

Kaan Karitan

A BÍBLIA SAGRADA NA LÍNGUA WAI WAI

MEVA

Missão Evangélica
da Amazônia

Kaan Karitan

A Bíblia Sagrada na língua wai wai

A Língua Falada Pelo Povo Uaiuia Habitante do Norte do Brasil,
Guiana, e Suriname
[waw]

Tradução: © 2001, 2017 Crossworld (anteriormente UFM International) e
MEVA (Missão Evangélica da Amazônia)

Publicação:
2001, 2017 Crossworld e MEVA

Edição para a Web
2017, Crossworld e MEVA

www.crossworld.org
www.meva.org.br

www.Wycliffe.org

www.ScriptureEarth.org

Creative Commons Licença

Atribuição-NãoComercial-SemDerivações 4.0 Internacional (CC BY-NC-ND 4.0)

Você pode copiar, distribuir, exibir e executar a obra sob as seguintes condições:

Atribuição. Você deve dar o crédito apropriado, prover um link para a licença e indicar se mudanças foram feitas. Você deve fazê-lo em qualquer circunstância razoável, mas de maneira alguma que sugira ao licenciante a apoiar você ou o seu uso.

NãoComercial. Você não pode usar o material para fins comerciais.

SemDerivações. Se você remixar, transformar ou criar a partir do material, você não pode distribuir o material modificado.

https://creativecommons.org/licenses/by-nc-nd/4.0/deed.pt_BR

Antigo Testamento

Yihcirî Komo	.Ycr	7
Towtoponhîrî.	.Tow	133
Repita Komo	.Rep	236
Yukuknomachonhîrî	.Kuk	306
Panatanmetoponhîrî Xa Hara.	.IYP	407
Xoswe	.Xsw	495
Yukurunpeñenhîrî Komo	.Kur	552
Huce	.Huce	610
1 Samuew	.1 Sam	618
2 Samuew	.2 Sam	692
1 Kayaritomo Komo	.1 Kyr	755
2 Kayaritomo Komo	.2 Kyr	834
1 Kronikas	.1 Kro	912
2 Kronikas	.2 Kro	984
Estras	.Estr	1075
Neemias	.Nem.	1100
Este	.Este	1136
Xoo.	.Xoo	1155
Waano	.Wn	1219
Kakîhretopo	.Kkr	1390
Ekresiastes	.Ekr	1453
Saromaw Wanorî.	.SW	1473
Isaias.	.Isa.	1482
Xeremias	.Xrm	1608
Yîwratachonhîrî	.Ywr	1744
Esekiew	.Esek.	1756
Taniew.	.Tan	1873
Oseias	.Ose	1910
Xoew.	.Xoew	1929

Amos	.Amos	1937
Obacias.	.Oba	1953
Xonas	.Xon	1956
Mikeias.	.Mik	1961
Naun	.Naun	1973
Abakuke	.Abk	1978
Soponias	.Sop	1984
Axew.	.Axew	1991
Sakarias	.Skr	1995
Marakias	.Mrk	2017

Novo Testamento

Mateus	.Mt.	2026
Mahkus.	.Mk	2125
Rukas	.Rk.	2184
Xuaw.	.Xw	2289
12 Komo	.12 Km.	2356
Homa	.Hm	2451
1 Korintu.	.1 Krn	2493
2 Korintu.	.2 Krn	2534
Karasia	.Kar	2560
Epesu.	.Eps	2575
Piriposu	.Prp	2590
Korosu	.Krs	2600
1 Tesaronika	.1 Tsr	2610
2 Tesaronika	.2 Tsr	2619
1 Cimocu.	.1 Cmc	2624
2 Cimocu.	.2 Cmc	2637
Citu	.Ct	2646
Piremon	.Prm	2652
Ebrew	.Eb.	2655
Ciaku.	.Ck.	2686

1 Petru	.1 Ptr.	2697
2 Petru	.2 Ptr.	2709
1 Xuaw.	.1 Xw	2717
2 Xuaw.	.2 Xw	2727
3 Xuaw.	.3 Xw	2729
Xutas.	.Xut	2731
Xesus Nênpotho	.XÎ.	2735
Leia a Bíblia		2784

Antigo Testamento

Yihcirî Me Cehsom Komo Yehtoponho Yihcirî Komo

Kakîhtotoponhîrî

1 ¹Taa, on wara wîlkes awya so, kakîhtotoponhîrî komo tan wekatîmyas awya so. Pahxa ahce na exihra ro mak exitaw kaapu nakîhcekñe Kaan. Roowo marha tî nakîhcekñe.

²On wara tî ka xakñe roowo akîhtoxapu rma ha ka, îîpî exihra tî ka xakñe, tuuna yepu marha, weewe marha, tooto marha, ero warai komo tî exihra ka xakñe. Ahce na komo exihra ro makî tî ka xakñe. Yiiponomra ro makî tî xakñe roowo. Tuuna imo rma tî re xakñe miya ro mak, yatîhnî me mak ha tko. Awarpape makî tî xakñe tuuna ymo ahnoro. Taa, ero yimaw takî tî Kaan Yekatî ñetafakñe ero yipu yepore, tuuna imo yepore ha.

³Taa, ero yimaw on wara tî kekñe Kaan, Katpan tak ñesenpope ha, kekñe tî. Ero wa kache katpape takî tî xakñe okre ahnoro.

⁴Ero yinhîrî takî tî katpan ñeeñakñe Kaan tîñirithîrî. Kîfwañhe ro makî tî ñeeñakñe okre. Awarpape rma tî re xakñe amñe ñhe makî tî. Amñe takî tî ñenmayakñe hara. Ero wara takî tî xakñe.

⁵Ero yimaw takî tî katpan nosohcekñe Kaan. Enmarî tan ha, kekñe tî katpan poko. Awarpan marha tî ñosohcekñe. Kokmamrî reha on hara, kekñe tî ero poko hara. Ero yimaw takî tî kokmamyakñe. Amñe takî tî ñenmayakñe hara. Ero wa tî xakñe. Yihcirî tî ka mîn xakñe kaamo.

⁶Ero yinhîrî on wara tî kekñe hara Kaan, tuuna yotakanmacho tak ñexpe hara. Mehxa ñexpe tuuna, xehxa ñexpe tuuna hara, kekñe tî. Ero wa tî kekñe Kaan.

⁷Ero wa tî Kaan nakîhcekñe tuuna yotakanmacho. Ero yepoi takî tî xakñe tuuna. Ero yapomyaw marha tî xakñe tuuna hara. Ero warai me roro takî tî xakñe.

⁸Ero yimaw marha tuuna yotakanmacho takí tî nosohcekñe hara Kaan. Kaapu mîn ha, kekñe ero poko hara. Ero wa tî nosohcekñe. Taa, ero yimaw takí tî kokmamyakñe hara. Amñe takí tî ñenmayakñe hara. 2-înhîrî tî mîn xakñe enmarî ha.

⁹Ero yinhîrî on wara tî kekñe Kaan, lina re tak ñesenmekpe tuuna. Miyani rma ñesenmekpe kah yapomyawno ahnoro. Roowo marha tak ñesepope hara, kekñe hara tî. Ero wa kache takí tî ero yaw roro rma tak xakñe.

¹⁰Ero wa exiche takí tî turpem nosohcekñe hara Kaan roowo me. Tuuna marha tî nosohcekñe tuuna imo me. Ero wa tî nosohcekñe. Ero yipu takí tî ñeeñakñe Kaan. Kîřwañhe tî ñeeñakñe okre.

¹¹Ero yinhîrî on wara tî kekñe hara Kaan, Cuupu tak natîhtape roowo po. Naatî natîhtape cepetaxmu me ha. Weewe marha natîhtape cepetaxmu me hara. Ero warai me re cepamsom me natîhtape. Ero warai tak natîhtape roowo po, kekñe tî. Ero ke takí tî natîkwakñe ero yipu komo rma ahnoro ha.

¹²Ero ke tatîhtaxmu takí tî natîkwakñe. Naatî natîkwakñe ero warai me re cepamsom. Weewe marha natîkwakñe ceperkem, ero warai me re cepamsom marha. Atîhtache ero komo takí tî ñeeñakñe Kaan. Kîřwañhe tî ñeeñakñe okre.

¹³Taa, ero yimaw takí tî kokmamyakñe xa hara. Amñe takí tî ñenmayakñe xa hara 3-nhîrî me.

¹⁴Ero yinhîrî on wara tî kekñe hara Kaan, katpareno riñe komo tak ñehcowpe hara kah rataw. Enmapuche ñesepope anarî, kokmamche tak anarî komo ñesepocowpe hara. Iito tak ñehcowpe ahce wa na tooto yehtopo kuknon me. Cimñipu kuknon me marha ñehcowpe, katpan komo kuknon me ha. Enmarî kuknon me marha ñehcowpe, aanu kuknon me marha. Ero warai me ñehcowpe katpareno riñe kom ha, kekñe tî Kaan.

¹⁵Roowo katpareñe me ñehcowpe kah rataw, kekñe tî. Ero wa tî kekñe Kaan. Ero ke ero wara rma takí tî xakñe.

¹⁶Asakí tî nakîhcekñe porin komo roowo katpareñe komo. Anarî tî nakîhcekñe kenmanokañe, kîkatpareñe xa. Anarî tî nakîhcekñe hara wara ñhe mak kîkatpareñe. Ero wa tî Kaan nakîhcekñe katpareno riñe komo, porin kom ha. Xifko komo marha tî nakîhcekñe hara. Ero wa tî nakîhcekñe Kaan.

¹⁷Ero yipu komo tî Kaan nakîhcekñe kah rataka. Roowo katpareñe me tî ñiifakñe iina.

¹⁸Kenmanokañe me tî ñiifakñe, kokmamchen me marha. Ero wa tî ñiifakñe katpape ehtome, awarpape marha ehtome esemtakan me hara. Ero wa ehtome tî nakîhcekñe. Ero yipu yakîhtotîkache kîřwañhe tî ñeeñakñe tînakîtothîrî.

¹⁹Taa, ero yimaw takí tî kokmamyakñe xa hara. Amñe tî ñenmayakñe hara 4-nhîrî me tak ha.

²⁰Ero yinhîrî takî tî on wara kekñe hara Kaan, Tuuna tak ñexpe cewrusom wara. Ootî ke cewrusom me ñexpe, wayawaya me, kwaci me, ahnoro yukwawno me. Ero yipu me ñepampe meŋpora ro mak cehso ro. Taa, tariñem komo marha tak ñehcowpe roowo yepore tarinîmsom me, kah ratari tîtosom me so ha, kekñe tî Kaan.

²¹Porin komo marha tî nakîhcekñe Kaan, ootî imo komo. Ahnoro tî nakîhcekñe yukwaw cetarisom kom ha. Meŋpono pînî ro makî tî nakîhcekñe noro yipu kom ha. Ero warai me re cepamsom me makî tî nakîhcekñe. Tariñem komo marha nakîhcekñe tapokem kom ha. Ero warai me re cepamsom me marha tî noro yipu komo nakîhcekñe. Akîhtoche kiŋwañhe tî Kaan ñeeñakñe tînakîtothîrî.

²²Ero yinhîrî takî tî tînakîtothîrî wakrekñe Kaan. On wara tî kekñe poko so, Meŋpora cepamsom me tak ñehcowpe. Ero wa ñepamcowpe yukwawno komo tuuna imo tawronohkatîkaxi ro. Tariñem komo, amyamro marha epamcoko roowo po hara, kekñe tî Kaan.

²³Taa, ero yimaw takî tî kokmamyakñe xa hara. Amñe takî tî ñenmayakñe hara, 5-nhîrî me tak ha.

²⁴Ero yinhîrî takî tî on wara kekñe hara Kaan, Roowo marha tak cewrusom me ñexpe hara. Yaipî komo ñetakîtocowpe hara, kamara komo, akri komo. Paaka komo marha ñetakîtocowpe, seherere me tîtosom komo marha, ahnoro mak. Ero warai me re cepamsom me ñehcowpe, kekñe. Ero wara tî kekñe Kaan. Ero ke yîmtapotarî yaw roro rma takî tî xakñe.

²⁵Ero wa Kaan nakîhcekñe yaipî komo, kamara komo, akri komo, noro yipu komo ahnoro. Ero wa xa marha tî nakîhcekñe seherere me tîtosom kom hara. Ero warai me re cepamsom me tî nakîhcekñe. Akîhtoche takî tî kiŋwañhe ñeeñakñe.

²⁶Ero yinhîrî takî tî on wara kekñe hara Kaan, Tooto tak takîhtocerî kwarai me so rma. Akîhtoche tak kiŋwa so ootî komo yosom me tak ñehcowpe, ahnoro yukwawno komo yosom me ha. Tariñem yosom me marha ñehcowpe, paaka komo yosom me marha. Roowo yosom me marha ñehcowpe, seherere me tîtosom komo yosom me marha. Ero wa ñehcowpe tooto komo, akîhtoche kiŋwa so, kekñe tî.

²⁷Ero ke takî tî tooto nakîhcekñe Kaan. Twarai me rma tî nakîhcekñe, Kaan warai me rma. Kîîrî me tî nakîhcekñe, woosî me marha tî.

²⁸Akîhtoche takî tooto takî tî wakrekñe Kaan. On wara tî kekñe yîwya so, Cepamsom me tak ehcoko. Meŋpora tak epamcoko roowo tawronohkatîkaxi ro. Roowo yosom me tak ehcoko. Ootî komo yosom me marha ehcoko, tariñem komo yosom me, yaipî komo yosom me, kamara komo yosom me, akri komo yosom me, miyan komo yosom me rma ehcoko roowo pore cetarisom komo yosom me ha.

²⁹On wara marha tî kekñe Kaan tooto komo ya, Naatî marha wîmyas awya so cepetaxmu komo. Miyan komo rma wîmyas awya so roowo poko hakno

komo. Weewe komo marha wîmyas awya so cepetaxmu kom ha. Anahrî komo me wa wîmyasî.

³⁰Yaipî ya marha ero yipu wîmyasî tatîhtaxmu komo, paaka ya marha, kawaru ya marha. Noro yipu komo nahrî me wîmyasî ero yipu kom ha. Tariñem komo ya marha wîmyasî, sehrere me tîtosom komo ya marha, karitî me cehsom komo ya wîmyasî miyan komo ya rma. Ero yipu wîmyasî yînahrí komo me, kekñe tî Kaan. Ero ke ero wa takî tî xakñe tatîhtaxmu komo, yînahrí komo me tî xakñe.

³¹Ero yimaw takî tî Kaan ñeeñakñe tînakîtothîrî ahnoro. Kîfwañhe ro makî tî ñeeñakñe. Ero yinhîrî takî tî kokmamyakñe xa hara. Ero yinhîrî ñenmayakñe xa hara 6-înhîrî me tak ha.

Kaan Natîrî Ciitoponho

2 ¹Taa, ero wa tî kaapu komo nakîhcekñe Kaan, roowo marha, yiipono komo marha tî nakîhcekñe mefpono pînî ro makî tî. Ahnoro makî tî nakîhceñe.

²Ero ke 7-nhîrî po takî tî ñepokarekñe Kaan mefpono pîn yakîhtoñenho ha.

³Ero ke kîfwan me takî tî 7-nhîrî ñiifakñe Kaan tkamonî ro me. Ero wa tî ñiifakñe cepokaretopo me exirî ke. Mefpono pîn yakîhtoñenho tî Kaan ñepokarekñe tak ero kaamo po. Ero ke tî ero wa ñiifakñe.

⁴Taa, on wara xa tî kaapu komo nakîhcekñe Kaan, roowo marha. Akîhtotopo ro po so tî nakîhcekñe. Ero kamonî ro po so xa tî nakîhcekñe Kporin komo Kaan.

⁵On wara tatîhtaxmu komo nakîhcekñe, yihcirî me tî ka naatî exihra ro mak xakñe mararî po. Atîhtara ro makî ka xakñe. Tuuna ka ekmexpora xakñe Kaan. Tooto marha ka exihra xakñe roowo pomeñe. Ero wa tî xakñe.

⁶Ñewkwakñe makî tko tî roowo. Ero rma tî xakñe roowo tîhñe me. Ero wa tî ka xakñe.

⁷Ero yimaw takî tî tooto nakîhcekñe Kaan roowonhîrî. Akîhtoche tak tapepen ke ñeceyakñe ewnarî yaro. Ero ke takî tî karitî me xakñe tooto okre. Ero wa tî xakñe.

⁸Ero yinhîrî takî tî mararî ñiifakñe hara Kaan. Kaamo yepetakacho yaw roro tî ñiifakñe. Eten po tî ñiifakñe. Iina marha tî tooto ñekenmekñe tînakîtothîrî ha.

⁹Mararî po takî tî Kporin komo natîkrekñe tînatîrî weewe. Cenporem komo natîkrekñe, tahsom me cepetaxmu komo marha. Rakataw xa tak xakñe waipîn me kiiñe yepu, naatî. Kîhcamhokañe yepu marha tî iito xakñe, Kîfwan on ha, kicicitho reha mîn hara, kañe me kiiñe tî. Ero warai tî xakñe weewe komo, mararî pono kom ha.

¹⁰Tuuna yepu marha tî xakñe iito. Eten pore tî ñihcekñe Kaan mararîñ tîhtopo me. Eñexa takî tî ñetakpayakñe. 4 eepu me takî tî xakñe cewñanînhîrî.

11 Anarí yosotí tî xakñe Pison. Apira pore tîhtosom mîn Pison. Roowo yosotí mîn ha Apira. Iito nasí ooru Apira po. Roowo chew nasí.

12 Kifwan xa mîn ooru iitono ha. Iito marha nai bítefu. Iito marha nasí toopu ciki hara cenporisom, oofixi. Ero yipu nai iito roowo chew.

13 Taa, tuuna yepu yosotí xa hara tî xakñe Kion. Kuxe pore tîhtosom reha mîn hara.

14 Anarí yosotí tî xakñe hara Cikri. Asiria yawxarino mîn hara, resce yaw rorono ha. Taa, anarí yosotí xakñe hara Ewpratesí. Ero wa nasí eepu komo yosotí.

15 Taa, iina takí tî tooto ñekenmekñe Kporin komo Kaan tînakîtothîrî ha. Tmararín pomoñe me tî ñekenmekñe iina Eten pona ha. Aiwarí poko marha tî nantomekñe.

16 On wara marha tî kekñe Kporin komo Kaan tooto ya, Weewe yeperíri rma re ahko ha yiixe awexitaw, on mararí pono yeperíri ha.

17 Anarínhîrî tko yîmtoko apuhnî me weewe yeperíri. Kifwan on ha, kicicitho reha mîn hara, kañe me awiñe, ero yeperíri apuhra ro mak men esko. Apuche awya mîwaiyasí tak okwe ero kaamo po rma, kekñe tî. Ero wa tî kekñe Kaan tooto ya.

18 Taa, ero yinhîrî on wara tî kekñe hara Kporin komo Kaan. Ahwora thakwa nasí tooto okwe cewñe cexirí ke. Ero ke akrono tak wakîhces hara noro warai rma ha re, kekñe tî.

19 Yaipí komo rma tî re xakñe Kporin komo nakîhtotho. Kooso komo, poroto komo, miyan komo rma. Roowonhîrî mîkyam yînakîtothîrî. Noro yipu komo takí tî ñekyakñe Kporin komo Kaan Ataw yaka osohtopotome yîwya. Ero ke ahnoro noro yipu komo takí tî nosohcekñe Ataw. Ero ke ero wa takí tî xakñe noro yipu komo yosotí. Ataw yanme rma xakñe osotí komo ahnoro.

20 Ero wa tak paaka komo nosohcekñe Ataw ahnoro, tariñem komo marha, yaipí komo marha. Ero warai komo tî nosohcekñe ahnoro ro makí. Exihra rma tko ka xakñe Ataw yakrono, noro warai ha exihra.

Wooxam Yakîhtotoponho

21 Ero yinhîrî takí tî Ataw nîwînikrekñe hara Kporin komo Kaan. Yuhnari ro makí tî nîwînikrekñe. Yîwînikyataw noro yawci yocho takí tî mohkekñe. Mohkache yupun takí tî ñicihnoyakñe hara Kaan.

22 Taa, tînmohkathîrî takí tî nakîhcekñe Kporin komo Kaan wooxam me hara. Ataw yawci yochotho mîn nakîhcekñe. Akîhtoche takí kîrî yaka takí tî naafakñe. Ero wa tî wooxam nakîhcekñe Kaan.

23 On wara tî kekñe Ataw wooxam yenîche, Opuontho rma thakwa moso ham okwe. Oyochotho rma mîn iyochîrî ha. Ero ke wooxam, kacho me tak nasí kîrî pun yai mohkaxapu yakîhtorí ke, kekñe. Ero wa tî kekñe Ataw wooxam poko.

²⁴Ero ke ero wa akîhtorí ke on wara naxe kîrî komo, tîm komo nahsîpînkexe, tînocwan komo marha nahsîpînkexe. Cipici komo yahsîyataw cewñan me tak nasî yupun komo. Ero wa taxe.

²⁵Ero yimaw on wara tî ka xakñe kîrî, yipici marha, ponomra ro makî tî xatkeñe. Yîhyapamra rma tko tî xatkeñe. Ero wa tî xatkeñe Ataw, Epa kom ha.

Kicicme Ataw Komo Yehtoponho

3 ¹Taa, on wara xatkeñe Kaan nakîhtotho kom ha, anarmerpa tî xatkeñe comota pono ro komo. Okoyi xa tî xakñe cesemîknosom me xa anarí komo yopo ro mak, Kporin komo Kaan nakîhtotho komo yopo ha. Taa, noro takí tî nîmtapowakñe wooxam yakro. On wara tî kekñe yîwya, Ai, ahce wa kekñe Kaan awya so? Ahnoro weewe yeperîrî apuhra ro mak ehcoko, omararín pono yeperîrî ha, kekñe ma awya so? kekñe tî okoyi wooxam ya.

²On wara tî ñeyukyakñe wooxam, Weewe yeperîrî rma tî re amna nahya, Kaan mararín pono yeperî ha.

³Cewñe makî tko tî amna nîmce apuhnî ha. Mararî rakatawno yeperîrî yapuhra ro makî tî nai amna. On wara kekñe Kaan ero poko, Ero yeperîrî apupra ro mak ehcoko, apehra meero ehcoko. Apeche awya so mîwayaxe okwe, kekñe Kaan amna ya, kekñe tî wooxam.

⁴On wara tko tî ñeyukyakñe okoyi wooxamu mtaka hara, Waipîra rma mexe maxe ero yapuche, kekñe tî.

⁵On wara makî kesî kica Kaan apoko so, Ero yeperîrî yapuche yîwya so ero kaamo po rma tak nakîhyaxe kica. Kîfwan on, kicicitho reha mîn hara, kañe me tak naxe. Owara rma tak men natu kica, kesî mak apoko so kica. Ero ke wa anahrî komo ñewyomesî. Twara rma awexi xera so mak nai ham kica, kekñe tî okoyi.

⁶Ero yipu yentache tak weewe yeperîrî takí tî ñeeñakñe wooxam, mararî rakatawno yeperîrî ha. Knahrî mexe weeñas okre, kekñe tî. Cenporem marha mîn okre. Mîn hak poko cehcamhokaxmu me kiiñe marha mîn ham okre, kekñe tî. Ero wa tî kekñe wooxam. Ero ke takí tî pohcakñe, nahyakñe marha tî. Ciiño ya marha tî nîmyakñe hara. Ero ke noro marha tî nahyakñe. Ero wa tî Kaan ñewyomatho nahyatkeñe.

⁷Apuche takí yîwya so, ewtanîrexapu wa takí tî xatkeñe. Ponomra wa tai mî kopi, ketkeñe takí tî. Ero ke piiku yarîtho makî takí tî natpetkeñe tponon komo me. Ero wa tî natpetkeñe.

⁸Taa, amñe ñhe takí tî tmararín pore ñetañakñe Kporin komo Kaan. Kokoñi xa tî ñetañakñe twotme exitaw. Yîmtapotarî tî ñencetkeñe Ataw komo. Ero ke tî ñeseyamatkeñe naatî cheka rma. Noro Kaan ha kopi. Keeña ha men, ketkeñe tî.

⁹Ataw tko tî nañikyakñe Kporin komo Kaan, Ataw, ahto mai? kekñe tî.

¹⁰On wara tí ñeyukyakñe Ataw, Apa, amtapotarí wenta mararí pore awetafataw. Kíhyapam kopi ponomra oyexirí ke. Ero ke keseyam, kekñe tí.

¹¹Onoke ma nîíka awya so hara, Ponomra maxe kica, nîíka onoke ha? kekñe tí Kaan yíwya. Oñewyomatho tko na mahcow. Apuhra ro mak ehcoko, kachonho na mahcow? kekñe tí.

¹²On wara tko tí ñeyukyakñe kîîrî, Woomamtho mîmye owya, oyakrono me mîmye. Noro rma thakwa onahma ero yeperîrî ke. Ero ke thakwa waapu, kekñe tí.

¹³Ero ke woomam ya makîrha takî tí kekñe hara Kporin komo Kaan. Ahce wa ma meexi ke okwe? kekñe tí yíwya. On wara tí ñeyukyakñe woomam, Okoyitho matko wa oyemîknopu ha ke kica. Ero ke thakwa waapu, kekñe tí yíwya.

¹⁴Ero yinhîrî okoyi yakro takî tí nîmtapowakñe hara Kaan. On wara tí kekñe yíwya hara, Ahce kacho woomam memîknopu kica. Ero wa noro yemîknorî ke awya kemetanmekyasî kfa oroto. Cesemetanmeso rma re nai paaka komo, yaipî komo, kooso komo ahnoro mak. Noro yipu komo yopo ro mak tak cemetanmesom me masî Amoro. Ararî po kfa tak etafko seherere me kyam makî. Roowo kyam mak tak ahko miya roro awaitopo pona roro.

¹⁵Etîxatî pîn me tak kiifasî, amoro woomam yakro. Etîxatî pîn me marha wiifasî awepamthîrî komo amñe woomam yepamtho yakro ha. Akanakatapesî tak Noro. Noro marha mîhtakmarunkatapesî amoro hara. Ero wa maxe amñe, kekñe. Ero wa tí kekñe Kaan okoyi ya.

¹⁶Ero yinhîrî woomam ya makîrha takî tí kekñe hara Kaan on wara, Okopufwa, on wara wiîkesî awya hara, cerewîmsom me takî kiifasî. Emapona roro tak metahsîyasî. Cerewre tak mewruyasî. Aaño ya rma metîmyasî. Noro yewetîñe me tak masî. Ero wa kiifasî, kekñe tí Kaan woomam ya.

¹⁷Ero yinhîrî Ataw ya makîrha takî tí kekñe hara on wara, Apici mtapotarî mewet ham kica. On yeperîrî mahcow ham. Apuhra men ehcoko, kachonho owya mahcow rma mî kica. Ero ke tíwîrîmaxi tak nasî roowo apoyero. Ero poko tak mekaricesî okwe anahrî komo yahtome. Miya roro mekaricesî awaitopo pona roro okwe.

¹⁸Cekyekyem komo tak natîkwasî roowo po, peen marha natîkwasî. Añîrithîrî tak mahyasî anatîrî yeperîrî ha.

¹⁹Mîperamkwasî tak anatîrî cirirî poko, atkacho poko marha. Ero wa aperamtarî ke makî tak awru mokyasî. Ero wa masî miya roro roowo cheka awetahrutopo pona roro okwe. Ero poi amkaxapu mak amoro. Roowothonhîrî mak amoro. Ero ke roowo me cehso ro tak mîmaces hara amñe, kekñe tí. Ero wa tí kekñe Kaan Ataw ya.

²⁰Taa, ero yinhîrî takî tí cipici nosohcekñe Ataw, Epa me takî tí nosohcekñe tooto komo yon me exirî ke miyan komo yon me rma. Ero wa tí cipici nosohcekñe Ataw.

²¹Ero yimaw marha tí Ataw pononmekñe Kporin komo Kaan, yipici marha tí. Kooso pichotho ke tí pononmano ñiifakñe, kamara pichotho ke marha. Ero warai ke tí Kaan pononmano ñiifakñe.

²²On wara marha tí kekñe Kporin komo Kaan, Kwarai me xa tak naxe tooto komo. Kířwan on ha, kicicitho mîn hara, kañe me tak naxe weewe yeperíří yahrí ke yîwya so. Anarí yeperíří tak men nahyat hara waipîn me kiiñe yepu yeperíří okwe. Ero yipu yapuche waipîn me tak naxe okwe eroromero, kekñe tí Kaan.

²³Ero ke ñexamro takí tí ñeñepekñe Kporin komo Kaan. Tmararîn poi tí ñeñepekñe Eten poi. Ero wa tí Ataw komo ñeñepekñe mararí pomofne me tak okwe. Poi Kaan nakíhcekñe ero pomofne me rma tak xakñe okwe.

²⁴Ero wa tí tooto ñeñepekñe Kaan. Eñepeche takí tí kerubin komo ñiifakñe mararí panaw. Kacipara imo marha tí ñiifakñe iina. Kaamo yepatakacho ñixa tí ñiifakñe. Cetapomrisom tí mîn xakñe kacipara imo, yarpa so cetapomrisom ha. Waipîn me kiiñe yepu yesamarí wahkotoñe me xakñe. Ero wa Kaan ñiifakñe.

Kain Yehtoponho

4 ¹Taa, ero yinhîří takí cipici poko tí xakñe Ataw, Epa poko ha. Ero ke takí tí ñetahsiyakñe noro. Ero yinhîří takí tí ñewruyakñe kîří, Kain tí osotí. On wara tí kekñe yîson, Kîří tak nîm ham Kporin komo owya, kekñe tí.

²Ero yinhîří takí tí ñewruyakñe xa hara tí Epa, Kain yakno tí. Abew me tí nosohcekñe noro. Amñe tak ñexamro pořmamtíkache takí, Abew tak xakñe opeřa yosom me. Kainî reha tí xakñe naatí pokono ro me. Ero wa tí xatkeñe.

³Taa, ero yimaw takí tí, on wara xatkeñe Ataw mumuru komo, takñisom tí nîmyatkeñe Kporin komo ya. Kainî tí nîmyakñe tînatîří yeperíří.

⁴Abew reha tí nîmyakñe tookuthîří pun. Opeřa pun tí mîn nîmyakñe tupurukyem pun ha. Poturu me ewruxapu tí mîn nîmyakñe. Ero tí nakñiyakñe Kaan ya tîmsom me. Ero ke tawake xa tí xakñe Kporin komo Abew poko reha, yînmîthîří poko marha.

⁵Kain poko reha tí ahwora xakñe Kporin komo, yînmîthîří poko marha tí ahwora xakñe. Ero ke tí Kain nîrwonakñe. Cewîrwoxe takí tí xakñe okwe. Ero wa tí xakñe Kain.

⁶Ero ke on wara tí kekñe Kporin komo Kain ya, Ai, Kain, ahce kacho mîřwona? Ahce poyero cewîrwoxe mai okwe? kekñe tí.

⁷Takíhso awexitaw tawake was apoko. Akpîra tko masí. Ero ke awîřimetíkés okwe kicicme awehtopo. Aropotarí metatawno wara rma naří kica. Ero yanwekñe me rma tko masí yîixe awexitaw ha, kekñe tí. Ero wa tí kekñe Kporin komo Kain ya.

⁸Ero yinhîří takí tí takno yakro tí nîmtapowakñe Kain, Abew yakro. On wara tí kekñe yîwya, Kaika okopuci mararí pona, kekñe tí. Amñe tak mararí

po cexitaw so takî taknonhîrî pen takî tî ñetapekñe okwe Kain, Abew pen. Ero wa tî taknonhîrî pen waihkekñe Kain okwe.

⁹Ero ke on wara tî kekñe Kporin komo Kain ya, Ai, Kain, ahto nai awakno? kekñe tî. Apohana, kekñe tî kica Kain. Oyakno yenîñe me ma wai awya? kekñe tî.

¹⁰Ahce wa awakno pen miirî ke? kekñe tî Kporin komo yîwya. Awakno pen kamxukutho mexe nîmtapowasî roowo chei oñentarî me.

¹¹Ero ke kemetanmekyasî tak amoro. Awanwekñe me tak nas roowo, awakno pen kamxukutho yeeñenho, añetapathîrî pen kamxukutho yeeñenho ha.

¹²Roowo pometaw tak awya kîřwañhe atîhtara ro mak tak nasî anatîrî. Cemahcisom me tak masî waapa komo pona awerahtîmrî ke, twaimamsom me mak tak masî miya so kyam makî. Ero wa tak mas okwe, kekñe tî Kporin komo Kain ya.

¹³On wara tko tî ñeyukyakñe Kain, Apa, oyopo xa thakwa nasî opanaretopo awya okwe, kekñe tî.

¹⁴Tproxwem poi ow meñepew okwe roowo poi. Añenîrî mera ow meñepesî okwe. Cemahcisom me thakwa ow miifasî, twaimamsom me mak ha. Ero ke ahna so na owtoche oyepoñe komo tak men owaikexe okwe. Ero wa ow miifas okwe, kekñe tî Kain Kporin komo ya.

¹⁵Ero ke on wara tî ñeyukyakñe Kporin komo, Pîra rma, awaikañenhîrî exitaw kepanîyasî ro mak. 7 ro tak kepanîyas ha. Ero wa kepanîyasî, kekñe tî. Ero wa tî kekñe Kporin komo Kain ya. Ero ke yukuknon takî tî ñiifakñe Kaan yupun poko. Moso men waihkara ro mak ehcoko, kacho tî mîn xakñe yukuknon ha. Ero wa tî Kaan ñiifakñe.

Kain Yepamtho

¹⁶Ero yinhîrî takî tî miya cekñe Kain. Kporin komo yeken poi tî cekñe Eten poi. Miya tî cekñe kaamo yepatakacho wece. Noce pona takî tî ñesekenmekñe hara.

¹⁷Iito cexitaw takî cipici poko takî tî xakñe Kain. Ero ke takî tî ñetahsîyakñe noro, ñewruyakñe marha kîrî. Enoke me tî nosohcetkeñe ewruxan ciki. Ero yinhîrî takî tî ewto imo ñiifakñe Kain. Ciriche tak Enoke me marha tî nosohcekñe ewto tumumuru yosohcaro rma. Ero wa tî nosohcekñe.

¹⁸Taa, ero yinhîrî Enoke pořmamtîkache takî tî noro mumuru xakñe hara. Irace tî xakñe noro yosotî. Ero yinhîrî takî tî Irace mumuru xakñe hara, Mewxaew tî noro yosotî. Ero yinhîrî takî tî noro mumuru xakñe hara, Metusaew tî noro yosot hara. Ero yinhîrî takî tî noro mumuru xakñe hara. Rameke tî xakñe noro yosot hara. Ero wa tî ñepamyatkeñe Kain yepamtho komo.

¹⁹Taa, ero yinhîrî takî tî Rameke ñipiwakñe. Asakî tî cipici nahsîyakñe. Anarî yosotî tî xakñe Ata. Anarî yosotî tî xakñe hara Sira. Ero wa tî xakñe Rameke pici yosotî.

²⁰Ero yinhîrî takî tî Ata ñewruiyakñe kîîrî. Xabaw tî noro yosotî xakñe. Amñe Xabaw poŋmamîche takî noro mîn tî xakñe roona yatpoxapu. Paaka yosom me marha tî xakñe. Yihcirí xa tî mîk xakñe roona ke tímíyem. Yihcirí xa marha tî mîk xakñe paaka ke tokyem hara. Noro xa ñihciyakñe ero poko kehtopo.

²¹Taa, Xabaw yakno tî xakñe hara. Xubaw tî xakñe noro yosotî. Noro ratîn tî xakñe tîyorkaxmu, cecesom marha tî xakñe yîhyaw. Noro reha takî tî ñihciyakñe raatî yecetopo poko, iyorkacho poko marha. Ero wa tî xakñe Xubaw ha.

²²Taa, Sira makîrha takî tî ñewruiyakñe hara kîîrî xa marha. Tubaw-Kain tî xakñe yîmrerî yosotî. Tpoŋmamche tak kuripara pokono me tî xakñe noro. Maria ciîñe me tî xakñe noro, yawaka ciîñe me, pururi ciîñe me ha. Ero yipu me tî ñiîfakñe pehu, bronse marha. Ero yipu ciitopo yenpoñe me marha tî xakñe noro anarî komo ya. Ero wa tî xakñe Tubaw-Kain. Taa, noro yepeka tî xakñe hara, Noema tî osotî. Ero wa tî xatkeñe ñexamro.

²³Ero yinhîrî takî Rameke takî tî nîmtapowakñe cipici komo yakro. On wara tî kekñe, Ai, Ata, Sira, opici amyamro. Awakro so kîmtapowasî oroto. Ero ke omtapotarî ka entacoko. Oyetapai kaŋpamxan cerewre ro mak oko. Ero ke tak kesepañe, wetapai okwe twaihso ro. Ero wa owî waikai okwe.

²⁴On wara tko wîhtînoyas ha, Kaan nukurunperî me tî xakñe Kain pen. Awetapañe exitaw kepanîyasî 7 ro, kekñe tî Kaan noro pen ya. Soroso xa tak oyepañya Kaan. 70 x 7 ro oyepañyasî. Ero wa kekñe tî Rameke.

²⁵Taa, ero yinhîrî cipici poko tî xakñe xa hara Ataw. Ero ke tî noro ñewruiyakñe kîîrî xa hara. Sece me takî tî nosohcekñe yîson. On wara tî kekñe noro, Omrerî xa hara nîm ham Kaan. Abew pen yemtakan moso Kaan nîm ham, Kain ñetapatho pen yemtakan ha, kekñe tî. Ero wa tî kekñe Ataw pici.

²⁶Taa, ero yinhîrî tak Sece poŋmamche noro pici ñewruiyakñe hara kîîrî, Sece mumuru ha. Noro tî nosohcekñe Enos me. Ero wa tî xakñe Sece mumuru yosotî. Taa, ero yimaw takî tî tooto komo ñehsametkeñe Kporin komo yosotî poko. Ero wa tî xatkeñe.

Ataw Yepamtho Komo

5 ¹Taa, Ataw pen yepamtho komo tak wekatîmyas awya so. On wara tî xakñe Ataw, Kaan nakîhtotho tî mîk xakñe. Twarai me rma tî nakîhcekñe Kaan. Ero wa tî nakîhcekñe.

²On wara tî ñexamro nakîhcekñe, kîîrî me tî nakîhcekñe, woosî me marha tî nakîhcekñe. Akîhtoché takî tî Ataw me nosohcekñe. Ero wa tî osohtono ñiirakñe akîhtotoponhîrî po rma.

³Taa, on wara tî xakñe Ataw, 130 cimñipu tî ka xakñe ewrutoponhîrî. Ero yimaw takî tî yumumuru ñewruiyakñe Sece ha. Tîîm warai me rma tî ñewruiyakñe. Ero wa tî ñewruiyakñe Seci.

4Ero yinhîrî pahkî rma tî xakñe hara Ataw, 800 cimñipu rma tî xakñe Sece yewruche. Yaake takî tî ñewruyatkeñe yumumuru komo, emsîrî komo marha.

5Meŋpora takî tî Ataw ñicimñipunwakñe, 930 cimñipu takî tî xakñe ewrutoponhîrî. Ero yimaw takî tî waihyakñe Ataw pen okwe.

6Taa, on wara tî xakñe yumumuru hara Sece ha, 105 cimñipu tî ka xakñe ewrutoponhîrî. Ero yimaw tî yumumuru ñewruyakñe hara Enos ha tî. Ero wa tî ñewruyakñe Enos.

7Ero yinhîrî pahkî rma tî ka xakñe yîm, 807 rma tî ñicimñipunwakñe Enos yewruche. Yaake xa hara tî ñewruyakñe yumumuru komo emsîrî komo marha.

8Ero yinhîrî takî tî waihyakñe Sece pen 912 cimñipu exitaw ewrutoponhîrî. Ero wicakî tî ñicimñipunwakñe Sece pen.

9Taa, on wara tî xakñe yumumuru hara Enos, 90 yicimñipuntache noro mumuru takî tî ñewruyakñe hara Kainan tî osotî.

10Ero yinhîrî pahkî rma tî ka xakñe Enos, 815 rma tî ñicimñipunwakñe Kainan yewruche. Yaake xa hara tî ñewruyatkeñe yumumuru komo, emsîrî komo marha.

11Ero yinhîrî takî tî waihyakñe Enos pen 905 cimñipu exitaw tak ewrutoponhîrî. Ero wicakî tî ñicimñipunwakñe Enos pen.

12Taa, on wara tî xakñe Kainan hara, 70 tî ka ñicimñipunwakñe. Ero yimaw takî tî noro mumuru ñewruyakñe hara Maararew tî osotî.

13Ero yinhîrî pahkî rma tî xakñe Kainan, 840 rma tî ñicimñipunwakñe Maararew yewruche. Yaake xa hara tî ñewruyatkeñe yumumuru komo, emsîrî komo marha.

14Ero yinhîrî takî tî waihyakñe Kainan pen 910 cimñipu exitaw tak ewrutoponhîrî. Ero wicakî tî ñicimñipunwakñe Kainan pen.

15Taa, on wara tî xakñe Maararew hara, 65 tî ka ñicimñipunwakñe. Ero yimaw tî yumumuru ñewruyakñe hara Xereci tî osotî.

16Ero yinhîrî pahkî rma tî xakñe Maararew, 830 rma tî ñicimñipunwakñe Xereci yewruche. Yaake xa hara tî ñewruyatkeñe yumumuru komo, emsîrî komo marha.

17Ero yinhîrî takî tî waihyakñe Maararew pen 895 cimñipu exitaw takî tî ewrutoponhîrî. Ero wicakî tî ñicimñipunwakñe Maararew pen.

18Taa, on wara tî xakñe yumumuru hara Xerece, 162 tî ka ñicimñipunwakñe. Ero yimaw tî yumumuru ñewruyakñe hara Enoke tî osotî.

19Ero yinhîrî pahkî rma tî xakñe Xerece, 800 rma tî ñicimñipunwakñe Enoke yewruche. Yaake xa hara tî ñewruyatkeñe yumumuru komo, emsîrî komo marha.

20Ero yinhîrî takî tî waihyakñe Xerece pen 962 cimñipu exitaw ewrutoponhîrî. Ero wicakî tî ñicimñipunwakñe Xereci pen.

²¹Taa, on wara tí xakñe Enoke hara, 65 tí ka ñicimñipunwakñe. Ero yimaw tí yumumuru ñewruyakñe hara Matusaren tí osotí.

²²Ero yinhîrî pahkî rma tí xakñe Enoke 300 wicakî cimñipu ka xakñe noro yewrutoponho. Yaake xa hara tí ñewruyatkeñe yumumuru komo, emsîrî komo marha. Kaan yakro cetarisom tí mîk xakñe Enoke. Pahkî tí ero wa xakñe 300 cimñipu wicakî pahkînon.

²³Ero ke yaake cimñipu tí xakñe Enoke yewrutoponho 365 cimñipu ha tí.

²⁴Ero wa tí xakñe Enoke, Kaan yakrono ro xa tí mîk xakñe. 365 cimñipu exiche tak exihra takî tí xakñe noro pen roowo po. Kaan tí naafakñe tíhyaka. Ero wa tí xakñe Enoke pen.

²⁵Taa, on wara tí xakñe Matusaren hara, 187 tí ka ñicimñipunwakñe. Ero yimaw tí yumumuru ñewruyakñe hara Rameke tí osotí.

²⁶Ero yinhîrî pahkî rma tí xakñe Matusaren, 782 tí ñicimñipunwakñe Rameke yewruche. Yaake xa hara tí ñewruyatkeñe yumumuru komo, emsîrî komo marha.

²⁷Ero yinhîrî takî tí waihyakñe Matusaren pen 969 cimñipu exitaw tak ewrutoponhîrî. Ero wicakî tí ñicimñipunwakñe Matusaren pen.

²⁸Taa, on wara tí xakñe Rameke hara, 182 tí ka ñicimñipunwakñe. Ero yimaw tí yumumuru ñewruyakñe hara.

²⁹On wara tí kekñe tumumuru poko ciki, Noe moso ham osot ha. Ahwora ro mak taxe okwe emapona roro roowo pomorî poko kexirî ke so. Tpokaxi ro thakwa cekaricexe roowo poko, Kporin komo nîwîrîmatho poko. Moso tko kahworexe so hara. Ero ke Noe me wosohcesî, kekñe tí Rameke.

³⁰Ero yinhîrî pahkî rma tí xakñe Rameke, 595 tí ñicimñipunwakñe Noe yewruche. Yaake xa hara tí ñewruyatkeñe yumumuru komo, emsîrî komo marha.

³¹Ero yinhîrî takî tí waihyakñe Rameke pen 777 cimñipu exitaw tak ewrutoponhîrî. Ero wicakî tí ñicimñipunwakñe Rameke pen.

³²Taa, pahkî tí ka xakñe Noe 500 cimñipu ha tí. Ero yinhîrî tí ñewruyatkeñe yumumuru komo. On wara tí xakñe yumumuru komo yosotî, Sem, Kaw, Xape, ero wa tí Noe mumuru komo yosotî xakñe.

Kicicitho Me Tooto Komo Yehtoponho

6 ¹Taa, on wara tí xatkeñe tooto komo, roowo pono komo ero yimaw, ñepamyatkeñe tak. Emsîrî komo marha tí ñewruyatkeñe. Ero wa tí xatkeñe.

²Ero wa exitaw takî tí on wara xatkeñe Kaan mumuru komo, tooto komo yemsîrî tí ñeeñatkeñe. Cenpore xa tí ñeeñatkeñe. Ero ke cipici me takî tí nahsiyatkeñe. Tanme ro so makî tí meñeketkeñe cipici komo. Ero wa tí ñipiwatkeñe.

³Taa, on wara takî tí kekñe Kporin komo, Tooto komo weronomañe me ka nas Oyekatî. Miya roro tko yîmtapotara nasî tooto komo yakro kicicme

ehtopo komo poko. Yupun me thakwa makî naxe ñexamro tooto komo. 120 cimñipu makî ka nasî Oyekatî ñexamro weronomarî poko, kekñe tî. Ero wa tî kekñe Kporin komo.

⁴On wara tî xatkeñe tooto komo ero yimaw, porin me so tî xatkeñe anarî komo. On wara marha tî xatkeñe Kaan mumuru komo ero yimaw, tooto komo yemsîrî tî nahsîyatkeñe cipici me so. Noro yipu mumuru komo tî xatkeñe karitî me xa. Pahxan pen komo tî mîkyam xatkeñe. Karitî me cekahcaxmu tî mîkyam xatkeñe. Ero warai komo tî mîkyam xatkeñe.

⁵Taa, ero yimaw tî on wara ñeeñakñe Kaan tooto komo yehtopo, kicicme ro makî tî ñeeñakñe. Ero wa tî ñeeñakñe roowo yakwerî poko hakno komo. Kicicitho ponaro makî tî xatkeñe kica. Kaamo po roro tî ero wa xatkeñe. Kicicitho poko makî tî ñesehtînotîketkeñe. Ero wa tî xatkeñe miya roro yîthkan me ro mak okwe.

⁶Ero ke ahwora ro makî tî xakñe Kporin komo. On wara tî kekñe, Tooto yakîhtora ro mak xa re weexirî ham okwe.

⁷Ero ke tooto pen komo tak waihketîkesî roowo pononho komo, onakîtotho kom ha ahnoro. Ero wa tooto komo waihkesî, yaipi komo, kooso komo, akri komo. Sehrere me tîtosom komo marha, tariñem komo marha, ahnoro waihketîkesî. Ahwora ro mak wasî onakîtotho komo poko, kekñe tî. Ero wa tî kekñe Kporin komo tooto komo poko.

⁸Ero warahra reha tko tî Noe ñeeñakñe. Kîfwañhe reha tî ñeeñakñe noro.

Kîfwañhe Xakñe Noe Kaan ya

⁹Taa, on warai tî mîk xakñe Noe, kîfwan tî mîk xakñe. Takîhso tî ñesenpekñe tpyoino komo ya. Kaan yakrono ro xa tî mîk xakñe. Ero wa tî xakñe Noe.

¹⁰On wara marha tî xakñe Noe, osorwaw tî xatkeñe yumumuru komo. Sem, Kaw, Xape, ero wa tî xatkeñe yumumuru komo yosotî.

¹¹Kicicme ro makî tî xatkeñe tooto komo ahnoro roowo poko hakno komo. Kokem wara ro makî tî enîno ñiifakñe Kaan. Cesetapaxmu me so tî xatkeñe oko miyan komo rma, ceparaxkaxmu me so marha tî xatkeñe oko.

¹²Ero ke kicicme ro makî tî roowo pono komo ñeeñakñe Kaan, kokem wara ro makî tî. Tanme ro so rma ñekiciciretkeñe kica. Ero wa ehtopo komo tî ñeeñakñe Kaan.

¹³Ero ke on wara tî kekñe Kaan Noe ya, Ai Noe, tooto komo waihkacho tak men wîhtînoyasî oroto. Waihketîkes ha ahnoro. Cesetapaxmu me so mak naxe okwe tooto komo, ceparaxkaxmu me so marha naxe okwe. Ero ke waihketîkesî. Ahnoro tuhñem komo waihketîkesî roowo poko hakno pen kom ha, kekñe tî.

Kanawa Yakîhtotoponho

¹⁴Ero ke kanawa tak akîhtoko amoro. Sahsamaxapu akîhtoko kanawa me. Kîfwan sahsamakî weewe, kope yepu. Mîîmo cirko kanawa yaw rma,

tamtakpoi cirko. Meŋpora cirko amtakpon. Taa, akîhtoche tak ahkoromakî maañi warai ke. Yai ahkoromakî, yîmkari marha. Ero wa ahkoromakî xuxuxu kahra ehtome, kekñe tî.

¹⁵On wicakî kanawa akîhtoko, 150 metru akîhtopo ehyatkawnon, 25 metru reha akîhtoko akwerî, 15 metru kawnon cirko mîmo, kanawa yawno ha. Ero wicakî kanawa cirko, kekñe tî Kporin komo Noe ya.

¹⁶On wara marha kekñe yîwya, Taa, cewkanapai cirko mîmo wacan. Meia metru makî reha cirko ewkanapan. Tmetatai marha cirko mîmo wacan. Eseporero cirko mîmo kuraran, awetapitopo kom ha. Osorwaw cirko yukuraran, rooporeno, rakatawno, eporeno, ero wa cirko mîmo kuraran eseoporero ha, kekñe tî.

¹⁷On wara marha tî kekñe Kaan Noe ya, Kanawa ciriche tak awya Owî rma tak roowo wukmanîyasî. Tooto pen wenorinokesî, ahnoro kesesîtopo keñarî pen komo, karitî me cehsom kom ha. Kah ratari tîtosom komo waihkesî, roowo pore cetarisom komo marha ahnoro ro mak wenorinohkesî. Ero ke waihyaxe ahnoro mak okwe.

¹⁸Amoro makî reha waipîra masî. Yaaro xa tan wîikes awya towîhnî me ro mak. Ero ke kanawa yaka esenkacoko amñe amoro, amumuru komo marha, apici marha, amumuru komo pici marha. Ero wa esenkacoko waipîra awehtome so amyamro reha.

¹⁹Roowo pore cetarisom komo marha enkacoko kanawa yaka, karitî me cehsom komo ahnoro. Asakî so enkacoko, kîîrî, woosî, ero wara so. Ero wa enkacoko waipîra ehtome so mîk hakî komo ahnoro.

²⁰Tariñem komo enkacoko, paaka komo, sehere me tîtosom komo, ero warai komo enkacoko ahnoro kanawa yaka. Asakî so enkacoko waipîra ehtome so.

²¹Yînahrî komo marha enkacoko kanawa yaka, paaka nahrî, tariñem komo nahrî marha. Anahrî komo marha enkacoko. Ero wa enkacoko kanawa yaka, kekñe tî.

²²Ero wa tî Noe nantomekñe Kporin komo. Ero ke ero yaw roro tî ñiifakñe noro watohra. Ero wa tî xakñe Noe.

Roowo Yukmanîretoponho

7 ¹Taa, ero yinhîrî on wara tî kekñe Kporin komo Noe ya, Esenkakî tak ha kanawa yaka. Apici, amumuru komo, amumuru pici komo marha, ero wa esenkacoko kanawa yaka. Ero wa wîikes awya kifwan me awenîrî ke owya. Kicicme so weeñasî apoyino kom okwe.

²Paaka komo marha enkacoko, opeña komo marha, noro yipu komo enkacoko ahnoro Kaan ya tîmsom me takñisom kom ha. 7 so enkacoko kîîrî, woosî ero wara. Kaan ya tîmîhnî komo marha enkacoko ha re 2 so makî reha, kîîrî, woosî, ero wa mak ha.

³Tariñem komo marha enkacoko 7 so, kîîrî, woosî, ero wa. Ero wa so enkacoko waipîra ehtome so.

47 kaamo enmapuche tak tuuna wekmexpesî roowo yukmanîreñe ha. Pahkî xa tuuna mokyasî 40 kaamo. Ero ke rma onakîtotho pen komo wîhcamnoyasî exihra cehso ro. Wîhcamnotîkesî roowo pononho pen komo, karitî me cehsom komo ahnoro, kekñe tî. Ero wa tî kekñe Kaan Noe ya.

5Ero ke Kporin komo mtapotachonho yaw roro takî tî ñiîfakñe Noe watohra ro makî. Ero wa tî ñiîfakñe.

6600 cimñipu tî xakñe Noe yewrutoponho ero yimaw roowo yukmetaw. Ero wa tî xakñe.

7Ero ke kanawa yaka takî tî ñesenkayakñe Noe, yumumuru komo marha, yipici marha, yumumuru pici komo marha. Enorira cehtome so tî ñesenkayatkeñe.

8Kaan ya tîmsom komo marha tî ñenkayatkeñe, paaka komo, opefa kom ha. Kaan ya tîmîhnî komo marha tî ñenkayatkeñe. Tariñem komo marha tî ñenkayatkeñe, sehrere me tîtosom komo marha. Noro yipu komo tî ñenkayatkeñe.

9Ero ke noro yipu komo tî ñewomyatkeñe kanawa yaka. Noe yakro rma tî ñewomyatkeñe. Asakî so so tî ñewomyatkeñe, kîîrî, woosî, ero wa tî. Kaanî mtapotachonho yaw roro rma tî ñewomyatkeñe.

10Ero yinhîrî takî, 7 kaamo enmapuche tuuna takî tî nukmekñe, roowo pen takî tî nukmekñe okwe. Ero wa tî xakñe.

11Ero wa tî nukmekñe 600 cimñipu exitaw Noe yewrutoponho. 2-înhîrî nuuñi po tî nukmekñe. 17-nhîrî kaamo po xa tî nukmekñe. Ero wa tî tuuna nukmekñe. Yuhnawnonhîrî takî tî ñepatakekñe roowo pen. Ero yahrutho komo tî ñetîmtakekñe. Kaapu yewkanapan marha tî ñetahrunkekñe.

12Ero ke xii kekñe ro makî tî tuuna. Pahkî ro makî tî mokyakñe 40 kaamo. Kosope meero tî mokyakñe, katpanaw meero. Ero wa tî mokyakñe tuuna.

13Ero po xa tî Noe ñesenkayakñe kanawa yaka tuuna mohtopo po xa. Yumumuru komo marha tî ñesenkayatkeñe. Sem, Kaw, Xape, ero wa tî ñesenkayatkeñe yumumuru komo. Noe pici marha tî ñesenkayakñe, yumumuru pici komo marha tî, osorwaw rma.

14Ero wa tî ñesenkayatkeñe kanawa yaka. Yaipî marha tî ñesenkayakñe, kooso komo, akri komo, ero warai komo tî ñesenkayatkeñe ahnoro. Paaka komo marha tî ñesenkayatkeñe ahnoro. Sehrere me tîtosom komo marha tî ñesenkayatkeñe ahnoro, tariñem komo marha tî, torowo komo marha tî.

15Ero wa tî ñesenkayatkeñe kanawa yaka. Noe yaka tî ñewomyatkeñe. Asakî so so tî ñewomyatkeñe cesesîsom komo ahnoro.

16Woosî tî ñewomyakñe, kîîrî marha tî, ero wara so tî ñewomyatkeñe kanawa yaka. Kaanî mtapotachonho yaw roro rma tî ñewomyatkeñe.

Ewomuche so takî tî Kporin komo nahruyakñe metata. Ero ke tahruso tak xatkeñe Noe komo kanawa yaw. Ero wa tî xatkeñe.

¹⁷⁻¹⁸Ero yinhîrî tuuna takî tî mokyakñe mefpora ro mak. 40 kaamo tî mokyakñe. Nukmekñe ro mak weyun me cehso ro. Ero ke kanawa takî nanîmyakñe tuuna. Miya ro makî tî nawomtîkekñe yukmarî yakro ro. ¹⁹Porin me xa takî tî ñehtîkekñe tuuna. Îpî pen komo tak ñenoritîkekñe ahnoro ro mak, kawno komo meero. Roowo yakwerî poko hakî tî nukmekñe tuuna.

²⁰Ero wa tî ñh pen komo meero tî ñemicinoyakñe yukmache. ñh pen komo yemicitîkache 8 metru xa hara tî nukmekñe.

²¹Ero ke takî tî waihyatkeñe roowo pore cetarisomînhîrî pen kom ahnoro. Tariñem pen komo marha tî waihyakñe, paaka pen komo, yaipî pen komo, kooso pen komo, kamara pen komo. Ero warai komo tî waihyatkeñe, sehere me tîtosom pen komo marha tî, tooto pen komo marha tî waihyatkeñe ahnoro.

²²Ahnoro tî waihyatkeñe roowo pononho pen kom ha, kesesîtopo keñarî komo, karitînhîrî kom ha.

²³Ero wa tî karitînhîrî komo waihkekñe Kporin komo roowo pononho pen komo okwe. Tooto pen komo waihkekñe, paaka pen komo marha, sehere me tîtosom pen komo marha, tariñem pen komo marha. Ero warai komo tî waihketîkekñe ahnoro okwe. Noe makî tî ñetîmcekñe waipîra. Yipici, yumumuru komo, yumumuru pici komo marha, ero warai komo makî tî ñetîmcekñe kanawa yawno kom ha.

²⁴Taa, pahkî tî xakñe roowo tukmaxi. 150 kaamo tî xakñe apaitopo. Ero wa tî xakñe.

Tuuna Yapaitoponho

8 ¹Taa, ero yimaw Noe ponaro rma tî xakñe Kaan, miyan komo ponaro marha tî xakñe. Paaka komo ponaro meero tî xakñe, yaipî komo ponaro, kooso komo ponaro ha. Ero wa tî xakñe Kaan Noe yawno komo ponaro. Ero ke ocowo takî tî ñekmexpekñe Kaan, puu kekñe tî. Ero ke takî tî tuuna napaiyakñe hara.

²Yuhrawnnonhîrî takî tî mokuhra xakñe tuuna. Kaapu yewkanapan marha tî ñetahruiyakñe hara. Mokuhra takî tî xakñe tuuna.

³Ero ke takî tî tuuna napaiyakñe, sîrî, sîrî, sîrî, pahkî. 150 kaamo exiche takî tî tapaiso xakñe tuuna.

⁴Ero yimaw takî tî kanawa ñeremekñe ñh pona Ararace pona. Ero wa tî xakñe 7-nhîrî nuuñi po. 17-nhîrî kaamo po xa tî ero wa xakñe kaamo po.

⁵Napaiyakñe rma ka tuuna 10-înhîrî nuuñi pona roro. Ero po rma takî tî ñesenpekñe îpî komo meretîrî. 1-înhîrî kaamo po xa tî ñesenpekñe.

⁶Ero yinhîrî takî tî 40 kaamo exiche takî kanawa yewkanapan takî tî nahrunkekñe Noe. Tînakîtothîrî rma mîn nahrunkekñe.

7Eñexa takî tî ñeñemhatakekñe maxwereñe warai. Noro tî cekñe miya so. Cekñe, cekñe, cekñe, yarpa so tî ñetañakñe. Tuuna yapaitîkarî tî ka ñeeñakñe.

8Anarî marha tî ñeñemhatakekñe potkuku hara. Moso xa weñepesî, tuuna tak napaitîka ham, kachome tak owya, kekñe tî Noe.

9Cetahsîtopo tko tî enîhra rma xakñe potkuku apaitîkara exirî ke tuuna, roowo yesenpotorî ke marha. Ero ke kanawa yaka tî ñetîramekñe hara. Ero ke potkuku tî nahsîyakñe hara Noe. Kanawa yaka tî ñenkayakñe hara.

10Ero ke kanawa yaw rma tî xakñe Noe 7 kaamo xa hara. Ero yinhîrî takî tî ñeñemhatakekñe xa hara potkuku.

11Kokoñi takî tî potkuku mokyakñe hara Noe yaka. Oripere yarî tak ñekyakñe tîmtaw. Nnn, tapaiso tak nai ham tuuna. Yukmara ñhe tak nai ham roowo, kekñe tî Noe.

12Ero yinhîrî kanawa yaw rma tî ka xakñe Noe 7 kaamo xa hara. Ero yinhîrî tî ñeñemhatakekñe xa hara potkuku. Mokuhra takî tî xakñe Noe yaka. Cekñe ro mak tak ha. Ero wa tî xakñe.

13Taa, ero yimaw takî tî tapaitîkaxi xakñe tuuna. 601 cimñipu exitaw Noe yewrutoponho ero wa tî xakñe. 1-înhîrî nuuñi po tî ero wa xakñe. 1-înhîrî kaamo po xa tî xakñe. Ero po marha tî kanawa yahruru nahrunkekñe Noe. Miya so takî tî ñeeñakñe. Turpe takî tî xakñe roowo okre.

14Ero wa takî tî xakñe roowo turpe tak. 2-înhîrî nuuñi po tî ero wa xakñe, 27-nhîrî kaamo po xa.

15-16Ero po takî tî on wara kekñe Kaan Noe ya, Ahtocoko tak amoro, apici, amumuru komo, amumuru pici komo marha, kekñe tî.

17Tariñem komo marha eñemhatakakî ahyawnonhîrî kom ha. Paaka komo marha eñemhatakakî, sehrere me tîtosom komo marha, karitî me cheksom komo ahnoro. Ero wa ahyawnonhîrî komo eñemhatakakî roowo pona hara epamtome so. Epam xe so was meñpora ro mak. Roowo poko hakî etakpa xe so xa hara wasî, kekñe tî Kaan Noe ya.

18Ero ke ñepataketkeñe takî tî Noe, yipici, yumumuru komo, yumumuru komo pici. Ero wa tî ñepataketkeñe.

19Yaipî komo marha tî, kooso komo marha tî, kamara komo marha tî, ahnoro ero warai komo tî ñepataketkeñe. Tariñem komo marha tî ñepataketkeñe, sehrere me tîtosom komo marha tî. Ero wa tî ñepataketkeñe kanawa yai.

Kukawa Ciitoponho

20Taa, ero yinhîrî toopu takî tî ñenmekyakñe Noe Kaan ya tîmsom yakñitopo me. Noro ya tîmsom tî paraxkekñe paaka komo, tariñem komo marha. Ero warai komo tî paraxkekñe Kaan ya tîmsom me. Yupunthîrî tî nakñiyakñe ero pona enmexapu pona.

²¹ Ecakyataw takí tî kotopore xakñe Kporin komo ya. Ero ke on wara tî kekñe Noro tîhnaw, Roowo wîwîrîmatîkai kicicme tooto komo exirî poyero. Ero wa yîwîrîmara xa hara wasî. Pîra ro makî. Kicicitho ponarono rma mîkyam okwe tooto komo. Ero wa naxe mehxa ro tîmren nai ro so rma okwe. Ero wa exirî komo poyero wa waihkanô wiire. Karitînhîrî pen komo waihkai ahnoro. Ero wara waihkatîkano cirihra xa hara was amñe.

²² On wara marha wîkesî roowo poko, naatî ciitopo me roro tak nasî, epetacho me roro marha, twotme roro marha nasî twotme ehtopo me exitaw, kaamo me roro marha nasî kaamo me ehtopo me exitaw hara. Ñenmayasî roro marha, kokmamyasî roro marha. Ero wa tak nasî miya roro roowo yehcamnotopo pona roro, kekñe tî. Ero wa tî kekñe Kporin komo.

9 ¹ Taa, ero yinhîrî takí tî Noe wakrecho poko nîmtapowakñe Kaan. Yumumuru komo wakrecho poko marha. On wara tî kekñe yîwya so, Epamcoko tak hara mefpora ehtome so xa hara roowo pono komo.

² On wara marha wîkes awya so, on wara tak naxe yaipî komo, apona so cerahsom me tak naxe. Ero wa xa marha naxe kooso komo, kamara komo marha, roowo pore cetarisom komo ahnoro mak ha. Ero wa xa marha naxe tariñem komo, kaikokoro cetarisom kom ha. Ero wa xa marha naxe sehrere me cetarisom kom hara, yukwawno komo marha ootî kom ha. Noro yipu komo naxe awoh komo warai me mak ha.

³ Awotî komo me tak wiifasî ahnoro cetarisom komo, karitî me cehsom komo ahnoro. Pahxa rma ka tatîhtaxmu komo wîmyakñe awya so anahrî komo me. Ero wa xa marha wîmyas awya so cetarisom kom hara, awotî komo me wîmyasî, kekñe tî.

⁴ On wara tko wîkes awya so ero poko, Yupunthîrî komo toñetaw awya so kamxukre tonohra men ehcoko. Kafpe ehtopo rma moro kamxuku. Ero ke kamxukre tonohra ehcoko.

⁵ Akamxukru komo ponarono xa Ow ha. Ero ke on wara wîkesî waapa me ehxapu komo ya, Tooto pen mîkamxukai okwe. Ero ke amoro pen makîrha mekamxukesî hara oyanme, wîkesî yîwya so. Ero wa wîkesî kamara komo ya, okoi komo ya marha, ero warai komo ya wîkesî ahnoro ya. Tooto komo ya marha wîkesî ero wara, waapa me ehxapu komo ya mak ha.

⁶ Tooto waihkache awya so tooto komo xa marha tak men awaikexe so hara okwe, wîkesî tak awya so. Kaan Ow ha. Owarai me rma tooto wakîhcekñe. Ero ke twaihkapore nasî tooto wapatho.

⁷ On wara marha tak wîkes awya so, Amxîtacoko. Ero wa epamcoko mefpora ehtome so roowo pono komo, kekñe tî. Ero wa tî kekñe Kaan Noe komo ya.

⁸⁻¹¹ On wara marha tî kekñe Kaan Noe ya, yumumuru komo ya marha, Tuuna yekmexpora tak wasî ahnoro karitî komo waihkacho, wîkes

awya so. Ero wa xa marha wîkesî awepamthîrî komo ya hara. Ero wa xa marha wîkesî yaipî komo ya hara, kamara komo ya marha, tariñem komo ya marha, paaka komo ya marha. Kanawa yawnonho komo ya wîkesî ahnoro ya. Ahnoro karitî komo waihkacho xa hara ekpora ro mak tak wasî, wîkesî yîwya so. Yaaro xa tan ero wa wîkesî.

12-13 Ero ke on wara tak wiifasî, omtapotachonho kuknon wiifasî kukawa roowo pono komo ñenîrî me. Tuuna yewru chew tak meefaxe amñe. Iina wiifasî omtapotachonho ponaro xa awehtome so, Ahnoro roowo pono komo waihkacho yekmexpora xa hara wasî, kacho ponaro ha. Karitî me cheksom komo ya wîkesî miyan komo ya rma awakrono komo ya ha. Yaaro xa wîkesî. Miya roro ehretawnomaxapu komo ñentarî tan wîkesî. Ero ke ero ponaro exi xe so wasî awepamthîrî komo miya rorono kom ha.

14-15 Ero ke awepore so tuuna yewru yekmexpetaw owya, iito kukawa tak ñesenpesî. Ero ke omtapotachonho ponaro wasî, on wara kachonho ponaro, Yukmanîretopo ke tak waihkatîkano ciritra xa hara was amñe, kachonho ponaro. Ero wa wîka awya so, yaaro xa wîka ha. Ahnoro kaŕpe cheksom komo poko wîka, anarmerpan komo poko ha.

16 Ero ke ero wa wasî kukawa yesenpetaw tuuna yewru chew, weeñasî roro omtapotachonho ponaro oyehtome. Kaan xa Ow ha. Eroromerono xa mîn ha omtapotacho. Ahnoro roowo pono komo poko wîka, kaŕpe cheksom poko, anarmerpan komo poko ha.

17 Ero wa kekñe Kaan Noe ya. Ero ha men kukawa, yaaro xa omtapotachonho kuknon. Roowo poko hakno komo poko wîka, anarmerpan poko. Ero kuknon mîn kukawa, kekñe. Ero wa Kaan kekñe Noe ya.

Noe Mumuru Komo

18 Taa, on wicak makî tî xatkeñe Noe mumuru komo, Sem, Kaw, Xape. Ero wa tî xatkeñe yumumuru komo, kanawa yai epatakaxapu kom ha. Kanan yîm tî mîk xakñe Kaw.

19 Osorwaw makî tî xatkeñe Noe mumuru komo. Ñexamro yepamtho komo takî tî ñetakpayatkeñe miya so roowo yakwerî poko hakî. Ero wa so tî ñetakpayatkeñe.

20 Taa, ero yinhîrî naatî pokono me takî tî xakñe Noe. Uupa tî ñiifakñe tînatîrî cewtîro.

21 Ero yinhîrî takî tî uupa yukun ñeefakñe kawaxiyem. Ero yanme takî tî wenakñe kica. Twenataw tak ponomra ro mak takî tî xakñe noro roona warai yaw tîmîn yaw ha. Ero wa tî xakñe kica.

22 Ero yimaw iito rma tî xakñe Kaw, Kanan yîm ha. Noro takî tî ñeefakñe tîm ponomra exirî. Noro yeniche takno komo ya tî ñekatîmyakñe.

23 Ero yipu yentache on wara takî tî ñiifatkeñe Sem komo, Xape komo, poono tî nahsîyatkeñe, tmotaka so tî ñiifatkeñe. Tîm komo yaka takî

tî ñewomyatkeñe, tîmkai so tî cetkeñe. Noro takî tî ñewoponmetkeñe. Tîmkai ro so tî enîhra rma xatkeñe. Ero ke tîm komo yenîhra tî xatkeñe ponomra exirî. Ero wa tî xatkeñe.

²⁴Taa, ero yinhîrî takî tî ñewenîmhokekñe Noe. Ero wa cexiche tak on wara tî kekñe, Ero wa oyenwo kica omumuru rma, mahtîkîthîrî ha, kekñe tî.

²⁵Ero ke on wara xa hara tî kekñe, Kaan nîwîrîmarî me tak nasî Kanan amñe. Antonano yanton me makî tak nas okwe, kekñe tî.

²⁶Ero yinhîrî on wara tî kekñe noro yakno komo poko hara, Kîrwañhe nai ham okre, kacho me tak nas amñe Kporin komo Kaan, ponaro Sem yehtopo. Sem yanton me tak nas amñe Kanan yepamtho komo, kekñe tî.

²⁷On wara tak nasî Xape hara, noro ñepamnoyasî Kaan mefpora ro mak tak. Sem yepamtho komo mîn yaw tko ñenmayaxe amñe Xape yepamtho komo. Ñexamro yanton me marha naxe Kaw komo. Ero wa naxe amñe, kekñe tî. Ero wa tî kekñe Noe.

²⁸Taa, ero yinhîrî pahkî rma tî ka xakñe Noe waipîra. 350 xa hara tî ñicimñipunwakñe.

²⁹Ero ke mefpora takî tî xakñe cimñipu Noe pen yewrutoponho, 950 tî xakñe. Ero yinhîrî takî tî waihyakñe okwe. Ero wa tî xakñe Noe pen.

Noe Yepamtho Komo

10 ¹Taa, Noe mumuru komo yepamtho komo tan wekatîmyasî. Yukmachonhîrî yapaipuche Noe mumuru komo tî ka xatkeñe roowo po. On wara xatkeñe yumumuru komo yosotî, Sem, Kaw, Xape. Ero yinhîrî takî tî ñexamro mumuru komo takî tî ñewruyatkeñe hara. ²On wara tî xatkeñe Xape mumuru komo, Kome, Makoke, Matai, Xapan, Tubaw, Meseke, Ciras. Ero wa tî xatkeñe Xape mumuru komo. ³On wara tî xatkeñe Kome mumuru kom hara, Askenas, Hipate, Tokahma. Ero wa tî xatkeñe Kome mumuru komo. ⁴On wara tî xatkeñe Xapan mumuru kom hara, Erisa, Tahsisi, Kitin, Totanin. Ero wa tî xatkeñe Xapan mumuru komo. ⁵Ñexamro takî tî ñetakpayatkeñe tanhamya mak. Tuuna imo yecihtari so tî ñesekenmetkeñe. Iito so takî tî xatkeñe takpaso mîk hak rowon pono me so. Tîmtapotarî ro komo yaro so marha tî nîmtapowatkeñe. Ero wa tî xatkeñe. ⁶Taa, on wicakî tî xatkeñe Kaw mumuru kom hara, Kuxe, Misîrain, Puce, Kanan. Ero wa tî xatkeñe Kao mumuru komo. ⁷On wicakî tî xatkeñe Kuxe mumuru kom hara, Seba, Apira, Sabta, Haama, Sabteka. Ero wa tî xatkeñe Kuxe mumuru komo. On wara tî xatkeñe Haama mumuru kom hara, Seba, Tetan. Ero wa tî xatkeñe Haama mumuru komo. ⁸Anarî marha tî xakñe Kuxe mumuru hara, Ñîñiroce tî osotî. On wara tî xakñe noro, roowo pono komo kayaritomon me xa tak ñehtîkekñe, yukurumîkno me xa.

⁹Wooto waparî me xa takî tî noro xakñe. Kporin komo rma ero wa ñiifakñe. Miya ro makî tî ñekaiwakñe noro. On wara kexe miyan komo rma totowaxmu komo poko, Ñiñiroce wara rma totowaxmu me awife ham Kporin komo okre, kexe.

¹⁰On wicakî tî ka xakñe noro maywen komo yewton, Babew, Ereke, Akace, Kawñe. Ero pono komo me xatkeñe noro maywen komo. Sina pono komo mîn ñexamro yewton, roowo pono kom ha.

¹¹Ero yinhîrî takî tî Sina poi cekñe Ñiñiroce Asiria pona hara. Iito takî tî ewto komo ñiifakñe noro. Ñiñepe, Reoboce-Iri, Kara. Ero wa tî xakñe ewto komo yîñirithîrî komo, Asiria pono komo ha.

¹²Hesen marha tî ñiifakñe noro rma ewto xa hara. Mehxa tî xakñe Ñiñepe, xehxa tî xakñe Kara hara. Iyotaw so tî ero ñiifakñe ewto. Ewto imo xa tî mîn xakñe Hesen.

¹³Ero wa tî xatkeñe Kaw mumuru komo, Kuxe, Misîrain, Puce, Kanan. Taa, anarî yana me so tî xatkeñe Misîrain yepamtho kom hara, On wara so tî xakñe osofî, anarî yana komo yosotî, Rutin, Anamin, Reabin, Nahtuin, ¹⁴Paturusiñi, Kasuruin, (Piristew komo rma tî mîkyam xatkeñe.)

Kahtorin. Ero wa tî xatkeñe Misîrain yepamtho komo.

¹⁵On wara tî xatkeñe Kanan yepamtho kom hara, poturme tî ñewruyakñe Siton, noro mumuru ha. Ete marha tî xakñe yumumuru hara.

¹⁶Ñexamro yepamtho komo marha tak xatkeñe anarî yana me so hara. On wara tî xakñe noro yipu komo yosotî, Xebusew komo, Amohew komo, Xihkasew komo,

¹⁷Epew komo, Ahkew komo, Sinew komo,

¹⁸Ahpatew komo, Semarew komo, Amatew komo. Ero wa tî xakñe anarî yana komo yosotî, Kanan yepamtho komo yosotî. Ero yinhîrî takî tî miya ro mak ñetakpayatkeñe ñexamro.

¹⁹On wara tî xakñe Kanan yepamtho komo rowon wokpan, Xerarî wece cekñe ero wokpan Siton poi kîwcetaw. Kasa pona roro cekñe. Eñexa takî tî cekñe Sotoma wece hara, Komoha wece marha, Atma wece marha, Seboin wece marha. Miya roro takî tî cekñe ñexamro rowon wokpan Rasa pona roro. Ero wa tî xakñe Kanan yepamtho komo rowon wokpan.

²⁰Ero wara tî xatkeñe Kaw yepamtho komo. Anarî yana me so tî xatkeñe. Anarmerpa so marha tî xakñe yîmtapotarî komo. Mîk hak rowon pono me tak xatkeñe. Ero wa tî xatkeñe Kaw yepamtho komo.

²¹Taa, Sem mumuru komo marha tî ñewruyatkeñe. Xape yakno tî mîk xakñe Sem, noro pona ewruxap unhîrî. Ebe yepamtho komo porin tî mîk xakñe Sem.

²²On wara tî xatkeñe Sem mumuru komo, Eraw, Asuru, Ahpaxace, Ruce, Aran. Ero wa tî xatkeñe Sem mumuru komo yosotî.

²³On wicakî tî xakñe Aran mumuru kom hara, Usu, Uru, Xete, Masî, ero wa.

²⁴Ero yinhîrí takî tí Ahpaxace mumuru ñewruyakñe hara Sera tí osotî.
Ero yinhîrí takî tí Sera mumuru tí ñewruyakñe hara Ebe tí osotî.

²⁵Taa, asakî tí xatkeñe Ebe mumuru komo. Anarí yosotî tí xakñe Pereke.
Noro exitaw ha ka waipîra ñetakpayakñe takî tí roowo. Ero ke tí Pereke
me nosohcekñe noro. Xokîtan tí xakñe Pereke yakno yosotî.

²⁶⁻²⁹On wicakî tí xatkeñe Xokîtan mumuru kom hara, Awmota, Serepe,
Asamape, Xera, Atoraw, Usaw, Cikra, Obaw, Abimaew, Seba, Opi, Apira,
Xobabe, Ero wicakî tí xakñe Xokîtan mumuru komo.

³⁰Mesa tí xakñe ñexamro yewton komo potarî me. Miya roro xakñe
ñexamro yewton komo Sepa Yîpîn pona roro. Resce yaw roro kîwcetaw
ceeñasî mîn Sepa Yîpîn.

³¹Ero wa tí xatkeñe Sem yepamtho komo. Anarí yana me so tí xatkeñe,
anarmerpa so marha xakñe yîmtapotarî komo. Mînto mînto wara marha
xakñe ñexamro yewton komo, mîn hak pono me so xatkeñe roowo pono
me so. Ero wa tí xatkeñe Sem yepamtho komo.

³²Ero wara tí xatkeñe Noe mumuru yepamtho komo yukmachonhîrí
yapaitoponho ñixa ro. Ero yimaw tí ka Noe mumuru komo xatkeñe. Ero
yinhîrí takî tí ñexamro yepamtho komo ñetakpayatkeñe tanhamya so
mak. Mík hak rowon pono me so xatkeñe. Takpaso so takî tí xatkeñe Noe
yepamtho komo yepamrî kom hara. Ero wa tí xatkeñe.

Roowo Pono Komo Yakpachonho

11 ¹Taa, ero yimaw on wara tí xatkeñe tooto komo ahnoro,
etîmtapotake re tí xatkeñe.

²Ero yimaw tak resce ñixa takî tí cetkeñe. Sina po cexitaw so takî tí
woskara ñeeñatkeñe porin. Iito takî tí ñeseckenmetkeñe.

³Iito cexitaw so tí on wara tí ketkeñe, Kawau kyam tamnonocerî mîmo
me ciisom. Ceikacerî marha ceipu cehso ro, ketkeñe tí. Ero ke ero wa
tí ñiifatkene, roowo namnonoyatkeñe mefpora. Maañi warai tí xakñe
yîhyaw so amnonoxapu yasîsîknotopo.

⁴Ero yinhîrí takî tí on wara ketkeñe hara, Ewto imo tak ciicerî, ketkeñe.
Kawno marha ciicerî mîmo imo ha. Kah yaka rorono cicicirî mîmo imo.
Ero wai ciriche kîwya so cekaiporesom me xa tak taxe okre. Iito re marha
kyam taxe okre, miya so roowo poko hak etakpan me, ketkeñe tí. Ero wa
tí ketkeñe tooto komo.

⁵Ero yinhîrí takî tí Kporin komo nîhcekñe kah yai yîñirithîrí komo
yenso. Ewto imo tí ñeeñakñe, mîmo imo marha. Ero wa so tí ñexamro
ñiritho ñeeñakñe.

⁶Ero ke on wara tí kekñe, Etîme re mak naxe tooto komo. Etîmtapotake
re marha naxe. Oroto ka on wara ñiice on ewto. Amñe tak men miya
xen xa nîhtînotîketu hara kica poko cehtopo komo. Ehñara ro mak men
ñehtîketu okwe miyan komo ciitopo poko rma, tîñîhtînorî komo poko.

7Ero ke kaikatko roowo pona anarmerpa so yîmtapotarî komo ciiso. Ero wa exiche so tak camkî mak ñencexe tpoyno komo mtapotarî rma, kekñe tî. Ero wa tî kekñe Kaan.

8Ero ke takî tî akpano ñiifakñe Kporin komo. Tanhamya ro makî tî akpano ñiifakñe roowo yakwerî poko hakî. Ero ke ewto imo pen ciitîkara rma tî xatkeñe. Ero wa tî xatkeñe.

9Ero ke Babew me takî tî nosohcetkeñe ewto tîñirithîrî kom ha. Ero wa tî nosohcetkeñe roowo pono komo mtapotarî cirirî ke anarmerpa so Kporin komo ya. Ero wa tî akpano ñiifakñe Kporin komo. Roowo yakwerî poko hak makî tî akpano ñiifakñe. Ero wa tî ñiifakñe.

Sem Yepamtho

10Taa, Sem yepamtho makîrha wetahcas hara awya so. On wara tî xakñe noro, Sem ha, asakî cimñipu tî ka xakñe yukmachonhîrî yapaitoponho. Ero yimaw tak tî 100 cimñipu xakñe noro yewrutoponho. Ero yimaw marha takî tî ñewruyakñe yumumuru. Ahpaxace tî xakñe yumumuru yosotî.

11Taa, Ahpaxace yewruche tak pahkî rma tî ka xakñe Sem, 500 cimñipu rma ha ka. Yaake takî tî xatkeñe yumumuru komo, emsîrî komo marha.

12Taa, 35 cimñipu exiche tak Ahpaxace yewrutoponho hara noro mumuru takî tî ñewruyakñe hara, Sara tî osotî.

13Taa, Sara yewruche tak pahkî rma ka xakñe Ahpaxace, 403 cimñipu rma ha ka. Yaake takî tî xatkeñe yumumuru komo, emsîrî komo marha.

14Taa, 30 cimñipu exiche tak Sara yewrutoponho hara noro mumuru takî tî ñewruyakñe hara Ebe tî osotî.

15Taa, Ebe yewruche pahkî rma ka xakñe Sara, 403 cimñipu rma ha ka. Yaake takî tî xatkeñe yumumuru komo, emsîrî komo marha.

16Taa, 34 cimñipu exiche tak Ebe yewrutoponho hara noro mumuru takî tî ñewruyakñe hara Pereke tî osotî.

17Taa, Pereke yewruche pahkî rma ka xakñe Ebe, 430 cimñipu rma ha ka. Yaake takî tî xatkeñe yumumuru komo, emsîrî komo marha.

18Taa, 30 cimñipu exiche takî Pereke yewrutoponho hara noro mumuru takî tî ñewruyakñe hara Heu tî osotî.

19Taa, Heu yewruche pahkî rma ka xakñe Pereke, 209 cimñipu rma ha ka. Yaake takî tî xatkeñe yumumuru komo, emsîrî komo marha.

20Taa, 32 cimñipu exiche tak Heu yewrutoponho hara noro mumuru takî tî ñewruyakñe hara Seruke tî osotî.

21Taa, Seruke yewruche pahkî rma ka xakñe Heu, 207 cimñipu rma ha ka. Yaake takî tî xatkeñe yumumuru komo, emsîrî komo marha.

22Taa, 30 cimñipu exiche takî Seruke yewrutoponho hara noro mumuru takî tî ñewruyakñe hara Nao tî osotî.

23Taa, Nao yewruche tak pahkî rma tî ka xakñe Seruki, 200 cimñipu rma ha ka. Yaake takî tî xatkeñe yumumuru komo, emsîrî komo marha.

²⁴Taa, 29 cimñipu exiche takî Nao yewrutoponho hara noro mumuru takî tî ñewruyakñe hara Tera tî osotî.

²⁵Taa, Tera yewruche takî pahkî rma tî ka xakñe Nawo, 119 cimñipu rma ha ka. Yaake takî tî xatkeñe yumumuru komo, emsîrî komo marha.

²⁶Taa, 70 cimñipu exiche takî Tera yewrutoponho hara noro mumuru komo takî tî xatkeñe osorwaw. Abraw, Nao, Aran, ero wa tî xatkeñe yumumuru komo.

²⁷Taa, on wara tî xatkeñe Tera yepamtho komo, osorwaw tî xatkeñe yumumuru komo. Abraw, Nao, Aran, ero wa tî xatkeñe yumumuru komo. Taa, Roo takî tî xakñe Aran mumuru hara.

²⁸On wara tî xakñe Aran hara, waihyakñe tak okwe cewtonthîrî po rma, Uru po, Kawtew komo rowon po ha. Tîm waipî naw rma ka waihyakñe okwe.

²⁹Taa, ero yimaw takî tî cipici nahsîyakñe Abraw. Cipici marha tî nahsîyakñe Nao hara. Sarai tî xakñe Abraw pici yosotî. Miwka tî xakñe Nawo pici yosot hara. Aaran yemsîtho tî mîk xakñe Miwka. Miwka yepeka tî xakñe Iska. Ero wa tî xatkeñe yipici komo.

³⁰Yimxî tara rma tko tî xakñe Sarai okwe. Ero wa tî xakñe Abraw pici okwe.

³¹Taa, ero yimaw takî tî Tera naafakñe tumumur, Abraw. Kanan pona tîto xe tî re xakñe. Uru poi tî naafakñe Kawtew komo rowon poi. Tparî marha tî naafakñe Roo ha. Yumumuthîrî pen mumutho mîk xakñe Roo, Aran pen mumutho. Sarai marha tî naafakñe tumumuru pic hara, Abraw pic ha. Ero wa tî aano ñiifakñe Tera. Miya tî naafakñe Aran pona. Iina tî aano ñiifakñe.

³²Ero yimaw takî tî 205 cimñipu xakñe Tera yewrutoponho. Ero yimaw takî tî waihyakñe okwe. Aran po rma tî waihyakñe. Ero wa tî xakñe Tera pen.

Awekenhîrî Ahsîpînkakî, Kesî Kaan Abraw Ya

12 ¹Taa, ero yinhîrî takî tî on wara kekñe Kporin komo Abraw ya, Ai Abraw, arowonthîrî tak ahsîpînkakî, ayanan komo marha. Aamo mîn yai marha etoko. Anarî pona tak etok hara roowo pona. Wenpesî tak amñe roowo aweken me cehsom.

²On wara tak kiiñas amñe, kepamnoyasî mefpora ro makî. Kwakresî marha, cekaiporesom me xa marha wiifasî awosotî. Apoyero mefpono pîn komo wakronomesî.

³Awakronomañe komo wakronomes Ow hara. Awîrîmañe komo reha wîwîrîmesî. Apoyero tak kiwîñhe wiifasî anarî yana komo ahnoro, roowo poko hakno komo, kekñe tî. Ero wa tî kekñe Kporin komo Abraw ya.

⁴Ero ke takî tî cekñe Abraw Kporin komo mtapotachonho yaw roro rma. Roo marha tî cekñe noro yakro. 75 cimñipu exitaw Abraw yewrutoponho cetkeñe Aran poi.

⁵Cipici tí naafakñe Araw, Sarai ha. Roo marha tí naafakñe takno pen mumutho. Cemyawno komo marha tí naafatkeñe ahnoro. Tanton komo marha tí naafatkeñe Aran po ahsixapunhíri kom ha. Kanan yesamarí yaw tí cetkeñe. Iina roro tí cetkeñe Kanan pona roro.

⁶Yítítmamra rma tí cekñe Araw Kanan pore rma. Siken pona tí cekñe. Iito tí xakñe kahpafu yepu, porin ha. More tí xakñe ero yosotí. Iina xa tí cekñe. Ero yimaw Kananew komo tí xatkeñe iito Kanan po.

⁷Ero yimaw Araw ya takí tí ñesenpekñe Kporin komo. On wara tí kekñe yíwya, Ai Araw, oní rma wímyas amñe roowo awepamthíri komo ya, kekñe tí yíwya. Ero ke iina rma tí Kaan ya tímsom yakñitopo ñiifakñe Araw, tíñeníthíri ya tímsom yakñitopo ha.

⁸Ero yinhíri takí tí More poi cekñe hara Araw. Íh pona tí cekñe Betew mítwono pona. Betew mkaino mín xakñe ípi resce ñixan. Ero pona takí tí tímín ñiifakñe roona. Mehxa ñhe tí xakñe Betew oesce yaw roro. Xehxa reha tí xakñe hara Aai resce yaw roro hara. Iina tí tímín ñiifakñe Araw íh pona. Iina marha tí Kporin komo ya tímsom yakñitopo ñiifakñe hara. Ciriche takí tí nímmapowakñe Kporin komo yakro. Owí cma re mukurunpesí Apa awosoken me oyexirí ke, kekñe tí.

⁹Eñexa takí tí cekñe xa hara Araw suu yaw roro. Ero wa tí cekñe.

Exitu Po Araw Yehtoponho

¹⁰Taa, ero yinhíri takí tí rooma poko tí xatkeñe iitono komo ahnoro ro mak. Yínatíri komo tí atíhtara xakñe okwe. Ero ke tí Exitu pona cekñe hara Araw. Cerewre ro makí exirí ke tí rooma iina cekñe. Iina takí tí ñesekenmekñe hara Exitu pona.

¹¹Taa, on wara tí xakñe Araw tícetaw rma ka, Exitu pahnoke cexitaw, cipici ya tí kekñe, Sarai ya, Ai, cenpore xa awehtopo ponaro wasí.

¹²Ero ke aweñataw Exipsiu komo ya, on wara men ketu, Yipici mîkro ha, ketu men apoko. Ero ke ow pen thakwa oyetapexe okwe. Amoro reha, awetapara naxe.

¹³Ero ke on wara xa kasko yíwya so amñe, Oyepeka moso, kasko mak opoko. Ero wa ketaw tak awya kíwñhe oriyaxe, awanme oyetapara naxe, kekñe tí. Ero wa tí kekñe Araw cipici ya.

¹⁴Taa, Exitu pona epatakache so Araw komo yipici takí tí ñeeñatkeñe iitono komo. Okre, wooxam yenpotho ro mak okre, ketkeñe tí noro poko.

¹⁵Paraw maywen komo marha tí noro ñeeñatkeñe, antomano riñe kom ha. Ero ke Paraw ya tí ketkeñe, wooxam yenpotho mîk okre, ketkeñe tí Araw pici poko. Ero ke takí tí noro nañikpekñe tímín yaka. Ero wa tí Araw cinho nañikpekñe Paraw okwe.

¹⁶Ero yimaw takí tí Araw wakrekñe Paraw. Iyoku nîmyakñe meñpora opeña komo, paaka komo, buhu komo, kíîrí, woosí wara. Kameru komo marha nîmyakñe, anton komo marha kíîrí, wooxam kom ha. Ero warai tí nîmyakñe Paraw Araw ya yipici yepetho me.

¹⁷On wara tko tí Paraw pen ñiifakñe Kporin komo ero yimaw, yíhyawno komo marha, epeñanmano takí tí ñiifakñe. Cerewrem yaw xa tí xatkeñe. Abraw pici yahsírí poyero tí ero wa ñiifakñe Kporin komo, Sarai yahsírí poyero ha.

¹⁸Ero ke takí tí Abraw nañikpekñe Paraw. On wara tí kekñe yíwya, Ahce kacho mícemarontai hara kica? Ahce kacho, Opici moso, kahra mehxe ke owya?

¹⁹Oyepoka moso, mîlkai thakwa kica? Opici me wahsírí ha re kica. Ero ke moso hara apici. Arko hara. Etoko tak ohyai hara, kekñe tí.

²⁰Ero wa tí kekñe Paraw Abraw ya. Ero yinhîrí tí tmaywen komo tí panatanmekyakñe, Moso pici pokohra ro mak men ehcoko, kekñe tí yíwya so. Ero wa kache takí tí Abraw ñeñepetkeñe, yipici marha tí, anton komo marha tí ahnoro. Ero wa tí Abraw ñeñepetkeñe hara.

Abraw Yai Cesí Roo

13 ¹Ero ke Exitu poi takí tí cekñe hara Abraw, yipici, anton komo, Roo, ero wicakí tí cetkeñe Abraw komo. Kanan pona tí ñetîrametkeñe hara, mapitawno pona mak ha tí ka, suu yaw rorono pona ha tí. Tokye tí cekñe, cemyawnoi marha tí.

²Tokyem xa tí mîk xakñe Abraw. Paaka tí xakñe iyoku meñpono pîní ro mak. Tupurantayem marha tí mîk xakñe. Prata tí xakñe meñpora yíhyaw, ooru marha tí. Ero wa tí xakñe.

³Ero yinhîrí takí tí ero poi cekñe hara Abraw suu ñixa. Betew mîtwono pona tí cekñe xa hara, pahxa tí yîmîn xakñe iina xa marha tí cekñe hara. Betew tí xakñe mehxa ñhe, Ai tí xakñe xehxa hara. Iina takí tí cekñe hara Abraw.

⁴Pahxa tí ñiifakñe Kaan ya tîmsom yakñitopo iina xa marha tí cekñe hara. Iito takí tí Kporin komo yakro nîmtapowakñe hara. On wara tí kekñe yíwya, Apa, owî cma re mukurunpesí awosoken me oyexirí ke, kekñe xa hara tí Kporin komo ya. Ero wa tí kekñe Abraw.

⁵Iina marha tí cekñe Roo Abraw yakro. Meñpora marha tí xakñe noro yok hara opeña komo, paaka komo. Yaake xa marha tí xatkeñe maywen komo, maywen komo mîn marha.

⁶Ñenahcakñe thakwa tko tí okwe cuupu iyoh komo nahrî. Meñpora xakñe iyoh komo iito re exirí komo yarohra thakwa okwe. Ero wa tí xatkeñe Abraw komo, Roo yakro.

⁷Ero ke ceseisom me takí tí xatkeñe Abraw yok yenîñe komo Roo yok yenîñe komo yakro ha. Cuupu poyero tí ñeseiyatkeñe. Ero yimaw iito rma tí xatkeñe Kanan pono komo meyehra. Peresew komo marha tí xatkeñe iito ha re.

⁸Ero ke on wara tí kekñe Abraw Roo ya, Ai okopuci, on wara wîlkes awya, eseira ro mak cexirí kîw. Oyakno amoro okwe. Eseira marha ñehcowpe koh komo yenîñe.

⁹Takweke rma nasî roowo cuupu yeken. Ero ke ohyai takî cma re mîfcesî. Awanme ro tak eporko aweken. Oesce yaw roro awcetaw, ow kîwcesî resce yaw roro hara. Resce yaw roro reha awcetaw owî reha kîwcesî oesce yaw roro hara, kekñe tî. Ero wa tî kekñe Abraw Roo ya.

¹⁰Ero ke Xotaw Yepu yecihtawno takî tî ñeeñakñe Roo. Capape tî xakñe iitono roowo okre. Tuuna keñe marha tî xakñe miya ro mak. Kporin komo natîtho wara xakñe okre. Exitu wara marha tî xakñe Soa yesamarî yawno wara. Ero wa tî xakñe Xotaw Yepu yecihtawno roowo. Ero wa tî xakñe iitono roowo Sotoma yakñipîra ka exitaw Kporin komo, Komoha yakñipîra exitaw marha.

¹¹Ero ke Xotaw Yepu yecihtawno takî tî meñekekñe Roo ceken me. Ero ke iina tî cekñe resce yaw roro. Ero wa tî cekñe Roo Abraw ya.

¹²Kanan pono komo mîtwo rma tî xakñe Abraw. Roo reha tî xakñe ewto po capahno po. Sotoma pono komo chew tî ñiifakñe tîmîn.

¹³Kicicitho komo tko tî mîkyam xatkeñe kica iitono komo. Kicicme ro makî tî xatkeñe Kporin komo poko. Ero wa tî xatkeñe.

¹⁴Taa, ero yinhîrî takî tî on wara kekñe Kporin komo Abraw ya Roo toche yîhyai, Ai Abraw, Betew mîtwo masî. Eñexa tak enko nohce yaw roro, suu yaw roro, resce yaw roro, oesce yaw roro. Ero wa enko.

¹⁵Eñexa tak meeñasî miyanî rma roowo, ero rma wîmyas amñe arowon me, awepamthîrî komo rowon me marha. Eroromero wîmyas awya so.

¹⁶Awepamthîrî komo tak wepamnoyasî mefpora cehso ro. Roowo pupuntho wara naxe. Roowo pupuntho yetkuknomapetaw ketaw ha re awya, ero wa xa marha re ñetkuknomapesî awepamthîrî komo amñe. Ero wa naxe awepamthîrî komo amñe.

¹⁷On añenîthîrî pore etaŋko roowo pore. Ero yakwerî poko hak etaŋko, ehyatkawnon poko hak marha etaŋko. Ero rma wîmyas awya so arowon komo me, kekñe tî. Ero wa tî kekñe Kporin komo Abraw ya.

¹⁸Ero yinhîrî takî tî eñexa tak cekñe hara Abraw Manîre pona. Ebron mîtwoono mîn Manîre. Iina takî tî tîmîn ñiifakñe hara kapafu yepu cheka. Ero ciriche tak Kporin komo ya tîmsom yakñitopo tî ñiifakñe hara iina. Ero wa tî ñiifakñe Abraw.

Raatu Komo Nukurunpesî Abraw Komo Ya

14 ¹Taa, ero yinhîrî takî tî kayaritomo komo ñetaŋmetkeñe. On wicakî tî xatkeñe cetaŋmaxmu komo, Anrapew, Sina pono komo kayaritomon. Arioke, Erasa pono komo kayaritomon, Ketorawme, Eraw pono komo kayaritomon, Citaw, Koin komo kayaritomon. Ero wa tî mokyatkeñe kayaritomo komo waapa me.

²Taa, ñexamro tî ñetaŋmetkeñe Bera yakro, Sotoma pono komo kayaritomon yakro. Bihsa yakro marha, Komoha pono komo kayaritomon yakro. Sinabe yakro marha tî ñetaŋmetkeñe, Atma pono komo kayaritomon

yakro, Semebe yakro marha tí, Seboin pono yakro. Bera pono komo kayaritomom yakro marha tí ñetafmetkeñe. Soa rma tí mîn ewto, Bera ha. Ñexamro yakro tí ñetafmetkeñe mehxa mohxapu komo yakro.

³Woskara po tí ñetafmetkeñe. Sitin tí mîn ero yosotí woskara ha. Iito tak nasí ñikitho porin, Yîmîti Keñarî, kacho.

⁴12 cimñipu tí xatkeñe iitono komo Ketorawme yepemañe me. Ero wa tí xatkeñe Sotoma pono komo, yîmîtwono komo marha. 13-nhîrî po takí tí nanwekyatkeñe. Noro purantan takí tí arpora xatkeñe. Noro yepemañe me cexi xera takí tí xatkeñe.

⁵⁻⁶Ero ke 14-nhîrî po cimñipu po takí tí ñexamro waparî me mokyakñe Ketorawme. Noro yakro mokyatkeñe kayaritomo komo. Repain pen komo cokerî tí ka nafmetkeñe ñexamro Asteroci-Karnain pono pen kom ha. Susim pono pen komo marha tí nafmetkeñe Aan pono pen kom ha. Emin pen komo marha tí nafmetkeñe Sape-Kiriatain pono pen kom ha. Orew pen komo marha tí nafmetkeñe Seei pono pen kom ha. Ew-Paran pono komo meero tí nafmetkeñe. Axawa imo yemyatwono tí mîn Ew-Paran. Iitono pen komo tí nafmetkeñe ha ka tmokrî me so.

⁷Eñexa takí tí ñetîrametkeñe hara En-mispace pona hara. Kates rma mîn En-mispaci. Amarekita pen komo takí tí nafmetkeñe miyan komo rma. Amohew pen komo marha tí nafmetkeñe, Asesontama pono pen komo mak.

⁸Ero yimaw takí tí Sotoma pono komo kayaritomom cekñe hara mehxa mohxapu komo yakro etafmaxi. Noro yakro marha tí cetkeñe Komoha pono, Atma pono, Seboin pono, Bera pono. Soa rma tí mîn Bera. Ero warai komo tí cetkeñe Ketorawme komo waparî me hara. Ero ke takí tí ñetafmetkeñe Sitin po capahno po.

⁹On warai komo yakro tí ñetafmetkeñe, Ketorawme yakro, Eraw pono komo kayaritomom yakro. Citaw yakro, Koin komo kayaritomom yakro, Amrapew yakro, Siña pono komo kayaritomom yakro, Arioke yakro, Erasa pono komo kayaritomom yakro ha. Ero warai komo yakro tí ñetafmetkeñe. Ero wa tí ñetafmetkeñe.

¹⁰Ñemahciyatkeñe tko tí Sotoma pono pen kom okwe, Komoha pono pen komo marha. Sitin pore tí ñemahciyatkeñe. Kicicme tko tí xakñe iitono roowo. Cewtake so tí xakñe kica. Maañi warai tí xakñe ewtarî yaw. Ero yipu yaka tí ñepîrketkeñe Sotoma pono pen komo okwe, Komora pono pen komo marha. Waihyatkeñe thakwa okwe. Epîrkan komo reha tí ñemahciyatkeñe îh pona.

¹¹Ero ke Sotoma pono pen komo yemyawnonho naafatkeñe Ketorawme komo, Komoha pono pen komo yemyawno marha. Naatîketkeñe okwe. Yînaputhîrî komo marha naatîketkeñe. Ero yinhîrî takí tí cetkeñe hara.

¹²Roo pen marha tí naafatkeñe, Abraw yaknonho pen mumutho, Sotoma pononho ha. Noro yemyawnonho marha tí naafatkeñe. Ero yinhîrî takí tí cetkeñe hara. Ero wa tí naafatkeñe iitononhîrî pen komo.

¹³Anarínhîrî tko tî aríhra xatkeñe. Emahcixapu tî mîk xakñe. Noro takî tî ekatímso cekñe Abraw yaka, Ebrew me cehsom yaka. Cepahno po tî xakñe Abraw ero yimaw Maníre rowon po, kapaŋu keñarî po. Amohew tî mîk xakñe Maníre. Eskorî yakno tî mîk xakñe, Aaŋe yakno marha. Kwaparî komo mokuche cetakronomacerî, kañe komo tî mîkyam xatkeñe Abraw yakro. Noro yipu komo mîtwo tî xakñe Abraw. Iina tî cekñe ekatímñe. Ai Abraw, ayanan pen komo naacow okwe, kekñe tî yîwya.

¹⁴Ero wa kacho yentache Abraw ya tanton komo takî tî nañikyakñe. Ketafmacho poko ehcamhokaxapu komo tî mîkyam xatkeñe. Yaake tî xatkeñe 318 ha tî. Abraw yaw ewruxapu komo tî mîkyam xatkeñe. Mokuche so tak Abraw yakro tî cetkeñe. Sotoma pono pen komo wapatho tî wenatîketkeñe. Mooxe tî cetkeñe Taan pona roro ha tî.

¹⁵Iito takî tî waapa komo ñeñatkeñe kosope. Takrono komo tî nîraconkekñe Abraw. Xiya tî ñeñepekñe anarî komo, miya tî ñeñepekñe anarî kom hara. Etakpache so tak, Yuu yuu yuu, ketkeñe tî. Waapanhîrî komo wece takî tî cetkeñe kaŋpe waparî komo me hara. Anarî pen komo tî ñemahciyatkeñe. Emahcixapu komo wenari ro so rma tî cetkeñe Abraw komo. Mooxe tî cetkeñe Oba pona roro. Tamasku mîtwoono mîn Oba, poowa ñixan. Iina tî cetkeñe emahcixapu komo wenari rma.

¹⁶Ero yinhîrî takî tî Sotoma pono komo yemyawnonho ñekyatkeñe hara Abraw komo waapa narîtho. Roo marha tî ñekyatkeñe, noro yemyawnonho marha tî. Woosam komo marha tî ñekyatkeñe kîrkomo marha tî. Ahnoro tî ñeñtîketkeñe hara Abraw komo.

¹⁷Ero wa tî Ketorawme pen naŋmetkeñe Abraw komo. Akrononhîrî pen komo marha tî naŋmetkeñe kayaritomo pen kom ha. Ero yinhîrî takî tî mokyatkeñe hara. Esama yaw rma ka exitaw so, Sotoma pono komo kayaritomon tî cekñe yîhyaka Xape pona. Capahno mîn xakñe Xape, kayaritomo roronî rma. Ero ke iina tî cekñe kayaritomo, Sotoma pono, Abraw yenso.

Mewkiseteker Mokyasî Abraw Yaka

¹⁸Mewkiseteker marha tî mokyakñe Abraw yenso. Cuure tî ñekyakñe wooku marha tî. Kaan yaka cewomsom tî mîk xakñe, kyopono ro yaka cewomsom ha.

¹⁹On wara tî xakñe noro tmokuche, nîmtapowakñe Kaan yakro tî Abraw yakronoma cho poko. On wara tî kekñe, Yîthkathîrî xa Mîk Kaan moso yakronoma xe wasî. Kaapu yosom Mîk, roowo yosom marha Mîk ha. Noro yipu ya Abraw yakronoma xe wasî, kekñe tî.

²⁰On wara marha tî kekñe Abraw ya, Kîfwañhe xa mai ham okre, kapore nasî Kaan ya yîthkathîrî ya ha. Aaxatî pîn pen komo naŋmapekñe awya. Ero ke ero wa kapore nasî yîwya, kekñe tî. Ero wa tî kekñe Mewkiseteker Abraw ya. Ero wa kache takî tî Sotoma pono komo yemyawnonho

poyinonho takî tî nîmyakñe Araw Mewkiseteki ya. 10-ínhîrî poyinonho tî 1 nîmyakñe yîwya. Ero wa tî nîraconkekñe tînekîthîrî ahnoro.

Mewkiseteki ya tîmsom me tî nîraconkekñe.

²¹Taa, on wara tî kekñe Sotoma pono komo kayaritomon Araw ya, Oyakno, omaywenínho komo mak na wahsíya. Ero ke amna yemyawnonho rma arko rma amoro. Awemyawno me tak ahsíko, kekñe tî yîwya.

²²⁻²³On wara tko tî ñeyukyakñe Araw, Pîra, ahsíra ro mak wasí. On wara wîlkai Kaan ya, Sotoma pono komo kayaritomon yemyawnonho yahsíra ro mak wasí. Mawírka ciki, yîhtarî micitho cik, ero yipu komo meero ahsíra wasí, wîlkai. Ero wa ketaw owya kapockantai Kporin komo Kaan wece, yîthkathîrî wece xa. Kaapu yosom Mík, roowo yosom marha, Noro wece kapockantai. Ahce na yaríhra ro mak wasí ñexamro yemyawnonho, wîlkai yîwya. Cemyawnoyem mík Araw onímitho ke mak, kahra awehtome ero wa wîlkai yîwya.

²⁴Moxam nahrî mak wîmye kaŕpamxan komo nahrî, oyakro toxapu komo nahrî ha. Taa, moxam naxe hara, oyakro toxapu komo, Manîre komo, Eskoro komo, Aaŕe komo, ñexamro ya xa tîmko ha awemyawnonhîrî raconho. Ero rma naacowpe ñexamro reha, kekñe tî. Ero wa tî kekñe Araw Sotoma pono komo kayaritomon ya.

Araw Wakrecho Poko Nîmtapowasí Kaan

15 ¹Taa, ero yinhîrî takî tî Kporin komo mtapotarî ñencekñe Araw twosoto. On wara tî kekñe yîwya, Ai Araw, erasíra ro mak esko. Aweceñan xa Ow ha, awepethîrî meŕpono pín marha Ow ha, kekñe tî yîwya.

²On wara tko tî kekñe Araw hara, Apa, Kaan Amoro, on wara wîlkes awya, Kemyawnomesí men amñe, mîlkai owya. On wara tko wîhtînoyasí, onok ma re nahsíya oyemyawnonho owaipuche? Omxîkrî exihra thakwa nasí ahsíne ha, omaywen, Eriese ha, Tamasku pono.

³Omxîkrî thakwa tîmíhra ro mak mîxakñe owya. Ero ke anarî ro mak nasí oyemyawnonho yahsíne me, omín yaw ewruxapu ha, kekñe tî.

⁴On wara tko tî ñeyukyakñe Kaan, Pîra okopuci, awemyawnonhîrî yahsíra ro mak nasí noro. Amxîkrî me ewruxapu xa mík nahsíyas amñe awemyawnonhîrî, kekñe tî Kaan.

⁵⁻⁶Ero wa kache takî tî Araw naafakñe Kporin komo katpanaka. On wara takî tî kekñe Kaan yîwya, Kaapu ka enko. Xíŕko ika yukuknomakî. Ñetkuknomape ha ma re awya? Pîra ro mak, yukuknomarî yopo ro mak nasí xíŕko. Ero wa xa marha naxe awepamthîrî komo amñe yukuknomarî yopo, kekñe tî Kaan. Taa, ero wa ham Apa, kekñe Araw. Kporin komo mtapotacho tî ñewehcakñe. Ero wa exirî ke, Kíŕwan mîkro, kacho me takî tî xakñe Araw Kaan ya. Ero wara tî xakñe Araw.

7Ero yinhîrî on wara tî kekñe Kporin komo yîwya, Aporin komo xa Ow ha. Uru poi awekñenîrî Ow ha, Kawtew komo chei ha. Xiya kekyakñe on roowo tîmtome awya. Arowonî ro me mahsîyas amñe, kekñe tî yîwya.

8Apa, Kaan Amoro, kekñe hara tî Araw yîwya, ahce menpe owya, Yaaro xa on roowo wahsîya ham amñe, kachome tak owya? kekñe tî yîwya.

9Taa, awokuthîrî tak ehta xiya, kekñe tî Kporin komo yîwya. Paaka eeko woosî, 3 cimñipu ehxapu. Kabra marha eeko, 3 cimñipu ehxapu marha. Kahñeru marha eeko, 3 cimñipu ehxapu marha. Potkuku marha eeko, potwo marha, kekñe tî Kaan yîwya.

10Ero ke noro yipu komo takî tî ñekyakñe Araw. Ekîche tak kararakekñe rakataw so. Xehxa tî ñiifakñe yupunthîrî raconho, mehxa tî ñiifakñe eeconhîrî hara. Ero wa tî ñiifakñe. Tariñem komo tko tî kararakara xakñe.

11Ero yinhîrî takî tî kwacinama nîhcekñe yupunthîrî pona. Ñeñepekñe ha tko tî Araw.

12Ero yinhîrî takî tî kaamo yemihcataw nîwînkîyakñe Araw. Yuhnari tî nîwînkîyakñe. Tîwînkîyataw tî ñeraswakñe xa. Awarpan chewno wara ro makî tî xakñe twosoto. Ero wa tî xakñe Araw.

13Ero yimaw on wara tî kekñe Kaan yîwya, Araw, on wara wîlkes awya, yaaro xa tan wîlkes awya, awepamthîrî komo naxe amñe anarî yana komo rowon po hara. Iitono komo yanton me thakwa naxe okwe. Ñemetanmekyaxe marha pahkî ro mak, 400 cimñipu pahkînon okwe.

14Ero yinhîrî tak emetanmekñenîrî komo tak wemetanmekyasî Ow hara. Ero yinhîrî tak awepamthîrî komo mokyaxe ñexamro rowon poi hara. Cemyawnoi xa tak mokaxe.

15Amoro reha mîwaiyasî ahwoka me rma. Awaipuche tak awokoputhîrî nahruyaxe roowo cheka.

16Pahkî naxe awepamthîrî komo iito cemetanmekñe komo chew. 4 ro ñehretawnomexe iito rma. Ero wicakî ro epamche so oona tak ekno wiifas hara. Yohno ñhe ñexamro yekîhra ka wasî oona kicicme xa ka ehtîkara exirî ke Amohew komo, Kicicme ehtîkache so mak awepamthîrî komo wekyas hara oona, kekñe tî. Ero wa tî kekñe Kporin komo Araw ya.

17Ero yinhîrî takî tî kokmamîyakñe. Awarpantache tak wehto ñesenpekñe een yawno, nîsînakñe. Weeyu marha tî ñesenpekñe potuhtoxapu ha. Ero yipu tî cekñe okno pun raconho yotari. Ero warai tî cekñe.

18Ero kaamo po rma tak Kporin komo nîmtapowakñe Araw yakro noro wakretopo poko. On wara tî kekñe yîwya, On xa roowo wîmyasî awepamthîrî komo ya amñe. Exitu yepu yecihtawno wîmyasî. Miyanî rma wîmyas hara roowo porin eepu yaka rorono, Ewpratesî yaka rorono ha. Ero wicakno wîmyasî roowo yîwya so.

19-21 Iitono pen komo yekenho wîmyasî yîwya so, anarî yana komo yekenho ha. On wara osotî komo, Keñew, Keñesew, Katmoñew, Etew,

Perisew, Repain, Amohew, Kanañeu, Kihkasew, Xebusew. Ero warai komo yekenho wîmyas awepamthîrî komo yeken me hara, kekñe tî. Ero wa tî kekñe Kporin komo Abraw ya.

Ismaew Yewrutoponho

16 ¹Taa, on wara tî xakñe Sarai, Abraw pici, yîmxîtara ro makî tî xakñe okwe. Noro yantonî tko tî xakñe Exipsiu wosîn. Aka tî mîk xakñe noro yosotî.

²Ero yimaw takî tî on wara kekñe Sarai Abraw ya, On wara thakwa oriye ham okwe Kporin komo, yîmxîtanî ro me. Ero ke oyanton yenaka cma re mîfcesî. Noro ñhe tak na nîmxîkwa omxîkrî me cik ha, kekñe tî. Ero wa tî kekñe Sarai ciiño ya okwe. Ero ke cipici mtapotarî tî ñewehcakñe Abraw.

³Ero ke takî tî tanton nîmyakñe Sarai ciiño ya, Abraw ya. Yipici me tî nîmyakñe, Exipsiu ha. 10 cimñipu tî xakñe Kanan po ñexamro yehtoponho, ero yimaw.

⁴Ero ke Aka takî tî nahsîyakñe Abraw. Ahsîche ñetahsîyakñe tak ha tî noro woosam. Tarke tak wai ham, kekñe takî tî. Ero yimaw takî tî tantomañe xera xakñe kica Aka, Sarai xera.

⁵Ero ke on wara tî kekñe Sarai Abraw ya, Kicicme wehxe ham kica. Apona tko wiifasî kicicme oyehtoponho. Oyanton wîmye awenakan me. Tarke wai ham, kache yîwya, ooxatî pîn me tak ñehtîka okwe. Ero ke Kporin komo tak keñekape. Kicicme mîxakñe kica, nîike na awya, owya katî nîike ero wara. Noro xa kape kîwya, kekñe tî.

⁶Ai ha, amoro ha tko, kekñe tî Abraw yîwya. Awanton mîkro. Ahce wa na noro ciri xe mai, awanme ro mak yîhtînok, kekñe tî. Ero ke takî tî Aka pen ñeyiakñe ro makî takî tî Sarai. Ero ke tak tî ñemahciyakñe tantomañe ya ceirî ke. Ero wa tî xakñe okwe.

⁷Moosxe tî cekñe tuuna pîtho mîtkoso. Pohnîntawno mîn xakñe tuuna pîtho, Suu yesamarî yakumyawno ha. Iito exitaw takî tî Kporin komo yancun mokyakñe noro yenso, Kporin komo yanton ha.

⁸On wara tî kekñe noro Aka ya, Ai Aka, Sarai yantonîno amoro. Ahñi xa wa mîmoko? Ahna wa mîice hara? kekñe tî yîwya. On wara tî ñeyukyakñe Aka, Oyantomañe yai kemahciw, Sarai yai, kekñe tî ancu ya.

⁹On wara tî kekñe hara Kporin komo yancun yîwya, Awantomañe yaka rma etok hara. Noro rma ewetko hara, kekñe tî ancu yîwya.

¹⁰On wara marha tî kekñe Kporin komo yancun yîwya, Miya xe xa tak wepamnoyas awepamthîrî komo amñe. Yukuknomarî yopo ro mak naxe awepamthîrî komo amñe, kekñe tî.

¹¹Tarke masî. Ñewruyasî ciki tak amñe amrerî. Ewruche Ismaew me tak osohtoko. Ero wa osohtoko apînîn yaw exirî ke Kporin komo. Awemetanmekrî yentarî ke apînîn yaw nasî. Ero ke ero wa osohtoko amrerî amñe.

¹² On warai me nasí amrerí amñe, yîrwonpontho me mak nasí. Miyan komo xatí pîn me nasí. Noro xera marha naxe tooto kom hara miyan komo rma. Tîyanan komo chewno me rma tko nas amñe, kekñe tî. Ero wa tî kekñe ancu Aka ya.

¹³ Ero wa kacho yentache tî Aka tak nosohcekñe iitono, tuuna pîtho, Kaan Amoro Apa. Ow xa meefnasí, kacho me tî nosohcekñe. On wara tî kekñe, Oyenîñe ro xa wenwo tan, kekñe tî. Ero ke tî ero wa tuuna nosohcekñe.

¹⁴ Ero ke on wara tak ñesetacasí tuuna, Bee-Raai-Hoi, kacho me tak ñetahcaxe iitono komo. Kates mehxa nasí, Berece xehxa reha nasí. Iyotawno mîn ero tuuna.

¹⁵ Taa, ero yinhîrî takî tî Aka xîkrî ñewruyakñe. Araw mumuru ciki tî mîk ñewruyakñe ha. Ismaew me takî tî tumumuru cik nosohcekñe Aka. Ero wa tî nosohcekñe.

¹⁶ 86 cimñipu xakñe Araw yewrutoponho. Ero yimaw tî ñewruyakñe Ismaew, Aka mrerí ciki, Araw mumuru rma. Ero wa tî ñewruyakñe.

Kaan Yanan Me Araw Yehtopo Kuknon Pokono

17 ¹ Taa, ero yinhîrî pahkî exiche takî tî Araw xakñe poritomo me. 99 cimñipu tî xakñe noro yewrutoponho. Ero yimaw takî tî Kporin komo ñesenpekñe yîwya. On wara tî kekñe yîwya, Araw, Kaan xa Ow ha, karití ro xa ha. Ero ke oyakrono ro me esko. Kicicitho mîkro, kacho mera ro mak esko.

² Orotó kîrwañhe awitopo tan wekatîmyasí awya. On wara kiifasí, mefpora ro mak kepamnoyas amñe. Yaaro xa wîlkes awya ero poko, kekñe tî yîwya.

³ Ero wa kacho yentache takî tî Araw ñesewnapekñe. Nîmtapowakñe rma tî Kaan noro yakro rma.

⁴ On wara tî kekñe hara yîwya, Kifañhe xa oñirirí me xa masí. Mîk hak rowon pono komo me naxe awepamthîrî komo amñe. Noro yipu komo porin me kiifasí. Ero wa kiifasí.

⁵ Ero ke anarí me tak kosohcesi. Araw me exihra tak masí. Abraaw me tak kosohces hara. Ero warai me tak kosohcesi mîk hak rowon pono komo porin me awirirí ke owya, mefpono pîn komo porin me ha, kekñe tî.

⁶ Cepamsom me xa tak kiifasí. Mefpora ro mak tak naxe awepamthîrî komo amñe. Mîn hak roowo pono me naxe. Kayaritomo me so marha naxe awepamthîrî komo yaake rma.

⁷ Ero wa wîlkes awya yaaro xa. Ero wa xa marha wîlkesí awepamthîrî komo ya hara, miya roro ehretawnomaxapu komo ya rma. Eroromerono tan omtapotacho. Ero wara wîlkes awya ponaro xa awehtome, ponaro xa awepamthîrî komo yehtome marha amñe awaipuche.

⁸ On roowo marha wîmyasí arowonî ro me. Awepamthîrî komo rowonî ro me marha wîmyasí eroromerono me xa. Tan masí Kanan po ayanan

pîn komo chew. On roowo rma tko wîmyas awya, awepamthîrî komo ya marha wîmyasî. Ponaro xa kehtopo Mîkî Kaan, kexe amñe ñexamro opoko, kekñe yîwya.

⁹On wara marha tî kekñe Kaan yîwya, Omtapotarî ponaro men esko, Ero wara kiifaxe so, kacho ponaro. Ero ponaro marha ñehcowpe awepamthîrî kom hara miya roro ehretawnomaxapu komo rma.

¹⁰On wara men ehcoko omtapotacho ponaro awehtome so, kîîrî mren komo anpikacoko ahnoro amumuru kom ha.

¹¹Amoro meero rma etanpikakî. Kîfwañhe kiifas amñe, wîlkai awya yaaro xa. Ero ke ero wa kachonho kuknon me nasî awetanpikacho komo, omtapotachonho kuknon me ha.

¹²⁻¹³Kîîrî mren yewruche ciki, 8 kaamo exitaw tak ewrutoponhîrî, ero po xa tak anpikacoko. Ahnoro mak anpikacoko kîîrî mren komo, amxîkrî komo. Amumuru pîn komo marha anpikacoko amîn komo yaw ewruxapu komo. Puranta pona ahsîxapu komo marha anpikacoko watohra ro mak. Ero wa awexitaw so tak omtapotacho kuknon tak nasî apun komo poko rma. Eroromerono xa mîn Kaanî mtapotacho mîn ha, kacho nasî apun komo poko rma.

¹⁴Taa, kîîrî exitaw anpikan ayanan komo mera tak ñexpe noro pen. Omtapotachonho yewetîñe pîn mîk noro yipu. Ero ke ayanan pîn me tak nasî, kekñe tî. Ero wa tî kekñe Kaan Abraaw ya.

¹⁵On wara marha tî kekñe Kaan Abraaw ya, On wara wîlkes apici poko hara Sarai poko, anarî me tak noro osohtoko hara Sarai mera tak. Sara me xa tak osohtoko.

¹⁶Noro marha kîfwañhe wiiifasî. Amumuru wîmyas awya yîropotainonho rma. Miya xe xa kîfwañhe wiiifasî apici. Mîk hak rowon pono komo yon me tak wiiifasî. Mîk hak yana kayaritomon komo yon me marha nasî. Ero wa nasî apici amñe, kekñe tî. Ero wa tî kekñe Kaan Abraaw ya.

¹⁷Taa, ero yentache takî Abraaw takî tî ñesewnapekñe xa hara. Ñewrekñe tak tî. On wara tî kekñe tîhnaw mak, Tîmxîkwa ma re poritomotho me kexitaw? 100 cimñipu tak nasî oyewrutoponho okyo. Sara marha nasî nocwakomo me. 90 cimñipu nasî noro yewrutoponho hara. Noro yipu ma re ñewruya wooxam ha, kekñe tî.

¹⁸Ero yinhîrî takî tî on wara kekñe Abraaw Kaan ya, Ai apa, Ismaew cma re miiifas kîfwañhe añirîrî me, kekñe tî.

¹⁹On wara tko tî ñeyukyakñe Kaan, Apici rma ñetahsîyas amñe Sara. Amumuru cik ñewruyasî noro mrerî rma. Noro yewruche ciki Isake me tak osohtoko. On wara wîlkesî noro poko, kîfwañhe oñirîrî me wiiifasî, epamthîrî komo marha ero wa wiiifasî, wîlkesî. Yaaronro xa tan omtapotarî.

²⁰Amtapotarî rma tko wenta Ismaew pokono. Ero ke kîfwañhe xa marha wiiifasî noro hara. Noro marha wepamnoyasî. Meñpora ro mak naxe

epamthîrî komo amñe. Kayaritomo me so marha naxe ñexamro, noro yepamtho komo. 12 yakenon naxe kayaritomo me so noro yepamtho kom ha. Yukurumîkno me so xa naxe.

²¹Isake rma tko nas kifwañhe ofîrirî me xa tak, Sara mrrerî rma, amumuru. On nuufî po rma ñewruyasî, on cimñipu ponan po rma ha, kekñe tî. Ero wa tî kekñe Kporin komo Abraaw ya.

²²Ero yinhîrî takî tî cekñe hara Kaan Abraaw yakro yîmtapotaxapunhîrî. Ero wa tî cekñe.

²³Ero yinhîrî takî tî Ismaew nanpikkekñe Abraaw ero kaamo po rma. Kaanî mtapotarî tî ñewehcakñe. Anarî komo marha tî nanpikkekñe kîrkomo, tímîn yaw ewruxapu komo. Puranta pona ahsîxapu komo marha tî nanpikkekñe. Ero wa tî ñiifakñe ahnoro tímîn yawno komo Kaanî mtapotacho yaw roro rma.

²⁴Abraaw marha tî ñetanpikkekñe. Poritomo me xa tî xakñe cetanpiketaw, 99 cimñipu tî xakñe noro yewrutoponho.

²⁵Kařpamxan me reha tî xakñe Ismaew cetanpiketaw, 13 cimñipu makî tî xakñe noro yewrutoponho ero yimaw.

²⁶Ero re po rma tî ñetanpiketkeñe Abraaw tumumuru yakro rma Ismaew yakro.

²⁷Ero po marha tî ñetanpiketkeñe kîrkomo ahnoro Abraaw mîn yawno kom ha, yîmîn yaw ewruxapu komo tî, anarî komo yantonîño komo marha tî, puranta pona aponxapu komo, noro yipu komo marha tî ñetanpiketkeñe. Ero re po rma tî ñetanpiketkeñe ahnoro. Ero wa tî xatkeñe.

Apici Ñewruyas Amñe, Kesî Kaan Abraaw Ya

18 ¹Taa, ero yinhîrî takî tî Kporin komo ñesenpekñe xa hara Abraaw ya. Manîre po exitaw tî ñesenpekñe yîwya kapařu yepu keřarî po. Ceremaxi tî xakñe noro tímîn potaw, roona potaw. Ero wa tî xakñe Abraaw kamarakataw kaamo exitaw.

²Ero wa cexitaw tak nîhkanwakñe takî tî Abraaw. Pawana tî ñeeñakñe tímîtwo kîrkomo. 3 tî ñeenakñe iito cecetoso so. Ñexamro yenîche yohno rma tî cekñe yîhyaka so. Tîtoche takî tî nutupenwakñe cesewnaposo ro.

³On wara tî kekñe Abraaw, Apa, tawake awexitaw opoko anana so cma re ka tohra masî ohyai.

⁴Tuuna ka wekpesî ahtarî komo korokacho. Mekařkacow ha na. Ero ke on weewe yapomyaw ka eremacoko.

⁵Awru komo marha wekyasî awahworetopo komo, akaritotopo kom ha. Ero yinhîrî tak mîicexe hara awanme ro so. Ero wara awehtome so na mîmohcow ohyaka. Awanton komo mak ow ha, kekñe tî. Ero wa tî kekñe Abraaw tîhyaka mohxapu komo ya. Taa, ketkeñe yîwya, ero wara rma kasko, ketkeñe tî yîwya pawana komo.

⁶Ero ke yohno takí tî cekñe Abraaw tîmîn yaka Sara yaka. On wara tî kekñe yîwya, Puruma ehta yohno piñipici me aposokaxapu, 3 een yukuknomakî. Ero wicakî tak esmakî cuure me aitome awya, kekñe tî. Ero wa tî kekñe cipici ya.

⁷Ero wa kache takí tî tok wece cekñe hara Abraaw paaka wece. Kafpe tî cekñe. Paaka xîkrî tî ñekyakñe kiñwan, yupun cukmano. Tanton tî nantomekñe waihkato po. Noro takí tî nakpocakñe kañporitome tak yohno.

⁸Ero yinhîrî tak pawana yotî me takí tî naafakñe hara. Katî marha tî naafakñe, paaka mown marha tî. Ero takí tî ñetakekñe erewsi. Ero ke tî ñeseresmetkeñe. Eseresmetaw so piiri rma tî xakñe Abraaw yîmitwo so. Weewe yapomyaw tî xatkeñe. Ero wa tî xatkeñe.

⁹Taa, eseresmatîkache so tak on wara tî kekñe pawana Abraaw ya, Ahto nai apici Sara? kekñe tî. Mînto nai mîmo yaw, kekñe tî Abraaw.

¹⁰Taa, on wara wîikes awya apici poko, kekñe tî, amñe ahyaka so kmokyas hara on nuuñi po rma anarî cimñipu po. Ero po tak apici ñewruiyasî, Sara ha. Kîrî me cik ñewruiyasî, kekñe tî. Ero wa ketaw mîmo yaw rma tî xakñe Sara, metataw mak. Abraaw mkai tî xakñe. Eñexa tî ñencekñe pawana komo mtapotarî.

¹¹On wara tko tî xakñe Abraaw, poritomo me ro makí tî xakñe. Nocwakomo me marha tî xakñe Sara hara. Tîmxîtaxmu mera tak tî xakñe okwe nocwakomo kaxi.

¹²Ero ke tî ñewrekñe Sara tîhnaw mak. On wara tî kekñe tîhnaw, Nocwakomotho me thakwa was okwe. Oyiño marha nañ poritomotho me hara. Noro yipu ma re kewruya okyo tawake oyehtome? kekñe tî tîhnaw.

¹³On wara takí tî kekñe Kporin komo Abraaw ya, Ahce kacho ñewrew Sara? Kewruya ha ma re wa nocwakomotho rma, nîika kica.

¹⁴Cehñaxmu me katî nai Kporin komo awya so? Ahyaka so rma wa kmokyas amñe on nuuñi po rma, anarî cimñipu po. Ero yimaw Sara ñewruiyasî. Ero ke ahce kacho ñewrew hara? kekñe tî. Ero wa tî kekñe pawana Abraaw ya.

¹⁵Yîmtapotarî tko tî nanwekyakñe Sara. Pîra, ewrera ro mak weexi, kekñe tî. Ñeraswakñe makí tî ñexamro pona. Mewrew rma okwe, kekñe tî pawana yîwya. Ero wa tî ketkeñe Abraaw mumuru yewrutopo poko.

Sotoma Pono Komo Poko Nîmtapowasî Abraaw Kaan Yakro

¹⁶Taa, ero yinhîrî takí tî pawana komo nawomyatkeñe hara. Sotoma yesamarî yaw tî cetkeñe. Akro so rma tî ka cekñe Abraaw.

¹⁷Ero yinhîrî on wara tî kekñe Kporin komo, Owya ciino ritopo yekatîmra xa ma re wai Abraaw ya?

¹⁸Cepamsom xa moso Abraaw. Anarî yana me tak naxe amñe noro yepamtho komo. Meñpora ro mak naxe noro yepamtho komo, karitî me

marha naxe. Noro poyero tak Mík hak rowon pono komo naxe onwakrerí me amñe ahnoro.

¹⁹On warai me weefasí noro, tímxi krí panatanmekñe me xa weefasí. Tanton komo panatanmekñe me marha weefasí. Ero ke Kporin komo mtapotacho yewetíñe me naxe ñexamro yíwya tpanatanmekrí ke so. Kicicme ciino riñe pín me naxe. Ero wa nasí Abraaw, yíhyawno komo marha tak kíwafñe ñiifasí Kporin komo ya, tímtpotachonhírí yaw roro rma wakrechome ha, kekñe tí. Ero wa tí kekñe Kporin komo Abraaw poko.

²⁰Taa, ero yinhírí takí tí on wara kekñe hara Kporin komo Abraaw ya xa tak, Sotoma pono komo yehtopo xa ñesencesí. Kicicitho me ro makí tí nat okwe. Ero wa xa marha ñesencesí Komoha pono komo yehtopo hara.

²¹Ero ke ñexamro yenso tak kíwcesí, Yaaro xa ham, kachome owya. Wara ro mak kañe me ehtopo komo wencekñe ero wara rma nat ham okwe, kachome kíwcesí. Kicicme xa exihra rma exitaw so tko, Píra rma ham, wíikesí tak, kekñe tí. Ero wa tí kekñe Kporin komo Abraaw ya.

²²Ero wa kache takí tí Kporin komo yakrono komo ñesewkofmetkeñe títotome so. Sotoma yesamarí yaw tí cetkeñe. Iito rma tko tí xakñe Kporin komo tohra. Iito marha tí xakñe Abraaw Kporin komo yeepatai rma.

²³Kporin komo mítkoso takí tí cekñe Abraaw, akro tímtpotachome. On wara tí kekñe yíwya, Apa, kíwan komo meero ma mîwaike kicicitho komo yakro rma ha?

²⁴Ahce wa miiífa iitono komo 50 exitaw kíwan kom ha? Iitono komo waihkara rma na mai ha ero wicakí exitaw so kíwan komo? Ahnoro rma katí mîwaike iitono pen komo? kekñe.

²⁵Ero wa ciino riñe pín me tko kíhtínoyasí, kíwan komo waihkañe pín me kíhtínoyasí kicicitho komo yakro rma. Ero wara rma waihkano riyataw ketaw ha re awya, Kicicitho amyamro kica, kañe wara rma na mai kíwan komo ya rma hara. Ero warai pín me tko kíhtínoyasí. Roowo poko hakno komo yeñekañe xa Amoro. Ero ke kíwanhe ciino riñe me xa kíhtínoyasí, kekñe tí Abraaw Kporin komo ya.

²⁶On wara tí ñeyukyakñe Kporin komo, Píra, 50 exitaw kíwan komo iito, ñexamro pínínke waihkano cihra ro mak wasí, kekñe tí.

²⁷Ero yinhírí takí tí on wara kekñe hara Abraaw, Tweeno pín wara rma kímtapowas okwe awakro, Kporin komo yakro ha. Noro píntho rma tko ow ha. Roowotho mak ow, wemronho mak ha. Wara rma kímtapowasí rma cma re ka awakro.

²⁸On wara wíikes awya, ahce wa miiífa 50 exihra rma exitaw so kíwan komo iito? 45 mak exitaw so ahce wa miiífa? Ahnoro ewto pono komo katí mîwaike rma? kekñe tí. Píra, kekñe tí Kporin komo, iitono komo waihkara ro mak wasí 45 komo mak exitaw so kíwan komo, kekñe tí.

²⁹Nîmtapowakñe xa hara tko Abraaw. On wara tî kekñe hara, Ahce wa ciino miífa 40 mak exitaw kíŵan kom hara iito? kekñe tî. Taa, 40 mak exitaw, waihkano cirihra rma wasí ero wicakno pínínke, kekñe tî.

³⁰Nîmtapowakñe xa hara tî Abraaw. On wara tî kekñe, Kîmtapowasí rma cma re ka awakro Apa. Opoko cma re yîrwomra masí. Ahce wa miífa 30 mak exitaw iito ha? kekñe tî yíwya. Taa, kekñe xa hara tî Kporin komo, 30 mak exitaw so waihkano cirihra rma wasí, kekñe tî.

³¹Apa, kekñe xa hara tî Abraaw, Tweeno píntho wara ro mak kîmtapowas okwe awakro. Wara rma wííkesí cma re ka awya. Ahce wa miífa hara 20 mak exitaw iito? Taa, waihkano cirihra wasí 20 mak exitaw iito, kekñe tî.

³²Nîmtapowakñe xa hara Abraaw. On wara tî kekñe yíwya, Apa, cewñe ro xa tak tan kîmtapowas awakro. Yîrwomra cma re mas opoko. Ahce wa miífa 10 mak exitaw iito ha? kekñe tî. Taa, 10 mak exitaw so waihkano cirihra rma wasí, kekñe tî. Ero wa tî kekñe Kporin komo Abraaw ya.

³³Ero wa kache takí tî miya cekñe Kporin komo Abraaw yakro tîmtapotache. Tîmín yaka tî ñetíramekñe hara Abraaw. Ero wa tî cetkeñe.

Kicicitho Me Sotoma Pono Komo Yehtoponho

19 ¹Taa, ero yinhîrí ancu komo takí tî mokyatkeñe Sotoma pona kokoñi exitaw. 2 makí tî mokyatkeñe. Iito tî xakñe Roo ceremaxi ewto potaw rma. Ancu komo yeníche takí tî ñexamro yîmtapotareso tî cekñe. Nutupenwakñe takí tî roowo pona cesewnaposo ro.

²On wara takí tî kekñe yíwya so, Apa komo, mîmohcow pawana me? Amaywen xa ow ha. Ero ke omín yaka amohcoko yíwínso. Ahtarí komo marha mîkorokexe iito. Pahxaxaro rma tak mîpakexe hara awtotome so, kekñe tî. Ero wa tî kekñe Roo yíwya so. Anarme tko tî ñeyukyatkeñe ancu komo yîmtaka, Tan mak amna ñenmayasí roro po mak, ketkeñe tî ñexamro.

³Okwe, kekñe tî Roo yíwya so. Cerewre tî kekñe yíwya so. Amohcoko rma ohyaka ha, kekñe tî yíwya so. Ero ke rma tî cetkeñe noro yakro. Ero yinhîrí iyotí komo ñetakekñe. Iyuru komo marha tî naipekñe wahrututpamnî. Ero ke tî ñeseresmetkeñe. Ero wa tî xatkeñe.

⁴⁻⁵Taa, etakrira ka exitaw so kîrkomo takí tî mokyatkeñe Roo mín yaka. Iitono komo mîkyam mokyatkeñe Sotoma pono komo. Ahnoro ro makí tî mokyatkeñe kica poritomo komo, kaŵpamxan komo marha. Xehxa, mehxa, wara tî mokyatkeñe kîrkomo. Roo mín tî wamcetkeñe. Roo ya tî ketkeñe, mîmo mkai rma tî ketkeñe. Ai Roo, ahto natu ahyaka mohxapu komo, oroto mohcow ñexamro? Amna yaka ka ek ha. Ñexamro poko cexi xe nas amna, ketkeñe tî kica. Ero wa tî ketkeñe kica.

⁶Ero ke yíhyaka so tî ñepatakekñe Roo. Mímo yai cepatakache metata nahruyakñe hara.

⁷On wara tî kekñe Sotoma pono komo ya, Oyakno komo, kicicme ro mak maxe ero wa awexitaw so. Ero wa kahra cma re maxe.

⁸Oyemsîrî komo xa naxe tan asakî, iîñomnî komo. Ñexamro xa wekyas ahyaka so poko awehtome so tak awanme ro so. Moxam pawana komo pokohra ro mak ehcoko kica. Ñexamro yukurunpetome wa wermonopu omîn yaka, kekñe tî. Ero wa tî kekñe Roo Sotoma pono komo ya kîrkomo ya.

⁹On wara tko tî ketkeñe kîrkomo Roo mtaka, Kica, ahce kacho ero wa mîñke kica. Yarî esko, ketkeñe tî kîrkomo yîwya. Kîcheke mohxaputho mak amoro. Ahce kacho amna mîtwerme hara kica? Kicicme ro kîa mak amna awîfasî. Ñexamro reha wara ñhe amna ñîifasî, ketkeñe tî kica. Ero ke takî tî Roo pen nahsîyatkeñe. Ciki ketkeñe xa takî tî noro poko. Yîmîn metatan poko marha ciki ketkeñe. Ero yanme emacakaporo takî tî xakñe metata kañpe karî ke yîwya so.

¹⁰Ero yimaw tko tî pawana komo ñetapoyetketkeñe, Roo nahsîyatkeñe. Ñihxikyatkeñe takî tî mîmo yaka. Ero yinhîrî metata tî nahruyatkeñe hara.

¹¹Ero yimaw rma takî tî mîmo mkaino pen komo ñewkanoyatkeñe. Poritomo pen komo, kañpamxan pen komo, ahnoro makî tî ñewkanoyatkeñe. Ero ke pokupoku ketkeñe thakwa tî mîmo mkai. Metata yape xe tî xatkeñe cewomtome so. Ñekañketkeñe makî tko tî okwe metata yeporîrî poko. Ero wa tî xatkeñe.

Sotoma Pono Pen Komo Yakñitoponho

¹²Ero yinhîrî on wara takî tî ketkeñe pawana komo Roo ya, Ai Roo, Ayanan komo natu tan on ewto po? Awoxin komo, amumuru komo, awemsîrî komo, noro yipu komo na natu tan? Noro yipu komo exitaw arko men ewto poi.

¹³On men nakñiyas amna ewto pen. Tantono komo yehtopo tî ñencekñe Kporin komo mehxa kah yai. Wara ro mak kañe mîkyam, kacho tî ñencekñe. Ero ke amna ñeñepew Kporin komo on ewto yakñiso, ketkeñe tî. Ero wa tî ketkeñe pawana komo.

¹⁴Ero ke twoxin komo yaka takî tî cekñe Roo ekatîmso, cemsîrî yîño komo ya. Cemahciyatu ha tî oroto. On pen tî nakñiya Kporin komo ewto pen, kekñe tî Roo yîwya so. Cetaporesom wara makî tko tî ñencetkeñe woxin komo okwe. Ero wa tî xatkeñe okwe.

¹⁵Ero yinhîrî enmayataw takî tî Roo ñenpaketkeñe pawana komo. Yohno men ahtoko, ketkeñe tî yîwya. Apici arko, awemsîrî komo marha arko asakî rma ha. Yohno men arko. Tohra awexitaw so amyamro meero mecakyaxe okwe tantono komo yakro rma, ketkeñe tî. Ero wa tî ketkeñe pawana komo Roo ya.

¹⁶Yohno tohra rma tî xakñe Roo. Ero ke takî tî Roo pen nahsîyatkeñe amorî poko, yipici yamorî poko marha, emsîrî komo yamorî poko marha.

Ero wa tí ahsíno tak níifatkeñe ancu komo. Naafatkeñe tí ewto poi. Ero wa tí Roo komo naafatkeñe yípínín yaw so exirí ke Kporin komo.

17Taa, ewto poi aríche so on wara tí ketkeñe Roo komo ya, Emahcicoko ro mak ha men okwe waipíra awehtome so okwe. Amkai so eníhra marha ehcoko awemacyataw so. Tan exihra ro mak ehcoko woskara po. Íh pona xa matko emahcicoko ecakíra awehtome so, ketkeñe tí yíwya so.

18-19 Okwe, kekñe hara tí Roo. Opínín yawno me cma re keefasí. Waipíra ow miirí. Ooxatí me mai ham, wíkesí. On wara xa matko wíkes awya, íh pona owto xera men was okwe. Kamara men oyeske iina owcetaw, okoyi anarimaw oyeske oko. Kwaihyasí men okwe iina owtoche.

20Mínto xa nai ewto wahrai ciki. Meyehra mak nai. Iina xa owto xe wasí meyeno pín pona ñhe waipíra oyehtome. Wahrai cik mak mín ewtoci, kekñe tí Roo yíwya so.

21Taa, kekñe tí pawana, kewehcasí rma. Iina xa etocoko. Ero mak akñipíra wasí ewtoci, añetacithírí ha.

22Ero ke emahcicoko iina, kápe men etocoko. Akñino cirihra thakwa ka wasí iina tohra awexitaw so, kekñe tí. Ero wa tí ketkeñe ancu komo Roo ya. Ero ke Soa me takí tí ero nosohcetkeñe ewtoci. Ero wa tí nosohcetkeñe.

23Taa, kaamo yepatakache ñhe takí tí Soa pona ñepatakekñe Roo.

24Ero yimaw xa takí tí wehto nañmai Kporin komo Sotoma pona, Komoha pona marha tí. Weeyu warai tí mín nañmekñe cetahsísom ha tko tí oco. Ero yipu tí nañmekñe kah yai.

25Ero wa tí ewto komo nakñiyakñe Kaan, woskara pononho komo ahnoro. Iitono pen komo tí nakñitíkekñe okwe yímton me ro mak. Ñexamro natítho meero marha tí nakñiyakñe oco, weewe marha ahnoro ro mak okwe. Ero wa tí nakñiyakñe Kaan.

26On wara tko tí xakñe Roo pici, tím kai tí ñeeñakñe. Ero ke takí tí noro pen ñetakícekñe yímítí me okwe, piirino rma thakwa. Ero wa tí xakñe Roo cinho pen okwe.

27Taa, meye rma tí xakñe Abraaw tímín yaw rma. Enmarí yakro ro takí tí noro cekñe. Pahxa Kporin komo yeepatai ñececcekekñe iina xa hara tí cekñe.

28Iito cexitaw takí tí Sotoma wece ñeeñakñe, Komoha wece marha. Ahnoro tí ñeeñakñe woskara. Nísínakñe ro makí tí kopi iitono ahnoro roowo ha. Mararí yecakyatawno wara ro makí tí nísínakñe kopi.

29On wara tko tí xakñe Kporin komo woskara pono yakñiyataw ewto pen, Abraaw mtaapotachonho ponaro rma tí xakñe. Ero yanme tí Roo ñeñepkekñe takñisom komo chew ecakíra ehtome. Ero yanme tí ñeñepkekñe.

Roo Mumuru Komo Ñewruyaxe

30On wara tko tí xakñe Roo Soa po cexitaw, ñeraswakñe ro makí tí kopi. Ero ke íh pona rma tí cekñe hara. Cemsírí komo rma tí naafakñe 2

komo. Ewtarí yaw makî tî nîwînkîyatkeñe, îpî yexenawno yaw. Ero wa tî xatkeñe okwe.

³¹Taa, iito cexitaw so takî tî on wara ketkeñe emsîrî komo, poturu tî kekñe mahtîkîthîrî ya, Ai cîw, poritomotho me xa thakwa nasî apapa okwe. Anarî exihra ro mak nasî kîrî tan okwe, kpokono. Roowo poko hakno komo naxe woosam poko ero wara kpoko cehsom exihra nas okwe.

³²Ero ke apapa tîtwokparî kawaxiyem ke wenîmtome. Wenîmche tak noro yenaka tak tîhcesî kîmxîkmachome. Ero wa cexirî, kekñe tî.

³³Ero ke kosope takî tî tîm komo wokpetkeñe kawaxiyem ke. Wenîmche tak potuthîrî tî cekñe noro yenaka. Tweñekarî ro makî tî xakñe yîm okwe cemsîrî yetakrîrî poko. Yîhtorî poko marha tî tweñekarî xakñe.

³⁴Enmapuche tak potuthîrî tî nîmtapowakñe xa hara tmahtîkîthîrî yakro. On wara tî kekñe yîwya, Taa, kokoñoro apapa yenaka kîwtoi ow. Ero ke apapa tîtwokparî xa hara oroto kosope kawaxiyem ke. Amoro makîrha tak etoko noro yenaka. Ero wa cexirî apapa yepamrî komo ehtome amñe, kekñe tî.

³⁵Ero ke ero po xa hara tî tîm komo wokpetkeñe kawaxiyem ke. Wenîmche hara mahtîkîthîrî takî tî cekñe tîm yenaka hara. Tweñekarî ro makî tî xakñe yîm okwe cemsîrî yetakrîrî poko. Yîhtorî poko marha tî tweñekarî xakñe. Ero wa tî xakñe.

³⁶Ero ke takî tî tîmxîkye xatkeñe Roo yemsîrî komo tîm xîkrî ke rma.

³⁷Ero yinhîrî takî tî potuthîrî ñewruyakñe kîrî ciki. Moabe me tî nosohcekñe tîmmerî. Noro takî tî xakñe Moabita komo porin me. Naxe rma oroto Moabita komo.

³⁸Ero yinhîrî takî tî mahtîkîthîrî ñewruyakñe hara kîrî xa marha. Ben-Ami me tî nosohcekñe noro hara. Noro takî tî xakñe Amonita komo porin me. Amonita komo naxe rma oroto. Ero wa xatkeñe Roo komo.

Abraaw Cemaronwasî Xa Hara Cipici Poko

20 ¹Taa, ero yinhîrî takî tî suu yaw roro cekñe hara Abraaw. Iina takî tî tîmîn ñiifakñe hara. Ewto yotaw tî ñiifakñe tîmîñ. Mehxa tî xakñe Kates, xehxa tî xakñe Suru hara. Ero yinhîrî anarî ewto pona tî cekñe hara Xera pona. Iito takî tî xakñe Abraaw.

²Iito cexitaw on wara tî kekñe iitono komo ya, cipici poko rma tî kekñe Sara poko. Oyepeka moso, kekñe tî okwe. Ero ke iitono komo kayaritomon tî ñeñepekñe tmaywen komo Sara wece. Naañatkeñe takî tî yipici me. Abimereke tî mîk xakñe kayaritomo yosotî.

³Ero po rma tko tî Kaan ñesenpekñe Abimereke ya. Wosoto me makî tî ñesenpekñe yîwya kosope. On wara tî kekñe yîwya, Ai Abimereke, mîwaiyasî men okwe. Pinano mîkro mahsî okwe, kekñe tî yîwya.

⁴⁻⁵On wara tko tî xakñe Abimereke, Sara yenaka tî ka tohra xakñe. Ero ke on wara tî kekñe Kaan ya, Apa, kîñwan komo ma re mîwaike? Ow

mîwaike omaywen yakro rma? Oyepeka moso, nîfkai thakwa matko iiño owya kica. Woomam meero marha nîfkai ciiño poku hara, Oyepeka moso, kekñe marha. Kifwainhe makî cma re oyexi xe wîxakñe. Kicicme oyexi xera ro mak wîxakñe, kekñe tí. Ero wa tí kekñe Abimereke.

⁶Nhnk, ero wara rma keefasî kifwainhe awexi xatî me, kekñe tí Kaan yîwya. Ero ke rma wa kwahkotoi kicicme exihra awehtome opoko, noro yahsîpora weexi awya.

⁷Ero ke tímko hara yipici yîwya. Aweronomañe komo mîk noro yîño. Ero ke noro nîmtapowasî oyakro apoko waipîra awehtome. Tîmîhra rma awexitaw mîwaiyas ha men okwe. Ahnoro ahyawno komo meero waihtîkexe. Ero wa maxe okwe yipici tîmîhra awexitaw hara, kekñe tí. Ero wa tí kekñe Kaan yîwya.

⁸Ero ke enmarî yakro ro rma takî tí Abimereke pakekñe. Tmaywen komo takî tí nañikyakñe tîhyaka ahnoro. Mokuche so Kaanî mtapotarî tí ñekatiñtîkekñe yîwya so. Ero yentache tak ñeraswatkeñe xa tí ñexamro.

⁹Ero yinhîrî takî tí Abraaw nañikyakñe hara Abimereke. On wara tí kekñe yîwya, Ahce wa amna miire kopi? Ahce wa wîxakñe awya ooxera awehtome? Amna yikicicire xe xa katî mîxakñe kicicitho me ro mak amna yehtome? Ero wa amna cirihra ro mak cexpore nas ha.

¹⁰Ahce wa amna yehtopo meeña okicicireñe me awehtome, omaywen komo kicicireñe me awehtome marha? kekñe tí. Ero wa tí kekñe Abimereke Abraaw ya.

¹¹On wara tí ñeyukyakñe Abraaw, On wara wa wîlkekñe acheka so omokuche, Kaan ponarono pîn komo ro mak moxam okwe tantono komo. Ero ke owaiketu men okwe opici poyero rma, wîlkekñe mak apoko so.

¹²Oyepeka rma tko re mîkro. Apapa pen yemsîtho rma mîkro. Yememe pen yemsîtho pîn ha tko. Ero ke wahsîyakñe opici me.

¹³On wara wîlkekñe yîwya pahxa rma apapa mîn yai oyekyataw Kporin komo ya, Ahna so na kîwcetaw so tooto cheka on wara cma re mîlkesî iitono komo ya opoko owaikara ehtome so iitono komo, Oyepeka moso, mîlkesî cma re opoko, wîlkekñe yîwya, kekñe tí. Ero wa tí kekñe Abraaw Abimereke ya.

¹⁴Ero wa kache takî tí Sara nîmyakñe hara Abimereke Abraaw ya. Iyoku marha tí nîmyakñe yîwya kahñeru komo, paaka komo. Anton komo marha tí nîmyakñe yîwya kîrkomo, woomam komo marha. Ero wa tí nîmyakñe Abimereke Abraaw ya.

¹⁵On wara marha tí kekñe Abimereke Abraaw ya, Miya rma nas orowon. Ero ke awanme ro mak eporko aweken, kekñe tí yîwya.

¹⁶Ero wa kache Sara ya tí kekñe hara, On wara xa awepeka wiirî, 1.000 exepeyu wîm yîwya prata. Kicicme oyehtoponho yepetho mîn wîm yîwya. Ero ke cepemaxi tak nasî awahsîtoponhîrî owya. Kifwainhe tak was hara, kekñe tí. Ero wa tí kekñe Abimereke.

¹⁷Ero yinhîrî takî tî Kaan yakro nîmtapowakñê Abraaw Abimereke poko. Ero wa karî ke kifwañhe takî tî Abimereke ñiifakñê hara Kaan, yipici marha tî, anton komo marha tî wooxam komo. Ero wa tî ñexamro ñiifakñê kifwañhe yîmxîtachome me xa hara.

¹⁸Yîmxîtara ro makî tî ka xatkeñê Abimereke pici, anton komo marha. Kporin komo rma tî ero wa ñexamro ñiifakñê Sara poyero, Abraaw pici poyero ha. Ero wa tî ñiifakñê Kporin komo.

Isake Yewrutoponho

21 ¹Taa, ero yinhîrî takî tî Sara wakrekñê Kaan tîmtapotachonhîrî yaw roro rma. Pahxa kekñê yîwya ero yaw roro rma tî ñiifakñê.

²Ñetahsiyakñê takî tî Sara. Ñewruiyakñê marha tî Abraaw mumuru ciki. Poritomo me xa tî xakñê Abraaw ero yimaw. On nuufi po xa apici ñewruiyasî, kachonho yaw roro rma tî Sara ñewruiyakñê, Kaanî mtapotachonho yaw roro xa. Ero wa tî ñewruiyakñê.

³Isake me takî tî tumumuru nosohcekñê Abraaw. Ero wa tî nosohcekñê Sara mrerî ciki.

⁴Ero yinhîrî takî tî, 8 kaamo enmapuche tak ewrutoponhîrî, tumumuru ciki takî tî nanpikkekñê Abraaw. Kaanî mtapotachonho yaw roro rma tî ero wa ñiifakñê.

⁵100 cimñipu tî xakñê Abraaw yewrutoponho yumumuru yewruiyataw, Isake ha.

⁶On wara tî kekñê Sara noro yewruche ciki, Cewresom me tak oriw ham Kaan okre. Miyan komo rma ñewrexe oyakro ro rma oyewrutopo yentañê komo.

⁷Yîmxîtanho mak mîkro, kachonho ow, kmokmo ke wokpañê pîn mîkro, kachonho marha ow. Noro yipu rma tko kîmxîtai okre Abraaw mumuru me ciki. Poritomo me rma re nasî oyiño, yumumuru yon me takî tko was okre, kekñê tî. Ero wa tî kekñê Sara.

Aka Ñeñepesî Abraaw

⁸Ero yinhîrî rikomo takî tî poñmamyakñê, moomo takî tî nahsîpînkekñê. Ero yimaw rma tî erewusmano ñiifakñê Abraaw moomo yahsîpînkache xa tumumuru ya. Meñpono pînî ro makî tî mokyatkeñê ceseresmaxmu komo. Ero wa tî mokyatkeñê.

⁹Ero yimaw takî tî on wara xakñê Aka mrerî, Exipsiu mrerî ha. Abraaw mumuru rma mîk xakñê. Ñetaporekñê tko noro ewruxan poko kica. Ero yipu yenîche Sara ya on wara tî kekñê Abraaw ya,

¹⁰Noro men eñepoko oyantonîho. Yîmrerî yakro rma eñepoko ha. Awemyawnonhîrî yahsîñe pîn me ñexpe kica noro mrerî. Omrerî mak nas ero yipu yahsîñe me, Isake ha, kekñê tî.

¹¹Ero wa kacho yentache Abraaw ya ahowa ro makî tî xakñê. Tumumuru pînî yaw tî xakñê, Aka mrerî pînî yaw.

¹²Kaanî tko tî nîmtapowakñe Abraaw yakro ero yimaw. On wara tî kekñe yîwya, Ahwokara rma esko amumuru poko. Yîson poko marha ahwokara esko, awanton komo poko rma. Sara mtapotarî rma tko ewetko. Ñexamro rma eñepekko. Isake mak nasî cewñe, Abraaw yepamtho xa mîkro, kacho me ha.

¹³Apici yanton mrerî meero tko wepamnoyasî. Anarî yana me tak naxe noro yepamtho komo amñe. Ero wa noro wiifasî amumuru me exirî ke ha, kekñe tî. Ero wa tî kekñe Kaan Abraaw ya.

¹⁴Ero ke pahxaxaro rma takî tî pakekñe Abraaw. Aka takî tî ñeñepekñe yîmrerî yakro rma. Torî me so tak poranmekñe. Iyuru komo tî ñen kayakñe, weefa marha tî narîhcekñe tuuna ke. Yîson motaka tî ñiifakñe weefa. Ero wa tî ñexamro ñeñepekñe. Ero ke Aka takî tî cekñe okwe. Pohnîntari ro makî tî cekñe, waimamyakñe ro mak okwe. Behseba mehxa tî waimamyakñe.

¹⁵Pahkî exiche ñenahcakñe takî tî tuuna, weefa yawnonho, wokru komo. Ero ke yîson tîmrerî nîrapekñe peen makataka.

¹⁶Ero yinhîrî mooxe ñhe ciki re tî cekñe yîson, waiwî tafmesî ero wicakî moxenon. Iina takî tî ñeremekñe yîson hara. Omxîkîtho waihtopo yenî xera was okwe, kekñe tî. Nîwracekñe thakwa tî okwe. Ero wa tî xakñe Aka.

¹⁷Rikomo yîwratarî rma tko tî ñencekñe Kaan. Ero ke Kaan yancun tî nîmtapowakñe yîson yakro, kah yawno rma. On wara tî kekñe yîwya, Ahce wa mai Aka? Erasîra esko. Amrerî mtapotarî tî ñenta Kaan, mînto etîrapoxapu mtapotarî ha.

¹⁸Ero ke awomko tak ha, amrerî anîmta, amorî poko ahsîko. Waipîra rma nasî. Noro xa matko wepamnoyas amñe mefpora ro mak cehso ro. Anarî yana me marha naxe amñe noro yepamtho komo, mefpora ro mak naxe, kekñe tî. Ero wa tî kekñe ancu Aka ya.

¹⁹Ero yimaw rma takî tî cewkem me Kaan ñiifakñe noro. Tuuna takî tî ñeeñakñe iito ahtoxapu. Ero ke weefa yarîhtoso tî cekñe. Tîmrerî takî tî wokpekñe ero ke. Ero wa tî xakñe.

²⁰Ero yinhîrî takî tî rikomo pofmamyakñe. Pohnîntawno po makî tko tî xakñe. Wooto wooñe ro me tî pofmamyakñe. Kaanî rma tî nakronomekñe.

²¹Paran yaxawan po makî tî xakñe noro pohnîntaw. Iito tî xakñe Aka mrerî. Etîtikache takî tî yipici ñekyakñe yîson Exitu pononho. Ero wa tî ñiifakñe yîson.

Abraaw Nîmtapowasî Abimereke Yakro

²²Taa, ero yinhîrî on wara tî xakñe Abraaw, Piristew komo chew tî xakñe. Pahkî exiche iito Piristew komo kayaritomon tî nîmtapowakñe Abraaw yakro. Abimereke tî mîk xakñe noro yosotî. Sowtatu komo

yantomañe marha tí nîmtapowakñe Abraaw yakro. Pikow tí mîk xakñe noro yosot hara. On wara tí ketkeñe yîwya, Ai Abraaw, awakronome Kaan ham okre ahce na poko awexitaw.

23 Ero ke oyakro cma re mîmtapowasî Kaan ñentarî me. On wara cma re mîîkes owya, Yaaro xa tan wîîkes awya, cemaro mero ro makî. Kîfwañhe was apoko. Awemetanmekîra ro mak wasî. Ero wa xa marha was amñe amumuru komo poko hara, awepamthîrî komo poko hara, kîfwañhe wasî ñexamro poko, mîîkesî cma re owya. Kîfwañhe wehxe apoko, ero ke kîfwañhe marha cma re masî opoko hara, omaywen komo poko marha, kekñe tí. Ero wa tí kekñe Abimereke Abraaw ya.

24 Taa, kekñe tí Abraaw, ero wara rma wîîkesî Kaan ya, yaaro xa wîîkesî cemaro mera ro mak, kekñe tí.

25 Ero yimaw on wara tí kekñe hara Abraaw Abimereke ya, On wara wîîkes awya, Ahce poyero otunarî ahtoxapu nahsíce amaywen komo okwe. Tîrwoñe mak nahsíce okwe, kekñe tí.

26 Apohana, kekñe tí Abimereke, onoke na moro nahsîye atunarî? Pahxa ekatîmra mîxakñe owya. Orotto mak wencesî, kekñe tí. Ero wa tí kekñe Abimereke Abraaw ya.

27 Ero yinhîrî takî tí tookuthîrî nîmyakñe Abraaw Abimereke ya, opeña, paaka marha, ero wa tí nîmyakñe. On wara tí ketkeñe ero yimaw, Aaxatîmnokara ro mak was ow ha, ketkeñe tí ñexamro re rma.

28 Ero yinhîrî opeña xîkrî takî tí ñekyakñe Abraaw. 7 tí ñekyakñe woosî re. Ero wa tí ñekyakñe.

29 Noro yipu yenîche on wara tí kekñe Abimereke Abraaw ya, Ahce kacho wa meekî opeña? kekñe tí yîwya.

30 Ahsîko rma kekñe tí Abraaw yîwya. Omtapotarî ponaro awehtopo rma mîk opeña xîkrî weekî, kekñe tí Abraaw yîwya. Enîche awya on wara tak kasko amñe, Abraaw nahtotho moso ham tuuna, kasko roro, kekñe tí. Ero wa tí kekñe Abraaw.

31 Ero ke takî tí Abraaw nosohcekñe tuuna iitono, Behseba me tí nosohcekñe. Kaan ñentarî me tîmtapotarî ke Abimereke yakro ero me nosohcekñe, towîhnî me ro mak tîmtapotarî ke ha.

32 Ero wa tí nîmtapowatkeñe iito Behseba po. Etîxatîmnokara ro mak cehtopo komo poko tí nîmtapowatkeñe. Ero wa kache takî tí cekñe hara Abimereke. Akro rma tí cekñe Pikow, sowtatu yantomañe ha. Piristew komo rowon pona tí cetkeñe hara.

33 Ero yinhîrî takî tí tînatîrî ñîîfakñe Abraaw iina Behseba pona. Weewe tí mîn ñîîfakñe cepetaxmu ha. Ero yimaw marha tí Kporin komo Kaan yakro nîmtapowakñe, Waipînî ro yakro ha. Ayanan ow ha Apa. Ero ke owî cma re makronomesî, kekñe tí yîwya.

34 Ero yinhîrî pahkî tí xakñe Abraaw iito Piristew komo rowon po. Ero wa tí xakñe.

Kaan Ponaro Xa Cehtopo Ñenpesí Abraaw

22 ¹Taa, ero yinhîrî takî tî Abraaw nukukmekñe Kaan. On wara tî kekñe Kaan yîwya, Ai, Abraaw, kekñe tî. Tan was Apa, kekñe tî noro.

²Abraaw, amumuru arko, kekñe tî Kporin komo yîwya. Cewñian xa mîkro amumuru noro arko yiixe awehtopo rma okwe. Miya etocoko Moria pona. Iito awexitaw tak noro waihkakî amumuthîrî rma. Yupunthîrî tak akñiko owya tîmsom me. Iina awepatakache so îîpî wenpes awya ero po tak akñiko, kekñe tî Kaan yîwya.

³Ero ke pahxaxaro rma takî tî Abraaw pakekñe. Weewe yaatopo tî ñiifakñe tooku mkahsî, buhu mkahsî ha. Tmaywen tî nañikyakñe asakî kaŋpamxan komo. Isake marha tî nañikyakñe. Wehto takî tî nîrakekñe Kaan ya tîmsom yakñitopo. Ero wa exitaw tak ñexamro takî tî cetkeñe miya. Kaan kekñe Abraaw ya iina tî cetkeñe.

⁴Asakî ro enmapuche takî tî îîpî ñeeñakñe Abraaw. Mooxe tî ñeeñakñe.

⁵Ero ke on wara tî kekñe Abraaw tmaywen komo ya. Tan ka ehcoko amyamro buhu yakro. Amna ka cesî îh pona omumuru yakro mak. Kaan ya tîmsom amna nîmyasî iito. Ero yinhîrî amna mokyas hara oona, kekñe tî.

⁶Ero wa kache wehto kamerî takî tî ñenîhcekñe Abraaw. Isake mkahsî tî nanîmyakñe, tumumuru mkahsî ha. Wehto tî nahsîyakñe Abraaw, mariya marha tî. Ero yinhîrî cetkeñe tak ñexamro re mak asakî.

⁷Cetaw so on wara tî kekñe Isake Abraaw ya, Apa, kekñe tî. Ahce okopuci? kekñe hara tî yîîm. Apa, tan nasî wehto, kamerî marha. Ahto wa nai kahñeru xîkrî takñisom, Kaan ya knîmrî ha? kekñe tî.

⁸On wara tî ñeyukyakñe Abraaw, Okopuci, Kaanî rma ñenpesî kîwya opefa xîkrî, tîwya tîmsom ha, kekñe tî. Ero ke cetkeñe rma tî asakî.

⁹Taa, îh pona takî tî cetkeñe ñexamro Kaan ñetacitho pona. Iito takî tî toopu ñenmekyakñe Abraaw Kaan ya tîmsom yakñitopo me. Kamerî marha tî ñiifakñe akñitopo kanahtaka. Ero yinhîrî Isake pen takî tî napomiyakñe tumumuru rma. Kamerî pona takî tî nîrapekñe akñitopo pona rma.

¹⁰Ero yinhîrî takî tî mariya nahsîyakñe Abraaw tumumuru waihkachome.

¹¹Ero yimaw xa takî tî nîmtapowakñe Kaan yancun Abraaw yakro. Kah yawno tî Mîk kekñe on wara, Abraaw, Abraaw, kekñe tî. Tan wasî, kekñe hara tî Abraaw.

¹²Pîra, amumuru paraxkara esko. Waihkara ro mak esko, kekñe tî. Orotok awehtopo weeñasî. Kaan ponaro xa mai ham. Ero wa keeñasî amumuru ewyomara ro mak awexirî ke. Cewñianî rma ewyomara meexi. Mîmyasî rma owya, kekñe tî. Ero wa tî kekñe ancu Abraaw ya.

¹³Ero yinhîrî takî tî peen wece ñeeñakñe Abraaw. Tîmkai tî ñeeñakñe kahñeru. Peen poko tî xakñe cetamxiso meretîrî. Ero ke tî ahsîso cekñe Abraaw. Ahsîche paraxkekñe takî tî akñitome Kaan ya tîmsom me. Tumumuru yemtakan me takî tî nakñiyakñe.

¹⁴Ero ke iitono takî tî nosohcekñe Abraaw kahñeru yakñitoponho. Yiixe kehtopo komo yenpoñe Mîkî Kporin komo, kacho me tî nosohcekñe. Oroto rma ero wa kexe iitono komo. Kporin komo yeken po rma ñesenpesî yiixe kehtopo, îh po, kexe. Ero wa kexe iitono komo.

¹⁵Ero yinhîrî Kporin komo yancun takî tî nîmtapowakñe xa hara Abraaw yakro.

¹⁶⁻¹⁷On wara tî kekñe yîwya, Ai Abraaw, on wara tî nîñke Kporin komo awya, Omtapotarî mewet ham okre. Amumuru yewyomara meexi, mîwaikarî ha re mî. Cewñanînhîrî ro mak amumuru okwe. Ero ke yaaro xa tan wîlkes awya, oyehtopo rma wetahcasî, Yaaro ham, kachome awya omtapotarî poko. On wara wîlkes awya, kwakresî xa tak amñe. Awepamthîrî komo marha wepamnoyasî mefpora cehso ro. Mefpora xa nasî xîfko, kah yawno. Mefpora xa marha nasî axawa pupuntho. Ero wicakî xa marha naxe awepamthîrî komo amñe mefpora ro mak. Tîxatî pîn komo kayaritomon me marha naxe, kekñe tî.

¹⁸Awepamthîrî ke rma tak mîk hak rowon pono komo naxe onakronomarî me. Roowo poko hakno komo naxe ero wa amñe. Omtapotachonho yewetîrî ke mak awya ero wa naxe, kekñe tî. Ero wa tî kekñe ancu Abraaw ya.

¹⁹Ero yinhîrî tmaywen komo yaka takî tî ñetîramekñe hara Abraaw. Ñexamro yakro tî cekñe Behseba pona hara. Iito takî tî xakñe Abraaw cekenke. Ero wa tî xakñe.

Abraaw Yanan Komo Yosotî

²⁰Taa, iito cexitaw takî tî tîyanan komo yehtopo tî ñencekñe Abraaw. On wara kacho tî ñencekñe, Yaake tak naxe awakno mumuru komo, Nao mumuru kom ha, Miwka mrerî komo, kacho tî ñencekñe.

²¹⁻²³Potuthîrî tî mîk Uus. Noro yakno rma tî mîk Buus, Kemuew marha tî Aran yîm. Kesece, Aso, Piwtas, Xicrape, Betuew. Ero wa naxe awakno mumuru komo, kacho tî ñencekñe. Taa, Betuew yemsîrî tî xakñe hara, Hebeka tî mîk xakñe noro yosotî. Ero wa tî xatkeñe Abraaw yakno mumuru komo, Nao mumuru kom ha. 8 tî xatkeñe. Miwka mrerî komo tî mîkyam xatkeñe.

²⁴Taa, anarî tî xakñe Nao pici, yipici wara cehsom mak. Hewma tî xakñe noro yosotî. On wara tî xakñe noro mrerî kom hara, Teba, Kaan, Taasa, Maaka. Ero wa tî xatkeñe Nao mumuru komo xa hara. Ero wa tî xatkeñe noro yipici wara cehsomu mrerî komo.

Roowo Nahsîyasî Abraaw Cipici Pen Yahrutopo

23 ¹Taa, on wicakî tî xakñe Sara yewrutoponho ero yimaw, 127 cimñipu tî xakñe noro yewrutoponho.

²Ero yimaw takí tî waihyakñe noro pen okwe. Kiriaci-Ahba po tî waihyakñe. Ebroní rma tî mîn Kiriaci-Ahba. Kanan pono tî mîn ewto. Sara waipuche takí tî Abraaw cekñe yîwrataxi noro pen pínin yaw. Okwe, opici cik okwe, kekñe tî.

³Ero yinhîrí takí tî Abraaw nawomyakñe hara okoputhîrí mîtwononho. Iitono komo yakro takí tî nîmtapowakñe, Ete yepamtho komo yakro.

⁴On wara tî kekñe yîwya so, Ai oyakno komo, Anarí yana mak ow, acheke so mohxapu. On wara cma re wîlkes awya so, Arowon komo raconho ciki cma re mîmyaxe owya oyanan komo yokoputho yahrutopo me, kekñe tî yîwya so.

⁵⁻⁶On wara tî ñeyukyatkene Ete yepamtho komo, Ai ha apa, ketkene tî. Kayaritomo wara mak aweñas amna, yukurumíkno wara xa. Ero ke awanme ro mak enko amna yanan komo yokoputho yahrutopo ro raconho. Kífwán enko ayananînhîrí pen komo waipuchen. Amna yanan komo yokoputho yahrutopo yamenmekíra ro mak nas amna. Iina tak ahruko apici pen yokoputho ha, ketkene tî yîwya.

⁷Yîmtapotarí komo yentache piiri takí tî nawomyakñe Abraaw. Iitono komo mamakan wara nutupenwakñe, Ete yepamtho komo mamakan wara.

⁸On wara tî kekñe yîwya so, Taa, oyanan komo yokoputho yahrutopo tímí xe mat ham. Ero ke on wara wîlkes awya so, Ehron yakro cma re mîmtapowaxe, Soa mumuru yakro ha.

⁹On wara cma re mîlkexe yîwya, Aweken mapitawno xe cma tî re nai Abraaw, mîlkexe cma re. Noro yeken mapitaw nai îpî. Ero yexenaw nai ewtarí, porin ha. Makpera pono mîn ha. Ero ke on wara cma re mîlkexe yîwya, Aweken mapitawno cma tî re mîmya Abraaw ya epethîrí pona, kacoko yîwya. Atí wicak ha na epethîrí awya, ero wicakí rma tî nîmya. Tíyanan komo waipuchen xe tî nai okopu yahrutopo me, kacoko yîwya, kekñe tî Abraaw.

¹⁰Iitono rma tî mîk xakñe Ehron, Ete yepamtho komo chewno me rma. Ete yepamtho rma tî mîk xakñe. Ero yimaw tî ñiesenmekyatkeñe yaake Ete yepamtho komo re. Ero ke Ehron takí tî ñeyukyakñe. Tpoyno komo ñentarí me rma tî nîmtapowakñe.

¹¹On wara tî kekñe Abraaw ya, Píra apa, ow epemara ro mak esko. Kwakresí mak iitono roowo tímto ke, îpî marha wîmyasí ero pono cewtakem ha. Opoyino komo ñentarí me rma tan wîlkes awya. Ero ke iina ahruta ahcinhîrí pen yokoputho yiixe awexitaw, kekñe tî yîwya.

¹²Ero yentache tak nutupenwakñe xa hara tî Abraaw iitono komo mamakan wara hara.

¹³Ehron ya tî kekñe hara Abraaw iitono komo ñentarí me. On wara tî kekñe yîwya, Taa, aweken mapitawno tímí xe awexitaw owya wepemesí rma. Oní cma re mahsíyasí puranta epethîrí ha. Ahsíche mak awya opici pen yokoputho tak wahruyasí iina, kekñe tî.

14-15 On wara tí kekñe hara Ehron Abraaw ya, Omtapotarí cma re mencesí apa. 400 exepeyu wicakí nas ero yepetho. Epethírí ponarora rma tko wasí aaxe oyexirí ke. Ero ke apici pen yokoputho ahruta awanme ro mak, kekñe tí yíwya.

16 Ehroní mtapotarí yentache tak exepeyu rma tí nîmyakñe Abraaw yíwya. 400 yakenon tí nîmyakñe prata. Awsín tí nukuknomekñe ecenarí xa ehtome. Ehroní mtapotarí yaw roro rma tí nukuknomekñe. Ete yepamtho komo ñentarí me tí kekñe noro ero yaw roro rma tí nukuknomekñe. Twarawantaxmu komo purantan tí mîn nukuknomekñe.

17-18 Ero ke Ehron yeken mapitawno takí tí nahsíyakñe Abraaw. Eroromero wîmyas awya, kekñe tí Ehron yíwya. Ete yepamtho komo ñentarí me rma tí ero wa nîmtapowakñe, ewto potaka mohxapu komo ñentarí me ha. Makpera pono tí mîn nahsíyakñe, Manîre panawno ha. Ípî meero tí nahsíyakñe cewtakem ero pono. Comota meero tí nahsíyakñe ero pono, wokpa yawno. Ero yipu tí nahsíyakñe Abraaw tíwyaní ro me.

19 Ero yinhírí tak cipici pen yokoputho takí tí nahruyakñe Abraaw, Sara pen yokoputho ha. Ehron yeken mapitawno pona nahruyakñe. Ewtarí yaka tí nahruyakñe ípî yexenawno yaka ha. Makpera pono tí mîn xakñe, Manîre panawno pono ha. Ebroní rma tí mîn Manîre, Kanan pono ha.

20 Ero wa tí Ehron yeken mapitawno nîmyatkeñe Ete yepamtho komo Abraaw ya. Ípî marha tí nîmyatkeñe yíwya cewtakem ero pono ha. Eroromerono me tí nîmyatkeñe yíwya okopu yahrutopo me. Ero wa tí nîmyatkeñe Abraaw ya.

Isake Pici Men Yehso Cesí Abraaw Maywen

24 ¹Taa, on wara tí xakñe Abraaw, poritomotho me takí tí xakñe ero yimaw. Ahce na poko exitaw noro nakronomekñe Kaan, mîn hak marha nîmyakñe yíwya. Ero wa tí xakñe Kporin komo Abraaw poko.

²Ero yimaw tmaywen takí tí nañikyakñe Abraaw poritomo me xa cehsom, anarí noro maywen komo yopono me ha. Yíhyawno tí mîk xakñe emyawno yeníñe me. Miyan komo yeníñe rma tí mîk xakñe. Noro yipu tí nañikyakñe Abraaw. On wara tí kekñe yíwya, Ai, oona ka amoko. Opetí ka ahsíko yaaro xa amtapotachome.

³On wara cma re mîîkes owya, Amumuru pici me cehsom yahsíra ro mak wasí tantono komo yemsírí, Kanan pono komo yemsírí ha, mîîkesí cma re owya. Yaaro men kasko Kporin komo ñentarí me. Ponaro kah yawno komo yehtopo etacko, ponaro roowo pono komo yehtopo rma Mîk Noro etacko yaaro xa kachome owya.

⁴Oyekenho pona xa matko etoko, oyanan komo yaka ha. Ñexamro yemsírí xa ehta omumuru pici me, Isake pici me ha, kekñe tí Abraaw tmaywen ya.

⁵On wara tko tí ñeyukyakñe maywen, Ahce wa wiífa amñe tmoku xera exitaw wooxam Kanan pona? Amumuru xa katí waafa awekenhîrî pona? kekñe tí.

⁶Pîra ro mak, kekñe tí Abraaw yîwya. Oyekenho pona omumuru arîhra ro mak esko.

⁷Aywapu tko wa ancu ñeñepesî Kporin komo, ponaro kah yawno komo yehtopo ha. Oona oyekyakñe Kporin komo apapa mîn yai, oyanan komo yeken poi ha. Oona oyekiche on wara kekñe owya, On wîmyasî awepamthîrî komo ya amñe roowo ha. Yaaro tan wîkesî cemaro pîn me ro mak, kekñe owya. Noro rma Mîk ñeñepesî tanton ancu aywapu ha. Ero ke omumuru pici rma mekyasî awtoche ha.

⁸Tmoku xera exitaw rma tko wooxam, towso tak ñexpe amtapotachonhîrî, Wooxam wekyas amñe oona, kachonho. Omumuru tko arîhra ro mak men esko iina, kekñe tí. Ero wa tí kekñe Abraaw tmaywen ya.

⁹Ero yentache takî tí Abraaw petî nahsîyakñe maywen ha. Ero wara xa wiífa ham, kekñe ha tí. Kaan ñentarî me xa tan wîkesî towîhnî me ro mak, kekñe tí. Ero wa tí kekñe Abraaw maywen.

¹⁰Taa, ero wa kache Abraaw yoku takî tí nahsîyakñe kameru. 10 rma tí nahsîyakñe. Ero wa tí nahsîyakñe tanme ro mak tantomañe yemyawno yenîñe me cexirî ke. Ero yinhîrî takî tí cekñe miya Mesopotamia pona, Nao yewton pona.

¹¹Iito tí xakñe tuuna ahtoxapu. Ewto panaw rma tí xakñe. Iina takî tí tooku ñeremanmekyakñe kameru. Ero yimaw kokoñinwakñe xa tak. Tuuna ka wooxam mohtopo me tak xakñe.

¹²Iito cexitaw takî tí Kaan yakro ka nîmtapowakñe. On wara tí kekñe yîwya, Apa, Kaan xa Amoro, ponaro xa Abraaw yehtopo Amoro. Awakro cma re kîmtapowasî. On wara wîkes awya, Noro cma re mîwakres oroto, oyantomañe ha. Ehñan me men ow cirko noro mumuru pici yenîrî poko.

¹³Tan kecececesî Apa tuuna yanîmtopo to. Orototo na mokyatu tantono komo yemsîrî tuuna ka.

¹⁴Ero ke on wara cma re wîkesî, wooxam komo mokuhe, Ai okopufwa, wîkesî anarî ya, owokru xe cma re wasî tuuna. Aweñanî cma re menîhcesî owokru me, wîkesî yîwya. On wara na oyeyukya, On ha awokru tuuna. Awok marha wokpesî, kee ha na ananimaw owya. Ero wa ketaw, Noro xa ham Isake pici me cehsom, amaywen pici me cehsom ha, wîkesî tak ha. Ero wa kañe me cma re wooxam miiñasî, Noro xa ham yipici me anmeñekathîrî. Oyantomañe makronome ham noro yenporî ke, wîkesî tak, kekñe tí. Ero wa tí kekñe Abraaw maywen Kaan ya.

¹⁵Taa, yîmtapowataw rma wooxam takî tí mokyakñe weefa ke tmotawnoye. Hebeka tí mîk noro yosotî. Betuew yemsîrî tí mîk xakñe. Miwka mrerî tí mîkî xakñe Betuew hara. Nao pici tí mîk xakñe Miwka ha, Abraaw yakno pic ha. Ero wa tí xatkeñe Hebeka yanan komo.

16 Kířwan xa tí mík xakñe wooxam Hebeka. Kířrî pokono pîn tí mík xakñe. Noro takî tí nîhcekñe ehyu pore tuuna yanîmso. Tweřan tí narîhcekñe. Ero yinhîrî takî tí nawomyakñe hara.

17 Ero yinhîrî takî tí Abraaw maywen cekñe noro yaka. Kařpe tí cekñe. On wara tí kekñe yîwya, Ai, okopuřwa, aweřan yawno cma re weeřasî tuuna, kekñe tí yîwya.

18 Taa, erko ha apa, kekñe tí Hebeka. Yohno rma tí ñenîhcekñe tweřan wokpatome tak. Ero wa tí wokpekñe.

19 Wokpache takî tí on wara kekñe hara emasî yîwya, Awoku marha wokpesî kameru ha. Ahnoro wokpetîkesî.

20 Ero ke takî tí tweřan narkekñe yohno okno wokpacho yaka, xoo. Ahtoxapu yaka xa hara tí nîhcekñe emapona roro. Tuuna tí nanîmyakñe meřpora iyoku wokpatîkachome. Ero wa tí xakñe Hebeka.

21 Tooku wokpetaw rma tak Hebeka ya ahce wa na kahra ka xakñe Abraaw maywen. Ñeserepokekñe makî tí. Ehñara rma na oriya Kporin komo, tohnaw oyekîra ñex ham, kekñe tí.

22 Ero yinhîrî takî tí kameru wokpatîkache Hebeka panatarîn tí nîmyakñe Abraaw maywen. Ooru tí mîn xakñe meia sikru wicakno. Emeknarî marha tí nîmyakñe asakî. Ooru rma tí mîn xakñe 10 sikru wicakno hara. Ero yipu tí nîmyakñe Hebeka ya.

23 Ero yinhîrî takî tí on wara kekñe hara Hebeka ya, Onok yemsîrî amoro ha? Aamo mîn yaw amna yetarî exihra nai ha? kekñe tí yîwya.

24 Betuew yemsîrî ow, Miwka mřerî mík apapa, kekñe. Nao pici mík Miwka onoci.

25 Awetarî komo nai ha apapa mîn yaw. Awoku yetîrapotopo marha nai cuupu, yînahrî marha, kekñe tí. Ero wa tí kekñe Hebeka Abraaw maywen ya.

26 Ero yentache nutupenwakñe takî tí Abraaw maywen. Kporin komo poko takî tí ñahwowakñe xa hara.

27 On wara tí kekñe, Kířwañhe xa nai Kporin komo Kaan ham okre, ponaro nai oyantomañe Noro. Oyantomañe pînîn yaw rma nai ham. Yaaron me xa cehtopo marha ñenpe ham yîwya. Mooxe kmokye xiya. Oona omokuche rma xa tak oyantomañe yanan ñenpo owya okre, kekñe tí. Ero wa tí ñahwowakñe Abraaw maywen Kaan poko.

28 Ero yinhîrî takî tí emasî cekñe hara. Yohno tí cekñe tison komo yaka. Abraaw maywen mohtopo tí ñekatîmyakñe yîwya so, yîmtapotachonhîrî marha tí ñekatîmyakñe.

29 Taa, Hebeka yepeka tí xakñe iito, Rabaw tí osotî. Noro takî tí cekñe tuuna yanîmtoyo yaka Abraaw maywen yenso.

30 Noro nîmîtho tí ñeeñakñe Rabaw, Hebeka panatarîn, emeknarî marha. Noro mtapotarî marha tí ñencekñe, cepeka mtapotarî ha. On wara nîika pawana owya, kacho tí ñencekñe. Ero ke yîhyaka tí cekñe, Abraaw

maywen yaka. Iito rma tí xakñe noro pawana tuuna yanîmtopo to rma. Piiri tí xakñe tok mítwo rma.

³¹Ero ke takî tí on wara kekñe Rabaw yîwya, Ai, oyakno, Kaan nakronomatho xa amoro ham. Amok ha amna yaka. Mîmo yawhra mak mas okwe tan. Wakiñwama awetarî ha oroto. Awok yetîrapotopo marha wakiñwama, kekñe tí. Ero wa tí kekñe Rabaw Abraaw maywen ya.

³²Ero ke yîmîn komo yaka takî tí cekñe. Iito tí kameru mkawnonho ñenîhcekñe Rabaw. Cuupu marha tí ñekyakñe kameru yetîrapotopo, nînahmekñe marha tí. Ero wa tí kameru ñiifakñe. Tuuna marha tí ñekpekñe Abraaw maywen tarî korokacho, akrono komo tarî korokacho marha.

³³Ñexamro yerewusmacho marha tí ñetakekñe. On wara tko tí kekñe Abraaw maywen, Amñe mak keseresmesî. Omtapotarî ka wekatîmyas awya so, wece omohtopo ka wekatîmyasî, kekñe tí. Taa, kekñe tí Rabaw, ekatîmko ka amna ya, kekñe tí.

³⁴Ero ke on wara takî tí kekñe yîwya so, Abraaw maywen ow.

³⁵On wara nasî oyantomañe, Kaan nwakretho me xa nasî. Ahce na nîmye yîwya meñpora ro makî. Iyoku nasî meñpora, opefa, paaka, kameru, buhu, ero wa nasî iyok ha. Tupurantai marha nasî, prata ke, ooru ke marha. Anton komo xa marha naxe meñpora, kîrkomo, wooxam komo marha. Ero yipu ke oyantomañe wakresî Kporin komo.

³⁶Taa, oyantomañe pici tak ñewruyakñe, nocwakomotho rma ñewruyakñe. Kîrîrî me ciki ñewruyakñe oyantomañe mumuru ha. Noro tak nasî cetîtíkaxi. On wara tí kekñe yîm yîwya, Oyemyawnonho tak ahsîko amñe amoro rma. Owaipuche ahsîko ha, kekñe tí yîwya.

³⁷Kokoñoro tak oyantomañe kekñe on wara owya, On wara wîikes awya, Kanan pono komo chew tan wasî, ñexamro yemsîrî ahsîra ro mak men esko omumuru pici me, wîikes awya.

³⁸Apapa yekenho pona xa etoko, oyanan komo yaka ha. Ñexamro yemsîrî mak xa ehta omumuru pici me, wîikes awya, kekñe owya oyantomañenho.

³⁹Ahce wa wai amñe tmoku xera cexitaw wooxam oona? wîikai yîwya.

⁴⁰On wara tko nîikai owya, Kporin komo tko tanton ñeñepesî ancu, awakronomañe. Yîmîtwono me wasî Noro xa ñeñepesî ancu. Noro awîfasî ehñan me rma. Ero ke mekyasî rma omumuru pici. Oyanan komo yemsîrî rma mekyasî, oyekenho pono komo yemsîrî ha.

⁴¹Tîmîhra rma exitaw oyanan komo awya ero yimaw towso rma tak ñasî yaarononhîrî amtapotachonhîrî, kekñe owya Abraaw.

⁴²Ero ke oroto kmoko tuuna yanîmtopo mítkoso. Omokuche rma Kaan yakro kîmtapota. On wara wîika, Apa kah yawno, Kaan xa Amoro, ponaro oyantomañe yehtopo xa. On wara cma re wîikes awya, oyakronoma xe xa awexitaw on wara cma re ow makronomesî.

43 Tan ka kecececeŝi tuuna yanîmtoŝo mîtwo. Emasî mokuche yîwya wîŝesî, Okopuci, owokru xe cma re wasî tuuna aweŝan yawno, wîŝesî yîwya.

44 Taa, erko, awokru ha. Awoku meero wokpes ha, kee ha na. Ero wa ketaw, Kporin komo nîhînoputho xa moso ham, oyantomaŝe mumuru pici me cehsom, wîŝesî. Ero wa cma re anmeŝekathîrî menpes owya, wîŝa Kaan ya.

45 Taa, ohnaw omtapowataw rma ka moso awepeka tak moko weeŝa ke tmtawnoi. Ahtoxapu yaka nîhto, tuuna nanmo. Ero ke wîŝa yîwya, Okopuci, owokru xe cma re wasî tuuna, wîŝa yîwya.

46 Ero ke yohno rma tweŝan ŝenîhto. On ha awokru, nîŝa owya. Awoku wokru marha wanîmyasî, nîŝa marha owya. Ero ke weerî ha. Ero yinhîrî tak oyoku wokpa hara.

47 Ero yinhîrî on wara tak wîŝa yîwya, Onoke yemsîrî amoro? wîŝa. Betuew yemsîrî ow ha, Nao parî ha. Noro pici mrerî yemsîrî ow, nîŝa owya. Ero wa kacho yentache noro panatarîn wiirî panaka, emeknumci marha wumunko.

48 Ero yinhîrî kutupenta, Kîŝwaŝhe xa mai ham Apa, wîŝa Kporin komo ya. Kaanî Amoro, ponaro oyantomaŝe yehtopo ha, wîŝa. Yaaro xa ow mek ham oona. Oyantomaŝe yakno yemsîrî yakro esepotpona xa ow mek okre, noro mumuru pici me cehsom yakro, wîŝa. Ero wa wîŝa Kaan ya.

49 Ero ke on wara wîŝes awya so, oyantomaŝe wakre xe awexitaw so, yaarono me marha awesenpo xe awexitaw so, Taa, ero wa ham, mîŝkexe cma re owya. Wakre xera awexitaw so reha, Pîra ha, kacoko men owya anana owtotome hara anarî yeposo, kekŝe tî. Ero wa tî kekŝe Abraaw maywen yîwya so.

50 Ero wa kacho yentache on wara tî ŝeyukyakŝe Rabaw, Betuew marha tî kekŝe, yîm ha. Kporin komo yanme mîmoko ham. Ero ke, Kîŝwaŝhe okre, kahra nas amna. Kicicme kica, kahra marha nas amna.

51 Noro ha Hebeka. Arko rma awantomaŝe mumuru pici me. Kaanî mtapotarî yaw roro rma arko ha, ketkeŝe tî yîwya.

52 Taa, ero wa kacho yentache tak Abraaw maywen ya roowo pona takî tî ŝesewnapekŝe. Oporin xa Amoro, kîŝwaŝhe xa mai ham okre, kekŝe tî Kporin komo ya.

53 Ero yinhîrî wooxam porokru takî tî nîmyakŝe xa hara tîyamatan yawnonho. Prata ciixapu tî mîn nîmyakŝe, ooru ciixapu marha. Ponon marha tî nîmyakŝe. Ero yipu tî nîmyakŝe Hebeka ya. Epeka ya marha tî nîmyakŝe ahce na cepethîkem, yîson ya marha tî. Ero wa tî nîmyakŝe.

54 Ero yinhîrî takî tî ŝeseresmetkeŝe. Wooku marha tî ŝeefatkeŝe. Ero wa tî ŝeseresmetkeŝe Abraaw maywen, akrono komo marha. Iito rma tî ka ŝenmayatkeŝe. Enmapuche takî tî on wara kekŝe Abraaw maywen yîwya so, Oroto rma ow eŝepecoko oyantomaŝe yaka, kekŝe tî.

⁵⁵On wara tko tí ketkeñe hara Hebeka yepeka komo, yíson kom ha, Taní cma re ka ciri xe nas amna yohno mak, 10 kaamo mak ha na. Ero yinhîrí tak maafas ha, ketkeñe tí yíwya epeka, yíson komo marha.

⁵⁶On wara tko tí ñeyukyakñe Abraaw maywen, Owî cma re porohkara maxe. Ehñara ofmexpo Kporin komo. Ero ke owî cma re meñepexe oroto rma oyantomañe yaka hara, kekñe tí yíwya so.

⁵⁷Ai ha, emasí ha tko, ketkeñe takí tí iyanan komo. Noro ka nañikyas amna yíwya kachome, Orotó rma awto xe mai ha? kesí ka amna yíwya, ketkeñe tí.

⁵⁸Ero ke Hebeka takí tí nañikyatkeñe. On wara tí ketkeñe yíwya, Orotó rma awto xe mai ha moso yakro ha? ketkeñe tí yíwya. Kíwces ha, kekñe tí Hebeka.

⁵⁹Ero ke takí tí ero po rma Hebeka ñeñepetkeñe iyanan komo. Noro yakronomañe marha tí ñeñepetkeñe woosam ha. Abraaw maywen marha tí ñeñepetkeñe akrono komo marha.

⁶⁰On wara tí ketkeñe Hebeka ya, Amna yepeka amoro. Ero ke awakre xe xa men nas amna Kaan ya. Meñpora ro mak awepamthîrí komo exi xe nas amna. Tíixatí pínînhîrí pen komo kayaritomon me exi xe nas amna awepamthîrí komo, ketkeñe tí yíwya ha.

⁶¹Ero yipu yentache tak Hebeka takí tí cekñe tanton komo yakro rma. Yaake tí xatkeñe noro yanton komo emasí kom ha. Kameru po so tí cetkeñe Abraaw maywen wenari. Ero ke takí tí Hebeka naafakñe Abraaw maywen, ceken pona cekñe hara.

⁶²Taa, ero yimaw takí tí Isake mokyakñe tíîm yaka. Bee-Raai-Hoi pononho tí mîk mokyakñe. Iitonhîrí tí mîk xakñe suu ñixa.

⁶³Ero ke kokoñi xa tí cekñe Isake mararí pona Kaan poko esehtînosó. Iito cexitaw mooxe takí tí ñeeñakñe kameru. Yaake tí ñeeñakñe twece mokrí.

⁶⁴Mehxa marha tí Isake ñeeñakñe Hebeka hara. Ero ke takí tí nîhcekñe kameru mkai.

⁶⁵On wara takí tí kekñe Abraaw maywen ya, Mîkro tooto mokyasí mararí pore. Kpotkoso so mokya ham. Onoke mîkro? kekñe tí yíwya. Oyantomañe mîkro, kekñe tí Abraaw maywen yíwya. Ero ke takí tí ñesewoponcekñe Hebeka xwaraxwarano ke. Ero wa tí xakñe.

⁶⁶Taa, Isake mokuche takí tí Abraaw maywen ñekatîmtîkekñe yíwya títotoponhîrí.

⁶⁷Ero yinhîrí Hebeka takí tí ñekyakñe Isake tíson pen yetatho yaka. Cipici me takí tí nahsíyakñe. Yiixe takí tí xakñe. Ero ke cipici yahsíche tahwore tí xakñe hara tínocwan pen pínîn yaw ahwokaxapunhîrí. Ero wa tí xakñe Isake.

Abraaw Yepamtho Komo Xa Hara

25

¹Taa, ero yinhîrí takí tí anarí nahsíyakñe Abraaw cipic hara. Ketura tí mîk nahsíyakñe.

²Noro takî tî ñewruyakñe yaake ro. Wetahcasî takî yîmrerî komo yosotî, Sinran, Xoksan, Metan, Mician, Xisbake, Sua, ero wa tî xatkeñe yîmrerî komo.

³Taa, Xoksan mumuru komo tî xatkeñe hara, Seba, Tetan, ero wa tî xatkeñe noro mumuru komo. Taa, Tetan mumuru komo tî xatkeñe hara. Asurin, Retusin, Reumin, ero wa tî xatkeñe Tetan mumuru komo.

⁴Taa, Mician mumuru komo tî xatkeñe hara. Eepa, Eepe, Enoke, Abita, Ewta, ero wa tî xatkeñe Mician mumuru kom ha. Ero wa xatkeñe Ketura yepamtho komo.

⁵On wara tko tî xakñe Abraaw, cemyawnonhîrî nîmtîkekñe Isake ya mak.

⁶Abraaw yanton komo marha tî xatkeñe hara yipici wara cehsom me. Ñexamro mrerî komo rma tî re wakrekñe Abraaw, ahce na nîmyakñe yîwya so. Wakreche ñexamro takî tî ñeñepekñe tumumuru yai Isake yai. Resce yaw roro tî ñeñepekñe.

Abraaw Pen Waihtopoho

⁷Taa, ero yimaw takî tî poritomo me xa xakñe Abraaw. 175 cimñipu tî xakñe noro yewrutoponho.

⁸Ero yimaw takî tî waihyakñe thakwa okwe. Poritomo me xa tî xakñe twaihyataw. Ero wa tî cekñe okwe tîyanan pen komo yaka.

⁹Noro pen yokoputho tî nahruyatkeñe yumumuru komo. Isake, Ismaew, ero wara tî nahruyatkeñe. Ewtarî yaka tî nahruyatkeñe, Makpera pono yaka ha tî. Manîre panawno mîn Makpera. Ehron pen mararîntho pono yaka tî nahruyatkeñe. Soa pen mumutho tî mîk xakñe Ehron pen. Etew komo tî mîkyam xatkeñe.

¹⁰Etew komo mararîntho nahsiyakñe Abraaw epethîrî pona, iina tî nahruyatkeñe noro pen yokoputho. Yipici pen yocho yawxari rma tî nahruyatkeñe, Sara pen yocho yawxari ha.

¹¹Taa, Abraaw pen waipuche Isake tî wakrekñe rma Kaan. Bee-Laai-Hoi xakñe noro yeken.

Ismaew Yepamtho

¹²Taa, Ismaew mumuru komo wetahcas hara. Abraaw pen mumutho tî mîk xakñe Ismaew, Aka mrerî ha. Exipsiu tî mîk xakñe yîson Sara yanton ha.

¹³⁻¹⁵On wara tî xatkeñe Ismaew mumuru komo, etponanî re komo tan wetahcasî, Ñebayoce tî xakñe potuthîrî, taa, Keta, Acbew, Mibsaw, Misma, Tuma, Masa, Atace, Tema, Xetu, Napis, Ketema.

¹⁶Ero wa tî xatkeñe Ismaew mumuru komo yosotî. Antomano riñe me tî xatkeñe ñexamro. Ñexamro yosotî poko tî ñesosocetkeñe Ismaew yepamtho komo ahnoro. Ñexamro yewton marha tî nosohcetkeñe Ismaew mumuru komo yosotî poko hara. Ero wa tî nosohcetkeñe.

17Taa, ero yimaw poritomo me takî tî xakñe Ismaew. 137 cimñipu tî xakñe noro yewrutoponho. Ero wicakî exiche ewrutoponhîrî waihyakñe takî tî okwe. Ero wa tî cekñe tîyanan pen komo yaka.

18On wara tî xakñe yumumuru komo rowon, Apira tî xakñe potarî me. Miya takî tî xakñe ñexamro yewtonî Suru pona roro. Exitu panawno mîn Suru. Miya marha tî xakñe ñexamro rowon, Asiria yesamarî porero. Ero wa tî xakñe yîrowon komo, Ismaew yepamtho komo rowon ha. Ero wa waihyakñe Ismaew, ahnoro tîyanan komo wero ro rma waihyakñe. Ero wa xakñe noro.

Isake Yepamtho

19Taa, on wara tî xatkeñe Isake mumuru kom hara. Abraaw mumuru tî mîk xakñe Isake.

2040 cimñipu tî xakñe Isake yewrutoponho Hebeka yahsîyataw cipici me. Betuew yemsîrî tî mîk xakñe Hebeka, Rabaw yepeka ha. Siriu yana tî mîk xakñe Betuew, Patan-Aran pono ha. Noro yemsîrî tî mîk xakñe Hebeka.

21Yîmxîtan me tko tî ka xakñe okwe Hebeka. Ero ke Kporin komo yakro tî nîmtapowakñe Isake cipici yetahsîtopo poko. Cerewre tî nîmtapowakñe. Ero ke yîmtapotarî tî ñewehcakñe Kporin komo. Ñetahsîyakñe takî tî Hebeka.

22Asakno me tî ñetahsîyakñe. Ero wa exiche asakno komo takî tî ñetaîmetkeñe yîropotaw. Ero ke tî ñeserepokekñe yîson. Ahce poyero on wara wai okwe? kekñe tî. Ero ke takî tî Kporin komo mtapotarî yentaxi cekñe.

23On wara tî kekñe Kporin komo yîwya, Asak hakno pono komo naxe aropotaw. Anarî rowon pono me so naxe asak hakno pono me. Ero wa naxe aropotainonhîrî komo. Anarî yepamtho komo naxe kafpe takno yepamtho komo yopono me. Mahtîkîthîrî yepamtho komo maywen me naxe potuthîrî yepamtho komo, kekñe tî. Ero wa tî kekñe Kporin komo Hebeka ya.

24Taa, ewrutopo me exitaw takî tî asakno komo ñewruyatkeñe.

25Cucure tî ñewruyakñe potuthîrî. Tîhpoxe marha tî xakñe ahnoro yupun. Ponon wara rma tî xakñe yîhpoci. Ero ke Esau me tî nosohcetkeñe noro.

26Ero yinhîrî akno takî tî ñewruyakñe hara. Esau yîtakmarun poko tî nahsîyakñe. Ero ke Xako me tî nosohcetkeñe noro hara. Ero wa so tî nosohcetkeñe tîmxîkrî komo. 60 cimñipu tî xakñe Isake yewrutoponho ñexamro yewruyataw.

Xako Warawanwasî Takno Yakro Yînahrî Poko

27Taa, on wara takî tî xatkeñe Isake mumuru komo, ewruche so poîmamyatkeñe takî tî cetîtîkaxi ro. Esau tî xakñe wooto waparî me xa.

Woskara pore makî tî ñesetakekêñe. Etarin me reha tî xakêñe Xako. Mîmo yawno me makî tî xakêñe.

²⁸Taa, Esau xe xa tî xakêñe Isake tpoowe exirí ke otowarí yíwya. Hebeka reha tî xakêñe Xako xe xa. Ero wa tî xatkeñe tîmxíkrí komo poko okwe.

²⁹Ero yinhîrî takî tî on wara xatkeñe Isake mumuru komo, erewsí tî nîyeyekêñe Xako. Ero yimaw rma takî tî Esau mokyakêñe esetakaxapunhîrî. Cekafkaxî xa tî xakêñe okwe.

³⁰Ero ke on wara tî kekêñe Esau takno ya, Ai cíw, onahrí xe xa was okre. Cucurem mîyo ero xe xa was okre onahrí. Kekafka ro mak okwe, kekêñe tî. Ero wa tî kekêñe Esau. Ero wa karí ke Eton me takî tî ñetahcatkeñe hara noro.

³¹On wara tko tî ñeyukyakêñe Xako, Opotutho amoro. Ero ke Kaan nakronomarí me xa masí oyopo. Ow xa matko cirko Kaan nakronomarí me xa awemtaka hara oroto. Ero wa oriche awya on wîmyasí anahrí ero yepetho me, kekêñe tî Xako yíwya okwe.

³²Ai ha, kekêñe tî Esau. Waiporo xa was okwe. Owaipuche tak Kaan nakronomatorí me thakwa was okwe. Ero ke Kaan nakronomarí me xa kiifasí rma oyemtakan me hara, kekêñe tî. Ero wa tî kekêñe takno ya.

³³Yaaro men kasko owya cemaró pîn me ro mak, kekêñe tko tî Xako yíwya, Ero ke yaaro xa takî tî kekêñe Esau yíwya, cemaró pîn me ro makî. Ero wa tî Kaanî nakronomarí me xa Xako ñiifakêñe epethîrî pona okwe.

³⁴Ero ke on wara takî tî kekêñe Xako yíwya, Taa, on ha anahrí kumasa, kekêñe tî Xako. Iyuru marha tî ñetakekêñe, wokru marha tî. Ero ke takî tî ñeseresmekêñe Esau. Ceseresmache takî tî anana cekêñe. Ero wa tî xakêñe Esau, Kaanî nakronomarí me xa cehtoponhîrî nîpînînekêñe okwe. Ero wa tî xakêñe okwe.

Piristew Komo Chew Isake Yehtoponho

26 ¹Taa, ero yinhîrî takî tî ñetînaketkeñe iitono komo Kanan pono pen komo. Pahxa Abraaw exitaw etînakacho komo xakêñe ero wa xa marha tî xakêñe etînakacho komo xa hara. Ero ke Isake takî tî cekêñe Abimereke yaka. Piristew komo kayaritomon tî mîk xakêñe Abimereke. Xera pono tî mîk xakêñe. Noro yaka tî cekêñe.

²Ero yimaw takî tî Kporin komo ñesenpekêñe Isake ya. On wara tî kekêñe yíwya, Ai Isake, Exitu pona tohra esko. Roowo wenpes amêñe awya ero po mak esko.

³On roowo po mak esko awakronomachome owya, awakrechome marha owya. On roowo wîmyas arowon komo me ahnoro. Awya wîmyasí, awepamthîrî komo ya marha. Ero wa xa marha wîkekêñe aamo pen ya, Abraaw pen ya. Yaaro xa wîkekêñe yíwya cemarontan me ro mak. Ero ke ero wa xa marha tan wîkes awya hara, kekêñe tî.

⁴Awepamthîrî wepamnoyas amêñe meþpora ro mak. Xiþko yakenon wara ro mak naxe awepamthîrî komo amêñe. On roowo tak wîmyasí yîrowon me so.

Awepamthîrî ke rma tak mîk hak rowon pono komo wakronomesî, roowo poko hakno kom ha, kekñe tî.

⁵Ero wa awepamthîrî komo Ow wakresî Abraaw poyero rma. Omtapotarî yewetîñenho mîk xakñe Abraaw, owoya tpanatanmetopo yewetîñenho kifwañhe okre. Noro poyero xa awepamthîrî komo wakresî. Ero wa wakreno wiifasî, kekñe ha tî. Ero wa tî kekñe Kporin komo Isake ya.

⁶Taa, iina takî tî ñesekenmekñe Isake Xera pona.

⁷Ito exitaw on wara tî xatkeñe kîrkomo iitono komo, Isake tî ñencetkeñe yipici poko. Oyepeka mîkro, kekñe tî Isake yîwya so. Opici mîkro, ka xera tî xakñe cerahtîmrî ke. Opici mîkro, ketaw owaiketu men okwe kîrkomo tantono kom ha. Hebeka xe cexirî ke so owaikexe cenpore xa exirî ke noro, kekñe tî.

⁸Taa, pahkî ñhe tî xakñe Isake iito Xera po. Pahkî exiche takî tî Isake ñeeñakñe Abimereke, Piristew kayaritomon ha. Cewkanapan yaro tî ñeeñakñe. Cipici tî wakremekyakñe Isake. Ero wa tî ñeeñakñe.

⁹Ero ke takî tî Isake nañilyakñe Abimereke. Apici rma mexe mîkro wooxam, kekñe tî yîwya. Ahce kacho, Oyepeka mîkro, mîfkai hara kica amna ya? kekñe tî yîwya. On wara tî ñeyukyakñe Isake, On wara mak wîhtînoyakñe kica, Owaiketu men moxam okwe noro xe cexirî ke so, wîlkekñe mak. Ero ke ero wa wîlkekñe awya so opici poko, kekñe tî Isake yîwya.

¹⁰Ahce kacho ero wa amna miire hara kopi? kekñe tî Abimereke. Anarimaw apici yenaka na re ñetakricerî omaywen komo. Ero wa exitaw, Kicicitho mîkyam ha, kacho me amna mirirî ha re kopi, kekñe tî.

¹¹Ero wa kache Isake ya tmaywen komo takî tî nîtwermekñe Abimereke. On wara tî kekñe yîwya so, Moso yemetanmekîra ro mak men ehcoko ha, yipici yemetanmekîra marha. Emetanmekyataw awya so twaihkaxmu me men maxe okwe, kekñe tî. Ero wa tî kekñe Abimereke tmaywen komo ya.

¹²Taa, iito rma tî xakñe Isake Xera po rma. Tmararîy takî tî xakñe iito. Kifwañhe tî natîkwakñe yînatîrî okre. 1 kiru ciriche naatî yatho 100 kiru takî tî xakñe ero yeperîrî hara epetache. Ero wa tî noro wakrekñe Kporin komo.

¹³⁻¹⁴Isake purantan marha tî ñepamyakñe, emyawno marha tî, maywen komo marha, iyoku marha. Ahce na xakñe yîhyaw mefpora ro mak. Piristew komo yewresawra tak xakñe noro okwe cemyawnoi xa exirî ke.

¹⁵On wara tî xatkeñe Piristew komo, tuuna yanîmtoyo komo tî nahruyatkeñe Abraaw pen yanton komo nahtotho, Isake yîm pen nahtotho. Roowo ke tî nahruyatkeñe okwe. Ero wa tî nahruyatkeñe Piristew komo.

¹⁶Ero yimaw on wara tî kekñe Abimereke Isake ya, Anana ñhe cma re mîicesî. Amna yopo thakwa mas amoro kaŕpe xa kopi, kekñe tî yîwya.

¹⁷Ero ke takî tî ewto poi cekñe Isake. Pohnîntaka makî tî cekñe capahno pona, Xera pona ha. Iina takî tî tîmîn ñiifakñe hara.

18 Iito cexitaw tuuna takî tî nahtopekñe xa hara Isake. Pahxa Abraaw maywen nahtotho tak nahruyatkeñe Piristew komo, Abraaw pen waipuche tî nahruyatkeñe ero mko rma tî nahtopekñe xa hara yaake. Ahtoché xa hara ahtoxapu mko tî nosohcekñe xa hara Isake. Tîim pen nosohtotho yaw roro rma tî nosohcekñe xa hara.

19 Ero yinhîrî tuuna yanîmtopo nahcetkeñe xa hara Isake maywen komo yaxan hara. Îpî yotaw rma tî nahcetkeñe. Ahtoché tuuna pîtho me takî tî xakñe okre.

20 Ñeseiyatkeñe ha tko tî okwe Xera pono komo tuuna poyero kica. Okno yenîñe komo tî mîkyam ñeseiyatkeñe Isake yoku yenîñe komo yakro. Ero ke, Eseke tan ham okwe, kekñe tî Isake. Ero wa tî nosohcekñe tuuna eseicho komo poyero.

21 Ero yinhîrî anato tî nahcetkeñe xa hara Isake maywen komo. Xera pono komo tko tî cetkeñe iina hara ñexamro rma. Ero poyero marha tî ñeseiyatkeñe. Ero ke, Sitna tan ha, kekñe hara tî Isake ero poko hara. Ero wa tî nosohcekñe.

22 Ero yinhîrî anana takî tî cekñe xa hara Isake. Iina tî nahcetkeñe xa hara tuuna. Eseira takî tî xatkeñe Xera pono komo ero poyero. Ero ke, Heoboce tan ham, kekñe tî Isake ero poko hara. Kecenarîno tak ñenpo ham Kporin komo kîwya so roowo. Twokye xa takî tat ham amñe on ke tuuna ke, kekñe tî Isake. Ero wa exirî ke Heoboce me tî nosohcekñe.

23 Ero yinhîrî Behseba pona takî tî cekñe hara Isake. Iina takî tî ñesekenmekñe hara.

24 Iina toche rma tî Kporin komo ñesenpekñe yîwya. Kosope tî ñesenpekñe. On wara tî kekñe yîwya, Ai Isake, ponaro aamo pen yehtopo Ow ha, ponaro Abraaw yehtopo. Erasîn me mak esko. Awakro was ha. Kwakresî xa amñe. Awepamthîrî komo wepamnoyasî mefpora cehso ro. Ero wa kiiîfasî Abraaw poyero mak, oyanton poyero ha, kekñe tî Kporin komo Isake ya.

25 Ero ke takî tî Kaan ya tîmsom yakñitopo nakîhcekñe iito Isake. Ayanan me oyexirî ke cma re ow makronomesî Apa, kekñe tî. Iina marha tî tîmîn ñiîfakñe roona. Iito marha tî nahcetkeñe xa hara tuuna Isake maywen komo. Ero wa tî xatkeñe.

26 Taa, ero yinhîrî takî tî Abimereke cekñe Xera poi Isake yaka. Noro yakrono marha tî cekñe noro yakro, Awsace tî xakñe noro yosotî. Pikow marha tî cekñe akro so sowtatu komo yantomañe ha. Ero wa tî cetkeñe.

27 Ñexamro mokuche on wara tî kekñe Isake yîwya so, Ai, ahce kacho mîmohcow? Ooxatî pîn mexe amyamro ha. Ow meñepetkeñe kica ahyai so, kekñe tî yîwya so.

28 On wara tko tî ketkeñe yîwya, Oyakno, on warai me aweñas amna, Kporin komo nakronomarî me xa amna aweñasî. Ero ke on wara kes amna, Etîxatî me cehcerî, kacho poko tîmtapotacerî, kesî mak amna awya. Yaaro xa tan wîkesî, towîhnî me ro mak, tîtkacerî.

²⁹On wara xa cma re mîlkesî amoro, awemetanmekîra so ro mak was ow ha, mîlkesî cma ha re. Awemetanmekîra ro mak xakñe amna chew awexitaw. Tawake mak amna aweñepei xiya. Ero ke ero wa xa marha esko amoro amna poko hara. Kaanî nakronomarî me xa awexirî ke ero wa kes amna awya, ketkeñe tî yîwya.

³⁰Yîmtapotarî komo yentache takî tî on wara xakñe Isake, erewsî takî tî ñiifakñe. Ñexamro tî ñerewusmekñe. Ero ke ñeseresmetkeñe pawana kom ha, wok marha tî ñeefatkeñe.

³¹Enmapuche hara tpakache so rma tak on wara tî ketkeñe pawana komo Isake ya, Awemetanmekîra ro mak nas amna, ketkeñe tî yîwya. Ero wa xa marha tî kekñe Isake yîwya so hara. Yaaro xa tan wîlkesî cemaró pîn me ro mak, ketkeñe tî. Ero wa tî ketkeñe. Taa, kifwañhe etocoko hara, kekñe tî Isake yîwya so. Tawake tî xatkeñe etpoko.

³²Taa, ñexamro toche ero po rma Isake maywen takî tî mokyatkeñe yîhyaka tuuna yahtoñenho komo. Tuuna tak amna ñenwo okre, ketkeñe tî yîwya.

³³Ero ke, Seba tan ha, kekñe tî Isake tuuna poko. Ero ke ero poko rma tî ñetahcatkeñe ewto hara, Behseba mîn ham, ketkeñe tî ero poko. Orotó rma ero wa ñetahcaxe.

³⁴Taa, on wara tî xakñe Esau hara, 40 cimñipu exitaw noro yewrutoponho cipici takî tî nahsíyakñe. Xutice tî mîk nahsíyakñe Beeri yemsîrî. Basemaci marha tî nahsíyakñe hara, Eron yemsîrî ha. Etew komo tî mîkyam xatkeñe.

³⁵Ahworda ro makî tko tî xakñe Isake Esau pici komo poko. Hebeke marha tî xakñe ahworda ñexamro poko. Ero wa tî xatkeñe.

Takno Nîyoponkesî Xako

27 ¹Taa, pahkî exiche takî tî poritomotho me xakñe Isake. Ewuhñî me ro makî takî tî xakñe okwe. Ero yimaw takî tî tumumuru nañikyakñe Esau ha, potuthîrî. On wara tî kekñe yîwya, Okopuci kekñe tî. Ahce apa? kekñe tî Esau yîwya.

²On wara wîlkes awya okopuci, poritomo me tak was okwe. Ahcemaw na kwaihyá, yîhtînopîra wasî.

³Ero ke oyotî twota woskara pona. Akrapan arko, awuhre kom ha.

⁴On wara wasî, owaipîrarî ka awakretopo poko kîmtapowasî. Ero ke oyotî twota. Twoche tak awya yupunthîrî tîyoko, ainpeko marha. Tpoxxwe ciiñe xa amoro okre. Ero ke ero wara cirko. Eeko tak oyotî. Tonoche owya awakretopo poko tak kîmtapowasî.

⁵⁻⁶Ero ke takî tî woskara pona cekñe noro wooto woso. Hebeke tko tî iito xakñe Esau yakro yîmtapowataw Isake. Yîmtapotarî tî ñencekñe. Ero ke takî tî Xako nañikyakñe hara. Ai okopuci, kekñe tî yîwya, on wara wenta apapa mtapotarî. Awakno ya nîika Esau ya.

7 Waipîra ka oyexitaw awakretopo poko kîmtapowasî. Ero ke oyotî men ka twota. Twoche tak awya yupunthîrî tîyoko. Tproxwe xa cirko oyotî. Tonoche owya awakretopo poko tak kîmtapowasî Kaan ñentarî me, nîlka kica.

8-9 Ero ke on wara wîlkes awya okopuci, omtapotarî men ewetko ha. Kookuthîrî ka ehta kabritu. Asakî ehta kifwan komo. Yupun wîyesî amñe apapa yotî me. Tproxwe xa wîyesî noro wakon me.

10 Onîyotho tak arko iyotî. Tonoche yîwya awakretopo poko tak nîmtapowasî twaipîrarî ha ka, kekñe tî. Ero wa tî kekñe Hebeka tîmrerî ya Xako ya.

11 On wara tko tî ñeyukyakñe Xako, Apohana yeme, tîhpoxe xa nasî oyakno pun. Yîhpora reha nas opunu reha okwe.

12 Anarimaw na apapa oyapeya kopi. Cemarontaxmu me na ohtînoya. Ero warai me ohtînoyataw oyemetanmetopo poko men nîmtapowa kopi oyakronomapotopo poko yîmtapotara ro mak nas okwe, kekñe tî.

13 On wara tko kekñe yîson hara, Awemetanmetopo poko yîmtapowataw apapa oyemetanmetopo me xa matko ñexpe yîmtapotarî. Omtapotarî mak ewetko. Kabritu ka ehta yohno ha, kekñe tî. Ero wara tî kekñe tîmrerî ya.

14 Ero ke tî cekñe Xako kabritu yehso. Tîson yaka tî ñekyakñe yupunthîrî. Ero ke takî tî nîyekñe, nainpekñe marha. Tproxwe ro mak ñiifakñe ciiño wakon me.

15-16 Ero yinhîrî takî tî Esau ponon ñekyakñe potuthîrî ponon, kifwan ha. Tîhyawno rma mîñ ñekyakñe mîmo yawno. Xako ya tî namrupekñe mahtîkîthîrî ya. Kabritu pichotho marha tî ñimiyakñe amorî poko so, yîpîmtari marha.

17 Ero wa ciriche takî tî yîm yotî nîmyakñe Xako ya tîñyothîrî. Iyuru marha tî nîmyakñe tînaithîrî ha. Ero wa tî nîmyakñe Xako ya.

18 Ero ke takî tî tîm yaka cekñe Xako. Apa, kekñe tî yîwya. Ahce? kekñe tî yîm. Onoke amoru hara okopuci? kekñe tî yîwya.

19 Esau ow ha poritomo ha, kekñe tî kopi tîm ya. Amtapotarî wewet ha. On ha awotî kooso. Ahkantakî kapu aweseresmachome. Aweseresmache owakretopo poko tak amtapotakî, kekñe tî.

20 Ai ha, kekñe tî yîm yîwya, Yohno xa mîmoko hara okopuci. Ahce wa xa yohno wooto menwo hara kopi? kekñe tî yîwya. Kporin komo cma ñenpo owya ponaro awehtopo ha, kekñe tî Xako.

21 On wara tko tî kekñe yîm, Eeko ika, kapesî Esau xa ham moso, kachome tak owya, noro pîñî tko moso ham, wîlke na anarimaw, kekñe tî.

22 Ero ke takî tî tîm mîtkoso cekñe Xako. Napeyakñe takî tî yîm ha. On wara takî tî kekñe, Xako me cma re wencesî amtapotarî. Esau yamorî me tko wahsîyasî awamorî ha, kekñe tî yîwya. Ero wa tî kekñe Isake.

23 Ero ke Xako me yíhtínopíra rma tí xakñe yîm tamohpoxe exirí ke. Akno yamorí wara rma tí xakñe tamohpoxe, Esau yamorí wara rma. Ero ke takí tí wakretopo poko nîmtapowakñe.

24 Cewñe ro xa hara tí kekñe yîwya. Esau xa amoro ha? kekñe tí yîwya. Nhnk, noro rma ow ha, kekñe tí Xako yîwya kica.

25 Taa, oyotí ek ha. Omumuru rma amoro ham. Ero ke awotowathîrî ka wofes ha Kaan ya awakronomacho yekatîmtome owya. Ero ke takí tí yîhyaka naafakñe. Wooku marha tí naafakñe yîhyaka. Ero ke takí tí ñeseresmekñe yîm.

26 Ceseresmatíkache on wara takí tí kekñe tumumuru ya, Xiya ñhe ka amok ha okopuci. Ow ka ewcokakí, kekñe tí yîwya.

27 Ero ke yîhyaka xa takí tí cekñe Xako. Tîm takí tí ñewcokekñe. Noro ponon tí ñesunukyakñe yîm. Esau ponon me rma tí kotowakñe. Ero ke wakretopo takí tí ñekatîmyakñe yîwya. On wara tí kekñe, Mararí wara xa kotowas okre omumuru. Ewtí mexan me Kporin komo ñiritho wara xa kotowas okre.

28 Ero ke Kaan ya awakronoma xe men wasí okopuci. Cicakí ke amamarín yatíkire xe men wasí yîwya. Naatí yewtí me xa ciri xe wasí amamarín yîwya. Ero wa ciri xe wasí mefpora ehtome anatîrî yeperîrî puruma, awokru marha uupa yukun.

29 Awanton me so ñehcowpe anarí yana komo. Mík hak rowon pono komo marha nutupentacowpe amamakan me. Awakno komo yantomañe me marha esko amoro ha. Amamakan me marha nutupentacowpe anocwanî rrerî komo. Awîrîmañenhîrî komo nîwîrîmape hara Kaan. Awakromañenhîrî komo nakronomape hara Noro. Ero wara men awîrî xe wasí Kaan ya amñe, kekñe tí. Ero wa tí Xako yakronomapotopo ñekatîmyakñe yîm.

Esau Ñehñesí Twakretopo Poko

30 Ero yipu yekatîmche cekñe tak ha tí Xako. Noro mahyaka rma takí tí mokyakñe akno hara, Esau ha. Toche xa tí mokyakñe esetakaxapunhîrî.

31 Totowathîrî tí nîyekñe noro rma. Tproxwe xa marha tí ñiifakñe. Naafakñe takí tí tîm yaka. Apa, kekñe tí. On ha oyotowatho awot ha, amumuru yotowatho. Ahkantak ha kapu. Tonoko ha ka oyakronomapotopo poko amtapotachome, kekñe tí.

32 Onoke amoro hara kopi? kekñe tí Isake yîwya. Amumuru ow ha poritomo ha. Esau ow ha, kekñe tí.

33 Ero yipu yentache takí tí ñeserepokekñe xa takí tí Isake. Tatanakñe ro makí tí. Onok ma mîkro hara? Oona moko, oyotí ñek ha. Yîñekîthîrî wonotîka amokunaw ha ka. Yîwya rma wakretopo wekatmo ha. Ero ke men Kaanî nwakrerî me xa nasí noro, kekñe tí.

34 On wara takí tí xakñe Esau tîmî mtapotarí yentache, nîwracekñe xa takí tí. Kañpe xa tí nîwracekñe ahwora ro mak. On wara tí kekñe hara

tîm ya, Apa, oyakronomapotopo meero cma re mekatîmyas ha, kekñe tî yîwya.

³⁵On wara tko tî ñeyukyakñe yîm, Awakno moko oroto emku me. Awakretoponhîrî thakwa nou okwe, kekñe tî.

³⁶Kica, kekñe takî tî Esau. Yaaro rma kyam wa nai noro yosotî Xako me ha. Asakî ro oyoponkañenho mîkro kica. Potuthîrî me oyehtoponho ka nowye. Orotó tak nou xa hara kica owakretoponhîrî, kekñe tî. Yîmtora ñhe na mex okwe owakretopo hara Apa? kekñe tî.

³⁷Okwe, kekñe tî Isake yîwya. Akayaritomon me thakwa wiirî awakno. Iyanan komo ahnoro wiitika noro yanton me. Tînatkem me xa wiirî puruma ke. Twokyem me marha wiirî uupa yukun ke. Ero ke ahce ke thakwa re kwakrepe hara okopuci? kekñe tî.

³⁸Ketîkekñe rma ha tko tî Esau tîm ya. Cewñe xa tko na nai owakrecho apa ahyaw. Apa, ow meero wakrepoko ha, kekñe tî. Ero wa kache nîwracekñe xa hara tî Esau.

³⁹Ero ke on wara tî kekñe yîm yîwya, Taa, on wara mas amñe okopuci, ewtî mexan po tak masî. Tuuna marha mokyasî roro anatîrî yatîkrecho okre.

⁴⁰Kacipara imo poko tko masî awaparî yeñepetopo poko. Awakno yanton me rma mas ha. Pahkî awexiche iyopono me tak mas hara. Noro maywen mera tak masî, kekñe tî. Ero warai ciki tî ñekatîmyakñe Isake Esau wakretopo.

Takno Yai Xako Ñemahciyasî

⁴¹Ero ke Xako xera ro makî takî tî xakñe Esau noro wakretoponho poyero, yîm ñekatîmyakñe ero poyero. On wara tî kekñe, Pahnoké tak nasî apapa waihtopo, yîpînîn yaw kîwratatopo. Kîwratatopo yîtîhkache tak oyakno waihkesî kfa, Xako pen ha, kekñe tî.

⁴²Yîmtapotarî tko tî ñencekñe hara Hebeka. Ero ke noro yakno takî tî nañikyakñe mahtîkîthîrî. On wara tî kekñe yîwya, Okopuci, on wara nas awakno, on wara karî ke ñeserepotanmekyasî, Oyakno kfa wetapesî amñe, karî ke.

⁴³Ero ke on wara wîlkesî okopuci awya, omtapotarî men ewetko ha. Miya men ka emahciko Aran pona. Iito nas oyepeka Rabaw. Noro yaka etok ha.

⁴⁴Noro yaw ka esko yohno mak. Ahri ka, awakno ka ñetîrwoxinkape amohtome hara.

⁴⁵Etîrwoxinkache tak yîwya kañikpes hara awya cemîknotoponhîrî yîhcamnopuche. Omrerî komo waipu xera ro mak men wasî asakno roro rma. Ero kaamo po rma awaipu xera so ro mak was okwe, kekñe tî. Ero wa tî kekñe Hebeka Xako ya.

⁴⁶Ero yinhîrî Isake yakro takî tî nîmtapowakñe hara Hebeka. On wara tî kekñe yîwya, Kicicme ro mak naxe moxam Etew komo yemsîrî, Esau

pici kom ha. Expon me ro mak wasî ñexamro yanme. Owaipu xe kîa mak wasî. Taa, Xako marha men wa nahsíya Etew yemsîrî hara kica. Noro yipu komo yahsíyataw yîwya, okwe, expora ro mak wasî owaitopo pona roro, kekñe tí. Ero wa tí kekñe Hebeka Isake ya.

28 ¹Ero ke takî tí Xako nañikyakñe Isake. Mokuche Kaan ya akronomacho ñekatîmyakñe xa hara yîwya. Panatanmekyakñe marha yipici yahsítopo poko. On wara tí kekñe yîwya, Kanan pono komo yemsîrî ahsîra ro mak men esko okopuci apici me.

²Patan-Aran pona xa matko etoko atamru yaka Betuew yaka. Iito awexitaw tak anocwan yepeka yemsîrî tak ahsîko apici me, Rabaw yemsîrî ha.

³Taa, apici yahsíche awya awakronoma xe xa men wasî Kaan ya Karitî ro ya. Awepamno xe ro mak wasî yîwya. Meŋpora ro mak exi xe so was awepamthîrî kom ha.

⁴Apapa pen nakronomekñe Kaan, Abraaw pen ha. Ero wa xa marha awakronoma xe was hara yîwya. Awepamthîrî komo yakronoma xe marha wasî yîwya. On roowo nîmyakñe Kaan Abraaw ya, yiipo mas ero. Anarî yana komo chewno me rma re masî. Ero rma tko nahsíyaxe amñe awepamthîrî komo, Kaanî mtapotachonho yaw roro rma, kekñe tí. Ero wa tí kekñe Isake tumumuru ya Xako ya.

⁵Ero wa tí tumumuru ñeñepékñe Isake. Ero ke miya takî tí cekñe noro Patan-Aran pona Rabaw yaka. Betuew mumuru tí mîk xakñe Rabaw, Sirio mumuru ha tí. Hebeka yepeka tí mîk xakñe, Xako nocwan yepeka, Esau nocwan yepeka ha. Noro yaka tí cekñe Xako.

Maaraci Nahsíyasî Esaw Cipici Me

⁶Taa, ero yimaw on wara takî tí xakñe Esau hara, Isake ya takno yakronomapotopo tí ñencekñe. Yipici ka Patan-Aran pona noro yeñepetoponho marha tí ñencekñe. On wara kacho marha tí ñencekñe tíîmî mtapotarî, Kanan pono komo yemsîrî ahsîra ro mak men esko apici me, kachonho tí ñencekñe. Ero wa kacho tí ñencekñe Esau tíîmî mtapotarî.

⁷Tíîm yewetítopo marha tí ñeeñakñe Xako ya, tînocwan yewetítopo marha. Patan-Aran pona etoko, kacho yewetítopo ñeeñakñe.

⁸Ero wa tí ñeeñakñe Esaw ha. Ero ke on wara tí kekñe tíhnaw, Ahwora nai ham apapa opici komo poko okwe, Kanan pono komo yemsîrî me exirî ke so, kekñe tí. Ero wa tí kekñe Esau.

⁹Ero ke Ismaew yaka takî tí cekñe Abraaw pen mumutho yaka. Noro yemsîrî takî tí nahsíyakñe hara cipici me hara. Maaraci tí mîk xakñe noro yosotî. Ñebayoce yakno tí mîk xakñe Maaraci. Noro tí nahsíyakñe Esaw cipici me, pahxa tînahsîthîrî komo yakrono me rma. Ero wa tí nahsíyakñe.

Kaan Nîmtapowasî Xako Yakro

¹⁰Taa, on wara tî xakñe hara Xako, Behseba poi tî cekñe Aran yesamarî yaw.

¹¹Moosxe tî cekñe kokmamso ro. Kokmamche tîwîntopo takî tî ñeeñakñe.

Ero ke tî ñetîrapekñe puknow wa mak. Toopu mak tî namekyakñe tîhtîpîrî yapon me. Ero wa tî ñetîrapekñe tîwîntome.

¹²Tîwînkîche takî tî wosowakñe. Ehyu tî ñeeñakñe twosoto. Roowo pona roro tî xakñe ehyu mapirî. Miya tî xakñe kah yaka roro poturu hara. Kaan yancun komo marha tî ñeeñakñe. Ehyu pore tî kainatkeñe, nîhçetkeñe marha ehyu pore hara.

¹³Kporin komo marha tî ñeeñakñe ehyu yepoi. On wara tî kekñe Noro Xako ya, Aporin komo Ow, Kaan ha. Ponaro xakñe aporin pen Abraaw Noro ow ha. Ponaro Isake yehtopo marha Ow ha. On wara wîikes awya okopuci, roowo pona metîrapo ero rma wîmyas amñe awya, awepamthîrî komo ya marha.

¹⁴Meñpora ro mak naxe amñe awepamthîrî komo, roowo pupuntho wara ro mak naxe. Ñexamronhîrî yepamche miya so tak ñetakpayaxe. Oesce yaw roro, resce yaw roro, suu yaw roro, nohce yaw roro. Ero wa ñetakpayaxe awepamthîrî meñpora ro mak cexirî ke so. Ñexamro ke rma roowo pono komo wakronomes Ow miyan komo rma.

¹⁵Awakrono ro xa Ow ha. Ahna so na awcetaw kukurunpesî. On pona xa marha kekyas hara amñe roowo pona. On wara kîîfasî, wîikai awya, ero wa kacho yaw roro rma kîfwañhe kîîfasî. Awahsîpinkara ro mak wasî ero wara awitome owya, kekñe tî. Ero wa tî kekñe Xako ya Kporin komo.

¹⁶Ero wa kacho yentache takî tî tîtik, pakekñe Xako. Kopi, kekñe tî, kopi. Tanî nai ham kopi Kporin komo. Yîhtînopîra weexi kopi, kekñe tî.

¹⁷Ero ke tî ñeraswakñe Xako. On wara tî kekñe, Keserepokacho xa on roowo kopi. Kaan yeken xa tan ham kopi, kaapu potarî rma on ham kopi, kekñe tî. Ero wa tî kekñe Xako.

¹⁸Ero yinhîrî takî tî enmarî yakro ro nawomyakñe hara Xako. Piiri takî tî ñiîfakñe toopu tîhtîpîrî yaponho rma. Ero wa ciriche katî tî nukmamyakñe ero pore rma Kaan ya tîmsom. Ero wa tî xakñe Xako.

¹⁹Ero ke anarî me tî nosohcekñe cetîrapotoponhîrî. Rus kachonho tî mîn xakñe iitono komo ya. Betew me takî tî nosohcekñe. Ero wa tî nosohcekñe Xako.

²⁰Ero yinhîrî takî tî Kaan ponaro cehtopo poko nîmtapowakñe. On wara tî kekñe, Oyakrono me exi xe wasî Kaan, miya roro owtotopo pona roro oyakronomañe me exi xe xa wasî. Okurunpe xe wasî yîwya, oyuru yenpo xe marha wasî yîwya, oponon yenpo xe marha wasî.

²¹Ero yinhîrî xiya oyeekî xe was hara yîwya apapa yaka hara, ahwokan me rma oyeekî xe wasî yîwya. Ero wa oyakronomañe me roro exitaw Kporin komo, Noro tak wiîfasî ponaro xa oyehtopo me.

²²Kaan mîn me tak nasî on toopu, piiri wiirî, ero, kekñe tî. On wara takî tî kekñe Kaan ya, Opurantan exitaw anmîthîrî Apa, ero wîraconkesî tak awya tîmsom me hara, 10 poyinonho cewñe so wiifasî awya tîmsom me. Ero wicakî xa marha wîraconkesî ahnoro anmîthîrî owya, awya tîmsom me hara, kekñe tî. Ero wa tî kekñe Xako Kporin komo ya.

Xako Ñesepofasî Hakew Yakro

29 ¹Taa, ero yinhîrî takî tî cekñe xa hara Xako. Miya tî cekñe resce ñixan komo rowon pona.

²Ewto pahnoke cexitaw tuuna takî tî ñeeñakñe ahtoxapu. Ewto panaw tî xakñe. Tuuna mîtwo tî ñeeñakñe opefa hara yaake. Osorwawno komo yoku tî ñeeñakñe. Tpomxe so tî xakñe noro re yoku cetîraposo. Opefa wokru rma tî mîn xakñe tuuna. Tahruso tko tî xakñe okwe toh ke porin ke.

³Iina tî toh komo ñekyatkeñe roro opefa yenîñe komo. Mohtîkache so tak toopu tî nîhmametkeñe ahtoxapu yahrunkachome, opefa wokpachome. Wokpache tuuna tak nahruyatkeñe hara toh ke hara. Ero wa tî opefa wokpetkeñe roro iina.

⁴Ero ke takî tî Xako cekñe opefa yenîñe komo yaka. On wara tî kekñe yîwya so, Oyakno komo, ahtono amyamro ha, kekñe tî. Aran pono amna, ketkeñe tî yîwya.

⁵Ai ha, Rabaw meeñatu, Nao mumuru? kekñe tî Xako yîwya so. Nhnk, amna ñeeñasî, ketkeñe tî yîwya.

⁶Kiřwañhe nai ha? kekñe hara tî Xako yîwya so. Nhnk, kiřwañhe nai. Noro yemsîrî mokyasî oroto Hakew, enko xe. Tîim yoku ñekyasî opefa, ketkeñe tî.

⁷On wara takî tî kekñe Xako, yohno ñhe wokpacoko awoh komo cuh pona aatome hara awya so, yînahrî pona. Kaw rma ka nasî kaamo opefa yenmecho mera ka. Ero ke yînahmacoko rma ka, kekñe tî yîwya so.

⁸Wokpara thakwa ka nas amna, ketkeñe tî Xako ya. Opefa yenîñe komo mohtîkache so mak toopu nîhmames amna tuuna yahrutopo. Ero yimaw mak wokpes amna. Ero wa nas amna, ketkeñe tî Xako ya.

⁹Ero wa ketaw rma yîwya so Hakew takî tî mokyakñe. Tîim yoku tî ñekyakñe opefa. Noro yoku yenîñe me tî xakñe. Ero wa tî xakñe Hakew.

¹⁰Taa, noro yenîche takî tî on wara kekñe Xako, Noro xa ham yememe yepeka yemsîrî, Rabaw yemsîrî ham. Noro yoku ñek ham. Ero ke toopu yîhmamaxi takî tî cekñe noro rma. Ahtoxapu tî nahrunkekñe. Tuuna tî nanîmyakñe tîtamru yok wokru.

¹¹Wokpache Hakew takî tî ñewcokekñe Xako. Nîwracekñe marha tî.

¹²Aamo yepeka mrerî ow ha, Hebeka mrerî, kekñe tî yîwya. Ero wa kacho yentache takî tî Hakew cekñe tîim ya ekatîmso. Kařpe tî cekñe.

¹³Taa, Xako yekaci yentache Rabaw ya, Mînto nai awepeka mrerî ha, kacho yentache enso takî tî cekñe. Enîche nîpîmîmiyakñe, ñewcokekñe

marha tí. Tímín yaka takí tí naafakñe. Ero yimaw tak cehtoponhîrî takí tí ñekatiñyakñe Xako yîwya.

¹⁴Ero yipu yentache takí tí on wara kekñe Rabaw yîwya, Oyananî ro xa amoro, kekñe tí Xako ya. Ero yinhîrî takí tí iito ñenmayakñe Xako Rabaw yaw. Cewñe nuufî tí ka xakñe iito.

Cipici Komo Nahsíyasî Xako

¹⁵Ero yinhîrî takí tí nîmtapowakñe Rabaw Xako yakro etapickacho poko. On wara tí kekñe yîwya, Oyanan me rma re masî. Wara rma tohnaw awapicka xera wasî. Wepemesî rma awetapickachonhîrî. Ahce xe mai ha awepethîrî? kekñe tí yîwya.

¹⁶Taa, asakî tí xatkeñe Rabaw yemsîrî. Potuthîrî yosotî tí xakñe Ria. Mahtîkîthîrî yosotî reha tí xakñe Hakew. Ero wa tí xakñe Rabaw yemsîrî komo yosotî.

¹⁷Anarî me ñhe tí xakñe Ria yewru, cenporera ñhe tí xakñe. Hakew reha tí xakñe cenporem me xa.

¹⁸Ero ke tí Hakew xe xakñe Xako cipici me. Ero ke on wara tí kekñe Rabaw ya, Awemsîrî xe mak wasî oyetapickachonho yepetho me. Hakew xe xa wasî ha mahtîkîthîrî. 7 cimñipu ketapickesî awanme noro yepetho me, kekñe tí yîwya.

¹⁹On wara tí ñeyukyakñe Rabaw, Taa, wîmyas awya. Anarî ya tímî xera ñhe wasî. Ero ke tan esko, kekñe tí yîwya.

²⁰Ero ke takí tí 7 cimñipu ñetapickekeñe Xako Hakew yepetho me. Yohnono wara tí ñenmayakñe yîwya yiixe xa exirî ke.

²¹Ero yinhîrî takí tí Rabaw yakro nîmtapowakñe hara Xako. On wara tí kekñe yîwya, Taa, ñeexi tak oyetapickacho noro yepetho me. Opici tak tímko ha, enaka tak oyetakritome, kekñe tí.

²²Ero ke takí tí erewsî ñiirakñe Rabaw, ceseresmacho komo. Ahnoro tí nañikyakñe iitono komo. Ero ke tí ñeseresmetkeñe.

²³Taa, kosope takí tí Ria ñekyakñe Rabaw Xako yaka yipici me. Ero ke takí tí noro yenaka ñetakriyakñe Xako.

²⁴Ero yimaw tantonînhîrî marha tí nîmyakñe Rabaw cemsîrî yanton me, Ria yanton me ha. Siwpa tí mîk xakñe noro yanton yosotî.

²⁵Taa, enmapuche takí tí cenawno ñeeñakñe Xako. Ria makî tí ñeeñakñe okwe. Ero ke Rabaw yakro tí nîmtapowakñe Xako. Ahce kacho Ria mîm hara okwe opici me? kekñe tí yîwya. Hakew yepetho me xa ketapickai. Ahce kacho ow memîknopu kica? kekñe tí yîwya.

²⁶On wara tí kekñe hara Rabaw, On wara mak nas amna tantono, mahtîkîthîrî tímîhra ka nas amna yihcirî me. Potuthîrî makî ka amna nîmyasî yihcirî me.

²⁷Ero ke etapickakî xa hara 7 cimñipu xa hara. Ero wicakî awetapickache xa hara wîmyasî tak mahtîkîthîrî awya, kekñe tí Rabaw yîwya.

²⁸Ero ke 7 cimñipu xa hara tí ñetapickekñe thakwa Xako. Ero wicakí etapickache Hakew takí tí nîmyakñe Rabaw yipici me.

²⁹Ero yimaw marha anarí tí nîmyakñe hara Rabaw tantononhîrî. Hakew yanton me tí nîmyakñe. Bira tí xakñe noro yanton yosotî.

³⁰Ero yinhîrî takí tí Hakew yenaka ñetakriyakñe Xako. Hakew xe xa tí xakñe. Ria xera ñhe tí xakñe okwe. Ero wa tí xakñe Xako okwe. Ero yinhîrî 7 cimñipu xa hara tí ñetapickekñe Rabaw maywen me.

Xako Mumuru Komo Yewrutoponho

³¹Ero yimaw takí tí Ria xera Xako yehtopo ñeeñakñe Kporin komo. Ero ke takí tí tímxitaxmu me noro ñiifakñe. Yîmxîtara reha tí xakñe Hakew okwe. Ero wa tí Kporin komo ñiifakñe.

³²Ero ke takí tí Ria ñetahsíyakñe. Ñewruiyakñe tak kîîrî. On wara tí kekñe, Oyahwokacho ñeeñe ham Kporin komo. Ero ke omrerî cik nîm. Moso poyero cik ooxe tak nai oyîño, kekñe tí. Ero ke tí Huben me nosohcekñe.

³³Ero yinhîrî takí tí ñetahsíyakñe xa hara Ria. Ñewruiyakñe xa hara kîîrî xa marha. On wara tí kekñe yîson noro yewruche, Ooxera oyino yehtopo ñeeña ham Kporin komo. Ero ke omrerî xa hara nîm ham, kekñe tí. Ero ke Simeaw me tí nosohcekñe.

³⁴Ero yinhîrî takí tí ñetahsíyakñe xa hara noro xa marha. Ñewruiyakñe xa hara kîîrî. On wara tí kekñe noro yewruche, Ooxe xa tak nai ha oyîño osorwaw yumumuru komo yon me oyexirî ke, kekñe tí. Ero ke tí Repi me nosohcekñe.

³⁵Ero yinhîrî takí tí ñetahsíyakñe xa hara noro xa marha. Ñewruiyakñe tí kîîrî xa hara. Xuta me tí noro ciki nosohcekñe. On wara tí kekñe yîson noro yewruche, Kporin komo poko tak kahwowaşî xa, kekñe tí. Ero wa tí kekñe Ria. Ero ke tí Xuta me tí nosohcekñe. Ero yinhîrî yîmxîtara takí tí xakñe. Ero wa tí xakñe Ria.

30 ¹Ero yinhîrî takí tí on wara kekñe Hakew hara, Okwe, Xako xîkrî yon me exihra ro mak was okwe, kekñe tí. Ero ke Hakew yewresawra takí tí xakñe akno yaake tímxikeye. Ero ke on wara tí kekñe Xako ya, Omxîkrî ka cirko okwe. Cirihera awexitaw kwaihyasî mak okwe, kekñe tí.

²Ero yipu yentache takí tí nîrwonakñe Xako. On wara tí kekñe Hakew ya, Ahce kacho ero wa mîike owya? Kaan ma ow ha awya? Noro mak awiřasî yîmxîtan me okwe, kekñe tí.

³On wara tí kekñe xa hara Hakew ciiño ya, Tanî nai oyanton. Noro xa ahsîko apici me ha. Noro yewruche tak omxîkrî me tak nai, kekñe tí.

⁴Ero ke tanton takí tí nîmyakñe Hakew Xako ya yipici me. Bira tí xakñe noro yosotî. Ero ke noro yenaka tí ñetakriyakñe hara Xako.

⁵Ero ke takí tí ñetahsíyakñe Bira. Ñewruiyakñe hara tí kîîrî, Xako mumuru ha.

⁶Noro yewruche ciki takî tî on wara kekñe Hakew, Kaan tak owîrîyakañe ñeñeke ham. Omtapotarî ñenta ham. Ero ke omrerî nîm, kekñe tî. Ero ke tî Taan me nosohcekñe tîmrerî.

⁷Ero yinhîrî takî tî Hakew yanton ñetahsîyakñe xa hara, Bira. Ñewruyakñe tî kîrî xa marha, Xako mumuru xa hara.

⁸Ewruche on wara tî kekñe Hakew, Oyakno yopono me tak wai ham. Wîyoponka tak ham, kekñe tî. Ero wa tî kekñe Hakew. Ero ke Nahtari me tî nosohcekñe tîmrerî.

⁹Taa, ero yinhîrî on wara tî kekñe Ria hara, Etahsîra tak wai ham okwe, kekñe tî. Ero ke tanton xa marha tî nîmyakñe ciîño ya yipici me, Siwpa tî osotî.

¹⁰Ero ke takî tî Ria yanton ñewruyakñe kîrî hara.

¹¹Noro yewruche on wara tî kekñe Ria, Owakresî xa hara Kporin komo, kekñe tî. Ero ke Kace me tî nosohcekñe tîmrerî ha.

¹²Ero yinhîrî takî tî Ria yanton ñewruyakñe hara kîrî xa marha, Xako mumuru xa hara.

¹³Noro yewruche takî tî on wara tî kekñe Ria, Tawake xa tak wasî. Kaan nwakretho xa tak mîkro, kexe tak opoko wooxam komo, kekñe tî. Ero ke Ase me ciki tî nosohcekñe noro hara tîmrerî. Ero wa tî xakñe Ria.

¹⁴Taa, ero yinhîrî takî tî Xako mumuru cekñe mararî pona Huben ha. Puruma yeperîrî yenmetopo me exitaw tî cekñe. Iito tî ñeekñe tanmero atîhtaxapu. Mantakora tî mîn xakñe, tumñem ha. Ero mun takî tî naafakñe tison yaka Ria yaka. Ero yinhîrî takî tî Hakew mokyakñe Ria yaka. On wara tî kekñe yîwya, Mantakora mun tî ñeekî amrerî oroto. Ero poi cma re mîmyas owaya, kekñe tî yîwya.

¹⁵Okwe, kekñe tî Ria, oyiño yewyomañe amoro kica. Orototo tak tow xe mas omrerî ñekîtho hara mantakora kica, kekñe tî. Taa, kekñe tî Hakew, kosope awenaka ñetakripe kiiño, amrerî ñekîtho yepetho me ha, kekñe tî.

¹⁶Taa, kokoñi takî tî Xako mokyakñe mararî pononho. Noro potpona tî cekñe Ria. On wara tî kekñe yîwya, Ai, oroto tî metakriya oyenaka omrerî ñekîtho yepetho me, mantakora yepetho me ha, kekñe tî yîwya. Ero ke Xako takî tî ñetakriyakñe Ria yenaka ero po rma kosope.

¹⁷Ero yimaw takî tî Ria mtapotarî ñencekñe Kporin komo. Ero ke takî tî ñetahsîyakñe xa hara. Ero yinhîrî takî tî ñewruyakñe Xako mumuru ciki. 5-nhîrî ciki tî mîk xakñe yîmrerî.

¹⁸Ero ke takî tî on wara tî kekñe Ria, Oyepema tak ham Kaan. Oyanton wîmye oyiño ya yipici me. Ero wa tîmtononho yepetho me cik nîm haram moso owaya, kekñe tî. Ero ke, Isaka moso, kekñe tî. Ero wa tî ñosohcekñe.

¹⁹Ero yinhîrî takî tî ñetahsîyakñe xa hara. Ñewruyakñe hara Xako mumuru ciki xa hara. 6-înhîrî tî mîk xakñe Ria mrerî.

²⁰Noro yewruche ciki on wara tî kekñe Ria, Oyepetho me Kaan nîmye ham kîfwan xa tak. Ero ke oponaro ñhe tak nai oyiño tumumuru me

oyewruru ke, 6 tak okre. Ero ke, Seburon moso, kekñe tí. Ero wa tí tîmrerí nosohcekñe Ria.

²¹Ero yinhîrí takí tí ñewruyakñe xa hara Ria, woosí ciki tak ha tí. Ciina moso, kekñe tí. Ero wa tí cemsîrí nosohcekñe.

²²Taa, ero yinhîrí takí tí Hakew ponaro takí tí xakñe Kaan. Yîmtapotarí tí ñencekñe. Cetahsîsom me takí tí ñiifakñe.

²³Ero ke takí tí ñetahsîyakñe, Hakew. Ñewruyakñe hara kîrí me okre. Ewruche takí tí on wara kekñe, Yîwîrîyakan me tak oriw ham Kaan okre, kekñe tí.

²⁴Ero ke takí tí tîmrerí nosohcekñe. Xose moso ham, kekñe tí. Anarí xa hara wa ñîmya Kaan amñe owya omrerí xa hara, kekñe tí. Ero wa tí kekñe Hakew.

Xako Ñetapickesí Rma Rabaw Yanton Me

²⁵Taa, on wara takí tí xakñe Xako Hakew mrerí cik yewruche, Xose ha, Rabaw yakro tí ñîmtapowakñe Xako. On wara tí kekñe yîwya, Owto xe cma re was hara oyeken pona. Ero ke takí cma re ow mahsîpînkêsí.

²⁶Opici komo marha cma re meñepesí oyakro, omxîkrí komo marha. Opici yepetho me thakwa ketapickekñe awemyawno poko ha. Pahnî xa thakwa ketapickekñe, kekñe tí.

²⁷Okwe, kekñe tí Rabaw, tanî rma cma re awexi xe was okwe. Ooxe awexitaw owî cma re tînomra masí. On wara wîhtînoyasí, tan awexirí ke ohyaw oyemyawno ñepamnoyasí Kporin komo, wîlkesí. Xako yexirí ke makí cma ohyaw oyemyawno ñepamnoyasí Kporin komo, wîlkesí. Ero ke tanî rma awexi xe wasí, kekñe tí.

²⁸Ahce xe tak na mai awepethîrí hara? Ero cma re metahcasí. Wîmyasí wa ha awya, kekñe tí. Ero wa tí kekñe Rabaw Xako ya.

²⁹On wara tí ñeyukyakñe Xako, Taa, meeñasí rma wa pahnî oyetapickachonho awanton me ha. Awoku komo xakñe ohyaw roro, kekñe tí.

³⁰Asakí mak xakñe awoku omokyataw oona. Meñpora ro mak tak nas oroto. Tan oyexitaw ahyaw awakrekñe Kporin komo. Ero ke on wara mak tak wîlkes awya, ahcemaw wepamnoya oyok hara, omxîkrí yok marha? wîlkes awya, kekñe tí. Ero wa tí kekñe Xako yîwya.

³¹Taa, ahce tak wîmya awya ha? kekñe tí Rabaw Xako ya. Pîra, kekñe tí Xako yîwya. Ahce na komo tîmñe me awexi xera ro mak was owya. On wara mak oyexi xe wasí, kekñe tí Xako.

³²Oroto cma re awoku wîcherenonkesí opefa. Parapara komo na nai, tapatapa komo marha na nai. Ero wara exitaw noro yipu komo wahsîyasí oyok me. Cicwiyem marha exitaw opefa xîkrí noro yipu marha wahsîyasí. Kabra marha wahsîyasí parapara komo, tapatapa komo, ero yipu komo mak. Noro yipu makí wîcherenonkesí awoku poyinonho. Oyok me tak wahsîyasí.

³³Ero ke pahxaro oyepetho yíhtínoyataw tak awya oyoku meenásí kifwáñhe oyentome awya. Tumutwem yexitaw oyoku opefa, eñepanmexapu mík ham, mîíkesí. Ero wa marha mîíkesí kabra poko hara tumutwem exitaw ohyaw hara, kekñe tí.

³⁴Taa, kekñe tí Rabaw yíwya, amtapotarí yaw roro rma exi xe wasí, kekñe tí.

³⁵⁻³⁶Ero ke ero po rma takí tí Rabaw cekñe tooku yícherenonkaxi. Boce komo tí ñiífakñe cewyaro parapara komo mak. Ero wa tí ñiífakñe kabra hara. Kabra marha tí nícherenonkekñe hara, cucurem tí ñiífakñe cewyaro. Ero warai komo tí ñiífakñe cewyaro. Tumumuru komo takí tí ñiífakñe noro yipu komo yeníñe me. Ero yinhîrí takí tí mooxe takí tí toku naafakñe Rabaw Xako yai. 3 kaamo kíwtotopo wicakí moxenon tí naafakñe cewyaro ñhe tak cehtome. Iito rma tko tí xakñe Xako. Rabaw yoku tí ñeeñakñe xa hara iito rma.

³⁷Ero yinhîrí takí tí on wara ñiífakñe Xako, weewe xíkrí tí nîhkocekñe yaake. Ñipíkekñe ha re, mînto mînto wara mak twaríhkosoto ehtome.

³⁸Ero yipu takí tí ñenmekyakñe tuuna yen mítkoso. Tuuna yeeso mokyataw paaka iito rma tí kíîrí xakñe wos poko. Ero wa tí xakñe opefa marha, kabra marha.

³⁹Ero ke weewe yipikaxapu mítwo rma tí kíîrí xakñe woosí poko, tapatapa me yipikaxapu mítwo. Ero ke tapatapa me takí tí ñewruyakñe paaka.

⁴⁰On wara marha tí Xako ñiífakñe opefa hara Rabaw yok ha, woosí komo tí nícherenonkekñe, tapatapa komo, cucurem kom hara. Ero yinhîrí kíîrí takí tí naafakñe noro yipu komo cheka, woosí cheka ha. Cewyaro tí ñiífakñe toh komo reha, Rabaw yoku cheka tí aríhra xakñe.

⁴¹On wara marha tí xakñe, karití komo makí tí naafakñe weewe xíkrí mítkoso twaríhkosom me yipikaxapu mítkoso. Ero yipu chew etahsítome so iina naafakñe. Iito takí tí woosí poko xakñe kíîrí.

⁴²Kaŕpen komo yaríhra tí xakñe Rabaw yoku weewe xíkrí mítkoso. Ero ke kaŕpen komo yewruche Rabaw yok me tí xakñe yîmxíkrí. Karití yewruche reha Xako yok me reha tí xakñe yîmxíkrí.

⁴³Ero ke meŕpora ro makí takí tí ñepamyakñe Xako yoku, paaka, opefa, kameru, buhu, ahnoro mak. Meŕpora marha tí xakñe noro maywen wooxam komo, kírkomo marha. Ero wa tí xakñe Xako.

Xako Ñemahciyasí Yítamru Yírwomrí Ke

31 ¹Taa, ero yinhîrí takí tí pahkí exiche on wara xakñe Xako, títamru mumuru komo mtapotarí tí ñencekñe. On wara tí ketkeñe, Apapa yemyawnonho tak nowtíkes okwe Xako, iyokuthîrí marha nowtíkes okwe. Cemyawnoi xa tak nasí noro apapa yemyawno yanme rma kica, ketkeñe tí. Ero wa kacho takí tí ñencekñe Xako.

²Ero yimaw marha tî cewîrwoxe tîtamru ñeeñakñe Xako, tîxatî pîn me tak okwe. Ero wa tî noro yewru ñeeñakñe.

³Ero yimaw marha tî Kporin komo nîmtapowakñe Xako yakro. On wara tî kekñe yîwya, Ai Xako, etoko tak hara aamo komo yeken pona hara. Ayanan komo yaka tak etok hara. Iina awcetaw rma kakronomesî, kekñe tî. Ero wa tî kekñe Kporin komo Xako ya.

⁴Ero yimaw woskara po rma tî xakñe Xako. Tîtamru yok yenîrî poko rma tî xakñe. Ero ke takî tî cipici komo nañikyakñe. Ria, Hakew kom ha.

⁵On wara takî tî kekñe yîwya so, On wara tak weeñasî aamo komo yewru okwe, ooxatî pîn wara tak weeñas okwe. Ero wa tak nasî ooxatînhîrî cma re okwe. Kaanî rma tko oyakronomesî ponaro apapa yehtopo ha.

⁶Aamo komo yanton me oyehtopo rma wa meeñaxe. Ketapickekñe ro mak noro yemyawno poko. Yuwuñura ro mak ketapickekñe.

⁷Noro tko oyemîknoyakñe kica. Anarmerpa so naknamekñe oyepetho tîmto kica. 10-ro naknamekñe tîmtapotachonhîrî yaw rorohra kica. Kaanî tko oyemetanmekpora rma xakñe yîwya.

⁸On wara ka kekñe owya yihcirî me, parapara komo mak ahsîko awepethîrî ha, kekñe cma re owya. Ero wa kache iime roro mak paaka ñewruyakñe parapara me rma. Ero yinhîrî tak anarî me kekñe hara, Twarîhkotosom komo mewru xa ahsîko awepethîrî ha, kekñe. Ero wa kache twarîhkotosom mewru me makîrha ñewruyakñe hara.

⁹Ero wa Kaan nowyakñe aamo komo yokutho. Oyok me tak nîmyakñe hara.

¹⁰Ero yinhîrî tak on wara wîxakñe woosî poko exitaw iyoku kîrî ha, kwosowakñe tak. Boce weeñakñe owosoto woosî pokono. Twarîhkotosom komo tî mîk xakñe woosî poko, parapara komo marha, tapatapa komo marha. Ero yipu mîk weeñakñe owosoto.

¹¹Ero yipu yeeñataw owosoto ancu mtapotarî tak wencekñe hara Kaan yancunî mtapotarî, Xako, kekñe. Ahce Apa? wîlkekñe yîwya.

¹²Xako, boce enko woosî pokono. Twarîhkotosom mîk meeñasî woosî pokono, kparakparano, tapatapa komo. Awemîknorî weeñasî rma atamru ya.

¹³Kaan Ow ha, Betew po meeñakñe Noro rma. Iito awexitaw toh pore mukmamyakñe katî. On wara mîlkekñe owya, Oyakronomañe me awexitaw aponaro xa tak wasî. Yaaro xa tan wîlkesî, mîlkekñe owya. Noro rma Ow ha. Ero ke on wara wîlkes awya, on roowo poi tak etok hara ayanan komo yeken pona hara, kekñe owya, kekñe tî. Ero wa tî kekñe Xako cipici komo ya.

¹⁴Ero yipu yentache on wara tî ñeyukyatkene Hakew, Ria komo, Exihra ro mak tak nasî apapa yemyawno amna ya tîmsom, noro waipuche tîmsom ha.

¹⁵Tîyanan pîn wara ro mak amna ñeeñasî apapa. Amna nîmyakñe awya epethîrî pona. Amna yepetho rma tak ñirihtîkai okwe.

¹⁶Apapa yokutho Kaan nîmyakñe awya hara, amna ya tîmsomunhîrî rma mîn nîmyakñe. Amna xîkrî komo ya tîmsomunhîrî marha mîk nîmyakñe awya. Ahce wa na nîkai Kaan awya ero wa kacho rma ewetko, ketkeñe tî yîwya. Ero wa tî ketkeñe Xako pici komo yîwya.

¹⁷Ero ke takî tî cekñe Xako. On wara tî cekñe, kameru mkahsî tî nakriyakñe tumumuru komo, cipici komo marha.

¹⁸Cemyawno komo marha tî naafakñe iito Patan-Aran po ahsîxapu, tok marha tî naafakñe iito ahsîxapu ha. Kanan yesamarî yaw takî tî cekñe tîm yaka tîtotome, Isake yaka ha.

¹⁹⁻²⁰Mooxe tî xakñe Rabaw ero yimaw. Tok poci yawotoso tî cekñe, opefa poci. Ero yimaw takî tî Xako ñeseñepanmekyakñe okwe. Tîtamru ya tî esekatîmra ro mak cekñe. Siriu tî mîk xakñe yîtamru. Taa, on wara tî xakñe Hakew hara, mîk hak warai me ciixapu komo tî xakñe iito, ponaro yîm yehtopo. Ero poko tî ñeñepanakñe kopi.

²¹Ero wa tî cekñe Xako eñepa me mak. Cemyawno tî naatîkekñe ahnoro, toh komo marha tî, tmaywen komo marha tî. Tuuna yepu takî tî wacetkeñe. Îpî yesamarî yaw tî cetkeñe Xireace yesamarî yaw.

Xako Wenari Cesî Rabaw

²²Taa, osorwaw enmapuche tak Xako yeseñepanmetoponho takî tî ñencekñe Rabaw.

²³Ero ke noro takî tî cekñe Xako yesamatho yaw. Takno komo takî tî naafakñe. Mooxe tî cetkeñe, 7 kaamo wicakî moxenon ha tî. Ero wicakî toche so tak Xako komo tî ñeeñatkeñe mooxe îh po Xireace po.

²⁴Kosope tko tî Kaan ñesenpekñe Rabaw ya, Siriu ya. Twosoto tî ñeeñakñe. On wara tî kekñe yîwya, Rabaw, on wara men wîlkes awya, twerî men amtapotakî amñe Xako yakro. Wakretopo poko yîmtapotara esko. Emetanmetopo poko marha yîmtapotara esko, kekñe tî. Ero wa tî kekñe Kaan Rabaw ya.

²⁵Ero yinhîrî enmapuche takî tî Rabaw komo ñesepoñatkeñe Xako yakro. Îh po rma tî ñetakriyatkeñe Xako komo Xireace po. Ero ke iina marha tî ñetakriyatkeñe yîtamru kom hara. Roona yaw so tî ñenmayatkeñe iito.

²⁶Ero yinhîrî on wara tî kekñe Rabaw Xako ya, Ai okopuci, ahce kacho esekatîmra mîmokyé okwe? Oyemsîrî marha mekyé okwe waapa narîtho wara mak.

²⁷Ahce kacho meseñepanmekyé okwe? Owya esekatîmra ro mak mîmokyé okwe. Owya awesekatîmyataw ketaw ha re waano taacerî ha re amokrî me so, maraka marha re tîyorkacerî, raatî marha. Ero wa kahwotacho komo poko re cehcerî ha awtorî me.

²⁸Oparî komo yewcoka xe thakwa wîxakñe okwe awtorî komo me. Eñepa me mak mîmohce okwe. Akpîra mehxe ham okwe.

²⁹Ayopo so thakwa tko nas amna. Awetapa xe rma re wehxe okwe. Kaanî rma tko nîmtapota oyakro oroto kosope. Ponaro nasî aamo Noro nîmtapota

oyakro. On wara nîlka owya, Rabaw, twerî men amtapotakî Xako yakro. Wakretopo poko yîmtapotara esko. Emetanmetopo poko marha yîmtapotara esko noro yakro, nîlka owya.

³⁰On wara rma re kîhtînoyasî, aamo yaka thakwa awto xe masî. Ero ke mîmokyê ham. On wara tko wîlkes awya, Ahce kacho ponaro oyehtopo mehce ha ke okwe akîhtoxaputho komo? kekñe tî. Ero wa tî kekñe Rabaw Xako ya.

³¹On wara tî ñeyukyakñe Xako, Keraswakñe mak apona okwe. Cemsîrî komo na nowya ohyai okwe, wîlkekñe thakwa. Ero ke mak esekatîmra kmokyê.

³²Ponaro awehtopo yekîhra thakwa tko amna ñehxe ha. Enko xe ka. Oyakro mohxapu komo yaw eniche awya noro kfa waihkakî. Amna yemyawno entîkakî kyanan komo wero ro. Awemyawnonhîrî yeniche awya arko hara, wîlkes awya, kekñe tî. Ero wa tî kekñe Xako Rabaw ya ha. Aatopo tko tî ekatîmra xakñe Hakew Xako ya. Ero ke exihñî wara tî nîhtînoyakñe.

³³Ero ke takî tî ñewomyakñe Rabaw Xako mîn yaka, Ria mîn yaka marha, yîpici komo yanton mîn yaka marha. Iina so tî re ponaro cehtopo ñepofakñe. Enîhra rma tko tî xakñe. Taa, ero yinhîrî takî tî Hakew mîn yaka ñewomyakñe hara.

³⁴Hakew yaw rma tko tî xakñe ciixaputho, ponaro yîm yehtopo komo kopi. Kameru mkahsî keremacho tî xakñe yîhyaw. Emyawno yen xakñe ero yaw. Ero yaka tî ñenkayakñe ciixaputho. Ero pona rma tko tî ñeremekñe Hakew. Ero po ceremaxi exitaw yîmîn tî ñentîkekñe yîm. Ponaro cehtopo yenîhra rma tî xakñe.

³⁵On wara tko tî kekñe Hakew tîm ya, Ahwora na mai opoko apa awomra oyexirî ke. Ahce kacho ceremaxi mak oyemsîrî nîmtapowa oyakro, mîlke ha na. Roopo thakwa tko wasî kica. Ero ke thakwa awomra wasî, kekñe ha tî re Hakew. Ero ke anana makî tî ñepofakñe Rabaw. Ciixaputho yenîhra rma tî xakñe okwe. Ero wa tî xakñe.

³⁶Ero yimaw takî tî nîrwonakñe Xako tîtamru poko. Ñeyiakñe takî tî. On wara tî kekñe yîwya, Ahce kacho kicicitho me ow mîhtînoya kica? Awemetanmekñe me ma ow mîhtînoya ke. Ero ke rîwuxe mîmokyê ham owece.

³⁷Oyemyawno rma cma re mentîka. Ahce takî re menwo ohyaw awemyawno? Ero yipu exitaw amna yaw oona ka ek ha oyakrono komo ñenîrî me, awakno komo ñenîrî me marha. Ñexamro takî kicicme kehtopo ñetahcaxe kicicme keeñataw so, kekñe tî.

³⁸Pahkî ketapickekñe awanton me 20 cimñipu okwe. Awok yenîrî poko oyexitaw emarakara xakñe opefa, kabra marha. Awokuthîrî pun tonohra marha wîxakñe, kîîrî ha.

³⁹On wara marha wîxakñe, awokuthîrî yeskache kamara ya arîhra wîxakñe ahyaka. Oyokutho thakwa wîmyakñe awya epethîrî me hara.

Eñepanmexapu men epemakî mîŕkekñe owya, kosope aaxapu, katpanaw aaxapu marha. Ero ke ero wa wîmyakñe.

⁴⁰Kaamo thakwa opikekñe roro katpanaw. Kosope hara komŕ wîñmyakñe. Ketwîñkpormekñe marha okwe.

⁴¹20 cimñipu wîxakñe ahyaw. 14 cimñipu awanton me ketapickekñe awemsîrî komo yepetho me. Ero yinhîrî 6 cimñipu ketapickekñe awokuthîrî yepetho me hara. Emapona roro tko ow memîknói oyepetho poko kica, 10-ro ha.

⁴²Kaan makî cma oyakronomai, ponaro Abraaw yehtopo ha. Twerî xa Isake ñetahcasî Noro xa oyakronomai ha. Oyakronomara exitaw ketaw ha re emyawnomra ro makî re ow meñeperî ha, yipihra marha, iyokumra marha. Ero wa so ow meñeperî ha re okwe. Oyetapickachonho tko ñeeñakñe ham Kaan, oyemetanmetoponho awya ñeeñakñe marha. Ero ke wa atwermekñe noro kokoñoro opoko, kekñe tî. Ero wa tî kekñe Xako Rabaw ya.

Esemetanmekîra Cehtopo Poko Nîmtapowaxe Xako Komo Rabaw Yakro

⁴³On wara tko tî ñeyukyakñe Rabaw, Oyemsîrî komo moxam wooxam komo. Omxîkrî komo marha moxam rikomo kom hara. Oyoku marha moso paaka komo, opeña komo. Owyani re rma tan moxam ahnoro. Wemetanmekya ha ma re awya oyemsîrî komo? Kicicme ma re wiiña awya oparî komo rma ciki? Pîra ro mak.

⁴⁴Ero ke on wara xa wîñkesî, Etîxatî me kehtopo poko tak tîmtapotacerî. Ero yinhîrî ero wa kîmtapotacho ponaro tak men cehcerî miya roro, kekñe tî. Ero wa tî kekñe Rabaw.

⁴⁵Ero ke takî tî toopu ñekyakñe Xako. Piiri tî ñiifakñe tîmtapotachonhîrî komo ponaro ehtopo komo me.

⁴⁶Ero yinhîrî takî tî toopu tî ñenmekpekñe takrono komo ya hara. Ero yipu pona takî tî erewsî ñetaketkeñe enmexapu pona. Iito takî tî ñeseresmetkeñe.

⁴⁷Ero yipu takî tî nosohcetkeñe toopu, Xako ñenmekpotho ha. Xeka-Satuta me tî nosohcekñe Rabaw. Anarî me tî nosohcekñe Xako reha. Karece me tî nosohcekñe noro reha.

⁴⁸On wara tî kekñe Rabaw, Kwokpan me tak nasî on toopu enmexapu, kekñe tî. Ero ke Karece me nai osot ham.

⁴⁹Mispa me marha tî nosohcetkeñe ero rma toopu. On wara tî kekñe Rabaw, Kporin komo exi xe wasî kenîñe komo me ketahsîpinkache so tak. Etmoxe so kexitaw so tak ero wa exi xe wasî Noro kenîñe komo me, kekñe tî. Ero ke ero wa kacho yaw roro marha tî nosohcetkeñe hara tîñenmekîthîrî komo toopu.

⁵⁰On wara marha tî kekñe Rabaw, Kaan mak nas awekatîmñe me. Oyemsîrî komo yemetanmekyataw awya Noro mak aweñasî, anarî exihra

nasí kenîñe. Noro marha nas awekatîmñe me anarî yahsîyataw hara awya apici me kica.

⁵¹⁻⁵² Enko men on toopu añenmekpothîrî. Oñiritho marha enko pirino, kekñe tî Rabaw. Kyotawno me wa wirî ha. Watohra ro mak wasî Xako yemetanmetome, kacho ponaro oyehtopo tan toopu. Ero wa xa marha kasko amoro hara. On watohra ro mak wasî Rabaw yemetanmeso, kasko marha amoro hara. Ero wa kacho ponaro kehtopo xa on toopu, kekñe tî Rabaw.

⁵³ Kicicme kexitaw so etpoko Kaan xa nasí kepanîñe me. Ponaro xatkeñe Abraaw komo, Nao komo, ñexamro yîm komo marha, Noro rma nasí kepanîñe me, kekñe tî. Ero wa tî kekñe Rabaw Xako ya. Ero ke nîmtapowakñe Xako hara. On wara tî kekñe, On watohra ro mak was ow hara awemetanmeso, kekñe tî. Yaaro xa tan wîkesî. Twerî apapa, Isake ñetacitho nasí, Noro ñentarî me xa tan wîkesî, kekñe tî. Ero wa tî kekñe Xako.

⁵⁴ Ero yinhîrî takî tî paaka pun nakñiyakñe Xako Kaan ya tîmsom me, opefa puntho marha tî. Iito rma tî nakñiyakñe îh po rma. Ero yakñipuche takno komo takî tî nañilyakñe eseresmachome so. Ero ke takî tî ñeseresmetkeñe. Ceseresmache so iito rma tî ñenmayatkeñe îh po rma.

⁵⁵ Ero yinhîrî takî tî pakekñe Rabaw enmarî yakro ro. Tparî komo takî tî ñewcokekñe, cemsîrî komo marha tî. Awakre xe so wasî Kaan ya, kekñe tî yîwya so. Ero wa kache ñetîramekñe hara tî Rabaw komo, ceken pona hara. Ero wa tî cekñe.

Xako Ñeraswasî Takno Pona

32 ¹ Taa, ero yinhîrî takî tî Xako cekñe eñexa tîyanan komo yesamarî yaw. Ero wa cetaw takî tî Kaan yancun komo ñesenpekñe yîwya.

² Ñexamro yenîrî ke on wara tî kekñe Xako, Kaan yetarî on ham. Ero ke Maanain me tak wosohcesi, kekñe tî.

³ Ero yinhîrî takî tî tmaywen komo ñeñepekñe Xako tîywapu so, takno yaka tî ñeñepekñe, Esau yaka. Noro yewton tî xakñe Eton po. Sei kacho rma mîn Eton. Ero ke takî tî iina ñeñepekñe tmaywen kom ha.

⁴ On wara tî kekñe yîwya so, On wara kacoko Esau ya, Ai apa, on wara tî nîlke awanton Xako, Meye ka wîxakñe kîtamru yaw. Pahkî wîxakñe yîhyaw.

⁵ Oroto tak cemyawnoi wasî. Oyoku nasí paaka, buhu marha, opefa marha. Oyanton komo marha naxe kîrkomo, wooxam komo marha. Ero ke moxam weñepesî ahyaka cekaipore omohtome. Oyantomañe yakan wara moxam weñepesî. Tawake awexi xe cma re wasî opoko, kacoko yîwya, kekñe tî Xako yîwya so tmaywen komo ya.

⁶ Ero ke ero wa kaxi tî cetkeñe Esau yaka. Ero yinhîrî ñetîrametkeñe hara tî Xako yaka. On wara tî ketkeñe yîwya, Amna cekñe Esau yaka

amohtopo yekatîmso. Ero ke noro takî tî mokya awenso. Kîrkomo tî mokyatu noro yakro meŋpora kopi. 400 tî mokyatu kopi, ketkeŋe tî. 7Ero yipu yentache ŋeraswakŋe xa takî tî Xako, ŋeserepokekŋe xa. Ero ke tmaywen komo takî tî nîraconkekŋe. Toh komo marha tî nîraconkekŋe. Anarî komo tî ŋeŋepekekŋe tîywapu. Ero yinhîrî anarî komo xa hara tî ŋeŋepekekŋe ŋexamro yokomŋi xa hara.

8On wara tî kekŋe Xako, Kîywapu so tîtosom komo na naŋme Esau. Ero wa exitaw mapitaw toxap unhîrî komo tak ŋemahciyaxe waipîra rma, kekŋe tî.

9Taa, ero wa eŋepeno riche Kaan yakro tî nîmtapowakŋe Xako. Apa, kekŋe tî, Kaan Amoro, oporin aponaro xakŋe Abraaw ha. Apapa marha aponaro naŋi Isake, Noro Amoro. Ero ke on wara wîlkes awya, On wara kaŋenho cma re Amoro owya, Awekenhîrî pona etok hara ayanan komo yaka hara. Iito awexitaw kakronomesî, kaŋenho Amoro owya.

10Awanton mak ow ha. Noro pînî yaw men esko kiŋwaŋhe xa exirî ke, kacho pînî ro mak ow ha. Opînî yaw rma tko maŋi. Emapona roro ow makronomekŋe amtapotachonhîrî yaw roro rma. Ow marha memyawnomekŋe. Pahxa Xotaw wacetaw owya emyawnomra ro mak wîxakŋe. Oyamoyin mak xakŋe oyemyawno. Kepamtîkai tak. Oywapu cexe anarî komo, yaake. Tan marha naxe anarî komo, yaake xa marha.

11Ero ke on wara wîlkes awya Apa, Owî cma re mukurunpesî. Keraswasî xa oyakno pona. Oyetapaxi na mokya, wîlkesî. Rikomo yon meero na ŋetape, yîmxîkrî komo meero na ŋetapetîke, wîlkesî.

12On wara cma re mîlkekŋe owya, Kakronomesî amŋe, awepamthîrî komo marha wepamnoyasî meŋpora cehso ro, mîlkekŋe cma re owya. Axawa wara mak naxe awepamthîrî komo amŋe yukuknomarî yopo, mîlkekŋe owya. Ero ke owî cma re mukurunpesî oroto, kekŋe tî. Ero wa tî kekŋe Xako Kaan yakro tîmtapowataw.

13Ero yinhîrî iito rma takî tî nîwînikyakŋe Xako kosope. Ero yimaw rma takî tî tooku meŋekekŋe takno ya tîmsom.

14On warai komo tî meŋekekŋe Xako, kabra 200, boce 20, opeŋa 200, kahŋeru marha, 20. Ero wa so meŋekekŋe Xako.

15Kameru marha tî meŋekekŋe woosî, 30. Yîmxîkrî yakro rma tî meŋekekŋe. Paaka marha tî meŋekekŋe woosî 40, bui hara 10. Buhu marha tî meŋekekŋe, woosî 20, yîmxîkrî kom hara 10 mak. Ero warai komo tî meŋekekŋe Xako Esau ya tîmsom.

16Noro yipu komo tî narpekŋe tanton komo ya. On wara tî kekŋe yîwya so, Oywapu etocoko ha. Oyoku aacoko. On wara aacoko, cewyaro aacoko paaka, cewyaro marha aacoko buhu hara, cewyaro marha aacoko opeŋa xa hara. Ero wa cewyaro so aacoko oyok ahnoro, kekŋe tî Xako yîwya so.

17On wara marha tî kekŋe tîywapu tîtosom komo ya, Oyakno yenîche awya so on wara na nîlke awya so, Onoke yanton amyamro ha? Ahna mîlçetu? Onoke yoku moso maafatu? nîlke na awya so.

18Ero wa ketaw awya so on wara kacoko yîwya, Awanton yoku moso Xako yoku, awya tîmsom ha tî apa. Noro rma mokyasî osom amna mapitaw, kacoko yîwya, kekñe tî yîwya so.

19Ero wa xa marha tî kekñe Xako ñexamro pona tîtosom komo ya hara. Ero wa xa marha tî kekñe ñexamro pona tîtosom komo ya xa hara. Ahnoro tîyawpu tîtosom komo ya rma tî ero wa kekñe. Esau yenîche awya so ero wa xa marha men kacoko yîwya, kekñe tî yîwya so.

20On wara men kacoko yîwya, Awanton mokyasî Xako amna mapitaw, kacoko, kekñe tî. On wara tî kekñe tîhnaw, Oyakno na wîrwoxinke wakrecho ke, oywapu arpoxapu tîmrî ke yîwya. Oyenîche tak tawake na nai opoko, kekñe tî. Ero wa tî kekñe Xako.

21Ero ke Esau ya tîmsom yaañe komo takî tî cetkeñe Xako ywapu. Iito rma tî kokmamyakñe Xako reha eeta yaw rma.

Kaan Yakro Ñetañmesî Xako

22Ero yinhîrî takî tî tuuna yepu wacekñe Xako kosope. Xaboke tî mân xakñe tuuna yosotî. Cipici tî naařakñe. Cipici yanton marha tî naařakñe, tumumuru komo marha tî. Eeco pona tî naařakñe.

23Ero wa tî wacetkeñe. Toh komo marha tî wacekñe, tmaywen komo marha tî. Ahnoro tî wacetkeñe.

24Ñexamro toche iito rma tî xakñe Xako cewñe. Iito exitaw takî tî tooto mokyakñe yîhyaka. Xako tî nahsîyakñe, chow. Ñetañmekñe takî tî noro yakro cenmakaxi ro.

25Xako yařmara rma tko tî xakñe mohxapu. Ero ke noro petî makî takî tî napeyakñe, teme. Ero yapeche rma takî tî ñesewkekñe oko Xako petî. Ero wa tî xakñe.

26Pahkî etañmache so takî tî on wara kekñe mohxapu Xako ya, Ow tak ahsîpînkakî, owto xe tak wasî. Ñenmayasî tak, kekñe tî yîwya. Pîra, kekñe tî Xako. Awahsîpînkara ka wasî. Oyakronomacho poko xa ka amtapotakî awahsîpînkachome tak owya, kekñe tî yîwya.

27Ai ha, taa, onoko awosotî? kekñe tî mohxapu Xako ya. Xako ow ha, kekñe tî.

28On wara takî tî kekñe mohxapu, Taa, anarî me tak kosohcesî oroto. Xako mera tak masî. Ixaw me tak kosohces hara oroto antomano riñe wara awexirî ke. Kafpe mai ham Kaan yakro awetañmetaw, tooto komo yakro awetañmetaw marha. Ero ke wa Ixaw me kosohcesî, kekñe tî yîwya.

29Ero yinhîrî on wara takî tî kekñe hara Xako yîwya, Awosotî cma re mekatîmyas owya Amoro hara, kekñe tî Xako yîwya. Ai ha, ahce kacho oyosotî yenta xe mai ha? kekñe tî mohxapu. Ero yinhîrî takî tî Xako yakronomacho poko nîmtapowakñe. Ero wa tî nîmtapowakñe.

30Ero ke cetakritoponhîrî takî tî nosohcekñe Xako Peñiew me. On wara tî kekñe, Kaan yewru xa wenwo kopi. Waipîra rma tko wasî, kekñe tî. Ero ke tî ero wa nosohcekñe.

³¹Enmayataw takî tî tuuna wacekñe Xako. Tíknaka, tíknaka kaxi tî cekñe oko. Ero wa tî cekñe Xako petíhra cexirí ke okwe.

³²Ero ke on wara naxe Ixaw Yana komo oroto, wooto yofetaw tíwya so petí micintho nímcexe tonohra. Ancu ya Xako petkachonho ponaro cexirí ke so ero wa naxe.

Esepotpona Cexe Esau Komo Xako Yakro

33 ¹Taa, ero yinhîrî takî tî Xako yakro ñesepofatkeñe Esau komo. 400 yakenon yakro rma mokyakñe noro kirkomo yakro. Mooxe

rma ka exitaw so tî ñexamro ñeeñakñe Xako. Ero ke takî tî wooxam komo ya kekñe, Ai, amxîkrî komo añihcoko, kekñe tî. Ero ke tímxikrî komo nañikyakñe Ria. Hakew marha tî nañikyakñe tímxikrî hara, ñexamro yanton komo marha tî nañikyatkeñe tímxikrî kom hara.

²Mokuche so ñexamro nakpayakñe Xako. Poturme tî ñeeñepékñe cipici yanton komo yímxikrî komo yakro rma. Yímkaí so tî ñeeñepékñe Ria hara yímxikrî komo yakro hara. Hakew takî tî cekñe mapitaw so Xose yakro rma.

³Ero yinhîrî ñexamro poturme rma tî cekñe hara Xako. Esau pahnoke xa cexitaw Xako nutupenwakñe takî tî 7-ro. Cesewnaposo ro tî nutupenwakñe. Ero wa tî cekñe Esau yaka roro.

⁴Xako yeníche Esau ya yíhyaka takî tî cekñe kaípe. Nípímímiyakñe takî tî, chow. Ñesesunukyatkeñe marha tî. Níwracetkeñe marha tî asakno roro rma.

⁵Ero yinhîrî wooxam komo tî ñeeñakñe Esau, rikomo komo marha. Onoke moxam awakro mokyatu ñexamro? kekñe tî yíwya. Omxîkrî komo moxam Kaan nímítho ha. Moxam ke awanton wakrekñe Kaan, owakrekñe ha, kekñe. Ero wa tî kekñe Xako.

⁶Ero yinhîrî takî tî Xako pici yanton komo mokyatkeñe hara Esau yaka. Tímxikrî komo tî ñekyatkeñe. Nutupenwatkeñe xa marha ñexamro hara Esau yaka tmokrî me so.

⁷Ero yinhîrî takî Ria tî mokyakñe hara yíhyaka tímxikrî komo yakro hara. Ñexamro marha tî nutupenwatkeñe hara. Ero yinhîrî takî tî Xose ñekyakñe Rakew hara. Ñexamro xa marha tî nutupenwatkeñe hara.

⁸Ero yinhîrî on wara takî tî kekñe hara Esau takno ya, Ahce kacho awoku meñepékñe aywapu? kekñe tî yíwya. Atawakeretopo cma re mîk weñepei, kekñe tî Xako.

⁹Ai ha, tokye marha was oyakno, kekñe tko tî Esau. Ahyaw rma ñexpe awoku, kekñe tî.

¹⁰Píra, ahsíko rma, kekñe tko tî Xako. Tawake awexitaw opoko ahsíko rma. Kífwañhe xa nasí awewru yenîrî owya. Kaan yewru yeníñe wara rma wasí tawake. Ero wa wasí tawake awexirí ke opoko, kekñe tî Xako.

¹¹Ero ke ahsíko rma oyokutho. Owakrekñe xa Kaan. Ero ke mefpora nas ohyaw. Ero ke ahsíko rma, kekñe tî. Cerewre tî kekñe yíwya. Ero ke tî nahsíyakñe rma Esau.

¹²Ero yinhîrî on wara tî kekñe Esau, Taa, tîhcet ha na. Poturme na kîwce ow ha, omapitaw tak amohcoko amyamro, kekñe tî.

¹³Apohana ñooño, kekñe tko tî Xako. Kaŋpera so naxe rikomo komo. Paaka komo marha naŝi tîmxîkye so, opeŋa komo marha. Ero ke kaŋpe xa aafataw owya waihyas thakwa okwe oyok pen ahnoro.

¹⁴Ero ke amoro na mîŋce amna ywapu ha. Yarî kmokyasî yamoro mak paaka yekafkarî pona, rikomo yekafkarî pona marha. Ero wa amna mokyasî ahyaka roro Sei pona roro, kekñe tî Xako.

¹⁵Taa, kîwce rma ham, kekñe takî tî Esau. Oyakrono komo mak na wînomya asakî mak awakrono komo me, kekñe tî. Apohana, kekñe tî Xako, takronoi rma thakwa wasî. Ero ke mîŋcet u rma na ahnoro, kekñe tî. Ero wa tî kekñe Xako takno ya.

¹⁶Ero ke cekñe tak hara tî Esau Sei yesamarî yaw hara.

¹⁷Xako reha tî cekñe Sukoci pona. Iito cexitaw tîmîn takî tî ñiifakñe. Tok wacan marha tî ñiifakñe. Ero ke ero wara tî nosohcekñe cewton, Sukoci me tî nosohcekñe.

¹⁸Ero yinhîrî Siken pona tî cekñe hara Xako. Kanan pono tî mîn Siken. Kifwañhe tî ñepatakekñe iina. Iina tî ñiifakñe hara tîmîn roona makî. Ewto panaw rma tî ñiifakñe. Ero wa tî xakñe Xako Patan-Aran poi mohxapu.

¹⁹Ero yinhîrî takî tî cewton nahsîyakñe epethîrî pona. 100 exepeyu tî nîmyakñe ero yepetho me. Amo xîkrî komo ya tî mîn nîmyakñe epethîrî, Siken yîm xîkrî komo ya ha. Ero wa tî ñepemekñe cewton yahsîtome tak.

²⁰Iito takî tî toopu ñenmekyakñe Xako Kaan ya tîmsom yakñitopo. Ero ke on wara tî nosohcekñe cewton iitono ha, Kaan, Ponaro Ixaw Yehtopo Ha, kacho tî mîn. Ero wa tî nosohcekñe.

Kanan Pono Pen Komo Waihkexe Xako Mumuru Komo

34 ¹Taa, iito tî xakñe Xako yemsîrî hara, Cina tî mîk xakñe noro yosotî. Ria yenakanînhô tî mîk xakñe. Ero yimaw takî tî noro cekñe Kanan pono komo wosîn yenso.

²Ñexamro chew exitaw tko tî noro ñeeñakñe kîîrî, Siken tî osotî. Amo mumuru tî mîk xakñe, Epew mumuru ha tî. Iitono komo yantomañe tî mîk xakñe Amo. Cina yenîche Siken ya tîmîn yaka tî naafakñe, ñetakriyakñe marha tî enaka kica. Ero wa tî Cina nîwîrîmekñe kica.

³Ero yinhîrî takî tî yiixe ro mak xakñe Siken, Xako yemsîrî xe. Ero ke tî tawake nîmtapowakñe noro yakro.

⁴Ero yinhîrî tîm yakro tî nîmtapowakñe hara Siken, Amo yakro. On wara tî kekñe yîwya, Apa, Xako yemsîrî xe cma re wasî opici me. Ero ke yîm yakro cma re mîmtapowasî. Awemsîrî yahsî xe tî nai omumuru cipici me, mîikesî cma re yîwya, kekñe tî.

⁵Ero yinhîrî takî tî Xako ñencekñe cemsîrî yehtoponho. Awemsîrî tî ñîwîrîmai kica Siken, kacho tî ñencekñe. Ero yipu yencetaw meye tî xatkeñe yumumuru komo. Paaka yenîrî poko tî xatkeñe woskara po. Ero ke tî ka ahce wa na kahra xakñe Xako. Tumumuru komo makî tî momokyakñe.

⁶Taa, ero yimaw rma takî tî Amo cekñe Xako yakro esentaxi. Siken yîîm mîk cekñe.

⁷Ero yimaw marha tî Xako mumuru komo tî mokyatkeñe woskara pononho. Cepeka yehtoponho tî ñencetkeñe woskara po rma. Ero ke tî mokyatkeñe tîîm komo yaka. Kica, ketkeñe ro makî tî. Nîrwonatkeñe xa tî Siken poko cepeka yîwîrîmarî poyero. Ixaw Yana komo yîwîrîmañe mîkro kica, ketkeñe tî. Apapa yemsîrî nukukmai kica. Ero wara exihra ro mak cexpore naŝî, ketkeñe tî.

⁸Ero yinhîrî rma takî tî Amo mokyakñe Xako yakro esentaxi. Yumumuru komo yakro meero tî ñesencekñe. On wara tî kekñe yîwya so, Ai oyakno komo, on wara wîîkes awya so, omumuru tî nai awemsîrî xe. Cerewre ro makî tî nai yîixe. Ero ke cma re yipici me mîmyaxe yîwya.

⁹On wara roro cehcerî ha, awemsîrî komo tîmcoko roro amna ya amna pici me. Amna yemsîrî komo marha ahsîcoko roro amyamro hara amumuru komo pici me hara.

¹⁰Ero wa awexitaw so amna chewno ro me xa tak maxe. Awanme ro so mak tak meefaxe awewton komo kifwan ha. Amna yakro marha mîwarawanwaxe. Ero wa awemyawno komo mepamnoyaxe, kekñe tî. Ero wa tî kekñe Amo Xako ya, yumumuru komo ya marha.

¹¹⁻¹²Ero yinhîrî Siken marha tî ñesencekñe emasî yîîm yakro, epeka komo yakro marha. On wara tî kekñe yîwya so, Oyakno komo, tawake awexi xe so cma re was opoko. Awemsîrî xe ro mak wasî, awepeka kom ha. Opici me ahsî xe men wasî. Noro yepetho wîmyas awya so. Atî wicakî na metahcatu awepeka komo yepetho ero wicakî rma wîmyas ahnoro. Awepeka komo tîmî xe ro mak men was awya so opici me ha, kekñe tî. Ero wa tî kekñe Siken.

¹³On wara tko tî xatkeñe Xako mumuru komo, cesemîknosom me makî tî Siken ñeyukyatkene, yîîm marha tî ñeyukyatkene. Ero wa tî nîmtapowatkene akro so cepeka komo yîwîrîmarî poyero.

¹⁴On wara tî ketkeñe yîwya, Tîmîhra ro mak nas amna awya so etanpikara awexirî ke kica. Cepeka tîmîhra ro mak nas amna etanpikan ya. Kicicme ro mak nas amna ya noro yipu ya tîmtopo.

¹⁵⁻¹⁶Ero ke etanpikacoko amyamro, kîrkomo ahnoro. Ero wa awexitaw so makî twosîn amna nîmyas awya so, awosîn komo marha tak amna nahsîyas hara cipici me. Achewno komo me xa tak nas amna. Noro re wa tak taxe ero yimaw.

¹⁷Etanpikara awexitaw so reha amna tak cesî, cepeka amna naaŝasî, ketkeñe tî. Ero wa tî ketkeñe Xako mumuru komo Siken ya, yîîm komo ya.

18 Kířwãñhe tî ñencekñe yîmtapotarî komo Amo. Ero wa xa marha tî ñencekñe Siken hara, yumumuru.

19 Yohno ro makî tî ñexamro ñewehcakñe kařpamxan, Siken ha. Okwe, kahra ro makî tî xakñe. Ero wa tî xakñe noro Xako yemsîrî xe xa cexirî ke. On warai tî mîk xakñe Siken, takîhsom tî mîk xakñe. Pîra ñhe reha tî xatkeñe iyanan komo.

20 Ero ke Amo komo takî tî cetkeñe cewton wacan potaka, Siken kom ha. Kîrkomo yakro tî ñesencetkeñe ero pono komo yakro.

21 On wara tî ketkeñe yîwya so, Tawakem komo mîkyam kpoko so. Ero ke kîchew so rma ñehcowpe. Kakro so marha warawantacowpe. Porin me nasî roowo. Ñexamro yecenarî rma nasî. On wara marha cehcerî, ñexamro yemsîrî komo takî tahsîcerî kipici komo me. Kemsîrî komo marha tîmcerî yipici komo me hara.

22 On wara makî tko kexe kîwya so, Cetanpikapore makî ka nasî ahnoro kîrkomo. Amna nasî cetanpikaxmu me. Ero ke ero wa xa marha ehcoko amyamro hara. Ero wa awexitaw so mak achewno komo me nas amna. Noro re me tak taxe ero yimaw, kexe.

23 Ero ke yîmtapotarî komo cewetîcerî kîchewno me so tak ehtome so. Ero wa kexitaw so noro re me tak taxe. Ñexamro yoku tak nasî koh komo me so. Emyawno komo marha nasî kemyawno me so. Ero wa taxe okre, ketkeñe tî. Ero wa tî ketkeñe Amo komo, yumumuru yakro.

24 Ero ke ñexamro mtapotarî takî tî ñewehcatkeñe kîrkomo ahnoro ewto metatan yaro cepatakaxmu komo. Ñetanpiketkeñe tî ahnoro iitono komo. Ero wa tî xatkeñe.

25 Ero yinhîrî takî tî asakî ro enmapuche ñerewatkeñe rma etanpikaxapu komo. Ero wa exitaw so tî ewto pona cetkeñe Xako mumuru komo asakî, Repi, Simeaw kom ha. Cina yepeka komo mîkyam ñexamro. Kacipara imo ke cemyarke tî cetkeñe. Erasîn me ro mak cetkeñe. Iitono pen komo tî waihketkeñe kîîrî pen komo ahnoro okwe.

26 Amo pen meero tî waihketkeñe, yumumuthîrî pen marha tî Siken pen ha. Kacipara imo ke tî waihkano ñiîfatkeñe okwe. Iito rma tî xakñe ñexamro yepeka Siken mîntho yaw. Ero ke takî tî noro naafatkeñe tîmîn komo yaka hara.

27 Ero yinhîrî takî tî ahnoro mokyatkeñe Xako mumuru komo ewto pona. Iitononhîrî pen komo yemyawnonho tî naatîketkeñe. Ero wa tî ñiîfatkeñe cepeka komo yîwîrîmachonho poyero.

28 Iyokuthîrî komo tî naatîketkeñe opeřa pen, paaka pen, buhu pen, ahnoro tî ñaatîketkeñe. Emyawnonhîrî komo tî naatîketkeñe ewto pononho mko, mararî pononho mko marha.

29 Yûpurantanhîrî komo marha tî naatîketkeñe, yîmxîkîthîrî komo marha tî, yihcinhîrî komo marha tî. Emyawnonhîrî komo marha tî naatîketkeñe, mîîmo yawnonho komo. Ero wa tî naafatkeñe Xako mumuru komo okwe.

³⁰Ero yinhîrî on wara tî kekñe Xako Simeaw ya, Repi komo ya, Ai okopuci komo, ow mîponanîmtoce ro mak okwe. Ooxera tak men naxe on roowo pono komo apoyero so ha. Kananew komo naxe ooxera, Peresew komo marha. Asakî mak maxe ohyawno komo okwe. Ero ke waapa me tak men mokyaxe cow wara oyařmaxi, owaihkaxi okwe. Kwaihyasî tak ow pen okwe, ahnoro ohyawno komo tîtwaitîkexe, kekñe tî yîwya so.

³¹On wara makî tko tî tîm komo ñeyukyatkene yumumuru komo, Kicicitho me ro mak ñiifatkene kica amna yepeka kîrî pohkañe ro wara kica. Kîfwañhe katî nai ero yipu awya? ketkene hara tî yîwya. Ero wa tî ketkene.

Betew Pona Ñetîrames Hara Xako

35 ¹Taa, ero yinhîrî takî tî on wara kekñe Kaan Xako ya, Ai Xako, esewekacoko tak, etocoko hara Betew pona. Iitono ro me tak ehcoko. Owya tîmsom yakñitopo akîhtoko iito. Pahxa awakno yai memahciyakñe. Ero yimaw kesenpekñe awya iito Betew po. Iina rma akîhtota owya tîmsom yakñitopo, kekñe tî. Ero wa tî kekñe Kaan Xako ya.

²Ero ke on wara tî kekñe Xako tîhyawno komo ya, takrono komo ya ahnoro, Ahyaw so nasî akîhtoxaputho mko, ponaro anarî yana komo yehtopo. Ero yiputho křa tak ařmacoko. Eyehcoko marha tak. Kîfwan tak amrucoko aponon kom hara.

³Kaikatko tak ha tî Betew pona hara. Iito kexitaw so tak Kaan ya tîmsom yakñitopo tî wakîhce. Iito wîxakñe pahxa oyesemetanmekyataw. Ero yimaw omtapotarî ñeyukyakñe Kporin komo. Ero yinhîrî esama yaw owcetaw marha oyakronomekñe roro. Ero ke tî Noro ya tîmsom yakñitopo tî wakîhce iito, kekñe tî Xako.

⁴Ero ke Xako ya tî nîmyatkene akîhtoxaputho mko tîhyawnonhîrî. Ahnoro tî nîmtîketkene yîwya. Tpanatarînthîrî komo marha tî nîmyatkene yîwya. Ero yipu mko takî tî Xako nahruyakñe ewtarî yaka. Kapařu yepu yapomyaka rma tî nahruyakñe Siken panawno yapomyaw ha.

⁵Ero yinhîrî takî tî cetkene. Iitono komo tko tî ñeraswatkene Xako pona. Kaan yanme rma tî ero wa xatkene. Ero ke Xako mumuru komo waparî me mokuhra xatkene. Ero wa tî xatkene.

⁶Ero ke takî tî Rus pona cekñe Xako. Kanan pono rma mîn Rus. Betew rma mîn ha. Ahnoro tî cetkene iina Xako komo.

⁷Iito cexitaw takî tî Xako Kaan ya tîmsom yakñitopo tî nakîhcekñe. Ero yimaw tî cewton nosohcekñe Ew-Betew me. Ero wa tî nosohcekñe Kaan yesenporî ke tîwya. Pahxa rma tî Kaan ñesenpekñe yîwya iito, takno yai emahciyataw. Ero ke tî ero wa nosohcekñe cewton.

⁸Iito exitaw so takî tî Tebora pen waihyakñe okwe Hebeka yantonîno. Ero ke iina rma tî nahruyatkene kapařu yepu yapomyaka rma. Ero ke takî tî iitono nosohcetkene weewe, Aron-Bakuce me tî nosohcetkene ero.

⁹Pahxa ñhe tí Kaan ñesenpekñe Xako ya iito rma. Patan-Aran poi mokyataw tí ñesenpekñe yíwya. Xako wakretopo tí ñekatímyakñe yíwya.

¹⁰Ero yimaw marha tí on wara kekñe Kaan yíwya, Xako amoro, awosotí. Anarí me tak kosohcesí Xako mera tak. Ixaw me tak kosohces hara, kekñe tí. Ero wa tí Xako nosohcekñe.

¹¹On wara marha tí Kaan kekñe yíwya, Kaan Ow ha Karití ro. Meřpono pín me cepamsom me tak esko amoro amñe. Anarí yana me naxe awepamthírí komo amñe. Mín hak rowon pono me naxe ha.

¹²On wímyakñe roowo Abraaw ya, Isake ya marha, kekñe tí. Ero rma wímyas awya hara. Awepamthírí komo ya marha wímyasí, kekñe tí. Ero wa tí kekñe Kaan Xako ya.

¹³Ero wa kache takí tí Kaan cekñe hara Xako yakro tímtapotache.

¹⁴Ero ke toopu takí tí nanímyakñe Xako piiri. Ero wa ciriche wooku takí tí nukmamyakñe ero pore. Katí marha tí nukmamyakñe ero pore Kaan ya tímsom me.

¹⁵Ero yimaw iitono takí tí nosohcekñe roowo Betew me. Ero wa tí nosohcekñe Kaaní mtopotarí yentachonho tíwya. Ero wa tí nosohcekñe.

Hakew Pen Waihtoponho

¹⁶Taa, ero yinhírí takí tí Betew poi cetkeñe hara Xako komo. Eprata yesamarí yaw tí cetkeñe. Ewto pahnoke exitaw so Hakew yewrutopo me takí tí xakñe ero yimaw. Ñerewakñe takí tí. Ewrupora tko tí xakñe okwe.

¹⁷Erewataw xa takí tí on wara kekñe ewrunokañe yíwya, Erasíra esko. Mewruyasí wa ha, kíírí cik amrerí ñewruyasí, kekñe tí yíwya.

¹⁸Waihyakñe thakwa tí okwe yísonínhírí pen. Noro yekatítho cetaw rma tí Benofí me tí nosohcekñe tímrerí. Yíímí tko tí nosohcekñe hara Benxamin me takí.

¹⁹Ero wa tí waihyakñe Hakew pen okwe. Noro yokoputho tí nahruyatkeñe Eprata yesamarí yakumyaka. Berení rma mín Eprata, kacho.

²⁰Ero yinhírí takí tí toopu ñirpekñe Xako noro pen yahrutoponho pona. Porin tí mín ñirpekñe piirino. Hakew pen yahrutoponho kuknon tí mín ñirpekñe. Iito rma nasí oroto yíñirpothírí.

²¹Taa, cihcinhírí yokoputho yahruche takí tí cekñe rma Ixaw Ete mkai. Ete po nai mîmo kawno. Mehxa ñhe takí tí tímín ñiířakñe hara roona mak ha tí.

²²Iito tí xakñe Ixaw pahkí. Iito exitaw on wara tí xakñe yumumuru Huben, tíím pici wara cehsom poko tí xakñe kica, Bira poko. Ero wa ehtopo tko tí ñencekñe Ixaw. Ero wa tí xakñe okwe noro.

Xako Mumuru Komo Yosotí

²³Taa, Xako mumuru komo yosotí tan wetahcasí. On wara tí xakñe Ria mrrerí komo yosotí, Huben, Xako mumuru komo poturu tí mík xakñe.

Simeaw, Repi, Xuta, Isaka, Seburon. Ero wa tî xakñe Ria mrerî komo yosotî.

²⁴Hakew mrerî komo yosotî reha tî xakñe on wara, Xose, Benxamin. Ero wa tî xakñe Hakew mrerî komo yosotî.

²⁵On wara tî xakñe Bira mrerî komo yosot hara. Hakew yanton tî mîk xakñe Bira. Taan, Nahtari, ero wa tî xakñe noro mrerî komo yosotî.

²⁶On wara tî xakñe Siwpa mrerî komo yosot hara. Ria yanton tî mîk xakñe Siwpa. Kace, Ase, ero wa tî xakñe Siwpa mrerî komo yosotî. Ero wa tî xatkeñe Xako mumuru komo Patan-Aran po ewruxapu kom ha.

Isake Pen Waihtoponho

²⁷Ero yinhîrî takî tî Manîre pona cekñe hara Xako. Tîm yenso tî cekñe, Isake yenso. Ahba rma tî mîn Manîre. Ebronî rma tî mîn ero yosot hara. Abraaw pen yewtontho tî mîn xakñe Manîre, Isake yewton me takî tî xakñe hara.

²⁸⁻²⁹Ero yimaw takî tî Isake pen waihyakñe okwe. Poritomotho me xa tî xakñe. 180 cimñipu tî xakñe noro pen yewrutoponho. Waipuche yumumuthîrî komo takî tî nahruyatkeñe okoputhîrî. Esau, Xako, ero wa tî xatkeñe ahruñe komo. Ero wa tî xatkeñe okwe.

Esau Yepamtho Yosotî

36 ¹Taa, Esau yepamtho yosotî tan wetahcasî. Etonî rma mîk Esau, asakî tî xakñe noro yosotî.

²On wara tî xakñe Esau, Kanan pono komo yemsîrî tî nahsîyakñe cipici me. Ata tî nahsîyakñe, Eron yemsîrî, Etew yemsîrî ha. Aoribama marha tî nahsîyakñe Sibeaw yemsîrî, Epew yemsîrî ha.

³Basemace marha tî nahsîyakñe Esau cipici me, Ismaew yemsîrî. Ñebaioce yakno tî mîk xakñe Basemace.

⁴Ero yinhîrî takî tî Ata ñewruiyakñe kîrî, Esau mumuru. Eripas tî mîk xakñe Ata mrerî yosotî.

⁵Ero yinhîrî takî tî Aoribama marha tî ñewruiyakñe kîrî. Osorwaw tî xatkeñe noro mrerî komo, Xeus, Xaraw, Kore, ero wa tî xakñe yîmrerî komo yosotî. Ero wicakî tî xatkeñe Esau mumuru komo Kaanan po ewruxapu kom ha.

⁶Ero yinhîrî takî tî miya cekñe Esau takno yai mooxeno pona Xako yai ha. Cipici komo naařakñe, tumumuru komo, cemsîrî komo, ahnoro tîhyawno komo, tooku paaka, ahnoro toh komo, cemyawno ahnoro, Kanan po ahsîxapu ha. Ero wa tî tîhyawno komo naařakñe Esau.

⁷Meřpora ro makî tî xakñe Esau yemyawno, Xako yemyawno marha. Ero ke iito re exirî komo yarohra thakwa tî xakñe. Kanan po tî xatkeñe anarî yana komo chewno me mak. Wahra tko tî xakñe roowo iyoh komo nahmacho yecenarîra okwe. Meřpora ro makî tî xakñe iyoh komo.

⁸Ero ke Sei Yîpîn pona takî tî ñesekenmekê Esau. Etonî rma tî mîk xakê Esau. Asakî tî xakê noro yosotî.

⁹Taa, Esau yepamtho yosotî tak wetahcasî. Etomew komo porin tî mîk xakê Esau Sei Yîpîn pono komo porin.

¹⁰On wara tî xakê Esau mumuru komo yosotî. Eripas tî xakê Ata mrerî yosotî, Esau pici mrerî. Hewew tî xakê Basemace mrerî yosot hara. Esau pici xa marha tî mîk xakê Basemace.

¹¹On wara tî xakê Eripas mumuru komo yosotî, Teman, Oma, Sepo, Kaetan, Kenas. Ero wa tî xakê Eripas mumuru komo yosotî.

¹²Taa, On wara tî xakê Eripas, Esau mumuru ha, yipici wara cehsom tî xakê hara, Cimna tî mîk xakê noro yosotî. Noro mrerî tî xakê hara, Amareke tî osotî, Eripas mumuru yosot ha. Ero wa tî xatkeê Ata mrerî komo, noro parî komo marha. Esau pici tî mîk xakê Ata.

¹³Taa, Heuew mumuru komo tan wetahcas hara, Naate, Sera, Sama, Misa. Ero wa tî xakê Basemace parî komo yosotî, Esau pici parî komo yosot ha.

¹⁴Aoribama marha tî xakê Esau pici me. Aana yemsîrî tî mîk xakê Aoribama. Sibeaw parî tî mîk xakê. Ero wara tî xakê Aoribama. On wara tî xakê noro mrerî komo. Xeus, Xaran, Kore. Ñexamro tî ñewruyakê Aoribama mrerî komo, Esau mumuru kom ha.

¹⁵⁻¹⁶Taa, kayaritomo me tî xatkeê Esau parî komo. Ñexamro yosotî tan wetahcasî. Eripas mumuru komo ka wetahcasî kayaritomo me ehxapu komo. Esau mumuru tî mîk xakê Eripas poritomo ha. On wara tî xatkeê noro mumuru komo kayaritomo me ehxapu kom ha, Teman, Oma, Sepo, Kenas, Kore, Kaetan, Amareke. Ero wa tî xatkeê kayaritomo komo yosotî Eripas mumuru komo yosotî mak ha. Ata parî komo tî mîkyam xatkeê.

¹⁷Taa, Heuew marha tî xakê Esau mumuru hara. Kayaritomo me marha tî xatkeê noro mumuru kom hara. On wara tî xakê noro mumuru komo yosotî, kayaritomo me ehxapu komo yosotî, Naate, Sera, Sama, Misa. Ero wa tî xatkeê Heuew mumuru komo yosotî, kayaritomo me ehxapu komo yosotî. Basemace parî komo tî mîkyam xatkeê, Esau pici parî kom ha.

¹⁸On wara tî xakê Aoribama mrerî komo yosot hara, Esau pici mrerî komo yosot ha. Xeus, Xaraw, Kore, ero wara. Kayaritomo komo tî mîkyam xatkeê, Aoribama mrerî kom ha. Esau pici tî mîk xakê Aoribama, Ana yemsîrî ha.

¹⁹Ero wa tî xakê Esau yepamtho yosotî, kayaritomo me ehxapu komo yosot ha. Etonî rma tî mîk xakê Esau.

²⁰⁻²¹Taa, iito takî tî xakê Esau Sei yîpîn yamrinaw. Iito marha tî xakê Orew yepamtho tumumuru komo yakro rma. Sei tî mîk xakê noro yosotî. Ero re pono rma tî mîkyam xatkeê tîrowon komo pono rma. On wara tî xakê noro mumuru komo yosot hara, Rotan, Sobaw, Sibeaw, Ana, Tison,

Ese, Tisan. Sei mumuru komo re tî mîkyam xatkeñe kayaritomo me ehxapu kom ha. Eton tî mîn xakñe ñexamro rowon yosotî.

22 On wara tî xakñe Rotan mumuru komo yosot hara, Ori, Oman, ero wara. Cimna tî xakñe Rotan yepeka yosot hara.

23 On wara tî xakñe Sobaw mumuru kom hara, Awpan, Manaace, Ebaw, Sepo, Onan, ero wara.

24 On wara tî xakñe Sibeaw mumuru kom hara, Aya, Ana, ero wara. On warai tî mîk xakñe Ana, tîm yoku nahmañe ro tî mîk xakñe buhu yenîñe ro. Ero poko exitaw tuuna tî ñeeñakñe axawa imo po. Noro yipu tî mîk xakñe Ana.

25 On wara tî xakñe Ana xîkrî komo yosotî, Tison, Aoribama. Aana yemsîrî tî mîk xakñe Aoribama.

26 On wara tî xakñe Cison mumuru komo yosotî, Entan, Esman, Itiran, Keran, ero wara.

27 On wara tî xakñe Ese mumuru komo yosotî, Biran, Saavan, Akan, ero wara.

28 On wara tî xakñe Cisan mumuru komo yosotî, Usu, Aran, ero wara.

29-30 On wara tî xakñe Orew komo kayaritomon komo yosotî, Rotan, Sobaw, Sibeaw, Ana, Cison, Ese, Cisan, ero wara tî xatkeñe Orew kayaritomon komo, Sei pono komo kayaritomon komo.

31 Pahxa ñhe tî xatkeñe Eton pono kayaritomon komo exihra rma ka exitaw Ixaw Yana komo kayaritomon.

32 On wara tî xakñe ñexamro yosotî, Eton pono komo kayaritomon yosotî, pahxan komo mak ha ka, Bera tî xakñe ñexamro kayaritomon. Beo mumuru tî mîk xakñe Bera. Cinaba tî xakñe noro yewton yosotî.

33 Ero yinhîrî takî tî waihyakñe Bera pen. Noro pen retawno me takî tî xakñe Xobabe kayaritomo me hara. Sera mumuru tî mîk xakñe Xobabe Bosora pono mumuru.

34 Ero yinhîrî takî tî waihyakñe Xobabe pen. Noro pen retawno me takî tî xakñe Usaw kayaritomo me hara. Teman Yana komo rowon pono tî mîk xakñe.

35 Ero yinhîrî takî tî waihyakñe Usaw pen. Noro pen retawno me takî tî xakñe Atace kayaritomo me hara. Betace mumuru tî mîk xakñe Atace. Miciañita komo wapatho tî mîk xakñe Atace. Moabe woskaran po exitaw so Miciañita komo ñexamro pen yakro tî ñetañmekñe. Apice tî xakñe Atace yewton yosotî.

36 Ero yinhîrî takî tî waihyakñe Atace pen. Noro pen retawno me takî tî xakñe Samra kayaritomo me hara. Masareka pono tî mîk xakñe.

37 Ero yinhîrî takî tî waihyakñe Samra pen. Noro pen retawno me takî tî xakñe Sau kayaritomo me hara. Heoboce pono tî mîk xakñe Sau, Ewpratesî yecihtawno pono ha.

38 Ero yinhîrî takî tî waihyakñe Sau pen. Noro pen retawno me takî tî xakñe Baaw Anan kayaritomo me hara. Aboro mumuru tî mîk xakñe Baaw Anan.

³⁹Ero yinhîrî takî tî waihyakñe Baaw Anan pen, Aboro mumutho pen. Noro retawno me takî tî xakñe Ata kayaritomo me hara. Paw tî xakñe noro yewton yosotî. Metabew tî xakñe Paw pici yosotî. Materece yemsîrî tî mîk xakñe Metabew. Mesaabe mumuru tî mîk xakñe Materece. Ero wara tî xatkeñe Eton pono komo kayaritomon pahxan pen komo mak ha.

⁴⁰Taa, on wara tî xakñe Esau yepamtho yantomañe komo yosotî. Tîyanan komo yantomañe me so tî xatkeñe, cenmayipu komo yantomañe me so marha. Cimna, Awpa, Xetece,

⁴¹⁻⁴²Aoribama, Era, Pinon, Kenas, Teman, Mibsara,

⁴³Makaciew, Iran, ero wara xatkeñe Etomew yantomañe komo, cenmayipu yantomañe kom ha, tîrowon pono komo yantomañe komo. Esau tî xakñe Eton Yana komo porin me yihcithîrî ha. Ero wara tî xatkeñe.

Xose Xera Naxe Akno Komo

37 ¹Taa, Isake pen waipuche takî tî iito rma xakñe Xako Kanan po rma. Anarî yana komo chewno me tî xakñe tîm pen yekenho po rma.

²On wara tî xatkeñe Xako mumuru komo, ehtoponhîrî komo tan wekatîmyas awya so. Xose tî xakñe kaŋpamxan me kapu. 17 cimñipu tî xakñe noro yewrutoponho. Ero yimaw tî tîm yok nahmarî poko xakñe takno komo yakro, tîm pici mrerî komo yakro. Bira, Siwpa, ero wa tî xatkeñe yîm pici kom ha. Ñexamro mrerî komo yakro tî tîm yoku nahmarî poko xakñe Xose. Iito tî ka xakñe yîhyaw so. Ero yinhîrî takî tî tîm yaka cekñe hara. Yîwya tî ñekatîmyakñe takno komo yehtoponho. Kicicme naxe kica oyakno komo, kekñe tî yîwya.

³On wara tî xakñe Xako Xose poko, yiixe ro makî tî xakñe, akno komo xera ñhe tî xakñe. Poritomo me exitaw mak tî Xose ñewruiyakñe. Ero ke tî yiixe ro mak xakñe. Ero ke tî Xose ponon natpekñe. Anarmerpa so kahxapu tî mîn natpekñe. Cucurem, tîswayem, tîxewekem, ero warai komo tî natpekñe tumumuru ponon me ha.

⁴Ero wa tî xakñe yîm, Xose xe xa tî xakñe. Akno komo yewresawra ro makî tî ero wara xakñe. Ero ke tî Xose xera ro makî tî xatkeñe. Tawake tî noro yîmtapotarera ro mak xatkeñe okwe. Ero wa tî xatkeñe Xose pen poko.

⁵Taa, ero yinhîrî on wara takî tî xakñe Xose, wosowakñe ha tî. Twosotîmtoponhîrî takî tî ñekatîmyakñe takno komo ya. Ero yipu yekatîmiche yîixera takî tî ñehtîketkeñe akno kom okwe.

⁶On wara tî kekñe Xose yîwya so, Entacoko ka, wekatîmyas awya so owosotîmtoponho.

⁷On warai wenwo owosoto, mararî po cehcow puruma yeputho yawrutamirî poko. Ero yinhîrî onawrutamitho tak nawom piiri. Awyan

komo reha ñecetocow owyan mamhoko. Piiri rma ñeexi owyan, awyan komo reha nutupentacow owyan mamaka, kekñe tí. Ero wa tí twosotímtoponhîrî ñekátímyakñe Xose takno komo ya.

⁸Ero ke on wara tí ketkeñe akno kom ha, Kopi, amna kayaritomon me ma re mai ke amñe awya? Amaywen me ma re nai amna ha ke awya? ketkeñe tí yîwya. Ero poyero nîxatímnoketíketkeñe ro mak tí okwe wosotímtoponhîrî poyero, ekatímtoponhîrî poyero marha.

⁹Ero yinhîrî takî tí wosowakñe xa hara Xose. Ero ke tí twosotímtoponhîrî ñekátímyakñe xa hara takno komo ya. On wara tí kekñe yîwya so, Ai, oyakno komo, on wara wenwo owosoto, kah yaw weexi. Ohyaka moko kaamo, nuuñi marha, xiñko marha 11 mak. Ero wa so mohcow ohyaka. Nutupentacow tak omamaka kopi, kekñe tí.

¹⁰Tîm ya marha tí ñekátímyakñe twosotímtoponhîrî. Ero ke Xose ñeyiakñe yîm. Kopi, ahce warai mîn menwo hara kopi awosoto? kekñe tí. Amna ma re wa mokya amamaka yutupentaxi? Owî, anocwan, awakno komo, ero wa ma re mokya amna amamaka yutupentaxi? Cesewnaposo ro ma re amna nutupenwa amamaka awya? kekñe tí yîwya. Ero wa tí kekñe yîm Xose ya.

¹¹Ero warai yekatímrî ke Xose xera ro makî tí xatkeñe tíyopono wara ekatímrî ke. Xose mtapotachonho ponaro rma tko tí xakñe yîm ha. Ahce warai poko wa nîika kopi? kekñe makî tí.

Xose Ñemetanmekyaxe Akno Komo Rma

¹²Taa, ero yinhîrî takî tí tîm yoku tí naafatkeñe xa hara Xose yakno komo. Mooxe tí naafatkeñe Siken pona. Ero po takî tí nînahmetkeñe opeña.

¹³Iito exitaw so pahkî on wara takî tí kekñe Ixaw Xose ya, Ai, okopuci amoko ka. On wara wîlkes awya, Siken po tí natu awakno komo koh komo nahmarî poko. Ero ke cma re keñepesî yîhyaka so, kekñe tí. Tanî was apa, kekñe tí Xose tîm ya.

¹⁴On wara kata awakno komo ya, kekñe tí yîwya, Kîřwañhe rma matu? Koh kom hara kîřwañhe natu? kaxi etoko. Ehtopo komo yentache ekatímtamko owya, kekñe tí yîwya. Ero wa tí tumumuru ñeñepékñe Xako. Ebron woskaran pono tí mîkyam xatkeñe. Eñexa tí ñeñepékñe Siken pona.

¹⁵Iina títoche woskara pore makî tí waimamyakñe okwe takno komo yeporîrî poko. Ai, kekñe takî tí iitono. Ahce mepoña? kekñe tí yîwya.

¹⁶Oyakno komo tan wepoñasî. Toh komo nînahmetu, ahna na toce okwe? Meeña ñhe na katî amoro? kekñe tí yîwya.

¹⁷Miya tí cetkeñe, kekñe tí. On wara wentai yîmtapotarî komo, Kaikatko hara Totan pona, kacho wencekñe, kekñe tí. Ero wa tí kekñe Xose yakro esepoxapu. Ero ke Totan pona takî tí cekñe hara Xose. Iito takî tí takno komo ñeeñakñe.

18 Taa, Xose marha tî ñeeñatkeñe akno kom hara mooxe rma ka exitaw. Ero yimaw rma tî noro waihkacho poko ñesencetkeñe okwe.

19-20 Mîkro ha twosotîmsom ha kica, ketkeñe tî. Xiya mokyasî. Ero ke kfa tîtwakacerî. Okoputhîrî tañmacerî ewtarî yaka. Amñe kfa apapa ya tîtkexe, Waihye ham okwe amumuthîrî pen ha. Kamara ñeskai ham okwe, tîtkexe. Ero wa kfa ciicerî ha tohnaw kfa ehtome wosotîmtoponhîrî, ehñacho kfa entome kîwya so, ketkeñe tî.

21-22 Anarî me tko tî kekñe Hubenî reha. Xose tî ñewyomekñe waihkara ehtome so. On wara tî kekñe noro yîwya so, Noro kamxukutho yeñepera men cehcerî kîwyam. On wara mak ciicerî ha pohnîntaw tasî. Tanî nai ewtarî. Ero yaka mak tañmacerî. Etapara ñhema cehcerî kîwyamu rma, kekñe tî. Ero wa tî kekñe Huben. Xose yewyoma xe tî xakñe, tîm yaka tî arî xe xakñe. Ero ke tî ero wa kekñe yîwya so.

23 Taa, Xose mokuche takî tî noro pononho takî tî mohketkeñe, kîfwanînhîrî okwe. Cucurem tî mîn xakñe, tîswayem, tîxewekem, ero wai tî mohketkeñe okwe.

24 Ero yinhîrî takî tî Xose pen naaŋatkeñe ewtarî yaka. Ero yaka tî naŋmetkeñe. Yarîhñî tî mîn xakñe ewtarî, ewkura tî xakñe.

25 Añmache rma takî tî ñeremetkeñe Xose yakno komo ceseresmachome so. Ero yimaw rma tko tî Ismaerita komo ñeeñatkeñe hara. Xireace poi tmohsom mîkyam xatkeñe. Kameru mkaw so tî mokyatkeñe. Exitu pona tîtosom komo tî mîkyam xatkeñe. Kotoporem tî naaŋatkeñe, ehci marha, naatî yeperîrî marha. Ero yipu komo tî naaŋatkeñe Exitu pona twarawantachome so.

26 Ero ke on wara tî kekñe Xuta takno komo ya, Ahce wa kehtome so kakno komo tîtwaiketu, kamxukuthîrî ceyamya ha? Ahce na ahsîra ro mak taxe okwe ero wa cifataw?

27 Epethîrî pona xa matko ñexamro ya tîmcerî Ismaerita komo ya epethîrî pona. Etapara rma cehcerî kîwyamu rma. Kakno komo mîkro, kupun komo me cehsomu rma, kekñe tî. Taa, ero wa ham, ketkeñe tî akno kom ha.

28 Ero ke yîhyari so cetaw Micianita komo nîtîtmamyatkeñe takî tî. Xose takî tî nanîmyatkeñe akno komo ewtarî yai. Yîwya so tî nîmyatkeñe epethîrî pona. 20 exepeyu tî nahsîyatkeñe prata, takno komo yepethonho. Ero yinhîrî takî tî Xose pen naaŋatkeñe Ismaerita komo. Miya ro makî tî naaŋatkeñe Exitu pona. Ero wa tî naaŋatkeñe okwe.

29 Ero yinhîrî takî tî Huben mokyakñe hara ewtarî yepona. Xose exihra takî tî ñeeñakñe ewtarî yaw okwe. Ero ke takî tî tpononhîrî nahyaxkekñe ceserepokarî ke.

30 Takno komo yaka takî tî cekñe hara. Okwe, kekñe tî yîwya so, kaŋpamxan pen exihra nai okwe. Ahna ya kîwce hara okwe? kekñe tî yîwya so. Ero wa tî kekñe Huben.

³¹Ero yinhîrî takî tî on wara Xose pononθο ñiifatkeñe hara akno komo, kabritu pen tî paraxketkeñe. Kamxuku kwaka takî tî noro pen pononθο nukpetkeñe kica.

³²Ero yipu takî tî naafatkeñe tîîm komo ñenîrî. Yîwya takî tî ñenpetkeñe. On amna ñeeñe okwe meye esama yaw, ketkeñe tî yîwya. Onoke pononθο kyam tan ha? Amumuthîrî pen pononθο katî tan? ketkeñe tî yîwya.

³³Omumutho pononθο tan okwe, kekñe tî Xako, Kamara ñeskai ham okwe. Narixkai ha na okwe noro pen, kekñe tî. Ero wa tî kekñe Xako.

³⁴Ero ke takî tî tpononθhîrî nahyaxkekñe Xako. Kumixitho makî tî namruyakñe tîkamisan me hara. Xose pînîn yaw tî nîwracekñe mefpora kaamo okwe.

³⁵Noro yahwore xe rma tî re xatkeñe yumumuru komo ahnoro, emsîrî komo marha tî. Tahworetoko tko tî nanwekyakñe rma okwe. Pîra ro mak ha, tahwore exihñî me ro mak wasî. Omumutho pînîn yaw kîwrasesî miya roro owaitopo pona roro, kekñe tî okwe. Ero wa tî nîwracekñe Xako tumumuthîrî pen pînîn yaw. Ero wa thakwa tî xakñe Xako.

³⁶Taa, on wara tî xatkeñe Micianita kom hara, Exitu pona cepatakache so iitono ya takî tî Xose pen nîmyatkeñe hara epethîrî pona. Paraw maywen ya tî nîmyatkeñe Potipa ya. Paraw kurun komo yantomañe ro tî mîk xakñe Potipa. Noro ya tî nîmyatkeñe Xose pen. Ero wa tî nîmyatkeñe ha.

Kicicme Xuta Yehtoponho

38 ¹Taa, ero yinhîrî takî tî on wara xakñe Xuta, anana tak tî cekñe takno komo yai. Aturaw pono yaka tî cekñe. Iira tî mîk xakñe noro yosotî. Noro yaka tî cekñe.

²Noro yaw cexitaw takî tî woosam ñeeñakñe Xuta, Kanan pono yemsîrî. Sua tî mîk xakñe woosam yîîm yosotî. Noro yemsîrî tî nahsîyakñe Xuta cipici me.

³Ero yinhîrî takî tî yipici ñetahsîyakñe. Ñewruyakñe tak ha tî, kîîrî me. Ere me tî noro nosohcekñe yîîm.

⁴Ero yinhîrî takî tî ñetahsîyakñe xa hara yipici. Ñewruyakñe xa hara tî kîîrî xa hara. Onan me takî tî noro nosohcekñe hara yîson.

⁵Ero yinhîrî takî tî ñetahsîyakñe xa hara yipici. Ñewruyakñe xa hara tî kîîrî me xa hara. Sera me takî tî noro nosohcekñe hara yîson. Kesibe po takî tî xakñe Xuta cipici yewruyataw.

⁶Taa, ñexamronhîrî yetîtîkache takî tî tumumuru pici ñeeñakñe Xuta, Ere pic ha. Tama tî mîk xakñe yipici yosotî.

⁷Kicicme tko tî xakñe hara Ere, Xuta mumuru, poturme ewruxapu ha. Kicicme ro makî tî xakñe okwe. Ero wa ehtopo tî ñeeñakñe Kporin komo. Ero ke tî noro pen waihkekñe Kporin komo rma.

⁸Ero ke on wara tî kekñe Xuta Onan ya, Ai okopuci, awakno pen cinho yenaka tak etoko amoro yîmxîkri ciitome awya. Ero wa esko awakno pen xîkrî me cehsom ciitome awya, kekñe tî.

⁹On wara tko tí Onan kekñe, Oyaknonho pen cinho yîmxîkreche owya omxîkrî mera nai okwe, kekñe tí. Ero ke taknonhîrî pen cinho yenaka cetakriche roowo pona makî tí ñekukekñe kica. Ero wa tí xakñe Onan okwe.

¹⁰Kicicme tko tí ñeeñakñe Kporin komo ero yipu. Ero ke noro pen marha takî tí waihkekñe okwe.

¹¹Ero ke on wara tí kekñe Xuta tumumuthîrî cinho ya, Tama ya ha, Aamo yaka etok hara. Yîhyaw ka esko iîñomnî me ha ka. Amñe Sera yetítíkache tak noro mak hara awahsîya hara, kekñe tí Xuta. Cerahtîmrî ke tí ero wa kekñe. Waihya hara men okwe omumuru xa hara Sera pen, kekñe tí. Ero ke tîm yaka tí cekñe Tama. Iito makî tí xakñe pahkî.

¹²Taa, pahkî exiche takî tí Xuta cinho pen waihyakñe okwe, Sua yemsîtho pen ha. Ero ke yîpînîn yaw tí ka níwracekñe Xuta. Tîwratachonthîrî yîtîhkache takî tí Cimna pona cekñe. Toh komo poci yawotoñe komo yenso tí cekñe. Ira marha tí cekñe Xuta yakro, Aturaw pono, yîhyaw ka xakñe noro.

¹³Taa, ero wa ñexamro totopo tí ñencekñe Tama. Aañonhîrî pen yîmînho tí cee Cimna pona toh komo poci yawotoso, kacho tí ñencekñe.

¹⁴Ero ke on wara tí kekñe Tama tîhnaw, Cetítíkaxi tak naší Sera. Awaknonhîrî pen cinho tak ahsîko, kahra rma naší yîm okwe yîwya, kekñe tí tîhnaw. Ero ke on wara takî tí xakñe Tama, tpononthîrî tí namruponkekñe iîño waixapu me cehtoponhîrî, poono. Anarî tí namruyakñe hara. Ñesewoponcekñe marha tí. Ero yinhîrî takî tí Cimna yesamarî yakumyaka ñeremekñe esama maxixin yaw ha. Iina tí ñeremekñe.

¹⁵Taa, ero yaw takî tí mokyakñe Xuta, esama yaw. Tama takî tí ñeeñakñe. Kîîrî pohkañe ro mîkro, kekñe takî tí Xuta. Ero wa tí kekñe ceewopoi exirî ke.

¹⁶Ero ke ñececekekñe takî tí Xuta. Noro yakro tí nîmtapowakñe, Ai, kmokyaší cma re awenaka, kekñe tí yîwya. Omumutho cinho moso, kahra tí xakñe. Ai ha, kekñe tí wooxam. Ahce cokorî ka mîmya owya oyenaka amohtamci? kekñe tí yîwya.

¹⁷Ai ha, kekñe tí Xuta. Taa, mehxa wekpesî amñe awoku opefa xîkrî, kekñe tí yîwya. Ai ha, kekñe tí wooxam, ahce xa ka mîmya owya oroto, Yaaro xa ham, opefa xîkrî ñekpe ham amñe, kachome tak owya? kekñe tí.

¹⁸Amoro ha tko, kekñe tí Xuta. Ahce xe mai, Yaaro xa, oyepeme xa ham, kachome awya? kekñe tí Xuta. Awemeknumci tîmko akuknonî ro keñarî, tawyocke rma tîmko. Awamoyin marha tîmko, mahsîyas ero rma. Ero wa ka tîmko owya, Oyepeme xa ham, kachome owya, kekñe tí. Ero ke erotho komo rma tí nîmyakñe yîwya. Ero yinhîrî enaka takî tí ñetakriyakñe Xuta kica. Ero ke takî tí ñetahsîyakñe Tama Xuta xîkrî me rma.

19Taa, Xuta toche takî tî Tama cekñe tîm mîn yaka hara. Ceewoponhîrî takî tî mohkekñe. Iiño waixapu ponon namruyakñe hara.

20Taa, tok poci pahñe komo yaka cepatakache takî tî kabritu narpekñe Xuta wooxam yaka enaka tîtoponhîrî yepetho me. Aturaw pono ya tî narpekñe, takrono ya rma. On wara tî kekñe yîwya, Moso kabritu tîmta wooxam ya meyenno ya. Tîmiche awya oyemeknumcitho men ek hara onmîtho yîwya. Oyamoyintho marha ek ha, kekñe tî. Ero ke kabritu takî tî naafakñe Ira. Wooxamu yenîhra rma tko tî xakñe okwe.

21Ero ke iitono komo ya takî tî kekñe, Ahto nai wooxam kîrî pohkañe ro? Tan tî xakñe kîfwantaw esama yakumyaw, kekñe tî yîwya so. Apohana, kîrî pohkañe ro exihra ro mak tan xakñe, ketkeñe tî.

22Ero ke Xuta yaka tî ñetîramekñe hara Ira. Wooxam yenîhra men wex okwe, kekñe tî yîwya. Iitono komo marha ketkeñe, Kîrî pohkañe ro exihra ro mak tan xakñe, ketkeñe marha owa, kekñe tî yîwya.

23Taa, ñexpe rma kfa okachotho yîhyaw wooxam yaw ha, kekñe tî Xuta. Noro yepofataw kîwya kicicitho me kîhtînoyaxe so okwe iitono komo. Ero ke ñexpe rma. Maafe rma cma ha re epethîrî, kabritu ha. Wooxam yenîhra rma mehxe ha. Ero ke ñexpe rma yîhyaw, kekñe tî. Ero wa tî kekñe Xuta.

24Taa, ero yinhîrî takî tî 3 nuuñi exiche on wara tî ketkeñe iitono komo Xuta ya, Kicicitho me nasî Tama aparî kica, ketkeñe. Kîrî poko xakñe ham kica. Tarke tak nasî okwe, ketkeñe tî. Kica, kekñe tî Xuta. Ehtatko kfa roro pona akñitome kîwya so, kekñe tî.

25Ero ke Tama takî tî naafatkeñe kfa roro pona. Ero yimaw takî tî Xuta yemeknumcitho narpekñe Tama Xuta yaka, yukuknon ha. Amoyinthîrî marha tî narpekñe. On wara men kasko Xuta ya, kekñe tî aañe ya, Onoke kachotho tan ha, emeknumci, yukuknon ha? Onoke yamoyintho marha tan hara? Yîhtînoko ha men. Omxîkrî yîmî rma mîkro on yosom ha, kasko men yîwya, kekñe tî.

26Taa, tîkachothîrî yenîche takî tî Xuta ya on wara kekñe, Okwe, okachotho ro mak tan okwe. Kîfwañhe rma nai noro reha. Ow xa matko wasî kicicime kica. Omumuru ya yipici me ahsîpora rma weexi kica, Sera ya ahsîpora, kekñe tî. Ero wa tî kekñe Xuta. Ero yinhîrî noro pokohra ro makî takî tî xakñe. Ero wa tî xakñe.

27Ero yinhîrî takî tî ñewruyakñe Tama. Asakno me tî ñewruyakñe.

28Ewruporo xa exitaw takî tî tamorî ciki ñenpekñe anarî. Enîche takî tî ewrunokañe ñemeknumiyakñe mawîrka ke cucurem ke. Poturme ewruxapu moso, kacho tî mîn ñimiyakñe.

29Ero yinhîrî takî tî tamorî ciki ñenkayakñe hara yaw xa marha. Ero yinhîrî takî tî akno ñewruyakñe poturu me hara. Ahce kacho awakno mîyoponka hara kica, kekñe tî ewrunokañe. Ero ke Peres me tî xakñe noro yosotî, poturu yosotî.

³⁰Ero yinhîrî noro yakno takî tî ñewruyakñê hara, cucurem ke emeknumixapu takî tî. Sera me tî xakñê noro yosot hara. Ero wa tî xakñê.

Xose Pen Yahrutoponho

39 ¹Taa, on wara tî xakñê Xose hara. Exitu po tî xakñê. Ismaerita komo tî naafatkeñê iina. Taa, iito tî xakñê Paraw maywen, yukurun komo yantomañê. Exipsiu tî mîk xakñê. Potipa tî mîk xakñê noro yosotî. Noro yanton me takî tî Xose nîmyatkeñê Ismaew yepamtho komo epethîrî pona.

²Kporin komo tko tî Xose nakronomekñê. Ehñan me ro makî tî ñiifakñê ahce na poko exitaw. Ero wa tî xakñê Xose. Tantomañê yaw tî xakñê Exipsiu yaw.

³Iito exitaw takî tî Xose yehtopo ñeeñakñê antomañê. Kporin komo xa nai ham moso yakro. Ehñan me ro mak ñiifasî Kporin komo. Nakronome ham, kekñê tî.

⁴Tawake tî xakñê Potipa Xose poko. Ero ke tanton me ñiifakñê. Ero yinhîrî tî tîmîn yenîñê me ñiifakñê. Cemyawno yenîñê me marha tî ñiifakñê, miyan komo yenîñê me rma.

⁵Ero wa Xose ciriche takî tî Potipa wakrekñê Kporin komo noro yanme. Kîfwañhe makî tî ñiifakñê Potipa yemyawno, mîmo yawno. Iyoku tî ñepamnonyakñê, waipîra so tî ñiifakñê. Mararîn marha tî natîkrekñê kîfwañhe. Ero wa tî noro yemyawno ñiifakñê Kporin komo Xose yanme.

⁶Ero ke tî cemyawno yenîñê me xa tak ñiifakñê. Cemyawno ponarora ro mak takî tî xakñê Potipa. Tînahrí ponaro makî tî xakñê. Ero wa tî xakñê Potipa. On wara marha tî xakñê Xose, tupunporem tî mîk xakñê, cepataporem marha.

⁷Ero yinhîrî takî tî on wara xakñê Xose yantomañê pic hara kica, Xose wece tî ñentîkekñê. On wara tî kekñê yîwya, Amoko oyenaka, kekñê tî kica.

⁸Pîra ro mak, kekñê tî Xose yîwya, On wara nasî oyantomañê opoko, cemyawno yenîñê me oriye miyan komo yenîñê me rma. Ahce na ponarora ro mak nasî noro, Xose mak enîñê me ñexpe, kesî makî.

⁹Oyopono exihra ro mak nasî anton komo, yîhyawno kom ha. Ahnoro nîmyakñê cemyawno oyemyaka. Amoro mak amîhra nas owaya cipici me awexirî ke. Ero ke ahce wa thakwa re kicicitho poko wai hara kica? Kicicitho me ro mak wasî, apoko oyexitaw okwe. Kaan ya meero kicicme was okwe, kekñê tî. Ero wa tî kekñê Xose yîwya.

¹⁰Ketîkekñê rma tko tî kica Potipa pici yîwya. Oyenaka amoko, kekñê roro tî kica. Enmafatîxera tî kekñê. Ewetîra ro makî tko tî xakñê Xose. Noro yenaka etakrira ro makî tî xakñê. Yîhyari tî tohra marha xakñê.

¹¹Taa, ero yimaw rma takî tî Potipa mîn yaka cekñê Xose tantomañê yemyawno poko. Anarî komo tko tî exihra xatkeñê iito mîmo yaw, kîrkomo exihra.

¹²Ero yimaw takî tî Xose nahsîyakñe Potipa pici. Ponon poko makî tî nahsîyakñe. Oyenaka men amok ha, kekñe xa hara tî yîwya. Sumai, tpononthîrî takî tî Xose nînomyakñe woosam yemyaw rma. Nêmahciyakñe takî tî Xose mîmo yai hara.

¹³⁻¹⁴Xose yemahciche on wara takî tî nesehtîñoyakñe hara woosam, Onî rma tko noro ponontho. Miya rma nêmahciw kica, kekñe tî. Ero ke kîrkomo takî tî nañikyakñe tîmîn yaw cetapickaxmu komo. On wara tî kekñe yîwya so, Kicicitho ro mak mîk ñekye ham kica oyîño Ebrew yepamtho. Owîrîmañe mak mîk ñekye ham kica. Ohyaka moko kica oyenaka etakriso. Enko xe, pononthîrî ha. Kemtaraka ro mak kica.

¹⁵Oyemtarakache tak nêmahciw katpanaka. Tpononthîrî mak tak nînom ohyaw, kekñe tî. Ero wa tî kekñe Potipa pici kica kîrkomo ya.

¹⁶Ero yinhîrî Xose ponontho takî tî nakriyakñe tîhyaka rma. Ciiño mokuche takî tî ñenpekñe yîwya.

¹⁷On wara tî kekñe ciiño ya, On wara ñeexi kica Ebrew yepamtho añekîthîrî, Okukmaxi moko kica.

¹⁸Kemtaraka tko kañe ro mak. Ero ke nêmahciw mîmo yai. Ontho mak nînom ohyaw tpononthîrî. Ero wa ñeexi kica añekîthîrî, kekñe tî Potipa pici ciiño ya.

¹⁹Cipici mtapotarî tî ñencekñe Xose yantomañe. Oyahsîso moko kica awanton, kacho tî ñencekñe. Ero ke tî nîrwonakñe.

²⁰Ero ke kahrutopo yaka takî tî nahruyakñe Xose pen okwe. Paraw nahrutho komo xatkeñe iina rma tî nahruyakñe. Ero ke tî iito thakwa xakñe Xose pen kahrutopo yaw mak okwe.

²¹Kporin komo rma tko nakronomekñe noro kahrutopo yaw exitaw. Yîpînin yaw tî xakñe. Ero ke tawake takî tî ñiifakñe ahruxapu komo yenîñe Xose poko.

²²Ero ke on wara tî Xose ñiifakñe noro hara ahruxapu komo yenîñe, iitono komo yenîñe me takî tî ñiifakñe, ahruxapu komo yenîñe me. Ahce na poko exitaw so iitono komo Xose makî tî xakñe enîñe me.

²³Xose ñenîrî komo ponarora ro makî takî tî xakñe ahruxapu yenîñe ro. Ero wa tî xakñe noro Xose yakronomañe me exirî ke Kporin komo. Ehñan me ro makî tî ñiifakñe ahce na poko exitaw. Ero wa tî Xose ñiifakñe Kporin komo.

Paraw Yantonîño Komo Wosowaxe

40 ¹Taa, ero yinhîrî takî tî on wara xatkeñe Paraw yantonîño komo, kicicme tî xatkeñe yîwya. Asakî rma tî xatkeñe ero wara. Paraw wokru yetakañenho, iyuru yaiñenho marha, noro yipu komo tî xatkeñe kicicme Paraw ya.

²Ero ke takî tî nîrwonakñe Paraw twokru yetakañe komo yantomañenho poko, iyuru yaiñe komo yantomañenho poko marha. Kicicme xa tî xatkeñe yîwya.

³Ero ke ñexamro tî nahrupekñe, Tukurun komo yenñe mîn yaka tî nahrupekñe, kahrutopo yaka, Xose xakñe iina rma. Ero wa tî ñexamro nahruyakñe Paraw.

⁴Ero ke on wara tî kekñe Paraw kurun komo yantomañe Xose ya, Moxam cirko iina ahyaka rma. Eñepera men esko, kekñe tî. Ero ke ero wa tî ñexamro ñiifakñe Xose. Iito tî xatkeñe pahkî ñhe ha re.

⁵Taa, ero yinhîrî kosope takî tî wosowatkeñe Paraw yantoninho komo. Asakno roro rma tî wosowatkeñe ero po rma. Ñexamro yehtopo pokono rma tî mîn xakñe wosotîmtope komo. Anarî wosowakñe cehtopo poko, anarî wosowakñe hara cehtopo ro poko hara. Ero wa tî wosowatkeñe Paraw wokru yetakañenho, iyuru yaiñenho marha tî.

⁶Enmapuche takî tî yîhyaka so cekñe Xose. Ero yimaw anarî me tko tî ñeeñakñe ñexamro yewru, ahwora tî ñeeñakñe.

⁷Ero ke on wara tî kekñe Xose yîwya so, Ahce kacho ahwora mat oroto hara? kekñe tî yîwya so. Ero wa tî kekñe Paraw maywen komo ya, tîhyaka ahruyapu komo ya rma.

⁸Ero ke on wara tî ketkeñe Xose ya, Amna wosotmo kopi, ketkeñe tî. Ero wa kacho mîn awosotîmtope, kañe exihra tko nas okwe, ketkeñe tî yîwya. Ai ha, kekñe tî Xose, Kaan mak xa tko, Ero pokono mîn ham, kañe me kirmexpeşî. Ero ke awosotîmtope komo ekatîmcoko owya, kekñe tî yîwya so.

⁹Ero ke Paraw wokru yetakañenho tî ka ñekatîmyakñe twosotîmtopeonhîrî yihcirî me. On wara tî kekñe, On warai wenwo owosoto kopi, uupa yatî wenwo.

¹⁰Tperemke ñeexi, osorwaw ñeexi peremru. Ñepemrutunta, kiřwañhe epemrutun wenwo. Ero yinhîrî ceperke ñex hara yohno rma. Tupurmem me rma ñeperwakñe kopi.

¹¹Taa, Paraw parakwen ñeexi oyemyaw. Ero ke uupa yeperîrî tak wîpotu. Wapikmo marha. Paraw parakwen yaka rma momoku yukun. Ero tak wîm hara Paraw ya. Ero yipu wenwo owosoto, kekñe tî. Ero wa tî ñekatîmyakñe Paraw wokru yetakañenho.

¹²Yîmtapotarî yentache takî tî on wara kekñe Xose yîwya, On wara kacho xa mîn menwo awosoto, osorwaw kaamo yenmatopo pokono mîn ñex ham osorwaw peremru.

¹³Osorwaw enmapuche tak awahrunkes hara Paraw. Twokru yetakañe me tak awiřařî xa hara Paraw. Noro yemyaka rma wokru mîmyařî. Pahxa mîxakñe ero wa xa marha awiřař hara, kekñe tî Xose yîwya.

¹⁴On wara marha tî kekñe Xose noro ya, Paraw wokru yetakañenho ya ha, On wara wîkes awya oyakno, awahrunkache tak oponaro cma re mařî. Owî cma re mekatîmyařî Paraw ya oyahrunkachome tak yîwya.

¹⁵Ebrew komo rowon pononho ow. Xiya ehxapu thakwa mak ow, eñepa me. Ero yinhîrî tak oyahruyatkeñe tantono kom hara. Tohnaw ro thakwa mak

okwe oyahruiatkeñe. Kicicitho me exihra ro mak wîxakñe, kekñe tî. Ero wa tî kekñe Xose Paraw wokru yetakañenho ya.

¹⁶Taa, ero yinhîrî on wara tî kekñe Paraw yuru yaiñenho hara tîhnaw, Nnn, kiñwafñe noro yehtopo pokono mîn ñex ham noro wosotîmtoponho. Ero ke owosotîmtopo wekatîmyas ow hara, kekñe tî. Ero ke on wara tî kekñe Xose ya, On warai wenwo ow hara owosoto, aixapu yeen ñeexi okanataw, kahxapu ha. Osorwawno mîn ñeexi kahxapu, tumutwem re.

¹⁷Etantaw re ñeexi kahxapu komo. Kanahtawno yaw xa ñeexi puruma anarmerpa aixapu. Paraw yuru rma mîn ñeexi. Torowo tko moko kahxapu yawnonho yahso okwe. Nahtîka ro mak okwe ahnoro puruma aixaputho. Ero wa nahtîka okanatawno yawnonho ha. Ero yipu wenwo owosoto, kekñe tî. Ero wa tî kekñe Paraw yuru yaiñenho.

¹⁸On wara tî ñeyukyakñe Xose, On wara kacho mîn menwo awosoto, osorwaw kaamo yenmatopo pokono mîn menwo ham osorwaw kahxapu, akanataw menwo ero komo.

¹⁹Osorwaw ro enmapuche tak apîmkocesî Paraw. Kahsî tak apunthîrî nakriyasî weewe potkoso rma. Kwacinama yotî me tak nasî apunthîrî okwe, kekñe tî. Ero wa tî kekñe Xose Paraw yuru yaiñenho ya.

²⁰Taa, osorwaw enmapuche takî tî Paraw yewrutuponho me takî tî ñenmayakñe. Ero po takî tî tmaywen komo ñerewusmekñe ahnoro. Ero po xa marha tî ahruxapunhîrî komo nahrunkekñe hara, twokru yetakañe komo yantomañenho, tuuru yaiñe komo yantomañenho, ero warai komo tî nahrunkekñe Paraw.

²¹Twokru yetakañenho takî tî ñiifakñe twokru yetakañe komo yenîñe me hara. Ero ke takî tî Paraw wokru nîmyakñe hara yîwya. Ero wa tî xakñe noro.

²²Tuuru yaiñenho pen puntho tî paraxkekñe, nakriyakñe marha weewe potkoso. Xose mtapotachonho yaw roro rma tî ñiifakñe Paraw okwe. Ero wa tî xatkeñe Paraw yantonîño komo.

²³Taa, Xose ponarora rma tko tî xakñe Paraw wokru yetakañe komo yantomañe. Tweñekarî makî tî xakñe okwe. Ero wa tî xakñe okwe.

Paraw Wosowas Hara

41 ¹Taa, ero yinhîrî takî tî Paraw makîrha takî tî wosowakñe hara asakî cimîpu yenatichê. On warai tî ñeeñakñe noro twosoto, tuuna yecihtaw tî ñececekekñe, Ñiru yecihtaw.

²Iito exitaw takî tî paaka nawomyakñe ecihtaka cuupu yahso. 7 tî xakñe paaka. Kiñwan komo tî mîkyam xatkeñe tupurukyem. Ecihtaka takî tî nawomyakñe cuupu yahso. Noro yipu tî ñeeñakñe paaka.

³Ero yinhîrî takî tî 7 xa hara ñeeñakñe paaka hara. Eepu kwaw marha tî xatkeñe. Ecihtaka xa marha tî nawomyatkeñe. Cenporem pîn komo tî mîkyam xatkeñe okwe, yakporotho mak okwe. Yihcirî me awomxapu mîtoso takî tî ñececekekñe iito.

⁴Iito cexitaw takí tî tupurukyem pen noñetîketkeñe okwe yakporotho komo, 7 pen komo rma noñetkeñe. Ero yipu tî ñeeñakñe twosoto Paraw. Ero yinhîrî tî pakekñe hara. Ero wa tî xakñe.

⁵Ero yinhîrî takí tî nîwîñkyakñe xa hara Paraw. Wosowakñe xa hara tî. Puruma yepu takí tî ñeeñakñe cewñe mak. 7 xakñe ero yeperîrî. Kîfwan tî mîn xakñe puruma yeperîrî ehyatkawno xa okre.

⁶Ero yinhîrî takí tî 7 me xa hara ñeperwakñe ero re poko rma, eepu poko. Ehyatkawno pîn me takí tî xakñe okwe ero yeperîrî. Ocowo nîwîrîmatho me xakñe, resce ñixan nîwîrîmatho me ha.

⁷Ero yinhîrî kîfwan pen takí tî nahyakñe ehyatkawno pîn hara okwe. Ehyatkawno pen tî nahtîkekeñe okwe kicicitho. Ero wa tî ñeeñakñe Paraw twosoto, puruma yepu ñeeñakñe. Ero yinhîrî pakekñe hara tî. Kwosotmo ham kopi, kekñe tî. Ero wa tî wosowakñe Paraw.

⁸Enmapuche takí tî ñeserepokekñe Paraw. Ero ke tî yaskomo nañikpekñe. Yuhnari yîhtînoñe komo marha tî nañikpekñe miyan komo rma Exitu pono komo. Noro yipu komo ya tî twosotîmtoponhîrî ñekatîmyakñe. Camkî tko tî xatkeñe okwe. Apohana, ahce warai pokono na mîn menwo awosoto? ketkeñe makí tî okwe. Ero wa tî ketkeñe Paraw ya.

⁹Taa, ero yimaw tak Paraw wokru yetakañe komo yantomañe tî nîmtapowakñe hara Paraw yakro. On wara tî kekñe yîwya, Kuu, kicicme wehxe ham okwe. Orotó mak wîhtînopu.

¹⁰Pahxa amna poko mîrwonakñe apa amaywen komo poko. Amna mahrupekñe akurunî ro mîn yaka. Awru yaiñe komo yantomañenho yakro rma amna mahrupekñe.

¹¹Ero yinhîrî amna wosowakñe ero re kokmamrî po rma. Cehtopo pokono me rma amna wosowakñe.

¹²Iito xakñe kañpamxan amna yakro ahruxapu hara. Ebrew yepamutho tî mîk xakñe akurunî ro yantonîñho ha. Noro ya amna ñekatîmyakñe twosotîmtoponhîrî. Entache tak amna yehtopo tak ñekatîmyakñe. On warai pokono mîn mencow awosoto so, kekñe amna ya. Owyá ñekatîmyakñe owosotîmtoponho pokono, oyakrono ya marha ñekatîmyakñe yîwyan pokono ro hara.

¹³Yaaro xa ñekatîmyakñe ham. Yîmtapotarî yaw roro rma amna xakñe. Awokru yetakañenho me wîxakñe ero warai me xa hara ow mîîrakñe. Noro pen reha mîparaxkapekñe, kaksî makriyakñe, kekñe tî. Ero wa tî kekñe Paraw wokru yetakañe.

¹⁴Ero ke Xose yañikñe komo takí tî ñeñepekñe Paraw kahrutopo yaka. Noro takí tî nahrunketkeñe. Cetpoci tî ka nîhwekñe Xose, kîfwan tî namruiyakñe poono. Ero yinhîrî Paraw yaka takí tî cekñe.

¹⁵On wara tî kekñe Paraw yîwya, Ai Xose, on wara weexi, kwosotmo kopi kosope. Ahce warai pokono na mîn wenwo owosoto, wîîkesî. Exihra tko nasî ekatîmñe. Orotó makí tko awehtopo wenta. Ero pokono xa mîn

menwo awosoto, kañe xa mîkro, kacho wenta oroto apoko, kekñe tî Paraw Xose ya.

¹⁶Ai ha apa. Ow pîn ha tko, kekñe tî Xose yîwya. Kaan xa tîwya awakronomacho na ñekâtîmya awya, kekñe tî. Ero wa tî kekñe Xose Paraw ya.

¹⁷Ero yinhîrî on wara tî kekñe Paraw Xose ya, Kosope kwosotmo. On warai wenwo owosoto, eepu yecihtaw kececeto, Ñiru yecihtaw.

¹⁸Ero yimaw paaka wenwo ponañe rma. Ecihtaka tak nawomcow 7 ha. Kîfwan komo mîkyam ñehcow, tupurukyem okre. Ero yinhîrî tak ecihtaka tak nawomcow cuupu yahso.

¹⁹Ero yinhîrî 7 xa hara wenwo paaka hara. Cenporem pîn komo ro mak mîkyam ñehcow, yakporotho komo okwe. Kicicitho komo rma re weefasî paaka miya so Exitu pono komo. Noro yipu komo tko enîhra wasî kicicitho komo xa tak ha.

²⁰Ero yinhîrî yihcirî me awomxapu pen komo tak nonotîkacow okwe yakporotho komo. 7 pen komo rma nonocow tupurukyemînhîrî pen kom ha.

²¹Noro yipu tonoche takporoso rma ñehcow kopi yihcirî me ñehcow ero wara rma kopi. Eseresmanînhîrî komo wara rma ñehcow hara kopi wepakîra rma okwe. Taa, ero yipu yenîche owosoto kpaka tak hara.

²²Ero yinhîrî takî kîwîngo hara, kwosotmo xa hara. Puruma yepu tak wenwo hara cewñe mak. 7 me tak ñeexi eperîrî ero re eepu pokono rma. Kîfwan mîn ñeexi eperîrî ehyatkawno okre.

²³Ero yinhîrî takî 7 me xa hara ñepeta ero poko rma. Kicicme tak ñepeta ehyatkawno pîn me. Ocowo nîwîrîmatho me mak ñex okwe, resce ñixan nîwîrîmatho ha.

²⁴Ero yinhîrî kîfwanînhîrî pen tak nahtîka okwe kicicitho. Ero yipu wenwo kopi owosoto. Wekatmo ha re yaskomo komo ya. Ero warai pokono mîn ha, kahra ro makî tko ñehcow. Camkî thakwa mak ñehcow, kekñe tî. Ero wa tî kekñe Paraw Xose ya.

²⁵Ero yipu yentache takî tî on wara kekñe Xose Paraw ya, Ai ha apa, asakî ro mîwosotmo. Ero re pokono rma tko mîn menwo awosoto, On wara ciino men wiifas amñe, kacho mîn Kaan ñenpotho awya.

²⁶7 cimñipu pokono mîn menwo 7 paaka kîfwan ha. 7 cimñipu pokono marha mîn menwo hara 7 puruma yeperîrî hara kîfwan. Ero re pokono rma mîn.

²⁷7 cimñipu pokono xa marha mîn menwo 7 paaka cenporem pîn hara, yakporotho kom ha. Taa, 7 puruma yeperîrî menwo kicicitho hara, ocowo nîwîrîmatho ha. 7 cimñipu pokono xa marha mîn hara. On wara kacho mîn menwo, 7 cimñipu tak maxe amñe rooma poko xa okwe, kacho.

²⁸Taa, omtapotarî menta ero yaw roro rma masî amñe. Ero wara men ciino wiifasî, kesî Kaan awya awosotîmtoponhîrî ke.

²⁹Ero ke on wara tî ka mat ha, kifwañhe ka anatîrî komo ñeperwasî. Tînahke so xa tak maxe okre 7 cimñipu ha kapu. Ero wa maxe ahnoro Exitu poko hakno komo.

³⁰Ero yinhîrî tak rooma poko tak maxe hara okwe, 7 cimñipu hara. Tînahke xa awehtoponhîrî komo tak mîhcamnoyaxe okwe Exitu pono komo ahnoro. Metînatkexe mak okwe, metohkexe marha okwe. Ero wa tak maxe ero yimaw okwe Exitu pono komo.

³¹Tînahke xa awehtoponhîrî komo poko tweñekarî ro mak tak maxe ero yimaw rooma poko xa thakwa awexirî ke so. Yînapumra ro mak maxe ero yimaw.

³²Asakî ro ñenpo Kaan Paraw ya ero re pokono. Yaaro xa men ero wa wiifas amñe, kacho rma mîn asakî ro enpotopo. Yohno rma tî ero wa Kaan ñiifa.

³³Ero ke on wara cexpore nasî, takîhsom xa cenpore nasî. Noro tak cirpore nasî Exitu pono komo yenîñe me.

³⁴Ero wa cirpore men nasî, wîfikes awya Paraw ya. Anarî komo marha cirpore nasî naatî yeperîrî yahsîñe komo. On wara ñehcowpe tînahke xa awexitaw so ha ka, amaywen komo natîrî yeperîrî nahsîcowpe, 7 cimñipu pahkînon ha ka. Poyino mak nahsîcowpe on wicakî, 5 een exitaw eperîrî 1 mak nahsîcowpe ero poyino tîmtosom me. Ero wara roro nahsîcowpe miya roro.

³⁵Ahsîxapu tak ñenmecowpe ewto imo pona so. Ero wa ñenmecowpe Paraw yanme tînahke ka awexitaw so.

³⁶Ero yinhîrî tak rooma poko maxe hara okwe Exitu pono komo ahnoro. 7 cimñipu maxe rooma poko. Ero yimaw tak yîñenmekîthîrî komo mahyaxe okre waipîra awehtome so atîhtara exitaw amaranî komo, kekñe tî. Ero wa tî kekñe Xose Paraw ya.

Kayaritomo Me Tak Xose Ñiifasî Paraw

³⁷Taa, kifwañhe tî ñencekñe Paraw Xose mtapotarî. Maywen komo marha tî ñencekñe kifwañhe.

³⁸Ero ke on wara tî kekñe Paraw tmaywen komo ya, Anarî ma re ceeñat ha moso warai, Kaan Yekatî keñarî ha? kekñe tî.

³⁹Ero ke on wara tî kekñe hara Paraw Xose ya, Awya makî cma Kaan ñenpo pahxaro kehtopo komo. Ero ke anarî exihra ro mak nai ham awarai takîhsom xa.

⁴⁰Ero ke omîn yenîñe me tak kiifasî. Amtapotarî yewetîñe me marha naxe omaywen komo ahnoro. Ow mak wasî ayopono me kayaritomo me xa tak, kekñe tî. Ero wa tî kekñe Paraw Xose ya.

⁴¹⁻⁴²Ero yinhîrî takî tî tamoyeknathîrî mohkekñe Paraw. Xose yamorî yaka ñiifakñe hara. Kifwan marha namrupekñe yîwya poono, riiñu ha. Kifwan marha ñiifakñe noro warî me exenaka. Ooru ciixapu mîn xakñe.

On wara kekñe yîwya, Exitu pono komo kayaritomon me tak kirî ha. Miyan komo kayaritomon me rma masî, kekñe tî. Ero wa tî kekñe Paraw Xose ya.

43Ero yinhîrî takî tî tîtararan yaw narpekñe Xose tmaywen komo ya. Asakî tî xakñe Paraw tararan. Anarî tî xakñe yaw Paraw totopo ro, kifwanî ro xa. Anarî tî xakñe hara tarara, yaw akrono ro komo totopo hara, kifwanî rma ha tko. Ero yaw Xose narpekñe. On wara tî ketkeñe aañe komo aafataw iitono komo ya, Awosokmuru po so eremacoko moso mamakan wara, ketkeñe miyan komo ya rma. Ero wa tî Xose ñiifakñe Paraw. Exitu pono komo kayaritomon me tî ñiifakñe miyan komo kayaritomon me rma.

44On wara marha tî kekñe Paraw Xose ya, Paraw xa ow ha. Ero ke on wara wîlkesî omaywen komo ya, Exitu poko hakno komo ya, Ahce na ciri xe awexitaw so awamorî ke so noro yanme mak ciicoko. Ahna na awetari xe awexitaw so noro yanme mak etaricoko, wîlkesî marha, kekñe tî. Ero wa tî kekñe Paraw Xose ya.

45Ero yinhîrî takî tî Xose nosohcekñe Paraw anarme. Sapenace-Pañeia me tak kosohcesî oroto, kekñe tî yîwya. Yipici marha tî nîmyakñe yîwya, Asenace tî osot ha. Potipera yemsîrî tî mîk xakñe. Yaskomo tî mîk xakñe Potipera Oon pono ha. Noro yipu yemsîrî tî nîmyakñe Paraw Xose pici me. Taa, ero yinhîrî miya so takî tî ñetafakñe Xose Exitu poko hakî, mapitaka roro tî cekñe.

4630 cimñipu tî xakñe Xose yewrutoponho ero yimaw, Paraw yakrono ro me cecîfataw, Exitu pono komo kayaritomon yakrono ro me ecîfataw ha. Paraw rma ero wa ñiifakñe. Ero ke takî tî miya so cekñe Xose. Exitu pono komo chere tî cekñe miyan komo chere rma.

47Ero yimaw takî tî ñeperwakñe xa Exitu pono komo natîrî. Ehyatkaw so xa tî ñeperwakñe. 7 cimñipu pona roro tî ka ero wa ñeperwakñe.

48Ero ke ero yimaw tî puruma yeperîrî ñenmekpekñe Xose. Exitu pono komo natîrî yeperîrî ñenmekpekñe ahnoro ewto pona so. Ewto pono komo mararîn xakñe ewton komo mamhoko. Ero ke mararî yosom komo yewton pona so rma tî ñenmekpekñe puruma yeperîrî.

49Meřpora ro makî tî ñenmekpekñe tuuna imo yecihtaw nasî meřpora axawa pupuntho ero wara xakñe. Enmexapu tî ka nukuknomekñe. Ero yinhîrî takî ñepamyakñe xa takî tî yukuknomarî yopo ro mak tak. Ero wa tî xakñe.

50Taa, ero yimaw takî tî Asenace ñewruyakñe kîrî re ciki. Asakî ro tî ñewruyakñe Xose mumuru re. Ero wa tî ñewruyakñe Asenace mřerî, Potipera yemsîrî mřerî ha. Yaskomo tî mîk xakñe Potipera, Oon pono ha.

51Potuthîrî tî nosohcekñe Xose Manases me. On wara tî kekñe yîm, Ahwora oyehtoponho ponarora tak oriya Kaan ham. Oyanan komo pînîn yawra tak oriya ham, kekñe tî. Ero ke Manases me tî nosohcekñe noro.

⁵²Ponan hara tî nosohcekñe Eprain me hara. On wara tî kekñe Xose ero yimaw, Omxîkrî tak nîmya ham Kaan owya. Tanî rma nîmya ham cesemetanmeso oyehtoponho to rma, kekñe tî. Ero ke tî ero wa nosohcekñe ciki.

⁵³Taa, ero yinhîrî tak kîfwañhe naatî yepetachonho takî tî ñenahcakñe okwe, 7 cimñipu kom ha.

⁵⁴Ero yinhîrî takî tî atîhtara xakñe mararîn komo ahnoro okwe. 7 cimñipu atîhtara nasî anatîrî komo amñe, kekñe tî Xose. Ero wa kachonho yaw roro rma tî xakñe okwe. Anarî roowo pono komo natîrî marha tî atîhtara xakñe. Ero ke rooma poko takî tî xatkeñe miyan komo rma. Turke reha tî xatkeñe Exitu pono komo ahnoro.

⁵⁵On wara tî xatkeñe Exipsiu komo, miyan komo rma, rooma poko cexitaw so, Paraw yaka tî cetkeñe, Tuuru xe nas amna okwe, ketkeñe. On wara tko tî kekñe Paraw, Xose ya katatko. Yîmtapotarî men ewetícoko, kekñe makî tî yîwya so.

⁵⁶Roowo poko hakno komo tî xatkeñe rooma poko okwe. Ero ke mîmo mko tak tî nahrunkekñe Xose yînahrî komo tîmtome epethîrî pona. Nîromanatkeñe ro makî tî okwe Exipsiu komo meero.

⁵⁷Mîn hak ewto pono komo tî rooma poko xatkeñe ero yimaw, roowo pono komo ahnoro. Ero ke thakwa tî mokyatkeñe Exitu pona. Xose yaka makî tî mokyatkeñe tînahrî komo yaponso. Ero wa tî xatkeñe.

Xose Yakno Komo Mokyaxe

42 ¹Ero yinhîrî takî tî on wara xakñe Xako, tînahke Exitu pono komo yehtopo ñencekñe. Ero ke on wara tî kekñe tumumuru komo ya, Ahce kacho etpona mak meefîatu?

²On wara kacho cma re wencekñe, Exitu po tî nai puruma, kacho. Ero ke iina etocoko knahrî komo yaponso waipîra kehtome so rooma yaka, kekñe tî. Ero wa tî kekñe Xako tumumuru komo ya.

³Ero ke Xose yakno komo takî tî cetkeñe Exitu pona puruma yaponso. 10 makî tî cetkeñe.

⁴Benxamin tî tohra xakñe, Xose yakno ha. Noro yeñepera tî xakñe yîim akno komo yakro. Ñeraswakñe tî, Ahce wa na nai noro cetaw okwe, kekñe tî. Ero ke tî eñepera xakñe.

⁵Kanan pono komo marha tî xatkeñe rooma poko. Ero ke Exitu pona tî cetkeñe puruma yaponso thakwa. Ero ke iina tîtosom komo yakro rma tî cetkeñe Ixaw mumuru komo.

⁶Ero yimaw Xose tî xakñe Exitu pono komo yantomañe me. Noro xa tî xakñe puruma tîmñe me iitono komo ya. Ero ke yîhyaka rma tî cetkeñe akno komo. Noro mamakan me rma takî tî ñesewnapetkeñe akno komo rma.

⁷Kuu, ñooño komo rma mîkyam, kekñe tî Xose tîhnaw. Takno komo me rma tî ñeeñakñe. Yîhtînoñe pîn wara tko tî ñesenpekñe. Rîîwoxe makî tî

nîmtapowakñe akro so. On wara tî kekñe yîwya so, Ahtono ma amyamro ke? kekñe tî. Kanan pono amna. Tuuru yaponso cma re amna moko ahyaka, ketkeñe tî.

⁸Takno komo me rma tî ñeeñakñe Xose. Ñexamro reha tî takno komo me noro yîhtînopîra ro makî tî xatkeñe.

⁹Ero yimaw tak tî twosotîmtoponhîrî nîhtînoyakñe Xose. Kuu, oyakno komo nutupenwaxe amñe omamaka, kachonho rma mîn xakñe owosotîmtoponho, kekñe tî. On wara makî tko tî kekñe yîwya so, Amna waparî makî tko na amyamro okwe. Kañpen me amna yehtopo yenso mak na mîmohcow amna yaka, kekñe tî yîwya so.

¹⁰Pîra ro mak apa, ketkeñe tî yîmtaka hara. Awanton mak amna. Tînahrí yaponso makî cma re amna moko ahyaka.

¹¹Noro mumuru re mak amna. Yaaro tîmtapotaxmu mak amna, awaparî komo pîn, ketkeñe tî yîwya.

¹²Pîra ro mak, kekñe xa hara tî Xose yîmtaka so, kañpen me on roowo pono komo yehtopo yenso mohxapu mak amyamro kica, kekñe xa hara tî.

¹³Pîra ro mak, ketkeñe xa hara tî akno komo yîmtaka hara, on warai xa amna, 12 me rma re ka amna xakñe etakno re, noro mumuru re rma, Kanan pono mumuru ha. Meye rma nas amna mahtîkîtho apapa yaw rma. Taa, anarînhîrî pen exihra thakwa nas okwe amna yaknonho pen ha, ketkeñe tî yîwya.

¹⁴Yaaro wa wîlka awya so, kekñe tî Xose. Amna waparî mak amyamro okwe, wîlka.

¹⁵On warai poko kukukmexe so, kekñe tî, amahtîkîthîrî komo yenîche mak owya ero yimaw mak, Yaaro tîmtapotaxmu kom ham amyamro, wîlkes awya so. Ero ke aweñepera so wasî amahtîkîthîrî komo mokuhra exitaw. Yaaro waipîra nasî Paraw, ero wa xa marha yaaro wîlkes awya so.

¹⁶Cewñe mak eñepecoko awakno komo amahtîkîthîrî komo wece. Anarî komo reha tanî rma maxe kahrutopo yaw. Ero wa kiiñaxe so yaarono me awehtopo komo yentome owya. Amahtîkîthîrî komo mokuhra exitaw waapa me mak tak kîhtînoyaxe so. Yaaro waipîra nasî Paraw ero wa xa marha yaaro xa tan kîmtapowas ow, kekñe tî. Ero wa tî kekñe Xose yîwya so.

¹⁷Ero wa kache ñexamro takî tî nahrupekñe ahnoro rma okwe. Osorwaw ro tî ñenmayatkeñe iito kahrutopo yaw okwe.

¹⁸Ero yinhîrî ñexamro takî tî nañikpekñe hara Xose osorwaw ro enmapuche. Mokuhe so on wara takî tî kekñe yîwya so, On wara xa wîlkes awya so, On wara men ehcoko waipîra awehtome so. Kaan ponarono rma ow.

¹⁹On wara xa kukukmexe so yaarono me awehtopo komo yentome owya, cewñe mak meñekacoko awakno komo kahrutopo yaw rma tînomsom

ha. Amyamro reha etocoko hara. Puruma tak aacoko apici komo yuru, amxîkrî komo yuru marha.

²⁰Ero yinhîrî takî tko ehcoko amahtîkîthîrî komo ohyaka. Noro yenîche mak owya yaarono me tak kîhtînoyaxe so. Ero wa ehcoko waipîra awehtome so, kekñe tî. Ero wa tî kekñe Xose takno komo ya. Ero ke Xose mtapotarî tî ñewehcatkeñe.

²¹Ero yinhîrî takî tî ñexamro re mak ñesencetkeñe iito rma. On wara tî ketkeñe, Kicicme cehsom xa kîwyam ham kakno pen komo yemetanmekrî yanme kîwyas so. Cerewre ro mak nîmtapowakñe kakro so. Ow eñepera ehcoko, kekñe thakwa cma re kîwyas so. Entañe pîn wara rma tko tîxatkeñe kica. Ero ke cesemetanmekyaxe kîwyam pen hara okwe, ketkeñe tî.

²²On wara tî kekñe Huben hara takno komo ya, Wîîkekñe rma re awya so, Rikomo emetanmekîra ehcoko. Kicicme men nas ero wa ciitopo, wîîkekñe. Owî tko ewetîra mîxatkeñe kica. Ero ke tak noro pen tak Kaan ñepanîyasî oroto, kekñe tî. Ero wa tî kekñe Huben.

²³Yîmtapotarî komo rma tko tî ñencekñe Xose. Noro men kencetu so, kahra ro makî tî xatkeñe akno komo rma. On wara tî xakñe Xose ñexamro yakro tîmtapowataw Exitu pono komo mtapotarî yaro makî tî nîmtapowakñe. Anarî makî tî ñentamexpekñe yîmtapotarî yîwya so, Ebrew komo mtapotarî yaro tî ñentamexpekñe. Ero ke, Noro men kencetu so, kahra thakwa tî xatkeñe.

²⁴Yîmtapotarî komo yentache ñesewkoñmekñe makî tî Xose. Ero yinhîrî takî tî wece so ñesewkoñmekñe hara tîmtapotachome tak akro so xa hara. Ero yimaw takî tî Simeaw pen nahsîpekñe. Napomipekñe marha tî akno komo wero ro rma okwe. Ero wa tî ñiîfakñe Xose.

²⁵Ero yinhîrî takî tî tmaywen nantomekñe takno komo yurmacho poko. On wara tî kekñe yîwya, Ñexamro kumixin arîhtoko puruma ke. Arîhtoché awya yupurantan komo rma enkak hara yukumixin komo yaka so rma hara. Poran komo marha tîmko yîwya so, kekñe tî. Ero wa tî kekñe Xose tmaywen ya. Ero ke ero wara rma tî ñiîfakñe.

Kanan Pona Ñetîramexe Hara Xose Yakno Komo

²⁶Ero yinhîrî takî tukumixin komo takî tî nakriyakñe Xose yakno komo toh komo mkahsî. Akriche takî tî cetkeñe hara.

²⁷Moowe ñhe tîtoche so takî tî cetarî komo ñeenatkeñe. Ero yimaw takî tî anarî nîmhokekñe tukumixin tok nahrî merurkachome. Yîmhokache tupurantanthîrî tî ñeeñakñe hara iito okyo. Kumixi potaw rma tî xakñe.

²⁸Ero ke on wara tî kekñe takno komo ya, On hara opurantantho okyo. Tanî rma nas okumixin potaw, kekñe tî yîwya so. Ero ke ñeserepoketkeñe xa takî tî ñexamro. Ñeraswatkeñe ro makî tî okwe. Ahce wa tak Kaan kiiîratu so hara kopi? ketkeñe tî.

²⁹Ero yinhîrî tko tî cetkeñe rma esama yaw. Kanan pona roro tî cetkeñe tîm komo yaka, Xako yaka hara. Noro yenîche cehtoponhîrî komo takî tî ñekatîmtîketkeñe yîwya.

³⁰On wara tî ketkeñe tîm komo ya, Apa, Exitu pono komo yantomañe yakro amna nîmtapotai. Amna xatî pîn wara tko nîmtapotai okwe. Amna yeiñe wara ro mak kai kopi. Exitu pono komo waparî me mak amna ñeeñe okwe.

³¹On wara tko amna ñeyukyakñe yîmtaka, Pîra, yaaro tîmtapotaxmu mak amna, cemarontanî ro. Awaparî pîn komo ro mak amna.

³²12 me cma re ka amna xakñe etakno re, noro mumuru re ha, kekñe marha amna yîwya. Anarînhîrî pen exihra nas amna yaknonho pen okwe. Amna mahtîkîtho reha nasî tîm yaw Kanan po, kekñe marha amna yîwya.

³³⁻³⁴On wara tko kekñe hara noro, iitono komo yantomañe, On wara xa kukumexe so, Cemarontan xa ham amyamro, kachome owoya, anarînhîrî tînomcoko tan awakno komo rma ohyaw. Amyamro reha etocoko hara. Amxîkrî komo yuru tak aacoko, apici komo yuru marha. Ero yinhîrî tak amohcoko xa hara. Amahtîkîthîrî komo men ehcoko. Noro yekîche mak awya so wîlkesî, Cemarontan komo xa ham mîkyam, kwaparî pîn kom ham, wîlkesî tak apoko so. Ero yimaw tak awakno komo wahrunkes hara ahruxapunhîrî pen. Ero yinhîrî mîwarawanwaxe tak amna yakro, kekñe thakwa amna ya, ketkeñe tî. Ero wa tî ketkeñe Xose yakno komo tîm komo ya.

³⁵Ero yinhîrî tak tukumixin komo ahnoro narketkeñe yamoro. Arketaw yîwya so tukumixin yaw so rma tî ñeeñatkeñe tupurantanthîrî komo ahnoro rma kopi. Yîm komo marha tî ñeeñakñe yupurantanthîrî komo. Ero ke takî tî ñeraswatkeñe ro mak okwe.

³⁶Ero yinhîrî takî tî on wara kekñe yîm komo yîwya so, Ow mak mumumukexe okwe. Xose pen exihra nas okwe, Simeaw pen marha exihra tak nas hara. Orotó tak Benxamin yarî xe maxe hara okwe. Owîrîmácho me xa nasî ero yipu okwe, kekñe tî.

³⁷On wara tko tî kekñe Huben tîm ya, Apa, oyakro xa eñepekó Bencamin. Wekyasî rma hara amñe oyakro ro rma. Ekîhra oyexitaw ketaw ha re omumuru komo waihkak asakno roro rma, kekñe tî yîwya.

³⁸Pîra, kekñe tî yîm yîmtaka. Omumuru yeñepera was awakro. Aknonhîrî pen waihyakñe okwe. Cewñe mak tak nasî moso oroto okwe aknomra. Moso pen xa hara na waihya esama yaw awcetaw so. Poritomotho me wasî kanahmutwe tak ha. Ero yipu rma owaikañe me thakwa maxe okwe oyahwokacho ke, kekñe tî. Ero wa tî kekñe Xako tumumuru komo ya.

Xose Yaka Cexe Xa Hara Akno Komo

43 ¹Taa, ero yinhîrî takî tî rooma poko ñehtîketkeñe ro mak Kanan pono kom ha.

²Ero ke Xako komo marha tí nahtíketkeñe puruma Exitu poi tíñekíthîrí kom okwe. Ero ke on wara tí kekñe Xako tumumuru komo ya. Ai okopuci komo, etocoko xa hara Exitu pona kuru komo yaponso xa hara, kekñe tí yîwya so.

³On wara tko tí ñeyukyakñe Xuta tíîmî mtaka, Apa, on wara kañenho tko mîkro antomano riñe, Oyenso mokuhra ro mak men ehcoko amahtíkíthîrí komo yekíhra awexitaw so, kekñe thakwa amna ya. Cerewre ro mak kekñe amna ya.

⁴⁻⁵Ero ke amna yakno men eñepeko amna yakro. Ero wa eñepetaw mak awya amna cesí. Noro yeñepera awexitaw tohra thakwa nas amna okwe. Ero wara rma thakwa tko kekñe amna ya antomano riñe ha. Oyenso mokuhra ro mak men ehcoko awakno komo yekíhra awexitaw so, kekñe amna ya, kekñe tí.

⁶On wara tí ñeyukyakñe hara Ixaw, Ahce kacho ow mîwîrímetkeñe ha ke okwe awakno komo yekatímrî ke awya so? Nai ha amna yakno anarí hara, mîlketkeñe kica yîwya antomano riñe ya, kekñe tí.

⁷Apa, ketkeñe hara yumumuru komo, amna yehtopo yentatíka xe tí xakñe antomano riñe, kyanan komo yehtopo marha. On wara kekñe amna ya, Ahce wa nai aamo komo, kañpe rma nai ha? Nai ha na anarí awakno kom hara? kekñe marha. Ero yanme thakwa amna ñekatímyakñe yîwya amumuru yehtopo. Ehcoko men noro awakno ha, kesí men kíwya so, kahra thakwa xakñe amna, ketkeñe tí yîwya, tíîm komo ya.

⁸Ero yinhîrí takí tí Xuta nîmtapowakñe hara tíîm yakro. On wara tí kekñe yîwya, Apa, oyakro xa eñepeko kañpamxan ciki. Ero wa eñepetaw awya amna tak ces ha. Tohra exitaw amna títwaiyaxe men okwe, amoro meero, amna xîkrí komo marha, kekñe tí.

⁹Owí rma xa wekyas hara amumuru. Ekíhra oyexitaw ahyaka opona xa miiñas ha. Kicicitho mîkro, kachome tak was awya miya roro yítihkan me ro mak.

¹⁰Cecmamyaxe mak okwe. Pahxa rma amna cetaw amna tak nasí tmohso hara oroto, 2-nhîrí me tak ha, kekñe tí. Ero wa tí kekñe Xuta tíîm ya.

¹¹Ero ke on wara takí tí kekñe yîîm yîwya so, Taa, mîîcetu rma thakwa ham okwe. On wara tko wîlkes awya so, antomano riñe ya tímsom aacoko kířwanî mko. Weewe yeperîrí aacoko, katí, ween, knahrí yayin, miiha, títko warai, amendowa, ero warai komo aacoko yîwya tímsom ha.

¹²Puranta marha aacoko. Anaponukrí komo yepetho rma aacoko yíramanxapunhîrí yakro rma. Akumixin komo potaw so meeñatkeñe ero yakro rma aacoko. Tweñekarí mak na xakñe kayaritomo maywen anarimaw. Ero ke na ahsíra xakñe apurantanthîrí komo.

¹³Awakno komo marha aacoko. Etocoko tak ha yîhyaka.

¹⁴Kaan ya xa tko awakronoma xe so wasí Karití ro ya. Apîñîñ yaw so kayaritomo ciri xe wasí yîwya antomano riñe. Xiya awakno komo yeñepeñe

me hara ciri xe wasî yîwya, iito tînomxapu ha. Benxamin yenêpeñe me marha ciri xe wasî yîwya. Ero wa antomano riñe ciri xe wasî Kaan ya. Kahwokesî rma okwe omumuru waihyataw. Wara rma ero wa exitaw kahwokesi thakwa mak okwe, kekñe tî. Ero wa tî kekñe Xako tumumuru komo ya.

¹⁵Ero ke takî tî antomano riñe ya tîmsom naafatkeñe takro so. Puranta marha naafatkeñe tahsîsom yepetho. Pahxa ahsîxapu yepethonho marha tî naafatkeñe. Benxamin marha tî naafatkeñe takro so. Exitu pona takî tî cetkeñe xa hara Xose yaka.

¹⁶Iito exitaw so takî Benxamin takî tî ñeeñakñe Xose. Noro yenîche on wara tî kekñe tîmîn yenîñe ya, Moxam arko omîn yaka. Iito exitaw so oyok paraxkakî, tîyoko iyotî komo me. Iyuru komo marha aiko. Kîfwañhe tak etakakî kamarakataw eseresmachome so oyakro, kekñe tî yîwya.

¹⁷Ero ke ero wara rma tî ñiifakñe maywen, Xose mtapotarî yaw roro rma. Xose yakno komo tî naafakñe yîmîn yaka.

¹⁸Ero wa tarîrî komo ke takî tî ñeraswatkeñe xa hara Xose yakno komo. Ahce kacho kekpcow so tîmîn yaka hara kopi? ketkeñe tî. Puranta poyero tko na kekpcow so kopi, kukumixin komo potaka yîramanxapunhîrî poyero ha na. Yihcirî me tîtmokyatkeñe ero yimaw yîramanxapunhîrî poyero na kekpcow so xiya kopi. Kahsîyatu so men okwe anarimaw. Tanton me tak kahsîyatu so okwe. Koh komo marha na nahsîya buhu pen ha, ketkeñe tî.

¹⁹Ero ke Xose mîn yenîñe yaka takî tî cetkeñe. Noro yakro tî nîmtapowatkeñe. Mîmo metataw rma tî nîmtapowatkeñe.

²⁰On wara tî ketkeñe yîwya, Ai apa, pahxa amna mokyakñe oona ahyaka so. Tînahîrî wece amna mokyakñe.

²¹Ero yinhîrî amna cekñe hara. Kokoñi cetakriyataw tukumixin amna nîmhokekñe. Iito rma tko xakñe hara kopi amna purantanho. Amna nîmyakñe ero wicakî rma xakñe kumixi potaw so. Ero wa xakñe ahnoro amna purantanho rma okwe. Ero ke eronhîrî rma amna ñek hara.

²²Oroto tahsîsom yepetho marha amna ñeekî puranta. Tînahîrî yahsî xe xa hara nas amna. Ero yepetho tan amna ñek ha. Pahxa yîramanxapunhîrî poko camkî mak nas amna. Onoke na nîramanîyakñe okwe, ketkeñe tî. Ero wa tî ketkeñe Xose yakno komo yîmîn yenîñe ya.

²³On wara tko tî ñeyukyakñe Xose mîn yenîñe, Ahwokara ro mak ehcoko, erasîra ehcoko marha. Kaan xa nîmyakñe ham apurantan komo akumixin komo yaka rma. Ponaro awehtopo komo, ponaro aamo komo yehtopo marha Noro rma nîmye ham apurantan komo. Ohyaw rma xakñe apuranthîrî komo, kekñe tî yîwya so. Ero wa kache Simeaw takî tî ñekyakñe yîhyaka so.

²⁴Ero yinhîrî Xose mîn yaka xa takî tî naafakñe noro yakno komo. Tuuna takî tî ñekyakñe ehtakorokacho komo. Iyoh komo marha tî nînahmekñe buhu kom ha. Ero wa tî ñiifakñe Xose mîn yenîñe.

²⁵Taa, on wara kacho tí ñencetkeñe Xose yakno komo, Antomano riñe yakro tí meseresmetu oroto. Kamarakataw tí mokya, kacho. Ero ke yíwya tímsom takí tí mohketkekeñe tawcin komo yawno. Ero wa tí nowyatkeñe.

²⁶Ero yinhîrí takí tí Xose mokyakñe tímîn yaka. Mokuche tak noro ya tímsom takí tí ñekyatkeñe mîmo yaka xa tak. Ñesewnapetkeñe takí tí Xose mamaka. Ero wa tí xatkeñe.

²⁷Ero yinhîrí takí tí ñexamro yakro tí nîmtapowakñe Xose. Ehtopo komo tí ñencekñe. Ahce wa nai aamo komo owya mekatîmyatkeñe noro? kekñe tí yíwya so. Kířwañhe rma nai, waipîra nai ha? kekñe tí yíwya so.

²⁸Nhñk, kířwañhe rma nas apapa, kařpe rma cik nas ha. Amaywenî rma mîk ha, ketkeñe tí. Ero wa kache nutupenwatkeñe xa hara noro mamaka, ñesewnapetkeñe xa.

²⁹Ero yinhîrí takno ro xa takí tí ñeeñakñe Xose. Benxamin tí mîk ñeeñakñe tínocwan yenakanî ro xa. Ero ke on wara takí tí kekñe yíwya so, Awakno komo moso ha, amahtíkîthîrí komo? Owya mekatîmyatkeñe noro na moso ha? kekñe tí yíwya so. Nhñk, noro mîkro ha, ketkeñe tí yíwya. Ero ke yíwya tí kekñe hara Xose, Kířwañhe xa awakre xe was okopuci Kaan ya, kekñe tí yíwya.

³⁰Ero yimaw takno pínîn yaw xa takí tí ñehtëkekeñe Xose. Ero ke yohno tí cekñe anana. Ahna kíwce yíwrataxi? kekñe tí tíhnaw. Tamtakpon yaka rma tí ñewomyakñe. Iito tí nîwracekñe.

³¹Ero yinhîrí takí tí ñesewkorokekñe hara. Tíwrata xe cehtopo makí tí ka nînimyakñe takno komo yaka títotome hara. Taa, erewsí tak etakacoko ha, kekñe tí tmaywen komo ya.

³²Ero ke takí tí ñetaketkeñe. Cewyaro so tko tí ñetaketkeñe. Mehxa tí ñetaketkeñe Xose yotî ro. Xehxa ñhema Xose yakno komo yotî ro tí ñetaketkeñe hara. Mehxa ñhe takí tí Exitu pono komo yotî ro tí ñetaketkeñe hara. Cewyaro so tí ñetaketkeñe ceseresmaxmu komo yotî. Ero wa tí ñetaketkeñe. Ebrew komo yakro tí eseresmara ro makí tí xatkeñe Exipsiu komo. Kicicme ro makí tí xakñe yíwya so Ebrew komo yakro ceseresmacho komo. Ero ke tí ero wa ñetaketkeñe.

³³Xose yeepatai rma tko tí akno komo ñeremanmekyatkeñe maywen kom ha. Xehxa tí potuthîrí ñeremanmekyatkeñe. Etpona re tko tí eremanmekno ñiífatkeñe mahtíkîthîrí pona roro. Ero ke tí ñeserepoketkeñe Xose yakno komo etpona re eremanmekno rirî ke so.

³⁴Eremache so iyotî komo takí tí ñekampekeñe Xose. Meřpora ro makí tí ñekampekeñe Benxamin yotî reha 5 paayu ro mak okyo. Anarî komo yotî reha tí ñekampekeñe 1 paayu so mak. Taa, iyotî komo yekampoche ñeseresmetkeñe takí tí. Wooku marha tí ñeefatkeñe tahwore. Ero wa tí ñeseresmetkeñe Xose yakro rma.

Tparakwen Narpesí Xose

44 ¹Taa, eseresmatíkache so takí tí on wara kekñe Xose tímîn yenîñe ya, Taa, yînahrí komo tak tímko yíwya so yînarîrí kom

ha. Yukumixin komo yaka enkakí. Yînarîrî komo yecenarî so enkakí. Yukumixin komo potaka so cirko xa hara yupurantanthîrî komo.

²On wara tko cirko mahtîkîthîrî kumixin yaka, yupurantanthîrî enkapuche yukumixin potaka oparakwen tak enkak hara iina. Prata ciixapu mîn enkak ha, kekñe tí yîwya. Ero ke ero wara rma tí ñiifakñe Xose mîn yenîñe.

³Taa, enmapuche takno komo takî tí ñeñepekñe Xose iyoh komo yakro rma. Taa, etocoko hara, kekñe tí yîwya so.

⁴Ero ke cetkeñe takî tí ewto poi. Taa, mooxe tohra rma ka exitaw so on wara tí kekñe Xose tímîn yenîñe ya, Ñexamro wenari tak etok ha. Yohno men etoko. Enîche so awya on wara kasko yîwya so, Ahce poyero awakreñenhîrî komo memetanmecow hara kica? kasko yîwya so.

⁵Oyantomañe parakwen tí maacow kica. Noro wokru yeetopo thakwa mîn ha. Iike marha tí ahce na poko cehtopo ñîhtînoya. Kicicme ro mak mehcow kica, meñepañmcow mak ham kica, kasko men yîwya so, kekñe tí Xose.

⁶Ero ke ñexamro wenari takî tí cekñe Xose mîn yenîñe. Ñexamro yenîche ñeyakñe takî tí Xose mtapotachonho yaw roro.

⁷Yîmtapotarî yentache on wara tí ketkeñe Xose yakno komo, Ahce kacho ero wa mîike amna ya apa? ketkeñe tí yîwya. Ceñepañem pînî ro mak amna.

⁸Enko xe, puranta amna ñekyakñe hara ahyaka, tukumixin potawnonhîrî. Ero wa amna xakñe Kanan poi amna mokyataw ahyaka so. Ero ke awantomañe mîn yawno poko eñepamra ro mak nas amna. Prata yarîhra ro mak nas amna eñexa, oorú yarîhra marha.

⁹Amna kumixin ka enko ha ke. Eeñataw awya, onok kumixin yaw na meeña noro tak waihkakí. Amna pen meero ahsîko awanton me, ketkeñe tí yîwya. Ero wa tí ketkeñe Xose maywen ya.

¹⁰Taa, ero wa ham, kekñe tí noro yîwya so. Onoke kumixin yaw na weeña noro mak wahsíyas cewñe oyanton me ha. Amyamro reha mîcexe eponañmton mera ro mak, kekñe tí. Ero wa tí kekñe Xose mîn yenîñe yîwya so.

¹¹Ero ke yohno rma takî tí ñenîhçetkeñe tukumixin komo ahnoro rma. Enîhtoche ñetamhoketkeñe tí noro ñenîrî me.

¹²Ero ke yukumixin komo takî tí ñeeñakñe Xose mîn yenîñe. Yihcirí me tí ñeeñakñe potuthîrî kumixin. Ero yinhîrî ponan kumixin takî tí ñeeñakñe hara, ero yinhîrî tí ponan hara. Ero wara tí ñeeñakñe yukumixin komo etponanî re. Mahtîkîthîrî kumixin pona roro tí ñeeñakñe. Taa, Benxamin kumixin yaw takî tí ñeeñakñe kopi parakwecitho, Xose parakwen.

¹³Enîche nahwokatkeñe ro makî takî tí Xose yakno komo. Tponon komo tí nahyaxketkeñe ro mak okwe tahwokarî ke so. Taa, tukumixin komo tí

ñetamiyatkeñe hara, nakriyatkeñe hara tí toh komo mkahsí. Yaw xa marha tí ñetírametkeñe hara okwe ewto pona.

¹⁴Xose mîn yaka tí cetkeñe hara. Xuta tí cekñe poturme. Noro yakro tí mokyatkeñe akno komo. Iito rma tí xakñe Xose. Noro yeníche mamaka takí tí nutupenwatkeñe xa hara cesewnaposo ro.

¹⁵Ero yinhîrí takí tí takno komo ñeiyakñe Xose hara. Ahce poyero ow memetanmecow kica? kekñe tí yîwya so. Camkîno me ma ow meefiat ke? Enîhnî yenîñe men mîkro, kahra ma mehcow, kekñe tí yîwya so.

¹⁶Yîmtapotarî yentache on wara tí kekñe Xuta yîwya, Ahce wa thakwa re kee amna awya apa? Ahce wa thakwa re amna ñehyapamhoke okwe? Kicicme amna xakñe kica. Ero poyero amna ñeñeke ham Kaan. Ero ke ahnoro rma amna ahsíko awanton me eroromero. Aparakwen ñeexi yîhyaw noro meero ahsíko awanton me ha, kekñe tí yîwya.

¹⁷Pîra ro mak, kekñe hara tí Xose yîwya. Yîhyaw ñeexi oparakwen noro mak wahsíyas oyanton me. Amyamro reha etocoko rma aamo komo yaka hara. Erasîra rma etocoko, kekñe tí yîwya so.

Ow Xa Matko Ahsíko Awanton Me, Kesî Xuta Xose Ya

¹⁸Ero wa kacho yentache meyehra takí tí mokyakñe Xuta Xose yaka. On wara tí kekñe yîwya, Apa, kîmtapowasî cma re awakro. Yukurumîkno me xa kîhtînoyasî. Paraw nasî ero wara xa marha mas amoru hara, wîlkesî. Wara rma yîrwomra cma re mas opoko.

¹⁹On wara mîlkekñe amna ya, Nai rma aamo kom ha? mîlkekñe. Anarî exihra nai ha awakno komo? mîlkekñe marha amna ya.

²⁰Ero ke on wara amna aweyukyakñe, Tîmkemu rma amna, poritomotho me thakwa tko nai ha okwe apapa. Amna yakno marha nas iito kafpamxan ciki. Noro ñewruyakñe poritomo me exiche tak apapa. Anarî cma re ka xakñe hara noro yaknonho pen. Noro pen waihyakñe thakwa okwe. Aknonhîrí cik mak nasî yîsonînhîrí pen mretho. Yîpînî yaw xa apapa yehtopo mîkro, kekñe amna awya.

²¹Noro yehtopo yentache awya on wara mîlkekñe amna ya, Taa, awakno ehcoko xiya. Ení xe men wasî, mîlkekñe thakwa amna ya.

²²Ahce okwe, kekñe rma amna awya, yîm yai eñepenî ro mak mîk noro. Eñepeche waihya men okwe yîm, kekñe amna awya.

²³On wara tko mîlkekñe amna ya, Awakno komo rma ehcoko. Ekîhra awexitaw so, oyenso mokuhra ro mak men ehcoko, mîlkekñe amna ya, kekñe tí.

²⁴⁻²⁵Ero yinhîrí amna cekñe hara tîm yaka. Amtapotachonhîrí amna ñekatîmyakñe yîwya. Pahlî exiche on wara kekñe hara apapa amna ya, Okopuci komo, etocoko hara knahrî komo yaponso xa hara, kekñe amna ya.

²⁶On wara tko amna kekñe yîwya, Apa, tohra thakwa nas amna okwe. Amna mahtíkîtho cetaw mak amna cesî. Ero wa thakwa kekñe antomano

riñe amna ya, Amahtíkîthîrî komo yekîhra awexitaw so oyenso men mokuhra ro mak ehcoko, kekñe thakwa amna ya, kekñe amna yîwya. 27-28 On wara ñeyukyakñe apapa, Asakî wa xakñe opici pen mretho. Anarînhîrî pen cekñe pahxa ro mak ohyai. Kamara na ñeskai ha okwe, wîlkekñe thakwa mak. Noro pen enîhra ro makî tak was okwe, kekñe amna ya.

29 On wara marha kekñe amna ya, Moso yarîche hara awya so waihya men okwe esama yaw. Noro waipuche tak owaikañe wara maxe okwe. Poritomotho me tak wasî kanahmutwe. Noro yipu rma ow mîwaikexe oyahwokacho ke okwe, kekñe apapa amna ya.

30-31 Ero ke apapa yaka owtoche, oyakro exihra exitaw moso kañpamxan, Okwe ro mak, wîkesî. Apapa pen yemetanmekñe me ro mak was okwe. Noro ropotarî nasî moso ropotarî poko yimixapu wara. On wara men nas amñe, amna yakro exihra eefataw apapa waihyasî thakwa noro pen okwe. Ero ke amna nasî tîm waihkañe me, kanahmutwem waihkañe me rma okwe. Ahwokacho ke waihkañe me nas amna okwe.

32 Opona rma tko wiifakñe amna mahtíkîtho yehtopo hara. On wara wîlkekñe apapa ya, Apa, moso yekîhra oyexitaw ahyaka hara, Kicicitho mîkro, kacho me tak wasî miya roro yîtîhkan me, wîlkekñe yîwya.

33 Ero ke on wara cma re wîlkes awya, ow xa matko ahsîko awanton me. Eroromero ow ahsîko. Moso xa matko eñepoko kañpamxan akno komo yakro.

34 Ahce wa thakwa re kîwce ha apapa yaka moso kañpamxan yarîhra oyexitaw. Ero wara rma owcetaw apapa yahwokatikacho weefas okwe, kekñe tî. Ero wa tî kekñe Xuta Xose ya.

Xose Ñesehtînomexpesî Takno Komo Ya

45 ¹Taa, ero yimaw takî tîwrata xe xa takî tî ñehtëikekñe Xose tîyopo. Iito rma tko tî xatkeñe noro maywen komo yaake. On wara kekñe yîwya so, Anana ka aano ciicoko, ahnoro eñepecoko, kekñe tî yîwya so. Ero ke yîhyaw exihra ro mak takî tî xatkeñe maywen komo Xose yakro. Ero wa exiche so takî tî takno komo ya takî tî ñesehtînomexpekñe Xose.

²Ero yimaw takî tî nîwracekñe kañpe ro mak Xose Yîwratarî tî ñencetkeñe Exipsiu komo, Paraw yawno komo.

³On wara tî kekñe Xose takno komo ya, Xose ow ha. Ahce wa nai apapa, waipîra rma nai? kekñe tî yîwya so. Eikura ro makî tî ka xatkeñe akno komo. Ñeserepoketkeñe ro makî tî noro poko.

⁴On wara tî kekñe Xose yîwya so, Oona cma re mîmokyaxe meyhara ñhe tak, kekñe tî. Ero ke yîmîtkoso takî tî cetkeñe. On wara tî kekñe hara yîwya so, Xose xa ow ha. Awakno komo rma ow, oona añeñepethîrî komo. Exitu pona ow meñepetkeñe epethîrî pona.

⁵Ero poko tko eserepokara ehcoko. Yîrwomra marha ehcoko apoko so rma oyeñepeñenho me awexirí ke so. Kaan xa matko oyeñepeknê ham xiya aywapu so. Waipîra ciino riñe me oyeñepeknê.

⁶Asak ro makí ka ñicimñipuntai rooma poko kehtoponhîrî komo. Nai rma 5 cimñîpu xa hara epetara naatí yehtopo, eperîrî yenmekîra kehtopo kom ha.

⁷Aywapu so tko Kaan oyeñepeknê waipîra awehtome so, roowo pono me rma ehtome so awepamrî komo. Ero wa oriyakñê akurunpetome so xa okre.

⁸Ero ke amyamro pînî rma ow meñepetkeñe xiya. Kaan xa oyeñepeknê ham. Noro rma oriyakñê Paraw yîm wara rma ha re. Noro mîn yenîñe me oriyakñê. Miyan komo yantomañe me marha oriyakñê Exitu pono komo yantomañe me ha.

⁹Ero ke on wara wîikes awya so, yohno men etocoko hara apapa yaka. On wara kacoko yîwya, Apa, on wara nîkai amumuru Xose awya, Exitu pono komo yantomañe me rma oriyakñê Kaan, miyan komo yantomañe me rma. Ero ke yohno amoko ohyaka, nîkai awya, kacoko yîwya.

¹⁰Kosen pona tak esekenmatamko omîtwo awehtome. Iito marha ekenmakí amxîkrî komo, aparí komo marha, awoh komo marha opeña, paaka kom ha. Ahnoro awemyawno tak eeko omîtkoso ñhe, kacoko yîwya.

¹¹Iito awexitaw so tak knahmexe so. 5 cimñîpu rma ka nasí atîhtara ro mak naatí yehtopo. Ero ke omîtkoso ñhe amohcoko. Meye rma awexitaw so mepurantanketíkexe ro mak okwe, metînaketíkexe marha okwe. Ero wa men maxe amoro, ahyawno komo marha, kacoko. Ero wa kacoko apapa ya, kekñe tí Xose takno komo ya.

¹²On wara marha tí kekñe yîwya so, Awero ro so rma tan kîmtapowasí awakro so, Benxamín wero ro marha. Anarí pîn, ow xa tan kîmtapowasí awakro so, kekñe tí.

¹³Apapa ya men ekatîmcoko oyehtopo, Exitu pono komo yopono me ro mak oyehtopo ekatîmtîkacoko yîwya. Añenîthîrî komo rma ekatîmtîkacoko yîwya. Yohno men noro ehcoko xiya ohyaka, kekñe tí. Ero wa tí kekñe Xose takno komo ya.

¹⁴Ero wa kache Benxamin takí tí nîpîmîmiyakñê Xose. Tîpîmîmiso rma tí nîwraceknê. Ero wa xa marha tí Benxamin nîwraceknê.

¹⁵Ahnoro takno komo tí ñewcokekñê Xose. Ñexamro yîpîmîmiyataw marha tí nîwraceknê. Yîwratache so Xose yakro tí nîmtapowatkeñe akno komo. Ero wa tí xatkeñe.

¹⁶Ero yinhîrî takí tí Paraw komo ñencetkeñe Xose yakno komo mohtopo. Xose yakno komo mohcow, kacho tí ñencetkeñe. Ero wa kacho yentache tawake tí xakñe Paraw, maywen komo marha.

¹⁷⁻¹⁸Ero ke on wara tí kekñe Paraw Xose ya, On wara men kasko awakno komo ya, Aamo ka etocoko Kanan pona hara. Aporan komo tak akricoko awoh komo

mkahsí awtotome so. Aamo komo ehcoko, apici komo, amxîkrî komo, awanton komo, ero wara. Ohyaka ka ehcoko ha. Oona amokuche so kifwan tak wenpes awya so roowo, aweken kom ha. Tan awexitaw so tak tînahpore xa maxe okre, kasko yîwya so.

¹⁹Tarara komo marha aacoko xehxa Exitu pono. Apici komo yen me aacoko, amxîkrî komo yen me marha. Aamo tak ehcoko oona.

²⁰Awemyawno komo ponarora ro mak ehcoko. Kifwanî ro rma nasî awemyawno komo me, Exitu pono ahnoro, kacoko yîwya so, kekñe tî Paraw Xose ya. Ero ke ero wara rma tî kekñe Xose takno komo ya.

²¹Ero ke ero wara rma tî xatkeñe Ixaw mumuru komo. Xose tî nîmyakñe yîtararan komo yîwya so Paraw mtapotachonho yaw roro rma. Poran komo marha tî nîmyakñe yîwya so.

²²Ponon komo marha tî nîmyakñe yîwya so. Cewñe so tî nîmyakñe yîwya so. Benxamin pononî reha tî nîmyakñe 5 yakenon. Exepeyu marha tî nîmyakñe yîwya 300 yakenon.

²³Tîm yemyawno marha tî narpekñe yîwya so. Mîn hakî makî tî narpekñe kifwanî komo Exitu pono. 10 buhu narpekñe kifwanî ro ke tîmkawnoyem komo. 10 buhu xa hara tî narpekñe woosî kom hara. Puruma ke tîmkawnoyem mîk xakñe, iyuru ke marha, yîm poran kom ha. Ero yipu tî narpekñe Xose tîm yaka.

²⁴Ero ke takno komo takî tî ñeñepkñe Xose. Ero ke takî tî cetkeñe. On wara tî kekñe Xose yîwya so torî me so, Eseira men ehcoko esama yaw, kekñe tî. Ero wa tî kekñe Xose takno komo ya.

²⁵Ero ke takî tî cetkeñe Xose yakno komo. Exitu poi tî cetkeñe Kanan pona tîm komo yaka.

²⁶Tîm komo yenîche on wara tî ketkeñe yîwya, Apa, waipîra rma nai Xose. Exitu po nai. Iitono komo kopenaton me nasî, miyan komo kopenaton me rma, ketkeñe tî yîwya. On wara tko tî xakñe Xako, ñesekatekñe ro mak ñexamro yanwekrî ke.

²⁷Ero yinhîrî takî tî Xose mtapotachonho ñekatîmtîketkeñe yîwya. Ero wa men kacoko, kachonho tî ñekatîmtîketkeñe yîwya. Tarara marha tî ñeeñakñe Xako ceen me Xose ñekpotho. Ero yipu yenîche tak tahwore takî tî xakñe hara, yîm komo.

²⁸Yaaro ham, kekñe takî tî. Omumuru rma nai ham waipîra. Ero ke noro yenso kîwcesî owaipîrarî ha ka, kekñe tî. Ero wa tî kekñe Xako.

Xako Komo Cexe Exitu Pona

46 ¹Taa, ero yinhîrî takî tî cekenînhîrî nahsîpinkekñe Ixaw. Tîhyawno komo tî naatîkekñe ahnoro, cemyawno komo marha. Behseba pona tî ka ñetakriyakñe. Iito takî tî tookuthîrî paraxkekñe Kaan ya tîmsom me akñitome, ponaro tîm Isake yehtopo ya tîmsom me ha. ²Iito exitaw takî tî Kaan nîmtapowakñe Ixaw yakro. Wosoto tî nîmtapowakñe kosope. Xako, Xako, kekñe tî yîwya. Tan wasî apa, kekñe tî Xako yîwya.

³Kaan Ow ha, ponaro aamo yehtopo, kekñe tî. Erasîra etoko Exitu pona. Iito awexitaw so awepamthîrî komo wepamnoyasî meŋpora. Tîkayaritomonî ro komo tak ñiifaxe amñe meŋpora cexirî ke so.

⁴Awakro rma kmokyasî Exitu pona. Awewru tak napeyasî Xose iito. Ero yinhîrî awepamthîrî komo wekyas hara oona hara, kekñe tî. Ero wa tî kekñe Kaan Xako ya.

⁵Ero ke Behseba poi takî tî cetkeñe Xako komo. Tarara mko yaw tî tîm naafatkeñe yumumuru komo. Ero yaw so marha tî naafatkeñe cipici komo, tîmxîkrî komo marha. Paraw ñekpotho mko yaw tî naafatkeñe.

⁶Toh komo marha tî naafatkeñe. Cemyawno komo marha tî naatîketkeñe ahnoro Kanan po ahsîxapunhîrî. Ero wa tî cetkeñe Xako komo Exitu pona, cepamrî komo yakro rma tî cetkeñe.

⁷Tumumuru komo tî naafakñe Xako, cemsîrî komo marha. Tparî komo marha tî naafakñe kîrkomo, woosî kom ha. Ero wa tî aano ñiifakñe Exitu pona.

⁸Taa, Ixaw mumuru komo tan wetahcas, parî komo marha. Exitu pona cetkeñe noro yakro ñexamro yosotî tan wekatîmyas awya so. Huben tî xakñe Xako mumuru komo potutho.

⁹Taa, Huben mumuru komo wetahcas hara. Enoke, Paru, Esîron, Kahmi, ero wa tî xatkeñe Huben mumuru komo.

¹⁰On wara tî xatkeñe Simeaw mumuru kom hara, Xemuew, Xamin, Oace, Xakin, Soa, Saw. Ero wa tî xatkeñe Simeaw mumuru komo. Kanan komo wosîn tî mîk xakñe Saw yon.

¹¹On wara tî xatkeñe Repi mumuru kom hara, Xehson, Koace, Merari. Ero wa tî xatkeñe Repi mumuru komo.

¹²On wara tî xatkeñe Xuta mumuru kom hara, Ere, Onan, Sera, Perese, Sira. Ere penî tko tî waihyakñe Kanan po rma. Onan pen marha tî waihyakñe iito aknonhîrî pen hara. Taa, on wara tî xatkeñe Perese mumuru kom hara, Esîron, Amu. Ero wa tî xatkeñe Xuta yepamtho komo.

¹³On wara tî xatkeñe Isaka mumuru kom hara, Tora, Pupa, Xoo, Sinron. Ero wa tî xatkeñe noro mumuru komo.

¹⁴On wara tî xatkeñe Seburon mumuru kom hara, Sereci, Eron, Xareew. Ero wa tî xatkeñe noro mumuru komo.

¹⁵Ero wa tî xatkeñe Ria mrerî komo Xako mumuru kom ha. Patan-Aran po tî ero wa ñewruyakñe. Iito marha tî ñewruyakñe Ria yemsîrî hara Xako yemsîrî Cina tî osotî. Yaake tî xatkeñe Ria yepamrî komo, 33 yakenon ha tî.

¹⁶Taa, on wara tî xatkeñe Kace mumuru kom hara, Sipion, Axi, Suñi, Esmon, Eri, Aroci, Areri. Ero wa tî xatkeñe Kace mumuru komo.

¹⁷On wara tî xatkeñe Ase mumuru kom hara, Imna, Ispa, Ispi, Berias. Ero wa tî xatkeñe noro mumuru komo. Sera tî xakñe ñexamro yepeka hara. Taa, on wara tî xatkeñe Berias mumuru kom hara, Ebe, Mawkiew. Ero wa tî xatkeñe Ase yepamrî.

¹⁸Ero wa tî xatkeñe Siwpa mrerî komo. Ria yanton tî mîk xakñe Siwpa. Rabaw nîmîtho tî mîk xakñe yîwya cemsîrî ya anton me. Noro rma tî xakñe Xako mumuru komo yon me hara. Yaake tî xatkeñe yîmrerî komo, parî kom ha 16 yakenon tî.

¹⁹On wara tî xatkeñe Hakew mrerî kom hara, Xose, Benxamin. Ero wa tî xatkeñe noro mrerî komo. Xako pici tî mîk xakñe Hakew.

²⁰Taa, Xose mumuru komo tî ñewruyatkeñe Exitu po reha. On wara tî xatkeñe noro mumuru komo yosotî, Manases, Eprain, ero wara. Ero wa tî ñewruyakñe yipici. Asenace tî mîk xakñe yipici Potipera yemsîrî. Yaskomo tî mîk xakñe Potipera, Ono pono ha. Ero wa tî xatkeñe noro yemsîrî mrerî Xose mumuru ha.

²¹On wara tî xatkeñe Benxamin mumuru kom hara, Bera, Beke, Asbew, Xera, Naaman, Eei, Hosî, Mupin, Upin, Ahci. Ero wa tî xatkeñe Benxamin mumuru komo.

²²Ero wa tî xatkeñe Hakew mrerî komo Xako mumuru komo, parî komo marha tî. Yaake tî xatkeñe, 14 ha.

²³On wara tî xakñe Taan mumuru hara, Usin. Noro makî tî xakñe Taan mumuru cewñe.

²⁴On wara tî xatkeñe Nahtari mumuru kom hara, Xasew, Kuñi, Xese, Siren. Ero wa tî xatkeñe Nahtari mumuru komo.

²⁵Hakew yanton mrerî komo tî mîkyam xatkeñe Taan komo, Nahtari kom ha. Cemsîrî yanton me tî nîmyakñe Rabaw ciiño yahsîyataw. Noro mrerî komo mîkyam xatkeñe, parî komo marha tî xatkeñe hara. 7 tî mîkyam xatkeñe.

²⁶On wicakî yakenon tî xatkeñe Xako yepamtho komo, 66 ha. Yipici komo kuknomacho pîn tî mîn ero wicakno ha. Ero wicakî tî mokyatkeñe Xako yakro Exitu pona.

²⁷Taa, 2 makî tî xatkeñe Xose mumuru kom hara, Exitu po rma tî ñewruyatkeñe ñexamro reha. 70 yakenon tî mîkyam xatkeñe Xako komo ahnorono kuknomacho, Exitu pona mohxapu kom ha. Ero wa tî xatkeñe.

Kosen Pona Ñesekenmesî Xako

²⁸Taa, Exitu pona epatakache so takî tî Xuta ñeñepeknê Xako Xose yaka, Ahto nai Kosen yesamarî, kachome. Ero ke Kosen pona tî cetkeñe Xako komo.

²⁹Tîm yekaci yentache takî tî tîtararan nañikpekñe Xose. Ero yaw tî cekñe Kosen pona tîm yenso, Ixaw yenso. Enîche on wara tî kekñe yîwya, Waipîra rma was apa, kekñe tî yîwya. Tîm takî tî nîpîmîmiyakñe, nîwraceknê tîpîmîmiso rma. Pahkî tî nîwraceknê.

³⁰On wara tî kekñe Ixaw Xose ya, Taa, oroto owaiyataw cerepore rma kwaihyasî. Awewru tak weenâsî. Kafpe rma awehtopo weenâsî. Ero ke cerepore wasî.

³¹Ero yinhîrî on wara tî kekñe Xose takno komo ya, yîmxîkrî komo ya marha tî kekñe, Paraw yaka men kîwcesî oroto. On wara wîikesî yîwya, Apa, oyakno komo tak mohcow ohyaka, yîmxîkrî komo marha mohcow, apapa komo marha. Kanan pononho mohcow, wîikesî yîwya.

³²Okno komo pokono mak mîkyam oyakno komo. Toh komo poko xatkeñe mehxa ro. Ero ke toh komo ñehcow takro so paaka, opefa kom ha. Ahnoro mak cemyawno komo ñehcow, wîikesî yîwya.

³³Amñe tak na awañikyatu so Paraw. Ahce pokono amyamro? nîike tak na awya so, kekñe tî.

³⁴Ero wa kache awya so on wara eyuhcoko, paaka yenîñe ro amna. Ero poko amna xakñe tîmrenai ro. Amna porin pen komo marha xatkeñe ero pokono me, kacoko yîwya. Ero wa kacoko Kosen pona awesekenmachome so takî. Opefa yenîñe komo xatî pîni ro mak mîkyam Exipsiu komo, kekñe tî. Ero wa tî kekñe Xose takno komo ya.

47 ¹Ero ke Paraw yaka takî tî cekñe Xose. On wara tî kekñe yîwya, Apa, on wara wîikes awya, apapa tak mokye Kanan poi. Kosen po tak nai oroto. Oyakno komo marha mohce. Toh komo ñehce paaka, opefa komo. Cemyawno komo marha ñehce ahnoro, kekñe tî. Ero wa tî kekñe Xose Paraw ya.

²On wara tî xakñe Xose Paraw yaka tîcetaw, takno komo tî naafakñe 5 mak. Moxam oyakno kom ha, kekñe tî Paraw ya.

³Ñexamro yenîche on wara tî Paraw kekñe yîwya so, Ai, ahce pokono amyamro? kekñe tî yîwya so. On wara tî ñeyukyatkene, Tok yenîñe amna apa, opefa yenîñe. Ero poko amna xakñe mehxa ro. Ero poko marha xatkeñe amna porin pen kom hara, ketkeñe tî yîwya.

⁴On wara marha tî ketkeñe Paraw ya, Exitu pona esekenmaxi cma re amna mokye. Rooma poko ro mak amna xakñe Kanan po. Amna yok nahrî exihra marha xakñe iito. Ero ke on wara kes amna awya apa, Kosen pona cma re cexi xe nas amna, ketkeñe tî yîwya.

⁵⁻⁶On wara tî kekñe Paraw Xose ya, Mohce ham aamo komo, awakno komo. Ero ke awanme ro mak enko eken komo, Miya rma nasî Exitu, roowo ha. Ero ke kifwan xa enko aamo yeken, awakno komo yeken marha. Kosen pono enko. Taa, takîhsom exitaw awakno komo poyino, ñexamro cirko oyok yenîñe me, kekñe tî. Ero wa tî kekñe Paraw Xose yakno komo ya.

⁷Ero yinhîrî tîim takî tî naafakñe Xose, Xako ha. Paraw ya enposo tî naafakñe. On wara tî kekñe Xako Paraw ya, Kaan ya xa awakre xe wasî, kekñe tî.

⁸Ero yinhîrî on wara tî kekñe Paraw Xako ya, Atî wicakî nai awewrutoponhîrî? kekñe tî yîwya.

⁹On wara tî ñeyukyakñe Xako, 130 cimñipu mak nasî roowo pore oyetaritoponho. Asak mak nasî cimñipu, oyewrutoponho okwe. Ahwora

kenmayakñe roro okwe mehxa ro. Oporin pen komo reha pahkî ñhe xatkeñe oyopo. Yaake cimñipu xakñe ñexamro yewrutoponho, roowo pore etaritoponhîrî komo, kekñe tî Xako Paraw ya.

¹⁰Ero wa kache on wara tî kekñe xa hara Xako Paraw ya, Kaan ya xa awakre xe wasî, kekñe xa hara tî. Ero wa kache tî cekñe hara Xako, Paraw yakro tîmtapotache.

¹¹Ero yinhîrî tîm yeken takî tî ñeeñakñe Xose, takno komo yeken marha. Roowo tî ñeeñakñe kifwanî ro Exitu pono. Hameses pono tî ñeeñakñe. Ero wa tî ñeeñakñe tiyanan komo yeken Paraw mtapotachonho yaw roro rma.

¹²Ñexamro marha tî nurmekñe Xose, tîm komo, takno komo marha. Ahnoro kîrkomo ya tî nîmyatkekñe iyuru yîhyawno komo yecenarî so. Ero wa tî iyurmano ñiifakñe Xose.

Exitu Pono Komo Yurmachonho Xose Ya

¹³Taa, ero yimaw takî tî Exitu pono komo yuru exihra ro makî tî xakñe okwe. Atihtara ro makî tî xakñe mararîn kom okwe. Kanan pono komo mararîn marha tî ero wa xakñe. Ero ke rooma poko makî tî xatkeñe okwe ahnoro.

¹⁴Ero ke takî tî Xose yaka cetkeñe tînahrî komo yaponso. Noro tî nahsîtikekñe yupurantanhîrî komo ahnoro yînahrî komo yepemachonho. Exitu pono komo purantantho tî nahsîyakñe, Kanan pono komo purantantho marha. Ero wa tî nahsîyakñe puruma yepetho. Paraw mîn yaka tî naafakñe.

¹⁵Ero ke takî tî puranta ñenahcakñe okwe Exipsiu komo purantantho, Kanan pono komo purantantho marha. Ero ke Xose yaka takî tî cetkeñe xa hara Exipsiu komo. On wara tî ketkeñe yîwya, Tuuru xe cma re nas amna. Amna pen thakwa waihyas okwe tînahrî exihtorî ke. Ahce kacho amna waihya amîtwono rma. Amna purantantho thakwa ñenahce okwe amna nahrî yepetho, ketkeñe tî yîwya.

¹⁶On wara tî ñeyukyakñe Xose, Ai ha, apurantan komo ñenahce ham. Ero ke awokuthîrî komo tak ehcoko hara awru komo yepetho me hara. Ero yipu pona tak wîmyasî awru komo, kekñe tî yîwya so.

¹⁷Ero ke tokuthîrî komo takî tî ñekyatkeñe Xose yaka. Iyuru komo takî tî nîmyakñe ero pona. Kawaru pona tî nîmyakñe, opeña pona marha, paaka pona marha, buhu pona marha. Noro yipu pona tî iyurmano ñiifakñe Xose ero cimñipu po.

¹⁸Taa, ero tak ñenahcakñe. Ero yinhîrî tak anarî cimñipu po takî tî mokyatkeñe xa hara Exitu pono komo Xose yaka. On wara tî ketkeñe yîwya, Apa amna ñesekatîmyas awya kifwantaw. On wara nas amna, amna purantantho exihra ro thakwa mak nas okwe. Ahyaw marha thakwa nas amna yokutho. Ero ke ahce na komo exihra ro thakwa mak

nas amna yaw amna nahrí yepetho. Amna pun mak nasí, amna yeken marha. Ero mak tak nas amna nahrí yepetho me tîmsom ha, ketkeñe tí yîwya.

¹⁹Ahce kacho amna waihya amîtwo rma? Amna men waihyas okwe. Pohnî me thakwa ñehtîkes amna yekenho amñe. Ero ke cma re amna mahsíyasí Paraw yanton me. Amna yekenho marha ahsíko. Ero wa amna ahsíko amna yuru yepetho me hara. Paraw yanton me mak tak nas amna. Yîwyan me marha tak nas amna yekenho. Ero wa amna yahsíche awya puruma yatho tîmko amna ya waipîra amna yehtome, pohnî me exihra marha ehtome amna yekenho, ketkeñe tí yîwya.

²⁰Ero ke ekenhîrí komo takí tí nahsítîkekñe Xose ahnoro Exipsiu komo yekenho. Paraw rowon me takí tí nahsíyakñe. Ahnoro tí nîmtîketkeñe cekenhîrí komo yîwya tînahrí komo yepetho me. Ero wa tí nîmyatkeñe rooma poko xa cexirí ke so. Ero ke roowo takí tí nahsítîkekñe Paraw ahnoro Exitu pono.

²¹Exitu pono komo takí tí nîmînmekñe ewto pona so. Ero wa tí nîmînmekñe Exitu pono komo ahnoro. Exitu rowon wokpan yakanî ro komo meero tí ero wa ñiifakñe, xian yakanî ro komo, miyan yakanî ro komo marha.

²²Yaskomo yewton makí tí ahsíra xakñe Xose. Ñexamro nahmañe me rma tko tí xakñe Paraw pahxanînhîrí rma. Paraw nîmîtho makí tí nahyatkeñe. Ero ke cewton komo tîmîhra tí xatkeñe ñexamro turu komo yepetho me.

²³Taa, ero yinhîrí on wara takí tí kekñe Xose Exitu pono komo ya, Taa, owî reha kahsíyatkeñe so awru komo yepetho me. Awewton komo marha wahsíyakñe. Paraw yanme mak kahsíyatkeñe so. Ero ke noro yanton me tak maxe. Ero ke on naatí yatho wîmyas awya so. Anatîrí komo me ciicoko.

²⁴Ero raconho tko ehcoko roro amñe, anatîrí komo yepetache tak 5 saku exitaw ero yeperîrí, anarînhîrí tîmcoko Paraw ya. 4 saku reha nas anatîrí komo me ciisom. Anahrí komo me marha nasí, ahyawno komo nahrí me, amxîkrí komo nahrí me, noro yipu komo nahrí me nasí ero Paraw ya tîmîhnî. Ero wa tîmcoko roro anatîrí yeperîrí raconho Paraw ya, kekñe tí. Ero wa tí kekñe Xose Exitu pono komo ya.

²⁵On wara tí ñeyukyatkene Exitu pono komo, Amna yecehtoñe amoru, waipîra amna ciiñe ha. Ero ke amna pînín yaw rma cma re masí. Paraw yanton me rma tak amna nasí, ketkeñe tí Xose ya.

²⁶Ero ke ero wa kacho takí tí mewrekñe Xose Exitu pono komo ñewetîrí me. Eroromerono me tí mewrekñe. On wara kacho tí mewrekñe, 5 saku exitaw ahyaw so anatîrí komo yeperîrí, cewñe saku tîmcoko Paraw ya. Yaskomo rowon yahsíra reha tí xakñe Paraw. Ero wa kacho rma tí nai tmewreso oroto. Ero wa tí nai.

Owaipuche Amñe Oyokoputho Ahruko Kanan Pona, Kesí Xako

²⁷Taa, ero yinhîrî takî tî iito rma xakñe Ixaw Exitu po rma Kosen po ha. Epamrî komo marha tî xatkeñe iito rma. Yaake tî xakñe ewton komo. Ñepamyatkeñe xa takî tî meŋpora ro mak. Ero wa tî xatkeñe Ixaw yepamrî komo.

²⁸Pahkî ñhe tî xakñe Xako Exitu po rma kapu. 17 cimñipu rma tî xakñe iito. Ero yimaw takî tî yaake xakñe cimñipu noro yewrutoponho, 147 tî xakñe.

²⁹Ero yimaw takî tî pahnoke xakñe Ixaw waihtopo. Ero ke tumumuru takî tî nañikyakñe, Xose ha. On wara tî kekñe yîwya, On wara wîlkes awya okopuci, ooxe awexitaw opetî ahsîko yaaro xa amtapotachome oyakro. On wara xa kasko oñentarî me, Kîřwañhe awiñe me mak was apa, awemîknoñe pîn me ro mak wasî. Awaipuche awokoputhîrî yahrura wasî tan Exitu po, kasko oñentarî me.

³⁰Exitu poi xa matko waafasî apunthîrî amñe Kanan pona hara. Iina tak wahruyasî aporin pen yokoputho yawxaka rma, kasko owya yaaro xa ha, kekñe tî. Taa, kekñe tî Xose yîwya, amtapotarî wewehcas amñe. Ero wa kiifas amñe awaipuche amtapotachonhîrî yaw roro rma, kekñe tî.

³¹Yaaro xa kasko owya cemaro pîn me ro makî, kekñe tî yîm yîwya. Taa, kekñe tî Xose yîwya, yaaro xa tan wîlkes awya, cemaro pîn me ro mak, kekñe tî. Ero wa tî kekñe tîm ya. Ero wa kacho yentache takî tî Ixaw nutupenwakñe hara tîkaman po rma. Ero wa tî xakñe.

Xose Mumuru Komo Wakretopo Poko Nîmtapowasî Xako

48 ¹Taa, ero yinhîrî on wara takî tî xakñe hara Xose, tîm yekaci takî tî ñencekñe. Namotoyasî tak okwe aamo, kacho tî ñencekñe. Ero yipu yentache takî tî tîm yenso cekñe. Tumumuru komo marha tî naafakñe Manases, Eprain komo.

²Taa, esama yaw rma exitaw Xose, noro mohtopo takî tî ñencekñe yîm. Amumuru mokyasî Xose ha, kacho tî ñencekñe. Entache takî tî ñekaricekñe. Tîhkaw takî tî nawomyakñe kama po rma.

³Taa, Xose mokuche on wara tî kekñe Xako yîwya, Ai okopuci, on wara wîlkes awya, pahxa Kaan ñesenpekñe owya Karitî ro xa. Rus po oyexitaw ñesenpekñe Kanan po oyexitaw ha. Owakretopo ñekatîmyakñe owya.

⁴On wara kekñe owya, Okopuci, on wara wîlkes awya, cepamsom me xa tak kiifasî. Awepamthîrî komo wepamnoyasî amñe meŋpora ro mak. On roowo wîmyasî awepamthîrî komo yeken me. Eroromero eken komo me nasî, kekñe Kaan owya.

⁵Ero ke on wara wîlkesî amumuru komo poko, Eprain poko, Manases komo poko. Amumuru me rma re ñewruyatkeñe ñexamro tan awexitaw Exitu po. Oona omokunaw ka ñewruyatkeñe. Ñexamro tak wiifasî

omumuru me rma. Huben komo wara rma wiifasí, Simeaw komo wara rma ha. Ero wa wiifasí amumuru komo omumuru me rma.

⁶Anarí komo na ñewruyatu amñe amumuru komo xa hara. Ñexamro reha naxe amumuru me tak ha. Omumuru mera tak naxe ñexamro pahxaro cewrusom komo reha. Poturme ewruxapu komo yanan me mak takí reha ñesetacaxe ñexamro. Poturme ewruxapu komo rowon raconho marha nahsíyaxe ceken komo amñe.

⁷On wara thakwa wíxakñe okwe, Kanan po oyexitaw rma ka ohcinho pen waihyakñe okwe Hakew pen ha. Patan poi omokyataw waihyakñe esama yaw rma. Eprata pahnoke oyexitaw waihyakñe. Berenî rma mîn Eprata. Ero ke thakwa wahruyakñe okwe iito rma Eprata yesamarí yakumyaw, kekñe tí. Ero wa tí kekñe Ixaw Xose ya.

⁸Ero yinhîrí Xose mumuru komo takí tí ñeeñakñe Ixaw. Onoke mîkyam? kekñe tí yíwya.

⁹Omumuru komo moxam ha apa, kekñe tí Xose tíim ya. Tan oyexitaw omumuru komo nîmyakñe Kaan owya. Ñexamro rma moxam ha, kekñe tí. Ai ha, kekñe tí yîim. Eeko xiya ha. Ñexamro wakretopo wekatîmyas, kekñe tí. Ero wa tí kekñe Ixaw.

¹⁰Ewuhra thakwa tko tí xakñe Ixaw. Kífwañhe tí enîhra xakñe okwe. Ero ke tumumuru komo takí tí ñekyakñe Xose yíhyaka. Ekíche so tak ñexamro nahsíyakñe Ixaw, ñewcokekñe marha tí.

¹¹On wara tí kekñe Ixaw Xose ya, Omumuru Xose yenîhra was okwe, wîíkekñe pahxa. Awenpo rma ha tko Kaan owya. Amumuru komo meero ñenpes owya okre, kekñe tí.

¹²Ero yinhîrí tumumuru komo takí tí nahsíyakñe Xose, tíim yenawnonho. Ero yinhîrí takí tí nutupenwakñe Xose cesewnaposo ro.

¹³Ero yinhîrí tumumuru komo tí naafakñe xa hara tíim yaka ahsítome yíwya. Eprain tí naafakñe kari ñixa tíim yamorí wece powa ñixan wece. Manases tí naafakñe poowa me hara, tíim yamorí wece, kaari ñixan wece ha. Ero wa tí naafakñe Xose. Tíim mîtkoso tí naafakñe.

¹⁴Ero ke taporí takí tí ñehyatkekñe Ixaw tparí komo típîrí yahsítome. Anañi xan ke tko tí nahsíyakñe. Eprain tí nahsíyakñe kaari ñixan ke. Ero wa tí nahsíyakñe mahtíkithîrí rma. Manases tí nahsíyakñe poowa ñixan ke hara potuthîrí ha. Ero wa tí yîhtípîrí komo nahsíyakñe. Tanme ro rma tí ero wa nahsíyakñe.

¹⁵⁻¹⁶Ero wa ahsíche Xose wakretopo tí ñekatîmyakñe Ixaw. On wara tí kekñe, Moxam amumuru komo wakre xe wasí Kaan ya kařpamxan komo cik ha. Ponaro xa xakñe pooco Abraaw, ponaro marha xakñe apapa Isake Noro ya rma moxam wakre xe wasí. Onahmañenho Mík mehxa ro. Oroto rma onahmesí. Noro ya rma moxam akronoma xe wasí. Ancu ya marha akronoma xe was, owîrímapora ro mak xakñe noro rma moxam nakronomape hara. Oyosoken me rma tko moxam ñesosotocowpe pooco

pen yosoken me marha, apapa pen yosoken me marha. Meŕpora marha ñepamcowpe moxam Kanan rakataw rma, kekñe tí. Ero wa tí Xose mumuru komo wakretopo ñekatímyakñe.

¹⁷On wara tko tí xakñe Xose, Eprain típírí yahsírí tí ñeeñakñe, kaari ñixan ke ahsírí. Ahwora tko tí ñeeñakñe. Ero ke tíim yamorí tí nahsíyakñe.

Eprain típírí poi tow xe tí xakñe. Manases típírí pona ciri xe tí xakñe hara.

¹⁸On wara tí kekñe tíim ya, Píra apa, moso xa potuthírí. Moso típírí pona xa matko cirko kaari ñixan ha, kekñe tí.

¹⁹Tumumuru tko tí nanwekyakñe hara yíim. Píra okopuci, kekñe tí.

Owero ro rma yíhtípírí komo wahsíyasí. Ñepamyasí rma re potuthírí

meŕpora cehso ro. Meŕpora rma re naxe noro yepamtho komo amñe.

Mahtíkíthírí tko nas amñe potuthírí yopono me hara. Noro yepamtho tak

naxe hara meŕpora ro mak. Mík hak rowon pono me tak naxe ñexamro

yepamtho komo. Ero wara naxe mahtíkíthírí yepamtho amñe, kekñe tí.

²⁰On wara marha tí ñexamro wakretopo ñekatímyakñe hara Xako, On wara kexe Ixaw Yana komo amñe tñwakreporí komo ya, Kířwañhe xa awakre xe so wasí Kaan ya. Eprain komo wakresí, Manases komo marha wakresí, ero wa xa marha awakre xe so wasí yíwya, kexe, kekñe tí. Ero wa tí ñexamro wakretopo ñekatímyakñe, Eprain tí ñiifakñe Manases yopono me.

²¹Ero yinhírí on wara tí kekñe hara Ixaw Xose ya hara, Kwaihyasí tak okwe. Awakro rma tko nasí Kaan ha. Noro rma awaŕasí aporin pen komo yewtontho pona hara.

²²Asakí wímyasí awya roowo raconho awepamthírí komo yeken me.

Awakno komo yepamtho ya wímyasí cewñe so mak roowo raconho

ñexamro yepamtho komo yeken me hara. Onahsítho rma mîn wímyasí

awya so. Amohew pen komo yekenho wahsíyakñe. Ñexamro pen

weñepekñe kacipara imo ke, oyuhre ke marha. Ero wa ñexamro

pen weñepekñe ekenhírí komo yahsítome owya. Ero rma wímyasí

awepamthírí komo ya hara, kekñe tí. Ero wa tí kekñe Ixaw Xose ya.

Ero Wa Naxe Amñe Awepamthírí Komo, Kesí Xako Tumumuru Komo Ya

49 ¹Taa, ero yinhírí takí tí tumumuru komo nañikyakñe Xako ahnoro. On wara tí kekñe yíwya so, Okopuci komo oona ka amohcoko. Awehtopo komo tan wekatímyas awya so. On wara naxe awepamthírí komo amñe, kacho wekatímyasí awya so.

²Omumuru komo amyamro Xako mumuru kom ha. Ero ke amohcoko ohyaka. Aamo komo xa ow ha Ixaw rma ha. Omtapotarí yentaxi amohcoko.

³Okopuci Huben, awya ka wíikesí, omumuru komo potutho amoro. Kaŕpe oyehtopo amoro, kaŕpe oyehtopo yihcitoponho ha. Takíhsom xa amoro, karití marha.

⁴Tuuna wara tko masî xukrape okwe. Ero wara masî opici yenaka awetakrirî ke kica. Ero wa ow mîwîrîmekñe okwe aamo rma. Ero ke awakno komo yopono me exihra masî.

⁵Taa, Simeaw poko kîmtapowas hara, akno poko marha kîmtapowasî Repi poko. Etîme re naxe ñexamro. Waihkanô ritopo nasî ñexamro mîn komo yaw.

⁶Ñexamro yesencetaw amñe esentara reha was akro so. Ñexamro yakro oyesenmekî xera ro mak wasî tîwîrîyakaxmu me oyenîra ehtome so tooto komo. Tîrwonataw so waihkanô ñiîfatkeñe. Paaka pen yîhraknu micin nawocetkeñe tanme ro so mak.

⁷Kicime ro mak nasî yîrwon komo. Riiwoxe ro mak xatkeñe okwe. Waihkanô ñiice tîrwon komo yanme rma. Ero ke iito re exihra ro mak naxe amñe epamthîrî komo. Ñexamro wakpayasî Xako yepamtho komo chere, Ixaw Yana komo chere ha.

⁸Okopuci Xuta, apoko kîmtapowas hara. Kîrwañhe xa nasî Xuta yepamtho komo okre, kexe amñe awakno komo yepamtho. Aaxatî pîn komo mahsîyaxe amñe yîpîmîrî komo poko. Awakno komo nutupenwaxe amñe amamaka.

⁹Reaw xîkrî mak moso Xuta. Awotowathîrî yonoñenho wara mawomyas amoro okopuci. Reaw wara marha metamruyasî. Cetîraposom wara marha masî kamara wara. Reaw wara rma masî etkurunkan wara kopi.

¹⁰Kayaritomo yamoyin yahsîñe komo naxe awepamthîrî poyino miya roro. Amñe tak kayaritomo mtapotarî yekatîmñe me cehsom mokyasî Xuta yepamtho rma. Noro xa tak nasî miyan komo ñewetîrî me rma amñe.

¹¹Tooku ñimiyasî buhu uupa yepu poko. Buhu xîkrî ñimiyasî tproxwem me cepetaxmu poko xa. Tponon korokai uupa yukun kwaka rma. Kamxuku warai rma mîn uupa yukun. Ero kwaka rma tponon korokai.

¹²Cewkarasasai nasî wooku ke. Tumutwe xa marha nasî iyorî paaka mown ke. Ero wa nasî Xuta yepamtho komo amñe.

¹³Taa, on wara wîikesî Seburon poko hara, noro yeken nasî tuuna imo yecihtaw. Iito rma nasî yukuhya noro nakwarî me. Iina mokyaxe kanawa mko. Meye nas amñe noro rowon wokpan Siton rowon wokpan porero rma. Ero wa nasî noro amñe.

¹⁴Isaka yehtopo wekatîmyas hara, karitî mîk Isaka buhu mak. Tanme ro mak ñeremesî noro buhu wara tînarîrî yotaw, asak hakno yotaw.

¹⁵Tproxwe ñeeñakñe cesekenmacho. Naatî yewtî mexan xa tan okre, kekñe ceken yenîche. Tanme ro rma nutupenwakñe tawsîñem yanîmtome tmotaka, aatome tak. Antonano me mak naxe noro yepamtho komo amñe.

¹⁶⁻¹⁷On wara nasî Taan hara amñe, tîyanan komo panatanmekñe me nasî Ixaw Yana tribun me cexirî ke. Okoyi warai rma mîk esama yakumyawno

warai. On wara nas okoyi anarimaw, kawaru tarí ñeskesí. Eskache kawaru nahronasí. Tîmkawnonhîrî pen nañmesí tîmkai okwe. Ero wa kiiñe okoyi anarimaw. Noro yipu warai rma mîkro Taan, kekñe tî. Ero wa tî kekñe Ixaw, tumumuru komo yehtopo tî ñekatîmyakñe.

¹⁸On wara marha tî kekñe Ixaw, Apa kah yawno, awya amna yakifwamacho ponaro xa wasí, kekñe tî. Ero wa tî kekñe Xako tumumuru komo poko.

¹⁹Ero yinhîrî takî tî Kace yehtopo ñekatîmyakñe hara. On wara tî kekñe, Kace pen nañmexe amñe sowtatu komo. Ero yinhîrî takî tañmañenhîrî pen komo nañmesí noro hara pahkî exiche.

²⁰Taa, on wara nasí Ase hara amñe, tpoqwem ro mak mîn noro ñiritho erewsí. Tpoqwem ke yînahmano ñiifasí. Kayaritomo nahrî warai rma ñetakes okre.

²¹On wara nasí Nahtari hara amñe, kooso warai me rma nasí, etamxiponkaxapu warai me. Kifwaní ro me xa nîmtapowasí noro amñe.

²²On warai reha mîk Xose hara, naatí peremru warai mîk ceperkem warai. Tuuna mítwono warai xa mîk ha ahtoxapu mítwono. Noro peremru cesí waaca yepore. Ero yipu warai rma mîk Xose.

²³⁻²⁴Noro pen nahwoketkeñe ro mak tuwuhrekem komo. Waiwî nañmetkeñe noro wece oko. Noro xera ro mak xatkeñe okwe. Kafpe rma tko xakñe noro yaporí hara krapa yesítome. Kaaní rma tko noro yaporí karihcekñe. Ero wa ñiifakñe ponaro Xako yehtopo rma, Karit ha. Opefa yeníñe Mîk ero wa ñiifakñe. Toopu imo Mîkro, Ixaw Yana komo kurunpetopo, kacho Mîk ero wa Xose ñiifakñe.

²⁵Ponaro aamo yehtopo Mîk awakronomes amñe. Ero wa xa awakresí Kaan, Karití ro xa ha. Kah yawno ke awakresí, yuhnawno ke marha awakresí. Awosín komo marha wakresí. Tîmxîtaxmu me xa ñiifasí, tmanahcewkrem me marha.

²⁶Kaan nwakretho xa ow, aamo ha. Oporin pen komo rma re wakrekñe, miya xe xa tak owakrekñe, aamo ha. Tukuhawkawno wara nasí owakrecho, kawno wara xa. Îpî wicakí ro mak nasí owakrecho yîwya, eromerono wicak ha. Ero yipu ke xa marha awakrecho ñiifasí Kaan ahtîpîrî pona. Awarokorí wara rma nas awakrecho. Ero wara Xose wakresí Kaan, mooxe xakñe takno komo yawhra, noro wakresí.

²⁷Taa, on wara nasí Benxamin hara, robu wara rma nasí, twotohtoñem wara. Pahxaxaro ka totowathîrî noñesí. Kosope tak totowathîrî ñekamyas hara, kekñe tî. Ero wa tî nîmtapowakñe Ixaw. Ero wa maxe amñe, kacho tî ñekatîmyakñe.

²⁸Ero wa nat amñe Ixaw mumuru komo, ahnoro tribu komo, 12 kom ha. Ero wa tî tumumuru komo wakretopo ñekatîmyakñe yîm. Ero wa xa nas awyaní ro awakretopo ro kom ha, kekñe tî yîwya so tumumuru cirihtîkaxi ro. Ero wara tî kekñe.

Xako Pen Waihtoponho

²⁹On wara marha tí kekñe Ixaw yíwya so, Oporin pen komo yaka tak kîwcesî. Owaipuche oyokoputho tak men ahrucoko oporin pen komo yawxaka rma. Mîn yaka ow ahrucoko îîpî yamrinawno yaka. Ehron yeken panaw nasî, Etew yeken panaw, ero yaka.

³⁰Makpera pono mîn, Manîre mîtwono pono. Epethîrî pona tí nahsîyakñe Abraaw tîyanan komo yokoputho komo yahrutopo me. Ehron yeken mîtwono mîn nahsîyakñe, Etew yeken mîtwono.

³¹⁻³²Iina tí nahruyatkeñe Abraaw pen yokoputho, Sara pen yokoputho marha, yihcinhîrî pen yokoputho. Iina xa marha tí Isake pen yokoputho nahruyatkeñe hara, Hebeka pen yokoputho marha tí, yîhcinhîrî pen yokoputho. Iina xa marha Ria pen yokoputho wahruyakñe hara. Etew yepamtho komo yeken mîtwo nasî ewtarî, îîpî yexenaw. Abraaw pen nahsîtho po nasî. Iina xa marha ow ahrucoko hara amñe, kekñe tí. Ero wa tí kekñe Ixaw tumumuru komo ya.

³³Ero wara tí tumumuru komo nantomekñe Xako tahrutopo poko rma. Ero wa kache takî kama pona takî tí ñetîrapekñe hara. Waihyakñe takî tí okwe. Tporin pen komo yaka takî tí cekñe. Ero wa tí xakñe Xako pen.

50 ¹Taa, Ixaw pen waipuche takî tí Xose ñesewnapekñe tîm pen yokoputho yepataka. Iito tí nîwracekñe. Ñewcokekñe marha tí.

²Ero yinhîrî tmaywen komo takî tí nantomekñe tîm yokoputho kaperî poko. Kehcemañe komo tí xatkeñe noro maywen komo. Noro yipu komo tí nantomekñe tîm pen yokoputho kapetopo poko. Ero ke takî tí ero poko xatkeñe.

³Pahkî tí xatkeñe ero poko, 40 kaamo tí. Okoputhîrî ciitopo ro yaw roro rma tí noro pen yokoputho ñiîfatkeñe ero wicakî kaamo. On wara marha tí xatkeñe Exipsiu komo, nîwracetkeñe tí ñexamro meero Ixaw pen pînîn yaw. 70 kaamo tí cewru komo naafatkeñe okwe.

⁴Yîwratacho komo yîtîhkache takî tí Paraw yawno komo yakro tí nîmtapowakñe Xose. On wara tí kekñe yíwya so, Ooxatî me awexitaw so on wara cma re mîîkexe Paraw ya,

⁵Ai apa, on wara tí kekñe Xose yîm pen tumumuru ya, Kwaihyasî tak men okwe, kekñe tí. Oyokoputho yewtarî wahtopekñe meye Kanan po. Ero ke owaipuche iina men oyokoputho ahruko, kekñe tí yíwya. Iina wa kahruyas ha, kasko owya. Yaaro xa men kasko cemaro pîn me ro mak, kekñe marha tí yíwya. Ero ke Xose cma tí re meñepe tîm yokoputho yahrufe. Ahruche tí mokya hara oona, mîîkexe cma re Paraw ya, kekñe tí Xose yíwya so. Ero ke ero wa kacho tí ñekatîmyatkeñe Paraw ya.

⁶Ero ke takî tí on wara kekñe Paraw Xose ya, Taa, etok ha, aamo pen yokoputho ahruta. Kanan pona awokoputhîrî wahruyas amñe Apa, kasko owya okopuci, yaaro men kasko towîhnî me ro mak ha, kekñe matko

aamo awya. Ero ke, taa, mîikekñe yîwya. Ero ke tak amtapotachonhîrî yaw roro tak ahruta ha, kekñe tî. Ero wa tî kekñe Paraw Xose ya.

⁷Ero ke takî tî tîm pen yokoputho yahruso cekñe Xose. Noro yakro tî cetkeñe Paraw maywenî ro komo ahnoro, yîmîn yawno komo marha poritomo kom ha. Ahnoro tî cetkeñe Exitu pono komo yenîñe kom ha.

⁸Xose mîn yawno komo marha tî cetkeñe, akno komo marha tî. Yîm pen yawnonho komo meero tî cetkeñe. Rikomo komo makî tî arîhra xatkeñe, toh komo, opefa komo, paaka komo, noro yipu komo tî arîhra xatkeñe. Kosen po rma tî nînomyatkeñe.

⁹Tarara komo marha tî naafatkeñe anarî komo Paraw maywen komo. Kawaru mkaw so marha tî cetkeñe anarî kom hara. Meḑpono pîn tî mîkyam xatkeñe Xose yakrono komo.

¹⁰Taa, Atace pona takî tî cetkeñe Xotaw yeco pona. Puruma yîpîpîtkacho tî mîn xakñe Atace. Iito cexitaw so takî tî nîwracetkeñe xa hara tî Xako pen pînîn yaw. Kaḑpe tî nîwracetkeñe, ahwon me marha tî. Apapa pen pînîn yaw tîwratapore naḑ 7 kaamo, kekñe tî Xose yîwya so. Ero ke tî ero wa xatkeñe.

¹¹Taa, Kanan pono komo takî tî ñeeñatkeñe Atace po tîwrataxmu komo. Okyo, nîwracexe ro mak Exipsiu komo. Yîwratacho komo ro xa mîn ham, ketkeñe tî. Ero ke anarî me takî tî nosohcetkeñe iitono puruma yatîhkacho. Abew Misrain me takî tî nosohcetkeñe hara. Ero ke takî tî ero wara rma ñetacaxe oroto. Xotaw yeco pono mîn ha.

¹²Ero wa tî nîwracetkeñe. Ero yinhîrî takî tî on wara xatkeñe Xako pen mumutho komo, tîm penî mtapotachonho yaw roro rma takî tî okoputhîrî nahruyatkeñe.

¹³Noro yokoputho tî naafatkeñe Kanan pona. Yîwratacho komo yîtîhkache takî tî nahruyatkeñe îpî yexenawno yaka ewtarî yaka. Makpera pono yaka tî nahruyatkeñe Manîre mîtwono yaka. Iitono tî nahsîyakñe Abraaw pen, Ehron yeken mîtwono, Etew yeken mîtwono ha. Okopu yahrutopo me tî noro pen nahsîyakñe. Iina tî nahruyatkeñe Ixaw pen yokoputho. Ero wa tî nahruyatkeñe.

¹⁴Ero yinhîrî tîm pen yahruche takî tî Exitu pona ñetîramekñe hara Xose. Akno komo marha tî ñetîrametkeñe, Exitu pono komo marha tî. Ahnoro tî ñetîrametkeñe hara Xose yîm pen yahrutopo yenso toxapunhîrî komo.

Erasîra Ehcoko, Kesî Xose Takno Komo Ya

¹⁵Taa, ero yinhîrî takî tî on wara ketkeñe Xose yakno komo ñexamro re mak, Apapa pen thakwa waihye okwe. Ero ke men kîîxera so men nai Xose. Ñesepanîya men cemetanmetoponhîrî poyero kîwya so, ketkeñe tî.

¹⁶⁻¹⁷Ero ke tîmtapotarî komo yekatîmñe komo takî tî ñeñepetkeñe Xose yaka, on wara kañe komo tî ñeñepetkeñe, On wara kekñe

apapa pen amna ya twaipî naw ha ka, On wara kacoko Xose ya amñe, Awemetanmekyatkeñe kica awakno komo rma. Wara rma cetîrwoxinkaxmu me cma re masî ñexamro poko, kacoko yîwya, kekñe apapa pen. Ero ke on wara amna kes awya, Kaan yanton amna, ponaro apapa pen yehtopo yantonî rma. Ero ke kicicme amna yehtoponho yîhcamnoñe me cma re masî, kacho tî ñekatîmyakñe Xose ya. Taa, ero yipu yentache takî tî nîwracekñe Xose. Ero wa tî xakñe takno komo mtapotarî yentache.

¹⁸Ero yinhîrî akno komo rma takî tî cetkeñe Xose yaka. Ñesewnapetkeñe takî tî noro yamrinaka. On wara tî ketkeñe yîwya, Awanton xa amna, ketkeñe tî yîwya.

¹⁹Erasîra ehcoko, kekñe tko tî Xose yîwya so. Kaan pînî rma ow ha.

²⁰On wara mîxatkeñe, oyemetanmekî xe rma re mîxatkeñe. Kaanî tko oyeñepékñe oona kifwañhe ciino riñe me, waipîra so ciino riñe me ha. Ero ke ero wara rma ciino ñiifas oroto. Meñpono pîn komo naxe waipîra so oona omokrî ke.

²¹Ero ke erasîn me mak ehcoko. Knahmexe so rma wa ha, amxîkrî komo meero, kekñe tî yîwya so. Ero wa tî ñexamro ñerepotanmekyakñe. Tawake tî nîmtapowakñe akro so. Ero wa tî xakñe Xose takno komo poko.

Xose Pen Waihtoponho

²²Taa, iito rma tî xatkeñe Xose komo Exitu po rma, takno komo yakro rma. 110 cimñipu takî tî xakñe Xose yewrutoponho.

²³Tumumuru parî komo tî ñeeñakñe Xose, Eprain parî komo. Manases parî komo marha tî ñeeñakñe Maaki xîkrî komo. Manases mumuru tî mîk xakñe Maaki. Noro xîkrî komo ciki tî nahsîyakñe hara Xose cenaka.

²⁴Ero yinhîrî on wara tî kekñe Xose takno komo ya, Kwaihyasî tak ha. Amñe awařaxe so Kaan on poi Exitu poi Kanan pona hara. On wîmyasî aweken komo me roowo, kekñe tî kporin pen komo ya pahxa. Abraaw pen ya tî kekñe ero wa, Isake pen ya marha, Xako pen ya marha. Yaaro xa tî kekñe towîhnî me ro mak. Ero ke iina awařaxe so amñe ha.

²⁵Awakronomexe so Kaan ero wa awehtome so. Ero ke awařataw so oyocho men aacoko awakro ro so. Taa, ayochîrî amna naařas ha, kacoko men owya. Yaaro men kacoko owya cemaró pîn me ro mak, kekñe tî yîwya so. Ero ke ero wa tî ketkeñe yîwya.

²⁶Ero ke takî tî Xose pen waihyakñe. 110 cimñipu tî xakñe ewrutoponhîrî. Waipuche takî tî noro yokoputho kapetkeñe hara. Ero wa ciriche takî tî okoputho yenî ro yaka tî nahruyatkeñe. Ero ke iito rma tî ka xakñe noro pen yokoputho Exitu po rma kapu. Ero wa tî xakñe. Iina mak nai ekatîmto.

Ixaw Yana Komo Towtoponho

Towtoponhîrî

Ixaw Yana Komo Ñemetanmekyasî Paraw

- 1** ¹Taa, Ixaw pen mumutho komo yosotî tan wekatîmyasî, Exitu pona toxapu kom yosotî. Xako yakro rma tî cetkeñe yumumuru komo. Tîhyawno komo tî naafatkeñe. Ero wa tî cetkeñe Exitu pona.
- ²⁻⁴On wara tî xatkeñe yumumuru komo yosotî, Huben, Simeaw, Repi, Xuta, Isaka, Seburon, Benxamin, Taan, Nahtari, Kace, Ase.
- ⁵Ero wa tî xatkeñe Ixaw mumuru komo yosotî. 70 yakenon tî mîkyam xatkeñe Xako mumuru komo, parî komo meero. Exitu po rma tî xakñe Xose reha pahxa toxapunhîrî.
- ⁶Ero yinhîrî Xose pen takî tî waihyakñe okwe. Aknonhîrî pen komo marha tî waihyatkeñe. Ñexamro yecenarîno komo ahnoro tî waihtîketkeñe.
- ⁷Ero yinhîrî tko tî ñepamyatkeñe xa tak Ixaw Yana komo. Ñepamtîketkeñe ro mak mefpora ro mak cehso ro. Kafpe marha takî tî ñehtîketkeñe. Roowo tî nawronohketîketkeñe ro mak. Ero wa tî xatkeñe.
- ⁸Ero yinhîrî anarî takî tî xakñe hara kayaritomo Exipsiu komo kayaritomon. Xose yenîñenho pîn tî mîk xakñe.
- ⁹On wara tî kekñe noro tmaywen komo ya, Mefpora ro mak tak naxe Isaw Yana komo okyo. Kyopo so ro mak naxe kopi. Kafpe so marha ñehtîkexe kyopo so, kekñe tî.
- ¹⁰Ero ke takîhso men ciicerî. Mefpora men ñehtîketu kopi. Ananimaw men kwaparî komo na mokyat amñe. Noro yipu komo men nakronometu kica Ixaw Yana komo. Kakro so ñetafmet ha men okwe. Kîhyai so tak cet okwe, kekñe tî. Ero wa tî kekñe Paraw tmaywen komo ya.
- ¹¹Ero ke takî tî Ixaw Yana pen komo napicketkeñe. Apickañe komo tî ñiifatkeñe tpoyino komo. Iyopo so tî ñexamro pen napicketkeñe okwe. Tawsîñem narpetkeñe yîwya so. Ewto imo tî ñirpetkeñe yîwya so. Piton tî ñiifatkeñe, Hameses marha tî. Ero warai tî ñiifatkeñe ewto komo, Paraw

yemyawno yermonotopo kom ha. Ero wa tî Ixaw Yana komo napicketkeñe okwe.

¹²On wara tko tî xatkeñe Ixaw Yana komo, iyopo so apicketketaw so rma miya xe xa takî tî ñepamtîketkeñe kopi. Ñepamtîketkeñe xa takî tî mefpora cehso ro. Ero ke ñeserepocketkeñe xa takî tî Exipsiu komo Ixaw Yana komo poko.

¹³Ero ke takî tî Ixaw Yana komo napicketketkeñe miya xe xa tak. Ahri ka kekafka okwe, kacho mera ro makî tî napicketkeñe kica. Ero wa tî xatkeñe Exipsiu komo Ixaw Yana komo poko.

¹⁴Ero ke Ixaw Yana komo takî tî nahwoketkeñe ro mak okwe etowîn me ro mak tapickarî ke so. Roowo tî namnonopetkeñe yîwya so mîmo me ciisom. Amnonoxapu yahkoromacho marha tî ñirpetkeñe yîwya so. Mararî poko so marha tî napicketkeñe, ahce na poko tî napicketkeñe. Ekafkache so rma, Kacoko rma kfa, ketkeñe kica. Ero wa tî Exipsiu komo xatkeñe Ixaw Yana komo poko.

¹⁵Ero yinhîrî Exipsiu komo kayaritomon takî tî nîmtapowakñe wooxam yewrunokañe komo yakro. Asakî tî xatkeñe ewrunokañe komo, Sipra, Pua, ero wa tî xakñe ewrunokañe komo yosotî.

¹⁶On wara tî kekñe yîwya so, Ebrew komo yon yewrunohketaw awya so kîrî na ñewruya. Kîrî me ewruche waihkacoko. Woosî yewruche waihkara reha ehcoko, kekñe tî yîwya so.

¹⁷Kaan ponarono tko tî mîkyam xatkeñe ewrunohkañe komo. Ero ke Exipsiu komo kayaritomon tî ewetîra xatkeñe. Kîrî ciki tî waihkara rma xatkeñe.

¹⁸Ero ke ewrunohkañe komo takî tî nañikpekñe kayaritomo. On wara tî kekñe yîwya so, Ahce kacho ero wa matu kica? Kîrî mren tî waihkara rma matu kica, kekñe tî yîwya so.

¹⁹On wara tî ñeyukyatkene ewrunohkañe komo, Kaŕpe naxe Ebrew wosîn komo. Exipsiu komo wosîn warahra naxe. Tanme ro so mak ñewruxaxe yîhyaka so amna mokuhnaw rma, ketkeñe tî yîwya.

²⁰⁻²¹Ero ke ewrunohkañe komo takî tî nakronomekñe Kaan kîrî mren waihkara exirî ke so. Iiño komo takî tî Kaan nîmyakñe yîwya so, yîmxîkrî komo marha tî. Ero wa tî nîmyakñe yîwya so tponaro xa exirî ke so. Ero yinhîrî tî kaŕpe ñehtîketkeñe rma Ixaw Yana komo.

²²Ero yinhîrî on wara tî kekñe Paraw tmaywen komo ya, On wara men ciicoko Ebrew mren komo, kîrî yewruche aŕmacoko kfa eepu kwaka. Woosî yewruche waihkara reha ehcoko, kekñe tî. Ero wa tî kekñe Paraw tmaywen komo ya miyan komo ya rma.

Moises Yewrutoponho

2 ¹Taa, ero yinhîrî takî tî iito xakñe Repi yepamtho, kîrî. Noro takî tî cipici nahsîyakñe Repi yepamtho wosîn rma. Noro warai tî nahsîyakñe cipici.

2Ero yinhîrî takî tî yipici ñetahsîyakñe. Kîîrî me ciki tî ñewruyakñe. Tupunporem me ciki tî ñeeñakñe yîson. Ero ke takî tî noro ciki ñeyamyakñe 3 nuuñi.

3Ero yinhîrî takî tî eyamrî yarohra tak xakñe. Ero ke tîmxîkrî yen takî tî kahyakñe yîson. Tuuwa warai tî kahyakñe rikomo yecenarîno ciki. Kapuche takî tî nahkoromekñe maañi warai ke xuxuxu kahra ehtome. Ero yaka takî tî ñenkayakñe tîmxîkrî. Epu kwaka takî tî ñaafakñe. Ero kwaka tî ñiifakñe wanturu warai cheka.

4Ero yinhîrî takî tî rikomo yepeka ñecececekñe mooxe ñhe ha re entome, Ahce wa na nai oyepeka amñe, kachome tî.

5Ero yinhîrî takî tî Paraw yemsîrî tî mokyakñe eyehso ecihtaka. Yaake tî xatkeñe noro maywen komo wooxam komo. Ecihtari tî cetkeñe maywen komo. Ero yimaw takî tî rikomo yen ñeeñakñe Paraw yemsîrî wanturu warai chew. Ero ke takî tî tanton ñeñepekñe ehso.

6Rikomo yen yekîche tî nahrunkkekñe Paraw yemsîrî. Rikomo ciki takî tî ñeeñakñe. Nîwracekñe thakwa tî rikomo ero yimaw. Ockoñe, kekñe tî Paraw yemsîrî. Ebrew xîkrî ham moso, kekñe tî.

7Ero yimaw rikomo yepeka takî tî mokyakñe Paraw yemsîrî yaka. On wara tî kekñe yîwya, Yîixe awexitaw Ebrew wosin wañikyasî rikomo wokpañe me awanme, kekñe tî.

8Taa, añahta ha ke, kekñe tî Paraw yemsîrî yîwya. Ero ke rikomo yonî rma tî nañikyakñe.

9Mokuche tak on wara tî kekñe Paraw yemsîrî yîwya, Moso ciki arko amîn yaka. Iito tak wokpakî. Wokpatopo yepetho tak wîmyas awya amñe, kekñe tî. Ero ke rikomo tî naafakñe yîsonî rma. Wokpekñe roro tî. Ero wa tî xatkeñe ñexamro.

10Ero ke takî tî poñmamyakñe rikomo. Poñmamche ñhe tak yîson naafakñe Paraw yemsîrî yaka. Noro mrerî me tak xakñe. Moises me tak nosohcekñe. On wara tî kekñe noro poko ciki, Tuuna kwai moso cik wanîmyakñe. Ero ke Moises me wosohcesî, kekñe tî. Ero wa tî kekñe.

Moises Ñemahciyasî

11Ero yinhîrî takî pahkî exiche Moises tak ñetîtîkekñe. Ero yinhîrî tîyanan komo yenso tak cekñe. Tawsîñem yaañe me roro exirî komo ñeeñakñe. Iito exitaw Ebrew pen nîhyokyakñe Exipsiu cerewre ro mak oco. Moises wero ro rma nîhyokyañe.

12Ero ke yarpa so ñesewyafakñe Moises. Exihra cma tî re xakñe enîñe. Ero ke tak Exipsiu pen tî waihkekñe Moises. Waihkache axawa nahcekñe eyamtopo. Ero yaka ñeyamyakñe noro pen yokoputho.

13Ero yinhîrî takî anarî kaamo po xa hara cekñe Moises tîyanan komo yenso. Iito cexitaw cetañmaxmu komo tak ñeeñakñe xa hara kîrkomo asak ha, Ebrew komo re okwe. Ero ke on wara kekñe Moises tpoyno yemetanmekñe ya, Ahce kacho noro metape kica? kekñe yîwya.

14 On wara tko ñeyukyakñe Moisesî mtaka, Onok ma re awife ke amna kayaritomon me, amna yeñekañe me ha? Owaika xe marha na mai hara Exipsiu pen wa xa marha, kekñe yîwya. Ero yentache tak ñeraswakñe Moises. Kopi, kekñe, ñesence ham okwe Exipsiu pen waihkachonho owa, kekñe tak.

15 Ero yinhîrî Paraw takî tî ñencekñe Exipsiu pen waihkachonho yîwya. Ero ke Moises pen makîrha takî tî waihka xe xakñe. Ero ke ñemahciyakñe tak Moises. Miya ro makî tî cekñe mooxe Micianita komo cheka. Iitono ro me cekñe. Iina cepatakache rma takî tî tuuna mîtkoso tî ñeremekñe ahtoxapu mîtkoso ha.

16 Iito xakñe tîmsom pokono ro, Micianita. Noro yemsîrî komo tî xatkeñe 7. Ñexamro mokyatkeñe tuuna yanîmso opefa wokru yen yarihtotome, tîîm yok wokru me ha.

17 Ero yimaw rma tko mokyatkeñe anarî kom hara, opefa yenîñe kom rma. Ñexamro takî tî woomam komo ñeñepetkeñe okwe. Moisesî tko tî woomam komo nakronomekñe. Iyoh komo tî wokpekñe.

18 Tîîm komo yaka toche so hara, Heuew yaka on wara tî kekñe noro yîwya so, Okopuci komo, ahce kacho mîmohcow hara yohno oroto? kekñe tî yîwya so.

19 On wara tî ketkeñe emsîrî komo, Iito ñeexi Exipsiu. Noro cma amna nakronoma tuuna yewyometaw rma opefa yenîñe komo ya. Tuuna nanmo marha kok wokru, ketkeñe tî tîîm komo ya.

20 Ahto ma nai ke noro? kekñe tî yîîm yîwya so. Ahce kacho mînomcow ekîhra? Añihtatko. Eseresmatamko ha tî, katatko yîwya, kekñe tî yîwya so.

21 Ero ke tak Moises cekñe Heuew yaka. Yîhyawno me tak xakñe cerepore. Cemsîrî tak nîmyakñe noro Moises ya yipici me, Sipora tî xakñe noro yosotî.

22 Ero yinhîrî takî tî Sipora ñewruiyakñe Moises mumuru ciki. Noro ciki takî Moises nosohcekñe Xehson me. On wara tî kekñe yîîm, Anarî ro ow. Anarî yana komo chew makî wasî tan, kekñe. Ero ke Xehson me tî nosohcekñe tumumuru ciki. Ero wa tî nosohcekñe.

23 Ero yinhîrî pahkî exiche kayaritomo takî tî waihyakñe Exitu pononho pen. Ero yimaw Ixaw Yana komo tî nîwracetkeñe etowîñ me ro mak Exipsiu komo yanton me cexirî ke so. Nîwracetkeñe ro makî tî okwe. Ero ke tî yîwratarî komo ñencekñe Kaan.

24 Ero wa tî xakñe Kaan, yîwratarî komo tî ñencekñe. Ero ke tîmtapotachonhîrî takî tî nîhtînoyakñe hara. Kwakrexe so amñe, kekñe tî Abraaw ya, Isake ya marha, Xako ya marha, ero wa kachonho tî nîhtînoyakñe.

25 Ero ke Ixaw Yana komo takî tî ñeeñakñe Kaan. Ponaro so tî xakñe. Ero wa tî xakñe.

Moises Nantomesî Kaan

3 ¹Taa, ero yinhîrî on wara tak xakñe Moises, títamru yoku yenîñe me xakñe, Xetîro yoku yenîñe me. Tîmsom pokono mîk xakñe, Micianita. Noro yoku yenîñe me xakñe Moises, opeña yenîñe me. Axawa imo mapitaka roro iyoku naafakñe. Iito xakñe îpî Orebe osotî. Kaan yesenpotopo mîn xakñe îpî.

²Iito exitaw Moises, Kporin komo yancun tak ñesenpekñe yîwya. Wehto chew ñesenpekñe. Peen xakñe iito onomto warai. Ero poko tî ñetahsîyakñe wehto. Wehto rma ñeeñakñe Moises, peen pokono. Ecakîra rma tko xakñe peen kopi.

³Ero ke on wara kekñe Moises, Ahce mîn hara kopi? Ahce wa nai hara peen, ñetahsîya rma ha re, eakîñ me rma kopi. Meyehra ka kîwcesî enso, kekñe.

⁴Meyehra Moises mokrî ñeeñakñe Kporin komo. Ero ke peen yarihtarî chei Kaan kekñe yîwya, Ai, Moises, Moises, kekñe, Ahce? kekñe Moises.

⁵Meyehra mokuhra men esko, kekñe Kaan yîwya. Ahtarî ka mohkakî. Owyani ro mak on roowo yiipo mas ero, kekñe yîwya.

⁶On wara marha kekñe yîwya, Ponaro aporin pen Ow ha, ponaro Abraaw yehtopo, ponaro Isake yehtopo, ponaro Xako yehtopo, ponaro noro yipu komo yehtopo Ow ha, kekñe yîwya. Ero yipu yentache ñesewyahrüyakñe tak tî Moises. Ñeraswakñe Kaan wece enî xera.

⁷On wara marha kekñe Kporin komo, Oyanan komo weeñasî Exipsiu komo napickarî. Yîtiñkan me ro mak napickexe antomañe komo. Yîwratarî komo wencesî. Ahwora exirî komo ponaro wasî, kekñe.

⁸Ero ke kah yai tak kmoko apickañenhîrî komo yai towso, Exipsiu komo yai. Exitu poi tak waañasî anarî komo rowon pona hara. Kifwan xa mîn, takwekem ha. Paaka mownu pen nasî iito mefpora ro mak, wen pen marha. Kananew komo rowon mîn ha. Etew komo, Amohew komo, Peresew komo, Epew komo, Xebusew komo, ñexamro rowon marha mîn. Ero pona waañas oyanan komo.

⁹Ixaw Yana komo yîwratarî wencesî. Emetanmekno rirî weeñasî Exipsiu komo ya.

¹⁰Ero ke on wara wîlkes awya, amoro tak etoko Paraw yaka. Noro yaka keñepesî oyanan komo yowñe me. Ixaw Yana komo tak maafasî Exitu poi, kekñe tî Kporin komo Moises ya.

¹¹Okyo, kekñe tak Moises. Onok warai me ow meeña hara Apa, Paraw yaka tîtosom me ma re ow meeña? Ixaw Yana komo yaañe me ma re ow meeña Exitu poi? kekñe Moises Kaan ya.

¹²Awakro rma wa kmokyas Ow, kekñe hara Kaan yîwya. On wara tak maxe amñe, on îh po xa Kaan poko maxe amñe. Ero ke tak on wara mîîkesî, Kaan yanme xa ham moxam waaña, mîîkesî, kekñe Kaan yîwya.

¹³ On wara kekñe hara Moises Kaan ya, Apa, on wara na natu Ixaw Yana komo yîhyaka so owcetaw ekatîmso, Ponaro aporin pen komo yehtopo oyeñepékñe ahyaka so, ketaw owya, On wara na oyeyukyatu, Ai ha, onoke xa Noro yosotî? ketu na owya. Ero wa ketaw owya ahce wa wîlke yîwya so? kekñe.

¹⁴ On wara ñeyukyakñe Kaan, Oyanme ro mak cheksom xa Ow ha. Ero ke on wara kasko Ixaw Yana komo ya, Cheksom ro xa, kacho Mîk, Noro oyeñepékñe ahyaka so, kasko yîwya so.

¹⁵ On wara marha kasko Ixaw Yana komo ya, Kporin komo xa oyeñepékñe ahyaka so, ponaro aporin pen komo yehtopo rma. Ponaro Abraaw yehtopo, ponaro Isake yehtopo, ponaro Xako yehtopo, Noro xa oyeñepékñe ahyaka so. Cheksom ro xa Ow, kacho mîn oyosotî eromerono. Ero wa kacho me xa Ow mîhtînoyaxe amñe miya roro esepamkaxapu komo ahnoro, kasko yîwya so.

¹⁶ Ero ke etoko yîhyaka so rma. Ixaw Yana poritomon komo enmeko. On wara kasko yîwya so, Kporin komo xa ñesenpekñe owya, ponaro aporin pen komo yehtopo rma. Ponaro Abraaw yehtopo, ponaro Isake yehtopo, ponaro Xako yehtopo, Noro rma ñesenpekñe owya. On wara kekñe owya, Ahyaka so tak kmoko. Awemetanmecho komo weefasî Exipsiu komo ya, kesî Kaan awya so, kasko yîwya so.

¹⁷ On wara wîlkekñe pahxa awya so, Exipsiu komo yai kowyaxe so awemetanmekñenhîrî komo yai. Kaafaxe so tak Kananew komo rowon pona hara. Iito marha naxe Etew komo, Amohew komo, Peresew komo, Epew komo, Xebusew komo. Ñexamro rowon pona kaafaxe so. Paaka mown pen nasî iito mefpora makî, ween pen marha. Ñexamro rowon pona kaafaxe so omtapotachonho yaw roro rma, kasko yîwya so. Ero wa kasko amñe Ixaw Yana poritomon komo ya.

¹⁸ Ero wa kache tak awya amtapotarî ñewehcaxe. Ero ke tak etocoko amoro Ixaw Yana poritomon komo yakro. Exipsiu komo kayaritomon yaka etocoko. On wara kacoko yîwya, Kporin komo ñesenpoi amna ya ponaro Ebrew komo yehtopo. Ero ke amna cma re cesî pohnîntaka Noro ya tîmsom yakñiso, ponaro amna yehtopo ya tîmsom ha. 3 kaamo amna cesî mooxe ñhe, kacoko yîwya.

¹⁹ Awahsîpînkara so rma tko wa nasî Exipsiu komo kayaritomon. Pîra ro mak ha ka okwe. Tamokaritî yanme meero awahsîpînkara so nasî.

²⁰ Ero ke kañpe oyehtopo wenpesî yîwya. Exipsiu komo wemetanmekyasî cirihñî cirirî ke owya. Ero wa emetanmekno riche owya aweñepexe so takî Paraw.

²¹ Awcetaw so tak tawake wiifasî Exipsiu komo apoko so. Ero ke emyawnomra tohra maxe.

²² On wara ñehcowpe awosîn komo, tîmîtwono komo yemyawnonho naponcowpe porokuthîrî komo, prata ciixapu, ooru ciixapu marha.

Poono marha naponcowpe. Ero yipu ke tak amxîkrî komo porenomacoko. Pononthîrî komo marha amrupocoko yîwya so. Ero wa Exipsiu komo memyawnonkexe, kekñe. Ero wa kekñe Kaan Moises ya.

Cirihñî Cirko Amñe Moises, Kesî Kaan

- 4** ¹On wara tî kekñe hara Moises Kaanî mtaka, Oyewetîra rma tko na natu kica Apa, omtapotarî na nanwekyatu. Esenpora mexe xakñe Kporin komo awya, ketu na owya, kekñe tî Moises.
- ²On wara tî ñeyukyakñe Kporin komo, Ahce mîn awemyaw ha? kekñe. Amoyi on, kekñe tî.
- ³Afmakî ka roowo pona, kekñe tî Kaan yîwya. Ero ke roowo pona nafmekñe. Okoyi me tak tî ñetakîcekñe amoyinthîrî rma. Ero ke tî ñemahciyakñe Moises.
- ⁴On wara tko tî kekñe hara Kaan yîwya, Ahsîko hara awamorî ke rma. Matkîrî poko ahsîko, kekñe tî. Ero ke tamorî ke rma tî okoyi nahsiyakñe Moises. Ahsîche amoyi me tak tî ñetakîcekñe hara.
- ⁵On wara tî kekñe hara Kaan, Ero wa cirko wero ro so amtapotarî ponaro tak ehtome so, Kporin komo xa ñesenpoi ham yîwya, kachome tak apoko. Ponaro kporin pen komo yehtopo Mîk ha. Ponaro Abraaw yehtopo, ponaro Isake yehtopo, ponaro Xako yehtopo, Noro xa ñesenpoi ham awya, kexe tak awya ero wa ciriche awya, kekñe tî Kaan yîwya.
- ⁶On wara marha tî kekñe Kaan Moises ya, Taa, on wara kasko hara, awamorî yumunko aponon yaka, kekñe tî. Ero ke tî ero wa numunukyakñe tamorî. Tamorî mohkache hara tumutwe tak tî xakñe repra keñe. Ñeepe wara ro mak tî xakñe tumutwe xa.
- ⁷Ero yinhîrî on wara tî Kaan kekñe hara yîwya, Yumunko xa hara awamorî aponon yaka hara, kekñe tî. Ero ke tamorî numunukyakñe hara. Mohkache hara kifwañhe tak tî xakñe hara eeco wara rma.
- ⁸On wara tî kekñe Kaan yîwya, Awewetîra exitaw so yihcirî me cirihñî ciitopo yeeñataw, awewecatu tak na ponan hara yeeñataw tak cirihñî ciitopo.
- ⁹Anarimaw amtapotarî yewetîra rma na natu, añenpothîrî ponarora marha na natu, asakno rorono ponarora rma okwe. Ero wara exitaw so on wara tak esko hara, tuuna tak anîmko eepu kwawnonho. Anmîche yukmamko roowo pona. Yukmamyataw tak kamxuku me ñetakîcesî roowo po, kekñe tî. Ero wa tî kekñe Kaan Moises ya.
- ¹⁰On wara tko ñeyukyakñe tî Moises, Apa on wara wîlkes awya, Takîhso yîmtapotanî ro mak ow. Mehxa ro rma yîmtapotapon ow. Kîfwañhe yîmtapotara rma was oroto awakro omtapowataw. Pohcirî wara yîmtapotanî ro mak ow. Yamorono on oñutho okwe, kekñe tî.
- ¹¹On wara tko tî ñeyukyakñe Kporin komo, Onoke xa tooto mtarî nakîhcekñe awya? Onoke yîmtapotan komo nakîhce, panahnî komo marha,

cewkem komo marha, ewuhnî komo marha? Ow pîn katî noro yipu komo wakîhce awya?

¹²Ero ke etoko rma. Awakro rma wa kmokyasî, kîfwañhe wiifasî amtarî. Amtapotarî poko kakîhresî. Ero wa kasko, ero wara, ero wara, wîlkes awya, kekñe tî Kaan yîwya.

¹³Apa kah yawno, kekñe hara tî Moises, Anarî cma re meñepesî ow pîn, kekñe. Ero wa tî kekñe okwe Moises Kporin komo ya.

¹⁴Ero kacho yentache Kporin komo takî tî nîrwonakñe Moises poko. On wara tî kekñe yîwya, Nai ha re awakno Araw. Repita mîk ha. Kîfwañhe tîmtapotaxmu mîk ha. Oroto rma mokyasî noro awenso. Tawake nasî aweniche.

¹⁵Taa, amoro tak mekatîmyasî yîwya omtapotarî. On wara tî kasko, mîlkesî yîwya. Tîmtapotaxmu me xa kiifaxe so, amoro, noro marha. Ero poko ehcoko, wîlkesî marha awya so.

¹⁶Noro nasî amtapotarî mahrimañe me. Amtarî wara rma nasî. Kaan yemtakan me mas amoro hara yîwya.

¹⁷Amoyi nas awemyaw ero marha arko. Iike rma tak kafpe oyehtopo menpesî, kekñe. Ero wa tî kekñe Kporin komo Moises ya.

¹⁸Ero yinhîrî tak tî Moises ñetîramekñe tîtamru yaka Xetîro yaka. Noro yeniche tak on wara tî kekñe yîwya, Taam, owto xe cma re wasî Exitu pona oyanan komo yenso. Natu rma na oyanan komo waipîra rma? kaxi owto xe wasî, kekñe yîwya. Taa, kekñe tî Xetîro Moises ya, etok ha. Esemetanmekîra awto xe wasî, kekñe. Ero wa tî kekñe Xetîro Moises ya.

¹⁹Ero yimaw on wara tî kekñe hara Kporin komo Moises ya Micianita komo rowon po rma ka exitaw, Etoko takî Exitu pona hara. Twaihso tak naxe ahnoro awaika xatînhîrî pen komo, kekñe tî.

²⁰Ero ke cipici tak tî nakriyakñe Moises buhu mkahsî. Tumumuru komo marha nakriyakñe Exitu pona tîtotome so. Kaan yamoyin marha naafakñe cemyaw.

²¹On wara tî kekñe xa hara Kaan Moises ya noro torî me, Exitu pona awepatakache so cirihnî ciitopo enpoko men Paraw ya. Awya wenpoi ero yipu enpoko ahnoro yîwya. Yîropotarî tko wiifasî ceipuru wara. Ero ke Ixaw Yana komo yeñepera rma nasî.

²²On wara marha kasko Paraw ya, On wara kesî Kporin komo awya, Omumuru warai mîkyam Ixaw Yana komo poturme ewruxapu warai, kasko yîwya.

²³Ero ke on wara wîlkes awya, omumuru eñepeko miya opoko ahwotachome so. Eñepera awexitaw amumuru pen waihkes Ow ha, poturme ewruxapunhîrî pen, kasko yîwya, kekñe tî. Ero wa tî kekñe Kporin komo Moises ya.

²⁴Taa, esama yaw tî cetkeñe Moises komo. Kosope ñetakriyatkeñe. Etakritopo to exitaw so Kporin komo tî ñesenpekñe Moises ya. Moses waihka xatî wara tî ñesenpekñe.

²⁵Kporin komo yenîche on wara tî xakñe Siipora, Moises pici, toopuci tî nahsiyakñe tîyokem, maria warai. Ero yipu ke tak tî tîmmerî nanopikekñe. Yîhcîpîthîrî tak tî nafmekñe Moises yamrinaka. On wara tî kekñe yîywa, Oyîño rma re amoro, tkamxukrem ha tko kica, kekñe tî yîywa.

²⁶Ero wa exiche Moises yai takî tî cekñe hara Kporin komo. Noro toche on wara tî kekñe xa hara Moises pici yîywa, Kamxukrem wara masî kîîrî mren komo yanpikañe me awexirî ke, kekñe. Ero wa tî kekñe yipici yîywa.

²⁷Ero yimaw on wara tî kekñe Kporin komo Araw ya hara, Etoko tak pohnîntaka Moises potpona, kekñe. Ero ke cekñe takî tî. Moises tak ñepoñakñe îîpî yamrinaw Kaan yesenpotopo yamrinaw rma. Takno yenîche tî ñewcokekñe.

²⁸Ero yinhîrî tak tî Kporin komo mtapotacho ñekatîmtîkekñe Moises Araw ya, ceñepeñenhîrî mtapotacho ha. Ciriñnî men cirko amñe, kacho marha tî ñekatîmtîkekñe yîywa.

²⁹Taa, Exitu pona cepatakache so Ixaw Yana poritomon komo tak tî nañikyatkeñe Moises, Araw komo.

³⁰Mohtîkache so tak Araw takî tî ñekatîmyakñe Kporin komo mtapotarî yîywa so. Moises ya kekñe Kaan ero wa kachonho. Ciriñnî marha tî ñiifakñe wero ro so, Kaan yanme xa mai ham, kachome yîywa so. Ero yipu tî ñenpekñe poritomo komo ya.

³¹On wara tî kekñe Araw yîywa so, Kporin komo mokyê tak awenso so, Ixaw Yana komo yenso. Awemetanmekrî komo ñeeñe Exipsiu komo ya, kekñe. Ero wa kacho yentache taki tî nutupenwatkeñe. Kîfwañhe xa mai ham Apa, ketkeñe Kaan ya. Ero wa tî ketkeñe.

Paraw Yaka Cesî Moises

5 ¹Taa, ero yinhîrî tak tî Paraw yaka cetkeñe Moises komo Araw yakro. On wara takî tî ketkeñe yîywa, On wara kesî Kporin komo awya, ponaro Ixaw Yana komo yehtopo, Oyanan komo men ahsîpînkakî pohnîntaka totohme so, iito eseresmachome so, opoko ahwotachome so marha, kes awya, ketkeñe tî.

²On wara tko tî ñeyukyakñe Paraw yîmtaka so, Onoke Mîk hara Kporin komo awya so? Noro mtapotarî ma re wewehca Ixaw Yana komo yahsîpînkachome owya? Kporin komo ponarono pîñî ro mak ow ha ke. Ixaw Yana komo yahsîpînkara ro mak wasî, kekñe tî yîywa so.

³Ketîketkeñe rma tko tî Moises komo yîywa. On wara ketkeñe, Ponaro naxe Ebrew komo Noro rma ñesenpoi amna ya. Ero ke amna cma re mahsîpînkesî. Mooxe ñhe amna cesî esama yaw 3 kaamo moxenon. Pohnîntaka amna cesî. Iito takî tokuthîrî pun amna nakñiyasî Kporin komo ya tîmsom me, ponaro amna yehtopo ya tîmsom me ha. Tohra amna exitaw amna na ñepeñanwa. Anarimaw amna waparî na mokyê. Ero ke cma re amna meñepes ha, ketkeñe tî yîywa.

4 On wara tko tî ñeyukyakñe Exipsiu komo kayaritomon, Ahce kacho ero wa matu Moises, Araw komo? Amtapotarî komo yanme etapickara tak naxe apoyino komo kica. Etocoko hara etapickaxi.

5 Meŕpora ro mak tak naxe iitono komo. Awanme so tak ñepokarexe mak kica etapickara, kekñe. Ero wa tî kekñe okwe Paraw yîwya so.

6-7 Ero yinhîrî tak tî ero po rma on wara kekñe Paraw Ixaw Yana yantomañe komo ya, antomañe yenîñe komo ya marha, Puruma yeceputho ekîhra tak ehcoko Ixaw Yana komo yaka kawau yakro esmacho. Tanme ro mak tak tocowpe ero yipu yenmeso.

8 Yaake rma tko namnonocowpe kawau, kokoñoro namnonoyatkeñe ero wicakî rma. Ero xawyakan ñhe tak na mamnonoyatu, kahra ro mak ehcoko yîwya so. Nuwuñuwatu mak ham. Ero ke wa kexe, Amna eñepeko tokuthîrî pun yakñitome ponaro amna yehtopo ya tîmsom me, kexe.

9 Emyarîtocoko ñhe xa matko pahkî ñhe etapickachome so. Cemaró ponarora tak ñehcowpe, kekñe tî. Ero wa tî kekñe Paraw Ixaw Yana yantomañe komo ya.

10-11 Ero ke Ixaw Yana komo yaka takî tî cetkeñe antomañe komo, antomañe yenîñe komo yakro rma. On wara tî ketkeñe yîwya so, On wara kesî Paraw awya so, Puruma yeceputho tîmîhra tak was awya so. Ero ke etocoko amyamro puruma yeceputho yeposo. Yaake rma tko amnonocoko kawau. Yaake mamnonoyatkeñe kokoñoro ero wicakî xa marha amnonocoko rma kaamo po roro, nîñe Paraw, ketkeñe tî yîwya so.

12 Ero ke miya so takî tî ñetackpayatkeñe Ixaw Yana komo puruma yeceputho yeporîrî poko. Exitu mapitaka roro tî cetkeñe. Yîhkotonhîrî ciki makî tî ñeeñatkeñe puruma yeputho kotonho. Ero rma tî ñenmekyatkeñe.

13 Ixaw Yana komo tko tî ñerekanmekyatkeñe antomano riñe komo kaŕpe ñhe etapickachome so. Yaake ñhe amnonocoko ha ke kawau, ketkeñe tî yîwya so. Kokoñoro puruma yeceputho exitaw yaake mamnonoyatkeñe ero wicakî xa marha amnonocoko hara kaamo po roro, ketkeñe tî yîwya so.

14 Tpoyno komo yenîñe me tî xatkeñe anarî komo Ixaw Yana komo rma. Paraw maywen komo tî ero warai me ñiifatkene. Ñexamro pen meero takî tî ñihyokyatkeñe apickano riñe komo. Ahce kacho añirithîrî komo wicakî xa marha amnonopîra mehcowa hara kica. Kokoñoro asakî ñhe mak mamnonoyatkeñe, oroto ero wicakî xa marha miicow hara kica. Yaake rma men amnonocoko kawau, ketkeñe tî yîwya so.

15 Ero ke yîhyoxapunhîrî komo takî tî cetkeñe Paraw yaka, Ixaw Yana yenîñe kom ha. On wara tî ketkeñe yîwya, Ahce poyero amna mîhyokpe oco?

16 Puruma yeceputho tîmîhra tak naxe amaywen komo amna ya. Ero wicakî rma tko amnonocoko kawau kokoñoro miiŕatkeñe ero wicakî xa marha,

kexe amna ya okwe. Amna tak nîhyokyaxe oco. Amaywen komo xa matko naxe kicicme kica, ketkeñe tî yîwya.

¹⁷Muwuñwaxe mak kica, kekñe tko tî Paraw yîwya so. Muwuñwaxe mak kica. Ero ke wa mîkexe, Amna eñepeko tokuthîrî yakñitome Kporin komo ya tîmsom me, mîkexe kica, kekñe tî yîwya so.

¹⁸Ero ke etapickatatko ha. Puruma yeceputho tîmîhra rma nas omaywen awya so. Yaake rma tko amnonocoko ha kokoñoro mamnonoyatkeñe ero wicakî xa marha ciicoko kaamo po roro, kekñe tî yîwya so.

¹⁹Ero wa kacho yentache ahwora ro mak takî tî xatkeñe Ixaw Yana yenîñe komo. Pahxa mamnonoyatkeñe ero wicakî xa marha amnonocoko hara kaamo po roro, karî ke thakwa nahwoketkeñe.

²⁰Paraw yai takî tî cetkeñe. Esama yaw tak ñesepofatkeñe Moises komo yakro, Araw komo yakro. Esamarî komo yaw rma tî ñexamro momokyatkeñe.

²¹On wara tî ketkeñe yîwya so, Kporin komo xa awehtopo komo yenîñe me nasî. Noro rma aweñekacowpe so. Amtapotarî komo yanme tak amna xera ro mak nasî Paraw, noro maywen komo marha. Amna waihka xatî wara rma tak naxe okwe, ketkeñe tî. Ero wa tî ketkeñe Ixaw Yana yenîñe komo Moises komo ya.

²²Ero wa kacho yentache Kporin komo yakro tak tî nîmtapowakñe Moises. On wara kekñe yîwya, Apa kah yawno, ahce kacho cesemetanmesom me mak miîfa opoyino kom okwe? Ahce kacho ow mantomai moxam yaatopo poko ha?

²³Paraw yakro rma re kîmtapotai. Kporin komo nantomatho ow, wîlkai. Omtapotarî yanme rma tko Ixaw Yana komo ñemetanmetîkesî ro mak tak okwe. Ayanan komo yahsîpînkapora ro mak masî yîwya okwe, kekñe. Ero wa tî kekñe Moises Kporin komo ya.

Kîfwañhe Kiîfaxe So, Kesî Xa Hara Kaan Ixaw Yana Komo Ya

6 ¹Taa, on wara takî tî Moises ñeyukyakñe Kporin komo, Ai Moises, oroto tak meeñasî Paraw yemetanmekrî owya. Kañpe xa oyehtopo ke rma noro pen wemetanmekyasî. Ero yinhîrî Ixaw Yana komo tak ñeñepesî tîrowon poi. Etocoko kfa, kesî tak, kekñe tî.

²On wara marha tî kekñe Kaan Moises ya, Aporin komo Ow ha.

³Abraaw pen ya kesenpekñe, Isake pen ya marha, Xako pen ya marha. Ñexamro ya oyesenpetaw Kaan Mîkro, Karitî ro, kacho me mak ka ohtînoyatkeñe. Aporin komo me tko ohtînopîra ka xatkeñe.

⁴On wara wîlkekñe yîwya so, Kananew komo rowon wîmyasî awya so aweken komo me. Yaaro xa tan wîlkesî, wîlkekñe yîwya so. Kanan po rma re ka xatkeñe ñexamro pawana me mak, anarî yana komo chew mak xatkeñe.

⁵Kokoñoro tak Ixaw Yana komo mtapotarî wentai, okwe, okwe, kacho yîwya so. Ahsîpînkan me thakwa mak ñexamro napickexe Exipsiu komo.

Ero ke ñexamro porin pen komo ya wîŕkekñe ero wa kachonho ponaro rma wasî.

⁶Ero ke on wara kasko Ixaw Yana komo ya, On wara kesî Kaan awya so, Aporin komo xa Ow ha, kesî. Ayopo so awapickexe so Exipsiu komo. Awahsîpînkafñe pîn komo mîkyam okwe. Ow xa tko kahsîpînkapexe so yîwya so. Kowyaxe so rma kaŕpe oyehtopo ke. Ñexamro pen wemetanmekyasî ro mak awowtome so tak.

⁷Oyanan me xa tak kahsîyaxe so. Ponaro awehtopo komo me marha wasî. On wara mîŕkexe ero yimaw, Kporin komo xa Mîk ponaro kehtopo komo. Noro rma kahsîpînkapoce so Exipsiu komo ya, kyopo so kapickafñenhîrî komo ya ha, mîŕkexe.

⁸Meyeno pona tak kaafaxe so roowo pona. On men wîmyas amñe roowo awepamthîrî komo ya, wîŕkekñe Abraaw pen ya, Isake pen ya, Xako pen ya, ero rma tak wîmyasî awya so awekenî ro me. Aporin komo xa Ow ha, kesî Kporin komo awya so, kasko yîwya so, kekñe. Ero wa tî kekñe Kaan Moises ya.

⁹Taa, ero wara kacho rma tî re ñekatîmyakñe Moises Ixaw Yana komo ya. Yîmtapotarî yentañe pîn wara rma tko tî xatkeñe ahwora ro mak cexirî ke so, tîyopo so apickaxapu me exirî ke so. Ero wa tî xatkeñe.

¹⁰⁻¹¹Ero yinhîrî on wara tî kekñe hara Kporin komo Moises ya, Etoko Paraw yaka xa hara, Exipsiu komo kayaritomon yaka. On wara kasko xa hara yîwya, Ixaw Yana komo ahsîpînkakî arowon poi totohme so, kasko, kekñe tî.

¹²On wara tko tî ñeyukyakñe Moises, Kporin komo ya kekñe, Ixaw Yana komo rma oyentara naxe. Ahce wa thakwa re oyence Paraw hara? Takîhso yîmtapotanî ro mak ow, kekñe tî.

¹³Wara rma Moises komo yakro rma nîmtapowakñe Kaan, Araw komo yakro. Ixaw Yana komo poko nîmtapowakñe, Paraw poko marha, Ixaw Yana komo aacoko rma Exitu poi, kekñe. Ero wa kekñe Kporin komo Moises komo ya.

¹⁴Taa, Ixaw Yana komo yenîñe komo tan wetahcasî, tîyanan komo yenîñe kom ha. On wara tî xakñe Huben pen mumutho komo yosotî, Enoke, Paru, Esîron, Kahmi. Cepamthîrî komo yantomañe me tî xatkeñe ñexamro. Huben tribun me rma tko tî xatkeñe ahnoro.

¹⁵On wara tî xakñe Simeaw pen mumutho komo yosot hara, Xemuew, Xamin, Oace, Xakin, Soa, Sau. Kananew yemsîrî tî mîk xakñe Sau nocwan. Ero wa tî xatkeñe Simeaw pen mumutho komo. Cepamthîrî komo yantomañe me tî xatkeñe ñexamro. Simeaw tribun me rma tko tî xatkeñe ahnoro.

¹⁶On wara tî xakñe Repi pen mumutho komo yosotî hara, Xehson, Koace, Merari. Ero wa tî xatkeñe yumumuthîrî komo yosotî. Taa, Repi pen yewrutoponho tî xakñe 137 cimñipu. Ero yimaw takî tî noro pen waihyakñe.

17On wara tî xakñe Xehson mumuru komo yosotî hara, Ribñi, Simeî. Ñexamro yepamtho komo xatkeñe Repita me.

18On wara tî xakñe Koace pen mumutho kom hara, Anraw, Isa, Ebron, Usiew. Ero wa tî xatkeñe noro mumuru komo. Taa, Koace yewrutoponho takî tî xakñe 133 cimñipu. Ero yimaw takî tî noro pen waihyakñe.

19On wara tî xatkeñe Merari mumuru komo, Mari, Musi. Ero wa tî xatkeñe noro mumuru komo. Ñexamro yepamtho komo xatkeñe Repita me. Ero wa tî xatkeñe Repi pen yepamtho komo.

20Taa, on wara tî xakñe Anraw, Koace mumuru, tîm yepeka tî nahsîyakñe cipici me. Xokebeci tî xakñe noro yosotî. Noro takî tî ñewruiyakñe asakî ro kîîrî re ciki. Araw, Moises, ero wa tî xatkeñe yîmrerî komo, Anraw mumuru kom ha. Pahkî tî xakñe Anraw yewrutoponhîrî, 137 cimñipu ha tî. Ero wicakî exiche ewrutoponhîrî waihyakñe takî tî.

21On wara tî xatkeñe Isa mumuru kom hara, Kore, Ñepeke, Sikri. Ero wa tî xatkeñe Isa mumuru komo.

22On wara tî xatkeñe Usiew mumuru komo hara, Misaew, Ewsapan, Sitîrî. Ero wa tî xatkeñe Usiew mumuru komo.

23Ero yimaw cipici takî tî nahsîyakñe Araw, Eriseba tî osofî. Aminatabe me yemsîrî tî mîk xakñe, Nason yepeka ha. 4 ro tî noro ñewruiyakñe Araw mumuru komo ciki, Natabe, Abiu, Ereasa, Itama. Ero wa tî xatkeñe Araw mumuru kom ha.

24On wara tî xatkeñe Kore mumuru kom hara, Asi, Ewkana, Abiasape. Ero wa tî xatkeñe Kore mumuru komo. Ñexamro xatkeñe Kore yanan komo.

25Taa, on wara tî xakñe Ereasa, Araw mumuru ha, Putiew yemsîrî tî nahsîyakñe cipici me. Noro takî tî ñewruiyakñe, kîîrî, Ereasa mumuru ciki. Piñeasa tî xakñe yumumuru yosotî. Ero wa tî xatkeñe Repita yenîñe komo, etîyananî re kom ha.

26Ero wa nasî Araw yanan komo, Moises yanan komo yosotî. Kporin komo mtapotarî yentañenho rma mîkyam. On wara tî Kporin komo kekñe yîwya so, Ixaw Yana komo aacoko Exitu poi, kekñe.

27Ñexamro rma tak on wara ketkeñe Paraw ya, Exipsiu komo kayaritomon ya, Ixaw Yana komo amna naaçasî xexa Exitu poi, ketkeñe yîwya. Ero wa kañe komo mîkyam xatkeñe Moises komo Araw yakro.

28-29On wara tî ka kekñe Kporin komo Moises ya iito Exitu po, Aporin komo xa Ow ha. Ero ke on wara wîlkes awya, Paraw ya ekatîmko omtapotarî ahnoro, kekñe yîwya.

30On wara tko tî Moises ñeyukyakñe, Takîhso yîmtapotan mak ow ha. Ero ke ahce wa thakwa re omtapotarî ñence Paraw? kekñe. Ero wa tî kekñe Moises Kporin komo ya.

Araw Tak Nasî Moisesî Mtapotarî Mahrimañe Me

7 1Taa, ero yinhîrî tak on wara kekñe Kporin komo Moises ya, On wara tak kiifasî, Kaan warai me tak kenpesî Paraw ya. Awakno reha nasî amtapotarî yekatîmñe me, Araw ha.

²Ero ke omtapotachonho ekatîmko Araw ya ahnoro. Noro tak mahrimesi Paraw nentarî me hara. Ixaw Yana komo men ahsîpinkakî arowon poi totohme so, kesî noro yîwya, Paraw ya.

³Ow tko ceipuru wara wiifasî Paraw ropotarî, Karitî me oyehtopo wenpesî Exipsiu komo ya. Anarmerpan wiifasî cirihnî mko eserepokachome so.

⁴Awanwekyaxe so Paraw. Ero ke tak Exipsiu komo wîwîrimesî. Wîwîrimesî ro mak Exitu poi oyanan komo yaatome tak owya. Mefpono pîn mîkyam oyanan komo, Ixaw Yana kom ha. Yîchei so rma waatîkesî.

⁵Ero yimaw tak on wara kexe opoko Exipsiu komo, Kporin komo xa Mîk ham, kexe. Ero wa tak kexe yîwîrîmarî ke owya.

⁶Ero ke Moises komo nîmtapowatkeñe Paraw yakro Kporin komo mtapotachonho yaw roro rma.

⁷Poritomo me xatkeñe ñexamro Paraw yakro yîmtapowataw so, 80 cimñîpu xakñe Moises yewrutoponho. 83 cimñîpu xakñe Araw yewrutoponho hara. Ero wicakî xakñe ñexamro yewrutoponho ero yimaw.

Cirihnî Ñiifasî Araw Kporin Komo Yanme

⁸⁻⁹Ero yinhîrî on wara kekñe hara Kporin komo Moises komo ya, Amñe Paraw yakro amtapowataw so on wara kesî noro awya so, Cirihnî ika ciicoko aponaro so oyehtome, kes awya so. Ero wa ketaw on wara kasko Araw ya, Awamoyin afmakî roowo pona Paraw wero ro. Ero wa afmakî okoyi me tak etakîtotome, kasko yîwya, kekñe. Ero wa kekñe Kporin komo yîwya so.

¹⁰Ero ke Paraw yaka tak cetkeñe Moises komo Araw yakro. Kporin komo mtapotachonho yaw roro rma tî tamoyin nafmekñe Araw roowo pona. Paraw wero ro nafmekñe, noro maywen komo wero ro marha. Afmache okoyi me takî tî ñetakîcekñe.

¹¹Ero yipu yenîche Paraw ya tmaywen komo nañiakyakñe. Yuhnari yîhtînoñe komo mîkyam nañiakyakñe, yaskomo komo marha. Ñexamro xa marha tak okoyi me ñiifatkeñe tamoyin kom hara. Erem yanme rma ero wa ñiifatkeñe.

¹²Yaake xatkeñe yaskomo komo. Ahnoro rma nafmetkeñe tamoyin komo roowo pona. Okoyi me so xa marha ñetakîcekñe ahnoro rma. Araw yamoyinînhô tko ñermomyakñe ñexamro yamoyinînhô ahnoro, tow suru, tow suru, kekñe.

¹³Ero yinhîrî tak Paraw ropotarî ceipamyakñe xa hara. Ero ke yîmtapotarî komo yewetîra ro mak xakñe. Ero wa xakñe Kporin komo mtapotachonho yaw roro rma. Ero wa xakñe.

Tuuna Ñiifasî Moises Kamxuku Me

¹⁴Ero yinhîrî on wara tak kekñe Kporin komo Moises ya, Ceipuru wara nasî Paraw ropotarî. Oyanan komo yahsîpinkara nasî kica.

¹⁵Ero ke pahxaxa tak etocoko xa hara Paraw yaka. Tuuna yecihtaka cesî noro. Ero ke yîywapu etocoko iina. Tuuna yecihtaw tak momohcoko. Awamoyin arko, okoyi me ñetakîcekñe ero rma.

¹⁶On wara kasko yîwya, Kporin komo ñeñepetho ow awesamaka, ponaro naxe Ebrew komo Noro ñeñepetho ha. On wara kañe me oyeñepew, Oyanan komo ahsîpînkakî pohnîntaka totohme so opoko ahwotachome so, kañe me oyeñeppei. Ero wara rma wîlkai awya. Ewetîra rma tko ka mehxe kica.

¹⁷Ero ke on wara kes hara Kporin komo awya, tuuna yepu ñetapesî oyanton tamoyin ke. Ero ke kamxuku me tak ñetakîcesî kica tuunanhîrî. Ero wa wirpesî yîwya on wara kachome tak awya, Kporin komo me xa tak Mîk ham Moises komo yantomañe, kachome tak awya.

¹⁸Ero ke ootî tak waihyas okwe eepu kwawnonho pen. Kowasî xa tak eepu. Ero ke Exipsiu komo wokru mera thakwa nasî, kasko yîwya, kekñe. Ero wa tî kekñe Kporin komo Moises ya.

¹⁹Ero yinhîrî on wara takî tî kekñe hara Kporin komo Moises ya, On wara kasko Araw ya, Awamoyin ke cemyarke tak etapoyankakî tuuna yepoi. Eepu yepoi kasko, yatîhnî yepoi marha, wahrai komo yepoi meero kasko. Ero wa kasko tuuna yepoi kamxuku me etakîtotome tuuna ahnoro Exitu pono. Yîmîn yawno meero ñetakîcesî een yawno, weewe yahtoxapu yawno, toopu akorokaxapu yawno marha. Ahnoro mak tak nasî kamxuku me, kasko yîwya, kekñe. Ero wa kekñe Kporin komo Moises ya.

²⁰Ero ke Kporin komo mtapotarî ñewehcatkeñe. Tamoyin nanîmyakñe Araw. Iike tak tuuna yepu ñetapekñe Paraw wero ro rma, maywen komo wero ro marha. Etapache tak kamxuku me ñetakîcekñe kica tuuna eepu kwawno ahnoro.

²¹Ero ke tak ootî pen waihyakñe okwe eepu kwawno pen. Kowakñe tak kica eepu. Ero ke thakwa tî Exipsiu komo wokru mera xakñe. Kamxuku tak xakñe miya ro makî, Exitu poko hak okwe.

²²Ero wa xa marha tko ñiîfatkeñe hara yaskomo komo, Exipsiu komo erem yanme. Ero ke ceipuru wara xa hara ñehtîkekñe Paraw ropotarî. Moises komo mtapotarî nanwekyakñe xa hara kica. Ero wa xakñe Kporin komo mtapotachonho yaw roro rma.

²³Ñetaknamekñe mak tak Paraw. Tîmîn yaka mak cekñe hara. Moises mtapotarî ponarora ro mak xakñe okwe.

²⁴Ero yinhîrî tak on wara tî xatkeñe Exipsiu komo, eepu yecihtaw so nahcetkeñe kîrwan yanîmtome tuuna. Erîhnî me thakwa tî xakñe eepu kica.

²⁵Ero yinhîrî 7 ro ñenmayakñe kamxuku me eepu ciitoponho Kporin komo ya. Ero wicakî ñenmayakñe.

Pororî Mokyasî Meñpora Ro Makî

8 ¹Ero yinhîrî tak on wara kekñe xa hara Kporin komo Moises ya, Paraw yaka etoko xa hara. On wara kasko yîwya, On wara kesî

Kporin komo awya, oyanan komo ahsîpînkakî opoko ahwotaxi totohme so, kasko yîwya.

²Ahsîpînkara rma awexitaw on wara kîwîrîmexe so hara, pororî tak weñepesî arowon pona. Meñpono pîn weñepesî arowon poko hakî, kasko yîwya.

³⁻⁴Eepu kwai tak mokyaxe pororî meñpono pînî ro mak. Amîn yaka ñewomyasî awîntopo yaka. Awetîrapotopo pona meero cexe kica. Amaywen komo mîn yaka marha cesî. Ñexamro pona nahronasî. Puruma yuputopo yaka meero ñewomyasî kica. Atutumru komo yaka marha nahronasî, puruma ciitopo yaka. Apoko ro mak ñehtëkexe, amaywen komo poko marha, awanton komo poko marha, etpoyino pîn poko kica, kasko yîwya, kekñe Kporin komo Moises ya.

⁵Ero yinhîrî on wara tak kekñe Kporin komo Moises ya, On wara kasko Araw ya, Awamoyin ke cemyarke etapoyankakî xa hara. Tuuna yepu yepoi kasko, aporî yepoi marha, yatîhnî yepoi marha. Ero wa kasko eñexa pororî mohtome Exitu pona, kekñe yîwya.

⁶Ero ke takî ñetapoyankeñe Araw tuuna yepoi, Exipsiu komo yepoi. Ero wa kache pororî takî mokyakñe meñpono pînî ro mak kica. Roowo pen nawronohketikekñe kica.

⁷Ero wara xa marha tko ñiîfatkeñe yaskomo kom hara. Erem ke pororî ñekpetkeñe Exitu pona.

⁸Ero yinhîrî Moises komo takî nañikyakñe Paraw. On wara kekñe yîwya so, Amtapotacoko Kporin komo yakro. On wara kasko yîwya, Pororî eñepeko Paraw yai, noro maywen komo yai marha, kasko men yîwya. Pororî toche ayanan komo tak wahsîpînkesî Kporin komo ya tîmsom yakñiso totohme so tak, kekñe yîwya so.

⁹Taa, on wara mak wîlkes awya, kekñe Moises yîwya, ahcemaw xa kîmtapowa apoko, amaywen komo poko marha? Pororî cma re mîwaikesî Apa, yîmîn komo yawnonho pen, eepu kwaw mak tak ehtome, wîlke ahcemaw ha? Amoro xa ero yekatîmñe me esko, kekñe Paraw ya.

¹⁰Pahxaxa amtapotacoko, kekñe yîwya. Taa, kekñe Moises, amtapotarî yaw roro rma wîlkesî. Ero yimaw xa pororî waihkesî Kporin komo on wara kachome tak awya, Anarî exihra ro mak nasî Kporin komo warai, ponaro amna yehtopo warai ha, kachome awya. Ero ke amtapotarî yaw roro rma pororî waihkesî.

¹¹Amîn yai so tak pororî pen cesî, amaywen komo mîn yai marha. Eepu kwaw mak tak nasî, kekñe Moises Paraw ya.

¹²Ero yinhîrî takî Moises komo tak cetkeñe Paraw yai. Enmapuche takî Kporin komo yakro nîmtapowakñe Moises. Apa kah yawno, kekñe, pororî cma re mîwaikesî Paraw yîwîrîmañenho, kekñe yîwya.

¹³Ero ke Moises mtapotarî yaw roro rma tak pororî waihkekñe Kporin komo. Mîmo yawnonho pen waihyakñe, ewto pononho pen, mararî pononho pen ahnoro.

¹⁴Tukuhkaw so takî pororî yokoputho ñenmekyatkeñe. Kowakñe ro makî kica Exipsiu komo rowon poko hakî.

¹⁵On wara tko xakñe Paraw, tiwîrîmañenhiñe waipuche tiropotarî ñiifakñe ceipuru wara xa hara kica. Moises komo yanwekñe me tak xakñe hara. Ero wa xakñe Kporin komo mtapotachonho yaw roro rma.

Oyomo Nakîhces Hara

¹⁶Ero yinhîrî tak on wara tak kekñe Kporin komo Moises ya, Ai Moises, on wara kasko Araw ya, Roowo pupuntho tak etapakî hara awamoyin ke oyomo me etakîtotome. Miya rma ñetakîcesî Exitu poko hakî, kasko yîwya, kekñe Kporin komo.

¹⁷Ero ke tamoyin ke cemyarke tak ñetapoyankekñe Araw. Roowo tak ñetapekñe iike. Ero yimaw tak oyomo me ñetakîcekñe kica roowo pupuntho. Tooto poko tak xakñe, iyoh komo poko marha. Ero wa ñetakîcekñe roowonhîrî oyomo me. Miya rma ñetakîcekñe Exitu poko hakî.

¹⁸Ero yinhîrî tak yaskomo komo nukukmetkeñe hara. Oyomo me akîhto xe xatkeñe roowonhîrî ceremru komo yanme. Pîra tak ha okwe. Etakîtopora tak xakñe yîwya so. Oyomo keñe thakwa xatkeñe tooto komo, iyoh komo marha.

¹⁹Ero ke on wara tak ketkeñe yaskomo komo Paraw ya, Kaan xa moso nakîhce ham kopi oyomo, ketkeñe. Wara rma ceipuru wara xa hara Paraw ñiifakñe tiropotarî. Moises komo yanwekñe me rma xakñe kica. Kporin komo mtapotacho yaw roro rma xakñe.

Werewere Pen Mokyasi

²⁰Ero yinhîrî on wara kekñe Kporin komo Moises komo ya, Enmapuche etocoko hara Paraw yaka. Enmarî yakro ro rma etocoko. Tuuna yecihtaka cesî ero yimaw. Noro yenîche on wara kacoko yîwya, Ai Paraw, on wara kesî Kporin komo awya, Oyanan komo ahsîpînkakî opoko ahwotachome so, kes awya, kacoko yîwya.

²¹Oyanan komo yahsîpînkara rma awexitaw werewere tak wekpesî awewrucpeñe komo. Meřpono pînî ro mak wekpesî. Ayanan komo yewrucpeñe me ro mak nasî. Exipsiu komo mîn yaka ñewomyasî meřpono pîn werewere. Mîmo pen nawronohketîkesî kica, roowo pen marha yiipo ecetetotopo komo.

²²Werewere mokyataw acheka so anarî me wiifasî Kosen, oyanan yewtonî kom ha. Werewere pen exihra nasî iito yîhyaw so. Ero wa wiifasî yîrowon komo on wara kachome tak awya, Kporin komo xa nai ham tan orowon po rma, kachome tak awya, kacoko yîwya.

²³Oyanan komo wiifasî amaywen komo warahra. Werewere keñe xa wiifasî amaywen komo reha. Iikeñehra reha wiifasî oyanan komo, kacoko yîwya, kekñe Kporin komo Moises komo ya.

²⁴Ero ke ero wara rma ñiifakñe Kporin komo. Werewere takî mokyakñe mefpono pînî ro mak kica. Paraw mîn yaka rma ñewomyakñe, maywen komo mîn yaka marha. Exitu poko hakno komo mîn yaka ñewomyakñe. Roowo yîwîrîmañe me xakñe kica werewere, mefpora ro mak exirî ke.

²⁵Ero wa exitaw takî Moises komo nañikyakñe xa hara Paraw. On wara kekñe yîwya so, Taa, etocoko tak amyamro Ixaw Yana komo. Ponaro awehtopo komo ya tîmsom akñitatto rma. Moro na makî tko etocoko Exitu pona rma, kekñe yîwya so.

²⁶Okwe, kekñe hara Moises yîwya. Exitu po rma Kaan ya tîmsom me akñipîra ro mak cexpore nasî amna yok puntho. Kicicme ro mak nas amna yoku Exipsiu komo ya. Noro yipu pun yakñiyataw ñexamro wero ro, amna men waihkexe tantono komo toh ke oko.

²⁷Osorwaw kaamo amna cesî pohnîntaka. Iito tak amna nakñiyasî tokuthîrî pun amna Porin ya tîmsom me. Noro mtapotarî rma amna ñewehcasî, kekñe Moises Paraw ya.

²⁸Taa, kekñe takî Paraw yîwya so, kaksîpinkexe so rma pohnîntaka awtotome so. Iito tak Aporin komo Kaan ya tîmsom makñiyaxe, ponaro awehtopo komo ya tîmsom ha. Mooxe xa tko tohra ehcoko. Taa, Aporin komo yakro amtapotacoko opoko, kekñe. Ero wa kekñe Paraw Moises komo ya.

²⁹Taa, kekñe Moises yîwya, ahyai kîwces hara. Owtoche tak Kporin komo yakro kîmtapowasî werewere yeñepetome tak ahyai, amaywen komo yai marha. Pahxaxa ñeñepesî. On wara tko wîlkes awya, amna yemîknopîra ro mak tak men esko. Awahsîpinkara so wasî. Aporin komo ya tîmsom yakñiso tohra ro mak ehcoko, kahra tak esko amñe, kekñe yîwya.

³⁰Ero wa kache Paraw yai takî cekñe Moises. Kporin komo yakro takî nîmtapowakñe werewere yeñepetopo poko.

³¹Ero ke Moises mtapotarî yaw roro rma tak werewere ñeñepekñe Kporin komo. Paraw yai ñeñepekñe, maywen komo yai marha. Cewñe ñhema exihra ro mak tak xakñe.

³²Wara rma ceipuru wara xa hara tîropotarî ñiifakñe Paraw. Ixaw Yana komo yahsîpinkara rma xakñe kica. Ero wa xakñe kica.

Okno Pen Ñepeñanwasî

9 ¹Ero yinhîrî on wara tak kekñe Kporin komo Moises ya, Etoko xa hara Paraw yaka. On wara men kasko xa hara yîwya, On wara kesî awya Kporin komo, ponaro Ebrew Yana komo yehtopo, Oyanan komo men ahsîpinkakî opoko ahwotachome so, kasko yîwya.

²⁻³Ahsîpinkara awexitaw, awanton me so rma ciifataw awya on wara tak tî awîfatu so Kporin komo, cepeñai xa tî ñiifa awoh komo woskara pono.

Paaka komo, kawaru komo, buhu komo, kameru komo, opefa komo, ero warai tî awoh komo cepefai ñiifa. Cepefai xa takî tî nai okwe. Waihya takî tî epefa yanme, kasko yîwya.

⁴Ero wa Ixaw Yana komo yoku cihra tî nai Kporin komo. Epefamra ro makî tî ñai, Exipsiu komo yoku warahra. Waipîra ro makî tî nai iyoh komo reha, kasko yîwya.

⁵Ero wa kache Exipsiu yok yîwîrîmache tak nukuknomekñe Kporin komo, kaamo ha. Pahxaxa men epefa yaw tak nas awoh komo okwe, kasko yîwya, kekñe. Ero wa kekñe Kporin komo Moises ya.

⁶Ero ke enmapuche tak ero wara rma tak Kporin komo iyokuthîrî pen komo ñiifakñe. Exipsiu komo yokutho pen tak waihtîkekñe ahnorokwe. Ixaw Yana komo yoku waipîra reha xakñe. Cewñe ñhema waipîra xakñe.

⁷Ero yimaw tî tmaywen komo ñeñepekñe Paraw Ixaw Yana komo yoku yenso. Ñexamro yoku meero waihya, kacho yentachome tî ñeñepekñe. Pîra, waipîra ro mak nasî Ixaw Yana komo yoku, ketkeñe tî maywen komo tmokuche so hara. Ero wara kacho entache ceipuru wara xa hara xakñe Paraw ropotarî kica. Ixaw Yana komo yahsîpînkara rma xakñe kica. Ero wa xakñe.

Ereh Keñe Tak Naxe Exipsiu komo

⁸Ero yinhîrî on wara kekñe hara Kporin komo Moises komo ya, Wehto yen yaka etocoko. Iitono tak amehcoko wemronho. Ero tak aacoko Paraw yaka. Noro wero ro tak pahcoko kaksî. Pum tosu sahrarara, kacoko tak.

⁹Ero wa pahxapu tak cesî miya rma, Exitu poko hakî. Ere me tak ñetakîcesî tooto poko, iyoh komo poko marha, kekñe Kporin komo Moises ya.

¹⁰Ero ke wemronho namekyakñe Moises komo. Paraw yaka tak naafatkeñe. Noro yeepatai cexitaw so tak kaksî pahyatkeñe. Ero yipu tak ñetakîcekñe ere me oko tooto poko, iyoh komo poko marha.

¹¹Ero yimaw takî tî mokuhra thakwa xatkeñe yaskomo komo Moises yaka ereh keñe xa cexirî ke so oko. Ahnorok Exipsiu komo tî xatkeñe ereh keñe oko yaskomo komo meero.

¹²Paraw ropotarî tko xakñe ceipuru wara xa hara Kporin komo yanme rma. Ero ke Moises komo mtapotarî yewetîra rma xakñe okwe. Ero wa xakñe Kporin komo mtapotacho yaw roro rma, Moises ya kekñe ero wa kachonho yaw roro rma. Ero wa xakñe Paraw.

Saraipa Mokyasi

¹³Ero yinhîrî on wara kekñe xa hara Kporin komo Moises ya, Ai Moises, pahxaxa etoko xa hara Paraw yaka. Enmarî yakro ro rma etoko. On wara kacoko yîwya, On wara kesî Kporin komo awya, ponaro Ebrew komo yehtopo, Oyanan komo men ahsîpînkak ha opoko ahwotachome so, kes awya, kacoko yîwya.

14 On wara marha kes awya, kacoko yîwya, oroto tak kîwîrîmetîkesî xa tak, amaywen komo marha wîwîrîmesî. Ero wa tak kiifaxe so on wara kachome tak awya, Anarî exihra ro mak nasî kaan Noro warai. Roowo yakwerî po rma exihra nasî, mîîkesî tak opoko, kacoko yîwya.

15-16 Pahxa rma kwaihkârî ha re okwe epefa ke, amaywen komo ahnoro waihkârî ha re. Wara rma kaŋpe oyehtopo yenpotome awya so awaikara wîxakê awîrîmacho ke, roowo poko hakno komo ya rma oyosotî yîhtînomexpotome ha.

17 Yukurumîkno me rma mesehtînoyasî kica. Ero ke oyanan komo memetanmekya ham. Ahsîpînkara rma mas okwe.

18 Ero ke pahxaxa on wara kaamo exitaw saraipa tak wekpes hara, porin komo ro mak wekpesî. Mehxa ro rma re mokyakê saraipa Exitu me on roowo ciitoponhîrî nîxa ro rma. Wahra so makî tko ka mokyakê ceipamxapu pahxa. Pahxaxa tak porin komo ro mak men mokyasî, kacoko yîwya.

19 Ero ke awoh komo ermonocoko mîmo yaka, awanton komo marha aŋihcoko mîmo yaka. Waihyaxe men okwe ero yanme mîmo yawhra exitaw so, kacoko yîwya, kekê. Ero wa kekê Kporin komo Moises komo ya.

20 Taa, ero yipu yentache on wara tî xatkeê anarî komo Paraw maywen komo, toh komo tî ñermonoyatkeê mîmo yaka. Tanton komo marha tî naŋikyatkeê mîmo yaka. Ero wa tî ñiîfatkeê Kporin komo mtapotachonho ponarono komo mak.

21 Anarî komo reha tî tanton komo yaŋikîra rma xatkeê mîmo yaka, toh komo marha ermonopîra xatkeê. Woskara po rma tî xakê. Ero wa tî xatkeê Kporin komo mtapotacho ponarora cexirî ke so. Ero wa tî xatkeê.

22 Ero yinhîrî on wara kekê xa hara Kporin komo Moises ya, Apockantakî tak kaksî saraipa mohtome. Miyan komo pona rma mokyasî Exipsiu komo pona. Tooto komo pen ñetapes oko, iyoh komo pen marha, naatî pen marha. Ero wa ñetapes oko, kekê Moises ya.

23 Ero ke kaksî napockanwakê tak Moises. Tamoyin ke cemyarke rma napockanwakê. Ero ke Kporin komo tak saraipa ñekpekê ha. Tarai marha tafafa kekê. Pepe kekê oco wehto me ro mak. Roowo porero tî wehto cekê oco. Ero yipu Kaan ñekpekê Exitu pona.

24 Ero wa tî mokyakê saraipa. Wehto yakro rma mokyakê eraspeto xa. Ero yipu tko tî mokuhra ro mak xakê mehxa ro rma, Exitu me ero roowo ciitoponho nîxa ro. Ero wa tî mokyakê.

25 Mîmo yawno pîn komo tî ñetapekê okwe saraipa. Exitu poko hakno komo tî ñetapekê okwe. Tooto pen ñetapekê, iyokuthîrî pen komo marha. Naatî pen marha ñetapekê ahnoro. Weewe pen marha ñetapekê tperemkaxi ro okwe. Ero wa ñetapekê okwe.

²⁶Mokuhra rma tko xakñe saraipa Kosen po reha, Ixaw Yana komo yewton po ha.

²⁷Ero ke Moises komo tak nañikyakñe Paraw, Araw yakro. On wara kekñe yîwya so, Oroto tak kicicme oyehtopo wîhtînoyasî. Kîfwañhe nai ham Kporin komo. Kicicme wai ham kica ow, omaywen komo marha natu kicicme ham kica.

²⁸Ñeexi tak ha. Kporin komo yakro men amtapotacoko yîtîtmamnotome tak saraipa, tarai marha yîtîtmamnotome kpanaikotoñe oko. Yîtîtmamche tak kahsîpînkexe so. Tan Exitu po exihra tak maxe, kekñe. Ero wa kekñe Paraw Moises komo ya.

²⁹On wara ñeyukyakñe Moises, Taa, ewto poi owtoche rma kapockanwasî Kporin komo wece. Ero ke tak tarai nîtîtmamyasî, saraipa marha tak mokuhra nasî, Roowo yosom xa Mîk ham Kporin komo, kachome tak awya.

³⁰On wara tko kîhtînoyasî, amaywen komo marha wîhtînoyasî. Twerî exihra rma maxe Kporin komo poko okwe, kekñe Moises yîwya.

³¹Taa, on wara tî xakñe Exipsiu komo natîrî, riiñu tî xakñe tîwîrîmaxi, sepata marha. Ceperke tî mîn xakñe, ero yipu tî ñetapekñe ro mak saraipa.

³²Kîfwañhe rma tî xakñe puruma, senteu marha. Wahra ka xakñe ero reha. Ero ke yîwîrîmara tî xakñe.

³³Ero yinhîrî takî ewto poi cekñe Moises Paraw yainonho rma. Napockanwakñe tak Kporin komo wece. Ero ke tak, tîî kekñe tarai, saraipa marha mokuhra xakñe. Xii kahra marha xakñe tuuna. Ero wa tak xakñe.

³⁴On wara tko kekñe Paraw, Taa, nîtîtmam tak ham tuuna, saraipa marha tak mokuhra nai ham. Tarai marha kahra nasî, kekñe takî tî Paraw. Ero ke kicicme tak xakñe xa hara. Ceipuru wara xa hara ñiifakñe tîropotarî kica. Ero wa xa marha xatkeñe maywen kom hara.

³⁵Ero wa xakñe Paraw ropotarî, ceipuru wara xakñe kica. Ero ke Ixaw Yana komo yahsîpînkara rma tî xakñe okwe. Kporin komo mtapotarî yaw roro rma xakñe, Moises ya kekñe ero yaw roro rma kica. Ero wa xakñe Paraw.

Makaka Pen Makîrha Mokyasî

10 ¹Taa, ero yinhîrî tak on wara kekñe xa hara Kporin komo Moises ya, Paraw yaka etocoko xa hara. Yîropotarî wiirî ceipuru wara xa hara, maywen komo ropotarî marha. Ero wa wiirî cirihnî ciitome owya ñexamro wero ro.

²Ero yipu wiifasî amumuru komo ya añekatîmrî komo amñe, aparî komo ya marha. Kañpe xa cehtopo ñenpekñe Kporin komo Exipsiu komo yîwîrîmacho ke, kacoko yîwya so amñe. Amyamro marha oyehtopo

meenaxe on wara kachome awya so, Kporin komo xa Mîk ero wa ciino ñiire ham, mîkexe, kekñe. Ero wa kekñe Kporin komo Moises komo ya. ³Ero ke Moises komo tak cetkeñe xa hara Paraw yaka. On wara ketkeñe yîwya, Ai Paraw, on wara kesî Kporin komo awya, ponaro Ebrew komo yehtopo ha, Atî wicakî pahkî, Kicicitho ow ha, kahra mai owya okwe? Oyanan komo ahsîpînkak ha opoko ahwotachome so, kes awya.

⁴⁻⁶Oyanan komo yahsîpînkara rma awexitaw pahxaxa men makaka warai tak wekmexpesî arowon pona. Roowo pen nahruyasî ro mak. Yîmtoxapu rma cik nasî naatî, peen marha, weewe marha saraipa ñetapatho pîn. Ero rma tak nahtîkes okwe exihra ro mak cehso ro okwe. Tukuhkaw ro mak nasî amîn yaw, amaywen komo mîn yaw marha, Exipsiu komo mîn yaw ahnoro mak. Ero wicakno makaka yenîhra ro mak xakñe aamo komo pahxa, aporin pen komo marha. Mehxa ro roowo po ehtoponhîrî ñixa ro noro yipu komo yenîhra ro mak xatkeñe okwe, kesî Kporin komo awya, ketkeñe yîwya. Ero wa kache Moises ñetaknamekñe. Paraw yai cekñe hara. ⁷Toche on wara tî ketkeñe Paraw maywen komo yîwya, Atî wicakî pahkînon wa nai noro okwe kîwîrîmañe komo me ha? Ixaw Yana komo ahsîpînkak ha ke Kporin komo poko ahwotachome so ponaro cehtopo komo poko. Tîwîrîmatîkaxi ro mak nasî Exipsiu komo ahnoro, kahra rma ma mai ke? ketkeñe tî yîwya.

⁸Ero ke Moises komo tî nañîkyakñe xa hara Paraw. Mokuche so on wara tî kekñe yîwya so, Taa, etocoko tak ha ahwotaxi Kporin komo poko ponaro awehtopo komo poko. On wara tko wîlkes awya so, onoke warai komo kyam awto xe so mat ha? kekñe yîwya so.

⁹Ahnoro rma amna cesî, kekñe Moises yîwya. Rikomo komo amna naaasî, poritomotho komo marha. Tumumuru komo amna naaasî, cemsîrî komo, toh komo marha amna naaasî opefa, paaka komo. Ahnoro ro mak amna naaasî. Amna ñeseresmesî Kporin komo poko tahwotachome, kekñe yîwya.

¹⁰On wara tko tî kekñe Paraw. Awakronomacowpe xa Kporin komo amxîkrî komo yeñepetaw owya awakro so. Twerî men cexpore nasî, meye men nasî awîrîmacho komo, kekñe yîwya so.

¹¹Pîra. Kîrî me mak etocoko Aporin komo poko ahwotaxi, kekñe. Ero wa kekñe Paraw Moises komo ya. Ero wa kache tîhyai tak ñexamro ñeñepekñe Paraw rîwo me. Ero wa ñeñepekñe.

¹²Ero yinhîrî on wara kekñe Kporin komo Moises ya, Apockantacoko tak Exitu yepoi makaka warai mohtome tak. Exitu pona tak mokyasî taakem komo yahtîkaxi. Saraipa ñekahritho nahtîkesî exihra cehso ro, kekñe.

¹³Ero ke Exitu yepoi tak napockanwakñe Moises tamoyin ke cemyarke rma. Ero yinhîrî tak ocowo ñekmexpekñe Kporin komo resce ñixa. Puu kekñe tî kokmamso ro, cenmakaxi ro marha. Enmapuche tak makaka ñekyakñe ocowo.

14Exitu poko hakî tî cekñe makaka. Miya so ro makî tî cekñe roowo mapitaka rma. Kicicme ro makî tî xakñe kica. Mehxa ro rma ero warai komo mokuhra ro makî tî xakñe makaka. Amñe tak mokuhra nas hara ero warai.

15Roowo pen nahruyakñe ro mak. Awarpape mak xakñe roowo meŋpora ro mak exirî ke. Comota yarîtho takî tî nahtîkekñe, eperîthîrî marha. Saraipa ñekahritho nahtîkekñe. Weewe yarî yîmtora ro mak xakñe, naatî yarî marha. Exitu pono naroketîkekñe ro mak roowo mapitaka rorono rma okwe.

16Ero ke Moises komo tak nañikpekñe xa hara Paraw, Araw kom ha. Cerekañe nañikpekñe. On wara kekñe yîwya so, Kicicme wasî kica Kporin komo poko, apoko so marha okwe.

17Ero ke opoko cma re metîrwoxinkexe oroto oyehtoponho poko. Kporin komo yakro marha cma re mîmtapowaxe makaka yeñepetopo poko. On warai ya amna waihkaporã cma nasî, kekñe Paraw yîwya so.

18Yîmtapotarî yentache tak Paraw yai tak cekñe hara Moises. Kporin komo yakro tak nîmtapowakñe makaka yeñepetopo poko.

19Ero ke ocowo tak ñekpekñe hara Kporin komo oesce ñixan hara. Karitî mîn ñekpekñe. Ero rma tak makaka naafakñe. Miya tak naafakñe Cucurem Yewku kwaka roro. Etîmtora ro mak xakñe makaka Exitu po, cewñe ñhema tak exihra xakñe.

20Ero yinhîrî Paraw ropotarî takî tî ceipuru wara ñiifakñe xa hara Kporin komo. Ixaw Yana komo yahsîpînkara rma xakñe okwe. Ero wa xakñe kica.

Exitu Rowon Nawarpanwasî Ro Mak

21Ero yinhîrî on wara kekñe hara Kporin komo Moises ya, Ai Moises, apockantakî xa hara kaksî roowo yawarpantachome tak ahnoro Exitu. Awarpan xa mîn wekpesî kîtitîno warai xa, kekñe Kporin komo yîwya.

22Ero ke Moises tak napockanwakñe kaksî. Ero yinhîrî awarpape tak xakñe roowo ahnoro Exitu ha. Kîtitîno wara xa mîn xakñe okwe awarpan. Osorwaw ro ñenmayakñe awarpape.

23Tpoyino komo yenîhra thakwa tî xatkeñe okwe Exipsiu komo. Etarira ro mak xatkeñe 3 kaamo. Katpape rma tko xakñe Ixaw Yana komo yewtonî reha.

24Ero ke Moises takî nañikyakñe xa hara Paraw. On wara tak kekñe yîwya, Taa, etocoko tak ha Kporin komo poko ahwotaxi. Amxîkrî komo meero aacoko. Awoh komo makî tko tînomcoko Kosen po rma opefa komo, paaka komo, kekñe yîwya.

25Ahce okwe, kekñe Moises Paraw ya, amna rma tko arî xe nasî paaka komo, opefa kom ha. Kaan ya tîmsom mîk amna yoku, Kporin komo ya tîmsom ha.

²⁶Ero ke tooku yarî xe nas amna ahnoro. Yîhtathîrî cik meero tînomra nas amna. Noro amna naafasî Kporin komo ya tîmsom me, ponaro amna yehtopo ya tîmsom me ha. Atî wicakî yiixe na nai Noro tîwya tîmsom. Amê mak on wicakî xe nai ham, kes amna cepatakache mak, kekê. Ero wa kekê Moises Paraw ya.

²⁷Wara rma Paraw ropotarî tî ñiire xa hara Kporin komo ceipuru wara. Ixaw Yana komo yahsîpînkara rma xakê okwe.

²⁸Ero yinhîrî on wara kekê hara Paraw Moises ya, Ohyai tak men etocoko. Oyewru enîhra ro mak tak ehcoko. Oyewru yeeñataw xa hara awya so kwaihkexe so kfa tak ha, kekê.

²⁹Taa, kekê Moises, yaaro rma mîîkesî, awewru yenîhra ro mak tak wasî, kekê. Ero wa kekê Moises Paraw ya.

Poturme EwruXapu Pen Komo Waihtopo Ñekatîmyasî Kporin Komo

11 ¹Ero yinhîrî on wara tî kekê hara Kporin komo Moises ya, Ai Moises, Cewê ro xa tak Paraw yîwîrîmacho wekpesî, Exipsiu komo yîwîrîmacho ha. Ero yinhîrî tak awahsîpînkexe so Paraw. Aweñepetîkexe so tak, ahnoro rma.

²Ero ke on wara kasko Ixaw Yana komo ya, Ai oyakno komo, Exipsiu komo yemyawnonho aponcoko aporokru komo. Cepethîkemu xa aponcoko ooru ciixapu, prata ciixapu marha. Kîrkomo amyamro aponcoko kîrkomo yemyawnonho, aaci komo hara amyamro aponcoko woosam komo yemyawnonho hara, kasko yîwya so, kekê. Ero wa tî kekê Kporin komo Moises ya.

³On wara tî Exipsiu komo xatkeê Ixaw Yana komo poko, yîpînîn yawno me so takî tî xatkeê. Moises marha tî ñeeñatkeê yukurumîkno me xa. Ero wa tî xatkeê Exipsiu komo, Paraw maywen kom ha. Kporin komo yanme rma ero wara xatkeê.

⁴⁻⁵Ero yinhîrî on wara tî kekê Moises Paraw ya, Ai Paraw, on wara kesî Kporin komo awya, Rakatawro kîwcesî Exipsiu komo chere. Ero yimaw yîmxîkrî komo tak waihyaxe okwe potuthîrî pen komo mak. Paraw mumutho pen meero waihyasî, kayaritomo mumutho pen ha. Anton komo xîkîtho pen komo meero waihyaxe okwe, puruma yaposokaê mretho pen kom ha okwe. Iyoh komo xîkîtho pen marha waihyasî poturme ewruXapu mak.

⁶Ero yimaw nîwracexe ro mak Exitu poko hakno komo. Ero wa yîwratara ro makî ka xatkeê pahxan pen komo. Ero wa yîwratara tak naxe tantono komo amê miya roro. Tîmxîkrî pen komo waipuche rakatawro ero yimaw xa tak nîwracexe okwe, kes awya.

⁷Ero yimaw Ixaw Yana komo yewnopîra ro mak nasî xapari, iyoh komo marha yewnopîra nasî. Tîtkeê mak nasî xapari poko so. Ero wa Kporin komo ñiîfasî, Exipsiu komo warahra ñiîfa ham Ixaw Yana komo, kachome tak awya, kesî Kporin komo awya.

⁸Ero yimaw tak amaywen komo mokyaxe ohyaka. Nutupenwaxe tak omamakan me. On wara kexe owya, Exitu poi cma re mîfcesî amaywen komo yakro rma, kexe owya. Ero wa kache owya kîwcesî tak Exitu poi, kekê tî Moises Paraw ya. Ero wa kache Paraw yai tak cekê Moises, tîrwoê xa tî cekê. Ero wa cekê.

⁹On wara tko tî kekê Kporin komo Moises ya, Amtapotarî komo yewetîra rma nasî Paraw cirihnî ciitome tak owya emapona. Exipsiu komo yîwîrîmacho mîn wiîfasî cirihnî ha, kekê tî yîwya.

¹⁰Ero ke ero warai komo rma tî ñiîfatkeê Moises komo Araw yakro, cirihnî tî ñiîfatkeê yaake ro. Ero yipu ciriche Paraw ropotarî tî Kporin komo ñiîfakê xa hara ceipuru wara. Ero ke tî Ixaw Yana komo yahsîpinkara rma xakê, ênepera tî xakê tîrowon poi. Ero wa tî xakê Paraw okwe.

Awtorî Komo Me Eseresmacoko, Kesî Kaan

12 ¹Taa, ero yinhîrî tak Kporin komo ñmtapowakê xa hara Moises yakro, Araw komo yakro. Exitu po exitaw so rma ñmtapowakê. On wara kekê yîwya so.

²On nuuñi tak nasî nuuñi komo yihcitopo awya so. 12 nasî nuuñi komo. Ero ke on nuuñi nasî cimñipu kuknomacho yihcitopo me awya so.

³On wara kacoko Ixaw Yana komo ya, Enmarî yukuknomacoko on nuuñi pono. 10-înhîrî po tak on wara ehcoko, opefa xîkrî ahsîcoko ahyawno komo yotî me. Ero wa ahsîcoko miyan komo rma ahyawno komo yotî me.

⁴Asak mak exitaw ahyawno komo amîtwono yakro opefa ahsîko asak makno yîm yakro xa marha. Cewê mak ahsîcoko opefa xîkrî asak makno komo yotî me. Ahyawno komo yecenarî mak ahsîcoko, kacoko yîwya so.

⁵On warai xa ahsîcoko awokuthîrî komo, kîîrî ahsîcoko kaîpamxan me cheksom mak, 12 nuuñi exihnî rma ka ewrutoponhîrî ha. Tupunporem mak ahsîcoko. Opefa xîkrî ahsîcoko, kabritu xa na mahsîyatu yiixe awexitaw so.

⁶Amîn komo mîtkoso ka yimicoko 4 kaamo mak. Taa, 14-nhîrî po tak noro pen waihkacoko kokmamche rma. Ero wa awokuthîrî komo waihkacoko Ixaw Yana komo ahnoro.

⁷Awokuthîrî komo waihkache awya so kamxukuthîrî tak caramacoko amîn komo metatan yecepu pore. Yupunthîrî moñexe mîmo yaw ero metatan yecepu caramacoko. Piirino caramacoko ececokan, peyecepu marha.

⁸Ero yinhîrî tak awokuthîrî komo pun tonocoko. Ero po rma tonocoko 14-nhîrî po kosope. Yupucoko ka tonotome tak awya so. Awru komo marha tohcoko wahrututpamnî mak. Naatî yarî yakro rma tonocoko cîmîkno yakro ha.

⁹Kamxukre tonohra ro mak ehcoko. Tîyoso marha tonohra ehcoko. Tupuso mak tonocoko. Ahnoro mak yupucoko, yîhtîpîthîrî, petîthîrî, apothîrî, wethîrî. Ahnoro mak yupucoko tonotome tak awya so.

¹⁰Akwenhîrî yîmtora ro mak ehcoko enmapuche tonosom me hara. Akwenhîrî yetîmcetaw rma enmapuche tak akâicoko.

¹¹On wara ehcoko toîetaw awya so, awetaritopo komo yaw ehcoko poono yaw. Tîhtake marha tonocoko, tamoyiye marha. Cerekañe tonocoko. Kporin komo ya awatotopo komo yimawno mîn. Ero ke ero wa tonocoko.

¹²Ero po men kîwcesî Exipsiu komo chere poturme ewruxapu komo waihkaxi. Tooto pen komo waihkesî, iyokuthîrî pen komo marha. Yaake naxe ponaro Exipsiu komo yeh topo. Noro yipu komo marha wîwîrîmesî. Ow xa Aporin kom ha, kesî Kaan awya so.

¹³On wara was amñe Exitu pono pen komo waihkaxi owcetaw, awokuthîrî komo kamxukutho weefñasî awatotome so owya, awaikara so oyehtome. Amîn komo kuknon me nasî kamxuku ametatan komo yecepu pokono. Twatosom komo moxam on yawno kom ha, wîîkes ero yipu yenîche. Ero yanme awahsîra so nas epeña awaikacho kom ha, kacoko yîwya so Ixaw Yana komo ya, kekñe Kporin komo Moises komo ya.

¹⁴On wara marha kekñe Noro yîwya so, Ero po roro eseresmacoko amñe ahnoro cimñipu po roro. Ero po roro eseresmacoko Kporin komo poko awahwotachome so, Exitu poi awtotoponhîrî komo ponaro awehtome so ha. Miya roro ehretawnomaxapu komo meero ero wa ñeseresmacowpe.

¹⁵Ero yimaw marha wahrututpamnî mak tohcoko awru komo. 7 kaamo wicakî ero yipu tohcoko. Yihcirî po kaamo po awru komo wahrututpamnotoponho aîmacoko. Amîn komo yaw exihra ro mak ñexpe. Wahrututpamnî mak tohcoko on yimaw 7 kaamo, kacho yewetñe pîn na nai ananimaw. Noro yipu exitaw twaihkapore nasî xaw Yana komo poyino mera tak ehtome.

¹⁶Ero wa aweseresmetaw so esenmecoko tohtopo yihcitopo po. Yîthkatopo po marha esenmecoko. Kaan ponaro xa esenmecoko. Ero po awesenmetopo komo po etapickara ro mak ehcoko. Anahrî komo ciitopo poko ciki mak metapickexe wahra mak. Ero wa ehcoko.

¹⁷Ero wara roro eseresmacoko yicimñipuntaxera. Ero po kaañaxe so Exitu poi amyamro meñpono pînî ro mak. 14-nhîrî po kaañaxe so. Ero ke ero po roro ñeseresmacowpe miya roro ehretawnomaxapu komo erorome ro mak.

¹⁸Nuufñi yihcirî po eseresmacoko 14-nhîrî kaamo po xa. Kokoñi xa eseresmacoko. Wahrututpamnî mak tohcoko. Enmapuche hara ero yipu rma tohcoko yaake kaamo 21-înhîrî pona roro. Ero po tak yîthkacoko wahrututpamnî tohtopo, kokoñi exiche tak ha.

¹⁹⁻²⁰7 kaamo exihra ro mak ñexpe wahrututpamnotopo amîn komo yaw so. Wahrututpamnoxapu tokñe exitaw noro men twaihkapore nasî

Ixaw Yana komo chewno mera tak ehtome. Ero wara twaihkapore nasi acheke mohxapu, achew ewruxapu marha. Etîme re ero wa ciicoko wahrututpamnoxapu yokênho komo. Ahce na tokuhra ro mak ehcoko ero yimaw wahrututpamnotopo keñe exitaw. Wahrututpamnî mak nohcowpe ahnoro amîn komo yawno komo, kacoko yîwya so Ixaw Yana komo ya, kekñe. Ero wa kekñe Kporin komo Moises komo ya.

²¹Ero yinhîrî takî Ixaw Yana poritomon komo nañikpekñe Moises. On wara kekñe yîwya so, Opefa xîkrî ehtatko ahyawno komo yotî me. Ahyawno komo yecenarî mak ehcoko. Noro yipu tak waihkacoko awatotopo komo me tonosom.

²²Waihkache awya so iisopu peremtho yukpacoko opefa kamxukutho kwaka. Ero yipu ke tak caramacoko metata yecepu. Piirino caramacoko asakno roro rma. Peyecepu marha caramacoko. Caramache awya so amîn yaw so mak tak ehcoko. Mîmo yai epatakara ro mak ehcoko kosope. Enmapuche mak tak mepatakexe.

²³Kosope tak Kporin komo cesî Exipsiu komo chere. Kamxukutho tak ñeeñasî ametatan komo yecepu poko. Piirino poko exitaw, peyecepu poko exitaw marha amîn komo tak wacesî Kporin komo. On yawno waihkara esko, kesî waihkano riñe ya. Ero wa kesî yîwya kamxuku yenîche.

²⁴Ero wara roro yukukmacoko amñe miya roro. Awepamthîrî komo marha nukukmacowpe ero wa xa marha etowîn me ro mak.

²⁵⁻²⁷Pahxaro tak arowonî ro komo pona tak mepatakexe. Kporin komo nîmyas awya so tîmtapotachonhîrî yaw roro rma ero pona mepatakexe. Iito awexitaw so tak ero wara roro eseresmacoko. Ero wa aweseresmetaw so on wara kexe amxîkrî komo awya so, Apa, ahce kacho on wara ceseresmet ha? kexe awya so. Ero ke on wara eyuhcoko, Kporin komo ya kwatotoponhîrî komo tîtkukmexe okopuci. Pahxa Kporin komo cekñe Exipsiu komo waihkaxi. Ero yimaw Ixaw Yana komo mînî reha wacekñe. Amna mîn yawno waihkara xakñe. Ero ke ero wa kwatotoponhîrî komo tîtkukmexe, kacoko yîwya so, kekñe. Ero wa kekñe Moises Ixaw Yana poritomon komo ya. Ero wa kacho yentache ñexamro takî nutupenwatkeñe. Amna porinî ro Amoro okre, ketkeñe Kaan ya.

²⁸Ero ke Ixaw Yana komo tak cetkeñe opefa yahsîso Kporin komo mtapotachonho yaw roro ciitome. Moises ya kekñe Araw komo ya, ero wa kacho yaw roro xatkeñe. Ero wa xatkeñe.

Poturme Ewruxapu Pen Komo Waihkesî Kporin Komo

²⁹Taa, ero po rma tak kosope Exitu pono pen komo waihkekñe okwe Kporin komo rakatawro. Poturme ewruxapu pen komo mak waihkekñe. Paraw mumutho pen waihkekñe kayaritomo mumutho rma. Kahrutopo yawno mumutho pen marha waihkekñe. Iyoh komo xîkîtho marha waihkekñe poturme ewruxapu mak, miyan komo xîkîtho rma.

³⁰Ero ke Paraw takî nîhcekê kuywa poi kosope rma. Noro maywen komo marha paketkeê ahnoror Exipsiu komo rma. Nîwracetkeê takî okwe. Nîwracetkeê ro mak okwe. Okoputhîrî komo xakê okwe yîmîn yaw so etpoyino pîn yaw okwe.

Ixaw Yana Komo Tak Ñeñepesî Paraw

³¹Ero ke Moises komo tak nañikpekê xa hara Paraw. On wara kekê yîwya so, Etocoko tak omaywen komo chei. Etocoko ro mak Ixaw Yana komo ahnoror. Miya tak etocoko Aporin komo poko ahwotaxi amtapotacho komo yaw roro rma.

³²Awoh komo marha aacoko paaka komo, opefa komo. Mîiketkeê ero wa kacho yaw roro rma aacoko. Etocoko tak ha. Awtorî me so owakretopo poko ka amtapotacoko Aporin komo yakro, kekê. Ero wa kekê Paraw Moises komo ya.

³³Ero wa xa marha ketkeê Exipsiu komo Ixaw Yana komo ya. Yohno etocoko ha. Amna mak waihtîkes okwe, ketkeê yîwya so.

³⁴Ero ke tak cetkeê Ixaw Yana komo Exitu poi. Yohno ro mak cetkeê tuuru komo wahrututpamnopîra rma. Kwaxarî mak naafatkeê esmacho yaw rma. Tponon komo ke mak womcetkeê. Ero yipu naafatkeê tmotaw so. Ero wa cetkeê.

³⁵On wara xatkeê Ixaw Yana komo tîtorî komo me, Exipsiu komo yemyawnonho naponukyatkê. Cepethîkem xa naponukyatkê ooror ciixapu, prata ciixapu marha. Poono marha naponukyatkê. Ero wa naponukyatkê Moises mtapotacho yaw roro rma.

³⁶Ixaw Yana komo pînîn yaw so xatkeê Exipsiu komo. Kporin komo rma ero wa ñiifakê. Ero ke yiixe ehtopo komo rma nîmyatkê yîwya so. Ero wa Exipsiu pen komo ñemyawnonketkeê Ixaw Yana komo. Ero wa xatkeê.

³⁷Taa, cetkeê tak Ixaw Yana komo. Hameses poi cetkê Sukoci pona. Meŕpono pîn ro mak mîkyam cetkeê, 600.000 yakenon okyo. Ero wicakî xatkeê kîrkomo mak. Rikomo komo yukuknomara xatkeê. Ero wicakî yakenon xatkeê Ixaw Yana komo.

³⁸Anarî yana komo marha cetkeê Ixaw Yana komo yakro meŕpono pîn komo. Toh komo marha naafatkeê Ixaw Yana komo, paaka komo, opefa komo, meŕpono pîn naafatkeê.

³⁹Exitu poi tîtoche so mak tuuru komo tak nayatkê.

Wahrututpamnopîra rma nayatkê. Esmetaw so wahrututpamnotopo cirihra rma xatkeê okwe cerekaê tîtorî ke so Exitu poi. Cerekaê ro mak Ixaw Yana komo ñeñepetkeê Exipsiu komo. Ero ke ero wa cetkeê.

⁴⁰Pahkî ro mak xatkeê Ixaw Yana komo Exitu po 430 cimñipu pahkînon ha.

⁴¹430 cimñipu yenatîche xa, ero kaamo po xa tak Kporin komo yanan pen komo tak cetkeê meŕpono pîn komo. Exitu poi cetkeê.

42 Ero kokmamrî po xa Ixaw Yana komo naafakñe Kporin komo Exitu poi. Ero ke ero ponaro Ixaw Yana yehtopo ro me xa nasî miya roro ehretawnomaxapu komo ponaro ehtopo me meero. Ero wa ehtopo ro komo me nasî.

On Wara Awatotoponhîrî Komo Yukukmacoko Amñe, Kesî Kaan

43 Ero yimaw marha on wara kekñe xa hara Kporin komo Moises ya, Araw komo ya, On wara xa eseresmacoko Awatotoponhîrî komo yukukmacho ha, Ixaw Yana komo mak ñeseresmacowpe ero yukukmacho me, anarî yana komo reha pîra.

44 Awanton komo reha ñeseresmacowpe ero yukukmacho me puranta pona aponxapu komo mak ha tko. Etanpikaxapu komo mak ñeseresmacowpe ero yukukmacho me.

45 Anarimaw anarî yana nai achew so. Amaywen komo me na natu anarî kom hara, puranta pona anapickarî komo. Noro yipu komo eseresmara ro mak ñehcowpe ero yukukmacho me.

46 On wara xa eseresmacoko amyamro reha, cewñe mîmo yaw mak tonocoko. Mîmo yai arîhra ro mak ehcoko awotî komo yakwenho. Awotî yocho komo marha axikwora ehcoko.

47 Ahnoro Ixaw Yana komo ñeseresmacowpe Awatotoponhîrî komo yukukmacho me.

48-49 Anarî yana exitaw achew so, noro meero na ceseresma xe nai awakro so. Ero wa exitaw on wara kacoko yîwya, Etanpikapocoko amyamro, amumuru komo marha, awanton komo marha kîrkomo. Etanpikaxapu me awexitaw so mak amohcoko eseresmaxi amna yakro, kacoko yîwya. Ero wa exitaw so tak ñeseresmacowpe awakro so arowon komo po ewruxapu warai me rma. Ero wa eseresmara ro mak ñehcowpe etanpikan komo. Etîme re mak ñehcowpe, wîkes awya so. Ero wa ñehcowpe arowon komo po ewruxapu komo, anarî yana komo marha acheke so mohxa kom ha, kekñe. Ero wa kekñe Kporin komo Moises komo ya.

50 Ero ke ero wa kacho tak ñewehcatkeñe Ixaw Yana komo. Kporin komo kekñe Moises komo ya, ero wa kacho rma ñewehcatkeñe.

51 Ero po rma tak Ixaw Yana komo naafakñe Kporin komo Exitu po. Meřpono pîn mîkyam naafakñe. Ero wa naafakñe.

Owyan Me Naxe Poturme Ewruxapu Komo Kîrkomo, Kesî Kporin Komo

13 1-2 Taa, ero yinhîrî on wara kekñe hara Kporin komo Moises ya, Owyani ro me ciicoko poturme ewruxapu komo kîrkomo. Ero wa ciicoko ahnoro awosîn komo yemasîn yakan me ewruxapu komo kîrkomo. Ero wa xa marha ciicoko awoh komo xîkrî hara, poturme ewruxapu komo. Owyan me naxe noro yipu komo, kekñe Kporin komo Moises ya.

Wahrututpamnî Tohtopo Yekatîmtopo

³⁻⁴Ero yinhîrî on wara tak kekñe Moises Ixaw Yana komo ya, Ai, oyakno komo, On ponaro men ehcoko kaamo ponaro. Exitu poi amohtoponhîrî komo on, ayopo so awantomañenñîrî komo yai awetowtoponhîrî komo on. Ero ke ponaro ehcoko. Kañpe xa cehtopo ñenpekñe Kporin komo Exipsiu komo yîwîrmacho ke. Ero ke tak on ponaro ehcoko. On yimaw roro wahrututpamnoxapu tokuhra ro mak ehcoko awru kom ha. On kaamo po mîmokyatkeñe Exitu poi. On nuuñi po mîmokyatkeñe Abibe po ha.

⁵Amñe tak Kananew komo yekenho pona awařatu so Kporin komo. Eteu komo yekenho marha mîn, Amohew komo yekenho marha, Epew komo yekenho marha, Xebusew komo yekenho marha. Noro yipu komo yekenho pona awařatu so Kporin komo tîmtapotachonhîrî yaw roro rma. Aporin pen komo ya kekñe ero yaw roro rma awařatu so. Paaka mown pen nařî iito meřpora ro makî, wen pen marha. Iito awexitaw so on yukukmacho me meseresmexe yicimñipuntaxera.

⁶Wahrututpamnî mak tohcoko iito yaake kaamo, 7. 7-nhîrî po tak eseresmacoko Kporin komo poko awahwotacho komo me.

⁷Wahrututpamnî mak tohcoko 7 kaamo. Ahyaw so exihra ro mak ñexpe wahrututpamnoxapu awru komo ero yimaw, Wahrututpamnî Tohtopo yimaw. Wahrututpamnotopo meero exihra ro mak ñexpe amîn komo yaw ero yimaw.

⁸Ero yimaw on wara kacoko amumuru komo ya, On wara ceseresmexe oyowtoponho ponaro kehtome so. Kañpe xa cehtopo ñenpekñe Kporin komo Exitu poi oyekyataw, kacoko tak yîwya so.

⁹Karita mimiyaçe awemeknu komo poko anarimaw ahce na ponaro awehtome so. Anarimaw karita mimiyaçe apewo so marha ahce na ponaro awehtome so. Ero wa xa marha wahrututpamnon tohcoko Kporin komo ya apanatanmetopo komo poko amtapotachome. Exitu poi awekyatkeñe so Kporin komo. Kañpe xa cehtopo ñenpekñe iitono komo yemetanmekrî ke.

¹⁰Ero ke ero wara roro eseresmacoko yicimñipuntaxera. Yukukmacho me enmapuche yukukmacoko roro, kekñe Moises yîwya so.

On Wara Ciicoko Poturme Ewruřapu, Keřî Moises

¹¹⁻¹²Taa, on wara tak maxe amñe, Kananew komo yekenho pona tak awařaxe so Kporin komo. Ero nîmyas awya so tîmtapotachonhîrî yaw roro rma. On wara kekñe awya so, aporin pen komo ya marha, Yaaro xa tan wîłkeřî towîhnî me ro mak, iitono tak wîmyas awya so amñe, kacho. Ero wa kachonho yaw roro tak nîmyařî. Ero ke iito awexiche so tak Kporin komo yanton me ciicoko amxîkrî komo poturme ewruřapu komo.

Kaan yok me marha ciicoko awoh komo poturme ewruxapu ahnoro. Kîîrî me ewruche ero wa ciicoko.

¹³On wara ciicoko awoh komo buhu poturme ewruxapu, kîîrî me ewruche noro tak epemacoko kahîneru ke. Kahîneru xîkîtho waihkacoko noro yepetho me ciki. Epema xera awexitaw so tko buhu xîkîtho pen yîpîmîxwocoko waihkachome. Amumuru komo xa epemacoko poturme ewruxapu komo.

¹⁴Taa, on wara na ketu amñe amumuru komo awya so, Apa, ahce kacho buhu xîkrî mepeme ha? ket awya so. Ero wa ketaw on wara eyuhcoko, Okopuci, pahxa Exitu po xakñe amna. Iitono komo yanton me amna xakñe etowîn me ro mak okwe. Eñexa tko amna ñekyakñe Kporin komo. Kafpe xa cehtopo ñenpekñe amna towtopo poko.

¹⁵Amna yahsîpînka xera ro makî ka xakñe Paraw pen okwe. Ero ke Exitu pono mumutho pen komo tak waihkekñe Kporin komo, poturme ewruxapu pen komo ahnoro. Tooto mumutho pen waihkekñe, okno xîkîtho pen marha. Ero ke okno xîkîtho pen ow waihkesî Kporin komo ya tîmsom me. Poturme ewruxapu wîmyasî yîwya kîîrî me ewruche. Ero warahra reha wiifas omumuru, poturme ewruxapu. Noro yipu wepemesî waihkara oyehtome, kacoko yîwya so, kekñe Kporin komo Moises ya.

¹⁶Ero wa tasî Kporin komo ponaro xa kehtopo me. Karitî me ro mak ñesenpekñe Exitu poi amna yekyataw. Ero wa amna yehtopo poko yîtweñekarîntara ro mak kehtopo mîn ha. Kemeknutawno wara nasî ero wa kacho, kpewo so yimixapu wara marha. Ero ponaro kehtome so Kporin komo ya tîmyaxe poturme ewruxapu komo, kekñe. Ero wa kekñe Moises Ixaw Yana komo ya.

Axawa Imo Pore Totoponhîrî Komo

¹⁷Taa, on wara xatkeñe Ixaw Yana komo Paraw ya tahsîpînkache so, esama yaw tak Kaan naafakñe. Piristew komo yesamarî yaw arîhra xakñe. Mooxeno pîn mîn esama, wara rma ero yaw ñexamro yarîhra xakñe. On wara tî kekñe Kaan, Waapa komo ñeeñaxe ero yaw tîcetaw so. Noro yipu komo yenîche yîwya so anarme men nîhtînoyaxe hara Ixaw Yana komo. Exitu pona ñetîramexe hara kica, kekñe.

¹⁸Wow kacho yaw makî tko ñexamro naafakñe, pohnîntari okyo. Tuuna wece makî tî aano ñiifakñe Cucurem wece ha. Tuwuhreke cetkeñe Ixaw Yana komo Exitu poi. Ero wa cetkeñe Ixaw Yana komo.

¹⁹Cetaw so Xose pen yocho narpekñe Moises Ixaw Yana komo ya. On wara tî kekñe Xose pen pahxa Ixaw Yana komo ya, Pahxaro tak awafaxe so Kaan Exitu poi. Awcetaw so oyocho men aacoko, kekñe tî yîwya so. Taa, ayochîrî naafasî amna, kacoko owaya yaaro xa cemarô pîn me ro mak, kekñe tî yîwya so. Ero ke ero wara rma tî ketkeñe Xose ya. Ero ke cetaw so tak noro pen yocho narpekñe Moises yîwya so.

²⁰Taa, Sukoci poi tak cetkeñe Ixaw Yana komo. Amñe tak ñetakriyatkeñe Etan pona hara axawa imo yemyatwono pona.

²¹Kporin komo rma cekñe Ixaw Yana komo poturme. Katpape cetaw so kaweresî chew tî cekñe Noro, patawno chew. Esamarî komo yenpoñe me tî cekñe. Kosope Kaan xakñe wehto chew hara. Wehto tak xakñe hara patawno rma. Weipono riñe me xakñe kosope. Ero wa xakñe Ixaw Yana komo yaañe me katpanaw cetaw so, kosope marha.

²²Kaweresî towîhra xakñe Kaan patawno. Katpanaw roro iito xakñe. Wehto marha towîhra xakñe patawno. Kosope roro iito xakñe. Ero wa aano ñiifakñe Kaan. Ero wa xakñe.

Cucurem Yewku Wacexe Ixaw Yana Komo

14 ¹⁻²Taa, ero yinhîrî on wara kekñe Kporin komo Moises ya, On wara kasko Ixaw Yana komo ya, Wow kacoko tak ha. Miya kaikatko Pi-Airoci panaka tak ha. Mikitoro mehxa awetarî komo ciicoko. Tuuna imo xehxa ciicoko ha. Emtaco po nasî Baaw Sepon hara. Iina kaikatko etakriso tuuna yecihtaka rma.

³On wara kesî Paraw amñe, Ixaw Yana komo ñesewkukmexe mak cesamarî komo poko. Cewahkotoso tak naxe axawa imo ke, kesî.

⁴Paraw ropotarî tak wiifasî ceipuru wara xa hara. Ero ke Ixaw Yana komo yahsîso hara mokyasî. Ero yimaw Paraw yopono me ro mak oyehtopo wenpesî, noro sowtatun komo yopono me oyehtopo marha. Ero warai me kesenpesî tiyopono me tak ohtînotome Exipsiu komo ya, Kporin komo xa Mîk ham, ponaro Ixaw Yana komo yehtopo, kachome yîwya so, kekñe Kaan Moises ya. Taa, ero ke tak wow ketkeñe tak Ixaw Yana komo. Ero wa cetkeñe.

⁵Taa, ero yimaw totopo komo takî tî ñencekñe Exipsiu komo kayaritomon, Ixaw Yana komo ñemahciyaxe okwe, kacho tî ñencekñe. Ero yentache anarme takî tî ñesehtînoyakñe Paraw, maywen komo marha. Ixaw Yana komo yahsî xe xa hara tî xatkeñe kica. On wara tî ketkeñe, Ahce kacho Ixaw Yana komo tahsîpînkace hara okwe? Kantonînhîrî komo cma re mîkyam xatkeñe okwe, ketkeñe tî.

⁶Ero ke tîtararan potkoso takî tî tooku ñimipekñe Paraw kawaru anton komo ya totohme Ixaw Yana komo yahsîso hara. Tmaywen komo tî naafakñe sowtatu kom ha.

⁷Meîpora naafatkeñe tarara 600 yakenon ha tî. Kiîwanî komo mîn xakñe tarara. Ahnoro makî tî naafatkeñe Exitu pono tarara. Sowtatu yantomañe komo tî xatkeñe tarara yaw so aañe me.

⁸Ero wa xa hara tî Paraw ropotarî ñiifakñe Kporin komo, ceipuru wara xa hara. Ero ke Ixaw Yana komo yahsîso tî cekñe. Taa, on wara ka cetkeñe Ixaw Yana komo, erasîra ro makî ka cetkeñe Exitu poi.

⁹Exipsiu komo tko mokyatkeñe ahsîso hara okwe. Paraw tararan yaw mokyatkeñe ahnoro, kawaru marha tî ñekyatkeñe ahnoro noro yoku.

Sowtatu marha xatkeñe Paraw yakro. Anarî komo xakñe kawaru mkaw so. Anarî komo mokyakñe tîhtarî po so mak. Ero wa mokyatkeñe Ixaw Yana komo yahsîso hara. Cetarî komo yaw exitaw so Ixaw Yana komo, mokyatkeñe tak Paraw komo. Pi-Airoci panaw xatkeñe, Baaw Sepon yemtacho po ha. Tuuna imo yecihtaw rma xatkeñe. Iito exitaw so mokyatkeñe.

¹⁰Ero yinhîrî tak Paraw komo mokyatkeñe meyehra ñhe. Ero yimaw tak ñexamro ñeeñatkeñe Ixaw Yana komo twece so mokrî komo kopi. Ero ke ñeraswatkeñe ro mak. Kporin komo yakro nîmtapowatkeñe cerewre ro mak.

¹¹On wara marha xatkeñe Ixaw Yana komo kica, Moises pen tak ñeyiatkeñe okwe. On wara ketkeñe yîwya, Ahce kacho amna mekye xiya axawa imo pona kica? Exihra katî xakñe amna yokoputho yahrutopo mînto Exitu po? Ero ke na amna mekye xiya amna waihtome tak axawa pona mak kica. Ahce kacho amna mekye Exitu poi okwe?

¹²Ero wara rma amna kekñe awya Exitu po rma kexitaw so. Amna arîhra ro mak esko. Exipsiu komo yanton me rma wa nas amna, kekñe amna awya. Kîfwañhe rma amna xakñe Exipsiu komo yanton me. Kicicme xa nas amna waihtopo tan axawa imo po kica, ketkeñe. Ero wa tî ketkeñe Moises ya okwe.

¹³⁻¹⁴On wara tko tî ñexamro ñeyukyakñe Moises, Oyakno komo, erasîra ehcoko. Ecetecocoko mak, ahna na tohra. Kporin komo ya akurunpetopo komo tak meeñaxe oroto. Kafpe xa cehtopo ñenpes awya so. Orotok mak meeñaxe Exipsiu komo. Amñe ñexamro yenîhra ro mak tak maxe, pîra ro mak. Kporin komo xa nañmesî. Ero kek tîtkene mak ehcoko, kekñe tî.

¹⁵Ero yinhîrî on wara tî kekñe Kporin komo Moises ya, Ahce kacho Okwe okwe, mîlke owya? On wara mak kasko Ixaw Yana komo ya, Etocoko tak pataw roro rma, kasko yîwya so, kekñe tî.

¹⁶Ero wa kache yîwya so awamoyin ke cemyarke etamoyankakî tak tuuna imo yepoi. Ero wa kasko tuuna yîraconkachome. Ero yinhîrî tak Ixaw Yana komo cexe tuuna yotari rma. Yarinho pore cexe, turpem pore.

¹⁷Ceipuru wara tko wiîfasî Exipsiu komo ropotarî. Ero ke Ixaw Yana komo wenari mokyaxe. Ero wa Paraw yopono me kesenpesî, sowtatun komo yopono me marha, tararan komo yopono me marha, kawaru mkawno komo yopono me marha. Ero wa kesenpesî ñexamro yafmarî ke.

¹⁸Ñexamro pen yafmache tak owya Exipsiu komo naxe oponaro. Kporin komo xa Mîk ham, kexe tak opoko. Ero wa kexe Paraw yopono me oyesenporî ke, noro tararan yopono me oyesenporî ke marha, kawaru mkawno komo yopono me oyesenporî ke, kekñe. Ero wa kekñe Kporin komo.

¹⁹Taa, iito xakñe Kaan yancun. Ixaw Yana komo poturme tîtosom ro mîk xakñe. Ero yimaw tko cekñe mapitaka so hara. Iina marha cekñe kaweresî patawno ha. Ixaw Yana komo mkai tak ñecececekeñe.

²⁰Xehxa xatkeñe Ixaw Yana komo. Kaweresî xakñe Ixaw Yana komo weyuru me. Mehxa xatkeñe Exipsiu kom hara. Ñexamro yawarpareñe me xakñe hara ero rma. Iyotaw so xakñe kaweresî akpano riñe me. Ero yanme cesamarî komo yenîhra tî xatkeñe Exipsiu komo. Ero yanme mokuhra ro mak xatkeñe Ixaw Yana komo yahsîso. Ñewahkocetkeñe mak kaweresî ke cenmakaxi ro. Ero wa tî xatkeñe.

²¹Ero yimaw tak napockanwakñe Moises tuuna imo yepoi. Ero ke tak ocowo ñekpekñe Kaan resce ñixa. Karitî ro mak mîn ñekpekñe. Cenmakaxi ro mokyakñe. Ero yanme tak tuuna ñetîraconkekñe. Turpe tak axawa ñiîfakñe Kaan, yarinho me mak.

²²Ero ke tuuna yotari cetkeñe Ixaw Yana komo. Turpem pore cetkeñe axawa pore. Waaca wa mak xakñe tuuna kaari ñixa, poowa ñixa marha. Ero wa xakñe okyo.

²³Taa, Ixaw Yana komo toche Exipsiu komo tak mokyatkeñe wenari so. Tuuna imo yotari xa marha mokyatkeñe Ixaw Yana komo yahsîso cma tî re. Ahnoro rma mokyatkeñe Paraw yoh komo kawaru, tararan marha, sowtatun komo marha kawaru mkawno kom ha. Ero wa mokyatkeñe.

²⁴Taa, mokyatkñe ha ka pahkî ñhe ha re. Ero yinhîrî enmaporo Kporin komo takî tî ñeeñakñe kaweresî chew rma, wehto chew marha. Eñexa tak tî Exipsiu komo ñeeñakñe, sowtatun komo. Ero yimaw takî tî ñexamro pen ñemetanmekyakñe.

²⁵Yitararan komo tatho tak mohkekñe. Yîhtara mak cetkeñe, ñihxikyatkeñe mak tak yamoro okwe. Ero ke on wara tî ketkeñe Exipsiu komo, Ixaw Yana komo yai cemahcicerî. Ñexamro nakronome ham kopi Kporin komo. Kîwyam reha kafmexe so okwe Exipsiu pen komo. Ero ke cemahcicerî hara, ketkeñe tî.

²⁶Ero yimaw takî on wara kekñe Kporin komo Moises ya, Apockantakî xa hara tuuna imo yepoi. Ero wa kasko tuuna yetamtawnutome hara Exipsiu komo yenorinokañe, yitararan komo yenorinokañe marha, kawaru mkawno komo yenorinokañe marha, kekñe yîwya.

²⁷Ero ke takî tî napockanwakñe Moises tuuna imo yepoi. Ero wa kache tuuna imo tak ñetamtawnukyakñe hara enmarî yakro ro rma. Ero ke thakwa re ñemahciyatkeñe Exipsiiu komo tuuna imo wece rma. Ñenofatkeñe tak tuuna imo rakataw rma. Kporin komo rma ñexamro pen ñenorinokekñe.

²⁸Ero wa ñetamtawnukyakñe tuuna imo. Yitararan pen komo nahruyakñe, kawaru mkawno pen komo marha. Paraw sowtatun komo pen ahnoro xatkeñe cenoriso thakwa weyuntaw. Ero wa xatkeñe sowtatu komo. Cewñe ñhema etîmtora xakñe okwe.

²⁹Ixaw Yana komo reha cetkeñe turpem pore okre axawa pore. Tuuna yotari cetkeñe. Waaca wa mak xakñe tuuna kaari ñixa, poowa ñixa marha.

³⁰Ero wa tî Ixaw Yana komo yahsîpora xakñe Kporin komo Exipsiu komo ya. Ñexamro pen yokoputho tak ñeeñatkeñe Ixaw Yana komo ecihtaw rma.

³¹Ero wa kaŕpe xa Kporin komo yehtopo ñeeñatkeñe Ixaw Yana komo Exipsiu pen komo waihkarî ke. Ero ke Ixaw Yana komo tak xatkeñe Kporin komo ponaro xa. Yîmtapotarî marha tak ñewehcatkeñe. Moises mtapotarî marha ñewehcatkeñe. Ero wara xatkeñe Ixaw Yana komo ero yimaw.

Moises Wanorî

15 ¹Taa, ero yinhîrî waano naafatkeñe Ixaw Yana komo Moises yakro. Kporin komo ñentarî me naafatkeñe. On wara ketkeñe waano me, Kewanomesî Kporin komo ñentarî me. Tîîxatî pîn komo yopono me ñeexi kiŕwañhe ro mak. Kawaru pen komo naŕmekñe tuuna imo kwaka, yîmkawnonhîrî pen komo marha.

²Okaritoñe Mîk Kporin komo. Noro poko tan kewanomesî. Noro rma tak naŕi okurunpeñe me. Ponaro oyehtopo xa Mîk ha. Ero ke kiŕwañhe xa Noro yehtopo poko kîmtapowaŕi. Ponaro oporin pen yehtopo marha Mîkî. Ero ke kyopono me Noro yehtopo wekatîmyaŕi mîk hak ya.

³⁻⁵Sowtatu xa Mîk Kporin komo. Kporin komo Mîk Noro yosotî. Paraw pen tararantho naŕma tuuna imo kwaka. Noro maywen pen komo marha naŕma sowtatu pen komo. Noro maywen yantomañe pen komo meero naŕma, antomano riñe me Paraw nmeñekatho pen kom ha. Weyuntaka ro mak ñenoricow ñexamro pen. Toopu wara ro mak ñenoricow yuhnaka ro mak.

⁶Kiŕwañhe xa awamorî menpo Apa kaari ñixan. Karitî me xa menpo. Awamorî ke aaxatî pîn komo makuhŕapo kaari ñixan ke.

⁷Kiŕwanî ro me awexirî ke aaxatî pîn komo maŕma tooto komo yopo ro mak awexirî ke ha. Mîrwonakñe ro mak ñexamro poko. Ñexamro yakñiñe wara ro mak mîxakñe oco. Puruma yeputho ñecakyaŕi yohno ero wara rma ñexamro pen maŕma.

⁸Awapepen ke rma tuuna menmekî awewnarî yarino ke rma. Iina re rma menmekî yukmacho wara ro mak. Waaca wara mak ñececeto piirino wara. Weyunthîrî rma ceipam tuuna imo rakatawno rma.

⁹On wara tî kace aaxatî pîn komo, Ixaw Yana komo wenari kŕa tîhceŕi ahsîso. Emyawnonhîrî komo tak cekamyasî cemyawno komo me hara. Cerepore tak was amñe meŕpono pîn yahsîrî ke owya. Kîkaciparan ke so kŕa ñexamro pen tamexe exihra cehso ro, kace kica.

¹⁰Puu mîika ha tko Apa awapepen ke. Ero yanme ñexamro pen nahru tuuna imo. Xumbu wara ro mak ñenoficow weyunthîrî yaka ro mak,

¹¹Yaake rma re naxe ponaro anarî komo yehtopo. Onoke ma re nai awarai Apa? Kiŕwañhe ro mak masî kicicitho keñehra ro mak. Kopi, kexe awehtopo yentañe komo. Ciriñhî ciñe ro mak Amoro.

¹²Metapoyanka kaari me. Ero ke rma ñexamro pen tak ñermom roowo, towsuru.

¹³Akronomano riñe me awexirî ke ayanan komo maafasî awewtonî ro pona. Añepemathîrî komo rma mîkyam maafasî kañpe awexirî ke. Kañpe awexirî ke ñexamro maare amînî ro yaka.

¹⁴Kañpe xa awehtopo tak ñencexe amñe anarî yana komo. Ñeraswaxe xa tak Piristew komo ero yipu yentache.

¹⁵Eton pono kayaritomom komo marha ñeraswaxe, Moabita yantomañe komo marha. Ñeraswaxe ro mak tatanîmso ro. Asak mak tak ñehtëkexexe Kanan pono komo. Ero wa tak naxe kañpe xa awehtopo yentache Apa.

¹⁶Ñeraswaxe ro mak tak. Kañpe awaporî yehtopo yentache nîñtîmamyaxe mak. Tîñ kexe tak toopu wara ro mak ayanan komo cetaw tîhyari so. Ayanan komo cexe yîhyari so, añepemathîrî kom ha. Tocowpe rma, kexe mak.

¹⁷Ayanan komo mekyasî awewton pona îh pono pona. Iina miiñakñe aweken. Iina marha miiñakñe anarî hara mîmo apa apoko ahwotacho ro komo. Iina tak ayanan komo miiñasî naatî ciifatawno wara. Ero wa miiñasî.

¹⁸Kayaritomo me xa nasî Kporin komo miya roro towîhnî me ro mak, ketkeñe. Ero wa kacho tî naafatkeñe Ixaw Yana komo waano ha.

¹⁹Taa, ero wa tî xatkeñe Paraw komo. Noro yoh komo cetkeñe tuuna imo yarinho yaka, tarara yawno komo marha, kawaru mkawno komo marha. Yarinho yaw exitaw so tî tuuna ke tak ahruno ñiiñakñe Kporin komo. Ero warahra reha xatkeñe Ixaw Yana komo. Tuuna imo yarinho yaw tî cetkeñe ñexamro kifwañhe. Ero wa tî cetkeñe.

Mirian Wanorî Hara

²⁰Ero yinhîrî on wara tî xakñe Mirian, Araw yepeka ha. Weronomano riñe mîk xakñe. Ero yimaw tak maraka warai tî nahsiyakñe. Ero wa xa marha noro wenari cetkeñe wooxam komo ahnoro. Maraka ke cemyarke so manatkeñe.

²¹On wara tî takrono komo ñeyukyakñe Mirian, waano me kekñe, Kporin komo poko ewanomacoko. Tîixatî pîn komo nañma ro mak okre. Kawaru pen nañma tuuna imo kwaka, yîmkawnonhîrî pen komo marha nañma. Ero wa añmano ñiirî Kporin komo, kekñe takrono komo ya. Ero wa tî takrono komo ñeyukyakñe.

Tuuna Yîkporetophonho Cîmîknonhîrî

²²Taa, ero yinhîrî Ixaw Yana komo naafakñe Moises Cucurem Yewku yecihtai. Miya naafakñe axawa imo pona. Suu tî mîn xakñe axawa imo yosotî. Osorwaw kaamo cetkeñe axawa imo pore. Tuuna yenîhra ro mak tko xatkeñe okwe.

²³Ero yinhîrî Mara pona tak cetkeñe. Xakñe rma re tuuna iito. Erîhnî me makî tko xakñe kica cîmîkî. Cîmîkî exirî ke Mara me xakñe ero yosot ha.

²⁴Ero ke Moises poko tak nîmtapowatkene Ixaw Yana komo kicicme so. Ahce thakwa re ceefat okwe? ketkene.

²⁵Ero ke Kporin komo yakro tak nîmtapowakñe Moises cerewre ero poko. Ero ke tak weewe ñenpekñe Kporin komo yîwya. Ero tak namekñe Moises tuuna kwaka aîmachome. Aîmache tîkpore tak xakñe tuuna okre. Iito rma ka exitaw so Ixaw Yana komo panatanmekyakñe Kporin komo. Iito marha ñexamro nukukmekñe, Oyewecatu xa na, kachome.

²⁶On wara kekñe yîwya so, Kaan Ow ha Aporin kom ha. Ero ke on wara awexi xe so wasî, omtapotarî ponaro xa awexi xe so wasî takîhsom me awentome so owya. Owy apanatanmetopo komo ponaro xa awexi xe so wasî. Ero mak ewetî xe was awya so. Ero wa awexitaw so epefa nahsîrî pîn me kiifaxe so. Oyanme Exipsiu pen komo nahsîyakñe epefa anarmerpan okwe. Ero yipu nahsîrî pîn me kiifaxe so. Aporin komo Ow ha. Akaritoñe komo Ow epefa yaw awexitaw so, kekñe. Ero wa kekñe Kporin komo yîwya so.

²⁷Ero yinhîrî Erin pona cetkeñe hara Ixaw Yana komo. Iito xakñe tuuna pîtho yaake, 12. Iito marha xakñe you yepu warai hara, 70 ha. Iina tak ñetakriyatkeñe Ixaw Yana komo tuuna mîtkoso. Ero wa xatkeñe.

Maana Tak Nasî Iyuru Komo

16 ¹Taa, ero yinhîrî eñexa takî tî cetkeñe hara Ixaw Yana komo Erin poi. Axawa imo pona xa hara cetkeñe anarî pona. Sin Yaxawan mîn xakñe ero yosot hara, axawa imo yosotî. Xehxa nasî Erin. Mehxa nasî Sinai hara. Iyotaw nasî Sin, axawa imo ha. Ero pona takî tî cetkeñe 15-nhîrî kaamo po, 2-inhîrî nuufî po ha. Ero wicakî ka xatkeñe esama yaw Exitu poi mohxapunhîrî. Ero po xa tî cetkeñe axawa imo pona hara.

²Iito exitaw so axawa imo po Moises komo tî ñeyatkeñe xa hara kica Ixaw Yana komo.

³On wara tî ketkene yîwya so, Kîfwañhe ñexirî ha re Exitu po rma kfa kwaihyataw. Kporin komo rma kwaihkacerî ha re iito rma. Iito kexitaw so cma kîfwañhe ceseresmetkene. Tukwarke cma xakñe kîkaxaran komo okre. Turke marha tîxatkeñe okre iito. Tmaxmitaxi ro ceseresmetkene okre. Ero warainhîrî kîw mekyatkeñe xiya kwaihkachome rooma ke okwe. Amna mîwaikeke ahnoro axawa imo po rma, ketkene tî kica Moises komo ya.

⁴Ero yinhîrî on wara tî kekñe Kporin komo Moises ya, On wara wîlkes awya, kah yai tak wekmexpeş awru komo. Ero yipu yenmeso tocowpe Ixaw Yana komo. Tukuknoi so mak ñenmecowpe kaamo po roro. Ero warai wekmexpeş ehtopo komo yukukmachome, Owy apanatanametopo komo na ñewehcatu, ewetîra katî natu, kachome owya.

⁵On wara ñehcowpe sexta kaamo po so, meŋpora ñhe ñenmecowpe turu komo, asakî kaamo yecenarîno wicak ha. Ero wicakî ñiicowpe turu komo me, kekñe tî Moises komo ya.

⁶Ero ke on wara tî ketkeñe Moises komo Ixaw Yana komo ya, Kokoñi tak kafpe Kporin komo yehtopo meefaxe. Noro xa kekyatkeñe so ham Exitu poi, mîlkexe tak ero yimaw.

⁷Enmapuche hara kifwañhe xa Kporin komo yehtopo meefaxe hara. Noro rma wa ñencesî tîwîrîyakacho awya so kica. Ahce kacho amna mîwîrîyaket ha? Ahce warai me amna meefat ha? ketkeñe. Ero wa tî ketkeñe Moises komo Ixaw Yana komo ya.

⁸Ero yinhîrî on wara tî kekñe hara Moises yîwya so, On wara Kporin komo yehtopo mîhtînoyaxe amñe kokoñi. Awotmacho komo tak meefaxe yîwya. Enmapuche tak awurmacho komo meefaxe hara yîwya. Awecenarî rma nîmyasî awru komo awya so. Ñencesî Noro amtapotarî komo tpoko. Onok warai me katî amna meefatu? Amna pîn mîwîrîyakexe. Kporin komo xa mîwîrîyakexe kica, kekñe. Ero wa tî kekñe Moises yîwya so.

⁹Ero yinhîrî on wara tî kekñe Moises Araw ya, Ixaw Yana komo añihko ahnoro. On wara kasko yîwya so, xiya nhe amohcoko Kporin komo yeepataka xa. Noro rma wa ñencekñe tîwîrîyakacho awya so, kasko, kekñe tî Moises yîwya.

¹⁰Ero ke ero wa tî kekñe Araw Ixaw Yana komo ya. Ero wa ketaw rma yîwya axawa imo wece takî tî ñeeñatkeñe ñexamro. Iito tak Kporin komo weyuru ñesenpekñe oco kaweresî chew.

¹¹⁻¹²Ero wa cesenpoche on wara tî kekñe Kporin komo Moises ya, Ixaw Yana komo ya kîwîrîyakacho rma wa wenta. Ero ke on wara kasko yîwya so, Oyakno komo, kokoñi tak awotî komo moñexe. Enmapuche tak awru komo mokyaxe hara awecenarî so. Ero yimaw takî, Kporin komo xa Mîk ham ponaro kehtopo kom ham, mîlkexe tak opoko, kekñe. Ero wa kekñe Kporin komo yîwya so.

¹³Ero ke kokoñi tak turukwarî warai pen mokyakñe meŋpono pînî ro mak. Ixaw Yana komo yetarî nahruyakñe ro mak meŋpora cexirî ke so okyo. Enmapuche hara cicah keñe tak xakñe etarî komo.

¹⁴Cicakî yuturpamche tak axawa pore xakñe tamnoñem ciki, piñipici me so xakñe. Cicakî wara rma xakñe ceipamxapu wara.

¹⁵Ero yenîche on wara ketkeñe Ixaw Yana komo, Ahce mîn hara, ketkeñe. Ero wa ketkeñe tîñentorî me so exirî ke. On wara kekñe Moises yîwya so, Awru komo mîn ha, Kporin komo nîmîtho awya so, kekñe.

¹⁶On wara marha kekñe Moises, On wara nîika Kporin komo, Awru komo amehcoko awecenarî so. 1 ome wicakî so amehcoko cewñan tooto nahrî me, anarî ome amehcoko anarî nahrî me hara. Ero wicakî so amehcoko amyamro ahnoro tukuknoi mak. Amîn yawno komo yukuknomacoko ero wicakî so amehtome awya so, kekñe. Ero wa kekñe Moises yîwya so.

17Ero ke ero wa so namekyatkeñe Ixaw Yana komo. Meŋpora ñhe namekyatkeñe anarî komo, wahra so namekyatkeñe anarî kom hara. Ero wa so namekyatkeñe.

181 ome wicakî so xa amekyataw tîmîn yawno komo poko hakî, ecenarî so xakñe. Meŋpora ñhe amekñenhîrî komo nohtîketkeñe. Wahra mak amekñenhîrî komo reha cecenarîno me rma nokyatkeñe. Ero wa so namekyatkeñe tukuknoi.

19On wara marha kekñe Moises yîwya so, Tohtîkara awexitaw so akwenhîrî yîmtora ehcoko amîn komo yaw so enmachome, kekñe.

20Moises mtapotarî ponarora rma tko xatkeñe anarî kom okwe. Turu komo yakwenho nîmcetkeñe rma okwe tîmîn komo yaw rma. Enmapuche kicicme tak xakñe kica, takye. Kotowakñe marha kica. Ero ke noro yipu komo poko nîrwonakñe Moises. Ero wa xakñe.

21Ero ke enmafâtîxera ñamekyatkeñe cecenarî so mak. Ero yinhîrî ocoro ehtîkache tak kaamo, cetîkekeñe tî tamehsomînhîrî. Exihra tak xakñe roowo pore.

22Sexta po tak 2 ome wicakî so tak namekyatkeñe cewñan nahrî me so. Amekrî komo tî ñeeñatkeñe Ixaw Yana yenîñe komo. Ero ke ñekatîmyatkeñe Moises ya. Ero wicakî so namekyaxe, ketkeñe yîwya. Ero wa xatkeñe sexta kaamo po.

23Ero ke on wara kekñe Moises yîwya so, On wara kesî Kporin komo awya so, Pahxaxa nasî kepokaretopo komo. Ero po tak cepokarexe Kporin komo yanme. Ero ke on po rma ka awru komo ciicoko. Tîyocoko yiixe awexitaw so. Akwenhîrî yîmtocoko tak amîn komo yaw so rma kepokaretopo po tohsom me, kesî kîwya so, kekñe tî Moises yîwya so.

24Ero ke takî tî ero kokmamrî po rma Moises mtapotarî yaw roro rma tî nîmcetkeñe enmapuche tohsom. Enmapuche kîfwañhe rma xakñe okre kotohra. Ahtara marha xakñe.

25Ero ke on wara tî kekñe Moises yîwya so, Ero tak tohcoko oroto kepokaretopo komo me exirî ke on kaamo. Kporin komo yanme mepokarexe oroto. Awru komo yenîhra maxe oroto woskara po.

266 kaamo po roro mamekyaxe maana. 7-nhîrî po exihra tak nasî, sabatu po ha, kekñe tî Moises.

27Cetkeñe rma tko tî anarî komo amehso 7-nhîrî po. Enîhra tko tî xatkeñe okwe.

28Ero ke on wara tî kekñe Kporin komo Moises ya, On wara kasko Ixaw Yana komo ya, Ahcemaw xa owya apanatanmetopo komo mewehcatu, owya atwermacho kom ha?

29Awepokaretopo komo xa mîn sabatu. Ero warai me ñiîfakñe Kporin komo. Ero ke sexta peira po nîmyasî meŋpora ñhe awru komo, asakî kaamo yecenarî ha. Ero ke aweken poi so tohra ehcoko 7-nhîrî po, kekñe Moises yîwya so.

³⁰Ero ke ñepokaretkeñe makî tî Ixaw Yana komo 7-nhîrî po. Ero wa xatkeñe.

³¹Ero yimaw tak turu komo tî nosohcetkeñe Ixaw Yana komo maana me. Tumutwe xakñe, kowentu yatho wara so cik xakñe. Tîkpore tko xakñe weenu yakro esmaxapu wara. Ero wa xakñe maana.

³²On wara marha tî kekñe Moises, On wara ehcoko, kesî Kporin komo, Maana yîmtocoko awepamthîrî komo ñenîrî me, kesî. Wahra mak yîmtocoko cewñe ome mak. Pahxaro on wara kexe awepamthîrî komo ero yenîche, On yipu ke tî kporin pen komo nurmekñe Kporin komo. Exitu poi ñexamro yekîche axawa imo pore makî tî cetkeñe. Ero yimaw on yipu ke nurmekñe, kesî, kekñe. Ero wa tî kekñe Moises.

³³Ero yinhîrî takî tî on wara kekñe Moises Araw ya, Ai oyakno, tahrem yaka tak maana enkakî cewñe ome wicak mak. Ero tak ermonoko Kporin komo yamtakponî ro yaka xa. Iito tak ñexpe miya roro awepamthîrî komo ñenîrî me, kekñe Moises.

³⁴Ero wa kekñe Kporin komo Moises ya. Ero ke ero wa kacho yaw roro rma maana ñermonoyakñe Araw. Kaanî mtapotacho yen mîtkoso ñermonoyakñe eroromerono me.

³⁵Ero yipu mak xakñe iyuru komo 40 cimñipu pahkînon. Pohnîntaw exitaw so nokyatkeñe ewto keñarî pona totopo komo pona roro, Kanan yemyatkoso mohtopo komo pona roro ha.

³⁶Taa, on wicakno mîn ome, 10 ome exitaw 1 epa yecenarî rma nasî. Ero wicakno rma mîn ome. Ero wa nasî.

Xoo Kesî Tuuna Toopu Yatumnai

17 ¹Taa, ero yinhîrî takî tî cetkeñe xa hara Ixaw Yana komo Sin pore, axawa imo pore. Yaake kaamo tî cetkeñe Kporin komo yanme rma. Amñe tak Hepitin pona tak ñetakriyatkeñe hara. Iito tî tuuna exihra xakñe okwe wokru komo.

²Ero ke Moises pen ñeyatkeñe xa hara Ixaw Yana komo. On wara ketkeñe yîwya, Tuuna ñhe enpoko kwokru kom okwe, ketkeñe tî yîwya. On wara mak tî ñeyukyakñe Moises yîmtaka so, Ahce kacho ow meiyatu okwe? Ahce kacho Kporin komo mukukmetu yîrwonmecho poko? kekñe. Ero wa tî kekñe Moises yîwya so.

³Ero wa tî xatkeñe Ixaw Yana komo iito, twokru komo xe ro makî tî xatkeñe cerewre ro mak. Ero poyero Moises pen nîwîrîyaketkeñe kica. On wara tî ketkeñe yîwya, Ahce kacho amna mekyakñe kica Exitu poi? Amna waihachome mak amna mekyakñe xiya. Amna xîkîtho pen marha mîwaikes okwe, amna yokutho pen marha. Awanme mak amna pen waihyas okwe tuuna exihtorî ke, amna wokru, ketkeñe tî Ixaw Yana komo Moises pen ya.

⁴Ero yinhîrî takî tî Kporin komo yakro nîmtapowakñe Moises. On wara kekñe yîwya, Apa, ahce wa moxam wiîfa okwe? Owaika xe ro mak naxe toh ke oko, kekñe yîwya.

⁵On wara tî ñeyukyakñe Kporin komo, On wara wîikes awya Moises, Ixaw Yana komo yetarî yai ka etoko. Ñexamro poritomon komo arko awakro. Awamoyin arko, tuuna yepu metapekñe iike ero rma arko. Ero wa etoko.
⁶Iito men was Ow toopu mîtwo Orebe mîtwo. Aywapu kîwces iina. Iito awexitaw tak toopu etapakî. Etapache awya tuuna tak mokyasî atumnai Ixaw Yana komo wokru me, kekñe tî Kporin komo. Ero ke tî iina cekñe Moises. Toopu takî tî ñetapekñe Ixaw Yana poritomon komo wero ro rma.
⁷Ero ke iitono takî tî nosohcekñe Moises Masa me. Meriba me marha nosohcekñe. Ero wa toopu nosohcekñe ceirî ke Ixaw Yana komo ya. Kporin komo marha nukukmetkeñe yîrwonmecho poko kica. Apohana, kichew so na nai Kporin komo anarimaw mak ha tko, ketkeñe. Ero wara kacho ke Noro nukukmetkeñe kica.

Amarekita Komo Yopo Naxe Ixaw Yana Komo

⁸Taa, ero yinhîrî takî tî Amarekita komo mokyatkeñe Ixawa Yana komo waparî me okwe. Hepitin po exitaw so Ixaw Yana komo iina mokyatkeñe.
⁹Ero ke tî on wara kekñe Moises Xoswe ya, Kîrkomo meñekakî awakrono me. Pahxaxa ñexamro arko Amarekita komo yakro etañmaxi. Owî reha kîwcesî îîpî meretkoso. Iito tak kecececesi Kaan yamoyin ke cemyarke, kekñe tî Moises Xoswe ya.
¹⁰Ero ke Moises mtapotacho yaw roro rma tî kîrkomo ñekaimekñe Xoswe. Enmapuche tak ñexamro cetkeñe etañmaxi. Moises reha cekñe îîpî meretkoso. Araw marha cekñe Moises yakro, Uru marha.
¹¹Îh po exitaw so kaksî tî napockanwakñe Moises ececoka. Ero wara exitaw, tapockaw, Ixaw Yana komo xatkeñe kañpe Amarekita komo yopono me. Taporore exitaw hara Amarekita komo tak xatkeñe Ixaw Yana komo yopono me hara okwe.
¹²Napowaiyakñe tko tî Moises. Ero ke toopu ñekyatkeñe Araw komo, porin ha. Ero pona Moises ñeremekñe. Moises yaporî tak ñechehcetkeñe Araw komo. Kaari panaw xakñe Araw ecehtoñe me. Eeco po xakñe Uru hara ecehtoñe me hara. Ero ke tapockaw rma tî xakñe Moises pahkî kokmamso ro.
¹³Ero ke takî tî Amarekita komo nañmetkeñe Xoswe komo kacipara imo ke.
¹⁴Ero yinhîrî on wara tî kekñe Kporin komo Moises ya, Amarekita pen komo yañmachonho tak mewreko karita yaka awepamthîrî komo ñenîrî. Xoswe ñentarî me marha yîmtapotareko anmewrethîrî. On wara wasî Amarekita komo poko, ñexamro wîhcamnoyasî ro mak exihra cehso ro. Ñexamro pen yehtoponho yentara ro mak tak naxe amñe kah yakwerî makatawno komo ahnoro, kekñe tî yîwya.
¹⁵Ero yinhîrî takî tî toopu ñenmekyakñe Moises Kaan ya tîmsom yakñitopo me. On wara nosohcekñe enmexapu, toopu, Kporin Komo Xa Nasî Okayaritomon Banteiran wara, kacho me nosohcekñe.

¹⁶On wara tî kekñe Moises, Amarekita komo yakro ñetafmesî roro Kporin komo miya roro ehretawnomaxapu komo yakro meero, kekñe tî. Yaaro xa kesî ero wara towîhñî me ro mak. Ero wa tî nai Noro Amarekita pen komo poko, kekñe. Ero wa tî kekñe Moises.

Moises Nakîhresî Woxinî Rma

18 ¹Taa, ero yimaw meye tî xakñe Xetîro Moises woxin. Micianita tî mîk xakñe, tîmsom pokono. Noro takî tî ñencekñe Moises komo yakronomachonho Kaan ya, Ixaw Yana komo yakronomachonho ha. Ahnoro tî ñencekñe. Tîyanan komo tak tî ñekyakñe Kporin komo Exitu poi, kacho tî ñencekñe.

²Pahxa ñhe cipici ñeñepekñe Moises, yîm yaka hara Xetîro yaka. Ero ke noro yaw takî tî xakñe Sipora, Moises pic ha.

³Yipici mrerî marha ñeñepekñe Xetîro yaka asakno roro rma. On wara xakñe noro mrerî yosotî, anarî yosotî xakñe Xehson me. On wara kacho mîn xakñe, Anarî yana komo chewno me wasî, kacho. Ero ke ero wa nosohcekñe tumumuru.

⁴Anarî yosotî xakñe Eriese hara. On wara kekñe hara Moises, Ponaro apapa yehtopo xakñe oyakrono me. Noro rma okurunpekñe. Ero ke owaikara xakñe Paraw kacipara imo ke, kekñe. Ero ke ero wa nosohcekñe noro hara tumumuru hara.

⁵Ñexamro tak mokyatkeñe Moises yenso. Xetîro, Moises woxin, Moises mumuru komo, Moises pici, ero wa mokyatkeñe Moises yaka. Axawa imo po exitaw mak Moises, enso mokyatkeñe, Kaan yesenpotopo yamrinaw exitaw, îpî yamrinaw ha.

⁶Moixe rma ka cexitaw tmaywen ñeñepekñe Xetîro Moises yaka. On wara kacho yekatîmñe mîk ñeñepekñe, Xetîro ow ha awoxin. Yarî men kmokyas awenso so. Apici marha wekyasî, amumuru komo marha, kacho yekatîmñe mîk ñeñepekñe tiywapu.

⁷Ero ke ero yentache esama yaw cekñe Moises twoxin potpona. Noro yeniche nutupenwakñe Moises noro mamakan wara. Ñewcokekñe marha. Ahce wara matu? kacho poko ka ñesencetkeñe. Ero yinhîrî tîmîn yaka takî naafakñe Moises roona yaka.

⁸Iito tak Ixaw Yana komo yakronomachonho ñekatîmtîkekñe Moises twoxin ya. On wara kekñe yîwya, Paraw pen komo ñemetanmekyakñe Kporin komo Ixaw Yana komo yowtome tak. Exipsiu komo ñemetanmekyakñe ahnoro. Amna mokyataw esama yaw amna marha ñesemetanmekyakñe okwe. Kporin komo rma tko amna nakronomekñe, kekñe yîwya. Ero yipu ñekatîmtîkekñe yîwya.

⁹Nahwowakñe Xetîro ero yipu yentache. On wara kekñe, Ixaw Yana komo nukurunpei ham Kporin komo okre. Nahsîpînkapoî Exipsiu komo ya okre, kekñe tî.

¹⁰ On wara kekñe Xetîro, Kifwañhe xa Kporin komo nai ham okre. Awahsîpinkapoce so tak ham Paraw ya. Exipsiu komo ya marha awahsîpinkapoce so, awemetanmekñenñhîrî komo ya.

¹¹ Yaaro xa wîlkesî tak, anarî komo yopo xa nasî Kporin komo, ponaro anarî komo yehtopo yopo, wîlkesî. Enko xe, cehcoyoponkaxmu pen komo yopono me ñesenpekñe, kekñe. Ero wa kekñe Xetîro Moises ya.

¹² Ero yinhîrî tak on wara xakñe Xetîro, Moises woxin, Kaan ya tîmsom nakñiyakñe tokuthîrî pun, Ahce na komo marha nîmyakñe Kaan ya. Ero yinhîrî tak Araw mokyakñe Moises yaka. Ixaw Yana poritomon komo marha mokyatkeñe yaake Moises yaka. Ñeseresmetkeñe tak Kaan yeepatayino me. Moises woxin yakro rma ñeseresmetkeñe. Ero wa xatkeñe.

¹³ Taa, enmapuche hara aapo pona tak ñeremekñe Moises ceseñekaxmu komo yentachome. Yaake mokyatkeñe ceseñekaxmu komo Moises pen twamtoso ro. Pahxaxaro rma mokyatkeñe. Iito rma ñecececetkeñe kokoñi cehso ro okwe.

¹⁴ Ero ke Moises poko tak ñeserepokekñe noro woxin cemyarke xa enîrî ke. Pahkî ceseñekaxmu komo yentacho poko ñeserepokekñe. Ero ke on wara kekñe yîwya, Ahce kacho eñekano rirî poko mai pahkî okwe? Ahce kacho amoru mak mai cewñe ceseñekaxmu komo yentañe me. Awamcexe mak awenta xatî komo pahkî cecetoso. Pahxaxaro mohcow, tanî rma ñehcow kokoñi cehso ro okwe, kekñe Moises ya.

¹⁵ On wara ñeyukyakñe Moises, Ohyaka mokyaxe Kaanî mtapotarî yenta xatî komo. Ahce wa noro cirpore nai Kaan ya? kaxi mokyaxe.

¹⁶ Etpokono me exitaw so ohyaka mokyaxe eseñekaposo. On wara xa cexpore nasî, wîlkesî tak yîwya so ehtopo komo yentache. On wara kesî Kaan kpanatanmetopo komo me, wîlkesî marha yîwya so, kekñe Moises.

¹⁷ Anarme tko ñeyukyakñe Moises woxin. Ero warahra ñhe cexpore nasî, kekñe.

¹⁸ Ero wara roro awexitaw mekañketîkesî thakwa okwe. Ahyaka mohxapu komo marha poketîkexe. Ayopo xa thakwa nasî ero poko awehtopo. Cewñe awexirî ke ayopo nasî.

¹⁹ Ero ke omtapotarî ka entakî. Kakîhresî ka awakronomachome ñhe Kaan ya. Apoyino komo mtapotarî yekatîmñe me rma esko amoru Kaan ya. Anarme ñexamro yehtoponho ekatîmko amoru yîwya.

²⁰ Kaan ya kpanatanmetopo komo marha ekatîmko yîwya so hara. On wara xa ehcoko takîhso awehtome so, kasko rma yîwya so. On poko marha ehcoko Kaan yanme ñhe awehtome so, kasko marha yîwya so.

²¹ On wara marha cexpore nasî, takîhsom komo yîhtînoko kîrkomo, mîk hak yepamrî kom ha. Ñexamro tak cirko tpoyino komo yenîñe me. Kaan ponarono komo xa yîhtînoko, esemîknon komo, puranta poko kepohkacho xatî pînî ro komo, noro yipu komo meñekakî. Anarî komo

cirko 1000 komo yenîñe me, anarî komo 100 komo yenîñe me, anarî komo 50 komo yenîñe me, anarî komo 10 komo yenîñe me mak. Ero wa enîno riñe komo cirko.

22 Ñexamro tak ñehcowpe ceseñekaxmu komo yentañe me roro.

Camkîno pîn poko ñhe eseñeketaw so ñexamro rma panatanmecowpe ceseñekaxmu komo. Camkîno poko xa eseñeketaw so reha ahyaka tak ñehcowpe ceseñekaxmu komo ero warai komo yentachome awya reha. Ero wa awexitaw, takronoi tak, ekañkara ñhe tak masî.

23 Ero wa na ciino miîfa, ero wa xa marha na nîike Kaan awya. Ero wa exitaw kiñwañhe masî, ekañkatîkara ñhe tak masî. Cerepore marha naxe apoyino komo ahyai cetaw so hara. Ero wa naxe, kekñe. Ero wa kekñe Xetîro Moises ya.

24 Ero ke twoxin ya tpanatanmetopo tak ñewehcakñe Moises. Yîmtapotarî yaw roro rma ciino ñiifakñe.

25 Takîhsom komo tak niñtînoyakñe Ixaw Yana komo, mîk hak poyino kom ha. Takîhsom komo mak meñekekñe. Ñexamro takî ñiifakñe tpoyino komo yenîñe me rma. Anarî komo ñiifakñe 1000 komo yenîñe me, anarî komo 100 komo yenîñe me, anarî komo 50 komo yenîñe me, anarî komo 10 komo yenîñe me mak.

26 Ñexamro takî xatkeñe ceseñekaxmu komo yentañe me roro. Ero wa xa cexpore nañi, kañe me xatkeñe. Camkî exitaw so anarî komo yehtoponho poko noro yipu komo naafatkeñe Moises ya entachome. Camkîno pîn me reha exitaw eseñekacho komo, eñekano ñiifatkeñe ñexamro rma. Ero wa xatkeñe.

27 Ero yinhîrî Moises woxin takî cekñe hara. Taa, etok hara yiixe awexitaw, kekñe Moises yîwya. Ero ke cekñe hara ceken pona hara. Ero wa cekñe.

Kporin Komo Nihcesi Sinai Yîpîn Pona

19 ¹⁻²Taa, cetkeñe xa hara tî Ixaw Yana komo esama yaw. Hepitin poi cetkeñe Sinai Yîpîn yamrinaka tak. Iito xakñe axawa imo hara, Sinai Yaxawan ha. Osorwaw nuuñi takî tî xakñe Exitu poi mohtoponhîrî komo ero yimaw. Ero po mokyatkeñe iina.

³Ero yinhîrî takî tî îpî nawnukyakñe Moises Kaan yaka tak. Iito exitaw Kporin komo tak nîmtapowakñe noro yakro îpî meretwo rma. On wara tî kekñe, Ai Moises, on wara men kasko Xako yepamtho komo ya, Ixaw Yana komo ya ha.

⁴Amyamro rma meeñatkeñe Exipsiu komo yîwîrîmachonho owya. Akurunpechonhîrî komo marha meeñatkeñe owya. Kiñwañhe kukurunpetkeñe so. Yaimo wa mak wîxakñe kaikokoro awañe komo wara. Ero wa kekyatkeñe ohyaka tak.

⁵Ero ke omtapotarî ponaro men ehcoko. Oyewetîñe me awexitaw so kakronomexe so tak, kacho ponaro. Ero wa awexitaw so tîpîñe xa keeñaxe so

anarî yana komo yopo rma, roowo poko hakno komo yopo. Owyan me wa nasî roowo ahnoro.

⁶Ow wasî akayaritomon komo me. Amyamro maxe omaywen me, oyakro tîmtapotaxmu me miyan komo poko rma. Yîpînîn yaw so cma re masî, kañe ro me maxe mîk hak poko. Oyananî ro me xa tak maxe, kasko yîwya so. Ero wa kasko Ixaw Yana komo ya, kekñe Moises ya. Ero wa tî kekñe Kporin komo Moises ya.

⁷Ero yinhîrî tak tî îîpî ñenîhcekñe hara Moises. Ewto pona cepatakache tak Ixaw Yana poritomon komo nañikyakñe. Kporin komo mtapotacho takî tî ñekatîmyakñe yîwya so, Ero wa kasko yîwya so, kacho ha.

⁸Ero yentache on wara tî ketkeñe Moises ya, Kporin komo mtapotacho amna ñewehcasî watohnî me ro mak, ketkeñe. Ero wa ketkeñe Ixaw Yana komo poritomon komo. Ero ke Kporin komo yaka cekñe hara Moises. Amtapotarî tî ñewehcatu ahnoro, kekñe hara yîwya, Kporin komo ya.

⁹Ero ke on wara tî kekñe hara Kporin komo Moises ya, Ahyaka so men kmokyas amñe. Tuuna yewru chew rma kmokyasî cicwiye chew. Awakro omtapowataw Ixaw Yana komo marha ñencexe omtapotarî. Ero yentarî ke yîwya so amtapotarî tak ñewehcaxe miya roro yîtîhkan me, kekñe yîwya. Ero yimaw xa Ixaw Yana komo mtapotacho tî ñekatîmyakñe Moises Kporin komo ya.

¹⁰Ero yinhîrî on wara tî kekñe hara Kporin komo Moises ya, Ixaw Yana komo yaka etoko xa hara. On wara kasko yîwya so, Awemyawno komo pokohra ro mak ehcoko oroto, pahxaxa marha. Kporin komo ponaro mak xa ehcoko. Aponon komo marha korokacoko kifwañhe xa awehtome so.

¹¹Mîk ha mehxan po kifwañhe xa tak ehcoko. Ero po xa Kporin komo nîhcesî Sinai Yîpîn pona awero ro so rma.

¹²Îîpî wokpamakî tapomritîkaxi ro. Wahkotono ritopo cirko wokpa. On wara kasko yîwya so, Twerî men tî ehcoko. On îîpî tî awnukura ro mak ehcoko. Matîwîn meero apehra tî ehcoko îh yamrinawno. Apeche yîwya so apeñenhîrî waihkacoko.

¹³Apeñenhîrî yapehra marha tî ehcoko. Toh ke mak etapacoko, waiwî ke na mîwetu anarimaw. Ero wa tî tooto waihkacoko, okno marha apeñenhîrî ha. Ero po tak tuu kacho tî mencetu. Pahkî xa kesî. Ero yentache takî tî îîpî pahnoke amohcoko, kasko yîwya so, kekñe. Ero wa tî kekñe Kporin komo Moises ya.

¹⁴Yîmtapotarî yentache tak îîpî ñenîhcekñe hara Moises. Ixaw Yana komo yaka cekñe hara. On wara kekñe yîwya so, Kporin komo ponaro makî ka ehcoko, kekñe yîwya so. Ero ke tponon komo koroketkeñe.

¹⁵On wara marha kekñe yîwya so, Kporin komo ponaro xa tak ehcoko mîk ha mehxan po. Apici komo pokohra marha ka ehcoko, kekñe. Ero wa kekñe Moises Ixaw Yana komo ya.

¹⁶Taa, osorwaw ro enmapuche tak pahxaxaro tuuna yewru keñe xa takî tî xakñe îîpî, cicwiye keñe xa. Pepe kekñe marha, knerere knerere

kekñe marha tarai. Tuu kacho marha ñesencekñe. Kañpe xa kekñe.
Ero ke ñeraswatkeñe takî tî Ixaw yana komo, eeta yawno komo rma.
Tatanatkeñe ro mak.

17Ero yinhîrî tak tî Ixaw Yana komo naafakñe Moises Kaan yakro
ceseposo ro. Ìh yamrinaw tak ñecececetkeñe.

18Nîsînakñe ro mak tak tî Sinai Yîpîn Kporin komo yîhtorî ke ero pona.
Wehto chew nîhtoye. Kah yaka roro nawomye yîsîn mararî yecakyatawno
wa. Sîkîsîkî kekñe xa tî îpî ahnoro.

19Tuu kacho ñesencekñe rma pahkî. Ñekaritotîkai xa tak tuu kacho. Ero
yimaw takî tî Moises nîmtapowakñe Kaan yakro. Kaan tak tî ñeyukyakñe
hara tooto mtapotake rma.

20Ero yimaw tak nîhcekñe Kaan Sinai Yîpîn pona. Eñexa takî tî Moises
nañikyakñe îh pona. Oona amok hara îpî meretkoso, kekñe yîwya. Ero
ke îpî takî tî nawnukyakñe hara Moises.

21Ero yinhîrî takî tî on wara kekñe hara Kporin komo yîwya, îpî enîhtoko
xa hara Ixaw Yana komo yaka. On wara kasko yîwya so, Wokpa watohra
ro mak men ehcoko. Kporin komo yenso men mokuhra ehcoko meyhra.
Ero wa amokuche so mîwaiyaxe mefpono pînî rma okwe, kasko yîwya so.

22Owya tîmsom tîmñe komo marha yîtwermakî. Tporin komo mîtkoso
tmohsomî rma re mîkyam meyhra. Kaan ponaro xa mak ehcoko
awemyawno komo ponarora ka ehcoko, kasko yîwya so. Awemyawno ro
ponaro mak awexitaw so awaihketu so Kporin komo, kasko, kekñe tî.

23On wara tko tî ñeyukyakñe Moises, Mokuhra thakwa wa naxe Sinai
Yîpîn pona. Amoro rma mîîkekñe amna ya, îpî wokpamacoko. Oyekenî
ro me mak ciicoko, mîîkekñe. Ero ke wa mokuhra naxe, kekñe tî Moises
yîwya.

24On wara tko tî ñeyukyakñe Kporin komo, Etoko rma. Yohno xa marha
amok hara. Araw tak eeko awakro. Mokuhra ro mak ñehcowpe anarî
komo. Owya tîmsom tîmñe komo meero mokuhra ñehcowpe, Ahnoro
apoyino komo mokuhra ñehcowpe. Wokpa watohra ro mak ñehcowpe.
Kporin komo yaka rma kîwcesî, ketaw yîwya so rma Ow xa matko
kîwcesî ñexamro waihkaxi okwe, kekñe yîwya. Ero wa kekñe Kporin
komo Moises ya.

25Ero ke takî tî îpî ñenîhcekñe xa hara Moises eeta yawno komo yaka.
Kporin komo mtapotachonho ñekatîmyakñe yîwya so. Ero wa tî kekñe
yîwya so.

10 Yakenon Kpanatanmetopo Komo

20 1-2Taa, Kaan takî tî nîmtapowakñe yîñentarî komo me. On wara
kekñe, Aporin komo Ow ha, ponaro awehtopo kom ha. Exitu poi
awekñenhîrî komo Ow. Antonano me makî ka mîxatkeñe iito etowîn me
ro mak. Ow xa kowyatkeñe so ero warai mera awehtome so.

³On wara men ehcoko, anarî cihra ro mak ehcoko ponaro xa awehtopo komo me oyopono me.

⁴Mîk hak warai cihra ro mak ehcoko ponaro awehtopo komo me. Kah yawno warai me cihra ehcoko, roowo pono warai me, yukwawno warai me, noro yipu warai me cihra ro mak ehcoko.

⁵Ero yipu mamaka yutupentara ro mak ehcoko. Pokono me exihra marha ehcoko. Aporin komo xa Ow ha, ponaro xa awehtopo kom ha. Awewyomañe komo Ow ha. Kicicme exitaw yîm, ero wa ehtoponhîrî wiifasî yîmxîkrî komo pona meero. Osorwaw ro na ñehretawnometu, 4-ro xa ha na. Ero wicakno komo pona wiifasî kicicme porin pen komo yehtoponho, ooxatî pîn pen komo yehtoponho ha. Ero wa ciino riñe Ow ha. ⁶Ooxatî komo pînîn yawno reha Ow, omtapotacho yewetîñe komo pînîn yawno ha. Meñpora ro mak naxe yîpînîn yaw oyehtopo komo, 1.000 me naxe, 1.000 me naxe hara, 1.000 me naxe hara miya rorono komo pînîn yawno Ow ha.

⁷Aporin komo Ow ha, ponaro xa awehtopo komo. Ero ke Ow men etacira ehcoko wara kyam mak. Kicicme awehtoponhîrî komo men yîhcamnopîra wasî ero wa oyetaciche awya so.

⁸Awepokaretopo komo ponaro men ehcoko. Oponaro xa awehtopo komo mîn ha.

⁹⁻¹⁰⁶ kaamo mak nas awetapickacho komo, awemyawno poko awehtopo kom ha. 7-nhîrî reha nasî awepokaretopo komo me, Aporin komo Kaan ponaro awehtopo komo me. Ero po etapickara ro mak ehcoko. Amoro, amumuru komo, awemsîrî komo, awanton komo kîrî, awanton komo woosam, awoh komo, anarî yana komo achewno kom ha. Ero warai komo etapickara ro mak ñehcowpe ero po.

¹¹⁶ kaamo wîxakñe Ow Aporin komo kaapu komo yakîhtorî poko, roowo yakîhtorî poko, tuuna imo yakîhtorî poko, kah yawno komo yakîhtorî poko, roowo pono komo yakîhtorî poko, yukwawno komo yakîhtorî poko. ⁶ kaamo mak wîxakñe ero yipu yakîhtorî poko. 7-nhîrî po tak kepokarekñe hara. Ero ke kîfwan me tak ero wiifakñe Ow Aporin komo, oponaro xa awehtopo komo me. Ero wa wiife 7-nhîrî kaamo.

¹²Ayopono me encoko aamo komo, anocwan komo marha. Ero wa awexitaw so pahkî maxe waipîra arowon komo po, Aporin komo Kaan nîmyas awya so ero po.

¹³Waihkanô cihra ehcoko.

¹⁴Apici komo yai ro exihra ro mak ehcoko, aaño komo yai ro marha exihra ehcoko amyamro woosam kom hara.

¹⁵Emyawnano poko eñepamra ehcoko.

¹⁶Amîtwono komo poko cemarontara ehcoko.

¹⁷Amîtwono komo mîn poko epohkara ehcoko. Yipici poko marha, anton komo poko marha kîrî poko, anton poko marha woosam poko. Iyok poko marha

epohkara ehcoko, paaka poko, buhu poko, ero wa. Epohkara ro mak ehcoko amîtwno yawno komo poko, kekñe. Ero wa kekñe Kporin komo yîwya so.

Ixaw Yana Komo Ñeraswaxe Kaan Pona

¹⁸Ero yimaw pepe kacho ñeeñatkeñe Ixaw Yana komo, knerere kacho marha ñencetkeñe. Tuu kacho marha ñencetkeñe. Îpî yîsînîmtope marha ñeeñatkeñe. Ero ke ñeraswatkeñe xa tak. Tatanîmso ro mak ñeraswatkeñe. Ero ke mooxe mak ñecececetkeñe.

¹⁹On wara ketkeñe Moises ya, Amoro mak amtapotakî amna yakro. Amtapotarî ñences amna. Yîmtapotara tak ñexpe Kaan amna yakro. Amna men waihyas okwe amna yakro yîmtapowataw xa hara.

²⁰On wara ñeyukyakñe Moises, Erasîra ehcoko. Ero warai me Kaan ñesenpesî akukmachome so mak. Tponaro xa tak awehtome so marha ero wa ñesenpesî, kicicme exihra awehtome so ha, kekñe yîwya so.

²¹Moore rma tko ñecececetkeñe Ixaw Yana komo. Moises mak cekñe awarpan mîtoso cicwiyem mîtoso, yîchew xakñe Kaan ero mîtoso ha.

On Wara Ciicoko Owya Tîmsom Yapon, Kekñe Kaan

²²Ero yinhîrî Moises yakro tak nîmtapowakñe Kporin komo. On wara kekñe yîwya, On wara kasko Ixaw Yana komo ya, Kah yaw rma kîmtapota añentarî komo me. Ero wa omtapotarî mentacow oroto.

²³Ero ke on wara marha wîlkes awya so, ahce na cirihra ro mak ehcoko ponaro xa awehtopo komo me. Prata cirihra ehcoko, ooru marha cirihra ehcoko ero yipu me. Ero warai cirihra ro mak ehcoko ponaro awehtopo komo me oyakrono wara.

²⁴Owya tîmsom yakñitopo ciri xe awexitaw so roowo enmecoko ero yapon me. Ero pona tak akñicoko awokuthîrî komo pun, opefa pun anarimaw, paaka pun anarimaw. Ero pona xa takñitîkaxmu akñicoko, Aaxe xa wasî, kacho me tîmsom marha. Ahtono na wîîfa amñe oyosotî yeken me iina akñicoko awoh komo pun. Ero yimaw iina xa marha kmokyas Ow hara awakronomaxi so.

²⁵Toopu tko na menmekyatu anarimaw owya tîmsom yakñitopo me hara. Ero yipu ciifataw awya so enporixapu cirihra ehcoko toopu. Tîwîrîmaxi nas owya toopu yenporitopo ke enpořataw awya so. Ero ke ero warai ke enporira ehcoko owya tîmsom yakñitopo me ciisom.

²⁶Kawno cirihra marha ehcoko owya tîmsom yakñitopo. Ero yipu ciifataw ehyu pore mîkainatu, ero pona tîmsom ciitome awya so. Ehyu pore akainataw so akicicin komo na ñesenpe kica. Ero ke kawno cirihra ehcoko, kekñe awya so, kesî. Ero wa kes awya so Kporin komo, kasko yîwya so, kekñe tî Kporin komo Moises ya. Ero wa kekñe.

On Wara Ciicoko Awanton Komo, Kesî Kaan

21 ¹On wara marha kekñe Kporin komo Moises ya, Taa, on warai marha Ixaw Yana komo panatanmetopo ekatîmko yîwya so.

²Anarimaw awanton na mahsîyatu apoyino, Ebrew rma. Noro yipu yahsîyataw awya so awanton me nai 6 cimñipu mak. 7-nhîrî po tak ahyai tomhe hara tanme ro. Esepemara rma tompe.

³Cewñe mokyataw awanton komo me, cewñe marha tompe hara ahyai so. Cihyem na mahsîyatu anarimaw. Noro yipu cetaw hara cipici yakro rma tompe.

⁴Yipihñî yahsîyataw awya so on wara na matu, amyamro rma na mipihcetü. Ero yinhîrî ñewruya tak na yîmxîkrî komo kîrkomo, woosî kom ha na. Amñe iñño cetaw hara ahyai noro mak tompe. Ahyaw so rma ñexpe yihcinhîrî, yîmxîkrî komo marha.

⁵On wara tko na nîike awanton, noro yiño ha, Oyantomañe pînîn yaw wasî, opici pînîn yaw marha, omxîkrî pînîn yaw marha. Ero ke oyetow xera rma wasî oyantomañe yai, nîike.

⁶Ero wa ketaw yîwya noro tak narpe antomañe eñekano riñe komo yaka. On wara marha tanton ñirpe, mîmo metatan yaka narpe, metata yecepu yaka mak. Iito tak tanton panarî mapirî tak natpope kuwikuwici ke. Ero wa atpoche noro yanton me tak nasî etowîn me ro mak.

⁷Anarimaw yîm na nîmya cemsîrî epethîrî pona anarî yanton me. Ero wa tîmîche tantomañe yai etowra ro mak ñexpe. Kîrkomo warahra nasî.

⁸Anarimaw tantomañe ñenîrî mexehra na nai emasî. Yiixera tak na nai antomañe, cipici me tînahsîthîrî xera rma okwe. Ero wa exitaw nowcowpe tak iyanan komo epethîrî pona. Iyanan komo ya mak nîmpe. Anarî ro komo ya tîmîhra ro mak ñexpe. Woomam yemîknorî ke anarî ro komo ya tîmîhra ro mak ñexpe.

⁹Anarimaw na emasî nahsîya kîrî epethîrî pona. Tumumuru ya tîmsom me na nahsîya yipici me. Ero wa tîmîche cemsîrî wara rma noro ñirpe yîm.

¹⁰Anarimaw yîmî rma na nahsîya cipici me. Ero yinhîrî na anarî nahsîya hara cipici me. Ero wa ahsîche yihcirî me ahsîxapu nahrî rma nîmhe, ponon marha. Enaka marha ñetakripe.

¹¹Ero wara roro ñexpe iñño noro poko. Ero wara exihra exitaw noro poko, tomhe tak woomam yîhyai tanme ro. Esepemara rma tompe, kekñe. Ero wa kekñe Kporin komo Moises ya Ixaw Yana komo panatanmetopo.

On Wara Ciicoko Cesetapaxmu Komo, Kesî Kaan

¹²On wara marha kekñe Kporin komo Moises ya, Anarimaw cewapatosom me na nai apoyino, tooto pen na ñetape twaihkaçi ro okwe. Ero wa exitaw noro pen waihkaçoko hara, waihkañenhîrî ha.

¹³Anarimaw tko na tînwaikarî wapantaw eseyamra xakñe. Kaan mak na tooto waihkaçe yîwya. Ero wa exitaw ewto pona ñemahçiçe waihkañenhîrî, noro yipu komo yemahçitopo me oñiritho pona.

¹⁴Anarimaw tpoyino waihkesî tooto tanme ro rma. Emku me na nîçe yîhyaka waihkaçhome. Waihkañenhîrî na ñemahçiya owya tîmsom yakñitopo yaka. Ero wa exitaw eñexa rma aacoko waihkaçhome.

15 On wara xa na nai anarî kom hara, tîm komo rma na ñetapetu okwe. Tînocwan komo na ñetapetu ananimaw. Ero wa etapache etapañenhîrî men waihkacoko.

16 Ananimaw xa na tooto nahsiya tooto xa marha. Ahsîche tîhyaka na ñiîfa ahsîpînkan me. Ananimaw na nîmya anarî komo ya epethîrî pona. Ero wa enîche awya so aañenhîrî men waihkacoko.

17 Ananimaw xa na tîm ñeremke apoyino, tînocwan ñeremke ananimaw. Ero wa kañenho men waihkacoko.

18 Ananimaw xa na kîrkomo ñeseiyatu. Ceife na ñetape anarî tamorî ke, ananimaw toh ke. Waipîra rma tko na nai etapaxapu, namotoya mak ha na.

19 Amñe ñhe kañpe na nai hara amotoxapunhîrî. Miya so na ñetafa hara tamoyiye mak. Ero wa exitaw etapaxapu yepanpîra ehcoko. On wara mak kacoko etapañenhîrî ya, Añetapathîrî epemakî etapickara ehtoponhîrî, kacoko mak. Etapaxapu yehcemacho yepetho marha tîmko, kacoko marha.

20 Ananimaw xa na tanton ñetape antomañe amoyi ke twaihkaxi ro ha. Kîrîrî pen na ñetape, wooxam pen na ananimaw. Ero yanme waihyataw tpanarepore men nasî waihkañenhîrî.

21 Waipîra rma na nai ananimaw anton, etapaxapunhîrî. Cewñe kaamo exiche kañpe na nai hara, asakî kaamo exiche na. Ero wa exitaw panarera rma cexpore nasî etapañenhîrî. Yîñepemathîrî mîk anton. Ero ke yîhyokura cexpore nasî etapañenhîrî.

22 Ananimaw xa na kîrkomo ñesetapetu. Wooxam meero na ñetapetu tarkem. Etaparî ke ñemarke tak na yîmxîkîthîrî. Ananimaw waipîra rma na nai yîmxîkrî, yohno mak na namotoya yîson. Ero wa exitaw iiño ñepemape wooxam yetapañenho. Ero wicakî ow epemakî, kachonho iiño ya ñepemape, Yaaro, ero wicakî cepemapore nasî, ketaw mak eñekano riñe komo ya, ero wicakî ñepemape.

23 Kañpera rma tko na nai wooxam ananimaw, etapaxapu ha, yîmxîkrî marha na ananimaw kañpera. Waihya thakwa na ananimaw. Waipuche waihkañenhîrî makîrha tak nasî twaihkapore hara.

24 On wara epanîno cirpore nasî, ewkano riñenho cewkapore nas hara. Iyokano riñenho nasî tîyokapore hara.

25 Tpoyno pun yakñiñenho nasî takñipore hara. Etapano riñenho nasî cetapapore hara ero wa xa marha. Yîhyokno riñenho nasî tîhyokpore hara. Ero wa epanîno cirpore nas hara.

26 Ananimaw xa na tanton ñetape oko. Cewkaxi ro ñetape okwe. Kîrîrî pen na ñewke, wooxam pen ha na ananimaw. Ero wa ewkache ewkaxapu tak tompe tanme ro. Ewthîrî yepetho me rma thakwa nahsîpînkape antomañenhîrî.

27 Ananimaw na tanton yotho ñetape cemohkaxi ro oko, kîrîrî yotho na, wooxam yotho ha na. Ero wa iyokache iyokaxapu tak mahsîpînkape

antomañe tanme ro mak totohme. Iyothîrî yepetho me rma thakwa nahsîpinkape.

On Wara Ehcoko Awoh Komo Poko Hara, Kesî Kaan

²⁸Ananimaw xa na paaka mayana, paraxkano na ñiifa tmeretîrî ke. Kîîrî pen na paraxke, wooxam pen ha na. Twaihkaxi ro na paraxke okwe. Ero wa paraxkache paaka kfa waihkacoko. Yupunthîrî tonohra tko ehcoko. Osomînhîrî panarera ehcoko.

²⁹Ananimaw na tooto paraxkañe ro me na nai paaka, tmayañem ro me. Ero wa men nasî okwe awoku paaka oko tamayañem ro me, ketu rma na re osom ya poyino komo. Ero yipu rma tooku wacantora na nai okwe. Ñetafa rma na iyoku. Noro yipu tak na kîîrî pen waihke okwe, wooxam pen ha na. Ero wa exiche paaka men waihkacoko toh ke. Osomunhîrî pen meero waihkacoko iyokuthîrî yakro rma. Ero wa waihkacoko.

³⁰Ananimaw paaka nwaihkatho yananîho komo na mokyá waihkañenho yosom yaka. On wara ketu yîwya, Awaikara nas amna. On wicakî mak amna epemakî. Ero wicakî amna yepemetaw awya awaikara nas amna, ketu. Ero ke ero wicakî ñepemape waipîra cehtome.

³¹Ero wa xa marha nîike yîim tîmxîkrî paraxkañenho yosom ya, kîîrî mren na paraxke, woosî mren ha na ananimaw. Paaka nasî twaihkapore toh ke, paraxkañenhîrî ha. Epethîrî ha, nîike mak na paaka yosomunho ya.

³²Ananimaw tooto yanton pen na paraxke paaka twaihkaxi ro, kîîrî pen ha na, wooxam pen ha na. Ero wa paraxkache noro pen yosomunho cepemapore nasî. Tîmpore nasî 30 sikru yîwya, prata ha. Paaka reha nasî cetapapore twaihkaxi ro toh ke.

³³⁻³⁴Ananimaw xa na ewtarî nahrunke apoyino komo. Roowo na nahce yuhnaka. Ero yahrura na nai. Ero yipu yaka na ñepîrke okno, paaka, buhu ha na. Twaihso ro na ñepîrke. Ero wa waipuche waixapu yosomunho ñepemape ewtarî yosom, okno yepetho yecenarî ñepemape. Okno pen yokoputho rma tko nahsîpe, buhu yokoputho ananimaw. Ero wa nahsîpe ewtarî yosom.

³⁵Ananimaw paaka pen na paraxke anarî yok hara paaka xa marha. Twaihkaxi ro na paraxke. Ero wa waihkache paraxkañenhîrî tak nîmcowpe anarî komo ya epethîrî pona. Ececenarî re tak epethîrî nîraconkacowpe waihkañenho yosom, waihkaxapu yosom marha. Waihkaxapu puntho marha nîraconkacowpe ececenarî re hara. Ero wa nîraconkacowpe.

³⁶Ananimaw tîwyipu paraxkañe ro me na nai paaka. Ero wa tooku yehtopo nîhtînoya rma ha na re osom. Waaca yaka rma tko ahrura na nai okwe. Noro yipu na paraxke anarî yoku hara paaka pen twaihkaxi ro. Ero wa exiche paaka yepetho yecenarî rma waihkaxapu yosom

ñepemape waihkañenhiñi yosom. Epemache waihkaaxapu yokoputho tak nahsipe tiwyan me hara. Ero wa ñehcowpe. Ero wa Ixaw Yana komo panatanmeko, kekñe Kporin komo Moises ya. Ero wa kekñe.

On Wara Ciicoko Emyawnano Yiwirimañenho, Kesî Kaan

22 ¹Taa, nîmtapowakñe rma Kporin komo Moises yakro. On wara kekñe hara yiwy, On wara marha Ixaw Yana komo panatanmeko, kekñe. Anarimaw xa na okno poko ñeñepana apoyino paaka poko na, opefa poko na. Eñepanmexapu na paraxke toti me. Tooto ya na nîmya anarimaw epethîrî pona. Eñepanmekñenhiñi yîhtînopuche awya so aaxapu yosomîño tak ñepemape noro. 5 paaka nîmpe paaka yepetho me. 4 opefa nîmpe opefa yepetho me hara.

²⁻³Anarimaw na ceñepañem ñewomya tpoyno mîñ yaka. Ero wa ewomuche ceñepañem pen ñetape mîmo yosom twaihkaaxi ro. Noro yipu waihkañenho waihka rma ehcoko. Enmapuche makî tko na ceñepañem waihke anarimaw. Ero wa waihkaache waihkaaxapu pen epancoko. Taa, on wara ciicoko emyawnano yaañenho yîhtînopuche awya so, tînarîthîrî nîmpe hara osom ya. Ñepemape anarimaw eñekano riñe komo mtapotacho yaw roro. Yupurantan exihra exitaw noro rma tîmpore nañi apoyino komo ya anton me. Epethîrî pona tîmpore nai emyawno yosomîño yepemachome.

⁴Anarimaw okno poko na ñeñepana apoyino paaka poko na, buhu poko ha na, opefa poko na anarimaw. Aaxapu rma na meeñatu añenhiñi yaw rma. Kafpe rma na nai. Ero wa eeñataw awya so asakî tak nîmpe hara osomunhiñi ya noro yipu xa marha.

⁵Anarimaw xa na tooku ñeñemhatake osom tanme ro totohme eseresmachome. Eñemhatakaaxapu tak na cee natînano chere. Ero rma nahya okwe. Ero yipu yapuche naatî yosom tak ñepemape okno yosom. Tînatîrî yeperîrî rma nîmhe yînahkaaxapu ya. Puruma yeperîrî nîmpe, uupa yeperîrî na nîmhe. Kîfwan xa nîmhe yiwy.

⁶Anarimaw na peen na makñiyatu. Wehto na ñesenmamya. Anarî mararîñ tak ñetahsiya hara okwe. Anarimaw naatî pen na ñecakya okwe yîhkotoxapu, yîhkotonî rma na anarimaw. Ero wa ecakîche ñepemape tak wehto yiriñenho ha. Ecaxapu yeperîrî yecenarî ñepemape.

⁷Anarimaw tupurantan na nîmya tpoyno yemyaka entome makî. Ahce komo na nîmya noro yemyaka cemyawno ha. Onî cma re ka meeñasi. Cemyapore cma re miifasi, mîiket ha na yiwy. Eronhiñi rma na naafa ceñepañem. Ero yinhîrî ceñepañem yîhtînopuche awya so osomîñhiñi tak ñepemape aaxapu yepetho yecenarî asakî ro.

⁸Ceñepañem yîhtînopîra rma awexitaw so emyawnano yenîñenho tak aacoko eñekano riñe komo yaka. Emyawnano yenîñenho yehtopo tak ñentacowpe ñexamro, eñekano riñe komo. Takîhso ñentacowpe, Moso

rma tko na nahsîye tpoyino yemyawnonho, kachome. Pîra rma na, kachome ha na. Ero wa kachome ñentacowpe ehtopo.

⁹Anarimaw xa na meseseyukyatu okwe. Paaka poyero na meseseyukyatu, buhu poyero na, opefa poyero na, poono poyero na, ero yipu poyero na meseseyukyatu okwe ehcamnoxapu poyero. Ahyawno tko wenwo oyemyawnotho wara, mîiketû na. Pîra ro makî, owyanî rma mîn, nîike na apoyino. Ero wa aweseseyukyataw so asakno roro rma etocoko eñekano riñe komo yaka. Awehtopo komo tak ñentacowpe ñexamro takîhso. Yîhtînopuche on wara kexe, Amoro xa apoyino memetanmekya ham okwe, kexe tîñihtînoputhîrî ya. Ero ke noro tak tpoyino ñepemape tînarîthîrî yecenarî, asakî ro ñepemape.

¹⁰⁻¹¹Anarimaw awoh komo na mîmyatu apoyino komo yemyaka. Oyarî naw cma re oyok meefasî, mîiket ha na yîwya. Ero wa mîiketû buhu poko, paaka poko, opefa poko, onoke na poko. Taa, yîhyaw exitaw awokuthîrî pen na waihya okwe, ñesepefance mak na anarimaw. Anarimaw naafa ha na ceñepañem. Aatopo yenîñenho exihra ro mak nai okwe. Ero wa exitaw on wara kape tpoyino yokutho yenîñenho, Opoyino yokutho yarîhra ro mak wehxe. Kporin komo ñentarî me rma wa tan wîikes awya so, kape. Ero wa kache, Taa, ero wa ham, eñepanmekîra ñehxe ham, kape osomunhîrî. Ero wa karî ke ehcamnoxapu yepemara rma ñexpe.

¹²Anarimaw enîñenhîrî yaw rma tko na nai eñepanmexapu okwe. Ero wa exitaw osomunhîrî tak ñepemape aañenhîrî.

¹³Anarimaw na kamara ñeske okno enîñe yaw exitaw. Ero wa eskache okoputhîrî tak ñekpe enpotome eñekano riñe komo ya. Ero yipu yenîche eñekano riñe komo ya, Moso yokutho men epemakî, kahra ñexpe enîñenhîrî ya.

¹⁴Anarimaw apoyino yoku na mahsîyatu yohnono me mak. Ahyaw so exitaw iyoku pen ñesepefance, waihya rma na anarimaw okwe. Ero wa na nai osom weñekarî. Ero wa exiche yohnono me ahsîñenhîrî ñepemape iyoku pen. Waixapu pen ñepemape, epefantoxapu xa na waipîra exitaw.

¹⁵Taa, iito rma na nai osom. Noro wero ro rma na waihya, noro wero ro na ñesepefance anarimaw. Ero wara exiche epemara ñexpe yohnono me ahsîñenhîrî. Taa, anarimaw xa na epethîrî pona na mahsîyatu apoyino komo yoku yohnono me rma. Ero wa ahsîxapu waipuche, esepefantoche mak na ahsîtoponhîrî yepemacho rma nasî esemetanmetopo yepetho me. Epemacho xa hara tîmîhra rma ñexpe, kekñe Kporin komo Moises ya.

Mîn Hak Poko Ixaw Yana Komo Panatanmekyasî Kaan

¹⁶Taa, on wara marha kekñe Kporin komo Moises ya, On wara na nai kîîrî anarimaw, wooxam na nañikya pokonomanî ro. Ero yinhîrî enaka cee. Ero wa exitaw wooxam yîm ñepemape pokononhîrî cipici me tak ahsîtome.

17On wara tko na nîike yîîm cemsîrî pokononho ya, Pîra ro mak, oyemsîrî tîmîhra ro mak was awya, nîike na. Ero wa ketaw apici komo yepetho wicakî rma nîmpe yîîm ya. Cipici me ahsîra rma ñexpe ewyomarî ke yîîm ya. Ero wa ñexpe.

18Taa, ananimaw xa na on wara nai wooxam, yaskomo me na nai okwe. Ero wa exitaw waihkacoko kfa.

19Ananimaw xa na on wara nai hara tooto, okno nukukme wooxam yukukmacho wara rma kica. Ero wa exitaw yukukmañenñîrî men waihkacoko.

20Ananimaw xa na on wara nai apoyino hara tokuthîrî pun nakñiya anarî ya tîmsom me, ponaro cehtopo ya. Kporin komo pîn ya tîmsom me na nakñiya. Noro yipu tîmñenho waihkacoko ro mak.

21Ananimaw xa na acheka so na mokya anarî komo rowon pononho. Noro yipu yemetanmekîra ro mak ehcoko. Exitu po mîxatkeñe amyamro hara anarî ro komo chewno me, kacoko mak.

22-23 On wara marha ehcoko, eciñonkaxapu pen komo yemetanmekîra ro mak ehcoko wooxam komo. Rikomo marha emetanmekîra ehcoko eporinkaxapu pen kom ha, etînocwankaxapu pen komo marha. Noro yipu komo yemetanmekîche awya so oyakro na nîmtapowatu. Moxam amna ñemetanmekyaxe okwe, ketu na owya.

24Ero wa yîmtapotarî komo yentache owya kîrwonaşî tak men apoko so. Kwaihkexe so men okwe waapa ke kacipara imo ke cemyarkem ke. Iñîomra tak men naxe ahcinñîrî pen komo ero yimaw. Porimra marha tak naxe amxîkñîrî pen kom hara okwe. Ero wa men kwaihkexe so.

25Ananimaw on wara na nai achewno komo, oyanan komo poyino, yupurantamra na nai okwe. Noro yipu ya na mîmyatu apurantan komo tîramansom me hara. Ero wa tîmyataw, on wara kahra ehcoko yîwya, Ow men epemakî roro opurantan poko awehtoponhîrî yepetho, kahra ehcoko yîwya. Ero wara rma kexe puranta tîmñe ro komo. Ñexamro warahra ehcoko amyamro reha.

26On wara na matu ananimaw, apurantan komo mîmyatu amîtwono komo ya tîramansom me hara. Ero wa tîmrî me rma noro pononî rma na mahsîyatu, Nîramanîya xa hara opurantan amñe, kachome mahsîyatu. Ero yipu yahsîche awya so yohnno rma tîmcoko hara yîwya kokmamra rma ka exitaw.

27Noro ponon thakwa mîn, yupun yam thakwa okwe. Ahce yaw thakwa re nîwîñîkya ahyaw so exitaw ponon ha? Oyakro na noro yipu nîmtapowa amñe. Noro nahsî oponon okwe, nîike men owya. Yîmtapotarî men wencesî. Wakreno riñe ro Ow ha. Ero ke wencesî.

28On wara marha ehcoko, kicicitho me yîmtapotara ro mak men ehcoko Kaan poko. Kicicme marha yîmtapotara ehcoko akayaritomon komo poko. Noro yemetanmekî xe kfa wasî Kaan ya, kahra ehcoko noro yipu poko.

²⁹Anatîrî komo yeperîrî yenmekyataw awya so owya tîmsom me men ehcoko ero raconho, puruma komo, uupa yukun kom ha. Yohno rma ehcoko, pahkî ahyaw so cirihra. Anarimaw na ñewruya apici komo emasîn yakan me rma. Kîîrî me cik na ñewruya. Ero warai me ewruche owya men tîmcoko noro cik, amumuru ha.

³⁰Ero wa xa marha owya tîmcoko awok xîkrî hara, kîîrî me ewruxapu, poturme ewruxapu ha. Ero wa tîmcoko paaka xîkrî, opefa xîkrî marha. Tîson yaw rma ka ñexpe 7 kaamo mak. 8-nhîrî po tak owya tîmcoko.

³¹Oponarono me mak ehcoko. Ero ke awoh komo puntho yenîche awya so meye woskara po mak, kamara ñeskatho na mîn meeñatu, onoke na ñeskatho meeñatu, noro yipu puntho tonohra ehcoko. Xapari yotî me mak tîmcoko, kekñe. Ero wa Ixaw Yana komo panatanmetopo ñekâtîmyakñe Kporin komo Moises ya.

Mîn Hak Poko Kpanatanmetopo Komo

23 ¹Taa, nîmtapowakñe rma Kporin komo Moises yakro. On wara kekñe hara yîwya, On wara marha Ixaw Yana komo panatanmeko, tapota na mencetu tohnawno mak okwe. Ero wa kacho akpara ro mak men ehcoko. Anarimaw on wara na nîike awya so kicicme ehxapu, Ow akronomakî. Kîfwan mîkro, owerono mîkro. Yaaronon mîn yîmtapotarî, kasko oyeñekañe komo ya, nîike na awya so tohnaw ro mak okwe. Ero wa ketaw awya so ewetîra ro mak ehcoko. Ero wa kañe akronomara ro mak ehcoko.

²Anarimaw apoyino komo cetu cow wara mefpono pîn komo. Emetanmekno riso wa cetu, waihkanon riso anarimaw. Noro yipu komo yakro tohra ro mak men ehcoko. Anarimaw hara na apoyino komo ñeseseyukyatu. Tohnaw ekatîmñe komo na natu mefpono pîn. Ero wa exitaw so tohnaw ekatîmñe komo akronomara ehcoko, Kîfwan mîkro, yaaronon mîn yîmtapotarî, kahra ehcoko kicicme ehxapu pokon kica.

³Anarimaw tpoyino yemetanmekî xe na nai yupurantamnî. Noro yipu akronomara ehcoko emetanmekno ritopo pokon yupurantamra exirî ke makî.

⁴Anarimaw on wara na mat hara, aaxera so na nai apoyino komo. Ahna na awcetaw anarimaw noro yoku meeñatu waaca yai epatakaxapu tanme ro. Mooxe na cee tacirî yaro okwe. Noro yipu yenîche awya so ehcoko hara osom yaka hara aaxatî pîn yaka rma.

⁵Anarimaw on wara na meeñat hara aaxatî pîn, iyoku buhu na meeñatu ceremaxi. Awomra na nai okwe buhu pen tîmkawnoi cexirî ke, tawsîñem ke tîmkawnoi okwe. Ero wa aaxatî pîn yok yeeñataw awya so watohra ehcoko. Akronomacokon rma iyoku yanîmrî pokon.

⁶Anarimaw yupurantamra na nai apoyino. Noro yipu rma na ñemetanmekya anarî hara yupurantamra exirî ke mak okwe. Ero wa exitaw, Kîfwanî rma mîkro, kahra ehcoko emetanmekñe pokon.

⁷Ananimaw na cemarontaxmu ñeñeke tpoyno tohnaw ro mak. Ero wa eñekano riñe yai mooxe ehcoko. Kicicme exihñi waihkara ro mak ehcoko, kifwan komo waihkara ehcoko. Kifwañhe maxe, kahra ro mak men was Ow kicicme ehxapu.

⁸Ananimaw puranta tîmî xe na nai awya so yaaro eseñekapora cehtamci. Yîñimrî tko ahsîra ro mak ehcoko. Noro yipu nîmrî yahsîyataw awya so ewuhnî wara awiñe me nasî, akpîn me awiñe me okwe. Ero ke ero yipu ahsîra ro mak ehcoko.

⁹Ananimaw iito na natu apoyino pîn komo achew so. Noro yipu komo emetanmekîra ro mak ehcoko. Ahwora thakwa nai ham okwe, kapore xa nasî. Ero wa xa marha mîxatkeñe Exitu po awexitaw so. Apoyino pîn komo chew mîxatkeñe amyamro rma okwe, kekñe Kaan.

Epokaretopo Komo Pokono

¹⁰⁻¹¹ On wara marha kekñe Kaan, On wara marha ehcoko, 6 cimñipu mak ciicoko anatîrî komo. Ero wicakî xa marha anatîrî komo yeperîrî enmecoko anahrî komo me. 7-nhîrî po tak anatîrî komo cîrihra ehcoko. Pohra mak ñexpe amamarîn komo ero po. Ero wa ñexpe amamarîn komo mararîmnî komo nahrî me hara. Tanme ro atîhtaxapu yeperîrî nahcowpe. Akwenhîrî tak ñexpe kooso komo nahrî me hara, akri komo nahrî me marha, ero warai komo nahrî me ñexpe. Ero wa xa marha ehcoko anatîrî komo poko hara uupa yepu poko, oripera poko marha. Eperîrî enmekîra ehcoko 7-nhîrî cimñipu po.

¹² 6 kaamo marha etapickacoko. Ero wicakî mak nasî awemyawno komo ciitopo. 7-nhîrî po tak epokarecoko. Awoh komo marha ñepokarepe paaka, buhu komo. Ero wa xa marha ñepokarecowpe awanton komo mrerî woxxam mrerî, apoyino pîn komo marha. Ero po ñepokarecowpe tahwore ehtome so hara.

¹³ Takîhso men entacoko ahnoro omtapotacho apanatanmetopo kom ha. Ponaro anarî komo yehtopo etacira ro mak ehcoko. Noro yipu yosotî yeñepera ro mak ehcoko amtai so.

Ixaw Yana Komo Yeseresmacho Pokono

¹⁴ On wara marha ehcoko cimñipu po roro, osorwaw ro eseresmacoko opoko awahwotacho komo me.

¹⁵ Wahrututpamnî Tohtopo me eseresmacoko, 7 kaamo wahrututpamnî mak tohcoko. Ero wa wîïkekñe awya so pahxa. Abibe po nuuñi po eseresmacoko wahrututpamnî tohtopo me, wîïkekñe. Ero po mîmokyatkeñe Exitu poi. Ero ke eseresmacoko ero po Abibe po ha. Ero wa eseresmaxi amokyataw so ohyaka, emyarîra mokuhra ehcoko.

¹⁶ Anatîrî komo Yeperîrî Yenmetopo yimaw marha eseresmacoko awahwotachome so. Yihcirî me enmekîche anatîrî yeperîrî ero wa

eseresmacoko. Ero yinhîrî Anatîrî komo Yenmetopo Yîtîhkacho me xa hara eseresmacoko cimñipu yenatîtopo yimaw tak, anatîrî komo yeperîrî yenmetîkache mîmo yaka.

¹⁷Ero yimaw so amohcoko ohyaka Aporin komo Kaan yaka osorwaw ro cimñipu po roro. Ahnoro kîrkomo amohcoko.

¹⁸Awokuthîrî komo kamxukutho meñepetu amñe xa so owya tîmsom tîmyataw. Puruma marha na mîmyatu ero yakro ro. Wahrututpamnoxapu tîmîhra ro makî tko ehcoko ero yakro. Wahrututpamnon mak akñicoko puruma ero yakro tîmsom me. Awokuthîrî komo pun yakpocataw owya tîmsom me katîthîrî towcoko. Ero tak akñicoko ero yimaw rma enmanohkara rma.

¹⁹Yihcithîrî xa anatîrî komo yeperîrî yenmekyataw awya so kifwanî ro mak meñekacoko. Ero tak ehcoko omîn yaka, Aporin komo Kaan mîn yaka owya tîmsom me. On wara marha wîkes awya so anarî poko hara, kabra xîkîtho pun tîyohra ehcoko yîson mownu kwaka rma, kekñe. Ero wa Ixaw Yana komo panatanmetopo ñekatiñyakñe Kporin komo Moises ya. Ero wa kekñe.

Ancu Cesî Apoturme So, Kesî Kaan

²⁰Taa, on wara marha kekñe Kporin komo Moises ya Ixaw Yana komo panatanmetopo, Esama yaw awcetaw so ancu weñepesî aywapu so. Noro akurunpexe so miya roro aweken komo pona roro. Aweken komo me wakîfwamekñe ero pona awafaxe so.

²¹Twerî men ehcoko noro poko ancu poko. Yîmtapotarî marha ewetîcoko. Yîrwonmekîra ehcoko. Kicicme awexitaw so etîrwoxinkara men nas apoko so. Ero wa nasî oyosoken me cexirî ke.

²²Noro mtapotarî men ewetîcoko. Omtapotarî rma mîn mewehcaxe ewehcataw. Ero wa yîmtapotarî yewetîtîketaw awya so noro tak nasî awafma xatî komo yafmañe me. Awemetanmekî xatî komo yemetanmekñe me marha nasî.

²³Ero wa cesî oyanton aywapu so ancu ha. Amohew komo cheka awafaxe so, Etew komo cheka, Peresew komo cheka, Kananew komo cheka, Epew komo cheka, Xebusew komo cheka, ero warai komo cheka awafaxe so. Ñexamro pen tak wafmetîkesî.

²⁴Ponaro ñexamro yehtopo mamakan me yutupentara ro mak ehcoko. Noro yipu poko ahwotara marha ehcoko. Ñexamro yehtopo yukukmara marha ehcoko. Ponaro ñexamro yehtopo kuknonî kfa añmacoko. Akñicoko anarimaw. Toopu nai piirino, ponaro ñexamro yehtopo. Ero yipu akuhñapocoko exihra cehso ro.

²⁵Aporin komo poko xa mak ahwotacoko ponaro awehtopo komo poko ha. Noro poko awahwowataw so awakronomexe so tak. Tuuna wekmexpesî roro amaranîrî komo yatîkrecho. Anatîrî komo watîkresî

puruma tînahke xa tak awehtome so okre. Awepefanthîrî komo marha weñepesî achei so.

²⁶Tarke exitaw apici komo emarakara ro mak naxe amxîkrî komo. Etahsînî ro exihra marha nasî wooxam achewno komo. Ero wa maxe ahnoro arowon pono komo. Aporitomontache so mak mîwaiyaxe, nocwakomo exitaw so marha wooxam komo waihyaxe hara.

²⁷Yukurumîkno me awehtopo komo weñepesî aywapu so. Ero ke ñeraswaxe xa tak apoko so. Tooto cheka awtoche so ñexamro pen wiifasi cesewkukmaxmu me. Ahyai so tak ñemahciyaxe aaxatî pîn komo.

²⁸Okomo marha weñepesî aywapu so. Noro rma tak ñeñepesî kfa Epew pen komo ekenhîrî komo poi. Kananew pen komo ñeñepesî, Etew pen komo marha. Noro yipu komo ñeñepesî.

²⁹Yohno rma tko eñepera wasî, cewñe cimñipu po rma eñepetîkara wasî. Yohno rma eñepetaw so owya kamara men ñepamya, okoyi marha oko. Noro yipu komo yepamrî pona yohno tooto komo yeñepera wasî.

³⁰Yamoro mak ñexamro weñepesî ekenhîrî komo poi. Amñe awepamtîkache so tak weñepetîkesî. Ero yimaw ekenhîrî komo tak mahsîtkexe.

³¹On wicakî wukuknomesî arowon komo ero yimaw, Cucurem yecihtarî nasî yîhtîpîrî me. Piristew komo tunarî nasî awxari hara. Axawa imo marha nasî eeco yawxari hara. Eepu nasî mapîrî me hara. Ero wicakî nas amñe arowon komo. Iitono pen komo wañmapes awya so. Ero ke ñexamro pen meñepetîkesî.

³²Iitono komo yakro yîmtapotara ro mak ehcoko awetkurunpetopo komo poko. Ponaro ñexamro yehtopo komo yakro yîmtapotara marha ehcoko akurunpetopo komo poko.

³³Arowon komo po rma exihra ro mak men ñehcowpe iitononhîrî komo. Arowon komo po rma exitaw so akicicireñe komo me men naxe kica opoko. Ponaro ñexamro yehtopo komo poko awahwowataw so awîrîmañe komo me men naxe okwe, kekñe. Ero wa kekñe Kporin komo Moises ya Ixaw Yana komo panatanmetopo.

Ahnoro Kaanî Mtapotacho Amna Ñewehcasî, Kexe Ixaw Yana Komo

24 ¹Taa, ero yinhîrî on wara kekñe hara Kporin komo Moises ya, Amohcoko ohyaka Aporin komo yaka. Yaake amohcoko, Araw, Natabe, Abiu, Ixaw Yana yenîñe komo 70 kom ha, ero wa amohcoko. Opoko ahwotacoko mooxe ñhe rma.

²Eñexa rma tak Moises mak mokohe ohyaka xa tak Aporin komo yaka. Anarî komo reha mokuhra ñehcowpe meyehra Moises yakro.

³Ero yinhîrî tak Moises ñetîramekñe hara Kporin komo mtapotarî yentañenho. Ixaw Yana komo yaka xa hara cekñe. Ñexamro ya tak ñekatîmyakñe Kporin komo mtapotacho ahnoro, Ixaw Yana komo

panatanmetopo ha. Yîmtapotarî yentache on wara ketkeñe Ixaw Yana komo, Taa, Kporin komo mtapotarî amna ñewehcasî ahnoro, ketkeñe.

⁴Ero yinhîrî tak Kporin komo mtapotacho mewrekñe Moises karita yaka. Enmapuche hara enmarî yakro ro rma pakekñe Moises. Kaan ya tîmsom yakñitopo tak nakîhcekñe îpî yamrinaw. Toopu mko marha ñiifakñe piiri, ehyatkawno, mapata warai. 12 mak ñiifakñe toopu. Ixaw Yana tribun komo yecenarîno mîn ñiifakñe toopu komo. Ero wa ñiifakñe.

⁵Ero yipu ciriche kaŋpamxan komo tak nantomekñe Moises paaka pun yakñitopo poko. Ero ke Kporin komo ya tîmsom nakñiyatkeñe. Takñitîkaxmu nakñiyatkeñe, Aaxe xa nasî amna, kacho marha. Paaka pun mîn nakñiyatakeñe Kporin komo ya tîmsom me.

⁶Ero yimaw marha okno kamxukutho nanîmyakñe Moises. Ero poi narkekñe tutum komo yaka. Akwenhîrî ke tak Kaan ya tîmsom yakñitopo caramekñe.

⁷Ero yinhîrî Kaan Karitan nahsîyakñe Moises. Omtapotacho ewetîtikacoko awakronomachome so owya, kacho mîn ero nahsîyakñe. Nîmtapotarekñe tak Ixaw Yana komo ñentarî me. Ero yinhîrî tak on wara ketkeñe ñexamro Moises ya, Taa, Kporin komo mtapotachonho yaw roro rma nas amna. Amna ñewetîtikesî, ketkeñe.

⁸Ero wa kache tak yîwya so paaka kamxukutho tak nanîmyakñe Moises. Iike tak Ixaw Yana komo caramekñe. On wara kekñe carametaw, On men kamxuku, Omtapotacho ewetîtikacoko awakronomachome so owya, kacho ciitopo xa on kîwya so, towîhnî me ciitopo ha, kekñe. Ero wa kekñe Moises Ixaw Yana komo ya.

Kporin Komo Yaka Xa Cesî Moises

⁹Ero yinhîrî tak Moises cekñe îh pona. Araw komo marha cetkeñe, Natabe, Abiu kom ha, Ixaw Yana komo yenîñe komo marha cetkeñe 70 kom ha. Ero wa cetkeñe Moises yakro.

¹⁰⁻¹¹Îh po cexitaw so tak Kaan ñeeñatkeñe, ponaro Ixaw Yana komo yehtopo ha. Noro tarî yapon xakñe toopu yenporixapu, sapira wara. Kaapu wara xakñe yusmumnî wara. Ero wa Kaan ñeeñatkeñe Ixaw Yana yenîñe komo. Ñexamro yetapara rma tko xakñe Noro. Kaanî rma ñeeñatkeñe ñexamro. Ero yimaw ñeseresmetkeñe, wooku marha ñeeñatkeñe. Ero wa xatkeñe.

¹²Ero yinhîrî on wara kekñe Kporin komo Moises ya, Amoko tak amoro ohyaka. Îh pona xa tak amok ha. Tan ka esko pahkî ñhe. Tan awexitaw toopu wîmyas awya asakî, enporixapu. Ero poko nasî tmewreso apanatanmetopo komo. Onmewretho rma mîn wîmyas awya. Ero poko tak Ixaw Yana komo mîpanatanmekyas amñe, kekñe. Ero wa kekñe Kporin komo Moises ya.

¹³Ero ke Moises tak cekñe îh pona xa tak Kaan yeken pona. Xoswe marha cekñe Moises yakronomañe me.

¹⁴On wara kekñe Moises Ixaw Yana yenîñe komo ya tîtorî me, Tan ehcoko amyamro reha. Amna mokyas hara amñe ahyaka so. Tan naxe Araw, Uru komo. Ahce na poko camkî awexitaw so ñexamro entacoko, kekñe.

¹⁵Ero yinhîrî tak îh pona cekñe Moises. Kaweresî ke tahruso xakñe îîpî.

¹⁶Ero yimaw marha Kaan weyuru xakñe îîpî meretwo, Sinai meretwo ha. 6 kaamo xakñe îîpî tahruso kaweresî ke. 7-nhîrî po tak Moises yakro nîmtapowakñe Kporin komo. Kaweresî chew rma nîmtapowakñe.

¹⁷On wara ñesenpekñe Kporin komo Ixaw Yana komo ya, wehto wa ñesenpekñe, rerehrere kañe wa. Ero wa ñesenpekñe îîpî meretwo.

¹⁸Kaweresî cheka rma cekñe Moises. Miya roro cekñe îh meretkoso ñhe. Ito ñenmayakñe 40 ro, 40 ro kokmamyakñe marha. Ero wa xakñe Moises.

Kaan Mîn Me Ciisom Nîmyaxe Ixaw Yana Komo

25 ¹⁻²Taa, ero yinhîrî on wara kekñe hara Kporin komo Moises ya, On wara kasko Ixaw Yana komo ya, Kporin komo yaka ehcoko awemyawno komo, ero poi mak. Yîwya tîmsom ehcoko yiixe awexitaw so mak, kasko yîwya so.

³On warai komo mak ehcoko, ooru, prata, bronse. Ero warai ehcoko, kasko yîwya so.

⁴⁻⁵Mawîrka marha ehcoko yîswarexapu, yucurexapu, camnarexapu. Riiñu yatî marha ehcoko kîfwan, kabra pocitho kahxapu, kahñeru picho yucurexapu, wiîfa warai picho, aakaxa yepu sahsamaxapu.

⁶⁻⁷Aseci marha ehcoko ramha katî me, kotoporem marha ehcoko weewe yeperîrî ha, katî kotopetopo me cehsom. Omîn yenîñe komo yîhkapetopo mîn, takñisom marha ehcoko omîn kotopetopo. Toopuci marha ehcoko cepethîkem, ooñixi ha. Anarmerpan ehcoko toopuci enporixapu komo, eepoci pokono me ciisom ha. Kaan yaka tîtosom yewantawno pokono me ciisom marha mîn ehcoko toopuci. Ero wa ehcoko awemyawno komo poi, kasko yîwya so.

⁸Ero ke tak omîn ñiicowpe Ixaw Yana komo chewno komo ro me tak oyehtome.

⁹Omîn ciîfataw awya so omtapotarî yaw roro rma men ciicoko, Ero wa xa ciicoko omîn, kacho yaw roro ciicoko ha.

Kaan Yamatan Yukuknomacho

¹⁰Taa, yamata tak nakîhtocowpe aakaxa yepu sahsamaxapu. 1,1 metru eh yatkawnonke nakîhtocowpe. 0,7 metru akwerî nakîhtocowpe, 0,7 metru kawnonke nakîhtocowpe. Ero wicakî nakîhtocowpe yamata.

¹¹Akîhtoche yîmkarinomacoko ooru ke esman ke. Yîmkarî yîmkarinomacoko, yai marha yîratawnomacoko. Yamata yakîhtoche

aroko warai ciicoko ero poko tapomritîkaxi ro. Ooru re mak mîn ciicoko, aroko.

¹²Emekna warai marha ciicoko porin, ooru ciixapu rma, 4 ciicoko.

Asîsîknocoko yamata poko eknutaw so. Xehxa 2 ciicoko, mehxa marha 2 ciicoko.

¹³⁻¹⁴Aakaxa yepu xîkrî marha enporecoko kwahsî mayo warai me. Ero marha yîmkarinomacoko ooru ke. Yamata yakîhtotîkache awya so kwahsî mayo warai tak yumuncoko amoyekna warai yaro, yamata yawxawno yaro. Yamata yaatopo mîn katawkure warai.

¹⁵Eroromero yumuncoko aatopo emekna warai yaro, mohkan me ro mak.

¹⁶Yamata yakîhtoché ero yaka en kacoko apanatanmetopo komo owoya. Wîmyas awya amñe ero en kacoko.

¹⁷Yamata yahruru marha ciicoko ooru re mak, esmanî ro ooru. 1,1 metru ehyatkawnon ke akîhtocoko. 0,7 metru akîhtocoko akwerî hara. Amna pînî yaw cma re mas Apa, kacho mîn yamata yahruru.

¹⁸Kerubin warai marha ciicoko ooru rma hara. Etapacho ke mak ciicoko ooru ero me ha. Yamata yahruru mapitaw so rma ciicoko kerubin warai.

¹⁹Mehxa anarî ciicoko ahruru mapitaw, xehxa hara anarî ciicoko eeco po hara. Ero wa kerubin komo ciicoko. Cewararîno rma ooru ciicoko ahruru me, kerubin me marha.

²⁰On wara ciicoko kerubin, tapoke ciicoko yaimo yaporî warai ke.

Tapockaw ciicoko aporî yamata yepoi. Yamata yahruru yahrufe xa hara mîn kerubin yaporî. Etwece ceepatai so ciicoko kerubin yamata yahruru yenife wara xa ha.

²¹Ero yinhîrî tak owoya apanatanmetopo komo tak en kacoko yamata yaka. Ero yinhîrî tak yamata ahrucoko ahruru ke.

²²Iina tak keseporpesî awakro so. Eñexa marha kpanatanmekyaxe so amyamro, Ixaw Yana kom ha. Yamata yahruru yepoi rma nasî oyentacho awya so kerubin komo yotaw rma apanatanmetopo komo yen yepoi ha, kekñe. Ero wa kekñe Kporin komo Moises ya.

Cuure Warai Yapon Kuknomacho Kaan Mîn Yawno

²³On wara marha kekñe Kporin komo Moises ya, Cuure yapon marha akîhtocoko aakaxa yepu sahsamaxapu. 0,9 metru ehyatkawnonke akîhtocoko. 0,5 metru akwerî akîhtocoko. 0,7 metru kawnonke akîhtocoko. Ero wicakî akîhtocoko cuure yapon.

²⁴Akîhtoché yîmkarinomacoko hara ooru ke esman ke. Aapo yarakorî warai marha ciicoko aroko warai tapomritîkaxi ro.

²⁵Aapo yawrutari marha ciicoko aañapotu warai hara. Takweke ciicoko awamorî komo yakwerî wicak ha. Ero poko marha aroko warai ciicoko hara ooru ha.

²⁶Emekna warai marha ciicoko ooru rma hara, 4 ciicoko. Ero komo asîsîknocoko aapo yeknutaw, yîhrepû poko ha.

²⁷Yîhrepû pahnoke asîsîknocoko amoyekna warai. Kwahsî mayo warai yumuntopo mîn emekna warai. Aapo yaatopo mîn katawkure.

²⁸Aakaxa yepu enporecoko kwahsî mayo me. Enporiche yîmkarinomacoko ooru ke. Ero ke rma cuure yapon aacoko awcetaw so.

²⁹Paayu marha ciicoko aapo pono me. Kaxara yanîmtopo marha ciicoko, weefa warai marha, tutum marha. Yaake ero yipu ciicoko. Owya tîmsom yen mîn miifaxe weefa warai, tutum kom ha, tarkaxmu yen me ha. Ooru ciicoko ero yipu me esmanî ro ha.

³⁰Aapo pona tak ciicoko cuure warai, ohyawno pona ha, lime roro ciicoko iina, kekñe. Ero wa kekñe Kporin komo Moises ya.

Ramha Yukuknomacho Kaan Mîn Yawno

³¹On wara marha kekñe Kporin komo Moises ya, Ramha yecepu marha ciicoko ooru rma esman ha. Cewararîno rma etapacoko ero me ciitome. Ero tak enporicoko yîhtarî me, yîhrepû me marha, parakwece warai me marha, weewe yeperîrî warai me marha, epemrutun warai me marha. Ero warai komo enporicoko cewararîno rma.

³²Tperemke ciicoko mîn, ramha. 6 peremru ciicoko ecepu pokono. 3 peremru ciicoko mehxa, 3 marha ciicoko xehxa hara.

³³3 parakweci warai ciicoko anarî poko peremru poko. Amentowa yepemrutun warai me, yaîkwetkuru warai me, ero warai me ciicoko parakweci yakro. 3 xa parakweci marha ciicoko anarî peremru poko hara. Ero wa so ciicoko 6 peremru poko hakî.

³⁴Ecepu poko reha ciicoko 4 parakweci warai. Amentowa yepemrutun warai me rma ciicoko parakweci komo. Epemrutun warai, yaîkwetkuru warai, ero warai ciicoko parakweci yakro.

³⁵Yuturun ciicoko peremru yetahsîtopo yapomyaw, asakno yetahsîtopo yapomyaw ha. Anarî hara ciicoko anarî komo yapomyaw hara. Ero wa ciicoko miya roro 6 peremru ciritîkaxi ro.

³⁶Ooru etapacoko parakweci warai me, peremru warai me marha. Cewararîno rma ciicoko ero yipu komo me ooru ha.

³⁷7 tak akîhtocoko ramha xa tak ha, ecepu pona ciisom, peremru pona ciisom marha. Iina so tak ciicoko omîn weipotome miya miya wara.

³⁸Ramha tutumuru marha ciicoko, ramha poturu yawototopo marha yaake. Ooru rma ciicoko ero me esman ha,

³⁹34 kiru wicakî amnonocoko ooru ramha me ciisom, pokono me ciisom marha. Ero wicakî mak etapacoko ero yipu komo me.

⁴⁰Ramha kuknon wenpesî awya tan îh po ero yaw roro rma men ciicoko ahnoro, kekñe. Ero wa kekñe Kporin komo Moises ya.

Kaan Mîn Yukuknomacho

- 26** ¹⁻²Taa, on wara tak kekñe Kporin komo Moises ya, Poono tak atpocoko mîmo me ciisom. 10 mak kahcoko, 12,5 metru wicakî so ehyatkawnon. 1,8 metru wicakî so kahcoko akwerî ha. Etîme re kahcoko. Ero yinhîrî riîñu yatî tak kahcoko kifwafiñe ekposîxapu. Anarî yatî tîswayem, anarî yatî camnarexapu, anarî yatî yucurexapu. Ero wa kahcoko. Ero yipu kapuche kerubin komo ke tak porokutope atpoñe ro, yaana ha.
- ³5 poono atpocoko eseñetî ponanare. Ero yinhîrî 5 poono xa marha atpocoko eseñetî ponanare hara. Ero wa atpocoko.
- ⁴⁻⁵Tîswayem tak ciicoko poono, aañapotu yumuntopo warai me ciki. Yaake atpocoko 50 ha. Ero komo atpocoko poono yeñetî poko mapitawno yeñetî poko ha. Ero warai xa marha atpocoko anarî poko 5 poko xa hara. Esemataka re atpocoko aañapotu yumuntopo warai.
- ⁶Ero yinhîrî poono yahsîtopo ciki tak akîhtocoko ooru ciixapu ha. Yaake akîhtocoko 50 xa marha. Ero komo ke tak poono asîsîknocoko cewñan me tak ehtome mîmo yahruru.
- ⁷Ero mkarino marha kahcoko poono hara mîmo mkarino ha. Kabra poci kahcoko ero me. Yaake kahcoko 11 ha.
- ⁸On wicakî so kahcoko, 13,5 metru ehyatkawnonke kahcoko. 1,8 metru wicakî so akwerî kahcoko hara. Etîme re kahcoko.
- ⁹5 poono atpocoko eseñetî ponanare cewñan me tak ehtome. Anarî komo hara 6 komo atpocoko hara eseñetî ponanare xa hara cewñan me xa marha ehtome. 6-nhîrî tak nasî mîmo yopono me. Ero ke ero mapirî aramacoko mîmo potarî pore.
- ¹⁰Ero yinhîrî 5 komo yeñetî pona so atpocoko aañapotu yumuntopo warai hara. Yaake atpocoko 50 xa marha. Anarî komo yeñetî ponan me marha atpocoko aañapotu yumuntopo warai hara. Ero wicakî so xa marha atpocoko.
- ¹¹Ero yinhîrî poono yahsîtopo warai cik akîhtocoko bronse ciixapu. Akîhtoche yumuncoko aañapotu yumuntopo warai yaro. Ero wa yumuncoko cewñan me tak ehtome, mîmo yahruru me ha.
- ¹²⁻¹³Poono mapirî cik nasî mîmo mahruru me mak. Ero yeñetî reha nasî mîmo yawxarî yahrutopo me hara. 0,5 metru mak nasî peyahruru me xehxa. Ero wicakî xa marha nasî peyahruru me mehxa hara.
- ¹⁴Taa, anarî marha atpocoko mîmo yahruru xa hara. Kahñeru picho yucurecoko cucure xa cehso ro. Ero komo xa hara atpocoko cewñan me mîmo yahruru me. Ero yinhîrî tak ero mkarino xa hara atpocoko wiîfa warai picho ha. Ero tak nasî mîmo mkarino me xa tak, kekñe. Ero wa kekñe Kporin komo Moises ya.
- ¹⁵Taa, ero yinhîrî sahsamaxapu tak akîhtocoko takwekem me cehso ro hara. Aakaxa yepu mîn akîhtocoko. Akîhtoche awya so piiri anîmcoko.

¹⁶ 4,5 metru ehyatkawnon ero akîhtocoko. 0,7 metru wicakî so akîhtocoko akwerî. Ero wicakî so sahsamaxapu akîhtocoko.

¹⁷⁻¹⁸ Yaake tak akîhtocoko ero komo mayahsîtopo. Asakî so ciicoko sahsamaxapu mapitaka so. Yaake akîhtocoko sahsamaxapu suu ñixan, 20 yakenon.

¹⁹ Sahsamaxapu yapon cik marha ciicoko prata ha. Yaake ciicoko 40. Asakî so ciicoko cewñan sahsamaxapu yecehtoñe. Anarî mayahsîtopo ñetahsîyasî apon poko. Anarî mayahsîtopo ñetahsîyasî anarî poko hara apon poko. Ero wa nasî ahnoro sahsamaxapu ciritîkaxi ro.

²⁰ Mehxan komo marha akîhtocoko sahsamaxapu hara 20 xa marha nohce ñixan komo ha.

²¹ Ero yaponî komo marha akîhtocoko hara prata ciixapu. 40 xa marha ciicoko. Asakî so ciicoko sahsamaxapu yapon me so. Ero wa so ciicoko.

²² Anarî marha akîhtocoko sahsamaxapu hara oesce ñixan hara. 6 mak akîhtocoko eñexan ha.

²³⁻²⁴ Asakî so marha akîhtocoko sahsamaxapu mîmo yeknu yahruru hara. Etpoko ero asîsîknocoko meretkoso, mapitaw so marha. Kuripara ciicoko etahsîtopo me.

²⁵ 8 akîhtocoko sahsamaxapu mîmo yeknu yahruru komo. 16 ciicoko ero komo yapon, prata ciixapu ha. Asakî so ciicoko sahsamaxapu yapon me so.

²⁶⁻²⁷ Ero yakîhtoche tak enporicoko kwahsî mayo warai, aakaxa yepu. 5 enporicoko mîmo wacan yaro tumunsom. Xehxan yaro tumunsom 5 enporicoko, mehgan yaro tumunsom 5 xa hara. 5 marha enporicoko mîmo mapitawno yaro tumunsom hara, kaamo yemicitopo ñixan yaro tumunsom ha.

²⁸ Kaw xa enporicoko kwahsî mayo warai rakatawno yaro tumunson. Mîmo yeknu yai cesî miya roro mîmo yeknu yaka roro hara. Ero wa ciicoko rakatawno kwahsî mayo warai.

²⁹ Sahsamaxapu yakîhtoche tak yîmkarinomacoko ooru ke. Kwahsî mayo warai marha yîmkarinomacoko ooru ke. Emekna warai marha ciicoko sahsamaxapu yewan pokono me kwahsî mayo warai yumuntopo me. Ooru rma mîn ciicoko, emekna warai.

³⁰ Ero yipu komo yakîhtotîkache omîn tak ciicoko, yukuknon wenpesî awya tan îh po ero yaw roro rma men ciicoko, kekñe Moises ya.

³¹ On wara marha kekñe Kporin komo yîwya, Ero yinhîrî poono xa hara kahcoko riiñu yatî, kifwañhe ekposîxapu. Tîswayem yatî kahcoko, camnarexapu yatî marha, yucurexapu yatî marha. Ero kapuche tak kerubin kuknon ke tak porokutope atpoñe ro, yaana.

³² Ero yinhîrî tak mapata tak enporicoko aakaxa yepu. 4 enporecoko ha. Ero komo tak ciicoko mîmo rakataka. Mapata yapon pona so ciicoko 4 pona, prata ciixapu pona. Taa, mapata ciriche ero komo pona tak

akricoko poono, kawno, anarmerpan ke kahxapu. Poono yahsîtopo ke akricoko ooru ciixapu ke.

³³Poono yakriche tak apanatanmetopo komo yen tak ehcoko mîmo yaka poono ke tamtakpoyem yaka rma. Poono mkai ciicoko, amtakpo wacan me cehsomu mkai. Xehxa nasî Kaan yekenî rma ha re, mehxa nasî Kaan yekenî ro xa tak.

³⁴Kaan yekenî ro yaka xa ciicoko apanatanmetopo komo yen. Iina ciriche ahrucoko ahruru ke. Apînîn yaw so oyehtopo poko kesentacho mîn ahruru ha. Ero ke rma ahrucoko.

³⁵Poono xehxan yaka reha cuure warai yapon ehcoko. Iina marha ehcoko ramha ceknakem. Cuure yapon ciicoko suu ñixa ha. Ramha reha ehcoko ero yemtacho yaka hara nohce ñixa hara.

³⁶Anarî hara poono kahcoko mîmo potarî yahruru me hara. Riiñu yatî kahcoko, kifwañhe ekspôxapu. Yîswarexapu yatî kahcoko, camnarexapu yatî marha, yucurexapu yatî marha. Ero kapuche mewru komo atpocoko hara porokutocho. Ero warai kahcoko mîmo potarî yahruru ha.

³⁷Ero yakritopo marha enporicoko mapata komo 5 ha. Enporiche ooru ke tak yîmkarinomacoko. Poono yahsîtopo marha akîhtocoko ooru rma. Mapata meretkoso ciicoko. 5 marha ciicoko mapata yapon. Ero ciicoko mapata yecehtoñe me. Ero yipu ciriche poono, kawno, akricoko mapata pona. Ero wa ciicoko mîmo potarî yahruru ha, kekñe. Ero wa kekñe Kporin komo Moises ya.

Kaan Ya Tîmsom Yakñitopo Yukuknomacho

27 ¹On wara marha kekñe Kporin komo Moises ya, Aakaxa yepu sahsamacoko hara. Ero tak akîhtocoko owya tîmsom yakñitopo me. On wara nasî yukuknomacho, 2,3 metru ehyatkawnon ciicoko. Ero wicakî xa marha ciicoko akwerî hara. 1,3 metru wicakî mak ciicoko kawnon.

²Paaka meretîrî warai me marha enporicoko aakaxa yepu hara. Aapo yeknu pona so ciicoko 4 pona ha. Ero ciriche ahnoro tak yîmkarinomacoko bronse ke.

³Wemronho yen marha akîhtocoko yaake, wemronho yamehtopo marha, wehto yen marha, kamxuku yen marha parakwe, parata marha okno pun yanîmto. Ero yipu akîhtocoko bronse re mak.

⁴⁻⁵Mîiye marha ciicoko bronse ha wehto yapon me ha. Ero yeknutaw so marha ciicoko amoyekna hara 4 yakenon bronse marha. Ero komo tak asîsîknocoko aapo yatumnaka rakataw xa mîiye yahsîne me.

⁶⁻⁷Kwahsî mayo marha enporicoko hara Kaan ya tîmsom yakñitopo yaatopo. Aakaxa yepu enporicoko ero me. Enporiche bronse ke yîmkarinomacoko. Yîmkarinomache emekna yaro tak yumuncoko. Iitono me tak nasî kwahsî mayo warai tumunso aapo yawxarî po so aatopo me.

⁸Tpotokoi ero ciicoko Kaan ya tîmsom yakñitopo. Yukuknon wenpesî awya tan îh po ero wara rma men ciicoko, kekñe. Ero wa kekñe Kporin komo Moises ya.

Kaan Mîn Roron Yukuknomacho

⁹On wara marha kekñe Kporin komo Moises ya, Omîn roron wacan marha ciicoko. Suu ñixan ka ciicoko. 46 metru ehyatkawnon ciicoko iitono ha. Pono rma atpocoko waaca me riîñu yatî kahxapu, kifwañhe ekposîxapu ha. Ero yipu kahcoko waaca me.

¹⁰20 mapatan ciicoko iinan, suu ñixan ha. 20 marha ciicoko mapatan yapon kobre ha. Kiiwi warai marha ciicoko pono yahsîtopo. Aroko warai komo marha ciicoko prata.

¹¹Ero wa xa marha ciicoko waaca hara nohce ñixan hara. 46 metru ehyatkawnon ciicoko iitono hara. Ero wicakî ciicoko pono takrisom. 20 marha ciicoko waaca mapatan iitono kom hara. 20 marha ciicoko mapatan yapon komo bronse hara. Pono yahsîtopo ciicoko, aroko warai komo marha ciicoko prata re.

¹²Ehyatkawra ñhe tak ciicoko waaca, oesce ñixan ha. 23 metru ehyatkawnon mak iitono ciicoko. Pono rma ciicoko ero wacan me hara. 10 mak enporicoko waaca mapatan me iina ciisom ha. 10 marha ciicoko mapatan yapon hara.

¹³Ero wicakî xa marha ciicoko waaca resce ñixan hara. 23 metru wicakî ehyatkawnon xa marha ciicoko.

¹⁴Waaca potarî xehxa ciicoko waaca rma pono rma. 6,9 metru wicakî ehyatkawnon ciicoko ero waaca ha. 3 mak enporicoko waaca mapatan iinan ha. 3 xa marha ciicoko mapatan yapon iitono hara.

¹⁵Potarî mehxa hara ciicoko ero wicakî xa marha 6,9 metru wicakî ehyatkawnon hara. Pono marha mîn waaca iitono hara. 3 marha enporicoko mapatan ha, 3 marha ciicoko mapatan yapon hara. Ero wa ciicoko ha.

¹⁶Roro potarî yahruru marha kahpocoko kahñe ro ya. Yîswarexapu yatî kahpe, camnarexapu yatî marha, yucurexapu yatî marha. Riîñu yatî mîn kahpe, kifwañhe ekposîxapu ha. Ero warai kahpe potarî yahruru me. Kapuche yîratârî ñenpoîpe mewru ke hara. Ero warai kahpocoko pono, potarî yahruru ha. Mapatan marha ciicoko 4 ha. Mapatan yapon marha ciicoko 4 xa marha.

¹⁷Etîme re ciicoko waaca mapatan roro mamhokono ahnoro. Tarokoi so ciicoko prata ke. Kiiwi warai marha ciicoko meretîrî pahnoke so pono yahsîñe. Prata ciicoko ero me.

¹⁸On wicakî xa roro wacan atpocoko, 46 metru ehyatkanon, 23 metru atpocoko akwerî hara. Etîme re xa atpocoko mapirî, poturu marha, yîrakatarî marha. Kaw atpocoko waaca tooto yopo. 2,3 metru ciicoko

kawnon ha. Ero wicakî atpocoko poono, riiñu, kiñwan ha. Poono mapatan yapon marha ciicoko bronse ha.

¹⁹Bronse xa marha ciicoko ahce na komo ahnoro. Tutum komo, tahrem komo, ahce na yamehtopo komo, roowo cheka tpaashtosom komo ciki, ahnoro mak ero yipu komo ciicoko bronse ha.

Oweyuru Yenîñe Me Ñehcowpe Araw Komo, Kesî Kaan

²⁰On wara marha kekñe Kporin komo Moises ya, On wara kasko Ixaw Yana komo ya, Oyakno komo, oripa yeperîrî apikmocoko ewkukachome. Ero katîtho tak ehcoko Kporin komo mîn yaka ramha katî me eseikan me ro mak ehtome weeyu, kasko yîwya so.

²¹Kesentacho yaw nasî ramha, amtakpo yahrutopo xehxa. Mehxa reha nasî Kaanî mtapotacho yen, ahrutopo mkai. Xehxa reha tak nasî ramha. Ero yenîñe me ñehcowpe Araw komo tumumuru komo yakro. Kokmamrî me mak potuhtocowpe weipotome cenmakaxi ro. Ero wa Kporin komo ramhan ñiicowpe. Ero wa kacho nasî ponaro Ixaw Yana komo yehtopo miya roro, kekñe. Ero wa kekñe Kporin komo Moises ya.

Araw Komo Ponon Yukuknomacho

28 ¹On wara marha kekñe Kporin komo Moises ya, On wara marha wîikes awya, Moises, kekñe, owya tîmsom pokono komo meñekakî Ixaw Yana komo poyino. Awakno cirko ero warai me, Araw ha, yumumuru komo marha. Natabe, Abiu, Ereasa, Itama, ero wicakî nasî Araw mumuru komo, ñexamro marha owya tîmsom pokono me.

²Ero ke Araw ponon atpopoko Ixaw Yana komo ya kiñwañhe esenpotome, noro ponaro xa ehtome so tak apoyino komo. Ohyaka mohtopo mak mîn poono, ahce na poko ehtopo pîn.

³Yaana komo yakro amtapotakî. Ixaw Yana komo chew naxe anarî komo, Oyekatî keñarî komo. Ofîritho rma Mîk Oyekatî yîropotaka so akîhřeñe komo me. Noro yipu yakro amtapotakî. On wara kasko yîwya so, Araw ponon atpocoko kiñwañhe Kporin komo ya tîmsom pokono me ehtome, kasko yîwya so.

⁴On warai natpocowpe Araw ponon, yumumuru ponon marha, ewantawno, eepoci, ahnorono kawno, ahnorono kawno pînî ñhema, xapika, aañapotu. Ero warai natpocowpe Araw komo ponon owya tîmsom pokono me ehtome so.

⁵⁻⁶Ero yipu kahyataw oorû yatî rma kahcowpe poono me. Ero yakro riiñu yatî marha kahcowpe kiñwañhe ekposîxapu. Yîswarexapu, camnarexapu, yucurexapu, ero warai kahcowpe riiñu yatî. Takîhso xa kahcowpe. Kapuche tak ero natpocowpe eepoci me.

⁷Yîmkarino kahcowpe, yîratarino marha. Ero yipu yetahsîtopo tak ñiicowpe asakî. Motaka ñetahsîcowpe cewñan me tak ehtome.

⁸ Aañapotu marha natpocowpe poono eepoci me kahtoponho yakwenho rma. Ooru yatî, riiñu yatî marha kahcowpe poono me. On warai kahcowpe riiñu yatî, yîswarexapu, camnarexapu, yucurexapu, ero warai. Kifwañhe ekposîxapu mak kahcowpe riiñu. Ero yipu kahtîkache natpocowpe aañapotu me.

⁹⁻¹⁰ Toopuci marha ñenporicowpe asakî ooñixi ha. Enporiche Ixaw pen mumutho yosotî komo mewrecowpe ero mko poko. 6 yosotî mewrecowpe anarî poko. 6 yosotî xa marha mewrecowpe anarî poko hara. Potuthîrî yosotî ka mewrecowpe yihcirî me. Ero yinhîrî ponan hara, ponan hara, ero wara mahtîkîthîrî yosotî pona roro.

¹¹ On wara mewrecowpe, toopuci wakîknocowpe yuhnaka ñhe ha re. Cepethîkem mewreñe ro komo wakîknoyaxe toopu ciki ero wa wakîknocowpe Ixaw pen mumutho komo yosotî. Osotî mewreche toopuci yahsîñe ñiicowpe hara ooru rma.

¹² Ero yipu tak ñiicowpe eepoci pona, ero motaka. Iina ñiicowpe Ixaw pen mumutho ponaro rma ehtome so Ixaw Yana komo. Ñexamro pen yosotî yaañe me tak nasî Araw Kporin komo yaka tmokyataw. Tmotaw rma naaçasî yîhcamnopîra ehtome so Ixaw Yana komo.

¹³⁻¹⁴ Ero mko yahsîñe xa hara ñiicowpe asakî ooru rma xa hara esmanî ro. Yimici marha ñiicowpe asakî ooru rma. Awci yapomitopo wara kahcowpe. Kapuche yimici poturu tak ñimicowpe motawno yahsîñe poko.

Araw Yewantawno Yukuknomacho

¹⁵ Ero yinhîrî ewantawno marha atpocoko Kaan yakro yîmtapotacho ha. Takîhsom xa natpope. Poono natpexe eepoci me ero yipu ke xa marha ewantawno atpocoko hara. Ooru yatî kahpe, mawîrka marha yîswarexapu, camnarexapu marha, yucurexapu ke marha. Ero warai ke kahpe. Riiñu yatî marha kahpe kifwañhe ekposîxapu.

¹⁶ Kapuche natpope. Ececenarî re xa natpope akwerî, ehyatkawnon marha. 22 sencimetu ñirpe akwerî, ehyatkawnon marha. Osopo natpope. Ero wa natpope ewantawno.

¹⁷⁻²⁰ Ero poko tak nasîsîknocowpe toopu ciki hara enporixapu. Anarmerpan ñiicowpe toopu ciki 4 yatî. On wara ñiicowpe epoyino yatî, sahu, toopaxu, kahmunkuru. On warai ñiicowpe ponan yat hara, esmerawta, sapira, ciyamanci. On warai ñiicowpe ponan yat hara, xasintu, akata, amecista. On warai ñiicowpe ponan yat hara, beriru, ooñixi, xaspe. Ero warai mko nasîsîknocowpe toopu ciki yaatî ro yaw so. Ooru rma ñiicowpe toopu yahsîtopo komo ciki.

²¹ 12 yakenon ñiicowpe toopuci. Tosoke kukuknon wakîknoyaxe mewreñe ro komo ero wa so mewrecowpe toopuci, wakîknocowpe ha. Ixaw pen mumutho yosotî komo mewrecowpe toopu ciki poko, 12 pen komo yosotî.

Anarî yosotî mewrecowpe anarî poko, anarî mewrecowpe anarî poko hara, ero wa so mewrecowpe osotî komo ahnororo. Ixaw Yana tribun komo yosotî marha mîn ha.

²²Yimici komo marha ñiicowpe ooru, esmanî ro. Osorwaw yatî ñiicowpe. Ero tak kahcowpe awci yapomitopo wara. Ero ñiicowpe ewantawno yawyoci me.

²³Amoyekna marha ñiicowpe ooru xa marha. Ero tak ñimicowpe ewantawno poko eknutaw. Xehxa mehxa wa ñiicowpe.

²⁴Taa, toopu mici ñimicowpe amoyekna poko ewantawno pokono poko.

²⁵Yimiche mapoturu hara ñimicowpe toopuci yahsîñe poko eepoci motawno poko ha.

²⁶Anarî xa hara ñiicowpe amoyekna asakî xa marha, ooru rma. Ero mko tak ñimicowpe ewantawno poko hara eknutaw, yîmkai mak ha.

²⁷Ero yinhîrî amoyekna xa hara ciicoko asak hara ooru xa marha. Ero komo ñimicowpe eepoci poko aañapotu yepoi.

²⁸Taa, ero komo tak ñimicowpe anarî poko hara. Ewantawno yeknu poko ñimicowpe poono ke, tîswayem ke. Iina ñimicowpe aañapotu yepoi saka kahra ehtome ewantawno.

²⁹Ero wa Araw naaçasî Ixaw pen mumutho komo yosotî cewantawno poko, Kaan yakro yîmtapotacho poko. Tîcoro yeceñe xa naaçasî. Ero wa naaçasî Ixaw Yana komo yetaciñe roro wara Kaan ñentarî me.

³⁰On warai marha ñiicowpe Araw yewantawno poko, Urin ñiicowpe, Tumin marha. Ero marha ñexpe Araw coro yeceñe Kporin komo mîn yaka mokyataw. Ero wa Kaan yakro yîmtapotacho narpe Araw. Iime roro ero narpe Kporin komo mîn yaka tmokyataw, kekñe. Ero wa kekñe Kporin komo Moises ya.

Araw Komo Ponon Yukuknomacho Pokono Xa Hara

³¹On wara marha kekñe Kporin komo yîwya, Taa, ahnorono tak natpocowpe hara eepoci yantarino. Tîswayem poono natpocowpe ero me.

³²Ero rakataw xa nawkacowpe yîhtîpîrî yumuntopo. Poono marha natpocowpe ewtarî mamhoko etahyaxkara ehtome.

³³Ahnorono perî poko natpocowpe kahri warai. Mawîrka ke natpocowpe tîswayem ke, camnarexapu ke marha, yucurexapu ke marha. Yaake natpocowpe kahri warai poono perî poko tapomritîkaxi ro. Yoroyoro komo marha ñiicowpe kahri warai yotaka so. Ooru rma ñiicowpe yoroyoro me.

³⁴Ero wa nasî ahnorono perî pokono. Kahri warai ñiicowpe, pona hara yoroyoro, pona hara kahri warai hara, pona hara yoroyoro hara miya roro ahnorono perî tapomritîkaxi ro.

³⁵Ero yaw mak ñexpe Araw Aporin komo yaka tmokyataw, Noro yamtakponî ro yaka. Ero yaw marha ñepatakape hara eñexa. Ero wa

exitaw yoroyoro ñesencesî waipîra noro yehtome, kekñe. Ero wa kekñe Kporin komo Moises ya.

³⁶On wara marha kekñe Kporin komo yîwya, Ooru papaknorecowpe hara awamoyeretarî komo wicakî cehso ro ciki. Tmemehse exiche ero pona mewrecowpe tapota. Wakîknocowpe mewreñe ro komo wara rma. On wara kacho mewrecowpe, Kaan yanmen xa moso, kacho. Ero wa mewrecowpe.

³⁷⁻³⁸Ero tak yimicoko Araw xapikan poko. Tîswayem ke ñimicowpe poono ke. Araw perî poko rma ñimicowpe. Ero ke tperî poko rma Araw naafasî ero wa kacho. Ero wa kacho naafasî orwoxinkachome roro tak Ixaw Yana komo poko. Anarimaw omtapotachonho yaw rorohra na ñekyatu owya tîmsom. Ero wa ekyataw yîwya so Araw perî pokono weeñas Ow Aporin kom ha. Ero weeñasî kîfwañhe yînimrî komo yentome owya.

³⁹Anarî hara natpocowpe Araw ponon xa hara, yîmkarino xa hara. Riîñu yatî kahxapu natpocowpe ero me, kîfwañhe ekposîxapu ha. Riîñu yatî kahxapu xa marha natpocowpe Araw xapikan me hara. Taa, aañapotun natpocowpe hara poono rma, kekñe. Ero wa kekñe Kporin komo Moises ya.

⁴⁰On wara marha kekñe Kporin komo yîwya, Araw mumuru komo ponon marha natpocowpe, aañapotun komo marha, yîxapikan komo marha. Ero warai natpocowpe kîfwañhe esenpotome so, ñexamro ponaro marha ehtome so poyino komo.

⁴¹Taa, ero komo yatpotîkache tak amrupoko awakno Araw ya, yumumuru komo ya marha. Ero yinhîrî ñexamro tak yîhkapeko owya tîmsom pokono me. Ero pokono me mak ñexamro cirko.

⁴²Ñexamro kamisan marha natpocowpe riîñu yatî kahxapu. Osokmuru komo pona rorono me natpocowpe. Ero nasî yupun komo yahrutopo.

⁴³Ero yipu yaw ñexpe Araw Kesentacho yaka tmokyataw, yumumuru komo marha ñehcowpe ero yipu yaw xa marha iina tmokyataw so. Kotoporem yakñitopo yaka tmokyataw so ero yipu yaw ñehcowpe omtapotarî yentacho ro yaw cexirî ke so. Ero yipu yawhra mokyataw so iina kicicme ehtopo komo me nasî. Ero poyero waihyaxe okwe. Ero ke ero wa kacho mewreko Araw ñenîrî, noro yepamtho ñenîrî marha miya rorono komo ñenîrî. Ero yipu yaw mak etocoko Kaan mîn yaka, kacho mewreko, kekñe. Ero wa kekñe Kporin komo Moises ya.

Kaan Mîn Yenîfe Me Araw Komo Ciitopo

29 ¹On wara marha kekñe Kporin komo Moises ya, On wara xa Araw komo cirko ohyaka tmohsom me tak ehtome so, bui ahsîko cewñe, kahñeru marha ahsîko asakî. Tupunporem mak ahsîko.

²Puruma marha ahsîko wahrututpamnî, yupuxapu. Panahno marha ahsîko puruma aixapu, wahrututpamnî marha. Katî yakro ceskem mîn ahsîko.

Tamnoñem ciki marha ahsîko puruma kapexapu. Piñipici me aposokaxapu ke ciixapu ahsîko.

³Ero komo cirko een yaka kahxapu yaka omîn yaka ehtome. Bui yakro rma eeko, kahñeru yakro marha.

⁴Araw komo marha eeko iina omîn potaka, Kesentacho potaka ha. Yumumuru komo yakro rma eeko. Iito exitaw so ñexamro tîhko.

⁵Tîpîche Araw ponon tak amrupoko yîwya amtarino, ahnorono marha, eepoci yakrono ha, eepoci xa tak, ewantawno marha. Ero mko yamrupоче yîwya aañapotu marha amrupoko yîwya tmewrem ha.

⁶Ero yinhîrî xapika tak amrupoko hara yîwya. Ero pona xa hara aroko tak cirko hara.

⁷Ero yinhîrî katî marha anîmko omîn yenîñe me ciino ritopo ro ha. Ero tak yukmamko Araw tîpîrî pore. Ero wa noro cirko.

⁸Ero yinhîrî Araw mumuru komo tak ehcoko iina xa marha. Ekîche so ñexamro ponon marha amrupoko yîwya so.

⁹Ponon komo yamrupоче yîwya so aañapotu marha amrupoko yîwya so. Yixapikan komo marha amrupoko yîwya so. Ero wa amrupoko ponon komo yîwya so. Ero wa cirko Araw, yumumuru komo marha owya tmohsom pokono me. Eroromero mak ero poko ñehcowpe, epamthîrî komo marha, kekñe. Ero wa kekñe Kporin komo Moises ya.

¹⁰On wara marha kekñe Kporin komo Moises ya, Taa, poono yamrupоче yîwya so bui tak ekspoko omîn potaka. Yîhtîpîrî tak nahsîcowpe Araw, yumumuru komo marha.

¹¹Ero yinhîrî bui tak waihkacoko iina rma kesentacho komo potaw rma Aporin komo ya tîmsom me.

¹²Noro kamxukutho tak cirko paaka meretîrî warai pore awamoyaran ke, owya tîmsom yakñitopo pokono pore. Ero wa cirko bui kamxukutho. Ero wa ciriche een yawnonho tak yukmamko roowo pona akñitopo mîtkoso rma.

¹³Ero yinhîrî bui katîtho nowcowpe wexkirinthîrî pokononho, erethîrî pokononho marha, pañkakanthîrî marha asakno roro rma, ero pokononho marha katî. Ero yipu nakñicowpe owya tîmsom yakñitopo pona.

¹⁴Paaka punu reha nakñicowpe mooxe ñhe awetarî komo yai. Yîhcîpîthîrî marha iina nakñicowpe, wethîrî marha. Kicicme awehtoponhîrî komo yahrutopo mîn ha. Ero ke mooxe nakñicowpe eeta yawhra.

¹⁵Ero yinhîrî anarînhîrî makî ka ehcoko kahñeru. Noro tîpîrî tak nahsîcowpe Araw, yumumuru komo marha.

¹⁶Ero yinhîrî tak kahñeru waihkacowpe. Noro kamxukutho marha momohcowpe. Ero ke tak owya tîmsom yakñitopo caramakî, mehxarpa caramakî.

¹⁷Ero yinhîrî kahñeru yokoputho tak akpotucoko. Akpotuche korokacowpe petîthîrî, apothîrî marha, wexkirinthîrî marha. Korokache iina re ñicowpe ahnoro yupunthîrî, yîhtîpîrî meero.

¹⁸Ahnoro yupunthîrî nakñicowpe akñitopo pona. Owya tîmtopo rma mîn akñitopo. Kotoporem me nasî ero wa ciitopo owya Aporin komo ya.

¹⁹Ero yinhîrî anarînhîrî tak ehcoko hara kahñeru. Noro tîpîrî marha nahsîcowpe Araw, tumumuru komo yakro.

²⁰Ero yinhîrî kahñeru waihkcacowpe. Noro kamxukutho marha momohcowpe. Ero tak cirko Araw panarî poturu pona, yumumuru komo panarî poturu pona marha. Kaari ñixan pona cirko. Ñexamro yamorî yîmhetho pona marha cirko kaari ñixan pona. Yîhtarî komo yîmhetho pona marha cirko kaari ñixan pona ha. Ero wa ciriche tak tîmsom yakñitopo caramakî xa hara. Mehxa xehxa wara caramakî.

²¹Ero yinhîrî opefa kamxukutho yakwenho tak anîmko, akñitopo caramachonho yakwenho rma. Katî marha anîmko yîhtîpîrî pona tukmansom. Ero tak esmakî kamxukutho yakro. Ero yipu ke Araw caramakî, noro ponon marha, yumumuru komo marha, ñexamro ponon marha. Ero wa caramarî ke tak ohyaka tmohsom me miifasî Araw komo, yumumuru komo. Ñexamro ponon marha miifasî kifwafhe ohyaka mohtopo komo me tak.

²²Kahñeru katîtho marha towpoko, matkîthîrî pokono, yîropotawno marha, erethîrî pokononho marha, pafkakanthîrî marha, ero mko pono marha katîthîrî, petîthîrî marha kaari ñixan. Ero mko towpoko ohyaka tmohsom me ciitopo me exirî ke kahñeru pen.

²³Puruma marha anîmko cewñe mak yupuxapu, panahno marha anîmko puruma kapexapu, tamnoñem ciki marha anîmko cewñe. Ito nasî añekîthîrî puruma, wahrututpamnî, Aporin komo yamtakpon yaw. Ero poyinonho rma anîmko.

²⁴Ero komo tak cirko Araw yamorî yaka, yumumuru komo yamorî yaka marha. Ñexamro tak nanîmcowpe powpow me Aporin komo ya tîmtopo ha.

²⁵Ero yinhîrî tak puruma amehko hara ñexamro yemyai hara. Eronhîrî tak nakñicowpe akñitopo pona owya tîmtopo. Kotoporem me nas owya ero wa akñiyataw.

²⁶Ero yinhîrî kahñeru yewantho xa hara anîmko. Ohyaka tmohsom me Araw ciitopo mîn anîmko. Ero anîmko powpow me owya tîmtopo. Ero wa anmîche tak awya ero rma ahsîko hara awotî me, kekñe Kporin komo Moises ya.

²⁷Ero wa tîmko owya kahñeru pun yakwenho, Araw ciitopo omîn yenîñe me, yumumuru komo ciitopo marha mîn ero warai me. Owya tîmxapu rma mîn powpow kaxapu ewanthîrî, petîthîrî marha. Ero wa kache Araw yotî me nasî, yumumuru komo yot me marha.

²⁸Miya roro ero yipu nîmcowpe Ixaw Yana komo Araw ya, yumumuru komo ya marha. Kaan ya tîmsom yekyataw yîwya so, Aaxe xa wasî, kacho me tîmsom, ero yipu nîmcowpe roro Araw komo ya.

29Taa, on wara ciicoko Araw pononho amêe noro pen waipuche, yumumuthîrî komo ponon me ciicoko hara ero yimaw. Ero yaw xa ñehcowpe amêe ehkapetaw so, tîmsom pokono me.

30Araw waipuche yumumuthîrî tak cirko ohyaka cewomsom me hara Araw pen yemtaka hara. Ero wa ciifataw Araw pen pononho yaw tak ñexpe 7 kaamo pahkînon. Ero yinhîrî tak mokoep omîn yaka iitono pokocetome tak.

31Taa, on wara marha kahêru pun cirpoko yîwya so, Araw komo ya tak tîmko. Ohyaka tmohsom me ciino riñe me cehsom pun tîmko yîwya so. Ero ñiyocowpe omîn yaw.

32Tîyoche tak ero nonocowpe Araw, yumumuru komo marha. Tuuru komo marha nohcowpe kahxapu yawno ha. Omîn potaw rma ero wara ñeseresmacowpe.

33Ero pokocetome cehtoponhîrî komo yahrutopo me. Ohyaka tmohsom me ciitopo komo mîn ero pokocetome ñeseresmacowpe. Anarî komo reha ero yipu pokocetome eseresmara ro mak ñehcowpe. Owya tîmxapu xa mîn erewsî. Ero ke anarî komo eseresmara ñehcowpe ero pokocetome.

34Anarimaw kahêru pun tonotîkara natu. Ohyaka tmohsom ciitoponho na ñetîmce rma, puruma marha na ñetîmce. Ero yipu yetîmceciaw cenmakaxi ro nakñicowpe mak tak. Enmapuche tonohra ro mak tak ñehcowpe, tokuhra marha ñehcowpe puruma etîmtoxapu. Owya tîmxapu mîn. Ero ke akñicoko.

35Ero wa Araw cirko, yumumuru komo marha. Omtapotachonho yaw roro rma cirko watohnî me ro mak. 7 kaamo enatkakî ohyaka tmohsom me ciitopo komo pokocetome.

36Ero wa ciifataw so rma owya tîmsom nakñicowpe enmafâtîxera. Bui nakñicowpe 7 kaamo po roro nakñicowpe kicime awehtopo komo yahrutopo me. Ero wa owya tîmsom yakñitopo akîfwamapoko yîwya so aapo ha. Ero wa kicime awehtopo komo yahruche tak katî tak yukmamko akñitopo pore. Ero wa kapecoko owya tîmsom yakñitopo me mak tak etome.

377 kaamo po roro bui nakñicowpe owya tîmsom yakñitopo yakîfwamachome. Ero wa ñicowpe owya tîmsom yakñitopo me mak ciitopo. Ero yinhîrî owyan me xa tak nas ero. Ahce na epîrkache ero pona, teme kache mak na ero pokocetome, ero rma tak nas owyanî ro me hara.

Enmafâtîxera Tîmsom Pokono

38-39Taa, on warai marha nakñicowpe hara owya tîmsom yakñitopo pona, opeña xîkrî nakñicowpe asakî. Ero wa nakñicowpe kaamo po roro miya roro rma yîtîhkan me ro mak. Cewñe cimñipu ewrutoponhîrî exihñî rma ka nakñicowpe. Anarî nakñicowpe pahxaxaro ha ka, ero yinhîrî tak anarînhîrî nakñicowpe kokofñi tak.

⁴⁰Pahxaxarono yakñiyataw opeña xîkîtho, puruma marha nakñicowpe aposokaxapu 2 ritru wicak ha. Katî yakro ka ñesmacowpe 1 ritru wicakno yakro. Asece mîn ñesmacowpe apikmoxapu ke ha. Uupa yukun marha yukmamcoko akñitopo pore 1 ritru wicakî owya tîmtopo me rma.

⁴¹Kokofni xa tak opeña xîkîtho pun yakñiyataw hara ero warai xa marha nakñicowpe owya tîmsom me xa marha. Puruma nakñicowpe marha, uupa yukun marha nukmamcowpe ero pore pahxaxarono wara rma. Aporin komo ya tîmtopo rma mîn ero yipu yakñitopo. Kotopore nas owya ero yipu.

⁴²Ero warai nakñicowpe miya rorono komo awepamthîrî komo meero. Omîn potaw rma nakñicowpe owya tîmsom me, Aporin komo ya. Owî rma kesepoñasî iito awakro so. Iito kîmtapowasî awakro so.

⁴³Iito xa kîmtapowasî Ixaw Yana komo yakro. Kporin komo mînî ro xa mîn, mîkexe tak oweyuru exirî ke iito.

⁴⁴Omîni ro me xa wahsîyasî ero mîmo. Owya tîmsom yakñitopo marha wahsîyasî. Omîn yaka tmohsom me xa wiifasî Araw komo, yumumuru komo marha.

⁴⁵Ero yimaw Ixaw Yana komo chewno ro me tak wasî. Ponaro cehtopo ro me xa oyeñaxe ñexamro hara.

⁴⁶Kporin komo xa Mîk ha ponaro kehtopo kom ha, kexe tak opoko. Noro rma kekyatkeñe so Exitu poi kîchew so cehtome tak, kexe. Ñexamro porin Ow ha, ponaro ehtopo komo xa, kekñe. Ero wa kekñe Kporin komo Moises ya.

Kotoporem Yakñitopo Yukuknomacho

30 ¹On wara marha kekñe Kporin komo Moises ya, Taa, on wara wiîkes hara awya, aapo akîhtocoko hara kotoporem yakñitopo ha. Aakaxa yepu akîhtocoko ero me.

²0,5 metru wicakî akîhtocoko akwerî. Ero wicakî xa marha akîhtocoko ehyatkawnon hara. 0,9 metru akîhtocoko kawnon hara. Ero wicakî xa akîhtocoko. Paaka meretîrî warai marha enporicoko. Aapo yaporwan yañpîrî rma enporicoko ero me.

³Akîhtoche yîmkarinomacoko ooru ke esmanî ro ke. Aapo xa yîmkarinomacoko, awxarî marha, meretîrî marha, ahnoru mak yîmkarinomacoko ooru ke. Yîmkarinomache aroko tak ciicoko aapo mamhoko.

⁴Aroko mahyaka rma ciicoko emekna, xehxa asakî, mehxa asak hara. Eknu to ciicoko. Ooru rma ciicoko ero me. Kwahsî mayo warai yumuntopo mîn emekna, aatopo yumuntopo ha.

⁵Aakaxa yepu rma enporicoko kwahsî mayo warai me. Enporiche ero yîmkarinomacoko ooru ke rma.

⁶Taa, aapo yakîhtotîkache omîn yaka ciicoko. Omîn mapitaw nasî yamata omtapotacho yen. Ero yahruru marha nasî iito. Amna pînîn yaw cma re

masî, kacho mîn yamata yahruru. Ero komo yamtakpon yahruru nasî poono omîn rakatawno. Ero mîtkoso xa kotoporem yakñitopo ciicoko. Iito keseporasî awakro so.

⁷Ahnoro kaamo po roro kotoporem nakñipe Araw ero pona aapo pona. Pahxaxaro so nakñipe ramha komo potuhtoche.

⁸Kokoñi so marha kotoporem nakñipe hara ramha komo potuhtoche hara. Ero wa roro Aporin komo ya tîmsom kotoporem nakñipe ero pona. Awepamthîrî komo meero ero wa nakñicowpe miya roro.

⁹Omtapotacho yaw rorono pîn akñipîra ro mak ehcoko ero pona kotoporem ha. Mîn hak mak men akñipîra ro mak ehcoko ero pona. Awokuthîrî komo pun akñipîra ehcoko ero pona, puruma marha akñipîra. Ero pona marha yukmamra ñehcowpe wooku owya tîmsom me. Ero yipu yapon mera ro mak nasî. Kotoporem yakñitopo me mak nasî.

¹⁰Kicicme awehtoponhîrî komo yahrutopo ñirpe Araw ero meretîrî pona. Cewñe ro so mak ñirpe ahnoro cimñipu po roro. Awokuthîrî pun yakñiyataw kicicme awehtoponhîrî komo yahrutopo me noro pen kamxukutho rma ñirpe meretîrî pona awehtoponhîrî komo yahrutopo me. Ero wa xa marha ñicowpe awepamthîrî komo miya roro. Oponaro awehtopo komo xa mîn kotoporem yakñitopo, kekñe. Ero wa kekñe Kporin komo Moises ya.

Puranta Marha Nîmcowpe Ixaw Yana Komo, Kesî Kporin Komo

¹¹⁻¹²On wara marha kekñe Kporin komo Moises ya, Ananimaw Ixaw yana komo mukuknometu iyakenon ha. Ero wa yukuknometaw puranta nîmcowpe kîrkomo ahnoro Kporin komo ya awahsîpora so ehtome epeña.

¹³On wicakî so nîmcowpe yukuknomaxapu komo owya Aporin komo ya, sikru raconho wicakno mak nîmcowpe. Kaan mîn yaw nasî sikru ero wicakno poko tan wîlkesî. ²⁰xera nasî sikru yecenarî cewñan yecenarî rma. Ero warai poko wîlkesî, sikru kacho.

¹⁴Etîtkaxapu komo mak ñesepemacowpe yukuknomxapu kom ha. ²⁰cimñipu ewrutoponhîrî ehxapu komo mak ñesepemacowpe. Noro yipu komo mak nîmcowpe puranta Aporin komo ya.

¹⁵Sikru raconho wicakno mak nîmcowpe. Tupurantayem komo ero yopo tîmîhra ñehcowpe. Yupurantamnî komo tîmîhra ñehcowpe ero xawyaka hara. Ececenarî re mak nîmcowpe. Ero wicakî so nîmcowpe Ixaw Yana komo owya Aporin komo ya. Awehtoponhîrî komo yahrutopo me tîmcoko ha.

¹⁶On wara ciicoko yînmîthîrî komo, ehtoponhîrî komo yahrutopo ha, omîn yakîfwamacho yepetho me ciicoko. Ero wa tîmcoko oponaro awehtome so amyamro Ixaw Yana komo, awehtoponhîrî komo yahrutopo me ehtome marha, kekñe. Ero wa kekñe Kporin komo Moises ya.

Kaan Mîn Yenîñe Komo Yekorokacho Kuknomacho

17-18 On wara marha kekñe Kporin komo Moises ya, Basia marha ñiicowpe porin ha. Tîhreke ñiicowpe. Bronse ñiicowpe yîhrepu me. Araw komo yesemokarî mîn, yîhtarî komo korokacho marha. Mehxa nas omîn, xehxa nas owoya tîmsom yakñitopo. Iyotaka ñiicowpe korokacho kom ha.

19 Ero yawno tuuna nanîmpe Araw, yumumuru komo marha cesemokarî komo me, tîhtarî komo korokacho me marha.

20 Omîn yaka cewom xe so na natu Kesentacho yaka. Owoya tîmsom yakñitopo yaka na tmoku xe so natu anarimaw. Ero pona owoya tîmsom yakñipu xe na natu. Ero wa tmoku xe cexitaw so ñesemokacowpe ka, tîhtarî komo marha korokacowpe. Ero wa ñekorokacowpe roro waipîra cehtome so.

21 Ero wara roro ñesemokacowpe, tîhtarî komo marha korokacowpe waipîra cehtome so. Ero wa kacho mewreko ponaro Araw komo yehtome, ponaro marha epamthîrî komo yehtome miyan komo rma, kekñe. Ero wa kekñe Kporin komo Moises ya.

Kaan Mîn Yenîñe Me Ciino Ritopo Pokono Katî

22-24 On wara marha kekñe Kporin komo Moises ya, Taa, kotoporem ekpoko hara cesmaxmu. On warai ekpoko, miiha, kiñwan ha. 6 kiru wicakno mak ekpoko. Kañera marha ekpoko kotoporem, 3 kiru wicakî mak ekpoko. Paranci warai marha ekpoko kotoporem ha. 3 kiru wicakî marha ero ahsîko. Kasia marha ekpoko 6 kiru wicak hara. Ero warai ahsîko kotoporem ha. Nukuknomacowpe men ero wicakî so xa ehtome, omîn yaw nasî yukuknomacho ero warai ke rma nukuknomacowpe. Asece marha ekpoko 4 ritru wicakî.

25 Ero mko tak ñesmacowpe ahnoro. Katî me rma tak nasî esmaxapu, kotoporem. Katî yesmañe ro xa ñesmape. Esmache ero tak nasî ahce na kapetopo me Kaan mîn yawno ro me tak ehtome, Kaan yantonî ro me tak ehtome so marha ohyaka tmohsom kom hara.

26-28 Ero ke rma tak omîn kapeko, yamata marha omtapotarî yen ha, cuure yapon marha, ero payun komo yakro rma. Ramha marha kapeko cecehkem ha. Ero pokono yakro rma kapeko. Kotoporem yakñitopo marha kapeko. Kaan ya tîmsom yakñitopo marha kapeko ero pokono komo yakro rma. Esemokacho komo marha kapeko yîhrepu yakro rma. Ero warai komo kapeko.

29 Oyemyawno me xa tak miiñaxe ero wa kaperî ke. Ahce na cei kache ero komo poko kapexapu poko oyemyawno me marha tak nas ero hara. Ero wa nas ero yipu poko cei kañenho.

30 Araw marha yîhkapeko, yumumuru komo marha. Ero wa oyantonî ro me tak ñexamro cirko ohyaka xa tmohsom me ha.

³¹ On wara kasko Ixaw Yana komo ya, Kporin komo yemyawno me ciitopo ro tan on katî, esmaxapu ha, oyanton me ciino ritopo ro marha. Ero ke ero wara ciino ritopo ro me mak ñiicowpe. Awepamthîrî komo meero ero warai me mak ñiicowpe miya rorono kom ha.

³² Apun komo pore yukmamra ro mak men ehcoko, kasko Ixaw Yana komo ya. Ero warai me xa marha esmara ro mak men ehcoko awyanî ro komo me mak, kasko marha yîwya so. Oyantonî ro me ciino ritopo mak mîn ero warai. Ero ke ero warai me mak xa yîhtînocoko.

³³ Anarimaw apoyino komo na ñesme ero warai xa marha. Ero wa esmañenhîrî waihkacoko. Anarimaw ero warai me esmaxapu ke na ñîhkape ohyaka tmohsom pîn. Ero wa yîhkapetaw yîhkapeñenhîrî marha waihkacoko iyanan komo chewra tak ehtome. Ero wa men ciicoko, kekñe. Ero wa kekñe Kporin komo Moises ya.

Kotoporem Ciitopo Yukuknomacho

³⁴ On wara marha kekñe Kporin komo Moises ya, kotoporem marha ekpoko naatî yeperîrî. Estoraki, ofîca, karbanu, insensu esmanî ro, ero warai ekpoko. Ececenarî re ero ekpoko.

³⁵ Ero yipu tak ñesmape esmañe ro. Kotoporem me tak nas okre. Yîmîtfî yakro ñesmape. Kîfwañhe xa ñesmape owya tîmsom ro me takñisom.

³⁶⁻³⁷ Esmache tak naposokape piñipici me cehso ro. Ero poi tak nanîmcowpe omîn yaka ciitome oyamatan mîtkoso. Aporin komo Ow ha. Owyani ro mak mîn kotoporem esmaxapu. Ero ke awyan komo me ero yipu cirihra ro mak ehcoko, kasko yîwya so.

³⁸ Anarimaw apoyino komo na ñiifa ero yipu xa marha tîmîn kotoporetopo me mak na. Ero wa ciriche waihkacoko ciiñenhîrî iyanan komo chewra tak ehtome, kekñe. Ero wa kekñe Kporin komo Moises ya.

Kaan Mîn Ciiñe Komo Pokono

31 ¹⁻² On wara marha kekñe Kporin komo Moises ya, Oñetacitho mîk Besarew, Uri mumuru ha. Uru parî mîk ha, Xuta yepamtho ha. Noro xa wetahce omîn ciiñe me.

³⁻⁴ Kaan Yekatî keñe xa tak noro wiire. Ero ke yaana me tak nasî mîn hak ciitopo poko. Ooru ciiñe ro me nasî, prata ciiñe ro me marha, bronse ciiñe ro me marha. Kîfwañhe ciiñe mîk ha.

⁵ Yaana marha mîk toopuci yenporitopo poko, ahsîtopo yaka ciitopo poko marha, weewe yenporitopo poko marha. Mîn hakî ciitopo poko nasî yaana me.

⁶ Aoriabe marha wetahce Besarew yakrono me. Aisamake mumuru mîk Aoriabe, Tan yepamtho ha. Yaake naxe ooru pokono komo, prata pokono komo, bronse pokono komo, weewe yenporiñe komo marha. Yaana mîkyam ero yipu ciitopo poko. Ñexamro marha Ow wakîhrew kîfwañhe xa tak ciitome so. Ero ke omtapotacho yaw roro rma ñiifaxe.

7On warai yakîhtorî poko kantometkeñe so, omîn poko, omtapotachonho yen poko, yamata poko ha, yamata yahruru poko, mîn hak poko mak omîn yawno poko kantometkeñe so.

8-11 On warai poko marha kantometkeñe so omîn yawno poko hara, cuure yapon, ero payun, ramha cecehkem, ero pokono komo, kotoporem yakîitopo, owya tîmsom yakîitopo, ero pokono komo, Araw komo yesemokarî, yîhrepû, poono kahxapu, Araw ponon, ohyaka ewomtopo ha, yumumuru komo ponon omîn yaw ehtopo kom ha, yîhkapetopo komo, kotoporem takñisom. Ero warai ciitopo poko kantometkeñe so. Ero ke ero yîpu komo ñiicowpe omtapotacho yaw roro rma, kekñe. Ero wa kekñe Kporin komo Moises ya.

Epokaretopo Komo Pokono

12-13 On wara marha kekñe Kporin komo Moises ya, On wara marha kasko Ixaw Yana komo ya, Kporin komo yepokaretopo po roro men epokarecoko. Kporin komo mak Mîk kakîfwamañe komo, kacho ponaro awexi xe so wasî. Ero yîhtînotome awya so oyepokaretopo ponaro xa ehcoko. Ero ke miya roro ero ponaro ehcoko awepamthîrî komo meero, kasko yîwya so.

14 Ero ke epokarecoko kepokaretopo po roro. Anarî kaamo warahra nasî ero reha awya so, Kaan ponaro awehtopo komo xa mîn ero ha. Anarî kaamo wara rma na ñiîfa apoyino komo anarimaw. Ero wa ciîfataw noro pen waihkacoko ero wa ciîñenho. Anarimaw anarî xa hara na apoyino komo ñetapicke. Ahce na poko na ñetapicke ero po rma. Ero wa etapicketaw waihkacoko iyanan komo chewra tak ehtome.

15 6 kaamo mak nai awetapickacho komo. 7-nhîrî reha nas awepokaretopo komo. Kporin komo ponaro xa awehtopo komo mîn. Ero ke ero po etapicketaw apoyino komo noro men waihkacoko.

16 Ero ke ero ponaro ñehcowpe Ixaw Yana komo, kepokaretopo ponaro. Etapickara ro mak ñehcowpe ero po. Ero wa roro ñehcowpe epamthîrî komo meero miya rorono komo.

17 Oponaro xa ñexamro yehtopo kuknon me nasî Ixaw Yana komo ya miya roro oponaro ehtome so etowîn me ro mak. 6 kaamo mak wîxakñe Apurin komo kaapu yakîhtorî poko, roowo yakîhtorî poko marha. 7-nhîrî po tak kepokarekñe hara, kekñe. Ero wa kekñe Kporin komo Moises ya.

18 Ero wa kekñe Kporin komo Moises ya Sinai Yîpîn po. Ero wa katîkache tak toopu nîmyakñe Moises ya asakî, enporixapu. Mewrexapu mîn xakñe toopu, kpanatanmetopo komo me mewrexapu mîn xakñe mewru. Tamorî ke mak Kaan mewrekñe tîmtapotacho ero poko toopu enporixapu poko. Ero nîmyakñe yîwya. Ero wa xakñe.

Paaka Xîkrî Warai Nakîhcexe Ixaw Yana Komo

32 ¹Taa, ero yimaw on wara tî ketkeñe Ixaw Yana komo, Pahkî nasî Moises okwe îh po, ketkeñe. Ero ke Araw yaka takî tî cetkeñe

cow wara. On wara tî ketkeñe yîwya, Ai Araw, on wara kes amna awya, ponaro kehtopo komo cma re makîhcesî amoro, kaañe kom ha. Ahto na nai Moises pen Exitu poi kekñenhîrî pen, yîhtînopîra nas amna, ketkeñe tî yîwya.

²On wara tî ñeyukyakñe Araw, Taa, wiifa ham. Ero ke mohkacoko apici komo panatarîntho, amumuru komo panatarîntho marha, awemsîrî komo panatarîntho marha. Ooru mîn apanatarîn komo. Ero tak ehcoko ohyaka, kekñe tî yîwya so.

³Ero ke tpanatarînthîrî komo takî tî mohketkeñe Araw yaka aatome.

⁴Ero ke yînmîthîrî komo takî tî nahsîyakñe Araw. Nukuyakñe takî tî. Namnonoyakñe marha tî. Ero yinhîrî takî tî, ooru yenporitopo ro ke ñiifakñe paaka xîkrî warai me. Ciitîkache on wara tî ketkeñe Ixaw Yana komo yîñirithîrî poko, paaka xîkrî warai me ciixapu poko, Ponaro Ixaw Yana komo yehtopo xa moso, Exitu poi kekñenhîrî kom ha, ketkeñe tî kica.

⁵Tawake exirî komo yenîche tak Araw ya, paka xîkrî ya tîmsom yakñitopo takî tî nakîhcekñe marha ero mîtwo rma. On wara takî tî kekñe Ixaw Yana komo ya, Pahxaxa tak ceseresmacerî kporin komo poko kahwotacho me so, kekñe tî yîwya so kica.

⁶Ero ke enmapuche tak pahxaxaro rma Ixaw Yana komo tî paketkeñe. Paaka xîkrî warai ya tîmsom tî ñekyatkeñe. Ero takî tî nakñiyatkeñe takñitîkaxmu me. Aaxe xa wasî, kacho marha tî ñekyatkeñe. Akñîpuche takî tî ñeremetkeñe ceseresmachome so tak, wooku yeetome marha. Ceseresmache so takî tî nawomyatkeñe hara tahwotachome so tak. Ero wa tî xatkeñe Ixaw Yana komo okwe.

⁷Ero ke on wara kekñe Kporin komo Moises ya, Ai Moises, etok hara, îpî enîhtoko hara. Kicicme ro mak tak ñehtîkacow okwe amaywen komo, Exitu poi añekîthîrî kom ha.

⁸Yohno ro mak omtapotacho nahsîpînkace, Ero wa exihra ro mak ehcoko, kacho owya. Paaka xîkrî warai ñiicow kica. Ero mamaka tak nutupenwaxe. On wara marha kexe ero poko, Ponaro kehtopo komo xa moso ham, Ponaro Ixaw Yana komo yehtopo xa. Exitu poi kekñenhîrî komo xa moso ham, kexe kica ero poko, kekñe.

⁹On wara marha kekñe Kporin komo Moises ya, Ixaw Yana komo yehtopo weeñasî. Kanwekñe ro mak mîkyam ham okwe.

¹⁰Ero ke oyakro yîmtapotara tak esko ñexamro poko orwonîmtîkachome xa tak poko so. Ñexamro waihkes ahnoro. Awepamthîrî komo tak wepamnoyas hara meîpora, kekñe. Ero wa kekñe Kporin komo Moises ya.

¹¹Nîmtapowakñe rma tko Moises Kporin komo yakro, ponaro cehtopo yakro. On wara kekñe yîwya, Apa, ahce kacho mîrwonîmtîke ayanan komo poko, Exitu poi añekîthîrî komo poko ha? Kaîpe xa awehtopo ke ñexamro mekye. Awamorî ke rma mekye karitî ro ke.

¹² On wara men kexe Exipsiu komo ñexamro waipuche, Ixaw Yana komo waihkachome mak wa naafakñe kîhyai so. Îpî chew waihkachome naafakñe ham. Roowo po exihra cehso ro mak waihkatîka xe so xakñe ham, kexe men okwe Exipsiu komo. Ero ke Ixaw Yana komo poko cma re metîrwoxinkeŝi Apa. Waihkeŝi men ñexamro, kahra cma re masî ayanan komo poko.

¹³ Abraaw pen ponaro cma re masî, Isake ponaro marha, Xako ponaro marha. Awanton komo mîkyam. On wara mîŝekñe yîwya so, Awepamthîrî komo tak wepamnoyasî amñe meŝpora. Yukuknomarî yopo naŝi xîfko ero wara xa marha awepamthîrî komo naxe amñe, mîŝekñe cma re yîwya so. On roowo marha wîmyasî awepamthîrî komo ya, wîŝekñe yîwya so, ero rma tak wîmyasî yîwya so. Ñexamro tak nahŝiyaxe eroromero, mîŝekñe marha. Ero ke Ixaw Yana komo poko cma re metîrwoxinkeŝi, kekñe. Ero wa kekñe Moises Kporin komo ya.

¹⁴ Ero ke tak ñetîrwoxinkekñe Kporin komo. Ñexamro pen waihkeŝi, kahra takî tî xakñe, Waihkeŝi men okwe, kañenho. Ero wa xakñe Kporin komo.

¹⁵ Ero yinhîrî tak ñesewkoŝmekñe Moises. Îpî tak ñenîhcekñe hara. Toopu naafakñe asakno roro rma, enporixapu ha. Kaan ya kpanatanmetopo komo me mewrexapu mîn naafakñe. Tmewreso xakñe yîratai, yîmkai marha.

¹⁶ Kaan ñenporitho rma mîn xakñe toopu. Kaan nmewretho marha mîn xakñe ero poko. Twakîknoso xakñe mewru. Ero wa xakñe tmewreso.

¹⁷ Îpî yenîhçetaw wara hak kacho takî tî ñencekñe Xoswe. Emtarakacho komo tî ñencekñe. Ero ke on wara kekñe Moises ya, Cetaŝmaxmu wara xa ñemtarakexe eeta yawno komo kopi, kekñe.

¹⁸ Apohana, kekñe hara Moises. Aŝmano riñenho warahra wences ow. Aŝmaxapu pen ratacho warahra marha wencesî. Waano wara mak wences ow, kekñe.

¹⁹ Ero yinhîrî Ixaw Yana komo yetarî pahnoke tmokuche tak paaka xîkrî warai tak ñeeñakñe Moises. Manîmrî komo marha ñeeñakñe. Ero ke nîrwonakñe xa tak. Toopu tak naŝmekñe roowo pona. Nahkeñe ro mak îpî yamrinaka rma.

²⁰ Ero yinhîrî tak paaka xîkrî warai pen tak nakñiyakñe hara. Akñipuche naposokekñe piñipici me cehso ro. Ero tak pahyakñe yukwaka hara. Ero yipu ke tak Ixaw Yana komo wokpekñe.

²¹ Ero yinhîrî on wara kekñe Moises Araw ya, Ahce wa awîfatkeñe moxam on wara yikiciciretîkano ritome awya okwe? kekñe Moises.

²² Yîrwomra mak esko opoko, kekñe Araw Moises ya. Moxam yehtopo rma wa meeñas Amoro. Kicicme cexi xatî komo mak moxam kica.

²³ On wara ketkeñe owya, Ponaro kehtopo komo xa akîhtoko amoro, kaañe komo me. Ahce wa na ñehxe Moises pen, Exitu poi kekñenhîrî komo, ketkeñe owya.

²⁴Ero ke on wara wîkai yîwya so, Ooru exitaw ahyaw so ero mohkacoko, ehcoko ohyaka, wîkai yîwya so. Ero ke owya nîmyatkeñe. Yîñekîthîrî komo tak wañmai wehto ywaka. Eñexa rma tak mokye paaka xîkrî warai, kekñe. Ero wa kekñe Araw Moises ya.

²⁵Ero yinhîrî Ixaw Yana komo ñeeñakñe Moises, wara ro mak karî komo ñeeñakñe. Ero wa exihra ro mak ehcoko, kahra tî xakñe Araw yîwya so okwe. Ero wa ehtopo komo tî ñencetkeñe yiixatî pîn komo. Ero ke Ixaw Yana komo takî tî ñeeñatkeñe noro pînho me mak kica.

²⁶Ero wa exirî komo yenîche on wara tak xakñe Moises, eeta potaka tak cekñe. Eñexa rma takî nîmtapowakñe Ixaw Yana komo yakro. On wara kekñe yîwya so, Onoke xa nai Kporin komo ponarono me? Noro yipu komo amohcoko xiya ohyaka, kekñe. Ero yentache Repi yepamtho komo tak cetkeñe Moises yaka.

²⁷Ñexamro toche on wara kekñe Moises yîwya so, On wara kesî Kporin komo, ponaro xa Ixaw Yana komo yehtopo, Kacipara imo komo ahsîcoko, aweknutaka so ciicoko. Ero wa tak etocoko apoino komo mîn potaka so. Miya so etocoko ahnoru eeta pono komo yaka. Awaknonhîrî pen komo rma waihkcoko, awakrononhîrî pen komo marha, amîtwononhîrî pen komo marha, kekñe yîwya so.

²⁸Ero ke cetkeñe tak Repi yepamtho komo Moises mtapotarî yanme. Yaake takî tî waihetkeñe okwe tpoinonhîrî pen komo. 3.000 yakenon waihyatkeñe okwe ero kaamo po.

²⁹Ero yinhîrî on wara kekñe Moises ñexamro ya, Kporin komo yanton me tak ecicoko oroto. Ero wa awecifataw so akronomexe so Noro. Ero wa nas apoko so amumuthîrî komo yañmarî ke awya so, awaknonhîrî komo yañmarî ke marha, kekñe. Ero wa kekñe Moises Repi yepamtho komo ya.

³⁰Enmapuche hara on wara kekñe Moises Ixaw Yana komo ya, Kicicme ro mak mehce kica. Kporin komo yaka tko kîwcesî xa hara. Kicicme awehtoponhîrî komo yahrutopo cma re wiifasî. Wukukmesî mak, kekñe yîwya so.

³¹Ero ke Kporin komo yaka cekñe hara Moises. On wara kekñe yîwya, Apa, kicicme ro mak xatkeñe okwe opoino komo okwe. Ooru rma ñiice ponaro cehtopo ro komo me kica.

³²Wara rma kicicme ehtoponhîrî komo poko cma re metîrwoxinkesî. Etîrwoxinkan me mak awesehtînoyataw oyosotî xa yîckakî akaritan yaw mewrexapunhîrî, kekñe.

³³On wara tko ñeyukyakñe Kporin komo, Pîra, opoko kicicme ehxapu komo yosotî mak wickesî okaritan poko mewrexapunhîrî.

³⁴Wara rma etok hara. Ixaw Yana komo arko rma oñekatîmîtho pona roowo pona. On roowo wîmyas amñe aweken komo me, wîkekeñe porin pen komo ya ero pona rma arko. Oyancun cesî awañe komo me. Wara rma eñekano ritopo me exitaw amñe, kicicme ñexamro yehtoponho

komo yepetho rma wîmyasî yîwya so, kekñe. Ero wa kekñe Kporin komo Moises ya.

³⁵Ero ke epefa yaw tî Ixaw Yana pen komo ñiifakñe Kporin komo. Cerewrem xa mîn xakñe epefa. Ero wa erepeno ñiifakñe Kaan paaka xîkrî warai pokono me tak exirî ke so, Araw ñiritho pokono me exirî ke so ha. Ero wa ñiifakñe.

Esama Yaw Tak Etocoko Xa Hara, Kesî Kaan Ixaw Yana Komo Ya

33 ¹Ero yinhîrî tak on wara kekñe hara Kporin komo Moises ya, Taa, etocoko tak xehxa. Ixaw Yana komo yakro etocoko, Exitu poi añekîthîrî komo yakro. Meyeno pona etocoko roowo pona, Wîmyas awya, wîkekñe pahxa Abraaw pen ya, Isake pen ya marha, Xako pen ya marha. Yaaro xa tan wîkesî towîhnî me ro mak, On roowo wîmyas amñe awepamthîrî komo ya, wîkekñe yîwya so. Ero ke ero pona tak etocoko.

²Ancu weñepes aywapu so. Noro tak nañmapes awya so Kananew pen komo, Amohew pen komo, Etew pen komo, Peresew pen komo, Epew pen komo, Xebusew pen komo. Ero warai pen komo nañmapes awya so.

³Kîfwanî ro mîn roowo. Paaka mown pen nasî iito meñpora ro makî, wen pen marha. Owî reha tohra was awakro so. Kanwekñe ro komo mak amyamro. Tîpîmîyewaxkem wara mak maxe. Awakro so mokuhra wasî awaikara so oyehtome okwe esama yaw rma, kekñe. Ero wa kekñe Kporin komo.

⁴Ero yipu yentache Ixaw Yana komo ya ahwora ro mak takî ñehtîketkeñe. Okwe, okwe, okwe, ketkeñe. Tporokru komo yawhra tak xatkeñe.

⁵On wara kekñe Kporin komo Moises ya, On wara kasko Ixaw Yana komo ya, kanwekñe ro mak amyamro tîpîmîyewaxkem warai kica. Awakro so owcetaw ketaw ha re kwaihketu so ha na yohno ro mak okwe. Ero ke mohkacoko ka aporokru komo apoko so oyesehtînotome, Ahce wa na ñexamro wiîfa, kachome owya, kekñe.

⁶Ero ke tporokru komo mohketkeñe Ixaw Yana komo Orebe Yîpîn yamrinaw rma. Ero wa xatkeñe.

⁷On wara xakñe Moises ero yimaw, roona naafakñe eeta yai. Mooxe ñhe tak ero ñiifakñe mîmo me. Kaan Yakro Kesentacho on, kekñe ero poko. Ero ke Kaanî mtapotarî yenta xe cexitaw so Ixaw Yana komo, Kaan Yakro Kesentacho komo yaka cetkeñe eeta yai cewyarono yaka ha.

⁸Moises marha cekñe roro iina Esentacho komo yaka. Noro cetaw iina ahnoro Ixaw Yana komo cetkeñe tîmîn komo potaka. Iina ñecececetkeñe. Moises torî ka ñeeñatkeñe ero yaka cewomso ro.

⁹Ewomyataw Moises, kaweresî takî ñihcekñe patawno ha. Iina tak ñecececekñe Kesentacho komo potaka. Iito ka xakñe Kporin komo Moises yakro cesentarî poko.

¹⁰Ero wa roro xatkeñe Ixaw Yana komo. Kaweresî yenîche Kesentacho potaw tîmîn komo potaka so tak mokyatkeñe. Iito tak ñecececetkeñe ahnoro. Oporin Amoro, ketkeñe Kaan ya iito cexitaw so.

¹¹ Kporin komo nîmtapowakñe Moises yakro eepatai xa, kakrono komo yakro tîmtapowaxe ero wara rma. Kporin komo yakro cesentatîkache tak eeta yaka cekñe hara Moises. Iito rma tko ñetînomyakñe Moises yakrononho Xoswe ha, Kesentacho yaw rma.

¹² Iito rma ka cexitaw Moises on wara kekñe Kporin komo ya, Apa, on wara mîîkes owya, Ixaw Yana komo arko, mîîkesî. Wara rma oyakro tîtosom yetacira rma masî. Noro xa weñepesî awakro so, kahra rma mas owya. On wara rma re mîîkes owya, Moises amoro, Tawake was apoko, mîîkesî marha re owya.

¹³ Ero ke tawake awexitaw opoko owî ñhe cma re mîhcamhokesî awehtopo poko, Ero wa xa nai ham Kporin komo, kachome tak owya. Tawake awexi xe roro was opoko. Ero ke awehtopo poko ñhe cma re ow mîhcamhokesî. On wara marha cma re masî, Oyanan mîkyam Ixaw Yana komo, kañe me cma re masî, kekñe Moises.

Oyekatî Ces Awakro So, Kesî Kaan Moises Ya

¹⁴ On wara ñeyukyakñe Kporin komo, Oyekatî rma ces awakro so. Cepokaresom me marha kiîfaxe so, kekñe.

¹⁵ On wara ñeyukyakñe Moises, Awekatî tohra exitaw amna yakro amna yeñepera ro makî cma re masî xehxa.

¹⁶ Tawake nai ham Kporin komo Moises poko, Ixaw Yana komo poko marha, kahra thakwa natu anarî yana komo mokuhra awexitaw amna yakro. Amna yakro amokyataw mak amna ñesenpesî anarî yana komo warai pîn me, roowo poko hakno komo warai pîn me ha, kekñe tî.

¹⁷ Taa, kekñe Kporin komo Moises ya, amtapotacho yaw roro rma wasî tawake oyexirî ke mak apoko, awosotî ponaro oyexirî ke marha, kekñe.

¹⁸ On wara xa hara kekñe Moises yîwya, Apa, kiñwanî ro me awehtopo cma re menpes owya, kekñe.

¹⁹ Taa, kekñe Kporin komo. Kiñwanî ro me xa oyehtopo ahnoro wenpesî awya ahyari owcetaw. Oyosotî marha wekatîmyas awya, Aporin komo, kacho ha. On wara xa wasî, onwakrerî komo wîhtînoyasî oyanme ro mak. Yîpînîñ yaw oyehtopo komo wîhtînoyasî marha oyanme ro mak.

²⁰ Oyepatarî tko enîhra ro mak masî. Oyepatarî yeeñataw tooto ya waihyasî thakwa okwe, kekñe tî.

²¹ On wara marha kekñe Kporin komo Moises ya, Tanî nasî oyamrinaw toopu. Ero po ececetotamko.

²² Kiñwanîhe oyehtopo cesî tak ahyari. Ero wa cetaw ka ewtarî yaka kiîfasî. Iito nasî ewtarî toopu yexenaw. Iina awiriche kahruyasî tak oyamorî ke ahyari xa owcetaw.

²³ Owtoche ñhe kahrunkes hara omkarî yentome tak awya. Oyepatarî xa enpora ro mak wasî, kekñe. Ero wa kekñe Kporin komo Moises ya.

Kpanatanmetopo Mewresî Xa Hara Kaan

34 ¹Ero yinhîrî on wara tî kekê hara Kporin komo Moises ya, Toopu enporiko hara asakî xa hara, kokoñoro menporiy ero warai xa marha. Ero poko tak mewresî xa hara apanatanmetopo komo. Yihcîrî me mewreye ero xa marha mewres hara, anahkathîrî pokononho wara xa marha.

²Pahxaxa men amok ha Sinai Yîpîn pona pahxaxaro rma. Îpî meretkoso amoko esenposo owya.

³Akronomra ro mak tak amok ha. Anarî exihra ro mak ñexpe ero yimaw îh po mapîrî po meero. Toh komo marha ñeñepecowpe îh yamrinai. Iito eseresmara ro mak ñexpe iyoh komo, kekê. Ero wa tî kekê Kporin komo Moises ya.

⁴Ero ke toopu tî ñenpofakê xa hara Moises asak ha, yihcithîrî pen warai xa marha. Enmapuche tak tî pahxaxaro rma Sinai Yîpîn nawnukyakê hara Kporin komo mtapotachonho yaw roro rma. Toopu naafakê cemyaw îh pona, enporixapu.

⁵Ero yimaw tak tî Kporin komo nîhcekê Moises potpona. Kaweresî chew rma nîhcekê. Iina tak ñecececekê Moises yakro. Iito cexitaw, Kporin komo yosotî ponarono xa Ow ha, kekê tî yîwya.

⁶Kporin komo rma takî tî cekê Moises yeepatari. On wara kekê yîwya tîcetaw, Aporin komo xa Ow ha. Aporin komo xa Ow ponaro xa awehtopo komo. Tooto pînîn yawno Ow ha, wakreno riñe marha Ow, yamoro cetîrwonmesom marha. Kîfwanî ro xa Ow, yaarono me tîmtapotaxmu mak. Noro yipu Ow ha.

⁷Meŕpono pîn miw komo pînîn yawno Ow ha. Noro yipu komo yehtoponho yîhcamnoñe Ow, kicicme ehtoponhîrî komo yîhcamnoñe, oyanwetoponho yîhcamnoñe marha. Kîfwañhe maxe, kañe pînî ro makî tko Ow kicicme ehxapu komo poko. Kicicme exitaw so yîm komo ero wa ehtoponhîrî komo rma wiîfasî yîmxîkrî komo pona meero. Osorwaw ro na ñehretawnometu, 4 ro ha na. Ero wicakno komo pona wiîfasî kicicme porin pen komo yehtoponho, kekê. Ero wa tî kekê Kporin komo Moises ya.

⁸⁻⁹Ero yentache tak tî Moises nutupenwakê yohno ro mak cesewnaposo ro. Oporin Amoro, kekê tî yîwya. On wara marha kekê yîwya, Apa, tawake awexitaw opoko amna yakro cma re mîmokyasî. Awanwekê ro rma re amna tîpîmîyewaxkem wara mak okwe. Wara rma akpîra amna yehtoponho cma re mîhcamnoyasî, kicicme amna yehtoponho ha. Ayanan me xa cma re amna mahsîyasî, kekê. Ero wa tî kekê Moises Kporin komo ya.

Omtapotarî Eweticoko Awakronomachome Owya, Kesî Kaan

¹⁰Taa, kekê tî Kporin komo yîwya, ero wa was apoko so. On wara marha wîlkes awya, awakronomacho komo tak wekatîmyas awya. Apoyino komo

wero ro kâfpe xa oyehtopo wenpesî eserepokachome so. Ero wa kâfpe oyehtopo yenpora ro mak wîxakñe anarî pono komo ya, roowo poko hakno komo ya. Pîra ro mak. Kakronomexe so amyamro xa. Ciriñnî mko wiifasî emapona awero ro so. Ero wa awakronomacho komo tak ñeeñaxe yîchew so awehtopo komo. Aweserepokacho komo xa mîn ciriñnî ciitopo komo owya, awakronomacho komo owya ha.

¹¹Ero ke omtapotarî men ewetîcoko, awya so wîlkes oroto ero rma. Amohew pen komo wañmapes awya so, Kananew pen komo, Etew pen komo, Peresew pen komo, Epew pen komo, Xebusew pen komo. Ero warai pen komo wañmapes awya so.

¹²Iitono komo yakro men yîmtapotara ehcoko awetkurunpetopo komo poko, iina mîfcexe iitono komo yakro ha. Ero wa amtapotache so akro so awîrîmañe komo me men naxe okwe.

¹³Ponaro ñexamro yehtopo ya tîmsom yakñitopo yixkacoko. Toopu nasî iito piirino, anarî yakro yîmtapotacho komo ha. Ero yipu akuhñapocoko. Mîk hak warai me ciixapu marha meeñaxe iito weewe ha. Ero yipu amacoko kña.

¹⁴Oporin amoro, kahra ro mak ehcoko anarî ya, ponaro anarî yana komo yehtopo ya ha. On warai xa Ow Aporin kom ha, Ewyomano Riñe, kacho Ow. Ero wa nasî oyosot ha. Kaan Ow ha, awewyomañe komo xa Ow ha.

¹⁵Iitono komo yukurunpetopo poko amtapotache so awîrîmexe so men okwe. Ponaro iitono komo yehtopo ya tîmsom na mîmyatu okwe, cipici yai cetowsom wara. On wara na nîlke iitono awya so, Mokuhra mat amna yakro ahwotaxi ponaro amna yehtopo poko, nîlke awya so. Ero ke mîfcetu noro yakro eseresmaxi anarî ya tîmsom yakñiyataw.

¹⁶Iito awexitaw so ñexamro yemsîrî komo maponukyatu amumuru komo pici me. Ero yinhîrî emsîrî komo yahsîche, ponaro cehtopo komo poko naxe ciiño pîn pokono wara kica. Ero ke cipici poyero tak amumuru komo marha nahwowatu ponaro ñexamro yehtopo poko hara, cipici pîn pokono wara rma kica. Ero wa men nat okwe.

¹⁷Ponaro awehtopo komo me akihtora ro mak ehcoko kuripara, ooru, prata kom ha. Ero warai yukuira ro mak ehcoko ponaro awehtopo komo yakîhtotome.

¹⁸On wara marha wîlkes awya so, wahrututpamnî yohtopo ponaro men ehcoko. 7 kaamo pahkînon wahrututpamnî re mak tohcoko. Pahxa wîlkekñe awya so ero yaw roro men ehcoko. On kaamo po ero wa ehcoko Abibe po roro, wîlkekñe. Ero po mîmokyatkeñe Exitu poi Abibi po. Ero ke ero po xa marha wahrututpamnî tohcoko.

¹⁹On wara marha wîlkes awya so, Owyan me nasî poturme ewruxapu ahnoro kîîrî ciki. Ero wa nasî awoh komo xîkrî, paaka xîkrî, opeña xîkrî marha.

²⁰Anarimaw awoh komo ñewruya buhu. Poturme na ñewruya kîîrî me ha. Noro yepetho me tak opeña xîkrî waihkacoko owya tîmsom me.

Epema xera awexitaw so tko buhu xîkîtho pen men yîpîmîxwocoko waihkachome. Amumuru komo reha poturme ewruxapu komo epemacoko ahnoro. On wara marha wîîkes awya so, ohyaka amokyataw so emyarîra mokuhra ro mak ehcoko.

²¹ On wara marha wîîkesî awya so, 6 kaamo mak nasî awetapickatopo komo. 7-nhîrî po tak epokarecoko. Mararî pomotopo yimaw rma epokarecoko ero po so, anatîrî komo yeperîrî yenmetopo yimaw marha.

²² On warai ponaro marha ehcoko aweseresmacho komo ponaro, 7-nhîrî Tominku Yimawno, kacho po men eseresmacoko awahwotachome so. Puruma Yeperîrî Yenmetopo po marha ero wara xa marha eseresmacoko yihcirî yenmekrî yimaw. Anatîrî komo Yeperîrî Yenmetîkache marha eseresmacoko awahwotachome so.

²³ Ero yimaw so kîrkomo mohcowpe ahnoro ohyaka. Aporin komo Ow ha Kaan ha. Ponaro Ixaw Yana komo yehtopo ro Ow. Ero ke ero wa mohcowpe ohyaka 3 ro yicimîipuntaxera.

²⁴ Ero wa amokyataw roro so anarî yana pen komo wafmapesî awya so rma. Arowon komo wenmamnoyasî porin me cehso ro. Arowon komo poko pohnîmra ro mak naxe anarî komo. Ero wa kiîfaxe so okre osorwaw roro amokyataw so ohyaka. Aporin Ow ha, ponaro awehtopo komo ro. Noro yipu Ow ero wa awîîne kom ha.

²⁵ Awokukthirî komo pun yakîniyaw owoya tîmsom me puruma marha na makîniyatu. Wahrututpamnon makî tko akîncoko owoya tîmsom me. Awatotoponhîrî komo me aweseresmetaw so opefa xîkrî pun yîmtora ro mak ehcoko cenmakaxi ro.

²⁶ Yihcirî me xa anatîrî komo yeperîrî yenmekyataw amîn yaka so kifwan komo mak meñekacoko ero poyino ha. Ero tak ehcoko Kaan mîn yaka, Aporin komo mîn yaka ha. On wara marha wîîkes awya so, awoh komo xîkrî pun tîyo xe awexitaw so kabra xîkrî pun, yîson mownu kwaw rma tîyohra ehcoko, kekîne. Ero wa tî kekîne Kporin komo Moises ya.

²⁷ On wara marha tî kekîne Kporin komo Moises ya, Ero wa nasî omtapotacho apanatanmetopo komo owoya. Ero ke ero wa kacho tak mewreko ahnoro añenîrî komo me. Pahxa rma on wara wîîkai awya so, Yaaro xa tan wîîkesi, owoya apanatametopo yewehcataw awya so kakronomexe so, wîîkai Ixaw Yana komo ya. Ero ke ero wa kacho yaw roro men kakronomexe so, kekîne. Ero wa tî kekîne Kporin komo Moises ya.

²⁸ Taa, pahkî tî xakîne Moises îh po Kporin komo yakro. 40 ro ñenmayakîne iito, 40 ro marha kokmamyakîne iito. Eseresmara ro makî tî xakîne iito. Tuuna yerîhra marha xakîne. Ero yimaw tîmtapotacho mewrekîne xa hara Kporin komo toh poko, enporixapu poko. On wara ehcoko awakronomachome so owoya, kacho mîn mewrekîne. 10 mewrekîne panatanmetopo kom ha. Ero wa tî mewrekîne.

Cewroromutwe Tak Xakñe Moises Yeepatarî

²⁹Ero yinhîrî takî tî Sinai Yîpîn tak ñenîhcekñe hara Moises. Cemyaw tak ñekyakñe toopu, asakî, Kaanî mtapotarî mewrexapu ha. Cewroromutwe tak xakñe Moises yeepatarî, tîroromutwe xa oco. Ero wa xakñe Kporin komo yakro yîmtapotarî ke. Ceepatarî yenîhra cexirî ke, Tîroromutwe nasî oyepatarî, kahra tî xakñe Moises.

³⁰Ixaw Yana komo yaka mokuche noro yeepatarî takî tî ñeeñatkeñe tîroromutwe ro mak oco. Ero wa xa marha ñeeñakñe Araw. Ero ke Moises pona ñeraswatkeñe. Yîhyaka tîtoxera so tî xatkeñe.

³¹Amohcoko rma, kekñe tko tî Moises yîwya so. Ero ke yîhyaka tak cetkeñe Araw, Ixaw Yana yenîñe komo marha. Mokuche so ñexamro yakro nîmtapowakñe Moises.

³²Ero yinhîrî takî tî Ixaw Yana komo ahnoro tak mokyatkeñe Moises yaka. Moises takî tî ñekatiñmyakñe Kporin komo mtapotarî, ñexamro panatanmetopo ha. Kporin komo kekñe Moises ya Sinai Yîpîn po ero wa kacho tî ñekatiñtîkekñe yîwya so.

³³Ñexamro yakro tîmtapotache tak tî ñesewoponyakñe Moises poono ke.

³⁴Kporin komo yaka cewomyataw hara Noro yakro tîmtapotachome ñesewoponkekñe. Tîmtapotache tak Kporin komo yakro yîmîn yai tî ñepatakekñe hara, ñesewoponyakñe xa hara. Cepatakache Kporin komo ya kpanatanmetopo komo tî ñekatiñmyakñe hara Ixaw Yana komo ya.

³⁵Takro so yîmtapowataw Moises yeepatarî tî ñeeñatkeñe hara Ixaw Yana komo cewroromutwe exirî. Ero ke ñesewoponyakñe xa hara Moises. Kporin komo yakro yîmtapotaxi tîcetaw hara tî ñesewoponkekñe hara. Ero wa tî xakñe Moises.

Epokaretopo Komo Pokono Xa Hara

35 ¹⁻²Ero yinhîrî tak Ixaw Yana komo nañikyakñe Moises, ahnoro. Mokuche so on wara kekñe yîwya so, On wara nasî Kporin komo ya apanatanmetopo kom ha, 6 kaamo mak nasî awemyawno komo ciitopo ro. 7-nhîrî reha nasî anarme. Awepokaretopo komo me nas ero reha Kporin komo ponaro xa tak kehtome so. Ero po etapicketaw onok ha na apoyino komo, noro pen waihkacoko.

³Awehtorî komo yirihra ro mak ehcoko amîn komo yaw so kepokaretopo po, kekñe. Ero wa kekñe Moises.

Kaan Mîn Me Ciisom Tîmcoko, Kekñe Moises

⁴⁻⁵On wara marha kekñe Moises Ixaw Yana komo ya, On wara marha kesî Kporin komo awya so, Awemyawno komo poi tak ehcoko Kporin komo ya tîmsom. Awanme ro so mak ehcoko. On warai ehcoko, ooru, prata, bronse, ero warai komo ehcoko.

⁶Mawîrka marha ehcoko yîswarexapu, camnarexapu marha, yucurexapu marha. Riînu yatî marha ehcoko kîfwañhe ekposîxapu. Kabra poci marha ehcoko.

⁷Kahñeru picho marha ehcoko yucurexapu. Wiifa warai picho marha ehcoko. Aakaxa yepu marha ehcoko sahsamaxapu.

⁸Aseci marha ehcoko ramha katî me. Kotoporem marha ehcoko aseci kotopetopo, Kaan mîn yenîñhe komo yîhkapetopo kotopetopo ha. Kesentacho kotopetopo marha ehcoko, takñisom ha.

⁹Toopuci marha ehcoko oofîxi. Anarmerpan komo ehcoko toopuci enporixapu kom ha. Ero yipu ehcoko eepoci pokono me ciisom, Kaan yaka tîtosom komo yewantawno pokono me ciisom marha. Ero yipu komo cekpore nasî, kekñe Moises Ixaw Yana komo ya.

On Warai Komo Ñiicowpe, Kesî Moises

¹⁰On wara marha kekñe Moises Ixaw Yana komo ya, Yaana komo amyamro, awya so wîlkesî, ahce na ciitopo poko yaana me awexitaw so, amohcoko xiya amñe Kporin komo mîn ciiso, ero yawno komo ciiso marha. Kporin komo mtapotachonho yaw roro rma ciiso amohcoko.

¹¹⁻¹³On warai tî miîfatu, Kesentacho, yîmîn yahruru, ahruru mkarino, poono yahsîtopo, mîmo wacan sahsamaxapu, mîmo yecehtoñe weewe, mapata, mapata yapon, yamata, ero yaatopo weewe, yamata yahruru, Amna Pînîn Yaw Cma Re Masî, kacho ha, amtakpo mahruru, cuure yapon, ero yaatopo hara weewe. Ero warai tî miîfatu. Cuure marha tî mayatu Kaan yehtopo kuknon. Ero warai tî miîfatu, kekñe.

¹⁴⁻¹⁶On warai marha tî miîfatu, kekñe Moises, ramha yecepu, yîmîn weyuru ha, ero pokono komo, ramha komo, ecepu potwono kom ha, ramha katî, kotoporem yakñitopo, kwahsî mayo warai, ero yaatopo hara, katî, omîn yenîñhe komo yîhkapetopo ha, kotoporem, takñisom ha, poono, mîmo potarî yahruru hara, tîmsom yakñitopo, xwaraxwarano, wehto yapon, bronse ciixapu ha, kwahsî mayo warai xa hara ero yaatopo hara, tutumu komo akñitopo yakrono kom ha, Kaan mîn yenîñhe komo yesemokarî ha, ero yîhrepû. Ero warai ñirpesî Kporin komo awya so, kekñe.

¹⁷⁻¹⁹On wara marha kekñe Moises yîwya so, Poono marha tatpopore nasî mîmo roron wacan ha, waaca yaporwan marha cirpore nasî, aporwa yecehtoñe komo, poono xa hara roro potarî yahruru, roowo cheka tpasahtosom komo ciki, mîmo mici yahsîñe komo, waaca mici yahsîñe komo, ero mici komo marha cekmapore nasî. Kaan ya tîmsom pokono komo ponon marha tî tatpopore nai, Araw ponon, Kporin komo yaka ewomtopo ha, Araw mumuru komo ponon marha, Kaan mîn yaw etapickatopo kom ha, ero komo cirpore nasî, kekñe. Ero wa kekñe Moises yaana komo ya.

Kaan Mîn Me Ciisom Nîmyaxe Ixaw Yana Komo

20-21 Taa, yîmtapotarî yentache tak Ixaw Yana komo cetkeñe hara Moises yai tîmîn komo yaka hara. Eñexa tak Kporin komo ya tîmsom ñekyatkeñe anarî komo. Tîmî xatî komo mak ñekyatkeñe Kaan mîn me ciisom, ero yawno me ciisom marha, Kaan mîn yenîñe komo ponon me tatposom marha. Ero warai me ciisom ñekyatkeñe.

22 Ahnoro mokyatkeñe, ahce na yekî xatî kom ha. Kîrkomo mokyatkeñe, wooxam komo marha. Tporokuthîrî komo ñekyatkeñe ooru ciixapu. Tponon komo pokononho, tpanatarînthîrî komo, tamoyeknathîrî komo marha, anarmerpan komo ñekyatkeñe tporokuthîrî komo ooru ciixapu ha. Kporin komo ya tîmsom me ñekyatkeñe.

23 Anarî komo yaw xakñe mawîrka yatî yîswarexapu, camnarexapu marha, yucurexapu marha, riîñu yatî, kîfwañhe kahxapu, kabra picho, kahñeru picho yucurexapu, wiîfa warai picho marha. Ero warai exitaw tîhyaw so ñekyatkeñe tak.

24 Anarî komo ñekyatkeñe prata ahce na me ciixapu. Bronse ciixapu ñekyatkeñe anarî kom hara. Ero yipu ñekyatkeñe Kaan ya tîmsom me. Anarî komo yaw xakñe aakaxa yepu sahsamaxapu. Ero marha ñekyatkeñe ahce na me takîhtosom.

25 On wara marha xatkeñe wooxam kom hara yaana komo, mawrî ñekposatkeñe yîswarexapu, camnarexapu marha, yucurexapu marha. Riîñu marha ñekposatkeñe kîfwañhe. Ero yipu yekposîche ñekyatkeñe Moises yaka.

26 Anarî komo xa hara wooxam komo ekposî xe xatkeñe kabra poci hara. Yaana me ekposî xe xatkeñe.

27 Toopuci enporixapu ñekyatkeñe aano riñe komo reha ooñixi ha. Anarmerpan komo ñekyatkeñe toopuci. Eepoci poko ciisom mîn ñekyatkeñe, Kaan yaka tîtosom yewantawno poko ciisom marha mîn ñekyatkeñe.

28 Aseci marha ñekyatkeñe anarî kom hara ramha katî me ciisom. Kaan mîn yenîñe komo yîhkapetopo me ciisom marha mîn ñekyatkeñe. Knahrî poxuretopo komo marha ñekyatkeñe yîhkapeno ritopo kwakan me, Kporin komo ñesunukrî me takñisom me marha.

29 Ero wa xatkeñe Ixaw Yana komo, Kporin komo ya tîmî xe tî xatkeñe cemyawnonhîrî komo poi. Ero wa xatkeñe kîrkomo, wooxam komo marha. Ero ke noro yipu komo ñekyatkeñe. Kporin komo kekñe Moises ya ero me ciisom ñekyatkeñe. Ero wa ñekyatkeñe.

Kaan Mîn Ciîñe Komo Pokono

30 Ero yipu komo yekîche on wara kekñe hara Moises Ixaw Yana komo ya, Mîkro Besarew, Uri mumuru, Uru parî rma mîk ha, Xuta yepamtho ha. Noro ñetahce Kporin komo tîmîn ciñe me.

³¹ Cekatî rma Kaan ñiife yîropotaka kîfwañhe xa tak ciitome mîn hak mak. Yaana me tak nasî noro Kaan Yekatî yanme.

³²⁻³³ Yaana me nasî ooru ciitopo poko, prata ciitopo poko, bronse ciitopo poko, toopuci yenporitopo poko, ero yahsîñe ciitopo poko, weewe yenporitopo poko, ahce na ciitopo poko. Yaana me nasî cenporem ciitopo poko.

³⁴ Yîhcamhokano riñe me marha noro ñiife Kporin komo ahce na ciitopo poko. Ero wa xa marha ñiife Aoriabe hara, Aisamake mumuru ha. Tan yepamtho mîk ha. Ero wa ñexamro ñiife Kporin komo yîhcamhokano riñe me.

³⁵ Yaana me xa ñexamro ñiife Kporin komo ahce na ciitopo poko, ahce na yenporitopo poko, poono porokutotopo poko mawîrka ke, yîswarexapu ke, camnarexapu ke, yucurexapu ke, riñu ke marha kîfwañhe ekposîxapu ke ha. Poono kahtopo poko marha ñiife yaana me. Mîn hak ciitopo poko ñexamro ñiife yaana me, kîfwan komo ciitopo poko ha. Ero wa ñexamro ñiife Kporin komo, kekñe. Ero wa kekñe Moises Ixaw Yana komo ya.

36 ¹ On wara marha kekñe moises, Ero ke Kaan mîn poko tak naxe Besarew, Aoriabe kom ha. Anarî komo marha naxe ero poko, Kporin komo nakîhretho kom ha. Yaake naxe yaana komo ero yipu poko. Ero ke mîn hak mak ñiifaxe Kaan mîn me ciisom, ero yawno ciisom marha. Kaanî mtapotachonho yaw roro rma ñiifaxe, kekñe. Ero wa kekñe.

Iyopo Xa Nîmyaxe Kaan Mîn Me Ciisom

² Ero yinhîrî Besarew tak nañiakyakñe Moises, Aoriyabe marha. Ahnoro nañiakyakñe yaana komo, Kaan nakîhretho kom ha. Kaan mîn ciiso tmoku xatî komo. Ero ke noro yipu komo nañiakyakñe Moises.

³ Yîwya so tak Moises nîmyakñe Ixaw Yana komo ñekîtho Kaan mîn me ciisom ha. Ero yipu tak nîmyakñe Moises ciñe komo ya hara. Ñekyatkeñe rma tko Ixaw Yana komo tanme ro so enmafâtîxera. Kporin komo ya tîmtome ñekyatkeñe.

⁴⁻⁵ Ero ke ciñe komo ka nîttîmamyatkeñe, Kaan mîn pokono kom ha. Moises yaka ka cetkeñe hara. On wara ketkeñe yîwya, Ai apa, mefpora xa ñekyaxe Kaan mîn me ciisom. Kporin komo mtapotachonho yopono me tak nas okyo, ketkeñe yîwya.

⁶ Ero ke on wara kekñe Moises Ixaw Yana komo ya eeta poko hakno komo ya, Ñeexi tak ha Kaan mîn me ciisom yenmetopo awya so. Ero yipu ekîhra tak ehcoko, kekñe. Ero ke ekîhra tak xatkeñe Ixaw Yana komo.

⁷ Mefpora xakñe yîñekîthîrî komo Kaan mîn me ciisom. Cirirî yopo ro mak xakñe. Ero ke, Ñeexi, kekñe tak ekñe komo ya. Ero wa kekñe.

Kaan Mîn Tak Ñiifaxe Ciñe Komo

⁸ Taa, Kaan mîn poko tak xatkeñe yaana komo. Poono kahyatkeñe kawno, 10 ha. Riñu yatî mîn kahyatkeñe, kîfwañhe ekposîxapu. Kapuche

porokucetkeñe mawîrka ke, yîswarexapu ke, camnarexapu ke marha, yucurexapu ke marha. Kerubin kuknon me natpetkeñe porokru me.

⁹Kaw ñiifakñe poono mko. Etîme re xakñe ehyatkawnon, akwerî marha.

12,5 metru ehyatkawnon ñiifakñe, 1,8 metru ñiifakñe akwerî hara.

¹⁰Ero yinhîrî 5 poono natpekñe eseñetî pona. Ero wa nakwerekñe cewñan me takî ehtome 5 me ehxapunhîrî. Ero yinhîrî anarînhîrî 5 poono natpekñe eseñetî pona xa hara. Ero wa nakwerekñe ero hara cewñan me takî ehtome 5 me ehxapu hara.

¹¹Ero yinhîrî aañapotu yumuntopo warai ciki natpekñe hara tîswayem poono. Ero komo natpekñe takwekem yeñetî pona. Ero warai xa hara ñiifakñe anarî yeñetî pona hara.

¹²Yaake natpetkeñe aañapotu yumuntopo warai, 50 ha. Anarî yeñetî pona natpekñe 50 xa marha. Etpoko etahsîtopo mîn xakñe aañapotu yumuntopo warai ha.

¹³Poono yahsîtopo warai marha ñiifakñe ooru ciixapu ha 50. Ero komo ke tak poono nasîsîknoyakñe cewñan me tak ehtome poono mîmo yahruru ha.

¹⁴Ero yinhîrî anarî komo natpekñe hara poono, kabra poci kahxapu ha. 11 yakenon mîn natpekñe mîmo mkarino me.

¹⁵Ehyatkawno mîn xakñe poono 13,5 metru. 1,8 metru xakñe akwerî hara. Esehyatkawanonke re xakñe 11 mko rma.

¹⁶Ero yinhîrî 5 poono natpekñe eseñetî pona akweretome. Ero yinhîrî 6 natpekñe hara eseñetî pona. Ero wa nakwerekñe.

¹⁷Ero wara akwereche nasîsîknoyakñe hara. Aañapotu yumuntopo warai natpekñe anarî yeñetî poko. Yaake natpekñe 50. Ero yinhîrî 50 xa hara natpekñe aañapotu yumuntopo warai hara anarî yeñetî pona hara.

¹⁸Ero yinhîrî poono yahsîtopo warai ciki ñiifakñe bronse, 50 ñiifakñe. Ero ke rma tak nasîsîknoyatkeñe poono cewñan me tak ehtome ero hara.

¹⁹Ero mkarino xa hara natpekñe mîmo yahruru. Kahñeru picho yucurexapu natpekñe ero me. Ero yinhîrî ero mkarino xa hara natpekñe. Wiiña warai picho mîn natpekñe ero me mîmo yahruru me xa hara. Ero warai natpekñe mîmo yahruru komo.

²⁰Ero yinhîrî tak aakaxa yepu tak nakîhcekñe Kaan mîn wacan me. Sahsamaxapu mîn nakîhcekñe. Akîhtoche piiri tak nanîmyakñe.

²¹4,5 metru ehyatkawnon nîhkocekñe sahsamaxapu. 0,7 metru akwerî nakîhcekñe. Ero wicakno komo nakîhcekñe sahsamaxapu mîmo wacan ha.

²²Mayahsîtopo komo marha ñiifakñe asakî so sahsamaxapu mapitaka so. Ero wara re nakîhcekñe sahsamaxapu komo ahnoro.

²³⁻²⁴Ero wa nakîhcekñe sahsamaxapu. 20 sahsamaxapu nakîhcekñe suu ñixan. Ero yapon marha ñiifakñe prata ha. 40 ñiifakñe apon komo. Ero mko poko sahsamaxapu ñetahsîyakñe mayahsîtopo ke.

25-26 Ero wicakî xa marha ñiifakñe nohce ñixan hara sahsamaxapu 20 yakenon ha. 40 marha ñiifakñe sahsamaxapu yapon prata ha. Asakî so tî ñiifakñe sahsamaxapu makataka so.

27 Ero yinhîrî sahsamaxapu nakîhcekñe xa hara oesce ñixan hara. 6 mak nakîhcekñe iinan komo mîmo wacan me.

28-30 Asakî so marha ñiifakñe mîmo yeknutawno ponan sahsamaxapu hara. Etpoko tak nasîsiknonyakñe meretkoso, mapitaw so marha. Kuripara ke nasîsiknonyakñe. Ero ke 8 xakñe sahsamaxapu komo mîmo yeknutawno ponan komo. 16 ñiifakñe sahsamaxapu yaponî kom hara prata ha. 2 so ñiifakñe sahsamaxapu makataka so. Ero wa xakñe sahsamaxapu komo ha.

31 Ecehtotopo mko marha ñenpořakñe aakaxa yepu 5 mak. Mîmo wacan yaro tumunsom mîn xakñe, xehxan yarono ha.

32 5 xa marha ñenpořakñe mehxa yaro tumunsom hara. 5 marha ñenpořakñe resce ñixan yarono hara.

33 Ehyatkaw xa tak ñiifakñe rakatawno, waaca yaro tumunsom, ecehtotopo ha. Mîmo yeknutawno ñixa cekñe miya roro anarî yaka eknutawno yaka hara.

34 Sahsamaxapu yakîhtoche ooru ke nîmkarinomekñe. Emekna warai marha ñiifakñe sahsamaxapu pokono. Ooru rma mîn ñiifakñe. Ecehtotopo marha nîmkarinomekñe ooru ke. Ero wa nîmkarinomekñe.

35 Ero yinhîrî on warai ñiifakñe hara, poono kahyakñe. Mawîrka mîn kahyakñe yîswarexapu, camnarexapu, yucurexapu. Riiñu marha kahyakñe, kifwañhe ekposîxapu. Ero yipu kapuche, atpoche marha kerubin kuknon ciki natpekñe ero porokru me. Yaana komo xa natpetkeñe ero yipu.

36 Ero yinhîrî tak aakaxa yepu xa hara ñenpořakñe. 4 mak ñenpořakñe poono yaporwan ha. Enporiche ooru ke tak ero nîmkarinomekñe. Poono yahsîtopo marha ñiifakñe ero mko poko, ooru ha. Mapata yapon marha ñiifakñe, prata, 4 ha.

37 Mîmo potarî yahruru marha ñiifakñe poono. Riiñu yatî xa hara kahyakñe yîswarexapu, camnarexapu, yucurexapu. Kapuche ero porokru marha natpekñe yîratari. Ero warai kahyakñe poono, natpekñe marha mîmo potarî yahruru me.

38 Ero mapatan marha ñenpořakñe 5 ha. Poono yahsîtopo komo marha ñiifakñe ero poko. Ero yinhîrî mapata nîmkarinomekñe ooru ke. Mapata yapon tak ñiifakñe bronse. Ero wa ñiifakñe.

Kaan Yamatan Nakîhcesi Besarew

37 ¹Taa, ero yinhîrî yamata nakîhcekñe hara Besarew aakaxa yepu sahsamaxapu ha. 1,1 metru nakîhcekñe ehyatkawnon. 0,7 metru nakîhcekñe akwerî. 0,7 metru nakîhcekñe kawnon ha.

²Akîhtoche tak nîmkarinomekñe ooru ke esmanî ro ke. Ero ke marha nayayenpofakñe. Yamata yarokorî warai marha ñiifakñe ooru re mak.

³Emekna warai marha ñiifakñe 4 mak ooru rma. Ero mko takî nasîsîknoyakñe yamata yawxaw so. Xehxan poko xakñe 2 emekna warai, mehxaan poko xakñe 2 xa hara.

⁴Ero yinhîrî aakaxa yepu ñenpofakñe kwahsî mayo warai me asakî. Enporiche ooru ke nîmkarinomekñe.

⁵Ero mko tak numunukyakñe yamata yawxarino yaro, emekna warai yaro. Yamata yaatopo mîn xakñe kwahsî mayo warai.

⁶Yamata yahruru marha ñiifakñe, ooru re tak. 1,1 metru ehyatkawnon ñiifakñe. 0,7 metru akwerî ñiifakñe. Amna pînîn yaw cma re masî, kacho mîn xakñe yamata yahruru.

⁷Kerubin marha ñiifakñe asakî ooru rma, etapaxapu ha. Yamata yahruru mapitawno me so mîn ñiifakñe.

⁸Xehxa ñiifakñe anarî kerubin, mehxa ñiifakñe anarî hara. Cewwarînonhîrî rma ñiifakñe, Amna pînîn yaw cma re masî, kacho, kerubin komo marha. Ooru rma mîn ñiifakñe.

⁹Etwece cewru ñiifakñe kerubin. Ahruru wece yenîñe wara rma tko ñiifakñe. Cetapoyetkaxi marha ñiifakñe kerubin etwece. Yaimo yaporî wa xakñe. Yamata yahruru yahrûñe wa xakñe aporî. Ero wa ñiifakñe Besarew.

Cuure Yapon Nakîhcesi

¹⁰Ero yinhîrî cuure yapon tak nakîhcekñe hara Besarew aakaxa yepu rma. 0,9 metru nakîhcekñe ehyatkawnon. 0,5 metru akwerî nakîhcekñe hara. 0,7 metru kawnon nakîhcekñe.

¹¹Ooru ke nîmkarinomekñe, esmanî ro ke. Aapo yarokorî warai marha ñiifakñe ooru re mak.

¹²Aapo perî marha nakîhcekñe tmamritîkaxi ro. Kamorî wicak mak xakñe ero yakwerî. Ero poko tak ñiifakñe aroko warai hara.

¹³Emekna warai marha ñiifakñe ooru rma, 4 mak. Ero yipu nasîsîknoyakñe aapo yeknu poko. Yîhrepu komo poko rma nasîsîknoyakñe.

¹⁴Aapo perî pahnoke ñiifakñe emekna mko, aapo yaatopo yumunto.

¹⁵Aakaxa yepu tak ñenpofakñe aatopo me asakî. Nîmkarinomekñe tak ooru ke.

¹⁶Paayu marha ñiifakñe aapo pono, kaxara yanîmtopo marha, weefa marha, tutum marha. Ooru rma mîn ñiifakñe ero me, esmanî ro ooru. Wok yen komo mîn ñiifakñe. Ero warai ñiifakñe.

Weeyu Nakîhcesi

¹⁷Ero yinhîrî ramha yecepu tak ñiifakñe ooru rma, esmanî ro. Aama ke ñetapekñe ero ciitome. Yîhtarî ñiifakñe, yîhrepu, parakweci, epemrutun

warai, ahnoro ero warai ñiifakñe ooru rma etapaxapu. Cewararîno rma ooru ñiifakñe ero yipu me.

¹⁸ Ceknake ñiifakñe ramha yecepu. 6 peremru ñiifakñe ecepu pokono. 3 ñiifakñe xehxa, 3 ñiifakñe mehxa hara.

¹⁹ 3 parakweci ñiifakñe anarî peremru poko. Amentowa yepemrutun warai me rma ñiifakñe. Yafkwetkuru warai marha ñiifakñe, epemrutunu mko marha ñiifakñe yaake parakweci yakro. Ero wa ñiifakñe peremru pokono, anarî pokono hara, 6 peremru cirihîkaxi ro.

²⁰ Ero warai xa marha ñiifakñe eepu pokono hara. 4 mak parakwece ñiifakñe ero poko reha. Amentowa yepemrutun warai marha ñiifakñe ero mko yakro hara. Epemrutun warai marha, yafkwetkuru warai marha ero warai mko ñiifakñe parakweci yakro.

²¹ Yuturun warai marha ciki ñiifakñe peremru yetahsîtopo mahyaka rma. Anarî xa hara yuturun ñiifakñe anarî komo mahyaka hara. Ero wara roro ñiifakñe peremru mahyaka miyan mahyaka so rma.

²² Parakweci, peremru marha, eepu marha ahnoro mak ñiifakñe cewararînonhîrî ooru. Ñetapekñe mak ciitome. Ero wa ñiifakñe.

²³ 7 ramha marha ñiifakñe ero yecepu ponan. Ramha yetahsîtopo yawototopo marha ñiifakñe, ramha payun marha. Ooru rma ñiifakñe ero yipu me esmanî ro ha.

²⁴ Porin mîn xakñe ooru cewararîno, ramha me ciisom, ramha pokono me ciisom marha. 34 kiru wicakno mîn xakñe. Ero wicakno ñiifakñe ramha, pokono komo marha.

Kotoporem Yakñitopo Nakîhcesi

²⁵ Ero yinhîrî kotoporem yakñitopo makîrha nakîhcekñe hara. Aakaxa yepu nakîhcekñe ero me, sahsamaxapu ha. 0,5 metru akwerî nakîhcekñe. Ero wicakî xa marha nakîhcekñe ehyatkawnon hara. 0,9 metru nakîhcekñe kawnon hara. Paaka meretîrî warai ñiifakñe aapo yecepu yafpîrî rma.

²⁶ Ero yinhîrî tak aapo nîmkarinomekñe ooru ke esmanî ro ke. Ahnoro nîmkarinomekñe, awxaw so, paaka meretîrî warai, ahnoro mak. Aroko warai marha ñiifakñe aapo mamhoko, ooru rma.

²⁷ Aroko wara mahyaka rma emekna warai ñiifakñe hara ooru xa marha. Xehxa asakî ñiifakñe, mehxa asakî xa marha ñiifakñe. Aapo yeknutaw so ñiifakñe. Kwahsî mayo warai yumuntopo mîn xakñe emekna warai, aapo yaatopo ha.

²⁸ Ero yinhîrî kwahsî mayo warai marha ñenporakñe aakaxa xîkrî. Enporiche ero komo marha nîmkarinomekñe ooru ke.

Katî Ñiifasî, Kotoporem Marha

²⁹ Ero yinhîrî katî ñesmekñe Kaan yaka cewomsom komo yîhkapetopo. Noro yipu komo yîhkapetopo mak mîn ñiifakñe, anarî me cihîhnî ro

mak. Kotoporem marha ñesmekê, takñisom ha. Kîřwañhe xa ñesmekê kotoporem ero yipu yesmañe ro komo wara rma. Ero wa ñiifakê.

Kaan Ya Tîmsom Yakñitopo Nakîhcesi

38 ¹Taa, ero yinhîrî Kaan ya tîmsom yakñitopo nakîhcekê hara sahsamaxapu, aakaxa yepu ha. Kaan ya tîmsom yakñitopo mîn nakîhcekê. 1,3 metru ñiifakê kawnon. 2,3 metru ñiifakê ehyatkawnon. 2,3 metru xa marha ñiifakê akwerî hara. Eecenarî re xakê ehyatkawnon, akwerî ha.

²Paaka meretîrî warai marha ñenpořakê aakaxa yepu rma, 4 mak. Aapo yeknutaw ñiifakê. Aapo yecepu yařpîrî rma mîn ñenpořakê paaka meretîrî warai me. Aapo yakîhtotîkache tak ahnoro nîmkarinomekê bronse ke.

³Ero yinhîrî akñitopo pokono komo ñiifakê hara, bronse marha. Wemronho yen ñiifakê, wemronho yamehtopo, kamxuku yen, okno pun yanîmto, yîronon yaatopo. Ero warai komo ñiifakê bronse re mak.

⁴Manari warai marha ñiifakê bronse rma. Wehto yapon mîn ñiifakê akñitopo yatumnawno, rakatawno xa.

⁵Ero yinhîrî amoyekna komo tak ñiifakê aapo yatumnaka bronse rma. Eknutaw so ñiifakê mîye warai yahsîne komo.

⁶Aatopo marha ñenpořakê asakî, aakaxa yepu. Enporiche nîmkarinomekê bronse ke.

⁷Yîmkarinomache ero numunukyakê emekna warai yaro, akñitopo yawxawno yaro. Akñitopo yaatopo mîn xakê kwahsî mayo warai. Ero wa nakîhcekê akñitopo tpotokoi nakîhcekê.

Kaan Mîn Yenîne Komo Yekorokacho Nakîhcesi

⁸Esemokarî yen marha ñiifakê, yîhrepu marha, bronse rma. Wooxam komo kanapantho mîn ñiifakê ero warai me. Kaan mîn potaka mokyatkeñe wooxam komo ahce na ciiso ñexamro nîmyatkeñe tîkanapanthîrî komo ero me ciitome.

Kaan Mîn Roron Wacan Ñiifasi

⁹Ero yinhîrî Kaan mîn wacan ñiifakê hara. 46 metru ehyatkawnon ñiifakê waaca suu ñixan. Poono natpekê waaca me riiñu yatî kahxapu, kîřwañhe ekposîxapu ha.

¹⁰20 aporwan ñiifakê suu ñixan ha. 20 marha ñiifakê aporwa yapon, bronse hara. Poono yahsîto marha ñiifakê prata ha.

¹¹46 metru ehyatkawnon marha ñiifakê waaca nohce wecan hara. 20 marha ñiifakê iina yan yaporwan hara. 20 marha ñiifakê aporwa yapon bronse hara. Poono yahsîto marha ñiifakê iina takrisom yahsîto prata hara.

¹² 23 metru ehyatkawnon ñiifakñe oesce ñixan hara waaca, poono ha. 10 mak ñiifakñe waaca yaporwan iitono. 10 marha ñiifakñe aporwa yapon bronse hara. Poono yahsîtopo marha ñiifakñe prata hara.

¹³ Ero wicakî ehyatkawnon xa marha ñiifakñe resce ñixan hara waaca, 23 metru ehyatkawnon ha.

¹⁴ Iina ñiifakñe waaca potarî kaamo yepatakacho ñixa. Waaca potarî xehxa ñiifakñe poono waaca me. 6,9 metru kawnon ñiifakñe iina takrisom poono. Iinan marha ñiifakñe poono yaporwan, 3 mak. Iinan marha ñiifakñe aporwa yapon komo 3 marha.

¹⁵ Ero wa xa marha ñiifakñe waaca potarî yeco hara, poono ñiifakñe waaca me hara. 6,9 metru ehyatkawnon xa marha ñiifakñe iinan hara. Iinan marha ñiifakñe poono yaporwan 3 hara, aporwa yaponî marha 3 xa marha.

¹⁶ Riiñu yatî kahxapu mîn natpekñe poono, roro wacan me. Kîřwañhe ekposîxapu mîn kahyakñe. Ero wa ñiifakñe roro wacan ahnoro tmamritîkaxi ro.

¹⁷ Bronse ñiifakñe aporwa yapon komo. Poono yahsîtopo ñiifakñe aporwa yarihtaka so. Aaňapotu warai marha ñiifakñe aporwa komo poko prata ha. Ero marha ñiifakñe poono yahsîtopo me hara. Ero wa ñiifakñe poono yaporwan ahnoro roro wacan yaporwan ha.

¹⁸ On wara ñiifakñe waaca potarî yahruru, poono rma mîn ñiifakñe mawîrka yîswarexapu, camnarexapu, yucurexapu. Riiñu marha kahyakñe ero me, kîřwañhe ekposîxapu. Ero yipu kahyakñe waaca potarî yahruru me, tmewreso kahyakñe. 9 metru ñiifakñe ehyatkawnon, 2,3 metru ñiifakñe kawnon hara.

¹⁹ Potarî yaporwanî komo marha ñiifakñe, 4 mak. 4 marha ñiifakñe aporwan yapon. Aporwa yarihtaka ñiifakñe poono yahsîtopo, aaňapotu warai marha. Prata ciixapu komo mîn ñiifakñe. Aporwa yarihtaka xa ñiifakñe xapika warai prata rma. Ero wa ñiifakñe waaca yaporwanî komo.

²⁰ Bronse reha ñiifakñe poono yecetî komo roowo cheka tpasahtosom ha. Ero yipu ke poono xakñe cecehtoso, mîmo yahruru, waaca yahruru marha. Ero wa xakñe.

Kaan Mîn Me Ciisominhîrî Yukuknomacho

²¹ Taa, kekñe Moises Repita komo ya, Kaan mîn me ciisominhîrî yukuknomacoko ahnoro kpanatanmetopo komo mîn me ciisominhîrî ha. Ero wicakî xa nasî, kachome kîřwa so, kekñe. Ero ke nukuknometkeñe. Itama xa xakñe yukuknomañe me xa. Araw mumuru mîkî xakñe Itama, Kaan yaka cewomsom mumuru ha.

²² Moises mtapotarî yaw roro rma xa ñiifatkeñe Kaan mîn Ixaw Yana komo, Ero wa men ciicoko, kachonho yaw roro rma. Besarew xa xakñe Kaan mîn

cirpoñe me, Uri mumuru, Uru parî ha. Xuta yepamtho mîk xakñe. Noro xa xakñe cirpoñe me, Besarew ha.

23 Besarew yakronomañe xakñe hara, Aoriabe, Aisamake mumuru ha. Tan yepamtho mîk xakñe. Yaana xa mîk xakñe ahce na ciitopo poko. Poono mewreñe mîk xakñe, riîñu kahñe marha, kifwañhe ekposîxapu kahñe ha. Mawîrka kahñe marha mîk xakñe yîswarexapu, camnarexapu, yucurexapu, ero yipu kahñe mîk xakñe. Noro yipu mîk xakñe Aoriabe, Besarew yakronomañe ha.

24 Taa, on wicakî xakñe ooru Kaan mîn me ciisomînhîrî ha, 1 tarentu wicakî xakñe. Ero wicakno me nukuknometkeñe yukuknomacho ke, Kaan mîn yawno ke.

25-26 Prata marha xakñe Kaan mîn me ciisom. On wara prata ñepamnoyatkeñe, Ixaw Yana komo nukuknometkeñe ahnoro iyakenon. Yukuknometaw so prata nahsîyatkeñe yîhyai so Kaan mîn me ciisom ha. 6 kramu wicakî so nîmyatkeñe. Ero wicakî nukuknometkeñe yukuknon ke, Kaan mîn yawno ke. Kîrkomo mak nukuknometkeñe, poritomo komo mak ha. 20 cimñipu ewrutoponhîrî ehxapu komo mak nukuknometkeñe, ero yopono komo marha. Noro yipu komo nîmyatkeñe prata. Meñpora xatkeñe yukuknomaxapu komo, 603.550. Ero ke meñpora marha xakñe prata Kaan mîn me ciisom. 3,4 tarentu wicakî xakñe. Ero wicakî xakñe.

27 On wara ñiifatkeñe ero prata ha, nukuyatkeñe ahnoro 3,4 tarentu wicakno rma. Eronhîrî tak ñiifatkeñe Kaan mîn yahruru yaporwan yapon me, Kaan yamatan yahruru yaporwan yapon me marha. Yaake ñiifatkeñe, 100. 6 krama wicakî so ñiifatkeñe aporwa yapon komo.

28 Prata yakwenho rma xakñe. Ero tak ñiifatkeñe poono yahsîtopo me hara, waaca yaporwan kanahtawno me marha, aporwa yañapotun warai me marha.

29 Bronse marha xakñe Kaan mîn me ciisom. Ixaw Yana komo nîmîtho xa marha mîn xakñe, Kaan ya yînmîthîrî kom ha. Meñpora xa marha xakñe ero hara, 2,4 tarentu wicak ha.

30-31 Ero tak ñiifatkeñe aapo me, Kaan mîn roron potarî yaporwan yapon me. Kaan ya tîmsom yakñitopo me marha ñiifatkeñe. Ero yatumnawno me ñiifatkeñe wehto yapon me ha. Ero payun me, wehto pokono me, roro wacan yaporwan yapon me, roowo cheka tpashtosom me, mîmo yahruru yecehtoñe komo me, roro wacan yecehtoñe me marha. Ero yipu me tî ñiifatkeñe bronse ha. Ero wa ñiifatkeñe.

Kaan Mîn Yenîne Komo Ponon Natpexe

39 ¹ Taa, mawîrka kahyatkeñe xa hara. Yîswarexapu, camnarexapu, yucurexapu, ero warai kahyatkeñe. Kapuche tak Kaan mîn yawno pokono komo ponon me natpetkeñe. Araw ponon me natpetkeñe. Kaan mîn yawno noro totopo mîn natpetkeñe anana totopo pînî ro mak. Kaan kekñe Moises ya ero wa kachonho yaw roro rma natpetkeñe.

²Eepoci ka kahyatkeñe. Ooru yatî rma kahyatkeñe mawîrka yakro. Yîswarexapu mîn kahyatkeñe, camnarexapu marha, yucurexapu marha. Riiñu yatî yakro marha kahyatkeñe, kiñwañhe ekposîxapu yakro. Ero yipu kahyatkeñe eepoci me.

³On wara tî ooru ñiifatkeñe kahtome, papaknoyatkeñe panape cehso ro. Ero tak nawocetkeñe yaatî me. Ero tak kahyatkeñe mawîrka yakro. Yîswarexapu yakro, camnarexapu yakro, yucurexapu yakro, ero yipu yakro rma ooru kahyatkeñe. Riiñu yakro marha kahyatkeñe, kiñwañhe ekposîxapu yakro. Yaana me kahyatkeñe, cenporem me ha.

⁴Eepoci mici komo marha kahyatkeñe motawno kom ha. Ero tak natpetkeñe eepoci yeñetî poko.

⁵Aañapotu warai marha natpetkeñe. Eepoci me tatposom raconho rma natpetkeñe ero me. Ooru yatî kahxapu rma mîn xakñe aañapotu warai, mawîrka yakro kahxapu mîn xakñe. Yîswarexapu yakro, camnarexapu yakro, yucurexapu yakro, ero warai yakro kahxapu mîn xakñe. Riiñu yakro marha kahyatkeñe, kiñwañhe ekposîxapu yakro. Ero yipu tak natpetkeñe aañapotu warai me. Kaan kekñe Moises ya ero wa kachonho yaw roro rma natpetkeñe.

⁶Ero yinhîrî tak toopu ciki ñenpoñatkeñe hara ooñixi ha. Ero tak ñiifatkeñe ahsîtopo yaka, ooru ciixapu yaka ha. Ero wa ciriche Ixaw pen mumutho pen komo yosotî mewretkeñe ero poko.

⁷Ero wa mewreche ero komo tak nasîsîknoyatkeñe eepoci motawno poko. Tporin pen komo ponaro ehtome so Ixaw Yana komo ero wa ñiifatkeñe. Kaan kekñe Moises ya ero wa kachonho yaw roro rma ha.

Araw Yewantawno Ñiifasi

⁸Aaraw yewantawno marha natpetkeñe yaana me xa marha. Eepoci wara rma kahyatkeñe. Ooru yatî, mawîrka yakro, yîswarexapu yakro, camnarexapu yakro, yucurexapu yakro, ero warai kahyatkeñe. Riiñu yakro marha kahyatkeñe, kiñwañhe ekposîxapu yakro. Ero yipu kahyatkeñe.

⁹Ececenarî re natpetkeñe akwerî, ehyatkawnon marha. 22 sencimetu ñiifatkeñe akwerî, ehyatkawnon marha. Osopo natpetkeñe.

¹⁰Ero yatpoche toopu ciki tak nasîsîknoyatkeñe ero rataka. 4 yatî tî ñiifatkeñe toopu ciki. Epoi tî ñiifatkeñe sahu, toopaxu, kahbunkuru.

¹¹Ero mahyaka ñiifatkeñe esmerawta, sapira, ciamanci, ero warai ha.

¹²Ero mahyaka hara ñiifatkeñe xasintu, akata, amecista, ero warai ha.

¹³Ero mahyaka hara ñiifatkeñe beriru, ooñixi, xaspe, ero warai ñiifatkeñe toopu komo ciki. Ahsîtopo yaka rma ñiifatkeñe, ooru ciixapu yaka.

¹⁴12 xakñe toopuci Araw yewantawno pokono, Ixaw mumutho pen komo yosotî yecenarî rma. Anarî yosotî xakñe anarî poko, anarî yosotî xakñe

anarî poko hara, ero wara roro xakñe toopuci komo ahnoro. Ixaw Yana tribun komo yosotî mîn xakñe tmewreso toopuci komo poko.

15Ero yinhîrî on wara ñiifatkeñe ero, Araw yewantawno ha, ooru yatî tak ñekmetkeñe ososwa wara, asakî.

16Ahsîtopo marha ñiifatkeñe ooru. Emekna marha ñiifatkeñe ooru xa marha. Ero komo tak nasîsiknoyatkeñe Araw yewantawno yeknu poko.

17Ero yinhîrî ososwa warai tak ñimiyatkeñe ero komo poko, amoyekna warai poko.

18Ososwa mapirî tak ñimiyatkeñe toopuci yahsîtopo poko hara, eepoci motawno poko ha.

19Ero yinhîrî amoyekna xa hara ñiifatkeñe ooru xa marha. Ero komo ciriche Araw yewantawno yeknu poko nasîsiknoyatkeñe ropoyino pona ha. Noro yewantawno mkai xa ero komo ñiifatkeñe eepoci yai.

20Ero yinhîrî asakî xa hara ñiifatkeñe amoyekna xa hara. Ciriche ero komo ñimiyatkeñe eepoci poko. Aaînapotu yepoi xa ñimiyatkeñe poono yîpîpîsmacho na.

21Ero yipu ciriche yimici ke tak ñimiyatkeñe tîswayem ke. Amoyekna ñimiyatkeñe etpoko ero yipu ke. Ero ke cimiso tak xakñe Araw yewantawno pee kahra ehtome. Ero wa ñiifatkeñe Kporin komo mtapotachonho yaw roro rma, Moises ya kekñe ero wa kachonho yaw roro rma ha.

Ahnoro Kaan Mîn Yenîñe Komo Ponon Natpetîkexe

22Ero yinhîrî eepoci mkarino tak ñiifatkeñe hara. Poono kahyatkeñe tîswayem. Ero tak nawocetkeñe eepoci mkarino me.

23Ero rakataw tak ewtarî nawocetkeñe. Sowtatu ponon nasî cewtake yîpîmtaw ero wa xa nawocetkeñe. Ewtarî yawotoche ero yeñetî poko tak natpetkeñe poono xa hara etamxokara ehtome. Ero wa natpetkeñe.

24Ero yinhîrî kahri yeperîrî warai tak natpetkeñe eepoci mkarino poko. Mawîrka rma natpetkeñe tîswayem ha, camnarexapu marha, yucurexapu marha. Riiñu yakro rma natpetkeñe ero me kîfwañhe ekposîxapu yakro. Eepoci mkarino perî poko natpetkeñe.

25Yoroyoro marha ñiifatkeñe yaake ooru rma, esmanî ro ha. Ciriche eepoci mkarino perî poko tak yoroyoro ñimiyatkeñe kahri warai yotaw so ha.

26Ero ke on wara xakñe ero perî pokono komo, kahri warai me atpoxapu, yoroyoro, kahri warai hara, yoroyoro hara, ero wara roro xakñe ahnoro tapomritîkaxi ro. Ero yipu yaw cekñe Araw Kaan mîn yaka ahce na poko cehtome. Ero yipu ñiifatkeñe Kporin komo mtapotachonho yaw roro rma, Moises ya kekñe ero wa kachonho yaw roro rma.

27Anarî komo marha natpetkeñe Araw ponon me hara, yumumuru komo ponon me marha. Riiñu kahxapu natpetkeñe ero yipu komo me, kîfwañhe ekposîxapu ha.

²⁸Araw xapikan marha natpetkeñe, yumumuru komo xapikan marha. Poono yamtarino marha. Ero yipu komo natpetkeñe riinu kahxapu rma, kifwañhe ekposîxapu.

²⁹Aañapotu warai marha kahyatkeñe. Mawîrka kahyatkeñe ero me yîswarexapu, camnarexapu, yucurexapu, ero warai kahyatkeñe. Riifu yakro rma kahyatkeñe, kifwañhe ekposîxapu yakro. Ero wa ñiifatkeñe Kporin komo mtapotachonho yaw roro rma, Moises ya kekñe ero wa kachonho yaw roro rma.

³⁰Ooru marha papaknoyatkeñe panape cehso ro. Araw xapikan pokono ro mîn ñiifatkeñe. Ciriche on wara kacho takî tî mewretkeñe ero poko, Kporin Komo Yanmen Xa Moso, kacho mewretkeñe. Wakîknoyatkeñe mewreñe ro komo nmewretho wara rma.

³¹Mewreche tak yimici ñimiyatkeñe ero poko tîswayem ha. Ero ke ñimiyatkeñe Araw xapikan poko. Ero wa ñiifatkeñe Kporin komo mtapotachonho yaw roro rma, Moises ya kekñe ero wa kachonho yaw roro rma.

Ciitîkaxi Tak Nasî Kaan Mîn

³²Ero yipu komo ñiifatkeñe Kaan mîn me. Ñiitîketkeñe tak tara wara. Ero wa ñiifatkeñe Kaan mîn, Kaan yakro kesentacho kom ha. Kporin komo mtapotachonho yaw roro rma ñiifatkeñe, Moises ya kekñe ero wa kachonho yaw roro rma. Ñiitîketkeñe tak.

³³Ero yinhîrî tak Kaan mîn me ciisom tak ñekyatkeñe Moises yaka. Ahnoro ñekyatkeñe, mîmo yahruru, aapo komo, weeyu, yamata, poono yahsîtopo, sahsamaxapu, aatopo komo, waaca yaporwan, aporwa yapon, ³⁴mîmo mkarino komo, kahñeru picho yucurexapu, wiifa warai picho. Ero warai ñekyatkeñe mîmo mkarino komo ha. Mîmo rakatawno marha ñekyatkeñe poono ha.

³⁵Kaanî mtapotarî yen marha ñekyatkeñe yamata ha, aatopo komo marha, yamata yahruru marha, Amna pînîn yaw cma re masî, kacho ha.

³⁶Cuure yapon marha ñekyatkeñe. Ero payun komo marha. Puruma yupuxapu marha ñekyatkeñe. Kaan yehtopo kuknon mîn puruma.

³⁷Weeyu komo marha ñekyatkeñe cecehkem ha, ero pokono komo marha. Katî marha ñekyatkeñe ramha wokru ha.

³⁸Kotoporem yakñitopo marha ñekyatkeñe ooru ciixapu ke yîmkarinomaxapu, katî marha ñekyatkeñe Aaraw komo yîhkapetopo, kotoporem takñisom, mîmo potarî yahruru poono ha,

³⁹Kaan ya tîmsom yakñitopo, ero rakatawno wehto yapon, bronse ciixapu komo ahnoro ha, kwahsî mayo warai komo, aapo pokono komo, esemokacho, yîhrepu marha,

⁴⁰Kaan mîn roron wacan poono, ero yaporwanî komo, aporwa yaponî komo, roro potarî yahruru, poono mîci, roowo cheka tpsahtosomu komo. Ahnoro

ñekyatkeñe Kaan mîn pokono komo, Kporin komo yakro kesentacho pokono komo ha.

⁴¹Araw ponon marha ñekyatkeñe, Kaan mîn yaka ewomtopo. Kaan ya tîmsom poko exitawno marha ñekyatkeñe, yaw ehtopo kom ha. Araw mumuru komo ponon marha ñekyatkeñe Kaan ya tîmsom poko etapickatopo kom ha. Ahnoro ero yipu ñekyatkeñe.

⁴²Ahnoro ñiifatkene Kporin komo mtapotachonho yaw roro rma, Moises ya kekne ero wa kachonho yaw roro rma.

⁴³Ekiche yîwya so yînekîthîrî komo ñeefakne Moises ahnoro. Nhnk, Kporin komo mtapotachonho yaw roro rma miice ham okre, kekne Moises yîñirithîrî komo poko. Ero wa kache ciînenhîrî komo poko tak nîmtapowakne Moises. Kaan yakro nîmtapowakne ñexamro yakronomacho poko. Ero wa nîmtapowakne Moises.

Kaan Mîn Tak Nakîhcexe

40 ¹⁻²Ero yinhîrî on wara tî kekne Kporin komo Moises ya, Omîn tak ciicoko oyakro awesentacho kom ha. Yihcirî kaamo po ciicoko, yihcirî nuufi po ha.

³Mîmo ciriche yamata tak ehcoko ero yaka apanatanmetopo komo yen ha. Ekiche amtakpo yahruru tak akricoko yamata wacan ha.

⁴Cuure yapon marha ehcoko mîmo yaka. Ekiche ero ponan me ciisom tak ciicoko ero pona. Ero yinhîrî weeyu tak ehcoko mîmo yaka. Ekiche weeyu komo tak potuhtocoko.

⁵Ero yinhîrî kotoporem yakñitopo tak ehcoko mîmo yaka. Yamata pahnoke rma ciicoko apanatanmetopo komo yen pahnoke ha. Mîmo potarî yahruru marha akricoko.

⁶Tîmsom yakñitopo marha ciicoko katpanaka mîmo potarî yecene.

⁷Ero yinhîrî Araw komo yesemokarî yen marha ciicoko mîmo potarî pahnoke. Mehxa nasî tîmsom yakñitopo, xehxa nasî mîmo iina ciicoko iyotaka so. Esemokarî komo yen ciriche tuuna tak arkacoko ero yaka.

⁸Ero yinhîrî ohroron wacan marha ciicoko, ohroron wacan potarî yahruru marha akricoko.

⁹Ero yinhîrî katî tak ahsîko. Iike rma omîn kapeko, ero yawno komo marha ahnoro. Ero wa awya kaperî ke kiřwan me tak miifasî owyanî ro me xa.

¹⁰Kaan ya tîmsom yakñitopo marha kapeko, ero pokono komo marha. Ero wa kaperî ke owyanî ro me tak miifas ero hara.

¹¹Araw komo yesemokarî yen marha kapeko, yîhrepu marha. Ero wa kaperî ke ero komo xa marha miifasî owyanî ro me.

¹²Ero yinhîrî Araw tak eeko omîn potaka, awakro so oyesentacho potaka ha. Iina marha eeko yumumuru komo. Ekiche ñexamro tîhko tuuna ke.

¹³Ero yinhîrî Araw ya tak amrupoko noro ponon, ohyaka mohtopo ha. Amrupoché noro marha yîhkapeko oyantonî ro me tak ehtome, ohyaka tmohsom me ehtome ha.

14-15 Araw mumuru komo marha eeko iina. Ekîche ñexamro ya marha amrupoko ponon komo. Ñexamro marha yîhkapeko yîim komo mîhkapesî ero wa xa marha. Ero wa yîhkapeko oyanme etapickachome so, omîn yenîñe me ehtome so ha. Eroromerono me ñexamro yîhkapeko. Epamthîrî komo meero naxe amñe omîn yenîñe me miya rorono komo, kekñe. Ero wa tî kekñe Kporin komo Moises ya.

16 Ero ke ero wara rma tî ñiifakñe Moises, Kporin komo mtapotachonho yaw roro rma.

17 On yimaw xa tî Kporin komo mîn nakîhcekñe Moises, 2-nhîrî cimñipu po nakîhcekñe yihcirî nuuñi po, yihcirî kaamo po ha. Ero po xa nakîhcekñe.

18 On wara tî Kporin komo mîn nakîhcekñe Moises, mîmo yaporwan yaponî komo ka ñiifakñe, ero yinhîrî sahsamaxapu tak nanîmyakñe hara piiri. Ero yinhîrî katawkure warai tak numunukyakñe emekna warai yaro, poono yaporwan marha nanîmyakñe piiri.

19 Ero yinhîrî roona warai takî tî ñiifakñe Moises Kaan mîn me. Ero mkarino komo marha ñiifakñe. Ero wa ñiifakñe Kaanî mtapotachonho yaw roro rma.

20 Ero yinhîrî takî tî Kporin komo ya kpanatanametopo tak ñenkayakñe yamata yaka. Aatopo komo marha numunukyakñe emekna warai yaro, yamata pokono yaro. Ero yinhîrî yamata tak nahruyakñe ahruru ke, Amna pînî yaw cma re masî, kacho ke ha.

21 Ero yinhîrî takî tî Kporin komo mîn yaka takî naafakñe yamata. Iina arîche ero yamtakpon yahruru tak ñiifakñe, Kporin komo ya kpanatanametopo komo yen yahruru me tak ha. Ero wa tî ñiifakñe Moises Kporin komo mtapotachonho yaw roro rma.

22 Ero yinhîrî takî tî cuure yapon naafakñe Moises Kesentacho yaka. Iina ñiifakñe nohce ñixa, Kaan yamatan yahruru xehxa ñhema.

23 Ero pona takî tî cuure nakriyakñe aapo pona Kporin komo yawno pona rma. Ero wa ñiifakñe Kporin komo mtapotachonho yaw roro rma.

24 Ero yinhîrî takî tî ramha naafakñe Kporin komo yakro Kesentacho yaka. Cuure yapon yeceñe rma ñiifakñe suu ñixa hara.

25 Weeyu komo takî tî nakriyakñe ecepu komo potkoso, potuhcekñe marha tak. Ero wa Moises ñiifakñe, Kporin komo yamtakpon weyuru me. Kporin komo mtapotachonho yaw roro rma tî ero wa ñiifakñe.

26-27 Ero yinhîrî takî tî kotoporem yakñitopo naafakñe hara Moises Kporin komo yakro kesentacho komo yaka. Kaan yamatan yahruru mîtkoso ñiifakñe. Iina ciriche kotoporem nakñiyakñe ero pona. Ero wa tî ñiifakñe Kporin komo mtapotachonho yaw roro rma.

28 Ero yinhîrî mîmo potarî yahruru tak nakriyakñe ahrutome tak.

29 Ero yinhîrî takî tî Kaan ya tîmsom yakñitopo ñiifakñe katpanaka, Kesentacho komo potarî yeceñe. Iina ciriche takñitîkaxmu tak

nakñiyakñe ero pona, puruma yeperîrî marha nakñiyakñe ero pona. Ero wa tî ñiifakñe Kporin komo mtapotachonho yaw roro rma.

³⁰Araw komo yesemokarî yen marha tî ñiifakñe katpanaka Kporin komo yakro kesentacho pahnoke xa tak. Mehxa xakñe Kaan ya tîmsom yakñitopo. Xehxa xakñe mîmo, iyotaka ñiifakñe. Iina ciriche tuuna takî tî narkekñe ero yaka esemokarî komo.

³¹Ero yaka takî tî Moises ñesemokekñe, Araw marha, yumumuru komo marha. Tîhtarî komo marha tî koroketkeñe iina.

³²Kesentacho komo yaka cewom xe cexitaw so ero yaka tî ñesemoketkeñe roro, tîhtarî komo marha koroketkeñe roro. Ero wa xa marha tî ñesemoketkeñe Kaan ya tîmsom yakñitopo yaka tîcetaw so. Ero wa ñiifatkeñe, Kporin komo kekñe Moises ya ero wa kachonho yaw roro rma.

³³Ero yinhîrî takî tî Kaan mîn roron wacan tak ñiifakñe hara Moises. Ero ciriche ero yaw tak xakñe Kaan mîn, waaca yaw, Kaan ya tîmsom yakñitopo marha xakñe ero yaw. Ero ciriche, roro potarî yahruru tak nakriyakñe hara poono ha. Ero ciriche ciitîkaxi takî tî xakñe Kporin komo mîn.

Kaweresî Tak Ñesenpesî, Kaan Weyuru Marha

³⁴⁻³⁵Ciitîkache takî tî kaweresî ñihcekñe, mîmo nahruyakñe, Kaan yakro Kesentacho komo nahruyakñe. Kporin komo weyuru marha Kaan mîn nawronohkekñe. Ero ke ewomra xakñe Moises kaweresî exirî ke meretwo, Kaan weyuru exirî ke marha mîmo yawronohkañe. Ero wa tî xakñe.

³⁶Ahna na cetaw so Ixaw Yana komo kaweresî wenari mak cetkeñe. Kaweresî yetanîmîche mak Kporin komo mîn poi ero yimaw makî tî cetkeñe esama yaw.

³⁷Etanîmra exitaw kaweresî tohra tî xatkeñe Ixaw Yana komo esama yaw. Iito rma ka xatkeñe etanîmrî mîtwo.

³⁸Ero ke ero wa tî xakñe kaweresî Kaan mîn yepoi xakñe katpanaw. Kosope wehto takî tî xakñe hara ero yepoi. Ero wara roro xakñe Ixaw Yana komo ñenîrî me. Ero yipu ñeeñatkeñe ahna so na tîcetaw so. Ero wa tî ñeeñatkeñe.

Repita Komo Panatanmetoponho

Repita Komo

Kaan Ya Tîmsom Pokono, Taknitikaxmu Pokono

1 ¹⁻²Taa, Moises tak nañikyakñe Kporin komo Kesentacho yaka. On wara tak kekñe yîwya, On wara kasko Ixaw Yana komo ya. Aporin komo ya tîmsom yekî xe awexitaw so awoh komo ehcoko, paaka anarimaw, opeña na anarimaw.

³Takñitikaxmu me na mekyatu awoh komo paaka. Noro yipu yekñe on wara ñexpe, bui ñekpe tupunporem mak. Kesentacho potaka ñekpe Aporin komo mîn potaka.

⁴Ekîche yîhtîpîrî poko nahsîpe osom. Ero wa nahsîpe takñitikaxmu tîpîrî cehtoponhîrî yahrutopo me ehtome. Kîfwañhe weeñañi ero wara yîñîmrî.

⁵Ero yinhîrî tookuthîrî tak waihkafe osomunhîrî iina rma Aporin komo roron po rma. Kamxukuthîrî tak naacowpe Araw mumuru komo tîmsom yakñitopo yaka, Kesentacho potarî yecentono yaka. Ero tak caramacowpe. Mehxarpa caramatîkacowpe.

⁶Ero yinhîrî tak tookuthîrî ñipikape, nakpotupe marha.

⁷Ero yinhîrî wehto roron ñehcowpe Araw mumuru komo. Wehto tak ñiricowpe tîmsom yakñitopo pona, kamehtocowpe marha.

⁸Ero yinhîrî paaka puntho tak ñiicowpe kamehtoxapu pona. Yîhtîpîthîrî meero ñiicowpe iina, katîthîrî marha. Ero wa ñiicowpe wehto pona, kamehtoxapu pona.

⁹Ero wa ciitome korokape cokorî ka osomunhîrî tuuna ke, wethîrî korokape, yîhreputhîrî marha. Korokaxapu tak nakñipe tîmsom pokono, nakñitîkape ahnoro. Ero wa ñiicowpe tookuthîrî komo paaka, Aporin komo ya tîmsom, takñitîkaxmu ha. Ero wa akñiyataw kotopore nañi yîsîn okre Aporin komo ya.

¹⁰Anarimaw opeña tîmî xe na nai tookuthîrî, kabra ha na anarimaw. Noro yipu yekî xe cexitaw kîîrî mak ñekpe, tupunporem xa.

¹¹Osomu rma waihkafe tîmsom yakñitopo mîtoso. Nohce ñixa waihkafe Aporin komo roron po rma. Waihkache tak kamxukuthîrî tak naacowpe

Araw mumuru komo. Iike tak tîmsom yakñitopo caramacowpe. Mehxarpa caramatîkacowpe.

¹²Ero yinhîrî tak nakpotupe osomu rma. Akpotuxapu tak ñirpe tîmsom pokono wehto cheka, kamerî pona, tîmsom yakñitopo pono pona. Yîhtîpîthîrî meero nakñipe iina, katîthîrî meero.

¹³Osomunhîrî cokorî ka korokape wethîrî, yîhreputhîrî marha. Korokache tak ahnoro nakñitîkape tîmsom pokono akñitopo pona. Ero wa akñiyataw kotoporem me nasî yîsîn Aporin komo ya.

¹⁴Anarimaw tariñem mak tîmî xe na nai anarî Aporin komo ya. Noro yipu yakñipu xe nai owya tîmsom me, takñitîkaxmu me ha. Ero warai tîmî xe cexitaw potkuku ñekpe, potwo ha na anarimaw.

¹⁵Ekiche tak tîmsom pokono ya nîmpe aatome akñitopo yaka. Iito tak tariñem nîpîmkotope waihachome. Kamxukuthîrî ñeñepepe roowo pona mak akñitopo mîtkoso. Ero yinhîrî yupunthîrî tak nakñipe akñitopo pona hara.

¹⁶Makawanthîrî cokorî ka nowpe, yupunthîrî nîhpokape marha, roowo pona tak nafmape towxaputho. Tîmsom yakñitopo mîtkoso rma nafmape resce ñixa wemronho yafmacho ro pona.

¹⁷Ero yinhîrî tariñem puntho nahsîpe apothîrî poko. Eñexa rma yupunthîrî kararakape rakataw, kararakatîkara ha tko. Ero yipu tak nakñipe tîmsom pokono akñitopo pona, wehto kamerî pona. Ero wa owya tîmsom nakñitîkacowpe. Ero wa akñiyataw kotoporem me nasî yîsîn okre Aporin komo ya, kekñe. Ero wa kekñe Kporin komo Moises ya.

Puruma Tîmtopo Pokono

2 ¹Taa, on wara kekñe hara Kporin komo Moises ya, On wara marha kasko Ixaw Yana komo ya, Puruma tîmî xe na nai anarî Aporin komo ya. Ero warai tîmî xe cexitaw aposokaxapu ñesmape katî yakro, kotoporem yakro marha.

²Ero yipu poi ka ñekpe Araw mumuru yaka, tîmsom pokono yaka. Noro tak namekpe wahra makî tamorî yaw mak. Tînamekîthîrî tak nakñipe akñitopo pona Kaan ponaro ñhe ehtome tîmñe. Ero wa akñiyataw kotoporem me xa nasî yîsîn okre Aporin komo ya.

³Puruma yakwenho tak nasî Araw komo yuru me, yumumuru komo yakro. Ero rma nasî Aporin komo ya tîmtopo ha. Yîwya tîmtopo ro xa mîn, akñitopo ha, kekñe. Ero wa kekñe Kporin komo Moises ya.

⁴Anarimaw puruma yekî xe rma na matu owya tîmsom, yupuxapu reha. Ero yipu yekî xe awexitaw so puruma ehcoko aposokaxapu. Ero yipu cheka wahrututpamnotopo cihra ro mak ehcoko. Porin me so yupu xe cexitaw katî yakro esmacoko yuputome tak. Wahrai mko yupu xe cexitaw kapecoko yîmkari yupuche mak. Ero yipu akñicoko owya tîmsom me.

⁵Anarimaw eîpo pona na mayatu puruma owya tîmsom. Ero wa ai xe awexitaw so puruma aposokaxapu rma esmacoko katî yakro.

Wahrututpamnotopo cirihra ro mak ehcoko. Ero yipu tak aicoko eŕpo pona.

⁶Ero yinhîrî tak aixapu poikacoko. Ero wa ciixapu pore tak katî yukmamcoko. Ero wa puruma ciicoko owoya tîmsom ha.

⁷Ananimaw puruma yupu xe na matu prixiteira yaw. Ero wa ciri xe awexitaw so katî ka esmacoko puruma cheka aposokaxapu cheka. Ero yinhîrî tak yupucoko. Ero wa ciicoko owoya tîmsom.

⁸Ero wa ciixapu tîmî xe awexitaw so ohyaka ehcoko Aporin komo yaka. Tîmsom pokono ya tîmcoko. Noro tak naafa tîmsom yakñitopo pona.

⁹Iina ariche takñisom namekpe wahra mak. Ero yipu tak nakñipe oponaro awehtopo komo me. Ero wa akñiyataw kotopore nasî yîsin Aporin komo ya.

¹⁰Ero yakwenho tak nahsipe Araw tuuru me, yumumuru komo yuru me marha. Ahnoro rma tko nasî Aporin komo ya tîmxapu me ero wa akñiyataw, tîmyataw marha tîmsom pokono komo ya.

¹¹⁻¹²Ero wara men ciicoko puruma, owoya tîmsom ha, wahrututpamnotopo keñehra ro mak ciicoko. Wahrututpamnotopo keñarî akñipîra ro mak ehcoko owoya tîmsom, weenu keñarî akñipîra marha. Ero warai komo akñipîra ehcoko. Yihcirî me epetaxapu yekyataw reha owoya tîmsom me akñipîra ro mak ehcoko. Kotoporem me takñisom mera ro mak nasî ero yipu.

¹³Puruma yekyataw owoya tîmsom me, yîmîti ke yîkporexapu men ehcoko. Kaanî mtapotacho ponarono ow ha, kacho rma mîn yîmîti keñarî. Ero ke puruma yekyataw owoya tîmsom me yîmîti keñarî mak tîmcoko owoya.

¹⁴⁻¹⁵Yîhcirî me epetaxapu yekî xe awexitaw so puruma, owoya tîmsom me ekî xe awexitaw so yaxkuru yupucoko kifwan, ehyatkawnonhîrî potuxapu ha. Yupuruche ero yakro tak katî esmacoko, kotoporem marha.

¹⁶Ero poyino ciki nakñipe tîmsom pokono owoya tîmsom me, katî keñarî rma nakñipe, kotoporem keñarî. Ero warai nakñipe Kaan ponaro ñhe awehtome so, kasko yîwya so, kekñe. Ero wa kekñe Kporin komo Moises ya.

Aaxe Xa Wasî, Kacho Tîmtopo Pokono

3 ¹Taa, on wara kekñe hara Kporin komo Moises ya, On wara marha kasko Ixaw Yana komo ya, On wara kesî Kporin komo, Ananimaw owoya tîmsom yekî xe na nai apoyino, Aaxe xa wasî, kacho. Ero yipu yekî xe cexitaw tokuthîrî ñekpe, paaka, kîîrî ha na, woosî na ananimaw. Tupunporem mak ñekpe ha. Omîn yaka ñekpe.

²Ero yipu ñekpe Kesentacho potaka. Iito tak paaka tîpîrî poko nahsipe osom. Ero wa ahsiche waihkafe tak. Ero yinhîrî tak kamxukuthîrî caramacowpe tîmsom pokono tîmsom yakñitopo pore, mehxarpa tapomritîkaxi ro caramape.

³On wara marha yupunthîrî ñirpe, Aaxe Xa Wasî, kacho me tîmyataw owaya, katîthîrî nowpe ahnoro wethîrî yahruñe, wethîrî pokononho marha.

⁴Paƙkakan pokononho marha nowpe, maxirî yawnonho ha, erethîrî pokononho marha. Ero wa katîthîrî nowpe ahnoro. Paƙkakanthîrî marha nowpe asakno roro rma.

⁵Katî towťíkache tak ero ñiicowpe Araw mumuru komo kamerî pona wehto chewno pona. Okno pun pona rma ñiicowpe takñisom pona. Ero wa nakñicowpe. Owaya tîmtopo rma mîn ero wa akñitopo. Ero wa akñiyataw kotoporem me nasî yîsîn Aporin komo ya, kekñe. Ero wa kekñe Kporin komo.

⁶Anarimaw opefa yekî xe na nai anarî, Aaxe xa wasî, kacho me ha. Ero warai yekî xe cexitaw tokuthîrî ñekpe kîrî ha na, woosî na anarimaw. Tupunporem mak ñekpe.

⁷Opefa xîkrî yekî xe cexitaw so Aporin komo mîn yaka rma ñekpe yîwya tîmsom me.

⁸Yîhtîpîrî poko tak nahsîpe osom. Ero wa ahsîche waihkape noro iina rma, Kesentacho potaka rma. Kamxukuthîrî ke tak tîmsom yakñitopo caramacowpe Araw mumuru komo. Mehxarpa caramacowpe.

⁹On wara marha ñirpe tîñekîthîrî takñisom ha, yupunthîrî pokononho nowpe katîthîrî. Matkîthîrî pokononho meero nowpe ehyatîthîrî mîtwononho ha. Wethîrî pokononho, wexkiririnthîrî pokononho, ahnoro yîropotawnonhîrî nowpe. Ero wa katîthîrî nowpe, Aaxe xa wasî, kacho me tîmyataw.

¹⁰Paƙkakanthîrî marha nowpe, katîthîrî yakro rma, erethîrî pokononho marha. Ero wa nowpe.

¹¹Towxapu tak nakñipe tîmsom pokono akñitopo pona. Puruma nakñiya ero wa xa marha opefa katîtho nakñipe hara. Ero wa nasî Aporin komo ya tîmtopo.

¹²Taa, anarimaw kabra yekî xe na nai Aporin komo ya tîmsom me. Noro yipu yekî xe cexitaw iina xa marha ñekpe Aporin komo roron pona.

¹³Yîhtîpîrî poko tak nahsîpe osom. Ero wa ahsîche waihkape iina rma, Kesentacho potaka rma. Kamxukuthîrî ke tak tîmsom yakñitopo caramacowpe Araw mumuru komo, mehxarpa caramacowpe tapomritîkaxi ro.

¹⁴⁻¹⁵Ero yinhîrî on wara marha ñirpe yupunthîrî, katîthîrî nowpe wexkiririnthîrî yahruñenho, wethîrî pokononho marha. Paƙkakanthîrî marha nowpe katîthîrî yakro rma maxirî yawno ha. Erethîrî pokononho marha nowpe paƙkakanthîrî yepoyinonho. Ero warai nowpe akñitome Kporin komo ya tîmsom me.

¹⁶Ero yipu tak nakñipe tîmsom pokono. Puruma nakñiya ero wa xa marha katîthîrî nakñipe hara. Kporin komo ya tîmtopo rma mîn ero

wa akñitopo. Ero wa akñiyataw kotoporem me nasî yîsîn okre owya. Awokuthîrî komo katîtho ahnoro nasî owya tîmsom me mak.

¹⁷On wara wîlkes awya so, katî emehra ro mak ehcoko, kamxuku keñarî marha tonohra ehcoko. Ero wa ehcoko. Ero wa xa marha panatanmecoko awepamthîrî komo amñe miya rorono komo rma. Ahna so na awesekenmache so meero ero wa epanatanmecoko ha, kasko yîwya so, kekñe. Ero wa kekñe Kporin komo Moises ya.

Kicicme Awehtopo Yahrutopo Me Tîmsom Pokono

4 ¹⁻²Ero yinhîrî on wara tak kekñe Kporin komo Moises ya, On wara marha kesî Kporin komo awya so, kasko Ixaw Yana komo ya, anarimaw on wara na natu anarî komo, Aporin komo mtapotarî yewetîra na nat okwe, apanatanmetopo komo yewetîra. Tweñekarî so makî tko ero wara natu.

³Anarimaw Kaan ya tîmsom pokono me yîhkapexapu rma na nai kicicme okwe. Ero yanme tpoyino komo kicicireñe me nas okwe. Ero wa cexitaw noro tak ñekpe kicicme cehtoponhîrî yahrutopo. Bui ñekpe kañpamxan warai, tupunporem. Kporin komo ya tîmsom me ñekpe ha.

⁴Kesentacho potaka ñekpe Aporin komo yaka. Iina ekîche yîhtîpîrî poko tak nahsîpe. Ero yinhîrî tak waihkape iina rma Aporin komo roron pona rma.

⁵Ero yinhîrî on wara tak ñirpe tîmsom pokono ero warai me yîhkapexapu ha, bui pen kamxukutho poyino narpe Kesentacho yaka.

⁶Ero kwaka tak tamorî nukpape, iike tak roowo caramachome Aporin komo mîn mîtwono ha. Noro yamtakponî ro yahrutopo mîtwono caramape 7 ro. Ero wa ñirpe.

⁷Ero yinhîrî kotoporem yakñitopo pona tak ñirpe hara. Kesentacho yaw nasî Aporin komo yaw xa, ero pona ñirpe, meretîrî pona xa. Ero yinhîrî tak bui kamxukutho yakwenho nukmampe roowo pona tîmsom yakñitopo mîtkoso, Kesentacho potawno mîtkoso ha. Ero wa ñirpe paaka kamxukutho.

⁸Ero yinhîrî bui pen katîtho tak nowpe wexkiririnthîrî yahrue, wethîrî pokono marha. Ero yipu nowpe kicicme cehtoponhîrî yahrutopo me tîmsom.

⁹Pañkakanthîrî marha nowpe, katî yakro rma, ehyatîthîrî mîtwo nasî ero ha. Erethîrî pokono marha nowpe pañkakan yepoyino.

¹⁰Aaxe xa wasî, kacho tîmyataw nowyatu paaka katîtho ero wa xa marha bui pen katîtho nowpe hara tîmsom pokono ha. Katîthîrî nowpe, tîmsom yakñitopo pona nakñipe. Ero wa bui katîtho nowpe.

¹¹⁻¹²Yîhcîpîthîrî tak narpe miya awetarî komo yai mooxe, yupunthîrî, yîhtîpîthîrî, yîhreputhîrî, wethîrî, wexkiririnthîrî, ahnoro yupunthîrî narpe miya wemronho pahtopo me aiwaxapu pona. Iina tak nakñipe,

wehto kamehtope akñitome. Wemronho yaŋmacho pona rma nakñipe, kasko yîwya so, kekñe. Ero wa kekñe Kporin komo Moises ya.

¹³Ero yinhîrî tak on wara kekñe hara yîwya, On wara marha kesî Kporin komo, kasko yîwya so, Anarimaw kicicme na matu Ixaw Yana komo ahnoro. Cow wara rma Aporin komo ya apanatanmetopo komo yewetîra na matu. Aweñekarî so mak na kicicme matu. Ero wa awexitaw so kicicme rma maxe okwe.

¹⁴Kicicme awehtoponhîrî komo yîhtînopuche tak awya so on wara ehcoko, bui ehcoko, kaŋpamxan ha. Kicicme awehtoponhîrî komo yahrutopo me ehcoko Kesentacho potaka.

¹⁵Iina xa marha mohcowpe aporitomon kom hara. Bui tîpîrî poko nahsîcowpe ñexamro Kporin komo wero ro rma. Ahsîche tak waihkacowpe iina rma.

¹⁶Ero yinhîrî tak kamxukuthîrî poyino narpe tîmsom pokono me kapexapu Kesentacho yaka.

¹⁷Iito tak tamorî nukpape tîmsom pokono ero kwaka. Iike tak roowo caramape Aporin komo wero ro rma, Noro yamtakponî ro yahruru mîtwoo caramape 7 ro.

¹⁸Kotoporem yakñitopo pona marha ñirpe hara, meretîrî pona so ha. Kesentacho yaw nai, Aporin komo yamtakponî ro mîtwo ero meretîrî pona ñirpe. Ero yinhîrî akwenhîrî tak nukmampe roowo pona, tîmsom yakñitopo mîtkoso, Kesentacho potawno mîtkoso ha. Ero wa cirpore nai bui.

¹⁹⁻²⁰Katîthîrî marha nowpe ahnoro, nakñipe tak tîmsom yakñitopo pona. Cewñe mak exitaw kicicme cehsom, noro yehtoponho yahrutopo ñiifa tîmsom pokono ero wa xa marha ñirpe hara meŋpono pîn komo yehtoponho yahrutopo me cehsom hara. Ero wa ñirpe tîmsom pokono kicicme awehtoponhîrî komo yahrutopo me. Ero wa bui pen ciriche kicicme awehtoponhîrî komo tak wîhcamnoyasî.

²¹Ero wa ciriche bui pun tak narpe tîmsom pokono mooxe awetarî komo yai. Iina tak nakñipe, anarî pen nakñiyakñe ero wa xa marha. Ero wa ñirpe ahnoro awehtoponhîrî komo yahrutopo me, kasko yîwya so, kekñe Kporin komo owa, kekñe Moises yîwya so.

²²On wara marha kekñe Kporin komo Moises ya, Anarimaw awantomañe komo na nai kicicme. Aporinî mtapotarî yewetîra na nai kica, ponaro cehtopo mtapotacho ha. Ero wa exihra ehcoko, kacho yewetîra na nai. Tweñekarî rma na ero wa nai. Wara rma kicicme nasî kica.

²³Ero wa cehtoponhîrî yîhtînopuche tak kabra xîkrî ñekpe kîîrî, tupunporem ha.

²⁴Ekîche tak yîhtîpîrî poko nahsîpe. Ero wa ahsîche tak waihkape Aporin komo wero ro. Takñitîkaxmu waihketu iina xa marha waihkape. Kicicme cehtoponhîrî yahrutopo me waihkape ha.

²⁵Ero yinhîrî tak tamorî nukpape tîmsom pokono kabra xîkîtho pen kamxukutho kwaka. Tîmsom yakñitopo meretîrî pona tak ñirpe. Ero yinhîrî akwenhîrî tak nukmampe roowo pona tîmsom yakñitopo mîtkoso.

²⁶Ero yinhîrî katîthîrî tak nakñipe tîmsom yakñitopo pona. Aaxe xa wasî, kacho me nakñiyatu, ero wa xa marha nakñipe hara. Ero wa tîmsom pokono nahruyasî awantomañe komo yehtoponho ha. Ero wa ciriche wîhcamnoyasî tak ehtoponhîrî, kasko yîwya so, kekñe Moises ya.

²⁷On wara marha kekñe Kporin komo Moises ya, Anarimaw apoyino komo na nai kicicme, antomano riñe pînî rma. Aporin komo mtapotarî yewetîra na nai, Ero wa exihra ro mak ehcoko, kacho ha. Tweñekarî mak tko na nai ero wa. Wara rma kicicme nasî kica.

²⁸Kicicme cehtoponhîrî yîhtînopuche tak ero yahrutopo tak ñekpe kabra xîkrî, woosî, tupunporem ha.

²⁹Ekîche yîhtîpîrî poko nahsîpe. Ahsîche waihkafe tak takñitîkaxmu waihkexe iina xa marha.

³⁰Waihkache tak tamorî nukpape tîmsom pokono noro pen kamxukutho kwaka. Tîmsom yakñitopo pona tak ñirpe, meretîrî pona. Ero wa ciriche akwenhîrî nukmampe tîmsom yakñitopo mîtkoso.

³¹Ero yinhîrî tak katîthîrî nowpe ahnoru. Aaxe xa wasî, kacho me tîmsom nowyaxe ero wa xa marha nowpe hara. Towîche Aporin komo ya tîmsom pokono tak nakñipe akñitopo pona. Ero wa akñiyataw kotopore nasî yîsîn okre Aporin komo ya. Ero wa kicicme ehxapu yehtoponho nahruyasî tîmsom pokono. Ero wa ciriche wîhcamnoyasî tak kicicme ehtoponhîrî.

³²Anarimaw opeña xîkrî yekî xe na nai apoyino komo kicicme cehtoponhîrî yahrutopo me. Ero wa exitaw woosî ñekpe tupunporem.

³³Ekîche yîhtîpîrî poko nahsîpe. Ahsîche waihkafe takñitîkaxmu komo waihketu iina xa marha.

³⁴Ero yinhîrî kamxukuthîrî kwaka tamorî nukpape tîmsom pokono. Tîmsom yakñitopo pona tak ñirpe, meretîrî pona. Ero wa ciriche akwenhîrî tak nukmampe tîmsom yakñitopo mîtkoso.

³⁵Ero yinhîrî katîthîrî nowpe ahnoru. Opeña xîkrî katîtho nowyatu, Aaxe xa wasî, kacho me tîmsom ero wa xa marha katîthîrî nowpe tîmsom pokono. Towtîkache nakñipe tak tîmsom yakñitopo pona. Takñitîkaxmu komo nakñiyaxe iina xa marha nakñipe. Ero wa kicicme ehxapu yehtoponho nahruyasî tîmsom pokono. Ero wa ciriche wîhcamnoyasî tak kicicme ehtoponhîrî, kasko yîwya so, kekñe. Ero wa kekñe Kporin komo Moises ya.

Kicicme Ehxapu Komo Nîmrî Pokono

5 ¹On wara marha kekñe Kporin komo Moises ya, On wara marha kesî Kporin komo, kasko Ixaw Yana komo ya, Anarimaw apoyino komo

mtapotarî na mencetu. Yaaro xa tan wîlkesî, Kaan ñentarî me rma wîlkesî, kacho na mencetu tohnawno poko rma kica. Ekatîmra rma tko na matu eñekano riñe komo ya. Ero wa awexitaw so kicicme awehtopo komo rma mîn ekatîmra awehtopo kom ha.

²Ananimaw kicicitho yokoputho na mapeyatu. Comota pono yokoputho na mapeyatu, okno yokoputho na ananimaw, sehere me tîtosom yokoputho na ananimaw, noro yipu komo yokoputho na mapeyatu kicicitho ha. Aweñekarî so mak na mapeyatu. Ero wa awexitaw so kicicme rma maxe okwe.

³Ananimaw tooto smuntho mapeyatu, ahce warai na yupunu smuntho kicime kiitopo ha. Aweñekarî na mapeyatu. Ero yipu yîhtînopuche tak awya so kicicme tak maxe okwe.

⁴Ananimaw on wara na mîîketu ahce wa na awehtopo poko, Ero wa men was amñe. Yaaro tan wîlkesî cemaró pîn me ro mak. Kaan ñentarî me wa tan kîmtapowasî yaaro xa, mîîketu. Ahce wa na awehtopo komo poko mîmtapowatu, kicicme awehtopo komo poko ha na, kîfwañhe awehtopo komo poko na ananimaw. Akpîn me tko na ero wa mîmtapowatu. Ero yinhîrî anarî me tak na mesehtînoyat hara. Kuu, anato wîîkai kica, mîîketu. Ero wa awesehtînopuche so kicicme tak maxe owya okwe.

⁵⁻⁶Ero yipu yanme kicicme awexitaw so, cesekatîmpore men nasî. Ero wa wehxe kica, kacoko. Ero yinhîrî kicicme awehtopo komo yahrutopo tak ehcoko Kaan mîñî yaka. Opeña xîkrî na mekyatu woosî, kabra xîkrî na ananimaw woosî rma. Tîmsom pokono tak nîmyasî añekîthîrî komo. Ero wa kicicme awehtoponhîrî komo tak ñahrupesî owya.

⁷Iyokumra awexitaw so tko na potkuku warai mak na mekyatu asakî. Potwo warai na mekyatu ananimaw asakî marha. Anarînhîrî nasî kicicme awehtoponhîrî komo yahrutopo me. Anarînhîrî xa hara nasî takñîtikaxmu me, owya tîmsom me ha.

⁸Noro yipu tak ehcoko tîmsom pokono yaka. Yihcirî me ka anarînhîrî nîmpe yîwya kicicme awehtoponhîrî komo yahrutopo me. Nîpîmkotope tak, yîrakatikara mak ñexpe.

⁹Noro pen kamxukutho ke tak tîmsom yakñitopo caramape, awxarî mak. Kamxukuthîrî yakwenho tak nukmampe roowo pona tîmsom yakñitopo mîtkoso ha. Ero wa ka ñirpe kicicme awehtoponhîrî komo yahrutopo me.

¹⁰Ero yinhîrî tak anarînhîrî nahsîpe hara. Noro marha waihkafe, nakñîtikape marha omtapotacho yaw roro rma. Ero wa ñirpe tîmsom pokono kicicme awehtopo komo yahrutome. Ero wa ciriche tak kicicme awehtoponhîrî komo tak wîlcamnoyasî.

¹¹Ananimaw potkuku warai exihra na nai ahyaw so, potwo warai marha na exihra. Ero wa awexitaw so puruma mak ehcoko aposokaxapu. Ero yipu cekpore nasî kicicme awehtopo komo yahrutopo me. 2 ritru wicakî ehcoko esmanî ro. Katî esmara, kotoporem marha esmara ehcoko yîcheka kicicme awehtopo komo yahrutopo me exirî ke.

¹²Ero yipu tak ehcoko tîmsom pokono yaka. Ero poi tak namekpe noro tamorî yaw makî. Kaan ya tîmsom tan ahnoro, kacho cik mak namekpe. Tînamekîthîrî tak nakîipe tîmsom yakîitopo pona. Owyâ tîmsom nakîiyaxe ero wara rma nakîipe. Kicicme awehtopo komo yahrutopo rma mîn ero yipu.

¹³Ero wa kicicme awehtoponhîrî komo nahrupesî tîmsom pokono. Wekatmo awya so ero wara awehtoponhîrî komo nahrupesî. Ero wa ahruche Aporin komo tak nîhcamnoyasî kicicme awehtoponhîrî komo. Puruma poyino yakîipuche akwenhîrî tak nahsîpe tîmsom pokono tînahrî me. Owyâ tîmsomu rma nahsîyasî puruma, ero wa xa marha nahsîpe tînahrî me, kasko. Ero wa kesî Kporin komo, kasko Ixaw Yana komo ya, kekîne. Ero wa kekîne Kporin komo Moises ya.

Kicicme Awehtoponhîrî Komo Yahrutopo Pokono Hara

¹⁴⁻¹⁵On wara marha kekîne Kporin komo Moises ya, Anarimaw kicicme na matu omîn yawno poko. Apehnî ro mak onî komo, kacho na mapeyatu rma. Yikiciciretopo mîn kica apetopo awya so. Ero wa apetopo awya so kicicme nas Kaan ya. Ero ke kahîeru tak ehcoko omîn yaka, tupunporem xa. Puranta marha ehcoko ankuknomathîrî komo yecenarîno rma. Omîn yaw nasî sikru ero warai poko nukuknomape tîmsom pokono ero wicakî xa ehtome awya so. Ero warai ehcoko owya tîmsom me kicicme awehtoponhîrî komo yahrutopo me.

¹⁶Ankicicirethîrî komo epemacoko omîn yawno ha, ecenarî xa epethîrî tîmcoko tîmsom pokono ya. Ero yînhîrî tak kinta wicakî xa hara epemacoko. Ero yinhîrî tak kahîeru waihkafe kicicme awehtoponhîrî komo yahrutopo me. Ero wa ciriche tîmsom pokono ya wîhcamnoyasî tak kicicme awehtoponhîrî komo.

¹⁷Anarîmaw omtapotarî yewetîra na matu ahce na pokono ewetîra. Aweñekarî so rma na ewetîra matu. Kicicme rma tko maxe ero wa ehxapu. Ero ke ero wa awehtoponhîrî komo tak nasî tahrupore.

¹⁸Ero ke tak tîmsom pokono yaka ehcoko kahîeru, tupunporem xa. Yunkuknomathîrî yecenarîno marha ehcoko puranta ha. Ero yinhîrî tak kahîeru nakîipe owya tîmsom me. Ero wa waihkarî ke awehtoponhîrî komo tak nahrupesî owya, tweñekarî awehtoponhîrî komo rma. Ero ke wîhcamnoyasî tak ero wa awehtoponhîrî komo.

¹⁹Kicicme awehtoponhîrî komo yahrutopo me ero yipu ehcoko. Kporin komo mtapotarî yewetîra awexirî ke so kicicme maxe. Ero ke ahrutopo ehcoko, kasko yîwya so. Ero wa kasko Ixaw Yana komo ya, kekîne Kporin komo Moises ya. Ero wa kekîne.

6 ¹⁻²Taa, on wara marha kasko Ixaw Yana komo ya, kekîne xa hara Kporin komo Moises ya, Anarimaw on wara na nai apoyino komo, kicicme na nai, omtapotacho yewetîra na nai kica. Tîmîtwono na ñemîknoya. On

wara na nîke yîmîtwono, Miya ka kîwcesî. Ero ke oyemyawno cma re ka meenasî owtorî poko, nîke ha na yîmîtwono yîwya. Taa, ohyaw ka nexpe, nîke yîwya. Mokuhe hara cemaronwa tak na ero poko, Exihra tak nai okwe ohyaw, nîke tohnaw mak. Anarimaw anarî komo yemyawno poko na ñeñepana. Anarimaw wahra mak na ñepeme cepethîkem xa ahsîyataw.

³Anarimaw tpoyino yemyawno na ñeeña etafmaxapu. Ero poko na cemaronwa, Enîhra weexi okwe, nîke. Anarimaw on wara nîke, Yaaro tan wîkes awya, Kaan ñentarî me xa tan wîkesî, nîke tohnaw ro mak. Ero wara na nai, kicicme nai kica.

⁴Ero wa ehxapu tak nasî kicicme okwe. Ero ke on wara cexpore nasî, Eñepanmexap unhîrî tîmpore nas hara osom ya, cemîknosom me ahsîxapu marha nasî tîmpore nas hara. Emyaka tîmxapu marha nasî tîramanpore hara. Yîñenîthîrî marha nasî tîmpore hara osom ya, Enîhra ro mak weexi okwe, kachonho ha.

⁵Tohnaw yîmtapotachonhîrî cepemapore tak nasî, Kaan ñentarî me xa tan wîkesî, kachonho yîwya ha. Ecenarî epemache, kinta wicakî xa hara tîmpore nasî yîhremacho hara. Tookuthîrî waihketaw kicicme cehtoponhîrî yahrutopo me, ero kaamo po rma ñepemape.

⁶Ero yinhîrî tak kahîneru ñekpe tîmsom pokono yaka owya tîmsom. Tupunporem mak ñekpe, epethîrî pona tîmyataw ketaw ha re awya, on wicakî nai epethîrî, kacho mak ñekpe.

⁷Noro yipu tak nîmpe tîmsom pokono kicicme ehxapu yehtoponho yahrutopo, oñenîrî mera tak ehtome. Wîhcamnoyasî tak kicicme ehtoponhîrî, kekñe. Ero wa kekñe Kporin komo Moises ya.

Takñitîkaxmu Pokono Xa Hara

⁸⁻⁹On wara marha kekñe Kporin komo Moises ya, On wara Araw panatanmeko owya tîmsom poko, takñitîkaxmu poko ha. Yumumuru komo marha panatanmeko ero poko. Tîmsom ñeçatîkape cenmakaxi ro. Esekara men ciicoko wehto akñitopo pono.

¹⁰Enmapuche on wara tak ñirpe tîmsom pokono, tponon tak namrupe riiñu kahxapu. Amtarino marha namrupe riiñu rma. Amruche akñixapu wemronho tak namekpe. Ero tak pahpe tîmsom yakñitopo mîtkoso.

¹¹Ero yinhîrî tponon tak mohkape hara riiñu ha. Anarî tak namrupe hara. Ero yipu yamruche wemronho tak narpe awetarî komo yai pahtome aiwaxapu pona.

¹²Esekara ro mak ñiicowpe wehto, tîmsom yakñitopo pono. Tîmsom pokono komo kamehtocowpe enmafatîxera, pahxaxaro rma ka. Ero pona tak nakñiicowpe okno pun. Katîthîrî marha nakñiicowpe, Aaxe xa wasî, kacho me tîmxapu ha. Ero wara roro ñiicowpe.

¹³Miya roro esekara nexpe iitono wehto. Kamehtocowpe miya roro, kekñe. Ero wa kekñe Kporin komo Moises ya.

Puruma Tîmtopo Pokono Xa Hara

¹⁴On wara tak kekñe puruma poko tîmsom me ehxapu poko. Ero yipu oyepatai nakñicowpe Araw mumuru komo tîmsom yakñitopo pona, omîn mîtwono pona ha.

¹⁵Ero poyino ka namekpe tîmsom pokono tamorî yaw mak, katî keñarî, kotoporem keñarî ha. Owyia tîmsom tan ahnoro, kacho cik mak namekpe. Tînamekîthîrî tak nakñipe akñitopo pona. Ero wa akñiyataw kotoporem me nasî yîsîn okre Aporin komo ya.

¹⁶Ero yakwenho tak nohcowpe Araw, yumumuru komo marha. Wahrututpamnî yakro rma nohcowpe. Oyamtakponî ro mîtwo rma tak nohcowpe Kesentacho roron po ha.

¹⁷Ero warai mak men nohcowpe wahrututpamnon me aixapu mak ha. Iyuru komo me wîmyasî owya tîmxapu yakwenho, takñisom yakwenho ha. Owyani ro rma mîn puruma Araw komo ya tîmxapu. Kicicme awehtoponhîrî komo yahrutopo me awoh komo pun mîmyaxe owya, ero yipu nasî owyani ro me. Ero wa xa marha nasî mîn hara puruma, owyani ro me hara.

¹⁸Araw yepamtho komo yuru me nasî, kîrkomo yuru me mak ha tko. Miya rorono komo yuru me rma nasî epamthîrî komo yuru me. Ero yipu wîmyasî Araw yepamtho komo ya, owya tîmxapu, takñisom yakwenho ha. Ero wa kacho mewreko miya rorono komo panatanmecho rma, kekñe. Ero wa kekñe Kporin komo Moises ya.

¹⁹⁻²⁰On wara marha kekñe Kporin komo Moises ya, Araw mîhkape ero kaamo po rma tak owya tîmsom ñekpe noro rma, tumumuru komo yakro ñehcowpe. Puruma ñehcowpe aposokaxapu, 2 ritru wicakî mak. Ixaw Yana komo ñekyaxe enmafatîxera puruma ero wicakî xa marha ñehcowpe Araw komo. Yîraconhîrî mak ñehcowpe pahxaxaro ha ka. Kokofî tak ñehtîkacowpe.

²¹Katî yakro ka ñesmacowpe tahrem yaw, efpo pona tak naicowpe. Wahra so poikaxapu tak nakñicowpe owya tîmsom me. Ero wa akñiyataw kotoporem me nasî yîsîn okre Aporin komo ya.

²²Ero ke ero wa nakñicowpe. Araw mumuru xa nakñipe, Moso xa nas amñe Kporin komo yaka tîtosom me tîhkapesom, Apapa retawno me nasî, kacho nakñipe. Nakñitîkape noro ahnoro. Ero wa kacho mewreko miya rorono komo panatanmetopo me rma.

²³Ero yipu tokuhra ro mak ñehcowpe. Tîmsom pokono komo nîmîtho puruma tokuhra ro mak ñehcowpe ha. Nakñitîkacowpe ahnoro rma, kekñe. Ero wa kekñe Kporin komo Moises ya.

Kicicme Ixaw Yana Komo Yehtoponho Yahrutopo Pokono

²⁴⁻²⁵On wara marha kekñe Kporin komo yîwya, Kîmtapowasî xa hara tan kicicme Ixaw Yana komo yehtopo yahrutopo poko, kasko Araw komo ya,

yumumuru komo ya. Tokuthîrî komo waihkexe taknîtîkaxmu me tîmsom, iina xa marha kicicme ehtopo komo yahrutopo me tîmsom waihkacowpe hara. Aporin komo ya tîmsom xa mîn ero.

²⁶Tîmñenhîrî rma tak nonope, tîmsom pokono ha. Oyekenî mîtwo nonope kesentacho roron po rma.

²⁷Tîmsom pokono me ciixapu komo mak naxe owya tîmsom pokono. Ananimaw tîmsom kamxukutho na ñecarama anarî komo ponon pona. Ero wa ecaramache ponon komo korokacoko omîn roron po.

²⁸Ananimaw ero yipu nîyetu tahrem yaw, efmo kahxapu yaw ha. Ero yipu yaw tîyoche enhîrî tak ahkacoko. Kuripara yaw reha tîyetaw awya so korokacoko mak axawa ke. Ero yinhîrî korokacoko xa hara tuuna ke mak tak. Ero wa korokacoko.

²⁹Tîmsom pokono yanan komo mak nonocowpe owya tîmxapu, kîrkomo mak. Owya tîmxapu xa mîn. Ero ke noro yipu komo mak nonocowpe.

³⁰Ananimaw kicicme awehtoponhîrî komo yahrutopo me tîmsom na mekyatu. Ero yipu kamxukutho tak naafa tîmsom pokono, Kesentacho yaka, oyamtakpon yaka, mehxa pona. Ero warai me tîmxapu pun tonohra ro mak ehcoko, aknîtîkacoko mak, kasko. Ero wa kasko Araw komo ya, kekñe Kporin komo Moises ya.

Kicicme Weexi, Kacho Me Tîmsom Pokono

7 ¹On wara marha kekñe Kporin komo Moises ya, Kicicme weexi kica, kacho me tîmsom poka tak kîmtapowas hara. Owya tîmsom xa mîn ero.

²Ero ke on wara ñexpe, Kicicme weexi kica, kañe, tokuthîrî tak ñekpe waihkachome. Taknîtîkaxmu me tokuthîrî komo waihkexe iina xa marha waihkape hara. Ero yinhîrî waihkaxapu pen kamxukutho ke caramape tîmsom yaknîtopo. Mehxarpa caramape tîmsom pokono.

³Owya nîmpe katîthîrî ahnoro. Ehyatîthîrî porerono, wexkiririn yahrutoponhîrî marha, ahnoro nîmpe owya.

⁴Paŋkakanthîrî marha nîmpe owya asakno rorono rma, katîthîrî marha, paŋkakan pokono maxirî yeceñan ha. Erethîrî pokono marha towpore naŝi paŋkakanthîrî yepoyino. Ahnoro katîthîrî towpore naŝi.

⁵Ero yipu nakñipe tîmsom pokono aknîtopo pona. Aporin komo ya tîmtope rma mîn aknîtopo, kicicme weexi kica, kacho me tîmsom ha.

⁶Ero yipu yakñipuche yupunthîrî tak nonocowpe tîmsom pokono, iyanan komo marha, kîrkomo mak. Ohroron po nonocowpe. Ero wa nonocowpe, Kicicme weexi kica, kacho me tîmxapu.

⁷Ero wa nonocowpe kicicme weexi kica, kacho me tîmxapu. Kicicme Ixaw Yana komo yehtoponho yahrutopo me tîmxapu nonocowpe, wîlka, ero wa xa marha wîlkesî, Kicicme weexi kica, kacho me tîmxapu poka hara. Tîmsom pokono yotî me re naŝi, katîthîrî yakñiñe yotî me re.

⁸On wara marha ñexpe tîmsom pokono, takñitîkaxmu yakñiñenho, akñixapu pichotho nahsîpe tîwyanî ro me.

⁹Puruma marha nahsîpe tîmsom me ehxapu. Yupuxapu yakwenho nahsîya, katî kwaka tîyoxapu marha, aixapu na anarimaw. Ero yipu poyinonho yakñipuche tîmsom pokono ya tuuru me tak nahsîpe akwenhîrî.

¹⁰Ero yipu nahsîcowpe puruma, turpem ha na, katî yakro esmaxapu ha na anarimaw. Araw mumuru komo yuru me nasî. Etîme re xa nahsîcowpe, kekñe. Ero wa kekñe Kporin komo Moises ya.

Aaxe Xa Wasî, Kacho Me Tîmsom Tîmtopo Pokono Xa Hara

¹¹On wara marha kekñe Kporin komo yîwya, Aaxe xa wasî, kacho me tîmsom poko tan kîmtapowas hara, Aporin komo ya tîmsom poko ha.

¹²Ow makronomai ham okre, kacho me tîmñe exitaw on warai nîmpe, tokuthîrî pun yakro rma nîmpe puruma hara, aixapu, katî yakro esmaxapu ha. Wahrututpamnî mak nîmpe, panahno ciki, katî ke tawarexapu ha. Yahcono me so aixapu na nîmpe on wara ciixapu hara, aposokaxapu, katî yakro esmaxapu marha.

¹³Ero yipu yakro rma wahrututpamnoxapu nîmpe yupuxapu ha. Ero yipu ñîmpe, Ow makronomai ham okre, kacho me tîmsom yakro rma, Aaxe xa wasî, kacho me tîmsom yakro ha.

¹⁴Ero yipu tak kahsî nanîmpe tîmsom pokono. Cewñe so makî ka nanîmpe Aporin komo ya tîmsom me. Akwenhîrî tak ñexpe tîmsom pokono yuru me, okno kamxukutho caramañenho yuru me ha. Ero wa ñirpe puruma, Aaxe xa wasî, kacho me ha.

¹⁵Taa, on wara wîlkesî tîmxapu pun poko hara, Aaxe xa wasî, kacho me tîmxapu poko ha, ero kaamo po rma nonotîkacowpe tîmsom pokono komo. Iito rma ñenmape akwenhîrî, kahra ro mak ñehcowpe. Ero wa cirpore nasî, Aaxe xa wasî, kacho me tîmxapu.

¹⁶On wara kacho me na nîmyatu tookuthîrî komo anarimaw, Ero wa xa men was amñe, kacho me na nîmyatu, yaaro xa tan wîlkesî, kacho me ha. Anarimaw xa na tookuthîrî nîmyatu owya tîmsom me, tîmî xe cexirî ke so mak. Ero warai me so exitaw yupunthîrî nonocowpe ero po rma waih kacho po rma. Etîmcetaw rma tko enmapuche nonocowpe hara yiixe cexitaw so.

¹⁷Enmayataw xa hara tonohra tak ñehcowpe, nakñicowpe mak tak ha.

¹⁸3-înhîrî po etîmtoxapu toñetaw yîwya so, Kîfwañhe masî, kahra wasî tononñenñîrî poko. Oyanme moonokre, kahra ro mak wasî ero po tononñenñîrî ya. Kicicitho amoro, kacho me nasî noro yipu. Akpîn me mas okwe, wîlkesî mak yîwya, kekñe. Ero wa kekñe Kporin komo Moises ya.

¹⁹On wara marha kekñe Kporin komo Moises ya, Anarimaw kicicme ehxapu na napeya awotî komo. Ero yipu yapeche tonohra ro mak cexpore

nasî. Takñipore kfa mak nasî. Ero yipu yapehra exitaw reha tonopore nasî awanme ro so, kicicme ehxapu mera awexitaw so mak.

²⁰ Anarimaw kicicme ehxapu me na nai tîmsom pokono. Noro yipu rma na noñe owya tîmxapu wooto, Aaxe xa wasî, kacho ha. Ero wa toñetaw twaihkapore nasî tpoyno komo chewno pîn me tak ehtome.

²¹ Anarimaw kicicme ehxapu yapeñenho na nooñe, Aaxe xa wasî, kacho me tîmxapu. Tooto smuntho na napeya, comota pono na napeya kicicitho. Ahce na napeya kicicitho. Ero yipu yapeñenho noñetu rma na apoyino komo ero wa tîmxapu, Kaan ya tîmxapu ha. Ero wa tonofênhîrî twaihkapore nasî tpoyno komo chewno pîn me tak ehtome, kekñe. Ero wa kekñe Kporin komo Moises ya.

Katî Emehra Ro Mak Ehcoko, Kamxuku Keñarî Marha Tonohra Ehcoko, Kesî Kaan

²²⁻²³ On wara marha kekñe Kporin komo Moises ya, On wara marha kesî Kporin komo, kasko Ixaw Yana komo ya, Awoh komo katîtho emehra ro mak men ehcoko, paaka katîtho, kahñeru katîtho, kabra katîtho, noro yipu katîtho emehra ro mak ehcoko.

²⁴ Anarimaw awokuthîrî na waihya tanme ro mak. Anarimaw comota pono komo na ñeske twaihkaxi ro. Noro yipu katîtho na miîfatu ahce na kapetopo me yiixe awexitaw so. Emehra ro makî tko ehcoko.

²⁵ Aporin komo ya tîmsom ro mak mîn okno katîtho. Takñipore mak nasî yîwya tîmsom me. Ero yipu yemeñe exitaw na twaihkapore men nasî tpoyno komo chewno pîn me tak ehtome.

²⁶⁻²⁷ Kamxuku keñarî marha tonohra ro mak ehcoko ahto so na awexitaw so. Tariñem komo, rooporeno, noro yipu komo tonohra ro mak ehcoko kamxuku keñe rma exitaw. Ero yipu yonoñe rma exitaw na twaihkapore men nasî tpoyno komo chewno mera tak ehtome. Ero wa twaihkapore nasî, kekñe. Ero wa kekñe Kporin komo Moises ya.

Araw Komo Yotî Pokono

²⁸⁻²⁹ On wara marha kekñe Kporin komo yîwya, On wara marha kesî Kporin komo awya so, kacoko Ixaw Yana komo ya, Aaxe xa wasî, kacho, tîmî xe awexitaw so Aporin komo ya, on wara cexpore nasî ero yipu tîmñe, noro rma takñisom ñekpe tîmsom pokono yaka.

³⁰ Cemyaw rma ñekpe akñipotome tak tîmsom pokono ya. Katîthîrî ñekpe, ewanthîrî yakro rma. Ewanthîrî tak nanîmpe kahsî powpow me. Owya tîmtopo xa mîn ero wa anîmtopo.

³¹ Noro yipu katîtho nakñipe tîmsom pokono akñitopo pona. Ewanthîrî reha nahsîcowpe Araw komo, tumumuru komo yakro. Tootî komo me nahsîcowpe.

³²⁻³⁴ Ero wa tîmxapu petîtho nîmpe Kaan ya tîmsom pokono ya iyotî me, kaari ñixan ha. Araw mumuru ya nîmpe kamxukuthîrî caramaño

ya, katîthîrî yakñîñenho ya ha. Ero warai nîmpe iyotî. Owî rma wahsîyasî anmîthîrî komo yewantho, kahsî anîmxiapu ha, petîthîrî marha wahsîyasî. Ero wa wahsîyasî, Aaxe xa wasî, kacho me Ixaw Yana komo nîmîtho. Araw komo yotî me tîmtome wahsîyasî. Ero wara roro awotî me nasî ñexamro nîmîtho, awepamthîrî komo yotî meero nas amñe. Owî rma wahsîyasî yîwya so tîmsom me, kekñe. Ero wa kekñe Kporin komo Moises ya.

³⁵⁻³⁶Ero wa kekñe Kporin komo Ixaw Yana komo ya Araw komo yotî tîmtopo poko, yumumuru komo yotî tîmtopo poko ha. Ixaw Yana komo nîmrî raconho nahsîcowpe, kekñe yîwya so. Ero wa kekñe Kporin komo ya tîmsom pokono me ciitopo po. Yîhkapetopo komo po rma kekñe Kporin komo Ixaw Yana komo ya. Ero ke ero warai men tîmcoko iyotî komo miya roro, awepamthîrî komo meero, kekñe Moises.

³⁷Ero wa xa nasî Ixaw Yana komo panatanmetopo Kporin komo ya tîmsom pokono, takñîtîkaxmu pokono, puruma tîmtopo pokono marha, kicicme ehtopo komo yahrutopo pokono marha, Kicicme weexi kica, kacho me tîmsom pokono marha, Kaan ya tîmsom pokono komo ciitopo pokono marha, Aaxe xa wasî, kacho me tîmsom pokono marha.

³⁸Ero wara kekñe Kporin komo Moises ya Sinai Yîpîn po ka exitaw Moises. Ero warai ehcoko Aporin komo ya tîmsom, kesî Kporin komo, kasko Ixaw Yana komo ya, kekñe. Ero wa kekñe Moises ya yîñekatîmrî hara.

Araw Komo Ñiifasî Moises Kaan Ya Tîmsom Pokono Me

8 ¹⁻³Taa, ero yinhîrî on wara kekñe hara Kporin komo Moises ya, Taa, Araw komo eeko oona oyakro awesentacho komo yaka, yumumuru komo yakro rma eeko. Tmokyataw so on warai komo ñehcowpe, tponon komo ñehcowpe, katî marha ñehcowpe tîhkapetopo komo, bui marha ñehcowpe kicicme ehtopo komo yahrutopo me tîmsom, kahñeru marha asakî. Puruma marha ñehcowpe kahxapu yaw wahrututpamnî mak ha. Ero warai men ñehcowpe tmokyataw so. Ixaw Yana komo marha añihcoko ahnoro. Iina xa marha mohcowpe Kesentacho komo potaka, kekñe Kporin komo.

⁴Ero ke ero wa enmekno ñiifakñe Moises Kporin komo mtapotacho yaw roro rma. Kesentacho komo potaka ñenmekyakñe.

⁵Ero yinhîrî tak on wara kekñe Moises yîwya so, Oyakno komo, on wara wîlkes awya so, Araw komo cirko tîmsom pokono me, nîlka Kporin komo owya. Ero ke yîmtapotachonhîrî yaw roro rma ñexamro wiiifasî oroto, kekñe.

⁶Ero yinhîrî Kesentacho potaka tak Araw komo naafakñe Moises, Kaan mîn potaka ñaafakñe. Iito tak nîhyakñe tuuna ke.

⁷Tîpîche tak poono namrupekñe Araw ya, ahnorono, kawno pîñî ñhema. Ero yinhîrî tak naañapotunceakñe hara. Ero yinhîrî kawno xa tak

namrupekñe hara poono yîwya. Ero mkari xa hara namrupekñe eepoci hara. Naañapotunekñe xa hara anarî ke xa hara. Kîfwan mîn xakñe aañapotun, cenporem xa okre. Ero wa Araw pononmekñe.

⁸Ero yinhîrî tak ewantawno tak namrupekñe yîwya. Urin ñiifakñe ero pona, Tumin marha.

⁹Yîxapikan marha namrupekñe yîwya. Ero poko tak ñimiyakñe ooru, tpapakyem ha. Kaan yanmen xa moso, kacho mewrexapu mîn ñimiyakñe. Ero wa Araw ñiifakñe Moises Kporin komo mtapotacho yaw roro rma.

¹⁰Ero yinhîrî tak katî nanîmyakñe hara yîhkapetopo komo. Kporin komo mîn kapekñe iike. Ero yawno komo marha kapekñe. Kaan yîwyan xa tan ha, kachome ero wa kapekñe.

¹¹Tîmsom yakñitopo marha caramekñe iike 7 ro. Ero wa tîmsom yakñitopo kapekñe, pokono komo marha kapekñe. Araw komo yesemokacho yen marha kapekñe, ecepu yakro rma. Kaan yanme mak on poko naxe tîmsom pokono komo, kacho me kapekñe.

¹²Ero yinhîrî Araw makîrha tak ñîhkapekñe. Xoo kekñe, yîhtîpîrî pore nukmamyakñe. Kaanî yaka cewomsom me ciitopo rma mîn xakñe yîhkapetopo.

¹³Ero yinhîrî yumumuru komo makîrha nañikyakñe hara Moises. Ñexamro ponon marha namrupekñe yîwya so kawno pînî ñhema. Aañapotun komo marha namrupekñe yîwya so ponon komo yahsîtopo. Yîxapikan komo marha namrupekñe yîwya so. Ero wa ñexamro ñiifakñe Moises Kporin komo mtapotacho yaw roro rma.

¹⁴Ero yinhîrî bui tak ñekyakñe Moises. Kicicme ehtopo komo yahrutopo me twaihkaumu mîk ñekyakñe. Ekîche tak yîhtîpîrî poko nahsîyatkeñe Araw komo, yumumuru komo yakro.

¹⁵Ero yinhîrî tak bui waihkekñe Moises. Kamxukuthîrî tak ñiifakñe tîmsom yakñitopo pona, meretîrî pona mak. Tamoyaran ke rma ñiifakñe. Ero wa tîmsom yakñitopo nakîfwamekñe. Ero yinhîrî kamxuku yakwenho tak nukmamyakñe tîmsom yakñitopo mîtkoso. Ero wa tîmsom yakñitopo ñiifakñe Moises Kporin komo ya tîmsom yakñitopo ro me tak ehtome ha, kicicme ero yehtopo yahrutome marha.

¹⁶Ero yinhîrî bui katîtho nowyakñe Moises wexkiririnthîrî pokono ha, erethîrî pokono marha. Pañkakanthîrî marha nowyakñe, katîthîrî yakro rma. Ero yipu tak nakñiyakñe tîmsom yakñitopo pona.

¹⁷Bui pun xa tak naafakñe mooxe etarî komo yai akñitome. Yîhcîpîthîrî marha naafakñe iina, wethîrî marha. Iina tak nakñiyakñe. Ero wa bui pun ñiifakñe Moises Kporin komo mtapotacho yaw roro rma.

¹⁸Ero yinhîrî kahñeru tak ñekyakñe hara Moises takñitîkaxmu. Noro yekîche yîhtîpîrî poko tak nahsîyatkeñe hara Araw komo, tumumuru komo yakro rma.

¹⁹Ero yinhîrî tak kahñeru waihkekñe Moises. Kamxukuthîrî ke tak tîmsom yakñitopo caramekñe mehxarpa.

²⁰Ero yinhîrî tak kahêneru nakpocakê. Yupunthîrî nakñiyakê ahnoro, yîhtîpîrî meero, katîthîrî meero marha.

²¹Ero yinhîrî tak yîropotawnonhîrî korokekê tuuna ke, yîhreputhîrî marha. Korokache tak nakñiyakê yupunthîrî ahnoro. Tîmsom yakñitopo pona nakñiyakê Kporin komo ya tîmsom me. Ero wa ñakñiyakê kotoporem me ehtome yîsîn okre Kporin komo ya. Ero wa kahêneru ñiifakê Moises Kporin komo mtapotacho yaw roro rma.

²²Ero yinhîrî anarînhîrî tak ñekyakê hara kahêneru, Kaan ya tîmsom pokono me ciitopo kom ha. Ekîche yîhtîpîrî poko tak nahsîyatkeñe Araw komo, tumumuru komo yakro.

²³Ero yinhîrî kahêneru pen tak waihkekê Moises. Kamxukuthîrî ke tak teme kekê Araw panarî poturu poko, kaañi ñixan poko, amorî poko marha, yîmhetho poko makî, kaari ñixan poko. Yîhtarî mhetho poko marha ñiifakê, kaari ñixan poko. Ero wa kamxuku ñiifakê Araw pun poko.

²⁴Ero yinhîrî Araw mumuru komo tak ñekyakê hara Moises. Ñexamro panarî poturu poko marha teme kekê kamxuku ke, kaari ñixan poko. Amorî mhetho komo poko marha kekê, kaari ñixan poko. Yîhtarî mhetho poko marha ñiifakê, kaari ñixan poko. Ero wa ciriche tîmsom yakñitopo tak caramekê xa hara kamxuku ke, tapomritîkaxi ro.

²⁵Ero yinhîrî kahêneru katîtho tak nowyakê Moises, ehyatîthîrî pokono ha, wexkiririnthîrî pokono marha nowyakê, erehîrî pokono marha. Pafkakanthîrî marha nowyakê asakno roro rma, ero pono katîtho marha. Ero wa katîthîrî nowyakê ahnoro Moises. Petîthîrî marha nowyakê kaari ñixan.

²⁶Puruma marha xakê iito wahrututpamnî. Kahxapu yaw xakê aapo po, Kporin komo yawno po ha. Ero poyino tak nanîmyakê. Anarî nanîmyakê yahcono me aixapu, Anarî, katî ke tawarexapu ciki, anarî, panahno cik hara. Ero warai nanîmyakê. Ero komo tak ñiifakê kahêneru katîtho pona, petîthîrî pona marha.

²⁷Ero yinhîrî tak Araw yamorî yaka tak ñiifakê hara, yumumuru komo yamorî yaka marha. Ñexamro tak nanîmyatkeñe powpow me. Kporin komo ya tîmtopo rma mîn xakê anîmtopo ha.

²⁸Ero yinhîrî tak nahsîyakê xa hara Moises emyai so. Tîmsom yakñitopo pona tak nakñiyakê. Ero pono pona rma ñiifakê takñitîkaxmu pona. Ero wa nakñiyakê Araw komo ciitome Kporin komo ya tîmsom pokono me. Ero wa akñiyataw kotopore xakê yîsîn okre Kporin komo ya. Yîwya tîmtopo rma mîn xakê akñitopo.

²⁹Kahêneru yewantho reha xakê Moises yotî me. Kaan nîmîtho mîn xakê, tîmsom pokono me Araw komo ciitopo poinhonho ha. Ero yipu rma ka kaksî nanîmyakê powpow me Kaan ya tîmtome. Ero yinhîrî tak totî me nahsîyakê Kporin komo mtapotachonho yaw roro rma. Ero wa ewanthîrî ñiifakê Moises.

³⁰Ero yinhîrî tak katî ke Araw komo caramekñe. Kamxuku ke marha caramekñe akñitopo pono poyino ke. Tîmsom yakñitopo caramacho yakwenho rma mîn xakñe kamxuku. Araw yîhkapetopo yakwenho marha mîn xakñe katî. Ero yipu ke Araw caramekñe, ponon marha caramekñe, yumumuru komo marha, ñexamro ponon marha. Ero wa caramekñe Araw komo Kporin komo ya tîmsom pokono me ciitome. Kaan mîn yaw ehtopo komo me ciitome marha ponon komo. Ero wa ñiifakñe Moises.

³¹Ero yinhîrî on wara kekñe Moises Araw ya, yumumuru komo ya marha, Awotî komo tîyocoko Kesentacho komo potaw rma. Iina marha tonocoko. Awru komo marha tohcoko kahxapu yawno, tîmsom pokono me awitopo komo tan, kacho tohcoko ha. Ero wara rma wîikai. Araw komo yotî xa tan ha, iyuru komo marha tan ha, wîikai. Ero wa wîikai apoko so. Ero ke tonocoko, tohcoko marha, kekñe.

³²Etîmtoxapu tak akñicoko awotîthîrî komo, awruthîrî komo marha.

³³Iito mak ehcoko Kesentacho potaw rma. Pahkî nasî Kporin komo ya tîmsom pokono me awitopo komo, 7 kaamo ha. Ero ke ero wicakî ehcoko iito.

³⁴Kiicow so tak Kaan ya tîmsom pokono me oroto. Kporin komo mtapotarî yanme xa kiicow so. Kicicme awehtoponhîrî komo yahrutome ero wa kiicow so.

³⁵Ero ke 7 kaamo xa tan enmacoko Kesentacho potaw rma. Kporin komo mtapotarî yaw roro xa cexpore nasî waipîra awehtome so. Ero wara rma kekñe Kporin komo owya, kekñe Moises yîwya so. Ero wa kekñe Moises.

³⁶Ero ke ero wa kacho yaw roro rma xatkeñe Araw komo, yumumuru kom ha. Kporin komo kekñe Moises ya ero wa kacho yaw roro rma xatkeñe ahce wa na kacho watohra ro mak. Ero wa xatkeñe.

Kaan Ya Tîmsom Poko Tak Naxe Araw Komo

9 ¹Taa, iito rma xatkeñe Araw komo, tumumuru komo yakro rma. 7 kaamo xatkeñe iito. Ero yinhîrî 8-nhîrî po tak ñexamro nañikyakñe xa hara Moises, Ixaw Yana poritomon komo marha nañikyakñe.

²Mokuche so on wara kekñe Moises Araw ya, bui ehcoko kañpamxan, kahñeru marha. Tupunporem mak ehcoko. Bui reha nasî kicicme awehtopo yahrutopo me tîmsom me. Kahñeru reha nasî takñitîkaxmu me. Kporin komo ya tîmsom me akñicoko ha, kekñe. Ero wa kekñe Moises yîwya.

³On wara marha kekñe Moises Araw ya, On wara kasko Ixaw Yana komo ya, Oyakno komo, kabra xîkrî ehcoko, paaka xîkrî marha ehcoko, opefa xîkrî marha. Tupunporem mak ehcoko, cewñe cimñipu ehxapu mak ha. Kabra xîkrî reha akñicoko kicicme kehtopo komo yahrutopo me. Paaka xîkrî tîmcoko takñitîkaxmu me tak, kahñeru xîkrî yakro rma tîmcoko.

⁴Bui marha ehcoko etîtikaxapu tak. Kahñeru marha ehcoko etîtikaxapu. Puruma marha ehcoko katî yakro ceskem. Ero yipu tak amna nakñiyasî

Kaan ya tîmsom me, Aaxe xa wasî Apa, kachome ha. Kporin komo xa ñesenpes awya so oroto. Ero ke ero yipu ehcoko yîwya tîmsom me, kasko yîwya so, kekñe. Ero wa kekñe Moises Araw ya.

⁵Ero ke ero yipu ñekyatkeñe Ixaw Yana komo Moises mtapotarî yaw roro rma. Kporin komo yakro Kesentacho potaka ñekyatkeñe. Mohtîketkeñe tak Ixaw Yana komo ahnoro iina. Iito tak ñecececetkeñe Kporin komo yeepatai.

⁶Ero yinhîrî tak on wara kekñe Moises yîwya so, On wara men ehcoko oweyuru yenpotome tak awya so oroto, kekñe Kporin komo owya.

⁷Ero yinhîrî tak on wara kekñe Moises Araw ya hara, Amok ha xiya tîmsom yakñitopo yaka. Iina tak Kporin komo ya anîmrî akñiko. Kicicme awehtopo yahrutopo me tîmsom akñiko, takñitîkaxmu marha akñiko. Ero wa kicicme awehtopo ahruko, kicicme Ixaw Yana komo yehtopo marha ahruko. Kporin komo kekñe kîwya so ero yaw roro rma ahruko.

⁸Ero ke tîmsom yakñitopo yaka tak cekñe Araw. Paaka xîkrî waihkekñe kicicme cehtopo yahrutopo me tîmsom.

⁹Kamxukuthîrî tak nîmyatkeñe yumumuru komo yîwya. Tamorî tak nukpekñe Araw ero kwaka. Teme, kekñe tîmsom yakñitopo meretîrî pona. Kamxuku yakwenho tak nukmamyakñe tîmsom yakñitopo mîtkoso.

¹⁰Ero yinhîrî tak paaka xîkrî katîtho nakñiyakñe Araw, pañkakanthîrî marha nakñiyakñe, erethîrî pokono marha katîthîrî. Ero tak nakñiyakñe tîmsom yakñitopo pona kicicme cehtopo yahrutopo me rma. Kporin komo kekñe Moises ya ero yaw roro rma ñiîfakñe.

¹¹Ero yinhîrî yîhcîpîthîrî tak naafakñe cetarî komo mkai yupunthîrî yakro rma. Iina tak nakñiyakñe.

¹²Ero yinhîrî tak takñitîkaxmu waihkekñe hara Araw. Kamxukuthîrî nîmyatkeñe yumumuru komo yîwya. Ero ke rma tak tîmsom yakñitopo caramekñe mehjarpa.

¹³Ero yinhîrî yupunthîrî tak nîmyatkeñe hara yîwya akpotuxapu. Yîhtîpîthîrî marha nîmyatkeñe. Ero tak nakñiyakñe Araw tîmsom yakñitopo pona.

¹⁴Wethîrî tak korokekñe Araw yîhreputhirî yakro rma. Korokache tak iina xa marha nakñiyakñe hara tîmsom yakñitopo pona.

¹⁵Ero yinhîrî tak Ixaw Yana komo yehtopo yahrutopo me tîmsom nahsîyakñe hara, kabra xîkrî tak. Noro tak waihkekñe. Nakñiyakñe marha, anarînhîrî nakñiyakñe, ero wa xa marha nakñiyakñe. Ero wa nakñiyakñe kicicme Ixaw Yana komo yehtopo yahrutopo me tîmsom.

¹⁶Ero yinhîrî tak takñitîkaxmu ñahsîyakñe hara. Nakñiyakñe tak Kporin komo ya tîmsom me. Ero wa akñicoko, kacho yaw roro rma nakñiyakñe.

¹⁷Puruma marha nahsîyakñe Kporin komo ya tîmsom. Ero poyinonho namekyakñe tamorî ke mak. Ero yipu tak nakñiyakñe tîmsom yakñitopo

pona. Pahxaxaro takñitkaxmu me roro cehsom marha nakñiyakñe ero yakro rma. Ero wa nakñiyakñe Araw.

¹⁸Ero yinhîrî bui tak waihkekñe hara Araw. Kahñeru marha waihkekñe, Ixaw Yana komo nîmîtho, Aaxe xa nas amna, kacho me tîmxapu. Ero yinhîrî kamxukuthîrî nîmyatkeñe yumumuru komo yîwya. Ero ke tak tîmsom yakñitopo caramekñe mehxaarpa,

¹⁹Bui katîtho tak nowyatkeñe, kahñeru katîtho marha, wexkirinthîrî yahrutopo, ehyatî porerono ha, pañkakanthîrî marha asakno roro rma, erethîrî pokono marha katîthîrî ha. Ero wa nowyatkeñe.

²⁰Towuche tak ewanthîrî pona ka ñiifatkene yohno mak. Ero yinhîrî nakñiyatkeñe tak tîmsom yakñitopo pona.

²¹Ero yinhîrî tak ewanthîrî nanîmyakñe kaksî Araw, petîthîrî marha nanîmyakñe kaari ñixan, powpow me nanîmyakñe. Kporin komo ya tîmtopo rma mîn xakñe ero wa anîmtopo. Moises mtapotacho yaw roro rma nanîmyakñe.

²²Ero wa Araw ñiifakñe Kporin komo ya tîmsom, Kicicme ehtopo komo yahrutopo me tîmsom nakñiyakñe. Takñitkaxmu marha nakñiyakñe, Aaxe xa nas amna, kacho me tîmsom marha nakñiyakñe. Ero yipu yakñipuche napockanwakñe tak. Tapockantaxi tak nîmtapowakñe Kaan yakro. On wara kekñe, Apa kah yawno, ñexamro cma re makronomesî ayanan kom ha, kekñe. Ero wa kache tîmsom yakñitopo poi tak nîhcekñe.

²³Ero yinhîrî Moises komo tak ñewomyatkeñe Kesentacho yaka Araw yakro. Amñe ñepataketkeñe hara. Cepatacache so nîmtapowatkeñe xa hara Kporin komo yakro. Ñexamro cma re makronomesî, ketkeñe. Ero wa kache yîwya so Kporin komo weyuru tak ñesenpekñe oco Ixaw Yana komo ya.

²⁴Ero yimaw marha wehto ñepatakekñe oco Kporin komo nahsîmexpotho rma. Tîmsom yakñitopo pono nakñiyakñe oco, bui pun. Takñitkaxmu nakñiyakñe, katîthîrî marha. Wehto yeeñataw tak ñemtaraketkeñe Ixaw Yana komo ahnoro, ñesewnapetkeñe marha. Ero wa xatkeñe.

Anatono Wehto Ñekyaxe Araw Mumuru Komo Kotoporem Yakñitopo

10 ¹Taa, ero yinhîrî on wara takî tî xatkeñe Araw mumuru komo, Natabe, Abiu kom ha, kotoporem yakñîrî poko tî xatkeñe. Kotoporem yen tî narîhchetkeñe wehto roron ke, kotoporem marha tî merurketkeñe yîreron pona Kporin komo ya tîmsom me akñitome.

Anatono ke tko kotoporem yen narîhchetkeñe wehto roron ke, Takñisom yapon pono ke xa kotoporem akñicoko, kacho pîn ke nakñiyatkeñe kica.

²Ero yanme tak wehto ñepatakekñe oco Kporin komo yamtakponî ro yai. Ñexamro pen tak nakñiyakñe oco twaihkaxi ro. Ero wa Kporin komo rma waihkekñe ñexamro pen okwe.

³Ero yinhîrî tak on wara kekñe Moises Araw ya, On yipu poko rma wa kekñe Kporin komo pahxa, Kîfwanî ro me oyenîñe me xa ñehcowpe ohyaka cewomsom kom ha. Kîfwanî ro me oyehtopo marha cenpopore nasî Ixaw Yana komo ya ahnoro, kekñe. Ero wa kekñe Kporin komo kîwya so, kekñe Moises Araw ya. Ero yentache nîtitmamyakñe mak Araw.

⁴Ero yinhîrî Misaew komo tak nañikyakñe Moises, Ewsapan kom ha. Araw tamru mumuru komo mîkyam xatkeñe, Usiew mumuru kom ha. On wara kekñe Moises yîwya so, Amohcoko xiya, awakno komo yokoputho aacoko miya eeta yai mooxe. Kporin komo yamtakpon mîtwo xa naxe. Ero ke aacoko, kekñe.

⁵Ero ke iina tak ñewomyatkeñe. Okoputhîrî komo tak naafatkeñe eeta yai mooxe. Pononthîrî komo yaw so rma naafatkeñe. Ero wa naafatkeñe Moises mtapotarî yaw roro rma.

⁶Ero yinhîrî on wara kekñe Moises Araw komo ya. Yumumuru komo ya marha kekñe Ereasa ya, Itama komo ya ha, Ahtîpîrî komo womhokara ehcoko yîpînîn yaw awexitaw so. Aponon komo marha ahxaikara ehcoko. Ero wara ehcoko waipîra awehtome so, ahnoro kpoyino komo poko yîrwomra ehtome Kporin komo. Ayanan komo makî reha nîwratacowpe Ixaw Yana komo ahnoro. Kporin komo nakñiputho pen komo pînîn yaw nîwratacowpe, kekñe.

⁷On wara marha kekñe yîwya so, Tan mak ehcoko Kaan yakro Kesentacho potaw. Tohra ro mak ehcoko. Kporin komo nîhkapetho amyamro. Ero ke anana awcetaw so mîwaiyaxe okwe, kekñe Moises yîwya so. Ero ke Moises mtapotarî yaw roro rma xatkeñe.

⁸⁻⁹Ero yinhîrî on wara kekñe Kporin komo Araw ya, On wara exihra ro mak men ehcoko amyamro, amumuru kom ha, On yaka amokyataw so Kesentacho yaka uupa yukun yerîhra ehcoko, kawaxiyem marha erîhra ehcoko. Ero yipu yeeñenho amokuche so mîwayaxe men okwe. Ero wa kpanatanmekyaxe so. Awepamthîrî komo panatanmetopo me marha nasî ero wa kacho, mîya rorono komo panatametopo me rma.

¹⁰Ero yipu erîhra ro mak ehcoko takîhso cesehtînosom me awehtome so awemyawno komo poko, Kaan yanmen on ha, Kaan yanmen pîn mîn hara, kañe me awehtome so. Kîfwan on ha, kicicitho mîn hara, kañe me awehtome so marha ero wa ehcoko. Ero wa kañe me awehtome so wenîmra ro mak ehcoko.

¹¹Ixaw Yana komo panatanmekñe me awehtome so marha ero wa ehcoko, On wara ehcoko, kekñe Kporin komo Moises ya, kañe me ha. Ero ke ero wara awehtome so kawaxiyem erîhra ro mak ehcoko, kekñe. Ero wa kekñe Kporin komo Araw ya.

¹²Ero yinhîrî on wara kekñe hara Moises Araw komo ya, Eriasa komo ya, Itama komo ya. Ñexamro rma xatkeñe Araw mumuru komo waipîn komo

rma. On wara kekñe yîwya so, Puruma tohcoko rma amyamro Kporin komo ya tîmxapu yakwenho. Poyinonhîrî makñicow ero yakwenho tohcoko. Wahrututpamnon me mak aicoko tohtome tak awya so. Tanî rma tohcoko tîmsom yakñitopo mîtwo rma. Ero wa tohcoko Kporin komo ya tîmxapu me exirî ke.

¹³Tan mak tohcoko Kporin komo roron po yîwya tîmxapu me exirî ke, takñisom raconho me exirî ke ha. Awru mîn ha, amumuru komo yuru marha. Ero wa wîlkes awya so Kporin komo yanme.

¹⁴Paaka yewantho marha tonocoko, petîthîrî marha, kahsî anîmxap unhîrî ha. Ero yipu tonocoko amoro, amumuru komo marha, awemsîrî komo marha. Aiwaxapu po mak tonocoko. Ixaw Yana komo nîmîtho mîn Kporin komo ya, Aaxe xa nas amna, kacho ha. Ero yipu nasî awotî komo me.

¹⁵Ero yipu nîmcowpe awakrono komo awya so. Bui petîtho nîmcowpe kahsî anîmxapu, ewanthîrî marha kahsî anîmxapu. Katîthîrî marha nîmcowpe awya so takñisom yakwenho. Ero yipu kahsî anîmcoko xa hara powpow me Kporin komo ya tîmtopo me. Ero yinhîrî ero rma ahsîcoko awotî komo me, amxîkrî komo yotî me marha. Aporin komo mtapotacho yanme rma ahsîcoko, kekñe. Ero wa kekñe Moises Araw komo ya.

¹⁶Ero yinhîrî tak Moises nîmtapowakñe Ereasa komo yakro, Itama komo yakro. Araw mumuru komo mîkyam xatkeñe, waipîn kom ha. On wara kekñe yîwya so, Kabra pun monocow ha kicicme exino ritopo yahrutopo ha? kekñe yîwya so. Pîra, ketkeñe yîwya, tonohra rma amna ñeexi. Amna mak nakñitîka, ketkeñe yîwya. Ero yentache tak nîrwonakñe Moises poko so.

¹⁷Ahce kacho tonohra mehcow hara okwe, kekñe yîwya so. Kporin komo roron po tonohra mehcow okwe? kekñe tî. Kporin komo nîmîtho mîn awya so kicicme Ixaw Yana komo yehtopo yahrutopo me yîwya.

¹⁸Kamxukuthîrî yarîhra marha mehcow okwe Kporin komo yamtakpon yaka. Yupunthîrî marha tonopore ñeexi Kporin komo roron po. Ero wara rma wîlkai awya so, kekñe tî Moises.

¹⁹On wara tko kekñe Araw hara yîwya, Kicicme exino ritopo yahrutopo rma re nîmcow omumuru komo Kporin komo ya. Takñitîkaxmu marha re nîmcow. Ahwora ro mak weexi oroto okwe omumuru pen komo pînîn yaw. Tawake ma re nai Kporin komo opoko ero yipu toñetaw owya oroto? kekñe tî.

²⁰Ero yentache Moises ya, Ai ha, yaaro mîlkesî, kekñe mak. Ero wa kekñe.

**Ixaw Yana Komo Yotî Me Cehsom Komo Pokono,
Iyotî Pîn Me Cehsom Komo Pokono Marha**

11 ¹⁻²Taa, ero yinhîrî nîmtapowakñe xa hara Kporin komo Moises yakro, Araw komo yakro, Ai, on wara wîlkes hara awya so,

kekñe. On wara kesî Kporin komo awya so, kacoko Ixaw Yana komo ya, anarmerpa so nasî wooto komo. Anarî komo makî tko yîhtînocoko awotî komo me, kekñe.

³On warai komo xa yîhtînocoko awotî komo me, tîhtacarayem komo, twethîrî yaino yamcikañe kom ha, noro yipu komo mak nasî awotî komo me.

⁴Anarî komo reha namcikesî twethîrî yaino rma re ero wa mak nasî. Yîhtacaramra nas okwe. Anarî komo xa hara nasî tîhtacarai rma re, ero wa mak nasî. Twethîrî yaino yamcîkara nasî. Noro yipu komo tonohra ehcoko. Ero wa nasî kameru, twethîrî yaino rma re namcikesî, yîhtacaramra tko nasî. Ero ke kicicme nasî. Awotî komo mera ñexpe.

⁵Ero wa xa marha nasî koefu warai hara, twethîrî yaino rma re namcikesî. Yîhtacaramra tko nasî. Ero ke noro marha nasî kicicme, awotî komo mera.

⁶Ero wa xa marha nasî rebre hara, twethîrî yaino rma re namcikesî. Yîhtacaramra nasî. Ero ke noro marha nasî kicicme, awotî komo mera.

⁷Kuuxi marha kicicme nasî, tîhtacarai rma re nasî. Twethîrî yaino yamcîkara nasî. Ero ke noro marha nasî kicicme, awotî komo mera.

⁸Ero wa nasî kicicitho komo. Noro yipu komo pun tonohra ro mak ehcoko. Okoputhîrî marha apehra ehcoko. Kicicme me awiñe komo me nas okwe, kekñe. Ero wa kekñe Kporin komo yîwya so.

⁹⁻¹⁰On wara marha kekñe Kporin komo Moises komo ya, Yukwawno komo tak wetahcas hara awotî komo me cehsom komo. Yatîhnî kwawno komo wetahcasî, eepu kwawno komo marha, aporî kwawno komo marha. Meñpora ro mak nasî yukwawno komo. Katîhpoxe tko nas anarî komo, tîpîpîtkye marha. Noro yipu komo ahnoro nasî awotî komo me. Anarî komo reha nasî katîhpora, yîpîpîtîra marha. Kicicme ro mak nasî noro yipu komo. Awotî komo mera ro mak ñexpe.

¹¹⁻¹²Anwîrîyakarî me mak ñexpe noro yipu komo awotî komo mera ro mak ha. Kica, kacoko mak okoputhîrî yenîche awya so. Ero wa wîlkesî yukwawno komo poko. Katîhpoci keñarî pîn komo yîwîrîyakacoko, yîpîpîthîrî keñarî pîn komo marha, kekñe Kporin komo Moises komo ya.

¹³⁻¹⁹On wara marha kekñe yîwya so, Ero wa xa marha nasî tariñem kom hara, anarî komo ñexpe awotî komo mera. Anwîrîyakarî komo me mak ñexpe. Yaimo, kwacinama, kurum, maxwereñe, wikoko komo, pupuri, maraki, paawa, fawfa, onowa, rere, noro yipu komo xa ñexpe awotî komo mera. Anwîrîyakarî komo me mak ñexpe.

²⁰Werewere warai komo marha wetahcasî tariñem kom ha. Anwîrîyakarî komo tan wetahcasî. Tîhtarî po tîtosom me mak nas anarî komo. Noro yipu komo ñexpe anwîrîyakarî komo me, awotî komo mera ro mak.

²¹Anarî komo tko nas awotî komo me rma. Tariñem me rma re nasî, tîhtarî po tîtosom me marha. Tosokmuke tko nasî yîhrepu tahronîmsom me ha. Noro yipu komo nas awotî komo me rma.

22 Wetahcasî tak awotî komo me cehsom, taritari warai komo, rewrew warai komo, yîrîsî komo, makaka warai komo, noro yipu komo xa nasî awotî komo me.

23 Anarî komo reha ñexpe tariñem komo, 4 ke mak tîhtakem komo, anwîrîyakarî komo me mak ñexpe. Ero wa mak ñexpe noro yipu komo.

Kicicme Awitopo Komo Pokono

24 Kicicme men maxe noro yipu komo yokoputho yaperî ke awya so. Kokmamso ro ero wa maxe.

25 Noro yipu komo yokoputho na maafatu anarimaw. Ero wa aafataw awya so aponon komo korokacoko. Korokañenhîrî kicicme rma maxe kokmamso ro. Ero wa maxe awotî pîn komo yapeche.

26 Anarî komo tîhtarî po tîtosom komo nasî tîhroxoxoi rma. Tîhtacarai tko exihra nasî yîhroxoxon. Anarî kom hara amcikara nasî twethîrî yaino. Noro yipu komo yokoputho nasî kicicme. Kicicme awiñe komo me nasî kica apeyataw.

27 On wara marha nas anarî komo 4 ke tîhtakem komo, tîhroxoxon pohra tîtosom kom ha. Kicicme marha nasî. Noro yipu komo yokoputho yapeche awya so kicicme maxe kokmamso ro.

28 Noro yipu komo yokoputho na maafatu anarimaw. Ero warai yarîche awya so aponon komo tak korokacoko. Kicicme rma tko maxe kokmamso ro. Ero wa awiñe komo me nasî kica noro yipu yaatopo.

29-31 On warai komo marha naxe kicicme awiñe komo me, roowo pore xa tîtosom komo, waaxi, cawa, atkara, xukurwa, xokoko, pooto, kwana. Noro yipu komo nasî kicicme awiñe komo me. Ero ke okoputhîrî komo yapeche awya so kicicme maxe kokmamso ro.

32 On wara na nai noro yipu komo twaihyataw, ñepîrke na ahce na pona. Ero wa epîrkache, pona epîrkachonhîrî nasî kicicme. Ero wa nas ahnoro mak. Weewe nasî kicicme, poono marha, paaka picho marha, kooso picho marha, ahnoro noro yipu picho, kumixi marha. Ero yipu pona epîrkache kicicme ehxapu ciicoko tuuna kwaka. Kicicme rma tko nasî ero yipu kokmamso ro. Kokmamche kiñwañhe tak nas hara.

33 Noro yipu yokoputho na ñepîrke anarimaw tahrem pona efmo kahxapu pona. Ero warai pona epîrkache tahrem yawno tak nasî kicicme. Tahrem marha nasî kicicme. Ero ke ahkacoko kfa.

34 Anarimaw ero yipu yawno tuuna tak marketu anahrî komo cheka, kicicme ehxapu yawno ha. Ero wa arketaw kicicme marha nas anahrî kom hara. Wooku marha nasî kicicme ero yipu yawno, yikicirexapu yawno ha. Noro yipu komo naxe kicicme awiñe komo.

35 Ahce na pona ñepîrke noro yipu komo yokoputho. Ero pona epîrkache kicicme tak nasî kica. Puruma yuputopo pona na ñepîrke, tahrem pona ha na, ero yipu pona epîrkache tahkapore kfa nasî. Kicicme tak nasî kica.

³⁶Ero warahra reha nasî tuuna pîtho, mawyukutho marha meŕpono pîn, een yawno ha. Kîfwañhe rma nasî tuuna ero yipu kwaka epîrkache kicicitho. Kicicitho yokoputho yapeche tko ahce na, kicicme tak nasî.

³⁷Ananimaw na noro yipu yokoputho ñepîrke naatî yatho pona, ciisom pona ha. Kîfwañhe rma nasî yathîrî ero wa exiche.

³⁸Ananimaw na matanîhxapu pona reha ñepîrke naatî yatho pona ha. Ero yipu pona epîrkache kicicme tak nasî naatî yatho okwe, kekñe. Ero wa kekñe Kporin komo Moises komo ya.

³⁹On wara marha kekñe Kporin komo yîwya so, Ananimaw na waihya tanme ro mak awotî komo me cehsom hara. Noro yipu yokoputho yapeche marha awya so kicicme maxe kokmamso ro.

⁴⁰Noro yipu yokoputho na moñetu ananimaw so. Ero wa awexiche so aponon komo korokacoko. Korokache kicicme rma maxe kokmamso ro. Ero wa xa marha nasî noro yipu komo yokoputho yaañenho. Aañenhîrî tak tponon korokape. Korokañenhîrî kicicme rma nasî kokmamso ro. Ero wa maxe tanme ro waixapu pokononho.

⁴¹Taa, kicicme marha nasî sehrere me tîtosom komo ahnoro. Awotî komo mera ñexpe.

⁴²Ahnoro noro yipu komo, sehrere me tîtosom komo, tîhtarî po tîtosom kom hara, 4 po tîtosom komo, meŕpono pîn po tîtosom komo marha, ahnoro mak noro yipu komo nasî kicicme ro mak. Awotî komo mera ñexpe.

⁴³Noro yipu komo ke kicicme ecirira ehcoko. Pokohra ro mak ehcoko kica.

⁴⁴Aporin komo Ow ha, ponaro xa awehtopo kom ha. Ero ke kîfwañhe mak ehcoko kîfwañhe ro mak oyexirî ke. Ekicicmara ro mak ehcoko sehrere me tîtosom komo poko.

⁴⁵Aporin komo xa Ow ha. Exitu poi kekyatkeñe so ponaro xa awehtopo komo me oyehtome. Ero ke kîfwanî ro me ehcoko, kîfwanî ro me oyexirî ke.

⁴⁶Ero wa nasî apanatanmetopo komo mîk hak poko, comota pono komo poko, tariñem komo poko marha, yukwari tîtosom komo poko marha, sehrere me tîtosom komo poko marha.

⁴⁷Anarme yîhtînocoko kicicitho komo, kîfwan komo warahra. Anarme marha yîhtînocoko awotî komo mera cehsom komo, awotî komo me cehsom komo warahra. Ero wa xa yîhtînocoko, kekñe. Ero wa kekñe Kporin komo Moises komo ya.

Ewruxan Yon Yetakîfwamacho Pokono

12 ¹⁻²Taa, ero yinhîrî tak on wara kekñe hara Kporin komo Moises ya, On wara kasko Ixaw Yana komo ya, On wara nasî ewruxan yon komo panatanmetopo, kîrîrî me etahsîche, ewruche marha kicicme ka nasî yîson 7 kaamo mak. Roopo exitawno wara rma nasî kicicme.

³Ero yinhîrî 8-nhîrî kaamo exitaw ewrutoponhîrî ero po tak tanpikapore nasî rikomo ciki.

⁴Ero yinhîrî 33 kaamo xa hara tukuknomapore nasî yîson yetakîfwamacho, kamxutachonhîrî poyero etakîfwamacho ha. Ero wicakî pahkînon ka tohra ñexpe omîn roron pona. Kaan yîwyanî ro xa tan, kacho yapehra marha ñexpe. Ero wa ñexpe cetakîfwamatîkacho pona roro.

⁵Woosî me ewruche reha 14 kaamo kicicme nasî roopo exitawno wara xa marha. Ero yinhîrî 66 kaamo xa hara ñexpe cetakîfwamatîkacho poka kamxutaxmunhîrî.

⁶Cetakîfwamacho yenatîche tak oyakro awesentacho komo potaka tompe. Opefa xîkrî narpe iina tîmsom me, takñîitîkaxmu me ha. 1 cimñîpu ewrutoponhîrî exihî ka narpe ha. Potwo warai marha narpe, potkuku warai anarimaw. Noro yipu nîmpe takñîsom me ha. Kicicme cehtoponhîrî yahrutopo me nîmpe ha.

⁷Noro yipu tak nîmpe tîmsom pokono owya hara kicicme yîson yehtoponho yahrutopo me. Ero wa tîmîche kifwañhe tak nasî yîson kamxutaxmunhîrî. Ero wa nasî ewruxan yon komo panatanmetopo, kîrî yon panatanmetopo, woosî yon panatanmetopo marha.

⁸Opefa xîkrî yekrî yarohra thakwa na nai yîson anarimaw. Ero wa exitaw asak ñekpe potwo warai. Potwo exihra exitaw potkuku warai xa ñekpe asakî. Anarînhîrî nîmpe owya tîmsom me, takñîitîkaxmu me ha. Anarînhîrî nîmpe kicicme cehtopo yahrutopo me hara. Tîmsom pokono ya nîmpe. Noro tak nakñîyasî yupunthîrî kicicme yîson yehtoponho yahrutopo me. Ero yinhîrî kifwañhe tak nasî yîson, kekñe. Ero wa kekñe Kporin komo Moises ya.

Repra Kenarî Pokono

13 ¹⁻²Taa, ero yinhîrî on wara kekñe hara Kporin komo Moises ya, Araw komo ya, Anarimaw on wara na nai apoyino komo, yîhcîpîrî nupurukwa, erek me na nai anarimaw, tîkmorkem na nai anarimaw. Repra wara na nai. Ero ke noro yipu tarpore nasî ohyaka cewomsom yaka, Araw yaka ha. Anarimaw yumumuru yaka naacowpe tîmsom pokono yaka ha.

³Noro yipu tak ñenpe erekî yîhcîpîrî pokono. Tumutwe na ñeeña yîhpoci erek yeretawno. Takawai marha na ñeeña erekî. Ero wa eẽñataw repra me xa tîhtînopore nas okwe. Kicicme nasî moso okwe, kesî tak tîmsom pokono.

⁴Anarimaw tko na tumutwe rma ñeeña erekî, akawamra ha tko, yumutuntara marha na ñeeña yîhpoci. Ero wa eẽñataw cewyaro tak iikeñarî ñirpe 7 kaamo.

⁵7-nhîrî po tak ereh keñarî tak ñenpe xa hara tîmsom pokono. Iito rma na ñeeña erekî esenmamra, akawamra marha ñeeña. Ero wa eẽñataw cewyaro ñirpe 7 kaamo xa hara.

⁶Ero yinhîrî 7-nhîrî po xa hara ereh keñarî ñenpe xa hara tîmsom pokono. Esenmamra rma na ñeeña erekî, xahwope mak na ñeeña. Ero wa eeñataw, Kîfwañhe nasî moso, kesî tak noro poko. Tponon tak korokape ereh keñarînhîrî. Ero wa korokache kîfwañhe tak nasî.

⁷Ananimaw pahkî ñhe exiche ñesenmamya hara na erekî, Kîfwañhe nai, kachonho tîmsom pokono ya. Ero wa exitaw ereh keñarî tompe xa hara omîn yenîñe yaka esenposo xa hara.

⁸Ero ke noro yipu tak ñenpe tîmsom pokono. Porin me ñhe tak eeñataw erekî, Kicicme nasî moso okwe, kape tak noro poko. Repra xa mîn okwe, ero ke ero wa kape, kekñe. Ero wa kekñe Kporin komo Moises ya.

⁹On wara marha kekñe Kporin komo Moises komo ya, Ereh keñe exitaw apoyino komo, noro men aacoko tîmsom pokono yaka.

¹⁰Arîche tak ñenpe tîmsom pokono. Tupurukye na ñeeña yîhcîpîrî. Tumutwe marha na ñeeña. Tumutwe marha na ñeeña yîhpoci erek yeretawno. Tmataxi marha na ñeeña yupun iitono.

¹¹Ero wa eeñataw kicicitho xa mîn erekî. Ero ke, Kicicme nasî moso okwe, kape tak tîmsom pokono noro yipu poko. Cewyaro cirihra rma cirpore nasî noro yipu. Kicicme exirî rma ñesenpesî.

¹²Ananimaw ereh keñe na ñehtîke yupun ahnoro mak. Ero wa exitaw yupun ñenpe tîmsom yenîñe. Ahnoro mak ñenpe ereh keñarî yîhtîpîrî meero miya roro yîhtarî pona roro.

¹³Ero wa yupun ñentîkape tîmsom pokono. Yupun poko cesenmamso tak na erekî ñeeña miya ro mak. Ero wa eeñataw kîfwañhe rma nasî moso, kesî tak noro yipu poko. Tumutuntatîkaxi exirî ke tak ereh komo kîfwañhe nasî noro yipu.

¹⁴Tmataxi exitaw tko yîhcîpîrî kicicme tak nas okwe.

¹⁵Ero yipu yenîche, Kicicme nasî moso, kape tak tîmsom pokono noro poko. Repra keñe tak nasî noro yipu okwe. Ero ke ero wa kape.

¹⁶Ananimaw repra na numutunwa hara. Ero wa eeñataw tîmsom pokono yaka tompe hara ereh keñarî.

¹⁷Noro yipu tak ñenpe xa hara tîmsom pokono. Tumutuntaxi tak eeñataw erekrî mko, Kîfwañhe tak nasî moso, kape tak, kekñe.

¹⁸⁻¹⁹On wara marha kekñe Kporin komo, Ananimaw on wara na nai apoyino komo, ereh keñe na nai. Ero yinhîrî ñicihya hara. Ero yinhîrî tko yîhcîpîrî nupurukwa xa hara erekî yehtoponho to rma. Tumutwe na nai yupurutaxapu. Ananimaw tumutwe na nai, cucure cik re na nai ananimaw xamape rma. Ero wa exitaw noro men tompe tîmsom pokono yaka esenposo.

²⁰Erekrî tak ñenpe tîmsom pokono. Takawai ciki na ñeeña. Tumutwe marha na ñeeña yîhpoci erek yeretawno. Ero wa eeñataw, Kicicme nai ham okwe moso, kape tak tîmsom pokono. Repra mîn, cetahsîso tak nas okwe erekîthîrî yehtoponho na. Ero ke ero wa kape.

21 Ananimaw yumutuntara rma na ñeeña yîhpoci erek yeretawno ha. Akawamra marha na ñeeña. Cucure exihra marha na ñeeña xahwope mak ha. Ero wa eẽñataw tîmsom pokono cewyaro tak ñenmape ereh keñarî 7 kaamo.

22 Ero yinhîrî 7 ro enmapuche tak ñenpe hara. Porin me tak na ñeeña ero yimaw. Ero wa eẽñataw, Kicicme nai ham okwe moso. Repra mîn ha, kape tak tîmsom pokono.

23 Esemamra tko na ñeeña ananimaw. Iito rma na ñeeña. Ero wa eẽñataw, Kifwañhe nai ham moso, kape noro yipu poko reha. Erekiñhîrî yotho mak mîn ñesenpesî erekî wara rma. Ero ke ero wa kape.

24 Ananimaw on wara na nai apoyino komo, ñecakya ha na oco. Ecpîra rma na nai ecahtoponhîrî, tumutwe tak na nai, cucure nhe na nai ananimaw, tumutwe ñhe ha na. Ero wa ñesenpe yupun yecahtopo yeretawno.

25 Ero yipu tak ñenpe tîmsom pokono, ecahtoponhîrî ñenpe. Tumutwe tak na ñeeña yîhpoci ecahtoponhîrî yeretawno, takawai marha na ñeeña. Ero wa eẽñataw repra mîn okwe ecahtoponhîrî to. Kicicme nai ham okwe moso, kape tak tîmsom pokono noro yipu poko. Repra xa mîn okwe.

26 Ananimaw ero warahra na ñeeña ecahtoponhîrî, tumutwe exihra na ñeeña yîhpoci, akawamra marha na ñeeña. Xahwope tak na ñeeña. Ero wa eẽñataw tîmsom pokono ya ecahxapu ñirpe cewyaro 7 kaamo.

27 Ero yinhîrî 7 ro enmapuche tak ecahxapu ñenpe xa hara tîmsom pokono. Ero yimaw porin me tak na ñeeña erekî. Ero wa eẽñataw, Kicicme nai ham okwe moso, kape takî noro yipu poko. Repra mîn okwe.

28 Iito rma tko na ñeeña ananimaw erekî enmamra. Xahwope mak tak na ñeeña. Ero wa eẽñataw ero pîntho mak mîn erekî. Ecahtoponhîrî mak nupurukwa. Kifwañhe rma nai ham moso, kape tak noro poko. Ecahtoponhîrî yotho mak mîn ha.

29 Ananimaw on wara na nai apoyino komo, kîîrî na, woosam ha na ananimaw, erekî na nai yîhtîpîrî poko, iyohyarî poko xa ha na ananimaw.

30 Ero ke ero wa exitaw ñenpe tak tîmsom pokono. Takawai cik na ñeeña erekî. Piñipici me na ñeeña yîhpoci, erek yeretawno, tîxeweke marha na. Ero wa eẽñataw, Kicicme nai ham okwe moso, kape tak tîmsom pokono. Kicicitho mîn erekî repra xa okwe, yîhtîpîrî pokono, iyohyarî pokono ha na ananimaw.

31 Akawamra tko na ñeeña ananimaw tîmsom pokono. Cicwiye exihra na ñeeña yîhpoci erek yeretawno. Ero wa eẽñataw noro yipu ñirpe cewyaro 7 kaamo.

32-33 Ero yinhîrî 7 ro enmapuche tak erekî ñenpe xa hara tîmsom pokono. Esemamra na ñeeña erekî. Tîxeweke exihra marha na ñeeña yîhpoci, erek yeretawno. Akawamra marha na ñeeña. Ero wa eẽñataw ereh keñarî poci pahpe ahnoro. Erekeretawno mak papupra. Papuche ereh keñarî ñirpe cewyaro 7 kaamo xa hara.

³⁴Ero yinhîrî 7 ro enmapuche tak erekî ñenpe xa hara tîmsom pokono. Esenmamra na ñeeña ero yimaw, akawamra marha. Ero wa eefataw, Kifwañhe nai ham moso, kape tak noro yipu poko. Ero ke tponon tak korokape ereh keñarînhîrî kifwañhe cehtome.

³⁵⁻³⁶Ero yinhîrî ero rma tak na ñesenmamyra hara okwe, Kifwañhe nasî, kachonho rma. Ero wa esenmamryataw ñenpe xa hara tîmsom pokono. Yaaro, porin me tak nai ham okwe, nîike na enîche. Ero wa eefataw, Nai ha na tîxewekem yîhpoci, kacho ponarora mak ñexpe. Kicicme exirî rma ñesehtînomexpesî esenmamrî ke mak.

³⁷Esenmamra rma tko na nai ananimaw. Iito rma na ñeeña tîmsom pokono. Cicwiye tak na ñeeña yîhpoci erek yeretawno ciki. Ero wa eefataw cecihso tak nas erekitho. Kifwañhe tak nai ham, kape tak tîmsom pokono noro yipu poko.

³⁸⁻³⁹Ananimaw on wara na nai hara apoyino komo, kîîrî na, wooxam ha na ananimaw, kparakparape na nai yîhçîpîrî. Ero wa exitaw noro yipu ñenpe tîmsom pokono. Cihxiroke ñhe eefataw kparakparape ehtopo ero pîntho mak mîn. Kifwañhe rma nasî ero yipu keñarî.

⁴⁰Ananimaw on wara na nai anarî hara apoyino komo, kîîrî, yîhpocithîrî na ñemaraketîke okwe. Yîhpora ro mak nai okwe. Ero wa exitaw kifwañhe rma nasî.

⁴¹Ananimaw tpesmai mak na nai. Ero wa exitaw kifwañhe rma nasî.

⁴²Ananimaw pemtunthîrî poko na ñepatake erekî, perî poko rma na ananimaw. Tumutwe na nai erekî, cucure cik ha na. Ero wa exitaw, repra mîn ñepatakesî perî poko, pemtunthîrî poko ananimaw.

⁴³⁻⁴⁴Ero wa cehsom tak ñenpe tîmsom pokono erekî ñenpe yupurutaxapu. Pemtunthîrî pokono mîn ñenpe, perî pokono ananimaw. Tumutwe na ñeeña, cucure ñhe cik ha na. Repra warai me rma na ñeeña. Ero wa eefataw repra keñe nai ham, kape. Kicicme nasî moso, kape tak tîmsom pokono noro yipu poko. Ereki poyero ero wa kape yîhtîpîrî pokono poyero.

⁴⁵On wara ñexpe repra keñarî, etahyaxkaxaputho yaw mak ñexpe poono yaw, etukrara marha ñexpe. Cetpoci marha nahrupe poono ke. Kicicme wasî, kicicme wasî, kape roro.

⁴⁶Cerekye cexitaw ro kicicme nasî. Ero ke cewyaro mak ñenmape awetarî komo yai mooxe. Ero wa men ñehcowpe repra keñarî komo, kekñe. Ero wa kekñe Kporin komo Moises komo ya.

⁴⁷⁻⁴⁹On wara marha kekñe Kporin komo yîwya so, Ananimaw on wara na meeñatu aponon kom hara, repra keñarî wara na meeñatu. Ero wa na meeñatu aponon komo, kahñeru poci kahxapu ha na, riiñu kahxapu ha na. Ananimaw atponî rma na meeñatu ero wa, poono me kahxapu. Paaka picho na meeñatu ananimaw ero wara. Ero yipu poko na meeñatu repra warai. Tuxkukure na meeñatu, cucure ananimaw. Ero wa eefataw, repra tan ha na, kapore nasî. Cenpopore men nas tîmsom pokono ya.

⁵⁰Ero yipu yenîche tak omîn yenîne ya ero nahrupe cewyaro 7 kaamo.

⁵¹Ero yinhîrî 7 ro enmapuche tak ñenpe xa hara tîmsom pokono.

Cesenmamso tak na ñeeña repra warai poono me kahxapu pokono, paaka picho pokono na, ahce warai pokono ha na. Ero wa eefataw, Repra mîn ero yipu. Ero ke iikeñarî nasî kicicme kica.

⁵²Ero yipu tak nakîipe kfa tîmsom pokono. Ero wa nakîipe poonotho, kahneru poci kahxaputho, riiñu kahxaputho, paaka picho tho, ahce ha na repra keñarî takñipore nasî. Kicicitho ro mak mîn epefa. Ero ke iikeñarînhîrî takñipore kfa nasî.

⁵³⁻⁵⁴Ananimaw esenmamra na ñeeña tîmsom pokono, poono pokono, paaka picho pokono ha na. Ero wa eefataw korokapope mak tmaywen komo ya. Korokache cewyaro nahrupe 7 kaamo xa hara.

⁵⁵Ero yinhîrî korokaxapu tak ñenpe xa hara tîmsom pokono. Esenmamra na ñeeña, iito rma na ñeeña. Ero wa eefataw kicicme rma nasî ero yipu. Ero ke kfa nakîipe. Yîmkai mak na nai epefa keñe. Yai mak na nai ananimaw. Wara rma ahnoro rma kfa akñicoko. Ero wa takñipore nasî iito rma exitaw repra.

⁵⁶Ananimaw xamape ñhe tak na ñeeña korokarî ke. Ero wa eefataw repra keñarî mak nawotope. Ero wicakî mak nawotope towtope. Ero wa nawotope poono ha na, paaka picho ha na.

⁵⁷Ero wa awotoche repra ñesenpe xa hara na ananimaw. Ero wa esenpetaw esenmamsom me men nas okwe. Ero ke akñicoko kfa iikeñarînhîrî. Ero wa akñicoko poono, paaka picho marha.

⁵⁸Esenpora tko na nai repranhîrî ananimaw. Iikeñehra tak ñesenpe. Ero wa esenpetaw korokapope xa hara nasî. Ero wa korokache kiñwañhe tak nasî ero yipu.

⁵⁹Ero wa cirpore nasî poono, riiñu kahxapu, kahneru poci kahxapu marha, paaka picho marha. Repra keñe exitaw ero wa men ciicoko kiñwañhe exirî yîhtînotome awya so, kicicme exirî yîhtînotome ananimaw. Ero wa nasî apanatanmetopo komo ero yipu poko, kekñe. Ero wa kekñe Kporin komo Moises komo ya.

Repra Keñarînhîrî Yakiñwamacho Pokono

14 ¹⁻²Taa, ero yinhîrî on wara tak kekñe Kporin komo Moises ya, On wara apoyino komo ñehcowpe repra keñarîno. Ero yipu yetowche tak tîmsom pokono yaka naacowpe iikeñarînhîrî.

³⁻⁴Ero yinhîrî tak tompe tîmsom pokono awetarî komo yai. Iito tak noro ñenpe, Yaaro, cecihso tak nai ham, kachome. Cecihso eefataw tak torowo ñekpope tîmsom pokono asakî, waihkan ha ka. Yusmumñi mak ñekpope. Weewe marha ñekpope setru yepu. Mawîrka marha ñekpope yucurexapu. Iisopu marha ñekpope. Repra keñarînhîrî yakiñwamacho mîn ñekpope.

⁵Ero yipu komo yekîche anarî torowo tak waihkapoepo takrono komo ya tahrem yaka, efmo kahxapu yaka. Tuuna yepoi waihkapoepo tîhtosom yepoi.

⁶Ero yinhîrî anarînhîrî nahsîpe hara torowo. Waihkara ñexpe noro reha, nukpape mak anarî pen kamxukutho kwaka. Setru yepu yakro rma nukpape, mawîrka yakro marha yucurexapu yakro, iisopu yakro marha. Ero wa nukpape tuuna yepoi tîhtosom yepoi. Waihkaxapunhîrî kamxukutho kwaka nukpape.

⁷Ero yinhîrî repra keñarînhîrî tak caramape kamxuku ke 7 ro. Kîfwañhe tak nasî moso, kape tak caramache. Ero wa nakiñwamape repra keñarînhîrî. Ero wa exiche torowo tak nahsîpînkape woskara pore totohme.

⁸Ero yinhîrî on wara ñexpe takîfwamaxmu, tponon korokape, ñehpokatîkape marha, ñeyehpe marha. Taa, ero wa exiche tak kîfwañhe nasî. Awetarî komo yaka tak mokope hara. Tîmînhî ro yaka tko ka mokuhra ñexpe. 7 kaamo ka ñenmape anato tîmînhî yawhra.

⁹Ero yinhîrî 7-nhîrî po ñetîhpokatîkape xa hara. Pahtîkape tîhpocithîrî, tîhtîpîrî pokono, cetpocithîrî marha, cepixironthîrî marha, ahnorok mak pahpe. Tponon korokape marha, ñeyehpe marha. Ero wa exiche tak kîfwañhe xa tak nasî.

¹⁰Ero yinhîrî 8-nhîrî kaamo po tak kahñeru xîkrî tak ñekpe noro kîrî asakî, woosî cewñe, ero wara. Cewñe cimñipu ewrutoponhîrî exihñî ka ñekpe, tupunporem mak ha. Puruma marha ñekpe aposokaxapu 6,5 riituru wicak ha. Katî yakro esmaxapu mînhî ñekpe. Katî marha ñekpe eenî ro yaw, 0,3 riituru wicak ha.

¹¹Tîmsom pokono yaka tak nîmpe, Kîfwañhe tak mai ham, kañenho ya. Ero yipu yahsîche tak ohyaka tak ñekpe repra keñarînhî Kesentacho komo potaka. Owya tîmsom komo marha ñekpe iina.

¹²Iina ekîche opefa xîkrî tak nanîmhe tîmsom pokono, kîrî. Kahsî nanîmpe. Kicicme wîxakñe okwe, kacho me tîmsom me nanîmhe. Katî marha nanîmpe. Ero yipu nanîmpe kahsî powpow me owya tîmtope me.

¹³Ero yinhîrî tak opefa xîkîtho pen waihkape oyeken po. Kicicme ehtoponhîrî komo yahrutopo me cehsom waihkacho ro to waihkape, takñitîkaxmu waihkacho ro to ha. Tootî me tak nahsîpe yupunthîrî. Kicicme ehtoponhîrî yahrutopo me waihkaxapu nahsîyasî, ero wa xa marha nahsîpe. Kicicme wîxakñe kica, kacho me tîmsom hara. Owya tîmxapu xa mînhî yînmîthîrî.

¹⁴Opefa xîkîtho waihkache tak kamxukuthîrî ñirpe takîfwamaxmu panarî poturu pona kaari ñixan pona. Amorî yîmhetho pona marha kaari ñixan pona, yîhrorî yîmhetho pona marha kaari ñixan pona. Ero wa ñirpe opefa xîkîtho kamxukutho takîfwamaxmu pona.

¹⁵⁻¹⁶Ero yinhîrî on wara ñirpe hara tîmsom pokono, katî nukmampe tamorî yaka mak, poowa ñixan yaka. Ero kwaka tak nukpape tamorî

hara kaari ñixan, ekantopo ha. Ero ke roowo tak caramape 7 ro, Kesentacho potawno ha.

17On wara marha ñirpe katî, tamorî yawno ha, takîfwamaxmu panarî poturu pona ñirpe, kaari ñixan pona. Amorî yîmhetho pona marha ñirpe, kaari ñixan pona. Yîhtarî yîmhetho pona marha ñirpe, kaari ñixan pona. Kamxuku ñiirî ero pona xa marha katî ñirpe hara.

18Ero yinhîrî katî yakwenho tak ñirpe takîfwamaxmu tîpîrî pona hara. Ero wa ñirpe tîmsom pokono kicicme ehtoponhîrî yahrutopo, enîñe mera tak ehtome Aporin komo.

19-20Ero yimaw tak anarînhîrî pen waihkape hara opefa xîkîtho kicicme ehtoponhîrî yahrutopo me tîmtome hara. Ero yipu tîmîche tak takîitîkaxmu waihkape hara opefa xîkîtho ha. Waihkache yupunthîrî takî nakîipe tîmsom yakîitopo pona. Puruma marha nakîipe owya tîmsom me. Ero wa kicicme noro yehtoponho nahruyasî repra keñarîho yehtoponho ha. Kîfwañhe tak nasî.

21Anarimaw tko iyokumra na nai epefa keñarîho yupurantamra cexirî ke. Ero wa cexitaw cewñe mak ñekpe opefa xîkrî kîrî. Kicicme weexi kica, kacho me tîmsom ñekpe, kawsî tanîmsom ha. Puruma marha ñekpe aposokaxapu, 2 ritru wicak ha. Katî yakro esmaxapu mîn ñekpe owya tîmsom me. Katî marha ñekpe 0,3 ritru wicakî xa.

22Potwo warai marha ñekpe asak. Anarimaw potkuku warai xa na ñekya asakî tupurantan yecenarîno cik mak. Ero wa tariñem ñekpe asak ha. Anarî nîmpe owya kicicme cehtoponhîrî yahrutopo me. Anarînhîrî tak nîmpe takîitîkaxmu me hara.

238-nhîrî kaamo po tak ñekpe tîmsom pokono yaka Kesentacho potaka. Ero wa ñekpe opefa xîkrî cewñe, tariñem asakî, puruma, katî, ero wa ñekpe takîrwamachome. Ohyaka ñekpe, Aporin komo yaka.

24Ekîche opefa xîkrî tak nahsîpe tîmsom pokono. Kawsî nanîmpe powpow me owya tîmtopo me, Aporin komo ya ha.

25Ero yinhîrî opefa xîkîtho pen waihkape yîñekîthîrî, Kicicme weexi kica, kacho me tîmsom ha. Kamxukuthîrî tak ñirpe repra keñarîho panapoturu pona, kaari ñixan pona. Amorî yîmhetho pona marha ñirpe, kaari ñixan pona. Yîhtarî yîmhetho pona marha ñirpe, kaari ñixan pona. Ero wa ñirpe.

26-27Ero yinhîrî katî nukmampe tîmsom pokono tamorî yaka poowa ñixan yaka. Ero kwaka takî nukpape tamorî hara kaari ñixan, ekantopo ha. Roowo tak caramape 7 ro, omîn potawno ha.

28Ero yinhîrî on wara tak katî ñirpe hara tamorî yawno, opefa xîkîtho kamxukutho ñiifa iina xa marha ñirpe kat hara. Epefa keñarîho panapoturu pona ñirpe, kaari ñixan pona. Amorî yîmhetho pona marha ñirpe, kaari ñixan pona. Yîhtarî yîmhetho pona marha ñirpe, kaari ñixan pona.

²⁹Katî yakwenho tak ñirpe kanahtaka. Ero wa katî ñirpe kicicme ehtoponhîrî yahrutome tak Aporin komo ya.

³⁰⁻³¹Ero yinhîrî potwo warai tak waihkafe hara. Potkuku warai ha na yupurantan yecenarîno me ehxapu ha. Anarî pun tak nakñipe kicicme ehtoponhîrî yahrutopo me. Anarînhîrî pun tak nakñitîkape hara. Puruma yakro rma nakñipe. Ero wa nakñipe repra keñarîno yehtoponho yahrutome tak Aporin komo ya.

³²Ero wa nasî apanatanmetopo komo yupurantamnî komo pokono, repra keñarîno komo pokono ha. Ero warai komo cik mak ñehcowpe owya tîmsom, porin yekñe pîn komo thakwa. Ero wa kekñe Kporin komo Moises ya.

Mîmo Yakiřwamacho Pokono, Repra Warai Keñarîno

³³⁻³⁴On wara marha kekñe Kporin komo Moises ya, Araw komo ya, Amñe pahxaro Kanan pona tak mepatakexe, aweken komo me wîmyas ero pona. Anarimaw na repra wiifa mîmo yawno me, iitono yawno me.

³⁵Ero wa eefñataw mîmo yosom ya, tompe tak tîmsom pokono komo yaka ekatîmso. Omîn wacan poko nasî repra warai kica, kape yîwya.

³⁶Ero yentache mîmo yawno komo narpope tîmsom pokono anana. Yarîhra ro mak tak ñirpope mîmo repra yenso tîtotome tak. Ero wa mîmo yawno komo narpope repra keñehra rma ehtome.

³⁷⁻³⁸Ero yinhîrî tak repra yenso tompe. Anarimaw tuxkukuyure na ñeeña epeña, cucure ha na anarimaw. Takawai so na ñeeña ero yipu. Ero wa eefñataw ñepatakape hara. Mîmo nahrupe ewomra tak ehtome tooto ero yaka. 7 kaamo tahruso ñexpe. Ero wa ñirpe tîmsom pokono.

³⁹Ero yinhîrî takî 7-nhîrî kaamo po tak tompe xa hara tîmsom pokono mîmo yenso. Ero yimaw cesenmamso na ñeeña repra waaca pokono.

⁴⁰Ero wa exitaw on wara tak kape, Repra keñarî komo tak mohkacoko toopu komo, waaca me ciixapunhîrî. Miya tak ařmacoko peen cheka, kape.

⁴¹Mîmo wacan tak yuhwacoko ahnoro. Kawau tak ařmacoko peen cheka waaca pokononho, kape.

⁴²Anarî tak ñehcowpe hara toopu komo. Mohkaxapu yekenho na ñiicowpe. Kawau marha ñehcowpe amkaxan mîmo wacan yîmkarinomacho. Ero wa ñiicowpe.

⁴³⁻⁴⁵Ero yinhîrî repra na ñesenpe xa hara okwe ero poko akiřwamaxapunhîrî poko. Repra keñarîtho rma re mohkekñe osom, toopu ha. Anarî tak ñiifakñe hara ekenhîrî na. Mîmo marha re nuhwekñe ahnoro. Amkaxan ke marha nîmkarinomekñe hara kawau ke. Ero wa akiřwamaxapu poko rma ñesenpe xa hara na kica. Ero wa esenpoche tîmsom pokono tompe xa hara enso. Cesenmamso tak eefñataw epeña, mîmo wacan pokono, kicicme xa tak nîhtînope. Kicicitho me nas

ero yipu mîmo. Ero ke ñixkacowpe kfa mak, toopu mko, mapata mko, makwananî mko, yîmkarinomachonhîrî marha. Ero wa ñixkatîkacowpe ahnoro. Mooxe tak naacowpe. Peen cheka kfa nañmacowpe. Ero wa ñiicowpe mîmo pen repra keñarînhîrî ha.

46-47 On wara na nai tooto anarimaw ero yaka rma na ñewomya mîmo yaka yixkara ka exitaw. Ahruxapu yaka rma na ñewomya. Ero wa ewomche kicicme tak men nasî noro kokmamso ro. Anarimaw na nîwînkya tooto ero yaw. Ñeseresme na iito. Ero wa exiche tponon tak korokape.

48 Taa, anarimaw tîmsom pokono ñewomya ahruxapu yaka yaxan ke yîmkarinomaxapu yaka ha. Repra yesenmamrî yenso ñewomya. Esenmamra tak na ñeeña ero yimaw. Ero wa eefataw, Kîfwanhe tak nas on mîmo, kape tak. Ero wa kape cecihso exirî ke mîmo.

49 Taa, ero wa exitaw tak mîmo, on wara tak ñexpe tîmsom pokono, mîmo yakîfwamacho tak nahsîpe torowo asakî. Setru yepu marha nahsîpe, mawîrka marha yucurexapu, iisopu marha. Ero yipu nahsîpe.

50 Anarî tak waihkafe torowo tahrem yaka efmo kahxapu yaka. Tuuna yepoi waihkafe tîhtosom yepoi.

51 Ero yinhîrî setru tak nukpape torowo pen kamxukutho kwaka. Iisopu marha nukpape ero kwaka, mawîrka marha, torowo marha waipîn ha. Ero yipu nukpape kamxukuthîrî kwaka, tuuna kwaka marha tîhtosom kwaka. Ero yipu ke tak mîmo caramape 7 ro.

52 Ero wa mîmo nakîfwamape torowo pen kamxukutho ke, tuuna ke marha tîhtosom ke, torowo ke waipîn ke, setru yepu ke, iisopu ke, mawîrka ke yucurexapu ke. Ero warai ke mîmo nakîfwamesî.

53 Ero yinhîrî waipîn tak nahsîpînkape torowo. Ewto pohra nahsîpînkape miya totohme woskara pore. Ero wa mîmo yehtoponho nîhcamnope kicicme ehtoponhîrî ha. Ero wa ciriche kîfwañhe tak nas hara mîmo.

54-57 Ero wa nasî apanatanmetopo komo repra poko, akîrîsîrî komo poko marha. Apun komo poko exitaw ero wa ehcoko, aponon komo poko exitaw marha, amîn komo poko exitaw marha, ero wa ehcoko. Ero wa marha nasî apanatanmetopo komo ereh keñe awehtopo komo poko, tîkrîspe awehtopo komo poko marha, kparakparape awehtopo komo poko marha. Ero wa nasî apanatanmetopo komo apun komo matacho komo yîhtînotome tak awya so, Kicicme kiiñe mîn repra xa, kachome awya so, Kicicitho pînî reha mîn anarî hara repra warai mak, kachome marha awya so anarî poko hara. Ero wa nasî apanatanmetopo komo repra poko, kekñe. Ero wa kekñe Kporin komo Moises komo ya.

Tîkmotaxmu Pokono, Tkamxutaxmu Pokono Marha

15 1-3 Taa, ero yinhîrî on wara tak kekñe hara Kporin komo Moises ya, On warai poko marha Ixaw Yana komo panatanmeko, Anarimaw

on wara na matu, awepefan komo na nîkmorwa. Kicicme awiñe komo me nasî kica ero yipu. Yîkmorwataw rma ero wa nasî. Ceipamche marha ero wa nasî. Kicicme me awiñe komo mak mîn okwe.

⁴Kuywa pona na ñetakriya ero yipu keñarî. Ero wa etakriche kicicme tak nasî kuywa hara. Aapo marha nasî kicicme ero pona eremache.

⁵Ero yipu keñarî kuywan yapeche na awya so aponon komo korokacoko, eyehcoko marha. Ero wa awexiche so kicicme rma ka maxe kokmamso ro.

⁶Ananimaw ero yipu keñarî yaponho pona na meremetu. Ero wa aweremache so aponon komo tak korokacoko, eyehcoko marha. Ero wa awexiche so rma kicicme ka maxe kokmamso ro.

⁷Ananimaw ero yipu keñarî na mapeyatu. Ero wa awexiche so aponon komo tak korokacoko, eyehcoko marha. Ero wa awexiche so kicicme rma maxe kokmamso ro.

⁸Ananimaw on wara na matu kiñwanî rma, kucpi kee ha na apore so ero yipu keñarî rma kica. Ero wa kucpi kache apore so aponon komo tak korokacoko, eyehcoko marha. Ero wa awexiche so kicicme rma ka maxe kokmamso ro.

⁹⁻¹⁰Ananimaw kawaru mkaw na cee tîkmotaxmu aapo po ceremaxi. Ero wa toche kicicme nasî aponhîrî. Ananimaw noro yaponho mapeyatu amyamro hara. Ero wa apeche awya so kicicme marha maxe kokmamso ro. Noro yipu yaponho yaafataw awya so aponon komo korokacoko, eyehcoko marha. Ero yinhîrî kicicme rma maxe kokmamso ro.

¹¹Ananimaw tîkmotaxmu na awapeyatu so esemokara rma cexitaw. Ero wa awapeche so aponon komo korokacoko, eyehcoko marha. Ero wa awexiche so kicicme rma ka maxe kokmamso ro.

¹²Ananimaw tahrem na napeya noro yipu. Ero wa apeche tahremtho kîa ahkacoko. Weewe na napeya ananimaw, ahce me ciixapu na napeya. Ero wa exiche apexapu tak korokacoko tuuna ke. Ero wa cirpore nasî ekicicirexapu.

¹³Taa, on wara tak cexpore nas hara noro yipu, ecpuce tak erekî yîkmotaxapunhîrî, 7 kaamo tak nukuknomape kiñwañhe tak cehtome hara. Ero yinhîrî tak tponon korokape, ñeyehpe marha tîhtosom kwaw ha. Ero wa exiche kiñwañhe tak nas hara.

¹⁴8-nhîrî kaamo po tak potwo warai nahsîpe asakî, potkuku warai na nahsîya ananimaw asakî kañpamxan menî ñhe. Noro yipu ñekpe ohyaka. Kesentacho potaka ñekpe. Tîmsom pokono ya tak nîmpe iito.

¹⁵Ero yinhîrî omîn yenîñe tak waihkafe yîñekîthîrî. Anarî ka waihkafe kicicme ehtoponhîrî yahrutopo me, anarînhîrî waihkafe takñitîkaxmu me hara. Ero wa ñirpe tîkmotaxmu keñarînhô yehtoponho yahrutome tak owya, kekñe. Ero wa kekñe Kporin komo Moises komo ya.

¹⁶On wara marha kekñe yîwya so, Ananimaw on wara na nai apoyino komo kîîrî, ñekuke ananimaw. Ero wa exiche ñeyehpe tak. Eyepuche kicicme rma ka nasî kokmamso ro.

17Anarimaw aponon komo na nai akuru komo keñe. Paaka picho ciixapu na nai ero wa anarimaw. Ero wa exitaw korokacoko tuuna ke. Korokache kicicme rma nasî kokmamso ro.

18On wara marha nasî kîîrî wooxam yukukmache, yukuru toche ha, ñeyehcowpe asakno roro rma. Eyepuche so kicicme rma naxe kokmamso ro.

19On wara marha naxe wooxam komo roopo cexitaw so, ero yanme kicicme naxe 7 kaamo. Anarimaw ero wa ehxapu na mapeyatu wooxam. Ero wa apeyataw awya so kicicme maxe amyamro hara kokmamso ro.

20On wara nasî wooxam roopo exitaw, noro kuywan meero nasî kicicme aponhîrî marha, ahce na pona eremachonhîrî ha.

21Noro yipu kuywan na mapeyatu anarimaw. Ero yipu yapeche awya so korokacoko aponon komo, eyehcoko marha. Ero wa awexiche so kicicme rma maxe komo kokmamso ro.

22Anarimaw noro yipu wooxam yaponho na mapeyatu. Ero wa awexiche so korokacoko aponon komo, eyehcoko marha. Kicicme rma ka maxe kokmamso ro.

23Ero wa kicicme maxe noro yipu kuywan yapeche, aponhîrî yapeche marha, kicicme maxe kokmamso ro.

24Anarimaw wooxam na nukukme kîîrî roopo exitaw rma. Ero ke kîîrî napeya wooxam kamxukru. Ero wa exitaw kicicme tak nasî kîîrî 7 kaamo. Anarî komo kuywan pona etakriche kîîrî ero meero tak nasî kicicme.

25Anarimaw wooxam na kamxukwa roopo cehtopo pîn me rma. Pahkî na kamxukwa. Ero wa exitaw kicicme nasî. Anarimaw roopo cehtopo me rma kamxukwa pahkî ro mak. Ero wa exitaw marha kicicme nasî.

26On wara nasî noro yipu wooxam, ahtono pona na etakriche ero men nasî kicicme. Etakritoponhîrî nasî kicicme roopo exitawno wara rma. Noro yipu yeremachonho marha nasî kicicme roopo exitawno wara rma.

27Anarimaw ero yipu mapeyatu, etakritoponhîrî ha na, eremachonhîrî ha na. Ero yipu yapeche awya so aponon komo korokacoko, eyehcoko marha. Kicicme rma maxe kokmamso ro.

28Taa, on wara tak cexpore nasî wooxam, kamxutachonhîrî yîtîtmamche, 7 kaamo ka nukuknomape kifwañhe tak ehtome hara.

298-nhîrî kaamo po tak potwo warai nahsîpe noro, wooxam, asakî nahsîpe. Potkuku warai na nahsîya anarimaw asakî, kaŋpamxan warai. Ahsîche tîmsom pokono yaka tak ñekpe Kesentacho potaka.

30Noro yipu yahsîche anarî waihkaŋpe tîmsom pokono kicicme wooxam yehtoponho yahrutopo me. Anarînhîrî tak waihkaŋpe hara takñîtîkaxmu me. Ero wa ñirpe kicicme wooxam yehtoponho yahrutome tak owa kamxutaxmunhîrî me ehtoponhîrî ha.

31Ero wa xa tpanatanmekpore nasî Ixaw Yana komo kicicitho komo pokohra ehtome so. Kicicitho komo poko rma cexitaw so waihyaxe men okwe omîn yikicicirerî ke, tîchewno komo yikicicirerî ke ha okwe.

³²Ero wa nasî kîîrî komo panatanmetopo. Ero wa ñehcowpe kicicme ehxapu, yîkмотacho keñarî, ekukaxapu komo marha.

³³Ero wa nasî wooxam komo panatanmetopo hara kicicme ehxapu roopo cexirî ke. Anarimaw kîîrî nasî kicicme cekukarî ke, wooxam ha na anarimaw tkamxutarî ke. Anarimaw kicicme nasî kîîrî wooxam kukmarî ke kicicme exitawno kukmarî ke ha. Ero wa nas apanatanmetopo komo noro yipu komo pokono.

Kaan Yamtakponî Ro Yaka Araw Yewomtopo Pokono

16 ¹Taa, ero yinhîrî Kporin komo tak nîmtapowakñe xa hara Moises yakro. Araw mumuru komo waipuche nîmtapowakñe. Kporin komo yamtakponî ro mîtkoso kotoporem nakñiyatkeñe anatono ke wehto ke. Ero yanme tak ñexamro pen waihyatkeñe okwe. Ero wa exiche so nîmtapowakñe tak Noro Moises yakro.

²On wara kekñe Moises ya, On wara kesî Kaan, kasko awakno ya Araw ya, Awanme ro mak mokuhra esko oona oyamtakponî ro yaka. Tanî nasî oyamatan yahruru, Amna pînîn yaw cma re masî, kacho ha. Poono ke twacaye nasî. Ero ke awanme ro mak ewomra esko on yaka waipîra awehtome. Tan kesenpesî kaweresî chew oyamatan yahruru yepoyino chew, kesî, kasko yîwya.

³On wara mak ñewompe noro oona oyamtakponî ro yaka, bui ka ñekpe kaîpamxan warai, owya tîmsom. Kicicme cehtopo yahrutopo me ñekpe. Kahñeru marha ñekpe owya tîmsom. Takñitîkaxmu me noro ñekpe hara.

⁴Omîn yaka cewomtopo ro tak namrupe tponon. Kawno ka namrupe riiñu kahxapu. Amtarino marha namrupe riiñu kahxapu xa marha. Ero yipu yamruche aañapotu warai tak nîmipe. Ero yinhîrî tîxapikan marha namrupe riiñu xa marha. Omîn yaka ewomtopo ro mîn poono. Ero ke ka ñeyehpe cokorî amrutome tak. Ero wa namrupe.

⁵Ero yinhîrî boce nahsîpe asakî, Ixaw Yana komo yokutho. Kicicme cehtoponhîrî yahrutopo me rma nahsîpe. Kahñeru marha nahsîpe Ixaw Yana komo yokutho, takñitîkaxmu me hara.

⁶Ero yinhîrî bui tak nîmpe owya. Kicicme cehtoponhîrî yahrutopo me nîmpe, yipici yehtoponho yahrutopo me marha, yumumuru komo yehtoponho yahrutopo me marha, ero wa ehtoponhîrî komo yahrutopo me nîmpe.

⁷Ero yimaw marha boce ñekpe asakno roro rma. Kesentacho potaka ñekpe ohyaka ha.

⁸Ekîche meñekacho ka naîmape. Ero wa anarî boce meñekape owya tîmsom. Anarînhîrî reha nasî miya ceñepesom me hara.

⁹Owya tîmsom me meñekaxapu tak waihkape. Kicicme Ixaw Yana komo yehtoponho yahrutopo me waihkape ha.

¹⁰Ero yinhîrî anarînhîrî tak ñekpe ohyaka, ceñepesom me meñekaxapu hara. Kaîpe rma ñekpe. Kicicme ehtoponhîrî komo yaañe me nasî noro miya axawa imo pona.

¹¹ Taa, ero yinhîrî tak paaka ñekpe hara Araw kicicme cehtopo yahrutopo me, tîhyawno komo yehtopo yahrutopo me marha. Noro pen tak waihkape cehtoponhîrî komo yahrutopo me.

¹² Ero yinhîrî kotoporem yakñitopo tak narîhtope wehto roron ke. Tîmsom yakñitopo pono ke mak narîhtope, ohroron pono ke ha. Kotoporem marha nanîmpe aposokaxapu. Cemyaw rma nanîmpe. Ero yipu tak narpe oyamtakponî ro yaka, poono ke ahruxapu yaka.

¹³ Lito tak kotoporem merurkape yîronon pona yîsînîmtome. Yîsîn tak nahruyasî oyamatan yahruru, Amna pînîn yaw cma re masî, kacho ha. Apanatanmetopo komo yen yahruru mîn nahruyasî. Waipîra Araw yehtome nahruyasî. Ero wa nasî kotoporem yîsîn.

¹⁴ Bui kamxukutho marha narpe iina. Oyamatan yahruru caramape tak tamorî ke, Amna pînîn yaw cma re masî, kacho ha. Mapitaw mak caramape resce ñixan mak. Ero yinhîrî roowo caramape hara, oyamatan yahruru mîtwono ha. 7 ro caramape.

¹⁵ Ero yinhîrî tak boce pen waihkape hara, kicicme exino ritopo yahruru me tîmsom ha. Noro pen kamxukutho marha tak narpe oyamtakponî ro yaka hara, poono ke ahruxapu yaka. Oyamatan yahruru caramape xa hara iike, paaka kamxukutho ke carama ero wa xa marha caramape boce kamxukutho hara. Ero wa oyamatan yahruru caramape. Roowo marha caramape yîmîtwono ha.

¹⁶ Ero wa oyamtakponî ro nakîfwamape. Ixaw Yana komo yehtoponho yanme takîfwamapore nasî. Oyanwekñe me naxe kica, miya ro mak nasî kicicme ehtoponhîrî komo. Ero ke wa takîfwamapore nasî. Ero wa xa marha Kesentacho nakîfwamape hara. Kicicme cehsom chew exirî ke ero wa nakîfwamape.

¹⁷ Ero yimaw anarî komo exihra ro mak ñehcowpe Kesentacho yaw. Araw mak mokyasî Kesentacho yaka, oyamtakponî ro yaka mokyataw kicicme exino ritoponho yahruso. Cehtoponhîrî, tîhyawno komo yehtoponho, Ixaw Yana komo yehtoponho, noro yipu komo yehtoponho yahruso mokyasî. Ero wa mokyataw noro mak ñexpe Kesentacho yaw, anarî komo exihra ro mak ñehcowpe iito.

¹⁸⁻¹⁹ Ero yinhîrî ñepatakape hara Araw tîmsom yakñitopo yakîfwamaxi hara, omîn potawno yakîfwamax ha. Meretîrî ka tawarepe paaka kamxukutho ke, boce kamxukutho ke marha. Ero yinhîrî tak tamorî ke caramape hara 7 ro mehxarpa. Ero wa tîmsom yakñitopo nakîfwamape.

²⁰ Ero wa oyamtakponî ro nakîfwamape Araw, Kesentacho marha, tîmsom yakñitopo marha. Ero yinhîrî tak anarînhîrî ñekpe hara boce, waihkan ha.

²¹ Yîhtîpîrî poko tak nahsîpe Araw ececoka rma. Kicicme Ixaw Yana komo yehtoponho ñekatîmtîkape ahnoro ro mak, oyanwechonho yîwya so. Ero wa ekatîmrî ke ehtoponhîrî komo ñiîfasî boce tîpîrî pona. Ekatîmtîkache tak miya arpocoko boce pen. Aaño ro ya arpocoko miya axawa imo pona.

22Ero wa Ixaw Yana komo yehtoponho tak naaŋasí boce pen. Miya naaŋasí pohnîntaka ro mak. Iito exiche pohnîntaw yimici tak nîmhokape aaŋenhîrî. Ñeŋepepe tak tanme ro mak totohme. Ero wa Ixaw Yana komo yehtoponho naaŋasí.

23Ero yinhîrî Kesentacho yaka ñewompe xa hara Araw. Iito tak mohkape tponon riîŋu kahxapu, oyamtakponî ro yaka cewomtoponhîrî ha. Iina mak nînomhe Kesentacho yaw rma.

24-25Ero yinhîrî ñeyehpe tak noro omîn yaw rma. Ceyepuche tpononî ro tak namrupe hara. Ero wa cexiche omîn yai ñepatakape hara. Bui pun tak nakîitîkape owya tîmsom me. Ero wa kicicme cehtoponhîrî nahruya hara, Ixaw Yana komo yehtoponho marha. Bui katîtho nakîipe tîmsom yakîitopo pona kicicme ehtoponhîrî komo yahrutopo me.

26Taa, on wara ñexpe boce yaaŋenho, Tponon marha korokape, ñeyehpe marha. Ero yinhîrî awetarî komo yaka tak mokoŋe hara.

27On wara tak ñirpe bui pun, kicicme cehtoponhîrî yahrutopo me takîisom, boce pun marha, kicicme Ixaw Yana yehtoponho yahrutopo pun. Ero yipu narpe awetarî komo yai. Oyamtapokponî ro yaka ka Araw naarî kamxukuthîrî akiŋwamatopo me noro pun narpe awetarî komo yai. Iito tak nakîipe yupunthîrî ahnoro, yîhcîpîthîrî marha, wethîrî marha.

28Akîiñenîrî tak ñeyehpe, tponon korokape marha. Ero wa cexiche tak mokoŋe hara awetarî komo yaka hara.

29Ero wara ehcoko miya roro 7-nhîrî nuuñi po, 10-înhîrî kaamo po. Tîtkeñe mak ehcoko ero po awemyawno ro komo pokohra. Yiixe awehtopo komo pokohra marha ehcoko. Ero wa ehcoko amyamro Ixaw Yana komo. Ero wa xa marha ñehcowpe achewno kom hara.

30Ero wa ehcoko ero po roro kicicme awehtoponhîrî komo yahrutopo me exirî ke, awakiŋwamacho komo me exirî ke ha. Ero wa ciriche Araw ya kiŋwañhe tak maxe kicicme ehxapunhîrî. Kiŋwan me tak keeñaxe so.

31Ero ke ero po roro epokarecoko, yiixe awehtopo komo pokohra ehcoko. Ero wa roro ehcoko miya roro ero po so yîtîhkan me ro mak. Ero wa awehtoponhîrî komo nahrupe Araw.

32-33Araw pen waipuche tak ero wa xa marha kicicme exino ritoponho yahrûe me ñexpe yumumuru hara, ohyaka cewomsom me yîhkapexapu ha, tîm retawno me ciixapu. Noro makîrha tak namrupe hara poono, riîŋu kahxapu, omîn yaka tmohtopo ro. Oyamtakponî ro yaka ñewomhe akiŋwamachome, Kesentacho marha nakîrwamape, tîmsom yakîitopo marha. Tîmsom pokono komo yehtoponho marha nahrupe, Ixaw Yana komo yehtoponho marha ahnoro. Ero wa awehtoponhîrî komo nahrupe noro hara.

34Ero wa naŋi apanatanmetopo komo. Towîhnî ro mak mîn miya rorono ha. Cewñe ro mak ero wa cexpore naŋi yicimîipuntaxera. Ero wa Ixaw Yana komo yehtoponho tahrupore roro naŋi, kekñe. Ero wa kekñe Kporin komo Moises ya. Ero ke ero wa kacho yaw roro rma xakñe.

Takîhso Men Ehcoko Kamxuku Poko, Kesî Kaan

17 ¹⁻² Taa, ero yinhîrî on wara kekñe hara Kporin komo Moises ya, On poko Araw panatanmeko xa hara, yumumuru komo marha, Ixaw Yana komo marha ahnoro. On wara kesî Kporin komo awya so, kasko yîwya so.

³⁻⁴ Ananimaw on wara na nai apoyino komo, Ixaw Yana komo poyino ha, bui na waihke tîmsom me. Opeña xîkrî na, kabra na, noro yipu na waihke. Kesentacho potaka tko na ekîhra nai owoya tîmtome, Aporin komo mîn potaka ekîhra. Ero wa exitaw kicicme men nas okwe. Tooto wapatho wara rma nasî noro yipu okwe. Kamxuku yeñepeñe me nas okwe. Ero ke twaihkapore men nasî noro yipu tpoyno komo chewno pîn me tak ehtome.

⁵ Ero wa wîlkes takîhso Ixaw Yana komo ehtome, owoya tîmsom poko, ohyaka mak ero yipu yehtome. Woskara po so mak tînmîrî komo nakñiyaxe anarî komo kica. Kesentacho potaka xa matko cekpore nasî, tîmsom pokono yaka. Oona mak takñipore nasî owoya tîmsom kom ha, Aaxe xa wasî, kacho komo marha. Ero wa xa tîmpore nasî.

⁶ Waihcache tak kamxukuthîrî ke tîmsom yakñitopo caramape ohyaka cewomsom. Kesentacho potaw nasî ero caramape. Katîthîrî marha nakñipe kotoporem me ehtome yîsîn owoya.

⁷ Pahxa worokyam ya tîmsom me makñiyatkekñe kica awokuthîrî komo. Noro yipu komo pokono me mîxatkeñe cipici yaino wara okwe. Ero wa exihra ro mak tak ehcoko. Ero wa kacho mewrecoko miya roro ehretawnomaxapu komo ñenîrî meero.

⁸⁻⁹ Ero ke kasko yîwya so, On wara na natu anarî komo, Ixaw Yana komo, achewno komo marha na, tîmsom na nakñiyatu anana. Ekîhra na natu Kesentacho potaka owoya tîmtome. Ero wa na ñiifatu owoya tîmsom ha. Ero wa exitaw so twaihkapore nasî tpoyno komo mera tak ehtome so.

¹⁰ On wara marha kasko yîwya so, ananimaw on wara na natu anarî komo Ixaw Yana komo, achewno komo marha na, kamxuku keñarî na noñetu kica. Ero wa exitaw so kicicme xa naxe okwe. Yîpînîn yawra cehsom wara ro mak wasî. Owî rma tak waihkesî tpoyno komo chewno pîn me tak ehtome.

¹¹ Karitî me kehtopo mîn kamxuku. Ero yanme mak karitî me naxe tuhñem komo ahnoro. Kicicme awehtoponhîrî komo yahrutopo me onîmîtho rma mîn kamxuku. Awokuthîrî komo mîwaikexe tîmtome owoya. Noro yipu kamxukutho nasî kicicme awehtoponhîrî komo yahrutopo me. Kamxuku mak nasî kicicme awehtopo komo yahrutopo me.

¹² Ero ke wîlkes awya so Ixaw Yana komo ya, kamxuku keñarî tonohra ro mak ehcoko amyamro, achewno komo marha, wîlkesî.

¹³Ero ke on wara ehcoko wooto woche awya so. Amyamro na mesetaketu Ixaw Yana komo, achewno komo anarimaw. Ero wa awexitaw so awotî na mîwetu onoke warai ha na, roowo pore tîtosom na, tariñem na anarimaw. Noro yipu woche awya so kamxukuthîrî eñepecoko roowo pona. Eñepeche awya so kamxuku ahrucoko roowo ke.

¹⁴Ero wa kamxukuthîrî eñepecoko karitî me wooto yehtopo me exirî ke. Ero wa nasî kamxuku ahnoro. Ero ke wa wîlkes awya so Ixaw Yana komo ya, onok na exitaw awotî komo kamxuku keñe rma tonohra ro mak ehcoko. Karitî me ehtopo xa mîn kamxukru. Ero ke ero yipu yonoñe men twaihkapore nasî tpyoino chewno pîn me tak ehtome.

¹⁵On wara marha wîlkes awya so Ixaw Yana me ewruxapu komo ya, achewno komo ya marha, onoke na yokoputho na meeñatu tanme ro waixapu, kamara ñeskatho na anarimaw. Noro yipu pun na moñetu anarimaw. Ero wa awexitaw so eyehcoko tak, aponon komo marha korokacoko. Ero wa aweyepuche so, aponon komo korokache marha kicicme rma maxe kokmamso ro. Kokmamche tak kiñwañhe tak maxe hara.

¹⁶Eyepîra awexitaw so noro yipu pun tonoñenho, aponon komo korokara marha awexitaw so kicicme men maxe okwe, kasko. Ero wa kasko Araw komo ya, Ixaw Yana komo ya ahnoro, kekñe. Ero wa kekñe Kporin komo Moises ya.

On Warai Komo Pokohra Ro Mak Men Ehcoko, Kacho

18 ¹⁻²Taa, ero yinhîrî on wara kekñe hara Kporin komo Moises ya, On wara marha kasko Ixaw Yana komo ya, On wara kesî Kporin komo awya so, Aporin komo xa Ow ha, ponaro awehtopo kom ha.

³Ero ke Exitu pono komo warahra ehcoko, yîchew so awehtoponhîrî komo warahra. Kanan pono komo warahra marha ehcoko, yîcheke so kaafaxe so ñexamro warahra. Ñexamro yepanatanmetopo yewetîra marha ehcoko.

⁴Owya apanatanmetopo komo xa ewetîcoko. Omtapotarî ponaro men ehcoko, Ero wara men ehcoko, kacho ha. Aporin kom Ow ha ponaro xa awehtopo komo.

⁵Omtapotarî ewetîcoko apanatanmetopo kom ha. Ero yipu yewehcataw awya so pahkî waipîn me awiñe komo me nasî. Aporin komo Ow ha.

⁶Ayananî ro komo yaka tohra ro mak ehcoko yikicicin pononkaxi. Aporin komo Ow ha.

⁷Aamo komo kicicin ahrunkara ehcoko, anocwan komo kicicin marha. Anocwan xa mîk. Ero ke yikicicin ahrunkara ro mak ehcoko.

⁸Aamo pici kicicin sayankara marha ehcoko. Aamo komo kicicinî rma mîn anocwan kicicin.

⁹Awepeka kicicin sayankara marha ehcoko. Ero wa ehcoko aamo komo yemsîrî poko, anocwan yemsîrî poko marha. Ero wa ehcoko, amîn komo

yaw ewruxapu komo poko, anarî mîn yaw ewruxapu komo poko marha. Yikicicin sayankara ehcoko.

¹⁰Amumuru yemsîrî kicicin sayankara marha ehcoko. Awemsîrî yemsîrî kicicin sayankara marha ehcoko. Akicicinî rma mîn yikicicin komo.

¹¹Aamo pici yemsîrî kicicin sayankara marha ehcoko, aamo yemsîrî kicicin ha. Awepeka rma mîk noro yipu. Ero ke yikicicin sayankara ehcoko.

¹²Aamo yepeka kicicin sayankara marha ehcoko. Aamo yananî ro mîkî.

¹³Anocwan yakno kicicin sayankara marha ehcoko. Anocwan yananî ro mîk hara.

¹⁴Aamo yakno kicicin sayankara marha ehcoko. Yipici yenaka tohra ehcoko. Anoci mîk okwe.

¹⁵Amumuru pici kicicin sayankara marha ehcoko. Amumuru pici mîk. Ero ke yikicicin sayankara ehcoko.

¹⁶Awakno pici kicicin sayankara marha ehcoko. Awakno kicicinî rma mîn yipici kicicin.

¹⁷Wooxam kicicin sayankara ehcoko, noro yemsîrî sayankañe me awexitaw hara. Yîmrerî yemsîrî sayankara ehcoko, noro yemsîrî sayankara marha ehcoko. Noro yipu komo sayankara ehcoko. Apici yananî ro komo noro yipu komo. Ero ke kicicitho me mak nasî noro yipu komo sayankacho.

¹⁸Apici yakno kicicin sayankara marha ehcoko. Akno thakwa mîrwonmekyaxe ero wa ahsîyataw. Ero ke apici waipîra ka exitaw akno sayankara ehcoko.

¹⁹Roopo exitaw ro wooxam, yikicicin sayankaxi tohra ehcoko.

²⁰Apoyino pici yenaka tohra ehcoko. Akiciciretopo komo rma mîn noro yipu poko awehtopo.

²¹Amxîkrî komo cihra ro mak men ehcoko wehto cheka Moreke ya tîmsom me. Oyosotî mîwîrîyakamexpetu kica yîwya tîmyataw. Aporin komo xa Ow ha.

²²Kîîrî yukukmara ro mak men ehcoko woxam mukukmexe ero wa. Kicicitho me ro mak nasî kica ero wa yukukmacho.

²³Okno yukukmara ro mak marha ehcoko kica. Akiciciretopo komo rma mîn noro yipu yukukmacho. Wooxam komo marha, etkukmapora ro mak men ehcoko okno ya. Akiciciretopo komo xa mîn ero wa awetkukmapotopo komo.

²⁴Ero warai komo poko ekicicirera ro mak men ehcoko. Ero wara komo ñekicicirexe kica meyeno komo, wañmapes awya so amñe ñexamro ha.

²⁵Yîrowon komo meero nasî kicicme kica. Ero ke roowo meero kicicme wiîfasî kicicme ehtoponhîrî yepantopo me. Iitono komo yarîrkañe wa mak nasî iitono roowo.

²⁶Ero ke omtapotarî xa ewetîcoko amyamro reha. Ero pokohra ehcoko, kacho, Kicicme maxe okwe ero yipu poko awexitaw so rma, kacho marha.

Ero wa kacho ewetîcoko. Kicicitho me ro mak awehtopo komo wekatmo awya so, ero yipu pokohra ro mak ehcoko amyamro, ero yipu pokohra marha ñehcowpe achewno komo marha.

²⁷Ero wa xatkeñe Kanan pono komo amokunaw so ha kapu. Ñexamro yanme rma ñekicicirekñe yîrowon komo.

²⁸Ero ke roowo yikicicireñe me awexitaw so amyamro pen hara okwe awarîrkañe komo wara xa marha men nas okwe roowo iitononhîrî pen komo narîrkekñe ero wara rma.

²⁹Kicicitho me awehtopo komo poko kîtwermacow so. Ero yipu poko rma exitaw apoyino komo noro waihkcoko, tpoyno komo chewno pîn me tak ehtome.

³⁰Ero ke owya apanatanmetopo komo men ewetîcoko. Iitononhîrî komo warahra ro mak ehcoko. Kicicitho me ro mak ñexamro yehtoponho poko eekicicirera ro mak men ehcoko. Aporin komo Ow ha, ponaro xa awehtopo kom ha, kasko. Ero wa kasko Ixaw Yana komo ya, kekñe. Ero wa kekñe Kporin komo Moises ya.

Mîn Hak Poko Ixaw Yana Komo Panatanmetopo Komo

19 ¹⁻²Taa, ero yinhîrî on wara tak kekñe hara Kporin komo Moises ya, On wara marha kasko Ixaw Yana komo ya ahnoro, On wara kesî Kporin komo awya so, kasko. Aporin komo Ow ha, ponaro awehtopo komo xa. Kîfwanî ro xa Ow. Ero ke amyamro marha kîfwañhe xa ehcoko, kesî, kasko yîwya so.

³On wara ehcoko, ayopono me encoko aamo komo, anocwan komo marha. Awepokaretopo komo ponaro marha ehcoko onkuknomatho ponaro. Ero po roro epokarecoko. Aporin komo Ow ha, ponaro xa awehtopo komo.

⁴Ciixaputho pona etowra ro mak ehcoko. Ponaro awehtopo komo cirihra ro mak ehcoko kuripara yukuixapu ha. Aporin komo Ow ha, ponaro xa awehtopo ro komo.

⁵Awoh komo na mîmyat owya, Aaxe xa wasî, kacho me mîmyatu. Ero wara tîmyataw awanme ro mak tîmcoko.

⁶Ero wa anmîthîrî komo pun nasî tonopore ero kaamo po rma waihkachonhîrî po rma. Anarimaw enmapuche xa moñexe. Mîk ha mehxa po akwenhîrî exitaw rma takñipore mak tak nasî.

⁷Mîk ha mehxa po toñetaw awya so kicicme men maxe. Tawake exihra was apoko so ero po toñetaw.

⁸Ero po tononhenho kicicme men nasî. Aporin komo ya tîmxapu rma ñikiciciresî kica. Ero ke twaihkapore men nasî noro yipu tpoyno komo chewno pîn me tak ehtome.

⁹Taa, puruma yeperîrî yîhkocetaw awya so amarañin komo pono, panawno xa yîhkotora ehcoko. Enmekyataw hara awya so ñemarake na wahra mak. Ero yipu amekîra ehcoko.

¹⁰Uupa yeperîrî pohcataw awya so asakî ro potuhra ehcoko ahnoro xa potutîkaxî ro. Emarakaxapu marha amekîra ehcoko. Iito mak ñexpe ero yipu yînapumra cehsom komo nahrî me mak, achewno komo nahrî me marha. Ero wa men ehcoko. Aporin komo Ow ha, ponaro xa awehtopo komo.

¹¹Emyawnonano poko eñepamra men ehcoko. Apoyino komo emîknopîra marha ehcoko. Cemarontara marha ehcoko apoyino komo ñentarî me.

¹²On wara nîmtapowaxe anarî komo, Yaaro xa tan wîlkes awya, Kporin komo ñentarî me xa tan wîlkes awya, kexe tohnew ro mak. Ero wa kahra ehcoko. Oyosotî yîwîrîyakamexpora ro mak ehcoko. Aporin komo Ow ha, ponaro xa awehtopo komo.

¹³Kîfwañhe epemacoko apoyino komo. Noro yemyawno poko eñepamra marha ehcoko. Anapickarî komo epemacoko epematopo me exitaw. Ahyaka so rma cirihra ehcoko noro yepetho, Amñe mak kepemesî pahxaxa, kahra.

¹⁴Kaan ya awî xe kfa wasî, kahra ehcoko kica panahnî komo ya. Ewuhñi yesamaka yîhrokacho cirihra marha ehcoko kica. Oponaro xa men ehcoko. Aporin komo ow ha, ponaro awehtopo ro komo, kesî Kaan awya so, kasko yîwya so.

¹⁵On wara ehcoko eñekano riyataw awya so, Yaaro mak eñekano ciicoko. Kicicme exitaw yupurantamnî, Aweñekara wasî yupurantamnî me awexiri ke, kahra ehcoko yîwya. Kicicme exitaw cemyawnoyemî reha Kîfwañhe mai ham, kahra ehcoko yîwya. Takîhso mak eñekacoko apoyino komo.

¹⁶Kicicme apoyino yehtoponho yakpañe me exihra ehcoko. Twaihkapore nasî moso omîtwono, kahra marha ehcoko. Aporin komo xa Ow ha.

¹⁷On wara ehcoko awakno komo poko, yiixatî pîn me exihra ehcoko aropotaw so ha. On wara marha ehcoko apoyino komo poko hara, kicicme exitaw so weronomacoko. Weronomara awexitaw so noro yehtoponho tak nas awehtoponhîrî me hara kica.

¹⁸Awîche so apoyino komo ya esepanpîra ehcoko. Awîchonhîrî komo yerewtoñe pîn me mak ehcoko. Apoyino komo xe mak ehcoko. Aaxe so rma maxe ero wa xa marha yiixe so ehcoko. Aporin komo Ow ha.

¹⁹Owya apanatanmetopo komo men ewetîcoko. On wara cirihra ehcoko awoh komo paaka, kîrî cirihra ehcoko paaka pîn yakro woosî yakro. Ero wa xa marha ehcoko anatîrî komo poko. Anarmerpan cirihra ehcoko iina re. Ero wa xa marha aponon komo poko ehcoko, anarmerpan ke kahxapu amrura ehcoko. Nai poon riîñu kahxapu, opeña poci ke ceskem. Ero yipu ke kahxapu amrura ehcoko. Ero wa ehcoko anarmerpan poko.

²⁰On wara na nai apoyino komo anarimaw kîrî, wooxam yenaka na cee, antonano me ahsîxapu yenaka ha. Pinano me cehsom mîk wooxam mooxeno mak. Noro yipu poko na nai iîño pîn. Ero wa exitaw so asakno

roro rma panarecoko kicicme exirî komo poyero. Waihkara tko ehcoko antonano me mak exirî ke wooxam, ahsîpînkan me.

²¹ On wara tak ñexpe kîrî noro yipu poko ehxapunhîrî, kahêru ñekpe Kesentacho potaka owya tîmsom me. Kicicme wîxakñe kica, kacho me tîmsom mîn ñekpe.

²² Yîñekîthîrî tak waihkape tîmsom pokono. Aporin komo ya tîmsom me tak nakñipe, Kicicme wehxe kica, kacho me. Ero wa exiche ñehcamnoyasî tak kicicme ehtoponhîrî. Ero wa ehcoko.

²³ Taa, on wara marha wîkes awya so, Kaanan pona awtoche so tak anatîrî komo na miîfatu weewe, cepetaxmu, anarmerpan ha. Ero yipu ciriche eperîrî ka apupra ehcoko. Kicicitho me ka encoko. Ero wa ka encoko 3 cimñipu. Apupra ro makî ka ehcoko ero wicakî pahkînon.

²⁴ 4-nhîrî cimñipu po tak eperîrî potucoko. Owya tîmsom me makî tko ka potucoko, Kîfwañhe xa mai ham okre, kacho me tîmsom me ha.

²⁵ 5-nhîrî cimñipu po tak ahcoko awanme ro so. Ero wa ka ñexpe anatîrî komo yeperîrî. Ero wa cîîfataw awya so mefpora tak ñeperwasî anatîrî komo. Aporin komo Ow ha, ponaro awehtopo komo xa.

²⁶ On wara marha ehcoko, kamxukrem tonohra ehcoko awotî komo. Erem pokohra ro mak ehcoko. Yaskomo mtapotarî entara ro mak ehcoko, Ero wa mas amñe, kacho entara ro mak ehcoko Kaanî mtapotarî pîn.

²⁷ Anarme awotora ehcoko ahpoci komo, mehxa xehxa wara awotora. Awetpoci komo yeñetî marha awotora ehcoko anarme.

²⁸ Apun komo ecaikara ehcoko ayanan pen komo pînîn yaw awexirî ke so. Apun komo mewrera marha ehcoko etowîn me. Aporin komo Ow ha.

²⁹ On wara kahra ro mak ehcoko awemsîrî komo ya, Mîkî hak pohkañe me esko okopufwa, kîrî pohkañe me, kahra ehcoko. Ero wa awemsîrî komo panatanmekyataw mîwîrîmes okwe. Mîk hak pokono me tak men ñehtîkexe ahnoro arowon pono komo. Kicicme ro mak tak mehtîkexe ahnoro okwe. Ero wa mehtîkexe kica.

³⁰ On wara marha ehcoko, Oyepokaretopo po roro epokarecoko mak. Twerî marha ehcoko omîn poko. Aporin komo xa Ow ha.

³¹ Yaskomo yaka tohra ehcoko kica. Worokyam yakro tîmtapotaxmu komo yaka marha tohra ehcoko. Noro yipu komo yaka awcetaw so kicicme men awîfaxe so kica. Aporin komo Ow ha, ponaro awehtopo komo xa.

³² On wara na matu anarimaw ceremaxi na matu. Ero yimaw poritomo na mokyâ kanahmutwem, nofwa na mokyâ anarimaw ero warai ha. Noro yipu komo mokyataw ahyaka so, amîtkoso ha na, awomcoko tak noro ponaro xa awehtome so. Achew so exitaw poritomo ayopono me noro encoko. Oponaro xa men ehcoko. Aporin komo xa Ow ha.

³³⁻³⁴ Anarimaw acheka so ñesekenmetu anarî rowon pono komo. Ero wa exitaw so emetanmekîra ehcoko. Takîhso miîfatu Ixaw Yana me

ewruxapu komo, ero wa xa marha ñexamro ciicoko acheka so mohxapu kom hara. Yiixe so ehcoko etíxe rma maxe ero wa xa marha. Pahxa anarî rowon pono komo chewno me mîxatkeñe amyamro rma, Exitu pono komo chewno me ha. Ero ke achewno komo xe ehcoko. Aporin komo Ow ha, ponaro awehtopo komo xa.

³⁵Kicicme ehxapu yeñeketaw awya so yaaro mak eñekacoko, yaaro mak panarecoko. Tukuknomaxmu poko awarawanwataw so, yaaro mak yukuknomacoko. Ero wa yukuknomacoko ahce na yakenon, ahce na porin me ehtopo, ahce na ehyatkawnon marha, ahce na yawsîn marha. Yaaro mak yukuknomacoko ahnoro.

³⁶Ahce na yawsîn yukuknometaw awya so yaaronono poko mak ehcoko awsîn yukuknomacho poko. Epa wicakno me tukuknomaxmu poko awarawanwataw so yaaro mak yukuknomacoko. Iin wicakno tukuknomaxmu poko awarawanwataw so marha yaaro xa marha yukuknomacoko hara. Ero wa ehcoko. Aporin komo Ow ha, ponaro awehtopo komo xa. Exitu poi awekñênhrî komo Ow ha.

³⁷Ero wa wîlkes awya so. Owy apanatanmetopo komo ewetîfikacoko ahnoro, Ero wa ehcoko, kacho ha. Ero yaw roro xa ehcoko. Aporin komo xa Ow ha. Ero wa kesî Kporin komo awya so, kasko Ixaw Yana komo ya, kekñe Kporin komo Moises ya. Ero wa kekñe.

Kicicme Ehxapu Komo Waihkacho

20 ¹⁻²Taa, ero yinhîrî on wara kekñe hara Kporin komo Moises ya, On wara marha kasko Ixaw Yana komo ya, On wara kesî Kporin komo, ananimaw apoyino komo na nîmyatu tîmxîkrî Moreke ya. Ero wa marha na nai ananimaw acheka so mohxapu hara. Ero wa exitaw twaihkapore men nasî. Awewton pono komo rma noro pen waihkacowpe toh ke. Ero wa twaihkapore nasî tîmxîkrî tîmñenho Moreke ya.

³Noro yipu komo pînîn yawra cehsom wara ro mak wasî. Waihkesî Owî rma tpoyno komo chewno pîn me tak ehtome. Ero wa wiifasî tîmxîkrî tîmñenho Moreke ya omîn yikicirerî ke yîwya. Oyosotî yîwîriyakaporî ke marha ero wa wiifasî. Kîfwani ro xa oyosot ha.

⁴⁻⁵Ananimaw noro yipu waihkara rma na natu arowon pono komo. Moreke ya cepamrî tîmñenho komo yenîñe pîn wara rma na nat okwe. Ero warai komo pînîn yawra cehsom wara ro mak wasî. Waihkesî tpoyno chewno pîn me tak ehtome. Ero wa wiifasî noro yipu yakrononho komo ahnoro, Moreke ya cetîmsom komo.

⁶Ananimaw on wara na natu anarî kom hara, yaskomo ponaro na nat okwe, worokyam yakro tîmtapotaxmu komo ponaro marha. Noro yipu komo pona ñetowaxe kica cipici yai cehsom wara. Noro yipu komo pînîn yawra cehsom wara ro mak wasî. Ero ke waihkesî tpoyno komo chewno pîn me tak ehtome.

7Ero ke oponarono me xa mak ehcoko. Kifwanî ro me mak ehcoko. Ow mak Aporin komo, ponaro awehtopo komo xa. Ero ke ero wa ehcoko.

8Owya apanatanmetopo komo ewetîcoko. Ero yaw roro xa ehcoko. Aporin komo xa Ow ha, owyanî ro me awiñe kom ha.

9On wara na nai apoyino komo ananimaw hara, tîmî rma na ñeremke okwe, tînocwan ha na ananimaw. Ero wa exitaw twaihkapore men nasî. Tîmî rma ñeremka ham okwe, tînocwan ha na ananimaw. Yaaro rma twaihkaxmu me nasî.

10Ananimaw cipici yai ro na nai apoyino komo, pinano poko rma ha na. Ero wa exitaw asakno roro rma twaihkapore nasî, kîîrî pen, wooxam pen marha.

11Ananimaw tîm pici yenaka na cee apoyino. Ero wa cetaw kicicme nasî, tîm kicicin yenpoñe me nasî. Ero ke asakno roro rma twaihkapore nasî, kîîrî, wooxam, ero wara. Yaaro rma twaihkaxmu me nasî.

12Ananimaw kîîrî na cee tumumuru pici yenaka. Ero wa exitaw asakno roro rma twaihkapore nasî. Anarme ro mak ñecîfaxe kica. Yaaro rma twaihkaxmu me nasî.

13Ananimaw kîîrî na nai kîîrî poko xa marha. Wooxam poko nasî kîîrî ero wara xa marha na natu kica etpoko. Ero wa exitaw so kicicitho me ro mak naxe kica. Ero ke twaihkapore nasî asakno roro rma. Yaaro rma twaihkaxmu me nasî.

14Ananimaw wooxam na nahsîya kîîrî cipici me. Yîson meero marha na nahsîya cipici me hara. Ero wa exitaw so kicicme men naxe. Ero ke takñipore nasî osorwaw rma. Ero wa akñicoko kicicitho ke tîchewnoi exihra awehtome so.

15Ananimaw okno nukukmesî kîîrî wooxam kukmañe wara rma kica. Ero wa exitaw twaihkapore nasî. Okno marha twaihkapore nasî poko ehtoponhîrî.

16Ananimaw wooxam na ñetkukmape okno ya kica. Ero wa exitaw wooxam twaihkapore nasî. Okno marha twaihkapore nasî axiñenñîrî ha. Kicicme ro mak naxe. Yaaro rma twaihkaxmu me naxe.

17Ananimaw cepeka rma na nahsîya apoyino komo. Tîm yemsîrî na nahsîya, tînocwan yemsîrî ha na ananimaw. Yikicicin na ñeeña. Kîîrî kicicin marha na ñeeña wooxam hara. Kicicme nasî ero wa ehtopo komo. Ero ke asakno roro rma men twaihkapore naxe iyanan komo wero ro rma. Ero wa cirpore nasî cepeka yikicicirerî ke.

18On wara na nai kîîrî ananimaw wooxam yenaka na cee roopo exitaw. Yikicicin na pononke. Wooxam kamxukru yenpoñe me nasî kica. Tkamxutacho yenpoñe me marha nasî wooxam hara. Kicicme nasî kica ero wa ehtopo komo. Twaihkapore nasî asakno roro rma tpoyino komo pîn me tak ehtome so.

19Anocwan yakno kicicin sayankara ro mak ehcoko. Aamo yepeka kicicin sayankara marha ehcoko. Kicicme nasî ayananî ro komo kicicin

pononkacho awya so. Kicicitho mîkyam, kacho me naxe ero wa ehxapu komo.

²⁰On wara na nai apoyino komo anarimaw tîm yakno pici yenaka na cee. Ero wa exitaw tîm yakno kicicin yenpoñe me rma nasî kica. Kicicme men naxe ero wa ehxapu komo. Ero ke yîmxîkîn me ro mak men naxe.

²¹Anarimaw on wara na nai anarî hara, takno pici yenaka na nîñe. Kicicme ro mak nasî ero wa ahsîtopo kica. Takno kicicin yenpoñe me rma nasî kica. Ero ke ñexamro pen marha naxe yîmxîkîn me ro mak.

²²Omtapotarî men ewetîtkacoko owoya apanatanmetopo kom ha. Yaw roro men ehcoko. Ewetîra awexitaw so aweken komo rma nas amñe awarîrkañe komo wara okwe. Pona kaafaxe so ero rma nasî awarîrkañe komo wara.

²³Iitono komo yehtopo poko pohnîmra ehcoko. Kanan pono komo wañmapes awya so. Kîtwermacow so mîn hak poko kicicitho poko ero poko rma naxe ñexamro kica. Ero ke ñexamro xera ro mak wasî.

²⁴Ero wa exirî komo poyero wîïkekñe awya so, Ñexamro yekenho tak ahsîcoko aweken komo me, wîïkekñe. Eroromerono me wa ekenhîrî komo wîmyasî aweken komo me. Kîfwan mîn wîmyas awya so. Iito nasî paaka mown pen mefpora ro makî, ween pen marha okre, wîïkekñe awya so. Ow mak Aporin komo, ponaro awehtopo komo xa. Ow xa kiifaxe so iitono komo warahra.

²⁵Ero ke etîme re enîhra encoko awoh komo, comota pono marha. Kotî me cehsom mîk, kacoko anarî komo poko, Kotî pîn me cehsom mîk hara kica, kacoko anarî komo poko hara. Ero wa xa marha kacoko tariñem komo poko hara. Kotî me cehsom mîk, kacoko anarî komo poko. Kotî pîn me cehsom mîk hara, kacoko anarî komo poko hara. Ero wa kicicme ecirira ehcoko awotî komo ke, comota pono komo ke, tariñem komo ke marha, seherere me tîtosom komo ke marha. Ero yipu komo ke kicicme ecirira ehcoko. Kicicitho mîk ero yipu komo, wîïka awya so. Ero ke ero wara ehcoko.

²⁶Aporin komo Ow ha kifwanî ro xa. Ero ke kifwan me mak ehcoko amyamro hara oyananî ro me xa. Ero warai me kiice so anarî yana komo warahra.

²⁷Ekatîno yakro tîmtapotaxmu exitaw amñe noro men waihkacoko. Worokyam ke tîropotawnoyem exitaw noro pen marha waihkacoko. Ero wa waihkacoko kîîrî, wooxam marha. Toh ke waihkacoko. Yaaro rma noro yipu twaikapore nasî kicicme xa exirî ke so, kasko yîwya so. Ero wa so kasko Ixaw Yana komo ya, kekñe Kporin komo Moises ya.

Kaan Ya Tîmsom Pokono Komo Pokono

21 ¹Taa, ero yinhîrî on wara kekñe hara Kporin komo Moises ya, Taa, tîmsom poko komo tak panatanmeko hara, Araw mumuru

kom ha. On wara kasko yîwya so, Kicicme ecirira ñehcowpe tîmsom pokono komo poyinonhîrî pen komo waipuche.

²⁻³Ero wara rma tko na ñecifatu yiixe cexitaw so tîyananînhîrî pen komo waipuche. Yînocwanînhîrî pen na waihya, yîmînhîrî pen ha na, yumumuthîrî pen ha na, emsîthîrî pen ha na, aknonhîrî pen ha na. Noro yipu komo waipuche na kicicme ñecifatu rma yiixe cexitaw so. Anarimaw tîmsom pokono yepekanho pen na waihya iîñomnî. Iiñomra cexirî ke pona thakwa ñeeñakñe cecehtoñe me. Ero ke noro yipu pen waipuche na kicicme ñecifa yiixe cexitaw.

⁴Anarî pen komo yokoputho ke kicicme ecirira ñehcowpe tîmsom pokono komo. Tpoyno komo yenîñe me naxe. Ero ke kicicme ecirira ñehcowpe.

⁵On wara marha ñehcowpe, ekanamurinkara ñehcowpe tpoyno pen komo waihîrî ke. Cetpoci komo yeñetî marha awotora ñehcowpe, Ecaikara marha ñehcowpe.

⁶Ponaro cehtopo komo pokono ro me ñehcowpe. Oyosotî yîwîrîyakamexpora marha men ñehcowpe kicicme cexirî ke so. Aporin komo ya tîmsom yakñiñe me naxe, ponaro cehtopo komo yuru yakñiñe me ha. Ero ke kiñwanî ro me mak ñehcowpe.

⁷Wooxam yahsîyataw cipici komo me kîrî pohkañe ro mîk hak pokono ahsîra ñehcowpe, mîk hak pokononho ahsîra marha ñehcowpe. Kicicme nasî noro yipu wooxam ha. Ciiño yai etowxapu marha ahsîra ñehcowpe. Ero wa ñehcowpe oyantonî ro me exirî ke so.

⁸Kaan pokono ro xa mîkyam. Kaan ya tîmsom yakñiñe me naxe ha ponaro awehtopo komo yuru ha. Ero ke kiñwanî ro me xa yîhtînocoko. Aporin komo Ow ha, kiñwanî ro xa. Kiñwanî ro me awiñe komo Ow ha. Ero ke kiñwanî ro me marha ñexamro yîhtînocoko owa tîmsom pokono ro kom hara.

⁹On wara marha kasko tîmsom pokono komo ya, Anarimaw on wara na nai awemsîrî komo, ciiño pîn pokono me na nai okwe. Ero wa exitaw tîm yikicicireñe me xa nasî. Ero ke takñipore nasî noro yipu pen okwe.

¹⁰On wara ñexpe ohyaka cewomsom me kapexapu hara, takno komo warahra ciixapu me naxe. Ohyaka cewomsom pononî ro yamruñe me cehsom me naxe. Ero ke tîhtîpîrî womhokara ñexpe, tponon ahxaikara marha.

¹¹Okoputho mîtkoso tohra ñexpe. Yîm pen waipuche meero kicicme ecirira ñexpe, yînocwan pen waipuche marha.

¹²On wara marha ñexpe, omîn yai epatakara ñexpe ponaro cehtopo mîn yai ha. Omîn nîwîrîmesî ero wara epataketaw. Ohyaka cewomsom me yîhkapexapu xa mîk ha. Owî rma ero warai me wiifakñe katî ke. Ponaro noro yehtopo xa Ow. Ero ke ero wa ñexpe. Aporin komo xa Ow ha.

¹³⁻¹⁴On wara marha ñexpe ohyaka cewomsom cipici yahsî xe cexitaw, yukukmanî ro mak nahsîpe wooxam. Iiño waixapu ahsîra ñexpe.

Ciiñonhîrî yai etowxapu yahsîra marha ñexpe. Ciiño pîn pokononho yahsîra marha ñexpe. Mîk hak pokono yahsîra marha ñexpe. Yukukmanî ro mak nahsîpe, tîyanan yemsîrî mak ha.

¹⁵Noro yipu mak nahsîpe cipici me, Kicicme cehsom komo mîkyam kica, kahra ehtome so iyanan komo epamthîrî komo poko. Aporin komo xa Ow ha kifwafhe xa awiñe kom ha, kasko yîwya so, kekñe Kporin komo Moises ya.

¹⁶⁻¹⁷On wara marha kekñe Kporin komo yîwya, On wara marha kasko Araw ya, On wara ñehcowpe amñe awepamthîrî miya rorono kom ha, yupunpon komo mokuhra ñehcowpe ponaro cehtopo komo yuru yakñiso.

¹⁸⁻²⁰Yupunpon mokuhra ro mak ñexpe ohyaka tîmsom tîmso. Ewuhnî mokuhra ñexpe, yîhrepun, kicicme eepatarî ehxapu, ehcoporono yîhrepu, ehtaxwoxapu, etamoxwoxapu, katuhkem, kawno pîn, ewpon, kîskîskîmacho komo keñarî, ereh keñarî, emuhnî, ero warai komo.

²¹Ero wa so exitaw Araw yepamtho amñe mokuhra ñehcowpe Tporin ya tîmsom yakñiso, Yupunpora thakwa naxe okwe. Ero ke mokuhra ñehcowpe ponaro cehtopo yuru yakñiso.

²²Ponaro cehtopo yuru nohcowpe rma, owya ro xa tîmxapu poko meero. Ero wa ñeseresmacowpe rma.

²³Oyamtakponî ro wacan yaka tko ewomra ñehcowpe, kotoporem yakñitopo yaka marha mokuhra. Ero wa ewomra ñehcowpe anarme cexîrî ke yupun thakwa. Omîn yikicicireñe me naxe okwe iina ewomyataw. Aporin komo xa Ow ha, awakîfwamañe kom ha, kasko. Ero wa kasko Araw ya, yumumuru komo ya marha, kekñe. Ero wa kekñe Kporin komo Moises ya.

²⁴Ero ke ero wa kekñe Moises Araw ya, yumumuru komo ya marha, Ixaw Yana komo ya marha ahnoro ya. Ero wa kekñe.

On Warai Komo Mak Ñeseresmexe Kaan Ya Tîmsom Poko, Kacho

22 ¹⁻²Taa, ero yinhîrî on wara kekñe hara Kporin komo Moises ya, On wara kasko Araw ya, yumumuru komo ya marha, On wara marha kesî Kporin komo awya so, Owyani ro me nasî Ixaw Yana komo ñekîtho ahyaka so. Ero ke takîhso men ehcoko ero yipu komo poko. Oyosotî yîwîrîyakamexpora ro mak men ehcoko anarme awehtopo ke yînmîthîrî komo poko. Aporin komo xa Ow ha.

³On wara na natu awepamthîrî komo pahxaro, kicicme ehxapu rma na mokyatu owya tîmsom yakñiso. Ero wa ehxapu rma na mokyatu owya tîmsom yakñiso, Aporin komo ya tîmsom yakñiso ha. Ero wa mohxapunhîrî porohkacoko ohyaka mokuhnî me ro mak tak. Aporin komo Ow ha.

⁴Anarimaw on wara na nai Araw yepamtho amñe, repra keñe na nai. Anarimaw nîkmorwa na erekî yupun pokono. Noro yipu eseresmara

ro mak ñexpe owya tîmxapu poi. Kîfwañhe cexiche mak tak ero poi ñeseresmape. On wara cexirî ke so kicicme natu anarimaw, okoputho yaponho na napeya, enhîrî ha na, womhîrî ha na. Anarimaw tpoyino na napeya kîrîrî, ekukaxapu ha. Ero yipu komo yaperî ke kicicme ka naxe okwe.

⁵ Anarimaw sehrere me tîtosom yaperî ke kicicme nai. Anarimaw kicicme ehxapu na napeya, ero ke kicicme xa marha tak nasî noro hara.

⁶⁻⁷ Noro yipu yaperî ke kicicme nasî kokmamso ro. Aporin komo ya tîmxapu poi eseresmara ka ñexpe. Ero ke ka ñeyehpe. Kokmamche tak kîfwañhe nas hara. Ero yimaw tak Aporin komo ya tîmxapu poi ñeseresmape yiixe cexitaw. Yînahîrî thakwa mîn ha.

⁸ Okno yokoputho na ñeeña anarimaw tanme ro waixapu, kamara ñeskatho na anarimaw. Ero yipu tonohra ñexpe kicicme ecirira cehtome. Aporin komo xa Ow ha.

⁹ Omtapotarî xa ñewetîcowpe ero yipu poko. Ewetîra exitaw so kicicme men weefasî. Waihyaxe men okwe. Aporin komo xa Ow ha oponarono me awiñe kom ha. Ero wa kasko Araw komo ya.

¹⁰ On wara marha kasko yîwya so, Owya tîmxapu poi eseresmara ro mak ñehcowpe Ixaw Yana pîn komo. Tîmsom pokono yaw cenmaxmu eseresmara ñexpe, maywen komo pîra marha. Owya tîmxapu poi eseresmara ro mak ñehcowpe noro yipu komo.

¹¹ Anarimaw timsom pokono nahsîya tanton epethîrî pona. Anarimaw na yîmîn yaw rma ñewruya tanton. Noro yipu ñeseresmape rma owya tîmxapu poi.

¹² Anarimaw on wara na nai tîmsom pokono yemsîrî, ciiño na nahsîya omîn yenîñe pîn. Noro yipu yahsîche eseresmara tak ñexpe owya tîmxapu poi.

¹³ Anarimaw on wara na nai tîmsom pokono yemsîrî, iîño na waihya okwe, ciiño yai na ñetowya anarimaw. Ero wa na nai yîmxîkîn me rma. Ero ke tîm yaka na ñetîrame hara. Yîhyaw tak na nai hara emasî me cehtoponhîrî wara rma. Noro yipu tak ñeseresmape rma owya tîmxapu poi hara. Tîm yaw ñeseresmape rma. Ayanan pîn komo tko esresmara ro mak ñehcowpe owya tîmxapu poi.

¹⁴ Anarimaw on wara na nai tîmsom pokono pîn, owya tîmxapu poi na ñeseresme tweñekarî mak, Kporin komo ya tîmxapu tan ha, kahra na nai. Ero wa exitaw so ero wicakî xa marha erewsî nîmpe hara tîmsom pokono ya. Iyopo tko nîmpe kinta wicakî xa hara.

¹⁵⁻¹⁶ Ero ke on wara ñehcowpe tîmsom pokono komo, ero pîntho me mak cihra ro mak ñehcowpe owya tîmxapu, Ixaw Yana komo ñekîtho, Aporin komo ya tîmxapu me. Omtapotacho yaw roro exihra naxe okwe ero yipu poko eseresmetaw so. Ero wara rma eseresmetaw so kicicme naxe okwe, oyanwekî me naxe okwe. Aporin komo xa Ow ha, ñexamro

yakiŵwamaŋe ha, kasko. Ero wa kasko Araw komo ya, kekŋe Moises ya. Ero wa kekŋe.

Yupunpon Komo Tîmîhra Cexpore Nasî Kaan Ya, Kacho

17-19 On wara marha kekŋe Kporin komo Moises ya, On wara kasko hara Araw ya, yumumuru komo ya marha. Ixaw Yana komo ya marha kasko, Awoh komo tîmî xe na matu owya, Aporin komo ya. Ananimaw amtapotachonhîrî komo yaw roro mak na mîmyatu. Ananimaw awanme ro so mak mîmyatu. Ero warai na mîmyatu amyamro Ixaw Yana komo. Ananimaw achewno komo na nîmyatu tooku. Ero wa tîmyataw awya so tupunporem mak men ehcoko. Kîrî mak ehcoko, bui ha na, kahŋeru ha na, boce ha na. Noro yipu xa ehcoko owya tîmsom.

20 Yupunpon men ekîhra ro mak ehcoko. Noro yipu yekyataw rma awya so owya tîmsom me tawake exihra men was apoko so.

21-22 Ero ke ero warai mak ehcoko awoh komo bui ha na, kahŋeru ha na. Aporin komo ya tîmsom me na mekyatu, Aaxe xa wasî, kacho me ha na. Ananimaw amtapotachonhîrî yaw roro rma na noro yipu mekyatu. Ananimaw awanme ro so mak na mekyatu. Ahce wa na kachome ekyataw awya so tupunporem xa ehcoko. Yupunpontho ekîhra ehcoko, ewuhnîtho, etaxikwoxaputho, yîhrepuntho, anarme aŋhtaxapu keŋarîtho, ereh keŋarîtho, yîskiskîmacho keŋarîtho, noro yipu komo ekîhra ro mak ehcoko yupunpontho kom ha. Noro yipu puntho akîpîra ro mak ehcoko tîmsom yakîitopo pona Aporin komo ya tîmsom me.

23 On wara na nai awoh komo ananimaw bui ha na, kahŋeru na, ehcoporo na nai yîhrepu. Tawake rma wasî noro yipu yekyataw awanme ro so tîmsom me mak. Towhnî ro me amtapotachonhîrî komo yaw rorono me tko ekîhra ehcoko. Noro yipu yekyataw awya so tawake exihra was apoko so.

24 Cepeŋayem komo ekîhra ehcoko owya tîmsom me, on warai kom ha, Yîhmaxapu komo, etamaxapu komo marha, apikmoxapu komo marha, wapixapu komo marha. Ero wa ehxapu tîmîhra ehcoko owya aweken komo po tak awexitaw so amŋe.

25 Ero wa ehxapu ahsîra marha ehcoko acheka mohxapu komo ñekîtho owya tîmsom ha. Tawake exihra men wasî noro yipu tîmyataw onahrî me ehtome. Yupunpora exirî ke tawake exihra wasî ero yipu poko, anarme exirî ke ha, kekŋe.

26-27 On wara marha kekŋe Kporin komo Moises ya, On wara ciicoko awoh komo xîkrî ewruxan ha, tîson yaw rma ka ñexpe 7 kaamo. Ero wa ciicoko bui, opeŋa xîkrî marha, kabra xîkrî marha. 8-nhîrî kaamo po tak Aporin komo ya tîmsom me nasî. Ero yinhîrî tak takŋisom me tîmcoko owya yiixe awexitaw so.

28 On wara na matu ananimaw awoh komo xîkrî na waihka xe matu. Yîson marha na waihka xe matu. Ero wa waihka xe awexitaw so ero kaamo po rma waihka ehcoko asakno roro rma.

²⁹On wara marha ehcoko Aporin komo ya tîmsom poko, Kîfwañhe xa mai ham, kacho me tîmsom poko ha. Awanme ro so mak tîmcoko ero warai me tîmsom.

³⁰Ero kaamo po rma tonopore nasî ero wa tîmxapu pun. Akwenhîrî yîmtora ro mak ehcoko cenmaxmu me. Aporin komo xa Ow ha.

³¹Owya apanatanmetopo komo men ewetîcoko. Yaw roro rma ehcoko. Aporin komo xa Ow ha.

³²⁻³³Oyosotî yîwîriyakamexpora men ehcoko. Kîfwanî ro xa Mîk Kporin komo, kañe me roro men Ixaw Yana komo yexi xe wasî. Aporin komo xa Ow ha awakîfwamañe kom ha. Exitu poi awekñenhîrî komo Ow ha. Eñexa kekyatkeñe so ponaro awehtopo komo me xa mak oyehtome. Aporin komo Ow ha, kekñe. Ero wa kekñe Kporin komo Moises ya.

Kaan Poko Ixaw Yana Komo Yahwotacho Pokono

23 ¹⁻²Taa, ero yinhîrî on wara kekñe hara Kporin komo Moises ya, On wara marha kasko Ixaw Yana komo ya, On wara nasî Aporin komo poko awahwotacho komo, On yimaw roro so ahwotacoko opoko. Ero yimaw roro so esenmecoko oponarono me mak ha, kasko yîwya so.

Sabatu Po Epokarecoko, Kacho

³⁶kaamo mak etapickacoko awemyawno komo poko. 7-nhîrî reha nasî awepokaretopo komo me hara. Ero po esenmecoko oponarono me makî. Aporin komo yanme xa epokarecoko ero po ahto so na awexitaw so.

Paskwa Pokono Hara

⁴Taa, wukuknomesî tak awahwotacho komo Aporin komo poko, oponarono me mak awesenmetopo kom ha. On yimaw roro so añikno ciicoko yukuknomaxapu po awesenmechome so.

⁵14-nhîrî kaamo po yukukmacoko Aporin komo ya Awatotoponhîrî komo. Kokmamche tak ero wara awehtoponhîrî komo yukukmacoko roro.

⁶Ero yinhîrî 15-nhîrî kaamo po tak Wahrututpamnî Tohtopo me tak nas hara. 7 kaamo wahrututpamnî mak tohcoko awru komo. Ero warai tohcoko Aporin komo ponaro awehtome so.

⁷Ero wa awahwotacho komo yihcitopo kaamo po esenmecoko oponarono me mak, Aporin komo oponarono me ha. Ero po awemyawno komo pokohra ehcoko.

⁸On wara marha ehcoko 7 kaamo po roro, awoh komo tîmcoko enmafâtîxera Aporin komo ya. Yupunthîrî akñicoko roro owya tîmsom me. 7-nhîrî kaamo po tak esenmecoko xa hara Aporin komo yakan me. Ero po xa hara awemyawno komo poko etapickara ehcoko, kasko yîwya so, kekñe.

Puruma Tîmtopo Pokono

⁹⁻¹⁰On wara marha kekñe Kporin komo Moises ya, On wara marha kasko Ixaw Yana komo ya, Amñe arowon komo pona tak mepatakexe, awya so

onîmrî pona ha. Ero po awexitaw so tak anatîrî komo yeperîrî mîhkocexe puruma, mawrutamiyaxe marha. Ero yimaw tîmsom pokono yaka ehcoko yihcirî me yîhkotoxapu poyino.

¹¹Ero wa ehxapu tak nahsîpe tîmsom pokono. Kahsî tak nanîmpe powpow me Aporin komo yepatai. Ero wa nanîmpe tawake oyehtome anmîthîrî poko. Ero wa nanîmpe awepokaretopo komo ponan po rma.

¹²On wara marha ehcoko ero kaamo po rma, anatîrî komo yeperîrî manîmyaxe ero po rma, opefa xîkrî waihkacoko kîrî owaya tîmsom me. Cewñe cimñipu ewrutoponhîrî ehxapu mak waihkacoko, tupunporem mak. Yupun tak nakñipe tîmsom pokono owaya tîmsom me, ahnoro nakñitîkape.

¹³Puruma marha tîmcoko owaya aposokaxapu, katî yakro esmaxapu ha. 4,5 ritru wicakî tîmcoko. Ero marha nakñipe tîmsom pokono Kporin komo ya tîmsom me. Ero yipu yakñiyataw kotoporem me nasî yîsiñ Kporin komo ya. Ero yakro rma uupa yukun tîmcoko hara owaya 1 ritru wicak ha.

¹⁴Puruma yeperîrî ka tokuhra ehcoko epetaxan, owaya tîmîhra ka awexitaw so tokuhra. Ahce wa na ciixapu ka tokuhra ehcoko, yupuxapu, ecorîn marha, awru me ciixapu marha. Yihcirî me yîhkotoxapu tîmîche mak Aporin komo ya ero yimaw mak tak epetaxan mokyaxe awanme ro so. Ero wa apanatanmetopo komo ponaro ehcoko miya roro etowîn me ro mak. Ahto so na awexitaw so ero ponaro rma ehcoko, kasko yîwya so.

7 Sabatu Yenatîche Ero Yimaw Tîmsom Pokono Hara

¹⁵On wara marha kasko yîwya so, puruma mîmyaxe Kporin komo ya powpow me tîmsom ha. Awepokaretopo po mîmyaxe. Ero ponan po sabatu komo tak yukuknomacho yihcicoko. 7 sabatu komo yukuknomacoko.

¹⁶50 kaamo xa yukuknomacoko 7-nhîrî sabatu pona roro. Ero po tak puruma tîmcoko xa hara Aporin komo ya. Yaxan me yîhkotoxapu mak tîmcoko.

¹⁷Amîn komo yawno rma 2 ehcoko puruma, yupuxapu. On wara yupucoko, 4,5 ritru wicakî mak yupucoko aposokaxapu, wahrututpamnotopo keñe rma. Yihcirî me yîhkotoxapu poyinonho rma yupucoko ha. Ero yipu tak ehcoko tîmsom pokono yaka powpow me tanîmsom me, Aporin komo ya tîmsom me ha.

¹⁸Ero wa puruma ehcoko yupuxapu. Ero yipu yakro rma opefa xîkrî komo ehcoko 7 ha, 1 cimñipu ewrutoponhîrî ehxapu re ha, tupunporem makî. Bui marha ehcoko cewñe mak. Kahñeru marha ehcoko asakî. Noro yipu komo pun nakñitîkacowpe Aporin komo ya tîmsom me. Puruma yakro rma nakñicowpe, uupa yukun yakro marha, añekîthîrî komo yakro rma. Ero yipu nakñicowpe Aporin komo ya tîmsom me. Ero wa nakñicowpe kotoporem me ehtome yîsîn Aporin komo ya.

¹⁹Ero yinhîrî tak anarî xa hara ehcoko boce cewñe mak. Owya tîmsom me ehcoko. Kicicme awehtopo komo yahrutopo me waihkape tîmsom pokono. Kahñeru marha ehcoko asakî, cewñe cimñipu ewrutoponhîrî ehxapu. Noro yipu marha waihkape, Aaxe xa wasî, kacho me hara.

²⁰Waihkache yupunthîrî tak nahsîpe. Kaksî tak nanîmpe powpow me, owya tîmsom me, Aporin komo Ow ha. Ero wa xa marha puruma nanîmpe yihcirî me yîhkotoxapu yeperîrî ha. Ero wa nanîmpe owya tîmsom me, Aporin komo ya tîmsom me ha. Tîmsom pokono nahrî me tak nasî anîmxapunhîrî.

²¹Ero po rma, 50-nhîrî kaamo po añikno ciicoko Kaan ponarono me mak awesenmetome so. Ero po awemyawno ro komo pokohra ehcoko. Yicimñipuntaxera ero wa esenmecoko. Ero wa xa marha ñehcowpe awepamthîrî komo miya roro etowîn me ro mak. Ahto so na awexitaw so ero yimaw awesenmetopo komo ponaro ehcoko.

²²On wara marha wîñkes awya so, anatîrî komo yeperîrî yîhkocetaw mararî panawno xa yîhkotora ehcoko. Emarakaxapu cik marha amekîra ehcoko. Ero yipu ñexpe yînapumnî komo nahrî me, achewno komo nahrî me marha. Aporin komo Kaan Ow ha, kekñe. Ero wa kekñe Kporin komo Moises ya.

Tuu Kacho Yimaw Ixaw Yana Komo Yesenmacho Pokono

²³⁻²⁴On wara marha kekñe Kporin komo Moises ya, On wara marha kasko Ixaw Yana komo ya, On wara tak ehcoko hara 7-nhîrî nuuñi po, 1-înhîrî kaamo po, epokarecoko mak ero po. Oponarono me mak esenmecoko. Tuu kacowpe marha tîmsom pokono komo pahkî ñhe ero ponaro tak awehtome so.

²⁵Ero po awemyawno komo pokohra ehcoko. Aporin komo ya tîmsom marha ehcoko, takñisom ha. Ero wa ehcoko 7-nhîrî nuuñi po, 1-înhîrî kaamo po, kekñe. Ero wa kekñe Kporin komo Moises ya.

Kicicme Awehtoponhîrî Komo Yahrutopo Yimawno Pokono Hara

²⁶⁻²⁷On wara marha kekñe Kporin komo Moises ya, On wara marha ehcoko 7-nhîrî nuuñi po rma, 10-înhîrî kaamo po tak esenmecoko xa hara oponarono me mak. Yiixe awehtopo komo pokohra ro mak ehcoko ero po. Tîmsom marha ehcoko takñisom ha, Aporin komo ya tîmsom ha. Kicicme Awehtoponhîrî Komo Yahrutopo mîn ha kaamo. Ero ke ero wa ehcoko.

²⁸Awemyawno komo pokohra marha ehcoko ero po Kicicme Awehtoponhîrî Komo Yahrutopo me exirî ke. Ero po xa Awehtoponhîrî Komo Yahrutopo me nasî, kicicme awehtoponhîrî komo yahrutome Aporin komo ya.

²⁹Yiixe cehtopo poko rma exitaw apoyino komo ero po twaihkapore men nasî tpoyno komo chewno pîn me tak ehtome.

³⁰ Ananimaw cemyawno ro poko na nai apoyino komo ero kaamo po. Ero warai exitaw noro pen tak waihkes Owî rma. Tpayino komo chew exihra tak nas okwe.

³¹ Awemyawno komo pokohra ro mak ehcoko ero po. Ero wa kacho ponaro men ehcoko miya roro, amyamro, awepamthîrî komo meero marha. Ahto so na awexitaw so ero ponaro ehcoko.

³² Awepokaretopo me nasî. Ero ke ero po, 9-nhîrî kaamo po, yiixe awehtopo komo pokohra men ehcoko. Kokmamyataw ero yipu pokohra tak ehcoko. Enmapuche hara ero yipu pokohra marha ekcoko kokmamso ro hara. Ero wa ehcoko awepokaretopo me exirî ke, kekñe. Ero wa kekñe Kporin komo Moises ya.

Mîimoci Yaw Enmacho Komo Pokono Hara

³³⁻³⁴ On wara marha kekñe Kporin komo Moises ya, On wara tak ehcoko 7-nhîrî nuufî po, 15-nhîrî kaamo ha, Kuum Yarî Yaw tak enmacoko. 7 kaamo enmacoko ero yipu yaw.

³⁵ Yihcirî kaamo po esenmecoko Kaan ponarono me mak. Ero po awemyawno komo pokohra ehcoko.

³⁶ 7 kaamo po roro ehcoko awoh komo takñisom me, Aporin komo ya tîmsom me ha. 8-nhîrî po tak esenmecoko xa hara opokono me. Ero po marha ehcoko awoh komo xa hara takñisom me, Aporin komo ya tîmsom me ha. Oponaro awehtopo komo xa mîn awesenmetopo komo. Ero ke awemyawno komo pokohra ehcoko.

³⁷ Ero wa nasî awahwotacho komo, Kaan ponarono me mak awesenmetopo kom ha. Takñisom tîmtopo marha mîn awesenmetopo komo. Takñitîkaxmu me tîmsom, ahce na takñisom me tîmsom, puruma, wooku marha. Ero warai komo tîmtopo mîn ha. Ero po so men tîmcoko, kacho yaw roro rma tîmcoko awahwotacho komo me yukuknomaxapu po so ha.

³⁸ Aporin komo yanme awepokaretopo komo po tîmsom marha, Ahce na tîmsomu rma, awanme ro so tîmsom, towñnî me ro mak amtapotachonhîrî kuknon me tîmsom, ero yipu tîmtopo pokono mîn wîlka awya so.

³⁹ Taa, Kuum Yarî Yaw Awenmacho Komo wekatîmtîkes awya so. Anatîrî komo yeperîrî yenmetîkache awya so 15-nhîrî kaamo po, 7-nhîrî nuuñî po xa Aporin komo poko awahwotacho komo me tak nasî. 7 kaamo ero wara nasî. Yihcirî kaamo po ka epokarecoko. 8-nhîrî kaamo po xa hara epokarecoko.

⁴⁰ Yihcirî kaamo po ka weewe peremru yîhкотocoko. Kîfwan yîhкотocoko. Kuum yarî yîhкотocoko, ahnoro taakem me cehsom, sawkeru peremru marha aporî yecihtawno peremru kom ha. Ahce warai na peremru marha yîhкотocoko. Ero yipu tak ciicoko amîn komo me. Ero yaw tak ahwotacoko Aporin komo Kaan poko ha. 7 kaamo ahwotacoko.

⁴¹Ero wa ahwotacoko yicimñipuntaxera. 7 kaamo ahwotacoko 7-nhîrî nuuñi po. Ero wa ehcoko miya roro awepamthîrî komo meero.

⁴²Ero yimaw comota yarî yaw mak enmacoko, weewe peremru yaw so. 7 kaamo ero yaw ehcoko. Ixaw Yana me ewruxapu komo ahnoro amyamro enmacoko ero yipu yaw.

⁴³Ero yipu yaw enmacoko aporin pen komo yehtoponho ponaro ehtome awepamthîrî komo amñe. On wara kekñe Kporin komo kporin pen komo ya, Kuum yarî yaw mak enmacoko ha ka, kekñe yîwya so. Exitu poi ekyataw so ero wa kekñe yîwya so. Ero ke ero wa kacho ponaro ehtome so ero yipu yaw enmacoko. Aporin komo Ow ha, ponaro awehtopo komo xa, kekñe. Ero wa kekñe Kporin komo Moises ya.

⁴⁴Ero ke yîmtapotarî tak ñekatîmyakñe Moises Ixaw Yana komo ya, Ero wa so nai awahwotacho komo Kporin komo poko, kekñe yîwya so. Ero wa kekñe Moises yîwya so.

Aseci Ciicoko Kaan Mîn Weyuru Katî Me, Kesî Kaan

24 ¹⁻²Taa, ero yinhîrî on wara kekñe hara Kporin komo Moises ya, On wara marha kasko Ixaw Yana komo ya, Oripa ehcoko kifwan, apikmoxapu. Ero yipu ehcoko ramha katî me. Iike ramha wokpacowpe roro omîn yawno yeseikara ro mak ehtome ramha, kasko yîwya so.

³Ero wa wokpape Araw Kesentacho yawno mko, oyamtakpon yahruru mkai ha. Enîñe me xa ñexpe noro, Kporin komo ramhan yenîñe me. Kokmamche roro ponaro ñexpe cenmakaxi ro. Ero wa kacho ponaro ehcoko miya roro awepamthîrî komo meero yîtlhkan me ro mak.

⁴Ramha komo yenîñe me roro ñexpe Araw. Ecepu pono komo mîn ramha komo, ooru ciixapu pono kom ha. Aporin komo ramhan yenîñe me ñexpe noro.

Cuure Warai Pokono, Kaan Mîn Yaw Cenposom Pokono

⁵Taa, on wara marha kasko Araw komo ya, puruma aicoko aposokaxapu. 12 aicoko cuure warai, 4,5 ritru wicakî so aicoko.

⁶Aiche cuure yapon pona ciicoko, Aporin komo yamtakpon yawno pona, ooru ciixapu pona ha. Asakî yatî panahtocoko, xehxa 6, ero yantaw 6 xa hara. Ero wa panahtocoko.

⁷⁻⁸Ero yinhîrî kotoporem merurkacoko cuure warai pona xehxan pona, mehxa pona marha. Ero yipu merurkacoko takñisom Aporin komo ponaro awehtome so. Sabatu po roro ero wa ciicoko, Aporin komo yamtakpon yawno pono. Miya roro ero wa ciicoko Aporin komo mtapotacho ponaro ro awehtome so etowîni ro mak, kasko Araw ya.

⁹Ero yinhîrî Araw komo yuru me tak nasî ero cenposomînhîrî, yumumuru komo yuru me marha. Omîn potaw mak nohcwope. Owya tîmxapu poyinonho rma mîn iyuru komo, yînakñîrî komo poyinonho ha. Ero ke

omîn potaw ñohcowpe, kasko yîwya so. Ero wa kacho ponaro ro mak ñehcowpe etowîn me ro makî, kekñe. Ero wa kekñe Kporin komo Moises ya.

**Kaan Poko Yîmtapotaxapu Waihkacoko, Kicicitho
Me Yîmtapotaxapu Ha, Kesî Kaan**

¹⁰Taa, ero yinhîrî iito xakñe yîchewno komo, kîîrî. Ixaw Yana wosînî rma xakñe yîson. Exipsiu xakñe yîm hara. Noro yipu ñetafmekñe Ixaw Yana ro yakro. Ixaw Yana komo yetarî po rma ñetafmetkeñe.

¹¹Etafmetaw so Ixaw Yana wosînî mrerî tî nîmtapowakñe kicicitho me Kporin komo poko. Awîrîma xe kîa wasî Kporin komo ya, kekñe marha tî. Yîmtapotarî tî ñencetkeñe iitono komo. Ero ke noro tak naafatkeñe Moises yaka. Noro yon yosotî xakñe Seromice. Cibri yemsîrî tî mîk xakñe. Taan yepamtho mîkyam xatkeñe.

¹²Taa, Moises yaka arîche nahrupetkeñe ka Kporin komo mtapotarî yentachome noro poko.

¹³⁻¹⁴Ero yimaw on wara kekñe Kporin komo Moises ya, Kicicitho me yîmtapotaxapu arpoko awetarî komo yai. Iina arîche yîmtapotacho yentañe komo nahsîcowpe yîhtîpîrî poko. Ero yinhîrî noro pen tak waihkacowpe Ixaw Yana komo ahnoro toh ke, kekñe. Ero wa kekñe Kporin komo Moises ya kicicitho me yîmtapotaxapu poko.

¹⁵⁻¹⁶On wara marha kasko Ixaw Yana komo ya, kekñe Kporin komo Moises ya, Ero wara roro men ciicoko kicicitho me yîmtapotaxapu komo Tporin komo Kaan poko. Toh ke waihkacoko roro. Noro pen waihkacho nafmacowpe Ixaw Yana komo ahnoro. Ero wa ciicoko achewno komo, Ixaw Yana me ewruxapu komo marha. Oyosotî poko yîmtapowataw kicicitho me waihkacoko ha.

¹⁷Ero wa xa marha ciicoko tooto wapatho hara, waihkacoko ha.

¹⁸Anarimaw na tpoyino yokutho na waihke apoyino komo. Ero wa exiche tookuthîrî rma nîmpe osomunhîrî ya hara waihkaxapu pen warai xa marha.

¹⁹⁻²⁰Anarimaw on wara na nai apoyino komo, tpoyino na napoxwe, nîhrexwe ha na. Ñewke na anarimaw, nîyoke na anarimaw. Ero wa exiche ero wa xa marha ciicoko noro pen hara, tpoyino pen ñiîrî ero wa xa marha.

²¹Anarimaw okno pen na waihke apoyino komo. Ero wa exiche tak tookuthîrî rma nîmpe osomunhîrî ya waihkaxa pen warai xa marha. Ero wa ñexpe tpoyino yokutho waihkañenho. Tooto waihkañenho reha waihkacowpe poyino komo.

²²Etîme re panatanmekno ciicoko ahnoro, achewno komo, Ixaw Yana me ewruxapu komo marha. Aporin komo Ow ha ponaro awehtopo komo xa, kasko yîwya so. Ero wa kasko Ixaw Yana komo ya, kekñe Kporin komo Moises ya.

²³Ero yînhîrî tak Kaanî mtapotacho ñekâtîmyakñe Moises Ixaw Yana komo ya. Ero ke tak kicicme yîmtapotaxapu pen naafatkeñe cetarî komo yai. Iina takî tî waihketkeñe toh ke. Kporin komo kekñe Moises ya ero yaw roro rma tî waihketkeñe. Ero wa waihketkeñe okwe.

7-nhîrî Cimñipu Po Amaranî Komo Ciriha Ro Mak Ehcoko, Kesî Kaan

25 ¹⁻²Taa, ero yinhîrî on wara kekñe hara Kporin komo Moises ya. Sinai Yîpîn po rma on wara kekñe yîwya. On wara kasko Ixaw Yana komo ya, aweken komo wîmyas amñe awya so. Ero po awexitaw so amaranî komo meero ñepokarepe Aporin komo yanme.

³⁶cimñipu ka anatîrî komo ciicoko. Ero wicakî xa marha uupa yepu atîkronkacoko, eperîrî marha enmecoko.

⁴⁷-nhîrî po tak amaranî komo ñepokarepe Aporin komo yanme rma. Ero po anatîrî komo ciriha ro mak ehcoko. Uupa yepu atîkronkara marha ehcoko. Ero wara roro ñepokarepe amaranî komo 7-nhîrî cimñipu po roro.

⁵Tanme ro atîhtaxapu yeperîrî meero enmekîra ehcoko. Uupa marha na ñeperwa atîkronkara ehxapu rma. Wara rma ñexpe, enmekîra ehcoko. Amaranî komo yepokaretopo mak mîn 7-nhîrî cimñipu.

⁶⁻⁷Ero po atîhtaxapu yeperîrî nasî anahrî komo me rma. Anarî komo nahrî me meero ñexpe. Awanton komo naxe kîrkomo, woosî komo marha, noro yipu komo nahrî me marha ñexpe. Amaywen komo marha naxe epethîrî pona cetapickaxmu komo. Achewno komo nahrî me marha ñexpe. Noro yipu komo nahrî me ñexpe. Awoh komo nahrî me meero ñexpe, enpamnî komo nahrî me marha. Noro yipu komo nahrî me ñexpe. Tanme ro so nahcowpe 7-nhîrî cimñipu po epetaxapu. Ahce na eperwataw noro yipu komo nahrî me ñexpe.

50-nhîrî Cimñipu Po Ahsîcoko Hara Awekenhîrî Komo, Kesî Kaan

⁸Taa, on wara marha ehcoko, anarî yîhtînocoko hara cimñipu Xubirew me tak. 6 cimñipu yenatîche 7-nhîrî tak nas amaranî komo yepokaretopo me. Ero wara roro nasî. Ero ke 7 tak yukuknomacoko amaranî komo yepokaretopo. Ero wara yukuknometaw 49 tak nasî cimñipu. Ero wa cimñipu komo yukuknomacoko.

⁹Ero wicakî cimñipu yenatîche 50 tak nasî cimñipu. 50-nhîrî po tak tuu kacoko raatî poko. 7-nhîrî nuuñi po kacoko, 10-înhîrî kaamo po xa. Kicicme Awehtopo Komo Yahrutopo po rma tuu kacoko. Miya so kacoko aweken komo poko hakî so. Xubirew me tak nas ha, kacho me exirî ke ero wa tuu kacoko ero cimñipu po.

¹⁰Anarî me ciicoko ero 50-nhîrî cimñipu, awantonînhîrî komo yahsîpînkacho me ciicoko. Ero ke ero wa kacoko arowon komo poko hakno komo ya. Awantonînhîrî komo yahsîpînkacho me tak nas ha,

kacoko. Ero ke tak ahsîpînkacoko tanme ro totohme so cewton komo pona so hara, tîyanan komo cheka so hara, kacoko. Ero wa ehcoko Xubirew po, 50-nhîrî po.

11-12 Xubirew xa mîn 50-nhîrî cimîipu, owyan xa. Amaranîn komo ciritra ro mak ehcoko. Tanme ro epetaxapu marha enmekîra ehcoko. Uupa yeperîrî marha enmekîra ehcoko, uupa yepu marha atîkronkara ehcoko. Kaamo po roro mak axikwocoko anahrî komo. Ero yipu mak ahcoko, kaamo po roro axikwoxapu mak ha.

13 Ero po men awekenî ro pohra awexitaw so ero pona tak etîramacoko hara. Iito cekenke ehcoko xa hara.

14-16 Anarimaw amaranîn komo poko mîwarawanwatu apoyino komo yakro rma. Epethîrî pona mîmyatu amaranînthîrî komo yîwya. Anarimaw na noro mararîntho mahsîyatu epethîrî pona hara. Ero wa awarawanwataw so iyopono xa etacira ehcoko epethîrî. On wara xa epethîrî yîhtînocoko, yaake cimîipu exitaw rma ka Xubirew me yicimîipuntacho, mefpora fhe etacicoko epethîrî. Yaake fhe ka nasî cimîipu anatîrî komo yepetacho. Ero ke mefpora fhe nas epethîrî. Asakî cimîipu mak exitaw Xubirew me yicimîipuntacho tak asakî fhe mak etacicoko epethîrî. Ero wa yukuknomacoko amaranîn komo yepetho. Takîhso mak awarawantacoko.

17 Iyopono xa etacira ehcoko awepethîrî komo. Oponaro xa men ehcoko. Aporin komo Kaan Ow ha.

18 Omtapotarî men ewetîcoko apanatanmetopo komo owya. Ero wa awexitaw so erasîra menmayaxe aweken komo po.

19 Kîfwaîhe xa fheperwasî anatîrî komo amaranîn komo pono ha. Tmaxmitaxi ro meseresmexe okre. Rooma pokohra ro mak maxe.

20 On wara na mîlketu anarimaw, Ahce thakwa re tahyatu 7-nhîrî cimîipu po? Knatîrî komo ciritra taxe okwe, eperîrî yenmekîra marha taxe, mîlketu ha na.

21 On wara tko wiîfasî, kîfwaîhe xa tak kakronomexe so. 6-nhîrî po mefpora ro mak tak wepetanmekyas anatîrî komo. 3 cimîipu yecenarîno me rma fheperwasî. Ero wicakî xa fheperwasî 6-înhîrî cimîipu po.

22 Ero ke 8-nhîrî po cimîipu po tak anatîrî komo ciîfataw tînahke rma maxe. Pahxa epetaxapu rma ka mahyaxe 9-nhîrî pona roro. Ero po tak yaxan mahyaxe hara 8-nhîrî po ciixapu. Ero po mak tak fhenahcasî pahxa ciixapu yeperîrî ha.

Eroromero Tîmîhra Ehcoko Aweken Komo Anarî Komo Ya, Kesî Kaan

23 On wara marha ehcoko, aweken komo tîmyataw anarî ya epethîrî pona, eroromero tîmîhra ehcoko. Orowon mîn aweken kom ha. Orowon pona mohxapu mak amyamro. Ohyaw cenmaxmu mak amyamro.

24 Ero ke on wara ehcoko apoyino komo yekenho yahsîyataw, eroromero ahsîra ehcoko. Yîramantopo ponaro men ehcoko hara.

²⁵Anarimaw on wara na nai apoyino komo, yupurantamra thakwa na ñehtîke. Ero wa cexirî ke cekenhîrî tak nîmya anarî ya epethîrî pona. Ero wa exitaw roowo tîmñenho yanan na mokya roowo yepemaxi osomunhîrî yanme. Epemache tak yîwya osomunhîrî tak nahsîpe hara.

²⁶Anarimaw exihra na nai iyanan, epemañe ha. Yupurantamnînhîrî purantanî rma tko na ñepamya hara. Ero wa exitaw noro rma tîrowonthîrî ñepemape hara, nahsîpe hara.

²⁷On wara nîhtînope ero yipu yepetho, cimñipu nukuknomape tîmtoponhîrî. Yaake cimñipu exitaw tîmtoponhîrî epethîmra ñhe tak nasî roowo. Ero ke ero wicakî mak nîmpe epethîrî. Asak mak exitaw tîmtoponhîrî mefpora ñhe xa nîmpe. Ero wa cekenhîrî ñepemape ahsîtome hara.

²⁸Epethîrî exihra rma tko exitaw yîhyaw ahsîñenhirowon me rma ka nasî. Xubirew pona roro yîhyaw rma ka ñexpe. Xubirew po xa tak roowo nahsîpînkeshî. Osomunhîrî tak nahsîpe hara ceken me hara.

²⁹Anarimaw on wara na nai apoyino hara ewto imo pono, twacayem pono. Tîmînthîrî na nîmya anarî ya epethîrî pona. Tîmîche epethîrî pona nahsîpe hara yiixe cexitaw. Cewñe cimñipu makî tko ahsîtopo me nasî.

³⁰Ahsîra rma exitaw cewñe cimñipu yenatîche, eroromero tak nasî ahsîñenhirowon yaw. Yîmîn me ro mak tak nasî, epamthîrî mîn me marha. Eroromero nasî yîhyaw so, Xubirew po meero yîramanpîra ñexpe hara osomunhîrî ya.

³¹Ero warahra reha nasî mîmo wacamnî pono reha. Mararî wara rma nasî. Epethîrî pona nahsîpe hara osomunhîrî yiixe cexitaw. Xubirew me exiche tak nahsîpe hara osomunhîrî.

³²Anarî me tko nasî Repita komo mîn, ewtonî ro komo pono ha. Tîmînthîrî komo na nîmyatu anarî komo ya epethîrî pona. Ero yinhîrî ahsî xe cexitaw so hara nahsîcowpe rma epethîrî pona. Pahxa tîmxapu meero nahsîcowpe hara yiixe cexitaw so.

³³Ero ke ero wa naxe Repita komo, tîmînthîrî komo yahsî xe cexitaw so hara nahsîcowpe rma epethîrî pona. Cewton komo pono ero wara nahsîcowpe hara. Xubirew me yicimñipuntache tak epethîmra rma nahsîcowpe hara ahnoro tîmînthîrî komo. Ero wa nasî Repita komo mîn, yîwyani ro me nasî Ixaw Yana komo chew.

³⁴Ñexamro mararîn komo reha tîmîhnî me ro mak ñexpe anarî komo ya. Eroromero mak ñexpe yîhyaw so. Ero wa mak ñexpe Repita komo mararîn.

Apurantan Komo Tîmcoko Yupurantamní Komo Ya, Awakno Komo Ya Ha, Kesî Kaan

³⁵On wara marha wîkes awya so, anarimaw yupurantamra na ñehtîke apoyino komo rma. Yînahrî komo yepetho exihra na nai yîhyaw so okwe.

Ero wa exitaw so wakrecoko. Acheka so mohxapu komo mînahmexe, ahyari tîtosom komo marha mînahmexe. Ero wa xa marha apoyino komo wakrecoko hara amîtwono me rma ehtome so.

³⁶⁻³⁷Anarimaw apurantan komo na mîmyatu apoyino ya ero poko ehtome mak ha ka, tîramansom me na mîmyatu. Ero wa tîmîche on wara kahra ehcoko yîwya, Onîmîtho tîmko hara amîe. Ero poko awehtoponhîrî yepetho marha tîmko owya, kahra ehcoko yîwya. Aporin komo ponaro xa men ehcoko, oponaro ha. Ero wa ehcoko amîtwono komo me rma ehtome apoyino komo. Yînahîrî rma na mîmyatu yîwya epethîrî pona ero wa tîmî xe awexitaw so. Ecenarîno mak etacicoko, mefpora etacira ehcoko yînahîrî yepetho ha.

³⁸Aporin komo xa Ow, ponaro awehtopo komo xa. Exitu poi awekñenhîrî komo Ow ha. Eñexa kekyatkeñe so Kanan tîmtome aweken komo me, Kaan xa Mîk ham, kachome marha awya so opoko. Ero wa kachome kekyatkeñe so eñexa ha.

Epethîrî Pona Ahsîxapu Pokono On, Ixaw Yana Pokono Ha

³⁹Anarimaw apoyino komo na ñepurantanke xa okwe. Ero yimaw tak puranta pona tak ñetîmya awya awanton me. Ero wa exitaw epethîmnî me mak apickara ehcoko. Awanton wara xa cîrihra ehcoko.

⁴⁰Amaywen komo me mak ciicoko, epemacoko etapickatoponhîrî. Pawana miiraxe ero wa xa marha noro ciicoko, takîhso mak ha. Xubirew pona roro mak ñetapickape amaywen me.

⁴¹Ero po tak ahsîpînkacoko hara, yîmxîkrî komo marha ahsîpînkacoko. Ero wa ahsîpînkacoko tîyanan komo yaka totohme hara, ekenî ro pona totohme marha. Ero wa tak ehtome ahsîpînkacoko.

⁴²Oyantón komo xa mîkyam, Exitu poi oñekîtho kom ha. Ero ke antonano me apoyino komo tîmîhra ehcoko epethîrî pona.

⁴³Amaywen me exitaw so apoyino komo iyopo so antomara ehcoko. Opoko xa twerî men ehcoko Aporin komo poko.

⁴⁴Awanton komo rma na mahsîyatu yiixe awexitaw so anarî rowon pono komo mak, arowon komo mîtwono komo mak ha. Ero wa na mahsîyatu awanton komo me. Kîrkomo na mahsîyatu, woosam komo marha. Noro yipu komo na mahsîyatu.

⁴⁵On yipu komo marha na mahsîyatu awanton komo me yiixe awexitaw so. Achewno xîkrî komo na mahsîyatu, aweken komo po rma ewruxapu kom ha. Awanton komo ro me na mahsîyatu.

⁴⁶Noro yipu komo mahsîyatu eroromero. Amxîkrî komo ya marha na mîmyatu ahsîtome so tak awaipuche. Apoyino komo reha antomara ehcoko iyopo so.

⁴⁷Anarimaw on wara na nai pawana me mohxapu acheka so, achewno ro mak ha na, tupurantai na ñehtîke. Ero yimaw apoyino na nai hara iito

epurantankatîkaxapu okwe. Ero ke thakwa ñetîmya achewno yanton me tak. Achewno yepamtho yanton me na ñetîmya ananimaw.

48-49 Towsom me rma tko nasî noro yipu epethîrî pona. Iyanan komo na ñepemetu towto me, yîtamru ha na, akno ha na ananimaw. Ananimaw noro purantanî rma na ñepamya hara. Ero wa exitaw noro rma na ñesepeme cetowto me tak.

50 On wara epethîrî tîhtînopore nasî, anto me ehxapunhîrî ñesentape tahsîñenîrî yakro. Ahce po xa ow mahsiye, kape. Atararo cimñipu ka xakñe Xubirew me ehtopo? Ero wicakî pahkînon awanton me etapicketaw atî wicakî mepeme ha re. Ero wicakî xa marha nasî oyepetho, kape marha.

51-52 Ero ke pahkî ka exitaw Xubirew me ehtopo, meñpora ñhe nas epethîrî. Asak mak tak exitaw cimñipu Xubirew me ehtopo, wahra ñhe mak nasî epethîrî.

53 Cewñe cimñipu yenatîche tantomañe yaw, epethîrî pona cetapickaxmu wara rma ñexpe, Cewñe cimñipu xa hara ketapicke anantomarî me, kape yiixe cexitaw. Ero wara roro kape cimñipu yenhataw roro. Noro yipu marha kifwañhe nantomape. Aweroro so iyopo so antomara ro mak ñexpe antomañe.

54 Ananimaw etowra rma na nai epethîrî pona. Wara rma ñetowpe xa tak Xubirew po. Tîmxîkrî komo yakro rma ñetowcowpe. Ero wa ñetowcowpe.

55 Oyanton komo xa moxam Ixaw Yana komo. Exitu poi wekyatkeñe so. Aporin komo xa Ow ha, ponaro xa awehtopo kom ha, kekñe. Ero wa kekñe Kporin komo Moises ya.

Omtapotarî Yewehcataw Roro Awya So Kakronomexe So Xa, Kesî Kaan

26 ¹Taa, ero yinhîrî on wara kekñe hara Kporin komo Moises ya, On wara marha kasko Ixaw Yana komo ya, Mîk hak warai cirihra ro mak ehcoko ponaro awehtopo komo me. Toopu cirihra ro mak ehcoko piiri ero warai me. Toopu wakîknopîra ro mak ehcoko ero warai me. Ero yipu cirihra ro mak ehcoko arowon komo pona. Mamakan me yutupentara ro mak ehcoko. Ow xa Aporin komo, ponaro awehtopo kom ha, kasko yîwya so.

²On wara marha kasko yîwya so, Oyepokaretopo komo wukuknomai awepokaretopo komo me. Ero ke ero po so epokarecoko. Twerî marha ehcoko omîn poko. Aporin komo xa Ow ha.

³⁻⁴Omtapotarî ponaro men ehcoko. Owy apanatanmetopo komo ewetîcoko ha. Ero wa awexitaw so tuuna wekmexpesî roro amaranî komo yatîkrecho. Tuuna yimaw roro wekmexpesî. Kifwañhe ñeperwasî anatîrî komo. Weewe marha ñeperwasî cepetaxmu kom ha.

⁵Pahkî maxe puruma yîpîpîtîkacho poko. Ero poko rma maxe uupa yeperîrî yewkukacho me cehso ro hara. Ero marha mewkukexe hara pahkî

anatîrî komo ciitopo me cehso ro hara. Ero wa ñeperwasî anatîrî komo. Ero ke tmaxmitaxi ro meseresmexe roro. Ero wara meseresmexe. Erasîra marha menmayaxe iito aweken komo po.

⁶Eserepokan me ro mak kiifaxe so iito. Awaparî komo pona erasîra ro mak metakriyaxe. Aweskañe komo marha weñepesî aweken komo poi. Kamara komo, okoyi komo, noro yipu komo weñepesî. Awaparî komo marha mokuhra ro mak naxe arowon komo pona.

⁷Aaxatî pîn komo mîwekeñemekyaxe. Kacipara imo ke mîwaikexe.

⁸5 mak awexitaw so 100 komo rma mîwekeñemekyaxe. 100 mak awexitaw so 10.000 komo rma mîwekeñemekyaxe. Aaxatî pîn pen komo waihyaxe kacipara imo ke anparaxkathîrî komo me. Ero wa kiifaxe so aaxatî pîn komo yopono me omtapotarî yewehcataw awya so.

⁹Tawake was apoko so. Yaake wîmyas awya so amxîkrî komo. Mepamyaxe xa tak okre. Omtapotarî ponaro marha wasî, Kwakrexe so men amñe, kacho ponaro.

¹⁰On wara marha maxe, pahxan poko rma aweseresmetaw so yaxan ñeperwas hara okre. Amîn komo ñesekenkesî mak. Ero ke pahxan tak maafaxe anana yaxan yenmetome ekenhîrî pona.

¹¹On wara marha was apoko so, omîn wiifasî acheka so. Kicicitho me awenîra so ro mak wasî.

¹²Achewno komo me wasî. Ponaro xa awehtopo komo me wasî. Oyanan me xa maxe amyamro hara.

¹³Aporin komo Ow ha, ponaro xa awehtopo kom ha. Exitu poi kekyatkeñe so iitono komo yanton mera tak awehtome so. Apîmtawno micitho yawotoñe wara wîxakñe Ow hara piiri tak awetaritome so. Ero wa kakronometkeñe so. Ero ke ero wa kwakrexe so xa hara omtapotarî yewehcataw awya so, kekñe.

Omtapotarî Yewetîra Awexitaw So Kemetanmekyaxe So Okwe, Kesî Kaan

¹⁴⁻¹⁵Anarimaw tko na on wara matu, oyewetîra na mat okwe. Owya apanatanmetopo ponarora na mat ha. Pîra kica, mîlketu omtapotarî poko. Poxumra ro mak mencetu owya apanatanmetopo komo. Oyewehcataw awya so kakronomexe so, kacho yai metowiyatu kica.

¹⁶Ero ke on wara kiifaxe so, cerahsom me ro mak kiifaxe so. Epeña yawno me tak kiifaxe so, awakpororetopo komo yawno me. Kewkanoyaxe so ocoro awehtopo komo ke okwe. Awahwokañe me nasî awepefan komo okwe. Tohnaw marha anatîrî komo miiñaxe. Eperîrî nahtîkexe okwe aaxatî pîn komo.

¹⁷Aaxatî pîn wara tak was Ow ero yimaw. Ero ke aaxatî pîn komo awaîmexe so okwe, akayaritomon komo me tak naxe. Miya ro mak memahciyaxe awekeñemekñe komo exihra rma exitaw so okyo. Ero wa kemetanmekyaxe so oyewetîra awexirî ke so okwe.

¹⁸Ero wa awemetanmekîche so owya omtapotarî yentañe pîn me rma na mat okwe. Ero wa awexitaw so kemetanmekyaxe so xa hara. 7 ro kemetanmekyaxe so xa hara okwe.

¹⁹Kaŋpen me so tak kiifaxe so, Ow xa ñe ro karitî, kañenhîrî. Ero ke anarme tak wiifasî kaapu awepoyino komo, kuripara wara ro mak wiifasî. Turpe ro mak wiifasî roowo aweken komo, bronse wara ro mak.

²⁰Tohnaw mak mekaricexe amarañin komo poko. Atîhtara nas okwe anatîrî komo. Epetara marha nasî weewe anatîrî kom hara. Ero wa nas okwe.

²¹Ero yinhîrî oyanwekñe me rma awexitaw so on wara was hara apoko so, kemetanmekyaxe so xa hara 7 ro xa hara. Kicicme awexirî ke so rma ero wa kemetanmekyaxe so.

²²Aweskañe komo weñepesî acheka so, kamara komo, okoi komo. Noro yipu komo amxîkexe so, awohkexe so marha. Ero ke asak mak tak mehtîkexe. Exihra tak naxe awesamarî komo yaw tîtosom komo.

²³⁻²⁴Ero yinhîrî on wara rma na matu opoko, panatara rma na mat okwe awemetanmetopo komo ke. Oyanwekñe me rma na mat okwe. Ero wa awexitaw so on wara was apoko so hara, Awanwekñe komo me tak was Ow hara. Kemetanmekyaxe so 7 ro xa hara okwe kicicme awehtoponhîrî komo yanme.

²⁵On wara kemetanmekyaxe so, awaparî komo tak wekmexpesî tîkaciparayem komo, oyepaññe komo. Omtapotarî yanwekrî ke awya so oyepañyaxe. Ewto imo pona na mesenmekyatu, iina rma tko weñepesî awepeñan kom hara. Awaparî komo marha awahsîyaxe so.

²⁶Kurkexe so marha. On wara tak naxe wooxam komo wahra ro mak exirî ke awru komo, 10 yakenon wooxam komo nupuñatu awru komo ero re yaw yuputopo yaw. Wahra so mak tak ñekamyaxe tunpuruthîrî komo. Awsîn ciki nukuknomexe wahra mak tîmtome awya so. Ero rma re mokyaxe awecenarîra so rma tko okwe.

²⁷⁻²⁸Ero yipu ke awemetanmekîche so panahra rma na mat okwe. Oyanwekñe me rma na mat okwe. Ero wa awexitaw so on wara was apoko so hara, awemetanmekñe komo me was Ow hara. Kîrwonasi ro mak tak apoko so, Kicicme awehtoponhîrî komo poyero kemetanmekyaxe so 7 ro xa hara.

²⁹Rooma poko awexirî ke so amumuthîrî komo pun moñexe amyamro rma, awemsîthîrî komo pun marha. Ero wa kemetanmekyaxe so.

³⁰Anarî ro poko awehtoponhîrî komo wañmesî îh pono. Iito so kotoporem makñiyaxe. Awya so akñitoponhîrî komo tko wañmesî. Awokoputhîrî komo wañmesî mîk hak warai me añirithîrî komo pona, karitî pîn pona rma. Aaxera so ro mak tak wasî ero yimaw.

³¹Awewtonthîrî komo tak wiifasî pohnî me mak okwe. Ewtotho me mak tak wiifasî worokyam yakro amtapotachonhîrî komo, mîmo kom ha. Kotoporem yakñiyataw awya so, Kîrwañhe nas okre, kahra ro mak wasî.

³²Pohnî me ro mak wiifasî arowonthîrî komo. Ero po tak naxe aaxatî pîn komo. Ñexamro tak ñeserepokexe arowonthîrî komo poko.

³³Anarî rowon pono komo cheka tak kakpayaxe so. Awenari so rma tko weñepeşî kacipara imo keñarî komo awaparî komo me. Arowonthîrî komo tak nasî pohnî me ro mak ero yimaw. Ewtotho me tak nasî awewtonthîrî komo okwe.

³⁴Ero yimaw tak arowonthîrî komo ñepokaresî yaake cimñipu. Pahkî nasî pohnî me. Pahkî marha maxe aaxatî pîn komo chew. Ero yimaw xa ñepokaresî arowonthîrî komo.

³⁵Epokarera ro mak nas arowon komo iipo awexitaw so. Ero ke pohnî me tak wiifasî epokaretome tak pahkî, epokarera ehtoponhîrî yecenarî rma.

³⁶Aaxatî pîn komo chew natu apoyinonhîrî komo, etîmtoxapu kom ha. Cerahsom me xa tak ñexamro wiifasî iito. Anarimaw katayarîtho mak ñencexe ocowo narîtho mak. Ero yipu yentache ñemahciyaxe tak okwe kacipara imo ke cemyarkem yenîchen wara rma. Ñepîrkexe tak okwe wekeñemekñe komo exihra rma exitaw.

³⁷Etpona so rma ñehrokexe cemahciyataw so. Kacipara imo ke cemyarkem yeeñatawno wa ñemahciyaxe wekeñemekñe exihra rma exitaw. Aaxatî pîn komo awañmexe so thakwa kañpera awexirî ke so okwe.

³⁸Mîwaiyaxe tak anarî rowon pono komo chew rma okwe. Awonoñe komo wara nasî aaxatî pîn komo rowon.

³⁹Metîmcetu rma ciki re waipîn komo iito aaxatî pîn komo chew. Mekañketîkexe iito okwe kicicme awehtopo komo poyero rma. Aamo pen komo yehtoponho poyero marha mekañkexe ero poko rma awexirî ke so. Ero yipu poyero mekañkexe.

⁴⁰⁻⁴¹On wara tko na nat amñe ekañkatîkaxapu kom ha, kicicme cehtopo komo tak na ñekatîmyatu owya, kicicme tîm komo yehtoponho marha. On wara na ketu, Ahyai amna ñetowye kica. Awanwekñe me amna xakñe kica. Aaxatî pîn me amna xakñe kica. Ero poyero amna xatî pîn me mehxe Amoro hara. Amna xatî pîn komo cheka amna meñepeşî, ketu tak na owya. Etanpikantho wa mak nasî yîropotarî komo. Wara rma na kicicitho me tak ñeseñatu. On wara na ketu, Yaaro rma amna memetanamekyasî Apa kicicme xa amna exirî ke, ketu tak na owya ero yimaw.

⁴²Ero wa ketaw yîwya so omtapotacho ponaro tak wasî. Xako ya wîñekñe, lisake ya marha wîñekñe, Abraaw ya marha, ero wa kacho ponaro tak wasî. Awekenhîrî komo ponaro marha wasî.

⁴³Pohnî me thakwa mak nasî ekenhîrî komo. Yiipononhîrî komo exihra tak naxe iito. Ero ke tak cepokaresom me nasî ekenhîrî komo pohnî me cexirî ke. Wara rma kicicme cehtoponhîrî komo tak ñekatîmyaxe. Amtapotachonhîrî ponarora amna ñehxe kica, kexe. Awya tpanatanmetopo yenta xera ro mak xakñe amna kica, kexe owya.

⁴⁴Wara rma tîxatî pîn komo chew rma exitaw so ahsîpînkara so rma wasî. Yiixatî pîn me ehtîkara marha wasî. Waihkatîkara wasî. Ñexamro wakronomes amñe, kacho ponaro rma wasî. Ñexamro Porîn Ow, ponaro xa ehtopo kom ha.

⁴⁵Yîpînîñ yaw so rma wasî. Ero ke omtapotacho ponaro wasî. Yîm pen komo ya wîlkekñe ero ponaro rma wasî. Ñexamro wekyakñe Exitu poi anarî rowon pono komo wero ro. Ponaro ñexamro yehtopo me tak eñexa wekyakñe. Aporin komo xa Ow ha.

⁴⁶Ero warai poko xa Ixaw Yana komo panatanmekyakñe Kporin komo. Ero wa ehcoko, kacho poko kekñe, Ero wa exihra ehcoko, kacho poko marha. Omtapotarî yewehcataw awya so kakronomexe so okre, kekñe marha. Sinai Yîpîn po ero wa kekñe Moises ya. Noro tak ñekatîmyakñe yîwya so hara. Ero wa Ixaw Yana komo panatanmetopo ponaro marha was Ow hara, kekñe. Ero wa kekñe Kporin komo. Ero wa xakñe.

Kaan Ya Tîmxapu Pokono

27 ¹⁻²Ero yinhîrî on wara kekñe hara Kporin komo Moises ya, On wara marha kasko Ixaw Yana komo ya, On wara na natu apoyino komo amñe, tooto tîmî xe na nai Aporin komo ya. Noro xa wîmyasî Kporin komo ya, nîlke. Yaaro xa tan wîlkesî cemaro pîn me ro mak, nîlke. Ero wa ketaw puranta ke ñepemape. Takîhso yîhtînocoko tîmsom yepetho, Ero wicakî tîmpore nai, kachome.

³On wara nai kîrîrî yepetho, 20 cimñipu yopo na nai ewrutoponhîrî, 60 cimñipu xawyaka marha na nai. Noro yipu yepemetaw 50 sikru yîhtînocoko noro yipu yepetho. Omîñ yawno wicakno ñepemape sikru kom ha.

⁴Wooxam na tîmî xe nai anarimaw. Noro yipu tîmî xe cexitaw 30 sikru yîhtîncoko wooxam yepetho.

⁵Anarimaw kîrîrî na nîmya 5 cimñipu yopo mak na nai ewrutoponhîrî, 20 cimñipu xawyaka marha nai. Noro wicakno yepemetaw 20 sikru yîhtînocoko noro yepetho. Woosî na nîmya ero wicakno xa marha. Noro yipu yepetho yîhtîncoko 10 sikru mak.

⁶Anarimaw rikomo tîmî xe na matu. Kîrîrî na tîmî xe na matu cewñe nuuñi yopono ewrutoponhîrî, 5 cimñipu xawayakan ha. Noro yipu tîmî xe awexitaw so 5 sikru mak epemapocoko yîm ya. Woosî ciki tîmî xe awexitaw so 3 sikru mak epemapocoko yîm ya.

⁷Anarimaw poritomo xa cetîm xe nai hara. 60 cimñipu yopono tîmî xe na nai. Noro yipu yepetho nîmpe 15 sikru. Wooxam tîmî xe na nai anarimaw, nocwakomo me cehsom, 60 cimñipu yopono me cehsom. Noro yipu yepetho nîmpe 10 sikru mak.

⁸Anarimaw on wara na nai tooto tîmî xatî, yupurantamra na nai. Ero wicakî epemakî, kacho yecenarîra na nai yîhyaw puranta. Ero wa exitaw

tîmsom ñenpope tîmsom pokono ya. Noro yakro tak ñesentape tîmî xatî yakro. Ero wicakî mak mîmya ham, kesî tak tîmsom pokono yîmtapotarî yentache.

9-10 Anarimaw on wara na matu, awoh komo tîmî xe na matu owya, Aporin komo ya. Omîn yaka taasom tîmî xe na matu. Noro yipu tîmîche owyan me xa tak nasî. Anarî ekîhra ro mak ñexpe tînimrî me tînimîthîrî yemtaka hara. Kicicitho tîmîche owya, anarî tîmîhra ñexpe emtaka hara kifwan tak. Kifwan tîmîche anarî tîmîhra marha ñexpe emtaka hara kicicitho tak. Anarimaw tîmxapu rma na nahsîya hara anarî tîmtome emtaka hara. Ero wa ahsîche yihcirî me tîmxapu rma nas owyan me, emtaka tîmxapu marha nas owyan me hara asakno roro rma ha.

11-12 Anarimaw awotî komo pîn me cehsom tîmî xe na nai, owya tîmîhnî ro ha. Kawaru na tîmî xe nai, buhu na anarimaw. Noro yipu tak ñenpope tîmsom pokono ya. Noro tak ñenpe yînmîthîrî kifwafhe nai, kachome, kicicme nai, kachome marha anarimaw. Enîche noro yepetho tak nîhtînoyasî. Ero wicakî nai ham moso yepetho, kesî. Ero ke ero wicakî xa nai epethîrî ha. 13 Ero yinhîrî tîmxapu yahsî xe xa hara na nai osomunhîrî. Ero wa exitaw epethîrî nîmpe tîmsom pokono ya. Yîhremacho xa hara nîmpe yîwya kinta wicakî xa hara. Ero wicakî nîmpe ahsîtome hara.

14 Anarimaw tîmîn tîmî xe nai apoyino komo Aporin komo ya. Ero wa exitaw, yînimrî ñenpe tîmsom pokono, Kifwafhe nai ham, kachome. Kicicme nai ham kica, kachome ha na. Enîche, Ero wicakî xa nai epethîrî, kape tak mîmo poko. Ero ke ero wicakî xa nai mîmo yepetho.

15 Ero yinhîrî anarimaw tîmînthîrî yahsî xe na nai hara osomunhîrî, Kaan ya tîmxapunhîrî yahsî xe. Ero wa exitaw epethîrî nîmpe tîmsom pokono ya. Yîhreru xa hara nîmpe yîwya kinta wicakî xa hara tîmînthîrî tak ahsîtome hara. Ero wa nahsîpe hara.

16 Anarimaw tmararîn komo tîmî xe na nai Aporin komo ya. Ero yipu marha ñenpe tîmsom pokono. Ero wicakî xa naatî yatho xe tasî on wicakno ciitopo, kape noro. Ero ke ero wicakî tak nasî ero yepetho, mararî yepetho. On wicakî xa yîhtînocoko sepata yatho yepetho, 50 sikru nasî cewfhe ome wicakno yepetho, prata ha.

17 Anarimaw tmararîn nîmya apoyino komo owya. Xubirew po rma na nîmya cimîpu po. Ero yimaw tîmyataw anîhtînoputhîrî wicakî xa ñexpe ero yepetho me.

18-19 Xubirew yenatîche na nîmya tmararîn anarimaw. Pahnî na nai Xubirew me enmacho xa hara. Ero yimaw tîmyataw tîmsom pokono nukuknomape cimîpu. On wicakî exiche Xubirew me tak nasî, kape. Ero ke ero wicakî epetîthîrî xawyaka mararî yepetho yîhtînocoko. Ero yinhîrî tak tmararînthîrî yahsî xe tak na nai tîmînenhîrî rma. Ero ke epethîrî nîmpe tîmsom pokono ya. Ero yinhîrî yîhremacho xa hara nîmhe 1/5 wicakî xa hara. Ero wicakî epemache nahsîpe hara tmararînthîrî.

²⁰ Ananimaw tmararínthîrî yahsî xera na nai hara. Ananimaw tmararínthîrî nîmya anarî ya epethîrî pona. Ero wa exitaw osomunhîrî nahsîrî mera ro mak tak nasî.

²¹ Ero yinhîrî Xubirew me exitaw hara Aporin komo mararîn me tak nasî eromero. Tîmsom pokono mararîn me tak nasî.

²²⁻²³ Ananimaw on wara na nai anarî hara, tmararîn tîmî xe na nai Aporin komo ya. Iyanan komo mararîn pîn tîmî xe nai, anarî komo mararíntho ha, epethîrî pona yînahsîthîrî mak. Ero yipu tîmî xe na nai Kporin komo ya, ketaw, tîmsom pokono nukuknomape cimñipu Xubirew pona rorono. Ero wa tak nîhtînoya epethîrî. Ero ke ero wicakî ñepemape mararî tîmñe. Aporin komo mararîn me ka nas ero yipu.

²⁴ Xubirew po tko mararî yosomunho tak nahsîpe hara. Yîwyanî ro me tak nas hara. Ero wa nahsîpe tmararínthîrî.

²⁵ Ahce na yepetho yukuknometaw awya so sikru poko xa yukuknomacoko, omîn yawno poko. 20 xera wicakî xa nasî cewñe sikru me tak. Ero wicakno yukuknomacoko sikru ha.

²⁶ On wara tko nas awoh komo xîkrî, poturme ewruxapu nasî tîmîhnî me Aporin komo ya. Owyen me rma wa nasî. Ero wa nasî paaka xîkrî, opeña xîkrî marha.

²⁷ Ananimaw awotî mera cehsom na nîmya kawaru ha na, buhu ha na. Noro yipu yahsî xe cexitaw hara osomunhîrî, epethîrî nîmpe tîmsom pokono ya. Kinta wicakî xa hara nîmpe yîwya. Ero wicakî tîmîche tak nahsîpe tok me. Epemara exitaw tîmsom pokono tak nîmpe anarî ya puranta pona. Ero wicakî nasî moso yepetho, kacho wicakî rma nahsîpe okno yepetho.

²⁸ Ananimaw ahce na nîmya apoyino komo Aporin komo ya. Tooto na nîmyatu yîwya, tookuthîrî ha na, tîyanan komo mararíntho, ahce na nîmya owya. On wara na nîike tîmyataw, On men wîmyasî Kporin komo ya eromerono me, nîike. Ero wa ketaw Aporin komo yîwyanî ro me tak nasî. Anarî ya tîmîhnî me ro mak nasî. Osomunhîrî marha ahsîra nas hara. Ero wa men nasî.

²⁹ Ananimaw anarî nai twaihkaumu me xa ciixapu me. Ero warai exitaw epethîrî pona towîhnî me ro mak nasî. Twaihkaumu me ro mak nasî.

³⁰ Anatîrî komo yeperîrî raconho nasî Aporin komo yîwyan me. Cisimu wicakî nasî yîwyan me ha. Ero wa nasî mararî pono, weewe yeperîrî marha. Aporin komo yîwyanî ro me mak nasî.

³¹ Ananimaw ero warai me tîmxapu yahsî xe xa hara nai apoyino komo. Ero wa ahsî xe cexitaw epethîrî nîmpe tîmsom pokono ya. Kinta wicakno nîmpe yîhremacho hara. Ero wicakî epemache nahsîpe hara tîmñenhîrî.

³² Ero wa xa marha nasî awoh kom hara paaka, opeña marha boce kom ha. Cisimu wicakî nas Aporin komo yîwyan me. Osom yamoyin makatari cesî awoh komo yukuknomachome yîwya so. 9 wicakî yakenon ka nukuknomesî tooku ro. 10-nhîrî reha nas Aporin komo yîwyan me.

³³Yukuknomarî ke mak 10-nhîrî xa nîmpe osom Aporin komo ya. Kîfwan yeporîra ro mak ñexpe kicicitho chewno. Moso xa wîmyasî 10-nhîrî yemtaka hara, kahra marha ñexpe. Ero wara rma emtakaimetaw 10-nhîrî rma nasî Aporin komo yok me, emtaka tîmxapu nasî iyok me marha. Tok me ahsîra ro mak nas hara osomunhîrî, kekñe. Ero wa kekñe Kporin komo Moises ya.

³⁴Ero warai poko Ixaw Yana komo panatanmetopo ñekatîmyakñe Kporin komo Moises ya. Sinai Yîpîn po ero wa kekñe yîwya. Ero wa kekñe.

Ixaw Yana Komo Yukuknomachonho Yukuknomachonhîrî

Ixaw Yana Komo Nukuknomexe Kaan Yanme

1 ¹Taa, Kporin komo tak nîmtapowakñe xa hara Moises yakro Sinai yaxawan po rma ka exitaw Ixaw Yana komo. Iito xakñe Kaan mîn, Noro yakro esentacho komo. Ero ke ero yaw kekñe. 2-înhîrî cimñipu po kekñe. Ero wicakî xakñe Ixaw Yana komo mohtoponho Exitu poi. 2-înhîrî nuuñi po kekñe, 1-înhîrî kaamo po ha. Ero yimaw xa nîmtapowakñe Kporin komo.

²On wara kekñe Moises ya, Ai Moises, Ixaw Yana komo tak yukuknomacoko ahnoro. Osoñi komo mewrecoko ahnoro. Etîyananî re me cehsom komo yosotî mewrecoko iina re, noro re yepamtho me cehsom komo yosotî marha. Ero wa so kîrkomo yosotî mewrecoko yukuknomachome awya so.

³Amoro Moises, Araw yakro ehcoko yukuknomano riñe me. Kîrkomo mak yukuknomacoko, 20 cimñipu ehxapu komo, ero yopo ehxapu komo marha. Karitî komo ñhe mak yukuknomacoko sowtatu me cehsom komo mak.

⁴Taa, awakro so yukuknomañe komo wetahcasî. Mîk hak tribun pino wetahcasî cewñe so. Tîyanan yaañe komo mîkyam wetahcasî awakro so yukuknomañe komo me.

⁵On wara nasî awakro so yukuknomano riñe komo yosotî, Huben yepamtho Erisuru, Seteu mumuru.

⁶Simeaw yepamtho hara, Serumiew, Surisatai mumuru.

⁷Xuta yepamtho hara, Nason, Aminatabe mumuru.

⁸Isaka yepamtho hara, Ñetanaew, Sua mumuru.

⁹Seburon yepamtho hara, Eriabe, Eron mumuru.

¹⁰Xose pen mumutho yepamtho pino hara, Eprain yepamtho reha, Erisama, Amiuci mumuru. Manases yepamtho hara, Kamariaw, Petasu mumuru.

11 Benxamin yepamtho hara, Abitan, Xiceoni mumuru.

12 Taan yepamtho hara, Aise, Amisatai mumuru.

13 Ase yepamtho hara, Paxiew, Okran mumuru.

14 Kace yepamtho hara, Eriasape, Teuwew mumuru.

15 Nahtari yepamtho hara, Aira, Enan mumuru.

16 Ero warai komo etacicoko awakronomañe komo me. Ixaw Yana yaañe komo re mîkyam, tporin pen tribun komo yaañe kom ha, kekñe Kporin komo.

17 Ero ke ñexamro tak nañikyakñe Moises, Araw kom ha. Kporin komo ñetacitho komo mîkyam nañikyakñe.

18 Ñexamro mokuche Ixaw Yana komo ahnoro tak nañikyatkene.

2-nhîrî nuuñi po nañikyatkene, 1-nhîrî kaamo po. Kîrkomo yosotî tak mewretkene 20 cimñipu ehxapu komo, ero yopono komo marha. Noro yipu komo mewretkene iina re, yîm komo yosotî yakro rma, porin pen komo yosotî yakro marha. Ero wa mewretkene.

19 Kporin komo kekñe Moises ya ero yaw roro rma ñiifakñe. Sinai Yaxawan po rma exitaw Ixaw Yana komo ñexamro nukuknometkene.

20-21 Taa, Huben yepamtho komo ka nukuknometkene. Ixaw pen mumutho mîk xakñe Huben pen, potuthîrî ha. Kîrkomo mak nukuknometkene, 20 cimñipu ehxapu komo, ero yopono komo marha. Sowtatu me cehsom komo mak mewretkene. Noro yipu komo yosotî mewretkene iina re yîm komo yosotî yakro rma, porin pen komo yosotî yakro marha. On wicakî xatkene ñexamro, Huben yepamtho komo, 46.500 xatkene.

22-23 Ero yinhîrî tak Simeaw yepamtho komo nukuknometkene hara. Kîrkomo mak nukuknometkene 20 cimñipu ehxapu komo, ero yopono komo marha. Sowtatu me cehsom komo mak mewretkene. Noro yipu komo yosotî mewretkene iina re yîm komo yosotî yakro rma, porin pen komo yosotî yakro marha. On wicakî xatkene ñexamro Simeaw yepamtho komo, 59.300 xatkene.

24-25 Ero yinhîrî tak Kace yepamtho komo nukuknometkene hara. Kîrkomo mak nukuknometkene 20 cimñipu ehxapu komo, ero yopono komo marha. Sowtatu me cehsom komo mak mewretkene. Noro yipu komo yosotî mewretkene iina re yîm komo yosotî yakro rma, porin pen komo yosotî yakro marha. On wicakî xatkene ñexamro Kace yepamtho komo, 45.650 xatkene.

26-27 Ero yinhîrî tak Xuta yepamtho komo nukuknometkene hara. Kîrkomo mak nukuknometkene 20 cimñipu ehxapu komo, ero yopono komo marha. Sowtatu me cehsom komo mak mewretkene. Noro yipu komo yosotî mewretkene iina re yîm komo yosotî yakro rma, porin pen komo yosotî yakro marha. On wicakî xatkene ñexamro Xuta yepamtho komo, 74.600 xatkene.

28-29 Ero yinhîrî tak Isaka yepamtho komo nukuknometkeñe hara. Kîrkomo mak nukuknometkeñe 20 cimñipu ehxapu komo, ero yopono komo marha. Sowtatu me cehsom komo mak mewretkeñe. Noro yipu komo yosotî mewretkeñe iina re, yîm komo yosotî yakro rma, porin pen komo yosotî yakro marha. On wicakî xatkeñe ñexamro Isaka yepamtho komo, 54.400 xatkeñe.

30-31 Ero yinhîrî tak Seburon yepamtho komo nukuknometkeñe hara. Kîrkomo mak nukuknometkeñe 20 cimñipu ehxapu komo, ero yopono komo marha. Sowtatu me cehsom komo mak mewretkeñe. Noro yipu komo yosotî mewretkeñe iina re yîm komo yosotî yakro rma, porin pen komo yosotî yakro marha. On wicakî xatkeñe ñexamro Seburon yepamtho komo, 57.400 xatkeñe.

32-33 Ero yinhîrî tak Xose yepamtho komo nukuknometkeñe. Eprain yepamtho komo ka nukuknometkeñe. Kîrkomo mak nukuknometkeñe 20 cimñipu ehxapu komo, ero yopono komo marha. Sowtatu me cehsom komo mak nukuknometkeñe. Osotî mewretkeñe iina re yîm komo yosotî yakro rma, porin pen komo yosotî yakro marha. On wicakî xatkeñe ñexamro Eprain yepamtho komo, 40.500 xatkeñe.

34-35 Ero yinhîrî tak Manases yepamtho komo nukuknometkeñe hara. Kîrkomo mak nukuknometkeñe 20 cimñipu ehxapu komo, ero yopono komo marha. Sowtatu me cehsom komo mak mewretkeñe. Noro yipu komo yosotî mewretkeñe iina re yîm komo yosotî yakro rma, porin pen komo yosotî yakro marha. On wicakî xatkeñe ñexamro Manases yepamtho komo, 32.200 xatkeñe.

36-37 Ero yinhîrî tak Benxamin yepamtho komo nukuknometkeñe hara. Kîrkomo mak nukuknometkeñe 20 cimñipu ehxapu komo, ero yopono komo marha. Sowtatu me cehsom komo mak mewretkeñe. Noro yipu komo yosotî mewretkeñe iina re yîm komo yosotî yakro rma, porin pen komo yosotî yakro marha. On wicakî xatkeñe ñexamro Benxamin yepamtho komo, 35.400 xatkeñe.

38-39 Ero yinhîrî tak Taan yepamtho komo nukuknometkeñe hara. Kîrkomo mak nukuknometkeñe 20 cimñipu ehxapu komo, ero yopono komo marha. Sowtatu me cehsom komo mak mewretkeñe. Noro yipu komo yosotî mewretkeñe iina re yîm komo yosotî yakro rma, porin pen komo yosotî yakro marha. On wicakî xatkeñe ñexamro Taan yepamtho komo, 62.700 xatkeñe.

40-41 Ero yinhîrî tak Ase yepamtho komo nukuknometkeñe hara. Kîrkomo mak nukuknometkeñe 20 cimñipu ehxapu komo, ero yopono komo marha. Sowtatu me cehsom komo mak mewretkeñe. Noro yipu komo yosotî mewretkeñe iina re yîm komo yosotî yakro rma, porin pen komo yosotî yakro marha. On wicakî xatkeñe ñexamro Ase yepamtho komo, 41.500 xatkeñe.

42-43 Ero yinhîrî tak Nahtari yepamtho komo nukuknometkeñe hara. Kîrkomo mak nukuknometkeñe 20 cimñipu ehxapu komo, ero yopono komo marha. Sowtatu me cehsom komo mak mewretkeñe. Noro yipu komo yosotî mewretkeñe iina re yîm komo yosotî yakro rma, porin pen komo yosotî yakro marha. On wicakî xatkeñe ñexamro Nahtari yepamtho komo, 53.400 xatkeñe.

44 Ero wicakî xatkeñe kîrkomo iyakenon, Moises, Araw komo nukuknomatho. 12 xatkeñe akronomañe komo. Ixaw Yana yaañe komo mîkyam xatkeñe, tîyanan komo yaañe komo mak.

45-46 Ero wa Ixaw Yana komo nukuknometkeñe 20 cimñipu ehxapu komo, ero yopono komo marha. Sowtatu me cehsom komo mak nukuknometkeñe. Noro yipu komo mewretkeñe iina re yîm komo yosotî yakro rma. 603.550 yakenon mîkyam xatkeñe. Ero wicakno mîkyam xatkeñe Ixaw Yana komo.

47-49 Repita komo reha yukuknomara xatkeñe ñexamro porin pen yepamtho komo. On wara matko kekñe Kporin komo Moises ya, Ixaw Yana komo yukuknometaw awya so, Repita komo ñexpe yukuknoman me.

50 Omîn pokono me reha ñexamro cirko, omtapotacho mîn yawno pokono me ha. Ero yawno komo pokono me marha ñexamro cirko, ero yipu yaañe me marha. Ero ponarono me xa ñexamro cirko. Ero ke omîn mîtkoso rma tîmîn komo ñiicowpe.

51 Omîn yaatopo me exitaw tak yixkañe me ñexamro ñehcowpe. Ero yinhîrî ero ciitopo me exitaw hara ñexamro xa marha ñehcowpe ciñe me hara. Ero wece mokyataw anarî yepamtho, Repita pîn, noro pen waihkacoko.

52-53 On wara men ñehcowpe Ixaw Yana komo reha tîmîn komo ciifataw. Tukuknoi so mak ñiicowpe, tîyanan komo kuknon mîtkoso rma. Mehxa anarî komo, xehxa anarî kom hara, ero wa tîmîn komo ñiicowpe tîyanan komo kuknon mîtkoso rma. Ero warahra tko tîmîn komo ñiicowpe Repita komo reha, omîn mamhoko reha ñiicowpe ñexamro tîmîn komo. Iina ñiicowpe yîrwomra ro mak ehtome Kaan Ixaw Yana komo poko. Omîn pokono me xa naxe ñexamro omtapotacho mîn yawno pokono me ha. Ero pokono me makî reha ñehcowpe. Ero ke omîn mîtkoso ñiicowpe tîmîn komo. Ero wa ñehcowpe Repita komo, kekñe. Ero wa kekñe Kporin komo Moises ya.

54 Ero ke ero wara rma ñiîfatkeñe Ixaw Yana komo, Kporin komo kekñe Moises ya ero yaw roro rma. Ero wa ñiîfatkeñe.

Ixaw Yana Sowtatun Komo Nukuknomexe, Aañe Komo Marha Ñetahcaxe

2 1-2 Taa, ero yinhîrî tak on wara kekñe hara Kporin komo Moises ya, Araw komo ya, On wara men tîmîn komo ñiicowpe Ixaw Yana komo

cetarî komo yeeñataw, Kesentacho mamhoko ñiicowpe mooxe ñhe cik ha re ero yai. Banteira mîtkoso rma ñiicowpe tîmîn komo, tîyana komo kuknon mîtkoso, tporin pen komo kuknon mîtkoso marha.

³⁻⁴Taa, resce ñixa tîmîn komo ñiicowpe Xuta yepamtho komo. Iina ñiicowpe banteira tukuknon komo. Ero mîtkoso tîmîn komo ñiicowpe. Iina re tîmîn komo ñiicowpe ñexamro re. Ñexamro yaañe me nasî Nason, Aminatabe mumuru. On wicakno mîkyam yînarîrî komo, 74.600.

⁵⁻⁶Ñexamro panaka rma tîmîn komo ñiicowpe Isaka yepamtho kom hara. Ñexamro yaañe me cirko Ñetanaew, Sua mumuru. On wicakno mîkyam yînarîrî komo, 54.400.

⁷⁻⁸Ñexamro panaka rma tîmîn komo ñiicowpe Seburon yepamtho kom hara. Ñexamro yaañe me cirko Eriabe, Eron mumuru. On wicakno mîkyam yînarîrî komo, 57.400.

⁹On wicakno mîkyam ahnoro Xuta yepamtho komo, yîmîtwono komo yakro rma, 186.400. Awcetaw so awetarî komo yai ñexamro xa tocowpe poturme.

¹⁰⁻¹¹Taa, suu ñixa tak ñehcowpe banteira hara Huben yepamtho komo kuknon, ero mîtkoso tîmîn komo ñiicowpe ñexamro. Tîracoi so rma ñehcowpe noro re me rma. Huben yepamtho komo yaañe me cirko Erisuru, Seteu mumuru. On wicakno mîkyam hara, 46.500.

¹²⁻¹³Ñexamro panaka rma tîmîn komo ñiicowpe Simeaw yepamtho kom hara. Ñexamro yaañe me cirko Serumiew, Surisatai mumuru ha. On wicakno mîkyam hara yînarîrî komo, 59.300.

¹⁴⁻¹⁵Ñexamro panaka hara tîmîn komo ñiicowpe Kaace yepamtho kom hara. Ñexamro yaañe me cirko Eriasape, Teuew mumuru. On wicakno mîkyam hara yînarîrî komo, 45.650.

¹⁶On wicakno mîkyam ahnoro Huben yepamtho komo, yîmîtwono komo marha, 151.450. Awcetaw so awetarî komo yai ñexamro tak tocowpe Xuta yepamtho komo mapitaw.

¹⁷Taa, Huben yepamtho komo mapitaw tak tocowpe Kesentacho yaañe kom hara. Repita komo tocowpe ero yaañe me. Ixaw Yana komo rakataw tocowpe. Cetakriyataw so tîmîn komo ñiicowpe Ixaw Yana komo rakataw, ero wa xa marha tocowpe esama yaw hara, ñexamro rakataw rma. Tukuknon komo mîtwo rma tocowpe.

¹⁸⁻¹⁹Taa, resce ñixa ñexpe banteira hara, Eprain yepamtho komo kuknon, ñexamro yakrono komo kuknon marha. Iina tîmîn komo ñiicowpe tukuknon komo mîtkoso. Tîracoi so rma ñehcowpe noro re me rma. Ñexamro yaañe me cirko Erisama, Amiuci mumuru. On wicakî mîkyam hara yînarîrî komo, 40.500.

²⁰⁻²¹Ñexamro panaka hara tîmîn komo ñiicowpe Manases yepamtho kom hara. Ñexamro yaañe me cirko Kamariew, Petasu mumuru. On wicakî yakenon mîkyam hara, 32.200.

22-23 Ñexamro panaka hara tîmîn komo ñiicowpe Benxamin yepamtho kom hara. Ñexamro yaañe me cirko Abitan, Xiteofni mumuru. On wicakî yakenon mîkyam hara, 35.400.

24 On wicakno mîkyam ahnorô Eprain yepamtho komo, yîmîtwono komo marha, 108.100. Awcetaw so awetarî komo yai ñexamro tocowpe Huben yepamtho komo mapitaw hara. Ero wa xa nasî ñexamro totopo.

25-26 Taa, nohce ñixa ñexpe banteira hara, Taan yepamtho komo kuknon. Iina xa tîmîn komo ñiicowpe tukuknon komo mîtkoso. Tîracoi so rma ñehcowpe noro re me rma. Ñexamro yaañe me cirko Aiese, Amisatai mumuru. On wicakno mîkyam hara yînarîrî komo, 62.700 iyakenon kom ha.

27-28 Ñexamro panaka hara tîmîn komo ñiicowpe Ase yepamtho kom hara. Ñexamro yaañe me cirko Paxiew, Okran mumuru. On wicakî mîkyam hara yînarîrî komo, 41.500.

29-30 Ñexamro panaka hara tîmîn komo ñiicowpe Nahtari yepamtho kom hara. Ñexamro yaañe me cirko Aira, Enan mumuru. On wicakno mîkyam hara yînarîrî komo, 53.400.

31 On wicakno komo mîkyam ahnorô Taan yepamtho, yîmîtwono komo marha, 157.600 yakenon mîkyam. Awcetaw so awetarî komo yai ñexamro tocowpe amapitaw so xa tak. Tukuknon komo mîtwo rma tocowpe, kekñe. Ero wa kekñe Kporin komo Moises ya.

32 Ero ke on wicakî xatkeñe ahnorô Ixaw Yana komo, 603.550 mîkyam xatkeñe. Ahnorô nukuknometkeñe kîrkomo, sowtatu me cehsom komo. Yîm komo yosotî yakro rma osotî komo mewretkeñe. Iina re so mewretkeñe noro re yepamtho komo yosotî. Ero wa mewretkeñe.

33 Repita komo reha yukuknomara xatkeñe Ixaw Yana komo yukuknometaw. Ero wa xatkeñe Kporin komo mtapotacho yaw roro rma, Moises ya kekñe ero yaw roro rma.

34 Ero ke Kporin komo mtapotacho yaw roro rma tîmîn komo ñiitîketkeñe. Banteira komo mîtkoso rma ñiifatkene, tukuknon komo mîtkoso rma. Moises ya kekñe ero yaw roro rma ñiifatkene. Ero wa marha cetkeñe cetarî komo yai. Tîyanan komo yakro rma cetkeñe, tporin pen komo yepamtho yakro ha. Ero wa cetkeñe.

Araw Mumuru Komo Yosotî

3 ¹Taa, Araw mumuru komo yehtopo wekatîmyas hara awya so. On wara xatkeñe noro mumuru komo Kporin komo mtapowataw Moises yakro Sinai Yîpîn po.

²Araw mumuru komo yosotî tan wetahcasî, Natabe mîk xakñe potuthîrî ha. Abiu mîk xakñe ponan hara, Ereasa hara, Itama hara.

³Ero wa xatkeñe Araw mumuru komo. Yîhkapexapu komo mîkyam xatkeñe, Kporin komo ya tîmsom pokono me ciixapu kom ha.

⁴On wara tko xatkeñe Natabe pen hara, Abiu pen yakro, waihyatkeñe ñexamro pen okwe Kporin komo yamtakpon mîtoso rma. Anarî men ke wehto ke kotoporem nakñiyatkeñe kica. Ero ke waihyatkeñe axawa imo po cexitaw so. Ñexamro pen xîkîtho exihra ro mak xatkeñe. Ero ke Ereasa komo mak xatkeñe Kporin komo ya tîmsom pokono me, Itama yakro rma. Ero poko xatkeñe tîm komo maywen me, Araw maywen me ha.

Repita Komo Naxe Kaan Mîn Yawno Pokono Ro Me

⁵⁻⁶Ero yimaw on wara kekñe hara Kporin komo Moises ya, Repita komo eeko xiya omîn potaka. Iito tak Araw maywen me tak ñexamro cirko, ohyaka cewomsom maywen me ha.

⁷Noro yanme ñetapickacowpe, Ixaw Yana komo yanme marha. Kesentacho yaw mak ñetapickacowpe. Kesentacho yawno poko mak ñehcowpe.

⁸Aapo komo yenîñe me ñehcowpe, weeyu yenîñe me marha, tîmsom akñitopo yenîñe me marha, ahnoro ero yipu yenîñe me. Ero yipu komo poko mak ñehcowpe ñexamro Ixaw Yana komo yakronomañe me. Kesentacho yawno poko mak ñetapickacowpe.

⁹Araw maywen me tîmko Repita komo, yumumuru komo maywen me marha. Noro maywenî ro me tîmko. Ñexamro mak tîmko yîwya Ixaw Yana komo poyino ha.

¹⁰Araw komo reha cirko tîmsom pokono ro me, yumumuru komo yakro rma. Ñexamro mak ñehcowpe ero warai me. Anarî mokyataw omîn yaka noro yipu men waihkacoko, kekñe. Ero wa kekñe Kporin komo Moises ya.

¹¹⁻¹²On wara xa hara kekñe Kporin komo Moises ya, On warai komo wahsîyasî oyanton me. Poturme ewruxapu komo yahsîra wasî kîrkom ha. Emasîn yakan me ewruxataw woomam, kîrî me ciki ewruxataw, noro yipu komo yahsîra wasî. Repita komo xa matko wahsîyasî noro yipu komo yemtaka hara. Oyantonî ro me naxe Repita komo.

¹³Owyman me rma naxe poturme ewruxapu. Exitu pono mumuru pen komo Ow waihkekñe, kîrkom ha. Ero yimaw rma Ixaw Yana mumuru komo wahsîyakñe hara oyantonî ro me. Ero wa so wahsîyakñe tooto mumuru, poturme ewruxapu, awoh komo xîkrî marha poturme ewruxapu ha. Owymanî ro me wa nat ha noro yipu komo. Aporinî ro komo xa Ow ha, kekñe. Ero wa kekñe Kporin komo Moises ya.

Repita Komo Nukuknomexe, Poko Ehtopo Komo Marha Ñetahcasî

¹⁴⁻¹⁵On wara marha kekñe Kporin komo Moises ya axawa imo po, Sinai Yîpîn yamrinaw ha. On wara kekñe, Repita komo yukuknomakî ahnoro kîrkomo mak. Cewne nuuñi ewrutoponhîrî ehxapu komo yukuknomakî, ero yopono komo marha yukuknomak ahnoro. Iito re mewreko osotî

komo, noro re yepamtho komo yosotî, noro re me cehsom komo yosotî marha, kekñe. Ero wa kekñe Kporin komo Moises ya.

¹⁶Ero ke Repita komo nukuknomekñe Moises, Kporin komo kekñe ero yaw roro rma nukuknomekñe, ñexamro yukuknomakî, kacho yaw roro.

¹⁷On wara tî xatkeñe Repi pen mumutho komo, osotî komo ka tan wetahcasî, Xehson, Koace, Merari, ero wa so tî xakñe Repi pen mumutho komo yosotî.

¹⁸On wara xatkeñe Xehson pen yepamtho, yumumuru komo yepamtho komo xa, Ribñi yepamtho komo, Simeï yepamtho komo. Ero wa xatkeñe Xehson pen yepamtho komo.

¹⁹On wara xatkeñe Koace pen yepamtho hara, yumumuru komo yepamtho komo xa, Amraw yepamtho komo, Xisa yepamtho komo, Ebron yepamtho komo, Usiew yepamtho komo. Ero wa xatkeñe Koace pen yepamtho komo.

²⁰On wara xatkeñe Merari pen yepamtho hara, yumumuru komo yepamtho komo xa, Maari yepamtho komo, Musi yepamtho komo. Ero wa xatkeñe Merari pen yepamtho komo.

²¹On wara ñesetacatkeñe Xehson pen yepamtho, yumumuthîrî komo yosotî poko rma ñesetacatkeñe. Ribñita komo, Simeita komo, ero wa ñesetacatkeñe Xehson pen yepamtho komo.

²²On wicakî yakenon mîkyam xatkeñe, kîrkomo yukuknomacho mak, cewñe nuuñi ewrutoponhîrî ehxapu komo, ero yopono komo marha. 7.500 mîkyam xatkeñe.

²³Kporin komo mîn mapitawno me xatkeñe Xehson pen yepamtho. Iito xakñe yîmîn komo kaamo yemicitopo ñixa. Iina ñiifatkeñe tîmîn komo.

²⁴Eriasape xakñe Xehsonita komo yaañe me, Raew mumuru ha.

²⁵⁻²⁶Kporin komo yakro Kesentacho pokono me cehsom mîkyam Xehson yepamtho. On warai pokono mîkyam, mîmo xa roona warai, mîmo potarî yahruru, waaca metatan yahruru, Kaan mîn roron wacan, iipo nasî Kaan ya tîmsom yakñitopo ero wacan ha, waaca mici komo marha, ero pokono mîkyam. Ero yipu pokono me xatkeñe Xehson yepamtho komo.

²⁷On wara xatkeñe Koace pen yepamtho kom hara, Amramita komo, Xisarita komo, Ebronita komo, Usierita komo, ero wa ñesetacatkeñe Koace pen yepamtho komo.

²⁸Noro yipu komo nukuknometkeñe Moises komo kîrkomo mak, cewñe nuuñi ewrutoponhîrî ehxapu komo, ero yopono komo marha. 8.600 mîkyam xatkeñe. Kporin komo mîn yawno yenîñe me xatkeñe ñexamro Koace pen yepamtho komo.

²⁹On wara xatkeñe Koace yepamtho komo, tîmîn komo ñiifatkeñe Kporin komo mîn mîtkoso suu ñixa.

³⁰Erisapan xakñe Koaceta komo yantomañe me, Usiew mumuru ha.

³¹ On pokono komo mîkyam Koace yepamtho komo, Kporin komo yamatan yenîñe mîkyam, cuure warai yapon, Kaan mîn weyuru, kotoporem yakñitopo, okno puntho yakñitopo, mîn hak yen komo Kaan mîn yaw poko ehtopo komo, Kporin komo yamtakpon mahruru, ero warai yenîñe mîkyam Koace yepamtho komo.

³² Taa, ahnoro Repita komo yantomañe me xakñe Ereasa reha, Araw mumuru, Kporin komo yaka cewomsom mumuru. Kporin komo mîn yawno yenîñe komo yantomañe mîk xakñe. Ero pokono mîk xakñe Ereasa.

³³ Taa, on wara xatkeñe Merari pen yepamtho kom hara, Marita komo, Muhsita komo marha. Ero wa xatkeñe Merari pen yepamtho komo.

³⁴ Noro yipu komo nukuknometkeñe kîrkomo cewñe nuuñi ewrutoponhîrî me ehxapu komo, ero yopono komo marha. 6.200 mîkyam xatkeñe iyakenon komo. Ero wicakî xatkeñe Merari yepamtho komo.

³⁵ Suriew xakñe Merari yepamtho komo yantomañe me Abiaiw mumuru ha. Tîmîn komo ñiifatkeñe ñexamro Kaan mîn mîtkoso ñixa.

³⁶⁻³⁷ On warai pokono me xatkeñe ñexamro hara Merari yepamtho kom ha, Kporin komo mîn wacan yenîñe mîkyam xatkeñe sahsamaxapu yenîñe ha, waaca yecetî komo, mapata komo, mapata yecetî komo, mîn hak ciitopo komo, mîn hak yen kom ha. Ero yipu komo yenîñe mîkyam xatkeñe. Kporin komo mîn roron wacan yenîñe marha mîkyam xatkeñe, waaca aporwan, ecetî komo, roowo cheka tpasahsomsom, waaca mici, ero warai yenîñe mîkyam xatkeñe Merari yepamtho komo.

³⁸ Taa, on wara xatkeñe Moises komo, Araw komo, Araw mumuru komo, ñexamro yetarî xakñe Kaan mîn mîtkoso resce ñixa. Kesentacho potarî yecento rma xakñe. Kporin komo ya tîmsom pokono xa mîkyam xatkeñe. Ixaw Yana komo yanme tî nîmtapowatkene Kporin komo yakro. Anarî ro komo mokyataw so Kaan mîn yaka twaihkapore nas okwe, kacho ponaro xatkeñe. Ero wa xatkeñe.

³⁹ Taa, Repita komo tak nukuknometkeñe Moises komo Araw yakro. Kporin komo yanme rma nukuknometkeñe. Osoñi komo mewretaw yîim komo yosoñi yakro rma mewretkeñe. Kîrkomo nukuknometkeñe cewñe nuuñi ewrutoponhîrî me ehxapu komo, ero yopono komo marha. 22.000 mîkyam xatkeñe ahnoro.

Repita Komo Nahsîyasî Kaan Tanton Me So Poturme Ewruaxapu Komo Yemtaka Hara

⁴⁰ Ero yinhîrî on wara kekñe hara Kporin komo Moises ya, Ixaw Yana komo mumuru komo tak yukuknomacoko poturme ewruaxapu komo mak. Cewñe nuuñi ewrutoponhîrî me ehxapu komo yukuknomacoko, ero yopono komo marha. Yukuknometaw so osoñi komo mewrecoko.

⁴¹ Ero yinhîrî Repita komo xa ahsîcoko oyantonî ro me. Ixaw Yana komo yemtakan me ñexamro ahsîko, poturme ewruaxapu komo yemtakan me.

Repita komo yok marha ahsícoko Ixaw Yana komo yok yemtakan me, poturme ewruxapu yemtakan me. Noro yipu komo xa ahsícoko. Aporin komo xa Ow ha, kekñe. Ero wa kekñe Kporin komo Moises ya.

42-43 Ero ke Ixaw Yana mumuru komo nukuknomekñe Moises poturme ewruxapu kom ha. Kporin komo mtapotachonho yaw roro rma nukuknometkeñe. Cewñe nuuñi ewrutoponhîrî me ehxapu komo nukuknometkeñe, ero yopono komo xa marha. Osotî komo mewretkeñe. 22.273 mîkyam xatkeñe. Ero wicakî xatkeñe ñexamro.

44-45 Ero yinhîrî on wara kekñe hara Kporin komo Moises ya, Repita komo xa ahsícoko oyantonî ro me, Ixaw Yana komo yemtakan me hara, poturme ewruxapu komo yemtakan me ha. Repita komo yoku marha ahsícoko Kesentacho yaañe me Ixaw Yana komo yoku yemtakan me hara. Noro yipu komo xa ahsícoko oyantonî ro me Repita komo. Aporin komo xa Ow ha, kekñe.

46-48 On wara marha kekñe Kporin komo, on wicakî naxe Ixaw Yana mumuru komo poturme ewruxapu komo, yaake naxe Repita komo yopono me. 273 naxe Repita komo yopono me. Ero ke ero wicakno komo ñesepemacowpe 5 sikru so. Omîn yaw nasî sikru ero poko rma sikru yukuknomacoko tîmsomu ha. 20 xeera wicakno mîn sikru ha. Ero yipu ke ñesepemacowpe. Puranta yahsîche yînmîthîrî komo Araw komo ya tîmcoko yumumuru komo ya marha. Ero wa tîmcoko iyopono komo yepetho, kekñe. Ero wa kekñe Kporin komo Moises ya.

49-50 Ero ke ñexamro yepetho tak nahsîyakñe Moises, Repita komo yopono komo yepetho ha. Repita komo rma re xatkeñe poturme ewruxapu komo yepetho me. Ecenarîra tko xatkeñe. Ero ke iyopono komo yepetho nahsîyakñe hara 1.365 sikru Ixaw Yana komo nîmîtho. Nasî sikru Kporin komo mîn yaw ero wicakno komo ke ñesepemetkeñe poturme ewruxapu komo sikru pona ha. 51 Puranta tîmîche Moises ya ero rma tak ñekamyakñe hara Araw ya, yumumuru komo ya marha. Ero wa nîmyakñe Kporin komo mtapotacho yaw roro rma. Ero wa nîmyakñe.

Koace Yepamtho Komo Pokono

4 1-2 Taa, ero yinhîrî on wara kekñe hara Kporin komo Moises ya, Araw komo ya, Repita komo tak yukuknomacoko Koace yepamtho komo mak ka. Osotî komo mewretaw yîm komo yosotî mahyaw so rma mewrecoko, porin pen komo yosotî mahyaw so marha.

3 Kîrkomo mak yukuknomacoko 30 cimñipu ehxapu komo mak ha. Iyopo ehxapu komo marha yukuknomacoko 50 ehxapu komo marha. Ero yopono komo mewrera tak ehcoko. Noro yipu komo ciicoko omîn yawno pokono me.

4 On warai pokono me so ñehcowpe ñexamro, Koace yepamtho komo, Kesentacho yawno komo pokono me, omîtwono pokono me xa. Ero yipu pokono me ñehcowpe.

5-6 Awetarî komo yai awcetaw so esama yaw Kesentacho yaka tak mohcowpe Araw, tumumuru komo yakro. Oyamtakpon yahruru tak ñenñtöcowpe. Iike rma tak omtapotarî yen nahrucowpe yamata ha. Ero yinhîrî ero rma nahrucowpe xa hara wiîfa warai picho ke hara. Ero yinhîrî tak ero nahrucowpe xa hara pono ke hara tîswayem ke. Aatopo komo tak numuncowpe emekna warai yaro.

7-8 Ero yinhîrî tak cuure yapon nahrucowpe hara poono ke, tîswayem ke ha. Ahruxapu pona tak ñicowpe paayu, kaxara yamehtopo, tutum, wooku yen, ero komo ñicowpe ero rataka so. Iito rma tko ñexpe cuure warai aapo po rma. Taa, ero komo ciitîkache ahnoro tak nahrucowpe poono ke hara cucurem ke hara. Ero tak nahrucowpe xa hara wiîfa warai picho ke hara. Aatopo tak numuncowpe emekna warai yaro.

9-10 Ero yinhîrî tak weeyu yecepu nahrucowpe hara poono ke tîswayem ke. Ramha komo meero nahrucowpe, etahsîtopo mahkototopo marha, paayu warai marha, katî yen marha cetahsîsom yen ha. Ero warai nahrucowpe tîswayem ke. Ero yinhîrî ero yipu ahnoro womtocowpe wiîfa warai picho ke hara. Ero wa ahruche aatopo pona nakricowpe weewe pona.

11 Kotoporem yakñitopo marha nahrucowpe ooru ke yîmkarinomaxapu. Poono ke nahrucowpe tîswayem ke. Ero yinhîrî tak nahrucowpe xa hara wiîfa warai picho ke hara. Ero yinhîrî tak aatopo komo numuncowpe emekna yaro.

12 Ero yinhîrî omîn yawno pokono komo tak nahrucowpe hara poono ke tîswayem ke. Ero marha tak nahrucowpe xa hara wiîfa warai picho ke hara. Ero yinhîrî aatopo ro pona nakricowpe weewe pona.

13-14 Ero yinhîrî wemronho tak nowcowpe tîmsom yakñitopo pono, bronse ciixapu pono ha. Towîche akñitopo nahrucowpe poono ke camnarexapu ke. Ero rataka tak ñicowpe akñitopo pokono komo. Wehto yen, okno puntho paraxkacho, caarapa warai, tutum, ero yipu komo ahnoro ñicowpe poono rataka. Iina ciriche nahrucowpe wiîfa warai picho ke. Ero yinhîrî tak aatopo komo numuncowpe emekna yaro.

15 Ero wa omîn yawno komo nahrucowpe Araw komo omîtwono komo xa. Yumumuru komo marha nahrucowpe tîm komo yakro. Ero wa ahruche, awtotopo komo po xa tak esama yaw Koace yepamtho komo tak mohcowpe ero komo yaañe. Omîtwono komo yapehra ro makî tko ñehcowpe ha. Apeche waihyaxe ro mak ha men okwe. Kesentacho yawno komo rma naafaxe ahruxapu mak. Ero wa naafaxe, kekñe Kporin komo.

16 On wara marha kekñe Noro Moises komo ya, Ereasa xa cirko Kesentacho yawno yenîñe me etpoyino pîn yenîñe me. Araw mumuru mîk Ereasa ohyaka tmohsom mumuru. Ramha katî yenîñe me cirko, kotoporem yenîñe me marha takñisom ha. Katî yenîñe me marha cirko anarî hara katî, omîn yawno yenîñe me ciino ritopo kat ha. Ahnoro omîn yawno komo yenîñe

me cirko noro. Oyamtakpon yawno komo yenîñe me meero cirko noro. Ero yipu yenîñe me cirko Ereasa.

17-20 On wara marha kekñe Kporin komo Moises ya, Araw komo ya ha, Koaceta komo yîtwermakî waipîra ehtome so. Twaihkaxmu mera men ñehcowpe. Repita komo chewno me exihra tak naxe okwe waipuche so. Oyamtakpon yawno komo yaka xa mokuche so Kaan mîn yawno mko yahrüyataw waihyaxe men okwe. Ero ke Araw komo cokorî ka mohcowpe omîn yaka ero komo ahruso. Ahruche mak tak Koaceta komo mohcowpe tînarîrî komo wece. Araw komo mak ñehcowpe ñexamro yantomañe me yînarîrî komo poko. Ero arko amoro, on arko amoro hara, kexe Koaceta komo ya. Ero wa nantomexe waipîra ehtome so, kekñe. Ero wa kekñe Kporin komo Moises komo ya.

Xehson Yepamtho Komo Yehtopo Pokono Hara

21-23 On wara marha kekñe Kporin komo Moises ya, Xehson yepamtho komo marha yukuknomacoko. Osofî komo mewretaw yîm komo yosofî yakro so mewrecoko, porin pen komo yosofî yakro so marha. Kîrkomo mak yukuknomacoko 30 cimñipu ehxapu komo. Ero yopo ehxapu komo marha yukuknomacoko 50 cimñipu ehxapu komo meero. Ero yopono komo reha yukuknomara ehcoko. Ero warai komo yukuknomacoko Kesentacho pokono komo.

24-26 On warai pokono me reha ñehcowpe ñexamro, Xehsoñita komo reha, Kesentacho yaañe me ñehcowpe, roona warai yaañe me ñehcowpe, ahruru yaañe me. Yîmkarino yaañe me marha ñehcowpe wiîfa warai picho yaañe me ha. Amtakpo yahruru yaañe me marha, mîmo potarî yahruru marha, mîmo wacan marha poono, tîmsom yakñitopo wacanî rma mîn ero, waaca potarî yahruru marha, waaca mici marha, ero yipu yaañe me ñehcowpe Xehsoñita komo.

27 Ahce poko so na exitaw so, mîmo ciitopo poko exitaw so, yixkacho poko anarimaw, aatopo poko anarimaw, ahce na poko exitaw so Araw xa ñexpe ñexamro yantomañe me tumumuru komo yakro rma. Ero poko ehcoko amyamro Araw, amumuru komo yakro rma. Xehsoñita komo antomacoko yînarîrî komo poko.

28 Ero yipu pokono me ñehcowpe Xehsoñita komo Kesentacho yahruru yaañe me ha. Itama xa cirko ñexamro yantomañe me, Araw mumuru, ohyaka tmohsom mumuru ha.

Poko Merari Yepamtho Komo Yehtopo

29-30 Taa, Merari yepamtho komo marha yukuknomacoko kîrkomo mak. 30 cimñipu ehxapu komo yukuknomacoko. Ero yopono komo marha yukuknomacoko 50 cimñipu ehxapu komo meero. Ero yopono komo reha yukuknomara ehcoko. Ahnoro yukuknomacoko Kesentacho pokono kom ha.

31-32 On warai yaañe me ñehcowpe ñexamro hara Kesentacho me ciisom yaañe me. Sahsamaxapu yaañe me ñehcowpe mîmo wacan ha, makwanan, mapatan, mapata yecetî, roro wacan yaporwan, ero yecetî, roowo cheka tpaashtosom, waaca mici, ero yipu pokono, ciitopo komo marha. Ero warai komo yaañe me ñehcowpe. On xa arko amor, kacowpe Araw komo yîwya so etpoyino pîn komo ya. Yînarîrî komo ñetacicowpe. 33 Ero yipu yaañe me ñehcowpe Merari yepamtho komo Kesentacho yaafataw awya so. Itama ñexpe ñexamro yantomañe me, Araw mumuru ha, ohyaka tmohsom mumuru ha, kekñe. Ero wa kekñe Kporin komo Moises ya.

Repita Komo Tak Nukuknomexe

34 Ero yinhîrî tak Koacita komo nukuknometkeñe Moises komo, Araw yakro, Ixaw Yana yantomañe komo yakro marha. Yukuknometaw osotî komo mewretkeñe yîm komo yakro so, porin pen komo yosotî yakro so marha.

35 Kîrkomo mak nukuknometkeñe 30 cimñipu ehxapu komo. Ero yopo ehxapu komo marha nukuknometkeñe 50 cimñipu ehxapu komo meero. Ero yopo ehxapu komo reha yukuknomara xatkeñe. Kesentacho pokono komo mîkyam nukuknometkeñe ahnor.

36 2.750 mîkyam xatkeñe. Porin pen komo yosotî yakro so osotî komo mewretkeñe.

37 Ero wicakî xatkeñe Koacita komo Kesentacho pokono kom ha. Kporin komo mtapotarî yaw roro rma ñexamro nukuknometkeñe Moises komo Araw yakro, Moises ya kekñe ero wa kacho yaw roro.

38-40 Ero yinhîrî tak Xehson yepamtho komo nukuknometkeñe hara. Yukuknometaw yîm komo yosotî yakro mewretkeñe, porin pen komo yosotî yakro marha. Kîrkomo mak nukuknometkeñe 30 cimñipu ehxapu komo. Ero yopo ehxapu komo marha nukuknometkeñe 50 cimñipu ehxapu komo meero. Ero yopo ehxapu komo reha yukuknomara xatkeñe. Kesentacho pokono komo mîkyam nukuknometkeñe ahnor. 2.630 yakenon mîkyam xatkeñe. Porin pen komo yosotî yakro so osotî komo mewretkeñe.

41 Ero wicakî xatkeñe Xehson yepamtho komo, Kesentacho pokono kom ha. Moises komo nukuknometkeñe, Araw yakro. Kporin komo mtapotarî yaw roro rma nukuknometkeñe.

42-44 Merari yepamtho komo marha nukuknometkeñe. Osotî komo mewretaw yîm komo yosotî yakro so mewretkeñe. Porin pen komo yosotî yakro so marha mewretkeñe. Kîrkomo mak nukuknometkeñe 30 cimñipu ehxapu komo. Ero yopo ehxapu komo marha nukuknometkeñe 50 cimñipu ehxapu komo meero. Ero yopo ehxapu komo reha yukuknomara xatkeñe. Kesentacho pokono komo mîkyam

nukuknometkeñe ahnoro. 3.200 mîkyam xatkeñe. Porin pen komo yosotî yakro so mewretkeñe osotî komo.

⁴⁵Ero wicakî xatkeñe Merari yepamtho komo Kesentacho yaañe kom ha, Moises komo nukuknometkeñe Araw yakro. Kporin komo mtapotachonho yaw roro rma nukuknometkeñe.

⁴⁶Ero wa nukuknometkeñe Repita komo ahnoro. Yukuknometaw yîm komo yosotî yakro so mewretkeñe, porin pen yosotî yakro so marha. Moises komo xatkeñe yukuknomañe komo, Araw yakro, Ixaw Yana yantomañe komo yakro marha. Ero wa xatkeñe yukuknomañe komo.

⁴⁷⁻⁴⁸Kîrkomo mak nukuknometkeñe 30 cimñipu ehxapu komo. Ero yopono komo marha nukuknometkeñe 50 cimñipu ehxapu komo meero. Ero yopono komo reha yukuknomara xatkeñe. Kesentacho yaañe komo mak nukuknometkeñe. 8.580 mîkyam xatkeñe.

⁴⁹Kporin komo mtapotarî yanme rma tînarîrî komo nîhtînoyatkeñe, ahce na poko cehtopo komo marha nîhtînoyatkeñe Noro yanme marha. Moises ya kekñe Kporin komo ero yaw roro marha ñetahcatkeñe pokono ro me ñexamro yeh topo. Ero wa ñetahcatkeñe.

Kicicme Ehxapu Komo Ñehcowpe Eeta Yawhra, Kacho

5 ¹⁻²Taa, on wara marha kekñe Kporin komo Moises ya, On wara kasko Ixaw Yana komo ya, On warai komo ñehcowpe awetarî komo yawhra, repra keñarî, ereh keñarî, tîkmotaxmu keñarî, kicicme ehxapu waixa pen yokoputho yaperî ke.

³Ero warai komo ñehcowpe awetarî komo yawhra. Kîrkomo ero wa ñehcowpe, wooxam komo marha. Ero wa ñehcowpe awetarî komo yikicicirera ehtome. Awetarî komo yawno men Mîkro Noro ha. Ero ke yikicicirera cexpore nasî, kasko, kekñe. Ero wa kekñe Kporin komo.

⁴Ero ke ero wara rma ñiîfatkeñe Ixaw Yana komo, ero warai keñarî komo naafatkeñe cetarî komo yai. Kporin komo kekñe Moises ya ero yaw roro rma ciino ñiîfatkeñe.

Kicicme Awexitaw So Ekatîmcoko, Añemetanmekîthîrî Komo Epemacoko Marha, Kacho

⁵⁻⁶On wara marha kekñe Kporin komo Moises ya, On wara kacho tak ekatîmko Ixaw Yana komo ya, Anarimaw kicicme na nai apoyino komo, Kporin komo yanwekñe me na nai. Tpoyino komo na ñemetanmekya kica. Ero wa na nai kîîrî, wooxam marha na anarimaw. Ero wa exitaw so kicicme naxe.

⁷Ero ke kicicme cehtoponhîrî tak ñekâtîmpe. Tîñemetanmekîthîrî tak ñepemape noro kicicme cehtoponhîrî yecenarî xa. Ero yinhîrî kinta wicakî xa hara ñepemape yîhremacho hara. Ero wicakî nîmpe epethîrî tîñemetanmekîthîrî ya.

⁸Ananimaw emetanmexap unhîrî pen yananihno exihra na nai okwe, epethîrî yahsîne exihra. Ero wa exitaw kicicme ehtoponhîrî yepemacho nas Kporin komo purantan me. Tîmsom pokono ya rma nîmpe. Kahîeru marha nîmpe yîwya. Kicicme cehtoponhîrî yahruru me nîmpe tîmsom pokono ya.

⁹⁻¹⁰Ero wa ñexpe ahnoro Ixaw Yana komo ñekîtho Kporin komo ya tîmsom ha. Tîmsom pokono yaka ekyataw yîwyan me tak nasî. Ero wa ñexpe yînmîthîrî komo ahnoro, kasko, kekîne. Ero wa kekîne Kporin komo Moises ya.

Anarî Poko Na Ñai Opici, Ketaw On Wara Cirko, Kesî Kaan

¹¹⁻¹³On wara marha kekîne Kporin komo Moises ya, On wara kasko Ixaw Yana komo ya, On wara na nai woosam ananimaw ciîño yai ro na nai okwe. Ero wa cipici yehtopo yenîhra rma na nai iîño. Anarî poko ehtopo yenîñenho exihra na nai.

¹⁴On wara tko na nîîke noro yîño, Anarî tko na nai opici poko kica, nîîke. Yaaro na ero wa nîîke ananimaw, kicicme rma na nai yipici. Tohnaw na ero wa nîîke ananimaw. Kicicme exihra rma na nai yipici.

¹⁵Ero wa tîwya yîhtînoyataw cipici tak narpe tîmsom pokono yaka. Sepata yeperîrî yaposokaxapu marha narpe yîwya tîmsom 2 ritru mak. Cipici nîmrî mîn narpe iîño. Katî yakro esmara ñexpe sepata, kotoporem yakro marha esmara ñexpe. Cipici yewyomacho me tîmsom me exirî ke ero yipu yesmara ñexpe ero cheka. Kicicme rma nai ham, kacho me exirî ke ero yipu cheka esmara ñexpe.

¹⁶Taa, tîmsom pokono tak yipici narpe Kporin komo yaka xa, Noro yepatai ececetotome.

¹⁷On wara tak ñîrpe tîmsom pokono, tuuna ke narîhtope wooku yen efmo kahxapu. Tuuna ke narîhtope Kaan ya tîmxapu ke. Ero yinhîrî roowo pupuntho tak namekpe Kaan mîn yawno. Ero pahpe tuuna kwaka.

¹⁸On wara kape tîmsom pokono woosam ya, Tanî rma ka esko Kporin komo yepatai, kape. Yîhpoci tak nîmhokape. Noro yemyaka marha merurkape sepata aposokaxapu, kicicme noro yehtopo yîhtînomexpotopo. Ero yinhîrî tîmsom pokono tak nahsîpe tuuna, woosam yîwîrîmañe.

¹⁹Ero yinhîrî on wara kape tîmsom pokono woosam ya, Yaaro men kasko oroto Kaan ñentarî me rma. On wara wîîkes awya kîrwañhe rma na mai, awenaka mokuhra ro mak na ñehxe anarî ha? Aaño yairo exihra rma na mehxe? Ero wa awexitaw awîrîmara exi xe was on tuuna cîmîkno, yîwîrîmano riñe ha, kape yîwya.

²⁰Ananimaw aaño yairo rma na mehxe, kicicme rma na mehxe kica. Anarî na mokyé awenaka aaño pîn, kape hara.

²¹⁻²²On wara marha kape yîwya tîmsom pokono, Taa, Kaan ñentarî me xa kasko. Awerepesî men Kporin komo tohnaw ketaw awya, kape tak. Kicicme

awexitaw awîrîmañe me exi xe wasî on tuuna. On yanme rma awethîrî wahrututpamyasî. Apetî marha macesî. Kporin komo rma ero wa awifasî. Apoyino komo nîwîrîyakarî me marha awifasî Noro. Kicicitho mîkro, kañe me naxe apoko. Kporin komo yanme rma ero wa naxe. Kaan nîwîrîmarî mîkro, kañe me marha naxe apoko Noro yanme, kape tîmsom pokono. Taa, on wara ñeyukpe hara wooxam, Yaaro mîlkesî, ero wara rma oriñe me exi xe wasî, kape. Ero wa wooxam kape.

23-24 Ero yinhîrî tak wooxam yîwîrîmacho mewrepe tîmsom pokono karita poko. Mewreche mewrexapu ñickape hara tuuna ke cîmîkno ke rma. Ero yinhîrî tak wooxam ya ñerpope tuuna, cîmîkno, yîwîrîmañe ha. Ero ke tak cesî yîropotaka cîmîkno me xa.

25-26 Ero yimaw rma ka Kaan ya tîmsom tak nahsîpe tîmsom pokono sepata aposokaxapu. Kicicme mehxe ham okwe, kacho mîn tîmsom. Ahsîche nanîmpe, powpow me Kporin komo ya tîmtome. Ero wa ciriche akñitopo yaka narpe sepata. Wahra mak ero poi nahsîpe tamorî ke. Ero nakñipe akñitopo pona. Ero yimaw xa tak wooxam ya ñerpope tuuna.

27 Tuuna yerpoche wooxam ya, kicicme ehxapu me exitaw, ciiño yairo ehxapu me exitaw noro pen tak nîwîrîmesî. Cîmîkî xa tak ñehtîkesî wethîrî yaw. Wethîrî wahrututpamnoyasî marha, petî macesî marha. Noro poyino komo marha tak nîmtapowaxe noro poko. Kaan nîwîrîmarî noro ham okwe, kexe tak.

28 Kicicme exihnî me tko exitaw wooxam, ciiño pîn pokononho pîn me exitaw Kporin komo nîwîrîmarî mera rma nasî. Nîmxîkwasî marha kîfwañhe.

29 Ero wa nasî apanatanmetopo komo ahyai ro so apici komo yîhtînoyataw awya so. Cîñoyemu rma na cee anarimaw ciiño yai ro mak ekicicireso okwe.

30 Anarimaw cipici yewyomacho nîhtînoyasî mak noro yiño. Kîrî tko na nai opici poko, nîlke na. Ero wa ketaw Kesentacho yaka cipici narpe Kporin komo yepatai ececetome. Ero wa apanatanmetopo komo yaw roro rma wooxam ñirpe tîmsom pokono watohnî me ro mak.

31 Ero wa ciriche, Cipici yemetanmekñe pîn mîkro, kacho me rma nasî iñño. Wooxam xa nasî ceñekxamu me kicicme cexirî ke, kasko Ixaw Yana komo ya, kekñe. Ero wa kekñe Kporin komo Moises ya.

Nasirew Me Cetîmsom Pokono

6 1-2 Taa, ero yinhîrî Kporin komo nîmtapowakñe xa hara Moises yakro. On wara kacho ekatîmko Ixaw Yana komo ya, kekñe. Anarimaw Kporin komo ya xa cetîm xe nai apoyino komo, kîrî ha na, wooxam ha na. Ero ke on wara nîlke, Nasirew me tak wasî, Kporin komo ya ketîmyasî. Yaaro xa tan wîlkesî, esemîknopîn me ro makî, nîlke.

3 Ero wa yîmtapotaxapu me cexitaw uupa yukun yeeñe pîn me tak ñexpe. Yaxan yerîhra ñexpe uupa yukun, kawawano yerîhra marha

ñexpe ahce na yukun ha. Uupa yeperîrî marha apupra ñexpe yaxan. Yuturpamnoxapu meero apupra ñexpe.

⁴On wicakî pahkînon wasî Nasirew me, nîike ha na. Ero ke ero wicakî pahkînon xa marha uupa yeperîrî apupra ro mak ñexpe, yîhcîpîthîrî meero, yathîrî meero. Yukun marha erîhra ñexpe.

⁵Tîhpoci marha papupra ro mak ñexpe. On wicakî pahkînon wasî Nasirew me, nîike ha na, ero wicakî pahkînon xa marha tîhpoci papupra ñexpe. Kaw mak ñexpe yîhpoci.

⁶⁻⁷Ero wicakî pahkînon marha okoputho mîtkoso tohra ro mak ñexpe. Anarimaw yîm penî rma na waihya, yînocwan pen anarimaw, akno pen anarimaw, epeka pen anarimaw. Noro yipu komo yokoputho poko rma kicicme ecirira ro mak ñexpe. Kaan yîwyanî ro me cecitopo kuknon nasî yîhpoci yîhtîpîrî pokono. Ero ke kicicme ecirira ro mak ñexpe.

⁸Atî wicakî na ñetahca Kporin komo yîwyanî ro me xa cecitopo. Ero wicakî xa marha Kaan yîwyanî ro me ñexpe.

⁹Anarimaw na tooto waihya ponañe rma, Nasirew me ecixapu mîtwo rma. Ero wa exitaw kicicme tak nasî yîhpoci, Kaan ya ketîmyasî, kachonho. Ero ke 7 kaamo tak ñenmape cetakîfwamacho poko hara. Cetakîfwamatîkacho po tak, 7-nhîrî kaamo po tak, ñekanamurinkape.

¹⁰8-nhîrî po tak tariñem ñekpe tîmsom pokono yaka, Kesentacho potaka. Potkuku warai ñekpe asakî, potwo warai na anarimaw asak ha.

¹¹Anarî pen waihkape tariñem, yupunthîrî marha nakñipe. Ero wa nîmpe Kaan ya kicicme ehxapu yehtoponho yahrutopo me. Ero yinhîrî anarînhîrî xa hara waihkape tariñem, yupunthîrî nakñitîkape Kporin komo ya tîmsom me xa hara. Ero wa kicicme noro yehtoponho nahrupe. Kicicme xakñe tooto pen yokoputho yaperî ke kica. Ero ke ero kaamo po rma tîhtîpîrî nakîfwamape xa hara, Kporin komo ya ketîmyasî, kachome.

¹²Kporin komo ya ñetîmpe xa hara, yihcirî me ñetîmyakñe pahkîno me ero wicakî pahkînon xa hara ñetîmpe yîwya. Pahkî na ka xakñe Kporin komo ya etîmxapu me. Cetkureso makî tko nasî pahxantho kaamo komo kicicme tak exirî ke okwe. Taa, 8-nhîrî kaamo po tak opeña xîkrî ñekpe kîîrî, cewñe cimñipu ewrutoponhîrî ehxapu ha. Kaan ya tîmsom me ñekpe, Kicicme wasî kica, kacho me ha. Ero wa ñexpe Nasirew me ehxapunhîrî.

¹³⁻¹⁴Taa, on wara tak nasî Nasirew me ehxapunhîrî komo ero wa ehtoponhîrî komo yenatîche, Kesentacho yaka tak mokope. Iina tmokuche Kporin komo ya nîmpe tookuthîrî, opeña xîkrî, kîîrî, cewñe cimñipu ewrutoponhîrî ehxapu. Tupunporem mak nîmpe takñitîkaxmu me. Anarî marha nîmpe opeña xîkrî hara. Woosî tak nîmpe hara cewñe cimñipu me ehxapu xa marha. Tupunporem marha mîk nîmpe kicicme cehtopo yahrutopo me xa hara. Kahñeru marha nîmpe tupunporem xa marha. Aaxe xa wasî, kacho me tak noro nîmpe.

¹⁵Puruma yatho marha nîmpe. Cuureci me ciixapu marha nîmpe aposokaxapu ke ciixapu, wahrututpamnî me aixapu ha. Kahxapu yaw ênekpe. Panahno me aixapu marha nîmpe katî ke tawarexapu. Wooku marha nîmpe. Ero yipu nîmpe Kporin komo ya opefa xîkrî yakro rma.

¹⁶⁻¹⁷Ero yipu tak nahsîpe tîmsom pokono. Kporin komo roron pona narpe noro ya tîmsom me. Iina tak nakîipe kicicme ehxapu yehtoponho yahrutopo. Takhîitîkaxmu marha nakîipe hara iina xa marha. Cuure warai marha nîmpe Kporin komo ya wahrututpamnî. Kahêru tak waihkafe, nakîipe marha yupunthîrî, Aaxe xa wasî, kacho me Kporin komo ya. Noro pen yakro rma puruma nîmpe Kporin komo ya, wooku marha yînekîthîrî ha.

¹⁸Ero yinhîrî Nasirew me ehxapunhîrî êkanamurinkape Kesentacho potaw rma. Tîhpocithîrî nakîipe, Kporin komo ya xa ketîmyasî, kachonho. Wehto cheka nafmape, tîmsom yakîitopo pono cheka, Aaxe xa wasî, kacho yakîitopo ywaka ha. Ero wa tîhpocithîrî nîrpe.

¹⁹Ero wa ciriche on wara tak êexpe tîmsom pokono, noro yemyaka tak nîrpe kahêru yapotho tîyoxapu. Cuure warai marha nîrpe noro yemyaka cewê mak. Cuureci warai marha nîrpe cewê noro yemyaka. Wahrututpamnî mak nîrpe.

²⁰Noro yemyaka tîmîche ero rma tak nahsîpe xa hara tîmsom pokono powpow me anîmtome, Kporin komo ya tîmtome ha. Tîmsom pokono yuru me tak nas ero. Kahêru yewantho marha nas iyotî me powpow me anîmxapunhîrî, petîthîrî marha kaksî anîmxapunhîrî. Ero wa tîmîche uupa yukun yeeê me tak nasî Nasirew me ehxapunhîrî tanme ro mak.

²¹Ero wa nasî Nasirew me ecixapu komo panatanmetopo. Ero warai nîmcowpe Kporin komo ya, Ketîmyasî xa tan ero wicakî pahkînon, kachonho yenatîche nîmcowpe. Ahce na nîmyatu yîwya cemyawnonhîrî komo rma. Ero xa wîmyasî Kporin komo ya, kachonho yaw roro rma nîmcowpe yîwya. Ero wa nasî Nasirew me cecisom panatanmetopo, kekê. Ero wa kekê Kporin komo Moises ya.

²²⁻²⁶On wara kekê hara Kporin komo Moises ya, Ai Moises, on wara kasko Araw ya, yumumuru komo ya marha, Ixaw Yana komo yakronomacho poko amtapotacoko on wara, Awakronoma xe so ro mak wasî Kporin komo ya. Akurunpeê komo me exi xe marha wasî. Tawakem me xa esenpo xe wasî Kporin komo apoko so. Awakreê komo me xa exi xe wasî. Awece so cewru exi xe marha wasî. Ahwoka me awîê komo me exi xe marha wasî, kacoko yîwya so. Ero wa amtapotacoko êexamro yakronomacho poko, kasko Araw komo ya.

²⁷Ero wa yîmtapowataw so Ixaw Yana komo nîîfaxe oyosoken me. Ero wa etaciche so êexamro yakronomaê me tak wasî, kekê. Ero wa kekê Kporin komo Moises ya.

Cemyawno Nîmyaxe Noro Re Yepamtho Yantomaê Komo

7 ¹Taa, ero yinhîrî Moises tak nîrpetîkekê Kporin komo mîn. Cirpotîkache tak katî nukmamyakê ero pore. Ero wa xa marha

kapekñe Kaan mîn yawno ahnoro. Tîmsom yakñitopo marha kapekñe, ero pokono komo marha. Ero wa Kporin komo mîn nîmyakñe yîwya ciitîkache.

²Ero wa Kaan mîn kapeche Ixaw Yana yantomañe komo tak nîmyatkeñe cemyawnonhîrî komo Kporin komo ya. Yukuknomaxapu komo yantomañe komo mîkyam xatkeñe, tribu komo yenîñe me cehsom ha.

³On warai mîn ñekyatkeñe Kporin komo ya tîmsom me, tarara ñekyatkeñe 6, tîmîyem. Bui komo marha ñekyatkeñe, 12. Cewñe so ñekyatkeñe bui komo. Takronoi so tko ñekyatkeñe tarara, asakî rma antomano riñe cewñe ñekyakñe, asakî xa hara ñekyakñe cewñe hara. Ero wa so ñekyatkeñe tarara. Ero yipu ñekyatkeñe Kporin komo mîn yaka.

⁴⁻⁵Ekîche on wara kekñe Kporin komo Moises ya, Yîñekîthîrî komo ahsîko Kesentacho yaatopo me. Repita komo ya tîmko Kesentacho yaañe komo ya. Ahce na yaañe komo ya tîmko tarara komo, kekñe.

⁶Ero ke tarara nîmyakñe Moises Repita komo ya.

⁷On warai komo ya xa nîmyakñe, Xehsoñita komo ya nîmyakñe tarara asakî. 4 paaka nîmyakñe yîwya so. Ero wicakî mak yîixe xatkeñe poko cehtopo ro komo yaatopo me.

⁸4 tarara nîmyakñe Merarita komo ya. 8 paaka marha nîmyakñe yîwya so. Ero wicakî mak yîixe xatkeñe ñexamro reha poko cehtopo ro komo yaatopo me. Itama xakñe ñexamro yantomañe me, Kaan mîn yaañe komo yantomañe me ahnoro. Araw mumuru mîk xakñe Itama, Kporin komo yaka cewomsom mumuru ha.

⁹Koacita komo ya tîmîhra xakñe Moises tarara, bui marha tîmîhra xakñe. Tmotaw so mak naafatkeñe tînarîrî komo ñexamro reha. Kaan mîtwono komo xa mîn xakñe yînarîrî komo. Ero ke tmotaw so mak naafatkeñe.

¹⁰Taa, Kaan ya tîmsom yakñitopo kapetopo po tak kaamo po tîñîmrî komo ñekyatkeñe Ixaw Yana yantomañe komo. Kporin komo ya nîmyatkeñe. Ero ke akñitopo mîtkoso rma ñekyatkeñe.

¹¹On wara kekñe Kporin komo Moises ya, Anarî kaamo po anarî nîmhe cemyawnonhîrî owya Ixaw Yana komo yantomañe ha. Cewñe so mak nîmcowpe kaamo po roro. Ero wa so nîmcowpe ahnoro, kekñe.

¹²Ero ke yihcirî kaamo po Nason nîmyakñe cemyawnonhîrî, Aminatabe mumuru ha. Xuta yepamtho komo yantomañe mîk xakñe noro.

¹³On warai nîmyakñe, paayu, prata ciixapu, 1,5 kiru awsîn ha. Tutum marha nîmyakñe prata ciixapu, 0,8 kiru awsîn. Puruma aposokaxapu ke tarkem mîn nîmyakñe asakno roro rma. Katî yakro esmaxapu mîn xakñe puruma.

¹⁴Kaxara yanîmtoopo marha nîmyakñe ooru ciixapu, 110 kramu awsîn ha. Kotoporem ke tarkem mîn xakñe hara ero.

¹⁵Bui marha nîmyakñe cewñe, kañpamxan ha. Kahñeru marha nîmyakñe, opefa xîkrî marha kîîrî, cewñe cimñipu ehxapu ha. Takñitîkaxmu mîk nîmyakñe bui, kahñeru komo, opefa xîkrî kom ha.

16 Boce marha nîmyakñe cewñe mak. Kicicme cehtoponhîrî yahrutopo me nîmyakñe.

17 Bui xa hara nîmyakñe asakî. Kahñeru xa hara nîmyakñe 5 tak, boce xa hara nîmyakñe 5 xa marha, opefa xîkrî marha nîmyakñe 5 xa marha kîîrî re. Cewñe cimñipu ehxapu re mîk nîmyakñe opefa xîkrî. Noro yipu komo nîmyakñe noro Kporin komo ya, Aaxe xa wasî, kacho me. Ero yipu nîmyakñe Naason, Aminatabe mumuru.

18 2-nhîrî po tak Isaka yepamtho komo yantomañe nîmyakñe hara. Natanaew mîk nîmyakñe Sua mumuru ha.

19 On warai nîmyakñe noro, paayu, prata ciixapu, 1,5 kiru awsîn ha. Tutum marha nîmyakñe prata ciixapu, 0,8 kiru awsîn ha. Puruma aposokaxapu ke tarkem mîn nîmyakñe asakno roro rma. Katî yakro esmaxapu mîn xakñe puruma.

20 Kaxara yanîmtopo marha nîmyakñe ooru ciixapu, 110 kramu awsîn ha. Kotoporem ke tarkem mîn xakñe ero.

21 Bui marha nîmyakñe cewñe, kaŕpamxan ha. Kahñeru marha nîmyakñe, opefa xîkrî marha kîîrî, cewñe cimñipu ehxapu ha. Takñitîkaxmu mîk nîmyakñe bui, kahñeru komo, opefa xîkrî kom ha.

22 Boce marha nîmyakñe cewñe mak. Kicicme cehtoponhîrî yahrutopo me nîmyakñe.

23 Bui xa hara nîmyakñe asakî. Kahñeru xa hara nîmyakñe 5 tak, boce xa hara nîmyakñe 5 xa marha, opefa xîkrî marha nîmyakñe 5 xa marha kîîrî re. Cewñe cimñipu ehxapu re mîk nîmyakñe opefa xîkrî. Noro yipu komo nîmyakñe noro Kporin komo ya, Aaxe xa wasî, kacho me. Ero yipu nîmyakñe Naason, Aminatabe mumuru.

24 3-înhîrî po takî Seburon yepamtho komo yantomañe tak nîmyakñe hara. Eriabe mîk nîmyakñe Eron mumuru.

25 On warai nîmyakñe, paayu, prata ciixapu, 1,5 kiru awsîn ha. Tutum marha nîmyakñe prata ciixapu, 0,8 kiru awsîn. Puruma yaposokaxapu ke tarkem mîn nîmyakñe asakno roro rma. Katî yakro esmaxapu mîn xakñe puruma.

26 Kaxara yanîmtopo marha nîmyakñe ooru ciixapu, 110 kramu awsîn ha. Kotoporem ke tarkem mîn xakñe ero.

27 Bui marha nîmyakñe cewñe, kaŕpamxan ha. Kahñeru marha nîmyakñe, opefa xîkrî marha kîîrî, cewñe cimñipu ehxapu ha. Takñitîkaxmu mîk nîmyakñe bui, kahñeru komo, opefa xîkrî kom ha.

28 Boce marha nîmyakñe cewñe mak. Kicicme cehtoponhîrî yahrutopo me mîk nîmyakñe.

29 Bui xa hara nîmyakñe asakî. Kahñeru xa hara nîmyakñe 5 tak, boce xa hara nîmyakñe 5 xa marha, opefa xîkrî marha nîmyakñe 5 xa marha kîîrî re. Cewñe cimñipu ehxapu re mîk nîmyakñe opefa xîkrî. Noro yipu komo nîmyakñe noro Kporin komo ya, Aaxe xa wasî, kacho me. Ero yipu nîmyakñe Eriabe, Eron mumuru.

³⁰ 4-nhîrî po tak Huben yepamtho komo yantomañe tak nîmyakñe hara. Erisuru mîk nîmyakñe, Seteu mumuru.

³¹ On warai nîmyakñe, paayu, prata ciixapu, 1,5 kiru awsîn ha. Tutum marha nîmyakñe prata ciixapu, 0,8 kiru awsîn. Puruma aposokaxapu ke tarkem mîn nîmyakñe asakno roro rma. Katî yakro esmaxapu mîn xakñe puruma.

³² Kaxara yanîmtopo marha nîmyakñe ooru ciixapu, 110 kramu awsîn ha. Kotoporem ke tarkem mîn xakñe ero.

³³ Bui marha nîmyakñe cewñe, kaîpamxan ha. Kahñeru marha nîmyakñe, opefa xîkrî marha kîîrî, cewñe cimñipu ehxapu ha. Takñitîkaxmu mîk nîmyakñe bui, kahñeru komo, opefa xîkrî kom ha.

³⁴ Boce marha nîmyakñe cewñe mak. Kicicme cehtoponhîrî yahrutopo me mîk nîmyakñe.

³⁵ Bui xa hara nîmyakñe asakî. Kahñeru xa hara nîmyakñe 5 tak, boce xa hara nîmyakñe 5 xa marha, opefa xîkrî marha nîmyakñe 5 xa marha kîîrî re. Cewñe cimñipu ehxapu re mîk nîmyakñe opefa xîkrî. Noro yipu komo nîmyakñe noro Kporin komo ya, Aaxe xa wasî, kacho me. Ero yipu nîmyakñe Erisuru, Seteu mumuru.

³⁶ 5-nhîrî po takî Simeaw yepamtho komo yantomañe nîmyakñe hara. Serumiew mîk nîmyakñe, Surisatai mumuru.

³⁷ On warai nîmyakñe, paayu, prata ciixapu, 1,5 kiru awsîn ha. Tutum marha nîmyakñe prata ciixapu, 0,8 kiru awsîn. Puruma aposokaxapu ke tarkem mîn nîmyakñe asakno roro rma. Katî yakro esmaxapu mîn xakñe puruma.

³⁸ Kaxara yanîmtopo marha nîmyakñe ooru ciixapu, 110 kramu awsîn ha. Kotoporem ke tarkem mîn xakñe ero.

³⁹ Bui marha nîmyakñe cewñe, kaîpamxan ha. Kahñeru marha nîmyakñe, opefa xîkrî marha kîîrî, cewñe cimñipu ehxapu ha. Takñitîkaxmu mîk nîmyakñe bui, kahñeru komo, opefa xîkrî kom ha.

⁴⁰ Boce marha nîmyakñe cewñe mak. Kicicme cehtoponhîrî yahrutopo me mîk nîmyakñe.

⁴¹ Bui xa hara nîmyakñe asakî. Kahñeru xa hara nîmyakñe 5 tak, boce xa hara nîmyakñe 5 xa marha, opefa xîkrî marha nîmyakñe 5 xa marha kîîrî re. Cewñe cimñipu ehxapu re mîk nîmyakñe opefa xîkrî. Noro yipu komo nîmyakñe noro Kporin komo ya, Aaxe xa wasî, kacho me. Ero yipu nîmyakñe Serumiew, Surisatai mumuru.

⁴² 6-înhîrî po takî Kace yepamtho komo yantomañe tak nîmyakñe hara. Eriasape mîkî nîmyakñe Teuew mumuru.

⁴³ On warai nîmyakñe, paayu, prata ciixapu. 1,5 kiru awsîn ha. Tutum marha nîmyakñe prata ciixapu, 0,8 kiru awsîn. Puruma aposokaxapu ke tarkem mîn nîmyakñe asakno roro rma. Katî yakro esmaxapu mîn xakñe puruma.

44Kaxara yanîmtopo marha nîmyakñe ooruu ciixapu, 110 kramu awsin ha. Kotoporem ke tarkem min xakñe hara ero.

45Bui marha nîmyakñe cewñe, kaŋpamxan ha. Kahñeru marha nîmyakñe, opefa xikrî marha kîîrî, cewñe cimñipu ehxapu ha. Takñitîkaxmu mîk nîmyakñe bui, kahñeru komo, opefa xikrî kom ha.

46Boce marha nîmyakñe cewñe mak. Kicicme cehtoponhîrî yahrutopo me mîk nîmyakñe.

47Bui xa hara nîmyakñe asakî. Kahñeru xa hara nîmyakñe 5 tak, boce xa hara nîmyakñe 5 xa marha, opefa xikrî marha nîmyakñe 5 xa marha kîîrî re. Cewñe cimñipu ehxapu re mîk nîmyakñe opefa xikrî. Noro yipu komo nîmyakñe noro Kporin komo ya, Aaxe xa wasî, kacho me. Ero yipu nîmyakñe Eriasape Teuw mumuru.

48Taa, 7-nhîrî po tak Eprain yepamtho komo yantomañe tak nîmyakñe hara. Erisama mîk nîmyakñe Amiuce mumuru.

49On warai nîmyakñe, paayu, prata ciixapu, 1,5 kiru awsin ha. Tutum marha nîmyakñe prata ciixapu, 0,8 kiru awsin. Puruma aposokaxapu ke tarkem min nîmyakñe asakno roro rma. Katî yakro esmaxapu min xakñe puruma.

50Kaxara yanîmtopo marha nîmyakñe ooruu ciixapu, 110 kramu awsin ha. Kotoporem ke tarkem min xakñe hara.

51Bui marha nîmyakñe cewñe, kaŋpamxan ha. Kahñeru marha nîmyakñe, opefa xikrî marha kîîrî, cewñe cimñipu ehxapu ha. Takñitîkaxmu mîk nîmyakñe bui, kahñeru komo, opefa xikrî kom ha.

52Boce marha nîmyakñe cewñe mak. Kicicme cehtoponhîrî yahrutopo me mîk nîmyakñe.

53Bui xa hara nîmyakñe asakî. Kahñeru xa hara nîmyakñe 5 tak, boce xa hara nîmyakñe 5 xa marha, opefa xikrî marha nîmyakñe 5 xa marha kîîrî re. Cewñe cimñipu ehxapu re mîk nîmyakñe opefa xikrî. Noro yipu komo nîmyakñe noro Kporin komo ya, Aaxe xa wasî, kacho me. Ero yipu nîmyakñe Erisama Amiuce mumuru.

54Taa, 8-nhîrî po tak Manases yepamtho komo yantomañe tak nîmyakñe hara. Kamariew mîk nîmyakñe, Petasu mumuru.

55On warai nîmyakñe, paayu, prata ciixapu, 1,5 kiru awsin. Tutum marha nîmyakñe prata ciixapu, 0,8 kiru awsin. Puruma aposokaxapu ke tarkem min nîmyakñe asakno roro rma. Katî yakro esmaxapu min xakñe puruma.

56Kaxara yanîmtopo marha nîmyakñe ooruu ciixapu, 110 kramu awsin ha. Kotoporem ke tarkem min xakñe hara ero.

57Bui marha nîmyakñe cewñe, kaŋpamxan ha. Kahñeru marha nîmyakñe, opefa xikrî marha kîîrî, cewñe cimñipu ehxapu ha. Takñitîkaxmu mîk nîmyakñe bui, kahñeru komo, opefa xikrî kom ha.

58Boce marha nîmyakñe cewñe mak. Kicicme cehtoponhîrî yahrutopo me mîk nîmyakñe.

⁵⁹Bui xa hara nîmyakñe asakî. Kahñeru xa hara nîmyakñe 5 tak, boce xa hara nîmyakñe 5 xa marha, opefa xîkrî marha nîmyakñe 5 xa marha kîîrî re. Cewñe cimñipu ehxapu re mîk nîmyakñe opefa xîkrî. Noro yipu komo nîmyakñe noro Kporin komo ya, Aaxe xa wasî, kacho me. Ero yipu nîmyakñe Kamariew, Petasu mumuru.

⁶⁰9-nhîrî po tak Benxamin yepamtho komo yantomañe tak nîmyakñe hara. Abitan mîk nîmyakñe Xiceonî mumuru.

⁶¹On warai nîmyakñe, paayu, prata ciixapu, 1,5 kiru awsîn ha. Tutum marha nîmyakñe prata ciixapu, 0,8 kiru awsîn ha. Puruma aposokaxapu ke tarkem mîn nîmyakñe asakno roro rma. Katî yakro esmaxapu mîn xakñe puruma.

⁶²Kaxara yanîmtopo marha nîmyakñe ooru ciixapu, 110 kramu awsîn ha. Kotoporem ke tarkem mîn xakñe ero.

⁶³Bui marha nîmyakñe cewñe, kañpamxan ha. Kahñeru marha nîmyakñe, opefa xîkrî marha kîîrî, cewñe cimñipu ehxapu ha. Takñitîkaxmu mîk nîmyakñe bui, kahñeru komo, opefa xîkrî kom ha.

⁶⁴Boce marha nîmyakñe cewñe mak. Kicicme cehtoponhîrî yahrutopo me mîk nîmyakñe.

⁶⁵Bui xa hara nîmyakñe asakî. Kahñeru xa hara nîmyakñe 5 tak, boce xa hara nîmyakñe 5 xa marha, opefa xîkrî marha nîmyakñe 5 xa marha kîîrî re. Cewñe cimñipu ehxapu re mîk nîmyakñe opefa xîkrî. Noro yipu komo nîmyakñe noro Kporin komo ya, Aaxe xa wasî, kacho me. Ero yipu nîmyakñe Abitan, Xiceoni mumuru.

⁶⁶Taa, 10-înhîrî po takî Taan yepamtho komo yantomañe tak nîmyakñe hara. Aiese mîk nîmyakñe, Amisatai mumuru.

⁶⁷On warai nîmyakñe, paayu, prata ciixapu, 1,5 kiru awsîn ha. Tutum marha nîmyakñe prata ciixapu, 0,8 kiru awsîn ha. Puruma aposokaxapu ke tarkem mîn nîmyakñe asakno roro rma. Katî yakro esmaxapu mîn xakñe puruma.

⁶⁸Kaxara yanîmtopo marha nîmyakñe ooru ciixapu, 110 kramu awsîn ha. Kotoporem ke tarkem mîn xakñe ero.

⁶⁹Bui marha nîmyakñe cewñe, kañpamxan ha. Kahñeru marha nîmyakñe, opefa xîkrî marha kîîrî, cewñe cimñipu ehxapu ha. Takñitîkaxmu mîk nîmyakñe bui, kahñeru komo, opefa xîkrî kom ha.

⁷⁰Boce marha nîmyakñe cewñe mak. Kicicme cehtoponhîrî yahrutopo me mîk nîmyakñe.

⁷¹Bui xa hara nîmyakñe asakî. Kahñeru xa hara nîmyakñe 5 tak, boce xa hara nîmyakñe 5 xa marha, opefa xîkrî marha nîmyakñe 5 xa marha kîîrî re. Cewñe cimñipu ehxapu re mîk nîmyakñe opefa xîkrî. Noro yipu komo nîmyakñe noro Kporin komo ya, Aaxe xa wasî, kacho me. Ero yipu nîmyakñe Aiese Amisatai mumuru.

⁷²Taa, 11-nhîrî po tak Ase yepamtho komo yantomañe tak nîmyakñe hara. Paxiew mîk nîmyakñe, Okran mumuru.

73 On warai nîmyakñe, paayu, prata ciixapu, 1,5 kiru awsîn ha. Tutum marha nîmyakñe prata ciixapu, 0,8 kiru awsîn. Puruma aposokaxapu ke tarkem mîn nîmyakñe asakno roro rma. Katî yakro esmaxapu mîn xakñe puruma.

74 Kaxara yanîmtopo marha nîmyakñe ooru ciixapu, 110 kramu awsîn ha. Kotoporem ke tarkem mîn xakñe ero.

75 Bui marha nîmyakñe cewñe, kaŋpamxan ha. Kahñeru marha nîmyakñe, opefa xîkrî marha kîîrî, cewñe cimñipu ehxapu ha. Takñitîkaxmu mîk nîmyakñe bui, kahñeru komo, opefa xîkrî kom ha.

76 Boce marha nîmyakñe cewñe mak. Kicicme cehtoponhîrî yahrutopo me mîk nîmyakñe.

77 Bui xa hara nîmyakñe asakî. Kahñeru xa hara nîmyakñe 5 tak, boce xa hara nîmyakñe 5 xa marha, opefa xîkrî marha nîmyakñe 5 xa marha kîîrî re. Cewñe cimñipu ehxapu re mîk nîmyakñe opefa xîkrî. Noro yipu komo nîmyakñe noro Kporin komo ya, Aaxe xa wasî, kacho me. Ero yipu nîmyakñe Paxiew, Okran mumuru.

78 Taa, 12-înhîrî po tak Nahtari yepamtho komo yantomañe nîmyakñe. Aira mîk nîmyakñe, Enan mumuru.

79 On warai nîmyakñe, paayu, prata ciixapu, 1,5 kiru awsîn ha. Tutum marha nîmyakñe prata ciixapu, 0,8 kiru awsîn ha. Puruma aposokaxapu ke tarkem mîn nîmyakñe asakno roro rma. Katî yakro esmaxapu mîn xakñe puruma.

80 Kaxara yanîmtopo marha nîmyakñe ooru ciixapu, 110 kramu awsîn ha. Kotoporem ke tarkem mîn xakñe ero.

81 Bui marha nîmyakñe cewñe, kaŋpamxan ha. Kahñeru marha nîmyakñe, opefa xîkrî marha kîîrî, cewñe cimñipu ehxapu ha. Takñitîkaxmu mîk nîmyakñe bui, kahñeru komo, opefa xîkrî kom ha.

82 Boce marha nîmyakñe cewñe mak. Kicicme cehtoponhîrî yahrutopo me mîk nîmyakñe.

83 Bui xa hara nîmyakñe asakî. Kahñeru xa hara nîmyakñe 5 tak, boce xa hara nîmyakñe 5 xa marha, opefa xîkrî marha nîmyakñe 5 xa marha kîîrî re. Cewñe cimñipu ehxapu re mîk nîmyakñe opefa xîkrî. Noro yipu komo nîmyakñe noro Kporin komo ya, Aaxe xa wasî, kacho me. Ero yipu nîmyakñe Aira, Enan mumuru.

84-85 Ero warai komo nîmyatkeñe Ixaw Yana yantomañe komo. Kaan ya tîmtopo mîn xakñe, aapo tîmtopo ha. Ero wa Kaan ya tîmsom yakñitopo nîmyakñe Kaan ya. Akñitopo kapekñe Moises ero kaamo po rma ñihciyatkeñe tîmtopo. On wara xakñe yînmîthîrî komo ahnoro, paayu nîmyatkeñe 12. Prata ciixapu mîn nîmyatkeñe paayu. Tutum marha nîmyatkeñe 12, prata ciixapu xa marha. Kaxara yanîmtopo marha nîmyatkeñe 12 xa marha, ooru ciixapu hara. 1,5 kiru wicakî so xakñe paayu yawsîn, prata ciixapu yawsîn. 0,8 kiru wicakî so xakñe tutum

yawsîn hara, prata ciixapu mko. On wicakî xakñe ahnoro ero tîmxapu yawsînî rma, 28 kiru wicakî xakñe.

⁸⁶On wicakî xakñe kaxara yanîmtope yawsîn ooru ciixapu yawsîn ha, kotoporem ke tarkemu, 110 kramu wicakî so xakñe. Ahnoro ero komo yawsîn xakñe 1,4 kiru wicakî.

⁸⁷On wicakî yakenon xakñe okno hara takîitîkaxmu me tîmxapu. 12 xakñe bui komo, kaŋpamxan me cehsom ha. 12 marha xakñe kahñeru, 12 marha xakñe opeŋa xîkrî hara, cewñe cimnîpu ehxapu kom ha. Puruma yakro rma nîmyatkeñe noro yipu komo. 12 boce marha nîmyatkeñe Kicicme cehtoponhîrî komo yahrutopo me.

⁸⁸On wicakî xa hara nîmyatkeñe okno hara, Aaxe xa wasî, kacho me tîmsom hara, 24 bui xakñe, 60 kahñeru kom hara, 60 boce kom hara, 60 opeŋa xîkrî kom hara, cewñe cimnîpu ehxapu komo re. Ero wicakî tookuthîrî nîmyatkeñe Kaan ya tîmsom yakñitopo tîmrî me Kaan ya. Ero kapeyataw nîmyatkeñe.

⁸⁹Ero yinhîrî tak Kesentacho yaka ñewomyakñe Moises Kporin komo yakro tîmtapotachome. Iito cexitaw Kaanî mtapotarî ñencekñe. Amna pînîn yaw cma re masî, kacho xakñe iito, Kporin komo yamatan yahruru rma ha. Kaanî mtapotarî yen mîn xakñe Kporin komo yamatan. Kerubin warai xakñe iito asakî, ahruru po. Ero yipu yotawno me ñesencekñe Kaanî mtapotarî. Moises yakro rma nîmtapowakñe. Ero wa nîmtapowakñe.

Ramha Pokono, Kaan Mîn Yawno Pokono

8 ¹⁻²Taa, ero yinhîrî tak on wara kekñe hara Kporin komo Moises ya, Ai Moises, on wara kasko Araw ya, Ramha mko ciifataw ecepu pona mîîmo rakatarî wece cewru cirko. Ero wa cirko ramha komo, 7 kom ha, mehxan weipotome maxixin ha, kasko, kekñe. Ero wa kekñe Kporin komo Moises ya.

³Ero ke ero wara rma ñiifakñe Araw, Kporin komo kekñe Moises ya ero yaw roro rma. Ramha komo ñewkoŋmekñe mîîmo rakatarî wece cewru ramha ecepu poi weipotome. Moises ya kekñe Kporin komo ero yaw roro ñiifakñe.

⁴On warai mîn xakñe ramha yecepu, ooru ciixapu mîn xakñe, aama ke ciixapu. Ero wa xakñe yîhtarî, ecepu marha ahnoro, epemrutun me enporixapu meero. Ramha yecepu kuknon ñenpekñe Kporin komo Moises ya ero yaw roro rma ñiifakñe. Ero wa ñiifakñe.

Repita Komo Ñetakiŋwamexe Kaan Mîn Pokono Ro Me Cehtome So

⁵⁻⁶On wara marha kekñe Kporin komo Moises ya, On wara cirko Repita komo, ñexamro aŋihko Ixaw Yana komo chewnonho. Ñexamro tak akiŋwamakî.

⁷On wara akiřwamakî, ñexamro caramakî tuuna ke akiřwamachome so. Ero yinhîrî on wara kasko yîwya so, Ahpoci komo pahtîkacoko ahnoro. Ero yinhîrî tak aponon komo korokacoko hara kifwañhe awehtome so, kasko yîwya so.

⁸Ero yinhîrî on wara kasko hara yîwya so, Bui aacoko Kesentacho komo potaka, asakî aacoko kařpamxan warai re. Puruma aposokaxapu aacoko anarî yakro rma. Katî yakro ceskem. Anarînhîrî aacoko bui Kaan ya tîmsom me hara, kicicme awehtopo komo yahrutopo me tîmsom me hara.

⁹Ero yinhîrî Repita komo tak añihko Kesentacho komo potaka. Ixaw Yana komo marha añihko ahnoro iina xa marha.

¹⁰Ohyaka xa eeko Repita komo. Iina ekîche yîhtîpîrî komo tak nahsîcowpe Ixaw Yana komo.

¹¹Ero yinhîrî Repita komo tak nîmpe Araw owya. Ixaw Yana komo nîmîtho rma mîkyam ero wa tîmxapu komo. Ero wa nîmpe omîn yawno pokono ro me tak ehtome so.

¹²Ero yinhîrî Repita komo tak bui tîpîrî nahsîcowpe asakno roro rma. Ahsîche anarî tîmcoko owya kicicme ñexamro yehtopo yahrutopo me. Anarînhîrî tak akñitîkacoko owya tîmsom me. Ero wa xa kicicme Repita komo yehtopo ahrucoko.

¹³Ero yinhîrî on wara kasko Repita komo ya, Xiya epanatocoko Araw yeepatai, yumumuru komo yeepatai marha. Piiri ececetocoko, kasko yîwya so. Ero wa epanatoche so ñexamro tak tîmko owya ahnoro Repita komo.

¹⁴Ixaw Yana komo warai pîn me cirko Repita komo. Omaywenî ro me xa tak naxe ñexamro reha.

¹⁵Ero yinhîrî tak Repita komo ñehcowpe Kesentacho pokono ro me. Ero poko tak ñehcowpe. Ero wa nasî Repita komo yakîřwamacho, owya tîmtopo marha. Powpow me tîmxapu wara rma naxe, owya tîmxapu ha.

¹⁶Ixaw Yana komo poyino rma re mîkyam Repita komo, owya tîmxapu me so ha tko ahnoro. Ixaw Yana komo mumuru komo yemtakan me hara wahsîye, poturme ewruxapu komo yemtakan me ha.

¹⁷Owyani ro me xa naxe Ixaw Yana mumuru komo, poturme ewruxapu komo ahnoro. Ero wa naxe yumumuru komo, iyoku xîkrî komo marha. Exitu pono mumutho pen komo Ow waihkekñe potuthîrî pen komo. Ero kaamo po xa Ixaw Yana komo mumuru tak wahsîyakñe owyani ro me.

¹⁸Ero yinhîrî tak Repita komo wahsîye hara Ixaw Yana komo mumuru yemtakan me hara, poturme ewruxapu komo yemtakan me ha.

¹⁹Ero ke Repita komo tak wîmye Araw komo ya, yumumuru komo ya marha Kesentacho poko ehtome so ñexamro yakro. Ixaw Yana komo yanme naxe Kesentacho yenîñe me. Ixaw Yana komo yehtoponho yahrutopo tîmñe me marha naxe epeřa nahsîrî mera ehtome so omîn potaka tmokuche so, kekñe. Ero wa kekñe Kporin komo Moises ya.

²⁰Ero ke ero wara rma Repita komo ñiifatkeñe Moises komo, Araw yakro. Ixaw Yana komo yakro rma ero wa ñiifatkeñe. Kporin komo kekñe Moises ya ero yaw roro rma ñiitîketkeñe.

²¹Ñetakiñwametkeñe tak Repita komo, tponon komo marha koroketkeñe. Ero yinhîrî ñexamro tak nîmyakñe Araw Kporin komo ya. Kicicme ehtopo komo yahrutopo marha nakñiyakñe akiñwamachome.

²²Ero yinhîrî mokyatkeñe tak Repita komo Kesentacho yaka ero pokono me ehso. Araw nantomarî me tak xatkeñe ero poko, yumumuru komo nantomarî me marha. Ero wa Repita komo ñiifatkeñe Araw komo. Kporin komo kekñe Moises ya ero yaw roro rma ñiifatkeñe.

²³⁻²⁵Ero yinhîrî on wara kekñe hara Kporin komo Moises ya, On wara marha ñehcowpe Repita komo, kîrkomo mohcowpe Kesentacho poko ehso. ²⁵cimñipu ehxapu komo mohcowpe. Ero yopono komo marha mohcowpe 50 cimñipu me ehtopo komo pona roro. Ero wicakî exiche tak ewrutoponhîrî komo ñeexi tak Kesentacho poko ehtopo komo. Ero pokohra tak ñehcowpe 50 cimñipu yopo exitaw ewrutoponhîrî komo.

²⁶Ero yopo exitaw so ewrutoponhîrî komo takno komo yakronomañe me rma ñehcowpe Kesentacho poko exitaw so. Kesentacho yawno poko xa tko exihra ro mak ñehcowpe. Ero wara xa Repita komo antomacoko, kekñe. Ero wa kekñe Kporin komo Moises ya.

Ixaw Yana Komo Watotoponho Pokono

9 ¹Taa, ero yinhîrî tak Kporin komo nîmtapowakñe xa hara Moises yakro. Axawa imo po rma exitaw so nîmtapowakñe Sinai Yîpîn yamrinawno po. ²-ñnhîrî cimñipu po nîmtapowakñe, ¹-ñnhîrî nuuñi po. Ero wicakî exitaw Exitu poi mohtoponhîrî komo nîmtapowakñe Moises yakro.

²On wara kekñe yîwya, Ai Moises, on wara kasko Ixaw Yana komo ya, Awatotoponhîrî komo me eseremacoko yukuknomaxapu po xa.

³On nuuñi po rma ero me eseremacoko, ¹⁴-nhîrî kaamo po awaparanwataw xa. On wara men ero yimawnonho me eseremacoko, wîlkekñe awya so, ero yaw roro men eseremacoko oroto, kasko yîwya so, kekñe. Ero wa kekñe Moises ya.

⁴Ero ke ero wara rma kekñe Moises Ixaw Yana komo ya. Ai oyakno komo, Kwatotoponhîrî me takî tî ceseremetu, kekñe yîwya so.

⁵Ero ke ero me tak ñeseresmetkeñe axawa imo po cexitaw so Sinai yaxawan po. Yihcirî ñuuñi po ñeseresmetkeñe, ¹⁴-nhîrî kaamo po awarpanwataw xa. Ero yipu poko Moises panatanmekyakñe Kporin komo ero wa kachonho yaw roro rma ñeseresmetkeñe Ixaw Yana komo.

⁶Kicicme ehxapu me tko tî xatkeñe anarî komo kîrkomo tooto pen yokoputho yaperî ke. Ero yanme Kwatotoponhîrî me eseremara thakwa tî xatkeñe ero po. Ero ke Moises yaka mokyatkeñe ñexamro ero kaamo po, Araw komo yaka.

7On wara ketkeñe yîwya so, Ai apa, kicicme ehxapu me nas amna tooto pen yokoputho yaperî ke. Ahce kacho Kporin komo ya tîmsom tîmîhra amna nai Ixaw Yana komo yakro? Ahce kacho amna tîmîhra nai kpoyino komo yakro yukuknomaxapu po? ketkeñe yîwya.

8On wara kekñe Moises yîwya so, Ahri ka, Kporin komo mtapotarî ka wencesî. Ero wa ñexamro panatanmeko ero poko, kacho ka wencesî, kekñe.

9-10Ero yinhîrî on wara kekñe Kporin komo Moises ya ero poko, On wara kasko Ixaw Yana komo ya, On wara na matu anarimaw, kicicme na matu okoputho yaperî ke awya so. Anarimaw mooxe na matu esama yaw. Ero wa awexitaw so Kporin komo ya Awatotoponhîrî komo yimawno me eseremacoko rma.

112-nhîrî nuuñi po eseremacoko, 14-nhîrî kaamo po ha. Awarpanwataw xa tak eseremacoko, awokuthîrî komo pun tonocoko. Awru komo marha tohcoko wahrututpamnî mak. Naatî yeperîrî marha ahcoko cîmîkno ha. Ero wara eseremacoko.

12Ero yimaw awotî komo yakwenho yîmtora ro mak men ehcoko cenmaxi ro. Awotî komo yocho yaxikwora marha ehcoko. Ero wa xa eseremacoko Awatotoponhîrî komo yimawno me. Moises ya wîikekñe ero wa kachonho yaw roro rma eseremacoko.

13Anarimaw on wara na nai apoyino komo, kicicme ehxapu me exihra rma na nai. Mooxe esama yaw exihra marha na nai. Noro yipu rma tko eseremara na nai Awatotoponhîrî komo yimawno me okwe. Ero wa exitaw noro yipu twaihkapore nasî tîyanan komo chewno pîn me tak ehtome. Ero wa twaihkapore nasî Kporin komo ya tîmsom tîmîhra exirî ke yukuknomaxapu po. Kicicme nasî noro yipu okwe.

14Anarimaw acheka so mohxapu ceseresma xe na nai Kporin komo ya Awatotoponhîrî komo me. Ero wa ceseresma xe cexîyaw kape rma. Kporin komo mtapotarî yaw roro makî tko ñeseresmape. Ero wa panatanmecoko acheka so mohxapu komo, Ixaw Yana komo wara xa marha men eseremacoko Watotoponhîrî komo me aweseresmetaw so, kasko yîwya so, kekñe. Ero wa kekñe Kporin komo Moises ya.

Kaweresî Nasî Kesentacho Yepoi Katpanaw, Wehto Reha Nas Iito Kosope

15Taa, on wara xakñe Kesentacho, Kporin komo mtapotarî mîn ha, ciitîkache rma tak kaweresî nahruyakñe. Kokoñi exiche tak kaweresînhîrî ñetakîcekñe wehto warai me hara. Kesentacho yepoi tak xakñe cenmaxi ro.

16Ero wara roro xakñe. Katpanaw kaweresî me xakñe ero yepoi. Kosope xakñe wehto warai me hara.

17On wara xatkeñe Ixaw Yana komo, kaweresî yawomyataw Kesentacho meretîñi, cetkeñe tak ñexamro esama yaw. Ero yinhîrî tak kaweresî yeremetaw hara, ñetakriyatkeñe tak.

¹⁸Ero wara roro cetkeñe Ixaw Yana komo, Kporin komo yanme mak cetkeñe esama yaw. Noro yanme marha ñetakriyatkeñe hara. Tohra exitaw kaweresî Kesentacho yepoi iito marha xatkeñe Ixaw Yana kom hara tohra.

¹⁹Anarimaw pahkî xakñe kaweresî Kesentacho yepoi. Ero wa exitaw Kporin komo yanme xatkeñe Ixaw Yana komo iito rma pahkî.

²⁰Anarimaw so asakî ro mak ñenmayakñe kaweresî Kesentacho yepoi. Ero wa exitaw so tohra xatkeñe. Kaanî mtapotacho wara rma ñewehcatkeñe, iito rma ka ehcoko, kacho wara rma. Kaweresî toche tak cetkeñe hara. Kaanî mtapotacho wara xa marha ñewehcatkeñe tîtotome so hara. Kosope so rma awomuche kaweresî ero yimaw so rma cetkeñe, katpanaw so marha.

²¹Anarimaw so yohno mak xakñe kaweresî Kporin komo mîn yepoi. Kokofî xakñe iito, enmapuche hara nawomyakñe hara. Ero wa awomuche cetkeñe xa hara Ixaw Yana komo esama yaw. Katpanaw so awomuche ero yimaw so marha cetkeñe. Kosope awomuche hara ero yimaw so rma cetkeñe.

²²Ito rma exitaw kaweresî Kesentacho yepoi tohra xatkeñe Ixaw Yana komo esama yaw. 2 kaamo mak exitaw iito tohra rma xatkeñe, 1 nuuñi exitaw iito rma xatkeñe tohra marha xatkeñe, 1 cimñipu exitaw iito rma tohra rma xatkeñe. Awomuche mak tak cetkeñe hara esama yaw. Ero wa roro xatkeñe Ixaw Yana komo.

²³Kporin komo yanme mak iito rma xatkeñe cetarî komo yaw. Noro yanme marha cetkeñe hara esama yaw. Kporin komo mtapotarî ñewehcatkeñe xa Moises ya kekñe ero yaw roro xatkeñe. Ero wa xatkeñe.

Raatî Ececoko Asakî Anarimaw, Cewñe Mak Anarimaw

10 ¹⁻²Taa, ero yinhîrî on wara kekñe hara Kporin komo Moises ya, Raatî akîhtocoko asakî. Prata papaknorexapu akîhtocoko ero me. Ero yakîhtoché tuu kacoko ero poko Ixaw Yana komo yañihtopo me. Ero poko marha tuu kacoko awtotome so hara esama yaw.

³Asakno rorono poko rma tuu kacoko Ixaw Yana komo yañihtopo me. Ero wa kacho yencetaw yîwya so ahnoro tak mohtîkacowpe Kesentacho potaka.

⁴Cewñan poko mak tuu ketaw Ixaw Yana yantomañe komo makî reha mohcowpe.

⁵Taa, tuu ketaw esama yaw awtotopo komo me, resce ñixa tîmîyem komo makî ka tocowpe poturme.

⁶Tuu ketaw xa hara suu ñixa tîmîyem komo tak tocowpe hara. Tuu karî ke mak tocowpe esama yaw.

⁷Ixaw Yana komo yañîkî xe makî reha awexitaw so tuu kacoko rma re anarme ñhe ha tko, awtotopo komo mera. Ero wa tuu kacoko.

⁸Araw mumuru komo cirko tuu kañe ro me. Tîmsom pokono komo mîkyam ñexamro tuu kañe ro me ñehcowpe. Ñexamro yepamtho marha ñehcowpe amñe tuu kañe me mîya rorono komo rma.

⁹Amñe arowonî ro po awexitaw so aaxatî pîn komo na mokyatu awemetanmeso so. Ero ke ñexamro waparî me tak na awto xe matu. Ero wa awcetaw so tuu kacoko tak ero poko rma raatî poko ha. Ero wa ketaw awya so aponaro so wasî, Aporin komo Ow ha, ponaro xa awehtopo komo. Kukurunpexe so, awemetanmekñenñîrî komo yopono me kiifaxe so.

¹⁰Awahwowataw so marha tuu kacoko. Ero wa kacoko aweseresmetaw so yukuknomaxapu po so. Nuufñi yepatakacho po so marha tuu kacoko awokuthîrî komo pun tîmyataw owa, takñitîkaxmu me tîmyataw, Aaxe xa wasî, kacho me tîmyataw marha. Ero yimaw so tuu kacoko roro aponaro so xa oyehtome Ow, Aporin kom ha. Ponaro awehtopo komo xa Ow ha, Aporin kom ha, kekñe. Ero wa kekñe Kporin komo Moises ya.

Sinai Yîpîn Yai Tak Cexe Ixaw Yana Komo

¹¹Taa, ero yinhîrî kaweresî tak nawomyakñe Kesentacho meretîñi, yîmtapotacho mîn meretîñi ha. 2-înhîrî cimñipu po, 2-nhîrî nuufñi po rma, 20-nhîrî kaamo po, ero po xa nawomyakñe kaweresî.

¹²Ero ke ero po tak cetkeñe Ixaw Yana komo esama yaw. Axawa imo pore cetkeñe Sinai Yîpîn yamrinawno poi ha. Yaake kaamo cetkeñe. Mooxe ñhe toche so tak kaweresî tak ñeremekñe hara anarî pona Paran yaxawan pona ha. Iina xa ñeremekñe.

¹³Yihcirî ka mîn xakñe Ixaw Yana komo totopo Kporin komo yanme xa. Moises ya kekñe ero wa kachonho yaw roro rma cetkeñe.

¹⁴On wara xa cetkeñe Ixaw Yana komo, poturme cetkeñe Xuta yepamtho komo tukuknon komo wenari. Ñexamro yaañe me xakñe Nason, Aminatabe mumuru.

¹⁵Isaka yepamtho komo yaañe me xakñe hara Natañaew, Sua mumuru.

¹⁶Seburon yepamtho komo yaañe me xakñe hara Eriabe, Eron mumuru.

¹⁷Ñexamro toche Kesentacho tak ñexixketkeñe. Exixkache tak Xehsonita komo cetkeñe hara esama yaw, Merarita komo marha. Kesentacho naafatkeñe ñexamro.

¹⁸Ero yinhîrî tak Huben yepamtho komo tak cetkeñe hara tukuknon komo wenari xa hara. Ñexamro yaañe me xakñe Erisuru, Seteu mumuru.

¹⁹Simeaw yepamtho komo yaañe me xakñe Serumiew hara, Surisatai mumuru.

²⁰Kace yepamtho komo yaañe me xakñe Eriasape hara, Teuew mumuru ha.

²¹Ñexamro toche tak Koacita komo cetkeñe hara. Kesentacho yawno komo naafatkeñe Kaan mîtwono komo xa. Ñexamro mokuhnaw ka Kaan

mîn yawno komo nahruyatkeñe Araw komo aatome tak Koacita komo ya. Ero ke tak naafatkeñe.

²²Ero yinhîrî Eprain yepamtho komo tak cetkeñe xa hara tukuknon komo wenari xa marha. Ñexamro yaañe me xakñe Erisama, Amiuci mumuru.

²³Manases yepamtho komo yaañe me xakñe Kamariew hara, Petasu mumuru.

²⁴Benxamin yepamtho komo yaañe me xakñe Abitan hara, Xiteoñi mumuru.

²⁵Mapitaw xa tak cetkeñe Taan yepamtho komo tukuknon komo wenari xa marha. Ñexamro yaañe me xakñe Aiese, Amisatai mumuru ha.

²⁶Ase yepamtho komo yaañe me xakñe Paxiew hara, Okran mumuru.

²⁷Nahtari yepamtho komo yaañe me xakñe Aira hara, Enan mumuru.

²⁸Ero wa Ixaw Yana komo cetkeñe esama yaw. Etponanî re cetkeñe. Ero wa cetkeñe.

²⁹Ero yimaw Moises tak nîmtapowakñe Obabe yakro, Reuw mumuru yakro. Moises woxin mîk xakñe Obabe, Micianita mîk ha. On wara kekñe yîwya, Ai taam, on wara kekñe Kporin komo amna ya, Meyeno men wîmyasî awya so arowon komo me, kekñe amna ya. Ero ke oroto amna cesî ero wece. Ero ke mîmokyasî cma re amna yakro. Awakronomes amna. Ixaw Yana komo wakronomes Ow amñe, kekñe Kporin komo amna ya. Ero ke cma re mîmokyasî, kekñe yîwya.

³⁰Aphana, kekñe tko Obabe, omoku xera was awakro so. Oyeken pona ketframes hara oyanan komo yaka, kekñe.

³¹Okwe, kekñe Moises yîwya, amna cma re tînom xera was awya. Axawa imo po amna yetakritopo poko cma re amna mîcamhokesî. Amna yewru wara rma mas amna yakro amokyataw.

³²Amna yakro amokyataw awakronomes amna. Amna tî nakronome Kporin komo. Ero ke ero wa xa marha amna awakronomes hara, kekñe. Ero wa kekñe Moises Obabe ya.

³³Ero yinhîrî tak Kporin komo yîpîn yamrinawnonho cetkeñe Ixaw Yana komo esama yaw. 3 kaamo cetkeñe. Ero wa cetaw so Kporin komo yamatan tak naafatkeñe aañe komo poturme, Kporin komo mtapotacho yen. Etakritopo komo yentome tî ero naafatkeñe.

³⁴Katpanaw cetaw so esama yaw kaweresî cekñe epoi so. Ero wara roro tî xakñe cetaw so etathîrî komo yai.

³⁵Taa, on wara roro kekñe Moises Kporin komo yamatan yaañataw roro eeta yai, Apa, awomko. Awakro cetañmaxmu komo yakpañe me awexi xe wasî. Aaxatî pîn komo wekeñemekñe me awexi xe wasî, kekñe roro.

³⁶On wara marha kekñe roro Kporin komo yamatan yîfmikyataw hara, Apa, amok hara Ixaw Yana komo cheka hara meñpono pîn miw komo cheka, kekñe. Ero wa kekñe roro Moises.

Ahce Wa Na Cehtopo Komo Nîwîrîyakexe Ixaw Yana Komo

11 ¹Taa, ero yinhîrî tak on wara xatkeñe hara Ixaw Yana komo, ahce wa na cehtopo komo tak nîwîrîyaketkeñe okwe. Yîmtapotarî komo tko tî ñencekñe Kporin komo. Ero ke tak ahwora tak xakñe ñexamro poko. Nîrwonakñe marha poko so. Ero ke Noro wehtorî tak ñetahsîyakñe Ixaw Yana komo poko rma oco. Eeta mapitawno komo ñecakyatkeñe oco. Waihyatkeñe thakwa okwe etpoi so mak.

²Ero ke Moises ya tak ketkeñe Ixaw Yana komo. Okwe, amna pen waihyas wehto ke oco, ketkeñe. Ero ke Kporin komo yakro tak nîmtapowakñe Moises. Ero wa yîmtapotache rma tak ñeseikekñe hara wehto.

³Ero ke Tabera me tak nosohcekñe Moises iitono eeta. Ero wa nosohcekñe tpoyino pen komo yecakrî ke Kporin komo wehtorî ke.

⁴Ero yinhîrî on wara tak xatkeñe anarî yana komo, Ixaw Yana komo yakro mohxapu kom ha, mîn hak poko xa takî tî ñepohketkeñe kica. Ero ke ñexamro poyero tak Ixaw Yana komo meero nîwracetkeñe xa hara. Okwe, okwe, okwe, onoke thakwa re kotmetu so okwe?

⁵⁻⁶Exitu po kexitaw so cma ootî tîtoñetkeñe okre epethîmra ro mak okre. Pepinu marha tahyatkeñe iito okre, meransia, pohu, senora, aafu, ero yipu komo tahyatkeñe iito okre. Tan reha expora ro mak taxe kica. Maana mak nasî knahrî komo kica ero re mak, ketkeñe. Ero wa ketkeñe okwe Ixaw Yana komo.

⁷Piñipici me xakñe maana kowentu yatho wicakî so mak. Sîîpo wara cik xakñe tîxeweke cik ha re. Ero wa xakñe maana.

⁸Ero yipu ñenmekyatkeñe Ixaw Yana komo tînahrî komo me. Enmekîche nakihyatkeñe tak akihtopo ke, naposoketkeñe ananimaw. Akipuche nîyetkeñe tak tahrem yaw. Ananimaw so nayatkeñe tuuru komo me. Katî me poxwakñe okre aseci me ha.

⁹Kosope reha cicakî ñetakicekñe mîn hak poko. Ero yimaw marha maana me ñetakîcekñe cicakî yakro rma. Ero wa xakñe maana.

¹⁰Okwe, okwe, okwe, ketîketkeñe rma tko kica Ixaw Yana komo. Tîmîn komo potaw so rma nîwracetkeñe kica. Ero poyero tî nîrwonakñe xa tak Kporin komo ñexamro poko. Moises marha ñeserepokai poko so.

¹¹Ero ke on wara kekñe Moises Kporin komo ya, Apa, awanton mak ow ha. Ahce kacho wa ow memetanmekya? Moxam yenîrî poko thakwa ow mantomesî oyemetanmetopo me mak okwe. Ahce wa oyexirî ke añenîrî mexan pîn me ow meeña okwe? Ero wa oyenîrî ke na moxam yaatopo poko ow mantomai okwe. Tawsîñem yaañe wara xa ow miiñe Apa okwe.

¹²Omxîkrî me katî moxam meeña? Oñiritho me katî ñewruyatkeñe? Ahce kacho wa owya mîñke, Moxam arko awenawno wara xa, mîñke owya? Ewruwan naafasî cepeka ero wa moxam arko amoro yîrowon komo me

onîmrî pona, mîîkes owya. Amñe arowon komo me wîmyasî, mîîkekñe pahxa moxam porin pen komo ya. Yaaro xa mîîkekñe esemîknopîn me ro mak. Ero pona xa moxam arko, mîîkes ha owya. Ahce kacho wa ero wa mîîke owya okwe?

¹³Kootî xe nas amna okwe, kexe emapona kica. Tîwrataro ero wa kexe omamhoko kica. Ahñi xan thakwa re moxam yotî wetake okwe? Meŋpora ro mak naxe okyo.

¹⁴Ow mak moxam yarîhra thakwa wasî cewñe. Oyopo ro thakwa mak nas okwe moxam yaatopo.

¹⁵Moxam yaañe me rma oyexi xe awexitaw ow mak waihkakî oroto. Ero wa xa ow cirko opîñin yaw awexitaw. Oyahwokatîka xera cma re was okwe, kekñe. Ero wa kekñe Moises Kporin komo ya.

70 Kîrkomo Ñiîfasî Kaan Moises Yakronomañe Me

¹⁶Ero ke on wara tak kekñe Kporin komo Moises ya, Taa, on wara wîîkes awya, Ixaw Yana poritomon komo añihko xiya ohyaka. Yaake añihko 70 ha. Anîhtînorî komo eeko, poritomo komo, antomano riñe me cehsom kom ha. Noro yipu komo eeko Kesentacho potaka. Iito tak ñececetocowpe awakro.

¹⁷Ñexamro mokuche Ow tak kîhcesî. Awakro kîmtapowasî iito. Oyekatî nasî aropotaw. Noro raconho tak wowyasî aropotai ñexamro pona ciitome hara. Ero wa wiîfasî ecehtono riñe me ehtome so awakro ayopo tîmtapotaxmu komo yecehtofñe me ha. Awakronomarî ke tak yîwya so cewñe exihra tak masî ecehtono riñe ha.

¹⁸Ero yinhîrî on wara kasko Ixaw Yana komo ya, Oponaro xa tak ehcoko wooto tonotome tak awya so pahxaxa. Kporin komo rma awratarî komo ñentai. On wara mîîkace, Wotohto poko ro mak taxe okwe. Ero warahra ñhe cma tîxatkeñe Exitu po kexitaw so. Kîfwañhe tîxatkeñe iito okre, mîîkace kica. Tîwrataro mîîkace kica. Ero ke pahxaxa tak Kporin komo rma awotmexe so. Yînmîthîrî tak moñexe ha.

¹⁹⁻²⁰Cewñe kaamo mak tonotîkara wa maxe, asakî kaamo mak tonotîkara, 5 kaamo mak tonotîkara, 10 kaamo mak tonotîkara, 20 kaamo mak tonotîkara. Nuûñi cenatkaxi ro xa wa moñexe ha. Meŋpora ro mak moñexe awewnari komo yaro cepatakaxi ro. Ero yimaw tak mîpoxunkexe ro mak awotî komo. Ero wa men awîfaxe so Kporin komo Noro yanwekrî ke awya so. Achewno komo Mîk ha Kaan. Noro ñentari me rma mîwratace kica. Ahce kacho Exitu poi tîtmokyatkeñe kica? mîîkace kica. Ero ke ero wa awîfaxe so ha, kasko yîwya so, kekñe. Ero wa kekñe Kporin komo Moises ya.

²¹Ero yinhîrî tko on wara kekñe Moises Kaan ya hara, Apa, meŋpono pîn chewno ow okyo. 600.000 moxam kîrkomo yukuknomacho mak, karitî komo kuknomacho mak ha. On wara tko mîîkes owya, Ero warai komo wîyotmesî nuûñi cenatkaxi ro, mîîkes okyo.

22 Ero wicakno komo yecenarî ma re nai toh komo waihketaw totî komo me? Ootî pen katî nanîmyatu ahnoro tuuna imo kwawno ha, totî komo me? kekñe.

23 On wara tko Moises mtaka ñeyukyakñe Kporin komo, Ai Moises, Aporin komo xa Ow ha. Kawra ñhe tak nai Aporin komo yaporî awya? Meeñasî rma wa ha wooto tîmtopo owya omtapotarî yaw roro rma. Ero poko oyehñacho katî meeña awya? kekñe. Ero wa kekñe Kporin komo Moises ya.

24 Ero ke Ixaw Yana komo yaka tak cekñe Moises. Kporin komo mtapotarî ñekatîmyakñe yîwya so. Poritomo komo marha nañikyakñe 70 yakenon. Mokuche so tak Kesentacho mamhoko panahcetkeñe.

25 Ero yimaw tak Kporin komo ñihcekñe kaweresî yaw rma. Moises yakro ñîmtapowakñe. Cekatî raconho tak nowyakñe Moises ropotai. Noro tak ñiifakñe 70 komo ropotaka hara. Ero yinhîrî tak Kaanî mtapotarî tak ñekatîmyatkeñe Kporin komo Yekatî exirî ke yîropotaw so. Ero yimaw mak ñekatîmyatkeñe Kaanî mtapotarî. Ero yinhîrî ekatîmra xa hara xatkeñe. Ero wa xatkeñe 70 komo.

26 Asakî tko mokuhra xatkeñe ñexamro yakrono komo rma ha re. Tîmîn komo yaw rma xatkeñe. Ewtaci, Metaci, ero wa xakñe ñexamro yosotî. Poritomo komo yosotî mewretaw ñexamro yosotî marha mewretkeñe. Kporin komo mîn yaka tko mokuhra xatkeñe. Noro yipu komo ropotaka rma tî mokyakñe Kporin Komo Yekatî. Ero ke ñexamro marha ñekatîmyatkeñe Kporin komo mtapotarî iito rma eeta yaw.

27 Ero ke kaŕpamxan tak cekñe Moises yaka kaŕpe. On wara kekñe yîwya, Apa, on wara naxe Ewtaci, Metaci komo kopi, Kaanî mtapotarî ñekatîmyaxe mînto eeta yaw rma kopi, kekñe yîwya.

28 Ero yipu yentache on wara kekñe Xoswe, Nun mumuru, Moises yakronomañe, akronomañe mexan xa. On wara kekñe, Apa, Moises, ñexamro yîtîtmamnoko kopi, kekñe.

29 On wara tko ñeyukyakñe Moises, Owara rma ñexamro exi xera ma mai ke? Ero wara xa matko exi xe so was ow ha Kporin komo yanan komo ahnoro rma, weronomano riñe me exi xe so wasî. Kporin komo ya cekatî ciri xe wasî yîropotaka so ahnoro, kekñe. Ero wa kekñe Moises.

30 Ero yinhîrî tak tîmîn komo yaka cetkeñe hara Moises komo, poritomo komo marha. Ero wa cetkeñe.

Turukwarî Warai Pen Ñekpesî Kaan Iyotî Komo Me

31 Ero yinhîrî nocowonakñe tak Kporin komo yanme rma. Turukwarî warai tak ñekyakñe ocowo tuuna imo yecihtai. Roopore xa mokyakñe turukwarî warai 1 metru wicakî mak roowo yepore. Cewñe kaamo ketaritopo wicakî xakñe turukwarî warai mehxa mehxa wara Ixaw Yana komo yetarî panaw.

³²Ero ke turukwarî warai nahsîyatkeñe Ixaw Yana komo kokmamso ro, cenmakaxi ro marha, kokmamso ro xa hara. Wahra so mak ahsîyataw anarî komo 2,200 ritru wicakî nahsîyatkeñe. Anarî komo reha nahsîyatkeñe ero yopo ro mak. Miya so ñenmekyatkeñe tînahsîthîrî komo cetarî komo tmamritîkaxi ro.

³³Ero yipu toñetaw rma tko, yîmtaw so rma exitaw Ixaw Yana komo poko nîrwonakñe xa hara Kporin komo. Epefan komo tak ñekpekñe cerewrem ro mak oko.

³⁴Ero ke on wara tak nosohcetkeñe iitono ewto, Kibroce-Ataapa on ham, ketkeñe. Ero wa nosohcetkeñe. Ero wa nosohcetkeñe mîn hak xatînhîrî pen komo yokoputho yahruru ke iina. Ero wa nosohcetkeñe.

³⁵Ero yinhîrî tak Kibroce-Ataapa poi cetkeñe hara Aseroce pona hara. Iina tak tîmîn komo ñiifatkeñe hara. Ero wa xatkeñe.

Moises Nîwîrîyakexe Mirian Komo Araw Yakro Yipici Poyero

12 ¹Ero yinhîrî tak on wara xatkeñe Mirian komo Araw yakro, Moises poko nîmtapowatkeñe noro yanwekñe wara. Yipici poyero nîmtapowatkeñe noro poko. Kusita wosîn nahsîyakñe Moises cipici me. Noro yahsîrî ke kicicme nîmtapowatkeñe noro poko kica.

²On wara ketkeñe, Moises ya mak ma ñekatîmya Kporin komo tîmtapotarî, kpanatanmetopo kom ha? Kîwya so reha ekatîmra ma nai ke? ketkeñe kica. Yîmtapotarî komo tko tî ñencekñe Kporin komo.

³On warai tî mîk xakñe Moises, yamoro cetîrwonmesom xa tî mîk xakñe, ahepceme yîrwomnî ro mak. Ero wa xakñe anarî komo yopo ro mak, roowo poko hakno komo yopo.

⁴Taa, yohno rma tak Moises komo nañiakyakñe Kporin komo, Araw, Mirian komo yakro rma nañiakyakñe. Amohcoko amyamro ahnoro osorwaw rma Kesentacho potaka, kekñe yîwya so. Ero ke cetkeñe ñexamro osorwaw rma.

⁵Iito exitaw so tak Kporin komo tak nîhcekñe kaweresî chew, patawno chew ha. Kesentacho potaw ñecececekñe. Araw komo tak nañiakyakñe xa hara meyehra ñhe tak, Mirian yakro rma. Ero ke ñexamro cetkeñe Noro wece.

⁶⁻⁸On wara kekñe Kporin komo yîwya so, Okopuci komo, omtapotarî men ka entacoko, on wara wasî aweronomañe komo poko, noro yipu exitaw achew so kesenpesî rma re yîwya enîhnî yenporî ke yîwya. Anarimaw kîmtapowasî noro yakro wosoto mak. Ero warahra tko wasî Moises poko reha. Oyanton xa moso Moises, omîn yenîñe xa. Oyewetîñe moso oyanwekñe pînî ro mak okre ahce na poko antometaw owa. Ero ke wa noro yakro kîmtapowasî yîñentarî me xa. Kîfwantaw xa wekatîmyasî yîwya omtapotarî. Anarî pokono wara mak yîmtapotara wasî noro yakro. Aporin komo pun yenîñe rma moso. Ero ke ahce kacho twerîhra

mîmtapotacow noro yipu poko? kekñe. Ero wa kekñe Kporin komo yîwya so.

⁹Ero yimaw tak Kporin komo nîrwonakñe poko so. Ero yinhîrî tak cekñe hara. Ero wa xakñe Kporin komo.

¹⁰Ero yinhîrî tak kaweresî cekñe hara. Kaan mîn yepoi exihra tak xakñe. Ero toche numutunwakñe tak Mirian pun. Repra keñe tak xakñe okwe. Ero yimaw noro wece ñeeñakñe Araw. Repra keñe ñeeñakñe.

¹¹Ero ke on wara kekñe Araw Moises ya, On wara cma re wîlkes awya apa, camkî ro mak nîmtapotai amna apoko kica. Kicicme amna ñehxe kica. Ero cma re cihra mas amna pona kicicme amna yehtoponho.

¹²Aaci pînîn yawno me cma re awexi xe wasî. Cepeñai rma exitaw pahkî rikomo wara tak na ñehtîke tmataxi ewruxapu wara okwe. Anarimaw ero wa ñewruya rikomo, yîraconhîrî me tmataxi. Ero warahra cma re miifasî aaci pun, kekñe. Ero wa kekñe Araw Moises ya.

¹³Ero ke Kporin komo yakro tak nîmtapowakñe Moises. Apa, Kaan xa Amoro. On wara wîlkes awya, amna yepeka cma re makîfwames hara, kekñe.

¹⁴On wara tko ñeyukyakñe Kporin komo, Aamo komo yetakwataw ketaw ha re noro yeepatarî pore, kicicme ehxapu me tak nasî 7 kaamo. Ero ke Mirian eñepekô eeta yai. Eeta yawhra mak ñexpe 7 kaamo. Ero yinhîrî tîmîn yaka mokope hara, kekñe. Ero wa kekñe Kporin komo Moises ya.

¹⁵Ero ke Mirian tak ñeñepetkeñe eeta yai. Iito ñenmayakñe 7 kaamo eeta yaka mokuhnî me ro mak. Esama yaw tohra ka xatkeñe Ixaw Yana komo ero wa ka exitaw Mirian.

¹⁶Ero yinhîrî tak mokyakñe Mirian tîmîn yaka hara. Ero yinhîrî tak esama yaw cetkeñe xa hara Ixaw Yana komo. Aseroci poi cetkeñe Paran yaxawan pona hara. Iito tak tîmîn komo ñiifatkene xa hara. Ero wa xatkeñe.

Kanan Yenîñe Komo Ñeñepesî Moises

13 ¹⁻²Taa, ero yinhîrî tak on wara kekñe Kporin komo Moises ya, Ai Moises, kîrkomo eñepekô Kanan pona, roowo enîñe me. Ixaw yana komo rowon me wîmyasî ero yenîñe komo eñepekô. Cewñe so eñepekô mîk hak tribun poyino. Antomañe me cehsom komo mak eñepekô, kekñe. Ero wa kekñe Kporin komo Moises ya.

³Ero ke kîrkomo ñeñepekñe Moises Paran Yaxawan poi Kanan pona. Ixaw Yana komo yantomañe me cehsom komo re mîkyam ñeñepekñe.

⁴Eñepexapu komo yosotî tan wetahcasî. Huben yepamtho komo yantomañe ñeñepekñe Samua, Sakuru mumuru.

⁵Simeaw yepamtho komo yantomañe ñeñepekñe Sapace, Ori mumuru.

⁶Xuta yepamtho komo yantomañe ñeñepekñe Karebe, Xepoñe mumuru.

⁷Isaka yepamtho komo yantomañe ñeñepekñe Xixeaw, Xose mumuru.

⁸Eprain yepamtho komo yantomañe ñeñepekñe Oseias, Nun mumuru.

⁹Benxamin yepamtho komo yantomañe ñeñepekñe Pawti, Hapu mumuru.

¹⁰Seburon yepamtho komo yantomañe ñeñepekñe Kaciew, Soci mumuru.

¹¹Manases yepamtho komo marha ñeñepekñe. Xose yepamtho me rma naxe Manases yepamtho komo. Ñexamro yantomañe ñeñepekñe Kaci, Susi mumuru.

¹²Taan yepamtho komo yantomañe ñeñepekñe Amiew, Xemari mumuru.

¹³Ase yepamtho komo yantomañe ñeñepekñe Setu, Mikaew mumuru.

¹⁴Nahtari yepamtho komo yantomañe ñeñepekñe Nabi, Popsi mumuru.

¹⁵Kace yepamtho komo yantomañe ñeñepekñe Xeuew, Maki mumuru.

¹⁶Ero wa xakñe kîrkomo yosotî, Kanan rowon yenso tîtosom komo yosotî, Moises ñeñeperî komo yosot ha. Anarî me tko Oseias nosohcekñe Moises, Nun mumuru ha, Xoswe me tak noro nosohcekñe.

¹⁷On wara kekñe Moises yîwya so Kanan rowon yenîñe me eñepetaw so, Oyakno komo, suu ñixan pore ka etocoko. Ero yinhîrî îîpî chere tak etocoko hara.

¹⁸Ahnoro encoko, Ero wa nai ham, kachome. Iitono komo marha encoko kañpe ehtopo komo, kañpera ehtopo kom ha na. Meñpora ehtopo komo encoko, asak mak ehtopo kom ha na.

¹⁹Kîřwañhe roowo yehtopo marha encoko, kicicme ehtopo ha na. Ewton komo marha encoko twacaye ehtopo, wacamra ehtopo ha na.

²⁰Naatî yewtî me roowo yehtopo encoko, ewtî mera ehtopo ha na. Comota marha encoko iito. Comota exihra ehtopo encoko. Erasîra ro mak etocoko. Comota yeperîrî men ehcoko amokyataw so hara, kekñe. Ero wa kekñe Moises yîwya so. Ñexamro cetaw uupa yepetacho me xakñe. Yihcirî me yupurmamxapu xakñe ero yimaw.

²¹Ero ke cetkeñe tak Moises ñeñepetho komo. Kanan rowon takî tî ñeeñatkeñe. Axawa imo yemyatwono ka ñeeñatkeñe yihcirî me. Miya ro mak tak cetkeñe Heobi pona roro Amace mîtwono pona ha.

²²Suu ñixan pore tî cetkeñe Ebron yaka roro. Enake pen yepamtho yewton mîn Ebron. Iito xatkeñe Aiman, Sesai, Tawmai komo. Noro pen yepamtho mîkyam xatkeñe. Pahxanî rma tî mîn ewto, Ebron. 7 cimñipu xakñe ero ciitoponho Soan ciifataw tak Exitu pono ha.

²³Ero yinhîrî aporî yecihtaka tî cetkeñe hara, Eskoro yecihtaka, aporî yecihtaka. Iito cexitaw so uupa yatî peremru takî tî nîhkocetkeñe. Ero poko tî xakñe uupa yeperîrî cewñe pîmîrî mak. Porin mîn xakñe uupa pîmîrî. Weewe po tî naafatkeñe asakî aañe. Roman yeperîrî marha naafatkeñe, piiku yeperîrî marha.

²⁴Ero ke iitono nosohcetkeñe aporî Eskoro me. Porin xa mîn nîhkocetkeñe Ixaw yepamtho komo uupa yeperîrî. Ero ke Eskoro me iitono nosohcetkeñe aporî.

²⁵40 kaamo yenmapuche tak ñetîrametkeñe hara tîyanan komo yaka. Ero wa xatkeñe.

²⁶ Moises yaka tak mokyatkeñe hara Araw komo yaka. Ixaw yepamtho komo yaka mokyatkeñe hara ahnorono komo yaka. Kates po rma xatkeñe ñexamro Paran Yaxawan po rma. Ero ke iina mokyatkeñe. Yîwya so tak ñesekatîmyatkeñe. Naatî yeperîrî marha ñenpetkeñe yîwya so Kanan poi ehxapu.

²⁷ On wara ñesekatîmyatkeñe Moises ya, Kanan rowon yenso cma re amna toye. Ero yenso etocoko, mîîkekñe amna ya iina amna toye. Yaaro ro mak mîîkekñe, tînahke xa naxe iitono komo. Paaka mown pen nas iito mefpora, wen pen marha. On ha comota yeperîrî iitononho.

²⁸ Karitî komo xa tko mîkyam iitono komo. Twacaye so nas ewton komo, porin me so marha nasî. Enake yepamtho komo meero amna ñeeñe kopi iito.

²⁹ Amarekita komo naxe suu ñixan po. Eteu komo naxe îpî chew, Xebusew komo marha, Amohew komo marha. Tuuna imo yecihtaw naxe Kananew komo, Xotaw yecihtaw marha naxe. Ero wa naxe iitono komo, ketkeñe. Ero wa ketkeñe yîwya so.

³⁰ Pîra, ero wa kahra ehcoko, kekñe Karebe Moises yaka esenmexapu komo ya. Tîtopore rma tko nasî Kanan rowon yahsîso. Tafmexe rma wa ha iitono komo, kekñe. Ero wa kekñe Karebe reha yîwya so.

³¹ Yîmtaka tko ñeyukyatkene Karebe yakrono komo, iitono komo yafmara ro mak men taxe okwe. Karitî komo xa mîkyam okwe, kyopo so xa naxe okwe, ketkeñe.

³² Ero wa ñekatîmyatkeñe tîñenîthîrî komo. Ixaw Yana komo yahwokañe me nîmtapowatkeñe kica Kanan poko. On wara marha ketkeñe, Tpono komo yonoñe wara ro mak nas iitono, yîrowon kom ha. Kaw xa naxe kopi iitono komo, amna ñenîtho kom ha, ketkeñe marha.

³³ Tooto imo komo xa amna ñeeñakñe iito. Tooto imo yepamtho mîkyam Enake yepamtho kom ha. Makakatho mak kîîwî, kekñe amna ñexamro yenîche. Makakatho mak mîkyam, ketkeñe xa marha ñexamro amna poko, ketkeñe. Ero wa ketkeñe amna poko okwe, ketkeñe. Ero wa ketkeñe Kanan yenîñenho komo.

Exitu Pona Cetîrama Xe Naxe Ixaw Yana Komo

14 ¹ Taa, ero yinhîrî tak on wara xatkeñe Ixaw Yana komo, nîwracetkeñe tak kica. Okwe, okwe, ketîketkeñe ro mak kica. Kosope meero nîwracetkeñe.

² Moises poko nîmtapowatkeñe marha kica, Araw komo poko. Akro so marha nîmtapowatkeñe Ixaw Yana komo ahnorono. On wara ketkeñe yîwya so, Ahce kacho waipîra tîxatkeñe okwe Exitu po rma? Ahce kacho waipîra tîxatkeñe hara okwe on yaxawan po rma?

³ Ahce kacho ma re xiya kehce so Kporin komo? Kanan pona kaañaxe so ha re kwaihkachome so mak ha tko okwe kacipara imo ke oko. Kwaipuche so

kihcinhîrî komo tak nahsîyaxe iitono komo cipici me so okwe. Kîmxîkîthîrî komo marha nahsîyaxe tanton komo me okwe. Ahce wa katî tatu? Wara ñhe na tatu Exitu pona kîwcetaw so hara? ketkeñe. Ero wa ketkeñe Moises komo ya okwe.

⁴On wara marha ketkeñe okwe ñexamro, Anarî tak ciicerî kaañe kom hara. Noro xa tak kaañaxe so Exitu pona hara, ketkeñe kica. Ero wa ketkeñe kica.

⁵Yimtapotarî komo yentache tak ñesewnapetkeñe Moises komo Araw yakro. Meñpora xatkeñe Ixaw Yana komo iito re cesenmeso. Ñexamro yeepatai rma ñesewnapetkeñe.

⁶Iito rma xakñe Xoswe, Nun mumuru. Karebe marha xakñe iito Xepoñe mumuru. Kanan yenso toxapunhîrî mîkyam xatkeñe. Ñexamro tak nahxaiketkeñe tpononhîrî komo.

⁷On wara ketkeñe Ixaw Yana komo ya, Kanan pore rma amna toye. Ero amna ñentîkai. Kîfwanî ro mak mîn roowo.

⁸Kîfwanñe keeñataw so Kporin komo ya iina roro rma kaañatu so krowon komo me tak tîmtome. Kîfwan mîn roowo. Paaka mown pen nas iito meñpora ro mak, wen pen marha. Ero rma wa nîmyasî Kporin komo kîwya so.

⁹Ero ke Kporin komo anwekîra ro mak men ehcoko. Iitono komo pona erasîra marha ehcoko ha ke. Tañmexe rma wa ha. Ñexamro pen yermomñe wara wa taxe. Yukurunînhîrî komo exihra tak wa nas ha. Kakro so rma nasî Kporin kom ha. Ero ke ñexamro pona erasîra ro mak cehcerî, ketkeñe. Ero wa ketkeñe Xoswe komo, Karebe yakro.

¹⁰Ñexamro tko nanwekyatkeñe Ixaw Yana komo. Toh ke ñexamro waihkachoko pokotakî nîmtapowatkeñe kica. Ero yimaw rma tak Kporin komo weyuru ñesenpekñe Kesentacho potaw. Ahnoro Ixaw Yana komo ya rma ñesenpekñe.

Metîrwoxinkesî Cma Re Apa, Kesî Moises Ixaw Yana Komo Poko

¹¹On wara kekñe Kporin komo Moises ya, Pahkî xa owîrîyakexe moxam okwe. Pahkî xa marha oyanwekyaxe. Yaake ro cirihñî wiire yîñenîrî komo. Ero yipu yenîñenho rma tko oyanwekyaxe. Ahcemaw xa natu ero warahra tak ha?

¹²Ero ke ñexamro pen tak waihkes epeña ke. Oyanan mera so tak wiifasî. Awepamthîrî xa matko wiifasî oyanan me hara. Awepamthîrî komo xa matko wepamnoyasî meñpora ro mak moxam yopo. Kafitî me marha ñexamro wiifasî moxam yopo, kekñe. Ero wa kekñe Kporin komo Moises ya.

¹³On wara tko ñeyukyakñe Moises, Apa, moxam pen waihketaw awya Exipsiu komo men ñencexe waihkachonhîrî komo. Ñexamro chewnonho moxam mekyakñe. Kafpe xa awehtopo menpekñe ñexamro ya moxam yowyataw.

¹⁴Ero ke Kanan pono komo ya tak ñekatîmyaxe Exipsiu komo. Moxam pen waihkachonho ñekatîmyaxe. Awehtopo yentañe rma mîkyam Apa, Kanan pono komo. Ixaw Yana komo chew awehtopo ñencexe. On wara kacho ñencexe, Noro xa tî ñesenpe yîwya so kifwantaw. Kaweresî marha tî ñiîfa ñexamro yepoi. Esama yaw cetaw so Noro rma tî cee poturme so. Kaweresî nasî roro ñexamro yepoi yîñirithîrî ha. Poturme so ñîce kaweresî chew rma, patawno chew. Kosope cetaw so wehto chew ñîce hara Noro poturme so, patawno chew ha, kacho tî ñencetu. Ero wa so men wa ñencetu Kanan pono komo.

¹⁵⁻¹⁶Ponañe rma moxam waihetaw awya on wara men ketu amñe mîk hak maywen komo, awehtopo yentañenho kom ha, Ñexamro Porinî cma tî re kekñe yîwya so, Kanan men wîmyasî arowon komo me, kekñe ha tî re. Yaaro xa wîlkesî cemarô pîn me, kekñe cma tî re esemîknopîn me ro mak. Cehñaxmu me tko ñehxe ham okwe. Oona roro ekîhra thakwa nai ham. Ero ke axawa imo po rma thakwa ñexamro pen waihkai okwe, ketu men okwe Apa apoko.

¹⁷⁻¹⁸Ero ke oroto tak kañpe xa awehtopo enpoko xa hara. On wara tko mîlkekñe owya, On warai xa Ow ha Aporin komo, yamoro tîrwoñem Ow ha. Tooto pînîn yawno marha Ow ha. Kicicme tooto komo yehtoponho yîhcamnoñe Ow, oyanwekñe komo yehtoponho yîhcamnoñe ha. Kicicme exitaw so yîm komo, yîmxîkrî komo pona meero wîlfasî kicicme yîm yehtoponho, Osorwaw ro na ñehretawnometu, 4 ro xa ha na. Ero wicakno komo pona wîlfasî kicicme porin pen komo yehtoponho. Noro yipu men Ow ha Aporin komo, mîlkekñe owya.

¹⁹Ero ke etpînîn yawno me ro mak awexirî ke kicicme moxam yehtoponho cma re mîhcamnoyasî oroto. Emapona roro ka mîhcamnoyakñe Exitu poi mohtoponhîrî komo ñixa ro. Ero ke ero wa ehtoponhîrî komo cma re mîhcamnoyasî xa hara oroto, kekñe. Ero wa kekñe Moises Kporin komo ya.

²⁰Ero ke on wara ñeyukyakñe Kporin komo, Taa, ñexamro yehtoponho tak wîhcamnôpu amtapotachonhîrî yanme rma.

²¹⁻²²On wara tko wîlkesî, waipîn me wasî yaaro xa, ero wa xa marha yaaro tan wîlkesî, kifwanî ro me Aporin komo ñesenpesî rma wa roowo poko hakno komo ya. Moxam ñeeñatkeñe kifwañhe oyehtopo. Ciriñnî komo marha ñeeñatkeñe emapona roro oñiritho. Exitu po cexitaw so rma ñeeñatkeñe, axawa imo po cexitaw so marha. Ero yipu yenîñenho rma oyanwekñe me rma xatkeñe kica. Kifwañhe kiiñe ma re Mîk Kaan, kañe me roro xatkeñe 10 ro kica. Omtapotarî yewetîñe pîn me roro ñehce okwe.

²³Ero ke on wara tak wîlkesî yaaro xa, Kanan yenîhra ro mak men naxe ñexamro kîrkomo. Ero men wîmyas amñe awepamthîrî komo ya eken komo me, wîlkekñe cma ha re ñexamro porin pen komo ya. Yaaro xa tan

wîlkesî, esemîknopîn me ro mak, wîlkekê. Wara rma enîhra ro mak naxe oyanwekênho komo reha.

²⁴Ero warahra reha ñehxe Karebe, oyanton. Kîfwañhe reha naî noro yekatî. Oyewetîtikañe me nasî noro reha oyanwekê pîn me. Ero ke noro rma waafasî iina yîñenîthîrî pona. Noro yepamtho yeken me tak nas iitono amñe.

²⁵Îpî yotaw so naxe Amarekita komo, Kananew komo marha. Ero ke pahxaxa yaw xa marha etocoko hara. Axawa imo yesamarî yaw etocoko hara, Cucurem Yewku yesamarî yaw ha, kekê. Ero wa kekê Kporin komo Moises ya.

Axawa Imo Po Rma Mîwaitîkexe Etîtikaxapu Komo, Kesî Kaan

²⁶⁻²⁷On wara marha kekê Kporin komo Moises ya, Araw komo ya, Kicicme ro mak naxe okwe moxam Ixaw Yana kom ha. Oyanwecho poko yîmtapotacho komo wencesî.

²⁸Ero ke on wara men kasko yîwya so, On wara kesî Kporin komo awya so, Waipîn me wasî yaaro xa, ero wa xa marha yaaro tan wîlkes awya so, amtapotachonhîrî komo wenta ero yaw roro men kiifaxe so, wîlkesî.

²⁹On pona rma axawa imo pona awokoputhîrî komo ñepîrkesî. Ahnoro mîwayaxe 20 cimîpu ehxapu komo, ero yopo ehxapu komo marha. Ahnoro wa mîwaitîkexe okwe yukuknomaxapu komo, owîrîyakacho yanme.

³⁰Wîlkekê cma re ka awya so, Ero men wîmyas amñe awya so roowo, wîlkekê. Yaaro xa tan wîlkesî cemaro pîn me, wîlkekê awya so esemîknopîn me ro mak. Kapockantai rma yaaron me xa ekatîmtome omtapotarî. Wara rma on wara tak wîlkes oroto, ero pona tohra ro mak men maxe. Karebe makî reha cesî iina Xepoñe mumuru. Xoswe marha cesî iina Nun mumuru ha, kesî Kporin komo awya so, kasko.

³¹⁻³²On wara marha kasko yîwya so, On wara marha kesî Kaan awya so, On wara mîkacow amxîkrî komo poko, Kîmxîkrî komo men nahsîyaxe okwe Kanan pono komo. Tanton me nahsîyaxe, mîkacow. Ñexamro rma tko waafasî iina Kanan pona. Awto xera so mehce iina rma ñexamro waafasî. Pîra reha wa maxe amyamro, awokoputhîrî komo reha ñepîrkesî tan axawa imo po rma.

³³Amxîkrî komo ñetafaxe mak tan axawa imo po. 40 cimîpu pahkînon tan naxe axawa po rma okwe. Ow manwece okwe. Ero wa awehtoponhîrî komo poyero tan naxe. Ero wa naxe tan pahkî awaihtîkacho komo mîtwo rma.

³⁴40 kaamo mîcetekê Kanan pore. Ero ke 40 cimîpu tak maxe tan axawa imo po ahwon me. Cewñe cimîpu nasî cewñe kaamo yepetho me ha. Ero wa maxe tan kicicme awehtoponhîrî komo yanme. On wara tanwekê komo ciñe Mîk ham, mîkexe tak opoko ero yimaw.

³⁵ Owî rma Ow ha Aporin komo. Ero wa men kiifaxe so amñe amyamro ahnoro. Kicicitho mak amyamro kica. Mesenmecow oyanwecho poko awesentachome so mak kica. Ero ke tanî rma mexponkexe axawa imo po rma okwe. Tan mîwayaxe okwe, kesî. Ero wa kesî Kporin komo awya so, kasko, kekñe. Ero wa kekñe Kporin komo Moises ya Ixaw Yana komo ya yîñekatiñrî.

³⁶⁻³⁷ Taa, ero yinhîrî tak on wara xatkeñe Kanan yenso toxapunhîrî komo, Moises ñeñepetho kom ha, waihyatkeñe tak okwe. Epefa nahsiyakñe ñexamro pen tîhra rma, waihtopo kom ha. Ero wa so xatkeñe okwe, Tohra ro thakwa men taxe ha Kanan pona, kañenho pen komo. Ero wa karî ke yîwya so tak Moises nîwîriyaketkeñe Ixaw Yana komo ahnoro ñexamro poyero rma okwe. Ero ke Kporin komo rma ñexamro pen waihkekñe epera ke.

³⁸ Asakî tko waipîra xatkeñe Kanan yenîñenho komo. Xoswe, Nun mumuru, Karebe, Xepoñe mumuru, ero wicakî mak waipîra xatkeñe. Ero wa xatkeñe.

Kaan Yanmera Tak Tîto Xe Naxe Kanan Pona Rma

³⁹ Taa, Kporin komo mtapotachonho ñekatiñyakñe Moises Ixaw Yana komo ya. Ero yipu yentache tak nîwracetkeñe xa tak Ixaw Yana komo okwe.

⁴⁰ Ero yinhîrî pahxaxaro rma tî cetkeñe Ixaw Yana komo îîpî meretskoso. On wara ketkeñe ero yimaw, Kicicme amna ñehxe ham kica, tanî rma tko taxe. Ero ke amna rma cesî Kanan pona, Ero wîmyas amñe aweken komo me, kekñe Kporin komo, iina amna cesî, ketkeñe tak okwe.

⁴¹ On wara tko kekñe Moises yîwya so, Ahce kacho Kporin komo mtapotarî yanwekñe me matu xa hara kica? Mehñexe men wa okwe.

⁴²⁻⁴³ Tohra men ehcoko ha ke. Awakro so tohra men nas okwe Kporin komo. Awañmexe so men okwe iitono komo. Iito men naxe Amarekita komo, Kananew kom ha. Kporin komo yewetiñe mera mak mehce kica. Ero ke exihra tak men nasî Noro awakro so. Ero ke mîwayaxe men okwe kacipara imo ke, kekñe. Ero wa kekñe Moises Ixaw Yana komo ya.

⁴⁴ Panahnî me rma tko cetkeñe okwe îîpî meretskoso. Ero wa xatkeñe Ixaw Yana komo. Iito rma tko xakñe Moises cetarî komo yaw rma, akro so tohra. Iito marha xakñe Kporin komo mtapotarî yen, yamata.

⁴⁵ Ero yimaw tak Amarekita komo ñenîhcetkeñe îîpî, Kananew komo marha. Yuu yuu, ketkeñe takî tî Ixaw Yana komo waparî me. Ixaw Yana pen komo tî wekeñemekyatkeñe, nafmetkeñe marha miya roro Ohma pona roro. Ero wa Ixaw Yana pen komo nafmetkeñe okwe.

On Wara Tîmcoko Anatîrî Komo Yeperîrî Kaan Ya, Awokru Komo Marha

15 ¹⁻³ Taa, ero yinhîrî on wara kekñe hara Kporin komo Moises ya, On wara kasko Ixaw Yana komo ya, Arowon komo wîmyas awya

so. Ero pona awepatakache so on wara ehcoko, kacho tan wekatîmyas awya so. On wara na matu anarimaw so, awokuthîrî komo pun makñiyatu paaka pun, opefa pun ha na. Ero wa so na makñiyatu Kporin komo ya tîmsom me kotoporem me ehtome yîwya. Anarimaw na yupun makñitîketu. Anarimaw, Ero men wîmyas amñe, kachonho yaw roro na makñiyatu, anarimaw awanme ro so rma tîmsom me na makñiyatu, anarimaw awesenmekyataw so oponarono me na yupun makñiyatu owya tîmsom me.

⁴Ero wa awoh komo tîmyataw owya Aporin komo ya, puruma marha tîmcoko akihxapu, 2 ritru wicakî mak ha. 1 ritru wicakî esmacoko katî ero cheka. Ero warai tîmcoko.

⁵Opefa xîkrî na mekyatu takñitîkaxmu me, ahce wa na tîmsom me. Ero yakro rma uupa yukun tîmcoko hara, 1 ritru wicakî mak.

⁶⁻⁷Kahñeru yekyataw puruma marha ehcoko piñipici me akihxapu, 4,5 ritru wicakî mak ehcoko ha. Katî yakro esmaxapu ehcoko. 1,2 ritru wicakî esmacoko katî ero cheka. Uupa yukun marha ehcoko ero yakro rma 1,2 ritru wicakî xa marha. Ero yipu tîmcoko awya, Aporin komo ya kotoporem me ehtome owya.

⁸On wara na matu anarimaw so, bui na mîmyatu owya, kaŋpamxan. Ero wa men wîmyas amñe, kachonho yaw roro rma na mîmyatu. Anarimaw, Aaxe xa wasî, kacho me na mîmyat ha.

⁹⁻¹⁰Ero wa tîmyataw puruma marha tîmcoko akihxapu 6,5 ritru wicak ha. Katî yakro esmaxapu mîn tîmcoko, 2 ritru wicakno yakro ha. Uupa yukun marha tîmcoko ero yakro ro, 2 ritru wicak ha. Ero yipu tîmcoko takñisom yekyataw bui. Kîfwañhe nasî ero yipu owya, Aporin komo ya, kotoporem me nasî.

¹¹⁻¹²Ero warai tîmcoko roro awoh komo yakro, bui tîmyataw, kahñeru tîmyataw, opefa xîkrî tîmyataw, cabritu tîmyataw. Yukuknomacoko awoh komo yîwya tîmsom. Yukuknomacoko marha noro wickano komo yakro tîmsom marha. Ero wicaki so mîmyaxe Aporin komo ya.

¹³Ero yipu tîmcoko amyamro Ixaw Yana me ewruxapu komo. Awokuthîrî komo pun na mîmyatu takñisom me, Aporin komo ya tîmsom me, kotoporem me ha. Takronoi mak tîmcoko ero yipu yîwya, wîlka awya so ero yipu tîmcoko amyamro.

¹⁴Anarimaw achewno komo marha na tokuthîrî komo pun tîmî xe so natu Aporin komo ya. Akñipu xe nai kotoporem me ehtome owya. Ero ke wîlka awya so ero yipu xa marha nîmcowpe toh komo yakro takñisom me. Awara so xa marha nîmcowpe ero yipu komo.

¹⁵Ero wara re tîmcoko amyamro Ixaw Yana me cesenmesom komo, acheke so mohxapu komo marha. Ero wara roro tîmcoko amyamro, awepamthîrî komo marha miya rorono komo. Ero wara re ehcoko omîn yaka amokyataw so amyamro, acheke mohxapu komo marha.

16 Etîme re mak ehcoko omtapotacho ponarono me re. Ero wa ehcoko amyamro Ixaw Yana komo, acheka mohxapu komo marha, kacoko Ixaw Yana komo ya, kekñe Kporin komo Moises ya.

17-19 On wara marha kekñe Kporin komo Moises ya, On wara marha kasko Ixaw Yana komo ya, On wara marha kesî Kporin komo awya so, Amñe mepatakexe arowon komo me cehsom pona, iina kaafaxe so ero pona. Iito awexitaw so ero pono yeperîrî tak mahyaxe naatî yeperîrî. Ero wa awexitaw so ero raconho tak tîmcoko owoya, Aporin komo ya. Kahsî ka anîmcoko owoya tîmtoyo ha, kasko.

20 Cewñe so mak tîmcoko cuure warai. Puruma yakipuche awya so, aiche marha yihcîrî xa tîmcoko aixapu yîwya, Kporin komo ya. Kahsî anîmcoko yîwya tîmtoyo. Puruma yîpîpîtîkacho pononho poyino rma anîmcoko, yîwya tîmtoyo ha.

21 Yihcîrî me anâtîrî yeperîrî yakipuche ero poyino anîmcoko kahsî yîwya tîmtoyo, owoya tîmtoyo ha. Ero warai tîmcoko roro Aporin komo ya miya roro ehretawnomaxapu komo meero, kesî Kporin komo awya so, kasko yîwya so, kekñe Kporin komo. Ero wa kekñe Moises ya.

Awanmenkera Mak Kicicme Awexiche So On Warai Tîmcoko, Kesî Kporin Komo

22-23 On wara marha kasko Ixaw Yana komo ya, kekñe Kporin komo Moises ya, On wara na matu anarimaw, Kporin komo mtapotarî yewetîra na matu aweñekarî so mak. Moises ya wîlkekñe Ow Aporin komo, ero wa kacho na ewetîra matu. Pahxa ñhe kekñe awya so mîn hak poko. Ero yipu na ewetîra matu, awepamthîrî komo marha na ewetîra natu miya rono komo.

24 Aweñekarî so mak na ero wa matu. Taa, kicicme awehtoyo komo yîhtînopuche tak awya so bui pun akñicoko kafpamxan warai pun, owoya tîmsom me. Puruma marha tîmcoko owoya, omtapotachonho yaw roro rma. Wok marha tîmcoko, boce marha tîmcoko cewñe kicicme awehtoponhîrî komo yahrutoyo me. Ero warai tîmcoko owoya kotoporem me ehtome.

25 Ero yipu nakñipe tîmsom pokono kicicme awehtoponhîrî komo yahrutoyo me. Ero wa akñipuche Ow tak wîhcamnoyasî ero wa awehtoponhîrî komo, Ixaw Yana komo yehtoponho ha. Kicicme rma re mîxatkeñe aweñekarî so makî tko. Ero yipu yahrutoyo tîmcoko takñisom, owoya tîmsom, ero wa awehtoponhîrî komo yahrutoyo me ha. Ero yiipu tîmîche aweñekarî awehtoponhîrî komo tak wîhcamnoyasî.

26 Ahnoro na matu kicicme Ixaw Yana komo, acheka mohxapu komo marha. Aweñekarî so makî tko na kicicme matu. Ero ke ahnoro awehtoponhîrî komo tak wîhcamnoyasî.

27 Anarimaw cewñe mak na nai kicicme, apoyino kom ha. Tweñekarî marha na nai kicicme. Kicicme cehtoponhîrî yîhtînoyataw cewñe kabra

tak ñekpe cewñe cimñipu ehxapu. Ero nîmpe kicicme cehtoponhîrî yahrutopo me.

²⁸Noro yipu yekîche tîmsom pokono nahsîpe. Nakñipe tak kicicme ehtoponhîrî yahrutopo me. Kicicme rma re xakñe owya Aporin komo ya. Tweñekarî makî tko xakñe kicicme. Ero ke ero yipu yahrutopo me rma nakñipe. Ero wa akñipuche ehtoponhîrî tak wîhcamnoyasî Ow, Aporin komo. ²⁹Ero warai nîmcowpe ahnoro kicicme ehxapu komo, tweñekano me mak kicicme ehxapu kom ha. Ixaw Yana komo ero wa ñehcowpe, acheka so mohxapu komo marha. Ero yipu tîmcoko ahnoro mak.

On Wara Ciicoko Tanme Ro Rma Kicicme Cehsom Komo Reha

³⁰Ero warahra naxe Aporin komo mtapotarî yanwekñe komo reha, tanme ro so anwekñe kom ha. Owîrîyakacho rma nasî ero wa ehtopo komo. Ero ke noro yipu komo twaihkapore nasî apoyino komo pîn me tak ehtome. Ero wara ciicoko Ixaw Yana komo, acheka so mohxapu komo marha. ³¹Omtapotacho yîwîrîyakañe komo mak mîkyam noro yipu komo, omtapotarî yewetñe pîn komo marha. Ero ke twaihkapore ro mak nasî apoyino komo pîn me tak ehtome so. Kicicme ehtopo komo nasî yîhcamnopîn me ro mak, kesî Kporin komo awya so, kasko yîwya so, kekñe. Ero wa kekñe Moises ya.

Awepokaretopo Komo Po Cetapickaxmu Waihkakoko, Kesî Kaan

³²Taa, ero yinhîrî on wara takî tî xakñe anarî Ixaw Yana, kîîrî, twehtorî tî ñenmekyakñe kepokaretopo po rma. Ero wa enmekrî tî ñeeñatkeñe poyino komo. Ero wa ñenmekyakñe axawa imo po rma exitaw so. ³³Ero ke enmekñe nahsîyatkeñe takî tî enñienhîrî komo. Moises yaka naaŋatkeñe Araw komo yaka, Ixaw Yana komo yaka ahnoro. ³⁴Camkî tko xatkeñe Moises komo noro yipu ciitopo poko. Ahce wa tî re moso ciifa ha? ketkeñe mak. Ero ke nahruyatkeñe mak ha ka camkî exirî ke so ciitopo poko. ³⁵Ero yinhîrî on wara tak kekñe Kporin komo Moises ya, Noro men waihkakoko awepokaretopo komo po twehtorî yenmekñenho. Ahnoro Ixaw Yana komo naacowpe awetarî komo yai. Iina tak waihkaowpe toh ke, kekñe. Ero wa kekñe Kporin komo Moises ya. ³⁶Ero ke noro pen tak naaŋatkeñe Ixaw Yana komo ahnoro cetarî komo yai. Iina tak ñetapetkeñe toh ke oko twaihkaxi ro. Ero wa noro pen waihketkeñe Kporin komo yanme rma. Moises ya kekñe ero wa kachonho yaw roro rma waihketkeñe. Ero wa waihketkeñe.

Tamcoi So Atpocoko Aponon Komo, Kesî Kaan Yîwya So

³⁷⁻³⁸Ero yinhîrî on wara tak kekñe hara Kporin komo Moises ya, On wara marha kasko Ixaw Yana komo ya, On wara ciicoko aponon komo amñe atpetaw, aponon komo yeknu ciicoko tamcoi so. Ero mamcon ciifataw

awya so ceske ciicoko mamcon, tîswayem ke ceske cewñe yatî mak. Ero wa ciicoko aponon komo. Ero wa xa marha tponon komo ñiicowpe awepamthîrî komo marha amñe miya roro.

³⁹Ero wa aponon komo mamcontocoko añenîrî komo me. Mamcon yenîche awya so Kporin komo ya apanatanmetopo komo ponarono me tak maxe miyan ponarono me rma. Ero warai ponarono me maxe ewetîtome awya so. Ero yewehcataw awya so kicicitho poko epohkara tak maxe. Apehceme mepohkexe kicicitho poko kica anarimaw so aropotarî komo yanme, awewru komo yanme marha na. Ero warahra tak maxe Kporin komo mtapotarî ponaro awexitaw so.

⁴⁰Aponon komo pokono rma tak meefaxe mamcon ha. Ero yeeñataw awya so apanatanmetopo komo ponaro tak ehcoko. Aporin komo ponaro xa tak maxe Kaan ponaro ha.

⁴¹Ponaro awehtopo komo xa Ow ha Aporin komo. Exitu poi kekyatkeñe so Oponaro awehtome so tak. Ponaro awehtopo komo xa Ow ha. Aporin kom ha, wîlkes awya añekatîmrî yîwya so, kekñe. Ero wa kekñe Kporin komo Moises ya.

Moises Komo Nanwekyaxe Kore Komo

16 ¹Taa, ero yinhîrî tak on wara xakñe Kore, Xisa mumuru. Koace mumuru mîk xakñe hara Xisa, Repi mumuru mîk xakñe hara Koace. Kore yakro xatkeñe Tatan komo, Abiraw yakro. Eriabe mumuru komo mîkyam xatkeñe hara. Anarî marha xakñe Kore yakro, Oon, Perece mumuru ha. Huben yepamtho komo reha mîkyam xatkeñe.

²Ñexamro tak mokyatkeñe Moises yaka. Yaake xatkeñe ñexamro yakrono komo kîrkomo, 250 mîkyam xatkeñe okyo. Tpoyno yantomañe komo re mîkyam xatkeñe, cekaiporesom kom ha.

³Iina mokyatkeñe Moises yaka noro yanweso, Araw komo yanweso marha. On wara ketkeñe yîwya so, Ai, Moises, Araw, on wara kes amna awya so, iyoponkano riñe me xa tak mecitîkexe kica. Kporin komo yanan me re tko taxe ahnoro Ixaw Yana komo. Amna chew marha nasî Noro. Ero ke ahce kacho Kporin komo yanan komo yopono me xa tak mecitîketu amyamro kica? ketkeñe yîwya so.

⁴⁻⁵Ero yipu yentache tak ñesewnapekñe mak tak Moises. On wara kekñe Kore ya, akrono komo ya marha, Pahxaxa xa Kporin komo rma tak ñenpesî kifwanhe cehsom ha. Noro xa tak ñiifasî tîhyaka cewomsom me. Amoro xa esko ohyaka cewomsom me, kesî tînihtînoputhîrî ya.

⁶⁻⁷On wara esko amoro Kore, awakrono komo marha, kotoporem yen ahsîcoko amyamro ahnoro. Pahxaxa tak wehto enkacoko ero komo yaka. Kotoporem marha merurkacoko wehto cheka. Ero wa ciicoko Kporin komo yaka awtotome so. Ero yimaw tak tîhyaka cewomsom me tînihtînoputhîrî tak ñenpesî Kporin komo. Repi yepamtho komo,

amyamro xa matko iyoponkano riñe me mat ham ke kica, kekñe Moises yîwya so.

⁸⁻⁹On wara marha kekñe Moises Kore ya, Omtapotarî ka entacoko amyamro Repi yepamtho komo, Tîmsom pokono ro me cma re awîfatkeñe so Kaan, ponaro Ixaw Yana komo yehtopo. Ero wara cirihra reha xakñe anarî komo, apoyino kom ha. Amyamro mak maxe Noro mîtkoso tmohsom me xa, Kesentacho yawno pokono me awehtome so. Ixaw Yana komo yeepatai cecectosom me marha awîfatkeñe so ñexamro yehtopo komo yahrufe me. Ero pîntho me katî meenatu ero wa awitoponhîrî komo yîwya?

¹⁰Ero wara awîfatkeñe so, tîmîtkoso tmohsom me rma. Ero warai me xa marha awakno komo ñiîfakñe ahnoro Repi yepamtho kom ha. Orotokporin komo yaka cewomsom me xa tak awexi xe so mat haram kica.

¹¹Kporin komo yanweso xa matko mîmohcow awakrono komo yakro. Ero warai poko kyam mesentace ham okwe. Ahce wa katî Araw meenatu noro yanwekñe me awehtome so okwe? kekñe. Ero wa kekñe Moises Kore komo ya.

¹²Ero yinhîrî tak Tatan komo nañikpekñe Moises, Abiraw komo. Eriabemumuru komo mîkyam xatkeñe. On wara tko tî ketkeñe ñexamro, Pîra ro mak, mokuhra ro mak nas amna, ketkeñe tî kica.

¹³On wara marha tî ketkeñe, Pahxa rma amna mekyakñe amoro. Kîfwanî ro poi amna mekyakñe Exipsiu komo rowon poi. Kîfwan mîn yîrowon komo, paaka mownu pen nas iito okre, wen pen marha. Oona amna mekye kica axawa imo pona amna waihkachome okwe. Ero wa amna ciitopo ponarora ro mak ma mai ke? Oona amna yekîche tak amna kayaritomon me xa tak mecitikesî kica.

¹⁴Kîfwan pona amna yarîhra ro mak mehxe. Tproxwem keñarî pona amna yarîhra mehxe wen pen keñarî pona, paaka mownu pen keñarî pona ha. Ero warai pona amna yarîhra ro mak mehxe kica. Amna mararîn tîmîhra ro mak mehxe kica amna natîrî marha tîmîhra mehxe uupa yat ha. Ahce wa katî ñexamro miiña, mewke xa katî emîknotome tak awya? Pîra ro mak kica, mokuhnî me ro mak nas amna ahyaka, ketkeñe tî kica. Ero wa tî ketkeñe Tatan komo, Abiraw kom ha.

¹⁵Ero yentache nîrwonakñe xa tak Moises. On wara kekñe Kporin komo ya, Apa, kotoporem yakñiyataw ñexamro ya amñe tawake exihnî me cma re masî ñexamro poko. Ñexamro yemetanmekñe pîni ro mak ow ha. Iyokuthîrî komo towîhra ro mak wîxakñe buhu na rma, kekñe. Ero wa kekñe Moises Kporin komo ya.

¹⁶Ero yinhîrî on wara kekñe xa hara Moises Kore ya, Amohcoko xa hara men pahxaxa Kporin komo yaka. Awakrono komo yakro rma amohcoko ha. Araw marha mokupe.

¹⁷Kotoporem yen ke cemyarke men amohcoko ahnoro. 250 ehcoko akñitopo komo. Kotoporem merurkacoko ero yaka wehto cheka Kporin

komo yaka awtotome so. Ero warai ke cemyarke so amohcoko. Ero wa kotoporem yenî mko ehcoko amyamro. Araw marha ñekpe, kekñe. Ero wa kekñe Moises yîwya so.

¹⁸Ero ke enmapuche tak kotoporem yen nahsîyatkeñe Kore komo ahnoro. Wehto tak ñenkayatkeñe ero yaka. Ero cheka tak kotoporem merurketkeñe. Ero wa ciriche Moises komo yakro tak ñecececetkeñe Araw komo yakro. Kesentacho komo potaw ñecececetkeñe.

¹⁹Ixaw Yana komo tak ñekyakñe Kore ahnoro xa tak. Moises komo yanwetome ñekyakñe Kesentacho komo potaka. Ero wa ekno riche tak Kporin komo weyuru tak ñesenpekñe kopi Ixaw Yana komo ya.

²⁰⁻²¹Kporin komo weyuru yesenpoche on wara tak kekñe Noro Moises ya, Araw komo ya, Ai Moises, esenmexapu komo yai men etocoko waihkachome tak owoya. Tîhra rma waihkesî, kekñe. Ero wa kekñe Kporin komo.

²²Ero yipu yentache ñesewnapetkeñe tak Moises komo, Araw yakro. On wara ketkeñe, Apa, Kaan xa Amoro. Tooto komo yekatî yecehtoñe xa Amoro miyan komo yekatî yecehtoñe rma. Cewñe mak kicicme exitaw miyan komo poko rma mîrwona noro poyero mak Apa? ketkeñe Kporin komo ya.

²³⁻²⁴Ero yinhîrî on wara kekñe hara Kporin komo Moises ya, On wara kasko Ixaw yana komo ya, Kore mîn yai tak mooxe etocoko. Tatan mîn yai marha, Abiraw mîn yai marha, kasko men yîwya so, kekñe.

²⁵Ero ke tak Moises cekñe Tatan mîn yaka, Abiraw mîn yaka marha. Ixaw Yana komo poritomon komo cetkeñe noro wenari rma.

²⁶Iîna tîtoche on wara kekñe Moises Ixaw Yana komo ya, Ai oyakno komo, Kicicitho komo mîkyam. Ero ke yîmîn komo yai men mooxe etocoko. Ñexamro yemyawno apehra ro mak men ehcoko. Apeche awya so amyamro meero mîwaiyaxe kicicme ñexamro yehtopo yanme rma, kekñe. Ero wa kekñe Moises Ixaw Yana komo ya.

²⁷Ero ke ñexamro mîn mîtîñi cetkeñe Ixaw Yana komo mooxe ñhe Kore mîn mîtîñi, Tatan mîn mîtîñi, Abiraw mîn mîtîñi marha. Ero yimaw tîmîn komo potaka tak mokyatkeñe Tatan komo, Abiraw komo. Iito mak tak ñecececetkeñe tîmîn komo potaw. Cipici yakro rma ñecececetkeñe, tîmxîkrî komo yakro marha, wahrai komo yakro meero.

²⁸Ero yinhîrî on wara kekñe hara Moises Ixaw Yana komo ya, Kaan yanme mak antomano wiîfasî. Oyanme ro mak antomano cihra ro mak wasî. Orotto ero wa oyehtopo meeñaxe. Tanme ro mak antomano cihra nai ham, mîîketu tak na on wara moxam yehtopo yenîche awya so.

²⁹Nasî xa kwaihtopo ro komo miyan komo waihtopo rma. Ahce yanme na waihyatu tooto komo ahnoro. Ero wara xa marha ñexamro waihyataw rma, Kporin komo yanmen pîn mîk ham Moises, kacoko tak opoko.

³⁰Anarme tko na Kporin komo ñiîfa ñexamro, kwaihtopo ro warahra ro mak. Roowo tak na ñetîmtake ñexamro yermomñe wara. Ñexamro

yemyawnonho marha ñermomya. Ñexamro pen tak cetu roowo yatumnaka waipîra rma. Ero wa toche so on wara men kacoko, Kporin komo yanwekñenho pen komo xa mîkyam ham kica, kacoko, kekñe. Ero wa kekñe Moises Ixaw Yana komo ya.

³¹Ero wa katîkache rma tak roowo ñetîmtakekñe kopi ñexamro yaponho rma okwe.

³²Cemcaxmu wara ro mak tak xakñe roowo kopi. Ñexamro pen tak ñermomyakñe okwe, towsuru. Ahnoro ñermomtîkai ro mak yîhyawnonhîrî pen komo meero. Kore yakrononho pen komo marha ñermomtîkekeñe, emyawnonhîrî pen komo marha.

³³Waipîra rma cetkeñe roowo yatumnaka takrononhîrî komo yakro rma okwe. Ñexamro yepîrkache roowo tak ñetamtawnukyakñe hara, knuru. Exihra tak xatkeñe okwe ñexamro pen Ixaw Yana komo chewnonho.

³⁴Ñexamro pen tak ñemtaraketkeñe cepîrketaw so. Emtarakacho komo yentache ñemahciyatkeñe tak Ixaw Yana komo yîmîtwononhîrî kom ha. Kîwyam pen meero kermomyaxe so kopi, ketkeñe tak. Ero wa ketkeñe cemahcîrî me so.

³⁵Ero yimaw rma tak wehto ñepatakekñe Kporin komo mîn yai, 250 komo nakñiyakñe hara oco Kore pen yakrononho pen komo. Kotoporem yakñiyataw rma yîwya so ñepatakekñe wehto oco. Ero wara reha waihyatkeñe ñexamro pen hara okwe. Ero wa xatkeñe okwe.

³⁶⁻³⁷Ero yinhîrî on wara kekñe xa hara Kporin komo Moises ya, On wara kasko Ereasa ya, Araw mumuru ya, ohyaka cewomsom mumuru ya, Kotoporem yen komo amehta wehto roron chei. Aporin komo ya tîmxapu me exîrî ke amehta. Wehto roronho pahta miya mooxe ñhe, ero mko yawnonho ha.

³⁸Ero wa amehko waixapu pen yemyawnonho kotoporem yen. Kicicme ro mak exîrî ke so waihcow ero yosom pen komo. Ero ke amehko. Amekîche tak papaknoreko aama ke takweke cehso ro. Kotoporem yakñitopo tak yîmkarinomacoko iike, Ero wa cirko Aporin komo ya tîmxapu me exîrî ke. Ero wa exîrî ke kîfwanî ro me nasî. Ero wa cirko osomunhîrî pen komo ponaro ehtome so Ixaw Yana komo. Ero wa men cirpoko Ereasa ya, kekñe. Ero wa kekñe Kporin komo Moises ya.

³⁹Ero ke kotoporem yakñitoponho ñenmetîkekeñe Ereasa, tîmsom pokono mîk ha. Echaxapu pen komo yemyawnonho mîn ñenmekyakñe, bronse ciixapu kom ha. Enmekîche papaknorekñe kotoporem yakñitopo yîmkarinomacho me. Ero wa ñiîfakñe, Kporin komo kekñe Moises ya ero yaw roro rma.

⁴⁰Ero wa ñiîfakñe on wara kachome tak Ixaw Yana komo ya, Araw yepamtho komo mak mohcowpe Kporin komo mîtkoso kotoporem yakñiso. Anarî komo mokyataw Kore pen wara xa marha men waihyaxe okwe, noro yakrononho pen komo wara xa marha. Kaanî mtapotacho

yaw roro rma waihyakñe, Moises ya kekñe yîwya so yîñekatiñmîrî me ero yaw roro rma ha. Ero ke ero warahra cexpore nasî, kachome. Ero wa kachome yîwya so ecahxapu pen komo yemyawnonho ñiifakñe ero wara. Ero wa ñiifakñe.

Moises Komo Tak Nîwîrîyakexe Hara Ixaw Yana Komo

41 Enmapuche tko on wara xatkeñe hara Ixaw Yana komo kopi, Moises poko xa hara nîmtapowatkeñe kopi, Araw komo poko. Kporin komo yanan komo rma mîwaikace kica, ketkeñe yîwya so kica.

42 Meñpora ro mak mokyatkeñe Ixaw Yana komo Moises yaka, Araw komo yaka. Ñexamro yanweso mokyatkeñe xa hara. Mokuche so Kesentacho wece tak ñesewkoñmetkeñe. Ero yimaw rma tak Kporin komo mîñ nahruyakñe kaweresî, ponañe rma. Kporin komo weyuru marha ñesenpekñe.

43-45 Ero wa esenpoche Moises komo tak cetkeñe Kesentacho potaka, Araw yakro. Iina toche so on wara kekñe Kporin komo Moises ya, Ñexamro yai men mooxe etocoko esenmexapu komo yai ñexamro pen waihkachome tak owya. Ponañe rma waihkano wiifasî, kekñe. Ero yentache ñesewnapetkeñe xa hara Moises komo.

46 Ero yinhîrî on wara kekñe Moises Araw ya, Ai oyakno, awemyawno arko kotoporem yen. Wehto enkakî ero yaka tîmsom yakñitopo pononho. Kotoporem marha merurkakî ero cheka. Ero wa ciriche kañpe tak etoko esenmexapu komo cheka. Iito tak kotoporem akñiko kicicme ehtoponhîrî komo yahrutopo me. Nîrwonasî xa tak Kporin komo kopi. Ero ke ahsîno tak ñiifasî epeña, ñihciw okwe ero wa ciitopo yîwya, kekñe Moises.

47-48 Ero ke ero wa tak ñiifakñe Araw Moises mtapotarî yaw roro rma. Esenmexapu komo cheka ñemahciyakñe. Cepeñai so tak xatkeñe anarî komo. Kotoporemî tko nakñiyakñe iito. Ero yakñirî ke rma kicicme ehtoponhîrî komo nahruyakñe. Tpoyno komo yotaw ñecececekñe Araw. Mehxa xatkeñe waixa pen komo. Xehxa reha xatkeñe waipîn kom hara. Iyotaw so noro xakñe. Ero wa xakñe Araw. Ero ke ñetowiyakñe hara epeña.

49 Meñpono pînî rma tko waihyatkeñe okwe epeña yaka, 14.700 ha. Anarî pen komo mîkyam waihyatkeñe, Kore yakro waipîn pen komo mîkyam xatkeñe okwe.

50 Ero yinhîrî Araw cekñe hara Moises yaka Kesentacho potaka hara. Ahsîno cihra tak xakñe epeña, ero ke iina cekñe hara noro. Ero wa cekñe Araw.

Araw Yamoyin Tak Natikronwasî

17 1-2 Taa, ero yinhîrî on wara kekñe hara Kporin komo Moises ya, Ai Moises, on wara wîikes awya, Ixaw Yana komo ya ekspoko

amoyi, 12 yakenon. Noro re yepamtho yantomañe komo yamoyin ekpoko cewñe so mak noro re yepamtho komo poko hakî. Ahsîche awya mewreko tak tîmñenhîrî yosotî amoyin komo poko.

³Repita komo yamoyin poko mewreko Araw yosotî reha. Noro re yepamtho komo yantomañe komo yamoyin ahsîko cewñe so mak.

⁴Kesentacho yaka cirko amoyin komo, omtapotarî yen yahruru mîtkoso rma. Iina amoyin komo cirko.

⁵Ero yinhîrî ohyaka cewomsom me onîhtînoputho yamoyin tak natîkronwasî. Ero wa awanwetopo komo tak wîttîmamnoyasî, Ixaw Yana komo ya awanwechonhîrî ha, kekñe. Ero wa kekñe Kporin komo Moises ya.

⁶Ero ke Kporin komo mtapotarî tak ñekatîmyakñe Moises Ixaw Yana komo ya. Ero ke tamoyin komo nîmyatkeñe antomano riñe komo Moises ya. Anarî yepamtho komo yantomañe nîmyakñe cewñe, anarî yepamtho komo yantomañe nîmyakñe cewñe hara, ero wa so nîmyatkeñe cewñe so tporin pen yepamtho komo yantomañe komo poko ha kî. Araw yamoyinî rma xakñe yîchew.

⁷Ero ke tak amoyi komo naafakñe Moises Kporin komo yaka, Noro yamtakpon mîtkoso, Kaanî mtapotarî yamatan mîtkoso ha. Iina naafakñe.

⁸Enmapuche tak Kesentacho yaka ñewomyakñe xa hara Moises. Anarî me tak ñeeñakñe Araw yamoyin, Repita komo yamoyin. Tatîkroi tak xakñe, cepemrutuntaxi, ceperke marha xakñe okyo. Amentowa me xakñe eperîrî kopi.

⁹Ero yinhîrî tak amoyi komo naafakñe hara Moises. Kporin komo yamtakpon mîttîni naafakñe katpanaka Ixaw Yana komo ñenîrî me. Ero ke tak amoyi ñeeñatkeñe ñexamro. Tamoyin komo tak naafatkeñe hara osom komo. Ero wa so naafatkeñe hara.

¹⁰Ero yinhîrî on wara kekñe xa hara Kporin komo Moises ya, Araw yamoyin cirko xa hara omtapotarî yamatan mîtkoso. Iito mak ñexpe oyanwekñe komo yîttîmamnoñe me. Iito exitaw tak oyanwekîra tak natu, waipîra tak ehtome so oyanwetopo yanme.

¹¹Ero ke iina ñiifakñe Moises Kporin komo mtapotarî yaw roro rma.

¹²⁻¹³Ero yinhîrî tak on wara ketkeñe Ixaw Yana komo Moises ya, Amna mak waihtîkes okwe. Ahnoro ro mak amna waihtîkesî. Kporin komo mîn yaka tmokuche amna tak waihyas okwe. Ahce wa katî amna nai, ahnoro katî amna waihtîke? ketkeñe okwe. Ero wa ketkeñe Ixaw Yana komo.

Kaan Ya Tîmsom Pokono Komo Pokono

18 ¹Taa, ero yinhîrî on wara tak kekñe Kporin komo Araw ya, On wara maxe amyamro, amumuru komo, ayanan komo ahnoro, omîn na mikiciciretu ahce wa na ciifataw. Ero wa ciifataw, kicicme awya

so ciitoponhîrî wiifasî apona so, amumuru komo pona marha, aamo pen yepamtho komo pona marha. Ero wa kicicme omîn ciitopo wiifasî apona so.

²Ayanan komo rma mekyaxe Kesentacho potaka, Repita kom. Awakronomañe me naxe ñexamro, amumuru komo yakronomañe me marha. Omtapotacho minî mkaino poko awexitaw so mak awakronomexe so.

³Ahce xe na matu Kesentacho yawno poko awexitaw so ero yipu yekñe me naxe ahyaka so. Oyamtakponî ro yawno mîtkoso xa tko tohra ro mak ñehcowpe. Tîmsom yakñitopo mîtkoso marha tohra ñehcowpe. Ero poko exitaw so waihyaxe hara men okwe. Amyamro meero mîwaiyaxe okwe.

⁴Awakronomañe me naxe Kesentacho komo yenîrî poko awexitaw so. Ahce xe so na awexitaw so ñexamro mak ñehcowpe ahyaka so. Repita pîn komo reha mokuhra ro mak ñehcowpe ahyaka so iito awexitaw so.

⁵Amyamro makî reha maxe omîn yawno pokono me, tîmsom yakñitopo pokono me marha. Ero poko ehcoko amyamro yîrwomra oyehtome Ixaw Yana komo poko.

⁶Owî rma Ixaw Yana komo wîcherenonkai, Repita komo wahsîye oyanton me. Amaywen me so wiifakñe. Oyanton me rma naxe Kesentacho komo poko anantomarî komo me. Ero yawno yenîrî poko awakronomexe so.

⁷Amyamro mak maxe amumuru komo yakro tîmsom yakñitopo pokono me. Amyamro marha maxe omîn yahruru mkaino pokono me. Owya awakrecho komo rma mîn ero yipu poko awitopo komo. Anarî komo mokyataw omîn yahruru xehxa ñexamro men waihkacoko, kekñe. Ero wa kekñe Kporin komo Araw ya.

Ixaw Yana Nîmrî Nasî Tîmsom Pokono Komo Nahrî Me

⁸On wara marha kekñe Araw ya, Amyamro makî reha maxe Ixaw Yana komo nîmrî yahsîñe me, owya yînnîmrî komo yahsîñe me. Kahsî tanîmsom me yînnîmrî komo, ahnoro yînnîmrî komo wîmyas awya hara, amumuru komo ya marha. Ero ke ero yipu ahsîcoko miya roro anahrî komo me.

⁹Owya tîmsom yekyataw yîwya so yîraconhîrî mak akñicoko. Yîraconhîrî xa hara akñipîra ehcoko. Ero reha ahsîcoko anahrî komo me. Ahce na yekyataw yîwya so owya tîmsom me anahrî komo me rma wa nas ha. Ero wa so ahsîcoko puruma raconho komo, kicicme cehtoponhîrî komo yahrutopo raconho, Kicicme weexi kica, kacho raconho marha. Ero yipu nasî anahrî komo me, amumuru komo yakro.

¹⁰Owyan me rma ero yîhtînocoko ahyataw awya so. Omînî ro yaw ahcoko. Ahnoro kîrkomo nahrî me rma nas ha.

¹¹On warai komo mak ero yipu tonocoko awotî komo me, ahcoko anahrî komo me marha, kahsî yînanîmîthîrî komo, powpow me yînmîthîrî

komo marha. Ero yipu ahsîcoko awotî komo me, anahrî komo me marha. Ero yipu nahcowpe amumuru komo, awemsîrî kom ha. Ahyawno komo ahnoro nahcowpe kicicitho yapeñenho mera exitaw so.

12-13 Aseci marha wîmyas awya so kifwanî ro. Uupa yukun marha wîmyasî awya so yaxan ciixapu. Kifwan xa mîn wîmyas anahrî komo, awokru komo marha. Owyâ nîmyaxe Ixaw Yana komo Aporin komo ya ha. Yihcirî me epetaxapu nîmyaxe owya ero yipu wîmyas awya so hara. Ahnoro yihcirî me epetaxapu, mararî pono ohyaka ekyataw Aporin komo ya tîmsom me, ero wîmyas awya so hara anahrî komo me. Ahnoro ahyawno komo nahrî me nasî ero yipu kicicitho yapeñenho mera exitaw so mak.

14 Ananimaw na on wara ketu Ixaw Yana komo cemyawno komo poko, On men wîmyasî Kporin komo ya eromerono me, ket ha na. Ero wa tîmxapu tak nas awemyawno komo me.

15 Poturme ewruxapu marha nîmyaxe Ixaw Yana komo owya, Aporin komo ya. Noro yipu nîmyaxe tîmxîkrî komo, toh komo xîkrî marha. Awyan komo me tak naxe noro yipu komo tîmxapunhîrî. Yumumuru komo reha epemacoko tooto xîkrî kaxi. Awoh komo marha epemacoko owya tîmsom pînî ro komo. Ero wa so tîmcoko poturme ewruxapu komo.

16 Noro yipu komo yepemetaw awya so on wara epemacoko, cewñe nuuñi ewrutoponhîrî komo exitaw epemacoko yukuknomacho yecenarî. 5 sikru tîmcoko prata, epethîrî me. Omîn yawno yecenarîno men tîmcoko sikru ha. 20 xeera yecenarîno mîn 1 sikru. Ero wicakî xa epemacoko.

17 Paaka xîkrî reha epemara ehcoko, opefa xîkrî marha, kabra xîkrî marha. Noro yipu komo epemara ehcoko poturme ewruxapu. Owyân me rma wa naxe noro yipu komo. Noro yipu kamxukutho ke owya tîmsom yakñitopo caramacoko. Katîthîrî marha akñicoko Aporin komo ya tîmsom me. Ero yipu yakñiyataw kotopore nas owya, Aporin komo ya ha.

18 Awotî komo me rma nasî noro yipu pun. Ewanthîrî nasî awotî komo me powpow me anîmxapu, petîthîrî marha kaari ñixan ha.

19 Ahnoro Ixaw Yana komo ñekîtho nas awotî komo me Kporin komo ya tîmxapunhîrî. Kahsî anîmxapu nasî awotî komo me, amumuru komo yotî me marha, awemsîrî komo yotî me marha. Ahsîcoko roro awotî komo me. Yîmîtî mîmyaxe apoyino komo ya, cemarô pîn me ro mak entachome amtapotarî komo ero wa xa marha wîlkes ero poko awya so. Awepamthîrî komo ya marha wîlkesî, kekñe. Ero wa kacho ponaro wasî miya roro towîhnî me ro mak. Ero wa kekñe Kporin komo Araw ya.

20 On wara marha kekñe Kporin komo Araw ya, Arowonî ro komo tîmîhra ro mak was awya so. Tîrowon komo yîraconkara ñehcowpe Ixaw Yana komo arowon komo me. Ow mak was aweken komo me, awemyawno komo me marha. Ñexamro warahra reha maxe amyamro reha.

21 On warai xa wîmyasî Repita komo nahsîrî me, tînahrî komo me marha, cisimu xa nahsîcowpe Ixaw Yana komo nîmîtho. Ero yipu nasî ñexamro

yepetho me, oyakro awesentacho komo yawno poko ehtopo komo yepetho me, wîlkesî.

²² Ixaw Yana komo reha tohra ro mak ñehcowpe oyakro Awesentacho komo mîtcoso. Mooxe ñhe mak ñehcowpe. Meyehra mokuche so waihyat hara men okwe kicicme cexirî ke so.

²³ Repita komo reha naxe Kesentacho komo pokono me. Tîrowon yîraconkara ñehcowpe Ixaw Yana komo yîrowon komo me. Ero wa xa marha ñehcowpe ñexamro yepamtho xa hara miya rorono kom ha. Kicicme exitaw so Ixaw Yana komo ñexamro tak naxe kicicme ehtoponhîrî komo yahruñe me.

²⁴ Cisimu komo wîmyasî Repita komo ya emyawno komo me. Ixaw Yana komo ñekyaxe Kporin komo ya tîmsom me, kahsî tanîmsom me, ero warai komo rma wîmyasî yîwya so. Ero ke ero wara wîlka Repita komo ya, Arowonî ro komo tîmîhra ro mak was awya so Ixaw Yana komo rowon raconho ha, wîlka, kekñe. Ero wa kekñe Kporin komo Araw ya.

Repita Komo Marha Nîraconkacowpe Tînahsithîrî Komo Kaan Ya Tîmsom Me Hara

²⁵⁻²⁶ Ero yinhîrî on wara kekñe xa hara Kporin komo Moises ya, On wara kasko Repita komo ya, Amñe Ixaw Yana komo nîmîtho tak mahsîyaxe cisimu me tîmxapu komo awemyawno komo me. Eronhîrî tak yîraconkacoko xa hara Kporin komo ya tîmsom me hara, kahsî tanîmsom me tîmsom me ha. Cisimu wicakî xa marha yîraconkacoko amyamro hara, kasko men yîwya so.

²⁷ Yînmîthîrî komo yîraconketaw xa hara awya so, kahsî tanîmsom me tîmsom me yîraconketaw, mararî pono yeperîrî yîpîpîtikacho pononho wara rma weeñasî. Uupa yukun tîmtopo weeñasî ewkukacho yawnonho wara rma hara, kasko yîwya so.

²⁸ Ero wa tîmcoko owya anahsîthîrî komo raconho Kporin komo ya kahsî anîmxapu me tîmsom me ha. Ixaw Yana komo nîmîtho mahsîyaxe cisimu me ero raconho rma tîmcoko hara owya, Aporin komo ya. Kahsî tanîmsom me tîmcoko owya. Ero yinhîrî Araw ya xa tîmcoko, ohyaka cewomsom ya.

²⁹ Ahce na tîmyataw awya so Aporin komo ya, cisimu me tîmyataw, kifwanî ro xa yîraconkacoko hara kahsî tanîmsom me, yîwya tîmsom xa ha, kasko Repita komo ya.

³⁰ On wara marha kasko Repita komo ya, Kifwan xa tîmyataw awya so ero weeñasî puruma yîpîpîtikacho pononho wara rma, yaxan wara rma okre. Ero wa xa marha wooku tîmyataw, yaxan me ciixapu wara rma weeñas okre, uupa yewkukacho yawnonho wara.

³¹ Ero tak ahcoko ahto so na apu xe awexitaw so. Ahyawno komo marha nahcowpe. Awepethîrî komo rma mîn ero, oyakro awesentacho pokono me awehtoponhîrî kom ha.

³²On wara xa ehcoko, Ixaw Yana komo nîmrî mahsîyaxe awyan me. Ero raconho rma tko manîmyaxe owya tîmsom me xa hara. Kifwanî xa manîmyaxe. Ero yipu tîmñe me roro awexitaw so kicicme exihñî me rma maxe owya tîmxapu yahsîñe rma. Ero pîntho me mak cirihra ro mak men ehcoko Ixaw Yana komo nîmîtho. Ero wa ciîfataw awya so mîwaiyaxe men okwe, kasko yîwya so. Ero wa kasko Repita komo ya, kekñe Kporin komo Moises ya.

Kicicme Ehxapu Komo Yakiîwamacho Pokono On

19 ¹⁻²Taa, ero yinhîrî tak on wara kekñe hara Kporin komo Moises ya, Araw komo ya, On wara marha wîîkes awya so apanatanmetopo kom ha, on wara men kacoko Ixaw Yana komo ya, Paaka ehcoko woosî, cucurem. Apickan mak ehcoko, tupunporem mak. Noro yipu ehcoko xiya, kacoko yîwya so.

³Ekiñe tak Ereasa ya tîmcoko tîmsom pokono ya. Ero yinhîrî noro tak narpe awetarî komo yai. Iito tak waihkaowpe anarî komo Ereasa wero ro rma.

⁴Ero yinhîrî tak paaka kamxukutho caramape tamoyaran ke. Roowo caramape 7 ro, Kesentacho komo potawno ha.

⁵Ero yinhîrî yupunthîrî nakñipe ahnoro, yîhcîpîthîrî, yupunthîrî, kamxukuthîrî, wethîrî, ahnoro mak nakñitîkacowpe Ereasa wero ro rma.

⁶Paaka pun yecakyataw rma on warai naîmape tîmsom pokono cecahsom pona, setru yîrakaxapu, iisopu, opefa pocitho yucurexapu. Ero yipu naîmape paaka pun pona cecahsom pona rma.

⁷Ero yinhîrî tak tponon korokape tîmsom pokono, ñeyehpe marha. Ero yinhîrî mokope xa hara awetarî komo yaka hara. Kicicme rma tko nai kokmamso ro.

⁸Ero wa xa marha ñexpe paaka pun yakñiñenho hara, tponon xa marha korokape, ñeyehpe marha. Ero yinhîrî kicicme rma ka nai noro hara kokmamso ro.

⁹Ero yinhîrî anarî ñenmekpe paaka yokoputho wemronho. Kicicitho yapeñenho pîn mak ñenmekpe. Tîñenmekîthîrî tak ñirpe aiwaxapu pona, awetarî komo mkaino pona. Iito tak nîmtocowpe wemronho ero poko ehtome so amñe Ixaw Yana komo. Tuuna kwaka cesmaxmu mîn ha akiîwamano ritopo kwaka. Kicicme awexitaw so awakiîwamacho komo me nasî. Ero wa nasî tuuna, paaka wemronho yakro esmaxapu ha.

¹⁰Ero yinhîrî tponon korokape wemronho yenmekñenho. Korokache kicicme rma ka nasî kokmamso ro. Ero wa kacho ponaro men ñehcowpe Ixaw Yana komo, yîcheka so mohxapu komo marha.

¹¹Taa, tooto yokoputho yapeyataw awya so kicicme maxe 7 kaamo.

¹²On wara nasî noro yipu yakîwamacho, awakiîwamacho komo ke ñecaramape rma, tuuna ke. 3-înhîrî kaamo po tak ñecaramape, 7-nhîrî

kaamo po marha. Ero wa ecaramache kiřwañhe tak nasî yupun 7-nhîrî kaamo po. Etakiřwamara cexitaw 3-înhîrî kaamo po, 7-nhîrî kaamo po marha kicicme rma nasî kica.

¹³Anarimaw tooto pen yokoputho napeyatu apoyino komo. Anarimaw etakiřwamara rma na nai okwe noro yipu. Noro yipu nasî Aporin komo mîn yikicicireñe me. Ero ke noro yipu twaihkapore nasî Ixaw Yana komo poyino pîn me tak ehtome. Tuuna ke ecaramara cexirî ke akiřwamano ritopo ke kicicme rma nasî. Kicicme ehtoponhîrî nasî noro yipu poko rma okwe.

¹⁴On wara nasî apanatanmetopo kom hara ero yipu pokono rma ha re, anarimaw mîmo yaw rma na waihya tooto, roona warai yaw. Ero yinhîrî anarî ñewomya ero yaka okopu yaka rma. Anarî na nai ero yaw okopu waihyataw. Ero wa cexitaw so kicicme naxe 7 kaamo mak.

¹⁵Ero yaw marha na nai ahce na yen. Ahrura na nai. Tahruso rma na nai anarî hara wara kyam mak. Ero yipu komo marha nasî kicicme ehxapu me.

¹⁶Anarimaw so apoyino komo na natu katpanaw so. Iito cexitaw tooto yokoputho napeyatu, kacipara imo ke waihkaxa pen, tanme ro waixapu pen anarimaw. Anarimaw tooto yocho na napeyatu, ahrutoponhîrî mak na napeyatu anarimaw. Ero yipu yapeche kicicme nasî 7 kaamo.

¹⁷Ero ke on wara men nasî noro yipu yakiřwamacho, paaka pun wemronho tamekpore nasî, akiřwamano riñe me akñixapu wemronho poi ha. Ero tak tpahpore wooku yen yaka. Ero yaka tak tarkapore nasî tuuna, tihtosom ha.

¹⁸Ero yinhîrî tak iisopu namekpe apoyino, kicicme exihnî. Ahsîche ero tak nukpape tuuna kwaka, wemronho keñarî kwaka. Iike tak mîmo caramape, yaw xakñe okopu ero. Ero yawno marha caramape aapo komo, ahce na kom ha. Tooto marha caramape ero mîmo yawnonho komo, okopu yakrononho komo. Tooto yocho yapeñenho marha caramape, okopu yahrutopo yapeñenho marha. Waapa nwaihkatho yapeñenho marha caramape noro yipu exitaw, tanme ro waixapu yapeñenho marha. Noro yipu komo caramape.

¹⁹On wara xa noro yipu komo caramape kicicme exihnî, 3-nhîrî kaamo po caramape, 7-nhîrî kaamo po marha. 7-nhîrî kaamo po tak nakîřwamape xa tak, tponon korokape, ñeyehpe marha. Ero yinhîrî kokmamche tak kiřwañhe nas hara kicicme ehxapunhîrî.

²⁰Anarimaw on wara na natu anarî komo, etakiřwamara na natu kica okopu yapeñenho. Ero wa exitaw noro pen waihkacoko achewno komo me exihra tak ehtome. Kporin komo mîn yîwîrîmañe me nasî kica. Kicicme naxe okwe ecaramara exirî ke, akiřwamano ritopo ke.

²¹On wara marha nasî apanatanmetopo komo ero pokono rma. Miya roro ponaro awehtopo komo tan wîlkes awya so. Tuuna ke caramañenho

marha tponon korokape. Ero yinhîrî kicicme rma ka nasî kokmamso ro. Anarimaw tuuna rma na napeya apoyino komo akiřwamano ritopo ha. Ero yipu yapeche noro marha nasî kicicme kokmamso ro.

²² Anarimaw ahce na napeya noro kicicme ehxapu. Ero yipu yapeche kicicme xa marha nasî yînapethîrî hara. Ero yinhîrî yînapethîrî na napeya anarî hara apoyino komo. Ero yanme kicicme tak nasî noro yapeñenho meero okwe, kokmamso ro nasî kicicme okwe. Ero wa nasî apanatanmetopo komo kicicme ehxapu yapeñenho me awehtopo komo pokono, kekñe. Ero wa kekñe Kporin komo Moises komo ya.

Kaan Yewetîra Nasî Moises

20 ¹ Taa, ero yinhîrî tak esama yaw cetkeñe xa hara Ixaw Yana komo. Yihcirî nuuñi po tak Sin Yaxawan pona ñetakriyatkeñe hara Kates po ha. Iito exitaw so tak Mirian pen waihyakñe okwe. Ero ke iina rma tak nahruyatkeñe noro yokoputho. Ero wa xakñe noro pen okwe.

² Iito tko tuuna exihra ro mak xakñe okwe Ixaw Yana komo wokru. Ero yanme Moises pen yanweso tak mokyatkeñe meřpono pîn komo, Araw komo yanweso.

³ Moises ñeyiatkeñe kica. On wara ketkeñe yîwya, Kakno pen komo waihkekñe Kporin komo okwe. Ñexamro pen yakro rma cma re twaihpo xakñe.

⁴ Ahce kacho amna mehce xiya axawa imo pona hara? Kporin komo yananî rma amna. Oona mak amna mehce amna waihkaxi mak ham okwe, amna yokutho pen komo waihkaxi marha okwe.

⁵ Ahce kacho Exitu poi amna mehce oona kicicitho pona kica. Puruma yewtî mera ro mak nasî tan, piiku yewtî mera marha, uupa yewtî mera marha, roman yewtî mera marha. Kwokru komo exihra marha nasî tuuna okwe, ketkeñe. Ero wa ketkeñe kica.

⁶ Ero wa yîmtapotarî komo yentache Moises komo tak cetkeñe Kesentacho potaka, Araw kom ha. Iina tîtoche so ñesewnapetkeñe. Ero wa exitaw so Kporin komo weyuru tak ñesenpekñe yîwya so.

⁷⁻⁸ On wara kekñe Kporin komo Moises ya, Ai Moises, awamoyin tak arko toh pona porin pona. Araw yakro Ixaw Yana komo enmecoko iina. Toopu yakro tak amtapotakî amoro ñexamro ñentarî me ro rma. Amtapotache tak toopu yatumnai rma ñepatakesî tuuna Ixaw Yana komo wokru. Meřpora nukmesî ñexamro wokru, iyoh komo wokru marha, kekñe. Ero wa kekñe Kporin komo Moises ya.

⁹⁻¹⁰ Ero ke tak tamoyin naafakñe Moises Kporin komo yamtakpon mîtwono rma. Kporin komo mtapotarî yaw roro rma naafakñe. Ixaw Yana komo marha naafatkeñe Araw yakro. Toopu mîtkoso rma enmekno ñiîratkeñe. Iina mokuche so tak on wara kekñe Moises yîwya so,

Ai oyakno komo, on wara wîîkes awya so, Kanwekñe komo ro mak amyamro ham kica. Ahce wa katî nai amna awya so? Toh yaino xa kat amna ñenpe awokru kom ha? kekñe yîwya so.

¹¹Ero wa kache napockanwakñe tak Moises. Toopu tak ñetapekñe asakî ro tamoyin ke, knai, knai. Etapache, xoo kekñe tak, tuuna meŕpora ro mak nukmekñe Ixaw Yana komo wokru, iyoh komo wokru marha.

¹²On wara tko kekñe Kporin komo Moises ya, Araw komo ya ha, Ai, okopuci komo, opona enîhra mehcow ham okwe. Aponarono komo me xa Ow enpora mehcow okwe Ixaw Yana komo ya. Ero ke Ixaw Yana komo yarîhra tak maxe miya roro yîwya so onîmîtho pona okwe, kekñe. Ero wa kekñe Kporin komo Moises komo ya.

¹³Ero yinhîrî tak Meriba me tak ñesosohcekñe iitono tuuna. Iito Kporin komo nanwekyatkeñe Ixaw Yana komo. Iito rma tko kiŕwanî ro me cehtopo ñenpekñe rma Noro yîwya so. Ero wa ñenpekñe.

Amna Rowon Pore Tohra Ehcoko, Kesî Eton Pono Komo Kayaritomom

¹⁴Ero yinhîrî tak kîrkomo ñeñepekñe Moises Eton pona iitono komo kayaritomom yaka. Kates po exitaw so Ixaw Yana komo ñeñepekñe. On wara kekñe yîwya so, On wara men kacoko amñe iitono komo kayaritomom ya, On wara tî nîîke awakno Ixaw, amna yesemetanmetoponho mentai ha na?

¹⁵Amna porin pen komo cetkeñe pahxa Exitu pona. Iito amna xakñe pahkî ro mak. Amna ñemetanmekyatkeñe kica Exitu pono komo. Amna porin pen komo marha ñemetanmekyatkeñe.

¹⁶Amna tko nîmtapowakñe Kporin komo yakro cerewre ro mak. Noro tak amna mtapotarî ñencekñe. Ero ke tak ancu ñeñepekñe amna yakrono me. Noro tak amna ñekyakñe Exitu poi. Orito tak amna nasî Kates po, arowon mîtwo.

¹⁷Ero ke amna cma re cesî arowon pore. Amaraŕin komo pore tohra ro mak nas amna, anatîrî komo chere tohra marha. Ahtoxapu yawno yerîhra marha nas amna atunarî komo. Esama yaw roro mak amna cesî kayaritomo yesamarî yaw mak ha. Ero yai etowîn me ro mak amna cesî. Kaari ñixa etowra, poowa ñixa etowra marha. Ero wa amna cesî arowon twatoso ro, kacoko men yîwya. Ero wa kacoko kayaritomo ya Eton pono ya, kekñe Moises yîwya so eñepeno rirî me. Ero ke ero wa tî ketkeñe ñexamro kayaritomo ya Eton pono ya.

¹⁸On wara tko tî ñeyukyakñe Eton pono komo kayaritomom, Pîra ro mak. Amna rowon pore tohra ro mak men ehcoko. Taixa amokyataw so rma awaparî komo me kîa amna mokyasî. Awaŕmexe so kîa amna kacipara imo ke, kekñe tî. Ero wa tî kekñe okwe.

¹⁹Ketkeñe xa hara tko Ixaw Yana komo yîwya, Esama yaw roro mak amna cesî porin yaw roro mak. Atunarî komo poi eefataw amna poyino ero

ñepemes amna. Ero wa xa marha amna yoku ya eefataw amna nîmyasi tuuna yepetho awya so. Ahyari so mak tîto xe nas amna tîhtarî po. Ahce na xera ro mak nas amna, ketkeñe tî yîwya.

²⁰Pîra ro mak kica, kekñe rma tko tî Eton pono komo kayaritomon. Amna yari tohra ro mak ehcoko ha, kekñe tî kica. Ero yinhîrî kîrkomo tak mokyatkeñe Eton pono komo. Meñpono pîn mokyatkeñe sowtatu me cehsom kom okwe.

²¹Ero ke anana takî tî cetkeñe Ixaw Yana komo. Tîrowon komo yamenmekrî ke Eton pono komo kayaritomon ya anana cetkeñe. Ero wa cetkeñe okwe.

Araw Pen Tak Waihyasi

²²⁻²⁴Ero yinhîrî tak Kates poi cetkeñe hara Ixaw Yana komo. Ooro Yîpîn cyamrinaka ñetakriyatkeñe hara. Iito exitaw so Eton rowon yemyatwo rma on wara kekñe Kporin komo Moises ya, Araw komo ya, Ai Moises, Araw totopo me tak nas aporin pen komo yaka. Arowon komo me onîmrî pona tohra nasî noro, Ixaw Yana komo ya onîmrî pona ha. Omtapotarî manwece okwe amyamro asakno roro rma. Meriba po awexitaw so Ow manwece, tuuna mokyakñe toh yai, iito. Ero ke tohra nasî noro okwe.

²⁵⁻²⁶Ero ke Araw arko Oro Yîpîn meretkoso. Ereasa yakro rma arko. Iito awexitaw so Araw pononho tak mohkakî. Yumumuru ya amrupoko hara. Iito tak aporin pen komo yaka cesî Araw pen. Îpî meretwo rma waihyasi, kekñe. Ero wa kekñe Kporin komo Moises ya.

²⁷Ero ke Kporin komo mtapotarî yaw roro rma ñiifakñe Moises. Oro Yîpîn nawnukyatkene Ixaw Yana komo wero ro rma.

²⁸Awnutîkache tak Araw pononho mohkekñe. Yumumuru ya tak namrupekñe hara. Ero yinhîrî tak iito rma waihyakñe Araw pen okwe îpî meretwo rma. Ero yinhîrî îpî ñenîhçetkeñe hara Moises komo Ereasa yakro.

²⁹Ero yinhîrî tak Araw waihtoponho tak ñencetkeñe Ixaw Yana komo. Ero ke yîpînî yaw tak nîwracetkeñe 30 kaamo. Ero wa xatkeñe.

Kananita Pen Komo Nafmexe Ixaw Yana Komo

21 ¹Taa, ero yimaw iito marha xakñe anarî hara kayaritomo. Kananita tî mîk xakñe, Araci pono komo kayaritomon ha. Suu ñixan pono mîk xakñe. Noro tî ñencekñe Ixaw Yana komo mohtopo. Xiya men mokyaxe Ixaw Yana komo. Krowon komo yenso mohxapunhîrî yesamatho yaw mokyaxe, kacho tî ñencekñe. Ero ke Ixaw Yana komo waparî me tak mokyatkeñe noro tmaywen komo yakro. Ixaw Yana pen komo tak nahsîyatkeñe ha re yaake. Cewton komo pona naafatkeñe okwe ahsîxapu pen komo.

²Ero yinhîrî tak Kporin komo yakro nîmtapowatkene Ixaw Yana komo. On wara ketkeñe yîwya, Apa, ñexamro cma re mañmapes amna ya

Araci pono komo. Ero wa aŋmapoche amna ya ñexamro yewtontho tak nakñiyas amna yîmton me ro mak, ketkeñe. Yaaro xa amna kesî, cemaro pîn me ro mak, ketkeñe.

³Yîmtapotarî komo tî ñencekñe Kporin komo. Ero ke aŋmapono rma ñirpekñe yîwya so. Kananita pen komo naŋmetkeñe iitononhîrî pen kom ha. Ahnoro waihketîketkeñe iitononhîrî pen komo. Ewtonthîrî komo marha nakñiyatkeñe. Ero ke Ohma me tak ñesesosocekñe ewtonthîrî komo. Ero wa ñesesosocekñe.

Okoyi Me Ciixapu Nakriyasî Moises Eskaxapu Komo Ñenîrî

⁴Ero yinhîrî tak Oro Yîpîn yamrinai cetkeñe hara Ixaw Yana komo esama yaw hara. Cucurem Yewku yesamarî yaw cetkeñe hara. Eton rowon mamrikyatkeñe. Nahwoketkeñe tak okwe tîcetaw so esama yaw.

⁵Ero ke Kaan yanwekñe me nîmtapowatkeñe xa hara kica, Moises yanwekñe me marha. On wara ketkeñe, Ahce kacho Exitu poi amna mekye kica axawa imo pona mak kica? Ahce kacho xiya amna mekye waihtome tan pohnîntaw mak okwe? Tan exihra ro mak nasî cuure. Tuuna marha exihra nasî kwokru komo. Poxumra ro mak amna nokyasî kica ontho kuuru kom ha, ketkeñe xa hara kica.

⁶Ero ke tak okoyi ñekpekñe Kporin komo yîcheka so. Eskano tak niîfakñe oko. Ixaw Yana pen komo waihyatkeñe okwe eskaxapu komo meŋpono pîn.

⁷Ero ke Moises yaka mokyatkeñe Ixaw Yana komo. On wara ketkeñe yîwya, Apa, kicicme amna ñehxe kica. Aweiñe wara amna nîmtapotai awakro kica. Kporin komo poko marha amna nîmtapotai kicicme. Wara rma Noro yakro cma re nîmtapowasî okoyi yeñepetopo poko kîhyai so, ketkeñe. Ero ke Kporin komo yakro nîmtapowakñe Moises ñexamro yukurunpetopo poko.

⁸Ero ke on wara kekñe Kporin komo Moises ya, Bronse tak akîhtoko okoyi me. Ero yipu akriko weewe pona entome eskaxapu komo ya. Ero wece eeñataw tak waipîra naxe, kekñe. Ero wa kekñe Kporin komo Moises ya.

⁹Ero ke bronse tak nakîhcekñe Moises okoyi me. Akîhtoché nakriyakñe weewe pona. Okoyi warai wece eeñataw eskaxapu komo ya waipîra tak xatkeñe okre. Ero wa xatkeñe.

Moabe Rowon Yemyatkoso Tak Cexe Ixaw Yana Komo

¹⁰Ero yinhîrî tak esama yaw cetkeñe xa hara Ixaw Yana komo. Oboce pona tak ñetakriyatkeñe hara.

¹¹Ero yinhîrî Oboce poi cetkeñe hara. Ixe-Abarin pona ñetakriyatkeñe hara. Axawa imo pono mîn Ixe-Abarin. Moabe rowon panawno mîn ha resce ñixan ha.

¹²Eñexa cetkeñe xa hara Sereci woskaran pona. Iina ñetakriyatkeñe hara.

¹³Eñexa cetkeñe hara Ahnon kwaka hara. Ero yeco pona ñetakriyatkeñe hara. Axawa imo pore tíhtosom mîn Ahnon. Amohew komo rowon yemyatî poi tíhtosom marha mîn ha. Moabe rowon wokpanî rma mîn Ahnon. Xehxa nasî Moabe rowon, mehxa nas Amohew rowon hara. Ero warai mîn Ahnon, tuuna yaporî ha.

¹⁴⁻¹⁵Iito xatkeñe Ixaw Yana komo. Iito ehtoponhîrî nasî tmewreso karita yaw, Afmano Ritoponho Kporin Komo Ya, kacho yaw. On wara kacho mîn mewrexapu, Iito nasî Waebe, Supa po, Ahnon yaporî komo yotaw. Moabe rowon wokpan mîn Ahnon tarenakem xa. Arî pona roro nîhcesî ero komo tuuna yaporî. Moabe rowon yemyatwo nasî ero Arî, kacho. Ero wa kesî karita.

¹⁶Eñexa cetkeñe hara Ixaw Yana komo Bee pona hara. Tuuna, kacho mîn Bee, ahtoxapu, kacho. Iito exitaw so on wara kekñe Kporin komo Moises ya, Ixaw Yana komo enmeko. Enmekîche tuuna wîmyasî yîwya so, kekñe.

¹⁷⁻¹⁸Tuuna yenîche tak Ixaw Yana komo ya on warai naafatkeñe waano, Ai, tuuna awomko tak ahtoxapu yawno. Waano taacerî ero pokono, ahtoxapu pokono. Kantomañe komo nahtopotho mîn tuuna yewtarî, kpanatanmekñe komo nahtopotho, amoyi ke cemyarkem nahtotho ha. On tuuna nahtoce tamoyin komo ke rma, kacho naafatkeñe waano. Ero yinhîrî tak eñexa cetkeñe hara Ixaw Yana komo axawa imo poi Matana pona hara.

¹⁹Matana poi cetkeñe Nariew pona hara. Nariew poi cetkeñe Bamoce pona hara.

²⁰Bamoce poi cetkeñe woskara pona hara. Moabe rowon pono rma mîn woskara Piska Yîpîn yamrinawno ha. Axawa imo yemyatwono mîn ha. Iina ñetakriyatkeñe hara.

Sion Pen Komo Nañmexe Ixaw Yana Komo

²¹⁻²²Iito exitaw so kîrkomo ñeñepetkeñe hara Ixaw Yana komo Sion yaka. Amohew komo kayaritomon mîk xakñe Sion. On wara tí ketkeñe ñexamro Sion ya, Arowon pore cma re amna cesî. Esama yaw mak amna cesî kayaritomo yesamarî yaw mak. Ero yai etowra ro mak nas amna amarañin komo pona. Atunarî komo poi marha erîhra nas amna ahtoxapu yawno. Esama yaw mak ces amna arowon komo twatoso ro, ketkeñe tí yîwya.

²³Pîra ro mak kica, kekñe ha tko tí Sion yîwya so Ixaw Yana komo ya. Ero yinhîrî takî tí tmaywen komo nañikyakñe ahnorokîrkom ha. Ixaw Yana komo waparî me tak mokyatkeñe axawa imo pona Xasa pona. Iina mokucho so Ixaw Yana komo yakro tak ñetafmetkeñe.

²⁴Sion maywenîno pen komo tko nañmetkeñe Ixaw Yana komo kacipara imo ke. Xehxan nahsîyatkeñe yîrowonthîrî komo Ahnon pona rorono.

Mehxan nahsîyatkeñe Xaboke yecihtaka rorono hara. Amon komo rowonî reha ahsîra xatkeñe sowtatu komo iito exirî ke. Emyatîrî porero xakñe sowtatu mîn komo. Ero ke ahsîra xatkeñe ero reha.

²⁵ Amohew pen komo yewtontho komo tak nahsîyatkeñe Ixaw Yana komo cewton komo me. Esbon yaka meero ñeseckenmetkeñe ero mîtwono komo yaka marha, ewtoci komo yaka.

²⁶ Sion yewtontho mîn xakñe Esbon, Amohew komo kayaritomon yewtontho ha. Pahxa Moabita komo kayaritomoninho pen yakro tî ñetafmekñe noro pen. Ero yimaw Moabe rowontho nahsîyakñe miya rorono, Ahnon yecihtaka rorono ha. Ero tak nahsîyatkeñe Ixaw Yana komo.

²⁷ Ero ke on wara kacho mewretkeñe waano yakîhtoñe komo, Esbon yaka amohcoko. Ero ciicerî hara, Sion yewtontho ciicerî hara, kacho.

²⁸ Wehto warai ñepatakekñe Esbon poi Sion yewtontho poi. Aahî nakñiyakñe okwe Moabe rowontho. Ahnon yecihtawno komo ñecakyatkeñe okwe îh pono pen kom ha.

²⁹ Awaparî komo men mokyaxe Moabita komo okwe. Awaikexe so tak okwe amyamro Kemos ponarono kom ha. Ñemahciyatkeñe mak amumuthîrî komo miya so. Tanton komo me tak nahsîyatkeñe emsîthîrî komo okwe. Ero wa Sion mayweninho komo nahsîyatkeñe.

³⁰ Sion mawyeninho komo tko tafmetkeñe. Esbon pono komo tak nasî cecahso mîmo komo. Miya rorono komo nasî cecahso Cimon pona rorono kom ha. Iitononhîrî komo marha tafmetkeñe Nopa pona rorono pen komo, Meteba pona rorono pen komo marha. Iitononhîrî komo xa tafmetkeñe, kacho naafatkeñe waano.

³¹ Ero yinhîrî Amohew pen komo yewtontho po tak ñeseckenmetkeñe Ixaw Yana kom hara. Ero wa xatkeñe.

³² Ero yimaw marha Xase rowon yerasmañe komo ñeñepekñe xa hara Moises. Ero pono pen komo tak nafmetkeñe hara Ixaw Yana komo, ero mîtwono pen komo marha. Ero wa Amohew pen komo nafmetkeñe Ixaw Yana komo.

Oki Pen Komo Marha Waihkesi Ixaw Yana Komo

³³ Ñexamro pen yafmache ñesewkoñmetkeñe tak Ixaw Yana komo. Basan yesamarî yaw tak cetkeñe. Ero yaw cetaw so Oki tak ñepatakekñe ñexamro waparî me hara, Basan pono komo kayaritomon ha. Tmaywen komo ñekyakñe sowtatu komo ahnoro Ixaw Yana komo waparî me. Etîrei po tak ñetafmetkeñe Ixaw Yana komo yakro.

³⁴ Oki maywen komo mokyataw ka on wara kekñe Kporin komo Moises ya, Noro pona erasîra ehcoko, Oki pona. Noro pen wafmapes awya so, mayweninhîrî komo yakro rma. Yîrowonthîrî marha wîmyas awya so. Sion pen mafmetkeñe Amohew komo kayaritomon Esbon pono pen ero wa xa marha Oki mafmexe hara, kekñe.

³⁵Ero ke Oki pen nafmetkeñe, yumumuthîrî pen komo marha, maywenînhîrî pen komo marha ahnoro. Waipîn komo exihra ro mak tak xatkeñe. Ero wa afmache ewtonthîrî komo pona tak ñesekenmetkeñe hara Ixaw Yana komo. Ero wa xatkeñe.

Baraw Nanikyasi Barake Ixaw Yana Komo Yeremkañe Me

22 ¹Taa, ero yinhîrî tak Ixaw Yana komo cetkeñe hara esama yaw. Woskara pona cetkeñe Moabe woskaran pona. Xotaw yecihtaka ñetakriyatkeñe Xefko yeceñe rma.

²Iito exitaw so Barake ñencekñe Amohew pen komo yafmachonho Ixaw Yana komo ya. Siporo mumuru tî mîk xakñe Barake.

³Ero ke ñeraswatkeñe xa takî tî Moabita komo Ixaw Yana komo pona mefpora ro mak exirî ke so. Ahwora ro makî tî xatkeñe cekafkaxi ro twaparî komo me yîhtînorî ke so.

⁴Ero wa exitaw so Miciañita poritomon komo yakro tî nîmtapowatkeñe Moabita komo. On wara tî ketkeñe yîwya so, Oyakno komo, mefpono pînî ro mak mîkyam kopi Ixaw Yana komo. Kîwyam pen kwaihkexe so okwe. Paaka nahtîkesî cuupu woskara pono ero wa xa marha ñexamro kwaihkexe so kîwyam pen hara kopi, ketkeñe tî. Ero yimaw Barake xakñe Moabita komo kayaritomon me. Siporo mumuru tî mîk xakñe.

⁵Ero ke Baraw yañikñe komo takî tî ñeñepekñe Barake. Beo mumuru tî mîk xakñe Baraw. Peto pono tî mîk xakñe, tuuna yepu pahnoke. Iito tî xakñe tiyanan komo chew. On wara tî kekñe Barake tîñeñeperî komo ya, On wara kacoko Baraw ya, Ai Apa, on wara tî nîike Barake awya, tooto komo mohce Exitu poi. Orowon mîtwo naxe kopi. Roowo yawronohkatikañe mak mîkyam kopi mefpono pînî ro mak, nîike ha tî awya.

⁶Ero ke amoko amoro oroto ñexamro yeremkaxi. Oyopono me thakwa naxe okwe kafpe xa. Ñexamro yeremkache awya iyopo so tak na wai. Eñepeñe komo me tak na wai orowon poi. On wara wihtînoyasî awehtopo, tooto poko amtapowataw ñexamro wakretopo poko, Kîfwañhe exi xe wasî ñexamro, ketaw awya kîfwañhe tak naxe okre. Eremkano riyataw hara awya añeremkathîrî komo naxe tiwîrîmaxi hara. Ero ke amok ha, nîike tî awya Barake, kacoko yîwya, kekñe tî Barake. Ero wa tî kekñe tîñeñeperî komo ya.

⁷Ero ke takî tî cetkeñe Moabita poritomon komo, Miciañita poritomon komo marha. Puranta tî naafatkeñe eremkacho yepetho. Baraw yaka cepatakache so takî tî Barake mtapotarî ñekatîmyatkeñe yîwya.

⁸Ai ha, kekñe tî Baraw. Tan ka enmacoko ohyaw. Enmapuche wekatîmyasî Kporin komo mtapotarî awya so, kekñe tî. Ero ke iito rma tî ñenmayatkeñe Moabita yantomañe komo yîhyaw.

⁹Ero yinhîrî takî tî Kaan mokyakñe Baraw yaka. On wara tî kekñe yîwya, Ai Baraw, onoke mîkyam ahyaka mohxapu komo? kekñe tî.

10-11 On wara tî Baraw ñeyukyakñe, Barake yanme mohxapu komo tî moxam, Moabita komo kayaritomon yanme ha. On wara tî noro nîike owoya, Tooto komo mohce Exitu poi mefpono pîn komo, roowo yawronohkatikañe komo kopi. Ero ke cma re mîmokyasî ñexamro yeremkaxi. Eremkache awya kafpe tak na wai iyopo so. Ohyai tak na weñepe, nîike tî owoya, kekñe tî Baraw Kporin komo ya.

12 On wara tko tî kekñe Kaan Baraw ya hara, Ñexamro yakro tohra ro mak men esko. Exitu poi mohxapu komo eremkara marha esko. Onakronomarî me ciixapu mak mîkyam, kekñe tî. Ero wa tî kekñe Kaan Baraw ya.

13 Ero ke enmapuche takî tî on wara kekñe Baraw Barake maywen komo ya, Ai, awewton komo pona etocoko hara. Ñexamro yakro tohra ro mak men esko, nîika owoya Kporin komo. Ero ke thakwa mokuhra wasî awakro so, kekñe tî yîwya so.

14 Ero ke Moabita yantomañe komo tî ñetîrametkeñe hara Barake yaka. On wara tî ketkeñe yîwya, Ai, Barake, pîra ha tî okwe. Mokuhra rma was okwe awakro so, nîikai Baraw amna ya, ketkeñe tî yîwya.

15 Ero yinhîrî takî tî tmaywen komo ñeñepekeñe xa hara Barake yaake ñhe takî tî. Antomano riñe me cehsom xa takî tî mîkyam ñeñepekeñe.

16-17 Ero ke Baraw yaka tî cetkeñe ñexamro hara. On wara tî ketkeñe yîwya, Ai, Baraw, on wara tî nîike Barake, Siporo mumuru, Ehñara ro mak men esko amohtopo poko. Anarî komo yopono me xa tak kiifasî moxam yeremkache awya. Ahce na marha wiifasî awanme xa. Ero ke amoko xa men moxam yeremkaxi oyanme, nîike tî awya, ketkeñe tî yîwya.

18 On wara tko tî ñeyukyakñe Baraw, Tîmîn na takpî ñiîfa Barake prata ke, ooru ke marha. Ero wicakî na nîmya owoya ñexamro yeremkachonho yepetho. Ponaro oyehtopo mtapotarî makî tko wewehcasî thakwa, Kporin komo mtapotarî ha. Yîmtapotachonhîrî yewetpormara ro mak wasî. Ero yopo ciino cihra marha wasî. Ero yaw roro mak wasî.

19 Wara rma, tan tko ka enmacoko pahxa mohxapu komo wara xa marha. Kporin komo mtapotarî ka wentaxi xa hara, kekñe tî Baraw yîwya so.

20 Ero ke kosope takî tî Kaan mokyakñe hara Baraw yaka. On wara takî tî kekñe yîwya, Ai Baraw, awañiso mokyataw so xa hara Moabe komo, akro so rma tak etoko. Omtapotarî yaw roro makî tko esko, kekñe tî. Ero wa tî kekñe Kaan Baraw ya.

21 Ero ke enmapuche takî tî pakekñe Baraw. Tooku mkahsî nakriyakñe ceremacho, buhu mkahsî ha. Cekñe takî tî noro mkaw Moabita komo yakro, antomano riñe komo yakro ha.

Baraw Yoku Nîmtapowasî Tosom Yakro

22 Nîrwonakñe tko tî Kaan noro torî ke. Ero ke Kporin komo yancun takî tî mokyakñe. Baraw yesamarî yaka tak ñecececekeñe noro wahkototome.

Tooku mkaw rma cekñe Baraw buhu mkaw. Noro yakro marha tî cetkeñe maywen komo asakî. Ero wa tî cetkeñe.

²³Ero yinhîrî buhu takî tî ñeeñakñe Kporin komo yancun. Esama yaw xakñe cecetoso kacipara ke cemyarke. Enhîrî yai tmohkaxi tî xakñe kacipara imo. Noro tî ñeeñakñe buhu. Ero ke esama yai takî tî ñetowyakñe mararî pona. Ero ke tooku tî petíkatapekñe Baraw totohme esama yaka hara.

²⁴Ero yinhîrî esama yaw tî cetkeñe hara. Ancu tko tî cekñe miya ñhe hara. Esamaka tî ñecececekñe xa hara, amtaci men na takî. Xehxa tî xakñe naatî, uupa yatî, mehxa tî xakñe ero yipu xa marha. Naatî wacan marha tî xakñe esama pore ro, mehxa xehxa wara.

²⁵Ero yinhîrî buhu tî ñeeñakñe hara Kporin komo yancun. Ero ke waaca po mak takî tî cekñe buhu pen kañpe. Baraw pen tarî tî natmunukyakñe waaca oko. Ero ke tooku tî petíkatapekñe xa hara Baraw.

²⁶Ero yinhîrî takî tî yîwupu ñhe xa hara cekñe ancu. Amtaci men na tî cekñe xa hara. Iina takî tî ñecececekñe hara. Ancu yawxari totopo mera ro mak takî tî xakñe iito. Kaari ñixa totopo mera thakwa tî xakñe, poowa ñixa totopo mera marha.

²⁷Ero ke buhu tî ancu ñeeñakñe xa hara Kporin komo yancun. Ero ke ñeremekñe mak takî tî buhu Baraw ke tîmkawnoye rma. Ero ke nîrwonakñe xa takî tî osom. Tooku tî ñetapekñe xa hara tamoyin ke oko.

²⁸Ero ke on wara takî tî Kporin komo ñiifakñe, buhu takî tî ñiifakñe tîmtapotaxmu me okyo. On wara takî tî kekñe noro rma Baraw ya, Ahce wa kyam ow meeña ha? Kicicme katî wai awya? Ahce kacho ow metapa osorwaw ro oko? kekñe tî tosom ya.

²⁹On wara tî Baraw ñeyukyakñe, Noro pîntho me mak ow miifasî kica. Kacipara imo xe wasî. Ero exitaw ketaw re oyemyaw kwaihkesî kfa oroto, kekñe tî yîwya.

³⁰On wara tî buhu ñeyukyakñe hara, Awok pîn me katî ow meeña? Awoku thakwa cma re ow hara. Pahxa awaîenhîrî thakwa owî awok me oyahsîtopo ñixa ro. Orototo mak anana kaarî. Ero wara roro katî kaafakñe awya? kekñe tî. Ero wa tî kekñe buhu Baraw ya. Pîra ha re, kekñe tî Baraw yîwya.

³¹Ero yimaw rma takî tî Baraw ewyanîrexapu warai me ñiifakñe Kporin komo. Ero ke Kporin komo yancun takî tî ñeeñakñe. Iito rma xakñe esama yaw. Kacipara imo ke cemyarke rma tî xakñe oko. Noro yenîche nutupenwakñe makî takî tî Baraw, ñesewnapekñe marha tî roowo pona roro.

³²On wara tî kekñe ancu yîwya, Ahce kacho awoku metapa? Osorwaw ro metapa oko. Awesamarî yaka tan kmoko awahkotoso cma ha re. Kanwekñe me keeñas okwe. Ero ke awahkotoso kmoko.

³³Oyenwo cma re awoku. Omamrikî xe re ñeexi. Ero ke osorwaw ro ohyai tomo. Ero wa omamrikîra exitaw ketaw ha re noro pahxa rma re

kwaihkarî ha re okwe. Buhu reha waihkara wexirî, kekñe tî ancu Baraw ya.

³⁴On wara tî ñeyukyakñe Baraw, Ai ha okwe, kicicme weexi ham ke kica. Awenîra weexi okwe. Iito men nasî ancu oyesamaw owahkotoñe, kahra thakwa weexi apoko. Taa, kicicme awya exitaw owtotopo ketîrames hara, kekñe makî tî Baraw ancu ya.

³⁵On wara makî tî kekñe Kporin komo yancun yîwya, Etoko rma moxam yakro. Barake yaka awtoche tko omtapotarî mak men ekatîmko, kekñe tî yîwya. Ero wa tî kekñe ancu. Ero ke Barake maywen komo yakro rma tî cekñe Baraw.

³⁶Ero yinhîrî, Baraw mohtopo takî tî ñencekñe Barake. Ero ke noro yakro eseposo tî cekñe Moabe yewton pona. Ahnon kwaka tî cekñe Moabe rowon wokpan kwaka ha.

³⁷On wara tî kekñe Barake Baraw ya, Ahce kacho pahxa rma mokuhra mehxe ke okwe? Cerewre awañikpotopo yentara katî mîxakñe? Tooto komo yopono me xa orihra ro mak nai Barake, mîîkai katî? kekñe tî yîwya.

³⁸Kmoko rma ha, enko xe, kekñe tî Baraw. On wara tko wîîkes awya, oyanme ro mak yîmtapotara ro mak wasî. Tîmtapotarî rma ñiîfasî Kaan omtaka. Ero mak men wekatîmyasî añentarî me ha, kekñe tî yîwya.

³⁹⁻⁴⁰Ero yinhîrî Barake yakro takî tî cekñe Baraw Kiriaci-Usoci pona. Iito tak paaka pun nakñiyakñe Barake, opeña pun marha nakñiyakñe tîmsom me. Paaka pun marha tî nîmyakñe Baraw ya, noro yakrono komo ya marha, antomano riñe komo ya.

⁴¹Enmapuche takî tî îh pona Baraw naafakñe Barake, Baaw poko ehtopo komo pona tî. Êñexa takî tî Ixaw Yana komo ñeeñakñe Baraw. Ahnoro enîhra tko xakñe, poyino komo cik mak ñeeñakñe. Ero wa tî ñeeñakñe.

Ixaw Yana Komo Yakronomacho Poko Mak Nîmtapowasî Baraw

23 ¹Taa, on wara kekñe Baraw Barake ya, Kporin komo ya tîmsom yakñitopo akîhtoko tan 7. Bui eeko, 7 xa marha. Kahñeru marha eeko, 7 xa marha. Ekîche awya waihkakî tak akñitome owya, kekñe tî.

²Ero ke takî tî ero yipu nakîhcekñe Barake Baraw mtapotarî yaw roro rma. Ero wa ciriche aapo pona takî tî bui pun nakñiyatkeñe Barake, Baraw kom ha. Kahñeru pun marha nakñiyatkeñe ero pona. Ero yinhîrî anarî pona nakñiyatkeñe noro yipu pun xa marha. Ero wa so okno pun nakñiyatkeñe 7-nhîrî komo cirihtîkaxi ro takñisom kom ha.

³Ero yinhîrî takî tî on wara kekñe Baraw Barake ya, Tan ka esko amoro knakñiputhîrî mîtwo rma. Moro na mak kîwces ow. Kporin komo na mokyia iina oyakro yîmtapotaxi. Oyakro yîmtapotache ero tak wekatîmyas awya, kekñe tî Baraw. Ero yinhîrî toopu pona takî tî cekñe Baraw kawno pona.

⁴Toche Kaanî rma takî tî mokyakñe yîmtapotaxi noro yakro. On wara tî kekñe Baraw yîwya, Apa, akñitopo komo wirpoi yaake, 7 ha. Ero komo pona bui pun wakñipu, kahñeru pun marha. Ero wa wakñipu, kekñe tî.

⁵Ero yinhîrî takî tî tîmtapotarî ñiifakñe Kaan Baraw mtaka. Ero yinhîrî takî tî on wara kekñe Kaan yîwya, Barake yaka tak etok hara. Omtapotarî mak men ekatîmko yîwya, kekñe tî yîwya.

⁶Ero ke Barake yaka tî cekñe hara Baraw. Iito rma tî xakñe noro cececetoso akñitoponhîrî mîtwo rma. Iito marha tî xatkeñe noro maywen komo ahnoro, Moabita yantomañe kom ha.

⁷Ero ke Kaanî mtapotarî takî tî ñekatiemyakñe Baraw. On wara tî kekñe, Mehxa oyañikpoi Barake Aran poi. Îpî pononho oyañikpoi Moabita komo kayaritomon ha. On wara kai owya, Amok ha Xako yeremkaxi. Amok ha Ixaw Yana komo yîwîrîmaxi amtapotarî ke, kekñe owya.

⁸Ahce wa ha re ñexamro weremke ha? Kaan nîwîrîmarî pîn thakwa mîkyam. Ahce wa ha re ñexamro poko wîike, Kporin komo nakronomarî pînî ro mak ñexamro, wîike ero wa kahra exitaw Noro hara?

⁹Xehxa Ixaw Yana komo weeñasî toopu meretîñi, kawno meretîñi. Îpî meretîñi marha weeñasî. Ixaw Yana komo mîkyam, cewyarono kom ha. Mîk hak maywen komo warai pîn kom ha.

¹⁰Yukuknomarî yopo ro mak nasî roowo pupun Xako yepamtho komo yewton pono. 1 kwahtu wicak mak Xako Yepamtho komo yukuknoma xe kexitaw yukuknomarî yopono me naxe. Kîfwan komo waihyaxe ero wa xa marha owaipu xe was ow hara. Ixaw Yana komo ñexponkexe ero wa xa marha oyexponka xe was ow hara, kekñe tî. Ero wa tî kekñe Baraw Ixaw Yana komo poko.

¹¹Ero yipu yentache on wara tî kekñe Barake Baraw ya, Ahce wa mîika hara kopi? kekñe tî. Yiixera oyehtopo yeremkaxi kañikpo cma re oona. Eremkara ro mak meexi okwe. Akronomatikacho komo poko mak mîmtapota ham kica, kekñe tî yîwya.

¹²On wara tko ñeyukyakñe Baraw, Ahce warai me ow meeña ke? Kporin komo xa ñiifasî tîmtapotarî omtaka, ero yekatîmñe pîn me katî wai? kekñe tî. Ero wa tî kekñe Baraw.

¹³Ero yinhîrî on wara tî kekñe hara Barake Baraw ya, Amoko xa hara oyakro anana hara. Eñexa tak Ixaw Yana komo meeñas hara. Ahnoro tko enîhra masî, poyino komo mak meeñasî. Eñexa eeñataw awya eremkakî xa tak oyanme, kekñe tî yîwya.

¹⁴Ero ke Piska yîpîn pona takî tî Baraw naafakñe hara. Iito xakñe woskara, Sopin tî osotî. Iina tî naafakñe. Iina tî takñisom yapon ñirpekñe hara Baraw 7 xa hara. Ero komo pona marha tî nakñipekñe bui cewñe so. Kahñeru marha nakñipekñe cewñe so.

¹⁵Ero yinhîrî on wara tî kekñe hara Baraw Barake ya, Tan ka esko. Mîina kîwcesî Kaan yakro yîmtapotaxi xa hara, kekñe tî.

¹⁶Ero ke Baraw yakro yîmtapotaxi mokyakñe xa hara Kporin komo. Tîmtapotarî tî ñiîfakñe xa hara yîmtaka. On wara tî kekñe yîwya, Taa, etok hara ka Barake yaka hara. Omtapotarî mak men ekatîmko yîwya, amtaka wiirî ero ha, kekñe tî yîwya.

¹⁷Ero ke Barake yaka tî cekñe hara Baraw. Iito rma tî xakñe noro cececetosos akñitoponhîrî mîtwo rma. Noro maywen komo marha tî xatkeñe iito Moabita yantomañe kom ha. Ahce wa tak nîîka Kporin komo awya? kekñe tî Barake yîwya.

¹⁸Ero ke Kporin kmo mtapotarî takî tî ñekatiimyakñe hara Baraw. On wara kekñe, Taa, piiri awomko Barake omtapotarî yentachome. Omtapotarî ka entakî amoro Siiporo mumuru ha.

¹⁹Cemarontanî ro mak Mîk Kaan tooto pîn kaxi. Ahce wa na kache, Pîra tko na, on wara xa matko wîhtînopu hara, kañe pînî ro mak Mîkî tooto me ewruxapu pîn kaxi. Ero wa men wiifasî, kachonho yaw roro cîrihra ma re nai awya? Tîmtapotachonhîrî yaw roro ciîñe pîn katî Noro awya?

²⁰Ñexamro yakronomacho mak ekatîmko, nîîka owya. Kaanî nakronomatho mak mîkyam. Ero ke anarme kahra ro thakwa mak was ow poko so.

²¹Kicicitho me enîhra nasî Kaan Xako yepamtho komo yehtopo. Akpîn me enîhra marha nas Ixaw Yana komo. Kporin komo xa nasî ñexamro yakrono me, ponaro ñexamro yehtopo rma. Noro ha kayaritomo, kacho ñesencesî yîchew so.

²²Kaan xa Mîk ñexamro ñekyakñe Exitu poi. Karitî xa mîkyam bui warai, comota chewno warai.

²³Xako yepamtho komo yeremkacho exihra ro mak nasî. Ñexamro waihkhacho exihra marha nasî. On wara kexe tooto komo oroto rma Xako yepamtho komo poko, Kaanî nakronomatho xa mîkyam okre. Enko xe exirî kom ha, kexe Ixaw Yana komo poko.

²⁴Reaw wara xa nawomyaxe woosî wara. Reaw wara xa ñekaricexe tîrapo ehxapunhîrî wara. Etîrapora nas hara tînahsîthîrî tonotîkara ka cexitaw, tîñeskathîrî kamxukuthîrî yemehra ka cexitaw ha. Ero wara naxe ñexamro, kekñe tî. Ero wa tî kekñe Baraw Ixaw Yana komo poko.

²⁵Ero yipu yentache takî tî on wara kekñe Barake Baraw ya, Ñexamro eremkara ro mak esko, akronomacho marha ekatîmra esko, kekñe tî Barake yîwya.

²⁶Ai ha, kekñe takî tî Baraw yîwya, Kporin komo mtapotarî yanme ekatîmñe mak ow, wîîkai mexe re awya, kekñe tî Baraw yîwya.

²⁷Ero yinhîrî on wara tî kekñe hara Barake Baraw ya, Amoko xa hara. Anana tak kaafas hara. Eñexa tak na ñexamro ñeremkape Kaan awya, kekñe tî.

²⁸Ero ke îh pona takî tî Baraw naafakñe xa hara Barake, Peo pona. Axawa imo panawno mîn Peo. Iina tî naafakñe îîpî meretkoso rma.

²⁹Iito exitaw so on wara tî kekñe xa hara Baraw, 7 xa hara akîhtoko awokuthîrî pun yakñitopo oona. Bui xa hara paraxkakî 7 rma. Akpotko marha. Ero wa xa marha cirko kahñeru hara, 7 xa marha, kekñe tî.

³⁰Ero ke ero wara tî ñiifakñe Barake Baraw mtapotarî yaw roro rma. Aapo komo akîhtоче ero yipu pona so tî nakñiyakñe xa hara bui pun, kahñeru pun marha. Ero wa tî nakñiyakñe.

Ixaw Yana Komo Yakronomacho Poko Xa Hara Nîmtapowasî Baraw

24 ¹Taa, ero yimaw on wara takî tî kekñe Baraw, Ixaw Yana komo yakronoma xe mak nai ham Kporin komo, kekñe tî. Ero ke tohra takî tî xakñe eremkacho yentaxi, yihcirî me tîtotopo warahra tak xakñe. Axawa imo wece makî takî tî ñeeñakñe.

²Ixaw Yana komo tî ñeeñakñe ahnoro. Tribu komo tî ñeeñakñe tpomxe so. Ero wa eefñataw Kaan Yekatî takî tî mokyakñe yîropotaka.

³⁻⁴Ero ke Kaanî mtapotarî takî tî ñekatiomyakñe xa hara. On wara tî kekñe, On wara xa wîikesî. Baraw ow ha, Beo mumuru ha. Cewkem xa ow ha, Kaanî mtapotarî yentañe marha ow. Karitî ro ñenpotho yenîñe xa ow. Ero yipu yenîche kesewnapesî tak cewke rma. Noro yipu mtapotarî tak entakî.

⁵On wara wîikesî, Cenporem xa mîn amîn komo okre, wîikesî Xako yepamtho komo ya. Ero wa nasî aweken komo amyamro Ixaw Yana kom ha.

⁶Miya rma nasî amîn komo. Woskara wara nasî miya so ro mak. Mararî wara marha nasî aweken komo, tuuna yecihtawno wara. Santaru yepu wara marha nasî Kporin komo natîrî wara. Setru yepu wara marha nasî tuuna yecihtawno wara. Ero wa nas aweken komo.

⁷Tuuna pîtho wara nasî Ixaw Yana komo weefan. Tuuna ke tîhso xa nasî ñexamro natîrî amñe. Yukurumîkno xa Mîk ñexamro kayaritomon Akake yopono xa. Anarî yana komo kayaritomon yopono me xa naxe ñexamro kayaritomon amñe.

⁸Exitu poi ñexamro ñekyasî Kaan. Kafitî komo xa mîkyam, bui warai, comota chewno warai. Mîk hak maywen komo yermomñe wara naxe, tîixatî pîn komo yermomñe wara. Noro yipu komo yocho naxikwexe ro mak oko. Waiwî ke marha wexe. Ero wa ñiifaxe tîixatî pîn komo.

⁹Reaw wara ñeremexe Ixaw Yana komo. Reaw wara marha ñetîrapexe, woosî wara. Onoke thakwa re ñexamro nukurunke enpakachome hara? Ero wa maxe amyamro Ixaw Yana komo. Kaan nakronomarî me so naxe awakronomañenhîrî komo. Kaan nîwîrîmarî me so naxe aweremkañenhîrî kom hara, kekñe tî. Ero wa tî kekñe Baraw Ixaw Yana komo poko.

¹⁰Ero yipu yentache Barake ya nîrwonakñe xa takî tî Baraw poko. Tamorî ñetapekñe ececoka rma tîrwonîmrî ke. On wara tî kekñe yîwya Baraw

ya, Ooxatî pîn komo yeremkaxi cma re kañikpoi. Makronomatîkapesî xa matko kica Kaan ya. Osorwaw ro makronomapo okwe yîwya.

¹¹Ero ke etoko kfa hara kape awewton pona hara. Tooto komo ñewetîrî me xa kiifasî, wîlkai cma ha re awya. Kaanî tko ero wa awifpora ñex ham owya, kekñe tî.

¹²⁻¹³On wara Barake mtaka ñeyukyakñe Baraw, Mencekñe rma na re omtapotachonho. Ohyaka añañepethîrî komo ya wîlkai re. Tîmtapotarî ñekatîmyasî Kporin komo owya. Ero ke ero wa kacho mak wekatîmyasî, wîlkai yîwya so. Oyanme ro mak ekatîmra ro mak wasî. Kicicitho yekatîmra wasî oyanme ro. Kifwan marha ekatîmra wasî oyanme ro hara. Anarimaw tîmîn na copoyi ñiîfa Barake ooru ke, prata ke marha. Ero wicakno ke oyepemetaw rma yîwya oyanme ro mak ekatîmra ro mak wasî, wîlkekñe yîwya so.

¹⁴Taa, oyanan komo yaka kîwce haram. Amoko tko ka xiya. Ixaw Yana komo yehtopo ka wekatîmtîkes awya. On wara ayanan komo ñiîfaxe ñexamro amñe, kacho wekatîmyasî awya, kekñe tî.

¹⁵⁻¹⁶Ero ke Kaanî mtapotarî ñekatîmyakñe xa hara Baraw. On wara kekñe hara, Omtapotarî rma ka entakî, Baraw ow ha Beo mumutho ha. Cewkem xa ow. Kaanî mtapotarî yentañe marha ow. Kyopono ro oyakîrei Yîtîhkathîrî xa. Karitî ro ñenpotho yenîñe xa ow. Ero yipu yenîche owya kesewnapesî Noro yamrinaka. Cewke rma kesewnapesî.

¹⁷Noro xa tak weeñas amñe, oroto tko ka enîhra wasî. Noro xa tak weeñasî. Meyehra tko enîhra wasî. Xako yepamtho komo chei ñepatakesî xîfko. Ixaw Yana komo chei nawomyasî kayaritomo kuknon ke cemyarkem. Noro tak Moabita pen komo pekatapesî. Sece yepamtho komo waihketîkes ahnoro.

¹⁸Eton komo rowon tak nasî ñexamro rowon me. Seitho tak nahsîyaxe ñexamro cewton komo me, tîixatî pîn komo yewtontho ha. Kape tak ñehtîkexe Ixaw Yana komo Eton komo yopo.

¹⁹Kayaritomo me cehsom tak ñewruyas amñe Xako yepamtho rma. Noro nafmetîkesî ewto imo pono komo yakwenho pen kom ha, kekñe tî.

²⁰Ero yinhîrî Amarekita komo wece takî tî ñeeñakñe hara Baraw. Ñexamro yenîche on wara tî kekñe hara, Pahxa anarî yana komo yopono me tî xatkeñe Amarekita komo. Waihtîkexe xa takî tko amñe, kekñe tî.

²¹Ero yinhîrî Kenita komo tî ñeeñakñe hara. Ero ke ñexamro pokono takî tî ñekatîmyakñe hara Kaanî mtapotarî rma, On wara tî kekñe, Ceceñayem komo xa amyamro mînto aweken komo po. Ewtarî yaw xa nasî amîn komo, toopu yetîmtakaxapu yaw ha.

²²Awaparî komo rma tko Kenita komo yewton nakñiyaxe okwe. Ahcemaw xa Asu pono komo awafatu so aweken komo poi? kekñe tî.

²³⁻²⁴Ero yinhîrî on wara tî kekñe hara, Okwe, ahtono komo xa re natu waipîra ero yimaw, afmano riyataw Kaan ya? kekñe tî. Kitiñi pono komo

mokyaxe amñe kanawa yaw. Asu pono pen komo tak ñemetanmekyaxe ñexamro, Ebe pen komo marha. Ñexamro pen meero waihyaxe amñe, kekñe tî. Ero wa tî kekñe Baraw Barake komo ñentarî me.

²⁵Ero yinhîrî ceken pona takî tî ñetîramekñe hara Baraw. Barake marha tî cekñe cewton pona hara. Ero wa tî cetkeñe.

Kicicme Naxe Ixaw Yana Komo Moabita Komo Yakro Kica

25 ¹⁻²Taa, iito rma xatkeñe Ixaw Yana komo Sitin po rma. Iito cexitaw so Moabita wosîn komo poko tak xatkeñe kica anarî komo. On wara tî ketkeñe Moabita wosîn komo yîwya so, Ponaro amna yehtopo ya tîmsom nîmyas amna oroto. Mokuhra mat amyamro amna yakro? ketkeñe tî yîwya so. Ero ke cetkeñe takî tî kîrkomo ñexamro yakro rma. Moabe yepamtho komo yakro tî ñeseresmetkeñe. Ponaro ñexamro yehtopo mamakan me marha nutupenwatkeñe kica.

³Ero wa tî xatkeñe kica Ixaw Yana komo, Baaw mamakan me nutupenwatkeñe kica, Peo pono mamakan me ha. Ero ke nîrwonakñe takî tî Kporin komo Ixaw Yana komo poko.

⁴Ero yimaw on wara kekñe Kporin komo Moises ya, kicicitho poko aano riñe komo ahsícoko ahnoro. Ñexamro pen waihkacoko. Okoputhîrî komo amposotocoko katpanaw ofênîrî me rma oyetîrwoxinkachome tak Ixaw Yana komo poko, kekñe tî.

⁵Ero ke on wara tî kekñe Moises Ixaw Yana komo ya eñekano riñe komo ya, Awakrononhîrî pen komo rma men waihkacoko Baaw poko ehxapunhîrî pen komo, Peo pono poko ehxapunhîrî kom ha, kekñe.

⁶Ero ke nîwracetkeñe tak Ixaw Yana komo Kesentacho potaw rma. Ero wa yîwracetaw so rma on wara xakñe Ixaw Yana anarî, Micianita wosîn ñekyakñe Moises wero ro, mefpono pîn komo wero ro rma kica. Tîyanan komo yaka rma naafakñe kica.

⁷⁻⁸Iito tko tî xakñe Piñeasî, Ereasa mumuru ha. Woomam yekrî yenîche cekñe tak noro esenmexapu komo chei. Raapu namekyakñe cecehkem. Ixaw Yana wenari takî tî cekñe yîmîn yaka roro. Mîmo yaka cewomche ñexamro pen tak paraxkekñe rah ke. Asakno roro rma tî paraxkekñe wethîrî yaw so. Ero yinhîrî tak Ixaw Yana komo yahsîra tak xakñe epefa.

⁹Mepono pîn komo tko waihyatkeñe okwe epefa ke ero yimaw. 24.000 yakenon waihyatkeñe okwe. Ero wa waihyatkeñe.

¹⁰⁻¹¹Ero yinhîrî on wara kekñe Kporin komo Moises ya, Kîrwañhe ñeexi Piñeasî, Ereasa mumuru, Araw pen parîño ha. Ohyaka cewomsom parîño mîk ha. Noro xa orwoxinka Ixaw Yana komo poko. Noro xa nîrwonmo orwon ke rma. Kîrwonmo xa ow. Noro yanme makî tko Ixaw Yana komo waihkatîkara weexi.

¹²⁻¹³Ero ke on wara kasko yîwya Piñeasî ya, Kporin komo tî nîmtapota awakronomacho poko. Tawake tî nai apoko. Yaaro xa tî ero wa nîike

esemîknopîn me ro mak. Owya tîmsom pokono me nasî noro, epamthîrî marha. Miya roro naxe ero pokono me. Ero wa wiifasî noro yanme rma. Noro xa nîrwonmo ponaro cehtopo mtapotarî yanwekrî ke Ixaw Yana komo ya. Ero ke kicicme ñexamro yehtoponho nahruyakñe, kekñe. Ero wa kekñe Kporin komo Piñeasî poko.

¹⁴On wara xakñe Ixaw Yana pen yosotî, Micianita wosîn yakro paraxkaxapu yosotîtho. Simri pen tî mîk xakñe Saru mumutho pen ha. Simeaw yepamtho komo yantomañe mîk xakñe noro yîm ha.

¹⁵On wara xakñe Micianita wosîn pen yosotîtho hara, paraxkaxapu yosotîtho ha. Kosbi pen mîk xakñe, Suuru yemsîtho pen ha. Micianita komo yantomañe tî mîk xakñe noro yîm, tporin komo yepamtho komo yantomañe ha.

¹⁶⁻¹⁸Ero yinhîrî on wara tî kekñe hara Kporin komo Moises ya, Micianita komo emetanmecoko, aſmacoko marha. Ero wa ñexamro pen ciicoko awemetanmekñe komo me exirî ke so. Apohketkeñe so Peo pona awtotome so kica. Ero yanme awepeñan komo tak awahsîce so. Ero poi rma mokye Micianita, Kosbi pen acheka so, Micianita komo yantomañe yemsîtho pen ha. Noro pen waihye awepeñan komo awahsîtoponhîrî komo kamon po. Peo pona awtorî ke so epefa awahsîche so. Ero wa apohketkeñe so Micianita komo. Ero poyero ñexamro pen emetanmecoko, aſmacoko marha, kekñe. Ero wa kekñe Kporin komo Moises ya.

Ixaw Yana Komo Nukuknomexe Xa Hara

26 ¹⁻²Taa, Ixaw Yana komo yepeñan yetowîche tak Kporin komo nîmtapowakñe Moises yakro, Ereasa yakro marha Araw pen mumutho yakro. On wara kekñe yîwya so, Ixaw Yana komo yukuknomacoko. Iina re mewrecoko noro re yepamtho komo yosotî. Kîrkomo mak yukuknomacoko, 20 cimñipu ehxapu komo, ero yopono komo marha. Sowtatu me tîtosom komo mak yukuknomacoko karitî kom ha, kekñe.

³Ero ke yîmtapotarî ñekatîmyatkeñe ñexamro Ixaw Yana komo ya. Woskara po exitaw so ketkeñe, Moabe rowon po ha. Xotaw yecihtaw xatkeñe ero yimaw Xeſko yecento rma. Iito exitaw so Moises komo ketkeñe yîwya so, Ereasa yakro.

⁴Oyakno komo, ketkeñe yîwya so, apoyino komo yukuknomacoko kîrkomo mak. 20 cimñipu ehxapu komo mak yukuknomacoko, ero yopono komo marha. Ero warai komo yukuknomacoko. Pahxa Ixaw Yana komo nukuknomapekñe Kporin komo Moises ya, Exitu poi mohxapu komo nukuknomapekñe, ero wa xa marha yukuknomacoko xa hara, ketkeñe yîwya so.

⁵⁻⁶Taa, on wara xatkeñe Huben yepamtho komo. Ixaw pen mumutho mîk xakñe Huben, ñexamro potutho. On wara xatkeñe noro pen mumutho

komo, Enoke yepamtho komo xatkeñe Enokita komo me, Paru yepamtho komo xatkeñe Paruita komo me, Esîron yepamtho komo xatkeñe Esîronita komo me, Kahmi yepamtho komo xatkeñe Kahmita komo me.

7Ero wa xatkeñe Huben yepamtho komo, yukuknomaxapu komo mak. 43.730 mîkyam xatkeñe.

8-9Paaru pen mumutho tî xakñe Eriabe. Eriabe mumuru komo tî xatkeñe hara. Ñemuew, Tatan, Abiraw, ero wa xatkeñe Eriabe mumuru komo. Tpoyino komo yaañe me xatkeñe ñexamro, Tatan komo, Abiraw kom ha. Moises komo yanwekñenho pen komo mîkyam xatkeñe, Araw yanwekñenho pen kom ha. Kore pen yakrononho komo mîkyam xatkeñe Kporin komo yanwekñenho pen yakrononho kom ha.

10Ñexamro pen wece roowo xakñe cemcaxmu wara. Ermomno tak ñiifakñe. Kore pen yakro rma ñermomyakñe okwe. Anarî pen komo reha waihyatkeñe wehto ke oco. Kore yakrononho pen komo mîkyam xatkeñe. 250 mîkyam ñecakyatkeñe oco. Ero wa tî waihyatkeñe ñexamro pen anarî komo yîtwermachome.

11Kore pen xîkîtho komo reha waipîra xatkeñe. Ero wa xatkeñe.

12On wara xatkeñe Simeaw pen mumutho komo hara, ñexamro yepamtho komo marha, Ñemuew yepamtho komo xatkeñe Ñemuerita komo me, Xamîn yepamtho komo xatkeñe Xaminita komo me, Xakin yepamtho komo xatkeñe Xakinita komo me.

13-14Sera yepamtho komo xatkeñe Sarita komo me. Sau yepamtho komo xatkeñe Saurita me. Ero wa xatkeñe Simeaw yepamtho komo. 22.200 mîkyam xatkeñe.

15On wara xatkeñe Kace pen mumutho kom hara. Sepon yepamtho komo xatkeñe Seponita komo me, Aki yepamtho komo xatkeñe Aakita komo me, Suni yepamtho komo xatkeñe Sunita komo me.

16Osini yepamtho komo xatkeñe Osinita komo me, Eri yepamtho komo xatkeñe Erita komo me.

17Aroci yepamtho komo xatkeñe Arocita komo me, Areri yepamtho komo xatkeñe Arerita komo me.

18Ero wa xatkeñe Kace mumutho yepamtho komo, yukuknomaxapu komo mak. 40.500 mîkyam xatkeñe.

19On wara cma tî re ka xatkeñe Xuta pen mumutho komo, Eere, Onan, ero wa ka xatkeñe. Ñexamro penî tko tî waihyatkeñe Kanan po rma okwe. Ero wa tî xatkeñe ñexamro pen.

20Ero ke on wara mak tak xatkeñe Xuta yepamtho hara, Sera yepamtho komo xatkeñe Seranita komo me, Perese yepamtho komo xatkeñe Peresita komo me, Sera yepamtho komo xatkeñe Seraita komo me.

21On wara xatkeñe Peres mumutho yepamtho kom hara, Esîron yepamtho komo xatkeñe Esîronita komo me, Amu komo xatkeñe Amurita komo me.

22 Ero wa xatkeñe Xuta yepamtho komo, yukuknomaxapu komo mak. 76.500 mîkyam xatkeñe.

23 On wara xatkeñe Isaka mumutho kom hara, Tora yepamtho komo xatkeñe Toraita komo me, Pupa yepamtho komo komo xatkeñe Pupita komo me.

24 Xasube yepamtho komo xatkeñe Xasubita komo me, Sinron yepamtho komo xatkeñe Sinronita komo me.

25 Ero wa xatkeñe Isaka yepamtho komo, yukuknomaxapu komo mak. 64.300 mîkyam xatkeñe.

26 On wara xatkeñe Seburon pen mumutho komo, Sereci yepamtho komo xatkeñe Serecita komo me, Eron yepamtho komo xatkeñe Eronita komo me, Xarew yepamtho xatkeñe Xarerita komo me.

27 Ero wa xatkeñe Seburon yepamtho komo, yukuknomaxapu komo mak. 60.500 mîkyam xatkeñe.

28 On wara xatkeñe Xose mumutho kom hara, Manases, Eprain, ero wa xatkeñe Xose mumutho komo.

29 On wara xatkeñe Manases mumutho kom hara, Maki yepamtho komo xatkeñe Makirita komo me. Xireace xakñe Maki pen mumutho. Xireace yepamtho komo xatkeñe Xireacita komo me.

30 On wara xatkeñe Xireace mumutho komo, Xese yepamtho komo xatkeñe Xeserita komo me, Ereke yepamtho komo xatkeñe Erekitita komo me.

31 Asîriew yepamtho komo xatkeñe Asîrierita komo me, Siken yepamtho komo xatkeñe Sikemita komo me.

32 Semita yepamtho komo xatkeñe Semitaita komo me, Epe yepamtho komo xatkeñe Eperita komo me.

33 On wara tko xakñe Seropeaci, Epe pen mumutho, yumumumnî thakwa mîk xakñe okwe. Emsîrî komo re mak xatkeñe. Maara, Noa, Okra, Miwka, Cihsa, ero wa xakñe noro yemsîrî komo yosotî.

34 Ero wa xatkeñe Manases yepamtho komo, yukuknomaxapu komo mak. 52.700 mîkyam xatkeñe.

35 On wara xatkeñe Eprain yepamtho kom hara, Sutera yepamtho komo xatkeñe Suteraita komo me, Beke yepamtho komo xatkeñe Bekerita komo me, Taan yepamtho komo xatkeñe Taanita komo me.

36 On wara xatkeñe Sutera pen mumutho kom hara, Eran yepamtho komo xatkeñe Eranita komo me.

37 Ero wa xatkeñe Eprain mumutho yepamtho komo, yukuknomaxapu komo mak. 32.500 mîkyam xatkeñe. Ero wa xatkeñe Xose yepamtho komo noro re yepamtho kom ha.

38 On wara xatkeñe Benxamin mumutho yepamtho kom hara, Bera yepamtho komo xatkeñe Beraita komo me, Asbew yepamtho komo xatkeñe Asberita komo me, Airan yepamtho komo xatkeñe Airamita komo me.

³⁹Supan yepamtho komo xatkeñe Supamita komo me, Upan yepamtho komo xatkeñe Upamita komo me.

⁴⁰On wara xatkeñe Bera mumutho komo, Ahce, Naaman, ero wa xatkeñe Bera mumutho komo. Ahce yepamtho komo xatkeñe Ahcita komo me, Naaman yepamtho komo xatkeñe Naamanita komo me.

⁴¹Ero wa xatkeñe Benxamin mumutho yepamtho komo, noro re yepamtho komo, yukuknomaxapu kmo mak. 45.600 mîkyam xatkeñe.

⁴²On wara xatkeñe Taan mumutho yepamtho kom hara, Suan yepamtho komo xatkeñe Suamita komo me. Ero wa xatkeñe Taan yepamtho komo.

⁴³Suamita komo mak xatkeñe Taan yepamtho me, yukuknomaxpu komo mak. 64.400 mîkyam xatkeñe.

⁴⁴On wara xatkeñe Ase mumutho yepamtho kom hara, Imna yepamtho komo xatkeñe Imnaita komo me, Ispi yepamtho komo xatkeñe Ispita komo me, Berias yepamtho komo xatkeñe Berita komo me.

⁴⁵On wara xatkeñe Berias mumutho yepamtho kom hara, Ebe yepamtho komo xatkeñe Eberita komo me, Mawkiew yepamtho komo xatkeñe Mawkierita komo me.

⁴⁶Cemsîke marha tî xakñe Ase pen. Sera tî xakñe noro pen yemsîtho.

⁴⁷Ero wa xatkeñe Ase mumutho yepamtho komo, yukuknomaxapu komo mak, 53.400 mîkyam xatkeñe.

⁴⁸On wara xatkeñe Nahtari mumutho yepamtho kom hara, Xaseew yepamtho komo xatkeñe Xaseerita komo me, Kuuñi yepamtho komo xatkeñe Kuñita komo me.

⁴⁹Xese yepamtho komo xatkeñe Xesita komo me, Siren yepamtho komo xatkeñe Siremita komo me.

⁵⁰Ero wa xatkeñe Nahtari yepamtho komo, noro re yepamtho kom ha, yukuknomaxapu komo mak. 45.400 mîkyam xatkeñe.

⁵¹Taa, on wicakî mîkyam xatkeñe Ixaw Yana komo, yukuknomaxapu komo ahnoro. 601.730 mîkyam xatkeñe. Ero wicakî xatkeñe.

⁵²⁻⁵³Ero yinhîrî on wara kekñe Kporin komo Moises ya, Amñe Ixaw Yana komo rowon wokpametaw, On men arowonî ro komo, ketaw yîwya so, osotî komo mewrecoko, ahnoro noro re yepamtho komo yosotî. Yukuknomacoko marha. Ero wicakno xa ahsîcoko arowon komo awecenarîno ha, kasko yîwya so.

⁵⁴Meŋpora exitaw so noro re yepamtho komo porin me ñhe yukuknomacoko yîrowon komo. Asakî mak exitaw so noro re yepamtho komo wahra ñhema yukuknomacoko yîrowon kom hara. Ero wa noro re yepamtho komo nahsîrî ro yîhtînocoko osotî komo yukuknomacho poko, mewrexapu poko ha.

⁵⁵Meñekacho ka aŋmacoko mewrexapu, Ero ham ñexamro rowonî ro, kachome awya so. Ero re po mak ñesekenmacowpe noro re yepamtho komo. Mîn xa nahsîcowpe ñexamro, mîn xa nahsîcowpe ñexamro hara, kacoko yîwya so roowo yekamyataw awya so.

⁵⁶Emapona roro aîmacoko meñekacho yînahsîrî komo yîhtînotome awya so. Ero wa yîhtînocoko mefpono pîn komo nahsîrî, asak makno komo nahsîrî marha. Ero wa yîhtînocoko yînahsîrî kom ha.

⁵⁷Taa, on wara xatkeñe Repita kom hara. Ñexamro marha nukuknometkeñe. Xehson yepamtho komo xatkeñe Xehsonita komo me, Koace yepamtho komo xatkeñe Koacita komo me, Merari yepamtho komo xatkeñe Merarita komo me hara.

⁵⁸On wara xatkeñe Repita komo, Ribâita komo xatkeñe, Ebronita komo marha, Marita komo marha, Musita komo marha, Koreita komo marha. Ero wa xatkeñe Repi yepamtho komo, noro re yepamtho me cehsom kom ha. Ero wa xatkeñe.

⁵⁹Taa, Amraw xakñe anarî Koace yepamtho komo. Xokebece xakñe Amraw pici. Repi yepamtho rma mîk xakñe Xokebece. Repi yepamtho me tî noro ñewruyakñe Exitu po. On wara xatkeñe noro mrrerî kom hara Amraw mumuru kom ha, Araw, Moises. Mirian marha xakñe ñexamro yepeka.

⁶⁰On wara xatkeñe Araw pen mumutho kom hara, Natabe, Abiu, Ereasa, Itama. Ero wa so xatkeñe Araw pen mumutho komo.

⁶¹Natabe pen komo tko waihyatkeñe okwe, Abiu pen yakro rma. Kotoporem nakñiyatkeñe Kporin komo ya tîmsom. Kaanî mtapotacho yaw rorono pîn ke tko tî nakñiyatkeñe, wehto ke. Ero poyero tî waihyatkeñe okwe.

⁶²On wicakî xatkeñe Repita komo, kîrkomo kuknomacho mak, cewñe nuuñi ehxapu komo nukuknometkeñe, ero yopono komo marha. 23.000 mîkyam xatkeñe. Anarî komo yakro yukuknomara xatkeñe Repita komo. Cewyaro mak nukuknometkeñe tîrowonî ro yahsîñe pîn me cexirî ke so. Ixaw Yana komo yakro ahsîra xatkeñe tîrowonî ro komo. Ero wa xatkeñe Repita komo reha.

⁶³Ero wa so xakñe Ixaw Yana komo kuknomacho. Moises komo nukuknometkeñe Ereasa yakro. Moabe woskaran po exitaw so nukuknometkeñe, Xotaw yecihtaw, Xeñko yecento rma. Iito exitaw so nukuknometkeñe.

⁶⁴Ero yimaw yukuknometaw exihra ro mak takî tî xakñe pahxa yukuknomaxapunhîrî pen komo. Sinai Yaxawan po nukuknometkeñe Moises komo pahxa ha ka. Araw yakro nukuknometkeñe Kaan yaka cewomsom yakro. Pahxa yukuknomaxapunhîrî pen komo exihra ro makî tak xatkeñe yukuknometaw so xa hara. Cewñe ñhema exihra xakñe.

⁶⁵On po rma men mîwaiyaxe okwe axawa imo po, kekñe Kporin komo yîwya so Ixaw Yana komo ya. Ero ke exihra ro mak tak xatkeñe noro yipu komo ero yimaw, yukuknometaw xa hara. Karebe makî reha xakñe Xepoñe mumutho. Xoswe marha xakñe Nun mumutho. Ero wa mak xatkeñe pahxa yukuknomaxapu komo. Ero wa xatkeñe.

Wooxam Komo Marha Nahsîyaxe Tîrowonî Ro Epeka Exihra Exitaw

27 ¹Taa, ero yimaw tak wooxam komo mokyatkeñe. Seropeace yemsîtho komo mîkyam xatkeñe. Epe pen mumutho mîk xakñe Seropeace pen. Xireace pen mumutho reha mîk xakñe Epe pen hara. Maki pen mumutho reha mîk xakñe Xireace pen hara. Manases pen mumutho reha mîk xakñe Maki pen hara. Xose pen mumutho reha mîk xakñe Manases pen hara. Ero wa xatkeñe ñexamro porinîinho pen kom ha. On wara xakñe Seropeacei yemsîtho komo yosotî, Maara, Noa, Okra, Miwka, Cihsa. Ero wa so xakñe osotî komo.

²Taa, Kesentacho potaka mokyatkeñe ñexamro. Moises komo yeepatai ñececeetkeñe, Ereasa yeepatai marha Kaan yaka xa cewomsom yeepatai. Iito marha xatkeñe Ixaw Yana komo ahnoro. Ñexamro yeepatai marha ñececeetkeñe.

³On wara tak ketkeñe wooxam komo yîwya so, Ay Apa komo, pahxa waihyakñe amna yîmîinho pen okwe axawa imo po. Koore pen yakrononho pîn mîk xakñe apapa pen. Kporin komo yanwecho poko ñesencetkeñe ñexamro pen yakrononho pîn mîk xakñe apapa pen. Kicicme cehtoponhîrî poyero rma waihyakñe noro pen. Yumumuthîrî exihra ro makî tko xakñe okwe. Ero wa xakñe apapa pen.

⁴Ero ke on wara kes amna awya so, ahce kacho reha apapa yosotî ñehcamnoya okwe yumumuthîrî exihtorî ke makî? Ero ke amna yekenî ro cma re mîmyaxe apapa yaknonho komo ya mîmyaxe ero wara rma, ketkeñe. Ero wa ketkeñe Seropeace pen yemsîtho komo.

⁵⁻⁷Ero ke tak Moises ñesencekñe Kporin komo yakro ñexamro mtapotarî poko. On wara ñeyukyakñe Kporin komo, Yaaro wa kexe Seropeace pen yemsîtho komo. Yîrowonî ro komo rma tîmcoko yîwya so. Yîmînhîrî pen yaknonho ya mîmyaxe ero wa xa marha tîmcoko yîwya so hara. Yîmînhîrî pen rowonho raconho tîmcoko rma yîwya so, kekñe Kporin komo.

⁸On wara kacoko Ixaw Yana komo ya, kekñe xa hara Kporin komo Moises ya, Apoyino komo na waihya anarimaw yumumura rma okwe. Ero wa waihyataw so yîrowonhîrî komo tîmcoko emsîthîrî komo ya.

⁹⁻¹⁰Emsîthîrî exihra exitaw tîmcoko aknonhîrî komo ya. Aknonhîrî exihra exitaw waixa pen yîmîinho yaknonho ya tîmcoko hara.

¹¹Waixa pen yîmîinho yaknonho exihra exitaw iyananînhîrî komo ya tîmcoko hara iyanan me xa cehsom komo ya. Noro yipu komo rowon me tak ñexpe. Ero wa nasî Ixaw Yana komo panatanmetopo. Wîîkesî tan awya ero xa nasî panatanmetopo komo me, kekñe. Ero wa kekñe Kporin komo Moises ya.

Moises Waihtopo Me Tak Nasî, Xoswe Tak Nasî**Aano Riñe Me Noro Yemtaka Hara**

¹²Ero yinhîrî on wara kekñe hara Kporin komo Moises ya, Ai Moises, on wara wîîkes awya, on tak awnuko îpî Abarin Yîpîn ha. Ero meretwo

awexitaw esewyariko. Ixaw Yana komo ya onîmrî enko, yîrowon komo me onîmrî ha.

¹³Ero yinhîrî tak amoro makîrha tak mîfesi aporin pen komo yaka hara. Awakno toye Araw ero wa xa marha mîfesi amoro hara.

¹⁴Pahxa Ixaw Yana komo xatkeñe kanwekñe me. Sin Yaxawan po mîxatkeñe, Meriba yecihtaw, Kates po ha. Ero yimaw omtapotarî manwekyatkeñe amyamro meero okwe. Ponaro awehtopo komo me xa Ow enpora mîxatkeñe yîwya so. Ero ke yîrowon komo pona tohnî me mas amoro, kekñe.

¹⁵⁻¹⁷On wara ñeyukyakñe Moises, Taa, ero wa ham Apa. On wara makîtko wîkes awya, ahnoro tooto komo yekatî yechehtoñe xa Amoro. Ero ke Amoro cma re moxam yaañe meeñasî anarî hara. Noro tak cirko ñexamro wero ro tîtosom, tmohsom me hara. Moxam yaañe me marha noro cirko, ekñe komo me marha yîmîn yaka so hara. Ayanan komo moxam amna Porin yanan. Ero ke opefa warahra exi xe so wasî osomumnî warahra, kekñe Moises.

¹⁸Ero ke on wara kekñe Kporin komo Moises ya, Xoswe xa añihko Nun pen mumutho. Oyekatî nasî noro ropotaw. Noro tîpîrî tak ahsîko.

¹⁹⁻²⁰Noro eeko Ereasa yaka, ohyaka cewomsom yaka ha. Noro yepatai ñecetope, Ixaw Yana komo yepatai marha. Ñexamro yaañe me tak noro cirko ñexamro wero ro rma. Moso tak nasî awaañe komo me oyemtaka hara, kasko Ixaw Yana komo ya. Ero wa kasko yîwya so noro yewetîtome hara amñe.

²¹On wara marha nasî noro, Xoswe ha, Ereasa yaka cesî roro ohyaka cewomsom yaka. Aporin komo mtapotarî yentaxi cesî. Omtapotarî yentañe mîk noro, Ereasa Urin ke. Ero tak ñekatîmyasî Xoswe ya hara. Noro yanme tak cexe Ixaw Yana komo ahnoro. Noro yanme marha mokyaxe hara ñexamro tîmîn komo yaka hara, kekñe. Ero wa kekñe Kporin komo Moises ya.

²²Ero ke ero wara rma Xoswe ñiifakñe Moises, Kporin komo mtapotachonho yaw roro rma. Noro ñekyakñe Ereasa yeepataka, Kporin komo yaka xa cewomsom yeepataka. Ixaw Yana komo yeepataka marha ñekyakñe miyan komo yeepataka rma.

²³Yîhtîpîrî tak nahsîyakñe. Ero wa Ixaw Yana komo yaañe me tak ñiifakñe. Kporin komo kekñe yîwya ero yaw roro rma Xoswe ñiifakñe Moises. Ero wa ñiifakñe.

Kaan Ya Tîmsom Pokono On, Enmafatîxera Tîmsom Pokono

28 ¹⁻²Ero yinhîrî on wara kekñe hara Kporin komo Moises ya, Taa, Moises, Ixaw Yana komo antomakî xa hara owya tîmsom tîmtoyo poko, On wara kasko yîwya so, Ay oyakno komo, on wara men kesî Kporin komo awya so, Erewsî ehcoko takñisom yakro tîmsom ha.

Ero yipu yakñiyataw awya so kotopore nas owya. Akñitopo ro me exitaw roro akñicoko, kasko yîwya so.

³On warai kacho marha ekatîmkoko yîwya so, On warai men ehcoko Kporin komo ya tîmsom, takñisom ha. Opefa xîkrî ehcoko ahnorokaa po roro asakî so. Cewñe cimñipu me ehxapu mak ehcoko, tupunporem komo mak ha. Noro yipu komo akñicoko kaamo po roro.

⁴Anarî akñicoko pahxaxaro. Anarînhîrî akñicoko kokoñi hara.

⁵Puruma marha ehcoko opefa xîkrî yakro ro rma. 2 ritru wicakî so ehcoko. Aseci marha ehcoko apikmotopo ke ciixapu. 1 ritru wicakî so ehcoko.

⁶Ero warai poko kpanatanmekyatkeñe so Sinai Yîpîn yamrinaw awexitaw so. Ero ke ero yipu akñicoko roro Kporin komo ya tîmsom kotopore ehtome yîwya.

⁷Opefa xîkrî yakro marha ehcoko wooku Kporin komo ya tîmsom me hara. Anarî yakro ehcoko 1 ritru wicakî, anarînhîrî yakro hara ero wicakî xa marha ehcoko. Ero yipu yukmamcoko Kporin komo ya tîmsom me.

⁸Anarînhîrî akñicoko kokoñi. Puruma xa hara tîmcoko yîwya ero yakro ro rma, wooku marha. Pahxaxaro so mîmyaxe ero warai xa marha tîmcoko kokoñi takñisom yakro hara. Ero wa owya tîmsom akñicoko. Ero wa akñiyataw kotopore xa nas owya, Kporin komo ya.

Epokaretopo Komo Po Roro Tîmsom Pokono Hara On

⁹⁻¹⁰Taa, awepokaretopo komo po 2 xa hara akñicoko opefa xîkrî. Cewñe cimñipu me ehxapu xa marha akñicoko, tupunporem mak ha. Ero warai akñicoko owya tîmsom me. Wooku marha tîmcoko opefa xîkrî yakro ro. Puruma aposokaxapu marha tîmcoko 4,5 ritru wicakî so, katî ke ceskem ha. Ero warai komo tîmcoko awepokaretopo komo po roro anîmrî komo yîhremacho hara. Ero wicakî so tîmcoko owya awepokaretopo komo po so hara.

Nuuñi Po Roro Tîmsom Pokono Reha On

¹¹Taa, nuuñi yepatakacho po roro tak on warai tîmcoko hara Kporin komo ya tîmsom me. Bui tîmcoko asakî kañpamxan me cehsom re. Kahñeru marha tîmcoko cewñe, opefa xîkrî marha tîmcoko 7. Cewñe cimñipu me ehxapu re ehcoko, tupunporem ha. Ero warai ehcoko nuuñi yepatakacho po roro.

¹²On warai tîmcoko bui pun yakro so hara, puruma akihxapu tîmcoko 6,5 ritru wicakî so, katî ke ceskem ha. Ero wa tîmcoko roro bui pun yakro anarî yakro mak ha. Ero wicakî xa marha tîmcoko anarînhîrî yakro hara. Kahñeru yakro xa marha tîmcoko puruma akihxapu 4,5 ritru wicakî so mak, katî yakro ceskem ha.

¹³Opefa xîkrî yakro marha tîmcoko puruma akihxapu 2 ritru wicakî so mak, katî ke ceskem ha. Ero wa tîmcoko anarî yakro, anarînhîrî yakro xa marha opefa xîkrî poko hakî so. Ero wa men ehcoko ha takînisom, owya tîmsom me. Ero yipu yakîniyataw awya so kotopore xa nas Aporin komo ya.

¹⁴Wooku marha tîmcoko awoh komo yakro. Bui pun yakro so tîmcoko 2 ritru wicakî so. Kahêru yakro so tîmcoko 1,2 ritru wicakî so. Opefa xîkrî yakro tîmcoko 1 ritru wicakî so mak. Ero wicakî so tîmcoko wooku awoh komo pun yakro rma. Ero wa so men awoh komo akînicoko roro owya tîmsom me. Ero warai akînicoko nuuñi yepatakaxera cimñipu cenatkaxi ro.

¹⁵On warai marha tîmcoko nuuñi yepatakaxera, boce pun ehcoko Kporin komo ya tîmsom hara. Kicicme awehtoponhîrî komo yahrutopo mîk akînicoko. Ero warai tîmcoko ahnoro kaamo po roro takînitikaxmu yîhremacho hara, wooku yakro tîmsom yîhremacho, kekê. Ero wa kekê Kporin komo Moises ya.

Awatotoponhîrî Komo Yimaw Tîmsom Pokono Hara On

¹⁶On wara marha kekê Kporin komo Moises ya, Taa, 1-înhîrî nuuñi po tak owya awatotoponhîrî komo yukukmacoko hara. 14-nhîrî kaamo po xa ero yukukmacoko.

¹⁷15-nhîrî kaamo po tak awahwotacho komo me nas hara. 7 kaamo nasî ero me, awahwotacho komo me. Wahrututpamnî mak tohcoko awru komo ero wicakî pahkînon.

¹⁸Ero wa awahwotacho komo yihcitopo po esenmecoko Kaan ponaro mak. Ero po etapickan me ro mak ehcoko.

¹⁹Kporin komo ya tîmsom marha akînicoko ero po. Bui pun akînicoko asakî, kaŋpamxan warai. Kahêru marha akînicoko cewê. Opefa xîkrî marha akînicoko 7, cewê cimñipu me ehxapu komo re. Tupunporem mak tîmcoko awoh kom ha.

²⁰Bui yakro tîmcoko puruma akihxapu 6,5 ritru wicakî, katî ke ceskem. Ero wa tîmcoko anarî yakro, anarînhîrî yakro marha. Kahêru pun yakro so marha tîmcoko puruma akihxapu katî ke ceskem ha. 4,5 ritru wicakî tîmcoko.

²¹Opefa xîkrî komo yakro marha puruma tîmcoko akihxapu, katî ke ceskem ha. 2 ritru wicakî so tîmcoko opefa xîkrî yakro so.

²²Boce marha tîmcoko cewê. Kicicme awehtoponhîrî komo yahrutopo me noro pun akînicoko.

²³Ero warai akînicoko pahxaxaro so takînisom yakro rma.

²⁴Ero wa xa awoh komo akînicoko ero yimawno me awahwowataw so. 7 kaamo po roro wicakî so akînicoko. Ero wa erewsi marha akînicoko. Ero wa akîniyataw kotopore nasî Aporin komo ya. Kaamo po roro tîmsom yîhremacho me so ero yipu tîmcoko owya.

²⁵Taa, 7-nhîrî kaamo po tak esenmecoko xa hara Kaan ponaro mak hara. Ero po xa marha etapickara ehcoko, kekñe. Ero wa kekñe Kporin komo Moises ya.

49 Kaamo Exichen Po Tîmsom Pokono Hara On

²⁶On wara marha kekñe Kporin komo Moises ya, Anatîrî komo yeperîrî yenmekyataw awya so puruma yeperîrî, yihcîrî me epetaxapu ehcoko Aporin komo ya tîmsom me. Ero ehcoko ohyaka Kporin komo yaka 49 kaamo yenatîchen me awahwowataw so. Ero yimaw tak esenmecoko Kaan poko awahwotachome so xa hara. Ero wa awesenmetopo komo po marha etapickara ehcoko.

²⁷Ero po bui akñicoko asakî, kaŋpamxan. Kahñeru marha akñicoko cewñe mak. Opeŋa xîkrî marha akñicoko 7, cewñe cimñipu me ehxapu komo re. Ero yipu akñitîkacoko owaya tîmsom me. Kotopore xa nas owaya ero yipu yakñitopo.

²⁸⁻²⁹Bui pun yakro tîmcoko puruma akihxapu, katî ke ceskem. 6,5 ritru wicakî so tîmcoko. Kahñeru yakro marha tîmcoko puruma akihxapu, katî ke ceskem, 4,5 ritru wicak ha. Opeŋa xîkrî yakro so ero yipu xa marha tîmcoko 2 ritru wicakî so mak. Ero wa puruma tîmcoko akihxapu.

³⁰Boce marha akñicoko cewñe mak kicicme awehtoponhîrî komo yahrutopo me.

³¹Ero warai ehcoko tîmsom me. Kaamo po roro tîmsom makñitîkexe okno pun, puruma marha, wooku marha mîmyaxe ero yipu xa marha tîmcoko anatîrî komo yepetacho yimaw hara. Awoh komo yekyataw tupunporem men ehcoko owaya tîmsom me, kekñe. Ero wa kekñe Kporin komo Moises ya.

Tuu Kacho Yimaw Tîmsom Komo Pokono Reha On

29 ¹Taa, ero yinhîrî on wara kekñe xa hara Kporin komo Moises ya, Taa, 7-nhîrî nuuñi po esenmecoko roro Kaan poko awahwotachome so. 1-nhîrî kaamo po xa esenmecoko. Tuu kacho me xa tak ero cirko yihcîrî kaamo.

²Ero po bui pun akñicoko cewñe mak, kaŋpamxan me cehsom. Kahñeru marha akñicoko cewñe. Opeŋa xîkrî marha akñicoko 7. Cewñe cimñipu ehxapu komo re akñicoko, tupunporem komo mak. Noro yipu yakñiyataw kotopore xa nasî Aporin komo ya.

³⁻⁴Bui yakro puruma tîmcoko akihxapu, katî ke ceskem, 6,5 ritru mak tîmcoko. Kahñeru yakro ero yipu xa marha tîmcoko 4,5 ritru mak. Opeŋa xîkrî yakro so ero yipu xa marha tîmcoko 2 ritru wicakî so mak.

⁵Boce marha akñicoko cewñe mak kicicme awehtoponhîrî yahrutopo me.

⁶Ero warai tîmcoko owaya, kaamo po roro tîmsom yakro rma. Nuuñi yepataketaw okno makñiyaxe takñitîkaxmu. Ero yimaw so marha wooku

marha mîmyaxe. Ero yipu komo yakro rma anatîrî komo yepetachen meero tîmcoko. Aporin komo ya tîmsom mîn. Ero ke ero wa akñicoko kotoporem owya.

Kicicme Awehtoponhîrî Komo Yahrutopo Pokono Reha On

7Ero yinhîrî tak 7-nhîrî nuuñi po rma esenmecoko xa hara Kaan poko awahwotachome so. 10-nhîrî kaamo po xa esenmecoko. Ero po marha etapickara ehcoko.

8Ero po bui akñicoko cewñe mak. Kahñeru marha akñicoko cewñe marha. Opefa xîkrî komo marha akñicoko 7, tupunporem komo mak. Ero wa akñiyataw kotopore nasî Aporin komo ya.

9-10Bui yakro puruma tîmcoko akihxapu. Katî ke ceskem tîmcoko 6,5 ritru ha. Kahñeru yakro ero yipu xa marha ehcoko, 4,5 ritru mak. Opefa xîkrî komo yakro ero yipu xa marha tîmcoko 2 ritru wicakî so mak.

11Ero po rma boce akñicoko hara, kicicme awehtoponhîrî komo yahrutopo me. Kicicme awehtopo komo yahrutopo me takñisom ro yakro rma noro akñicoko xa hara. Kaamo po roro mîmyaxe awoh komo takñitîkaxmu me tîmsom. Puruma marha mîmyaxe, wooku marha, ero yipu yîhremacho me rma boce tîmcoko ero po hara. Ero warai tîmcoko owya 7-nhîrî nuuñi po, 10-înhîrî kaamo po ha, kekñe. Ero wa kekñe kporin komo Moises ya.

12On wara marha kekñe Kporin komo Moises ya, On wara ehcoko 7-nhîrî nuuñi po, 15-nhîrî po xa kaamo po hara, ero po xa esenmecoko xa hara Kaan ponarono me. Ero po etapickara ehcoko. 7 kaamo wicakî opoko ahwotacoko.

13Awahwotacho komo yihcitopo po awoh komo akñicoko owya tîmsom me, kotopore ehtome Aporin komo ya. On warai xa akñicoko, Bui akñicoko 13, kañpamxan warai re. Kahñeru marha akñicoko 2 mak. Opefa xîkrî marha akñicoko 14. Cewñe cimñipu ehxapu komo re mak akñicoko, tupunporem komo re mak ha.

14Bui komo yakro puruma tîmcoko akihxapu, katî ke ceskem. 6,5 ritru wicakî so tîmcoko. Kahñeru komo yakro marha ero yipu ehcoko 4,5 ritru wicakî so mak ha. Ero wicakî so tîmcoko kahñeru yakro so.

15Opefa xîkrî komo yakro marha ero yipu ehcoko, 2 ritru wicakî so mak.

16Boce marha tîmcoko cewñe ero po. Noro yipu tîmcoko kicicme awehtoponhîrî komo yahrutopo me. Kaamo po roro tîmsom yakro rma tîmcoko, takñitîkaxmu yakro ha. Puruma mîmyaxe enmafâtîxera ero yakro, wooku marha, ero yipu tîmcoko xa hara boce yakro hara. Yihcirî kaamo po ero yipu tîmcoko owya.

17Taa, 2-nhîrî kaamo po tak bui xa hara tîmcoko, takñitîkaxmu me. 12 tîmcoko, kañpamxan warai re. Kahñeru marha tîmcoko 2 mak. Opefa xîkrî marha tîmcoko cewñe cimñipu me ehxapu re, 14. Tupunporem mak tîmcoko owya awokuthîrî komo.

¹⁸Ero yipu yakro puruma marha tîmcoko, wooku marha. Wîika awya so ero wicakî so ehcoko bui yakro so, kahîneru yakro so marha, opefa xîkrî yakro so marha.

¹⁹Boce marha tîmcoko cewîne ero po cewîne, kicicme awehtoponhîrî komo yahrutopo me. Kaamo po roro mîmyaxe takîitîkaxmu, puruma, wooku marha, ero yipu yakro rma boce tîmcoko hara ero po. Ero yipu tîmcoko owoya 2-înhîrî kaamo po.

²⁰Taa, 3-înhîrî kaamo po tak bui xa hara tîmcoko, 11 ha. Kahîneru marha tîmcoko 2 mak. Opefa xîkrî komo marha tîmcoko, cewîne cimîipu me ehxapu komo re, 14. Tupunporem mak tîmcoko awokuthîrî komo.

²¹Noro yipu komo yakro marha puruma tîmcoko, wooku marha. Wîika awya so ero wicakî so tîmcoko bui yakro so, kahîneru yakro so marha, opefa xîkrî yakro so marha.

²²Boce marha tîmcoko cewîne ero po kicicme awehtoponhîrî komo yahrutopo me. Ero yipu tîmcoko owoya kaamo po roro tîmsom yakro rma, takîitîkaxmu yakro. Puruma mîmyaxe roro, wooku marha, ero yipu yakro xa marha boce tîmcoko hara ero po. Ero yipu tîmcoko owoya 3-înhîrî kaamo po.

²³Taa, 4-nhîrî kaamo po bui xa hara tîmcoko, 10. Kahîneru marha tîmcoko 2 mak. Opefa xîkrî marha tîmcoko, 14, cewîne cimîipu ehxapu komo re. Tupunporem mak tîmcoko owoya awokuthîrî komo.

²⁴Noro yipu komo yakro puruma marha tîmcoko, wooku marha. Wîika awya so ero wicakî so tîmcoko paaka yakro so, kahîneru yakro so marha, opefa xîkrî yakro so marha.

²⁵Boce marha tîmcoko cewîne ero po kicicme awehtoponhîrî komo yahrutopo me. Ero yipu tîmcoko owoya kaamo po roro tîmsom yakro rma, takîitîkaxmu yakro. Puruma mîmyaxe roro, wooku marha, ero yipu yakro rma boce tîmcoko hara ero po. Ero yipu tîmcoko owoya 4-nhîrî kaamo po.

²⁶Taa, 5-nhîrî kaamo po bui xa hara tîmcoko, 9 mak. Kahneru marha tîmcoko 2 mak. Opefa xîkrî komo marha tîmcoko 14. Cewîne cimîipu me ehxapu re tîmcoko, tupunporem komo mak.

²⁷Ero yipu yakro marha puruma tîmcoko, wooku marha. Wîika awya so ero wicakî tîmcoko bui yakro, kahîneru yakro so marha, opefa xîkrî yakro so marha.

²⁸Boce marha tîmcoko ero po. Noro yipu tîmcoko owoya kicicme awehtoponhîrî komo yahrutopo me. Ero yipu komo tîmcoko owoya kaamo po roro tîmsom yakro rma, takîitîkaxmu yakro. Puruma mîmyaxe roro, wooku marha, ero yipu yakro rma boce tîmcoko hara ero po. Ero yipu tîmcoko 5-nhîrî kaamo po.

²⁹Taa, 6-nhîrî kaamo po bui xa hara tîmcoko, 8. Kahîneru marha tîmcoko 2 mak. Opefa xîkrî marha tîmcoko 14, cewîne cimîipu me ehxapu komo mak. Tupunporem mak tîmcoko owoya awokuthîrî komo.

³⁰Noro yipu komo yakro puruma marha tîmcoko, wooku marha. Wîika awya so ero wicakî so tîmcoko bui yakro, kahñeru yakro marha, opefa xîkrî yakro so ha.

³¹Boce marha tîmcoko ero po kicicme awehtoponhîrî komo yahrutopo me. Ero yipu tîmcoko owya kaamo po roro tîmsom yakro rma, takñitîkaxmu yakro. Puruma mîmyaxe roro, wooku marha, ero yipu yakro rma boce tîmcoko hara ero po. Ero yipu tîmcoko 6-înhîrî kaamo po.

³²Taa, 7-nhîrî kaamo po awokuthîrî komo xa hara tîmcoko. Bui xa hara tîmcoko kîîrî, 7. Kahñeru marha tîmcoko 2 mak. Opefa xîkrî marha tîmcoko 14, kîîrî re marha. Tupunporem mak tîmcoko awokuthîrî komo.

³³Ero yipu yakro marha puruma tîmcoko, wooku marha. Wîika awya so ero wicakî so tîmcoko bui yakro so, kahñeru yakro so marha, opefa xîkrî yakro so marha.

³⁴Boce marha tîmcoko ero po kicicme awehtoponhîrî komo yahrutopo me. Noro yipu tîmcoko kaamo po roro tîmsom yakro rma, takñitîkaxmu yakro. Puruma mîmyaxe roro, wooku marha, ero yipu yakro rma boce tîmcoko hara ero po. Ero warai tîmcoko 7-nhîrî kaamo po.

³⁵8-nhîrî kaamo po tak esenmecoko xa hara Kaan poko awahwotachome so xa hara. Ero po marha etapickara ehcoko.

³⁶Ero po marha awokuthîrî komo tîmcoko takñitîkaxmu me ha. On warai xa tîmcoko owya ero po kotopore ehtome owya. Bui akñicoko cewñe mak, kahñeru marha cewñe mak. Opefa xîrî marha akñicoko 7. Tupunporem komo mak tîmcoko awokuthîrî komo.

³⁷Ero yipu yakro marha puruma tîmcoko, wooku marha. Wîika awya so ero wicakî so tîmcoko bui yakro, kahñeru yakro so marha, opefa xîkrî yakro so marha.

³⁸Boce marha tîmcoko ero po kicicme awehtoponhîrî komo yahrutopo me. Noro yipu tîmcoko kaamo po roro tîmsom yakro rma, takñitîkaxmu yakro. Puruma mîmyaxe roro, wooku marha, ero yipu rma ehcoko ero po.

³⁹Ero yipu tîmcoko Kporin komo ya yukuknomaxapu po awahwowataw so. Takñitîkaxmu tîmcoko rma owya, puruma marha, wooku marha, wîika awya so ero wicakî tîmcoko. Aaxe xa wasî, kacho me tîmsom marha tîmcoko. Awanme ro so tîmsom mak na mîmyatu anarimaw. Yaaro xa amtapotachonhîrî komo yaw rorono marha na mîmyatu anarimaw. Ero warai tîmcoko rma yîwya, kekñe. Ero wa kekñe Kporin komo Moises ya.

⁴⁰Ero ke ero wara rma kekñe Moises Ixaw Yana komo ya hara. Ahnoro ñekatîmtîkekñe Kporin komo mtapotacho, Ero wa men ekatîmko yîwya so, kachonho. Ero wara rma ñekatîmyakñe Moises.

Esemîknopîn Me Ro Mak Kîmtapotacho Pokono On

30 ¹⁻²Ero yinhîrî on wara kekñe hara Moises Ixaw Yana yantomañe komo ya, On warai poko kpanatanmekyaxe so Kporin komo,

on wara na matu ananimaw, Kporin komo yakro na mîmtapowatu ahce wa na awehtopo komo poko. Ero wa men was amê, mîketu na. Ero warahra ro mak was amê, mîketu marha na ananimaw. Yaaro xa tan wîkesî esemîknopîn pîn me ro mak, mîketu na. Kaan nêntarî me tan wîkesî, mîketu marha na ananimaw. Ahce na tîmtopo poko na mîmtapowatu, ahce na awecitopo komo poko marha na mîmtapowatu. Ero wara amtapotache so amtapotachonhîrî komo yaw roro rma men ehcoko. Esemîknopîra ro mak men ehcoko.

³Ananimaw ero wa na nîmtapowa wooxam emasî me cehsom, tîm yawno rma ka. Ero wa men was amê, nîke na Kporin komo ya. Ero warahra ro mak was amê, nîke marha na ananimaw yîwya. Yaaro xa tan wîkesî, nîke na ero poko.

⁴Ero wa kacho yencetaw yîm ya, Ero wa amtapota xera ro mak wasî, kahra na nai cemsîrî ya. Ero wa exitaw yîm, noro yemsîrî mtapotachonho tak nasî towîhnî me.

⁵On wara tko na nîke yîm ananimaw cemsîrî mtapotachonho yencetaw, Ero wara awexi xera wasî, nîke na. Ero wara ketaw yîwya tîmtapotachonho tak nowpe emasî, tîm yanme rma. On wara men was amê, kachonho ha. Owî rma yîmtapotachonhîrî wîhcamnoyasî yîm ya towîrî ke, kesî Kporin komo kîwya so.

⁶⁻⁷On wara marha kesî Kporin komo kîwya so, Ananimaw ciiño tak na nahsîya wooxam, Ero wara men wiifasî, kañenho rma, iîñomnî ha ka. Ciiño yahsîche tak iîño tak na nence cipici mtapotarî, Ero wa men wiifas amê, kachonho ha. Encetaw, cipici mtapotachonho towîra rma na nai. Ero wa awexi xera ro mak wasî, kahra na nai. Ero wa kahra exitaw towîhnî me rma nasî yipici mtapotarî. Tîmtapotachonhîrî yaw roro rma nêxpe.

⁸Ananimaw cipici mtapotarî yencetaw iîño ya noro tak na nowya. Ero warahra ro mak awexi xe wasî, nîke na yîwya yîmtapotarî yentache rma. Ero wa karî ke nowyasî yîmtapotarî, Ero wa men wiifas amê, kachonho ha. Ero wa exitaw, Owî rma wîhcamnoyasî yîmtapotachonhîrî, kesî Kporin kom ha.

⁹Ananimaw ero wa na nîmtapowa wooxam iîño waixapu hara. Ciiñonhîrî yai etowxapu marha na ero wa nîke. Ero wa men wiifasî amê. Yaaro xa tan wîkesî, esemîknopîn me ro mak, nîke. Ero wa ketaw towîhnî me ro mak nasî yîmtapotacho.

¹⁰⁻¹¹Ananimaw wooxam nîmtapowa ciiñoyemu rma. Ero wa men was amê. Yaaro xa tan wîkesî Kaan nêntarî me, nîke. Yîmtapotarî rma na nence iîño. Ero wa kahra ro mak esko, kahra tko na nai. Nîtîmamy mak na encetaw. Ero wa exitaw iîño towîhnî me nasî yipici mtapotacho.

¹²Ananimaw na, cipici mtapotachonho nowya iîño ero po rma entatopo po rma. Yaaro xa tan wîkesî esemîknopîn me rma, kachonho rma

nowya. Ero wa ciri xera ro mak was awya, nîike na cipici mtapotarî poko. Ero wa ketaw iîño ya towso tak nasî yipici mtapotachonho. Ero ke Kporin komo rma nîhcamnoyasî yîmtapotachonhîrî.

¹³Ero wa nai wooxam komo mtapotarî, Ero wara xa men wasî. Yaaro xa tan wîikesî esemîknopîn me, nîike na. Kaan fientarî me tan wîikesî, nîike xa na. Wara rma tanmero mak nîhtînope iîño cipici mtapotachonho towtopo na, towîhnî me ehtopo ha na. Ero wa nai wooxam iîño cipici mtapotachonho poko ha.

¹⁴Nîîtîmamyâ mak na iîño cipici mtapotarî yentache. Ero wa awexi xera ro makî wasî, kahra na nai cipici ya ero po rma. Ero wa exitaw yipici mtapotachonho nasî towîhnî me rma. Ero wa men was amê, kachonho ha.

¹⁵On wara tko na nai iîño, cipici mtapotachonho towîhra rma na nai entatoponhîrî po rma. Amê mak na nowya anarî kaamo po. Ero wa exitaw, kicicme cipici yehtoponho nasî noro pokono me tak. Ero wa nasî iîño, kekê. Ero wa kekê Moises. Kporin komo mtapotarî ñekatîmyakê Ixaw Yana komo ya.

¹⁶Ero warai poko Moises panatanmekyakê Kporin komo. Ero wa nasî wooxam, ciîñoyem ha. Ero wa marha nasî wooxam emasî me cehsom hara, tîîm yawno rma ha ka, kacho poko panatanmekyakê. Ero wa panatanmekyakê.

Micianita Komo Waihkexe Ixaw Yana Komo

31 ¹⁻²Ero yinhîrî on wara kekê hara Kporin komo Moises ya, Ai Moises, on wara wîikes hara awya, Ixaw Yana komo ñesepancowpe Micianita komo poko. Ero wa awesepanpîche so apoyino pen komo yaka tak mîfces amoro, kekê. Ero wa kekê Kporin komo Moises ya.

³Ero ke on wara kekê Moises Ixaw Yana komo ya, Kîrkomo meñekacoko sowtatu me tîtosom komo. On wara kacoko meñekaxapu komo ya, Amyamro tak etocoko Micianita komo yafmaxi. Awuhre komo aacoko, kacipara imo marha, arahnu komo marha. Kporin komo yanme rma esepancoko ñexamro poko.

⁴Huben yepamtho komo poyino meñekacoko 1.000 kîrkomo, Simeaw yepamtho komo marha meñekacoko ero wicakî xa marha. Ero wicakî so meñekacoko sowtatu komo mîk hak tribun poyino. Meñekaxapu komo tak ênepecoko cetafmaxmu me.

⁵Ero ke 12.000 meñeketkeñe kîrkomo. 1.000 so meñeketkeñe mîk hak tribun komo poyino. Ñexamro xatkeñe tuwuhreke so, tîkaciparai so marha. Ero wa xatkeñe sowtatu me tîtosom komo.

⁶Ero ke waapa me tak ênepeno ñiîfakê Moises. 1.000 so noro re yepamtho komo poyino mîkyam ñeñepêkê. Piñeasa marha ñeñepêkê akro so Ereasa

mumuru, Kporin komo yaka xa cewomsom mumuru. Noro ñeñepekñe Kporin komo mîn yawno komo yaañe me. Tuu kacho marha naafakñe noro sowtatu komo yañihtopo. Ero warai naafakñe Piñeasa.

⁷Ero ke Micianita komo yakro takî tî ñetafmetkeñe. Kporin komo kekñe Moises ya ero yaw roro rma ñetafmetkeñe. Kîrkomo pen tî waihketiketkeñe.

⁸Micianita kayaritomon pen komo marha tî waihketkeñe, Epi, Heken, Suu, Uuru, Heba kom ha. Ero warai komo tî nafmetkeñe, Micianita kayaritomon pen kom ha. Baraw pen marha tî waihketkeñe kacipara imo ke, Beo mumutho pen ha.

⁹Wooxam komo reha tî nahsîyatkeñe, Micianita wosîn kom ha. Rikomo komo marha tî nahsîyatkeñe. Iyokuthîrî marha tî nahsîyatkeñe paaka, opefa komo. Ñexamro pen yemyawnonho marha tî nahsîyatkeñe.

¹⁰Ero yipu yahsiche takî tî yîmînthîrî komo nakñiyatkeñe ewto komo pononho pen ha. Sowtatu mîntho pen marha tî nakñiyatkeñe.

Ixaw Yana Komo Nahsîtho Komo Poko Nîmtapowasî Moises

¹¹⁻¹²Ero yinhîrî tak tînahsîthîrî komo ñekyatkeñe sowtatu komo Moises yaka, Ereasa komo yaka, Ixaw Yana komo yaka marha tî ñekyatkeñe. Tooto komo ñekyatkeñe, iyokuthîrî komo, emyawnonhîrî komo marha. Ero warai komo ñekyatkeñe yîhyaka so. Moabe woskaran po rma ka xatkeñe ñexamro ero yimaw. Xotaw yecihtaw xakñe Xefko yecento rma. Ero ke iina ñekyatkeñe.

¹³⁻¹⁴Ero ke Moises komo cetkeñe enso, Ereasa yakro, Kporin komo yaka cewomsom yakro ha. Ixaw Yana komo yantomañe komo marha cetkeñe enso. Yîñekîthîrî komo yenîche nîrwonakñe tak Moises sowtatu yaañe komo poko, 1.000 yaañe komo poko, 100 yaañe komo poko marha. Noro yipu komo poko nîrwonakñe Moises, etařmaxapunhîrî komo poko ha.

¹⁵⁻¹⁶On wara kekñe yîwya so, Ahce kacho wooxam komo mehcow hara waihkatîkara rma kica? Moxamu yanme rma Ixaw Yana komo xatkeñe kicicme kica. Kporin komo yanwekñe me rma ñiifatkene kica Baraw penî mtapotarî yanme. Peo po kexitaw so ero wa xatkeñe okwe. Ero yanme Kporin komo yanan pen komo tak nahsîyakñe epefa okwe.

¹⁷⁻¹⁸Ero ke kîrî mren komo waihkacoko ahnoro. Wooxam komo marha waihkacoko kîrî poko ehxapu komo. Emasî komo reha mîmcexe ahyawno komo me kîrî pokono pîn kom ha.

¹⁹Taa, tanî rma ka ehcoko amyamro waihkano riñenho komo, okoputhîrî yapeñenho marha. Ketarî komo yaka tohra ka ehcoko. 7 kaamo ka tan ehcoko. 3-nhîrî po etakîřwamacoko 7-nhîrî po marha. Ero wa xa marha akiřwamacoko anahsîthîrî komo. Ero po marha anahsîthîrî komo akiřwamacoko.

Micianita Yemyawnonho Poko Panatanmekno Ñiifasî Moises

²⁰Ñexamro pononho marha akiřwamacoko ahnoro, emyawnonhîrî marha. Iyokuthîrî komo picho ciixapu akiřwamacoko, kabra poci

kahxapu marha, weewe enporixapu marha. Ero yipu akîfwamacoko ñexamro yemyawnonho ha, kekñe Moises yîwya so.

21-23 Ero yinhîrî on wara kekñe Ereasa hara yîwya so waapa me toxap unhîrî komo ya, On wara ehcoko Kporin komo ya kpanatanmetopo yaw roro rma awehtome so, Moises ya kekñe ero yaw roro rma awehtome so. Ooru na mehcow Micianita pen komo yemyawnonho, prata marha na, bronse marha na, pehu marha na, estañu marha na, xumbu marha na. Ahce na mehcow ecakîn me cehsom. Ero yipu exitaw wehto ywari aacoko kifwafñe tak ehtome. Tuuna ke marha korokacoko kakîfwamacho ro komo ke. Ero wa ciicoko ecakîn me cehsom komo reha. Cecahsom reha korokacoko tuuna ke mak.

247-nhîrî kaamo po tak aponon komo korokacoko. Ero korokache kifwafñe tak maxe amohtome so awetarî komo yaka hara, kekñe. Ero wa kekñe Ereasa waapa me toxap unhîrî komo ya.

25-26 Ero yinhîrî on wara kekñe hara Kporin komo Moises ya, On wara esko amor, Ereasa marha ohyaka cewomsom, Ixaw Yana komo yantomañe komo marha, sowtatu komo ñekîtho yukuknomacoko ahnoro. Tooto yukuknomacoko, iyokuthîrî komo marha yukuknomacoko.

27 Yukuknomache awya so yîraconhîrî tîmcoko sowtatu me toxapu komo ya rma. Yîraconhîrî hara tîmcoko tohnînhîrî komo ya hara.

28 Taa, ero wicakî tîmîche sowtatu me toxapu komo ya ero poyino rma ahsîcoko hara Aporin komo ya tîmsom me. 500 yukuknomache tooto, cewñe ahsîcoko amyamro hara. 500 yukuknomache xa hara cewñe xa hara ahsîcoko. Ero wa ahsîcoko yîñekîthîrî komo poyino cirihîkaxi ro. Ero wicakî xa marha ahsîcoko iyokuthîrî komo poyino hara, paaka komo, buhu komo, opefa komo, noro yipu komo poyino ahsîcoko. Ero wa ahsîcoko Aporin komo ya tîmsom.

29 Ero wicakî so ahsîcoko sowtatu komo nahsîtho poyino, Micianita komo yemyawnonho poyino. Ero wicakî so ahsîche tîmcoko Ereasa ya, ohyaka cewomsom ya. Kahsî anîmcoko rma Kporin komo ya tîmtopo. Ero yinhîrî tak tîmcoko Ereasa ya.

30 Ero yinhîrî tak on wara yîraconkacoko Ixaw Yana komo ya tîmsom hara, ahsîxapu komo raconho yukuknomacoko hara. 50 yukuknomache cewñe ahsîcoko ero wicakno poyino. Ero wicakî so ahsîcoko tooto poyino, iyokuthîrî komo poyino marha, paaka komo, buhu komo, opefa komo, ahnoro iyokuthîrî komo poyino ha. Ero wicakî so ahsîche tîmcoko tak Repita komo ya, Aporin komo mîn yawno yenîñe komo ya ha, kekñe. Ero wa kekñe Kporin komo Moises ya.

31 Ero ke ero wara rma ñîîfatkeñe Moises komo Ereasa yakro. Kporin komo kekñe Moises ya ero yaw roro rma ñîîfatkeñe. Ero wa ñîîfatkeñe.

32-35 Taa, ero wicakî ahsîche ahsîxapu komo poyino, on wicakî rma tî xakñe sowtatu komo ñekîtho komo Micianita pen komo yokutho,

ñexamro pen yemsîtho marha. 675.000 xakñe opefa, 72.000 paaka, 61.000 buhu, 32.000 woosî komo, kîîrî pokononho pîn kom ha.

³⁶⁻⁴⁰Ero yipu raconho mak nahsîyatkeñe waapa me toxapunhîrî komo.

On wicakî so nahsîyatkeñe tîwyan me, 337.500 opefa nahsîyatkeñe. Ero poi 675 nîmyatkeñe Kporin komo ya. 36.000 paaka nahsîyatkeñe. Ero poi 72 nîmyatkeñe Kporin komo ya. 30.500 buhu nahsîyatkeñe. Ero poi 61 nîmyatkeñe Kporin komo ya. 16.000 woosî komo nahsîyatkeñe. Ñexamro poi 32 nîmyatkeñe Kporin komo ya. Ero wicakî so nahsîyatkeñe sowtatu me toxapunhîrî komo. Ero wicakî so marha nîmyatkeñe Kporin komo ya.

⁴¹Kporin komo ya tîmsom nahsîyakñe Moises, kaksî anîmxapu me tîmsom ha. Ero tak nîmyakñe Ereasa ya. Ero wa ñiîfakñe Moises. Kporin komo kekñe yîwya ero yaw roro rma ñiîfakñe.

⁴²Taa, ero yinhîrî yîraconhîrî hara nîmyakñe Moises Ixaw Yana komo ya hara. Sowtatu komo ya tîmîche, yîraconhîrî nîmyakñe Ixaw Yana komo ya hara, tohnînhîrî komo ya.

⁴³⁻⁴⁶On wicakî xakñe yîwya so tîmsom, 337.500 opefa, 36.000 paaka, 30.500 buhu, 16.000 tooto. Ero wicakî xakñe Ixaw Yana komo ya tîmsom.

⁴⁷Taa, cewñe so nahsîyakñe Moises 50 poi so. Ero wa nahsîyakñe tooto, okno marha. Kporin komo kekñe yîwya ero yaw roro rma ñiîfakñe. Ero wicakî so ahsîche Repita komo ya nîmyakñe, Kporin komo mîn pokono komo ya. Ero wa nîmyakñe.

⁴⁸Ero yinhîrî tak sowtatu yantomañe komo mokyatkeñe Moises yaka. 1.000 yakenon komo yaañe komo, 100 yakenon komo yaañe komo marha, ero warai komo mokyatkeñe Moises yaka.

⁴⁹On wara ketkeñe yîwya, Ai apa, amaywen mak amna. On wara kes amna awya. Tînarîthîrî komo nukuknomai amna sowtatu komo. Ahnoro rma naxe waipîra. Noro pen waihye ham okwe, kacho exihra ra ro mak nas amna yakrono komo.

⁵⁰Ero ke Kporin komo ya tîmsom amna ñeekî ooru ciixapu komo Micianita pen komo porokutho amna ñeekî, apomithîrî, emeknathîrî, amoyeknathîrî, panatathîrî, wathîrî, ero warai amna ñeekî Kporin komo ya tîmsom. Kicicme amna yehtoponho yahrutopo me amna ñeekî, ketkeñe Moises ya.

⁵¹Ero ke yîñekîthîrî komo nahsîyatkeñe Moises, Ereasa komo. Porokuthîrî komo nahsîyatkeñe.

⁵²On wicakî xakñe sowtatu yaañe komo nîmîtho, 1.000 yakenon yaañe komo nîmîtho, 100 yakenon yaañe komo nîmîtho marha, 190 kiru wicakno mîn xakñe yukuknomaxapu. Ooru re mîn xakñe. Ero wicakî nîmyatkeñe Kporin komo ya.

⁵³Micianita pen komo yemyawnonho tko nahsîyatkeñe sowtatu komo ahnoro cemyawno komo me.

⁵⁴Yînmîthîrî komo rma tko nahsîyatkeñe Moises komo, Ereasa yakro. 1.000 yaañe komo nîmîtho mîn nahsîyatkeñe, 100 yaañe komo nîmîtho marha. Kesentacho yaka tak naafatkeñe. Kporin komo xa kakronometkeñe so ham, kacho me Ixaw Yana komo ya iina ñaafatkeñe. Ero wa ñaafatkeñe.

Xotaw Mehxa Cesekenma Xe So Naxe Anarî Komo

32 ¹Taa, ero yimaw on wara xatkeñe Huben yepamtho komo, Kace yepamtho komo marha, meŋpora ro mak xakñe iyoh komo. Ero ke Xase takî tî ñeeñatkeñe roowo. Xireace marha tî ñeeñatkeñe. Toh komo yeken mexe tî ñeeñatkeñe okre.

²Ero ke Moises yakro esentaxi tak mokyatkeñe. Ereasa yakro marha ñesencetkeñe, Ixaw Yana yantomañe komo yakro marha.

³⁻⁴On wara ketkeñe yîwya so, Ai, apa komo, mînto nai roowo kiŋwan okre. Ero pononho pen komo naŋmapekñe Kporin komo kîwya so Ixaw Yana komo ya. Yaake naŋi iitononhîrî komo yewtontho. Ataroce, Cibon, Xase, Ñîñira, Esbon, Ereare, Seban, Ñebu, Beon, ero wa naŋi ewtonthîrî komo yosotî, iitono ha. Amna yoku nahrî mexe naŋi iitono cuupu. Tokye xa nas amna.

⁵Ero ke tawake awexitaw so amna poko amna yeken me cma re mîmyaxe xehxan roowo. Xotaw yepu watocoko ha aweken komo yentome awya so iina, kahra cma re mas amna ya, ketkeñe.

⁶On wara tko kekñe Moises yîwya so Kace yepamtho komo ya, Huben yepamtho komo ya marha, Apoyino komo mak ma cetu sowtatu me tan awexitaw so ceremaxi?

⁷Ahce kacho Ixaw Yana komo mahwokamexpet hara tuuna wato xatî pîn me ehtome so. Kporin komo nîmyaŋi yîwya so ero pona tîto xatî pîn me ñexamro mîîfaxe okwe.

⁸Ero wa pahxa ahwokamexpono ñiîfatkeñe aporin pen kom hara Kates Bahñeia poi ñexamro yeñepetaw owya Kanan yenîñe me.

⁹Ñexamro cetkeñe Eskoro woskaran pona. Ahnoro tî ñeeñatkeñe iitononhîrî komo rowon. Enîñenñîrî Ixaw Yana komo nahwokamexpetkeñe ero pona tohra ehtome so okwe, Kporin komo nîmîtho pona tohra ehtome so ha.

¹⁰⁻¹²Ero ke nîrwonakñe tak Kporin komo Ixaw Yana komo poko. Ero ke ñexamro poko tak nîmtapowakñe. On roowo wîmyas awya so, wîlkekñe Abraaw ya, Isake ya marha, Xako ya marha. Yaaro xa wîlkekñe yîwya so esemîknopîn me ro mak. Moxamu tko enîhra ro mak naxe. Yaaro xa tan wîlkes hara esemîknopîn me ro mak. Iina tohra ro mak naxe oyewetîra cexirî ke so. Oyewetîtkara ñehcow okwe. 20 cimñipu ehxapu komo tohra naxe, ero yopono komo marha. Karebe mak ces iina Xepoñe mumuru, Kenesew mumuru. Xoswe marha ces iina Nun mumuru. Ñexamro mak

iina cexe oyewetîtkarî ke cma ha, kekñe. Ero wa kekñe Kporin komo Ixaw Yana komo poko.

¹³Ero ke, tanwekrî komo poyero, nîrwonakñe xa Kporin komo Ixaw Yana komo poko. Ero ke ñexamro waimamnoyakñe axawa imo pore pahkî. 40 cimñipu pahkînon waimamnoyakñe, poritomo pen komo twaihtîkaxi ro. Kicicme tî xatkeñe Noro wero ro. Ero ke ero wa waihkanô ñiifakñe.

¹⁴Taa, tan maxe amyamro hara kicicitho pen komo yepamtho kom ha. Aporin pen komo retawno me tak maxe amyamro hara Kporin komo yîrwonmekñe me xa hara okwe.

¹⁵Yîhyai awetowche so Ixaw Yana komo men nahsîpînkêsî xa hara Kporin komo tanî rma axawa imo po. Waihkatîkano riñe me maxe amyamro hara okwe, kekñe. Ero wa kekñe Moises yîwya so.

¹⁶Ero yipu yentache Moises yaka ro xa tak mokyatkeñe Huben yepamtho komo, Kace yepamtho komo marha. On wara ketkeñe yîwya, Ai apa, on wara cexi xe nas amna. Tanî rma ciri xe mak nas amna tooku wacan komo, tîmxîkrî komo yewton komo marha.

¹⁷Amna reha cesî Ixaw Yana komo yakro. Tuwuhreke amna cesî sowtatu me. Pahkî nas amna ñexamro yakronomacho poko eken komo tahsîso ro. Ñexamro yakro exitaw ka amna tanî rma naxe amna pici komo, amna xîkrî komo marha. Ewto po naxe twacayem po. Ero warai po naxe tantono ro komo pona erasîra ehtome so.

¹⁸⁻¹⁹Ceken pona etîramara ka nas amna. Ceken yahsîche mak ahnoro Ixaw Yana komo ya ero yimaw mak amna ñetîrames hara cewton pona hara. Ceken yahsîra ro mak amna nasî ñexamro yakro Xotaw yeco pono. Xehxan makî cma re amna nahsîyasî, resce ñixan mak ha, ketkeñe.

²⁰⁻²²On wara tî ñeyukyakñe Moises, Taa, ero wa mat ham, Kporin komo yanme awuhre komo ahsî coko sowtatu me awtotome so. Kîfwañhe nasî ero wa awehtopo komo. Tuwuhreke Xotaw watocoko Kporin komo wero ro. Pahkî marha iito ehcoko Kporin komo xatî pîn komo ceñepetîkaxi ro. Noro rma ñeñepesî tîixatî pîn komo. Yîixatî pîn komo exihra tak exitaw ero yimaw tak metîramexe hara. Amtapotachonhîrî komo yaw rorono me tak maxe. Kporin komo ya mîîkexe, Ixaw Yana komo ya marha mîîkexe, ero yaw rorono me maxe. Kemîknoñe mîkyam kica, kacho mera ro mak maxe okre. Ero ke on tak nasî aweken komo me Kporin komo yanme me rma.

²³Ero wa tohra tko awexitaw so kicicme men maxe Kporin komo ya. Kicicme awehtoponhîrî komo rma men awepotîkexe so men amñe okwe.

²⁴Ero ke oroto ha ka amxîkrî komo yewton ciicoko, awoh komo wacan marha ciicoko. Ero yinhîrî amtapotachonhîrî komo yaw roro men ehcoko, kekñe. Ero wa kekñe Moises yîwya so.

²⁵⁻²⁷On wara ñeyukyatkene Kace yepamtho komo, Huben yepamtho komo marha, Awanton komo mak amna apa. Amna rma wa ñewehcasî

amtapotarî. Tanî rma amna nînomyaşî cipici komo, tîmxîkrî komo marha Xireace po rma. Tan marha nas amna yoh komo opefa komo, paaka komo. Amtapotarî rma tko amna ñewehcas apa. Tuuna yepu amna wacesî Kporin komo yanme. Tuwuhreke amna cesî sowtatu me. Amtapotarî yaw roro rma amna nas apa, ketkeñe. Ero wa ketkeñe ñexamro.

²⁸Ero yinhîrî Ereasa yakro nîmtapowakñe Moises, Kporin komo yaka cewomsom yakro. Xoswe yakro marha nîmtapowakñe, Nun mumuru yakro. Ixaw Yana yantomañe komo yakro marha nîmtapowakñe, noro re yepatho yantomañe komo yakro. Huben yepamtho komo poko nîmtapowakñe, Kace yepamtho komo poko marha.

²⁹On wara kekñe yîwya so, Kace yepamtho komo tî cetu awakro so tuwuhreke, Huben yepamtho komo marha tî. Sowtatu me tî cetu Xotaw yeco pona. Kporin komo yanme tî cetu. Itononhîrî pen komo yařmatîkache makî tî ñetîrametu oona hara. Ero wa cetaw so Xireace tîmcoko yîwya so eken komo me, kekñe.

³⁰Tuwuhreke tohra exitaw so awakro so Kanan pono makî reha tîmcoko yîwya so eken komo me, kekñe Moises yîwya so.

³¹⁻³²On wara ñeyukyatkene Kace yepamtho komo, Huben yepamtho komo marha, Awanton komo mak amna. Kporin komo mtapotachonho yaw roro rma ñiifas amna amñe. Sowtatu me amna cesî Kanan pona. Kporin komo yanme rma. On pono rma tko amna nahşıyaşî roowo ceken me ha, ketkeñe.

³³Ero ke ero pono rma nîmyakñe Moises yîrowon komo me. Sion pen rowontho nîmyakñe yîwya so, Amohew komo kayaritomon pen rowontho ha. Oki pen rowontho marha nîmyakñe yîwya so, Basan ha. Takwekem xa mîn nîmyakñe yîwya so. Ewtonthîrî komo marha nîmyakñe yîwya so, woskara komo marha ewto panawno kom ha. Ahnoro nîmyakñe yîwya so iitono roowo. Ero warai tî nîmyakñe Kace yepamtho komo ya, Huben yepamtho komo ya marha, Manases yepamtho poyinonho komo ya marha. Xose mumutho mîk xakñe Manases. Ero warai komo ya nîmyakñe iitono. Ero wa nîmyakñe Moises.

³⁴⁻³⁶Ero ke mîmo komo tak ñiifatkene Kace yepamtho komo ewto komo po. On wara xakñe ñexamro yewton yosotî, Cibon, Ataroci, Aroe, Ataroci-Sopan, Xase, Xokbea. Ero warai pona ñiifatkene ñexamro tîmîn komo. Bece Ñiñira pona marha ñiifatkene tîmîn komo, Bece Aran pona marha. Twacaye so ñiifatkene ewto mko ha. Toh komo marha wacancetkeñe iina opefa komo.

³⁷⁻³⁸Huben yepamtho komo marha ñiifatkene tîmîn komo ewto pona so. Esbon pona ñiifatkene, Ereare pona marha. Ñebu pona marha ñiifatkene, Baaw Meon pona marha. Anarî me tak ero komo nosohcetkeñe ewto komo. Sibma pona marha ñiifatkene. Ero warai pona so ñiifatkene tîmîn komo. Ewtonthîrî pona ciriche tîmîn komo anarme tak ero ewto nosohcetkeñe. Ero wa nosohcetkeñe cewton komo.

³⁹On wara xatkeñe Maki yepamtho komo hara, Manases mumutho yepamtho kom ha, Xireace pona tî cetkeñe. Amohew komo ñeñepetkeñe iitononhîrî komo. Ewtonthîrî komo tak nahsîyatkeñe cewton komo me.

⁴⁰Ero ke Xireace tak nîmyakñe Moises Maki ya, Manases mumutho mîk noro ya. Ero ke iina tak ñesekenmekñe noro.

⁴¹Ero yinhîrî Xai cekñe hara Xireace pona, Manases mumuru ha. Ewtonthîrî komo marha nahsîyakñe noro hara cewton me. Yaake nahsîyakñe iitono Xireace pono. Ahsîche Apoci Xai me nosohcekñe cewton komo iitono kom ha.

⁴²Noba marha cekñe Kenace pono pen komo yaŋmaxi. Ewtonthîrî komo nahsîyakñe noro cewton me, ewtoci marha nahsîyakñe yîmîtwono mko. Ahsîche Noba me takî tî nosohcekñe. Tosohcaw rma ewto nosohcekñe. Ero wa nosohcekñe.

Ixaw Yana Komo Yetatho Mko Yetacitopo On

33 ¹Taa, Ixaw Yana komo totoponho tan wekatîmyasî. Meŋpono pîn mîkyam xatkeñe tîcetaw so Exitu poi. Aano ñiifatkene Moises komo Araw yakro.

²Etakritoponhîrî komo mewrekñe Moises Kporin komo yanme rma. On wara xakñe etakritoponhîrî komo,

³Rameses poi cetkeñe 1-înhîrî nuuñi po, 15-nhîrî kaamo po. Ancu ya twatoponhîrî komo ponan po rma cetkeñe kaamo po. Erasîra ro mak cetkeñe Exitu pono komo wero ro rma.

⁴Tumumuthîrî pen komo yahruru poko xatkeñe Exitu pono komo ero yimaw. Kporin komo nwaihkatho pen komo nahruyatkeñe. Ponaro Exitu pono komo yehtopo marha cehñaxmu me ñiifakñe Kporin komo.

⁵Yihcirî me Rameses poi cetkeñe Sukoce pona. Iina ñetakriyatkeñe.

⁶Ero yinhîrî tak Sukoce poi cetkeñe. Etan pona ñetakriyatkeñe hara axawa imo yemyatwono pona.

⁷Ero yinhîrî tak Etan poi cetkeñe hara. Ñetîrametkeñe yaw xa marha ha re. Pi-Airoci pona cetkeñe hara. Baaw-Sepon mehxa mîn Pi-Airoci resce ñixan ha. Iina ñetakriyatkeñe hara Mikito pahnoke.

⁸Ero yinhîrî tak Pi-Airoci poi cetkeñe hara. Tuuna imo yarinho yari cetkeñe axawa imo pona hara. Etan yaxawan pore cetkeñe 3 kaamo. Ero yinhîrî tak Mara pona ñetakriyatkeñe hara.

⁹Ero yinhîrî tak Mara poi cetkeñe hara Erin pona hara. Iito xakñe tuuna pîtho 12. Yow yepu warai marha xakñe iito 70. Iito ñenmayatkeñe.

¹⁰Ero yinhîrî tak Erin poi cetkeñe. Cucurem Yewku yecihtaka ñetakriyatkeñe hara, tuuna imo yecihtaka.

¹¹Ero yinhîrî tak Cucurem Yewku yecihtai cetkeñe. Sin yaxawan pona ñetakriyatkeñe hara.

¹²Ero yinhîrî tak Sin yaxawan poi cetkeñe. Topka pona ñetakriyatkeñe hara.

- 13 Ero yinhîrî tak Topka poi cetkeñe. Arusu pona ñetakriyatkeñe hara.
14 Ero yinhîrî tak Arusu poi cetkeñe. Hepicin pona ñetakriyatkeñe hara.
Iito exihra xakñe tuuna Ixaw Yana komo wokru.
15 Ero yinhîrî tak Hepicin poi cetkeñe. Sinai Yaxawan pona ñetakriyatkeñe hara.
16 Ero yinhîrî tak Sinai Yaxawan poi cetkeñe. Kibroce-Ataapa pona ñetakriyatkeñe hara.
17 Ero yinhîrî tak Kibroce-Ataapa poi tak cetkeñe. Aseroce pona ñetakriyatkeñe hara.
18 Ero yinhîrî tak Aseroce poi cetkeñe. Hicma pona ñetakriyatkeñe hara.
19 Ero yinhîrî tak Hicma poi cetkeñe. Himon-Peres pona ñetakriyatkeñe hara.
20 Ero yinhîrî tak Himon-Peres poi cetkeñe. Ribna pona ñetakriyatkeñe hara.
21 Ero yinhîrî tak Ribna poi cetkeñe. Hiisa pona ñetakriyatkeñe hara.
22 Ero yinhîrî tak Hiisa poi cetkeñe. Keerata pona ñetakriyatkeñe hara.
23 Ero yinhîrî tak Keerata poi cetkeñe. Sepe Yîpîn pona ñetakriyatkeñe hara.
24 Ero yinhîrî tak Sepe Yîpîn poi cetkeñe. Arata pona ñetakriyatkeñe hara.
25 Ero yinhîrî tak Arata poi cetkeñe. Makeroci pona ñetakriyatkeñe hara.
26 Ero yinhîrî tak Makeroci poi cetkeñe. Taate pona ñetakriyatkeñe hara.
27 Ero yinhîrî tak Taate poi cetkeñe. Tara pona ñetakriyatkeñe hara.
28 Ero yinhîrî tak Tara poi cetkeñe. Micka pona ñetakriyatkeñe hara.
29 Ero yinhîrî tak Micka poi cetkeñe. Asmona pona ñetakriyatkeñe hara.
30 Ero yinhîrî tak Asmona poi cetkeñe. Moseroce pona ñetakriyatkeñe hara.
31 Ero yinhîrî tak Moseroce poi cetkeñe. Bene-Xakan pona ñetakriyatkeñe hara.
32 Ero yinhîrî tak Bene-Xakan poi cetkeñe. Or-Akicikace pona ñetakriyatkeñe hara.
33 Ero yinhîrî tak Or-Akicikace poi cetkeñe. Xocbata pona ñetakriyatkeñe hara.
34 Ero yinhîrî tak Xocmata poi cetkeñe. Abrona pona ñetakriyatkeñe hara.
35 Ero yinhîrî tak Abrona poi cetkeñe. Esion-Xebe pona ñetakriyatkeñe hara.
36 Ero yinhîrî tak Esion-Xebe poi cetkeñe. Kates pona ñetakriyatkeñe hara. Sin Yaxawanî rma mîn Kates.
37 Ero yinhîrî tak Kates poi cetkeñe. Oro Yîpîn pona ñetakriyatkeñe hara. Eton rowon yemyatwono mîn Ooro Yîpîn.
38 Iito exitaw so Oro Yîpîn nawnuyakñe Araw Kporin komo yanme. Ero meretwo tak waihyakñe noro pen. 40-nhîrî cimñipu po waihyakñe.

Ero wicakî tak xakê cimnîpu Ixaw Yana komo mohtoponho Exitu poi. 5-nhîrî nuuñi po waihyakê, 1-înhîrî kaamo po. Ero po xa waihyakê Araw pen iito.

³⁹123 xakê Araw yewrutoponho ero yimaw, Ooro Yîpîn po waihyataw. Ero wa xakê Araw pen.

⁴⁰Ero yimaw Arace pono komo kayaritomon tî ñencekê Ixaw Yana komo mohtopo, Kananew komo kayaritomon ha. Suu ñixan pono mîk xakê Kanan mapirî pono ha. Ixaw Yana komo men mokyaxe kopi, kacho tî ñencekê.

⁴¹Ero yinhîrî tak Oro Yîpîn poi cetkê Ixaw Yana komo. Sawmona pona ñetakriyatkeê hara.

⁴²Ero yinhîrî tak Sawmona poi cetkê. Punon pona ñetakriyatkeê hara.

⁴³Ero yinhîrî tak Punon poi cetkê. Oboci pona ñetakriyatkeê hara.

⁴⁴Ero yinhîrî tak Oboce poi cetkê. Ixe-Abarin pona ñetakriyatkeê hara, Moabe rowon yemyatwono pona.

⁴⁵Ero yinhîrî tak Ixe-Abarin poi cetkê. Cibon-Kace pona ñetakriyatkeê hara.

⁴⁶Ero yinhîrî tak Cibon-Kace poi cetkê. Awmon Cibratain pona ñetakriyatkeê hara.

⁴⁷Ero yinhîrî Awmon-Cibratain poi tak cetkê. Abarin Yîpîn pona ñetakriyatkeê hara, Nebu yîpîn yamrinaka rma.

⁴⁸Ero yinhîrî Abarin Yîpîn poi tak cetkê. Moabe woskaran pona ñetakriyatkeê hara. Xotaw yecihtaw ñetakriyatkeê Xeŋko yeceê rma.

⁴⁹Iito tak xatkeê Moabe woskaran po Xotaw yecihtaw. Miya rma xakê yîmîn komo Bece-Xesimoce pona roro. Xiya roro xakê yîmîn komo Abew-Sicin pona roro hara. Ero wa xakê yîmîn komo.

Kanan Pononho Pen Komo Waihkatiŋkacoko

Amê, Kesî Moises Ixaw Yana Komo Ya

⁵⁰⁻⁵²Iito ka xatkeê Ixaw Yana komo Moabe woskaran po. Xotaw yecihtaw xatkeê Xeŋko yeceê. Iito exitaw so Kporin komo nîmtapowakê xa hara Moises yakro. On wara kekê yîwya, Ai Moises, on wara kasko Ixaw Yana komo ya, Xotaw mîwacexe amê Kanan pona. Iina awtoche so iitono komo eñepecoko ahnoro ekenhîrî komo poi. Ponaro ehtoponhîrî me ciixapu mko marha kŋa yîhcamnocoko toopu, weewe enporixapu, bronse yukuixapu marha. Onok na ya tîmsom yaknîtoponho marha kŋa akuhŋapocoko îh pono komo.

⁵³Ñexamro pen rowonho ahsîcoko aweken komo me. Wîmyasî awya so aweken komo me.

⁵⁴Roowo yahsîche wokpamacoko noro re yepamtho me cehsom komo yeken me so. Meŋpora exitaw so anarî yanan komo porin me ñhe tîmcoko

yîwya so roowo. Asak mak exitaw so anarî yanan kom hara wahra nêhe mak tîmcoko yîwya so roowo. Meñekacho aîmacoko yîhtînotome tak awya so yînahsîrî ro komo. Yîhtînopuche ero tak tîmcoko yîwya so. Iito re mak ñesekenmacowpe noro re yepamtho komo.

⁵⁵Iitono komo yeñepera tko awexitaw so awesepatamcho wara men naxe oko iitono komo. Cekyem wara marha naxe awawci komo yatpoñe wara oko. Awîrîmexe so men okwe iito rma exitaw so awewton komo po.

⁵⁶Iito rma exitaw so Owî rma kiwîrîmexe so. Ñexamro xa wîwîrîmesî, wîñkekñe hara re awya so iitono komo poko, ero wa kachonho yaw roro rma kiwîrîmexe so amyamro xa matko okwe. Ero wa kasko Ixaw Yana komo ya, kekñe. Ero wa kekñe Kporin komo Moises ya.

Ixaw Yana Komo Rowon Wokpan, Kanan Pono Komo Wokpan Mak

34 ¹⁻²Ero yinhîrî on wara kekñe hara Kporin komo Moises ya, Ai Moises, on wara kasko Ixaw Yana komo ya, Oyakno komo, amñe Kanan pona awepatakache so on wara nasî arowon komo wokpan amñe, yukuknomacho tan wekatîmyas awya so.

³Suu ñixan ka wekatîmyas awokpan komo, Sin Yaxawan yemyatwo roro cesî, Eton yemyatwo roro marha cesî arowon komo wokpan. Mehxa, resce ñixa ñihciyasî ñikitho imo mapirî ñixa, Yîmîti Keñarî mapirî ñixa.

⁴Akrabin yîpîn yamrinari cesî rma suu ñixan wokpa ha. Sin pona roro cesî. Kates panari marha cesî suu ñixa. Asa-Aata pona roro, Asmon pona roro marha.

⁵Iina tak wow kes hara Exitu Yaporî kwaka roro. Ero kwaw roro rma cesî Tuuna imo kwaka.

⁶Tuuna imo nasî arowon komo wokpan me mehxa hara kaamo yemicitopo ñixa hara.

⁷⁻⁹On wara tak nasî arowon komo wokpan hara ñixan hara, Tuuna imo yecihtai cesî pataw roro Oro Yîpîn pona roro. Eñexa ces hara Amace potaka roro. Eñexa cesî Setace pona roro hara. Eñexa cesî Sipron pona roro hara. Eñexa cesî Asar Enan pona roro hara. Ero wa nasî awokpan komo nohce ñixan ha.

¹⁰⁻¹²On wara nasî arowon komo wokpan hara resce ñixan hara, Asar Enan poi cesî pataw roro Sepan pona roro. Eñexa cesî Hibra pona roro. Ain yari rma cesî resce ñixa. Îpî yamrinari marha cesî Kinerece Ñikithon yecihtawno yamrinari. Eñexa tak Xotaw yepu kwaw roro rma cesî ñikitho imo kwaka hara Yîmîti Keñarî kwaka. Ero wicakî nasî arowonî ro komo. Ero wa nasî arowon komo wokpan, kasko. Ero wa kasko Ixaw Yana komo ya, kekñe. Ero wa kekñe Kporin komo Moises ya.

¹³⁻¹⁵On wara marha kekñe Moises Ixaw Yana komo ya, Taa, ero wicakî nasî roowo anahsîrî komo amñe. Yîraconhîrî komo ekamcoko apoyino komo ya aweken komo me. Meñekacho ke yîhtînocoko yînahsîrî ro komo.

Ero wara rma kekñe Kporin komo owya. 9 mak naxe tribu komo iitono yahsîñe kom ha, anarî marha nañi tribu poyino kom hara. Meye reha naxe anarî roowo yahsîñe kom hara. Ñexamro reha nahsîce rma ceken komo. Huben yepamtho komo, Kace yepamtho komo, Manases yepamtho poyino komo. Ero warai komo nahsîce rma ceken komo. On pono rma nahsîce Xotaw xehxan pono rma, resce ñixan, kekñe. Ero wa kekñe Moises Ixaw Yana komo ya.

Tribu Komo Rowonî Ro Yekamñe Komo Yosotî Tan

16-18 Ero yinhîrî on wara tak kekñe Kporin komo Moises ya, On wara nañi kîrkomo yosotî, awewton komo yekamñe komo yosot ha, Ereasa, ohyaka cewomsom ha, Xoswe marha Nun mumuru. Anarî komo marha meñekacoko kîrkomo tribu poyino komo roowo yekamñe me. Cewñe so mak meñekacoko tribu komo poko hak so.

19Taa, roowo yekamñe komo xa tan wetahcasî, Karebe, Xepoñe mumuru, Xuta yepamtho.

20Samuew, Amiuce mumuru, Simeaw yepamtho.

21Eritace, Kisiron mumuru, Benxamin yepamtho.

22Buki, Xokri mumuru, Taan yepamtho komo yantomañe.

23Xose pen yepamtho poyino marha etacicoko on warai komo, Aniew, Eepoce mumuru, Manases yepamtho komo yantomañe.

24Kemuew, Sihtan mumuru, Eprain yepamtho komo yantomañe.

25Erisapan, Pahnake mumuru, Seburon yepamtho komo yantomañe.

26Pawtiew, Asan mumuru, Isaka yepamtho komo yantomañe.

27Aiuce, Seromi mumuru, Ase yepamtho komo yantomañe.

28Petaew, Amiuce mumuru, Nahtari yepamtho komo yantomañe, kekñe. Ero wa kekñe Kporin komo Moises ya.

29Ero ke yîmtapotacho ñekatîmyakñe Moises hara Ixaw Yana komo ya. Oyakno komo, Kporin komo ñîhtînoputho rma mîkyam. Ero ke ñexamro ciicoko Ixaw yepamtho komo yeken yekamñe me, Kananew komo rowontho yekamñe me, kekñe. Ero wa kekñe Moises Ixaw Yana komo ya.

Repita Komo Yewtonî Ro Tîmcoko, Kesî Kaan

35 1-2 Ero yinhîrî tak ñîmtapowakñe xa hara Kporin komo Moises yakro. Moabe woskaran po exitaw so rma kekñe, Xeñko yeceñe exitaw so, Xotaw yecihtaw ha. On wara kekñe yîwya, Ai Moises, on wara kasko Ixaw Yana komo ya, Oyakno komo, awewton komo yahsîche awya so amñe ero poyinonho tîmcoko Repita komo ya ñexamro yewtonî ro me. Woskaranî ro komo marha tîmcoko yîwya so ewton komo mamhokono. Cuh keñarî tîmcoko yîwya so woskara, iyoh komo nahrî me.

3Ero yipu tîmîche yîwya so cewtoi ro so tak naxe Repita komo. Cewtonî ro komo po so ñîenmayaxe ewto po. Woskaranî ro komo marha nañi iyoh

komo nahmacho me, paaka nahmacho me, opefa nahmacho me, mîk hak komo, iyoh komo nahmacho me.

⁴Ewto wacan poi yukuknomacoko 450 metru. Ewto mamhokono rma tîmcoko ero wicakî so waaca poi yukuknomaxapu.

⁵Ewto poi marha yukuknomacoko 900 metru. Resce fîixa yukuknomacoko ero wicakî. Suu fîixa, oesce fîixa, nohce fîixa, ero wicakî so. Ero wicakî so Repita komo woskaran yukuknomacoko ewton komo mamhokono. Ero wicakî so ero ciicoko ero pono komo rowon me. Ero yipu rakataw rma nasî ewton komo.

⁶On wara ciicoko anarî komo ewto, Repita komo ya tîmxapu komo, waihkano riñenho komo yemahcitopo me ciicoko. 6 ewto ciicoko ero warai me. Ero komo ciicoko waihkano riñenho yemahcitopo me. Anarî ewto komo marha tîmcoko yîwya so hara Repita komo ya. 42 yakenon xa hara tîmcoko yîwya so ñexamro yewton me.

⁷Ero ke 48 yakenon me tak nasî ewto mko Repita komo yewton me tîmsom komo. Woskara marha tîmcoko yîwya so ero komo mamhokono.

⁸On wara men yîhtînocoko ewto mko yetahcataw Ixaw Yana komo nîmrî Repita komo ya, mefpora na nai anarî yepamtho komo yewton. Noro yipu yewton tîmcoko yaake ñhe Repita komo ya. Asakî mak na nai anarî yepamtho komo yewton hara. Noro yipu komo yewton tîmcoko asakî ñhe mak Repita komo ya tîmsom hara. Ero wa men etacicoko yîwya so tîmsom ewto mko.

Ewto Komo Pokono Hara Tanmenkera Waihkano Riñenho Yemahcitopo Pokono On

⁹⁻¹¹Ero yinhîrî on wara kekñe hara Kporin komo Moises ya, On wara kasko xa hara Ixaw Yana komo ya, On wara ehcoko Xotaw watoche awya so Kanan pona, ewto komo marha meñekacoko waihkano riñenho kurun me, anmenkera waihkano riñenho komo kurun me ha. Iina tak ñemahciowpe amñe waihkano riñenho komo waipîra cehtome so.

¹²Iina so ñemahciowpe waixa pen yananîño yai ewto pona so. Waihkaxapu pen yananîño men mokyá waihkaxapu pen yepanso. Noro yipu yai yukurunpecoko waihkañenhîrî ero yipu po ewto po. Ixaw Yana komo ka ñentacowpe waihkañenhîrî yehtopo, Kicicme ñehxe ham, kachome, Kîfwañhe rma ñehxe ham, kachome ananimaw.

¹³⁻¹⁵Yaake mîmyaxe ewto komo Repita komo ya. Ero poyino ciicoko 6 ewto komo waihkano riñenho yemahcitopo me. On pono komo ciicoko 3 ewto. Mehxa eeco po 3 xa hara ciicoko ewto kom hara Kanan pono kom ha. Iina so ñemahciowpe waihkano riñenho komo, Ixaw Yana komo, acheka so mohxapu komo marha, pawana komo marha. Ahnoro anmenkera waihkano riñenho komo iina so ñemahciowpe waipîra cehtome so.

16 Anarî tko na pehu ke ñetape tooto pen twaihkaxi ro. Tooto wapatho xa mîkro, kacho me nasî noro yipu. Ero ke men waihkacoko.

17 Anarî toh ke cemyarke na nai porin ke ha, waihkano ritopo ke. Ero yipu ke na tooto pen ñetape twaihkaxi ro. Tooto wapatho mîkro, kacho me marha nasî noro yipu hara. Noro yipu men waihkacoko.

18 Anarî watma ke cemyarke na nai waihkano ritopo ke. Ero yipu ke na tooto pen ñetape. Tooto wapatho mîkro, kacho me nasî noro yipu hara. Noro yipu marha waihkacoko.

19 Waixa pen yananînho rma noro waihkape, tîyananînhîrî pen ñepanpe. Ahto so na eporîche waihkape iina rma.

20-21 Ananimaw tpyoino xera ro mak na nai apoyino komo. Tanme ro rma na nafme ahce ha na yiixera cehtopo wece waihkachome okwe. Ananimaw wapantaw na ñeseyamya ponañe waihkachome yiixera cehtopo pen. Ananimaw rîiwoxe cexitaw tpyoino ñetape tamorî ke rma na waihkachome. Tooto wapatho mîkro, kacho me nasî noro yipu. Ero ke men waihkacoko. Waixa pen yananînho rma noro yipu waihkape ahto so na eporîche.

22-24 Ananimaw yîrwomnî me ro mak na nai apoyino komo anarî poko. Anmenkera mak na etapano ñiîfa. Ponañe rma na ñetape esama yaw momokun me. Toopu na nafme wapahtono ritopo wicakno. Twerono pîn wece na nafme okwe. Yiixera cehtopo pîn wece na nafme, Noro men wetapesî, kañe pînî rma. Noro yipu komo yehtopo poko ñentacowpe Ixaw Yana komo. Etapañenîrî mtapotarî ñentacowpe, waixa pen yananînho komo mtapotarî marha. Ero wa so ñentacowpe yaaro xa tak yihtînotome noro yehtopo. Ero wa men ciicoko omtapotachonho yaw roro rma ha.

25 Ero wa waihkano riñenho komo nukurunpecowpe Ixaw Yana komo. Waihkaxapu pen yananînho komo ya etapapora ñehcowpe. Ewto pona ñeñepecowpe hara yukurunpetopo pona. Ñemahciyakñe iina xa hara ñeñepecowpe. Ero po tak ñexpe waihkano riñenho miya roro ohyaka cewomsom waihtopo pona roro, onîhkapetho waihtopo pona roro ha.

26-27 Ananimaw tko na waihkano riñenho cee ewto poi cetkurunpetopo poi, iina ñemahciyakñe ero poi cee hara okwe. Ewto pohra exitaw tak waixa pen yananînho na noro ñeeña, waihke tak na. Ero wa waihketaw, Kicicitho moso cewapatosom okwe, kacho mera rma nasî noro yipu.

28 Ewto poi tohra cexpore ñexirî ha re, mîîkexe noro yipu poko, waihkano riñenho kurunpetopo po mak ñexirî ha re okwe. Ohyaka cewomsom waihtopo pona roro iito rma cexpore ñasî. Noro pen waipuche mak tak cewtonî ro pona tompe hara.

29 Ero wa kacho ponaro men ñehcowpe Ixaw Yana komo ahto so na cexitaw so. Miya rorono komo ero ponaro ñehcowpe epamthîrî komo meero.

30 Tooto wapatho mîkro, kacho me exitaw xa apoyino komo, etaparî yenîñenho mtapotarî yanme mak waihkacoko. Cewñe makî tko exitaw enîñenîrî noro yipu mtapotarî yanme waihkano cirihra ehcoko.

³¹ Tanme ro rma waihkano riñenho mîkro, kacho rma tko na nai ananimaw ahyaw so. Yaaro xa ero wa ehtopo yîhtînopuche awya so waihkacoko ha men. Puranta ahsîra ro mak ehcoko waihkara awehtopo komo yepetho. Waihkacoko ro mak ha.

³² Ananimaw waihkano riñenho na ñemahciya ewto pona etkurunpeso. Noro tko na nîmya puranta awya so cetîramachome hara cewton pona. Ohyaka cewomsom waipîra rma ka exitaw so awepema xe so na nai cetîramachome hara yohnô. Ero yipu ahsîra ro mak men ehcoko epethîrî.

³³ Arowon komo yikicirera ro mak men ehcoko. Tooto kamxukutho yeñepetaw awya so arowonthîrî komo kicicireñe me nas okwe, etakîfwaman me ro mak nas ero yipu roowo. Waihkano riñenho kamxukutho ke makî tko ñetakîfwames hara arowon komo, kicicme ehxapunhîrî.

³⁴ Arowon komo yikicirera ro mak men ehcoko yiipo maxe ero. Yiipo marha was Ow hara Aporin kom ha. Ixaw Yana komo chewno rma Ow ha, kekñe. Ero wa kekñe Kporin komo Moises ya.

Tîrowonî Ro Nahsîyaxe Woomam Komo Epeka Komo Exihra Exitaw

36 ¹ Taa, ero yinhîrî Moises yaka tak mokyatkeñe Xireace yepamtho yantomañe komo. Maki pen mumutho mîk xakñe Xireace. Manases pen mumutho mîk xakñe Maki. Xose yepamtho mîkyam xatkeñe. Noro yipu komo mokyatkeñe Moises yaka, antomano riñe komo yaka, Ixaw Yana komo poritomon komo yaka marha.

² On wara ketkeñe Moises ya ñexamro ñentarî me, Ai apa, pahxa Kporin komo nîmtapowakñe awakro. On wara kekñe awya, Tantonon men ekamcoko Ixaw Yana komo ya roowo. Meñekacho aîmacoko yînahsîrî komo yîhtînotome, kekñe tî awya. On wara marha tî kekñe awya, Seropeace nahsîrî tîmcoko noro pen yemsîtho komo ya, kekñe tî awya.

³ On wara tko na natu ñexamro, Seropeace pen yemsîtho komo, anarî tribun poyino komo na nahsîyatu ciiño me so. Ero warai komo yahsîyataw yîrowon komo tak nahsîyaxe amñe iîño tribun kom hara. Ero ke amna tribun komo rowonîño raconho tak nowyaxe okwe. Anarî tribun komo rowon me tak nas okwe.

⁴ Xubirew cimñipu me exitaw tak Seropeace rowontho nahsîyaxe anarî tribun komo. Amna rowontho raconho tak nas amñe ñexamro yîño tribun rowon me tak. Ero wa towso amna rowontho nas okwe, ketkeñe. Ero wa ketkeñe Xireace yepamtho komo Moises ya.

⁵ Ero yinhîrî tak Moises ñekatîmyakñe yîwya so Kporin komo mtapotacho rma. On wara kekñe yîwya so, On wara kesî Kporin komo ñexamro poko, Yaaro rma wa kexe Xose yepamtho komo.

⁶ On wara kesî Kporin komo Seropeace yemsîtho komo poko, tanme ro so rma re nahsîcowpe ciiño komo. Tîim yanan komo makî tko nahsîcowpe.

7Ero wara roro ñehcowpe Ixaw Yana komo. Anarî yepamtho komo rowontho ahsîra ro mak ñehcowpe. Tporin pen komo rowontho mak nahsîcowpe tîrowon komo me. Ero wa ñehcowpe ahnoro Ixaw Yana komo.

8-9 Ananimaw awemsîrî komo rma na nahsîyatu roowo. Ero wa exitaw so tîm yanan komo poyino mak nahsîcowpe ciiño komo me anarî yepamtho komo rowontho yahsîra ro mak awehtome so. Aporin pen komo rowontho ahsîcoko eroromero, kekñe. Ero wa kekñe Kporin komo Moises ya.

10-12 Ero ke ero wa xatkeñe Seropeace yemsîtho komo, Mara, Cihsa, Okra, Miwka, Noa kom ha, tîmînhîrî pen yaknonho mumuru komo mak nahsîyatkeñe ciiño me so. Manases yepamtho komo mak nahsîyatkeñe ciiño me so Xose pen mumutho yepamtho kom ha. Ero ke yîrowon komo xakñe tporin pen yepamtho komo rowon me rma.

13 Ero yîpu ñekatîmyakñe Moises Ixaw Yana komo ya Kporin komo ya panatanmetopo komo. Moabe woskaran po exitaw so ero wa kekñe yîwya so, Xotaw yecihtaw, Xefko yeceñe ha. Ero wa kekñe yîwya so. Ero wa mak nas ekatîmto.

Ixaw Yana Komo

Panatanmetoponho Xa Hara

Panatanmetoponhîrî Xa Hara

Etocoko Tak Ha, Kesî Kaan Moises Ya

1 ¹Taa, on wara xakñe Moises, Ixaw Yana komo panatanmekyakñe xa hara axawa po exitaw so, Xotaw xehxa exitaw so. Woskara po xatkeñe Supu yecento. Mehxa xakñe Paran, xehxa xakñe Topew. Iito marha xakñe Rabaw, Aseroce, Cisabe. Iito exitaw so ñexamro panatanmekyakñe Moises.

²On wicakî mooxe nasî iina kîwcetaw, 11 ro cetakriyaxe Orebe Yîpîn poi kîwcetaw Kates Bahñeia pona. Ero wicakî kîwtotopo nasî Sei Yîpîn pore kîwcetaw.

³Ero yimaw 40 cimñipu tak xakñe Ixaw Yana komo mohtoponho Exitu poi. Ero cimñipu po tak Moises nîmtapowakñe 11-nhîrî nuuñi po, yihcirî kaamo po. Ixaw Yana komo ya ñekatîmyakñe Kporin komo mtapotachonho ahnoro, Ero wa Ixaw Yana komo panatanmeko, kachonho yîwya.

⁴Pahxa ñhe ka Sion pen nañmetkeñe Amohew komo kayaritomon pen, Esbon pononho pen ha. Oki pen marha nañmetkeñe pahxa ñhe Astaroce pononho pen. Basan pono komo kayaritomon pen mîk xakñe. Etîrei po exitaw nañmetkeñe. Ñexamro yañmache tak panatanmekno ñiifakñe Moises.

⁵Xotaw xehxa xatkeñe Ixaw Yana komo Moabe rowon po rma. Iito exitaw so on wara kekñe Moises,

⁶Ai okopuci komo, on wara kekñe Kporin komo Kaan kîwya so, Orebe Yîpîn yamrinaw kexitaw so ka, Pahkî tan mehcw îpî yamrinaw ha.

⁷Ero ke etocoko tak Amohew komo rowon pona, îpî keñarî pona. Woskara pona marha etocoko. Mehxa pona marha etocoko îh pona, suu

ñixan pona marha etocoko. Kananew komo yewton pona roro etocoko. Ribanu pona roro marha, eepu yecihtaka roro marha etocoko, Ewpratesî yecihtaka ha. Iina so etocoko.

⁸Enko xe, Kanan wîmye awya so arowon komo me. Ero ke ero pona etocoko. Aweken komo me ahsîtatko. Ero men wîmyas awya so, wîlkekñe aporin pen komo ya. Abraaw ya wîlkekñe, Isake ya marha, Xako ya marha. Ero wîmyas amñe awya so, awepamthîrî komo ya marha, wîlkekñe. Yaaro tan wîlkesî cemaró pîn me ro mak, wîlkekñe yîwya so, kekñe. Ero wara kekñe Kporin komo kíwya so.

Ceseñekaxmu Yentañe Komo Wiire, Kesî Moises

⁹Taa, iito rma kexitaw so on wara wîlkekñe awya so, kekñe Moises, entatîkarî yopo ro mak maxe okwe owya cewñe thakwa oyexirî ke, wîlkekñe.

¹⁰Awepamnoce so Aporin komo Kaan. Meñpora ro mak tak maxe xîfko wara ro mak tak, kah yawno wara.

¹¹Awepamnopu xe so rma tko wasî Kporin komo ya, ponaro aporin pen komo yehtopo ya. Meñpora ro mak awepamnopu xe so wasî yîwya. 1-înhîrî yepam xe wasî 1.000 me cehso ro. Ero wicakî awepamno xe so wasî Kporin komo ya.

¹²On wara tko wîlkekñe awya so, Ahce na poko meserepoketu anarimaw so, ahwora marha na matu anarimaw so, ahce wa na awehtopo komo mîwîrîyaketu na anarimaw so. Ero wa awehtopo komo nasî yîñîmrî yopo owya cewñe oyexirî ke thakwa.

¹³Ero ke kîrkomo meñekacoko, takîhsom komo mak, yuhnari yîhtînoñe komo, mîn hak poko ehcamhokaxapu komo. Mîk hak tribun poyino komo meñekacoko. Meñekache awya so ñexamro marha tak wiifasî awenîñe komo me, wîlkekñe awya so.

¹⁴⁻¹⁵Taa, ero wa ham. Kîfwañhe amna ñencesî amtapotarî, mîlketkeñe owya. Ero ke tak awañe komo wañikyakñe, takîhso cesehtînosom komo, mîn hak poko ehcamhokaxapu komo. Ñexamro tak wiifakñe awenîñe komo me. Anarî komo wiifakñe 1.000 komo yenîñe me, anarî komo wiifakñe 100 komo yenîñe me, anarî komo wiifakñe 50 komo yenîñe me, anarî komo wiifakñe 10 komo yenîñe me. Ero wa ciino wiifakñe awenîñe komo me, atribun komo yenîñe me so ha.

¹⁶Ero yimaw marha aweñekañe komo panatanmekyakñe ow ero yimaw. On wara wîlkekñe yîwya so, Awakno komo yeseseyukyataw so ñexamro yehtopo entacoko amyamro. Yaaro xa etacicoko ehtopo komo. Ero wa etacicoko Ixaw Yana komo re yeseseyukyataw so. Ero wa xa marha etacicoko Ixaw Yana yeseseyukyataw so achewno komo yakro hara.

¹⁷Cemyawnoyem komo yentañe me mak exihra ehcoko. Emyawnomnî komo marha entacoko. Erasîra ro mak ehcoko tooto pona. Kaan xa nasî

keñekañe me. Camkî awexitaw so tko anarî komo yehtopo poko ñexamro ehcoko ohyaka. Ow tak wencesî noro yipu komo yehtopo. Ero wa wencesî.

¹⁸Taa, ero yimaw kpanatanmekyatkeñe so miyan poko rma takîhso awehtopo komo poko, kekñe. Ero wa kekñe Moises yîwya so.

Tohra Mîxatkeñe Kanan Pona Okwe, Kesî Moises

¹⁹On wara marha kekñe Moises yîwya so, Ero yinhîrî Orebe poi tîtmokyatkeñe Kporin komo yanme, ponaro kehtopo komo yanme rma. Îh pono komo wece tîtmokyatkeñe Amohew komo wece. Axawa pore rma tîtmokyatkeñe. Porinî ro mak mîn xakñe axawa, eraspetono ro mak kopi. Ero rma meefatkeñe amyamro. Ero yinhîrî Kates Bahneia pona cepataketkeñe hara.

²⁰⁻²¹Iito kexitaw so on wara wîlkekñe awya so, Taa, tanî tak taxe îpî chew, Amohew komo rowon po ha. Onî rma tî nîmya Kporin komo Kaan kîwya so. Enko xe, yînmîrî on awya so. Ero ke ahsîatko tak ha aweken komo me. Ero wara rma kekñe Kporin komo, ponaro aporin pen komo yehtopo. Erasîra ro mak ehcoko. Ahwokara marha ehcoko, wîlkekñe awya so.

²²Ero yinhîrî ohyaka mîmokyatkeñe ahnoro. On wara mîîketkeñe owya, Kîrkomo cokorî ka ceñepecerî kîywapu so roowo yenîñe komo. Taixa tîtopore nasî, kexe amñe tmokuche so hara, ero wa nai ha ewto komo iitono, kexe marha kîwya so, mîîketkeñe.

²³Kîfwañhe wencekñe amtapotarî komo. Ero ke 12 kîrkomo meñekekñe. Cewñe so mak meñekekñe atribun komo poko hakî so.

²⁴Ero ke cetkeñe tak ofetacitho komo îpî chere. Eskoro Woskaran yari tî cetkeñe. Iitono komo tî ñeefatkeñe ahnoro.

²⁵Uupa yeperîrî marha pohcatkeñe. Ñekyatkeñe kunkukmarî komo. Tîñenîthîrî komo marha ñekatîmyatkeñe. On wara ketkeñe ero poko, Kîfwanî rma re mîn Kanan, Kporin komo Kaan nîmrî kîwya so, ketkeñe. Ero wa ketkeñe enîñe komo.

²⁶Ahsîso tko awto xera so mîxatkeñe kica. Kporin komo mtapotarî manwekyatkeñe kica, ponaro awehtopo komo mtapotarî ha.

²⁷Kicime so mîmtapowatkeñe kica amîn komo yaw so. Kîxera so mak nai ham Kporin komo kica, mîîketkeñe mak okwe. Amohew komo nafmarî me mak kehce so xiya. Ñexamro ke mak kwaihkeke so okwe, mîîketkeñe mak kica.

²⁸Ahna ma re tîhcet ha ke okwe? Kahwokacow so mak okwe kakno komo. On wara kexe kîwya so, Karitî komo mîkyam kopi iitono komo, kawno komo ro mak kopi. Kyopo so men naxe okwe, kexe kîwya so. Porin marha ewton komo. Kah yaka rorono mîn ewton komo wacan. Enake yepamtho komo meero amna ñeefatkeñe iito kopi, kacow kîwya so. Ero wa kacow kakno komo kîwya so, mîîketkeñe.

²⁹On wara tko wîlkekñe ow hara awya so, Erasîra rma tko ehcoko. Ahce wa tatu kopi? kahra ehcoko.

³⁰ Aporin komo Kaan xa wa cesî aywapo so. Noro rma aŋmapono ñiifasî. Yîwîrîmano ñiifakñe awero ro so pahxa ha ka Exitu po kexitaw so, aŋmapono marha ñiifakñe. Ero wa xa marha Kanan pono komo naŋmapes hara, wîŋkekñe awya so.

³¹ Axawa po kexitaw so Kporin komo yehtopo wa meenatkeñe, ponaro awehtopo komo yehtopo. Awafatkeñe so Noro tumumuru naafasî yîm ero wara rma. Esama yaw awekyatkeñe so oona roro.

³²⁻³³ Wara rma Kporin komo pona enîhra rma mîxatkeñe, ponaro awehtopo komo pona. Apoturme so cekñe awetakritopo komo yenpotome awya so, awesamarî komo yenpotome marha awya so. Wehto chew cekñe kosope. Kaweresî chew cekñe katpanaw hara. Noro pona enîhra mîxatkeñe.

Kanan Yenîhra Ro Mak Naxe Oyanwekñe Komo, Kekñe Kaan, Kesî Moises

³⁴⁻³⁵ Amtapotarî komo yentache tak Kporin komo nîrwonakñe apoko so. On wara kekñe, Kicicitho komo ro mak moxam ewrutoponhîrî komo ñixa ro kica. Kîfwanî ro mak mîn Kanan. Ero poko cma re wîŋkekñe aporin pen komo ya, Kanan xa wîmyas awya so, wîŋkekñe. Yaaro xa tan wîŋkesî cemaropîn me ro mak, wîŋkekñe yîwya so. Enîhra rma tko naxe moxam okwe. Yaaro xa marha tan wîŋkesî cemaropîn me ro mak, kekñe owya apoko so.

³⁶ Karebe mak ñeeñasî, Xepoñe mumuru. Yînapikîthîrî rma wîmyasî yîwya. Noro yepamtho komo ya marha wîmyasî. Ero wîmyasî yîwya so oyewetîŋkañe me exirî ke noro reha, kekñe Kporin komo owya.

³⁷⁻³⁸ Opoko marha nîrwonakñe Kporin komo apoyero so rma. On wara kekñe owya, Amoro meero tohra masî Kanan pona. Awakrononhîrî xa yo ces iina Xoswe, Nun mumuru. Ero ke noro ahworeko Ixaw Yana komo yaatopo poko. Noro xa Kanan nahsîpesî Ixaw Yana komo ya.

³⁹ Amxîkîthîrî komo xa matko cexe iina amñe. Wahrai komo mîkyam, kicicitho yîhtînoñe pîn ka mîkyam, kîfwan yîhtînoñe pîn marha mîkyam. Moxam cik mak nahsîyaxe okwe Kanan pono komo, mîŋketkeñe amxîkrî komo poko. Ñexamro rma tko cexe Kanan pona amñe. Ero wîmyasî yîwya so eken komo me.

⁴⁰ Amyamro reha yaw xa marha etocoko hara. Cucurem yesamarî yaw etocoko hara axawa poreno yaw ha, kekñe. Ero wa kekñe Kporin komo owya.

⁴¹ On wara tko mîŋketkeñe hara owya, Kicicme amna ñeexi kica. Kporin komo amna nanwekî kica. Amna rma tko wa ces ha Kanan pona iitono komo yaŋmaxi. Kporin komo Kaanî mtapotarî yaw roro rma amna cesî, mîŋketkeñe tak owya. Akaciparan komo mahsîyatkeñe, arahnu kom ha. Îh pona kaikatko, mîŋketkeñe.

⁴² On wara tko kekñe Kporin komo owya, On wara kasko yîwya so, Tohra tak men ehcoko etaŋmaxi. Awakro so men tohra ro mak wasî. Aaxatî pîn komo men awaŋmetu so okwe, kasko yîwya so, kekñe owya.

⁴³Ero ke yîmtapotachonhîrî wekatîmyakñe awya so. Entara rma tko mîxatkeñe. Kporin komo mtapotarî manwekyatkeñe xa hara kica. Awanme ro so rma tko mîcetkeñe okwe îh pona.

⁴⁴Amohew komo tko mokyatkeñe awaŋmaxi so îh pono kom ha. Awekeñemekyatkeñe so weenu kwekeñemekyaxe so ero wara. Sei poi tak aweñepetkeñe so. Miya roro aweñepetkeñe so Ohma pona roro.

⁴⁵⁻⁴⁶Ero ke mîmokyatkeñe hara awetarî komo yaka. Kporin komo ñentari me cma re mîwracetkeñe. Awratarî komo ponarora ro makî tko tî xakñe Kporin komo. Awentañe pîn komo wara ro mak xakñe. Ero ke Kates po mîxatkeñe pahkî. Yaake ro menmayatkeñe iito, kekñe. Ero wa kekñe Moises Ixaw Yana komo ya.

Axawa Pore Metafatkeñe Pahkî, Kesî Moises

2 ¹On wara marha kekñe Moises Ixaw Yana komo ya, Ero yinhîrî yaw xa marha tîhcetkeñe hara, axawa yesamarî yaw xa marha, Cucurem Yewku yesamarî yaw ha. Kporin komo kekñe owya ero yaw roro rma tîhcetkeñe. Pahkî tîxatkeñe Sei Yîpîn mamrikîrî poko.

²⁻³Ero yinhîrî on wara kekñe hara Kporin komo owya, Pahkî tan mehce on îîpî mamrikîrî poko. Oroti nohce yaw roro tak etocoko hara.

⁴⁻⁶On wara Ixaw Yana komo yîtwermakî, Ayanan komo mîkyam Sei pono komo. Ñexamro rowon pore tak mîcexe. Esau pen yepamtho mîkyam iitono komo. Ñexamro ñeraswaxe apona so. Ero ke twerî mak etocoko yîchere so. Yîrowonmekno cirihra ro mak men ehcoko. Yîrowon komo tîmîhra ro mak was awya so. Ahtarî komo wicakno meero tîmîhra wasî. Sei Yîpîn wîmye Esau yepamtho ya reha eken me so. Puranta ke ñexamro epemacoko anahrî komo, tuuna marha epemacoko awokru kom ha, kekñe Kporin komo owya. Ero wa kekñe Noro owya.

⁷Awakretkeñe so Kporin komo Kaan. Ehñan me ro mak awifatkeñe so ahce na poko awexitaw so. On axawa pore awaimamtoponhîrî komo ponaro wa nai ha. 40 cimñipu xakñe Noro awakro so. Esetanmekîra ro mak mîxatkeñe. Ero wara awifatkeñe Kporin komo.

⁸Ero yinhîrî kyanan komo yeken tak tîtmamrikyatkeñe, Esau yepamtho komo yeken, Sei pono kom ha. Woskara yesamarî yaw toxapunhîrî tak cetowyatkeñe hara, Erace yesamarî yai marha, Esion-Xebe yesamarî yai marha. Moabe yaxawan yesamarî yaw tak tîtmokyatkeñe hara.

⁹Ero yimaw on wara kekñe hara Kporin komo owya, Moabita komo emetanmekîra ehcoko. Ñexamro yakro etaŋmara ro mak ehcoko. Yîrowon komo tîmîhra ro mak was awya so. Ahî wîmye Roo yepamtho komo ya eken me so, kekñe Kporin komo.

¹⁰⁻¹¹(Pahxa Emin komo tî xatkeñe iito Ahî po. Meŋpono pîn komo tî mîkyam xatkeñe Emin komo. Karitî komo tî mîkyam xatkeñe, kawno kom ha. Meŋpono pîn komo mîkyam xatkeñe. Enake yepamtho komo wara so

rma xatkeñe. Tooto mîkyam xatkeñe Anakin komo wara xa marha. Emîn, kacho me tko tî xatkeñe Moabita komo ya hara.

12 Pahxa reha ka Orew komo tî xatkeñe iito Sei Yîpîn po. Esau yepamtho komo reha tî ñexamro pen ñeñepetkeñe. Waihketkeñe ro makî tî. Ekenhîrî komo pona takî tî ñesekenmetkeñe hara. Ero wa so tî xatkeñe Esau komo, Ixaw Yana komo wara xa marha. Kanan pononho pen komo waihketkeñe ñexamro hara. Ekenhîrî komo tak nahsiyatkeñe ceken komo me. Kporin komo nîmyakñe yîwya so ekenhîrî komo me.)

13 Ero yinhîrî on wara kekñe hara Kporin komo, Taa, etocoko hara, On tak watocoko tuuna yaporî, Serece ha, kekñe. Ero ke Serece tîtwacetkeñe.

14 38 cimñipu xakñe Kates Bahneia poi kmohtoponhîrî komo Sereci yaporî watotopo pona roro ha. Ero wacetaw twaihtîkaxi tak xatkeñe ahnoro kîrkomo pen, sowtatu me ehxapunhîrî pen kom ha. Achew so exihra tak xatkeñe ero yimaw. Kporin komo kekñe yîwya so ero wara rma xatkeñe twaihtîkaxi.

15 Ñexamro pen waihkekñe Kporin komo achew so exihnî me cehso ro tak okwe.

16-18 Taa, sowtatu pen komo waihtîkache on wara kekñe hara Kporin komo owya, Orotó tak Ahî watocoko Moabe rowon wokpamacho.

19 Amonita komo pahnoke awexitaw so ñexamro emetanmekîra marha ehcoko. Ahc3e na cihra ro mak ehcoko. Yîrowon komo tîmîhra was awya so. Roo yepamtho komo yeken me makî reha wîmyakñe ero yîrowon komo me, kekñe owya Kporin komo.

20-21 Pahxa rma anarî komo rowon me xakñe iitono. Sansumin me tko tî ka ñexamro pen ñetahcatkeñe Amonita komo. Karitî pen komo marha mîkyam pen xatkeñe, mefpono pîn komo. Kawno komo marha mîkyam xatkeñe Enakin komo yecenarî so. Ñexamro pen waihkapekñe Kporin komo Amonita komo ya. Ekenhîrî pona takî tî ñesekenmetkeñe ñexamro hara.

22 Ero wa xa marha Esau yepamtho komo nakronomekñe hara Kporin komo. Sei pono komo mîkyam nakronomekñe. Orew pen komo waihkapekñe Esau yepamtho komo ya. Ekenhîrî komo pona takî tî ñexamro ñesekenmetkeñe hara. Iito rma tak naxe oroto rma.

23 Apin pen komo marha tî xatkeñe pahxa. Mehxa tî xakñe ñexamro pen yewtontho Kasa pona roro. Kahtorin komo tko tî mokyatkeñe Kahtorî poi Apin pen komo waparî me. Ekenhîrî komo pona takî tî ñesekenmetkeñe hara. Ero wa xatkeñe Kahtorin komo.

24 Taa, on wara kekñe hara Kporin komo owya, Ahnon Yepu tak watocoko. Enko xe, anafmarî komo me wiirî Sion pen, Amohew komo kayaritomon pen, Esbon pono pen ha. Yîrowonthîrî marha nasî onîmrî me awya so aweken komo me. Ero ke noro waparî me tak etocoko. Yîrowonthîrî tak ahsîcoko aweken komo me.

25 Oroto wihciyasî cerahsom me apona so ciino ritopo. Ero wa so wiifasî mîk hak rowon pono komo, kah yakwerî mamawno kom ha. Awekaci komo tak ñencexe ahnoro. Entache tatanaxe mak apona so cerahtîmrî ke so ha, nahwokexe ro mak okwe, kekñe. Ero wa kekñe Kporin komo owya, kekñe Moises.

Sion Pen Nañmapekñe Kporiñ Komo Kîwya So, Kesî Moises

26-27 Ero yinhîrî on wara kekñe hara Moises yîwya so, Ketemoci yaxawan po kexitaw so kîrkomo weñepekñe Sionî mtapotarî yentaxi, Esbon pono komo kayaritomonî mtapotarî yentaxi. Tawake mak amtapotacoko noro yakro, wîlkekñe yîwya so. On wara kacoko yîwya, Ai apa, arowon pore cma re ces amna. Esama yaw mak amna cesî etowîn me ro mak. Poowa me etowra nas amna, kari me etowra marha.

28-29 Tînahîrî amna naponukyasî ahyai so puranta pona. Tutunarî marha amna ñepemes hara. Tîhtarî po mak amna cesî. Esau yepamtho amna wahkatora xatkeñe, Sei pono kom ha. Ero wa marha xatkeñe Moabita kom hara Ahî pono kom ha. Amna wahkatora marha xatkeñe ñexamro. Ero ke ero wa xa marha cma re amna meñepesî arowon pore amoro hara. Arowon watoche Xotaw yepu tak amna waces hara Kanan pona. Ero tî nîmya amna ya Kporin komo ponaro amna yehtopo. Ero ke iina tîto xe nas amna, kacoko yîwya, wîlkekñe yîwya so.

30 Anarî me tko tî kekñe Sion, Esbon pono komo kayaritomon. Pîra ro mak, orowon pore tohra ro mak men ehcoko, kekñe tî kica. Kaanî rma tko ero wa ñiifakñe yîropotarî, Aporin kom ha. Kanwekñe me ñiifakñe awya so anafmarî komo me ciitome. Enko xe, nañmapekñe awya so.

31 Ero yinhîrî on wara kekñe hara Kporin komo owya, Enko xe, Sion tîmtopo wihciye rma, awya so tîmtopo. Yîrowonthîrî tîmtopo marha wihciye. Ero ke yîrowonthîrî pona tak etocoko ahsîtome tak awya so, kekñe owya. Ero wa kekñe Kporin komo owya.

32-33 Ero yinhîrî tak mokyakñe Sion kwaparî komo me. Maywen komo marha mokyatkeñe ahnoro sowtatu pen kom ha. Xasa pona tak kepoatkeñe so. Kporin komo Kaanî tko ñexamro pen nañmapekñe kîwya so. Kayaritomo pen tañmetkeñe, yumumuthîrî pen komo marha, maywenînhîrî pen komo marha ahnoro.

34 Noro pen yewtontho komo marha tahsîyatkeñe ahnoro. Ipononhîrî pen komo tîtwaiкетkeñe. Kîrkomo pen, wooxam pen komo, rikomo pen komo, ahnoro tîtwaiкетketkeñe. Waipîn komo yîmtora ro mak tîxatkeñe.

35 Iyokuthîrî komo taafatkeñe koh komo me. Emyawnonhîrî komo marha tahsîyatkeñe ñexamro pen yewtontho pononho.

36 Mehxa nasî Aroetho ñexamro pen yewtontho, Ahnon Yepu yecihtaw nasî. Ero tahsîyatkeñe kewton komo me. Tuuna yecihtawno marha tahsîyatkeñe hara ewto komo. Ahnoro ewtotho komo tahsîyatkeñe Xireace

pona rorono komo. Kyopono komo exihra ro mak xakñe ewto pono komo. Ñexamro pen nañmapekñe Kporin komo Kaan ahnoro kîwya so.

³⁷Amon yepamtho komo rowon pona tohra ro mak mîxatkeñe Kporin komo Kaanî mtapotachonho yaw roro rma. Xabokeyecihtarino pona tohra ro mak mîxatkeñe. Ìh pona so marha tohra mîxatkeñe iitono pona so ewto pona. Kporin komo ñewyomarî komo yañmaxi tohra ro mak tîxatkeñe, kekñe. Ero wa kekñe Moises Ixaw Yana komo ya.

Oki Pen Marha Nañmapoi Kporin Komo Kîwya So, Kesî Moises

3 ¹On wara kekñe hara Moises Ixaw Yana komo ya, Ero yinhîrî wow tîtketkeñe tak. Basan yesamarî yaw tak tîhçetkeñe. Ero yaw kîwcetaw so Oki tak mokyakñe kwaparî komo me hara. Basan pono komo kayaritomon mîk xakñe. Tmaywen komo ñekyakñe sowtatu pen komo. Etîrei pona kepoñatkeñe so.

²Ero yimaw on wara kekñe Kporin komo owya, Noro pona erasîra xa marha ehçoko. Anañmarî komo me marha wiirî noro pen, maywenînhîrî pen komo marha, yîrowonthîrî marha. Ero ke noro pen waihçacoko, Sion pen mîwaikace Amohew komo kayaritomonînho pen, Esbon pononho pen ha, ero wa xa marha noro pen waihçacoko hara Oki pen ha, kekñe owya.

³Ero ke Oki pen nañmapekñe Kporin komo kîwya so Basan pono kayaritomon pen. Maywenînhîrî pen komo marha nañmapekñe kîwya so. Ero ke ñexamro pen tîtwaiketkeñe. Waipîn komo yîmtora ro makî tîxatkeñe.

⁴Ero yinhîrî noro pen yewtontho komo marha tahsîyatkeñe ahnoro. 60 xakñe ewtonthîrî komo. Knahsîrî pîn exihra ro mak tak xakñe noro pen yewtontho. Ahkobi pono komo tahsîyatkeñe ahnoro. Ero wa tahsîyatkeñe Oki yewtontho komo, Basan pono kom ha.

⁵Twacayem komo mîn xakñe ewtonthîrî komo. Kawno ke twacaye so xakñe kopi. Tmetatai marha xakñe wacanthîrî. Yahkotokececehke xakñe metatan komo. Ewtoci marha xakñe meñpora. Ero komo tahsîtîtketkeñe.

⁶⁻⁷Ero pononho pen komo marha tîtwaiketîketkeñe. Sion maywenînho pen komo tîtwaiketîketkeñe ero wa xa marha Oki maywenînho pen komo tîtwaiketkeñe hara. Kîrkomo pen tîtwaiketîketkeñe, wooxam pen komo marha, rikomo pen komo marha ahnoro ewto pono komo cirihçikaxi ro. Iyokuthîrî komo reha taañatkeñe koh komo me. Emyawnonhîrî komo marha tahsîyatkeñe ewtonthîrî komo pononho.

⁸Ero wa Amohew komo kayaritomon pen rowontho tahsîyatkeñe, asak hakno rowontho rma. Xotaw xehxan tahsîyatkeñe, kaamo yepatakacho ñixan ha. Ahnon Yarenarî pona rorono komo tahsîyatkeñe Ehmon Yîpîn pona rorono komo marha.

⁹Sirion Yîpîn mîn, kexe Siton pono komo ero poko, Ehmon Yîpîn poko. Señi Yîpîn mîn, kexe Amohew komo reha ero poko.

¹⁰Oki pen yewtontho tahsîyatkeñe ahnoro woskara pono komo. Xireace tahsîyatkeñe ahnoro, Basan marha tahsîyatkeñe Sawka pona rorono, Etîrei pona rorono marha. Ero wa tahsîyatkeñe Oki pen yewtontho komo, Basan pono kom ha.

¹¹Oki makî tî xakñe Hepain pen komo poyinonho. Basan pononho pen komo kayaritomoninho mîk xakñe. Pehu ciixapu xakñe noro pen yetîrapotoponho. 4 metru ehyatkawnon mîn xakñe okyo, 1,8 metru xakñe akwerî hara. Nai rma ero Haba po, noro pen yetîrapotoponho, Amon yepamtho komo yewton po ha.

**Xotaw Mehxa Wîmyakñe Huben Yepamtho Komo Ya, Manases
Yepamtho Raconho Komo Ya, Kace Yepamtho Ya, Kesî Moises**

¹²Taa, apoyino komo rowon me tak wekamyakñe knahsîthîrî kom ha. Aroe mkaino wîmye Huben yepamtho komo ya, Kace yepamtho komo ya marha. Ahnon yepu yecihtawno wîmye yîwya so. Nai îpî mko Xireace po. Ero raconho marha wîmye yîwya so. Iitono komo marha wîmye yîwya so ewto komo, Xireace raconho pono kom ha.

¹³Xireace raconho hara wîmye Manases yepamtho poyino komo ya hara. Basan marha wîmye yîwya so Oki pen rowonho ha. Hepain pen komo yekenho, kacho mîn xakñe ahnoro Ahkobe, Basan marha.

¹⁴Xai reha cekñe Ahkobe pono pen komo yaŋmaxi. Manases yepamtho mîk cekñe. Iitono komo naŋmekñe miya rorono komo Xesuru yemyatwono komo meero, Maakacita komo yemyatwono komo marha. Iitono komo naŋmekñe noro. Ero ke iitono komo tak ñosohcekñe ewto komo, tosotî me rma nosohcekñe. Ero ke ero yinhîrî rma tak Basan ñetahcaxe Apoce-Xai me.

¹⁵⁻¹⁶Taa, Xireace reha wîmye Maki ya. Xireace mkaino wîmye Huben yepamtho komo ya reha, Kace yepamtho komo ya marha. Miya rorono wîmye yîwya so Ahnon kwaka rorono ha. Ahnon rakatarî nasî onmîtho wokpan me. Xaboke kwaka rorono meero wîmye yîwya so. Amon yepamtho komo rowon wokpan mîn Xaboke yepu.

¹⁷Mehxa wece nasî Xotaw tuuna yepu. Ñexamro rowon wokpamacho me rma nas ero hara. Kinerece yecihtai cesî ñexamro wokpan me. Miya rorono wîmye yîwya so Araba Ñikithon kwaka rorono. Yîmîti Keñarî kacho rma mîn Araba Ñikithon. Ero yecihtari cesî ñexamro wokpan resce ñixan porero tuuna yechîrî porero. Piska Yîpîn yamrinari rma cesî. Ero warai wîmye yîwya so yîrowon komo me, Huben yepamtho komo ya, Kace yepamtho komo ya marha.

¹⁸Ero yinhîrî on wara ñexamro wantomekñe, Taa, tantono nîmye Kporin komo Kaan aweken komo me. Ero ke on wara wîlkes awya so kîrkomo ya, Etocoko rma amyamro Xotaw yeco pona, karitî komo mak. Tuwuhreke etocoko ayanan komo poturme, Ixaw Yana komo poturme.

¹⁹Tanî rma tînomcoko apici komo, amxîkrî komo marha. Ewto komo po tînomcoko awya so onmîtho komo po rma. Awoh komo marha tînomcoko. Meŋpora weeñasî awoh komo.

²⁰Amñe cepokaresom me tak Kporin komo ñiifasî apoyino komo, etañmacho komo yîthkache. Iitono tak nahsîyaxe cekenî ro kom hara. Kporin komo Kaan nîmyasî yîwya so ero rma nahsîyaxe Xotaw yeco pono ha. Ahsîche tak arowonî ro komo pona amohcoko hara, wîmye awya so ero pona, kekñe. Ero wa kekñe Moises Huben yepamtho komo ya, Kace yepamtho komo ya, Manases yepamtho komo ya marha.

²¹⁻²²Ero yimaw Xoswe marha panatanmekyakñe. On wara wîlkekñe yîwya, Awewru ke rma Kporin komo Kaan nañmatho komo meefasî. Kayaritomohîrî pen komo mîkyam xatkeñe yînañmathîrî asak ha. Ero wa xa marha tak anarî pen komo nañmes hara kayaritomo pen komo yîhyari so mîfexexê ñexamro pen kom ha. Erasîra ro mak esko pona so. Aporin komo Kaanî rma Mîk añmano ñirpes awya so, wîlkekñe yîwya.

Kanan Pona Tohra Esko Amoro, Kekñe Kaan Owya, Kesî Moises

²³⁻²⁴Ero yinhîrî cerewre kîmtapowakñe Kporin komo yakro hara. On wara wîlkekñe yîwya, Kaan Amoro Apa Oporin. On wara cma re wîlkes awya, Awanton mak ow ha. Takîhsom me xa awehtopo menpes ha re owya, kañpe xa awehtopo marha. Ero yihcitopo makî tko ka menpes owya. Amoro makî Kaan, anarî exihra ro mak nasî awarai, cirihñî ciññe xa. Kañpe cehtopo yenpoñe marha exihra ro mak nasî anarî awarai. Kah yaw exihra nasî, roowo po marha exihra nasî.

²⁵Ero ke owî cma re meñepesî Xotaw yeco pona. Iitono yenî xe cma re wasî kîfwanî ro roowo. Îpî yenî xe marha wasî kîfwan komo. Ribanu yenî xe marha wasî, wîlkekñe yîwya.

²⁶Riiwoxe rma tko xakñe Kporin komo opoko apoyero so. Omtapotarî yewetîra rma xakñe. Ñex ha, kekñe mak owya. Ero poko yîmtapotara tak esko oyakro.

²⁷Piska Yîpîn xa matko awnuko meretkoso roro. Eñexa tak enko Kanan rowon, oesce ñixan, nohce ñixan marha, suu ñixan marha, resce ñixan marha. Awewru ke mak enko. Xotaw rma watohra mas okwe.

²⁸Xoswe xa matko antomakî aano ritopo poko. Noro ahworeko, Kañpe men esko, kasko yîwya. Noro xa Ixaw Yana komo naafasî Xotaw yeco pona. Noro marha yîrowon komo nahsîpesî yîwya so eken komo me. Añenîrî rma mîn nahsîpesî yîwya so, kekñe owya. Ero wa kekñe Kporin komo owya.

²⁹Ero ke iito rma ka tîxatkeñe woskara po rma, Bece Peo yemtacho po rma, kekñe. Ero wa kekñe Moises yîwya so.

Kporin Komo Ya Kpanatanmetopo Men Ewetîcoko, Kesî Moises

4 ¹Ero yinhîrî tak on wara kekñe hara Moises Ixaw Yana komo ya, Ai, oyakno komo, Ixaw Yana komo amyamro. Omtapotarî ka entacoko. Kporin komo ya apanatanmetopo komo tan wekatîmyas awya so. On

yaw roro men ehcoko waipîn me awehtome so, arowon komo yahsîtome marha awya so. Ero tî nîmya awya so Kporin komo, ponaro aporin pen komo yehtopo ha. Ero yahsîso mîfcexe omtapotarî ponaro ro rma awexitaw so.

²Omtapotarî men yîhremara ehcoko amtapotarî komo ke rma kica. Omtapotarî yîhkotora marha ehcoko ero poyino yewetîtome mak awya so. Aporin komo Kaanî mtapotarî poko tan kpanatanmekyaxe so. Ero ke ewetîcoko.

³⁻⁴Amyamro rma meefatkefê Kporin komo rwonîmtothonho Baaw Peo po kexitaw so. Apoyino pen komo waihkekêfê ahnorro Baaw Peo pokononho pen komo. Amyamro reha maxe waipîra rma ahnorro Kporin komo Kaan yewetîfê komo reha.

⁵Apanatanmekrî komo poko oyantomekfê Oporin Kaan ha. Owya ñekâtîmyakêfê ero rma wekatîmyas awya so hara. Ero ke yîmtapotachonhîrî poko kpanatanmekyaxe so ero yaw roro rma awehtome so amfê arowon komo pona awtoche so, aweken komo me mahsîyaxe ero pona awtoche so ha.

⁶Ero ke apanatanmetopo komo men ewetîcoko. Ewehcataw awya so kifwan me tak mesenpexe anarî yana komo ya. Apanatanmetopo komo rma wa ñencexe amfê. Entache on wara kexe apoko so, Kyopono komo xa mîkyam okre. Takîhsom me xa nat ham, yuhnari yîhtînofê me ham, kexe apoko so.

⁷Ahce wa natu anarî yana kom hara, mefpono pîn me cehsom kom ha? Ponaro kehtopo komo warahra ro mak nasî ponaro ñexamro yehtopo. Meyehra reha nasî Kporin komo Kaan. Apa, ow cma re makronomesî, tîtkexe yîwya ahce na poko kîmtapota xe kexitaw so rma.

⁸Kpanatanmetopo komo cma re nasî kîhyaw so, kifwan me kehtopo komo. Kifwanî ro xa mîn kîhyawno kpanatanmetopo komo. Nai ha ma re ero yipu anarî rowon pono komo yaw mefpono pîn me cehsom komo yaw ha?

⁹Awehtopo komo ponaro men ehcoko. Twerî men ehcoko anarme awehtîkacho komo poko. Anarme awehtîketaw so aîenîthîrî komo men mîhcamnoyaxe okwe, ponaro so exihra tak maxe okwe. Tweñekarî tak men maxe ero poko awaitopo komo pona roro okwe. On poko marha amxîkrî komo panatanmecoko, aparî komo marha.

¹⁰Orebe po awexitaw so Aporin komo Kaan yeepataino me mesenmekyatkefê ero yimawno xa ekatîmcoko yîwya so. On wara kekêfê Noro owya ero kaamo po, Ixaw Yana komo enmeko ohyaka. Omtapotarî xa tan wekatîmyasî yîñentarî me so oponaro xa tak ehtome so miya roro, roowo po cehtopo komo yecenarî. Tîmxîkrî komo ya marha ñekâtîmcowpe amfê omtapotarî tîñentathîrî kom ha, kekêfê. Ero wa kekêfê Kporin komo owya.

¹¹Ero ke mesenmekyatkeñe îîpî yamrinaka. Wehto ke ñetahsîyakñe xa oco îîpî. Kah yaka roro nawomyakñe wehto. Cicwiye xakñe îîpî meretîrî tuuna yewru warai ke kopi.

¹²Ero yimaw Kporin komo nîmtapowakñe awakro so wehto chew rma. Yîmtapotarî mak mencetkeñe, yupun yenîhra ro mak mîxatkeñe.

¹³Kakronomexe so omtapotarî yewehcataw awya so, kacho ñekatîmyakñe awya so. 10 xakñe apanatanmetopo komo. Ero poko apanatanmekyatkeñe so. Ero wa men ehcoko, kekñe awya so. Ero wa katîkache ero wa apanatanmetopo komo mewrekñe toh poko, enporixapu poko, asak hakno poko ha.

¹⁴Ero yimaw marha miyan poko rma oyantomekñe Kporin komo apanatanmetopo komo poko hara. On wara kekñe owya, Ixaw Yana komo panatanmeko xa hara, ero ponaro marha ehtome so tîrowon komo pona tîtoche so, eeco pona tîtoche so ha, kekñe owya.

Kaan Mak Nasî Ponaro Xa Awehtopo Komo Me, Kesî Moises

¹⁵⁻¹⁶Orebe yamrinaw kexitaw so Kporin komo nîmtapowakñe wehto chew rma. Ero wa yîmtapowataw yupun yenîhra rma mîxatkeñe. Ero ke kîfwañhe awehtopo komo ponaro xa ehcoko kicicme exihra awehtome so. Ero wa ehcoko mîk hak warai cirihra awehtome so. Ponaro awehtopo komo me cirihra ro mak ehcoko, kîrî warai cirihra, woosî warai marha cirihra ehcoko.

¹⁷⁻¹⁸Ero yipu komo cirihra ro mak cexpore nasî kica, tamopo tîtosom komo warai, tariñem komo warai marha, sehrere me tîtosom warai ha na, yukwawno komo warai ha na, yuhnawno warai kica. Noro yipu kuknon cirihra ro mak ehcoko ponaro awehtopo komo me.

¹⁹Anarimaw kabsî na meeñatu. Kaamo na meeñatu, nuuñi anarimaw, xifko anarimaw. Meñpono pîn mîn kah yawno komo, ero komo na meeñatu. Ero komo mamakan me tak tutupentacerî, kacho na mencetu añentarî mexan me. Ero wa kacho yewetîra ro mak men ehcoko. Ero komo poko ahwotara ro mak ehcoko. Ero yipu komo Kporin komo Kaan nakîhcekñe kweyuru komo me mak, ahnoro kaapu mamawno komo weyuru me rma.

²⁰On wara tko awîfatkeñe so Kporin komo, tîyanan me awahsîyatkeñe so amyamro reha. Wehto yen yawno wara mîxatkeñe, pehu ciixapu yawno wara, Ero wa mîxatkeñe Exitu po awexitaw so. Eñexa tak awekyatkeñe so tîyanan me awitome so, tîwyanî ro me awahsîtome so ha. Ero ke ero warai me tak maxe oroto.

²¹Opoko tko nîrwonakñe Kporin komo apoyero so. Ero ke on wara kekñe owya, Xotaw Yepu watohra ro mak esko. Kîfwan pona xa tohra esko roowo pona. Ixaw Yana komo ya wîmyasî eken komo me ero pona tohra esko, kekñe owya. Yaaro xa kekñe owya, cemaro pîn me ro mak.

22 Ero ke tanî rma thakwa kwaihyasî on po rma. Xotaw Yepu watohra wasî owî reha. Amyamro reha mîwacexe. Kîfwan tak mahsîyaxe amyamro reha aweken komo me.

23 Kîfwanîhe awehtopo komo ponaro rma tko ehcoko. Aporin komo Kaanî mtapotachonho yîhcamnopîra ro mak ehcoko, Omtapotarî ewetîcoko awakronomachome so owya, kacho. Mîk hak warai komo cirihra ro mak men ehcoko. Noro yipu poko kîtwermetkeñe so. Cirihra ro mak ehcoko, wîfkekeñe. Ero ke ero wa kachonho ponaro men ehcoko.

24 Wehto mak Mîk Aporin komo Kaan, kakñiñe xa oco. Kewyomafne xa Mîk ha.

25 On wara tko na matu amñe, amxîkrî komo tak ñewruxaxe. Ero yinhîrî aparî komo ñewruxaxe hara. Poritomotho me tak mehtîkexe amyamro arowon komo po ero yimaw tak na kicicme matu kica. Mîk hak warai na miifatu anarimaw, ponaro awehtopo komo. Kicicme men ero yipu ciitopo ñeeñasî Aporin komo Kaan. Ero ke Noro yîrwonmekñe me men maxe.

26 Ero wa awexitaw so yohno men mîwaiyaxe. Arowon komo po exihra tak maxe ero yimaw. Xotaw mîwacexe roowo yahsîtome ero po exihra tak maxe okwe. Pahkî exihra maxe iito. Mîwaiyaxe men okwe. Yaaro tan wîlkes awya so. Kah yawno komo wañikyasi, roowo pono komo marha wañikyasi. Ero warai komo wañikyasi kicicme awehtopo komo yekatîmñe me xa hara amñe.

27 Ero wa awexitaw so awakpayaxe so men okwe Kporin komo mîk hakî yana komo cheka. Iito tak asak mak mehtîkexe okwe. Kporin komo aweñepexe so mîk hak rowon pono komo cheka. Iito tak maxe ñexamro chew asak mak tak okwe.

28 Iito awexitaw so tooto ñiritho poko mak mahwowaxe kica. Ero yipu tak nasî ponaro awehtopo komo me. Weewe ciixapu ponaro maxe, toopu ciixapu ponaro marha na. Kenîñe pînî ro mak mîk noro yipu komo, kentañe pîn, eseresman, kesunukñe pîn marha. Ero yipu ponaro maxe kica iito anarî yana komo chew.

29 Iito awexitaw so tko Aporin komo Kaan mepoñat hara na. Cerewre xa tak na mepoñatu, yaaro xa tak. Ero wa epoñataw awya so ñeseporpesî tak hara awya so.

30 Mesemetanmekyaxe xa amñe, awya so wekatîmyasi ero yipu chew. Ero manhîrî yimawno pahnoke exitaw tak ero wa maxe okwe. Ero yimaw tak Aporin komo Kaan ponaro tak maxe hara, ponaro awehtopo komo ro me xakñe, Noro ponaro tak maxe hara. Yîmtapotarî tak mewehcat hara.

31 Kîpînî yawno xa Mîk Aporin komo Kaan. Ero ke awahsîpînkara so nasî, awaikatîkara so marha. On wara kekñe aporin pen komo ya, Yaaro xa tan wîlkesî, cemaro pîn me ro makî. Omtapotarî yewehcataw awya so kakronomexe so, kekñe. Ero wa kachonho poko yîtwewekarîntara ro mak nasî.

32 Keserepokacho ro Noro ñenpekñe awya so. Anarî komo katî ero yipu ñeeñatu? Kacoko ika kaapu poko hakno komo ya rma. Pahxan pen komo

poko marha kacoko, kakîhtotoponhîrî ñixa rononho pen komo poko ha. Ero yipu ma re ñeeñatkeñe ñexamro pen? Ero yipu ma re ñencetkeñe anarî komo ya entoponho hara?

³³Kaanî mtapotarî mencetkeñe amyamro wehto chew tîmtapotaxmu rma kopi. Waipîra rma mîxatkeñe ero yipu yencetaw. Anarî komo ma re ero wa xatkeñe hara?

³⁴Exitu po awexitaw so awahsîso cekñe iina, anarî rowon pono komo chewnonho yahsîso ha. Tîyanan me awitome so ero wa xakñe. Exipsiu pen komo ñemetanmekyakñe, cihñî ñîifakñe wero ro so, eserepokacho komo me xa. Tamokarîtî me ñesenpekñe ñexamro pen yîwîrimetaw, etapoyankaxapu wara xa. Ero wa Exipsiu pen komo ñîifakñe awero ro so.

³⁵Ero warai rma ñenpekñe Kporin komo awya so, Noro xa Mîk Kaan ham, anarî exihra ro mak nasî, kachome tak awya so ero yipu ñenpekñe awya so reha.

³⁶Kah yaw cexitaw rma tîmtapotarî ñekatîmyakñe awya so. Roowo po rma tak twehtorî ñenpekñe awya so porinî ro mak. Yîmtapotarî mencetkeñe wehto chei tîmtapotaxmu rma kopi.

³⁷Aporin pen komo xe tî xakñe Kporin komo. Ero ke awahsîyatkeñe so tîyanan me, ñexamro yepamtho kom ha. Ero ke marha Exitu poi awekyatkeñe so Cekatî ke rma awekyatkeñe so kañpe ro mak cexirî ke.

³⁸Mîk hak rowon pono komo ñîhcamnopesî marha awya so ekenhîrî komo yahsîtome awya so. Meñpora ro mak naxe ñexamro anîhcamnorî komo, ayopo so naxe. Kañpe marha naxe ayopo so. Awañaxe so tak ekenhîrî komo pona yîrowonthîrî komo tîmtome awya so aweken komo me. Oroto rma ñîmyas awya so.

³⁹Ero ke on wara kacho ponaro xa ehcoko oroto, Kaan xa Mîk Kporin komo. Ponaro xa naxe kah yawno komo, roowo pono komo marha. Noro yipu Mîkî Kaan, anarî exihra ro mak nasî, kacho ponaro ehcoko. Ero wa kacho ponaro xa ehcoko.

⁴⁰Ero ke marha Noro ya apanatanmetopo komo ewetîcoko, awya so wekatîmyasî oroto ero. Ero yewetîche kîrwañhe tak maxe esemetanmekîra. Amxîkrî komo marha esemetanmekîra naxe awaipuche so. Pahkî ro mak maxe arowon komo po waipîra. Eroromero Aporin komo Kaan ñîmyas awya so aweken komo me, kekñe. Ero wa kekñe Moises Ixaw Yana komo ya.

Ewto Komo Xa Hara Ñetahcasî Moises Waihkanô Rîñenho Kurun Me Cehsom

⁴¹⁻⁴²Ero yinhîrî tak ewto komo ñetahcakñe Moises tooto wapatho yemahcitopo me. Anarimaw so tpoyino na waihketu anarî kom ha. Tanmerora ro mak waihketu, Noro xera ro mak wasî, kañe pîn me. Noro yipu komo yemahcitopo me ñetahcakñe ewto komo, waipîra ehtopo kom ha.

⁴³On warai komo ñetahcakñe, Bese, axawa pono, woskara pono ha. Huben yepamtho komo yemahcitopo me xakñe ero. Hamoce tak ñetahcakñe Kace yepamtho komo yemahcitopo me hara. Xireace pono mîn Hamoce. Koran tak ñetahcakñe Manases yepamtho komo yemahcitopo me hara. Basan pono mîn Koran. Ero warai komo ñetahcakñe Moises tooto wapatho yemahcitopo me.

Ixaw Yana Komo Panatanmekyasî Xa Hara Moises

⁴⁴⁻⁴⁶Taa, ero warai poko Ixaw Yana komo panatanmekyakñe Moises. Exitu poi mokuche so ero warai ñekatîmyakñe yîwya so. Ero yimaw woskara po xatkeñe Ixaw Yana komo. Bece-Peo yecento xatkeñe ero yimaw, Xotaw xehxa ha ka. Sion pen rowontho po xatkeñe, Amohew komo kayaritomon pen rowontho po. Esbon xakñe noro pen yewtontho. Noro pen nañmetkeñe Moises komo, Ixaw Yana komo, Exitu poi mokuche so. Noro pen rowontho po xatkeñe Ixaw Yana komo ero yimaw.

⁴⁷Noro pen rowontho nahsîyatkeñe ceken komo me. Oki pen rowontho marha nahsîyatkeñe Basan pono komo kayaritomon pen rowontho ha. Ero wa xatkeñe Amohew komo kayaritomon pen, asakno roro rma. Xotaw xehxantho mîkyam xatkeñe resce ñixan kom ha.

⁴⁸⁻⁴⁹On wicakno mîn xakñe yîrowonthîrî komo, Aroe pona rorono mîn xakñe Ahnon yecihtawno pona rorono ha. Sion Yîpîn pona rorono marha mîn xakñe. Ehmonî rma mîn Sion Yîpîn. Woskara marha xakñe yîrowonthîrî komo me Xotaw xehxan mak ha, resce ñixan ha. Araba Ñikithon pona rorono marha mîn, Piska Yîpîn yamrinawno pona rorono ha. Ero wicakno mîn xakñe yîrowonthîrî komo Ixaw Yana komo nahsîtho tak. Ero wicakno nahsîyatkeñe ceken komo me.

10 Komo Kacho, Kpanatanmetopo Kom Ha

5 ¹Ero yinhîrî tak ahnoro Ixaw Yana komo nañikyakñe xa hara Moises. Ñexamro mokuche on wara kekñe yîwya so. Ai, oyakno komo, omtapotarî entatamcoko xa hara. Kporin komo ya apanatanmetopo komo tan wekatîmyas awya so oroto. Ero ke men ahsîcoko, ewetîcoko marha.

²⁻³Pahxa nîmtapowakñe Noro kakro so Orebe yamrinaw kexitaw so. Kakronomexe so oyewecataw awya so, kacho ñekatîmyakñe kîwya so. Kporin pen komo ya reha ekatîmra xakñe ero wa kacho. Kîwya so mak ero wa kekñe. Tan taxe kîwyam waipîn komo, kîwya so mak kekñe.

⁴Añentarî komo me nîmtapowakñe Kporin komo. Wehto chew rma nîmtapowakñe, îh pono chew ha.

⁵Kporin komo mtapotarî wekatîmyakñe awya so. Mehxa xakñe Kporin komo, xehxa mîxatkeñe amyamro hara. Ayotaw so kecececekñe. Meraswatkeñe wehto pona. Îpî yamrinaka mokuhra mîxatkeñe. Ero ke yîmtapotarî wekatîmyakñe awya so.

⁶Taa, on wara kekê Kporin komo owya, Aporin komo Ow Kaan ha, Exitu poi awekênênhîrî kom ha. Ñexamro yanton me mîxatkeñe etowîn me ro mak okwe. Kowyatkeñe so tko Owî.

⁷Anarî cihra ro mak men ehcoko ponaro xa awehtopo komo me oyemtaka hara.

⁸⁻¹⁰Ponaro awehtopo komo cihra ro mak ehcoko. Kah yawno warai me cihra ehcoko, roowo pono warai me, yukwawno warai me, ero warai me cihra ehcoko. Ero warai mamaka yutupentara marha ehcoko. Noro yipu poko ahwotara ro mak ehcoko. Aporin komo xa Ow ha, awewyomafê komo. On wara wasî apoko so, kicicme exitaw yîm ero wa ehtoponhîrî komo wiifasî epamthîrî komo pona meero. Osorwaw ro na ñehretawnometu, 4 ro xa ha na. Ero wicakno komo pona wiifasî ooxatî pîn yehtoponho. Etpînîn yawno me kesenpesî ooxatî komo ya reha, owya tpanatanmetopo yewetîfê komo ya ha. Ero wa wasî mefpono pîn miw komo poko.

¹¹Twerîhra oyetacira ro mak ehcoko. Aporin komo Kaan Ow ha. Kicicme awehtoponhîrî komo yîhcamnopîra ro mak wasî ero wa oyetaciche awya so.

¹²⁻¹⁴Anarme ciicoko awepokaretopo komo po. Aporin komo Kaan ponaro xa awehtopo komo me mak ciicoko. Ero wara rma apanatanmekyatkeñe so Noro. 6 kaamo mak nasî awetapickacho komo me, awemyawno komo ciitopo me ha. 7-nhîrî xa nasî awepokaretopo komo me hara, Aporin komo ponaro awehtopo komo me. Ero po etapickara ro mak ehcoko amyamro, amumuru komo, awemsîrî komo, awanton komo, kîrkomo, woosam komo, awoh komo, paaka, buhu, onoke warai komo na awoh komo etapickara ro mak ñehcowpe. Anarî yana komo marha etapickara ñehcowpe achewno komo. Ero kaamo po so epokarecoko mak. Ero wa epokarecoko awanton komo yepokarechome marha kîrkomo, woosam komo marha. Awara so xa marha ñepokarecowpe ñexamro.

¹⁵Pahxa awehtoponhîrî komo ponaro xa men ehcoko. Exitu pono komo yanton me thakwa mîxatkeñe iito. Eñexa awekyatkeñe so Kporin komo kafpe xa cehtopo ke. Etapoyankaxapu wara awekyatkeñe so eñexa. Ero wa awekrî ke so ero po awepokarecho komo poko apanatanmekyatkeñe so.

¹⁶Ayopono komo me encoko aamo komo, anocwan komo marha. Ero warai poko apanatanmekyatkeñe so rma Aporin komo Kaan pahxa. Ero wara kekê awya so pahkî awehtome so waipîra, esemetanmekîra marha awehtome so arowon komo po awexitaw so, Aporin komo Kaan nîmyas awya so ero po awexitaw so ha.

¹⁷⁻²⁰Waihkanô cihra marha ehcoko. Apici komo yai ro exihra ehcoko. Woosam kom hara, aaño komo yai ro exihra marha ehcoko. Emyawnano poko eñepamra ehcoko. Amîtwono komo poko cemarontara ehcoko.

21 Amîtwono komo pici poko epohkara marha ehcoko. Amîtwono komo mîn poko epohkara ehcoko, mararîn poko, anton poko, kîrî poko, wooxam poko marha. Iyok poko epohkara ehcoko paaka poko, buhu poko. Ahce na poko epohkara ro mak ehcoko amîtwono komo yemyawno poko, kekñe Kporin komo owaya, kekñe Moises yîwya so.

22 On wara marha kekñe yîwya so, Ero warai poko apanatanmekyatkeñe so Kporin komo cesenmeso awexitaw so. Kaŕpe xa nîmtapowakñe añentarî komo me. Îh po cexitaw rma nîmtapowakñe wehto chew, kaweresî chew marha, awarpan chew marha, cîkîñîñîhno chew ha. Ero wa mak kekñe owaya, anarî poko apanatanmetopo poko kahra xakñe. Ero wa kache tîmtapotarî tak mewrekñe toh poko enporixapu poko. Asak hakno poko mewrekñe. Mewreche tak ero nîmyakñe owaya, kekñe Moises.

Ixaw Yana Komo Ñeraswatkeñe Kaanî Mtapotarî Pona

23 On wara marha kekñe Moises yîwya so, Ero wa Kaanî mtapotarî mencetkeñe, awarpan chewno mtapotarî ha. Îpî ñetahsîyakñe wehto ke oco. Yîmtapotarî yentache tak awya so awantomañe komo mokyatkeñe ohyaka atribun yantomañe kom ha. Poritomo komo marha mokyatkeñe.

24 On wara ketkeñe owaya, Kporin komo Kaan tak ñenpo ham kîŕwanî ro me cehtopo, kayaritomo me xa cehtopo marha. Yîmtapotarî marha centacow wehto chew tîmtapotaxmu rma kopi. Orototak on wara kes amna, Kaanî mtapotarî rma xa cencexe kopi waipîra rma cma ha ka.

25 Ahce poyero amna waihya? Amna rma tko na nakñiya wehto oco porin. Amna mak waihyasî Kaanî mtapotarî yencetîketaw, Kporin komo mtapotarî ha.

26 Ahto ma re nai Kaanî mtapotarî yentañe, waipîñî ro mtapotarî yentañe waipîñ rma ha? Nai ha ma re wehto chew tîmtapotaxmu yentañe kopi waipîñ. Noro yipu rma amna ñenta kopi.

27 Ero ke amoro mak xa etoko Kaan mîtkoso yîmtapotarî yentatîkaxi. Entache amok hara amna ya ekatîmso. Amtapotarî reha amna ñencesî, amna marha ñewehcasî, mîiketkeñe owaya.

28 Amtapotarî tko tî ñencekñe Kporin komo oyakro amtapowataw so. Ero ke on wara kekñe owaya, Moxamu mtapotarî wenta, awya kacow ero. Takîhso kacow, kicicme kahra.

29 Kîŕwañhe exi xe ro makî tko wasî yîropotarî komo. Oponaro xa exi xe so ro mak was miya roro. Owaya tpanatanmetopo komo yewetîñe me roro exi xe so ro mak wasî miya roro. Ero wa exitaw so esemetanmekîra naxe. Yîmxîkrî komo marha esemetanmekîra naxe miya rorono kom ha.

30-31 Ero ke eñepeno ka ciita amoro Moises. Amîn komo yaka etocoko hara, kasko yîwya so. Ero yinhîrî omîtkoso amok hara amoro mak. Apanatanmetopo komo wekatîmtîkes awya. Entache awya ñexamro panatanmeko amoro makîrha. On wara kasko yîwya so, Ero wa kacho xa

ewetîcoko arowon komo po awexitaw so, Kporin komo nîmyasî arowon komo ero po awexitaw so ha, kasko yîwya so, kekñe owya. Ero wa kekñe Kporin komo owya.

32-33 Ero ke ero wara rma wîlkes awya so okopuci komo, Aporin komo Kaan ya apanatanmetopo komo men ewetîcoko. Etowra ro mak ehcoko, kaari nîxan wara etowra, poowa nîxan wara marha etowra. Apanatanmetopo komo yaw roro mak ehcoko waipîra awehtome so pahkî. Esemetanmekîra marha awehtome so marha arowon komo po awexitaw so, aweken komo me anahsîrî komo po awexitaw so ha, kekñe. Ero wa kekñe Moises Ixaw Yana komo ya.

Ponaro Xa Kehtopo, Kpanatanmetopo Ha

6 ¹Ero yinhîrî tak on wara kekñe xa hara Moises Ixaw Yana komo ya, Apanatanmetopo komo tan wekatîmyasî awya so. On ekatîmko yîwya so, nîfkai owya Kporin komo. On wara cexpore nasî, kacho komo, Kîfwafñhe kiîfaxe so on wara awexitaw so, kacho komo marha. Ero wa kacho komo tî wekatîmya awya so ewetîtome awya so amñe arowon komo po awexitaw so, tuuna yepu mîwacexe eeco pona awesekenmachome so ero po awexitaw so ha.

²Ero wa kacho tî cewetpore nai twerî awehtome so Aporin komo Kaan poko, amxîkrî komo marha twerî ehtome Noro poko, aparî komo marha. Ero wa tî cexpore nai apanatanmetopo komo yewetîtîkañe me awehtome so miya roro awaitopo komo pona roro, pahkî awehtome so waipîra. Ero wa tî cewetpore nai apanatanmetopo komo, awya so wekatîmyasî ero.

³Ixaw Yana komo amyamro, awya so wîlkesî, omtapotarî entacoko. Apanatanmetopo komo ponaro men ehcoko awakronomachome so Kaan ya, awepamtome so marha meñpora cehso ro. Ero wara mepamyaxe amñe iito arowon komo po, kekñe rma Kaan aporin pen komo ya. Paaka mown pen nas iito meñpora ro mak, ween pen marha, kekñe marha yîwya so. Ero wara rma kekñe Aporin komo Kaan awya so, ponaro aporin pen komo yehtopo ha.

⁴⁻⁵Oyakno komo, Ixaw Yana komo amyamro, Ero ke omtapotarî men ka entacoko. Cewñan mak Mîk Kporin komo Kaan. Ero ke Noro xe ro mak men ehcoko, ponaro awehtopo komo xe ha. Yaaro xa yiixe ehcoko. Noro ponaro mak ehtîkacoko. Noro yanme marha ekaritotîkacoko.

⁶Kporin komo ya apanatanmetopo komo tan wekatîmyas awya so. Ero ponaro xa ehcoko.

⁷Ero poko marha amxîkrî komo panatanmecoko. Ero poko panatanmetopo komo ponaro xa men ehcoko. Ero poko amtapotacoko amîn komo yaw awexitaw so ceremaxi, esama yaw awcetaw so marha, awetakriyataw so marha, ahcetaw so hara. Ero yimaw so amtapotacoko apanatanmetopo komo poko.

⁸⁻⁹Ero marha mewrecoko karita poko. Mewrexapu tak yimicoko awamorî komo poko ponaro rma awehtome so. Apewo so rma yimicoko. Ametatan

komo yecepu poko marha mewrecoko, ahroron komo wacan metatan poko marha. Ero wa so mewrecoko ponaro xa awehtome so.

Kaan Men Yîhcmnopîra Ehcoko

¹⁰ Amñe Aporin komo Kaan awafaxe so arowonî ro komo pona. On wîmyas amñe awepamthîrî komo ya arowon komo me. Yaaro xa tan wîkesî cemaró pîn me ro makî, kekñe aporin pen komo ya. Abraaw pen ya tî kekñe, Isake pen ya marha tî, Xako pen ya marha tî. Ero pona rma tak awafaxe so. Porin mîn iitono ewto mko, kifwanî mko ha. Añirithîrî pîn komo rma mîn ewto mko. Ero yipu pona awafaxe so.

¹¹ Iitononhîrî pen komo mînho mak mahsîyaxe. Copoyem komo mahsîyaxe añenmekîthîrî pîn komo ke. Tuuna marha mahsîyaxe anahtothîrî pîn komo. Añirithîrî pîn komo marha mahsîyaxe uupa yatî, oripera marha. Ero yipu yeperîrî mahyaxe amñe tmaxmitaxi ro.

¹² Ero wara awexitaw so tak twerî men ehcoko. Kporin komo yîhcamnopîra men ehcoko Exitu poi awekñenñîrî kom ha. Iitono komo yanton me mîxatkeñe ahsîpînkan me xa okwe. Kporin komo tko awowyatkeñe so. Ero ke yîhcamnopîra ehcoko.

¹³ Noro poko mak twerî ehcoko, Aporin komo Kaan poko. Noro ya mak etantomapocoko. Noro yosotî makî reha etacicoko yaaro xa amtapotarî komo yentachome awentañe komo ya.

¹⁴⁻¹⁵ Anarî komo cirihra ro mak ehcoko ponaro awehtopo komo me. Ponaro amîtwono komo yehtopo ewetîra ro mak ehcoko. On warai Mîk Aporin komo Kaan, awewyomañe komo Mîk. Achewno komo rma Mîk ha. Ero ke nîrwonasi tak men apoko so anarî ciifataw ponaro xa awehtopo komo me. Awaikexe so tak okwe, roowo pono mera tak awehtome so.

¹⁶ Kporin komo yukukmara ro mak men ehcoko yîrwonmetopo poko. Masa po mukukmetkeñe kica, ero wa kahra tak ehcoko.

¹⁷ Kporin komo Kaan ya apanatanmetopo komo men ewetîcoko, On wara men ehcoko, ero warahra reha ehcoko, kekñe awya so ero wa kacho ewetîcoko.

¹⁸⁻¹⁹ Kifwañhe mak ehcoko takîhsom me awentome so Kporin komo ya. Ero wa ehcoko awakronomachome so yîwya, awtotome so marha arowon komo yahsîso. Kifwan mîn arowon komo, ahsîso mîicexe ero. Ero poko rma wa kekñe Kporin komo aporin pen komo ya. Yaaro xa tan wîkesî esemîknopîn me ro mak, ero wîmyasî amñe aweken komo me, kekñe. Aaxatî pîn komo rma wa nafmapesî awya so tîmtapotachonhîrî yaw roro rma. Ero ke apanatanmetopo komo ewetîcoko.

²⁰ Taa, on wara na nîike amumuru komo amñe pahxaro, Apa, ahce wa kacho mîn Kporin komo ya apanatanmetoponhîrî komo? Ahce warai pokono na mîn, On wara ehcoko, ero warahra reha ehcoko, kachonho? nîike na awya so.

21-22 Ero wara ketaw on wara eyuhcoko, On wara amna xakñe okopuci, Paraw yanton me thakwa amna xakñe Exitu po. Etowîn me ro mak amna xakñe. Eñexa tko amna ñekyakñe Kporin komo. Kafpe xa cehtopo ñenpekñe amna yowtome. Ciriññi ñiifakñe yaake ro amna wero ro rma. Yîwîrîmano ritopo xa mîn ñiifakñe. Exitu pono pen komo nîwîrîmekñe, Paraw pen marha, Paraw yawno pen komo marha.

23 Eñexa kekyatkeñe so tîñîmrî pona tak kaatome so hara. Ero men wîmyas awya so amñe, kekñe kporin pen komo ya. Yaaro xa tan wîîkesî, cemaro pîn me ro mak. Ero ke ero pona kaatome so kekyatkeñe so Exitu poi.

24 Ero ke ero wa kpanatanmekyatkeñe so Kporin komo Kaan tpoko rma twerî kehtome so. Ahnoro ewetîcoko apanatanmetopo owya, awakronomachome so owya, waipîra ñhe marha awehtome so, kekñe. Ero wara rma maxe oroto, ero ke ewetîcoko rma kiñwañhe rma awitome so owya, kekñe.

25 Ero ke yîwya kpanatanmetopo komo ponaro xa cexpore nasî, cewetpore xa nas ha. Ero wara kexitaw so, Kiñwan komo mîkyam okre, kacho me tak taxe Kporin komo Kaan ya, kacoko amumuru komo ya, kekñe. Ero wa kekñe Moises Ixaw Yana komo ya.

**Kanan Pono Pen Komo Waihkacoko, Akrono
Me Mak Exihra Ehcoko, Kesî Moises**

7 ¹ On wara xa hara kekñe Moises Ixaw Yana komo ya, Amñe Aporin komo Kaan awaface so aweken komo me cehsom pona. Iitono komo nañmapes awya so. Yaake nañmapesî awya so kayaritomo pen komo, maywen pen komo yakro rma. Etew komo nañmapesî awya so, Kihkasew komo, Amohew komo, Kananew komo, Perisew komo, Epew komo, Xebusew komo. 7 mîkyam kayaritomo komo anañmarî pen komo. Meñpora naxe ñexamro maywen komo ayopono me so, kafpe so marha naxe ayopono me so. Ero wa so naxe etîme re.

² Noro yipu komo rma tko nañmapesî Kaan awya so. Añmache tak awya so waihkatîkacoko men yîmton me ro mak. Cetkurunpecerî, kacho poko yîmtapotara ro mak ehcoko ñexamro yakro. Yîpîñîñ yaw so exihra ro mak ehcoko.

³⁻⁴ Ñexamro wosîn komo ahsîra ro mak ehcoko apici komo me. Awemsîrî komo tîmîhra marha ehcoko yumumuru komo pici me. Ñexamro yemsîrî komo marha ahsîra ehcoko amumuru komo pici me. Ñexamro yemsîrî komo yahsîyataw rma amumuru komo ya, amumuru komo ropotarî men naknamexe okwe oponarora tak ehtome so. Ponaro cehtopo komo pokono me ñiifaxe hara okwe. Ero yanme Aporin komo tak men nîrwonasî apoko so. Ponañe rma tak awaikexe so okwe.

⁵ On wara xa ciicoko iitono komo, yixkacoko kfa yînakîtothîrî komo, tîmsom yakñitoponho, akuhfapocoko piiri yîñirithîrî komo toopu, mîk

hak warai me wakiknoxapu komo marha akñicoko weewe komo. Mîk hak warai me ciixapu komo marha akñicoko. Ero wa yîhcamnocoko kfa anarî ro ponaro ehtoponhîrî komo.

⁶Aporin komo yanan xa amyamro, Kaan yanan xa. Ero warai me awahsîyatkeñe so anarî ponarono pîn me mak awehtome so. Amyamro makî reha awahsîyatkeñe so tîyanan me, yîpînîmîkno me xa tak awehtome so tîwya. Ero wa ahsîra reha nas anarî komo reha, roowo poko hakno komo reha.

⁷⁻⁸Meŋpora xa naxe ñexamro, ero ke oyanan me wahsîyasî, kahra xakñe Kporin Komo apoko so. Miyan komo xawyaka xa matko maxe asak makî ñhe. Aaxe so mak xakñe tanmero. Tîmtapotachonhîrî yaw roro rma cexi xe marha tî xakñe. Yaaro xa tan wîkesî, cemaro pîn me ro mak, Oyanan me xa maxe, kekñe aporin pen komo ya, ero wa kachonho yaw roro cexi xe xakñe. Ero ke kaŋpe xa cehtopo ñenpekñe awowrî komo poko. Paraw yanton me mîxatkeñe ahsîpînkan me ro mak. Kaanî tko awahsîpînkapetkeñe so yîwya, Exipsiu komo kayaritomon ya ha.

⁹Ero ke on wara xa kacoko Aporin komo Kaan poko, Noro mak Mîkî Kaan, Kemîknoñe pînî ro mak. Tîmtapotachonhîrî yaw roro rma kakronomexe so, kîpînîn yaw so marha nasî. Ero wa nasî miya rorono komo poko, 1.000 ro ehretawnomaxapu komo poko. Ero wa tîxatî komo nakronomesî, tîmtapotarî yewetîñe kom ha.

¹⁰Tîxatî pîn komo poko reha ñesepanîyasî kifwantaw rma. Ñexamro pen waihkesî. Wara mak esepanpîra nasî tîxatî pîn komo poko. Kifwantaw so rma ñesepanîyasî poko so.

¹¹Ero ke apanatanmetopo komo wekatîmyas awya so oroto, On wara men ehcoko, kacho, Ero warahra reha ehcoko kicicme exihra awehtome so, kacho kom ha. Ero wa kacho ponaro men ehcoko ewetîtome roro awya so.

Awakronomexe So Kaan Noro Yewehcataw Awya So

¹²Taa, pahxaro tak apanatanmetopo komo ponaro maxe okre, mewehcaxe marha. Ero wa awexirî ke so tîmtapotachonhîrî yaw roro rma tak awakronomexe so Aporin komo Kaan, Kakronomexe so amñe, apînîn yaw so wasî, kekñe aporin pen komo ya. Yaaro xa tan wîkesî, cemaro pîn me ro mak, kekñe yîwya so. Ero ke ero wa kachonho yaw roro rma awakrexex so.

¹³Aaxe so nasî, awakronomexe so, awepamnoyaxe so marha. Waipîra so ñiîfasî amxîkrî komo. Etwîrîman me marha ñiîfasî anatîrî komo yeperîrî, puruma, uupa yukun yaxan, aseci, ero warai. Waipîra so marha ñiîfasî awoh komo paaka xîkrî, opefa xîkrî marha. Ero wa awakronomexe so Kaan arowonî ro po awexitaw so tak. Ero wîmyas awya so arowon komo me, kekñe Noro aporin pen komo ya, ero po awexitaw so awakronomexe so.

¹⁴Anarî komo rma re nakronomesî Kaan. Amyamro xa yo awakrexe so ñexamro yopo. Yîmxîtan me exihra ro mak maxe kîrkomo, wooxam komo marha. Yîmxîtan me exihra marha nas awoh komo, pîra ro mak.

¹⁵Epefa yawno mera ro mak tak awifaxe so. Kicicitho ro mak meeñatkeñe epefa Exitu pono komo pokono. Ero yipu ya awahsîpora nasî. Aaxatî pîn komo poko xa nahsîpesî ero yipu ya.

¹⁶Anarî yana komo waihketîkes awya so Aporin komo Kaan, anarmerpan kom ha. Afmache awya so waihkatîkacoko. Yîpînîn yaw so exihra ro mak ehcoko. Ponaro ñexamro yehtopo komo pokohra ro mak ehcoko. Noro yipu komo poko awexitaw so awemcinoñe komo me men naxe okwe.

¹⁷⁻¹⁸On wara na mîketu ahnaw so, Karitî komo xa on pono komo kopi. Ahce wa thakwa re tafmetu? mîketu na. Erasîra rma tko ehcoko pona so. Paraw penî ñemetanmekyakñe Aporin komo Kaan. Exipsiu komo ahnoro ñemetanmekyakñe. Emetanmetoponhîrî komo ponaro rma ehcoko.

¹⁹Ñexamro pen yemetanmetoponho rma meeñatkeñe, cirihñî ciitopo ha. Kañpe Kaan yehtopo yenpotopo meeñatkeñe, etapoyankaxapu wara ehtopo rma meeñatkeñe. Ero yipu ke awowyatkeñe so Aporin komo Kaan. Ero wa xa marha ñexamro nîwîrîmes hara, pona so meraswaxe ñexamro.

²⁰⁻²¹Ñetîmcetu rma tko na anarî komo anafmarî kom ha. Ñeseyamyatu mak na anarî komo. Noro yipu komo cheka ñeñepesî okomo waihkachome tak awya so. Ero ke erasîra ro mak ehcoko ñexamro pona. Karitî ro xa Mîk Aporin komo Kaan. Eraspetono ro mak Mîk. Noro rma nasî awakronomañe komo me reha.

²²Iitono maywen komo nañmapesî Aporin komo Kaan awya so. Yohno so tko ařmapora nasî. Yamoro ñhe mak nañmapetîkesî awya so. Yohno so ařmapetaw awya so kamara tak na ñepamya, okoyi komo, onoke na aweskañe kom ha.

²³Iitono komo rma tko nañmapesî awya so. Amamawno me so ñiifasî tîhcamnosu cehso ro.

²⁴Iitono kayaritomon komo marha nañmapesî awya so. Ñexamro pen yosotî meero mîhcamnoyaxe, osotî komo yentara tak ehtome kaapu poko hakno komo. Ayopono komo exihra ro mak naxe. Ñexamro pen mîwaiketîkexe.

²⁵Iitono komo yařmache roro awya so ponaro ñexamro yehtopo komo me wakîknnoxapu komo akñicoko. Ero porokutho poko epohkara ro mak ehcoko prata ciixapu poko, ooru ciixapu poko. Ahsîra ro mak ehcoko. Ero yahsîche rma awamxikñe wara rma nas okwe. Kicicme ro mak nasî ero yipu Aporin komo Kaan ya.

²⁶Kicicitho arihara ro mak men ehcoko amîn komo yaka. Arîche rma na awya so Kaanî rma men awetahcaxe so amyamro hara twaihkaxmu me hara, amîn yaka añarîthîrî komo wara xa marha. Kicicme ro mak yîhtînocoko ero

yipu. Anwîrîyakarî komo me yîhtînocoko. Takuhfaposom me mak encoko ero yipu. Kaan nîwîrîmarî me cehsom mîn ha. Ero ke yiixera ro mak ehcoko, kekñe. Ero wa kekñe Moises Ixaw Yana komo ya.

Kaan Ya Awakronomachonhîrî Komo Ponaro Ehcoko, Kesî Moises

- 8** ¹On wara marha kekñe Moises Ixaw Yana komo ya, Apanatanmetopo komo wekatîmyas awya so oroto. Ero men ewetîtikacoko etpoyira ro mak. Waipîra so ñhe awehtome so ewetîcoko, awepamtome so ñhe marha, arowon komo pona awtotome so marha. Aporin pen komo ya tî kekñe Kporin komo, Ero men wîmyas amñe arowon komo me, kekñe tî yîwya so. Ero pona tak mîfcexe amñe esekenmaxi. Ero wa awehtome so ewetîcoko on apanatanmetopo komo.
- ²Axawa pore awatoponhîrî komo yîhcamnopîra ehcoko. Aporin komo Kaan Mîk awafatkeñe so ero pore. 40 cimñipu awafatkeñe so ero pore kañpen me tak awesehtînotome so, aropotarî komo yukukmachome marha, Omtapotarî na ñewehcatu, ewetîra katî nat okwe, kachome ero yipu pore awafatkeñe so.
- ³Kañpen me cesehtînosom me awiri xe so xakñe. Ero ke rooma poko awifatkeñe so. Maana ke tak awurmetkeñe so. Maana enîhra mîxatkeñe pahxa. Aporin pen komo marha enîhra xatkeñe. Ero yipu ke awurmetkeñe so on wara kachome awya so, Kuru komo mak pîn mîn kecehtoñe komo, waipîra kiitopo kom ha. Kporin komo mtapotarî marha nañi kecehtoñe me, etpoyira ro mak ha, kachome awya so. Ero wa kachome awya so rooma poko awifatkeñe so.
- ⁴40 cimñipu metafatkeñe. Ero yimaw aponon komo yetahyaxkara xakñe. Yupurutara marha xakñe ahtarî komo.
- ⁵Ero ke on wara men yîhtînocoko, tumumuru panaresî yîm ero wa xa marha apanarexe so Aporin komo Kaan.
- ⁶Ero ke Aporin komo Kaanî ya apanatanmetopo komo men ewetîcoko. Noro yehtopo yaw roro mak ehcoko. Noro ponaro xa men ehcoko.
- ⁷⁻⁹Kifwanî ro mak mîn arowon komo, iina awafaxe so Aporin komo Kaan ero. Tuuna nañi iito tatkem. Woskara po so nañi tuuna pîtho, îh po so marha. Arowon komo po puruma natîkwasî, sepata marha, uupa marha, piiku yepu, roman kom ha. Iito marha nañi aseci, ween marha. Iito awexitaw so iyurucme exihni me maxe. Turke xa matko maxe ha. Ero exihra nai ham tan okwe, kahra ro mak maxe iito ahce na poko. Ahnoro wa nai ha iito yiixe awehtopo komo. Pehu me nañi toopu iitono ha. Kobre marha mowyaxe îpî yatumnai.
- ¹⁰Iito meseresmexe roro tmaxmitaxi ro okre. Ero wa aweseresmache so on wara men kacoko Aporin komo Kaan ya, Apa, kifwanî ro pona amna mekenmai ham okre, kacoko men yîwya.
- ¹¹On ponaro mak ehcoko, Aporin komo Kaan yîhcamnopîra ehcoko. Yîwya apanatanmetopo komo yîhcamnopîra marha ehcoko awya so wekatîmyas oroto ero ha.

12-14 On wara tko na mat amêne, tmaxmitaxi ro meseresmetu, amîn komo marha miifatu kifwan. Ero yipu yaw tak menmayatu. Awoh komo marha tak ñepamya paaka, opefa marha. Awemyawno komo marha ñepamya prata, ooru, ahnoro awemyawno ñepamya. Ero wa awexitaw so on wara tak na matu, mehcoyoponketu ha na kica, Aporin komo Kaan marha na mihcamnoyat okwe, Exitu poi awekñenhiirî kom ha. Ahsipinkan me Paraw yanton me awexitaw so awowyatkeñe so, Noro poko na mitweñekarînwatu okwe.

15 Axawa pore awañenhiirî komo Mîk kicicintari. Ero po so xakñe keskañe komo, okoyi komo, cikiri kom ha. Tuuna keñari pin pore awafatkeñe so. Tuuna ke rma tko awokpetkeñe so toopu yatumnaino ke, saama yatumnaino ke ha.

16 Ero pore awetafataw so maana ke awurmetkeñe so. Aporin pen komo yuru warai pin ro mak min nîmyakñe awya so. Ero yipu ke awurmetkeñe so ehcoyoponkan me ro mak awitome so. Ero yipu ke marha akukmetkeñe so awakretome so tak amêne akukmacho komo yenatîche.

17 On wara tak na mîiket amêne, Yukurumîkno me xa wai ham okre, kaife marha nasi oyamorî. Ero ke rma on wahsiye ham oyemyawno pen mefpono pin, mîiket ha na kica.

18 On wara xa matko kacoko aropotaw so, Oporin mak oriyasi oyemyawno yahsiñe me, Kaan mak ha. Timtapotachonhiirî yaw roro rma oriya ham, kacoko. On wara kekñe oporin pen komo ya, Yaaro xa tan wiikesi, cemaro pin me ro mak, Kakronomexe so men amêne, kekñe matko oporin pen komo ya. Ero ke ero wa kacho yaw roro rma oyemyawno yahsiñe me wa ofiyasi, kacoko.

19 On wara tko na mat amêne ahce wa na awexiche so, Aporin komo poko rma na mitweñekarînwat okwe, Kaan poko. Ponaro anari komo yehtopo tak na mewehcatu okwe. Oporin amoro, mîiketu na noro yipu ya. Ero ke on wara men wiikes awya so, ero wa awexitaw so miwaitikexe men okwe.

20 Mîk hak rowno pono komo nafmapes awya so Kporin komo ero wa xa marha tak miwaiyaxe amyamro pen hara okwe. Aporin komo Kaanî mtapotarî yewetira awexiri komo yanme miwaiyaxe okwe, kekñe. Ero wa kekñe Moises Ixaw Yana komo ya.

Kaan Manwece Emapona, Kesî Moises Ixaw Yana Komo Ya

9 1 On wara kekñe xa hara Moises Ixaw Yana komo ya, Omtapotari men ka entacoko oyakno komo, Ixaw Yana komo amyamro. Kimtapowasi rma ka awakro so. Pahnoke xa tak nasi Xotaw watotopo awya so. Ero miwacexe arowon komo pona. Mîk hak maywen komo yekenho yahsiso miicexe. Ayopono komo miyam mefpono pin, ayopono komo marha

mîkyam karitî komo xa. Porin marha mîn ñexamro yewton komo twacayem kom ha. Kawno marha mîn ñexamro yewton wacan, kah yaka rorono mak mîn ha.

²Kawno komo marha mîkyam iitono komo, karitî marha. Enake yepamtho komo mîkyam kopi. Ñexamro yekaci rma re mencexe. Onoke ma re nai Enake yepamtho komo yopono me kopi? kacho mencexe.

³On wara kacho ponaro tko ehcoko, Aporin komo xa cesî apoturme so, ponaro awehtopo komo. Wehto warai me xa cesî, porin warai me. Noro rma ñexamro pen waihkesî, nañmapesî rma awya so. Ero ke ewtonthîrî komo poi meñepexe. Mîwaikaxe marha yohno rma. Ero wa ñexamro pen mîwaikexe yohno so Kporin komo mtapotarî yaw roro rma.

⁴Ero ke ero wa Aporin komo Kaan ya ñexamro yañmapoche awya so on wara kahra ro mak ehcoko ahnaw so, Kîřwan ham kîwyam. Ero ke wa kehce so Kporin komo oona on yahsîtome keken komo me, kahra ehcoko ahnaw so. Kicicme ro makî tko naxe iitono komo. Ero yanme nañmapes awya so.

⁵Kîřwañhe awehtopo komo yanme awarîra so nasî arowon komo pona. Kîřwañhe exirî ke aropotarî komo awarîra so nasî iina. Kicicme xa matko naxe iitono komo. Ero yanme mak nañmapes awya so Aporin komo Kaan. Tîmtapotachonhîrî yanme marha nañmapes awya so. Yaaro xa tan wîlkesî, cemaro pîn me ro mak. Ñexamro wañmesî, kekñe aporin pen komo ya, Abraaw pen ya, Isake pen ya marha, Xako pen ya marha. Ero ke ero wa kachonho yaw roro rma nañmapesî iitono pen komo awya so.

⁶Ero ke on wara men kahra ro mak ehcoko, Kîřwañhe kehtopo komo yanme on roowo nîmyasî kîwya so krowon komo, kîřwan ha, kahra ehcoko. Tîpîmîyewaxkem komo xa matko amyamro kica.

⁷Kicicme awehtoponhîrî komo poko yîtweñekarîntara ro mak ehcoko. Aporin komo Kaan mîrwonmekyatkeñe kica axawa po kexitaw so. Ero wa awehtoponhîrî komo ponaro rma ehcoko. Exitu poi amohtoponhîrî komo ñixa ro oona amohtoponhîrî komo pona roro Kporin komo yanwekñe me roro mîxatkeñe okwe.

⁸Pahxa Orebe Yîpîn yamrinaw kexitaw so Kporin komo mîrwonmekyatkeñe ro mak kica. Awaikatîka xe so makî tî xakñe okwe.

⁹Iito kexitaw so îpî wawnukyakñe toopu yahsîso enporixapu. Kakronomexe so oyewehcataw awya so, kacho rma mîn xakñe Kporin komo mtapotarî. Iito wîxakñe pahkî îh po. 40 ro kenmayakñe iito, 40 ro xa marha kîkokmamyakñe iito rma. Oyuru tokuhra ro mak wîxakñe ero yimaw, tuuna yerîhra marha.

¹⁰Ero yimaw toopu nîmyakñe Kporin komo owya enporixapu, asakî. Kaan yamoyaran ke rma mewrexapu mîn xakñe. Ero poko tmewreso xakñe Kporin komo mtapotarî. Apanatanmekyatkeñe so Noro awesenmekyataw so. Îh po nîmtapowakñe wehto chew rma ero rma mîn xakñe yîmtapotarî ahnoro toopu rataw tmewreso.

11 40 kaamo yenatîche tak, 40 ro kokmamche marha, toopu nîmyakñe Kporin komo owya mewrexapu, asak hakî, Oyewehcataw awya so kakronomexe so, kacho ha.

12 Ero yinhîrî tak on wara kekñe hara Kporin komo owya, Ahtoko hara yohno. Kicicme ro mak tak naxe ayanan komo okwe, Exitu poi añekithîrî kom ha. Owya tpanatanmetopo komo nahsîpinkace yohno rma okwe. Paaka warai ñiicow ooru yukuixapu kica, kekñe owya.

13 On wara marha kekñe Kporin komo owya, Ñexamro yehtopo weefñasî. Tîpîmîyewaxkem komo ro mak mîkyam kica.

14 Ero ke oyakro yîmtapotara tak esko ñexamro poko waihkachome so tak owya. Osofithîrî komo wîhcamnotîkapesî kfa kaapu mamawno komo ya. Awepamrî komo xa yo wepamnoyas hara amñe ñexamro pen yopo. Kaîpe marha ñexamro wiifasî ñexamro yopono me ro mak ehtome so, kekñe Kporin komo owya.

15 Ero ke îîpî tak wenîhcekñe hara wehto ke etahsîyataw rma. Ececoka wahsîyakñe toopu mewrexapu asakî, Oyewehcataw awya so kakronomexe so, kacho ha. Ero wa wekyakñe.

16 Ero yinhîrî tak keefnatkeñe so. Kicicme awehtopo komo tak weefnakñe kica. Aporin komo Kaan manwekyatkeñe. Paaka xîkrî warai mîîfatkeñe kica yukuixapu. Kporin komo ya apanatanmetoponhîrî komo mahsîpinkace ro mak okwe yohno rma.

17 Ero ke toopu pen wafmekñe roowo pona asakno roro rma, mewrexapu ha. Wahkekñe awero ro so rma.

18 Ero yinhîrî Kporin komo mamakan me kesewnapekñe xa hara. 40 ro kenmayakñe xa hara iito, 40 ro marha kîkokmamayakñe xa hara iito rma. Oyuru tokuhra xa hara wîxakñe, tuuna yerîhra marha. Ero wa wîxakñe kicicme awexirî komo yanme. Kicicme ro mak mîxatkeñe Kporin komo ya. Noro mîrwonmekyatkeñe okwe.

19 Kporin komo pona tko keraswakñe. Nîrwonasî xa tak men kopi, wîîkekñe. Yaaro, nîrwonakñe xa okwe. Awaika xe so xakñe okwe. Omtapotarî ponaro tko xakñe, pahxa oyencekñe ero wa xa marha.

20 Araw poko marha nîrwonakñe Kporin komo. Noro waihka xe marha tî xakñe okwe. Ero ke Araw poko xa marha kîmtapowakñe ero yimaw rma.

21 Ero yimaw marha kicicitho wahsîyakñe paaka warai añirithîrî komo. Wehto ywaka kfa wafmekñe. Ero yinhîrî wakuhfapekñe, wakihyakñe tak piñipici me cehso ro roowo pupuntho wara ro mak. Ero yinhîrî tak wafmekñe aporî kwaka, îh poi tîhtosom kwaka.

22 Ero yinhîrî Tabera po kexitaw so hara Kporin komo mîrwonmekyatkeñe xa hara, Masa po marha, Kibroce-Ataapa po marha.

23 Ero yinhîrî tak Kates Bahñeia poi aweñepetkeñe so Kporin komo. Etocoko arowon komo yahsîso, awya so wîmyasî ero yahsîso, kekñe. Aporin komo Kaanî mtapotarî tko manwekyatkeñe. Noro pona enîñe pîn me mîxatkeñe okwe, ewetîra mak mîxatkeñe okwe.

²⁴Kporin komo yanwekñe me ro mak maxe meexa rononhîrî rma. Yihcirî me kîhtînoyatkeñe so eronhîrî rma maxe kanwekñe me okwe.

²⁵Taa, 40 kaamo kesewnapekñe roro Kporin komo mamakan me, 40 ro marha kîkokmamyakñe ero poko rma. Ero wa wîxakñe Kporin komo mtapotarî yentarî ke owaya, Moxam waihkesî, kacho yentarî ke ha.

²⁶On wara tko wîlkekñe yîwya, Apa, Kaan xa Amoro, amna Porin ha. Ayanan komo cma re waihkara masî. Amxîkrî me cehsomu rma mîkyam. Añepemathîrî komo mîkyam porin me xa awexirî ke. Exitu poi añekîthîrî komo mîkyam kañpe xa awexirî ke.

²⁷Awanton komo ponaro rma esko, Abraaw ponaro, Isake ponaro, Xako ponaro. Kanwekñe me rma re naxe moxamu reha. Ero wa ehtopo komo ponarora cma re masî, kicicme ehtopo komo ponarora, kicicme ehtopo komo ponarora ha.

²⁸Moxam waihketaw awya on wara men kexe hara Exitu pono komo, Ñexamro cma re naafakñe Kporin komo on poi. Kanan rowon wîmyas awya so, kekñe cma tî re yîwya so. Ñehñekñe mak ham iina roro aatopo komo poko. Yiixera so rma xakñe ham. Ero ke Exitu poi aano ñiifakñe waihkañi mak axawa pona, kexe men okwe iitono komo, wîlkekñe.

²⁹Ayanan komo rma tko mîkyam Apa, amxîkrî me cehsom ha. Exitu poi añekîthîrî mîkyam. Kañpe xa awehtopo menpekñe towtopo komo poko. Etapoyankaxapu wara mîxakñe towtoome so awya, wîlkekñe yîwya, kekñe. Ero wa kekñe Moises Ixaw Yana komo ya.

Toopu Enporixapu Pona Tîmtapotarî Mewrekñe Xa Hara Kaan

10 ¹Ero yinhîrî on wara kekñe hara Moises Ixaw Yana komo ya, Ero yimaw on wara tak kekñe Kporin komo owaya, Toopu xa hara enporiko asakî xa hara. Yihcirî me menpoñakñe ero warai rma enpoñiko xa hara. Weewe marha akîhtoko yamata me.

²Ero yinhîrî toh poko mewresî xa hara omtapotarî. Yihcirî poko mewreye, mahkaye ero poko, ero yipu xa marha mewres hara. Mewreche owaya ero tak enkakî yamata yaka, kekñe owaya Kporin komo.

³Ero ke tak yamata wakîhcekñe akaxa yepu. Toopu marha wenpoñakñe asakî, yihcirî me wenpoñakñe ero warai xa marha. Ero yinhîrî tak îpî wawnukyakñe xa hara toh ke cemyarke, enporixapu ke ha.

⁴Ero poko tak tîmtapotarî mewrekñe xa hara Kporin komo. Yihcirî me mewrekñe ero yipu xa marha mewrekñe apanatanmetopo kom ha. 10 komo marha mewrekñe kpanatanmetopo komo. Awya so kekñe îh po wehto chew, awesenmetopo komo po kekñe awya so, ero yipu rma mewrekñe toh poko. Mewreche tak owaya nîmyakñe.

⁵Ero yinhîrî tak îpî wenîhcekñe xa hara. Toopu mewrexapu tak wenkayakñe yamata yaka, onakîtoho yaka. Kporin komo kekñe owaya, ero wa kachonho yaw roro wenkayakñe. Iito rma nasî yamata yaw rma.

⁶Ero yinhîrî tak Beñe Xakan poi cetkeñe Ixaw Yana komo Mosera pona tak. Iito tak Araw pen waihyakñe okwe. Iina rma nahruyatkeñe. Ereasa tak xakñe Kporin komo yaka cewomsom me Araw yemtakan me hara.

⁷Eñexa tak Ixaw Yana komo cetkeñe Kutkota pona hara. Eñexa tak cetkeñe Xocbata pona hara. Yaake nai tuuna yaporî iito.

⁸Ero yimaw on pokono me Repi yepamtho komo ñiifakñe Kporin komo. Yamata yaañe me ñiifakñe, tîmtapotarî yen yaañe me. Kakronomexe so oyewehcataw awya so, kacho xakñe yamata yaw, ero yaañe me ñiifakñe. Tîhyawno me marha ñiifakñe, tîmîn yawno poko ehtome so, Ixaw Yana komo poko tîmtapotaxmu me so marha. Apa, ñexamro akronomakî ayanan me exirî ke so, kañe ro me ñiifakñe. Ero warai pokono me Repi yepamtho komo ñiifakñe. Ero warai me rma naxe oroto.

⁹Ero warai me cexirî ke so tîrowonî ro komo yahsîra rma naxe Repi yepamtho komo. Ero yipu yahsîyataw poyino komo ya ahsîra naxe ñexamro reha. Kporin komo xa nasî ñexamro nahsîrî me. Ero wara rma kekñe Kporin komo yîwya so Repi yepamtho komo ya.

¹⁰Taa, iito rma wîxakñe îh po. 40 ro kenmayakñe iito, 40 ro xa marha kîkokmamyakñe iito. Yihcirî me iito wîxakñe ero wicakî xa marha kenmyakañe iito xa hara. Omtapotarî ñencekñe Kporin komo ero yimaw xa hara. Awaikacho komo tak yîhtînopîra xakñe.

¹¹On wara mak kekñe Kporin komo owya, Etok hara. Ixaw Yana komo arko rma tîrowonî ro komo pona cesekenmachome so. Ñexamro porin pen komo ya wîlkekñe, On men wîmyas awya so amñe Kanan rowon. Yaaro xa tan wîlkesî cemaro pîn me ro mak, wîlkekñe. Ero ke aano cirko rma iina cesekenmachome so, kekñe owya, kekñe. Ero wa kekñe Moises yîwya so.

Kaan Xe Ehcoko, Noro Ponaro Marha Ehcoko, Kesî Moises

¹²⁻¹³On wara marha kekñe Moises yîwya so, Taa, on wara wîlkes hara awya so Ixaw Yana komo, ahce warai poko apanatanmekyatu so Aporin komo Kaan? On warai poko xa apanatanmekyaxe so ha, Aporin komo Kaan ponaro xa men ehcoko. Yiixe ro mak ehcoko yaaro xa. Ero wa yiixe ehcoko tahwore xa ewetîtome awya so. Kporin komo ya apanatanmetopo komo marha ewetîcoko. Awya so wekatîmyasî oroto ero ewetîcoko kîrwañhe awitome so yîwya okre, kacho poko apanatanmekyaxe so.

¹⁴Aporin komo Kaan yîwyan me nasî kaapu komo, mehxa komo, yîmkaino komo meero. Yîwyan me marha nasî roowo, roowo pono komo marha ahnoro.

¹⁵Noro yipu rma tîpîñe ñeeñakñe Aporin pen komo, yiixe so tî xakñe. Ero ke ñexamro yepamtho komo tak nahsîyakñe tîyanan me xa. Encoko xe awehtopo komo oroto, iyanan me xa maxe okre. Anarî yana komo reha ahsîra xakñe ero yipu me.

¹⁶Ero ke anpikaxapu wara rma ciicoko aropotarî komo. Tîpîmîyewaxkem me tak exihra ro mak ehcoko.

¹⁷Noro mak Mîkî Kaan, Aporin komo. Ponaro cehtopo komo ñiifaxe anarî komo noro yipu komo yopono ro mak Mîkî. Kayaritomo komo kayaritomon marha Mîk ha. Takîhsom xa Mîkî, karitî marha, yukurumîkno xa. Moso xa weñekesî, noro reha eñekara wasî, kañe pînî ro mak Mîkî. Cepethîrî yahsîñe pîn marha Mîkî kicicitho komo yeñekara cehtamci.

¹⁸Yîmîhnî komo kurunpeñe Mîkî, iîño waixapu komo kurunpeñe marha. Acheka so mohxapu komo xatî marha Mîkî. Noro yipu komo nînahmesî, pononmesî marha.

¹⁹Ero ke amyamro xa marha acheka mohxapu komo xatî me ehcoko. Anarî yana komo chew xa marha mîxatkeñe amyamro hara Exitu pono komo chew.

²⁰Aporin komo Kaan ponaro xa ehcoko. Noro ewetîcoko. Ahsîpînkañe pîn me ro mak ehcoko. Amtapotarî komo yewetîtopo yetaci xe awexitaw so Noro mak etacîcoko.

²¹Awakro so Noro exiri ke mak, Kîfwan komo mîkyam okre, kacho me maxe. Ponaro awehtopo ro komo Mîk ha, cirihñî ciîñe xa. Awero ro so rma ero yipu ñiifakñe, aweserepokacho komo xa.

²²Asak makî tî xatkeñe aporin pen komo Exitu pona tîcetaw so, 70 makî tî xatkeñe. Orotok tak awepamnoyaxe so Aporin komo Kaan. Meñpora ro mak tak maxe oroto, meñpora nai xîfko komo, ero wa xa marha tak maxe amñe, kekñe. Ero wa kekñe Moises Ixaw Yana komo ya.

Kaan Xe Ehco, Yîwya Apanatanmetopo Komo Ewetîcoko Marha

11 ¹On wara marha kekñe Moises Ixaw Yana komo ya, Okopuci komo, on wara marha wîlkes awya so, Aporin komo Kaan xe ehcoko. Yîmtapotarî men ewetîcoko, apanatanmetopo komo. On wara men ehcoko, kacho, Ero warahra reha ehcoko, kacho marha. Ero wa kacho komo ewetîcoko. Ero wa ehcoko.

²Amxîkrî komo pîn tan panatanmekyasî. Aporin komo Kaan ya apanaretoponhîrî komo yenîñenho pîn komo ñexamro. Kayaritomo me xa Kporin komo yehtopo yenîñenho pîn marha ñexamro, kañe xa ehtopo yenîñenho pîn marha, etapoyankaxapu wara esenpotoponhîrî yenîñenho pîn ha.

³Cirihñî komo ñiifakñe Kporin komo Exitu pono pen komo chew. Paraw pen ñemetanmekyakñe Exipsiu komo kayaritomon pen ha. Yîrowonhîrî marha nîwîrîmekñe.

⁴Sowtatu pen komo meero waihkekñe Aporin komo, Exipsiu pen kom ha. Ñexamro yokutho pen marha waihkekñe kawaru pen. Yîtararantîrî komo marha wakrokekñe. Awenari so mokyataw so ñexamro tuuna tak nîmtawnukyakñe hara Kporin komo, Cucurem yewku ha. Ero wa Exitu

pono pen komo nîhcamnoyakñe. Eronhîrî rma tîwîrîmaxi naxe. Ero wa kafpe cehtopo ñenpekñe Kporin komo awya so.

⁵Ero yinhîrî tak, axawa pore amokyataw so anahmetkeñe roro so, akurunpetkeñe roro so marha. Oona amohtopo komo pona roro awakronometkeñe so.

⁶Ero yinhîrî Tatan pen komo waihkekñe Kporin komo, Abiraw pen kom ha. Eriabe mumutho komo mîkyam xatkeñe Huben pen yepamtho komo. Cemcaxmu me mak xakñe roowo okwe. Ixaw Yana komo rakataw rma ñemcayakñe. Tatan pen komo ñermomyakñe okwe, towsuru. Yîhyawnonhîrî pen komo marha ñermomtîkekñe okwe, yîmînthîrî pen komo marha, emyawnonhîrî komo marha ahnoru. Ero yipu ñermomtîkekñe roowo okwe.

⁷Ero yipu yenîñenho pînî rha amxîkrî komo. Amyamro reha meefaxe karitî me ciino ritopo Kporin komo ya.

⁸Ero ke apanatanmetopo komo men ewetîcoko ahnoru, wekatîmyas awya so oroto ero. Ero men ewetîcoko kafpe awehtome so, arowon komo yahsîso awtotome so, Xotaw Yepu mîwacexe ahsîtome ero.

⁹Apanatanmetopo komo yewehcataw awya so pahkî tak maxe waipîn me arowon komo po. Aporin pen komo ya tî kekñe Kporin komo, On wîmyas amñe awya so awepamthîrî komo yeken me, Yaaro xa tan wîlkesî, cemaró pîn me ro mak, kekñe. Kîfwan mîn roowo. Paaka mown pen nasî iito, ween pen marha. Ero yipu po maxe pahkî apanatanmetopo komo yewehcataw awya so.

¹⁰Exipsiu komo rowon warahra nas anahsîrî komo roowo, yiipoi mîmokyatkeñe ero warahra nasî. Exitu po awexitaw so ka anatîrî komo meyamyatkeñe. Ero tak mîhyatkeñe ahtarî komo ke wahra exirî ke anatîrî komo yewtî.

¹¹⁻¹²On wara tko nasî arowon me tahsîsom, Xotaw mîwacexe ahsîtome ero. Îh keñarî mîn, woskara keñarî marha. Tuuna yeeñe roro mîn roowo, kah yai mohxapu yeeñe ha. Aporin komo Kaan nasî enîñe me kîfwañhe ciitome. Cimñipu yihciyataw ñeeñasî, miya roro marha ñeeñasî cimñipu cenatkaxi ro.

¹³⁻¹⁴Ero ke apanatanmetopo komo men ewetîcoko miya roro, awya so wekatîmyasî oroto ero ha. Kaan xe ehcoko Aporin komo. Yiixe ro mak ehcoko yaaro xa. Ero wa yiixe ehcoko ewetîtome xa tak awya so. Ero wa awexitaw so tuuna wekmexpesî amamarîn komo yatîkrecho. Tuuna mohtopo me exitaw roro wekmexpesî. Yihcirî ka wekmexpesî, mahyakan marha. Ero wa so tuuna wekmexpesî anatîrî komo yeperîrî yenmetome roro puruma. Uupa yukun marha nasî awokru komo me, aseci marha nasî añemerî komo me.

¹⁵Cuupu marha watîkresî awoskaran komo pore. Ero yipu watîkresî awoh komo nahrî me. Ero wa atîkrerî ke owya tmaxmitaxi ro tak meseresmexe okre.

¹⁶Twerî men ehcoko ponaro anarî komo yehtopo poko. Anarimaw na yaarono pîn ponaro mehtîket hara tohnaw ro mak okwe. Kporin komo poko na meponarononketu okwe. Anarî ro komo tak na mewehcatu, Oporin amoro ham okre, mîîketu marha na kica yîwya so.

¹⁷Ero wa awexitaw so nîrwonasi tak men Kporin komo apoko so okwe. Kaapu tak nahruyas hara tuuna mokuhnî me. Ero ke atîhtan me tak nas okwe amaranînthîrî komo. Mîwaiyaxe marha amyamro pen. Kîfwanînhîrî po exihnî me tak maxe okwe, Kporin komo nîmîtho po exihra.

¹⁸Ero ke omtapotarî men ciicoko aropotaka so, yîhtînocoko xa. Awya so wekatîmyasî ero yîhtînocoko, mewrecoko marha yimitome awya so awemeknutaka so, apewo so marha. Ero wa so yimicoko ponaro awehtome so.

¹⁹⁻²⁰Ero poko xa marha amxîkrî komo panatanmecoko. Ero poko amtapotacoko amîn komo yaw awexitaw so ceremaxi, esama yaw awcetaw so marha, awetakriyataw so marha, ahcetaw so marha. Amîn komo metatan yecepu poko marha mewrecoko, arowon komo wacan potarî yahruru poko marha.

²¹Ero wa ehcoko apanatanmetopo komo ponaro pahkî ro mak awehtome so waipîra, pahkî marha amumuru komo yehtome so waipîra. On arowon komo me wîmyasî awya so, kekñe Kporin komo aporin pen komo ya. Yaaro tan wîîkesî, cemaró pîn me ro mak, kekñe. Ero po maxe pahkî, amxîkrî komo marha. Kaapu nasî roowo yepoi pahkî ro mak ero wicakî pahkî xa marha naxe amxîkrî komo iito arowon komo po apanatanmetopo komo ponaro awexitaw so.

²²⁻²³Apanatanmetopo komo ponaro xa men ehcoko. Awya so wekatîmyasî añewetîrî komo me ero yaw roro ehcoko. Aporin komo Kaan xe mak ehcoko. Noro yehtopo yaw roro mak ehcoko. Noro poko etahsîcoko ahsîpînkan me ro makî. Ero wa awexitaw so iitono komo naîmapesî ahnoro awya so. Ayopono komo mîkyam meîpora, ayopo so marha naxe kafpe. Wara rma ñexamro pen maîmexe. Ekenhîrî komo po tak maxe amñe.

²⁴Ahna so na metapikyatu ero rma wîmyasî arowon komo me. Axawa yemyatkoso nasî arowon komo, Ribanu yemyatkoso marha. Ewpratesî yecihtaka roro marha nasî arowon komo, tuuna yecihtaka marha, oesce ñixan yecihtaka ha.

²⁵Awaîmañe komo exihra ro mak naxe, cewñe ñhema exihnî me ro mak nasî awaîmañe komo. Apona so xa matko ñeraswaxe ro mak. Ero warai me rma ñexamro ñiîfasî Aporin komo Kaan. Ahna so na awtoche so iitono komo ñeraswaxe apona so. Ero wara wiîfasî kekñe rma awya so.

²⁶⁻²⁸Ahce wa xa awexi so na matu? Awakronoma xe so na matu Kaan ya, awîrîma xe kat matu yîwya? Awanmero so yîhtînocoko. Kporin komo mtapotarî yewehcataw awya so awakronomexe so Noro. Ewetîra awexitaw so reha awemetanmekyaxe so okwe. Ero wa na matu anarimaw

okwe, Aporin komo poko na meponaronketu, Kaan poko. Noro mtapotarî poko kpanatanmekyaxe so oroto, ero yewetîra na matu anarimaw. Anarî ro komo mak na mewehcatu Kaan pîn kica, ponaro awehtoponhîrî pîn mak ha. Ero we awexitaw so awîrîmexe so men okwe Kporin komo.

²⁹Amñe Aporin komo Kaan ya awarîche so arowon komo pona, aweken me ahsîso mîfexexe ero, Keresin Yîpîn po tak ekatîmcoko awakronomacho komo. Ebaw Yîpîn po reha tak awîrîmacho komo ekatîmcoko hara ñexamro hara.

³⁰Xotaw yeco pono rma mîn îpî komo, oesce ñixa. More po nasî porin komo weewe ero mîtwono mîn îpî komo. Kananew komo rowon po nasî, woskara po ha. Xiwkaw panaw nasî. Iito nasî ero komo îpî.

³¹⁻³²Xotaw tak mîwacexe amñe arowon komo yahsîtome, Aporin komo Kaan nîmîtho yahsîtome ha. Iina tak mesekenmexe. Ero wa awexitaw so apanatanmetopo komo men ewetîcoko ahnoro rma. Awya so wekatîmyasî oroto ero men ewetîcoko, kekñe. Ero wa kekñe Moises Ixaw Yana komo ya.

Kaan Ñetacitho Po Mak Ewto Po Eseresmacoko Kaan Ponarono Me

12 ¹On wara marha kekñe Moises Ixaw Yana komo ya, On wara nas anarî hara apanatanmetopo komo, añewetîrî kom ha. On wara kacho men ewetîcoko arowon komo po tak awexitaw so. Pahkî na matu arowon komo po. Aweken komo me nîmyasî Kporin komo, ponaro aporin pen komo yehtopo, ero po maxe. Pahkî na matu iito waipîra. Ero yecenarî rma apanatanmetopo komo yewetîñe me ehcoko.

²Anarî yana komo yekenho mîn mahsîyaxe. Iito tak meefñaxe ponaro ñexamro yehtoponho, akro yîmtapotachonhîrî komo, poko ahwotachonhîrî kom ha. Îh po so meefñaxe ero yipu komo, matîwîn po so marha, weewe makataw so marha, taakem makataw so. Ero komo kfa tak akuhfapocoko ahnoro ro mak ha.

³Anarî ro komo ya tîmsom yakñitoponho kra aîmacoko. Toopu marha ahkacoko piiri ciixapunhîrî, worokyam yakro yîmtapotachonhîrî kom ha. Mîk hak warai me yîñirithîrî komo kfa akñicoko weewe. Mîk hak warai me yînwakîknothîrî mko marha kfa amacoko. Noro komo yosotîtho yîhcamnocoko ro mak etacira ro mak ehtome so iitono komo amñe.

⁴Ero yipu komo keñehra ro mak ahwotacoko amyamro reha Aporin komo Kaan poko.

⁵⁻⁶On wara nas amñe Aporin komo Kaan, Cewñe mak ewto meñekesî apoyino komo tribun rowon pono ha. Kporin Komo Yewtonî Ro Tan, kacho me tak ero ñiîfasî. Cekenî ro me nahsîyasî. Ero ke iina mak aacoko Noro ya anîmrî komo, takñitîkaxmu ha. Cisimu me tîmsom komo marha aacoko iina, kahsî tanîmsom me anîmrî komo marha. Iina mak aacoko anîmrî komo ahnoro. Amtapotachonhîrî komo yaw roro tîmsom komo marha aacoko iina, awanme ro so tîmsom komo marha. Awoh komo xîkrî

marha aacoko iina poturme ewruxapu komo. Paaka xîkrî, opefa xîkrî, ero warai aacoko iina Kaan ya tîmsom me.

7Iito tak eseresmacoko ahyawno komo yakro, Kporin komo roron po rma, ponaro awehtopo komo roron po ha. Aweseresmetaw so tak ahwotacoko ahce na poko awakaronomarî ke Kaan ya. Aporin komo Kaan ya awakronomachonhîrî komo poko ahwotacoko iito mak.

8-9 On wara reha ka maxe tan, awanme ro so mak mîhtînoyaxe kifwafhe awehtopo komo. Ero wara ka maxe awepokaretopo komo pona ka epatakara awexirî ke so arowon me cehsom pona, Aporin komo Kaan nîmyas awya so aweken komo me ero pona ha.

10 Amfhe tak tuuna mîwacexe Xotaw. Arowon komo pona tak mesekenmexe, Aporin komo Kaan nîmyasî aweken komo me ero pona tak. Iito awexitaw so tak cepokaresom me tak awifaxe so Kporin komo. Awaparî komo mokuhra ro mak naxe. Erasîn me mak menmayaxe. Ero wa tak awifaxe so Kporin komo arowon komo po awexitaw so.

11 Iito awexitaw so tak ewto mefhekesî Aporin komo Kaan, Kporin Komo Yewton Tan, kacho me. Iina tak aacoko Kaan ya tîmsom ahnoro, Ero yipu tîmcoko, wîkes awya so ero kom ha. Taknîitkaxmu komo aacoko, cisimu me anîmrî komo, kahsî tanîmsom me anîmrî komo, ero warai komo ahnoro aacoko iina. Kifwan komo mak aacoko. Amtapotachonhîrî komo yaw roro tîmsom komo marha aacoko iina. Ero yipu komo ahnoro aacoko iina mak, Kporin komo nmehekatho pona mak ha.

12 Iito tak ahwotacoko Aporin komo Kaan roron po rma. Amyamro ahwotacoko, amumuru komo, awemsîrî komo, awanton komo, kîrkomo, wooxam komo, Repita komo marha awewton pono kom ha. Awara sora naxe nexamro reha, yîrowonî ro komo exihra nasî nexamro reha. Ero ke awakro so rma nahwotacowpe.

13-14 Mînto mînto wara so na meefiatu îpî komo kifwan. Iina so tko aknîpîra ro mak ehcoko anîmrî komo. Kporin komo nahsîtho po mak ero komo aknîcoko. Noro rma mefhekesî ceken, apoyino komo tribon rowon pono ha. Iina mak aknîcoko anîmrî komo yîwya. Iina marha ciicoko ahnoro omtapotachonho yaw rorono ha.

15 Ahto so na awexitaw so tko awoh komo paraxkacoko awotî komo me. Awakrexe so rma Aporin komo Kaan, awoh komo nepamnoyas okre. Ero ke awanme ro so tak tonocoko yupunthîrî kooso moñexe, pixkaru kom ha, ero wara rma awotowathîrî komo pun tonocoko. Kicicitho yapeñenho me awexitaw so rma awanme ro so rma moñexe yupunthîrî kicicitho yapeñenho pîn komo yakro rma.

16 Kamxukre tko tonohra ro mak ehcoko awotî komo. Kamxukuthîrî kfa yukmamcoko roowo pona, tuuna mukmamyaxe ero wara xa marha.

17 Kporin komo ya tîmsom komo reha tonohra ehcoko awewton komo po rma. Anatîrî komo yeperîrî na mîraconketu cisimu me anîmrî komo, puruma,

sepata, ahce na komo mîraconket ha. Uupa yukun marha na mîraconketu ero wa xa marha, aseci kom ha na. Awoh komo xîkrî marha na mîmyatu poturme ewruxapu, paaka xîkrî, opefa xîkrî kom ha. Ero wa men was amñe, kachonho marha na mîmyatu, awanme ro so marha na mîmyatu ahce ha na, kahsî tanîmsom marha tîmî xe marha na matu. Ero yipu poko eseresmara ro mak ehcoko awewton komo po rma.

¹⁸Kaan roron po mak ero yipu poko eseresmacoko, ponaro awehtopo komo roron po ha, yînahsîthîrî po ewto po. Ero warai me tîmxapu poko marha na ñeseresmetu amumuru komo, awemsîrî komo, awanton komo kîrkomo, wooxam komo, Repita komo, awewton komo pono kom ha. Ahce na poko eseresmetaw noro yipu komo Kaan yewton po mak ñeseresmacowpe Kaan yeepatai ha, ponaro awehtopo komo yeepatai ha. Aweseresmetaw so ahwotacoko iito Kporin komo poko ahce wa na awakronomachonhîrî komo poko yîwya.

¹⁹On wara marha wîîkes awya so, Repita komo poko yîtweñekarîntara men ehcoko. Ñexamro men akronomacoko miya roro arowon komo po awexirî komo yecenarî.

²⁰Amñe arowon komo nakweresî Aporin komo Kaan porin me cehso ro. Ero wara rma kekñe Kporin komo awya so. Ero wa exitaw tak arowon komo awotî komo xe tak na mat ha. Oyotî xe tak was okre, mîîket ha na. Ero wa awexitaw so awanme ro so tonocoko.

²¹Ananimaw mooxe na nai aweken komo, Aporin komo Kaan ñetacitho mîtwo exihra nai, Kaan Yekenî Ro Tan, kacho mîtwo exihra nai ha. Ero wa awexitaw so awewton komo po rma paraxkacoko awotî komo paaka komo, opefa komo. Noro yipu mak nas awotî komo me, wîîkekñe awya so, noro yipu komo tonocoko iina rma awewton komo po rma yiixe awehtopo yecenarî rma.

²²Kooso moñexe ananimaw so, pixakru komo marha, ero wa xa marha awokuthîrî komo puntho tonocoko yiixe awexitaw so. Kicicme ehxapu komo nonocowpe kicicme exihnî komo wara xa marha.

²³⁻²⁴Kamxukre tonohra ro mak men ehcoko. Waipîra kiiñe mîn kamxuku. Ero ke waipîra kiiñe tonohra cexpore nasî yupunthîrî yakro rma. Roowo pore mak yukmamcoko tuuna mukmamyaxe ero wa xa marha.

²⁵Kamxukurem tonohra ro mak ehcoko awakronomachome so Kaan ya, awepamthîrî komo yakronomachome marha. Kifwan me aweñataw so Kporin komo ya ero wa awifaxe so okre.

²⁶⁻²⁷Kporin komo ya tîmsom reha aacoko Kporin komo nmeñekatho pona ewto pona. Ero wa men was amñe, kacho marha aacoko iina ahnoro. Aporin komo Kaan ya tîmsom yakñitopo pona mak akñicoko yupunthîrî. Kamxukuthîrî marha yukmamcoko tîmsom yakñitopo pona. Yupunthîrî reha moñexe.

²⁸Owya apatanmetopo komo men ewetîcoko roro. Awya so wekatîmyasî ero yewehcataw roro awya so Kaan nakronomarî me maxe okre,

awepamthîrî komo marha naxe yînakronomarî me miya rorono kom ha. Kîfwañhe aweñataw so Aporin komo Kaan, takîhso aweñataw so marha, awakronomexe so tak okre, kekñe. Ero wa kekñe Moises Ixaw Yana komo ya. 29-30 On wara marha kekñe Moises yîwya so, Taa, on wara marha wîlkes awya so, anarî yana pen komo nañmapesî Aporin komo Kaan awya so. Ekenhîrî komo tak mahsîyaxe ero pona tak awesekenmachome. Ponaro ñexamro yehtopo marha makuhfapexe. Wara rma awemcinotopo wara rma men nasî ponaro iitononhîrî pen komo yehtopo. On wara kahra ehcoko, Ahce wa xa tantononhîrî pen komo nahwowatkeñe ponaro cehtopo komo poko ha? Ñexamro pen wara xa marha oyahwota xe was ow hara, kahra ro mak ehcoko.

31 Ñexamro pen wara ahwotara ro mak men ehcoko Aporin komo poko Kaan poko. Ponaro cehtopo komo poko tahwowataw so kicicme ro mak naxe kica. Yiixera Kporin komo yehtopo poko naxe kica mîn hak poko kica. Tumumuthîrî komo meero nakñiyaxe okwe ponaro cehtopo komo ya tîmsom me. Cemsîthîrî komo marha nakñiyaxe okwe.

32 Owy apanatanmetoponhîrî komo mak men ewetîcoko amyamro reha. Yîhremara ro mak men ehcoko, Towhra marha ehcoko, kekñe. Ero wa kekñe Moises Ixaw Yana komo ya.

Anarî Ponaro Cehcerî, Kañe Komo Waihkacoko

13 1-2 On wara marha kekñe Moises Ixaw Yana komo ya, Ananimaw apoyino komo na ñesekatîmya aweronomañe komo me.

Twosotîmtoponhîrî yekatîmñe me na nîmtapowa ananimaw. On wara na nîike, Ero yipu men ceenaxe amñe keserepokacho. Enko xe amñe, kee ha na. Ero yinhîrî tak yîmtapotachonhîrî yaw roro rma na ñesenpe aweserepokacho komo. Ero yinhîrî on wara na nîike hara noro rma, Anarî ro ponaro tak cehcerî hara, ponaro kehtoponhîrî komo pîn. Noro tak cewetîcerî hara, nîike ha na.

3 Ero wa ketaw awya so yîmtapotarî entara ro mak ehcoko. Ananimaw ñekatîmyaxe onoke mtapotarî ha na, wosowa na noro ananimaw. Wara rma yîmtapotarî ponarora ro mak men ehcoko. Aporin komo Kaan akukmexe so mak noro yipu mtapotarî poko ha. Ooxe xa na natu ñexamro oyanan komo, yaaro xa ooxe na natu? Oponaro xa na natu, nîike. Ero ke noro yipu poko akukmetu so.

4 Aporin komo Kaan wenarino me xa ehcoko. Noro ponaro xa ehcoko. Yîwya apanatanmetoponhîrî komo ewetîcoko, yîmtapotarî ewetîcoko ha. Noro poko mak ahwotacoko. Noro poko mak etahsîcoko.

5 Kicicme naxe kica tonawno poko aweronomañe komo. Ero ke ponarora ro mak ehcoko, twosotîmsom komo ponarora marha. Noro yipu komo men waihkacoko, Aporin komo Kaan yanwekñe me awirirî ke so okwe. Exitu po awexitaw so Paraw yanton me mîxatkeñe etowîn me ro mak.

Kaanî tko awowyatkeñe so eñexa awehtome so. Noro yanwekñe me awiñe komo mak mîkyam kica, anarî ro poko apohkamexpoñe komo. Kifwañhe awehtopo komo poko mak apanatanmekyaxe so marha Kaan. Noro yipu yai awowñe komo mîkyam kica. Kicicitho mîkyam kica noro yipu komo. Ero ke waihkacoko achewra so tak ehtome.

⁶Ananimaw awakno komo rma na apohketu so anarmen poko, anocwanî mrerî rma. Ehtun me na apohketu so. On wara na nîñke, Kaika anarî poko ahwotaxi, ponaro anarî yana komo yehtopo poko, nîñke ha na. Amumuru komo rma na ero wa nîñke awya so, awemsîrî komo ananimaw, apici komo ananimaw awenawno komo rma, awakrono komo ananimaw yiixe awehtopo komo xa. Ponaro awehtoponhîrî komo pîn poko na apohketu so, ponaro aporin pen komo yehtoponho pîn poko marha.

⁷⁻⁸Anarmen komo ponaro naxe arowon yemyatwono komo, meyeno pîn komo, meyeno komo marha, roowo mapitawno komo meero, xehxan komo, mehxan komo marha. Ponaro noro yipu komo yehtopo poko apohketu so na. Noro yipu poko apohketaw so ewetîra ro mak ehcoko. Yîmtapotarî komo entara marha ehcoko. Yîpîñîñ yaw so exihra ehcoko. Ñexpe rma, kahra ehcoko noro yipu komo poko, eyamura marha ehcoko. ⁹Waihkacoko men. Yîmtapotarî yentañenho ka ñihcipe waihkacho poko. Ero yinhîrî tak ahnoro rma tak waihkacoko.

¹⁰Toh ke waihkacoko, Anarî pona etowcoko, karî ke. Aporin komo Kaan xa awekyatkeñe so Exitu poi. Ahsîpîñkan me ro mak awantomañenhîrî komo yai awowyatkeñe so, Noro yahsîpîñkañe me awiri xe so mak nas okwe. Ero yanme waihkacoko toh ke.

¹¹Noro pen waihkachonho tak ñencexe Ixaw Yana komo ahnoro. Entache twerî tak naxe ero wa kahra tak cehtome so anarî kom hara, kicicitho me xa exihra cehtome so.

¹²⁻¹³On wara na matu ananimaw ewto pono komo, keken me so Kaan nîmye ero pono komo rma, Kicicme tî natu kpoyino komo rma okwe, kacho na mencetu. Ñexamro tî iitono komo panatanmekyatu ponaro anarî yana komo yehtopo poko. On wara ketu, Kaikatko anarî poko ahwotaxi, ponaro kehtoponhîrî pîn komo poko, ketu tî kica, kacho na mencetu.

¹⁴⁻¹⁵Ero yentache awya so takîhso entatko. Yaaro xa wa ero wa ket ha? kacoko iitono komo ya. Yaaro mak entache awya so, Kicicitho me ro mak nat ham kica kpoyino komo rma okwe, kacho yîhtînopuche tak awya so iitono pen komo tak waihkatîkacoko ahnoro kacipara ke. Iyokuthîrî pen komo meero waihkacoko ahnoro kacipara ke.

¹⁶Ero yinhîrî tak iitononhîrî pen komo yemyawnonho enmecoko ewto roron pona rakataka xa. Yîmînthîrî komo kîa tak akñicoko, emyawnonhîrî komo marha, enmexapu komo. Aporin komo Kaan yanme rma akñicoko. Wemronho me mak ñexpe ero ewtotho eroromero. Iina cirihra ro mak tak ehcoko mîmo hara.

¹⁷Takñisom me kña mak ñexpe on ha, kacoko iitononhîrî komo yemyawnonho poko. Awemyawno komo me ahsîra ro mak ehcoko. Ahsîra awexitaw so ñetîrwoxinkesî tak Kporin komo rîfwoxe xa ehxapunhîrî. Apînîn yaw so tak nai hara. Awepamnoyaxe so tak. Aporin pen komo ya kekñe, ero wa kachonho yaw roro rma wa awepamnoyaxe so.

¹⁸Ero wa awakronomexe so Aporin komo Kaan tîmtapotarî yewetîrî ke mak awya so. Apanatanmetopo komo wekatîmyas awya so oroto ero yewetîtkarî ke awakronomexe so. Ero wa ewehcataw awya so kiifwafñhe awehtopo komo ñeeñasî Aporin komo. Ero ke awakrexo so, kekñe. Ero wa kekñe Moises Ixaw Yana komo ya.

Takîhso Mak Awratacoko Waihxapu Pen Komo Pînîn Yaw

14 ¹On wara marha kekñe Moises Ixaw Yana komo ya, Aporin komo Kaan xîkrî komo amyamro. Ero ke ecaikara ro mak ehcoko waixa pen komo pînîn yaw. Epesmara marha ehcoko yîpînîn yaw so awehtopo komo ke. ²Aporin komo Kaan yananî ro komo amyamro. Miyan komo rma re naxe anarî yana komo, roowo poko hakno komo. Noro yipu komo tko ahsîra xakñe Kaan tîyananî ro komo me. Amyamro makî reha awahsîyatkeñe so.

Iyotî Pîn Komo Ñetahcasî, Iyotî Komo Marha

³⁻⁵Ero ke men kicicitho tonohra ehcoko. On warai mak nasî awotî me cehsom komo, paaka, opeña, kabra, kooso, kasera, korsa, kabra, ñh pono ro, kamuhsa, opeña, ñh pono ro, noro yipu komo nasî awotî me.

⁶On wara exirî komo poko yîhtînocoko awotî me cehsom komo, asakî tîhroxoxoyem komo, tîhtacarayem, tînaputhîrî ramañe komo marha, noro yipu komo reha nasî awotî komo me.

⁷Anarî komo nasî tînaputhîrî yîramanîhñe me rma re, yîhtacaramra tko nasî. Ero ke awotî komo mera nasî. Anarî komo nasî asakî tîhtacaraye rma re, tînaputhîrî yîramanîhñe pîn me tko nasî. Ero ke awotî komo mera marha nasî noro yipu kom hara. Awotî komo mera marha nasî kameru, rebetu, wiîfa warai ciki, noro yipu komo. Tînaputhîrî rma re nîramanîyasî yîhtacaramra nasî. Ero ke kicicme nasî yupunthîrî awotî komo mera kica.

⁸Kicicme marha nasî kuuxi puntho. Tîhtacaraye rma re nasî, tînaputhîrî yîramanîhñe pîn me tko nasî. Ero ke yupunthîrî tonohra ehcoko. Okoputhîrî apehra marha ehcoko.

⁹On warai komo mak nas hara awotî komo me yukwawno kom hara, katîhpoxem, tîpîpîtkyem marha, Noro yipu komo ahnoro nasî awotî komo me.

¹⁰Katîhpoxe rma re nas anarî komo. Awotî komo mera tko nasî yîpîpîtkîn me exirî ke. Tîpîpîtkye nas anarî kom hara. Awotî komo mera tko nasî katîhpora exirî ke hara, kicicme nas awya so.

11-14 Tariñem komo nasî awotî komo me kifwañhe exitaw mak yupun. On warai komo tko nas hara awotî komo mera, yaimo, kurum, kwacinama, maxwereñe, paawa, maxwereñe warai,

15-18 apesuturusu, wayakuku, pupuri, maraki, onoke warai na torowo yahsîñe komo, cawa yahsîñe komo marha kosope, yakwe, fawfa, onowa, kurko, rere, ero warai komo puntho nasî kicicme. Awotî komo mera nasî kica.

19-20 Werewere warai komo marha nasî awotî komo mera. Tpomxe tîtosom komo, noro yipu komo puntho nasî awotî mera so. Tonohra men ehcoko. Tariñem komo nasî awotî komo me reha kifwañhe exitaw yupun. Noro yipu komo nasî awotî komo me.

21 Tanmero waihxapu komo tonohra ehcoko. Acheka mohxapu komo ya na mîmyatu iyotî me. Anarî yana komo ya na mîmyatu epethîrî pona. Tonohra ehcoko amyamro reha. Aporin komo Kaan yanani ro xa amyamro. On wara marha exihra ehcoko, kabra xîkrî tîyohra ehcoko yîson mownu kwaka, kekñe. Ero wa kekñe Moises Ixaw Yana komo ya.

22 On wara marha kekñe yîwya so, On wara marha ehcoko, anatîrî komo yeperîrî yenmekîche cisimu wicakî tak men yîraconkacoko Kporin komo ya anîmrî komo. Ahnoro cimñipu po roro ero warai tîmcoko.

23 Anatîrî komo yeperîrî yîraconkache awya so cisimu wicakî aacoko Aporin komo Kaan yewton pona, tosotî yeken me nahsîyasî ero pona. Iito tak ahcoko noro yeepatai. Iina xa marha aacoko uupa yukun raconho hara, aseci raconho marha, awoh komo xîkrî marha paaka xîkrî, opefa xîkrî komo, kabra xîkrî kom ha. Poturme ewruxapu komo mak aacoko. Iina xa tonocoko yupunthîrî. Iina mak tonocoko Aporin komo Kaan poko twerî awehtopo komo poko awehcamhokachome so. Ero wara cexpore nai miya roro.

24 Aweken komo mîtwo exihra tko na nai Kporin komo yewton, mooxe na nai okwe. Ananimaw awakrexe so Noro mefpora ehtome anatîrî komo yeperîrî iina arîrî yopo thakwa okwe. Ero ke cisimu me anîmrî komo yarîhra na matu Noro nahsîtho pona, Kporin komo yewton on, kacho pona.

25 Ero wa awexitaw so on wara xa ciicoko, anîmrî komo poko awarawantacoko yiixatî komo yakro. Ero yepetho tak aacoko puranta Aporin komo Kaan nahsîtho pona.

26 Iito awexitaw so tak awoh komo ahsîcoko hara puranta pona. Paaka na mahsîyatu, opefa ha na, uupa yukun marha ahsîcoko, ahce na yukun ha. Awanme ro so mak ahsîcoko erewsî epethîrî pona. Ero poko tak eseresmacoko iito Aporin komo Kaan yewton po. Tahwore eseresmacoko amyamro ahyawno komo yakro.

27 Iito marha na natu Repita komo awewton komo po so. Yîrowonî ro komo tko exihra nas okwe. Ero ke ñexamro ponaro men ehcoko miya roro yîtweñekarîntan me ro mak.

28-29 Osorwaw ro yicimîipuntache roro anatîrî komo yeperîrî yîraconkacoko cisimu wicakño. Ero tak enmecoko awewton komo pona mak, yîmtotopo yaka. Ero yinhîrî ero yahso tak mohcowpe Repita komo. Exihra thakwa nasî ñexamro rowonî ro. Ero ke ero yahso mohcowpe. Acheka so mohxapu komo nahrî me marha ñexpe, yimîhnî komo nahrî me marha, iîño waixapu komo nahrî me marha. Noro yipu komo naxe awewton komo po so. Ñexamro mohcowpe añekîthîrî komo yahso tmaxmitaxi ro. Ero wa enmecoko noro yipu komo nahrî awakronomachome so Aporin komo Kaan ya. Ero wa awexitaw roro so ehñan me tak awîfaxe so ahce na poko awexitaw so, kekñe. Ero wa kekñe Moises Ixaw Yana komo ya.

Awepethîkachonhîrî Komo Yîhcamnocoko Amñe Xa So

15 ¹On wara marha kekñe Moises Ixaw Yana komo ya, Taa, 7 ro yicimîipuntache awepethîkachonhîrî komo tak yîhcamnocoko. Ow epemakî, kahra tak ehcoko awepethîkañenhîrî komo ya. Ero wara ehcoko 7 ro yicimîipuntache xa hara, ero yinhîrî ero wa ehcoko xa hara miya roro.

²On wara xa wîkes awya so ero poko, anarimaw apoyino komo na awepethîketu so Ixaw Yana rma. Noro yipu ya awepethîketaw awepethîkachonhîrî yîhcamnocoko 7 ro yicimîipuntache. Ow men epemakî, kahra tak ehcoko ero po 7-nhîrî po. Apoyino komo me exirî ke ero wa kahra ehcoko. Ayananî ro komo me na nai anarimaw. Ero ke ero wa kahra ehcoko. Kporin komo yanme awepethîkachonhîrî komo yîhcamnotopo me tak nasî. Ero ke yîhcamnocoko mak tak.

³Anarimaw anarî yana na awepethîketu so apoyino pîn kom ha. Noro yipu ya, Ow epemakî, mîketu rma na yîhcamnopîra. Awakno komo ya reha awepethîkachonhîrî komo yîhcamnocoko mak tak.

⁴Amñe tko arowon komo po awexitaw so, Aporin komo Kaan nîmyas awya so ero po awakronomexe so xa tak Noro okre. Ero ke yupurantamnî komo exihra ro mak tak nai okre apoyino kom ha.

⁵Ero wa awakronomexe so Aporin komo Kaan Noro yewehcataw mak awya so, apanatanmetopo komo wekatîmyas awya so oroto ero yewetîketaw mak ha.

⁶Tîmtapotachonhîrî yaw roro rma wa awakronomexe so Aporin komo Kaan. Mîk hak rowon pono komo yemyaka mîmyaxe apurantan komo mefpono pîn komo ya. Awemyaka so ahsîra ro makî reha maxe amyamro hara yupurantan komo. Mîk hak rowon pono komo kayaritomon me tak maxe. Akayaritomon komo mera mak naxe ñexamro reha. Ero wa maxe.

Emyawnomnî Komo Men Wakrecoko, Yiixe Ehtopo Komo Tîmcoko

⁷Anarimaw tko na nai yupurantamnî awakno komo, ahtono ewto pono kom ha na. Arowon komo pono rma mîk Aporin komo Kaan nîmyasî ero

pono ha. Ero wa exitaw, Tanme ro mak ñexpe, kahra ro mak ehcoko. Amemnî me ro mak ehcoko apoyino komo poko, esemetanmekyataw so. ⁸Wakreñe komo me xa matko ehcoko. Yiixe ehtopo tîmcoko emyaka so amemnî me ro mak.

⁹On wara na matu anarimaw, kicicme na mesehtînoyatu aropotaw so. On wara na mîketu yupurantamnî poko, Pahnoke tak nas okwe 7-nhîrî cimñipu, kepethîkachonhîrî yîhcamnotopo ha. Ero ke yiixe ehtopo tîmîhra wasî, mîket ha na, mamenaxe mak kica. Ero ke tak nîwraze noro pen. Okwe, owakre xera nasî, nîke tak noro Kporin komo ya apoko so. Ero wa awexitaw so kicicme ro mak nasî Kaan ya.

¹⁰Wakrecoko xa matko, amemra ro mak tîmcoko yiixe ehtopo. Wîmyas okwe, kañe pîn me wakrecoko. Wakretaw awya so Aporin komo Kaan awakronomexe so hara amñe. Ehñan me ro mak awîfaxe so ahce na poko awexitaw so.

¹¹Yupurantamnî komo tko naxe arowon komo po miya rorono me. Ero ke amemnî me ro mak ehcoko. Awakno komo wakrecoko yupurantamnî kom ha, cesemetanmesom komo. Ero wa ehcoko arowon komo pono poko, kekñe. Ero wa kekñe Moises Ixaw Yana komo ya.

Anton Komo Poko Hara Ixaw Yana Komo Panatanmekyasî

¹²On wara marha kekñe Moises Ixaw Yana komo ya, Anarimaw apoyino komo rma na mahsîyatu awanton me so epethîrî pona. Ebrew rma mîk mahsîyatu kîrî ha na, woomam ha na. Ahsîche 6 cimñipu mak apickacoko. 7-nhîrî po tak ahsîpînkacoko hara tanme ro mak totohme hara.

¹³⁻¹⁴Ahsîpînketaw awya so emyawnomnî me eñepera ehcoko. Awokuthîrî komo tîmcoko yîwya yaake ñhe, anatîthîrî yeperîrî marha tîmcoko yîwya puruma, sepata kom ha. Wokpacoko marha uupa yukun ke hara. Kporin komo awakrexe so ero wa xa marha awantonînhîrî komo wakrecoko hara.

¹⁵Awehtoponhîrî komo poko yîtweñekarîntara men ehcoko. Exipsiu komo yantonînhî amyamro. Ero wa ehxapunhîrî awowyatkeñe so Aporin komo Kaan. Ero ke awya so wîkesî oroto, Awantonînhîrî komo wakrecoko, wîkesî.

¹⁶Anarimaw on wara na nîke awanton, Ahyai owto xera ro mak wasî, nîke. Ero wa nîke aaxe cexirî ke, ahyawno komo xe cexirî ke marha. Esemetanmekîra na nai ahyaw. Ero ke marha na cetow xera nai ahyai.

¹⁷Ero wa exitaw awanton komo kuwikuwi ciki ahsîko. Ero yipu ke awanton panayatpocoko kuwikuwi ke ametatan komo yecepu pona rma. Ero wa panayatpocoko awanton komo me ehtome twaihtopo pona roro. Ero wa kîrî panayatpocoko, woomam marha.

¹⁸On wara tko ehcoko tîto xatî komo poko reha, Moso yahsîpînka xera thakwa was oyanton okwe, kahra ehcoko. Ahsîpînkacoko rma 6 cimñipu

etapickaxapu. Asak hakno awanton yecenarî rma etapickaxapu mîk, epethîrî pona cetpickaxmu yecenarî. Ero wa ahsîpînketaw awya so awakronomexe so tak Aporin komo Kaan. Ehîan me awîfaxe so ahce na poko awexitaw so, kekîe. Ero wa kekîe Moises Ixaw Yana komo ya.

On Wara Ciicoko Awoh Komo Poturme EwruXapu

¹⁹On wara marha kekîe yîwya so, Aporin komo Kaan ya tîmsom me ciicoko awoh komo xîkrî. Poturme ewruXapu mak ero wa ciicoko, kîîrî me ewruXapu mak ha. Ero wa ciicoko paaka xîkrî, opefa xîkrî marha. Paaka apickara ehcoko poturme ewruXapu. Opefa poci awotora marha ehcoko poturme ewruXapu poci.

²⁰Noro yipu komo pun tonocoko mak Aporin komo Kaan yewton po, yînahsîthîrî po xa. Yicimîipuntaxera ero wa tonocoko amyamro, ahyawno komo marha.

²¹Anarme na nai awoh komo anarimaw, yîhrepîra na nai, ewuhra na nai, ahce wa so na nai kîfwaîhe exihra. Ero wa exitaw yupunthîrî tîmîhra ro mak ehcoko Aporin komo Kaan ya.

²²Noro yipu pun moînexe awewton komo po rma yîixe awexitaw so. Kicicme exihni komo nonocowpe, kicicme ehXapu komo marha. Kooso moînexe pixkaru komo, ero wa xa marha awoh komo pun tonocoko awanme ro so.

²³Kamxukre tko tonohra ehcoko. Roowo pona kfa yukmamcoko kamxukuthîrî tuuna mukmamyaxe ero wa xa marha, kekîe. Ero wa kekîe Moises Ixaw Yana komo ya.

Ixaw Yana Komo Watotoponho Kukmacho Pokono

16 ¹On wara marha kekîe Moises Ixaw Yana komo ya, Abibe ponaro ehcoko nuuîni ponaro. Ero po roro eseresmacoko Kwatotoponhîrî komo kukmacho me Aporin komo Kaan yanme. Ero po Abibe po awekyatkeîe so Exitu poi. Kosope awekyatkeîe so.

²Ero ke on wara ciicoko awotî Komo, Kwatotoponhîrî kukmacho me tonosom, ero nuuîni po awokuthîrî komo waihkacoko Aporin komo Kaan ya tîmsom me. Opefa waihkacoko, paaka na anarimaw. Cewton me Kaan nmeîekatho po waihkacoko.

³Noro pun toînetaw awya so wahrututpamnoxapu tokuhra ehcoko ero yetahru. 7 kaamo wahrututpamnî mak tohcoko. Awesemetanmekyatawno komo wara rma tohcoko. Cerekaîe xa mîmokyatkeîe Exitu poi. Ero ke ero warai tohcoko ero yimaw roro Exitu poi amohtoponhîrî komo ponaro rma awehtome so. Miya roro ero ponaro ehcoko awaitopo komo pona roro.

⁴Wahrututpamnotopo exihra ro mak men îexpe ahyaw so ero yimaw 7 kaamo wicakî. Arowon komo poko hak exihra îexpe. On wara marha ciicoko

awotî kom hara Kporin komo ya tîmxapunhîrî, yihcirî kaamo po tonotîkacoko kokmamche rma. Ero yakwenho yîmtora ro mak ehcoko enmachome ahyaw so. 5-6 Mîn hak ewto po waihkara ehcoko Kwatotoponhîrî komo kukmache me tonosom. Meŋpora nas amŋe Aporin komo Kaan nîmîtho awya so ewto mko. Ero mko po tko waihkara ehcoko. Cewton me Kporin komo nahsîyasî amŋe tosoŋi yeken me, ero po mak waihkcacoko. Iito mak Kwatotoponhîrî komo me tonosom waihkcacoko kokmamyataw. Exitu poi amohtoponhîrî komo yimaw xa waihkcacoko.

7Yupucoko tak, tonocoko marha. Aporin komo cewton me yînahsîthîrî po mak tonocoko. Enmapuche tak etocoko amîn komo yaka hara.

8Ero yinhîrî tak 6 kaamo wahrututpamnî mak tohcoko awru komo.

7-nhîrî po tak esenmecoko Aporin komo Kaan poko. Ero po etapickara ehcoko, kekŋe. Ero wa kekŋe Moises Ixaw Yana komo ya.

7 Tominku Yexiche Ixaw Yana Komo Yahwotacho Pokono Hara

9-10Taa, on wara marha wîŋes awya so, kekŋe hara Moises, anatîrî komo puruma yakpîche eeputhîrî mîhkocexe maria ke. Yihcirî me xa yîhкотotopo nîxa ro yukuknomacoko kaamo 7 tominku hara. 7 tominku yenatîche ahwotacoko xa hara. Tominku komo Yukuknomaxapu po ahwotacoko Aporin komo Kaan poko. Ero yimaw anatîrî komo yeperîrî raonho tîmcoko yîwya. Awanme ro so mak yîhtînocoko anîmrî komo yîwya. Meŋpono pîn ke na awakretu so Aporin komo Kaan anatîrî komo yeperîrî ke. Ero wa awakreche so meŋpora nhe tîmcoko yîwya.

11Aporin komo Kaan yewton po ahwotacoko. Amyamro ahwotacoko, amumuru komo, awemsîrî komo, awanton komo, kîîrî, wooxam, Repita komo, awewton pono komo, anarî yana komo, yîmîhnî komo, iîŋomnî komo, ero warai komo yakro ahwotacoko awewton pono komo yakro. Noro netahasî ewto tosoŋi yeken me iina ahwotacoko.

12Pahxa antonano me awehtoponhîrî komo ponaro ehcoko miya roro. Exitu po mîxatkeŋe iitono yanton me so. Ero ke apanatanmetopo komo ponaro men ehcoko, oroto wîŋes awya so ero ponaro ehcoko.

Mîmoci Yaw Enmatopo Pokono Hara On

13Taa, ero yinhîrî Mîmoci Yaw Awenmache komo nas hara awahwotacho me xa hara. Puruma yatho potutîkache awya so, uupa yukun ciitîkache marha ero yimaw tak mîmoci yaw enmacoko 7 kaamo.

14Ahwotacoko ero yimaw. Ero wa ehcoko amyamro, amumuru komo, awemsîrî komo, awanton komo, kîîrî, wooxam, Repita komo, achewno komo, yîmîhnî komo, iîŋowaixapu komo, ero warai komo yakro tahwore ehcoko awewton pono komo yakro.

15Ero yimaw Aporin komo Kaan poko ahwotacoko 7 kaamo, cewton me Kporin komo nmeŋekatho po ahwotacoko. Aporin komo Kaan

awakrexe so anathîrî komo yepetacho ke, meŋpora epetacho ke ha. Ahnoro awemyawno komo poko ehñan me awifaxe so. Ero ke yaaro rma mahwowaxe.

¹⁶On wara ehcoko, osorwaw ro etocoko kîrkomo ahnoro Aporin komo Kaan yewton pona, yînahsîthîrî pona. Ero wa ehcoko yicimñipuntaxera. Wahrututpamnî Tohtopo yimaw etocoko iina, 7 Tominku Yukuknomache ero yimaw marha, Mîmoci Yaw Kenmatopo Komo yimaw marha. Ero yimaw so ahwotaxi awcetaw so Kporin komo yewton pona emyarîra tohra ehcoko.

¹⁷Mîn hakî ke awakrexe so Aporin komo Kaan. Ero ke yînmîthîrî raconho rma aacoko yîwya tîmsom me hara. Meŋpono pîn ke awakreche so meŋpora ñhe aacoko yîwya tîmsom.

Ceseñekaxmu Yentañe Komo Pokono Tan

¹⁸On wara marha wîlkes awya so, kekñe Moises, ceseñekaxmu yentañe komo yîhtînocoko. Anîhtînoputhîrî komo tak ciicoko ero pokono ro me awewton komo poko hakî so, Aporin komo Kaan nîmîtho poko hakî. Tribu komo rowon poko hakî so ciicoko. Ciriche tak ceseñekaxmu yentacho pokono me ñehcowpe. Takîhso mak ehtopo komo nihtînocowpe ha.

¹⁹Ero ke on wara wîlkes awya so ceseñekaxmu komo yentañe me ciixapu komo ya, Yaaronero mera yîhtînono cihra ro mak men ehcoko. Ececenarî re mak encoko ceseñekaxmu komo. Kîfwañhe wîhtînoyasî moso yehtopo yiixe oyexirî ke, kahra ehcoko anarî komo poko. Epethîrî ahsîra marha men ehcoko eñekaxapu yentara awehtamci komo. Kîfwan komo yewkukmañe mîn kica eñekaxapu yentara kehtamci komo. Takîhsom komo yaknamañe me kiifaxe so ero wara kehtamci komo.

²⁰Kîfwañhe mak ehcoko miyan komo poko rma, kicicme exihra ro mak ehcoko. Ero wa ehcoko pahkî awehtome so aweken komo po, Aporin komo Kaan nîmrî po ha.

²¹Amñe Aporin komo Kaan ya tîmsom yakñitopo yakîhchetaw awya so, ero mîtkoso cihra ro mak ehcoko weewe, tatîhtaxmu. Ponaro awehtopo komo me cihra ehcoko ero yipu arowon komo pona, awya so Kporin komo Kaan nîmyas awya so ero pona.

²²Toopu marha cihra ehcoko piiri ponaro awehtopo komo me. Ero yipu xera ro mak nasî Aporin komo Kaan. Ero wa nasî.

17 ¹On wara marha kekñe Moises Ixaw Yana komo ya, Awoh komo mîwaiketu anarimaw so bui ha na, opeña na anarimaw. Aporin komo Kaan ya tîmsom me na mîwaiketu. Ero wa tîmyataw tupunporem mak tîmcoko. Yupunpontho tîmîhra ehcoko yîwya. Kicicme ro mak nasî yîwya noro yipu tîmtopo kica.

²⁻³On wara marha wîlkes awya so anarî poko hara, on wara na nai anarimaw awewton komo pono, Aporin komo Kaan nîmîtho pono,

kicicme na nai Kporin komo Kaan ya. Kîrîrî na nai ero wara, wooxam ha na anarimaw. Kaanî mtapotarî yaw rorohra na nai, Oyewehcataw awya so kakronomexe so, kacho yaw rorohra. Yîmtapotarî yewetîra na nai, Ponaro anarî komo yehtopo poko ahwotara ro mak ehcoko, kacho yewetîra nai. Oporin xa amoro, kesî anarî ro komo ya. Kaamo ya rma nîike ero wara anarimaw, nuuîi ya na, xîfko komo ya ha na.

4-5 Ero wa ehtopo komo na mencetu. Entache etocoko takîhso entaxi, Yaaro xa na, kachome awya so. Ixaw Yana rma mîk kicicitho poko xa nasî kica, kacho na mencetu. Yaaron me xa yîhtînopuche awya so kicicme ehxapu tak aacoko awewton komo potaka rma. Kîrîrî aacoko, wooxam marha. Iina tak waihkacoko toh ke.

6 Asakî na nai noro yipu yenîñenho, osorwaw ha na anarimaw, ero wicakî enîñenñîrî exitaw mak waihkacoko. Cewñe mak exitaw enîñenñîrî noro mtapotarî yanme waihkara ehcoko.

7 Waihketaw yihcirî me ka enîñenñîrî komo nañmacowpe toopu, waihkacho ha. Ero yinhîrî ahnoro tak poyino komo nañmacowpe hara waihkachome. Ero wa kicicme cehsom twaihkapore nasî apoyinonhîrî pen komo rma, kekñe. Ero wa kekñe Moises Ixaw Yana komo ya.

8 On wara marha kekñe noro yîwya so, Camkî tko na matu ceseñekaxmu yentañe komo anarimaw. Camkî na matu kicicme apoyino komo yehtopo poko, waihkano riñenho poko rma ha na. Camkî marha na matu noro yipu panarecho poko hara. Camkî marha na matu ahce na poko ceseseyusom komo poko. Ero wa awexitaw so etocoko amyamro ceseñekaxmu yentañe komo Aporin komo Kaan yewton pona.

9 Omîn yenîñe komo yaka etocoko, Repita komo yaka marha. Ceseñekaxmu yentañe ro yaka marha etocoko iitono yaka. Ñexamro ya esekatîmcoko aweseñekacho komo. Ero ke ñexamro tak ñetahcaxe ceñekaxmu yehtopo. Kicicme ehxapu mîkro kica, kexe. Kîfwanî rma mîkro, kexe anarimaw. Ero wa ceseñekaxmu komo yehtoponho ñetahcaxe entache.

10 Iitono komo mtapotarî yaw roro rma men ehcoko, Kporin komo yewton pono komo mtapotarî yaw roro ha. Yîmtapotarî xa ewetîcoko.

11 Apanatanmekyaxe so tak. Kicicme cehsom panarecho marha ñetahcaxe. Ero ke yîmtapotachonhîrî komo yaw roro rma ceñekaxmu ciicoko. Kaari men wara etowra ehcoko, poowa men wara marha etowra ehcoko.

12-13 Anarimaw on wara na nai anarî apoyino komo, tîmsom pokono mtapotarî yewetîra na nai okwe. Kporin komo mîn yentopo pokono ro me nasî noro mtapotarî yewetîra na nai. Ceseñekaxmu komo yentañe ro mtapotarî marha na ewetîra nai. Ero ke noro yipu komo yewetîñe pîn men waihkacoko. Ero wa etakîfamacoko amyamro Ixaw Yana komo kicicitho komo exihra ehtome so achew so. Ero yinhîrî tak noro yipu pen

waihkachonho tak nêncexe apoyino komo ahnoro. Ero ke twerî tak naxe. Ceseñekaxmu komo yentañe ro komo yanwekñe pîn me tak naxe. Ero wa naxe, kekñe. Ero wa kekñe Moises Ixaw Yana komo ya.

Kayaritomo Komo Pokono Hara

¹⁴On wara marha kekñe Moises yîwya so, Amñe Aporin komo Kaan nîmîtho pona awtoche so, iitononhîrî komo yewtontho tak mahsîyaxe. Iina tak mesekenmexe. Ero wa awesekenmache so on wara na mîiketú, Kîkayaritomon komo tak cirpore nasî. Tkayaritomoye so naxe anarî rowon pono komo, kîmîtwono kom ha. Ero ke kîkayaritomon ciicerî kîwyam hara, mîiketú na.

¹⁵Ero wa ketaw awya so Aporin komo Kaan nmeñekatho mak ciicoko akayaritomon komo me. Apoyino komo mak ciicoko. Anarî yana cirihra ro mak ehcoko, apoyino pîn komo.

¹⁶Akayaritomon komo ciriche on wara ñexpe noro, meñpora ahsîra ñexpe tooku kawaru. Exitu pona eñepeno cirihra marha ñexpe kawaru yahsîñe komo. On wara kekñe Kporin komo awya so, Iina xa marha tohra tak ehcoko Exitu pona hara, kekñe.

¹⁷On wara marha cexpore nasî akayaritomon komo, meñpora ahsîra marha ñexpe cipic hara. Meñpora cipici yahsîche yîropotarî tak men ñetaknames okwe Kporin komo ponarora tak ehtome okwe. Meñpora ahsîra marha ñexpe prata, oorú marha.

¹⁸On wara marha ñexpe noro kayaritomo me cexiche, on apanatanmetopo komo mewrepope karita poko. Omîñ yenîñe komo yaw nasî apanatanmetopo mewrexapu, Repita komo yaw, ero rma xa mewrepope tîñenîrî.

¹⁹Mewreche tîhyaka rma ñirpe. Ero tak ñenpe kaamo po roro. Miya roro ñenpe twaihtopo pona roro. Ero wa ñenpe Tporin Kaan ponaro xa tak cehtome. Ero wa ñenpe on apanatanmetopo yewetîñe me xa tak cehtome.

²⁰Ero wara ñenpe roro takno komo yopono me esetînopîra marha cehtome, kpanatanmetopo poko eponarononkara cehtome marha. Kaari men wara etowra cexpore nasî, poowa men wara marha etowra cexpore nasî. Ero wa exitaw pahkî xa nasî kayaritomo me, pahkî marha naxe epamthîrî kom hara kayaritomo me Ixaw Yana komo poko. Ero wara naxe kpanatanmetopo yewetîñe me roro exitaw so, kekñe. Ero wa kekñe Moises Ixaw Yana komo ya.

Repita Komo Nahrî Men Tîmcoko, Iyotî Komo Marha, Kesî Moises

18 ¹On wara kekñe hara Moises Ixaw Yana komo ya, On wara naxe Kporin komo mîñ yenîñe komo, tîrowonî ro yahsîra ro mak naxe. Repita komo mîkyam tîmsom pokono komo. Ixaw Yana komo rma re nahsîyaxe tîrowonî ro komo. Pîra reha naxe Repita komo. Kporin komo ya

tîmsom ñekyaxe poyino komo. Ero raconho nakñiyaxe Kaan ya tîmsom me. Ero raconho hara nasî Repita komo yotî me, yînahrî komo me marha, wokru komo me marha.

²Tîyanan komo yakro rma ahsîra naxe tîrowon komo. Kporin komo xa nasî ñexamro nahsîrî. Ero wara rma kekñe Noro yîwya so.

³Bui na ñekyatu Ixaw Yana komo anarimaw, opefa na ñekyatu anarimaw. Kporin komo ya tîmsom me ñekyatu. Noro yipu yekyataw Kporin komo mîn yenîñe komo yotî me nîmcowpe apothîrî, iyohyathîrî marha, wethîrî marha.

⁴Puruma yeperîrî raconho marha tîmcoko yîwya so, yihcirî me potuxapu raconho ha. Sepata yeperîrî raconho marha tîmcoko, ero warai tîmcoko. Uupa yukun raconho marha tîmcoko yîwya so, aseci raconho marha. Awoku pocitho raconho marha tîmcoko, opefa pocitho ha. Yihcirî me awotoxapu tîmcoko.

⁵Repita komo xa nahsîyakñe Aporin komo Kaan tantonî ro komo me. Epamthîrî marha nahsîyakñe. Anarî komo yahsîra xakñe anarî tribu poyino komo. Repita komo mak ñiifakñe tîwya tîmsom yakñiñe me. Kporin komo mîn poko mak ñetapickexe. Miya roro ero warai pokono me naxe.

⁶⁻⁷Anarimaw on wara na nai anarî Repita, cewtonthîrî nahsîpînke meyeno ha, Ixaw Yana komo chewno ha. Eñexa tak mokya Kporin komo nahsîtho pona, ewto pona. Kaan yanme rma na ñîhtînoyatu iina cesekenmacho komo. Iina tmokuche so ñetapickacowpe Kaan yanmen poko. Kporin komo Kaan ya tîmsom pokono mîkro, kacho me tak ñexpe tpoyino komo wara xa marha, Repita komo wara. Kporin komo yantonî ro me naxe. Ero ke ñexamro encoko iyanan komo wara xa marha, Kaan mîn yawno pokono ro komo wara xa marha.

⁸Ñexamro wara xa marha nahsîpe tootî Ixaw Yana komo ñekîtho poi, tînahrî komo marha. Ero yipu nahsîpe cekenhîrî yepetho yakro rma, kekñe Moises yîwya so.

Kanan Pononho Pen Komo Yehtoponho Yukukmara Ro Mak Ehcoko

⁹On wara marha kekñe yîwya so, Amñe Aporin komo Kaan nîmrî pona mepatakexe. Iina awepatakache so iitononhîrî komo yehtopo yukukmara ro mak men ehcoko. Kicicme ro mak nasî ñexamro yehtoponho.

¹⁰⁻¹¹On warai yenî xera ro mak nasî Kporin komo achew so, tîmxîkrî yakñiñe yenî xera nasî. Tumumuthîrî, cemsîthîrî, ero warai yakñiñe yenî xera nasî. Erem pokono yenî xera nasî, worokyam yentañe, Kîhroponomañe mîn ha, kañe, worokyam yosom, waih kacho pokono, yaskomo, waixapu pen komo yañikñe. Ero warai komo yenî xera ro mak nasî achew so.

¹²Kicicme ro mak naxe ero yipu pokono komo Kporin komo ya. Ero wa naxe Kanan pono komo. Ero wa exirî ke so ñexamro nañmapesî Aporin komo Kaan awya so.

¹³Kicicitho mîkro, kacho me exihra ro mak men ehcoko Aporin komo Kaan ya.

¹⁴On wara naxe iitono komo, ekenhîrî komo mahsîyaxe ñexamro ha, erem pokono mtapotarî yentañe me naxe, worokyamu mtapotarî yentañe me marha. Ero yipu poko xa marha ehcoko amyamro hara yiixe awexitaw so, kahra ro mak nasî Aporin komo Kaan awya so.

Anarî Tak Ñenpesî Kaan Amñe Tîmtapotarî Yekatîmñe

¹⁵Taa, on wara tak nasî Aporin komo Kaan amñe, anarî tak ñiifasî aweronomañe komo me hara, apoyino komo rma. Owarai rma Mîk ñiifasî. Noro xa tak mencexe.

¹⁶Amtapotachonhîrî komo rma ñewehcasî Kaan. On wara mîlketkeñe pahxa owya Orebe Yîpîn yamrinaw kexitaw so cesenmeso, Kporin komo Kaanî mtapotarî yenta xera ro mak tak nas amna. Entache xa hara amna mak waihyas okwe. Ero yipu yenî xera marha nas amna wehto, porinî ro. Amna mak waihkes okwe, mîlketkeñe.

¹⁷⁻¹⁸Ero ke on wara kekñe Kporin komo owya, Kîfwañhe nasî yîmtapotarî komo. Amñe ñexamro weronomañe xa hara wiifasî anarî hara awarai rma ha re. Ñexamro poyino rma ero warai me wiifasî. Yîmtaka wiifasî omtapotarî. Omtapotarî tak ñekatîmtîkesî yîwya so, Ero wa kacho ekatîmko, kacho ñekatîmtîkesî, omtapotarî ha, kekñe owya.

¹⁹Anarî komo rma na omtapotarî yentara natu. Kaanî mtapotarî xa tan wekatîmyas awya so, kacho yentara natu. Ero wa exitaw so ñexamro men weñekesî.

²⁰Anarimaw anarî na nai aweronomañe kom ha tî. Kporin komo mtapotarî xa tan, nîlke na. Oyanmera ro mak ero wa nîlke. Anarimaw hara na noro yipu ñekatîmya anarî mtapotarî, ponaro anarî komo yehtopo mtapotarî ha. Ero warai aweronomañe komo waihkacoko men.

²¹On wara tko na mîlketu, Ahce wa amna nihtînoya ekatîmñe komo mtapotarî, Kporin komo mtapotarî pîn mexe mîn ñekatîmya ham okwe, kachome amna ya yaarono pîn poko? mîlketu na.

²²On wara ehcoko yîmtapotarî komo poko, Entacoko ka, ero wa men nas amñe, kesî Kporin komo awya so, kacho yîwya. Ero wa kacho yaw roro exihra rma exitaw amñe, Kporin komo mtapotarî pîn mîn ñekatîmye ham, kacoko. Tanme ro mak ñekatîmye ham okwe, kacoko. Ero ke noro yipu pona erasîra ro mak ehcoko, kekñe. Ero wa kekñe Moises Ixaw Yana komo ya.

3 Ewto Ciicoko, Anmenkera Waihkano Riñe Komo Kurun Me

19 ¹On wara marha kekñe Moises Ixaw Yana komo ya, Amñe tak Kanan pono komo nañmapesî Kporin komo awya so. Ñexamro yekenho nîmyasî awya so. Ewtonthîrî komo po tak maxe, yîmînthîrî komo yaw so ha.

²Ero wa awexitaw so tak ³etacicoko ewto arowon komo rakatawno, Aporin komo nîmyasî awya so ero rakatawno ha.

³Esama marha yînankacoko ero komo ponan. Ero yinhîrî arowon komo wokpamacoko osorwaw ehtome yîraconhîrî komo. Ero wa arowon komo wokpamacoko, Aporin komo Kaan nîmyasî aweken komo me ero ha. Ero wa ciicoko waihkanoro rîfênhô yemahcitopo me ewto pona meyeno pîn pona.

⁴On wara na nai apoyino komo amñe, tpoyno pen na waihke anarimaw. Waihkeche yukurun me ciixapu pona ñemahciya, ewto pona, waipîra cehtome. Tweñekarî na xakñe tpoyno waihketaw. Twaihkapore nasî kica, kañe pînî ro mak noro yipu komo.

⁵On wara na natu anarî komo anarimaw, comota pona na cetu weewe yamaxi tpoyno komo yakro. Anarimaw weewe yametaw yawaka ñemoske. Tpoyno na ñetape twaihso ro okwe. Ero ke noro pen wapatho ñemahciya tak etacixapu pona, ewto pona waipîra cehtome. Ero wa nai ewto komo, waihkanoro rîfênhô yukurunpetopo me.

⁶⁻⁷Moore xa exitaw ewto, yukurunpetopo, waixa pen yananiño na ñepofa esama yaw. Waihke tak na okwe. Twaihkaumu mera cehsomu rma na mîk waihke okwe, Noro men waihkes amñe, kañe pînînhîrî na mîk ha. Noro yipu waihkanoro ehtome waihkaumu pen yepaniñe, ³etacicoko ewto yukurun me cehsom kom ha, wîlkes awya so.

⁸On wara na mat amñe, apanatanmetopo komo na mewehcatu watohra ro mak. Aporin komo xe na matu. Noro yehtopo yaw roro na matu. Ero wa awexitaw so arowon komo ñenmamnoyasî Noro porin me cehso ro. Ero wara rma kekñe aporin pen komo ya. Yaaro xa kekñe yîwya so, cemaro pîn me ro mak. Yîwya so kekñe ero wicakno rma na nîmya awya so.

⁹Kporin komo mtapotarî na mewetîketu awya so wekatîmyasî oroto ero. Aporin komo Kaan xe marha na matu. Noro yehtopo yaw rorono me marha na matu. Ero wa awexitaw so ³xa hara etacicoko ewto komo, ero warai me xa marha ehtome so.

¹⁰Ero wa etacicoko kîfwañhe ehtome arowon komo, Aporin komo Kaan nîmrî awya so aweken komo me. Ero warai etacicoko tohnaw waihkanoro cirihra ro mak awehtome so okwe. Tohnaw waihkanoro ciriche rma awya so tooto wapatho me men aweñaxe so okwe Kporin komo.

¹¹On wara tko na nai apoyino anarimaw, tpoyno xera na nai okwe. Ero ke esama yakumyaw wapancesî yiixera cehtopo. Noro mokuhe waihkesî thakwa okwe. Ero yinhîrî waihkeche ñemahciyasî tak noro yipu meero ewto pona, kukurun me ciixapu pona.

¹²Ero wa emahciche noro yipu on wara ñehcowpe noro yewton pono komo poritomo kom ha. Emahcixapu wecan komo ñeñepcowpe ehtome noro yewton pona. Ekîche yîwya so waixa pen yepaniñe ya rma nîmcowpe waihkaume tak.

13 Yîpînîn yawra ro mak men ehcoko. Kicicme exihnî waihkañenho men twaihkapore nasî. Noro yipu achewra so ro mak cirpore nasî esemetanmekîra awehtome so Ixaw Yana komo, kekñe Moises yîwya so.

Amîtwono Rowon Wokpan Etakara Ro Mak Ehcoko

14 On wara marha wîikes awya so, kekñe Moises yîwya so, amñe arowon komo pona awtoche so, Aporin komo Kaan nîmîtho pona, awekenî ro komo tak mahsîyaxe. Wokpa na nai iito pahxan pen komo ñiritho. Arowon komo kuknon me na nai iito. Ero wa exitaw iito rma ñexpe wokpa anana ewyetakara ro mak.

Kicicme Tooto Yehtopo Yekatîmñe Komo Pokono Tan

15 On wara marha wîikes awya so, kekñe Moises, on wara na mat amñe, kicicme xa apoyino komo yehtopo na mencetu. Ero wa xakñe noro kica, kacho na mencetu. Kicicme ehtoponhîrî ñekatîmya enîñenhirî awya so. Cewñe mak exitaw enîñenhirî noro mtapotarî yanme mak, Kicicme ñex ham, kahra ehcoko. 2 tko na natu ekatîmñe komo, 3 na natu anarimaw. Ero wicakno komo mtapotarî yanme tak, Kicicme ñex ham, kacoko rma. 16-17 Anarimaw tohnaw ro mak ekatîmñe ñekatîmya tpoyno yehtoponho. Ero wa ekatîmyataw asakno roro rma aacoko Kaan yewton pona. Tîmsom pokono komo yaka aacoko, ceseñekaxmu yentañe ro komo yaka marha, ero wa ciixapu komo yaka.

18-19 Ero ke kicicme ehtopo ñentatîkacowpe entañe ro komo takîhso xa. Cemaró me na ñencetu ekatîmñe mtapotarî. Tohnawno me mak na ñencetu tîyanan pokono, yîmtapotarî, Kicicme ñehxe, kacho ha. Ero wa encetaw yîwya so noro xa matko panarecoko kicicme ehtopo yekatîmñe, tohnaw ekatîmñe ha. Tîyanan yemetanmekpo xe xakñe ero wa xa marha panarecoko noro, tohnaw ekatîmñenhirî ha. Ero wa etakîfwamacoko kicicitho keñehra tak awehtome so.

20 Noro panarechonho tak ñencetu apoyino komo ahnoro. Ñeraswatu tak ero wa exihra ro mak tak cehtome so ñexamro hara.

21 Tohnaw ekatîmñenhirî komo pînîn yawra ro mak ehcoko. On wara xa ehcoko, waihkanó cîrî xatînhîrî waihkacoko hara, ewkano cîrî xatînhîrî ewkacoko hara, amokano cîrî xatînhîrî amokacoko hara, yîhtakano cîrî xatînhîrî yîhtakacoko hara. Ero wa xa ehcoko, kekñe. Ero wa kekñe Moises Ixaw Yana komo ya.

On Wara Ehcoko Sowtatu Me Awcetaw So, Kesî Moises

20 1 On wara marha kekñe Moises Ixaw Yana komo ya, Anarimaw aaxatî pîn komo yakro etañmaxî na mîcetu. Ñexamro yeeñataw tak awya so kawaru mkawno me so na ñexamro meeñatu, tarara yawno me so marha na. Meñpono pîn me na meeñatu sowtatun komo ayopo so ro mak. Ero wa enîche

awya so erasîra rma ehcoko pona so. Aporin komo Kaanî tko nasî awakro so. Exitu poi awekñenñîrî komo Mîk Noro nasî awakro so. Ero ke erasîra ehcoko. 2-3 Awetafmatopo komo pahnoke awexitaw so tîmsom pokono mokope awahworetopo komo poko yîmtapotaxi. On wara kape awya so, Ai, Ixaw Yana komo amyamro, on wara wîîkes awya so, oroto aaxatî pîn komo yakro etaŋmaxi mîŋcexe. Erasîra ro mak men ehcoko, ahwokara marha ehcoko, tatamra marha.

4 Kporin komo xa cesî awakro so, ponaro awehtopo ro komo. Noro xa ñetaŋmesî aaxatî pîn komo yakro. Noro xa akurunpexe so, kape. Ero wa men kape tîmsom pokono asowtatun komo ya.

5 Ero yinhîrî tak sowtatu yantomañe komo makîrha nîmtapotacowpe hara tînantomarî komo yakro. On wara kacowpe, Tanî na nai apoyino komo, mîfmo ciiñenho. Yaxan na ñiife. Kporin komo ya tîmîhra rma tko na nai. Noro yipu exitaw tan tompe hara tîmîn yaka. Waihya ha na cetaŋmetaw okwe. Ero ke anarî mak nîmya yîmînthîrî Kporin komo ya.

6 Tanî na nai apoyino komo tînatîrî ciiñenho hara uupa yatî. Ero yeperîrî rma ka na apupra nai. Noro yipu exitaw tan tompe hara tîmîn yaka. Waihya na cetaŋmetaw okwe. Anarî mak na nahya ero yeperîrî okwe.

7 Tanî na nai cipici pokonomañenho hara. Ahsîra tko ka nai. Noro yipu exitaw tan, tompe hara tîmîn yaka. Waihya na cetaŋmetaw okwe. Anarî mak na nahsîya yînpokonomathîrî cipici me okwe.

8 Tanî na nai cerahsom hara, ahwon marha na. Ero warai exitaw tan tompe hara tîmîn yaka. Tanî rma exitaw rma akrono komo na nahwoket hara okwe noro poyero rma, kacowpe. Ero wara kacowpe antomano riñe komo sowtatu komo ya.

9 Ero wa katîkache antomano riñe komo ya, sowtatu yaañe komo tak ñetacowpe hara, tpomxem komo yaañe kom ha. Ero warai komo ñetacowpe.

10-11 Taa, ewto pono komo yaŋmaxi awcetaw so tak on wara ehcoko, ero panaka awtoche so iina ka atîtmamcoko. Iitono komo yakro ka amtapotacoko. On wara kacoko yîwya so, Ai, etaŋma xera na matu? Etaŋma xera awexitaw so amna yanton me mak etîmcoko awaikara so amna yehtome, kacoko ka yîwya so. Taa, ero wa ham, ketu na anarimaw amtapotarî komo yentache. Cewton komo potarî na nahrunketu cewton komo pona awtotome so. Iina awtoche so iitono komo ahnoro tak miiŋfaxe awepemañe komo me, awewetîñe komo me ha.

12 Anarimaw tko na awanwekyatu so. Pîra, mokuhra ro mak ehcoko oona amna yewton pona, ket ha na awya so. Awakro so cetaŋma xe so na nat okwe. Ero wa exitaw so ñexamro yewton mamhoko tak epanatocoko iitono komo wahkotoñe me. Pahkî enmacoko iito rma.

13 Ero yinhîrî Aporin komo Kaan tak iitono komo naŋmapesî awya so. Ero wa aŋmapoche kîrkomo pen waihkacoko ahnoro kacipara ke.

¹⁴Wooxam komo reha ahsîcoko awanton komo me, rikomo komo marha, iyokuthîrî komo marha, emyawnonhîrî komo marha ewto pono ahnoro mak. Ero yipu ahsîcoko awyan komo me. Yînaputhîrî komo marha ahcoko. Aporin komo Kaan nîmîtho mîn awya so aaxatî pîn pen komo yemyawnonho, yîhyawnonhîrî komo marha.

¹⁵Moxeno ewto pono komo mak ero wa ciicoko, arowon pono pîn komo mak.

¹⁶Ero warahra reha ciicoko arowon pono pen yewton komo. Aporin komo Kaan nîmyasî aweken komo me ero pono pen komo waihkcacoko kfa ahnoro cesesîsomînhîrî pen komo.

¹⁷Iitono pen komo waihkatîkacoko, Etew pen komo, Amohew pen komo, Kananew pen komo, Peresew pen komo, Epew pen komo, Xebusew pen komo, ero warai pen komo yîhcamnocoko Aporin komo Kaanî mtapotarî yaw roro rma.

¹⁸Waihkatîkara awexitaw so kicicitho poko men apanatanmekyatu so kica. Kicicitho poko xa naxe kica tahwowataw so ponaro cehtopo komo poko. Ero warai poko apanatanmekyaxe so amyamro hara okwe. Ñexamro poyero kicicme tak maxe kica Aporin komo Kaan poko hara okwe, kekñe Moises yîwya so.

¹⁹On wara marha kekñe yîwya so, Ananimaw ewto pono komo yafma xe awexitaw so ero mamhoko mepanacetu pahkî iitono komo wahkotofîe me. Ero wa awexitaw so iitono men amahra ehcoko weewe komo, tahsom me cepetaxmu komo. Ahce na ciisom me amahra ehcoko afmano ritopo me. Anahrî komo mîn weewe yeperîrî. Ero ke amahra ehcoko.

²⁰Apupnu me cepetaxmu exitaw ero reha mametu rma yiixe awexitaw so. Awacan komo na miîfatu akurunpetopo komo ero yipu ke reha. Ero wa na miîfatu ewto pono pen komo yafmachome tak awya so, kekñe. Ero wa kekñe Moises Ixaw Yana komo ya.

On Wara Ehcoko Waihkanô Riñenho Yîhtînopîra Awexitaw So

21 ¹On wara marha kekñe Moises Ixaw Yana komo ya, On wara na matu amñe tooto yokoputho na meeñatu mararî po, woskara po ha na. Ero warai na meeñatu arowon komo po awexitaw so, Aporin komo Kaan nîmyasî aweken komo me ero po awexitaw so ha. Noro pen waihkañenho tko na yîhtînopîra matu.

²Ero yipu yeeñataw awya so aporitomon komo tocowpe okoputhîrî yenso. Ceseñekaxmu yentañe ro komo yakro tocowpe. Eñexa nukuknomacowpe ewto komo moxenon.

³⁻⁴Meyeno pîn me yîhtînopuche ewto iitono komo tak paaka nahsîcowpe wos ha. Apickanî ro mak nahsîcowpe, yîpîmtawno yukukmañenho pîñî ro mak. Ahsîche naacowpe woskara pona, tuuna yaporî kwaka. Mararî me pomohnî ro pona naacowpe naatî me cihriñî ro pona. Iito tak paaka pîmîrî naxikwocowpe aporî yecihtaw rma.

⁵Ero yimaw tak Kporin komo mîn yenîñe komo tak mohcowpe paaka yokoputho mîtkoso. Repita komo mîkyam mohcowpe, Aporin komo mîn yawno pokono me ciixapu komo. Wakreno ritopo yekatîmñe me ciixapu marha mîkyam. Ceseñekaxmu komo yentañe komo mîkyam, cesetapaxmu komo yehtopo komo yentañe komo marha. Ero pokono me ciixapu mîkyam Repita komo. Noro yipu komo mohcowpe.

⁶⁻⁷Ero yimaw ewto pono komo ñesemokacowpe meyeno pîn pono kom ha. Poritomo komo mîkyam ñesemokacowpe. Paaka pun yepoi kacowpe, yîpîmîrî yaxikwoxapu pun yepoi ha. On wara kacowpe ñexamro, Apa kah yawno, moso pen wapatho pînî ro mak amna. Waihkarî yenîñenho pîn marha amna.

⁸Apa kah yawno, moso paaka pen kamxukutho cma re mahsîyasî ayanan komo yehtoponho yahruru me, Ixaw Yana komo yehtoponho yahruru me ha. Kicicitho yai anowthîrî amna Apa. Ayanan komo pona cma re cirihra masî moso pen waihkachonho, kicicme exihñî waihkachonho ha, kacowpe marha. Ero wa kache wîhcamnoyasî tak noro pen waihkachonho.

⁹Kîfwañhe maxe Kporin komo ya ero wa ciriche. Ponanîmton me tak maxe kicicme exihñî waihkachonho poyero, kekñe Moises yîwya so.

Afmaxapu Pen Komo Wosîn Yahsîtopo Pokono

¹⁰⁻¹¹On wara marha kekñe Moises yîwya so, On wara na mat amñe aaxatî pîn komo yařmaxi awcetaw so, Aporin komo Kaan nafmape awya so. Ero ke iitono komo mahsîyatu. Anarimaw ahsîxapu komo chew na meeñatu woxxam cenporem. Noro xe tak na mai apici me. Ero wa eefataw awya ahsîcoko rma apici me.

¹²⁻¹³Amîn yaka arko. On wara noro ya kasko, ekanamurinkakî, awamoxoxon marha yîhkotoko. Apononthîrî kfa afmakî, yaw mîxakñe awahsîyataw erotho, kasko yîwya. Ero wa exitaw tak amîn yaw rma ñexpe cewñe nuuñi ha ka. Ero yimaw nîwratape tîmînhîrî pen pînîn yaw, tînocwanînhîrî pen pînîn yaw marha. Ero yinhîrî noro tak mahsîyasî. Iiño me tak masî, apici me marha nasî noro hara.

¹⁴Aamexan pîn me tko eefataw awya eñepeko ahyai tanme ro mak totohme. Puranta pona tîmîhra ro mak cexpore nasî. Awanton me cirihra marha esko. Mîwîrîmai thakwa okwe. Ero ke awanton me cirihra esko, kekñe. Ero wa kekñe Moises yîwya so.

Poturme Ewruyapu Yemyawnomacho Pokono

¹⁵On wara marha kekñe Moises yîwya so, On wara na natu apoyino komo, asak na natu yipici komo. Anarî xatî me na nai iño, anarînhîrî xatî pîn me ñhe na nai okwe. Noro yipu komo na ñewruyatu kîrî me ciiño mumuru me ciki. Poturme me tko na ñewruya yiixera ehtopo mrerî.

¹⁶Ero yinhîrî pahkî ñhe exiche cemyawnonhîrî ñekamya yîm tumumuru komo ya. Ero wa ekamyataw yiixe cehtopo mrerî cirihra ñexpe potuthîrî warai me. Mahyaw ewruxapu wakrera ro mak ñexpe yîm poturme ewruxapu yopo, yiixera cehtopo mrerî yopo ha. Ero wa men cirihra ñexpe.

¹⁷Poturme thakwa ñewruyakñe noro yiixera ehtopo mrerî. Ero ke noro xa wakrepe anarî komo yopo. Ahce na yekamyataw tumumuru komo ya cewñe so asakî rma nîmpe potuthîrî ya. Ero wa potuthîrî wakrepe yîm yihcirî me kañpe cehtopo yenpoñe me exirî ke. Ero ke twakresom me thakwa nañî noro anarî komo yopo, yumumuru komo yopo, kekñe Moises.

On Wara Ciicoko Amumuru Komo Cetanwesom Ro Me Exitaw

¹⁸On wara marha kekñe Moises yîwya so, Anarimaw on wara na nai anarî amumuru komo, yîrwonpontho me mak na nai kica. Tîm nanwekya, tînocwan marha. Panaretaw yîwya so entara rma na nai yîmtapotarî komo.

¹⁹Ero wa exitaw noro tak nahsîcowpe yîm, yînocwan yakro. Poritomo komo yaka tak naacowpe ewto potawno komo yaka.

²⁰Arîche on wara kacowpe yîwya so, Yîrwonpontho mak moso okwe amna xîkrî. Amna yanwekñe me mak nas okwe, amna yewetîra ro mak nas okwe. Wara ro mak, kañe me nañî, wenasî marha kica, kacowpe.

²¹Ero yentache iitono komo ya kîrkomo ya, yumumuthîrî pen tak waihkacowpe toh ke. Ero wa cetakiñwamapore nañî amyamro kicicitho ke tîchewnoyemînhîrî. Waihkachonhîrî tak ñencexe Ixaw Yana komo. Ero ke twerî tak naxe ero yipu yentarî ke.

Weewe Pona Amhosotoxapu Komo Pokono

²²⁻²³Anarimaw iito na nai kicicme ehxapu apoyino komo. Twaihkaxmu moso, kacho me na nai. Ero ke noro yipu tak na mîwaiketu, okoputhîrî na mamposocetu weewe pona. Iito rma tko tînomra ehcoko okoputhîrî weewe po rma tamhosokye. Cenmaxmu me tînomra ehcoko. Ero kaamo po rma ahrucoko roowo cheka. Kaan nîwîrîmarî me thakwa nañî tooto weewe pona amhosotoxapu. Ero ke tînomra ehcoko iito. Ero yipu ke arowon komo yîwîrîmara ehcoko kica. Aporin komo Kaan nîmrî mîn aweken komo me. Ero ke yîwîrîmara ehcoko, kekñe. Ero wa kekñe Moises Ixaw Yana komo ya.

22 ¹On wara marha kekñe Moises Ixaw Yana komo ya, Anarimaw apoyino komo yoku na meeñatu mooxe waimamxapu. Bui na meeñatu, opeña ha na. Noro yipu yenîche, Tanme ro mak tompe hara, kahra ro mak ehcoko. Apoyino komo yaka xa matko aacoko hara.

²Anarimaw mooxe na nai apoyino komo, okno yosom. Anarimaw osom yîhtînopîra ro mak na matu. Ero wa awexitaw so waimamxapu arko amîn

yaka mak. Iina mak cirko apoyino momokrî poko. Mokya rma na eposo. Mokuche tímko hara yîwya.

³Ero wa xa marha aacoko buhu hara waimamxapu yenîche, apoyino komo yok hara. Ero wa xa marha apoyino ya tímcoke hara ahce na noro yemyawno yenîche ařmaxapu. Noro ponontho na meefiatu, ahce na meefiatu ařmaxapu. Ero yipu yenîche, Ñexpe mak, kahra ehcoko.

⁴Ananimaw apoyino yoku na meefiatu esama yaw epokunkaxapu. Buhu na meefiatu, bui ha na ananimaw. Noro yipu yenîche, Ñexpe mak, kahra ehcoko. Anímcoke rma.

⁵Taa, on wara ehcoko amyamro woosam komo, kîrîrî ponon yamrura ro mak ehcoko. Ero wa xa marha ehcoko amyamro hara kîrkomo, woosam ponon yamrura marha ehcoko. Kicicme ro mak nasî ero yipu yamrutopo Aporin komo Kaan ya.

⁶⁻⁷On wara marha wîlkes awya so, ananimaw torowo yakowerî na meefiatu esama yakumyaw. Weewe pono rma na meefiatu, roowo pono ananimaw. Iito rma na meefiatu yîson tímxikrî po eremaxapu, tuhme po eremaxapu ha na. Yîmxîkrî yaafataw awya so yîson meero ařihra ehcoko. Eñepecoko noro. Ero wa ehcoko kifwañhe awehtome so, pahkî awehtome so marha waipîra.

⁸Ananimaw amîn na miifatu yaxan. Ero yipu ciifataw tmeretwacaye ciicoko. Meretwacamra ciifataw tooto men ñepîrke amîn meretîñi okwe. Waihya men okwe. Ero wa waihyataw waihkano riñe wara rma maxe okwe meretwacamra exirî ke okwe amîn komo.

⁹Taa, anarî poko hara kpanatanmekyaxe so, anarîrî komo na miifatu amñe uupa yatho. Anarmerpan cirihra ehcoko yathîrî ero re pona, ewtî pona. Anarmerpan ciriche rma ñetwîrimesî tak anarîrî komo yeperîrî okwe.

¹⁰Ananimaw amaranîrî komo na mîpometu pomotopo ke, cihxisom ke. Ero yihxikñe me cirihra ehcoko bui buhu yakro.

¹¹Ananimaw poono na nai anamerpa kahxapu. Opefa poci kahxapu na mîn, riiñu yakro kahxapu rma na mîn etîche re. Ero yipu amrura ehcoko aponon komo anarmerpa kahxapu ha.

¹²Tmamcaye ciicoko aponon komo, yîmkarino ha. Eknutai so mamcon ciicoko 4 ha, kekñe. Ero wa kekñe Moises yîwya so.

Woosam Poko Ehtopo Komo Pokono

¹³⁻¹⁴On wara marha wîlkes awya so, kekñe Kporin komo, Ananimaw on wara na nai apoyino komo, cipici na nahsîya. Enaka toche yiixera tak nai kica. Noro poko na nîmtapowa kica kicicme. Kicicitho mîkro kica, nîñke na cipici poko. Moso wahsîye opici me. Enaka oyetakriche kîrîrî pokonho me tak wîhtînoye kica, nîñke na.

¹⁵Ero yipu yentache yîm tak narpe cemsîrî yemyawno poritomo komo yaka, ewto potawno komo yaka. Yîson yakro rma naacowpe. Kîrîrî pokono pîñî ro mak moso, kacho naacowpe.

16-17 On wara nîike yîm poritomo komo ya, Oyemsîrî wîmye noro ya yipici me. Nahsîye rma ha re. Yiixera tko nai ham kica. Poko marha nîmtapowasî kica tohnaw ro mak. Kîîrî pokononho me mak wîhtînoye awemsîrî, kesî kica owya. Onî rma tko kîîrî pokono pîn me ehtopo kuknon poono, nîike poritomo komo ya. Ero wa kache yîm tak ñenpope poritomo komo ya poono ha.

18 Ero yipu yenîche iîño tak nahsîcowpe poritomo komo, panarecowpe.

19 On wara kacowpe iîño ya, Amna ya tîmko prata 100 sikru ha, ketu marha yîwya. Ero tîmîche yîwya so nîmcowpe tak yîm ya hara. Ero wa noro panarecowpe Ixaw Yana wosîn poko yîmtapotarî poyero, kîîrî pokono pîn poko yîmtapotarî poyero ha. Etowra ro mak ñexpe, yipici me rma ñexpe waihtopo pona roro.

20 Anarimaw yaaro rma na nîike iîño. Kîîrî pokono pîn me yipici ehtopo kuknon exihra ro mak nai.

21 Ero wa exitaw yipici aacoko yîm mîn potaka. Iina arîche noro pen tak waihkacowpe kîrkomo toh ke. Iitono komo rma waihkacowpe ewto pono komo rma Ixaw Yana komo yîwîrîmañe me exirî ke. Kîîrî poko xakñe tîm yaw rma ka cexitaw. Ero wa exirî poyero twaihkapore nasî. Ero wa metakîfwamexe kicicitho ke yîchewnomra tak awehtome so.

22 Anarimaw kîîrî na meeñatu anarî pici yenaw rma kica. Ero wa eefataw asakno roro rma waihkacoko, wooxam, kîîrî marha enawnonhîrî ha. Ero wa Ixaw Yana komo makîfwamexe kicicitho ke yîchewnomra tak awehtome so.

23 Anarimaw on wara na nai kîîrî, emasî na ñeeña kîîrî pokono pînî ro mak. Anarî kîîrî npokonomatho mak mîk wooxam. Noro yipu yenaka na ñetakriya kica.

24 Ero wa ehtopo komo yentache awya so asakno roro rma aacoko ewto potaka. Iina tak waihkacoko toh ke. Emasî waihkacoko emtarakara exirî ke. Ewto po rma re xakñe, emtarakara tko xakñe. Kîîrî marha waihkacoko anarî pici yîwîrîmarî ke. Ero wa metakîfwamexe kicicitho ke yîchewnomra tak awehtome so.

25 Anarimaw on wara na nai kîîrî, ewto pohra na emasî ñeeña anarî npokonomatho rma. Noro yipu na nahsîya karpe, enaka marha na ñetakriya kica. Ero wa ehtopo yîhtînopuche awya so kîîrî makî reha waihkacoko.

26 Emasî panarera ro mak ehcoko. Kicicime exihra rma nasî, twaihkaxmu me exihra. Tîmîtwono waihkañenho poko mîketu, ero wa xa marha kapore nasî emasî poku hara ewto pohra ahsîxapu poku.

27 Ewto pohra emasî ñeeña kîîrî. Ñemtarakekñe rma na re wooxam. Yukurunpeñe exihra thakwa xakñe okwe. Ero ke, Kicicitho mîkro kica, kahra cexpore nasî noro yipu poku emasî poku.

28-29 Anarimaw wooxam na ñeeña kîîrî, pokonomanî ro makî. Enaka ñetakriya. Ero wa ehtoponhîrî komo tak na mencetu. Ero yipu yentache on wara kacoko

kîîrî ya, Woomam yîîm men epemakî. Prata tîmko yîwya 50 sikru. Noro woomam tak ahsîko apici me. Mîwîrîmai thakwa okwe. Ero ke ahsîko etowîn me ro mak. Miya roro etowra ro mak esko awaitopo pona roro, kacoko yîwya. ³⁰Aamo pici ahsîra ro mak ehcoko. Poko aamo komo yehtopo yenaka tohra ro mak ehcoko, kekñe. Ero wa kekñe Moises Ixaw Yana komo ya.

On Warai Komo Esenmekîra Ñehcowpe Awakro So, Kesî Moises

23 ¹On wara marha kekñe Moises Ixaw Yana komo ya, On wara na nai kîîrî ananimaw, tapikmoso na nai emuthîrî. Tîhkotoso na nai yîpîînthîrî. Ero wa exitaw tpoyno komo yakro esenmekîra ñexpe Kporin komo poko awahwowataw so.

²Ananimaw na amxîkrî komo ñewruya kicicme awehtoponhîrî komo. Ero wa ewruxapu marha esenmekîra ñexpe tpoyno komo yakro Kporin komo poko awahwowataw so. Noro yepamtho meero marha esenmekîra ñexpe. 10 me rma ehretawnomaxapu komo pona roro esenmekîra ñehcowpe Kporin komo poko ahwowataw so.

³Amonita komo marha esenmekîra ñehcowpe Ixaw Yana komo yakro Kporin komo poko awahwowataw so. Epamthîrî meero marha esenmekîra ñehcowpe. 10 me ehretawnomaxapu pona roro xa marha esenmekîra ñehcowpe Kporin komo poko awahwowataw so. Ero wa xa marha esenmekîra ñehcowpe Moabita kom hara, epamthîrî komo marha.

⁴Exitu poi amokyataw so awokpaxi so mokuhra xatkeñe okwe esama yaw. Ero wa xatkeñe Moabita komo, Amonita komo marha. Awru yarîhra marha xatkeñe. Baraw xa matko nañikyatkeñe Beo mumuru, Peto pono, Mesopotamya pono ha. Aweremkachome so noro nañikyatkeñe okwe.

⁵Baraw mtapotarî yentara tko tî xakñe Aporin komo Kaan. Aweremkacho komo tî naknamekñe awakretopo komo me xa matko. Ero wa naknamekñe Aporin komo Kaan aaxe so cexirî ke.

⁶Ero ke Moabita komo poko tawake exihra ehcoko miya roro. Akronomañe komo me marha exihra ehcoko.

⁷On wara reha ehcoko Etomeu komo poko, yiixatî pîn me xa exihra ehcoko ayanan komo me exirî ke so. Exitu pono komo xatîmnokara marha ehcoko. Ñexamro rowon pononho amyamro, ñexamro chewno me ha.

⁸On wara ñehcowpe noro yipu komo yepamtho, 3 me ehretawnomache so tak mohcowpe cesenmesom me Kporin komo poko awahwowataw so.

Yusmumra Ciicoko Awetarî Komo, Kacho

⁹On wara ehcoko sowtatu me awcetaw so ahce wa na kicicme kehtopo komo pokohra ro mak men ehcoko, kekñe.

¹⁰⁻¹¹Ananimaw so na on wara matu kîrkomo, mekuketu na kosope. Ero wa awexitaw eeta yai etoko. Iito esko kokmamso ro. Kokmamyataw xa eyehko. Ero yimaw tak amok hara awetarî yaka hara.

12-13 On wara marha ehcoko, awetî komo yewtî yukuknomacoko iina xa awtotome so aŋmaxi. Caarapa yosom me ehcoko ero ke ahtotome awya so awekacho komo. Aŋmache awetîthîrî ahrucoko roowo ke.

14 Aporin komo Kaan xa ŋetafaŋi awetarî komo yari akurunpechome so. Aaxatî pîn komo yaŋmapotome awya so ŋetafaŋi achere so. Ero ke kifwaŋhe men ciicoko awetarî komo. Kicicitho yenî xera men naŋi Noro achere so cetaŋataw. Kicicitho yenîche ahyai so men ŋetakname okwe.

Mîn Hak Poko Kpanatanmetopo

15-16 Ananimaw tooto yantonînho na ŋemahciya tosomînîrî yai. Etkurunpeso na mokya ahyaka so. Ero wa exitaw osomînîrî ya tîmîhra ehcoko hara. Ahyaw so rma ŋexpe. Tanme ro mak nihtînope cewton. Noro yipu apickara ro mak ehcoko epethîmnî me kica.

17 On wara naxe anarî komo woomam komo, kîrkomo pokono ro me natu. Ponaro anarî yana komo yehtopo yanme tî ero wara naxe kica. Noro yipu komo yanme marha naxe kîrkom hara woomam pokono ro me hara kica. Noro yipu komo exihra ro mak men ŋehcowpe achew so Ixaw Yana komo chew.

18 Ananimaw puranta na maŋatu Aporin komo mîn yaka, ponaro awehtopo ro komo mîn yaka. Ero wicakî men wîmyas amîe Kaan ya, kachonho rma awya. Ero yipu yarî xe awexitaw so kîrkomo pokoko cehtoponhîrî yepetho arîhra ro mak ŋehcowpe woomam komo Kporin komo ya tîmsom me. Woomam pokoko cehtoponhîrî yepetho marha arîhra ŋehcowpe kîrî kom hara iina. Kicicme ro mak naŋi Aporin komo Kaan ya ero wa awehtopo komo.

19 On wara na matu ananimaw, apoyino komo ya na mîmyatu ahce ha na, puranta ha na, yînahî kom ha na ananimaw. Emyaka so mak na mîmyatu. Ero wicakî xa marha wîramanîyas hara awya amîe, nîike na awya so. Ero wa ketaw awya so, Ero pokoko awehtoponhîrî yepetho xe meero was amîe onmîtho yîhreru xa hara, kahra ehcoko yîwya so.

20 Anarî yana komo ya ero wa mîketu rma na, Onmîtho yîramanîyataw hara ero pokoko awehtoponhîrî yepetho xe men wasî yîhreru xa hara, mîketu rma yiixe awexitaw so. Apoyino komo ya reha ero wa kahra ehcoko, Ixaw Yana ya kahra awakronomachome so Aporin komo Kaan ya. Arowon komo pona awtoche so esekenmaxi ehŋan me mak awiri xe so naŋi Noro ahce na pokoko awexitaw so. Ero wa awakronoma xe so naŋi.

21 On wara na mîketu ananimaw, Ero wicakî men wîmyas amîe Kporin komo Kaan ya, mîketu. Yaaro xa na mîketu esemîknopîn me ro mak. Ero wa kache awya so ecmamnopîra men tîmcoko. Ecmamnopuche rma awya so, Ahce kacho epemara matu? nîike ha men Noro awya so. Kicicme awehtopo me men nas okwe amtapotachonhîrî yaw roro tîmîhra awexitaw so. Ero wa men nas okwe.

²² Ananimaw, Ero wicakî men wîmyas amê, kahra rma na matu Kaan ya. Ero wa kahra awexitaw so kicicme awehtopo komo mera rma nasî tîmîhra awehtopo komo.

²³ Amtapotachonhîrî komo yaw roro xa men ehcoko. Awanme ro so mak mîmtapowaxe ahce na tîmtopo poko. Aporin komo Kaan fientarî me rma tko mîmtapowatu. Ero ke ero yaw roro rma ehcoko.

²⁴ Ananimaw apoyino komo natîrî yewtî pona mîfetu uupa yewtî pona. Iito awexitaw so awanme ro so ahcoko uupa yeperîrî. Een yaka tko enkapîra ehcoko anarîrî komo.

²⁵ Ananimaw na puruma yewtî pona na mîfetu, apoyino komo natîrî yewtî pona. Iito awexitaw so yathîrî na mîpohcatu awamorî ke so mak. Maria ke tko eepu yîhkotora ehcoko, kekê. Ero wa kekê Moises Ixaw Yana komo ya.

Totoo Cinho Pokono

24 ¹ On wara marha kekê Moises Ixaw Yana komo ya, On wara na natu anarî komo amê, woosam na nahsîya cipici me. Ero yinhîrî kicicme ehtopo fêeña kica. Ero poyero yiixera tak nai hara. Ero wa enîrî ke karita tak mewrepe, Ketowyaşî tak moso yai, ohcinho yai, kacho mewrepe. Ero wa mewrexapu nîmya yîwya woosam ya tîmîn yai tak efepetome.

²⁻³ Ero yinhîrî tak ciînonhîrî yai tîtoche woosam, anarî tak na nahsîya ciîño xa hara. Yiixera xa marha tko na nai iîño xa hara. Ero ke noro xa marha na mewre karita, Ketowyaşî tak moso yai, kacho mewre noro makîrha. Ero wa mewrexapu xa hara nîmya woosam ya tîmîn yai totohme hara. Ananimaw ponanînhîrî pen na waihya okwe iînonhîrî pen. Ero ke iînomra xa hara nai okwe woosam.

⁴ Ero wa exitaw ahsîra xa hara fêxpe iînonhîrî, yihcirî me ahsînenhîrî. Anarî xakê iînonhîrî hara. Ero ke kicicme xa nasî yihcirî me ahsînenhîrî ya ahsîyataw xa hara. Noro yipu yahsîyataw rma cipici me xa hara kicicme xa nasî Kporin komo ya. Ero wa awehtopo komo ke arowon komo yîwîrîmara ehcoko kica, Aporin komo Kaan nîmyaşî aweken komo me ero yîwîrîmara, kekê Moises.

Mîn Hak Pokono

⁵ On wara marha wîlkes awya so, kekê Kporin komo, kokoñoro yipitaxapu komo efepera ka ehcoko sowtatu me. Ahce na poko marha antomara ehcoko mooxeno poko. Cewê cimîpu ka fêxpe tîmîn yaw mak mooxe etarira. Cipici ka nahworepe, tînahsîthîrî ha.

⁶ On wara na mat ananimaw, apurantan komo na mîmyatu apoyino yemyaka. Ero yimaw noro yemyawno yahsî xe na mai, Yaaro xa, opurantantho nîramanîyas hara amê, kacho yahsî xe na mai. Ero yipu

yahsîyataw awya so puruma yakihtopo ahsîra ehcoko. Makatawno ahsîra ehcoko toopu, kanahtawno marha ahsîra ehcoko. Noro nahrî ciitopo thakwa mîn mahsîyaxe kica.

⁷On wara na nai apoyino komo anarimaw, tpoyno nahsîya Ixaw Yana rma. Ahsîche epethîmnî me ro mak napicke. Anarimaw anarî komo ya nîmya epethîrî pona. Yihcirî me ahsîfênhîrî yîhtînopuche awya so noro men waihkacoko kicicitho ke yîchewnomra awehtome so.

⁸On wara wîikesî repra poko hara, ero keñe exitaw apoyino komo, noro ciicoko Kporin komo mîn yenîñe komo mtapotarî yaw roro rma. Repita komo mîkyam ñexamro mtapotarî yaw roro ciicoko. Owî rma ñexamro panatanmekyakñe ero yipu poko. Ero ke yîmtapotarî komo yaw roro xa ciicoko.

⁹Aaci Mirian yehtoponho ponaro rma ehcoko. Noro pen panarekñe Aporin komo Kaan esama yaw amokyataw so Exitu poi. Ero ke noro panaretoponho yîhcamnopîra men ehcoko.

¹⁰Anarimaw ahce na mîmyatu apoyino ya tîramansom me hara. Tîmyataw on wara exihra ehcoko, Yaaro xa oyemyawnonho nîramanîyas hara amñe, kacho yahsîso tohra ro mak ehcoko yîmîn yaka.

¹¹Yîmînî mkai mak ececetocoko. Apurantan yahsîñe mak tompe ehso ahyaka ha, apurantan yîramantopo yîhtînomexpotopo yehso.

¹²⁻¹³Anarimaw yupurantamra ro mak nai mîk apurantan yahsîñe. Wara rma noro ponontho na mahsîya apurantanthîrî yîramantopo yîhtînotome awya so. Ero yipu yahsîyataw rma awya so yîwînkîra ehcoko ahyaw so rma exitaw. Tîmcoko hara yîwya kokmamyataw tponon yaw rma yîwîntome. Ero wa tîmyataw awya so, Owî cma mîwakrew okre, nîñke na awya so. Kîfwan me marha aweñaxe so Aporin komo Kaan.

¹⁴On wara marha wîikesî yupurantamnî komo poko hara, cesemetanmesom poko ha, anarimaw noro yipu na mapicketu cepemaxmu me. Ixaw Yana rma na mîk mapicketu, achewno komo tko na anarimaw.

¹⁵Noro yipu yapicketaw awya so epemacoko roro enmafatîxera, kokmamra rma ka exitaw. Ero wa epemacoko yupurantamnî me exirî ke thakwa. Cepemacho ponaro thakwa nas ha. Yohno epemara awexitaw so Kporin komo yakro na nîmtapowa. Awîrîyake na yîñentarî me kopî. Kicicme tak na aweña Noro hara Aporin komo Kaan yohno epemara awexirî komo ke, kekñe Moises yîwya so.

¹⁶Taa, waihkano ritopo poko marha kîmtapowasî, kekñe hara Moises. Yîm komo waihkara ehcoko yîmxîkrî komo yehtoponho yanme. Yîmxîkrî komo marha waihkara ehcoko yîm yehtoponho yanme hara. Kicicme ehxapunhîrî komo mak waihkacoko.

¹⁷⁻¹⁸On wara marha ehcoko, achewno komo yemetanmekñe eñekacoko rma yaaro rma. Ero wa xa marha rikomo komo yemetanmekñe komo eñekacoko,

yîmîhnî komo yemetanmekê komo. Iiño waixapu ponontho ahsîra ehcoko, Apurantanhîrî wîramanfyas hara amê, kacho me. Exitu po awehtoponhîrî komo ponaro rma ehcoko. Itono komo yanton me mîxatkeñe epeman me thakwa okwe. Awowyatkeñe so tko Aporin komo Kaan xiya awehtome so. Ero ke wa ero yipu poko kpanatanmekyaxe so,

¹⁹Ananimaw anatîrî komo na mîhkocetu puruma, sepata na. Ero yipu yîhkocetaw yîhkotoxapu ciki na mînomyatu aweñekarî so, awrutamixapu ciki na mînomyatu. Iika tohra tko ehcoko. Ñexpe mak achewno komo nahrî me, yîmîhnî komo nahrî me ananimaw, iiño waixapu komo nahrî me. Ero wa ñexpe awakretome so Aporin komo Kaan ya. Ero yanme ehñan me awîfaxe so Noro ahce na poko awexitaw so.

²⁰Ananimaw oripera yeperîrî na metapetu amoi ke potutome. Potuche tak etapara xa hara ehcoko. Etîmtoxapu rma cik ñexpe achewno komo nahrî me, yîmîhnî komo nahrî me marha, iiño waixapu komo nahrî me marha.

²¹Ananimaw uupa yeperîrî na mîpohcatu anatîrî komo. Potuche potuhra xa hara ehcoko. Iito rma ñexpe etîmtoxapu achewno komo nahrî, yîmîhnî komo nahrî marha, iiño waixapu komo nahrî marha.

²²Exitu po awehtoponhîrî komo ponaro rma ehcoko. Itono komo yanton me thakwa mîxatkeñe. Epeman me awantometkeñe so okwe. Ero ke ero yipu poko kpanatanmekyaxe so, kekê Moises Ixaw Yana komo ya.

25 ¹On wara marha kekê Moises Ixaw Yana komo ya, Ananimaw on wara na natu kîrkomo, ñemtayeyukyatu. Ero wa exitaw so ceseñekaxmu yentañe ro yaka na cetu. Ehtoponhîrî komo yentatîkache kicicme cehsom tak nihtînoya ceseñekaxmu yentañe ro. Kicicme mîxakê amoro, kesî emetanmekno riñenho ya. Kîrwañhe reha mîxakê amoro, kesî emetanmexapunhîrî ya hara.

²Ananimaw tîhyosom me na nihtînoya kicicme ehxapunhîrî. Ero wa yîhtînoyataw noro nîrapocowpe iina rma ceseñekaxmu yentañe ro wero ro rma. Nîhyocowpe kicicme ehtoponhîrî yecenarî mak. Tukuknomaxi mak nîhyocowpe.

³40 ro yîhyotopo iyoponkara ehcoko. Ero yopo yîhyokyataw noro pînho me xa tak noro mentîkexe okwe, apoyino komo rma.

⁴On wara marha wîlkes awya so, awoh komo ewnamira ehcoko apicketaw anatîrî komo yeperîrî potutopo poko.

Yumumumra Waixa Pen Pokono

⁵On wara marha wîlkes awya so, ananimaw 2 na natu kîrkomo etmîtwo re. Noro re rma na mîkyam ñexamro. Ero wa exitaw so anarînhîrî pen na waihya okwe yumumumnî me rma okwe. Ero wa waipuche on wara tak ñexpe yihcinhîrî, tîyanan pîn ahsîra ñexpe. Ciñonhîrî pen yaknonho xa noro nahsîpe cipici me. Ero wa nahsîpe waixa pen yaknonho.

⁶Ero yinhîrî tak yihcirî me yîmxîkwataw kîrî cik ha, noro tak ciicoko aknonhîrî pen xîkîtho me. Noro pen yosotîtho yaw rma osohtocoko. Ero wa ciicoko waixapu pen yosotî yîhcamnopîra ehtome Ixaw Yana komo ya.

⁷Anarimaw on wara tko na nai waixa pen yaknonho, taknonhîrî pen cinho yahsî xera na nai cipici me. Ero wa exitaw wooxam tak tompe poritomo komo yaka, ewto potaw cesentaxmu komo yaka ha. On wara tak kape yîwya so, Oñiyonho pen yaknonho oyahsî xera nai okwe cipici me taknonhîrî pen mumuru me omxîtachome. Awaknonhîrî pen cinho men tahsîpore nasî, kachonho yaw roro cexi xera nai okwe, kape yîwya so.

⁸Ero wa entache tak wooxam yahsî xatî pîn tak nañikpocowpe poritomo komo. Mokuche yîmtapotarî ka ñentacowpe. Pîra, moso yahsî xera ro mak wasî opici me, nîike rma na yîwya so.

⁹Ero wa ketaw rma aknonhîrî pen cinho tompe yîhyaka. Poritomo komo wero ro rma tompe. Yîhtarî mohkape eeco mak. Mohkache kucpi kape ewru pore. On wara kape yîwya, Ero wara men cirpore nasî kîrî, taknonhîrî pen mumuru me ciri xatî pîn, kape. Ero wa kape wooxam.

¹⁰Ero yinhîrî on wara kacho me tak ñehcowpe noro xîkrî komo, Yîhtakaxapu xîkrî komo mîkyam, kacho me tak ñehcowpe noro yipu komo.

Mîn Hak Pokono

¹¹⁻¹²Taa, anarimaw kîrkomo ñetafmetu asak ha. Etafmetaw so anarî pici moka ciiño yepanso. Ciiño yafmañe yemru na nahsîya oko ciiño yahsîpînkapocho me tak yîwya. Ero yipu ahsîyataw ahsîñenñîrî yamotho yîhkotocoko kfa. Yîpînîñ yaw exihra ehcoko.

¹³Akumixin komo yaka cirihra ehcoko asakî awemyawno komo yawsîn yukuknomacho. Tawsîñem, taponukyem hara, ero warai cirihra ehcoko akumixin yaka ececenarîno wara rma kica.

¹⁴Ero wa xa marha ehcoko ahce na yeen poko hara, asakî cirihra ehcoko amîn komo yaka, yukuknomacho ha. Porinî ñhe, wahrai ñhe, ero warai cirihra ehcoko amîn komo yaka ececenarîno wara rma kica.

¹⁵Yaaron ke mak awsîn yukuknomacoko. Yaaron ke marha porin me ehtopo yukuknomacoko. Ero warai ke yukuknomacoko awemyawno komo pahkî awehtome so waipîra arowon komo po, Aporin komo Kaan nîmyas awya so ero po ha.

¹⁶Kicicme ro mak Aporin komo Kaan ñeeñasî cemar wara yukuknomañe komo. Ero wa ñeeñasî ahnoro kicicme kiiñe komo.

Amarekita Komo Waihkatîkacoko Amñe, Kesî Moises

¹⁷On wara marha wîikes awya so, Amarekita komo yehtoponho yîhcamnopîra ehcoko. Exitu poi amokyataw so awemetanmekyatkeñe so kica.

¹⁸Cekañkaxi ro mak awexitaw so mokyatkeñe esama yaw amapitaka so. Amapitawnonhîrî pen komo ñetapetkeñe oko. Kaan poko twerîhra ro mak xatkeñe kica.

¹⁹Ero ke kîa Amarekita komo waihkatîkacoko amîne. Osotîthîrî komo meero yîhcamnocoko ero yentara ro mak tak ehtome so kah yakwerî poko hakno komo. Ero wa ñexamro waihkatîkacoko arowon komo pona awtoche so, Aporin komo Kaan nîmrî pona awtoche so ha. Iito awexitaw so tîtkene tak aaxatî pîn komo ñiîfasî Noro. Ero yimaw tak Amarekita komo waihkakoko. Omtapotarî men yîhcamnopîra ehcoko, kekîne. Ero wa kekîne Moises Ixaw Yana komo ya.

Kaan Ya Tîmsom Tîmtopo Pokono

26 ¹On wara marha kekîne Moises Ixaw Yana komo ya, Amîne mîicexe arowon komo pona, Aporin komo Kaan nîmyas awya so aweken komo me ero pona. Iina awtoche so awekenî ro komo tak mahsîyaxe. Iitono ro me tak maxe.

²Iito awexitaw so anatîrî komo miîfaxe amaranîn komo pona, Aporin komo Kaan nîmîtho pona. Ero yepetache tak yihcîrî me epetaxapu xa enkacoko een yaka. AACoko tak ewto pona, Aporin komo Kaan nahsîyasî tosotî yekenî ro me ero pona.

³Kaan yaka cewomsom yaka xa aacoko, ero yimaw ciiso nasî ero pokono ro me, noro yaka aacoko. On wara kasko yîwya, Pahxa Kporin komo kekîne kporin pen komo ya on wara, On arowon komo me wîmyas amîne awya so, kekîne. Ero pona tak kmokye okre, kasko yîwya.

⁴Ero wa kache awya so Kaan yaka cewomsom tak nahsîyasî añekîthîrî komo. Ero ñîfmikyasi Aporin komo Kaan ya tîmsom yakîitopo mîtkoso.

⁵Ero yinhîrî on wara kacoko hara Aporin komo Kaan ñentarî me, Aramew me xakîne oporin pen twaihsom me thakwa. Exitu pona tak cekîne hara asak makî ka exitaw so epamrî komo. Iito tak tî ñepamtîkekîne meîpora ro mak. Karitî me so xatkeîne.

⁶Kemetanmekyatkeîne so tko Exipsiu komo. Iyopo ro mak kapicketkeîne so okwe.

⁷Ero ke tak tîmtapowatkene Kporin komo yakro. Ponaro xatkene kporin pen komo noro yakro tîmtapowakîne. Cerewre xa tîtketkeîne yîwya. Kîmtapotarî komo ñencekîne. Kemetanmetopo komo ñeeñakîne, kapickacho komo marha ñeeñakîne kyopo ro mak kapickacho kom ha, kîhyotopo komo marha ñeeñakîne.

⁸Ero ke Exitu poi kekyatkeîne so Kporin komo. Ñekaricekîne xa tamorî ke kowtome so. Etapoyankaxapu wara xakîne kowrî komo poko. Cirihi komo ñiîfakîne kowtome so, eraspetono ro mak.

⁹⁻¹⁰Ero yinhîrî tak oona kekyatkeîne so. On roowo tak nîmyakîne kîwya so. Paaka mown pen nasî tan meîpora ro mak, ween pen marha okre. Ero ke on ha Apa, onatîrî yeperîrî wîmyas awya, kacoko. Yihcîrî me epetaxapu on wîmyas anmîthîrî po epetaxapu ha, kacoko Aporin komo ya. Ero wa kache yîfmicoko Aporin komo Kaan yeepataka. Iina ciriche awya so atupentacoko tak, Oporin Amoro Apa Kaan, kacoko marha.

11 Ahwotacoko marha Aporin komo Kaan ya awakretopo komo poko, ahyawno komo wakretopo poko marha. Repita komo marha nahwotacowpe awakro so, achewno komo marha. Ero wa ahwotacoko Aporin komo Kaan nîmîtho poko.

12 On wara marha ehcoko, osorwaw yicimîipuntache anatîrî komo yeperîrî yîraconkacoko. Ero wa ehcoko roro osorwaw yicimîipuntache roro. Cisimu wicakî xa yîraconkacoko roro ero po so. Ero tak tîmcoko Repita komo ya, achewno komo ya, yîmîhnî komo ya, iiño waixapu komo ya. Noro yipu komo ya tîmcoko awewton komo po eseresmachome so tmaxmitaxi ro.

13 Ero yipu tîmîche on wara kacoko Aporin komo Kaan ya, Apa, omîn yai waare onatîrî yeperîrî raconho. Awya tîmsom me waare ha. Wîmye tak Repita komo ya, amna chewno komo ya, yîmîhnî komo ya, iiño waixapu komo ya, noro yipu komo ya wîmye amtapotachonhîrî yaw roro rma. Ahnoro amtapotachonhîrî wewehcasî watohnî me ro mak. Yîhcamnopîra ro mak wasî.

14 Awya tîmsom yapupra ro mak wîxakñe owracetaw waixa pen pînîn yaw, ero pokohra ro mak wîxakñe kicicme ehxapu me oyexitaw hara. Ero raconho tîmîhra ro mak wîxakñe waixa pen komo nahrî me. Oporin Amoro Apa, ponaro oyehtopo ro mak. Ahnoro amtapotachonhîrî wewetîkai, Ero wa men ehcoko, kachonho awya.

15 Ero ke eñexa kah yai amna enko Apa, aweken poi kifwanî ro poi. Ayanan komo akronomakî, Ixaw yana kom ha. Amna rowon marha kifwanîhe cirko, anmîthîrî amna ya. Pahxa mîîkekñe amna porin pen komo ya, On wîmyas amñe awepamthîrî komo ya, mîîkekñe. Yaaro tan wîîkesî, cemaró pîn me ro mak, mîîkekñe, ero rma tak mîmye Apa. Kifwan on amna rowon anmîthîrî. Paaka mownu pen nasî tan mefpóra ro mak, weenu pen marha okre, kacoko. Ero wa kacoko Aporin komo ya.

Kaan Yananî Ro Komo Amyamro, Kesî Moises Yîwya So

16 On wara marha wîîkes awya so, ero yipu poko apanatanmekyaxe so Aporin komo Kaan. Ero ke ero ponaro men ehcoko. Ewetîñe me roro ehcoko. Wara kyam mak ewetîra ehcoko.

17 On wara mîîkacow oroto, Ponaro xa amna yehtopo Mîk Kporin komo, mîîkacow. Noro yehtopo yaw roro nas amna. Yîmtapotarî marha amna ñewehcasî kpanatanmetopo. Noro xa amna ñewehcasî, mîîkacow oroto.

18 On wara marha Kporin komo nîîka hara awya so oroto, Oyanan komo amyamro. Tîpîñem me xa keeñaxe so. Omtapotachonho yaw roro rma ero wara keeñaxe so. Ero ke men owya apanatanmetopo komo ewetîcoko watohnî me ro mak, nîîka awya so.

19 On wara marha nîîka Aporin komo Kaan awya so oroto, Kifwan mîkyam, kacho me kiiñaxe so, cekacaxmu me xa kiiñaxe so ahnoro mîk hakî rowon

pono komo yopono me. Takîhsom xa mîkyam, kacho me kiîfaxe so. Oponarono me marha kiîfaxe so. Ero wa kiîfaxe so omtapotachonho yaw roro rma, nîka oroto awya so, kekñe. Ero wa kekñe Moises Ixaw Yana komo ya.

Apanatanmetopo Komo Mewrecoko Amñe Toh Pona, Kesî Moises

27 ¹Ero yinhîrî nîmtapowakñe xa hara Moises. Ixaw Yana poritomon komo marha nîmtapowatkeñe. On wara ketkeñe tpoyino komo ya, Apanatanmetopo komo men ewetîcoko oroto amna ñekatîmyas awya so ero. ²Xotaw mîwacexe amñe arowon komo pona, Aporin komo Kaan nîmyasî awya so ero pona. Iina awepatakache so toopu enmecoko porin komo. Kaw ke yumuturecoko.

³Ero pona tak mewrecoko apanatanmetopo komo ahnoro, awya so wentamexpesî ero. Ero wa ehcoko Xotaw watoche, arowon komo pona awtoche so. Aporin komo Kaan nîmyas awya so ero pona mîfcexe. Paaka mownu nas iito meñpora ro mak, ween pen marha okre. Pahxa Aporin komo Kaan kekñe awya so, Ero wîmyas awya so, kekñe. Ero wa kachonho yaw roro rma tak nîmyas awya so. Iina awtoche so apanatanmetopo komo mewrecoko toh poko.

⁴Xotaw watoche awya so toopu ciicoko. Ebaw Yîpîn pona ciicoko. Ciriche yumuturecoko kaw ke.

⁵Iina marha Aporin komo Kaan ya tîmsom yakñitopo akîhtocoko. Toopu xa hara enmecoko ero me. Kuripara ke enporira ehcoko toopu. Ero wara rma enmecoko.

⁶⁻⁷Enporin mak akîhtocoko toopu, Aporin komo Kaan ya tîmsom yakñitopo me. Ero pona tak akñicoko Noro ya tîmsom, takñitîkaxmu tîmcoko, Aaxe xa wasî, kacho me tîmsom marha. Ero yipu akñicoko ero pona. Iito marha eseresmacoko, ahwotacoko marha Aporin komo Kaan ñenîrî me. Ero wa ahwotacoko Noro poko.

⁸Kifwañhe men mewrecoko apanatanmetopo komo wekatîmyas awya so ero. Toh poko mewrecoko, ketkeñe. Ero wa ketkeñe Moises komo Ixaw Yana komo ya, poritomo komo ya rma ketkeñe.

⁹⁻¹⁰On wara marha ketkeñe Moises komo tîmsom pokono komo yakro tak. Repita komo mîkyam ñexamro yakro ketkeñe Ixaw Yana komo ya. On wara ketkeñe, Awero ro so xa amna mtapotarî entacoko. Orotu tak tîyanan me awicow so Aporin komo Kaan. Ero ke Noro mtapotarî ponaro xa ehcoko. Apanatanmetopo komo ewetîcoko awya so wekatîmyasî oroto ero, ketkeñe. Ero wa ketkeñe Moises komo, Kporin komo ya tîmsom pokono komo yakro.

On Wara Awexitaw So Kaan Nîwîrîmarî Me Maxe Okwe, Kesî Moises

¹¹⁻¹²On wara marha kekñe Moises Ixaw Yana komo ya, ero kaamo po rma kekñe, Xotaw watoche awya so on wara tak ehcoko, etocoko Xeresin Yîpîn

pona Kaan ya awakronomacho komo yekatîmso. Yîraco me mak etocoko iina, anarî komo mak. On warai komo tocowpe iina, Simeaw komo, Repita komo, Xuta komo, Isaka komo, Xose komo, Benxamin komo. Ero warai komo tocowpe iina, Xeresin Yîpîn pona.

¹³Taa, Ebaw Yîpîn pona tocowpe anarî kom hara Kporin komo ya awîrîmacho komo yekatîmso hara. On warai komo tocowpe iina, Huben komo, Kace komo, Ase komo, Seburon komo, Taan komo, Nahtari komo. Ero warai komo tocowpe iina, Ebaw Yîpîn pona hara.

¹⁴⁻¹⁵Iina awtoche so Repita komo tak nîmtapotacowpe. Kafpe men kacowpe Ixaw Yana komo ñentari me. On wara kacowpe, Kporin komo nîwîrîmarî me ñehcowpe mîk hak warai ciîñe komo, kuripara na ñiîfatu anarimaw, weewe na ñenpoñatu anarimaw. Kicicme ro mak nasî ero yipu Kporin komo ya. Ciîñe ro komo na ñiîfa anarimaw. Noro yipu ciriche eñepa me ñiîfatu tîmîn yaw so ponaro cehtopo me. Ero yipu ciîñe komo men ñehcowpe Kporin komo nîwîrîmarî me, kacowpe. Ero wa kache on wara eyuhcoko ahnoro, Taa, ero wa ham, kacoko tak.

¹⁶Kporin komo nîwîrîmarî me marha ñehcowpe noro pîntho me tîm yenîñe komo, ero wa xa marha ñehcowpe tînocwan yenîñe komo hara, kacowpe. Ero wa kache eyuhcoko xa hara ahnoro, Taa, ero wa ham, kacoko tak.

¹⁷Kporin komo nîwîrîmarî me marha ñehcowpe tpoyno rowon wokpan yetakañe komo, anana ciîñe kom ha, kacowpe. Ero wa kache eyuhcoko hara ahnoro, Taa, ero wa ham, kacoko tak.

¹⁸Kporin komo nîwîrîmarî me marha ñexpe ewuhnî tacinmekñe esama yai, kacowpe. Ero wa kache eyuhcoko xa hara ahnoro, Taa, ero wa ham, kacoko tak.

¹⁹Kporin komo nîwîrîmarî me marha ñehcowpe kîchewno komo yemetanmekñe komo, yîmîhnî yemetanmekñe komo marha, iîño waixapu yemetanmekñe komo marha, kacowpe. Ero wa kache eyuhcoko xa hara ahnoro, Taa, ero wa ham, kacoko tak.

²⁰Kporin komo nîwîrîmarî me marha ñehcowpe tîm pici pokono komo. Ero wa cehsom komo naxe tîm komo yetakritopo yenpoñe me rma kica, kacowpe. Ero wa kache eyuhcoko xa hara ahnoro, Taa, ero wa ham, kacoko tak.

²¹Kporin komo nîwîrîmarî me marha ñehcowpe okno pokono komo, wooxam yukukmacho wara rma kica, kacowpe. Ero wa kache eyuhcoko xa hara ahnoro, Taa, ero wa ham, kacoko tak.

²²Kporin komo nîwîrîmarî me marha ñehcowpe cepeka pokono komo. Ero wa naxe tîm yemsîrî pokono komo, tînocwan yemsîrî pokono komo marha, kacowpe. Ero wa kache eyuhcoko xa hara ahnoro, Taa, ero wa ham, kacoko tak.

²³Kporin komo nîwîrîmarî me marha ñehcowpe cipici nocwan pokono komo, kacowpe. Ero wa kache eyuhcoko xa hara ahnoro, Taa, ero wa ham, kacoko tak.

²⁴Kporin komo nîwîrîmarî me marha ñehcowpe tpoyino yetapañe komo, eñepa me etapañe kom ha, kacowpe. Ero wa kache eyuhcoko xa hara ahnoro, Taa, ero wa ham, kacoko tak.

²⁵Kporin komo nîwîrîmarî me marha ñehcowpe kicicitho pîn waihkañe komo epethîrî pona, kacowpe. Ero wa kache eyuhcoko xa hara ahnoro, Taa, ero wa ham, kacoko tak.

²⁶Kporin komo nîwîrîmarî me marha ñehcowpe on wara kañe pîn komo, Taa, ahnoro on amna panatanmetopo wewehcasî, kañe pîn komo, kacowpe. Ero wa kache eyuhcoko xa hara ahnoro, Taa, ero wa ham, kacoko tak, kekñe. Ero wa kekñe Moises Ixaw Yana komo ya.

Kîfwañhe Xa Awîfaxe So Kaan Tîmtapotarî Yewetîñe Me Awexitaw So

28 ¹On wara kekñe hara Moises Ixaw Yana komo ya, Ai oyakno komo, Aporin komo Kaanî mtapotarî ewetîcoko, apanatanmetopo komo wekatîmyas awya so oroto ero ewetîtkacoko. Ewehcataw awya so mîk hak rowon pono komo yopono me awîfaxe so Aporin komo Kaan. Roowo poko hakno komo yopono me awîfaxe so.

²⁻³Aporin komo Kaanî mtapotarî yewehcataw awya so on warai ke kîfwañhe awîfaxe so Kaan, kîfwañhe awîfaxe so ewto po awexitaw so, ewto pohra awexitaw so marha.

⁴Kîfwañhe ñiîfasî amxîkrî komo. Kîfwañhe natîkwasî anatîrî komo, kîfwañhe marha poŋmamyasî awoku xîkrî komo, paaka xîkrî, opefa xîkrî marha.

⁵Kîfwañhe marha ñiîfasî anatîrî komo yeperîrî awci yaw cenmesom kom ha. Kîfwañhe marha ñiîfasî akanawaturun komo yaka cihxapu, awru komo me taisom ha.

⁶Kîfwañhe marha awîfaxe so ahna so na awcetaw so. Kîfwañhe marha awîfaxe so awetîrametaw so hara.

⁷Anarimaw so rma re awaŋmaxi so mokyatu awaparî komo. Noro yipu komo tko naŋmapes awya so Kporin komo. Awece mokyaxe cewñe yatî mak. 7 yatî me tak ñemahciyaxe hara.

⁸Kîfwañhe marha ñiîfasî anatîrî yeperîrî yîmtoxapu komo. Etwîrîmara ro mak ñiîfasî. Ahce na poko awexitaw so ehñara ro mak awîfaxe so. Ero wa kîfwañhe awîfaxe so Aporin komo Kaan arowon komo po awexitaw so, yînmîrî po awexitaw so ha.

⁹Kporin komo Kaan ya apanatanmetopo komo men ewetîcoko. Noro yehtopo yaw roro xa ehcoko. Ero wa awexitaw so tîyananî ro me awîfaxe so. Ero wa matko kekñe pahxa awya so, Oyananî ro me kiîfaxe so, kekñe. Yaaro xa kekñe cemaro pîn me ro mak. Ero ke ero wa awîfaxe so.

¹⁰Ero wa awexitaw so Kporin komo yanan me awehtopo komo tak ñeeñaxe ahnoro roowo poko hakno komo. Ero wa awenîrî ke so ñeraswaxe tak apona so.

¹¹ Cemyawnoyem me xa awifaxe so Aporin komo. Kîfwañhe ñiifasî amxîkrî komo, awoh komo xîkrî marha, anatîrî komo marha. Ero wa awakronomexe so arowonî ro komo po awexitaw so tak. Aporin pen komo ya kekñe, On wîmyasî awepamthîrî komo rowon me, kekñe. Yaaro xa kekñe, cemaró pîn me ro mak kekñe yîwya so. Ero po awexitaw so tak kîfwañhe awifaxe so.

¹² Kaapu marha nahrunkesî Aporin komo kîfwan tîmtome awya so, cepethîkem okre. Tuuna ñekmexpesî roro amarañin komo yatîkreñe. Mohtopo ro me exitaw xa ñekpesî. Ehñan me awifaxe so ahce na poko awexitaw so. Mîk hak rowon pono komo ya mîmyaxe apurantan komo tîramansom me hara. Yîhyai so tko aponkura ro mak maxe puranta anyamro reha.

¹³ Mîk hak rowon pono komo tîpîrî wara awifaxe so Kporin komo. Matkîrî warahra ro mak awifaxe so. Aporin komo Kaan ya apanatanmetopo komo ponaro na matu, awya so wekatîmyasî oroto ero na mewehcatu. Ero wara awexitaw so tooto komo yopono me tak maxe. Mamawno komo me exihra ro mak maxe.

¹⁴ Ero ke apanatanmetopo komo yai etowra ro mak men ehcoko. Poowa men wara etowra, kaari men wara etowra marha, ero wa ehcoko. Anarî ponarora ro mak ehcoko ponaro anarî komo yehtopo ponarora. Noro yipu poko ahwotara ro mak ehcoko, kekñe. Ero wa kekñe Moises Ixaw Yana komo ya.

Kaan Ñetanmekrî Me Maxe Okwe Yîmtapotarî Yewetîñe Pîn Me Awexitaw So

¹⁵ Ero yinhîrî tak on wara kekñe hara noro Ixaw Yana komo ya, Anarimaw tko na Aporin komo Kaan yewetîra matu. Apanatanmetopo komo ponarora na matu okwe, awya so wekatîmyasî oroto ero ponarora. Ero wa awexitaw so on warai tak awepofaxe so awemetanmecho kom hara.

¹⁶ Ewto po awexitaw so Kaan ñîwîrîmarî me maxe okwe. Ero wa xa marha maxe ewto pohra awexitaw so hara.

¹⁷ Kaan ñîwîrîmarî me nasî awci yaw añenmekrî komo. Ero wa marha nasî akanawaturun yaka cihxapu.

¹⁸ Noro ñemetanmekri me marha naxe amxîkrî komo, anatîrî komo yeperîrî marha. Cemetanmesom me marha nasî awoh komo xîkrî paaka xîkrî, opeña xîkrî marha.

¹⁹ Kporin komo ñemetanmekrî me maxe amîn komo yaka amokyataw so, amîn komo yai awcetaw so marha.

²⁰ Awemetanmekyaxe so Aporin komo ahce na poko awexitaw so. Cesewkukmaxmu me marha awifaxe so mîn hak poko. Ceisom me marha awifaxe so ahce na poko awexitaw so. Ero wa awifaxe roro so

ahcamnotome so tak. Yohnno so mîwaiyaxe okwe. Ero wa maxe kicicme awehtopo komo yanme, Kporin komo yai awetowrî komo ke ha.

²¹Epefa yawno me marha awifaxe so Kporin komo ehcemani ro yawno me okwe. Ero wa awifaxe so awaitome so tak. Arowon komo yahsîso rma re mîfcexe ero po exihra tak maxe okwe amê.

²²Epefa awahsîmexpexe so Kporin komo, awakpororetopo ya. Ocoronano ya marha awahsîmexpexe so. Ereh keê marha awifaxe so. Ero warai ya awahsîpexe so okwe, epefa ya. Tawaisom me marha nîifasî anatîrî komo, tpayantaxmu me marha. Ero yipu ke awemetanmekyaxe so awaitome so tak okwe.

²³Ceipuru wa mak nasî kaapu awepoyino komo, bronse wara. Pehu wara marha nas arowon kom hara.

²⁴Roowo pupuntho marha êekmexpesî Aporin komo tuuna tmohsom wara rma. Ero tak sararanasî apona so mefpora awaikachome so okwe.

²⁵Awafmapexe so marha aaxatî pîn komo ya. Cewê yatî mak mîfcexe noro yipu komo yakro etaŋmaxi. Yîhyai so tko memahciyaxe 7 yatî yaw hara okwe. Cewrucpeê me so tak aweŋaxe so kayaritomo komo, roowo poko hakno kom ha.

²⁶Awokoputhîrî komo tak nas amê kwacinama nahrî me okwe, kamara warai komo yotî me marha. Noro yipu komo yeêpeê exihra tak nasî ero yimaw.

²⁷On wara marha awifaxe so Kporin komo, ereh keê xatkeê Exipsiu komo ero yipu xa marha êekmexpes apona so hara oko. Kicicme so marha natîkwasî apun komo. Sahna marha êekpesî apona so, askîskîmacho komo marha oco. Ecpînî ro me nasî yîêkpothîrî okwe.

²⁸Tîmtawaimamsom me tak awifaxe so, awewkanoyaxe so marha okwe, cesewkukmaxmu me marha awifaxe so.

²⁹Kamarakataw rma tapero mak metaŋaxe ewuhnîtho wara, kosope cetarisom wa mak. Ahce na poko awexitaw so mehêxe ro mak. Awepemara so ro mak naxe tooto komo. Awemyawnonhîrî komo xa matko naaŋaxe roro. Akurunpeê komo exihra ro mak nas okwe.

³⁰On wara marha maxe okwe, wooxamu rma re mîpokonomexe. Amê tak cetahsîyasî, mîkexe. Noro yipu yenaka rma nîetakriyasî anarî hara okwe. Amîn komo marha mîifaxe. Ciixapu yaw tko exihra maxe okwe. Anatîrî komo mîifaxe uupa yatî. Ero yeperîrî yenmekîra ro mak maxe okwe.

³¹Awokuthîrî komo paaka paraxkexe aaxatî pîn komo awero ro so rma. Yupunuthîrî tonohra maxe okwe. Awokuthîrî komo kîa naaŋaxe buhutho awero ro so rma. Ekîhra ro mak naxe hara ahyaka so. Awokuthîrî komo marha naaŋaxe opeŋa aaxatî pîn komo. Ahyaka so yîramanîê kom hara exihra ro mak naxe okwe.

³²Amumuthîrî komo marha naaŋaxe anarî yana komo, awemsîthîrî komo marha okwe. Esamathîrî komo wece meêŋaxe kaamo poko roro.

Awewthîrî komo ñekañkexe ro mak ñexamro yenî xe xa hara awexirî ke. Mokuhra ro mak naxe amxîkîthîrî komo okwe. Kañpera maxe ñexamro pen yahsîso awtorî komo yarohra thakwa okwe.

33 Anarî rowon pono komo nahyaxe anatîrî komo yeperîrî.

Awetapickachonhîrî komo rma nahyaxe anatîrî komo okwe. Añentorî komo mîkyam nahyaxe. Ñexamro rma awapickexe so ro mak epethîmnî me. Ahyokyaxe so oco. Ero wara roro awifaxe so.

34 Tîmtawaimamsom me tak mehtîkexe okwe emetanmekno ritopo yenîrî ke roro awya so.

35 Cerekyem me ñiifasî awosokmuru komo Aporin komo rma, ahrepu komo marha ero wa ñiifasî. Cerewrem xa mîn ñiifasî apoko so erekî, ecpînî ro mak oko. Ahnoro mak apun komo ñiifasî cerekye ahtarî komo ratai akanhtaka roro so oko.

36 Anarî rowon pono komo cheka marha aweñepexe so añentorî komo cheka, aporin pen ñentorî komo cheka marha. Akayaritomon komo yakro rma aweñepexe so, añirithîrî komo yakro rma. Iito awexitaw so tak ponaro anarî yana komo yehtopo poko maxe kica. Weewe yenporixaputho poko maxe, toopu yenporixaputho poko marha.

37 Mîk hak maywen komo cheka aweñepexe so Aporin komo. On wara kexe ñexamro apoko so, Xutew Yanatho mak amoro kica, kexe tpyoino komo poko yîwîrîyakarî me. Ñewrexe ananimaw so awetacataw so. Ero wa naxe apoko so yîchew so awehtopo kom ha.

38 Anatîrî komo yatho rma re miifaxe meñpora. Wahra mak takî tko menmekyaxe hara ero yeperîrî. Makaka warai mak nahyas okwe.

39 Uupa yatî rma re miifaxe anatîrî komo. Ero yipu matkexe kîfwañhe atîhtachome. Ero yipu yukun yerîhra ro makî tko maxe okwe. Eperîrî yenmekîra marha maxe. Akrî mak nahyas okwe.

40 Oripera nai amñe anatîrî komo. Meñpora ro mak nai arowon komo poko hakî. Ero katî ke tko ekapera maxe okwe. Eperîrî mak ñemaxkunketîkes okwe.

41 Tumumuke rma re maxe amñe, cemsîke marha re. Ahyaw so tko exihra naxe okwe. Waapa komo mak naañaxe okwe ahsîpînkan me.

42 Makaka warai marha nahtîkes anatîrî komo okwe weewe komo, amaranîn komo pono marha.

43 Anarî yana komo naxe achew so amñe. Cewetîsom me xa tko ñehtîkexe ñexamro ayopo so ro mak. Yîwîrîyakaxapu me mak tak mehtîkexe amyamro reha okwe.

44 Tupurantan nîmyaxe achewno komo awya so tîramansom me hara. Amyamro reha tîmîhra ro mak maxe yîwya so hara. Ahtîpîrî komo wara mak naxe ñexamro, matkîrî wara mak maxe amyamro reha okwe.

45 Ero yipu ke awemetanmekyaxe so Kaan. Awenatîkañe wa mak nasî, awahsîñe wa marha. Awahsîyaxe so awaikachome so tak okwe. Ero

noro yipu komo iyotmara naxe okwe tîmxîkîthîrî pun ke ero mak exirî ke iyotî okwe. Ñerewasî ro mak aroman komo awewton komo wamtôrî ke awaparî komo ya.

⁵⁶⁻⁵⁷On wara marha nai anarî woxam hara, kîpînîn yawno me xa nai anarî komo yopo. Roowo yapikî xera ro mak na nai cukmape exirî ke yîhtarî. Noro yipu komo rma ciîño iyotmara naxe tîmxîkrî mînponto ke ewruxapu ke rma. Tîmxîkîthîrî pun ke marha iyotmara naxe ewruxan pun ke ha. Ero wa nasî ciîño poko cenawno poko rma. Tîmrerî marha iyotmara nasî, cemsîrî marha iyotmara. Êñepa me mak noñesî noro rma cerewre exirî ke aroman komo awamtôrî komo ke awaparî komo ya. Awewton komo wacan metatan komo yeceñe xa naxe awaparî komo awahkotoñe me so.

⁵⁸Apanatanmetopo komo yewetîtkara na mat okwe. On karita yaka mewrexapu yewetîra na matu. Kîfwanî ro mîn Aporin komo Kaan yosotî, eraspetono marha mîn ha. Ero poko epohkara matu, twerîhra marha na metahcat okwe apanatanmetopo komo yewetîra awexirî ke so okwe.

⁵⁹Ero ke ero wara awexirî ke so awîrîmexe so xa Aporin komo. Awepamthîrî komo marha nîwîrîmesî. Anarmerpan ke nîwîrîmesî pahkîno ke xa okwe. Awepefan komo marha nasî cerewrem me xa, pahkîno me marha.

⁶⁰Exipsiu komo yepefan meeñatkeñe pahxa. Ero yipu pona meraswatkeñe. Ero yipu ya xa marha awahsîpexe so tak Kporin komo. Etowîn me ro mak nasî epefa, yaw maxe, ero.

⁶¹Anarmerpan komo ya awahsîpexe so Kporin komo epefa ya, awîrîmacho kom ya xa. On karita yaka emewretîkara nasî ero yipu rma ñekmexpesî awaikachome so tak okwe.

⁶²Meñpono pînînhîrî xa amyamro xîfko wara rma ehxapunhîrî. Asak mak tak mehtîkexe okwe amñe. Ero wa maxe Aporin komo Kaanî mtapotarî yewetîra awexirî ke so okwe.

⁶³Yihcirî me ka Kporin komo nahwotai awakrerî komo poko, awepamnôrî komo poko marha. Amñe tak awaikacho komo poko makîrha nahwowas hara, ahcamnotopo komo poko marha. Roowo pona mîñcexe aweken komo me ahsîso, ero poi tko awowyaxe so hara.

⁶⁴Ero yimaw awakpayaxe so Kporin komo anarmerpan komo cheka, roowo yakwerî poko hakno komo cheka okwe. Iito tak ponaro anarî komo yehtopo poko tak mahwowaxe okwe. Weewe yenporixapu poko mahwowaxe, toopu yenporixapu poko marha. Ponaro awehtoponhîrî pîn poko mahwowaxe, ponaro aporin pen komo yehtoponho pîn marha.

⁶⁵Iitono komo chew awexitaw so awepokaretopo komo exihra ro mak nasî. Ahtarî komo yepokaretopo meero exihra nasî. Mepofaxe rma re, exihra ro mak nas okwe. Meraswaxe roro iito awexitaw so. Awewru komo marha ñekañesî. Ahwora ro mak tak maxe okwe.

⁶⁶Kwaihya na oroto, kañe me roro maxe okwe. Kosope ero wa mîkexex, katpanaw marha. Meraswaxe ro mak okwe.

⁶⁷Pahxaxaro on wara mîkexex, Yohno kokmam xe xa was okwe, mîkexex. Kokmamche tak, Yohno enmapu xe was okwe, mîkexex hara. Ero wa mîkexex eraspetono yenîrî ke awya so, awahwokacho komo yenîrî ke marha.

⁶⁸Ero yimaw tak aweñepexex so Kporin komo Exitu pona hara. Kanawa yaw aweñepexex so. Iina xa hara tohra maxe, wîlkekñe cma re ka awya so. Iina xa hara tko keñepexex so hara okwe. Iito awexitaw so aaxatî pîn komo warawanwaxe cma re apoko so. Woomam komo tîmî xe naxe, kîrkomo marha, antonano me tîmî xe so naxe. Awahsîra so tko naxe okwe. Ero wa maxe okwe, kekñe. Ero wa kekñe Moises Ixaw Yana komo ya.

Kaanî Mtapotarî Men Ewetîcoko, Kesî Xa Hara Moises

29 ¹Taa, pahxa rma, tîmtapotarî ñekâtîmyakñe Kporin komo Moises ya Orebe Yîpîn yamrinaw exitaw so Ixaw Yana komo. Oyewecataw awya so kakronomexex so, kacho ñekâtîmyakñe yîwya Ixaw Yana komo ya yîñekâtîmrî hara. Ero yinhîrî anarî xa hara ñekâtîmyakñe, Kakronomexex so, kacho xa hara. On wara tak ekatîmko yîwya so, kekñe Noro yîwya. Ero wa kekñe Moises ya Moabe rowon po exitaw so hara.

²Ero ke Ixaw Yana komo ñenmekyakñe xa hara Moises ahnoro ero wa kacho yekatîmtome yîwya so. On wara kekñe yîwya so, Ai oyakno komo, anarmerpan ke Exitu pono komo yemetanmetoponho meeñatkeñe. Paraw yemetanmetoponho wa meeñatkeñe, Kporin komo ya emetanmetoponhîrî ha. Noro maywen komo ñemetanmekyakñe marha awero ro so, iitono pen komo ahnoro.

³Ñexamro pen yemetanmetoponho wa meeñatkeñe cerewrem ro mak oko. Kañe xa cehtopo ñenpekñe. Cirihiñî ñiifakñe awero ro so aweserepokacho komo xa.

⁴Yuhnari yîhtînoñe me rma tko aropotarî komo ciritra rma nas okwe Kporin komo. Takîhso enîñe me awewru komo ciritra marha nasî. Takîhso entañe me ciritra marha nas okwe apanarî komo.

⁵40 cimñipu kaañatkeñe so axawa pore. Ero yecenarî aponon komo atpîra xakñe. Ahtarî komo marha etawkara xakñe.

⁶Awru komo tokuhra mîxatkeñe. Uupa yukun yerîhra marha mîxatkeñe. Ahnoro ero yipu komo exihra xakñe awokru komo. Ero warai ke awerewusmara so wîxakñe Aporin komo Kaan me oyehtopo yenpotome tak awya so, kesî Aporin komo Kaan awya so.

⁷Oona amokuche so Sion komo mokyatkeñe kwaparî komo me. Esbon pono mîk xakñe Sion, kayaritomo ha. Oki komo marha mokyatkeñe kwaparî komo me. Basan pono mîk Oki, kayaritomo marha. Ñexamro pen tañmetkeñe.

⁸Yîrowonthîrî komo tahsîyatkeñe. Ero tîmyatkeñe Huben yepamtho komo yeken me, Kace yepamtho komo yeken me marha, Manase yepamtho komo poyinonho yeken me marha.

⁹Ero ke Kporin komo mtapotachonho ponaro men ehcoko, Oyewehcataw awya so kakronomexe so, kacho. Ewetîcoko ro mak. On yewehcataw roro awya so ehñan me ro mak maxe okre ahce na poko awexitaw so.

¹⁰⁻¹¹Tan maxe ahnoro cecetoso oroto Aporin komo Kaan ñenîrî me.

Atribun komo yantomañe komo naxe tan, aporitomon komo marha.

Ahnoro tan maxe kîrkomo, Ixaw Yana kom ha. Amxîkrî komo marha tan naxe, apici komo marha. Achewno komo marha naxe tan, awehtorî rakañe komo, atunarî yenmekñe komo marha.

¹²Tan maxe amtapotachome so Aporin komo Kaan yakro. Oyewehcataw awya so kakronomexe so, kes awya so. Taa, ero wa ham, kacho yenta xe tak nai amtapotarî komo. Yaaro xa amtapota xe so tî nai oroto, cemaró pîn me ro mak ha.

¹³On wara kesî Noro awya so oroto, oyanan me xa tak kiîfaxe so. Ponaro xa awehtopo komo me kesenpesî marha awya so, kesî. Ero wara rma kekñe pahxa awya so. Ero wa xa marha kekñe aporin pen komo ya hara. Abraaw pen ya kekñe, Isake pen ya marha, Xako pen ya marha. Yaaro xa kekñe yîwya so, cemaró pîn me ro mak.

¹⁴⁻¹⁵Awya so mak tan kahra wasî, Oyewehcataw awya so kakronomexe so, kacho poko. Awya so rma re wîlkesî Kporin komo tantono komo ya, Kaan ñenîrî me ececetoxapu komo ya. Anarî komo ya meero wa wîlkesî, tan exihnî komo ya rma.

¹⁶Exipsiu komo chew cesemetanmekyatkeñe. Anarî komo rowon pono komo chere tîtmokyatkeñe marha.

¹⁷Kicicme ro mak ñexamro yehtopo meeñatkeñe. Ponaro ñexamro yehtopo komo meeñatkeñe yîhyaw so kica. Weewe mîn meeñatkeñe mîk hak warai me ciixapu, toopu marha ciixapu, prata ciixapu, ooru ciixapu, ero yipu meeñatkeñe.

¹⁸On warai wekatîmyas awya so oroto Kporin komo Kaan poko ceponarononkaxmu mera ro mak awehtome so. Mîk hak ponaro anarî yana komo yehtopo meeñatkeñe amokyataw so. Noro yipu komo pona awetow xera ro mak wasî. Ero warai exi xera wasî achewno, kîîrî, wooxam marha, noro re me cehsom komo marha, tribu me cehsom komo marha. Ahnoro mak ero warai me awexi xera ro mak wasî. Ero wa exitaw so rma tko cîmîkno wara mak naxe kica, kmasmacho wara kica. Ero ke noro yipu komo exihra ro mak exi xe wasî achew so.

¹⁹On wara kañe exi xera ro mak wasî awetwîrmacho komo pokono yentañenho ha, Kîrwanî rma mexe ow ha. Esemetanmekîra rma tko wasî oyanme ro mak cehsomu rma, kañe exi xera wasî. Twokru xatî wara naxe ero wa kañe komo. Ero ke tak wenaxe twokru xe cexirî ke so. Noro yipu wara naxe ero wa kañe komo.

²⁰Ero wa kañe komo yîmtora ro mak nasî Kporin komo. Noro yipu komo yîmcetaw ketaw ha re nîrwonasi ro mak oko poko so ha. Meŋpora ro mak nas awemetanmecho komo on karita yaw mewrexapu. Ahnoro ero yipu ke rma tko Kporin komo ñemetanmekyasi noro yipu komo. Ñexamro pen yosotî nîhcamnopesî ro mak kah poko hakno komo ya.

²¹Noro yipu tak nakpayasi Kporin komo Ixaw Yana tribun komo yai cemenmesom me okwe. On karita yaw cekatîmso nas awemetanmetopo komo meŋpono pîn, Oponarora awexitaw so kemetanmekyaxe so, kacho ha. Ero wa kacho yaw roro rma noro yipu ñemetanmekyasi.

²²Amñe tak pahxaro arowonthîrî komo ñeeñaxe awepamthîrî komo, ahretawno kom ha. Anarî yana komo marha ñeeñaxe, mooxe mohxapu komo. Tîwîrîmaxi ñeeñaxe, epefa keñarî komo marha ñeeñaxe iito. Kporin komo ñekpotho mîn ñeeñaxe epefa.

²³Ecahxapu wara mak tak ñeeñaxe arowonthîrî komo, yîmîti keñe ñeeñaxe kica, enxopre keñe marha. Naatî yewtî mera ro mak ñeeñaxe, cepetaxmu exihra ro mak ñeeñaxe. Cuupu meero atîhtara ñeeñaxe. Sotomatho wara mak ñeeñaxe okwe, Komohatho wara, Atmatho wara, Sebointho wara. Ñexamro pen nañmekñe Kporin komo rîiwoxe xa cexirî ke. Ero wa xa marha awekenhîrî komo ñeeñaxe hara tîwîrîmatîkaxi okwe.

²⁴Ero yipu yenîche on wara kexe anarî maywen komo, Ahce yanme on tîyanan komo rowontho nîwîrîmetîkai ro mak Kporin komo? Ahce yanme ero wa nîrwona xa poko so? kexe.

²⁵On wara ñeyukyaxe anarî komo, Ero wa nasî tantononhîrî komo rowontho, ponaro tporin pen komo yehtopo yahsîpînkari ke okwe, yîmtapotachonhîrî yahsîpînkari ke okwe. Ñexamro pen yakro cma re nîmtapowakñe Noro Exitu poi ekyataw so. Oyewehcataw awya so kakronomexe so, kacho poko nîmtapowakñe rma re. Ero wa kachonho yai ñetowyatkeñe kica.

²⁶Anana makî tî cetkeñe ponaro anarî yana komo yehtopo poko ahwotaxi. Noro yipu komo ya ketkeñe, Oporin amoro, ketkeñe mamakan me yutupenwataw so kica. Tînihtînotoponhîrî pîn poko tak xatkeñe, Kporin komo ñekatîmtho pîn poko mak kica.

²⁷Ero ke nîrwonakñe ro mak tak Kporin komo tantononhîrî komo poko. Ero ke emetanmetopo komo ñekpekñe pona so. Tmewreso nasî on karita yaw ero komo ñekpekñe iipo so.

²⁸Nîrwonakñe ro mak Noro ñexamro pen poko. Ero ke ñexamro mohkañe wa mak xakñe yîrowonthîrî komo poi. Anarî pona tak ñeeñepkekñe hara. Iito rma naxe yîñeeñepethîrî komo, kexe. Ero wa kexe anarî yana komo Ixaw Yana komo poko.

²⁹Taa, nasî rma tko kîwya so ekatîmnî komo. Kporin komo Kaan ekatîmra nasî ero yipu komo. Yîñekatîmîthîrî rma tko nasî ponaro

kehtopo komo me, ponaro kîmxîkrî komo yehtopo me marha miya roro. Kpanatanmetopo komo rma ñekâtîmyasî ewetîtome kîwya so, ahnoro yewetîtome ha, kekñe. Ero wa kekñe Moises Ixaw Yana komo ya.

Kaan Ponaro Tak Ehcoko Hara Kicicme Ehxpunhîrî

30 ¹On wara marha kekñe Moises Ixaw Yana komo ya, Taa, on wara maxe amñe, awakronomañe komo me ka wasî, awemetanmekñe komo me marha tak was hara. Awya so wekatmo ero wara rma maxe. Ero yimaw tak on wara mîkexe, Ero wara rma kekñe Moises pen pahxa kîwya so, mîkexe. Mîk hak rowon pono komo chew tak maxe ero yimaw. Yîcheka so aweñepexe so Aporin komo Kaan. Ito awexitaw so ero wa tak mesehtînoyaxe.

²Ero yimaw tak Aporin komo Kaan pona tak meeñaxe xa hara, amxîkrî komo yakro rma tak meeñaxe Noro pona. Noro mtapotarî tak mewehcaxe, apanatanmetopo komo wekatîmyasî awya so oroto ero rma tak mewehcaxe ahnoro. Tahwore tak mewehcaxe, ewetî xe ro tak maxe okre.

³Ero wa awexitaw so tak awekyaxe so hara Aporin komo Kaan, waapa komo nahsîthonhîrî. Apîñî yaw so tak nasî. Awenmekyaxe so hara, pahxa rma awakpayatkeñe so mîk hak rowon komo cheka. Eñexa rma awekyaxe so hara.

⁴Anarimaw kaapu mapitawno makataka rma aweñepetu so. Eñexa rma tko awenmekyaxe so hara, awekyaxe so Aporin komo Kaan.

⁵Aporin pen komo rowontho pona rma awekyaxe so hara. Ero tak mahsîyaxe hara. Ito awexitaw so tak awakronomexe so, awepamnoyaxe so marha. Aporin pen komo rma re nakronomekñe, ñepamnoyakñe marha re ero yopo xa tak awakronomexe so amyamro reha.

⁶Aropotarî komo yanpikañe wara xa nasî Aporin komo Kaan, awepamthîrî komo ropotarî yanpikañe wara marha nasî. Ero wa awifaxe so tîixe tak awehtome so. Yiixe xa tak maxe ero yimaw. Yaaro xa yiixe maxe. Noro ponaro mak tak maxe okre. Ero wa awexitaw so tak waipîra tak maxe okre.

⁷Ero yimaw tak aaxatî pîn komo makîrha tak ñemetanmekyas hara Aporin komo Kaan, awemetanmekñenhîrî komo ñemetanmekyasî. Awemetanmetopo komo wekatîmyasî awya so ero warai ke xa marha ñexamro wemetanmekyasî.

⁸Ero yimaw tak Kporin komo mtapotarî mewehcaxe xa hara okre. Apanatanmetopo komo mewehcaxe, awya so wekatîmyasî oroto ero ha.

⁹Ero wa awexitaw so tak ehñan me ro mak awifaxe so Aporin komo Kaan ahce na poko awexitaw so. Kafpe so marha ñiifasî amxîkrî kom hara. Ero wa xa marha awoh komo xîkrî ñiifas hara. Cepetaxmu me xa marha ñiifasî anatîrî komo. Tahwore tak nasî Kporin komo awakronomacho komo poko

hara. Pahxa tahwore xakñe aporin pen komo poko ero wa xa marha tak nasî apoko so hara.

¹⁰Ero wa nasî apoko so Aporin komo Kaan tîmtapotarî yewehcataw awya so, apanatanmetopo komo yewehcataw ha. On karita yaw nasî tmewreso apanatanmetopo komo, on mewehcaxe. Aporin komo Kaan pona marha meefaxe yaaro xa tak. Ero wa awexitaw so tahwore nasî Noro awakronomacho komo poko.

Waipîra Awehtopo Komo Meñekacoko, Kesî Moises

¹¹Apanatanmetopo komo wekatîmyasî awya so oroto. Camkî wencesî ero okwe, kacho mera nas awya so. Mooxe exihra marha nasî. Ahce wa thakwa re cencetu. Mooxe nas okwe, kacho mera nasî.

¹²Kah yaw mak exitaw ketaw ha re apanatanmetopo komo on wara mîkexe, Onoke thakwa ha re cee kah yaka kpanatanmetopo komo yehso, kîwya so ekatîmtome ha? Ekatîmiche mak tak kîwya so cewehcaxe, mîkexe. Kah yaw tko exihra nasî.

¹³Tuuna yeco po reha exitaw on wara mîkexe, Onoke thakwa ha re cee tuuna yeco pona kpanatanmetopo komo yehso. Ekîche mak kîwya so ñekatiîmyasî ewetîtome tak kîwya so, mîkexe.

¹⁴Pîra, meyehra ro mak wa nasî apanatanmetopo komo. Amtaw so rma wa nasî, aropotaw so marha wa nasî ewetîtome awya so.

¹⁵Enko xe, waipîra awehtopo komo wekatîmyas awya so oroto, esemetanmekîra awehtopo komo marha. Awaitopo komo marha wekatîmyas awya so, cesemetanmesom me awehtopo komo marha.

¹⁶Ero ke Aporin komo Kaan xe xa men ehcoko, wîlkes awya so oroto. Noro yehtopo yaw roro mak ehcoko, yîwya apanatanmetopo komo xa ewetîcoko, wîlkesî marha awya so. Ero wa awexitaw so waipîra maxe, mepamyaxe marha tak. Aporin komo Kaan awakronomexe so arowon komo po, ahsîso mîfcexe ero po ha.

¹⁷Ero warahra tko na matu, anarî ro komo pona na metowiyatu aropotaw so. Apanatanmetopo komo yentara tak na mat okwe. Ero wa awexitaw so Noro yipu komo mamaka mutupenwaxe, Oporin amoro, mîkexe kica yîwya so.

¹⁸On wara wîlkes oroto awya so, ero wa awexitaw so mîwaiyaxe men okwe. Pahkî exihra men maxe arowon komo po, Xotaw mîwacexe amñe ahsîtome, ero po pahkî exihra rma maxe okwe.

¹⁹Oroto kah yawno komo wañikyasi omtapotarî yentañe me. Roowo pono komo wañikyasi marha omtapotarî yentañe me. Ñexamro ñentarî me tan wekatîmyas awya so waipîra awehtopo komo, twaihsom me awehtopo komo marha. Awakronomacho komo tan wekatîmyas awya so, awemetanmetopo komo marha. Ero ke waipîn me awehtopo komo meñekacoko awehtopo komo me waipîra awehtome so, waipîn me amxîkrî komo yehtome marha.

²⁰On wara marha maxe waipîn me awehtopo komo meñeketaw awya so, Aporin komo Kaan xe tak maxe, yîmtapotarî yentañe me marha maxe. Noro yahsîpinkara marha maxe. Waipîra awehtopo komo rma Mîkî Kporin komo, pahkî awehtopo komo arowon komo po ha. On arowon komo me wîmyas, kekñe aporin pen komo ya. Abraaw pen ya kekñe, Isake pen ya marha, Xako pen ya marha. Yaaro xa tan wîkesî, cemaró pîn me ro mak ha, kekñe. Ero po maxe pahkî, kekñe. Ero wa kekñe Moises Ixaw Yana komo ya.

Xoswe Tak Nasî Awañe Komo Me Hara, Kesî Moises

31 ¹⁻²Taa, ero yinhîrî tak cekñe xa hara Moises Ixaw Yana komo yaka panatanmeso so xa hara. On wara kekñe yîwya so, Ai, oyakno komo, poritomotho me tak was okwe. ¹²⁰cimñipu tak nas oyewrutoponho. Awañe pîn komo me thakwa tak wasî. On wara marha kekñe Kporin komo owya, Xotaw Yepu watohra esko, kekñe owya. ³Aporin komo Kaanî rma tko waces apoturme so. Noro rma iitono komo pen nafmapes awya so iitono maywen komo. Ñexamro pen yañmache ekenhîrî tak mahsîyaxe amyamro makîrha aweken komo me. Xoswe marha wacesî Xotaw apoturme so. Ero wara rma kekñe Kporin komo awya so. ⁴Pahxa Sion pen nafmekñe Kporin komo, Oki pen marha. Amohew kayaritomon komo mîkyam xatkeñe. Yîrowonthîrî komo marha nahsîpekñe awya so. Ero wa xa marha Kanan pono komo nafmes hara. ⁵Awya so rma nafmapesî. Ero wa ñexamro pen yañmapoche awya so ahnoro omtapotachonho yaw roro rma ciicoko. ⁶Kafpe xa men ehcoko, tahwore marha ehcoko. Erasîra ro mak ehcoko iitono komo pona. Aporin komo rma tko cesî awakro so. Anomñe pînî ro mak Mîk ha. Awahsîpinkañe pîn marha Mîk ha, kekñe. Ero wa kekñe Moises yîwya so. ⁷Ero yinhîrî tak Xoswe nañikpekñe Moises. Noro yakro tak nîmtapowakñe Ixaw Yana komo ñentari me rma. On wara kekñe yîwya, Ai okopuci, on wara wîkes awya, kafpe men esko. Erasîra ro mak esko. Moxam yakro tî mîñe amoro yîrowon komo pona. Ero wîmyas awya so, kekñe tî Kporin komo ñexamro porin pen komo ya. Yaaro xa tî kekñe yîwya so, cemaró pîn me ro mak. Ero pona tî mîñe moxam yakro. Ero takî tî mîmya yîwya so eken komo me. ⁸Kporin komo xa Mîk cesî apoturme so. Awakronomesî, anomra ro mak nasî. Awahsîpinkara ro mak nasî. Ero ke erasîra ro mak ehcoko. Ahwokara marha ehcoko, kekñe. Ero wa kekñe Moises Xoswe ya.

7 Cimñipu Yenatîche Roro On Apanatanmetopo Komo Yîmtapotarecoko, Kesî Moises.

⁹Ero yinhîrî Ixaw Yana komo panatanmetopo mewrekñe Moises. Mewreche nîmyakñe Kporin komo mîn yenîñe komo ya. Repita me

cehsom mîkyam, Kporin komo mtapotachonho yamatan yañe komo marha mîkyam ñexamro ya nîmyakñe. Ixaw Yana komo poritomon komo ya marha nîmyakñe.

¹⁰⁻¹¹ On wara kekñe Moises yîwya so panatanmetopo komo tîmyataw, 7 ro yicimñipuntache roro awepethîkachonhîrî komo yîhcamnotopo me tak nasî. On wara ehcoko ero cimñipu po, Miimoci Yaw Kenmatopo komo me nasî, Ixaw Yana komo ahnoro mokyaxe Aporin komo Kaan yewton pona, yînahsîthîrî pona. Ero yimaw tak on apanatanmetopo komo yîmtapotarecoko yîñentarî komo me. Ero wa kacoko roro.

¹² Ero yimaw enmekno ciicoko, kîrkomo, wooxam komo, rikomo komo, achewno komo marha. Ahnoro enmecoko apanatanmetopo komo yentachome. Ero wa on yîmtapotarecoko yîñentarî komo me ero poko ehcamhokachome so Aporin komo Kaan ponaro xa cehtopo komo poko. On karita yawno yentache apanatanmetopo komo ero tak na ñewetîtîketu.

¹³ On tpanatanmetopo komo yentara ka naxe yîmxîkrî komo reha. Ero ke tîmtapotarepore roro nasî yîñentarî komo me. Ero wa ñehcamhokexe Aporin komo Kaan poko ha. Ero wa ehcoko miya roro arowon komo po awehtopo komo poko hakî. Xotaw mîwacexe roowo yahsîso aweken komo me ero po awehtopo komo yecenarî tîmtapotarepore roro nasî, kekñe. Ero wa kekñe Moises Ixaw Yana komo ya.

Kicicme Xa Tak Ñehtîkexe Amñe Ixaw Yana Komo Okwe, Kesî Kaan Moises Ya

¹⁴ Ero yinhîrî on wara kekñe Kporin komo Moises ya, Ai, Moises, pahnoke tak nasî awaitopo okwe. Ero ke Xoswe añihko. Noro yakro amohcoko Kesentacho komo potaka. Iito awexitaw so tak noro wiifasî Ixaw Yana komo yaañe me, kekñe. Ero ke Kesentacho potaka tak cetkeñe Moises komo Xoswe yakro.

¹⁵ Ero yimaw Kporin komo ñesenpekñe Kesentacho yepoi kaweresî me. Kesentacho potarî yepoi tî ñesenpekñe kaweresî, patawno xa.

¹⁶ On wara kekñe Kporin komo Moises ya, Amñe mîwîñîkyasî aporin pen komo yakro. Moxam tak naxe wooxam wara, ciiño yairono wara. Nahwowaxe tak anarî ro komo poko, ponaro iitono komo yehtopo poko ha. Oyahsîpinkexe okwe, Omtapotarî yewetîra tak naxe okwe, Oyewehcataw awya so kakronomexe so, kacho ha. Yîwya so wekatîmyakñe ero yewetîra naxe okwe. Ero wa naxe okwe.

¹⁷ Ero ke kîrwonasî tak poko so. Ñexamro pen wahsîpinkesî. Enîñe pîn wara mak tak wasî. Ero ke waihyaxe tak okwe. Anarmerpan tak nasî ñexamro yemetanmetopo okwe, yîwîrîmacho komo marha. Ero yimaw on wara kexe, Ahce yanme cesemetanmekyatu emapona roro? Kakro so exihra tko na nai Kporin komo Kaan. Noro yexihtorî ke kîhyaw so cesenmetanmekyat ham okwe, kexe tak ero yimaw.

18Ero yimaw ñexamro yenîñe pîn wara was okwe. Ero wa wasî poko so kicicme exirî komo yanme kica. Ponaro anarî komo yehtopo ponaro mak naxe kica. Ero wa exirî komo yanme enîñe pîn komo wara wasî, entañe pîn komo wara marha wasî.

19Ero ke on waano tak waafasî añentarî komo me. Ero mewrecoko. Ixaw Yana komo ya ahsîmexpoko aatome tak amñe yîwya so. Ero rma tak nas amñe opoko kicicme ehtopo komo yekatîmñe me.

20Amñe ñexamro waafasî kifwan pona roowo pona. Paaka mown pen nasî iito mefpora ro mak, ween pen marha. On arowon komo me wîmyas amñe, wîlkekñe ñexamro porin pen komo ya. Yaaro xa wîlkekñe yîwya so, cemaró pîn me ro mak. Ero po cexitaw so tmaxmitaxi ro tak ñeseresmexe, tupurukye cehso ro marha. Ero wa cexitaw so anarî ro komo ponaro men naxe okwe ponaro anarî yana komo yehtopo ponaro ha. Noro yipu komo poko nahwowaxe kica. Orwonmekyaxe tak okwe. Omtapotarî yewetîra tak naxe okwe, Oyewecataw awya so kakronomexe so, kachonho ha.

21Ero ke tak ñexamro pen tak ñetwîrîmexe, ñesemetanmekyaxe ro mak okwe. Ero yimaw on waano tak nasî kicicme ehtopo komo yekatîmñe me. On yîhcarnopîra naxe amñe epamthîrî komo. Kicicme exi xe ehtopo komo weeñasî tanî rma ka exitaw so, yîrowon komo pona arîhra rma ka oyexitaw, Ero wîmyas awya so, wîlkekñe yîwya so ero pona ka arîhra oyexitaw. Yaaro xa tan wîlkesî, cemaró pîn me ro mak, wîlkekñe yîwya so roowo tîmtoopo poko. Ero pona arîhra ka oyexitaw kicicme exi xe ehtopo komo rma weeñas okwe, kekñe. Ero wa kekñe Kporin komo Moises ya.

22Ero ke waano tak mewrekñe Moises ero kaamo po rma. Ixaw Yana komo ñentarî me naafakñe ahsîtome yîwya so. Ero wa naafakñe.

23Ero yinhîrî tak Xoswe nantomekñe Kporin komo, Nun mumutho. On wara kekñe yîwya, Kafpe men esko. Erasîra ro mak esko. Ixaw Yana komo tak maafasî yîrowon komo pona. Ero wîmyas awya so, kekñe Kporin komo yîwya so. Yaaro xa kekñe, cemarontan me ro mak. Ero pona maafasî, kekñe. Ero wa kekñe Moises Xoswe ya.

24Ero yinhîrî Ixaw Yana komo panatanmetopo mewretîkekñe tak Moises karita yaka. Yîwya so ka ñekatîmyakñe ero tak mewretîkekñe.

25-26Ero yinhîrî tak Repita komo ya kekñe Moises, Kporin komo mtapotarî yen yaañe komo ya, Oyewehcataw awya so kakronomexe so, kacho yen yaañe komo ya ha. On wara kekñe yîwya so, Oyakno komo, On aacoko karita, apanatanmetopo kom ha. Aporin komo Kaanî mtapotarî yen yawxaka ciicoko. Iito mak ñexpe eroromero kicicme awehtopo komo yekatîmñe me.

27Kanwekñe me xa awehtopo komo weeñasî. Kporin komo manwekyaxe waipîra rma ka oyexitaw, awakro so rma ka oyexitaw ha. Soroso xa tak Noro manwekyaxe amñe owaipuche.

²⁸Ero ke aporitomon komo aňihcoko ohyaka, atribun komo yantomafne komo marha. Mokuche so ohyaka omtapotarî wekatîmyasî yîwya so hara. Ero yimaw kah yawno komo ya wîkesî, roowo pono komo ya marha wîkesî. Moxam yehtopo yekatîmfne me men ehcoko amfne, kicicme ehtopo komo yekatîmfne me ha, wîkesî yîwya so.

²⁹⁻³⁰Owaipuche kicicme ro mak tak mehtîkexe okwe. Apanatanmetopo komo wekatîmyas awya so ero yewetîra tak maxe okwe. Amfne fne tak kicicme maxe okwe. Kporin komo mîrwonmekyaxe kicicitho poko awexirî ke so awamorî komo ke rma. Ero yanme tak awîrîmacho komo awepofaxe so okwe, kekfne. Ero wa kekfne Moises Ixaw Yana komo ya.

Moises Wanorî

32 ¹Taa, ero yinhîrî on waano naafakfne Moises Ixaw Yana komo fentarî me etpoyino pîn fentarî me. Naatîkekfne yîfentarî komo me. On wara kekfne, Omtapotarî ka entacoko kah yawno komo, roowo pono komo marha. Omtapotarî xa entacoko on waano me taasom.

²Owya kpanatanmetopo komo nasî tuuna wara tmohsom wara. Cicakî wara marha nasî omtapotarî, tuuna sararanasî pen pona atîhtaxan pona, ero wa nasî omtapotarî. Xii kesî fne tuuna anarimaw cuh pona ero warai xa tan omtapotarî.

³⁻⁴Kporin komo yosotî tan wekatîmyas awya so. Kyopono ro xa Mîk Kaan, ponaro kehtopo kom ha, Toopu mak Mîk. Kîfwañhe ro mak nasî ahce wa so na kiitopo yîwya. Takîhso ro mak ciino fñiifasî. Yaaro tîmtapotaxmu ro mak Mîk. Yaaro kiiñe marha Mîk. Kîfwañhe ro mak nasî kpoko so.

⁵Kicicme ro mak xatkefne moxam Kporin komo wece. Tusmuye mak naxe kica. Noro xîkrî pînî ro mak fñexamro. Cekumxe mak nasî ehtopo komo, pataw exihra kica.

⁶Ero wa ma mat ke Kporin komo poko? Camkîno komo mak amyamro ham okwe, akpîn komo okwe. Aporin komo pîn me katî nai Noro awya so? Aporin komo rma Mîk ha. Awahsîñehîrî komo Mîk ha epethîrî pona. Awakîtoñehîrî komo Mîk ha, awecetofne komo marha.

⁷Pahxan pen komo ponaro ehcoko, emapona ehretawnomaxapu komo yehtoponho yîhtînocoko hara. Aamo komo ya kacoko, poritomo komo ya marha. Fñexamro xa fñekatîmyaxe awya so. Ero wa xatkefne kporin pen komo, kexe tak awya so.

⁸Pahxa roowo tî wokpamekfne Kaan, Kyopono ro ha. Mîk hak yana komo ya tî nîmyakfne roowo raconho eken komo me. Ahnoro Ataw yepamtho komo nakpayakfne cekenî ro yahsîtome. Ixaw Yana komo yeken wokpamekfne fñexamro yecenarîno.

⁹Kporin komo nahsîrî me makî tko naxe Noro yanan komo rma. Xako yanan komo naxe Noro yeken me.

¹⁰Pahxa Xako fñeeñakfne Kporin komo. Pohnîntaw ro makî tî fñeeñakfne axawa po mak, tocowoñem po ha. Noro yenîche nukurunpekfne,

ñerewusmekñe marha, panatanmekyakñe marha, ero wa ñiifakñe. Kewru yatî tukurunpesî cicwiyem, ero wa xa marha Xako nukurunpekñe Kporin komo.

¹¹ Yaimo wara marha xakñe poko so. On wara nasî yaimo tîmxîkrî poko, takowerî ñixkesî ananimaw. Ero yinhîrî tîmxîkrî yepoi ñetapomrikyasî entome. Naporarakanwasî taporî pona epîrkachome. Taporî po rma tak naafasî.

¹² Ero wa Ixaw Yana komo naafakñe Kporin komo. Kporin komo mak Mîk xakñe ñexamro yaañe me. Anarî exihra ro mak xakñe Noro yakro, ponaro anarî yana komo yehtopo exihra. Noro mak xakñe aañe komo me. ¹³⁻¹⁴ Îh pore Ixaw Yana komo naafakñe kawno pore. Mararî pono yeperîrî ke nînahmekñe. Ween marha ñenpekñe yîwya so yîñemerî komo toh yawno ha. Aseci marha ñenpekñe yîwya so saama warai yawno. Paaka mownu ke wokpekñe yîkîtîtîrexapu ke, opefa mownu ke marha. Opefa xîkrî katî ke marha nîyotmekñe, Basan pono ke marha nîyotmekñe kahñeru pun ke, boce pun ke marha. Puruma ke marha nînahmekñe kifwanî ro ke. Uupa yukun marha meefatkeñe okre. Kamxuku wara xakñe ero cucure okre.

¹⁵ Tupurukye xa tko tî ñehtëkekñe Xesurun. Tupurutache tak Kporin komo yanwekñe me tak mîxatkeñe hara kica. Mupurukwatkeñe xa tmaxmitarî ke. Ero wa exitaw tak Kaan nahsîpinkai okwe. Toopu wara rma re nasî Kporin komo kecehtoñe me. Noro yipu xera rma tko xakñe Xesurun okwe. Noro pîntho me mak ñeeñakñe okwe.

¹⁶ Tîyanan komo yewyomañe me tak xakñe Kporin komo anarî poko exirî ke so, ponaro anarî yana komo yehtopo poko ha kica. Noro nîrwonmekyatkeñe kicicitho poko cexirî ke so okwe.

¹⁷ Tookuthîrî komo pun nakñiyatkeñe worokyam ya tîmsom me mak kica, ponaro cehtoponhîrî pîn komo ya. Kaan ya tîmîhra ro mak xatkeñe. Kokoñoro ñhe esenpoxapu komo ya mak nîmyatkeñe. Noro yipu komo ponarora ro mak xatkeñe aporin pen komo pahxa.

¹⁸ Toopu wara nasî Kporin komo. Noro rma nasî aamo komo me. Awakîtoñenhîrî komo Mîk Kaan. Noro yipu ponarora rma tko maxe kica. Aamo me cehsomu rma mîtweñekarînwatkeñe kica.

¹⁹ Ero wa ñexamro yehtopo tî ñeeñakñe Kporin komo. Ero yanme ñexamro pen makîrha nahsîpinkeñe Noro hara. Noro nîrwonmekyatkeñe yumumuru komo, emsîrî komo marha. Ero ke ñexamro nahsîpinkeñe.

²⁰ On wara kekñe poko so, Ñexamro wece enîhra tak wasî. Ahce wa na nat amñe waihyataw so okwe, weeñasî amñe mak. Kanwekñe me ewruxapu mak mîkyam okwe. Omxîkrî komo rma re mîkyam, kemîknoñe komo makî tko okwe.

²¹ Kaan pîn poko mak xatkeñe kica. Ero ke kîrwonakñe, wewyomekñe ro mak. Orwonmekyatkeñe noro pîntho poko akîhtoxaputho poko. Ero ke ñexamro

makîrha wîrwonmekyas hara anarî rowon pono komo ke rma, camkîno komo ke ha.

22 Wehto etahsîxapu wara nasî orwon oco. Wehto ywaka roro akîno riñe mîn oco. Roowo yakñiñe mîn oco, mararî pono yeperîrî yakñiñe marha, îîpî yapon yakñiñe marha oco.

23 Ñexamro wemetanmekyasî ro mak. Wîtweŝî oyuhre ke waiwî ke.

24 Rooma wekpesî ñexamro pona takporoso cehso ro. Ocoronano yaw marha wirpesî pona so. Anarmerpan komo nasî epefan komo okwe ñexamro pen waihkaço. Kamara warai komo marha wekpesî eskañe komo. Okoyi komo marha wekpesî roowo pupuntho pore tîtosom kom ha.

25 Katpanaw cexitaw so waapa nafmarî me naxe okwe. Mîmo yaw cexitaw so meero cerahsom me rma naxe okwe. Ero wa naxe kaŝpamxan pen komo, emasi pen komo marha. Rikomo pen komo cik marha waihyaxe moomo yeeñe pen komo, poritomo pen komo marha kanahmutwem komo. Ahnoro ñeraswaxe okwe.

26-27 On wara cma re wîikarî ha re ñexamro poko, Ixaw Yana komo men wîhcamnotîkes okwe. Oŝotî komo wîhcamnopesî miyan komo ya rma, wîikarî ha re. Ooxatî pîn komo mtapotarî pona tko weefakñe. Nîrwonaxe noro yipu komo Ixaw Yana komo waihtîketaw owya. Camkî ñeeñaxe waihtopo komo. On wara kexe, Ixaw Yana komo tîtwaikatîkace kamorî ke so rma. Kporin komo pîn ñexamro waihkai, kexe men kica, wîikai. Ero wa karî komo pona Ixaw Yana komo waihkatîkara wîxakñe.

28 On wara naxe Ixaw Yana komo, wara mak yîhtînoñe me mak naxe okwe. Yuhnari yîhtînoñe me exihra ro mak naxe okwe.

29-30 Takîhso yîhtînoñe me exi xe so ro mak wasî. Pahxaro cehtopo ponaro exi xe so wasî. Oponaro cexitaw so twaparî yeñepeñe me ñehcerî ha re. 1.000 pen komo rma ñeeñeperî cewñanî rma. Anarimaw 10.000 pen komo ñeeñeperî 2 mak okre. Ñexamro tko wîmyakñe yiixatî pîn komo ya epethîrî pona. Toopu warai cma re Owî ñexamro yecehtoñe. Ñexamro Porin Owî, wara rma ñexamro wahsîpînkekñe okwe.

31 Anarî me nasî ñexamro yecehtoñe reha toopu warai. Kecehtoñe komo warahra nasî. Ero wara rma kexe kîixatî pîn komo rma.

32 Anarî me nasî ñexamro natîrî uupa. Sotoma pononho pen komo natîrî poyinonho rma mîn. Komoha pononho pen komo mararî poyinonho marha mîn yînatîrî komo. Kicicme nasî ñexamro natîrî yeperîrî uupa, cîmîkî nasî kica erexkuru wara. Kmasmañe me marha nas okwe. Ero wa nasî ñexamro natîrî yeperîrî uupa warai.

33 Twokye so rma re naxe okoyi yokumuru ke mak oko. Cerewrem yokumuru mîn oko ñexamro wokru.

34 Ñexamro yepantopo tko wîmcekñe omîn yaka. Opurantan yen yaka rma wîmcekñe, kesî Kporin komo.

35 Ohyaw nasî ñexamro poko oyeseantopo. Kicicme ehtopo komo yepetho wîmyasî yîwya so. Ñexamro poko oyeseantopo me exitaw

tak turai kesî tak yîhtarî komo epîrkachome so. Pahnoke tak nasî etwîrîmacho komo. Yohno rma ñenmayasî ñexamro yepotopo ero yipu okwe.

³⁶Tîyanan komo rma ñepanîyasî Kporin komo. Tanton komo pînîn yaw rma wa nasî. Ero wa nasî poko so ekafkatîkache so okwe. Ero yimaw exihra tak ñeeñas okwe tanme ro cetapickaxmu komo, antonano komo marha. Ero wa eefîataw yîpînîn yaw so nasî.

³⁷Ero yimaw on wara kesî Kporin komo, Ahto natu oroto ponaro ehtoponhîrî kom ha? Toopu warai me cma re ka ñeeñatkeñe cecehtoñe komo me. Ahto natu ñexamro? kesî.

³⁸Onoke xa ñexamro yoku pun noñetkeñe tîwya so tîmxapu? Onoke xa ñexamro nîmîtho ñeeñatkeñe uupa yukun? Añerewusmathîrî komo rma tak nawomcowpe oroto akurun komo me.

³⁹On warai me xa Ow encoko, Ow mak Ow ha Kaan. Anarî exihra ro mak nasî. Waihkano riñe Ow, karihtono riñe marha. Erepeno riñe Ow oko. Owî rma tko erewkano riñe hara. Ahsîno riche owya nai ha ma re oyemyacokañe awya so?

⁴⁰⁻⁴¹Kapockanwasî tak yaaro xa entachome awya so omtapotarî, kesî Kporin komo. Waipînî ro mak Ow. Ero ke yaaro xa tan wîlkesî, okaciparan wîyohcesî amñe tpepeyurem xa. Iyohtoché wahsîyasî tak añmano ritohme. Ooxatî pîn komo poko tak kesepanîyas oko.

⁴²Oyuhre tak wiifasî twenîmsom wara kamxukutho ke. Tooto pun tonoñe me tak nas okaciparan. Waihkaxapu pen kamxukutho ñeeñepesî, ahsîxapu pen kamxukutho marha. Ooxatî pîn yantomañe pen komo nîpîmkocesî okaciparan, kesî Kporin komo.

⁴³Taa, tahwore tak ehcoko amyamro Xenciu komo Kporin komo yanan komo yakro rma. Noro yanton pen komo waihketkeñe yiixatî pîn komo. Noro rowon nîwîrîmetkeñe marha. Iyanan pen komo marha waihketkeñe. Ero ke tak ñesepanîyasî tak Noro. Ñexamro makîrha tak waihkesî. Ero wa ciino ñiifasî Kporin komo amñe, kekñe Moises komo waano me. Ero wa kacho naafakñe.

⁴⁴Ero yinhîrî tak mokyatkeñe hara Moises komo Xoswe yakro, Nun mumutho yakro ha. Mokuhe so ero wa kacho naafatkeñe waano. Ixaw Yana komo ñentari me naafatkeñe.

⁴⁵⁻⁴⁶Ero waano yaatîkache tak on wara kekñe hara Moises yîwya so, Ahnoro omtapotachonho ponaro men ehcoko, wekatmo awya so oroto ero ponaro. Amxîkrî komo marha panatanmecoko ero ponaro xa ehtome so.

⁴⁷Ero pîntho warahra ro mak entacoko omtapotachonho. Waipîra awitopo komo xa matko mîn wekatmo awya so. Ero yewehcataw awya so pahkî maxe waipîn me arowon komo po. Amñe Xotaw Yepu mîwacexe arowonî ro komo yahsîtome ero po awexitaw so waipîn me maxe pahkî.

Ero wa maxe omtapotachonho yewehcataw awya so, kekñe. Ero wa kekñe Moises Ixaw Yana komo ya.

Îpî Tak Awnuko Awaitome, Kesî Kporin Komo Moises Ya

48-49 Ero yinhîrî ero po rma on wara kekñe Kporin komo Moises ya, Mînto nasî Abarin Yîpîn komo. Ero komo cheka tak etoko amoro. Ñebu Yîpîn xa awnuko. Moabe komo rowon pono mîn, Xefko yecentono. Ero meretîfî tak enko Kanan. Wîmyasî Ixaw Yana komo ya eken komo me ero enko eñexa. 50 Lito rma tak mîwaiyasî anawnukuthîrî meretwo rma. Ayanan komo yaka tak mîficesî. Awakno pen waihyakñe Araw pen Oro Yîpîn po. Tîyanan komo yaka cekñe. Ero wa xa marha mîficesî amoro hara. 51 Xotaw watohra maxe kicicme awexirî komo yanme. Pahxa Meriba Kates yecihtaw awexitaw so oyewetîra mîxatkeñe okwe, Sin Yaxawan pono yecihtaw ha. Oponarono wara xa esenpora mîxatkeñe Ixaw Yana komo wero ro. Ero yanme watohra maxe Xotaw. 52 Kananî rma re meeñasî. Iina xa tohra masî. Wîmyasî Ixaw Yana komo ya ero pona tohra masî, kekñe. Ero wa kekñe Kporin komo Moises ya.

On Wara Naxe Isaw Yana Tribun Komo Amñe, Kesî Moises

33 ¹Ero yinhîrî tak nîmtapowakñe xa hara Moises Kaan yakrono ro. Kporin komo ya Ixaw Yana komo yakronomacho ñekatîmyakñe waipîra cexitaw rma ka.

²On wara kekñe ñexamro poko, Sinai Yîpîn poi mokyakñe Kporin komo. Sei poi Ixaw Yana komo weipekñe enmarî wara ro mak. Paran Yîpîn po cexitaw weipono ñiifakñe. Takronoi xa mokyakñe tînakîfwamathîrî komo ke. Meñpora ro mak xatkeñe akrono komo. Kporin komo yemyaw xakñe iyanan komo panatanmetopo. Kafme nahsîyakñe. Wehto wara ro mak xakñe ñexamro panatanmetopo.

³Ixaw Yana komo xatî ro xa Mîkî. Awemyaw mak naxe ahnoro Noro nakîfwamatho komo. Ñexamro ñeremexe awamrinaka. Lito tak amtapotarî ñencexe.

⁴Amna panatanmekñenho mîk Moises. Yîmtapotachonhîrî nasî Xako yepamtho komo yaw eroromero.

⁵Xesurun komo kayaritomon me xakñe Kporin komo. Ixaw Yana komo yantomañe komo ñesenmekyatkeñe ahnoro tribu komo yakro rma.

⁶Taa, Huben yepamtho komo yehtopo wekatîmyasî. Waipîra ñehcowpe ñexamro, Huben yepamtho komo. Kafpe ñehcowpe miya roro. Asak mak exihra ro mak ñehcowpe yîkîrîn komo, kekñe.

⁷On wara kekñe Xuta yepamtho komo poko hara, Apa kah yawno, Xuta yepamtho komo mtapotarî cma re mencesî. Iyanan komo yaka arko. Tamorî ke rma cewton komo nukurunpesî noro. Amoro rma Apa ñexamro yukurunpeko. Yiixatî pîn komo eñepeko, kekñe.

⁸Ero yinhîrî Repi yepamtho komo poko nîmtapowakñe hara. On wara kekñe, Apa, akuknon ñexpe aponarono ro yaw, Urin, Tumin kom ha. Ñexamro mukukmekñe Masa po. Meriba po marha yîmtayeyukñe wara mîxakñe.

⁹On wara kañe wara xatkeñe ñexamro, Apapa komo yenîhra nas amna, yememe komo yenîhra, kañe wara. Oyakno komo mîkyam okwe, kahra xatkeñe. Tîmxîkrî komo poko meero ero wa kahra xatkeñe. Amtapotarî ponaro xa xatkeñe. Oyewecataw awya so kakronomexe so, kacho yahsîpînkara ro mak xatkeñe.

¹⁰Xako yepamtho komo nîhcamhokexe awya yîtwermacho komo poko. Ixaw Yana komo panatanmekyaxe amtapotarî poko. Kotoporem nakñiyaxe aweken mîtkoso. Awya tîmsom yakñitopo pona marha tokuthîrî komo pun nakñiyaxe takñitîkaxmu ha.

¹¹Etkurera ro mak ñexamro yemyawno cirko Apa. Tawake esko yîñirithîrî komo poko. Waparî komo mokuche etapakî petî poko. Ero wa etapakî yiixatî pîn komo awomra ro mak tak ehtome so, kekñe.

¹²Ero yinhîrî on wara kekñe Benxamin yepamtho komo poko hara, Yiixe xa Kporin komo yehtopo komo mîkyam. Noro mîtwono me xa naxe. Ero ke erasîra ro mak naxe. Kaamo poko roro yukurunpeñe komo me nasî Kporin komo. Noro yenawno wara rma ñepokarexe. Ero wara naxe amñe Benxamin yepamtho komo, kekñe. Ero wara kekñe Moises.

¹³⁻¹⁴Ero yinhîrî on wara kekñe noro Xose yepamtho komo poko hara, Ñexamro rowon yakîfwamañe me exi xe wasî Kporin komo. Cepethîkem ke akîfwamañe me exi xe wasî, kah yawno ke. Cicakî ke marha akîfwama xe wasî yîwya. Cepethîkem keñe ciri xe marha wasî yîrowon komo yuhyawno keñe ha. Ñexamro natîrî yepetanmekpo xe marha wasî yîwya kaamo ke. Nuufî po roro marha ñexamro yakronomañe me exi xe wasî.

¹⁵Pahxanînhîrî mîn îpî komo. Ero yipu yai towxapu ke rma ñexamro wakre xe wasî yîwya. Eroromerono marha mîn matîwîni komo. Ero yipu yatumnawnonho towxapu ke marha ñexamro wakre xe wasî Kporin komo ya, cepethîkem ke ha.

¹⁶Roowo chew nasî cepethîkem miya rma. Ero yipu ke ñexamro wakre xe wasî Kaan ya mîyan ke rma. Peen yarî chew ñesenpekñe Noro xa ñexamro wakreñe me exi xe wasî. Xose yepamtho komo tîpîrî pona tmohsom wara exi xe waasi yînmîthîrî. Cewyaro xakñe Xose takno komo chewra. Noro yepamtho tîpîrî pona tmohsom wara exi xe wasî Kporin komo ya wakretopo komo.

¹⁷Yukurumîkno me xa naxe ñexamro bui wara, poturme me ewruxapu wara. Tmeretkem wara naxe bui wara, okno pîn wara. Tmeretîrî warai ke rma nañmes anarî yana komo roowo yenatîtopo pona roro. Ero wa naxe Eprain yepamtho komo, 10.000 me roro yukuknomaxapu komo.

Ero wa xa marha naxe Manase yepamtho kom hara, 1.000 me roro yukuknomaxapu kom hara, kekñe.

¹⁸Ero yinhîrî on wara kekñe Seburon yepamtho komo poko hara, Ahwotacoko amyamro Seburon yepamtho komo. Mîmo yai awepataketaw so ahwotacoko. Isaka Yana komo, awya so wîkes hara, amyamro xa ahwotacoko amîn komo yaw rma awexitaw so.

¹⁹On wara kexe ñexamro anarî yana komo ya, Amohcoko îh pona, kexe. Mokuche so Kporin komo ya tîmsom nakñiyaxe iito kiñwañhe cexirî ke so. Cepethîkem pen nasî tuuna kwaw. Cepethîkem marha nasî ceseyamso axawa chew. Ero yipu rma ñexamro nahsiyaxe, kekñe.

²⁰Ero yinhîrî on wara kekñe Kaace yepamtho komo poko hara, Kiñwañhe xa nasî Kaace yepamtho komo yeken yîhremañe. Reaw wara naxe ñexamro iito ceken komo po. Tîixatî pîn komo yaporî kararakexe, kanahkararakexe marha oko.

²¹Roowo yîraconketaw yîwya so ñexamro xa ñihciyatkeñe ceken komo yahsîtopo. Panatanmekno komo yeken ñahsiyatkeñe ceken komo me. Kaace yepamtho komo marha mokyatkeñe Ixaw Yana yantomañe komo yesenmekyataw. Ero yimaw Kporin komo yanme xa eñekano ñiîfatkeñe. Ixaw Yana komo panaretkeñe ha. Ero wa xatkeñe Kaace yepamtho komo, kekñe.

²²Ero yinhîrî on wara kekñe Taan yepamtho komo poko hara, On wara naxe Taan yepamtho komo amñe, reaw xîkrî wara naxe, Basan poi tahronîmsom wara, kekñe.

²³Ero yinhîrî on wara kekñe Nahtari yepamtho komo poko hara, Cerepore xa naxe ñexamro Kaan nîmîtho ke. Kporin komo nwakretho xa mîkyam Nahtari yepamtho komo. Kaamo yemicitopo ñixan ahsîcoko aweken komo me, suu ñixan marha ahsîcoko, kekñe.

²⁴Ero yinhîrî on wara kekñe Ase yepamtho komo poko hara, Kaan nwakretho xa mîkyam Aase yepamtho komo, akno komo yopo, Xako mumuru yepamtho komo yopo xa. Takno komo nakronomarî me exi xe so wasî Ase yepamtho komo. Tîhtarî komo marha nukpacowpe katî kwaka.

²⁵Pehu me nas amñe ahtarî wom, bronse me marha nasî. Karitî me maxe miya roro waipîra ka awehtopo komo yecenarî, kekñe. Ero wa kekñe Moises noro re yepamtho komo poko.

²⁶Ero yinhîrî on wara kekñe hara Moises, Noro mak Mîkî Kaan, ponaro Xesurun komo yehtopo. Anarî exihra ro mak nasî Noro warai. Kah ratari xa mokyasî awakronomaxi so. Kaapu smunu mkaw mokyasî takîhsom me xa.

²⁷Eroromerono xa Mîk Kaan. Noro xa nas awetkurunpetopo komo me. Awahsîñe komo me nasî Noro yaporî eroromerono ha. Noro rma nafmapes aaxat pîn komo awya so rma. Ñexamro pen wocoko, kes awya so.

²⁸Ero wa naxe Ixaw Yana komo amñe, cewyaro naxe anarî komo mîtwora. Tukuruye tko naxe iito erasîra. Tuuna pîtho nasî Xako yepamtho komo tunarî me. Meñpora ñeperwasî puruma ñexamro mararîñ pono, puruma warai komo marha. Twokye xa naxe iito yaxan ke uupa yukun ke ha. Yîrowon komo pona sararanasî cicakî kah yai.

²⁹Tawake xa maxe amyamro Ixaw Yana komo Kporin komo nukurunperî kaxi. Ahto katî nat anarî komo awarai komo xa marha, Kporin komo nukurunperî xa? Aweceñan komo me nasî Noro, awakronomañe komo me marha. Akaciparan komo warai marha Mîk ha, kacipara warai Mîk, kayaritomo. Aaxatî pîn komo tak naxe awewetîñe me. Yîtîwîn pona so mîñcexe ponaro ñexamro yeh topo komo yakuhñaposo ahtarî ke. Ero wa ñexamro mañmexe, kekñe. Ero wa kekñe Moises Ixaw Yana komo poko, tribu komo poko.

Moises Pen Tak Waihyasi Ñeebu Yîpîn Po

34 ¹Taa, ero yinhîrî takî Ñebu Yîpîn takî tî nawnukyakñe Moises. Moabe woskaran poi cekñe ñh pona. Miya tî nawnukyakñe meretkoso xa, Piska meretkoso xa. Xefko yecentono mîn Piska. Iito exitaw tî roowo ñenpekñe Kporin komo yîwya. Miyanî rma tî ñenpekñe yîwya. Xireace tî ka ñenpekñe yîwya. Miya rorono tî ñenpekñe Taan pona rorono. ²Nahtari yepamtho komo yeken marha tî ñenpekñe yîwya, Eprain yepamtho komo yeken marha tî, Manases yepamtho komo yeken marha tî. Xuta yepamtho komo yeken marha tî ñenpekñe yîwya miya rorono, tuuna yecihtaka rorono, oesce ñixan ha.

³Suu ñixan marha tî ñenpekñe yîwya. Xefko Woskaran marha tî ñenpekñe, Kuum Warai Keñarî, ewto ha. Soa pona rorono marha tî ñenpekñe yîwya. Ero warai tî ñenpekñe Moises ya.

⁴Enpoche yîwya on wara tî kekñe Kporin komo yîwya, Ero ha Ixaw Yana komo yeken me tahsîsom. Ero poko wîlkekñe Abraaw ya, Isake ya, Xako ya. On wîmyasî awepamthîrî komo ya amñe eken komo me. Yaaro xa tan wîlkesî, cemaró pîn me ro mak, wîlkekñe yîwya so. Ero tak wenpes awya. Awewru ke rma meeñasî. Ero pona tko watohra masî, kekñe. Ero wa tî kekñe Kporin komo Moises ya.

⁵Ero yinhîrî tak Moises pen takî tî waihyakñe. Kporin komo yantonîñho xa mîk waihyakñe okwe. Moabe rowon po rma waihyakñe Kporin komo mtapotarî yaw roro rma.

⁶Okoputhîrî tî nahruyakñe Kaan. Woskara po tî nahruyakñe Moabe rowon po, Bece Peo yemtacho po ha. Ahrutoponhîrî tko enîhra ro mak naxe tooto komo, oroto meero enîhra naxe.

⁷Poritomo me xa xakñe Moises twaihyataw, 120 cimñipu tî xakñe ewrutoponhîrî. Cewxîrîtpe exihra rma tko tî xakñe, ekañkan me marha tî xakñe.

⁸Noro waipuche Ixaw Yana komo nîwracetkeñe yîpînîn yaw. Moabe woskaran po rma nîwracetkeñe. 30 kaamo ñenmayatkeñe tîwratarî komo poko. Ero wa nîwracetkeñe.

⁹Taa, takîhso xa tak xakñe Xoswe hara Nun mumutho. Kaan Yekatî yanme xakñe takîhso. Pahxa rma yîhtîpîrî nahsîyakñe Moises takîhso ehtome. Ero ke yîmtapotarî ponaro tî xatkeñe Ixaw Yana komo. Kporin komo mtapotachonho yanme rma noro ponaro xatkeñe, Moises ya kekñe ero yanme ha.

¹⁰Ero yinhîrî Ixaw Yana komo weronomañe komo rma re xatkeñe anarî komo. Moises pen warai xa exihra tko xakñe. Noro yakro tî Kporin komo nîmtapowakñe, yîwya ro tî kekñe centaxmu me.

¹¹Cirihñî ñiiñakñe noro pen emapona roro. Kporin komo yanme rma ñiiñakñe, Exitu po cexitaw so. Paraw yemetanmetopo ñiiñakñe, noro maywen komo yemetanmetopo marha, yîrowon komo yîwîrîmacho marha. Ero wa cirihñî ñiiñakñe Moises pen.

¹²Kafpe xa Kaan yehtopo ñenpekñe noro eraspetono ro mak kopi. Keserepokacho komo xa mîn Moises ñenpekñe Ixaw Yana komo ya. Ero warai ñiiñakñe noro. Ero wa xakñe Moises pen. Iina mak nai ekatîmtopo.

Xoswe Yehtoponho

Xoswe

Xoswe Nantomesî Kporin Komo

- 1** ¹Taa, Xoswe yehtoponho tan wekatîmyas awya so. Moises yakronomañe me makî ka xakñe Xoswe. Ero yinhîrî tak waihyakñe Moises pen okwe, Kaan yantonînho xa. Waipuche takî tî Kporin komo nîmtapowakñe Xoswe yakro hara. On wara tî kekñe yîwya,
- ²Ai Xoswe, Moises pen tak waihye okwe, oyantonînho pen. Ero ke on wara wîlkes awya, awemyawno komo tak enkacoko awtotome so tak Xotaw yeco pona. Ahnoro Ixaw Yana komo yakro rma etocoko Kanan pona, awya so wîmyasî ero pona.
- ³Roowo tak mapikyaxe amñe miya xiya wara. Ahnoro anapikîthîrî komo wîmyasî awya so. Ero wa wîlkekñe Moises pen ya. Ero ke tak wîmyasî awya so omtapotachonho yaw roro rma.
- ⁴Axawa imo yeñetî pona rorono mahsîyaxe aweken komo me, Ribanu wokpan yaka rorono marha. Eepu imo yecihtaka rorono marha mahsîyaxe, Ewpratesî yecihtaka rorono ha, tuuna imo yecihtaka rorono marha, oesce ñixan ha. Etew komo yekenho mahsîfîkexe ahnoro.
- ⁵Ayopono komo mera so ro mak naxe aaxatî pîn komo miya roro awaitopo komo pona roro. Moises pen wakronomekñe ero wa xa marha kakronomes hara. Awahsîpînkara ro mak was ha, anomura marha wasî.
- ⁶Ero ke kañpe xa men esko. Ahwokan me ro mak esko. Amoro xa moxam ya mekamyasî yîrowon komo. Ñexamro porin pen komo ya wîlkekñe, Kanan wîmyasî awya so, wîlkekñe. Yaaro tan wîlkesî, cemaro pîn me ro mak, wîlkekñe yîwya so. Ero rma tak mekamyasî amoro moxam ya.
- ⁷Ero ke kañpe xa esko. Ahwokan me ro mak esko. Apanatanmetopo komo men ewetko ahnoro. Oyanton pen ñekati myakñe awya so, Moises pen ha. Ero ewetko etowîn me ro mak. Kaari wara etowra ehcoko, poowa wara etowra marha ehcoko. Ero wa esko ehñan me ro mak tak awehtome ahna so na awcetaw.

⁸ Amtapotakî roro on apanatanmetopo poko, karita yawno poko. Ero ponaro esko miya roro katpanaw, kosope marha. Ponaro xa esko ewetîtome tak awya. Watohnî me ro mak ewetko ero yaw mewrexapu. Ero wa awexitaw ehñan me ro mak masî. Pîra wai ham okwe, kahra ro mak tak masî ahce na poko awexitaw.

⁹ Owî rma kpanatanmekyasî kaŋpe awehtopo poko. Ahwokan me ro mak esko, wîŋkes awya. Kaŋpe ro mak esko, tahwore marha. Erasîn me ro mak esko, ahwokan me marha. Aporin komo Kaan Ow ha. Awakro wasî ahna so na awcetaw, kekñe. Ero wa kekñe Kporin komo Xoswe ya.

Xotaw Yepu Tîtwatocerî, Kesî Xoswe Ixaw Yana Komo Ya

¹⁰⁻¹¹ Ero ke on wara kekñe Xoswe Ixaw Yana yantomañe komo ya, Apoyino komo chere etocoko. On wara kacoko yîwya so, Ai oyakno komo, aporan komo tak ciicoko. Osorwaw ro enmapuche tak Xotaw tîtwacexe. Eeco pona tak tîhcexe Aporin komo Kaan nîmrî pona. Ero tak mahsîyaxe aweken komo me, kacoko yîwya so, kekñe. Ero wa tî kekñe Xoswe antomano riñe komo ya.

¹²⁻¹³ Ero yinhîrî Huben yepamtho komo yakro nîmtapowakñe hara Xoswe. Kace yepamtho komo yakro marha, Manases yepamtho poyinonho komo yakro marha. On wara kekñe yîwya so, Moises penî mtapotachonho ponaro men ehcoko amyamro oyakno komo. On wara kekñe noro pen awya so, Aaxatî pînînhîrî pen komo naŋmapekñe Aporin komo Kaan awya so, Xotaw xehxan pen kom ha. Onî rma nîmye awya so aweken komo me, kekñe awya so.

¹⁴ Ero ke tanî rma tînomcoko apici komo, amxîkrî komo, awoh komo. Xotaw xehxa rma tînomcoko. Amyamro makî ka etocoko awakno komo poturme. Kîrkomo mak etocoko, karitî komo, erasîn kom ha. Akurun komo aacoko. Awakno komo ka akronomacoko eken komo yahsîtopo poko.

¹⁵ Aweken komo nîmye Aporin komo Kaan awya so ero wa xa marha ñexamro yeken nîmyas hara yîwya so. Ero pona tak ñesekenmexe. Iina esekenmache so mak tak mîmokyaxe oona hara awekenî ro komo pona tak, Moises pen nîmîtho pona. Xotaw xehxan pona mîmokyaxe kaamo yepatakacho ñixan pona, kekñe. Ero wa tî kekñe Xoswe yîwya so.

¹⁶ On wara ñeyukyatkene ñexamro, Taa, amtapotarî amna ñewehcasî. Amna mantomesî ero poko rma amna nasî. Amna meñepesî iina rma amna ces ha.

¹⁷ Moises pen amna ñewehcakñe ero wa xa marha amna awewecas hara. On wara mak awexi xe nas amna, Moises pen nakronomekñe Kporin komo Kaan ero wa xa marha awexi xe nas amna yînakronomarî me hara.

¹⁸ Amtapotarî yanwekñe exitaw, amtapotarî yewetîtikañe pîn ha, noro penî kfa amna waihkesî. On wara mak kes amna awya kaŋpe xa esko, ahwokan

me ro mak ha, ketkeñe. Ero wa ketkeñe yîwya Huben yepamtho komo, Kace yepamtho komo marha, Manases yepamtho poyinonho komo marha.

Xefko Pono Komo Yerasmañe Ñeyamyasî Haabe

2 ¹Taa, ero yinhîrî on wara tak xakñe Xoswe, Nun pen mumutho, Kanan pono komo yerasmañe komo ñeñepekñe. Sicin poi ñeñepekñe eñepa me mak. On wara kekñe yîwya so, Eeco pono komo erasmataatko. Xefko pono komo, Ero wa na natu, kachome kîwya so, kekñe yîwya so. Ero ke cetkeñe takî tî erasmañe komo Xefko pona. Iito cexitaw so takî tî wooxam mîn yaka cetkeñe, kîrî pohkañe ro mîn yaka. Haabe tî mîk xakñe wooxam yosotî. Noro mîn yaka tî ñetakriyatkeñe.

²Ero yinhîrî takî tî Xefko pono komo kayaritomon ñencekñe mohtopo komo. Ixaw Yana komo mohcow oroto kosope. Kerasmañe komo tî mîkyam mohcow ha, krowon yenîñe komo, kacho tî ñencekñe.

³Ero ke tî tmaywen komo ñeñepekñe Haabe yaka. On wara tî ketkeñe ñexamro yîwya, Ai aaci, tooto komo tî mohcow oroto ahyaka. Kerasmañe komo tî mîkyam kica, krowon komo yenso mohxapu tî. Miyanî rma tî ñeeñatu ewto mko. Ero ke ñexamro eñemhatakakî, ketkeñe yîwya.

⁴Tîhyaka mohxapu komo tko tî naafakñe wooxam eyamso. On wara makî tî kekñe kayaritomo yanme mohxapu komo ya, Nhnk, mohcow rma re kîrkomo ohyaka. Ahñixan komo na moxam? wîlka makî.

⁵Kosope tak tocow hara ewto wacan metatan yahruyataw. Ahna na tocow, enîhra so weexi. Wenari etocoko yohno. Mahsíyatu rma na, kekñe tî wooxam yîwya so.

⁶On wara tko tî ñexamro ñiifakñe wooxam, tímîn kanahtaka tî naafakñe capahno pona. Iito tî xakñe riiñu yeputho cenmeso. Ero makataka tî ñeyamyakñe.

⁷Ero ke takî tî eposo cetkeñe kayaritomo maywen komo, Esama yaw tî cetkeñe Xotaw watotopo yesamarî yaw tî. Ewto poi toche so rma takî tî ewto wacan metatan nahruyatkeñe enîñe komo. Ero wa tî xatkeñe.

⁸⁻⁹Ero yinhîrî takî tî wooxam cekñe hara tímîn kanahtaka xa hara. Eyamxapu komo yîwînkîra ka exitaw so tî cekñe. On wara tî kekñe yîwya so, On wara wîlkes ow, Kanan nîmye ham awya so Kporin komo, wîlkesî yaaro xa. Ñeraswaxe ro mak apona so on pono komo ahnoro. Nahwokexe marha okwe apoko so.

¹⁰Cucurem Yewku watotoponho awya so amna ñencekñe. Exitu poi amokyataw so ero napainokekñe Kporin komo awesamarî komo me. Ero yinhîrî Xotaw yeco pono komo tî mañmetkeñe hara Amohew kayaritomon pen komo, Xotaw yeco pono pen kom ha. Sion pen tî mañmetkeñe, Oki pen marha. Ñexamro pen tî mîhcamnoyatkeñe ro mak.

¹¹Ero yentarî ke ñeraswakñe xa tak amna. Nahwoketkeñe ro mak tak ahnoro apoko so. Noro xa Mîk ham Kaan ponaro awehtopo komo. Ponaro

kah yawno komo yehtopo xa Mík Noro. Ponaro roowo pono komo yehtopo marha Mík ha.

12-13 Ero ke on wara wîikes awya so, ow kukurunpexe so ero wa xa marha cma re amna mukurunpexe hara amñe oyana komo yakro. Apapa, yememe, oyepeka komo, oyakno komo ahnoro amna cma re waihkara maxe amñe. Ñexamro yemyawno marha cma re mîmcexe. On wara cma re mîkexe, Taa, amna akurunpexe so. Yaaro tan wîikes awya so, cemaro pînî ro mak, mîkexe cma re, kekñe woosam yîwya so.

14 Taa, ketkeñe tî ñexamro yîwya, amna yehtopo yekatîmra awexitaw akurunpexe so rma amna. Awemîknopîra nas amna. Amna penî rma waihkape Kaan akurunpera so exitaw amna. Tantono komo yeken nîmyasî Kporin komo amna ya. Ero tîmîche akurunpexe so amna. Yaaro amna kes awya, ketkeñe. Ero wa tî ketkeñe Haabe ya.

15 Ero yinhîrî takî tî ñexamro ñeñepekñe Haabe tîmîn yewkanapan yaro. Ruupu ke tî ñenîhcekñe. Ero wa tî ñenîhcekñe ewto wacan kanahtaw exirî ke yîmîn. Ero wa tî ñenîhcekñe.

16 On wara tî kekñe hara woosam yîwya so, îpî pona emahcicoko awenîra ehtome so awepoñe kom ha. Ito men eseyamcoko 3 kaamo mak. Ero yimaw ñetîrametu ñexamro hara. Ero ke ero yimaw tak etocoko hara, kekñe tî.

17-18 On wara tî ketkeñe hara ñexamro yîwya, On wara kes hara amna awya, amna mokyataw hara amñe arowon komo pona on wara men esko, amîn yewkanapan yaro amna menîhto, ero poko rma on yimiko, ruupu, cucurem, Ayanan komo marha eeko amîn yaka. Aamo, anocwan, awepeka komo, ahnoro ekno cirko aamo yanar kom ha. Ero wa men cirko. Ero wa cirihra awexitaw towso tak men nas amna mtapotachonho, Awaikara so amna nasî, kachonho ha.

19 Waapa me amna mokyataw tak ahnoro ayanan komo eeko amîn yaka. Amîn yai etafataw esama yaw waihya rma na noro yipu tak. Amna pona cirihra ro mak nasî Kaan noro yipu waihkachonho, tanme ro mak waihya. Amîn yaw makî exitaw so amna pona Kaan ñiifasî waihkachonhîrî awaiyataw so.

20 Amna yehtopo yekatîmyataw tko apoyino komo ya towso marha nas amna mtapotachonho, Awaikara so amna nasî, kachonho ha, towîhnî me ro mak amna mtapotachonho ha, ketkeñe tî yîwya.

21 Taa, ero wa ham. Amtapotachonhîrî komo yaw roro rma amna nasî, kekñe tî woosam yîwya. Ero ke takî tî ñexamro ñeñepekñe. Miya takî tî cetkeñe. Toche so ruupu takî tî ñimiyakñe woosam tîmîn yewkanapan poko. Ero wa tî xakñe.

22 Ero yinhîrî takî tî on wara xatkeñe ñexamro, îh pona tî ñemahciyatkeñe. Ito tî ñenmayatkeñe osorwaw kaamo. Ito exitaw so epoñe komo tî ñeporatkeñe esama yaw miya so. Enîhra rma tî xatkeñe. Ero ke ewto pona takî tî ñetîrametkeñe hara.

23Ero yimaw tak eseyamxapunhîrî komo takî tî cetkeñe hara. Îîpî tî ñenîhcetkeñe. Xotaw Yepu tî wacetkeñe, Xoswe yaka tî cetkeñe hara, Nun mumutho yaka. Yîwya tî ñesekatîmyatkeñe. Tîtotoponhîrî komo tî ñekatîmtîketkeñe.

24On wara marha tî ketkeñe Xoswe ya, Iitono komo yeken nîmye ham Kporin komo kîwya so, miyan komo rma nîmye ham. Ñeraswaxe xa tak iitono komo kpona so, ketkeñe tî. Ero wa tî ketkeñe roowo yenso toxapunhîrî komo Xoswe ya.

Xotaw Yepu Wacexe Ixaw Yana Komo

3 1Taa, ero yinhîrî on wara takî tî xatkeñe Xoswe komo, Ixaw Yana kom ha, Sicin poi tî cetkeñe. Pahxaxaro kaamo rma tî cetkeñe Xotaw yecihtaka. Iina takî tî ñetakriyatkeñe eepu watohra ka.

2-3Ero yinhîrî tak osorwaw ro enmapuche Ixaw Yana yantomañe komo cetkeñe yîchere so. On wara tî ketkeñe yîwya so, Amñe tak tîmsom pokono komo naafaxe Aporin komo Kaanî mtapotacho yen. Repita komo mîkyam naafaxe. Ero yeeñataw awya so awetathîrî komo tak ahsîpinkacoko. Kaanî mtapotacho yen wenari tak etocoko, ketkeñe tî yîwya so.

4Mooxe ñhe rma tko etocoko. Kaanî mtapotacho yen ka naacowpe. 900 metru moxenon wenari so tak ñexamro amohcoko. Meyehra xa tohra men ehcoko awesamarî komo yentome tak awya so. Taixa mokuhnînhîrî amyamro, esama yenîhra maxe, ketkeñe tî yîwya so.

5Ero yinhîrî tak Xoswe nîmtapowakñe hara Ixaw Yana komo yakro. On wara kekñe yîwya so, Oyakno komo, Kaan ponaro xa tak ehcoko oroto. Pahxaxa tak cirihnî ñiifasî Kporin komo awero ro so, kekñe. Ero wa kekñe Xoswe Ixaw Yana komo ya.

6Ero yinhîrî tak tîmsom pokono komo ya kekñe hara Xoswe on wara, Kaanî mtapotacho yen tak anîmcoko. Tuuna tak watocoko apoyino komo ywapu, kekñe yîwya so. Ero ke Kaanî mtapotacho yen tak nanîmyatkeñe tîmsom pokono komo. Tpoyno komo ywapu tak cetkeñe esama yaw.

7Ero yinhîrî tak Kporin komo nîmtapowakñe xa hara Xoswe yakro. On wara kekñe yîwya, Orototo tak wihciyasî yukurumîkno me xa awenpotopo poko. Ero wa kenpesî ahnoro Ixaw Yana komo ya. Ero wa awehtopo yeeñataw tak on wara kexe apoko, Moises nakronomekñe Kporin komo ero wa xa marha Xoswe nakronome hara mî, kexe tak apoko.

8On wara kasko tîmsom pokono komo ya, omtapotacho yen yaañe komo ya, Xotaw yecihtaka awtoche so tak yukwaka ñhe etocoko. Iito tak ececetocoko yukwaw, kasko yîwya so, kekñe yîwya.

9Ero yinhîrî on wara kekñe hara Xoswe Ixaw Yana komo ya, Oona ka amohcoko Aporin komo mtapotarî yentaxi.

10Orototo kafpe xa cehtopo ñenpes awya so. Ero ke on wara tak mîîkexe, kîchew so xa nai ham Kaan waipîni ro. Ero ke kîîxatî pîn komo

naŋmapesî Noro kîwya so. Kananew pen komo, Etew pen komo, Epew pen komo, Peresew pen komo, Kihkasew pen komo, Amohew pen komo, Xebusew pen komo, ñexamro pen ahnoro naŋmapesî kîwya so, mîŋkexe tak oroto.

¹¹Kaanî mtapotacho yen tak cesî aywapu so Xotaw kwaka. Ero ponaro men ehcoko amñe. Ahnoro roowo pono komo Porin Mîk ha. Noro mtapotacho yen ces ha.

¹²Ero ke 12 kîrkomo meñekacoko, 12 naxe Ixaw Yana tribun komo. Cewñe so meñekacoko tribu komo poko hakî so 12 me cehso ro.

¹³Poturme ka tocowpe tîmsom pokono komo, Kporin komo mtapotacho yen yaañe komo. Roowo poko hakno komo Porin Mîk Noro mtapotacho yen mîn naaŋaxe. Xotaw kwaka roro naacowpe. Xotaw kwaka cama ketaw tak yîwya so yasîno tak ñehkocesî tuuna. Ñesenmekyasî tak ceipuru wara, tukuhkaw cehso ro, kekñe. Ero wa kekñe Xoswe Ixaw Yana komo ya.

¹⁴Ero ke cetathîrî komo tak nahsîpînketteñe Ixaw Yana komo. Xotaw watoso tak cetkeñe. Yîwapu so cetkeñe tîmsom pokono komo, Kaanî mtapotacho yen yaañe kom ha.

¹⁵⁻¹⁶Porin me xakñe tuuna. Tarinarî yopo nukmesî roro Xotaw Yepu puruma yenmetopo yimaw. Ero yipu kwaka cetkeñe tîmsom pokono komo, Kaanî mtapotacho yen yaañe kom ha. Yukwaka toche so wahra makî, tîñ, yasîno tak yîhtora xakñe tuuna. Ñesenmekyakñe ceipuru wara tukuhkaw cehso ro tak. Mooxe tî ñesenmekyakñe ewto yecento rma, Ataw yecento ha. Saretan mîtwono mîn Ataw. Uuma tîhtosom tak napaitîkekñe, Araba Ñikithon kwaka tîhtosom ha. Yîmîtî Keñarî rma mîn Araba Ñikithon. Ero ke tuuna yarinho tak wacetkeñe Ixaw Yana komo. Xefko yecento rma wacetkeñe.

¹⁷Xotaw yarinho rakataw rma ñecececetkeñe tîmsom pokono komo, Kporin komo mtapotacho yen yaañe kom ha. Turpe tak xakñe iito yarinho me. Ecececetaw so rma yîhyari so cetkeñe Ixaw Yana komo ahnoro turpem pore. Wacetîketkeñe tak. Ero wa xatkeñe.

Toopu Ñenmekayaxe Ixaw Yana Komo Xotaw Watotoponho Kuknon

4 ¹Taa, ero wa Xotaw Yepu wacetkeñe Ixaw Yana komo ahnoro rma. Watotîkache yîwya so on wara kekñe hara Kporin komo Xoswe ya, ²12 kîrkomo meñekacoko Ixaw Yana komo. Cewñe so meñekacoko atribun komo poko hakî.

³On wara kasko etacixapu komo ya, Toopu anîmcoko Xotaw yarinho rakatawnonho ha. Tîmsom pokono komo ñecececexe, iitono anîmcoko. AACoko miya, oroto cetakriyaxe iina, kasko yîwya so, kekñe. Ero wa kekñe Kporin komo Xoswe ya.

⁴Ero ke toopu yaañe komo tak meñekekñe Xoswe 12 kîrkomo. Cewñe so meñekekñe tribu poko hakî. Ñexamro tak nañîkyakñe.

⁵On wara kekñe yîwya so Aporin komo Kaanî mtapotarî yen mehxa etocoko Xotaw yarinho rakataka. Êñexa tak toopu anîmcoko cewñe so. Amotaka so anîmcoko. 12 tribu amyamro, Ixaw Yana tribun komo. Ero ke 12 xa marha toopu anîmcoko hara.

⁶⁻⁷Awya so watotoponhîrî komo kuknon me ñexpe toopu mko. Amñe on wara na ket amxîkrî komo amñe awya so, Apa, ahce kacho on menmekyatkeñe oona toopu ha? ketu na. Ero wa ketaw awya so on wara eyuhcoko, Okopuci, taixa Xotaw yepu amna wacekñe. Kaanî mtapotacho yen ka naafatkeñe tîmsom pokono komo eepu watotome. Ero yanme tuuna tak ñehkocekeñe, yîhtora tak xakñe. Ero ke on toopu amna ñenmekyakñe Ixaw Yana komo ñenîrî, amna ya watotoponho ponaro ehtome so miya roro eponarononkan me, kacoko yîwya so, kekñe. Ero wa kekñe Xoswe toopu yenmekñe komo ya.

⁸Ero ke Xoswe mtapotarî tak ñewehcatkeñe Ixaw Yana komo. Xotaw yarinho rakatawno nanîmyatkeñe toopu, 12 mak. Kporin komo kekñe Xoswe ya ero yaw roro rma nanîmyatkeñe. Ixaw Yana tribun komo yecenarî nanîmyatkeñe, 12 mak ha. Cetakritopo komo pona roro naafatkeñe. Iina ñiifatkene.

⁹Anarî xa hara ñenmekyakñe Xoswe toopu, 12 xa hara. Xotaw yarinho rakatawnonho xa marha mîn ñenmekyakñe. Iina rma tî ero mko reha ñenmekyakñe, tîmsom pokono komo ñecececetkeñe iina rma, Kaanî mtapotacho yen yaañe komo yecetototo to. Iito rma nas oroto. Ero wa nasî toopu enmexapu.

¹⁰⁻¹¹Taa, iito rma xatkeñe tîmsom pokono komo, Kaanî mtapotarî yen yaañe komo, Xotaw yarinho rakataw rma ka ñecececetkeñe. Kporin komo kekñe Xoswe ya, ero yaw roro rma xatkeñe Ixaw Yana komo, Moises kekñe Xoswe ya ero yaw roro marha. Ero yaw roro ehtikacho pona roro iito rma ñecececetkeñe Kaanî mtapotarî yen yaañe komo. Cerekañe wacetkeñe Ixaw Yana komo. Watotíkache tak yîwya so Kporin komo mtapotarî yen tak naafatkeñe tîmsom pokono komo ecihtaka. Ixaw Yana komo wero ro rma naafatkeñe.

¹²Huben yepamtho komo wacetkeñe Ixaw Yana komo poturme, Kace yepamtho komo marha, Manases yepamtho poyinonho komo marha. Moises penî mtapotachonho yaw roro rma wacetkeñe. Kîrkomo mîkyam wacetkeñe tukuruyem kom ha.

¹³40.000 mîkyam wacetkeñe tukuruyem komo. Xeñko woskaran pona cetkeñe etañmaxi. Kporin komo yanme cetkeñe. Ero wa cetkeñe.

¹⁴Ero po tak yukurumîkno me xa Xoswe ñenpekñe Kporin komo. Ixaw Yana komo ñenîrî me ero wa ñenpekñe. Ero ke Xoswe yewetîñe me tak xatkeñe waihtopo pona roro. Moises pen yewetîñe me xatkeñe noro pen waihtoponho pona roro, ero wa xa marha xatkeñe Xoswe yewetîñe me hara.

¹⁵⁻¹⁶Ero yinhîrî tak on wara kekñe Kporin komo Xoswe ya, On wara kasko omîn yenîñe komo ya, omtapotacho yen yaañe komo ya ha, Xotaw yarinho rakataw naxe, ñexamro ya kasko, Amohcoko tak ecihtaka, kasko, kekñe.

¹⁷Ero ke ero wa kekñe Xoswe tîmsom pokono komo ya. Amohcoko tak Xotaw yarinho yai, kekñe.

¹⁸Ero ke mokyatkeñe tak ecihtaka, rakataw ececetoxap unhîrî komo. Kporin komo mtapotacho yen yaañe komo mîkyam mokyatkeñe. Îh pona mohtîkache so tak Xotaw Yepu tak nukmekñe hara. Porin me cehso ro nukmekñe arenarî yopo, yihcirme xakñe ero wa xa marha tak xakñe hara.

¹⁹Yihcirî nuuñi po tak Ixaw Yana komo nawomyatkeñe Xotaw yarinho yai. 10-înhîrî kaamo po nawomyatkeñe. Xiwkaw pona tak cetkeñe. Iina ñetakriyatkeñe Xefko rowon wokpan porero. Mehxa xakñe Xefko oesce ñixa.

²⁰Iina tak toopu ñenmekyakñe Xoswe, Xiwkaw pona ha. Ixaw Yana komo ñekîtho mîn ñenmekyakñe.

²¹Ero yimaw on wara kekñe Xoswe Ixaw Yana komo ya, Amñe on wara na ketu awepamthîrî komo tîm komo ya, Ahce kacho on menmekyatkeñe toopu ha? ket ha na awya so.

²²Ero wa ketaw on wara eyuhcoko, Xotaw Yepu amna wacekñe Ixaw Yana kom ha. Yarinho yari amna wacekñe, kacoko yîwya so.

²³Ero wa awesamarî komo nuturpamnoyakñe Aporin komo Kaan, Xotaw Yepu watotome awya so. Pahxa awesamarî komo nuturpamnoyakñe Aporin komo Kaan Cucurem Yewku watotome kîwya so, ero wa xa marha Xotaw Yepu ñiifakñe hara.

²⁴Ero wa ñiifakñe on wara kachome roowo poko hakno komo ya, Karitî xa Mîk ham Kporin komo, kachome. Amyamro marha twerî awexi xe so nasî tpoko miya roro yîthkan me ro mak. Ero wa awehtome so ero wa ñiifakñe, kekñe. Ero wa kekñe Xoswe Ixaw Yana komo ya.

Ñetanpikexe Tak Ixaw Yana Kîrîn Komo

5 ¹Taa, ero yinhîrî on wara tî xatkeñe Amohew kayaritomon komo, Ixaw Yana komo ya watotoponhîrî tî ñencetkeñe. Xotaw Yepu tî ñihkocekñe Kporin komo Ixaw Yana komo ya watotome kopi, kacho tî ñencetkeñe. Ero wa ñencetkeñe Xotaw mehkan komo, oesce ñixan kom ha. Kananew kayaritomon komo marha tî ñencetkeñe, tuuna imo yecihtawno komo. Ero yipu yentarî ke tî ñeraswatkeñe ro mak tak Ixaw Yana komo pona. Nahwoketkeñe ro makî tî.

²Ero yimaw on wara tak kekñe Kporin komo Xoswe ya, Ai Xoswe, mariya me cirko saama, yaake cirko. Iike tak Ixaw Yana komo anpikakî. Pahxa anpikano miifatkeñe ero wa kasko xa hara, kekñe.

³Ero ke saama tak ñiifakñe Xoswe mariya me. Yaa ke tî ñiifakñe. Iike tak Ixaw Yana komo nanpikapekñe kîrkomo yupun komo poko.

⁴On wara xatkeñe Ixaw Yana komo, kîrkomo, Exitu poi mohxapu komo, waihyatkeñe okwe axawa imo pore etařataw so. Poritomo komo pen mîkyam waihyatkeñe, sowtatu me cehsom pen kom ha. Noro yipu pen komo tî waihyatkeñe ahnoro okwe.

⁵Anpikaxapu komo re mîkyam waihyatkeñe. Yîmxîkrî komo tko ñewruyatkeñe axawa imo po exitaw so, Exitu poi mokyataw so. Ñexamro reha etanpikan me xatkeñe okwe.

⁶Pahkî tî ñetařatkeñe Ixaw Yana komo axawa imo pore, 40 cimñipu ñenatketkeñe. Ero wa etařataw so waihyatkeñe kîrkomo, Exitu poi mohxapu komo sowtatu pen kom ha. Ahnoro waihyatkeñe okwe Kporin komo mtařotarî yewetîra cexirî ke so. On wara rma tî re kekñe Kporin komo ñexamro porin pen komo ya, Kanan wîmyas awya so amñe. Paaka mown pen nas iito meřpora ro mak okre, ween pen marha. Ero yipu wîmyas awya so arowon komo me, awepamthîrî komo ya marha wîmyasî, Yaaro xa wîkesî cemaro pîn me ro mak, kekñe pahxa yîwya so. Ero yipu poko rma tko kekñe Exitu poi mohxapu komo ya hara, Enîhra ro mak men maxe okwe, kekñe. Yaaro xa marha wîkesî cemaro pîn me, kekñe. Ero wa kekñe Kporin komo yîwya so.

⁷Ero ke yumumuthîrî komo ñiifakñe Kporin komo yîmînhîrî pen yîhretawno me. Ñexamro tak nanpikkekñe Xoswe anpikara exirî ke so esama yaw cetařataw so ha.

⁸Ahnoro nanpiketkeñe kîrkomo. Ero ke ka ahna so na tohra xatkeñe. Iito makî ka xatkeñe ecirî poko anpikatoponhîrî kom ha.

⁹Ero yinhîrî on wara kekñe Kporin komo Xoswe ya, Orotu tak Exitu pono komo nîwîrîyakarî me awehtoponhîrî komo tak wow. Miya yîhmamaxaputho wara wiirî. Ero ke iitono tî nosohcetkeñe Xiwkaw me. Ero wa nosohcetkeñe ewto.

¹⁰Taa, iito rma ka xatkeñe Ixaw Yana komo Xiwkaw po. Xefko woskaran pono mîn Xiwkaw. Iito rma ka cexitaw so Watono Ritoponho nukukmetkeñe. Ero nuuñi po rma nukukmetkeñe 14-nhîrî kaamo po. Kokmamche ñihciyatkeñe tak ceseresmache komo me.

¹¹Twatoponhîrî me ceseresmache so tak, ero yenmapuche rma Kanan po atîhtaxapu yeperîrî tak nahyatkeñe. Puruma yeperîrî mîn nahyatkeñe yupuxapu. Aixapu marha nokyatkeñe wahrututpamnî ha. Ero yipu nokyatkeñe.

¹²Ero yenmapuche xa hara etakîtora tak xakñe maana. Maana exihra ro mak tak xakñe Ixaw Yana komo yuru hara. Kanan po atîhtaxapu yeperîrî mak tak nahyatkeñe. Ero wa tî xatkeñe ero cimñipu po.

Kporin Komo Sowtatun Komo Yantomañe Ñesenpesî Xoswe Ya

¹³Taa, ero yinhîrî tak Xoswe ñetařakñe, Xefko mîtkoso cekñe. Iito cexitaw tooto ñeeñakñe kîirî, ceepatai cececetoso. Kacipara imo ke

cemyarkem Mík xakñe. Yíhyaka tak cekñe Xoswe. On wara kekñe yíwya, Amna xatí amoro? Amna xatí pîn komo yakrono kat amoro? kekñe yíwya.

¹⁴Pîra ro mak, kekñe yîñenîthîrî. Kporin komo sowtatun komo yantomañe me mak kmoko, kekñe. Ero ke yohno rma tak nutupenwakñe Xoswe cesewnaposo ro. Oporin xa Amoro ham, kekñe. On wara marha kekñe Xoswe yíwya, Amaywen mak ow ha Apa. Ahce wa ka xe mai owya, kekñe.

¹⁵On wara ñeyukyakñe Kporin komo sowtatun yantomañe, lipo masî roowo ero nasî Kaan rowonî ro me. Ero ke tak ehtakakî, kekñe. Ero ke ñehtaakekñe Xoswe ero yimaw rma. Ero wa mak xakñe.

Xefko Pononho Pen Komo Waihkexe Ixaw Yana Komo

6 ¹Taa, ero yimaw on wara tî xatkeñe Xefko pono komo, cewton komo wacan metatanî mko tî nahruyatkeñe ahnoro. Ewto poi epatakara ro mak takî tî xatkeñe iitono komo. Ewto pona ewomura marha tî xatkeñe waaca mkaino kom hara. Ero wa nahruyatkeñe Ixaw Yana komo pona cerahtîke so.

²Taa, ero yimaw on wara kekñe Kporin komo Xoswe ya, Ai Xoswe, Xefko pono komo wiirî anafmarî komo me, enko xe. Iitono komo kayaritomom wafmapesî awya so, sowtatu komo marha wafmapesî, noro yipu komo wiirî anafmarî komo me.

³Ero ke etocoko Xefko mamriso. Amoro etoko, amaywen komo arko awakro ahnoro sowtatu kom ha. Cewñe ro makî ka mamricoko. Enmapuche xa hara cewñe ro xa marha mamricoko hara. Ero wa mamricoko 6 kaamo po roro.

⁴Ero wa awceta so omtapotacho yen ywapu tocowpe 7 tîmsom pokono komo. Raatî ke cemyarke so tocowpe. Kahñeru meretîtho naacowpe raatî. Ero yinhîrî 7-ñhîrî kaamo po tak Xefko mamricoko 7 ro ero kaamo po rma. Tuu kacowpe tîmsom pokono komo ewto mamriyataw roro awya so.

⁵Ero wa mamritîkache awya so tuu kacowpe tîmsom pokono komo, pahkî ñhe tak kacowpe. Ero yipu yentache tak awya so sowtatu komo tak ñemtarakacowpe hara kafpe xa. Ero wa emtaraketaw so Xefko wacan tak ñemacakesî ro mak. Emacakache sowtatu komo tak tocowpe ceepatai so ewto pona, kekñe. Ero wa kekñe Kporin komo Xoswe ya.

⁶Ero ke tîmsom pokono komo tak nañikyakñe Xoswe. On wara kekñe yíwya so, Kporin komo mtapotacho yen tak aacoko. Poturme tocowpe tîmsom pokono komo, anarî komo mak. 7 mak tocowpe raatî ke cemyarkem kom ha.

⁷Ero yinhîrî sowtatu komo ya kekñe hara Xoswe, Taa, etocoko tak ha. Ewto mamricoko. Amyamro etocoko Kporin komo mtapotarî yen ywapu sowtatu komo, kekñe. Ero wa kekñe Xoswe sowtatu komo ya.

⁸Taa, ero wa Xoswe yîmtapotache ñexamro yakro, timsom pokono komo tak cetkeñe ewto mamriso, 7 ha. Raatî ke cemyarke so cetkeñe Kporin komo yamatan ywapu. Kahñeru meretîtho mîn xakñe yîratîn komo. Tuu ketkeñe tîcetaw so. Yîmkai so tak cetkeñe Kporin komo mtapotacho yen yaañe kom hara.

⁹Sowtatu komo ka cetkeñe poturme. Yîmkai so tak mokyatkeñe tîmsom pokono komo, tuu kañe kom ha. Taa, Kaanî mtapotarî yen mapitaw tak mokyatkeñe sowtatu kom hara. Ero wa cetaw so tuu ketkeñe raatî yecene kom ha.

¹⁰On wara kekñe Xoswe torî me so, Emtarakara ro mak men ka ehcoko awcetaw so. Eeei, kahra ehcoko. Yîmtapotara ro mak ehcoko Xefko mamrikyataw awya so. Amñe mak anarî kaamo po mak, Emtarakacoko tak ha, wîikes tak awya so. Ero yimaw mak tak memtarakexe, kekñe tî Xoswe yîwya so.

¹¹Ero ke Kporin komo mtapotarî yen narpekñe Xoswe yîwya so. Xefko tmamriso ro naafatkeñe. Cewñe ro makî ka mamrikyatkeñe. Mamrîkiche cetarî komo yaka tak ñetîrametkeñe hara. Iito tak cetarî komo yaw ñenmayatkeñe.

¹²Enmapuche hara pahxaxa ro pakekñe Xoswe. Ero yimaw Kporin komo mtapotarî yen nanîmyatkeñe xa hara tîmsom pokono komo.

¹³Ñexamro ka cetkeñe, 7 ha. Kahñeru meretîtho ke cemyarke so cetkeñe xa hara Kporin komo yamatan ywapu. Tuu ketkeñe tîcetaw so. Poturme xa cetkeñe sowtatu komo. Anarî komo cetkeñe Kporin komo yamatan mapitaw, sowtatu kom hara. Tuu karo cetkeñe raatî ke cemyarkem komo.

¹⁴Ero wa cetkeñe 2-înhîrî kaamo po. Cewñe ro xa hara ewto mamrikyatkeñe. Mamrîtkache cetarî komo yaka tak ñetîrametkeñe xa hara. Ero wa Xefko mamrikyatkeñe 6 kaamo po roro.

¹⁵Taa, on wara tak xatkeñe ñexamro 7-nhîrî po hara, saa ketaw rma paketkeñe. Xefko mamrikyatkeñe xa hara. Yihcirî me mamrikyatkeñe ero wa xa marha mamrikyatkeñe hara. 7 ro tko mamrikyatkeñe ero po rma.

¹⁶7 ro mamrîtkache tak tuu ketkeñe xa hara tîmsom pokono komo. Tuu ketaw tak on wara kekñe Xoswe, Ai, emtaracoko tak ha. Orotu tak ewto nîm ha Kporin komo awya so, kekñe Xoswe yîwya so.

¹⁷On wara marha kekñe noro yîwya so, On wara men wîikes awya so, Kporin komo nîwîrîmarî me nas on ewto, on pono komo marha, emyawno komo marha, iyoh komo marha, ahnoru mak nasî yînwîrîmarî me. Haabe makî tko waihara ehcoko kîrkomo pohkañenho ha. Yîmîn yawno komo marha waihara ehcoko. Ewto yenso kñeñepethîrî komo ñeyamyakñe noro, ero ke waihara ehcoko.

¹⁸Ahce na yeeñataw awya so tîhcamnosom komo yemyawnonho, ahsîra ro mak ehcoko. Ero yipu yahsîyataw awya so tîhcamnosom me xa marha tak men maxe amyamro hara okwe. Ixaw Yana komo ahnoru tak naxe

tîwîrîmaxmu me apoyero so rma okwe. Cemetanmesom amna miîfaxe okwe.

¹⁹On wara tko nasî itononhîrî pen komo yemyawnonho, ahce na me ciixapu, prata, ooru, bronse, pehu, mîn hak me ciixapu ero yipu komo nasî Kporin komo ya tîmxapu me. Noro purantan yen yaka mak cenkapore nasî, kekñe. Ero wa kekñe Xoswe sowtatu komo ya.

²⁰Ero ke tuu ketkeñe tak raatî yeceñe komo. Ñemtaraketkeñe marha sowtatu komo. Tuu kacho yentache ñemtaraketkeñe ñexamro. Ero wa ketaw so rma tak Xeŋko wacan ñemacakekñe ro mak okyo. Ero ke ceepatai so tak cetkeñe sowtatu komo ewto pona. Ewto pono komo tak waihketkeñe.

²¹Waihkatîkano ñiîfatkeñe. Kîrkomo pen waihketkeñe, wooxam pen komo, kaŋpamxan pen komo, emasî pen komo, poritomo pen komo, nocwakomo pen komo marha. Paaka pen marha waihketkeñe, opeŋa pen, buhu pen, ahnoro waihketkeñe kacipara imo ke.

²²On wara kekñe Xoswe ewto yenso toxapunhîrî komo ya, lito tîmîn yaw rma nasî wooxam, kîrîrî pohkañe ro. Yîhyaka ewomtatko, noro ehcoko xiya iyanan komo yakro rma. Awaihkara nas amna amñe, mîîketkeñe yîwya. Yaaro keŝi amna cemarontan me ro mak, mîîketkeñe. Ero ke tak ehtatko xiya, kekñe Xoswe.

²³Ero ke cetkeñe tak kaŋpamxan komo, Kanan pono komo yerasmañenho komo. Haabe tak ñekyatkeñe ewto poi, yîm, yînocwan, epeka komo, ahnoro ñekyatkeñe ewto poi. Ixaw Yana komo yetarî panaka naaŋatkeñe. Iina makî ka ñekenmetkeñe.

²⁴Ero yinhîrî tak mîîmotho mko nakñiyatkeñe, ero yawnonho marha ahnoro. Ahce na me ciixapu reha akñîpîra xatkeñe, prata, ooru, bronse, pehu, ero ciixapu yakñîpîra xatkeñe. Naaŋatkeñe Kaan yen yaka. Iina ñiîfatkeñe yupurantan yîmtotopo yaka. Iina ñiîfatkeñe.

²⁵Haabe reha waihkara xakñe Xoswe kîrkomo pohkañenho, iyanan komo marha, emyawno komo marha nîmcetkeñe. Ero wa ñexamro waihkara xakñe Xeŋko yerasmañe komo yeyamrî ke Haabe ya, Xoswe ñeñepetho komo eyamrî ke ha. Ero ke Ixaw Yana komo chewno me tak xakñe Haabe. Yîchew so rma nas oroto.

²⁶Taa, ero yimaw on wara kekñe Xoswe, Kporin komo nîwîrîmarî me tak ñexpe on ewto ciîñe xa hara, Xeŋko ciîñe hara. Yumumuthîrî rma waihyasî mapatan cirirî me, potuthîrî pen ha. Anarînhîrî yumumuthîrî hara waihyasî mahtîkîthîrî pen tak ewto wacan metatan cirirî me hara, kekñe. Ero wa kekñe Xoswe.

²⁷Ero wa tî xakñe Xoswe, Kporin komo nakronomarî me xa xakñe. Ero ke miya ro mak Xoswe ñekaiwakñe ahnoro itono komo ñentarî me. Ero wa xakñe Xoswe ero yimaw.

Ixaw Yana Pen Komo Yopono Me Naxe Ai Pono Komo

7 ¹Taa, Ixaw Yana komo yehtopo rma tan wekatîmyasî. On wara tko tî xatkeñe, kicicme tî xatkeñe kica. Kporin komo mtapotarî yewetîtkara

tî xatkeñe kica, Xeñko pono pen komo yemyawnonho nasî tîhcamnosom me kfa, kacho yewetîra xatkeñe kica. On wara tî xakñe Akan, Kahmi pen mumutho. Sabici pen parîinho tî mîk xakñe, Sera pen mumutho pen parîinho ha. Xuta yepamtho mîkyam xatkeñe. On wara tî xakñe Akan, Ahsîra ro mak ehcoko tîhcamnosomu, kachotho rma tî nahsîyakñe kica. Ero ke Ixaw Yana komo poko tak nîrwonakñe Kporin komo okwe.

²Ero yinhîrî tak Xeñko poi tmaywen komo ñeñepekñe Xoswe Ai pona. Bece-Apen mîtwono mîn Ai, Betew mehxa ha, resce ñixan. On wara kekñe Xoswe tîñeñeperî komo ya, Mîntono komo yerasmaxi etocoko, kekñe yîwya so. Ero ke cetkeñe tak Ai pono komo yerasmaxi.

³Ero yinhîrî tak ñexamro mokyatkeñe hara Xoswe yaka. On wara ketkeñe yîwya, Asak mak natu Ai pono komo. Ero ke ahnoro rma eñepera cexpore nasî sowtatu komo. 2.000 mak ceñepepore nasî, 3.000 na ananimaw. Anarî komo cekafkaxmu me cihra cexpore nasî ero poko, ketkeñe Xoswe ya.

⁴⁻⁵Ero ke 3.000 komo mak cetkeñe sowtatu komo Ai pono komo waparî me. Ixaw Yana komo yopo tko tî xatkeñe Ai pono komo. Ñemahciyatkeñe makî tî Ixaw Yana komo okwe. 36 sowtatu pen komo waihketkeñe okwe Ixaw Yana pen komo. Ai wacan metataka tî ka cetkeñe. Eñexa ñeñepetkeñe Ai pono komo. Miya ro mak ñeñepetkeñe Sebarin pona. Puhya ñeñepetkeñe Ixaw Yana pen komo tparaxkaro okwe. Taa, ero wa waihtoponhîrî komo yentarî ke ahwora ro mak takî tî xatkeñe Ixaw Yana pen komo. Nahwoketkeñe ro mak okwe.

⁶Ero yipu yentache Xoswe ya tpononthîrî tak nahxaikexê. Roowo pona tak ñesewnapexê Kporin komo mtapotarî yen mîtkoso. Iito xakñe pahkî, kokmamso ro ha. Ero wa xa marha ñesewnapetkeñe Ixaw Yana poritomon komo. Roowo marha pahyatkeñe tîhtîpîrî komo pore.

⁷Ero yimaw on wara kekñe Xoswe Kporin komo ya, Kaan Amoro Apa, On wara wîlkes awya. Ahce kacho amna mekye oona okwe? Ahce kacho Xotaw Yepu twatoso ro amna mekye? Amohew komo nafmarî me makî kat amna mekye xiya? Iito rma cexpore cma re amna xakñe Xotaw yeco po rma.

⁸Apa, ahce wa thakwa re wîlke tîxatî pîn komo nafmarî me exitaw okwe Ixaw Yana pen komo.

⁹Amna waihtopo tak men ñencexe Kananew komo. Ero ke amna tak mamcexe. Amna pen waihketîkexe. Amna yosotîtho nîhcamnotîkexe roowo poko hakno komo eroromero. Karitî me xa mekaiwas Apa. Amna waihketîketaw ahce ke re kañe awehtopo menpe ero yimaw yîwya so? kekñe Xoswe Kporin komo ya.

Akan Pen Waihkexe Kaan Yanwekrî Ke Yîwya

¹⁰On wara tko kekñe Kporin komo Xoswe ya, Piiri awomko okopuci. Ahce kacho cewnapo mai?

¹¹Kicicme ñehce Ixaw Yana komo kica. Omtapotarî yewetîra ñehce kica. Tîhcamnosom, kacho nahsîyatkeñe kica. Ñeñepanatkeñe kica. Cemaronwatkeñe marha kica. Cemyawno komo cheka rma ñiifatkeñe kica.

¹²Ero yanme mak tîxatî pîn komo yopono me exihra tak ñehcow Ixaw Yana komo. Ñemahcicow okwe. Twaihkaumu me thakwa tak naxe ñexamro okwe. Awakronomara so men was okwe, Tîhcamnosomu kfa mîn ha, kacho yaumatîkara awexitaw so.

¹³Ero ke awomko, oponaro xa tak Ixaw Yana komo cirko. On wara kasko yîwya so, Ai oyakno komo, on wara wîikes awya so, Kporin komo ponaro xa tak ehcoko ero wara rma awehtome so pahxaxa. On wara men kesî Kporin komo, ponaro Ixaw Yana komo yehtopo ha, Tîhcamnosom, kacho nas achew so kica. Ero yanme aaxatî pîn komo yopono me exihra maxe okwe. Ero yaŋmache mak tak awya so aaxatî pîn komo yaŋmañe me tak maxe hara.

¹⁴Ero ke pahxaxa men amohcoko ohyaka. Tpomxe mak esenmecoko tribu me so. Kporin komo tak ñetahcasî tribu. Taa, ñexamro tak mokyaxe hara tpomxe hara poritomo yepamtho re. Ñexamro poyino ñetahcasî xa hara Kporin komo anarî poritomo yepamtho komo. Noro yepamtho komo tak mokyaxe hara cewñe so mak.

¹⁵Tîhcamnosom mîn, kacho yaañenho yîhtînopuche tak awya so noro pen akñicoko, yîhyawnonhîrî pen marha ahnoro. Kporin komo mtapotarî yewetîra xakñe kica. Ixaw Yana komo yîwîrîmañe mîk kica. Ero ke akñicoko, kekñe. Ero wa kekñe Kporin komo Xoswe ya.

¹⁶Ero ke enmapuche tak Ixaw Yana komo nañikyakñe Xoswe. Amohcoko tpomxe so atribun komo re, kekñe yîwya so. Ero ke tribu re mokyataw so Xuta yepamtho komo pona tak xakñe meñekacho.

¹⁷Ero yinhîrî Xuta yepamtho komo tak mokyatkeñe tpomxe so poritomo komo yepamtho komo re hara. Ero wa mokyataw so Sera yepamtho komo pona tak xakñe hara meñekacho. Ero yinhîrî Sera yepamtho komo mokyatkeñe tpomxe so yîm komo yawno hara. Ero wa mokyataw so Sabici pona tak xakñe hara yukuknomacho.

¹⁸Ero ke ñexamro tak nañikyakñe hara Xoswe cewñe so. Ero wa mokyataw so Akan pona tak xakñe hara meñekacho Kahmi mumutho pona. Sabici parî tî mîk xakñe Akan, Sera pen yepamtho ha. Xuta yepamtho mîkyam xatkeñe. Noro pona tak xakñe meñekacho.

¹⁹Akan meñekache tak on wara kekñe Xoswe yîwya, Okopuci, kiŋwañhe xa mai ham, kasko Kaan ya, Ixaw Yana komo Porin ya. Noro ya marha esekatîmko. Owya marha ekatîmtîkakî awehtoponhîrî. Eyamura ro mak tak esko, kekñe yîwya.

²⁰⁻²¹Ero ke on wara tak ñeyukyakñe Akan, Yaaro, kicicme wehxe Kaan poko, Ixaw Yana komo Porin poko ha. On wara wehxe, Xeŋko po weeñe

poono, kiřwan, Babiroña pono komo nkaputho. Prata marha weeñe 200 sikru wicak okre. Ooru marha weeñe. Porin mîn weeñe 50 sikru wicakî. Enîrî ke yîixe wehxe. Ero ke wahsiye. Omîn yaw nasî ceyamso ahtoxapu yaw. Poono makataw nasî prata, kekñe. Ero wa cehtoponhîrî ñekatîmyakñe Akan.

²²Ero ke iika tanton komo ñeñepekñe Xoswe yîmîn yaka. Ero ke iina cetkeñe kařpe. Iito ñeeñatkeñe yîmîn yaw. Ceyamso xakñe. Prata xakñe poono makataw.

²³Ero ke tak Akan mîn yai naafatkeñe. Xoswe yaka naafatkeñe, Ixaw Yana komo yaka marha. Kporin komo yepatai tak panahcetkeñe eñepanmexapunhîrî.

²⁴Ero yinhîrî Akan tak naafakñe Xoswe, Sera pen yepamtho. Ixaw Yana komo yakro noro naafatkeñe. Prata naafatkeñe, poono, ooru, yumumuru komo, emsîrî komo, iyoh komo paaka, buhu, kahñeru, taa, yîmînthîrî, ahnoro mak naafatkeñe emyawno komo, yîhyawno komo marha. Akoro pona naafatkeñe woskara pona.

²⁵Ero yinhîrî on wara kekñe Xoswe Akan ya, Ahce poyero amna mîwîrîmai okwe? Orotô tak awîrîmes hara Kporin komo, kekñe. Ero ke tak noro pen ñetapetkeñe Ixaw Yana komo toh ke, twaihso ro ñetapetkeñe. Yîhyawnonhîrî pen komo marha, iyokuthîrî pen marha. Ero yinhîrî tak okoputhîrî komo nakñiyatkeñe, emyawnonhîrî marha.

²⁶Ero yinhîrî tak toopu ñenmekyatkeñe okoputhîrî pona tukuhkaw cehso ro. Iito rma nas oroto. Ero wa ciriche yîwya so ñetîrwoxinkekñe takî tî Kporin komo yîrwonîmxapunhîrî xa. Taa, on wara takî tî nosohcetkeñe iitono woskara, Akoro me nosohcetkeñe. Ero wara rma ñetahcaxe iitono komo oroto. Ero wa ñetahcaxe.

Ai Pononho Komo Yopono Me Tak Naxe Ixaw Yana Komo

8 ¹Ero yinhîrî on wara kekñe Kporin komo Xoswe ya, Ai, Xoswe, on wara wîlkes hara awya, erasîra esko. Ahwokara marha esko. Ai pono komo yařmaxi tak etoko xa hara. Sowtatu komo arko ahnoro. Ai pono komo kayaritomon tak wařmapo awya so, maywenînhîrî komo yakro rma. Ewtonthîrî komo marha wîm awya so, yîrowonthîrî komo marha. Ahnoro wîm awya so. Enko xe.

²Kokoñoro Xeřko pono pen komo mařmace, kayaritomon komo pen marha. Ero wa xa marha Ai pono pen komo ařmacoko, ñexamro kayaritomon pen marha. Anarî me tko wîlkes awya so emyawnonhîrî komo poko, iyokuthîrî komo poko marha. Ero yipu tak maafaxe yîixe awexitaw so awemyawno komo me, awoh komo me marha. On wara xa ñexamro pen ařmacoko, sowtatu komo eñepeko ewto mehxa anarî komo mak. Eñepa me eñepeko. Ewto mehxa ñhe ñeseyamcowpe, kekñe. Ero wa kekñe Kporin komo Xoswe ya.

³Ero ke cekñe tak Xoswe Ai pono komo waparî me xa hara. Sowtatu komo naafakñe ahnoro. Yihcirî me ka anarî komo mak meñekekñe sowtatu komo. Yaake meñekekñe 30.000. Ñexamro tak ñeñepekñe kosope rma.

⁴Ñexamro cetaw on wara kekñe yîwya so, Ai oyakno komo, omtapotarî men entacoko. On wara etocoko amyamro, Ai mkai etocoko eñepa me mak. Iito tak eseyamcoko ewto pahnoke. Mooxe tohra ehcoko ewto mehxa. Eñexa rma tko amna mokrî encoko.

⁵Enmapuche tak amna cesî yuu yuu kaxi ewto wece. Amna yeeñataw iitono komo ya amna yafmaxi mokyaxe hara. Kokoñoro mokyatkeñe kaknonhîrî pen komo yafmaxi ero wa xa marha mokyaxe hara. Ñexamro mokyataw tak amna ñemahciyasî xa hara.

⁶Ero ke amna wenari mokyaxe. On wara kexe, Ixaw Yana komo ñemahciyaxe xa hara, entamko xe. Kokoñoro ñemahcice ero wa xa marha ñemahciyaxe hara, kexe amna poko. Ero wa kachome yîwya so amna ñemahciyasî.

⁷Ero yimaw tak amohcoko amyamro ewto yafmaxi. Aporin komo Kaan tak nîmyas awya so anafmarî komo me.

⁸Iitononhîrî pen komo waihkatîkache yîmînthîrî komo tak akñicoko. Ero wa kesî Kporin komo owya. Ero ke Noro mtapotarî yaw roro etocoko. Ero wa men wîlkes awya so, kekñe. Ero wa kekñe Xoswe eseyamso tîtosom komo ya.

⁹Ero ke tak ñexamro ñeñepekñe Xoswe. Ero ke eseyamso cetkeñe. Ai mkai ñeseyamyatkeñe oesce ñixa. Mehxa ñhe xakñe Betew hara. Iito ñeseyamyatkeñe Ixaw Yana komo. Eeta yaw rma ka xakñe Xoswe tpyino komo yakro rma.

¹⁰Enmayataw tak eeta yawno komo tak nañikyakñe Xoswe sowtatu komo. Ñexamro tak naafakñe Ai pono komo waparî me. Ixaw Yana poritomon komo yakro rma cetkeñe.

¹¹Ero ke Xoswe komo tak cetkeñe ewto wece. Iito ka ñeremetkeñe Ai pahnoke. Mehxa xakñe Ai suu ñixa. Xehxa ñhe xakñe aporî. Ero mkai xatkeñe Ixaw Yana komo. Ero wa xatkeñe.

¹²Eñexa tak anarî komo xa hara ñeñepekñe Xoswe eseyamso hara 5.000. Oesce ñixa ñeseyamyatkeñe ñexamro hara. Mehxa xakñe Ai, xehxa xakñe Betew. Iito tî ñeseyamyatkeñe.

¹³Ero wa xatkeñe Ixaw yana komo. Sowtatu komo xatkeñe cepanatoso so aporî mkai, nohce ñixa. Mehxa xatkeñe eseyamxapu komo oesce ñixa hara. Kosope tak Xoswe cekñe aporî yecihtaka.

¹⁴Taa, Xoswe komo tak ñeeñakñe Ai pono komo kayaritomon. Ero ke saa ketaw ewto pono komo cetkeñe Xoswe waparî me. Kîrkomo naafakñe kayaritomo, ahnoro naafakñe ewto pono komo. Kafpe tî cetkeñe.

Woskara yemyatkoso cetkeñe tînkuknomathîrî komo pona. Iina tîhcexe

Ixaw Yana komo yakro etaŋmaxi, kacho pona. Ewto mkai naxe anarí komo kopi, kahra ro makî tî xakñe.

¹⁵Yohno rma tko Xoswe komo ñemahciyatkeñe, Ixaw Yana kom ha. Kaŋpen wara ro mak ñesenpetkeñe. Axawa imo yesamarí yaw ñemahciyatkeñe.

¹⁶Ero ke ahnoro Ai pono komo tak nañikyakñe kayaritomo Xoswe komo waparí me. Xoswe komo wenari cetkeñe kaŋpe. Mooxe cetkeñe.

¹⁷Ero ke Ai po rma exihra ro mak tak xatkeñe kîrkomo. Betew po exihra marha xatkeñe. Ewto wacan metatan yahrura ro makî tî xatkeñe. Ixaw Yana komo yaŋmaxi makî tî cetkeñe ahnoro kaŋpe.

¹⁸Ero yinhîrî on wara tak kekñe Kporin komo Xoswe ya, Ai Xoswe, Ai wece tak ekanîhko arahnu ke. Awya tak waŋmapesî Ai pono komo, kekñe. Ero ke Ai wece tak ñekanîyakñe Xoswe tîrahnu ke.

¹⁹Ero ke kaŋpe takî tî cetkeñe eseyamxapunhîrî komo. Ewto pona tî cetkeñe ewto wece ekanîyataw Xoswe ya. Iitono komo tî waihketîketkeñe. Yîmînthîrî komo marha tî nakñiyatkeñe. Ero wa tî xatkeñe eseyamxapunhîrî komo.

²⁰Ero yimaw tîmkai so tî ñeeñatkeñe Ai pono komo, kîrkomo. Yîsîn takî tî ñeeñatkeñe kopi. Kaksî nawomyakñe yîsîn. Emahcitopo komo keñehra tak xatkeñe okwe. Axawa imo wece emahcixapunhîrî komo tak ñetaknametkeñe twenari so tmohsomunhîrî komo wece hara.

²¹On wara tak xatkeñe Xoswe komo, Ixaw Yana komo ahnoro, yîsin tak ñeeñatkeñe mîîmo mko yecahtopo. Ero ke on wara ketkeñe, Ai pononho pen komo tak waihkacow ham eseyamxapunhîrî komo, ketkeñe. Ero ke ñetaknametkeñe hara Xoswe komo Ai pono pen kom yaŋmachome hara.

²²Ero yimaw marha ewto yakñiñenho komo ñepataketkeñe ewto poi kîrkomo pen yaŋmax hara. Emahcira thakwa xatkeñe okwe ñexamro pen Ai pono pen komo. Eepatai so xatkeñe Ixaw Yana komo, yîmkai so marha. Ero ke ñexamro pen tak paraxketkeñe Ixaw Yana komo. Ahnoro waihketkeñe. Yîmtora ro makî tî xatkeñe. Tîhyai so eñepera ro mak xatkeñe.

²³Ai pono komo kayaritomon makî tko waihkara xatkeñe. Noro reha naaŋatkeñe Xoswe yaka.

²⁴Taa, ero wa Ai pono komo pen waihketkeñe Ixaw Yana komo twenari so mohxapunhîrî pen komo. Woskara pona mohxapu komo waihketkeñe, axawa imo pona toxapu komo marha. Kîrkomo waihkatiŋkache kacipara imo ke Aitho pona cetkeñe hara Ixaw Yana komo. Iitononhîrî pen komo rma waihketîketkeñe hara.

²⁵12.000 waihyatkeñe ero po rma. Kîrkomo pen waihyatkeñe, wooxam pen komo marha. Ahnoro waihyatkeñe Ai pononho pen komo okwe.

²⁶Pahkî ñekanîyakñe Xoswe tîrahnu ke. Ai pono pen komo waihkatiŋkache mak tak ekanpîra tak xakñe hara.

27Ero yinhîrî iitononhîrî komo yemyawnonho tak naafatkeñe Ixaw Yana komo, iyokuthîrî komo marha. Kporin komo kekñe Xoswe ya ero yaw roro rma naafatkeñe.

28Ero yimaw ewto pen nakñitîkekñe Xoswe iitononhîrî pen. Wemronho me mak tak ñiifakñe ewtotho eroromero. Ero wara rma nasî oroto.

29Ero yimaw marha Ai pono komo kayaritomon pen ñexewnukyakñe Xoswe weewe pona. Iito rma xakñe okoputhîrî tamhosotoso kokmamso ro. Kokmamyataw tak okoputhîrî ñenîhtopekñe Xoswe. Ewtotho wacan metataka rma nañmapekñe. Toopu marha ñenmekyatkeñe okoputhîrî pona tukuhkaw xa. Iito rma nasî toopu oroto. Ero wa Ai pononho pen komo nañmetkeñe.

**Kaan Ya Tpanatanmetopo Komo Mewrexe Ixaw
Yana Komo, Nîmtapotarexe Marha**

30-31Taa, ero yinhîrî Ebaw Yîpîn pona tak Kporin komo ya tîmsom yakñitopo nakîhcekñe Xoswe, ponaro Ixaw Yana komo yehtopo ya tîmsom yapon ha. Pahxa rma Moises kekñe Ixaw Yana komo ya, Ero wa Kporin komo ya tîmsom yakñitopo akîhtocoko, kekñe. Kporin komo yanton mîk kekñe. Ero wa kacho marha nasî tmewreso kpanatanmetopo yaw Moises nmewretho yaw ha. Ero wa kachonho yaw roro nakîhcekñe. Toopu ñenmekyakñe enporinî ro mak, pehu ke enporinî ro mak, ero yipu ñenmekyakñe apon me. Ero pona tak nakñiyatkeñe tokuthîrî komo puntho Kporin komo ya tîmsom. Takñitîkaxmu nakñiyatkeñe, Aaxe xa wasî, kacho marha nakñiyatkeñe iina.

32Iina marha Moises penî mtapotachonho mewrekñe Xoswe, kpanatanmetopo kom ha. Toh poko rma mewrekñe Ixaw Yana komo wero ro rma.

33Ero yinhîrî tak îh po ñesenmekyatkeñe Ixaw Yana komo ahnoro. Cecetoso so xatkeñe. Poritomo komo xatkeñe iito, antomano riñe komo marha, eñekano riñe komo marha. Yîcheka so mohxapu komo marha xatkeñe iito, yîchew so ewruxapu komo marha. Iito xakñe Kporin komo mtapotarî yen. Ero yaañe komo wece cewru ñecececetkeñe xehxa mehxa wara. Tîmsom pokono komo mîkyam xatkeñe ero yaañe komo, Repita kom ha. Ero wa ñecececetkeñe Ixaw Yana komo. Yîraconhîrî komo ñecececetkeñe Ebaw Yîpîn yexenaw, yîraconhîrî kom hara xatkeñe Xeresin Yîpîn yexenaw. Ero wa ñecececetkeñe Moises mtapotachonho yaw roro rma, Kporin komo yantonî mtapotachonho yaw roro ha. Ero wa Ixaw Yana komo yakronomacho ekatîmcoko, kekñe tî yîwya so. Ero wa kachonho yaw roro tak ñiifatkeñe.

34Ero yimaw tak kpanatanmetopo komo nîmtapotaretîkekñe Xoswe yîñentarî komo me. Akronomacho komo nîmtapotarekñe, yîwîrîmacho komo marha.

³⁵Ahnoro Moises penî mtapotachonho nîmtapotaretîkekêne watohra ro mak. Ero yîmtapotareko amêne, kachonho nîmtapotarekêne. Ixaw Yana komo nîntarî me nîmtapotarekêne miyan komo nîntarî me rma. Iito rma xatkeêne wooxam komo meero, rikomo komo meero. Anarî yana komo marha xatkeêne iito yîchewno kom ha. Noro yipu komo nîntarî me nîmtapotarekêne Xoswe Moises pen nmewretho. Ero wa nîmtapotarekêne.

**Xibeon Pono Komo Yakro Nîmtapowaxe Ixaw
Yana Komo Cetkurunpetopo Komo Poko**

9 ¹Ero yimaw takî tî Ixaw Yana komo yehtoponho nîncetkeêne ahnoro Kananew kayaritomon kom ha. Îh pono komo, capahno pono komo, tuuna imo yecihtawno komo, miya rorono komo, Ribanu pona rorono kom ha, Etew kayaritomon komo, Amohew kayaritomon komo, Kananew kayaritomon komo, Peresew kayaritomon komo, Epew kayaritomon komo, Xebusew kayaritomon komo, ahnoro tî nîncetkeêne iitono komo, Xotaw xehxan kom ha.

²Ero ke tak iina re takî tî nîsenmekyatkeêne Ixaw Yana komo waparî me. Xoswe komo yakro etafmaxi tîtotopo komo poko tî nîhtînoyatkeêne etîme re.

³Xibeon pono komo marha tî nîncetkeêne Ixaw Yana komo yehtoponho. Xefko pono pen komo yafmachonho tî nîncetkeêne, Ai pono pen komo yafmachonho marha. Noro yipu pen komo yafmachonho tî nîncetkeêne.

⁴Ero ke emku me mak takî tî tîtotopo komo nîhtînoyatkeêne nîexamro. Mooxe mohxapu wara cesenpo xe xatkeêne Xoswe komo yaka tîtosom komo, meyeno komo kayaritomon yanme tîtosom komo wara. Ero ke cemyawno yenkayataw kumixi yaka etahxaikaxaputho yaka makî tî nîenkayatkeêne. Wooku marha narketkeêne okno pichotho yaka, etawkaxaputho yaka mak. Etawkatoponhîrî mak nîemiyatkeêne pahxantho wara esenpotome Ixaw Yana komo ya.

⁵Pahxantho mak numunukyakêne tîhtarî komo cewtakemtho mak, eemixaputho mak. Pahxantho marha namruyatkeêne poonotho. Tuuru komo rma re nîenkayatkeêne kumixi yaka tporan komo, payantaxaputho mak ha tko.

⁶Ero yinhîrî takî tî Xoswe yaka cetkeêne. Xiwkaw po xatkeêne Ixaw Yana komo ero yimaw. Yîhyaka so tîtoche so Xoswe yakro tak nîmtapowatkeêne, Ixaw Yana komo yakro marha kîrkomo yakro. On wara ketkeêne yîwya so, Meyeno amna moko ahyaka so awakro so esentaxi. On wara kes amna awya so, on poko cma re tîmtapowaxe yaaro xa, Cetkurunpecerî, kacho poko, ketkeêne yîwya so.

⁷On wara tko Epew komo nîeyukyatkêne Ixaw Yana komo, Anarimaw amna mîtwono komo rma na amyamro. Ahce wa thakwa re amna nîmtapowa ero poko awakro so? ketkeêne yîwya so.

⁸Pîra ro mak, ketkeñe hara mohxapu komo. Amaywen me mak cexi xe nas amna, ketkeñe. Ero ke on wara tak kekñe Xoswe yîwya so, Onoke xa amyamro ha ke? Ahñi xa mîmohcow ha ke? kekñe yîwya so.

⁹Apa komo, ketkeñe tak Xibeaon pono komo yîwya so, mooxe ro mak nas amna yeken. Iito rma amna ñencekñe Aporin komo Kaan yehtopo, kyopono me so xa ehtopo amna ñencekñe. Exitu pono pen komo nîwîrîmekñe ro mak Noro, kacho amna ñencekñe.

¹⁰Amohew kayaritomon pen komo marha tî nañmapekñe awya so asakno roro rma. Xotaw yeco pono komo tî nañmapekñe ahnoro. Sion pen tî nañmapekñe Esbon pono komo kayaritomon pen ha. Oki pen marha tî nañmapekñe, Basan pono komo kayaritomon pen, Astaroce pononho pen ha. Ero wa Aporin komo Kaan yehtopo amna ñencekñe.

¹¹Ero ke on wara ketkeñe amna poritomon komo, ahnoro mak amna poyino komo ketkeñe on wara, Etocoko tak kîrkomo Ixaw Yana komo yaka. Aporan komo aacoko. On wara kacoko yîwya so, Ai, apa komo, awanton komo mak amna. Ero ke ketkurunpetopo komo poko cma re tîmtapotacerî, kacoko yîwya so, ketkeñe amna ya.

¹²On amna poran amna ñekyakñe tîmîn yawno. Aixapu rma ka amna ñenkayakñe kumixi yaka amna mohtopo po rma ha, awenso so amna mokrî me rma. Tpayaye tak nasî kica, ceipu marha okwe, enko xe.

¹³Amna wokru yen komo xakñe yaxan me amna mokyataw mehxa. Amna narkekñe twokru on yaka. Cetawkaxi exirî tak encoko. Pahxantho me tak nas amna pononho, amna tatho marha. Ero wa nasî mooxe ro mak amna mokrî ke, ketkeñe. Ero wa ketkeñe kica Xibeaon pono komo Xoswe komo ya.

¹⁴Ero wa entarî ke tak mohxapu komo wokru poi ñeefatkeñe Ixaw Yana komo, iyuru komo poi marha nokyatkeñe. Kporin komo yakro tko yîmtapotara ro mak xatkeñe okwe ero poko.

¹⁵Cetkurunpetopo komo poko tak nîmtapowakñe Xoswe. On wara kekñe yîwya so, Awaikara so nas amna. Awaparî komo mokyataw awakronomaxi so amna mokyasî, kekñe. Ero wa xa marha ketkeñe Ixaw Yana yantomañe komo. Yaaro xa ero wa kes amna, cemarô pîn me ro mak, ketkeñe. Ero wa ketkeñe antomano riñe komo Xibeaon pono komo ya.

¹⁶Ero yinhîrî tak osorwaw ro ñenmayakñe, Cetkurunpecerî, kachonho Xibeaon pono komo ya. Ero yimaw on wara tak ñexamro yehtopo ñencetkeñe hara Ixaw Yana komo, Amîtwono komo rma mexe mîkyam, Akurunpexe so amna, awaikara so ro mak nas amna, mîîketkeñe yîwya so ñexamro. Amîtwono komo rma mexe mîkyam meyeno pîn komo ro mak, kacho ñencetkeñe.

¹⁷Ero ke Xibeaon pono komo yaka tak cetkeñe Ixaw Yana komo. Asakî ro ñetakriyatkeñe esama yaw ewton komo pona cepatakachome so tak. On

wara xakñe ewton komo, Xibeon, Sepira, Beeroce, Kiriace Xearin. Ero wa xakñe ewton komo yosotí.

¹⁸Afmano cirihra rma tko tí xatkeñe Ixaw Yana komo, Awaikara so nasí amna, karí ke thakwa yíwya so. Awakronomañe me mak nas amna miya roro. Yaaro xa tan kes amna, kekñe thakwa amna okwe. Kaan ñetahcatkeñe Ixaw Yana komo Porin. Ero ke afmano cirihra rma xatkeñe. Ahwora tak xatkeñe Ixaw Yana komo tantomañe komo poko. Kicicme tí nîmtapowatkene poko so.

¹⁹On wara tko ñeyukyatkene antomano riñe komo, Yaaro xa thakwa kekñe amna yíwya so, Awaikara so nas amna, kekñe amna. Kaan amna ñetahcakñe Ixaw Yana komo Porin yaaro xa amna mtapotarí yentachome. Ero ke waihkara thakwa taxe.

²⁰On wara xa ñexamro ciicerí, waihkara so cehcerí yîrwomra Kaan yehtome kpoko so. Kporin komo men nîrwonasí kpoko so tîmtapotachonhîrí towyataw amna ya. Noro rma amna ñetahcakñe yaaro amna mtapotarí yentachome.

²¹Ero ke waipîra rma ñehcowpe. Kwehtorí komo rakañe me mak ciicerí, kutunarí komo yenmekñe me marha, ketkeñe. Ero wa ketkeñe Ixaw Yana yantomañe komo. Ero ke ero pokono me rma ñexamro ñiifatkeñe. Tîmtapotachonhîrí komo towîhra rma xatkeñe.

²²Ero ke tak Xibeon pono komo tak nañikpekñe Xoswe. On wara kekñe yíwya so, Ahce kacho amna memíknoce kica? Meyeno komo xa amna, mîiketkeñe kica amna mîtwono komo rma.

²³Ero ke ero wa karí ke awya so Kaan nîwîrîmarí me tak maxe. Mînto nasí Kaan mîn ponaro oyehtopo mîn ha. Ero yenîñe komo wehtorí rakañe me tak maxe, yutunarí komo yenmekñe me marha. Ero pokono me tak maxe miya roro etowîn me ro mak, kekñe yíwya so.

²⁴On wara ñeyukyakñe Xibeon pono komo, Apa, Aporin komo Kaanî mtapotachonho amna ñencekñe kîfwantaw ro mak. On wara tí kekñe tanton ya Moises pen ya ha, Kanan wîmyas awya so aweken komo me. Ero ke iitononhîrí pen komo ahnoro waihkapesí awya so, kekñe tí. Ero ke thakwa amna ñeraswakñe apona so, twaparí me ahtînorí ke so amna ya. Ero yanme xa ero wa amna kai awya so.

²⁵Oroto awanton komo me mak tak nas amna. Ero ke amna antomacoko takîhso anîhtînorí komo yaw roro rma, Ero wa xa cirpore nasí moxam, kacho yaw roro rma awya so, ketkeñe. Ero wa ketkeñe Xibeon pono komo Xoswe ya.

²⁶Ero wa Xibeon pono komo nukurunpekñe Xoswe. Ixaw Yana komo ya waihkapora xakñe.

²⁷Ixaw Yana komo wehtorí rakañe me mak ñiifakñe Xoswe, yutunarí komo yenmekñe me marha. Kporin komo ya tîmsom yakñitopo wehtorí yenmekñe me marha ñiifakñe. Tîmsom yapon korokacho yenmekñe me

marha tuuna yenmekê me ha. On wara kekê Xoswe yîwya so, Amê tak Kaan nahsîyasî ewto cewtonî ro me, iina wehto yenmekê me tak maxe, tuuna yenmekê me marha, kekê yîwya so. Ero ke ero wara rma naxe oroto. Ero wa naxe.

Kaamo Ñecececeşî Pahkî Kokmamra

10 ¹Taa, ero yimaw Xerusaren pono komo kayaritomon xakê, Atoñi-Seteke tî osotî. Noro takî tî Xoswe yehtoponho ñencekê.

Ai pononho pen komo nañmetîkekê Xoswe. Yimînthîrî komo nakñitîkekê ahnoro, kacho tî ñencekê. Ai pononho komo kayaritomon pen waihkekê Xeñko pononho pen komo kayaritomon pen wara xa marha, kacho tî ñencekê. Xibeon pono komo reha tî nîmtapowatkeñe Ixaw Yana komo yakro cetkurunpetopo komo poko. Ixaw Yana komo chew tak ñesekenmetkeñe, kacho marha tî ñencekê.

²Ero wa xa marha tî ñencetkeñe noro maywen komo. Ero ke ñeraswatkeñe xa takî tî. Ewto imo mîn xakê Xibeon, kayaritomo yewton warai rma. Ai yopono mîn xakê Xibeon. Karitî komo marha mîkyam xatkeñe iitono komo.

³Ero ke on wara takî tî xakê Atoñi-Seteke, kayaritomo komo tî nañîkpekê yaake. Oaw, Ebron pono komo kayaritomon, Piraw, Xahmuce pono komo kayaritomon, Xapia, Rakis pono komo kayaritomon, Tebi, Ekron pono komo kayaritomon, iitono kayaritomon komo tî nañîkpekê.

⁴On wara kacho tî ñekatîmyakê yîwya so, Oyakronomaxi men amohcoko. Xibeon pono komo tañmacerî. Xoswe yakro tî nîmtapotace cetkurunpetopo komo poko kica, Ixaw Yana komo yakro ha. Ero ke amohcoko Xibeon pono komo yañmaxi kfa oyakro, kacho tî ñekatîmyakê yîwya so.

⁵Ero ke Amohew kayaritomon komo takî tî mokyatkeñe iina re 5. Xerusaren pono komo kayaritomon, Ebron pono komo kayaritomon, Xahmuce pono komo kayaritomon, Rakis pono komo kayaritomon, Ekron pono komo kayaritomon, iitono kayaritomon komo tî mokyatkeñe Atoñi-Seteke yakronomaxi. Sowtatu ke tmaywei so tî mokyatkeñe. Ero yimaw takî tî cow wara so cetkeñe Xibeon pono komo yañmaxi. Ewto mamcetkeñe, iitono komo yañmachome.

⁶Ero ke tîmtapotarî yekatîmê komo takî tî ñeñepetkeñe Xibeon komo Xiwkaw pona, Xoswe yaka. On wara kacho ñekatîmyakê yîwya, Apa, awanton komo rma amna. Ero ke amna emîknopîra men ehcoko. Yohno men amohcoko amna yukurunpeso, amna akronomatamcoko. Mohce men Amohew komo kayaritomon komo ahnoro. Îh pono komo mîkyam mohce. Iina re ñesenmece kopi. Amna yañma xe men naxe okwe, kacho ñekatîmyatkeñe Xoswe ya.

⁷Ero ke Xiwkaw poi tak cekê Xoswe. Sowtatu komo ahnoro naařakê karitî kom ha.

⁸On wara kekñe Kporin komo Xoswe ya torí me so, Ai, Xoswe, erasíra esko ñexamro pona. Ñexamro marha wiirí anafmarí komo me. Awañmara so ro mak naxe, kekñe.

⁹Ero ke cetkeñe tak Xoswe komo, kosope cetkeñe cenmakaxi ro. Enmarí yakro ro tak yuu yuu, ketkeñe Amohew komo wece. Ponañe ketkeñe.

¹⁰Ero yimaw Amohew pen komo nañmapekñe Kporin komo Ixaw Yana komo ya yuu yuu ketaw. Ero ke ñexamro pen waihketteñe ro mak Ixaw Yana komo. Xibeon panaw rma ka waihkano ñiifatteñe. Wekeñemekno marha tak ñiifatteñe Bece-Oron yesamarí yaw. Aseka pona roro waihkano ñiifatteñe, Maketa pona roro marha.

¹¹Beci-Oron pore ñemahciyatkeñe Amohew komo. Pupyaka cetaw so saraipa tak ñekpekñe Kporin komo porin komo ro mak oko, etapacho komo. Aseka pona roro ero yipu mokyakñe oko ñexamro pen waparí me. Meñpora rma re waihketteñe Ixaw Yana komo kacipara imo ke. Ero yopo tko waihyatkeñe saraipa ke hara. Ero wa waihyatkeñe Amohew pen komo.

¹²Ero yimaw tak Xoswe ñimtapowakñe Kporin komo yakro. Amohew pen komo nañmapekñe Kporin komo Ixaw Yana komo ya ero po rma ñimtapowakñe. On wara kekñe, Kaamo amoro, ececetoko tak Xibeon yepoi xa. Nuuñi, amoro ececetoko Aixaron yepoi hara, aporí yepoi ha, kekñe. Ero wa kekñe Xoswe Ixaw Yana komo wero ro rma.

¹³Ero ke ñecececekñe tak kaamo, nuuñi marha ñecececekñe yiixatí pîn komo yañmatíkachome. Kamarakataw ñecececekñe kaamo. Iito rma ñecececekñe pahkí okyo, cewñe kaamo wicakí. Ero wara kacho rma nañi tmewreso Xase Komo kacho yaka, karita yaka.

¹⁴Ero wara exihra ro makí ka xakñe kaamo pahxa ha kapu. Ero yinhîrî tak ero wara exihra xa hara nañi oroto. Ero yipu poko tooto mtapotarí yewetîra xa hara xakñe Kporin komo. Ixaw Yana komo yakronomañe me xa xakñe ham Kporin komo etañmetaw so.

¹⁵Ero yinhîrî cetarí komo yaka tak ñetîrametkeñe hara Xoswe komo, Ixaw Yana kom ha. Xiwkaw pona ñetîrametkeñe hara.

Amohew Kayaritomon Komo Waihkesí Xoswe

¹⁶Taa, añmano riyataw Ixaw Yana komo ya Amohew kayaritomon komo tî ñemahciyatkeñe 5 kom ha. Maketa pona tî ñemahciyatkeñe. Iito xakñe ewtarí îpî yexenaw, ero yaka tî ñewomyatkeñe ceseyamtome so.

¹⁷Xoswe ya tko ñekatîmyatkeñe. Mînto tî natu kayaritomo komo 5. Maketa Yîpîn yexenaw tî natu ewtarí yaw, ketkeñe yîwya.

¹⁸Ero ke on wara kekñe Xoswe tmaywen komo ya, Ewtarí ahrutatko toh ke porin komo ke. Yîhmamacoko ewtarí potaka ahru tome tak. Sowtatu komo marha antomacoko ewtarí yentopo poko.

¹⁹Amyamro reha yîtîtmamra ro mak men etocoko. Aaxatí pîn komo wekeñemecoko rma, yuu yuu kacoko rma. Yîmkai so rma etocoko

waihkhaxi. Tohra ro mak ñehcowpe cewton komo pona. Anafmarî komo me ñiirî Aporin komo Kaan. Ero ke afmano ciitîkacoko, kekñe. Ero wa kekñe Xoswe tmaywen komo ya.

²⁰Ero ke afmatîkano tak ñiifatkeñe Xoswe komo, Ixaw Yana kom ha. Waihkatiikano ñiifatkeñe ha re. Anarî komo rma tko tî ñemahciyatkeñe cewton komo pona so, twacayem pona so ha.

²¹Ero yinhîrî takî tî sowtatu komo mokyatkeñe hara Xoswe yaka eeta yaka, Maketa pono yaka. Erasîra tak xatkeñe. Ero yimaw takî tî Ixaw Yana komo yîwîriyakacho poko yîmtapotara ro mak xatkeñe iitono komo. Ero wa tî xatkeñe.

²²Ero yinhîrî tak on wara kekñe Xoswe tmaywen komo ya, Ewtarî ahrunkacoko. Kayaritomo komo ehcoko ohyaka 5 kom ha, kekñe.

²³Ero ke kayaritomo komo tak ñekyatkeñe ewtarî yai 5 kom ha. Xerusaren pono komo kayaritomon, Ebron pono komo kayaritomon, Xahmuce pono komo kayaritomon, Rakis pono komo kayaritomon, Ekron pono komo kayaritomon, iitono kayaritomon komo ñekyatkeñe Xoswe yaka.

²⁴Ñexamro yekîche tak Ixaw Yana komo nañikpekñe Xoswe. Mokuche so on wara kekñe sowtatu yantomañe komo ya takro toxapunhîrî komo ya, Amohcoko xiya. Moxam pîmtaka tak apihcoko kayaritomo komo pîmtaka, kekñe. Ero ke mokyatkeñe, yîpîmtaka so tak napikyatkeñe.

²⁵Ero wa exitaw so on wara kekñe Xoswe yîwya so, Erasîra ro mak ehcoko aaxatî pîn komo pona, ahwokara marha. Kafpe xa matko ehcoko, erasîn me ro mak. On wara xa marha aaxatî pîn komo ahnoro ñiifasî Kporin komo, anafmarî komo me, kekñe. Ero wa kekñe Xoswe yîwya so sowtatu yantomañe komo ya.

²⁶Ero ke kayaritomo pen komo paraxkekñe Xoswe. Ero wa waihkekñe. Ero yinhîrî okoputhîrî komo namhosotopekñe weewe pona 5 pona. Iito rma ka xakñe okoputhîrî komo tamhosotoso weewe po kokmamso ro.

²⁷Kokmamyataw tak on wara kekñe Xoswe tmaywen komo ya, Kayaritomo komo yokoputho tak enihtocoko weewe poi. Ewtarî yaka afmacoko eseyamtoponhîrî komo yaka rma. Ero yinhîrî ewtarî ahrucoko xa hara toh ke porin ke, kekñe. Ero ke ero yaw roro rma ñiifatkeñe Xoswe mtapotachonho yaw roro. Iito rma nasî toopu oroto ewtarî yahruru me rma.

Ewto Pono Pen Komo Waihkesî Ixaw Yana Komo Suu Nîxan Pen Komo

²⁸Ero yinhîrî tak ero po rma Maketa pona tak cekñe Xoswe afmano riso hara. Iitono komo waihketîkekñe kacipara imo ke kayaritomo pen meero. Waihketîkekñe ahnoro exihra cehso ro. Pahxa Xeŕko pono komo kayaritomon pen waihkekñe, ero wa xa marha Maketa pono pen waihkekñe hara. Ero wa waihkekñe.

- ²⁹Ero yinhîrî tak Maketa poi cetkeñe Xoswe komo, Ixaw Yana kom ha. Ribna pona cetkeñe hara. Yuu yuu ketkeñe tak iitono komo wece hara.
- ³⁰Ñexamro pen marha nañmapekñe Kporin komo Ixaw Yana komo ya, kayaritomon pen komo meero waihkapekñe yîwya so. Kacipara imo ke waihkatîkano ñiifakñe. Waipîn komo yîmtora ro mak xakñe. Xefko pono komo kayaritomoninho pen waihkekñe pahxa ero wa xa marha Ribna pono komo kayaritomoninho pen waihkekñe hara. Ero wa waihkekñe.
- ³¹Ero yinhîrî tak Ribna poi cetkeñe hara Xoswe komo, Ixaw Yana kom ha. Rakis pona cetkeñe hara. Ewto tak wamcetkeñe. Ero yinhîrî yuu yuu ketkeñe tak iitono komo wece.
- ³²Iitono komo marha ñiifakñe Kporin komo Ixaw Yana komo nañmarî me. Enmapuche tak Xoswe ñepatakekñe ewto pona xa tak. Itononhîrî pen komo tak waihkekñe ahnorokacipara imo ke. Ribna pononho pen komo waihkekñe ero wa xa marha Rakis pononho pen komo waihkekñe hara.
- ³³Iito marha xakñe Oraw hara Xese pono komo kayaritomon. Rakis pono komo yakronomaxi mohxapu tî mîk xakñe iito. Noro pen meero nañmekñe Xoswe, maywen pen komo marha. Waipîn komo exihra ro mak tak xakñe noro maywen pen kom ha.
- ³⁴Ero yinhîrî tak Rakis poi cetkeñe Xoswe komo, Ixaw Yana kom ha. Ekron pona cetkeñe hara. Ero tak wamcetkeñe hara. Ero yinhîrî yuu yuu ketkeñe tak iitono komo wece hara.
- ³⁵Ero po rma tak ñepataketkeñe ewto pona. Itononhîrî pen komo waihketkeñe kacipara imo ke. Itono pen komo ahnorowaihketkeñe ero po rma. Rakis pononho pen komo waihketkeñe ero wa xa marha Ekron pononho pen komo waihketkeñe hara.
- ³⁶Ero yinhîrî tak Ekron poi cetkeñe Xoswe komo, Ixaw Yana kom ha. Ebron pona cetkeñe hara. Itono komo wece tak yuu yuu ketkeñe hara.
- ³⁷Ewto pona tak ñepataketkeñe. Itononhîrî pen komo waihketkeñe kacipara imo ke. Kayaritomon pen komo meero waihkekñe. Ewtoci pononho pen komo marha waihketkeñe ewto mîtwononho pen komo ahnorowîmtora ro mak xatkeñe. Ekron pononho pen komo waihketîketkeñe ero wa xa marha Ebron pononho pen komo waihketîketkeñe hara. Ero wa waihkanonîitîketkeñe.
- ³⁸Ero yinhîrî tak ñetîrametkeñe hara Xoswe komo, Ixaw Yana kom ha. Tebi pona cetkeñe hara. Itono komo wece yuu yuu ketkeñe hara.
- ³⁹Ewto pona ñepataketkeñe, iitono pen komo waihketkeñe kayaritomon pen komo meero. Ewtoci pono komo meero waihketkeñe ewto imo panawno pen kom ha. Ahnorowaihketkeñe kacipara imo ke. Yîmtora ro mak xatkeñe. Ebron pononho pen komo waihketkeñe, Ribna pononho pen komo marha waihketkeñe kayaritomon pen yakro rma, ero wa xa marha Tebi pononho pen komo waihketkeñe kayaritomon pen komo yakro rma ha. Ero wa waihkanonîiifatkeñe Xoswe komo.

⁴⁰Ero wa iitononhîrî pen komo waihkekê Xoswe. Îh pono pen komo waihkekê, suu ñixan pen komo, woskara pononho pen komo, îh pono pen komo, ahnoro iitono komo waihketkeê. Kayaritomon pen komo yakro rma waihketkeê ahnoro. Yîmtora ro mak xatkeê. Cesesîsomînhîrî pen komo ahnoro waihketîkekê Ixaw Yana komo Porinî mtapotachonho yaw roro rma, Kaanî mtapotachonho yaw roro ha.

⁴¹Afmano ñiifakê Xoswe miya rorono komo. Kates Bahneia pono pen komo nafmekê, Kasa pona rorono pen komo meero, Kosen pono pen komo marha nafmetîkekê Xibeon pona rorono pen komo meero.

⁴²Ahnoro iitononhîrî pen komo nafmekê Xoswe ero yimaw rma. Kayaritomon pen komo marha nafmekê. Yîrowonthîrî komo marha nahsîyakê. Ero wa afmano ñiifakê Ixaw Yana komo yakronomarî ke Kporin komo ya, ponaro Ixaw Yana komo yehtopo ya ha. Noro rma tî ñetafmekê akro so.

⁴³Ero yinhîrî Xiwkaw pona tak cetkeê hara Xoswe komo, Ixaw Yana komo marha. Ero wa cetkeê.

Nohce Ñixan Pen Komo Nafmexe Hara Xoswe Komo

11 ¹Taa, ero yinhîrî tak tî afmano ritoponho ñencekê anarî hara kayaritomo. Xabin mîk xakê Aso pono komo kayaritomon, noro tî ñencekê. Ero ke anarî komo takî tî nañîkpekê kayaritomo komo. Xobabe tî nañîkpekê Maton pono komo kayaritomon, Ximron pono komo kayaritomon, Aksape pono komo kayaritomon marha. Iitono kayaritomon komo tî nañîkpekê.

²Nohce ñixan komo marha tî nañîkpekê îh pono kom ha. Woskara pono komo marha tî nañîkpekê, Kiñerece xehxan kom ha, suu ñixan kom ha, tuuna yecihtawno komo marha. Toro pono komo marha tî nañîkpekê oesce ñixan kom ha. Îh keñarî mîn roowo, Toro kacho.

³Kanaw komo marha tî nañîkpekê, resce ñixan kom ha, oesce ñixan komo marha tî. Amohew komo marha tî nañîkpekê, Etew komo tî, Peresew komo tî, Xebusew komo tî. Îh pono komo mîkyam nañîkpekê. Epew komo marha tî nañîkpekê Ehmon xehxan kom ha, Mispa mîtwono kom ha. Ero wicakî tî nañîkpekê Xabin, kayaritomo kom ha.

⁴Ero ke mokyatkeê takî tî añihxapu komo. Tmaywen komo tî ñekyatkeê ahnoro sowtatu kom ha. Kawaru marha tî ñekyatkeê mefpono pînî ro mak. Tarara marha ñekyatkeê mefpono pîn. Mefpora ro mak xakê tarara okyo, axawa nasî tuuna imo yecihtaw ero wicakî xakê.

⁵Iina re takî tî ñesenmekyatkeê Meron Ñikithon yecihtaka. Iina re marha tî cetarî komo ñiifatkeê. Ixaw Yana komo yakro etaŋmaxi tî cetkeê iina.

⁶On wara tko kekê Kporin komo Xoswe ya, Ñexamro pona erasîra ro mak ehcoko. On wara exitaw kaamo pahxaxa ñexamro pen tak naxe Ixaw

Yana komo nwaikarî me. Ero wa exitaw iyokuthîrî komo raknu micin tak awotocoko kfa. Yîtararantîrî komo marha kfa akñicoko, kekñe. Ero wa kekñe Kporin komo Xoswe ya.

⁷Ero ke tak cekñe Xoswe ñexamro yakro etañmaxi tmaywen komo yakro sowtatu komo yakro. Meron Nîkithon yecihtaw exitaw so añmaxi cetkeñe. Ponañe rma tak yuu yuu ketkeñe wece so. Netañmetkeñe tak Ixaw Yana komo ñexamro yakro.

⁸Kporin komo ñexamro pen nañmapekñe Ixaw Yana komo ya. Ero ke iyopo so xatkeñe. Emahcixapu komo reha wekeñemekyatkeñe miya ro mak Siton pona roro, ewto imo pona roro ha. Misrepoce-Main pona roro marha wekeñemekyatkeñe, Mispa pona marha woskara pona. Resce ñixan pona roro marha cetkeñe ahnoro. Yîmtora ro mak tak xatkeñe ñexamro pen.

⁹Ero yinhîrî takî tî Kporin komo mtapotachonho yaw roro rma ñexamro pen ñiifakñe Xoswe. Iyokuthîrî komo pen raknu micin kfa nawocekñe. Yîtararantîrî komo marha nakñiyakñe.

¹⁰Ero yinhîrî tak ewtonthîrî komo pona cekñe hara Xoswe Aso pona. Ero pono pen komo tak nañmekñe. Kayaritomon pen komo meero waihkekñe kacipara imo ke. On wara tî xakñe noro pen, Aso pononho pen komo kayaritomon pen, anarî kayaritomo komo yantomañe me ka xakñe, wekatmo awya so iitono komo yantomañe me xakñe. Noro pen tak waihkekñe Xoswe.

¹¹Aso pononho pen komo waihketîketkeñe Ixaw Yana komo. Yîmton me ro mak waihketkeñe cesesîsomînhîrî pen komo ahnoro. Yîmînthîrî komo marha tak nakñiyakñe Xoswe ahnoro ewto pononho pen komo mîntho.

¹²Ahnoro iitono pen komo waihketkeñe ewto pono pen kom ha. Iitono komo kayaritomon komo mokyatkeñe etañmaxi ñexamro pen waihketkeñe maywenînhîrî pen komo yakro rma. Kacipara imo ke waihketkeñe ahnoro. Yîmtora ro mak xakñe. Moises pen kekñe yîwya, Kporin komo yanton ha, ero wara rma ñiifakñe.

¹³Anarî ewto komo yakñîpîra xatkeñe Ixaw Yana komo, yîtîwîn pono kom ha. Aso mak reha nakñiyakñe Xoswe.

¹⁴Iitononhîrî pen komo yemyawnonho tko naafatkeñe Ixaw Yana komo, iyokuthîrî komo marha nahsîyatkeñe tok me so. Tooto komo reha waihketîketkeñe kacipara imo ke exihra cehso ro tak. Yîmtora ro mak xatkeñe.

¹⁵Pahxa rma Kporin komo nantomekñe Moises pen, tanton pen ha. Ero yinhîrî Xoswe tak nantomekñe Moises pen hara. Ero ke ero wara rma xakñe Xoswe. Kporin komo kekñe Moises pen ya ero wa kachonho watohra ro mak xakñe Xoswe. Ahnoro rma ñewehcakñe.

Ehñara Ro Mak Xakñe Xoswe Kananew Komo Yañmacho Poko

¹⁶Kanan nahsîtîkekñe Xoswe ahnoro. Îh keñarî nahsîyakñe, Suu ñixan, Kosen ahnoro. Woskara marha nahsîyakñe. Xotaw yecihtawno marha

nahsîyakñe woskara hara. Îpî ahnoro nahsîyakñe Ixaw Yana komo rowon pono ha, tuuna yecihtawno marha nahsîyakñe.

¹⁷Arake Yîpîn pona rorono nahsîyakñe, Sei yemyatwono pona rorono ha. Miya rorono nahsîyakñe hara Baaw Kace pona rorono hara. Ribanu Woskaran pono mîn Baaw Kace, Ehmon xehxa ñhe nasî. Ero pona rorono nahsîyakñe Xoswe iitono pen komo rowontho. Iitono komo kayaritomom pen komo marha nahsîyakñe, waihkekñe marha kacipara imo ke.

¹⁸Pahkî ñetafmekñe Xoswe iitononhîrî pen komo yakro kayaritomo pen komo yakro ha.

¹⁹Cetkurunpecerî kacho poko yîmtapotara ro mak xatkeñe ewto pono pen komo Ixaw Yana komo yakro. Epew komo mak nîmtapowatkeñe, Cetkurunpecerî, kacho poko, Xibeon pono kom ha. Anarî pen komo reha ahnoro nafmetkeñe Ixaw Yana komo.

²⁰Kporin komo rma ceipamnoyakñe yîropotarî komo etařmachome so tak Ixaw Yana komo yakro. Ero wa etařma xe so xakñe yîhcamnotome so tak. Ahnoro waihkatîkapekñe Ixaw Yana komo ya. Yîpînîn yaw so exihra ro mak xakñe. Ero ke ero wa waihkatîkano ñiîfakñe Xoswe. Moises pen ya kekñe Kporin komo ero yaw roro rma waihkanon ñiîfakñe.

²¹Ero yimaw marha cekñe Xoswe Anakin pen komo yafmaxi îh pononho pen komo. Ebron pononho pen komo nafmekñe, Tebi pononho pen komo, Anabe pononho pen komo, ahnoro nafmekñe Xoswe, îh pononho pen komo, Xuta rowon pononho pen kom ha, Ixaw Yana rowon pononho pen komo marha. Ahnoro nafmekñe Xoswe iitononhîrî pen komo. Ewtonthîrî komo meero marha nakñiyakñe.

²²Anakin pen komo etîmtora ro mak xatkeñe Ixaw Yana komo rowon pononho pen komo. Kasa po mak ñetîmcetkeñe rma, Kace po marha, Astoce po marha. Ero po ñetîmcetkeñe rma Anakin komo.

²³Kanan rowon nahsîtîkekñe Xoswe. Moises pen ya kekñe Kporin komo ero yaw roro rma nahsîyakñe. Ahsîxapu tak Ixaw Yana komo ya tak ñekamyakñe, tribu komo ya nîraconkekñe. Ero yimaw tak tîtkeñe xakñe Kanan pono komo, etařmacho keñehra tak xakñe. Ero wa xakñe.

Ařmaxapu Pen Komo Yosotî Tan, Kayaritomo Pen Yosotî

12 ¹Taa, iitono kayaritomom pen komo tan wetahcasî Ixaw Yana komo nafmatho pen kom ha. Xotaw yeco pono komo ka nafmetkeñe, resce ñixan kom ha. Yîrowonthîrî komo nahsîyatkeñe ahnoro Ahnon Yepu yecihtaka rorono, Ehmon Yîpîn pona rorono marha. Woskara nahsîtîketkeñe resce ñixan ha.

²Sion pen iito xakñe. Noro pen ka nafmetkeñe, Amohew komo kayaritomom pen tî mîk xakñe. Esbon xakñe noro yewton. Miyanî rma xakñe yîrowon me Aroe pona rorono, Ahnon Yepu yecihtawno pona rorono ha. Miyan marha xakñe yîrowon me Xaboke kwaka rorono hara.

Amon yepamtho komo rowon wokpan mîn Xaboke Yepu. Xireace raconho rma mîn xakñe yîrowon me.

³Woskara marha tî xakñe yîrowon me, Xotaw yeco pono, resce ñixan ha. Kiñerece Ñikithon pona rorono marha xakñe yîrowon me, Araba Ñikithon pona rorono marha. Yîmîti Keñarî rma mîn Araba Ñikithon. Bece Xesimoce marha xakñe noro rowon me. Piska Yîpîn mehxam marha xakñe yîrowon me suu ñixan ha. Ero wicakî xakñe Sion pen rowontho.

⁴Oki pen marha xakñe iito. Basan pono komo kayaritomon pen mîk xakñe. Hepain yepamtho pen mîk xakñe. Asak mak tak xatkeñe Hepain komo ero yimaw. Asakî xakñe Oki pen yewtontho, Astaroce, Etîrei, ero komo xakñe noro pen yewtontho.

⁵On wicakî xakñe yîrowonthîrî hara, yînahsîthîrî ha, Ehmon Yîpîn, Sawka marha. Basan marha nahsîyakñe miya rorono, Xesurew komo rowon wokpan pona rorono, Maakatew komo rowon wokpan pona rorono marha. Xireace raconho mîn xakñe yîrowon me, miya rorono Sion pen rowoninho wokpan yaka rorono, Esbon pononho pen wokpan yaka rorono ha.

⁶Ñexamro pen nañmekñe Moises, Kporin komo yanton pen ha. Ixaw Yana komo yakro rma nañmetkeñe. Ero yinhîrî tak yîrowonthîrî komo nîmyakñe Moises Huben yepamtho komo ya, Kace yepamtho komo ya marha, Manases yepamtho poyinonho komo ya marha. Noro yipu komo ya nîmyakñe iitono pen rowontho eken komo me. Moises pen mîk nîmyakñe, Kporin komo yanton pen ha.

⁷Taa, anarî komo xatkeñe hara Xotaw Yepu xehxa, oesce ñixa. Kayaritomo komo marha mîkyam xatkeñe. Ñexamro pen meero nañmetkeñe Xoswe komo, Ixaw Yana komo yakro. Baaw Kace pona rorono komo, Ribanu Woskaran pona rorono kom ha. Arake Yîpîn pona rorono komo marha nañmetkeñe. Sei mîtwono mîn Arake Yîpîn. Ero yinhîrî tak yîrowonthîrî komo tak nîmyakñe Xoswe Ixaw Yana komo ya. Tribu komo ya so nîmyakñe eken komo me.

⁸On warai nîmyakñe yîwya so roowo, îpî keñarî, matîwîn keñarî marha oesce ñixan ha, woskara, îpî keñarî marha porin keñarî, axawa imo, suu ñixan, ero warai ñekamyakñe Ixaw Yana komo ya. On warai pen komo rowontho mîn xakñe, Etew pen komo, Amohew pen komo, Kananew pen komo, Keresew pen komo, Epew pen komo, Xebusew pen komo, noro yipu pen komo rowontho ñekamyakñe Ixaw Yana komo ya.

⁹Ero pononho pen komo tan wetahcasî kayaritomo pen komo, Ixaw Yana komo nañmatho pen kom ha, Xeñko pononho pen, Aai pononho pen,

¹⁰Xerusaren pononho pen, Ebron pononho pen,

¹¹Xahmuce pononho pen, Rakis pononho pen,

¹²Ekron pononho pen, Xese pononho pen,

¹³Tebi pononho pen, Xete pononho pen,

14 Ohma pononho pen, Arace pononho pen,
 15 Ribna pononho pen, Aturaw pononho pen,
 16 Maketa pononho pen, Betew pononho pen,
 17 Tapua pononho pen, Epe pononho pen,
 18 Apeke pononho pen, Rasaron pononho pen,
 19 Maton pononho pen, Aso pononho pen,
 20 Sinron Meron pononho pen, Akisape pononho pen,
 21 Taanake pononho pen, Mexito pononho pen,
 22 Ketes pononho pen, Xokñeaw pononho pen, Kahmeru pono pononho
 mîn xakñe Xokñeaw ha,
 23 Toro pononho pen, îh pono pononho ha, Xiwkaw pono komo
 kayaritomon pen,
 24 Cihsa pononho pen, 31 xatkeñe yînañmathîrî pen komo, kayaritomo
 pen kom ha. Ero wa xatkeñe.

13 ¹Taa, ero yinhîrî tak poritomo me tak xakñe Xoswe. Yaake
 cimñipu tak xakñe noro yewrutoponho. Ero ke on wara kekñe
 Kporin komo yîwya, Poritomotho me tak mas okwe. Miya rma tko nasî
 anahsîrî komo aweken komo me.

²On wicakî nasî ahsîn komo rma, Piristew komo yeken, Xesuru komo
 yeken marha.

³Sio pona rorono hara Exitu xehxan resce ñixan ha. Ekron pona rorono
 marha nasî nohce ñixan pona rorono ha. Kananî rma mîn roowo. Ero
 pono komo kayaritomon komo naxe 5 ha. Piristew komo mîkyam. On
 wara nasî ñexamro yewton yosotî, Kasa, Astoce, Askaron, Kace, Ekron.
 Ero wicakî nasî Piristew kayaritomon komo yewton. Apeu komo rowon
 marha.

⁴Suu yaw roro nasî Kananew komo rowon miya rma. Meara rowon marha
 nasî, Siton pono komo yewton mîn ero pona rorono ha. Apeke pona roro
 marha nasî. Amohew komo rowon yemyatwono mîn Apeke.

⁵Xebarita komo rowon marha nasî. Ribanu marha nasî, ahnoro kaamo
 yepatakacho yaw rorono. Anahsîrî komo mîn ahnoro Baaw Kace pona
 rorono, Ehmon Yîpîn yexenaka rorono ha, Amace pona rorono marha.
 Ero wa nas anahsîrî komo rma.

⁶Naxe marha îh pono komo, Ribanu pono kom ha, Misîrepoce Main pona
 rorono kom ha. Sitoni komo rma mîkyam ahnoro. Ñexamro wafmapesî
 rma awya so Ixaw Yana komo ya. Yîrowonthirî komo men ekamko Ixaw
 Yana komo ya. Meñekacho yafmarî ke yînahsîrî komo ekamko eken
 komo me, awya wîlkekñe pahxa ero wa kachonho yaw roro rma ekamko
 ha.

⁷⁹tribu mak tak nasî ahsîñe komo, Manases komo marha naxe ahsîñe
 komo me yîraco me mak. Ero wa naxe ahsîñe komo. Ero ke eken komo
 me ekamko yîwya so, kekñe Kporin komo Xoswe ya.

Resce Níxan Komo Rowon Wokpamexe Yíwyaní Ro Komo

⁸Pahxa rma tírowon komo nahsíyatkeñe anarí kom hara, Manases yíraconhírí kom hara. Huben komo marha nahsíyatkeñe tírowon komo, Kace komo marha. Xotaw yeco pono nahsíyatkeñe ñexamro reha. Moises pen nímítho rma mîn nahsíyatkeñe.

⁹On wicakí nahsíyatkeñe tírowon komo, Aroe pona rorono, Ahnon yecihtawno pona rorono ha. Iito nasí ewto aporí yecihtaw. Ero pona rorono nahsíyatkeñe tírowon komo. Meteba Woskaran marha nahsíyatkeñe Cimon pona rorono ha.

¹⁰Sion pen yewtontho marha nahsíyatkeñe ahnoró Amohew pen komo kayaritomon pen yewtontho. Esbon pononho pen mîk xakñe. Noro pen rowontho nahsíyatkeñe Amon komo tírowon komo me, wokpan pona rorono ha.

¹¹Xireace marha nahsíyatkeñe tírowon komo me. Xesurew komo rowontho marha nahsíyatkeñe, Makatew komo rowontho marha. Ehmon Yîpín marha nahsíyatkeñe, Basan marha Sawka pona rorono ha.

¹²Ahnoro Oki pen rowontho nahsíyatkeñe, Basan pono komo kayaritomonho pen rowontho. Asakí xakñe noro pen yewtontho, Astaroce, Etîrei, ero wa xakñe noro pen yewtontho. Tooto imo yepamtho tí mîk xakñe. Asakí mak tak xatkeñe tooto imo komo noro pen waihyataw. Ñexamro pen nañmekñe Moises pen. Yírowonthírí komo nahsíyakñe Ixaw Yana komo rowon me.

¹³Xesurew komo yeñepera tko xatkeñe okwe Ixaw Yana komo, Makatew komo yeñepera marha xatkeñe okwe. Iito rma naxe ñexamro oroto Ixaw Yana komo chew rma. Ero wa naxe. Ero wa xakñe Manases yepamtho raconho komo rowon, Huben komo rowon marha, Kace komo rowon marha.

¹⁴Repi yepamtho komo rowoní ro reha tímíhra xakñe Moises pen. Takñisom komo nîmyaxe Kporin komo ya, ponaro Ixaw Yana komo yehtopo ya, ero rma nasí Repi komo nahsírí me. Ero wara rma kekñe Kporin komo yíwya so.

Huben Komo Rowon Nukuknomexe

¹⁵⁻¹⁶On wara xa xakñe Huben komo rowon, Moises pen nímítho yíwya so ha, Aroe pona rorono mîn xakñe, Ahnon yecihtawno mîn xakñe Aroe. Ero yecihtaw nasí ewto ero marha nahsíyatkeñe. Meteba Woskaran marha nahsíyatkeñe ahnoró.

¹⁷⁻²⁰Ewto marha nahsíyatkeñe yaake, Esbon, ero mítwono komo marha woskara pono kom ha, Cibon, Bamoce Baaw, Bece Baaw Meon, Xasa, Ketemoce, Mepace, Kiriatain, Sibma, Serece Saa, íh pono, woskara pono ha, Bece Peo, Piska Yîpín, Bece Xesimoce.

²¹ Ahnoro ewto komo nahsîyatkeñe woskara pono kom ha. Sion pen rowontho nahsîyatkeñe ahnoro, Amohew pen komo kayaritomon pen rowontho ha. Esbon pononho mîk xakñe Sion pen. Noro pen nafmekñe Moises Micianita komo kayaritomon pen yakro rma. On wara xakñe Micianita kayaritomon pen yosotî komo, Epi, Heken, Suru, Uru, Heba. Kayaritomo komo rma re mîkyam xatkeñe Sion maywen me cehsom kom ha tko. Iitono komo mîkyam xatkeñe Sion rowon pono kom ha.

²² Meŕpono pîn komo nafmetkeñe Ixaw Yana komo, iitononhîrî pen komo. Baraw pen meero waihketkeñe Beo mumutho pen ha. Yaskomonhîrî tî mîk xakñe noro pen.

²³ Taa, xehxa Huben komo rowon wokpan xakñe Xotaw Yepu hara. Ero wa xakñe Huben yepamtho komo yewton, ewtoci komo marha. Iitono re nahsîyatkeñe noro re komo.

Kace Komo Rowon Nukuknomexe

²⁴ Taa, on wara xakñe Kace komo rowon hara, Moises pen nîmîtho yîwya so hara,

²⁵ Xase nahsîyatkeñe tîrowon komo me, Xireace pono marha nahsîyatkeñe ewto komo, Amon yepamtho komo rowon raconho marha nahsîyatkeñe Aroe pona rorono ha. Haba mîtwono mîn Aroe.

²⁶ Esbon marha nahsîyatkeñe ñexamro miya rorono. Hamace Mispa pona rorono, Betonin pona rorono marha. Maanain marha nahsîyatkeñe Tebi rowon wokpan pona rorono ha.

²⁷ On ewto komo marha nahsîyatkeñe woskara pono komo, Bece Aran, Bece Nimra, Sukoce, Sapon. Ahnoro Sion pen rowontho nahsîyatkeñe, Esbon pono komo kayaritomon pen rowontho ha. Xotaw rma xakñe yîrowon komo wokpan. Eeco po xakñe miya roro Kiñerece ñikithon pona roro, resce ñixa.

²⁸ Ero yipu nahsîyatkeñe. Ewto komo nahsîyatkeñe, ewtoci komo marha. Kace komo mîkyam nahsîyatkeñe ceken komo me. Iitono re nahsîyatkeñe noro re komo.

Manases Komo Raconho Rowon Nukuknomexe

²⁹ Taa, tîrowonî ro komo marha nahsîyatkeñe Manases komo yîraconhîrî kom hara. Moises pen nîmyakñe yîwya so. Iina re ñesekenmetkeñe noro re me cehsom komo.

³⁰ Yînahsîrî komo wokpan tan wekatîmyasî, Maanain poyerono nahsîyatkeñe. Ahnoro Basan nahsîyatkeñe tîrowon komo me. Oki pen rowontho mîn nahsîyatkeñe, Basan kayaritomon pen rowontho ha. Xai pono komo nahsîtiketkeñe ewto komo. 60 tî xakñe iitono ewto kom ha.

³¹ Xireace raconho nahsîyatkeñe. Astaroce marha nahsîyatkeñe, Etîrei marha. Oki pen yewtontho mîn xakñe, Basan pono kom ha. Iitono xa

nahsîyatkeñe Maki yepamtho komo, Manases pen mumutho yepamtho kom ha. Maki yepamtho komo poyino komo mak iitono nahsîyatkeñe. Iito re ñeseckenmetkeñe noro re me cehsom komo.

³²Ero wa ewtomano ñiifakñe Moises pen Moabe woskaran po cexitaw, Xotaw yeco po cexitaw. Xefko yemtacho po xakñe resce ñixa, iito cexitaw ewtomano ñiifakñe.

³³Repi yepamtho komo reha ewtomara xakñe Moises pen. Kporin komo xa nasî yînahsîrî komo, ponaro Ixaw Yana komo yehtopo ha. Ero wara rma kekñe yîwya so. Ero wa kekñe Kporin komo yîwya so.

14 ¹Taa, Kanan rowon nahsîyatkeñe Ixaw Yana komo ceken komo me. On wara xatkeñe ekamñe komo, Ereasa, Kporin komo yaka cewomsom, Xoswe, Nun mumutho ha, tribu yantomañe komo, Ixaw Yana komo yantomañe kom ha, noro yipu komo xatkeñe yîrowon komo yekamñe me.

²Taa, xatkeñe rma anarî tribu komo. 9 rma ka xatkeñe tribu komo. Ero wicakî xatkeñe tribu komo cekenî ro komo yahsîñe pîn kom ha. Noro yipu komo tak cekenî ro komo nahsîyatkeñe Kanan pono ha. Meñekacho nafmetkeñe yînahsîrî ro komo yîhtînotome. Moises pen ya kekñe Kporin komo ero yaw roro rma nahsîyatkeñe.

³Pahxa rma ceken komo nahsîyatkeñe anarî tribu komo reha, 2 komo, tribu poyinonho marha. Moises pen nîmyakñe yîwya so Xotaw yeco po ka exitaw so, resce ñixa exitaw so ha. Repita komo yekenî ro tîmîhra reha xakñe anarî komo yekenmetaw ha.

⁴On wara tko xatkeñe Xose pen yepamtho komo, asak hakno tribu me xatkeñe ñexamro reha. Xatkeñe Manases komo, Eprain komo marha. Ero wa xatkeñe Xose yepamtho kom ha. Tîrowon yahsîra xatkeñe Repita komo reha. Cewton komo rma re nahsîyatkeñe ceken me so. Woskara komo marha nahsîyatkeñe ha re toh komo nahmachome paaka komo, kahîneru kom ha. Ero yipu mak nahsîyatkeñe Repita komo.

⁵Taa, Ixaw Yana komo ya reha Kanan rowon ñekamyatkeñe. Kporin komo kekñe Moises pen ya ero yaw roro rma ñekamyatkeñe. Ero wa ñekamyatkeñe.

Ebron Nahsîyasî Karebe Cekenî Ro Me

⁶Ero yinhîrî tak Xuta komo mokyatkeñe Xoswe yaka. Xiwkaw po exitaw mokyatkeñe. Karebe marha mokyakñe ñexamro yaañe me, Xepoñe pen mumutho, Kenesew komo yepamtho ha. On wara tak kekñe Karebe Xoswe ya, Ai oyakno, pahxa Kporin komo nîmtapowakñe kpoko so Kates Bahneia po kexitaw so. Apoko kekñe, opoko marha. Ero rma mencekñe.

⁷⁴⁰cimîipu mak xakñe oyewrutoponho ero yimaw. Ero yimaw oyeñepekñe Moises pen, Kporin komo yantonîño pen. Kates Bahneia poi oyeñepekñe Kanan rowon yenso. Ero yinhîrî tak ekaci komo

wekatîmyakñe opoyino komo ya. Oropotaw wîhtînoyakñe ero wara rma wekatîmyakñe yîwya so.

⁸Anarme tko ñekatiñyatkeñe oyakno komo, oyakro toxapunhîrî komo. Kpoyino komo nahwoketkeñe kica anarme ekatîmrî ke so. Ero warahra reha wîxakñe ow. Oporin Kaan mak wewehcakñe xa anwekîra ro makî.

⁹Ero wa oyexirî ke on wara kekñe Moises pen owya, Amñe tak arowon mahsîyasî anapikîthîrî rma. Awepamthîrî komo meero nahsîyaxe eromerono me. Ero wa mahsîyaxe Oporin Kaanî mtaipotachonho yewetîtkarî ke awya, kekñe owya. Yaaro xa wîlkes awya, cemaró pîn me ro mak, kekñe owya.

¹⁰Ero ke waipîra rma ofmexpekñe Kporin komo tîmtapotachonhîrî yaw roro rma. 45 cimñipu tak nasî ero wa kachonho Moises pen ya. Ero wicakî waipîn me oriyasî Ixaw Yana komo yetafataw axawa imo pore.

Ero ke tan wasî waipîra rma. 85 cimñipu tak nasî oyewrutoponho oroto.

¹¹Moises pen ya oyeñepetoponho yimaw wîxakñe kañpe ero wara rma was oroto. Sowtatu me tîtosom me wîxakñe ero yimaw kañpe, ero wara rma was oroto. Tmohsom me marha was hara kañpe.

¹²Ero ke tantono îpî cma re mîmyas owya. Ero mahsîyasî amñe, kekñe Kporin komo owya, ero rma cma re mîmyasî owya. Amoro rma mencekñe Enake yepamtho komo yehtopo. Iito men naxe Enake yepamtho komo kopi. Porinî ro mak mîn ñexamro yewton kopi. Twacaye so nasî, kacho mencekñe. Oyakronome rma na Kporin komo. Ero ke Enake yepamtho komo na weñepe yîmtapochonhîrî yaw roro rma, kekñe. Ero wa kekñe Karebe Xoswe ya.

¹³Ero ke Xoswe tak nîmtapowakñe Karebe Xepoñe wakrecho poko, Kporin komo ya wakrecho poko. Ebron tak nîmyakñe yîwya eken me.

¹⁴Ero ke Ebron tak nasî Karebe yeken me, Xepoñe pen mumutho yeken me, Kenesew pen mumutho yeken me ha. Ero nahsîyakñe Kporin komo yewetîtkarî ke.

¹⁵Pahxa anarî me xakñe Ebron yosotî. Kiriace Ahba xakñe osotî ero yimaw. Ahba pen yosoke xakñe. Yukurumîkno xa mîk xakñe Ahba pen tpoyino komo yopo, Enake yepamtho komo yopo. Ero wa xakñe. Taa, ero yimaw tak etañmara xatkeñe Kanan pono komo. Ero wa xatkeñe.

Tîrowonî Ro Komo Nahsîyaxe Xuta Komo

15 ¹Taa, Xuta komo rowon wokpan yukuknomacho wekatîmyas awya so. Meñekacho ke nîhtînoyatkeñe yînahsîrî komo. Meye nasî wokpa suu ñixan ha. Eton rowon porero cesî. Sin Yaxawan pona roro cesî. Ero wa nasî suu ñixan Xuta yepamtho wokpan.

²Eñexa ces hara wokpan Yîmîtî Keñarî mapitai, ñikitho mapitai ha. Suu ñixa nasî yukuhya eñexa cesî wokpa.

³Akrabin Yîpîn yexenari tak cesî suu ñixa. Sin Yaxawan pona tak cesî. Kates Bahñeia mehxa ces hara suu ñixa. Esîron pore cesî Ata pona. Eñexa tak wow kesî Kahka pona roro.

4 Eñexa Asmon pona cesî, miya rma cesî aporî yecihtaka, Exitu yewkuru yecihtaka ha. Ero yatî yaw roro cesî tuuna imo kwaka roro. Ero wa nasî Xuta komo rowon wokpan suu ñixan ha.

5 Mehxa nasî ñexamro wokpan hara resce ñixan hara. Yîmîti Keñarî yecihtarî rma nasî wokpa me Xotaw kentaka roro. Eñexa cesî anarî wokpa nohce ñixan hara, Xotaw yetahsîtopo ñixa rma cesî.

6 Eñexa cesî Bece Okra pona, eñexa cesî Bece Araba mehxa nohce ñixa hara. Eñexa ces hara Boan Topun pona, Huben mumutho topun pona ha.

7 Eñexa cesî xa hara Akoro woskaran poi Tebi pona. Eñexa cesî nohce yaw roro Xiwkaw pona. Iito marha nasî Atumin hara îh pore kîwtotopo ha. Woskara xehxa nasî suu ñixa ha. Eñexa ces hara wokpan komo En Semesî yecihtaka. Eñexa cesî En Hoxew pona.

8 Eñexa cesî Inon Mumutho yewkuru kwaw roro. Xebusew komo yewton panari marha cesî suu ñixa. Xerusarenî rma mîn ñexamro yewton yosotî. Eñexa wokpa cesî îpî meretkoso rma, Inon Mumutho yewkuru pahnoke nasî mîn îpî, oesce ñixan. Ero mehxa nasî Hepain Komo Woskaran hara nohce ñixa.

9 Ero îpî meretîni ces hara wokpa poku me tuuna pîtho kwaka, Ñehtowa kwaka ha. Epron Yîpîn po nasî ewto mko yaake, ero mko yari cesî wokpa Baara pona. (Kiriace Xearinî rma mîn Baara.)

10 Eñexa poku kes hara wokpa oesce yaw roro hara. Baara poi cesî Sei Yîpîn pona. Xearin Yîpîn pore rma cesî. (Kesaron Yîpînî rma mîn Xearin Yîpîn.) Eñexa cesî Bece Semesî pona, eñexa cesî Cimna pona hara.

11 Eñexa cesî Ekron panari nohce yaw roro. Eñexa poku kesî xa hara Sikeron wece hara. Miya rma cesî Baara Yîpîn pona. Eñexa cesî Xabnere pona. Eñexa cesî tuuna imo kwaka roro. Ero wa nasî Xuta komo wokpan nohce ñixan ha.

12 Taa, tuuna imo yecitarî nasî wokpan komo me hara oesce ñixan ha. Ero wa nasî Xuta yepamtho komo rowon wokpan. Iito re xatkeñe noro re komo.

Ebron Nahsîyasî Karebe, Tebi Marha

13 Taa, ewto nîmyakñe Xoswe Karebe ya. Kiriace Ahba mîn nîmyakñe yîwya. Ebronî rma mîn ero ewto yosot hara. Ahba tî xakñe Enake porin pen.

14 Enake mumutho pen komo ñeñepekñe Karebe Ebron poi. Sesai, Aiman, Tawmai, noro yipu komo ñeñepekñe. Enake yepamtho komo mîkyam xatkeñe.

15 Eñexa tak Karebe komo cekñe xa hara Tebi pono komo yaîmax hara. Kiriace Sepe kachonho rma mîn xakñe ewto Tebi ha.

16 Ero yinhîrî on wara takî tî kekñe Karebe takrono komo ya, Kiriace Sepe pono komo yaîmañe xe wasî. Onoke xa nîñe ero pono komo

yafmaxi? Iitono komo yafmañenho ya tak wîmyasî oyemsîrî yipici me. Aksa mîk wîmyasî, kekñe tî.

¹⁷Ero ke Ocñiew tak cekñe Kenas mumuru ha. Kiriace Sepe pono komo waparî me cekñe. Iitono komo tak nafmekñe. Ero ke cemsîrî tak nîmyakñe Karebe yîwya yipici me, Aksa ha.

¹⁸Ero yinhîrî anarî kaamo po on wara tî kekñe Aksa ciñño ya, Apapa yai cma re maponukyasî kmararîn, kekñe tî. Ero yinhîrî tîim yaka tî cekñe Aksa rma, buhu mkai nîhcekñe. Ero ke Karebe rma tî kekñe yîwya ha, Ahce xe mai okopuci awya onîmrî? kekñe tî.

¹⁹Apa, kekñe takî tî emsîrî, On wara cma re wîlkes awya, pahxa rma re mîmyakñe owya turpem roowo. Tuuna pîtho xe marha cma re wasî, kekñe tî. Ero ke tuuna pîtho takî tî nîmyakñe Karebe cemsîrî ya asakî rma. Yaasîno nîmyakñe, uuman marha. Ero wa nîmyakñe Karebe cemsîrî ya.

Xuta Yewtonî Mko Yosotî Tan

²⁰⁻³²Taa, on wara xakñe ewto mko Xuta yepamtho komo nahsîrî ceken komo me. Suu ñixan komo ka wetahcasî. Eton komo wokpan porerono mîn nahsîyatkeñe. Ewto tan wetahcasî yînahsîrî komo, Kabseew, Ete, Xakuru, Kina, Cimona, Atata, Ketes, Aso, Icinan, Sife, Teren, Bearoce, Aso Atata, Keriocce Esîron, Aso rma mîn ha, Aman, Sema, Morata, Asa Kata, Esmon, Bece Parece, Asa Suaw, Behseba, Bisiocia, Baara, Iim, Asen, Ewtorace, Kesiw, Ohma, Sikrake, Macmana, Sansana, Rebaiocce, Sirin, Ain, Himon. Ero wa xakñe suu ñixan ewto mko. ²⁹xakñe iitono mko. Ewtoci mko marha xakñe yînahsîrî komo iitono kom ha.

³³⁻³⁶Woskara pono komo marha nahsîyatkeñe ewto ha, Estaow, Sora, Asîna, Sanoa, En-Kanim, Tapua, Enan, Xahmuce, Aturaw, Soko, Aseka, Sarain, Acitain, Xetera, Xeterotain. Ero wa xakñe ewto mko yînahsîrî kom hara. ¹⁴xakñe iitono mko ha. Ewtoci mko marha xakñe yînahsîrî komo, iitono kom ha.

³⁷⁻⁴¹Anarî mko marha xakñe yînahsîrî komo cewton komo me, Senan, Atasa, Mikitaw Kace, Cirean, Mispe, Xokotew, Rakis, Boskace, Ekron, Kabon, Ramas, Kiciris, Xeteroce, Bece Takon, Naama, Maketa. Ero mko marha xakñe yînahsîrî kom hara. ¹⁶ewto mîn xakñe. Ewtoci mko marha xakñe yînahsîrî komo iitono mko ha.

⁴²⁻⁴⁴Anarî mko marha xakñe yînahsîrî komo cewton komo me, Ribna, Ete, Asan, Ihta, Asana, Ñesibe, Keira, Akasibe, Maresa. Ero warai mko marha xakñe yînahsîrî kom hara. ⁹ewto mîn xakñe. Ewtoci mko marha xakñe yînahsîrî komo iitono mko ha.

⁴⁵⁻⁴⁷Anarî mko marha xakñe ewto komo, yînahsîrî komo, Ekron, ewtoci mko yakro rma, Ekron xehxa xakñe anarî hara ewto mko tuuna imo yecihtaka rorono ha. Astoce mîtwono komo xakñe yaake ewto yînahsîrî

komo. Astoce marha xakñe yînahsîrî komo me ewtoci mko yakro rma. Ero wa xa marha xakñe Kasa hara, yînahsîrî komo me xakñe ewtoci mko yakro rma. Miya rma xakñe yînahsîrî komo Exitu Yaporî kwaka roro, tuuna imo yecihtaka roro marha.

48-51 Anarî mko marha xakñe ewto komo, yînahsîrî kom hara, îh pono mko on xakñe, Sami, Xaci, Soko, Tana, Kiriace Sana, Tebi rma mîn ha, Anabe, Estemo, Anin, Kosen, Oron, Xiro. 11 ewto mîn xakñe yînahsîrî komo. Ewtoci mko marha xakñe yînahsîrî komo iitono mko ha.

52-54 Anarî komo marha xakñe yînahsîrî kom hara, Arabe, Tuma, Esan, Xanim, Bece Tapua, Apeka, Unta, Kiriace Ahba, Ebronî rma mîn ha, Sio. 9 ewto mîn xakñe yînahsîrî komo. Ewtoci mko marha xakñe yînahsîrî komo iitono kom ha.

55-57 Anarî mko marha xakñe ewto, yînahsîrî kom hara, Maon, Kahmeru, Sipe, Xuta, Xisirew, Xokñeaw, Sanoa, Kain, Xibea, Cimna. 10 ewto mîn xakñe yînahsîrî komo. Ewtoci mko marha xakñe yînahsîrî komo iitono komo ha.

58-59 Anarî mko marha xakñe yînahsîrî kom hara, Aruru, Bece Suru, Xetoro, Maarace, Bece Anoce, Ewtekon. 6 ewto mîn xakñe yînahsîrî komo. Ewtoci mko marha xakñe yînahsîrî komo iitono komo ha.

60 Anarî komo marha xakñe yînahsîrî kom hara, Kiriace Baaw, Kiriace Xearinî rma mîn ha, Haba. 2 mak xakñe ewto yînahsîrî komo. Ewtoci mko marha xakñe yînahsîrî komo iitono mko ha.

61-62 Axawa imo pono marha xakñe ewto mko yînahsîrî komo on warai kom ha, Bece Araba, Micin, Sekaka, Nîbsan, Yîmîtî Keñarî, En-Keci. 6 ewto mîn xakñe yînahsîrî komo. Ewtoci mko marha xakñe yînahsîrî komo iitono mko ha.

63 Xebusew komo yeñepera thakwa xatkeñe Xuta komo. Xerusaren po rma xatkeñe. Iito rma naxe oroto Xuta komo chew rma. Ero wa naxe.

Ceken Komo Nahsîyaxe Eprain Kom Hara

16 ¹Taa, Xose yepamtho komo rowon wokpan tak wekatîmyas hara awya so. Xotaw yecihtai ñihciyaşî, miya cesî Xeŋko nakwarî yaka roro. Ewto mehxa naşî yînakwarî komo resce ñixa. Eñexa tak cesî axawa imo pore. Xeŋko pore rma cesî îh keñarî pona, Betew pona roro.

²Betew poi ces hara Rus pona. Ahkita komo yemyatwo roro cesî Ataroce pona hara.

³Eñexa xa hara cesî oesce yaw roro Xapreci komo cheka hara. Bece Oron pona roro cesî uman pona roro ha. Xese pore cesî miya tuuna imo kwaka roro ha.

⁴Ero yimaw tak tîrowon nahsîyatkeñe Xose yepamtho komo ceken komo me. Manases komo, Eprain komo marha, ero wa xatkeñe Xose yepamtho kom ha.

⁵On wara nasî Eprain komo rowon wokpan, Ataroce Ata poi cesî resce ñixan, Bece Oron pona cesî, yaasîno pona ha.

⁶Eñexa cesî tuuna imo kwaka roro. On wara nasî mehxa hara wokpa nohce ñixan ha, Mikmeta poi poku kesî resce yaw roro tak. Taanace Siro panari cesî Xanoa panari marha resce ñixa ha.

⁷Xanoa poi tak cesî Ataroce pona, Naarace pona marha. Xefko panari ces hara miya tak Xotaw yecihtaka roro.

⁸Mehxa hara wokpa cesî Tapua poi oesce yaw roro Kana kwaka aporî kwaka. Ero yaw roro rma cesî tuuna imo kwaka roro. Ero wicakî xakñe Eprain yepamtho komo nahsîrî ceken komo me ha.

⁹Manases yepamtho komo rowon po rma xakñe anarî ewto komo Eprain komo nahsîrî kom hara. Ewtoci ke tîmîtwonoi xakñe mîn ewto komo.

¹⁰Xese po xatkeñe rma Kananew komo okwe Eprain komo rowon po. Ñexamro yeñepera xatkeñe okwe Eprain komo. Yîchew so rma naxe oroto okwe. Tanton komo me mak ñiifaxe Eprain komo, tapickaxmu me ha. Ero wa ñiifaxe.

Ceken Komo Tak Nahsîyaxe Manases Kom Hara

17 ¹Taa, on wara xakñe Manases komo nahsîrî hara ceken komo me. Meñekacho ke ñihtînoyatkeñe yînahsîrî komo. Xose pen mumutho mîk xakñe Manases, poturu ha. Manases pen mumutho xakñe Maki, poturu hara. Xireace yîm pen mîk xakñe Maki. On wara xakñe Maki yepamtho komo rowon, Xireace nîmyatkeñe yîwya so eken komo me, Basan marha. Ero wicakî nîmyatkeñe yîwya so sowtatu me xa exirî ke so ñexamro.

²Ero ke anarî komo nahsîrî tan wekatîmyas hara Manases komo raconho nahsîrî ha. On wara xatkeñe Manases pen mumutho kom hara, kîrkom ha, Abiese, Ereke, Asîriew, Siken, Epe, Semita. Ñexamro yepamtho komo tak ñekenmetkeñe hara.

³On wara tko xakñe Seropeace pen, Epe pen mumutho. Epe pen xakñe Xiriace pen mumutho hara, noro pen xakñe Maki pen mumutho hara, noro pen xakñe Manases pen mumutho hara. Taa, Seropeace pen mumuru exihra ro mak xakñe okwe. Emsîrî komo mak xatkeñe. On wara xakñe emsîrî komo yosotî, Mara, Noa, Okra, Miwka, Cihsa.

⁴Ñexamro tak cetkeñe Ereasa yaka, Kporin komo yaka cewomsom yaka ha, Xoswe yaka marha cetkeñe, Nun pen mumutho yaka, anarî komo yaka marha cetkeñe antomano riñe komo yaka. On wara ketkeñe yîwya so, Ai, apa komo, on wara tî kekñe Kporin komo Moises pen ya, Seropeace pen yemsîtho komo ya tîmcoko yîrowonî ro komo amñe. Iyanan komo ya mîmyaxe ero wara rma tîmcoko yîwya so hara, kekñe Kporin komo yîwya, ketkeñe yîwya so. Ero ke ñexamro yeken tak nîmyakñe Xoswe. Yîm pen yaknonho mumuru komo ya nîmyakñe ero mîtwono rma nîmyakñe yîwya so hara wooxam komo ya.

⁵Taa, 10 nahsîyatkeñe roowo raconho mko Manases komo, ceken komo me. Xiriace marha nahsîyatkeñe, Basan marha. Xotaw yeco pono mîn nahsîyatkeñe. Iitono nahsîyatkeñe Manases komo ceken komo me.

⁶Ero wicakî nahsîyatkeñe ñexamro, wooxam komo ya ahsîrî ke marha ceken kom ha. Manases mumutho yemsîrî komo nahsîyatkeñe roowo yumumuru komo yakro rma. Xiriace nahsîyatkeñe anarî komo reha Manases kom ha.

⁷On wara nasî Manases komo rowon wokpan, Ase komo rowon wokpan poi cesî Mikmeta pona. Siken xehxan mîn Mikmeta, resce ñixa. Eñexa tak suu yaw roro cesî wokpan komo En Tapua pono komo chere.

⁸Manases komo rowon po rma xakñe Tapua wokpa yaw. Iitono komo mararîn xakñe Manases komo rowon po rma. Ewto reha xakñe Eprain yepamtho komo yewton me tak, Tapua xa.

⁹Eñexa tak wokpa cesî suu yaw roro rma Kana yewkuru kwaka. Etîchere rma xakñe Eprain komo yewton, Manases komo yewton yakro. Wokpa reha cesî aporî kwaka. Nohce ñixa xakñe Manases komo rowon ha. Eñexa cesî wokpa tuuna imo kwaka roro.

¹⁰Suu ñixan nasî Eprain komo rowon. Nohce ñixan nasî Manases komo rowonî reha. Manases komo rowon cesî tuuna imo kwaka. Mehxa nohce ñixa yîrowon komo wokpan cesî Ase yepamtho komo wokpan porero. Mehxa xa hara resce ñixa yîrowon komo wokpan cesî Isaka komo wokpan porero hara.

¹¹Anarî komo marha nahsîyatkeñe Manases cewton komo, Isaka rowon pono rma, Ase yepamtho rowon pono marha. Bece Sean, Ibrian, Toro pono komo, Entoro pono komo, Taanake pono komo, Mexito pono komo. Ero komo tî mîn nahsîyatkeñe cewton komo me. Ewtoci mko marha nahsîyatkeñe ewto mîtwono komo. Osorwawno rma mîn nahsîyatkeñe tîrowon komo me, îh keñarî re.

¹²Wara rma iitono komo yeñepera thakwa xatkeñe Manases yepamtho komo Kananew kom ha. Tanî rma nas amna, ketkeñe cerewre ro mak.

¹³Pahkî exitaw Ixaw Yana komo kañpe ñhe tak ñehtîketkeñe. Ero yimaw tak Kananew komo napicketkeñe epeman me. Tanton komo me mak ñiifatkeñe. Eñepetîkara rma xatkeñe okwe. Ero wa xatkeñe.

¹⁴Ero yinhîrî on wara ketkeñe Xose yepamtho komo Xoswe ya, Ahce kacho amna ya mîmce cewñe mak roowo raconho amna yeken me? Yaake nas amna okwe. Amna wakrekñe xa ham Kporin komo amna yepamrî ke, ketkeñe.

¹⁵Taa, kekñe Xoswe, yaake rma mat ham. Wahra na nai îh keñarî Eprain komo nahsîtho. Ero ke etocoko comota pona ñhe Peresew komo cheka, tooto imo komo cheka marha. Iitono tak amacoko awewton komo me amaranî komo me marha, kekñe.

¹⁶On wara tko ñeyukyatkene Xose yepamtho komo, Wahra rma tko nasî îîpî keñarî. Kananew komo naxe woskara po reha. Tarara yosom komo

mîkyam, pehu ciixapu yosom komo kopi. Ero wa naxe Bece Sean pono komo, yîmîtwono komo marha. Ero wa marha naxe Xisirew woskaran pono kom hara, ketkeñe Xoswe ya.

¹⁷Yîmtaka so tko ñeyukyakñe Xoswe on wara, Eprain komo ya kekñe, Manases komo ya marha, Yaake rma wa maxe, kafpe marha. Cewñe mak arowon komo ahsîra maxe.

¹⁸Îh keñarî rma tko mahsîyaxe comota ha. Ero rma amacoko awewton komo me, miyanî rma ahsîtkacoko. Yaaro rma mîlkexe. Tarara yosom me rma re naxe Kananew komo, pehu ciixapu yosom me ha. Kafpe rma re naxe. Wara rma iyopono me tko maxe amyamro. Ero ke eñepecoko, kekñe. Ero wa kekñe Xoswe Xose yepamtho komo ya.

Yîrowon Komo Tak Wokpametîkexe Anarî Komo Yekenî Ro Me

18 ¹Ero yinhîrî tak Ixaw Yana komo ahnoro tak ñesenmekyatkeñe Siro po. Iina tak ñiîfatkeñe Kporin komo yakro Kesentacho kom ha. Ero yimaw Ixaw Yana komo waparî me tmohsom komo exihra ro mak tak xakñe.

²Anarî komo tko ceken yahsîra rma ka xatkeñe Ixaw Yana kom ha. 7 tribu rma xatkeñe tîrowon yahsîñe pîn komo rma ha ka.

³Ero ke on wara kekñe Xoswe Ixaw Yana komo ya, Pahkî maxe aweken komo yahsîra rma ka. Anahsîri komo rma re nîmye Kporin komo awya so. Ponaro aporin pen komo yehtopo Mîk nîmye. Ahcemaw xa tak mahsîyatu aweken kom ha?

⁴Ero ke kîrkomo etacicoko osorwaw so. Tribu komo poko hakî etacicoko osorwaw so. Ero wa etacicoko. Etacixapu komo tak weñepesî roowo yukuknomañe me. Roowo kuknon tak mewretu yîhtînotome tak kîwya so. Ero yinhîrî tak ohyaka mohcowpe hara.

⁵7 me tak nîraconkacowpe ñexamro rowon, ahsîn ha ka. Tînahsîthîrî komo po rma ñehcowpe Xuta komo suu ñixan po. Ero wa xa marha ñehcowpe Xose yepamtho kom hara. Tîrowon komo po marha ñehcowpe nohce ñixan po hara. Anarî komo nahsîrî mak tak roowo yîraconkacoko 7 me.

⁶Ero yinhîrî tak 7 raconho kuknon mewretîkache awya so ehcoko xiya ohyaka. Meñekacho tak wañmesî anahsîrî komo yîhtînotome kîwya so. Kporin komo Kaan yepatai rma wañmesî.

⁷Cekenî ro yahsîra reha naxe Repita komo. Awarara so reha naxe ñexamro. Kporin komo ya tîmsom poko mak naxe ñexamro. Ero rma nasî yînahsîrî komo me. Taa, Kace komo, Huben komo, Manases komo raconho, ñexamro reha nahsîyatkeñe ceken komo pahxa rma. Xotaw yeco pono nahsîyatkeñe resce ñixan ha. Moises penî rma nîmyakñe yîwya so Kporin komo yanton pen ha, kekñe. Ero wa kekñe Xoswe.

⁸Ero ke cetkeñe tak roowo kuknomañe komo. Torî me so on wara kekñe Xoswe yîwya so, Ahsîn ka entatko roowo ha. Ero kuknon tak mewrecoko

karita poko. Ero yinhîrî tak amohcoko hara ohyaka. Tan wasî Siro po Kporin komo yeepatai. Meñekacho tak wafmesî arowon komo yîhtînotome tak kîwya so, kekê.

⁹Ero ke cetkeñe tak yukuknomañe komo. Roowo raco mko nukuknometkeñe. Cewyaro so mewretkeñe yukuknomacho karita poko. 7 yîraconhîrî mewretkeñe. Ahnoro ewto mko mewretkeñe. Mewretîkache tak ñetîrametkeñe hara Xoswe yaka cetarî komo yaka Siro pona hara. ¹⁰Ero yinhîrî meñekacho tak nafmekê Xoswe Siro po Kporin komo yeepatai. Ero yanme tak yîrowon komo ñekamyakê Ixaw Yana komo ya, tribu komo ya.

Benxamin Yepamtho Komo Yekenî Ro Wokpan Pokono

¹¹Benxamin komo rowon ka nîhtînoyatkeñe meñekacho yafmacho ke. Ñexamro rowon nîhtînoyatkeñe anarî komo rowon yotaw. Mehxa nasî Xose komo rowon, xehxa nasî Xuta yepamtho komo rowon hara.

¹²Ero ke Benxamin komo rowon wokpan wekatîmyasî nohce ñixan ha ka. Ñexamro wokpan ñihciyasî Xotaw yecihtaw. Eñexa tak cesî Xefko panari nohce ñixa. Eñexa cesî oesce yaw roro îpî cheka. Eñexa cesî Bece Apen yaxawan pona.

¹³Eñexa cesî Rus panari suu yaw roro ha. (Betew rma mîn Rus). Eñexa cesî Ataroce Ata pona. Îpî pono mîn Ataroce Ata, Bece Oron xehxa nasî suu ñixa, uuman xehxa ha.

¹⁴Eñexa Bece Oron îh poi ces hara wokpa poku kaxi suu yaw roro. Ero rma nasî yîrowon komo wokpan me oesce ñixan hara. Kiriace Baaw pona cesî (Kiriace Xearinî rma mîn). Xuta komo yewton mîn Kiriace Baaw. Ero wa nasî yîrowon komo wokpan oesce ñixan ha.

¹⁵Eñexa cesî wokpan komo suu ñixan hara. Kiriace Xearin poi cesî resce yaw roro tuuna pîtho kwaka, Ñehta kwaka ha.

¹⁶Eñexa wokpa cesî Inon Mumuru yewkuru kwaka. Ero yecihtaw nasî îpî, ero yamrinaka cesî wokpa. Tooto imo yewkuru mehxa nasî nohce ñixa. Inon yewkuru yaw roro cesî Xebusew komo yewton panari suu ñixa. Eñexa cesî En Hoxew pona.

¹⁷Eñexa poku kes hara wokpa nohce yaw roro. En Semes pona cesî Xeriroce pona. Îpî yawnutopo yemtakan mîn Xeriroce, Atumin yemtacho ha. Eñexa wokpa cesî Boan pona, toh pona. Huben pen mumutho mîk xakê Boan.

¹⁸Eñexa cesî Araba yamrinari nohce ñixa. Eñexa cesî Araba pona roro.

¹⁹Eñexa cesî Bece Okra panari nohce ñixa. Eñexa cesî Yîmîtî Keñarî kwaka, yukuha kwaka, nohce ñixan kwaka ha. Xotaw yetahsîtopo kwaka xa ñenahcasî ñexamro rowon wokpan. Ero wa nasî Benxamin komo yeken wokpan, suu ñixan ha.

²⁰Xotaw marha nasî ñexamro wokpan me resce ñixan ha. Ero wa nas ahnoro Benxamin komo rowon wokpan, mehxa, xehxa marha. Iito re tak ñeseckenmetkeñe noro re me cehsom komo.

21-24 Taa, on wara xakñe Benxamin komo yewton, Xefko, Bece Okra, Emeke Kesis, Bece Araba, Semarain, Betew, Apin, Para, Opra, Keparî Amonai, Opñi, Kaaba. 12 mîn xakñe ewto mko yînahsîrî komo. Ewtoci mko marha nahsîyatkeñe ewto mîtwono mko ha.

25-28 On wara marha xakñe ewto mko yînahsîrî kom hara, Xibeaw, Hama, Beeroce, Mispa, Sepira, Mosa, Heken, Ihpew, Tarara, Sera, Erepe, Xebus (Xerusarenî rma mîn ha.) Xibea, Kiriace, ero wara. 14 mîn xakñe ewto mko yînahsîrî komo. Ewtoci mko marha nahsîyatkeñe ewto mîtwono kom ha. Ero wicakî xakñe Benxamin komo nahsîrî, roowo ha.

Simeaw Yepamtho Komo Yekenî Ro Pokono

19 ¹Taa, 2-nhîrî me meñekacho yañmetaw tak Simeaw komo yeken yukuknomacho me tak xakñe hara. Xuta komo rowon rakataw rma tko ñetkuknomekñe yîrowon komo.

²⁻⁶ On wara xakñe ewto mko yînahsîrî kom ha, Behseba, Seba rma mîn ha, Morata, Asarî Suaw, Bara, Asen, Ewtorace, Betuw, Ohma, Sikrake, Bece Mahkaboce, Asarî Susa, Bece Rebaoce, Saruen. 13 mîn xakñe ewto mko yînahsîrî komo. Ewtoci mko marha nahsîyatkeñe porin ewto mîtwono mko.

⁷⁻⁸ On wara marha xakñe ewto mko yînahsîrî kom hara, Ain, Himon, Eete, Asan. 4 mîn xakñe hara ewto mko yînahsîrî komo. Ewtoci mko marha nahsîyatkeñe ero mîtwono komo ha. Miyanî rma nahsîyatkeñe ewto mok Baarace Bee pona rorono kom ha. (Hama rma mîn ha suu ñixan ha.) Ero wa xakñe Simeaw komo nahsîrî.

⁹ Xuta rowon rakatawno rma nahsîyatkeñe Simeaw komo. Ero wa nahsîyatkeñe porin me xa exirî ke Xuta yepamtho komo rowon. Ahsîtikarî komo yopo xakñe. Ero ke Xuta yepamtho komo rakatawno rma nahsîyatkeñe Simeaw kom hara. Iitono xa nahsîyatkeñe Simeaw komo tîrowon me.

Seburon Komo Yeken Pokono

¹⁰ 3-înhîrî me meñekacho yañmetaw Seburon yepamtho komo yeken yukuknomacho me xakñe hara. Ñexamro yeken wokpan cesî miya Sarice pona.

¹¹ Eñexa cesî oesce yaw roro. Marara pona cesî, Tabesece pona marha. Eñexa cesî aporî kwaka Xokneaw mîtwono kwaka.

¹² Sarice poi cesî resce yaw roro Kisîroce Taborî yeñetkoko ro. Enexa cesî Taberace pona. Xapia pona roro cesî.

¹³ Eñexa cesî rma Kace Epe panari resce ñixa. Ece Kasin pona marha. Himon pona roro cesî. Eñexa poku kes hara Neya wece.

¹⁴ Eñexa tak wokpa cesî Anaton panari nohce ñixa. Eñexa cesî Ipta Ew woskaran pona.

¹⁵On wara xakñe ewto mko yîrowon komo pono ha, Katace, Naaraw, Sinron, Itara, Beren. Anarî mko marha xakñe ñexamro yewton. 12 xakñe ewton mko. Ewtoci mko marha nahsîyatkeñe ero mîtwono mko ha.

¹⁶Ero wa nasî ewto mko Seburon komo yeken ha. Ewtoci mko marha nahsîyatkeñe ero mîtwono mko. Iina re so ñesekenmetkeñe noro re komo.

Isaka Komo Yeken Pokono

¹⁷⁻²¹4-nhîrî me meñekacho yafmetaw Isaka komo yeken yukuknomacho xakñe hara. On wara xakñe ñexamro yewtonî mko, Xisirew, Kesuroce, Sunen, Aparain, Sion, Anarace, Habice, Kision, Ebesî, Hemece, En Kanin, En Ata, Bece Pases.

²²Miya cesî ñexamro rowon wokpan Tabo pona, Saasima pona marha, Bece Semes pona marha. Ñenahcasî tak Xotaw yecihtaw. 16 mîn xakñe Isaka komo yewton. Ewtoci mko marha nahsîyatkeñe ero mîtwono komo ha.

²³Ero wa xakñe Isaka komo yeken me yukuknomaxapu, ewton komo, ewtoci mko marha. Iina re so ñesekenmetkeñe noro re komo.

Ase Komo Yeken Pokono

²⁴⁻²⁶5-nhîrî me meñekacho yafmetaw Ase yepamtho komo yeken yukuknomacho xakñe hara. On wara xakñe ñexamro yewton, yînahsîrî kom hara, Ewkace, Ari, Beten, Aksape, Aramereke, Amace, Misaw. On wara nasî ñexamro yeken wokpan oesce ñixan ha, Kahmeru Yîpîn yamrinari cesî Sio Ribnace yewkuru porero.

²⁷Eñexa tak wow kes hara resce yaw roro, Bece Takon wece ha. Seburon komo rowon yeñetkokoro rma cesî. Ipta Ew woskaran pona roro rma cesî. Eñexa nohce yaw roro ces hara Bece Emeke pona, Neiew pona marha. Kamuru panari cesî poowa ñixa.

²⁸Iitono nahsîyatkeñe ewto mko, Ebron, Heobe, Amon, Kana ha. Ero wa nasî ewto mko yosotî, yînahsîrî komo yosotî. Siron pona roro ces wokpan komo, ewto imo pona roro.

²⁹Eñexa poku kes hara wokpa Hama pona hara. Eñexa cesî Ciru pona twacayem pona ha. Eñexa poku kes hara Osa wece. Tuuna imo kwaka roro cesî Aksibe mîtwo.

³⁰On wara marha xakñe ñexamro yewton, Uma, Apeke, Heobe. Yaake xakñe ewto mko ñexamro nahsîrî, 22 xakñe. Ewtoci mko marha nahsîyatkeñe ero mîtwono mko ha.

³¹Ero wa xakñe ewto mko Ase yepamtho yeken me tahsîsom. Ewtoci mko marha nahsîyatkeñe porin ewto mîtwono komo ha. Iina re so ñesekenmetkeñe noro re me cehsom komo.

Nahtari Komo Yeken Pokono Hara

³²6-înhîrî me meñekacho yafmetaw Nahtari yepamtho komo yeken yukuknomacho me xakñe hara.

³³Ñexamro rowon wokpan cesî Erepe poi. Saananin po nasî kahpafu yepu porin ha. Ero mîtkokoro cesî Atami Nekebe pore, Xabnew pore, Rakum pore marha. Xotaw kwaka roro cesî.

³⁴Xotaw kwai ces hara oesce yaw roro Asînoce Tabo pona, Uoke pona marha. Seburon yepamtho komo rowon yefîetkokoro cesî suu ñixa, Ase yepamrî komo rowon yefîetkokoro cesî oesce ñixa hara, Xotaw nasî wokpan me resce ñixan hara.

³⁵⁻³⁸On wara xakñe ewto mko yînahsîrî komo twacayem komo re. Sitin, Sere, Amace, Hakace, Kinerece, Atama, Hama, Aso, Ketes, Etîrei, En Aso, Iron, Miktaw Ew, Oreme, Bece Anace, Bece Semese. 19 xakñe ewto mko ñexamro nahsîrî. Ewtoci mko marha nahsîyatkeñe ero mîtwono kom ha. ³⁹Ero wa xakñe ewto komo Nahtari yepamtho komo yeken me tahsîsom. Ewtoci ke tîmîtwonoi so xakñe ewto mko. Iina re so ñesekenmetkeñe noro re komo.

Taan Komo Yeken Pokono

⁴⁰7-nhîrî me meñekacho yañmetaw Taan komo nahsîrî yukuknomacho me xakñe hara.

⁴¹⁻⁴⁶On wara xakñe ewto mko ñexamro nahsîrî hara, Sora, Estaow, Ih Semese, Saarabin, Aixaron, Icira, Eron, Cimna, Ekron, Ewteke, Xibeton, Baarace, Xeuce, Beñe Barake, Kace Himon, Mee Xahkon, Hakon. Xapo mîtwono marha nahsîyatkeñe roowo raconho. Ero wa xakñe ewto mko Taan yepamtho nahsîrî.

⁴⁷On wara tko xatkeñe Taan komo, meye xakñe anarî hara yîrowon komo, ewton komo marha. Miya cetkeñe hara ñexamro Resem pono komo yañmax hara. Iitono pen komo nañmetkeñe. Ewtonthîrî komo pona tak ñesekenmetkeñe hara. Anarî me tak ero nosohcetkeñe Resem, ewto ha, Taan me tak nosohcetkeñe tporin pen komo yosoken me rma.

⁴⁸Ero wa xakñe ewto komo Taan komo yeken me tahsîsom. Ewtoci ke tîmîtwonoi so xakñe ñexamro yewtonî komo. Iina re so ñesekenmetkeñe noro re komo. Ero wa xakñe Ixaw yepamtho komo rowon raco mko, ahnoro yîrowon me yînahsîrî komo.

Xoswe Yewton Nîmyaxe Yîwya

⁴⁹Ero yinhîrî tak tîrowon komo yukuknomatîkache tak on wara xatkeñe Ixaw Yana komo, ewto marha nîmyatkeñe Xoswe ya, Nun pen mumutho ya ha. Cewton komo poyino rma nîmyatkeñe yîwya.

⁵⁰Kporin komo mtapotachonho yaw roro rma nîmyatkeñe yîwya. Yînaponkuthîrî rma nîmyatkeñe yîwya, Cimnace Sera. Eprain yepamtho komo rowon pono mîn nîmyatkeñe yîwya, îpî chewno ha. Ero ke iina ñesekenmekñe Xoswe. Yaake tak mîmo ñirpekñe iina ewto pona.

⁵¹Ero wa roowo ñekamyatkeñe Ixaw yana komo ya. Ereasa mîk ñekamyakñe Kporin komo yaka cewomsom ha. Xoswe marha xakñe

ero yekamñe me, Nun pen mumutho ha. Tribu yantomañe komo marha xatkeñe ero yekamñe me Ereasa yakro. Meñekacho yafmacho ke xa nñhtñoyatkeñe ekamtopo, Kporin komo yanme rma. Siro po xatkeñe ero wa ekamyataw. Kporin komo yeepatai rma xatkeñe, Kesentacho potaw xa. Ero ke iitu xa xakñe Ixaw Yana komo rowon yekamtopo. Ero wa xakñe.

Ewto Mko Meñekexe Waihkano Riñenho Komo Kurun Me Cehsom

20 ¹⁻²Ero yinhîrî on wara kekñe hara Kporin komo Xoswe ya, On wara kasko Ixaw Yana komo ya, Ai oyakno komo, on wara kesî Kporin komo awya so, ewto mko tak meñekacoko waihkano riñenho komo kurun me. Pahxa wñîkekñe Moises pen ya ero yipu mko men meñekacoko.

³Ero yipu tmeñekapore nasî iina tak emahcitome so tanmenkera ro mak waihkano riñenho komo. Ero pona so cemahciyataw so tukurui so tak naxe. Iina so tohra ro mak ñehcowpe waihkaxap unhîrî yepañe kom ha.

⁴Ero pona emahciyataw waihkano riñenho, ewto potaw ka ñecetope. Iito tak cehtoponhîrî komo ñekatîmpe iitono komo ya poritomo komo ya. Ehtoponhîrî yentache, Taa, amok ha. Tan esko amna chew. Mînto nasî amîn ha amna chewno me awehtome, kacowpe yîwya iitono poritomo komo.

⁵Anarimaw waihkaxap unhîrî yepañe cee rma na iina. Iina cetaw waihkano riñenho yenpora ro mak ñehcowpe yîwya. Tîmîtwono waihkai tanmenkera ro mak. Yîixatî pîn me exihra ro mak xakñe. Ero ke epañe ya enpora ro mak ñehcowpe.

⁶Iito rma ñexpe waihkano riñenho ewto po rma. Amñe Ixaw Yana komo yesenmekyataw noro yipu yehtoponho ñentacowpe. Ero yinhîrî iito rma ñehcowpe Kaan yaka cewomsom waipîra exitaw. Noro pen waipuche tak tîmîn yaka tak tompe hara waihkano riñenho, ewto poi ñemahciyakñe ero pono yaka hara, kacoko. Ero wa kacoko Ixaw Yana komo ya, kekñe. Ero wa kekñe Kporin komo Xoswe ya.

⁷Ero ke Ketes meñeketkeñe Karireia pono. Nahtari komo rowon pono mîn, îpî keñarî pono. Siken marha meñeketkeñe Eprain komo rowon pono, matîwîn keñarî pono. Kiriace Ahba marha meñeketkeñe Xuta komo rowon pono, îpî keñarî pono. Ebronî rma mîn Kiriace Ahba.

⁸Xotaw yeco pono marha meñeketkeñe resce ñixan pono, Xeñko yecentono ha. Bese mîn meñeketkeñe Huben komo rowon pono. Iito woskara nasî îh pono rma ha re. Axawa me nasî ero woskara. Ero pono mîn ewto, Bese. Hamoce marha meñeketkeñe Xireace pono, Kace yepamtho rowon pono ha. Koran marha meñeketkeñe Basan pono, Manases komo yeken pono.

⁹Ero mko meñeketkekñe ewto mko Ixaw Yana komo kurun me, yîchewno komo kurun me marha. Tanmenkera ro mak waihkano

riñenho yemahcitopo me nasî tukurui tak ehtome, waihkhaxapu yepanîñe nwaikarî mera ehtome. Waihkañenhîrî yehtoponho yentara ka exitaw so Ixaw Yana komo tukurunpepore nasî. Ero wara ehtome so ero mko meñeketkeñe ewto mko ha. Ero wa xatkeñe.

Ewto Mko Nîmyaxe Repita Komo Ya

21 ¹Taa, ero yinhîrî Repita yantomañe komo tak mokyatkeñe Ereasa yaka, Kporin komo yaka cewomsom yaka. Xoswe yaka marha mokyatkeñe Nun pen mumutho yaka. Ixaw Yana komo yantomañe komo yaka marha mokyatkeñe tribu komo yantomañe komo yaka ha.

²Siro po xatkeñe ero yimaw, Kanan pono po ha. On wara ketkeñe yîwya so, Ai apa komo, on wara tî kekñe Kporin komo Moises pen ya, Repita komo ya ewto mko tîmcoko amñe eken komo me. Woskara komo marha tîmcoko yîwya so ewto mîtwono rma, cuh keñarî tîmcoko iyoh komo nahrî me, kekñe yîwya, ketkeñe. Ero wara ketkeñe Repita komo tpyino komo ya.

³Ero ke Kporin komo mtapotachonho tak ñewehcatkeñe Ixaw Yana komo. Cewton komo poyino rma nîmyatkeñe Repita komo ya. Ero panawno marha nîmyatkeñe yîwya so woskara komo cuh keñarî.

⁴Yihcirî me ka Koace yepamtho komo ya tîmsom meñeketkeñe. Meñekacho nafmetkeñe xa hara ero komo meñekachome hara. Araw pen yepamtho me xatkeñe anarî komo Repita kom ha. Yîwya so tak nîmyatkeñe 13 ewto. Xuta komo rowon pono mko nîmyatkeñe yîwya so, Simeaw komo rowon pono mko marha, Benxamin komo rowon pono mko marha. Ero wara nîmyatkeñe Araw yepamtho komo ya, Kporin komo yaka cewomsom yepamtho komo ya ha.

⁵Anarî komo marha xatkeñe Koace yepamtho komo rma. Ñexamro ya tak nîmyatkeñe anarî mko hara ewto mko, 10 nîmyatkeñe. Meñekacho yafmarî ke nihtînoyatkeñe. Eprain rowon pono komo nîmyatkeñe yîwya so, Taan rowon pono komo marha, Manases poyino rowon pono komo marha. Itono nîmyatkeñe ewto mko Koace yepamtho komo ya.

⁶Xehson yepamtho komo ya marha nîmyatkeñe ewto mko, 13 ha. Ase yepamtho komo rowon pono komo nîmyatkeñe, Nahtari komo rowon pono komo marha, Manases komo poyino rowon pononho marha. Itono ewto mko nîmyatkeñe Xehson yepamtho komo ya.

⁷Merari yepamtho komo ya nîmyatkeñe 12 ewto. Huben komo rowon pono komo nîmyatkeñe, Kace komo rowon pono komo marha, Seburon komo rowon pono komo marha. Ero wara ewto mko nîmyatkeñe Merari yepamtho komo ya.

⁸Ero wicakî ewto nîmyatkeñe Ixaw Yana komo Repita komo ya. Woskara komo marha nîmyatkeñe yîwya so ewto mîtwono mko ha. Kporin komo kekñe Moises pen ya ero yaw roro rma nîmyatkeñe.

⁹Taa, anarî ewto yosotî tan wetahcas hara Xuta rowon pono komo yosotî, Simeaw rowon pono komo yosotî marha.

¹⁰Araw yepamtho komo ya mak ero mko nîmyatkeñe. Repita rma mîkyam Araw yepamtho komo, Koace yepamtho mak ha tko. Yihcirî me ñexamro ya tîmsom nîhtînoyatkeñe ewto mko. Meñekacho yafmarî ke nîhtînoyatkeñe.

¹¹Ahba pen yewtontho nîmyatkeñe yîwya so. Ebronî rma mîn Ahba. Woskara marha nîmyatkeñe yîwya so ero panawno rma. Xuta rowon pono mîn Ahba yewtontho, îh keñarî pono ha. Enake pen yîm pen mik xakñe Ahma pen.

¹²Mararî tîmîhra reha xatkeñe yîwya so, Araw yepamtho komo ya. Iitono ewtoci mko marha tîmîhra xatkeñe yîwya so. Karebe ya xa matko nîmyatkeñe ero komo, Xepoñe pen mumutho ya ha.

¹³⁻¹⁶Ewto rma tko nîmyatkeñe Araw yepamtho komo ya Kporin kom yaka cewomsom pen yepamtho komo ya, Ebron nîmyatkeñe yîwya so. Waihkano riñenho yukurun me cehsom mîn Ebron. Anarî komo marha nîmyatkeñe yîwya so, Ribna, Xaci, Estemoa, Oron, Tebi, Ain, Xuta, Bece Semes. Ero wa ewto mko nîmyatkeñe Araw yepamtho komo ya. Ewtoci mko marha nîmyatkeñe yîwya so ewto mîtwono komo ha. ⁹ ewto nîmyatkeñe yîwya so Xuta komo rowon pono, Simeaw komo rowon pono marha.

¹⁷⁻¹⁸Benxamin komo rowon pono marha nîmyatkeñe Araw yepamtho komo ya. Iitono tan wetahcasî, Xibeon, Xeba, Anatoce, Awmon. Iitono mko nîmyatkeñe yîwya so Benxamin komo rowon pono mko. ⁴ nîmyatkeñe. Woskara komo marha nîmyatkeñe yîwya so ewton mîtwono mko ha.

¹⁹Ero wicakî nîmyatkeñe ewto mko Araw pen yepamtho komo ya. ¹³ nîmyatkeñe yîwya so. Woskara mko marha nîmyatkeñe yîwya so ewton mîtwono komo.

²⁰Ero yinhîrî anarî tak nîmyatkeñe ewto mko hara Koace yepamtho komo poyino ya. Eprain komo rowon pono nîmyatkeñe yîwya so.

²¹⁻²²Wetahcasî tan yînmîrî komo, Siken, Eprain komo rowon pono, îpî keñarî pono ha. Waihkano riñenho yukurun me cehsom marha mîn xakñe Siken. Xese marha nîmyatkeñe, Kimsain, Bece Oron. ⁴ nîmyatkeñe yîwya so. Woskara mko marha nîmyatkeñe yîwya so ewton komo mîtwono mko ha.

²³⁻²⁴Taan rowon pono komo marha nîmyatkeñe yîwya so, Ewteke, Xibeton, Aixaron, Kace Rimon. ⁴ marha xakñe yîwya so yînmîthîrî komo Taan rowon pono mko ha. Woskara mko marha nîmyatkeñe yîwya so ewton mîtwono komo ha.

²⁵Manases poyino rowon pono marha nîmyatkeñe yîwya so. Taanake, Kace Himon, ² mak ha. Woskara komo marha nîmyatkeñe yîwya so ewton mîtwono komo ha.

²⁶Ero wicakî ewto mko nîmyatkeñe yîwya so, 10 ha. Woskara mko marha nîmyatkeñe ewton mîtwono komo ha. Ero wa nîmyatkeñe Koace yepamtho poyino komo ya.

²⁷Taa, Xehson yepamtho komo ya tak ewto mko nîmyatkeñe hara. Repita rma mîkyam Xehson yepamtho komo. Manases poyino rowon pono nîmyatkeñe Koran, Basan pono. Waihkano riñenho yukurun me cehsom marha mîn xakñe. Be-Estera marha nîmyatkeñe. Asakî nîmyatkeñe ewto. Woskara komo marha nîmyatkeñe yîwya so ewton mîtwono kom ha. Ero wicakî nîmyatkeñe Manases raconho rowon pono ha.

²⁸⁻²⁹Isaka komo rowon pono marha nîmyatkeñe yîwya so Xehson yepamtho komo ya, Kision, Taberace, Xahmuce, En Kanin. 4 xakñe ewto Isaka komo nîmîtho yîwya so.

³⁰⁻³¹Ase komo rowon pono komo marha nîmyatkeñe yîwya so ewto mko ha, Misaw, Abiton, Ewkace, Heobe. 4 xakñe ñexamro nîmîtho. Woskara mko marha nîmyatkeñe yîwya so ewton komo mîtwono ha.

³²Nahtari komo rowon pono marha nîmyatkeñe yîwya so ewto mko, Ketes, Karireia pono ha. Waihkano riñenho yukurun me cehsom marha mîn ha. Amoce Toru, Kahtan. 3 xakñe ñexamro nîmîtho. Woskara mko marha nîmyatkeñe yîwya so ewton komo mîtwono ha.

³³Ero ke 13 xakñe ahnoro ewto Xehson yepamtho komo ya yînmîthîrî kom ha. Woskara mko marha nîmyatkeñe yîwya so ewton komo mîtwono.

³⁴⁻³⁵Taa, Merari yepamtho komo ya marha nîmyatkeñe ewto mko. Repita komo rma mîkyam Merari yepamtho komo. Wetahcasî tak yînmîthîrî komo yîwya so, Seburon rowon pono ka nîmyatkeñe, Xokneaw, Kahta, Cimna, Naaraw. 4 xakñe ewto ñexamro nîmîtho. Woskara mko marha nîmyatkeñe yîwya so ewton komo mîtwono.

³⁶⁻³⁷Huben komo rowon pono marha nîmyatkeñe, Bese, Xasa, Ketemoce, Mepace. 4 xakñe ewto ñexamro nîmîtho yîwya so. Woskara mko marha nîmyatkeñe yîwya so ewton komo mîtwono.

³⁸⁻³⁹Kace komo rowon pono marha nîmyatkeñe, Hamoce, Xireace pono ha. Waihkano riñenho yukurun me cehsom marha mîn xakñe. Maanain, Esmon, Xase. 4 xakñe ewto ñexamro nîmîtho yîwya so. Woskara mko marha nîmyatkeñe yîwya so ewton komo mîtwono.

⁴⁰12 xakñe ewto Merari komo ya yînmîthîrî komo. Repita komo rma mîkyam Merari yepamtho komo.

⁴¹⁻⁴²Yaake xakñe Repita komo yewton, 48. Ixaw Yana komo rowon pono rma mîn ñexamro yewton ha. Woskaran komo xakñe ewton komo mîtwono, etpoyino pîn mîtwono. Ero wa nahsîyatkeñe Repita komo.

Ehñara Ro Mak Xakñe Kaan Tîmtapotachonhîrî Ciitopo Poko

⁴³Ero wa tak Kanan nîmyakñe Kporin komo Ixaw Yana komo ya. Ñexamro porin pen komo ya kekñe pahxa, Kanan rowon wîmyas amñe

awepamthîrî kom ya, kekñe. Yaaro xa tan wîlkesî, cemaro pîn me ro mak, kekñe yîwya so. Ero wa kachonho yaw roro rma nîmyakñe yîwya so. Ero ke ero tak nahsîyatkeñe. Ero pona tak ñesekenmetkeñe.

⁴⁴Ixaw Yana komo waparî mokuhra ro mak tak xakñe ero yimaw. Ñexamro porin pen komo ya kekñe Kporin komo pahxa. Yaaro xa tan wîlkesî cemaro pîn me ro mak, kekñe, ero yaw roro rma tak xakñe. Yiixatî pîn komo rma re ka xatkeñe. Ixaw Yana komo yopono komo exihra ro makî tko xatkeñe etařmetaw so. Yiixatî pîn komo nařmapekñe Kporin komo yîwya so.

⁴⁵Ehñara ro mak xakñe Kporin komo tîmtapotachonhîrî poko, Ixaw Yana komo ya kekñe ero wa kachonho komo poko ha. Ahnoro rma ñiřakñe tîmtapotachonhîrî yaw roro rma. Ero wa ñiřakñe.

Anarî Komo Ñetîramexe Tak Cewtonî Ro Komo Pona

22 ¹Ero yinhîrî Huben komo tak nañikpekñe Xoswe, Kace komo marha, Manases poyino komo marha. Noro yipu komo nañikpekñe.

²On wara kekñe yîwya so, Taa, kiřwañhe mîxatkeñe ham okre. Moises penî mtapotachonho mewetîřketkeñe Kporin komo yanton penî mtapotachonho ha. Omtapotachonho marha mewetîřketkeñe.

³Aporin komo Kaan kekñe awya so, Awakno komo ka akronomatatko, kekñe. Ero wa kachonho mewehcatkeñe. Awakno komo tînomra mîxatkeñe. Pahkî makronometkeñe.

⁴Oroto tak etařmacho komo pokohra tak awakno komo ñiřasî Aporin komo Kaan tîmtapotachonhîrî yaw roro rma. Ero ke etocoko tak hara amîn komo yaka. Aweken komo nîmyakñe Moises pen, Kporin komo yanton pen awya so. Xotaw yeco pono nîmyakñe. Iina tak etocoko hara.

⁵Kpanatanmetopo tko ñekatîmyakñe awya so Moises pen, Kporin komo yanton pen, On wara men ehcoko, kacho marha ñekatîmyakñe. Ero ke Aporin komo xe ehcoko. Noro yehtopo yaw roro ehtîkacoko. Yîwya kpanatanmetopo komo ewetîcoko. Ahsîpînkan me mak Noro poko ehcoko. Yîwya etantomapocoko marha tahwore ro mak, kekñe Xoswe yîwya so.

⁶Ero yinhîrî Xoswe tak nîmtapowakñe Kporin komo yakro ñexamro yakronomacho poko. Ero yinhîrî tak ñexamro ñeñepokñe tîmîn komo yaka totohme so hara.

⁷On wara xatkeñe Manases poyino komo, pahxa ñhe Moises pen nîmyakñe yîrowon komo, Basan ha. Xatkeñe anarî kom hara, Manases poyinonho komo. Ñexamro ya tak Xoswe nîmyakñe on pono hara iyanan komo chewno rma. Oesce ñixan mîn nîmyakñe yîwya so. Taa, eñepeno rirî me Xoswe nîmtapowakñe Kaan yakro cetîramaxmu komo yakronomacho poko.

⁸On wara kekñe yîwya so, Taa, etocoko tak hara amîn komo yaka. Meŋpora ro mak nasî awemyawno komo. Meŋpora nasî awoh komo. Meŋpora nas ahyaw so prata, ooru, bronse, pehu. Poono marha nas ahyaw so meŋpora ro mak. Aaxatî pîn komo pen yemyawnonho mîn ha. Ero ke amîn komo yaw so awexitaw so tak awakno komo yakro akpacoko añekithîrî komo, kekñe. Ero wa kekñe Xoswe yîwya so.

⁹Ero ke cetkeñe tak Huben komo, Kace yepamtho komo, Manases poyino komo. Ixaw Yana komo nînomyatkeñe Siro po Kanan po ha. Xireace yesamarî yaw cetkeñe xa hara ceken komo pona tîtotome so. Ero rma nahsiyatkeñe Kporin komo mtapotarî yanme. Moises pen ya nîmpekñe yîwya so.

Kaan Ya Tîmsom Yakñitopo Nakîhcexe Ñexamro Xotaw Yecihtaw

¹⁰Taa, ñexamro cetkeñe esama yaw. Xotaw pahnoke cexitaw so Kanan po rma ka on wara tak tî xatkeñe Huben komo, Kace komo, Manases poyino komo marha, Kaan ya tîmsom yakñitopo takî tî ñiiŋatkeñe iito porin. Xotaw yecihtaw rma tî ñiiŋatkeñe.

¹¹Taa, ero yipu ciitoponho tak ñencetkeñe Ixaw Yana komo. Kanan rowon wokpan pahnoke tak Kaan ya tîmsom yakñitopo ñiiŋatkeñe kica tîmîn komo yaka tîtosom kom ha. Xehxan po rma ñiice Ixaw Yana komo rowon po rma, kacho ñencetkeñe.

¹²Ero yentarî ke Ixaw Yana komo ahnoro cetkeñe Siro pona kîrkomo. Kaan ya tîmsom yakñitopo ciiñenho komo waparî me tîto xe so tî xatkeñe.

¹³On wara tko ka nîhtînoyatkeñe, Piñeiasî ñeñepetkeñe yîhyaka so, Ereasa pen mumutho, Kporin komo yaka cewomsom pen mumutho ha. Xireace pona ñeñepetkeñe Huben komo yaka, Kace komo yaka, Manases poyino komo yaka marha.

¹⁴Noro yakro ñeñepetkeñe 10 kîrkomo, antomano riñe kom ha. Cewñe so ñeñepetkeñe Ixaw Yana tribu komo poko hakî. Tîyanan komo yantomañe rma mîkyam ñeñepetkeñe.

¹⁵Ero ke Xireace pona tak cetkeñe, Huben yepamtho komo yaka, Kace yepamtho komo yaka, Manases yepamtho poyinonho komo yaka marha. On wara ketkeñe yîwya so,

¹⁶Ahce kacho ponaro Ixaw Yana komo yehtopo xatî pîn me matu kica? Ahce kacho anarî pona metowce okwe? Kporin komo pîn ya tîmsom yakñitopo miice kica, Noro yanwecho ham okwe.

¹⁷Ahce warai me katî mîhtînoyatu kicicme kehtoponhîrî komo Peo po kexitaw so awya so? Kicicme ciki tîxatkeñe ero yimaw wahra mak ha tko, kañe me ma matu okwe? Enko, ero yakwenho rma nasî kpoko so okwe, ero yimawnonho yakwenho. Epeña chew tak tîxatkeñe Kporin yanan komo ero yimawno poyero.

18 Wara rma Kporin komo yai tak wa metaknamet hara kica? Noro yanwekyataw awya so oroto, amñe tak kpoko so men nîrwona hara, ahnoro Ixaw Yana komo poko ha.

19 Anarimaw kicicme na nai arowon komo awya so. Akiñwaman me na meenatu. Ero wa exitaw Kporin komo rowonî ro pona tak amohcoko esekenmaxi. Ero po nasî Kporin komo mîn. Amna yaka amokyataw so amna nîraconkesî arowonî ro komo xehxan po rma, Kporin komo mîn nasî tan tantono po ha. Kporin komo anwekîra ro makî tko ehcoko, amna anwekîra marha ehcoko. Amna yanwekñe wara mak maxe kica awyanî ro komo cirirî ke, Kporin komo Kaan ya tîmsom yakñitopo pîn cirirî ke ha. Nai xa Kporin komo Kaan ya tîmsom yakñitopo ro.

20 Ahce wa xa tîxatkeñe kicicme exitaw Akan, Sera mumutho pen. Kporin komo nîwîrimatho mîn ahnoro Xefko pono komo pen yemyawnonho. Ero ke ahsîra ro mak ehcoko, kacho yewetîra xakñe kica. Ero poyero tak Kaan nîrwonakñe xa kpoko so, ahnoro Ixaw Yana komo poko okwe. Noro pen mak waipîra xakñe kicicme cehtoponhîrî yanme. Anarî pen komo meero waihyatkeñe ero yanme, ketkeñe. Ero wa tî ketkeñe Piñeiasî komo iitono komo ya.

21-22 On wara tko tî ñeyukyatkene Huben komo, Kace komo, Manases poyino komo, Ixaw Yana komo yantomañe komo mtapotarî ñeyukyatkene on wara, Oyakno komo, on wara kes amna awya so, Noro xa Mîk karitî ro Kporin komo Kaan. Karitî ro xa Mîk Kporin komo Kaan. Noro xa ñeeñas amna ropotarî. Ixaw Yana komo ya marha amna yehtopo ñencowpe takîhso. Kporin komo yanwekñe me exitaw amna tîmsom yakñitopo cirirî ke, amna rma kfa yukurunpera tak ñexpe.

23 Amna rma re nakîhtoi tîmsom yakñitopo warai. Kporin komo wenarino rma tko amna etowîn me rma. Amna ñiritho pona akñipîra ro mak nas amna takñitîkaxmu, amna natîrî yeperîrî yakñipîra marha, Aaxe xa wasî, kacho komo marha akñipîra nas amna. Ero yipu tîmsom yakñitopo me exitaw Kporin komo rma amna panarepe.

24 Ero warahra tko nas amna. On wara mak kekñe amna, on wara na ket amñe awepamthîrî komo amna yepamtho komo ya, Kporin komo yanan pînî ro mak amyamro kica, ponaro Ixaw Yana komo yehtopo yanan pîn ha.

25 Kporin komo rma Xotaw Yepu ñiifakñe kwokpan komo me, kakpacho komo me ha. Xehxa nas amna, mehxa mak maxe amyamro Huben komo, Kace komo marha. Amna yakrono pînî ro mak amyamro kica Kporin komo poko amna exitaw, ket ha na amna yepamtho ya. Ero wa karî ke tak amna yepamtho na ñiifatu Kporin komo ponarono pîn me tak okwe. Ero wa na ñiifatu awepamthîrî komo amñe. Ero wa karî pona amna ñiire.

26 On wara kekñe amna, Toopu ka cenmecerî, Kporin komo ya tîmsom yakñitopo warai takîhtocerî, koh komo yakñitopo mera ha tko, ahce na tîmtope mera marha, kekñe amna.

²⁷On yenpotopo me xa matko amna ñiire, amna yehtopo yenpotopo mak, añenîrî komo, amna ñenîrî marha, kepamthîrî komo ñenîrî marha. On wara amna yehtopo yenpoñe me nasî, amna meero nahwowasî Kporin komo poko. Noro yanme rma amna nakñiyasî takñitîkaxmu komo, tînatîrî yeperîrî komo, Aaxe xa nasî amna, kacho kom ha. Amna nakîthotho yenîrî ke on wara kahra naxe amñe awepamthîrî komo amna yepamtho komo ya, Kporin komo pokono pîn me cehsom mak amyamro kica, kahra naxe.

²⁸On wara marha kekñe amna, Kporin komo pokono pînî ro mak amyamro, ketaw amna ya, amna yepamtho komo ya marha na on wara amna ñeyukyasi, Kporin komo ya tîmsom yakñitopo warai ñiîfatkeñe amna porin pen komo pahxa. Takñitîkaxmu komo yakñitopo mera ha tko ñiîfatkeñe, tînatîrî komo yeperîrî yakñitopo mera marha. Amna yehtopo yenpotopo mak ñiîfatkeñe, awya so enpotopo ha, kes amna yîwya so ero yimaw ha.

²⁹Kporin komo yanwekî xera ro mak nas amna. Noro wenarino me rma cexi xe nas amna etowîn me rma. Takñitîkaxmu yakñitopo mera amna nakîhtoi. Tînatîrî yeperîrî yakñitopo mera, ahce na komo yakñitopo mera, ero warai mera ro mak amna nakîhtoi. Nasî reha wa Kporin komo Kaan ya tîmsom yakñitopo ro yîmîn potaw, ketkeñe. Ero wa ketkeñe iitono komo yîwya so.

³⁰Taa, yîmtapotarî komo ñencetkeñe Piñeias komo, Ixaw Yana yantomañe komo. Huben komo mtapotarî, Kace komo mtapotarî, Manases poyino komo mtapotarî. Noro yipu komo mtapotarî ñencetkeñe. Ero ke takî tî tahwore xatkeñe okre.

³¹Ero ke on wara tak kekñe Piñeiasî, Ereasa mumutho, Kporin komo yaka cewomsom mumutho ha, Taa, on wara tak kes amna oroto, Kakro so rma nai ham Kporin komo okre, kesî. Ero wa kes amna Kporin komo yanwekñe mera rma awexirî ke so on tîmsom yakñitopo yakîhtori ke awya so. Ero wara awexirî ke so Ixaw Yana komo panarera rma nasî Kporin komo, ketkeñe. Ero wa ketkeñe iitono komo ya.

³²Ero ke ñetîrametkeñe tak hara Piñeias, Ereasa pen mumutho, Kporin komo yaka cewomsom mumutho ha. Ixaw Yana komo yantomañe komo marha ñetîrametkeñe. Xireace poi cetkeñe hara. Huben komo, Kace komo, ero yentañenho komo ñetîrametkeñe. Kanan pona cetkeñe hara. Ixaw Yana komo ya ñekatîmyatkeñe mehxa komo mtapotarî ha.

³³Ero ke tawake tak xatkeñe Ixaw Yana komo yîmtapotarî komo yentarî ke. Kîfwañhe nai ham okre Kporin komo, ketkeñe tak. Kaikatko meyo komo yewton yakñiso kfa, Huben komo yewton, Kace komo yewton, noro yipu komo yewton yakñiso kfa kaikatko, kahra tak xatkeñe.

³⁴Taa, on wara tak ero nosohcetkeñe tînakîtothîrî komo, Kporin komo ya tîmsom yakñitopo warai ha, Ece, kacho me nosohcetkeñe. On wara

ketkeñe, Noro mak Mík Kaan, Kporin kom ha, kacho yenpotopo me nas ero amna ya, awya so marha, ketkeñe. Ero ke ero wara tînakîtothîrî komo nosohcetkeñe Huben komo, Kace komo marha.

Ixaw Yana Komo Panatanmekyasî Xoswe Twaihtopo Pahnoke

23 ¹⁻²Taa, ero yinhîrî tak Ixaw Yana komo waparî me mokuhra xatkeñe yiixatî pîn komo. Pahkî ro mak ero wa xatkeñe. Ero wara rma Kporin komo ciino ñiifakñe. Ero yimaw poritomotho me tak xakñe Xoswe pen okwe. Ero ke tak Ixaw Yana komo nañikpekñe. Poritomo komo, antomano riñe komo, ceseñekaxmu yentañe komo, enîno riñe komo ahnoro, noro yipu komo nañikpekñe. On wara kekñe Xoswe yîwya so, Ai, oyakno komo, poritomo me tak was okwe.

³Tanî xatkeñe anarî yana pen komo. Ñexamro pen yafmachonho meeñatkeñe amyamro, Kporin komo Kaan ya afmachonhîrî. Aaxe so cexirî ke mak ñexamro pen nañmapekñe awya so. Noro rma xakñe awakrono komo me afmano ritopo poko.

⁴Meeñatkeñe marha roowo yekamtoponho owya, meñekacho yanme ekamtopo. Anarî yana komo yeken wekamyakñe awya so afman komo rowonî rma. Onafmatho komo yekenho marha wekamyakñe awya so. Xehxan wekamyakñe arowon komo me, Xotaw yeco pono marha wekamyakñe tuuna imo yecihtaka rorono, kaamo yemicitopo ñixan yecihtaka rorono ha. Atribun komo yeken me wekamyakñe.

⁵Ero wa xa marha iitono pen komo rma tak ñeñepetîkes amñe Kporin komo arowon komo poi. Ero yimaw tak ñexamro pen yenîhra tak maxe. Ekenhîrî komo tak mahsîyaxe aweken komo me. Tîmtapotachonhîrî yaw roro rma ñexamro pen yekenho nîmyas awya so.

⁶Ero ke ahwokan me xa ehcoko. Moises ya kpanatanmetopo komo nasî tmewreso karita yaw. Ero men ewetîcoko watohnî me ro mak anana etowra awehtome so. Kaari ñixan wara etowra ehcoko, poowa ñixan wara marha etowra ehcoko.

⁷Naxe rma achew so anarî yana komo. Ñexamro yakrono me exihra ehcoko. Ponaro ñexamro yehtopo etacira ro mak ehcoko, amtapotarî komo yewetîtopo me meero etacira ehcoko. Ponaro ñexamro yehtopo pokono me exihra ro mak ehcoko, mamaka so yutupentara ro mak ehcoko.

⁸Aporin komo Kaan ponaro mak ehcoko. Noro ponaro mîxatkeñe rma ero wara rma ehcoko miya roro.

⁹Anarî rowon pono komo ñeñepepekñe Kporin komo awya so. Meñpono pîn komo ñeñepepekñe, karitî kom ha. Ayopono komo me exihra ro mak xatkeñe ñexamro pen.

¹⁰Ero wa xa marha awîfaxe so xa hara amñe, iyopono me so awîfaxe so. 1.000 wekeñemekñe me nai cewñanî rma. Aporin komo Kaan xa afmano ñirpes awya so tîmtapotachonhîrî yaw roro rma.

¹¹ Ero ke Noro xe xa men ehcoko, Aporin komo Kaan xe mak.

¹²⁻¹³ Ananimaw na metowiyatu, Kanan pono komo pona, achew so etimtoxapu komo pona, akro so na mîmtapowatu awetkurunpetopo komo poko. Nêxamro wosîn na mahsîyatu apici komo me, awemsîrî komo marha na mîmyatu yipici komo me hara. Ero wa awexitaw so on wara men yîhtînocoko, nêxamro yeñepera tak men nas okwe Aporin komo Kaan arowon komo poi. Iito rma tko naxe awemcinotopo komo wara, axkan komo wara ha, ahyotopo komo wara marha. Cekyem wara marha naxe awewkaxîfe komo wara oko. Ero wara naxe pahkî awehcamnotopo komo pona roro okwe. Kîfwan on nîmyakñe Aporin komo Kaan arowon komo me. Iipo exihra tko maxe ero yimaw.

¹⁴ Pahnoke tak nasî owtotopo, roowo poko hakno komo cexe iina xa marha kîwces ha. On wara rma mîhtînoyaxe aropotaw so, aweroro so xa, Miyan poko rma nîmtapowakñe Aporin komo Kaan awakronomacho komo poko. Ero yipu poko ehñara ro mak xakñe Noro ham okre. Ahnoro tîmtapotachonhîrî yaw roro rma tak kakronometkeñe so, watohra ro mak, mîfkexe.

¹⁵ Awakronomacho komo poko tîmtapotachonhîrî poko ehñara ro mak xakñe. Ero ke ero wa xa marha awemetanmetopo komo poko tîmtapotachonhîrî poko ehñara marha nas hara amñe. Ero yaw roro awîfaxe so hara watohnî me ro mak. Ero wa tak awaikexe so okwe. Exihra maxe ero yimaw on po kîfwan po. Awya so yînmîthîrî rma re on arowon komo me, ero po exihra tak maxe okwe.

¹⁶ Kakronomexe so oyewehcataw awya so, kekñe Kporin komo Kaan awya so. Ero wa kachonho yaw rorohra na matu. Ero wa men ehcoko, kachonho yewetîra na mat ha. Ponaro anarî yana komo yehtopo poko na matu kica, mamaka na mutupenwatu kica. Ero wa awexitaw so nîrwonasi men Kporin komo apoko so. Yohno so men mîwaiyaxe okwe. On po exihra tak maxe kîfwan po, arowon me anahsîthîrî komo po. Ero wa tak maxe okwe, kekñe. Ero wa kekñe Xoswe Ixaw Yana yenîñe komo ya.

Meñekacoko Ponaro Awehtopo Komo, Kesî Xoswe Ixaw Yana Komo Ya

24 ¹ Ero yinhîrî Ixaw Yana komo tak nañikpekñe xa hara Xoswe. Ahnoro tribu komo nañikpekñe Siken pona. Poritomo komo nañikpekñe, antomano riñe komo, ceseñekaxmu yentañe komo, enîno riñe komo, noro yipu komo ahnoro nañikpekñe. Ero ke iina mokyatkeñe Kaan yaka ha.

² On wara tak kekñe Xoswe yîwya so, Oyakno komo, on wara kesî Kporin komo awya so, ponaro Ixaw Yana komo yehtopo, Pahxa aporin pen komo xatkeñe Ewpratesî yeco pono me. Iito cexitaw so anarî ro komo poko nahwowatkeñe ponaro cehtopo komo poko okwe. Ero wa tî xakñe Tera pen, Abraaw porin pen, Nao komo porin pen ha.

³Abraaw penî tko wekyakñe Ewpratesî yepu yeco poi on pona Kanan pona. Kanan pore waafakñe mapitaka roro. Wepamnoyakñe marha meŋpora cehso ro. Isake wîmyakñe yîwya yumumuru me.

⁴Isake ya wîmyakñe Xako, Esau komo. Sei Yîpîn wîmyakñe Esau ya eken komo me. Xako reha cekñe Exitu pona tîhyawno komo yakro rma.

⁵Ero yinhîrî tak Moises weñepekñe aporin pen komo yaka Araw yakro. Ero yimaw Exitu pono komo wîwîrîmekñe. Anarmerpan wekpekñe yîwîrîmacho komo. Ero yinhîrî kekyatkeñe so eñexa Exitu poi hara.

⁶Taa, aporin pen komo yekîche Exitu poi tuuna imo yecihtaka mîmokyatkeñe. Ñexamro wenari tko mokyatkeñe Exipsiu komo, tarara yaw so, kawaru mkaw so marha. Cucurem Yewku yecihtaka roro mokyatkeñe wenari so kopi.

⁷Ero ke oyakro nîmtapowatkeñe aporin pen komo. Amna men akronomak Apa, ketkeñe tî cerewre ro mak owaya, Aporin komo ya. Ero ke awarpan tî ñiifakñe akpacho komo me. Xehxa mîxatkeñe amyamro, awarpan mehxa xatkeñe Exipsiu kom hara. Ero yinhîrî tuuna imo ñekyakñe hara Exipsiu pen komo yenorinokañe okwe. Exipsiu komo yîwîrîmachonho yenîñenho rma amyamro, waihkachonhîrî yenîñenho marha. Awewru komo ke rma meeñatkeñe. Ero yinhîrî pahkî mîxatkeñe axawa imo po.

⁸Ero yinhîrî kekyatkeñe so Amohew komo rowon pona, Xotaw yeco pono komo rowon pona. Ñetaŋmetkeñe tak ñexamro awakro so. Iyopo so rma tko kiifatkeñe so ñexamro pen yekenho yahsîtome tak awya so. Ñexamro pen waihkapetîkekñe awya so.

⁹Ero yimaw marha Barake tmoku xe xakñe awaparî komo me, Siporo mumuru, Moabita komo kayaritomon ha. Awaŋma xe so xakñe. Ero ke Baraw nañikpekñe Beo mumuru. Aweremkañe komo me tî nañikpekñe.

¹⁰Baraw mtapotarî tko entara wîxakñe. Ero ke awakrecho komo xa matko ñekatîmyakñe noro yaake ro. Kukurunpetkeñe so, awemetanmekpora so wîxakñe yîwya.

¹¹Ero yinhîrî Xotaw mîwacetkeñe. Xefko mîtkoso mîmokyatkeñe. Iitono komo ñetaŋmetkeñe awakro so. Anarî komo marha ñetaŋmetkeñe awakro so, Amohew komo, Peresew komo, Kananew komo, Etew komo, Kihkasew komo, Epew komo, Xebusew komo, noro yipu komo ñetaŋmetkeñe awakro so. Ahnoro rma tko waŋmapekñe awya so.

¹²Okomo weñepekñe aywapu so. Noro rma ñexamro pen ñeñepekñe kŋa ekenhîrî komo poi awesamaka so. Amohew kayaritomon komo weñepekñe awepatai so. Akaciparan komo keñehra rma ñexamro pen weñepekñe, akrapan komo keñehra marha.

¹³Anaiwathîrî pîn komo wîmyakñe awya so aweken komo me, ewto komo wîmyakñe awya so añirithîrî pîn komo. Ñexamro yewtontho pono me tak maxe. Yînatîthîrî komo yeperîrî marha mahyaxe uupa yatî yeperîrî, oripa yeperîrî marha. Añirithîrî pîn komo yeperîrî mîn mahyaxe.

¹⁴Ero ke Kporin komo poko twerî tak ehcoko. Noro mak ewetîcoko yaaro mak. Anarî ro komo poko xatkeñe aporin pen komo Ewpratesî yeco pononho pen komo. Anarî ro komo poko marha xatkeñe aporin pen komo Exitu po cexitaw so. Ero yipu komo kfa ařmacoko. Kporin komo mak ewetîcoko.

¹⁵Poxumra katî nai Kporin komo yewetîtopo awya so? Ero wa exitaw awya so ařewetîrî komo tak meñekacoko oroto. Anarî ro komo yewetî xe katî matu, Ewpratesî yeco po xatkeñe aporin pen komo. Ponaro ñexamro yehtopo katî mewehcatu? Amohew pen komo marha xatkeñe anarî ro komo ponaro kica. Yîrowonthîrî po tak maxe ñexamro poko wîlkesî. Ponaro ñexamro yehtoponho xa katî mewehcatu? On wara was owî reha, Kporin komo mak wewehcasî. Ero wa xa marha naxe ohyawno komo, kekñe. Ero wa kekñe Xoswe Ixaw Yana yenîñe komo ya.

¹⁶On wara tko ñeyukyatkene Ixaw Yana komo, Kporin komo yahsîpînka xera ro mak nas amna, ponaro anarî yana pen komo yehtoponho ponaro cexi xera ro mak nas amna.

¹⁷Kporin komo Kaan xa Mîk kekñenhîrî komo Exitu poi, kporin pen komo yekñenho marha Mîk ha. Kyopo so ro mak kapickañenhîrî komo yanton me thakwa tîxatkeñe. Kowyatkene so tko Kporin komo okre. Kařpe xa cehtopo ñenpekñe kwero ro so rma. Kukurunpetkene so esama yaw kmokyataw so pahkî. Anarî yana komo chere kmokyataw so kukurunpetkene so.

¹⁸Anarî yana komo marha ñeñepekñe krowon komo poi. Amohew komo meero ñeñepekñe iitononhîrî kom ha. Ero ke amna marha Kporin komo ñewehcasî. Ponaro kehtopo komo xa Mîk ha, ketkene. Ero wa ketkene Ixaw Yana komo Xoswe ya.

¹⁹On wara tko ñeyukyakñe Xoswe yîmtaka so, Mehñexe thakwa ha tko Kporin komo ya apanatanmetopo komo poko. Kîrwanî ro xa Mîk Kaan ha. Kewyomañe marha Mîk ha. Awya so tanwetoponhîrî yîhcarnopîra ro mak nasî, kicicme awehtoponhîrî kom ha.

²⁰Noro yahsîpînketaw awya so, ponaro anarî yana komo yehtopo poko awexitaw so tak, Kporin komo marha tak awahsîpînkexe so. Awemetanmekyaxe so tak Noro okwe. Awaikexe so tak awakronomañenhîrî komo rma, kekñe Xoswe yîwya so.

²¹On wara tko ñeyukyatkene Ixaw Yana komo Xoswe mtaka, Pîra, Kporin komo mak xa yo amna ñewehcasî, ketkene.

²²Ero ke on wara tak kekñe Xoswe, Taa, awakno komo mtapotarî yentañe me rma maxe. Ñexamro marha naxe amtapotaraî yentañe me naxe hara. Kporin komo xa mak amna nîhtînoyasî tîñewetîrî komo me, kacho yentañe me maxe, kekñe Xoswe. Nhnk, Ero wa kachonho yentañe me rma nas amna, ketkene.

²³Taa, kekñe tak Xoswe, ponaro anarî yana yehtopo komo rma tko nas ahyaw so yaake kica. Ero yiputho komo kfa tak ařmacoko. Kporin komo

xatî me mak tak ehcoko, ponaro Ixaw Yana komo yehtopo xatî me ha, kekñe.

24 On wara Xoswe ñeyukyatkẽne Ixaw Yana komo, Kporin komo Kaan yewetĩne me mak nas amna. Noro mak ñewehcas amna, ketkẽne. Ero wa ketkẽne Ixaw Yana yenĩne komo Xoswe ya.

25 Ero ke yĩmtapotachonhĩrĩ komo ñencekñe Xoswe, yaarono me xa ñencekñe. Ñexamro panatanmekyakñe, nĩtwermetkẽne marha. Ero wa xakñe Siken po.

26 Ero yinhĩrĩ karita yaka mewrekñe ero wa kacho, Kaan ya kpanatanmetopo yaka. Ero yinhĩrĩ tak toopu ñekpekñe porin. Ero tak nanĩmyakñe piiri kahpaũ yepu yapomyaka. Kporin komo mĩn mĩtkoso rma ñiĩfakñe.

27 Ero yinhĩrĩ on wara kekñe Xoswe Ixaw Yana komo ya, On toopu tak nasĩ kĩmtapotachonhĩrĩ komo ponaronomañe. Onĩ rma ñenta Kporin komo mtapotachonho, kĩwya so kekñe ero wa kacho ha. Ero rma nas aweronomañe komo me Ponaro Awehtopo komo yanwekĩra ro mak awehtome so, kekñe. Ero wa kekñe Xoswe Ixaw Yana yenĩne komo ya.

28 Ero yinhĩrĩ tak Ixaw Yana komo ñeñepkñe hara Xoswe. Ero ke tak cetkẽne hara ñexamro ceken komo pona hara.

Xoswe Pen Waihyasĩ, Ereasa Pen Marha

29 Ero yinhĩrĩ tak waihyakñe Xoswe pen okwe, Nun mumutho pen. Kporin komo yantonĩnho mĩk xakñe. 110 cimĩpu xakñe ewrutoponhĩrĩ.

30 Ero yinhĩrĩ tak noro yokoputho nahruyatkẽne roowo cheka ekenhĩrĩ pona rma. Cimnace Sera mĩn xakñe noro yekenho. Eprain komo rowon pono mĩn ha, ãh keĩarĩ pono. Kaas Yĩpĩn yamrinawno mĩn nohce ñixan ha. Iina noro pen yokoputho nahruyatkẽne.

31 Taa, Kporin komo poko rma xatkẽne Ixaw Yana komo Xoswe exitaw ha ka, poritomo komo exitaw so marha noro pen maywenĩnho kom ha. Kporin komo ya Ixaw Yana komo yakronomachonho yenĩñenho komo mĩkyam xatkẽne. Ñexamro exitaw rma ka Kporin komo ponaro xatkẽne.

32 Ero yimaw tak Xose pen yocho nahruyatkẽne Siken pona. Ixaw Yana komo ñekĩtho mĩn xakñe, Exitu poi yĩñekĩthĩrĩ kom ha. Iito nasĩ roowo raconho ciki Xako pen naponkutho. Aamo pen mumutho rowonĩnho tĩ mĩn nahsĩyakñe, Siken yĩm rowonĩnho ha. 100 exepeyu pona nahsĩyakñe prata ciixapu pona. Ero tak xakñe Xose yepamtho komo yeken me. Ero pona Xose yokoputho nahruyatkẽne.

33 Ero yinhĩrĩ tak Ereasa pen marha waihyakñe okwe Araw pen mumutho ha. Yumumuthĩrĩ yeken me tĩmxapu pona nahruyatkẽne, Piĩeias yeken me ha. Eprain komo rowon pono mĩn noro yeken, ãh keĩarĩ pono. Iina Ereasa pen yokoputho nahruyatkẽne. Ero wa mak nai ekatĩmto.

*****pb*****

Ixaw Yana Komo

Yukurunpeñe Komo

Yukurunpeñenhîrî Komo

Kananew Pen Komo Waihkexe Ixaw Yana Komo

- 1** ¹Taa, Xoswe pen waipuche takî tî on wara ketkeñe Ixaw Yana komo Kporin komo ya, Ai Apa kah yawno, Kananew komo waparî me tak amna cesî. Ero wa amna cetaw onoke xa nîñce amna yaañe me? ketkeñe tî.
- ²On wara tî ñeyukyakñe Kporin komo, Xuta yepamtho komo xa tocowpe awañe komo me. Yîwya so wañmapoi Kananew komo, kekñe tî.
- ³Ero yinhîrî on wara takî tî ketkeñe Xuta yepamtho komo Simeaw yepamtho komo ya takno komo ya ha, Amna yakronomaxi cma re mîmokyaxe amna rowon pona, amna nahsîrî pona ha. Amna yakro cma re cetañmexe Kananew komo yakro. Ero yinhîrî awakro so ces amna arowon komo pona awakro so hara, ketkeñe tî. Ero ke Xuta yepamtho komo yakro tî cetkeñe Simeaw yepamtho komo.
- ⁴Ero yinhîrî tak Kananew komo yañmaxi cetkeñe Xuta yepamtho komo, Peresew komo yañmaxi marha cetkeñe. Yuu yuu ketkeñe takî tî ñexamro wece. Ero ke tak tî añmapono ñiifakñe Kporin komo Xuta yepamtho komo ya. Beseke po tî waihkanano ñiifatkeñe. 10.000 waihketteñe Kananew pen komo iito okwe.
- ⁵Iito Beseke po marha tî Atoñi Beseke ñeeñatkeñe. Noro yakro marha ñetañmetkeñe. Kananew komo tî mîkyam noro sowtatun komo, Peresew komo marha. Ñexamro pen tî nañmetkeñe.
- ⁶Ñemahciyakñe takî tî Aatoñi Beseke. Wenari tko tî cetkeñe Xuta yepamtho komo. Nahsiyatkeñe takî tî. Noro yamorî yîmheto tî ñîhkocetkeñe ececoka rma oko, yîhtarî yîmheto marha tî ñîhkocetkeñe ececoka xa marha oko.
- ⁷Ero yinhîrî on wara tî kekñe Aatoñi Beseke, Pahxa 70 kayaritomo komo pen onahrî mîtîtho mak namekyatkeñe tînahrî me, onahrî yapon

makataka armaxaputho mak. Ñexamro pen yamorî yîmheto wîhkocekñe, yîhtarî yîmheto komo marha. Ero ke tak Kaan ñesepañyâsî opoko. Ñexamro pen wiirakñe, ero wa xa marha oriya hara mî, kekñe tî. Ero yinhîrî Xerusaren pona takî tî noro naafatkeñe. Iito takî tî waihyakñe. Ero wa tî xakñe Aatoñi Beseke pen okwe.

⁸Ero yinhîrî Xerusaren pono komo waparî me takî tî cetkeñe xa hara Xuta yepamtho komo. Itono pen komo tî waihketkeñe kacipara imo ke. Yîmînthîrî komo tî nakñiyatkeñe.

⁹Ero yinhîrî takî tî Xuta yepamtho komo cetkeñe îh keñarî pona hara, suu ñixan pona marha, îh keñarî pona marha oesce ñixan pona ha. Itono komo yařmaxi tî cetkeñe Kananew pen kom ha.

¹⁰Ebron pono pen komo yařmaxi marha tî cetkeñe. Kiriace Ahba, kachonho rma mîn Ebron ha. Kananew komo rma mîkyam xatkeñe iitono komo. Sesai pen waihketkeñe, Aiman pen marha, Tawmai pen marha, ñexamro pen tî waihketkeñe.

¹¹Eñexa takî tî cetkeñe Tebi pono pen komo yařmax hara. Kiriace Sepe kachonho rma mîn Tebi, ewto ha.

¹²Ero yimaw on wara takî tî kekñe Karebe, Onoke xa sowtatu komo naafa Kiriace Sepe pono komo yařmaxi? Itono komo yařmañenho ya oyemsîrî tak wîmyasî yipici me, kekñe tî.

¹³Ero ke Ocñiew takî tî sowtatu komo naafakñe iina ařmano riso. Kenasa mumuru mîk Ocñiew, Karebe yakno mumuru, mahtîkîthîrî mumuru ha. Itono pen komo tak waihketkeñe. Ero ke takî tî cemsîrî nîmyakñe Karebe yîwya yipici me. Aksa noro yemsîrî yosotî.

¹⁴Ero yinhîrî on wara tî xakñe Aksa, ciñño yaka tî cekñe, on wara tî kekñe yîwya, Mararî xe cma re nas amna, kasko men apapa ya, kekñe tî. Ero yinhîrî takî tî tîm yaka cekñe Aksa rma. Nîhcekñe tak buhu mkawnonho. On wara tî kekñe Karebe yîwya, Ahce xe mai okopuci? kekñe tî.

¹⁵Apa, kekñe tî, Owî cma re mîwakresî. Suu ñixan ka mîmyakñe orowon me. Tuuna pîtho xe cma re was hara. Ero cma re mîmyas owya, kekñe tî. Ero ke takî tuuna pîtho nîmyakñe cemsîrî ya. Yaasîno nîmyakñe, uuman marha. Ero wa nîmyakñe Karebe.

¹⁶Taa, you warai keñarî po ka xatkeñe Kenew pen yepamtho komo. Moises pen tamrunho yepamtho komo tî mîkyam xatkeñe. Xuta yepamtho komo yakro tak ñexamro cetkeñe Xuta yaxawan pona. Ero pono komo cheka takî tî ñesekenmetkeñe suu ñixan pona, Araci mîtkoso ha.

¹⁷Ero yinhîrî takî tî Xuta yepamtho komo cetkeñe xa hara Simeaw yepamtho komo yakro, tîyanan komo yakro ha. Kananew komo yařmaxi xa hara tî cetkeñe Sepace pono komo yařmax ha tî. Itono pen komo takî tî waihketkeñe ahnoro. Yîmînthîrî komo tî nakñiyatkeñe ahnoro. Ero ke Ohma kacho me takî tî xakñe ewtotho ha.

¹⁸Kaasa pono pen komo marha tî nañmetkeñe Xuta yepamtho komo, Askaron pono pen komo marha, Ekron pono pen komo marha. Ero komo takî tî nahsîyatkeñe ewto komo, ero komo mîtwono marha nahsîyatkeñe woskara kom ha.

¹⁹Taa, Kporin komo tî xakñe Xuta yepamtho komo yakronomañe me. Ero ke îfîpî chewno pen komo yekenho tak nahsîyatkeñe ceken komo me. Woskara pono komo tko tî akmara xatkeñe okwe tarara yosom me exirî ke so, pehu akîhtoxapu yosom me ha. Ero ke tî ñexamro yañmara xatkeñe okwe Xuta yepamtho kom ha.

²⁰Ebron tî nîmyatkeñe Karebe ya Moises penî mtapotachonho yaw roro rma. Noro reha tî waihkekñe Enake pen mumutho komo osorwaw rma.

Anarî Komo Yukurunkañe Me Exihra Rma Xatkeñe Ixaw Yana Komo Okwe

²¹Xerusaren pono komo poko reha tî ñehñetkeñe Benxamin yepamtho komo. Waihkara tî xatkeñe iitono komo okwe Xebusew yepamtho kom ha. Iito rma naxe oroto Xerusaren po rma Benxamin yepamtho komo chew.

²²Taa, Xose yepamtho komo takî tî cetkeñe Betew pono komo yañmaxi. Ñexamro tî nakronomekñe Kporin komo cetaw so.

²³On wara tî xatkeñe, ewto pono yerasmañe komo tî ka ñeñepetkeñe Betew pona. Rus kachonho rma mîn Betew kacho.

²⁴Ewto pahnoke cexitaw so ewto poi epatakaxapu tî ñeeñatkeñe erasmañe komo, Ero ke on wara tî ketkeñe yîwya, Ai oyakno, ewto pona awtotopo komo cma re menpes amna ya. Ero wa awexitaw akurunpes amna, ketkeñe tî.

²⁵Ero ke ewto pona totopo komo tî ñenpekñe yîwya so. Ero yinhîrî ewto pononho pen komo takî tî waihketkeñe kacipara imo ke. Taañenhîrî komo waihkara reha tî xatkeñe. Iyanan komo meero tî waihkara xatkeñe.

²⁶Ero yinhîrî noro rma takî tî cekñe Etew komo cheka. Iito takî tî ewto ñiifakñe hara. Rus me takî tî ero nosohcekñe hara. Ero wa kacho me rma nasî yîñirithîrî ewto oroto. Ero wa nasî.

²⁷Manases yepamtho komo marha tî waihkara xatkeñe tîrowon pono komo. Yaake rma tî xatkeñe iitono komo, ewto pono komo, akmara me okwe. Bece Sean pono komo, Taanake pono komo, Toro pono komo, Ibraw pono komo, Mexito pono komo, iitono komo waihkara tî xatkeñe okwe. Ewto mîtwono komo marha tî waihkara xatkeñe. Tan thakwa nas amna, ketkeñe tî Kananew komo iitono kom ha.

²⁸Pahkî exiche so takî tî kañpe xatkeñe Ixaw Yana komo. Ero yimaw tak Kananew komo rma re napicketkeñe epema me. Waihkara so tko tî xatkeñe okwe.

²⁹Kese pono komo marha tî waihkara xatkeñe Eprain yepamtho kom hara okwe. Kananew komo marha mîkyam xatkeñe. Iito rma xatkeñe Eprain yepamtho komo chew rma.

³⁰Kitîron pono komo waihkara marha xatkeñe Seburon yepamtho komo okwe, Naarow pono komo marha waihkara xatkeñe. Iito rma xatkeñe Seburon yepamtho komo chew. Ero pono komo rma re napicketkeñe epeman me, waihkara xatkeñe okwe.

³¹Mîn hak pono komo waihkara marha xatkeñe Ase yepamtho komo. Ako pono komo, Siton pono komo, Arabe pono komo, Akisibi pono komo, Ewba pono komo, Apeke pono komo, Heobe pono komo. Iitono komo waihkara xatkeñe okwe Ase yepamtho komo.

³²Ero ke Kananew komo chew mak xatkeñe okwe Ase yepamtho komo. Waihkara so tî xatkeñe okwe.

³³Bece Semes pono komo waihkara marha xatkeñe Nahtari yepamtho kom hara, Bece Anace pono komo waihkara marha. Kananew komo marha mîkyam xatkeñe. Yîchew so mak xatkeñe ñexamro hara, Nahtari yepamtho komo chew ha. Napicketkeñe makî tî yîchew so cehtopo komo, epeman me mak napicketkeñe. Ero wa tî xatkeñe Nahtari yepamtho komo.

³⁴On wara tî xatkeñe Taan yepamtho kom hara, îpî chew thakwa mak ñeseckenmetkeñe. Iina rma ñexamro pen ñeñepetekeñe Amohew komo. Iitono ro me thakwa xatkeñe capahno pona mokrî yarohra so. Ero wa tî xatkeñe Taan yepamtho kom okwe.

³⁵Anarî ewto po so marha xatkeñe Amohew komo rma, Erese Yîpîn po, Aixaron po, Sawbin po. Iitono komo marha xatkeñe cekuswem wara afman me ro mak okwe. Pahkî exiche Xose pen yepamtho komo tak kafpe ñehtîketkeñe. Ero yimaw takî tî tanton me so mak ero pono komo iitono komo ñiifatkeñe.

³⁶On wara xakñe Amohew komo rowon wokpan, Akrabin pono mîn xakñe. Miya rma xakñe Sera mkaino pona roro. Ero wa xakñe Amohew komo rowon wokpan ha.

Ixaw Yana Komo Ñeñekesî Ancu Kaan Yewetîra Exirî Ke So

2 ¹Ero yinhîrî takî tî Ixaw Yana komo yaka tî Kporin komo yancun cekñe. Xiwkaw poi cekñe Bokin pona. On wara kekñe, Ai Ixaw Yana komo, on wara wîlkes awya so, Exitu poi kekyatkeñe so Kanan pona. Kanan tak wîmyas amñe awepamthîrî komo ya, wîlkekñe aporin pen komo ya. Yaaro xa tan wîlkesî esemîknopîn me ro mak, wîlkekñe yîwya so. On wara marha wîlkekñe awya so, Eroromero was awakronomañe komo me. Omtapotachonho towîhra ro mak wasî, pîra ro mak, wîlkekñe awya so.

²Ero ke on wara marha wîlkekñe awya so tantono komo poko, ñexamro yakro yîmtapotara ro mak men ehcoko awetkurunpetopo komo poko, wîlkekñe. Anarî ro komo ya tîmsom yakñitopo komo nasî on po meñpora. Ero komo kfa tak yixkacoko, wîlkekñe marha awya so. Omtapotarî yewetîra tko mat ham okwe. Ahce kacho oyewetîra mat okwe?

³Ero ke on wara tak wîlkai hara awya so, tantono ro komo yaŋmapora tak was awya so. Cekyem wara mak naxe awawci komo yatpoñe wara oko. Anarî ro komo ponaro ñexamro yehtopo tak naxe awemcinoñe komo wara okwe, kekñe. Ero wa kekñe ancu Ixaw yana komo ya.

⁴Ero wa kacho yentarî ke Ixaw Yana komo tak nîwracetkeñe, Kporin komo yancunî mtapotarî yentarî ke ha. Okwe, okwe, ketkeñe kaŋpe.

⁵Ero ke iitono woskara tak nosohcetkeñe Bokin me. Iito tak Kporin komo ya tîmsom nakñiyatkeñe.

⁶Ero yinhîrî takî Ixaw Yana komo ñeñepekñe hara Xoswe esenmexapunhîrî komo. Ero ke cetkeñe tak ñexamro cekenî ro komo yahsîso, iina so esekenmaxi.

Xoswe Pen Tak Waihyasî

⁷Taa, on wara ka xatkeñe Ixaw Yana komo Xoswe exitaw ha ka, Kporin komo mtapotarî ñewehcatkeñe. Poritomo komo exitaw marha Noro ñewehcatkeñe, Xoswe yakro cesentaxmunhîrî komo exitaw ha ka. Kaŋpe xa cehtopo Kaan ñenpekñe Ixaw Yana komo yakronomachonho poko, ero yipu yenîñenho mîkyam. Ero ke Noro ponaro rma ka xatkeñe.

⁸Waihyakñe ha tko Xoswe pen okwe, Kporin komo yantonîño pen ha. 110 cimñipu xakñe noro yewrutoponho waihyataw.

⁹Noro pen yokoputho tak nahruyatkeñe ekenhîrî pona rma, Cimnace Eres pona, Eprain yepamtho komo rowon pona, îh keñarî pona ha. Kaas Yîpîn mîtwono mîn Cimnace Eres nohce ñixan.

¹⁰Amñe pahkî exiche Xoswe yimawnonho pen komo meero tak waihyatkeñe. Yîmxîkîthîrî komo tak xatkeñe yîhretawno komo me hara. Kporin komo ponarono pînî reha tak mîkyam xatkeñe. Ixaw Yana komo yakronomacho yenîñenho pînî ro mak mîkyam xatkeñe, Kporin komo ya akronomachonhîrî kom ha.

Anarî Ro Komo Ponarono Me Tak Naxe Ixaw Yana Komo Kica

¹¹Ero yimaw takî tî kicicme ro mak ñehtîketkeñe Ixaw Yana komo. Kporin komo kicicme ñeñakñe ehtopo komo okwe. Baaw komo ponaro tak xatkeñe kica.

¹²⁻¹³Kporin komo tak nahsîpînkettekeñe, ponaro tporin pen komo yehtoponho ha. Exitu poi cekñenhîrî komo ponarora tak xatkeñe okwe. Anarî ro komo ponaro tak xatkeñe hara, ponaro yîchew so ehtopo komo ponaro ha. Noro yipu komo mamaka so nutupenwatkeñe kica. Ero ke Kporin komo takî tî nîrwonakñe poko so. Noro nahsîpînkettekeñe Baaw ponaro tak cehtome so hara, Astaroce ponaro marha kica.

¹⁴Ero ke nîrwonakñe xa tak Kporin komo Ixaw Yana komo poko. Ero ke ñexamro pen naŋmapekñe emyawnonkañe komo ya. Ixaw Yana pen komo yemyawnonho naafatkeñe meŋpora, yînaputhîrî komo marha naafatkeñe.

Yiixatî pîn komo mamawno me Ixaw Yana komo pen ñiifakñe Kporin komo yîmîtwono komo mamawno me rma okwe. Kaŋpera tak xatkeñe okwe Ixaw Yana pen komo twaparî komo yaŋmarî yarohra thakwa okwe.

¹⁵Ixaw Yana sowtatun komo cetaw so yiixatî pîn komo xa matko nakronomekñe Kporin komo Ixaw Yana pen komo yaŋmachome tak okwe. Tîmtapotachonhîrî yaw roro rma wa naŋmapekñe yiixatî pîn komo ya. Ero ke ahwora ro mak tak xatkeñe Ixaw Yana pen kom okwe.

¹⁶Ero wa exitaw so tak yukurunpeno riñe komo tak ñenpekñe Kporin komo. Ñexamro tak Ixaw Yana komo nowyatkeñe emyawnonkañe komo yai.

¹⁷Tukurunpeñe komo mtapotarî yentara rma tko xatkeñe kica. Ponaro anarî komo yehtopo mamaka tak nutupenwatkeñe kica, cipici yairono wara kica. Tporin pen komo yehtoponho yaw rorohra ro mak tak xatkeñe kica. Kporin komo mtapotarî ñewehcatkeñe ñexamro porin pen komo. Ero warahra ro mak takî tî xatkeñe epanthîrî komo okwe.

¹⁸Yukurunpeñe komo ciifataw tak Kporin komo ya, noro tak nakronomekñe. Ixaw Yana komo tak nukurunpekñe, yiixatî pîn komo ya aŋmapora tak xakñe yukurunpeno riñe exitaw ha ka waipîra. Ixaw Yana komo pînîn yaw thakwa xakñe Kporin komo. Okwe okwe, ketkeñe cerewre ro mak cemetanmekrî ke so tîixatî pîn komo ya. Ero ke yîpînîn yaw so xakñe.

¹⁹Yukurunpeno riñenho waipuche tko yaw xa marha ñetaknametkeñe xa hara Ixaw Yana komo. Kicicme so xa tak ñehtîketkeñe kica tporin pen komo yopo xa tak kica. Anarî ro komo poko tak ñehtîketkeñe. Poko ro so mak xatkeñe kica, mamaka so nutupenwatkeñe marha kica. Tanmerono me cehtoponhîrî komo yahsîpînka xera ro mak xatkeñe kica, kanwekñe me cehtoponhîrî ha.

²⁰Ero ke nîrwonakñe xa tak Kporin komo Ixaw Yana komo poko. On wara tak kekñe poko so, Omtapotachonho yewetîra tak naxe okwe Ixaw yana komo, Oyewehcataw awya so kakronomexe so, kachonho owya. Ñexamro porin pen komo ya wîlkekñe ero wa kachonho yewetîra tak naxe kica. Omtapotarî yentañe pîn me tak naxe okwe.

²¹Ero ke anarî yana komo yarmapora tak wasî yîwya so. Yîrowon komo po rma xatkeñe anarî komo Xoswe pen waihyataw, noro yipu komo yaŋmapora tak wasî yîwya so.

²²Ixaw Yana komo kukmañe me xa matko ñexamro wîmcēsî. On wara kachome wukukmesî, kirwanî ro me oyehtopo ponaro na natu, ero wa oyehtopo yaw roro na natu tporin pen komo xatkeñe ero wara, kachome owya wukukmesî, kekñe. Ero wa kekñe Kporin komo.

²³Ero ke iitono me rma ñexamro nîmcekñe Kporin komo Kananew kom ha. Ahnoro rma aŋmapora xakñe Xoswe pen ya. Ero wa nîmcekñe.

3 ¹Taa, on wara Ixaw Yana komo ñiifakñe Kporin komo, Kanan pono komo rma nîmcekñe aŋman me. Ixaw Yana komo yukukmañe me

ñexamro nîmcekñe. Kanan pono pen yakro etařmatoponhîrî komo yenîhra xatkeñe pahxan pen komo yepamtho komo. Noro yipu komo yukukmañe me anarî yana komo nîmcekñe.

²Ero wa xakñe Kporin komo, ařmapono ciitîkara xakñe Ixaw Yana pen xîkîtho komo ya yîhcamhokachome sowtatu me totopo komo poko. Camkî xatkeñe ketařmacho poko enîhra exirî ke so. Noro yipu komo yîhcamhoka xe xakñe.

³On wicakî xatkeñe ařman komo rma, Piristew kayaritomon komo, 5 kom ha, Kananew komo ahnoro, Siton pono komo, Epew komo, îpî chewno komo, Ribanu pono chewno ha. Baaw Ehmon Yîpîn pona roro xatkeñe ñexamro, Amace potaka roro marha xatkeñe.

⁴Ñexamro ñetîmcetkeñe Ixaw Yana komo yukukmañe me. Iike so rma ñexamro nukukmekñe, Omtapotachonho na ñewehcatu, kachome. Ñexamro porin pen komo ya ñekatîmyakñe Moises pen ke ero wa kachonho na ñewehcatu, kachome ha. Ero wa kachome ñetîmcetkeñe.

⁵Ero ke Ixaw Yana komo xatkeñe iitono komo chew mak. Kananew komo, Etew komo, Amohew komo, Peresew komo, Epew komo, Xebusew komo, ero yipu komo chew xatkeñe okwe.

⁶Ñexamro yemsîrî komo nahsîyatkeñe Ixaw Yana komo cipici me so, cemsîrî komo marha nîmyatkeñe ñexamro mumuru komo ya. Ponaro ñexamro yehtopo komo poko marha xatkeñe kica.

⁷Ero ke kicicme tî Ixaw Yana komo ñeeñakñe Kporin komo. Tporin komo nîhcamnoyatkeñe okwe Kaan ha. Baaw komo poko tak xatkeñe kica, Astaroce komo poko marha kica.

⁸Ero ke Ixaw Yana komo poko nîrwonakñe xa Kporin komo. Ero ke ñexamro nîmyakñe Kusan-Risatain yanton me. Mesopotamya pono komo kayaritomon mîk Kusan-Risatain ha. Noro yanton me xatkeñe 8 cimîipu okwe.

⁹Ero yinhîrî Kporin komo yakro tak nîmtapowatkeñe Ixaw Yana komo cerewre ro mak towrî komo poko. Ero ke towno riñe me tak ñiifakñe Kporin komo, Ocñiew, Kenas mumuru ha. Karebe yakno mumuru mîk xakñe Ocñiew, mahtîkîthîrî mumuru ha. Noro tak Ixaw Yana komo nowyakñe Kusan-Risatain yantonînho kom ha.

¹⁰On wara xakñe noro, Ocñiew, Kporin komo Yekatî takî tî mokyakñe yîropotaka. Ero ke Ixaw Yana komo panatanmekñe me takî tî xakñe. Ixaw Yana komo tak naafakñe Kusan-Risatain waparî me. Noro pen yukurunkañe me takî tî Ocñiew ñiifakñe Kporin komo. Ero wa xakñe Ocñiew.

¹¹Ero yinhîrî tak waapa komo mokuhra ka xatkeñe pahkî, 40 cimîipu ha. Ocñiew pen waihtopo pona roro tîtkeñe makî ka xatkeñe Ixaw Yana komo, ñexamro waparî komo mokuhra exirî ke so.

¹²Ero yinhîrî tak kicicme xa hara Ixaw Yana komo ñeeñakñe Kporin komo. Ero wa exirî komo poyero ñexamro pen takî tî nařmapekñe hara

Kporin komo Ekron ya okwe. Moabita komo kayaritomon mîk xakñe Ekron.

13 Amon yepamtho komo tî nañikpekñe Ekron, Amarekita komo marha. Ñexamro yakro takî tî mokyatkeñe Ekron yaka Ixaw Yana komo waparî me. Ixaw Yana komo yopono me takî tî xatkeñe okwe. You warai keñarî tak nahsîyatkeñe cewton komo me.

14 Ero ke tak Ekron yepemañe me roro xatkeñe Ixaw Yana komo 18 cimñipu roro okwe.

15 Ero yinhîrî Kporin komo yakro takî tî nîmtapowatkeñe xa hara Ixaw Yana komo cerewre ro makî. Ero ke anarî tak ñiifakñe Noro ñexamro towñe me xa hara. Euce tî mîk ñiifakñe ero me. Xera mumuru tî mîk xakñe, Benxamin yepamtho mumutho ha. Poowa me krapa yesîñe tî mîk xakñe. Noro tî ka xakñe Ixaw Yana komo puranta yaañe me, Ekron ya tîmsom ro yaañe me ha.

16 On wara takî tî xakñe noro, tîkaciparan ñiifakñe ececokan iyorî. 0,5 metru wicakño tî mîn xakñe kacipara. Ero takî tî ñimiyakñe tpetî poko kaari ñixan poko. Tponon mamaw rma ñimiyakñe.

17 Ero ke takî tî cekñe. Puranta tî nîmyakñe Ekron ya Moabe komo kayaritomon ya. Twepakyem xa tî mîk xakñe Ekron.

18 Ero yinhîrî takî tî takrononhîrî komo ñeñepekñe hara Euce, puranta yekñienho kom ha.

19 Ñexamro yakro rma tî ka cekñe noro, Xiwkaw pona ha. Iito tî xakñe mîk hak me enporixapu komo, ponaro iitono komo yehtopo. Eñexa takî tî ñetîramekñe Euce Ekron yaka xa hara. On wara tî kekñe yîwya, Ai kayaritomo, on yekatîm xe cma re was awya. Anarî komo ñentarî pîn mak tan. Awya makî ekatîm xe wasî, kekñe tî yîwya. Ero ke, Tîttekeñe ehcoko, kekñe takî tî kayaritomo tmaywen komo ya. Ero ke ahnoro takî tî cetkeñe anana hara. Kayaritomo mak takî tî xakñe iito.

20 Ero yinhîrî kayaritomo yaka takî tî cekñe Euce. Cewñe xakñe ceremaxi. Tîmîñî yaw tî xakñe epoyino yaw. On wara tî kekñe Euce yîwya, Kaanî mtapotarî ka wekatîmyas awya apa, kekñe tî. Tok sai, nawomyakñe takî tî kayaritomo piiri.

21 Ero yimaw tak kacipara mohkekñe Euce tpetî poko yimixapunhîrî, kaari ñixa yimixapunhîrî ha. Poowa me tak nahsîyakñe. Krow kekñe tak, kayaritomo pen takî tî paraxkekñe wethîrî poko.

22 Miya ro mak ñewomtîkekñe kacipara mosututho meero. Iyorî nahruyakñe noro pen katîtho. Noro pen wexkiririntho takî tî ñepatakekñe okwe. Kacipara rma tî mohkara xakñe Euce.

23 Ero yinhîrî Euce takî tî cekñe mîîmo mahremacho yari. Kayaritomo yamtakpon metatan takî tî nahruyakñe, ñewkekñe marha tî.

24 Euce toche kayaritomo maywen komo tak mokyatkeñe. Kayaritomo yamtakpon metatan tî ñeeñatkeñe cewkaxi. Nnn, ketkeñe tî, ñexpe ha ka, weke na ka wa ha twekacho ro yaka, ketkeñe tî.

25 Pahkî tî momokyatkeñe maywen komo. Mokuhra rma tî xakñe okwe kayaritomo pen. Ñeserepoketkeñe takî tî. Ero ke ewkacho takî

tî ñeeñatkeñe. Metata takî tî ñewketkeñe. Iito takî tî ñeeñatkeñe tîkayaritomonînhîrî pen komo cepîrkaxi kurara pona. Twaihsa thakwa tî xakñe okwe.

²⁶Euce tko ñemahciyakñe, Ahce wa na nai kayaritomo, ketaw rma maywen komo ya. Mîk hak warai me enporixapu komo yari tî cekñe Seira pona takî tî.

²⁷Iito takî tî tuu kekñe. Eprain yepamtho komo rowon po xa tuu kekñe îh keñari po. Ero ke takî tî mokyatkeñe Ixaw Yana komo yîhyaka. Îpî tî ñenîhçetkeñe Euce yakro. Ñexamro takî tî naafakñe noro.

²⁸Owenari men amohcoko, kekñe tî Euce yîwya so, Moabita pen komo tak nañmapesî Kporin komo awya so, aaxatî pîñînhîrî pen komo kña, kekñe. Ero ke noro wenari çetkeñe puhyaka. Xotaw yecihtaw cexitaw so Moabe rowon yesamarî watotopo komo to tî ñeceçetkeñe watohra ro mak ehtome so Moabita komo.

²⁹Ero yimaw rma takî tî Moabita pen komo waihketkeñe meñpono pîn. 10.000 tî waihketkeñe sowtatu pen komo. Karitî komo pen mîkyam waihketkeñe. Emahcira ro makî tî xatkeñe. Ahnoro tî waihketkeñe.

³⁰Ero ke ero po rma Moabita komo takî tî xatkeñe Ixaw Yana komo mamawno me hara. Ero yinhîrî Ixaw Yana komo waparî mokuhra takî tî xatkeñe pahkî, 80 cimñipu ha.

³¹Ero yinhîrî Euce pen waipuche tak anarî xakñe hara Ixaw Yana komo kurunpeñe me. Sanka mîk xakñe, Anace mumuru ha. Noro tî Piristew komo waihkekñe yaake okyo. 600 tî waihkekñe paaka maxkacho ke mak. Ero wa Ixaw Yana komo yukurunpeñe me xakñe Sanka hara.

Tebora Yehtoponho

4 ¹Taa, Euce pen waipuche takî tî kicicme xa hara tî Ixaw Yana komo ñeeñakñe Kporin komo.

²Ero ke Xabin mamawno me takî tî Ixaw Yana komo ñiîfakñe hara Kporin komo. Kananew komo kayaritomon mîk xakñe Xabin. Aso xakñe noro yewton yosotî. Sisera tî xakñe noro sowtatun komo yantomañe me. Arosece pono tî mîk xakñe Sisera, Xenciu komo yewton pono ha.

³Meñpora ro mak xakñe Xabin tararan pehu ciixapu komo, 900 ha tî. Pahkî tî Ixaw Yana pen komo ñemetanmekyakñe Xabin, 20 cimñipu. Cerewre ro makî tî ñemetanmekyatkeñe oko. Ero ke Kporin komo yakro takî tî ñîmtapowatkeñe Ixaw Yana komo takronomacho komo poko. Cerewre ro makî tî ketkeñe yîwya.

⁴Ero yimaw takî tî Tebora xakñe Ixaw Yana komo yentañe me. Weronomaro riñe tî mîk xakne. Rapitoce pici tî mîk xakñe.

⁵Yow yepu warai xakñe Eprain komo rowon po, îh keñari po. Mehxa xakñe Hama, xehxa reha xakñe Betew. Iito xakñe yow yepu warai. Ero yapomyaka tî ñeremekñe roro Tebora ceseñekaxmu komo yentachome.

Iina takî tî mokyatkeñe Ixaw Yana komo Tebora mtapotarî yentaxi ceseñekacho komo poko.

⁶Taa, anarî kaamo po takî tî on wara xakñe Tebora, Barake tî nañikpekñe, Abinoaw mumuru. Ketes pono tî mîk xakñe, Nahtari yepamtho komo rowon pono. On wara tî kekñe yîwya, On wara tî nîike Kporin komo awya, ponaro Ixaw Yana komo yehtopo Mîk kes awya, Etoko tak amoro. 10.000 kîrkomo arko awakro ha. Nahtari yepamtho komo arko, Seburon yepamtho komo marha. Tabo Yîpîn pona aano cirko.

⁷Sisera tak wekpesî iina Kison yecihtaka Xabin sowtatun komo yantomañe ha. Tîtararan naafas iina, sowtatu komo marha, Kison kwaka cexe tuuna yepu kwaka. Iito tak noro pen wañmapes awya so, kesî Kporin komo awya, kekñe tî Tebora.

⁸On wara tko tî ñeyukyakñe Barake, Amokyataw mak kîwcesî. Mokuhra awexitaw tohra wasî, kekñe tî.

⁹Taa, kmokya rma ham awakro, kekñe tî Tebora. Wara rma, eñexa kmokyataw so hara, Sisera yafmañenho mîk Barake okre, kahra naxe amñe Ixaw Yana komo. Woomam ya xa matko tî Sisera pen waihkape Kporin komo, kekñe tî. Ero ke cekñe takî tî Tebora Barake yakro Ketes pona.

¹⁰Ero ke takî tî kîrkomo komo nañikyakñe Barake. Seburon yepamtho komo nañikyakñe, Nahtari yepamtho komo marha. Ero ke 10,000 tî mokyatkeñe yîhyaka. Tebora marha tî mokyakñe akro so.

¹¹Taa, on wara xakñe Ebe, Kenew yepamtho ha, anarî komo yai ro tî cekñe hara Kenew yepamtho komo yai ro. Obabe pen yepamtho komo mîkyam xatkeñe Kenew yepamtho komo, Moises pen tamrunho pen yepamtho kom ha. Tîmîn takî tî ñiifakñe Ebe weewe yapomyaw porin yapomyaw ha. Saanin pono mîn weewe, Ketes mîtwono pono ha.

¹²Ero yinhîrî on wara takî tî ketkeñe iitono komo Sisera ya, Sowtatu komo naare Barake, Abinoaw mumuru ha. Tabo Yîpîn pona naare, ketkeñe tî yîwya.

¹³Ero ke tîtararanî komo takî tî ñekpekñe Sisera 900 ha. Pehu ciixapu komo mîn ñekpekñe tarara. Sowtatu komo marha naafakñe ahnoro. Arosece poi takî tî naafakñe, Xenciu komo yewton poi. Kison Yepu yecihtaka roro naafakñe.

¹⁴Ero yimaw tî on wara kekñe Tebora Barake ya, Etoko tak ha. Orotu tak Sisera pen nañmapo ham awya so. Aywapu tomo Kporin komo oroto. Yîhtînopîra ma mex ha? kekñe tî. Ero ke Tabo Yîpîn takî tî ñenîhcekñe Barake. Sowtatu komo naafakñe 10.000 ha.

¹⁵Taa, ero yimaw takî tî Sisera komo nañmapekñe Kporin komo Ixaw Yana komo ya. Yîtararanthîrî yaañe komo marha tak nañmapekñe, sowtatunthîrî komo pen marha. Kacipara imo ke ñexamro pen paraxketkeñe Barake maywen komo. Ero ke takî tî tîtararanthîrî nahsîpînekkeñe Sisera. Tîhtarî po mak takî tî ñemahciyakñe.

16 Tarara komo wenari rma tko tî cetkeñe Barake komo, sowtatu komo wenari marha. Miya cetkeñe Arosece pona roro, Xenciu yewton pona roro ha. Ahnoro Sisera sowtatun pen komo waihyatkeñe kacipara imo ke tparaxkaxi so. Cewñanî ñhema etîmtora ro makî tî xakñe.

17 Miya reha tî ñemahciyakñe Sisera. Xaew mîn yaka tî cekñe Ebe pici mîn yaka ha. Kenew yepamtho pici mîk xakñe. Tawake tî xatkeñe etpoko Xabin, Aso pono komo kayaritomon, Ebe yanan komo yakro, Kenew yepamtho yanan yakro ha.

18 Sisera mokyataw tîmîn yai takî tî ñepatakekñe Xaew Sisera yîmtapotareso. Amok ha apa omîn yaka, kekñe tî yîwya. Erasîn me esko, kekñe. Ero ke yîmîn yaka tî cekñe. Ñetîrapekñe tak noro iina. Noro takî tî namuhcekñe Xaew yahcono ke.

19 Owokru xe cma re was okre, kekñe tî Sisera yîwya. Tuuna xe cma re was owokru, kekñe tî. Paaka mownu ke xa matko tî wokpekñe Xaew. Een yaw tî xakñe paaka mownu, tahrusom yaw. Ero ke nahrunkekñe wokpachome. Ero yinhîrî tak noro namuhcekñe xa hara Xaew.

20 On wara takî tî kekñe Sisera Xaew ya, Amîn potaw cma re ka mecececeŝ. Ahyari na mokyatu waapa komo. Tanî na nai tooto ahyaw? nîike na awya. Ero wa ketaw, Exihra naŝ, kasko men yîwya so, kekñe tî.

21 Cekaŝkaxi ro makî tî xakñe Sisera pen okwe. Ero ke yuhnari tî nîwîñkyakñe. Yîwîñkyataw rma takî tî roona mici yecetî namekyakñe Xaew, aama marha. Yamoro makî tî cekñe Sisera yaka. Ero yinhîrî roona mici yecetî ke takî tî paraxkekñe, panakumtaw rma tî paraxkekñe. Aama ke tî ecetî ñetapekñe miya roro yîhtîpîrî yaka. Mehxa ñepatakekñe roowo cheka roro. Ero ke waihyakñe thakwa Sisera pen okwe.

22 Ero yinhîrî takî tî Barake mokyakñe yîhyari Sisera wenarinonho. Noro yenso tî cekñe Xaew. Amok ha xiya, kekñe takî tî yîwya. Añeporîrî rma wenpes awya, kekñe tî. Ero ke yîmîn yaka tî ñewomyakñe Barake Xaew wenari. Iito takî tî Sisera pen ñeeñakñe twaihso. Roona mici yecetî ke tparaxkaxi xakñe panakumtaw oko. Ero wa tî ñeeñakñe.

23 Ero po rma Xabin pen yopono me tak Kporin komo ñiifakñe Ixaw Yana komo, Kananew komo kayaritomon yopono me ha.

24 Ero yinhîrî tak miya xe xa takî tî ñekaricetîketkeñe Ixaw Yana komo. Xabin yopono me xa takî tî ñehtîketkeñe, Kananew komo kayaritomon yopono me ha. Amñe takî tî Xabin pen waihketkeñe. Ero wa tî xatkeñe Ixaw Yana komo ero yimaw.

Tebora Ñewanomesî Barake Yakro

5 ¹⁻² Taa, ero kaamo po takî tî waano naaŝatkeñe Tebora komo, Barake yakro Abinoaw mumuru yakro. On wara tî ketkeñe waano yaka, Ixaw Yana komo naaŝatu aano riñe komo anarimaw so. Aano riñe komo wenari cexe sowtatu me cehsom komo tahwore anarimaw so. Ero ke on wara wîikesî, Kîrwañhe xa Kporin komo nai ham okre, kapore men naŝ.

³Amna wanorî ka entacoko amyamro kayaritomo komo, Entacoko ka antomano riñe komo. Kporin komo ñentarî me tan kewanomesî. Kewanomesî xa tan. Waano waafasî Kporin komo ñentarî me, ponaro Ixaw Yana komo yehtopo ñentarî me ha.

⁴Apa, ñesewsiyakñe xa tak roowo, tuuna marha mokyakñe kah yai. Xii kekñe ro mak tak tuuna yewru. Ero wa xakñe awcetaw Sei poi, Eton poi awcetaw ha.

⁵Kporin komo mokyataw ñesewsiyakñe îpî komo. Sinai yîpîn xa sîkî sîkî kekñe Noro mokyataw, ponaro Ixaw Yana komo yehtopo mokyataw ha.

⁶Pahxa Sanka pen xakñe Anace mumutho pen. Ero yimaw on wara xatkeñe Ixaw Yana komo, esama yaw so tîtosom komo exihra xatkeñe. Esamaci yaw so mak cetkeñe. Ero wa so marha cetkeñe Xaew exitaw hara.

⁷Pohnî wara ro mak xakñe ewto komo. Ero wa xakñe pahkî. Ero yimaw tak ow kmokyakñe Tebora ha. Ixaw Yana komo yon me cehsom ow kmokyakñe.

⁸Pahxa anarî komo poko xatkeñe ponaro cehtopo komo me. Ero yimaw waapa komo tak mokyatkeñe ewto pona rma kopi. Ero wa mokyataw so keceñan exihra ro mak xakñe Ixaw Yana komo yemyaw okwe. Raapu marha exihra xakñe. 40.000 kîrkomo yemyaw exihra ro mak xakñe ero yipu.

⁹Tawake ro mak wasî Ixaw Yana komo yantomañe komo poko. Kpoyino komo yakro rma mokyatkeñe yuwuñura. Kîfwañhe xa nai ham Kporin komo okre, kacoko.

¹⁰Amtapotacoko tak amyamro buhu mkaw tîtosom komo, tumutwemu mkaw tîtosom kom ha, ceseñekaxmu yentañe komo ponon yaw cehsom komo marha. Amyamro marha ahtarî po tîtosom komo esama yaw, Kaan ya kakronomacho komo ekatîmcoko.

¹¹Waano naafaxe cewanomaxmu komo nakwataw so, mooxe kpanapickañe komo yai. Iito tak kîfwañhe Kporin komo ya kiitoponhîrî komo ñekatîmyaxe. Kîfwañhe sowtatu komo yehtoponho marha ñekatîmyaxe, Ixaw Yana komo yehtoponho ha. Ero wa ekatîmyataw yîwya so Kporin komo yanan tak cexe ewto metataka so.

¹²Apakakî Tebora, apakakî, apakak ha, ewanomakî tak hara. Awomko tak Barake. Anahsîthîrî komo tak arko miya amoro Abinowaw mumuru.

¹³Ero yinhîrî etîmtoxapu komo tak mokyatkeñe antomano riñe komo yaka. Kporin komo yanan komo mîkyam mokyatkeñe. Karitî komo yafmaxi mokyatkeñe.

¹⁴Eprain yepamtho komo mokyatkeñe hara, Amareke rowon po nasî ñexamro micin weewe micin warai ha. Benxamin yepamtho komo marha xatkeñe ayanan komo yakro. Maki poi mohce sowtatu yantomañe komo. Seburon yepamtho komo rowon poi marha mokyatkeñe antomano riñe yamoyin ke cemyarke so ha.

¹⁵Isaka yepamtho yantomañe komo xatkeñe Tebora yakro. Nhñk, Barake yakro rma xatkeñe Isaka yepamtho komo, noro wenari mokyatkeñe tuuna yepu yecihtaka roro. Ñeserepoketkeñe xa tak Huben yepamtho komo, anarmerpan pono komo ewto pono kom ha. Ñeserepoketkeñe xa ñexamro cehtopo komo poko rma.

¹⁶Ahce kacho awoh komo wacan mîtwo rma mîxatkeñe amyamro okwe Huben yepamtho komo? Ahce kacho awoh komo yañihtopo yentari poko mak mîxatkeñe? Huben yepamtho komo rowon pono komo ñesehtînoyatkeñe anarmerpa so. Ñeserepoketkeñe xa cehtopo komo poko.

¹⁷Mehxa rma tî xatkeñe Xireace pono komo Xotaw watohra rma okwe. Taan yepamtho komo marha, ahce kacho tîkanawari komo mîtwo rma xatkeñe ñexamro? Tuuna imo yecihtaw rma xatkeñe Ase yepamtho kom hara. Aporî kwaw so rma xatkeñe mokuhnî me mak okwe.

¹⁸Seburon yepamtho komo reha twapari komo rma nukurunketkeñe. Waihîrî yaro so mak xatkeñe iito kopi. Ero wa xa marha xatkeñe Nahtari yepamtho kom hara. Îh po so rma ñetafmetkeñe ñexamro reha.

¹⁹Kayaritomo komo mokyatkeñe etañmaxi. Kananew komo ñetafmetkeñe. Taanake po ñetafmetkeñe, Mexito ñikithon yecihtaw ha. Prata yarihra tko xatkeñe. Tinañmathîrî komo yemyawnonho yarihra ro mak xatkeñe.

²⁰Xiñko komo rma ñetafmetkeñe kah yawno komo rma. Cesamari komo yaw rma ñetafmetkeñe Sisera yakro.

²¹Kison Yepu kfa tak aano ñiifakñe. Pahxantho mîn ha tuuna yepu, Kison Yepu ha. Oropotari, etoko rma, kañpe xa etoko, wîlkes ow.

²²Kañpe ro mak ñiyorwakñe kawaru tari tarai wara ro mak. Kañpe xa cesî iyoh komo kañpe xa ces ha.

²³On wara kekñe Kporin komo yancun, Kporin komo yakro amtapotacoko Merosu pono komo yîwîrîmacho poko, emetanmecho komo poko amtapotacoko men cerewre ro mak. Ero wa amtapotacoko mokuhra exirî ke so Kporin komo yakronomaxi, karitî komo yañmaxi mokuhra xatkeñe Kporin komo yakro.

²⁴Xaew yakronomapo xe reha wasî Kporin komo ya anari komo yopono me, wooxam komo yopono me. Ero wa akronoma xe wasî Eebe pici, Kenew yepamtho pic ha. Roona yawno komo rma re nakronomesî Kporin komo wooxam kom ha. Xaew xa yo nakronomesî anari komo yopo.

²⁵Owokru eeko tuuna, kekñe Sisera yîwya. Paaka mownu ke xa matko noro wokpekñe. Kayaritomo tutumuru warai yaw ñekyakñe paaka mownu kat ha.

²⁶Tamori ke rma tko tî roona mici yecetî nahsiyakñe. Kaari me takî tî aama nahsiyakñe sahsamaxapu pokono ro yaman. Sisera pen takî tî ñetapekñe. Yîhtîpîthîrî nawkekñe ro mak. Yîhtîpîrî nahkekñe panakumtaw oko.

²⁷Xaew yamrinaka takî tî ñesewnapoi noro pen, ñepîrkai mak tak. Iina mak ñetîrapekñe. Noro yamrinaka xa ñeremekñe, ñepîrkekñe mak. Twaihsa tak xakñe okwe.

²⁸Meye tî xakñe Sisera yon ewto po. Mîmo yewkanapan yaro tî ñeeñakñe. Tahruso tî xakñe ha re mîmo yewkanapan weewe ke, taraxi so ciixapu mak xakñe, ero yaro tî ñeeñakñe. On wara tî kekñe, Ahce kacho pahkî mokuhra nai noro tararan hara? Ahce kacho pahkî esentara nai noro tararan mohtopo? kekñe tî.

²⁹Yîson maywen komo takî tî ñeyukyatkene, takîhsom komo xa. Ero wara xa marha kekñe noro rma. On wara ketkene,

³⁰Tînañmathîrî komo yemyawnonho poko rma na natu, ñekamyatu ha na. Emasî nîmyatu sowtatu komo ya, cewñe so nîmyatu, asakî so ha na. Poono kifwan nîmyatu Sisera ya yînañmathîrî komo yemyawnonho, porokutoxapu poono yucurexapu marha. Poono marha na nahsîyatu ero warai rma twarî komo me ha. Ero yipu yahsîrî poko na natu sowtatu komo, kekñe tî re Sisera yon.

³¹Taa, ero wa xa marha waihcowpe hara ahnoro aaxatî pîn komo Apa, wîikesî Kaan ya. Aaxatî komo reha ñehcowpe kaamo wara, kipikañe me awomxapu wara ha, ketkene. Ero wa ketkene Tebora, Barake komo waano me. Ero yinhîrî takî tî Ixaw Yana komo waparî komo mokuhra tak xatkene pahkî 40 cimñipu ha. Ero wa takî tî xatkene.

Micianita Komo Mamawno Me Tak Naxe Hara Ixaw Yana Kom Okwe

6 ¹Ero yinhîrî takî tî kicicme Ixaw Yana komo ñeeñakñe xa hara Kporin komo. Ero ke Micianita komo mamawno me makîrha takî tî ñexamro pen komo ñiifakñe. 7 cimñipu tî ero wa xatkene.

²Ixaw Yana pen komo tî ñemetanmekyatkene Micianita komo miya xe ro mak okwe. Ero ke Ixaw Yana komo takî tî ñeseyamyatkene toopu yetahkaxapu yaw so mak, ewtarî yaw so marha. Twacan komo marha tî ñiifatkene. Ero yipu yaw tî nîwînikyatkene îh po so.

³Tmararîn komo rma tî re ñiifatkene Ixaw Yana komo. Ero yinhîrî tak mokyatkene roro Micianita komo, Amarekita komo marha, mîk hak yana komo mak mokyatkene kaamo yepatakacho ñixan komo.

⁴Noro yipu komo tak cetarî komo ñiifatkene Ixaw Yana komo rowon pona rma. Ixaw Yana pen komo mararîn pono nakñiyatkene miya rorono rma, Kasa pona rorono ha. Yînaputhîrî komo yîmtora ro makî tî xatkene okwe. Iyokuthîrî komo marha tî naatîketkene okwe, opefa pen komo, paaka pen komo, buhu pen komo marha.

⁵Tokye so tî mokyatkene emetanmekñe komo, tîmîye so marha mokyatkene. Meñpora ro mak mokyatkene makaka wara ro mak kopi. Yukuknomarî yopo ro makî tî xatkene ñexamro, iyoh komo marha tî xakñe yukuknomarî yopo, kameru kom ha. Ixaw Yana komo rowon yîwîrîmatîkaxi mokyatkene okwe.

⁶Miya xe ro mak Ixaw Yana pen komo ñesemetanmekyatkene. Ero ke Kporin komo yakro takî tî nîmtapowatkene cerewre ro mak.

7-8 Ero ke yîmtapotarî komo takî tî ñencekñe Kporin komo, Amna pen nîwîrîmexe ro mak okwe Micianita komo, kacho ha. Ero ke takî tî weronomañe komo ñeñepekeñe yîhyaka so. On wara tî kekñe noro yîwya so, On wara men tî nîike Kporin komo awya so, ponaro Ixaw Yana komo yehtopo ha, Exitu poi kekyatkeñe so. Iitono komo napickarî me mîxatkeñe etowîn me ro mak okwe.

9 Exipsiu komo yai tak kowyatkeñe so. Anarmerpan komo yai marha kowyatkeñe so awemetanmekñenhîrî komo yai. Noro yipu komo wañmapekñe awya so yîrowonthîrî komo yahsîtome awya so.

10 On wara wîlkekñe awya so, Aporin komo Kaan Ow ha. Ero ke ponaro Amohew komo yehtopo ponarora ro mak men ehcoko, ekenhîrî komo po tak maxe ponaro ñexamro yehtopo poko exihra ro mak ehcoko, wîlkekñe awya so. Omtapotarî tko ewetîra mîxatkeñe kica, nîike Kkporin komo awya so, kekñe. Ero wa tî kekñe Kporin komo mtapotarî yekatîmñe Ixaw Yana komo ya.

Xiteaw Nantomesî Ancu Ixaw Yana Komo Kurunpetopo Poko

11 Ero yinhîrî takî tî Kporin komo yancun mokyakñe. Opra pona tî mokyakñe. Ito xakñe kahpañu yepu Xoas yeken po. Ero yapomyaka tî ñeremekñe ancu. Abiese pono mîk xakñe Xoas. Ito tî xakñe Xoas mumuru Xiteaw. Puruma yeperîrî tî nîpîpîtîkekñe uupa yewkukacho po. Ito xakñe ceseyamso esenpora cehtome Micianita komo ya.

12 Noro ya takî tî ñesenpekñe Kporin kom yancun. On wara tî kekñe yîwya, Ai Xiteaw, sowtatu xa amoro karitî. Awakro nasî Kporin komo, kekñe tî yîwya.

13 Okyo, kekñe takî tî Xiteaw, amna yakro exitaw Kporin komo ahce kacho amna pen ñesemetanmekya ro mak hara okwe? Ahto xa nai kañpe Noro yehtopo, cirihnî ciitopo ha. Ero yipu ciitoponho rma ñekatiñmyatkeñe amna ya amna porin pen komo. Exitu poi amna ñekyakñe Kporin komo, ketkeñe cma re. Orotto tak amna nahsîpinkesî mak okwe Kporin komo. Micianita komo ñemetanmekrî me mak amna ñiirasî, kekñe tî Xiteaw.

14 Xiteaw wece takî tî ñeeñakñe Kporin komo. On wara tî kekñe yîwya, Kañpe rma mai. Ero ke etoko rma. Ixaw Yana komo tak towko Micianita komo yai. Ow xa Ow kantomesî ero poko, kekñe tî yîwya.

15 Ahce wa hara Apa? kekñe takî tî Xiteaw. Ahce wa thakwa re Ixaw Yana komo wowya ha? Manases yepamtho rma re ow ha, noro pîntho komo mak ha tko oyanan komo, anarî tribu komo xawyakan mak amna, asak mak nas amna yemyawno. Ow marha wasî apapa yawno komo xawyakan me, kekñe tî.

16 On wara tî ñeyukyakñe Kporin komo, Awakro rma tko wa was Ow. Micianita komo mañmesî cewñan yañmacho wara rma, kekñe tî yîwya.

17On wara takî tî ñeyukyakñe Xiteaw, kañpe awehtopo cma re menpes owya, Yaaro xa ham, Kporin komo xa mîk nîmtapota oyakro ham, kachome owya. Tawake awexitaw opoko ero wa kacho cma re menpes owya kekñe tî.

18Ero yinhîrî on wara tî kekñe hara Xiteaw, Kîwcesî ka. Tanî cma re ka mas omomokrî poko. Awya tîmsom yehso kîwcesî. Awamrinaka wiifasî, kekñe tî yîwya. Taa, kekñe tî Kporin komo, kmomokyasî ka tan ha, kekñe tî.

19Ero ke cekñe takî tî Xiteaw. Kabritu pun takî tî nupuñakñe. Puruma marha xakñe yîhyaw 22 ritru. Ero poi nayakñe iyuru wahrututpamnî. Wooto takî tî ñenkayakñe kahxapu yaka. Kaxara narkekñe tahrem yaka. Ero takî tî naafakñe ancu yaka. Yîwya tî nîmyakñe kahpañu yepu yapomyaw exitaw rma.

20Ero yinhîrî on wara takî tî kekñe Kaan yancun yîwya, Wooto anîmko, puruma marha wahrutupamnî. On pona cirko toh pona. Ero pore tak yukmamko kaxara, kekñe. Ero ke yîmtapotarî yaw roro rma tî ñiifakñe Xiteaw.

21Ero yinhîrî takî tî cei kekñe ancu tamoyin poturu ke. Ero wa tî wooto napeyakñe, puruma marha wahrututpamnî. Aperî ke tak ñepatakekñe wehto toh yai. Wooto pen takî tî ñecakyakñe okyo, puruma pen marha. Ero yinhîrî tak poku, Kporin komo yancun takî tî ñehcamnoyakñe.

22Ero yeeñataw Xiteaw ya, Kporin komo yancun me xa takî tî ancu nîhtînoyakñe. Ero ke on wara tî kekñe, Kaan xa Amoro ham. Oporinî ro xa ham Amoro kopi, Kporin komo yancunu rma wenwo, eepatarî xa wenwo kopi, kekñe tî.

23On wara tko tî kekñe Kporin komo yîwya, Eserepokara esko. Erasîra marha esko. Waipîra wa mas ha, kekñe tî yîwya.

24Ero yinhîrî takî tî Kporin komo ya tîmsom yakñitopo nakîhcekñe Xiteaw iina rma. Kerepotanmekñe xa Mîk Kporin komo, kacho me tî ero nosohcekñe. Iito rma nas ero oroto Opra po, Abiese pono komo chew rma.

25Ero yinhîrî takî tî ero po rma kosope tak on wara kekñe hara Kporin komo Xiteaw ya, Aamo yokutho ahsîko bui, poturme ewruxapu ponan ha. 7 cimñipu ewrutoponhîrî ehxapu mîk noro ahsîko. Baaw ya tîmsom yakñitoponho tak yixkakî kña aamo ñiritho. Ero mîtwononho marha kña tak amakî Asera kuknontho.

26Ero yinhîrî on po rma tak îh po akîhtoko Aporin komo ya tîmsom yakñitopo hara, Kaan ya tîmsom yakñitopo ha. Kîfwañhe tak akîhtoko toh ke tpaakyem ke. Bui pun tak akñiko ero pona owya tîmsom me. Aamo yoku punu rma akñiko, poturu ponan pen pun ha. Asera kuknontho rma yîknoko ero kamerî me, kekñe. Ero wa tî kekñe Kporin komo yîwya.

Xiteaw Tak Namesî Baaw Kuknontho Pen

27Ero ke tanton komo takî tî nañikyakñe Xiteaw 10 mak ha tî. Ñexamro yakro takî tî ñixketkeñe Baaw ya tîmsom yaponho Kporin komo mtapotachonho yaw roro rma. Ñeraswakñe ha tko tî Xiteaw tîm yawno komo pona, cenmayipu komo pona marha. Ero ke kosope makî tî ero wa ñixketkeñe.

28Taa, enmapuche takî tî iitono komo pakache so kîrkomo, Baaw ya tîmsom yakñitoponho tî ñeeñatkeñe. Cixkatîkaxi tî ñeeñatkeñe okwe. Asera kuknontho marha xakñe tamaxi. Bui pun yecakrî tî ñeeñatkeñe, poturu ponan pen pun. Ciixapu po ñecakyakñe tîmsom yakñitopo po. Ero wa tî ñeeñatkeñe okwe.

29Ero ke takî tî ñesencetkeñe ñexamro re. Onoke xa ero wa ñiirî okwe? ketkeñe tî. Iitono komo mtapotarî tî ñencetkeñe. On wara tî ketkeñe, Xiteaw mîk ero wa ciññenhîrî, Xoas mumuru ha, ketkeñe yîwya so.

30Ero ke takî tî on wara ketkeñe iitono komo Xoas ya, Amumuru men eeko xiya waihkachome. Baaw ya tîmsom yakñitoponho tî ñixka kica. Ero panawnonho marha tî naama Asera kuknontho. Ero ke kfa twaihkapore nasî, ketkeñe tî yîm ya.

31On wara tko tî ñeyukyakñe Xoas tpoko tîrwoñem komo mtaka, Ahce kacho Baaw xatî pîn meñeketu amyamro? Noro katî mukurunpet ha? Noro yukurunpeñe exitaw noro xa twaihkapore nasî oroto enmayataw rma. Yaaro exitaw Baaw ponaro kehtopo, noro rma ñeñekape tîwya tîmsom yakñitoponho yixkañenho, kekñe. Ero wa tî kekñe Xoas, Xiteaw yîm.

32Ero ke on wara takî tî Xiteaw nosohcetkeñe, Xerubaaw me tî nosohcetkeñe. On wara karî ke ero wara nosohcetkeñe, Baaw rma ñeñekape tîwya tîmsom yakñitoponho yixkañenho, karî ke. Ero ke ero wa nosohcetkeñe. Ero wa tî xatkeñe ñexamro.

33Taa, ero yinhîrî takî tî Micianita komo ñesenmekyatkeñe xa hara, sowtatu komo. Amarekita komo marha tî nañikyatkeñe, meyeno komo marha resce ñixan komo. Xotaw takî tî wacetkeñe. Xisirew woskaran pona tî cetarî komo ñiifatkeñe.

34Ero yimaw tko tî on wara xakñe Xiteaw, Kaan Yekatî tî mokyakñe yîropotaka. Ero ke tuu kekñe takî tî, Amohcoko owenari sowtatu me, kekñe tî Xiteaw. Ero ke Abiese pono komo takî tî mokyatkeñe yîhyaka.

Cirihñî Ñiifasî Kaan Erasîra Tak Ehtome Xiteaw

35Sowtatu yañikñe komo marha tî ñeñepekñe Manases yepamtho komo chere ro, Ase komo chere ro, Seburon komo chere ro, Nahtari komo chere ro. Noro yipu komo chere ro tî sowtatu yañikñe komo ñeñepekñe. Ero ke añihxapu komo takî tî mokyatkeñe sowtatu komo, Xiteaw yaka.

³⁶Ero yinhîrî Kaan yakro tî nîmapowakñe Xiteaw. On wara tî kekñe yîwya, Apa kah yawno, owya rma na Ixaw Yana komo mowpe amtapotachonhîrî yaw roro rma.

³⁷Onî ika enko, opefa picho wiifasî katpanaka, puruma yîpîpîtîkacho pona. Enmapuche tak weefasî. Cicah keñe exi xe wasî opefa picho mak. Turpe reha exi xe wasî cuupu, peen marha iitono komo rma. Ero wa exitaw yaarono me xa tak wîhtînoyasî. Ixaw Yana komo mowpe rma ham owya amtapotachonhîrî yaw roro, wîkesî tak amñe yaaro xa, kekñe tî Kaan ya.

³⁸Taa, enmapuche tak tî ero wara xakñe. Pahxaxa ro rma tî pakekñe Xiteaw. Opefa picho namcikîrîrînekñe tutum yaka. Copoyinkekñe takî tî tutum tuuna ke.

³⁹Ero yinhîrî on wara xa hara tî kekñe Kaan ya, Apa, opoko cma re yîrwomra masî. Cewñe ro xa cma re kîmapowasî awakro. Cewñe ro xa hara amtapotachonhîrî yukukma xe was on ke opefa picho ke. Orototo tak esemtaka cma re miifasî hara. Turpe tak opefa picho yenî xe wasî enmapuche. Cuupu reha cicah keñe exi xe was hara, kekñe tî.

⁴⁰Ero ke ero wara rma tî ñiifakñe Kaan. Opefa picho makî tî xakñe turpe. Cuupu takî tî xakñe cicah keñe. Ero wa tî xakñe.

Micianita Pen Komo Nafmesî Xiteaw 300 Kîrkomo Yakro

7 ¹Taa, ero yinhîrî takî tî, pahxaxaro rma pakekñe Xerubaaw. (Xiteaw rma mîkî) Noro maywen komo marha tî paketkeñe. Ahnoro takî tî cetkeñe Aroce kwaka tuuna pîtho kwaka. Iina tî ñetakriyatkeñe. Mehxa ñhe tî xakñe Micianita komo yetarî nohce yaw roro. More yîpîn mîtwo xatkeñe ñexamro woskara po.

²Ero yinhîrî takî tî on wara kekñe Kporin komo Xiteaw ya, Meŕpora xa naxe amaywen komo. Ero wicakî exitaw so Micianita komo yafmapora wasî Ixaw Yana komo ya. Ero wicakno ya rma aŕmapetaw ñehcoyoponketu men kica. On wara ketu, Karitî komo xa kîwyam ham. Kanme ro so mak tafmacow okre Micianita komo, ketu men kica, kekñe tî.

³Ero ke on wara kasko amaywen komo ya, Meraswat ha na anarî komo. Mîtatanatu ha na awerahtîmrî ke so. Ero wa awexitaw so etocoko hara xehxa Xireace Yîpîn poi, kasko men yîwya so, kekñe tî. Ero ke tî ero wa kekñe Xiteaw tmaywen komo ya. Ero wa karî ke tak 22.000 tî cetkeñe hara eñexa. 10.000 makî tî xatkeñe iito rma.

⁴On wara xa hara tko tî kekñe Kporin komo Xiteaw ya, Meŕpora xa rma naxe amaywen komo. Ero ke ka aano cirko tuuna yecihtaka. Iito tak ñexamro wukuknomesî, amaywen komo me cehsom xa tak wetahcasî. Moxam xa awakro tîtosom komo, wîkesî anarî komo poko. Ero ke ñexamro arko awakro. Moxam reha men tohra ñehcowpe awakro, wîkesî

anarî komo poko hara. Ero ke noro yipu komo men arîhra esko awakro, kekñe tî. Ero wa tî kekñe Kporin komo Xiteaw ya.

⁵Ero ke tmaywen komo takî tî naafakñe Xiteaw tuuna yecihtaka. Iito exitaw so tak on wara tî kekñe Kporin komo yîwya, Akpano tak cirko. Anarî komo tuuna ñeefaxe xapari wara mak tuñuru komo ke. Noro yipu komo cirko xiya. Anarî komo reha ñeremetu tosokmuru komo po. Noro yipu komo cirko miya hara, kekñe tî yîwya.

⁶300 makî tî tuuna ñeefatkeñe tamorî ke so, tuñuru ke so rma ha re. Anarî komo reha tî ñeremetkeñe tosokmuru komo po tuuna yeetome. Ero wa tî xatkeñe.

⁷Ero yinhîrî on wara takî tî kekñe Kporin komo Xiteaw ya, 300 mak tuuna ñeecow tuñuru komo ke so. Noro yipu komo ya mak tak Micianita komo wañmapes Ow awowtome so. Ñexamro ke Micianita komo wiifasî anafmarî me. Anarî komo reha tocowpe hara ceken komo pona hara, kekñe tî.

⁸Ero ke tosokmuru komo po eremaxapunhîrî komo takî tî ñeñepekñe Xiteaw eken komo pona hara. 300 komo makî tî nîmcekñe tmaywen me. Ñexamro takî tî nahsîyatkeñe cetframaxmu komo naputho, yîratînñhîrî komo marha. Ìh po tî xatkeñe Xiteaw komo. Mehxa tî xatkeñe Micianita komo puhyaw woskara po ha.

⁹Ero yinhîrî kosope takî tî on wara kekñe Kporin komo Xiteaw ya, Ai, Xiteaw awomko, Micianita komo yetarî yawno komo waparî me tak etocoko. Ñexamro rma wiirî anafmarî komo me.

¹⁰Meraswa tko na ananimaw. Ero wa awexitaw etoko ka Micianita komo yetarî mîtkoso mak. Awanton marha arko awakro, Pura.

¹¹Iito awexitaw so tak yîmtapotarî komo entacoko. Ero yentache tak tahwore masî. Erasîn me ro mak tak yuu yuu mîîkesî Micianita komo wece, kekñe tî. Ero ke takî tî Xiteaw cekñe tanton yakro, Pura yakro. Micianita komo yetarî potawno komo mîtkoso tî cetkeñe.

¹²Woskara po tî xatkeñe Micianita komo, Amarekita komo, anarî yana komo marha resce ñixan komo. Meñpora ro makî tî xatkeñe makaka wara ro mak kopi. Meñpora marha tî xatkeñe iyoh komo kameru. Axawa wara ro mak xatkeñe, tuuna imo yecihtarino wara. Yukuknomarî yopo marha tî xakñe iyoh kom hara.

¹³Ñexamro yetarî mîtkoso takî tî cekñe Xiteaw. Ero yimaw tî Micianita mtapotarî tî ñencekñe. Twosotîmtoponhîrî tî ñekâtîmyakñe takrono ya. On wara tî kekñe, Ai oyakno, kwosotmo kopi. On warai wenwo owosoto, mehxa moko cuure sepata aixapu, mehmere mehmere. Micianita komo yetarî yaka rma moko. Mîîmo tak ñetapa kafpe ro mak. Mîîmo pen tak macaka. Cewnapo tak ñeexi, cixkaxi ro mak okwe. Ero warai wenwo owosoto, kekñe tî.

¹⁴On wara tî ñeyukyakñe akrono, On wara kacho rma mîn awosotîmtoponhîrî, kwaparî me tak mokya ham Xiteaw, Xoas mumuru,

Ixaw Yana ha. Kaŋmapetu so ham Kaan yîwya. Ahnoro kaŋmapetu so Micianita pen komo, eeta yawno pen kom ha, kekñe tî yîwya.

¹⁵Yîmtapotarî komo tî ñencekñe Xiteaw, twosotîmtoponhîrî yekatîmrî, Xiteaw pokono xa mîn ha aŋenîthîrî, kacho marha, tî ñencekñe. Ero ke Kaan mamaka takî tî nutupenwakñe Xiteaw. Kîfwañhe xa mai ham Apa, kekñe yîwya. Ero yinhîrî cekñe hara Ixaw Yana komo yetarî yaka. On wara tî kekñe iitono komo ya, Kaikatko tak ha, Micianita pen komo ahnoro tak naŋmape ham Kporin komo awya so, ñexamro yetarî yawno pen komo, kekñe tî yîwya so.

¹⁶Ero ke takî tî 300 komo nakpayakñe Xiteaw 100 me so. Osorwaw xatkeñe tpomxem komo 100 me so cehsom komo. Ero yinhîrî raatî mko ñekamyakñe Xiteaw yîwya so, parakwe marha. Ramha xakñe parakwe yaw so potuhtoxapu ha. Ero yipu ke so tmaywen komo ñemyarîcekñe.

¹⁷On wara tî kekñe marha Xiteaw yîwya so. Ow men encoko amñe. Owara xa marha men kacoko. Ñexamro yetarî mîtwo kexitaw so owara xa marha kacoko.

¹⁸Tuu wîŋkeŝ tak amñe. Tuu kexe marha oyakrono komo. Ero yipu yencetaw awya so tuu kacoko amyamro hara. Ero yinhîrî on wara tak kacoko, Kporin komo yanmen amna ha, Xiteaw yanmen marha, kacoko, kekñe tî. Ero wa tî kekñe Xiteaw tmaywen komo ya.

¹⁹Taa, ero yinhîrî takî tî cetkeñe Xiteaw komo 100 komo yakro. Micianita komo yetarî mîtkoso tî cetkeñe. Ñexamro mokyataw iina Micianita sowtatun komo tî xatkeñe iito, waapa me tmohsom yenîñe komo. Ero yimaw mohxapu rma mîkyam xatkeñe, rakatawro mohxapu kom ha. Iito exitaw so ñexamro tuu ketkeñe takî tî Xiteaw komo. Parakwe marha tî nahketkeñe cemyawnonhîrî pen komo.

²⁰Ero ke anarî komo marha tuu ketkeñe 100 me so cehsom kom hara. Tparakwen komo marha nahketkeñe. Ramha takî tî nahsîyatkeñe poowa me, raatî tî nahsîyatkeñe kaŋme tuu kachome tak. Kaŋpe takî tî ñemtaraketkeñe, Kporin komo yanmen amna tkaciparayem ha, Xiteaw yanmen marha amna, ketkeñe. Kaŋpe xa tî ketkeñe.

²¹Ñecececetkeñe makî tî Ixaw Yana komo. Mehxa xatkeñe anarî komo, xehxa xatkeñe anarî kom hara. Micianita komo reha tî ñemahciyatkeñe. Ñemtaraketkeñe tî cemahcirî me so.

²²On wara tî Micianita komo ñiifakñe Kporin komo tuu ketaw 300 komo ya, takrononhîrî pen komo paraxkañe me rma tî ñiifakñe kacipara imo ke rma okwe. Ero wa tî ñiifakñe ahnoro eeta pono komo. Waipîn komo takî tî ñemahciyatkeñe Serera yesamarî yaw, Bece Sita pona roro tî. Abew Mehora rowon wokpan yaka roro marha cetkeñe, Tabace pahnoke tî cetkeñe.

²³Ero yimaw takî tî Ixaw Yana komo mokyatkeñe, Nahtari yepamtho komo, Ase yepamtho komo, Manase yepamtho komo, noro yipu komo tî mokyatkeñe. Ñexamro meero takî tî cetkeñe Micianita komo yaŋmaxi.

²⁴ Añikno riñe komo marha ñeñepekñe Xiteaw Eprain yepamtho komo rowon pore îh keñarî pore. Amohcoko Micianita komo yañmaxi, ketkeñe tî Xiteaw ñeñepetho komo. Xotaw Yepu yecihtaka men porohkano ciitatko ha. Miya roro porohkano ciitatko Bece Bara pona roro, ketkeñe tî. Ero ke mokyatkeñe kîrkomo Eprain yepamtho komo. Xotaw Yepu watotopo komo to tî ñecececetkeñe miya rorono to, Bece Bara pona roro to ha.

²⁵ Micianita komo kayaritomon marha tî nahsiyatkeñe ñexamro, Orebe, Sebe, ero wa. Orebe tî waihketkeñe Orebe Topun po. Sebe tî waihketkeñe uupa yewkukacho mîtwo. Sebe tî mîn xakñe uupa yewkukacho yosotî. Miya rma tî Micianita komo wekeñemekyatkeñe. Anarî komo tî naafatkeñe Orebe pîtho Xiteaw yaka, Sebe pîtho marha tî. Xotaw yeco po tî xakñe Xiteaw ero yimaw. Ero wa tî xatkeñe.

Micianita Pen Komo Nafmetîkesî Xiteaw

8 ¹ Ero yinhîrî takî tî on wara ketkeñe Eprain yepamtho komo Xiteaw ya, Ahce kacho ero wa amna miire kica? Ahce kacho amna yañikîra mîxakñe kica Micianita komo yañmaxi awcetaw ha?, ketkeñe tî yîwya. Cerewre ro makî tî ketkeñe kica.

² On wara tko tî ñeyukyakñe Xiteaw yîmtaka so, Amyamro xa matko armano riñe xa. On wara wîlkes apoko so, Eprain yepamtho poko ha. Anatîrî komo wara rma maxe, uupa wara. Meñpora xa nasî anatîrî yeperîrî, kirwan xa ha. Wahra ñhe mak nasî Abiese pono komo natîrî uupa yeperîrî enmexapu rma ahnoro. Ero ke ñexamro natîrî wara mak was owî reha.

³ Awya so reha Micianita kayaritomon pen komo nahsîpoi Kaan, Orebe pen, Sebe pen kom ha. Noro pîntho komo waihkafienho makî reha ow, kekñe tî yîwya so. Ero wa kacho yentarî ke takî tî yîrwomra ñhe xatkeñe Xiteaw poko. Ero wa tî xatkeñe Eprain yepamtho komo.

⁴ Ero yinhîrî takî tî Xiteaw cekñe Micianita komo wenari rma. 300 komo yakro rma tî cetkeñe. Ñekafketkeñe ro makî tî okwe. Wara rma wekeñemekno rma tî ñiifatkeñe. Xotaw yecihtaka roro tî cetkeñe, wacetkeñe marha tî.

⁵ Ero yinhîrî Sukoce pona takî tî cetkeñe. On wara tî kekñe Xiteaw iitono komo ya kîrkomo ya, Omaywen komo yuru cma re mîmyaxe. Cekafkatîkaxi thakwa naxe okwe. Micianita komo kayaritomon yahsîso kîwcesî, Seba, Sawmuna kom ha, kekñe tî yîwya so.

⁶ On wara tko tî ñeyukyatkene Sukoce pono komo, antomano riñe kom ha, Seba komo yamotho ma re nai ahyaw so oroto Sawmuna komo yamotho marha? Ahce kacho ma re amaywen komo yuru amna nîmya hara? ketkeñe tî yîwya.

⁷ On wara tî Xiteaw ñeyukyakñe yîmtaka so, Taa, amñe Seba rma nahsîpesî owya Kporin komo, Sawmuna kom ha. Ero yinhîrî on wara

kiiřaxe so ero wa karî poyero awya so, kîkararakexe so křa cekyeykem ke comota chewno ke, kekñe tî yîwya so.

⁸Ero yinhîrî takî tî eñexa cekñe Penuew pona hara. Yîwya so tak kekñe hara, Omaywen komo yuru cma re mîmyaxe, kekñe. Pîra, ketkeñe hara tî kica Sukoce pono komo wara xa marha.

⁹Ero ke on wara takî tî kekñe Xiteaw yîwya so hara, Omokyataw hara Micianita pen komo yařmañenho ontho mîmo pen wixkesî añirithîrî komo kawnonhîrî, kekñe tî. Ero wa tî kekñe Xiteaw Penuew pono komo ya.

¹⁰Taa, Seba tî xakñe Kahko po, Sawmuna kom ha. 15.000 makî tî xatkeñe akro so sowtatun komo. Ero wicakî makî takî tî ñetîmcetkeñe resce ñixan komo sowtatun pen komo, waihkan kom ha. 120.000 pen tî waihyatkeñe kacipara imo ke cemyarkemînhîrî pen komo rma.

¹¹Xiteaw tî cekñe mehxa roona ke tîmîyem komo yesamarî yaw, Nooba tî xakñe ñexamro yewton, Xokbea ti xakñe anarî iitono komo yewton. Mehxa yaw tak tî cetkeñe Xiteaw resce ñixan yaw. Eñexa takî tî yuu yuu ketkeñe Xiteaw komo Micianita komo wece. Waapa ponarora exitaw so makî tî yuu yuu ketkeñe.

¹²Seba komo takî tî ñemahciyatkeñe xa hara, Sawmuna yakro, Micianita komo kayaritomon kom ha. Wenari so rma tko tî cekñe Xiteaw komo. Nahsiyatkeñe takî tî asakno roro rma. Sowtatunînhîrî komo takî tî nakpayatkeñe ahnoro.

¹³Ero yinhîrî takî tî Xiteaw Xoas mokyakñe hara Micianita komo yařmañenho. Erese yîpîn yesamarî yaw tî mokyakñe.

¹⁴Mokyataw takî tî Sukoce pono nahsiyakñe kařpamxan. On wara tî ketkeñe yîwya, Ekatiîmko me owya Sukoce pono komo yantomañe komo yosotî, poritomo komo yosotî marha. Ero ke noro takî tî mewrekñe ñexamro yosotî antomano riñe komo yosotî, poritomon komo yosotî marha. 77 kîrkomo yosotî tî mewrekñe.

¹⁵Ero yinhîrî Sukoce pona takî tî ñepatakekñe Xiteaw. On wara tî kekñe iitono komo ya kîrkomo ya, Moxam ha Seba, Sawmuna kom ha. Moxam poko ow mîwîrîyaketkeñe ha. Seba yamotho ma re nai ahyaw so oroto, Sawmuna yamotho marha? mîketkeñe owya. Ahce kacho amaywen komo yuru amna nîmya ha ekařkaxapu komo ya ha? mîketkeñe marha owya kica, kekñe tî yîwya so.

¹⁶Ero ke takî tî antomano riñe komo panarekñe. Kararakekñe oko cekyeykem ke comota pono ke ha.

¹⁷Ero yinhîrî takî tî Peñuew pono ñixkekñe mîmo kawnonhîrî pen ha. Kîrkomo marha tî waihkekñe iitononhîrî pen kom ha. Ero wa tî ciino ñiifakñe Xiteaw.

¹⁸Ero yinhîrî takî tî on wara kekñe Xiteaw Seba komo ya, Sawmuna komo ya, Onoke warai komo xa mîkyam, kîrkomo mîwaiketkeñe pahxa Tabo

po ñexamro ha? kekñe tî. Awyipu komo xa mîkyam xatkeñe ahnoro. Kayaritomo mumuru yewke rma xatkeñe, ketkeñe tî.

¹⁹On wara tî kekñe Xiteaw, Oyakno komo mîkyam xatkeñe okwe onocwanî ro mrerî kom ha. Ñexamro waihkara awexitaw so ketaw ha re awaikara so was ha re. Yaaro wîlkesî, Kporin komo nasî waipîra yaaro xa ero wara xa marha wîlkesî yaaro xa, kekñe tî.

²⁰Ero yinhîrî takî tî tumumuru nantomekñe poturme ewruxapu ha. Xete tî xakñe noro yosot ha. Moxam tak waihkak amoro, kekñe tî yîwya. Tkaciparanî tko tî mohkara rma xakñe. Ñeraswakñe tî kařpamxan me mak cexirî ke.

²¹On wara tko tî ketkeñe Seba, Sawmuna komo, Amoro xa kasko. Kařpe mîxakñe amna yařmachome, ero ke kařpe rma mas ha, ketkeñe tî yîwya. Ero ke yîhyaka so takî tî cekñe Xiteaw. Ñexamro pen takî tî waihkekñe. Ero yinhîrî iyokuthîrî porokutho takî tî nahsîyakñe, kameru pîmtawnonho. Ero wa tî xakñe Xiteaw.

Kaan Mîn Yenîñe Ponon Warai Kahyasî Xiteaw

²²Ero yinhîrî on wara takî tî ketkeñe Ixaw Yana komo Xiteaw ya, Amna kayaritomon me tak esko amoro ha. Amñe amumuthîrî mak hara nas amna kayaritomon me, noro retawno me tak nas hara aparî amñe amna kayaritomon me. Ero wa ehcoko, kes amna awya Micianita komo yai amna towñenho me awexirî ke, ketkeñe tî yîwya.

²³On wara tko tî kekñe Xiteaw yîwya so, Akayaritomon komo me oyexi xera ro mak wasî, omumuru marha exi xera wasî akayaritomon komo me. Kporin komo mak xa nasî akayaritomon komo me.

²⁴On wara makî cma re wîlkes awya so, on xe mak wasî, owa cma re mîmyaxe apanatarînthîrî komo cewñe so mak. Micianita komo yemyawnonho poyinonho cma re mîmyaxe, kekñe tî. Tpanatarîyem tî mîkyam xatkeñe Ismaew yepamtho komo, ooru ciixapu mîn xakñe panatarîn komo.

²⁵Taa, kiřwañhe, amna nîmyasî, ketkeñe tî. Ero ke takî tî poono ñehyatketkeñe. Ero pona takî tî tînahsîthîrî komo poi tak ñenmekyatkeñe, Micianita pen komo panatarîntho poi ha.

²⁶Yînmîthîrî komo takî tî nukuknometkeñe panatarî yawsîn. 19,5 kiru xakñe awsîn. Anarî marha tî nîmyatkeñe Xiteaw ya Micianita pen komo porokutho komo, exenawnonhîrî komo, poono tîswayem, Micianita pen komo kayaritomonîño komo pononho, kanawa mici warai marha ooru ciixapu, kameru pîmtawnonho ha. Ero yipu tî nîmyatkeñe yîwya.

²⁷Ero komo tî nahsîyakñe Xiteaw. Ero takî tî ñiîřakñe kahsom me. Kahyakñe takî tî eepoci me. Ero takî tî ñiîřakñe Ohra pona. Ero poko takî tî xatkeñe okwe Ixaw Yana pen komo. Ciiño yairono wara tî xatkeñe ero poko kica. Xiteaw yîwîřmacho me tî xakñe, iyanan komo yîwîřmacho me marha kica. Ero wa tî xakñe kica.

²⁸Taa, ero yinhîrî twerî takî tî xatkeñe Micianita komo Ixaw Yana komo poko. Ñexamro waparî me mokuhra ro makî takî tî xatkeñe. Mokuhra ro makî tî xatkeñe waapa komo Xiteaw exitaw ha ka, 40 cimñipu ha tî.

Xiteaw Pen Waihyasî Poritomo Me

²⁹On wara tî xakñe Xerubaaw, Xoas mumuru. Tîmîn yaka takî tî cekñe. Iitono ro me makî tî xakñe.

³⁰Yaake tî xatkeñe noro mumuru komo 70 ha tî okyo. Meñpora tî xatkeñe yipici komo.

³¹Xakñe anarî woomam hara Xerubaaw pici wara cehsom, Siken pono tî mîk xakñe. Noro takî tî ñewruyakñe, kîrî ciki, Xerubaaw mumuru hara. Abimereke me tî noro ciki nosohcekñe.

³²Ero yinhîrî Xiteaw pen takî tî waihyakñe okwe Xoas mumutho. Poritomotho me takî tî xakñe. Okoputhîrî takî tî nahruyatkeñe yîmînhîrî pen yokoputho yawxaka rma. Noro pen yekenho po rma tî xakñe ewtarî, yîm pen yahrutoponho, Ohra po ha, Abiese po ha.

³³Xiteaw pen waipuche rma takî tî Ixaw Yana komo kicicme xatkeñe xa hara. Ciiño yairono wara xatkeñe kica. Baaw poko xatkeñe hara kica. Baaw Berice tî ñiifatkeñe ponaro cehtopo komo me xa kica.

³⁴Tporin komo Kaan takî tî ñihcamnoyatkeñe hara, towñenhîrî komo rma tî ñihcamnoyatkeñe. Mehxarpa tî xatkeñe yiixatî pîn komo, meñpora ro mak ha. Kaan tko nukurunpekñe. Tukurunpeñenhîrî komo ponarora rma tko tî xatkeñe okwe.

³⁵Xerubaaw pen yananînho komo yakronomara marha tî xatkeñe okwe. (Xiteaw rma mîk Xerubaaw.) Ixaw Yana komo yakronomañenho xa tî mîk xakñe. Takronomacho yepantopo komo ponarora ro makî tko tî xatkeñe okwe. Ero wa tî xatkeñe okwe Ixaw Yana komo.

Abimereke Ñecirpesî Kayaritomo Me Siken Pono Komo Ya

9 ¹Taa, ero yinhîrî takî tî on wara xakñe Abimereke Xerubaaw pen mumutho, Siken pona tî cekñe. Iito cexitaw takî tî ñesencekñe tînocwan yîm yanan komo yakro.

²On wara tî kekñe yîwya so, Ai oyakno komo, on poko cma re mesencexe tantono komo yakro Siken pono komo yakro, Onoke xa cexpore nai kîkayaritomon komo me. 70 komo Xerubaaw mumutho kom ha? Cewñe mak katî cexpore nai akayaritomon komo me awya so? kacoko yîwya so. On wara rma tko yîhtînocoko ow wasî apun komo me rma, ayochîrî komo me marha, kekñe. Ero wa tî kekñe Abimereke tînocwan yîm yanan komo ya.

³Ero ke yîmtapotachonhîrî takî tî ñekatîmyatkeñe yînocwan yanan komo iitono komo ya, Siken pono komo ya ha. Ero ke takî tî Abimereke xatî me xatkeñe. Kakno komo rma mîkro ha, ketkeñe tî. Ero ke noro ciri xe tî xatkeñe tîkayaritomon komo me.

⁴Ero yinhîrî takî tî Abimereke ya nîmyatkeñe puranta. 70 sikru nîmyatkeñe yîwya Baaw Berice mîn yawnonho ha. Ero takî tî nîmyakñe Abimereke kîrkomo ya hara, kîfwan pîn komo ya, tweeno pîntho komo ya ha. Amohcoko tak oyakro, kekñe tî yîwya so. Ero ke cetkeñe noro yakro.

⁵Tîm pen yekenhô pona takî tî cekñe Abimereke. Iito tak takno komo waihkekñe okwe 70 komo ahnoro ha re. Xerubaaw mumutho komo mîkyam waihkekñe okwe. Ero re toh po rma tî waihkano ñiiñakñe. Xotaw tko tî ñeseyamyakñe. Ero ke waipîra tî xakñe noro makî reha. Xerubaaw mumuru komo mahîkîtho tî mîk xakñe Xotaw.

⁶Ero yinhîrî takî tî ahnoro Siken pono komo ñesenmekyatkeñe, Bece Miro pono komo marha. Siken po tî nai toopu. Kawno tî mîn toopu, piirino. Kahpañu yepu mîtwo nai, porin mîtwo. Iina tî ñesenmekyatkeñe Abimereke ciitome tîkayaritomon komo me.

Anarî Pokono Wara Ñekatîmyasi Xotaw Abimereke Pokono Rma

⁷Ero yinhîrî takî tî Xotaw ñencekñe Abimereke ciitoponho kayaritomo me. Ero ke Xeresin Yîpîn takî tî nawnukyakñe. Ero meretîñi takî tî nîmtapowakñe Siken pono komo ñentari me. Kañpe ro makî tî kekñe. On wara tî kekñe, Ai, Siken pono komo amyamro, omtapotari ka entacoko. Omtapotari entacoko amtapotarî komo yentachome tak Kaan ya hara.

⁸Anarî kaamo po tîkayaritomon komo ciiso cetkeñe weewe komo. Yihcirî me tî ka ketkeñe oripera ya. Amna kayaritomon me esko amoro, ketkeñe tî yîwya.

⁹On wara tko tî ñeyukyakñe oripera, Pîra ro mak. Katî ciitopo poko mak tan wasî. Kîfwañhe nasî oñiritho katî. Ero ke rma tooto komo ñecifatu enîno riñe me, tîmsom pokono me marha. Ero yipu ciitopo ma re wahsîpînke powpow kachome mak owya weewe komo yepore? kekñe tî yîwya so.

¹⁰Ero yinhîrî piiku yepu ya takî tî ketkeñe hara weewe komo, Amoro xa esko amna kayaritomon me, ketkeñe tî.

¹¹On wara tko tî ñeyukyakñe piiku yepu, Pîra ro mak. Oyepetacho poko mak tan wasî. Kîfwan mîn oyeperîrî tîkporem. Ero yipu yepetacho ma re wahsîpînke powpow kachome mak owya weewe komo yepore? kekñe tî yîwya so.

¹²Ero yinhîrî uupa yatî ya ketkeñe hara weewe komo, Amoro xa esko amna kayaritomon me, ketkeñe tî.

¹³On wara tko tî ñeyukyakñe uupa yatî, Pîra ro mak. Wooku ciñe me mak tan wasî. Kaan yahworecho mîn oñiritho, tooto komo yahworecho marha mîn ha. Ero yipu ciitopo ma re wahsîpînke powpow kachome mak weewe komo yepore? kekñe tî yîwya so.

¹⁴Ero yinhîrî cekyeyem ya takî tî ketkeñe hara weewe komo, Amoro xa esko amna kayaritomon me ha, ketkeñe tî.

15 On wara tko tî ñeyukyakñe cekyekyem, Yaaro xa ori xe awexitaw so akayaritomon komo me amohcoko omamaka, awarpanaka ha. Yaarora awexitaw so tko wehto tak ñepatakape cekyekyem yai setru yepu komo yakñiñe me, Ribanu pono komo yakñiñe me ha, kekñe tî yîwya so.

16 Taa, ahce wa mehce amyamro Abimereke ciifataw akayaritomon komo me? Yaaron me ma re mehce, kemîknoñe pîn me ro mak? Kîfwañhe ma re mehce Xerubaaw pen poko, noro yanan pen komo poko marha? Kîfwañhe ma re noro mepance? Kîfwañhe awiice so, ero wa xa marha noro miice hara?

17 On wara xakñe apapa pen, ñetafmekñe apînînke so. Awaparî komo tî nukurunkekñe Micianita komo awemetanmekîra tak ehtome so.

18 On wara takî tko maxe oroto apapa pen yananînho komo poko okwe, yiixatî pîn me tak maxe okwe. Noro pen mumutho pen komo marha mîwaiketkeñe 70 pen komo rma okwe. Toh po rma mîwaiketkeñe erore po rma. Abimereke tak miice akayaritomon komo me, apapa pen yantonînho mrerî ha. Siken pono komo kayaritomon me miice noro ayanan komo me exirî ke mak.

19 Ahce wa ma mehce Xerubaaw pen poko, iyananînñîrî komo poko marha? Kîfwañhe ma re mîixatkeñe ero wa ciifataw awya so, emîknono ciñe pîn me ha? Ero wa cehsomînñîrî me awexitaw so tahwore ehcoko Abimereke poko, noro marha ñexpe tahwore apoko so hara.

20 Ero wa cehsomînñîrî me exihra awexitaw so tko wehto tak ñepatakape Abimereke yai awakñitome so. Siken pono komo amyamro, Bece Miro pono komo marha amyamro, awakñiñe komo me ñepatakape wehto Abimereke yai. Taa, ahyai so marha ñepatakape wehto Siken pono komo yai hara, Bece Miro pono komo yai marha. Abimereke pen yakñiñe me tak ñepatakape ha, kekñe tî. Ero wa tî kekñe Xotaw, Xiteaw pen mumutho.

21 Ero yinhîrî takî tî ñemahciyakñe Xotaw miya Bee pona. Iina takî tî ñesekenmekñe cerahtîmrî ke. Takno pona tî ñeraswakñe Abimereke pona.

Etîxera Tak Naxe Abimereke Siken Pono Komo Yakro

22 Ero yinhîrî takî tî Ixaw Yana komo kayaritomon me xakñe Abimereke 3 cimñipu mak.

23 Ero yinhîrî takî tî kicicitho yekatî ñeñepekñe Kaan yîropotaka so. Etîxatî pîn me ciino riñe mîk ñeñepekñe. Siken pono komo xera takî tî xakñe Abimereke. Abimereke xera marha tî xatkeñe Siken pono kom hara. Abimereke yañma xe takî tî xatkeñe emku me mak.

24 Ero wa tak Kaan ñiifakñe Xerubaaw pen mumutho komo waiharî ke, 70-nhîrî pen komo rma. Ero yanme ero wa Kaan ñiifakñe etîxatî pîn me. Noro yakno pen komo ñepaniyakñe, ñexamro pen waiharî ke Abimereke

ya, Siken pono komo ya akronomarî ke marha takno komo waihkarî poko. Ero ke etîxatî pîn me tî ñexamro ñiifakê.

²⁵Ero ke on wara tî xatkeñe Siken pono komo, Abimereke waparî komo takî tî ñeñepetkeñe esama yakumyaw eseyamtome. Îpî meretkoso tî ñeñepetkeñe. Iito cexitaw so iito xa re tîtosom komo nahsîyatkeñe, emyawnonhîrî komo naafatkeñe okwe. Ñexamro yeseyamtopo tko tî ñencekê Abimereke.

²⁶Ero yinhîrî takî tî Kaaw cekê Siken pona, Ebece mumuru ha. Tîyanan komo yakro rma tî iina cetkeñe. Noro yewetîñe me takî tî xatkeñe Siken pono komo.

²⁷Ero yinhîrî takî tî mararî pona cetkeñe Siken pono komo uupa yeperîrî potuso. Potuxapu tî ñiiratkeñe wok me tahwotachome so. Ero yinhîrî ñeseresmetkeñe tak ponaro cehtopo komo mîn yaw. Anarî ro poko xatkeñe kica, Kaan pîn poko, noro mîn yaw tî ñeseresmetkeñe. Ceseresmetaw so iito, wok yeefataw marha Abimereke tî ñeremketkeñe.

²⁸On wara takî tî kekê Kaaw, Ebece mumuru, Onok mîk ha Abimereke? Onoke xa kîwyam hara Siken pono kom ha? Ahce kacho Abimereke maywen me tat hara? Xerubaaw pen mumutho kyam mak mîk. Sebu kyam mak nasî noro maywen me. Amo pen yepamtho komo maywen me xa cexpore nasî, Siken yîm pen yepamtho maywen me ha. Ahce kacho Abimereke maywen me tat hara kica?

²⁹Tantono komo kayaritomon me oyexitaw ketaw ha re Abimereke pen wowyasî kayaritomo mera tak ehtome. Yîwya wîlkes ha re, Asowtatun komo añihko. Cetafmacerî tak, wîlkes ha re, kekê tî. Ero wa tî kekê Kaaw.

³⁰Ero yinhîrî takî tî ero wa kacho ñencekê Sebu, ewto pono komo kayaritomon. Kaaw mtapotachonho tî ñencekê Ebece mumuru mtapotachonho. Ero ke takî tî nîrwonakê ro mak.

³¹Ero ke ekatîmê komo takî tî ñeñepêkê Abimereke yaka. Eñepa me tî ñeñepêkê. On wara tî ketkeñe yîwya so, On wara men kacoko Abimereke ya, Oona mokyê Kaaw, Ebece mumuru Siken pona. Tîyanan komo yakro rma mohce. Kicicme so nîmtapowaxe apoko tantono komo yakro.

³²Ero ke kosope tak apakacoko. Asowtatun komo yakro amohcoko mararî pona. Iina tak eseyamcoko.

³³Enmapuche tak kaamo yepataketaw rma ewto wece tak amohcoko ewto pono komo waparî me. Ero yimaw tak na Kaaw cee ewto poi takrono komo yakro awakro so etaŋmaxi. Ero yimaw ahce wa na ñexamro pen ciitopo mîhtînoya ero wa cirko awanme ro mak, kacoko yîwya, kekê tî. Ero wa kacho tî ñekâtîmyakê Sebu Abimereke ya.

³⁴Ero ke Abimereke takî tî cekê kosope. Tîsowtatun komo yakro tî cetkeñe. Siken pahnoke cexitaw so ñetapayatkeñe 4 yatî me tak ha.

Xehxa anarî komo, mehxa anarî komo, mehxa anarî komo, mehxa anarî kom hara. 4 yatî me tî ñetakpayatkeñe. Ero wara tî ñeseyamyatkeñe.

³⁵Enmapuche takî tî Kaaw cekñe ewto potaka. Ero yimaw rma Abimereke komo takî tî mokyatkeñe eseyamxapunhîrî komo.

³⁶Ñexamro yeeñataw takî tî on wara kekñe Kaaw Sebu ya, Enko xe, tooto komo mokyaxe mehxa îpî meretîñi okyo, kekñe tî. Apohana, kekñe tî Sebu. Îpî meretîrî yekatî kyam mak na meeña tooto wara, kekñe tî.

³⁷Ero yinhîrî takî tî kekñe xa hara Kaaw. Tooto rma mîkyam mokyaxe mararî rakatari rma, kekñe. Mehxa mokyaxe anarî kom hara weewe ñixa, Meonenin ñixa ha, kekñe tî.

³⁸Ero yimaw tak on wara kekñe Sebu yîwya, Taa, ahto tak nai ha yukurumîkno wara amtapotachonhîrî? Onok ma re mîk Abimereke? Ahce kacho kîkayaritomon me nai noro ha, mîlkekñe hara re. Anwîrîyakathîrî komo rma mîkyam mokyaxe. Ero ke ñexamro yakro etañmata awto xe awexitaw, kekñe tî. Ero wa tî kekñe Sebu Kaaw ya.

³⁹Ero ke takî tî cekñe Kaaw Abimereke komo yakro etañmaxi. Siken pono komo tî naafakñe. Ñetañmetkeñe takî tî okwe.

⁴⁰Kaaw pen komo takî tî wekeñemekyatkeñe Abimereke komo. Meñpono pîn tî ñepîrketkeñe tooto pen komo okwe. Ewto potaka roro cetkeñe paraxkano riñe komo. Ero wa tî ñetañmetkeñe okwe.

⁴¹Ero yimaw Abimereke yeken xakñe Aruma po. Kaaw komo tko tî ñeñepekñe Sebu Siken poi. Noro yanan komo yakro rma tî ñeñepekñe.

⁴²Enmapuche takî tî Siken pono komo cetkeñe mararî pona. Mohtopo komo tko tî ñekatiñmyatkeñe iitono komo Abimereke ya.

⁴³Ero ke tîsowtatun komo takî tî nañikyakñe. Akpano tî ñiifakñe xa hara. 3 yatî me takî tî akpano ñiifakñe. Ero wara ñeseyamyatkeñe xa hara tî. Ero yinhîrî takî tî Siken pono komo ñepataketkeñe xa hara ewto pona. Ñexamro yepatakache añmaxi so takî tî cetkeñe Abimereke komo.

⁴⁴Ewto metataka roro tî cetkeñe Abimereke komo kañpe. Iito takî tî ñecetkeñe. Mehxa takî tî mokyatkeñe anarî komo Abimereke yakrono komo xa hara, 2 yatî yaw. Mararî pono komo wece mokyatkeñe. Iitono pen komo tak waihketkeñe okwe.

⁴⁵Siken pono komo yakro ñetañmetkeñe Abimereke komo kokoñintaxi ro. Pahkî tî ñetañmetîketkeñe. Ewto takî tî nahsîñtekekñe ahnoro. Ero pono pen komo tî waihketkeñe okwe. Mîmo pen tî nakñiyatkeñe. Ero yinhîrî takî tî yîmîtî pahyakñe merpora ewtotho poko hakî.

⁴⁶Iito rma tko tî xatkeñe anarî komo, Siken pono komo. Mîmo yaw tî xatkeñe kawno yaw. Ewto yakñitopo tî ñencetkeñe. Ero ke takî tî ñexamro cetkeñe Berice mîn yaka, ponaro cehtopo komo mîn yaka ha. Twacayem tî mîn xakñe.

⁴⁷⁻⁴⁸Ero yinhîrî takî tî iina esenmetopo komo ñencekñe Abimereke. Ero ke Sawmon Yîpîn takî tî nawnukyakñe takrono komo yakro. Yawaka naafakñe

weewe peremtho yîhkototopo. Nîhkocekñe takî tî, nanîmyakñe takî tî tnotaka. On wara tî kekñe tmaywen komo ya, Yohno men kacoko owara xa marha, kekñe tî yîwya so.

⁴⁹Ero ke noro maywen komo ahnoro weewe peremtho tî nîhkocetkeñe. Abimereke wenari takî tî cetkeñe. Twacayem mîtkoso tî ñenmekyatkeñe weewe peremtho, kawno mîtkoso. Wehto takî tî ñiriyatkeñe ero yawno komo yakñitome. Ero ke ahnoro takî tî waihyatkeñe ero yawnonho pen komo, kawno yawnonho pen kom ha. 1.000 tî mîkyam waihyatkeñe okwe. Kîrkomo pen tî waihyatkeñe, wooxam pen komo marha tî okwe.

⁵⁰Ero yinhîrî Tebes pona takî tî cekñe hara Abimereke komo. Ero marha tî wamcetkeñe ewto, nahsîyatkeñe marha.

⁵¹Ero po tko tî xakñe kawno hara mîîmo. Yahcono ke twacayem tî mîn xakñe. Ero yaka takî tî ñewomyatkeñe ewto pono komo ahnoro, kîrkomo, wooxam komo marha. Metata takî tî ñewketkeñe. Mîîmo meretkoso tî kainatkeñe.

Waihyasî Tak Abimereke Pen

⁵²⁻⁵³Ero yinhîrî takî tî Abimereke cekñe mîîmo mîtkoso rma. Mîîmo potaka xa cekñe wehto yiriso xa hara. Ero yimaw rma mehxa kai ro takî tî toopu naîmekñe wooxam. Porin mîn naîmekñe puruma yakihtopo tî. Abimereke tîpîrî po tî naîmekñe oko. Yîhtîpîthîrî tî nahkekñe okwe.

⁵⁴Ero ke yohno takî tî tukurun yaañe naînyakñe Abimereke. Akaciparan mohkakî, kekñe tî yîwya. Ero ke tak ow waihkakî, Wooxam ñetapatho pen mîk xakñe, ka xera ro mak was amñe kîrkomo ya opoko, kekñe tî yîwya. Ero ke Abimereke tî paraxkekñe maywenî rma. Ero ke tî waihyakñe Abimereke pen.

⁵⁵Taa, Abimereke yokoputho takî tî ñeeñatkeñe Ixaw Yana komo. Ero ke takî tî cetkeñe hara tîmîn komo yaka.

⁵⁶Ero wa tî Abimereke yîîm pen ñepanîyakñe Kaan kicicme yumumuru exirî ke. Tîîm pen yîwîrîyakacho rma mîn xakñe takno pen komo waihkachonho yîwya, 70 pen komo waihkachonho ha.

⁵⁷Siken pono komo poko marha ñesepanîyakñe Kaan. Ñexamro pona xa marha ñiîfakñe kicicme ehtoponhîrî komo ahnoro. Ero wa tî ñesepanîyakñe Xotaw mtapotachonho yaw roro rma, ñexamro yîwîrîmacho poko yîmtapotachonhîrî yaw roro ha. Ero wa tî xatkeñe.

Anarî Komo Tak Naxe Ixaw Komo Kurunpeñe Me

10 ¹Taa, ero yinhîrî takî tî Abimereke pen waipuche tak Tora xakñe Ixaw Yana komo kurunpeñe me hara. Pua pen mumutho tî mîk xakñe, Toto pen parîinho ha. Isaka yepamtho tî mîk xakñe, Sami pono ha. Eprain komo rowon pono mîn Sami, îh keñarî pono.

²Ixaw Yana komo yenîñe me tî xakñe Tora 23 cimñipu. Ceseñekaxmu komo yentañe me tî xakñe. Ero yinhîrî takî tî waihyakñe. Sami pona rma tî noro pen yokoputho nahruyatkeñe. Ero wa tî xakñe Tora pen.

³Ero yinhîrî Xai takî tî xakñe Ixaw Yana komo yenîñe me hara. Xireace pono tî mîk xakñe. 22 cimñipu tî xakñe ceseñekaxmu komo yentañe me.

⁴Yaake xatkeñe yumumuru komo, 30 tî xatkeñe. 30 marha tî xakñe iyoh kom hara buhu yîmkaw totopo kom ha. 30 marha tî xakñe ñexamro yewton Xireace pono kom ha. Apoce Xai, tî mîn xakñe ñexamro yewtonî komo yosotî. Ero wara rma ñetahcaxe iitono komo oroto.

⁵Amñe tak Xai pen waihyakñe. Noro yokoputho tî nahruyatkeñe Kamon pona. Ero wa tî xakñe Xai pen.

Ñetow yaxe Xa Hara Ixaw Yana Komo Kporin Komo Yai

⁶Taa, ero yinhîrî on wara takî tî xatkeñe hara Ixaw Yana komo, kicime tî xatkeñe xa hara kica. Baaw komo takî tî ñiifatkeñe tîñewetîrî komo me hara, Astaroce komo marha, ponaro Siriu komo yehtopo marha, ponaro Siton pono komo yehtopo marha, ponaro Moabita komo yehtopo marha, ponaro Amonita komo yehtopo marha, ponaro Piristew komo yehtopo marha. Noro yipu komo tî ñewehcatkeñe okwe. Kporin komo takî tî nahsîpînketteñe Ixaw Yana komo. Noro takî tî ewetîra xatkeñe okwe.

⁷Ero ke takî tî nîrwonakñe Kporin komo Ixaw Yana komo poko. Piristew komo mamawno me tî ñiifakñe, Amon yepamtho komo mamawno me marha.

⁸Ero cimñipu po takî tî Ixaw Yana pen komo ñemetanmetîketkeñe okwe. 18 cimñipu tî emetanmekno ñiifatkeñe. Xotaw yeco pono pen komo tî ñemetanmekyatkeñe resce ñixan komo, Xireace pono kom ha. Amohew pen komo rowontho pono komo mîkyam ñemetanmekyatkeñe.

⁹Xotaw Yepu marha takî tî wacetkeñe Amon yepamtho komo Xuta yepamtho pen komo yemetanmeso hara. Benxamin yepamtho pen komo ñemetanmekyatkeñe, Eprain yepamtho pen komo marha. Ñexamro tî ñemetanmekyatkeñe. Ero ke ahwora ro mak takî tî xatkeñe okwe Ixaw Yana pen komo.

¹⁰Ero yinhîrî takî tî Kporin komo yakro nîmtapowatkeñe Ixaw Yana komo. Cerewre ro makî tî ketkeñe yîwya. On wara tî ketkeñe, Kicime ro mak nas amna apoko kica. Ponaro amna yehtopo rma cma re Amoro. Wara rma awahsîpînkekñe mak amna okwe. Baaw komo mak tak amna ñewehcasî kica, ketkeñe tî.

¹¹⁻¹²On wara takî tî Kporin komo ñeyukyakñe, On wara mîxatkeñe pahxa, awemetanmekyatkeñe so rma Exitu pono komo, Amohew komo, Amon yepamtho komo, Piristew komo, Siton pono komo, Amarekita komo, Maonita komo, noro yipu komo awemetanmekyatkeñe so. Ero wa awesemetanmekyataw so tak oyakro mîmtapowatkeñe cerewre awakronomacho komo poko ha. Ero wa amtapowataw so kowyatkeñe so rma awemetanmekîra tak ehtome so.

¹³Owî tko mahsîpînketteñe xa hara okwe. Anarî ro komo tak mewehcaxe hara kica. Ero yanme akurunpera so tak was oroto.

¹⁴Yiixe awehtopo komo yakro takî tko amtapotatko, ponaro awehtopo komo yakro. Ñexamro tak akurunpecowpe so awesemetanmekyataw so, kekñe tî. Ero wa tî kekñe Kporin komo yîwya so.

¹⁵On wara tko tî Ixaw Yana komo ñeyukyatkene, Yaaro, kicicme ro mak nas amna. Ero ke tak amna cirko awanme ro mak. Wara rma amna cma re mukurunpesî oroto amna yemetanmekîra tak ehtome so okwe, ketkene tî Kaan ya.

¹⁶Ero yimaw takî tî ponaro cehtoponhîrî komo kfa tak nafmetkene, ponaro anarî yana komo yehtopo ha. Kporin komo takî tî ñewehcatkene hara. Noro marha takî tî xakñe yîpînîn yawno me so tak hara. Yînmîra takî tî xakñe, okwe okwe kacho yîwya so. Ero wa tî xakñe Noro Ixaw Yana komo poko.

¹⁷Ero yinhîrî takî tî tîsowtatun komo nañikyakñe Amon yepamtho komo kayaritomon. Xireace pona tî cetkene. Iina takî tî ñiîfatkene cetarî komo. Ero ke Ixaw Yana sowtatun komo marha tî ñesenmekyatkene hara. Mîspa pona tî ñiîfatkene cetarî komo ñexamro reha.

¹⁸Iito cexitaw so takî tî ñesencetkene Xireace pono komo, antomano riñe kom ha. On wara tî ketkene, Onoke kyam xa aano ñiîfa Amon yepamtho komo waparî me kîwtotome so? Ñexamro wece kaafne komo rma tak ñexpe amñe Xireace pono komo kayaritomon me, ketkene tî. Ero wa tî ketkene.

Xehte Tak Nasî Ixaw Yana Komo Kurunpeñe Me

11 ¹Taa, ero yimaw iito rma xakñe Xireace pono, Xehte noro yosotî. Karitî tî mîk xakñe sowtatu me tîtosom xa. Xireace tî xakñe yîm yosotî. Yînocwanî reha tî xakñe kîrî pohkañe ro me cehsom kica.

²Xireace pici marha tî xakñe. Noro takî tî ñewruyakñe yaake ro Xireace mumuru komo. Ero yinhîrî takî tî ñexamro poñmamyatkene. Tpoñmamche so tak tî Xehte ñeñepetkene tîhyai so. Anarî xîkîtho mak amoro kica. Ero ke kfa etoko. Amna yemyawno raconho yahsîra ro mak masî amorothon, ketkene tî yîwya.

³Ero ke takî tî ñemahciyakñe Xehte. Takno komo yawhra takî tî xakñe okwe. Miya takî tî cekñe Tobe pono komo cheka. Iito exitaw takî tî ñesenmekyatkene anarî komo yîhyaka. Noro pîntho komo makî tî mîkyam xatkene. Xehte maywen me takî tî xatkene.

⁴⁻⁶Ero yinhîrî takî tî Amon yepamtho komo mokyatkene Ixaw Yana komo waparî me. Ero ke Xireace pono komo takî tî cetkene Xehte yaka poritomo kom ha. Tobe rowon poi arî xe tî xatkene tîhyaka so hara. On wara tî ketkene yîwya, Oyakno, amna yaka cma re mîmokyas hara. Amon yepamtho komo yakro etañmaxi tîto xe nasî amna. Ñexamro wece cma re amna maañasî, ketkene tî yîwya.

⁷On wara tko tî ñeyukyakñe Xehte, Okyo, ooxera re mîxatkene hara kica. Ow meñepetkene apapa mîn yai okwe. Ahce kacho oroto tak mîmokyatu oyañihso hara awesemetanmekyataw so mak tak ha? kekñe tî.

⁸On wara tî Xireace pono komo poritomom komo ñeyukyatkêñe, On wara awehtome amna moko awenso oroto, Aaxe cma re nas amna yaañe me Amon yepamtho komo yakro etañmachome. Amna yenîñe me marha tak masî, Xireace pono komo yenîñe me ha, ketkêñe tî yîwya.

⁹Ai ha, kekñe tî Xehte, kmokya rma ha na awañe komo me Amon yepamtho komo waparî me. Kporin komo rma tko na oyakronome, ñexamro pen na nañmape owya. Ero wa oyexitaw awenîñe komo me ma re wai yaaro xa ha re? kekñe tî yîwya so.

¹⁰On wara tî Xireace pono komo ñeyukyatkêñe poritomo kom ha, Kporin komo xa nas amna mtapotarî yentañe me. Noro xa nasî amna yemetanmekñe me amna mtapotarî yaw roro awirira exitaw amna, ketkêñe tî yîwya.

¹¹Ero ke takî tî Xehte cekñe Xireace pono komo yakro. Ero yinhîrî noro takî tî ñiifatkêñe Xireace pono komo yenîñ me, sowtatu yantomañe me marha. Ero yinhîrî Xehte takî tî ñimtapowakñe Kporin komo yakro Mispa po. Ñesekatîmtîkekñe tî yîwya.

¹²Ero yinhîrî takî tî tîmtapotarî yekatîmñe komo ñeñepokñe Xehte Amon yepamtho komo kayaritomon yaka. On wara kacho tî ñekatîmyatkêñe yîwya, Ai oyakno, ahce kacho amna xera mai ha? Ahce kacho amna waparî me mîmokyê ha? kacho ñekatîmyatkêñe yîwya.

¹³On wara tî Xehte ñeñepetho komo ñeyukyakñe Amon yepamtho kayaritomon, Exitu poi mokyatkêñe Ixaw Yana komo pahxa. Ero yimaw orowonho nahsîyatkeñe kica. Xiyan nahsîyatkeñe kica Ahnon yecihtaka roro. Miyan marha nahsîyatkeñe Xabokeyecihtaka roro hara. Takwekem xa nahsîyatkeñe Xotaw kwaka roro marha. Ero ke ero tak tîmcoko hara owya, anahsîthîrî komo, etañmara kehtome so tak, kekñe tî.

¹⁴⁻¹⁵Ero yentache Xehte ya tîmtapotarî yekatîmñe komo tî ñeñepokñe xa hara Amon yepamtho komo kayaritomon yaka. On wara kacho tî ñekatîmyatkêñe yîwya hara, On wara kesî Xehte, Amon rowonho yahsîra ro mak xatkêñe Ixaw Yana komo, Moabe rowonho yahsîra marha.

¹⁶On wara tî xatkêñe Ixaw Yana komo Exitu poi mohxapu rma, axawa imo pore tî cetkêñe Cucurem Yewku kwaka. Eñexa takî tî cetkêñe Kates pona.

¹⁷Ero poi takî tî tîmtapotarî yekatîmñe komo tî ñeñepetkêñe Etomita komo kayaritomon yaka. On wara tî ketkêñe yîwya, Amna cma re cesî arowon petî pore, ketkêñe tî. Yîmtapotarî komo tko tî ewetîra xakñe kica Etomita komo kayaritomon ha. Ero yinhîrî Moabita komo kayaritomon ya takî tî ñekatîmyatkêñe xa hara. Ero wa xa marha tî ketkêñe yîwya hara. Noro meero rma tî nanwekyakñe yîmtapotarî komo. Ero ke Kates po makî tî xatkêñe Ixaw Yana komo.

¹⁸Ero yinhîrî axawa imo pore thakwa tî cetkêñe. Eton rowon mamrikyatkêñe. Moabe rowon marha mamrikyatkêñe. Yîrowon komo

wokpan yaw roro makî tî cetkeñe resce ñixan yaw roro ha. Ahnon yeco po makî tî ñiifatkeñe cetarî komo. Moabe rowon pona mokuhra tî xatkeñe. Ahnonî rma xakñe ñexamro rowon wokpan me.

¹⁹Ero yinhîrî tîmtapotarî komo yekatîmñe komo tî ñeñepetkeñe xa hara Ixaw Yana komo Sion yaka, Amohew komo kayaritomon yaka. Esbon pono mîk noro yaka tî ñeñepetkeñe. On wara tî ketkeñe yîwya, Arowon pore cma re amna cesî amna rowonî ro pona, ketkeñe.

²⁰Noro tko tî Ixaw Yana komo nanwekyakñe. Kîfwan komo amyamro. Ero ke, Taa, etocoko rma, kahra tî xakñe noro Ixaw Yana komo ya. Tîsowtatun komo takî tî ñenmekyakñe. Xasa pona tî cetarî komo ñiifatkeñe. Iito tî Ixaw Yana komo yakro ñetafmetkeñe.

²¹Ero yimaw takî tî Sion pen tî nañmapekñe Kporin komo Ixaw Yana komo ya. Ponaro Ixaw Yana komo yehtopo Mîk nañmapekñe yîwya so. Noro pen maywenînhô komo marha nañmapekñe yîwya so. Ero ke nañmetkeñe takî tî. Ero ke Ixaw Yana komo takî tî nahsîyatkeñe iitono, Amohew pen komo rowonho.

²²Ahnoro tî nahsîyatkeñe yîrowonthîrî komo. Ahnon pona roro tî nahsîyatkeñe, Xaboke pona roro marha. Axawa imo pona roro marha tî nahsîyatkeñe, Xotaw kwaka roro marha.

²³Kporin komo xa nañmapekñe Amohew pen komo Ixaw Yana komo ya, tîyanan komo ya ha. Ero ke ahce kacho yîrowonthîrî komo yahsî xe mai hara amoro?

²⁴Nai hara re ponaro awehtopo komo Kemos. Awya so yînmîthîrî ahsîra katî matu amyamro? Mahsîyaxe rma wa ha. Ero wa xa marha amna nahsîyasî amna Porin Kaan nîmîtho amna ya.

²⁵Kîfwan xa ma re amoro Barake pen yopo? Siporo pen mumutho mîk xakñe, Moabita komo kayaritomon ha. Noro reha tî Ixaw Yana komo yeihra xakñe, etañmara marha tî xakñe akro so.

²⁶Pahkî ro mak xatkeñe Ixaw Yana komo Esbon po 300 cimñipu ha tî. Aroe po marha tî xatkeñe. Yaake naxe ewto komo iito Ahnon yecihtawno ha. Ahce kacho pahxa rma ahsîra mîxatkeñe?

²⁷Kicicme exihnî ro mak ow apoko. Opoko xa matko kicicme mas amoro reha. Kicicme nas amna waparî me amohtopo. Kporin komo xa nasî eñekano riñe ro me. Noro xa ñenpope kicicitho, amna katî Ixaw Yana komo rma, amyamro xa katî Amon yepamtho komo. Ero wara kehtopo komo ñenpope Noro mak, kacho tî ñekatîmyakñe yîwya.

²⁸Wara rma Xehte mtapotachonho ponarora ro makî tî xakñe Amon yepamtho komo kayaritomon okwe.

²⁹Ero yinhîrî takî tî Kporin komo Yekatî mokyakñe Xehte pona. Ero ke Xireace tî wacekñe, Manases yepamtho komo rowon wacetîkekeñe. Mispâ pore tî cekñe Xireace pono pore. Ero poi takî tî cekñe Amon yepamtho komo yakro etañmaxi.

30-31 Ero yimaw takî tî Xehte nîmtapowakñe Kporin Komo yakro, On wara tî kekñe yîwya, Apa kah yawno, Amon yepamtho komo cma re mañmapes owoya. Ero wa añmapetaw on wara wasî, omîn yaka ketîrames hara amñe ñexamro pen yañmañenho. Ero yimaw ahce na ñepatake omîn yai iina oyepataketaw rma ero tak wîmyas awya, Apa. Ero rma wakñiyasî awya tîmsom me. Yaaro xa wîikesî, cemaró pîn me ro mak, kekñe tî.

32 Ero yinhîrî takî tî Xehte cekñe Amon yepamtho komo yakro etañmaxi. Ñexamro pen tî nañmapekñe Kporin komo yîwya.

33 Yaake ewto pononho pen komo tî nañmekñe, 20 ewto pononho pen komo tî nañmekñe. Aroe pona rorono pen komo nañmekñe, Miñice pona rorono pen komo marha, Abew Keramin pona rorono pen komo marha. Iitono pen komo tî nañmekñe Xehte. Ero wa takî Amon yepamtho pen komo ñiifatkene Ixaw Yana komo, tmamawno komo me tî ñiifatkene. Ero wa tî ñiifatkene.

Xehte Yemsîrî Yehtoponho

34 Ero yinhîrî takî tî cekñe hara Xehte tîmîn yaka Mispa pona. Iina epataketaw tak emsîrî rma takî tî mokyakñe tîm yenso. Maraka ke cemyarke tî xakñe. Noro makî tî xakñe Xehte xîkrî. Anarî exihra tî xakñe yumumuru, emsîrî kom ha.

35 Noro yeeñataw Xehte ya tpononthîrî takî tî nahxaikene. Okwe okopuci, ow mahwokatîka okwe, ow yemetanmekñe komo yakrono amoro okwe. Kporin komo yakro kîmtapotai yaaro xa, esemîknopîn me ro mak okwe, kekñe tî cemsîrî ya.

36 On wara tko tî ñeyukyakñe emsîrî, Apa, Kporin komo yakro xa mîmtapotai ham. Ero ke ero wara rma ow cirko amtapotachonhîrî yaw roro rma. Awakronomai rma Kporin komo. Aaxatî pînînhîrî pen komo nañmapoi awya Amon yepamtho pen komo.

37 On wara makî tko wîikes awya, owto xe cma re ka wasî îpî pona etariso. Asakî nuuñi oyexi xe wasî. Oyetafirî me kîwraces oyakrono komo yakro rma. Okwe okwe, wîikesî, iñontanî ro mak ow okwe, wîikesî, kekñe tî.

38 Taa, etok ha, kekñe tî yîwya. Ero ke emsîrî takî tî cekñe anarî komo yakro emasî komo yakro. Îh pore tî ñetafatkene tîwratarî me so. Iñontara ro mak noro yexirî poko tî nîwracetkene.

39 Ero yinhîrî 2 nuuñi yenatîche takî tîm yaka tî mokyakñe hara. Noro pen takî tî ñiifakñe yîm tîmtapotachonhîrî yaw roro rma. Kîrî pokono pînî ro makî tî mîk xakñe emsîrî.

40 Ero ke noro ponaro rma naxe Ixaw Yana komo oroto. Yicimñipuntaxera cexe emasî komo yîwrataxi Xehte pen yemsîtho pînîn yaw, Xireace pononho yemsîtho pen pînîn yaw. 4 kaamo naxe ero poko yicimñipuntaxera. Ero wa naxe.

Ñetafmexe Tak Ixaw Yana Komo Re Rma Okwe

12 ¹Ero yinhîrî on wara takî tî xatkeñe Eprain yepamtho komo kîrkom ha, iina re tî ñesenmekyatkeñe. Xotaw tî wacetkeñe. Miya tî cetkeñe Sapon pona. Iito tî nîntapowatkeñe Xehte yakro. On wara tî ketkeñe yîwya, Ai Xehte, ahce kacho mîŋcekñe Amon yepamtho komo yaŋmaxi? Amna añikîra mîxakñe kica awakro amna totohme. Amînthîrî kîra tak amna nakñiyas yaw rma awexitaw, ketkeñe tî kica.

²On wara takî tî Xehte ñeyukyakñe, On wara amna xakñe, opoyino komo, owî, amna ñemetanmekyakñe ro mak Amon yepamtho kom okwe. Ero yimaw kañihce so rma ha re. Mokuhra ro mak mîxatkeñe ñexamro yeñepeso, amna kurunpeso ha.

³Mokuhra awexirî komo weefñe. Ero ke aakeñehra so rma kîwcekñe owaihîrî yaro rma. Amon yepamtho komo yakro etaŋmaxi kîwcekñe. Owya cma naŋmapoi ham Kporin komo. Ero ke ahce kacho mîmohcow oroto oyakro etaŋmaxi? kekñe. Ero wa tî kekñe Xehte Eprain yepamtho komo ya.

⁴Ero yinhîrî Xireace pono komo takî tî nañikyakñe Xehte kîrkomo. Eprain yepamtho komo yakro tî ñetaŋmetkeñe. Eprain yepamtho pen komo yukurunkañe tî xatkeñe Xireace pono komo. On wara tî ketkeñe Eprain yepamtho komo, Eprain yepamtho emahcixaputho mak amyamro Xireace pono komo. Manases yepamtho emahcixaputho marha amyamro, ketkeñe tî. Ero wa karî poyero tî ñetaŋmetkeñe.

⁵⁻⁶Ero yinhîrî miya cetkeñe Xireace pono komo Xotaw Yepu watotopo komo kwaka. Iina so tî ñecececetkeñe. Amñe xa so tî mokyatkeñe Eprain yepamtho emahcixapu pen. Tuuna cma re amna wacesî, ketkeñe tî yîwya so. On wara tî ketkeñe Xireace pono komo yîwya so, Eprain yepamtho tko na amyamro? ketkeñe tî yîwya so. Pîra, ketaw on wara tî ketkeñe hara yîwya so, Taa, xiborece, kacoko. Anarimaw, siborece, ketkeñe mak camkî cexirî ke so xiborece kacho poko. Ero wa ketaw tî noro pen nahsîyatkeñe, waihketkeñe marha iito rma Xotaw watotopo to rma. Meŋpora waihketkeñe ero re kaamo po Eprain yepamtho pen komo, 42.000 tî waihketkeñe okwe.

⁷Taa, Ixaw Yana komo yukurunpeñe me tî xakñe Xehte 6 cimñipu. Ero yinhîrî takî tî waihyakñe. Okoputhîrî takî tî nahruyatkeñe Xireace pona rma ewto pona. Ero wa tî xakñe Xehte pen, Xireace pononho pen.

Anarî Komo Tak Naxe Ixaw Yana Komo Kurunpeñe Me

⁸Taa, ero yinhîrî takî tî Ibsan xakñe hara Ixaw Yana komo yenîñe me. Beren pono tî mîk xakñe noro.

⁹Yaake tî xatkeñe noro xîkrî. 30 xatkeñe yumumuru komo, 30 xa marha tî xatkeñe emsîrî kom hara. Cemsîrî komo tî nîmyakñe tîyanan pîn komo

ya yipici me so. Tîyanan pîn komo yemsîrî marha tî ñekyakñe tumumuru komo pici me hara, 30 tî ñekyakñe emasî komo. 7 cimñipu tî xakñe noro Ixaw Yana komo yenîñe me. Ero wa tî xakñe noro.

¹⁰Ero yinhîrî waihyakñe takî tî Ibsan pen. Beren pona rma tî nahruyatkeñe okoputhîrî. Ero wa tî xakñe.

¹¹Ero yinhîrî takî tî Eron xakñe hara Ixaw Yana komo yenîñe me. 10 cimñipu tî ero me xakñe. Seburon yepamtho tî mîk xakñe.

¹²Ero yinhîrî takî tî waihyakñe Eron pen. Aixaron pona tî nahruyatkeñe okoputhîrî Seburon rowon pona.

¹³Ero yinhîrî Abiton makîrha tî xakñe Ixaw Yana komo yenîñe me hara. Irew pen mumutho tî mîk xakñe, Piraton pono pen mumutho ha.

¹⁴40 tî xatkeñe yumumuru komo, 30 tî xakñe parî kom hara. 70 tî xakñe iyoku buhu, yîmkaw so totopo komo. 8 cimñipu tî Abiton xakñe Ixaw Yana komo yenîñe me.

¹⁵Ero yinhîrî takî tî waihyakñe noro pen, Irew mumutho pen, Piraton pononho mumutho pen ha. Piraton pona rma tî noro yokoputho nahruyatkeñe Eprain rowon pona. Îh keñarî po nasî Piraton, Amarekita komo rowon po ha. Iina tî nahruyatkeñe. Ero wa tî xakñe Abiton.

Ancu Ñekatîmyasî Sansaw Yewrutopo

13 ¹Taa, ero yinhîrî takî tî kicicme xa hara xatkeñe Ixaw Yana komo. Kicicme tî Kporin komo ñeeñakñe ehtopo komo. Ero ke Piristew komo mamawno me tî ñexamro pen ñiifakñe hara. Pahkî tî ero wara xatkeñe, 40 cimñipu okwe.

²Taa, Sora pono tî xakñe, Manoa tî osotî. Taan yepamtho tî mîk xakñe. Yipici tî xakñe yîmxîtan me ro makî tî okwe. Yîmxîkîra ro makî tî xakñe okwe.

³Ero yinhîrî takî tî Kporin komo yancun ñesenpekñe wooxam ya. On wara tî kekñe yîwya, Yîmxîtanî ro makî ka amoro. Amñe tko metahsîyasî. Mewruyasî marha tak kîîrî me.

⁴Ero ke uupa yukun men erîhra ro mak tak esko. Kawaxiyem marha erîhra esko ahce na ewkukaxapu. Kicicitho tonohra marha esko wotoo.

⁵Metahsîyasî tak, kîîrî me mewruyasî. Noro poci papupra ro mak esko. Nasirew me cirko noro amrerî. Kaan ya tîmko noro ciki ewruche rma. Noro tak ñihciyasî Ixaw Yana komo yowtopo Piristew komo yai, kekñe tî. Ero wa tî kekñe ancu Manoa pici ya.

⁶Ero yinhîrî takî tî ciiño yaka cekñe wooxam. Ancu mtapotachonho tî ñekatîmyakñe yîwya. Kaan yakrono ro moko oroto ohyaka, kekñe tî. Ancu me xa wenwo kopi eraspetono ro mak. Ahñi xa mîmoko, kahra weexi yîwya. Tosotî yekatîmra marha ñeexi owoya.

⁷On wara nîîka owoya, Metahsîyasî tak amñe. Mewruyasî marha ciki kîîrî me. Ero ke uupa yukun erîhra tak esko. Ahce na kawaxiyem erîhra esko.

Kicicitho tonohra marha esko wooto. Nasirew me tak nas amñe amrerî Kaan yanmenî ro me ha. Ewrutoponhîrî ñixa ro rma ero warai me nasî miya roro twaihtopo pona roro, nîika owya, kekñe tî. Ero wa tî kekñe Manoa pici ciiño ya.

⁸Ero ke Kaan yakro takî tî nîmtapowakñe Manoa. On wara tî kekñe yîwya, Apa kah yawno, on wara cma re wîikes awya, Awantonî ro tî meñepew amna yaka noro xa marha cma re meñepesî xa hara amna xîkrî pořmamnotopo yekatîmtîkachome tak amna ya, amñe tî ñewruya noro pořmamtome kiřwañhe, kekñe tî.

⁹Taa, Manoa mtapotarî tî ñencekñe Kaan. Ero ke mokyakñe xa hara noro Kaan yancun. Woomam tî xakñe mararî po ero yimaw tî ñesenpekñe yîwya. Iiño tko tî exihra xa hara xakñe cipici yakro ero yimaw.

¹⁰Ero ke kařpe tî cekñe woomam ciiño yañihso. Tanî tak nas ha, kekñe tî. Kaan yanton mokyehyaka noro rma moko xa hara, kekñe tî yîwya.

¹¹Ero ke nawomyakñe Manoa. Cipici yakro takî tî cekñe. Tooto warai yaka tmokuche on wara tî kekñe yîwya, Kokoñoro tî nîmtapotai tooto opici yakro noro rma amoro? kekñe tî. Noro rma ow ha, kekñe tî ancu yîwya.

¹²Ero ke on wara tî kekñe Manoa yîwya, Amtapotachonhîrî yaw roro rma tak exitaw ahce wa tak tîmxîkrî amna pořmamnoya ha, ahce pokono me nai amñe? kekñe tî.

¹³On wara tî ñeyukyakñe Kporin komo yancun, Apici men ñewetpe omtapotachonho ahnoro ha.

¹⁴Uupa yeperîrî ciixapu apupra ro mak ñexpe, ahce wa na ciixapu ha. Uupa yukun yerîhra marha ñexpe. Kawaxiyem erîhra marha ñexpe uupa yukun ha. Kicicitho tonohra marha ñexpe wooto. Ahnoro men omtapotachonho ñewetpe, kekñe tî.

¹⁵On wara takî tî kekñe Manoa yîwya, Tanî cma re ka masî. Awotî cma re ka amna nupuřasî kabritu pun, kekñe tî yîwya.

¹⁶On wara tî kekñe Kporin komo yancun, Taa, tanî rma ka wai ham awanme so. Onahrî tko apupra ro mak was añirithîrî kom ha. Kporin komo ya tîmsom ciri xe awexitaw so yîwya xa tîmcoko, kekñe tî. Kporin komo yancun mîkro, kahra tî xakñe Manoa. Camkî tî ñeeñakñe.

¹⁷On wara tî kekñe hara Manoa Kporin komo yancun ya, Onoke awosotî? Ero cma re mekatîmyas amna ya apoko amna yahwotachome tak amñe amtapotachonhîrî yaw roro rma exitaw, kekñe tî.

¹⁸On wara tî kekñe ancu, Ahce kacho oyosotî yenta xe mat ha? Aweserepokacho komo me ro mak nasî oyosotî, kekñe tî.

¹⁹Ero yimaw takî tî kamritu pun nakñiyakñe Manoa Kporin komo ya tîmsom me. Toh pona nakñiyakñe puruma yatho yakro rma. Ero yimaw eserepokacho komo xa takî tî ñiifakñe Kporin komo Manoa komo wero ro rma.

²⁰Wehto tî ka nawomyakñe kaksî Kaan ya tîmsom yakñitopo. Ero yinhîrî takî tî Kporin komo yancun nawomyakñe wehto chew rma. Ero yipu yenîrî ke Manoa komo ya ñesewnapetkeñe takî tî roowo pona roro.

²¹Ero yinhîrî esenpora xa hara tî xakñe Kporin komo yancun Manoa komo ya. Ero ke takî tî nîhtînoyakñe Manoa. Ancu xa mîk ñex ham kopi, Kporin komo yanton xa, kekñe tî.

²²On wara tî kekñe cipici ya, Tîtwaiyas ha men okwe. Kaan xa cenwo kopi, kekñe tî yîwya.

²³On wara tko tî kekñe yipici, Kwaihka xe cexitaw ketaw ha re Kporin komo kînmîthîrî yahsîra xa re ñexirî ha kamritu pun yakñixapu, puruma yatho yakñixapu marha, keserepokacho marha enpora ñexirî, kîwya ñekatmo ero yipu xa re ekatîmra marha ñexirî ha. Ero wara exihra ñexirî ha re kwaihka xe cexitaw ha, kekñe tî. Ero wa tî kekñe yipici.

²⁴Ero yinhîrî takî tî ñewruiyakñe woosam. Sansaw me tî nosohcekñe. Ero yinhîrî tî poñmamyakñe. Kporin komo nakronomarî me tî xakñe.

²⁵Ero yinhîrî takî tî ceserepokaxmu me noro ñiifakñe Kporin komo Yekatî. Ero wa tî noro ñiifakñe Maane Tan po exitaw. On wara nasî Maane Tan, Sora xehxa nasî. Mehxa tak nasî Estaow. Ero wa nasî Maane Tan. Ito tî xakñe Sansaw ero wa ciifataw Kaan ya.

Piristew Wosîn Nahsîyasi Sansaw Cipici Me

14 ¹Taa, ero yinhîrî takî tî Cimnace pona cekñe Sansaw. Ito cexitaw woosam tî ñeeñakñe Piristew wosîn.

²Ero yinhîrî takî tî, tîmîn yaka cekñe hara. On wara tî kekñe tîm ya, tîson ya marha, Cimnace po oyexitaw Piristew wosîn weñe okre. Ero ke noro aponko opici me, kekñe tî.

³On wara tko tî ñeyukyatkene yîm, yîson komo, Exihra ma nai awya woosam kyananî rma, kpoyino ha? Ahce kacho Piristew komo yaka mîfce apici yahsîso, anpikan komo yemsîrî yahsîso ha? ketkeñe tî. On wara tko tî kekñe Sansaw tîm ya, Aponta rma opici me. Oñenîrî mexe xa nasî, kekñe tî yîwya.

⁴Kporin komo rma tko tî ero wa Sansaw ñiirakñe, Piristew wosîn xe. Piristew komo waihkañe me ehtome tî ero wa ñiifakñe. Yîhtînopîra tî xatkeñe yîm, yîson komo. Ero ke, Kporin komo rma ero wa kîmxîkrî ñiifa ham, Piristew wosîn xe, kahra tî xatkeñe. Piristew komo mamawno me thakwa tî xatkeñe Ixaw Yana komo ero yimaw.

⁵Ero yinhîrî takî tî Cimnace pona cekñe Sansaw tîm yakro, tîson komo yakro marha. Cimnace pahnoke tî xakñe uupa yepu natînano. Ero pahnoke exitaw Sansaw reaw takî tî mayanakñe noro wece. Kañpamxan warai tî mîk xakñe reaw.

⁶Ero yimaw takî tî Kporin komo Yekatî mokyakñe Sansaw pona karihtoñe me. Ero ke kamara imo pen takî tî narixkekñe tamorî ke mak.

Kabritu yarixkañe wara rma tî kamara imo narixkekñe apehceme. Ero yinhîrî cekñe rma ewto pona. Ekatîmra tî xakñe kamara waihkachonho tîm ya, tînocwan ya marha.

7Ero yinhîrî wooxam yenso takî tî cekñe Sansaw tîñenthîrî yenso. Nîmtapowakñe xa hara noro yakro. Yîñenîrî mexe xa tî xakñe.

8Amñe ñhe tak Cimnace pona takî tî cekñe hara Sansaw noro yahsîso tak cipici me. Tîcetaw reaw pen yokoputho tî ñeeñakñe hara. Meyehra tî cekñe enso. Weenu tî xakñe yupunthîrî yaw. Weenu marha tî xakñe iyochîrî yaw.

9Ero ke takî tî weenu nowyakñe tamorî ke. Nîmeyakñe esama yaw tîtorî me. Tîm komo, tîson komo yeeñataw xa hara weenu tî nîmyakñe yîwya so hara. Reaw pen yokoputho yawnonho tan, kahra tko tî xakñe yîwya so.

10Ero yinhîrî takî tî wooxam yenso cekñe Sansaw yîm. Iito exitaw takî tî erewsî ñirpekñe Sansaw iitono komo yerewusmachome. Ero wa erewusmano ñiifatkeñe cipitaxmu komo ero yimaw.

11Ero yinhîrî ceseresmaxmu komo yaka takî tî ñepatakekñe Sansaw. Noro yeeñataw takî tî 30 kîrkomo ñekyatkeñe yîhyaka iitono komo eseresmayem komo.

12Ero yinhîrî takî tî on wara kekñe Sansaw takrono komo ya, Ceyuhsom ka wekatîmyas awya so, camkîno. Ahce warai pokono na tan awya so ceyuhsom? Camkîra oyeyukyataw awya so 7 kaamo yenatîra ka exitaw keseresmacho kom ha, 30 wîmyas awya so aponon komo. 30 marha wîmyas awya so poono yîmkarino hara, kekñe tî yîwya so.

13Camkîra oyeyutopo poko awexitaw so owya xa matko mîmyaxe 30 oponon hara, 30 marha yîmkarino ha, kekñe tî. Taa, ketkeñe takî tî Piristew komo. Ero ke camkî ceyuhsom ka ekatîmko amna ya, ketkeñe tî.

14Ero ke on wara tî kekñe Sansaw, Konoñenhîrî komo yai ñetowye kñemerî komo. Karitînhîrî yai ñetowye tîkporem okre, kacho tî ñekatiymyakñe yîwya so. Camkî makî tî ñencetkeñe, Ero pokono mîn añekatiwthîrî, kahra tî xatkeñe kica. 3 kaamo tî ka camkî xatkeñe okwe.

154-nhîrî kaamo po takî on wara takî tî ketkeñe Sansaw pici ya, Ehsamakî men kica aaño poko, On wara kacho mîn oñekatiwtho, kachome tak amna ya. Ekatîmra exitaw amna ya awakñiyasî kfa tak amna amñe, aamo pen marha amna nakñiyasî, aamo yawno pen komo marha Ero wa men amna awakñiyaxe so ekatîmra exitaw noro amna ya. Ahce kacho ma re amna mañikye? Amna yemyawno yowso mak ha na kica? ketkeñe tî.

16Ero yinhîrî takî tî nîwracekñe tak Sansaw pici noro yenaw rma. On wara tî kekñe yîwya, Ooxera mexe mai ham kica. Yaaro xa wîlkesî. Ceyuhsom mekatîmye opoyino komo ya camkîno. Ero yeyuhtopo tko ekatîmra mîxakñe owya kica, kekñe tî yîwya. On wara makî tî

ñeyukyakñe Sansaw, Apapa komo ya meero ekatîmra wîxakñe. Ero ke ahce kacho wekatîmya awya? kekñe tî.

¹⁷Ero yinhîrî nîwracekñe roro tî yipici miya roro 7 kaamo cehso ro, eseresmache komo yîthkacho pona roro. Ero ke 7-nhîrî po xa takî tî ñekatiñmyakñe yîwya camkîno yeyuhtopo ha. Cerepokarî ke roro makî tî ñekatiñmyakñe yîwya. Ero ke yipici takî tî ñekatiñmyakñe tpoyino komo ya hara.

¹⁸Ero ke 7-nhîrî po tak kokmamporo exitaw on wara takî tî ketkeñe iitono komo kîrkomo Sansaw ya, Ahce re nai ha tîkpore weenu yopo? Onoke xa nai ha kâpe xa reaw yopo? ketkeñe tî yîwya. Nhñk, camkîra mîhtînocow ham, kekñe takî tî Sansaw. On wara tî kekñe noro poko. Oyoku poko mehce ham, paaka poko, woosî poko. Noro ke amarañrî komo mîpomoce ham. Noro ke pomohra awexitaw so ketaw ha re camkîra oyeikura mehcerî ha re oñekatiñmtho poko, kekñe tî.

¹⁹Ero yimaw tak Kporin komo Yekatî takî tî mokyakñe xa hara Sansaw pona karihtoso xa hara. Ero ke Askaron pona takî tî cekñe. Iitono pen komo takî tî waihkekñe kîrkomo yaake, 30 ha tî. Pononthîrî komo takî tî mohkekñe. Ero takî tî nîmyakñe kîrkomo ya hara, camkîra ceyukñenhîrî komo ya ha. Nîrwonakñe xa tak tî Sansaw ero yimaw. Ero ke cekñe hara tîm yaka hara.

²⁰Iyarîñaw takî tî yihcinhîrî nîmyatkeñe Sansaw yakrononho ya, yipitacho yimaw akrono me xakñe noro ya ha. Ero wa tî nîmyatkeñe okwe.

Piristew Pen Komo Ñemetanmekyasî Sansaw, Waihkesi Marha

15 ¹Ero yinhîrî puruma yeperîrî yenmetopo me exitaw on wara takî tî xakñe Sansaw, kabritu tî naafakñe cipici ya tîmsom. On wara tî kekñe cipici yîm ya, Opici yamtakpon yaka cma re kîwcesî, kekñe tî. Pîra, kekñe tî yipici yîm, iina tohra ro mak esko.

²Yiixatî pîn wara ro mak keeñe okwe. Ero ke awakrononhîrî ya wîmyakñe yipici me. Nasî rma tko tan noro yakno hara, Wooxam yenpotho xa tak. Cenporemu rma re mîk ahcinhîrî, akno xa yo nasî cenpore ro mak. Ero ke noro cma re mahsîyasî apici me, kekñe tî.

³On wara tko tî kekñe Sansaw ñexamro ñentarî me, Piristew komo men wemetanmekyasî. Yaaro ra wemetanmekyasî, Tohnaw mak ñexamro memetanmekya kica, kacho mera ro mak, kekñe tî.

⁴Ero yinhîrî takî tî rokohci komo yahsîso cekñe. Yaake tî nahsîyakñe 300 okyo. Noro takî tî nîmiyakñe ematkîrî poko re. Asakî so tî nîmiyakñe ero wara. Ero yinhîrî takî tî poono nîmiyakñe hara matkîrî poko so, katî kwaka yukpaxapu poono.

⁵Ero yinhîrî takî tî poono potuhcekñe oco. Rokohci takî tî nahsîpînkekñe totohme tak Piristew komo natîrî chere puruma chere ro yîhkoton chere ro

rma. Ero ke ñecakyakñe takî tî okwe. Yîhkotoxapu marha tî ñecakyakñe awrutamixapu ha. Uupa yepu pen marha tî ñecakyakñe, oripera yepu pen marha.

⁶Ero ke on wara tî ketkeñe Piristew komo, Onoke xa knatîthîrî komo nakñiye kica? ketkeñe tî. On wara tî ñeyukyatkene iitono komo, Sansaw ha. Noro xa nakñiye Cinnace pono woxin. Yihcinhîrî tî nîmyakñe yîtamru akrononhîrî ya. Ero poyero tî wehto nahsîmexpekñe, ketkeñe tî yîwya so. Ero ke Cinnace pona takî tî cetkeñe Piristew komo. Sansaw cinho takî tî nakñiyatkene twaihkaxi ro, yîmînhîrî pen marha.

⁷Ero poyero on wara takî tî kekñe Sansaw Piristew komo ya, Ero warai komo ma amyamro kica? Ero wa awexirî ke so kemetanmekyaxe so xa wa ha oyese pantome, kekñe tî yîwya so.

⁸Ero ke takî tî Piristew komo tak ñetapekñe Sansaw kañpe ro mak. Meñpono pîn tî waihekekñe. Ero yinhîrî takî tî anana cekñe Etan Topun yaka. Iito takî tî xakñe ewtarî yaw mak. Ero wa tî xakñe Sansaw.

⁹Ero yinhîrî takî tî Piristew komo mokyatkene Xuta rowon pona. Reei mîtkoso takî tî ñiifatkeñe cetarî komo.

¹⁰Ero ke on wara takî tî ketkeñe Xuta yepamtho komo yîwya so, Ahce kacho amna yakro etañmaxi mîmohcow hara ke? ketkeñe tî yîwya so. Sansaw yahsîso mak amna moko. Amna ñemetanmekye ero wa xa marha noro ñemetanmekyas amna hara, ketkeñe tî.

¹¹Ero ke Xuta yepamtho komo takî tî cetkeñe Etan Topun yaka. Meñpono pîn komo tî mîkyam cetkeñe 3.000 ha tî okyo. Ewtarî yaka tî cetkeñe Sansaw yaka. On wara tî ketkeñe yîwya, Piristew komo naxe kantomañe komo me. Yîhtînopîra ma mai? Ahce wa amna miire ke? ketkeñe tî yîwya. On wara tî ñeyukyakñe Sansaw, Oyemetanmekñienho mîkyam. Ero ke ñexamro wemetanmekye hara, kesepañye mak, kekñe tî.

¹²On wara tî ketkeñe Xuta yepamtho komo yîwya hara, Amiso amna moko Piristew komo nahsîrî me awatome amna ya, ketkeñe tî. Taa, kekñe tî Sansaw. On wara makî tko wîlkes awya so, Awaikara ro mak nas amna, kacoko owya. Yaaro men kacoko owya esemîknopîn me ro mak, kekñe tî yîwya so.

¹³Taa, awaikara rma nas amna, ketkeñe tî. Awapomiyasî mak amna. Ero wa awarasî tak amna Piristew komo nahsîrî me, ketkeñe tî. Ero ke takî tî Sansaw napomiyatkene ruupu ke asak hakno ke, yaxan ke ha.

¹⁴Ero yinhîrî takî tî Reei pona Sansaw mokyataw Piristew komo marha mokyatkene noro wece hara. Cemtarakaro tî mokyatkene. Ero yimaw takî tî Kporin komo Yekatî mokyakñe Sansaw pona karihtoñe me xa tak. Ruuputho takî tî xakñe ceipura ro mak, riiñu ecaxapu wara ro mak, apomitoponhîrî ha.

¹⁵Ero yinhîrî takî tî buhu pen yohyatho tak ñeeñakñe Sansaw yaxan ha. Ero tî namekyakñe. Iike rma takî tî Piristew pen komo ñetapekñe. 1.000 tî waihekekñe okyo.

¹⁶Ero yinhîrî on wara takî tî kekñe Sansaw, Buhu yohyatho ke Etapano wiirî. Tukuhkaw ro mak nasî okoputhîrî komo, enmexapu kom ha. Buhu yohyatho ke 1.000 kîrkomo pen waihka, kekñe tî.

¹⁷Ero yinhîrî takî tî buhu yohyatho nañmekñe. Ero ke takî tî iitono nosohcetkeñe ewto Hamace Rei me.

¹⁸Ero yinhîrî takî tî twokru xe tak xakñe Sansaw cerewre ro mak. Ero ke Kporin komo yakro tî nîmtapowakñe, Apa kah yawno, meñpono pîn komo ya owaikapora meexi. Ahce wa tak wai oroto ha, kwaihya katî ow hara owokru exihtorî ke? Ero wa oyexitaw ñexamro rma oyahsiyatu etanpikan komo rma okwe, kekñe tî Kporin komo ya.

¹⁹Ero yimaw takî tî ewtarî nahrunkekñe Kaan iito rma Reei po rma. Ero yai takî tî ñepatakekñe tuuna. Ero takî tî ñeefakñe Sansaw, kañpe tak xakñe hara. Ero ke takî tî iitono tuuna pîtho nosohcetkeñe En Akore me. Iito rma nasî Reei po.

²⁰Taa, Ixaw Yana komo yukurunpeñe me tî xakñe Sansaw 20 cimñipu. Ero wa tî xakñe Piristew komo exitaw so Ixaw Yana komo yopono me. Ero wa tî xakñe.

Kañpe Cehtopo Ñekatîmyasî Sansaw Tarira Ya

16 ¹Taa, ero yinhîrî anarî kaamo po takî tî Sansaw cekñe Kasa pona. Iito tî woosam ñeeñakñe hara kîrî pohkañe ro kica. Noro yaka tî ñewomyakñe.

²Ero yinhîrî Sansaw yekaci takî tî ñencetkeñe iitono komo Kasa pono komo. Tanî nasî Sansaw kewton po, kacho tî ñencetkeñe. Ero ke takî tî ewto mamcetkeñe. Sansaw tî momokyatkeñe ewto metataw. Iito tî ñenmaketkeñe tîtkeñe mak. Enmapuche kfa tak tîtwaikexe, ketkeñe makî tî.

³Iito rma tî ka Sansaw ñetîrapekñe yohno ñhe makî tko. Rakatawro takî tî nawomyakñe, ewto potaka cekñe. Ero yahruru takî tî nahsiyakñe metata komo. Metata mapatan marha tî nahsiyakñe asakno roro rma. Ero takî tî mohkekñe ahnoro okyo, eemîti meero metata yecetîtho. Ero mko tî nanîmyakñe tmotaka, îpî meretkoso takî tî naaafakñe Ebron yesamarî yawno meretkoso. Ero pona takî tî ñiîmikyakñe. Ero wa ñiîfakñe Sansaw.

⁴Ero yinhîrî takî tî anarî ñeeñakñe Sansaw woosam hara. Yîixe xa tî xakñe. Soreke woskaran pono tî mîk xakñe. Tarira tî xakñe noro yosotî.

⁵Ero ke noro yaka takî tî cetkeñe Piristew kayaritomon komo. On wara tî ketkeñe yîwya, Sansaw pohkakî kañpe xa cehtopo yekatîmtome tak awya, On wara oyexirî ke karpe xa wasî, kachome tak awya. Ero wa kamexpoko ahsîtome tak amna ya. Ero yinhîrî tak amna napomiyasî emetanmetome kfa. Ero yekatîmrî ke awya puranta tak nîmyas amna awya 1.100 sikru so prata ha. Ero wicakî so nîmyas amna, ketkeñe tî yîwya.

⁶Ero ke on wara tî kekñe Tarira Sansaw ya, ahce wa awexirî ke karpe xa mai ke? Mekatîmyasî cma re owya. Ahce ke amiyataw tooto komo ya awotora ro mak tak mai awemetanmetome tak yîwya so ha? kekñe tî yîwya.

⁷On wara tî ñeyukyakñe Sansaw, Paaka picho meefña ha na yuturpamnon, kraipa yaci me ciixapu? Ero yipu ke omiyataw, 7 ke mak, kaŋpera tak wasî anarî komo wara rma, kekñe tî.

⁸Ero ke paaka picho takî tî ñekyatkeñe Piristew kayaritomom komo, yuturpamnon, kraipa yaci me ciixapu. 7 tî ñekyatkeñe. Ero yipu ke takî tî Sansaw ñimiyakñe Tarira.

⁹Iito rma tko tî xatkeñe kîrkomo Tarira mîn yaw, mîmo yamtakpon yaw. Yimiche takî tî Sansaw ya tî kekñe Tarira, Ai, Sansaw, moxam ha, Piristew komo mokyaxe awahsîso kopi, kekñe tî. Ero yimaw takî tî nawomyakñe Sansaw. Paaka pichotho takî tî nawocekñe aheheme ro mak. Krewetî ñetawocesî wehto pona ciifataw ero wara rma ñetawocekñe. Ero ke, Ahce ke na karpe xa nai Sansaw? ketkeñe makî. Yîhtînopîra rma tî xatkeñe.

¹⁰Ero yinhîrî on wara takî tî kekñe Tarira Sansaw ya, Kica, ow mak memîknói kica. Mîcemarontai mak ham ke kica. Yaaro xa ka ekatîmko owya, ahce ke xa cimiso awexitaw etawotora tak nay amitoponhîrî? kekñe tî yîwya.

¹¹Taa, kekñe tî Sansaw, omiyataw ruupu ke yaxan ke, ahce na yimitoponho pîn ka, ero yimaw tak kaŋpera wasî anarî komo wara rma, kekñe tî.

¹²Ero ke ruupu takî tî nahsîyakñe Tarira yaxan. Ero yipu ke takî tî Sansaw ñimiyakñe hara. Kîrkomo xa hara tî xatkeñe amtakpo yaw rma. Yimiche tak on wara tî kekñe xa hara Tarira, Ai, Sansaw, Moxam men Piristew komo. Awahsîso mokyaxe kopi, kekñe tî. Ero ke ruupu pen takî tî nawocekñe Sansaw tapomitoponhîrî. Mawîrka ciki tawocesî ero wara rma tî nawocekñe kopi.

¹³Ero yinhîrî on wara tî kekñe xa hara Tarira Sansaw ya, Ow mak memîknoyasî kica. Mîcemarónwasî rma ha kica. Yaaro xa tak ekatîmko owya, ahce warai ke xa amiyataw awotonî ro me tak nai ha awya? kekñe tî yîwya. On wara takî tî kekñe Sansaw yîwya, Taa, 7 nasî ohpoci yapomitopo. Ero tak kahko poono kahtopo ke. Iito tak ñexpe ohpoci kahtopo poko rma. Cík wa xa ehyatkakî ero poko. Ero wa oriyataw kaŋpera tak wasî anarî komo wara mak, kekñe tî.

¹⁴Ero ke yîwînikyataw tak yîhpoci takî tî kahyakñe Tarira. Yîhpoci yapimotopo kahyakñe 7 kom ha. Poono cheka rma tî kahyakñe. Ero yinhîrî ñehyatkeñe kahtopo poko. Ero wa ciriche Sansaw takî tî ñenpakekñe xa hara. On wara tî kekñe, Ai, Sansaw, moxam ha Piristew komo, awahsîso mokyaxe kopi, kekñe tî. Ero ke pakekñe takî tî Sansaw

yîwînxapunhîrî. Nawomyakñe takî tî, poono nanîmyakñe, kahtopo yakro rma ahnoro makî tî naafakñe. Ero wa tî xakñe kopi.

¹⁵Ero ke on wara takî tî kekñe Tarira yîwya, Ahce wa mîike owya, Aaxe wasî, mîikes ha re owya tohnaw ro mak kica? Osorwaw ro ow memîknopu kica. Yaaro kahra ro mak mas owya karpe xa awiñe, kekñe tî yîwya.

¹⁶Ero wa karî ke tî ñerepokekñe roro enmafatîxera. Ero ke takî tî poketîkekñe Sansaw twaihîrî yaro ha tî.

¹⁷Ero yimaw tak cehtopo xa takî tî ñekatîmtîkekñe yîwya okwe. On wara tî kekñe, Ohpoci papupra ro mak wasî. Nasirew me wasî Kaan yantonî ro me ha. Ero wa wasî mehxa ro oyewrutoponho ñixa ro. Ohpoci pahyataw tak kañpe oyehtoponho tak ñetowyaşî. Kañpera tak was ha anarî komo wara mak okwe, kekñe tî.

¹⁸Ero yimaw yaaron me xa takî tî Sansaw mtapotarî nîhtînoyakñe Tarira. Ero ke Piristew kayaritomon komo takî tî nañikpekñe xa hara. Cewñe ro xa tak amohcoko. Owya tak cehtopo ñekatîmtîka, Kekñe tî yîwya so. Ero ke mokyatkeñe xa hara tî Piristew kayaritomon komo. Prata tî ñekyatkeñe Tarira yepemacho.

¹⁹Ero yimaw Sansaw tî nîwînikrekñe xa hara Tarira cenaw rma. Yîwînikyataw yîhpoci pahñe tî nañikyakñe. Noro takî tî pahyakñe Sansaw poci. 7-nhîrî etapomixapu komo rma tî nawocekñe okwe. Ero wa kañpera takî tî ñiifakñe okwe. Ero yimaw tî kañpe ehtoponhîrî ñetowyakñe okwe.

²⁰Ero yinhîrî takî tî Sansaw ya kekñe xa hara Tarira, Ai, Sansaw, moxam xa hara kopi, Piristew komo mokyaxe awahşîso, kekñe tî. Ero ke pakekñe tak. On wara tî kekñe, Mîmo yai kîwcesî pahxa kîwcekñe ero wara rma. Etahşîpon me wasî, kekñe cma tî re. Kporin komo tak onom okwe, kahra tko tî xakñe okwe.

²¹Ero ke Sansaw pen takî tî nahşîyatkeñe Piristew komo. Ñewketkeñe takî tî oko. Kasa pona tî naafatkeñe. Iito takî tî nîhraknumiyatkeñe bronse ciixapu ke. Kahrutopo yaka tî nahruyatkeñe. Iito takî tî napicketkeñe puruma yakihtopo poko.

²²Iito exitaw rma tko yîhpoci natîkwakñe xa hara awotoxapunhîrî. Ero wa tî xakñe.

Sansaw Pen Waihyaşî Piristew Pen Komo Yakro

²³Ero yinhîrî takî tî on wara xatkeñe Piristew kayaritomon komo, tpyoino komo takî tî ñenmekyatkeñe tahwotachome so Takon poko, ponaro cehtopo komo poko. Yîwya tîmsom marha tî nakñiyatkeñe. On wara tî ketkeñe, Sansaw tak nahşîpoi ponaro kehtopo komo kîwya so okre. Kwapathîrî mîk nahşîpoi okre, ketkeñe tî esenmexapu komo.

²⁴Sansaw yeeñataw tak esenmexapu komo ya, ponaro cehtopo komo poko tî nahwowatkeñe. On wara tî ketkeñe, Kîixatî pîn komo tak

nahsîpoi ham kîwya so okre. Krowon komo wîrîhmañenho mîkro okwe, mefpora ro mak kwaihkahñenhîrî komo marha mîk okwe, ketkeñe tî.

²⁵Ero yinhîrî tahwore xa cexitaw so tak on wara tî ketkeñe, Sansaw tak ehçoko noro yesemañitome amna ñenîrî me tak okre, ketkeñe tî. Ero ke takî tî Sansaw ñekpetkeñe kahrutopo yawno. Noro takî tî manakñe Piristew komo ñenîrî me. Ero yinhîrî mîmo mapatan yotaw tî noro naafatkeñe.

²⁶Taa, kaŋpamxan tî Sansaw yamorî nahsîyakñe aatome. On wara tî kekñe Sansaw noro ya, Ai, okopuci, mîmo mapatan yape xe wasî mîmo yecetî kom ha. Oyececetotopo xe kyam wasî, kekñe tî.

²⁷Meŋpono pîn komo ro makî tî xatkeñe iito mîmo yaw, kîrkomo, wooxam komo marha. Mîmo tî nawronohketîketkeñe. Piristew komo kayaritomon komo marha tî xatkeñe iito ahnoro. Mîmo kanahtaw marha tî xatkeñe 3.000 hara. Sansaw manîmrî tî ñeeñatkeñe.

²⁸Ero yimaw takî tî Kporin komo yakro nîmtapowakñe Sansaw. On wara tî kekñe yîwya, Apa kah yawno, Kaan xa amoro. Oponaro cma re masî. Apa, cewñe ro xa cma re ow mîkaricesî. Owî cma re makronomesî Piristew komo yemetanmetome owya cewñe ro xa tak ha. Ero wa cma re kesepañyasî oyewtho poyero, kekñe tî. Ero wa tî kekñe Kporin komo ya.

²⁹Ero yinhîrî takî tî mapata nahsîyakñe Sansaw asakno roro rma, mîmo rakatawno ha, mîmo yecehtotopo xa. Kaŋme tî nahsîyakñe anarî, poowa me tî anarînhîrî nahsîyakñe hara. Necececekeñe takî tî ero komo poko.

³⁰Ero yimaw takî tî on wara kekñe Sansaw, Kwaihsî tak ha Piristew komo yakro rma, kekñe tî. Ero yinhîrî ciki kekñe takî tî mîmo yecetî poko kaŋpe ro mak. Ero ke ñepîrkekñe takî tî mîmo kayaritomo pen komo po, mîmo yawno pen komo pona meŋpono pîn pona. Ero wa tî Piristew komo waihkekñe Sansaw twaihîrî me rma. Mefpora xa waihkekñe ero yimaw rma, twaipî naw ka waihkekñe ero yopo ro mak.

³¹Ero yinhîrî Sansaw yakno komo takî tî mokyatkeñe noro pen yokoputho wece. Ahnoro rma tî mokyatkeñe yîm pen yananîno komo. Okoputhîrî takî tî naafatkeñe ahruso. Manoa pen yokoputho yawxaka rma tî nahruyatkeñe, yîm pen yawxaka rma. Sora mîtwono mîn xakñe ahrutopo, Estaow mîtwo marha. Mehxa xakñe Sora, xehxa reha xakñe Estaow. 20 cimñipu tî noro pen xakñe Ixaw Yana komo kurunpeñe me. Ero wa tî xakñe Sansaw.

Ponaro Cehtopo Komo Nakîhtopesî Mika Yon

17 ¹⁻²Taa, ero yimaw tî xakñe Eprain yepamtho rowon pono, îh keñarî pono, Mika tî osotî. Ero yimaw takî tî exihra xakñe yîson purantanthîrî, 1.100 sikrunhîrî. Ceñepañem naare ham, kekñe noro, yison ha. On wara takî tî kekñe Mika tîson ya, Yeme, apurantanthîrî yaañenho meremkekñe oñentarî me rma, 1.100 sikru yaañenho ha.

Ohyaw xa tko nasî, owî rma waare, kekñe tî yîwya. Ero ke on wara takî tî kekñe yîson, Kporin komo xa awakronomape okopuci, kekñe tî.

³Taa, ero yinhîrî takî tî prata nîmyakñe hara tîson ya, 1.100 sikru ha. Ero yinhîrî takî tî on wara kekñe yîson, Pahxa rma on wîmye Kporin komo ya puranta. Ponaro kehtopo warai cirpo xe wasî ciîñe ro ya, yukuixapu. Anarî marha wakîknopu xe wasî yîwya, kekñe tî.

⁴Ero ke takî tî prata nîmyakñe Mika tîson ya hara. Noro takî tî naafakñe 200 sikru mak prata ciîñe ro yaka. Noro ya tî nîrpekñe ponaro ehtopo komo warai me. Nukuyakñe ponaro ehtopo komo me. Wakîknoyakñe anarî hara ero warai me xa marha. Ero yipu takî tî xakñe Mika mîn yaw.

⁵Taa, on wara tî xakñe noro hara Mika, ponaro cehtopo mîn ciki tî xakñe yîhyaw. Eepoci marha tî natpopekñe. Yaae marha tî ñenpoŋpekñe ponaro cehtopo warai kom hara. Ero yinhîrî tumumuru takî tî ñiifakñe ero yipu komo yakro tîmtapotaxmu me kica. Ero wa tî xakñe Mika.

⁶Ero yimaw Ixaw Yana komo kayaritomon exihra ro makî tî xakñe. Tanme ro makî tî cehtopo komo nîhtînoyatkeñe ñexamro.

⁷Taa, ero yimaw tak kaŋpamxan tî xakñe hara meye ñhe Beren po, rowon po ha. Repita tî mîk xakñe.

⁸Ero yinhîrî tak Beren poi tî noro cekñe ceken yeposo hara anatono hara. Esama yaw tîcetaw Eprain yepamtho rowon pore tî cekñe, ñh keñarî pore. Mika mîn xakñe iito. Ero ke noro yaka tî cekñe.

⁹Ero ke noro takî tî nîmtapotarekñe Mika. Ahtononhîrî amoro? kekñe tî yîwya. Repita ow Beren pononho, Xuta rowon pononho ha. Anarî tan wepoŋasî oyeken hara, kekñe tî.

¹⁰On wara tko kekñe Mika yîwya, Ohyaw esko ha ke. Oyîm me tak esko. Ponaro oyehtopo ya onîmrî yakñiñe me marha esko. Ero wa awexitaw 10 sikru wîmyasî awya prata yicimñipuntaxera. Aponon marha wîmyas awya, anahrî marha, kekñe tî yîwya.

¹¹Taa, kekñe takî tî Repita, ahyaw wai ham, kekñe tî. Ero ke Mika yaw takî tî xakñe. Yumumuru wara rma takî tî xakñe.

¹²Ero ke ponaro cehtopo ya tîmsom yakñiñe me takî tî ñiifakñe noro hara, Repita ha. Yîhyawno ro me tî xakñe.

¹³Ero ke on wara takî tî kekñe Mika, Taa, oyakronomañe me xa tak Kporin komo wîhtînoyasî oroto. Repita tak nasî ohyaw onîmrî yakñiñe okre. Ero ke oyakronomesî, kekñe tî. Ero wa tî kekñe Mika.

Ponaro Mika Yehtoponho Naafaxe Tan Yepamtho Komo

18 ¹Taa, ero yimaw Ixaw Yana komo kayaritomon exihra xakñe. Ero yimaw marha tî Tan yepamtho komo ñepoŋatkeñe cekenî ro komo. Cekenî ro komo tî ka ahsîra xatkeñe okwe. Anarî komo makî reha tî nahsîyatkeñe cekenî ro komo, Ixaw Yana tribun komo. Ahsîtikara reha tî ka xatkeñe Tan yepamtho komo.

²Ero ke 5 kîrkomo takî tî ñeñepetkeñe Tan yepamtho komo ceken komo yeposo. Sora pono komo tî mîkyam xatkeñe eñepexapu komo, Estaow pono komo marha tî. Ahnoro ñexamro poritomon komo yanme eñepexapu tî mîkyam xatkeñe. Roowo entatko kekenî ro komo yîhtînotome tak awya so, ketkeñe tî yîwya so. Ero ke esama yaw tîcetaw so eñepexapu komo Eprain yepamtho komo rowon pore tî cetkeñe îh keñarî pore. Mika yari tî cetkeñe. Ero ke yîhyaw tî ñenmayatkeñe.

³Mika mîn pahnoke cexitaw so Repita mtapotarî tî ñencetkeñe kaŋpamxanî mtapotarî ha. Tanî nai ham noro, ketkeñe. Ero ke tî iina cetkeñe. On wara tî ketkeñe Repita ya, Onoke awekyakñe oona? Ahce poko kyam tan mai? Ahce ñhe nai tan ahyaw ha? ketkeñe tî yîwya.

⁴Ero ke cehtoponhîrî tî ñekatîmyakñe yîwya so. Epethîrî pona oyantomekñe moso Mika. Ponaro cehtopo ya tînimrî yakñiñe me oriyakñe, kekñe tî yîwya so.

⁵Ero ke on wara takî tî ketkeñe yîwya, On wara amna kes awya, Kaan yakro cma re mîmtapowasî amna totopo poko. Ñexamro ya na menpe kîŋwan eken kom ha? kacho poko cma re mîmtapowasî Kaan yakro, ketkeñe yîwya.

⁶On wara takî tî ñeyukyakñe noro, tîmsom pokono, Erasîra rma etocoko. Kporin komo yanme rma mîŋcet ham, kekñe tî yîwya so.

⁷Ero ke cetkeñe takî tî 5 komo. Rais pona takî tî cetkeñe. Waapa ponarono pîn me ro makî tî iitono komo ñeeñatkeñe, Siton pono komo wara. Erasîra xatkeñe waapa komo exihtorî ke iito. Anarî komo kayaritomon exihra tî xakñe ñexamro yemetanmekñe me. Mooxe rma tî xatkeñe Siton pono komo. Cetakronomacerî, kahra ro makî tî xatkeñe anarî komo ya. Ero wa tî xatkeñe iitono komo.

⁸Ero yinhîrî takî tî ceken yepoñenho komo tak cetkeñe hara tîyanan komo yaka hara Sora pona, Estaow pona marha. Ero ke on wara tî ketkeñe iyanan komo yîwya so, Ahce wa mîŋcetkeñe? Esekatîmcoko tak ha, ketkeñe tî.

⁹On wara tî ketkeñe toxapunhîrî komo, Kaikatko iitono komo yaŋmaxi. Yîrowon komo amna ñeeñe. Kîŋwan xa mîn ha. Awto xera so katî mat ahsîso? Yîkrîpîn me men ehcoko. Kaikatko ahsîso oroto.

¹⁰Iina awcetaw so waapa ponarono pîn komo mak meeñaxe iito. Porinî ro marha mîn roowo okre. Kîwya so wa nîmyasî Kaan. Ero exihra nai iito okwe, kacho pînî ro mak mîn roowo, ketkeñe tî. Ero wa tî ketkeñe tpoyno komo ya.

¹¹Ero ke takî tî 600 cetkeñe kîrkomo komo, Tan yepamtho kom ha. Sora pono komo tî mîkyam cetkeñe, Estaow pono komo marha. Tuwuhreke so tî cetkeñe waapa me.

¹²Tîcetaw so Kiriace Xearin pona tî ka ñetakriyatkeñe Xuta yepamtho komo chew. Ero ke etathîrî komo takî tî nosohcetkeñe iitono komo Maane

Tan me. Ero wara rma nas ero yosotî oroto. Iito rma nasî Kiriace Xearin mîtwo, oesce ñixa.

¹³Enexa takî tî cetkeñe xa hara Eprain yepamtho rowon pona îh keñarî pona. Mika mîn yaka rma tî cetkeñe.

¹⁴Ero pahnoke exitaw so takî tî on wara ketkeñe 5 komo, Raisi pono komo yewton yenîñenho kom ha, Ai oyakno komo, tantono yaw nasî eepoci, Mîk hak warai me ciixapu komo. Wakîknokxapu nai, yukuixapu marha nai ponaro ehtopo komo. Ero yipu komo nai tantono yaw. Ero ke ahce wa na kapore nai? Takîhso tîhtînopore men nasî, ketkeñe tî yîwya so.

¹⁵Ero ke Mika roron pona takî tî cetkeñe. Repita yaka takî tî cetkeñe, Mika yawno yaka rma. Noro takî tî nîmtapotaretkeñe.

¹⁶600 sowtatu komo tî ñececetkeñe iito rma yîhron metataw rma. Tuwuhrekem komo tî mîkyam xatkeñe.

¹⁷Ero yinhîrî takî tî 5 komo tak cetkeñe mîmo yaka, roowo yenîñenho komo. Itononhîrî takî tî naafatkeñe. Mîk hak warai me ciixaputho mko tî naafatkeñe, eepoci marha, ponaro ehtopo komo me wakîknokxapu, yukuixaputho marha. Ero yipu komo tî naafatkeñe. Roro metataw rma tî xakñe tîmsom pokono 600 sowtatu komo yakro, tuwuhrekem komo yakro ha. Ero wa tî xatkeñe.

¹⁸Taa, on wara tî xakñe tîmsom pokono, Mika mîn yaka 5 komo totopo komo tî ñeeñakñe. Mîk hak warai me ciixapu yarîrî tî ñeeñakñe, eepoci yarîrî, wakîknokxapu yarîrî, yukuixaputho yarîrî, ero yipu komo yarîrî tî ñeeñakñe. Ero ke on wara tî kekñe noro aañe komo ya, Ahce poko mat ha? kekñe tî.

¹⁹Atîtmamko, ketkeñe makî tî yîwya. Ahce wa so na kahra ro mak men esko. Amna yakro mak amok ha. Amna yîm me esko, amna nîmrî pokono me marha esko. Wara kyam mak masî tan cewñan yanme mak tîmsom pokono. Amna yakro amokyataw, yaakeno yanme xa tak masî ero yipu me, noro re yepamtho komo yanme xa. Wara ñhe nasî ero wa awehtopo, ketkeñe tî yîwya.

²⁰Ero ke tawake takî tî xakñe tîmsom pokono. Eepoci takî tî naafakñe, Mîk hak warai me ciixapu, wakîknokxapu, ero mko tî naafakñe. Tan yepamtho komo yakro tî cekñe.

²¹Ero yinhîrî takî tî cetkeñe Tan yepamtho komo eñexa. Yîmxîkrî komo tî cetkeñe poturme, iyoh komo marha, cemyawno komo marha tî narpetkeñe tputurme so. Ero wa takî tî cetkeñe Tan yepamtho komo.

²²Miya ñhe toche so ñesenmekyatkeñe takî tî Mika mîtwo komo Tan yepamtho komo yaka totohme so.

²³Ñexamro yeeñataw tak kañpe tî nîmtapowatkeñe akro so. Ero ke tîmkai so takî tî ñeeñatkeñe Tan yepamtho komo. Mika ya tî kekñe, Ahce wa mex hara? Ahce kacho amîtwo komo menmekî? ketkeñe tî yîwya.

²⁴On wara tî ñeyukyakñe Mika, Ponaro oyehtopo maacow okwe oñirpotho. Onîmrî yakñiñe marha maacow okwe. Ohyai tak mîñtocow ha. Ahce na exihra thakwa nai ohyaw. Ahce kacho, Ahce wa mex hara? mîñket owya? kekñe tî.

²⁵On wara tko ñeyukyatkene Tan yepamtho komo yîmtaka, Amna yakro men yîmtapotara esko. Amapowataw rma amna yakro tîrwoñem komo men cetu awařmaxi okwe. Ero yimaw mîwaiyasî tak okwe. Ahyawnonhîrî komo marha waihyaxe, ketkene tî yîwya.

²⁶Ero ke cetkene rma tî Tan yepamtho komo. Kyopo so xa nat ham okwe, kekñe tî Mika Tan yepamtho komo poko. Ero ke tîmîn yaka makî tî cekñe hara. Ero wa tî xakñe Mika.

Rais Pono Pen Komo Waihkexe Tan Yepamtho Komo, Ewtonthîrî Komo Po Ñesekenmexe

²⁷Miya takî tî Mika nakîhtopotho komo naafatkene Tan yepamtho komo, noro yanme tîmsom pokononho marha. Rais pona takî tî cetkene hara. Eserepokan komo mîkyam xatkene iitono komo, waapa ponarono pîn ha. Ñexamro pen takî tî waihketkene Tan yepamtho komo kacipara imo ke. Yîmînthîrî komo tî nakñiyatkene.

²⁸Yukurunpeñe komo exihra tî xakñe mooxe exirî ke Siton pono komo. Cetkurunpecerî men amñe, kañenho pîn mîkyam anarî komo yakro. Ewton komo xakñe woskara po, Bece Heobe mîtwono po. Ewtonthîrî yakñipuche iina rma tî ñiifatkene mîmo komo xa hara Tan yepamtho komo. Ero pona takî tî ñesekenmetkene.

²⁹Tan me takî tî cewton komo nosohcetkene tporin pen komo yosotî yaw roro. Ixaw pen mumutho mîk xakñe Tan. Rais me tî ka xakñe ewto yosotî pahxa.

³⁰Iina marha tî ñiifatkene ciixaputho mko, ponaro cehtopo komo me. Xonatasî takî tî xakñe ero yipu ya yîñmrî komo pokono me. Ero wa marha tî xatkene yumumuru komo miya roro waapa narîtho me iitono komo pen cehso ro. Tan yepamtho komo yanme xakñe ero yipu tîmñe me. Xehson yepamtho tî mîk xakñe Xonatasî, Manases pen mumutho yepamtho ha.

³¹Mika yawnonho poko roro tî xatkene, ponaro ehtopo komo me ciixapu poko roro xatkene kica. Pahkî tî xatkene ero poko, Siro po exitaw ro Kaan mîn. Ero wara roro tî xatkene okwe.

Cihcinhîrî Nahsîyas Hara Repita Etowxapunhîrî

19 ¹Taa, ero yimaw Ixaw Yana komo kayaritomon exihra ka xakñe. Ero yimaw rma anarî tî xakñe hara Repita. Eprain rowon pono tî mîk xakñe, îh keñarî pono ha. Cewyarono tî mîk xakñe, mooxe ñhe xakñe ewto. Noro takî tî woosam nahsîyakñe cipici wara cehsom. Beren pono tî mîk xakñe yînahsîthîrî, Xuta rowon pono ha.

²Ero yinhîrî tko tî yîhyai ro xakñe kica wooxam. Ciiñonhîrî tî nahsîpînkekñe ro mak okwe. Tîim yaka takî tî cekñe Beren pona hara, Xuta tribun rowon pona. Iito tî xakñe 4 nuuñi.

³Ero yinhîrî takî tî iñonhîrî cekñe iina wooxam yakro esentaxi tîhyaka mohtopo poko hara. Tanton tî naafakñe, tok marha tî naafakñe buhu asakî. Ewto pona cepatakache tîim yaka takî tî naafakñe cipici wara cehsom. Cemsîrî yiiño yeeñataw tak tî tawake xakñe wooxam yîim. Amohcoko omîn yaka, kekñe tî yîwya.

⁴Enmapuche on wara takî tî kekñe noro woxin, yipici yîim, Tanî cma re ka menmayaxe pahkî ñhe ha ka, kekñe tî yîwya. Ero ke osorwaw kaamo tî ñenmayakñe yîhyaw rma. Iito tî ñeseresmetkeñe, wok marha tî ñeefatkeñe. Iito marha tî nîwîñkyakñe twoxin yaw.

⁵4-nhîrî po tak pahxaxaro rma tî paketkeñe mohxapu, cipici wara cehsom yakro tîtotome so. On wara tko tî kekñe wooxam yîim, Meseresmexe cma ha re ka. Cexpore ka awexi xe so wasî. Ero yinhîrî tak mîfcexe yîixe awexitaw so, kekñe tî.

⁶Ero ke ñeremetkeñe xa hara ñexamro kîrî re mak asakî.

Ñeseresmetkeñe, wok marha tî ñeefatkeñe. Ero yinhîrî on wara tî kekñe wooxam yîim, Tanî cma re mîkokmamyasî. Tahwore ka esko tan, kekñe tî.

⁷Nawomyakñe rma re pawana tîtotome. Nîmtapowakñe xa hara tko noro woxin iito rma enmatopo poko. Cewetîso ro tî nîmtapowakñe. Ero ke ero po rma tî kokmamyakñe xa hara.

⁸Enmapuche xa hara tî pakekñe hara pawana tîtotome. Enmarî yakro ro tî pakekñe. 5 kaamo tak xakñe iito ehtoponhîrî. On wara tko tî kekñe xa hara wooxam yîim, Ceseresmacerî xa hara ka. Amñe wow kache mak na mîfcet ha, kekñe tî yîwya. Ero ke ñeseresmetkeñe xa hara tî asakî kîrkomo.

⁹Eseresmache so tak pawana tî nawomyakñe tîtotome xa tak. Cipici wara cehsom tî nañikyakñe, tmaywen marha tî. Mokuche so on wara tî kekñe wooxam yîim, Ai okopuci, kokoñi exporo tak nas okwe. Meye xa tak nasî kaamo. Ero ke tanî rma ka esko tahwore rma. Pahxaxa tak na mîfcetu amîn yaka pahxaxaro rma, kekñe tî twoxin ya.

¹⁰Pîra, oroto rma owto xe wasî, kekñe takî tî. Ero ke cekñe takî tî Xebus yesamarî yaw (Xerusarenî rma mîn Xebus). Asakno roro rma tî naafakñe tooku buhu. Keremacho rma tî xakñe buhu mkaw. Wooxam marha tî naafakñe, cipici wara cehsom.

¹¹Ero yinhîrî Xebus pahnoke takî tî xatkeñe. Kokoñi xa takî tî ñehtîkekñe. Ero ke on wara takî tî kekñe anton, Tan nai Xebusew komo yewton. Iina cma re tîhcexe etakriso, kekñe tî.

¹²Pîra, kekñe tko tî poritomo, anarî yana komo yewton pona tohra taxe. Ixaw Yana pîn komo mîkyam. Xibeia pona xa kaikatko, kekñe tî.

¹³On wara marha tî kekñe, Amoko rma, Xibea pona kaika. Hama pona anarimaw. Iina xa kaika yîwînso, kekñe tî.

¹⁴Ero ke cetkeñe rma tî. Ero yinhîrî Xibea pahnoke exitaw so takî tî kokmamyakñe okwe. Benxamin yepamtho komo yewton mîn Xibea.

¹⁵Ero ke ero pona takî tî cetkeñe yîwînso. Ewto roron pona makî tî cetkeñe. Iina takî tî ñeremetkeñe. Amohcoko omîn yaka yîwînso, kahra tko tî xatkeñe iitono komo okwe yîwya so.

¹⁶Ero yimaw rma takî tî mokyakñe poritomo ñexamro yari. Mararî pokononho tî mîk xakñe. Eprain yepamtho tî mîk xakñe îh keñarî pononho. Benxamin yepamtho komo reha tî mîkyam xatkeñe Xibea pono kom ha.

¹⁷Repita komo yari tîcetaw iito rma tî ñeeñakñe pawana komo roro po rma. Ero ke on wara tî kekñe poritomo yîwya, Ahna mîcet ha? Ahñixan amyamro? kekñe tî yîwya so.

¹⁸Eprain rowon pona amna cesî, kekñe tî pawana. Miya ñhe amna cesî îh keñarî pona cewñantaka ñhe. Iitono ro ow. Beren pona toxapu ow Xuta rowon pona. Kporin komo mîn yaka kîwcesî. Oyermonopîra tko naxe tantono komo okwe.

¹⁹Amna yoku nahrî rma nas amna yaw puruma yeputho, cuupu marha nasî etîrapotopo. Turke marha nas amna, twokye marha. Ero wa nas amna. Awanton me mak nas amna, owî, wooxam, oyanton marha amna yakrono ha. Ahce na xe kehtopo keñarî pîn mîkyam okwe, kacho mera ro mak nas amna, kekñe tî yîwya.

²⁰Taa, amohcoko omîn yaka, kekñe takî tî poritomo. Ahwoka me mak ehcoko. Owî rma wîmyasî yiixe awehtopo komo. Tan mak enmapîra ro mak ehcoko roro po mak okwe, kekñe tî yîwya.

²¹Ero ke tîmîn yaka takî tî naafakñe. Iyoku tî nînahmekñe. Tîhtarî komo koroketkeñe, ñeseresmetkeñe, wooku marha tî ñeeñatkeñe.

Repita Cinho Wara Cehsom Pen Waihkexe Xibea Pono Komo

²²Taa, tahwore exitaw so kicicitho komo takî tî mokyatkeñe kîrkomo, ero pono kom ha. Mîmo takî tî mamcetkeñe. Knai knai knai, ketkeñe takî tî metata poko. On wara tî ketkeñe poritomo ya mîmo yosom ya, Pawana eeko kîîrî. Xiya eeko amna nukukmarî kfa, ketkeñe tî kica.

²³Ero ke tîmîn yai takî tî ñepatakeñe osom akro so tîmtapotachome. On wara tî kekñe yîwya so, Pîra ro mak oyakno komo. Ero wa exihra ro mak ehcoko kicicitho me ha. Pawana moso, ohyaka mohxapu. Ero ke ero wa cirihra ro mak ehcoko. Kîw mîhyapamnoyaxe kica.

²⁴Tanî tko nasî oyemsîrî kîîrî pokono pînî ro mak. Pawana pici wara cehsom marha nasî tan. Ñexamro xa wekyas ahyaka so. Kicicme ñexamro miiñatu awanme ro so tak. Ohyaka mohxapu yukukmara ro mak ehcoko kica. Kicicme ro mak nasî ero wa ciino ritopo, kekñe tî.

25 Yîmtapotarî yenta xera ro makî tko tî xatkeñe kica kîrkomo. Ero ke takî tî cipici wara cehsom tak naafakñe pawana katpanaka yîhyaka so okwe. Noro pen takî tî nukukmetkeñe emapona roro mak cenmakaxi ro okwe. Enmayataw takî tî nahsîpînketteñe.

26 Ero yimaw tak mîmo yaka takî tî cekñe hara woosam ciîño yenmatopo yaka. Ñepîrkekñe makî tî okwe mîmo potaka rma. Iito tî xakñe pukno wa mak cenmakaxi ro.

27 Ero yinhîrî takî tî iîño pakekñe, metata nahrunkekñe tîtotome. Iito tî xakñe yihcinhîrî wara cehsom pen cepîrkaxi metataw rma. Metata makokorono poko cetahsîso tî xakñe.

28 Taa, awomko ha, kaikatko tak ha, kekñe takî tî iîño yîwya. Eikura ro makî tko tî xakñe okwe. Ero yinhîrî cipici wara cehsom pen yokoputho takî tî nakriyakñe tooku mkahsî. Esama yaw takî tî cekñe ceken pona.

29 Tîmîn yaka ñewomyakñe, mariya nahsîyakñe. Iike takî tî cipici wara cehsom pen yokoputho nakpocakñe. Napokekñe tî, nîhrekekñe marha tî, ahnoro tî yupun nakpocakñe okwe. 12 me tak xakñe yîraconhîrî. Ero komo takî tî narpekñe Ixaw Yana komo chere, miyan komo chere rma yîñenîrî komo me.

30 Ero yenîche on wara takî tî ketkeñe enîñenîrî komo, Okwe, ero yipu yenîhra ro mak tîxatkeñe mehxa ro Exitu poi Ixaw Yana komo mohtoponho ñixa ro rma. Ahce wa xa cirpore nai ha? Cesehtînocerî ka, cesentacerî marha. Ero wa men cirpore, kacho yîhtînoyataw awya so ekatîmko tak, ketkeñe tî. Ero wa tî ketkeñe Ixaw Yana komo.

Ñetafmexe Tak Ixaw Yana Komo Benxamin Tribun Komo Yakro

20 ¹ Ero yinhîrî takî tî Ixaw Yana komo cetkeñe Mispa pona. Kporin komo yaka tî ñesenmekyatkeñe iina. Ahnoro tî cetkeñe Tan pona rorono komo, Behseba pona rorono komo marha. Xireace pono komo meero tî cetkeñe. Cetîketkeñe ro mak kîrkomo. Iito re mak nîhtînoyatkeñe Mispa pona tîtotopo komo.

² 400.000 mîkyam cetkeñe sowtatu me cehsom komo, kacipara imo ke cemyarkem kom ha. Iina re tî ñesenmekyatkeñe Kaan yanan komo re mak. Antomano riñe komo tî ñesenmekyatkeñe, sowtatu komo marha. Ixaw Yana tribun komo ñesenmekyatkeñe ahnoro.

³ Ero yimaw tak Benxamin yepamtho komo takî tî ñencetkeñe Ixaw Yana komo yekaci. Mispa pona toce Ixaw Yana komo kopi, kacho tî ñencetkeñe. On wara tî ketkeñe Ixaw Yana komo. Ahce wa woosam pen waihyakñe okwe? ketkeñe tî.

⁴ Ero ke on wara tî kekñe Repita, waihkaxa pen yîñonho, Xibea pona kmokye, Benxamin yepamtho yewton pona. Opici wara cehsom yakro rma kmokyakñe pawana me mak. Iina mak amna ñetakriyakñe.

⁵ Kosope tak kîrkomo mohce owece. Mîmo mamcetkeñe. Owaika xe xatkeñe okwe. Opici wara cehsom xa matko nukukmetkeñe kica. Ero yanme waihyakñe thakwa okwe noro pen.

⁶Ero ke tak opici wara cehsom pen yokoputho wakpocakñe. Yîraconhîrî komo tak warpekñe Ixaw Yana komo chere ro. Ero yipu wenpekñe yîwya so kicicme ro mak opici wara cehsom pen citoponho yanme. Kîhyapamnoretopo mîn ero wa ciitopo okwe, okwe ro mak, kacho ha. Kicicme ro mak xatkeñe Xibea pono komo, Ixaw Yana komo rma okwe.

⁷Ixaw Yana komo xa amyamro. Amtapotarî komo yenta xe wasî. Ahce wa tatu ñexamro poko, waihkahñenhîrî komo poko? On wara cirpore ñexamro wîhtînyasî, kacoko ha, kekñe tî. Ero wa tî kekñe Repita.

⁸⁻⁹Ero yentarî ke nawomyatkeñe takî tî Ixaw Yana komo. Iito re tî nawomyatkeñe cewñe cehsom wara rma. On wara tî ketkeñe, Kîmîn yaka tohra ro makî ka cehcerî, pîra ro mak ha ka. On wara xa cehcerî, Xibea pono komo waparî me kaikatko. Meñekacho ka tañmacerî meñekachome tak ñexamro waparî me tîtosom komo.

¹⁰Cetkuknomacerî kîwyamu rma ka. 100 me ketkuknometaw so 10-înhîrî tak tîtmeñekacerî ero wicakno poyino, Ixaw Yana komo poyino ha. 1.000 me ketkuknometaw so 100 tîtmeñekacerî ero wicakno poyino. 10.000 me ketkuknometaw so 1.000 tîtkuknomacerî ero wicakno poyino. Ero wa meñekaxapu komo tak ceñepecerî sowtatu komo nahrî wece. Anarî komo reha sowtatu komo tocowpe Xibea pona, Benxamin yepamtho yewton komo pona ñexamro panareso. Kicicme ro mak xatkeñe kica. Ixaw Yana komo mîkyam. Ero ke ero wa exihra ro mak cexpore nasî, ketkeñe tî. Ero wara so tî ñesehtînyatkeñe Ixaw Yana komo.

¹¹Ero ke Ixaw Yana komo takî tî cetkeñe Xibea pona. Etîme re rma tî nîhtînyatkeñe cewñe cehsom wara rma.

¹²Iito cexitaw so tîmtapotarî yekatîmñe komo takî tî ñeñepetkeñe Ixaw Yana tribun yantomañe komo Benxamin yepamtho komo chere ro totohme so. On wara kaxi cetkeñe, Ai, oyakno komo, Ahce wa mîhtînyoyatu kicicme ro mak apoyino komo yehtoponho?

¹³Kicicme ro mak xatkeñe kica. Ero ke xiya ehcoko kicicme ehxapu komo Xibea pono kom ha. Ñexamro penî kfa tak amna waihkesî kicicme kehtopo exihra tak ehtome kîchew so, Ixaw Yana komo chew ha, ketkeñe tî Benxamin yepamtho komo ya. Yîmtapotarî komo tko tî ewetîra ro mak xatkeñe Benxamin yepamtho komo okwe, tpoyno komo mtapotarî tî ewetîra xatkeñe okwe.

¹⁴Cewton komo poi so xa matko tî mokyatkeñe. Xibea pona tak ñesenmekyatkeñe Ixaw Yana komo yakro etañmachome so.

¹⁵Yohno rma tî mokyatkeñe 26.000 sowtatu komo kacipara imo ke cemyarkem kom ha. 700 marha tî xatkeñe sowtatu komo Xibea pono komo rma, karitî komo xa.

¹⁶On wara marha tî xatkeñe anarî komo Benxamin yepamtho komo poyino, 700 tî xatkeñe yaana komo xa toopu yañmacho poko. Poowa me so añañe re tî mîkyam xatkeñe. Kîhpoci wece toopuci yañmetaw

cewñan wece rma pohciñe pîñi me ro makî tî xatkeñe. Ero wa tî xatkeñe Benxamin yepamtho sowtatun kom ha.

17On wicakî tî xatkeñe Ixaw Yana komo Benxamin yepamtho pîn kom ha, 400.000 tî mîkyam xatkeñe sowtatu komo, kacipara imo ke cemyarkem kom ha, ketañmacho poko ehcamhokaxapu kom ha.

18Ero yinhîrî Betew pona takî tî cetkeñe Ixaw Yana komo Kaanî mtapotarî yentaxi. Onoke xa poturme nîñe ha Benxamin tribun komo waparî me? ketkeñe tî yîwya. Xuta yepamtho komo xa tocowpe poturme, kekñe tî Noro yîwya so.

19Ero yinhîrî enmapuche takî tî Ixaw Yana komo takî tî cetkeñe Xibea mîtkoso. Iina takî tî ñiñfatkeñe cetarî komo.

20Ero yinhîrî Benxamin yepamtho komo yakro etañmaxi takî tî cetkeñe Ixaw Yana komo. Ñepanacetkeñe takî tî ewto mîtkoso rma, Xibea mîtkoso.

21Ero yinhîrî Benxamin yepamtho komo takî tî ñepataketkeñe ewto poi Ixaw Yana komo wece. Iyopo so rma tko tî xatkeñe Benxamin yepamtho komo. 22.000 tî waihketkeñe Ixaw Yana pen komo ero kaamo po rma.

22Ero yinhîrî takî tî on wara ketkeñe Ixaw Yana komo, ahwokara cehcerî, ketkeñe rma tko. Ero ke enmapuche takî ñepanacetkeñe xa hara Benxamin yepamtho komo yakro cetañmachome so xa hara. Yihcirî me ka ñepanacetkeñe iina xa marha tî ñepanacetkeñe.

23Ero yimaw marha tî Kaan mîn yaka cetkeñe xa hara Ixaw Yana komo. Iito takî tî nîwracetkeñe Kporin komo ñentarî me rma. Kokoñi cehso ro tî nîwracetkeñe. On wara tî ketkeñe yîwya, Ai Apa, ahce wa xa amna nai? Amna katî nîñe xa hara tpoyno komo yakro etañmaxi xa hara, Benxamin yepamtho komo yakro etañmaxi ha? ketkeñe tî yîwya. Nhnk, etocoko rma etañmax ha, kekñe tî Kporin komo yîwya so.

24-25Ero ke enmapuche xa hara tî cetkeñe Ixaw Yana komo Benxamin yepamtho komo yakro etañmaxi. Ero ke Xibea poi tî ñepataketkeñe xa hara tî Benxamin yepamtho komo. Iyopo so xa hara tko tî xatkeñe okwe. Yaake xa hara tî waihketkeñe Ixaw Yana pen komo, 18.000 tî okwe. Kacipara imo ke cemyarkemînhîrî pen komo rma re mîkyam pen waihketkeñe okwe.

26Ero yinhîrî Kaan mîn yaka xa hara tî cetkeñe Ixaw Yana komo ahnoru xa tak ha. Iina tî ñeremetkeñe, nîwracetkeñe Kporin komo ñentarî me. Eseresmara marha tî xatkeñe kokoñi cehso ro. Kporin komo ya tîmsom marha tî nakñiyatkeñe, takñitîkaxmu komo, Aaxe xa wasî, kacho komo marha tî nakñiyatkeñe.

27-28Ero yimaw iito tî xakñe Kaan yamatan, yîmtapotacho yen ha. Iito marha tî xakñe Piñeias, Ereasa pen mumutho, Araw pen parînhu ha. Kaan yaka cewomsom tî mîk xakñe Piñeias. On wara tî ketkeñe iito Kporin komo ya, Amna nîñe xa hara takno komo yakro etañmaxi, tohra kat amna nai? ketkeñe

tî. On wara tî Kporin komo ñeyukyakñe, Etocoko ha. Pahxaxa tak ñexamro pen wafmapes awya so, kekñe tî.

29-30 Ero ke eñepa me takî tî sowtatu komo ñeñepetkeñe Ixaw Yana komo. Xibea mkai ceseyamsom me tî ñexamro ñeñepetkeñe. Ero yinhîrî asakî ro enmapuche tak Xibea wece takî tî cetkeñe xa hara pahxa cetkeñe ero wara xa marha.

31 Ero yinhîrî takî tî ewto poi xa hara tî ñepataketkeñe Benxamin yepamtho komo Ixaw Yana komo wece. Ero ke ewto po exihra takî tî xatkeñe. Ixaw Yana komo takî tî waihketkeñe ha re pahxa waihketkeñe ero wa xa marha. 30 sowtatu pen tî waihyatkeñe Ixaw Yana pen komo okwe. Mararî po so tî waihyatkeñe, esama yaw so marha tî. Asakî tî xakñe esama Xibea yesamarî, Betew yesamari marha.

32 On wara tî ketkeñe Benxamin yepamtho komo, Waihkano cicifatu haram, kokoñoro cicifatkeñe ero wara rma, ketkeñe tî. On wara tko tî ketkeñe Ixaw Yana komo, Cemahcicerî ñexamro mohtome so tak ewto poi esama yaka ha, ketkeñe tî.

33 Ero ke ñemahciyatkeñe tî Ixaw Yana komo. Baaw Tama pona tî cetkeñe. Iito takî tî ñepanacetkeñe. Ero yimaw takî tî eseyamxapunhîrî komo takî tî ñepataketkeñe Xibea mkai eseyamxapunhîrî komo.

34 Ero yimaw marha takî tî 10.000 Ixaw Yana komo takî tî cetkeñe Xibea pono komo yafmaxi xa tak. Karitî komo xa tî mîkyam xatkeñe. Kafpe so tî ñetafmetkeñe oko. Kafmetu so tak ha men, kahra tko tî xatkeñe Benxamin yepamtho komo.

35 Ero yimaw tak Benxamin yepamtho pen komo tî nañmapekñe Kporin komo Ixaw Yana komo ya. 25.100 waihketkeñe okwe Benxamin yepamtho pen komo ero kaamo po rma. Kacipara imo ke cemyarkem komo rma re ñexamro pen waihketkeñe okwe.

36 Ero yimaw takî tî tafmacho komo takî tî ñihtînoyatkeñe Benxamin yepamtho komo. Yihcirme tî ka ñemahciyatkeñe Ixaw Yana komo eseyamxapu komo ponaro cexirî ke so, Xibea mkai eseyamxapu komo ponaro ha.

37 Ero yinhîrî takî tî ñepataketkeñe eseyamxapunhîrî komo. Kafpe tî cetkeñe Xibea pona. Ewto po cexitaw so ñetakpayatkeñe iitono komo waihkachome. Waihkano ñiitîketkeñe iitononhîrî pen komo okwe.

38-39 Pahxa rma ka on wara tî ketkeñe Ixaw Yana komo ceseyamsom komo ya, Mîmo tak akñicoko amñe. Ero ke yîsîn tak amna ñeeñasî. Ero yimaw tak amna ñetaknamesî Benxamin yepamtho komo yafmachome tak, ketkeñe tî. Taa, yihcirî me ka Ixaw Yana pen komo waihketkeñe xa hara Benxamin yepamtho komo. 30 sowtatu pen tî ka waihketkeñe. Ero ke on wara tî ka ketkeñe, Ñexamro pen ñemahciyat hara mî kokoñoro ñemahciyatkeñe ero wa xa marha, ketkeñe cma ha tî re ka.

40 Ero yinhîrî yîsîn takî tî ñesenpekñe mîmo pen yecahtopo. Ero ke ñesewyaknametkeñe takî tî Benxamin yepamtho komo. Yîsîn tî ñeeñatkeñe ahnoro mîmo pen yecahtopo.

⁴¹Ero yimaw tak ñetaknametkeñe takî tî Ixaw Yana komo Benxamin yepamtho komo wece hara. Ñeraswatkeñe takî tî Benxamin yepamtho komo. Kañmetu so tak ha men okwe, ketkeñe takî tî ero yimaw.

⁴²Ero ke ñexamro makîrha takî tî ñemahciyatkeñe. Ixaw Yana komo tak ñexamro pen wekeñemekyatkeñe. Axawa imo wece tî cetkeñe ha re Benxamin yepamtho komo. Waihyatkeñe rma thakwa tî okwe. Esama porero so rma tî xakñe ewto komo. Ero pono komo takî tî ñepataketkeñe hara Benxamin yepamtho pen komo waparî me.

⁴³Benxamin yepamtho pen komo tî wamcetkeñe, anarî komo wekeñemekyatkeñe. Anarî komo tî waihketkeñe Xibea poi emahcixapu komo, resce yaw roro toxapu kom ha.

⁴⁴Ero wa tî waihyatkeñe 18.000 sowtatu komo, Benxamin yepamtho kom ha. Karitînhîrî pen komo mîkyam waihyatkeñe okwe.

⁴⁵Ñetaknametkeñe takî tî anarî komo Benxamin yepamtho komo. Axawa imo yesamarî yaw takî tî cetkeñe. Himon Topun pona tî cetkeñe. Esama yaw rma tko 5.000 tî waihketkeñe xa hara tî Ixaw Yana komo. Eñexa cetkeñe rma Benxamin yepamtho komo wenari Xiton pona roro. Ero yesamarî yaw 2.000 tî waihketkeñe hara okwe.

⁴⁶Ero ke ero kaamo po rma 25.000 waihyatkeñe okwe Benxamin yepamtho pen komo. Kacipara imo ke cemyarkemînhîrî komo rma re mîkyam waihyatkeñe, karitînhîrî pen kom ha.

⁴⁷600 tko tî ñetaknametkeñe Benxamin yepamtho komo. Axawa imo pona tî ñemahciyatkeñe Himon Topun pona. Iito takî tî ñenmayatkeñe pahkî okwe, 4 nuufî ha.

⁴⁸Ero yinhîrî on wara takî tî xatkeñe Ixaw Yana komo, Benxamin yepamtho pen komo rowon pona tî cetkeñe. Ahnoro ewto komo pona tî cetkeñe. Ero pono pen komo ahnoro tî waihketkeñe. Iyokuthîrî pen komo meero tî waihketkeñe ahnoro tîñenîthîrî pen komo. Ewtonthîrî komo marha tî nakñiyatkeñe ahnoro cesamarî yawnonhîrî komo. Ero wa tî xatkeñe okwe Ixaw Yana komo ero yimaw.

Cipici Komo Nahsîyaxe Benxamin Yepamtho Komo

21 ¹Taa, on wara tî ketkeñe Ixaw Yana komo pahxa rma ka Mispa po cexitaw so, Yaaro men tan tîtkexe esemîknopîn me ro mak, kemsîrî komo men tîmîhra ro mak cehcerî Benxamin yepamtho komo ya yipici komo me, ketkeñe tî.

²Ero ke Benxamin yepamtho pen komo yañmañenho komo takî tî cetkeñe Kaan mîn yaka xa hara. Iina takî tî ñeremetkeñe Kaan yepataka. Nîwracetkeñe xa hara cerewre ro makî. Kokoñi cehso ro tî nîwracetkeñe.

³On wara tî ketkeñe, Ai Apa, ponaro Ixaw Yana komo yehtopo xa Amoro. Ahce yanme on wara nai amna oroto Ixaw Yana kom ha? Anarî komo pen exihra tak naxe okwe noro re yepamtho komo Ixaw Yana poyinonho pen kom ha, ketkeñe tî tîwratarî me so.

⁴Enmapuche tak Kporin komo ya tîmsom yakñitopo takî tî nakîhçetkeñe. Pahxaxaro rma takî tî nakîhçetkeñe. Ero pona takî tî nakñiyatkeñe Kporin komo ya tîmsom, takñitîkaxmu, Aaxe xa wasî, kacho marha tî.

⁵Ero yinhîrî on wara takî tî ketkeñe Ixaw Yana komo, Ahtono komo xa mokuhra ñehce Kporin komo yaka, kîtribun poyino kom ha? ketkeñe tî. On wara tî ketkeñe ñexamro pahxa Mispa po cexitaw so, Yaaro xa tîtkacerî esemîknopîn me ro mak, Oona mokuhra exitaw so kîrkomo Ixaw Yana kom ha, Kporin komo yaka mokuhra exitaw so tîtwaikacerî men okwe, ketkeñe tî.

⁶Taa, Benxamin yepamtho komo pînîn yaw xa takî tî xatkeñe Ixaw Yana komo. On wara tî ketkeñe Benxamin yepamtho pen komo poko, Orototo tak exihra nas anarî komo pen, noro re yepamtho pen komo, Ixaw Yana komo poyinonho pen ha, ketkeñe tî.

⁷Ahce wa etîmtoxap unhîrî komo cipihcet ha okwe? Kemsîrî komo men tîmîhra ro mak cehcerî yîwya so, tîtketkeñe. Yaaro xa tîtketkeñe Kporin komo ñentarî me rma okwe, ketkeñe tî.

⁸Ero ke on wara tî ketkeñe hara, Ahtono komo xa mokuhra ñehce Ixaw komo tribu poyino? Mispa pona mokuhra ñehce Kporin komo yaka ahtono kom ha? ketkeñe tî. Ero yimaw tî on wara ñîhtînoyatkeñe, Xabes Xireace pono komo mokuhra ñehce ham okwe kesenmekyataw so, ketkeñe tî.

⁹Ero ke iitono komo tî nukuknometkeñe. Exihra ro mak tî xatkeñe Xabes Xireace pono komo iito.

¹⁰Ero ke on wara tî xatkeñe, 12.000 sowtatu komo tî ñeñepetkeñe Xabes Xireace pona. On wara tî ketkeñe yîwya so eñeperî me so, Xabes Xireace pono komo waihkatatko ahnoro. Woosam pen komo meero, rikomo pen komo meero marha.

¹¹On wara xa ehçoko, Kîrkomo pen waihkatîkacoko, woosam pen komo marha kîrîrî pokononho komo mak ha tko, ketkeñe tî yîwya so.

¹²Ero ke sowtatu komo takî tî cetkeñe Xabes Xireace pono komo waihçaxi. Iitono komo yemsîtho tko tî ñeñatkeñe kîrîrî pokono pînî ro komo mak. 400 tî noro yipu komo ñeñatkeñe. Ero ke ñexamro takî tî naafatkeñe Ixaw Yana komo yaka Siro pona, Kanan rowon pona ha.

¹³Ero yinhîrî takî tî tîmtapotarî komo yekatîmñe komo ñeñepetkeñe Benxamin yepamtho komo yaka, Himon Topun pono komo yaka. Ñeexi tak ketafmacho komo. Amohçoko tak, kañe komo tî mîkyam ñeñepetkeñe yîhyaka so.

¹⁴Ero ke mokyatkeñe takî tî Benxamin yepamtho komo. Yîwya so takî tî ñîmyatkeñe woosam komo, Xabes Xireace pononho pen yemsîtho komo, yîmtoxapu kom ha. Ecenarîra rma tko tî xatkeñe okwe.

¹⁵Ero ke Benxamin yepamtho komo pînîn yaw rma tî xatkeñe Ixaw Yana komo. Asak makî ñhe tî anarî tribu ñîiñakñe Kporin komo, Ixaw Yana

komo okwe. Exihra ñhe tak xakñe anarînhîrî tribu ha, Ixaw Yana tribun poyinonho okwe. Ero ke yîpîñî yaw so xatkeñe.

¹⁶On wara takî tî ketkeñe poritomo komo. Twaihtîkaxi tak naxe okwe ahnorô Benxamin yepamtho wosîn pen kom ha. Ahce wa thakwa re yipihñî komo cipihcet hara? ketkeñe tî.

¹⁷Naxe rma Benxamin yepamtho kom ha re waipîn kom ha ka. Ahce wa thakwa re ñepamyat hara. Epamnî me ro mak exitaw so waihketîkexe tak okwe anarînhîrî Ixaw Yana komo tribun.

¹⁸Kemsîrî komo thakwa tîmîhra taxe yîwya so yipici me so. On wara tîtketkeñe, Yaaro xa tan wîfkesî esemîknopîn me ro mak, Kaan ñemetanmekrî me kfa ñexpe Benxamin yepamtho komo ya cemsîrî tîmñenho, yipici me so tîmñenho, tîtketkeñe thakwa.

¹⁹On wara xa tko nasî yipihototopo komo, yicimñipuntaxera ñeseresmexe Siro pono komo Kporin komo poko tahwotachome so. Betew mîtwo ñesenmekyaxe nohce ñixa. Esama nai Betew poi kiwtotopo Siken pona. Ero yakumyaw ñeseresmexe resce ñixa. Rebona pahnoke nasî esenmetopo komo suu ñixa. Iito xa ñeseresmexe on yimaw rma, ketkeñe tî.

²⁰Ero ke on wara tî ketkeñe Benxamin yepamtho komo ya kîrkomo ya, lina xa etocoko. Eseyamatko uupa yatî cheka.

²¹Ero chei tak encoko manîmrî komo. Amñe tak mokyaxe iitono komo emasî komo manîmso. Ero yimaw tak etocoko kañpe uupa yatî chei. Siro pono komo yemsîrî komo tak ahsîcoko apici komo me, cewñe so mak ahsîcoko ha. Ero yinhîrî tak etocoko Benxamin yepamtho komo rowon pona hara.

²²Amñe na mokyatu yîm komo, epeka komo. Ahce kacho ero wa mîfketkeñe kica Benxamin yepamtho komo ya, kaxi na mokyat ha. Ero wa ketaw amna ya on wara kes amna yîwya so, Ñexamro pîñî yaw cma re maxe amna yanme. Yipici komo yîmtora xakñe amna okwe cetafmetaw. Kicicme maxe kica amtapotachonhîrî komo yaw rorohra, kacho mera rma tko maxe. Awemsîrî komo tîmîhra rma tko mîxatkeñe yîwya so. Tanme ro so kyam mak nahsîce, kesî tak amna yîwya so, ketkeñe tî.

²³Ero ke ero yaw roro rma tî xatkeñe Benxamin yepamtho komo. Emasî komo manataw rma tî cetkeñe ahsîso. Tînahsîthîrî komo takî tî naařatkeñe cipici me so. Ero yinhîrî takî tî cetkeñe cekenhîrî komo pona hara. Ewtotho komo ñiifatkeñe xa hara. lina takî tî ñeseckenmetkeñe xa hara.

²⁴Ero yimaw marha tî Ixaw Yana komo cetkeñe hara tîyanan komo cheka hara, ceken komo pona.

²⁵Ero yimaw Ixaw Yana komo kayaritomon exihra ro makî tî xakñe. Tanme ro so makî tî nîhtînoyatkeñe ahce wa na cehtopo komo. Ero wa tî xatkeñe.

Huce Yehtoponho

Huce

Erimereke Komo Cexe Moabe Rowon Pona

1 ¹Taa, pahxa tî on wara xatkeñe Ixaw Yana komo, yukurunpeno riñe komo makî tî xatkeñe ñexamro panatanmekñe me. Ero wa exitaw so tî rooma poko tî xatkeñe okwe. Ero yimaw tî Beren pono xakñe, Xuta rowon pono. Noro takî tî cekñe Moabe rowon pono esekenmaxi. Yipici marha tî cekñe, yumumuru komo marha tî asakno roro rma.

²Erimereke tî mîk xakñe iina tîtosom yosotî. Noemi tî xakñe yipici yosotî, Maron, Kifon, ero wa xakñe yumumuru komo yosot hara. Eprata pono tî mîkyam xatkeñe, Beren pono kom ha, Xuta rowon pono kom ha. Ñexamro tî cetkeñe Moabe rowon pono. Iina takî tî ñesekenmetkeñe.

³Iito exitaw so takî tî Erimereke pen tak waihyakñe okwe Noemi yiñonho pen okwe. Noemi yaw rma tî xatkeñe yîmrerî komo asakî rma.

⁴⁻⁵Ñexamro takî tî nahsîyatkeñe Moabita komo wosîn cipici me so. Ohpa tî xakñe anarî pici yosotî, Huce tî xakñe anarî pici yosot hara. Pahkî tî xatkeñe iito 10 cimñipu ha tî. Iito rma exitaw so Noemi mretho pen komo marha tî waihyatkeñe okwe, Maron pen, Kifon pen marha. Ero wa tî waihyatkeñe. Ero ke takî tî Noemi yiño exihra takî tî xakñe, yîmrerî komo exihra marha tî xatkeñe. Ero wa thakwa tî xakñe okwe.

Noemi Ñetîrames Hara Cekenhîrî Pona Huce Yakro

⁶Ero yinhîrî takî tî Kporin komo yanan yekaci ñencekñe Noemi. Tîyanan komo takî tî nakronome Kporin komo yînahrî komo ke, kacho tî ñencekñe Moabe rowon po rma cexitaw so. Ero ke cemyawno takî tî ñenkayakñe Noemi tîtotome takî Moabe rowon poi. Woxin komo marha tî ñenkayatkeñe cemyawno komo noro yakro tîtotome so.

⁷Ero ke twoxin komo yakro rma takî tî cekñe Noemi cekenhîrî komo poi. Esama yaw tî cetkeñe Xuta komo yesamarî yaw.

⁸Esama yaw tîcetaw so on wara takî tî kekñe Noemi twoxin komo ya, Ai okopuci komo, etocoko hara amyamro asakî rma. Anocwan komo yeken pona etocoko hara. Kporin komo awakronomacowpe so. Aañonhîrî pen komo makronometkeñe, ow marha makronometkeñe ero wa xa marha awakronomacowpe so Kporin kom hara.

⁹Anarî tak nîmpe hara Kporin komo, aaño komo, awecetoñe komo me ha, kekñe tî Noemi yîwya so. Ero yinhîrî twoxin komo tî ñewcokekñe. Ñexamro takî tî nîwracetkeñe tî kañpe.

¹⁰On wara tko tî ketkeñe yîwya, Awakro rma cma re amna ces apoyino komo cheka, ketkeñe tî yîwya.

¹¹On wara tko tî ñeyukyakñe Noemi, Apohana okopuci komo, etocoko xa matko awekenhîrî komo pona hara. Ahce kacho oyakro mîmokyat ha re? Omrerî komo ma re ñewruyatu xa hara aaño komo me tak ehtome so amñe?

¹²⁻¹³Pîra ro mak, awekenhîrî komo pona etocoko hara okopuci komo, nocwakomo me tak was okwe anarî yahsîrî yarohra oñiyo xa hara. Rikomo yon me rma tko na wai, wîlke rma na ananimaw, oñiyo xa hara na nai oroto kosope. Ero yinhîrî kewruya xa hara na asakî ro omrerî komo ciki, wîlke rma na. Ero wa oyexitaw ketaw ha re owya omrerî komo poñmamrî mîtwo ma re mat ha? Anarî yahsîra ma re matu aaño komo xa hara omrerî pîn kom ha? Pîra okopuci komo. Mesemetanmekyaxe rma ha re okwe. Owî xa kesemetanmetîkesî tak okwe. Oyemetanmetîkekñe xa Kporin komo okwe, kekñe tî. Ero wa tî kekñe Noemi.

¹⁴Ero ke tî nîwracetkeñe xa hara. Ero yinhîrî takî tî tînoci ñewcokekñe xa hara Ohpa. Taa, kîwce haram, kekñe tî. Huce reha tî xakñe tînoci yakro rma.

¹⁵Enko xe, kekñe takî tî Noemi yîwya, awakrononhîrî tak ces hara tpoino komo cheka. Ponaro ehtoponhîrî komo yaka marha cesî. Ero ke noro yakro etoko amoro hara, kekñe tî.

¹⁶On wara tko tî ñeyukyakñe Huce yîmtaka, Ohyai etoko, etîramak hara, kahra ro mak esko owya. Awtotopo pona xa matko kmokyasî awakro, mesekenmesî tak amñe iina xa marha kesekenmesî. Apoyino komo tak wiifasî opoyino me. Ponaro awehtopo marha wiifasî ponaro oyehtopo me hara.

¹⁷Ahto na mîwaiya amñe iina xa marha kwaihyas ow hara. Iina xa marha oyokoputho yahru xe wasî iitono komo ya. Owîrîmape ro mak Kporin komo awahsîpînketa owya. Owaitopo yanme mak kahsîpînkese tak amñe, kekñe tî yîwya.

¹⁸Taa, yîmtapotarî yentache on wara takî tî kekñe Noemi tîhnaw, Tmoku xe ro mak nai ham noro anarme kañe pîn me ro mak, kekñe tî. Ero ke, Etok hara, kahra takî tî xakñe yîwya. Ero wa tî xakñe.

¹⁹Ero ke takî tî asakno roro rma cetkeñe Beren pona. Ero pona epatakache so tak ñeserepoketkeñe takî tî iitono komo. On wara tî ketkeñe wooxam komo iitono kom ha, Noemi xa ma mîkro? ketkeñe tî.

²⁰On wara tko tî ñeyukyakñe noro, Noemi me ow etacira tak ehcoko. Mara me mak tak ow etacicoko. Oyemetanmekyakñe xa Karitî ro okwe.

²¹Xehxa owcetaw cemyawnoi xa kîwcekñe. Emyawnomra ro mak tak oyekyas hara Karitî ro. Ahce kacho Noemi me ow metahcat hara? Cemetanmesom me xa Kporin komo oyenpe ham. Karitî ro, kacho Mîk noro oyemetanmekyasî, kekñe tî. Ero wa tî kekñe Noemi.

²²Ero wa tî Noemi mokyakñe hara Moabita komo chewnonho. Huce yakro tî mokyatkeñe Moabita wosîn yakro. Beren pona tî ñepataketkeñe sepata yeperîrî yenmetopo me exitaw, yihcitopo me exitaw mak ha ka. Ero yimaw xa tî mokyatkeñe iina.

Huce Ñetapickesî Boas Mararîn Po

2 ¹Taa, iito tî xakñe Noemi yiñonho yanan kîrîrî, Erimereke pen yananînho ha. Boas tî xakñe noro yosotî. Cemyawnoyem xa tî mîk xakñe Boas.

²Ero yinhîrî on wara takî tî kekñe Huce, Moabita komo wosîn, Noemi ya tî kekñe, Owto xe cma re wasî tantono komo mararîn pona. Sepata yeperîrî yamekî xe wasî enmekñe komo paputho ha. Weeña na opoko tawakem, noro yipu mararîn pona cma re kîwcesî, kekñe tî. Taa, etok ha okopuci, kekñe tî Noemi.

³Ero ke mararînano pona takî tî cekñe Huce. Iito takî tî namekyakñe sepata epahxapu. Yîhkotoñe komo wenari ro tî cekñe amehso. Onok mararîn na tan ha, kekñe makî tî Huce yîhtînopîra tî xakñe. Boas mararîn tî mîn xakñe, Erimereke pen yananînho mararîn ha.

⁴Ero yimaw tak Boasî rma tî mokyakñe Beren poi. On wara tî kekñe sepata yîhkotoñe komo ya, Awakro so exi xe wasî Kporin komo, kekñe tî yîwya so. Kporin komo ya awakronoma xe nas amna hara, ketkeñe ñexamro yîwya hara.

⁵Ero yinhîrî on wara takî tî kekñe Boas, yîhkotoñe komo yantomañe ya, Onok yanan mîkro emasî? kekñe tî.

⁶Moabita wosîn tî mîkro, kekñe tî yîhkotoñe komo yantomañe. Moabe rowon poi mohxapu tî mîkro Noemi yakro.

⁷On wara nîlka owya, Onahrî cma re wamekyasî yîhkotoxapu epahxapu mak. Yîhkotoñe komo wenari mak kîwcesî amehso, awrutamixapu yotawno mak wamekyasî, nîlka owya. Pahxaxaro rma tomo mararî pona. Ero yinhîrî yîtîtmamra rma namekyasî. Yohno makî tko nîtîtmam roona yaw ceremachome, kekñe tî.

⁸Ero yinhîrî on wara takî tî kekñe Boas Huce ya, Okopuci, on wara cma re wîlkes awya. Anarî mararîn pona tohra esko anahrî yamehso. On poi tohra esko. Tan mak esko oyanton komo yakro, emasî komo yakro.

⁹On mak enko mararî. Yîhkotoñe komo wenari etoko emasî komo yakro. On wara wîlka kaŋpamxan komo ya, Noro pokohra ro mak men ehcoko, wîlka. Awokru xe awexitaw weefa yawno eeta tuuna, kîrkomo ñekîtho rma, kekñe tî.

¹⁰Ero wa entarî ke ñesewnapekñe takî tî Huce. On wara takî tî kekñe yîwya, Ahce kacho tawake mai opoko, anarî yana poko ha, kekñe tî.

¹¹On wara tî ñeyukyakñe Boas, Awekaci rma wencesî. Anoci tî makronmekñe ro mak aañonhîrî pen waipuche. Aamo komo takî tî mahsîpînkekñe, awekenhîrî marha tî. Oona tî mîmokyê ahenîrî pîn komo cheka.

¹²Ero ke on wara wîlkesî, Kporin komo rma awepemape, akronomano ritoponho yepetho xa nîmpe awya, wîlkesî. Ero wa awepemape Noro, ponaro Ixaw Yana kom ha. Noro yaporî mamawno wara tak mas oroto, yukurun yaw awehtome mîmokyê. Noro rma awepemape, kekñe tî.

¹³Taa, kekñe takî tî Huce yîwya, tawake mak oyexi xe was opoko apa. Awanton me mak wasî. Anarî yana rma re ow ha awanton komo warai pîn, emasî komo warai pîn. Wara rma ow mereporesî, tawake mîmtapowasî oyakro, kekñe tî. Ero wa tî kekñe Huce.

¹⁴Ero yinhîrî takî tî eseresmatopo me exitaw on wara kekñe Boas yîwya, Xiya amok ha okopuci. On ha awru. Wooku kwaka yukpakî kawawano kwaka, kekñe tî yîwya. Ero ke sepata kotoñe komo yakro Huce ñeremekñe. Sepata yatho takî tî nîmyakñe Boas yîwya yupuxapu ha. Tmaxmitaxi ro tî ñeseresmekñe Huce. Ñetîmcekñe rma tî yînaputhîrî.

¹⁵Ero yinhîrî takî tî nawomyakñe hara Huce, cekñe tak sepata yamehso xa hara. Cetaw takî tî on wara kekñe Boas kaŋpamxan komo ya, Noro men eihra ro mak ehcoko. Awrutamixapu poyinonho rma mohketaw eihra rma ehcoko.

¹⁶Awrutamixapu poi rma ñemarakape awanme ro so rma. Ñexpe mak noro namekrî me. Eihra ro mak ehcoko, kekñe tî. Ero wa tî kekñe Boas kîrkomo ya.

¹⁷Ero ke sepata namekyakñe Huce Boas mararîn po rma, kokoñi cehso ro. Ero yinhîrî takî tî eputhîrî ñetapekñe potutome yathîrî. Meŋpora tî xakñe yathîrî, 22 ritru wicakî.

¹⁸Ewto pona takî tî naafakñe. Yînamekîthîrî takî tî ñeeñakñe yînoci. Tînaputhîrî yakwenho marha tî womhokekñe Huce, ero marha tî nîmyakñe tînoci ya.

¹⁹On wara takî tî kekñe yînoci yîwya, Ahtono mamekî? Ahto xa metapicka? Aponarono nakronomape Kaan, kekñe tî. Ero ke tînoci ya takî tî ñekatîmyakñe Huce mararî po cehtoponhîrî. Iito sepata wamekyakñe, kekñe. Boas tî mîk noro tmararîyem yosotî, kekñe tî.

²⁰Ai ha, taa, Kporin komo nakronomarî me exi xe wasî noro, kekñe tî Noemi Huce ya. Kîpînîn yawno me rma nai ham Kporin komo yîtweñekarîtan me.

Waipîn komo pînîn yaw nasî, waihxapu pen komo pînîn yaw marha. Kyananî rma mîkro Boas, kekñe tî.

²¹ On wara marha tî kekñe Huce, Moabita wosîn, On wara marha nîlka noro owya, Omararîn pokono komo wenari ro mak etoko, onatîrî yeperîrî yenmekñe komo yakro cenatkaxi ro, nîlka owya, kekñe tî.

²² On wara tî ñeyukyakñe Noemi, Iito rma cexpore nai ham noro yanton komo yakro rma, emasî komo yakro. Anarî mararîn po awexitaw ahce wa na awîfatu iitono komo, kekñe tî.

²³ Ero ke Boas yanton komo yakro cekñe roro Huce emasî komo yakro. Ñexamro yakro tî epahxapu namekyakñe pahkî ñhe, sepata yîhkototopo cenatkaxi ro, puruma yîhkototopo cenatkaxi ro marha. Tînocî yaw tî ñenmayakñe ero yimaw. Ero wa tî xakñe Huce.

Huce Xe Tak Nasî Boas Cipici Me

3 ¹ Taa, ero yinhîrî on wara takî tî kekñe Noemi, Huce woxin, Okopuci, on wara wîlkes awya, awecetoñe cma re wepoñasî esemetanmekîra awehtome. Ahce wa katî awya?

² On warai mîk Boas, kyanan komo rma mîk ha, anton komo yakro metapickai noro ha. Orotô tî nai sepata yîpîpîtîkacho po. Tînatîrî tî nîpîpîtîke iito kosope.

³ Ero ke on wara esko, eyehko, ekotopeko marha. Kîfwan marha amruko aponon. Ero yinhîrî tak etoko yîpîpîtîkacho pona. Esenpora tko esko noro ya eseresmetaw, wooku yeefataw marha.

⁴ Amñe mak etîrapetaw etîrapotopo tak enko, Iina xa noro ñetîrapo ham, kachome tak awya. Amñe tak yîhyaka etoko. Yîhtarî mak womhokakî. Iina tak etîrapoko. Noro tak ñekatîmya awya poko awehtopo, kekñe tî. Ero wa tî kekñe Noemi Huce ya.

⁵⁻⁶ Taa, ero wa wai ham, kekñe tî Huce. Ero ke sepata yîpîpîtîkacho pona takî tî cekñe. Iito takî tî twoxinî mtapotachonho yaw roro rma xakñe.

⁷ Boas tî ka ñeseresmekñe, wooku marha ñeefakñe. Tahwore takî tî xakñe. Ero ke etîraposo takî tî cekñe. Iito tî xakñe sepata mefpono pîn tukuhkaw cenmeso. Ero mehxa takî tî cekñe etîraposo. Ero wa tî xakñe Boas. Ero yinhîrî Huce tî cekñe yîhyaka. Yîhtarî tî womhokekñe. Iina takî tî ñetîrapekñe yîhtarî mîtkoso.

⁸ Taa, rakatawro takî tî ñesekatkekñe Boas. Tîhtarî wece tî ñeefakñe. Kopi, iito tî ñeefakñe wookam etîrapoxapu tîhtarî mîtwo.

⁹ Onok amoro? kekñe tî yîwya. Awanton mak ow ha Huce ha, kekñe tî yîwya. Ow tak amuhtoko awam ke rma. Waihxapu pen yananînho amoro, kekñe tî yîwya.

¹⁰ Ai ha, okopuci, kekñe takî tî Boas yîwya, awakronomape Kporin komo. Ow mîwakrei marha. Orotô tak ow mîwakretîkesî xa tak okre. Kaîpamxan komo rma re naxe tupurantayem komo, yupurantamnî komo marha. Noro yipu komo yahsî xera rma mehxe ham aaño me.

¹¹Ero ke erasîn me mak esko okopuci. Amtapotarî yaw roro rma tak kiîfasî, Ero wa cma re ow miîfasî, kacho yaw roro. Kîfwan mîkro wooxam, kexe tantono komo ahnoro apoko.

¹²Yaaro rma re mîîkes owya, Waihxapu pen yananînho amoro, mîîkesî. Nai rma tko anarî hara waihxapu pen yananînho xa tak.

¹³Ero ke tanî rma enmakî. Pahxaxa tak yîmtapotarî wencesî. Waihxapu pen yepamnopu xe exi xe cexitaw kîfwañhe rma, noro rma awahsîpe. Waihxapu pen yepamnoñe me exi xera cexitaw, ow tak wasî awahsîñe me ha. Yaaro wîîkesî, Kporin komo nasî waipîn me ero wa xa marha yaaro wîîkes ero poko. Ero ke tanî rma ka esko cenmakaxi ro, kekñe tî. Ero wa tî kekñe Boas Huce ya.

¹⁴Ero ke yîhtarî mîtwo rma tî ka xakñe Huce tîrapo, cenmakaxi ro. Enmaporo takî tî nawomyakñe yohno rma awarpape rma ka exitaw, esenîrî yarohra ka exitaw. On wara tî kekñe Boas yîwya, Taa, tîtkefñe men etok ha, Wooxam tomo kosope sepata yîpîpîtîkacho pona, kacho esentara ro mak ehtome, kekñe tî yîwya.

¹⁵On wara marha tî kekñe yîwya, Xiya ka eeko amotarî wom mak ha. Ero ehyatkak oona, kekñe tî. Ero ke takî tî sepata merurkekñe ero yaka meŕpora. 6 ro een yawno merurkekñe copoyemînhîrî. Ero wicakî tî nîmyakñe yîwya. Ero yinhîrî ewto pona takî tî cekñe hara Huce.

¹⁶⁻¹⁷Twoxin yaw cexitaw takî tî on wara kekñe Noemi yîwya, Taa, ahce wa nîîka awya, okopuci? kekñe tî. Ero ke Boasî mtapotachonho takî tî ñekatîmtîkekñe Huce yîwya. On wara oriu, kekñe marha tî. On nîîm owya sepata 6 een wicak ha. Emyarîra mak tohra esko awoxin yaka, nîîka owya, kekñe tî.

¹⁸Ero ke on wara tî kekñe Noemi, Ahce na kahra ro makî ka esko okopuci. Amñe mencesî yîmtapotarî komo. Expora ro mak nasî Boas anarî mtapotarî yenta xe. Ñencetîkesî oroto cerepore tak cehtome, kekñe tî. Ero wa tî kekñe Noemi Huce ya.

Huce Tak Nahsîyasî Boas Cipici Me

4 ¹Ero yinhîrî takî tî ewto potaka cekñe Boas. Iina tî ñeremekñe. Iito exitaw tî waixapu pen yananînho mokyakñe, Boas ñekatîmyakñe Huce ya, noro rma. Noro yeeñataw nañikyakñe takî tî Boas. Ai, oyakno, oona cma re mîmokyasî eremaxi kapu, kekñe tî Boas yîwya. Ero ke takî tî yîhyaka cekñe eremaxi.

²Ero yinhîrî takî tî ewto pono komo marha nañikyakñe Boas, antomano riñe komo, 10. Oona cma re ka meremexe, kekñe tî yîwya so. Ero ke iina marha takî tî ñexamro ñeremetkeñe.

³On wara takî tî kekñe Boas waixapu pen yananînho ya, On wara wîîkes awya, kokoñoro tak mokyakñe hara Noemi Moabe rowon poi. Kaknonhîrî pen mararîntho tî nîmya noro epethîrî pona, Erimerereke pen mararîntho ha.

⁴Ero yekatîm xe weexi awya tantono komo ñentarî me, tan naxe ceremaxi ñexamro ñentarî me ha. Antomano riñe komo ñentarî me rma ekatîm xe weexi awya. Ero ke noro pen mararîntho yahsî xe awexitaw ahsîko rma epethîrî pona. Ahsî xera awexitaw ekatîmko owya ponaro tak oyehtome ow hara. Amoro xa masî ahsîñe me. Ahsîra awexitaw ow xa wahsîyasî awemtaka, kekñe tî Boas. Ai ha, taa, ow rma wahsîya ham, kekñe takî tî waixa pen yantonîño.

⁵Nîmtapowakñe xa hara tko Boas. On wara kekñe hara, On wara marha wîlkes awya, noro pen mararîntho mahsîya ham Noemi nîmrî. Ero yahsîyataw ero kaamo po rma Huce meero mahsîyasî apici me, Moabita wosîn ha. Ero wa tahsîpore nasî waixapu pen cinho noro pen yepamnotome tak awya. Ero yinhîrî on wara kexe amñe kpoyino komo, Mîkro waixapu pen yepamtho. Mînto marha nai waixapu pen mararîntho, kexe amñe noro pen yehtoponho ponaro rma ehtome so, kekñe tî Boas.

⁶On wara tko tî ñeyukyakñe waixapu pen yananîño, Apohana. Ahsîra thakwa wasî. Yîrowonthîrî yahsîyataw owya camkî tak na nat amñe okwe omxîkîtho komo owaipuche. Onoke xa nahsîya apapa pen mararîntho ha, kexe thakwa okwe. Ero ke amoro rma ahsîko oyakno. Ahsîra thakwa was owî reha, kekñe tî. Ero wa tî kekñe waixapu pen yepamnoñe Boas ya.

⁷Taa, on wara tî xatkeñe Ixaw Yana komo pahxa, takîhso mak waihxaapu pen rowontho yahsî xe xatkeñe, takîhso marha warawanta xe xatkeñe ahce na poko. Ero ke ahce na tîmyataw ñehtakekñe takî tî tîmñe. Tîhtathîrî nîmyakñe ahsîñe ya cewñe mak. Yaaro xa tak yîhtînokoko, awyanî ro me tak men wîm ha, kacho mîn nîmyakñe ha. Ero wa tî xatkeñe.

⁸Ero ke ero wara xa marha xatkeñe. Amoro rma yîrowonthîrî ahsîko, kekñe tî waihxaapu pen yananîño Boas ya. Ero wa ketaw tîhtathîrî takî tî mohkekñe, Boas ya tî nîmyakñe.

⁹Ero yinhîrî takî tî on wara kekñe Boas antomano riñe komo ya, iitono komo ya ahnoro, Orotoko tak amna mtapotarî mentacow. Erimereke pen, Maron pen, Kifon pen, ñexamro pen rowontho tak wahsîyasî Noemi nîmrî ha.

¹⁰Huce marha wahsîyasî, Maron pen cinho, Moabita wosîn ha. Noro wahsîyasî opici me. Waixapu pen yosotî yehcamnopu xera taxe tîyananînhîrî pen komo yetahcataw poyino komo ya. Ero ke yihcinhîrî wahsîyasî yîrowonthîrî yakro rma. Ero wa kacho yentañe me maxe oroto, kekñe tî.

¹¹Nhñk, ketkeñe takî tî antomano riñe komo, ahnoro iina eremaxapu komo marha tî ero wa ketkeñe. Amna ñence ham. Woomamu rma maafa ham ahyaka apici me. Noro tak wakrepe Kporin komo yîmxîkrî komo

ke. Hakew pen, Ria pen, ñexamro pen xatkeñe Ixaw pen yepamnoñe me ñexamro pen wara rma Kporin komo ñirpe noro hara, oroto mahsîyasî noro. Ahwokan me xa awexi xe nas amna Eprata pono komo wero ro. Cekaiporesom me marha awexi xe nasî amna Beren pono komo ñentarî me.

¹²Kîfwañhe marha exi xe nasî amna amxîkrî komo amñe Kporin komo nîmrî awya. Emasî me rma ka nasî noro apici. Ero ke tîmxîtaxmu me exi xe nas amna Kporin kom yanme. Pahxa tî Tama pen ñewruyakñe Xuta pen mumuru me ciki, Peres tî osotî. Noro yepamtho xatkeñe cekaiporesom me ero wa xa marha exi xe so nas amna awepamthîrî kom hara amñe, ketkeñe tî iitono komo.

Boas Tak Ñepamyasî Yipici Me Exirî Ke Huce

¹³Ero ke Huce takî tî nahsîyakñe Boas cipici me. Noro yenaka tî ñetakriyakñe. Ero yinhîrî takî tî cetahsîsom me noro ñiifakñe Kporin komo. Ñewruyakñe takî tî kîrî ciki.

¹⁴Ero ke on wara tî ketkeñe iitono komo wooxam komo Noemi ya, Kîfwañhe Kaan nai ham okre. Waixapu pen yananîño ñenpoi rma ham Kporin komo awya. Cekaiporesom me xa ñexpe aparî, Ixaw Yana komo ya cekaiporesom me ha.

¹⁵Noro rma nai amñe awahworeñe me. Yiixe awehtopo tîmñe me marha nai amñe nocwakomo me awexitaw tak. Ero wa nai awoxinî mrrerî kaxi. Awakronomañe ro xa mîk awoxin. 7 amrrerî komo exitaw ketaw ha re awakronomara rma ñehcerî ha re moso wara. Noro xîkrî me exirî ke ciki awakronomesî xa tak Kaan, ketkeñe tî.

¹⁶Ero yinhîrî tparî yenîñe me takî tî xakñe Noemi. Cenaka tî nahsîyakñe, enîñe me roro tî xakñe.

¹⁷On wara tî ketkeñe iitono komo wooxam kom ha, Tîmrekem wara rma nai ham Noemi, ketkeñe tî. Ero yimaw rikomo takî tî nosohcetkeñe Obece me. Ero yinhîrî takî tî noro mumuru xakñe hara Xese, Tapi yîîm ha. Noro yipu mîk xakñe Obece ciki.

¹⁸Taa, on wara xatkeñe pahxa Perese pen yepamtho komo, noro mumuru tî xakñe Esîron,

¹⁹⁻²²Esîron mumuru xa hara tî xakñe Haw, Haw mumuru xa hara tî xakñe Aminatabe, Aminatabe mumuru xa hara tî xakñe Nahson, Nahson mumuru xa hara tî xakñe Sawmon, Sawmon mumuru xa hara tî xakñe Boas, Boas mumuru xa hara tî xakñe Obece, Obece mumuru xa hara tî xakñe Xese. Xese mumuru xa hara tî xakñe Tapi. Ero wa tî xatkeñe Perese pen yepamtho kom ha.

1 Samuew

1 Samuew

Ewkana Pici Komo Yehtoponho

- 1** ¹Taa, Samuew yehtoponho tan wekatîmyas awya so. Pahxa tî ewto xakñe, Hamatain Sopin tî ewto yosotî. Eprain yepamtho komo rowon pono tî mîn xakñe ewto, îh keñarî pono. Ero pono tî xakñe Ewkana, Xeroaw pen mumutho ha. Eriu pen mumutho tî mîk xakñe hara Xeroaw. Tou pen mumutho tî mîk xakñe hara Eriu. Supe pen mumutho tî mîk xakñe hara Tou. Eprain yepamtho tî mîk xakñe Supe.
- ²Asakî tî xatkeñe Ewkana pici. Ana tî xakñe anarî yosotî. Peñina tî xakñe akrono yosot hara. Peñina xîkrî komo tî xatkeñe. Yîmxîkîra ro makî tî xakñe Ana reha okwe.
- ³Taa, on wara tî xakñe Ewkana, emapona roro tî cekñe cewton poi Kporin komo mîn yaka, kantomañe ro mîn yaka ha. Yicimñipuntaxera tî cekñe ahwotaxi Noro poko, yîwya tîmsom yakñiso marha. Iito tî xatkeñe Eri mumuru komo asakî. Kporin komo ya tîmsom pokono ro tî mîkyam xatkeñe. Ohñi, Piñeias, ero wa tî xakñe osotî komo.
- ⁴Taa, on wara tî xakñe Ewkana, tookuthîrî yakñitopo me exitaw tak cipici notmekñe Peñina. Yîmrerî komo marha notmekñe, cemsîrî komo marha.
- ⁵Ana ya xa tî mefpora nhe nîmyakñe wooto, yiixe xa cexirî ke. Yînasîsîrî tko tî ñiîfakñe Kporin komo etahsîn me okwe.
- ⁶Ana penî tko tî nîwîrîyakekñe eepatakan. Emapona roro tî nîwîrîyakekñe yîmxîtan me cîrirî ke Kporin komo ya.
- ⁷Ero wa tî xatkeñe roro ñexamro yicimñipuntaxera. Ana cetaw Kporin komo mîn yaka akrono tî nîwîrîyakekñe xa hara. Ero ke nîwracekñe thakwa tî Ana pen, eseresmara marha tî xakñe okwe.

Ana Nîmtapowasî Kaan Yakro Cerewre Xa

- ⁸Ero ke on wara tî kekñe iîño yîwya, Ewkana ha, Ana, ahce poyero mîwrace? Ahce poyero eseresmara mai okwe? Ahce poyero ahwora mai

okwe? Awahworeñe cma re ow ha. Yaa ke rma exitaw amrerî komo 10 rma awahworetu rma ha re. Owî xa tko wasî awahworeñe me xa tak, ero wicakno komo yopo ro mak, kekñe tî. Ero wa tî kekñe Ewkana cipici ya, Ana ya.

⁹Ero yinhîrî takî tî on wara xakñe Ana, eseresmatîkache so, wooku yeetîkache marha, nawomyakñe, Kporin komo mîn potaka tî cekñe. Iito tî xakñe Kaan yaka cewomsom, Eri. Ceremaxi tî xakñe aapo po. Kporin komo mîn metatan yecepu mîtwo tî xakñe.

¹⁰Iito takî tî Ana nîmtapowakñe Kporin komo yakro. Cerewre ro makî tî nîmtapowakñe. Ahwora ro makî tî xakñe okwe, ero ke tî nîwracekñe cerewre ro mak okwe.

¹¹On wara tî kekñe Kaan ya, Apa, kantomañe ro Amoro. Ero ke on wara cma re wîlkes awya, Cesemetanmesom ow ha. Ero ke ow enko Apa, oponaro esko, opoko yîtweñekarîntara ro mak esko. Awanton mak ow. Omrerî cma re mîmyas owya. Noro yîpu tîmîche owya wîmyas hara awya awanton me. Eroromero wîmyas awya miya roro, waihtopo pona roro. Yîhpoci meero marha papupra ro mak wasî, kekñe tî. Ero wa tî kekñe Ana Kporin komo ya.

¹²Pahkî ñhe tî nîmtapowakñe Kporin komo yakro. Yîmtapowataw yîmtarî tî ñeeñakñe Eri.

¹³Tîropotaw makî tî nîmtapowakñe Ana ehtura mak.

Nîmtakmakmanakñe makî tî. Ero wa yîmtarî picho tî ñeeñakñe Eri. Ero ke wenîmxapu wara tî ñeeñakñe okwe.

¹⁴Ero ke on wara tî kekñe yîwya, Ahce kacho pahkî mîwena hara kica? Ñexpe ro mak kawaxiyem kica, kekñe tî yîwya.

¹⁵Pîra ro mak Apa, kekñe takî tî Ana yîwya, kawaxiyem yerîhra ro mak weexi. Ahwora ro mak tan was okwe. Kporin komo yakro mak kîmtapowasî cerewre ro mak.

¹⁶Kicicitho me ow enîhra esko apa. Ahwora ro mak oyexirî ke mak tan kîmtapowasî Kporin komo yakro, kekñe tî yîwya.

¹⁷Taa, kekñe takî tî Eri, tahwore mak etok hara. Amtapotachonhîrî yaw roro rma awakronoma xe wasî Kaan ya, ponaro Ixaw Yana komo yehtopo ya, kekñe tî.

¹⁸On wara tî kekñe Ana, Kîrwan me makî cma re ow meeñasî, kekñe. Ero yinhîrî takî tî cekñe hara, eseresmaxi tak. Ewyahwon me exihra takî tî xakñe. Ero wa tî xakñe Ana.

Ñewruyasî Tak Samuew Ciki

¹⁹Ero yinhîrî takî tî, enmayataw hara Ewkana komo takî tî paketkeñe pahxaxaro rma. Kporin komo poko tî nahwowatkeñe. Ero yinhîrî takî tî ceken komo pona cetkeñe hara Hama pona. Iito tak cipici yenaw takî tî xakñe Ewkana, Ana yenaw. Ero yimaw takî tî Ana ponaro xakñe Kporin komo.

²⁰Ero ke takî tî ñetahsîyakñe. Ero yinhîrî takî tî ewrutopo me exitaw ñewruyakñe takî tî kîrîrî ciki. Samuew me tî nosohcekñe. On wara tî kekñe, Kporin komo yakro kîmtapotai moso tîmtopo poko owoya, kekñe tî. Ero ke Samuew me tî nosohcekñe.

²¹Ero yinhîrî takî tî cekñe xa hara Ewkana Kporin komo mîn yaka tookuthîrî puntho yakñiso xa hara. Yicimñipuntaxera tî nakñiyakñe Kaan ya tîmsom. Kaan yakro tîmtapotachonhîrî yaw roro cehtome marha tî cekñe, On wara men was amñe, kachonho yaw roro ha. Tîhyawno komo yakro rma tî cetkeñe.

²²Ana reha tî ka tohra xakñe ero yimaw. On wara tî kekñe ciîño ya, Amñe mak kmokyas awakro so moomo yahsîpînkache mak kîmxîkrî ya. Ero yimaw tak moso cik waafasî oyakro. Kporin komo ya tak wîmyasî. Iitono ro me tak wiîfasî Kporin komo mîn yawno me eroromero, kekñe tî.

²³Taa, kekñe tî iîño, awanme ro mak esko. Tanî rma ka esko moomo tahsîpînkaxî ro. Tîmtapotachonhîrî yaw roro rma moso ciki ñirpe Kporin komo, kekñe tî. Ero ke cewton po rma ka xakñe Ana. Tîmrerî ciki tî wokpekñe roro moomo tahsîpînkaxi ro.

²⁴Ero ke moomo yahsîpînkache tak tîmrerî takî tî naafakñe Kporin komo mîn yaka Siro pono yaka. Wahrai rma ciki tî mîk naafakñe. 3 bui marha tî naafakñe. Puruma marha tî naafakñe akilhxapu 22 ritru wicak ha. Uupa yukun marha tî naafakñe cewñe een makî. Ero warai tî naafakñe Ana Kporin komo mîn yaka.

²⁵Taa, paaka komo waihketkeñe. Ero yimaw takî tî rikomo naafakñe Eri yaka.

²⁶On wara tî kekñe yîwya, Apa, pahxa woomam meeñakñe tan amîtwo, Kporin komo yakro tîmtapotaxmu, noro rma ow ha. Yaaro tan wîlkesî.

²⁷Moso poko kîmtapowakñe Kporin komo yakro, Omrerî cma re mîmyas Apa, wîlkekñe. Oyewehce ham okre. Enko xe moso, omrerî rma nîmye owoya.

²⁸Ero ke Kporin komo ya wîmyas hara Noro yanton me tak ehtome. Eroromero wîmyasî yîwya, waihtopo pona roro, kekñe tî. Ero wa tî kekñe Ana Eri ya. Ero yinhîrî takî tî iito rma tî xatkeñe Ewkana komo, Kporin komo poko tî nahwowatkeñe. Ero wa tî xatkeñe.

Ana Nîmtapowasî Kaan Yakro Tahwore Tak

2 ¹Ero yinhîrî takî tî Kporin komo yakro nîmtapowakñe xa hara Ana. On wara tî kekñe yîwya, Kahwowasî ro mak Kporin komo poko. Anarî komo yopono me ñhe tak oriye Noro. Ooxatî pîn komo yopo tak kîmtapowasî. Tawake ro mak wasî oyakronomarî ke awya.

²Anarî exihra ro mak nasî kifwanî ro, Kporin komo warai. Anarî exihra ro mak nasî awarai. Toopu warai mak Mîk Kaan. Anarî exihra ro mak nasî toopu warai, ponaro kehtopo komo warai.

³Ai, cehcoyoponkaxmu me yîmtapotara tak esko. Anarî komo yopono me awehtopo poko yîmtapotara ro mak tak esko. Kaan xa nasî kehtopo komo yenîfe me, Kporin kom ha. Kehtopo yukuknomafe ro Mîk ha.

⁴Sowtatu komo krapan tak nasî cetaxikwoso. Ehrokaxapunhîrî komo reha tak naxe kaŕpe xa tak ha.

⁵Maxmitaxapunhîrî komo tak ñetapickexe tînahîrî komo yepetho me tak. Rooma pokononho komo reha tak naxe yîromamra okre. Yîmxîtanînhîrî tak nasî tîmxîkye xa tak. 7 tak nasî yîmxîkrî komo. Yaakeno ke tîmxîkyemînhîrî reha tak nasî kaŕpera hara.

⁶Kwaihkafe Mîk Kporin komo, kenpakafe marha Mîk ha. Roowo yatumnaka eñepeno riñe marha Mîk ha. Iito ehxapunhîrî komo reha tak nanîmyas hara.

⁷Yupurantankano riñe marha Mîk Kporin komo, yupurantanmano riñe marha. Anarî komo xawyakan me ciino riñe marha Mîk ha, anarî komo yopono me ciino riñe marha.

⁸Yupurantamnî komo yanîmfe marha Mîk ha roowo pupun chewnonhîrî. Emyawnomnî yanîmfe marha Mîk wemronho yafmacho po ehxapunhîrî. Noro yipu komo ñeremanmekyasî antomano riñe komo yakro. Kayaritomo yapon pona xa ñeremanmekyasî. Roowo yecetî ciife marha Mîk Kporin komo. Ero mko pona tî roowo nakîhcekñe.

⁹Tînakîfwamathîrî komo tarî ñecehcesî Noro epîrkara ehtome so. Kicicitho komo takî reha ñiifasî yîmtapotan me, awarpanawno me mak okwe. Kaŕpe kehtopo yanme mak iyoponkano cihra ro mak wa tasî.

¹⁰Tîxatî pîn komo nakuhfapesî ro makî Kporin Komo. Tarai wara ro mak nîmtapowasî Noro kah yaw, ñexamro yafmacho poko nîmtapowasi. Miyan komo rma ñeñekesî roowo mapitawno komo meero marha. Kayaritomo me tîñirithîrî reha karihcesî. Kayaritomo me tîñhkapethîrî ñiifasî anarî komo yopono me, kekñe tî. Ero wa tî kekñe Ana Kporin komo ya.

¹¹Ero yinhîrî takî tî ñetîramekñe hara Ewkana Hama pona, tîmîn yaka hara. Siro po rma takî tî xakñe rikomo, Eri yaw tak xakñe, Kporin komo yaka cewomsom yaw. Kporin komo yanton me tî xakñe iito.

Kicicme Naxe Eri Mumuru Komo

¹²Taa, on wara tî xatkeñe Eri mumuru komo ero yimaw, kicicitho me ro makî tî xatkeñe kica. Kporin komo ponarora ro makî tî xatkeñe okwe.

¹³On wara tî xatkeñe tîmsom pokono komo ero yimaw, Kaan mîn yaka mokyatkeñe Ixaw Yana komo tooku komo tîmso Kaan ya. Siro pona mokyatkeñe. Tookuthîrî pun tî ñiyetkeñe. Tîyetaw rma mokyakñe Kporin komo mîn yenîfe yanton. Parata warai ke cemyarke tî mokyakñe.

¹⁴Ero yipu ke takî tî wooto paraxkekñe tahrem yawno rma, ahce na warai yawno. Parata warai poko etahsîxapu tî nanîmyakñe. Ero wicakî tî naafakñe

Kporin komo mîn yenîñe yotî. Ero wa tî xatkeñe ñexamro Ixaw Yana komo nîmrî poko, Siro pona mohxapu komo nîmrî poko.

¹⁵On wara marha tî xatkeñe ñexamro kica, tîmsom pokono yanton cekñe tooku tîmñe yaka yînmîrî katîtho yakñipîra rma ka exitaw. On wara tî kekñe tookuthîrî tîmñe ya, tîmsom pokono yotî ka tîmko yunpururu. Tîyoxapu yahsîra ro mak nasî, tîyohnî xe makî tî nai, ketkeñe tî, tîmsom pokono komo yanme rma kica.

¹⁶On wara tko tî ketkeñe tîmñe komo tîmsom pokono yanton ya, Katîthîrî ka takñipore nasî. Ero yinhîrî tak mahsîyasî awotî komo awanme ro, ketkeñe tî. Ero wa ketaw on wara tî ñeyukyakñe tîmsom pokono yanton, Pîra, oroto rma tîmko iyotî. Tîmîhra awexitaw oroto rma kemyarkesî kîa ha men, ketkeñe tî kica.

¹⁷Kicicme ro makî tî xakñe Kporin komo ya ero wa ñexamro yehtopo, Eri mumuru komo yehtopo. Kporin komo ya tîmsom yîwîrîyakañe me mak takî tî xatkeñe okwe poyino komo. Ero wa tî xatkeñe okwe.

Samuew Nasî Eri Yanton Me Ciki Kaan Mîn Yaw

¹⁸Ero yimaw iito rma tî xakñe Samuew ciki. Kporin komo mîn yaw. Ero yenîñe komo yanton me tî xakñe. Eepoci yaw ciki tî xakñe poono yaw.

¹⁹On wara tî xakñe yîson, tîmrerî ponon ciki tî natpekñe ahnorono. Ero takî tî naafakñe roro tîmrerî yaka. Yicimñipuntaxera tîmsom yakñiposo tî cekñe roro iîño Kaan mîn yaka. Ero ke ciîño yakro tî cekñe roro yîson tîmrerî ponon yaaso.

²⁰Kporin komo mîn yaw exitaw so tak Ewkana yakronomacho poko tî nîmtapowakñe Eri, yipici yakronomacho poko marha. On wara tî kekñe, Ai oyakno, amxîkrî komo xa hara tîmñe me exi xe wasî Kporin komo, moso xîkrî xa hara, apici xîkrî ha. Yîmrerî cik nîmye Noro ya. Ero ke yîmrerî komo ke awakre xe xa hara wasî, kekñe tî. Ero wa kacho yentache roro cetkeñe hara tî Ewkana komo tîmîn komo yaka.

²¹Ero yinhîrî tak Ana wakrekñe xa hara Kporin komo. Ñetahsîyakñe xa hara tî, ñewruyakñe marha yaake ro. 3 ro tî ñewruyakñe yîmrerî komo ciki. Asakî ro tî ñewruyakñe emsîrî komo cik hara. Iito rma tî xakñe Samuew Kporin komo mîn yaw. Iito poñmamyakñe. Ero wa tî xakñe.

Kicicme Tumumuru Komo Yehtopo Ñencesî Eri

²²Taa, poritomotho me takî tî xakñe Eri. Ero yimaw tumumuru komo yehtopo takî tî ñencekñe. Kporin komo ya takñisom tîmtoyo tî poxunkapetkeñe kica Ixaw Yana komo ya. Woomam komo poko marha tî xatkeñe kica. Kporin komo mîn potaka tî mokyatkeñe woomam komo tîmsom pokono komo yanton kom ha, noro yipu komo yenaka tî cetkeñe kica. Ero wa ehtopo komo tî ñencekñe yîim kom okwe.

²³Ero ke tî on wara kekñe yîwya so, Ai okopuci komo, kicicme awehtopo komo wencesî kica. Miyan komo rma ñekatîmyaxe owya. Ahce kacho ero wa matu kica? kekñe tî yîwya so.

24 Kîfwañhe exihra tî matu okwe okopuci komo. Kîfwañhe awehtopo komo pînî ro mak mîn wences okwe. Kporin komo yanan komo tî natu kicicme awanme so rma okwe.

25 Anarimaw kicicme kexitaw kpoyino poko Kaanî rma nasî kñemetanmekîthîrî yîrwoxinkañe me. Kporin komo wece xa kicicme kexitaw onoke thakwa re nai Noro yîrwoxinkañe me hara okwe? kekñe tî yîwya so. Ero wa tî kekñe yîm yîwya so. Tîîmî mtapotachonho ponarora rma tko tî xatkeñe yumumuru komo, tîtwermacho komo ponarora. Ero wa tî xatkeñe Kporin komo yanme rma. Ñexamro penî tî waihka xe so tî xakñe. Ero ke ero wa tî xatkeñe.

26 Taa, iito rma tî xakñe Samuew mren, poŋmamyakñe rma. Kîfwañhe tî xakñe Kporin komo ya, kîfwañhe marha tî ñehtîkekñe tooto komo ya marha. Ero wa tî xakñe noro.

Eri Yepamtho Waihkacho Ñekatîmyasî Kaan Yakrono Ro

27 Ero yimaw tak Kaan yakrono ro tî mokyakñe Eri yaka. On wara tî kekñe yîwya, Ai apa, on wara tî nîike Kporin komo awya, Pahxa aporin pen komo xatkeñe Exitu po Paraw yaw thakwa okwe. Ero yimaw kîfwantawno wara kesenpekñe yîwya so.

28 Aporin pen meñekekñe Ow ohyaka cewomsom me. Anarî komo Ixaw Yana komo meñekara wîxakñe tribu komo poyino. Owya tîmsom yakñitopo pokono me marha noro pen meñekekñe, Ixaw Yana komo ñekîtho yakñiñe me ha. Kotoporem yakñiñe me marha noro wîîfakñe, eepoci yawno me marha. Ero pokono me noro pen wîîfakñe. Aporin pen yanan komo ya marha wîmyakñe Ixaw Yana komo yokutho pun iyotî komo me, Ixaw Yana komo nakñîrî raconho ha. Ero wa owya meñekachonho rma wa mencesî.

29 Ero ke ahce kacho owya tîmsom mîwîrîyaket hara, omtapotachonho yanme rma tîmsom ha, Omîn potaw tîmcoko, kachonho ha? Metpurukrexe mak kica. Tpoxxem xa mahsîyaxe Ixaw Yana komo nîmrî raconho awotî komo me kica. Ero wa masî amumuru komo ponarono me xa awexirî ke. Oponarono pîn wara ñhe mak mas okwe.

30 Ero ke on wara takî tî nîike awya Kporin komo, ponaro Ixaw Yana komo yehtopo, Pahxa on wara cma re wîîkekñe apoko, ayanan komo poko marha, aporin pen komo poko marha, Ñexamro naxe omîn yenîñe me eroromero, wîîkekñe. On wara tko wîlkes oroto, Pîra ro mak tak. Oponaro cehsom komo ponaro xa matko wasî. Owîrîyakañe komo ponarora reha wasî.

31 On wara tak wasî amñe apoko, akafkañe me tak wasî, aporin pen komo yanan kafañe me marha. Ero yimaw tak poritomo exihra ro mak tak nasî ayanan komo chew.

32 Ixaw Yana komo wakronomesî rma re amñe. Wara rma aaxatî pîn komo tak meeñas amñe omîn yaw okwe. Ayanan komo marha poritomontara ro mak tak naxe, pîra ro mak okwe.

³³Anarî pen komo waihkesî ayananînhîrî pen komo. Anarînhîrî komo reha waihkara wasî, owya tîmsom pokono me matu. Waipîn komo tko naxe aspeñe me mak okwe. Mesewkesî ro mak wa ha okwe awratarî ke ñexamro yanme. Aropotarî ñerepexe ro mak okwe. Poritomo me exihra ro mak naxe awepamthîrî komo amñe, miya roro exihra ro mak naxe okwe.

³⁴On wara men naxe amumuru komo amñe, Ohñi, Piñeias komo, asakno roro rma waihyaxe ero re kaamo po rma. Ero wa waihtopo komo tak mîhtînoyasî omtapotarî kuknon me. Kaanî mtapotarî xa mîn wentai ham, mîñkesî ero wa waihîrî ke so amñe.

³⁵Ero yinhîrî tak anarî wiirasî ohyaka cewomsom me, yiixe oyehtopo yaw rorono tak ha, oyesehtînotopo yaw roro ciñe ro ha. Noro tak wiifasî ohyaka cewomsom me towîhnî me ro. Kayaritomo me onîhkapotho yakronomañe me roro tak nasî miya roro.

³⁶Ero yimaw on wara tak naxe awepamthîrî komo yakwenho, ohyaka cemwomsom me ciixapu yaka mokyaxe tupurantan komo yaponso ciki, tuuru yaponso cik marha. Noro mamaka tak nutupenwaxe. On wara kexe yîwya, Owî cma re mîñfasî tîmsom pokono komo yanton me ciki. Ero poko oyexi xe thakwa wasî oyuru yahsîtome, kexe yîwya. Ero wa kexe amñe, kesî Kporin komo awya, kekñe tî. Ero wa tî kekñe Kaan yakrono ro Eri ya.

Kaanî Mtapotarî Ñencesî Samuew

3 ¹Taa, iito rma tî xakñe Samuew mren. Kporin komo yanme tî ñetapickekñe ciki. Eri yanton me tî xakñe. Ero yimaw on wara tî xatkeñe Ixaw Yana komo, Kporin komo mtapotarî tî entara xatkeñe okwe. Amñe xa so makî tî ñencetkeñe anarî komo mak asak mak okwe.

²Taa, on wara takî tî xakñe Eri, tîwîntopo ro yaw takî tî ñetîrapekñe tîwîntome. Ewuhra tî ñehtîkekñe noro ero yimaw. Ahce na yenîhra ro makî tî xakñe okwe.

³Ero yimaw eseikara rma tî ka xakñe weeyu Kporin komo mîn yawno, Kaan yamatan mîtwono tî mîn eseikara xakñe. Samuew tî iito xakñe cetîraposo.

⁴Ero wa exitaw Samuew yakro takî tî nîmtapowakñe Kporin komo. Ai Samuew, kekñe tî. Ahce, tan was apa, kekñe tî Samuew.

⁵Ero ke Eri yaka takî tî cekñe kañpe. Ai, tan was apa. Ow mañikî, kekñe tî. Pîra, awañikîra weexi. Etakrita hara, kekñe tî Eri yîwya. Ero ke cekñe hara tî Samuew etakriso xa hara.

⁶Ero yinhîrî tî kekñe xa hara Kporin komo yîwya. Ai Samuew, kekñe tî. Ero ke nîhcekñe xa hara tî noro ciki Eri yaka tîtotome xa hara. Ai, ahce, tan was Apa. Ow mañikî, kekñe tî yîwya. Pîra okopuci, awañikîra weexi, kekñe tî yîwya. Etakrita xa hara, kekñe tî.

7Kporin komo tî ka yîhtînopîra xakñe Samuew mren. Yîmtapotarî tî ka entara xakñe ero yimaw.

8Ero yinhîrî tî kekñe xa hara Kporin komo yîwya 3-înhîrî me takî. Ai Samuew, kekñe tî. Ero ke nîhcekñe xa hara tî Samuew Eri yaka tîtotome xa hara. Ai, ahce apa, Ow mañikî xa, kekñe tî Eri ya. Ero yimaw takî tî on wara kekñe Eri. Kporin komo xa Mîk tîmtapota xe nai ham moso yakro ciki, kekñe tî.

9Ero ke on wara takî tî kekñe Eri yîwya, Etoko xa hara okopuci etakariso. Amtapotaretaw xa hara on wara tak kasko yîwya, Ahce apa? kasko rma owya, amtapotarî wencesî, awanton ow ha, kasko yîwya, kekñe. Ero ke cekñe xa hara Samuew etakriso tîwîntopo ro yaka.

10Ero yinhîrî mokyakñe xa hara tî Kporin komo. Samuew mîtkoso ñecececekñe. Yihcirî me kekñe ero wa xa marha tî kekñe xa hara. Ai Samuew, Samuew, kekñe tî. On wara takî tî ñeyukyakñe Samuew, Ahce Apa, kasko rma owya, amtapotarî wences ow awanton ha, kekñe tî.

11On wara tî kekñe Kporin komo Samuew ya, On wara wîlkes awya okopuci, Ixaw Yana komo wemetanmekyasî ro mak amñe okwe. Amñe emetanmetopo komo yentañe panarî ñiyorwasî ececoka rma. Cerewre ro mak exirî ke emetanmetopo komo ñiyorwasî.

12Ero yimaw Eri pen wemetanmekyasî. Ayanan komo wemetanmekyasî xa amñe, wîlkekñe yîwya ero wa kachonho yaw roro tak noro pen wiitikesî watohnî me ro mak.

13On wara wîlkekñe yîwya, Awepamthîrî yemetanmekñe me was amñe miya roro yîthkan me ro mak, wîlkekñe. Kicicme ro mak ñecifatkeñe yumumuru komo. Kicicme ehtopo komo ñentaye rma re yîm. Panarera rma tko nas okwe.

14Ero ke on wara wîlkekñe Eri ya epamthîrî komo poko, Tookuthîrî komo yakñiyataw amñe awepamthîrî komo ya kicicme cehtoponhîrî komo yeyamtopo me, etîrwoxinkara rma wasî ñexamro poko. Ahce na komo tîmyataw etîrwoxinkara ro mak wasî ñexamro poko, wîlkekñe yîwya, kekñe tî. Ero wa tî kekñe Kporin komo Samuew mren ya.

15Ero yinhîrî takî tî ñetakriyakñe xa hara Samuew. Iito rma tî xakñe cenmakaxi ro. Enmapuche takî tî Kporin komo mîn metatan nahrunkekñe. Ñeraswakñe takî tî, Eri ya tî ekatîm xera xakñe Kaanî mtapotarî.

16Samuew tko tî nañikyakñe Eri. On wara tî kekñe yîwya, Ai okopuci Samuew, kekñe tî. Ahce apa, ahce xe mai? kekñe tî.

17On wara tî kekñe Eri yîwya, Ahce wa nîlka Kporin komo awya. Owya men ekatîmtîkakî. Ahce wa tî amna pen ñiîfa? Ekatîmtîkara awexitaw, tîmtapotachonho yaw roro rma awiri xe men wasî yîwya amoro pen hara, miya xe xa ñhe ha tko, kekñe tî.

18Ero ke Kporin komo mtapotarî takî tî ñekatîmtîkekñe Samuew yîwya watohñî me ro mak. Ero ke on wara tî kekñe Eri, Ai ha. Taa, Kporin komo

xa Mík nîmtapota ham awakro. Tanme ro mak nîhtînope Noro oyanan komo ciitopo, kekñe tî. Ero wa tî kekñe Eri Samuew ya.

¹⁹Ero yinhîrî poŋmamyakñe takî tî Samuew. Kporin komo tî xakñe akronomañe me okre. Yîmtapowataw yîmtapotarî ponaro xa tî xatkeñe entañe komo. Ero wa tî xatkeñe Kporin komo yanme rma.

²⁰Samuew ponaro tî xatkeñe Ixaw Yana komo ahnoro Taan pona rorono komo, Behseba pona rorono komo marha. Kweronomañe komo me ciixapu mîk ham, ketkeñe tî noro poko.

²¹Ñesenpekñe roro tî Kporin komo Samuew ya Siro po. Tîmtapotarî ke tî ñesehtînomexpekñe yîwya. Noro yakro tî nîmtapowakñe roro. Samuew mtapotarî tî ñencetkeñe miyan komo rma Ixaw Yana komo. Ero wa tî ñencetkeñe.

**Kaan Yamatan Nahsîyaxe Piristew Komo, Eri
Mumutho Pen Komo Marha Waihyaxe**

4 ¹Ero yinhîrî Ixaw Yana komo takî tî cetkeñe Piristew komo yakro etaŋmaxi. Ebenese pona tî cetarî komo ñiifatkeñe Ixaw Yana komo. Apeke pona tî cetarî komo ñiifatkeñe Piristew kom hara.

²Ero yinhîrî takî tî yuu yuu ketkeñe Piristew komo. Ixaw Yana komo waparî me mokyatkeñe. Iyopono me tko tî xatkeñe karpe xa. 4.000 tî waihketkeñe okwe Ixaw Yana pen komo.

³Cetarî komo yaka tmokuche so hara Ixaw Yana sowtatun komo on wara takî tî ketkeñe poritomo komo, Okwe, ahce wa kexirî komo poyero Piristew komo ya kaŋmapocow so Kporin komo okwe? Kporin komo yamatan xa tko cehcerî oona, Noro mtapotachonho yen. Siro poi cehcerî oona kakro so aatome tak ketafmetaw pahxaxa. Ero tak na kiîfatu so kiîxatî pîn komo yopono me, ketkeñe tî.

⁴Ero ke kîrkomo ñeñepetkeñe Siro pona. Ñexamro takî tî ñekyatkeñe Kporin komo yamatan, Kantomañe ro yamatan. Kerubin komo yotaw cekenke nasî, Noro yamatan ñekyatkeñe, yîmtapotachonhîrî yen ha. Eri mumuru komo marha tî mokyatkeñe Kaan yamatan yakro. Ohñi, Peñeias kom ha.

⁵Taa, cetarî komo yaka ñekyatkeñe Kporin komo yamatan, yîmtapotachonhîrî yen ha. Ero yenîche takî tî ñemtaraketkeñe Ixaw Yana sowtatun komo. Kaŋpe ro makî tî ketkeñe. Roowo pen tî nîrîrînakñe cemtarakarî komo ke.

⁶Emtarakarî komo tko tî ñencetkeñe Piristew komo. Ero ke on wara tî ketkeñe, Ahce kacho ñemtaraketu kopi Ixaw Yana komo? ketkeñe tî. Kporin komo yamatan tî ñehcow cetarî komo yaka, kacho takî tî ñencetkeñe.

⁷Ero ke ñeraswatkeñe takî tî Piristew komo. Kaan tak moko ñexamro yetarî yaka ham kopi. Okwe ro mak okwe. Kaan ke tîchewnoyem komo yakro etaŋmara ro makî ka tîxatkeñe kopi.

⁸ Ahce wa tak tatu kopi? Onoke thakwa re kiifatu so ponaro ñexamro yehtopo komo yopono me? Karitî xa Mîkyam kopi ponaro ehtopo ro komo. Exipsiu pen komo wîrîhmañenho Mîkyam ha. Ñexamro pen tî waihketkeñe mîn hakî ke axawa imo po exitaw so.

⁹ Kaŕpe tko cehcerî kîwyam Piristew kom ha. Kîrkomo me xa tak cehtîkacerî etîfîkaxapu me. Kaŕpera kexitaw so Ebrew komo yanton me tak men taxe kica, kanton me so ka naxe ñexamro ero wara tak men taxe amñe kîwyam hara ñexamro yanton me hara kica. Ero ke etîfîkaxapu me xa tak cehcerî, cetafmacerî xa tak ha, ketkeñe tî. Ero wa tî ketkeñe Piristew komo.

¹⁰ Ero ke takî tî Ixaw Yana komo waparî me mokyatkeñe xa hara. Iyopono me xa hara ti xatkeñe okwe. Ixaw Yana pen komo tî ñemahciyatkeñe tîmîn komo yaka. Meŕpono pîn tî waihyatkeñe Ixaw Yana sowtatun pen komo 30.000 tî okwe.

¹¹ Kaan yamatan marha tî nahsîyatkeñe Piristew komo. Eri mumutho pen komo marha tî waihketkeñe Ohñi pen, Peneias pen komo. Ero wa tî xatkeñe okwe.

Eri Pen Marha Waihyasî

¹² Ero po rma takî tî anarî cekñe sowtatu me etaŕmaxapunhîrî Siro pona. Benxamîn yepamtho tî mîk cekñe. Cetahyaxkaxi tî xakñe noro ponon. Roowo keñe marha tî xakñe yîhpoci.

¹³ Siro pona epataketaw tak Eri tî xakñe esama yakumyaw. Aapo po tî xakñe ceremaxi. Esama wece cewru tî xakñe. Ñeraswakñe tî Kaan yamatan yetwîrîmarî pona. Ewto pona cepatakache sowtatu Ixaw Yana pen komo waihkachonho takî tî ñekatîmyakñe iitono komo ya. Tpoyno pen komo yehtoponho yentache tak nîwracetkeñe ewto pono komo ahnoro. Kaŕpe tî nîwracetkeñe.

¹⁴ Yîwratarî komo takî tî ñencekñe Eri. Ero ke on wara tî kekñe, Ahce kacho nîwracet hara kopi? kekñe tî. Ero ke yîhyaka takî tî cekñe sowtatu, mohxapu ha.

¹⁵ Poritomotho me xa tî xakñe Eri ero yimaw. ⁹⁸ cimñipu tî xakñe ewrutoponhîrî. Ewuhra tî xakñe okwe. Enîhra ro makî tî xakñe okwe.

¹⁶ On wara tî kekñe sowtatu yîwya, Orotu xa kmoko etaŕmaxapunhîrî. Kemahciw ro mak eñexa, kekñe tî. Ai ha okopuci. Ahce wa mehcaw amyamro cetaŕmaxmu komo? kekñe tî Eri yîwya.

¹⁷ On wara tî kekñe ekatîmñe, Piristew komo yai ñemahciw okwe Ixaw Yana pen komo. Meŕpono pîn waihkacow okwe Ixaw Yana pen komo. Amumuthîrî komo marha waihcaw okwe, Ohñi pen, Peñeias pen komo. Kaan yamatan marha nahsîcow okwe Piristew komo, kekñe tî. Ero wa tî kekñe sowtatu Eri ya.

¹⁸ Taa, Kaan yamatan yahsîtoponho yentarî ke takî tî ñepîrkekñe Eri pen okwe. Tîmkai tî ñepîrkekñe tapon poi, ewto wacan metatan mîtwono

poi. Ñepîmîxwekñe xa tak okwe. Ero ke waihyakñe thakwa okwe. Ero wa tî waihyakñe poritomo me xa cexirî ke, tawsîñe cexirî ke marha. 40 cimñipu tî xakñe noro pen Ixaw Yana komo panatanmekñe me. Ero wa tî xakñe noro pen okwe.

¹⁹Ero yimaw rma Eri mumutho cinho tî xakñe tarke, Peñeias pen cinho ha. Ewirutopo pahnoke tî xakñe. Etafmacho komo takî tî ñencekñe noro. Kaan yamatan yahsîtopo, twoxin pen waihtopo, ciîño pen waihtopo, ero wa tî ñencekñe. Ero ke katuhwakñe, ñerewakñe xa takî tî cewrutome. Tîyopo xa tî ñerewakñe oko.

²⁰Ero yimaw takî tî waihyakñe woosam okwe ewruche rma. On wara tî ketkeñe yîwya woosam komo, ewrunokañe komo, Ahwokara esko. Ñewru rma amrerî ciki. Eikura ro makî tî xakñe yîson, yîmtapotarî komo ponarora tî xakñe.

²¹On wara tko tî xakñe yîson waipîra ka cexitaw, Ikaboci me tî tîmrerî nosohcekñe. On wara tî kekñe, Kaan weyuru tak tom ham okwe Ixaw Yana komo yenporitoponho, kekñe tî. Ero wa tî kekñe Kaan yamatan yahsîrî ke, twoxin pen waihîrî ke marha, ciîñonhîrî pen waihîrî ke marha.

²²Kporin komo weyuru tak tom okwe Ixaw Yana komo yenporitoponho okwe. Enko xe, Kaan yamatan nahsîcow okwe, kekñe tî. Ero wa tî kekñe Peñeias pen cinho twaihyataw rma. Ero wa tî kekñe.

Piristew Pen Komo Ñemetanmekyasî Kaan Tîyamatan Yarîrî Ke

5 ¹Taa, on wara tî xatkeñe Piristew komo Kaan yamatan takî tî naafatkeñe cewton komo pona, Astoce pona. Iina tî naafatkeñe Ebenese poi.

²Takon mân yaka tî naafatkeñe kica. Takon mîtkoso rma tî ñiifatkeñe.

³Ero yinhîrî enmarî yakro ro takî tî Astoce pono komo paketkeñe hara. Ero yimaw takî tî Takon pen ñeeñatkeñe. Cemokotoso takî tî xakñe cewnapo, Kporin komo yamatan mîtwo rma. Ero ke Takon pen nanîmyatkeñe hara. Tîhkaw tî ñiifatkeñe hara eken pona hara.

⁴Enmayataw xa hara paketkene hara. Ero wa xa marha tî ñeeñatkeñe Takon pen. Cemokotoso xa hara tî xakñe, cewnapo xa hara Kporin komo yamatan mîtwo rma. Cepîmkotoso takî tî xakñe, tamohkotoso marha ececoka rma. Mîmo potaw tî xakñe ehkotoxapu komo mooxe yupun yai. Puktow wa makî tî xakñe. Takon puntho makî tî xakñe Kaan yamatan mîtwo.

⁵Ero wa exirî yanme on wara takî tî natu Takon yaka cewomsom komo, ahnoro mak iina cewomsom komo, noro mân yaka cewomyataw so mîmo potarî tî apikîra natu. Ero wara roro tî natu oroto rma.

⁶Ero yimaw marha on wara tî xatkeñe Astoce pono pen komo, yîmîtwono pen komo marha, waihyatkeñe okwe Kporin komo yanme rma. Meñpono pîn komo tî namotoyatkeñe tuturui so takî tî xakñe yupun komo.

7Okoh me cehtopo komo yeeñataw tak Astoce pono komo ya on wara tî ketkeñe, Kîhyaw so exihra ro mak tak cexpore nasî ponaro Ixaw Yana komo yehtopo yamatan. Kemetanmekñe komo me nas okwe, Takon pen marha ñemetanmekyasî, ponaro kehtopo komo pen.

8Ero ke Piristew kayaritomon komo takî tî nañikyatkeñe. On wara tî ketkeñe yîwya so, Ahce wa cicîfa ponaro Ixaw Yana komo yehtopo yamatan awya so? Amna yai tarpore nasî Kace pona hara, ketkeñe tî kayaritomo komo ya.

9Ero ke iina takî tî naafatkeñe. Iina arîche tko iitono komo marha tî waihyatkeñe hara Kporin komo yanme. Meñpora ro makî tî waihyatkeñe okwe. Ero ke takî tî ñeraswatkeñe. Nuturunwatkeñe xa marha tî iitono kom hara meñpono pîn komo. Poritomo pen komo tî nuturunwatkeñe, rikomo pen komo marha.

10Ero ke Ekron pona tî narpetkeñe hara. Ekron pona epataketaw ero yaañe komo, Okwe, okwe, ketkeñe tî iitono komo. Ponaro Ixaw Yana komo yehtopo yamatan tak oona ñehcow hara kwaihkachome so kîwyam pen hara okwe, ketkeñe tî.

11Ero ke Piristew kayaritomon komo tî nañikyatkeñe ñexamro hara, On wara tî ketkeñe Ekron pono komo yîwya so, Ponaro Ixaw Yana komo yehtopo yamatan arpocoko hara ekenî ro pona. Tan exitaw kwaihkexe so mak okwe, kyanan komo marha waihkesî, ketkeñe. Meñpono pîn tî waihyatkeñe iitono pen komo okwe. Ero ke ñeraswatkeñe ro makî tî. Kporin komo rma tî ñexamro pen waihkekñe meñpono pîn komo.

12Waipîra rma tî xatkeñe anarî komo. Tuturui so rma tko tî xakñe yupun komo oko. Ero ke iitono komo tî nîwracetkeñe kañpe xa. Yîwratarî komo tî ñesencekñe mooxe kah yaka roro. Ero wa tî nîwracetkeñe okwe.

Kaan Yamatan Ñeñepes Hara Piristew Komo Ixaw Yana Komo Yaka

6 1Taa, pahkî tî xakñe Kporin komo yamatan Piristew komo chew, 7 nuuñi ha.

2Ero yinhîrî tîmsom pokono cewomsom komo takî tî nañikyatkeñe, yaskomo komo marha tî. On wara tî ketkeñe yîwya so, Ahce wa amna ñiîfa Xeopa yamatan? Ekatîmcoko ka amna ya, ahce wa amna narpe ekenî ro pona hara? ketkeñe yîwya so.

3On wara tî ñeyukyatkene, Ponaro Ixaw Yana yehtopo yamatan yarpetaw ekenî ro pona hara epethîrî keñehra arpora ro mak men ehcoko. Noro yanwekñe me awehtoponhîrî komo yepetho men arpocoko akro rma, ponaro ñexamro yehtopo ya tîmsom ha. Ero yimaw kañpe tak maxe hara okohme ehxapunhîrî komo. Ero yimaw, marha tak mîhtînoyaxe ahce yanme pahkî Noro nai awaikañe komo me, ketkeñe tî.

4Taa, ketkeñe takî tî Piristew komo. Ahce xa amna narpe yîhyaka anwekñe me amna yehtopo yepetho ha? ketkeñe tî. On wara tî

ñeyukyatkêñe, Apun komo turun warai ciicoko 5 mak ooru ha. Cawa warai marha ciicoko ooru rma, 5 xa marha. 5 naxe Piristew kayaritomon komo. Ero re yaw mîxatkeñe epefa yaw, akayaritomon komo yakro rma.

⁵Ero ke apun komo turun warai me ciicoko ooru. Cawa warai marha ciicoko apoyino komo waihkañenho warai ha. Ero wa awexitaw so, Karitî xa Mîk ham ponaro Ixaw Yana komo yehtopo, kañe me mesenpexe. Ero ke tak na apokora so nai ha, ponaro awehtopo komo pokohra marha, arowon komo yîwîrîmara marha. Ero wa tak na nai ha.

⁶Ahce kacho ceipuru wara mîîfatu aropotarî komo Exipsiu pen komo wara, Paraw pen wara ha? Ñexamro pen yemetanmekrî poko tî ñekaricekñe ro mak. Ero ke Ixaw Yana komo takî tî nahsîpinketkeñe totohme so.

⁷Ero ke tarara akîhtocoko yaxan. Paaka marha ahsîcoko asakî. Woosî re ahsîcoko tîmxîkyem re, tarara xikñenho pîn me cehsom mak, noro yipu ahsîcoko. Yimicoko tak tarara potkoso. Yîmxîkrî tko aacoko miya waaca yaka. Iito mak ñexpe yîmxîkrî asakno roro rma.

⁸Kporin komo yamatan tak enkacoko tarara yaka. Anarî marha iina enkacoko yamata hara Noro yamatan yawxaka. Ero yaka enkacoko ooru añirithîrî komo, Noro yanwekñe me awehtoponhîrî komo yepetho ha. Ero yinhîrî tak tanme ro mak tompe paaka.

⁹Torî rma tko encoko. Kaan yamatan yekenî ro pona cetaw Bece Semes yesamarî yaw ero yimaw, Noro ñemetanmekîtho rma kiwyam, tîtkexe tak. Iina tohra exitaw reha ero warahra tîhtînoyaxe. Noro pîn kwaihketkeñe so ham. Noro yanmera mak kaksîce so ham epefa, kaksîyatkeñe kyam mak ham, tîtkexe mak tak. Ero wa xa tîtkexe, ketkeñe. Ero wa tî ketkeñe Piristew yaskomon komo, tîmsom pokono komo marha.

¹⁰Ero ke ero wara rma takî tî narpetkeñe Piristew komo. Paaka ñekyatkeñe woosî re, tîmxîkyem re. Tarara potkoso tî ñimiyatkeñe. Yîmxîkrî tko tî nahruyatkeñe waaca yaka.

¹¹Kporin komo yamatan tî ñenkayatkeñe tarara yaka. Ero yawxaka tî ñiîfatkeñe anarî yamata hara. Cawa warai tî xakñe ero yaw ooru ciixapu ha. Yuturun komo warai marha xakñe ero yaw ooru ciixapu xa marha.

¹²Ero yinhîrî tak paaka cekñe Bece Semes yesamarî yaw. Esama yaw makî tî cekñe etowîn me ro mak. Poowa me etowra tî xakñe, kañme marha tî etowra. Moo, moo, kekñe mak tîcetaw. Tarara wenari tî mokyatkeñe Piristew kayaritomon komo Bece Semes rowon wokpan yaka roro. Ero wa tî mokyatkeñe.

¹³Taa, ero yimaw Bece Semes pono komo tî xatkeñe tînatîrî yeperîrî yenmekrî poko, puruma yenmekrî poko. Kporin komo yamatan takî tî ñeeñatkeñe twece so mokrî. Tawake xa takî tî xatkeñe enîrî ke.

¹⁴Mararî pona takî tî mokyakñe paaka, tarara yaañe, Xoswe mararîn pona ha. Bece Semes pono tî mîk xakñe Xoswe. Mararî pona takî tî

nîitmamyakñe paaka toopu panaka porin panaka. Ero yinhîrî takî tî tarara pen nîraketkeñe wehto me. Paaka marha tî waihketkeñe takñitîkaxmu me, Kporin komo ya tîmsom me ha.

¹⁵Iito marha tî xatkeñe Repita komo. Kporin komo yamatan tî ñenñcetkeñe ñexamro, ooru ciixapu yen marha. Toopu pona tî ñîfmikyatkeñe. Ero kaamo po tak iitono komo tî nakñiyatkeñe tookuthîrî komo yaake takñitîkaxmu me, Kporin komo ya tîmsom me ha. Anarmerpan komo marha tî nîmyatkeñe yîwya. Ero wa tî xatkeñe Bece Semes pono komo.

¹⁶Taa, iito tî ka xatkeñe Piristew kayaritomon komo. Kporin komo ya tîmsom yakñîrî tî ñeeñatkeñe. Ero yenîche tak yîwya so ñetîrametkeñe takî tî Ekron pona hara ero kaamo po rma.

¹⁷On wicakî tî ñekpetkeñe Piristew komo ooru ciixapu Kporin komo ya tîmsom me, Kicicme amna ñehxe ham kacho. Yuturun warai tî ñekpetkeñe. Cewñe so tî yuturun warai ñekpetkeñe cewton komo poko hak so. Astoce, Kasa, Askaron, Kace, Ekron, ero wa tî xakñe ñexamro yewton komo yosotî. Ero ke ero wicakî tî ñekpetkeñe yuturun warai ooru ciixapu.

¹⁸5 xa marha cawa warai ñekpetkeñe ooru ciixapu xa marha. Cewton komo yecenarî xa marha tî ñekpetkeñe. Ero wicakî tî xatkeñe kayaritomo yewton komo twacayem. Tpanawnoi so marha tî xakñe ewtoci ke so. Cewton komo yecenarî tî ñekpetkeñe cawa warai ooru ciixapu. Taa, iito rma nasî porin toopu, pona ñîfmikyatkeñe Kaan yamatan ero ha. Xoswe pen mararîntho po nasî Bece Semes pono mararîntho po ha. Ero wa nasî toopu.

¹⁹On wara tko tî Bece Semes pono pen komo ñîifakñe Kporin komo, Kaan yamatan yawno tî ñeeñatkeñe, ero ke waihkano tî ñîifakñe. 50.070 tî waihkeñe kîrkomo pen okwe. Ero ke nîwracetkeñe takî tî iitono pen komo Kporin komo ya tpoyno komo waihkari ke so. Okwe, okwe, ketkeñe tî.

²⁰On wara tî ketkeñe iitono komo, Bece Semes pono komo, Onoke ma re ñececece Kporin komo mîtwo? Kîfwani ro xa Mîk ha. Onok yaka ha re tarpet hara Noro yamatan kîhyai so, ketkeñe tî.

²¹Ero yinhîrî kîrkomo tî ñeeñetkeñe Kiriace Xearin pona. On wara tî ketkeñe iitono komo ya, Kporin komo yamatan tak nîramanîyatkeñe hara Piristew komo. Amohcoko aaso ahyaka so, ketkeñe tî yîwya so. Ero wa tî ketkeñe yîwya so.

7 ¹Ero ke mokyatkeñe takî tî Kiriace Xearin pono komo Kporin komo yamatan ka. Cewton komo pona tî naafatkeñe. Abinatabe mîn yaka tî naafatkeñe, ñh pono yaka. Noro mumuru tî ñîifatkeñe Kporin komo yamatan yenîne ro me, Ereasa ha.

²Pahkî tî xakñe Kporin komo yamatan iito Kiriace Xearin po, 20 cimñipu tî. Ero yimaw tî nîwracetkeñe Ixaw Yana komo Kporin komo pînîn yaw okwe.

Ixaw Yana Panatanmekñe Me Nasî Samuew

³Ero ke on wara takî tî kekñe Samuew Ixaw Yana komo ya, miyan komo ya rma, Kporin komo pokono me mak tak awexi xe awexitaw so, yaaro xa tak yiixe awexitaw so ponaro anarî yana komo yehtopo afmacoko kfa. Astaroce komo marha afmacoko. Kporin komo ya xa tak etîmcoko. Noro mak ewetîcoko. Ero wa awexitaw so tak Piristew komo mamakan mera tak awifaxe so, kekñe tî yîwya so.

⁴Ero ke tîhyawnonhîrî komo takî tî nafmetkeñe Ixaw Yana komo. Baaw komo, Astaroce komo, ero warai komo tî nafmetkeñe kfa. Kporin komo poko mak takî tî xatkeñe okre.

⁵Ero yinhîrî on wara takî tî kekñe Samuew yîwya so, Ahnoro Ixaw Yana komo anîhcoko Mispa pona. Iito tak kîmtapowasî Kporin komo yakro apoko so, kekñe tî.

⁶Ero ke takî tî aînihxapu komo mokyatkeñe Mispa pona. Ero yimaw takî tî tuuna nanîmyakñe Samuew. Ero takî tî nukmamyakñe Kporin komo yeeptai. Ero kaamo po marha tî eseresmara mak xatkeñe. Kicicme cehtoponhîrî komo marha tî ñekatîmyatkeñe. Kicicme amna xakñe kica, aponarora kica, ketkeñe tî Kporin komo ya. Ero yinhîrî takî tî Ixaw Yana komo panatanmekyakñe Samuew, Mispa pona mohxapu kom ha.

⁷Ero yimaw on wara kacho takî tî ñencetkeñe Piristew komo, Ixaw Yana komo tak ñesenmekyatkeñe Mispa pona, kacho tî ñencetkeñe. Ero ke Ixaw Yana komo waparî me takî tî mokyatkeñe Piristew kayaritomon komo. Mohtopo komo tî ñencetkeñe Ixaw Yana komo, Piristew komo tî mokyatu kwaparî komo me, kacho tî ñencetkeñe. Ero ke ñeraswatkeñe takî tî Piristew komo pona.

⁸Ero ke on wara tî ketkeñe Samuew ya, Amtapotakî men Kporin komo yakro amna poko. Ero wicakî mak, kacho mera ro mak amtapotakî. On wara kasko yîwya, Piristew komo ya cma re amna armapora mas Apa, amna yemetanmekñenho komo ya ha, kasko yîwya, ketkeñe tî yîwya.

⁹Ero yinhîrî opefa xîkrî takî tî waihkekñe Samuew tîson mownu yeeñe rma. Taknitîkaxmu me tî nîmyakñe Kporin komo ya. Yupunthîrî takî tî nakñiyakñe. Kporin komo yakro marha tî nîmtapowakñe cerewre Ixaw Yana komo yakronomacho poko. Ero ke tî noro mtapotarî ñeyukyakñe.

¹⁰Taa, Kporin komo ya tîmsom yakñiyataw rma mokyatkeñe takî tî Piristew komo Ixaw Yana komo waparî me. Ero kaamo po rma tko knerere knerere kamexpekñe Kporin komo. Cafaña kekñe marha tî oko Piristew komo cheka. Ero ke ñesekatketeñe takî tî. Kaŕpera takî tî xatkeñe. Iyopono me takî tî xatkeñe Ixaw Yana kom hara okre.

¹¹Mispa poi takî tî cetkeñe Ixaw Yana komo kîrkomo. Piristew komo wece tî cetkeñe kaŕpe. Esama yaw rma tî waihkano ñiîfatkeñe emahciyataw so. Bece Kaa pona roro tî ero wa ñiîfatkeñe. Ero wa tî xatkeñe Ixaw Yana komo.

¹²Ero yinhîrî takî tî toopu ñekpekñe Samuew. Ewto yotaka tak ñirpekñe. Mehxa xakñe Mispa, xehxa xakñe Sen ewto. Ebenese me tî toopu nosohcekñe. Kakronomacow so ha ka Kporin komo, kekñe tî Samuew.

¹³Ero yinhîrî twerî takî tî xatkeñe Piristew komo. Ixaw Yana komo waparî me takî tî mokuhra xatkeñe. Waipîra rma ka exitaw Samuew Piristew komo yemetanmekñe me roro tî xakñe Kporin komo.

¹⁴Yaake tî xakñe Ixaw Yana komo yewtontho Piristew komo nowtho. Ekron mkai xakñe ewto mko Kace pona rorono mko, ero mko takî tî nahsîyatkeñe hara Ixaw Yana komo. Iitono roowo ahnoro nahsîyatkeñe Piristew komo nowtho. Ero wa xatkeñe Ixaw Yana komo, Piristew komo yopono me tî xatkeñe. Amohew komo marha tî xatkeñe tawake Ixaw Yana komo poko.

¹⁵Ixaw Yana komo panatanmekñe me tî xakñe Samuew pahkî, twaihtopo pona roro.

¹⁶Yicimñipuntaxera tî cekñe Samuew Mispa pona, Betew pona, Xiwkaw pona. Ero wara roro tî ñetapomrikyakñe. Iina so tî cekñe roro Ixaw Yana komo panatanmeso.

¹⁷Ero wa cetapomrikiche ñetîramekñe roro Hama pona hara. Iito tî xakñe noro yekenî ro. Iito marha Ixaw Yana komo yenîñe me tî xakñe. Iito marha tî Kporin komo ya tîmsom yakñitopo nakîhcekñe. Ero wa tî xakñe Samuew.

Kayaritomo Xe Tak Naxe Ixaw Yana Komo

8 ¹⁻²Taa, ero yinhîrî poritomotho me takî tî ñehtîkekñe Samuew. Ero yimaw tak tumumuru komo ñiifakñe Ixaw Yana komo yenîñe me hara. Xoew tî xakñe potuthîrî yosotî. Abia tî xakñe mahtîkîthîrî yosot hara. Behseba pono mîkyam xatkeñe. Iito tî xatkeñe Ixaw yana komo yenîñe me. ³Anarme tko tî xatkeñe yumumuru komo tîim warahra. Puranta ponaro makî tî xatkeñe kica. Anarimaw so tî puranta nahsîyatkeñe kicicitho yeñekara cehtamci kica. Kîfwan komo marha ñemetanmekyatkeñe hara okwe.

⁴⁻⁵Ero ke Hama pona takî tî cetkeñe Ixaw Yana poritomon komo. Samuew yaka tî cetkeñe. On wara ketkeñe yîwya, Ai apa, on wara kes amna awya, poritomo me tak mehtîkes okwe. Anarme tko naxe okwe amumuru komo awarara kica. Ero ke amna kayaritomonî cma re miirasî amna panatanmekñe me. Ero warai ciriche anarî rowon pono komo wara xa marha tak amna nasî, ketkeñe tî yîwya.

⁶Poxumra tko tî yîmtapotarî ñencekñe Samuew, Amna kayaritomonî cma re miifasî amna yenîñe me ehtome, kacho. Ero ke Kporin komo yakro takî tî nîmtapowakñe.

⁷On wara tî kekñe Kporin komo yîwya, Yîmtapotarî komo ewetko rma. Aaxera nas amna tîkayaritomon me, kacho pînî rma mîn yîmtapotarî

komo. Kporin komo xera nas amna tîkayaritomon me, kacho xa mîn yîntapotarî komo kica.

⁸Pahxa Ixaw Yana komo wekyakñe Exitu poi ero yinhîrî rma ero wara naxe okwe. Oyahsîpînkafñe me roro xatkeñe ponaro anarî yana komo yehtopo poko cehtome so. Ero wara rma naxe oroto apoko hara, awanwekñe me okwe.

⁹Ero ke yîntapotarî komo rma ewetko. Weronomano tko cirko. On wara men awifaxe so akayaritomon komo amñe, awemetanmekyaxe so men okwe, kasko yîwya so, kekñe. Ero wa kekñe Kporin komo Samuew ya.

¹⁰⁻¹¹Ero ke on wara takî tî kekñe Samuew Ixaw Yana komo ya, Amna kayaritomon tak cirko, kañe komo ya, On wara men awifaxe so amñe akayaritomon komo, amumuru komo nahsîyasî tanton me. Tîtararan yaañe me ñiifasî, tok yenîñe me marha ñiifasî kawaru yenîñe me ha. Otararan poturme etocoko amyamro kañe, kesî marha yîwya so.

¹²Anarî komo ñiifasî tmaywen komo yantomañe me. 1.000 komo yantomañe me ñiifas anarî komo. 50 komo yantomañe me ñiifasî anarî kom hara. Omararîn pomofñe me ehcoko amyamro, kesî anarî komo ya. Onatîrî yeperîrî yenmekñe me ehcoko amyamro, kesi anarî komo ya hara. Amyamro xa akîhtocoko kacipara imo mefpora waapa me kîwtotome so, kesi anarî komo ya hara. Amyamro xa otararan pokono akîhtocoko mefpora, kesî anarî komo ya hara.

¹³Awemsîrî komo marha nahsîyasî tanton me so. Amyamro reha ciicoko kotoporem, kesî anarî komo ya. Amyamro reha ehcoko onahrî ciifñe me, owokru ciifñe me marha, kesî anarî komo ya hara. Amyamro reha ehcoko oyuru yaiñe me, kesî anarî komo ya hara.

¹⁴Amararînthîrî komo men nahsîyasî, anatîthîrî komo marha uupa yatî, oripa yepu marha. Ero komo nahsîyasî tanton komo yînahmachome. Kîfwan mîn nahsîyasî amaranînthîrî komo, ewtî mexan xa.

¹⁵Anatîrî yeperîrî nîraconkesî tînahrî me cisimu wicak ha. Ero wa xa marha nîraconkesî awokru kom hara cisimu wicakî xa marha. Ero wicakî nahsîyasî anatîthîrî komo yeperîtho tmaywen komo nahrî me, wokru komo me marha.

¹⁶Awantonînhîrî komo nahsîyasi tanton me so, kîrkomo, wooxam komo marha. Awokuthîrî komo marha nahsîyasî buhu pen okwe.

¹⁷Awokuthîrî komo marha nahsîyasî opeña pen hara. Cisimu wicakî xa marha nahsîyasî. Tanton me men awifaxe so okwe.

¹⁸Taa, akayaritomon exitaw tak mîmtapowaxe Kporin komo yakro awemetanmekñe komo me exirî ke anîhtînoputhîrî komo rma. Aweikura so tko nasî Noro ero yimaw, kekñe tî. Ero wa tî kekñe Samuew Ixaw Yana poritomon komo ya.

¹⁹Samuew mtapotarî yewetîra rma tko tî xatkeñe kica. Pîra, tîkayaritomon xe rma nas amna, ketkeñe rma tî yîwya.

²⁰On wara marha tî ketkeñe yîwya, Ero yimaw anarî rowon pono komo wara rma tak nas amna. Amna yenîñe me roro marha tak nasî kayaritomo. Waapa me amna cetaw amna kayaritomon tak ces amna poturme. Amna naaçasî ařmano ritohme okre, ketkeñe tî. Ero wa tî ketkeñe Ixaw Yana komo Samuew ya.

²¹Taa, Ixaw Yana komo mtapotarî tî ñencekñe Samuew. Ero ke tak yîmtapotachonhîrî komo ñekatîmyakñe Kporin komo ya. Ero wa kacow okwe, Apa, kekñe Samuew.

²²On wara tî Kporin komo ñeyukyakñe, Taa, yîmtapotarî komo rma entakî okopuci. Kayaritomon komo rma cirko, kekñe tî yîwya. Ero ke on wara takî tî kekñe Samuew Ixaw Yana poritomon komo ya, Etocoko hara ka awewton komo pona, kekñe tî. Ero wa tî kekñe Samuew.

Sau Ñetahcasî Kaan Ixaw Yana Kayaritomon Me

9 ¹Taa, ero yimaw tî iito xakñe Benxamin yepamtho. Kis tî xakñe noro yosotî. Abiew pen mumutho tî mîk xakñe. Seroro pen mumutho ti mîk xakñe Abiew. Bekorace pen mumutho tî mîk xakñe Seroro. Apia pen mumutho tî mîk xakñe Bekorace. Benxamin yepamtho tî mîk xakñe Kis, cemyawnoyem xa.

²Noro mumuru tî xakñe Sau. Kîrîrî yenpotho mîk xakñe okre Sau. Xatkeñe rma re kîřwan komo kařpamxan komo, Ixaw Yana kom ha. Sau tko tî xakñe kîřwañhe xa tak. Kawno tî mîk xakñe. Noro motarî tî xakñe anarî komo tîpîrî yopo.

³Taa, ero yimaw tî ñehcamnoyakñe Sau yîm yokutho okwe, Kis yokutho, buhu pen. Yaake tî ñehcamnoyakñe okwe. Ero ke on wara tî kekñe Kis tumumuru ya, Ai okopuci, mîřcesî cma re oyokutho yeposo buhu pen. Omaywen arko awakro, kekñe tî yîwya.

⁴Ero ke cekñe takî tî Sau buhu yeposo. Eprain yepamtho rowon pore tî cetkeñe tmaywen yakro. Îpî chere tî cetkeñe iitono chere. Buhu pen yenîhra rma tko tî xatkeñe okwe. Ero yinhîrî takî tî Sarisa rowon pore tî cetkeñe hara. Iito marha tî enîhra xatkeñe okwe. Ero yinhîrî Benxamin yepamtho rowon pore tî ñetîrametkeñe hara. Buhu yenîhra rma tî xatkeñe okwe.

⁵Ero yinhîrî Supe rowon pona takî tî cetkeñe hara. Iito exitaw so on wara takî tî kekñe Sau tmaywen ya, Kaika hara. Pahkî kehtîketaw, Okwe okwe, kahra tak nai apapa buhu pen pîñîñ yaw. Kîpîñîñ yaw xa tak okwe, Okwe, kee hara, kekñe tî.

⁶On wara tko tî kekñe maywen Sau ya hara, Ai ha. Taa, on wara wîikes awya, Tanî tî nai Kaan yakrono ro. Takîhsom mîk okre. Ahce na poko yîmtapowataw yîmtapotachonhîrî yaw roro rma tak nai amñe yaaro ha. Ero ke yîhyaka cma re tîhcesî. Noro tko na kîwtotopo ñekatîmya kîwya, kekñe tî.

7On wara tko tî kekñe Sau, Okwe, yîhyaka kîwcetaw ahce ha re tîmya yîwya. Kuruthîrî ñenat okwe. Kaan yakrono ro ya tîmsom exihra ro mak nasî kîhyaw. Ahce katî nai kîhyaw yîwya tîmsom? kekñe tî.

8On wara tî maywen ñeyukyakñe, On exepeyu ohyawno. Prata on 1 kwahta sikru wicakno ha. Ero wîmyasî Kaan yakrono ro ya kîwtotopo yekatîmtoyo yepetho, kekñe tî.

9On wara ketkeñe Ixaw Yana komo pahxa Kaanî mtapotarî yentaxi tîcetaw so, Kaika Kaan ñenporî yenîñe ro yaka, ketkeñe tî. Ero wa tî Kweronomañe ñetahcatkeñe pahxa, Kaan ñenporî yenîñe ro, ketkeñe tî. Ero wa tî ñetahcatkeñe.

10Ero yinhîrî on wara tî kekñe Sau tmaywen ya, Taa, ero wa ham. Kaika yîhyaka, kekñe tî. Ero ke ewto pona takî tî cetkeñe, Kaan yakrono yenso.

11Îpî tî nawnukyatkene ewto pona. Ero wa tîcetaw so emasî komo yakro tî ñesepofatkene tuuna wece tmohsom komo yakro. On wara tî kekñe Sau yîwya so, Ai okopuci komo, tan nai Kaan ñenporî yenîñe ro? kekñe tî yîwya so.

12On wara tî ñeyukyatkene emasî komo, Nhnk, mînto nai meyhra awesamarî yaw rma. Yohno etocoko enso. Orototo moko oona amna yewton pona. Kaan ya tîmsom tî nakñiyatu tantono komo oroto îh meretwo. Ero yenso tî moko.

13Ewto pona awepataketaw so rma noro meeñaxe îh pona tohra ka exitaw rma. Îh pona tî cee eseresmaxi. Eseresmara nai tantono komo Kaan yakrono ro mokuhra ka exitaw. Kaan yakro tî ka noro nîmtapowasî erewsî yepona. Ero yinhîrî tak ñeseresmexe añihxapu komo. Ero ke etocoko rma ewto pona. Orototo rma wa meeñaxe, ketkeñe tî yîwya. Ero wa tî ketkeñe emasî komo Sau ya.

14Ero ke ewto pona tî cetkeñe. Ewto pona cepataketaw so rma tî Samuew ñeeñatkene. Yîhyaka so tî mokyakñe esama yaw, tîmsom yakñitopo yesamarî yaw.

15-16On wara tko tî kekñe Kaan Samuew ya pahxa ñhe rma ero kaamo ponan po, Pahxaxa on wara rma exitaw kaamo kîîrî weñepesî ahyaka Benxamin rowon pono. Noro tak yîhkapeko oyanan komo yantomañe ro me, Ixaw Yana komo yantomañe ro me ha. Noro tak nowyas oyanan komo Piristew komo mamakan mera tak ehtome so. Oyanan komo tak weeñasî, yîpînî yaw so was okwe. Yîwratarî komo marha wencesî. Ero ke noro wirpes awya ñexamro yantomañe me, kekñe tî Kaan yîwya.

17Ero ke Sau yenîche Samuew ya on wara tak kekñe Kaan yîwya, Noro ha, kokoñoro wîlkai awya oyanan komo yantomañe ro poko noro tak ha. Noro nas amñe oyanan komo kayaritomon me, kekñe yîwya.

18Ero yinhîrî takî tî Samuew yaka cekñe Sau ewto potaw rma exitaw. On wara kekñe Sau yîwya, Ai apa, Kaan ñenporî yenîñe ro mîn cma re menpes owya, kekñe tî.

¹⁹On wara Samuew ñeyukyakñe, Kaan ñenporî yenîñe ro ow ha. Ìh pona kaika Kaan ya tîmsom yakñitopo yaka. Oyakro meseresmesî oroto. Pahxaxa keñepes hara. Enta xe awehtopo wekatîmtîkes awya ero yimaw.

²⁰Pahxa ñhe awoh komo ñehcamnoi buhu mîk ha mehxa kaamo po, noro ponarora tak esko. Ñexamro rma tî ñeeñatkeñe anarî komo. Onoke ponaro tko natu Ixaw Yana komo ahnoro? Aponaro tko naxe, aamo yanan komo ponaro marha naxe etpoyino pîn komo ponaro, kekñe tî.

²¹On wara kekñe Sau yîwya, Okyo, Benxamin yepamtho mak ow. Asak makno mak amna, Benxamin yepamtho, Ixaw Yana tribun xawyakan xa. Apapa yanan komo marha naxe asak makî anarî komo xawyaka, Benxamin komo xawyaka. Ero ke ahce kacho ero wa mîñke owya? kekñe Sau.

²²Ero yinhîrî tak Sau naafakñe Samuew, noro yanton marha. Mîmo yaka naafakñe. Iina tak ñexamro ñeremanmekyakñe enîno riñe yapon pona, añihxapu komo poturu wara. Yaake xatkeñe añihxapu komo 30 ha re.

²³Ero yinhîrî on wara kekñe Samuew erewî yetakañe ya, Awya wîka, On wooto men cirko cewyaro, wîka awya ero tak eeko xiya, kekñe.

²⁴Ero ke petîthîrî yupuxapu tak ñekyakñe erewî yetakañe, ehyatîthîrî kotonho meero. Sau yeepataka ñiifakñe. On wara kekñe Samuew Sau ya, On ha awotî, tonoko tak. Pahxa yîmtoxapu on awotî me añikno cihra rma ka oyexitaw ero yimaw yîmtoxapunhîrî rma on, kekñe. Ero ke ñeseresmekñe tak Sau Samuew yakro.

²⁵Ero yinhîrî tak ìh poi mokyatkeñe hara eseresmaxapunhîrî komo ewto pona. Iito takî tî Sau yakro nîmtapowakñe Samuew mîmo meretwo rma.

²⁶Pahxaxaro rma paketkeñe Samuew komo enmayataw rma. On wara kekñe Samuew Sau ya mîmo meretwo exitaw rma, Ai okopuci, ahtocoko tak. Keñepexe so tak oroto esama yaw awtotome so, kekñe. Ero ke kuywa poi takî tî ñihcekñe Sau. Samuew yakro tak cekñe esama yaw.

²⁷Ewto panaka cetkeñe. Iito exitaw so on wara kekñe Samuew Sau ya, Taa, amaywen eñepeko kîywapu mooxe ñhe, kekñe tî. Ero ke cekñe tak Sau maywen mooxe ñhe. On wara kekñe Samuew Sau ya, Amoro ka tan esko. Kaanî mtapotarî ka wekatîmyas awya, kekñe. Ero wa kekñe Samuew Sau ya.

Sau Nîhkapesî Samuew Kayaritomo Me

10 ¹Taa, ero yinhîrî on wara takî tî xakñe Samuew, katî nahsîyakñe een yawno. Iike takî tî Sau nîhkapekñe. Ñewcohkekñe marha. On wara kekñe yîwya, Kporin komo xa awirî ham tîyanan komo yantomañe ro me.

²On wara tak masî ohyai awtoche oroto, kîrkomo tak meeñasî Hakew pen yahrutoponho mîtwo. Sewsa po xa meeñasî, Benxamin yepamtho komo rowon po rma. On wara kexe ñexamro awya, Ai Sau, amna rma ñeeñe

buhu, eposo mîcekñe noro. Noro ponarora takî tî nai aamo, aponaro xa takî tî nai. Ahto nai omumuru okwe? kee ha tî apoko, kexe awya.

³Taa, eñexa tak etok hara karpañu yepu yaka, Tabo pono yaka. Iito tak meeñasî kîrkom hara osorwaw, Betew pona tîtosom ha, Kaan yaka tîtosom. Anarî naaçasî 3 kabritu. Anarî cuure naaçasî osorwaw. Anarî wooku naaçasî een yaw.

⁴Ñexamro tak amtapotarexe. Awru marha nîmyaxe asakî. Ero ahsîko yînmîthîrî komo.

⁵Ero yinhîrî tak Kaan yîpîn pona etoko, Piristew sowtatun komo naxe iina etok ha. Ewto pahnoke awexitaw Kaanî mtapotarî yekatîmñe komo tak meeñas hara. Tîmsom yakñitopo poi nîhcexe. Raatî ke cemyarke so meeñasî. Tîyorkaxmu, maraka, cecesom, apha, ero warai ke cemyarke so meeñasî. Kaanî mtapotarî marha ñekatîmyaxe tmokyataw so rma.

⁶Ero yimaw tak Kporin komo Yekatî mokyasî aropotaka. Noro yanme tak mekatîmyasî Kaanî mtapotarî amoro hara. Anarmen me xa tak awifasî.

⁷Noro yipu komo yeeñataw awya ahce na poko esko awesehtînotopo yaw roro rma. Kaanî rma nas awakro.

⁸Ero yinhîrî oyesamaka etoko Xiwkaw pona. Iina men kmokyas amñe takñitîkaxmu yakñiso, Aaxe xa wasî, kacho yakñiso marha. 7 kaamo men ow momohko. Ero yimaw tak kmokyasî poko awehtopo yekatîmso awya, kekñe. Ero wa kekñe Samuew Sau ya.

⁹Ero yinhîrî tak ñesewkofmekñe Sau. Samuew yai tak cekñe. Torî me rma tak anarme takî tî Sau ropotarî ñiifakñe Kaan. Samuew ñekatîmtho yaw roro rma takî tî xakñe watohnî me ro mak.

¹⁰Îpî pona tîtoche ñesepoñakñe Sau weronomano riñe komo yakro. Ñexamro yenîche Kaan Yekatî takî tî mokyakñe Sau ropotaka. Ero ke noro marha takî tî Kaanî mtapotarî ñekatîmyakñe ñexamro yakro rma.

¹¹Iito rma tko tî xatkeñe pahxa Sau yenîñenho komo. Weronomano riñe komo yakro ekatîmrî tî ñencetkeñe. Ero ke takî tî ñeserepoketkeñe ñexamro noro poko. On wara tî ketkeñe, Ahce wa nai hara Sau kopi, anarme ro mak nasî Kis mumuru. Noro ma nai ke weronomano riñe me hara, ketkeñe tî.

¹²Anarî marha tî xakñe iito ero ewto pono rma. On wara tî noro kekñe, Onoke xa mîk ñexamro yîm ha? kekñe tî. Ero ke on wara tak kexe miyan komo rma ceserepoketaw so tpoyno komo yehtopo poko. Sau ma nai ke weronomano riñe me ha?, kexe.

¹³Taa, Kaanî mtapotarî yekatîmrî yîtîhkache tak Sau takî tî cekñe îh pona, tîmsom yakñitopo yaka. Ero wa tî cekñe.

¹⁴Ero yinhîrî on wara tî kekñe Sau yîm yakno yîwya, Ai okopuci, ahna mîitoi? kekñe tî. Apapa yoku yeposo ha re amna toi, buhu komo yeposo. Enîhra rma tko amna xakñe okwe. Ero ke amna cekñe Samuew yaka, kekñe tî Sau yîwya.

¹⁵Ai ha, kekñe tî Sau yîm yakno. Ahce wa kekñe Samuew awya? kekñe tî.
¹⁶Nnn, aamo yoku ñence buhu kom ha, kekñe owya, kekñe tî Sau.
 Kayaritomo me tak mas amñe, nîlkai Samuew owya, kacho yekatîmra ro
 mak xakñe yîwya. Ero wa makî tî kekñe Sau tîm yakno ya.

Kayaritomo Me Tak Ñecifasî Sau Ixaw Yana Komo Wero Ro

¹⁷Taa, ero yinhîrî Ixaw Yana komo takî tî nañikyakñe Samuew Mispa
 pona. Kporin komo ponarono me xa amohcoko, cesenmecerî iina, kekñe
 yîwya so. Ero ke tak mokyatkeñe.
¹⁸On wara tî kekñe Samuew yîwya so, On wara tî nîlke Kporin komo
 awya so, ponaro Ixaw Yana komo yehtopo ha, Ixaw Yana komo amyamro.
 Pahxa kekyatkeñe so Exitu poi. Exipsiu komo yai kowyatkeñe so. Anarî
 kayaritomo komo yai marha kowyatkeñe so awemetanmekñenhîrî komo
 yai ha.
¹⁹Oroto tak ponaro awehtopo komo yanwekñe me tak maxe hara okwe,
 awemetanmekñenhîrî komo yai awowñenhîrî komo yanwekñe me ha. On
 wara mîlketkeñe owya, On wara roro cexi xera ro mak nas amna. Amna
 kayaritomonî ro xa matko cirko, mîlketkeñe. Ero ke on wara wîlkesî
 oroto awya so, meyhara tak amohcoko Aporin komo yeepatakan me xa.
 Ahnoro tribu komo amohcoko, nîlke awya so, kekñe yîwya so Samuew.
²⁰Ero ke Ixaw Yana komo tak mokyatkeñe. Noro re yepamtho komo
 nañikyatkeñe Samuew ceyaro so meñekachome. Ero ke Benxamin
 yepamtho komo xa tî ñemeñeketkeñe.
²¹Ero yinhîrî Benxamin yepamtho komo re takî tî ñemeñekapetkeñe
 Samuew ya. Ñexamro poritomon komo nañikyakñe cewñe so. Iyanan
 komo yakro rma tî nañikyakñe. Ero wa mokuiche so Matîri yanan komo
 kuknon me takî tî ñepîrkekñe meñekacho. Ero ke noro yanan komo tak
 nañikyakñe hara cewñe so. Ero ke meñekacho yafmetaw Sau xa takî tî
 ñemeñekkekñe. Ero ke noro takî tî ñepofatkeñe. Enîhra rma tko tî xatkeñe
 okwe.
²²Ero ke Kporin komo yakro tî nîmtapowatkeñe. Apa kah yaw, ahto nai
 Sau? Mokuhra katî ñehxe? ketkeñe. On wara Kporin komo ñeyukyakñe,
 Mînto nai awemyawno komo chew ceseyamso, kekñe yîwya so.
²³Ero ke iina tî cetkeñe kañpe eposo. Enîche ñekyatkeñe tak Ixaw Yana
 komo ñenîrî me. Kawno xa tî mîk xakñe. Noro motarî xakñe anarî komo
 tîpîrî yopo.
²⁴Ero yimaw on wara kekñe Samuew Ixaw Yana komo ya, Moso ham
 Kporin komo nîhtînoputho akayaritomon komo me. Anarî exihra ro mak
 nasî moso warai ha, kekñe. Ero ke, Eei, ketkeñe tak Ixaw Yana komo.
 Pahkî moso ñexpe kîkayaritomon komo me ha, ketkeñe. Kañpe ketkeñe.
²⁵Ero yinhîrî Samuew panatanmekno ñiifakñe kayaritomo maywen me
 ehtopo komo poko. On wara xa ñexpe akayaritomon komo. On wara

marha ehcoko amyamro hara noro maywen me awexirî ke so ha, kekñe yîwya so. Ero wa kacho mewrekñe karita yaka. Ero mewreche Kporin komo mîn yaka tî ñiifakñe. Ero yinhîrî tak eñepeno ñiifakñe hara Samuew. Ero ke cetkeñe hara Ixaw Yana komo tîmîn komo yaka hara.

²⁶Sau marha tî cekñe tîmîn yaka Xibea pono yaka. Akro tî cetkeñe kîrkomo yaake. Karitî komo mîkyam cetkeñe. Kaanî rma tî ñiifakñe ñexamro ropotarî Sau yewetîñe me. Ero ke tî cetkeñe Sau yakro.

²⁷Iito tko tî xatkeñe anarî komo, kicicitho kom hara. On wara tî ketkeñe ñexamro hara, Ahce wa thakwa re moso kowyatu so kîfxatî pîn komo yai ha? ketkeñe tî. Ero wa tî Sau nîwîrîyaketkeñe kica. Noro ya tîmsom tî ekîhra ro mak xatkeñe ñexamro. Nîtîtmamyakñe makî tko tî Sau. Ero wa tî xakñe Sau.

Xabes Pono Komo Nukurunpesî Sau

11 ¹Taa, ero yinhîrî on wara takî tî xakñe Naas, Amonita komo kayaritomon, tmaywen komo tî naafakñe sowtatu komo. Xabes Xireace pona tî cetkeñe iitono komo waparî me. Ero mîtkoso tak cetarî komo ñiifatkeñe ewto pono komo waparî me. Ñexamro yenîche ewto pono komo ya Naas yakro takî tî ñesencetkeñe. On wara tî ketkeñe yîwya, Ai apa, cesencexe cma re etpoko tawake kehtopo komo poko. Ero yipu poko amtapowataw amna yakro amna tak nasî awewetîñe me, ketkeñe tî yîwya.

²On wara tko tî kekñe Naas, Amonita komo kayaritomon, On wara awiriche so mak tawake kehtopo komo poko kîmtapowasî awakro so, kewkexe so ahnoro, eeco me so mak, kaarî ñixan mak. Ero wa kewkexe so tîwîrîyakaxmu me kra tak ehtome so Ixaw Yana komo. Ero wa awiriche so mak tawake kehtopo poko kîmtapowasî awakro so, kekñe tî kica.

³On wara tko tî ñeyukyatkene Xabes pono komo, poritomo kom ha, Iito cma re ka maxe 7 kaamo mak. Amna yukurunpetamcoko, kacho ka amna ñekatîmyasî Ixaw Yana komo ya miyan komo ya rma. Amna kurunpeñe komo mokuhra exitaw so 7 enmapuche. Ero yimaw tak amna ñepatakesî ahyaka so, ketkeñe tî yîwya.

⁴Ero yinhîrî tak Xabes pono yekatîmñe komo takî tî cetkeñe Xibea pona Sau yewton pona. Iitono komo ñentarî me tî ñekatîmyatkeñe. Ero yentache nîwracetkeñe takî tî kañpe.

⁵Ero yimaw rma tî Sau mokyakñe mararî poko ehxapunhîrî. Tooku ñekyakñe paaka. On wara tî kekñe iitono komo ya, Ahce wa ñehcow hara kenmayipu komo okwe? Ahce poyero nîwracet ha? kekñe tî yîwya so. Ero ke Xabes pono komo mtapotachonho tî ñekatîmyatkeñe yîwya hara.

⁶Yîmtapotachonhîrî komo yentache Kaan Yekatî takî tî mokyakñe Sau ropotaka. Ero ke nîrwonakñe xa takî tî noro.

7Ero ke tookuthîrî takî tî nahsîyakñe paaka asakî. Nakpocakñe asakno roro rma. Ero yinhîrî on wara tî kekñe tmaywen komo ya, añikno citatko amyamro, kekñe tî. Ñexamro ya takî tî nîmyakñe akpotuxapu. Ero ke tî Ixaw Yana komo yañihso tî cetkeñe miyan komo yañihso rma. On wara tî kekñe Sau añikno riñe komo ya, On wara kacoko Ixaw Yana komo ya, Amohcoko ahnoro sowtatu me kîwtotome so. Mokuhra awexitaw so Sau wenari, Samuew wenari marha, on wara tak men nas amñe awokuthîrî pen, amna nakpocas okwe, kacoko, kekñe tî yîwya so. Ero ke ero wa tî ketkeñe Ixaw Yana komo ya. Ero ke Sau pona takî tî ñeraswatkeñe Ixaw Yana komo Kporin komo yanme rma. Ero ke mokyatkeñe ahnoro.

8Beseke pona tî mokyatkeñe sowtatu komo Sau yaka. Iito takî tî mohxapu komo nukuknomekñe Sau. Ixaw Yana komo tî xatkeñe 300.000. Xuta yepamtho komo reha tî xatkeñe 30.000. Ero wicakî tî xatkeñe sowtatu me tîtosom komo.

9Ero yimaw tak on wara takî tî ketkeñe Ixaw Yana komo ekatîmñe me mohxapu komo ya, Taa, etocoko hara. On wara kacoko Xabes Xireace pono komo ya, Pahxaxa kaamo yawomuche ñhe amna tak mokyasî akurunpeso so, kacoko, ketkeñe tî yîwya so. Ero ke ero wa kaxi takî tî cetkeñe ekatîmñe komo. Ero wa entache tawake takî tî xatkeñe Xabes pono komo.

10Ero ke on wara tî ketkeñe ñexamro Amonita komo ya, Pahxaxa tak amna mokyas ahyaka so. Ero yimaw awanme ro so mak amna miifasî, ketkeñe tî yîwya so.

11On wara tî xakñe Sau, enmaporo tak sowtatu komo tî nakpayakñe osorwaw yatî. Ero yinhîrî takî tî cetkeñe Amonita komo waparî me kapikara kokwataw rma, Yuu yuu yuu, ketkeñe takî tî ñexamro wece. Ñexamro yetarî pona tî cetkeñe. Amonita pen komo takî tî waihketkeñe pahkî kaamo tawomtîkaxi ro. Waipîn komo tî ñetakpayatkeñe miya so ro mak. 2 so mak iito re exihra takî tî xatkeñe Amonita pen kom okwe. Ero wa tî ñexamro pen nañmetkeñe Ixaw Yana komo.

12Ero yinhîrî on wara tî ketkeñe anarî komo Samuew ya, Ahto nat hara Sau poko tîmtapotaxmu komo? Ahce wa thakwa re kîkayaritomon me nai Sautho ha? kañe komo ahto nat ha? Ero wa kañe komo ekmexpoko xiya waihkachome kfa amna ya, ketkeñe tî yîwya.

13On wara tko tî ñeyukyakñe Sau rma, Pîra, waihkano cirihra wa taxe oroto. Kukurunpecow so okre Kporin komo, Ixaw Yana komo nukurunpew. Ero ke waihkano cirihra ro mak wa taxe oroto, kekñe tî yîwya so.

14Ero yinhîrî on wara takî tî kekñe Samuew Ixaw Yana komo ya, Xiwkaw pona tak kaikatko Sau ciiso xa hara kayaritomo me, kekñe.

15Ero ke cetkeñe takî tî ahnoro Ixaw Yana komo Xiwkaw pona. Iito tak Sau ñiifatkeñe xa hara tîkayaritomon komo me. Kporin komo yeepatai

rma tî ero wa ñiifatkeñe. Iito marha tî tookuthîrî pun nakñiyatkeñe Kporin komo ya tîmsom me, Aaxe xa wasî, kacho ha. Ero yimaw nahwowakñe Sau, Ixaw Yana komo yakro. Tahwore xa xatkeñe okre.

Ixaw Yana Komo Panatanmekyasî Samuew

12 ¹Taa, iito rma exitaw so Xiwkaw po rma on wara takî tî kekñe Samuew Ixaw Yana komo ya, Oyakno komo, on wara wîkes awya so, amtapotachonhîrî komo wewehce. Tkayaritomoi tak kiice so. ²Ero ke akayaritomon komo tak nasî awañe komo me. Owî reha poritomotho me tak wasî. Tumutwe tak nasî ohpoci. Tanî rma naxe omumuru komo awakro so. Pahlî wîxakñe tan awero ro so rma. Mehxa ro ero wa wîxakñe omrenai ro rma.

³Ero ke tan wasî oroto. Kicicme oyehtoponho yeeñataw awya so oroto ekatîmcoko owoya. Kporin komo ñentarî me rma ekatîmcoko, yînhîkapethîrî ñentarî me marha. Onok yokutho wowye paaka? Buhu anarimaw? Onoke xa wepethîkai awya so? Onoke xa wemetanmekye awya so? Onok purantantho xa wahsîye ewuhnî wara oritopo, kicicitho yeñekara oyehtome? Ero wa oyehtoponho yîhtînoyataw awya so ekatîmcoko owoya oroto. Oñemetanmekîtho exitaw noro wepemesî oroto rma, kekñe tî yîwya so.

⁴Pîra apa, ketkeñe tî Ixaw Yana komo Samuew ya. Amna yepethîkara ro mak mîxakñe, amna yemetanmekîra marha mîxakñe. Amna yemyawnonho towîhra ro mak mîxakñe, ketkeñe tî yîwya.

⁵Taa, kekñe takî tî Samuew yîwya so, Kporin komo ñentarî me rma mîikacow oroto, yînhîkapethîrî ñentarî me marha. Kicicme awehtoponhîrî yîhtînopîra ro mak nas amna, mîikacow owoya, kekñe tî. Nhnik, Kporin komo ñentarî me rma wa ero wa amna nîika, ketkeñe tî yîwya.

⁶Ero yinhîrî takî on wara kekñe Samuew yîwya so, Kporin komo xa Moises pen ñiifakñe awañe komo me, Araw pen marha ñiifakñe ero warai me. Noro rma aporin pen komo ñekyakñe Exitu poi, Kporin komo rma.

⁷Ero ke iito rma ka ececetocoko. Kîfwañhe ro mak xakñe Kporin komo apoko so, aporin pen komo poko marha. Ero ke kîfwañhe awitoponhîrî komo tak wekatîmyas awya so.

⁸Pahxa kporin pen tî cekñe Exitu pona, Xako pen ha. Iito rma cexitaw so noro yepamtho, Kporin komo yakro tî nîmtapowatkeñe towtopo komo poko. Cerewre tî kekñe yîwya. Ero ke takî tî Moises nantomekñe Noro Araw yakro. Ñexamro tak aporin pen komo ñekyatkeñe Exitu poi. Oona tak ñexamro pen ñekenmetkeñe.

⁹Tporin komo tko tî nîhcamnoyatkeñe kica, ponaro cehtoponhîrî komo rma. Ero ke tî ñexamro pen ñiifatkeñe Sisera mamakan me, Aso pono komo

mamakan me, sowtatu yantomañe mamakan me. Piristew komo mamakan me marha tî ñiifakñe, Moabita komo kayaritomon mamakan me marha tî. Ñexamro tî ñetafmetkeñe kporin pen komo yakro.

¹⁰Ero ke Kporin komo yakro takî tî nîmtapowatkeñe kporin pen komo cerewre xa. On wara tî ketkeñe yîwya, Apa, kicicme nas amna kica. Awahsîpînekkeñe ro mak amna kica, Tporinî rma Amoro awahsîpînekkeñe. Baaw komo poko mak tak amna xakñe kica, Astaroce komo poko marha kica. Wara rma amna cma re mukurunpesî amna xatî pîn komo yopono me tak amna yehtome. Amna ya ñexamro aîmapetaw awya apokono me mak tak nas amna, ketkeñe tî. Ero wa tî ketkeñe Kporin komo ya.

¹¹Ero ke Xerubaaw tak tî nantomekñe Kporin komo, Barake marha nantomekñe, Xehte marha, ow tak Samuew ha. Amna tak awakronometkeñe so aaxatî pîn komo yaîmacho poko. Mehxarpan komo yaîmacho poko amna awakronometkeñe so mamawno mera tak awehtome so. Ero ke waapa pona erasîra ro mak tak menmayatkeñe okre.

¹²Kokoñoro tak Naas tîsowtatun komo ñekyakñe awaparî komo me. Amonita yepamtho mîk Naas. Ero ke on wara mîkace owaya, On wara mak cexi xera ro mak tak nas amna. Tkayaritomon xe mak tak nas amna, mîiketkeñe owaya. Ero wa mîiketkeñe Kporin komo Kaan exitaw rma akayaritomon komo me.

¹³Ero ke moso tak ha kayaritomo me anîhtînoputhîrî kom ha, Tkayaritomon xe tak nas amna, kachonho awya so. Enko xe, akayaritomon komo rma tak ñiifakñe Kporin komo.

¹⁴Ero ke Kporin komo ponaro xa men ehcoko. Noro poko mak ehcoko, yîmtapotarî ewetîcoko. On wara ehcoko, ketaw awya so ahce na poko anwekîra men ehcoko. Ero wa xa marha ñexpe akayaritomon kom hara. Ero wara awexitaw roro so kîfwañhe maxe, Aporin komo Kaan yehtopo yaw roro rma maxe.

¹⁵Kporin komo tko na manwekyatu anarimaw. Ahce na poko apanatanmetopo komo na manwekyatu. Ero wa awexitaw so awemetanmekyatu so men Noro hara. Aporin pen komo ñemetanmekyakñe ero wa xa marha awemetanmekyatu so hara okwe.

¹⁶⁻¹⁷Ero ke iito rma ka ececetocoko. Kaîpe xa cehtopo takî tî ñenpe Kporin komo awero ro so rma. Puruma yeperîrî yenmetopo me nasî oroto. Wara rma Kporin komo yakro kîmtapowasî tuuna mohtopo poko, knererere kacho poko marha. Ero poko kîmtapowasî, Kicicme ro mak keeñatu so ham okwe Kporin komo, kachome tak awya so. Amna kayaritomon cirko, kachonho kicicme xa tî xakñe yîwya, kekñe. Ero wa kekñe Samuew Ixaw Yana komo ya.

¹⁸Ero yinhîrî tak Kporin komo yakro nîmtapowakñe Samuew. Ero ke tuuna tak mokyakñe Kporin komo yanme, tarai marha ñesencekñe. Ero ke Kporin komo poko twerî xa tak xatkeñe Ixaw Yana komo, Samuew ponaro xa marha xatkeñe.

¹⁹Ero yinhîrî on wara tak ketkeñe Samuew ya, Ai apa, amna poko cma re mîmtapowasî Kporin komo yakro, ponaro awehtopo yakro ha. Awanton mak amna. Ero ke amna poko amtapotakî waipîra amna yehtopo poko. Kicicme rma re ka amna xakñe. Orotokicicme amna yehtoponho amna nîhrema hara tkayaritomon yapontopo ke hara kica, ketkeñe.

²⁰On wara tko tî ñeyukyakñe Samuew, Erasira rma ehcoko. Kicicme rma re mîxatkeñe. Wara rma oroto tak Kporin komo poko xa ehcoko etowra ro mak tak. Noro yewetîñe me xa matko ehcoko. Yiixe xa awexirî ke so etowra ro mak ehcoko.

²¹Ero wa ehcoko, etowra ro mak ehcoko. Awetowyataw so noro pînho poko mak tak mehtîkexe hara kica. Awakrera so wa nasî enporixapu komo, akurunpera so marha nasî noro pînho me cexirî ke thakwa.

²²Pahxa rma tîyanan me awahsîtopo komo tî nîhtînoyakñe Kporin komo. Tawake tî xakñe apoko so. Ero ke awahsîpînkara so nasî tîyanan me awexirî ke so. Cesekaiporesom me xa ehtome tosotî awahsîpînkara so rma nasî.

²³Apoko so rma tko kîmtapowasî Kporin komo yakro. Yîttîmamra wasî ero poko. Kicicme men oyeeña Kporin komo otîtmamyataw, apoko yîmtapotara oyexitaw. Ero ke yîttîmamra ro mak wasî. Kpanatanmekyaxe so rma kîfwañhe awehtopo komo poko, takîhso awehtopo komo poko ha.

²⁴On wara mak wîlkes awya so, Kporin komo poko twerî men ehcoko. Noro poko mak ehcoko yaaro xa. Yiixe xa awexirî ke so Noro ewetîcoko. Miya xe xa awakronomachonhîrî komo poko eserepokacoko.

²⁵Kicicme rma tko na matu anarimaw so. Ero wa awexitaw so mehcamnoyaxe tak okwe akayaritomon pen komo yakro ro rma. Ero wa maxe okwe, kekñe tî. Ero wa tî kekñe Samuew Ixaw Yana komo ya.

Tok Pun Nakñiyasî Sau Kaan Yanmera

13 ¹⁻²Taa, cewñe cimñipu tî ka xakñe Sau Ixaw Yana komo kayaritomon me. Ero yinhîrî tak anarî cimñipu yenatîche hara on wara tî xakñe noro, Ixaw Yana komo meñekekñe sowtatu me cehsom komo. 3.000 meñekekñe. 2.000 tî xatkeñe Sau yakro rma Mikmas po. Betew mîtwo marha tî xatkeñe îpî chew. 1.000 tî xatkeñe Xonatas yakro hara Xibea po, Benxamin yepamtho rowon po. Anarî komo reha tî Sau ñeñepekñe hara yîmîn komo yaka hara.

³⁻⁴Ero yimaw Piristew komo tî xatkeñe Xibea po sowtatu kom ha. Ñexamro yakro takî tî ñetafmetkeñe Xonatas komo. Ñexamro pen yafmachonhîrî takî tî ñencetkeñe Piristew komo. Ero yinhîrî takî tî tuu kañe komo ñeñepekñe Sau Ixaw Yana komo chere ro. On wara tî ketkeñe tuu kañe komo, Ebrew komo ahnoro entacoko ha ka. Piristew sowtatun pen komo nañmai Sau. Ero ke Ixaw Yana komo xera ro mak tak naxe Piristew komo, ketkeñe tî. Ero ke ero wa kacho tî ñencetkeñe Ixaw Yana

komo ahnoro. Ero ke añikno tî ñiifakñe Sau. Ohyaka amohcoko Xiwkaw pona, kekñe tî. Ero ke iina tî mokyatkeñe kîrkomo.

⁵Piristew komo marha tî mokyatkeñe Ixaw Yana komo waparî me kopi. 30.000 tî ñekyatkeñe tarara kopi. 6.000 tî mokyatkeñe kawaru mkaw so hara. Meŕpora ro mak takî tî xatkeñe tîhtarî po so tmohsom kom hara. Axawa nasî tuuna imo yecihtaw merpora ro mak, ero wara ro mak tî xatkeñe kopi. Ñexamro takî tî ñiifatkeñe cetarî komo Mikmas pona. Bece Apen mehxa tî ñiifatkeñe resce ñixa.

⁶Piristew komo yeeñataw ñeraswatkeñe takî tî Ixaw Yana sowtatun komo. Nahwoketkeñe ro makî tî ñexamro. Ero ke takî tî ñeseyamyatkeñe okwe ewtarî yaka îpî yexenawno yaka, pen cheka, toopu cheka, ewtarî yaka, ahtoxapu yaka. Iina so tî ñeseyamyatkeñe okwe.

⁷Anarî komo reha tî ñemahciyatkekñe Xotaw yeco pona Kace yepamtho komo cheka, Xireace pona marha. Ero wa so tî ñemahciyatkeñe okwe. Iito rma tî xakñe Sau Xiwkaw po. Anarî komo rma tî xatkeñe noro yakro sowtatu kom ha. Ñeraswatkeñe tko tî tatanîmso ro.

⁸Iito tî xakñe Sau 7 kaamo. Samuew mtapotachonho yaw roro rma tî noro momokyakñe iito. Mokuhra tko tî xakñe Samuew Xiwkaw pona. Ñetakpayatkeñe tak tî okwe Sau yakrononho komo sowtatu kom ha.

⁹Ero ke on wara takî tî kekñe Sau, Kporin komo ya tîmsom ehcoko ohyaka takñitîkaxmu, Aaxe xa wasî, kacho marha, kekñe tî. Ero ke ñekyatkeñe yîhyaka. Ero yinhîrî takî tî Kporin komo ya tîmsom nakñiyakñe Sau rma kopi.

¹⁰Akñîpuche rma takî tî mokyakñe Samuew. Yîhyaka tî cekñe Sau yîmtapotareso.

¹¹Ahce kacho makñipu ke? kekñe takî tî Samuew yîwya. On wara tî Sau ñeyukyakñe, Osowtatun komo yetakparî wenwo okwe. Amtapotachonhîrî yaw roro mokuhra awexirî marha wenwo. Piristew komo marha wenwo esenmekrî komo Mikmas pona.

¹²Ero ke on wara tak wîlka oropotaw, Orototo tko na mokyatu Piristew komo Xiwkaw pona owaparî me. Okurunpeñe me cma re masî, kahra ka weexi Kporin komo ya kopi, wîlka. Ero ke Noro ya tîmsom thakwa wa wakñipu owî rma, kekñe tî.

¹³Ai ha, kekñe tî Samuew. Akpîra mex ham ke okwe. Kporin komo Kaan ya awantomacho yewetîra mex ham ke. Ero yewehcataw ketaw ha re awya eroromero awirirî ha re Ixaw Yana komo kayaritomon me.

¹⁴Wara rma miya roro kayaritomo me awirira tak nasî tanwekrî yanme awya. Anarî tak ñepore Kporin komo twara xa marha cesehtînosom ha. Noro tak nantomai tîyanan komo yantomañe me. Amoro reha awowyasî tîmtapotachonhîrî yewetîra awexirî ke, kekñe tî. Ero wa tî kekñe Samuew Sau ya.

¹⁵Ero yinhîrî tak Xiwkaw poi cekñe Samuew Xibea pona Benxamin yepamtho yewton pona. Noro toche Sau takî tî nukuknomekñe takrono komo rma. 600 makî tî xatkeñe okwe. Ero wicakî mak xatkeñe okwe.

Yukurumra Naxe Ixaw Yana Komo

- ¹⁶Ero yinhîrî takî tî Sau ñenmayakñe Xibea po, Benxamin yepamtho yewton po. Iito marha tî xakñe yumumuru Xonatas. Ñexamro maywen komo marha tî xatkeñe iito. Piristew komo tî xatkeñe Mikmas po.
- ¹⁷Eñexa takî tî cetkeñe Piristew komo Ixaw Yana komo waparî me okwe. Takpaso tî cetkeñe 3 yatî esama yaw so. Anarî komo tî cetkeñe Ohra yesamarî yaw. Suaw pono komo waparî me tî cetkeñe.
- ¹⁸Anarî komo tî cetkeñe Bece Oron wece. Anarî komo tî cetkeñe iitono komo rowon wokpan wecan yaw esama yaw. Seboin woskaran nasî axawa imo yemyatwo iina tî cetkeñe. Ero wa so tî cetkeñe Piristew komo Ixaw Yana komo waparî me okwe.
- ¹⁹Taa, on wara tî xatkeñe Ixaw Yana komo ero yimaw, kuripara ciñe komo exihra ro makî tî xatkeñe yîchew so okwe. Piristew komo yanme exihra tî xatkeñe. On wara tî ketkeñe Piristew komo, Kuripara ciñe komo kfa ceñepapore nasî Ixaw Yana komo chei. Iito exitaw so Ixaw Yana komo kurun men nakîhcetu kacipara imo, raapu kom ha, ketkeñe tî. Ero ke kfa tî ñeñepetkeñe.
- ²⁰Ero ke Ixaw Yana komo thakwa tî cetkeñe Piristew komo yaka roowo pomotopo iyohtoposo. Pururi komo, yawaka komo, maria komo, ero yipu komo iyohtoposo tî cetkeñe Piristew komo yaka.
- ²¹Epethîrî pona makî tko tî ñyohcetkeñe Piristew komo. 2 tehsa sikru wicakî tî ketkeñe roowo pomotopo iyohtotopo yepetho, pururi iyohtotopo. Parata komo, yawaka komo, paaka yuwuñkacho komo, ero yipu komo yohtotopo yepetho tî xakñe 1 tehsa sikru wicak ha.
- ²²Ero ke etafma xe cexitaw so emyarîra ro makî tî xatkeñe Sau maywen komo okwe, Xonatas maywen komo marha. Kacipara imo exihra ro makî tî xakñe emyaw so, raapu marha exihra tî xakñe okwe. Sau yemyaw makî tî xakñe kacipara imo, Xonatasî yemyaw marha. Anarî komo yemyaw exihra ro makî tî xakñe okwe. Ero wa tî xatkeñe okwe Ixaw Yana komo.
- ²³Ero yimaw takî tî cetkeñe Piristew sowtatun komo esama yaw, îîpî yeporino yaw. Mikmas pona tî cetkeñe. Iito takî tî xatkeñe.

Piristew Pen Komo Nafmesî Xonatas Tukurun Yaañe Yakro

- 14** ¹Ero yinhîrî takî tî, anarî kaamo po tak on wara tî kekñe Xonatas, Sau mumuru, kañpamxan ya tî kekñe tukurun yaañe ya, Amok ha Piristew komo yaka sowtatu komo yaka. Mînto naxe aporî yeco po, kekñe tî. Tîim ya tko tî esekatîmra xakñe Xonatas tîcetaw.
- ²Xibea potaw tî xakñe Sau ero yimaw. Iito nai homeira yepu Mikron po, ero yapomyaw tî xakñe. Sowtatu komo rma tî re xatkeñe noro yakro 600 mak okwe.
- ³Noro yakro marha tî xakñe Aias. Eepoci yaw tî xakñe. Ikaboce yakno mumuru tî mîk xakñe, Aitube mumuru. Piñeias mumuru tî mîk xakñe

Aitube. Eri pen mumutho tî mîk xakñe Piñeias. Kporin komo yaka cewomsom pen mîk xakñe Eri pen. Siro pononho mîk xakñe. Noro pen yepamtho tî mîk xakñe Aias. On wara tko tî xatkeñe Sau sowtatun komo, Xonatas totopo yîhtînopîra ro makî tî xatkeñe.

4-5 Taa, tarenakem yari tîto xe tî xakñe Xonatas. Ero yeco po tî xakñe toopu tpotkem, Boses tî osotî. Xehxan po marha tî xakñe anarî hara toopu, tpotkem xa marha, Sene tî mîn, ero yosot hara. Xehxa tî xakñe anarî nohce ñixa Xibea ñixa, mehxa tî xakñe anarî hara suu ñixa Mikmas ñixa ha. Ero wa tî xakñe toopu imo iitono.

6 Ero ke on wara tî kekñe Xonatas kañpamxan ya, tukurun yaañe ya, Amok ha Piristew komo yaka etanpikantho komo yaka. Mînto naxe yaa ke toopu imo meretwo. Kporin komo tko na kakronome. Ehñara ro mak nasî Kporin komo kukurunpetopo poko asak mak kexitaw, meñpora kexitaw so marha, kekñe tî Xonatas.

7 Awanme ro mak esko, kekñe makî tî yukurun yaañe. Etoko rma awto xe awexitaw. Kmokyasî rma awenari, kekñe tî.

8 On wara marha tî kekñe Xonatas yîwya, Taa, amok ha. Aporî tîtwatorî ñexamro wece. Iito tak cesenporî yîwya so.

9 Keniche on wara na ketu kîwya, Iito ka ehcoko. Ahyaka so amna mokyasî, ketu na. Ero wa ketaw iito rma cexirî awnukura yîhyaka so.

10 Anarimaw on wara na ketu kîwya, Xiya awnucoko amna yaka, ketu na. Ero wa ketaw tawnukrî tak yîhyaka so. Ero wa ketaw kîwya on wara tîtkesî, Taa, ñexamro pen nañmape ham Kporin komo kîwya, tîtkesî, kekñe tî. Ero wa tî kekñe Xonatas karpamxan ya, tukurun yaañe ya.

11 Ero ke Xonatas takî tî ñesenpekñe Piristew sowtatun komo ya, kañpamxan yakro tî ñesenpetkeñe. Ñexamro yeeñataw on wara tî ketkeñe Piristew komo, Enko xe, Ebrew komo tak ñepataketu ewtarî yaw eseyamxapunhîrî komo, ketkeñe tî.

12 Ero yinhîrî takî tî Xonatas ya ketkeñe hara Piristew komo, yukurun yaañe ya marha tî ketkeñe. Xiya amohcoko amna yaka. Ahcamhokexe so tak amna ha, ketkeñe tî yîwya so. Kañpe tî ketkeñe. Ero ke on wara tî kekñe Xonatas tukurun yaañe ya, Amok ha. Owenari awnuko. Ixaw Yana komo nañmarî me ñexamro pen ñirî ham Kporin komo, kekñe tî.

13 Ero ke îpî nawnuakyakñe Xonatas tamorî po, tosokmuru po marha. Wenari rma tî nawnuyakñe yukurun yaañe. Capahno pona cepatakache so tak Piristew komo takî tî waihkekñe Xonatas. Noro wenari mokyakñe yukurun yaañe waihkano rirî poko xa marha.

14 Ero wa tî waihkano rirî ñihciyakñe Xonatas tukurun yaañe yakro. 20 tî waihkettekñe Piristew pen komo. Ewto roron po rma tî waihkano ñiifatkeñe.

15 Ero yimaw takî tî ñesekatkettekñe iitono komo, Piristew sowtatun komo ahnoro. Tatanatkeñe makî tî kopi. Meyeno komo marha tî ñesekatkettekñe

woskara pono komo rma, Ixaw Yana komo yemetanmeso toxapunhîrî komo marha, mîn hak po ehxapu komo marha. Ero wa tî xatkeñe Piristew komo kopi. Roowo meero tî ñesewsîyakñe. Kaanî rma tî ero wa ñiîfakñe.

¹⁶Moowe ñhe tî xakñe Sau Xibea po Benxamin komo rowon po. Mîmo kanahtaw so rma tî xakñe waapa yekaiporeñe komo, Sau maywen kom ha. Piristew komo yemahcîrî takî tî ñeeñatkeñe ñexamro. Ero ke tî ñekatiemyatkeñe Sau ya.

¹⁷Ero ke on wara tî kekñe Sau takrono komo ya, Epanatocoko tak ahnoro tantono komo. Ero wa ehcoko kîhyai so toxapu yîhtînotome tak kîwya so, kekñe tî. Ero ke ñepanacetkeñe ahnoro Sau maywen komo. Epanatoche so nîhtînoyatkeñe takî tî. Xonatas xa exihra nasî, yukurun yaañe exihra marha nasî, kekñe tî.

¹⁸Ero yinhîrî on wara tî kekñe Sau Aias ya, Kaan yamatan ek ha xiya, kekñe tî. Ixaw Yana komo yaw takî tî xakñe Kaan yamatan ero yimaw.

¹⁹Taa, nîmtapowakñe ka Sau Kaan yaka cewomsom yakro. Ero wa yîmtapowataw rma kañpe xa takî tî ñesencetîkekñe wara hakî kacho komo Piristew komo ya. Ero ke on wara takî tî kekñe Sau, Pîra rma, Kaan yamatan arko hara, kekñe tî.

²⁰Ero yimaw takî tî ñesenmekyatkeñe xa hara tî Sau sowtatun komo. Piristew komo waparî me takî tî cetkeñe. Anarme ro makî tî ñexamro ñeeñatkeñe kopi. Kacipara imo ke ñetafmetkeñe Piristew komo re rma kopi. Camkî ro makî tî ñeeñatkeñe takrono komo rma kopi.

²¹Ebrew komo marha mokyatkeñe Ixaw Yana komo yakronomaxi Piristew komo yaka etowxapunhîrî komo rma. Pahxa rma tî ñetowyatkeñe tpoyino komo yai Piristew komo yaka. Ñexamro yetarî komo yaw tî ka ñenmayatkeñe. Ero yimaw tko Piristew komo yai ñetowyatkeñe hara. Ixaw Yana komo tak tî nakronmetkeñe hara Sau sowtatun komo, Xonatas sowtatun komo marha.

²²Ero yimaw marha tî Piristew komo yemahcitopo takî tî ñencetkeñe anarî kom hara Ixaw Yana komo. Îpî cheka eseyamxapu komo tî mîkyam ñencetkeñe. Ero ke ñexamro marha tî cetkeñe kañpe Piristew komo waihkaxi.

²³Ero wa tî Ixaw Yana komo nukurunpekñe Kporin komo ero kaamo po. Miya ro makî tî cetkeñe Ixaw Yana komo Piristew komo waihkañe komo, Bece Apen mehxa tî cetkeñe. Ero wa tî cetkeñe.

Sau Nîmtapowasî Eseresmara Ehtopo Komo Poko

²⁴Taa, on wara tko tî xatkeñe Ixaw Yana sowtatun komo ero kaamo po, nahwoketkeñe okwe Sau mtapotacho yanme. On wara tî kekñe Sau, Eseresmara ro mak ehcoko kokmamra ka exitaw. Kaan nîwîrîmarî me tak ñexpe on po ceseresmaxmu. Ero wa wîlkesî ooxatî pîn pen komo

yafmatikachome tak owya. Yaaro tan wîkesî, oroto ceseresmaxmu waihkapesi Kaan ya, kekne ti kopi. Ero ke erewsi pokohra ro makî ti xatkeñe Ixaw Yana sowtatun komo.

25 Ero yinhîrî comota pona takî ti cetkeñe Ixaw Yana sowtatun komo Piristew komo wece. Iito ti xakne weenu roowo pore rma.

26 Ero pore tîcetaw so weenu ti ñeenatkeñe. Cipi cipi kekne ti. Tamorî komo tko ti cirihra ro makî ti xatkeñe tîmtaka so. Ñeraswatkeñe ti Sau mtapotacho pona.

27 Tîmî mtapotacho tko ti entara xakne Xonatas, Kaan nîwîrîmarî me xa ñexpe ceresmaxmu komo, kacho ti entara. Ero ke ti tamoyin poturu nukpekne weenu kwaka. Ero takî ti ñiifakne tîmtaka tamorî ke. Ero yemerî ke takî ti kañpe ñhe xakne.

28 Ero ke on wara takî ti kekne anarî hara sowtatu Xonatas ya, Ai, on wara nîlka aamo, Kaan nîwîrîmarî me xa tak ñexpe on kaamo po ceseresmaxmu, nîlka, kekne ti sowtatu. Cekañkaxi thakwa ti xatkeñe Ixaw Yana sowtatun komo.

29 Ai ha okwe, kekne ti Xonatas. Kpoyino komo mak ñemetanmek ham okwe apapa. Enko xe, wara ñhe oyewru yexirî weenu yemerî ke cik owya.

30 Wara ñhe xa ñehcerî ha re sowtatu komo oroto tîxatî pîñînhîrî pen komo naputho yahyataw ketaw ha re. Meñpora ñhe tak Piristew pen komo tîtwaiacerî ha re, kekne ti. Ero wa ti kekne Xonatas.

31 Taa, ero kaamo po ñekañketiketkeñe takî ti Ixaw Yana komo. Piristew komo waihkari poko ti cetkeñe Mikmas poi Aixaron pona. Ero ke ñekañketkeñe.

32 Ero ke Piristew pen komo yokutho yahsîso takî ti cetkeñe Ixaw Yana sowtatun komo kañpe ro mak okyo. Kahñeru komo, paaka komo, paaka xîkrî kom, noro yipu komo ti nahsîyatkeñe. Roowo po rma ti nakpocatkeñe. Yupunthîrî ti noñetkeñe kamxukre rma kica.

33 Ero ke on wara ti ketkeñe iitono komo Sau ya, Apa, enko xe, Kporin komo nanwekyaxe okwe sowtatu komo. Kamxukremu rma noñexe okwe, kekne ti. Ahce okwe, kekne ti Sau. Kicicme ro mak mehcw ham okwe. On wara xa ehcoko ha ke toopu yîhmamacoko oona ohyaka, porin xa, kekne ti.

34 On wara marha ti kekne Sau, Etocoko sowtatu komo yañihso. On wara kacoko yîwya so, Anahsîthîrî komo aacoko Sau yaka paaka, kahñeru komo. Iina mak waihkacoko. Iito marha tonocoko yupunthîrî. Kporin komo mtapotachonho yanwekîra tak ehcoko, Kamxukrem tonohra ehcoko, kachonho ha, katatko yîwya so, kekne ti Sau yîwya so. Ero ke paaka takî ti ñekyatkeñe ahnoro Ixaw Yana komo iina toopu mîtkoso. Ero po takî ti waihketkeñe tootî me so.

35 Ero yinhîrî takî ti Kporin komo ya tîmsom yakñitopo nakîhcekne Sau. Ero yimaw makî ti ñihciyakne Kaan ya tîmsom yakñitopo yakîhtotopo yîwya.

³⁶Ero yinhîrî on wara takî tî kekñê Sau, Kaikatko xa hara kosope rma Piristew komo waparî me. Tîtwaiacereî cenmakaxi ro. Cewñê mak yîmtora ro mak cehcereî waipîn, kekñê tî. Amoro ha tko, ketkeñê sowtatu komo yîwya. On wara tko tî kekñê Kporin komo yaka cewomsom, Kaanî mtapotarî ka centacereî tanî rma ka, kekñê tî.

³⁷Ero ke on wara tî kekñê Sau Kaan ya, Apa, Piristew komo waparî me kîwce xa hara? Amna ya mafmape, Ixaw Yana komo ya? kekñê tî. Eikura tko tî ka xakñê Kaan ero kaamo po.

³⁸Ero ke on wara takî tî kekñê Sau, Oona amohcoko amyamro sowtatu yantomañê komo. Kicicme cehsom ka tîhtînocerî.

³⁹Yaaro tan wîikesî. Kporin komo nasî waipîn me yaaro, Ixaw Yana komo kurunpeñê ha, kacho wara rma nasî omtapotarî yaaro xa marha. Omumuru meero kicicme exitaw Xonatas ha noro rma waihyas ha, kekñê tî. Eikura ro makî tko tî xatkeñê sowtatu komo.

⁴⁰Ero yinhîrî on wara tî kekñê Sau Ixaw Yana komo ya, Iito ehcoko amyamro mehxa ñhe. Xehxa was ow omumuru yakro, Xonatas yakro ha. Amoro ha tko, ketkeñê makî tî Ixaw Yana komo.

⁴¹Ero yinhîrî Kporin komo yakro tî nîmtapowakñê Sau, ponaro Ixaw Yana komo yehtopo yakro. Apa kah yawno, kicicme ehxapu cma re menpes owya yaaro ha, kekñê tî. Ero yinhîrî tak meñekacho nañmekñê. Sau komo ponan me tî ñepîrkekñê Xonatas komo ponan me. Sowtatu komo ponan me epîrkara ro makî tî xakñê.

⁴²Ero ke on wara tî kekñê Sau, meñekacho añmacoko xa hara amna yîhtînotome tak, kekñê tî. Añmetaw tak Xonatas ponan me takî tî ñepîrkekñê okwe.

⁴³Ero ke Xonatasî ya takî tî kekñê Sawru, Ai, okopuci, owya ekatîmko kicicme awehtoponhîrî, kekñê tî. On wara tî kekñê Xonatas, Weenu wemeu wahra mak oyamoyin poturu pokono mak. Ero poyero kwaihya ham, kekñê tî.

⁴⁴On wara takî tî kekñê Sau, Kaan xa owaikape waipîra awexitaw Xonatas, ero yopo ro mak owîrîmape. Mîwaiyasî men okopuci, kekñê tî.

⁴⁵On wara tko tî ketkeñê sowtatu komo reha, Xonatas ma re waihya Ixaw Yana komo yukurunpeñenho, kyopono ro komo yai kukurunpeñenho ha? Pîra ro mak. Yaaro xa nasî Kporin komo waipîn me, ero wa xa marha yaaro kes amna. Cewñê cik noro poci epîrkara nasî roowo pona. Kaan xa noro nakronoma oroto kukurunperî komo poko okre, ketkeñê tî. Ero wa tî Xonatasî ñewyometkeñê waipîra ehtome.

⁴⁶Ero yinhîrî Piristew komo yañmaxi xa hara tî tohra xakñê Sau. Ero ke cetkeñê takî tî Piristew komo cekenî ro komo pona so hara.

Sau Yehtoponho Rma On

⁴⁷Taa, on wara xakñê Sau, Ixaw Yana komo kayaritomon me xa tak ñehtîkekñê. Yiixatî pîn komo yakro tî ñetañmekñê roro mehxarpan komo yakro. Moabita

komo yakro ñetafmekñe, Amonita komo yakro, Eton pono komo yakro, Soba pono komo kayaritomon yakro, Piristew komo yakro, noro yipu komo yakro tî ñetafmekñe roro. Ahna na tîcetaw Ixaw Yana komo xatî pîn komo yopo xakñe. 48 Anarimaw sowtatu komo nañikyakñe. Ñexamro yakro takî tî ñetafmetkeñe Amarekita komo yakro. Ixaw Yana komo nukurunpekñe roro emetanmekñenhîrî komo mokuhra tak ehtome. Ero wa tî xakñe Sau. 49 Taa, on wara xakñe Sau mumuru komo yosotî, Xonatas, Ispi, Mawkisua. On wara tî xakñe emsîrî komo yosot hara, Merabe, potuthîrî, Mikaw tak, ponan hara. Ero wa tî xakñe Sau xîkrî komo yosotî. 50 Ainowan xakñe Sau pici yosotî. Aimas yemsîrî tî mîk xakñe. Abiñe tî xakñe Sau sowtatun komo yantomañe me. Ñee mumuru tî mîk xakñe Abine. Sau yîm yakno tî mîk xakñe Nee. 51 On wara tî xakñe Kisi, Sau yîm, Nee komo, Abine yîm ha. Abiew mumuru komo tî mîkyam xatkeñe. Ero wa tî xatkeñe. 52 On wara tî xatkeñe Ixaw Yana komo, kayaritomo me Sau yehtopo yecenarî, Piristew komo yakro tî ñetafmetkeñe kañpe ro mak. Ero ke on wara tî xakñe Sau, kîrî yeeñataw karitî, erasîn, noro yipu nahsîyakñe tîsowtatun me. Ero wa tî xakñe Sau.

Sau Ñeñepesî Kaan Amareke Komo Waparî Me

15 1 Ero yinhîrî takî tî on wara kekñe Samuew Sau ya, Ai Sau, on wara wîlkes awya, Pahxa Kporin komo oyantomekñe ahkapetopo poko, tîyanan komo kayaritomon me awitopo poko ha. Ero ke Kporin komo mtapotarî ka entakî xa hara. 2 On wara nîlke Kporin komo awya, Kantomañe ro Mîk nîlke, Ixaw Yana komo yepanpu xe tak wasî. Amareke komo ñetarmetkeñe ñexamro yakro Exitu poi mokyataw so. Ero ke Ixaw Yana komo yepanpu xe tak wasî. 3 Ero ke etoko amoro Amareke komo yafmaxi. Emyawnonhîrî komo akñiko ahnoro. Yîmtora ro mak men esko. Tooto pen marha yîmtora esko. Ahnoro mak waihkatîkakî, kîrî pen komo, wooxam pen komo, rikomo pen komo, enawnonhîrî pen meero ciki, iyokuthîrî pen komo marha paaka pen, opeña pen, kameru pen, buhu pen, noro yipu pen komo waihkakî ahnoro, nîlke awya Kporin komo, kekñe tî Samuew. 4 Ero ke takî tî kîrkomo nañikpekñe Sau. Ero ke mokyatkeñe Terain pona. Iina mohxapu komo tî nukuknometkeñe. 200.000 tî xatkeñe tîhtarî po tîtosom kom ha. 10.000 marha tî xatkeñe Xuta yepamtho kom hara. Ero wicakî tî mokyatkeñe sowtatu me cehsom komo. 5 Ero ke takî tî Amareke komo yewton mîtkoso takî tî cekñe Sau. Iito cexitaw sowtatu komo tî ka ñeñepekñe anarî komo mak. Tuuna yarinho yaka eseyamtome tî ñeñepekñe. 6 Ero yinhîrî takî tî on wara kekñe Sau Kenew komo ya, Etocoko men amyamro Amarekita komo chei. Iito rma awexitaw so rma kwaihkexe

so men okwe ñexamro pen yakro rma. Ixaw Yana komo mîwakretkeñe okre Exitu poi mokyataw so. Ero ke awaika xera so wasî, kekñe tî yîwya so. Ero ke cetkeñe takî tî Kenew komo Amarekita komo chei. Ero wa tî cetkeñe.

7Ero yinhîrî takî tî Amarekita komo takî tî nafmekñe Sau. Apira pono komo tî nafmekñe. Miya rorono komo rma tî nafmekñe, Suru pona rorono kom ha. Exitu mîtwo nai Suru, resce ñixa.

8Akake tî nahsîyakñe waihkara rma. Amareke komo kayaritomon mîk xakñe Akake. Noro mayweninho pen komo reha tî waihkekñe ahnoro kacipara imo ke.

9Akake reha tî nîmcetkeñe Sau komo, sowtatu komo yakro rma. Amareke komo yokutho marha tî nîmcetkeñe kifwan komo makî tî. Opefa tî nîmcetkeñe, paaka komo, yupurukrexapu komo, opefa xîkrî marha. Ahnoro tî nîmcetkeñe iyokuthîrî komo kifwan kom ha. Noro yipu komo pînîn yaw tî xatkeñe waihka xera okwe. Noro pîntho komo reha tî waihketîketkeñe, kañpen komo marha.

Kayaritomo Mera Tak Nasî Sau Amñe, Kesî Kporin Komo Samuew Ya

10-11 Ero yinhîrî tak Kporin komo nîmtapowakñe xa hara Samuew yakro. On wara kekñe yîwya, Ai Samuew, ahwora wasî Sau cirirî ke owya kayaritomo me. Oyahspînkai tak okwe. Omtapotarî yewetîra ñehxe okwe, kekñe. Ero ke ahwora takî tî xakñe Samuew. Kporin komo yakro tî nîmtapowakñe cenmakaxi ro. Cerewre ro makî tî nîmtapowakñe.

12Enmarî yakro ro tak Samuew nawomyakñe. Sau yenso tî cekñe. On wara tko tî ketkeñe iitono komo, Exihra nasî tan Sau. Kahmeru pona toye. Iito tî toopu ñenpoñpekñe porin, kayaritomo me xa cehtopo yenpotopo me. Ero ciriche Xiwkaw pona takî tî cekñe hara, ketkeñe tî.

13Ero ke Xiwkaw pona tî cekñe hara Samuew. Sau yeeñataw on wara tî kekñe Sau yîwya, Ai apa, mîmoko. Kporin komo nakronomarî me awexi xe wasî. Kporin komo mtapotachonho yaw roro rma ciino wiire, kekñe tî.

14On wara tko tî ñeyukyakñe Samuew, Beee, kacho tko wencesî kahñeru mtapotarî hara. Moo kacho marha wencesî paaka mtapotarî hara. Ahñi xanî mtapotarî mîn wence? kekñe tî yîwya.

15On wara tî Sau ñeyukyakñe, Amarekita pen komo yokutho ñehce ha re sowtatu komo. Kifwan komo mak nîmcetkeñe opefa, paaka komo Kporin komo ya tîmsom me ha tî, ponaro awehtopo ya tîmsom me tî. Anarî komo reha amna waihkatîkai, kekñe tî.

16Atîtmamko ka, omtapotarî ka entakî, kekñe takî tî Samuew Sau mtaka. Kosope oyakro nîmtapota Kporin komo oyakro. Ero wekatîmyas awya oroto, kekñe tî. Taa, ekatîmko ka, kekñe tî Sau.

17On wara tî kekñe Samuew yîwya, Pahxa on wara mîxakñe, anarî komo xawyakan me mak mesehtînoyakñe. Ero wa awexitaw tko Ixaw Yana

tribun komo kayaritomon me tak mîxakñe. Kporin komo rma ahkapekñe Ixaw Yana komo kayaritomon me.

¹⁸Kokoñoro tak waapa me aweñepeknê. On wara kekñe awya, Kicicitho komo mîkyam Amarekita komo. Ero ke waihkaxi etoko. Waihkatîkaki exihra cehso ro, kekñe awya.

¹⁹Ahce kacho Kporin komo yewetîra mîxakñe okwe. Ahce kacho anafmathîrî komo yemyawnonho mahsîyakñe yohno ro mak ha? Kicicme mehxe Kporin komo wero ro, kekñe tî Samuew.

²⁰On wara tko tî Sau ñeyukyakñe, Kporin komo rma tko wewehcakñe. Noro yanme rma kîwcekñe afmano riso. Amareke komo waihkatîkai. Akake mak wekyakñe xiya kayaritomonhîrî komo.

²¹Sowtatu komo reha nahsîyatkeñe, iyokuthîrî komo, opefa komo, paaka komo. Ero mko akîitîkacoko kfa, kachonho rma re nahsîyatkeñe kîfwan komo mak. Xiya ñekyatkeñe Kporin komo ya tîmsom me, ponaro awehtopo ya tîmsom me ha. Xiwkaw po tî tîmî xe nату yîwya, kekñe tî Sau.

²²On wara tko tî Samuew ñeyukyakñe, Ahce wa kexitaw so tawake nai Kporin komo kpoko so awya? Kookuthîrî tîmyataw katî kîwya so takñisom me, ahce na tîmyataw marha, ero yipu tîmyataw katî tawake nai kpoko so awya? Tîmtapotarî yewehcataw xa katî kîwya tawake nai kpoko so awya? On wara xa nasî Kporin kom ha, Ahce na tîmtopo poko tawake rma re nasî Noro. Tîmtapotacho yewetîtopo poko xa tawake xa nasî. Tawake rma re nasî opefa katîtho tîmtopo poko hara. Cewetîtopo poko xa yo nasî tawake xa takî.

²³Kicicme ro mak nasî Noro yanwetopo, yaskomo me kehtopo wara rma nasî kica. Oyanme ro mak wehsî, kacho nasî ciixaputho poko kehtopo wara rma kica. Kporin komo mtapotarî manwekye ham okwe. Ero poyero tak awanwekyas tak noro hara okwe. Kayaritomo mera tak awîrasî. Ero wa kesî Kporin komo apoko, kekñe tî Sau ya.

²⁴Ero yinhîrî tî on wara kekñe Sau Samuew ya, Kicicme wehxe kica. Kporin komo mtapotarî wanwekye ham kica. Amtapotarî marha wanwekye. Omaywen komo pona keraswakñe kica. Ero ke ñexamro wewehcakñe.

²⁵On wara tko wîlkes awya, kicicme oyehtoponho cma re mîhcamnoyasî. Oyakro cma re mîmokyasî Kporin komo poko oyahwotachome, kekñe.

²⁶Pîra, awakro mokuhra wasî, kekñe Samuew. Kporin komo mtapotachonho manwekye kica. Ero ke Noro marha tak nasî awanwekñe me hara. Kayaritomo mera tak awîfasî, kekñe yîwya.

²⁷Ero wa kache ñetaknamekñe takî tî Samuew tîtotome. Noro pononî tko tî nahsîyakñe Sau. Xahrarara kekñe tî, ñetahyaxkekñe takî tî Samuew ponontho.

²⁸Ero yinhîrî on wara kekñe Samuew yîwya, Ixaw Yana komo kayaritomon me awehtopo yahyaxkañe wara tak nasî Kporin komo. Ahyai

tak ñexamro nowyasî, kayaritomon komo mera tak awehtome. Anarî tak ñiire kayaritomo me amîtwono rma. Noro xa tko nasî kifwañhe ayopo.

²⁹Kaŋpe Ixaw Yana komo yehtopo xa Mîk Kporin komo. Cemarontanî ro mak Mîk, tîmtapotachonhîrî towñe pîn marha Mîk tooto pîn kaxi, kekñe tî.

³⁰On wara tko tî kekñe xa hara Sau, Kicicme wehxe kica. Wara rma cewetîsom me rma cma re ow menpesî poritomo komo wero ro, oyanan komo wero ro, Ixaw Yana komo wero ro. Ero yinhîrî tak oyakro amoko Kporin komo poko oyahwotachome, ponaro awehtopo poko ha, kekñe tî yîwya.

³¹Ero ke Sau yakro takî tî cekñe Samuew. Ero yimaw tak, Oporin xa Amoro, kekñe Sau Kporin komo ya.

³²Ero yinhîrî on wara takî tî kekñe Samuew, Akake eeko ohyaka, Amarekita kayaritomônîho, kekñe tî. Ero ke noro ñekyatkeñe yîhyaka. Tahwore tî mokyakñe Akake Samuew yaka. On wara tî kekñe, Cerewrem xa mîn kwaihtopo oko. Kwaihyasî men okwe, wîlka cma re, pîra rma ham okre, kekñe tî.

³³On wara tko tî kekñe Samuew yîwya, Woomam komo yîmxîkîtho waihkañenho amoro okwe akaciparan ke. Ero ke ero wa xa marha tak nasî anocwanînhîrî pen hara. Yîmxîkîñî ro mîkro, kacho me tak nasî noro hara woomam komo ya, kekñe tî. Ero wa kache Akake pen takî tî waihkekñe Samuew, nakpocakñe makî tî. Ero wa tî ñiifakñe Xiwkaw po Kporin komo mîtwo rma.

³⁴Ero yinhîrî Xiwkaw poi takî tî cekñe Samuew. Hama pona tî cekñe hara. Sau reha tî cekñe Xíbea pona hara.

³⁵Ero yinhîrî Sau yenso tohra takî tî xakñe Samuew. Twaihtopo pona roro tohra ro makî tî xakñe enso. Okwe, okwe, keñe ro makî tko tî Sau pînîñ yaw. Ahwora tî xakñe Kporin komo Ixaw Yana komo kayaritomon me Sau cirirî ke tîwya. Ero wa tî xakñe.

Tapi Nihkapesî Samuew Kayaritomo Me

16 ¹Taa, ero yinhîrî takî tî on wara kekñe Kporin komo Samuew ya, Atî wicakî pahkî mîwrace Sau pînîñ yaw. Ixaw Yana komo kayaritomon mera tak noro wîhtînoyasî. On wara tak wîlkes awya, paaka meretîtho arîhtoko katî ke. Ero yinhîrî esama yaw etoko Beren pona Xese yaka. Yaake nasî noro mumuru komo. Anarî tak meñekai Ow kayaritomo me hara, kekñe tî yîwya.

²On wara tko tî Samuew ñeyukyakñe, Ahce wa thakwa re kîwce? Owtotopo men ñencesî Sau. Entache owaike okwe, kekñe tî. On wara tî Kporin komo ñeyukyakñe, Paaka arko awcetaw woosî. Iina awepatakache on wara kasko iitono komo ya, Kporin komo ya tîmsom yakñiso kmoko oona, kasko mak.

³Taa, Xese tak aňihko owya tîmsom yakňitopo yaka. Ero yimaw poko awehtopo wekatîmyas awya. Oňetacirî tak mîhkapesî kayaritomo me hara, kekñe tî.

⁴Ero ke Kporin komo mtapotarî yaw roro rma tak cekñe Samuew. Beren pona epatakache poritomo komo ñeraswatkeñe noro pona iitono komo. On wara ketkeñe yîwya, Tawake mîmoko ha? ketkeñe.

⁵Nhnk, tawake kmoko, kekñe Samuew. Kporin komo ya tîmsom yakñiso tan kmoko. Ero ke Kporin komo ponaro xa tak ehcoko amyamro.

Ero yinhîrî tak amohcoko oyakro tîmsom yakňitopo yenso, kekñe tî.

Ero yinhîrî Xese tak ñiifakñe Kaan ponaro, yumumuru komo marha.

Ñexamro marha nañikyakñe tîmsom yakňitopo yenîñe me.

⁶Mokuche so tak Eriabe takî tî ñeeñakñe Samuew. Tan nai ham Kporin komo yeepatai Noro nîhkaperî, kekñe tî.

⁷On wara tko tî kekñe Kporin komo Samuew ya, Tupunpore ehtopo ponarora ro mak esko, kaw ehtopo ponarora marha esko. Kayaritomo mera moso wîhtînoi. Tooto warahra enîno wiifas Ow, Aporin komo.

Tupunpore tpoyino komo yehtopo ponaro mak naxe tooto. Yîropotarî ponaro xa matko was Owî reha Aporin kom ha, kekñe tî Kaan.

⁸Ero yinhîrî Abinatabe takî tî nañikyakñe hara Xese. Noro ñeñepekñe Samuew ñenîrî me hara. On wara tko tî kekñe Samuew, Kporin komo nîhtînoputho pîn moso hara, kekñe tî.

⁹Ero yinhîrî Sama takî tî ñeñepekñe Xese Samuew ñenîrî me hara. Pîra, Kporin komo nîhtînoputho pîn marha moso hara, kekñe Samuew.

¹⁰7 tî ñeñepekñe Xese tumumuru komo Samuew ñenîrî me. Pîra, Kporin komo nîhtînoputho pîn moxam ahnoro, kekñe.

¹¹Ero yinhîrî on wara kekñe Samuew Xese ya, On wicakî mak nai amumuru kom ha? kekñe. Nai rma ha re mahtîkîthîrî xa, kekñe tî Xese. Meye nai okwe opefa yenîrî poko, kekñe. Ai ha, kekñe Samuew, taa, anîkpoko. Noro mokuche mak tak ceseresmexe, kekñe tî.

¹²Ero ke noro takî tî nañikpekñe Xese. Mîmo yaka tî mokyakñe. Kifwan mîk xakñe okre, cenporem xa okre. Cewcure xakñe, cepatapore ro mak. Ero yimaw on wara tak kekñe Kporin komo, Awomko tak. Noro tak yîhkapeko. Noro xa onîhtînoputho ha, kekñe tî Kaan.

¹³Ero ke paaka meretîtho takî tî nahsîyakñe Samuew, katî yen. Noro tak nîhkapekñe akno komo wero ro rma. Ero yimaw rma tak Kporin komo Yekatî mokyakñe Tapi ropotaka. Yîropotaw tak xakñe miya roro. Ero yinhîrî tak Hama pona cekñe hara Samuew.

Kaan Yekatî Ñetowyasî Sau Ropotai

¹⁴Taa, ero yimaw on wara tî xakñe Sau, Kporin komo Yekatî tî cekñe noro ropotai hara okwe. Ekenhîrî yaka takî tî mokyakñe anarî hara ekatî, kicicitho tak. Kporin komo ñeñepetho rma tî mîk xakñe. Noro takî tî Sau ñerepokekñe okwe.

¹⁵Ero ke on wara takî tî ketkeñe Sau maywen komo yîwya, Apa, on wara aweñas amna, kicicitho tak awerepoke ekat ham kica. Kaan ñeñepetho rma mîk awerepoke. Ero wa aweñas amna.

¹⁶Ero ke amaywen komo cma re meñepesî raatî yorkeña yepoña komo. Yaana yeniche noro tak raatî ñyorkesî añentarî me kicicitho mokyataw aropotaka, ekat ha, Kaan ñeñepetho mokyataw ha. Iyorketaw tak wara ñhe tak na mai, ketkeñe yîwya.

¹⁷Ero ke on wara takî tî kekñe Sau tmaywen komo ya, Taa, raatî yorkeña epocoko yaana me iyorkañe. Eniche awya so ohyaka ehcoko, kekñe tî.

¹⁸Ero yimaw on wara tî kekñe anarî yîwya noro maywen ha, Xese mumuru weeña Beren pono mumuru. Raatî yorkeña mîkî. Erasîní ro mak mîk, sowtatu me cehsom. Takîhso tîmtapotaxmu marha mîk, kîîrî yenpotho marha okre. Kporin komo marha nasî noro yakronomaña me.

¹⁹Ero ke añikñe komo takî tî ñeñepekñe Sau Xese yaka. On wara tî ketkeñe yîwya, On wara tî nîike Sau awya, Amumuru eñepoko ohyaka Tapi, opeña yenîñenho ha, nîike, ketkeñe tî yîwya.

²⁰Ero ke tooku mkahsî takî tî Xese nakriyakñe cuure buhu mkahsî. Wooku marha tî nakriyakñe uupa yukun, een yawno, kabritu marha tî. Sau ya tîmsom tî mîn narpekñe tumumru ya, Tapi ya.

²¹Ero ke Sau yaka takî tî cekñe Tapi. Noro maywen me tak xakñe. Tapi xe xa tî xakñe Sau. Ero ke tukurun yaaña me takî tî ñiifakñe noro.

²²Ero yinhîrî on wara takî tî kekñe Sau Xese ya, Tawake wasî amumuru Tapi poko. Ero ke eroromero ahsî xe wasî omaywen me, kekñe tî.

²³Ero ke emapona roro tî raatî ñyorkekñe Tapi kicicitho mokyataw Sau ropotaka, Kaan ñeñepetho mokyataw, ekat ha. Iyorketaw wara ñhe takî tî xakñe Sau, cerepore tî xakñe hara. Kicicitho tî cekñe yîropotai. Ero wa tî cekñe kicicitho ekat ha.

Korias Pen Waihkesî Tapi

17 ¹Taa, ero yinhîrî Piristew komo takî tî mokyatkeña xa hara waapa me kopi. Soko pona tî ka ñesenmekyatkeña Xuta yepamtho yewton pona. Epese Tamin pona xa tî cetarî komo ñiifatkeña. Mehxa xakñe Soko, xehxa xakñe Aseka hara.

²Ero ke ñexamro yakro etañmaxi takî tî cetkeña Sau Ixaw Yana komo yakro. Era woskaran pona tî ñiifatkeña cetarî komo. Eñexa takî tî cetkeña ñh pona epanatoso Piristew komo yeepatai.

³Mehxan po tî xatkeña Piristew kom hara ñh po. Xehxan po tî xatkeña Ixaw Yana komo ñh po. Iyotaw so tî xakñe tuuna yaporî.

⁴Ero yimaw takî tî sowtatu imo mokyakñe Piristew komo yetarî yai, Korias tî mîk xakñe noro yosotî. Kace pono tî mîk xakñe. Kawno xa tî mîk xakñe, 3 metru tî xakñe kopi.

⁵Yîxapikan tî xakñe bronse ciixapu. Ponon marha tî xakñe bronse.

Tawsîñem xa tî mîn xakñe ponon, 57 kiru wicakî tî xakñe awsîn okyo.

⁶Tîhrewomke marha tî xakñe bronse ke. Iyahtari tî xakñe raapu, ecepu kawno pîn, tawyochem.

⁷Raapu marha tî naafakñe porin xa. Kwahsî mayo wicakno tî mîn xakñe ero yecepu okyo. Kuripara tî xakñe ero poturu tawsîñem xa marha. 7 kiru wicakî tî xakñe poturu yawsîn. Noro yeceñan yaañe tî cekñe poturme.

⁸Taa, on wara tî xakñe noro, Korias ha, Ixaw Yana komo yeepatai tî ñecececekñe mooxe ñhe ha re. Yîwya so tko tî kekñe kañpe, Ai, Ixaw Yana komo, ahce kacho mîmohce oona? Ahce kacho mepanatacow amna waparî wara? Piristew pîn me katî ow meeñat ha? Sau maywen pîn katî amyamro? On wara wîlkes awya so apoyino komo meñekacoko cewñe. Noro tak eñepecoko oyakro etañmaxi.

⁹Oyopo na nai noro, owaike ha na. Ero wa exitaw awanton komo me tak amna nasî. Noro yopono me tko na wai ow hara, noro pen na waihke ow. Ero wa oyexitaw amna yanton me tak maxe amyamro hara, kekñe tî. Kañpe tî kekñe yîwya so.

¹⁰On wara marha tî kekñe, Kañpenthô me mak keeñaxe so Ixaw Yana komo. Oyakro cetañmaxmu ka eñepecoko xiya, kekñe tî. Ero wa tî kekñe Korias, Piristew ha.

¹¹Yîmtapotarî yentache tak nahwoketkeñe ro makî tî Sau komo, Ixaw Yana komo. Ñeraswatkeñe xa takî tî kopi. Ero wa tî xatkeñe.

¹²Taa, on wara tî xakñe Tapi ero yimaw, Eprata pono mumuru tî mîk xakñe, Xese mumuru ha. Beren tî xakñe ñexamro yewton, Xuta yepamtho yewton ha. 8 tî xatkeñe Xese mumuru komo. Kayaritomo me exitaw Sau poritomo me takî tî xakñe yîm komo.

¹³Xese mumuru komo takî tî cetkeñe Sau wenari Piristew komo yakro etañmaxi, 3 makî tî cetkeñe. Eriabe tî xakñe potuthîrî yosot ha. Ponan yosotî xakñe, Abinatabe. Ponan yosot hara xakñe Sama.

¹⁴Mahtîkîthîrî tî mîk xakñe Tapi. Poritomo komo reha tî cetkeñe Sau wenari osorwaw mak.

¹⁵Sau yawnonho rma tî cekñe Tapi amñe xa so mak. Beren pona roro tî cekñe tîm yoku yenso, opeña yenso. Ero wa tî xakñe Tapi.

¹⁶Taa, pahkî tî mokyakñe Piristew Ixaw Yana komo ya esenposo, 40 kaamo. Enmañatîxera tî mokyakñe, kokmamñatîxera marha. Îh po tî ñecececekñe. Ero wara roro tî xakñe okwe.

¹⁷Ero yimaw on wara tî kekñe Xese tumumuru ya, Tapi ya, Okopuci, on arko puruma yupuxapu awakno komo yaka, sowtatu komo yakro naxe, iina arko yîhyaka so. Kumixi yaka enkakî. On marha arko cuure 10 ha. Yohno arko.

¹⁸On marha arko keixu awakno komo yantomañe yaka, mil komo yantomañe yaka ha. 10 arko ha. Awakno komo yehtopo enko, kifwañhe

na natu kachome. Amokyataw hara ahce na eeko yînmîthîrî komo ciki, Kîfwañhe nat ham, kachome owya.

¹⁹Era woskaran po tî natu. Iito tî natu Sau komo, Ixaw Yana komo ahnoro. Piristew komo yakro tî ñetañmetu iito, kekñe tî. Ero wa tî kekñe yîim Tapi ya eñepetaw.

²⁰⁻²¹Ero ke enmarî yakro ro takî tî pakekñe Tapi. Anarî tî nantomekñe opefa yenîrî poko. Buhu mkahsî tî nakriyakñe tînarîrî. Ero yinhîrî takî tî cekñe tîmî mtapotarî yaw roro rma. Sowtatu yetarî yaka takî tî ñepatakekñe sowtatu komo cetaw rma Piristew komo yeepataka. Yuu yuu, ketkeñe tî tîcetaw so. Esepataka ro makî tko tî ñecececetkeñe. Mehxa tî xatkeñe Piristew komo, xehxa tî xatkeñe Ixaw Yana kom hara. ²²Iina cepatakache tak tîñekîthîrî tî nîmyakñe Tapi sowtatu yemyawno yenîñe ya. Ero yinhîrî yohno tî cekñe sowtatu komo cheka. Iito rma takî tî takno komo nîmtapotarekñe.

²³Ñexamro yakro yîmtapowataw Korias takî tî mokyakñe xa hara sowtatu imo. Piristew tî mîk xakñe, Kace pono. Piristew sowtatun komo yai takî tî mokyakñe. Ececetoso tî mokyakñe Ixaw Yana komo yeepataka. Cecetotopo ro na tî mokyakñe. Ixaw Yana komo tî nîwîrîyakekñe xa hara kica. Yîmtapotarî takî tî ñencekñe Tapi.

²⁴Korias yenîche Ixaw Yana komo takî tî ñemahciyatkeñe yîhyai. Ñeraswatkeñe xa tî noro pona.

²⁵On wara tî ketkeñe Ixaw Yana komo, Noro xa hara kopi, enko xe. Ixaw Yana komo yîwîrîyakaxi mokyasî roro kica. Noro waihkacho ponaro xa tî nai kayaritomo. Puranta pen tî nîmya noro waihkañenho ya. Cemsîrî marha tî nîmya yipici me. Kayaritomo purantan tîmcoko, kahra marha takî tî nai yîim ya, iyanan komo ya ahnoro. Ero wa tî noro pen waihkañenho ñepeme kayaritomo, ketkeñe tî.

²⁶On wara tî kekñe Tapi iito ececetoxapu komo ya, Ai, ahce warai ke kepeme kayaritomo moso Piristew waihkache kîwya? Twaihkapore men nai ha Ixaw Yana komo yîwîrîyakara tak ehtome. Piristew mak mexe mîkro, etanpikantho ha. Ahce kacho noro yipu Kaan sowtatun komo ñîwîrîyake kica? kekñe tî.

²⁷Ero ke takî tî kayaritomo mtapotarî ñekatîmyatkekñe Tapi ya. Ero wa xa tî noro waihkañenho ñepeme kayaritomo, ketkeñe tî yîwya.

²⁸Yîmtapotarî tko tî ñencekñe Tapi yakno, Eriabe ha, potuthîrî kom ha. Iitono komo yakro esentacho komo tî ñencekñe. Ero ke takî tî nîrwonakñe Tapi poko. On wara tî kekñe yîwya, Ahce kacho oona mîmoko? Onoke xa nai opefa yenîñe me awemtaka hara asak makno yenîñe me, pohnîntawno yenîñe me ha? Anarî komo yopono me cesehtînosom mak amoro ham kica, kicicme ro mak nai aropotarî ham kica, Amna yetañmarî yenso mak wa mîmoko oona, kekñe tî.

²⁹On wara tko tî ñeyukyakñe Tapi yîmtaka, Ahce wa ma wex hara awya? Tohnaw ma re wa kmoko awya? kekñe tî.

³⁰Ero yinhîrî anarî komo ya takî tî kekñe xa hara Tapi. Ai, ahce ke tî ñepeme kayaritomo noro waihkañenno ha? kekñe tî. Yîhcirî me kañenñîrî komo wara xa marha tî kekñe hara.

³¹Ero wa tî nîmtapowakñe Tapi sowtatu komo yakro. Yîmtapotachonñîrî tko tî ñekatiñyatkeñe Sau ya hara. Ero ke Tapi takî tî nañikpekñe Sau.

³²On wara tî kekñe Tapi Sau ya, Ai apa, ahwokara ro mak cexpore nasî noro yanme, Piristew yanme. Awanton ow ha. Ow xa kîwcesî etañmaxi noro yakro, kekñe tî.

³³On wara tko tî Sau ñeyukyakñe, Mîñce ha ma re awya noro yakro etañmaxi? Kañpamxan me xa thakwa mas okwe. Noro reha nasî waapa me mehxa ro, kañpamxan me cehtoponñîrî ñixa ro rma kopi, kekñe.

³⁴⁻³⁵Kekñe rma tko tî Tapi Sau ya, On warai ow awanton ha, apapa yoku yenîñe ow opeña yenîñe. Pahxa reaw mokyakñe opeña yeskaxi, uhsu marha mokyakñe anarimaw hara opeña yeskaxi. Noro yipu yetapaxi tak kîwcekñe. Opeña wowyakñe hara yîmtawnonñîrî rma. Oyeska xe re xakñe. Yîhpoci poko tko wahsîyakñe, wetapekñe tak twaihsu ro.

³⁶Reaw waihkañenno ow, uhsu waihkañenno marha. Ñexamro pen wara rma tak nas amñe noro hara Piristew ha. Kaan sowtatun komo nîwîrîyakesî kica waipîñî ro sowtatun kom ha. Ero ke ero wa wiirasi noro pen hara.

³⁷Okurunpekñe Kporin komo oyahsîra ehtome reaw, oyahsîra ehtome uhsu hara. Ero ke oparaxka xe exitaw noro, Piristew ha, okurunpesî rma hara, kekñe tî. Ero wa tî kekñe Tapi Sau ya. Taa, kekñe takî tî Sau, etoko rma. Awakronoma xe wasî Kporin komo ya, kekñe makî tî yîwya.

³⁸Ero ke tpononî rma takî tî Sau namrupekñe Tapi ya, kuripara. Tawrutarî tî namrupekñe yîwya kuripara. Tîxapikan marha namrupekñe yîwya bronse hara.

³⁹Ero yinhîrî Sau kaciparan takî tî ñimiyakñe Tapi tponon poko rma, kuripara poko ha. Ero ke takî tî ero yipu yaw tîtotopo nukukmekñe Tapi. Pîra ro mak was okwe, kekñe takî tî. On yaw tohra ro mak was okwe on yipu yaw tohnîñhîrî kaxi thakwa, kekñe tî. Ero ke tî Sau ponontho mohkekñe hara Tapi.

⁴⁰Ero yinhîrî cekñe takî tî Tapi tamoyin ke cemyarke mak tak. Aporî wacetaw toopuci tî meñekekñe tmemehsem kom ha, 5 mak. Ero takî tî ñenkayakñe tukumixin yaka. Tamorî yaw reha tî naaafakñe toopuci yañmacho, tawyockem ha. Ero wa tî cekñe Piristew wece.

⁴¹Ero yimaw noro marha tî mokyakñe Tapi wece hara. Noro yeceñan yaañe tî mokyakñe poturme.

⁴²Ero yimaw takî tî Tapi wece tî ñeeñakñe Korias. Kañpamxan me exirî tî ñeeñakñe. Tupunpore exirî marha tî ñeeñakñe cewcure exirî ha. Kañpentho me ro makî tî ñeeñakñe.

⁴³On wara tî kekñe Tapi ya, Ahce wa ow meeña hara kopi? Xaparitho mak katî ow awya? Ero wa oyenîrî ke na amoyi ke cemyarke mak

mîmokya owece ha? kekñe tî. Ero yinhîrî takî tî ponaro cehtopo komo ya Tapi pen ñeremkapekñe.

⁴⁴Amoko xiya ha, kekñe tî Tapi ya. Kwacinama yotî me kfa wafmesî apunthîrî, kamara yotî me marha, kekñe tî yîwya.

⁴⁵On wara tko tî Tapi ñeyukyakñe, Owece mîmokyasî akaciparan ke cemyarke mak, raapu ke marha kawno ke, kawno pîn ke marha. Ero yipu mak mekyasî owece. Owî reha kmokyasî awece Kporin komo yosotî ponaro, kantomañe ro yosotî ponaro ha. Kaan xa Mîk ha, Ixaw Yana komo sowtatun yaañe ha. Noro yipu mîwîrîyakesî kica. Noro yosotî ponaro mak awece kmokyasî owî reha.

⁴⁶Oroto rma awaŋmapesî Kporin komo owya. Ketapesî kfa tak, kîpîmkocesî marha. Pirstew sowtatun komo puntho marha wîmyasî kwacinama komo yot me, kamara komo yot me ha. Ero wa awaŋmapexe so Kporin komo owya, Kaan xa nai ham Ixaw Yana komo chew, kachome tak roowo poko hakno komo ya. Ero wa kexe amñe.

⁴⁷On wara marha tak kexe moxam oona esenmexapu komo ahnoro, Yukurunpeno riiñe xa Mîk ham Kporin komo kacipara keñehra mak, raapu keñehra marha, kexe. Ero ke Noro yanme xa amna ñetaŋmesî awakro so. Noro xa tak awaŋmapexe so amna ya, kekñe tî. Ero wa tî kekñe Tapi Pirstew ya.

⁴⁸Ero yimaw tak meyehra ñhe takî tî mokyakñe Pirstew Tapi paraxkachome. Ero ke karpe xa marha Tapi cekñe sowtatu komo wece hara, Pirstew wece xa.

⁴⁹On wara takî tî xakñe Tapi, tukumixin yawno takî tî mohkekñe toopuci. Ero takî tî naŋmai aŋmacho ke ciki. Pirstew pen takî tî ñetapekñe perî poko oko. Yîhtîpîrî tawkaxi ro tî ñewomyakñe toopuci oko. Ero yanme takî tî ñepîrkekñe Korias pen cewnapo.

⁵⁰Ero yipu ke tî Pirstew naŋmekñe Tapi, toopu yaŋmacho ke cik mak, toopuci ke marha. Ero yipu ke makî tî waihkekñe. Kacipara imo exihra ro makî tî xakñe Tapi yaw.

⁵¹Ero yinhîrî takî tî Tapi ñemahciyakñe Pirstew yaka. Epona tî ñecececekñe. Noro pen kaciparantho rma tî mohkekñe. Ero ke rma tî nîmpîmkocekñe waihkachome xa tak. Pirstew komo tî ñeeñatkeñe noro pen waihkacho, pona tîwya so entoponhîrî komo pen waihkacho ha. Ero ke takî tî ñemahciyatkeñe ro mak.

⁵²Ero ke Ixaw Yana komo takî tî cetkeñe Pirstew komo waihkaxi. Xuta yepamtho komo yakro rma tî wekeñemekyatkeñe. Yahya ketkeñe tî wekeñemekrî komo me. Miya rma tî wekeñemekyatkeñe Kace potaka rma, Ekron potaka marha. Pirstew pen yokoputho komo takî tî xatkeñe Saarain yesamarî porero, paraxkaxapu komo yokoputho ha. Miya roro tî xakñe okoputhîrî komo meŋpora, Kace pona roro, Ekron pona roro marha.

53Ero yinhîrî takî tî Piristew komo wekeñemekñenho komo mokyatkeñe hara ñexamro pen yetatho yaka. Emyawnonhîrî komo takî tî nahsîtîketkeñe.

54Taa, on wara takî tî xakñe Tapi, Korias pen pîtho tî naafakñe Xerusaren pona. Noro pen pononho reha tî nakriyakñe tîmîn yaka, kuripara ciixapu ha.

55Taa, on wara tî xakñe Sau Tapi yeeñataw, Piristew wece torî yeeñataw, on wara tî kekñe Abine ya, tîsowtatun komo yantomañe ya, Ai Abine, onok mumuru mîk kañpamxan ha? kekñe tî. On wara tî Abine ñeyuyakñe, Apo ha na. Onok mumuru na mîkro? Camkî mak was apa. Yaaro tan wîikes awya, kekñe tî.

56On wara tî kekñe kayaritomo, Entata ika noro yîm yosotî, kekñe tî yîwya.

57Ero yinhîrî takî tî Tapi ñetîramekñe hara Piristew waihkañenho. Ero yimaw takî tî noro naafakñe Abine Sau yaka. Piristew pîtho ke cemyarke rma tî cekñe Tapi yîhyaka.

58On wara tî Sau kekñe yîwya. Okopuci, onok mumuru amoro? kekñe tî yîwya. On wara tî Tapi ñeyukyakñe, Awanton mumuru ow ha Xese mumuru, Beren pono mumuru ha, kekñe tî. Ero wa tî kekñe Tapi.

Cewresawra Tapi Ñeeñasî Sau

18 ¹Taa, on wara takî tî xakñe Xonatas ero yimaw, Sau yakro Tapi mtapotarî ka ñencekñe. Ero yimaw takî tî yiixe xa takî tî ñehtîkekñe. Tupun xe rma xakñe ero wa xa marha tî noro xe xakñe hara. Ero wa takî tî xakñe Xonatas Tapi poko.

²Ero yimaw rma tî Tapi nahsîyakñe Sau tantonî ro me. Eñepera takî tî xakñe yîm yaka hara.

³⁻⁴Ero yimaw tî Xonatas nîmtapowakñe Tapi yakro cetakronomacho komo poko. Ero wa tî nîmtapowakñe Xonatas Tapi xe xa cexiri ke. Tupun xe rma xakñe ero wa xa marha tî yiixe xakñe. Tpononhîrî rma tî mohkekñe kawno Tapi ya tîmtome. Tawrutathîrî marha tî nîmyakñe yîwya kuripara. Tîkaciparanthîrî, tîkrapanthîrî, taañapotunthîrî, ero warai komo tî nîmyakñe Xonatas Tapi ya.

⁵Taa, mîn hak poko takî tî Tapi nantomekñe Sau. Ahce na poko antomache takîhso makî tî ñiifakñe. Ero ke sowtatu yantomañe me takî tî Tapi ñiifakñe Sau, meñpono pîn yantomañe me tak ha. Tawake tî xatkeñe Ixaw Yana komo sowtatu yantomañe me cirirî ke. Sau maywen komo marha tî xatkeñe tawake. Ero wa tî xatkeñe Tapi poko.

⁶⁻⁷On wara takî tî xatkeñe wooxam kom hara Ixaw Yana kom ha. Ero yimaw tî sowtatu ñetîrametkeñe Piristew waihkache Tapi ya. Etîrametaw so wooxam komo takî tî ñepataketkeñe ahnoro Ixaw Yana komo yewton poi. Sau yakro esepotpona tî cetkeñe. Waano tî naafatkeñe. Maraka tî

nîyorketkeñe. Raatî marha tî nîyorketkeñe. Manatkeñe marha. Manataw so on wara tî ketkeñe waano me, Emapona roro 1.000 komo waihkai okre Sau. Emapona roro marha 10.000 komo waihkai okre Tapi, kacho tî naafatkeñe. Ero wa kacho tî naafatkeñe waano wooxam komo.

⁸⁻⁹Ero wa kacho yentache nîrwonakñe xa takî tî Sau. Cewresawra ro makî tî wooxam komo wanorî ñencekñe. On wara tî kekñe, 10.000 komo waihkai Tapi emapona roro, kexe wooxam komo. 1.000 komo waihkai Sau emapona roro, kexe mak kica opoko hara. Noro xawyakan me mak oyetacaxe kica. Kayaritomo yopono me katî wa ciri xe natu Tapi? kekñe tî. Ero yinhîrî cewresawno mera takî tî Tapi ñeeñakñe kica miya roro. Ero wa tî xakñe Sau kica.

¹⁰⁻¹¹Enmapuche hara kicicitho takî tî mokyakñe xa hara ekatî Sau ropotaka, Kaan ñeñepetho rma ha. Ero yimaw Kaanî mtapotarî yekatîmñe wara rma tî re nîmtapowakñe Sau tímîn yaw rma. Ero yimaw marha tî tîratîn nîyorkekñe Tapi, nîyorkekñe roro, cehtopo ro yaw roro rma. Iyorketaw Sau tî xakñe rah ke cemyarke. Ero yimaw takî tî Tapi wece nafmekñe raapu oko. On wara tî kekñe tîropotaw, Tapi wîtweśî mîmîmo wacan pona twoso ro mak on ke rah ke, kekñe tî oko. Ñemahciyakñe tko tî Tapi asakî ro.

¹²Ero yimaw takî tî ñeraswakñe takî tî Sau Tapi pona. Kporin komo tî ñeeñakñe Tapi yakronomañe me xa. Sau pen yakronomañe me exihra ro mak takî reha tî xakñe. Ero ke tî ñeraswakñe Tapi pona.

¹³Ero ke tîhyai tî Tapi ñeñepékñe hara. Sowtatu komo yantomañe me tî ñiifakñe 1.000 komo yantomañe me. Noro yipu komo takî tî naafakñe Tapi, ñekyakñe hara. Ixaw Yana komo wero ro rma ero poko xakñe.

¹⁴Ahce na poko exitaw Tapi takîhso xa tî ñiifakñe. Ero wa tî xakñe Tapi Kporin komo ya takronomarî ke.

¹⁵Takîhso xa Tapi yehtopo tî ñeeñakñe Sau. Ero ke ñeraswakñe xa takî tî noro pona.

¹⁶Ero warahra tko tî xatkeñe Ixaw Yana komo, Xuta yepamtho komo marha. Tapi xe tî xatkeñe ñexamro reha taañe komo me exirî ke sowtatu me tîcetaw so.

Mikaw Nahsîyasî Tapi Cipici Me

¹⁷Ero yinhîrî on wara takî tî kekñe Sau Tapi ya, Moso oyemsîrî Merabe ha. Takno yopono moso ewrutoponhîrî. Apici me wîmyasî moso. On wara makî tko wîlkes awya, Erasîn me ro mak etoko roro sowtatu me. Kporin komo xatî pîn komo waparî me etok ha, kekñe tî. On wara tko tî kekñe Sau tîropotaw, Tapi waihkara was ow. Piristew komo xa waihkacowpe ñexamro waparî me toche, kekñe tî kica.

¹⁸On wara tko tî Tapi ñeyukyakñe, Noro pîntho mak ow. Noro pîntho marha apapa yanan komo. Amna ponarora ro mak naxe Ixaw Yana komo.

Ero ke ahce kacho kayaritomo woxin me wai hara? kekñe tî. Ero wa makî tî kekñe Tapi Sau yemsîrî poko.

¹⁹Ero yinhîrî Sau yemsîrî Merabe tîmtope me exitaw tak Tapi ya anarî ya xa matko tî nîmyakñe yîm okwe. Atîrîew ya tî nîmyakñe okwe yipici me Meora pono ya.

²⁰Taa, anarî tî xakñe hara Sau yemsîrî Mikaw tî osotî. Tapi xe tî xakñe noro. Tapi xe ehtopo tî ñekatîmyatkeñe Sau ya noro maywen komo. Saw yewresaw tî ero wa xakñe.

²¹On wara tî kekñe tîhnaw, Tapi pici me wîmyasî noro oyemsîrî. Noro pînînke tak Piristew komo yarmaxi nîñce, noro penî kra tak ñexamro waihketu, kekñe tî. Ero ke on wara takî tî kekñe Tapi ya yipihotopo poko xa hara, Nasî rma tko anarî oyemsîrî, ponan xa hara. Ero ke owoxin me rma mas oroto, kekñe tî yîwya.

²²Ero yinhîrî on wara takî tî kekñe Sau tmaywen komo ya, Ai, on wara men kacoko Tapi ya ahto so na awexitaw so noro yakro, Ai oyakno, aaxe tî nai Sau. Noro maywen komo marha tî natu aaxe. Ero ke noro woxin me tak esko, kacoko yîwya, kekñe tî.

²³Ero ke ero wara rma tî ketkeñe Tapi ya. On wara tko tî Tapi ñeyukyakñe, Ahce wa thakwa re kayaritomo woxin me wai okwe? Yupurantamnî thakwa ow okwe. Esekaiporen marha ow, kekñe tî.

²⁴⁻²⁵Ero ke Tapi mtapotarî tî ñekatîmyatkeñe Sau ya hara noro maywen komo. Ero yentache on wara tî kekñe Sau yîwya so, On wara kacoko Tapi ya, Puranta xera tî nai kayaritomo cemsîrî yepetho me. 100 Piristew komo makî tî mîwaike. Anpichothîrî komo tî mekya yîhyaka enpotome yîwya. Ero xe makî tî nai cemsîrî yepetho me tîixatî pîn komo waihkhacho ha, kacoko yîwya, kekñe Sau. On wara tko tî kekñe Sau tîhnaw, Tapi penî kfa tak waiketu Piristew komo, kekñe tî kica.

²⁶Ero ke Sau mtapotarî takî tî ñekatîmyatkeñe hara noro maywen komo Tapi ya. Ero yentache kayaritomo woxin me cexi xe rma takî tî xakñe Tapi. Enatîra rma tî ka xakñe enmarî, Ero wicakî mak ñenmape Piristew pen komo yanpichotho komo yehtome Tapi ya, kachonho Sau ya.

²⁷Ero ke yohno rma tî cekñe Tapi tmaywen komo yakro Piristew pen komo waparî me. Ñexamro pen waihketkeñe 200. Anpichothîrî tî ñekyakñe Tapi Sau yaka yunkuknomathîrî yopono. Yîwya tî nîmyakñe kayaritomo woxin me tak cehtome. Ero ke cemsîrî takî tî nîmyakñe Sau yîwya, Mikaw, yipici me.

²⁸⁻²⁹Ero yimaw tak Kporin komo nakronomarî me xa takî tî Tapi ñeeñakñe Sau. Tapi xatî me marha tî cemsîrî ñeeñakñe. Ero ke ñerahtîmtîkekñe takî tî Sau Tapi pona. Yiixatî pîn me roro takî tî ñehtîkekñe okwe.

³⁰Ero yimaw waapa me rma tî mokyatkeñe roro Piristew komo Ixaw Yana komo waparî me. Mokuche roro tko takîhso tî xakñe Tapi ñexamro

pen yakro cetafmacho poko. Anarî komo yopo tî xakñe Tapi takîhso, Sau maywen komo yopo. Ero ke Tapi yosotî takî tî ñekaiwakñe xa tak, takîhsom me xa tak. Ero wa tî xakñe Tapi.

Tapi Waihka Xe Nasî Sau

19 ¹Ero yinhîrî on wara takî tî kekñe Sau tumumuru ya Xonatas ya, Tapi kra waihkakî, kekñe tî. Ero wa xa marha tî kekñe tmaywen komo ya hara. Tapi xe rma tko tî xakñe Xonatas. Yiixe ro makî tî xakñe.

²Ero ke tî Tapi weronomekñe. On wara tî kekñe yîwya, Ai, apapa tî nai awaika xe okwe. Ero ke pahxaxa men eseyamko. Iito men ka esko epatakara.

³Apapa yakro kmokyasî mararî pona iipo masî ceseyamso ero pona. Noro yakro kîmtapowasî apoko. Yîmtapotarî yentache tak wekatîmyasî awya amñe, kekñe tî.

⁴Ero ke enmapuche takî tî tîm yakro nîmtapowakñe Xonatas yîrwoxinkachome Tapi poko. On wara tî kekñe, Apa, kicicme exihra ro makî cma re masî Tapi poko. Awanton mîkî. Kicicme exihra xakñe apoko. Awakronomañe me xa matko nasî miya xe xa okre.

⁵Piristew pen waihkaxi noro cekñe twaihîrî yaro rma okwe. Ero ke Piristew komo yopono me takî tî xatkeñe Ixaw Yana kom okre. Ero wa tî xatkeñe Kporin komo yanme rma. Iyopono me exirî komo rma meenakñe. Tawake mîxakñe okre. Ero ke ahce kacho kicicme awexi xe tak mai? Ahce kacho Tapi waihka xe tak mai kicicme exihnî ro mak okwe? kekñe tî.

⁶Xonatasî mtapotarî tî ñencekñe Sau. Ero ke on wara tî kekñe yîwya, Yaaro xa tan wîlkes awya, Tapi waihkara wasî. Yaaro, Kporin komo nasî waipînî ro me, ero wa xa marha yaaro wîlkesî cemaro pîn me ro mak. Waipîra nasî Tapi, wîlkesî, kekñe tî.

⁷Ero ke Tapi tî nañikyakñe Xonatas. Sau mtapotachonho takî tî ñekatîmtîkekñe yîwya. Sau yaka marha tî naafakñe. Ero yinhîrî takî tî Sau yaw xa hara xakñe Tapi pahxa xakñe ero wara rma.

⁸Ero yinhîrî takî tî Piristew komo mokyatkeñe xa hara Ixaw Yana komo waparî me. Ero ke akro so tî etaŋmaxi cekñe xa hara Tapi. Kafpe tî ñetaŋmekñe akro so. Ero ke takî tî ñemahciyatkeñe. Ero wa tî Piristew komo naŋmekñe Tapi.

⁹Ero yinhîrî kicicitho takî tî mokyakñe xa hara ekatî Sau ropotaka. Kporin komo ñeñepetho rma tî mîk xakñe. Tîmîn yaw tî xakñe Sau ceremaxi. Ero yimaw tîhrahnu nahsîyakñe ratî yorketaw Tapi ya.

¹⁰Ero yinhîrî tak Tapi pen paraxka xe xa hara tî xakñe okwe. Two xe tî xakñe rah ke rma mîîmo wacan poko. Ñemahciyakñe xa hara tko tî Tapi. Mîîmo wacan makî tî Sau wekñe tîrahnu ke, pom knoi. Ero ke takî tî ñemahciyakñe Tapi ero po rma kosope.

11 Ero po marha tî sowtatu komo ñeñepekñe Sau Tapi mîn wamtoñe komo. Enmapuche men Tapi waihacoko, kekñe tî yîwya so. Mikaw tko tî ñencekñe, yipici. Ero ke tî ciifño weronomekñe. Orotu kosope emahcira awexitaw pahxaxa men tî awaiketú okwe, kekñe tî yîwya.

12 Ero ke mîmo yewkanapan yaro tî Tapi ñenñhekñe Mikaw.

Ñemahciyakñe takî tî Tapi Sau maywen komo ñenñhtorî me rma. Ero wa tî ñemahciyakñe Tapi.

13 Ero yinhîrî tooto warai me ciixapu takî tî nîrapekñe Mikaw cetîrapotopo komo pona. Kabra pocitho kahxapu tî ñiifakñe yîhtîpîrî warai me. Ero takî tî ñeewopoñakñe. Ero wa tî ñiifakñe Mikaw.

14 Ero yinhîrî sowtatu komo takî tî ñeñepekñe Sau Tapi yahsîso. On wara tko tî kekñe Mikaw yîwya so. Namotoyas okwe Tapi, kekñe tî yîwya so.

15 Sowtatu komo tko tî ñeñepekñe xa hara Sau Tapi yahsîso. On wara tî kekñe yîwya so, Etîrapotopo po rma ehcoko ohyaka waihkachome kfa owya, kekñe tî yîwya so.

16 Tapi mîn yaka cewomuche so tooto warai me ciixaputho makî tî ñeeñatkeñe etîrapotopo po. Kabra pocitho tî xakñe yîhtîpîrî warai.

17 Ero yinhîrî on wara tî kekñe Sau Mikaw ya, Ahce kacho ero wa ow memîknopu kica. Yiixera oyehtopo meñepew. Ñemahciw tak ham okwe, kekñe tî. On wara tko tî Mikaw ñeyukyakñe, On wara nîfkai kopi owya, Ow men eñepekko. Ahce kacho kwaihke okwe, kai owya. Ero ke thakwa weñepew, kekñe tî.

18 Taa, ero wara ñemahciyakñe Tapi. Ero yimaw takî tî Samuew yaka tî cekñe hara Hama pona. Iito cexitaw takî tî twaika xe Sau yehtoponho ñekatîmtîkekeñe yîwya. Ero yinhîrî takî tî Samuew cekñe Naioce pona. Tapi tî naafakñe iina. Iito tî ñenmayatkeñe.

19 Tapi totopo tko tî ñencekñe Sau. Meye nai Tapi Naioce po, Hama pono po, kacho tî ñencekñe.

20 Ero ke Tapi yahsîñe komo tî ñeñepekñe Sau iina. Ñexamro toche ewto pona weronomano riñe komo tî ñeeñatkeñe iito re. Kaanî mtapotarî tî ñekatîmyatkeñe ero yimaw. Samuew tî xakñe panatanmekñe me. Ñexamro yenîche rma takî tî Kaan Yekatî mokyakñe yîropotaka so, Sau maywen komo ropotaka rma. Noro yanme tak ñexamro meero tî ñekatîmyatkeñe Kaanî mtapotarî kopi.

21 Ero yinhîrî yîñeñepethîrî komo yehtopo tî ñencekñe Sau. Ero ke anarî komo xa hara tî ñeñepekñe Tapi yahsîñe komo. Ñexamro marha tî ñekatîmyatkeñe Kaanî mtapotarî. Ero yinhîrî tak anarî komo xa hara tî ñeñepekñe Sau Tapi yahsîñe komo. 3 ro takî tî xakñe yîwya eñepetoponhîrî. Ñexamro meero tî ñekatîmyatkeñe Kaanî mtapotarî.

22 Ero ke Sau rma takî tî cekñe Hama yesamarî yaw. Seku pona tî ka cekñe tuuna ahtoxapu yaka, porin yaka. Ahto natu Samuew komo, Tapi komo? kekñe tî iitono komo ya. Naioce po tî natu Hama pono po ha, ketkeñe tî yîwya.

²³Ero ke Naoice pona tî cekñe Sau, Hama pono yaka. Noro pona xa marha tko tî mokyakñe Kaan Yekatî. Ero ke ñexamro wa xa marha tî ñekâtîmyakñe Kaanî mtapotarî. Esama yaw tîcetaw rma tî ñekâtîmyakñe. Miya roro tî ñekâtîmyakñe, Naoice pona roro tîcetaw rma.

²⁴Tponon takî tî mohkekñe. Ñetîrapekñe takî tî ponomra ro mak. Samuew yeepatai rma tî ñekâtîmyakñe Kaanî mtapotarî. Ero wa tî xakñe kokmamso ro, cenmakaxi ro marha. Ero wa tî xakñe Sau. Ero wa exirî ke on wara kexe Ixaw Yana komo, Sau ma nai ke weronomano riñe me kopi, kexe. Ero wa kexe. Ero wa tî xakñe Sau iito Naoice po, Hama pono po.

Tapi Nukurunpesî Xonatas Noro Waihkara Ehtome Sau

20 ¹Taa, Naoice poi takî tî cekñe Tapi, ñemahciyakñe tî. Xonatas yaka tî cekñe. On wara tî kekñe yîwya, Ai oyakno, ahce wa xa wai aamo ya? Ahce wa oyexirî ke akpîn me oyeña? Ahce wa oyexirî ke kicicme oyeña? Owaika xe mak nas okwe, kekñe tî yîwya.

²Pîra ro mak, kekñe tko tî Xonatas. Waipîra wa mas ha. On wara nasî apapa, ahce wa na ciino ciri xe cexitaw ñekâtîmyas owya. Ero wa nasî ero pîntho poko, keserepokacho poko marha. Ahce kacho ekatîmra nai owya apoko tîrwonîmto? Pîra ro mak nai owya, kekñe tî.

³Pîra ha men, kekñe tko tî Tapi. Yaaro men tan wîlkes awya, Yaaro Kporin komo nasî waipîni ro me, yaaro mas amoro hara waipîn me. Ero wa xa marha yaaro tan wîlkesî, cemaró pîn me. Pahnoke ro mak nasî owaitopo okwe. On wara nas aamo, ooxe awehtopo ñeeñasî. Ero ke on wara na nîlke, Xonatas ya ekatîmra wasî Tapi waihkacho ahwokara ehtome, nîlke xa ha na, kekñe tî.

⁴Ai ha, kekñe tî Xonatas. Taa, ahce wa tak kakronome? Awanme mak oyexi xe wasî. Ero ke kasko owya, kekñe tî.

⁵Ero ke on wara tî kekñe Tapi, On wara wîlkesî, pahxaxa keseresmacho me tak nai nuuñi yepatakacho yimawno. Kayaritomo yakro ceseresmaxmu me roro cma re wasî. Owto xe tko wasî eseyamso woskara pona. Iito cma re oyexi xe wasî osorwaw kaamo. Kokoñi cehso ro iito oyexi xe wasî.

⁶Ahto nai Tapi? ketaw aamo ya on wara kasko yîwya, On wara kai Tapi owya, Owto xe wasî Beren pona apapa yewton pona. Iina mokyaxe amna yanan komo ahnoro Kporin komo ya tîmsom yakñitome. Yicimñipuntaxera ero wa naxe. Ero wa xa marha naxe pahxaxa, kai owya. Cerewre kai, mîlkesî cma re yîwya.

⁷Taa, ero wa ham, ketaw mak noro awya, waikacho ponarora nai ham, mîlkesî. Yîrwonataw xa tko, Tapi waihka xe men nai ham okwe, kasko tak.

⁸Amoro reha cma re ow makronomesî. Mîmtapowakñe ketkurunpetopo poko. Kporin komo ñentarî me rma mîmtapowakñe. Ero ke cma re ow

makronomesî. Kicicme oyexitaw tko amoro rma ow waihkakî. Ahce kacho ow mîwaikape aamo ya? kekñe tî Tapi.

⁹Pîra ro mak, kekñe tî Xonatas. Awaika xe apapa yehtopo yencetaw owya wekatîmyasî ro mak awya, kekñe tî.

¹⁰Taa, tîrwoñe aweyukyataw aamo opoko onoke xa owya ñekatîmya? kekñe tî Tapi.

¹¹On wara tî Xonatasî ñeyukyakñe, Amok ha. Woskara pona kaika, kekñe tî. Ero ke iina tî cetkeñe.

¹²Iito takî tî on wara kekñe Xonatas Tapi ya, Yaaro tan wîlkes awya, Kaan ñentari me rma tan wîlkesî, Ixaw Yana komo Porin ñentari me ha. Mîk ha mehxa po tak apapa mtapotarî wencesî apoko. Tawake exitaw apoko wekatîmyas awya.

¹³Awaika xe exitaw reha ero marha wekatîmyas awya. Waipîra awehtome keñepesî. Yaaro tan wîlkes awya, owaika xe wasî Kporin komo ya ekatîmra oyexitaw awya. Awakronoma xe was amñe Kporin komo ya apapa nakronomesî ero wa xa marha.

¹⁴Ero ke on wara cma re masî opoko miya roro owaitopo pona roro, opîñîñ yaw cma re masî, Kporin komo nasî kîpîñîñ yaw so, ero wa xa marha masî. Ero wa masî opoko waipîra oyehtome.

¹⁵Oyepamtho komo cma re makronomesî miya roro. Pahxaro aaxatî pîn komo waihyaxe roowo po exihra ro mak tak cehso ro ero yimaw meero cma re oyepamtho komo yîpîñînkara ro mak masî, kekñe tî. Ero wa tî kekñe Xonatas Tapi ya.

¹⁶Ero yinhîrî on wara tî kamexpekñe Xonatas Tapi ya, Awaikara ro mak wasî, awepamthîrî komo marha waihka was amñe, mîlkesî cma re owya, kekñe tî. Ero ke ero wara rma tî kekñe Tapi. Yaaro xa tan wîlkesî, kekñe. Owaikañe komo yekî xe wasî Kporin komo ya ero wa kacho yaw roro exihra oyexitaw, kekñe tî.

¹⁷Ero yinhîrî ero wa xa hara tî kamexpekñe Xonatas Tapi ya yiixe ro mak cexirî ke. Ero wa kasko xa hara, kekñe tî yîwya. Tapi xatî xa mîk xakñe Xonatas. Tîixe rma xakñe ero wa xa marha tî Tapi xe xakñe. Ero wa tî xakñe.

¹⁸Ero yinhîrî takî tî on wara kekñe Xonatas Tapi ya, Pahxaxa nasî keseremacho komo nuuñi yepatakacho yimawno. Aponaro men nas apapa awaponî ro po exihra awexirî ke.

¹⁹Mîk ha mehxa po tak kokoñi etoko xa hara aweseyamtoponhîrî na, kokoñoro meseyamyê iina xa hara. Iito tak esko Esew Topun yexenaw.

²⁰Ero yawxari wañmesî waiwî osorwaw. Ahce na wo xatî wara mak wañmesî.

²¹Ero yinhîrî rikomo weñepesî waiwî wece. On wara na wîlke yîwya, Enko, xehxa nasî waiwî meyehra ñhe. Epota, wîlke ha na yîwya. Ero wa ketaw owya amok ha. Awaika xera nai apapa, kacho rma ero wa kacho.

Yaaro xa waipînî ro me nasî Kporin komo ero wa xa marha yaaro nasî omtapotarî cemaro pîn me ro mak.

²²Anarimaw on wara na wîike rikomo ya, Miya enko, mehxa nasî waiwî, wîike na. Ero wa ketaw owoya awtotopo thakwa tak yîhtînoko, Kporin komo rma oyeñepe ham, kasko.

²³Taa, etpînîn yaw kehtopo komo poko tîmtapota ero ponaro men esko miya roro yîhcamnopîra ro mak. Kporin komo xa nasî kenîñe me ero wa kacho yaw roro kehtome miya roro yîtîhkan me ro mak, kekñe. Ero wa tî kekñe Xonatas Tapi ya.

²⁴Ero ke woskara pona takî tî ñeseyamyakñe Tapi. Enmapuche takî tî eseresmacho komo tî xakñe, nuuñi yepatakacho yimawno. Ero ke tî kayaritomo mokyakñe, ñeremekñe ceseresmachome.

²⁵Taponî ro pona tî ñeremekñe mîmo wacan mîtwono pona. Emtacho pona tî ñeremekñe Xonatas. Sau yawxaka tî ñeremekñe Abine hara. Pohra tko tî xakñe Tapi yapon.

²⁶Ero po tko tî ahce wa na kahra ka xakñe Sau Tapi poko. On wara makî tî kekñe tîhnaw, Ahce wa ehxapu me na nai noro? Kicicme ehxapu me tko na nai. Ero poyero mokuhra nai. Kicicme ehxapu me xa nai ham, kekñe tî.

²⁷Enmapuche tak pohra xa hara tî xakñe Tapi yapon. 2-înhîrî tak mîn xakñe kaamo nuuñi yepatakaxan pono. Ero ke on wara takî tî kekñe Sau tumumuru ya, Xonatas ya, Ahce poyero mokuhra nai Xese mumuru eseresmaxi? Kokoñoro mokuhra xakñe. Oroto marha mokuhra nasî, kekñe tî yîwya.

²⁸⁻²⁹On wara tî Xonatasî ñeyukyakñe, On wara kai owoya Apa, Owto xe ro mak wasî Beren pona. Ero ke iina cma re ow meñepesî, kekñe. Iito tî Kporin komo ya tîmsom nakñiyatu oyanan komo oyewton po. Amok ha men, kekñe oyakno owoya. Ero ke tawake awexitaw opoko owî cma re meñepesî oyakno komo yenso owtotome, kekñe owoya. Ero ke oona mokuhra nasî awakro eseresmaxi, kekñe tî Xonatas.

³⁰Ero wa kacho yentache nîrwonakñe xa takî tî Sau Xonatas poko. On wara tî kekñe yîwya, Kicicitho xîkrî mak amoro ham kica wooxamtho xîkrî. Kanwekñe xîkrî xa amoro ham kica. Oweñekarî ma re mai Xese mumuru xatî me xa? Noro xe masî kica kayaritomo me tak ehtome noro, noro pîntho me mak awehtome hara amoro, noro pîntho me anocwan yehtome marha. Yîropotai mewruyakñe noro ciri xe masî noro pîntho me ro mak kica.

³¹Roowo po rma ka exitaw ro Xese mumuru waipîra, kayaritomo me exihra ro mak men mas amoro okwe. Mîwaiyasî mak men okwe. Ero ke añikpoko ka noro xiya ohyaka. Waihkesî kfa tak men noro, kekñe tî.

³²On wara tko tî kekñe Xonatasî tîm ya, Ahce wa exirî poyero mîwaike? Ahce wa ñehxe awya twaihaxmu me cehtome? kekñe tî tîm ya.

³³Ero yinhîrî takî tî tîrahnu nafmekñe Sau tumumuru wece rma. Waihka xe tî xakñe okwe. Ero ke Tapi waihka xe nai ham okwe apapa, kekñe takî tî Xonotas.

³⁴Ero ke nawomyakñe takî tî Xonatas. Nîrwonakñe ro makî tî. Eseresmara ro makî tî xakñe ero kaamo po 2-înhîrî po. Tapi pînîn yaw ro makî tî xakñe. Ahwora ro makî tî xakñe tîmî mtapotarî poko kicicme ro mak yîmtapotarî ke Tapi poko.

³⁵Enmapuche tak mararî pona takî tî cekñe Xonatas Tapi yenso. Mînto kaamo xa kmokyasî, kachonho yaw roro rma tî cekñe. Kîîrî mren tî naafakñe.

³⁶On wara tî kekñe rikomo ya, Waiwî wafmesî miya. Ero wece etoko amoro kañpe. Ero ke rikomo cetaw waiwî nafmekñe epore mooxe.

³⁷Rikomo toche tak waiwî nîhcekñe. Iina toche rikomo on wara tî kekñe Xonatas yîwya. Meye rma nai waiwî amkai, kekñe tî yîwya.

³⁸On wara marha tî kekñe Xonatas yîwya, Ehta yohno. Yîtîtmamra ro mak esko, kekñe tî. Kañpe tî kekñe. Ero ke waiwî namekyakñe rikomo. Tantomañe yaka tî mokyakñe hara.

³⁹Tweñekarî rma tî xakñe rikomo Tapi yeseyamtopo poko. Xonatas makî tî nîhtînoyakñe Tapi yakro tîmtapotachonhîrî.

⁴⁰Ero yinhîrî takî tî tuwuhre nîmyakñe Xonatas rikomo ya. On arko hara ewto pona hara, kekñe tî yîwya.

⁴¹Rikomo toche Tapi takî tî nawomyakñe toopu yexenaw eseyamxapunhîrî. Suu ñixa tî xakñe ceseyamso. Eñexa takî tî mokyakñe Xonatas yaka. Noro yamrinaw tî ñesewnapekñe osorwaw ro. Ero yinhîrî tî ñesewcoketkeñe. Nîwracetkeñe marha tî, Tapi xa tî nîwracekñe Xonatas yopo.

⁴²On wara tî kekñe Xonatas Tapi ya, Erasîra etok ha. Ketakronomachokomo poko tîmtapotai yaaro xa. Kporin komo yanme tan wîlkesî, tîtkekñe. Ero ke Kporin komo nasî awepamthîrî komo yehtopo yenîñe me, oyepamtho komo yehtopo yenîñe me marha. Ero wa ñexamro ñeeñasî miya roro yîtîhkan me ro mak. Kîmtapotachonhîrî towîhra ro mak ehtome so ñeeñasî, kekñe tî. Ero wa tî kekñe Xonatas Tapi ya. Ero yinhîrî takî tî anana cekñe Tapi. Xonatas tî cekñe ewto pona hara. Ero wa tî cetkeñe.

Cuure Nîmyasî Aimereke Tapi Ya, Kacipara Imo Marha

21 ¹Ero yinhîrî Nobe pona takî tî cekñe Tapi. Aimereke yaka tî cekñe Kporin komo yaka cewomsom yaka ha. Ñeraswakñe tko tî Aimereke Tapi yenîche. Ahce kacho cewñe mîmoko? Ahce kacho anarî komo mokuhra ñehcow awakro, kekñe tî yîwya.

²On wara tî kekñe Tapi Aimereke ya, Cemyawno poko oyantoma kayaritomo. On wara nîlka owya, Awantomacho ekatîmra ro mak men

esko. Ero wa men cirko, nîika kayaritomo owya, kahra esko, nîika thakwa owya. On wara wîika oyakrono komo ya, Mîina xa etocoko amêne oyakro eseposo, wîika.

³Ero ke on wara mak wîikes awya erewsî exihra nai ahyaw? 5 cma re mîmyas owya amna yuru. Exihra exitaw, ahce na mak tîmko owya exitaw mak, kekêne tî Tapi.

⁴On wara tî ñeyukyakêne Kporin komo yaka cewomsom, Kuuru ro exihra ro mak nas okwe ohyaw. Kporin komo ya tîmxapunhîrî makî tko nasî puruma. Ero rma na mokyatu woosam pokohra exitaw so mak awakrono komo kaŋpamxan komo, kekêne tî.

⁵On wara tî kekêne Tapi, Yaaro wîikesî, woosam pokohra ñehce 3 kaamo oyakrono komo. Ero wara roro wîtwermes oyakrono komo ahna so na owcetaw. Ero ke kiŋwañhe roro naxe oyakrono komo. Soroso xa on wece amna torî ke woosam pokohra ñehce, kekêne tî.

⁶Ero ke puruma takî tî nîmyakêne yîwya Kporin komo ya tîmxapunhîrî ha. Ero mak tî xakêne puruma iito, Tanî nasî Kaan, kacho. Kaan mîn yawnonho nowyakêne Aimereke ero po rma takî tî ekenhîrî na rma ciitome ocorono hara. Towxapunhîrî tî nîmyakêne Tapi ya. Ero wa tî xakêne Aimereke, Kporin komo yaka cewomsom.

⁷Ero yimaw tko tî iito xakêne Sau maywen Toeke, Eton pono. Sau yok yenîne komo yantomañe tî mîk xakêne, opefa yenîne komo yantomañe ha. Kporin komo mîn mîtwo tî xakêne pahkî ñhe ahce na poko.

⁸On wara marha tî kekêne Tapi Aimereke ya, Raapu exihra nai tan ahyaw, kacipara imo anarimaw? Okaciparan yekîhra weexi kica. Ahce na mko okurun yekîhra ro mak weexi cerekañe oyeñeperî ke kayaritomo ya, kekêne tî yîwya.

⁹On wara tî ñeyukyakêne Kporin komo yaka cewomsom, Korias pen kaciparantho mak nasî tan, Piristew pen kaciparantho. Era woskaran po anwaikathîrî mîk noro kaciparantho mak nasî tan. Twomtoso nasî mînto eepoci mkai. Ero xe awexitaw arko. Ero mak nasî tan, kekêne tî. Taa, ero rma ek ha. Anarî exihra ro mak nasî kiŋwan ero warai ha, kekêne tî yîwya.

Kace Pona Tak Ñemahciyasi Tapi

¹⁰Ero yinhîrî ero po rma takî tî ñemahciyakêne Tapi Sau yai mooxe. Akisi yaka tî cekêne Kace pono komo kayaritomon yaka.

¹¹On wara tko tî ketkeñe Akisi maywen komo yîwya, Tapi pîn katî mîkro Ixaw Yana komo kayaritomon ha? Noro poko tko na ñewanometkeñe Ixaw Yana wosîn komo tmanataw so. On wara tî ketkeñe, Emapona roro 1.000 pen komo waihakai Sau, emapona roro 10.000 pen komo waihakai Tapi hara, ketkeñe tî waano ke, ketkeñe tî kayaritomo ya.

¹²Yîmtapotarî komo tko tî ñencekêne Tapi. Ero ke ñeraswakêne xa takî tî Akisi pona, Kace pono komo kayaritomon pona.

¹³Ero ke wara mak tîmtapotaxmu wara takî tî nêsenpekñe Piristew komo wero ro kopi. Camkîno wara ro makî tî nêsenpekñe. Metata poko tî seese kekñe mak. Nîmtawakronwakñe marha, etpoci pona tî cekñe etakru kica.

¹⁴Ero ke on wara takî tî kekñe Akisi tmaywen komo ya, Noro enko kica, wara mak tîmtapotaxmu ro mak mîkro ham kica. Ahce kacho noro yipu mehce ke ohyaka kica?

¹⁵Wara mak cehsom xe ma re wai awya so? Ero ke moso mehce ohyaka ero wara ehtome owero ro? Omîn yaka wermonoya ma re noro yipu? kekñe tî. Ero wa tî kekñe Akisi Tapi poko.

Ñepamyaxe Tak Tapi Maywen Komo

22 ¹Taa, ero yinhîrî takî tî Kace poi ñemahciyakñe Tapi. Ewtarî yaka tî cekñe Aturaw pono yaka. Ero yimaw takî tî Tapi yekaci ñencetkeñe akno komo, yîm yawno komo ahnoro tî ñencetkeñe. Aturaw pono yaw tî nai Tapi ewtarî yaw, îpî yexenawno yaw, kacho tî ñencetkeñe. Ero ke iina takî tî cetkeñe yîhyaka.

²Anarî komo marha tî cetkeñe yîhyaka. Cesemetanmesom komo, tpoyno yepethîkañe komo, ahwokaxapu komo, ero warai komo tî cetkeñe yîhyaka ahnoro. Tapi takî tî xakñe ñexamro yantomañe me. Yaake takî tî xatkeñe kîrkomo, 400 ha.

³Ero yinhîrî takî tî Mispa pona takî tî cekñe Tapi, Moabita komo yewton pona. Iito tî xakñe Moabita komo kayaritomon. Noro yakro tî nîmtapowakñe. On wara tî kekñe yîwya, Ai apa, Apapa cma re wekyasî ahyaka, yememe komo. Awewton po cma re ka ñexamro enmapu xe wasî. Ahce wa tak na oriya Kaan, kachome owya ahyaw ka ñehcowpe, kekñe tî.

⁴Ero ke tîm komo tî naafakñe Moabita komo kayaritomon yewton pona. Iito rma tî xatkeñe pahkî ñhe ha re ceseyamso exitaw ro Tapi.

⁵Ero yinhîrî takî tî on wara kekñe weronomano riñe, Kace tî osotî. Tapi ya tî kekñe, Ewtarî yaw exihra tak men esko. Xuta komo rowon pona xa etok ha, kekñe tî yîwya. Ero ke ewtarî yai takî tî cekñe Tapi. Comota cheka tî cekñe Erece pona.

Kaan Mîn Yenîñe Komo Waihkesî Sau

⁶Ero yinhîrî on wara kacho tî ñencekñe Sau, Mînto tî nai Tapi tmaywen komo yakro. Iitono komo tî ñeeñatkeñe, kacho tî ñencekñe. Ero yimaw Sau tî xakñe Xibea po. Ceremaxe tî xakñe ahporetu yepu yapomyaw. Rah ke cemyarke tî xakñe. Noro maywen komo tî xatkeñe iito yîmîtwo cececetoso.

⁷On wara takî tî kekñe Sau tmaywen komo ya, Ai, Benxamin yepamtho komo amyamro. On wara wîlkes awya so, Ahce wa meeñatu Xese

mumuru? Awakreñe me na nai noro? Amarañin komo na nîmya, anatîrî komo marha na uupa yatî? Sowtatu komo yantomañe me marha na awîratu so 1.000 komo yantomañe me, 100 komo yantomañe me marha na. Ero wa awakreñe me na nai awya so?

⁸Oyañmacho poko xa mesencet ham ke. Omumuru yehtoponho yekatîmra marha maxe owya. Xese mumuru yakro nîmtapowakñe amumuru cetkurunpetopo komo poko, kahra maxe owya okwe. Opîñin yawra ro mak matu ke. On wara kahra maxe owya, Amaywen panatanmekyasî amumuru rma awaikacho poko, Ero ke ñeseyamyasî awaikachome okwe, kahra marha maxe ke owya. Ero wa omumuru yehtopo yekatîmra ro mak maxe opîñin yawra awexirî ke so ham okwe, kekñe tî. Ero wa tî kekñe Sau tmaywen komo ya.

⁹Ero yimaw iito tî xakñe Toeke, Eton pononho. Iitono komo yakro tî xakñe, Sau maywen komo yakro. On wara tî kekñe noro, Apa, Xese mumuru weeñe kokoñoro mak. Nobe pona tî mokyakñe iito oyexitaw. Aimereke yaka cekñe Aitube mumuru yaka.

¹⁰Kporin komo mtapotarî ñencekñe Aimereke Tapi pokono. Iyuru komo marha nîmyakñe, Korias pen kaciparantho marha, Piristew pen kaciparantho ha, kekñe tî Toeke.

¹¹Ero ke takî tî kayaritomo nañikpekñe Kporin komo yaka cewomsom, Aimereke ha. Aitube mumuru tî mîk xakñe Aimereke. Aitube yanan komo ahnoro tî nañikpekñe. Yaake xatkeñe tîmsom pokono komo Nobe po, ñexamro tî nañikpekñe ahnoro. Ero ke mokyatkeñe kayaritomo yaka.

¹²On wara tî kekñe Sau yîwya so, Ai Aitube mumuru amoro, on wara wîlkes awya, kekñe tî. Taa, kasko apa, kekñe tî Aimereke.

¹³On wara tî kekñe Sau, Ahce kacho Xese mumuru yakro mesentace oyañmacho poko? Iyuru komo marha tî mîmyakñe yîwya, kacipara imo marha tî. Kaanî mtapotarî marha tî mencekñe noro pokono kica. Ero ke ñeseyamyasî tak noro owaikachome amñe, kekñe tî.

¹⁴On wara tko tî ñeyukyakñe Aimereke, Yaake naxe amaywen komo. Onoke xa nai awewetîñe ro me hara Tapi wara? Awoxin marha mîk, akurunpeñe ro komo yantomañe hara. Kîfwan mîkro, kacho xa mîk ahnoro ahyawno komo ya.

¹⁵Kaanî mtapotarî ma re wencekñe noro pokono awya? Pîra ro mak. Kicicitho mîkro, kahra ro mak esko opoko. Apapa yanan komo poko kahra marha esko. Ero wa mehxe, mîlkes owya. Pîra ro makî, oroto mak wencesî ero yipu, kekñe tî yîwya.

¹⁶On wara tko tî kekñe kayaritomo, Mîwayasî tak men Aimereke. Aamo yanan komo ahnoro waihyaxe, kekñe tî Sau yîwya okwe.

¹⁷Ero yinhîrî on wara takî tî kekñe Sau tukurunpeñe ro komo ya tpanawno komo ya, Tîmsom pokono ro komo waihkacoko. Tapi yakronomañe me nat ham kica. Noro yemahciyataw ñeeñatkeñe, owya tko ekatîmra xatkeñe

kica, kekñe tî Sau okwe. Kporin komo mîn yenñe komo paraxka xera tko tî xatkeñe kayaritomo kurunpeñe ro komo.

¹⁸Ero ke Toeke ya takî tî kekñe hara Sau, Amoro xa tîmsom pokono ro komo waihkakî, kekñe tî. Ero ke noro takî tî paraxkekñe. Yaa ke tî waihkekñe eepoci yawno komo, 85 ha tî okwe.

¹⁹Ero yinhîrî Nobe pona takî tî cekñe hara Toeke tîmsom pokono pen komo yewton pona. Iitono komo takî tî waihkekñe hara kacipara imo ke. Kîrkomo pen, woosam pen komo, yîmxîkîthîrî pen komo, moomo yeeñenho pen komo meero okwe. Iyokuthîrî komo marha tî waihkekñe buhu pen komo, kahñeru pen komo. Ero wa tî waihkano ñiîfakñe okwe Toeke, Eton pono.

²⁰Abiata tko tî ñemahciyakñe. Aimereke pen mumutho tî mîk xakñe Abiata, Aitube parî ha. Tapi yaka tî ñemahciyakñe. Yîhyaw takî tî xakñe.

²¹Noro takî tî Tapi ya ñekatiyakñe tîmsom pokononho pen komo waihkachonho Sau yanme.

²²On wara tî kekñe Tapi Abiata ya, Apapa yaw oyexitaw iito weefakñe Toeke, Eton pono. Noro men ñekatiyasî Sau ya okwe owakretoponho yîwya, wîlkekñe rma ero yimaw. Oyanme xa waihce aamonhîrî yananîho pen komo ahnoro okwe.

²³Ohyaw rma tko esko amoro. Owaika xe marha nasî awaika xatî okwe. Ohyaw awexitaw waipîra masî, kekñe tî. Ero wa tî kekñe Tapi Abiata ya.

Keira Pono Komo Nukurunpesî Tapi

23 ¹Taa, ero yinhîrî takî tî on wara ketkeñe iitono komo Tapi ya, Piristew komo mohce Keira pona. Ñetafmexe iitono komo yakro okwe. Yînatîrî komo yeperîrî naafaxe okwe puruma yîpîtikacho pononho rma.

²Ero ke Kporin komo yakro tî nîmtapowakñe Tapi. On wara tî kekñe yîwya, Ahce wa wai Apa, kîwce Piristew komo yakro etaîfmaxi? kekñe tî. Nhnk, etoko rma Piristew komo yakro etaîfmaxi. Keira pono komo yukurunpeta, kekñe tî Kporin komo yîwya.

³On wara tko tî ketkeñe Tapi maywen komo, Tanî rma ceraswaxe Xuta komo chew rma. Soroso xa tak ceraswaxe Keira pona kîwtoche so hara Piristew komo yakro etaîfmax ha, ketkeñe tî.

⁴Ero ke Kporin komo yakro tî nîmtapowakñe xa hara Tapi. Ñeyukyakñe xa hara tî Kporin komo, Etoko rma Keira pona. Piristew komo wafmapes awya so, kekñe tî yîwya.

⁵Ero ke cekñe takî tî Tapi tmaywen komo yakro Keira pona. Piristew komo yakro tî ñetaîfmetkeñe. Meîpono pîn waihketkeñe Piristew pen komo. Iyokuthîrî komo marha tî naafatkeñe. Ero wa tî Keira pono komo nukurunpetkeñe.

⁶Iito rma exitaw Tapi Keira po exitaw tî mokyakñe Abiata yîhyaka, Aimereke pen mumutho. Tponon tî ñekyakñe cemyaw eepoce.

7Ero yimaw tko tî Sau ñencekñe Tapi totoponho Keira pona. Ero ke on wara tî kekñe Sau. Taa, Tapi tak nañmape Kaan ham owya. Noro rma ñetahrupoi tanme ro rma. Ewto pona tak toye metata keñarî pona xa, metata yecetî keñarî pona ha, kekñe tî Sau.

8Ero ke tmaywen komo takî tî nañikpekñe Sau sowtatu komo ahnoro. Amohcoko waapa me kîwtotome so Keira pona Tapi wamtoso kfa, noro maywen komo wamtoso marha, kekñe tî yîwya so.

9Sau komo mohtopo tko tî ñencekñe Tapi. Awafmaxi tmohtopo komo poko tî ñesence Sau, kacho tî ñencekñe. Ero ke Abiata ya takî tî kekñe hara, Eepoci eeko xiya, kekñe tî.

10Ekîche on wara tî kekñe Tapi Kporin komo ya, Apa, ponaro Ixaw Yana komo yehtopo xa Amoro, on wara wîlkes awya, on wara kacho wenta, tmoku xe tî nai Sau oona Keira pona. Tantonon komo waihka xe tî nai yîchew so oyexirî ke mak okwe.

11Ahce wa oriyatu Keira pono komo, Sau ya katî oyenpetu? Mokyasî Sau xiya, kacho wencesî. Yaaro ma ketu ero wa kañe komo? Apa kah yawno, ponaro Ixaw Yana komo yehtopo xa Amoro, Sau yehtopo cma re mekatîmyas owya. Awanton mak ow ha, kekñe tî Tapi Kaan ya. Mokyasî rma wa ha, kekñe tî Kporin komo yîwya.

12Nîmtapowakñe xa hara tî Tapi. On wara takî tî kekñe, Amna na ñenpetu Keira pono komo Sau ya, omaywen komo marha na ñenpetu yîwya? kekñe tî. Awenpexe so rma wa okwe, kekñe tî Kporin komo.

13Ero ke cekñe takî tî Tapi Keira poi, tmaywen komo yakro tî cetkeñe. 600 takî tî xatkeñe noro maywen komo. Eñexa tîtoche so ekemra makî tî xatkeñe. Tanhamya mak cetkeñe. Ero yinhîrî ñencekñe takî tî Sau Tapi yemahcitoponho Keira poi. Ero ke tî iina tohra rma xakñe.

Tapi Ñeseyamyasî Pohnîntaw

14Ero yinhîrî takî tî Tapi xakñe axawa imo po toopu komo chew. Sipe Yaxawan po xa tî xakñe îpî chew. Enmafatîxera tî Tapi ñepoñakñe Sau. Ahsîpora tko tî xakñe Kaan yîwya.

15Sipe po tî xakñe Tapi ero yimaw, comota po. Ito cexitaw Sau mohtopo tî ñencekñe, twaihkaxi mohtopo ha tî.

16Ito comota chew Tapi yexitaw Xonatas tî cekñe yîhyaka ahworeso Kaan poko.

17On wara tî kekñe yîwya, Erasîra ro mak esko. Awahsîra ro mak wa nas apapa. Ixaw Yana komo kayaritomon me tak mas amñe. Ow tak wasî axawyakan me kayaritomo me rma ha re. Ero wa kehtopo ponaro rma wa nai apapa, kekñe tî Xonatas yîwya.

18Ero yinhîrî takî tî nîmtapowatkñe xa hara ñexamro cetakronomacho komo poko. Yaaro xa tî ketkeñe Kporin komo ñentarî me xa. Ero wa tîmtapotache so tak Xonatas takî tî cekñe tîmîn yaka hara. Comota chew rma tî xakñe Tapi.

¹⁹Ero yinhîrî Sau yaka takî tî cetkeñe Sipe pono komo. Xibea pona tî cetkeñe Tapi yehtopo yekatîmso Sau ya. On wara tî ketkeñe yîwya, Apa, mînto nasî Tapi amna chew. Comota chew mak nasî Akira Yîpîn po. Xesimon mkaino mîn îpî, mehxa nasî suu ñixa. Ñeseyamyasî mak iina comota chew.

²⁰Ero ke amok ha apa yiixe awexitaw amna yaka. Amna tak Tapi nahsîyasî awya tîmtome tak, ketkeñe tî yîwya.

²¹On wara tî Sau ñeyukyakñe, Awakrepo xe so wasî Kporin komo ya opînîn yaw awexirî ke so okre, kekñe tî.

²²Ero ke etocoko hara ka Tapi yeseyamtopo ro yenso. Onoke xa iina totopo ñeeña? Ero wa ehtopo yenso ka etocoko. Cemahcisom ro makî tko mîk Tapi.

²³Eseyamtopo entatko miyan komo rma. Entîkache awya so amohcoko hara ekatîmso owya. Iina so xa ñeseyamyasî, kacoko tak owya. Ero yinhîrî kmokyasî awakro so. Iito exitaw wenatîkesî. Merpora ro mak naxe Xuta yepamtho komo. Wara rma eken komo wentîkesî mefpono pîn komo rma. Tapi censo ro xa wentîkesî, kekñe tî. Ero wa tî kekñe Sau Sipe pono komo ya.

²⁴Ero ke cetkeñe hara Sipe pono komo ceken komo pona hara Sau ywapu. Ero yimaw Maon Yaxawan po takî tî xakñe Tapi. Woskara po tî xakñe Xesimon mîtwo tî xakñe, mehxa suu ñixa.

²⁵Ero yinhîrî takî tî Tapi yeposo cekñe Sau tîsowtatun komo yakro. Noro mohtopo yentache takî tî Tapi ya, cekñe takî tî toopu imo yaka. Iito takî tî xakñe Maon Yaxawan po. Tapi yekaci rma tî ñencekñe Sau. Ero ke Maon Yaxawan pona xa marha tî cekñe Sau hara Tapi yahsîso.

²⁶Îpî yawxari tî mokyatkeñe Sau komo. Ero yawxari xa marha tî cetkeñe Tapi kom hara eeco yawxari marha kopi. Kafpe tî cekñe Tapi Sau ya etahsîpora cehtome. Tapi komo mamriso xa takî tî mohtîketkeñe Sau komo meyhra ahsîtome tak ha.

²⁷Ero yimaw tko tî mokyakñe Piristew komo yekaiporeñe kom hara. On wara tî ketkeñe Sau ya, Amok ha apa yohno. Kpoyino komo yaŋmaxi mohce okwe Piristew komo, ketkeñe tî yîwya.

²⁸Ero ke porohyakñe takî tî Sau Tapi yepoñenho. Piristew komo yakro etaŋmaxi tî cekñe hara. Ero ke iitono tak ñetahcaxe toopu Emahcino Ritoponho, kacho me. Ero wara rma ñetahcaxe oroto.

²⁹Ero yinhîrî eñexa takî tî cekñe Tapi En-Xeci pona hara. Iito takî tî xakñe îpî chew. Ero wa tî xakñe.

Sau Waihkara Nasî Tapi Ewtarî Yaw Eeñataw

24 ¹Ero yinhîrî takî tî Sau mokyakñe xa hara Piristew komo yakro etarmaxap unhîrî. Mokuche so on wara tî ketkeñe iitono komo yîwya, Meye men nasî Tapi, En Xeci Comotan po, ketkeñe tî yîwya.

²Ero ke tmaywen komo takî tî meñekekñe Sau, sowtatu komo. 3.000 tî meñekekñe Ixaw Yana komo poyino, miyan komo poyino rma. Ñexamro tak naafakñe Tapi komo yeposo îîpî yawxari tî ñepofakñe Kabra Yîpîn yawxari.

³Tîcetaw so tak opefa wacan porero tî cetkeñe Sau komo. Iito tî xakñe ewtarî îîpî yexenaw. Ero yaka tî ñewomyakñe Sau wekaxi. Ero yaw rma tko tî xatkeñe Tapi komo kopi ewtarî mapitaw rma.

⁴Sau yenîche takî tî on wara ketkeñe Tapi maywen komo yîwya, Pahxa Kporin komo kekñe awya on wara, Aaxatî pîn tak wahsîpesî awya amñe awamñe ro ciitome, kekñe awya. Noro yahsîtopo me tak nai ham oroto, enko xe, ketkeñe tî yîwya. Ero ke ehtura takî tî cekñe Tapi Sau yaka. Noro ponon takî tî nawocekñe perî mak.

⁵Ero yinhîrî tko ahwora tî xakñe Tapi Sau ponon yawotorî ke tîwya.

⁶On wara tî kekñe, Pîra ro mak okwe. Kporin komo yewetîñe mera ro mak tak wasî okwe okayaritomon yetapetaw owya. Kporin komo nîhkapetho mîk ha kayaritomo me, kekñe tî.

⁷Ero wa kacho ke tmaywen komo nîtwermekñe Tapi. Sau waihkapora ro makî tî xakñe yîwya so. Ero yinhîrî ewtarî yai takî tî ñepatakekñe Sau. Esama yaw tî cekñe xa hara.

⁸Ero yinhîrî tak Tapi marha tî ñepatakekñe ewtarî yai. Sau ya takî tî kekñe kaŕpe, Ai apa, Okayaritomon amoro, kekñe tî. Ero yentache ñetaknamekñe Sau. Ero yimaw takî tî ñesewnapekñe Tapi roowo pona.

⁹On wara tî kekñe Sau ya, Apa, ahce kacho rîîwo ponaro mai okwe, Awaika xe men nai Tapi, kacho ponaro ha?

¹⁰Oroto Kporin komo awaikaporî ha re owya. Waihkakî men, kacow anarî komo owya. Pîra ro mak, wîlka. Etamoyankara ro mak wasî okayaritomon yemetanmetome. Kporin komo nîhkapetho mîkro kopi, wîlka yîwya so.

¹¹Enko xe apa, aponon perî kotonho tan oyemyaw. Onawototho rma tan aponon perî. Awaikara rma tko wex ha. Ero ke kicicitho pîn me tak ow yîhtîno. Awanwekñe pînî rma ow. Kicicme exihra ro mak was awece. Wara rma ow pen mepofasî owaikachome okwe.

¹²Kporin komo pona xa weeñasî keñekacho. Noro xa oyepanîyasî oyemetanmekrî ke awya. Owî reha awemetanmekîra ro mak was ha.

¹³Poritomo penî mtapotarî yaw roro rma wa wasî, Kicicitho komo mak naxe kemetanmekñe me, kacho yaw roro ha. Wara rma awemetanmekîra ro mak was owî reha.

¹⁴Ixaw Yana komo kayaritomon xa amoro. Onoke warai yahsîso wa mîmoko? Xapari yokoputho yahsîso na mîmoko, kupama yahsîso cik xa ha na?

¹⁵Kporin komo xa tko keñekañe me exi xe wasi, oyeñekañe me, aweñekañe me marha. Kîfwanhe oyehtopo apoko enî xe wasî yîwya.

Awya owaikapora ro mak exi xe wasî Noro, kekñe tî. Ero wa tî kekñe Tapi Sau ya.

¹⁶Ero wa nîmtapowakñe Tapi Sau yakro. Yîthkache takî tî on wara kekñe Sau yîwya, Amoro xa ma amoro mîmtapowa okopuci Tapi? kekñe tî Sau. Ero wa kache nîwracekñe mak takî tî.

¹⁷On wara marha tî kekñe Tapi ya, Kîfwañhe mas amoro oyopo. Kîfwañhe meexi opoko. Kicicme ro mak wasî owî reha apoko kica awepethîrî me.

¹⁸Oroto rma menpo opînîn yaw awehtopo. Anahsîrî me rma oriu ham Kporin komo. Owaikara rma tko meexi.

¹⁹Ahce wa katî tai, kwaparî me mohxapu yenîche kîwya ceñepe ha ma re waihkara? Ow meñepew amoro reha. Ero ke awakronoma xe wasî Kporin komo ya oroto owaikara awehtopo yepetho me.

²⁰Ero ke tak on wara wîlkes awya, kayaritomo me tak mai ham amñe. Yaaro xa wîhtînoyasî ero wa awehtopo. Amoro xa mas amñe Ixaw Yana komo kayaritomonî ro me.

²¹Ero ke on wara cma re mîlkesî oroto oñentarî me, Sau yepamtho komo waihkara ro mak was amñe. Sau kfa etacira ro mak tak ehcoko, kahra marha wasî iyanan komo ya amñe, mîlkesî marha cma re. Yaaro xa ero wa kasko Kporin komo ñentarî me rma, kekñe tî. Ero wa tî kekñe Sau Tapi ya.

²²Ero ke ero wara rma tî kekñe Tapi Sau ya. Yaaro xa wîlkesî Kporin komo ñentarî me rma, kekñe tî. Ero yinhîrî takî tî tîmîn yaka cekñe hara Sau. Tapi komo reha tî cetkeñe îpî cheka xa hara. Ero wa tî cetkeñe.

Samuew Pen Waihyasî

25 ¹Taa, ero yinhîrî Samuew pen taki tî waihyakñe okwe. Noro waipuche Ixaw Yana komo tî ñesenmekyatkeñe ahnoro noro pînîn yaw yîwrataxi. Noro pen yokoputho tî nahruyatkeñe Hama po yîmînthîrî mîtwo rma.

Tapi Porohkesî Abikaw Nabaw Waihka Xatînhîrî

²Ero yinhîrî Tapi komo takî tî cetkeñe Paran Comotan pona. Ero yimaw iito tî xakñe cemyawnoyem xa. Maon pono mîk xakñe. Woskara yosom marha tî mîk xakñe Kahmeru woskaran yosom ha. Cemyawnoyem xa tî mîk xakñe. 1.000 yakenon tî xakñe iyoku kabra, 3.000 tî xakñe iyoku opera. Ero yimaw iito tî xakñe noro Kahmeru po tok poci yawotorî poko.

³Nabaw tî mîk xakñe noro yosotî. Abikaw tî xakñe yipici yosot hara. Cenporem tî mîk xakñe yipici, takîhsom marha tî. Anarme tko tî xakñe iîño. Apehceme cetîrwonmesom me tî xakñe kica, kicicitho me ro mak. Karebe pen yepamtho tî mîk xakñe.

⁴Taa, axawa po exitaw Tapi Nabaw yekaci tî ñencekñe. Mînto nai Nabaw tok poci yawotorî poko, kacho tî ñencekñe.

⁵Ero ke kaŕpamxan komo tî ñeñepekñe yîhyaka 10. On wara tî kekñe yîwya so, Kahmeru pona etocoko Nabaw yaka. Tapi tî nai aponaro, kacoko yîwya.

⁶On wara marha kacoko yîwya, cemyawnoyem ya, Ai Nabaw, on wara tî nîike awakno Tapi, pahkî awexi xe wasî waipîra. Amotopîra marha awexi xe wasî, ahyawno komo marha. Waipîra so exi xe wasî awoh komo. Ero wa awexi xe wasî, nîike tî Tapi awya.

⁷On wara marha kesî noro awya, On wara wencesî awekaci, opefa poci yawototopo me tak nasî, kacho wencesî. On wara wîikes awya, Awoku yenîñe komo xatkeñe kokoñoro amna mîtwo. Ñexamro yemetanmekîra ro mak amna ñehxe. Ñexamro yemyawno yehcamnopîra ro mak xakñe Kahmeru po exitaw so.

⁸Kasko xe ka amaywen komo ya. Nhnk, ero wara rma xatkeñe Tapi komo amna poko, kexe ha. Ero ke on wara cma re wîikes awya, on yimaw tak nasî kahwotacho me, keseresmatopo me okre. Ero ke tawake cma re masî omaywen komo poko. Amna nahrî cma re mîmyasî yîwya so ahce ha na, ahyaw cehsom mak. Awanton mak ow Tapi ha, kes awya, kacoko yîwya, kekñe tî Tapi. Ero wa tî kekñe yîwya so eñepetaw.

⁹Ero ke Nabaw yaka tî cetkeñe. Ero wara rma tî ketkeñe yîwya. Ero wa cma re kesî awakno Tapi awya, ketkeñe tî yîwya. Ero wa kache iito rma tî ka xatkeñe yîmtapotarî yentachome.

¹⁰On wara tko tî Tapi maywen komo ñeyukyakñe Nabaw, Onok mîkro hara Tapi? Onok warai mîkro hara Xese mumuru? Yaa ke mexe naxe oroto antonanonho etowxapu kom ha.

¹¹Nai rma re oyuru, otunarî marha, oyotî marha. Oyok penî rma waihakai oyoku poci yawotoñe komo yotî me mak. Ahce kacho anarî komo ya wîmya hara? Ahñi xan ha na mîkyam? Yîhtînopîra ro mak wasî, kekñe tî yîwya so. Ero wa tî kekñe kica Nabaw Tapi maywen komo ya.

¹²Ero ke yaw xa marha tî cetkeñe hara Tapi maywen komo. Nabaw mtapotarî takî tî ñekatîmtîketkeñe Tapi ya.

¹³Ero yentache on wara takî tî kekñe Tapi tmaywen komo ya, Amohcoko. Akaciparan komo ciicoko awaŕapotun komo yaka, kekñe tî. Ero ke tîkaciparan komo ero wa ñiifatkeñe, taaŕapotun komo yaka so ñimiyatkeñe. Tapi marha tî ero wa ñiifakñe tîkaciparan hara. Eroyinhîrî takî tî cetkeñe, 400 tî cetkeñe Tapi yakro. 200 tî ñetînomyatkeñe hara cemyawno komo mîtwo. Ero wa tî xatkeñe.

¹⁴Ero yimaw rma tko tî cekñe kaŕpamxan, Nabaw yanton, noro pici yaka, Abikaw yaka. On wara tî kekñe yîwya, Ai yeme, comota chew cexitaw Tapi tmaywen komo ñeñepekñe apapa yaka, amna yantomañe yaka. Kîfwañhe apapa nîmtapotaretkeñe ñexamro. Kicicitho me ro makî tko tî ñexamro ñeyukyakñe apapa kica.

¹⁵Amna yakronomañenho komo tko mîkyam xatkeñe. Amna yemetanmekîra ro mak xatkeñe. Amna yemayawno yehcamnopîra ro mak xakñe ñexamro yakro amna exitaw.

16 Amna wacan wara rma xatkeñe kosope, katpanaw marha. Ero wa xatkeñe amna poko ñexamro yakro amna exitaw opefa yenîrî poko.

17 Ero ke ahce wa na mai amoro? Tîhtînopore men nasî. Apapa waparî me men wa mokyaxe Tapi komo, iyanan komo waparî me marha okwe. Kicicitho mak mîk apapa kica, kifwañhe esentarî yarohra ro mak nasî noro yakro, kekñe tî. Ero wa tî kekñe Abikaw ya.

18 Ero yinhîrî yohno ro makî tî puruma ñenkayakñe Abikaw awci yaka. 200 tî ñenkayakñe. Buhu mkahsî tî nakriyakñe. Uupa yukun marha tî nakriyakñe asakî yen. 5 opefa pun nakriyakñe, cewararîno komo rma. Nasînasî marha nakriyakñe yupuxapu, 5 saku wicakî. Uupa yeperîrî marha nahsîyakñe yuturpamnoxapu, 100 pîmîrî wicak ha. Piiku yeperîrî yuturpamnoxapu marha nahsîyakñe amnonoxapu, 200 wicak ha. Ero yipu tî nakriyakñe buhu mkahsî yakeno mkahsî.

19 Ero yinhîrî on wara tî kekñe tanton komo ya, Kaikatko. Awenari so kmokyasi, kekñe tî. Ciiño ya tko tî esekatîmra xakñe Nabaw ya ha.

20 Buhu mkaw tî cekñe Abikaw esama yaw. Îpî tî ñenîhcekñe tarenakem yaka. Ero yimaw rma tî îpî ñenîhcekñe Tapi komo mehxa emtaka hara. Noro wece rma tî ñîhcekñe. Ero ke ñesepofatkeñe takî tî.

21 Pahxa ñhe tî on wara kekñe Tapi Abikaw mokuhnaw ha ka, Tohnaw ro mak noro yoku weeñe, emyawno marha. Ero wa weeñe woskara po exitaw. Waipîra so xakñe iyoku, emyawno komo marha ehcamnopîra xakñe. Kicicme ro makî tko nas opoko norotho kica owya takronomachonhîrî yepetho me hara.

22 Owaika xe wasî Kporin komo ya noro pen waihkara oyexitaw enmapîra rma exitaw, yîhyawno pen komo ahnoro waihkara oyexitaw kîrkomo, kekñe tî Tapi.

23 Ero yinhîrî takî tî Tapi ñeeñakñe Abikaw. Noro yenîche yohno tî ñîhcekñe Abikaw buhu mkai. Tapi yamrinaka takî tî ñesewnapekñe.

24 On wara tî kekñe Abikaw yîwya, Apa, on wara wîlkes awya, opona xa matko cirko kicicme Nabaw yehtoponho. Awanton mak ow ha. Omtapotarî cma re ka mencesî.

25 Kicicitho mîk Nabaw. Ero ke noro ponarora cma re masî. Tosotî wara rma nasî. Ero pîntho ponarono, kacho mîn, Nabaw, kacho. Yaaro, ero pîntho ponarono mak mîk kica. Owî reha tko enîhra wehxe kaŕpamxan komo añañepethîrî komo.

26 Oroto Kporin komo cma aporoka waihkano cihra tak awehtome, awanme ro mak esepanso tohra awehtome ha. Ero ke yaaro tan wîlkesî, yaaro Kporin komo nasî waipîrî ro me, amoro marha masî waipîra, kacho wara rma nas omtapotarî yaaro xa, Nabaw wara rma ñehcowpe aaxatî pîn komo, awîrîma xatî komo ha. Nabaw wara rma ñehcowpe noro yipu komo.

27 On ha apa, onîmrî awya, awanton nîmrî ha. Onî cma re nahsîyaxe kaŕpamxan komo, amaywen kom ha.

²⁸Kicicme oyehtoponho cma re mîhcamnoyasî. On wara wîhtînoyasî yaaro xa, kayaritomo me awifasî Kporin komo amê. Ero wa xa marha awepamthîri komo ñiifasî miya roro ehcamnopîn me ro mak. Ero wa awifasî Noro yanme mak afmano cirirî ke awya. Kicicme awexi xera ro mak wasî miya roro awaitopo pona roro.

²⁹Nasî rma kica awenatîkañe, awaika xat okwe. Kporin komo rma tko nasî awawrutamiñe wara waipîn komo yakro. Ero wa awifasî Kaan, ponaro awehtopo ha. Aaxatî pîn komo reha nafmesî kfa toopu yafmacho yaino wara rma.

³⁰Taa, amê awakronomesî Kporin komo ahnoro tîmtapotachonhîrî yaw roro rma, Ixaw Yana komo kayaritomon me awifasî.

³¹Ero wara awiriche ahwora exihra tak masî tohnaw waihkano riñenho me awehtoponhîrî yanme. Awanme ro mak awesepanîyataw mahwokesî men okwe tohnaw awesepanîrî ke. Taa, kayaritomo me awiriche tak Kporin komo ya ero yimaw cma re oponaro masî awanton ponaro, kekñe tî. Ero wa tî kekñe Abikaw Tapi ya.

³²Ero yentache on wara takî tî kekñe Tapi Abikaw ya, Kîfwañhe xa nai ham Kporin komo, ponaro Ixaw Yana komo yehtopo. Noro rma aweñepew ham oroto esepotpona oyakro.

³³Noro rma awepema xe wasî oyakîretoponho yepetho me ha. Amoro xa ow mîwakhoto waihkano cihra tak oyehtome, oyanme ro mak esepanîra oyehtome ha.

³⁴Yohno mokuhra awexitaw ketaw ha re twaihso tak ñexirî ha re Nabaw pen, yîhyawno komo marha ahnoro kîrkom ha. Ero wa ñehcerî ha re enmapîra rma ka exitaw pahxaxa. Yaaro xa ero wa wîlkesî. Kporin komo nasî waipîn ro me, ponaro Ixaw Yana komo yehtopo ha, awaikara so oriñenho ha. Noro nasî waipîn me ro mak, kacho wara rma nasî omtapotarî yaaro xa, kekñe tî. Ero wa tî kekñe Tapi Abikaw ya.

³⁵Ero ke Abikaw nîmîtho takî tî nahsîyakñe Tapi. Taa, cerepore tak etok hara, kekñe tî yîwya. Amtapotarî wenta. Ero yaw roro rma tak was ha, kekñe tî. Ero wa tî kekñe Tapi.

³⁶Ero yinhîrî takî tî Nabaw yaka cekñe hara Abikaw. Tîmîn yaw tî xakñe Nabaw. Wokpano tî ñiifakñe. Kayaritomo wara ro makî tî wokpano ñiifakñe. Tahwore ro makî tî xakñe twenîmso ro mak cexirî ke. Ero ke Tapi yakro tîmtapotachonhîrî yekatîmra ro makî ka xakñe Abikaw yîwya.

³⁷Emapuche tak wenîmra takî tî xakñe Nabaw. Ero yimaw takî tî Tapi yakro tîmtapotachonhîrî ñekatîmyakñe yipici yîwya. Ero wa kacho yentache waixapu wara takî tî xakñe Nabaw coro. Toopu wara marha tî xakñe yupun ceipu xa.

³⁸10 kaamo exiche tak Nabaw pen tî nokohrekñe Kporin komo. Ero yanme takî tî waihyakñe. Ero wa tî xakñe noro pen.

³⁹Nabaw pen waihtoponho yentache on wara takî tî kekñe Tapi, Kîfwañhe nai ham Kporin komo. Noro rma tak oyepanpo. Ero wa ñepema

owîrîyakachonho yîwya. Kicicme oyexi xe oyexitaw owahkotoi. Nabaw marha tak ñepema kicicme ehtoponhîrî yepetho me, kekñe tî. Ero yinhîrî takî tî tmaywen komo tî ñeñepeknê Tapi Abikaw yaka cipici me ekaimañe komo.

⁴⁰Ero ke cetkeñe tak tî ekaimañe komo Kahmeru pona Abikaw yaka. On wara tî ketkeñe yîwya, Ai aaci, ahyaka amna ñeñepeï Tapi. Cipici me tî awahsî xe nai, ketkeñe tî yîwya.

⁴¹Ero yentache Abikaw takî tî ñesewnapeknê roowo pona. On wara tî kekñe yîwya so, Awanton komo mak ow ha. Ow mak antomacoko yiixe awehtopo komo poko. Amaywen komo tarî meero korokesî, kekñe tî.

⁴²Ero yinhîrî buhu mkahsî takî tî ñetakriyakñe Abikaw. Tapi maywen komo wenari tî cekñe. Tmaywen komo yakro rma tî cekñe Tapi yaka, wooxam komo yakro, 5 ha kî. Noro pici me takî tî xakñe.

⁴³Anarî marha tî nahsîyakñe Tapi cipici me. Ainowaw tî mîk nahsîyakñe Xisirew pono ha. Asakno roro rma tî xatkeñe yipici me.

⁴⁴Cemsîrî tko tî nîmyakñe Sau anarî ya hara Mikaw ha. Tapi cinho mîk nîmyakñe. Pawci ya tî nîmyakñe Raisi mumuru ya. Karim pono mîk xakñe Pawci. Ero wa tî xakñe Tapi cinho.

Sau Waihkara Xa Hara Nasî Tapi

26 ¹Ero yinhîrî Sipe pono komo takî tî cetkeñe xa hara Xibea pona Sau yaka. On wara tî ketkeñe yîwya, Ai apa, Mînto nasî Tapi Akira Yîpîn po, Xesimonî mkaino po, ketkeñe tî yîwya.

²Ero ke iina takî tî cekñe Sau Sipe comotan pona. 3.000 tî naafakñe sowtatu komo, Ixaw Yana komo poyinonho. Meñekaxapu komo makî tî naafakñe. Tapi yeposo tî cetkeñe.

³⁻⁴Akira Yîpîn pona rma tî cetarî komo ñiifatkeñe Sau komo Xesimonî mkaino pona. Comota po makî tî xakñe Tapi. Iito cexitaw, Sau tak mokye aweposo xa hara kopi, kacho tî ñencekñe. Ero ke erasmañe komo takî tî ñeñepeknê Tapi. Yaaro, mokye ham Sau, ketkeñe tî yîwya erasmañe komo.

⁵Ero ke Tapi taki tî cekñe Sau yetarî mîtkoso rma. Sau wîntopo tî ñeeñakñe. Abine wîntopo marha tî ñeeñakñe, Nee mumutho wîntopo ha. Sowtatu komo yantomañe tî mîk xakñe Abine. Eeta rakataw tî xakñe Sau tîrapo, sowtatu komo rakataw xa.

⁶Ero ke on wara tî kekñe Tapi Aimereke ya, etew mîk xakñe noro ya. Abinai ya marha tî kekñe, Seruia mrerî ya. Xoabe yakno tî mîk xakñe Abisai. Onoke xa mokya oyakro Sau yîwîntopo yaka roro? kekñe tî. Ow xa kmokyasî, kekñe tî Abisai.

⁷Ero ke cetkeñe takî tî Tapi, Abisai komo. Kosope tî cetkeñe sowtatu komo cheka. Iito tî xakñe Sau tîwînsô iyotaw so. Tpasahotoso tî xakne yîrahnu yîhtîpîrî mîtwo. Noro mîtwo tî xakñe Abine sowtatu komo yakro. Tîrapo so tî xatkeñe.

⁸On wara tî kekñe Abisai Tapi ya, Oroto aaxatî pîn nañmape ham Kaan awya. Ero ke owî paraxkesî yîrahnu ke rma. Roowo pona roro paraxkesî. Cewñe ro mak paraxkesî, asak ro paraxkara wasî, kekñe tî.

⁹Pîra, kekñe tko tî Tapi, waihkara esko. Kporin komo nîhkapetho waihkache kîwya kicicme exihnî me ma re tai Noro ya awya?

¹⁰Kporin komo nasî waipîñî ro me yaaro xa, ero wa xa marha nasî omtapotarî yaaro xa, Kporin komo rma noro pen waihkesî. Anarimaw waihtopo me mak tak na nai. Anarimaw na waihya etañmetaw anarî yana komo yakro, wîlkesî. Yaaro xa ero wa wîlkesî.

¹¹Twerî men wasî Kporin komo poko. Yîñhkapethîrî waihkara ro mak was kopi. Yîrahnu mak eeko, weefan marha, yîhtîpîrî mîtwo nasî ero eeko kiwtotome tak ha, kekñe tî.

¹²Ero ke Sau rahnu tî naafakñe Tapi, weefan marha yîhtîpîrî mîtwononho. Ero ke cetkeñe tak. Tapi komo yenîhra ro makî tî xatkeñe Sau sowtatun komo. Ñexamro weñekarî ro makî tî cetkeñe Tapi komo yîhyaka so. Pakahra ro makî tî xatkeñe. Kporin komo rma tî yuhnari nîwînkrekñe.

¹³Ero yinhîrî cekñe takî tî Tapi miya îh pona hara Sau komo wîntopo yemtacho pona mooxe ñhe mak.

¹⁴Ero yinhîrî sowtatu komo ya takî tî kekñe Tapi, Abine ya marha, Nee mumutho ya. Ai, Abine, ow eikura mai ha? kekñe tî. Kañpe tî kekñe. On wara tî kekñe Abine, Onok amoro kayaritomo ya kañe? kekñe tî.

¹⁵On wara tî kekñe Tapi, Ai Abine, karitî ma re amoro? Onoke nai awarai Ixaw Yana kom ha? Ahce kacho apapa kurun me exihra meexi, kayaritomo kurun me ha? Oroto iina moko apapa waparî, kayaritomo waparî ha.

¹⁶Kicicme masî kica. Kporin komo nasî waipîñ me kacho, wara xa marha nas omtapotarî yaaro xa. On wara wîlkes awya, twaihkaxmu me masî, amaywen komo marha naxe twaihkaxmu me. Ero wa maxe apapa kurun me exihra awexirî ke so. Kporin komo nîhkapetho kurun me exihra mehcow kopi. Enko xe. Ahto nai kayaritomo rahnu, noro weefan marha. Yîhtîpîrî mîtwononho, ahto nai awya? kekñe tî Tapi.

¹⁷Ero yimaw tak Tapi mtapotarî me tî ñencekñe Sau. Ero ke on wara tî kekñe, Ai, okopuci Tapi, amoro xa ma mîmtapowa? kekñe tî. Nhñk apa, noro rma ow ha, kekñe tî.

¹⁸On wara tî kekñe Tapi yîwya, Ahce poyero owaikaxi mîmokya apa? Ahce wa xa wehxe awya? Ahce xa opona miîfa kicicme oyehtoponho awya?

¹⁹Awanton mak ow ha. Ero ke omtapotarî cma re ka mencesî. Anarimaw Kporin komo rma na oyahsîtopo poko yîhtîñoñe me awira. Ero wara exitaw, takñisom tîmî xe tak wasî yîwya kicicme oyehtoponho yahrutopo me. Anarimaw tooto mak na nîmtapowatu kicicme opoko. Ero wa exitaw

so Kporin komo nîwîrîmarî me tak exi xe so wasî ero wa kañe komo. Oyeken poi oyeñepetkeñe kica Kporin komo nîmîtho poi ha. Etoko kfa ponaro anarî yana komo yehtopo poko ehso, ketkeñe kica owya.

²⁰Okamxukutho men eñepera esko roowo pona Kporin komo yeepatai okwe. Ixaw Yana komo kayaritomon xa amoro. Noro yipu rma tko mîmokyasî kupamatho yeposo mak. Ow mepoñasî turukwarî yepoñe wara îh pono yepoñe wara, kekñe tî. Ero wa tî kekñe Tapi Sau ya.

²¹On wara takî tî Sau ñeyukyakñe, Kicicme weexi kica. Amok hara okopuci. Awaika xera tak wasî opînîn yaw awexirî ke oroto. Tohnaw ro mak kmokye ham xiya. Akpin me ro mak wehxe kica, kekñe tî.

²²Taa, kekñe tî Tapi, on ha arahnu. Kañpamxan eñepoko xiya iika.

²³Kepemañe ro mîk Kporin Komo, ahnoro yepemañe xa. Kiñwañhe kehtoponhîrî ñepemesî, cewetîñe me roro kehtoponhîrî komo marha. Awahsîpo rma cma owya Kporin komo oroto. Awaikara rma tko weexi yînhîkapethîrî me awexirî ke.

²⁴Apînîn yaw xa weexi oroto. Ero wa xa marha opînîn yaw exi xe wasî Kporin komo. Cesemetanmesom me oyexitaw okurunpeñe me Noro exi xe wasî, kekñe tî Tapi.

²⁵On wara tî kekñe Sau hara, Awakronoma xe wasî okopuci Kporin komo ya. Tooto yeserepokacho riñe me tak mas amñe. Aaxatî pîn komo yopono me marha masî, kekñe tî. Ero wa tî kekñe Sau Tapi ya. Ero yinhîrî tak cekñe hara tî Tapi. Sau marha tî cekñe ceken pona hara. Ero wa tî cetkeñe hara.

Tapi Tak Ñesekenmesî Piristew Komo Cheka

27 ¹Ero yinhîrî on wara takî tî kekñe Tapi tîropotaw, Owaikesî rma men Sau okwe ahcemaw ha na. On wara tko cexpore nasî, cemahcipore mak nasî. Piristew komo cheka kîwce ham etahsîpora oyehtome yîwya. Iito oyexitaw oyeporîra tak nai. Ahsîra thakwa wai ham, nîñke tak Sau. Ixaw Yana chew oyeporîra tak nasî. Ero ke ero wa xa kîwcesî, kekñe tî.

²Ero ke cekñe takî tî Tapi tmaywen komo yakro 600 yakro. Akisi yaka tî cekñe, Kace pono komo kayaritomon yaka. Maoke mumuru tî mîk xakñe Akisi.

³Iina takî tî ñesekenmetkeñe Tapi komo ahnoro. Cihye so tî xatkeñe maywen komo tîmxîkye so marha. Tapi pici komo marha tî xatkeñe yîhyaw asakno roro rma. Ainoan, Xeserew pononho ha, Abikaw marha Kahmeru pononho, Nabaw pen cinho mîk xakñe noro. Ero wa tî xatkeñe.

⁴Ero yinhîrî Kace pona Tapi totoponho takî tî ñencekñe Sau. Ero ke eposo tohra takî tî xakñe.

⁵Ero yinhîrî on wara takî tî kekñe Tapi Akisi ya. On wara cma re wîlkes awya apa, tawake awexitaw opoko oyekenî ro cma re menpes owya. Anarî

ro cma re menpes oway oyewton, ewtoci mak. Iina tak kesekenmesî. Ahce kacho tanî ro wai awakro kayaritomo yewton po? kekñe tî Tapi yîwya.

⁶Ero ke Sikrake takî tî nîmyakñe Akisi yîwya. Ero ke ero takî tî nahsiyakñe Tapi cewton me. Ero ke Xuta yepamtho kayaritomono komo yewton me tak xakñe ero yimawnonho rma.

⁷Pahkî ñhe tî xakñe Tapi Piristew komo chew 16 nuuñi ha tî.

⁸Ero yinhîrî takî tî Tapi komo cetkeñe Xesurita komo waparî me, Xihsita komo waparî me marha, Amarekita komo waparî me marha. Iitono ro komo mîkyam pahxanî rma. Suu ñixa xakñe ñexamro yeken, Exitu pona roro rma. Noro yipu komo waparî me tî cetkeñe.

⁹Onoke waparî me tîtoche so na Tapi komo, iitono komo waihketîketkeñe. Yîmtora ro makî tî xatkeñe waipîn komo, kîrkomo pen tî yîmtora, woosam pen komo marha. Ahnoro tî waihketkeñe. Iyokuthîrî komo tko tî naafatkeñe tok me so. Opefa komo, paaka komo, buhu komo, kameru komo, noro yipu komo naafatkeñe tok me. Pononthîrî komo marha naafatkeñe. Cewton komo pona ekîche tak Akisi yaka takî tî cekñe Tapi.

¹⁰On wara tî kekñe roro Akisi Tapi ya, Ahtono komo waparî me mîîtocow oroto? kekñe tî. On wara tî Tapi ñeyukyakñe, Xuta mapitawno komo waparî me amna tomo oroto, suu ñixan waparî me. Anarimaw, Xeramerita mapitawno komo waparî me amna tomo oroto, kekñe. Keñew mapitawno komo waparî me amna cekñe, kekñe anarimaw hara. Ero warai komo waparî me amna tomo oroto, kekñe roro.

¹¹Iitono pen komo waihketîkekñe Tapi yîmtôn me ro mak. Kîrkomo pen waihkekñe, woosam pen komo marha. Waipîn komo yarî xera tî xakñe Kace pona. On wara kekñe, Iitononhîrî komo men kekatîmyaxe so Kace pono komo ya. Ero wa xatkeñe Tapi komo okwe, kexe yîwya so, kekñe Tapi. Ero ke ñexamro pen waihketîkekñe. Ero wa tî xakñe roro Piristew komo chew cexitaw.

¹²Ero ke Tapi pona tî ñeeñakñe Akisi. On wara tî kekñe tîhnaw, Tapi xera ro mak tak nai ham iyanan komo, Ixaw yana komo waihkarî ke yîwya. Ero ke omaywen me tak nai eroromero, kekñe tî. Ero wa tî kekñe Akisi.

28 ¹Ero yinhîrî takî tî Piristew komo ñesenmekyatkeñe Ixaw Yana komo waparî me tîtotome so xa hara. Ero ke on wara takî tî kekñe Akisi Tapi ya, Ai, oyakno, on wara wîlkes awya, amoku xe men was oyakro waapa me amna cetaw. Amaywen komo yakro rma amoku xe so wasî, kekñe tî.

²Taa, kekñe tî Tapi, amna mokyasî. Iito tak meeñasî sowtatu me oyehtopo, kekñe tî. Taa, kekñe tî Akisi. Okurunu ro komo yakrono me tak kiifasî eroromero, kekñe tî. Ero wa tî kekñe Akisi Tapi ya.

Yaskomo Yentaxi Cesî Sau Okwe

³Taa, pahxa rma tî waihyakñe Samuew pen. Ero yimaw noro pen pînîn yaw tî nîwracetkeñe Ixaw Yana komo ahnoro. Noro pen yokoputho

tî nahruyatkeñe ewtonthîrî pona rma, Hama pona. Taa, on wara tî xakñe Sau pahxa ñhe, yaskomo komo tî waihkekñe, worokyam yakro tîmtapotaxmu pen komo ahnoro. Kanan po exi xera ro makî tî xakñe. Ero wa tî xakñe Sau.

⁴Ero yinhîrî takî tî tak ñesenmekyatkeñe Piristew komo. Ixaw Yana komo cheka tî mokyatkeñe. Sunem pona tî cetarî komo ñiiifatkeñe. Ero ke Ixaw Yana komo marha tî ñenmekyakñe Sau hara. Xiwboa pona tî cetarî komo ñiiifatkeñe ñexamro hara.

⁵Iito cexitaw so tak Piristew sowtatun komo tî ñeeñakñe Sau. Ñexamro pona tî ñeraswakñe. Cerahtîke tî tatanakñe ro mak. Ahce wa tatu kopi? kekñe tî.

⁶Ero ke Kporin komo yakro cma tî re nîmtapowakñe noro ahce wa na cetakîretopo poko. Yîmtapotarî tko tî eikura xakñe Kporin komo okwe wosoto enxapu ke, Urin ke marha, weronomano riñe komo ke marha eikura ro makî ti xakñe.

⁷Ero ke on wara takî tî kekñe Sau tmaywen komo ya, Ahto nai woosam, yaskomo me cehsom? Noro yîpu ka epotatko. Noro yîpu yaka owto xe wasî yîmtapotarî yentachome tak oyetakîretopo poko, kekñe tî. Mînto tî nai noro yîpu Entoro po, ketkeñe maywen komo yîwya.

⁸Ero ke anarî men takî tî namruiyakñe Sau tponon. Ero warai tî namruiyakñe anarî kuknon yaw tîtotome. Ero yinhîrî takî tî kosope cekñe woosam yaka yaskomo me cehsom yaka. Asakî tî naafakñe tmaywen komo. On wara tî kekñe yîwya, Ai aaci, worokyam ya cma re mekatîmyasî omtapotarî. Tooto penî cma re menpakesî, wetahcasî noro ha, kekñe tî Sau.

⁹On wara tko tî kekñe woosam yîwya, Mentali ha na yaskomo komo pen waihkachonho Sau ya. Ahnoro tî waihkekñe Kanan pononho pen komo, ahnoro worokyam yentañe pen komo, kacho na mentali. Owaikapo xe mak na mai. Ero ke owya mîîkesî, Waixa pen enpakakî oñenîrî, mîîkesî, kekñe tî.

¹⁰Pîra ro mak, kekñe tî Sau, awaikara ro mak nasî kayaritomo waixa pen yenpakarî ke. Yaaro xa wîîkesî. Waipîn me nasî Kporin komo yaaro, kacho wara rma nas omtapotarî yaaro xa, waipîra ro mak masî, kekñe tî.

¹¹Taa, onoke xa wanîmexpe añenîrî, kekñe tî woosam. Samuew pen anîmexpoko, kekñe tî.

¹²Ero yinhîrî takî tî Samuew takî tî ñeeñakñe woosam. Ero ke ñemtarakekñe. On wara takî tî kekñe Sau ya, Ahce kacho mîcemaronta awosotî poko kica? Sau rma amoro kopi, kekñe tî.

¹³Erasîra ro mak esko, kekñe tî Sau yîwya. Ahce meeña? kekñe tî. Tooto yekatînhô weeñasî kopi. Roowo chewnonho nawomyasî, kekñe tî woosam.

¹⁴Ahce wa nai yupun? kekñe tî Sau. Poritomotho mîk. Ahnorono yaw nasî. Noro yîpu nawomyasî, kekñe tî. Ero yinhîrî Samuew me takî tî

awomxapu nîhtînoyakñe Sau. Ero ke nutupenwakñe takî tî. Nêtîrapekñe xa takî tî tuupe cewru.

¹⁵On wara tî kekñe Samuew Sau ya, Ahce kacho ow mewrucpew oyanîmexpotopo ke ha? kekñe tî. On wara tî kekñe Sau yîwya, Keserepokesî ro mak okwe. Oyakro etaŋmaxi mohce Piristew komo. Oyahsîpînekñe tak Kaan okwe. Omtapotarî yeikura ro mak tak nas okwe. Owosoto oyeikura nasî, weronomano riñe ke marha oyeikura nas okwe. Ero ke kanîmexpo amtapotarî yentachome owya. On wara esko, kacho yenta xe wasî amtapotarî, kekñe tî.

¹⁶On wara tî Samuew ñeyukyakñe, Ahce kacho omtapotarî yenta xe mai? Kporin komo tak awahsîpînkai ham. Aaxatî pîn me tak nai ham.

¹⁷Tîmtapotachonhîrî yaw roro rma wa awire ham Kporin komo, Noro ñekatiŋmyakñe awya ooke ero yaw roro rma awire ham. Kayaritomo me awehtoponhîrî tak nowye ham. Awekenînhîrî na apoyino rma ñiire hara kayaritomo me. Tapi mîk ero wa ñiire.

¹⁸Kporin komo mtapotachonho yewetîra mîxakñe Amarekita komo waih kacho poko. Nêxamro poko nîrwonakñe xa. Waihkatiŋkara mîxakñe kica. Ero ke tak awemetanmekyasî Kporin komo oroto.

¹⁹Pahxaxa tak awaŋmapesî Piristew komo ya. Ixaw Yana sowtatun komo marha naŋmapesî yîwya so. Pahxaxa oyakro tak masî, amumuru komo marha naxe oyakro. Ixaw Yana sowtatun pen komo marha naŋmapesî Piristew komo ya, kekñe tî. Ero wa tî kekñe Samuew Sau ya.

²⁰Ero wa entache tîhra rma takî tî ñetîrapekñe Sau pen roowo pona. Nêraswakñe xa takî tî Samuew mtapotarî yentache. Kaŋpera tî xakñe okwe. Eseresmara ro makî ehxapu tî mîk xakñe kokmamso ro. Kosope marha tî eseresmara xakñe. Ero ke kaŋpera xakñe.

²¹Wooxam mokuche Sau yaka eserepokatiŋkaxapu me xa tî ñeeñakñe. Ero ke on wara tî kekñe yîwya, Apa, on wara wîlkes awya, amtapotarî wewetî. Twaihkaxmu me oyexirî yaro weexi awewetîrî ke. Wara rma amtapotarî yaw roro rma anîmexpono wiirî.

²²Ero ke omtapotarî marha tak entakî amoro hara. Knahmesî takî cma re aweseremachome. Ero wa aweseresmache kaŋpe tak masî awtotome hara, kekñe tî.

²³Pîra, eseremara wasî, kekñe tî. Ero yinhîrî takî tî Sau maywen komo meero takî tî ketkeñe yîwya wooxam wara xa marha. Eseresmak ha apa, ketkeñe tî yîwya. Ero ke yîmtapotarî komo takî tî ñewehcakñe. Roowo po makî tî ka ñeremekñe, ero ke takî tî nawomyakñe etîrapotopo komo pona ceremachome hara.

²⁴Wooxam yoku tî xakñe paaka xîkrî yupurukrexapu. Yîmîn yaw rma tî xakñe. Noro takî tî paraxkekñe, nakpocakñe marha, kanpofakñe marha tî. Puruma marha tî nayakñe wahrutupamnotopo keñehra makî. Ero wa tî erewsî ñiifakñe.

²⁵Ero tak ñetakekñe Sau komo nahrî me. Ero ke tî ñeseresmetkeñe. Ceseresmache so cetkeñe hara ñexamro kosope rma. Ero wa tî cetkeñe.

Tapi Komo Porohkexe Piristew Sowtatun Komo

29 ¹Taa, on wara tî xatkeñe Piristew sowtatun komo, Apeke pona tî ñesenmekyatkeñe. Xisirew po reha tî xatkeñe Ixaw Yana komo yetarî hara. Tuuna pîtho mîtwo tî xatkeñe iito.

²Piristew komo tî mokyatkeñe tantomañe komo wenari. Anarî komo tî xatkeñe 100 komo yantomañe me. Anarî komo tî xatkeñe 1.000 komo yantomañe me hara. Akisi tî mokyakñe mapitaw so. Noro yakro tî mokyakñe Tapi tmaywen komo yakro.

³Ero wa mokyataw so on wara takî tî ketkeñe Piristew komo yantomañe, Ahce kacho Ebrew komo mokyat hara? ketkeñe tî. On wara tî Akisi ñeyukyakñe, Tapi mîkro Sau maywenîinho, Ixaw Yana komo kayaritomon maywenîinho. Pahkî nasî ohyaw yaake kaamo, yaake cimñipu nasî. Kicicime ehtopo yenîhra ro mak wasî Sau yai etowtoponhîrî ñixa ro rma, kekñe tî.

⁴Nîrwonatkeñe rma tî Piristew yantomañe komo Akisi poko. On wara tî ketkeñe yîwya, Noro men eñepeko hara ewton pona, anmîthîrî pona. Waapa me kîwcetaw so tohra ro mak men ñexpe kakro so. Ixaw Yana komo yakro ketafmetaw so kîwyam tpyino komo tak na nakronometu kwaihkhacho komo poko okwe. Piristew komo pîtho yarî xe na nai tkayaritomon yaka tawake tak ehtome tpoko.

⁵Noro mîk Tapi ha, Noro poko waano naafatkeñe Ixaw Yana wosîn komo pahxa. Noro rma mîk kopi. On wara kacho tî naafatkeñe waano, Emapona roro 1.000 komo waihkekñe Sau. Emapona roro marha 10.000 komo waihkekñe Tapi hara, ketkeñe. Ero wa kacho tî naafatkeñe waano noro poko rma kopi, ketkeñe tî. Ero wa tî ketkeñe Piristew yantomañe komo Akisi ya.

⁶Ero ke takî tî Tapi nañikyakñe Akisi. On wara tî kekñe yîwya, Yaaro xa Kporin Komo nasî waipîni ro me, kacho wara rma nas omtapotarî, yaaro xa marha oyewetiñe me roro mîxakñe mehxa ro rma. Kîfwañhe weeñasî waapa me awtorî oyakro, amokrî hara oyakro. Mehxa ro ohyaka amohtoponhîrî ñixa ro rma kicicime awehtopo yenîhra ro mak wasî. Wara rma tan awexi xera tî natu Piristew yantomañe komo takro so okwe.

⁷Ero ke etok hara cerepore rma, Noro Tapi kica, kahra tak ehtome so Piristew yantomañe komo apoko, kekñe tî Akisi Tapi ya.

⁸Ai ha okwe, kekñe tî Tapi. Ahce wa wehxe kicicime yîwya so? Ahce wa oyehtopo meeñe amoro mehxa ro ahyaka omohtoponho ñixa ro? Kicicime oyehtopo katî meeña? Ahce poyero tohra wai etañmaxi aaxatî pîn komo yakro apa? kekñe tî yîwya.

⁹On wara tko tî Akisi ñeyukyakñe, Kîfwañhe ro mak keeñasî. Kaan yancun wara rma keeñasî. On wara tko kacow Piristew yantomañe komo, Tohra ro mak men ñexpe Tapi kakro so etañmaxi, kacow thakwa owya.

¹⁰Ero ke pahxaxa ro rma apakakî. Saa ketaw tak etocoko akayaritomon komo mayweninho komo yakro, awakro so mohxapu komo yakro ha, kekêne tî. Ero wa tî kekêne Akisi Tapi ya.

¹¹Ero ke saa ketaw takî tî Tapi komo paketkeêne. Piristew komo rowon pona tî cetkeêne hara. Piristew komo reha tî cetkeêne Xisirew pona. Ero wa tî cetkeêne.

Amareke Komo Nafmexe Tapi Komo Cipici Komo Yaañenho

30 ¹Taa, Sikrake yesamarî yaw tî cetkeêne Tapi komo tmaywen komo yakro rma. 3 kaamo tî cetkeêne ero yaw. Ero yinhîrî takî tî Sikrake ñeeñatkeêne. Iyarînwaw so tko tî mokyatkeêne Amarekita komo. Kanan pono komo waparî me tî mokyatkeêne, suu ñixan komo waparî me. Sikrake pona meero tî mokyatkeêne. Yuu yuu ketkeêne tî iitono komo wece. Yîmînthîrî komo tî nakñiyatkeêne ahnoro.

²Ewto pono komo tî nahsîyatkeêne wooxam komo ahnoro mak. Rikomo komo marha tî nahsîyatkeêne, poritomo komo marha tî. Waihkanô tî cîrihra ro mak xatkeêne. Aano makî tî ñiîfatkeêne.

³Taa, ewtotho pona tmokuche tak Tapi komo timînthîrî komo tî ñeeñatkeêne cecahso. Cipici komo yenîhra ro makî tî xatkeêne okwe, tumumuru komo marha tî, cemsîrî komo marha tî. Waapa narîtho me tî xatkeêne ahnoro okwe.

⁴Ero ke nîwracetkeêne takî tî Tapi komo. Cerewre ro makî tî nîwracetkeêne cekafkatîkaxi ro. Tîwratârî komo yarohra takî tî xatkeêne kafpera cexirî ke so okwe.

⁵Tapi pici komo marha tî naafatkeêne asakno roro rma. Ainoan, Xisirew pono, Abikaw marha, Nabaw pen cinho, Kahmeru pono pen cinho. Ero wa tî naafatkeêne waapa.

⁶Ero yimaw takî tî ñeserepokekêne xa takî tî Tapi tmaywen komo mtapotarî yentarî ke. Tapi kfa na twaihkapore nai toh ke, kacho tî ñencekêne. Tahwokatikaxi ro makî tî xatkeêne ahnoro kîrkomo tumumuthîrî komo pînîn yaw, cemsîthîrî komo pînîn yaw marha. Tapi reha tî ñetahworekêne hara Kporin komo pona mak, ponaro cehtopo pona mak ha.

⁷Ero yinhîrî takî tî Abiata ya tî kekêne Tapi. Kaan yaka cewomsom mîk, Aimereke pen mumutho ha. Eepoci ka eeko ohyaka, kekêne tî yîwya. Ero ke tî ñekyakêne Abiata.

⁸Ero ke on wara tî kekêne Tapi Kporin komo ya, Ai apa, ahce wa wai awya, Amarekita komo wenatikaxi kîwce? Ero wa owcetaw weeña ha na? kekêne tî. On wara tî Kaan kekêne yîwya, Nhnk, etoko rma. Ñexamro meeñasî rma. Ahyawnonhîrî komo marha mahsîtîkexe hara, kekêne tî. Ero wa tî kekêne Kaan Tapi ya.

⁹⁻¹⁰Ero ke cetkeêne takî tî. Tapi cekêne tmaywen komo yakro, 600 komo yakro. Besorî Yewku kwaka tî ka cetkeêne. Iito takî tî ñetînomyatkeêne

anarî komo 200 ha. Ñekafketkeñe xa thakwa tî aporî watorî yarohra okwe. Tapi reha tî cekñe rma eñexa waapanhîrî komo yeposo. 400 yakro rma tî cetkeñe.

11-12 Ero yinhîrî Exipsiu takî tî ñeefatkeñe Tapi maywen komo. Ero ke Tapi yaka tî naafatkeñe. Noro tî wokpetkeñe tuuna ke, nînahmetkeñe marha. Piiku yeperîrî tî nîmyatkeñe yîwya yuturpamnoxapu, uupa yeperîrî marha tî yuturpamnoxapu. Ero takî ti nahyakñe kañpe ñhe tak cehtome. Osorwaw ro enmaxapu tî mîk xakñe eseresmara ro mak, tuuna yerîhra marha tî. Osorwaw ro tî kokmamyakñe marha ero wara rma. Ero ke kañpera thakwa tî xakñe okwe.

13 Ero yinhîrî on wara tî kekñe Tapi yîwya, Onok yanton amoro? Ahtononhîrî amoro? kekñe tî yîwya. On wara tî ñeyukyakñe, Exipsiu ow, Amarekita yanton ha. Oyantomañenho onomye okwe. Osorwaw tak tan kenmapu onomtoponho yîwya. Kamotoi thakwa, ero ke onomye okwe. 14 Keretita raconho komo waparî me amna toye suu ñixan pen kom ha. Xuta yepamtho pen komo marha amna nañmai Karebe pen komo, suu ñixan kom ha. Sikrake pono marha amna nakñiyakñe mîmo pen, kekñe tî.

15 Ai ha, kekñe takî tî Tapi yîwya. Taa, ow na maaña ñexamro yaka, waapanhîrî komo yaka? kekñe tî. On wara tî ñeyukyakñe, On wara mak wîlkes awya, yaaro ka amtapotacoko owaikara awehtopo komo poko, omîhra awehtopo komo poko marha oyosomînho ya. Ero poko men amtapotacoko yaaro xa Kaan ñentarî me xa. Ero yinhîrî tak kaafaxe so yîhyaka so, kekñe tî.

16 Ero ke Tapi komo takî tî naafakñe, waapanhîrî komo yaka. Cetakpaxi so ñhe tî xatkeñe ñexamro miya xiya wara. Ñeseresmetkeñe, wooku tî ñeefatkeñe. Nahwowatkeñe xa tî meñpono pîn yekrî ke Piristew komo yemyawnonho, Xuta yepamtho komo yemyawnonho marha.

17 Ero yimaw takî tî ñexamro yafmaxi cetkeñe Tapi komo. Sîpî ketaw xa tî yuu yuu ketkeñe wece so. Ñenmayatkeñe rma añmano rirî poko. Kokoñi cehso ro tî añmano ñiifatkeñe. Emahcira tî xatkeñe. Ñemahciyatkeñe rma re 400 kañpamxan komo. Kameru mkaw so tî ñemahciyatkeñe.

18 Ahnoro tî cemyawnonhîrî komo takî tî nahsîyatkeñe hara Tapi komo, Amarekita komo narîtho. Cipici komo marha tî nahsîyakñe Tapi asakno roro rma.

19 Ehcamnopîra ro makî tî xakñe ahce na yînarîthîrî komo. Poritomo komo ehcamnopîra, yumumuru komo marha, emsîrî komo marha. Emyawnonhîrî komo marha tî ehcamnopîra ro mak xakñe aaxapunhîrî kom ha.

20 Toh komo marha tî nahsîyatkeñe hara paaka komo, opeña komo. Noro yipu tî naafatkeñe Tapi maywen komo. Poturme tî naafatkeñe. Tapi yoku moxam Amarekita komo nahsîtho, ketkeñe tî.

21 Ñetîrametkeñe hara Tapi komo Besorî Yewku kwaka. Iito rma tî xatkeñe ekañkaxapunhîrî komo, etînomxapu kom ha. Tapi komo yakro tî esepotpona mokyatkeñe ñexamro. Yîhyaka so tî cekñe Tapi, ñexamro takî tî nîmtapotarekñe.

22 On wara tko ti ketkeñe kicicitho komo, Amarekita komo narîtho tímîhra ro mak cexpore nai yîwya so kakro so tohra exirî ke so kica. Cipici komo mak naacowpe, tímîxîkrî komo marha. Ero wa mak naacowpe, ketkeñe tî ñexamro ha.

23 On wara tko tî kekñe Tapi, Pîra ro mak oyakno komo. Amemra ro mak cexpore nasî Kporin komo nîmîtho poyero. Noro xa kukurunpetkeñe so. Kwaparî me mohxapunhîrî pen komo nañmapoi kîwya so.

24 Onok ma re nai amtapotarî komo ponaro ero wa ketaw awya so ha? Anarî komo ñetînomce rma kemyawno komo mîtwo. Anarînhîrî komo reha toce añmano riso hara. Añmaxapu komo yemyawnonho tko nahsíyaxe etîme re. Ececenarî re xa nahsícowpe, kekñe tî.

25 Ero ke ero wa kacho takî tî Tapi mewrekñe Ixaw Yana komo panatanmetopo me. Ero wa kacho ponaro rma naxe oroto. Ero wa naxe.

26 Taa, Sikrake pona tîtoche so Amarekita komo yemyawnonho takî tî narpekñe Tapi Xuta yepamtho poritomon komo yaka. Tîñîhtînorî komo yaka tî narpekñe. On ha awya so tímсом Kporin komo xatî pîñinho pen komo yemyawnonho raconho, kacho tî ñekatîmyakñe yîwya so.

27-31 On warai pono komo yaka tî narpekñe, Betew pono komo yaka, Hamoce pono komo yaka, suu ñixan pono komo yaka, Xaci pono komo yaka, Aroe pono komo yaka, Sihmoce pono komo yaka, Estemoa pono komo yaka, Hakaw pono komo yaka, Xeramew yewton pono komo yaka, Kenew yewton pono komo yaka, Ohma pono komo yaka, Korasan pono komo yaka, Ataka pono komo yaka, Ebron pono komo yaka, mîn hak pono komo yaka. Ahna so na Tapi komo cetkeñe roro iitono komo yaka so tî narpekñe Amarekita pen komo yemyawnonho raconho. Ero wa tî narpekñe Tapi.

Sau Pen Tak Waihyasî, Yumumuthîrî Pen Komo Marha Okwe

31 1 Taa, ero yinhîrî tak Ixaw Yana komo yakro takî tî ñetañmetkeñe Piristew komo. Ñemahciyatkeñe takî tî okwe Ixaw Yana pen komo ñexamro yai. Meñpono pîn tî waihyatkeñe Ixaw Yana pen komo paraxkaxapu me. Xiwboa Yîpîn po tî waihyatkeñe.

2 Kañpe xa tî cetkeñe Piristew komo Sau wenari, yumumuru komo wenari marha. Yumumuru pen komo takî tî waihyatkeñe, Xonatas pen, Abinatabe pen, Mawkisua pen.

3 Sau kurunu ro komo yakro takî tî ñetañmetkeñe kañpe xa tak. Tuwuhrekem komo tî mokyatkeñe meyhra. Eñexa takî tî Sau pen wetkeñe cerewre ro mak oko.

⁴Ero ke on wara takî tî kekñe Sau ceceñan yaañe ya, Akaciparan ka mohkakî oparaxkachome. Owaikara awexitaw moxam men mokyaxe etanpikantho komo oparaxkaxi. Oyerepexe ro mak oko, kekñe tî. Ñeraswakñe tko tî Sau yeceñan yaañe. Sau paraxka xera tî xakñe. Ero ke tîkaciparanî rma tî mohkekñe Sau. Ero poturu pona takî tî ñepîrkekñe oko cetwaikachome rma tak okwe.

⁵Ero yinhîrî twaihso takî tî Sau ñeeñakñe eceñan yaañe. Ero ke noro xa marha tî ñepîrkekñe tîkaciparan poturu pona hara oko. Ero wa tî waihyakñe noro hara Sau yakro ro rma.

⁶Ero wa waihyakñe Sau pen okwe, yumumuthîrî pen komo osorwaw rma, eceñan yaañenho pen, yukurunthîrî ro pen komo. Ero kaamo po rma tî waihyatkeñe okwe.

⁷Taa, on wara takî tî xatkeñe Ixaw Yana komo, aporî yeco pono kom hara, Xotaw yeco pono komo meero, Ixaw Yana sowtatun komo yemahcitopo tî ñencetkeñe, Sau pen waipo okwe, yumumuthîrî pen komo marha, kacho tî ñencetkeñe. Ero ke cewtonthîrî komo takî tî nahsîpînketkeñe. Miya so takî tî ñemahciyatkeñe. Ero yinhîrî Piristew komo takî tî ñeseckenmetkeñe ewtonthîrî komo pona. Iitono ro me tî iina cetkeñe.

⁸Enmapuche tak waixa pen komo yemyawnonho yahsîso takî tî cetkeñe Piristew komo. Ero wa ahsîyataw Sau pen yokoputho takî tî ñeeñatkeñe, yumumuthîrî pen komo yokoputho marha tî ñeeñatkeñe osorwaw rma. Twaihso tî xatkeñe Xiwboa yîpîn po.

⁹Ero ke Sau pen yokoputho takî tî nîpîmkocetkeñe. Noro pononho marha tî mohketkeñe kuripara ciixapu. Ekahtoñe komo tî ñeñepetkeñe miya so Piristew komo chere ro. Sau pen tak waihye okre, ketkeñe. Ponaro cehtopo komo mân yaw so tî ero wa ketkeñe. Tpoyno komo ya marha tî ketkeñe.

¹⁰On wara tî Sau pen pononho ñiifatkeñe kuripara, nakriyatkeñe Astaroce komo mân yaka. Yupunthîrî tî namposocetkeñe ewto wacan pona, Bece San wacan pona.

¹¹⁻¹²Ero yinhîrî takî tî Sau pen yokoputho yekaci ñencetkeñe Xabes Xireace pono komo. Ero wa tî noro pen yokoputho ñiice kica Piristew komo, kacho tî ñencetkeñe. Ero ke iitono komo takî tî cetkeñe Bece San pona kîrkomo, karitî kom ha. Kosope tî cetkeñe. Sau yokoputho tî ñenîhçetkeñe Bece San wacan pononho. Yumumuthîrî pen komo yokoputho marha tî ñenîhçetkeñe. Xabes pona tî naaâatkeñe. Iito takî tî nakñiyatkeñe.

¹³Iyochîrî komo takî tî nahruiyatkeñe roowo cheka Xabes po. Ahporetu yepu yapomyaw tî nahruiyatkeñe. Ero yinhîrî tî ceseresmacho komo tî wacetkeñe 7 kaamo. Ero wa tî xatkeñe.

2 Samuew

2 Samuew

Sau Waihtoponho Ñencexe Tapi Komo

1 ¹Taa, Tapi yehtoponho xa hara tan wekatĩmyas awya so. On wara tĩ xakñe Tapi Sau pen waipuche, ñetĩramekñe hara Amarekita pen komo yafmañenho. Sikrake pona tĩ ñetĩramekñe. Iito tĩ ñenmayakñe ha ka asakĩ ro.

²Enmapuche xa hara Sau pen yekaci yekatĩmñe takĩ tĩ mokyakñe Tapi yaka, Sau pen yetatho pononho. Cetahyaxkaxi tĩ xakñe ponon, roowo keñe marha tĩ xakñe yĩhpoci. Tapi mamaka takĩ tĩ ñesewnapekñe cetĩraposoro.

³On wara tĩ kekñe Tapi yĩwya, Ahñi xan amoro? kekñe tĩ. Ixaw Yana komo yetatho poi kmoko, emahcixapu ow, kekñe tĩ.

⁴Ahce wa xakñe etařmacho komo? Ekatĩmko ika owya, kekñe tĩ Tapi yĩwya. Okwe, ñemahciyatkeñe mak okwe Ixaw Yana sowtatun pen komo. Anarĩnhĩrĩ pen komo marha waihce, meřpono pĩn kom okwe. Sau pen meero waihye okwe, yumumuthĩrĩ pen marha Xonatas pen, kekñe tĩ.

⁵Karpamxan tĩ mĩk xakñe ekatĩmñenhĩrĩ. On wara tĩ kekñe Tapi yĩwya, Meeñe xa ha re Sau pen waihtoponho, yumumuthĩrĩ pen komo waihtoponho marha? Mentali makĩ katĩ wa? kekñe tĩ.

⁶On wara tĩ ñeyukyakñe kařpamxan, Xiwboa Yĩpĩn po cma re wĩxakñe. Iito tak Sau weeñe tĩrahnu po cecetoso. Pahnoke xa tak xatkeñe Piristew komo okwe, tarara yawno komo.

⁷Ero yimaw tak ñesewkořmai Sau owece. Ai xiya amoko, kai tak owya. Taa, ahce xe mai? wĩĩkai.

⁸Onoke yana xa amoro? kekñe tak owya. Amarekita ow ha, wĩĩkai.

⁹Ero yinhĩrĩ on wara kai hara owya, Oyepoi tak ecetetoko owaikachome awya. Owaitopo tan oyeporĩ okwe, cerewrem xa oko. Waipĩra rma tko ka was okwe, kekñe owya.

¹⁰Ero ke epoi tak kecetetoi. Waihkai tak okwe, tparaxkaxi thakwa weeñe oko. Waihyasĩ thakwa tan yamoro, wĩĩkai. Ero ke owĩ rma waihkai.

Kayaritomo yarokorî tan weekî ahyaka yîhtîpîrî pononho. Apomcithîrî marha weekî. Ehe, ero tan wek ahyaka apa, kekñe tî. Ero wa tî kekñe kaŋpamxan, Amarekita.

¹¹Ero wa kacho yentache Tapi takî tî nahxaikekñe tpononthîrî. Ero wa xa marha tpononthîrî komo nahxaikekeñe maywen komo hara.

¹²Nîwracetkeñe tî kokmamso ro okwe Sau pen pînîn yaw. Xonatas pen pînîn yaw marha tî, Kporin komo yanan pen komo pînîn yaw marha tî. Ahnoro Ixaw Yana komo pînîn yaw tî nîwracetkeñe. Ero wa tî nîwracetkeñe waihîrî ke so kacipara imo ke paraxkaxapu me okwe.

¹³Ero yinhîrî on wara tî kekñe xa hara Tapi kaŋpamxan ya ekatîmñenhîrî ya, Ahtononhîrî amoro? kekñe tî. On wara tî ñeyukyakñe kaŋpamxan, Anarî yana mumuru ow ha, Amarekita mumuru ha, kekñe tî.

¹⁴Ai ha, kekñe tî Tapi. Ahce kacho erasîra mîxakñe. Twerîhra ro mak mîwaiwai Kporin komo nîhkapetho rma okwe, kekñe tî.

¹⁵Ero yinhîrî takî tî tmaywen nañikyakñe Tapi. Moso kŋa waihkakî akaciparan ke, kekñe tî. Ero ke tîkaciparan ke takî tî namekñe twaihkaxi ro. Ero wa tî waihkekñe Amarekita pen.

¹⁶On wara tî kekñe Tapi yîwya waihkarî me, Awanme ro rma kŋa mîwaiyasî. Amtapotachonhîrî poyero rma kwaihkesî, Kporin komo nîhkapetho rma ow waihkekñe, mîŋka. Ero wa kacho poyero kwaihkesî, kekñe tî. Ero wa tî kekñe Tapi Amarekita ya.

Sau Komo Pînîn Yaw Nîwracexe Tapi Komo

¹⁷Taa, ero yinhîrî nîwracekñe rma tî Tapi Sau pînîn yaw, Xonatas komo pînîn yaw ha. Tîmtapotaro tî nîwracekñe.

¹⁸Yîmtapotachonhîrî nasî tmewreso Xase karitan poko. Ero rma tî waano me ñiîfakñe, Xuta komo ya narpekñe. Krapa Pokono On Waano, kacho waano yetacitopo. On wara nasî yîmtapotachonhîrî,

¹⁹Ai Ixaw Yana komo, on wara wîlkes awya so, awesenporitoponhîrî pen komo poko, wîlkes okwe. Îh po nasî okoputhîrî okwe. Karitinhîrî pen komo waihce okwe, enko xe. Waihce okwe.

²⁰Waihtoponhîrî komo ekatîmra ro mak ehcoko Kace pono komo ya, Askaron pono komo ya marha ekatîmra ehcoko. Yîwya so ekatîmîche Piristew wosîn komo men tawake natu kica, anpikantho yemsîrî komo nahwowatu kica.

²¹Ai, Xiwboa Yîpîn, awya tak wîlkesî, tuuna tak moku xera wasî apona, cicañe awexi xera marha wasî. Apono atîhtara ñexpe mararî, wîlkesî, Kporin komo ya tîmsom atîhtara ha. Ero wa awexi xe wasî karitînhîrî pen yeceñantho yetwîrîmarî ke iito aapo, Sau pen yeceñantho ha. Ero pen kapehnî me tak nas okwe.

²²Twaihkañmu komo kamxukutho poko ehñara ro mak xakñe Xonatas pen krapan waipîra exitaw noro. Karitî komo katî poko marha ehñara xakñe. Ehñara marha xakñe Sau pen kaciparan waipîra exitaw noro hara.

²³Yiixe kehtopo me xatkeñe Sau komo, Xonatasî komo. Kahwotacho me roro xatkeñe ñexamro waipîra ka cexitaw so. Iito re rma takî tî waihyatkeñe. Kaŋpe xa tîtosom pen komo mîkyam xatkeñe yaimo yopo ro mak. Karitî xa mîkyam xatkeñe reaw yopo. Ero wa xatkeñe.

²⁴On wara wîlkes awya so okopuci komo, Ixaw yana yemsîrî komo, Sau pînîn yaw tak awratacoko. Apononmañenhîrî komo pen mîk xakñe cucurem ke, cepethîkem ke. Noro xa aponon komo porokucekñe ooru ke.

²⁵Karitînhîrî pen komo xa mîkyam waihce cetafmetaw so rma okwe. Enko xe, îh po Xonatas pen waihketkeñe okwe.

²⁶Oyakno Xonatas, apînîn yaw xa was okwe. Aaxe ro mak wîxakñe. Tawake ro mak wîxakñe ooxe xa awexirî ke. Kîixatî me rma re naxe woosam komo. Ooxe xa tko mîxakñe okre woosam komo yopo ro mak.

²⁷Karitînhîrî komo pen waihce okwe, enko xe, yukurunthîrî komo tak naŋ cetafmaxi okwe, kekñe tî. Ero wa tî waano naafakñe Tapi tîwrataro rma.

Tapi Nîhkapexe Xuta Yepamtho Komo Tîkayaritomon Me

2 ¹Ero yinhîrî takî tî on wara xakñe Tapi, Kporin komo yakro tî nîmtapowakñe. On wara tî kekñe yîwya, Apa kah yawno, ahna tak kîwce? Xuta komo yewton pona tak na kîwce? Ahce wa katî wai awya? kekñe tî. Etoko rma, kekñe tî Kporin komo yîwya. Taa, kekñe takî tî Tapi, ahtono pona xa kîwce? kekñe tî. Ebron pona xa, kekñe tî. Ero wa tî kekñe Kporin komo yîwya.

²Ero ke iina takî tî cekñe Tapi Ebron pona. Cipici komo marha tî naafakñe Ainoaw, Xisirew pononho, Abikaw marha, Nabaw pen cinho, Kahmerita pen cinho ha. Ñexamro tî naafakñe cipici komo.

³Tmaywen komo marha tî naafakñe iina. Tîhyawno komo tî naafatkeñe ñexamro ahnoro. Ebron pona takî tî ñeseckenmetkeñe, ewtoci pona so marha tî ñeseckenmetkeñe Ebron mîtwono pona.

⁴Ero yinhîrî takî tî Xuta yepamtho komo mokyatkeñe Ebron pona kîrkom ha. Iito takî tî Tapi nîhkapetkeñe Xuta komo kayaritomon me. On wara tî ketkeñe ñexamro Tapi ya, Xabes Xireace pono komo tî nahruyatkeñe Sau pen yokoputho roowo cheka.

⁵Ero ke tmaywen komo takî tî ñeñepekeñe Tapi Xabes Xiriace pono komo yaka tîmtapotarî yekatîmñe komo. On wara tî nîlke Tapi, kacoko, kekñe tî yîwya so, Apapa pen yokoputho tak mahruce ham. Kîrwañhe miice ham. Ero ke awakronoma xe so wasî Kporin komo ya.

⁶Tîmtapotachonhîrî yaw roro rma wa awakronoma xe so wasî. Ow marha kepemexe so. Ero wa was apoko so apapa pen ponarono me awesenporî ke so.

⁷Ero ke tak kaŋpe ehcoko oroto, erasîra ehcoko. Twaihso thakwa wa naŋ apapa pen Sau pen. On wara marha naxe Xuta komo, tîkayaritomon komo

me tak ohkapece, nîŋke tî Tapi awya so, kacoko, kekŋe tî. Ero ke ero wa kacho takî tî ñekatîmyatkeŋe Xabes Xireace pono komo ya.

Abine Niiŋasî Isbosece Ixaw Yana Komo Kayaritomon Me

⁸Ero yinhîrî on wara takî tî xakŋe Abine, Nee mumutho. Sau pen sowtatunîho komo yantomafŋe tî mîk xakŋe Abine. On wara tî xakŋe noro, Isbosece tî naafakŋe Maanain pona, Sau pen mumutho ha.

⁹Noro takî tî ñiiŋakŋe kayaritomo me Xiriace pono komo poko, Asurita komo poko, Xisirew pono komo poko, Eprain yepamtho komo poko, Benxamin yepamtho komo poko. Ahnoro Ixaw Yana komo kayaritomon me tî ñiiŋakŋe.

¹⁰40 cimŋîpu tî xakŋe Isbosece yewrutoponho Ixaw Yana komo kayaritomon me ciifataw. Ero yinhîrî 2 cimŋîpu makî tî xakŋe kayaritomo me. Xuta Yepamtho komo makî reha tî xatkeŋe Tapi maywen me.

¹¹Pahkî ñhe tî xakŋe Tapi Ebron po Xuta yepamtho komo kayaritomon me. 7 cimŋîpu, 6 nuuŋi xa hara, ero wicakî tî xakŋe kayaritomo me iito.

Ñetaŋmexe Tapi Sowtatun Komo Abine Sowtatun Komo Yakro

¹²Ero yinhîrî takî tî on wara xakŋe Abine, Nee mumutho ha, Maanain poi tî cekŋe Xibeon pona. Isbosece maywen komo tî naafakŋe iina, Sau pen mumutho maywen kom ha.

¹³Ñexamro yakro esepotpona tî cekŋe Xoabe, Seruia mrerî. Tapi maywen komo tî naafakŋe. Tuuna yecihtaka tî ñesepoŋatkeŋe Xibeon pono yecihtaka ha. Xehxan po tî ñeremetkeŋe Abine komo, eeco po tî ñeremetkeŋe Xoabe kom hara. Ero wa tî ñeremetkeŋe esemtaka so.

¹⁴Ero yinhîrî on wara tî kekŋe Abine Xoabe ya, Kaŋpamxan komo ka ñetaŋmacowpe kwero ro so, kekŋe tî. Taa, ñetaŋmacowpe ha, kekŋe tî Xoabe.

¹⁵Ero ke takî tî nawomyatkeŋe kaŋpamxan komo. 12 mak nawomyatkeŋe Benxamin yepamtho komo, Isbosece maywen komo, Sau pen mumutho maywen kom ha. 12 marha tî nawomyatkeŋe Tapi maywen kom hara.

¹⁶Ero yinhîrî takî tî ñesetapetkeŋe. Cecentono komo re makî tî ñetahsîyatkeŋe cewŋe so. Etîhtîpîrî poko so tî ñetahsîyatkeŋe. Ero wa tî ñetaŋmetkeŋe. Tawci komo yaw so tî ñeparaxketkeŋe oko tîkaciparan ke so. Ero ke ahnoro rma tî waihyatkeŋe kaŋpamxan pen komo iito re rma. Ero ke iitono takî tî nosohcetkeŋe roowo, Kacipara Imo Woskaran, Tîyokem Woskaran ha, ketkeŋe tî ero poko. Ero wa tî iitono nosohcetkeŋe roowo, Xibeon pono ha.

¹⁷Ero yinhîrî takî tî ahnoro rma ñesetapetkeŋe ero po rma. Kaŋpe ro makî tî ñetaŋmetkeŋe okwe. Tapi maywen komo mamakan me takî tî xatkeŋe Abine, Ixaw Yana kom ha.

18 Ito tî xatkeñe Seruia mrerî komo 3 rma. Xoabe, Abisai, Asaew. Ero wicakî tî xatkeñe iito. Kaŕpe tîtosom tî mîk xakñe Asaew, kooso wara ro mak.

19 Noro takî tî Abine poko ro cekñe etowra ro mak, kaari me etowra xakñe, poowa me marha tî etowra xakñe.

20 Ero yinhîrî takî tî tîmkai ñeeñakñe Abine. On wara tî kekñe Asaew ya, Ai, Asaew amoro? kekñe tî. Nhnk, Asaew ow ha, kekñe tî.

21 On wara takî tî kekñe Abine yîwya, Esama yai etowko tak ha ke. Kari me etowko, poowa me na ananimaw. Kaŕpamxan ahsîko. Noro kurunînhô tak ahsîko akurun me, kekñe tî. Etowra rma tko tî xakñe Asaew, Abine tî wekeñemekyakñe rma.

22 Ero yinhîrî kekñe xa hara tî Abine Asaew ya, Ñex ha. Etowko tak ha opoko ro mokuhra tak esko. Aparaxka xera was roowo pona awepîrkachome. Awaikache owya kîhyapamyasî kopi awakno pona Xoabe pona, kekñe tî.

23 Etowra rma tko tî xakñe Asaew, poko ro rma tî cekñe. Ero ke Asaew takî tî ñetapekñe Abine tîrahnu mapirî ke mak. Wethîrî tî ñetapekñe kaŕpe ro mak. Mehxa tî ñepatakekñe hara yîrahnu Asaew penî mkai rma oko. Ero ke tî ñepîrkekñe thakwa tî Asaew pen iina rma. Yohno rma tî waihyakñe. Ero yinhîrî Asaew wenari tîtosom komo tî ñecececetkeñe okoputhîrî yenîche.

24 Abine komo poko ro rma tko tî cetkeñe Xoabe komo, Abisai komo. Pahkî tî cetkeñe. Kokmamayataw takî tî Ama yîpîn pona takî tî cetkeñe. Xia mîtwono mîn, Xibeon yaxawan yesamarî yakumyawno rma.

25 Anarî meretkoso takî tî ñesenmekyatkeñe Benxamin yepamtho komo, Abine yaka rma, îîpî meretkoso hara.

26 On wara takî tî kekñe Abine Xoabe ya, Ñex ha ke keparaxkacho komo kacipara imo ke. Ahwora men taxe okwe amñe pahkî keparaxketîketaw so. Ahcemaw tak, Ñex ha, mîîke amaywen komo ya, takno komo wekeñemekîra tak ehtome so? kekñe tî.

27 On wara tî ñeyukyakñe Xoabe, Yaaro tan wîîkesî, waipîn me nasî Kaan, kacho wara rma nasî omtapotarî yaaro xa, Ñex ha, kahra awexitaw ketaw ha re amoro tîyanan komo wekeñemecerî rma omaywen komo miya roro cenmakaxi ro, kekñe tî.

28 Ero ke tuu kekñe takî tî Xoabe. Tuu kacho yentache ñecececetkeñe takî tî noro maywen komo. Ixaw Yana komo poko ro takî tî tohra xatkeñe. Etaŕmara marha tî xatkeñe.

29 Ero yinhîrî cetkeñe takî tî Abine komo woskara pore. Cenmakaxi ro tî cetkeñe. Xotaw Yepu tî wacetkeñe. Biciron pore marha tî cetkeñe. Miya takî tî cetkeñe Maanain pona tak.

30 Abine komo wece tohra takî tî xakñe Xoabe. Tmaywen komo takî tî ñenmekyakñe, nukuknomekñe marha. On wicakî tî Tapi maywenînhô

pen exihra xatkeñe okwe, Asaew pen, 19 pen komo xa hara exihra tí xatkeñe. Ero wicakí tí waihyatkeñe Tapi maywenínho pen komo.

³¹ 360 pen komo tí waihyatkeñe Benxamin yepamtho pen komo, Abine maywenínho pen kom ha. Ero wicakí tí xatkñe Tapi maywen komo nwaikhatho.

³² Tícetaw so takí tí Asaew pen yokoputho naafatkeñe Xoabe komo Beren pona. Iina takí tí nahruyatkeñe tíimínhîrí pen yahrutoponho yaka rma toopu yawno ewtarí yaka ha. Ero yinhîrí cetkeñe xa hara Xoabe komo miya Ebron pona. Cenmakaxi ro tí cetkeñe. Saa ketaw Ebron pona takí tí ñepataketkeñe. Ero wa tí xatkeñe.

3 ¹ Ero yinhîrí takí tí ñetafmetkeñe rma Sau maywen komo Tapi maywen komo yakro. Emapona roro tí ñetafmetkeñe pahkí. Kafpe takí tí ñehtíketkeñe Tapi maywen komo. Kafpera reha tí ñehtíketkeñe Sau pen maywenínho komo. Ero wa tí xatkeñe okwe.

Tapi Mumuru Komo Yosotí

² Taa, Ebron po exitaw Tapi yumumuru komo tí ñewruyatkeñe yaake. On wara tí xatkeñe yumumuru komo yosotí iito ewruxapu komo yosotí, poturme tí ka ñewruyakñe Amnon, Ainoaw yenakan, Xisirew pono yenakan ha.

³ 2-ínhîrí takí tí ñewruyakñe Kireabe hara Abikaw yenakan. Nabaw cinho mîk xakñe Abikaw, Kahmerita cinho ha. 3-ínhîrí takí tí ñewruyakñe Absaraw hara Maaka yenakan. Tawmai yemsîrí tí mîk xakñe Maaka, Xesu pono komo kayaritomon yemsîrí ha.

⁴ 4-nhîrí takí tí ñewruyakñe Atoñias hara Akice yenakan. 5-nhîrí takí tí ñewruyakñe Sepacias hara, Abitaw yenakan ha.

⁵ 6-nhîrí takí tí ñewruyakñe Icireaw hara Ekra yenakan, Tapi pici yenakan ha. Ero wa tí xatkeñe Tapi mumuru komo Ebron po ewruxapu komo.

Ixaw Yana Komo Ñiifaxe Abine Tapi Maywen Me Tak

⁶ Taa, ñetafmetkeñe rma tí Sau pen maywenínho komo Tapi maywen komo yakro. Ero wa etafmetaw so tak Sau pen yananínho komo yantomañe me ñecitíkekñe Abine.

⁷ Ero yimaw kayaritomo yewton po tí xakñe wooxam, Rispa tí osotí, Aia yemsîrí ha. Sau pen pici wara cehsomínhîrí tí mîk xakñe. Ero yimaw on wara takí tí kekñe Isbosece Abine ya, Ahce kacho Rispa poko mehxe kica apapa pen pici wara ehxapu poko? kekñe tí yîwya.

⁸ Ero wa kacho yentache nîrwonakñe xa takí tí Abine. On wara tí kekñe Isbosece ya, Ahce wa katí ow meeña? Xapari pîtho wara katí ow meeña kica Xuta yepamtho yoku pîtho wara? Aamo pen yananínho komo yecehtoñe me wasí, maywenínhîrí komo yecehtoñe me marha. Ero

komo okwe. Noro ya rma tak wowpesî, kekñe Kporin komo yîwya. Ero ke kayaritomo me tak noro ciicoko oroto, kekñe tî.

¹⁹Benxamin yepamtho komo yakro marha tî nîmtapowakñe Abine ero poko. Ero wa kañenho Tapi yaka takî tî cekñe noro rma Ebron pona. Tapi ya tî ñekatîmyakñe Ixaw Yana komo mtapotarî, Benxamin yepamtho komo mtapotarî marha. Tawakem me yîmtapotarî komo tî ñekatîmtîkekñe yîwya.

²⁰Takronoi tî cekñe Abine Tapi yaka, ²⁰tî xatkeñe akrono komo kîrkomo. Ñexamro tî ñerewusmekñe Tapi iito Ebron po.

²¹Ero yinhîrî takî tî on wara kekñe Abine, Kîwces hara oroto Ixaw Yana komo yenmeso. Kayaritomo tak amoro. Ero ke ñexamro wekyasî ahyaka awakro yîmtapotachome so. Yaaro xa amna kesî, cemarko pîn me ro mak, amaywen me tak nasî, kachome so awya tan wekyasî ahyaka. Ero yinhîrî awanme ro mak tak masî amna kayaritomon komo me, kekñe tî. Ero wa tî kekñe Abine. Ero ke Abine takî tî ñeñepkekñe Tapi. Tawake tî cekñe. Ero wa tî cekñe Abine.

Abine Pen Waihkesî Xoabe

²²Ero yimaw rma Tapi maywen komo takî tî mokyatkeñe hara waapa me toxapunhîrî. Xoabe marha tî mokyakñe antomañe komo. Mefpora tî ñekyatkeñe tînafmathîrî pen komo yemyawnonho. Abine mahyaka tko tî mokyatkeñe. Ñexamro mokuhnaw so rma tî ka noro ñeñepkekñe Tapi yîmîn yaka totohme hara. Tawake tî ñeñepkekñe.

²³Ero yinhîrî takî tî mokyatkeñe Xoabe komo, sowtatu kom ha. Ero yinhîrî iitono komo takî tî ñekatîmyatkeñe Xoabe ya. On wara tî ketkeñe yîwya, Moke oona Abine, Nee mumutho. Kayaritomo yenso tî mokie. Ero yinhîrî ñeñepew hara kayaritomo. Ero ke tom hara tawake, ketkeñe tî yîwya.

²⁴Ero yentache kayaritomo yaka takî tî cekñe Xoabe. On wara tî kekñe yîwya, Ahce wa mex hara kopi? Awenso tî mokie Abine. Ahce kacho meñepew hara kica? Tomo tak ha tî okwe.

²⁵Kemîknoñe pîn me ma noro yenîhra mai ke? Awemîknoso mak wa mokie. Ahna na awtotopo yenso wa mokie, ahñi xa na awetîramacho yenso marha. Poko awehtopo yentîkaxi wa mokie kica, kekñe tî Xoabe.

²⁶Ero yinhîrî takî tî Tapi yai cekñe Xoabe. Abine yañikñe komo tî ñeñepkekñe. Noro takî tî ñepofatkeñe tuuna mîtwo Sira mîtwo ha. Eñexa tî ñekyatkeñe hara. Tapi weñekarî tko tî nañikyakñe.

²⁷Taa, Ebron pona mokuche xa hara Abine takî tî naafakñe Xoabe ewto potaka. Cewyaro cma re ka cesencexe, kekñe tî re yîwya. Iina arîche Abine pen takî tî paraxkekñe wethîrî poko oko. Ero wa tî waihkekñe Abine pen. Ero wa tî taknonhîrî pen ñepanîyakñe, Asaew pen ha.

²⁸Ero yinhîrî takî tî Abine pen waihkachonho ñencekñe Tapi. Ero ke on wara tî kekñe, Opona cirihra ro mak wa nasî Kporin komo Abine pen waihkachonho. Omaywen komo pona marha cirihra nasî.

²⁹Xoabe pona xa ñirpe, Xoabe yanan komo pona marha. Cesemetanmesom keñehra exihnî ro me mak ñehcowpe noro yanan komo miya roro. Epeña keñe ñehcowpe anarî komo, tîhcîpîrî yepeñan keñe repra keñe ha na, anarî pen komo tîknaka tîknaka me tîtosom wara, anarî pen komo, kacipara imo ke twaihka xmu me ñehcowpe, anarî pen komo rooma pokono me ñehcowpe hara. Ero wa so ñehcowpe Xoabe yanan komo miya roro yîthkan me, kekñe tî. Ero wa tî kekñe Tapi.

³⁰Ero wa tî Abine pen waihkekñe Xoabe takno yakro, Abisai yakro. Taknonhîrî pen komo tî mîkî ñepanîyatkeñe. Xibeaon po etañmetaw so Asaew pen tî waihkekñe pahxa Abine. Noro pen yepantopo me tî waihketkeñe hara Xoabe komo.

Abine Pînîn Yaw Nîwraçesî Tapi

³¹Ero yinhîrî Abine pen yokoputho tî naafatkeñe ahruso. Okopu yenî ro yaw tî naafatkeñe. Ero yimaw tî on wara tî kekñe Tapi Xoabe komo ya, akro tmohsom komo ya marha, Aponon komo ahyaxkacoko, kumixi marha amrucoko. Ero wa etocoko Abine pen yokoputho yaañe komo ywapu. Ero wa awratacoko Abine pînîn yaw, kekñe tî. Tapi reha tî cekñe okoputhîrî mahyaw.

³²Ero yinhîrî takî tî Abine yokoputho nahruyatkeñe Ebron pona. Ahruche yîwya so nîwraçekñe xa takî tî Tapi ahrutoponhîrî yepoi, nîwraçekñe ro makî tî. Ahnoro tî nîwraçetkeñe ahrutopo yenso mohxapu komo.

³³On warai takî tî naafakñe Tapi waano tîwratarî me, Ahce kacho mîwaipo okwe Abine, kayaritomo yanwekñe wara?

³⁴Emeknumira meexi, yîhromira marha. Kicicitho komo nwaihkatho wara xa matko mîwaipo okwe, kekñe tî. Ero wa tî kekñe Tapi tîwratarî me. Ero wa kacho yentache nîwraçetkeñe xa hara tî ahrutopo yenso mohxapu komo.

³⁵Ero yinhîrî takî tî Tapi yaka mokyatkeñe iitono komo. On wara tî ketkeñe yîwya, Apa, eseresmakî tak ha kokmamra ka exitaw, ketkeñe tî yîwya. Pîra ro mak, kekñe tko tî yîwya so. Kaan xa owîrîmape, owaikape meero, oyuru tokyataw owa kokmamra ka exitaw. Ahce na poko eseresmara ro makî ka wasî, kekñe tî.

³⁶Ero wa kacho tî kîrwañhe ñencetkeñe Tapi maywen komo. Kîrwañhe tî Tapi yehtopo ñeeñatkeñe roro ahce na poko exitaw.

³⁷On wara marha tî ketkeñe Ixaw Yana komo, Kayaritomo yanmera ro mak wa Abine pen waihkacow, Nee mumutho pen ha, ketkeñe tî. Ero wa tî ketkeñe.

³⁸Ero yinhîrî on wara tî kekñe xa hara tî Tapi tmaywen komo ya, Antomano riñe me cehsom pen xa mîk waipo, anarî komo yopono pen xa. Ixaw Yananho rma mîk noro pen.

³⁹Kayaritomo rma re ow yîhkaçexapu rma. Kañpera tko was oroto okwe. Ero ke oyopo thakwa naxe moxam Seruia mrerî komo okwe.

Waihkañenhîrî ñepemape Kporin komo ehtoponhîrî komo yaw roro rma, kekñe. Ero wa tî kekñe Tapi.

Isbosece Pen Waihkexe Hekabe Komo

- 4** ¹Taa, ero yinhîrî on wara takî tî xakñe Isbosece Sau pen mumutho, Abine pen waihtoponho takî tî ñencekñe. Ero ke nahwokekñe ro mak takî tî okwe. Ixaw Yana komo marha tî ñeserepoketkeñe ahnoro.
- ²Taa, Isbosece maywen tî xatkeñe asakî kîrkomo, sowtatu yaañe komo. Baana, Hekabe, ero wa tî xakñe osotî komo. Himon mumuru komo tî mîkyam xatkeñe, Beeroce pono mumuru kom ha. Benxamin yepamtho tî mîkyam xatkeñe. Benxamin yepamtho komo yewtonî rma mîn Beeroce.
- ³Pahxa tî ñemahciyatkeñe Beeroce pononho komo Xitain pona anarî ro komo cheka. Iito rma naxe oroto yîchew so.
- ⁴Taa, Xonatasî pen mumutho tî xakñe ero yimaw. Yîhrepun tî mîk xakñe ececoka rma okwe. 5 cimñipu makî tî xakñe noro yewrutoponho ciki Sau pen waihtoponho yesencetaw, Xonatasî pen komo waihtoponho yesencetaw ha. Xisirew po tî waihcow okwe, kacho tî ñencetkeñe. Waihtoponhîrî komo yentache rikomo takî tî nanîmyakñe woosam rikomo yenîñe ro. Ñemahciyakñe takî tî. Kafpe cetaw tko ñepîrkekñe rikomo pen. Ero yanme tî ñehrekekñe okwe. Noro pen yosotî ciki xakñe Mepibosece.
- ⁵Taa, Abine pen waipuche tak Isbosece yaka tî cetkeñe Hekabe komo, Baana yakro, Himon mumuru kom ha. Isbosece yewton pona tî ñepataketkeñe ocoro xa exitaw kaamo. Ero yimaw tî ñetakriyakñe Isbosece kamarakataw.
- ⁶Yîmîn yaka tî ñewomyatkeñe Hekabe komo atumnaka xa. Puruma wecan wara tî cetkeñe iina. Iito cexitaw so Isbosece pen tî paraxketkeñe okwe wethîrî poko. Paraxkache ñemahciyatkeñe takî tî.
- ⁷Tîwîntopo ro yaw tî xakñe Isbosece ero yimaw kuywa po tî xakñe. Ero wa exitaw yîmîn yaka tî ñewomyatkeñe Hekabe komo. Noro pen paraxkache takî tî nîpîmkocetkeñe. Yîhtîpîthîrî tî naafatkeñe. Cetkeñe takî tî esama yaw, woskara pore. Kokmamyatkeñe esama yaw rma, ñenmayatkeñe marha tî.
- ⁸Ebron pona tî cetkeñe Tapi yaka, kayaritomo yaka. Yîhyaka tî naafatkeñe Isbosece pen pîtho Ebron pona. On wara tî ketkeñe yîwya, Ehe, on ha Isbosece pen pîtho, Sau pen mumutho pîtho. Aaxatî pîn pen mumutho pîtho on, awaika xatî pen mumutho pîtho ha. Orotok awepanpo Kporin komo Sau pen poko, epamthîrî poko marha, ketkeñe tî.
- ⁹On wara tko tî Tapi ñeyukyakñe yîmtaka so, Yaaro xa tan wîlkesî awya so, Kporin komo nasî waipîn me, oyakronomekñe oyesemetanmekyataw noro nasî waipîn me, kacho wara rma nasî omtapotarî yaaro xa,
- ¹⁰pahxa Sau pen yehtoponho yekatîmñe mokyakñe ohyaka, Waihye kfa tak ha Sau pen, kekñe owya. Tawake tak na nai Tapi ero yipu yencetaw,

kekñe cma tî re tîropotaw. Noro pen tko wahsiye, waihkai tak Sikrake po. Ero wa noro pen wiire, Sau pen waihkachonho yekatîmñenho pen.

¹¹ Soroso xa twaihkaxmu me maxe amyamro hara, kicicitho komo. Kicicitho pîn mîwaikece okwe yîmîn yaw rma, yîwîntopo po rma. Ero ke noro pen tak nasî cepanpore hara. Twaihkapore maxe roowo po exihnî ro me kra, kekñe tî.

¹² Ero wa kache tmaywen komo ya takî tî ñexamro pen waihkapekñe. Okoputhîrî tî namohkocetkeñe, ñihrokocetkeñe marha tî. Yupunthîrî komo takî tî namhosocetkeñe tuuna yecihtaw, Ebron pono yecihtaw. Isbosece pîtho tko tî nahruyatkeñe Abine pen yahrutoponho yaka rma, Ebron pono yaka rma. Ero wa tî nahruyatkeñe.

Ahnoro Ixaw Yana Komo Kayaritomon Me Tak Nasî Tapi

5 ¹ Taa, ero yinhîrî Ixaw Yana komo takî tî mokyatkeñe Tapi yaka Ebron pona. Tribu komo tî mokyatkeñe ahnoro rma. On wara tî ketkeñe yîwya, ayocho me rma nas amna yocho. Apun me marha nas amna pun.

² Pahxa, Sau pen ka exitaw kîkayaritomon me amoro xa Ixaw Yana sowtatun komo maafakñe waapa me. On wara marha tî kekñe Kporin komo awya, Amoro xa mas amñe oyanan komo yenîñe me. Ixaw Yana komo yenîñe me masî opefa yenîñe wara. Ñexamro kayaritomon me tak masî, kekñe tî awya, ketkeñe tî. Ero wa tî ketkeñe Ixaw Yana komo Tapi ya.

³ Ero yinhîrî takî tî Ixaw Yana poritomon komo mokyatkeñe Tapi yaka ahnoro. Ebron pona tî mokyatkeñe. Ero ke ñexamro yakro tî nîmtapowakñe Tapi cetkurunpetopo komo poko. Yaaro xa tan wîlkesî, on wara was amñe apoko so, kekñe tî yîwya so. Ero yinhîrî Tapi takî tî ñihkapetkeñe Ixaw Yana komo kayaritomon me hara.

⁴ 30 cimñipu tî xakñe Tapi yewrutoponho kayaritomo me ecifataw. Ero yinhîrî takî tî 40 cimñipu pahkînon xakñe kayaritomo me.

⁵ Ebron po tî ka xakñe Xuta yepamtho komo kayaritomon me 7 cimñipu, 6 nuuñi xa hara. Ero yinhîrî Xerusaren po takî tî xakñe hara Ixaw Yana komo kayaritomon me, Xuta yepamtho komo kayaritomon me meero. 33 cimñipu tî xakñe iito ahnorono komo kayaritomon me. Ero wa tî xakñe.

Xerusaren Tak Nahsiyaxe Tapi Sowtatun Komo

⁶ Taa, on wara takî tî xakñe Tapi, Xerusaren pona tî cekñe tîsowtatun komo yakro Xebusew komo waparî me. Iitono ro mîkyam xatkeñe Xebusew komo Xerusaren pono ro. Ewto panaka Tapi komo mokucho on wara tî ketkeñe Xebusew komo yîwya so, Oona ewto pona xa amokutorî ro komo. Ewuhnîtho komo rma aporoketu so, yîhrepuntho komo marha, ketkeñe tî. Tîhyaka so mokuhnî me ro makî tî Tapi komo nîhtînoyatkeñe. Ero wa tî nîhtînoyatkeñe Xebusew komo.

7Siaw rma tko tî nahsîyakñe Tapi. Tapi Yewton, kacho rma mîn Siaw, sowtatu wacan ha.

8On wara tî kekñe Tapi ero kaamo po, Xebusew komo yaŋmaxi kîwcetaw so tuuna totopo yaro mak tîtopore nasî. Ero yaro kîwcetaw so Tapi xatî pîn komo tak taŋmexe yîhrepun komo, ewuhnî kom ha. Ero yinhîrî rma tak on wara ketu iitono komo anarimaw so, On mîmo yaka ewomra ro mak maxe okwe. Ewuhnî komo rma aporohkexe so, yîhrepun komo marha. Mîmo yaka mokuhra ro mak maxe, ketu.

9Ero yinhîrî iina takî tî ñesekenmekñe Tapi sowtatu wacantho yaka. Tapi Yewton, kacho me takî tî ñosohcekñe ero. Mîmo mko takî tî ñirpekñe iina. Yihcirî me ka ñirpekñe Miro pona. Ero yinhîrî miya so takî tî mîmo mko ñirpekñe hara ewto rakataka cehso ro.

10Ero yinhîrî yukurumîkno me takî tî ñehtîkekñe Tapi kayaritomo me xa tak. Kporin komo Kaan xakñe akronomañe me, kantomañe ro ha. Ero wa takî tî ñehtîkekñe Tapi.

11Ero yimaw Ciru pono komo kayaritomon tî xakñe, Iraw tî mîk xakñe noro yosotî. Noro takî tî tîmtapotarî yekatîmñe komo ñeñepekñe Tapi yaka. Setru yepu marha tî narpekñe yîhyaka, mîmo ciñe ro komo marha tî ñeñepekñe, toopu yenporiñe ro komo marha. Ñexamro takî tî Tapi mîn ñiifatkeñe.

12Ero yimaw on wara takî tî kekñe Tapi tîropotaw, Ixaw Yana komo kayaritomon me oriye ham Kporin komo. Omaywen komo tak ñiifa anarî ro komo yopono me. Ero wa kiifatu so tîyanan me xa exirî ke Ixaw Yana komo, kekñe tî. Ero wa tî kekñe Tapi tîropotaw.

13Taa, on wara tî xakñe Tapi Ebron poi tmokuche Xerusaren pona, cipici komo takî tî nahsîyakñe xa hara. Anarî komo marha tî nahsîyakñe cipici wara cehsom me rma. Ero ke noro mumuru komo xa hara tî ñewruyatkeñe iito, noro yemsîrî komo marha.

14-16On wara nasî yumumuru komo yosotî Xerusaren po ewruxapu komo, Samua, Sobabe, Natan, Saromaw, Iba, Erisua, Ñepeke, Xapia, Erisama, Eriata, Eriperece. Ero wa tî xakñe Tapi mumuru komo yosotî, Xerusaren po ewruxapu komo yosot ha.

Piristew Komo Naŋmexe Tapi Komo Asakî Ro

17Taa, Piristew komo takî tî ñencetkeñe Tapi yîhkapetoponho. Ahnoro Ixaw Yana komo me tak nasî Tapi, kacho tî ñencetkeñe. Ero ke etaŋmaxi takî tî cetkeñe Tapi yakro. Ahnoro ñexamro sowtatun komo tî cetkeñe. Ero ke sowtatu wacan yaka takî tî ñewomyakñe Tapi.

18Hepain Woskaran pona tî cetkeñe Piristew komo. Iina takî tî ñepanacetkeñe miya so woskara pore.

19Ero yinhîrî Kporin komo mtapotarî tî ka ñencekñe Tapi. Ai Apa, kekñe tî, Piristew komo yaŋmaxi kîwce? Iina owtoche ñexamro maŋmape owya?

kekñe tî. Etoko rma, kekñe tî Kporin komo, yaaro tan wîlkes awya, Piristew komo wařmapes awya, kekñe tî.

²⁰Ero ke cekñe takî tî Tapi Baaw Perasin pona. Iito takî tî Piristew komo pen nařmekñe. Ařmache on wara takî tî Tapi kekñe, Tuuna wahkotoxapunhîrî wara oriw ham Kporin komo, twahkototoponhîrî macakañe wara. Ero wara Piristew komo yopono me oriw, kekñe tî. Ero ke Baaw Perasin me takî tî řesosocekñe iitono woskara.

²¹Iito tak mîk hak warai me ciixaputho mko mîn nînomyatkeñe Piristew komo. Ero ke ero mko takî tî miya křa naařatkeñe Tapi sowtatun komo.

²²Ero yinhîrî takî tî mokyatkeñe xa hara Piristew komo Ixaw Yana komo waparî me xa hara okwe. Hepain Woskaran pona xa hara tî mokyatkeñe.

²³Ero ke Kporin komo mřapotarî takî tî řencekñe xa hara Tapi. On wara tî kekñe Kporin komo yîwya, Piristew komo wece tohra ka ehcoko. Mamrikno xa matko ciicoko. Yîmkai so mak etocoko. Eñexa tak yuu yuu kacoko wece so amoreira yeceñe awexitaw so.

²⁴Iito makî ka ehcoko. Ero yinhîrî sowtatu komo torî wa mencesî, weewe yarihtari torî wara. Ero yipu yentache awya so yuu yuu kacoko tak yohno. Tomo tak ham Kporin komo křoturme so Piristew komo yařmaxi, kacoko tak, kekñe tî.

²⁵Ero ke ero wa tî xakñe Tapi, Kporin komo mřapotarî yaw roro rma. Ero ke Piristew komo nařmetkeñe xa hara. Xibea po ařmano řiřciyatkeñe. Eñexa ařmano řiřřatkeñe miya roro Xese pona roro. Ero wa tî Piristew pen komo nařmetkeñe.

Kaan Yamatan Řekyasî Tapi Xerusaren Pona

6 ¹Taa, ero yinhîrî kîrkomo takî tî nařikyakñe Tapi, Ixaw Yana komo, karitî komo mak. Meřpora tî nařikyakñe, 30.000.

²Mokuche so takî tî Tapi yakro cetkeñe Baarin Xuta pona. Kaan yamatan yehso tî cetkeñe. Kporin komo yamatanî ro mîn xakñe. Ero wa řesosocekñe, Noro yosohcaro rma. Kantomañe ro Mîkî Kaan, kerubin yotawno ro, Noro yamatan wece tî cetkeñe.

³⁻⁴Ero takî tî řenkayatkeñe tarara yaka yaxan yaka. Ero wa tî naařatkeñe. Abinatabe mîn yai tî naařatkeñe řh pono yai. Abinatabe mumuru komo tî naařatkeñe tarara. Usa, Aio ero wa tî xakñe řexamro yosotî. Ero wa tî tarara naařatkeñe Kporin komo yamatan yeen. Aio tî cekñe tarara řoturme.

⁵Ero wa aařataw Tapi tî řařwowakñe xa Ero wa xa marha tî řařwowatkeñe ařnoro Ixaw Yana komo. Kporin komo poko rma tî řařwowatkeñe. Waano tî naařatkeñe, raatî marha tî řîyorketkeñe. Maraka marha tî řîyorketkeñe, cahcacahca kañe marha.

⁶Ero yinhîrî Nakon mararîñ panari tî cetkeñe. Iito tî xakñe noro natîrî yeperîrî yîřîřîřîřkacho. Iito exitaw paaka tî řehrokekñe. Ero ke Kporin komo yamatan takî tî nařřiyakñe Usa ecehtotome.

7Ero yanme takî tî nîrwonakñe Kporin komo Usa poko tîyamatan yahsîrî ke. Ahsîra ro mak cexpore tî xakñe okwe. Ero ke Usa pen tî waihkekñe. Iito rma tî waihkekñe tîyamatan mîtwo rma.

8Ero ke nîrwonakñe takî tî Tapi Usa waihkarî ke Kporin komo ya. Ero ke iitono roowo tak Perese Usa me ñesosocekñe. Ero wara rma ñesetacasi oroto rma.

9Kporin komo pona takî tî ñeraswakñe Tapi. On wara tî kekñe, Ahce wa thakwa re Kporin komo yamatan ohyaka wekya? kekñe tî.

10Ero ke Kporin komo yamatan yekî xera takî tî xakñe tîhyaka Tapi Yewton, kacho pona. Obece Eton mîn yaka makî tî naafakñe iitono yaka rma. Kace pononho mîk xakñe Obece Eton.

11Noro mîn yaw rma ka ñenmayakñe Kporin komo yamatan 3 nuuñi. Iito exitaw Obece Eton tî nakronomekñe xa Kporin komo, yîhyawno komo ahnoro tî nakronomekñe okre.

12Ero yinhîrî noro yehtopo takî tî ñencekñe Tapi, Obece Eton tî nakronome xa okre Kporin komo tîyamatan exirî ke yîhyaw. Yîhyawno komo marha tî nakronome, emyawno komo tî ñepamnoya, iyoku marha ñepamnoya. Ero wa tî Obece Eton nakronome Kporin komo, kacho tî ñencekñe. Ero ke Obece Eton mîn yaka takî tî cekñe xa hara Tapi. Eñexa tî tîhyaka ñekyakñe Kaan yamatan, Tapi Yewton, kacho pona. Nahwowakñe ekyataw.

13Morona nhe mak ka toche Kporin komo yamatan yaañe komo, Ahri kapu, kekñe tî Tapi. 6-îro makî tî ka tapi tapi ketkeñe. Iito takî tî bui pun nakñiyakñe Tapi, opefa xîkrî pun marha tî, yupurukrexapu pun. Kaan ya tîmsom me tî nakñiyakñe.

14Ero yinhîrî takî tî Tapi manakñe. Kañpe ro makî tî manakñe. Kporin komo poko nahwowakñe. Eepoci yaw tî manakñe, riiñu kahxapu yaw.

15Ero wa tî ñahwowakñe Kporin komo yamatan yekyataw. Ixaw Yana komo marha tî mokyatkeñe Tapi yakro. Cemtarakaro tî mokyatkeñe, tuu kaxi marha tî. Ero wa tî ñekyatkeñe Kporin komo yamatan.

16Taa, Tapi Yewton pona xa ekyataw so iito tî xakñe Mikaw, Sau pen yemsîtho. Mîmo yewkanapan yaro tî ñeeñakñe ekrî komo. Tapi manîmrî tî ñeeñakñe, kayaritomo manîmrî ha. Manataw tî nahronakñe Tapi, ero yipu yenîrî ke tî noro nîwîrîyakekñe tîropotaw.

17Taa, Kporin komo yamatan yekîche ewto pona mîmo yaka takî tî naafatkeñe roona yaka, Tapi ñîrpotho yaka. Iina takî tî ñîrîfatkeñe Kaan yamatan ekenî ro yaka. Ero yimaw marha takî tî tokuthîrî pun nîmyakñe xa hara Tapi Kporin komo ya. Takñitîkaxmu tî nîmyakñe, Aaxe xa wasî, kacho marha tî. Kaan yeepatai rma nîmyakñe.

18Aknîrî yîtîhkache tak on wara takî tî kekñe Tapi Ixaw Yana komo ya, Kporin komo awakronomacowpe, Kantomañe ro ha, kekñe tî.

19Ero wa kache takî tî Ixaw Yana komo ñerewusmekñe Tapi ahnoro. Puruma ñekamyakñe yîwya so yupuxapu cewñe so. Iyotî komo marha tî

ñekamyakñe. Uupa yeperîrî marha tî nîmyakñe yîwya so yuturpamnoxapu. Kîrkomo komo tî ñerewusmekñe ahnoro, wooxam komo marha. Ero yinhîrî tîmîn komo yaka takî tî cetkeñe hara Ixaw Yana komo. Ero wa tî cetkeñe.

²⁰Ero yinhîrî tîmîn yaka takî tî cekñe hara Tapi tîhyawno komo yakronomaposos hara Kporin komo ya. Iina cetaw rma Mikaw takî tî mokyakñe mîmo yai Tapi yakro esepotpona. On wara tî kekñe Tapi ya, Cenporera ro mak mesenpo oroto kica Ixaw Yana komo kayaritomon warahra ro mak. Amaywen komo yanton ñenîrî me rma mepononka kica wooxam komo ñenîrî me. Ero wara ñepononketu kicicitho komo kica kîrkomo, kekñe tî yîwya.

²¹On wara tko tî kekñe Tapi yîwya, Kporin komo poko mak kmanmo. Noro rma oriye tîyanan komo kayaritomon me aamonhîrî pen yekenho na. Noro yanan komo rma cirihra xakñe yîhretawno me. Ero ke kahwowaŝi rma Kporin komo poko.

²²Kayaritomo pîntho me xa tak kesenpetîkesî amñe. Anarî komo xawyakan me marha kesehtînoyaŝi amñe owî rma. Oyanton komo poko mîmtapota wooxam komo poko, ñexamro reha oyeñaxe takîhsom me, kekñe tî. Ero wa tî kekñe Tapi Mikaw ya.

²³Ero wa tî xakñe Mikaw, Tapi tî nîwîrîyakekñe. Ero ke on wara tî xakñe noro, Sau pen yemŝitho, yîmxîtan me ro makî tî xakñe okwe twaihtopo pona roro. Ero wa tî xakñe.

Awepamthîrî Tak Nasî Kayaritomo Me Etowîn

Me Ro Mak, Kesî Kporin Komo Tapi Ya

7 ¹⁻²Taa, on wara takî tî xakñe Tapi, tîmînî ro yaw takî tî xakñe.

Yiixatî pîn komo mokuhra tî xatkeñe ero yimaw Ixaw Yana komo waparî me. Kporin komo yanme mokuhra xatkeñe. Ero yimaw on wara takî tî kekñe Tapi tweronomañe ya, Natan tî xakñe noro yosotî. Tan was ow omîn yaw setru ciixapu yaw. Roonatho yaw makî reha nai okwe Kaan yamatani, kekñe tî.

³Ai ha, kekñe tî Natan yîwya, Taa, awakronomañe me nai ham Kporin komo, ero ke ahce wa na yîmîn ciri xe awexitaw ero wara rma cirko, kekñe tî.

⁴⁻⁵Ero po rma tko tî Kporin komo mokyakñe Natan yaka kosope. On wara tî kekñe yîwya, Ai Natan, omtapotarî ekatîmta oyanton ya, Tapi ya, On wara kasko yîwya, Ai apa, on wara tî nîike Kporin komo awya, kasko yîwya, Amoro xa ma omîn miiŝa ha?

⁶Mîmo yawno me exihni me ro makî ka wîxakñe mehxa ro rma. Exitu poi Ixaw Yana komo yekyataw owya omîn exihra xakñe. Exihra rma nas oroto. Anana so mak kîwcesî, roona yaw mak ha.

⁷Ahce wa wîxakñe Ixaw Yana komo yakro owcetaw ahna so na? Ahce kacho omîn cirihra mak mat okwe setru sahsamaxapu? wîikekñe ma re

yîwya so tribu yenîñe komo ya? Ero wa kahra ro mak wîxakñe yîwya so, kasko yîwya.

⁸On wara marha kasko yîwya, oyanton Tapi ya, On wara xa kesî Kporin komo awya, Kantomañe ro, Woskara pononho amoro opefa yenîñenho. Êñexa kekyakñe oyanan komo yenîñe me awehtome hara, Ixaw Yana komo yenîñe me ha.

⁹Kakronomekñe roro ahna so na awtoche. Aaxatî pîn komo wañmapekñe roro awya. Oroto tak cekaiporesom me xa tak kiifasî. Cekaiporesom komo naxe ha re roowo po, ñexamro wara rma tak kiifasî.

¹⁰Ixaw Yana komo tak wekenmesî amñe ekenî ro komo pona. Oona xa ñexamro wiifasî naatî wara. Ero ke cekenke xa tak naxe anana esekenmanî ro me. Kicicitho komo ñemetanmekrî me exihra tak naxe. Pahxa mokyatkeñe kicicitho komo ñexamro yemetanmeso ero wara mokuhra tak ñaxe amñe.

¹¹Miya roro Ixaw Yana komo ñemetanmekyatkeñe okwe. Towñe komo tko wiifakñe yiixatî pîn komo yañmañe me. Ero warahra tak kiifaxe so amñe, titkeñe tak maxe amyamro. Mokuhra tak naxe aaxatî pîn komo. On wara tko wîikes awya hara, Aporin komo ow ha. Amîn xa matko wiifas amñe ow hara, wîikes awya.

¹²Roowo po awehtoponhîrî yenatîche tak mîwîñîkyasî aporin pen komo yakro. Ero yimaw tak amumuru wiifas hara kayaritomo me awekenhîrî yaka. Apunthîrî rma mîk ero wa wiifasî. Noro yecehtoñe me wasî, kayaritomo me exitaw.

¹³Noro xa omîn ñiifasî oyosotî yeken me. Noro tak wiifasî kayaritomo me xa.

¹⁴Noro yîm me was Ow, omumuru me nasî noro hara. Kicicme exitaw Owî rma panaresî tooto yamoyin ke. Amoi ke ñetapexe oko panaretome. Ero wa panarexe.

¹⁵Noro yîpînînkara ro makî tko wasî. Sau penî reha wîpînînkekñe. Kayaritomo mera tak wiifakñe noro yekenho yaka tak awitome hara. Ero warahra tak was amñe amumuru poko.

¹⁶Awepamthîrî komo wiifasî kayaritomo me eroromero. Miya roro nasî awepamthîrî kayaritomo me, kasko Tapi ya, kekñe tî Kporin komo Natan ya.

¹⁷Ero ke Kporin komo mtapotachonho takî tî ñekatîmtîkekñe Natan Tapi ya. Tîñenîthîrî marha tî ñekatîmyakñe yîwya.

Kiřwañhe Xa Mai Ham Okre, Kesî Tapi Kporin Komo Ya

¹⁸Ero wa kacho yentache tak Kporin komo mîn yaka takî tî cekñe Tapi. Iina tî ñeremekñe Kporin komo yakro tîmtapotachome. On wara tî kekñe yîwya, Onoke warai me ow meeña apa? Onok warai me xa oyanan komo meeña? Noro yipu rma tko ow makronomai ham mehxaro rma.

19 Wahra mak kakronomai, mîlkai ha re ero poko. Miya roro oyakronomatopo poko tak mîmtapowas hara. Ero warahra akronomano ñiîfatu tooto komo reha. Ero ke Kporin komo Kaan xa ham amoro, wîîkes awya apa.

20 Ahce wa wîîke awya apa? Tapi mak ow, awanton ha. Oyehtopo rma wa meenâsî. Kporin komo Kaan xa Amoro.

21 Amna yeserepokacho me xa mîmtapowasî. Awanme ro mak ero warai mekatîmyas owya, awanton ya, ero yaw roro rma amna ciitopo ponaro oyehtome.

22 Amna yopono ro xa Amoro Apa. Amoro mak Kaan ha. Anarî exihra ro mak nasî. Ero wa awehtopo rma amna ñentai tpanarî ke rma.

23 Ahtono pono komo xa ma re natu Ixaw Yana komo warai me hara, ayanan komo warai me ha? Amna porin pen komo yahsîso mîîcekñe, ayanan me ahsîso. Ñexamro mowyakñe Exipsiu komo yanton mera tak ehtome so, mîk hak rowon pono komo yanton mera marha. Ponaro ñexamro yehtopotho ponarora ehtome so marha mowyakñe. Awyanî ro me ehtome so tak mowyakñe. Karitî me mesenpekñe, miyan komo yeserepokacho me xa. Ero wa awehtopo menpekñe cekaiporesom me xa tak awehtome.

24 Ayanan me amna mahsîyakñe eroromero. Ero wa amna mahsîyakñe Ixaw Yana kom ha. Ero ke ponaro xa amna yehtopo me tak mas Amoro hara. Ero wa mas Apa amna ya.

25-26 Ero ke on wara mak wîîkes awya Apa, Kaan Amoro. Opoko mîmtapowasî, oyepamrî poko marha. On wara kiîfaxe so amñe, mîîkesî, ero ke ero wa rma amna cirko amtapotachonhîrî yaw roro rma. Eroromero ero wa amna cirko. Ero wa amna cirko cewetîsom me xa tak awehtopo ponaro ehtome so miyan komo rma. Ero wa amna ciriche on wara tak kexe miyan komo rma, Ponaro Ixaw Yana komo yehtopo me nai ham Kporin komo, Kantomañe ro ha, kexe. Ero ke oyepamtho tak ñexpe kayaritomo me miya roro towîhnî me ro mak. Awanme rma ero wa ñexpe.

27 Oporin xa Amoro apa, Kantomañe ro ha. Ponaro Ixaw Yana komo yehtopo marha Amoro. Awanton makî reha ow. Kepamnoyasî amñe, mîîka owya. Ero ke mak awakro omtapota xe weexi amna yakronomacho poko.

28 On wara marha wîîkes awya Apa, Kaan xa Amoro. Yaaro tîmtapotaxmu mak Amoro. Oyakronomacho poko mîmtapota oyakro, awanton yakro ha.

29 Ero ke ero wara rma oyepamrî komo cma re makronomesî eroromerono me xa tak ehtome so amîtwo. Ero wa mîîka apa. Ero ke anakronomarî me xa tak ñehcowpe eroromero. Ero wa ñehcowpe oyepamrî komo amñe, kekñe tî. Ero wa tî kekñe Tapi Kporin komo ya.

Mîk Hak Rowon Pono Komo Yopono Me Nasî Tapi

8 ¹Taa, ero yinhîrî pahkî ñhe exiche tak Piristew pen komo tak tî nafmekñe xa hara Tapi. Tapi yewetîñe me takî tî xatkeñe. Ñexamro pen yewton xakñe ero yimaw, Meceke-Ama mîn xakñe ero yosotî. Ero takî tî nahsîyakñe Tapi komo cewton komo me.

²Moabita pen komo marha tî nafmekñe. Yînahsîthîrî komo takî tî nîrapekñe roowo pona. Xapopo ke takî tî ñexamro pen nukuknomekñe. Asakî ro so tî xapopo namomhokekñe twaihkaumu komo kuknomachome. Cewñe ro so tî namomhokekñe waihkan komo kuknomachome hara. Ero wa tî anarî komo waihkekñe, Moabita pen komo. Waihka ehxapu komo takî tî xatkeñe Tapi yepemañe me. Puranta tî nîmyatkeñe roro yîwya.

³Ero yinhîrî Atatese yakro takî tî ñetafmekñe hara Tapi, Soba pono komo kayaritomon yakro. Heobe mumuru tî mîk xakñe Atatese, Ewpratesî Yepu kwaka tî cekñe Atatese tmaywenînhîrî komo yahsîso hara tmaywen me xa hara. Iina cetaw noro pen nafmekñe Tapi.

⁴Noro tararantho tî nahsîyatkeñe Tapi maywen komo 1.000. Tarara yaw tîtosom pen komo marha tî nahsîyatkeñe 7.000. Tîhtarî po tîtosom pen komo marha tî nahsîyatkeñe 20.000. Iyok pen komo tî ñemetanmekyakñe, kawaru pen, tarara yihxikñe pen ha. Yîhraknu micin tî nîhkocetkeñe. 100 makî tî nîmcetkeñe yîhraknu micin yîhkoton komo.

⁵Ero yimaw rma takî tî Siriu komo cetkeñe Atatese yakronomaxi, Soba pono komo kayaritomon yakronomax ha. Tamasku pono komo mîkyam Siriu komo. Iina toche so ñexamro sowtatun pen tî waihketkeñe Tapi sowtatun komo mefpora. 22.000 pen kom ha tî.

⁶Ero yinhîrî Ixaw Yana sowtatun komo takî tî nîmînmekñe Tapi Siria pona, Tamasku pona xa. Iitono komo yenîrî poko tî sowtatu komo nantomekñe. Ero ke Siriu komo takî tî xatkeñe Tapi yepemañe me. Emapona roro tî puranta nîmyatkeñe yîwya. Ero wa tî Tapi nakronomekñe Kporin komo. Afmano ñirpekñe roro yîwya ahna so na cetaw.

⁷On wara tî ka xatkeñe Atatese sowtatun komo, ceceñan komo tî naafatkeñe cemyaw so ooru ciixapu. Ero mko takî tî nahsîyakñe Tapi. Xerusaren pona takî tî naafakñe.

⁸Anarî tî xakñe Atatese yewtonî mko, Beta, Berotai marha. Iito tî xakñe bronse. Ero takî tî naafakñe Tapi mefpora.

⁹Ero yimaw takî tî Toi ñencekñe Tapi yekaci, Amace pono komo kayaritomon ha. Atatese sowtatun pen komo tî nafmekñe Tapi ahnoro, kacho tî ñencekñe.

¹⁰Ero ke tumumuru takî tî ñeñepekñe Toi Tapi yaka. Xoraw tî mîk xakñe yumumuru yosotî. Tawake was apoko okre Atatese pen yañmarî ke, kaxi

tî noro ñeñepékñe. Atatese pen yakro etañmaxapunhîrî tî mîk xakñe Toi. Taa, Xoraw mokyataw Tapi yaka yîwya tîmsom tî ñekyakñe. Mîn hak ñekyakñe prata ciixapu mko, ooru ciixapu mko, bronse ciixapu mko. Ero warai tî ñekyakñe Tapi ya tîmsom.

11-12 Ero mko tî nîmyakñe Tapi Kporin komo ya. Ero wa xa marha tî nîmyakñe yîwya mîk hak rowon pono pen komo yemyawnonho tînañmathîrî pen komo yemyawnonho ha. Ooru tî mîn nîmyakñe yîwya, prata marha. Siriu pen komo yemyawnonho, Moabita pen komo yemyawnonho, Amonita pen komo yemyawnonho, Piristew pen komo yemyawnonho, Amarekita pen komo yemyawnonho. Atatese pen yemyawnonho marha, Heobe pen mumutho yemyawnonho. Soba pono komo kayaritomonîño pen tî mîk xakñe Atatese pen. Ero wa tî yîñekîthîrî komo nîmyakñe Kporin komo ya, tînañmathîrî pen komo yemyawnonho ha.

13 Ero yinhîrî Eton pono pen komo takî tî waihekñe hara Tapi Yîmîtî Keñarî po woskara po. 18.000 pen tî waihekñe iito Siriu komo. Ero yinhîrî takî tî ñekaiwakñe Tapi miyan komo ñentarî me ha.

14 Ero yinhîrî takî tî tîsowtatun komo nîmînmekekñe Tapi miya so Eton pono komo rowon poko hakî. Ahnoro takî tî xatkeñe Tapi maywen me Eton pono kom ha. Ero wa tî xakñe Tapi, ahna so na cetaw noro nakronomekekñe Kporin komo.

15 Ixaw Yana kayaritomon me tî xakñe Tapi ahnorono kayaritomon me ha. Takîhso makî tî tmaywen komo panatanmekyakñe, takîhso marha ñexamro ñeñekekñe ahce wa na exiche so.

16 Taa, Tapi maywen komo wetahcasî, enîño riñe kom ha. Xoabe tî xakñe sowtatu komo yantomañe me, Seruia mrerî ha. Xeosapa tî xakñe kayaritomo komo yehtoponho mewreñe me. Airuce mumuru tî mîk xakñe.

17 Satoke tî xakñe Kporin komo yaka cewomsom, Aitube mumuru. Aimereke marha tî xakñe Kporin komo yaka cewomsom hara Abiata mumuru. Seraiasî tî xakñe kayaritomo karitan mewreñe me.

18 Benaia tî xakñe Keretew komo yantomañe me, Peretew komo yantomañe me marha. Xeoiaata mumuru tî mîk xakñe Benaia. Tapi mumuru komo reha tî xatkeñe kayaritomo yakro cesentaxmu komo. Ero wa tî xatkeñe Tapi maywen komo, enîño riñe kom ha.

Mepibosece Nahsîyasî Tapi Tîhyawno Ro Me

9 ¹Taa, ero yinhîrî on wara takî tî kekñe Tapi tmaywen komo ya, Exihra kyam nai Sau pen yananîño? Exitaw akronoma xe wasî Xonatas pen poyero.

²Xakñe rma tî Sau pen yantonîño, Siba tî xakñe noro yosotî. Ero ke noro tî nañikyatkeñe Tapi yaka. Mokucho on wara tî kekñe Tapi yîwya, Siba amoro? kekñe tî. Noro ow ha awanton, kekñe tî.

³Taa, on wara wîkes awya, kekñe tî Tapi yîwya, exihra kyam nai Sau pen yananînho? Exitaw wakre xe wasî Kaan ya kakronomacho yenpotome yîwya. Nai ha re, kekñe tî Siba, Xonatas pen mumutho. Yîhrepun me thakwa nai okwe ececoka, kekñe tî.

⁴Ahto nai? kekñe tî Tapi. Ro-Teba po nai Maki yaw, Amiew mumuru yaw, kekñe tî Siba.

⁵Ero ke noro takî tî ñańîkpekñe Tapi Ro-Teba poi mohtome, Maki yai, Amiew mumuru yai ha.

⁶Ero ke mokyakñe takî tî Mepibosece, Xonatas pen mumutho, Sau pen parînho ha. Tapi yaka tî mokyakñe. Nutupenwakñe tî Tapi mamaka. Mepibosece amoro? kekñe tî Tapi yîwya. Noro ow ha awanton ha, kekñe tî.

⁷Taa, erasîra esko, kekñe tî Tapi, awakre xe mak wasî aamonhîrî pen pînîn yaw oyexirî ke, Xonatas pînîn yaw ha. Aporin pen rowonînho tak wîmyas awya ahnoro, Sau pen rowonînho ha. Ohyaw tak meseresmesî miya roro, kekñe tî.

⁸Ero wa kacho yentache nutupenwakñe xa hara tî Mepibosece. On wara tî kekñe Tapi ya, Xaparitho warai mak ow waixaputho warai. Ahce wa oyexirî ke oponaro mai? kekñe tî.

⁹Ero yinhîrî Siba takî tî nańîkpekñe xa hara Tapi, Sau pen yantonînho. On wara tî kekñe yiwya, Sau pen rowonînho tak wîm moso ya, noro pen parînho ya, Sau pen yananînho komo rowonînho marha wîm yîwya. Yîmînthîrî komo marha wîm yîwya, ahnoro mak emyawnonhîrî komo.

¹⁰Ero ke moso mararîn pokono ro me tak esko amoro, amumuru komo marha, awanton komo marha. Yînatîrî yenîñe me ehcoko. Ero yeperîrî enmecoko. Ero poko ehcoko roro awantomañenhîrî pen parînho nahrî ehtome. Moso Mepibosece tak ñeseresmesî roro ohyaw, kekñe tî. Ero wa tî kekñe Tapi Siba ya. Yaake tî xatkeñe Siba mumuru komo, 15 ha tî. Yaake marha tî xatkeñe anton komo, 20 tî.

¹¹Ero yentache on wara tî kekñe Siba Tapi ya, kayaritomo ya, Taa, awanton mak ow ha. Amtapotarî wewehcasî watohnî me ro mak, kekñe tî. Ero ke Tapi yaw takî tî ñeseresmekñe Mepibosece yumumuru ro wara rma.

¹²Mepibosece mumuru tî xakñe rikomo me ha ka, Mika tî osotî. Ahnoro Siba yawno komo reha tî xatkeñe Mepibosece yanton me.

¹³Xerusaren pono me takî tî xakñe noro Mepibosece. Kayaritomo yaw tî ñeseresmekñe roro. Yîhrepîra thakwa tî xakñe ececoka rma okwe. Ero wa tî xakñe Mepibosece.

Amon Pen Komo Nañmexe Tapi Sowtatun Komo, Siriu Pen Komo Marha

10 ¹Taa, ero yinhîrî, pahkî ñhe exiche waihyakñe tak Amonita komo kayaritomon pen. Waipuche tak yumumuthîrî takî tî xakñe kayaritomo me hara, Anun tî osotî.

²Ero yinhîrî on wara takî tî nîhtînoyakñe Tapi, Taa, tawake kesenpesî Anun ya, Naas pen mumutho ya. Tawake xakñe yîmînhîrî opoko, ero ke tawake kesenpesî yumumuthîrî poko hara, kekñe tî. Ero ke kîrkomo takî tî ñeñepekñe Tapi Anun yaka. Aamo pen pînîn yaw tî nai Tapi okwe awara xa marha, kaxi tî ñexamro ñeñepekñe. Ero ke cetkeñe takî Tapi maywen komo Amon yepamtho komo rowon pona.

³Taa, Tapi ñeñepetho komo yepatakache Amon komo cheka on wara takî tî ketkeñe Amon yepamtho yantomañe komo tîkayaritomon komo ya, Anun ya, Aamonhîrî pen xatî me cehtopo ma re ñenpe Tapi awya awahworeñe komo yeñeperî ke? Kerasmañe me tko na ñexamro ñeñepei. Kewton komo yenso na mohce kañmachome so amñe, ketkeñe tî.

⁴Ero ke Tapi ñeñepetho komo takî tî nahsîyakñe Anun. Ñexamro yetpoci tî nuhwetkeñe eecome so mak, iyohyarî komo rakataka kica. Pononhîrî komo marha tî nawotopekñe kawra cehso ro, mapirî komo toxa ro mak kica. Ero wa ciriche so ñeñepetkeñe hara.

⁵Ero yinhîrî ero wa ciitoponhîrî takî tî ñekatîmyatkeñe anarî komo Tapi ya. Nîhyapamyatkeñe ro makî tî etpokaxapu komo. Ero ke ñexamro potpona tmaywen komo takî tî ñeñepekñe Tapi. On wara tî nîike kayaritomo, ketkeñe yîwya so, Xefko po ka enmacoko awetpoci komo yatîhtacho mîtwo. Ero yinhîrî tak amohcoko hara Xerusaren pona, nîike tî kayaritomo, ketkeñe tî yîwya so.

⁶Ero yinhîrî on wara takî tî ketkeñe Amonita komo, Kica nîike men Tapi kpoko so tmaywen komo yemetanmekrî poyero kîwya so, ketkeñe tî. Ero ke Siriu komo takî tî nañikyatkeñe sowtatu komo, takronomañe komo. Bece Heobe pono komo tî nañikyatkeñe, Soba pono komo marha tî. Ñepemekñe tî mohtome so takronomaxi. 20.000 tî nañikyatkeñe. Maaka pono komo kayaritomon marha nañikyatkeñe. Yaake marha tî tmaywen komo noro ñekyakñe 1.000 ha tî. 12.000 marha tî nañikyatkeñe Tobe pono kom hara. Ero wa tî sowtatu komo nañikyatkeñe.

⁷Sowtatu komo yañihtoponho yentache tak Tapi ya Xoabe takî tî ñeñepekñe, sowtatu komo marha ahnoro.

⁸Etañmano ritopo po cexitaw so tak Amon yepamtho komo takî tî ñepanacetkeñe cewton komo potaka rma. Cewyaro tî xatkeñe Siriu komo, Soba pono komo, Heiobe pono komo, Tobe pono komo, Maaka pono komo. Ero wa tî xatkeñe ñexamro cewyaro cepanatoso so.

⁹Ero yinhîrî mehxarpa tî Xoabe ñeeñakñe twaparî komo, ceepatai tî ñeeñakñe anarî komo, tîmkai tî ñeeñakñe anarî kom hara kica. Ero ke karitî komo xa tî meñekekñe Ixaw Yana komo, sowtatu kom ha. Ñexamro takî tî panahtopekñe Siriu komo wece cewru.

¹⁰Meñekan komo reha tî ñiifakñe takno maywen me hara Abisai maywen me. Noro takî tî ñexamro panahtopekñe cewyaro hara Amon yepamtho komo wece cewru.

¹¹ On wara tî kekñe Xoabe takno ya, Oyopono me exitaw Siriu komo oyakronomaxi tak amohcoko amyamro. Amon yepamtho komo reha exitaw ayopono me ow tak kmokyasî awakronomaxi.

¹² Kaŕpe xa cehcerî. Erasîn me ro mak cetaŕmacerî ñexamro yakro. Kpoyino komo kurun me cehcerî, Ponaro kehtopo komo yewton kurun me marha. Tanme ro mak Kporin komo nîhtînope kakronomacho komo, kekñe tî. Ero wa tî kekñe Xoabe takno ya.

¹³ Ero yinhîrî sowtatu komo takî tî naaŕakñe Xoabe Siriu komo yakro etaŕmaxi. Meyehra so mokuche ñemahciyatkeñe takî tî Siriu komo Xoabe komo yai.

¹⁴ Siriu komo yemahcirî tko tî ñeeñatkeñe Amonita komo. Ero ke tî ñexamro pen ñemahciyatkeñe hara Abisai komo yai. Ewto pona tî cetkeñe. Ero wa tî xakñe etaŕmano ritoponho. Ero yinhîrî Xerusaren pona takî tî mokyakñe hara Xoabe Amonita komo yaŕmañenho.

¹⁵ Ero yinhîrî on wara takî tî ketkeñe Siriu komo, Kyopo so ñehce kica Ixaw Yana komo. Kaikatko xa hara akro so etaŕmaxi, ketkeñe tî. Ero ke tî sowtatu komo nañikyatkeñe xa hara.

¹⁶ Siriu komo tî nañikyatkeñe xa hara Atatese anarî kom hara, Ewpratesî Yepu mehxa kom ha. Añihxapu komo tî cetkeñe Eran pona. Sobake tî xakñe Atatese sowtatun komo yantomañe me. Mehxa mohxapu komo yantomañe me marha takî tî xakñe.

¹⁷ Ñexamro yekaci yentache Tapi ya Ixaw Yana komo takî tî nañikyakñe xa hara ahnoro kîrkomo. Mokuche so cetkeñe etaŕmaxi xa hara. Xotaw Yepu tî wacetkeñe. Eran pona tî cetkeñe. Tapi komo yenîche tak ñepanacetkeñe takî tî Siriu komo Tapi maywen komo yeepatai. Ñetaŕmetkeñe takî tî Tapi sowtatun komo yakro.

¹⁸ Ñemahciyatkeñe tko tî Siriu komo Ixaw Yana komo yai. Siriu pen komo tî waihketkeñe Tapi maywen komo. 700 tarara yawno pen komo tî waihketkeñe. 40.000 tî waihketkeñe tîhtarî po tîtosom kom hara. Sobake pen meero tî waihketkeñe Atatese sowtatun komo yantomañenho pen. Iito rma tî waihketkeñe. Ero wa tî Siriu komo pen naŕmetkeñe Tapi sowtatun komo.

¹⁹ Ero yinhîrî on wara takî tî ketkeñe kayaritomo komo Atatese maywen kom ha, Okwe xa thakwa, kaŕmacow so okwe Ixaw Yana komo, ketkeñe tî. Ero ke, Etaŕmara ro mak tak cehcerî, ketkeñe takî tî Tapi ya. Ero ke Ixaw Yana komo yewetîne me takî tî xatkeñe. Ero yinhîrî Amonita komo yakronomara takî tî xatkeñe. Ero wa tî xatkeñe Siriu komo.

Urias Pen Waihkapesî Tapi Yihcinhîrî Yahsîtome

11 ¹ Taa, ero yinhîrî takî tî kaamo me xakñe hara cwotu yimawnonho. Kayaritomo komo totopo ro me takî tî xakñe kaamo yimaw, etaŕmaxi totopo me. Ero ke ero yimaw tî Xoabe takî tî ñeñepekñe xa

hara Tapi Amonita komo yakro etařmachome xa hara. Tisowtatun komo marha tı řneřpekeřne noro yakro, Ixaw Yana kom ha. Ero wa tı řneřpekeřne. řNexamro takı tı Amon yepamtho pen komo nařmetkeřne xa hara. Haba takı tı wamcetkeřne ewto ha. lito rma tko tı xakřne Tapi Xerusaren po rma.

²On wara tı xakřne Tapi anarı kaamo po, kokofı exitaw nıřcekřne etakrixapunhıř. Tımın meretwo takı tı řetařakřne. Eřnexa takı tı wooxam řneřřakřne ceyehsom. Cenporem tı mık xakřne wooxam.

³Ero yinhıř tmaywen takı tı řneřpekeřne Tapi wooxam yosotı yentaxi. Entache on wara tı kekřne maywen, Baceseba tı mık noro yosotı Erian yemsıř ha. Urias pici tı mıkı, Etew pic ha, kekřne tı.

⁴Ero yinhıř takı tı tmaywen komo tı řneřpekeřne xa hara Tapi wooxam yařıřso. Ero ke Tapi yaka tı mokyakřne. Noro yenaka tı řetakriyakřne kica. Cetakirwamaxi tı xakřne wooxam ero yimaw. Ero yinhıř cekřne hara tımın yaka, Tapi yenawnonho.

⁵řNetařsiyakřne tko tı wooxam ero yimaw. Ero ke on wara kacho yekatımıřne tı řneřpekeřne Tapi yaka, Tarke wařı, kacho ha.

⁶Ero yentache on wara kacho yekatımıřne takı tı řneřpekeřne Tapi hara Xoabe yaka, Urias eřneřeko xiya, Etew, ha. Ero ke Urias tı řneřpekeřne Xoabe Tapi yaka.

⁷Noro mokuche on wara tı kekřne Tapi yıřwa, Ahce wa nai Xoabe? Ahce wa natu sowtatu komo? Ahce wa nai Amonita komo yakro awetařmacho komo, kekřne tı. Ero warai poko tı řesencekřne Urias yakro.

⁸Ero yinhıř on wara tı kekřne Tapi yıřwa, Taa, etoko tak amın yaka. Iito tak eřtakorokakı, kekřne tı. Ero ke kayarıtomo mın yai tı cekřne Urias. Toche rma takı tı yıřyaka cma tı re iyotı narpekřne Tapi.

⁹Tımın yaka tko tı tohra xakřne Urias. Kayarıtomo mın potaw rma tı řenmayakřne. Tapi maywen komo yakro tı nıřwınıřyakřne iito.

¹⁰Ero yinhıř on wara tı ketkeřne Tapi maywen komo yıřwa, Tohra řeexi Urias tımın yaka, ketkeřne tı. Ero ke Urias tı nařıřyakřne xa hara Tapi. On wara tı kekřne yıřwa, Ai oyakno, mooxe toxapunhıř mımokye. Ahce kacho amın yaka tohra mai kopi? kekřne tı.

¹¹On wara tı Urias řeyukyakřne, Roona yaw mak nařı Kporin komo yamatan. Ixaw Yana komo marha naxe roona yaw so, Xuta yepamtho komo marha. Oyantomařne Xoabe řenmayası woskara po mak. Asowtatun komo marha naxe iito. Ero ke ahce wa ha re kıřce omın yaka eseresmaxi, wooku yeeso, opici yenaka etakriso marha? Ero wa exıř ke so řnexamro omın yaka tohra ro mak wařı. Yaaro xa tan wıřkesı, kekřne tı. Kařpe mas amoro waipıřa, ero wa kacho wara rma nařı omtapotarı, tohra ro mak wařı, kacho.

¹²Ero ke on wara takı tı kekřne Tapi yıřwa, Taa, tan ka enmakı cewřne ro xa. Pahxaxa tak keřpeřı Xoabe yaka hara. Ero ke iito rma tı kokmamyakřne xa hara Urias. Enmapuche iito rma tı ka xakřne.

13Noro tî ñerewusmekñe Tapi, kawaxiyem marha tî ñerpekñe yîwya wenîmtome kica. Kokofni exiche tko Tapi maywen yakro makî tî ñetakriyakñe Urias. Iito mak nîwîñkyakñe xa hara. Tîmîn yaka tî tohra ro mak xakñe.

14Enmapuche karita takî tî mewrekñe Tapi Xoabe yakan. Yîhyaka tî narpekñe Urias ya.

15On wara kacho tî mîn mewrekñe karita, Moso men Urias cirko sowtatu komo poturme. Kaŕpe xa ñetaŕmexe, iina cirko. Ero yinhîrî etocoko amyamro hara yîhyai. Ero wa tînomcoko noro pen waihkachome tak Amon komo ya, kacho tî mewrekñe okwe.

16Ero ke ero wara tî ñiifakñe Xoabe. Amonita komo yewton wece tî cetkeñe Ixaw Yana komo iitono komo waparî me. Ero yimaw takî tî Urias ñiifakñe karitî komo yeceñe xa Amonita komo yeceñe ha.

17Ero yinhîrî ewto pono komo takî tî ñepataketkeñe etaŕmachome Ixaw Yana komo yakro. Ero wa etaŕmetaw so anarî komo tî waihyatkeñe Tapi maywenîno pen komo okwe. Urias pen marha tî waihyakñe okwe, Eteu pen.

18-20Ero yinhîrî takî tî tîmtapotarî yekatîmñe tî ñeñepekñe Xoabe Tapi yaka. Ketaŕmatoponhîrî komo ekatîmtîkakî ahnoro, kekñe tî yîwya. On wara marha takî tî kekñe ekatîmñe ya, Ketaŕmatoponhîrî komo yekatîmtîkache kayaritomo ya noro tak na nîrwona. On wara na nîike awya, Ahce kacho ewto pahnoke xa mîitoce okwe aŕmano riso? Waaca pono komo men wa naŕmetu waiwî kwaparî me meyhra xa kîwcetaw so.

21Onoke xa Abimereke pen waihkekñe Xerubesece mumutho pen? Woosam makî tî naŕmekñe toopu puruma yaposokacho waaca meretîñi. Noro pen po tî naŕmekñe waparî. Tebes po tî waihkekñe. Ahce kacho waaca mîtkoso xa mîitoce okwe?, nîike ha na awya. Ero wara ketaw awya on wara eyuhko, On wara marha wîlkes awya, amaywen pen Urias marha nasî twaihsa, eteu pen, kasko yîwya, kekñe tî. Ero wa tî tîmtapotarî ñekatîmyakñe Xoabe Tapi ya.

22Ero ke cekñe takî tî ekatîmñe Xerusaren pona. Tapi ya tî ñekatîmtîkekñe Xoabe mtaapotachonho.

23On wara tî kekñe Tapi ya, Amna yopo ka xatkeñe ewto pono komo. Amna yaŕmaxi mohce ewto poi. Ero yinhîrî tko ñexamro amna ñeñepekñe hara ewto potaka.

24Ero yimaw tko waiwî takî naŕmetkeñe anarî komo waaca pono komo. Amna wetkeñe okwe. Anarî komo tak waihyatkeñe okwe amaywenînhîrî pen komo. Amaywen pen marha waihyakñe okwe Urias pen, Eteu pen, kekñe tî. Ero wa tî ñekatîmyakñe Xoabe mtaapotarî yekatîmñe.

25On wara makî tko tî kekñe Tapi yîwya, On wara kasko Xoabe ya. Ahwokara esko kmaywen komo waihtoponho poko. Mîk hak mak waihyatu sowtatu komo cetaŕmetaw so. Kaŕpe ñhe xa matko aŕmano

ciicoko xa hara ewto pono komo yaŋmachome, yîmînthîrî komo yakñitome marha, kasko yîwya. Ero wa kasko Xoabe ya ahworetome, kekñe tî. Ero wa tî kekñe Tapi Xoabe mtapotarî yekatîmñenho ya.

²⁶Ero yinhîrî on wara takî tî xakñe Baceseba, ciifonhîrî pen waihtoponho tî ñencekñe. Ero ke yîpînîn yaw tî nîwracekñe.

²⁷Yîpînîn yaw yîwratachonhîrî yîthkache tak tîmîn yaka takî tî ñekyakñe Tapi. Cipici me takî tî nahsîyakñe. Ero yinhîrî takî tî ñewruyakñe Tapi mumuru ciki. Kîfwañhe enîhra ro makî tko tî xakñe Kporin komo Tapi yehtoponho ha.

Tapi Ñeñekesî Natan Kporin Komo Yanme

12 ¹Ero yinhîrî Natan takî tî ñeñepeknê Kporin komo Tapi yaka. Ero ke yîhyaka cekñe. On wara tî kekñe yîwya, Ai apa, on wara wîŋkes awya, On wara xatkeñe ewto pono komo, asakî xatkeñe. Anarî xakñe cemyawnoi xa, anarî reha xakñe emyawnomnî me reha okwe.

²Meŋpora ro mak xakñe cemyawnoyem yoku, opeŋa komo, paaka komo.

³Iyokumra reha xakñe okwe emyawnomnî. Cewñe mak xakñe iyoku opeŋa xîkrî, woosî ciki, epethîrî pona ahsîxapu. Noro ciki tî poŋmamnoyakñe tîmîn yaw rma tîmxîkrî komo yakro. Nînahmekñe tînaputhîrî yakwenho ke rma. Tututumuru yawno poi rma tî wokpekñe. Cenaw rma tî nîwînikrekñe ciki. Cemsîrî wara ro mak ñiifakñe.

⁴Ero yinhîrî pawana tak mokyakñe cemyawnoyem yaka. Ero ke iyotî yetaka xe xakñe. Tooku tko nîmcekñe waihkara, opeŋa komo, paaka komo. Noro yipu waihkara xakñe tpawanarî yotî me. Emyawnomnî yokutho xa matko nahsîyakñe okwe, waihkekñe tak tpawanarî yotî me, kekñe tî. Ero wa tî kekñe Natan Tapi ya.

⁵Ero wa kacho yentache nîrwonakñe xa takî tî Tapi cemyawnoyem poko. On wara tî kekñe, Ero wa iyohkano riñenho nasî twaihkapore. Yaaro xa tan wîŋkesî, Kporin komo nasî waipîn me kacho wara rma.

⁶⁴ opeŋa xîkrî tîmpore men nas hara waihkaŋapu yemtakaimacho. Ero wa men tîmpore nasî emyawnomnî yoku waihkañenho kicicme exirî ke, emyawnomnî pînîn yawra ro mak exirî ke, kekñe tî.

⁷On wara tko tî Natan ñeyukyakñe, Noro rma amoro, cemyawnoyem poko wekatmo noro. On wara kesî Kporin komo, ponaro Ixaw Yana komo yehtopo, Ixaw Yana komo kayaritomon me kîhkapekñe. Sau pen ya awaikapora wîxakñe.

⁸Awantomañenhîrî pen yananînho wîmyakñe awya. Yihcinhîrî komo yenîñe me marha kiirî. Ixaw yana komo marha wîmye awya Xuta yepamtho komo yakro rma. Ero warai komo ke kwakrei. Wahra mak owakresî Kporin komo, ketaw rma awya ero yopo wîmrî ha re awya.

⁹Ahce kacho Aporin komo ya apanatanmetopo komo meeñakñe ero pîntho me. Kicicme tî aweña okwe. Urias pen mîwaikekñe kacipara

imo ke, Etew pen ha. Amonita komo kaciparan ke rma mîwaikekñe. Yihcinhîrî tak mahsîyakñe apici me kica.

¹⁰Ero yanme tak awepamrî pen komo waihyaxe amñe emapona. Miya roro waihyaxe okwe kacipara imo ke rma. Ero wa waihyaxe noro pîntho me oyenîrî ke awya, Urias pen cinho yahsîrî ke awya ha, nîike Kporin komo awya, kekñe tî.

¹¹On wara marha kesî Noro awya, amxîkrî komo rma wiifas amñe awîrîmañe me okwe. Ahcinhîrî komo wîmyasî anarî ya amîtwono ya rma. Nexamro yenaka ñetakriyasî noro katpanaw rma kica.

¹²Kicicme mîxakñe amoro eñepa me. Ixaw Yana komo ñenîrî me rma tko ero wa wiifasî ahcinhîrî komo, katpanaw rma, kes awya, kekñe tî.

¹³Ero wa kacho yentache tak on wara tî Tapi ñeyukyakñe, Kicicme wehxe kica Kporin komo poko, kekñe tî. On wara tî kekñe Natan yîwya, Taa, kicicme awehtoponhîrî takî tî nîhcamnoi Kporin komo. Waipîra tî mai.

¹⁴On wara tko naxe Kporin komo xatî pîn komo awehtoponhîrî yentañe komo, kicicme so tak nîmtapowaxe ro mak kica Noro poko apoyero rma. Ero ke amumuthîrî pen ciki takî tî waihya ewruxan ciki, kekñe tî. Ero wa tî kekñe Natan Tapi ya.

Tapi Xikîtho Pen Waihyasî

¹⁵Ero yinhîrî takî tî tîmîn yaka cekñe hara Natan. Ero yimaw takî tî rikomo pen ciki namotorekñe, Urias pen cinho yenawnonho ha. Kaŕpera xa takî tî xakñe okwe.

¹⁶Ero ke Kporin komo yakro tî nîmtapowakñe Tapi cerewre ro mak tumumuru yakîfwamacho poko. Eseresmara ro makî tî xakñe. Tîmîn yaka tî cekñe. Roowo pona takî tî ñetîrapekñe pahkî. Ero wa tî xakñe cenmakaxi ro okwe.

¹⁷Ero yinhîrî poritomo komo tî mokyatkeñe yîhyaka yîhyawno komo rma. Oyakno, ketkeñe tî, tawompore nasî, ceseresmapore marha, ketkeñe tî yîwya. Awomura tko tî xakñe, eseresmara marha tî xakñe akro so.

¹⁸7 ro enmapuche takî tî waihyakñe okwe rikomo pen. Tapi ya ekatîm xera tko tî xatkeñe maywen komo, yumumuthîrî waihtoponho yekatîm xera. On wara tî ketkeñe, Kaŕpe rma ka exitaw ciki tîtkace cma ha re yîwya. Mawomyasî cma re, meseresmesî takî cma re, tîtkace. Kentara so ro mak xakñe. Ahce wa xa tak na nai tumumuthîrî pen waihtoponho yekatîmyataw hara yîwya? Nêsetape tak na okwe, ketkeñe tî.

¹⁹Tmaywen komo tko tî ñeeñakñe Tapi, ehtura esentarî komo tî ñeeñakñe. Ero ke, Waipo ham rikomo pen ciki, kekñe tîhnaw rma. Waipo tak na rikomo? kekñe tî yîwya so. Nhnk, waipo tak okwe, ketkeñe tî yîwya.

²⁰Ero wa kacho yentache nawomyakñe tak puknow wa ehxapunhîrî. Nêyehyakñe takî tî, ñekapekñe marha tî, kiŕwan tak namruyakñe

tponon. Ero yinhîrî Kporin komo mîn yaka takî tî cekñe. Iito tî Kporin komo yehtopo poko tî nahwowakñe. Ero yinhîrî tîmîn yaka takî tî cekñe hara. Onahrî tak ehcoko, kekñe tî tmaywen komo ya. Ekîche tak yîwya so ñeseresmekñe takî tî. Ero wa tî xakñe Tapi.

²¹Ero ke on wara tî ketkeñe noro maywen komo yîwya, Apa, ahce kacho ero wa mai hara? Waipîra ka exitaw rikomo ciki eseresmara mîxakñe. Mîwracekñe mak okwe. Orototo amumuthîrî pen waipo okwe. Waipuche tak mawom hara, meseresmesî marha. Ahce kacho ero wa mai ke? ketkeñe tî yîwya.

²²⁻²³On wara tî kekñe Tapi, Waipîra ka exitaw rikomo eseresmara wehxe, kîwracekñe mak. On wara wîîkai, Ahce wa na nai Kporin komo. Opîñin yaw tko na nai anarimaw. Rikomo waihara rma na nai, wîîkai. Orototo twaihso thakwa tak nasî. Ero ke ahce kacho eseresmara wai? Wenpake ha ma re? Pîra ro mak. Yîhyaka xa matko kîwces amñe. Noro reha mokuhra ro mak nasî ohyaka, kekñe tî. Ero wa tî kekñe Tapi.

Saromaw Ñewruyasî

²⁴⁻²⁵Ero yinhîrî cipici takî tî nahworekñe Tapi, Baceseba. Yîhyaka tî cekñe, enaka tî ñetakriyakñe. Ero ke takî tî ñewruyakñe xa hara yipici yîmreî ciki xa hara. Saromaw me tî nosohcetkeñe. Noro xe ciki tî xakñe Kporin komo. Yiixe cexîrî ke weronomano riñe tî ñeñepékñe Tapi yaka, Natan ha. On wara kacho tî ñekâtîmyakñe yîwya, Amumuru ciki osohtoko Xecicias me, kacho tî. Ero ke ero wa tî nosohcekñe Tapi Kporin komo yanme.

²⁶Taa, meye rma tî ka xakñe Xoabe. Haba pono komo yakro rma tî ñetañmekñe Amonita komo yakro. Ewto raconho tî ka nahsîyakñe kayaritomo yewtonî ro. Ero wa tî xakñe noro reha.

²⁷Ero yinhîrî tîmtapotarî yekâtîmñe komo tî ñeñepékñe Xoabe Tapi yaka. On wara kekñe, Haba pono komo yakro ketafmai. Tuuna wahsîye, ñexamro nakwatho.

²⁸Ero ke ahnoro tak añihko sowtatu komo. Ñexamro tak eeko oona Haba wamtotome xa tak, ahsîtome marha. Anarimaw owî rma na ewto wahsîya. Ero wa oyexitaw oyosotî ke rma na nosohcetetu ewto, kekñe. Ero wa kacho yekâtîmñe tî ñeñepékñe Tapi yaka.

Haba Nahsîyasî Tapi Amon Komo Yewton

²⁹Ero ke ahnoro takî tî nañîkyakñe Tapi sowtatu komo. Haba pona tî cekñe, iitono komo yakro etañmaxi. Ewto takî tî nahsîyakñe.

³⁰Ñexamro kayaritomonîño tî nahsîyakñe. Noro xapikantho tî nahsîyakñe ooru ciixapu. Tawsîñem tî mîn xakñe xapika, 34 kiru wicakî tî xakñe awsin okyo. Toopuci enporixapu mko ke tporenoi tî xakñe cepethîkem ke okre. Ero takî tî ñiîfatkeñe Tapi tîpîrî pona hara. Iitono komo yemyawnonho marha tî nahsîyakñe Tapi meñpono pîn ro mak.

³¹Iitononhîrî komo marha tî naafakê anana. Ñexamro tî napickekê sahsamacho poko, roowo yahtotopo poko, yawaka poko, kawau yamnonotopo poko, ero warai poko tî napickekê. Ero wa tî miyan komo rma napickekê Amon yepamtho komo, mîn hak ewto pono komo. Ero yinhîrî Xerusaren pona takî tî cekê hara Tapi. Sowtatu komo marha tî cetkeê hara iina ahnoro. Ero wa tî cetkeê.

Cepeka Rma Nahsîyasî Amnon, Tapi Mumuru

13 ¹Taa, ero yinhîrî takî tî pahkî ñhe exiche on wara tî xakê Absaraw, Tapi mumuru, noro yepeka xakê, Tama tî noro yosotî. Cenporem tî mîk xakê Tama. Anarî tî xakê hara Tapi mumuru, Amnon tî xakê noro yosot hara. Ero yimaw takî tî Tama xe tî xakê Amnon.

²Yiixe ro makî tî ñehtîkekê tamotoso ro mak okwe. Kîîrî pokono pînî tî ka mîk xakê Tama. Ahce wa wai okwe, kekê tî Amnon. Noro yahsî xe wasî, kehîesî makî tko kekê tî Amnon.

³Taa, iito marha tî xakê Amnon yakrono Xonatabe tî osotî. Simea mumuru tî mîkî xakê, Tapi yakno mumuru ha. Anarmerpa so ciino ritopo yîhtînoê ro tî mîk xakê Xonatabe.

⁴On wara tî kekê Xonatabe Amnon ya, Ahce wa mai ke? Kayaritomo mumuru cma re amoro. Ahce wa awexirî ke makporoya? Enmafâtîxera makporotîkes okwe. Ekatîmra mai owaya? kekê tî yîwya. On wara tî kekê Amnon, Oyakno yepeka xe wasî Absaraw yepeka xe, Tama ha, kekê tî.

⁵Ero ke on wara tî kekê Xonatabe, Taa, on wara wîîkes awya, etakrita. Tamotosom wara esenpoko. Ero yinhîrî aamo mokyataw awenso on wara kasko yîwya, Apa, on wara wîîkes awya, oyepeka moku xe cma re wasî onahrî ciiso. Tanî rma ciri xe wasî owero ro. Tamorî ke rma onahma xe marha wasî yîwya, kasko yîwya, kekê tî.

⁶Ero ke ero wa kacho yaw roro rma tî xakê Amnon. Ñetakriyakê, tamotosom wara tî ñesenpekê. Ero yinhîrî kayaritomo tî mokyakê enso. On wara tî Amnon kekê yîwya, Apa, oyepeka moku xe cma re wasî oona oyuru ciiso ciki, Tama moku xe. Owero ro rma ciri xe wasî. Tamorî ke rma onahma xe wasî yîwya, kekê tî. Ero wa tî kekê Amnon tîîm ya.

⁷Ero ke takî tî Tama naînikpekê Tapi. Kayaritomo mîn yaw tî xakê noro woosam. Ai okopuci, mîîce tî awepeka yaka Amnon yaka iyuru ciiso, kekê yîwya.

⁸Ero ke cekê takî tî Tama cepeka yaka, Amnon yaka. Cetakriso tî xakê Amnon tîmîn yaw. Iito takî tî puruma tî ñesmekê Tama katî yakro, naayakê marha. Amnon wero ro rma tî iyuru naayakê.

⁹Ero yinhîrî eîpoci po rma tî naafakê yîhyaka. On ha awru, kekê tî. Tokuhra ro makî tko tî xakê okwe. On wara makî tî kekê tanton komo

ya, Yarı ka etocoko ahnoro, kekñe tí. Ero ke cetíketkeñe takí tí anton komo ahnoro.

¹⁰Ero yinhîrî on wara takí tí kekñe Amnon Tama ya, Xiya ñhe eeko anayithîrî owîntopo yaka xa. Awemyaw rma eeko onahmachome awya, kekñe tí. Ero ke tînayithîrî takí tí naafakñe cepeka yîwîntopo yaka xa.

¹¹Yîhyaka ariche cepeka takí tí nahsîyakñe Amnon. Oyenaka amok ha aaci, kekñe tí yîwya kica.

¹²Pîra ro mak ñooño, kekñe tí. Opokohra ro mak esko. Ixaw Yana komo thakwa re kîw hara. Ero wa exihra ro mak cexpore nasî. Kicicme ow cirihra ro mak esko okwe.

¹³Opoko awexiche ahce wa takí re wai, ahce wa tak ohyapamnotoponho ñehcamnoya ha re awya? Ahce wa tak mai amoru hara? Naxe rma re Ixaw Yana komo noro pîntho me cehsom komo. Noro yipu komo warai me rma tak mas amoru hara kica. Kayaritomo yakro amtapotak ha ke oyahsîtopo poko. Apici me omyasî rma awya, kekñe tí yîwya.

¹⁴Yîmtapotarî yewetîra rma tí xakñe kîîrî. Woomam yopo tí xakñe. Ero ke tí nukukmekñe kica.

¹⁵Yukukmake takí tí Tama xera ro mak takí tí xakñe hara Amnon. Yiixe cehtoponhîrî yopo ro mak tí yiixera xakñe kica. On wara takí tí kekñe yîwya, Awomko tak ha. Etok hara, kekñe tí.

¹⁶Pîra, kekñe tí Tama. Kicicme men nasî oyeñepetaw awya. Kicicme rma re ow miirî. Kicicme xa tak men nasî oyeñepetopo hara, kekñe tí yîwya. Yîmtapotarî yewetîra rma tko tí xakñe okwe.

¹⁷Tanton takí tí nañikyakñe Amnon. On wara tí kekñe yîwya, Moso arko katpanaka ohyai. Iina ariche metata tak ewkakî, kekñe tí kica.

¹⁸Ero ke Tama takí tí naafakñe katpanaka. Ariche metata takí tí ñewkekñe. Ahnorono yaw tí xakñe Tama poono yaw, tporenoyem yaw. Ero yipu yaw re tí xatkeñe kayaritomo yemsîrî komo, iîñomnî kom ha.

¹⁹Tîcetaw tak tí wemronho pahyakñe Tama tîhtîpîrî pona. Tpononthîrî marha tí nahyaxkekñe okwe kîfwanînhîrî. Tîhtîpîrî marha tí nahsîyakñe. Tîwrataro tí cekñe. Kafpe tí nîwracekñe okwe. Ero wa tí cekñe.

²⁰Absaraw yaka tí cekñe cepeka yaka. Noro yeniche on wara tí kekñe Absaraw yîwya, Ai, awakro ma ñeexi awepeka Amnon? Tîtkeñe mak esko. Awepeka rma mîkro ha. Eserepokara esko noro poko, kekñe tí yîwya. Ero yinhîrî iito rma tí xakñe Tama cepeka yaw Absaraw yaw. Ahwora ro makí tí xakñe.

²¹Ero yinhîrî ñexamro yehtoponho takí tí ñencekñe Tapi. Ero ke tí nîrwonakñe xa.

²²On wara tí xakñe Absaraw hara, Amnon takí tí yîmtapotarera ro mak xakñe. Kîfwanhe tí yîmtapotara xakñe akro, kicicme marha tí yîmtapotara xakñe akro. Amnon xera ro makí tí xakñe cepeka poko exirî ke. Ero wa tí xakñe Absaraw.

Amnon Pen Waihkesi Absaraw Cepeka Poyero

23Ero yinhîri asakî ro yicimîipuntache tak on wara takî tî xakîne Absaraw, tanton komo tî nantomekîne tok poci yawotorî poko, opefa poci yawotorî poko. Baaw-Aso po tî xakîne iyoku Eprain yepamtho komo rowon mîtwono po. Iito cexitaw tî iina nañikyakîne kayaritomo mumuru komo ahnoro eseresmachome so.

24Kayaritomo yaka marha tî cekîne Absaraw. On wara tî kekîne yîwya, Apa, awanton ow ha. On wara wîlkes awya, omaywen komo naxe meye oyok poci yawotorî poko. Ero ke amoro marha cma re mîmokyasî iina eseresmaxi. Amaywen komo yakro rma cma re mîmokyaxe, kekîne tî.

25Pîra tko na okopuci, kekîne tî Tapi. Ahnoro rma amna cetaw ahyaka yînahmarî yopo mak nas amna, kekîne tî. Amoku xe so rma tko was apa, ketîkekîne tî Absaraw. Wara rma ewetîra tî xakîne yîm. Kîfwañhe awirpe Kporin komo, kekîne rma tko yîwya.

26Ero yinhîri on wara takî tî kekîne Absaraw yîwya, Taa, mokuhra awexitaw oyakno cma re meñepesî amna yakro Amnon ha, kekîne tî. Ahce kacho noro yarî xe mai? kekîne tî yîm.

27Ketîkekîne rma tko tî Absaraw. Ero ke takî tî Amnon ñeñepékîne Absaraw yakro. Ahnoro tî ñeñepékîne tumumuru komo noro yakro.

28Ero yinhîri Absaraw mîn yaw exitaw so tak on wara tî kekîne Absaraw tanton komo ya, On wara men wîlkes awya so, Amnon men encoko. Wooku yerîche yîwya twenîmso ro on wara tak wîlkes awya so ero yimaw, Amnon men waihkacoko, wîlkesî. Ero wa kache owya waihkacoko ha men. Erasîra ehcoko. Owî rma kantomexe so ero poko. Ero ke kaŕpe men ehcoko erasîra, kekîne tî.

29Ero ke Amnon pen takî tî waihketkeñe Absaraw mtapotachonho yaw roro rma. Ero ke takî tî nawomyatkeñe yohno kayaritomo mumuru komo. Tooku mkañsî ñetakriyatkeñe, ñemahciyatkeñe takî tî. Ero wa tî xatkeñe.

30Esama yaw rma exitaw so on wara kacho tî ñencekîne Tapi, Kayaritomo mumutho pen komo takî tî waihka Absaraw ahnoro okwe. Cewñe ñhema yîmtora ro makî tî ñex okwe, kacho tî ñencekîne.

31Ero wa kacho yentache nawomyakîne takî tî kayaritomo piiri. Tponon tî nahyaxkekîne okwe. Roowo pona takî tî ñepîrkekîne. Noro mamhoko tî ñecececetkeñe maywen komo ahnoro. Tponon komo marha tî nahyaxketkeñe ñexamro hara.

32Iito rma tko tî xakîne Xonatabe, Simea mumuru, Tapi yakno mumuru. On wara tî kekîne noro Tapi ya, Pîra apa, ahnoro omumutho pen waihkacow okwe, kahra esko. Amnon pen makî reha waihkacow okwe. Noro waihkacho rma tî ñihtînyakîne Absaraw pahxa rma cepeka poko exiche rma Amnon, Tama poko exirî ke, kekîne tî.

33Eserepokara cexpore nasî ero wa kacho poko, Ahnoro waihkacow okwe kayaritomo mumutho pen, kacho poko ha. Amnon makî reha waipo, kekîne tî.

Absaraw Ñemahciyasí Tpoyino Komo Cheka

³⁴Taa, Amnon pen waihkhache takí tî ñemahciyakñê Absaraw. Taa, kayaritomo mîn meretwo tî xakñê tmohsom yenîñe ha. Tîmkai tî ñeeñakñê. Eñexa tmohsom komo tî ñeeñakñê meñpono pîn. Puhyaka tî mokyatkeñê.

³⁵Ero ke on wara tî kekñê Xonatabe kayaritomo ya, Enko xe apa. Naxe rma kayaritomo mumuru. Omtapotachonho yaw roro rma wa naxe, kekñê tî.

³⁶Ero wa kache yumumuru komo mokyatkeñê yîhyaka. Nîwracetkeñê takí tî, kañpe ro makí tî ketkeñê. Kayaritomo marha tî nîwracekñê tmaywen komo yakro, nîwracetkeñê ro mak ahwora xa cexirí ke so okwe. Ero wa tî nîwracetkeñê.

³⁷Taa, ñemahciyakñê reha Absaraw. Tawmai yaka tî cekñê Amiuci mumutho yaka. Xesu pono komo kayaritomon tî mîkí xakñê Amiuci. Tapi reha tî nîwracekñê enmafatíxera tumumuru pen pínî yaw.

³⁸Iito rma tî ka xakñê Absaraw Xesu po, 3 cimñipu tî xakñê iito.

³⁹Absaraw pínî yaw marha tî xakñê Tapi pahkí ñhe exiche. Noro yenso tîto xe tî xakñê. Tahwore takí tî xakñê Amnon pen pínî yaw yîwratapunhîrî. Twaihsa Amnon exirí ke thakwa tî yîwratarã ñhe takí xakñê. Ero wa tî xakñê Tapi.

Xerusaren Pona Ñetîrames Hara Absaraw

14 ¹Taa, ero yinhîrî on wara tî kekñê Xoabe, Seruia mrrerí, Absaraw ponaro xa nai ham kayaritomo, kekñê tî tíropotaw.

²Ero ke wooxam takí tî nañikpekñê Tekoa pono. Yuhnari yîhtînoñe tî mîk xakñê wooxam. Noro mokuche on wara tî kekñê yîwya, On wara cma re wîlkes awya aaci, tíwrataxmu wara esenpoko. Tíwrataxmu ponon yaw esko, ehkaperã marha esko. Pahkí tíwrataxmu wara esenpoko ayananînhîrî pen pínî yawno wara.

³Ero wa rma tak etoko kayaritomo yaka. On wara kasko yîwya, kekñê tî. Tîmtapotarí tî ñekatîmyakñê yîwya kayaritomo ya yîñekatîmrí harã. Ero wa tî kekñê Xoabe wooxam ya Tekoa pono ya.

⁴Ero ke ero wa kacho yaw roro tî cekñê wooxam kayaritomo yaka. Yîhyaka títoche tî ñesewnapekñê kayaritomo mamaka. On wara tî kekñê yîwya, Apa, owí cma re makronomesí, kekñê tî.

⁵Ahce wa mehxe? kekñê tî yîwya. On wara tî kekñê wooxam, liño waixapu ow ha. Yaaro tan wîlkesí. Oyiño pen waihyakñê okwe.

⁶Asakí tî xakñê omrrerí. Mararí po exitaw so tko tî ñetañmetkeñê okwe. Yîrwoxinkañê komo tî exihra xakñê iito. Ero ke taknonhîrî pen tî waihkekñê akno rma.

⁷Taa, kokoñoro takí oyiño pen yananînhõ komo mohce ahnoro oyemetanmeso xa harã okwe. On wara kexe owya, Amna ya tîmko

amrerî taknonhîrî pen waihkañenho. Noro tak amna waihkes hara taknonhîrî pen waihkachonho yepetho me. Aañonhîrî pen yemyawnonho yahsîñe meero amna waihkesî, kexe owya okwe. Noro pen waihketaw yîwya so oyecetoñe exihra tak nas okwe. Oyiño retawno exihra marha nas okwe, osoken marha exihra, kekñe tî.

⁸Taa, kekñe tî Tapi, amîn yaka etok hara. Omtapotarî wekatîmyasî ayanan komo ya. Noro mrerî waihkara ro mak men ehcoko, wîikesî yîwya so, kekñe tî.

⁹Nîmtapowakñe rma tko ka wooxam. On wara tî kekñe xa hara, On wara mak wîikes awya apa, nîrwonatu na oyiño pen yananîño komo amtapotarî yentache. Ero wa exitaw so opona mak cirko kicicme omrerî yehtoponho, oyanan komo pona marha. Apona rma cirihra ro mak ñehcowpe kicicme ehtoponhîrî, kekñe tî.

¹⁰On wara tî ñeyukyakñe Tapi, Onoke na yîmtapowataw awakro kicicme, ohyaka tak eeko. Ow tak wîtwermesî aweira ro mak tak ehtome, kekñe tî.

¹¹On wara takî tî kekñe wooxam, Apa, Aporin komo Kaan ponaro cma re masî waixapu pen yepañîñe porohkachome, omrerî waihkara ehtome, kekñe tî. Taa, kekñe tî Tapi yîwya, yaaro tan wîikesî, Kporin komo nasî waipîn me, kacho wara rma nasî omtapotarî yaaro xa. Cewñe ciki amrerî poci yehcamnopîra ro mak nasî, kekñe tî Tapi yîwya.

¹²On wara takî tî kekñe wooxam, Apa, omtapota xe rma cik wasî awakro, kekñe tî. Taa, kasko rma, kekñe tî.

¹³On wara tî kekñe wooxam, Apa, ahce kacho Kaan yanan komo yemetanmetopo mîhtînoya hara amoro? Aweponanîmtotopo wara rma mîmtapota oroto. Enko, anporokathîrî añikîra masî.

¹⁴Kwaipuche so pakahra ro mak wa taxe hara. Tuuna wara mak taxe roowo pona yukmamxapu wara. Anmîn me nas hara tuuna yukmamxapu. Ero wa xa marha taxe kwaipuche so, enpakan me ro mak taxe hara. Waipîn komo tko waihkara nasî Kaan. Ahce wa na nîhtînoya Noro tînpokathîrî komo yañihtome tîhyaka hara. Eroromero kporohkara nasî.

¹⁵Ero wa kaxi mak kmoko apa, oyerasperî ke mak opoyino komo ya. Ero ke on wara wîikai, Kayaritomo yakro kîmtapowa ham. Anarimaw na omtapotarî ñewehca rma, wîikai.

¹⁶Omtapotarî menta waihka xapu yepañîñe porohkacho poko reha. Ow mukurunpe, amna yemetanmekñe mîporoke amna waihkara ehtome. Amna waihketaw thakwa Kaan nîmîtho ahsîra rma thakwa nas amna omrerî yakro. Ero ke Noro yipu mîporoke ham okre.

¹⁷Ero ke amtapotarî ponaro tak wasî, eserepokara tak wasî. Kaan yancun wara rma kencesî. Camkîra kîhtonoñe amoro ha. Kîrwañhe cehsom mîkro mîikesî anarî poko, kicicme cehsom mîkro mîikesî kicicitho poko hara. Ero

ke awakronoma xe xa wasî Kporin komo ya, ponaro awehtopo ya, wîlkesî, kekñe tî.

¹⁸Ero wa kacho yentache on wara takî tî kekñe kayaritomo wooxam ya, Aaci, kîmtapowasî cik awakro. Aropotaka cma re eyamra ro mak masî omtapotarî yeyuhtopo, kekñe tî. Taa, kasko ka apa, kekñe tî wooxam.

¹⁹On wara tî kekñe kayaritomo, Xoabe yanme tko na mîmoko, kekñe tî. Ai ha, kekñe tî wooxam, ahce wa thakwa re amtapotarî wanwekya. Amtapotarî yai etaknamara tasî kaari men wara, poowa men wara marha. Anarmen yîhtînopîra ro mak tasî amtapotarî yanwekî xe kexitaw. Nhnk, noro rma wa oyantoma ahyaka omohtopo poko. Noro rma tîmtapotarî ñekatmo owoya awya cekatîmsom.

²⁰Ero wa nîikai Xoabe owoya kîfwañhe tak awehtome amumuru poko. Takîhso yîhtînoñe xa tko amoro. Kaan yancun wara rma masî, camkîra cehsom amoro ahnoro roowo poko hakno komo yehtopo poko, kekñe tî. Ero wa tî kekñe wooxam Tapi ya.

²¹Ero yinhîrî on wara takî tî kekñe kayaritomo Xoabe ya, Taa, amtapotarî wewehcasî. Ero ke etoko aparî ka, Absaraw ka, kekñe tî.

²²Ero yentache ñesewnapekñe takî tî Xoabe Tapi mamaka. Ero wa ham okre, kekñe tî yîwya. Orotok on wara wîlkesî, Kîfwañhe wai ham kayaritomo ya, wîlkesî. Ero wa wîlkesî omtapotarî yewetîrî ke awya, kekñe tî. Ero wa tî kekñe Xoabe.

²³Ero yinhîrî Xesu pona takî tî cekñe Xoabe. Absaraw tî ñekyakñe Xerusaren pona.

²⁴On wara tko tî kekñe kayaritomo, Tîmîn yaka mak tompe. Oyenso mokuhra ro mak ñexpe, kekñe tî. Ero ke tîmîn yaka makî tî cekñe Absaraw. Kayaritomo yenso tohra tî xakñe.

Absaraw Nañikyasî Tapi Tawakem Me

²⁵On warai tî mîk xakñe Absaraw, kîrîr yenporî ro makî tî mîk xakñe. Cenporem komo rma re ñetahcatkeñe Ixaw Yana komo. Absaraw xa tî ñetahcatkeñe anarî komo yopo cenporem me xa tak exirî ke. Anarme exihra ro mak tî xakñe yupun yîhtîpîrî ñixa rono, yîhtarî ponarono rma.

²⁶Tîhpoci tî nawocekñe cimñipu yenatîxera. Awsînmîtkarî ke tî nawocekñe. Awsîn nukuknomekñe. 2,3 kiru wicakî tî xakñe yîhpoci yawsîn okyo, kayaritomo yawno wicakno kiru wicakno ha.

²⁷Osorwaw tî xakñe noro mumuru. Cewñe makî tî xakñe emsîrî, Tama tî osotî. Cenporem tî mîk xakñe noro yemsîrî.

²⁸Ito rma tî re xakñe Absaraw Xerusaren po. Kayaritomo yenso tohra tî xakñe okwe.

²⁹Ero yinhîrî Xoabe takî tî nañikpekñe Absaraw kayaritomo yaka ceñepetome. Tohra tko tî xakñe Xoabe Absaraw yaka. Ero yinhîrî nañikpekñe xa hara Absaraw. Nanwekyakñe xa hara tî Xoabe yîhyaka tohra.

³⁰Ero ke on wara takî tî kekêne Absaraw tanton komo ya, On wara wîlkes awya so, Xoabe mararîn nasî moroto omararîn mîtwo rma. Sepata nasî iito yînatîrî. Ero kfa akñitatko, kekêne tî okwe. Ero ke Xoabe natîrî tî nakñiyatkeñe Absaraw yanton komo.

³¹Ero yinhîrî Absaraw yenso takî tî cekêne Xoabe. On wara tî kekêne yîwya, Ahce kacho onatîrî nakñice awanton komo kica? kekêne tî.

³²On wara tî Absaraw ñeyukyakêne, On wara wîlkes awya, kañikpoi cma re. Aweñepe xe wîxakêne kayaritomo yaka on wara kachome yîwya, Ahce kacho Xesu poi kmokyakêne ha ke, nîlke tî awya Absaraw. Wara ñhe wasî iito rma oyexitaw, nîlke tî awya, kacho yekatîmtome awya ha. Kayaritomo yenso owto xe men wasî. Kicicme oyexitaw yîwya owaikape noro rma, kekêne tî Xoabe ya.

³³Ero ke kayaritomo yaka takî tî cekêne Xoabe. Absaraw mtapotachonho tî ñekatîmyakêne yîwya. Ero wa kacho yentache Absaraw takî tî nañikpekêne kayaritomo. Yîhyaka tîtoche ñesewnapekêne takî tî kayaritomo mamaka. Ero yinhîrî tumumuru takî tî ñewcokekêne. Ero wa tî xakêne kayaritomo, Absaraw poko.

Kayaritomo Me Ñecîfasî Absaraw Tapi Weñekarî

15 ¹Ero yinhîrî on wara takî tî xakêne Absaraw, tarara takî tî nahsîyakêne kawaru narîrî. Kawaru marha nahsîyakêne yihxikêne. Kîrkomo marha tî nantomekêne 50, tpoturme tîtosom kom ha.

²Pahxaxaro so tpakaxmu me tî xakêne Absaraw. Xerusaren yesamarî yakumyaw tî ñecececekêne roro metata pahnoke. Iina tî mokyatkeñe kayaritomo ya eñekapono rîñe komo, Oyemetanmekêne komo cma re meñekesî, kañe kom ha. Iito exitaw so noro yipu komo yakro tî nîmtapowakêne Absaraw. On wara tî kekêne yîwya so, Ai oyakno, ahtono amorô? kekêne roro yîwya so. Ero wa kacho tî ñeyukyatkeñe, tîtribun tî ñetahcakêne. Noro yipu ow ha, ketkeñe tî yîwya.

³On wara takî tî kekêne roro Absaraw yîwya so emetanmetopo yentache, Ai ha okwe. Yaaro rma re mîlkesî, awemetanmekyat ham okwe. Kayaritomo maywen tko exihra nas awemetanmekêne yeñekañe.

⁴Ceseñekaxmu komo yentañe me oriche awya so ahnoro rma wencesî emetanmexapu komo yehtopo, ceseñekaxmu mtapotarî ha. Yaaro xa tak awemetanmekêne komo panaresî owî reha, kekêne roro tî noro yipu komo ya.

⁵Anarimaw so anarî komo tî mokyatkeñe Absaraw yaka ahce wa na kaxi yîwya. Amrinaka tî ñesewnapetkeñe mamakan wara. Ero wa esewnapetaw amorî komo takî tî nahsîyakêne Absaraw, ñewcokekêne marha takî tî.

⁶Ero wa tî xakêne roro Absaraw Ixaw Yana komo poko kayaritomo ya ceseñekaposom komo poko. Ero wa tî ñiifakêne tpoko rma enpamnotome Ixaw Yana komo, kayaritomo xera ñhe marha ehtome so okwe.

7-8 Taa, 4 cimñipu tî ero wa xakñe okwe. Ero wicakî pahkî exiche on wara takî tî kekñe Absaraw kayaritomo ya, Apa, owto xe tak wasî Ebron pona. Kaan yakro omtapotachonho yaw roro rma tak tîmsom tîmî xe wasî iito. Pahxa kîmtapowakñe Kporin komo yakro, awanton me mak was amñe apa, wîlkekñe. Xesu po oyexitaw rma ero wa wîlkekñe, Siria po oyexitaw ha. Apa kah yawno, owî cma re maafas hara Xerusaren pona. Iina oyarîche awya awanton me mak tak was amñe, wîlkekñe. Ero ke iina tak owto xe wasî Ebron pona, kekñe tî.

9 Taa, kifwañhe wencesî awtotopo, mîñce ham, kekñe tî yîwya kayaritomo. Ero ke Ebron pona takî tî cekñe Absaraw.

10 Ero yinhîrî tîmtapotarî yekatîmñe komo takî tî ñeñepekñe Absaraw miya so rma, Ixaw Yana komo chere ro ahnoro tribu komo chere ro. On wara kacoko Ixaw yana komo ya, kekñe tî yîwya so, Amñe tuu kacho takî tî mencexe. Ero yentache tak awya so on wara tî kacoko, Absaraw tak nai kayaritomo me ham Ebron po, kacoko. Ero wa kacho yekatîmñe komo tî ñeñepekñe.

11 Ebron pona tîcetaw Absaraw kîrkomo tî naafakñe 200. On wara makî tî kekñe yîwya so, Kporin komo ya tîmsom wakñiyasî mînto Ebron po. Ero ke iina cma re mîmokyaxe, kekñe makî tî yîwya so. Ahce kacho na kaañatu so iina, ketkeñe makî tî ñexamro.

12 Ero yinhîrî takî tî Aitopew tî nañikpekñe Absaraw, Xiro pono ha. Cewton po rma tî xakñe. Tapi yakîhreneño tî mîk xakñe. Ero ke noro takî tî cekñe Absaraw yaka. Ero wa tî ñepamyatkeñe Absaraw maywen komo. Tapi yai cetowsom komo tî ñepamyatkeñe yîhyaka okwe.

Tapi Ñemahciyasî Xerusaren Poi

13 Ero yimaw ekatîmñe takî tî mokyakñe Tapi yaka. On wara tî kekñe yîwya, Absaraw ponaro xa tak ñehtîkexe okwe Ixaw Yana komo kîrkomo, kekñe tî.

14 Ero yipu yentache tmaywen komo takî tî nañikyakñe Tapi. Akro xatkeñe Xerusaren po ñexamro nañikyatkeñe. On wara tî kekñe yîwya so. Kaikatko. Cemahcipore men nasî. Tanî rma kexitaw so kwaihketu so men okwe Absaraw. Cewñe ñhema kîmtora so men wa nai ha. Orotu rma kaikatko. Yohno men mokyasî. Ewto pono komo ahnoro waihkesî kacipara imo ke tanî rma kexitaw so, kekñe tî.

15 On wara tî ñeyukyatkene kayaritomo maywen komo, Taa, amaywen me mak nas amna. Amtapotarî amna ñewehcasî, ketkeñe tî.

16 Ero ke takî tî cekñe kayaritomo. Tîhyawno komo tî naafakñe. Cipici wara cehsom komo makî tî nînomyakñe tîmîn yaw mîmo yenîñe me. 10 tî nînomyakñe.

17 Ero ke takî tî cekñe kayaritomo. Maywen komo marha tî cetkeñe noro wenari ahnoro. Mooxe ñhe tîtoche so nîttîmamyatkeñe takî tî.

¹⁸Iito exitaw so tak Tapi yeepatari tî cetkeñe ahnoro noro sowtatun komo. Keretew komo, Peretew komo, Kace pononho komo marha tî cetkeñe Tapi yeepatari. Pahxa ñhe Kace poi mokyataw Tapi iitono komo tî mokyatkeñe noro yakro Ixaw Yana komo cheka. 600 tî mîkyam mokyatkeñe. Ñexamro marha tî cetkeñe Tapi yeepatari.

¹⁹Ero wa cetaw so on wara tî kekñe Tapi Itai ya, Kace pononho ya, Ai oyakno ahce kacho amna yakro mîmokya? Mîíce hara na kayaritomo yaka. Anarî yana amoro. Awekenhîrî poi eñepexapu thakwa amoro.

²⁰Kokoñoro mak mîmokye. Amna ma re awafatu so? Amna mak wa ñetafasî ahna na okwe. Ero ke etok hara. Apoyino komo arko hara. Apîñîñ yaw so exi xe wasî Kporin komo. Yîmtapotachonhîrî yaw roro awakronoma xe wasî yîwya, kekñe tî.

²¹On wara tko tî kekñe Itai kayaritomo ya, Pîra apa. Ahto so na awexitaw iito xa marha was ow hara. Awaitopo to awexitaw iito wasî awakro. Waipîra awehtopo to na awexitaw iito marha was awakro. Yaaro xa tan wîlkesî, Kporin komo nasî waipîñ me, kacho wara rma nasî omtapotarî. Kayaritomo amoro apa, kañpe marha mas Amoro waipîra, kacho wara rma nasî omtapotarî. On wara wîlkesî, ahto so na awexitaw iito rma was ow hara. Kañpe awexitaw kañpe xa marha wasî awakro. Awaiyataw ow marha kwaihyasî awakro, kekñe tî.

²²Taa, kekñe tî Tapi yîwya, kaikatko rma. Ero ke cekñe rma tî Itai, aporî tî wacekñe. Tmaywen komo tî naafakñe, yîmxîkrî komo marha tî.

²³Nîwracetkeñe takî tî esama iitono komo ahnoro Tapi komo cetaw Xerusaren poi. Ketîron Yaporî tî wacekñe kayaritomo. Ahnoro noro yakro tîtosom komo tî wacetkeñe. Axawa imo yesamarî yaw tî cetkeñe.

²⁴Satoke marha tî cekñe Tapi yakro, Repita komo marha noro yakrono komo. Kaan yamatan tî naafatkeñe yîmtapotarî yen ha. Moro na arîche Kaan yematan takî tî ñîfmikyatkeñe. Ero mîtwo tî ñecececekñe Abiata ewto poi mohtîkano rirî mîtwo.

²⁵⁻²⁶Ero yinhîrî on wara takî tî kekñe kayaritomo Satoke ya, Kaan yamatan arko hara ewto pona. Kîřwañhe oyexitaw Kporin komo ya oyekyas hara. Ero yimaw tak Noro yamatan weeñasî xa hara, yîmîñ marha weeñasî. Anarimaw on wara na nîlke opoko, Ahwora wasî apoko kica, nîlke. Ero wa ketaw owya tan wasî. Tanme ro mak oripe, wîlkesî, kekñe tî.

²⁷On wara marha tî kekñe kayaritomo Satoke ya, Kaan ñenporî yenîñe tko na amoro. Ero ke eserepokara etok hara ewto pona. Amumuru arko awakro Aimasî. Xonatas marha arko Abiata mumuru ha. Abiata yakro etocoko. Amumuru komo aacoko awakro so, kekñe tî.

²⁸Tuuna watotopo na men kîîtîmamyasî axawa imo yesamarî yaw. Amtapotarî yekatîmñe momokyas ow iito, Ero wa men nîhtînoyasî Absaraw, kañe ha, kekñe tî. Ero wa tî kekñe Tapi Satoke ya.

²⁹Ero ke Satoke komo cetkeñe Xerusaren pona hara Abiata yakro. Kaan yamatan tî naafatkeñe iina hara. Iito takî tî xatkeñe Xerusaren po.

³⁰Ero yinhîrî takî tî cekñe xa hara Tapi. Oripere Yîpîn tî nawnukyakñe. Tîwrataro tî cekñe, tîhtîwomke marha, yîhtara marha. Akro tîtosom komo marha tî cetkeñe tîhtîwomke. Tîwrataro marha tî cetkeñe ñexamro îîpî yawnukyataw. Ero wa tî cetkeñe.

³¹Ero yimaw on wara kacho tî ñencekñe Tapi, Aitopew marha nasî Absaraw maywen me, kekñe tî. Ero yentache on wara takî tî kekñe Tapi Kaan ya, Apa kah yawno, on wara cma re wîîkes awya, Aitopew mtapotarî cma re maknamesî camkîno me tak ha, wîîkes awya, kekñe tî.

³²Îîpî meretkoso takî tî cekñe Tapi, Kaan poko tahwotachonhîrî komo pona. Iito tî xakñe Uxai, Ahkita. Tapi yenso tî mokyakñe. Tahxaikaxi tî xakñe noro ponon. Roowo tî xakñe yîhtîpîrî poko.

³³On wara tî kekñe Tapi yîwya, Ai oyakno, oyakro awcetaw ow mak mecmamnoyasî.

³⁴Ewto pona xa matko awto xe wasî. Iina awtoche on wara mîîkesî Absaraw ya, Ai, kayaritomo, on wara wîîkes awya, amaywen me tak wasî. Pahxa aamo maywen me wîxakñe. Orotok tak amaywen me tak was hara, kasko yîwya. Ero wa ketaw awya Aitopew mtapotarî yentañe pîn me tak Absaraw mîîfasî, kekñe tî.

³⁵Iito rma naxe Satoke komo, Abiata komo. Kporin komo yaka tîtosom mîkyam. Ñexamro ya ekatîmko kayaritomo mîn yawno komo mtapotarî.

³⁶Iito marha naxe ñexamro mumuru komo. Aimasî, Satoke mumuru, Xonatas, Abiata mumuru. Ñexamro cma re meñepesî ohyaka añentathîrî yekatîmñe, kekñe tî. Ero wa tî kekñe Tapi Uxai ya.

³⁷Ero ke Xerusaren pona takî tî cekñe Uxai. Ero yimaw xa marha tî Absaraw ñepatakekñe iina. Ero wa tî cetkeñe esepotpona. Ero wa tî xatkeñe.

Mepibosece Yanton Cemarowasî Tantomañe Poko

16 ¹Taa, ero yinhîrî îîpî meretîñi tak cekñe Tapi morona mak. Iito exitaw Siba takî tî mokyakñe yîhyaka, Mepibosece yanton. Buhu tî ñekyakñe yîhyaka asakî, keremacho ke tîmkawnoyem ha. Yîmkaw so tî xakñe puruma aixapu 200, uupa yeperîrî yuturpamnoxapu, 100 amnonoxapu, piiku yeperîrî yuturpamnoxapu, 100 marha amnonoxapu, uupa yukun 1 een, ero wa tî ñekyakñe buhu mkaw.

²Siba yenîche on wara tî kekñe Tapi yîwya, Ai, mîmoko ha? Ahce kacho onî yipu mek ha? kekñe tî. On wara tî kekñe Siba, Buhu weekî yiipo awtotopo, awakrono komo totopo marha. Puruma weekî kaîpamxan komo yuru, naatî yeperîrî marha yînahrî komo me. Uupa yukun weekî ekaîkaxapu komo wokru. Axawa imo pore awetafataw so ñekaîket ha na anarî komo, kekñe tî.

³Taa, ahto nai awantomañenhiñ parî? kekñe takî tî Tapi. Xerusaren po rma nai, kekñe tî Siba. On wara nîlka noro, Orotó tak tkayaritomon me oriyatu Ixaw Yana komo. Pooco pen retawno me tak oriyatu kayaritomo me, nîlka, kekñe tî.

⁴Ero ke on wara takî tî kekñe kayaritomo Siba ya, On wara wîlkes awya Siba, Mepibosece rowontho tak nas arowon me. Noro yemyawnonho marha tak nas awemyawno me, kekñe tî. Taa, kutupenwasî amamakan me xa apa, kekñe tî Siba yîwya. Okayaritomon amoro. Tawake awexi xe wasî opoko, kekñe tî. Ero wa tî kekñe Siba kayaritomo ya.

Kicicme Ro Mak Nîmtapowasî Simeï Tapi Poko

⁵Taa, ero yinhîrî takî tî Bawrin pahnoke cekñe Tapi, kayaritomo ha. Iito exitaw Sau pen yananîho takî tî mokyakñe ewto poi. Simeï tî xakñe noro yosotî. Xera mumuru tî mîk xakñe. On wara tî kekñe Tapi ya tmokyataw, Kaan nîwîrîmarî me xa tak awexi xe kña wasî, kekñe tî. Emapona roro tî ero wa kekñe kica.

⁶Tohkara marha tî nafmekñe Tapi wece oko, noro maywen komo wece marha oko. Iito rma tî re xatkeñe sowtatu komo, kayaritomo kurunpeñe komo marha. Tapi panaw tî xatkeñe xehxa mehxa wara. Wara rma tî tohkarara nafmekñe.

⁷Kicicme ro makî tî nîmtapowakñe Tapi poko. On wara tî kekñe, Miya kña etok ha, miya kña etok ha. Waapa mak amoro kica. Noro pîntho ro mak amoro kica.

⁸Sau pen yananîho wapatho amoro yakeno wapatho okwe. Noro pen yekenho na tak mîxakñe kayaritomo me hara kica. Orotó tak anwaikathîrî komo ñepanîyasî Kporin komo. Amumuru tak ñiifasî kayaritomo me awekenhîrî na, Absaraw ha. Ero wa tak metwîrîmesî kicicme awehtopo yanme rma kica, kekñe tî. Ero wa tî kekñe Simeï Tapi ya okwe.

⁹Ero wa kacho yentache on wara takî tî kekñe Abisai, Seruia mrerî, kayaritomo ya tî kekñe, Ahce kacho noro nîmtapowa awîrîmacho poko? Kayaritomo xa amoro kopi. Xaparitho mak noro kica waixaputho mak ha. Owto xe cma re wasî yîpîmkotoso kña, kekñe tî.

¹⁰Pîra ro mak, kekñe tî Tapi yîwya. Owarahra ro mak maxe amyamro Seruia mrerî komo. Owîrîmacho poko nîmtapotape rma. Tapi yîwîrîmacho poko amtapotakî, kekñe na Kporin komo rma yîwya. Ero ke, Ahce kacho ero wa mîmtapowa kica, kahra ro mak taxe yîwya, kekñe tî.

¹¹On wara marha tî kekñe Tapi Abisai ya, tmaywen komo ya ahnoro, Omumuru mîk Absaraw opunu rma. Noro yipu rma owaika xe nasî. Soroso owaika xe nasî moso, Benxamin yepamtho. Ero ke ñexpe, owîrîmacho poko rma nîmtapotape. Kporin komo rma kekñe yîwya, Noro yîwîrîmacho poko amtapotakî, kekñe ham yîwya. Ero ke ero wa nîmtapowasî.

¹²Nîmtapotape rma noro oyesemetanmetopo poko. Yîmtapotarî tko na nîence Kporin komo. Ero ke oyakronome xa matko na oroto, esemetanmekîra rma oyehtome, kekñe tî.

¹³Ero ke cetkeñe rma tî Tapi komo, tmaywen komo yakro. Esama yaw tî cetkeñe. Ecento roro rma tî cekñe Simeî îîpî katîhwo roro. Kicicme rma tî nîmtapowakñe roro tîcetaw, tohkarara marha tî nañmekñe roro Tapi wece, roowo pupuntho marha tî.

¹⁴Ecihtaka takî tî cetkeñe kayaritomo, wenari tîtosom komo yakro. Ñekafketkeñe tî, ero ke tî iito ñepokaretkeñe. Ero wa tî xatkeñe Tapi komo.

Absaraw Nakîhresî Aitopew Kicicitho Me Kica

¹⁵Taa, ero yimaw takî tî Absaraw ñepatakekñe Xerusaren pona. Ahnoro Ixaw Yana komo tî mokyatkeñe noro yakro kîrkomo. Aitopew marha tî mokyakñe noro yakro.

¹⁶Ero yimaw takî tî Usai cekñe Absaraw yaka, Ahkita mîk noro. Tapi yakrono tî mîk xakñe. On wara tî kekñe Absaraw ya, Ai, pahkî awexi xe wasî kayaritomo me waipîra. Pahkî awexi xe wasî kayaritomo me waipîra, kekñe tî asakî ro.

¹⁷Ai ha, kekñe takî tî Absaraw yîwya. Ero wa ma mai ke, yiixe awehtoponhîrî yai metowya ha? Ahce kacho tohra mîxakñe yiixe awehtoponhîrî yakro? kekñe tî yîwya.

¹⁸On wara tî ñeyukyakñe Usai, Pîra, kayaritomo me awîfa ham Kporin komo. Ixaw Yana komo ahnoro ero warai me awîfa ham. Ero ke yîñirithîrî komo maywen me xa wasî amaywen me ha. Miya roro wasî amaywen me.

¹⁹On wara marha wîîkesî, aamo maywen me ka wîxakñe. Ero ke yumumuru maywen me tak was hara, amaywen me ha, kekñe tî. Ero wa tî kekñe Usai Absaraw ya.

²⁰Ero yinhîrî takî tî Aitopew mtapotarî ñencekñe Absaraw. Ai apa, amna tak akîhreko ha. Ahce wa tak amna nai? kekñe tî yîwya.

²¹On wara tî Aitopew ñeyukyakñe, On wara wîîkes awya, woom komo yenaka etakriko ha ke, aamo pici warai komo yenaka. Tanî rma nînomyakñe tîmîn yenîñe me ñexamro yenaka etakriko ha. Ero wa awetakritoponhîrî tak ñencetu amñe Ixaw Yana komo ahnoro. Nîrwonasi xa tak yîim tumumuru poko, ketu tak. Ero yinhîrî kañpe ñhe tak ñehtîketu amaywen komo, kekñe tî.

²²Ero ke mîîmo me takî tî roona ñîîfatkeñe kayaritomo mîn meretîrî pona. Ero yaka takî tî ñetakriyakñe Absaraw tîim pici wara cehsom komo yenaka kica. Ixaw Yana komo wero ro rma tî ñetakriyakñe kica.

²³On wara tî xatkeñe Ixaw Yana komo Aitopew poko, kakîhrene ro me xa tî noro nîhtînoyatkeñe. Kaanî mtapotarî wara rma tî ñencetkeñe

yîmtapotarî. Ero wa tî ñencekñe Tapi, ero wa xa marha tî ñencekñe Absaraw hara. Ero wa tî ñencetkeñe.

17 ¹Ero yinhîrî tî nîmtapowakñe xa hara Aitopew. On wara tî kekñe Absaraw ya, On wara oyexi xe wasî, sowtatu komo meñeka xe wasî 12.000. Orototo rma men meñeka xe wasî. Orototo kosope kîwcesî Tapi waparî me.

²Noro wece yuu yuu wîlkesî cekafkaxi exitaw rma ka. Wekatkesî ro mak. Ero ke maywenînhîrî komo tak ñemahciyaxe. Ero ke noro mak waihkesî kayaritomo pen mak.

³Ero yinhîrî tak maywenînhîrî komo wekyasî xiya hara amaywen me so hara. Kayaritomonhîrî pen mak waihkesî waihka xe awehtopo mak. Noro waipuche maywenînhîrî komo ahnoro mokyaxe hara waipîra rma, kekñe. Ero wa tî kekñe Aitopew Absaraw ya.

⁴Kîfwañhe tî Absaraw ñencekñe Aitopew mtapotarî. Ahnoro Ixaw Yana poritomon komo tî kîfwañhe ñencetkeñe.

Anarme Usai Kesî Absaraw ya, Aitopew Warahra

⁵On wara tko tî kekñe Absaraw, Usai tko añihcoko, Ahkita. Yîmtapotarî marha centaporo nasî, kekñe tî.

⁶Usai mokuche tak Aitopew mtapotarî takî tî ñekatîmyakñe Absaraw yîwya. On wara tî kekñe yîwya, Ero wa noro nîlka amna yakîhrehcho. Ero wa xa marha na mîlke amoro hara? Ero warahra yîhtînoyataw awya ekatîmko ka, kekñe tî yîwya.

⁷On wara takî tî kekñe Usai Absaraw ya, Orototo tak takîhso yîmtapotara ñeexi Aitopew.

⁸Aamo rma wa meeñasî, maywen komo marha. Karitî komo xa mîkyam kopi. Mayanaxe xa uhsu yîmxîkaxapu wara kopi. Enpamxapu mîk aamo waapa me cehtopo poko. Sowtatu komo yaw kokmamra nasî oroto.

⁹On wara men nasî oroto, ceseyamso wa nasî ewtarî yaw, îîpî yexenanawno yaw, ahto ha na. Anarimaw noro xa na ñihciya amaywen komo yañmarî poko. Ero wa ehtopo tak ñencetu amaywen komo, Absaraw maywen pen komo waihkacow okwe, kacho tak ñencetu.

¹⁰Ero wa kacho yentarî ke ñerahtîmtîkexe xa tak amaywen komo. Ero wa ñeraswaxe erasinînhîrî komo rma, reaw warai kom ha. Waapa me xa aamo ñeeñaxe Ixaw Yana komo ahnoro. Erasîn me marha ñeeñaxe akrono kom hara.

¹¹Ero ke on wara xa wîlkes awya so, Ixaw Yana komo añihcoko kîrkomo ahnoro. Meñpora naxe yukuknomarî yopo axawa wa tuuna imo yecihtawno wa. Ahnoro rma añihcoko. Ñexamro yakro rma etoko amoro rma aañe me.

¹²Ero yimaw tak yuu yuu tîtkexe noro wece ahto so na exitaw. Noro pen yahsîso tîhcexe kañpe ro mak. Cicakî ñetakîcesî roowo poko hakî ero wa

taxe noro poko. Noro pen tak waihyasî, maywenînhîrî pen komo marha. Cewñe mak etîmtora ro mak tak nasî.

¹³Ewto imo pona ewomche ruupu takî ñekyaxe Ixaw Yana komo mefpono pîn. Ewto pen tak cihxikyaxe eepu kwaka. Mîfmo penî mko cihxitîkexe exihra ro mak tak cehsoro. Toopu meero exihra ro mak tak nasî iito etîmkaw cehsom, kekñe tî. Ero wa tî kekñe Usai Absaraw ya.

¹⁴Yîmtapotarî yentache on wara takî tî ketkeñe Absaraw komo, Ixaw Yana komo ahnoro, Usai mtapotarî xa nasî kakîhreacho me xa. Pîra ñhe nasî Aitopew mtapotarî, kakîhretopo mera ñhe nai, ketkeñe tî. Kporin komo yanme rma tî ero wa ketkeñe. Yaaro rma re kekñe Aitopew Absaraw yakîhreacho. Ewetîñe pîn me tko tî Absaraw ñiifakñe Kporin komo noro pen waihkachome.

Emahcicoko Men, Kacho Ñekatîmyasî Usai Tapi Ya

¹⁵Ero yinhîrî takî tî on wara kekñe Usai Satoke ya, Abiata komo ya, On wara cexpore nasî, kekñe Aitopew Absaraw ya, Ixaw Yana komo poritomon komo ya marha. Ero wahra reha wîfka ow hara. On wara xa wîfka owî, kekñe tî. Ñekatîmtîkekñe takî tî tîmtapotachonhîrî, Absaraw ya kekñe ero wa kacho.

¹⁶Ero ke on wara kañe men eñepeko Tapi yaka yohno, Tuuna watotopo to enmapîra men tî ehcoko, axawa imo pono yehtopo to. Watocoko men tî. Tohra awexitaw so tî ayopono komo tak men mokyaxe sowtatu komo mefpono pînî ro mak. Awermomñe wara ro mak naxe kopi, kañe eñepeko, kekñe tî. Ero wa tî kekñe Usai Satoke ya.

¹⁷Taa, Xerusaren po exihra xatkeñe Xonatas, Aimas komo. En Hoxew po makî tî xatkeñe. On wara tî ketkeñe, Ewto pona kîwtoche so keefnatu so men okwe Absaraw maywen komo, kwaihketu so okwe. Iitono yanton mak eñepecoko woosam amna yaka Usai mtapotachonho yekatîmñe. Ero yinhîrî tak amna cesî ekatîmso kayaritomo ya, Tapi ya, ketkeñe tî. Ero ke ero wara rma tî cekñe iitono yanton ekatîmso yîwya so.

¹⁸Yîwya so ekatîmyataw tko tî woosam ñeeñakñe kañpamxan. Ero ke Absaraw ya tî ñekatîmyakñe. Yohno tko tî cetkeñe Xonatas komo Bawrin pono yaka. Noro roron po tî xakñe ahtoxapu tuuna. Ero yaka takî tî ñesenkayatkeñe ceseyamtome so mak.

¹⁹Ero yinhîrî takî tî ewtarî nahruyakñe osom pici poono ke. Ahruru pona tî merurkeñe puruma yeperîrî. Ero ke, Iito natu eseyamxapu komo, kahra ro makî tî xatkeñe iitono komo.

²⁰Ero yinhîrî mokyatkeñe takî tî Absaraw maywen komo. Ahto natu Xonatas, Aimasa komo? ketkeñe tî eyamñe ya woosam ya. On wara tî ñeyukyakñe woosam, Tuuna yaporî watocow, kekñe tî. Ero ke eposo cetkeñe Absaraw maywen komo. Enîhra rma tî xatkeñe. Ero ke Xerusaren pona tî ñetîrametkeñe hara.

²¹ Absaraw maywen komo yetîramache tak ahtoxapu yai takî tî ñepataketkeñe Xonatas komo. Tapi yaka tî cetkeñe Usai mtapotachonho yekatîmso. On wara tî ketkeñe yîwya, Oroto men tî etocoko. Tuuna tî watocoko. On wara tî Aitopew kekñe awaîmache komo poko, ketkeñe tî. Aitopew mtapotachonho tî ñekatîmyakñe yîwya.

²² Ero ke Tapi takî tî cekñe tmaywen komo yakro meîpono pîn yakro. Xotaw Yepu tî wacetkeñe. Enmayataw tak xehxan po exihra ro mak tak tî xatkeñe Tapi maywen komo. Eeco po mak takî tî xatkeñe ahnoro. Ero wa tî xatkeñe.

²³ Taa, on wara tî xakñe Aitopew, Omtapotarî ewetîra nat okwe, kekñe tî. Ero ke tooku mkahsî takî tî nakriyakñe ceremacho. Tîmîn yaka takî tî cekñe cewton pono yaka. Tumumuru komo takî tî nantomekñe tîmîn yenîrî poko. Ero wa antomache ñexexewnukyakñe tak tî okwe. Ero wa tî waihyakñe Aitopew pen. Okoputhîrî tî nahruyatkeñe yîîmînhîrî pen yawxaka rma. Ero wa tî xakñe Aitopew pen.

²⁴ Ero yinhîrî Maanain pona takî tî cekñe Tapi. Ero yimaw marha tî Xotaw Yepu wacekñe Absaraw kom hara. Ixaw Yana komo tî naafakñe ahnoro.

²⁵ Ero yimaw on wara takî tî xakñe Absaraw, Amasa takî tî ñiîfakñe sowtatu yantomañe me Xoabe yekenhô na. Itîra mumuru tî mîk xakñe Amasa. Ixaw Yana tî mîk xakñe yîîm ha. Abikaw tî xakñe noro pici Naas yemsîrî ha. Seruia yakno tî mîk xakñe Naas, Xoabe yon yakno.

²⁶ On wara marha xatkeñe Absaraw komo, Ixaw Yana komo, Xireace pona takî tî cetarî komo ñiîfatkeñe.

²⁷ Taa, Maanain pona Tapi toche mehxa komo takî tî cetkeñe yîhyaka. On warai komo tî mîkyam mokyatkeñe, Sobi, Naas mîrerî. Haba pono tî mîk xakñe yîîm, Amonita komo yewton pono ha. Maki marha tî mokyakñe Abiew mumuru ha. Ro-Teba pono tî mîk xakñe Maaki. Bahsirai marha tî mokyakñe Xireace pono, Hoxerin pono xa ewto pono. Ero warai komo tî cetkeñe Tapi yaka.

²⁸⁻²⁹ Yîwîntopo komo tî ñekyatkeñe, etîrapotopo kom ha. Tutum marha tî ñekyatkeñe. Puruma yeperîrî marha tî ñekyatkeñe, sepata yeperîrî, puruma yeperîrî marha aposokaxapu, kumasa, weenu, paaka mownu yîkîtîtîrexapu, opefa, ceipamxapu marha paaka mownu. Ero warai tî ñekyatkeñe yînahîrî komo, yîwîntopo komo marha. On wara tî ketkeñe, Nîromanatu men okwe Tapi maywen komo mînto axawa imo po, ñekaîkexe marha, twokru xe marha natu, ketkeñe tî. Ero ke ero yîpu tî ñekyatkeñe yîhyaka so. Ero wa tî ñekyatkeñe.

Absaraw Pen Waihesî Xoabe

18 ¹ Ero yinhîrî tmaywen komo takî tî nukuknomekñe Tapi, sowtatu komo. Antomañe komo marha tî ñiîfakñe, 1.000 komo yantomañe komo, 100 komo yantomañe komo marha tî.

²Yukuknomache takî tî sowtatu komo tî nîraconkekê. Tehsa wicakî tî nîifakê Xoabe nantomarî me, anarî komo tî nîifakê Abisai nantomarî me tehsa wicakî xa marha. Xoabe yakno tî mîk xakê Abisai, Seruia mrerî ha. Anarî komo xa hara tî nîifakê Itai nantomarî me tehsa wicakî xa marha. Kace pononho mîk xakê Itai. Ero wa tî sowtatu komo nîraconkekê. Ero yinhîrî on wara tî kekê kayaritomo sowtatu komo ya, Awakro so rma kmokyasî, kekê tî.

³On wara tko tî ketkê sowtatu komo, Pîra, mokuhra men esko amoro. Anarimaw na amna nêmahciya. Ero wa amna yemahciyataw amna ponarora mak natu. Anarimaw amna waihya mefpono pînî ro mak, metace wicakî na okwe. Ero wa amna waihyataw eserepokara rma nat okwe. Apoko xa nêserepoketu. 10.000 exitaw amna, amna poko meero eserepokara natu, amoro mak masî eserepokacho komo me xa. Ero ke tan ewto imo po mak esko amoro. Xehxa mak amna mahworesî, ketkê tî yîwya.

⁴Taa, kekê tî Tapi, amyamro ha tko. Awanme so mak tan wai ham. Ero ke ewto potaw tî nêcececekê Tapi sowtatu me cehsom komo cetaw. 100 me so tî cetkê, 1.000 me so marha tî cetkê. Ero wa tî cetkê etaŋmaxi.

⁵On wara tî Xoabe komo ya kekê kayaritomo, Abisai ya, Itai ya, Kaŋpamxan pînî yaw cma re maxe, Absaraw pînî yaw ha. Waihkara cma re maxe yiixe oyexirî ke, kekê tî. Ahnoro sowtatu komo tî nêncetkê ero wa ketaw Tapi antomano riê komo ya.

⁶Ero ke cetkê takî tî Tapi maywen komo Ixaw Yana komo yakro etaŋmaxi. Comota po tî netaŋmetkê Eprain yepamtho komo rowon pono po.

⁷Ixaw Yana sowtatun pen komo tî narmetkê Tapi maywen komo. Iyopo so tî xatkê. Mefpono pîn tî waihyatkê ero kaamo po, 20.000 yakenon tî okwe.

⁸Miya so tî netaŋpayatkê sowtatu komo cetaŋmetaw so. Comota chere ro tî cetkê. Mefpora tî waihyatkê comota yanme kacipara imo ke waihkaxapu komo yopo.

⁹Ero yimaw etaŋmetaw so Absaraw tî cekê muuru mkaw. Tapi maywen yakro tî nêsepoŋatkê mefpono pîn komo yakro. Iito tî xakê kahpaŋu yepu porin, ceknakem. Cixke tî xakê peremru. Ero yapomyari tî cekê muuru, Absaraw yaaê. Absaraw tîpîrî tî netaŋkînoyakê eknataka oko. Iito rma tî netaŋnomyakê thakwa noro pen tamhosokye mak okwe. Cekê rma tî muuru, aaênhîrî.

¹⁰Ero yimaw iito xa takî tî cekê anarî sowtatu Tapi maywen. Absaraw pen takî tî nêeŋakê etamhosotoxapu. Ero ke Xoabe ya tî netaŋmyakê. Absaraw wenwo mînto. Tamhosokye nasî kahpaŋu yepu poko, kekê tî yîwya.

¹¹ On wara tko tî kekñe Xoabe ekatîmñenhîrî ya, Okyo, menwo makî? Ahce kacho iito rma paraxkara mîxakñe roowo pona cepîrkaxi ro. Noro pen waihketaw awya ow wîmrî awya 10 sikru prata ciixapu, awañapotun marha, kekñe tî.

¹² Yîmtaka tko tî ñeyukyakñe ekatîmñenhîrî, 1.000 sikru yahsîyataw meero owya kayaritomo mumuru waihkara ro mak wasî. Amna ñentarî me rma kekñe kayaritomo awya, Abisai ya marha, Itai komo ya, Kaŋpamxan men waihkara ro mak ehcoko, kekñe awya so.

¹³ Owy a waihketaw cetwaikaxmu me rma wasî ow hara kopi. Ahce wa na kehtopo yeyamra ro mak wa tasî kayaritomo ya esehtînopîn me. Amoro rma ow mîponanîmcesî waihketaw owya, kekñe tî.

¹⁴ On wara tko tî kekñe Xoabe, Tan mak awakro exihra ro mak wasî kica, kekñe tî. Ero ke raapu tî nahsîyakñe osorwaw, kawno pîn cecehkem. Ero ke takî tî Absaraw pen paraxkekñe ewantaw kahpaŋu yepu poko cetahsîso exitaw rma, karpe rma ka exitaw.

¹⁵ Iito marha tî xakñe Xoabe kurun yaañe komo, 10 ha. Ñexamro takî tî Absaraw wamcetkeñe. Emapona tî paraxketkeñe. Ero wa tî Absaraw pen tî waihketkeñe.

¹⁶ Ero yinhîrî tuu kekñe takî tî Xoabe. Ero ke Ixaw Yana komo wekeñemekîra takî tî xatkeñe Tapi maywen komo. Ero wa tî yîŋtîmamnono ñiîfakñe Xoabe.

¹⁷ Absaraw pen yokoputho tî naŋmetkeñe ewtarî yaka comota pono yaka. Toopu tî ñenmekyatkeñe ahrutopo me tak. Ero yinhîrî takî tî Ixaw Yana komo ñemahciyatkeñe tîmîn komo yaka hara.

¹⁸ On wara tî ka xakñe Absaraw waipîra ka cexitaw, toopu tî nanîmyakñe piiri, kawno ha. Kayaritomo woskaran po tî nanîmyakñe. Tponaro ehtome so poyino komo tî nanîmyakñe. On wara tî kekñe, Omumuru exihra nas okwe oyosotî ponaro ehtome so opoyino komo amñe, kekñe tî. Ero ke toopu nanîmyakñe. Ero takî tî nosohcekñe tosotî me rma. Ero ke Absaraw Topun, kacho me rma nasî oroto. Ero wa nasî.

Tapi Nîwrasesî Absaraw Waihtoponho Yentache

¹⁹ Taa, ero yinhîrî on wara tî kekñe Aimasî, Satoke mumuru, Owto xe cma re wasî kayaritomo yaka ketaŋmatoponhîrî komo yekatîmso yîwya. Aaxatî pînînhîrî pen komo tak waihka Kporin komo okre, ka xe wasî yîwya, kekñe tî.

²⁰ Pîra, kekñe tî Xoabe, amoro pîn mîîcesî oroto. Ananimaw na ahce na yekatîmso mîîce. Kehtoponhîrî komo yekatîmso tohra masî oroto kayaritomo mumutho pen waihîrî ke, kekñe tî yîwya.

²¹ Ero yinhîrî takî tî Kusita nañikyakñe Xoabe. On wara tî kekñe yîwya, Kayaritomo yaka etoko amoro. Añenthîrî ekatîmko yîwya, kekñe tî. Ero yentache nutupenwakñe noro Xoabe yamrinaka. Ero yinhîrî tî cekñe kaŋpe kayaritomo ya ekatîmso.

22 Ero yinhîrî kekñe xa hara tî Aimasî Xoabe ya, Ahce wa kyam na tatu amñe. Wara rma owto xe cma re wasî Kusi yepamtho wenari, kekñe tî. Ahce kacho awto xe mai okopuci? kekñe tî Xoabe. Añekatîmrî yîhtînopîra masî, kekñe tî.

23 Wara rma owto xe xa wasî, kekñe tî Aimasî. Taa, etok ha, kekñe takî tî Xoabe. Ero ke Aimasî takî tî cekñe woskara pore. Kusita tî ñyoponkekñe.

24 Ero yimaw rma tî ceremaxi xakñe Tapi iito. Asakî tî xakñe metata. Ero yotaw tî xakñe Tapi. Ero yimaw tmohsom yekahtoñe tî kainakñe metata yahruru pona. Ewto wacan potarî yepoi tî ñecececekñe. Cesewyafataw rma takî tî kañpe tmohsom ñeeñakñe. Cewñe makî tî ñeeñakñe.

25 Ero ke tî tmohsom ñekatîmyakñe kayaritomo ya. Ai ha, kekñe tî kayaritomo. Cewñe cexirî ke kahworetoto yekatîmso na mokyá, kekñe tî. Kañpe xa tî mokyakñe meyhra cehso ro.

26 Ero yinhîrî anarî takî tî ñeeñakñe hara tmohsom, kañpe tmohsom xa hara. Ero ke tî ñekatîmyakñe metata yenîñe ya. On wara tî kekñe, Anarî xa hara mokyasî cewñe xa marha. Ai ha, kekñe tî kayaritomo, noro marha na mokyá kahworetoto yekatîmso, kekñe tî.

27 On wara tî kekñe tmohsom yekahtoñe, Yihcirî me tmohsom weefñasî Aimasî wara, Satoke mumuru wara, kekñe tî. Kifwan mîkro Aimasî. Kahworetoto yekatîmso wa mokyá ham, kekñe tî kayaritomo.

28 Ero yinhîrî mokyakñe takî tî Aimasî. On wara tî kekñe kayaritomo ya, Apa, kakronomacow so ham Kaan, kekñe tî yîwya. Nutupenwakñe takî tî cesewnaposo ro. On wara marha tî kekñe, Kifwañhe nai ham Kporin komo ponaro awehtoto ha. Awaika xatînhîrî pen komo tak waihkapo amaywen komo ya apa, kekñe tî.

29 On wara tî kekñe kayaritomo yîwya, Kañpe rma nai kañpamxan Absaraw ha? kekñe tî. Apohana, kekñe makî tî Aimasî. Xoabe oyeñepew, Kusita marha ñeñepew. Ero yimaw wara hakî kano wenwo. Camkî mak wenwo. Ahce wa na ñehcow, kekñe tî.

30 Taa, tan makî ka esko opanaw, kekñe tî kayaritomo yîwya. Ero ke kayaritomo panaw takî tî ñecececekñe Aimasî.

31 Ero yinhîrî tak tî Kusita mokyakñe hara. On wara tî kekñe, apa, okayaritomon amoro, awahworetoto tan wekatîmyas awya. Awepanpo tak Kporin komo okre. Awañma xatînhîrî pen komo tak waihkapo ha, kekñe tî.

32 On wara tko tî kekñe kayaritomo yîwya, Waipîra rma na nai kañpamxan Absaraw ha? kekñe xa hara tî. On wara tî ñeyukyakñe Kusita Noro pen wara exi xe so wasî aaxatî pîn komo, awaika xatî komo ahnoro, kekñe. Ero wa tî kekñe Kusita kayaritomo ya.

33 Ero wa kacho yentache tak ñeserepokekñe xa takî tî kayaritomo. Mîîmoci yaka takî tî kainakñe metata yepoyino yaka. Tîcetaw rma nîwracekñe. On wara tî kekñe tîwratârî me, Okwe, okwe, okwe, omumutho ciki Absaraw okwe.

Omumutho okwe, omumutho okwe, Absaraw okwe. Owî xa matko re kwaihîrî awemtaka hara. Okwe omumutho ciki Absaraw okwe, kekñe tî. Ero wa tî kekñe Tapi tîwratarî me.

Yîwratarata Tak Esko, Kesî Xoabe Tapi Ya

19 ¹Ero yinhîrî on wara kacho tî ñencekñe Xoabe, Nîwracesî ro mak kayaritomo Absaraw pînîn yaw, kacho.

²On wara tî xatkeñe sowtatu komo Tapi maywen komo ahnoro. Tahwore ehxapunhîrî komo takî tî nîwracetkeñe hara. Kayaritomo tî nîwrace tumumuthîrî pen pînîn yaw, kacho tî ñencetkeñe. Ero ke tî nîwracetkeñe ñexamro hara.

³Ero ke marha tî cerahso mak mokyatkeñe ewto pona. Waapa yai emahcixapu komo nîhyapamyatu ero wa makî tî nîhyapamyatkeñe Tapi maywen komo Tapi pona.

⁴Ñesewoponcekñe tî kayaritomo. Kañpe tî nîwracekñe. Okwe, omumuru ciki Absaraw okwe, Absaraw omumuru ciki okwe, omumuru cik okwe, kekñe tî tîwratarî me.

⁵Ero yinhîrî kayaritomo yaka takî tî cekñe Xoabe. On wara tî kekñe yîwya, Apa, amaywen komo mîhyapamnoyasî ro mak kica. Akurunpecow cma re oroto, amumuru komo, awemsîrî komo, apici komo, apici warai komo, ero warai komo akurunpecow oroto. Akurunpeñenhîrî komo mîkyam, noro yipu komo rma tko mîhyapamnoyasî amoro kica.

⁶Aaxatî pîn komo xe rma kyam mai ham kopi, aaxatî komo xera reha mai ham okwe. On wara kañe wara masî kopi sowtatu yantomañe komo ya, yînantomarî komo ya marha, Noro pîntho me mak keeñaxe so, kañe wara masî kopi. Waipîra exitaw ketaw ha re Absaraw, amna ahnoro waihyataw, tawake re mai ham kopi.

⁷Ero ke etoko tak ha men amaywen komo yahworeso. Ero wa kaxi tohra awexitaw amaywen komo exihra ro makî tak men nat okwe oroto kosope. Yaaro men tan wîlkesî, Kporin komo ñentarî me men tan wîlkes awya. Ahworeno riso tohra awexitaw mesemetanmekyasî xa tak okwe. Mesemetanmekyakñe ha re emapona amrenai ro. Orotok tak mesemetanmekyasî xa tak okwe ahworeno riso tohra awexitaw, kekñe tî. Ero wa tî kekñe Xoabe kayaritomo ya.

⁸Ero ke nawomyakñe takî tî kayaritomo. Ewto potaka takî tî ñeremekñe. Ero yinhîrî sowtatu komo takî tî ñencetkeñe. Kayaritomo tak nasî ceremaxi metataw, kacho tî ñencetkeñe. Ero ke enso takî tî mokyatkeñe Ixaw Yana kom ahnoro. Cetarî komo yaka so emahcixapunhîrî mîkyam xatkeñe, Ixaw yana komo. Ero ke eñexa tî mokyatkeñe hara kayaritomo yenso.

Xerusaren Pona Mokyas Hara Tapi

⁹Taa, On wara takî tî xatkeñe Ixaw Yana komo ahnoro, tribu komo ahnoro, ñeseseyukyatkene tî kayaritomo poko. On wara tî ketkeñe,

Kîîxatî pîn komo yai kowñenhîrî komo mîk kayaritomo. Piristew komo mamaw ehxapunhîrî meero kowyatkeñe so. Noro rma tak ñemahciy hara Absaraw yai.

¹⁰Absaraw cma re ka tîhkapetkeñe kîkayaritomon komo me. Noro penî tko waihye ketafmachonhîrî komo to. Ero ke ahce kacho esentara matu kîkayaritomonhîrî komo ciitopo poko hara? ketkeñe tî. Ero wa tî ketkeñe Ixaw Yana komo.

¹¹Ero yinhîrî tîkaritan takî tî narpekñe Tapi Satoke yaka, Abiata komo yaka. Kporin komo yaka cewomsom komo tî mîkyam ñexamro yaka tî narpekñe. On wara kacho narpekñe, Oyakno komo, on wara cma re mîîkexe Xuta komo ya poritomo komo ya, On warai poko tî ñesencetu Ixaw Yana komo reha, kîkayaritomonhîrî komo nasî tañikpore hara kayaritomo mîn yaka xa hara, kacho poko. Ero wa yîmtapotarî komo wentai tan omîn yaw. Ahce kacho amyamro reha mecmamyatu oyañitopo poko hara?

¹²Oyakno komo xa amyamro, opuntho rma, okamxukutho rma. Ero ke ahce kacho anarî komo mapitawno me mak mat hara ke oyañihtopo poko hara? kacoko yîwya so kekñe.

¹³Amasa ya marha tak omtapotarî ekatîmcoko on wara kacho ha, Opuntho rma amoro, okamxukutho ha. Ero ke sowtatu yantomañe me tak kiirasi Xoabe yekenho na. Yaaro tan wîîkesî. Owaika xe wasî Kaan ya yaaro kahra oyexitaw ero poko, kacoko men yîwya, kacho tî ñekatîmyakñe Satoke komo ya, Abiata yakro.

¹⁴Ero wa kacho yekatîmrî ke takî tî Xuta komo naknamekñe tîîxatî me hara. Etîme re takî tî yiixe xatkeñe ahnoro. Ero ke on wara kacho takî tî ñekatîmyatkeñe yîwya hara, Amok hara apa amaywen komo yakro rma, kacho ha.

¹⁵Ero ke cekñe hara tî kayaritomo esama yaw. Xotaw Yepu kwaka makî tî ka cekñe. Xuta komo tî mokyatkeñe Xiwkaw pona. Eñexa tî cetkeñe esepotpona kayaritomo yakro. Ero wa xatkeñe Noro yakro Xotaw Yepu watotome.

¹⁶Simei marha tî mokyakñe, Xera mumuru, Bawrin pono ha. Benxamin yepamtho mîk xakñe. Cerekañe ro makî tî mokyakñe Simei Xuta komo yakro kayaritomo yenso.

¹⁷Simei yakro tî mokyatkeñe mefpono pîn komo Benxamin komo, 1.000 tî. Siba marha tî mokyakñe akro so, Sau pen yawnonho komo yanton ha. Noro mumuru komo marha tî mokyatkeñe, 15, noro yanton komo marha tî mokyatkeñe, 20 hara. Ñexamro marha tî mokyatkeñe kayaritomo yenso.

Simei Waihkara Nasî Tapi

¹⁸Ero yimaw takî tî Xotaw Yepu tî wacetkeñe kanawa yaw kayaritomo yawno komo watonmetome xehxan pona hara. Kayaritomo

yakronomachome marha tî cetkeñe. Taa, kayaritomo mokuche xehxan po, on wara tî xakñe Simeï, Xera pen mumutho, kayaritomo yamrinaka takî tî ñesewnapekñe.

¹⁹On wara tî kekñe yîwya, Apa, opona cma re cirihra masî kicicme oyehtoponho. Kokoñoro Xerusaren poi mîñcekñe ero yimaw kicicme wîxakñe kica apoko. Wara rma ero wara oyehtoponho cma re mîhcamnoyasî.

²⁰Kicicme wîxakñe kica, wîlkesî tan ha yaaro. Orototo tko kmoko awenso apa. Anarî komo poturme kmoko, Xose komo poturme, kekñe tî.

²¹On wara tko tî kekñe Abisai, Seruia mrerî, Twaihkapore rma tko na nai moso Simeï. Kporin komo nîwîrîmarî me awexi xe kfa wasî, kañenho moso okwe, kekñe tî.

²²On wara tko tî Tapi ñeyukyakñe, Anarme ro mak maxe amyamro Seruia mrerî komo owarara. Ooxatî pîn wara mak maxe kica. Orototo ma re Ixaw Yana komo tîtwaiketu awya so? Ixaw Yana komo kayaritomon pîn me na wai okwe, wîlke katî awya so? Pîra ro mak, kayaritomon komo me xa matko was hara oroto, kekñe tî yîwya.

²³Ero yînhîrî on wara takî tî kekñe kayaritomo Simeï ya hara, Waipîra rma masî, kekñe tî. Yaaro xa wa wîlkesî cemaroto pîn me ro mak ha, kekñe tî.

Mapibosece Yakro Nîmtapowasî Tapi

²⁴Mepibosece marha tî cekñe kayaritomo yenso. Sau pen parînhoto tî mik xakñe. Tîhtarî korokara ro makî tî xakñe, tponon marha tî korokara xakñe. Cetpoci tî akiñwamara marha xakñe. Ero wa roro tî xakñe Xerusaren poi kayaritomo totoponho ñixa ro. Ero wara rma xakñe kiñwañhe noroto mohtopo pona roro hara.

²⁵Xerusaren poi takî tî mokyakñe Mepibosece kayaritomo yenso. Noroto yenîche on wara tî kekñe kayaritomo yîwya, Ai, Mepibosece, ahce kacho oyakro mokuhra mîxakñe? kekñe tî.

²⁶On wara tî kekñe Mepibosece, Apa, on wara thakwa was okwe yîhrepîra. Ero ke on wara wîlkekñe, Nai rma oyokoto buhu. Noroto wîmkayamuhcesî yîmkaw owtotome kayaritomo yakro, wîlkekñe cma re. Oyemîknoyakñe tko okwe oyanton.

²⁷Tohnaw ro mak oyehtopoto ñekatîmyakñe awya apa. Kaan yancun wara ro mak keeñasî. Ero ke amna tak cirko awanme ro mak.

²⁸Ahnoro pooco yepamthoto xakñe cma re twaihkaumu me. Ahnoro amna mîwaikarî ha re. Awakro ceseresmaxmu me xa matko ow miitîkekñe okre. Ero ke ahce kacho ma re, Ero xe wasî, ero xe wasî, wîlke awya, kayaritomo ya ha? kekñe tî.

²⁹On wara takî tî kekñe kayaritomo yîwya, Ñex ha na. Ahce kacho miya rma mesekatîmtîke owya? On wara wîlkes awya so, Siba komo

ya, Ececenarî re tak amaraîn komo yîraconkacoko. Yîraconhîrî ahsîko amoro, yîraconhîrî nahsîpe noro hara, kekê tî.

³⁰On wara tî kekê Mepibosece, Ahnoro rma tko nahsîpe noro ha. Tawake rma wasî kifwañhe amokrî ke hara kayaritomo me, kekê tî. Ero wa tî kekê Mepibosece kayaritomo ya.

Bahsirai Wakre Xe Tî Nai Tapi

³¹Ero yimaw marha tî Bahsirai mokyakê Hoxerin poi. Xireace pono mîk xakê Bahsirai. Xotaw Yepu tî wacekê kayaritomo yakro, takronoi ehtome ñhe wacetaw.

³²Poritomotho xa tî mîk xakê Bahsirai. 80 cimñipu tî xakê ewrutoponhîrî. Kayaritomo yerewusmañenho tî mîk xakê Maanain po exitaw. Cemyawnoyem xa tî mîk xakê.

³³On wara tî kekê kayaritomo yîwya, Ai, apa, oyakro cma re mîmokyasî Xerusaren pona iitono ro me. Ow tak kerewusmes hara iito, kekê tî yîwya.

³⁴On wara tko tî kekê Bahsirai, Atararo cimñipu ka na nai waipîra oyehtopo? Tohnaw mak na kîwce iina Xerusaren pona awakro.

³⁵80 cimñipu tak nasî oyewrutoponho. Kicicitho mîn ha, kifwan mîn hara, wîlke ma re ahce na poko? Tpoxxem tan okre wîlke ma re onahrî poko, owokru komo poko ha? Cewanomaxmu komo ma re wence kîrkomo, woxxam komo? Pîra tak was okwe. Iito oyexitaw awewrucpeñe me mak wasî kica.

³⁶Tuuna mak wacesî awakro Xotaw Yepu. Eeco poi tak kîwcesî moro na kyam mak. Xerusaren pona xa tohra rma wasî. Ahce kacho ero yipu ke ow mepeme?

³⁷Ow mak êñepekoyewton pona hara. Iito tak owaipu xe wasî Apapa pen yahrutoponho mîtwo rma, yememe pen yahrutoponho mîtwo marha. Moso tko Kiman amaywen ha. Noro na maafa yiixe awexitaw. Noro xa watope awakro apa. Noro na mîwakre awanme ro mak, kekê tî.

³⁸Taa, kekê tî kayaritomo, Kiman xa wacesî oyakro. Noro tak wakresî awanme rma. Yiixe awehtopo rma tko wîmyas awya, kasko mak owya, kekê tî. Ero wa tî kekê Tapi Bahsirai ya.

³⁹Ero yinhîrî kayaritomo maywen komo takî tî wacetkeñe Xotaw Yepu. Mapitaw so takî tî kayaritomo wacekê. Watoche Bahsirai tî ñewcokekê. On wara tî kekê yîwya, awakronomape xa Kporin komo, kekê tî. Ero yinhîrî tîmîn yaka takî tî cekê hara. Ero wa tî Bahsirai cekê.

Ixaw Yana Komo Ñeseseuykyaxe Xuta Komo Yakro

⁴⁰Ero yinhîrî takî tî kayaritomo cekê Xiwkaw pona. Kiman tî cekê noro yakro. Kayaritomo yakro marha tî cetkeñe Xuta sowtatun komo ahnoro. Noro yakro marha tî cetkeñe Ixaw Yana sowtatun metaci wicakî mak.

⁴¹Ero yinhîrî on wara takî tî ketkeñe Ixaw Yana komo kayaritomo ya, On wara amna kesî amna yakno poko Xuta komo poko, ahce kacho eñepa me mak awehcow so kica, kayaritomo amoro? Ahyawno komo marha ñehcow, Tapi sowtatun komo marha. Awakro rma Xotaw watocow kica, kayaritomo yakro ha, ketkeñe tî.

⁴²On wara tko tî Xuta komo ñeyukyatkene, Amna rma wa ñeekî kayaritomo amna yananî ro me exirî ke. Ahce kacho mîrwonatu amna poko? Noro ma re amna ñerewusmai awya so? Cemyawnonho ke ma re amna wakrei hara? Pîra ro mak, ketkeñe tî Xuta komo.

⁴³On wara tko tî Ixaw Yana komo ñeyukyatkene hara, 10 tribu komo xa amna. Ero ke noro xe amna yehtopo nasî yiixe awehtopo komo yopo. Ero ke amna ñekrî me xa nasî noro, añekrî komo mera ñhe nasî. Ahce kacho amna mîwîrîyaketu? Amna xa matko ñihciy, Kayaritomo cehcerî hara, kacho ha, ketkeñe tî. Ero wa tî ñesesyukyatkene Ixaw Yana komo Xuta komo yakro. Cerewre xa tko tî nîmtapowatkene Xuta komo Ixaw Yana komo yopono me. Ero wa tî ñesesyukyatkene.

Kayaritomo Me Tak Ñecifasî Seba Hara

20 ¹Taa, ero yimaw iito tî xakñe Benxamîn yepamtho, kicicitho. Seba tî mîk xakñe noro yosotî, Bikri mumuru tî mîk xakñe. Noro takî tî tuu kekñe. Tuu kache on wara tî kekñe, Tapi maywen pîni ro mak kîwyam, kîkayaritomon komo pîn marha mîk Xese mumuru. Kaikatko hara kîwyam Ixaw Yana komo, kîmîn komo yaka hara, kekñe tî kica.

²Ero ke Tapi takî tî nahsîpinketkene xa hara Ixaw Yana komo. Seba maywen me takî tî xatkene hara, Bikri mumuru maywen me ha. Xuta yepamtho komo reha tî tîkayaritomon komo yahsîpinkara xatkene. Noro ponaro rma tî xatkene Xotaw Yepu yecihtainonho Xerusaren pona roro tmohso ro. Ero wa tî xatkene.

³Taa, on wara tî xakñe Tapi tîmîn yaka cetîramache, cipici wara cehsom komo tî ñermonoyakñe mîmo yaka miya so etarin me. 10 komo mîkyam xatkekñe. Ñexamro ñerewusmekñe roro tî, poko so tko tî exihra ro mak xakñe. Iitono me makî tî xatkene ahna na tohnî me ro mak twaihtopo komo pona roro. Eciñonkaxapu wara tî xatkene okwe.

⁴Ero yinhîrî tak on wara tî kekñe kayaritomo Amasa ya, Kîrkomo yañihso etoko Xuta yepamtho komo. Oona enmekno cirko 3 ro enmapuche mak. Amoro marha tan esko ero yimaw, kekñe tî yîwya.

⁵Ero ke Xuta yepamtho komo yañihso tî cekñe Amasa, kîrkomo yañihso. Ñecmamyakñe tko tî okwe, 3 ro enmapuche tan esko hara, kachonho tî wacekñe kayaritomo ya kachonho ha.

⁶Ero yinhîrî Abisai ya mak hara tî kekñe Tapi. On wara tî kekñe yîwya, Kîwîrîmañe me tak ñehtîkesî Seba kica. Absaraw rma re kîwîrîmetkene so, moso xa yo kîwîrîmetîkexe so ro mak tak noro yopo. Ero ke

akayaritomon kurunu ro komo tak arko amoro Noro wenatîkachome awya. Yohno men tîtopore nasî. Ewto pona tak men wa cesî twacayem yaka. Iito tak nasî tukurui tak waihkari yarohra thakwa kîwya so okwe, kekê tî.

7Ero ke Xoabe nantomari komo takî tî cetkeê Abisai yakro tak. Keretew komo, Peretew komo, ahnoro mak karitî komo tî cetkeê noro yakro. Xerusaren poi tî cetkeê Seba waihkaxi, Bikri mumuru waihkaxi.

8Ero yinhîrî toopu yamrinaka cetkeê Xibeon pono yamrinaka. Porin mîn toopu. Iito exitaw so takî tî Amasa mokyakê esepotpona ñexamro yakro. Xoabe marha tî xakê iito. Cetafmacho yaw tî xakê poono yaw, kuripara yaw. Taañapotui marha tî xakê. Ero poko tî xakê kacipara iyorî ececokan. Een yaw tî xakê. Ñemarakekê tî een yai Amasa yenso cetaw Xoabe.

9On wara tî kekê Xoabe Amasa ya, Kîrwañhe mai oyakno, kekê tî. Amasa yetpoci tî nahsiyakê ewcokachome tak.

10Xoabe tko kacipara ke cemyarke xakê, ero ponarora makî tî xakê Amasa. Ero ke Xoabe takî tî Amasa pen paraxkekê wethîrî poko oko. Wexkiririnthîrî takî tî ñetamxiririkekê roowo pona roro okwe. Cewê ro makî tî paraxkekê. Ero yanme rma takî tî waihyakê Amasa pen okwe. Ero yinhîrî Xoabe takî tî cekê rma Seba wece, takno yakro, Abisai yakro.

11Iito rma tî xakê Xoabe maywen cewê mak. Amasa yokoputho mîtwo tî ñececekekê. On wara tî kekê, Xoabe ponaro awexitaw so, Tapi ponaro marha awexitaw so Xoabe yakro etocoko, kekê tî.

12Iito rma tî ka xakê Amasa yokoputho. Ñehmamekê thakwa makî tîkamxukuthîrî kwaw. Esama rakataw rma tî xakê. Amasa yokoputho yepona tmokuche so ñececetkeê tî noro pen sowtatun komo ahnoro. Ero wa ececetotopo komo tî ñeeñakê Xoabe maywen. Ero ke okoputhîrî tî ñihxiyakê esama yai mararî pona. Iito takî tî nahryakê poono ke.

13Okoputhîrî yariche takî esama yai cetkeê takî tî sowtatu komo Xoabe yakro. Seba waihkaxi tî cetkeê, Bikri mumuru waihkax ha.

14Moowe tko tî cekê Seba. Ixaw Yana tribun komo chere ro tî cekê miya Abew Bece Maaka pona. Berita komo chere ro tî cekê. Ñexamro takî tî cetkeê noro wenari.

15Ero yinhîrî takî tî Xoabe cekê iina xa marha, Abew Bece-Maaka panaka. Tîsowtatun komo tî naafakê iina. Ewto mîtkoso tîtoche so roowo takî tî ñenmekyatkeê ewto wacan mîtkoso. Mefpora tî ñenmekyatkeê îpî me cehso ro ciki. Ero pona takî tî kainatkeê waaca yetapachome, macakachome tak.

16Ero wa waaca yetapetaw woosam takî tî nîmtapowakê Ixaw Yana komo yakro. Yuhnari yîhtînoê tî mîk xakê woosam. Ai, ai, kekê tî noro yîwya so. Ai, Xoabe añhcoko xiya. Omtapota xe wasî noro yakro, kekê tî.

17Ero ke yîhyaka takî tî cekñe ha re Xoabe. Ai, Xoabe amoro? kekñe tî yîwya. Nhñk, noro ow ha, kekñe tî. Taa, omtapotarî ka entakî, kekñe tî wooxam. Taa, wencesî ka amtapotarî, kekñe tî Xoabe wooxam ya.

18On wara takî tî kekñe wooxam yîwya, Pahxa on wara tî ketkeñe Ixaw Yana komo, Ahce na poko camkî awexitaw so Abew pono komo ya kacoko. Iitono komo xa ahcamhoketu so, ketkeñe tî. Yîmtapotarî komo yentache eseseikura takî tî xatkeñe.

19Ixaw Yana ow, cetafma xatî pîn komo yakrono. Kayaritomo ponarono komo yakrono marha ow. Ixaw Yana komo yon wara nas on ewto ha. Ahce kacho amna yafma xe mat ha? Ahce kacho Kporin komo nîmîtho poi amna yeñepe xe mat okwe? kekñe tî wooxam.

20Pîra, kekñe tî Xoabe, eñepeno ciri xera ro mak nas amna. Waihkanu ciri xera marha nas amna.

21Ero wara ciino riso mokuññi ro mak amna. Tanî tko nai Eprain rowon pono, îpî chewno. Seba mîk noro yosotî, Bikri mumuru ha. Kayaritomo yafma xatî mîkro okwe, Tapi waihka xat ha. Ero ke noro ka ehoko amna yaka. Noro yekîche amna yaka amna tak ces hara ahyai so, kekñe tî. Taa, kekñe tî wooxam, yîhtîpîthîrî tak nafmes amna amñe ahyaka so waaca yepore, kekñe tî. Ero wa tî kekñe wooxam Xoabe ya.

22Ero yinhîrî iitono komo yakro takî tî ñesencekñe wooxam. Ñexamro tî panatanmekyakñe takîhso ehtopo komo poko. Ero ke takî tî Seba pen nîpîmkocetkeñe kfa. Yîhtîpîthîrî tî nafmetkeñe Xoabe yaka. Yîhtîpîthîrî yenîche takî tî tuu kekñe Xoabe. Ero ke noro sowtatun komo takî tî ñetakpayatkeñe. Tîmîn komo yaka so tî cetkeñe hara. Kayaritomo yaka tî cekñe hara Xoabe Xerusaren pona.

23Taa, on wara tî xatkeñe Tapi maywen komo, enîno riñe kom ha, Xoabe tî xakñe Ixaw Yana sowtatun komo yantomañe me. Benaia tî xakñe Keretew komo yantomañe me, Peretew komo yantomañe me marha. Xoiata mumuru tî mîk xakñe Benaia.

24-26Atoraw tî xakñe epethîmñi me tapickaxmu komo yantomañe me. Xeosapa tî xakñe kayaritomo mtapotachonho mewreñe me, Airuce mumuru ha. Sepa tî xakñe tarposom mewreñe me hara, karita mewreñe me ha. Satoke, Abiata komo, ñexamro tî xatkeñe Kporin komo yaka cewomsom me. Ira tî xakñe Kporin komo yakro tîmtapotaxmu me Tapi yanme. Xairi pono tî mîk xakñe. Ero wa tî xatkeñe Tapi maywen komo.

Xibeonita Komo Ñepanîyasî Tapi

21 1Ero yinhîrî takî tî on wara xakñe kaapu kayaritomo me exitaw rma Tapi, tuuna tî mokuhra xakñe 3 cimñipu okwe. Ero ke Kporin komo yakro takî tî nîmtapowakñe Tapi ero poko. On wara tî Kporin komo ñeyukyakñe, Tuuna yekmexpora wasî Sau pen poyero, noro

yanan komo yanme marha, waihkanô cîrî xatî komo mîkyam xatkeñe. Xibeonita pen komo waihkekñe Sau pen okwe, kekñe tî.

²Ero ke Xibeonita komo tî nañîkpekñe kayaritomo. Ixaw Yana pîn mîkyam xatkeñe Xibeonita komo. Amohew komo yepamtho reha mîkyam xatkeñe, etîmtoxapu kom ha. Awaikara so nas amna, ketkeñe tî pahxa Ixaw Yana komo yîwya so. Yaaro xa tan amna kesî Kporin komo ñentarî me, ketkeñe. Wara rma ñexamro pen tî waihkekñe Sau pen. Waihkatîka xe tî xakñe okwe. Ixaw Yana komo rowon mak tan ha, kekñe tî noro pen. Xuta yepamtho komo rowon marha tan. Anarî komo rowon pînî ro mak, kekñe tî. Ero wa tî kekñe Sau pen.

³Ero ke on wara tî kekñe Tapi Xibeonita komo ya, Cetwîrîmaxi nas okwe amna rowon, Kporin komo nîmîtho. Ahce wîmya awya so? Ahce wa xa kiîfatu so akîrwamañe me tak awehtome so? kekñe tî yîwya so.

⁴On wara tî ketkeñe Xibeonita komo, Sau pen purantantho yahsî xera ro mak nas amna, prata, oorû, ero warai yahsî xera ro mak nas amna. Noro pen yananîho purantantho marha ahsî xera nas amna. Ixaw Yana komo waihkapo xera marha nas amna awya, ketkeñe tî. Taa, ahce xe xa mat ha ke, ahce wîmya awya so ha? kekñe tî Tapi yîwya so.

⁵On wara tî ketkeñe kayaritomo ya, Amna waihkañenho poko mak xa cesepan xe nas amna. Amna waihkachô poko ñesencekñe tmaywen komo yakro. Ixaw Yana komo chew amna yexi xera ro mak xakñe noro.

⁶Noro pen yepamtho cma re mîmyas amna ya amna nwaikarî. Kîrkomo re tîmko amna ya, 7 mak ha. Ñexamro waihcache okoputhîrî komo amna namhosocesî kîfwantaw Kporin komo ya enpoñe wara. Ximea po amna ñexewnukyasî Sau pen yekênho po, kayaritomo me Kporin komo ñîritho yekênho po, ketkeñe tî. Taa, wîmyas awya so ha, kekñe takî tî Tapi.

⁷Mepibosece tko tî nîmcekñe, Xibeonita komo ya tîmîhra xakñe. Xonatasî pen mumutho mîk nîmcekñe, Sau pen parîho. Cetwakrecho komo poko tî nîmtapowatkeñe Tapi komo, Xonatasî yakro. Yaaro xa wîkesî Kporin komo ñentarî me, ketkeñe tî ero yimaw. Ero ke tî noro pen mumutho nîmcekñe.

⁸Hispa mrerî komo xa nahsîyakñe asakno roro rma. Ahmonñi, Mepibosece, ero wa tî nahsîyakñe. Aia yemsîrî tî mîk xakñe Hispa Sau pen cinho ha. 5 marha tî nahsîyakñe Merabe mrerî komo, Sau pen yemsîtho mrerî kom ha. Atîrîew pîci tî mîk xakñe Merabe. Bahsirai mumuru tî mîk xakñe Atîrîew, Meoracita ha.

⁹Ñexamro pen tî nîmyakñe Tapi Xibeonita komo ya. Ñexamro pen takî tî waihketkeñe, okoputhîrî komo takî tî namhosocetkeñe îpî meretkoso. Kporin komo ya enpoñe wara tî namhosocetkeñe. 7 rma tî waihketkeñe. Yihcîrî me sepata yeperîrî yîhkototopo me exitaw waihketkeñe okwe.

¹⁰Ero yinhîrî on wara tî xakñe Hispa, Aia yemsîrî, kumixitho tî namomhokekñe cetîrapotopo me. Ero wa tî ñîîfakñe toh po okoputhîrî mîtwo

rma okwe. Pahkî tî xakñe iito, sepata yeperîrî kototoponho ñixa ro cimñipu mohtopo pona roro, okoputhîrî matanîñe mohtopo pona roro. Kwacinama komo tî ñeñepekñe katpanaw so. Kamara warai komo marha tî ñeñepekñe kosope hara okoputhîrî korîn yahñe komo.

11-12 Ero yinhîrî Tapi Hispa yehtopo tak tî ñencekñe Tapi. Iito makî tî ñenmaya Hispa Sau pen pici wara cehsomînhîrî. Kokmamya marha tî iito, kacho tî ñencekñe. Ero yinhîrî takî tî Sau pen yocho yehso cekñe Tapi. Xabes Xireace pono komo yawnonho tî ñekyakñe. Xonatas pen yocho marha tî ñekyakñe eñexa. On wara tî xatkeñe Xabes Xireace pono komo pahxa, ñexamro pen yokoputho tî naafatkeñe Piristew komo nwaikatho Xiwboa Yîpîn po. Waihkache okoputhîrî tî naafatkeñe Piristew komo Bece San pona. Iina takî tî namhosocetkeñe tîhron komo po. Eñexa tî okoputhîrî naafatkeñe Xabes Xireace pono komo eñepa me.

13 Ñexamro yawnonho takî tî Tapi ñekyakñe Sau pen yocho, Xonatas pen yocho marha. Amhosotoxapunhîrî komo yocho marha tî ñenmekyakñe.

14 Sau pen yocho, Xonatas pen yocho, ñexamro pen yocho takî tî nahruyatkeñe Kisi pen yocho yawxari, Sau pen yîmîño yawxari. Sera po tî xakñe Kisi yocho Benxamin komo chewno po. Ero wa tî iyochothîrî komo ñiifatkeñe kayaritomo mtapotachonho yaw roro rma. Ero yinhîrî takî tî, yîrowon komo takî tî nakirwamekñe Kporin komo, takro yîmtapotacho komo yanme tak ha.

Tooto Imo Pen Komo Waihkachonho Tapi Sowtatun Komo Ya

15 Taa, tooto imo pen komo waihkachonho wekatîmyasî, Tapi maywen komo ya waihkachonho ha. Pahxa Piristew komo takî tî ñetafmetkeñe xa hara Ixaw Yana komo yakro. Sowtatu komo tî naafakñe Tapi Piristew komo yakro etařmachome. Etařmetaw so tko tî ñekafkekñe Tapi.

16 Ero wa exitaw Isbi Benobe takî tî mokyakñe, Piristew yepamtho. Tooto imo pen yepamtho tî mîk xakñe. Noro rahnu poturu tî xakñe porinî ro mak. 3,5 kiru wicakî tî xakñe awsîn okyo. Kacipara imo marha tî xakñe noro yemyaw yaxan ha. On wara tî kekñe noro ero yimaw, Taa, Tapi penî kfa waihkesî oroto, kekñe tî.

17 Ero yimaw rma tko tî mokyakñe Abisai, Seruia mřerî. Tapi tî nukurunpekñe. Piristew pen tî namekñe kacipara imo ke. Ero wa tî waihkekñe. Ero yinhîrî on wara takî tî ketkeñe Tapi maywen komo yîwya, Yaaro xa tan amna kesî Kporin komo ñentarî me, amokyataw ařmano riso mîwaiyasî tak men okwe. Awaipuche Ixaw Yana komo tak naxe weyumñî wara okwe. Ero ke amna yakro mokuhra ro mak men esko amoro ařmano riso, ketkeñe tî.

18 Ero yinhîrî pahkî ñhe exiche ñetafmetkeñe xa hara tî Piristew komo Ixaw Yana komo yakro. Kobe po tî ñetafmetkeñe. Ero yimaw Sibekai takî tî Saap pen waihkekñe, tooto imo yepamtho pen xa marha. Usatita tî mîk xakñe Sibekai.

¹⁹Ero yinhîrî ñetafmetkeñe xa hara tî Piristew komo Ixaw Yana komo yakro. Kobe po xa hara tî ñetafmetkeñe. Ero yimaw Ewanan tî tooto imo pen waihkekñe xa hara. Korias pen yaknonho tî mîk waihkekñe, Kace pononho pen yaknonho. Porin me tî xakñe noro pen rahnu yecepu, kuywa kahtopo wicakno okyo. Beren pono tî mîk xakñe Ewanan, Xaare-Orexin mumuru tî.

²⁰Anarimaw xa hara tî ñetafmetkeñe Kace po tak. Iito marha tî xakñe tooto imo anarî hara. Kawno tî mîk xakñe. 6 me so marha tî xakñe noro yamoyaran ececoka. 6 me so marha tî xakñe yîhtayaran hara ececoka. 24 tî xakñe ahnoro yîhtayaran, amoyaran meero. Tooto imo pen yepamtho marha tî mîk xakñe noro.

²¹Ixaw Yana komo tî nîwîrîyakekñe. Ero ke Xonatas takî tî waihkekñe. Simea mumuru tî mîk xakñe Xonatas, Tapi yakno mumuru ha.

²²4 tî xatkeñe Tapi maywen komo nwaikatho komo, tooto imo pen yepamtho pen komo, Kace pononho kom ha. Ero wa tî waihketkeñe.

Waaño Naafasî Tapi Kaan Ya Tukurunpetopo Pokono

22 ¹Ero yimaw waano takî tî naafakñe Tapi Kporin komo ñentarî me tukurunperî ke Noro ya. Ahnoro yîixatî pîn komo takî tî nafmekñe noro waparî me mohxapunhîrî, Sau pen marha tî exihra tak xakñe noro wapatho hara. Ero ke takî tî on waano naafakñe.

²Toopu warai Mîk Kporin komo iipo oyecacetotopo warai. Owacan warai marha Mîk ha sowtatu wacan warai. Okurunpeñe ro Mîk ha, kekñe tî Tapi waano me.

³Ponaro oyehtopo Mîk ha. Noro pona weeñasî okaritotopo. Oyeceñan warai marha Mîk ha. Paaka meretîrî warai marha Mîkî okurunu ro me. Owacan warai marha Mîk sowtatu wacan warai. Ow mukurunpesî, cewapatosom komo mîwahkocesî owaikara ehtome so.

⁴Kîfwan Mîk ham okre, kacho mexan xa Mîkî Kporin komo. Noro yakro kîmtapowasî okurunpetopo poko owaparî komo mokyataw. Ero ke okurunpesî Noro okre.

⁵Omamtoñe ro mak weeñakñe owaitopo okwe. Kahxi chewno wara ro mak wîxakñe, Kaan ponarono pîn komo chew. Cenorisom wara wîxakñe okwe owaitopo kwakan wara.

⁶Kîkaramiyasî ruupu warai oyesemetanmetopo. Ohxikñe wara xakñe oyahrutopo yaka. Mîiye wara xa weeñakñe owaitopo oyemcinoñe wara.

⁷Kesemetanmekyakñe ro mak okwe. Ero wa oyexitaw Kporin komo yakro kîmtapowakñe. Apa, ow yukurunpeko, wîikekñe yîwya. Kaan ya wîikekñe ponaro oyehtopo ya. Tîmîn yaw rma oyencekñe. Miya ro mak cekñe ham omtapotarî yîñentarî me xa.

⁸Ero yinhîrî tak roowo nîrîrînakñe, ñesewsîyakñe marha. Kaapu mapatan marha ñesewsîyakñe. Ero wara xakñe Kporin komo yîrwonîmrî ke kopi.

⁹Wehto yîsîn ñepatakekñe Noro yewnarî yaro. Wehto ñepatakekñe yîmtarî yaro akñino ritopo oco. Nîrononwakñe tak yînakñiputhîrî.

¹⁰Ero yimaw tak kaapu wananîyakñe roowo pona tîhtotome tak.

Awarpan tî xakñe Noro tarî yapon me.

¹¹Kerubin mkahsî tak ñetakriyakñe kaikokoro tmohtome. Tapokem wara xakñe ocowo. Ero pono wara rma mokyakñe kaikokoro. Ero wara mokyakñe Kporin komo.

¹²Awarpanî rma ñiiîfakñe tîmîn me. Tuuna yewru rma xakñe yîmîn me cicipiyem xa.

¹³Weeyu chew xa xakñe Noro. Weeyu yai ñepatakekñe pepe kañe oco.

¹⁴Kporin komo nîmtapowakñe kah yaw kañpe ro mak. Tarai wara ro mak kekñe kopi. Kyopono ro xa Mîk nîmtapowakñe.

¹⁵Waiwî nañmekñe ooxatî pîn komo wece. Ñexamro pen nakpayakñe ro mak. Pepe kañe marha nañmekñe pona so. Ero ke tak añmano ñiiîfakñe.

¹⁶Ero yimaw tak tuuna imo napaiyakñe yarinho me cehso ro. Roowo mapatan warai mko marha ñesenpekñe. Tuuna yeiñe wara xakñe Kporin komo. Puu kekñe mak cewnarî yaro tuuna imo yapainokachome.

¹⁷Kah yawno Mîk Kporin komo. Eñexa rma tko ñetapoyankeñe oyanîmtome. Weyunthîrî kwawnonho oyanîmyakñe.

¹⁸Kañpe ro mak xatkeñe ooxatî pîn komo oyopo ro mak. Ooxera ro mak xatkeñe okwe. Noro yipu komo ya rma tko owaikapora xakñe okre.

¹⁹Oyesemetanmetîketaw xa mokyatkeñe ooxatî pîn komo. Kporin komo tko oyececekñe rma okre.

²⁰Kîfwantaka tak oyañakñe tamtakem pona. Tîñenîrî me oyeñakñe ham. Ero ke okurunpekñe.

²¹Ero wa okurunpekñe Kporin komo kîfwan me oyexirî ke, kicicme oyehtoponho exihtorî ke marha.

²²Kporin komo yehtopo yaw roro mak wîxakñe. Kicicme exihra wîxakñe, Kporin komo poko rma wîxakñe etowra ro mak.

²³Yîmtapotarî ponaro wîxakñe opanatanmetopo ponaro. Ero wa men ehcoko, kacho yai etaknamara ro mak wasî.

²⁴Kicicme mîxakñe kica, kacho mera ro mak wîxakñe yîwya. Akpîn me exihra ro mak wîxakñe.

²⁵Kîfwan me oyeñakñe Kporin komo. Ero ke oyepemekñe, oyakronomekñe kicicme exihnî me oyenîrî ke.

²⁶On wara mas Apa, etpînîn yawno komo ya mesenpesî yîpînîn yawno me xa marha. Kicicme exihnî mîkro, kacho komo ya mesenpesî kicicme exihnî me hara.

²⁷Kicicitho yakro esmaxapu exihra ro mak nasî anarî komo ropotarî. Noro yipu komo ya mesenpesî kicicitho yakro esman me xa marha. Kemîknoñe komo ya tko mesenpesî iyopo so yîhtînoñe me hara.

²⁸On wara masî anarî komo xawyakan me cesehtînosom komo ya, kicicitho ya ahsîpora masî. Ero warahra masî, cehcoyoponkaxmu

kañe komo poko reha. Noro yipu komo ponaro masî cehñaxmu me tak enpotome so.

²⁹Oweyuru me mas Apa. Awarpanaw oyexitaw ow mîweipesî kifwañhe okre.

³⁰Kafpe wasî oyakronomarî ke awya. Ero ke sowtatu yarmaxi kîwcesî kafpe. Ponaro oyehtopo ya okaritorî ke waaca yepore tahroñem wara wasî.

³¹Kifwañhe ro mak nasî ahce wa na kiitopo komo Kaan ya. Kifwañhe xa nai ham yîmtapotarî, wîlkesî yukukmañenhîrî kaxi. Noro pona eefñataw kîwya so keceñan komo me nas okre.

³²Noro mak Mîkî Kaan. Onoke ma re nai anarî hara? Kporin komo mak nasî ero warai me. Onoke ma re nai anarî toopu warai? Pîra, ponaro kehtopo komo mak nasî ero warai me.

³³Kaan xa nasî okaritoñe me. Noro marha oyesamarî nakiñwamesî.

³⁴Ohtarî marha karihcesî Noro kooso wara xa owtotome kafpe. Îpî meretwono me oriyasî.

³⁵Waapa yakro oyetafmacho poko oyamorî nîhcamhokesî. Oyaporî karihcesî marha krpa yesîtome tak owya. Cewaxkem tak wehsasî bronse ciixapu rma.

³⁶On wara mas Apa opoko, oyeceñanî rma mîmyas owya.

Oyakronomacho rma mîn oyeceñan. Yamoro ow menporitîkesî. Ero wa oritopo yanme rma cewetîsom me tak ow miifasî.

³⁷Tamtake tak maiwesî oyesamarî owcetaw rma. Ero ke ehrokara wehxe.

³⁸Ooxatî pîn komo poko ro mak kîwcekñe. Waihkekñe ro mak. Poropîra ka wîxakñe. Waihtîkache so mak tak kporohye.

³⁹Ñexamro pen wapikmekñe ro mak. Wetapekñe ro mak awomrî komo yarohra thakwa. Onapikrî me ñepîrketkeñe.

⁴⁰Ow mîkaricekñe waihkanano ritohme tak owya. Oyañma xatî komo miifakñe tuupe cewru omamakan me.

⁴¹Ooxatî pîn komo mîwaikapekñe owya onapikrî me ehtome tak yîpîmîrî komo. Owaparî me tmohsom pen komo tak ow waihkekñe.

⁴²Ñesewyañatkeñe rma re ñexamro tukurunpeñe komo yenî xe. Exihra ro makî tko xakñe. Kporin komo yakro marha re nîmtapowatkeñe. Yîmtapotarî komo yewetîra ro mak xakñe.

⁴³Ñexamro pen yaposokañe wara wîxakñe. Wakuhñapekñe ro mak piñipici me cehso ro roowo pupuntho wara ro mak. Wapikyakñe apacakrî wara esama yawno wara. Ñexamro pen wakpayakñe ro mak.

⁴⁴Omaywen komo meero oyanwekyatkeñe okwe. Wara rma ow mukurunpekñe. Waipîra ow miifakñe mîk hak rowon pono komo kayaritomon me tak oyehtome. Oñenîtho pîn komo tak naxe amñe omaywen me.

⁴⁵Anarî yana komo tak naxe omaywen me. Omtapotarî yentache rma oyewecaxe.

46 Nahwokexe ro mak anarî yana komo. Tatañe mak mokyaxe ceseyamtoponhîrî komo yai.

47 Waipîn me nas okre Kporin komo. Kîfwañhe nai ham okre Noro toopu warai, oyapon warai. Kayaritomo xa Mîk ham okre, kapore nasî Kaan ya, toopu me cehsom warai ya. Okurun me nasî Noro.

48 Kaan xa oyepanîyasî. Mîk hak rowon pono komo ñiifasî omaywen me.

49 Ooxatî pîn komo ya oyafmapora nasî. Ow manîmyasî oyafma xatî komo yopono me oyehtome. Cewapatosom komo ya owaikapora masî.

50 Ero ke mîk hak rowon pono komo ñentarî me kîmtapowas apoko apa. Kîfwañhe awehtopo poko kîmtapowasî. Kîfwañhe xa nai Kporin kom ham okre, wîfkesî waano me.

51 Waapa komo yopono me xa oriyasî. Kayaritomo me yîñirithîrî ow. Opînî yaw xa nasî tîñîhkapethîrî me oyexirî ke. Tapi ow ha, yînakronomarî xa. Oyepamtho marha nakronomesî miya roro yîtîhkan me ro mak. Ero wa nasî Kporin komo, kekñe tî. Ero wa tî kekñe Tapi waano me.

Tapi Mtapotachonho On Waihtopo Pahnoken

23 ¹Taa, on wara takî tî Tapi kekñe twaihtopo pahnoke cexitaw, On wara wîfkes ow. Tapi ow, Xese pen mumutho ha. Kayaritomo me ciixapu ow ha. Kyopono ro xa Mîk Kaan ero warai me oriyakñe. Ponaro Xako yehtopo xa ohkapekñe kayaritomo me. Waano yaañe ro marha ow, centapore aañe ha. Ixaw Yana komo ñentarî me waafakñe.

²Kporin komo Yekatî omtari nîmtapowakñe. Yîmtapotarî xa xakñe omtaw.

³Ponaro Ixaw Yana komo yehtopo Mîk nîmtapowakñe. Toopu warai Mîk ha Ixaw Yana komo yapon warai. On wara kekñe Noro owya, On wara cexpore nasî tooto komo kayaritomon, takîhso cexpore nasî. Kaan poko twerî marha cexpore nasî panatanmekno riyataw.

⁴Ero wara exitaw kayaritomo, katpan wara nasî enmayatawno wara. Yusmumra exitaw kaapu kîfwañhe kîkatparesî enmarî ero wa xa marha nasî noro yipu, kayaritomo. Tuuna yîtîtmamche ñekatpankesî hara cuupu yatîkreñe me. Ero wara xa marha nasî takîhsom, kayaritomo.

⁵Ero warahra na natu oyepamtho komo amñe. Wara rma ñexamro yakronomacho poko nîmtapowakñe Kporin komo. Yaaro xa tan wîfkesî, on wara wasî awepamthîrî komo poko miya roro yîtîhkan me ro mak, kekñe. Anarmerpan me ehtopo komo poko nîmtapowakñe. Yaaro xa nîmtapowakñe. Ero ke oyakronomacho ponaro nai ham yîtweñekarîntara. Yiixe oyehtopo nîmtîkes owya okre.

⁶Tafmaxmu me kfa tko naxe Kaan yanwekñe komo. Cekyekyem wara mak naxe tafmaxmu me mak. Cekyekyem yacpokuche kîwya enmekîra tasî kamorî ke oko.

7Kaan yanwekñe komo yařma xe kexitaw kuripara ke mak tařmesî. Anarimaw tîparaxkesî raapu ke. Anarimaw enmekîra tasî. Takñisom me mak naxe iina rma. Ero wara rma naxe Kaan yanwekñe komo amñe, kekñe tî. Ero wa tî kekñe Tapi twaihtopo pahnoke exitaw.

Tapi Sowtatun Komo Yosotî On, Karitî Komo Yosotî Xa

8Taa, on wara xakñe Tapi maywen komo yosotî, karitî komo yosotî xa, Xosebi-Basebece tî xakñe kařpe xa Takemoñi mumuru. Acino, kacho rma tî mîk xakñe, Esenita ha. Asakî tî xakñe noro yosotî. Noro waparî komo tî mokyatkeñe ha re meřpono pînî ro mak, 800 kopi. Ero wicakno rma tî waihkekñe noro ooro rma.

9-10Noro xawayakan takî tî xakñe hara Ereasa, Toto mumuru, Aoi parî ha. 3 komo me cehsomu rma tko tî mîk xakñe, karitî komo me ha. Tapi yakro tî xakñe Ereasa Piristew komo yakro etařmetaw so. Iito tî xatkeñe Piristew komo cepanatoso. Ixaw Yana komo waparî me takî tî mokyatkeñe. Ñexamro tî Piristew komo nukurunketkekñe. Mokuचे so tko tî ñemahciyatkeñe Ixaw Yana komo. Iito rma tko tî xakñe Ereasa reha. Kacipara imo ke tî Piristew pen komo waihkekñe pahkî ro mak. Pahkî exirî ke namowaiyakñe ro mak. Namokukwenwakñe tî kacipara poko ceipu cehso ro. Ero kaamo po iyoponkan komo yopo rma tî Ixaw Yana komo ñiifakñe Kporin komo. Pahkî exiche tak Ixaw Yana komo takî tî mokyatkeñe hara Ereasa yaka Piristew pen komo yemyawnonho yahsîso mak.

11Noro xawayakan hara tî xakñe Sama, Axe mumuru, Ararita ha. Anarimaw xa hara Piristew komo tî ñesenmekyatkeñe waapa me. Mararî pona tî ñesenmekyatkeñe kumasa yewtî pona. Iina esenmekîche so ñemahciyatkeñe xa hara tî Ixaw Yana komo.

12Sama tko tî ñecececekñe iito mararî rakataw rma. Mararî tî ñewyomekñe. Piristew komo tî waihkekñe meřpono pîn komo. Ero wa tî noro ñiifakñe Kporin komo, iyoponkan komo yopo rma tî ñiifakñe.

13Taa, on wara tî xatkeñe anarî kom hara karitî kom ha. Yaakeno ñhe tî mîkyam xatkeñe, 30 ha. Osorwawno komo tî xatkeñe xa hara anarî kom hara ñexamro poyino rma. Ñexamro takî tî mokyatkeñe Tapi yaka Aturaw yaw exitaw ewtarî yaw ha. Ero yimaw Piristew komo tî xatkeñe Hepain Woskaran po. Tîmîye so tî xatkeñe iito.

14Ewtarî yaw makî tî ñenmayakñe Tapi toopu yexenawno yaw ha. Anarî komo tî xatkeñe Beren po Piristew sowtatun komo xa hara.

15Ero yimaw twokru xe xa takî tî xakñe Tapi tuuna xe. On wara tî kekñe, Owokru yekñe xe ro mak wasî tuuna yekñe. Ahtoxapu yawno yekî xe wasî yîwya, Beren potawno yawno ha, kekñe tî.

16Ero ke cetkeñe takî tî karitî komo osorwaw mak. Piristew komo tî nîyotaketkeñe. Tuuna tî nanîmyatkeñe ahtoxapu yawno Beren potawno

yawno ha. Anmîche Tapi yaka tî naafatkeñe. Erîhra rma tko tî xakñe hara. Kporin komo ya tîmsom me makî tî nukmamyañe.

17Apa kah yawno, kekñe tî noro, on yerîhra ro mak wasî. Moxam kamxukru wara rma nas on. On wece tocow twairî komo yaro xa kopi, kekñe tî. Ero ke tî erîhra xakñe. Ero wa ciîñenho tî mîkyam karitî komo, osorwawno kom ha.

18Abisai tî xakñe osorwawno komo yaañe me, Xoabe yakno, Seruia mrerî yakno ha. On wara tî xakñe noro hara, waapa me tî mokyatkeñe Ixaw Yana komo wece 300 kopi. Ñexamro pen tî paraxkekñe noro tîrahnu ke rma. Ero ke ñekaiwakñe takî tî osorwawno komo me rma.

19Osorwawno komo yopono me rma tî noro ñeeñatkeñe Ixaw Yana komo. Ero ke osorwawno komo yaañe me takî tî xakñe. Yihcirî komo xawyakan me rma tko tî xakñe, osorwawno komo xawyakan me. Ero wa tî xakñe Abisai.

20Anarî marha tî xakñe hara karitî, Benaia tî osotî. Xoiata mumuru tî mîk xakñe Kabseew pono mumuru. Kañpe cehtopo tî ñenpekñe emapona. Moabita pen tî waihkekñe asakî. Karitîñhîrî komo tî mîkyam xatkeñe, reaw warai komo xa. Noro yipu komo tî waihkekñe. Anarimaw hara reaw tî xakñe ewtarî yaw. Iina tî ñihcekñe Benaia ewtarî yaka reaw waihkachome. Ñeepe mokyataw rma waihkekñe.

21Exipsiu pen marha tî waihkekñe noro, porin pen kopi. Raapu rma re tî xakñe Exipsiu yemyaw. Noro yipu rma tî nukurunkekñe Benaia watma ke mak. Exipsiu rahnutho rma tî mohkekñe emyai. Ero ke takî tî noro pen waihkekñe, yîrahnuthîrî ke rma.

22Ero wa tî kañpe cehtopo ñenpekñe Benaia, Xoiata mumuru. Ero ke noro marha tî ñekaiwakñe karitî me osorwawno komo warai me rma.

2330 komo yopono me tî noro ñekaiwakñe. Poturu komo mera rma tko tî xakñe, osorwawno komo mera. Tukurunpeñe ro komo yantomañe me tî noro ñiifakñe Tapi. Ero wa tî xakñe Benaia.

24Anarî komo tak wetahcasî karitî komo 30 me cehsomu rma. On wara tî xakñe osotî komo, Asaew, Xoabe yakno, Ewanan, Toto mumuru, Beren pono mumuru,

25Sama, Arocita, Erika, Arocita.

26Erese, Pawcita, Iira, Ikese mumuru, Tekoita.

27Abiese, Anatocita, Mebunai, Usacita,

28Sawmon, Aoita, Maarai, Ñetopacita,

29Erebe, Baana mumuru, Ñetopacita, Itai, Hibai mumuru, Xibea pono, Benxamin yepamtho me cehsom.

30Benaia, Piratonita, Itai, aporî kwawno, Kaasa pono kwawno,

31Abi-Awbon, Ahmacita pono, Asmapece, Barumita,

32Eriaba, Sawbonita, Xasen mumuru,

33Xonatas, Sama mumuru, Ararita, Aiaw, Sararî mumuru, Ararita,

³⁴Eriperece, Asbai mumuru, Maakacita mumuru, Erian, Aitopew mumuru, Xironita,
³⁵Esírai, Kahmerita, Paarai, Ahbita,
³⁶Ikaw, Natan mumuru, Soba pono mumuru ha, Bani, Kace yepamtho,
³⁷Sereke, Amonita, Naarai, Beerocita. Xoabe kurun yaañe ro mîk xakñe, Seruia mrerî kurun yaañe ro ha.
³⁸Iira, Itîrita, Karebe, Itîrita,
³⁹Urias, Etew. Ero wa xatkeñe Tapi sowtatun komo, karitî komo xa. 37 hakî tî xatkeñe ahnorono yukuknomacho. Ero wa tî xatkeñe.

Ixaw Yana Komo Nukuknomapesî Tapi

24 ¹Taa, ero yinhîrî Kporin komo tî nîrwonakñe xa hara Ixaw Yana komo poko. Ero ke Tapi ya takî tî nîhtînomexpekñe yukuknomano ritopo Ixaw Yana komo yemetanmechome ha tko. Ero ke on wara tî kekñe Tapi tmaywen komo ya, Etocoko Ixaw Yana komo yukuknomaxi. Xuta yepamtho komo marha yukuknomacoko, kekñe tî.
²Xoabe ya tî kekñe kayaritomo, sowtatu yantomañe komo ya. Ai, Xoabe, etoko tak Ixaw Yana komo chere ro. Ahnoro tribu komo chere ro etoko. Xehxan komo yukuknomakî Taan pona rorono komo, Behseba pona rorono komo marha. Atararo na natu, wîlkesî tan, ero ke yukuknomachonho komo yenta xe wasî amñe, kekñe tî.
³On wara tko tî kekñe Xoabe kayaritomo ya, On wara xa wîlkes ow, amaywen komo ñepamnope rma Kporin komo, ponaro awehtopo. Meñpora ro mak cehso ro ñepamnope, 100 me cehso ro rma 1-înhîrî. Ero wicakî epamnoxapu yenî xe was awya, kayaritomo ya ha. Wara rma ahce kacho yukuknomapo xe mai ke? kekñe tî.
⁴Xoabe tko tî nanwekyakñe Tapi, sowtatu yantomañe komo marha tî nanwekyakñe. Ero ke cekñe takî tî Xoabe, tmaywen komo yakro rma tî cetkeñe, sowtatu yantomañe komo yakro. Ixaw Yana komo yukuknomaxi tî cetkeñe.
⁵Xotaw Yepu tî wacetkeñe. Aroe pahnoke tî ñetakriyatkeñe tuuna yarinho yaw, suu ñixan yaw. Eñexa takî tî cetkeñe Kace pore, Xase pona tî cetkeñe.
⁶Eñexa takî tî cetkeñe Xireace pona. Eñexa takî tî cetkeñe Tacin-Otisi pona. Eñexa takî tî Taan-Xan pona cetkeñe hara. Eñexa takî tî wow ketkeñe hara Siton wece.
⁷Eñexa takî tî cetkeñe Ciru wece, twacayem wece. Epew komo yewtonî mko pore marha tî cetkeñe, Kanan pono komo yewtonî mko pore marha. Okomñi xa takî tî cetkeñe Behseba pona, Xuta komo yewton pona, suu ñixan pona ha.
⁸Ero wa tî cetkeñe Xoabe komo Ixaw Yana komo yewton pore. Ewto watohra ro makî tî xatkeñe. Iina so totîkache tak Xerusaren pona tî

ñetîrametkeñe hara. 9 nuuñi tî xatkeñe yukuknomacho poko, 20 kaamo marha.

⁹Ero yinhîrî takî tî Ixaw Yana komo kuknomacho tî ñekatîmyakñe Xoabe kayaritomo ya. 800.000 tî xatkeñe Ixaw Yana komo kîrkom ha, karitî komo, sowtatu me cehsom kom ha. 500.000 tî xatkeñe Xuta kom hara. Ero wicakî tî xatkeñe ahnoro.

Tapi Meñekesî Kicicme Cehtoponhîrî Yepetho

¹⁰Ero yinhîrî Ixaw Yana komo yukuknomatîkache nahwokekñe takî tî Tapi tpoko rma. On wara tî kekñe Kporin komo ya, Kicicme ro mak wehxe kica, Ixaw Yana komo wukuknomapoi kica. Akpîra ro mak wehxe ham kica. Ero ke on wara cma re wîfkes awya Apa, kicicme oyehtoponho cma re mîhcamnoyasî, kekñe tî Tapi Kaan ya.

¹¹Enmapuche hara Tapi paketaw rma weronomano riñe yakro takî tî nîmtapowakñe Kporin komo, Kace yakro. Kporin komo ñenporî yenîñe ro marha Mîk xakñe. Tîñenîthîrî tî ñekatîmyakñe roro Tapi ya.

¹²On wara tî kekñe Kporin komo yîwya, Ai, Kace, on wara kata Tapi ya, On wara nîike Kporin komo awya, anarmerpan wîhtînoyasî apanarecho komo, 3 mak wîhtînoyasî. Ero ke amoro rma meñekakî apanarecho komo owoya, kata Tapi ya, kekñe tî Kporin komo.

¹³Ero ke cekñe takî tî Kace Tapi yaka. On wara tî kekñe yîwya, On wara nîike Kporin komo awya, Ahce warai xa katî mîmeñeke apanarecho komo owoya, rooma poko katî kiifatu so 7 cimñipu, aaxatî pîn komo nafmarî me katî kiifatu so 3 nuuñi, epefa nahsîrî me xa katî kiifatu so 3 kaamo, nîike Kporin komo awya. Ero ke apanarecho komo tak yîhtînoko awanme ro. Yîhtînopuche awya ekatîmko owoya amtapotarî yekatîmtome tak owoya oyantomañe ñentarî me, kekñe tî Kace Tapi ya.

¹⁴On wara tî kekñe Tapi Kace ya, Keserepokesî ro mak. On warai xa amna yerepetopo meñekesî, Kporin komo xa amna ñemetanmekpe. Kîpîñin yawno xa Mîk Noro. Tooto ñemetanmekrî me oyexi xera ro mak wasî kopi, kekñe tî. Ero wa tî tpanarecho komo meñekekeñe Tapi.

¹⁵Ero ke epefa yawno me takî tî Ixaw Yana komo ñiifakñe Kporin komo. Enmapuche rma tî ero wa ñiifakñe. 3 kaamo tî epefa yaw xatkeñe Ixaw Yana komo okwe Kporin komo mtapotacho yaw roro rma. Ero yanme mefpono pîn pen komo tî waihyatkeñe okwe, 70.000 ha tî. Taan pona rorono poyino pen komo tî waihyatkeñe okwe, Behseba pona rorono poyino pen komo marha tî.

¹⁶Ero yinhîrî Xerusaren pona takî tî cekñe ancu waihkano riñe. Ero yimaw Ixaw Yana komo pînîn yaw xa takî tî xakñe Kporin komo epefa yawno komo pînîn yaw. Ero ke on wara takî tî kekñe ancu ya waihkano riñe ya, Ñeexi tak, waihkano cihra tak esko, kekñe tî. Ero wa ketaw yîwya Kporin komo yancun tî xakñe Arauna yeken mîtwo, Xebusew

yeken mîtwo ha. Iito tî xakñe puruma yîpîpîtîkacho, Arauna ñiritho. Ero po tî xakñe.

¹⁷Iito exitaw ancu takî tî ñeeñakñe Tapi, waihkano riñe ha. Ero ke on wara tî kekñe Kporin komo ya, Apa kah yawno, Ow xa kicicme ehxapu. Opefa warai makî reha moxam Ixaw Yana komo. Ahce wa ma re xatkeñe moxam kicicme awya? Ow xa wîxakñe kicicme. Ero ke ow makî cma re memetanmekyasî oyanan komo marha, kekñe tî Tapi.

¹⁸Ero yinhîrî takî tî ero kaamo po rma Tapi yaka cekñe xa hara Kace. On wara tî kekñe yîwya, Arauna yaka tî etoko Xebusew yaka. Yînatîrî yîpîpîtîkacho pona akîhtoko Kporin komo ya tîmsom yakñitopo, kekñe tî.

Kaan Ya Tîmsom Nakñiyasî Tapi Puruma Yîpîpîtîkacho Po

¹⁹Ero ke iina tî cekñe Tapi Kporin komo mtapotarî yanme, Kace ya tî kekñe ero wa kacho yanme.

²⁰Ero yinhîrî kayaritomo takî tî ñeeñakñe Arauna twece mokrî. Maywen komo marha tî ñeeñakñe akrono kom ha. Ero ke kayaritomo yaka tî cekñe. Ñesewnapekñe takî tî amrinaka.

²¹On wara tî kekñe Arauna yîwya, Apa, ahce wece mîmohcow ohyaka? kekñe tî. On wara tî Tapi ñeyukyakñe, Anatîrî yîpîpîtîkacho yahsîso kmoko. Epethîrî pona ahsî xe wasî. Ero pona akîhto xe wasî Kporin komo ya tîmsom yakñitopo. Ero wa oyexi xe wasî epefa yîtîtmamnotome tak, kpoyino komo pokononho ha.

²²⁻²³Taa, kekñe takî tî Arauna Tapi ya, awanme ro mak tak ahsîko takñisom, Kporin komo ya tîmsom. Tanî nai anîmrî paaka, tanî marha nai weewe, wehto kamerî. Puruma yîpîpîtîkacho mko nai, paaka pîmtawno marha nai kamerî me. Ahnoro rma wîmyas awya apa. Kayaritomo amoro. Apoko tawake exi xe wasî Kporin komo, ponaro awehtopo, kekñe tî.

²⁴On wara tko tî kekñe Tapi, Pîra, oyakno, tohnaw mak ahsîra ro mak wasî awemyawnonhîrî. Kepemesî wa ha ero mko pona. Kporin komo Kaan ya tîmîhra ro mak wa wasî epethîmnî ro, kekñe tî. Ero ke Arauna takî tî ñepemekñe Tapi naatî yîpîpîtîkacho yepetho, paaka yepetho marha. 50 sikru tî nîmyakñe yîwya prata ha.

²⁵Ero yinhîrî takî tî Kporin komo ya tîmsom yakñitopo nakîhcekñe Tapi iina. Ero pona tî nakñiyakñe paaka pun, takñitîkaxmu. Aaxe xa wasî, kacho marha tî nakñiyakñe. Kaan ya tîmsom me tî nakñiyakñe. Ero yinhîrî tak yîmtapotarî komo takî tî ñewehcakñe Kporin Komo. Epefa takî tî nîhcamnoyakñe Ixaw Yana komo pokononho. Ero wa tî xakñe.

1 Kayaritomo Komo Yehtoponho

1 Kayaritomo Komo

Kayaritomo Me Nécifasî Atonias Tanme Ro Mak

- 1** ¹Taa, Ixaw Yana kayaritomon komo yehtoponho tan wekatîmyas awya so. Pahkî tî xakñe Tapi kayaritomo me. Ero yinhîrî takî tî poritomotho me xakñe Tapi. Mefpora takî tî xakñe cimñipu noro yewrutoponho. Ero yimaw takî tî komsîñem me tî poritomonwakñe. Yaakeno ke rma re noro namuhcetkeñe poono ke. Komsînakñe rma tî okwe. Ero wa tî xakñe Tapi.
- ²Ero ke takî tî on wara ketkeñe noro maywen komo yîwya, Apa, on wara cma re kes amna awya, awanton komo ya cma re wooxam meporpesî. Emasî me cehsomu komo mak ñepocowpe, kîîrî pokono pînî ro mak ha. Enîche yîwya so noro tak mokope oona amîn yaka rma. Awanton me ñexpe. Awenaka marha ñetakripe komsîmra awehtome tak okre, ketkeñe tî. Ero wa tî ketkeñe Tapi maywen komo yîwya.
- ³Ero ke ero wara eñepeno ñiifakñe Tapi. Emasî me cehsom tî ñeporpekñe wooxam cenporem komo mak. Miya so ro makî tî ñepofatkeñe, Ixaw Yana komo rowon mapitaka roro. Ero yimaw wooxam ñeeñatkeñe Sunam pono, Abisake tî osotî. Ero ke kayaritomo yaka takî tî ñekyatkeñe.
- ⁴Cenporem xa tî mîk xakñe Abisake. Kayaritomo yaka tmokuche noro yanton me takî tî xakñe, nakronomekñe roro. Noro pokohra tko tî xakñe Tapi. Ero wa tî xatkeñe.
- ⁵Ero yimaw takî tî anarî komo yopono me ñecifakñe Atoñias, Axice mrerî. On wara tî nîhtînoyakñe, Kayaritomo me tak kecifasî, kekñe tî. Ero ke tarara nahsîyakñe yaake. Kawaru yosom komo marha tî nantomekñe tarara yaañe kom hara. Anarî komo marha tî nantomekñe yaake kîrkomo tpoturme totopo komo poko. 50 tî nantomekñe ero poko.
- ⁶On warai tî mîk xakñe Atoñias, mehxaro ro rma panarera ro makî tî xakñe yîm. Kicicme exiche, Ahce kacho ero wa mai hara kica? kahra ro makî tî xakñe yîwya. Kîîrî yenpotho tî mîk xakñe. Absaraw ponan me ewruxapu tî mîk xakñe. Noro yipu tî mîk xakñe Atoñias.

7Xoabe yakro tî ñesencekñe noro Seruia mrerî yakro. Abiata yakro marha tî ñesencekñe, Kaan yaka cewomsom yakro. Ero ke Atoñias poko ro takî tî cetkeñe ñexamro noro yakronomañe me.

8Satoke tko tî tohra xakñe Atoñias yakro, Kaan yaka cewomsom. Benaia marha tî tohra xakñe, Xoiata mumuru. Weronomano riñe marha tohra xakñe, Natan ha, Simei marha, Hei marha. Tapi sowtatun komo xatkeñe karitî komo xa, ñexamro marha tî tohra xatkeñe Atoñias yakro.

9Ero yinhîrî takî tî opeña pun nakñiyakñe Atoñias Kaan ya tîmsom me. Paaka pun marha tî nakñiyakñe ero warai me, yupurukrexapu pun ha. Okoyi Topun mîtwo tî nakñiyakñe, En Hoxew pono mîtwo. Iina xa marha tî nanyikyakñe kayaritomo mumuru komo, takno komo ahnoro. Xuta komo ahnoro xa marha tî nañikyakñe kayaritomo maywen kom ha.

10Natan tko tî añikîra xakñe. Benaia marha tî añikîra xakñe. Karitî komo marha tî añikîra xakñe, takno marha tî Saromaw. Noro yipu komo tî añikîra xakñe Atoñias iina. Ero wa tî xakñe Atoñias.

11Ero yinhîrî takî tî Baceseba yakro nîmtapowakñe Natan, Saromaw yon yakro. On wara tî kekñe yîwya, Ai aaci, Atoñias yekaci yentara na mai Axice mrerî yekaci. Kayaritomo me takî tî nai okwe. Entara marha nai Tapi, kîkayaritomon.

12Ero ke omtapotarî cma re ka mewehcasî waipîra awehtome, waipîra ehtome marha amrerî Saromaw.

13Oroto rma cma re mîñesî kayaritomo yaka, Tapi yaka. On wara kasko yîwya, Apa, kayaritomo xa amoro. Pahxa nîmtapowakñe oyakro, awanton yakro ha. On wara mîñekñe owya, Yaaro tan wîñkes awya, esemîknopîn me. Amrerî Saromaw tak nas amñe kayaritomo me owaipuche. Ohretawno me tak nasî noro amñe, mîñekñe cma re owya. Ero ke on wara wîñkes awya, ahce kacho Atoñias tak nai kayaritomo me hara okwe? kasko yîwya, kekñe tî.

14Ero wa awya ketaw rma kayaritomo ya ow marha tak kmokyasî awakronomaxi omtapotarî ke hara, kekñe. Ero wa tî kekñe Natan Baceseba ya.

15Ero ke takî tî kayaritomo yaka cekñe Baceseba, amtakpon yaka xa. Poritomo me xa takî tî xakñe noro. Iito rma tî xakñe Abisake, Sunam pono, Tapi yanton.

16Amtakpon yaka cewomuche nutupenwakñe takî tî Baceseba. Pahkî awexi xe wasî kayaritomo me, kekñe tî. Ero yinhîrî on wara takî tî kekñe kayaritomo yîwya, Ahce xe mai? kekñe tî.

17On wara tî kekñe Baceseba, Apa, on wara cma re mîñekñe owya, Yaaro xa tan wîñkesî esemîknopîn me, Amrerî tak nas amñe kayaritomo me ohretawno me, Saromaw ha. Noro xa nasî oyekenho yakan me amñe, mîñekñe cma re owya. Kporin komo ñentarî me tan wîñkesî, ponaro oyehtopo ñentarî me ha, mîñekñe owya.

18 Ero warahra tko nas oroto. Enko xe, Atoñias xa matko nasî kayaritomo me. Noro yekaci yentara rma na mai okwe.

19 Paaka pun nakñipu yupurukrexapu pun, opefa pun, ero warai komo tî nakñipu mefpono pîn Kaan ya tîmsom me. Kayaritomo mumuru komo tî nañikyakñe takronomañe me, amumuru komo rma. Abiata marha tî nañikyakñe, Kaan yaka cewomsom, Xoabe marha, sowtatu komo yantomañe. Ero warai komo tî nañikyakñe takronomañe komo me. Saromaw tko tî añikîra ñeexi okwe.

20 Ero ke on wara wîlkes awya apa, apona xa ñeefaxe Ixaw Yana komo ahnoro. Amtapotarî yenta xe naxe, Noro xa tak nas amñe kayaritomo me ohretawno me, kacho yenta xe.

21 Ero wa kahra awexitaw apa, amna xera tak naxe awînkîche tak amñe aporin pen komo yakro. Ero yimaw tak kicicitho me men oyeñasî kayaritomo okwe, omrerî marha Saromaw ha, kekñe tî. Ero wa tî kekñe Baceseba Tapi ya.

22 Ero wa yîmtapowataw rma kayaritomo yakro Natan takî tî mokyakñe hara kayaritomo yaka.

23 Apa, ketkeñe tî Tapi maywen komo, moso hara Natan. Ahyaka tî moko, ketkeñe tî. Ero ke kayaritomo yaka tmokuche nutupenwakñe takî tî kayaritomo mamakan me. Cesewnaposo ro tî nutupenwakñe.

24 On wara tî kekñe Natan, Apa, kayaritomo amoru. On wara cma re wîlkes awya, Ahce wa mîlkekñe Atoñias poko? Atoñias tak nas amñe kayaritomo me ohretawno me, mîlkekñe ha ma?

25 On wara tî ñeexi noro oroto, moro na tomo paaka pun yakñiso, yupurukrexapu pun, opefa pun yakñiso marha. Merpono pîn nakñipu. Kayaritomo mumuru komo nañikî, sowtatu yantomañe komo, Abiata marha, Kaan yaka cewomsom, ero wara añikno ñiirî. Orotu ñeseresmexe Atoñias yakro. Pahkî exi xe wasî Atoñias kayaritomo me, kexe okwe.

26 Oyañikîra tko ñeexi noro. Amaywenî rma owî reha. Satoke marha añikîra ñeexi Kaan yaka cewomsom. Benaia, Xoiata mumuru mîk noro, Saromaw, amaywen mîk noro, ero warai amna yînañikîtorî.

27 Amoro ma wa noro miire kayaritomo me? Ekatîmra ma meexi owya kayaritomo me añirirî? Noro xa nasî kayaritomo me amñe, kahra ma meexi owya? kekñe tî. Ero wa tî kekñe Natan.

Saromaw Xa Ñiifasî Tapi Kayaritomo Me

28 Ero yinhîrî on wara takî tî kekñe Tapi, Baceseba añihcoko xa hara, kekñe tî. Ero ke Baceseba takî tî mokyakñe xa hara kayaritomo yaka.

29 On wara tî kekñe kayaritomo yîwya, Yaaro xa tan wîlkes awya, Kporin komo nasî waipîni ro me, oyakronomekñe roro oyesenmekyataw, Noro nasî waipîni ro me. Ero wa kacho wara rma nasî omtapotarî yaaro xa.

30 Pahxa rma wîlkekñe awya. Kporin komo ñentarî me kîmtapowakñe, ponaro Ixaw Yana komo yehtopo ñentarî me ha. On wara wîlkekñe awya

ero yimaw, yaaro xa tan wîkesî, Saromaw xa nas amê kayaritomo me ohretawno me amrerî ha. Noro tak nasî oyekenho yakan me, wîkekê awya. Ero ke ero warai me rma wiifasî oroto, kekê tî yîwya.

³¹Ero ke nutupenwakê xa hara tî Baceseba, cesewnaposo ro tî nutupenwakê kayaritomo mamakan me. Okayaritomon xa amoro, kekê tî yîwya. Eroromero awexi xe wasî waipîn me, kekê marha tî. Ero wa tî kekê Baceseba.

³²Ero yinhîrî on wara takî tî kekê Tapi, Satoke aînhko, Natan marha, weronomano riê mîk ha, Benaia marha, Xoiata mumuru. Ero warai komo aînhko oroto, kekê tî. Ero ke êexamro takî tî mokyatkeê kayaritomo yaka.

³³On wara tî kekê kayaritomo yîwya so, Ai, on wara wîkes awya so, omaywenî ro komo aacoko. On wara tak omumuru ciicoko, Saromaw, akricoko oyoku mkahsî, muura mkahsî. Ero wa tak aacoko miya Xion pona, muura mkaw rma.

³⁴Ito awexitaw so omumuru nîhkapepe Satoke, Kaan yaka cewomsom. Natan marha, Ixaw Yana komo kayaritomon me noro nîhkapecowpe. Ero yinhîrî tuu kacoko. Pahkî exi xe taxe Saromaw kayaritomo me, kacoko marha.

³⁵Ero yinhîrî noro tak moko ewto pona xa hara. Amyamro marha amohcoko noro wenari. Oyapon pona xa êremape tak noro, kayaritomo yapon pona xa. Kayaritomo me tak nasî. Owî rma wiifasî noro Ixaw Yana komo kayaritomon me, Xuta komo kayaritomon me marha, kekê tî. Ero wa tî kekê Tapi tmaywen komo ya.

³⁶Taa, ero wa ham Apa, kekê takî tî Benaia. Ero wa xa marha kape Kporin komo hara, ponaro awehtopo ha.

³⁷Awakronomaê me roro xakê Kporin komo, ero wa xa marha Saromaw yakronomaê me êxpe hara. Takîhsom me ciri xe wasî, takîhsom me awifakê, ero wa awehtopo yopono me rma amumuru êirpe Kporin komo, kekê tî. Ero wa tî kekê Benaia Tapi ya.

³⁸Ero ke cetkeê takî tî Satoke, Natan, Benaia, Kereteu komo, Pereteu komo marha, ero warai komo cetkeê Saromaw ka. Noro takî tî nakriyatkeê kayaritomo yoku mkahsî, muura mkahsî. Yîmkaw takî tî naafatkeê miya Xion yecihtaka.

³⁹Ito exitaw so paaka meretîtho takî tî nahsîyakê Satoke katî ke tarkem. Kaan mîn yawnonho rma mîn nahsîyakê Saromaw yîhkapetome tak. Yîhkapeche takî tî tuu ketkeê. Yaake takî tî xatkeê enso mohxapu komo. Ahnoro rma takî tî ketkeê kaêpe, Pahkî êxpe Saromaw kayaritomo me ha, ketkeê tî.

⁴⁰Ero yinhîrî takî tî ewto pona cekê Saromaw. Wenari tî cetkeê enso mohxapu komo ahnoro. Nahwowatkeê ro makî tî. Raatî tî êceyatkeê meêpono pîn komo. Roowo tî êsewsîyakê kaêpe xa karî ke. Ero wa tî xatkeê Saromaw yakrono komo.

41 Taa, meye rma tî xatkeñe Atoñias komo. Ñeseresmetkeñe ewto po rma. Ceseresmatîkache so rma tuu kacho takî tî ñencetkeñe. On wara tî kekñe Xoabe, Ahce kacho wara hakî ket hara kopi ewto pono komo? kekñe tî.

42 Ero wa ketaw rma Xonatas takî tî mokyakñe Abiata mumuru, Kaan yaka cewomsom mumuru. Ero ke yîwya takî tî kekñe Atoñias, Amok ha. Takîhsom amoro, kahwotacho yekatîmñe me mîmoko ham, kekñe tî.

43 On wara tko tî ñeyukyakñe Xonatasî, Pîra, On wara tak ñeexi kîkayaritomon Tapi, Saromaw tak ñiirî kîkayaritomon komo me hara kopi.

44 Noro yakro ñeñepew Satoke, Natan, Benaia, Keretew komo, Peretew komo marha, ero wara tocow kayaritomo me ciñe komo. Kayaritomo yoku mkahsî Saromaw nakricow aatome.

45 Kayaritomo me tak noro ñîhkapecow Satoke komo, Natan yakro, Xion yecihtaw ñîhkapecow. Eñexa tak tahwotaro mohcow hara Saromaw yakrono komo. Wara ro mak kexe ewto pono komo. Ero wa kacho rma mîn mentacow, wara hakî kacho.

46 Kayaritomo yapon pona tak ñeremesî Saromaw.

47 Anarî komo, kayaritomo maywenî ro komo tî tocow kayaritomo yaka Tapi yaka. Kaan ya noro yakronomacho poko yîmtapotaxi tî tocow. On wara tî kacow, Takîhso cekaiporesom me tak Saromaw ñîrpe Kaan. Takîhso cekaiporesom me rma re mîxakñe amoro ero yopono me tak noro ñîrpe hara. Meñpora rma re naxe amaywen komo, ero yopo xa tak Saromaw maywen komo ñîrpe hara. Ero wa xa Saromaw ñîrpe Kaan, kaxi tî tocow. Ero wa kacho yentache kayaritomo takî tî nutupenta kama po rma.

48 On wara marha ñîlka kayaritomo, Kîfwañhe xa nai ham okre Kporin komo, ponaro Ixaw Yana komo yehtopo, kapore nasî. Orotto ohretawno ñenpo kayaritomo me cehsom hara. Owero ro rma ñenpo, ñîlka tî. Ero wa tî ñîlka kayaritomo, kekñe tî Xonatasî.

49 Ero wa kacho yentache takî tî ñeraswatkeñe ro mak Atoñias ñañîkîtho komo. Ero ke cetkeñe hara, ñetakpetkeñe mak.

50 Ero yimaw Saromaw pona takî tî ñeraswakñe Atoñias. Ero ke Kaan mîn yaka tî cekñe. Kaan ya tîmsom yakñitopo meretîrî poko tî ñetahsîyakñe.

51 Ero yinhîrî takî tî Saromaw ya ñekatîmyatkeñe Atoñias totopo. Ñeraswa ham Atoñias apona. Enko xe, Kaan ya tîmsom yakñitopo meretîrî poko tak nasî cetahsîso. On wara ñîlke, Saromaw maywenî rma ow. Noro rma ñîmtapotape oroto owaikara cehtopo poko. Kaan ñentari me xa tan wîlkesî yaaro xa, Atoñias waihkara wasî, kape, ñîlke ha noro, ketkeñe tî Saromaw ya.

52 On wara tî kekñe Saromaw ero wa ekatîmñe komo ya, Kîfwañhe exitaw Atoñias cewñe na rma yîhpoci emarakara nasî. Kicicme ehtopo yesenpetaw tko amñe waihyasî rma okwe, kekñe tî.

⁵³Ero yinhîrî tmaywen komo ñeñepékñe Saromaw Atoñias ka. Atoñias ehtatko Kaan ya tîmsom yakñitopo poko cetahsîsom, kekñe tî yîwya so. Ero ke mokyakñe takî tî Atoñias. Saromaw mamakan me tî nutupenwakñe. Taa, etoko tak amîn yaka, kekñe makî tî Saromaw yîwya. Ero wa tî kekñe.

Saromaw Panatanmekyasî Tapi

2 ¹Ero yinhîrî takî tî pahnoke ñehtîkekñe Tapi waihtopo. Ero ke tumumuru takî tî panatanmekyakñe, Saromaw ha.

²On wara tî kekñe yîwya, Ai okopuci, on wara wîlkes awya, pahnoke tak nasî owaitopo. Roowo pono komo waihyaxe ero wa xa marha kwaihyas owî. Ero ke on wara wîlkes awya, erasîn me men esko. Etîtikaxapu me esenpoko.

³Apanatanmekyasî rma wa Kporin komo, ponaro awehtopo ha. On wara awexi xe wasî, kes awya, ero ke ero wara rma esko, noro yehtopo yaw roro awehtome. Yîmtapotarî ewetko, kpanatanmetopo, kîtwermacho komo, Ero wara men ehçoko, kacho mko. Ahnoro Moises pen nmewretho ponaro xa awexitaw ehñara ro mak masî ahce na poko awexitaw, ahna na awtoche marha.

⁴On wara kekñe Kporin komo owya, On wara awepamthîrî komo exi xe so wasî, cehtopo ponarono me exi xe so wasî kicicitho pokohra ehtome so. Oponaro xa exi xe so wasî. Ooxe ro mak exi xe so wasî, yaaro xa ooxatî me. Ero wa exitaw so miya roro tak naxe awepamthîrî komo Ixaw Yana komo kayaritomon me, kekñe owya. Ero ke ero wa awexitaw ero wa kachonho yaw roro rma wa awîfasî.

⁵On wara marha wîlkes awya, Xoabe yehtoponho wa mencekñe Seruia mrerî yehtoponho. Yîwya owîrîmachonho mencekñe. Ixaw Yana sowtatun komo yantomañe waihkachonho mencekñe, yîwya waihkachonhîrî ha. Asakî waihkekñe okwe. Abine pen, Nee mumutho, Amasa pen hara, Xete mumutho, ñexamro pen waihkekñe okwe. Ketañmatopo me exitawno wara rma ñexamro pen waihkekñe ketañmatopo mera ro mak exitaw okwe. Ero ke yînwaikathîrî pen kamxukutho xakñe aanapotun pokono me, yîhtarî pokono me marha.

⁶Ero ke takîhso xa esko Xoabe poko. Takîhso cesehtînosom me masî ero ke awanme ro mak noro yehtoponho yîhtînoko. Cerepore mak ñexpe noro twaihtopo pona roro, tumutwe exirî ke yîhpoci cerepore rma waihpê, kahra men esko.

⁷Bahsirai mumutho komo reha wakreko, Xireace pononho mumutho komo. Ahyaw rma ñeseresmacowpe. Ñexamro mokyatkeñe onahmaxi Absaraw yai oyemaciyataw, awakno pen yai ha. Ero ke wakreko.

⁸Tan nasî anarî hara amîtwo, Simei, Xera mumutho. Benxamin yepamtho mîk Baurin pono. Maanain pona oyemaciyataw, Kaan xa awîrîmape kña,

awaikape rma kfa, kekne. Ero wa kekne owya Maanain pona owcetaw. Ero yinhiri tko Xotaw yecihtaka mokyakne oyenso hara. Ero yimaw on wara wikekne yiwa, Yaaro xa tan wikesi Kporin komo hentari me rma, awaikara wasi kacipara imo ke, wikekne yiwa.

⁹Ero ke, Kicicme exihni mikro, kahra ro mak esko. Takihsom amoro. Ero ke takihso rma mesehtinoya noro yehtoponho poko, Ahce wa na cirpore nai, kacho poko. Noro waihkatopo rma men yihthinoko. Tumutwe rma re nai yihpoci. Wara rma noro pen waihkakhi, kekne ti. Ero wa ti kekne Tapi Saromaw ya.

Tapi Pen Tak Waihyasi

¹⁰Ero yinhiri taki ti Tapi niwinikyakne tporin pen komo yakro. Okoputhiri ti nahruyatkehe Tapi pen Yewtontho pona.

¹¹Pahki dhe Tapi xakne Ixaw Yana komo kayaritomon me, 40 cimnipu. 7 cimnipu ti ka kayaritomo me xakne Ebron po. 33 cimnipu taki ti kayaritomo me xakne Xerusaren po hara.

¹²Ero yinhiri taki ti tim pen retawno me xakne Saromaw hara kayaritomo me, Tapi pen retawno me. Tikayaritomon komo me taki ti noro nihtinoyatkehe ahnoro Ixaw Yana komo. Ero wa ti nihtinoyatkehe.

Atonias Pen Waihkaresi Saromaw

¹³Ero yinhiri taki ti Atonias cekne Baceseba yaka, Saromaw yon yaka. Akice mmeri mik cekne. On wara ti kekne Baceseba yiwa, Ai okopuci, ahna mimoko? Tawake mimoko ha? kekne ti yiwa. Nhnk, tawake kmoko, kekne ti.

¹⁴Awakro cma re kimapowasi, kekne ti. Taa, kasko ha, kekne ti Baceseba.

¹⁵Ero ke on wara ti kekne Atonias yiwa, On wara wixakne yeme, kayaritomo me ka wixakne ha re kokoñoro. Oponaro xatkehe Ixaw Yana komo ahnoro ha re. Kayaritomo mik ham Atonias, ketkehe. Orotoko cetaknamaxi naxe hara oyakno pona hara. Kayaritomo me noro neefiat ham kpoyino komo. Yaaro rma kayaritomo me nasi, Kporin komo yanme rma nai ham ero warai me.

¹⁶Ero ke cewne ro xa yiixe oyehtopo wekatimyas awya. Ow anwekira cma re masi, kekne ti Atonias Baceseba ya. Ai ha. Ekatimko ka owya, kekne ti Baceseba.

¹⁷On wara wikes awya, kekne ti Atonias, Kayaritomo yakro cma re mimapowasi Saromaw yakro. Awanwekira nasi noro. On wara cma re mikesi yiwa, Ai okopuci, Abisake xe ti nai Atonias, Sunam pononho xe. Cipici me yiixe ti nai, mikesi cma re yiwa, kekne ti Atonias.

¹⁸Taa, ero wa wike ham yiwa, kayaritomo ya, kekne ti Baceseba.

¹⁹Ero ke taki ti kayaritomo yaka cekne Baceseba Saromaw yaka. Tison yeniche piiri ti nawomyakne Saromaw. Yihyaka ti cekne. Nutupenwakne

tî noro wece. Ero yinhîrî tapon pona ñeremekñe hara. Tînocwan yapon marha tî ñekpekñe kayaritomo yapon warai rma ha re. Ero ke ñeremekñe yîson kayaritomo panaka rma kaarî ñixa.

²⁰On wara tî kekñe yîwya, Ai, okopuci, cewñe mak nasî yiixe oyehtopo. Ow anwekîra cma re masî, kekñe tî. Taa, kasko ka. Awanwekîra wasî, kekñe tî Saromaw yîwya.

²¹Abisake cma re mîmyasî awakno ya, Atoñias ya yipici me, kekñe tî.

²²On wara tko tî tîson ñeyukyakñe Saromaw, Ahce kacho Abisake maponukya hara Atoñias pici me? Noro cma re miifasî kayaritomo me, kacho wara rma wencesî amtapotarî. Oyakno mikro poritomo ha. Ero ke kayaritomo warai me marha cirko Abiata, Kaan yaka cewomsom, Xoabe marha, Seruia mretho. Ñexamro xa cirko kayaritomo komo me, kacho wara wencesî amtapotarî, kekñe tî Saromaw tîson ya.

²³On wara marha tî kekñe Saromaw, Twaihkacho me rma wa ero wa nîika Atoñias. Owîrimape rma Kaan Atoñias waihkara oyexitaw, miya xe ro mak owîrimape waihkara oyexitaw, kekñe tî Saromaw.

²⁴On wara wîhtînoyasî, kayaritomo me oriye Kporin komo, apapa retawno me oriye ha. Oyepamrî komo marha tî ñiifa ohretawno me xa hara. Waipîn me nasî Noro, ero wa oriñenho, kacho wara rma nasî omtapotarî yaaro xa, Atoñias pen waihkesî wara ha oroto, kekñe tî.

²⁵Ero ke Benaia takî tî nantomekñe Saromaw, Xoiata mumutho. Atoñias waihkacho poko tî nantomekñe. Ero ke tî cekñe Atoñias yaka. Paraxkekñe takî tî waihkachome. Ero wa tî Atoñias pen waihkekñe.

Abiata Nowyasî Saromaw, Xoabe Pen Waihkapesî

²⁶Ero yinhîrî on wara tî kekñe Saromaw Abiata ya, Kaan yaka cewomsom ya, Etoko amoru Anatoce pona, amamarîn pona. Twaihkaxmu rma cma re amoru. Orotu tko awaikara wasî Kporin komo Kaan yamatan yaañenho me awexirî ke. Apapa pen yanme maafakñe. Noro pen yesemetanmekyataw marha akro rma mesemetanmekyakñe amoru hara. Ero ke waipira rma masî, mîicesî makî ka amamarîn ro pona, kekñe tî yîwya.

²⁷Ero wa Abiata nowyakñe Saromaw Kporin komo yaka cewomsomînhîrî. Ero wa ñiifakñe Kporin komo mtapotachonho yaw roro rma ciitome. Pahxa tî Kporin komo nîmtapowakñe Eri pen yepamtho poko, Siro pono pen yepamtho poko ha. Ero wa kachonho yaw roro rma ciitome tî Abiata nowyakñe.

²⁸Ero yinhîrî takî tî Atoñias pen waihkachonho ñencekñe Xoabe. Abiata towtoponho marha tî ñencekñe. Atoñias yakronomañe me toxapunhîrî marha tî mîk xakñe Xoabe. Absaraw wenari tko tî tohra xakñe. Wara rma ñexamro pen yehtoponho yentarî ke ñemahciyakñe takî tî Xoabe Kporin komo mîn yaka. Kaan ya tîmsom yakñitopo meretîrî poko tî ñetahsîyakñe.

²⁹Ero yinhîrî tî Saromaw ya ñekatîmyatkeñe iitono komo Xoabe yemahcitoponho. Ñemahciw Xoabe Kporin komo mîn yaka. Iito nai Kporin komo ya tîmsom yakñitopo mîtwo, ketkeñe tî yîwya. Ero ke Benaia takî tî ñeñepekñe xa hara Saromaw yîhyaka. On wara tî kekñe yîwya, Xoabe pen paraxkata, kekñe tî yîwya.

³⁰Ero ke takî tî cekñe Benaia Kporin komo mîn yaka. On wara tî kekñe Xoabe ya, Ai, on wara tî nîike kayaritomo awya, Amok ha, nîike tî. Pîra, tanî rma kwaihyasî, kekñe tko tî Xoabe yîwya. Ero ke Xoabe mtapotachonho tî ñekatîmyakñe kayaritomo ya, Ero wa nîika Xoabe owya, kekñe tî yîwya.

³¹On wara tî kekñe kayaritomo, Taa, yîmtapotachonhîrî yaw roro rma waihkata. Waihkache okoputhîrî ahruko. Ero wa waihkakî kicicme exihñî pen komo waihkachonho yehcamnotome tak oponan me ehxapunhîrî, apapa pen yepamtho komo ponan me ehxapunhîrî marha.

³²Ero wa waihkano riñenho ñepeme hara Kporin komo. Asak hakno pen waihkekñe okwe Xoabe kacipara imo ke. Kîfwan pen komo mîkyam xatkeñe, takîhsom ha. Xoabe yopo xatkeñe takîhso. Abine pen tî waihkekñe Nee pen mumutho, Ixaw Yana sowtatun komo yantomañenho pen ha. Amasa pen marha tî waihkekñe Xete pen mumutho. Xuta sowtatun komo yantomañenho marha mîk xakñe noro hara. Ñexamro pen tî waihkekñe apapa pen weñekarî.

³³Ero ke Xoabe ponan me tak nasî ñexamro pen waihkachonho, epamthîrî komo ponan me marha nasî miya roro yîthîkan me ro mak. Tapi reha nukurunpesî Kporin komo, emetanmekñe komo wahkocesî. Epamthîrî marha nukurunpesî miya roro yîthîkan me marha, kekñe tî. Ero wa tî kekñe Saromaw.

³⁴Ero ke cekñe takî tî Benaia Xoabe pen waihkaxi. Paraxkekñe tî waihkachome. Ero yinhîrî okoputhîrî tî nahruyatkeñe yîmînthîrî yaka rma pohnîntawno yaka. Ero wa tî Xoabe pen waihkekñe.

³⁵Ero yinhîrî takî tî sowtatu komo yantomañe me ñiifakñe Benaia, Xoabe pen retawno me. Satoke tî ñiifakñe Kporin komo yaka cewomsom me Abiata yekenho yakan me hara. Ero wa tî ciino ñiifakñe.

Simeï Pen Marha Waihkesî Saromaw

³⁶Ero yinhîrî Simeï takî tî nañikpekñe Saromaw. Mokuche on wara tî kekñe yîwya, Ai, Simeï, on wara wîikes awya, Amîn tak cirko oona Xerusaren pona. Tan mak esko ewto po ewto poi tohnî me ro mak.

³⁷Anana awtoche, Setîron watoche awya tuuna watoche, Kwaihyasî tak okwe, kasko men. Awanme ro rma wa mîwaiyasî ero wa awtoche, kekñe tî yîwya.

³⁸On wara tî Simeï ñeyukyakñe, Taa, kîfwañhe wencesî amtapotarî. Amtapotarî yaw roro rma wasî, kekñe tî. Ero ke Xerusaren pono me takî tî xakñe Simeï. Anana tî tohra xakñe mefpora kaamo.

³⁹Ero yinhîrî takî tî 3 cimñipu yenatîche Simei yanton komo ñemahciyatkeñe okwe asakî. Akisi yaka tî ñemahciyatkeñe, Maaka pen mumutho yaka. Kace pono komo kayaritomon mîk xakñe Akisi. Ero yinhîrî Simei taki tî ñencekñe tanton komo yekaci. Meye naxe awanton komo Kace po, kacho tî ñencekñe.

⁴⁰Ero ke tooku takî tî nîmkayamcekñe Simei, buhu. Yîmkaw tî cekñe Akisi yaka, Kace pono yaka tanton komo yeposo. Ñeeñakñe takî tî. Ero ke tî ñekyakñe hara Kace poi.

⁴¹Ero yinhîrî takî tî Saromaw ñencekñe noro totoponho. Xerusaren poi toye Simei Kace pona. Ero yinhîrî mokye hara, kacho tî ñencekñe.

⁴²Ero ke Simei takî tî nañikpekñe Saromaw. Mokuche on wara tî kekñe yîwya, Ai, Simei, on wara wîïkekñe awya pahxa, Tohra ro mak men esko Xerusaren poi, wîïkekñe. On wara marha wîïkekñe awya, Ahna na awtoche ewto poi ero po rma men mîwaiyasî, wîïkekñe awya. Taa, kewehcasî wara ha. Kporin komo ñentarî me wîïkesî, kasko owya, wîïkekñe. Ero ke ero wara rma mîïkekñe oñentarî me.

⁴³Ero ke ahce kacho Kporin komo ñentarî me amtapotachonhîrî yaw roro exihra mehxe hara? Omtapotarî marha ewetîra meexi okwe, kekñe tî yîwya.

⁴⁴On wara marha tî kekñe kayaritomo Simei ya, Kicicme ro mak mîxakñe apapa pen poko. Ero wa awehtoponhîrî rma wa mîhtînoyasî aropotaw rma. Ero ke kicicme awehtoponhîrî tak nîramaniyasî Kporin komo ahtîpîrî pona hara.

⁴⁵Owî reha Saromaw, kayaritomo, Kporin komo nakronomarî me reha wasî ow. Kayaritomo me naxe Tapi yepamtho komo eroromero. Ero wa men naxe, kekñe. Ero wa tî kekñe Saromaw Simei ya.

⁴⁶Ero ke takî tî Benaia nantomekñe Simei waihkari poko. Ero ke anana tî ka naafakñe. Iito takî tî paraxkekñe waihkachome. Ero wa tî waihyakñe Simei pen. Ero yinhîrî ahnoro Ixaw Yana komo tak xatkeñe Saromaw ponaro. Kayaritomo xa mîk ham Saromaw, ketkeñe tî. Ero wa tî ketkeñe Saromaw poko.

Yuhnari Yîhtînoñe Me Ow Cirko, Kesî Saromaw Kporin Komo Ya

3 ¹Ero yinhîrî takî tî on wara xakñe Saromaw, Paraw yakro takî tî nîmtapowakñe Exipsiu komo kayaritomon yakro. Cetkurunpesom me cehcerî, ketkeñe tî ñexamro re. Ero ke takî tî Paraw yemsîrî nahsiyakñe Saromaw cipici me. Tapi pen Yewtontho pona tî ñekyakñe. Iina tî ka ñekenmekñe tîmîn ciitîkara ka exitaw, Kporin komo mîn ciitîkara exitaw marha, Xerusaren wacan ciitîkara exitaw marha. Ero wa tî xakñe Saromaw.

²Ero yimaw ka Kporin komo mîn cirihra ka xakñe. Noro yosotî mîn me cehsom cirihra ka xakñe. Ero ke îh pona so kyam makî tî tookuthîrî

komo pun nakñiyatkeñe Ixaw Yana komo Kporin komo ya tîmsom me. Ero wara makî ka xatkeñe.

³Taa, Kporin komo xatî me tî xakñe Saromaw. Tîim pen ya tpanatanmetoponhîrî ñewehcakñe roro. Îh po so makî tko tî tokuthîrî pun komo nakñiyakñe kica. Iina so marha tî kotoporem nakñiyakñe okwe.

⁴Ero ke takî tî Xibeon pona cekñe Saromaw îh pona. Porin xa tî mân xakñe iitono tîmsom yakñitopo. Ero ke ero pona tî tookuthîrî pun nakñiyakñe Saromaw. Meñpono pîn tî nakñiyakñe, 1.000 me cehsom ha tî okyo.

⁵Iito rma ka exitaw Saromaw Xibeon po Kporin komo takî tî ñesenpekñe yîwya kosope, wosoto. On wara tî kekñe Kaan yîwya, Ai, Saromaw, on wara wîikes awya, Ahce xe xa mai? Ahce xa wîmya awya, kekñe tî yîwya.

⁶On wara tî Saromaw ñeyukyakñe, Apa, apapa pen pînîn yaw xa mîxakñe, Tapi pen pînîn yaw. Ero wa mîxakñe noro poko aaxatî me xa noro yenîrî ke awya. Yaaro xa aaxatî me xakñe. Kifwan me marha xakñe noro, takîhso cexi xatî me mak xakñe. Orototo rma apapa pen wakreñe me mai hara yîhretawno tîmrî ke, yumumuthîrî rma. Noro retawno me ow miire hara kayaritomo me. Ero wara wasî oroto.

⁷Taa, kayaritomo me tak ow miire apapa pen retawno me. Rikomo me makî tko was okwe. Camkîno mak ow okwe owtotopo poko, omohtopo poko hara.

⁸Tan wasî ayanan me anahsîthîrî komo chew. Meñpono pîn tko moxam, yukuknomarî yopono ro mak okyo.

⁹Ero ke oropotarî cma re miiñasî yuhnari yîhtînoñe me. Ero wa ow cirko camkîra ayanan komo yehtopo yîhtînoñe me oyehtome. Yaaro xa ehtopo komo yetaciñe me owî cirko, Kicicitho amoro, kachome kicicitho poko, Kifwan amoro, kachome kifwan poko hara. Meñpono pîn moxam ayanan komo. Onoke thakwa re ehtopo komo yîhtînoñe me nai tanme ro? Pîra ro thakwa mak, kekñe tî. Ero wa tî kekñe Saromaw Kporin komo ya.

¹⁰Taa, kifwañhe tî Saromaw mtapotarî ñencekñe Kporin komo, Yuhnari yîhtînoñe me mak ow cirko, kacho yîwya.

¹¹Ero ke on wara tî kekñe Kaan yîwya, Kifwañhe wencesî amtapotarî. Pahkî cma re ow miiñasî waipîra, kahra meexi. Oyemyawno cma re mîmyas meñpora owya, kahra marha meexi. Ooxatî pîn komo cma re mîwaikapesî owya, kahra marha meexi. Yuhnari yîhtînoñe me ow cirko yaaro xa opoyino komo yehtopo yetacitome owya, mîika mak. Kifwañhe wencesî ero wa kacho awya.

¹²Ero ke ero warai me rma tak kirî ha. Takîhso tak wiirî aropotarî, yaaro apoyino komo yehtopo yîhtînotome awya. Ero wa kiirî pahxan pen komo yopono me ro mak, pahxarono komo yopono me marha.

¹³ Añetacithîrî pîn meero marha wîim awya. Awemyawno pen, takîhsom xa mîkro, kacho me awehtopo, ero wa awehtopo marha wîim awya. Anarî exihra ro mak nasî kayaritomo awarai, takîhsom me cekaiporesom, cemyarkem marha. Iyopono komo me xa masî awaitopo pona roro. Ero warai me kiirî.

¹⁴ Taa, on wara na mai amê, oyehtopo yaw roro rma na mai, owya apanatanmetopo marha na mewehca, aporin pen oyewecakê ero wa xa marha na ow mewehca. Ero wa awexitaw waipîra marha kiifasî pahkî.

Ero wa xa kiifasî kekê tî. Ero wa tî kekê Kporin komo Saromaw ya.
¹⁵ Ero yinhîrî pakekê takî tî Saromaw. Kwosotmo ham kopi, kekê tî. Ero yinhîrî Xerusaren pona takî tî ñetîramekê hara. Iito takî tî Kporin komo mtapotacho yen mîtwo ñecececekê. Kporin komo ya tîmsom marha nakînyakê takîitîkaxmu, Aaxe xa wasî, kacho marha. Ero yinhîrî tmaywen komo yerewusmacho ñiifakê hara tahwore ehtome so. Ero wa tî xakê Saromaw.

Yuhnari Yihtînoñe Me Tak Nasî Saromaw

¹⁶ Ero yinhîrî takî tî wooxam mokyatkeñe kayaritomo yaka asakî. Kîrî pohkañe ro tî mîkyam xatkeñe kica. Kayaritomo yeepatai tî ñecetcekeñe.

¹⁷ On wara tî kekê yîwya anarî, Ai apa, etîhyaw re nas amna moso yakro. Kokoñoro kewrui ow iito rma moso exitaw amna mîn yaw.

¹⁸ Ero yinhîrî tak osorwaw enmapuche xa hara moso marha ñewruyakê hara. Amna mak xakê asak hak mak mîmo yaw. Anarî exihra ro mak xakê amna yaw.

¹⁹ Ero yinhîrî tak moso mretho pen waihyakê okwe kosope erewnukrî ke yîson ya.

²⁰ Ero ke rakatawro tak moso nîhto, omrerî naafe oyenawnonho rma owînikyataw. Cenaka rma tak ñiire. Tîmrethîrî pen ñiife oyenaka hara kica.

²¹ Enmayataw tak kpakai ow hara omrerî wokpachome. Omrerî wenwo twaihso okwe. Enmatîkache ñhe tak kîfwantaw xa tak weeñe. Omrerî pîn me thakwa xakê okwe, kekê tî wooxam kayaritomo ya.

²² Ero yimaw anarî takî tî kekê hara wooxam ha, Pîra, omrerî xa moso karitî. Amrethîrî mexe mîk waihxpapu pen, kekê tî. Pîra, kekê hara tî, yihcirî me nîmtapowakê noro, Pîra, amrethîrî rma mexe mîk waihxpapu pen. Omrerî xa moso karitî, kekê hara tî. Ero wa makî tî ketkeñe kayaritomo ñentarî me rma.

²³ Ai ha, kekê takî tî kayaritomo, on wara nîke anarî, Omrerî moso rîkomo karitî. Amrethîrî mexe mîk waihxpapu, nîke. Pîra ro mak, nîke tko anarî hara, amrethîrî mexe mîk waixaputho. Omrerî moso karitî, nîke hara okwe, kekê tî.

²⁴ Taa, kacipara imo ek ha ke, kekê tî kayaritomo tmaywen ya. Ero ke kacipara imo ñekyakê kayaritomo yaka.

²⁵Ero yinhîrî on wara tî kekñe kayaritomo, Taa, rikomo kararakacoko karitînhîrî pen. Rakataw xa kasko. Ñexamro ya tak tîmcoko, Yîraconhîrî tîmcoko anarî ya, yîraconhîrî hara tîmcoko anarî ya hara, kekñe tî kopi.

²⁶Ero yentache on wara tî kekñe karitî yon kayaritomo ya, Okwe, apa, yîwya xa matko karitî tîmko. Waihkara ro mak esko, kekñe tî. Ero wa tî kekñe tîmreî pînî yaw ro mak cexirî ke. On wara tko tî kekñe anarî hara, Pîra, omrerî me exihra rma tak ñexpe, amrerî me exihra marha ñexpe. Kararakacoko rma kfa, kekñe tî.

²⁷Ero ke on wara takî tî kekñe kayaritomo, Yihcirî me nîmtapota noro ya xa tîmcoko rikomo karitî. Waihkara ro mak men ehcoko. Yîmreî mîk ham, kekñe tî. Ero wa tî kekñe Saromaw wooxam komo poko.

²⁸Ero yinhîrî takî tî ahnoro Ixaw Yana komo takî tî ñencetkeñe kayaritomo ya wooxam komo yeñekachonho. Ero ke twerî takî tî xatkeñe kayaritomo poko. Kaan yehtopo keñe xa nai ham kayaritomo, yuhnari yîhtînoñe me ehtopo keñe. Yaaro xa kehtopo yetaciñe mîk ham, ketkeñe tî. Ero wa tî ketkeñe kayaritomo poko.

Saromaw Maywen Komo Yosotî

4 ¹Taa, ero wa tî xakñe Saromaw, Ixaw Yana komo kayaritomon me xakñe, etpoyino pîn kayaritomon me.

²Taa, Saromaw maywen yenîñe komo tak wetahcasî, Asarias tî xakñe Kaan yaka cewomsom me. Satoke mumuru tî mîk xakñe.

³Eriorepe, Aias komo, ñexamro tî xatkeñe kayaritomo karitan mewreñe ro me. Sisa mumuru komo tî mîkyam xatkeñe. Xeosapa tî xakñe kayaritomo mtapotacho mewreñe me, Airuce mumuru ha.

⁴Benaia tî xakñe sowtatu komo yantomañe me, Xoiata mumuru ha. Satoke, Abiata komo, Kporin komo mîn yenîñe komo mîkyam xatkeñe.

⁵Asarias tî xakñe ahce na pokono komo yenîñe me. Natan mumuru tî mîk xakñe. Sabuce tî xakñe tîmsom pokono me marha. Yiixe kayaritomo yehtopo marha tî mîk xakñe. Natan mumuru marha tî mîk xakñe noro hara.

⁶Aisa tî xakñe kayaritomo yawno komo yenîñe me. Atoniraw tî xakñe tapickaxmu komo yenîñe me, Abita mumuru ha.

⁷Kayaritomo yerewusmacho yekpoñe komo marha tî ñiifakñe Saromaw, 12. Ixaw Yana komo yenîñe me tî xatkeñe etpoyino pîn yenîñe me ha. Ñexamro tî erewsî ñekpetkeñe kayaritomo nahrî, yîhyawno komo nahrî marha. Anarî tî ka ñekpekñe anarî nuuñi po. Ero yinhîrî anarî mak hara tî ñekpekñe anarî nuuñi po hara. Ero wa tî ñesenhîyakametkeñe kayaritomo yeseresmacho yenmetopo poko.

⁸On wara tî xakñe erewsî yekpoñe komo yosotî, Ben Uru mumuru tî xakñe Eprain rowon pono komo nîmîtho yekpoñe me, îh pono komo nîmîtho ha.

⁹Ben Teke mumuru tî xakñe Makas pono komo nîmîtho yekpoñe me, Xarbin pono komo nîmîtho, Bece Semese pono komo nîmîtho, Eron pono komo nîmîtho, Bece Anan pono komo nîmîtho, iitono komo nîmîtho yekpoñe me tî xakñe noro, Ben Teke mumuru.

¹⁰Ben Esece tî xakñe Aruboce pono komo nîmîtho yekpoñe me, Soko pono komo nîmîtho, Epe pono komo nîmîtho, iitono komo nîmîtho yekpoñe me tî noro xakñe.

¹¹Ben Abinatabe tî xakñe Toro pono komo nîmîtho yekpoñe me. Tapace tî xakñe noro pici me, Saromaw yemsîrî ha.

¹²Baana tî xakñe Taanake pono komo nîmîtho yekpoñe me, Airuce mumuru ha. Mexito pono komo nîmîtho, Bece Sean pono komo nîmîtho, ero warai pono komo nîmîtho yekpoñe me xakñe Baana. Saretan mîtwono mîn Bece Sean, Xisirew mahyawno mîn ha. Bece Sean mehxa komo nîmîtho marha ñekpekñe Abew Meora pona rorono komo nîmîtho ha. Miya rorono komo nîmîtho yekpoñe me tî xakñe Xokmeaw pona rorono komo nîmîtho ha.

¹³Ben Xebe tî xakñe erewsi yekpoñe me hara Hamoce Xireace pono komo nîmîtho. Xai pen yewtontho pono komo nîmîtho yekpoñe me xakñe noro, Manases pen mumutho yewton pono komo nîmîtho ha. Ahkobe pono komo nîmîtho yekpoñe me marha tî xakñe noro. Basan pono mîn Ahkobe. Ito xakñe 60 ewto mko, porin, twacayem. Bronse ciixapu tî xakñe waaca metatan yecehtoñe me. Ero warai pono komo nîmîtho yekpoñe tî mîk xakñe Ben Xebe.

¹⁴Ainatabe tî xakñe Maanain pono komo nîmîtho yekpoñe me. Itu mumuru tî mîk xakñe Ainatabe.

¹⁵Aimas tî xakñe Nahtari komo nîmîtho yekpoñe me. Basemace tî nahsîyakñe noro cipici me, Saromaw yemsîrî xa hara.

¹⁶Baana tî xakñe Ase komo nîmîtho yekpoñe me, Aroce pono komo nîmîtho yahsîñe me marha. Usai pen mumutho tî mîk xakñe Baana.

¹⁷Xeosapa tî xakñe Isaka komo nîmîtho yekpoñe me. Parua pen mumutho tî mîk xakñe.

¹⁸Simei tî xakñe Benxamin komo yekpoñe me. Era pen mumutho tî mîk xakñe.

¹⁹Xebe tî xakñe Xireace pono komo nîmîtho yekpoñe me, Uri pen mumutho ha. Sion pen rowontho pono komo nîmîtho, Oki pen rowontho pono komo nîmîtho, iitono komo nîmîtho yekpoñe me tî xakñe noro. Amohew pen komo kayaritomon pen mîk xakñe Sion. Basan pononho komo kayaritomon pen mîk xakñe Oki hara. Noro makî tî xakñe iitono komo nîmîtho yekpoñe me, Xebe mak. Ero wa tî xakñe kayaritomo yerewusmacho yekpoñe komo yosotî.

Saromaw Yehtopo Pokono Rma On

²⁰Ero yimaw meîpora ro makî tî xatkeñe Xuta komo, Ixaw Yana komo marha. Axawa wicakî tî xatkeñe iyakenon, tuuna imo yecihtawno wicak ha.

Ñeseresmetkeñe roro tî, wooku marha tî ñeefatkeñe roro. Tahwore roro tî xatkeñe okre.

²¹ Kayaritomo komo kayaritomon me tî xakñe Saromaw. Miyan komo kayaritomon me rma tî xakñe Ewprates xehxan komo kayaritomon me. Piristew komo kayaritomon me marha tî xakñe. Exitu rowon xehxan komo kayaritomon me meero xakñe. Saromaw purantan tî ñekyatkeñe roro ñexamro. Miya roro tî ñekyatkeñe noro waihtopo pona roro. Saromaw ya marha tî ñetantomapetkeñe. Ero wa tî xatkeñe.

²² On wicakî tî xakñe Saromaw yerewusmacho yîhyawno komo yerewusmacho marha, cewñe kaamo yecenarîno mak ha, 6.600 ritru wicakî puruma aposokaxapu, 13.200 ritru wicakî nasînasî, aposokaxapu.

²³ 10 paaka yupurukrexapu, 20 paaka woskara pononho, 100 opefa, ero wicakî xakñe roro iyotî komo kaamo po roro tonosom. Kooso marha ñekyatkeñe iyotî komo me, kooso warai komo, pixkaru komo, kapikara komo, yuruma komo, miyan komo rma. Ero wicakî ñexamro yeseresmacho xakñe cewñe kaamo yecenarîno mak.

²⁴ Kayaritomo komo yopono me tî xakñe Saromaw Ewprates pona rorono komo yopono me. Tipsa poi rorono komo, Kasa pona rorono komo, ero wicakno komo yopono me tî xakñe. Ahnoro kayaritomo komo tî xatkeñe Saromaw mamawno me Ewpratesî yepu xehxan komo. Saromaw waparî me cehsom exihra ro makî tî xakñe, miyan komo rma tî xatkeñe noro waparî mera.

²⁵ Erasîn me ro makî tî xatkeñe Xuta yepamtho komo, Ixaw Yana komo marha. Tînatîrî ro komo mîtwo rma tî xatkeñe ahnoro mak, uupa yepu mîtwo, piiku yepu mîtwo marha.

²⁶ Yaake xakñe Saromaw yoku kawaru. 40.000 tî xakñe kawaru yeken, Saromaw tararan yaañe yeken. 12.000 tî xakñe kîrkomo, kawaru yaañe komo.

²⁷ Roowo raco yawno komo nîmîtho tî erewsî ñekpetkeñe roro, Ero nuuñi po xa erewsî ekpoko amoro, kacho yaw roro ñekpetkeñe. Saromaw yerewusmacho tî mîn ñekyatkeñe, yîhyawno komo yerewusmacho marha. Ero exihra nas okwe erewsî, kacho exihra ro mak xakñe. Ero wa tî xakñe ekpoñe komo yanme.

²⁸ Sepata marha tî ñekpetkeñe, puruma yeputho marha. Ero yipu tî ñekpetkeñe kawaru nahrî, yînahrî komo yîmtotopo ro yaka ñekpetkeñe. Ero wicakno komo nahrî ekpoko amoro, kacho yaw roro rma tî ñekpetkeñe roro. Ero wa kawaru nînahmetkeñe.

²⁹ Takîhsom me xa Saromaw ñîiîfakñe Kaan, yuhnari yîhtînoñe me xa. Miyan yîhtînoñe me rma tî ñîiîfakñe yukuknomarî yopono yîhtînoñe me. Axawa nasî yukuknomarî yopo tuuna imo yecihtawno ero wicakî tî xakñe Saromaw nîhtînorî.

³⁰ Yuhnari yîhtînoñe me tî xakñe resce ñixan komo yopo ro mak, Exipsiu komo yopo marha.

³¹Yuhnari yíhtînoñe me tî xakñe mîk hak yopo, Etan yopo, Esîraita yopo ha, Eman yopo marha, Karko yopo marha, Tahta yopo marha, Mao mumuru komo yopo ha. Mîk hak rowon pono komo ya tî ñesekaiporekñe noro yuhnarinô yíhtînoñe me ehtopo.

³²3.000 poko tî nîmtapowakñe kakîhrechô komo poko. Yaake marha tî nakîhcekñe waano, 1.005.

³³Weewe komo poko tî nîmtapowakñe mîn hak poko. Setru poko tî nîmtapowakñe Ribanu pono poko. Miyan poko rma tî nîmtapowakñe weewe komo poko. Iisopu poko meero tî nîmtapowakñe, waaca pore tatîhtaxmu poko ha. Comota pono komo poko marha tî nîmtapowakñe miyan komo poko rma. Tariñem poko marha tî nîmtapowakñe, torowo komo poko, seherere me tîtosom komo poko, ootî komo poko. Miyan komo poko rma tî nîmtapowakñe.

³⁴Mîk hak rowon pono komo tî ñencetkeñe takîhso xa yîmtapotarî poko. Ero ke mokyatkeñe roro yîmtapotarî yentaxi. Tîkayaritomon komo yanme so rma tî mokyatkeñe. Ero wa tî mokyatkeñe Saromaw mtapotarî yentaxi.

Kaan Mîn Me Ciisom Ñenmekyasî Saromaw

5 ¹Ero yinhîrî Iraw takî tî ñeñepekñe tmaywen komo Saromaw yaka. Ciru pono komo kayaritomon mîk xakñe Iraw. Kayaritomo me Saromaw ciitoponho tî ñencekñe, yîm pen retawno me ciitoponhîrî ha. Tapi pen xatînhô tî mîk xakñe Iraw.

²Ero yinhîrî takî tî tîmtapotarî yekatîmñe komo ñeñepekñe Saromaw Iraw yaka hara.

³Ero ke tî yîmtapotarî ñekatîmyatkeñe, On wara tî nîike Saromaw, ketkeñe tî, Ai oyakno, on wara cma re wîikes awya, apapa pen yehtoponho mencesî, Tapi pen yehtoponho ha. Kporin komo mîn cihra tî xakñe noro pen cetafmacho poko roro cexirî ke okwe. Mehxa mehxa wara tî mokyatkeñe noro waparî komo. Ero ke cetafmaxmu me thakwa tî xakñe. Pahkî exiche tak yîixatî pîn komo yopono me takî tî ñiifakñe Kporin komo, miyan komo yopono me rma.

⁴Oroto tak tîtkeñe oriyasî Kporin komo, ponaro oyehtopo ha. Tawakem me tak naxe omîtwono komo miyan komo rma. Owaparî mokuhra ro mak nasî, oyesemetanmetopo marha exihra nasî.

⁵Ero ke ow tak Kporin komo mîn ciitopo wîhtînoyasî, ponaro oyehtopo mîn. Ero wara rma tî kekñe Kporin komo apapa ya. Amñe awaipuche amumuthîrî tak wiiñasî kayaritomo me ahretawno me. Noro tak ñiifasî omîn, oyosotî yekenî ro, kekñe tî yîwya. Ero ke yîmtapotarî yaw roro rma tak ciri xe wasî.

⁶Ero ke awanton komo ya cma re mamapesî setru yepu, Ribanu pono ha. Ohyaka cekposom me cma re mamapesî. Oyanton komo

weñepesî amaywen komo yakronomachome. Awanton komo wepemesî amachonhîrî komo yepetho. Ero wicakî cepemapore nasî, kache awya ero wicakî wepemesî. Camkî mak nas amna weewe yamacho poko, enporitopo poko marha. Amyamro xa maxe yaana me ero yipu poko, Siton pono komo amyamro. Ero wara tî nîike Saromaw awya, ketkeñe tî. Ero wa tî ketkeñe Samromaw ñeñepetho komo Iraw ya.

⁷Ero wa kacho yentache takî tî tahwore xa xakñe Iraw. On wara tî kekñe, Kîfwañhe xa nai ham okre Kporin komo. Takîhsom tak nîmye ham okre Tapi pen ya yumumuru. Ixaw Yana komo kayaritomon me ñiire okre, meñpono pîn komo kayaritomon me ha, kekñe tî.

⁸Ero ke tîmtapotarî yekatîmñe komo tî ñeñepekñe Iraw Saromaw yaka hara. On wara tî nîike Iraw awya, ketkeñe tî, Ai oyakno, amtapotarî wentai. Taa, wîikes awya, yiixe awehtopo wîmyas awya setru yepu, siprexte yepu marha.

⁹Oyanton komo tak ñaafaxe weewe yepu Ribanu pononho tuuna imo kwaka. Iito tak kañihcexe yaake so kîfwañhe aatome yukwaw. Ero yipu tak naafaxe anakwataka roro. Ahtono yaka arî xe may yîwya so, Iina naacowpe, kasko mak owoya. Iito tak nîmhokexe hara aatome tak awya so. Ero ke ohyaka takî cma re mekpesî ohyawno komo nahrî, nîike tî Iraw, ketkeñe tî. Ero wa tî ketkeñe Iraw ñeñepetho komo Saromaw ya.

¹⁰Ero ke setru yepu takî tî nîmyakñe Iraw Saromaw ya, siprexte yepu marha. Yiixe noro yehtopo wicakî rma tî nîmyakñe yîwya.

¹¹Ero yepetho me takî tî Saromaw nîmyakñe Iraw ya hara. Puruma tî nîmyakñe yîwya 4.400.000 ritru wicakî. Asece marha tî nîmyakñe yîwya 440.000 ritru wicakî. Ero wa tî nîmyakñe yîhyawno komo nahrî me. Ero wicakî so tî nîmyakñe roro yîwya yicimñipuntaxera so.

¹²Taa, on wara tî xakñe Kporin komo Saromaw poko, yuhnarino yîhtînoñe me tî ñiifakñe tîmtapotachonhîrî yaw roro rma. Tawake tî xatkeñe etpoko Iraw, Saromaw yakro. Cetakronomarî, kacho poko tî nîmtapowatkeñe.

¹³Ero yimaw takî tî cetapickaxmu komo meñekekñe Saromaw Ixaw Yana poyino komo. Meñpono pîn meñekekñe, 30.000 tî.

¹⁴Ribanu pona tî ñeñepekñe noro yipu komo. Anarî nuuñi po roro tî 10.000 cetapickaxmu komo ñeñepekñe iina. Iito tî ñetapicketkeñe cewñe nuuñi mak tîmîn komo yaka tmohtome so hara. Tîmîn yaw so tî xatkeñe 2 nuuñi tîtotome so xa hara etapickaxi xa hara. Atoniraw tî xakñe cetapickaxmu komo yenîñe me.

¹⁵Anarî komo tî napickekñe hara Saromaw tawsîñem yarîrî poko. 70.000 tî napickekñe ero yipu poko. 80.000 tî napickekñe hara toopu towtopo poko. Îpî chew tî ñetapicketkeñe ñexamro reha.

¹⁶3.300 tî nantomekñe cetapickaxmu komo yenîrî poko. Saromaw maywenî ro komo poyino mîkyam nantomekñe ero yipu poko.

¹⁷On wara tî kekñe kayaritomo toopu towñe komo ya, Porin komo men towcoko toopu mko, cepethîkem kom ha. Kifwañhe men sahsamacoko Kporin komo mîn yapon me ciisom ha, kekñe tî.

¹⁸Ero ke Saromaw yanton komo tî ñetapicketkeñe toopu towrî poko, Iraw yanton komo marha, Xibaw pono komo marha. Toopu nowyatkeñe, weewe sahsametkeñe, ero wa tî ñetapicketkeñe Kporin komo mîn me ciisom poko. Ero wa tî ñetapicketkeñe.

Kaan Mîn Tak Ñiifasî Saromaw

6 ¹Taa, ero yimaw takî tî Kaan mîn ciitopo ñihciyakñe Saromaw. ⁴cimñipu tî xakñe Ixaw Yana komo kayaritomon me noro yehtoponho. 480 cimñipu xakñe Ixaw Yana komo mohtoponho Exitu poi. 2-înhîrî nuuñi po tî Kaan mîn ñihciyakñe, sipe po. Ero po xa tî ñihciyakñe.

²On wicakno tî nukuknomekñe Kporin komo mîn, 27 metru wicakî tî nukuknomekñe ehyatkawnon, 9 metru wicakî tî nukuknomekñe akwerî, 13,5 metru wicakî tî nukuknomekñe kawnon.

³Ero potawno takî tî nukuknomekñe Kaan mîn potuhremacho hara, wacamñi mak ha. Kaan yakro yîmtapotacho komo potarî ñixa tî nukuknomekñe 9 metru wicakî. Kaan mîn yakwerî yecenarî rma xakñe ero ehyatkawnon. 4,5 metru wicakî tî xakñe akwerî, wacamñi yakwerî.

⁴Mîîmo yewkanapan marha tî ñiifakñe yaake. Weewe tî ñiifakñe ero yecepu me, enporixapu weewe ha.

⁵Amtakpo marha tî ñiifakñe yaake mîîmo wacan poko cetahsîso. Mîîmo mamhoko ñiifakñe. Ero wa ñiifakñe amtakpo mko, Kaan yakro yîmtapotacho komo tmamritîkaxi ro, Kaan yekenî ro tmamritîkaxî ro marha tî ñiifakñe amtakpo mko.

⁶Esepore ro tî ñiifatkeñe amtakpo mko. Rooporeno tî xakñe 2,3 metru wicakî akwerî, rakatawno tî xakñe 2,7 metru wicakî akwerî, eporeno tî xakñe 3,1 metru wicakî akwerî. Ero mko mkari tî ñiifakñe epirî ero poko ciitome ecetî mko. Kaan mîn wacan yaka xa ciri xera tî xakñe ecetî mko.

⁷On wara tî ñiifatkeñe toopu mko, ero mko tî sahsametkeñe towtopo to rma. Kifwañhe ro makî tî ero memeseretkeñe. Ero yipu mko takî tî ñiifatkeñe mîîmo wacan me. Knai knai kahra ro mak xatkeñe aama ke Kaan mîn yaw rma, cek kahra marha xatkeñe wakîknotopo ke. Ahce warai ke na cirihra ro mak xatkeñe, kuripara ke. Tîtkene mak tî ñiifatkeñe.

⁸Mîîmo yawxaw tî xakñe amtakpo metatan, yîrakatarî metatan. Ehyu tî ñiifatkeñe ero yaka kawomtopo. Ehyu xa hara tî ñiifatkeñe epoyino yakan hara amtakpo metatan yakan ha.

⁹Ero wa tî Kaan mîn poko xakñe Saromaw ciitîkaxi ro. Ciriche mîîmo wacan takî tî nîmkarinomekñe setru sahsamaxapu ke.

¹⁰Ero yinhîrî takî tî amtakpo mko ñiifakñe anarî mko hara. Kaan mîn tmamritîkaxi ro ñiifakñe. Setru sahsamaxapu ke cetahsîso tî xakñe amtakpo mko Kaan mîn poko. 2,3 metru wicakî so tî xakñe amtakpo mko kawnon, epoyino mko ero wicakî so marha tî xakñe, ero yepoyino mko xa hara ero wicakî xa marha. Ero wa tî xakñe amtakpo mko.

¹¹⁻¹²Ero yinhîrî on wara takî tî kekñe Kporin komo Saromaw ya, Ai okopuci, on wara wîfkes awya on omîn poko añirirî poko, omtapotachonho yaw roro xa awexi xe wasî. Owya apanatanmetopo yewetî xe was awya. Ero yewehcataw awya, omtapotachonho yaw roro rma kakronomesî amñe, aamo pen ya wîfkekñe ero yaw roro ha.

¹³Ixaw Yana komo chewno ro me marha wasî, ahsîpînkara ro mak wasî, kekñe. Ero wa tî kekñe Kporin komo Saromaw ya.

¹⁴Ero ke tî Kaan mîn poko xakñe Saromaw ciitîkaxî ro.

¹⁵Kaan mîn wacan tî ñiifakñe setru sahsamaxapu. Takwekemu mko tî ñiifakñe waaca me. Mîmo yetarî poyero ahruru pona roro ero mko ñiifakñe wacan me. Ero yinhîrî siprexte sahsamaxapu takî tî ñiifakñe mîmo yeretarî roron me. Ero wa tî ñiifakñe.

¹⁶Ero yinhîrî amtakpo tî ñiifakñe xa hara 9 metru wicakî ehyatkawnon. Ero marha tî wacancekñe setru sahsamaxapu ke, mîmo yetarî poyero ahruru pona roro ñiifakñe. Kaan mîn mapitawno mîn ñiifakñe amtakpo, Kporin komo yekenî ro me.

¹⁷Ero yinhîrî mîmo potawno tî ñiifakñe hara amtakpo. Kaan yakro yîmtapotacho komo me tî ñiifakñe. 18 metru wicakî tî ñiifakñe kawnon.

¹⁸Mîmo wacan ahnoru tî xakñe setru re. Ero ñenpofatkeñe epemrutun me so waaca poko hakî. Bacibaci warai me marha tî ñenpofatkeñe. Waaca ahnoru tî xakñe tîratarinomaxi setru sahsamaxapu ke, toopu tî esenpora ro makî tî xakñe mîmo yaw.

¹⁹Ero yinhîrî Kporin komo yekenî ro takî tî ñiitîkekñe hara. Mîmo yatumnawno me tî ñiifakñe. Kporin komo yamatan yeken me tî ñiifakñe, yîmtapotarî yen yeken me ha.

²⁰9 metru wicakî tî xakñe amtakpo ehyatkawnon, ero wicakî xa marha tî xakñe akwerî hara, ero wicakî xa marha tî xakñe kawnon hara. Cîriche tak ero nîratarinomekñe ooru ke, esmanî ro ke. Iito marha tî xakñe aapo hara kotoporem yakñitopo. Setru sahsamaxapu marha tî mîn ñiifakñe.

²¹Kporin komo mîn ahnoru tî nîratarinomekñe ooru ke. Ero yinhîrî kanawa mici warai marha tî ñehyatkekñe mîmo wacan poko potawno poko mak. Ooru marha tî mîn nakîhcekñe kanawa mici warai me. Amtakpo perî marha tî nîmkarinomekñe ooru ke.

²²Ahnoro Kporin komo mîn tî nîratarinometîkekñe ooru ke. Kotoporem yakñitopo marha tî nîmkarinometîkekñe ooru ke. Ero wa tî nakîhcekñe aapo, Kporin komo yekenî ro mîtwono ha.

23Taa, ero yinhîrî takî tî kerubin warai ñenpoŋakñe asakî, Kporin komo yekenî ro yakan me. Oripere yepu tî ñenpoŋakñe noro yipu me so. 4,5 metru kawnonke so tî ñiifatkeñe ha.

242,3 wicakî tî xakñe kawnon anarî yaporî yaimo yaporî warai. Ero wicakî xa marha tî xakñe anarî yaporî hara. Ero ke 4,6 wicakî xakñe kawaporî mko anarî yaporî mapitai anarî yaporî mapitaka hara.

25Anarînhîrî kerubin warai marha tî xakñe 4,5 metru wicakî kawnonke xa marha. Etîme re makî tî ñiifatkeñe kerubin warai.

264,5 metru wicakî kawnonke tî xakñe anarî, 4,5 metru wicakî kawnonke xa marha tî xakñe anarî hara.

27Kerubin warai yenporitîkache Kporin komo mîn mapitawno yaka takî tî ñiifatkeñe. Tapockaw tî ñiifatkeñe waaca tapeso ro. Akrono marha tî ñiifatkeñe tapockaw waaca tapeso ro hara. Amtakpo rakataw takî tî teme wara ñiifatkeñe aporî poturu mko. Ero wa tî kerubin warai yaporî xakñe.

28Kerubin warai marha tî nîmkarinomekñe ooroo ke.

29Ahnoro mîmo wacan tî wakîknoyakñe kerubin warai me, kuum yepu warai me, epemrutun warai me. Ero warai ke so tî ñenporitîkekñe amtakpo wacan, mapitawno wacan ha, potawno wacan marha.

30Mîmo yeretarî roron tî nîmkarinomekñe ooroo ke. Ero wa tî nîmkarinomekñe mapitawno yeretarî roron, potawno yeretarî roron marha.

31Oripere yepu ke tî mapitawno metatan ñiifatkeñe asak hakno. Metata yaporwan marha tî ñiifakñe, peyecepu mko marha. Kinta wicakî waaca raconho mîn ñiifatkeñe metata mko me.

32Metata ciriche kerubin warai me takî tî wakîknoyakñe ero pore, kuum yepu warai me, epemrutun warai me, ero warai me tî wakîknoyakñe metata mko poko. Wakîknoche nîmkarinomekñe ooroo ke. Kerubin warai tî nîmkarinomekñe, kuum yepu warai meero. Ero wa tî ñiifakñe.

33Kaan mîn potarî metatan marha tî nakîhcekñe. Metata yecepu tî ka ñiifakñe oripa yepu. Kwahta wicakî waaca raconho ñiifakñe ero me, metata mko me.

34Metata takî tî nakîhcekñe siprexte yepu. Asakî tî nakîhcekñe tankaxmu. Xehxa asakî metata tî nakîhcekñe iito re rma. Mehxa marha tî nakîhcekñe asak hara metata iito re xa marha.

35Ero poko marha tî kerubin warai me ñenpoŋakñe kuum yepu warai me, epemrutun warai me, ero warai me tî ñenpoŋakñe xa hara. Enporiche takî tî nîmkarinomekñe ooroo ke. Ero wa tî nîmkarinometkeñe enporixapu mko.

36Mehxa Kporin komo mîn roron takî tî wacancetkeñe toh ke, sahsamaxapu ke. Osorwaw yatî tî ñiifatkeñe waaca. Setru sahsamaxapu marha tî waaca me cewñe yatî mak. Ero wa tî yîhron wacancekñe.

374 cimñipu tî xakñe kayaritomo me Saromaw yehtoponho Kporin komo mîn yapon ciifataw, yuhnawno ciifataw. Siipe po xa tî ero ñiifakñe nuuñi po.

³⁸ 11 cimñipu takî tî xakñe kayaritomo me ehtoponhîrî Kaan mîn ciitîketaw tak. Mewrexapu yaw roro rma tî ñiitîkekñe. Buuru po xa tî ñiitîkekñe, nuuñi po. Ero ke 7 cimñipu tî ñenatkekñe cirirî poko. Ero wicakî pahkî tî xakñe Kporin komo mîn ciitopo.

Mîmo Mko Xa Hara Ñiifasî Saromaw

7 ¹Ero yinhîrî takî tî tîmîn ñiifakñe hara Saromaw. 13 cimñipu tî ñenatkekñe ero ciitoponho.

² Amtakpo tî ñiifakñe ero yaw rma, porinî ro mak. Ribanu Comotan, kacho me tî nosohcekñe ero, amtakpo imo ha. 46 metru wicakî tî xakñe ehyatkawnon, 23 metru wicakî tî xakñe akwerî, 13,5 metru wicakî tî xakñe kawnon hara. Setru yepu tî ñiifakñe mapata, yaake. 4 yatî tî ñiifakñe pataw roro, etmoxe so ciki. Xehxa anarî yatî ñiifakñe, mehxa anarî yatî hara, 4 yatî. Makwananî mko marha tî ñiifakñe ero yipu kanahtaka so, setru sahsamaxapu marha tî.

³⁻⁴ Setru ke marha tî tahruso xakñe mehxa, kaksî, sasamaxapu ke ha. Makwanan yepoyino tî mîn xakñe ahruru. Ero yapon me tî xakñe makwanan mak. 45 yakenon tî xakñe makwanan. 15 so tî xakñe makwananî mko anarî yatî yaw so. Mîmo yewkanapan marha ñiifatkeñe. Tpomxe so tî ñiifatkeñe 3 so. Xehxa tî xakñe ewkanapan, emtacho po hara tî xakñe anarî hara ewkanapan. Ero wa so ñiifatkeñe. ⁵ Cecehke so tî ñiifakñe metata mko ahnoro, ewkanapan marha ahnoro. Peyecepu marha tî ñiifakñe. Ero wara tî ñiifakñe porin amtakpo.

⁶ Mîmo potuhremacho marha tî ñiifakñe tkawno. Mapata Keñarî, kacho me tî nosohcekñe ero hara amtakpo. 23 metru wicakî tî xakñe ehyatkawnon, 13,5 wicakî tî xakñe akwerî hara. Tmahcai tî xakñe ero potaw. Mahcan mapatan tî ñiifakñe. Ero pona tak ahruru ñiifakñe hara.

⁷ Anarî marha tî ñiifakñe amtakpo kayaritomo yaponî ro yamtakpon iina ceremachome eñekano riyataw. Ero ke, Eñekano Ritopo, kacho me tî nosohcekñe ero hara amtakpo. Setru ke xa marha tî wacancekñe ero hara sahsamaxapu ke takwekem ke. Mîmo yeretarî roron poyero makwanan pona roro tî ñiifakñe ero yipu waaca.

⁸ Yîmîn rakataw tî xakñe yîhronon xa hara. Ero wacan marha tî xakñe setru sahsamaxapu takwekem. Ero yinhîrî anarî mîmo xa hara tî ñiifakñe Saromaw, tîmîn wara rma ha re. Paraw yemsîrî tî nahsîyakñe cipici me, noro mîn me tî ñiifakñe ero hara.

⁹ Ero wa ñiifakñe mîmo yamtakponî mko. Toopu xa takî tî ñiifakñe mîmo wacan me so xa, kirwanî mko toopu, cepethîkem xa. Toopu rma tî sahsametkeñe eken yecenarî xa. Mehxa xehxa tîsahsamaxi xakñe. Ero yipu tî ñiifakñe mîmo wacan me so miya rorono me, makwanan pona rorono me. Ehyatkaw xakñe waaca mko, yîhronon pona roro.

¹⁰Toopu marha tî ñiifakñe mîmo yapon me, yuhnawno me ha. Cepethîkem mîn xakñe toopu, porin. 4,5 metru wicakî tî xakñe anarî mko, 3,6 metru wicakî tî xakñe anarî mko hara.

¹¹Ero yipu xa marha tî ñiifatkeñe mîmo wacan me hara, toopu cepethîkem ha. Setru sahsamaxapu marha tî ñiifakñe wacan me.

¹²Ero wara xa marha tî xakñe yîhronon, porin, twacaye marha tî xakñe toh ke, sahsamaxapu ke. Osorwaw yatî tî xakñe toopu etantaw re. Setru sahsamaxapu mko marha tî ñiifakñe ero wacan me hara. Ero yipu ke marha twacaye tî xakñe Kporin komo mîn roron hara, kayaritomo mîn potuhremacho marha. Ero wa tî mîmo mko ñiifakñe Saromaw, tîhronon wacan marha.

Kaan Mîn Ñiifasî Saromaw

¹³Taa, ero yimaw Iraw takî tî nañikpekñe Saromaw Ciiru pononho.

¹⁴Nahtari yepamtho tî noro yon xakñe, iifo waixapu tî mîk xakñe yîson. Yîm pen tî xakñe Ciru pononho. Bronse ciife ro tî mîk noro pen xakñe, yîm pen. Tamocamkîno pînî ro makî tî mîk xakñe Iraw. Takîhso xa tî xakñe bronse ciitopo poko, ahce na me ciitopo poko ha. Ero ke noro takî tî mokyakñe Saromaw yaka. Ahnoro takî tî noro ñiifakñe bronse ciixapu mko Saromaw yanme.

Kaan Mîn Mapatan Ñiifasî Iraw

¹⁵Bronse marha tî ñiifakñe mapata imo me. Asakî tî ñiifakñe. 8,1 metru wicakî tî xakñe kawnon, 5,4 metru wicakî tî xakñe awrutarî kuknomacho.

¹⁶Ero yinhîrî asak marha tî ñiifakñe mapata kanahtawno hara. 2,3 metru wicakî so tî xakñe kawnon.

¹⁷Bronse marha tî ñiifakñe hara mîye warai me, kanawa mici warai me marha. Ero mko takî tî ñiifakñe mapata imo kanahtawno porokru me. 7 kanawa mici warai tî ñiifakñe anarî poko, 7 kanawa mici warai marha tî ñiifakñe anarî poko hara.

¹⁸Ero wa tî mapata imo ñiifakñe. Mapata kanahtawno poko marha tî ñenpoñakñe roman yeperîrî warai yaake. Asakî yatî tî ñenpoñakñe ero warai me. Mîye warai yepoi tî ero yipu mko ñiifakñe. Etîme re tî ñenpoñakñe mapata imo kanahtawno.

¹⁹Mîmo potuhremacho yaw xakñe mapata imo. Ero kanahtawno mko ñiifakñe epemrutun warai me. 1,8 metru wicakî kawnonke so tî xakñe epemrutun warai mko.

²⁰On wara tî xakñe roman, mapata imo kanahtawno pokono, 200 wicakî yakenon tî xakñe. Tamnoñem yepoi tî xakñe, mîye warai yepoi marha. Asakî yatî tî xakñe roman warai mapata imo kanahtawno tmamriso ro.

²¹Ero yinhîrî mapata imo takî tî nanîmyakñe Iraw piiri, Kporin komo mîn potarî me rma. Kaari ñixan ka nanîmyakñe. Ero takî tî nosohcekñe Xakin

me. Ero yinhîrî poowa ñixan tî nanîmyakñe hara. Ero takî tî nosohcekñe Boas me.

22 Mapata kanahtawno mko tî xakñe epemrutun warai me. Ero wa tî xakñe mapata imo, ciitîkaxi takî tî xakñe ero yimaw.

Kaan Mîn Mîtwono Mko Ñiifas Hara Saromaw, Ero Yawno Mko Marha

23 Ero yinhîrî takî tî tuuna yen ñiifakñe hara porin ha. 4,5 metru wicakî tî xakñe ero potarî yamtarî. Tamnoñe tî ñiifakñe. 2,3 metru wicakî tî xakñe kawnon. Porin me tî xakñe 13,5 metru wicakî tî xakñe awrutarî kuknomacho.

24 Potarî mahyaw tî epemrutun warai ciki ñiifakñe tmamritîkaxi ro. 20 so tî ñiifakñe metru yecenarî. Anarî metru yecenarî ero wicakî xa marha tî ñiifakñe hara. Ero wara roro ñiifakñe tmamritîkaxi ro. Asakî yatî tî ñiifakñe epemrutun warai. Ero mko ñiifakñe tuuna yen potarî mahyaw.

25 On wara marha tî ñiifakñe tuuna yen, paaka warai tî ñiifakñe apon me, 12 tî ñiifakñe paaka warai. Osorwaw tî xakñe paaka nohce wece cewru, osorwaw tî xakñe oesce wece cewru hara, osorwaw tî xakñe suu wece hara, osorwaw tî xakñe resce wece cewru hara. Ero yipu mko maxxokoro tî nakriyatkeñe tuuna yen. Paaka warai matkîrî tî xakñe tuuna yen yapomyaw.

26 Yahcome tî xakñe tuuna yen. Kamorî kawnon wicakî tî xakñe iyahconon, ketamoyanketawno wicak ha. Potarî tî xakñe tahrem potarî wara, efmo kahxapu potarî wara. Epemrutun wara tî xakñe swaa wara. Tuuna ke tarîhtosom tî mîn xakñe 44.000 ritru wicakno ke ha. Porin me ro makî tî xakñe. Ero wa tî xakñe tuuna yen Iraw ñiritho.

27 Ero yinhîrî takî bronse takî tî nakîhcekñe aapo hara, tîhtakem, cewyarisom me. 10 tî ñiifakñe. 1,8 metru wicakî so tî nakîhcekñe ehyatkawnon. 1,8 metru wicakî xa marha tî nakîhcekñe akwerî hara. 1,3 metru wicakî nakîhcekñe kawnon hara.

28 On wara tî nakîhcekñe aapo mko, yamata wara tî nakîhcekñe pataw mak. Panahno mko tî ñiifakñe yamata warai me. Panahno yecetî marha tî ñiifakñe ehyatkawno mko.

29 Tporokye tî xakñe panahno mko. Reaw warai tî xakñe, paaka warai, kerubin warai, ero warai ke tî xakñe tporokye so. Ero mko mahyaw so tî ñiifakñe porokru xa hara aroko warai mko hara.

30 Tîhtake so tî aapo mko nakîhcekñe. 4 so tî ñiifakñe yîhtarî, tarara tarî warai ha. Yîhtarî yecepu marha tî ñiifakñe asakî so. Ero yecepu tî ñiifakñe yamata pokono hara. Bronse tî ñiifakñe ero mko me. Bronse marha tî ñiifakñe kesemokacho me aapo pono mko. Kesemokacho yecetî mko marha tî ñiifakñe. Ecetî mko marha tî ñiifakñe aroko warai ke tporokye so.

31 Kesemokacho potarî tî xakñe tamnoñe. Meia metru wicakî tî xakñe potarî yamtarî. Kesemokacho yecepu tî xakñe 0,75 metru wicakî

takweke. Tmewreso tî xakñe potarî. Ceknuke tko tî xakñe aapo, tamnoñe exihra tî xakñe.

³² Panahno mko yapomyaw tî xakñe yîhtarî, 4 mak, tamnoñem ha. Tasîsiknosô tî xakñe yîhtarî yecepu tarara poko. 0,75 metru wicakî so tî xakñe yîhtarî yakwerî.

³³ Yîhtarî tî xakñe tarara tarî wara, sowtatu yen tarî wara. Bronse makî tî ñiifakñe yîhtarî, yîhtarî yecepu, ecepu mko ahnoro mak.

³⁴ Kesemokacho yecetî tî xakñe tarara yeknutaw so. 4 makî tî xakñe ecetî mko. Aapo poko ciiso rma tî xakñe ecetî.

³⁵ Aapo meretwo tî xakñe tamnoñem aañapotu warai. Meia metru wicakî tî mîn xakñe awrutarî kuknomacho. Ahnoro tî xakñe ero re raconho me rma, cewñan me rma. Ero wa xakñe ecetî mko, panahno mko marha.

³⁶ Tamnoñemu mko tî wakîknoyakñe kerubin warai me, reaw warai me, kuum yepu warai me, ero warai me tî porokucekñe cesekenkaxî ro. Awci yapomitopo warai me marha tî ñiifakñe enporitopo me.

³⁷ Ero wara so tî aapo mko nakîhcekñe. 10 mak ha. Etîme re makî tî nakîhcekñe.

³⁸ Ero yinhîrî bronse marha tî ñiifakñe kesemokacho me xa hara. 10 tî ñiifakñe. Tuuna yen me tî nakîhcekñe, kesemokacho komo yen me ha. 880 ritru wicakî so tî nahsîyakñe tuuna. Aapo pona so tî ñiifakñe kesemokacho mko.

³⁹ 5 aapo tî ñiifakñe xehxa kaari ñixa. 5 marha tî ñiifakñe mehxa hara poowa ñixa hara. Porin tuuna yen tî ñiifakñe hara mîîmo mîtkoso marha kaari ñixa, suu ñixa ha re.

⁴⁰ Ero mko tî ñiifakñe Iraw. On warai mko tî ñiifakñe, wetacitîkesî tak yîñirithîrî, kesemokacho mko, caarapa mko, tutumu mko. Saromaw mtapotarî yanmen tî ñiitîkekñe ahnoro, Kporin komo mîn yawno mko, yîmkaino mko marha.

⁴¹ Mapata imo tî ñiifakñe asakî, mapata imo kanahtawno mko marha, tutum warai ha, mîîye warai marha, mapata imo kanahtawno pokono, ⁴² 400 romanî mko ñiifakñe mîîye warai yakrono me ha, asakî yatî tî ñiifakñe romanî mko. Ero warai tî ñiifakñe mapata imo kanahtawno yenporitopo me.

⁴³ 10 tî ñiifakñe aapo mko, 10 marha tî ñiifakñe kesemokacho mko, aapo pono mko.

⁴⁴ Tuuna yen tî ñiifakñe cewñe mak porin, 12 paaka warai tuuna yen yaponî mko,

⁴⁵ tahremu mko, caarapa mko, tutumu mko, ero warai mko tî ñiifakñe Iraw Saromaw mtapotarî yaw roro rma. Bronse tî ñiifakñe ero yipu me ahnoro. Tpepeyure tî xakñe yîñirithîrî.

⁴⁶ Xotaw woskaran po tî kayaritomo ñirpekñe yîwya. Kawau tî ñiifakñe Iraw ciisom komo kuknon me xa. Bronse tî ka nocoronpekñe xukrape

cehsoro ero yaka arkachome tak. Minto nai woskara. Sukoci nasî mehxa, Saretan tak nasî xehxa hara. Iito tî ñiifakñe yukuknonî mko, woskara po ha.

⁴⁷Yîñirithîrî mko yawsîn tî yukuknomara xakñe Saromaw mefpora ro mak exirî ke. Yukumarî yopo tî xakñe bronse yawsîn.

⁴⁸Kporin komo mîn yawno mko marha tî nakîhtopekñe Saromaw. Ooru tî nakîhtopekñe kotoporem yapon me. Ooru marha tî nakîhtopekñe cuure warai yapon me.

⁴⁹Weeyu yecepu marha tî ñiifakñe. 5 tî ñiifakñe Kporin komo yekenî ro mîtkoso kaari ñixa, 5 xa marha tî ñiifakñe poowa ñixa hara. Epemrutun warai tî ñiifakñe ecepu poko. Ramha mko marha tî ñiifakñe, etahsîtopo potkototopo mko marha. Ahnoro tî ero yipu mko xakñe ooru re.

⁵⁰Katî yen marha tî ñiifakñe, etahsîtopo potkototopo, tutum, warapapoturu, kotoporem yakñitopo ciki, ero yipu tî ñiifakñe ooru, esmanî ro. Ooru ciixapu marha tî xakñe Kporin komo yekenî ro metatan yetahsîtopo mko, Kporin komo yakro yîmtapotacho yetahsîtopo mko marha ñiifakñe, metata yetahsîtopo ha.

⁵¹Ero yimaw takî tî ciitîkaxi xakñe Kporin komo mîn, Saromaw ñirpotho, ciitîkaxi marha tî xakñe ero yawno mko ahnoro. Ero yinhîrî ero yaka takî tî ñekpekñe Saromaw tîm pen yawnonho, Kaan ya tîmson tan ha kachonho yîwya. Prata ciixapu mko tî mîn xakñe, ooru ciixapu mko marha tî, aapo mko marha, ero yipu mko tî ñekpekñe Kaan mîn yaka. Kporin komo mîn purantan yîmtotopo yaka tî ñiifakñe, amtakpo yaka ha. Ero wa tî ñiifakñe Saromaw.

Kaan Yamatan Ñekyaxe Kaan Mîn Yaka

8 ¹Ero yinhîrî takî tî Ixaw Yana poritomon komo nañikpekñe Saromaw. Tribu yenîne komo, Ixaw Yana poritomon komo, poturme cehsom komo, ero warai komo tî nañikpekñe Xerusaren pona. Kporin komo yamatan yarîrî yentome tî nañikpekñe. Ero yarî xe tî xakñe Saromaw Kporin komo mtapotacho yen. Tapi pen Yewtontho poi arî xe tî xakñe. Siaw, kacho rma mîn Tapi pen Yewtontho.

²Ero ke Ixaw Yana komo takî tî mohtîketkeñe kîrkomo. Kayaritomo yaka mokyatkeñe, Saromaw yaka. Tahwotacho komo yimaw mokyatkeñe. Etañin po xakñe ahwotacho komo, 7-nhîrî nuuñi po ha. Ero yimaw tî mokyatkeñe.

³Mokuche so Kaan yamatan takî tî nanîmyatkeñe Kporin komo mîn yenîne komo.

⁴Naafatkeñe takî tî. Kaan mîntho marha tî naafatkeñe, Kaan yakro esentachonhîrî komo. Ero yawnonho mko marha tî naafatkeñe. Ero mko tî naafatkeñe tîmson pokono komo, Repita komo yakro.

⁵Saromaw tî xakñe Kaan yamatan mîtwo. Ahnoro Ixaw Yana komo marha tî xatkeñe iito noro yakro, yîhyaka mohxapu komo. Iito tî opefa pen

waihketkeñe meŕpono pînî ro mak, paaka pen marha. Meŕpora ro makî tî waihketkeñe Kaan ya tîmsom, yukunomarî yopo ro makî tî.

⁶Ero yinhîrî takî tî Kporin komo mŕpotarî yen ñekyatkeñe tîmsom pokono komo. Kesentacho yatumnaka xa tî naafatkeñe ekenî ro yaka, Kaan yamtakponî ro yaka. Kerubin warai xakñe, iina naafatkeñe, aporî makataka.

⁷Kaan yamatan yeken yepoi tî xakñe kerubim warai mko tapockantaxi so. Kaan yamatan yahruñe wara tî xakñe aporî komo, aatopo yahruñe wara meero. Ero wa tî xakñe kerubin warai yaporî.

⁸Kaw so tî xakñe aatopo, weewe xîkrî. Ero mapirî tî ñesenpekñe mehxa Kporin komo yamtakpon yaw kexitaw, amtakponî ro mîtwono yaw ha. Esenîra tko tî xakñe mehxa katpanaw kexitaw. Iito rma tî nai aatopo oroto.

⁹Kaan yamatan tî xakñe yarîhra ha re. Toopu makî tî xakñe ero yaw enporixapu, Mosese pen ñenkaputho. Pahxa ñhe Ixaw Yana komo mokyataw Exitu poi Kporin komo tî nîmtapowakñe Ixaw Yana komo yakro akronomacho komo poko ero yimaw tî toopu ñenkayakñe Mosese iina, ero yimawnonho rma tî iito xakñe Kaan yamatan yaw. Ero yipu tî naafatkeñe Kaanî mŕpotarî yen.

¹⁰Ero yinhîrî takî tî Kporin komo yamtakpon yai ñepataketkeñe tîmsom pokono komo. Epatakache so takî tî kaweresî keñe xakñe Kporin komo mîn.

¹¹Ero ke cemyawno komo pokohra tî ka xatkeñe tîmsom pokono komo kaweresî keñe xa exirî ke, Kporin komo weyuru yesenporî ke marha. Kporin komo mîn yawronohkatîkañe wara tî xakñe weeyu oco.

¹²Ero yimaw takî tî nîmtapowakñe Saromaw. On wara tî kekñe, Ai oyakno komo, on wara tî kekñe Kporin komo pahxa, Tuuna yewru warai chewno ro mak Ow ha, kekñe tî.

¹³On wara tko wîlkes awya Apa oroto, amîn takî wiire cenporem xa. Awekenî ro me wiire eroromerono me ha, kekñe tî.

Saromaw Nîmtapowasî Esenmexapu Komo Yakro

¹⁴Ero wa kache ñetaknamekñe takî tî kayaritomo Ixaw Yana komo wece. Cecacetoso tî xatkeñe iito. Ñexamro yakro takî tî nîmtapowakñe. Awakronomacowpe xa Kporin komo, kekñe tî yîwya so.

¹⁵On wara marha tî kekñe, Kîrwañhe xa mai ham, kapore nasî Kporin komo ya, ponaro Ixaw Yana komo yehtopo ya. Noro tî nîmtapowakñe Apapa pen yakro, Tapi pen yakro. Ero wa kachonho yaw roro rma tak oriye ham tamorî ke rma. On wara kai hara Noro,

¹⁶Pahxa rma oyanan komo wekyakñe Exitu poi Ixaw Yana komo. Ero yimawno ñixa ro rma oyewtonî ro meñekara wîxakñe tribu komo yewton poyino. Ero yipu pona omîn cirpora wîxakñe yîwya so oyosotî yeken me. Tapi tko wiire oyanan komo kayaritomon me, kekñe yîwya.

17Ero ke on wara wîlkes ow hara Saromaw ha, Kporin komo yosotî yeken ciri xe rma tî re xakñe apapa pen ponaro Ixaw Yana komo yehtopo mîn ciri xe.

18On wara tko tî kekñe Kporin komo apapa pen ya, Kîfwañhe rma nas owaya oyosotî mîn ciri xe awehtopo.

19Omîni tko cirihra rma masî amoro. Amumuru xa yo ñiifasî mîmo, oyosotî me cetacisom, apunthîrî rma mîk ñiifasî, kekñe tî yîwya.

20Ero ke tak Apapa pen yîhretawno me tak oriye tîmtapotachonhîrî yaw roro rma. Ero ke Ixaw Yana komo kayaritomon me tak wasî ow hara oroto. Ero wa noro wiifas amñe, kekñe Kporin komo. Ero ke ero wa wasî yîmtapotachonhîrî yaw roro rma. Kporin komo yosotî yeken tak wiire mîmo, ponaro Ixaw Yana komo yehtopo yosotî yeken ha.

21Ero yaw tak Kaan yamatan yekenî ro wiire hara mîmo yaw. Pahxa kporin pen komo yekyataw Exitu poi, Kakronomexe so amñe, kekñe Kaan yîwya so. Ero wa kachonho yen yeken mîn wiire ha, kekñe tî. Ero wa tî kekñe Saromaw Ixaw Yana komo ya.

Kaan Yakro Nîmtapowasî Saromaw Esenmexapu Komo Ñentari Me

22Ero yinhîrî Kporin komo ya tîmsom yakñitopo mîtwo takî tî ñecececekñe Saromaw. Ixaw Yana komo yeepatai rma tî ñecececekñe. Napockanwakñe takî tî kaapu wece.

23On wara tî kekñe Kaan ya, Apa, ponaro Ixaw Yana komo yehtopo Amoro. On wara cma re wîlkes awya, Amoro mak Amoro Kaan, anarî exihra ro mak nasî awarai. Kah yaw exihra nasî, roowo po marha exihra nasî. Amtapotachonhîrî yaw roro ciino riñe ro Amoro, apînî yaw so wasî, kachonho yaw roro ha. Ero wa masî awanme mak xa cexi xatî komo poko.

24Amtapotachonhîrî yaw roro rma amna makronome ham. Kakronomexe so amñe mîikekñe apapa pen ya. Orotó tak ero wa kachonho yaw roro rma amna makronome ham. Amtarî ke makî ka mîikekñe yîwya, oroto tak awamorî ke xa tak amna makronomesî. Ero ke wa anakronomarî me xa nas amna oroto.

25Ponaro Ixaw Yana komo yehtopo Amoro Apa. Ero ke on wara wîlkes awya, amtapotachonhîrî yaw roro rma cma re kayaritomo me mîifasî roro Tapi yepamtho komo. On wara tî mîikekñe yîwya, apapa pen ya. Awanton mîk, noro ya mîikekñe, Awepamthîrî komo naxe amñe Ixaw Yana komo kayaritomon me miya roro. Watohnî me ro mak ero wa naxe. Kîfwañhe cexi xe cexitaw so makî tko ero wa naxe. Oyanme roro masî, ero wa xa marha cexitaw so ñexamro kayaritomo me naxe, mîikekñe tî yîwya.

26Apa, ponaro Ixaw Yana komo yehtopo Amoro. Amtapotachonhîrî yaw roro rma tak amna cirko, apapa pen ya mîikekñe ero wa kachonho yaw roro ha, wîlkesî. Awanton mîk xakñe apapa pen, Tapi, noro ya mîikekñe.

27 Oñiritho on amîn. Kaanî ro xa tko Amoro. Noro yipu ma re mesekenme roowo pona? Kaapu mawronohketîkesî, epoyino meero nasî wahra awecenarîra. Soroso xa thakwa oñiritho yopo ro mak masî on yopo ha.

28 Wara rma omtapotarî cma re mencesî, awanton mak ow ha. Ponaro oyehtopo Amoro Apa. Ero ke kîmtapowasî awakro yiixe oyehtopo poko. Ero ke omtapotarî cma re mencesî Apa.

29 On poko cewke cma re masî amîn poko. Kosope meero poko cewke esko, katpanaw meero. On wara mîîkekñe on poko mîîmo poko, Oyosotî yeken me tak nasî, mîîkekñe. Ero ke omtapotarî cma re mencesî on wece cewru omtapowataw.

30 Yiixe oyehtopo poko omtapowataw roro cma re omtapotarî mencesî, awantonî mtapotarî ha. Ayanan komo mtapotarî marha cma re mencesî, Ixaw Yana komo mtapotarî. On wece cewru yîmtapowataw so Amoro cma re mencesî kah yaw rma, awekenî ro po. Yîmtapotarî komo yencetaw awya kicicme ehtoponhîrî komo cma re mîhcamnoyasî.

31 Ananimaw kicicme na nai anarî komo tpoyno wece rma okwe. Ero yinhîrî, Kicicme exihra ro mak weexi noro poko, nîîke na eñekano riñe komo ya. Tanî rma na ero wa nîîke amîn mîtwo, awya tîmsom yakñitopo mîtwo rma.

32 Yîmtapotarî cma re mencesî kah yaw rma. Ero ke ero wa kañe komo eñekakî Amoro, epantome awya. Kicicme cehsom komo mîwîrîmesî yînwîrîmathîrî komo wara xa marha. Kîfwan mîkro, mîîkesî reha kîfwan komo poko. Ero ke noro yipu komo akronomakî kîfwan me ehtoponhîrî komo yaw roro rma.

33 Ananimaw kicicme na natu ayanan komo, Ixaw Yana komo. Apoko rma kicicme natu. Ero yanme tîîxatî pîn komo nafmarî me thakwa naxe okwe. Ero yinhîrî aponaro tak na nat hara. Awakro marha na nîmtapowatu takronomacho komo poko, on yaw rma na nîmtampowatu, amîn yaw.

34 Ero wa yîmtapowataw so cma re mencesî kah yaw rma. Kicicme ehtoponhîrî komo cma re mîhcamnoyasî. Ñexamro marha cma re mekyas hara oona yîrowon komo pona hara, porin pen komo ya mîmyakñe ero pona. Ero wa cma re miifasî ayanan komo Ixaw Yana kom ha.

35 Ananimaw so kicicme na natu xa hara apoko. Ero yanme tak tahruso na nai kaapu. Tuuna mokuhra ro mak nai. Ero yinhîrî na ñexamro nîmtapowatu awakro. On wece cewru nîmtapowatu amîn wece cewru apa. Ayananî rma amna, ketu na awya. Kicicme cehtoponhîrî komo tak na nahsîpînketu cemetanmekrî ke awya.

36 Ero wa exitaw so yîmtapotarî komo cma re mencesî kah yaw rma. Kicicme ehtoponhîrî komo cma re mîhcamnoyasî. Ero wa esko ayanan komo poko Ixaw Yana komo poko. Ero wa ehtoponhîrî komo yîhcamnoko kîfwañhe ehtopo komo poko panatanmetome so hara awya. Ero yinhîrî

tuuna takî cma re mekmexpes hara yîrowon komo pona, ayanan komo ya mîmyakñe eken komo me ero pona.

³⁷Anarimaw rooma poko na natu on roowo pono komo. Epefa na nai anarimaw poko so, cepefai na nai yînatîrî komo, tpayaye na nai anarimaw. Rîîro komo na nahya, makaka komo anarimaw. Ixaw Yana komo waparî marha na mokyatu anarimaw ewton komo wamtoso. Ahce warai komo na nai esemetanmetopo komo.

³⁸Ero wa na ñesemetanmekyatu xa okwe. Ero ke awakro na nîmtapowatu. Owî cma re makronomesî, ketu na awya. Anarimaw cewñe mak na nîmtapowa awakro, anarimaw ahnoro rma na nîmtapowatu ayanan komo. Tîmtapowataw so on wece na napockanwatu amîn wece.

³⁹Ero wa yîmtapowataw so mencesî cma re kah yaw rma. Kicicme ehtoponhîrî komo cma re mîhcamnoyasî. Epanko marha ahce wa na ehtoponhîrî komo yaw roro rma Apa. Amna ropotarî yenîñe xa Amoro, miyan komo ropotarî yenîñe rma. Amoro mak ero wa masî.

⁴⁰Ero wa epanko apa, kicicme exitaw so. Ero wa ciino cirko aponaro xa tak ehtome so miya roro tîrowon komo po ehtopo komo yecenarî, amna yîim pen komo ya mîmyakñe ero po ehtopo komo yecenarî ha.

⁴¹Anarimaw amna poyino pîn na mokyaxa Ixaw Yana pîn ha. Mehxa na mokyaxa meyenonhîrî. Awehtopo yentarî ke na mokyaxa.

⁴²Ero wa naxe amñe meyenon komo, kyopono me xa awehtopo ñencexe, Karitî xa Mîk ponaro Ixaw Yana komo yehtopo, tîyanan komo yakronomañe Mîk ha, kacho ñencexe. Noro yipu komo na mokyatu amîn wece cewru tîmtapotachome awakro.

⁴³Ero wa yîmtapowataw so mencesî cma re kah yaw rma, awekenî ro po rma. Yîmtapotarî komo yaw roro rma cma re ñexamro miifasî. Ero wa cma re miifasî amna cheka mohxapu komo apoko twerî tak ehtome so ahnoro roowo poko hakno komo ayanan komo wara rma. Ero wa yîmtapotarî komo entakî on ponaro ehtome so amîn ponaro, oñiritho ponaro. Awosotî yeken me nai ham, kexe tak ha.

⁴⁴Anarimaw sowtatu me na cetu ayanan komo tîixatî pîn komo yañmaxi. Awanme rma na cetu ahtono komo yañmax ha na. Tîcetaw so awakro na nîmtapowatu on ewto wece cewru, anmeñekathîrî wece cewru ha. On mîîmo wece cewru marha na nîmtapowatu, awosotî yeken me oñiritho wece cewru ha.

⁴⁵Ero wa yîmtapowataw so yîmtapotarî komo cma re mencesî kah yaw rma. Amna xatî pîn komo yocono me cma re amna miifasî, kacho mencesî. Ero ke iyopono me so takî cma re miifasî.

⁴⁶Anarimaw kicicme xa hara na natu awece. (Kicicme exihñe ro exîhra rma nasî tooto.) Ero ke mîrwona tak na poko so. Ero ke ayanan komo tak na mahsîpe yîixatî pîn komo ya okwe. Ñexamro pen na naafatu okwe tanton komo me. Mooxe rma na naafatu anarimaw, meyhra ñhe anarimaw.

⁴⁷Iito cexitaw so tko na ñesehtînoyatu hara, meye rma cexitaw so tîxatî pîn komo yanton me mak cexitaw so ha. Ero yimaw tak kicicme cehtoponhîrî komo poxunketu. Awakro na nîmtapowatu. Kicicme ro mak amna nasî kica, kifwañhe exihra ro mak amna nasî, ketu na awya.

⁴⁸⁻⁴⁹Yaaro xa aaxe tak na natu meye rma tîxatî pîn komo chew rma. Awakro na nîmtapowatu on roowo wece cewru marha, yîm pen komo ya mîmyakñe ero wece cewru. On ewto wece cewru nîmtapowatu, awewtonî ro me anahsîthîrî wece. On mîmo wece cewru marha na nîmtapowatu, awosotî yeken me oñiritho wece cewru ha. Ero wa yîmtapowataw so mencesî cma re kah yaw rma. Amna cma re makronomesî, kacho mencesî. Ero ke takî cma re ñexamro makronomesî.

⁵⁰Kicicme ayanan komo yehtoponho cma re mîhcamnoyasî, apoko kicicme ehtoponhîrî kom ha. Ahnoro rma apoko kicicme ehtoponhîrî komo cma re mîhcamnoyasî. Aañenîrî komo tak cirko yîpînî yaw so.

⁵¹Ayanan komo mîkyam, eroromero anahsîthîrî komo. Exitu poi añekîthîrî komo mîkyam, wehto yen warai yawnonho ha.

⁵²Ero ke cewke roro cma re masî awanton komo poko yîmtapotarî komo yencetaw. Ayanan komo mtapotarî cma re mencesî ahcemaw so na yiixe cehtopo komo poko yîmtapowataw so awakro.

⁵³Anarme amna miiñakñe anarî yana komo warai pîn me, roowo poko hakno komo warai pîn me. Ero wa amna miiñakñe ayananî ro me amna yehtome. Ero wara rma tî mîñekñe Moises ya pahxa kporin pen komo yekyataw Exitu poi. Ero ke ero wa cma re wîñkes awya Apa. Kaan Amoro amna Porin ha, kekñe tî. Ero wa tî kekñe Saromaw Kporin komo ya.

Esenmexapu Komo Yakro Nîmtapowasî Xa Hara Saromaw

⁵⁴Ero wa Kporin komo yakro tîmtapotache piiri tak nawomyakñe Saromaw. Kporin komo ya tîmsom yakñitopo mîtwo rma xakñe. Ceremaxi tî ka xakñe tosokmuru po, tapockantaxi marha tî ka xakñe kaapu wece. Ero wa ehxapunhîrî tî nawomyakñe hara.

⁵⁵Piiri tawomuche Ixaw Yana komo yakronomacho poko takî tî nîmtapowakñe. Awakronomacowpe xa Kporin komo, kekñe. Kañpe tî nîmtapowakñe yîñentarî komo me. On wara marha tî kekñe yîwya so,

⁵⁶Kifwañhe xa nai ham Kporin komo okre, kapore nasî.

Tîmtapotachonhîrî yaw roro rma kiiñaxe so tak kerahîmtopo keñehra ro mak. Ehñan me ro mak ero wa kiice so ham tîmtapotachonhîrî yaw roro rma, Moises pen ya kekñe ero wa kachonho yaw roro rma.

⁵⁷Kakro so exi xe wasî Kporin komo, kporin pen komo yakro xakñe ero wara rma. Knomîhra ro mak exi xe wasî, kahsîpînkara ro mak ha.

⁵⁸Ero wa exi xe wasî kpoko so kropotarî komo yaknamachome twece rma. Cehtopo yaw rorono me kiri xe wasî yîwya, kpanatanmetopo yewetîñe me marha, pahxa kekñe kporin pen komo ya ero wa kachonho yewetîñe me ha.

⁵⁹Omtapotachonho ponaro exi xe wasî Kporin komo, oroto kîmtapota kakronomacho komo poko ero ponaro exi xe wasî kosope, katpanaw marha. Ero ponaro exi xe wasî oyakronomachome, tîyanan komo yakronomachome ahnoro Ixaw Yana komo. Ahce xe na kehtopo komo tîmñe me roro exi xe wasî enmafatiñera.

⁶⁰Ero wa kakronomañe me roro exi xe wasî roowo poko hakno komo ñenîrî me. Kporin komo ya kakronomacho yenîche, Nnn, ketu, Noro xa ham Kaan. Anarî exihra ro mak nai ham, ketu tak Kporin komo poko.

⁶¹Ero ke Noro ponaro ro rma men ehcoko, Kporin komo Kaan ponaro ro rma. Yîwya kpanatanmetopo ewetiçoko roro, oroto mewehcaxe ero wara roro, kekñe. Ero wa tî kekñe Saromaw Ixaw Yana komo ya.

Kaan Ya Tîmsom Nakñipesî Saromaw Meñpono Pîn

⁶²Ero yinhîrî takî tî Kporin komo ya tîmsom nakñiyatkeñe Saromaw komo, Ixaw Yana komo. Kporin komo mîn mîtwo rma tî nakñiyatkeñe.

⁶³Meñpono pîn tî okno waihkapekñe Saromaw Kporin komo ya tîmsom, Aaxe xa wasî, kacho me tîmsom ha. 22.000 bui tî waihkekñe, 120.000 opefa marha tî waihkekñe. Waihkache yupunthîrî tî nakñiyatkeñe. Ero wa tî mîmo nîmyakñe kayaritomo Kporin komo ya. Ahnoro Ixaw Yana komo tî nîmyatkeñe yîwya.

⁶⁴Ero kaamo po marha tî Kaan mîn roron takî tî ñiifakñe kayaritomo Kporin komo ya tîmsom tîmtopo me hara. Kaan mîn potawno tî ero warai me ñiifakñe. Ero yinhîrî takî tî iina paaka pun nakñiyatkeñe marha takñitîkaxmu, puruma yeperîrî, paaka katî, Aaxe xa wasî, kacho me takñisom ha. Ero yipu nakñiyatkeñe iina. Wahra tî xakñe akñitopo ro bronse ciixapu, Kporin komo mîn yecentono ha. Iyopo thakwa tî xakñe takñitîkaxmu pen, naatî yeperîrî pen, okno katîtho pen, Aaxe xa nasî amna, kacho me tîmsom ha.

⁶⁵Ero yimaw marha tî erewusmano ñiifakñe Saromaw. Ahnoro Ixaw Yana komo tî ñeseresmetkeñe iito re Kporin komo poko ahwotachome so, ponaro kehtopo komo poko ha. Meñpora ro makî tî ñexamro xatkeñe. Mehxa tî mokyatkeñe Amace potaka rorono komo, xiya rorono komo Exitu Yaporî pona rorono komo marha. Ero wicakno komo tî mokyatkeñe. 7 kaamo tî ka ñeseresmetkeñe iito Xerusaren po, ero yinhîrî 7 kaamo xa hara tî ñeseresmetkeñe. 14 kaamo tî xatkeñe iito.

⁶⁶Enmapuche xa hara takî tî eñepeno ñiifakñe Saromaw. On wara tî ketkeñe tîtorî me so tak, Awakronoma xe wasî Kporin komo ya, ketkeñe Ixaw yana komo tîkayaritomon komo ya. Ero yinhîrî cetkeñe hara tî tîmîn komo yaka. Tahwore ro makî tî cetkeñe. Kîřwañhe tî ñeenañatkeñe Kporin komo ya Tapi pen yakronomacho, tanton yakronomacho ha. Ixaw Yana komo yakronomacho marha tî ñeenañatkeñe kîřwañhe, tîyanan komo yakronomacho ha. Ero ke tî tahwore xatkeñe. Ero wa tî xatkeñe Ixaw Yana komo.

Kporin Komo Nîmapowasî Xa Hara Saromaw Yakro

9 ¹⁻²Ero yinhîrî takî tî Kporin komo ñesenpekñe xa hara Saromaw ya. Pahxa ñhe ha ka Xibeon po exitaw tî ñesenpekñe yîwya yihcirî me ha ka. Ero yinhîrî takî tî ñesenpekñe xa hara yîwya Kporin komo mîn ciitîkache, kayaritomo mîn ciitîkache marha, ahce na ciri xe Saromaw yehtoponho ciitîkache ero yimaw tî ñesenpekñe Kporin komo yîwya.

³On wara tî kekñe yîwya, Ai, Saromaw, amtapotachonhîrî wentai, owya mîfikai ero. Amoro mak Kaan, mîfikai, amna cma re makronomesî mîfikai marha, ero wa kachono wentai. Omîn me tak wahsîy añirithîrî, wakîfwamai omîn me xa tak ehtome. Eroromerono me tak oyosotî yekenî ro me wiirasî. Ero weefasî miya roro, ponaro marha wasî eponarononkara ro mak.

⁴⁻⁵Taa, on wara wîlkes awya, kifwañhe xakñe aamo pen, takîhso. Noro wara xa marha esko amoro. Yaaro cesehtînosom me mak esko. Takîhso marha esko. Apanatanmetopo komo wekatîmyakñe awya so, ero yaw roro esko watohnî me ro mak. Ero wara awexitaw awepamthîrî marha tak wiifasî Ixaw Yana komo kayaritomon me miya roro towîhnî me ro makî. Aamo pen ya wîlkekñe ero wa xa marha wîlkes awya hara, watohnî me ro mak naxe amñe awepamthîrî komo Ixaw Yana komo kayaritomon me, kachonho yaw roro rma ñexamro wiifasî.

⁶On wara tko na mai amñe, anarî pona tko na metowya okwe. Amumuru komo marha na ñetowwyatu anarimaw. Oponarora tak na mat okwe, apanatanmetopo komo yewetîra na mat okwe. Anarî ro komo tak na mîhtînoyatu ponaro awehtopo komo me. Noro yipu komo poko tak na matu, mamakan me marha na mutupenwatu kica.

⁷Ero wa awexitaw so Ixaw Yana komo tak anana weñepesî on po exihra ehtome so, yîwya so onmîtho po exihra ehtome so. On omîn wahsîyasî oyosotî yekenî ro me ero rma tko wakñipesî waapa komo ya enîhra tak oyehtome. Ero yimaw tak, Ixaw Yana komo warahra cexpore nasî, kacho ñencexe okwe miyan komo rma. Ñetaporexex tak okwe apoko so rma.

⁸Mîîmo yenpotho okre, kacho me ka nas on mîîmo. Pahxaro tko ñeserepokexex ro mak tak iito xa re tîtosom komo. Okwe okwe, kexex ro mak enîche. Ahce kacho on roowo nîwîrîmai okwe Kporin komo? kexex. Ahce kacho on mîîmo nakñipoi okwe? kexex marha.

⁹On wara ñeyukyaxe entañe komo, Kporin komo tî nahsîpînkettekeñe okwe ponaro cehtoponhîrî komo rma. Ñexamro porin pen komo tî ñekyakñe Kporin komo Exitu poi. Noro tî nahsîpînkettekeñe mak okwe. Anarî ro komo ponaro tak tî xatkeñe. Noro yipu komo mamakan me tî nutupenwatkeñe kica. Ero ke tak Kporin komo ñexamro pen ñemetanmekyex ro mak okwe, kexex. Ero wa men kexex iitoxari tîtosom komo apanatanmetopo komo yewetîra awexitaw so, kekñe tî yîwya. Ero wa tî kekñe Kporin komo Saromaw ya.

Ewto Mko Nîmyasî Saromaw Iraw Ya

¹⁰Taa, 20 cimñipu tî ñenahcakñe Kporin komo mîn ciitoponho, kayaritomo mîn ciitoponho marha.

¹¹Ero me ciisom tî nîmye roro yîwya Iraw, Ciru pono komo kayaritomon. Setru yepu tî nîmyakñe Saromaw ya, siprexte yepu marha, ooru marha. Ero wicakî yiixe wasî, kachonho yaw roro rma tî nîmyakñe yîwya. Taa, mîmo mko ciitîkache tak 20 ewto mko takî tî nîmyakñe Saromaw Iraw ya. Karireia pono mko nîmyakñe.

¹²Ero ke Ciru poi takî tî cekñe Iraw ewto mko yenso, Saromaw nîmîtho yenso. Kirwañhe tko tî enîhra xakñe okwe ewto mko yînmîthîrî.

¹³Ero ke on wara tî kekñe Saromaw ya, Ai oyakno, ahce warai mko mîmye owya hara kica ewto mko ha? kekñe tî yîwya. Ero ke Kabu me takî tî nosohcekñe ewto mko, Saromaw nîmîtho. Ero wara rma ñetahcaxe iitono komo oroto.

¹⁴Ooru tî nîmyakñe Iraw meñpora ro mak. Saromaw ya nîmyakñe mîmo poko exitaw. 23 tarentu wicakî tî nîmyakñe yîwya okyo. Ero wa tî nîmyakñe yîwya Iraw.

Saromaw Yehtopo Rma On

¹⁵Taa, on wara tî xakñe Saromaw, meñpono pîn komo tî nantomekñe epeman me ro makî. Mîn hak ciitopo poko tî ñexamro nantomekñe, Kaan mîn ciitopo poko, tîmîn marha, Miro marha, Xerusaren wacan marha. Ewto mko marha tî ñirpekñe yîwya so. Aso, Mexito, Xese, ero mko ñirpekñe yîwya so ewto mko.

¹⁶On wara tî xakñe Paraw, Exipsiu komo kayaritomon, pahxa ñhe tî ka cekñe Xese pono komo waparî me. Kananew komo mîkyam xatkeñe Xese pono komo. Ñexamro pen yañmache yîmînthîrî komo tî nakñiyakñe. Ewtonthîrî komo takî tî nîmyakñe cemsîrî ya, Saromaw pici me cehsom ya. Wakrecho me tî nîmyakñe yîwya etahsîtopo yimawno me.

¹⁷Ero ke mîmo mko takî tî ñirpekñe hara Saromaw iina Xese pona, Bece-Oron pona marha ñirpekñe mîmo mko, mahyawno pona.

¹⁸Baarace marha tî ñirpekñe ewto, Tacmo marha tî, pohnîntawno mko mîn ñirpekñe tîrowon pono rma. Ero mko tî ñirpekñe.

¹⁹Anarî ewto mko marha tî ñirpekñe Saromaw cemyawno mîn me. Tîtararan yewtonî mko marha tî ñirpekñe, kawaru yaañe komo yewton marha. Ahce na ciri xe cexitaw ero rma tî ñirpekñe Saromaw tînapickarî komo ya. Xerusaren pono mko tî ñirpekñe yîwya so, Ribanu pono mko marha, miyan pono rma ñirpekñe tmamawno komo rowon pono rma. Ero wa tî ewto mko ñirpekñe.

²⁰Ixaw Yana komo chew rma tî xatkeñe Amohew komo, Etew komo, Peresew komo, Epew komo, Xebusew komo, noro yipu komo rma tî xatkeñe Ixaw Yana komo chew, Ixaw Yana pîn komo rma.

²¹ Pahxa ñexamro yîm pen komo waihkatîkara xatkeñe okwe Ixaw Yana komo. Ero ke epamthîrî komo xatkeñe rma yîchew so. Noro yipu komo tî nantomekñe Saromaw ahce na ciitopo poko epethîmnî me ro mak. Ero warai komo rma nantomexe Ixaw Yana komo oroto.

²² Ixaw Yana komo reha tî apickara xakñe Saromaw epethîmnî me. Ñexamro reha tî xatkeñe sowtatu me, kayaritomo yanton me marha. Antomano rife me xatkeñe, tarara yaañe komo yantomañe me, tarara yenîñe me, kawaru yenîñe me marha.

²³ Anarî komo tî xatkeñe tapickaxmu komo yantomañe me hara. 550 tî mîkyam xatkeñe ero pokono komo. Ero pokono me makî tî xatkeñe Ixaw Yana komo reha.

²⁴ Taa, Paraw yemsîrî tî ka xakñe Tapi pen Yewtontho po. Ero yimaw yîmîñi ro takî tî ñirpekñe Saromaw. Ciitîkache tak ero yaka takî tî mokyakñe Paraw yemsîrî. Miïro marha tî ñirpekñe Saromaw tinapickarî komo ya.

²⁵ On wara marha tî xakñe Saromaw, Kporin komo ya tîmsom tî nakñiyakñe akñitopo pona, tîñirithîrî pona. Takñitîkaxmu tî nakñiyakñe, Aaxe xa wasî, kacho marha. Kotoporem marha tî nakñiyakñe akñitopo ro pona, Kporin komo yekenî ro mîtwono pona. 3 ro tî nakñiyakñe ero yipu yicimñipuntaxera. Taa, Kporin komo mîn tî ñiitîkekeñe.

²⁶ On poko marha tî xakñe Saromaw, kanawa imo mko tî nakîhtopekñe Esion Xebe po, Eraci panawno po. Cucurem Yewku yecihtawno mîn, Esion Xebe. Eton yepamtho komo yewton mîn xakñe.

²⁷ Ero yinhîrî tmaywen komo takî tî ñeñepekñe Iraw Saromaw kanawarî yaw. Yaana me kanawa imo yaañe tî mîkyam xatkeñe. Saromaw maywen komo yakronomaxi tî cetkeñe.

²⁸ Kanawa imo yaw tî cetkeñe Opi pona. Eñexa tî ñekyatkeñe ooru, 14,5 tarentu wicakî. Saromaw yaka tî ñekyatkeñe. Ero wa tî ñekyatkeñe.

Saba Pono Komo Kayaritomon Mokyasî Saromaw Yenso

10 ¹ Taa, ero yimaw Saromaw yehtopo takî tî ñencekñe Saba pono komo kayaritomon, wooxam. Kporin komo nakronomatho xa mîk Saromaw, kacho tî ñencekñe. Ero ke takî tî Saromaw mtapotarî yentaxi mokyakñe. Yîmtapotarî yenta xe tî xakñe camkîno ro pokono. Ahce wa on mîhtînoya? Mîn hara ahce wa mîhtînoya hara? ka xe tî xakne mîn hak poko, camkîno ro poko.

² Xerusaren pona tî mokyakñe tmaywei xa okyo. Kameru komo tî ñekyakñe knahrî poxun ke tîmkawnoi so, ooru ke marha, toopuci enporixapu mko ke marha. Ero yipu tî ñekyakñe Saromaw yaka. Noro yaka tmokuche mîn hak poko tî nîmtapowakñe enta xe cehtopo poko.

³ Enta xe noro yehtopo tî ñekatîmyakñe yîwya Saromaw watohnî me ro mak. Ehñara ro makî tî xakñe Saromaw ekatîmtopo poko. Miyan poko rma tî noro nîhcamhokekñe, yîhyaka mohxapu.

4-5 Ñeserepokekñe xa takî tî noro, Saba pono komo kayaritomon Saromaw yehtopo poko. Yuhnarino poko takîhso ehtopo poko tî ñeserepokekñe, yîñirithîrî poko marha tî. Mîmo poko marha tî ñeserepokekñe, noro yerewusmache me etakaxapu poko, maywen komo poko meŕpora ro mak exirî komo poko, anton komo poko, ñexamro ponon poko, wokpañe komo poko, tîmsom nakîiyakñe roro Kporin komo mîn mîtwo, ero poko marha. Ero warai poko tî ñeserepokekñe xa takî tî tîyopo.

6 Ero ke on wara takî tî kekñe Saromaw ya, Yaaronon xa mîn wencekñe ham. Awehtopo wencekñe meye rma oyexitaw oyewton po. Keserepokacho xa mîn ahce na yîñirithîrî. Yuhnarino yîhtînoñe me marha nasî, kacho wencekñe.

7 Ero yipu yekatîmñe komo tko wanwekyakñe ha ka. Omokrî ke tak awehtopo weefasî oyewru ke rma. Awehtopo yekatîmtîkara ro mak xatkeñe owya. Takîhso xa masî yîñekatîmthîrî komo yopo ro mak. Cemyawnoi marha masî yîñekatîmthîrî komo yopo.

8 Tawake ro mak naxe moxam amaywen komo, tawake marha naxe awanton komo. Amîtwo roro naxe takîhso tîmtapotaxmu me xa awehtopo yentañe me okre.

9 Kîfwañhe xa mai ham okre, kapore nasî Kporin komo ya ponaro awehtopo ya. Tîñenîrî mexe xa aweñakñe ham. Ero ke Ixaw Yana komo kayaritomon me awîfakñe. Eroromerono me Ixaw Yana komo xatî me nai ham Kporin komo. Ero ke kayaritomo me awîfakñe yaaro ciino ritohme awya, takîhso ciino ritohme marha, kekñe tî yîwya. Ero wa tî kekñe Saba pono komo kayaritomon Saromaw ya.

10 Ero yimaw takî tî oorunîmyakñe noro Saromaw ya 4 tarentu wicakî. Knahrî poxun marha tî nîmyakñe yîwya meŕpono pîn, toopuci enporixapu mko marha tî nîmyakñe Saromaw ya. Ero wicakî esekîra ro mak tak nasî knahrî poxun ero yimaw ehxapunhîrî wicakî xa hara, Saba pono komo kayaritomon nîmyakñe Saromaw ya ero wicak ha.

11 Taa, on wara marha tî xakñe Iraw kanawarî mko hara, oorunîkyatkeñe Opi pononho, awmuke yepu marha tî ñekyatkeñe merpono pîn. Toopuci enporixapu mko marha tî ñekyatkeñe. Ero warai tî ñekyatkeñe Oopi pononho.

12 Awmuke yepu tî ñirpekñe Saromaw Kporin komo mîn yaka tawomtopo. Ero yipu xa marha tî ñirpekñe kayaritomo mîn yaka tawomtopo me hara. Ero yipu marha tî nakîhtopekñe raatî me hara tîyorkaxmu me, anarmerpan me ha. Waano yaañe komo nîyorkarî tî mîn nakîhtopekñe. Kîfwanî ro mîn xakñe awmuke yepu Saromaw ya ñekyatkeñe ero. Ero yîmawnonho warai takî tî esekîra nasî awmuke yepu, kîfwanî ro xa.

13 Saba pono komo kayaritomon ya makîrha tî nîmyakñe Saromaw hara yîixe ehtopo. Yînaponkuthîrî nîmyakñe yîwya cemyawnonhîrî poyino meŕpora ro mak. Ero wa tî nîmyakñe Saromaw yîwya. Ero yinhîrî cewton

pona takî tî ñetîramekñê hara wooxam, noro maywen komo marha. Ero wa tî xakñê Saba pono komo kayaritomon wooxam.

Mefpora Ro Mak Nasî Saromaw Yemyawno

¹⁴Taa, on wara tî xakñê Saromaw, ooru tî nahsîyakñê roro mehxa komo ñekîtho. Mefpono pînî ro makî tî ñekyatkeñê yîhyaka. 23 trentu wicakî so tî ñekyatkeñê roro yîhyaka yicimñipuntaxera.

¹⁵Anarî komo marha tî ñekyatkeñê ooru yîhyaka. Mehxa komo tî mokyatkeñê roro warawantaxi Ixaw Yana komo yakro. Ixaw Yana komo marha tî warawanwatkeñê meyeno komo yakro hara. Cemyawnonhîrî komo tî nîmyatkeñê epethîrî pona. Arabia pono komo kayaritomon komo marha tî ñekyatkeñê ooru Saromaw yaka, roowo raco kopenaton komo marha tî ñekyatkeñê yîhyaka.

¹⁶Ero yinhîrî tak keceñan takî tî nakîhtopekñê Saromaw ooru re rma. 200 tî ñirpekñê porin komo re. 3,5 kiru wicakî ooru tî nakîhtopekñê cewñê keceñan me. Ero wicakî tî nakîhtopekñê keceñanî mko.

¹⁷Ero yipu mko xa hara tî ñirpekñê ooru rma. Wahrai mko ñhe takî tî mîn ñirpekñê, 300 yakenon ha. 1,7 kiru wicakî ooru tî nakîhtopekñê cewñê keceñan me. Ero mko ciriche mîmo yaka takî tî ñermonoyakñê, Ribanu Comotan, kacho yaka.

¹⁸Ero yinhîrî takî tî kayaritomo yapon ñirpekñê hara Saromaw, porinî ro. Erepanci yotho tî ñirpekñê ero me. Ciriche nîmkarinomapekñê takî tî ooru ke esman ke.

¹⁹6 tî ñirpekñê tîhtarî yapon, kayaritomo yapon yaka tawomtopo. Tamnoñê tî xakñê aapo mkarî. Taporî yapon marha tî ñirpekñê mehxa, xehxa wara ececoka. Reaw warai marha tî nakîhtopekñê asakî mehxa xehxa wara, taporî yapon mîtwo.

²⁰Tîhtarî yapon po so marha tî nakîhtopekñê reaw warai xa hara, 12. Mehxa xehxa wara tî xakñê yîhtarî yapon mapitaw so ececoka.

²¹On wara marha tî xakñê Saromaw parakwen komo, kuupu komo ahnoro tî xakñê ooru ciixapu. Ero wa xa marha tî xakñê anarî mîmo yawno hara, Ribanu Comotan, kacho yawno, etîme re tî xakñê ooru ciixapu re. Prata me ciixapu exihra ro makî tî xakñê. Eserepokara rma tî xatkeñê Ixaw Yana komo ero yimaw ero poko, ooru pen poko.

²²Kayaritomo kanawarî komo tî xakñê hara. Tuuna imo kwaw xakñê Iraw kanawarî komo yakro. Osorwaw cimñipu yenatîche roro tî mokyakñê Saromaw kanawarî ooru yehso, prata yehso, erepanci yotho yehso, iyoku yehso xîpîrî warai, meeku warai marha, ero warai tî ñekyatkeñê roro Saromaw yaka kanawa yaw.

²³Ero wa tî xakñê Saromaw, cemyawnoi xa tî xakñê anarî komo kayaritomon yopo ro mak, roowo poko hakno komo yopo xa. Iyopo so xa marha tî xakñê yuhnari yîhtînoñê me.

24Ero ke roowo poko hakno komo ahnoro tmoku xe so tî xatkeñe Saromaw mtapotarî yentaxi, yîropotaka Kaan ñiritho yentax ha.

25Tmokyataw so Saromaw ya tîmsom tî ñekyatkeñe ahce na akîhtoxapu. Prata ciixapu mko ñekyatkeñe, ooru ciixapu mko anarimaw. Pono ñekyatkeñe, sowtatu ponon kuripara, yînahrí komo poxun, kawaru komo, muura komo. Yicimîipuntaxera tî ñekyatkeñe. Ero warai tî ñekyatkeñe.

26Tarara marha tî nahsíyakñe Saromaw meñpono pîn. 1.400 tî nahsíyakñe tarara mko. Kawaru yaañe komo marha tî nahsíyakñe tmaywen me, 12.000 tî noro yipu komo nahsíyakñe. Noro yipu tî ñekenmekñe ewto pona so tarara yekenî ro mko pona. Xerusaren pona marha tî ñekenmekñe.

27Saromaw yanme takî tî ñepamyakñe prata meñpora cehso ro, setru yepu marha. Tohkarara wara kyam makî tî prata ñeeñatkeñe iitono komo meñpora ro mak exirî ke. Sikomoru yepu wara kyam tî ñeeñatkeñe setru hara, tuuna yecihtawno wara. Meñpora xa marha exirî ke ero wara tî ñeeñatkeñe. Ero wa tî ñeeñatkeñe Xerusaren pono komo.

28Kawaru komo tî ñekpekñe Saromaw Exitu poi, Kue poi marha. Noro maywen komo tî cetkeñe Kue pona kawaru yaponso. Ero wicakî kawaru yepetho, kacho yecenarî rma tî ñepemetkeñe ahsítome.

29Exitu poi tî tarara mko ñekpetkeñe Saromaw maywen komo. 7 kiru wicakî so tî ñepemetkeñe prata tarara yepetho. 1,7 kiru wicakî so tî ñepemetkeñe kawaru hara. Ahsíxapunhîrî anarimaw tî nîmyatkeñe hara Etew kayaritomon komo ya, Siriu kayaritomon komo ya marha. Ero wa tî warawanwatkeñe Saromaw maywen komo tarara poko, kawaru poko marha.

Kaan Ponarora Tak Ñehtîkesî Saromaw Okwe

11 ¹On wara takî tî xakñe Saromaw, Paraw yemsîrî xatî me tî xakñe. Anarî yana komo wosin xe marha tî xakñe hara, meñpono pînî ro mak okwe. Moabita wosîn, Amonita wosîn, Etomita wosîn, Siton pono komo wosîn, Etew wosîn, ero warai komo wosîn xe tî xakñe okwe Saromaw cipici me.

²On wara tî kekñe Kporin komo pahxa Ixaw Yana komo ya, Noro yipu yana komo wosîn ahsîra ro mak ehcoko apici me so, yîwya so marha tîmîhra ehcoko awemsîrî komo. Noro yipu komo yahsîche awya so ponaro cehtopo ro komo ponarono me tak men awîfaxe so kica, kekñe tî yîwya so. Noro yipu komo rma tko tî nahsíyakñe Saromaw cipici me so okwe.

³Meñpono pînî ro makî tî nahsíyakñe cipici komo. Kayaritomo yemsîrî komo re tî mîkyam nahsíyakñe. 700 tî nahsíyakñe okyo cipici komo. 300 xa hara tî nahsíyakñe cipici warai me cehsom hara. Ñexamro takî tî naknametkeñe yîropotarî anarî ro komo ponaro tak ehtome okwe.

⁴Poritomo me ehtíkache takî tî Saromaw ropotarî tî naknametkeñe yipici komo ponaro anarî yana komo yehtopo ponaro tak ehtome. Tporin komo Kaan ponaro mak exihra takî tî xakñe okwe tîm pen warahra okwe.

⁵Astaroce ponaro tî xakñe, ponaro Siton pono komo yehtopo ponaro. Miwkon ponaro marha tî xakñe, ponaro Amon komo yehtopo ponaro hara. Kicicitho ro mak mîk xakñe, Miwkon.

⁶Kicicme takî tî Saromaw ñeeñakñe okwe Kporin komo. Iime roro Kporin Komo yewetîñe me exihra takî tî xakñe okwe. Tîm pen warahra tî xakñe, Tapi pen warahra.

⁷Îpî pona tî ñiîfakñe Kemos, ponaro Moabita komo yehtopo ha, kicicitho xa marha kica. Îpî nasî Xerusaren mîtwo resce ñixa ero pona tî ñiîfakñe. Ero warai xa marha tî ñiîfakñe Moroke, ponaro Amon yepamtho komo yehtopo hara, kicicitho xa marha.

⁸Ero warai tî ñirpekñe Saromaw cipici komo yanme, etpoyino pîn yanme, anarî yana me cehsom komo yanme ha. Kotoporem tî nakñiyatkeñe roro yipici komo ponaro cehtopo komo tawakeretopo me. Okno puntho marha tî nakñiyatkeñe yîwya so tîmsom me okwe.

⁹⁻¹⁰Ero ke ñirwonakñe takî tî Kporin komo Saromaw poko anarî pona etowrî ke, ponaro Ixaw yehtopo pîn pona ha. Asakî ro tî Kporin komo ñesenpekñe yîwya. Noro rma tî kicicme ehtopo poko nîtwermekñe. Anarî ro komo yîhtînopîra ro mak men esko ponaro awehtopo ro me, enporixaputho komo, kekñe tî yîwya. Kporin komo mtapotarî tko tî ewetîra xakñe okwe.

¹¹Ero ke on wara takî tî kekñe Kporin komo yîwya, Anarme tak mas okwe. Omtapotarî yaw roro exihra tak masî, owya apanatanmetopo komo yewetîra marha mas okwe. Ero wa awexirî yanme amaywenînhîrî komo tak men wowyas ahyai. Amaywen ya makîrha wîmyasî.

¹²Aamo pen pînîn yaw tko wasî. Ero ke awaipînaw ka towîhra was ahyai. Amñe awaipuche mak tak wowyasî amumuthîrî yai xa wowyasî.

¹³Ahnoro rma tko towhra wasî amaywen komo. Cewñe tribu kayaritomon me rma nasî noro. Ñexamro wîmcēsî noro maywen me so rma. Ero wa wîmcēsî Tapi yanme oyanton yanme, Xerusaren yanme marha. Onahsîtho on ewto Xerusaren ha, kekñe tî. Ero wa tî kekñe Kporin komo Saromaw ya.

Saromaw Xatî Pîn Komo Ñenpesî Kaan

¹⁴Ero yimaw takî tî Saromaw xatî pîn me tak ciino ñiîfakñe Kporin komo. Atace tî mîk ñiîfakñe yîixatî pîn me. Eton pono tî mîk xakñe Atace, iitono komo kayaritomon yepamtho ha.

¹⁵Pahxa ñhe Tapi pen tî cekñe Eton pona. Iina marha tî cekñe Xoabe okoputhîrî komo yahruso. Iitononhîrî pen komo waihcache okoputhîrî komo nahruyakñe.

16 6 nuuñi tî iito xakñe Xoabe Eton po kîrkomo waihkatîkarî poko. Ixaw Yana sowtatun komo ahnoro tî xatkeñe Xoabe yakro.

17 Ero yimaw tî Atace ñemahciyakñe Exitu pona. Eton yepamtho komo marha tî ñemahciyatkeñe noro yakro asak mak. Atace yîm pen yantoninho komo mîkyam xatkeñe. Rikomo me rma tî ka xakñe Atace cemahciyataw.

18 Micianita komo chewnonho tî cetkeñe ha ka Paran pona. Eñexa takî tî cetkeñe hara Exitu pona roro. Paran pono komo tî naafatkeñe takro so. Exitu pona cepatakache so Paraw yaka tî cetkeñe. Noro takî tî mîmo nîmyakñe Atace ya yîmîn me, mararîn marha tî nîmyakñe yîwya. Noro marha tî nînahmekñe.

19 Tawake ro mak takî tî ñehtîkekñe Paraw Atace poko. Ero ke cipici yakno tî nîmyakñe yîwya yipici me. Tapnese tî xakñe kayaritomo pici yosotî. Noro yakno tî nîmyakñe Atace ya yipici me.

20 Ero yinhîrî takî tî Tapnese yakno ñewruyakñe kîrî ciki, Atace mumuru. Xenubace me tî nosohcekñe. Noro ciki tî poñmamnoyakñe Tapese rma Paraw mîn yaw. Iito rma tî poñmamnyakñe Xenubace Paraw mîn yaw noro mumuru komo yakro rma.

21 Ero yinhîrî pahkî exiche takî tî Tapi pen nîwînîkyasî tporin pen komo yakro, kacho tî ñencekñe Atace Exitu po rma cexitaw. Xoabe pen waihtoponho marha tî ñencekñe, Ixaw Yana sowtatun komo yantomañenho pen waihtoponho ha. Ero yentache on wara takî tî kekñe Atace Paraw ya, Ai apa, owto xe cma re was oyekenî ro pona hara, kekñe tî.

22 Ai okwe, kekñe tî Paraw yîwya. Ahce kacho awto xe mai hara awekenî ro pona? Ahce exihtorî ke xa mesemetanmekyakñe tan ohyaw? kekñe yîwya. Pîra ro mak, esemetanmekîra ro mak wîxakñe tan ahyaw. Wara rma owto xe wasî, kekñe tî yîwya. Ero wa tî kekñe Atace Paraw ya.

23 Ero yimaw marha anarî xa hara tî Kporin komo ñiifakñe Saromaw xatî pîn me. Heson tî mîk xakñe Eriata pen mumutho. Atatese maywen me tî ka xakñe noro Soba pono komo kayaritomon maywen ha. Tîkayaritomon yai tko tî ñemahciyakñe.

24 Ero yinhîrî takî tî takrono komo nañiakyakñe Heson, kîrkomo yaake. Ñexamro kayaritomon me tî xakñe. Ero wa tî xakñe Tapi cetaw Soba pono komo waparî me. Ero yinhîrî takî tî Heson komo cetkeñe Tamasku pona. Iitono ro me takî tî xatkeñe. Iitono komo kayaritomon me takî tî xakñe. Ero wa tî xakñe Heson.

25 Noro takî tî xakñe Ixaw Yana komo xatî pîn me ro mak pahkî, kayaritomo me exitaw ro Saromaw. Ero ke asakî tî xatkeñe Saromaw yîwîrîmañe komo, Atace, Heson. Ero wa tî xakñe Heson, Ixaw Yana komo xatî pîn me ro mak tî xakñe okwe. Siriu komo kayaritomon me tî xakñe. Ero wa tî xakñe Heson.

Xeroboaw Yakro Nîmtapowasî Aias Kayaritomo Me Ehtopo Poko

²⁶Ero yimaw marha anarî tî xakñe Saromaw xatî pîn hara, Xeroboaw tî osotî. Ñebace mumuru tî mîk xakñe. Sereta pono tî mîk xakñe Ñebace, Eprain yepamtho rowon pono. Serua tî xakñe yîson yosotî, Xeroboaw yon yosot ha. Iiño waixapu thakwa tî mîk xakñe yîson. Noro yipu tî mîk xakñe Xeroboaw, Saromaw maywenîho etowxapu.

²⁷On yanme tî ñetowyakñe, Miro tî ñiifakñe Saromaw, sowtatu wacan. Tapi pen Yewtontho marha tî nakîfwamekñe tîm pen yewtontho ha.

²⁸Ero yimaw kaŕpe xa tî xakñe Xeroboaw, cemyaporem me marha tî xakñe. Ero wara rma tî noro ñeeñakñe Saromaw. Ero ke tînapickarî komo yantomañe me takî tî ñiifakñe, Xose yepamtho komo yenîñe me mak.

²⁹Ero yinhîrî takî tî Xeroboaw cekñe Xerusaren poi. Esama yaw tî cetaw takî tî ñesepofakñe Aias yakro. Weronomano riñe mîk xakñe Aias, Siro pono ha. Xeroboaw yakro cesepofataw yaxan yaw tî xakñe poono yaw. Mararî po tî ñesepofatkeñe. Anarî komo exihra ro makî tî xatkeñe iito.

³⁰Xeroboaw yakro ceseporîche tpononî rma takî tî nahsîyakñe Aias. Xahrara kekñe tî, tponon nahyaxkekñe yaxanînhîrî. 12 raconho me tî nahyaxkekñe poono.

³¹On wara tî kekñe Aias Xeroboaw ya, Ehe, 10 ahsîko amoro opononho raconho. On wara kesî Kporin komo awya, ponaro Ixaw Yana komo yehtopo, Saromaw maywenîho komo tak wowyas amñe yîhyai. 10 tribu tak wîmyasî awya amaywen me.

³²Saromaw yepamtho komo yaw rma tko nasî cewñe tribu. Ero wa noro wiifasî Tapi yanme, oyantonîho pen yanme. Xerusaren pînînce marha ero wa wiifasî. Ero pînî yaw wasî ewto pînî yaw onmeñekatho me exirî ke xa. Anarî mko wacekñe Ixaw Yana komo yewtonî mko ahnoro. Xerusaren xa owî meñekakñe oyewton me, anarî tribu yewton meñekara wîxakñe. Ero ke wa wîmcasî cewñe tribu.

³³10 tko wowyasî epamthîrî komo yai oyahsîpinkarî ke yîwya so. Astaroce poko tî nahwowatkeñe kica, ponaro Siton pono komo yehtopo poko. Kemos poko marha nahwowatkeñe, ponaro Moabita komo yehtopo poko, Miwkon poko marha nahwowatkeñe, ponaro Amonita komo yehtopo poko kica. Oyehtopo yaw roro exihra xakñe Saromaw, takîhso exihnî me weeñas okwe. Owyia tpanatanmetopo yewetîra nai okwe. Yîim pen ñewehcakñe ero warahra reha tak nasî Saromaw okwe.

³⁴Ahnoro tko towhra wasî yîhyai maywenînhîrî komo. Waihtopo pona roro thakwa wiifakñe kayaritomo me. Ero wa wiifakñe oyanton yanme, Tapi pen yanme ha. Noro reha owya tpanatanmetopo ñewehcakñe. Noro yanme rma kayaritomo me wiifakñe yumumuru hara.

³⁵Saromaw mumuru yai rma tko wowyasî maywenînhîrî komo. Amaywen me tak wiifasî, 10 tribu mak ha tko.

³⁶Tapi pen mumutho ya wîmyasî cewñe tribu mak. Ero wa wîmyasî oyanton pen yosotî yehcamnopîra ehtome iito Xerusaren po. Onmeñekatho mîn Xerusaren oyewtonî ro me. Oyosotî yeken me meñekekñe.

³⁷Ero yimaw tak Ixaw Yana komo kayaritomon me kiifasî. Awanme ro mak tak kayaritomo me masî.

³⁸Ero yimaw tak owya apanatanmetopo komo men ewetko, oyehtopo yaw roro xa esko. Takîhso marha esko ofênîrî mexan me. Oyanton pen wara xa marha esko Tapi pen wara. Omtapotarî ñewehcakñe noro pen apanatanmetopo komo, noro wara esko. Ero wara awexitaw kakronomesî. Awepamthîrî komo wiifasî kayaritomo me miya roro, Tapi pen yepamtho wiifakñe ero wara rma. Ixaw Yana komo wiifasî amaywen komo me.

³⁹Ero wa Tapi pen yepamtho komo wemetanmekyasî kicicme exirî komo ke. Eroromero tko emetanmekîra wasî, kesî. Ero wa kesî Kporin komo awya, kekñe Aias Xeroboaw ya.

⁴⁰Ero ke Xeroboaw waihka xe takî tî xakñe Saromaw okwe. Ero ke Exitu pona takî tî ñemahciyakñe Xeroboaw. Sisake yaka tî cekñe iitono komo kayaritomon yaka. Iito tî xakñe yîhyaw Saromaw pen waihtopo pona roro.

Saromaw Pen Tak Waihyasî

⁴¹Taa, miya rma nai Saromaw pen yehtoponho, yîñirithîrî mko, takîhso yîmtapotachonhîrî. Ahnoro rma nasî tmewreso karita yaka, Saromaw Yehtoponho, kacho yaka.

⁴²Pahkî ñhe tî xakñe Saromaw Ixaw Yana komo kayaritomon me, 40 cimñipu. Xerusaren tî xakñe noro yewton me.

⁴³Ero yimaw takî tî tporin pen komo yakro nîwîñiyakñe Saromaw. Tapi pen Yewtontho pona tî okoputhîrî nahruyatkeñe. Ero yinhîrî yumumuthîrî takî tî xakñe kayaritomo me hara, Hoboaw tî xakñe noro yosotî. Ero wa tî xakñe.

Ixaw Yana Komo Ñetow yaxe Hoboaw Yai

12 ¹Ero yinhîrî takî tî on wara xakñe Hoboaw, Siken pona tî cekñe. Iina tî cekñe kayaritomo me ecirposo Ixaw Yana komo ya. Iina tî cetkeñe ahnoro Ixaw Yana komo noro ciiso. Ero ke iina cekñe.

²Ero yimaw tî Saromaw waihtoponho ñencekñe Xeroboaw, Ñebace pen mumutho. Exitu po tî xakñe. Iina emahcixapu tî mîk xakñe Saromaw yai.

³Noro tko tî nañikyatkeñe Ixaw Yana komo. Ero yinhîrî takî tî noro yakro cetkeñe ahnoro Ixaw Yana komo Hoboaw yaka.

⁴On wara tî ketkeñe yîwya, Ai, Hoboaw, amna yopo thakwa aamo pen amna napickekeñe. Tawsîñem wara xa xakñe noro yewetîtopo amna ya. Ero ke on wara kes amna awya, wara ñhe tak amna apickakî aamo pen

warahra. Taponukyem wara ñhe tak cirko amna ya awewetîtopo. Ero wa awexitaw tak, awewetîñe me rma wa nas amna, ketkeñe tî yîwya.

⁵Ai ha, kekñe tî Hoboaw. On wara wîñkes awya so, etocoko ka. Osorwaw ro enmapuche amohcoko xa hara. Ero yimaw tak keyukyaxe so, kekñe tî. Ero ke tî ka cetkeñe Ixaw Yana komo.

⁶Ero yinhîrî takî tî poritomo komo mtapotarî ka ñencekñe Hoboaw. Saromaw pen yakro cesentaxmunhîrî komo tî mîkyam xatkeñe noro pen waipîñaw. On wara tî kekñe yîwya so, Ai apa komo, ahce wa Ixaw Yana komo weyukya awya so? kekñe tî.

⁷On wara tî ketkeñe yîwya, Ñexamro maywen me xa matko esko amoro. Tawake eyuhko. Ero wa awexitaw amaywen me roro naxe miya roro okre, ketkeñe tî yîwya.

⁸Poritomo komo mtapotarî tko tî nanwekyakñe Hoboaw okwe. Kañpamxan komo yakro makîrha tî ñesencekñe hara, tpoñmamyemînhîrî komo yakro.

⁹On wara tî kekñe yîwya so, Amyamro hara oyakno komo, ahce wa ñexamro weyukya awya so? Wahra ñhema amna apickakî aamo pen warahra, kace owya. Ahce wa ñexamro weyukya awya so? kekñe tî yîwya so.

¹⁰On wara tî ketkeñe kañpamxan komo, noro poñmamyemînhîrî komo, On wara xa kapore nasî awakro cesentaxmu komo ya, Wahra ñhe amna apickakî aamo pen warahra, kace awya, ñexamro ya, Oyamoyaran wahraitho rma nas amñe porin me apapa pen pun yopo, kapore nasî yîwya so.

¹¹Awapicketkeñe so ro mak apapa pen, owî tak kapicketîkexe so ñhe tak apapa pen yopo. Apapa pen ahyokyatkeñe so ha re ososwa ke, owî reha kîhyokyaxe so cikiri ke tak, kapore marha nasî yîwya so, ketkeñe tî yîwya.

¹²Ero yinhîrî takî tî, osorwaw ro enmapuche mokyatkeñe xa hara Ixaw Yana komo Xeroboaw yakro. Noro mtapotachonho yaw roro rma tî mokyatkeñe. Osorwaw ro enmapuche amohcoko xa hara, kekñe noro, kayaritomo. Ero wa kachonho yaw roro rma tî mokyatkeñe yîhyaka.

¹³Ero yimaw rîñwoxe ro mak takî tî ñexamro ñeyukyakñe Hoboaw. Poritomo komo mtapotarî tî nanwekyakñe.

¹⁴Kañpamxan komo mtapotarî xa tî ñewehcakñe. Ero yaw roro tî ñeyukyakñe. On wara tî kekñe Ixaw yana komo ya, Ai, tooto komo on wara wîñkes awya so, awapicketkeñe so xa apapa pen. Miya xe xa tko kapicketîkexe so owî reha apapa pen yopo. Ososwa ke ahyokyatkeñe so apapa pen. Owî reha kîhyokyaxe so cikiri ke oco, kekñe tî. Ero wa tî kekñe kayaritomo yîwya so mohxapu komo ya.

¹⁵Ixaw Yana komo mtapotarî ponarora ro makî tî xakñe Hoboaw. Kporin komo yanme rma tko tî ero wa xakñe tîmtapotachonhîrî yaw roro rma

ciino ritohme. Aias ya kekñe yîñekâtîmrî Xeroboaw Ñebace ya ero yaw roro rma ciino ñiifakñe.

16-17 On wara tko tî ketkeñe Ixaw Yana komo, Kîmtapotarî ponarora ro mak nai ham okwe kayaritomo, ketkeñe tî. Ero ke on wara takî tî ketkeñe yîwya, Ahce kacho Tapi pen yepamtho maywen me tat ha ke? Xese pen mumutho yepamtho maywen mera rma tat ham. Kaikatko hara ahnoro Ixaw Yana komo kîmîn yaka so hara. Amyamro re mak esencoko Tapi pen yepamtho komo re mak, ketkeñe tî Ixaw Yana komo Hoboaw ya. Ero ke cetkeñe tak hara tîmîn komo yaka hara.

18 Ero yinhîrî takî tî Atoraw ñeñepekñe Hoboaw Ixaw Yana komo yaka tapickaxmu yenîñe ha. Noro pen takî tî waihetkeñe okwe Ixaw Yana komo toh ke. Noro pen waihkachonho yentache Hoboaw ya tîtararan yaka takî tî ñesenkayakñe yohno. Ero yaw takî tî ñemahciyakñe Xerusaren pona hara.

19 Ero ke Tapi pen yepamtho komo maywen pîn me takî tî xatkeñe Ixaw Yana komo. Orot meero ñexamro maywen mera naxe.

20 Ero yimaw tak Ixaw Yana komo ahnoro tî ñencetkeñe Xeroboaw mohtoponho hara. Ero ke noro takî tî nañikyatkene. Moku che tkayaritomon me takî tî noro ñiifatkeñe, Ixaw Yana komo kayaritomon me ha. Xuta yepamtho komo makî reha tî xatkeñe Tapi pen yepamtho maywen me rma.

21 Taa, on wara takî tî xakñe Hoboaw Xerusaren pona cepatakache hara, Xuta yepamtho komo ahnoro tî nañikyakñe kîrkomo. Benxamin yepamtho komo marha tî nañikyakñe. 180.000 yakenon tî mîkyam xatkeñe sowtatu me cehsom kom ha. Ixaw Yana komo yahsî xe xakñe tmaywen me xa hara, Saromaw pen mumutho maywen me ha.

22-23 On wara tko tî kekñe Kaan Semaia ya, Kaan yakrono ro ya, Ai, Semaia, amtapotata Hoboaw yakro, Saromaw pen mumutho yakro, Xuta yepamtho komo kayaritomon mîk noro yakro ha. Xuta yepamtho komo ya marha kasko, Benxamin yepamtho komo ya marha, miyan komo ya rma kasko.

24 On wara kasko yîwya so, Ai, oyakno komo, on wara tî nîike Kporin komo awya so, tohra ro mak men ehcoko awakno komo yakro etaîmaxi, Ixaw Yana komo yakro. Etocoko hara amîn komo yaka. Oyanme rma ñexamro ñetowce, kasko yîwya so, kekñe tî. Ero ke ero wa tî kekñe Semaia yîwya so. Ero ke Kporin komo mtapotarî tî ñewehcatkeñe. Tîmîn komo yaka takî tî cetkeñe hara Kporin komo mtapotarî yanme rma. Ero wa tî xatkeñe.

Paaka Xîkrî Warai Nakîhtopesî Xeroboaw

Ponaro Ixaw Yana Komo Yehtopo

25 Taa, ero yinhîrî takî tî sowtatu wacan ñiifakñe Xeroboaw Siken pona, Eprain yepamtho komo yewton pona, îpî chewno pona. Iina takî tî ñesekenmekñe. Eñexa takî tî cekñe xa hara Penuew ciiso hara.

²⁶Ero yimaw on wara takî tî kekñe Xeroboaw tîropotaw, On wara na natu amñe omaywen komo, Ixaw Yana komo, Tapi pen yepamtho maywen me men naxe xa hara okwe.

²⁷Enko, cexe roro Xerusaren pona Kporin komo mîn yaka tookuthîrî komo puntho yakñiso. Ero wa tîcetaw so ñenpamtkexe hara men okwe tkayaritomoninhîrî poko hara, Hoboaw poko, Xuta yepamtho komo kayaritomon poko. Ero wa enpamtkache so owaikexe men okwe. Hoboaw maywen me tak naxe hara, kekñe tî. Ero wa tî kekñe Xeroboaw tîropotaw.

²⁸Ero ke poritomo komo yakro cesentache paaka xîkrî takî tî nakîhtopekñe Xeroboaw asakî. Ooru tî mîn ñirpekñe paaka xîkrî me. On wara tî kekñe Ixaw Yana komo ya, Ai, Ixaw Yana komo, mooxe xa thakwa nañi Xerusaren. Moso rma ponaro awehtopo komo, Exitu poi aporin pen komo yekñenno ha, kekñe tî kica.

²⁹Anarî ñiifakñe Betew pona, paaka xîkrî warai. Anarînhîrî tî ñiifakñe Taan pona hara.

³⁰Ero ke Ixaw Yana komo kicicireñe me takî tî xakñe okwe paaka xîkrî warai ooru ciixapu. Ero mko yaka tî cetkeñe roro poko ahwotaxi kica. Meyeno yaka meero tî cetkeñe ahwotaxi Taan pono yaka meero.

³¹Mîmoci mko marha tî ñiifakñe Xeroboaw ñh pona so paaka xîkrî warai mîtkoso. Paaka xîkrî warai yenñe komo marha tî ñiifakñe onoke warai kom ha na, Repi yepamtho pîn komo ro mak okwe.

³²Tawotacho komo marha tî nukuknomekñe Xeroboaw. 8-nhîrî tî nukuknomekñe nuuñi, 15-nhîrî tî nukuknomekñe kaamo. Xuta yepamtho komo yahwotacho warai xa marha tmaywen komo yahwotacho nukuknomekñe. Ero po takî tî okno puntho nakñiyakñe paaka xîkrî warai ya tîmsom yakñitopo pona. Ero wa tî xakñe Xeroboaw Betew po, tîñirithîrî ya tîmsom nakñiyakñe paaka xîkrî warai ya tîmsom ha. Iito cexitaw marha tî paaka xîkrî warai ya tîmsom pokono komo ñiifakñe, tîñirithîrî ya tîmsom pokono ro.

³³Ero ke okno puntho takî tî nakñiyakñe akñitopo pona, tîñirithîrî pona, Betew pono pona. 8-nhîrî po tî nakñiyakñe nuuñi po, 15-nhîrî kaamo po. Tanme ro makî tî ñîhtînoyakñe ero kaamo Ixaw Yana komo yahwotacho me. Ero po akñitopo pona tî tîmsom nakñiyakñe, kotoporem marha nakñiyakñe. Ero wa tî xakñe Xeroboaw okwe.

Kaanî Mtapotarî Yentañe Ro Nîmtapowasî Paaka Xîkrî Ya Tîmsom Yakñitopo Yîwîrimacho Poko

13 ¹Taa, ero yimaw takî tî iito xakñe Kaan yakrono ro hara. Noro takî tî cekñe Xuta yepamtho komo chei, Betew pona. Kporin komo yanme rma tî cekñe. Iina epatakache iito tî xakñe Xeroboaw kotoporem yakñitopo mîtwo. Kotoporem yakñirî poko rma tî xakñe.

²Ero yimaw Xuta poi mohxapu takî tî nîmtapowakñe akñitopo yakro rma. Kporin komo yanme rma tî ero wa nîmtapowakñe. On wara tî kekñe, Ai, kotoporem yakñitopo, kotoporem yakñitopo amoro, awakro kîmtapowasî. On wara tî nîñke Kporin komo awya, pahxaro tak ñewruyasî Tapi pen yepamtho Xosias tî osotî. Awenîñe pen komo yocho tak nakñiyasî noro apona, oroto kotoporem nakñiyaxe apona ñexamro yocho rma ha. Apona men nakñiyasî tooto yochotho rma, kekñe tî.

³On wara marha tî kekñe ero kaamo po rma, On wara kesî Kporin komo, omtapotarî ponaro xa awehtome so tak, kotoporem yakñitoponho tak men ñekararakesî. Wemronho tak ñepahyasî iipononho, kesî, kekñe tî. Ero wa tî kekñe Xuta poi mohxapu, Kaan yakrono ro.

⁴Yîmtapotarî tî ñencekñe Xeroboaw, kayaritomo. Kotoporem yakñitopo yakro yîmtapotacho tî ñencekñe. Ero ke napockanwakñe noro yekantome. On wara tî kekñe tmaywen komo ya, Noro ahsîcoko, kekñe tî. Ero yimaw rma tko tî ceipamyakñe thakwa okwe kayaritomo yapotho, Kaanî mtapotarî yekatîmñe ñekanîyakñe iike ero. Tupun porero cirihra thakwa tî xakñe okwe, tapockantaxi rma tî xakñe.

⁵Ñekararakekñe marha tî kotoporem yakñitoponho. Wemronho takî tî ñepahyakñe iipononho Kaanî mtapotarî ponaro xa awehtome so, kachonho yaw roro rma tî xakñe. Ero wa tî kekñe Kaan yakrono ro Kporin komo yanme.

⁶Ero yinhîrî on wara takî tî kekñe kayaritomo Kaan yakrono ro ya, Ai, oyakno, Aporin komo Kaan yakro cma re mîmtapowasî opoko. Moso yaporî cma re makîfwames hara Apa, mîlkesî cma re yîwya, kekñe tî yîwya. Ero ke Kporin komo yakro takî tî nîmtapowakñe Kaanî mtapotarî yentañe ro noro yaporî poko. Ero ke kifwañhe takî tî xakñe hara noro yaporî, pahxa xakñe ero wara rma tî xakñe.

⁷Ero yinhîrî takî tî on wara kekñe kayaritomo Kaanî mtapotarî yentañe ro ya, Oyakno, amok ha omîñ yaka eseresmaxi. Awemyawno marha wîmyasî, kekñe tî yîwya.

⁸On wara tko tî kekñe Kaanî mtapotarî yentañe ro kayaritomo ya, Pîra, mokuhra wasî. Awemyawno raconho rma tîmyataw owya ahyaka mokuhra wasî. On ewto po eseresmara ro mak wasî, owokru meero erîhra wasî tuuna.

⁹Ero poko rma kekñe Kporin komo owya. Eseresmara ro mak esko iito, tuuna marha erîhra esko. Amokyataw hara, awtotoponhîrî yawhra amoko hara esama yaw ha, kekñe owya, kekñe tî kayaritomo ya.

¹⁰Ero ke anarî yaw takî tî cekñe hara Kaan yantañe ro Betew pona tmohtoponhîrî yawhra.

Waihyasî Tak Kaanî Mtapotarî Yentañe Ro

¹¹Taa, iito Betew po tî xakñe anarî hara weronomano riñe. Poritomo tî mîk xakñe. Ero yimaw takî tî mokyatkeñe yumumuru komo yîhyaka.

Tîim komo ya tî ñekatîmtîketkeñe Kaan yakrono ro yehtoponho Betew exitaw. Ero kaamo po rma tîmson yapon yîwîrîmachonho yîwya ñekatîmyatkeñe, kayaritomo yakro yîmtapotachonhîrî marha tî.

12 On wara tî kekñe yîim yîwya so, Ahto xa tom hara? kekñe tî. Kaan yakrono ro totoponho tî ñeeñatkeñe yumumuru komo, Xuta yepamtho komo chewno totoponho. Ero ke tî ñekatîmyatkeñe yîwya.

13 Ero ke on wara takî tî kekñe tumumuru komo ya, Oyeremacho akriko buhu mkahsî, kekñe tî. Ero ke tîim yeremacho nakriyatkeñe buhu mkahsî. Ero ke yîmkaw takî tî cekñe yîim.

14 Kaan yakrono ro wenari tî cekñe. Noro takî tî ñeeñakñe kahpañu yepu yapomyaw. On wara tî kekñe yîwya, Kaan yakrono ro amoro Xuta yepamtho komo chewno mohxapu ha? kekñe tî. Nhnk, noro ow ha, kekñe tî yîwya.

15 On wara tî kekñe Betew pono, Amok hara omîn yaka eseresmaxi, kekñe tî yîwya.

16 Pîra, kekñe tî Kaanî mtapotarî yentañe ro tohra ro mak was amîn yaka. Eseresmara marha wasî, tuuna meero erîhra wasî tan, kekñe tî yîwya.

17 On wara kekñe Kporin komo owya, Iito awexitaw eseresmara ro mak esko, tuuna marha erîhra esko. Amokyataw hara anarî yaw mak amok hara awtotoponhîrî pîn yaw, kekñe owya, kekñe tî.

18 On wara tko tî kekñe Betew pono yîwya, Ai, oyakno, weronomano riñe ow ha awarai xa marha. Kporin komo mtapotarî ñekatmo ancu owya. On wara kekñe owya, Noro ehta Kaan yakrono ro. Amîn yaka ek ha eseresmachome, tuuna yeetome marha, kekñe owya, kekñe tî yîwya. Cemaronwakñe makî tko tî kica.

19 Ero ke Betew pono yakro takî tî ñetîramekñe hara Kaanî mtapotarî yentañe ro. Yîhyaw takî tî ñeseresmekñe, tuuna marha tî ñeefakñe.

20 Ero yinhîrî takî tî on wara xakñe weronomano riñe, anarî yekñenho hara, Kporin komo mtapotarî takî tî ñencekñe tîropotaw.

21 Ero ke on wara takî tî kekñe yîwya tînekîthîrî ya rma, Ai, oyakno, kicicme mex ham. Kporin komo mtapotarî yewetîra mex ham ke kica. Atwermai Kporin komo, Noro yewetîra tko meexi kica.

22 Metîrama hara kica. On po tak meseresma, tuuna marha meerî. Iito eseresmara ro mak men esko, tuuna marha erîhra esko iito, kekñe tî Kporin komo awya. Ero wa kacho yanwekrî ke awya awokoputhîrî yahrura ro mak naxe aporin pen komo yokoputho yawxaka, kekñe tî. Ero wa tî kekñe Betew pono mohxapu ya.

23 Ero yinhîrî ceseresmache tak, wooku yerîche marha pawana yoku mkahsî tî nakriyakñe eremacho. Ero wa tî pawana nakronomekñe ekñenhîrî hara.

24 Taa, noro cetaw takî tî reaw takî tî noro pen ñepoñakñe. Waihkekñe marha tî okwe. Ero ke okoputhîrî tî ñepîrkekñe esama yaka rma. Iito

rma tî ñecececekñe iyokuthîrî buhu okoputhîrî mîtwo rma. Iito marha tî ñecececekñe reaw okoputhîrî mîtwo.

²⁵Ero yinhîrî iito xa re takî tî cetkeñe kîrkomo. Kaan yakrono ro pen yokoputho tî ñeeñatkeñe cepîrkaxi esama yaw. Reaw marha tî ñeeñatkeñe okoputhîrî mîtwo. Ero ke Betew pona takî tî cetkeñe enîñenîrî komo. Iitono komo ya tî ñekatîmyatkeñe okoputhîrî yentoponho tîwya so. Poritomotho yenmayipu komo ya tî ñekatîmyatkeñe waihkachonho, weronomano riñe yenmayipu komo ya ha.

²⁶Yîmtapotarî komo takî tî ñencekñe weronomano riñe anarî pen yekñenho hara, mîk noro. Entache on wara tî kekñe, Kaan yakrono ro pen yokoputho mîn okwe. Kporin komo mtapotarî nanwekî. Ero ke reaw ya ñeskapo ham okwe. Waihkapo ham okwe tîmtapotachonhîrî yaw roro rma, kekñe tî.

²⁷Ero ke on wara tî kekñe xa hara tumumuru komo ya, Ai, okopuci komo, buhu mkahsî akricoko xa hara oyeremacho, kekñe tî. Ero ke tî nakriyatkeñe.

²⁸Ero ke cekñe takî tî esama yaw. Iito takî tî ñeeñakñe Kaan yarononho pen yokoputho. Ero mîtwo tî ñeeñakñe buhu, reaw marha. Okoputhîrî tonohra ro makî tî xakñe reaw, buhu marha tî eskara xakñe.

²⁹Ero ke tooku mkahsî takî tî waihkaxapu pen yokoputho nanîmyakñe tooku mkahsî. Ewto pona tî ñekyakñe hara. Ewto pona ekîche nîwracekñe takî tî yîpînî yaw. Ero yinhîrî okoputhîrî takî tî nahruyakñe.

³⁰Tokohrî yahrutopo yaka rma tî nahruyakñe. Ero yinhîrî nîwracetkeñe xa hara ñexamro yîpînî yaw. Okwe, okwe, okwe, oyakno ciki okwe, ketkeñe tî ñexamro, okoputhîrî yahrufenho komo. Ero wa tî xatkeñe.

³¹Ero yinhîrî takî tî Kaan yakrono ro pen yokoputho yahruche on wara tî kekñe noro tumumuru komo ya, Ai, okopuci komo, on wara wîlkes awya so, owaipuche oyokoputho tak ahrucoko ewtarî yaka, Kaan yakrono ro pen yokoputho nasî ero yaka. Oyocho cirko iyochîrî yawxari rma.

³²On wara wîlkes awya so, yîmtapotachonhîrî yaw roro rma men nas amñe. Kporin komo mtapotarî rma mîn ñekatîmye tîmsom yakñitopo yîwîrîmacho, Betew pono yîwîrîmacho ha. Mîmoci mko yîwîrîmacho marha, îh pono mko, Samaria poko hakno mko yîwîrîmacho. Ero poko nîmtapotai poritomo pen. Yîmtapotachonhîrî yaw roro rma men nas amñe, kekñe tî. Ero wa tî kekñe Kaan yakrono ro pen yahrufenho ha.

³³Ero yinhîrî kicicme cehtoponhîrî tî ahsîpînkara rma xakñe Xeroboaw okwe. Mîk hakî rma tî ñiifakñe tîmsom yakñiñe me, îh po so akñiñe me ha. Paaka xîkrî warai ya tîmsom yakñiñe me oyexi xe kyam wasî, kañenho komo tî ñiifakñe ero pokono ro me.

³⁴Ero poko exirî komo tî xakñe kicicme ehtopo komo me, Xeroboaw yanan komo yehtopo me okwe. Ero poko exirî komo rma tî xakñe

waihkañe komo me, exihra ro mak tak ehtome so epamthîrî komo roowo po. Ero wa tî xakñe Xeroboaw okwe.

**Aias Ñekatîmyasî Xeroboaw Pen Waihkacho,
Iyanan Pen Komo Waihkacho Marha**

14 ¹⁻²Ero yinhîrî okohme takî tî xakñe Abias ciki, Xeroboaw mumuru. Ero ke on wara tî kekñe Xeroboaw cipici ya, Ai, etoko Siro pona. Iito tî nai kweronomañe, Aias, oyehtopo yekatîmñenho mîk noro. Moxam kayaritomon me tak mas amñe, kañenho mîk owya. Yîhyaka awcetaw anarî kuknon yaw mak etoko, Xeroboaw pici mîkro, kahra ehtome so iitono komo apoko.

³Iyuru arko 10, tîkporem ciki marha arko yaaake, puruma aixapu ciki. Ween marha arko yîñemerî. Ero wa etoko yîhyaka. Noro tak ñekatîmyas awya kîmxîkrî yehtopo, kekñe tî yîwya.

⁴Ero ke cekñe takî tî Xeroboaw pici Siro pona. Aias mîn yaka tî cekñe. Ewuhra thakwa tî xakñe Aias. Xîrpe takî tî xakñe ewthîrî okwe poritomotho me exirî ke.

⁵Xeroboaw pici mokuhnaw rma tko tî ka noro mohtopo ñekatîmyakñe Kporin komo Aias ya. On wara tî kekñe yîwya, Ai Aias, Xeroboaw pici mokyasî oroto ahyaka. Okohme nasî yîmxîkrî. Ahce wa nai omxîkrî amñe, kaxi mokyasî ahyaka. Omtapotarî wekatîmyasî awya oroto ero rma ekatîmko yîwya. Amîn yaka cewomyataw anarî kuknon yaw makî tî ñesenpe, kekñe tî yîwya.

⁶Ero yinhîrî Xeroboaw pici mohtopo takî tî ñencekñe Aias, metata yaro ewomtopo. Ero ke on wara tî kekñe yîwya, Ai, amoko amoro Xeroboaw pici. Ahce kacho anarî kuknon yaw mîmoko? Awahwokacho men nasî oñekatîmrî awya.

⁷On wara kata aaño ya Xeroboaw ya, On wara tî nîñke Kporin komo, ponaro Ixaw Yana komo yehtopo, Meñpora naxe apoyino komo. Amoro makî tko kmeñekekñe. Oyanan komo kayaritomon me kiire, Ixaw Yana komo kayaritomon me ha.

⁸Ixaw Yana komo kayaritomon me ka xatkeñe Tapi pen yepamtho komo. Ñexamro tko wowye amaywen me tak ehtome so hara ñexamro maywenîño komo. Owya apanatanmetopo komo ñewehcakñe Tapi reha. Oyehtopo yaw roro xakñe tahwore ro mak. Takîhso ro mak noro weenakñe.

⁹Amoro reha kicicme ro mak mehxe. Pahxan pen komo yopo ro mak mehxe kicicme xa tak. Ponaro awehtopo miire kuriparatho mak. Mîk hak warai mak miire orwonmetome kica. Ow tak mahsîpinkai ro mak kica, anana tak metaknamai okwe.

¹⁰Ero ke Xeroboaw yanan komo wemetanmekyasî xa tak okwe. Noro yepamtho komo waihkesî ahnoro kîrkomo. Anto me cehsom pen komo

waihkesî, tanme ro cetapickaxmu komo pen marha. Etîmtoxapu rma ciki wařmesî exihra cehso ro, yukpurukpurun mařmexe ero wara řexamro wařmesî.

¹¹Ewto po so waihyataw so Xeroboaw yanan pen komo, xapari yotî me mak nařî okoputhîřî komo. Woskara po waihyataw so anarî kom hara kwacinama yotî me mak nařî řexamro pen yokoputho hara, kesî. Ero wa men kesî Kporin komo apoko so.

¹²Ero ke etok hara amîn yaka. Awewton potarî yapikyataw rma awya waihyasî takî amxîkîthîřî pen okwe.

¹³Noro pen pînîn yaw ciki nîwracexe amñe Ixaw Yana komo. Okoputhîřî nahruyaxe. Noro pen mak nahruyaxe Xeroboaw yanan komo poyino. Ahrura naxe anarî pen komo. Ero wa noro pen nahruyaxe kiřwañhe exirî ke noro ropotarî, Aporin komo Kaan xatî me.

¹⁴Anarî tak nîiřasî hara Kporin komo kayaritomo me. Noro tak Xeroboaw yanan pen komo waihkesî. Oroto rma ero wara nîiřasî. Okyo, oroto rma ero wa ciino nîiřasî.

¹⁵On wara tak naxe Ixaw Yana komo amñe Kporin komo ya cetapache so, sîkîřîkî kesî wanturu tuuna kwawno, karitî yawno ero wara naxe. Ixaw Yana komo mohkañe wara tak nařî, naatî tîtmokesî ero wa. Ero wara tantono pen komo nîiřasî Kporin komo. Kiřwan on roowo aporin pen komo ya Kporin komo nîmîtho. On poi rma tko mohkesî Noro. Miya ro mak tak řexamro pen nakpayasî Ewpratesî Yepu mehxa. Ero wa Ixaw Yana komo nîiřasî weewe yenporirî ke ponaro cehtopo komo. Ero yipu řenpořatkeñe Kporin komo yîronmetome xa. Ero ke ero wa nakpayasî.

¹⁶Ixaw Yana komo tak nahřîpînkesî kicicme Xeroboaw yehtoponho poyero. Kicicitho poko nařî noro. Ixaw Yana komo marha panatanmekyakñe kicicitho poko hara okwe, kekñe tî. Ero wa tî kekñe Aias Xeroboaw pici ya.

¹⁷Ero yinhîřî Xeroboaw pici takî tî cekñe hara Cihsa pona. Tîmîn potarî yapikyataw rma, tow, waihyakñe takî tî yîmxîkîthîřî pen okwe.

¹⁸Ero yinhîřî noro yokoputho takî tî nahruyatkeñe. Nîwracetkeñe marha tî Ixaw Yana komo noro pînîn yaw. Ero wa tî xatkeñe noro poko ciki Kporin komo mtapotachonho yaw roro rma. Tanton ya řentamexpekñe, Aias ya, ero wa kachonho yaw roro rma tî xatkeñe Ixaw Yana komo rikomo poko.

Xeroboaw Pen Waihyasî

¹⁹Taa, miya rma nai Xeroboaw yehtoponho, sowtatu me etařmachonhîřî, kayaritomo me ehtoponhîřî marha. Karita yaw tmewreso nai, Ixaw Yana Kayaritomon Komo Yehtoponho, kacho yaw.

²⁰²²cimñipu tî xakñe Xeroboaw kayaritomo me. Ero yinhîřî nîwñîkyakñe takî tî tporin pen komo yakro. Ero yinhîřî takî tî Natabe xakñe kayaritomo me hara tîmînhîřî pen retawno me.

Hoboaw Tak Nasí Xuta Yepamtho Komo Kayaritomon Me

²¹ Taa, Hoboaw reha tí xakñe Xuta yepamtho komo kayaritomon me. Saromaw pen mumutho mîk xakñe Hoboaw. 41 cimñipu tí xakñe ewrutoponhîrî kayaritomo me ecifataw. 17 cimñipu tí xakñe kayaritomo me. Xerusaren tí xakñe ewton me. Kporin komo nmeñekatho mîn Xerusaren tosotî yeken me. Yaake xatkeñe Ixaw Yana tribun komo yewtonî mko. Anarî tko meñekara xakñe tosotî yeken me, Xerusaren mak meñekekeñe. Taa, Naama tí xakñe Hoboaw nocwan yosotî, Amonita wosîn tí mîk xakñe.

²² Ero yimaw takî tí kicicme Xuta yepamtho komo ñeeñakñe Kporin komo. Noro tí nîrwonmekyatkeñe ewyomañe komo me cehso ro. Kicicime xa tak tí xatkeñe okwe. Kicicme rma re xatkeñe porin pen komo. Kicicme xa takî tí xatkeñe okwe epamthîrî kom hara.

²³ Mîk hak tak nîhtînoyatkeñe ponaro cehtopo komo me. Noro yipu komo poko tahwotacho komo tí ñiifatkeñe îh po so. Toopu tí ñiifatkeñe piiri so îh pona so poko tahwotacho komo me kica. Weewe marha tí wakîknoyatkeñe mîk hak warai me. Îh po so ñiifatkeñe poko tahwotacho komo, weewe yapomyaw so marha, porin yapomyaw so. Kîfwañhe taakem me exitaw weewe iina so ñiifatkeñe kica.

²⁴ Cipici pîn pokono me marha tí xatkeñe ero yipu pooko tahwowataw so kica. Kicicme ro mak xatkeñe Kanan pononho pen komo wara rma. Ñexamro penî tí waihkapekñe Ixaw Yana komo ya. Tînwaikathîrî komo wara rma tko tí xatkeñe Ixaw Yana kom hara kica.

²⁵ Ero yinhîrî takî tí 5 cimñipu exiche tak kayaritomo me Hoboaw yehtoponho, Sisake tí mokyakñe Exitu pono komo kayaritomon. Xerusaren pono komo yañmañe me tí mokyakñe.

²⁶ Cepethîkemu mko tí ñaatîkekñe okwe Kporin komo mîn yawnonho, kayaritomo mîn yawnonho marha. Naatîkekñe ro mak okwe. Keceñanî mko meero tí naatîkekñe ooru ciixapu, Saromaw ñirpotho ha.

²⁷ Ero yinhîrî takî tí keceñan xa hara tí nakîhtopekñe Hoboaw aaxapunhîrî yemtakan hara. Bronse makî tko nakîhtopekñe ero yipu me. Akîhtoché sowtatu yantomañe komo takî tí ñiifakñe ewyomañe me, kayaritomo mîn potarî yenîñe kom ha.

²⁸ Kayaritomo cetaw Kporin komo mîn yaka, keceñanî mko tí naafatkeñe sowtatu komo. Noro mokuche hara keceñanî mko tí ñekyatkeñe hara tamtakpon komo yaka hara, sowtatu mîn yaka.

²⁹ Miya rma nai Hoboaw yehtoponho. Ahnoro rma tí nai tmewreso karita yaw, Xuta Yepamtho Komo Kayaritomon Komo Yehtoponho, kacho yaw.

³⁰ Ñetañmekñe roro tí noro Xeroboaw yakro. Pahkî ti ñetañmetkeñe Hoboaw waihtopo pona roro.

³¹ Tporin pen komo yakro tí nîwînikyakñe Hoboaw pen. Noro porin pen komo yawxaka rma tí okoputhîrî nahruyatkeñe Tapi pen Yewtontho pona.

Naama tî xakñe yînocwan pen yosotî, Amonita wosîn. Ero yinhîrî Abias takî tî xakñe kayaritomo me hara Hoboaw pen retawno me hara. Hoboaw pen mumutho tî mîk xakñe Abias. Ero wa tî xakñe.

Abias Tak Nasî Xuta Komo Kayaritomon Me

15 ¹Taa, Xuta yepamtho komo kayaritomon yehtopo wekatîmyas hara. Kayaritomo me rma ka xakñe Xeroboaw Nebace Ixaw Yana komo kayaritomon me. 18 cimñipu xakñe kayaritomo me noro yehtoponho, ero yimaw takî tî Abias tak xakñe Xuta yepamtho komo kayaritomon me hara. ²Osorwaw cimñipu makî tî xakñe kayaritomo me Xerusaren po. Maaka tî xakñe yînocwan, Absaraw parî ha. ³Kicicme tî xakñe Abias okwe, tîm pen yehtoponho yaw roro rma. Tporin komo Kaan ponarora xakñe. Tporin pen warahra tî xakñe, Tapi pen warahra. ⁴Tapi pen ponaro rma tko tî xakñe Kporin komo. Ero ke noro pen weyuru wara tî ñiifakñe epamthîrî kayaritomo me. Ewto marha tî nukurunpekñe Xerusaren ha. ⁵Ero wa tî ciino ñiifakñe Kporin komo Tapi yanme kifwañhe noro yenîrî ke roro. Twaihtopo pona roro Kporin komo ya tpanatanmetopo ponaro xakñe noro, etowra ro mak xakñe. Urias pen poko mak kicicme tî xakñe, Etew pen mîk noro poko. Ero wa tî xakñe Tapi pen. ⁶On wara roro tî xatkeñe Hoboaw komo, Xeroboaw komo, ñetafmetkeñe roro etpoko. Twaihtopo komo pona roro tî ñetafmetkeñe okwe. ⁷Taa, miya rma nai Abias yehtoponho. Ahnoro rma tko nasî tmewreso karita yaw, Xuta Yepamtho Kayaritomon Komo Yehtoponho, kacho yaw. Noro marha tî ñetafmekñe Xeroboaw yakro. Twaihtopo komo pona roro marha tî ñetafmetkeñe ñexamro okwe. ⁸Ero yinhîrî takî tî nîwîniyakñe Abias pen tporin pen komo yakro. Tapi pen Yewtontho pona tî nahruyatkeñe noro yokoputho. Ero yinhîrî takî tî yumumuthîrî takî tî xakñe kayaritomo me hara. Asa tî xakñe noro yosotî. Ero wa tî xakñe.

Asa Tak Nas Hara Xuta Komo Kayaritomon Me

⁹Ero yimaw 20 cimñipu takî tî xakñe kayaritomo me Xeroboaw yehtoponho, Ixaw Yana komo kayaritomon me ehtoponhîrî ha. Ero yimaw takî tî Xuta yepamtho komo kayaritomon me tak xakñe Asa hara. ¹⁰Pahkî ñhe tî xakñe kayaritomo me Xerusaren po, 41 cimñipu. Maaka tî xakñe yînoci yosotî, Absaraw parî ha. ¹¹Kifwañhe takî tî Asa ñeeñakñe Kporin komo. Tporin pen wara rma tî ñeeñakñe, Tapi pen wara. ¹²Kicicitho komo takî tî ñeeñepkñe Kanan poi, kîrî re rma kicicme cehsom kom ha. Mîk hak warai me ciixaputho marha tî nañmekñe ahnoro tporin pen komo ñiritho.

¹³Maaka marha tî nowyakñe. Kayaritomo yon mîkî, kacho pîn me takî tî ñiifakñe. Yînocî rma tî mîk xakñe Maaka. Ero wa tî nowyakñe kicicme exirî ke. Onoke kuknon tî ñirpekñe kica ponaro cehtopo me. Ero ke nowyakñe. Yîñirpothîrî kfa takî tî namekñe, nakñiyakñe marha tî Ketîron yecihtaw.

¹⁴Îh pono komo tko aîmara tî xakñe Asa, ponaro ehtopo komo ya tîmsom yakñitopo mko. Wara rma Kporin komo xe roro tî xakñe noro twaihtopo pona roro.

¹⁵Ero yimaw meîpora tî xakñe Kaan ya tîmxapu mko Kaan mîn yawhra, anarî yaw mak. Asa yîm pen nîmîtho mîn xakñe, Asa nîmîtho marha. Prata ciixapu mko tî mîn xakñe, ooru ciixapu marha tî. Ero mko takî tî ñermonoyakñe Asa Kporin komo mîn yaka. Ero wa tî ñermonoyakñe.

¹⁶On wara marha tî xakñe Asa, Baasa yakro tî ñetaîmekñe roro twaihtopo pona roro. Ixaw Yana komo kayaritomon tî mîk xakñe Baasa.

¹⁷Ero yimaw Xuta yepamtho komo yemetanmeso takî tî mokyakñe Baasa. Hama tî ñiifakñe ewto, wahkotono ritopo. Asa yaka tîtosom komo wahkoto xe tî xakñe, Asa yai tmohsom komo marha tî wahkoto xe xakñe.

¹⁸Ero ke on wara takî tî xakñe Asa, Cepethîkemu mko tî nahsîyakñe Kporin komo mîn yawno mko, kayaritomo mîn yawno mko marha. Prata ciixapu mko mîn nahsîyakñe, ooru ciixapu mko marha. Ero takî tî narpekñe tmaywen komo ya Ben Atace yaka, Siriu komo kayaritomon yaka. Tabrimon mumuru tî mîk xakñe Ben Atace. Esion mumuru tî mîk xakñe Tabrimon. Tamasku pono tî mîk xakñe Ben Atace. Noro yipu yaka tî cepethîkemu mko narpekñe Asa.

¹⁹On wara kacho marha tî ñentamexpekñe yîwya, Pahxa tî apapa pen nîmtapowakñe aamo pen yakro cetkurunpetopo komo poko. Ero ke ero wa xa marha tak tîmtapotacerî kîwyam hara. On men prata ciixapu mko, ooru ciixapu mko marha awya tîmsom. Ero ke Baasa yakro amtapotachonhîrî cma re tak mowyasî, Cetkurunpecerî, kachonho. Ero wa cma re masî Baasa totohme tak ohyai, kacho tî ñentamexpekñe yîwya.

²⁰Ero ke Asa mtapotarî takî tî ñewehcakñe Ben Atace. Tîsowtatun yantomañe komo tî ñeñepekñe Ixaw Yana komo yewton pono komo yaîmañe me. Ixon pono pen komo tî naîmetkeñe, Taan pono pen komo marha, Abew Bece Maaka pono pen komo marha, Kinerece pono pen komo marha. Ahnoro Nahtari rowon pono komo meero tî naîmetkeñe. Ero warai komo yaîmañe me tî tîsowtatun komo ñeñepekñe Ben Atace.

²¹Taa, Waapa, kacho yentache tak Baasa ya nîtîhkekñe takî tî, Hama ciitîkara rma, wahkototopo kom ha. Cihsa pona takî tî ñetîramekñe hara.

²²Ero yinhîrî Xuta komo takî tî ñekaimapekñe Asa kîrkomo ahnoro. Ñexamro takî tî ñixketkeñe Baasa ñiritho, Haama pono mîîmo mko. Toopu tî ñixketkeñe, weewe marha tî, ahnoro tî ñixketketkeñe. Ero mko

ke takî tî Xeba pono ñiifakñe hara mîmo mko. Benxamin yepamtho komo chewno mîn Xeba. Mispa pono mko marha tî ñiifakñe. Ero warai tî mîmo ñiifakñe Asa ewto pona so.

²³Taa, miya rma tî nai Asa yehtoponho, ahce wa na ehtoponhîrî, ahce na poko ehtoponhîrî, ewto mko ciitoponho marha yîwya. Ahnoro nasî tmewreso karita yaw, Xuta Yepamtho Kayaritomon Komo Yehtoponho, kacho yaw. Ero yinhîrî poritomo me cexiche takî tî cepefai xakñe Asa tarî oko.

²⁴Ero yinhîrî takî tî nîwînîkyakñe hara Asa pen tporin pen komo yakro. Tporin pen komo yawxari takî tî okoputhîrî nahruyatkeñe Tapi pen Yewtontho po ha. Ero yinhîrî Xeosapa takî tî xakñe kayaritomo me hara, yumumuthîrî ha. Ero wa tî xakñe.

Natabe Tak Nasî Ixaw Yana Komo kayaritomon Me

²⁵Taa, pahxa ñhe ka, 2 cimñipu makî ka exitaw Xuta yepamtho komo kayaritomon me Asa yehtoponho, ero yimaw takî tî Natabe tak xakñe Ixaw Yana komo kayaritomon me hara. 2 cimñipu makî tko tî xakñe kayaritomo me.

²⁶Kicicme tko tî noro ñeeñakñe Kporin komo. Tîm pen yehtoponho yaw roro rma tî xakñe noro hara okwe. Kicicitho poko tî Ixaw Yana komo panatanmekyakñe yîm pen ero wa xa marha tî ñexamro panatanmekyakñe yumumuthîrî xa hara okwe.

²⁷Ero yinhîrî takî tî takrono komo yakro ñesencekñe Baasa Natabe waih kacho poko. Aias mumuru tî mîk xakñe Baasa, Isaka yepamtho mumuru ha. Ero yimaw Natabe xakñe Ixaw Yana komo yakro Xibeton pono komo yaŋmacho poko. Piristew komo yewton mîn xakñe Xibeton. Ero yimaw Xibeton pona tî cekñe Baasa, Natabe pen tî waihkekñe iito rma.

²⁸Ero yimaw osorwaw cimñipu tî xakñe kayaritomo me Asa yehtoponho ero po tî Natabe pen waihkekñe. Ero yinhîrî kayaritomo me takî tî xakñe Baasa hara Natabe yemtaka hara.

²⁹Kayaritomo me cexiche takî tî noro waihkekñe Xeroboaw yanan pen komo. Cesesîsom yîmtora ro makî tî xakñe waih kara. Ahnoro tî waihkekñe iyanan pen komo Kporin komo mtapotachonho yaw roro rma. Aias mtari tî kekñe Kporin komo, Siro pono mtari, ero wa kachonho yaw roro rma tî waih kano ñiifakñe Baasa.

³⁰Ero wa tî Xeroboaw pen yananînho tî waih kapekñe Kporin komo kicicme exirî komo yanme. Kicicitho poko Ixaw Yana komo panatanmekyakñe Xeroboaw. Ero wa tî Kporin komo nîrwonmekyakñe, ponaro Ixaw Yana komo yehtopo ha.

³¹Miya rma nasî Natabe yehtoponho. Ahnoro rma tko nasî tmewreso karita yaw, Ixaw Yana Kayaritomon Komo Yehtoponho, kacho yaw.

³²Asa yakro tî ñetafmekñe Baasa okwe. Pahkî tî ñetafmetkeñe waihtopo komo pona roro. Ero wa tî xatkeñe okwe.

Baasa Tak Nasî Ixaw Yana Kayaritomon Me

³³Taa, osorwaw cimñipu xakñe kayaritomo me Asa yehtoponho ero yimaw takî tî Ixaw Yana komo kayaritomon me takî tî xakñe Baasa. Cihsa xakñe noro yewton. 24 cimñipu tî xakñe kayaritomo me.

³⁴Kicicme tko tî noro ñeeñakñe hara Kporin komo. Xeroboaw yehtoponho yaw roro rma tî xakñe noro hara okwe. On wara tî xakñe Xoroboaw, Ixaw Yana komo panatanmekyakñe kicicitho poko, ero wa xa marha tî xakñe Baasa hara okwe. Ero wa tî xakñe.

16 ¹Ero yinhîrî takî tî tîmtapotarî ñekatîmyakñe Kporin komo Xeu ya, Anani mumuru ya, Baasa waihkacho pokono tî ñentamexpekñe yîwya.

²Ero ke Baasa ya takî tî ñekatîmyakñe Xeu. On wara tî kekñe yîwya, Ai, Baasa, on wara nîike Kporin komo awya, Pahxa noro pîntho me ro mak mîxakñe. Noro yipunhîrî rma oyanan komo kayaritomon me tak kiire, Ixaw Yana komo kayaritomon me. Wara rma Xeroboaw pen yehtoponho yaw roro rma mas amoru hara okwe. Oyanan komo mîpanatanmekyasî kicicitho poko kica. Orwonmekyaxe kica ñexamro kicicme cexirî ke so. Awanme makî tko ero wara naxe okwe.

³Ero ke Owî rma tak awepamthîrî pen komo waihkes ahnoro. Exihra ro mak tak naxe awepamthîrî komo okwe. Xeroboaw Ñebace yepamtho pen komo wara rma ñexamro wiifas hara.

⁴Awepamthîrî komo waihyataw ewto po xapari yotî me makî nasî yupunthîrî komo. Woskara po waihyataw so kwacinama yotî me nas hara yupunthîrî komo, nîike Kporin komo aywa, kekñe yîwya. Ero wa kacho tî ñekatîmyakñe Xeu Baasa ya Kporin komo mtapotarî rma.

⁵Taa, miya rma nasî Baasa yehtoponho, ahce na poko ehtoponhîrî kañpe ehtoponhîrî marha. Ahnoro rma noro yehtoponho nasî tmewreso karita yaw, Ixaw Yana Kayaritomon Komo Yehtoponho, kacho yaw.

⁶Ero yinhîrî takî tî nîwînikyakñe Baasa tporin pen komo yakro. Okoputhîrî tî nahruyatkeñe Cihsa pona. Ero yinhîrî Era takî tî xakñe kayaritomo me hara tîmînhîrî pen retawno me.

⁷Ero yimaw tîmtapotarî takî tî ñekatîmyakñe Kporin komo Xeu ya. Kweronomañe tî mîk xakñe Xeu, Anani mumuru ha. Baasa waihkacho pokono tî mîn ñentamexpekñe yîwya, epamrî komo waihkacho pokono marha. Kicicitho pokono me ro makî tî Baasa ñeeñakñe Kporin komo. Tîñirithîrî ke rma Noro nîrwonmekyakñe. Xeroboaw pen yepamtho komo wara xa marha tî xakñe kica. Xeroboaw komo pen tî waihkekñe marha tî. Ero poyero tî Baasa yepamtho komo waihkacho pokono ñekatîmyakñe Kporin komo Xeu ya. Ero wa tî ñekatîmyakñe.

Era Tak Nasî Ixaw Yana Kayaritomon Me Hara

⁸Taa, ero yimaw Ixaw Yana komo kayaritomon me tî xakñe Era, Baasa pen mumutho ha. 26 cimñipu tî xakñe Asa Xuta komo kayaritomon me ehtoponhîrî ero po takî tî Era xakñe Ixaw Yana komo kayaritomon me hara. 2 cimñipu makî tî xakñe kayaritomo me. Cihsa tî xakñe noro yewton.

⁹Ero yinhîrî takî tî Era xakñe tîmîn yenîñe mîn yaw Cihsa po. Ahsa tî yîmîn yenîñe yosotî. Kawaxiyem tî ñeefakñe Era iito, twenîmso ro tî ñeefakñe kica. Ero yimaw kayaritomo waihkecho poko takî tî nîhtînoyakñe Sinhi. Era tararan yenîñe tî mîk xakñe Sinhi, yîraconhîrî yenîñe makî tî.

¹⁰Ero yimaw Ahsa mîn yaka takî tî ñewomyakñe Siñhi. Era pen tî waihkekñe. 27 cimñipu tî xakñe Asa yehtoponho, Xuta komo kayaritomon me ehtoponhîrî ero yimaw tî Era pen waihkekñe. Waihkecho kayaritomo me takî tî xakñe Sinhi Era pen retawno me hara.

¹¹Ero yinhîrî on wara tî xakñe Sinhi kayaritomo me cexiche rma, kayaritomo yapon pona ceremache rma, Baasa pen yepamtho komo tî waihkekñe ahnoro. Kîrkomo pen tî yîmtora ro mak xakñe, cewñe ñhema yîmtora. Poyinonhîrî pen komo meero tî waihkekñe, akronononhîrî pen komo marha tî.

¹²Ero wa tî Baasa pen poyinonho pen komo nîhcamnoyakñe Sinhi Kporin komo mtapotachonho yaw roro rma. Baasa pen komo waihkecho poko tî ñekatîmyakñe Xeu ya, ero yaw roro rma tî ñiifakñe Sinhi.

¹³Kicicme roro tî xakñe Baasa pen kica, yumumuthîrî pen marha tî kica, Era pen ha. Ixaw Yana komo tî panatanmekyakñe ñexamro kicicitho poko kica. Ero wa tî Kporin komo nîrwonmekyatkeñe ro mak, enporixaputho ponaro cexirî ke so, tîñenporithîrî komo ponaro cexirî ke so ha.

¹⁴Miya rma tî nai Era pen yehtoponho. Ahnoro rma nasî tmewreso karita yaw, Ixaw Yana Kayaritomon Komo Yehtoponho, kacho yaw. Ero wa tî xakñe Era pen.

Sinhi Tak Nasî Ixaw Yana Komo Kayaritomon Me

¹⁵Taa, ero yimaw 27 cimñipu takî tî xakñe Asa yehtoponho, Xuta komo kayaritomon me ehtoponhîrî, ero yimaw takî tî Sinhi xakñe kayaritomo me. 7 kaamo makî tî xakñe kayaritomo me Cihsa po. Ero yimaw Ixaw Yana sowtatun komo tî xatkeñe Xibeton mîtwo itono komo yañmachome ha. Piristew komo yewton tî mîn xakñe Xibeton.

¹⁶Ero yimaw ñexamro takî tî ñencetkeñe Sinhi yekaci. Kayaritomo pen waihkecho poko tî nîhtînoyakñe Sinhi, noro pen marha tî waihkecho, kacho tî ñencetkeñe. Ero ke Onhi takî tî ñiifatkeñe Ixaw Yana komo

tíkayaritomon komo me hara. Sowtatu komo yantomañe tî mîk xakñe Onhi. Iito rma eeta po rma cexitaw so tî kayaritomo me ñiifatkeñe.

¹⁷Ero yinhîrî takî tî Onhi cekñe Cihsa pona hara. Ixaw Yana sowtatun komo marha tî cetkeñe noro yakro. Cihsa tî wamcetkeñe Sinhi pen yafmachome ha.

¹⁸Ero yinhîrî takî tî ewto wacan yaka ñewomyatkeñe Onhi sowtatun komo. Ewto pona ewomrî komo yenîche Sinhi ya kayaritomo mîn yaka takî tî ñewomyakñe. Mîmo takî tî nakñiyakñe tîpo rma okwe. Ero wa tî ñetwaikekñe rma Sinhi pen.

¹⁹Ero wa tî waihyakñe Sinhi pen kicicme enîrî ke Kporin komo ya. Xeroboaw pen yehtoponho yaw roro rma tî xakñe. Ixaw Yana komo marha tî ñirpekñe kicicitho poko noro pen wara rma. Ero wa cexirî ke tî waihyakñe.

²⁰Miya rma nai Sinhi pen yehtoponho, kayaritomo pen waihkachonho marha yîwya. Ahnoro rma tko naşî tmewreso karita yaw, Ixaw Yana Kayaritomon Komo Yehtoponho, kacho yaw. Ero wa tî xakñe Sinhi pen.

Onhi Tak Naşî Ixaw Yana Komo Kayaritomon Me

²¹Ero yinhîrî takî tî tîracoi xatkeñe Ixaw Yana komo. Yîraconhîrî tî xatkeñe Cibni ponarono me, Xinace mumuru ponarono me ha. Kayaritomo me tî noro ciri xe xatkeñe. Yîraconhîrî tî xatkeñe Onhi ponarono me hara.

²²Ero ke takî tî ñetafmetkeñe ñexamro hara okwe. Etafmetaw so kaŕpe tî xatkeñe Onhi sowtatun komo, Cibni sowtatun komo yopo. Ero ke waihyakñe takî tî Cibni pen. Kayaritomo me takî tî xakñe Onhi.

²³Taa, 31 cimñipu takî tî xakñe Asa yehtoponho, Xuta komo kayaritomon me ehtoponhîrî. Ero yimaw takî tî Ixaw Yana komo kayaritomon me tak xakñe Onhi. 12 cimñipu tî xakñe kayaritomo me. 6 cimñipu tî xakñe Cihsa pono me ha ka.

²⁴Ero yinhîrî takî tî Samaria nahşîyakñe Onhi, îpî. Epethîrî pona tî nahşîyakñe. Seme rowontho tî mîn nahşîyakñe. Prata tî nîmyakñe yîwya ero yepetho, 2 tarentu wicakî. Ahsîche iina takî tî cewton ñiîfakñe. Samaria me takî tî ewto nosohcekñe osomunhîrî yosotî ke rma.

²⁵Kicicme xa tko tî Onhi ñeeñakñe Kporin komo. Pahxan pen komo yopo tî xakñe kicicme xa tak, kayaritomo pen komo yopo.

²⁶Xeroboaw Ñebace pen wara rma tî xakñe okwe. Noro pen wara xa marha tî Ixaw Yana komo panatanmekyakñe kicicitho poko kica. Ero poko tî Kporin komo nîrwonmekyakñe, ponaro Ixaw Yana komo yehtopo. Tîñenporethîrî komo ponaro exirî ke so tî nîrwonakñe.

²⁷Taa, miya rma nai Onhi yehtoponho, ahce na poko ehtoponhîrî, kaŕpe ehtoponhîrî marha. Ahnoro noro yehtoponho rma naşî tmewreso karita yaw, Ixaw Yana Kayaritomon Komo Yehtoponho, kacho yaw.

²⁸Ero yinhîrî takî tî nîwînîkyakñe Onhi hara tporin pen komo yakro. Okoputhîrî tî nahruyatkeñe Samaria pona. Ero yinhîrî Akabe takî tî xakñe kayaritomo me Onhi pen retawno me hara. Noro pen mumutho tî mîk xakñe Akabe.

Akabe Tak Nasî Ixaw Yana Komo Kayaritomon Me

²⁹38 cimñipu takî tî xakñe Asa yehtoponho, Xuta komo kayaritomon me ehtoponhîrî. Ero yimaw takî tî Ixaw Yana komo kayaritomon me tak xakñe Akabe, Onhi pen mumutho ha. Pahkî ñhe tî xakñe kayaritomo me, 22 cimñipu. Samaria tî xakñe noro yewton.

³⁰On wara tko tî xakñe Akabe, Onhi pen mumutho, kicicme ro makî tî xakñe pahxan pen komo yopo ro mak, kayaritomo komo yopo.

³¹Xeroboaw Ñebace pen yehtoponho yaw roro rma tî xakñe okwe.

Erasîra tî xakñe Kaan pona Xeroboaw yehtoponho poko cexitaw. On wara meero tî xakñe, Siton pono komo kayaritomon yemsîrî takî tî nahsîyakñe cipici me. Ecbaaw tî mîk xakñe kayaritomo yosotî. Xesabew tî xakñe noro yemsîrî yosotî. Noro yahsîche cipici me Baaw ya tîmsom takî tî nakñiyakñe Akabe. Oporinî ro amoro, kekñe marha tî Baaw ya kica.

³²Baaw mîn marha tî ñirpekñe Samaria pona. Baaw ya tîmsom yakñitopo tî nakîhtopekñe ero yaw mîmo yaw.

³³Axera kuknon marha tî ñenpoñpekñe Akabe kica. Kporin komo tî nîrwonmekyakñe pahxan pen komo yopo ro mak, kayaritomo pen komo yopo. Ponaro Ixaw Yana komo yehtopo rma Mîk nîrwonmekyakñe okwe.

³⁴Ero yimaw, kayaritomo me exitaw Akabe iito tî xakñe Betew pono, Iew tî osotî. Noro takî tî Xefko ñewtomekñe hara. Ero wacan yapon ciifataw yumumuthîrî pen tî waihyakñe okwe, potuthîrî pen, Abiraw tî osotî. Waaca metatan yakriyataw hara mahtîkîthîrî pen takî tî waihyakñe hara yumumuthîrî pen, Sekube tî osotî. Ero wa tî xatkeñe yumumuthîrî pen komo okwe Kporin komo mtapotarî yaw roro rma. Xoswe penî mtari kekñe ero wa kachonho yaw roro tî xatkeñe. Ero wa tî xatkeñe.

Tuuna Mokuhra Ro Mak Ehtopo Ñekaiporesî Erias

17 ¹Taa, ero yimaw mehxa tî mokyakñe Xireace pono. Erias tî xakñe noro yosotî. Cisbi tî xakñe noro yewton. Noro takî tî nîmtapowakñe Akabe yakro. On wara tî kekñe yîwya, Apa, on wara wîlkes awya, yaaro men tan wîlkes awya, waipîn me nasî Kporin komo, ponaro Ixaw Yana komo yehtopo, ewetîñe me roro oyehtopo Mîk noro nasî waipîn me, ero wa kacho wara rma nas on omtapotarî yaaro xa. Tuuna tak men mokuhra nasî yaake cimñipu. Cicakî meero exihra nasî. Omtapotache mak tak mokyas hara tuuna amñe, kekñe tî yîwya.

²⁻³Ero yinhîrî takî tî on wara kekñe Kporin komo Erias ya, Miya tak etoko resce yaw roro. Aporî yecihtaka eseyamta. Meye nasî Kerice Yewku, Xotaw yaporî, ero yecihtaka eseyamta.

4 Iito awexitaw aporî nasî awokru me. Kohpu komo marha wantomai anahmacho poko hara, kekñe tî yîwya.

5 Ero ke cekñe takî tî Erias Kporin komo mtapotarî yanme. Kerice Yewku yecihtaw tî ñenmayakñe, Xotaw yaporî yecihtaw ha.

6 Enmapuche roro Erias yuru tî ñekyakñe kohpu, iyotî marha. Ero wa xa marha tî ñekyakñe yîhyaka kokoñi hara. Aporî rma tî twokru ñeefakñe tuuna.

7 Pahkî exiche takî tî ñewturpamyakñe takî tî aporî tuuna mokuhtorî ke okwe.

Iiño Waixapu Mrerî Ñenpakesî Erias

8-9 Ero ke on wara takî tî kekñe Kporin komo yîwya, Ai Erias, etoko tak miya hara Sarepta pona, Siton mîtwono pona. Iito tak esko. Iito nasî woosam iiño waixapu, enko xe amñe. Noro wantomai anahmacho poko hara, kekñe tî yîwya.

10 Ero ke cekñe takî tî Erias Sarepta pona. Ewto potaw cexitaw iito tî ñeefakñe woosam iiño waixapu. Twehtorî tî namekyakñe. On wara tî kekñe Erias yîwya, Ai, aaci, owokru xe cma re wasî tuuna, wahra mak kuupu yaw, kekñe tî yîwya.

11 Tuuna ka cetaw woosam on wara marha tî kekñe hara Erias yîwya, Oyuru marha cma re mekyasî awemyaw amokyataw, kekñe tî.

12 On wara tko tî woosam ñeyukyakñe, Waipîn me nasî Aporin komo Kaan, kacho wara rma nas omtapotarî yaaro xa, oyuru exihra nasî. Nai rma puruma akihxapu wahra mak okwe, kamorî yawno wicakî cik mak. Katî marha nasî wahra mak patiri yaw. Owehtorî tan wamekyasî asakî mak ero yaitome oyuru me, omrerî yuru me marha. Ero yohtîkache amna tak waihyas okwe, kekñe tî.

13 On wara tko tî kekñe Erias yîwya, Erasîra esko aaci. Mîîka owya ero wara rma kasko. Ero poi cokorî ka oyuru aiko. Ero eeko ohyaka. Ero yinhîrî awru tak aiko hara amrerî yuru marha.

14 On wara nîike Kporin komo awya, ponaro Ixaw Yana komo yehtopo, enatîra nasî puruma, katî marha enatîra nasî patiri yawno. Amñe mak tuuna yekpetaw tak Kporin komo ya mararî yatîkrecho ero yimaw makî tî ñenahca puruma, katî marha, kekñe tî yîwya.

15 Ero ke tîmîn yaka tî cekñe iiño waixapu. Erias mtapotarî yaw roro rma tî ñiîfakñe. Ero yinhîrî pahkî ro makî tî ñeseresmetkeñe ero poko, Erias, woosam, yîhyawno komo ahnoro tî ñeseresmetkeñe iito.

16 Enatîra tî xakñe puruma, katî marha tî enatîra xakñe. Ero wa tî xakñe Kporin komo mtapotarî yaw roro rma, Erias mtari kekñe ero wa kachonho yaw roro ha. Ero wa tî xakñe.

17 Ero yinhîrî takî tî iiño waixapu mrerî namotoyakñe okwe, mîîmo yosomu mrerî. Miya xe xa tî namotoyakñe. Esesîra takî tî xakñe okwe.

¹⁸Ero ke on wara takî tî kekñe yîson Erias ya, Ai, Kaan yakrono ro, ahce wece mîmokyakñe ohyaka, Kicicme oyehtoponho ponaro oriso na mîmokye ohyaka, omrerî waihkaxi marha na okwe, kekñe tî yîwya.

¹⁹On wara tko tî kekñe Erias yîwya, Ek ha amrerî, kekñe tî. Ero ke tî yîson yenai nahsiyakñe, tamtakpon yaka takî tî naafakñe eporeno yaka, yîwîntopo yaka. Tîkaman pona tî nîrapekñe.

²⁰Ero yinhîrî takî tî cerewre nîmtapowakñe Erias Kporin komo yakro. On wara tî kekñe yîwya, Ai, Apa, ponaro oyehtopo Amoro. On wara wîlkes awya, iîño waixapu yaw mak wasî tan. Ahce kacho noro menmetanmekî yîmrerî waihkacho ke okwe? kekñe tî.

²¹Ero wa kache rikomo pona tî ñetîrapekñe tuupe cewru rma. Osorwaw ro tî ñetîrapekñe ero wara. Kporin komo yakro tî nîmtapowakñe xa hara. On wara tî kekñe, Apa, ponaro oyehtopo Amoro, twaihsa nasî moso, rikomo okwe. Noro yekatî cma re mekmexpes hara yupun yaka, kekñe tî.

²²Ero ke Erias mtapotarî tî ñencekñe Kporin komo. Rikomo yekatî takî tî mokyakñe hara yupun yaka. Cewke takî tî xakñe hara.

²³Ero yinhîrî takî tî rikomo naafakñe hara Erias roopoyino yaka amtakpo yaka. Yîson ya tî nîmyakñe hara. Kafpe nas hara amrerî, enko xe, kekñe tî yîwya.

²⁴On wara tî ñeyukyakñe wooxam, Ero wara omrerî yenpakarî ke awya, Kaan yakrono ro xa mîkro, wîlkesî tak apoko. Yaaro xa Kporin komo mtapotarî ñekatîmyasî, wîlkesî marha apoko, kekñe tî. Ero wa tî kekñe iîño waixapu Erias ya.

Ñesenpesî Tak Erias Akabe Ya

18 ¹Ero yinhîrî takî tî osorwaw ro yicimñipuntache on wara takî tî kekñe Kporin komo Erias ya, Ai, Erias, esenpota tak Akabe yaka. Tuuna tak wekpesî, kekñe tî yîwya.

²Ero ke cekñe takî tî Erias esenposo Akabe ya. Ero yimaw rooma poko ro makî tî xatkeñe Samaria pono komo. Wahra ro mak tî xakñe yînahrî komo.

³Ero yimaw on wara takî tî xakñe Akabe, Obacias tî nañikyakñe tîmîn yawno komo yenîñe. Kporin komo ponarono xa tî mîk xakñe Obacias.

⁴Pahxa ñhe Kporin komo poko weronomano riñe komo waihketaw Xesabew ya anarî komo tî ñeyamyakñe Obacias ewtarî yaka, asak hakno yaka. 100 tî ñeyamyakñe, anarî yaka tî ñeyamyakñe 50, anarî yaka 50 xa marha. Yînahrî komo tî naafakñe roro, yutunarî komo marha tî. Ero wa tî xakñe Obacias.

⁵Taa, on wara tî kekñe Akabe yîwya, Miya so etoko tuuna pîtho mko yenso, aporî kwaka so marha. Cuupu rma ciki na ceeña kawaru nahrî, muura komo nahrî waipîra ehtome. Koh komo waihka xera wasî yînahrî exihtorî ke mak okwe, kekñe tî yîwya.

⁶Ero ke roowo raconho takî tî nukuknometkeñe pore tîtotopo ro komo. On pore kîwces ow, ero pore etoko amoro, kekñe tî Akabe yîwya. Ero ke tî ñetakpayatkeñe cuupu yeporîrî poko.

⁷Ero yinhîrî takî tî esama yaw tîcetaw Obacias, ponañe ñesepofatkeñe Erias yakro. Nîhtînoyakñe Erias me. Ero ke tî ñesewnapekñe amrinaka. Amoro ma amoro apa Erias? kekñe tî yîwya.

⁸Noro rma ow ha, kekñe tî. On wara kata awantomañe ya, Tanî nai Erias, kata yîwya, kekñe tî.

⁹Okwe, kekñe takî tî Obacias, kicicme ma ow meefña Apa? Awanton mak ow. Ow mak mîwaikamexpesî okwe Akabe ya.

¹⁰Yaaro tan wîlkes awya, waipîn me nasî Aporin komo Kaan, kacho wara rma nasî on omtapotarî. Miyan komo yakan komo rma re ñeñepekñe okayaritomon. On wara kekñe yîwya so, Miyan komo yaka etocoko Erias yekaci yentaxi, mîk hak rowon pono komo yaka etocoko watohra ro mak. Enîhra ro mak nas amna, ketkeñe etpoyino pîn entaxi toxapu komo ya. Ero wa kache on wara ketkeñe hara yîwya so Akabe maywen komo, Kporin komo ñentarî me xa kacoko yaaro xa kachome, ketkeñe tî yîwya so. Ero wa tî kamexpekñe mîk hak rowon pono komo ya, miyan komo ya rma. Awenî xe ro mak nasî kayaritomo.

¹¹Oroto tak on wara mîlkes owya, Akayaritomon ya kata, tan nai Erias, kata, mîlkes owya.

¹²Owtoche tko awafa tak hara na Kporin komo Yekatî ahna na oñentorî me mak hara okwe. Tan nai, kache yîwya aweposo tak mokyasî. Awenîra cexiche tak owaihkesî mak okwe. Kporin komo ponarono tko ow mehxa ro omrenai ro.

¹³Oyekaci yentara katî mai? Pahxa Kporin komo poko kweronomañe pen komo tî waihkekñe Xesabew. Ero yimaw anarî komo waafakñe eyamso ewtarî yaka. Asak hakno yaka weyamyakñe 50 anarî yaka, 50 xa hara anarî yaka hara. Ñexamro wurmekñe roro, wokpekñe roro marha tuuna ke. Noro yipu ow ha.

¹⁴Wara rma owya mîlkesî, Akayaritomon ya ekatîmta, Tan nai Erias, kata yîwya, mîlkesî. Owaikesî men okwe, kekñe tî. Ero wa tî kekñe Obacias Erias ya.

¹⁵On wara tko tî kekñe Erias yîwya, yaaro xa tan wîlkes awya, Waipîn me nasî Kporin komo, eepataw kecececesî Noro nasî waipîn me, kacho wara rma nasî omtapotarî, oroto rma kesenpesî kayaritomo ya, kekñe tî.

¹⁶Ero ke Akabe yaka takî tî cekñe Obacias ekatîmso. Mînto nai Erias, kekñe tî yîwya. Ero ke enso takî tî cekñe Akabe.

¹⁷Erias yenîche on wara tî kekñe Akabe yîwya, Amoro xa ma amoro Ixaw Yana komo yemetanmekñe kica? kekñe tî yîwya.

¹⁸On wara tko tî Erias ñeyukyakñe, Ixaw Yana komo yemetanmekñe pîn ow. Amoro xa matko masî emetanmekñe me, aamo pen yanan komo

marha naxe emetanmekñe me. Kporin komo ya apanatanmetopo komo mahsîpînkettekñe kica. Baaw komo ponaro tak maxe kica. Ero wa awexirî ke so emetanmekñe me maxe.

¹⁹Ero ke on wara wîîkes awya, Ixaw Yana komo ahnoro añihko. Kahmeru Yîpîn pona enmekno cirko. Baaw poko weronomano riñe komo marha enmeko ahnoro, 450 rma. Axera poko weronomano riñe komo marha enmeko iina 400 wicakno kom ha. Xesabew nînahmarî komo mîkyam enmeko, kekñe tî. Ero wa tî kekñe Erias Akabe ya.

Wehto Ñekpesî Kaan Erias Mtapotarî Yanme

²⁰Ero ke takî tî Ixaw Yana komo ahnoro nañîkpekñe Akabe, Baaw poko weronomano riñe komo marha tî nañîkpekñe, Axera poko weronomano riñe komo marha. Kahmeru Yîpîn pona tî enmekno ñiîfakñe.

²¹Ero yimaw takî tî on wara kekñe Erias yîwya so, Atî wicakî pahkî matu yarpa yîhtînoñe me kica? Kaan me xa exitaw Kporin komo Noro men ewetîcoko. Kaan me xa exitaw Baaw reha noro xa ewetîcoko, kekñe tî yîwya so. Yîmtapotarî tko tî eikura ro makî tî xatkeñe esenmexapu komo.

²²On wara takî tî kekñe hara Erias yîwya so, Ow mak wasî cewñe Kporin komo poko aweronomafñe komo. Yaake naxe Baaw poko weronomano riñe komo, 450.

²³Ero ke ñexamro rma ñehcowpe bui asakî. Anarî nahsîcowpe Baaw ya tîñîmrî komo. Nakpotucowpe, kamerî pona ñiicowpe. Wehto yirihra ro makî tko ñehcowpe. Anarîñhîrî paaka wakpocas ow hara. Kamerî pona marha wiîfasî. Wehto yirihra marha was ow hara.

²⁴Ero wa ciriche ponaro awehtopo komo yakro ka amtapotacoko amyamro wehto yafmacho poko. Kporin komo yakro kîmtapowas ow hara ero poko xa marha. Wehto ke keyukñe xa yîhtînocoko Kaanî me xa, kekñe tî yîwya so. Kîfwañhe, ero wa ham, kîfwañhe amna ñencesî, ketkeñe tî esenmexapu komo yîwya.

²⁵Ero yinhîrî on wara tî kekñe Erias Baaw mtapotarî yekatîmñe komo ya, Bui ka ahsîcoko amyamro. Takîñisom me akpotucoko amyamro yihcirî me ka. Yakeno amyamro. Ponaro awehtopo komo tak etacîcoko. Noro yakro amtapotacoko wehto yafmacho poko. Wehto tko yirihra ro mak men ehcoko akñitopo, kekñe tî yîwya so.

²⁶Ero ke paaka takî tî nahsîyatkeñe tîwya so tîmxapu. Nakpocatkeñe, kamerî pona tî nakriyatkeñe yupunthîrî. Baaw yakro takî tî nîmtapowatkeñe pahkî. Pahxaxaro ka ñihciyatkeñe, kamarakataka roro tî ketkeñe. Ai, Baaw, amna ka eyuhko, ketkeñe tî. Noro mtapotarî tko tî esentara ro mak xakñe, eikura ro makî tî xakñe Baaw. Nahronatkeñe takî tî Baaw mtapotarî yekatîmñe komo tîmsom yakñitopo pona, tînakîtothîrî komo pona.

²⁷Kamarakataw tak on wara takî tî kekñe Erias yîwya so, erenamano tî ñiîfakñe, Kafpe ñhe kacoko ha ke yîwya. Kaan me rma wa nai ha.

Anarimaw ahce na ponaro nai. Cemyarke tko na nai, miya tko na ñetariw mooxe, nîwînkya katî? Ero ke cenpakapore nai, kekñe tî yîwya so.

²⁸Ero ke kañpe xa takî tî ketkeñe. Ñetametkeñe marha tî oko kacipara imo ke cehtopo ro komo yaw roro. Rah ke so marha tî ñetametkeñe oko. Kamxukwatkeñe takî tî meñpora.

²⁹Pahkî rma tî ñemtaraketkeñe. Baaw ñentari me tî re ketkeñe wow kaxi ro. Ketkeñe rma tî kokoñi cehso ro, Kporin komo ya tîmtopo ro na, kokoñi tîmtopo ro na ha. Akro yîmtapotacho mtapotarî tko esentara ro makî tî xakñe, eikura ro makî tî xakñe. Yîmtapotarî ponarono exihra ro mak xakñe ham.

³⁰Ero yinhîrî takî tî añikno ñiifakñe Erias. Taa, ohyaka tak amohcoko hara, kekñe tî yîwya so. Ero ke yîhyaka tî cetkeñe esenmexapu komo ahnoro. Mokyataw so Kporin komo ya tîmsom yakñitopo takî tî nakîfwamekñe Erias. Cexixkaxi tî xakñe kica.

³¹Toopu takî tî ñekyakñe Erias, 12 mak. 12 tî xatkeñe Xako pen mumutho komo, tribu porin pen komo. Ixaw me tak kosohcesi, kekñe Kporin komo yîwya, Noro pen mumutho wicakî yakenon tî toopu ñekyakñe Erias.

³²Tîñekîthîrî ke takî tî Kporin komo ya tîmsom yakñitopo nakîhcekñe. Akîltoche tarenakem takî tî nahcekñe aapo mamhoko yuhnaka ñhe. Naatî yatho yarketaw ero yaka 15 riituru wicakî tî ñesenkaya ero wicakno nahcekñe.

³³Ero yinhîrî takî tî kamerî ñiifakñe Erias aapo pona, paaka puntho marha tî nakpocakñe. Akpotuxapu tî ñiifakñe kamerî pona. Ero yinhîrî on wara tî kekñe kîrkomo ya, Ai, tuuna ehtatko 4 weefa wicakî porin weefa ha. Ero tak yukmamcoko paaka puntho pore, kamerî pore marha, kekñe tî.

³⁴Ero yinhîrî tî kekñe xa hara, Tuuna ehtatko xa hara tukmamsom, kekñe tî. Ero ke ñekyatkeñe xa hara, nukmamyatkeñe marha tî. Ehtatko xa hara, kekñe xa hara. Osorwaw tak xakñe ero wa kacho. Ero ke ñekyatkeñe xa hara tî, nukmamyatkeñe marha tî.

³⁵Ero ke tuuna takî tî nukmekñe tarenakem yaka, aapo mamhokono yaka, powa.

³⁶Taa, kokoñi exitaw tak aapo mîtkoso takî tî mokyakñe Erias, Kporin komo ya tîmsom tîmtopo ro me exitaw. Kporin komo yakro takî tî nîmtapowakñe. On wara tî kekñe, Apa kah yawno, ponaro Abraaw yehtopo Amoro, ponaro Isake yehtopo marha, ponaro Ixaw yehtopo marha, Noro yipu xa Amoro. On wara wîikes awya Apa, oroto tak Kaan me xa awehtopo enpoko, ponaro Ixaw Yana komo yehtopo me awehtopo ha. Awanton me oyehtopo marha enpoko, amtapotarî yanme mak ciino riñe me oyehtopo ha. Ero wa esenpoko moxam ya oroto.

³⁷Omtapotarî entak Apa, entakî xa tak. Ero wa omtapotarî entakî Tporin komo me awehtopo yentome tak moxam ya, Kaan xa Mîk hamî, kachome

me marha. Omtapotarî yencetaw awya on wara tak kexe moxam, Kropotarî komo naknama ham Kporin komo tponarono me tak kehtome so hara, kexe. Ero wa kachome tak yîwya so ow entak Apa, kekñe tî.

³⁸Taa, ero wa kache rma takî tî wehto ñepîrkekñe oco kah yai. Paaka puntho tî nakñitîkekñe exihra cehso ro, kamerî marha tî, toopu marha tî okyo, tuuna marha tî nakñiyakñe oco tarenakem yawnonho.

³⁹Wehto yeeñataw takî tî esenmexapu komo ya ñesewnapetkeñe ahnoro. On wara tî ketkeñe, Kaan xa Mîk ham Kporin komo, Kaan xa Mîk ham Kporin komo, ketkeñe tî.

⁴⁰Ero yinhîrî takî tî on wara kekñe Erias iitono komo ya, Baaw poko weronomano riñe komo ahsîcoko. Cewñe ñhema emahcira ro mak ñexpe, kekñe tî. Ero ke nahsiyatkeñe. Ahsîche Kison Yewku yecihtaka takî tî aano ñiifakñe Erias. Iito takî tî ñexamro pen waihkekñe Erias. Ero wa tî Baaw poko weronomano riñe pen komo waihkekñe.

Tuuna Tak Mokyasî

⁴¹Ero yinhîrî takî tî on wara kekñe Erias Akabe ya, Ai, apa, etoko tak eseresmaxi, wooku yeeso marha. Tuuna mohtopo tak wencesî mefpono pîn mohtopo, kekñe tî yîwya.

⁴²Ero ke eseresmaxi takî tî cekñe Akabe. Ñeseresmekñe tî, wooku marha tî ñeefakñe. Ero wa eseresmetaw Erias tî cekñe Kahmeru Yîpîn meretkoso. Roowo pona takî tî ñeremekñe iina. Nutupenwakñe takî tî, tîhtîpîrî ñiifakñe tosokmuru yotaka.

⁴³Ero yinhîrî on wara tî kekñe tanton ya, Ai, miya etoko, kaapu enta tuuna imo yepoyino, kekñe tî. Ero ke cekñe takî tî enso. Enîche mokyakñe hara. Ahce na esenpora ro mak nai, kekñe tî. Ero yinhîrî ero wa kekñe xa hara Erias yîwya, 7-ro tî ero wa kekñe yîwya, Enta xa hara, kekñe tî emapona.

⁴⁴7-nhîrî me kache tak on wara takî tî kekñe Erias yanton, Ñesenpesî tak ha re kaapu smun ciki tooto yamorî wicakno mak ha. Tuuna imo kwaino wara nawomyasî, kekñe tî. Ero ke on wara takî tî kekñe Erias yîwya, Taa, on wara kata Akabe ya, awoku yimipoko atararan poko awtotome tak ha. Etoko tak men awewton pona tuuna ya awahkatora ehtome, kata yîwya, kekñe tî.

⁴⁵Ero yinhîrî takî tî tuuna yewru keñe xa ñehtikekñe kaapu, cicwiyem keñe. Nocowonakñe takî tî. Tuuna takî tî mokyakñe mefpono pîn, xii, kekñe ro makî tî. Ero yimaw takî tî tarara yaw cekñe Akabe Xisirew pona.

⁴⁶Ero yimaw marha tî Erias karihcekñe ro mak tî Kporin komo. Ero ke tponon tî naramekñe kaŕpe tîtotome. Cekñe takî tî noro kaŕpe Akabe poturme. Miya roro tî cekñe Xisirew potaka roro. Ero wa tî cekñe Erias.

Ñemahciyasî Erias Xesabew Pona Cerahtîmrî Ke

19 ¹Ero yinhîrî Xesabew ya takî tî ñekatîmyakñe Akabe, Erias yehtoponho tî ñekatîmtîkekñe yîwya. Weronomano riñe pen komo

waihkachonho marha tî ñekâtîmyakñe yîwya. Ahnoro tî waihkekñe kacipara imo ke, kekñe tî yîwya.

²Ero ke tîmtapotarî yekâtîmñe komo takî tî ñeñepekñe Xesabew Erias yaka. On wara tî nîike Xesabew, ketkeñe tî, Owîrîmacowpe tak ponaro oyehtopo ro komo, miya xe ro mak owîrîmacowpe awaikara oyexitaw pahxaxa orotakî, nîike tî, ketkeñe yîwya.

³Ero wa kacho yentache tak ñemahciyakñe takî tî Erias waipîra cehtome. Behseba pona tî cekñe Xuta yepamtho komo yewton pona. Iito takî tî tanton nînomyakñe.

⁴Eñexa takî tî cekñe rma Erias kokmamso ro. Axawa imo pona tî cekñe. Iina takî tî ñeremekñe simbru yepu yapomyaka. Kporin komo yakro takî tî nîmtapowakñe twaihkachoko. On wara tî kekñe, Apa kah yawno, Ñeexi takî na waipîra oyehtopo. Owî cma re mîwaikesî. Kîfwañhe xa exihra rma wai ham okwe, oporin pen komo yopo exihra wasî kica, kekñe tî.

⁵Ero yinhîrî simbru yapomyaw takî tî ñetîrapekñe, nîwînikyakñe takî tî. Ponañe rma tko tî ancu xakñe iito. Erias tî napeyakñe. On wara tî kekñe yîwya, Ai, Erias, on ha anahrî. Apakakî aweseresmachome tak, kekñe tî yîwya.

⁶Tpakache takî tî iito ñeeñakñe tpanaw rma puruma, wehto roron pona yupuxapu. Tuuna marha tî ñeeñakñe iito een yaw. Ero ke puruma takî tî nokyakñe, tuuna marha tî ñeeñakñe. Ero yinhîrî tî ñetîrapekñe xa hara.

⁷Ero yinhîrî tî mokyakñe xa hara Kporin komo yancun. Erias tî napeyakñe xa hara. On wara tî kekñe yîwya, Apakakî xa hara, eseresmakî xa hara. Miya ro mak men mîices amñe. Mekañketîkesî okwe eseresmara awexitaw, kekñe tî yîwya.

⁸Ero ke pakekñe xa hara tî, ñeseresmekñe xa hara tî, tuuna marha tî ñeeñakñe xa hara. Ero yinhîrî kañpe takî tî xakñe ceseresmarî ke. Miya ro mak takî tî cekñe eseresmara tak. 40 ro tî ñenmayakñe esama yaw. Kosope so meero tî cekñe. Kaan yîpîn pona roro tî cekñe Orebe pona. Ero wa tî cekñe Erias.

⁹Iito tî xakñe ewtarî. Ero yaka tak tî ñewomyakñe. Iito tî ñenmayakñe ewtarî yaw. Iito exitaw takî tî Kporin komo mtapotarî ñencekñe Erias. On wara tî kekñe yîwya, Ai Erias, ahce kacho tan mai? kekñe tî.

¹⁰On wara tî Erias ñeyukyakñe, Apa, Oporin Amoro, Kaan xa Amoro amna yantomañe ro ha. Keserepokekñe ro mak Apa aponarora ro mak Ixaw Yana komo yexirî poko. Amtapotachonhîrî yai tak ñetowyatkeñe, Kîfwañhe kiiñaxe so kîfwanhe awexitaw so, kachonho yai. Awya tîmsom yaponho ñixketkeñe, apoko weronomano riñe pen komo waihketkeñe kacipara imo ke. Ow mak ketîmcekñe amtapotarî yekâtîmñe me. Ow meero tak owaika xe naxe okwe, kekñe tî.

Cehtopo Ñenpesî Kaan Erias Ya

¹¹Ero yinhîrî takî tî on wara kekñe Kporin komo yîwya, Miya ka epatakakî. Ìh po ececetota Aporin komo yeepatai, kekñe tî. Ero ke iina tî cekñe

ececetoso. Ero yimaw Kporin komo takî tî cekñe yîhyari. Ero yimaw puu kekñe ro makî tî ocowo kaŋpe ro mak. Îpî mko tî nîyotakekñe okyo, toopu mko tî nahkekñe. Ero wa tî xakñe ocowo imo Kporin komo mîtwono. Ocowo chew rma tko Kporin komo exihra tî xakñe. Ocowo yîtîtmamche tak ñesewsiyakñe takî tî roowo. Esewsîtopo chew tko exihra marha tî xakñe Kporin komo.

¹²Roowo yesewsiŋtoponho yîtîtmamche tak wehto takî tî ñetahsiyakñe oco. Wehto chew tko exihra rma tî xakñe Kporin komo. Ero yinhîrî wehto yeseikache tak tooto mŋapotarî warai takî tî ñesencekñe. Yamoro mak kekñe eserepokan wara.

¹³Ero yentache takî tponon ke rma takî tî ñesewopoñakñe Erias. Ewtarî potaka takî tî cekñe. Iito tî ñececekekñe. Ponañe takî tî ñesencekñe xa hara tooto mŋapotarî warai. On wara tî kekñe yîwya, Ai Erias, ahce kacho tan mai? kekñe tî.

¹⁴On wara tî Erias ñeyukyakñe, Apa, Oporin Amoro. Kaan xa Amoro amna yantomañe ro. Keserepokekñe ro mak aponarora ro mak Ixaw Yana komo exirî ke. Amtapotachonhîrî takî nahsîpînkettekñe kica, Kîfwanhe kiîfaxe so kîfwañhe awexitaw so, kachonho ha. Awya tîmsom yaponho mko ñixketkeñe kica, apoko weronomano riñe pen komo waihketkeñe okwe kacipara imo ke. Ow mak ketîmtoi cewñe mak. Ow meero tko owaika xe tak naxe okwe, kekñe tî.

¹⁵On wara takî tî kekñe Kporin komo yîwya, Etok hara awesamathîrî yaw xa marha. Tamasku Yaxawan pore marha etoko. Iito awexitaw takî Asaew tak yîhkaŋeko Siriu komo kayaritomon me.

¹⁶Ero yinhîrî tak Xeu yîhkaŋeko hara Ixaw Yana komo kayaritomon me hara, Ñinsi mumuru ha. Taa, Erisew tak yîhkaŋeko hara weronomano riñe me, Abew Meora pono ha. Ahretawno me noro yîhkaŋeko.

¹⁷Pahxaro tak Ixaw Yana pen komo waihkes okwe Asaew. Noro yemahcixapu pen komo tak Xeu waihkesî hara, Xeu yemahcixapu komo tak Erisew waihkes hara.

¹⁸Yaake rma tko wîmtoi Ixaw Yana komo, oponarono kom ha. 7.000 naxe Baaw mamakan me yutupentan komo, ewcokañe pîn komo marha, kekñe tî. Ero wa tî kekñe Kporin komo Erias ya.

Erias Yakrono Ro Me Tak Nasî Erisew

¹⁹Ero ke eñexa takî tî cekñe hara Erias. Erisew tî ñeeñakñe mararî po. Roowo pomorî poko tî xakñe paaka ke. Sapace mumuru tî mîk xakñe Erisew. Paaka ke tî roowo pomekñe. 24 paaka tî napickekñe ero poko. Etpoko cimiso tî xakñe taknoye re so. Mapitawno ke tî pomekñe Erisew. Ero poko exitaw yîhyari tî cekñe Erias. Tmotarî yamîinho takî tî ñiiñakñe Erisew motaka.

²⁰Ero ke takî tî Erias yaka cekñe Erisew kaŋpe. Tooku tî nînomyakñe. On wara tî kekñe yîwya, Apa, owto xe cma re wasî apapa yewcokaxi,

yememe marha. On wara tî ñeyukyakñe Erias, Etok hara amaranîn pona. Ahce kacho meserepoke? kekñe tî yîwya.

²¹Ero ke mararî pona takî tî cekñe hara Erisew. Paaka takî tî paraxkekñe asakî. Yupunthîrî tî ñyekñe. Roowo pomotoponho rma tî nîknoyakñe wehto kamerî me. Ero ke tî wehto kamehcekñe paaka puntho tîyotome. Tîyoche cenmayipu komo yotî me takî tî ñetakekñe. Ero ke tî ñeseresmetkeñe. Eseresmache so Erias yaka takî tî cekñe Erisew. Noro poko ro takî tî cekñe. Anton me tî xakñe. Ero wa tî xakñe Erisew.

Siriu Sowtatun Komo Yopono Me Naxe Ixaw Yana Sowtatun Komo

20 ¹Taa, ero yinhîrî takî tî on wara xakñe Ben Atace, Siriu komo kayaritomon, tîsowtatun komo takî tî nañikyakñe ahnoro. Kayaritomo komo marha tî nañikyakñe takrono komo me. Yaake tî nañikyakñe, 32. Meŋpora tî xakñe iyoh komo kawaru, meŋpora marha tî xakñe yîtararan komo. Ero ke cetkeñe takî tî Ben Atace komo Samaria mîtkoso. Ewto tî mamcetkeñe, iitono komo yaŋma xe tî xatkeñe.

²⁻³Tmaywen komo takî tî ñeñepekñe Ben Atace Akabe yaka, Ixaw Yana komo kayaritomon yaka, On wara tî nîike Ben Atace awya, Apurantanthîrî tak nasî opurantan me, prata, ooru, ahnoro nasî opurantan me. Ahcinhîrî komo marha tak naxe opici me hara cenporem komo xa. Amxîkîthîrî komo marha tak naxe omxîkrî me hara kifwan komo, nîike tî, ketkeñe tî okwe yîwya.

⁴On wara tî ñeyukyakñe Ixaw Yana komo kayaritomon hara, Ero wa ham apa. Ow tak wai ham amaywen me, ohyawno komo marha naxe amaywen komo me, oyemyawnonho marha nasî awemyawno me. Ahnoro nasî awyan me tak, kekñe tî yîwya.

⁵Ero yinhîrî Ben Atace maywen komo tî mokyatkeñe xa hara Akabe yaka. On wara tî nîike Ben Atace awya, ketkeñe tî. Kokoñoro omtapotarî yekatîmñe komo weñepekñe ahyaka. On wara wîikekñe awya, tîmko owya apurantanthîrî, ooru, prata, ahcinhîrî komo, amxîkîthîrî komo, ahnoro tîmko owya, wîikekñe.

⁶Taa, on wara tak wîikes hara awya, Pahxaxa tak men omaywen komo weñepesî ahyaka orotakî. Amîn yawno ñentîkexe, amaywen mîn yawno komo marha. Ahce na yeeñataw tpoxwe tîwya so ero tak nahsîyaxe, nîike tî Ben Atace, ketkeñe hara tî Akabe ya.

⁷Taa, ero wa kacho yentache Ixaw Yana poritomon komo takî tî nañikyakñe Akabe. On wara tî kekñe yîwya so, Ai, oyakno komo, on wara nai ham okwe Ben Atace, kîwîrîma xe so nai ham okwe. Entakî xe, yihcirî me on wara nîika, Owyen me tak nasî ahcinhîrî komo, amxîkîthîrî komo marha, apurantanthîrî komo marha, prata, ooru ahnoro mak tak nasî owyan me, kai owya. Yîmtapotarî yanwekîra wehxe, kekñe tî yîwya so.

⁸On wara tî ñeyukyatkêñe poritomo komo, ahnoro Ixaw Yana komo, On wara kes amna awya, yîmtapotarî entara ro mak esko, ewetîra marha esko, ketkêñe tî.

⁹Ero ke on wara takî tî kekñe Akabe Ben Atace maywen komo ya, On wara kacoko apapa ya, kayaritomo ya, Yihcirî me amtapotarî mekatîmce amaywen komo owya, ero wewehcasî. Orototo tak amtapotarî yewetîra wasî xa hara, kacoko yîwya, kekñe tî yîwya so. Ero ke cetkêñe hara tî Ben Atace maywen komo. Noro ya takî tî ñekatîmyatkêñe Akabe mtapotarî.

¹⁰Ero wa kacho yentache tmaywen komo takî tî ñeñepkêñe xa hara Ben Atace Akabe yaka, On wara wîlkes hara awya, kekñe tî, Awewtonthîrî wîhcamnotîkesî kfa men amñe ahce na exihra cehso ro iito. Roowo pupuntho meero exihra nasî. Amekî xe cexitaw omaywen komo yarîto me rma nasî amorî komo roowo pupuntho exihtorî ke thakwa. Ero wara rma oricowpe ponaro oyehtopo ro komo, ero yopo xa tko oyemetanmecowpe ero wa awewtonthîrî cirihra oyexitaw, nîike tî Ben Atace, ketkêñe hara tî.

¹¹On wara tî kekñe hara Akabe Ben Atace maywen komo ya, On wara kacoko akayaritomon komo ya, Kukurun yahsîyataw mak ehcoyoponkara ñhe cexpore nasî. Kukurun yahsîpînketaw tak waapa me toxapunhîrî ero yimaw xa matko cehcoyoponkesî tak, kacoko yîwya, kekñe tî.

¹²Taa, Akabe mtapotarî yencetaw tak roona yaw tî xatkêñe Ben Atace komo. Tmaywen komo yakro tî kawaxiyem ñeefatkêñe. Ero ke on wara takî tî kekñe kayaritomo tmaywen komo ya, akurun komo ahsîcoko waapa me kîwtotome so tak, kekñe tî yîwya so. Ero ke ero wara takî tî xatkêñe sowtatu komo, tukurun komo takî tî nahsîyatkeñe ewto pono komo waparî me tîtotome so.

¹³Ero yimaw takî tî weronomano riñe cekñe Akabe yaka, Ixaw Yana komo kayaritomon yaka. On wara tî kekñe yîwya, Ai, apa, meeñe ha na mîkyam awaparî komo mefpono pîn. On wara tko kesî Kporin komo awya, Orototo ñexamro wiirasî anarmarî komo me, Kporin komo xa Mîk ham yînaŋmapoñe kîwya so, kachome opoko, kes awya, kekñe tî ekatîmñe.

¹⁴On wara tî kekñe hara Akabe weronomano riñe ya, Onoke warai komo xa cetu afmano riso? kekñe tî. On wara tî ñeyukyakñe weronomano riñe, On wara kesî Kporin komo awya, Kaŋpamxan komo tocowpe afmano riso, roowo raco pono komo yenîñe kom ha, kekñe tî. Ai ha, taa, onoke xa sowtatu komo yantomañe me nai, Etocoko tak ha, kañe me? kekñe tî Akabe. Amoro rma, kekñe tî weronomano riñe. Ero wa tî kekñe noro Akabe ya.

¹⁵Ero ke kaŋpamxan komo takî tî ñenmekyakñe Akabe, mîn hak pono yantomañe komo. 232 makî tî xatkêñe. Ero yinhîrî ahnoro takî tî ñenmekyakñe sowtatu kom hara, Ixaw Yana kom ha. 7.000 mak tî xatkêñe ñexamro hara.

16Ero yinhîrî yuu yuu ketkeñe takî tî Ixaw Yana komo kamarakataw. Ero yimaw roona yaw rma tî xatkeñe Ben Atace komo, kayaritomo komo marha, akronomaxi mohxapu komo, 32 wicakno kom ha. Kawaxiyem tî ñeefatkeñe ero yimaw twenîmso ro kica.

17Taa, Ixaw Yana komo takî tî cetkeñe Siriu komo wece, kaŋpamxan komo tî cetkeñe poturme aano riñe me. Ero yimaw tmaywen komo ñeñepekñe Ben Atace Ixaw Yana komo yehtopo yekatîmñe me. Asakî makî tî ñeñepekñe. Eñepexapunhîrî komo mokuche hara on wara tî ketkeñe kayaritomo ya, Kîrkomo tak ñepatakexe Samaria poi, ketkeñe tî.

18Ai ha, kekñe tî Ben Atace, Taa, etaŋmara thakwa amna nasî, kaxi na mokyatu. Ero wa kaxi mokyataw so ahsîcoko waihkara rma. Etaŋmaxi rma na mokyatu anarimaw. Ero wa mokyataw so ahsîcoko rma waihkara, kekñe tî. Ero wa tî kekñe Ben Atace tmaywen komo ya.

19Ero ke ñepataketkeñe takî tî kaŋpamxan komo, roowo raconho mko yenîñe komo, ewto poi tî ñepataketkeñe, kurei. Wenari so tî mokyatkeñe sowtatu komo ahnoro.

20Siriu komo yaka tîtoche so cecento rorono komo takî tî waihketkeñe. Ero ke ñemahciyatkeñe takî tî Siriu komo. Poko roro so tî cetkeñe Ixaw Yana komo. Ben Atace reha tî ñemahciyakñe kawaru mkaw, kawaru mkawno komo yakro rma.

21Ero yimaw takî tî Ixaw Yana komo kayaritomon takî tî aano ñiifakñe hara Siriu komo yaŋmaxi. Kawaru mkawno komo tî ka naŋmetkeñe, tarara yawno komo marha. Ero yinhîrî tîhtarî po tîtosom komo waihketkeñe meŋpono pîñî ro mak. Ero wa tî Siriu komo naŋmetkeñe.

22Ero yinhîrî weronomano riñe tî mokyakñe xa hara Ixaw Yana komo kayaritomon yaka. On wara tî kekñe yîwya, Ai apa, Etok hara. Sowtatu komo tak epamnocoko ñhe kaŋpe ñhe tak awtotome so xa hara aŋmañe me amñe. Tukurui xa tak men ehcoko. Amñe kaamo yimawno yîhcitopo me exitaw tak awaparî komo me men mokyaxa hara Siriu komo kayaritomon, kekñe tî. Ero wa tî kekñe wernomano riñe Akabe ya.

Siriu Komo Yopono Me Xa Hara Naxe Akabe Maywen Komo

23Ero yinhîrî on wara takî tî ketkeñe Siriu komo kayaritomon maywen komo yîwya, Ai, apa, On wara tko natu ponaro Ixaw Yana yehtopo komo, îh pono ro me mak naxe. Ero ke kyopo so xatkeñe Ixaw Yana komo. Capahno po ketaŋmetaw so reha iyopo so tak taxe.

24Ero ke on wara xa kasko, kayaritomo komo eñepeko yîmîn komo yaka hara. Ekenhîrî komo yakan me sowtatu yantomañe komo cirko hara.

25Ero yinhîrî tak sowtatu komo añihko xa hara, Waihkaŋxapu pen wicakî xa marha añihko hara sowtatu komo. Kawaru komo marha enmeko waihkaŋxapu pen komo yecenarî xa marha, tarara mko marha akîhtopoko wakrokaxaputho mko yecenarî xa marha. Ero yipu exitaw tak ahyaw

capahno po tak cetafmacerî hara Ixaw Yana komo yakro. Iito tak wa kafpe taxe iyopo so, ketkeñe tî yîwya. Yîntapotarî ponaro tî xakñe Ben Atace. Ero ke ero wara rma tî ciino ñiifakñe.

²⁶Ero yinhîrî takî tî kaamo me ñhe exitaw tak tmaywen komo takî tî nañikyakñe xa hara Ben Atace, Siriu komo. Apeke pona tî cetkeñe Ixaw Yana komo yakro etafmaxi xa hara.

²⁷Ero ke Ixaw Yana sowtatun komo takî tî nañikyakñe hara Akabe. Yînahîrî komo tî nîmyatkeñe yîwya so. Ero yinhîrî Siriu komo yakro etafmaxi tî cetkeñe. Ñexamro yecento tî tîmîn komo ñiifatkeñe Ixaw Yana komo roona warai. Kootutho wara makî tî xatkeñe Ixaw Yana komo asak makno wara. Xehxa anarî komo ciki xatkeñe, mehxa anarî komo xatkeñe hara. Ero wara tî xatkeñe Ixaw Yana komo. Mehxa tî xatkeñe Siriu kom hara mefpono pînî ro mak. Roowo pen tî nawronohketîketkeñe kopi ñexamro reha.

²⁸Ero yinhîrî takî tî Kaan yakrono ro mokyakñe Ixaw Yana komo kayaritomon yaka. On wara tî kekñe yîwya, Ai, apa, on wara kesî Kporin komo awya, On wara kexe Siriu komo, Ìh pono komo kurunpeñe me mak nasî Kporin komo, capahno pono komo kurunpeñe mera ro mak nasî, kexe kica Siriu komo. Ero wa karî ke ñexamro warmepesî xa hara awya so. Ero yimaw tak, Kporin komo xa Mîk ham, mîkexe tak opoko, kesî Kaan awya so, kekñe tî. Ero wa tî kekñe Kaan yakrono ro kayaritomo ya.

²⁹Ero yinhîrî tî iito rma xatkeñe Siriu komo, Ixaw Yana komo marha, ececento re xatkeñe. Roona yaw so makî tî ka xatkeñe. 7 ro tî ñenmayatkeñe iito etafmara rma. Ero yinhîrî 7-nhîrî po takî tî ñetafmetkeñe. Siriu komo pen tî waihketkeñe ro mak Ixaw Yana komo mefpono pîn. 100.000 yakenon tî waihketkeñe ero kaamo po rma.

³⁰Etîmtoxapu komo takî tî ñemahciyatkeñe Apeke pona ewto pona. Iito exitaw so waaca takî tî ñemacakekñe pona so, 27.000 komo pona hara. Ero yimaw Ben Atace marha tî ñemahciyakñe ewto pona. Mîmo yamtakpon yaka takî tî ñewomyakñe, atumnawno yaka.

Ben Atace Waihkara Nasî Akabe

³¹Ero yinhîrî takî tî on wara ketkeñe Ben Atace maywen komo yîwya, Ai, apa, on wara amna ñencesî Ixaw Yana kayaritomon komo yehtopo, kîpînîn yawno komo tî mîkyam. Ero ke on wara cma re amna ñiifasî, kumixitho amna namruyasî kamisa wara. Ruupu marha amna karamiyasî amna tîpîrî pore. Ero wa tak amna cesî Ixaw Yana kayaritomon yaka. Ero wa amna yeeñataw awaikara na nai noro, ketkeñe tî yîwya.

³²Ero ke ero wara rma tî cetkeñe. Kumixitho tî namruyatkeñe kamisa wara, ruupu marha tî karamiyatkeñe tîhtîpîrî komo pore. Ero wa takî tî cetkeñe Ixaw Yana komo kayaritomon yaka. On wara tî ketkeñe yîwya, Ai, apa, on wara amna kes awya, on wara nîike awanton, Ben Atace,

Owî cma re waihkara masî, kes awya, ketkeñe tí. On wara tí ñeyukyakñe Akabe, Ai ha, waipîra rma ma nai ke Ben Atace. Oyakno mîk ha, kekñe tí yîwya so.

³³Akabe mtapotarî ponaro xa tí xatkeñe Ben Atace maywen komo típînîn yaw so ehtopo ponaro. Ero ke ero wa xa marha tak Ben Atace ñetahcatkeñe. Awakno, kekñe tak noro poko. Ero ke, Ero wa kes awakno Ben Atace, ketkeñe takî tí. Ero yinhîrî on wara tí kekñe hara Akabe, Ehta noro oroto, kekñe tí yîwya so. Ero ke Akabe yenso takî tí mokyakñe Ben Atace. Amok ha xiya otararan yaka rma, kekñe takî tí Akabe yîwya.

³⁴On wara takî tí kekñe Ben Atace yîwya, Pahxa awewtonthîrî mko nowyakñe apapa pen aamo pen yewtontho mko. Ero ke ero mko wîmyas hara awya. Apapa pen marha ñiifakñe warawantacho mko Samaria pona. Ero ke ero warai xa marha miifa amoru Tamasku pona hara ciri xe awexitaw, kekñe tí yîwya. Taa, kekñe tí Akabe, ero wa ham. Ero wa karî ke tak awya etoko hara awanmero, kekñe tí Akabe yîwya. Ero ke ero wa kache makî tí Ben Atace ñeñepekñe hara. Ero wa tí ñeñepekñe.

³⁵Taa, ero yinhîrî takî tí iito xakñe weronomano riñe komo npanatanmekrî. On wara tí kekñe noro takrono ya, Ai, cîw, ow amakî akaciparan ke, kekñe tí yîwya. Kporin komo yanme rma tí ero wa kekñe yîwya. Nanwekyakñe tko, takrono yama xera tí xakñe.

³⁶On wara tko tí kekñe weronomano riñe yîwya, Kicicme meexi. Kporin komo mtapotarî yewetîra mex okwe. Ero ke xehxa awtoche reaw tak awepoñasî, awaikex tak okwe, kekñe tí yîwya. Ero ke eñexa toche rma takî tí reaw mokyakñe eskaxi. Kaanî mtapotarî yanwekñenho pen tí waihkekñe okwe.

³⁷Ero yinhîrî anarî takî tí ñeeñakñe weronomano riñe. Ero wa xa marha tí kekñe yîwya hara, Ai, ow amakî akaciparan ke, kekñe tí. Ero ke namekñe takî tí noro pen cerewre oko.

³⁸Ero yinhîrî esama yakumyaka takî tí cekñe weronomano riñe Kayaritomo tí momokyakñe iito. Anarî kuknon yaw tko tí ñesenpekñe. Ñesewopoñakñe tí poono ke.

³⁹Ero yinhîrî takî tí iitoxari mokyakñe kayaritomo. Ero ke kañpe tí kekñe weronomano riñe yîwya. Ai, apa, on wara wîlkes awya, awanton ow ha, kekñe tí. Kokoñoro ketafmetaw so mînto wîxakñe cetafmaxmu komo chew. Ero yimaw sowtatu mokyakñe ohyaka. Tooto ñekyakñe ohyaka tînahsîthîrî. On wara noro kekñe owya, Moso men ka ahsîko, eñepera ro mak men esko. Eñepeche awya amoru rma mîwaiyasî emtaka hara. Anarimaw prata ke mepemesî eñepetoponhîrî yepetho. 1 tarentu wicakî men mepemesî, kekñe owya.

⁴⁰Ero yinhîrî tak cemyarke wehxe mîn hak poko. Ero poko oyexitaw, poku, ñeseñepanmekye tak okwe ahsîxapunhîrî, kekñe tí. On wara tí Akabe ñeyukyakñe, Ai ha, ero wara rma mai ham ke awantomañenhîrî

mtapotachonho yaw roro thakwa. Awanme ro rma mehxê ham, kekñê tî yîwya.

⁴¹Ero yinhîrî yohno takî tî poono mohkekñê weronomano riñê ceewoponînhîrî. Noro yewru yenîche tak Akabe ya weronomano riñê me tî ñeeñakñê.

⁴²On wara takî tî kekñê noro Akabe ya, On wara kesî Kporin komo awya, ahyaw ñeexi twaihkaxmu me ro mak onkuknomatho. Meñepew mak okwe. Ero ke noro yemtaka tak mîwaiyas amoro pen hara, amaywenînhîrî pen komo marha waihyaxe noro maywen komo yemtaka hara, kekñê tî. Ero wa tî kekñê weronomano riñê Akabe ya.

⁴³Ero yentache Samaria pona takî tî cekñê Ixaw Yana kayaritomon tîmîn yaka. Ahwora ro makî tî cekñê, tîrwoñê marha. Ero wa tî cekñê Akabe.

Naboce Pen Waihkapesî Xesabew Yînatîrî Yewtî Yahsîtome

21 ¹Ero yinhîrî takî tî on wara xakñê Xisirew pono hara, Naboce tî mîk xakñê noro yosotî. Noro natîrî tî xakñê uupa yatî. Iito tî xakñê yînatîrî Xisirew po rma. Akabe mîn mîtwo rma tî xakñê, Samaria pono komo kayaritomon mîn mîtwo.

²Ero ke on wara tî kekñê Akabe Naboce ya, Ai oyakno, anatîrî yewtî cma re mîmyas owya uupa yewtî. Omîn mîtwo xa nas okre. Ahsîche tak onatîrî yewtî me wiifasî mîn hak yewtî me. Anarî tak wîmyas hara awya uupa yewtî rma hara. Kîrwan wîmyas awya on yopono okre. Puranta xe xa tko awexitaw ero rma wîmyasî anatîthîrî yecenarî xa, kekñê tî yîwya.

³On wara tko tî kekñê Naboce, Apohana apa, kekñê tî, oporin pen komo rowontho mîn okwe onatîrî yewtî. Ero ke tîmîhra was awya. Kporin komo yanme rma ero wa wîlkes awya, kekñê tî.

⁴Ero wa kacho yentache tîmîn yaka takî tî cekñê hara Akabe. Ahwora tî cekñê, tîrwoñê marha. Ero wa tî xakñê tanwekrî poyero Naboce ya, Xisirew pono ya. Oporin pen komo rowontho tîmîhra was awya, karî ke tî yîwya. Ero ke tîkaman pona takî tî ñetîrapekñê Akabe. Mîîmo wacan wece cewru makî tî ñetaknamekñê. Eseresmara ro makî tî xakñê.

⁵Ero yinhîrî Xesabew takî tî mokyakñê enso, yipic ha. On wara tî kekñê ciiño ya, Ahce poko mîrwona kica? Ahce kacho eseresmara mai okwe? kekñê tî yîwya.

⁶On wara tî kekñê Akabe yîwya, Oyanwekî kica Naboce, Xisirew pono. On wara wîlka yîwya, Anatîrî yewtî cma re mîmyas owya epethîrî pona puranta pona. Anarimaw yiixe awexitaw anarî wîmyas hara awya uupa yewtî xa marha on yemtaka hara, wîlka yîwya. Pîra, onatîrî yewtî tîmîhra wasî awya, kekñê tko owya kica, kekñê tî.

⁷On wara tko tî kekñê Xesabew yipici, Ai ha, Ixaw Yana komo kayaritomon ma re amoro? Ahtoko tak ha, eseresmakî, tahwore tak esko. Owî rma wîmyasî Naboce natîrî yewtî awya, Xisirew pono natîrî yewtî ha, kekñê tî yîwya.

⁸Ero yinhîrî takî tî karita mewrekñe Xesabew Naboce yenmayipu komo yakan, poritomo komo yakan, antomañe komo yakan marha. Akabe nmewretho tan, kacho tî mewrekñe karita poko kica. Kayaritomo kuknon ke marha tî karita yen nahkoromekñe.

⁹On wara kacho tî mewrekñe, Ai, oyakno komo, on wara wîkes awya so, kaamo men yukuknomacoko awesenmetopo komo me, eseresmara awehtopo komo me ha. Ero po tak Naboce eremanmecoko enîno riñe yapon po. Esenmexapu komo yopono me noro cirko.

¹⁰Ero yinhîrî kicicitho komo tak mohcowpe asakî noro yaka. Ñeremacowpe noro yeepatai rma, asakî. Ero yimaw Naboce yekantopo poko tak ñekatîmcowpe ñexamro. On wara kacowpe noro poko, Kicicitho me ro mak nîmtapotai moso Kaan poko, kayaritomo poko marha, kacowpe noro poko. Ero wa kacho yentache awya so Naboce tak aacoko ewto poi. Iito takî waihkakoko toh ke, kacho tî mewrekñe.

¹¹Ero ke Xesabew mtapotachonho yaw roro rma takî tî xatkeñe Naboce yenmayipu komo, poritomo komo, antomano riñe komo marha. Noro karitan yaw roro rma tî Naboce pen ñiifatkeñe.

¹²Kaamo tî nukuknometkeñe esenmetopo komo me, eseresmara ehtopo komo me marha. Ero wa esenmekiche so Naboce takî tî ñeremanmekyatkeñe enîno riñe yapon po, esenmexapu komo yopono me.

¹³Ero yinhîrî takî tî kicicitho komo mokyatkeñe kîrkomo asakî. Naboce yeepatai rma tî ñeremetkeñe. Kicicme noro yehtoponho tî ñekatîmyatkeñe iitono komo ñientarî me. Kicicitho me ro mak moso nîmtapotai Kaan poko okwe, kayaritomo poko marha, ketkeñe tî kica Naboce poko. Ero wa kacho yentache tak Naboce pen takî tî naafatkeñe ewto poi. Iito takî tî toopu nafmetkeñe etapacho oko. Emapona ñetapetkeñe twaihkaxi ro thakwa okwe.

¹⁴Ero yinhîrî on wara kacho takî tî ñekatîmpetkeñe Xisirew pono komo Xesabew ya, Naboce pen amna ñetapa toh ke. Twaihso tak nasî, kacho tî ñekatîmpetkeñe yîwya.

¹⁵Ero ke ero wa kacho tî ñencekñe Xesabew, Twaihso tak nasî Naboce pen. Toh ke amna ñetapekñe, kacho tî ñencekñe. Ero ke on wara takî tî kekñe Akabe ya, Ai, Akabe, ahtoko tak ha. Naboce natîtho yewtî tak ahsîta. Kañpe exihra takî tî nai osomunhîrî pen, Naboce. Twaihso takî tî nai, kekñe tî yîwya.

¹⁶Ero wa kacho yentache tak Akabe ya, Twaihso takî tî nai Naboce pen, kacho yentache nîhcekñe takî tî. Naboce pen natîtho yewtî yahsîso tî cekñe.

Akabe Komo Waihkatikacho Ñekatîmyasî Erias

¹⁷⁻¹⁸Ero yimaw rma tko tî Kporin komo nîmtapowakñe Erias yakro, Cisbi pono yakro. On wara tî kekñe yîwya, Ai, Erias, etoko pupyaka Akabe

yakro ceseposo ro, Samaria pono yakro. Naboce pen natîtho chew nasî. Iina tomo oroto ahsîso tînatîrî yewtî me.

¹⁹On wara kasko yîwya, On wara kesî Kporin komo awya, Tantono pen na mîwaikai, yînatîthîrî na mahsî? On wara marha kesî Noro awya, Naboce pen kamxukutho ñemeye xapari iito xa marha akamxukuthîrî ñemeyas hara xapari, awyanî ro xa ñemeyasî, kes awya, kasko yîwya, kekñe tî Kporin komo yîwya.

²⁰On wara tî kekñe Akabe Erias ya noro yenîche, Ow ma menwo okwe amoro, yiixera oyehtopo ro? kekñe tî yîwya. Nhnk, kenwo tak ha, kekñe tî Erias yîwya. Kicicitho yanton me metîmyakñe epethîrî ponan wara rma. Kicicme ro mak aweñasî Kporin komo.

²¹Ero ke on wara kesî Kporin komo awya, kîwîrîmexe so ro mak men okwe. Awepamthîrî pen komo waihkesî kîrkomo. Anto me cehsom pen komo, tanme ro cehsom pen komo marha, ahnoro mak waihkesî awepamthîrî pen komo, Ixaw Yana chewno kom ha.

²²Ayananînhîrî pen komo wiifasî Xeroboaw pen yananînho wara rma, Baasa pen yananînho wara xa marha wîifasî, Aias mumutho pen yananînho wara. Ero wa awepamthîrî pen komo wiifasî orwonmekrî ke awya. Ixaw yana komo mirpesî kicicitho pokono me kica. Ero ke kîrwonasî apoko, kes awya.

²³On wara marha kesî Kporin komo Xesabew poko hara, Xesabew pen puntho tak noñesî xapari Xisirew wacan mîtwo rma, kesî.

²⁴On wara marha kesî apoko hara, Akabe yepamtho pen komo waihyataw ewto po xapari yotî me mak nasî yupunthîrî. Woskara po waihyataw so kwacinama yotî me tak nas hara, kes apoko, kekñe tî Erias. Ero wara tî kekñe Erias Akabe ya.

²⁵Noro yipu tî mîk xakñe Akabe, kicicme ro makî tî xakñe anarî komo yopo ro mak okwe. Kicicitho pokono ro me makî tî ñehtîkekñe epethîrî pona cetapickaxmu wara ro mak okwe. Kicicitho pokono ro me mak noro ñeeñakñe Kporin komo. Ero wa tî xakñe Akabe twakpamnôrî ke cipici ya, Xesabew ya.

²⁶Mîk hak warai me ciixaputho pokono ro me tî xakñe, kicicitho pokono ro me xa. Amohew pen komo wara rma tî xakñe kica. Ñexamro pen waihkapekñe Kporin komo Ixaw Yana komo ya, ñexamro pen wara rma tî xakñe okwe. Ero wara tî xakñe Akabe okwe.

²⁷On wara tko tî xakñe Akabe Erias mtapotarî yentache, tponon takî tî nahxaikekñe, kumixitho tî namruiyakñe, ceseresmache tî wacekñe, Okwe okwe, kacho poko makî tî ñenmayakñe. Ero wa takî tî xakñe Akabe.

²⁸⁻²⁹Ero ke on wara takî tî kekñe Kporin komo Erias ya, Cisbi pono ya, Omamakan me ñecifasî Akabe, enko xe exirî. Kîwîrîmexe so ro mak okwe, wîlkekñe ka yîwya. Ero wa ecirirî ke tko yîwîrîmano cirihra rma ka wasî noro waipîkaw. Yumumuthîrî exitaw kayaritomo me ero yimaw

mak tak iyananînhîrî komo wîwîrîmesî, kekñe tî. Ero wa tî kekñe Kporin komo Erias ya.

Siriu Komo Wapari Me Tohra Ehcoko, Kesî Mikaias Akabe Ya

22 ¹Taa, ero yinhîrî on wara takî tî xatkeñe Ixaw Yana komo, osorwaw ro tî ka ñicimñipunwatkeñe etañmara so Siriu komo yakro.

²Ero yinhîrî takî tî, 3-inhîrî me yicimñipuntache tak Ixaw Yana komo kayaritomon yenso cekñe Xeosapa, Xuta yepamtho komo kayaritomon.

³Iito exitaw Ixaw Yana komo kayaritomon tî nîmtapowakñe tmaywen komo yakro. On wara tî kekñe yîwya so, Ai, oyakno komo, on wara wîfikes awya so, Mînto nai Hamoce, Xireace pono. Kewtonthîrî komo rma mîn. Nahsiyakñe okwe Siriu komo kayaritomon. Entara katî matu ahsîtoponhîrî? Ahce kacho yohno ñhe tohra tatu ahsîso xa hara? kekñe tî yîwya so.

⁴Ero yinhîrî on wara tî kekñe Akabe Xeosapa ya hara, Ai, oyakno, mokuhra mai oyakro Siriu komo wapari me. Hamoce yahsîso cma re tîhcexe, Xireace pono yahsîso, kekñe tî yîwya. Taa, kmokya ham awakro. Noro re thakwa kîwyam, noro re marha kmaywen komo, noro re marha koh komo kawaru hara, kekñe tî.

⁵On wara marha tî kekñe Xeosapa Akabe ya, Kporin komo mtapotarî cma re ka mencesî ero poko, iina kîwtotopo komo poko, kekñe tî yîwya.

⁶Ero ke weronomano riñe komo tî nañikyakñe Akabe, 400. On wara tî kekñe yîwya so, Ai, oyakno komo, Ahce wa wai awya so, Hamoce Xireace pona kîwce etañmaxi? Tohra kat wai iina? kekñe tî yîwya so. On wara tî ñeyukyatkene ñexamro, Apa, etoko rma, kayaritomo amoro. Ero yahsîñe me wa awifasî Kporin komo, ketkeñe tî yîwya.

⁷On wara tko tî kekñe xa hara Xeosapa, Exihra katî nai tan achew so Kporin komo poko kweronomañe hara? Noro yipu mtapotarî xa centapore nasî, kekñe tî Akabe ya.

⁸On wara tî kekñe Akabe Xeosapa ya, Nai rma re tan cewñe mak Kporin komo pokono weronomano riñe, Mikaias tî mîk noro yosotî, Inra mumuru ha. Noro xera ro makî tko wasî. Kîfwañhe oyehtopo yekatîmñe pîñî ro mak mîkî kica, oyesemetanmetopo yekatîmñe mak mîk kica, kekñe tî. Okwe, kekñe tî Xeosapa, ero wa kahra ro mak cexpore nai, kekñe tî.

⁹Ero yinhîrî on wara takî tî kekñe Akabe tmaywen ya, Ai, Mikaias ehta yohno, Inra mumuru, kekñe tî yîwya. Ero ke tî cekñe añihso.

¹⁰Noro yañihso torî poko Ixaw Yana komo kayaritomon tî xakñe Samaria wacan metataw, Xeosapa yakro rma tî iito xatkeñe Xuta komo kayaritomon yakro. Kayaritomo ponon yaw tî xatkeñe kawno yaw. Puruma yatho yîpîpîtîkacho tî xakñe iito ewto metatan mîtwo ero po

tî xatkeñe ceremaxi aapo po. Iito exitaw so weronomano riñe komo tî nîmtapowatkeñe yîñentarî komo me.

¹¹Iito tî xakñe Setekias, Kenana mumuru. Paaka meretîrî warai tî xakñe yîhyaw kuripara asakî. Yînakîtothîrî tî mîn xakñe. Ero takî tî ñenpekñe Akabe ya. On wara tî kekñe yîwya, Ai, apa, on wara nîñke Kporin komo awya, On ke, paaka meretîrî warai ke rma Siriu komo mîparaxke twaihkatîkaxi ro kfa mak, kekñe tî.

¹²Ero wa marha tî ketkeñe ahnoro weronomano riñe komo Akabe ya. Etoko rma Hamoce Xireace pona Siriu komo yañmaxi. Iyopo so wa masî. Nañmape rma tî Kporin komo awya, ketkeñe tî yîwya.

¹³Taa, on wara tî kekñe Mikaias yañikñe yîwya, Ai oyakno, on wara wîñkes awya, kayaritomo yahworecho poko mak nîmtapowaxe kweronomañe komo. Iito re mak kexe cewñan wara rma. Ero ke ñexamro wara xa marha cma re mîmtapowasî amoro hara, kayaritomo yahworecho poko mak ha, kekñe tî yîwya.

¹⁴On wara tko tî kekñe Mikaias, Kporin komo nasî waipîñî ro me, ero xa marha nasî omtapotarî tan yaaro xa, Ahce wa na nîñke Kporin komo owya amñe, ero mak xa wekatîmyasî yîwya, kekñe tî.

¹⁵Ero yinhîrî takî tî kayaritomo yaka cekñe Mikaias. Mokuche on wara tî kekñe kayaritomo yîwya, Ai, Mikaias, on wara wîñkes awya, Ahce wa amna nai awya, amna cee Hamoce Xireace pona waapa me, tohra katî amna nai awya? kekñe tî yîwya. Etoko rma, iyopo so ehcoko, kekñe tî Mikaias yîwya. Nañmapesî rma Kporin komo awya so, kekñe tî yîwya.

¹⁶Kica, kekñe tî Akabe yîwya. Emapona roro re wîñkesî awya hara, Yaaronno mak men ekatîmko owya. Taa, Kporin komo mtapotarî mak wekatîmyas ha, Noro ñentarî me tan wîñkes ha, kasko owya, wîñkesî roro cma re awya.

¹⁷Ero yinhîrî on wara takî tî kekñe Mikaias, Ixaw Yana komo wenwo takpaxi ro mak miya so îh po so. Osomumnî wara ro mak wenwo opefa wara. Ero wa eefataw so owya on wara nîñka Kporin komo owya, Osomumnî me mak naxe ñexamro okwe. Ero ke tîmîn yaka so mak tocowpe hara, waapa me tohra ro mak ñehcowpe, nîñka owya, kekñe tî.

¹⁸Ero wa kacho yentache on wara takî tî kekñe Akabe Xeosapa ya, Entakî xe yîmtapotarî. Yaaro rma wîñka awya, Oyahworecho yekatîmñe pîñî ro mak mîk noro, oyahwokacho yekatîmñe mak mîk ha, wîñka rma awya, kekñe tî.

¹⁹On wara tko tî kekñe xa hara Mikaias, Ai, Kporin komo mtapotarî xa hara entacoko. Noro rma wenwo Kporin komo. Kayaritomo yapon po wenwo ceremaxi. Kah yawno komo marha wenwo Noro mîtwo piiri. Mehxa wenwo meñpono pîn, xehxa wenwo meñpono pîn xa marha.

²⁰Ero yimaw Kporin komo tak nîmtapota. On wara nîñka iitono komo ya, Onoke xa cee Akabe wakpamnoso Hamoce Xireace pono komo waparî me

torî poko? Onoke iina torî poko wakpamnoya iito tak waihtome? nîlka yîwya so. Ow ha na, kekñe anarî. Ow xa na, kekñe anarî hara. Ero wa so ketkeñe.

²¹Ero yimaw moko anarî hara ekatî Kporin komo yeepataka. On wara nîlka yîwya, Ai, Apa, ow xa Akabe wakpamnoyasî iina totopo poko, nîlka.

²²Ahce wa mîwakpamnoya? nîlka Kporin komo yîwya. On wara ñeiku ekatî, Ñexamro weronomañe komo mtaw tak wasî. Cemarontaxmu me ñexamro wiifasî, nîlka. Taa, ero wa ciino ciriche awya Akabe mîwakpamnoya rma ham. Awanme cee ham. Ero ke ero wa ciino riso etoko, nîlka yîwya. Ero wa nîlka Kporin komo ekatî ya.

²³Ero ke ero wara rma nîmtapowaxe moxam, aweronomañe komo, entakî xe. Cemarontaxmu tak ñirî ham Kporin komo moxamu mtaka, ekatî mîk ñirî ham. Awaitopo tko ñekatmo Kporin komo, kekñe tî Mikaias yîwya, Akabe ya.

²⁴Ero yinhîrî Setekias takî tî cekñe Mikaias yewkatapaxi. Eepataka rma tî ñetapekñe oko. On wara tî kekñe yîwya etapetaw, Ahto xa tomo ekatî ohyai awakro yîmtapotax hara, Kporin komo ñeñepetho ha, kekñe tî yîwya.

²⁵On wara tî ñeyukyakñe Mikaias yîmtaka, Ero rma wa meeñasî amñe awcetaw eseyamso mîmo yamtakpon yaka, atumnawno yaka xa, kekñe tî yîwya.

²⁶Ero yinhîrî on wara tî kekñe Akabe tmaywen komo ya, Mikaias aacoko Amon yaka, ewto yenñe yaka. Xoas yaka marha aacoko kayaritomo mumuru yaka.

²⁷On wara kacoko yîwya so, Moso ahrucoko kahrutopo yaka. Iyurmacoko wahra mak, wokpacoko marha wahra mak. Ero wa yînahmakî omohtopo pona roro. Cerepore rma kmokyas hara amñe, kekñe tî tmaywen komo ya.

²⁸On wara tko tî kekñe Mikaias, cerepore rma amokyataw hara amñe Kporin komo pînî mtapotarî wekatmo ham, wîkesî. Omtapotarî ponaro men ehcoko amyamro oyentañe komo, kekñe tî. Ero wa tî kekñe Mikaias.

Akabe Pen Tak Waihyasi

²⁹Ero ke takî tî cetkeñe ñexamro Hamoce Xireace pona. Ixaw Yana komo kayaritomon, Xeosapa, Xuta yepamtho komo kayaritomon mîk ha, ero wara tî cetkeñe.

³⁰Iina toche so on wara tî kekñe Akabe Xeosapa ya, Anarî kuknon yaw men kîwces ow. Amoro reha amruko ahnorono, kayaritomo ponon, kekñe tî yîwya. Ero ke anarî kuknon yaw takî tî cekñe Ixaw Yana komo kayaritomon. Ero wa tî cekñe noro cetafmaxmu komo cheka.

³¹Ero yimaw on wara tî xakñe Siriu komo kayaritomon, tîtararan yaañe yantomañe komo yakro takî tî nîmtapowakñe. Yaake tî xatkeñe noro tararan

yaañe komo yantomañe, 32 tî. On wara tî kekñe yîwya so, Noro pîntho komo yakro etañmara ehcoko, aano riñe me cehsom komo yakro meero etañmara ehcoko. Ixaw Yana komo kayaritomon yakro mak etañmacoko, kekñe tî yîwya so.

32 Ero ke takî tî etañmetaw so on wara xatkeñe tarara yaañe yantomañe komo, Xeosapa tî ñeeñatkeñe. Ero ke on wara tî ketkeñe, Mîkro ham Ixaw Yana komo kayaritomon, ketkeñe tî. Ero ke noro wece takî tî cetkeñe waihkaxi. Mokyataw so tko tî ñemtarakekñe Xeosapa.

33 Ero ke Ixaw Yana komo kayaritomon pîn me takî tî noro ñeeñatkeñe hara Siriu komo. Ero ke anana tî cetkeñe yîhyai hara.

34 Ero yimaw iito tî xakñe sowtatu, Siriu. Krapa takî tî ñehsakñe noro merpono pîn komo wece mak, Ixaw Yana komo wece. Mîkro xa wîtweŝi, kahra rma tî xakñe. Iyuhre tko tî cekñe Ixaw Yana komo kayaritomon po xa. Kuripara xakñe noro ponon. Ero raconho yotaka xa tî noro pen wekñe oko. Ero ke on wara tî kekñe tîtararan yaañe ya, Ai, miya kaika hara. Cetañmaxmu komo yai ow arko. Twoso was oko, kekñe tî yîwya.

35 Ero kaamo po tî ñetañmetiketkeñe rma Ixaw Yana komo Siriu komo yakro. Sowtatu komo chew rma tî xakñe Akabe Siriu komo wece cewru. Tîtararan yaw rma tî xakñe. Noro tî ñecehcetkeñe maywen komo epîrkara ehtome. Kamxukwakñe tî wotoponhîrî. Tarara mapirî yaka rma tî ñesenmekyakñe kamxukuthîrî.

36 Ero yinhîrî takî tî kaamo yemihcataw on wara kacho takî tî ñencetkeñe sowtatu komo. Ñeexi tak ha. Awewton komo pona so tak etocoko xa hara, aweken komo pona so ha, kacho tî ñencetkeñe.

37 Ero yimaw takî tî waihyakñe kayaritomo pen. Okoputhîrî tko tî naaŝatkeñe Samaria pona. Iina takî tî okoputhîrî nahruyatkeñe.

38 Ero yinhîrî Akabe pen tararantho takî tî koroketkeñe Samaria po rma. Tuuna yecihtaw tî koroketkeñe, ñikitho yecihtaw. Woomam komo yeyehtopo ro tî mîn xakñe tuuna, kîîrî pokono ro komo yeyehtopo kica. Tarara koroketaw xapari tî ñemeyakñe kayaritomonhîrî pen kamxukutho. Ero wa tî ñemeyakñe Kporin komo mtapotarî yaw roro rma, Akabe pen ya kekñe ero yaw roro rma.

39 Miya rma nai Akabe pen yehtoponho. Mîmo tî ñirpekñe erepanci yotho ciixapu. Ewto mko marha tî ñirpekñe yaake. Ahnoro noro pen yehtoponho naŝi tmewreso karita yaw, Ixaw Yana Kayaritomon Komo Yehtoponho, kacho yaw.

40 Ero wa takî tî xakñe Akabe pen, tporin pen komo yakro takî tî nîwînkîyakñe. Ero yinhîrî yumumuthîrî takî tî xakñe kayaritomo me, yîhretawno me hara. Akasias tî xakñe yumumuthîrî yosotî. Ero wa tî xakñe.

Xeosapa Rma Naŝi Xuta Komo Kayaritomon Me

41 Taa, on wara tî xakñe Xeosapa hara, Asa pen mumutho, Xuta komo kayaritomon me tî xakñe pahxa rma ha re. 4 cimñipu exitaw Akabe Ixaw

Yana komo kayaritomon me, ero yimaw takî tî Xuta komo kayaritomon me ñiifatkeñe Xeosapa.

42 35 cimñipu tî xakñe Xeosapa yewrutoponho kayaritomo me tak exitaw. Pakhî tî xakñe kayaritomo me, 25 cimñipu. Xerusaren tî xakñe noro yewton. Yinocwan yosotî tî xakñe Asuba, Siri yemsîrî.

43 Tîim pen wara rma tî xakñe Xeosapa, Asa pen wara. Takîhso tî noro ñeeñakñe Kporin komo. Tîim pen yehtoponho yaw roro rma tî xakñe etowra. Iito rma tko tî xakñe tîmsom yaponî mko îh po so rma. Iina so rma tî Ixaw Yana komo nakñiyatkeñe kica Kporin komo ya tîmsom. Tookuthîrî komo puntho tî nakñiyatkeñe, kotoporem marha.

44 Ixaw Yana komo kayaritomon yakro marha tî nîmtapowakñe Xeosapa etkurunpetopo komo poko.

45 Miya rma nai Xeosapa yehtoponho. Kafpe tî xakñe, sowtatu komo tî naafakñe etařmaxi anarî rowon pono komo yakro. Ero wa noro yehtoponho nai tmewreso karita yaw, Xuta Yepamtho Kayaritomon Komo Yehtoponho, kacho yaw.

46 On wara marha tî xakñe Xeosapa, tîim pen waipuche iito rma tî ñeeñakñe kîrkomo, wooxam pokono ro komo. Eñepetîkara tî xakñe Asa, Xeosapa yîim ha. Noro yipu komo takî tî ñeeñepkñe Xeosapa Kanan poi.

47 Ero yimaw marha Eton pono komo kayaritomonî ro exihra tî xakñe. Kayaritomo maywen makî tî xakñe iitono komo yenîñe me.

48 On wara marha tî xakñe Xeosapa, kanawa imo tî nakîhtopekñe Tahsisi pono komo nakîhtotho warai. Opi pona eñepe xe tî xakñe ooru ka. Tohra rma tko tî xakñe kanawa imo. Esion Xebe nakwataw rma tî ñewakrokekñe okwe.

49 Ero yimaw on wara tî kekñe Akasias, Akabe pen mumutho, Xeosapa ya tî kekñe, Omaywen komo cma re weñepesî akanawarî yaw amaywen komo yakro, kekñe tî yîwya. Nanwekyakñe tko tî Xeosapa. Akasias maywen tî eñepera xakñe tmaywen komo yakro kanawa imo yaw.

50 Ero yinhîrî takî tî nîwînkîyakñe Xeosapa pen tporin pen komo yakro. Tporin pen komo yocho mîtkoso rma tî okoputhîrî nahruyatkeñe Tapi pen Yewtontho pona rma, tporin pen yewtontho pona ha. Ero yinhîrî Xewraw takî tî xakñe hara kayaritomo me tîim pen yekenho yakan me hara.

Akasias Tak Nasî Ixaw Yana Kayaritomon Me

51 Taa, on wara takî tî xakñe Akabe pen mumutho hara, Akasias ha, 17 cimñipu takî tî xakñe Xeosapa yehtoponho, Xuta komo kayaritomon me ehtoponhîrî ha. Ero cimñipu po tak Ixaw Yana komo kayaritomon me takî tî xakñe Akasias hara. Samaria tî xakñe noro yewton. 2 cimñipu makî tî xakñe kayaritomo me.

52 Kicicme tî noro ñeeñakñe Kporin komo. Tîim pen yehtoponho yaw roro rma tî xakñe okwe, tînocwan pen yehtoponho yaw roro marha. Xeroboaw

Ñebace yehtoponho yaw roro marha tî xakñe kica. Kicicitho poko Ixaw Yana komo panatanmekñenho pen mîk xakñe Xeroboaw, noro wara xa marha tî xakñe Akasias hara.

⁵³Baaw poko roro tî xakñe. Oporinî ro amoro, kekñe tî yîwya kica. Ero wa exirî ke Kporin komo nîrwonakñe noro poko ha. Tîim pen wara rma tî xakñe kica Kporin komo yîrwonmekñe me. Ero wa tî xakñe Akasias.

2 Kayaritomo Komo Yehtoponho

2 Kayaritomo Komo

Akasias Pen Waihkesi Kaan Anari Ro Ponaro Exiri Ke Kica

1 ¹Taa, Ixaw Yana kayaritomon komo yehtoponho rma tan wekatimyasí. Nêxamro kayaritomon pen tí waihyakñe Akabe pen. Noro pen waipuche yumumuthîrî takî tí xakñe kayaritomo me hara, Akasias ha. Ero yimaw takî tí Moabe pono komo takî tí ñetanwekyatkeñe, Akasias yewetîñe me exihra takî tí xatkeñe. Ero wa tí xatkeñe Moabe pono komo.

²Ero yimaw takî tí on wara xakñe Akasias, ñepîrkekñe takî tí noro pen cerewre ro mak oko. Tîmîn yai rma tí ñepîrkekñe eporino yai. Amtakpo tí xakñe yîmîn yaw, eporino. Twacaye rma tí re mîn xakñe amtakpo taraxem ke. Ero ke waaca pen tí ñetaxikwekekñe epîrketaw. Kai ro cepîrkari ke tí namotoyakñe tak. Ero ke tmaywen komo takî tí nañikyakñe. On wara tí kekñe yîwya so, Ai, etocoko amyamro Ekron pona. Iito tí nai Baaw-Sebube, ponaro iitono komo yehtopo. Noro mtapotarî entatako. On wara kacoko yîwya, Amna kayaritomon nasî okohme okwe. Ahce wa nai amñe awya, kâfpe nai hara, waihya katî? kacoko yîwya, kekñe tmaywen komo ya.

³Ero yimaw rma tko Kporin komo yancun takî tí nîmtapowakñe Erias yakro, Cisbi pono yakro. On wara tí kekñe yîwya, Ai, Erias, miya etoko Samaria yesamarî yaw. Kayaritomo maywen komo yakro esepotpona etoko. On wara kasko yîwya so, Ahce kacho mîîcetu miya Baaw-Sebube mtapotarî yentax ha? Ponaro xa Ekron pono komo yehtopo mîk okwe. Ahce kacho noro yipu mtapotarî yentaxî mîîcetu kica? Kaan katî exihra nai iito Ixaw Yana komo chew awya so?

⁴On wara tí nîîke Kporin komo akayaritomon komo ya awya eñepeno rirî ke, awomra takî tí mai. Kuywa po masî, ero po rma mîwaiya okwe, nîîke. Ero ke ero wa katatko yîwya, aweñepeñenhîrî komo ya, kekñe tí yîwya. Ero wa tí kekñe ancu yîwya. Ero ke tí cekñe Erias.

⁵Ero yinhîrî takî tî êñepexapunhîrî komo ñetîrametkeñe hara. Ñexamro yenîche on wara tî kekñe kayaritomo yîwya so, Ahce kacho mîmohcow hara? kekñe tî.

⁶On wara tî ñeyukyatkene, on wara kañe thakwa amna ñeporî. On wara nîika amna ya, Etocoko hara akayaritomon komo yaka, aweñepeñenhîrî komo yaka. On wara kacoko yîwya, On wara kesî Kporin komo awya, Ahce kacho amaywen komo meñepew Baaw-Sebube mtapotarî yentaxi, ponaro Ekron pono komo yehtopo mtapotarî yentax ha? Kaan exihra ma nai ke tanî, Ixaw Yana komo chew? Ero wa eñepeno rirî ke awya yîhtora ro makî tî mai okwe akuywan poi, yiipo masî ero poi. Ero po rma tî mîwaiya okwe, kesî Kporin komo awya, nîika amna ya, ketkeñe tî kayaritomo ya.

⁷On wara tî kekñe kayaritomo yîwya so, Ai ha. Onoke warai xa mîk moko ahyaka so ero wa kaxi? kekñe tî yîwya so.

⁸On wara tî ñeyukyatkene, tîhpoxem xa mîk ñeexi, taañapotuyem marha mîk paaka picho ke, ketkeñe tî. Ai ha, Erias xa mîk ham Cisbi pono, kekñe tî kayaritomo.

⁹Ero yinhîrî takî tî sowtatu yantomañe ñeñepekñe kayaritomo Erias yañihso. 50 sowtatu komo tî ñeñepekñe noro yakro. Ero ke Erias yaka tî cetkeñe. Îh keñarî po tî xakñe Erias, matîwîn meretwo ceremaxi. On wara tî kekñe sowtatu yantomañe yîwya, Ai, Kaan yakrono ro amoro, on wara tî nîike kayaritomo awya, Amok ha, nîike tî, kekñe tî yîwya.

¹⁰On wara tko tî ñeyukyakñe Erias yîmtaka, Kaan yakrono ro me oyexitaw wehto tak moko kah yai awakñitopo, anantomarî komo yakñihtopo marha, kekñe tî. Ero ke wehto takî tî ñepîrkekñe oco kah yai. Sowtatu yantomañe pen tî nakñiyakñe 50 pen komo yakro rma okwe.

¹¹Ero yinhîrî takî tî anarî komo ñeñepekñe hara kayaritomo. 50 xa marha tî ñeñepekñe sowtatu komo, antomañe komo yakro. Toche so on wara tî kekñe ñexamro yantomañe Erias ya, Ai, Kaan yakrono ro amoro, on wara tî nîike kayaritomo awya, Amok ha yohnno, nîike tî, kekñe tî yîwya.

¹²On wara tko tî ñeyukyakñe Erias, Kaan yakrono ro me oyexitaw wehto tak moko kah yai awakñiñe komo, anantomarî komo pen yakro rma, kekñe tî. Ero ke wehto takî tî ñepîrkekñe xa hara oco kah yai. Sowtatu yantomañe pen tî nakñiyakñe yînantomarî komo yakro rma, 50 pen komo yakro rma okwe.

¹³Ero yinhîrî takî tî anarî komo ñeñepekñe xa hara kayaritomo. 50 xa hara tî ñeñepekñe sowtatu komo, antomañe komo yakro. On wara tko tî xakñe noro, ñexamro yantomañe, Erias yenîche ñeremekñe takî tî tosokmuru po noro yeeptai. On wara tî kekñe yîwya, Ai, Kaan yakrono ro amoro, on wara cma re wîlkes awya, tîpîñe cma re ow meeñasî. Tîpîñe marha cma re oyakrono komo meeñasî. Awanton mak amna.

¹⁴Wehto tî moko sowtatu yantomañe pen komo yakñiñe okwe. Asakno roro rma tî nakñipu antomañe pen komo, 50 pen komo yakro rma okwe. Wara rma opînîn yaw takî cma re masî, kekñe tî.

¹⁵Ero yimaw on wara tî kekñe Kporin komo yancun Erias ya, Noro yakro tak etoko. Erasîra tak esko noro pona, kekñe tî. Ero ke cekñe takî tî Erias noro yakro kayaritomo yaka.

¹⁶On wara tî kekñe yîwya, Ai, kayaritomo, on wara men kesî Kporin komo awya, ahce kacho amaywen komo meñepeî Ekron pona Baaw-Sebube mtapotarî yeñtachome? Kaan katî exihra nay tan, Ixaw Yana komo chew aweronomañe? Anarî mtapotarî yenta xe awexirî ke yîhtora ro mak masî kuywa poi. Metîrapoi ero po rma takî tî mîwaiya okwe, kekñe tî yîwya. Ero wa tî kekñe Erias Akasias ya.

¹⁷Ero ke waihyakñe takî tî Akasias pen okwe Kporin komo mtapotachonho yaw roro rma, Erias kekñe ero wa kachonho yaw roro. Yumumuthîrî tko tî exihra xakñe. Ero ke Xoraw takî tî xakñe kayaritomo me Akasias pen yemtaka hara. 2 cimñipu tî xakñe kayaritomo me Xeoraw Xosapa yehtoponho, Xuta yepamtho komo kayaritomon yehtoponho ha. Ero yimaw Ixaw Yana komo kayaritomon me ñecifakñe Xoraw.

¹⁸Miya rma nasî Akasias pen yehtoponho. Ahnoro rma nasî tmewreso karita yaw, Ixaw Yana Kayaritomon Komo Yehtoponho, kacho yaw. Ero wa tî xakñe Akasias pen.

Kah Yaka Cesî Erias

2 ¹Ero yinhîrî takî tî pahnoke xakñe Erias yaatopo kah yaka. Kah yaka arî xe tî xakñe Kporin komo. Ocowo ke arî xe tî xakñe cetapomrisom ke. Aatopo me exporo exitaw Xiwkaw poi takî tî cekñe Erias esama yaw. Erisew yakro tî cetkeñe.

²On wara tko tî kekñe Erias Erisew ya, Ai okopuci, tanî cma re masî. Betew pona tak oyeñepesî Kporin komo, kekñe tî. On wara tko tî ñeyukyakñe Erisew, Kporin komo nasî waipînî ro me, yaaro. Amoro marha masî waipîra, yaaro. Ero wa xa marha yaaro xa wîlkesî, anomra ro mak wasî, kekñe tî.

³Ero ke Betew pona takî tî cetkeñe. Iina epatakache so Erisew yaka takî tî mokyatkeñe kweronomañe npanatanmekrî komo. On wara tî ketkeñe yîwya, Ai, apa, apanatanmekñenñîrî pen takî tî naafa Kporin komo oroto ahyai. Ero wa kacho na mentai? ketkeñe tî yîwya. Nhnk, wentai rma. Tîtkeñe mak ehcoko, kekñe tî Erisew yîwya so.

⁴Ero yinhîrî on wara tî kekñe hara Erias Erisew ya, Ai, okopuci, tanî cma re mas amoro Betew po. Xeñko pona takî tî oyeñepe hara Kporin komo, kekñe tî. On wara tko tî ñeyukyakñe Erisew, Kporin komo nasî waipînî ro me, yaaro. Amoro xa marha masî waipîra, yaaro. Ero wa xa marha yaaro xa wîlkes awya, anomra ro mak wa wasî, kekñe xa hara tî.

⁵Ero ke Xefko pona takî tî cetkeñe hara. Iina epatakache so Erisew yaka tî mokyatkeñe iitono kom hara, kweronmañe npanatanmekrî komo. On wara tî ketkeñe yîwya, Ai, apa, apanatanmekñenhîrî pen takî tî naafa Kporin komo ahyai oroto. Ero wa kacho na mentai? ketkeñe tî yîwya. Nhnk, wentai rma. Tîtkeñe mak ehcoko, kekñe Erisew yîwya so.

⁶Ero yinhîrî on wara tî kekñe xa hara Erias Erisew ya, Ai, okopuci, tanî cma re mas amoru Xefko po. Xotaw kwaka takî tî oyeñepe hara Kporin komo. On wara tko tî ñeyukyakñe Erisew, Kporin komo nasî waipîrî ro me, yaaro. Amoro marha masî waipîra. Ero wa xa marha yaaro xa tan wîkesî, anomra ro mak wa wasî, kekñe xa hara tî. Ero ke cetkeñe xa hara asakno roro rma.

⁷Xotaw yecihtaka tî cetkeñe. Wenathîrî komo yaw tî mokyatkeñe kweronomañe npanatanmekrî komo, 50. Mooxe makî tko tî ñecececetkeñe Erias komo wece cewru. Erias komo makî tî xatkeñe cececetoso Xotaw yecihtaw Erisew yakro.

⁸Ero yinhîrî takî tî tponon mohkekñe Erias tîmkarino. Mohkache Namomiyakñe ha ka. Ero ke takî tî tuuna ñetapekñe, cmow, kekñe. Etapache rma ñetîraconkekñe takî tî tuuna. Tîhkotoso takî tî xakñe mehxa xehxa wara. Ero ke yarinho yaw takî tî wacetkeñe asakno roro rma eeco pona.

⁹Ero yinhîrî takî tî on wara kekñe Erias Erisew ya, Ai, okopuci, yiixe awehtopo etacko. Ahce ke kwakre ahyai oyarîra ka exitaw Kporin komo? kekñe tî. On wara tî kekñe Erisew, Kaan Yekatî keñe xa nasî awekatî. Ero wa xa marha opokono me exi xe wasî awehtoponhîrî hara, ayopo xa matko, asakrono wicak hara, kekñe tî yîwya.

¹⁰Ai ha, kekñe tî Erias. Kehñanmecho ha re mîn metaci ero. Wara rma ahyai oyatopo yeeñataw awya ero wicakî rma nasî awakro amñe. Oyatopo yenîhra tko awexitaw ero wicakî exihra rma nasî Noro awakro okwe, kekñe tî.

¹¹Ero yinhîrî tî cetkeñe rma ka Erias komo esama yaw. Nîmtapowatkeñe tî tîcetaw so. Ero yimaw takî tî ponañe rma ñesenpekñe tarara wehto me cehsom. Kawaru komo marha tî ñesenpekñe ero yaañe komo. Wehto me cehsom marha tî mîk xakñe kawaru hara. Tarara takî tî mokyakñe yîhyaka so Erias komo yakpacho. Ero yinhîrî kah yaka takî tî cekñe Erias ero yaw. Ocowo chew rma tî cekñe, cetapomrisom chew.

¹²Torî tî ñeeñakñe Erisew. On wara tî kekñe Erias ya cetaw, Apatho okwe, apatho okwe. Ixaw Yana komo yukurunpeñe amoru okwe, meñpono pîn tararan komo warai. Meñpono pîn tarara yaañe komo warai marha amoru okwe, kekñe tî. Ero wa tî kekñe Erisew Erias pen cetaw. Ero yinhîrî Erias pen yenîhra takî tî xakñe. Ero yinhîrî tpononthîrî takî tî mohkekñe, nahxaikekñe marha tî. Asakî takî tî xakñe pononthîrî raconho.

¹³Erias pen pononθο marha tĩ namekyakĩne Erisew mkai epĩrkaxapunhĩrĩ. Xotaw yecihtaka takĩ tĩ cekĩne hara.

¹⁴Ero yinhĩrĩ Erias pen pononθο ke takĩ tĩ tuuna ñetapekĩne noro hara. On wara tĩ kekĩne etapetaw, Ahto tak nai Kporin komo, ponaro Erias pen yehtopo? kekĩne tĩ. Tuuna yetapache ñehkocekĩne xa hara mehxa xehxa wara. Ero ke yarinho yaw tĩ wacekĩne xa hara Erisew. Ero wa tĩ xakĩne Erisew.

¹⁵Iito rma tĩ xatkeĩne kweronomaĩne npanatanmekrĩ komo, Xeĩko pono kom ha. Erisew tĩ ñeeñatkeĩne mokyataw hara. Ero ke on wara tĩ ketkeĩne, Nnn, Kaan Yekatĩ keĩne xa xakĩne Erias pen, Noro Yekatĩ keĩne xa marha nai ham Erisew hara, ketkeĩne tĩ. Ero yinhĩrĩ yĩhyaka takĩ tĩ cetkeĩne. Noro mamaka tĩ ñesewnapekkeĩne.

¹⁶On wara tĩ ketkeĩne yĩwya, Apa, 50 naxe kĩrkomo amna yaw karitĩ komo. Ñexamro cma re meĩnepesĩ apanatanmekñenĩrĩ yeposo. Ahce wa na noro pen ñiĩfĩ Kaan Yekatĩ. Nafma hara na ñh pona, ananimaw woskara pona ha na, ketkeĩne tĩ yĩwya. Pĩra, kekĩne tĩ Erisew yĩwya so, noro yepoĩne komo eĩnepera ro mak ehcoko, kekĩne tĩ.

¹⁷Ero poko rma tko tĩ Erisew panapicketĩketkeĩne yĩtĩtmamra. Ero ke nĩhyapamyakĩne takĩ tĩ Erisew. Ero ke, Taa, epoĩne komo eĩnepecoko rma, kekĩne mak takĩ tĩ. Ero ke 50 kĩrkomo tĩ ñeĩnepetkeĩne. 3 kaamo tĩ ñepoĩatkeĩne. Erias pen yenĩhra ro makĩ tĩ xatkeĩne. Ero wa tĩ xatkeĩne.

¹⁸Iito rma tĩ ka xakĩne Erisew Xeĩko po. Ero ke yĩhyaka takĩ tĩ ñetĩrametkeĩne hara epoĩnenĩrĩ komo. Ero ke on wara tĩ kekĩne Erisew yĩwya so, Eĩnepeno cihra ehcoko, wĩĩkai re wa awya so, kekĩne tĩ. Ero wa tĩ kekĩne.

Kaĩpe Kaan Yehtopo Ñenpesĩ Erisew

¹⁹Ero yinhĩrĩ takĩ tĩ on wara ketkeĩne iitono komo, Xeĩko pono komo Erisew ya, Apa, on wara cma re kes amna awya, Kĩfwaĩhe rma re nas on amna yewton. Ero wara rma na meeña. Kicicme tko nas amna tunarĩ. Naatĩ yewtĩ mera marha nasĩ on roowo. Atĩhtara nas amna mararĩn okwe, ketkeĩne tĩ yĩwya.

²⁰Ero ke on wara tĩ kekĩne Erisew yĩwya so. Tutum ka ehcoko ohyaka yaxan. Ekĩche arĩhtocoko yĩmĩtĩ ke, kekĩne tĩ yĩwya so. Ero ke tĩ ñekyatkeĩne yĩhyaka.

²¹Ero yinhĩrĩ takĩ tĩ tuuna pĩtho kwaka cekĩne Erisew. Ero kwaka tĩ nafmekĩne yĩmĩtĩ. On wara takĩ tĩ kekĩne yĩwya so, On wara kesĩ Kporin komo awya so, On tak wakĩfwama atunarĩ komo. Waipĩra tak naxe on yeeĩne komo. Natĩkwasĩ marha tak amamarĩn komo, kesĩ Kporin komo awya so, kekĩne tĩ.

²²Ero ke ero wara takĩ tĩ xakĩne, kĩfwaĩhe takĩ tĩ xakĩne tuuna. Kĩfwaĩhe rma nas oroto. Ero wa nasĩ Erisew mtapotachonho yaw roro rma.

²³Ero yinhîrî Xefko poi takî tî ñetîramekñe Erisew Betew pona hara. Esama yaw cetaw kaŋpamxan komo takî tî mokyatkeñe yîhyaka ewto pono komo. Erisew poko tî ñetaporetkeñe kica. On wara tî ketkeñe yîwya, Etoko ñhe pema, etoko ñhe pema, ketkeñe tî yîwya kica.

²⁴Ero ke takî tî ñetaknamekñe Erisew. Ñexamro pen takî tî ñemetanmekpekñe Kporin komo ya. Ero yimaw rma takî tî uhsu komo ñepatakekñe comota chewno komo asakî, woosî re. Kaŋpamxan pen komo tî karaketkeñe oko. Yaake tî karaketkeñe karpamxan pen komo, 42 ha tî. Ero wa tî karaketkeñe oko.

²⁵Ero yinhîrî takî tî eñexa cekñe Erisew. Kahmeru Yîpîn pona tî cekñe. Eñexa takî tî ñetîramekñe hara Samaria pona hara. Ero wa tî xakñe Erisew.

Ixaw Yana Komo Tak Ñetañmexe Moabe Komo Yakro

3 ¹Taa, on wara tî xakñe Xoraw hara, Ixaw Yana komo kayaritomon me tî ñecifakñe. Samaria tî xakñe noro yewton. 18 cimñipu tî xakñe Xosapa yehtoponho Xuta yepamtho komo kayaritomon me ehtoponhîrî, ero yimaw tî Xoraw takî tî xakñe Ixaw Yana komo kayaritomon me hara. 12 cimñipu tî xakñe kayaritomo me.

²Kicicme tko tî noro ñeeñakñe Kporin komo. Tîim pen warahra tî xakñe, tînocwan warahra marha tî xakñe. Wara ñhe tî re xakñe. Pahxa tî yîim pen ñiifakñe toopu, piirino, Baaw yakro tîmtapotacho me okwe. Eronhîrî takî tî narmekñe kfa Xoraw.

³Xeroboaw Ñebace pen yehtoponho yaw roro rma tko tî xakñe kica. Ixaw Yana komo panatanmekñenho pen mîk xakñe Xeroboaw, kicicitho poko panatanmekñenho ha. Noro pen yehtoponho yaw roro rma tî xakñe Xoraw kica, ahsîpînkara rma tî xakñe. Ero wa tî xakñe noro.

⁴Taa, on wara tî xakñe Mesa, Moabita komo kayaritomon, opera yosom xa tî mîk xakñe. Noro tî nîmyakñe roro Ixaw Yana komo kayaritomon ya opefa meŋpono pîn. 100,000 tî nîmyakñe yîwya yicimñipuntaxera. Kahñeru picitho marha nîmyakñe yîwya 100,000 pocitho. Ero warai ke tî Ixaw Yana komo kayaritomo ñepemakñe yicimñipuntaxera.

⁵Ero yinhîrî Akabe pen waipuche takî tî Ixaw Yana komo kayaritomon nanwekyakñe Moabita kayaritomon. Tîmîhra takî tî xakñe opefa xîkrî yîwya, kahñeru pocitho marha tî tîmîhra xakñe.

⁶Ero ke Samaria poi takî tî cekñe Xoraw Ixaw Yana kayaritomon. Ixaw Yana komo tî nañikyakñe sowtatu me totohme so. Ahnoro tî nañikyakñe kîrkomo.

⁷Ero yinhîrî takî tî Xeosapa ya tîmtapotarî ñentamexpekñe hara, Xuta yepamtho komo kayaritomon ya ha. On wara tî kekñe yîwya, Oyakno, oyanwekyasî tak okwe Moabita kayaritomon. Ero ke mokuhra mai amoro amna yakro etañmaxi noro yakro? kacho tî ñentamexpekñe yîwya. On

wara tî Xeosapa ñeyukyakñe, Kmokyaŝ rma awakro so. Noro re thakwa kîwyam, noro re marha mîkyam kmaywen komo, noro re marha koh komo kawaru, kekñe tî yîwya.

⁸Ahto xa tîhcetu? kekñe marha tî Xeosapa. Eton Yaxawan pore kaikatko, kekñe tî Xoraw.

⁹Ero ke takî tî cetkeñe. Ixaw Yana komo kayaritomon, Xuta komo kayaritomon, Eton pono komo kayaritomon, ero wa tî cetkeñe Moabe komo waparî me. Wow me tî cetkeñe Moabe rowonî mkai. Moaxe tî cetkeñe 7 kaamo okwe. Ero yimaw ñexamro wokru exihra takî tî xakñe okwe tuuna, iyoh komo wokru exihra marha tî xakñe okwe.

¹⁰Ero ke on wara tî kekñe Ixaw Yana komo kayaritomon, Okwe, okwe, Xiya kehcaw so Kporin komo Moabita komo naŋmarî me mak ham okwe. Osorwaw taxe kîwyam kayaritomo re yîñekîthîrî komo. Kwaihkaptome so mak yîwya so kekyatkeñe so ham okwe, kekñe tî.

¹¹On wara tko tî kekñe Xeosapa, Kporin komo poko kweronomañe exihra nai tan? Exitaw Kporin komo mtapotarî cma re ka cencexe yîñekatîmrî, kekñe tî. On wara tî ñeyukyakñe iitono Xoraw maywen, Tan naŝ Eriŝew, Sapace mumuru. Erias yesemokacho yekñenho tî mîk xakñe noro, kekñe tî.

¹²Ai ha, kekñe tî Xeosapa, Kporin komo mtaporî yentañe ro mîk okre, kekñe tî. Ero ke cetkeñe takî tî yîhyaka kayaritomo komo. Ixaw Yana kayaritomon, Xeosapa, Eton pono komo kayaritomon, ero wa tî cetkeñe Eriŝew yaka.

¹³On wara tko tî kekñe Eriŝew Ixaw Yana kayaritomon ya, Ahce wa awexirî ke amtapotarî weyukya? Aamo pen weronomañe komo yaka xa matko etoko, anocwan weronomañe komo yaka ha, kekñe tî yîwya. Pîra, kekñe tî Ixaw Yana kayaritomon, Kporin komo xa amna ñeekî xiya osorwaw kayaritomo re. Moabita kayaritomon nwaihkari me mak amna ñeekî okwe, kekñe tî.

¹⁴On wara tî kekñe Eriŝew, Kporin komo naŝ waipîñ ro me, yaaro, kacho wara rma naŝ omtapotarî yaaro xa, Xeosapa ponaro cma waŝ Xuta komo kayaritomon ponaro. Noro exihra exitaw ketaw ha re awenîra ro mak waŝ, awece cewru exihra marha waŝ.

¹⁵Wara rma raatî yorkañe eeko waano yentachome owya, kekñe tî Eriŝew. Ero ke raatî yorkañe tî ñekyatkeñe yîhyaka. Raatî iyorketaw tak yîwya Eriŝew takî tî karihcekñe Kporin komo.

¹⁶Ero ke on wara tî kekñe yîwya so, On wara keŝ Kporin komo, Roowo ahtopocoko ehyatkaw so xa. Arenarî me so ahtopocoko. Meŋpora ahtopocoko on woskara tawronohkatîkaxi ro.

¹⁷On wara keŝ Kporin komo, ocowomra ro mak naŝ tan. Tuuna marha mokuhra naŝ. Wara rma nukmeŝ tak amñe on woskara pono tarenakem. Tuuna ke nukmeŝ awokru komo me, awoh komo wokru me marha paaka wokru me, ahnoro awoh komo wokru me, kes awya so Kporin komo.

18 Apehceme rma tuuna ñesekpesî Kporin komo ya. Ero wa xa marha Moabita komo naŋmapesî awya so.

19 Waihkache so awya so Moabita komo yewton tak akñicoko amñe twacayem komo ahnoro, kiŋwan komo ahnoro. Weewe marha amacoko ahnoro cepetaxmu komo. Tuuna pîtho mko marha ahrucoko. Naatî yewtîtho mko yîwîrîmacoko toh ke meŋpono pîn ke, kesî Kporin komo awya so, kekñe tî Erisew.

20 Taa, amñe enmapuche takî tî Kaan ya tîmsom nakñiyatkeñe akñitopo ro yimaw. Ero yimaw tuuna takî tî nukmekñe ahtoxapu yaw. Eton poi tî nîhcekñe. Ero wa tî xakñe.

21 Taa, pahxa ñhe tî ka on wara tî xatkeñe Moabita komo, Awaparî me men mokyaxe kayaritomo komo kopi, kacho tî ñencetkeñe. Ero ke kîrkomo ahnoro tî nañikyatkeñe. Karitî komo re tî nañikyatkeñe ahnoro tukurun yaañe me cehsom. Poritomo komo meero tî nañikyatkeñe. Tmokuche so tîrowon komo wokpan porero tî ñececetkeñe.

22 Taa, enmapuche takî tî pahxaxaro rma paketkeñe Moabita komo. Kaamo tî ewkaranpeno ñiifakñe oko tuuna ratari. Ero ke cucure xa tî ñesenpekñe tuuna yîwya so. Kamxuku wara tî ñeeñatkeñe cucure xa oco.

23 Ero ke on wara tî ketkeñe, Kamxuku mîn meŋpono pînî ro mak okyo. Ñexamro re rma ñetaŋmacow ham kayaritomo komo kwaparî me mohxapunhîrî, ñetwaikacow ham ñexamro rma. Ero ke kaikatko kîwyam Moabita komo ñexamro pen yemyawnonho yahsîso okre, ketkeñe tî.

24 Ero ke Ixaw Yana komo yetarî yaka takî tî cetkeñe Moabita komo. Ero ke ñexamro yakro takî tî Ixaw Yana komo ñetaŋmetkeñe. Ero ke takî tî ñemahciyatkeñe hara Moabita komo. Wenari so tî cetkeñe Ixaw Yana komo. Yîrowon komo pona roro tî cetkeñe. Moabita pen komo takî tî waihketkeñe.

25 Moabe rowon pona tîtoche so takî tî ewtonthîrî komo nakñiyatkeñe. Toopu tî naŋmetkeñe Ixaw Yana komo ahnoro yînatîrî komo yewtîtho tahruso ro. Tuuna pîtho mko marha tî nahruyatkeñe. Weewe marha tî nametkeñe cepetaxmu komo ahnoro. Kiri-Aresece pono makî tî yixkara xatkeñe mîmo mko. Ero rma tko tî mamcetkeñe toopu yaŋmañe komo. Iitono pen komo tî ñetapetkeñe.

26 Ero yinhîrî on wara tî xakñe Moabita komo kayaritomon, tîyopono me so takî tî ñeeñakñe twaparî komo. Ero ke kîrkomo nañikyakñe 700, kacipara imo ke cemyarkem komo. Ñexamro takî tî naaŋakñe Eton pono komo kayaritomon wece cma ha re. Porohyatkeñe tko tî okwe yîhyaka roro tohra rma. Ñehñetkeñe thakwa mak okwe.

27 Ero ke tumumuru takî tî nahsîyakñe kayaritomo poturme ewruxapu. Noro tak naŋ kayaritomo me amñe tîm pen waipuche, kachonho mîk nahsîyakñe. Noro pen takî tî waihkekñe. Yupunthîrî tî nakñiyakñe ewto wacan kanahtaw. Ero wa tî xakñe Moabe kayaritomon okwe. Ero yimaw

takî tî Ixaw Yana komo poko nîrwonatkeñe xa Moabita komo. Ero yinhîrî cetkeñe hara Ixaw Yana komo ceken komo pona hara. Ero wa tî cetkeñe.

Katî Nuhnaresî Erisew Iiño Waixapu Yakronomachome

4 ¹Ero yinhîrî on wara tî xakñe Erisew, yîhyaka tî mokyakñe yînpantanmekîthîrî pen cinho. On wara tî kekñe yîwya, Ai, apa, on wara cma re wîikes awya, oyiño pen meenakñe. Awanton me xakñe noro pen. Kporin komo ponarono xa mîk xakñe. On wara tî xakñe, cemyaka tî nahsîyakñe puranta tîramansom me hara. Waihyakñe makî tko okwe. Ero ke tak tî mokya puranta tîmñenho omrerî komo yahsîso tantônî ro me. Asakno roro rma tî nahsîya okwe, kekñe tî Erisew ya.

²Ai okwe, kekñe tî Erisew. Taa, ahce wa kakronome awya? Ahce tko nai amîn yaw? kekñe tî yîwya. Exihra ñhe nas okwe omîn yawno, kekñe tî wooxam. Nai cik ha re katî, een yaw, patiri yaw. Ero mak nas okwe omîn yaw, kekñe tî.

³Ero ke on wara tî kekñe Erisew yîwya, Etoko tak apoyino komo yaka, ahnoro enko. On wara kasko yîwya so, ahce na yenho mko cma re mîmyasî oyemyaka, yarîhnî mko, kata yîwya so. Asakî mak aponkura men esko, meñpora xa aponko.

⁴Ero yipu tak arko amîn yaka. Ero yinhîrî tak ametatan ahruko. Amoro mak esko amîn yaw amrerî komo yakro. Ero yimaw tak eenî mko yaka so katî arkacoko patiri yawnonho. Copoyino enîhtocoko anarî yaka arkachome hara. Ahnoro copoyinkacoko, kekñe tî Erisew yîwya.

⁵Ero ke takî tî cekñe hara wooxam. Eenî mko tî ñekyatkeñe yîmrerî komo yîhyaka. Ehtîkache metata takî tî nahruyakñe. Ero yimaw takî tî katî narkekñe eenî mko yaka.

⁶Ero yinhîrî takî tî copoyi xakñe eenî mko. Ero ke on wara tî kekñe wooxam tîmrerî ya, Eeko xa hara een, kekñe tî. Exihra tak nasî yeme, kekñe tî yîwya. Ero yimaw takî tî nîttîmamyakñe katî, etuhnarera takî tî xakñe.

⁷Ero yinhîrî takî tî Kaanî yakrono ro yaka takî tî cekñe wooxam. Katî yarkacho tî ñekatîmyakñe yîwya. Ero ke on wara tî kekñe yîwya Taa, katî tak tîmta epethîrî pona. Apurantan yahsîche añepethîkathîrî tak epemakî. Puranta yakwenho tak nasî anahrî yepetho me hara, amrerî komo nahrî yepetho me marha, kekñe tî. Ero wa tî kekñe Erisew wooxam ya.

Rikomo Ñenpakesî Erisew Waixapuhîrî

⁸Ero yinhîrî takî tî on wara xakñe Erisew, Sunem pona tî cekñe. Iito tî xakñe wooxam tupurantayem. Ero yimaw on wara tî kekñe noro Erisew ya, Mîmokyasî cma re amna mîn yaka eseresmaxi, kekñe tî. Ero ke tî iina cekñe eseresmaxi. Ero yinhîrî emapona roro tî cekñe Erisew Sunem

pona. Iina tîcetaw roro noro mîn yaka tî ñeseresmekñe. Ero wa tî xakñe Erisew.

⁹Ero yinhîrî takî tî on wara kekñe wooxam ciiño ya, On wara weefñasî, kîhyari roro tmohsom, Kaanî mtapotarî yakrono ro me weefñasî.

¹⁰Ero ke noro yamtakponî cma re ciifasî kîmîn meretkoso. Wahrai cik mak wa ciifasî. Ero ciriche ero yaka cirpore nasî kama, karita yapon, aapo marha eremacho, weeyu, ero warai cma re ciifasî iina. Ero ke noro mokyataw roro kîhyaka iina ñetakriya, kekñe tî. Ero wa tî kekñe wooxam ciiño ya.

¹¹Ero ke takî tî ero wara rma tî ñiifatkeñe. Ero yinhîrî takî tî mokyakñe xa hara Erisew ñexamro yaka. Tmokuche tamtakpon yaka takî tî cekñe etakriso.

¹²Ero yimaw takî tî on wara kekñe Erisew tanton ya, Xeasi ya, Aaci añihko tantono, Sunem pono, kekñe tî. Ero ke tî mokyakñe wooxam Erisew yaka.

¹³On wara tî kekñe Xeasi ya, On wara kasko yîwya, Kîfwañhe amna mîwakresî on ke amna yîwîntopo ke. Ero ke ahce ke tak kwakre ow hara. Anarimaw na kîmtapowa kayaritomo yakro, sowtatu yantomañe yakro katî. Ñexamro twakrepore nasî, wîike katî noro yipu ya apoko so? Pîra, kekñe tî wooxam. Cerepore rma wasî tan opoyino komo chew rma, kekñe tî.

¹⁴Ero yinhîrî on wara tî kekñe Xeasi ya hara, Ahce wa xa noro wakre ow? kekñe tî. On wara tî kekñe Xeasi, On wara weefñasî, yîmrerî exihra nasî. Iiño marha nasî poritomotho me okwe, kekñe tî.

¹⁵Taa, noro añihko hara, kekñe takî tî Erisew. Ero ke tî wooxam nañikyakñe xa hara. Tmokuche metataw tî ñecececekñe.

¹⁶On wara tî kekñe Erisew yîwya, Aaci, anarî cimñipu po amrerî tak mosomcesî, on ponan po ha, kekñe tî. Pîra ro makî tko na apa, kekñe tî wooxam yîwya. Kaanî yakrono ro rma re amoro. Wara rma oyemîknopîra ro mak esko, kekñe tî. Ero wa tî kekñe wooxam Erisew ya.

¹⁷Ero yinhîrî takî tî ñetahsîyakñe rma wooxam. Ñewruiyakñe marha kîrîrî ciki. Erisew mtapotachonho yaw roro rma tî ñewruiyakñe ero yimaw xa.

¹⁸Ero yinhîrî takî tî poñmamyakñe ciki rikomo. Anarî kaamo po tko tî yîm xakñe mararî po tînatîrî yenmekñe komo yakro. Ero yimaw tî yîhyaka cekñe rikomo.

¹⁹On wara tî kekñe tîm ya, Ohtîpîrî oko, ohtîpîrî oko, kekñe. Ero ke on wara tî kekñe yîm tanton ya, Moso arko yîson yaka, kekñe tî.

²⁰Ero ke yîson yaka tî naafakñe. Noro takî tî nahsîyakñe cenaka kamarakataka cehso ro. Ero yimaw takî tî waihyakñe rikomo pen okwe.

²¹Ero ke okoputhîrî takî tî naafakñe yîsonînhîrî Kaanî mtapotarî yakrono ro yamtakpon yaka. Noro yîwîntopo pona tî nîrapekñe. Ero yinhîrî metata tî nahruiyakñe. Katpanaka takî tî cekñe.

22Ero yinhîrî on wara tî kekñe ciiño ya, Ai, kaŋpamxan cma re meñepesî ohyaka. Buhu marha ñekpe. Kaan yakrono ro yaka owto xe wasî yohno. Ero yinhîrî kmokyas hara, kekñe tî.

23On wara tko tî kekñe iño, Ahce kacho yîhyaka mîŋce oroto? Nuufî yepatakacho mera ka nasî, sabatu mera marha ka nasî, kekñe tî. On wara makî tî ñeyukyakñe yipici, Kîfwañhe rma nasî iina owtotopo, kekñe makî tî.

24Ero yinhîrî buhu mkahsî tî nakriyakñe ceremacho. Ero pona takî tî ñetakriyakñe. On wara tî kekñe tanton ya, Moso buhu arko esama yaw. Yamoro mak arîhra ro mak esko. Yamoro ñhe arko, wîikes awya ka xe oyexitaw mak, kekñe tî tanton ya.

25Ero ke tî cekñe wooxam Kaanî yakrono ro yaka. Kahmeru Yîpîn po tî xakñe. Mooxe rma tî wooxam ñeeñakñe Kaan yakrono ro. Enîche on wara tî kekñe Xeasi ya, Mîkro wooxam Sunem pono.

26Yîhyaka etoko kaŋpe. On wara kasko yîwya, Kîfwañhe mai? Kîfwañhe nai aaño? Kîfwañhe nai amrerî ciki, kasko yîwya, kekñe tî. Ero ke ero wara rma tî kekñe Xeasi yîwya. On wara makî tko tî wooxam ñeyukyakñe, Kîfwañhe nas amna, kekñe makî tî Xeasi ya.

27Îh po tî xakñe Kaanî yakrono ro. Ero ke tî yîhyaka xa cekñe wooxam. Yîhtarî poko tî nahsîyakñe. Mokyakñe tko tî Xeasî eñepeso ñhe. On wara tko tî kekñe Kaanî yakrono ro, Ñexpe. Ahwora ro mak nai ham okwe. Ehtopo tko enpora ñeexi Kporin komo owya, ekatîmra ñeexi owya, kekñe tî.

28On wara tî kekñe wooxam yîwya, Apa, omrerî xe wasî, wîïkekñe ma re awya? Owî cma re emîknopîra masî, wîïkekñe makî cma re awya, kekñe tî yîwya.

29Ero yentache on wara tî kekñe Erisew Xeasi ya, Aponon amomiko awtotome. On arko oyamoyin. Tooto yakro awesepoŋataw yîmtapotarera esko. Amtapotaretaw esama yaw tîtosom eikura ro mak esko. On oyamoyin tak cirko rikomo yepataka pona, kekñe tî. Ero wa tî kekñe Erisew Xeasi ya.

30On wara tko tî kekñe wooxam, Kporin komo nasî waipînî ro me, kacho wara rma nasî omtapotarî tan, yaaro xa, anomra ro mak men wasî, kekñe tî. Ero ke wooxam yakro takî tî cekñe Erisew.

31Yîywapu so tko tî cekñe Xeasi. Amoyi tî ñiïfakñe rikomo yepataka. Yîmtapotara rma tko tî xakñe okwe. Ahce wa na kahra ro mak xakñe okwe. Ero ke Erisew yaka tî ñetîramekñe hara Xeasi. Pakahra ñex okwe rikomo, kekñe tî yîwya.

32Mîîmo yaka takî tî ñewomyakñe Erisew. Iito rma tî xakñe rikomo twaihso okwe kama po.

33Ero ke tamtakpon yaka takî tî ñewomyakñe Erisew. Metata tî nahruyakñe. Iito makî tî xakñe noro rikomo yokoputho yakro. Kporin komo yakro takî tî nîmtapowakñe.

³⁴Tîmtapotache ñetîrapekñe takî tî Erisew rikomo yokoputho pona xa. Tîmtarî tî ñiifakñe rikomo mtarî pona. Cewru tî ñiifakñe rikomo yewru pona hara. Tamorî tî ñiifakñe rikomo yamorî pona. Rikomo yokoputho pona rma ñetîrapekñe tuupe cewru. Ero yinhîrî ocoro ñhe takî tî ñehtîkekñe rikomo pun.

³⁵Ero yinhîrî nîhcekñe takî tî Erisew. Mîmo yaw tî ka ñetafakñe, miya, xiya wara. Ero yinhîrî takî tî ñewomyakñe xa hara amtakpo yaka. Ñetîrapekñe xa hara rikomo yokoputho pona. Ero yinhîrî nacinakñe takî tî rikomo 7 ro. Ñeewakñe takî tî rikomo ero yimaw.

³⁶Ero ke Xeasi takî tî nañikyakñe Erisew, Moso yon añihko, kekñe tî. Ero ke tî nañikyakñe. On wara tî kekñe Erisew yîwya, Moso ha amrerî, anîmko ha, kekñe tî.

³⁷Enîche ñesewnapekñe takî tî yîson Erisew mamaka. Ero yinhîrî nawomyakñe hara, tîmrrerî takî tî nanîmyakñe. Katpanaka takî tî naafakñe. Ero wa tî xakñe wooxam, Sunem pono.

Ekatîmñe Komo Nahrî Nakîfwamesî Erisew Masmacho Keñarînhîrî

³⁸Ero yinhîrî takî tî on wara xakñe Erisew, Xiwkaw pona tî ñetîramekñe hara. Ero yimaw tuuna tî mokuhra xakñe okwe. Ero ke atîhtara tî xakñe Ixaw Yana komo natîrî okwe. Iito exitaw Erisew kweronomañe npanatanmekrî komo tî xatkeñe yîhyaw ceremaxi. Ero yimaw on wara tî kekñe Erisew tanton ya, Ai, tahrem akriko wehto yepona porin ha. Ero yaka tîyoko erewsî, kweronomañe npanatamekrî komo nahrî, kekñe tî.

³⁹Ero ke anarî tî cekñe woskara pona mîn hak potuso ahce na yeperîrî ha. Iito takî tî yaatî ñeeñakñe urutu warai, ceperkem. Ero ke eperîrî takî tî pohcakñe. Tponon makî tî naramekñe tînpotuthîrî yaatopo. Ero yaw takî tî naarakñe tîyotome tak. Nîknoyakñe marha tî tahrem yaka ero yawno cheka rma erewsî cheka. Ahce warai na tan, ketkeñe makî tî iitono komo yîñekîthîrî poko.

⁴⁰Ero yinhîrî takî tî ñetaketkeñe tînahrî komo me. Ahyataw tak yîwya so on wara tî ketkeñe Erisew ya, Ai, apa, Kaan yakrono ro amoro. Kmasmacho keñe nas okwe knahrî komo, ketkeñe tî. Ero ke apupra thakwa tî xatkeñe.

⁴¹Ero ke on wara tî kekñe Erisew, Puruma ehcoko aposokaxapu, kekñe tî. Ekîche yînahrî komo cheka takî tî pahyakñe. Ero yinhîrî on wara tî kekñe Erisew, Taa, etakacoko xa hara anahrî komo me, kekñe. Ero ke nahyatkeñe takî tî. Masmacho keñehra takî tî xakñe okre. Ero wa tî xakñe.

⁴²Ero yinhîrî takî tî iina mokyakñe Baaw Sarisa pono. Iyuru komo tî nîmyakñe Kaan yakrono ro ya. Sepata aixapu tî mîn ñekyakñe poturme epetaxapu poyino, 20 tî ñekyakñe aixapu. Sepata yeperîrî marha tî ñekyakñe akipîn, ero yimaw rma potuxapu. Ero yipu tî ñekyakñe Erisew

yaka. Ero ke on wara tî kekñe Erisew yîwya, Taa, kîfwañhe nas owya añekîthîrî okre. Moxam yuru me tak etakakî, kekñe tî.

⁴³Okyo, kekñe tî noro yanton. Ahce wa thakwa re on wicakno cik wetake 100 kîrkomo nahrî me? kekñe tî. On wara tî ñeyukyakñe Erisew, Iyuru komo me rma etakakî. On wara kesî Kporin komo, Ero poi tokuche awya so akwenhîrî rma ñetîmcēs amñe, kesî, kekñe tî Erisew.

⁴⁴Ero ke ero rma takî tî ñetakekñe iyuru komo me. Ero poi tî nokyatkeñe. Ñetîmcekñe rma tî okyo, akwenhîrî rma xakñe. Ero wa tî xakñe Kporin komo mtapotachonho yaw roro. Ero wa tî xakñe.

Naaman Pun Nakîfwamesî Erisew, Repra Keñarînhô

5 ¹Taa, ero yimaw tî meye xakñe Siria pono, Naaman tî osofî. Siriu komo kayaritomon maywen tî mîk xakñe, sowtatu yantomañe ro. Takîhso tî sowtatu komo naafakñe noro cetafmaxmu me. Kporin komo rma tî aŋmapono ñiifakñe yîwya. Ero ke yaana me tî noro ñeeñakñe kayaritomo sowtatu yaatopo poko. Kîk, kañe pîn marha tî mîk xakñe. Repra keñe tko tî xakñe okwe.

²Ero yimaw on wara tî xatkeñe Siriu sowtatun komo, Ixaw Yana komo waparî me tî cetkeñe. Ixaw Yana pen komo tî nahsîyatkeñe. Emasî cik meero tî nahsîyatkeñe. Noro tî ñekyatkeñe Siriu komo cheka. Naaman picî yanton me takî tî xakñe.

³Ero yinhîrî on wara tî kekñe emasî tantomañe ya, Ai yeme, Apapa yepeñan yetow xe was okwe. Ero ke on wara wîhtînoyasî, kweronomañe komo nai meye, Samaria po. Yîhyaka cetaw, nakîfwamesî tak noro repra keñehra tak ehtome, kekñe tî yîwya.

⁴Ero ke kayaritomo yaka takî tî cekñe Naaman. Emasî mtapotarî tî ñekatîmyakñe yîwya. On wara kekñe emasî, Ixaw Yana wosîn, kekñe tî.

⁵Ero ke on wara tî kekñe kayaritomo yîwya. Taa, etoko tak iina. Okaritan warpesî awya Ixaw yana kayaritomon yakan, kekñe tî yîwya. Ero ke cekñe takî tî Naaman. Puranta tî naafakñe prata, 10 tarentu wicakî. Ooru marha tî naafakñe hara 70 kiru wicakî. Poono marha tî naafakñe 10 namruru yecenarî. Ero wa tî naafakñe.

⁶Ixaw Yana kayaritomon yaka tî cekñe. Siriu komo kayaritomon karitan tî nîmyakñe yîwya. On wara kacho tî mîn xakñe karita, Ixaw Yana kayaritomon amoro, on wara wîlkes awya, yarî men omaywen weñepesî ahyaka akîfwamachome awya, repra yawhra ehtome tak ha, kacho tî mîn xakñe karita.

⁷Ero wa kacho yenîche Ixaw Yana kayaritomon ya, tponon takî tî nahxaikekñe ceserepokarî ke. On wara tî kekñe, Ahce wa noro nîlke hara kopi owya? Kaan ma ow yîwya kopi? Waihkanô riche owya waihxa pen yenpakañe me ma re wai? Ahce kacho tmaywen ñeñepe ohyaka noro yakîfwamachome owya repra keñarî kopi? Oyakno komo, yîmtapotarî

ponaro men ehcoko. Cetafma xe mak nai ham oyakro okwe, kekñe tî tmaywen komo ya.

⁸Ero yinhîrî takî tî Ixaw Yana kayaritomom yeserepokacho tî ñencekñe Erisew, Kaan yakrono ro. Ñeserepoke ro makî tî Ixaw Yana kayaritomom, tpononthîrî meero tî nahxaika, kacho tî ñencekñe. Ero ke tîmtapotarî yekatîmñe tî ñeñepokñe kayaritomo yaka, On wara tî nîlke Erisew, kekñe tî, Ai apa, ahce kacho apononthîrî mahxaika? Ohyaka xa matko Naaman eñepoko on wara kachome tak yîwya, kweronomañe komo xa nai ham Ixaw Yana komo chew, kachome, kekñe tî.

⁹Ero ke cekñe takî tî Naaman Erisew yaka. Tîtararan yaw rma tî cekñe, kawaru narîrî yaw. Erisew mîn potaw makî tî ñecececekñe.

¹⁰Tanton makî tî ñeñepokñe Erisew noro yenso. On wara tî kekñe yîwya, Etoko tî Xotaw yepu kwaka. Ero kwaw tî eyehko, 7 ro emicko yukwaka. Ero yinhîrî apun takî tî ñetakiñwame, kiñwañhe takî tî mai hara repra keñehra ro mak, kekñe tî yîwya.

¹¹Ero wa kacho yentache tko tî nîrwonakñe Naaman, nîrwonakñe ro makî tî. Ero ke cekñe hara. On wara tî kekñe, On wara cma re wîlka, Oyenso na moky. Omîtwo cexitaw Kporin komo tak na ñetahca, ponaro cehtopo ha. Ero wa etahcataw pokupoku nîlke na opun wece, repra keñarî wece. Ero wa na oyakiñwame, wîlka cma re.

¹²Tamasku po xa nasî kirwan tuuna yepu. Abana yepu nasî iito kiñwan tuuna, Parparu yepu marha. Ero warai kiñwan exihra ro mak nasî tan Ixaw Yana komo rowon po. Ahce kacho Tamasku pono kwaka xa eyepîra wai oyetakiñwamachome? kekñe tî. Ero wa tî kekñe Naaman. Ero wa kache ñetaknamekñe mak tak tîtotome hara. Tîrwoñe xa tî cekñe.

¹³Ero yinhîrî yîhyaka tî mokyatkeñe maywen komo. On wara tî ketkeñe yîwya, Ai, apa, ahce wa meexirî ha re anarî me ketaw kweronomañe awya? Sowtatu komo arko meyeno komo waparî me, ketaw awya yîmtapotarî yewetîra meexirî ha re awya? Mewetîrî rma. Soroso xa cewetpore nai, Eyehta kiñwañhe tak awehtome, kacho ha, ketkeñe tî yîwya.

¹⁴Ero ke cekñe takî tî Naaman Xotaw kwaka rma. Ero kwaka tî ñemihcakñe 7 ro Kaan yakrono ro mtapotachonho yaw roro. Ero wa emiciche kiñwañhe takî tî xakñe yupun rikomo pun wara rma hara okre. Repra keñehra ro mak takî tî xakñe okre.

¹⁵Ero ke takî tî Erisew yaka ñetîramekñe hara. Tmaywen komo yakro rma tî cetkeñe. On wara tî kekñe yîwya, Ai apa, on wara tak wîlkesî yaaro xa, Kaan xa Mîk Ixaw Yana komo chewno. Roowo poko hakî exihra ro mak nas anarî. Ixaw Yana komo chewno mak nasî ponaro kehtopo ro xa, wîlkesî yaaro. Ero ke on ha awya tîmsom. Onîmrî cma re mahsîyasî, kekñe tî yîwya.

¹⁶Pîra, ahsîra wasî, kekñe tî Erisew yîwya. Kporin komo nasî waipîn me, kacho wara rma nasî omtapotarî yaaro xa. Ahce na yahsîra ro mak wasî,

kekñe tî Erisew. Ketîkekñe rma Naaman tînmrî yawsîtopo poko. Ahsîra ro makî tko tî xakñe Erisew.

¹⁷Ero ke on wara takî tî kekñe hara Naaman yîwya, Taa, ahsîra awexitaw on wara cma re wîkes awya, roowo cma re mîmyas owya onarîrî. Asakî buhu narîrî wicakî yiixe wasî. Anarî ya tîmsom akñipîra ro mak tak wasî. Kporin komo ya tîmsom mak tak wîmyasî. Yîwya tîmsom me mak wakñiyasî oyok pun.

¹⁸On wara tko exi xe wasî Kporin komo opoko, kicicme nasî noro ka xera cma re wasî on wara oyehtopo yanme. Himon mîn yaka nîçe okayaritomon, Oporin amoro, kaxi. Iina tîcetaw oyaporî poko ñecececeî. Ero ke kutupenwasî thakwa Himon mamaka. Ero wara otupenwataw, Kicicme nasî noro okwe, ka xera wasî Kporin komo opoko, kekñe tî yîwya.

¹⁹Taa, eserepokara rma esko ero poko, etoko mak ha, kekñe makî tî Erisew yîwya. Ero ke yîhyai takî tî cekñe.

Kicicme Xeasi Yehtoponho

²⁰Meyehra ñhe makî ka exitaw, kicicme xakñe Xeasi, Erisew yanton. On wara tî kekñe noro tîropotaw, Okyo, moso Siriu nîmrî yawsîra ro mak ñeexi oyantomañe, Naaman nîmrî okyo. Kporin komo nasî waipîni ro me, yaaro, ero wa xa marha tan yaaro xa wîkesî on wara. Ow xa noro yaka kîwcesî yînmrî yawsîso, kekñe tî.

²¹Ero ke Naaman yaka tî cekñe Xeasi. Mooxe rma tî ñeeñakñe Naaman. Ero ke tarara yai tî nîhcekñe yîmtapotarî yentaxi. On wara tî kekñe yîwya, Kîrwañhe matu? kekñe tî.

²²Kîrwañhe amna nasî, kekñe tî Erisew yanton. Oyantomañe oyeñepew ahyaka. On wara tî nîke awya, Orotu xa mohcow weronomano riñe npanatanmekrî, asakî, kañpamxan komo. Mehxa mohcow îpî chewnonho, Eprain yepamtho komo chewnonho ha. Ñexamro pononî cma re mîmyas asakî, cewñe marha cma re mîmyasî prata 34 kiru wicakno ha, nîke awya, kekñe tî yîwya.

²³Taa, kekñe tî Naaman yîwya. Asakî xa matko arko yîhyaka prata, 2 tarentu wicakno mko re. Ero ke 2 tarentu tî ñenkayakñe prata kumixi yaka, asak hakno yaka. Poono marha tî nîmyakñe asakî. On aacoko moso yakro, kekñe tî tanton komo ya asak hakno ya rma. Ero ke yînmîthîrî tî naafatkeñe Xeasi ywapu.

²⁴Îh pona titoche so takî tî yînarîrî komo nahsîyakñe Xeasi yîhyai so. Taa, ero wa ham, etocoko hara, kekñe tî yîwya so. Ero ke cetkeñe hara. Naaman nîmîtho tko tî nakriyakñe tîmîn yaka. Ero wa tî xakñe Xeasi okwe.

²⁵Ero yinhîrî takî tî Erisew yaka cekñe hara. On wara tko tî kekñe Erisew yîwya, Ahna mîitomo Xeasi? kekñe tî. Pîra, tohra ro mak weexi, kekñe tî.

²⁶On wara tî ñeyukyakñe Erisew, Tohra ma re ñeexi oyekatî awakro tarara yai tmokyataw Naaman amtapotarî yentachome? Kemyawno yahsîtopo me ma re nai awya oroto, poono, knatîrî marha oripera, uupa yatî marha, kooku marha opefa, paaka, kanton komo marha kirkomo, wooxam komo, noro yipu yahsîtopo me ma re nai awya oroto?

²⁷Ero wa awexirî ke repra kefe tak masî amoro hara Naaman pokononho rma. Awepamrî komo marha naxe ero kefe miya roro etowîn me ro mak, kekñe tî. Ero yinhîrî Erisew yai takî tî cekñe Xeasi tumutwe ro mak tak yukwarî wara, repra kefe xa. Ero wa tî xakñe noro pen okwe.

Yawaka Nasî Purupurupe Emoskaxapu

6 ¹Ero yinhîrî on wara tî ketkefe kweronomañe npanatanmekrî komo Erisew ya, Ai, apa, tan amna nasî amîn yaw. Wahra tko nas amîn okwe. Yaake taxe mîmo yopo.

²Ero ke tîhcexe cma re Xotaw yecihtaka. Iito tak weewe amna namesî, amna naafaşî marha cewñe so kîmîn komo ciitome hara, ketkefe tî. Taa, etocoko, kekñe tî Erisew yîwya so.

³Amoro cma re mîmokyasî amna yakro, ketkefe tî yîwya. Taa, kmokya ham awakro so, kekñe tî yîwya so.

⁴Ero ke cekñe takî tî Erisew ñexamro yakro. Xotaw yecihtaw exitaw so tî weewe nametkefe.

⁵On wara tî xakñe anarî, weewe yametaw, iyawakan tî ñemoskekñe okwe. Yukwaka tî ñepîrkekñe okwe, tokokmow. Ero ke on wara tî kekñe noro Erisew ya, Okwe apa, yukwaka ñepîrka okwe oyawakantho. Owyani ro pîn mîn ñeexi okwe, oyemyaka tîmxapu mak mîn ñeexi, kekñe tî.

⁶On wara tî kekñe Kaan yakrono ro, Ahna xa ñepîrka? kekñe tî. Ero ke epîrkachonhîrî tî ñekanîyakñe. Ero ke weewe tî ñihkocekñe Erisew kawno pîn. Ero rma takî tî nafmekñe iina epîrkachonhîrî na. Ero yafmarî ke tî yawakatho nupurupurmamye, potow. Purupurpe takî tî xakñe okyo kuripara rma.

⁷On wara tî kekñe Erisew yawakatho yafmañenho ya, Ahsîko tak ha kekñe tî. Ero ke ñetapoyankekefe ahsîtome takî. Ero wa tî xakñe.

Siriu Sowtatun Komo Ñewkanoyasî Erisew Aatome Kayaritomo Yaka

⁸Ero yinhîrî takî tî on wara xakñe Siriu komo kayaritomon, Ixaw Yana komo waparî me tîto xe tî xakñe okwe. Ero ke tmaywen komo yakro tî ñesencekñe. On wara tî kekñe, iina men oyetarî wirpesî waapa me kiwtoche so, kekñe tî.

⁹Ero yimaw rma tî tîmtapotarî yekatîmñe ñeñepékñe Kaan yakrono ro Ixaw Yana kayaritomon yaka, On wara tî kekñe, iina mokyaxe Siriu komo ewto pona awaparî komo me. Ero ke iituxari tohra men ehcoko, kekñe tî.

¹⁰Ero ke takî tî iina tmaywen ñeñepékñe Ixaw Yana kayaritomon. Iina men mokyaxe Siriu komo awaparî komo me, kacho yentarî ke tî

ñeñepékñe iitono komo yerasmachome. Ero yinhîrî, tmokuche so hara on wara tî ketkeñe toxapunhîrî komo, Yaaro, iito men naxe, ketkeñe tî. Ero ke twerî takî tî xakñe Ixaw Yana kayaritomon. Siriu komo mamrikyakñe mehxa mooxe. Yaake ro tî mamrikyakñe.

¹¹Ero wa tmamrikrî ke ñeserepokekñe takî tî Siriu komo kayaritomon. Ero ke takî tî tmaywen komo nañikyakñe. On wara tî kekñe yîwya so, Onoke xa Ixaw Yana kayaritomon ya ñekatîmya kica? Ahce kacho ekatîmra mat owya? Ixaw Yana komo yakronomañe me nasî noro, kahra mat owya ahce kacho? kekñe tî.

¹²On wara tko tî kekñe anarî ñexamro poyino rma, Pîra apa, amna pîn noro weronomesî. Mînto xa nai Erisew, Ixaw Yana komo chew, weronomano riñe mik Noro ñekatîmyasî tîkayaritomon ya amtapotachonhîrî rma. Awîntopo yaw amtapowataw ero meero ñekatîmyasî yîwya, kekñe tî.

¹³Ero ke on wara tî kekñe Siriu komo kayaritomon, Ai ha. Taa, noro yerasmachi etocoko iito nai ham, kachome tak owya. Ero wa ekatîmcoko noro yahsîñe komo yeñepetome tak owya, kekñe tî. Ero yinhîrî on wara tî ketkeñe yîwya, Totan po tî nai, ketkeñe.

¹⁴Ero ke sowtatu komo takî tî ñeñepékñe Siriu komo kayaritomon iina Erisew yahsîñe komo. Tarara yaw so tî ñeñepékñe, kawaru mkaw so marha tî. Meñpono pînî ro makî tî ñeñepékñe. Kosope tî mokyatkeñe Totan panaka. Ero yimaw tî ewto wamcetîketkeñe okwe. Ero wa tî xatkeñe Erisew yahsîso toxapu komo.

¹⁵Enmapuche hara pahxaxa ro rma Kaanî yakrono ro yanton takî tî pakekñe. Mîmo yai cepatakache waapa komo takî tî ñeeñakñe meñpono pînî ro mak kopi. Ewto tî xakñe twamtotîkaxi ro. Tarara yaw so tî xatkeñe anarî komo, kawaru mkaw so tî xatkeñe anarî kom hara. Ero ke on wara tî kekñe anton Erisew ya, Apa, Ahce wa tatu kopi? kekñe tî yîwya.

¹⁶Erasîra esko, kekñe tko tî Erisew yîwya. Meñpora ro mak nasî kukurunpeñe komo tan ñexamro kurunpeñe komo yopo ro mak, kekñe tî.

¹⁷Ero wa kache Kporin komo yakro takî tî nîmtapowakñe hara Erisew. On wara tî kekñe yîwya, Apa kah yawno, Moso cma re mewtanîresî kiñwañhe entome tak, kekñe tî yîwya. Ero ke anton takî tî ñewtanîrekñe Kporin komo kiñwañhe entome tak yîwya. Tawronohkatîkaxi takî tî îpî mko ñeeñakñe tarara ke, kawaru ke marha. Wehto me cehsom tî mik xakñe kawaru, tarara marha. Miya ro makî tî xatkeñe noro yipu komo Erisew twamtotîkaxi ro mak. Ero yipu tî ñeeñakñe Erisew yanton.

¹⁸Ero yinhîrî takî tî Erisew yahsîso mokyatkeñe sowtatu komo, Siriu komo. Ero yimaw takî tî Kporin komo yakro takî tî nîmtapowakñe xa hara Erisew. On wara tî kekñe yîwya, Apa, moxamu cma re mewkanoyasî enîhra tak ehtome so, kekñe tî yîwya. Ero ke ewkanono tî ñiñîfakñe Kporin komo Erisew mtapotachonho yaw roro.

¹⁹Ero yinhîrî takî tî on wara kekñe Erisew yîwya so, sowtatu komo ya, Awesamarî komo pîn on, anarî yaw ro mak mîmohcow. Noro yewton pîn marha on, Anarî pona mak mîmohcow okwe. Owenari xa amohcoko. Yîhyaka tak kaafaxe so, añeporîrî komo yaka, kekñe tî. Ero yinhîrî takî tî Samaria pona naafakñe.

²⁰Taa, Samaria pona arîche Kporin komo yakro tî nîmtapowakñe xa hara Erisew. On wara tî kekñe, Apa, moxam takî cma re mewtanîres hara entome tak yîwya so, kekñe tî. Ero ke tî ewtanîreno ñiîfakñe hara Kporin komo kifwañhe entome tak yîwya so. Samaria po tî xatkeñe okyo.

²¹Sowtatu komo yenîche Ixaw Yana kayaritomon ya on wara tî kekñe Erisew ya, Ai apa, moxamu kfa waihke? Moxamu kfa waihke ha? kekñe tî.

²²Pîra, waihkara esko, kekñe tî Erisew yîwya, Ananimaw awaparî me mohxapu komo yakro awetafmetaw so kacipara imo ke, waiwî ke anarî komo na mahsîyatu. Ero wa ahsîxapu komo mîwaike ma re awya? Pîra ro mak. Ero ke moxam tak yînahmakî, wokpakî marha tuuna ke. Ñeseresmacowpe rma kîhyaw so, wooku marha ñeecowpe tîtotome so tak hara tîkayaritomon yaka hara, kekñe tî Erisew. Ero wa tî kekñe kayaritomo ya.

²³Ero ke erewsî tî ñiîfakñe kayaritomo Siriu sowtatun komo yerewusmacho. Meŋpora ro makî tî ñiîfakñe. Ero ke eseresmache so takî tî ñeñepekñe hara kayaritomon komo yaka totohme so. Ero yinhîrî takî tî mokuhra xatkeñe Siriu sowtatun komo, tanmero so tmohsom komo. Ixaw Yana komo waparî me tak mokuhra. Ero wa tî xatkeñe.

Samaria Wamcexe Siriu Sowtatun Komo Ixaw Yana Pen komo Tînahkatîkaxi Ro

²⁴Ero yinhîrî on wara tî xakñe Ben Atace, Siriu komo kayaritomon, tîsowtatun komo tî nañikyakñe xa hara. Esenmekîche so Samaria pono komo waparî me takî tî cetkeñe xa hara okwe. Ewto tî wamcetkeñe ahnoro ro mak. Epatakara thakwa tî xatkeñe okwe ewto pono komo.

²⁵Pahkî ro makî tî ewto wamcetkeñe rooma poko ehtîkachome so tak iitono komo. Ero ke rooma poko xa thakwa tî xatkeñe iito. Ero ke buhu pen pîtho takî tî nahsîyatkeñe ero pono komo 80 sikru pona prata pona. Potkuku wetî marha tî nahsîyatkeñe cepethîke hara. 5 sikru tî xakñe ero yepetho, 0,3 ritru yepetho ha. Ero wa tî xatkeñe okwe.

²⁶Ero yimaw takî tî Ixaw Yana kayaritomon ñetafakñe ewto wacan kanahtari. Ero wa etaŋataw woxam takî tî kekñe yîwya, Ai apa, kayaritomo amoro, ow akronomakî, kekñe tî. Kaŋpe tî kekñe yîwya.

²⁷On wara tî kayaritomo ñeyukyakñe, Awakronomara exitaw Kporin komo ahce wa thakwa re kakronome ow hara? Anahrî ma re wîmya naatî yatho yîpîpîtikacho pononho ha? Awokru ma re wîmya awya ewkukacho yawnonho ha? kekñe tî.

²⁸On wara tî kekñe hara kayaritomo woomam ya, Ahce wa meexi? kekñe tî. On wara tî kekñe woomam, On wara kai moso owya opoyino woomam, Amrethîrî pen puntho tîyocerî oroto kotî komo me. Pahxaxa tak omretho puntho wîfyes hara kotî komo me, kekñe owya.

²⁹Ero ke omretho puntho amna nîfyo totî me. Enmapuche tak wîfikai yîwya, Eeko tak amrethîrî hara kot kom hara, wîfikai. Tîmrerî mak tak ñeyamye ohyai okwe, kekñe tî.

³⁰Ero wa kacho yentache kayaritomo ya tpononthîrî takî tî nahxaikekñe, xahrarara. Ero yinhîrî ñetafakñe xa hara waaca kanahtari. Iitoxari tîtosom komo takî tî ñeeñatkeñe kayaritomo ponon. Ahxaikaxapu yaw tî ñeeñatkeñe kumixitho hara noro ponon me hara, amtarino me.

³¹Ero yinhîrî on wara tî kekñe hara kayaritomo, Erisew penî kfa wîpîmkocesî oroto Sapace mumutho ha. Yîpîmkotora oyexitaw ow penî rma opîmkotope hara Kaan, miya xe ro mak owîrîmape, kekñe tî.

³²Tîmîn yaw rma tko tî xakñe Erisew ceremaxi. Ixaw Yana poritomon komo marha tî xatkeñe yîhyaw ceremaxi so. Ero yimaw takî tî tîmtapotarî yekatîmñe ñeñepekñe kayaritomo Erisew yaka. Esama yaw rma ka exitaw tko ekatîmñe on wara tî kekñe Erisew poritomo komo ya, Ai oyakno komo, tooto waihkañenho mumutho mîk kayaritomo. Orotosowtatu komo ñeñepew noro opîmkotoñe ha tî re. Encoko xe amñe. Noro mokyataw men metata ahrucoko ewomra ehtome. Noro wenatho yaw rma tak mokyasî antomañe hara. Mokrî rma wa wencesî, kekñe tî.

³³Ero wa ketaw rma kayaritomo ñeñepetho takî tî mokyakñe Erisew yaka. Ero yinhîrî tak kayaritomo marha mokyakñe. Tmokuche on wara tî kekñe kayaritomo, On wara kîwîrîmacho nasî Kporin komo yanme. Ahce kacho Noro ya kakronomacho ponaro rma wai ha ke? kekñe tî. Ero wa tî kekñe kayaritomo.

Siriu Sowtatun Komo Ñemahciyaxe, Ixaw Yana Komo Tak Ñeseresmexe

7 ¹Ero yinhîrî on wara takî tî kekñe Erisew, Ai oyakno komo, Kporin komo mtapotarî entacoko. On wara kesî Noro kîwya so, Pahxaxa tak on wara exitaw kaamo 7 ritru puruma aposokaxapu naponukyaxe tantono komo 1 sikru pona so. Sepata marha naponukyaxe 14 ritru so 1 sikru pona so marha. Samaria wacan potaw rma ero wicakî epethîrî pona nahsîyaxe, kesî, kekñe tî. Ero wa tî kekñe Erisew.

²Ero yimaw iito tî xakñe kapitaw, kayaritomo yaporî yecehtoñe. On wara tî kekñe noro Kaan yakrono ro ya, Okyo, kaapu yewkanapanî mko yahrunketaw rma Kporin komo ya ero wicakî so tahsîya ma re knahrî komo awya? kekñe tî. On wara tî Erisew ñeyukyakñe, Ero wa anarî komo ya ahsîrî meeñasî rma re. Ero yapupra ro makî tko mas amoro okwe, kekñe tî yîwya. Ero wa tî kekñe yîwya.

³Taa, ero yimaw iito rma tî xatkeñe kîrkomo 4 mak ewto po. Ceremaxi tî xatkeñe ewto metatan mîtwo. Repra keñarî re tî mîkyam xatkeñe

okwe. On wara tî ketkeñe ñexamro, Ahce kacho wa tan tatu ceremaxi kwaihtopo komo pona roro okwe?

⁴Kaikatko ewto pona, ketaw kîwya so rooma poko mak naxe iitono komo. Tîtwaiyaxe thakwa mak iito okwe. Tanî rma keremetaw so hara tîtwaiyaxe marha. Ero ke Siriu sowtatun komo yaka kaikatko. Kwaihkara exitaw so ñexamro waipîra rma taxe okre. Kwaihketaw so reha tîtwaiyaxe thakwa makî, ketkeñe tî.

⁵Ero ke awarpanwataw xa takî tî cetkeñe ñexamro Siriu komo yetarî yaka. Etarî komo panaka tîtoche so exihra ro makî tî xatkeñe Siriu komo iito.

⁶On wara tko tî ñiiñakñe Kporin komo, Siriu sowtatun komo ya tî ñentamexpekñe tarara pen mokrî wara, kawaru pen mokrî wara marha tî ñentamexpekñe yîwya so, sowtatu pen mokrî wara marha, mefpono pîn mokrî wara ñencetkeñe kopi. Ero ke on wara tî ketkeñe ñexamro, Entakî xe, Etew kayaritomon komo nañikpoi ham kopi Ixaw Yana kayaritomon, Exipsiu kayaritomon komo marha nañikpoi ham kopi. Kwaparî komo me men mokyaxe kopi, ketkeñe tî.

⁷Ero ke awarpanwataw rma tî ñemahciyatkeñe Siriu sowtatun komo ahnoro. Cemyawno komo yarîhra ro makî tî xatkeñe. Tîmînthîrî komo tî amomira ro makî tî cetkeñe, roona mko, iito marha tî ñinomyatkeñe tookuthîrî komo kawaru komo, buhu komo ahnoro ro makî tî. Twaparî komo yeeñatawno wara tî ñemahciyatkeñe. Ero wa tî ñemahciyatkeñe okyo.

⁸Taa, ñexamro yemahciche takî tî repra keñarî komo tî cetkeñe Siriu komo yetatho yaka, potaka mak ha ka. Sowtatu mîntho yaka tî ñewomyatkeñe. Iito tî ñeseresmetkeñe, wooku marha tî ñeefatkeñe. Iitono marha tî naafatkeñe puranta, prata ciixapu, ooru ciixapu marha. Poono marha tî naafatkeñe. Ero mko yeyamso takî tî cetkeñe. Ero yinhîrî takî tî anarî yaka ñewomyatkeñe hara sowtatu mîntho yaka. Iitononhîrî yemyawnonho marha tî naafatkeñe eyamso xa hara.

⁹Ero yinhîrî on wara tî ketkeñe, Kîrwañhe exihra taxe okwe. Kahwotacho komo me xa nasî oroto okre. Tîtkene mak taxe kica kpoyino komo ya ekatîmra ro mak okwe. Tîtkene rma kexitaw so cenmaxi ro kîwîrîmacho komo men kepoñaxe so okwe. Kaikatko ekatîmso kayaritomo yawno komo ya, ketkeñe tî.

¹⁰Ero ke cetkeñe ewto metatan yenîñe komo yaka. On wara tî ketkeñe yîwya so, Ai, amna tomo Siriu komo yetarî yaka oroto. Exihra ro makî tko ñehcow iito kopi. Yîmtapotarî komo meero esentara ñeexi kopi. Iyokuthîrî komo mak ñehcow iito cimiso so, kawaru, buhu kom ha. Iito marha ñeexi yîmînthîrî komo roonatho, ciiso so rma, ketkeñe tî.

¹¹Ero wa kacho yentache tak, Ei, kekñe ewto metatan yenîñe komo yîmtapotarî komo yentachome kayaritomo mîn yawno komo ya.

¹²Ero yipu yentache takî tî kayaritomo ya, nawomyakñe tak. On wara tî kekñe tmaywen komo ya, Ai, oyakno komo, on wara natu Siriu komo owaya, kemîknopu xe so mak wa natu kica kromanîmrî ke so. Ero ke cetarî komo yai tocow moro na mak eseyamso woskara pona. On wara na ketu, Ixaw Yana komo yepatakache ewto poi tahsîyaxe kfa kaŕpe rma. Ewtonthîrî komo pona tak tîhcexe, ket ha na kica. Ero wa tko na ketu owaya, kekñe ti kayaritomo.

¹³On wara tko tî kekñe anarî, kayaritomo maywen hara, Apa, sowtatu komo cma re meñepesî asakî mak. Kawaru marha cma re marpesî yîwya so 5 mak. Nai rma ciki re kookuthîrî poyinonho tan ewto po. Noro yipu komo ya cma re marpesî. Ñetwaikapetu rma na. Waihyatu mak na Ixaw Yana pen komo wara xa marha, eŕimtoxaputho ciki wara rma natu. Ero ke meñepesî cma re, kekñe tî. Ero wa tî ketkeñe kayaritomo maywen komo yîwya.

¹⁴Ero ke tarara takî tî ñeeñatkeñe asakî. Kawaru marha tî ñeeñatkeñe ero yaañe. Tarara yaw so takî tî sowtatu komo ñeeñepkeñe kayaritomo Siriu komo yesamatho yaw. Siriu komo entatko, kekñe tî yîwya so.

¹⁵Ero ke Siriu komo wenatho yaw tî cetkeñe Xotaw yepu kwaka roro. Esama porero tî ñeeñatkeñe pononthîrî komo aŕmaxapu, yukurunthîrî komo marha okyo. Meŕpora ro mak xakñe, tahruso tî xakñe esama aŕmaxapu ke. Kaŕpe xa tîtorî ke so tî ero yipu naŕmetkeñe Siriu komo. Ero ke tî ñetîrametkeñe hara enîñenñîrî komo tîñenñîrî komo yekatîmso kayaritomo ya.

¹⁶Ero yinhîrî takî tî Ixaw Yana komo cetkeñe Siriu komo yemyawnonho wece. Ero yinhîrî 7 ritru so takî tî puruma aposokaxapu naponukyatkeñe 1 sikru pona rma. Sepata marha tî naponukyatkeñe 14 ritru 1 sikru pona xa marha. Ero wicakî epethîrî pona nahsîyatkeñe Kporin komo mtapotachonho yaw roro rma.

¹⁷Ero yimaw takî tî tmaywen nantomekñe kayaritomo ewto metatawno komo yenîrî poko. Pahxa ñhe tî noro yaporî poko ñetahsîyakñe kayaritomo, noro rma tî nantomekñe ero poko. Noro penî tko tî napikyatkeñe Ixaw Yana komo ewto wacan potaw rma okwe. Ero yanme tî noro pen waihyakñe okwe. Kaan yakrono ro kekñe kayaritomo ya tîhyaka mokuŕhe, ero wa kachonho yaw roro rma tî xakñe noro pen okwe.

¹⁸On wara tî kekñe Kaanî mtapotarî yekatîmñe ro ero yimaw kayaritomo ya, Pahxaxa on wara exitaw kaamo 7 ritru so tak puruma aposokaxapu nahsîyaxe tantono komo 1 sikru pona so. Sepata marha nahsîyaxe 14 ritru so 1 sikru pona xa marha. Ero wa nahsîyaxe amñe Samaria wacan metataw rma, kekñe tî.

¹⁹On wara tko tî Kaanî mtapotarî yentañe ro mtapotarî ñeyukyakñe kayaritomo maywen, Okyo, kaapu yewkanapanî mko yahrunketaw rma

na Kporin komo ya ero wicakî so tahsiya ha ma re knahrî komo awya? kekñe tî. On wara tî ñeyukyakñe Erisew, Ero wa tantono komo ya ahsîrî rma wa meefñas amñe. Ero poi tko apupra ro mak mas amoro okwe, kekñe tî.

²⁰Ero wa kachonho yaw roro rma thakwa tî xakñe noro pen okwe. Noro pen tî napikyatkeñe Ixaw Yana komo mefpono pîn ewto wacan potaw. Ero ke waihyakñe thakwa tî okwe. Ero wa tî xakñe okwe.

Wooxam Rowonho Nîmyas Hara Kayaritomo

8 ¹Ero yinhîrî takî tî wooxam weronomekñe Erisew. Yîmrethîrî ñenpakekñe waixapunhîrî noro rma tî weronomekñe. On wara tî kekñe yîwya, Ai aaci, on wara wîlkes awya, etocoko tak on poi awekenînhîrî komo poi. Ahnoro etocoko ahyawno komo meero. Ahtono pona ha na etocoko, anarî yana komo cheka mak etocoko. Iito ehcoko pahkî ñhe. Tuuna takî tî ekmexpora nai Kporin komo 7 cimñipu cenatîso ro okwe. Rooma poko tî natu tantono komo okwe amñe, kekñe tî yîwya. ²Ero ke takî tî cekñe wooxam, Kaanî yakrono ro mtapotachonho yanme rma. Tîhyawno komo marha tî naafakñe ahnoro. Piristew komo cheka tî ñeseckenmetkeñe 7 cimñipu.

³7 cimñipu yenatîche takî tî mokyakñe hara noro Piristew komo chewnonho. Samaria pona tmokuche kayaritomo yakro tî nîmtapowakñe tîmînthîrî yahsîtopo poko hara, tîrowonhîrî yahsîtopo poko marha.

⁴Ero yimaw rma tî kayaritomo nîmtapowakñe Xeasi yakro, Kaan yakrono ro yantonîho yakro. On wara tî kekñe yîwya, Ai, Xeasi, mekatîmyasî cma re owya Erisew yehtoponho ahnoro, cirihnî ciitoponho yîwya, kekñe tî yîwya.

⁵Ero ke mîn hakî makî tî ñekatîmyakñe yîwya Erisew yehtoponho. Waixapunhîrî enpakano ritoponho meero tî ñekatîmyakñe yîwya. Ero wa ekatîmyataw rma tî wooxam mokyakñe kayaritomo yaka, yîmrethîrî pen ñenpakekñe Erisew noro rma. Apa, kekñe tî wooxam kayaritomo ya, omîntho cma re mîmpesî hara owya, oyekenho ahnoro cma re mîmpes owya, kekñe tî. Ero wa ketaw on wara tî kekñe Xeasi kayaritomo ya, Apa, Noro rma moso, yîmrethîrî pen ñenpakekñe Erisew noro rma moso, kekñe tî yîwya.

⁶Ero ke wooxam ya takî tî kekñe kayaritomo, Ai, aaci, amrethîrî pen ñenpakekñe ha ma Erisew waihxapunhîrî? kekñe tî. Nhñk, noro rma omretho pen ñenpakekñe, kekñe tî. Ero ke tmaywen takî tî nantomekñe kayaritomo noro yakronomarî poko. On wara tî kekñe yîwya, Moso yekenho yîramanpoko hara yîwya, yîmînthîrî meero, emyawnonhîrî meero. Mararînthîrî po natîkwakñe naatî iyarîñaw, ero yeperîtho yepetho tîmko yîwya puranta, kekñe tî yîwya. Ero wa tî kekñe kayaritomo wooxam yemyawnonho poko.

Siriu Komo Kayaritomon Pen Waihkesi Asaew

7Ero yinhîrî takî tî Tamasku pona cekñe Erisew. Ero yimaw tî namotoyakñe Ben-Atace, Siriu komo kayaritomon. Ero ke on wara tî kekñe iitono komo yîwya, Ai apa, Kaan yentañe ro mokye oona ewto pona, kekñe tî yîwya.

8Ero ke takî tî tmaywen nantomekñe kayaritomo, Asaew ha. On wara tî kekñe yîwya, Ai, Kaanî yakrono ro mtapotarî entata Kporin komo mtapotarî ha. Yîwya tîmsom arko awcetaw. On wara kasko yîwya, Ai, apa, on wara kesî kayaritomo awya, Kamotoyas okwe. Ahce wa tak wai amñe, kiñwañhe wai hara? Kwaihya katî epeña yanme? kesî kayaritomo, kasko yîwya, kekñe tî.

9Ero ke Erisew yenso takî tî cekñe Asaew. Yîwya tîmsom tî naafakñe. Meñpono pîñi ro makî tî naafakñe yîwya tîmsom, kiñwanî mko. Mîn hakî tî naafakñe, Tamasku pono komo ñiritho etpoyino pîn warai. 40 kameru tî nîmkawnomekñe ero yîpu ke meñpora exirî ke. Ero takî tî naafakñe yîhyaka. Erisew yenîche on wara tî kekñe yîwya, Ai, apa, on wara tî nîike amumuru Ben-Atace, Siriu kayaritomon, Kamotoyas okwe. Ahce wa tak na wai amñe, kiñwañhe na wai hara amñe? nîike tî awya, kekñe tî.

10On wara tî ñeyukyakñe Erisew, On wara kata yîwya, Kiñwañhe tak mas hara, kata yîwya. On wara kacho tko ñekatmo hara owya Kporin komo, Waihyasî rma tko noro, kacho ñekatmo owya, kekñe tî yîwya.

11Ero wa kache Asaew ñentîkekñe Erisew pahkî ro mak. Ero ke nîhyapamyakñe takî tî Asaew pahkî cenîrî ke yîwya. Nîwracekñe takî tî Kaanî yakrono ro.

12Ahce kacho mîwrace okwe apa? kekñe tî yîwya. On wara tî kekñe Erisew, Ixaw Yana pen komo yemetanmetopo ponaro wasî, awya emetanmetopo kom ha. Ñexamro sowtatun mîn makñiyasî twacayemî mko. Ñexamro poyino pen komo mîwaikesî kacipara imo ke kañpamxan pen komo. Yîmxîkîthîrî pen komo mañmesî kañpe toh pona waihkachome. Woomam pen komo mîwethîkes oko, tarkem pen komo, kekñe tî yîwya.

13On wara tko tî kekñe Asaew yîwya, Ahce wa ow meeña hara okwe? Xaparîtho wara katî ow meeña? Emetanmekno riñe me katî ow meeña kopi? kekñe tî yîwya. On wara tî kekñe Erisew yîwya, On wara nîika Kporin komo owya, Siriu komo kayaritomon me tak mas amñe, nîika owya, kekñe tî yîwya. Ero wa tî kekñe Erisew yîwya.

14Ero yinhîrî takî tî cekñe hara Asaew tîkayaritomon yaka. On wara tî kekñe kayaritomo yîwya, Ahce wa nîika Erisew awya? kekñe tî. Kiñwañhe nas hara amñe, kekñe owya apoko, kekñe tî.

15Ero yinhîrî enmapuche tak hara takî tî poono nukpekñe Asaew tuuna kwaka, yahcono. Ero ke takî tî kayaritomo ñewyahruyakñe

eserenatkachome. Ero yanme rma takî tî waihyakñe kayaritomo pen okwe. Yîhretawno me takî tî xakñe Asaew kayaritomo me hara. Ero wa tî xakñe.

Xoraw Tak Nasî Xuta Komo Kayaritomon Me

¹⁶Taa, on wara tî xakñe Xuta komo kayaritomon hara, Xeosapa tî ka xakñe ñexamro kayaritomon me. Ero yinhîrî yumumuthîrî takî tî xakñe ñexamro kayaritomon me hara. Xeoraw tî mîk xakñe noro yosotî. Ero wa tî kayaritomo me noro ñiîfatkeñe 5 cimñipu mak exitaw kayaritomo me Xoraw yehtoponho. Akabe pen mumutho tî mîk xakñe Xeoraw, Ixaw Yana komo kayaritomon pen mumutho ha.

¹⁷32 cimñipu tî xakñe Xoraw yewrutoponho Xuta komo kayaritomon me ecîfataw. 8 cimñipu tî xakñe kayaritomo me. Xerusaren tî xakñe noro yewton.

¹⁸Ixaw Yana kayaritomon komo wara rma tî xakñe noro okwe. Akabe yepamtho komo wara rma tî xakñe kica. Ero wa tî xakñe Akabe pen yemstho exirî ke yipici me okwe. Noro poyero rma kicicme tî xakñe noro hara. Kicicme ro makî tî noro xakñe Kporin komo ya okwe.

¹⁹Xuta komo tko waihkara rma tî xakñe Kporin komo Tapi pen ponaro cexirî ke. Ramha wara wiîfasî awepamthîrî komo amñe kayaritomo me. Eroromero ero wa wiîfasî, kekñe tî Tapi pen ya. Ero ke tî Xuta komo waihkara xakñe.

²⁰On wara tko tî xatkeñe Eton pono komo ero yimaw, Xeoraw yewetîñe me ka xatkeñe, nanwekyatkeñe takî tko ewetîñe me ehxapunhîrî. Tîkayaritomonî ro komo takî tî ñiîfatkeñe cewyaro.

²¹Ero ke Xeoraw takî tî cekñe Sairi pona. Tîtararan naafakñe iina ahnoro Eton pono komo waparî me. Eton pono komo tko tî Xeoraw pen wamcetkeñe. Ero ke kosope takî tî Eton pono komo yakro ñetafmekñe Xeoraw. Tîtararan yaañe komo yakro rma ñetafmetkeñe. Kîfwantaka takî tî ñepataketkeñe. Wara rma Xeoraw sowtatun komo tî ñemahciyatkeñe mak okwe. Tîmîn komo yaka makî tî ñetîrametkeñe hara.

²²Ero ke Xuta komo yewetîñe pîn me rma naxe Eton pono komo oroto. Ero yimaw rma Ribna pono komo marha tî ñetanwekyatkeñe hara. Ero ke Xuta komo yewetîñe pîn me marha takî tî xatkeñe ñexamro hara. Ero wa tî xatkeñe.

²³Miya rma nai Xeoraw yehtoponho, ahce wa na ciino ritoponho yîwya. Ahnoro rma tko nai tmewreso karita yaw, Xuta Kayaritomon Komo Yehtoponho, kacho yaw.

²⁴Ero yinhîrî takî tî tporin pen komo yakro nîwînkayakñe Xeoraw. Tapi pen Yewtontho pona tî okoputhîrî nahruyatkeñe tporin pen komo yokoputho yawxari. Ero yinhîrî takî tî Akasias xakñe kayaritomo me tîîm pen retawno me hara. Ero wa tî xakñe.

Akasias Tak Ñecifas Hara Xuta Yepamtho Kayaritomon Me

²⁵Taa, Xuta kayaritomoninho pen mumutho tî mîk xakñe Akasias, Xeoraw pen mumutho ha. Ero yimaw 12 cimñipu tî xakñe kayaritomo me Xoraw yehtoponho, Ixaw Yana kayaritomon me ehtoponhîrî. Akabe pen mumutho tî mîk xakñe Xoraw, Ixaw Yana kayaritomon.

²⁶22 cimñipu tî xakñe Akasias yewrutoponho kayaritomo me ecifataw. Cewñe cimñipu makî tî xakñe kayaritomo me. Xerusaren tî xakñe noro yewton. Ataria tî xakñe yîson yosotî, Onhi pen parinho tî mîk xakñe Ataria, Ixaw Yana kayaritomon pen parinho ha.

²⁷Kicicme tî xakñe Akasias Kporin komo ya okwe. Akabe pen yepamtho komo wara rma tî xakñe kica. Ero wa tî xakñe Akabe pen yepamtho komo woxin me cexirî ke.

²⁸Ero yinhîrî takî tî Xoraw yakro cekñe Akasias Asaew waparî me, Siriu komo kayaritomon waparî me. Akabe pen mumutho tî mîk xakñe Xoraw noro yakro tî cekñe. Hamoce-Xireace pona tî cetkeñe. Etafmetaw so tak Xoraw pen tî paraxketkeñe Siriu komo cerewre.

²⁹Ero ke Xisirew pona takî tî cekñe hara Xoraw. Namotoyakñe tî iito Siriu komo nparaxkatho me cexirî ke. Iito exitaw Akasiasî takî tî mokyakñe Xisirew pona Xoraw yenso, tamotosom yenso. Xuta komo kayaritomon tî mîk xakñe. Noro yipu tî mîk mokyakñe.

Xeu Nîhkaepesî Erisew Ixaw Yana Kayaritomon Me Ehtome

9 ¹Taa, on wara tî xakñe Erisew, kweronomañe komo npanatanmekrî takî tî nañikyakñe cewñe mak. On wara tî kekñe yîwya, Ai okopuci, aponon amomiko kañpe awtotome. On arko katî, patiri yawno. Hamoce-Xireace pona arko.

²Iito awexitaw tak Xeu eporko Xeosapa mumuru, Ninisi parî ha. Enîche tak yîhyaka ewomko. Noro tak arko akrono komo yai amtakpo yaka mîîmo yatumnawno yaka.

³Iito takî on katî ke yîhkaepko, xoo kasko yîhtîpîrî pore. On wara kasko yîwya, On wara kesî Kporin komo awya, Ixaw Yana komo kayaritomon me kîhkapes oroto, kasko yîwya. Ero wa kache, metata tak ahrunkakî, emahciko tak kañpe. Ecmamra ro mak men esko, kekñe tî yîwya.

⁴Ero ke cekñe takî tî kañpamxan, kweronomañe komo npanatanmekrî ha. Hamoce-Xireace pona tî cekñe.

⁵Iina epataketaw iito xatkeñe sowtatu yantomañe komo ceremaxi. On wara tî kekñe noro Erisew nantomatho, Ai antomano riñe, nai tî oñentamexporî awya, kekñe tî. Ai ha, kekñe tî Xeu, onoke ya xa mîîke, kekñe tî. Awya xa wîlkesî, antomano riñe ya ha, kekñe tî.

⁶Ero ke tî nawomyakñe Xeu, mîîmo maxixinaka tî cekñe mohxapu yakro. Iito takî tî Xeu nîhkapekñe Erisew nantomatho, xoo, kekñe tî. On wara tî

kekñe Xeu ya, On wara kesî Kporin komo awya, ponaro Ixaw Yana komo yehtopo, Kporin komo yanan komo kayaritomon me tak kîhkapesî oroto, Ixaw Yana komo kayaritomon me ha, kes awya.

⁷Ero ke on wara men esko, kesî. Akabe pen yepamtho waihkakî, akayaritomonînhîrî pen yepamtho. Ero wa oyanton pen komo wepanîyasi aweronomañe pen kom ha. Ahnoro oyanton pen komo wepanîyasi Xesabew nwaihkaphotho pen kom ha.

⁸Waihyaxe ahnoro Akabe pen yepamtho kîîrî pen komo. Waihkatîkano wiifasi anto me cehsom pen komo, tanme ro cetapickaxmu pen komo marha.

⁹Xeroboaw Ñebace pen yepamtho komo waihketîkekñe. Baasa pen yepamtho komo marha waihketîkekñe, Aias mumutho pen yepamtho kom ha. Ero wa xa marha waihketîkes Akabe pen yepamtho kom hara.

¹⁰Xesabew yokoputho tak noñesî xapari Xisirew panaw rma. Noro pen yokoputho yahruñe exihra ro mak nas amñe, kesî. Ero wa kesî Kporin komo awya, kekñe tî yîwya Xeu ya. Ero wa kache metata tî nahrunkekñe, ñemahciyakñe takî tî.

¹¹Ero yinhîrî takî tî Xeu cekñe tîkayaritomon maywen komo yaka hara. On wara tî kekñe anarî yîwya, Kîrwañhe mai? Ahce wa kaxi noro moko ahyaka tîmtawaimamsom kopi? kekñe tî. On wara tî ñeyukyakñe Xeu, Noro rma wa meeñaxe, yîmtapotarî yentañe wara rma maxe hara, kekñe tî.

¹²Cemaro, camkî rma nas amna, Ahce wa kyam na nîlka awya, ketkeñe tî yîwya. Yîmtapotachonhîrî ekatîmko ka amna ya, ketkeñe tî. Ero ke ñekatîmyakñe takî tî Xeu yîwya so, On wara nîlka owya, On wara kesî Kporin komo awya, Kîhkapew tak Ixaw Yana kayaritomon me, kes awya, nîlka owya, kekñe tî.

¹³Ero wa kacho yentache tponon komo takî tî mohketkeñe Xeu yakrono komo. Ero ke rma tî noro yapon namuhcetkeñe awomtopo kanahtawno. Raatî takî tî ñeceyatkeñe yaake. On wara tî ketkeñe, Kayaritomo me tak nasî Xeu, ketkeñe tî. Ero wa tî ketkeñe.

Xoraw Pen Waihkesî Xeu Kaan Yanme

¹⁴Ero yinhîrî takî tî on wara xakñe Xeu, Xeosapa mumuru, Ninisi parî ha, Xoraw waihkacho poko tî ñesencekñe takrono komo yakro. On wara tî xakñe Xoraw, Hamoce-Xireace po tî ka xakñe. Ixaw Yana sowtatun komo ahnoro tî xatkeñe iito noro yakro. Asaew yakro tî ñetañmetkeñe Siriu komo kayaritomon yakro.

¹⁵Iito cexitaw tko Xoraw pen tî paraxketkeñe oko siriu komo. Ero ke Xisirew pona tî cekñe Xoraw esehcemaposo. Ero yimaw on wara tî kekñe Xeu takrono komo ya, Owara rma yîhtînoyataw awya so tantono komo porohkacoko ekatîmso tohra ro mak ehtome so Xisirew pono komo yaka, kekñe tî. Ero wa tî kekñe Xeu takrono komo ya.

16Ero yinhîrî takî tî tarara yaw cekñe Xeu Xisirew pona. Iito tî namotoyakñe Xoraw. Iito marha tî xakñe Akasias, Xuta yepamtho kayaritomon, Xoraw yenso mohxapu.

17Ero yimaw kawno xakñe mîmo iito Xisirew po. Ero yaw tî xakñe waapa yekaiporeñe. Noro takî tî Xeu komo mokrî ñeeñakñe. Ero ke on wara tî kekñe Xoraw ya, Apa, sowtatu komo weeñasî xiya tmohsom komo. On wara tî kekñe Xoraw tmaywen komo ya, Kawaru mkawno eñepeko yîhyaka so. On wara men kape yîwya so, Tawake mîmokyat ha? kape tmohsom komo ya, kekñe tî.

18Ero ke takî tî kayaritomo maywen cekñe kawaru mkaw. On wara tî kekñe Xeu ya, On wara kesî kayaritomo awya, Tawake mîmokyatu? kesî, kekñe tî. On wara tko tî ñeyukyakñe Xeu yîmtaka, Tawake kehtopo pokono ma re amoro. Omkai mak men amok ha, kekñe tî yîwya. Ero yinhîrî on wara tî kekñe waapa yekaiporeñe Xoraw ya, Ai apa, tomo cma re amaywen yîhyaka so. Mokuhra tko nas hara okwe, kekñe tî.

19Ero ke anarî takî tî ñeeñepokñe hara Xoraw Xeu yaka. Yîhyaka tîtoche ero wa xa marha tî kekñe Xeu ya, On wara kesî kayaritomo awya, Tawake mîmokyat ha? kesî, kekñe tî. Ero wa xa marha tko tî ñeyukyakñe Xeu yîmtaka, Tawake kehtopo pokono ma re amoro? Omkai mak men amok ha, kekñe tî yîwya.

20Ero yinhîrî kekñe xa hara tî waapa yekaiporeñe, Ai, apa, noro marha tomo yîhyaka so, mokuhra marha nas okwe. Poturme tmohsom weeñasî Xeu wara, Ninisi parîño wara. Noro wara xa kawaru naaçasî kaŕpe ro mak, kekñe tî.

21Ero ke on wara tî kekñe Xoraw, Tarara poko kawaru yimiko owtotome tak yîhyaka ow hara, kekñe tî. Ero ke tarara yaw takî tî cekñe Xoraw rma, Ixaw Yana kayaritomon. Akasias marha tî cekñe noro yakro anarî yaw. Xeu yentaxi tî cetkeñe. Naboce pen mararîntho po tî ñesepofatkeñe noro yakro, Xisirew pono pen mararîntho po.

22Xeu yenîche tak Xoraw ya on wara tî kekñe yîwya, Tawake mîmokyatu Xeu? kekñe tî. On wara tko tî ñeyukyakñe yîmtaka, Ahce wa ma re tawake tatu meŕpora ro mak exitaw enporixaputho ponaro anocwan yehtopo, Xesabew yehtopo ha? Erem marha nasî yîhyaw meŕpora ro mak. Ero ke ahce wa ma re tatu tawake? kekñe tî.

23Ero ke tîtararan takî tî naknamekñe Xoraw cemahcitome. On wara tî kekñe Akasias ya, Waapa oyakno. Emahciko, kekñe tî yîwya.

24Ero yimaw takî tî tîkrapan ñehsakñe Xeu. Miya xe xa tî ñehsakñe, ñekaricetîkekñe ro makî tî. Xoraw pen tî wekñe yîmkarakatakaw oko. Ñepatakekñe ro makî tî waiwî coro to xa. Ero ke ñepîrkekñe thakwa tî Xoraw pen tarara yaka rma.

25Ero ke on wara tî kekñe Xeu Bicka ya, tmaywen komo yantomañe ya, Noro yokoputho anîmko. Naboce pen mararîntho pona tak aŕmakî, Xisirew

pononho pen mararíntho pona ha. Mencekêne rma, pahxa Akabe pen yakro kîwcetaw noro yîim pen yakro Kporin komo mtapotarî cencetkeêne noro pokono.

²⁶On wara kekêne Kporin komo yîwya, Kokoñoro Naboce pen kamxukutho weêne, yumumuthîrî pen komo kamxukutho marha. Ero ke noro pen kamxukutho poyero tak men kesepañyâsî apoko so tanî rma noro pen mararíntho po rma, kekêne Kporin komo yîwya, kekêne Xeu. Ero ke iina noro yokoputho aîmakî Kporin komo mtapotachonho yaw roro rma, kekêne tî. Ero wa tî kekêne Xeu tmaywen komo yantomaêne ya.

Akasias Pen Meero Waihkesî Xeu

²⁷Taa, Xoraw pen worî yenîche tak Akasias ya, Xuta komo kayaritomon ya, noro marha tî ñemahciyakêne. Naatî mîn yesamarî yaw tî cekêne. Wenari tko tî cekêne Xeu. On wara tî kekêne tmaywen komo ya, Noro marha kîa twocoko tarara yaka rma, kekêne tî. Ero ke noro pen marha tî wetkeêne Kuru yesamarî yawnukyataw ro, Ibreaw pahnoke. Eñexa rma tî woxapu cekêne rma Mexito pona. Iina takî tî waihyakêne.

²⁸Ero ke noro pen yokoputho takî tî naafatkeêne maywenînhîrî komo. Tarara yaw rma tî naafatkeêne Xerusaren pona. Iina takî tî okoputhîrî nahruyatkeêne tporin pen komo yawxari, Tapi pen Yewtontho pona. Iina tî nahruyatkeêne.

²⁹On wara tî xakêne Akasias pen, 11 cimñipu exitaw Xoraw pen yehtoponho, Ixaw Yana kayaritomon me ehtoponhîrî, ero yimaw tî Akasias tak xakêne Xuta yepamtho komo kayaritomon me hara. Ero wa tî xakêne Akasias pen.

Xesabew Pen Marha Waihkesî Xeu

³⁰Ero yinhîrî Xisirew pona takî tî cekêne Xeu. Iito tî xakêne Xesabew. Xeu mohtopo tî ñencekêne. Ero ke tî ñecpomekêne, tîhtîpîrî marha porokucekêne. Ero yinhîrî mîmo yewkanapan yaro tak ñeeñakêne.

³¹Ero yinhîrî waaca yaka ewomyataw Xeu on wara tî kekêne Xesabew yîwya, Tawake mîmoko? Siniritho mak amoro ham akayaritomonînhîrî pen waihkañenho, kekêne tî yîwya.

³²Ero ke kalsî tî ñeeñakêne Xeu ewkanapa wece. On wara tî kekêne iitono komo ya, Onoke nai iito oyewetîne komo, onoke xa ha? kekêne tî. Ero yinhîrî 2 takî tî ñeeñatkeêne ewnuku komo ewkanapa yaro, 3 ha na. Xeu wece tî ñeeñatkeêne.

³³On wara tî kekêne yîwya so, Noro kîa aîmacoko roowo pona, kekêne tî. Ero ke Xesabew pen takî tî naîmetkeêne kai ro. Epîrketaw kamxukuthîrî tî ñecaremekêne mîmo wacan pore, kawaru pore marha. Ero yinhîrî noro yokoputho petpore tî tarara naafakêne Xeu apihtome kîa kawaru ya.

³⁴Ero yinhîrî takî tî mîmo yaka ñewomyakêne Xeu. Iito tî ñeseresmekêne, wooku marha tî ñeeñakêne. Ero yinhîrî on wara tî kekêne tmaywen komo

ya, Etoko noro pen yokoputho yenso. Kporin komo nîwîrîmatho mîk noro pen okwe. Okoputhîrî tko ahrucoko kayaritomo yemsîtho me exirî ke, kekñe tî.

³⁵Ero ke ahruso tî cetkeñe. Wahra makî tko tî yupunthîrî ñeeñatkeñe. Yîhtîpîrî yocho tî ñeeñatkeñe, yîhtathîrî, amoyeretarî, ero wa makî tî yupunthîrî ñeeñatkeñe.

³⁶Ero ke mokyatkeñe hara Xeu ya ekatîmso. Ero wa ehtopo yentache on wara tî kekñe Xeu, Kporin komo mtapotarî yaw roro rma noro pen ñex ham. Ero wara rma tî kekñe Eriasî mtari, Cisbi pono mtari. On wara tî kekñe, Xisirew po rma tî Xesabew pen puntho noñesî xapari.

³⁷Weeto wara ro mak nasî noro pen yokoputho mararî po Xisirew pono po, Naboce pen mararîntho po rma. Ahrura ro mak naxe okoputhîrî, Tanî nasî Xesabew yocho, kahra ro mak ehtome so taixa tîtosom komo amñe, kekñe yîmtari. Ero ke ero wara rma nai ham ahrura, kekñe tî. Ero wa tî kekñe Xeu.

Akabe Pen Mumutho Komo Waihkesî Xeu

10 ¹⁻²Taa, on wara tî xatkeñe Akabe pen mumutho komo, yaake tî xatkeñe, 70. Samaria pono re tî mîkyam xatkeñe. Ero ke takî tî karita mewrekñe Xeu Samaria pono komo yakan, Xisirew pono komo yakan marha antomano riñe komo yakan ha. Poritomo komo yakan marha tî mewrekñe karita, Akabe pen mumutho poñmamnoñenho komo yakan ha. On wara kacho tî mîn mewrekñe karita mko, Ai oyakno komo, on wara wîlkes awya so, iito natu akayaritomonînhîrî pen mumutho komo ahyaw so. Emyawno komo marha nai ahyaw, tarara mko, kawaru komo marha, akurun komo marha kecenan, krapa komo, ewto marha twacayem, ero yipu mko nas ahyaw so.

³Ero ke kifwan mak meñekacoko akayaritomonînhîrî pen komo mumutho cewñe mak. Noro marha tak ciicoko akayaritomon komo me. Noro tak yukurunpecoko. Kmokyasî men awakro so etañmaxi, onoke xa na nai kayaritomo me, kachome kîwya so. Orotto rma cma re ero wara maxe on karita yenîche rma, kacho tî mewretkeñe karita yîhyakan kom ha.

⁴Xeu karitan yenîche ñeraswatkeñe xa takî tî enîñenñîrî komo. Okwe, ketkeñe tî, asakî xatkeñe kayaritomo komo noro yakro cetarmaxmu. Xeu yopo exihra xatkeñe ñexamro pen. Ahce wa thakwa re noro yopo tatu kîwya hara? ketkeñe tî.

⁵Ero yinhîrî takî tî tîmtapotarî komo ñekatîmpetkeñe hara iitono komo Xeu ya. Kayaritomo mîn yenîñe, ewto pono komo yantomañe, poritomo komo, kayaritomo pen mumutho poñmamnoñenho komo, ero warai komo tîmtapotarî komo ñentamexpetkeñe Xeu ya. On wara kacho tî ñentamexpetkeñe yîwya, Apa, amaywen mak amna. Ahce wa na ketaw

awya amna ya awewehcasî mak amna. Anarî tko cirihra ro mak nas amna tkayaritomon me. Ero ke awanme ro mak amna antomakî, ketkeñe tî yîwya. Ero wa kacho tî ñekatiñpetkeñe yîwya.

⁶Ero wa kacho yentache takî tî tîkaritan mewrekñe xa hara Xeu yîhyakan komo. On wara kacho tî mewrekñe, Taa, oyakno komo, ooxe awexitaw so akayaritomon komo me, omtapotarî yewetîñe me awexitaw so marha on wara ehcoko, akayaritomonhîrî pen mumutho komo yîpîmkotocoko kfa. Yîhtîpîthîrî komo ehcoko ohyaka pahxaxa on wara xa marha exitaw kaamo. Xisirew po wasî. Ero ke oona ehcoko, kacho tî mewrekñe. Ero yimaw on wicakî tî xatkeñe kayaritomo pen mumutho komo, 70 xatkeñe. Iitono komo yantomañe komo yaw tî ñenmayatkeñe tpoñmamnoñe komo yaw.

⁷Ero yimaw takî tî Xeu karitan yenîche antomano riñe komo ya, kayaritomo pen mumutho komo takî tî nahsiyatkeñe. Ahnoro rma tî nîpîmkocetkeñe kfa 70 yakenonî rma. Yîhtîpîthîrî komo tî ñenkayatkeñe awci yaw. Xisirew pona tî narpetkeñe.

⁸Ero yinhîrî takî tî ekatîmñe cekñe yîhyaka. On wara tî kekñe yîwya, Apa, kayaritomo pen mumutho pîtho ñehcow, kekñe tî yîwya. On wara tî kekñe Xeu hara, Taa, ewto potaka enmecoko. Iito rma ñenmape. Mehxa anarî komo enmecoko, xehxa anarî kom hara, kekñe tî yîwya so.

⁹Enmapuche tak ewto potaka takî tî cekñe Xeu. On wara tî kekñe iitono komo ya, Kîfwan komo rma amyamro ham. Owî reha kesentai okayaritomonho pen waihkhacho poko. Owî rma waihkai. Onoke tko moxam pen waihkai hara?

¹⁰Ero ke on wara men kapore nasî, Kporin komo tî nîmtapowakñe Akabe pen yepamtho komo waihkatikacho poko. Ero wa kachonho yaw roro rma wa waihce. Erias pen ya tî kekñe ero yaw roro rma waihkapononîirasî Kporin komo rma, kapore nasî, kekñe. Ero wa tî kekñe Xeu.

¹¹Ero ke ahnoro takî tî Xeu waihketîkekñe Akabe pen yepamtho komo, Xisirew pono komo. Antomano riñe me yîñirithîrî pen komo, akrono ro pen komo, ponaro ehtoponhîrî ya tîmsom pokono pen komo, ero warai pen komo tî waihkapatîkekñe Xeu exihra cehso ro mak.

Ahnoro Akabe Yananinho Pen Komo Waihkapesî Xeu

¹²Ero yinhîrî takî tî Samaria pona cekñe Xeu. Esama yaw rma ka cexitaw tmohsom komo yakro tî ñesepoñakñe. Bece-Ekece pore tîcetaw tî ñeeñakñe, opefa yosom yeken pore.

¹³Akasia pen yaknonho komo tî mîkyam ñeeñakñe, Xuta komo kayaritomon pen yaknonho ha. On wara tî kekñe Xeu yîwya so, Onoke amyamro? kekñe tî yîwya so. Akasia pen yaknonho amna. Kayaritomo pen yanan komo yenso amna moko. Kayaritomo pen cinho yanan komo rma mîkyam ñexamro yenso amna moko, ketkeñe tî yîwya.

14Ero yinhîrî on wara takî tî kekñe Xeu takrono komo ya, Moxam ahsícoko waihkara so cokorî ha ka, kekñe tî. Ero ke ñexamro tî nahsíyatkeñe waihkara ha ka. Iito tî xakñe tuuna ahtoxapu, Bece-Ekece po. Ero mítkoso rma takî tî ñexamro pen waihkekñe. 42 pen komo tî waihketkeñe yîmton me ro mak.

15Ero yinhîrî takî tî esama yaw rma cekñe Xeu. Tîcetaw rma esama yaw anarî xa hara tî ñeeñakñe censo tmohsom. Xonatabe tî mîk ñeeñakñe Hekabe mumuru. Noro tî nîmtapotarekñe Xeu. On wara tî kekñe yîwya, Owara xa marha cesehtînosom amoro? Awara rma cesehtînosom ow ha. Ahce wa mai amoro opoko hara? kekñe tî yîwya. Nhñk, awara xa marha cesehtînosom ow ha, kekñe tî Xonatabe. Taa, owara cesehtînosom me awexitaw oyamorî ahsíko, kekñe Xeu. Ero ke noro yamorî takî tî nahsíyakñe Xeu, títararan yaka takî tî nanîmyakñe.

16On wara tî kekñe yîwya, Oyakro amok ha. Enko xe amñe Kporin komo xe ro mak oyehtopo, kekñe tî yîwya. Ero ke Xeu tararan yaw rma tî cekñe Xonatabe.

17Ero yinhîrî takî tî Samaria pona tî ñepatakekñe Xeu. Iito cexitaw Akabe pen yananínho komo tî waihkekñe iitononhîrî pen komo rma exihra cehso ro. Kporin komo tî kekñe Erias pen ya ero wa kachonho yaw roro rma tî waihkanô ñiifakñe. Ero wa tî waihkanô ñiifakñe Xeu.

Baaw Pokono Pen Komo Waihkapas Hara Xeu

18Ero yinhîrî Ixaw Yana komo takî tî nañikyakñe Xeu. Mokuche so on wara tî kekñe yîwya so, Ai oyakno komo, on wara wîikes awya so, Pahxa Akabe pen tî xakñe Baaw poko rma ha re, wara nhe mak ha tko. Owî xa reha wasí Baaw poko xa tak noro pen yopo ro mak.

19Ero ke ohyaka añihcoko Baaw poko weronomano riñe komo ahnoro, noro pokono komo marha ahnoro. Baaw ya tîmsom tak wakñiyasí mefpono pîñî ro mak. Ero ke ahnoro moku xe so wasí. Mokuhnî komo reha waihkesí kfa, kekñe tî. Emku me makî tko tî ero wa kekñe Xeu. Baaw pokono komo waihka xe makî tî xakñe. Ero ke nañikpekñe.

20On wara marha tî kekñe Xeu, Taa, kaamo yukuknomacoko Baaw poko kesenmetopo komo me, kekñe tî. Ero ke ero warai takî tî nukuknometkeñe kaamo. Ñekatîmyatkeñe marha tî miyan komo ya rma.

21Esenmetopo komo yekarî komo tî ñeñepekñe Xeu miya so ro mak Ixaw Yana komo yewton poko hakno komo yañihtome. Ero ke mohtîketkeñe ro makî tî Baaw pokono komo. Etîmtora ro makî tî xakñe cewñe mokuhnî, Baaw pokono. Baaw mîn yaka tî ñewomyatkeñe. Ero ke Baaw mîn takî tî xakñe tawronohkatîkaxi metata ñixa, mapitaka roro marha.

22Ero yinhîrî Baaw pokono komo ponon yenîñe ya tî kekñe, Baaw pokono komo ponon tak ehcoko, yîwya so tîmcoko, kekñe tî. Ero ke pononmano tî ñiifakñe.

23Ero yinhîrî takî tî Xeu cekñe Baaw mîn yaka. Xonatabe yakro tî cetkeñe. On wara tî kekñe Xeu Baaw mîn yawno komo ya, Encoko men, Kporin komo pokono komo exitaw kîchew so eñepecoko. Tan kîchew so Noro pokono komo exi xera ro mak taxe. Baaw pokono komo re mak exi xe taxe tan, kekñe tî.

24Ero ke Baaw mîn yaka tî ñewomyatkeñe yîwya tîmsom yakñitome, takñitîkaxmu komo yakñitome marha. Pahxa rma tî kîrkomo meñekekñe, 80. Baaw mîñî mkai tî ñexamro naafakñe. On wara tî kekñe yîwya so, Baaw mîn yawno komo men waihkatîkacoko amñe. Eñepeche awya so eñepeñenhîrî men waihyas hara, kekñe tî yîwya so.

25Ero ke iito rma tî ka xakñe Xeu Baaw mîn yawno komo yakro. Baaw ya tîmsom tî nakñiyakñe. Akñitîkache takî tî sowtatu komo ñeñepekñe mîmo yaka, antomano riñe komo marha. On wara tî kekñe yîwya so, ewomcoko tak, epatakara ro mak men ñehcowpe mîmo yawno komo, kekñe tî yîwya so. Ero ke waihkanô takî tî ñiîfatkeñe kacipara imo ke. Waihkatîkache so okoputhîrî komo takî tî nañmetkeñe sowtatu komo, antomane komo yakro. Mîmo mkai nañmetkeñe. Ero yinhîrî Baaw mîn maxixintaka takî tî cetkeñe.

26Eñexa tî ñekyatkeñe patawno mapata warai mko. Ero mko mîtwo Baaw yakro nîmtapowatkeñe kica. Baaw mîñî mkai marha tî ero mko naafatkeñe akñitome kña.

27Ero yinhîrî takî tî mapata imo macaketkeñe Baaw yakro yîmtapotacho komo xa tak. Baaw mîn marha tî ñixketkeñe. Weeto yafmacho mîn me kña tî ñiîfatkeñe. Ero wa rma nas oroto.

28Ero wa tî Baaw pokono komo waihkapetîkekñe Xeu. Baaw pokohra takî tî xatkeñe Ixaw Yana komo.

29On wara tko tî xakñe Xeu, kicicme Xeroboaw pen yehtoponho yahsîpînkara rma tî xakñe okwe. Ixaw Yana komo panatanmekyakñe kicicitho poko noro pen yehtoponho tî ahsîpînkara xakñe okwe. Iito rma tî xakñe paaka xîkrî warai ooru ciixapu. Anarî tî xakñe Betew po, anarî tî xakñe Taan po hara. Ero yai etowra rma tî xakñe noro okwe.

30Ero yinhîrî on wara tî kekñe Kporin komo Xeu ya, Kîfwañhe mehxe okre. Oyanme xa ciino miire. Akabe pen yepamtho waihka xe wîxakñe, ero wara rma miife, waihkatîkano miife. Ero ke awepamthîrî komo tak naxe amñe kayaritomo me, 4 me ehretawnomaxapu komo rma. Ero wa naxe amñe, kekñe tî. Ero wa tî kekñe Kporin komo Xeu ya.

31Kporin komo ya kpanatanmetopo ñencekñe rma re Xeu, ponaro Ixaw Yana komo yehtopo ya kpanatanmetopo. Ero ponaro tî xakñe ha re wara kyam mak okwe. Kicicme Xeroboaw pen yehtoponho tî ahsîpînkara rma xakñe, Ixaw Yana komo panatanmekñe kicicitho poko noro pen yehtoponho tî ahsîpînkara xakñe okwe. Ero wa tî xakñe Xeu.

32Ero yimaw Ixaw yana komo rowon takî tî nîraconkekñe ha re Kporin komo anarî komo rowon me. Yîrowonthîrî komo raconho tî nahsîyakñe

Asaew, Siriu komo kayaritomon. Ahto so Ixaw Yana pen yakro ñetafmekñ
Asaew ñexamro yopo xakñe okwe.

³³Xotaw Yepu yeeco pono tî nahsîtîkekñe miya roro resce ñixan Ixaw
Yana komo rowonho. Xireace tî nahsîyakñe. Kace yepamtho komo
rowonho, Huben yepamtho komo rowonho, Manase yepamtho
komo rowonho, ero warai tî nahsîtîkekñe. Miya rorono meero tî
nahsîyakñe Aroe pona rorono, Ahnon yecihtawno pona rorono ha.
Xireace nahsîyakñe, Basan marha. Ero wa tî Ixaw Yana komo rowonho
nahsîyakñe Asaew okwe.

³⁴Miya rma nai Xeu yehtoponho. Ahnoro nai tmewreso karita yaw, Ixaw
Yana Komo Kayaritomon Yehtoponho, kacho yaw. Ahce wa so na ciino
ritoponho yîwya, kaŕpe ehtopo marha, ahnoro naŕi ero yaw tmewreso.

³⁵Ero yinhîrî takî tî tporin pen komo yakro takî tî nîwînkîyakñe Xeu.
Okoputhîrî tî nahruyatkeñe Samaria po. Ero yinhîrî yumumuthîrî takî tî
xakñe kayaritomo me yîhretawno me hara, Xeoakas tî xakñe noro yosotî.

³⁶Pahkî ñhe tî xakñe Xeu pen Ixaw Yana komo kayaritomon me, 28
cimñipu. Samaria tî xakñe noro yewton. Ero wa tî xakñe.

Akasias Pen Nocwanîinho Yehtoponho

11 ¹Ero yinhîrî takî tî on wara xakñe Ataria, Akasias pen
nocwanîinho, tîmrethîrî pen waihkachonho tî ñencekñe. Ero ke
noro rma takî tî waihkanô ñiifakñe hara. Kayaritomo me ciisom komo tî
waihkekñe ahnoro okwe.

²Akasias pen mumutho tko tî naafakñe eñepa me Xeoseba, Xoraw pen
yemsîtho ha. Akasias pen yepeka tî mîk xakñe. Kayaritomo mumutho pen
waihketaw Xoas ciki tî naafakñe noro Xeoseba, Akasias pen mumutho
ciki. Noro ciki tî ñeyamyakñe Xeoseba amtakpo yaka, tîwîntopo yaka.
Rikomo yenîrî poko antomaxapu tî xakñe, ero ke tî noro yakro rma tî
ñeyamyakñe waihkara ehtome Ataria ha. Ero ke noro ciki tî waihkara
xakñe.

³Iito rma ciki tî xakñe noro Kporin komo mîn yaw. 6 cimñipu tî xakñe
ceyamso iito. Ero yimaw Ataria rma tî xakñe kayaritomo me okwe.

Xoas Mren Tak Ñiifaxe Hara Xuta Komo Kayaritomon Me

⁴Taa, 7 cimñipu exitaw tak Xoas yewrutoponho on wara takî tî xakñe
Xoiata, sowtatu yantomañe komo tî nañikyakñe, 100 komo yantomañe.
Kayaritomo kurunpeñe komo marha tî nañikyakñe, porisia komo.
Ero warai komo tî nañikyakñe. Kporin komo mîn yaka tî ñekyakñe.
Cewetîtopo poko tî nîmtapowakñe ñexamro yakro. Amtapotarî men
amna ñewehcasî, kamexpekñe yîwya so. Yaaro xa kacoko Kporin komo
ñentarî me, kekñe yîwya so. Ero wa tî kamexpekñe yîwya so iito Kaan
mîn yaw. Ero yinhîrî kayaritomo mumuru takî tî ñenpekñe yîwya so.

⁵Iitono komo marha tî nantomekñe. On wara tî kekñe yîwya so, On wara men ehcoko, sabatu po enîñe ro me awexitaw so 1 tehsa wicakî ehcoko kayaritomo mîn yenîñe me oroto.

⁶1 tehsa wicakî xa hara ehcoko Suu metatan yenîñe me. 1 tehsa wicakî xa hara ehcoko metataw rma re sowtatu komo mkai mak. Kaan mîn men encoko oroto moso waihkañe ewomura ro mak ehtome, kekñe tî.

⁷Anarî komo matu cepokaresom me sabatu po, amyamro marha ehcoko Kaan mîn yenîñe me oroto kayaritomo yukurunpetome.

⁸Kayaritomo cetaw mîmo yai etocoko noro yakro. Mokyataw hara amohcoko hara noro yakro. Wamtocoko mak. Kacipara imo ke cemyarke ehcoko. Anarî komo meyhara mokyataw waihkacoko, kekñe tî yîwya so.

⁹Ero ke ero wara rma tî xatkeñe sowtatu yantomañe komo, Xoiata mtapotarî tî ñewehcatkeñe ahnoro, Kporin komo yaka cewomsom mtapotarî ha. Sabatu po cetapickaxmu komo nañikyatkeñe, sabatu po cepokaresom komo meero. Ñexamro yakro rma takî tî cetkeñe Xoiata yaka, Kporin komo yaka cewomsom yaka.

¹⁰Sowtatu yantomañe komo ya tî ñekamyakñe noro raapu mko, keceñani mko marha. Tapi pen kurunîho mîn ñekamyakñe. Kporin komo mîn yaw tî xakñe.

¹¹Ero yinhîrî takî tî kayaritomo yenîñe komo ñecececetkeñe Kaan mîn mîtoso. Tukurun komo ke cemyarke kayaritomo tî wamcetkeñe. Mehxa tî xatkeñe, xehxa marha, Kaan mîn mîtwo tî xatkeñe, Kaan ya tîmsom yakñitopo mîtwo marha tî.

¹²Ero yinhîrî takî tî kayaritomohîrî pen mumutho ñekyakñe Xoiata. Kayaritomo yarokorî tî namrupekñe yîwya. Kaan karitan marha tî nîmyakñe yîwya, Kporin komo ya kpanatanmetopo. Nîhkapetkeñe marha takî kayaritomo me ciitome. Kîkayaritomon komo moso ha, ketkeñe takî tî. Ktowktow ketkeñe marha tî kañpe. Pahkî waipîra ñexpe moso kîkayaritomon kom ha, ketkeñe kañpe. Ero wa tî ketkeñe.

Ataria Pen Tak Waihkexe

¹³Ero yimaw takî tî kayaritomo kurunpeñe komo mtapotarî ñencekñe Ataria, mîk hakî mtapotarî tî ñencekñe. Ero ke yîhyaka so takî tî mokyakñe. Kporin komo mîn yaka tî ñewomyakñe.

¹⁴Ero yimaw takî tî kayaritomo ñeeñakñe noro mapata mîtwo, kayaritomo komo yececetopo ro to. Antomano riñe komo tî xatkeñe kayaritomo mîtwo, raatî yeceñe komo marha tî xatkeñe iito. Xuta komo ahnoro tî nahwowatkeñe, raatî marha tî ñecayatkeñe. Ero ke tpononthîrî takî tî nahxaikekñe Ataria pen. Kayaritomo waparî amyamro okwe. Kayaritomo waparî amyamro okwe, kekñe tî. Kañpe xa tî kekñe.

¹⁵On wara tî kekñe Xoiata sowtatu yantomañe komo ya, Noro aacoko miya. Amyamro rma wamtocoko. Meye kña tak waihkacoko. Akro cetaw

anarî komo nexamro meero kfa waihkacoko, kekne ti yîwya so. Kporin komo mîn yaw waihkara ehcoko, kekne ti. Ero wa ti kekne Xoiata.

¹⁶Ero ke takî ti Ataria pen nahsîyatkeñe. Miya ti cekne noro kayaritomo mîn yaka. Kawaru yewomtopo yaro ti cekne. Iito takî ti noro pen waihketkeñe. Ero wa ti waihyakne Ataria pen.

¹⁷Ero yinhîrî takî ti Xoiata nîmtapowakne Kporin komo yakro, kayaritomo yakro marha ti nîmtapowakne, esenmexapu komo yakro marha. Yaaro xa tan wîkesî cemarontan me, Kporin komo yanan me cehcirî, etponaro marha cehcirî, kapore nasî. Moso tak kîkayaritomon, ero ke noro cewetîcerî roro kapore marha nasî, kekne. Ero wa ti xatkeñe iina esenmexapu komo.

¹⁸Ero yinhîrî Xuta yepamtho komo takî ti cetkeñe Baaw mîn yaka. Erotho takî ti nîxketkeñe kfa. Baaw ya tîmsom yaknîtopo marha ti nakuhfapetkeñe, Baaw warai me ciixaputho mko marha. Matan pen marha ti waihketkeñe Baaw ya tîmsom pokono ro pen. Tîmsom yaknîtopo mîtkoso rma ti noro pen waihketkeñe. Ero yinhîrî Kporin komo mîn yawno pokono me ciisom komo takî ti meñekekne Xoiata.

¹⁹Ero yinhîrî takî ti sowtatu komo naafakne Xoiata, ahnoro ti naafakne kayaritomo kurunpeñe ro komo, 100 komo yantomañe komo, Xuta yepamtho komo marha ti naafakne. Ahnoro takî ti naafatkeñe Kporin komo mîn yai. Kayaritomo kurunpeñe ro komo metatan yaro ti cetkeñe kayaritomo mîn yaka. Iina takî ti kayaritomo ñeremanmekyakne kayaritomo yapon pona.

²⁰Ero ke nahwowatkeñe takî ti Xuta yepamtho komo ahnoro. Erasîra takî ti xatkeñe Xerusaren pono komo Ataria pen waihkarî ke. Kayaritomo komo mîn yaw ti waihketkeñe noro pen.

²¹7 cimñipu makî ti xakne Xoas yewrutoponho kayaritomo me ciifataw. Ero wa ti xakne.

Kaan Mîn Nakîfwamapesî Xoas

12 ¹Taa, on wara ti xakne Xoas, 7 cimñipu takî ti xakne kayaritomo me Xeu yehtoponho, ero yimaw takî ti Xoas ñiîfatkeñe kayaritomo me. Pahkî ti xakne kayaritomo me 40 cimñipu ha ti. Sibia ti xakne yînocwan yosotî. Behseba pono ti mîk xakne yînocwan.

²Kîfwañhe ti ka Xoas ñeeñakne Kporin komo. Xoiata exitaw ha ka noro panatanmekne me kîfwañhe ti xakne.

³Îh po so rma tko ti xakne okwe tîmsom yaknîtopo mko. Iina so rma ti Xuta yepamtho komo nakñiyatkeñe tookuthîrî komo pun, kotoporem marha.

⁴⁻⁵Ero yinhîrî takî ti on wara kekne Xoas Kporin komo mîn yenîñe komo ya, Puranta ñekyaxe kpoyino komo Kporin komo mîn yaka. Anarimaw so iyakenon yukuknomatopo yimawno ñekyatu, On wicakî

ehcoko, kacho yaw roro tîmsom ha. Anarimaw so tanme ro so mak nîhtînoyatu Kaan mîn yaka puranta yehtopo. Ero yipu mko nahsîcowpe Kporin komo mîn yenîñe komo. Ero ke rma tak Kporin komo mîn yakiñwamacho epemacoko. Etawkacho mko, exixkacho mko, ero yipu mko akiñwamapocoko akiñwamañe komo ya puranta pona, anahsîthîrî komo pona, kekñe tî.

⁶Ero yinhîrî takî tî pahkî exiche Kporin komo mîn yakiñwamara rma tî xatkeñe tîmsom pokono komo. 23 cimñipu takî tî xakñe kayaritomo me Xoas yehtoponho. Ero yimaw rma tî etakiñwamara xakñe Kporin komo mîn okwe.

⁷Ero ke Xoiata takî tî nañikyakñe Xoas, Kporin komo mîn yenîñe komo ahnoro. Mokuche so on wara tî kekñe yîwya so, Ahce kacho Kporin komo mîn yakiñwamara rma mîxatkeñe hara okwe? Ero ke on wara wîfikes awya so, Kaan mîn yaka tmohsom komo ñekîtho ahsîra ro mak tak ehcoko puranta. Kporin komo mîn yakiñwamañe komo ya xa matko tîmcoko tak ha ero yakiñwamachome, kekñe tî yîwya so.

⁸Ero ke on wara tî ketkeñe tîmsom pokono komo, Taa, ero wa ham. Puranta yahsîra tak nas amna Kaan mîn yaka tmohsom komo ñekîtho. Kporin komo mîn yakiñwamara marha nas amna, ketkeñe tî.

⁹Ero ke takî tî yamata nahsîyakñe Xoiata, porin ha. Ahruru tî nawkekñe puranta yenkachome ero yaka. Kporin komo ya tîmsom yakñitopo mîtkoso takî tî ñiifakñe ero ha, yamata. Kporin komo mîn yaka kewomtopo mîtwo tî xakñe kaari ñixa. Ero yaka takî tî ñenkayatkeñe puranta Kaan mîn yaka ehxapu. Tîmsom pokono komo tî ñenkayatkeñe, metata yenîñe me cehsom kom ha.

¹⁰Ero yinhîrî takî tî meñpora exitaw puranta yamata yaw Kporin komo yaka cewomsom tî mokyakñe kayaritomo purantan yukuknomañe yakro. Ñexamro tî nukuknometkeñe puranta Kporin komo mîn yaka ehxapu. Kumixi yaka marha tî ñenkayatkeñe yakeno yaka.

¹¹Puranta yukuknomache takî tî cetapickaxmu yantomañe komo ya takî tî nîmyatkeñe Kaan mîn yakiñwamapotome tak yîwya so. Ero ke takî tî Kporin komo mîn yakiñwamañe komo ñepemetkeñe. Mîmo yawno ciiñe komo tî ñepemetkeñe, mîmo yakiñwamañe komo marha tî.

¹²Toopu ciiñe ro komo marha tî ñepemetkeñe, toopu yenporiñe komo marha tî. Weewe marha tî naponukyatkene sahsamaxapu, toopu marha tî enporixapu. Ero yipu tî naponukyatkene Kaan mîn yakiñwamacho. Ero wa tî antomañe komo ya nîmyatkeñe puranta, Kporin komo mîn yaka ehxapunhîrî.

¹³Prata tî mîn xakñe puranta, ooru marha. Tutumu mko me tko tî ciritra xatkeñe Kporin komo mîn yawno me, weeyu potkotopo me marha ciritra, raatî me marha. Ero yipu me ciritra ro makî tî xatkeñe Kporin komo mîn yaka ehxapu puranta ha.

¹⁴Mîîmo ciîñe ro komo ya makî tî nîmyatkeñe Kporin komo mîn yakîfwamacho yepetho me.

¹⁵On wara kahra makî tî xatkeñe antomano riñe komo ya puranta tîmñenho komo, ahce pona puranta mîm ha, kahra tî xatkeñe yîwya so. Kemîknoñe pîn me exirî ke ñexamro, antomano riñe komo, ero wa kahra tî xatkeñe yîwya so.

¹⁶Kporin komo mîn yaka tko tî ekîhra xatkeñe anarme tîmxapu puranta. Kicicme wehxe kica, kacho me tîmxapu, kicicme ekñe komo yehtoponho yahrutopo me tîmxapu marha tî ekîhra xatkeñe iina. Tîmsom pokono komo purantan me makî tî xakñe ero yipu reha. Ero wa tî xakñe.

Xerusaren Pona Mokuhra Nasî Asaew Epethîrî Yahsîrî Ke

¹⁷Ero yinhîrî on wara takî tî xakñe Asaew, Siriu komo kayaritomon, Kace pono komo yahsîso tî cekñe, tmaywen komo me ahsîso so ha. Nahsîyakñe takî tî. Ero yinhîrî Xerusaren pono komo makîrha tî ahsî xe xakñe.

¹⁸Ero ke on wara tî xakñe Xoas, Xuta yepamtho kayaritomon, tporin pen komo nîmîtho takî tî nahsîyakñe, Kporin komo ya yînmîthîrî komo. Xeosapa pen nîmîtho, Xoraw pen nîmîtho, Akasias pen nîmîtho, ñexamro pen nîmîtho tî nahsîyakñe. Kporin komo ya tînmîthîrî meero tî nahsîyakñe. Ooru tî nahsîyakñe ahnoru Kporin komo mîn yawno, kayaritomo mîn yawno marha. Ero yipu takî tî narpekñe Asaew yaka. Ero yahsîrî ke takî Xerusaren pono komo yahsîso mokuhra takî tî xakñe. Anana makî tî cekñe. Ero wa tî xakñe Asaew.

Xoas Pen Waikexe Maywen Komo Rma

¹⁹Miya rma nai Xoas yehtoponho. Ahnoru rma tko nai tmewreso karita yaw, Xuta Kayaritomon Komo Yehtoponho, kacho yaw.

²⁰Ero yinhîrî noru maywen komo takî tî ñesencetkeñe Xoas waihkacho poko. Ero ke noru pen takî tî ñetapetkeñe okwe Bece-Miro po. Sira yesamarî yawno mîn Bece-Miro.

²¹On wara tî xakñe noru wapatho komo yosotî, Xosaka, Simeace mumuru ha, Xosabace, Some mumuru hara. Ero wara tî xakñe Xoas pen yetapañenho komo yosotî. Ero ke thakwa tî waihyakñe okwe Xoas pen. Okoputhîrî tî nahruyatkeñe tporin pen komo yakro, Tapi pen Yewtontho pona. Ero yinhîrî yumumuthîrî takî tî xakñe kayaritomo me noru pen retawno me hara. Amasias tî xakñe yumumuthîrî yosotî. Ero wa tî xakñe.

Xeoakas Tak Nas Hara Ixaw Yana Kayaritomon Me

13 ¹Taa, Xeoakas yehtoponho tan wekatîmyas hara, Xeu pen mumutho yehtoponho ha. ²³cimîpu tî xakñe Xoas yehtoponho, Xuta komo kayaritomon me ehtoponhîrî, ero yimaw takî tî Xeoakas ñiîfatkeñe Ixaw Yana komo tîkayaritomon me hara. Samaria tî xakñe

noro yewton. 17 cimñipu tî xakñe kayaritomo me. Ero wa tî xakñe Xeoakas.

²Kicicme tî noro ñeenakñe Kporin komo. Xeroboaw Ñebace pen yehtoponho yaw roro rma tî xakñe okwe. Ixaw Yana komo tî panatanmekyakñe Xeroboaw pen kicicitho poko, ero wara rma tî xakñe Xeoakas hara. Kicicme noro pen yehtoponho yahsîpinkara tî xakñe okwe.

³Ero ke takî tî Ixaw Yana komo poko nîrwonakñe Kporin komo. Asaew ya tî ñexamro pen waihkapekñe roro okwe, Siriu komo kayaritomon ya. Asaew mumutho ya marha tî Ixaw Yana komo waihkapekñe, Ben Atace ya ha. Twaihtopo komo pona roro tî xatkeñe ñexamro Ixaw Yana komo yemetanmekñe me okwe.

⁴Ero yinhîrî tak tî Kporin komo yakro nîmtapowakñe Xeoakas. Cerewre tî nîmtapowakñe takronomacho poko. Yîmtapotarî tî ñencekñe Kporin komo. Ixaw Yana pen komo yemetanmekrî tî ñeeñakñe. Miya xe xa tî ñexamro ñemetanmekyakñe Siriu komo kayaritomon.

⁵Ero ke yukurunpeñe komo takî tî ñenpekeñe Kporin komo yîwya so. Ero ke Siriu komo mamawra tak xatkeñe Ixaw Yana komo. Ero ke takî tî tîmîn komo yaw so ñenmayatkeñe hara, pahxa xatkeñe ero wara xa hara.

⁶Wara rma tî kicicme Xeroboaw yehtoponho yahsîpinkara rma xatkeñe okwe. Kicicitho poko Ixaw Yana komo panatanmekyakñe noro pen, noro yehtoponho yaw roro rma tî xatkeñe. Samaria po marha tî xakñe Axera me enporixaputho mko kica.

⁷On wara tî xatkeñe Xeoakas sowtatun komo, 50 makî tî xatkeñe kawaru mkaw tîtosom komo okwe. 10 makî tî xakñe ñexamro tararan, 10.000 makî tî xatkeñe tîhtarî po tîtosom komo. Ero wicakî makî tî xatkeñe Xeoakas sowtatun komo. Anarî pen komo tî waihkakeñe Siriu kayaritomon okwe. Puruma pîpîtho wara ro makî tî ñexamro pen ñiifakñe, yîpîpîtikacho pono wara. Ero wa tî Ixaw Yana sowtatun pen komo ñiifakñe Siriu kayaritomon okwe.

⁸Miya rma tî nai Xeoakas yehtoponho, ciino ritoponho yîwya, kañpe ehtoponhîrî marha. Ahnoro rma nai tmewreso karita yaw, Ixaw Yana Kayaritomon Komo Yehtoponho, kacho yaw.

⁹Ero yinhîrî nîwînikyakñe takî tî Xeoakas tporin pen komo yakro. Okoputhîrî tî nahruyatkeñe Samaria pona. Ero yinhîrî Xeoas takî tî xakñe kayaritomo me hara noro pen retawno me. Ero wa tî xakñe.

Xeoas Tak Ñiifaxe Hara Ixaw Yana Kayaritomon Me

¹⁰37 cimñipu tî xakñe kayaritomo me Xoas yehtoponho, Xuta kayaritomon me ehtoponhîrî. Ero po rma takî tî Xeoas takî tî ñiifatkeñe Ixaw Yana komo tîkayaritomon komo me hara. Samaria tî xakñe noro yewton. 16 cimñipu tî xakñe kayaritomo me noro yehtoponho.

¹¹Kicicme xa marha tî noro ñeeñakñe Kporin komo. Xeroboaw Ñebace pen yehtoponho yahsîpinkara ro makî tî xakñe okwe. Ixaw Yana komo tî

panatanmekyakê kicicitho poko, noro pen yehtoponho yaw roro rma tî xakê okwe.

¹²Miya rma tî nai Xeoas yehtoponho. Ahnoro ciino ritopono yîwya, kafpe ehtoponhîrî marha, Amasias yakro etařmachonhîrî, ero yipu nai tmewreso karita yaw, Ixaw Yana Kayaritomon Komo Yehtoponho, kacho yaw.

¹³Ero yinhîrî nîwînîkyakê takî tî Xeoas pen tporin pen komo yakro rma. Okoputhîrî tî nahruyatkeñe Samaria pona Ixaw Yana kayaritomon pen komo yakro. Ero yinhîrî Xeroboaw takî tî xakê kayaritomo me hara noro pen retawno me. Ero wa tî xakê.

Erisew Pen Waihyasî

¹⁴Ero yinhîrî takî tî namotoyakê Erisew pen okwe. Twaihtopo me rma namotoyakê okwe. Ero ke noro yenso tî cekê Xeoas. Noro yepona tî nîwracekê. On wara tî kekê yîwya, Apa, apa, Ixaw Yana komo kurunpeñe amoro okwe, merpono pîn yîtararan komo warai. Merpono pîn tarara yaañe komo warai marha amoro okwe, kekê tî.

¹⁵Ero yinhîrî on wara takî tî kekê Erisew yîwya, Ai okopuci, krapa ahsîko, waiwî marha. Ero ke krapa tî nahsîyakê, waiwî mko marha.

¹⁶Krapa ahsîko, kekê tî Erisew yîwya. Ero ke tî nahsîyakê. Ero yinhîrî Erisew takî tî nîiřakê tamorî kayaritomo yamorî pona.

¹⁷On wara marha tî kekê Erisew, Mîmo yewkanapan ahrunkakî resce ñixan, kekê tî. Ero ke tî nahrunkekê. Taa, waiwî ařmakî, kekê hara tî. Ero ke waiwî tî nařmekê ahrunkaxapu yaro rma. Ero yinhîrî on wara tî kekê Erisew yîwya, Kporin komo yuhre yarmañe me rma meexi ero yafmetaw. Amñe tak Apeke po awetarmetaw Siriu komo yakro ero yipu ke cemyarkem wara rma ñexamro pen waihkapesî awya so. Ero ke Siriu pen komo men waihkatiřakoko iito exihra cehso ro, kekê tî yîwya.

¹⁸Ero yinhîrî on wara marha tî kekê Erisew, Waiwî mko tak ahsîko, kekê tî. Ero ke tî nahsîyakê. Knai knai kasko tak roowo pona ero ke, kekê takî tî yîwya. Ero ke knai knai knai kekê tî osorwaw ro mak. Ero yinhîrî tî nîtiřkekê.

¹⁹Ero ke nîřwonakê takî tî Kaanî yakrono ro. On wara tî kekê kayaritomo ya, 5 ro xa cetapapore ñeexi, 6 ro ha na. Ero wicakî knai knai kache awya Siriu komo mařmarî yaake ro, exihra cehso ro tak ha. Oroto tak osorwaw ro mak mařmes okwe, kekê tî. Ero wa tî kekê Erisew Xeoas ya.

²⁰Ero yinhîrî takî tî waihyakê Erisew pen okwe. Okoputhîrî tî nahruyatkeñe. Taa, ero yimaw on wara tî xatkeñe Moabita komo, kaamo me yihcitopo yimaw roro tî mokyatkeñe ñexamro waapa me, asakî so mak. Ixaw Yana pen komo waparî me tî mokyatkeñe, ñexamro pen yemyawnonho yahsîso marha.

²¹Taa, anarî kaamo po takî tî itononhîrî pen yokoputho nahruyatkeñe Ixaw Yana komo. Ero yinhîrî ponañe rma tî waapa komo ñeeñatkeñe kopi. Ero ke waihxa pen yokoputho tî nañmetkeñe ewtarî yaka mak, Erisew pen yocho yenaka rma. Erisew pen yocho yapeche takî tî pakekñe hara okoputhîrî iina ařmaxapu. Piiri takî tî ñececcekeñe. Ero wa tî xakñe.

Siriu Pen Komo Yopono Me Tak Nasî Xeoas Osorwaw Ro

²²Taa, pahkî tî Ixaw Yana pen komo ñemetanmekyakñe Asaew, Siriu komo kayaritomon. Kayaritomo me Xeoakas pen yehtoponho poko hakî tî ñemetanmekyakñe okwe.

²³Yîpîñîñ yaw so rma tko tî xakñe Kporin komo. Ero ke nakronomekñe ha re. Ñexamro ponaro rma tî xakñe. Tîmtapotachonhîrî ponaro rma tî xakñe. Abraaw pen yakro tî nîmtapowakñe, Isake yakro marha, Xako yakro marha. Ero ke tîmtapotachonhîrî ponaro tî xakñe. Ero ke tî Ixaw Yana pen komo waihkati kara xakñe. Mooxe ehcoko ofenîrî mera ro mak tak, kahra marha tî xakñe.

²⁴Ero yinhîrî takî tî waihyakñe Asaew pen Siriu komo kayaritomon pen. Yumumuthîrî takî tî xakñe kayaritomo me hara yîhretawno me. Ben-Atace tî xakñe noro yosotî.

²⁵Ero yinhîrî Ixaw Yana komo yewtontho mko takî tî nahsîyakñe hara Xeoas, Xeoakas pen mumutho. Ben-Atace nahsîtho rma takî tî nowyakñe, Asaew pen mumutho nahsîtho ha. Pahxa ñhe rma tî noro yîm pen mokyakñe waapa me, Xeoakas pen yewtontho mko tî nahsîyakñe, ero mko tî nowyakñe hara Xeoas. Osorwaw ro tî Ben-Atace komo nañmekñe Xeoas. Ero ke Ixaw Yana komo yewtontho tî nahsîyakñe hara. Ero wa tî xakñe.

Amasias Tak Nasî Xuta Komo Kayaritomon Me

14 ¹Ero yinhîrî Amasias takî tî xakñe Xuta yepamtho komo kayaritomon me hara. Xoas pen mumutho tî mîk xakñe Amasias. 2 cimñipu tî xakñe kayaritomo me Xeoakas yehtoponho, Ixaw Yana kayaritomon me ehtoponhîrî, ero yimaw tî Amasias tak xakñe kayaritomo me.

²25 cimñipu tî xakñe noro yewrutoponho kayaritomo me ecîfataw. 29 cimñipu takî tî xakñe kayaritomo me. Xerusaren tî xakñe noro yewton. Xoatan tî xakñe yînocwan yosotî, Xerusaren pono ha.

³Kîfwañhe tî noro ñeeñakñe Kporin komo. Tporin pen warahra tko tî xakñe, Tapi pen warahra. Tîmînhîrî pen wara makî tî xakñe, Xoas pen wara. Ero wa makî tî xakñe.

⁴Îh po so rma tko tî Xuta yepamtho komo nakñiyatkeñe tokuthîrî komo pun, kotoporem marha. Ero yipu yahsîpînkara rma tî xatkeñe okwe.

⁵Kayaritomo me xa tak chehtíkache on wara takî tî xakñe Amasias, tîmînîhîrî pen waihkañenho pen komo tî waihkekñe.

⁶Yîmxîkîthîrî komo tko tî waihkara xakñe. Moises penî mtapotachonho yaw roro makî tî ñexamro ñiifakñe mewrexapu yaw roro. On wara tî kekñe Kporin komo Moises pen ya, Kicicme exitaw apoyino komo xîkrî, yîim komo waihkara ehcoko yîmxîkrî yehtoponho poyero. Kicicme exitaw yîim, yîmxîkrî komo waihkara cexpore marha nasî yîim komo yehtoponho poyero. Kicicme ehxapu makî reha waihkakoko kicicme noro yehtoponho yanme mak ha, kekñe tî yîwya. Ero ke ero wa kachonho yaw roro rma tî ciino ñiifakñe Amasias.

⁷Ero yinhîrî takî tî Eton pono pen komo waihkapekñe noro 10.000 ha tî. Woskara pono komo tî mîkyam waihkekñe, Yîmîtî Keñarî, kacho pono komo. Sera marha tî nahsîyakñe ewto. Ahsîche Xoktew me takî tî nosohcekñe hara. Ero wa tî ewto nosohcekñe.

⁸Ero yinhîrî takî tî on wara xakñe Amasias, tîmtapotarî yekatîmñe takî tî ñeñepekñe Xeoas yaka, Ixaw Yana komo kayaritomon yaka. Xeoakas pen mumutho tî mîk xakñe Xeoas, Xew pen parînhô ha. On wara tî nîike Amasias awya, kekñe tî ekatîmñe, Xiya ka amohcoko ketafmachome so, nîike tî, kekñe tî ekatîmñe.

⁹Tmaywen komo tko tî Xeoas ñeñepekñe Amasias yaka hara, Xuta komo kayaritomon yaka, Ai, on wara tî nîike Xeoas awya, ketkeñe tî, Ribanu po xakñe peentho, cekyeyem. Setru yepu marha xakñe iito. Cekyeyem takî ñeñepekñe setru yepu yaka tîmtapotarî yekatîmñe komo. Ero ke yîmtapotarî tak ñekatîmyakñe. On wara tî nîike cekyeyem awya, kekñe, Awemsîrî cma re mîmyasî omumuru ya yipici me, nîike tî, kekñe. Ero yimaw rma tko mokyakñe comota pono. Cekyeyem pen tak napikyakñe mak okwe, kekñe tî.

¹⁰Eton pono komo rma re mafmai. Ero ke mehcoyoponke mak ham kica. Ñexamro pen yopono me awehtoponhîrî poko mak ahwotakî iito aweken po rma. Ahce kacho awemetanmetopo wece mak amoku xe mai hara okwe epîrkaxapu wara tak awehtome, ero wa xa marha ehtome so Xuta kom hara okwe, kañe tî ñeñepekñe hara Amasias yaka.

¹¹Panahra ro makî tko tî xakñe Amasias. Ero ke cekñe takî tî Xeoas, noro yakro etařmaxi. Bece-Semes mîtwo takî tî ñetařmetkeñe, Xuta yepamtho komo yewton mîtwo.

¹²Xuta sowtatun komo yopo tî xatkeñe Ixaw Yana komo sowtatun. Ero ke ñemahciyatkeñe takî tî Xuta pen komo tîmîn komo yaka hara.

¹³Ero ke Amasias pen takî tî nahsîyakñe Xeoas, Xuta komo kayaritomon. Bece-Semes po tî nahsîyakñe. Ero yinhîrî Xerusaren pona takî tî cekñe Xeoas. Ewto wacan pen tî macakekñe křa. Eprain yepamtho komo metatan ñixa tî macakekñe metata yaka roro, eknutawno yaka. 180 metru wicakî ehyatkawnon tî macakekñe okwe.

¹⁴Ooru tî naatîkekêne marha Kporin komo mîn yawnonho, kayaritomo mîn yawnonho marha. Prata marha tî naatîkekêne. Mîn hak mak naatîkekêne iitononhîrî. Xuta yepamtho pen komo marha tî naafakêne. Ero warai tî naafakêne Xeoas Samaria pona tîcetaw hara. Ero wa tî xakêne Xeoas.

¹⁵Taa, miya rma tî nai Xeoas yehtoponho, ciino ritoponho yîwya, kaŋpe ehtoponhîrî, Amasias yakro etaŋmachonhîrî. Ahnoro nasî tmewreso karita yaw, Ixaw Yana Kayaritomon Komo Yehtoponho, kacho yaw.

¹⁶Ero yinhîrî nîwîkyakêne takî tî Xeoas pen tporin pen komo yakro. Samaria pona tî okoputhîrî nahruyatkeŋe. Ero yinhîrî yumumuthîrî takî tî ñiifatkêne kayaritomo me hara tîmînhîrî pen retawno me. Xeroboaw tî xakêne yumumuthîrî yosotî.

¹⁷Ero yinhîrî takî tî on wara xakêne Amasias Xeoas pen waipuche, Ixaw Yana kayaritomon pen waipuche, 15 cimñipu rma ka xakêne Xuta komo kayaritomon me.

¹⁸Miya rma tî nai Amasias yehtoponho. Ahnoro rma nasî tmewreso karita yaw, Xuta Komo Kayaritomon Komo Yehtoponho, kacho yaw.

¹⁹Ero yinhîrî noro waihkacho poko tî ñesencetkeŋe maywen komo. Xerusaren pono komo tî mîkyam ñesencetkeŋe ero poko. Ero ke Rakis pona tî ñemahciyakêne Amasias. Iina rma tko waparî komo ñeñepetkeŋe. Iito takî tî waihketkeŋe okwe.

²⁰Ero yinhîrî noro pen yokoputho takî tî ñekyatkeŋe Xerusaren pona. Iina tî nahruyatkeŋe tporin pen komo yakro Tapi pen Yewtontho po.

²¹Ero yinhîrî Xuta komo takî tî ñesenmekyatkeŋe ahnoro. Amasias pen mumutho tî ñiifatkêne kayaritomo me yîmînhîrî pen yemtaka hara. Asarias tî mîk xakêne yumumuthîrî yosotî. 16 cimñipu tî xakêne noro yewrutoponho kayaritomo me ciifataw yîwya so.

²²Tîmînhîrî pen waipuche Erace takî tî ñiifakêne Asarias, Xuta komo yewtontho ha. Ero wa tî ñiifakêne.

Xeroboaw Tak Nas Hara Ixaw Yana Kayaritomon Me

²³Taa, pahxa ñhe ka 15 cimñipu makî ka exitaw kayaritomo me Amasias yehtoponho, Xuta kayaritomon yehtoponho, Ero yimaw takî tî Xeroboaw tak xakêne Ixaw Yana kayaritomon me hara. Samaria tî xakêne noro yewton. Pahkî tî xakêne noro kayaritomo me, 41 cimñipu ha tî.

²⁴Kicicme xa marha tî noro ñeñakêne Kporin komo. Xeroboaw Ñebace pen yehtoponho yahsîpînkara rma tî xakêne okwe, Ixaw Yana komo panatanmekyakêne kicicitho poko, noro pen yehtoponho ha.

²⁵Ixaw Yana rowontho tî nahsîyakêne hara miyanî rma Amace potarî ñixan ñikitho imo kwaka rorono, Araba pono kwaka rorono ha. Ero wicakî arowonhîrî komo mahsîyaxe hara amêne, kekêne rma tî Kporin komo, ponaro Ixaw Yana komo yehtopo. Xonas mtari tî ero wa kekêne,

Amitai mumuru mtari. Kweronomañe tî mîk xakñe Xonas, Kace-Epe pono. Ero ke noro mtapotaconho yaw roro rma tî nahsiyakñe.

²⁶Ixaw Yana komo yemetanmetopo tî ñeeñakñe Kporin komo. Ero ke nakronomekñe tîrowonthîrî yahsîtome xa hara. Ñesemetanmekyatkeñe ro makî tî okwe. Anto me cehsom komo tî ñesemetanmekyatkeñe, tanme ro cetapickaxmu komo meero tî ñesemetanmekyatkeñe okwe. Ixaw Yana yakronomañe exihra ro makî tî ka xakñe.

²⁷On wara tko tî kahra xakñe Kporin komo, Ixaw Yana komo kfa tak wîhcamnoyasî, osotî komo meero wîhcamnopesî roowo pokno komo ya, kahra tî xakñe. Xeroboaw ke xa matko tî nukurunpekñe, Xeoas pen mumutho ke ha.

²⁸Miya rma tî nai Xeroboaw yehtoponho, ahce wa so ciino ritoponho yîwya, kañpe ehtoponhîrî, etañmaxi totoponhîrî marha. Ixaw Yana komo rowonho nahsiyakñe hara noro Amace yaka rorono komo, Tamasku yaka rorono komo marha. Xuta rowonho rma re ka mîn xakñe, ero rma nahsiyakñe. Ero wa ahsîtoponhîrî nasî tmewreso karita yaw, Ixaw Yana Kayaritomon Komo Yehtoponho, kacho yaw. Ahnoro tî noro pen yehtoponho nasî tmewreso ero yaw.

²⁹Ero yinhîrî nîwînkîyakñe takî tî Xeroboaw pen tporin pen komo yakro, Ixaw Yana kayaritomon komo yakro. Ero yinhîrî yumumuthîrî takî tî tak xakñe kayaritomo me hara tîmînhîrî pen retawno me. Sakarias tî mîk xakñe yumumuthîrî yosotî. Ero wa tî xakñe.

Asarias Tak Nas Hara Xuta Komo Kayaritomon Me

15 ¹Taa, on wara tî xakñe Asarias, Amasias pen mumutho, ²⁷cimñipu takî tî xakñe kayaritomo me Xeroboaw yehtoponho, Ixaw Yana komo kayaritomon me ehtoponhîrî. Ero yimaw takî tî Xuta yepamtho kayaritomon me takî tî xakñe Asarias hara.

²¹⁶cimñipu tî xakñe noro yewrutoponho ero wa ecifataw. Pahkî ro makî tî xakñe kayaritomo me 52 cimñipu ha tî. Xerusaren tî xakñe noro yewton. Xekorias tî xakñe noro nocwan yosotî, Xerusaren pono.

³Kîrwañhe tî xakñe noro Kporin komo ya. Tîim pen wara rma tî xakñe Amasias pen wara.

⁴Îh pona so rma tko tî Xuta komo nakñiyatkeñe tookuthîrî komo pun, kotoporem marha. Ero yipu ahsîpînkara rma tî xatkeñe okwe.

⁵Ero yinhîrî takî tî repra keñarî me tak kayaritomo pen ñiifakñe Kporin komo. Ero wara tî xakñe miya roro twaihtopo pona roro. Cewyaro makî tî ñenmayakñe okwe. Ero ke yumumuru takî tî xakñe kayaritomo mîn yenîñe me, Xuta komo yantomañe me marha. Xotaw tî xakñe yumumuru yosotî.

⁶Miya rma nai Asarias yehtoponho, ciino ritoponho yîwya. Tmewreso nai karita yaw, Xuta Kayaritomon Komo Yehtoponho, kacho yaw.

7Ero yinhîrî takî tî nîwînîkyakñe Asarias pen tporin pen komo yakro. Okoputhîrî tî nahruyatkeñe tporin pen komo mîtkoso, Tapi pen Yewtontho pona. Ero yinhîrî yumumuthîrî takî tî xakñe kayaritomo me tîmînîhîrî pen retawno me hara. Xotaw tî xakñe yumumuthîrî yosotî. Ero wa tî xakñe.

Sakarias Tak Nas Hara Ixaw Yana Kayaritomon Me

8Taa, on wara tî xakñe Sakarias, Xeroboaw pen mumutho. 38 cimñipu tî xakñe kayaritomo me Asarias yehtoponho, ero yimaw takî tî Sakarias xakñe Ixaw Yana komo kayaritomon me hara. 6 nuufî makî tî xakñe kayaritomo me. Samaria tî xakñe noro yewton.

9Kicicme tî noro ñeeñakñe Kporin komo. Tporin pen komo wara rma tî xakñe kica. Kicicme Xeroboaw Ñebace pen yehtoponho yahsîpinkara tî xakñe okwe. Ixaw Yana komo panatanmekyakñe kicicme ehtopo komo poko. Noro pen yehtoponho yahsîpinkara tî xakñe Sakarias okwe.

10Ero yinhîrî Sakarias pen waihkecho takî tî nihtînyakñe Sarun, Xabes mumuru. Ero ke noro pen tî waihkekñe yakentaw rma okwe. Ero wa tî kayaritomo pen waihkekñe. Ero yinhîrî kayaritomo me takî tî ñecifakñe noro Sakarias pen yemtaka hara. Ero wa tî xakñe Sarun.

11Miya rma tî nai Sakarias pen yehtoponho. Ahnoro rma nasî tmewreso karita yaw, Ixaw Yana Kayaritomon Komo Yehtoponho, kacho yaw.

12Ero ke Kporin komo mtapotacho yaw roro rma tak xakñe, Xeu pen ya kekñe ero yaw roro. On wara tî kekñe Kporin komo noro pen ya pahxa, Ixaw Yana komo kayaritomon me naxe amñe awepamthîrî komo, 4 me ehretawnomaxapu komo rma, kekñe tî. Yaaro kekñe ham. Ero wara rma tî xatkeñe noro yepamtho komo kayaritomo me. Ero wara tî xatkeñe.

Sarun Tak Ñecifas Hara Ixaw Yana Kayaritomon Me

13Taa, 39 cimñipu takî tî xakñe kayaritomo me Asarias yehtoponho, Xuta komo kayaritomon me ehtoponhîrî. Ero yimaw takî tî Sarun ñecifakñe kayaritomo me, Xabes mumuru. Cewñe nuufî makî tî xakñe kayaritomo me.

14Ero yimaw iito xakñe Menaen, Kaci mumuru. Noro takî tî cekñe Cihsa poi Samaria pona. Iito takî tî Sarun pen waihkekñe. Ero yinhîrî kayaritomo me takî tî ñecifakñe noro Sarun pen yemtaka hara.

15Nai rma tî Sarun pen yehtoponho, kayaritomo pen waihkañe komo yaañe me ehtoponhîrî meero. Ahnoro rma tî nai tmewreso karita yaw, Ixaw Yana Komo Kayaritomon Komo Yehtoponho, kacho yaw.

16Ero yinhîrî takî tî Cihsa poi cekñe Menaen Cipsa pona. Iitono komo waparî me tî cekñe, yîmîtwono komo waparî me marha. Taa, amna kayaritomon me mai ham, kahtorî ke yîwya so ñexamro pen waihkekñe ahnoro. Wooxam komo marha tî wetîhkekñe oko tarkem pen kom okwe. Ero wa tî xakñe noro okwe.

Menaen Tak Nêcifas Hara Ixaw Yana Komo Kayaritomon Me

¹⁷Taa, on wara tî xakê Menaen, Kaci mumuru, 39 cimñipu tî xakê kayaritomo me Asarias yehtoponho, Xuta komo kayaritomon me ehtoponhîrî, ero yimaw tî Menaen nêcifakê Ixaw Yana kayaritomon me hara. 10 cimñipu tî xakê kayaritomo me. Samaria tî xakê noro yewton. ¹⁸Kicicme tî noro nêefakê Kporin komo. Kicicme Xeroboaw Nêbace pen yehtoponho yahsîpînkara tî xakê okwe, Ixaw Yana komo panatanmekyakê kicicitho poko, noro pen yehtoponho yahsîpînkara. ¹⁹Ero yinhîrî takî tî Puw mokyakê Asiria pono komo kayaritomon. Ixaw Yana komo waparî me tî mokyakê. Noro tko tî nêpemekê Menaen. Prata tî nîmyakê yîwya 1.000 tarentu wicakî. Ero wa tî noro nêpemekê takronomachome nêhe, yukurumîkno me nêhe tak cehtome. Ero wa ehtome Puw nêpemekê.

²⁰Ero ke Ixaw Yana komo ya takî tî prata nîmpekê Menaen. Tupurantayem komo ya tî ero wa nîmpekê. Ahnoro tîmcoko 50 sikru wicakî so, kekê tî yîwya so. Ero takî tî nahsîyakê Asiria pono komo kayaritomon ya tîmtome hara. Ero wicakî puranta yahsîche tîwya nêtîramekê hara Asiria pono komo kayaritomon. Ixaw Yana komo chew exihra takî tî xakê.

²¹Taa, miya rma tî nai Menaen yehtoponho, ciino ritoponho yîwya. Ahnoro rma nasî tmewreso karita yaw, Ixaw Yana Kayaritomon Komo Yehtoponho, kacho yaw.

²²Ero yinhîrî nêpokarekê takî tî Menaen pen tporin pen komo yakro. Ero yinhîrî yumumuthîrî takî tî xakê kayaritomo me hara tîm pen retawno me. Pekaias tî xakê yumumuthîrî yosotî. Ero wa tî xakê.

Pekaias Tak Nas Hara Ixaw Yana Kayaritomon Me

²³Taa, on wara tî xakê Pekaias, Menaen pen mumutho, 50 cimñipu tî xakê kayaritomo me Asarias yehtoponho, Xuta komo kayaritomon me ehtoponhîrî, ero yimaw takî tî Pekaias nêcifakê Ixaw Yana komo kayaritomon me hara. Samaria tî xakê noro yewton. 2 cimñipu makî tî xakê kayaritomo me.

²⁴Kicicme tî noro nêefakê Kporin komo. Kicicme Xeroboaw Nêbace pen yehtoponho yahsîpînkara tî xakê okwe, Ixaw Yana komo tî panatanmekyakê kicicitho poko, noro pen yehtoponho yahsîpînkara.

²⁵Ero yimaw iito tî xakê anarî hara, Peka tî osotî, Hemarias mumuru ha. Pekaias maywenî rma tî mîk xakê, sowtatu yantomaê me ha. Pekaias waih kacho tko tî nîhtînoyakê. Peka yakro tî xatkeê 50 kîrkomo Xireace pono komo. Ero ke Pekaias pen tî waihkekê Samaria po. Kayaritomo mîn yaw rma tî waihkekê, mîmo maxixin yaw. Ahkobe, Arie, nêxamro pen marha tî Peka nakronomekê Pekaias waih kacho

poko. Ero wa tî Pekaias pen waihkekñe. Ero yinhîrî kayaritomo me takî tî ñecifakñe noro hara Peka ha.

²⁶Nai rma tî Pekaias pen yehtoponho, ahce wa so na ciino ritoponho yîwya. Ahnoro rma tko nasî tmewreso karita yaw, Ixaw Yana Kayaritomon Komo Yehtoponho, kacho yaw.

Peka Tak Ñecifas Hara Ixaw Yana Kayaritomon Me

²⁷Ero ke Peka makîrha takî tî xakñe kayaritomo me hara. On wara tî xakñe Asarias, Xuta komo kayaritomon ero yimaw, 52 cimñipu tî xakñe kayaritomo me noro yehtoponho. Ero yimaw xa Ixaw Yana komo kayaritomon me tî ñecifakñe Peka hara, Hemarias mumuru ha. Samaria tî xakñe noro yewton. Ero yinhîrî takî tî 20 cimñipu xakñe kayaritomo me.

²⁸Kicicme marha tî noro ñeeñakñe Kporin komo okwe. Xeroboaw Ñebace yehtoponho yahsîpînkara tî xakñe okwe, Ixaw Yana komo panatanmekyakñe kicicitho poko, Noro pen yehtoponho yahsîpînkara tî xakñe.

²⁹Kayaritomo me exitaw Peka, Cikrace-Pirese takî tî mokyakñe, Asiria pono komo kayaritomon. Ixaw Yana komo waparî me tî mokyakñe okwe. Ixon pono komo tî nahsîyakñe, Abew-Bece-Maaka pono komo, Xanoa pono komo, Ketes pono komo, Aso pono komo, Xireace pono komo, Karireia pono komo, ahnoro Nahtari yepamtho rowon pono komo, ero warai komo tî nahsîyakñe. Ñexamro pen takî tî naafakñe tîrowon pona, Asiria pona. Ero wa tî aano ñiifakñe okwe Cikrace-Pirese.

³⁰Ero yinhîrî takî tî iito xakñe anarî hara, Oseias tî osotî. On wara tî xakñe noro, takrono komo yakro tî ñesencekñe Peka waihkacho poko, Hemarias mumuru waihkacho poko. Ero ke takî tî Peka pen waihkekñe. Emtaka tak hara tî Oseias xakñe kayaritomo me. Ero yimaw tî Xotaw xakñe Xuta komo kayaritomon me, 20 cimñipu tî xakñe kayaritomo me noro yehtoponho. Ero yimaw takî tî Ixaw Yana komo kayaritomon me ñecifakñe Oseias.

³¹Miya rma tî nai Peka pen yehtoponho, ahce wa so na ciino ritoponho yîwya. Ahnoro nasî tmewreso karita yaw, Ixaw Yana Kayaritomon Komo Yehtoponho, kacho yaw. Ero wa nasî.

Xotaw Tak Nas Hara Xuta Komo Kayaritomon Me

³²Taa, on wara tî xakñe Xotaw hara, Usias pen mumutho ha, Peka tî xakñe Ixaw Yana kayaritomon me. 2 cimñipu tî xakñe kayaritomo me ehtoponhîrî. Ero yimaw takî tî Xotaw ñecifakñe Xuta kayaritomon me hara.

³³25 cimñipu tî xakñe noro yewrutoponho kayaritomo me ecifataw. 16 cimñipu tî xakñe kayaritomo me. Xerusa tî xakñe yînocwan yosotî, Satoke yemsîrî ha.

³⁴Kiřwañhe tî Xotaw ñeeñakñe Kporin komo. Tîim pen wara rma tî xakñe Usias pen wara.

³⁵Îh po so rma tko tî tîmsom nakñiyatkeñe tookuthîrî komo pun, kotoporem marha. Taa, on wara tî xakñe Xotaw, Kporin komo mîn metatan tî ñiifakñe anarî hara, îpî ñixan. Ero warai tî ñiifakñe.

³⁶Miya rma tî nai Xotaw yehtoponho, ahce wa so na ciino ritoponho yîwya. Ahnoro rma nasî tmewreso karita yaw, Xuta Kayaritomon Komo Yehtoponho, kacho yaw.

³⁷Kayaritomo me exitaw Xotaw Xuta komo waparî takî tî ñeñepekñe Kporin komo. Hesin tî ñeñepekñe Siriu komo kayaritomon. Peka marha tî ñeñepekñe Ixaw Yana kayaritomon. Ñexamro tî ñeñepekñe Kporin komo Xuta komo waparî me okwe.

³⁸Ero yinhîrî takî tî ñepokarekñe Xotaw tporin pen komo yakro. Okoputhîrî tî nahruyatkeñe tporin pen komo mîtwo. Tapi pen Yewtonthotho po tî nahruyatkeñe, tporin pen yewtontho po. Ero yinhîrî takî tî yumumuthîrî xakñe kayaritomo me noro pen retawno me hara. Akas tî xakñe yumumuthîrî yosotî. Ero wa tî xakñe.

Xuta Komo Kayaritomon Me Tak Nasî Akas

16 ¹Taa, Akas yehtoponho tan wekatîmyas hara, Xotaw pen mumutho yehtoponho. Peka tî xakñe Ixaw Yana kayaritomon me. ¹⁷cimñipu tî xakñe kayaritomo me noro yehtoponho, ero po takî tî Akas xakñe Xuta komo kayaritomon me hara.

²²⁰cimñipu tî xakñe Akas yewrutoponho kayaritomo me ecifataw. ¹⁶cimñipu tî xakñe kayaritomo me. Xerusaren tî xakñe noro yewton. Kiřwañhe noro yenîhra tî xakñe Kporin komo. Tporin pen warahra tî xakñe, Tapi pen warahra.

³Ixaw Yana kayaritomon komo wara xa matko tî xakñe kica. Kanan pononho pen komo wara marha tî xakñe kica. Ixaw Yana komo ya waihkapekñe Kporin komo ñexamro pen wara rma tî xakñe. Tumumuthîrî pen meero tî nakñiyakñe okwe. Kicicitho me ro mak ñexamro yehtopo yaw roro rma xakñe okwe.

⁴Îh pona so marha tî tookuthîrî pun nakñiyakñe, kotoporem marha. Weewe yapomyaw so marha tî ero yipu nakñiyakñe, taakem yapomyaw so, mîn hak yapomyaw.

⁵Ero yimaw takî tî mokyatkeñe Hesin, Siriu komo kayaritomon. Peka yakro mokyatkeñe, Hemarias mumutho yakro. Ixaw Yana kayaritomon tî mîk xakñe Peka. Xerusaren pona tî mokyatkeñe iitono komo waparî me okwe. Ewto tî mamcetkeñe Akas pen yařmachome. Ñehñetkeñe tko tî ařmara rma tî xakñe.

⁶Ero yimaw marha tî Erace nahsîyakñe Hesin cewton me. Iitononhîrî komo tî ñeñepekñe Xuta yepamtho pen kom ha. Ero yinhîrî Erace pona takî tî ñesekenmetkeñe Eton pono komo. Iito rma naxe oroto.

⁷Ero yimaw on wara takî tî xakñe Akas, tîmtapotarî yekatîmñe komo tî ñeñepekñe Cikrace-Pirese yaka, Asiria pono komo kayaritomon yaka. On wara kacho tî ñekâtîmyatkeñe yîwya, Ai apa, awanton mak ow ha. Ero ke on wara cma re wîlkes awya, owaparî me mokyaxe okwe Siriu komo kayaritomon, Ixaw Yana kayaritomon marha. Ero ke cma re mîmokyasî amoro okurunpeñe me, kacho tî ñekâtîmyatkeñe yîwya.

⁸Ekatîmñe komo torî me prata tî nahsîyakñe Akas Kporin komo mîn yawnonho, ooru marha. Ero yipu marha tî nahsîyakñe kayaritomo mîn yawnonho. Ero yipu takî tî narpekñe Asiria pono komo kayaritomon yaka yîwya tîmsom me.

⁹Ero ke Akasî mtapotachonho takî tî ñewehcakñe Asiria pono kayaritomon. Tamasku pona tî cekñe iitono komo waparî me. Iitononhîrî komo tî naafakñe Kiri pona. Hesin pen tî waihkekñe. Ero wa tî xakñe Asiria pono komo kayaritomon.

¹⁰Ero yinhîrî takî tî Tamasku pona cekñe Akasî Cikrace-Pirese yenso. Iito cexitaw tîmsom yakñitopo tî ñeeñakñe. Eniche karita yaka tî mewrekñe yukuknon, yukuknomacho marha. On wara ciiso nasî Tamasku pono tîmsom yakñitopo, kacho tî mewrekñe. Mewreche takî tî karita narpekñe Urias yaka, Kaan yaka cewomsom yaka.

¹¹Ero ke ero yipu takî tî nakîhcekñe Urias, Akasî nmewretho yaw roro rma, Tamasku poi ñekpekñe karita ero yaw roro tî nakîhcekñe. Meye rma ka exitaw Akas Tamasku po rma nakîhcekñe.

¹²Ero yinhîrî Tamasku poi noro mokuche hara, tîmsom yakñitopo tî ñeeñakñe. Ero yaka tî cekñe. Ero pona tî nakñiyakñe tîmsom komo.

¹³Ero pona tî tokuthîrî pun nakñiyakñe takñitîkaxmu me cehsom, puruma marha tî nakñiyakñe hara tîmsom. Ero pona marha tî nukmamyakñe wooku tîñîmrî hara. Tokuthîrî kamxukutho ke marha tî caramekñe, Aaxe xa wasî, kacho me tîmsom kamxukutho.

¹⁴Kporin komo ya tîmsom yakñitopo marha tî ñekpekñe bronse ciixapu. Mehxa tî xakñe Kaan mîn, xehxa ñhe tî xakñe yaxan, tîmsom yakñitopo. Iyotawnonhîrî tî mîn ñekpekñe Kporin komo mîn potawnonho. Mehxa tî ñiifakñe tînakitothîrî yawxari rma nohce ñixa.

¹⁵Ero wa cirpoche on wara tî kekñe Akas Urias ya, On wara cirko yaxan, tîmsom yakñitopo, porin ha, ero pona akñiko pahxaxa ro takñitîkaxmu, kokoñi tîmsom marha puruma. Kayaritomo nîmrî marha akñiko iina oyok pun, puruma marha. Xuta komo yokutho pun marha akñiko takñitîkaxmu me cehsom, puruma, wooku marha tîmsom kom ha. Ero yipu ahnoro akñiko porin pona. Takñisom kamxukutho ke marha caramakî ahce na me tîmsom kamxukutho. Ero wa cirko añirithîrî, porin ha. Owî reha bronse ciixapu pona wakñiyasî Kporin komo ya tîmsom yîmtapotarî yenta xe oyexitaw mak, kekñe tî. Ero wa tî kekñe Akas Urias ya.

¹⁶Ero ke ero wara rma tî tîmsom yakñitopo ñiifakñe Urias, Kaan yaka cewomsom, Akasî mtapotachonho yaw roro rma.

¹⁷Ero yimaw marha tî on wara xakñe Akas, tîmsom pokono komo yesemokacho yapon tî nawickekñe. Esemokacho mko marha tî narpekñe ero pononho mko. Tuuna yen marha tî ñenñhekñe porin hara, paaka warai mkawnonho, bronse ciixapu mkawnonho ha. Toh pona makî tî ñiifakñe tmemehe sem pona.

¹⁸Iito marha tî xakñe mîmo roona warai, sabatu po esenmecho kom ha. Ero pen takî tî ñixkekñe Akas. Iito marha tî xakñe Kporin komo mîn yaka ewomtopo, kayaritomo komo yewomtopo ro. Ero marha tî nahruyakñe Akas. Asiria pono komo kayaritomon yanme rma tî nahruyakñe.

¹⁹Miya rma tî nai Akas yehtoponho, ahce wa so na ehtoponhîrî. Ahnoro nasî tmewreso karita yaw, Xuta Yepamtho Kayaritomon Komo Yehtoponho, kacho yaw.

²⁰Ero yinhîrî nîwîñkyakñe takî tî Akas tporin pen komo yakro. Okoputhîrî tî nahruyatkeñe tporin pen komo yocho mîtwo, Tapi pen Yewtontho po. Ero yinhîrî yumumuthîrî takî tî xakñe kayaritomo me noro pen retawno me hara. Esekias tî xakñe yumumuthîrî yosotî. Noro tî xakñe kayaritomo me hara. Ero wa tî xakñe.

Oseias Tak Nasî Ixaw Yana Kayaritomon Me Hara

17 ¹Ero yinhîrî takî tî Ixaw Yana komo kayaritomon me tak xakñe Oseias hara, Era pen mumutho. ¹²cimñipu tî xakñe Akas yehtoponho Xuta komo kayaritomon me, ero yimaw takî tî Oseias xakñe kayaritomo me. Samaria tî xakñe noro yewton. ⁹cimñipu makî tî xakñe kayaritomo me.

²Kicicme rma tî re noro ñeñakñe Kporin komo, anarî komo warahra ha tko, Ixaw Yana kayaritomon pen komo warahra. Ero wa tî xakñe Oseias.

³Ero yinhîrî Sawmanese takî tî mokyakñe cepemañe me tak Oseias ciiso. Asiria pono komo kayaritomon mîk xakñe Sawmanese. Ero ke noro yepemañe me roro tî ka xakñe Oseias. Sawmanese purantan tî nîmyakñe roro okwe.

⁴Ero yinhîrî takî tî on wara xakñe Oseias, tîmtapotarî yekatîmñe komo tî ñeñepekñe Exipsiu komo kayaritomon yaka, Soo yaka. Sawmanese purantan tîmîhra takî tî xakñe, yîwya ka nîmyakñe roro yicimñipuntaxera ero yipu takî tî tîmîhra xakñe. Ero wa Oseias ya tanwecho tî ñencekñe Sawmanese. Ero ke Oseias pen tî nahruyakñe ahruno ritopo ro yaka. Ero wa tî Oseias pen ñiifakñe Sawmanese.

Ixaw Yana Pen Komo Naafaxe Asiria Pono Komo Kayaritomon

⁵On wara tî xakñe Asiria pono komo kayaritomon Ixaw Yana komo poko, ñexamro pen waparî me takî tî mokyakñe. Yîrowonthîrî komo poko hakî

tî cekñe ewto pono komo waparî me, mîn hak pono komo waparî me. Ero yinhîrî takî tî Samaria panaka mokyakñe. Ewto tî mamcetkeñe noro sowtatun komo pahkî. 3 cimñipu tî iitono pen komo mamcetkeñe.

⁶Ero yinhîrî 9 cimñipu takî tî xakñe kayaritomo me Oseias yehtoponho, ero yimaw takî tî Samaria pono komo nahsîyakñe Sawmanese. Ahsîxapu komo tî naafakñe miya Asiria pona. Ara pona takî tî ñekenmekñe hara. Kosan pona marha tî ñekenmekñe, Abo yewku yecihtawno pona. Metu komo yewton pona marha tî ñekenmekñe. Ero wa tî Ixaw Yana komo naafakñe anana ekenmaxi.

⁷Ero wa tî ñesemetanmekyatkeñe Ixaw Yana komo kicicme roro cexirî ke so Kporin komo poko, ponaro cehtopo komo poko rma. Pahxa Exitu poi cma re ñexamro ñekyakñe. Paraw yantonînho komo mîkyam xatkeñe. Kporin komo tko tî naafakñe ñexamro pen yemetanmekîra tak ehtome Exitu pono komo kayaritomon. Kicicme rma tko tî xatkeñe. Anarî ro komo ponaro tî xatkeñe kica Ixaw Yana komo.

⁸Anarî yana komo panatanmetopo marha tî ñewehcatkeñe. Kanan pononho komo nañmapekñe Kporin komo Ixaw Yana komo ya, ñexamro panatanmetopo rma tî ñewehcatkeñe kica. Ixaw Yana kayaritomon penî mtapotachonho marha tî ñewehcatkeñe okwe, panatanmekno ritoponho yîwya so ha.

⁹Kicicme tî xatkeñe Kporin komo poko, ponaro cehtopo komo poko. Eñepa me makî tî xatkeñe ero wara. Tîmsom yakñitopo tî ñiifatkene cewton komo pona so. Anarimaw so kawno ñiifatkene mîmo waapa mokrî yentopo. Iina so tî tîmsom yakñitopo ñiifatkene. Ewto imo pona so marha tî ñiifatkene twacayem pona so. Iina so tî ñiifatkene tîmsom yakñitopo.

¹⁰Kawno marha tî ñiifatkene toopu mko, ponaro cehtopo komo yakro tîmtapotacho komo me. Ero yipu tî ñiifatkene îh pona so miyan pona so rma. Iina so marha ñiifatkene weewe, mîk hak warai me ciixaputho mko. Weewe yapomyaka so marha tî ñiifatkene ahnoro, taakem yapomyaka so.

¹¹Iina so marha tî kotoporem nakñiyatkeñe kica îh pona so. Ero wa tî ka xatkeñe anarî yana komo, Ixaw Yana komo ya Kporin komo nwaihkapotho pen kom ha. Ñexamro pen yehtoponho yaw roro rma tî xatkeñe Ixaw Yana kom hara kica. Kicicitho poko ro makî tî xatkeñe. Ero wa cehtopo komo ke Kporin komo nîrwonmekyatkeñe okwe.

¹²Ciixaputho mamakan me tî nutupenwatkeñe. Ero yipu pokohra ro mak men ehcoko, kekñe cma re Kporin komo yîwya so. Wara rma ero yipu poko rma tî xatkeñe kica.

¹³Tpoko weronomano riñe komo rma re ñeñepekñe Kporin komo Ixaw Yana komo yîtwermaxi, Xuta komo yîtwermaxi marha. Tîñenporî yenîñe ro komo marha ñeñepekñe yîhyaka. Yaaake tî ñeñepekñe. On wara tî ketkeñe ñexamro yîwya so, Kicicme awehtoponhîrî komo tak

men ahsîpînkacoko. Owya apanatanmetopo komo mak tak ewetîcoko. Aporin pen komo panatanmekyakñe miyan poko rma. Ahyaka so marha weñepekñe oyanton komo, aweronomañe kom ha. Ñexamro ya apanatanmetopo ewetîcoko, kesî Kporin komo awya so, kekñe cma re yîñeñepethîrî komo yîwya so.

¹⁴Panahra ro makî tî xatkeñe okwe. Tîpîmîyewaxkem wara xatkeñe kica tporin pen komo wara rma kica. Ñexamro pen marha tî Kporin komo pona enîhra xatkeñe okwe.

¹⁵Yîwya tpanatanmetopo komo tî nanwekyatkeñe kica. Ñexamro porin pen komo yakro cma tî re nîmtapowakñe Kporin komo. Kakronomexe so oyewehcataw awya so, kachonho tî nanwekyatkeñe. Weronomano marha tî ñiifakñe panaretopo komo poko. Yîmtapotachonhîrî tko tî nanwekyatkeñe. Mîn hak warai me enporixaputho poko makî tî xatkeñe kica. Ixaw Yana komo rowon yemyatwo tî xatkeñe mîk hak rowon pono komo, ñexamro yehtopo tî nukukmetkeñe kica. Mîk hak rowon pono komo yehtopo yukukmara ro mak men ehcoko, kekñe rma re Kporin komo yîwya so. Wara rma noro yipu komo yehtopo komo nukukmetkeñe rma kica.

¹⁶Kporin komo Kaan ya tpanatanmetopo komo nahsîpînketîketkeñe kica. Paaka xîkrî warai tî ñiifatkeñe asakî, ooru ha. Mîk hak warai mko marha ñiifatkeñe ponaro cehtopo komo me. Kah yawno mko poko marha tî nahwowatkeñe miyan poko rma. Baaw poko marha tî xatkeñe kica.

¹⁷Tîmxîkîthîrî pen komo marha ciki tî nakñiyatkeñe okwe. Ero wa tumumuthîrî pen komo ñiifatkeñe, cemsîthîrî pen komo marha okwe. Erem poko marha tî xatkeñe kica. Pahxarono marha tî re ñekatîmyatkeñe cehtopo komo. Kicicitho ya makî tî ñetîmyatkeñe epethîrî pona etîmxapu wara. Kporin komo ñenîrî mexan mera ro mak xatkeñe, yîrwonmekñe me mak xatkeñe okwe.

¹⁸Ero ke nîrwonakñe xa takî tî Kporin komo Ixaw Yana komo poko. Tîñenîrî mera takî tî ñeñepekñe miya anarî komo rowon pona. Exihra takî tî xatkeñe Ixaw Yana komo Kanan po. Xuta komo makî tî ka xatkeñe iito rma ero po.

¹⁹Xuta komo meero tko tî Kporin komo Kaan ya tpanatanmetopo komo yewetîra xatkeñe okwe. Ixaw Yana komo yehtopo yaw roro xa matko tî xatkeñe, Tpanatanmetopo ro komo ñewehcatkeñe Ixaw Yana komo, ero yipu marha ñewehcatkeñe Xuta komo marha okwe.

²⁰Ero ke Ixaw pen yepamtho komo ahnoro takî tî nahsîpînkekñe Kporin komo. Nahwokamexpekñe e ro mak okwe. Anarî yana komo ya takî tî ñemetanmekpekñe. Emyawnonhîrî pen komo tî ñexamro naafatkeñe, ewtonthîrî komo nakñiyatkeñe, ñemetanmekyatkeñe ro mak okwe. Ero wa tî Ixaw Yana pen komo ñiifakñe Kporin komo tîñenîrî me exihra cehso ro okwe.

²¹Ixaw Yana komo yarixkañe wara tî xakñe Kporin komo. Tapi pen yepamtho pîn maywen me takî tî ñexamro ñiifakñe. Ero ke Xeroboaw Ñebace takî tî ñiifatkeñe tîkayaritomon komo me. Noro tko tî Ixaw Yana komo panatanmekyakñe anarî ro poko yukurumîkno me. Ero ke Kporin komo pokohra tak xatkeñe. Ero ke kicicme ro makî tî xatkeñe ñexamro noro pen yanme, Xeroboaw pen yanme.

²²Kicicme noro pen yehtoponho yaw roro rma tî ñehtîketkeñe Ixaw Yana komo miya roro. Ero yipu yahsîpinkara ro makî tî xatkeñe okwe.

²³Ero ke Ixaw Yana pen komo takî tî ñeñepekeñe Kporin komo mooxe tîñenîrî mera tak ehtome so. Tpoko weronomano riñe pen komo ya kekñe pahxa ka ero wara rma takî tî ñiifakñe. Ero ke tîrowonthîrî po exihra takî tî xatkeñe Ixaw Yana komo. Asiria pono komo rowon pona tî narpekñe okwe. Iito rma naxe oroto okwe. Ero wa naxe.

Anarî Yana Komo Ñekyaxe Asiria Pono Komo Kayaritomon Ixaw Yana Komo Yekenho Pona

²⁴Ero yinhîrî takî tî on wara xakñe Asiria pono kayaritomon, anarî ewto pononho komo tî ñekpekñe hara Samaria pononho komo yewtontho pona ekenmachome so. Babiroña pononho komo, Kuta pononho komo, Apa pononho komo, Amace pononho komo, Sepahpain pononho komo, noro yipu komo tî ñekpekñe Ixaw Yana komo yekenho yakan me so. Tmokuche so Samaria pono komo yewtontho mko takî tî nahsîyatkeñe. Cewtonî ro komo me tî ñiifatkeñe.

²⁵Taa, yihcîrî me ka Ixaw Yana komo yewtontho pona mohxapunhîrî komo rma Kporin komo ponarora ro makî tî xatkeñe. Ero ke Noro rma takî tî reaw ñeñepekeñe yîcheka so eskañe komo me oko. Ero ke anarî pen komo tî waihyatkeñe okwe.

²⁶Ero ke Asiria pono komo kayaritomon ya takî tî ñekatîmyatkeñe Samaria pona mohxapu komo. On wara tî ketkeñe yîwya, Apa, on wara amna nai, Samaria pona anarîthîrî komo, iina añekenmathîrî kom ha. Camkî amna nasî ponaro iitono komo yehtopo ro poko. Yîwya panatanmekno ritopo poko camkî nas amna okwe. Ero ke reaw tak tî Noro ñeñepe amna cheka amna poyinonho pen waihaxi okwe. Ero wa tî amna waihke ponaro iitononhîrî komo yehtopo, tîwya panatanmekno ritopo yentara exirî ke amna okwe, ketkeñe tî yîwya.

²⁷Ero yipu yentache on wara tî kekñe Asiria pono kayaritomon, Taa, eñexa aaxapunhîrî tak eñeppecoko iina hara iitono ya tîmsom tîmñe ro. Iitono ro me tope iitono komo panatanmekñe me cehtome. On wara xa ehcoko tantono ro poko, ponaro amna yehtopo ro poko, kañe me ñexpe yîhcamhokano riñe me, kekñe tî.

²⁸Ero ke mokyakñe hara iitononhîrî Kaan ya tîmsom pokononho, Samaria poi aaxapunhîrî. Betew pona tî ñesekenmekñe. On wara xa ehcoko Kporin

komo ponaro awehtome so, kekñe takí tî noro iitono komo ya. Ero wa tî yîhcamhokano tak ñiifakñe.

²⁹On wara tko tî xatkeñe mîk hak rowon pononho komo, Samaria pona aaxapu komo, ponaro cehtopo ro komo rma tî ñenpoŋatkeñe. Ero wa tî ñenpoŋatkeñe cewtonî ro komo po so. Mîmo yaka so tî ero yipu mko ñiifatkeñe, îh pono yaka so. Pahxa Samaritanu komo ñiifatkeñe poko cehtopo komo mîni mko, ero yaka rma takí tî tînenporithîrî komo ñiifatkeñe cewton me ahsîxapu pona so.

³⁰On wara tî xatkeñe Samaria pona ehxapu komo, ponaro cehtopo komo rma tî ñenpoŋatkeñe. Sukoci-Benoce tî ñenpoŋatkeñe Babiroña pononho komo, Ñehkaw tî ñenpoŋatkeñe Kuta pononho komo, Asima tî ñenpoŋatkeñe Amace pononho komo,

³¹Nibasi tî ñenpoŋatkeñe Apew komo, Tahtake marha tî ñenpoŋatkeñe ñexamro rma. On wara tî xatkeñe Sepahpain pononho komo, tîmxîkîthîrî pen komo tî nakñiyatkeñe okwe Atamereke ya tîmsom me, Anamereke ya tîmsom me marha. Ponaro xatkeñe pahxa cewtonthîrî po noro yipu ponaro rma tî xatkeñe Samaria pona aaxapu me exitaw hara okwe.

³²Ero wa tî xatkeñe iitono komo, Samaria pono komo, Kporin komo poko meero tî twerî xatkeñe. Anarmerpan warai komo rma tko tî ñiifatkeñe tîmsom pokono me, îh po tîmsom pokono me ha. Iina so tî ponaro cehtopo komo ya tîmsom nakñiyatkeñe tokuthîrî pun, kotoporem marha.

³³Kporin komo poko rma tî re twerî xatkeñe. Tîwyanî ro komo poko rma tko tî xatkeñe, ponaro cehtopo komo poko. Tpoynonhîrî komo yehtopo yaw roro rma xatkeñe, yîchei so ñesekyatkeñe ñexamro yehtopo yaw roro ha.

³⁴Oroto rma tî cehtoponhîrî komo yaw roro rma natu. Kporin komo ponaro xa exihra nat okwe. Kporin komo ya kpanatanmetopo yewetîra nat okwe. Xako yepamtho komo panatanmekyakñe, Ixaw me tak ñosohcekñe noro yepamtho kom ha, yîmtapotachonhîrî yewetîra tko nat okwe.

³⁵Ixaw Yana komo yakro tî nîmtapowakñe Kporin komo cewetîtopo poko. On wara tî kekñe yîwya so, Ponaro anarî komo yehtopo ponarora ro mak men ehcoko. Noro yipu komo mamakan me yutupentara ehcoko, pokohra ro mak ehcoko. Yîwya so tîmsom tîmîhra marha ehcoko.

³⁶Aporin komo ponaro xa ehcoko. Noro xa awekyatkeñe so Exitu poi. Kaŋpe cehtopo xa ñenpekñe awowrî komo poko. Apoyankaxapu wara xakñe awekrî komo poko, Noro ponaro mak ehcoko, Oporinî ro Amoro, kacoko Noro ya mak. Noro ya mak tîmcoko anîmrî komo.

³⁷Apanatanmetopo komo tî mewrekñe añenîrî komo me ero men ewetîcoko miya roro mak etowîn me ro mak. Ponaro anarî komo yehtopo ponarora ro mak ehcoko, mîk hak warai me enporixaputho ponarora.

³⁸Awakro so kîmtapowakñe oyewetîne me awehtopo komo poko, ero wa kacho yîhcamnopîra men ehcoko. Anarî ponarora ro mak men ehcoko mîk hak warai me enporixapu komo ponarora.

³⁹Aporin komo Kaan ponaro mak men ehcoko. Noro xa akurunpexe so awaikara ro mak ehtome aaxatî pîn komo, kekñe tî. Ero wa tî kekñe Kporin komo Ixaw Yana komo ya pahxa rma.

⁴⁰Yîmtapotarî tko tî ewetîra xatkeñe iina ehxapu komo. Pahxa xatkeñe ponaro cehtopo komo poko ero wara rma tî xatkeñe Samaria pona tmokuche so hara.

⁴¹Ero wa tî xatkeñe iina ehxapu komo, mîk hak rowon pono komo, Kporin komo poko rma tî re xatkeñe twerî. Mîk hak warai me ciñirithîrî komo poko rma tko tî xatkeñe. Ero wara rma naxe yîmxîkîthîrî komo oroto, miya roro epamthîrî komo marha. Tporin pen komo yehtoponho yaw roro rma naxe okwe. Ero wara naxe.

Xuta Komo Kayaritomon Me Nasî Esekias

18 ¹Taa, Esekias yehtoponho tan wekatîmyas hara awya so, Akas pen mumutho yehtoponho ha. Osorwaw cimñipu tî xakñe kayaritomo me Oseias yehtoponho, Ixaw Yana komo kayaritomon me ehtoponhîrî. Ero yimaw takî tî Xuta komo kayaritomon me tak xakñe Esekias hara, Akas pen mumutho ha.

²25 cimñipu tî xakñe noro yewrutoponho kayaritomo me ecifataw. 29 cimñipu tî xakñe kayaritomo me. Xerusaren tî xakñe noro yewton. Abi tî xakñe yînocwan yosotî. Sakarias yemsîrî tî mîk xakñe yînocwan.

³Kîfwañhe tî Esekias ñeeñakñe Kporin komo. Tporin pen wara rma xa tî xakñe Tapi pen wara.

⁴Mîk hak ya tîmsom yakñitopo tî ñixkapekñe îh pono mko. Toopu marha nakuhfapekñe piiri ciixapu mko. Weewe mko marha tî xakñe, Ixaw Yana komo ñiritho. Mîk hak warai me ciixaputho tî mîn xakñe. Ero yipu mko takî tî namapekñe kra noro, Esekias. Okoyi warai marha tî iito rma ka xakñe bronse ciixapu, Moises pen ñiritho rma. Kotoporem tî nakñiyatkeñe roro Ixaw Yana komo kica erotho ya tîmsom me ha tî re. Ero takî tî nakuhfapopekñe Esekias. Bronsetho mak mîn, kekñe tî ero poko.

⁵Kporin komo pona xa tî ñeeñakñe okre Esekias, ponaro Ixaw Yana komo yehtopo pona. Anarî exihra takî tî xakñe Xuta yepamtho kayaritomon noro warai, Kaan pona eñiñe xa. Pahxan pen komo marha exihra xakñe noro warai, Kaan pona eniñe xa.

⁶Kporin komo poko ñetahsîtîkekñe ro mak tî etowîn me. Kpanatanmetopo tî ñewehcakñe roro, Moises ya Kporin komo ñekatiîmyakñe ero.

⁷Ero ke Kporin komo tî xakñe akronomañe me. Ahce na poko exitaw ehñara ro makî tî xakñe. Asiria pono komo kayaritomon takî tî nanwekyakñe Esekias. Epemañe me exihra ro mak takî tî xakñe.

⁸Piristew komo marha tî nafmekñe, Kasa pona rorono komo tî xatkeñe noro yewetîñe me. Yîmînthîrî komo tî marha nahsîyakñe waapa komo

yentoponho yîwya so. Ewtonthîrî komo marha tî nahsîyakñe twacayemu mko meero.

⁹Ero yinhîrî takî tî Sawmanese mokyakñe Samaria pono komo waparî me, Asiria pono komo kayaritomon ha. Ero wa tî mokyakñe 4 cimñipu exitaw kayaritomo me Esekias yehtoponho. 7 cimñipu xakñe Ixaw Yana kayaritomon me Oseias yehtoponho, Era mumuru yehtoponho ha. Ero yimaw takî tî Samaria mamcetkeñe Sawmanese sowtatun komo. Pahlkî tî mamcetkeñe.

¹⁰Osorwaw cimñipu tî xatkeñe Samaria mamtorî poko. Ero yinhîrî takî tî ewto nahsîyatkeñe. 9 cimñipu tî xakñe kayaritomo me Oseias yehtoponho, Ixaw Yana kayaritomon me ehtoponhîrî. 6 cimñipu tî xakñe kayaritomo me Esekias yehtoponho. Ero yimaw tî Samaria pono komo nahsîyakñe Asiria pono komo kayaritomon.

¹¹Ero yinhîrî takî tî Ixaw Yana pen komo naafakñe Asiria pono komo kayaritomon tîrowon pona. Ara pona tî ñexamro pen ñekenmekñe, Abo pona marha tî ñekenmekñe, Kosan yewku yecihtawno pona. Metu komo yewton pona so marha tî ñekenmekñe.

¹²Ero wa tî ñesemetanmekyatkeñe Ixaw Yana pen komo Kporin komo yewetîra cexirî ke so okwe. Ow men ewetîcoko awakronomachome so owya, kachonho nanwekyatkeñe kica. Yîmtapotachonhîrî yewetîra ro mak xatkeñe, Moises pen ya ñekatîmyakñe tantonînhîrî pen ya, ero. Panahra ro makî tî xatkeñe. Ewetîra ro makî tî xatkeñe, ero ke ñesemetanmetîketkeñe ro makî. Ero wa tî xatkeñe Ixaw Yana komo okwe.

¹³Ero yinhîrî takî tî 14 cimñipu xakñe kayaritomo me Esekias yehtoponho. Ero yimaw takî tî mokyakñe Senakeribe, Asiria pono kayaritomon. Xuta komo waparî me tî mokyakñe okwe. Ñexamro yewtontho komo tî nahsîtîkekñe ahnoro twacayem kom ha.

¹⁴Ero yimaw tak tî on wara xakñe Esekias, tîmtapotarî yekatîmñe komo takî tî ñeñepekñe Asiria pono komo kayaritomon yaka. Rakis po tî xakñe Asiria pono kayaritomon ero yimaw. On wara kacho tî ñekatîmyakñe yîwya, Ai Apa, kicicme wehxe ham kica. Owaparî me cma re mokuhra masî. Atî wicakî na awepethîrî xe awexitaw kasko mak owya. Ero wicakî tak wîmyas awya, kekñe tî yîwya. Ero ke on wara tî kekñe Asiria pono kayaritomon, Taa, prata xe wasî 300 tarentu wicakî. Ooru xe marha wasî 30 tarentu wicakî, kekñe tî. Ero wa kacho tî ñekatîmyakñe Esekias ya.

¹⁵Ero ke prata takî tî narpekñe Esekias Asiria pono komo kayaritomon yaka. Kporin komo mîn yawnonho tî nîmtîkekñe yîwya, kayaritomo mîn yawnonho marha tî nîmtîkekñe yîwya puranta, yîmtotopo yawnonho ha.

¹⁶On wara marha tî xakñe Esekias, ooru takî tî nowyakñe Kporin komo mîn metatanî mkarinonho. Mapata imo mkarinonho marha tî nowyakñe. Yîñirithîrî rma mîn xakñe, yîmkarino me yîñirithîrî ha. Ero yipu rma tî nowyakñe Asiria pono kayaritomon yaka arpotome. Ero wa tî prata narpekñe, ooru marha.

Esekias Nîwîrîyakexe Ro Mak Asiria Pono Kayaritomon Maywen Komo

¹⁷Ero yinhîrî on wara takî tî xakñe Asiria pono komo kayaritomon, tmaywen komo takî tî ñeñepekñe Xerusaren pona. Tahtan, Habe Saris, Habsake, ero wicakî tî ñeñepekñe iina. Sowtatu pen marha tî ñeñepekñe akro so mefpono pîn. Esekias yaka tî ñexamro ñeñepekñe. Ero ke Xerusaren pona tî cetkeñe, ewto panaka makî tî. Tuuna totopo mîtwo tî ñecececetkeñe ñikitho kwawnonho totopo mîtwo, yaasîno kwawnonho totopo mîtwo ha. Pono korokañe komo woskaran yesamarî yakumyawno mîn tuuna totopo. Iina tî ñecececetkeñe Asiria pono komo.

¹⁸Eñexa rma tî nîmtapowatkeñe. On wara ketkeñe, Ai, kayaritomo yakro tîmtapota xe nas amna Esekias yakro, ketkeñe tî. Kaŋpe tî ketkeñe. Ero ke Esekias maywen komo takî tî cetkeñe yîhyaka so. Eriakin, Iwkias mumuru mîk, kayaritomo mîn yenîñe mumuru, Sebna, kayaritomo karitan mewreñe mîk, Xoa, Asape mumuru mîk, kayaritomo yehtoponho mewreñe mîk hara, ñexamro tî cetkeñe yîhyaka so yîmtapotarî komo yentaxi.

¹⁹Ñexamro yenîche on wara tî kekñe Habsake yîwya, Ai, on wara kacoko Esekias ya, On wara tî nîñke kayaritomo yukurumîkno xa, Asiria pono komo kayaritomon ha, Onok pona xa meeñatu akurunpeñe komo me?

²⁰On wara mîîkexe ha re, Takîhso nas amna, kaŋpe marha nas amna, amna waparî komo yopono me, mîîkexe cma ha re. Tohnaw mak mîmtapowatu ero wara. Onok pona xa meeñatu oyanwetome awya so?

²¹On wara na matu, Exitu pono komo kayaritomon pona na meeñatu. Tuuwa waraitho mak mîk kica, etatukmaxaputho warai mak. Noro yipu pona kececetaw ñetaxikwesî mak kica, kamoyatpesî marha oko. Erotho warai xa mîk Exitu pono komo kayaritomon tpona enîñe komo poko.

²²Anarimaw on wara na mîîket owya, Kporin komo pona xa amna ñeeñasî ponaro amna yehtopo ro pona. Noro ya tîmsom yakñitoponho rma tko Esekias ñixkekñe, îh pononho, ahtononho ha na. On wara tî nîîkai awya so, On mîtwo xa mak Kporin komo poko ahwotatamcoko, tîmsom yakñitopo mîtwo, Xerusaren pono mîtwo, nîîkai tî Xuta pono komo ya, Xerusaren pono komo ya marha.

²³Ero ke on wara men wîlkes awya so, puranta tîmcoko okayaritomon ya, Yaaro xa tan amna kesî, kacho ha. Ero yinhîrî awañe komo tak wekpesî ahyaka so kawaru, 2.000 wekpesî. Exihra katî nat ahyaw so ero wicakno mkaw tîtosom komo.

²⁴Ahce wa thakwa ma re amna meñepetu? Cewñe mak na mokya okayaritomon maywen, sowtatu yantomañe, yaana pînho me cehsomu mak na mokya. Noro yipu rma mokyataw eñepera thakwa maxe okwe. Tohnaw men Exitu pono komo kayaritomon pona meeñatu tarara yawno komo yeñepetome akurunpeñe me, kawaru mkaw tîtosom komo yeñepetome me marha.

²⁵Kporin komo yanmera katî kmokye awaparî komo me awya so? On wara xa matko kekñe Kporin komo rma owya, Xuta rowon pono komo waparî me etoko. Iitono komo waihkatîkata, kekñe xa owya, nîñke tî Asiriu komo kayaritomon, kekñe tî Habsake. Ero wa tî kekñe Esekias maywen komo ya.

²⁶Ero yinhîrî on wara takî tî ketkeñe ñexamro Habsake ya, Eriakin, Sebna, Xoa, ero warai komo tî ketkeñe, Ai, Siriu komo mtapotarî yaro cma re mîmtapowas amna yakro. Ñexamro mtapotarî yentañe rma amna. Ebrew yaro cma re yîmtapotara masî moxam ñentarî me, waaca pono komo ñentarî me, ketkeñe tî yîwya.

²⁷On wara tko tî ñeyukyakñe Habsake, Akayaritomon komo yaka mak ma re oyeñepekñe okayaritomon, ahyaka so mak ha? Awya so mak ma re wekatîmya yîmtapotarî? Pîra, waaca pono komo ñentarî meero tî wekatîmya yîmtapotarî. Ñexamro meero nahyaxe twetîthîrî komo amñe, tuxkuthîrî komo marha ñeefaxe. Ero wa naxe awakro so rma. Ero ke yîwya so kaxi meero oyeñepei kayaritomo, kekñe tî.

²⁸Ero yinhîrî takî tî kañpe xa kekñe Habsake, Ebrew mtapotarî yaro rma tî kekñe. Ai, kekñe tî, Asiriu komo kayaritomonî mtapotarî tan wekatîmyas awya so, yukurumîkno mtapotarî xa.

²⁹On wara tî nîñke noro, okayaritomon, Tohnaw men nîmtapowasî Esekias okwe. Ero ke yîmtapotarî kña entara ehcoko. Akurunpera so nasî noro. Ero ke Asiriu pono komo nañmarî me thakwa maxe okwe.

³⁰Tohnaw men nîmtapowasî Esekias Kporin komo poko awakro so, Noro pona entopo poko. On wara na nîñke awya so, Kporin komo xa kukurunpexe so. On ewto pono komo añmara ro mak nasî Asiriu komo kayaritomon ha, nîñke na. Yîmtapotarî ewetîra ro mak men ehcoko.

³¹Esekiasî mtapotarî entara ro mak ehcoko. On wara tko kesî Asiriu komo kayaritomon, Puranta tîmcoko owya, Awewecasî tak amna, kacho ha. Ero yinhîrî tak awewton komo poi epatakacoko ohyaka. Ero yinhîrî iito rma ka maxe awewton komo po rma. Anatîrî komo yeperîrî yukun meeraxe uupa yukun, piiku yeperîrî marha mahyaxe. Atunarî ro komo marha meefaxe. Ero wara ka maxe.

³²Ero yinhîrî tak kmokyasî oona awaso so anarî pona. On warai rma mîn roowo, pona kaafaxe so, ero. Puruma yewtî mîn, uupa yewtî marha. Ero ke turke xa maxe iito, twokye marha maxe okre. Iito marha nasî oripa yepu, ween marha. Ero yipu pona kaafaxe so waipîra awehtome so. Kañpe xa matko maxe iito okre. Esekias mtapotarî tko entara ehcoko, Kporin komo xa kukurunpexe so, kacho yîwya.

³³Mîk hak rowon pono komo waihkañenho tko mîkyam Asiriu kayaritomon komo. Naxe rma re ponaro ñexamro yehtopo komo. Noro yipu komo ma re xatkeñe tpona enîñe komo kurunpeñe me. Asiriu kayaritomon nwaihikatorî me ma re xatkeñe awya so?

³⁴Ahto natu ponaro Amace pononho pen komo yehtoponho, ponaro Ahpaci pononho pen komo yehtoponho marha? Ahto natu ponaro Sepahpain pononho pen komo yehtoponho, ponaro Ena pononho pen komo yehtoponho, ponaro Ipa pononho pen komo yehtoponho? Ponaro Samaria pononho pen kom hara, ñexamro pen ma re nukurunpekñe ponaro ehtoponhîrî komo? Pîra ro mak.

³⁵Ahtono komo kurunpeñe me xakñe ha re ponaro ehtopo komo awya so? Ero ke ahce wa thakwa re Xerusaren pono komo nukurunpe Aporin kom hara awya so? kekñe tî yîwya so Xerusaren pono komo ya. Ero wa tî kekñe Habsake Xerusaren pono komo ya.

³⁶Tîtkeñe makî tko tî xatkeñe Xerusaren pono komo, yîmtapotarî yeikura ro makî tî xatkeñe kayaritomo yanme. On wara tî kekñe noro yîwya so, Yîmtapotarî eikura ro mak men ehcoko, kekñe tî.

³⁷Ero yinhîrî takî tî ñetîrametkeñe hara Esekias maywen komo yîhyaka hara. Eriakin, Iwkias mumuru ha, kayaritomo mîn yenîñe mumuru mîk ha, Sebna, kayaritomo karitan mewreñe mîk ha, Xoa, Asape mumuru ha, kayaritomo yehtoponho mewreñe mîk ha, ñexamro tî ñetîrametkeñe hara Esekias yaka. Tponon komo tî nahyaxketkeñe. Habsake mtapotachonho tî ñekatîmyatkeñe yîwya. Ero wa tî ñekatîmyatkeñe.

Erasîra Esko, Kesî Isaias Esekias Ya

19 ¹Taa, on wara tî xakñe Esekias Habsake mtapotachonho yentache, tponon takî tî nahxaiketkeñe. Kumixitho makî tî namruyakñe. Kporin komo mîn yaka tî cekñe.

²Ero yinhîrî takî tî tmaywen komo tî ñeñepekñe Isaias yaka hara. Kweronomañe tî mîk xakñe Isaias, Amos mumuru ha. On warai komo tî ñeñepekñe kayaritomo yîhyaka, Eriakin, kayaritomo mîn yenîñe mîkî, Sebna, karita mewreñe ro mîkî, tîmsom pokono komo marha poritomo komo mak. Ñexamro tî ñeñepekñe Isaias yaka. Kumixitho yaw so tî cetkeñe yîhyaka.

³On wara tî ketkeñe Isaias ya, Ai apa, on wara tî nîike Esekias, Kemetanmetopo me tak ñenmapu ham okwe oroto, keitopo me marha, kicicitho yentacho me Kporin komo poko, ero warai me ñenmapu ham oroto okwe. Woomam wara xa taxe oroto tarkem wara. Takîhso nai rikomo anarimaw, ewrura tko nai yîson kañpera cexirî ke okwe. Ero wara rma taxe kîwyam oroto.

⁴Habsake tî ñeñepekñe Asiria pono komo kayaritomon Kaan yîwîrîyakachome kica, karitî yîwîrîyakachome ha. Yîmtapotachonhîrî rma na ñence Kporin komo, ponaro awehtopo. Ero yanme na Asiria pono komo kayaritomon na panare kicicme yîmtapotachonhîrî poyero. Ero rma ñenta Kaan, ponaro awehtopo. Ero ke Noro yakro men amtapotakî amoro amna poko, asak makno me etîmtoxapu poko, kacoko Isaias ya, kekñe tî Esekias.

⁵Ero ke ero wa kaxi tî Esekias maywen komo cetkeñe Isaias yaka.

⁶Yîmtapotarî komo yentache on wara tî kekñe Isaias yîwya so, On wara kacoko akayaritomon komo ya, On wara kesî Kporin komo awya, Erasîra esko yîmtapotarî komo pona, Asiria pono komo kayaritomon maywen komo mtapotarî pona. Kicicitho me nîmtapotacow opoko, ero wa kacho pona erasîra ehcoko.

⁷On wara men noro wiifasî, ekatî wiifasî yîropotaka anarî ro. Tapota marha tak ñencesî ceserepokacho. Ceken pona tak ñetîrames hara. Iito rma tak noro pen waihka pesî kacipara imo ke, kekñe tî Isaias yîwya so.

Kaan Tak Nîwîrîyakesî Xa Hara Senakeribe Maywen

⁸Ero yinhîrî takî tî cekñe hara Habsake. Ribna pona tî cekñe Asiria pono komo kayaritomon yaka. Iitono komo yakro makîrha takî tî ñetafmekñe kayaritomo ero yimaw. Noro yekaci tî ñencekñe Habsake, Ribna pona tak toi hara kayaritomo, kacho tî ñencekñe. Ero ke tî iina cekñe yîhyaka.

⁹Ero yinhîrî takî tî Eciopia pono komo kayaritomon yekaci ñencekñe Asiria pono komo kayaritomon. Ciraka tî xakñe Eciopia pono komo kayaritomon yosotî. Noro men mokya awaparî me, kacho tî ñencekñe. Ero ke tîmtapotarî yekatîmñe komo tî ñeñepekñe xa hara Senakeribe Esekias yaka.

¹⁰On wara tî kekñe ekatîmñe komo ya, On wara kacoko Esekias ya, Xuta komo kayaritomon ya, Tohnaw men nîñke Kaan, ponaro awehtopo, Xerusaren pono komo yañmara ro mak nasî Asiria pono komo kayaritomon, nîñke tohnaw ro mak okwe.

¹¹Mentace rma na Asiria pono kayaritomon komo yehtoponho. Mîn hak pono komo waihkatîkañenho mîkyam. Ero ke waipîra ma re matu amyamro hara?

¹²Oporin pen komo waihketkeñe Kosan pononho pen komo, Aran pononho pen komo, Hesepe pononho pen komo, Eten pononho pen komo, Terasa po xatkeñe ñexamro pen. Ñexamro pen yukurunpera xatkeñe ponaro ehtopo kom ha.

¹³Ahto tak natu Amace pononho pen komo kayaritomon, Ahpace pononho pen komo kayaritomon, Sepahpain pononho pen komo kayaritomon, Ena pononho pen komo kayaritomon, Ipa pononho pen komo kayaritomon? Exihra tak naxe okwe, kacoko Esekias ya, kekñe tî yîwya so. Ero wa kacho tî mewrekñe karita yaka.

¹⁴Ero ke takî tî Asiria pono komo kayaritomon karitan tî nahsîyakñe Esekias, mohxapu komo ñekîtho. Ñeeñakñe takî tî. Ero yinhîrî Kporin komo mîn yaka takî tî cekñe. Iito tî karita namomhokekñe Kporin komo yeepatai rma.

¹⁵Kporin komo yakro tî nîmtapowakñe. On wara tî kekñe yîwya, Apa kah yawno, ponaro Ixaw Yana komo yehtopo xa Amoro. Kerubin

yotawno Amoro. Amoro mak Amoro Kaan ha. Ahnoro roowo poko hakno komo kayaritomon Amoro, kayaritomo komo kayaritomon ha. Kaapu yakíhtofênho Amoro, roowo yakíhtofênho marha.

¹⁶Senakeribe mtapotachonho cma re mences Apa, noro karitan marha cma re meefasî. Kaan Amoro apa, awîrîyakacho rma on noro karitan, karitî yîwîrîyakacho xa.

¹⁷Yaaro rma re mîk hak rowon pono pen komo waihkettekeñe Asiria pono kayaritomon komo. Ewtonthîrî komo marha nakñiyatkeñe.

¹⁸Ponaro ñexamro pen yehtoponho kuknontho marha nakñiyatkeñe, nakuhfapetkeñe anarimaw. Kaan pînî ro mak mînî mko xakñe okwe, tooto ñiritho mak mîn xakñe, weewe, toopu, ero yipu enporixapu mak mîn xakñe. Ero ke kfa nakuhfapetkeñe.

¹⁹Ero ke on wara xa wîlkes awya Apa. Kaan Amoro, oporin xa. Amna cma re mukurunpesî amna waihkara ehtome. Ero wa amna yukurunpeko aponaro ehtome so kayaritomo komo, roowo poko hakno komo rma. On wara tak kexe ñexamro ero yimaw, Noro mak ham Kaan, anarî exihra ro mak nasî, kexe apoko. Ero wa kachome amna cma re mukurunpes Apa, kekñe tî. Ero wa tî kekñe Esekias Kporin komo ya.

Senakeribe Pen Waihkacho Ñekatîmyasî Kporin Komo

²⁰Ero yinhîrî takî tî Kaanî mtapotarî ñekatîmyakñe Isaias Esekias ya. On wara kacho tî ñekatîmyakñe yîwya, On wara kesî Kporin komo, ponaro Ixaw Yana komo yehtopo, Amtapotarî wenta, Senakeribe poko mîlka, Asiria pono komo kayaritomon poko, ero, kesî awya.

²¹On wara kesî Kporin komo Noro poko, Emasî wara rma naxe Xerusaren pono komo, Siaw yemsîrî wara. On wara nasî Siaw yemsîrî apoko, awîrîyakesî. Apoko mak ñewresî. Awemaciyataw ñepanamesî mak apoko awîrîyakacho me.

²²Onoke xa mîwîrîyaka? Onoke poko xa kicicitho me mîmtapota kica? Onok poko xa kafpe xa mîmtapota ha? Onoke wece xa menwo cehcoyoponkaxmu wara? Owî rma mîwîrîyaka, Kifwanî ro xa, ponaro Ixaw Yana komo yehtopo.

²³Amaywen komo ya Aporin komo mîwîrîyakapo kica. On wara mîlka, Meŕpora ro mak exirî ke otararan îpî mko wawnukye meretkoso xa. Ribanu pono xa wawnukye. Kaw rma re nasî setru iitono. Kifwanîhe nasî siprexte yepu iitono. Ero yipu rma tko wafmesî. Ribanu mapitaka roro kîwcesî comota pona roro kifwanî ro pona.

²⁴Otunarî marha wahcekñe anarî yana komo yeken po. Iitono tak weefakñe. Ohtarî ke rma aporî mko wuturpamnoyakñe Exitu pono mko pen ha, mîlka kica. Ero wa mîlka kica.

²⁵Entara na mehxe oyehtoponho? Pahxa rma awehtopo wukuknomekñe. Wîhtînoyakñe rma pahxa rma. Orotu tak awehtopo wenpesî. Ewto

mko yakuhfapoñe me kiifakñe, twacayem yakuhfapoñe me rma.
Yukpurukupuruntho warai me ciñe me kiifakñe ha.

²⁶Ero ke ewto pono komo xatkeñe kafpera. Ero ke nahwoketkeñe, ñehñetkeñe marha okwe. Cuupu wara mak xatkeñe woskara pono wara. Peen wara marha xatkeñe taakem wara. Cuupu wara rma xatkeñe mîmo poci me ciixapu wara. Payanwa anarî hara cuupu kifwafñe atîhtara. Ero wa xa marha xatkeñe anwaikathîrî pen komo.

²⁷Awekenî rma tko wa weefas Ow. Ahna na awtotopo weefasî, amohtopo marha weefas hara. Opoko arwonîmtopo ponaro marha wasî.

²⁸Wara ro mak mîmtapowasî kica opoko, rîwo me ro mak. Ero warai rma wencesî, kicicitho me amtopotarî. Ero ke okiwin wiifasî awewnarî yaka. Kawaru yewkofmacho warai marha wiifas amtake. Ero yipu ke tak kewyaknamesî. Awesamathîrî yaw xa marha keñepes hara, kesî Kporin komo awya, kekñe Isaias yîwya so, Esekias maywen komo ya.

²⁹On wara marha tî kekñe Isaias yîwya Esekias ya xa tak, Taa, on warai wenpes awya Esekias, kakro so rma nai Kaan ham kachome awya. On cimñipu po tanme ro mak atîhtaxapu yeperîrî ka mahyaxe. Ponan po tak ero yipu xa marha ka mahyaxe, tanme ro mak atîhtaxapu yeperîrî ha. Mîk ha mehnan po tak anatîrî komo tak ciicoko. Ero yeperîrî marha enmecoko. Uupa yatî marha ciicoko ero yeperîrî yahtome awya so.

³⁰Asak makno amyamro Xuta yepamtho komo, etîmtoxapu komo mak ha. Wara rma yuhnaka cimecintaxmu wara tak maxe hara amñe. Cepetaxmu wara marha maxe.

³¹Xerusaren poi tak cexe amñe asak makno komo, etîmtoxapu kom ha. Waapa nwaihkhatho pîn komo mîkyam cexe Siaw Yîpîn poi. Ero wa awifaxe so Kporin komo aaxe ro mak cexirî ke, kesî Kporin komo awya.

³²Taa, on wara kesî Kporin komo Asiria pono komo kayaritomon poka xa hara, On ewto pona epatakara ro mak nasî. Waiwî marha afmara nas on wece. On panaka mokuhra nasî ceceñan ke cemyarke. Tantonon marha enmekîra nasî roowo ceceñan me.

³³Esama yaw mokyakñe, ero yaw xa marha ñetîrames hara. On ewto pona epatakara nasî, kesî Kporin komo awya.

³⁴On ewto wukurunpesî yixkara ro mak ehtome so. Oyewton me exirî ke wukurunpesî, Tapi yewtontho me exirî ke marha. Oyanton me xakñe noro, ero ke noro yewtontho wukurunpesî, kes awya, kekñe tî. Ero wa kacho tî ñekatîmyakñe Isaias Esekias ya.

Senakeribe Sowtatun Pen Waihkesî Ancu, Noro Pen Marha Waihyasî

³⁵Ero yinhîrî takî tî ero po rma kosope Kporin komo yancun takî tî cekñe Asiriu sowtatun komo chere. Asiriu pen komo tî waihkekñe mefpono pînî ro mak, 185.000 okyo. Enmapuche tak waipîn komo cik pakache okoputhîrî pen makî tî ñeeñatkeñe kopi.

³⁶Ero ke ceken pona takî tî ñetîramekñe hara Senakeribe, Asiria pono komo kayaritomom. Iito mak takî tî xakñe Ñiñepe po.

³⁷Ero yinhîrî takî tî anarî kaamo po ponaro cehtopo mîn yaka tî cekñe Senakeribe noro poko ahwotaxi. Nisiroke tî xakñe ponaro noro yehtopo yosotî. Iito exitaw yumumuru komo marha tî xatkeñe asakî. Atîramereke tî xakñe anarî yosotî, Sarese tî xakñe anarî yosot hara. Tîîmînhîrî pen tî paraxketkeñe kacipara imo ke. Noro pen waihkache ñemahciyatkeñe miya Ararace rowon pona. Ero yinhîrî anarî takî tî xakñe kayaritomo me yîhretawno me hara. Yumumuthîrî rma mîk xakñe, Esa-Aton tî xakñe noro yosotî. Ero wa tî xakñe.

Waipîra Esekias Yehtopo Ñenmamnoyasî Kporin Komo

20 ¹Ero yinhîrî takî tî on wara xakñe Esekias, okohme tî xakñe. Waiporo tî xakñe okwe. Ero ke yîhyaka tî cekñe Isaias, Amos mumutho. Kweronomañe tî mîk xakñe Isaias. On wara tî kekñe yîwya, Ai, oyakno Esekias, on wara tî nîike Kporin komo awya, awemyawno yenîñe tak etacko, noro antomakî ero poko. Ero wa men esko. Mîwaiya tî, ecpîra tî nai awerekrî okwe, kekñe tî yîwya.

²⁻³Ero yipu yentache on wara tî xakñe Esekias, mîîmo wacan wece makî tî ñetaknamekñe. Kporin komo yakro tî nîmtapowakñe. On wara tî kekñe yîwya, Apa kah yawno, on wara cma re wîlkes awya, kiřwañhe oyehtoponho yîhcamnopîra cma re masî. Yaaronno me xa apoko wîîxakñe apa, aponaro mak wîîxakñe roro. Anarî pona oyetow xera ro mak wîîxakñe. Añenîrî mexan me roro wîîxakñe, kekñe tî. Ero wa tî kekñe Esekias. Nîwracekñe takî tî ahwora ro mak cexirî ke okwe.

⁴⁻⁵Ero yimaw tî Isaias xakñe kayaritomo roron po rma ka. Iito rma ka exitaw noro yakro tî nîmtapowakñe xa hara Kporin komo. On wara tî kekñe yîwya, Ai Isaias, etoko xa hara Esekias yaka, oyanan komo yenîñe yaka. On wara kasko yîwya, On wara tî nîike hara awya Kporin komo, ponaro aporin pen yehtopo, Tapi pen yehtopo ha, Amtapotarî wenta, awewyokrî marha wenwo. Ero ke kîkarices hara. Waipîra rma masî. Osorwaw ro enmapuche tak mîîcesî Aporin komo mîn yaka.

⁶Waipîra rma ka masî. On wara tak awaitopo wukuknomesî, 15 cimîñipu xa hara nasî waipîra awehtopo. Kukurunpesî rma, Asiriu komo kayaritomom nařmarî mera kiifasî. Xerusaren pono komo ahnoro wukurunpesî. Oyehtopo yesenpotome rma moxam wukurunpesî. Oyanton pen yanme marha wukurunpesî, Tapi pen yanme, nîike Kaan awya, kasko yîwya, kekñe tî Isaias ya.

⁷Ero ke ero wara rma tî kekñe Isaias Esekias ya. On wara marha tî kekñe yîwya, Piiku yeperîrî cirko awerekrî pona, kekñe tî. Ero ke piiku yepu yeperîrî tî ñekyatkeñe yîhyaka. Erekrî pona tî ñiîfatkeñe. Ero yinhîrî takî tî kiřwañhe xakñe hara. Ero wa tî xakñe.

⁸On wara tko tî ka kekñe Esekias Isaias ya, Ahce warai na ñenpe Kaan owya, Kifwañhe wai hara mî amñe, kacho kuknon, Kporin komo mîn yaka kiwce hara mî osorwaw ro enmapuche, kacho kuknon ha. Ahce warai ñenpe owya? kekñe tî yîwya.

⁹On wara tî ñeyukyakñe Isaias, On wara tî nai Kporin komo, kaamo tî ñiîfa anarme. Ero wa ti ñiîfa, Yaaro xa tan wîîkesî, omtapotachonho yaw roro rma kiiras amñe, kacho kuknon me. Mînto nai kaamo kuknon. Ahce wa ekantopo yekatî ciri xe mai yîwya añenîrî, kokoñan wece tîtosom me ciri xe mai 10 kraw wicakî, pahxaxarono wece katî nîramanîya hara 10 kraw wicakî? kekñe tî yîwya.

¹⁰On wara tî ñeyukyakñe Esekias, Apehceme nasî kokoñan wece totopo 10 kraw wicakî. Pahxaxarono wece xa tompe 10 kraw wicakî, yaw xa marha hara, kekñe tî.

¹¹Ero ke Kporin komo yakro takî tî nîmtapowakñe Isaias ero poko. Ero ke yaw xa marha takî tî cekñe ekantopo yekatî okyo, 10 kraw wicakî tî ñetîramekñe. Ero wa tî ñetîramekñe kokoñan wece toxapunhîrî. Pahxaxarono wece tî ñetîramekñe. Ero wa tî kaamo ñiîfakñe Kporin komo.

Babiroña Pono Komo Mokyaxe Esekias Yenso

¹²Taa, ero yinhîrî takî tî on wara xakñe Babiroña pono komo kayaritomon. Berotake-Baratan tî mîk xakñe noro yosotî. Baratan pen mumutho tî mîk xakñe. Noro tî karita ñekpekñe Esekias yaka. Yîwya tîmsom marha tî ñekpekñe yîhyaka. Ero warai mko tî ñekpekñe yîhyaka, Okohme tî nai Esekias, kacho yentarî ke.

¹³Tawake tî xakñe Esekias ñexamro poko. Tupurantan mîn tî ñenpekñe yîwya so. Prata, ooru, knahrî poxun, katî cepethîkem, yukurunu mko, ahnoro makî tî cemyawno ñenpekñe yîwya so. Enpon yîmtora ro makî tî xakñe tîmîn yawno. Miyani rma tî ñenpetîkekñe yîwya so cemyawno, tirowon poko hakno mko ha. Ero wa tî ñenpekñe yîwya so.

¹⁴Ero yinhîrî takî tî Esekias yaka cekñe xa hara Isaias. On wara tî kekñe yîwya, Ai oyakno, Ahce wa ketkeñe pawana komo awya? Ahtono komo mîkyam mokyatkeñe awenso? kekñe tî yîwya. Meyeno komo mîkyam Babiroña pono kom ha, kekñe tî Esekias yîwya.

¹⁵On wara tî kekñe hara Isaias, Ahce mko ñeeñatkeñe amîn yawno ha? kekñe tî yîwya. On wara tî ñeyukyakñe Esekias, Ahnoro ñentîketkeñe oyemyawno, omîn yawno. Oyemyawno wenpetîkekñe yîwya so watohnî me ro mak, kekñe tî.

¹⁶⁻¹⁷On wara tî kekñe Isaias Esekias ya, On wara nîîke Kporin komo awya, omtapotarî ka entakî, pahxaro tak ahnoro awemyawnonhîrî tak naafaxe waapa komo Babiroña pona. Aporin pen komo ñenmekîtho meero naafaxe iina, añenmekîthîrî marha. Yîmton me ro mak naafaxe, kesî Kporin komo awya.

¹⁸Awepamthîrî komo meero tî naafaxe kîrkomo, etpoi so mak. Ewnuku me tak natu Babiroña pono komo kayaritomon mîn yaw, kekñe tî yîwya.

¹⁹On wara tî ñeyukyakñe Esekias, Taa, ero wa ham. Kîřwañhe wencesî Kporin komo mtapotarî. Mokuhra nai ham kwaparî komo waipîra ka oyexitaw. Yaaronono ponaro rma nat ham omaywen komo waipîra ka oyexitaw, kekñe tî. Ero wa kekñe Esekias.

²⁰Taa, miya rma nai Esekias yehtoponho, kařpe ehtoponhîrî. Ñikitho ñiifakñe, ero kwawno mohtopo ñiifakñe marha, ewto pona mohtopo. Ero wa ñiifakñe. Ahnoro noro yehtoponho nai tmewreso karita yaw, Xuta Yepamtho Kayaritomon Komo Yehtoponho, kacho yaw.

²¹Ero yinhîrî nîwînîkyakñe takî tî Esekias pen tporin pen komo yakro. Ero yinhîrî takî tî yumumuthîrî xakñe kayaritomo me tîmînîhîrî pen retawno me hara. Manases tî xakñe noro yosotî. Ero xakñe.

Manases Tak Nasî Xuta Komo Kayaritomon Me Hara

21 ¹Taa, on wara tî xakñe Manases, 12 cimñipu makî tî xakñe noro yewrutoponho kayaritomo me ecifataw. Pahkî tî xakñe kayaritomo me, 55 cimñipu. Xerusaren tî xakñe noro yewton. Epsiba tî xakñe noro nocwan yosotî.

²Kicicme ro makî tî Manases yehtopo ñeeñakñe Kporin komo okwe. Pahxa tî mîk hak rowon pono komo xatkeñe Kanan po. Ñexamro pen tî waihkapekñe Kporin komo Ixaw Yana komo ya, ñexamro pen wara rma tî xakñe Manases pen okwe.

³Tîmsom yakñitopo takî tî ñiifakñe hara îh pona so. Tîmînîhîrî pen ñixkatho tî mîn ñiifakñe xa hara kica. Baaw ya tîmsom yapon marha tî ñiifakñe yaake. Axera kuknon me marha tî ñirpekñe weewe mko. Akabe pen tî xakñe kicicitho poko Ixaw Yana komo kayaritomonho pen ero wara rma tî xakñe Manases hara kica. Oporin xa amoro, kekñe tî kah yawno mko poko kica. Ero yipu mko ya tîmsom marha tî nîmyakñe.

⁴Mîk hak ya tîmsom yapon marha tî ñiifakñe Kporin komo mîn yaka rma kica. On wara tî kekñe Kporin komo, Xerusaren wiifasî oyosotî yekenî ro me, kekñe tî. Iina rma tî ñiifakñe Manases mîk hak ya tîmsom yapon.

⁵Kah yawno mko ya tîmsom yapon tî ñirpekñe Kporin komo mîn roron po rma kica, asakno rorono pona rma. Yaake tî ñirpekñe.

⁶Tumumuthîrî cik marha tî nakñiyakñe okwe ponaro cehtopo ya tîmsom me. Erem poko tî xakñe, yaskomo komo mtapotarî marha tî ñencekñe. Miyan poko rma tî xakñe kicicitho poko, kicicitho me ro makî tî xakñe Manases Kporin komo ya. Ero wa takî tî Noro nîrwonmekyakñe okwe.

⁷Kporin komo mîn yaka rma tî ñiifakñe mmik hak warai me ciixaputho okwe. Pahxa on wara tî kekñe Kporin komo ero poko, tîmîn poko, Oyosotî yeken me on wiifasî omîn. Xerusaren meñekekñe oyewtonî ro me. Anarî meñekara wîxakñe Ixaw Yana komo yewton, anarî tribun

yewton meñekara. Ero ke on ewto xa wiifasî oyosotî yekenî ro me eroromero.

⁸Ixaw Yana komo cirihra tak wasî twaimamsom me on roowo poi, ñexamro porin pen komo ya wîmyakñe, on poi ha. Ero wa wasî ñexamro poko owya panatanmetopo komo yewetîñe me exitaw so mak ha tko. Panatanmetopo komo Moises pen ñekatîmyakñe yîwya so, Ero yewetîtketaw mak yîwya so tantono ro me tak ciino wiifasî, kekñe tî Kporin komo yîwya so pahxa.

⁹Ero wa kachonho ponarora ro makî tko tî xatkeñe okwe. Manases yanme kicicme xa takî tî ñehtîketkeñe Xuta komo kica. Kanan pono pen komo waihkapekñe Kporin komo Ixaw Yana komo ya, ñexamro yopo tî xatkeñe kicicitho me xa okwe.

¹⁰⁻¹¹Ero ke Kporin komo takî tî nîmtapowakñe Xuta komo yemetanmetopo poko. Tpoko weronomano riñe komo mtari tî nîmtapowakñe. On wara tî kekñe yîwya so, Kicicme ro mak nasî Manases okwe, Xuta komo kayaritomon. Pahxa tan xatkeñe Amohew komo. Kicicme rma re xatkeñe. Ñexamro yopo ro makî tko nasî Manases, kicicme xa tak. Mîk hak warai me ciixaputho komo poko tahwotaxmu me Xuta komo panatanmekyasî kica.

¹²Ero ke on wara kesî Kporin komo, ponaro Ixaw Yana komo yehtopo, Xerusaren pono komo wemetanmetîkesî ro mak tak amñe. Ahnoro Xuta komo yemetanmetopo nai amñe okwe oyanme rma. Ero yipu yentañe komo panarî tak niyorwasî ceserepokarî ke so.

¹³Pahxa Samaria pono komo yehtopo wukuknomekñe, ehyatkawnon yukuknomacho warai ke. Akabe pen yepamtho komo yehtopo marha wukuknomekñe tmackape exirî yukuknomacho warai ke. Ero yipu ke rma tak Xerusaren tak wukuknomes hara. Iitono mko wakuñfapetîkesî, ewto pona ciixaputho mko ha. Tmemehse cehso ro mak tak ñehtîkesî. Sekeseke tîtkesî paayu yackoroketaw, eronhîrî takî cewnapesî, ero wa xa marha Xerusaren wiifasî.

¹⁴Oyanan komo rma natu ero yimaw, etîmtoxapu komo ciki mak, ñexamro pen meero wahsîpinkesî. Wahsîpesî yiixatî pîn komo ya. Tîixatî pîn komo ñemetanmekrî me mak naxe okwe.

¹⁵Ero wa wiifasî kicicme ro mak ehtopo komo yenîrî ke owya. Orwonmekñe me ro mak xatkeñe kica mehxa ro rma. Ero wara xatkeñe porin pen komo. Ero wara xa marha naxe epamthîrî kom hara, kekñe tî tîmtapotarî yekatîmñe komo mtari. Ero wa tî kekñe Kporin komo.

¹⁶On wara marha tî xakñe Manases okwe, kicicme exihnî pen komo tî waihkekñe meñpora ro mak okwe. Kamxukuthîrî komo ke yukmaxapu wara tî xakñe Xerusaren miya roro, xiya roro marha. Xuta komo panatanmekyakñe kicicitho poko, Kporin komo ñenîrî mexan pîn poko ha. Ero wa kicicme cehtoponhîrî yîhremañe me tî xakñe hara, kifwan komo waihkarî ke okwe.

¹⁷Taa, miya rma nai Manases yehtoponho, ahce wa na ciino ritoponho, kicicme ehtoponhîrî, ahnoro nasî tmewreso karita yaw, Xuta Kayaritomon Komo Yehtoponho, kacho yaw.

¹⁸Ero yinhîrî takî tî nîwînîkyakê Manases pen tporin pen komo yakro. Okoputhîrî tî nahruyatkeê Usa natîrî cheka, yîmîn mîtoso rma. Ero yinhîrî takî tî yumumuthîrî xakê kayaritomo me tîmînîhîrî pen retawno me hara. Amon tî xakê yumumuthîrî yosotî.

Amon Tak Nasî Xuta Kayaritomon Me Hara

¹⁹Taa, 22 cimîpu tî xakê Amon yewrutoponho kayaritomo me ecîfataw. Asakî cimîpu makî tî xakê kayaritomo me. Xerusaren tî xakê noro yewton. Measuremece tî xakê yînocwan Arus yemsîrî, Xocba pono yemsîrî.

²⁰Kicicme tî Amon xakê Kporin komo ya. Tîmînîhîrî pen wara rma tî xakê kica Manases pen wara rma.

²¹Tîmînîhîrî pen yehtoponho yaw roro rma tî xakê kica. Mîk hak warai me ciixaputho ya tîmsom nakîiyakê yîmînîhîrî pen, noro yipu komo ya tîmsom xa marha tî nakîiyakê yumumuthîrî hara. Oporin amoro, kekê marha tî noro yipu komo ya kica.

²²Kporin komo tî nahsîpînkekê, ponaro tporin pen komo yehtopo ha. Kporin komo yehtopo yaw roro exihra xakê okwe.

²³On wara takî tî xakê noro, Amon, noro maywen komo rma takî tî ñesencetkeê waih kacho poko. Ero ke yîmîn yaw rma tî waihketekeê okwe.

²⁴Ero yinhîrî kayaritomo pen wapatho komo takî tî waihketekeê hara Xuta rowon pono komo. Ero yinhîrî yumumuthîrî takî tî ñiîfatkeê kayaritomo me yîmînîhîrî pen retawno me hara. Xosias tî xakê yumumuthîrî yosotî.

²⁵Taa, miya rma nai Amon pen yehtoponho. Tmewreso nasî karita yaw, Xuta Kayaritomon Komo Yehtoponho, kacho yaw.

²⁶Noro pen waipuche okoputhîrî takî tî nahruyatkeê noro yokoputho yahrutopo ro yaka, Usa natîrî chewno yaka. Ero yinhîrî yumumuthîrî takî tî xakê kayaritomo me noro pen retawno me hara. Xosias tî xakê noro yosotî. Ero wa tî xakê.

Kaan Mîn Nakîfwamapesî Xosias

22 ¹Taa, Xosias yehtoponho tan wekatîmyas hara. 8 cimîpu tî xakê noro yewrutoponho kayaritomo me ecîfataw. 31 cimîpu tî xakê kayaritomo me. Xerusaren tî xakê noro yewton. Xecita tî xakê yîson yosotî. Ataias yemsîrî tî mîk xakê, Boskace pono yemsîrî.

²Kîfwañhe tî xakê Xosias Kporin komo ya. Tporin pen yehtoponho yaw roro rma tî xakê, Tapi pen yehtoponho yaw roro. Etowra ro makî tî xakê, kari ñixan wara, poowa ñixan wara marha.

³Ero yinhîrî takî tî, 18 cimñipu exitaw tak kayaritomo me noro yehtoponho tmaywen ñeñepekñe Kporin komo mîn yaka. Sapan tî mîk ñeñepekñe, Asarias mumuru, Mesuraw parî. Kayaritomo karitan mewreñe tî mîk xakñe Sapan.

⁴On wara tî kekñe yîwya, Iwkias yaka etoko, Kaan yaka cewomsom yaka. On wara kasko yîwya, Puranta tak yukuknomakî Kporin komo mîn yaka ehxapu. Metata yenîñe komo nahsîyaxe Kporin komo mîn yaka mohxapu komo nîmîtho, ero yukuknomakî.

⁵Yukuknomache ñexamro tak nîmcowpe Kporin komo mîn yakîfwamañe yenîñe komo ya cetapickaxmu komo yepemacho, akîfwamañe komo yepemacho ha.

⁶Sahsamaxapu pokono komo ñepemacowpe, toopu yenporiñe komo marha, ahce warai na ciiñe komo marha. Ero pona marha tak sahsamaxapu nahsîcowpe, weewe, toopu marha.

⁷Ciisom yahsîche yîwya so, Ero wicakî men wepema ciisom yepetho, kahra rma ñehcowpe. Esemîknon komo mîkyam, ero ke tanme ro mak nahsîcowpe, kasko Iwkias ya, kekñe tî Sapan ya.

Kaan Karitan Ñeeñasî Iwkias

⁸Ero ke ero wa kaxi takî tî cekñe Sapan Iwkias yaka. Ero poko tîmtapowataw on wara marha tî kekñe Iwkias Sapan ya, Kaan Karitan weeñe Kporin komo mîn yaw, kpanatanmetopo kom ha. On ha, kekñe tî yîwya. Sapan ya takî tî nîmyakñe yîñenîrî. Ero ke takî tî ñeeñakñe Sapan.

⁹Ero yinhîrî takî tî kayaritomo yaka ñetîramekñe hara Sapan, kayaritomo karitan mewreñe ha. On wara tî kekñe yîwya, Apa, puranta takî tî nukuknomace Kporin komo mîn yawnonho. Ero yakîfamañe komo ya tî nîmce, akîfwamañe komo yenîñe komo ya marha, kekñe tî.

¹⁰Ero yinhîrî takî tî on wara kekñe hara Sapan, Apa, on nîim Iwkias owya karita, kekñe tî. Ero ke takî tî nîmtapotarekñe kayaritomo ñentarî me.

¹¹Kpanatanmetopo tî mîn xakñe karita yaw mewrexapu. Ero yipu yencetaw tpononthîrî takî tî nahxaikekñe Xosias ceserepokarî ke.

¹²⁻¹³Ero ke iitono komo tak ñeñepekñe Kporin komo mtapotarî yentachome. On warai komo tî ñeñepekñe, Iwkias, Kporin komo ya cewomsom mîkî, Aikaw, Sapan mumuru mîk ha, Akbo, Mikaias mumuru mîk ha, Sapan, kayaritomo karitan mewreñe mîk ha, Asaias, kayaritomo yanton mîk ha. Ñexamro tî ñeñepekñe Kaanî mtapotarî yekatîmñe yaka. On wara kacoko yîwya, kekñe yîwya so, On wara kesî kayaritomo awya, Ahce wa na kiifatu kopi Kporin komo? Ahce wa na Xuta komo ñiifa miyan komo rma? Nîrwona xa tak ha na Noro kpoko so kopi. On karita yawno yewetîra xatkeñe kîim pen komo. Ero wa men ehcoko, kachonho

yewetîra xatkeñe, on yawno ha, kacoko yîwya, kekñe tî kayaritomo yîwya so.

¹⁴Ero ke Urta yaka tî cetkeñe, kweronomañe yaka. Woomam tî mîk xakñe Uwta, Sarun pic ha. Cikpa mumuru tî mîk xakñe Sarun, Aras parî ha. Kayaritomo ponon yatpoñe mîk xakñe Aras. Xerusaren pono tî mîk xakñe Uwta, ewto raconho pono, mehxañe pono. Noro ya tî ñekatiñyatkeñe kayaritomo mtaipotachonho.

¹⁵⁻¹⁶Ero ke on wara tî ñeyukyakñe Uwta, On wara kacoko aweñepeñenñîrî komo ya, on wara tî ñîke Kporin komo awya, On ewto pono komo men wemetanmekyas amñe. Karita yaw ñeeñakñe kayaritomo, ero wa kacho yaw roro men wemetanmekyasî.

¹⁷On wara exirî ke so mak ero wa ñexamro pen wiifasî, oyahsîpînketteñe okwe. Anarî ro komo yereporeñe me kotoporem nakñiyatkeñe, ponaro cehtopo komo yereporeñe me okwe. Ero wara tî xatkeñe orwonmekñe me. Ero ke kîrwonasi xa tak amñe on pono komo poko. Etîrwoxinkan me ro mak tak kîrwonasi, ñîke awya, kacoko yîwya.

¹⁸⁻¹⁹On wara tko kacoko hara Xuta komo kayaritomon ya, Kporin komo mtaipotarî entatko, kañenho ya, On wara ñîke Kporin komo awya, ponaro Ixaw Yana komo yehtopo, Omtapotarî mentai on pono komo yemetanmetopo pokono. Tantononñîrî komo tak ñexponkexe okwe amñe. Ñetwîrîmexe ro mak okwe waipîñ komo rma, kacho mentai. Ero ke on wara mîñekñe, Yaaro, kicicitho mak amna okwe, mîñekñe. Meserepokai ro mak, apononñîrî mahxaikai, mîwratai marha owero ro. Ero wa awexirî ke amtaipotarî wentai.

²⁰Ero ke kaafas amñe aporin pen komo yaka. Cerepore awexitaw rma mîwaiyasî. Tanton komo yemetametopo yenîhra mas amoro reha. Ñexamro pen wemetanmetîkesî ro mak okwe, wara rma ero yipu enîhra reha tko mas amoro, kacoko yîwya, kekñe. Ero wa tî kekñe Uwta kayaritomo ñeeñepetho komo ya. Ero ke yîmtapotarî yekatîmso tî cetkeñe hara kayaritomo yaka. Ero wa tî cetkeñe.

Kicicitho Mko Nakuhfapesî Xosias, Ponaro Ehtoponñîrî Komo

23 ¹Ero yinhîrî takî tî on wara xakñe Xosias, Xuta komo kayaritomon, tmaywen komo tî ñeeñepokñe añikno ritohme. On wara tî kekñe yîwya so, Poritomo komo añihcoko, Xuta komo, Xerusaren pono komo marha, kekñe tî yîwya so. Ero ke añihso tî cetkeñe. Ero ke mokyatkeñe.

²Ero yimaw takî tî Kporin komo mîñ yaka cekñe kayaritomo. Noro yakro tî cetkeñe kîrkomo Xuta komo ahnoro. Xerusaren pono komo marha tî cetkeñe. Tîmsom pokono komo, weronomano riñe komo, ahnoro Xuta komo, cemyawnoyem komo, emyawnomnî komo marha. Iina esenmekîche so Kaan Karitan takî tî nîmtapotarekñe kayaritomo, Ow

men ewetícoko awakronmachome so owya, kachonho ha. Yîñentarî me so tî nîmtapotarekñe ahnoro Kaan Karitan yawno, Iwkias ñeeñakñe Kporin komo mîn yaw ero yawno ha.

³Ero yinhîrî takî tî on wara xakñe kayaritomo, mapata wararî tî ñecececekñe. On wara tî kekñe esenmexapu komo ñentarî me, On wara was ow, Kporin komo mtapotarî wewehcasî roro. Yîwya kpanatanmetopo wewehcasî, kîtwermacho marha ahnoro wewehcasî on yaw mewrexapu. Tahwore xa wewehcasî, ewetî xe ro mak wasî, kekñe. Ero wara kacho yentache esenmexapu komo ya on wara takî tî ketkeñe ñexamro hara, Ero wa xa marha yîmtapotachonhîrî ñewehcasî amna hara. Yaaro xa tan amna kesî esemîknopîn me ro mak, ketkeñe tî.

⁴Ero yinhîrî takî tî on wara xakñe kayaritomo, Iwkias komo tî nantomekñe, Kaan yaka cewomsom. Kaan mîn yenîñe komo marha tî nantomekñe, Kaan mîn metatan yenîñe komo marha. On wara tî kekñe yîwya so, Kaan mîn yai tak aacoko Baaw poko ehtoponhîrî komo yanme ciixapu mko, Axera warai me ciixapu mko marha, kah yawno komo poko ehtoponhîrî yanme ciixapu mko marha, kekñe. Ero ke ero yipu mko takî tî naafatkeñe Xerusaren mkai, Ketîron yecihtaka ñhe. Iina takî tî nakñiyakñe. Ero yinhîrî takî tî wemronhonhîrî naafakñe Betew pona.

⁵Ero yinhîrî takî tî kotoporem yakñiñe komo takî tî ñeñepekñe yîmîn komo yaka hara, ciixaputho tawakeretoponhîrî me akñiñe komo. Xuta kayaritomon komo ñiritho mîkyam xatkeñe ero pokono me. Îh pona so kotoporem yakñiñe me ehcoko Xerusaren panawno po so, ahnoro Xuta komo yewton panawno po so, ketkeñe tî yîwya so okwe. Ero pokono komo tî ñeñepekñe yîmîn komo yaka. Ero wa xa marha tî ñeñepekñe Baaw poko ehtoponhîrî me kotoporem yakñiñe komo. Mîn hak pokono me tî xatkeñe. Kaamo pokono me, nuuñi pokono me, xîfko pokono me, miyan komo pokono me rma, kah yawno pokono me, ero yipu mko pokono me kotoporem nakñiyatkeñe. Ero pokono komo tî ñeñepekñe yîmîn komo yaka hara.

⁶Kporin komo mîn yaw marha tî xakñe Axera warai me enporixapu. Ero marha tî narpekñe eñexa Ketîron yecihtaka. Iito marha tî nakñiyakñe. Yihxirothîrî takî tî naposokekñe piñipici me cehso ro. Ero takî tî pahyakñe iitononhîrî pen komo yocho pore.

⁷Kporin komo mîn yaw marha tî xakñe amtakpo mko, kîrkomo yamtakpon. Etpoko cehsom komo tî mîkyam xatkeñe kica ponaro cehtopo komo yanme. Iito marha tî wooxam komo kahyatkeñe poono Axera yamtakpon yawno me. Ero wacantho tî ñixkekñe kfa Xosias, amtakpo wacantho.

⁸On wara marha tî xakñe Xosias, kotoporem yakñiñe komo nañikyakñe mîn hak ewto pono komo, ero pokono mera tak ehtome so. Îh pono mko takî tî nîwîrîmekñe kotoporem yakñitoponho ero mko pokohra tak

ehtome so. Xeba ñixa rorono komo nîwîrîmekñe miya rorono komo rma Behseba pona rorono komo rma. Xerusaren po marha tî xakñe ñh pono mko kotoporem yakñitopo. Xoswe Metatan mîtwo rma tî xakñe, ewto yenîñe metatan mîtwo poowa ñixa. Ero yipu mko tî ñixkapekñe Xosias kotoporem yakñitoponho mko.

⁹On wara tko tî xatkeñe ñexamro, ñh po so kotoporem yakñiñenho komo, Kporin komo ya tîmsom yakñitopo yaka tohra tî xatkeñe, Xerusaren pono yaka tohra. Kaan mîn yenîñe komo yuru rma re nokyatkeñe wahrututpamnî, tiyanan komo yakro rma tî ero yipu nokyatkeñe.

¹⁰Ero yinhîrî takî tî Topece nîwîrîmekñe, Inon pen mumutho yewkuru yecihtawno ha. Ero wa ñiifakñe tîmxîkrî komo yakñipîra tak ehtome Ixaw yana komo Moroke ya tîmsom me.

¹¹Ero yinhîrî takî tî kawaru warai me ciixaputho kfa tak nañmapekñe Kporin komo mîn metatawnonho. Xuta kayaritomon komo nîmîtho mîn xakñe kaamo ya. Waaca yaw tî xakñe Natan-Mereke yamtakpon mîtwo, kayaritomo maywen yamtakpon mîtwo. Iito marha tî xakñe tarara mko kaamo ya tîmxapu kica. Ero mko kfa nakñipekñe. Ero wa ñiifakñe Xosias.

¹²Tîmsom yaponho mko marha tî ñixkekñe Kporin komo mîn meretwononho, Akas yamtakpon mîtwononho. Xuta kayaritomon komo ñirpotho mko mîn xakñe. Kporin komo mîn roron pononho marha tî ñixkekñe tîmsom yaponho, Manases pen ñirpotho. Asakî tî xakñe Kporin komo mîn roron, ero pononho ahnoro tî ñixkekñe yakenonhîrî. Yixkaxapu takî tî nahxikyakñe kfa piñipici me cehso ro. Ahxixapu takî tî pahyakñe aporî kwaka, Ketîron kwaka.

¹³Ñh pono mko marha tî nîwîrîmekñe Xerusaren panawno komo, resce ñixanî mko. Iito tî xakñe ñîpî, Kicicitho Yîpîn, kacho. Ero mîtwononho marha tî nîwîrîmekñe ñh pononho, suu ñixanîñho ha. Saromaw pen ñiritho mko mîn xakñe, Ixaw Yana kayaritomon pen ñiritho. Astaroce pokononho me tîmsom yakñitopo mîn xakñe anarî, Sîton pono komo yekiciciretopo ha. Kemos pokononho me tîmsom yakñitopo marha tî xakñe iito. Moabita komo yekiciciretopo tî mîn xakñe Kemos. Miwkon pokononho me tîmsom yakñitopo marha tî xakñe iito, anarî hara. Amonita komo yekiciciretopo tî mîn xakñe Miwkon ha. Ero warai komo kfa nîwîrîmekñe Xosias, ero pokohra tak ehtome so iitono komo.

¹⁴Mapata warai mko marha tî nakuhfapekñe ponaro ehtoponhîrî komo yakro yîmtapotacho me ciixapunhîrî. Mîk hak warai me ciixaputho mko marha tî namekñe. Ekenhîrî pona so tî nañmekñe pahxan pen komo yochotho.

¹⁵Betew pono marha tî macakekñe tîmsom yakñitoponho. Mîmociho marha tî ñixkekñe iitono, Xeroboaw Ñebace pen ñirpotho. Ixaw Yana komo panatanmekyakñe kicicitho poko, noro pen ñiritho mîn xakñe mîmoci.

Nakñiyakñe marha takî tî yixkaxaputho. Yihxirothîrî takî tî nahxikyakñe piñipici me cehso ro. Axera kuknontho me enporixapu marha tî nakñiyakñe weewe, iina ciixapunhîrî.

¹⁶Ero yinhîrî takî tî ñetaknamekñe Xosias. Pahxan pen komo yocho yahrutopo mko tî ñeeñakñe. Ero ke iitono takî tî nowpekñe iyochîrî. Ero mko takî tî nakñiyakñe tîmsom yapontho pona rma yîwîrîmachome kfa. Kporin komo mtapotachonho yaw roro rma tî nakñiyakñe, Kaan yakrononho penî mtapotachonho yaw roro rma.

¹⁷Ero yinhîrî takî tî anarî pen yocho kuknon ñeeñakñe xa hara Xosias, toopu ha. Onoke yocho kuknon mîn hara? kekñe. On wara tî ñeyukyatkene iitono komo, Kaan yakrono ro pen yocho mîn. Xuta rowon poi mokyakñe oona, Ero wa men on ñetwîrîmesî pahxaro, kekñe tîmsom yapon poko rma. Noro yocho mîn. Yîmtapotachonhîrî yaw roro rma mîwîrîma oroto, ketkene tî yîwya.

¹⁸Ai ha, kekñe takî tî Xosias, taa, ñexpe noro pen yocho reha. Pokohra ro mak ehcoko. Ero ke noro pen yocho towhra tî xatkene. Samaria poi mohxapunhîrî pen yocho towhra marha tî xatkene weronomano riñenho pen yocho.

¹⁹Ero yinhîrî takî tî Samaria pono mko pore tî cekñe Xosias ewto mko pore. Tîmsom yaponî mînî mko tî ñixkekñe ahnoro îh pononho. Ixaw Yana kayaritomon pen komo ñiritho mko mîn xakñe, Kporin komo yîrwonmetoponho okwe. Ero yipu mko tî ñixkapetîkekñe ahnoro. Betew pononho ka ñixkekñe ero wa xa marha tî ñixketkene hara ahnoro îh pononho tîmsom yaponî mko ha.

²⁰Îh po so rma tî xatkene kotoporem yakñiñe komo. Ñexamro pen tî waihkekñe ahnoro kotoporem yakñitoponho pona so rma. Pahxan pen komo yocho marha tî nakñiyakñe iitono pona so. Ero wa tî ciino ñiifakñe Xosias. Ero yinhîrî Xerusaren pona takî tî ñetîramekñe hara.

²¹Ero yinhîrî takî tî on wara kekñe Xosias Xuta komo ya, Ai oyakno komo, Kwatotoponhîrî kukmacho me tak ceseresmacerî. Kporin komo Kaan ponarono me ceseresmacerî. On yaw nasî tmewreso karita yaw, Ow men ewetîcoko awakronomachome so awya, kachonho yaw, ero wara rma ceseresmacerî.

²²Ero ke ero wa takî tî ñeseresmetkene. Ero wara eseresmara ro makî tî xatkene ñexamro porin pen komo Ixaw Yana towñe komo exitaw, Ixaw Yana kayaritomon pen komo exitaw, Xuta kayaritomon pen komo exitaw marha. Noro yipu komo exitaw ero wara eseresmara ro makî tî xatkene Kwatotoponhîrî kukmacho me.

²³18 cimñipu exitaw kayaritomo me Xosias yehtoponho ero wa tî ñeseresmetkene Kwatotoponhîrî kukmacho me ha. Xerusaren po tî ñeseresmetkene Kporin komo yeepatai.

²⁴Worokyam pokono komo marha tî waihkekñe Xosias, yaskomo komo marha. Mîk hak warai ciixapu mko marha tî nakuhfapekñe, mîmo

kurun komo me ciixaputho kom ha. Ahnoro makî tî nafmekê kfa kicicitho mko, Xuta rowon pononho mko, Xerusaren pononho mko marha. Ero wa tî xakê kpanatanmetopo yewetîtîkachome. Karita tî ñeeñakê Iwkias Kporin komo mîn yaw, ero yewetîtîka xe xa tî xakê okre Xosias.

²⁵Kporin komo wece xa takî tî ñetakñamekê Xosias. Moises pen ya kpanatanmetopo yaw roro xa ñetaknamekê. Tahwore xakê Kaan yewetîtopo poko, ñekaricetîkekê ero poko okre. Anarî exihra ro makî tî xakê noro warai kayaritomo, noro yexihnawnonho pen komo. Noro warai exihra marha tî xakê kayaritomo noro mahyawno kom hara. Noro makî tî xakê ero wara okre.

²⁶Wara rma etîrwoxinkara rma tî xakê Kporin komo. Nîrwonakê rma Xuta komo poko. Manases pen tî xakê yîrwonmekênho me xa kicicme xa cexirî ke. Ero ke nîrwonakê rma.

²⁷Ero ke on wara tî kekê Kporin komo, Xuta pen komo weñepesî kfa miya oñenîrî mera tak ehtome so. Ixaw Yana komo weñepeskê ero wara xa marha Xuta komo weñepes hara. On ewto cma re meñekekê oyewton me, Xerusaren. On marha wahsîyakê mîmo. Oyosotî yeken me tak nas on mîmo, Kporin komo mîn, kacho me ha, wîlkekê cma re. Wara rma wahsîpinkesî kfa, kekê takî tî. Ero wa tî kekê Kporin komo.

Waihyasî Tak Xosias Pen Okwe

²⁸Miya rma tî nai Xosias yehtoponho. Ahnoro rma nasî tmewreso karita yaw, Xuta Kayaritomon Komo Yehtoponho, kacho yaw.

²⁹Kayaritomo me rma ka exitaw Xosias Exitu pono komo kayaritomon takî tî cekê Ewpratesî yecihtaka. Paraw Ñeko tî mîk xakê noro yosotî. Asiria pono komo kayaritomon yakro etaîmaxi tî cekê. Paraw yakro etaîmaxi tko tî cekê Xosias. Mexito po tî ñetaîmetkeñe. Xosias penî tko tî waihkekê okwe Paraw Ñeko.

³⁰Eñexa takî tî Xosias pen maywenîho komo tî okoputhîrî naaîatkeñe tarara yaw Xerusaren pona. Yîrowonî ro pona rma tî nahruyatkeñe noro yokoputho yahrutopo ro yaka. Ero wa tî xakê Xosias pen okwe. Ero yinhîrî takî tî yumumuthîrî nîhkapetkeñe Xuta komo kayaritomo me. Yîmînhîrî pen retawno me tî ñiîîatkeñe kayaritomo me. Xoakas tî mîk xakê yumumuthîrî yosotî.

Xoakas Tak Nasî Xuta Komo Kayaritomon Me Yohnno Mak

³¹23 cimñipu tî xakê Xoakas kayaritomo me ecîfataw. 3 nuuñi makî tî xakê kayaritomo me. Xerusaren tî xakê noro yewton. Amutaw tî xakê yînocwan yosotî. Xeremias yemsîrî tî mîk xakê, Ribna pono yemsîrî.

³²Kicicme tko tî Xoakas xakê Kporin komo ya. Tporin pen komo wara rma tî xakê kica.

³³Ero yinhîrî takî tî noro pen naafakñe Paraw Ñeko Hibra pona, Amace rowon pona. Iina tî nahruyakñe kahrutopo yaka kayaritomo mera tak ehtome Xerusaren po. Ero yimaw marha tî on wara kekñe Paraw Ñeko Xuta komo ya, Ow men epemacoko prata, 100 tarentu wicakî. Ooru marha tîmcoko owya 1 tarentu wicakî, kekñe tî.

³⁴Xerusaren pona takî tî mokyakñe Paraw Ñeko. Anarî takî tî ñiifakñe Xuta komo kayaritomon me. Eriakin tî, Xosias pen mumutho. Anarme tî noro nosohcekñe, Xeoiaquin me ha tî. Ero yinhîrî Exitu pona tî cekñe hara Paraw Ñeko. Xoakas tî naafakñe iina. Iito rma tî waihyakñe noro pen okwe. Ero wa tî xakñe Xoakas pen.

Xeoiaquin Tak Nasî Xuta Komo Kayaritomon Me Hara

³⁵Ero yinhîrî takî tî Xeoiaquin nîmyakñe prata Paraw ya, ooru marha tî nîmyakñe, yînetacithîrî wicakî. Ero ke Xuta komo ya takî tî nîmpekñe Xeoiaquin ooru, prata marha. Tupurantayem komo ya tî nîmpekñe mefpora ñhe, yupurantamni komo ya wahra ñhe makî tî nîmpekñe. Ero wa tî puranta nahsîyakñe Xeoiaquin Paraw ya tîmtome.

³⁶25 cimñipu tî xakñe Xeoiaquin yewrutoponho kayaritomo me ecifataw. 11 cimñipu tî xakñe kayaritomo me. Xerusaren tî xakñe noro yewton. Sebata tî xakñe yînocwan yosotî. Petaias yemsîrî tî mîk xakñe Huma pono yemsîrî.

³⁷Kicicme tko tî Xeoiaquin xakñe Kporin komo ya okwe. Tporin pen komo wara rma tî xakñe kica. Ero wa tî xakñe.

Xuta Komo Waparî Me Mokyaxe Anarî Yana Komo

24 ¹Taa, on wara tî xatkeñe Babiroña pono komo ero yimaw, Nabukotonoso takî tî mokyakñe, ñexamro kayaritomon. Xeoiaquin takî tî xakñe noro yewetñe me. Ero ke on wara tî kekñe Nabukotonoso yîwya, Opurantan men tîmcoko roro yicimñipuntaxera, kekñe tî yîwya, Xeoiaquin ya. Ero ke puranta nîmyakñe roro Nabukotonoso ya. 3 cimñipu po roro tî nîmyakñe puranta. Ero yinhîrî takî tî nanwekyakñe, puranta tîmîhra takî tî xakñe Nabukotonoso ya.

²Ero yimaw takî tî Xuta rowon pona anarî yana komo ñeñepekñe Kporin komo, asak makî so. Kawtew komo, Siriu komo, Moabita komo, Amonita komo, ero warai komo tî ñeñepekñe Xuta komo waparî me. Awaparî komo men weñepesî oponarora awexitaw so, kekñe Noro emapona roro tanton komo ya, weronomano riñe komo ya ha. Ero wa kachonho yaw roro rma takî tî noro yipu komo ñeñepekñe.

³Kporin komo mtapotarî yanme rma tî Xuta komo waparî komo mokyatkeñe. Ero wa tî ñexamro pen ñiifakñe Noro, tîñenîrî mera tak ehtome so. Kicicme ro makî tî xakñe Manases pen, miyan poko rma tî xakñe, kicicitho poko. Ero ke tîñenîrî mera ehtome so tak Xuta pen komo ñeñepekñe anarî pona.

4 Kicicme exihnî komo rma tî waihkekêne Manases okwe meŕpora ro mak. Noro yipu komo kamxukutho ke copoyem wara tî xakêne Xerusaren okwe. Ero ke noro pen yehtoponho yîhcamnopîra ro makî tî xakêne Kporin komo.

5 Taa, miya rma tî nai Xeoiaikin yehtoponho. Ahnoro rma nasî tmewreso karita yaw, Xuta Kayaritomon Komo Yehtoponho, kacho yaw.

6 Ero yinhîrî takî tî tporin pen komo yakro nîwînîkyakêne Xeoiaikin. Ero ke yumumuthîrî takî tî xakêne kayaritomo me yîhretawno me hara. Xoakin tî xakêne yumumuthîrî yosotî.

7 Ero yimaw takî tî Exitu pono komo kayaritomon mokuhra xakêne. Tîrowon po makî tî xakêne. Babiroña pono komo kayaritomon tî nahsîyakêne yîrowonthîrî. Exipsiu Yewku yecihtawno tî nahsîyakêne miya rorono Ewpratesî kwaka rorono. Ero wa tî Exipsiu komo kayaritomon rowonho nahsîyakêne Nabukotonoso hara. Ero ke tî mokuhra xakêne Exitu pono komo kayaritomon.

Xoakin Tak Nasî Xuta Komo Kayaritomon Me Hara Yohnno Mak

8 Taa, on wara tî xakêne Xoakin, 18 cimñipu tî xakêne noro yewrutoponho kayaritomo me ecifataw. 3 nuuñi makî tî xakêne kayaritomo me. Xerusaren tî xakêne noro yewton. Neusta tî xakêne yînocwan yosotî. Ewnatan yemsîrî tî mîk xakêne Neusta, Xerusaren pono yemsîrî.

9 Kicicme marha tîxakêne Xoakin Kporin komo ya okwe. Tîmînhîrî pen wara rma tî xakêne kica.

10 Ero yimaw takî tî mokyatkeêne Nabukotonoso sowtatun komo Xerusaren pono komo waparî me. Ewto tî mamcetkeêne epatakara ro mak ehtome so ero pono komo.

11 Ero yinhîrî takî tî Nabukotonoso rma tak mokyakêne iitono komo waparî me. Pahkî tî Xerusaren mamcetkeêne noro sowtatun komo.

12 Ero yinhîrî ewto poi takî tî ñepatakekêne rma Xoakin Nabukotonoso yaka. Yînocwan, anton komo, maywen komo kayaritomo me cehsom kom ha tî, sowtatu yenîne komo, ero warai komo tî ñepataketkeêne Nabukotonoso yaka. 8 cimñipu tî xakêne ero yimaw kayaritomo me Nabukotonoso yehtoponho. Epatakache noro pen takî tî nahsîyakêne Nabukotonoso, nahruyakêne marha kahrutopo yaka.

Xuta Pen Komo Naafasî Nabukotonoso Mokuhnî Me Hara

13 Ero yinhîrî takî tî Kporin komo mîn yawnonho mko naatîkekêne Nabukotonoso cepethîkemu mko. Kayaritomo mîn yawnonho mko marha tî naatîkekêne cepethîkemu mko. Ooru ciixapu mko tî nîknoyakêne Kporin komo mîn yawnonho, Saromaw pen ñirpotho mko ha. Kporin komo mtapotachonho yaw roro rma tî ero wa ñiifakêne.

14 Xerusaren pono pen komo marha tî naafakêne. Antomano riñenho komo, sowtatu komo marha, ero warai komo tî naafakêne. 10.000 tî

naafakñe. Sahsamaxapu pokono ro komo marha tî naafakñe, kuripara ciñe ro komo marha. Emyawnomnî komo makî tî nînomyakñe Xuta rowon po rma.

¹⁵Xoakin marha tî naafakñe Babiroña pona. Kayaritomo nocwan, yipici komo, antomano riñe komo, karitî me cehsom komo, noro yipu pen komo marha tî naafakñe Xerusaren pononho pen komo Babiroña pona.

¹⁶Sowtatu pen komo marha tî naafakñe ahnoro, 7.000 ha tî. Karitî komo ahnoro tî naafakñe, sowtatu me cehsom kom ha. Sahsamaxmu pokono komo marha tî naafakñe, kuripara ciñe komo marha, 1.000 ha tî. Noro yipu komo tî naafakñe Nabukotonoso Babiroña pona.

Setekias Tak Nasî Xuta Komo Kayaritomon Me Hara

¹⁷Iito rma cexitaw Nabukotoso Xoakin tamru takî tî ñiifakñe kayaritomo me Xoakin pen yekenho yaka hara. Matañias tî xakñe noro yosotî, Xoakin tamru yosotî. Anarî me tko tî noro nosohcekñe hara Nabukotonoso, Setekias me tî nosohcekñe.

¹⁸²¹cimñipu tî xakñe Setekias kayaritomo me ecifataw. 11 cimñipu tî xakñe kayaritomo me. Xerusaren tî xakñe noro yewton. Amutaw tî xakñe noro nocwan yosotî. Xeremias yemsîrî tî mîk xakñe, Ribna pono yemsîrî.

¹⁹Noro marha tî xakñe kicicme Kporin komo ya. Xoakin yehtoponho yaw roro rma tî xakñe okwe.

²⁰Nîrwonakñe Kporin komo Xerusaren pono komo poko, Xuta komo poko ahnoro. Ero ke pahkî exiche so takî tî ñexamro pen ñeñepokñe tîhyai ro mak okwe. Ero yinhîrî takî tî on wara xakñe hara Setekias, Nabukotonoso takî tî nanwekyakñe noro hara. Ero wa tî xakñe noro okwe.

Xuta Pen Komo Naatîkesî Tak Nabukotonoso

25 ¹Ero yinhîrî on wara takî tî xakñe Nabukotonoso, Xerusaren panaka tî mokyakñe xa hara. Sowtatu komo yakro tî mokyatkeñe. Iina takî tî waaca warai ñiifatkeñe ceceñan komo me. Roowo tî ñenmekyatkeñe ero yipu me Xerusaren tmamritîkaxi ro. Ero wa tî mokyakñe Nabukotonoso komo 9 cimñipu exitaw kayaritomo me Setekias yehtoponho. 10-înhîrî nuuñi po, 10-înhîrî kaamo po, ero po xa tî mokyatkeñe Nabukotonoso komo.

²Iito rma tî xatkeñe Nabukotonoso komo pahkî. Ewto pen tî mamrikyatkeñe. 11-nhîrî cimñipu pona roro tî iito xatkeñe, kayaritomo me Setekias yehtoponho pona roro ha.

³On wara takî tî xatkeñe Xerusaren pono komo 4-nhîrî nuuñi po, 9-nhîrî kaamo po, ero po xa takî tî rooma poko ro thakwa makî tî xatkeñe ewto pono komo tîyopo so okwe. Yînahrî komo exihra ro mak takî tî xakñe okwe.

⁴Ero po xa tî ewto wacan nawketkeñe Xerusaren pono komo. Ñepataketkeñe takî tî metata yaro. Asakî tî xakñe waaca iito. Ero yotaw tî xakñe metata. Kayaritomo natîrî panaw tî xakñe metata. Eñexa tî ñepataketkeñe. Ñemahciyatkeñe sowtatu komo kosope. Ewto mamhoko rma exitaw Kawtew komo tî ñemahciyatkeñe. Woskara wece tî ñemahciyakñe kayaritomo.

⁵Noro wenari tko tî cetkeñe Kawtew komo. Noro pen takî tî nahsîyatkeñe Xefko woskaran po. Noro sowtatun komo yetakparî ke tî nahsîyatkeñe okwe.

⁶Ero ke Babiroña pono komo kayaritomon yaka takî tî Setekias pen naafatkeñe Hibra pona. Iina arîche, Kicicme masî kica, ketkeñe takî tî yîwya.

⁷Ero yinhîrî takî tî Setekias mumutho pen komo tî waihketkeñe yîmînîhîrî pen wero ro rma okwe. Ero yinhîrî Setekias pen takî tî ñewkanoyatkeñe oko. Ero yinhîrî bronse ke takî tî nîhraknumiyakñe marha. Ero wa takî tî noro pen naafatkeñe Babiroña pona. Ero wa tî naafatkeñe.

⁸Ero yinhîrî Ñebusaratan takî tî mokyakñe Xerusaren pona. Kayaritomo kurunpeñe komo yantomañe tî mîk xakñe. 19 cimñipu exitaw kayaritomo me Nabukotonoso yehtoponho tî mokyakñe. 5-nhîrî nuuñi po, 7-nhîrî kaamo po ero po tî mokyakñe.

⁹Kporin komo mîntho takî tî nakñiyakñe okwe, kayaritomo mîntho marha. Ahnoro tî nakñiyakñe mîmôtho, Xerusaren pononho mko. Enîno riñe komo mîntho tî nakñitîketkeñe ahnoro.

¹⁰Xerusaren wacantho takî tî macaketkeñe sowtatu komo, Kawtew komo, Ñebusaratan maywen komo. Ahnoro tî macaketkeñe.

¹¹Ewto pononho pen komo tak naatîkekñe Ñebusaratan iito etîmtoxapunhîrî pen kom okwe. Anarî komo tî ñetowyatkeñe Setekias maywenîño komo. Nabukotonoso maywen me tak ñesekatîmyatkeñe. Ero wa tî xatkeñe anarî komo Xuta komo. Ñexamro meero tî naafakñe. Ero warai komo tî naafakñe okwe iitononhîrî pen komo.

¹²Iito rma tko tî nînomyakñe emyawnomnî komo. Naatînanotho yenîñe me tî nînomyakñe uupa yatî yenîñe me, mararî pomañe me marha.

¹³Mapata imotho marha tî naafatkeñe Kawtew komo, bronse ciixaputho. Esemokacho mko, tuuna yentho porin, ero mko marha tî naafatkeñe bronse ciixaputho mko. Ero warai mko naafatkeñe Kaan mîn mîtwononho mko. Nahketkeñe ha tî ka wahra so cehso ro aatome tak Babiroña pona.

¹⁴On warai marha tî naafatkeñe, tahrem, caarapa, ramha yetahsîtopo mahkototopo, warapapoturu, ahnoro tî naatîketkeñe, poko Kporin komo mîn yenîñe komo yehtoponho mko.

¹⁵Wehto roron yenî mko, tuuna yenî mko marha. Ahce na me ciixapu mko ooru ciixapu, prata ciixapu marha, ero yipu tî naafakñe kayaritomo kurunpeñe komo yantomañe.

¹⁶Asakî tî xakñe mapata imo, cewñe tî xakñe tuuna yen porin, yaake xakñe esemokachonhîrî komo, ero yipu tî ñirpekñe Saromaw pahxa Kporin komo mîn yawno me, yîmîtwono me marha. Mefpora ro makî tî xakñe bronse eronhîrî mko. Yukuknomarî yopo tî xakñe bronse.

¹⁷8,1 metru kawnon tî xakñe mapata imo. 1,3 metru kawnon tî xakñe mapata imo kanahtawno hara. Mîfye warai marha tî xakñe ero pokono, roman warai marha tî xakñe ero pokono. Bronse ciixapu re tî mîn xakñe ahnoro. Ero yaknonho marha tî xakñe ero wicakî xa marha bronse ciixapu rma, mîfye ke tporokyem marha tî mîn xakñe.

¹⁸Ero yimaw Seraias tî xakñe Kaan ya tîmsom pokono ro me. Sponias marha tî xakñe iito noro yemtakan me hara ero yipu tîmñe me. Kporin komo mîn metatan yenîñe komo marha tî xatkeñe iito osorwaw. Ñexamro tî naafakñe kayaritomo kurunpeñe komo yantomañe.

¹⁹Iito marha tî ñeeñakñe sowtatu yantomañe. Kayaritomo yakrononho ro komo, 5 mak. Sowtatu yosotî mewreñe ro marha tî ñeeñakñe, sowtatu komo yañikñe ro tî mîk xakñe noro. 60 kîrkomo marha tî ñeeñakñe noro nantomatho komo.

²⁰Ñexamro takî tî naafakñe Ñebusaratan, Babiroña pono komo kayaritomon yaka, Hibra pona.

²¹Ñexamro pen takî tî waihkapekñe Babiroña pono komo kayaritomon Hibra po rma, Amace pono po ha. Ero wa tî xatkeñe Xuta pen kom okwe. Waapa narîtho me thakwa tî cetkeñe tirowonthîrî komo poi okwe.

Xetarias Tak Ñiifasî Sowtatu Yentomañe Xuta Komo Yenîñe Me

²²Ero yinhîrî takî tî iito rma tî xatkeñe Xuta komo tirowonî ro po so rma cik ha re. Nabukotonoso nînomîtho komo mîkyam xatkeñe. Ñexamro yenîñe tî ñiifakñe Nabukotonoso. Xetarias tî mîk ñiifakñe iitono komo yenîñe me. Aikaw mumuru mîk xakñe Xetarias, Sapan parî ha.

²³Xatkeñe rma tî sowtatu yantomañe komo, ñexamro maywen komo marha. Ñexamro takî tî ñencetkeñe Xetarias yehtoponho. Xetarias takî tî ñiifakñe kopenato me. Babiroña pono komo kayaritomonî rma tî noro ñiifakñe, kacho tî ñencetkeñe. Ero ke Xetarias yaka tî mokyatkeñe. On wara tî xakñe ñexamro yantomañe yosotî, Ismaew, Ñetanas mumuru mîk noro, Xoanan, Karea mumuru mîk noro, Seraias, Tanumece mumuru mîk noro, Ñetopa pono mumuru ha, Xasanias, Maaka pono mumuru mîk noro. Ñexamro tî mokyatkeñe Xetarias yaka.

²⁴Taa, Xetarias takî tî nîmtapowakñe ñexamro yakro cetkurunpetopo komo poko. Yaaro xa tan wîkesî Kaan ñentarî me rma, kîrwañhe rma maxe on po rma awexitaw so. Ero ke tanî rma ehcoko. Erasîra ehcoko Kawtew sowtatun komo pona. Babiroña pono komo kayaritomon ewetîcoko. Ero wa awexitaw so kîrwañhe rma wa maxe, kekñe tî yîwya so.

²⁵On wara tko tî xakñe Ismaew, Ñetanas mumuru, Erisama parî ha. Kayaritomo yepantho tî mîk xakñe. Noro takî tî mokyakñe Xetarias yaka 7-nhîrî nuuñi po. 10 kîrkomo tî ñekyakñe takrono komo. Xetarias pen tî waihketkeñe okwe. Xutew pen komo marha tî waihketkeñe noro yakrononho komo, Kawtew pen komo marha tî. Ero wa tî waihkanonñiifakñe Mispa po.

²⁶Ero yinhîrî takî tî iitonohîrî pen komo cetkeñe Exitu pona. Cemyawnoyem komo, emyawnomnî komo, sowtatu yantomañe komo ahnoro tî cetkeñe iina. Ero wa tî cetkeñe cerahtîmrî ke so Kawtew komo pona. Ero wa tî xatkeñe.

Xoakin Tak Nahrunkesî Babiroña Pono Komo Kayaritomon

²⁷Ero yinhîrî takî tî pahkî exiche Xoakin takî tî nahrunkekñe Babiroña pono komo kayaritomon. Kahrutopo yawnonho tî ñeñemhatakeñe. 37 cimñipu tî xakñe kahrutopo yaw ehtoponhîrî. 12-nhîrî nuuñi po, 27-nhîrî kaamo po, ero po tî nahrunkekñe. Epiw-Merotake tî mîk xakñe kayaritomo yosotî. Yihcirî cimñipu po kayaritomo me cehtoponhîrî po tî nahrunkekñe.

²⁸Tawake tî nîmtapowakñe Xoakin yakro. Anarî komo yopono me tî ñiifakñe. Kayaritomo yaw tî xatkeñe yaake kayaritomonhîrî komo, ñexamro yopono me tî ñiifakñe Xoakin.

²⁹Ero ke anarî takî tî namruiyakñe Xoakin tponon. Kahrutopo yaw cehtoponhîrî yawhra takî tî xakñe. Kayaritomo yakro tî ñeseresmekñe miya roro twaihtopo pona roro.

³⁰Puranta marha tî nîmyakñe kayaritomo yîwya. Tukuknoi tî nîmyakñe yîwya enmafatiñera. Ero wa tî nîmyakñe miya roro noro waihtopo pona roro. Ero wa tî xakñe Xoakin. Iina mak nai ekatîmtopo.

1 Kronikas

1 Kronikas

Ataw Yepamtho Yosotî Abraaw Pona Rorono Komo

- 1** ¹⁻³Taa, pahxan pen komo yepamtho ka wekatîmyasî. Ataw, Sece, Enosu, Kainan, Maararew, Xerece, Enoke, Metusaren, Rameke, ⁴Noe, Sem, Kaw, Xape, ero wara nai pahxan pen komo yosotî.
- ⁵On wara tî xatkeñe Xape pen mumutho komo, Kome, Makoke, Matai, Xapan, Tubaw, Meseke, Ciras, ero wara tî xatkeñe.
- ⁶On wara tî xatkeñe Kome pen mumutho kom hara, Askenas, Hipace, Tokahma, ero wara tî xatkeñe.
- ⁷On wara tî xatkeñe Xapan pen mumutho kom hara, Erisa, Tahsisi, Kitin, Totanin ero wara tî xatkeñe.
- ⁸On wara tî xatkeñe Kaw pen mumutho kom hara, Kuxe, Mihrain, Puce, Kanan ero wara tî xatkeñe.
- ⁹On wara tî xatkeñe Kuxe pen mumutho komo, Seba, Apira, Sabta, Hama, Sabteka, ero wara. Taa, Hama pen mumutho kom hara, Seba, Tetan, ero wara.
- ¹⁰Anarî tî xakñe xa hara Kuxe pen mumutho, Ñiñiroce. Noro takî tî karitî me ñehtîkekeñe roowo pono komo yopono me.
- ¹¹⁻¹²On wara tî xatkeñe Mihrain yepamtho komo, Rutew komo, Anamew komo, Reabew komo, Nahtew komo, Paturusew komo, Kasruew komo. Kasruew yananînho komo rma mîkyam xatkeñe Piristew komo. Kahtorew komo marha xatkeñe Mihrain yepamtho me. Ero wa tî xatkeñe Mihrain yepamtho komo.
- ¹³On wara tî xatkeñe Kanan yepamtho kom hara, Siton tî xakñe poturme ewruxapu. Ece takî tî xakñe ponan hara yumumuru.
- ¹⁴⁻¹⁶Xebusew komo, Amohew komo, Kihkasew komo, Epew komo, Ahkew komo, Sinew komo, Ahpatew komo, Semarew komo, Amatew komo. Ero wa tî xatkeñe Kanan yepamtho komo.
- ¹⁷Taa, on wara tî xatkeñe Sem yepamtho, Eraw, Asuru, Ahpaxace, Ruce, Aran, Usu, Uru, Xete, Meseke. Ero wa tî xatkeñe Sem yepamtho komo.

18Taa, Ahpaxace mumuru tî xakñe Sara, Sara mumuru tî xakñe hara Ebe.
 19Asakî tî xatkeñe Ebe mumuru. Pereke tî xakñe anarî yosotî. Ero wa tî nosohcetkeñe noro roowo yetakparî ke noro exitaw. Xoktan tî xakñe noro yakno yosot hara.

20-23 On wara tî xatkeñe Xoktan pen mumutho kom hara, Awmota, Serepe, Asahmape, Xera, Atoraw, Usaw, Cikra, Obaw, Abimaew, Seba, Opi, Apira, Xobabe. Ero wa tî xatkeñe Xoktan pen mumutho komo.

24-27Taa, Sem ñepamkatho komo tan wetahcas hara, Sem, Ahpaxace, Sera, Ebe, Pereke, Heu, Seruke, Nao, Tera, Abraw, Abraaw rma mik noro. Ero wa tî xatkeñe Sem yepamtho komo.

Abraaw Yepamtho Komo Yosotî

28 On wara tî xakñe Abraaw mumuru komo, Isake, Ismaew.

29-31 On wara tî xatkeñe Ismaew mumuru komo, poturme tî ñewruyakñe Ñebayoce, Keta, Acibeew, Mibsaw, Misma, Tuma, Masa, Atace, Tema, Xetu, Napis, Ketema, ero wa tî xatkeñe Ismaew mumuru komo.

32Taa, on wara tî xatkeñe Ketura mrerî komo, Abraaw pici wara cehsomu mrerî kom ha, Sinira, Xoksan, Metan, Mician, Xisbake, Sua, Taa, Seba, Tetan, ero wa tî xatkeñe Xoksan mumuru komo.

33 On wara tî xatkeñe Mician mumuru kom hara, Epa, Epe, Enoke, Abita, Ewta. Ero wa tî xatkeñe Ketura mrerî kom ha, parî komo marha.

34Taa, Isake tî xakñe Abraaw mumuru hara. Asakî tî xakñe Isake mumuru, Esau, Ixaw, ero wara.

35 On wara tî xatkeñe Esau mumuru komo, Eripas, Heuew, Xeus, Xaraw, Kore, ero wara.

36 On wara tî xatkeñe Eripas mumuru kom hara, Teman, Oma, Sepi, Kaetan, Kenas, Cimna, Amareke, ero wara.

37 On wara tî xatkeñe Heuew mumuru kom hara, Naate, Sera, Sama, Misa, ero wara tî xatkeñe.

Sei Yepamtho Komo Yosotî

38 On wara tî xatkeñe Sei mumuru kom hara, Rotan, Sobaw, Sibeaw, Ana, Cison, Ese, Cisan, ero wara.

39 On wara tî xatkeñe Rotan mumuru kom hara, Ori, Oman, ero wara mak. Cimna tî xakñe Rotan yepeka yosotî.

40 On wara tî xatkeñe Sobaw mumuru komo, Arpan, Manate, Ebaw, Sepi, Onan, ero wara. Asakî tî xatkeñe Sibeaw mumuru komo, Aia, Ana, ero wara.

41 Cewñe makî tî xakñe Ana mumuru, Cison mak. On wara tî xatkeñe Cison mumuru kom hara, Anhaw, Esban, Iciran, Keran, ero wara.

42 On wara tî xatkeñe Ese mumuru kom hara, Biran, Saapan, Xaakan, ero wara. On wara tî xakñe Cisan mumuru kom hara, Usu, Aran, ero wara. Ero wa tî xatkeñe Esau yepamtho komo.

Eton Yana Kayaritomon Komo Yosotî Pahxan Pen Kom Ha

43 Taa, Eton pono kayaritomon komo wetahcas hara. Yaake xatkeñe ñexamro kayaritomon Ixaw Yana kayaritomon exihra ka exitaw.

Wetahcasî tan, Bera, Beo mumuru ha. Cinaba tî xakñe noro yewton.

44 Ero yinhîrî takî tî Bera pen waihyakñe. Yîhretawno me takî tî Xobabe xakñe kayaritomo me hara. Sera mumuru tî mîk xakñe Xobabe, Bosra pono mumuru ha.

45 Ero yinhîrî takî tî Xobabe pen waihyakñe hara. Yîhretawno me takî tî Usaw xakñe kayaritomo me hara. Temanita tî mîk xakñe Usaw.

46 Ero yinhîrî takî tî Usaw pen waihyakñe hara. Yîhretawno me takî tî Atace xakñe kayaritomo me hara, Betace mumuru ha. Noro tî Miciaña pen komo nafmekñe Moabe woskaran po. Noro yewton tî xakñe Apice. Ero wa tî xakñe Atace.

47 Ero yinhîrî takî tî Atace pen waihyakñe hara. Yîhretawno me takî tî Samra xakñe kayaritomo me hara, Masîreka pononho ha.

48 Ero yinhîrî takî tî Samra pen waihyakñe hara. Yîhretawno me takî tî Sau xakñe kayaritomo me hara. Hewboce pononho tî mîk xakñe, tuuna yepu yecihtawno pononho ha.

49 Ero yinhîrî takî tî Sau pen waihyakñe hara. Yîhretawno me takî tî Baaw-Anan xakñe kayaritomo me hara, Akboro mumuru ha.

50 Ero yinhîrî takî tî Baaw-Anan pen waihyakñe hara. Yîhretawno me takî tî Atace xakñe kayaritomo me hara. Pai tî xakñe noro yewton. Meetabew tî xakñe yipici yosotî. Matîrece yemsîrî tî mîk xakñe, Me-Saabe parî ha.

51-54 Ero yinhîrî takî tî Atace pen waihyakñe hara. Taa, on wara xatkeñe Eton Yana yantomañe komo, kayaritomo warai kom ha, Cimna, Arpa, Xetece, Ooribama, Era, Pinon, Kenas, Teman, Mibsa, Makaciew, Iran, ero wara xatkeñe Eton pono kayaritomon komo.

Ixaw Yepamtho Komo Yosotî Tapi Pona Rorono Komo

2 1-2 Taa, on wara tî xatkeñe Ixaw mumuru komo, Huben, Simeaw, Repi, Xuta, Isaka, Zeburon, Taan, Xose, Benxamin, Nahtari, Kace, Ase. Ero wara tî Ixaw mumuru komo xatkeñe.

3 On wara tî xatkeñe Xuta mumuru kom hara, Ere, Onan, Sera. Ero wa tî xatkeñe yumumuru komo, Sua pen yemsîtho mrerî komo, Kananew wosîn tî mîk xakñe Sua. On wara tko tî xakñe Ere pen, poturme ewruxapunhîrî pen, kicicme tî noro pen ñeeñakñe Kporin komo. Ero ke noro pen tî waihkekñe okwe.

4 Anarî marha tî xakñe Xuta mumuru, Peres, Sera, ero wara. Tamara pen mrerî komo tî mîkyam xatkeñe, Xuta mumutho pen cinho mretho ha.

5 On wara tî xakñe Peres mumuru Esîron, Amu, ero wara.

⁶On wara tî xakñe Sera mumuru hara, Sinhi, Etan, Eman, Kawkow, Tara, ero wara. 5 tî xatkeñe noro mumuru komo.

⁷Anarî tî xakñe Kahmi pen mumutho, Aka. Ixaw Yana komo yîwîrîmañenho pen tî mîk xakñe okwe. Kaanî mtapotarî yanwekñenho tî mîk xakñe, Ero ahsîra ro mak men ehcoko, kachonho yanwekñenho ha.

⁸Etan mumuru tî xakñe cewñe mak, Asarias tî osotî.

⁹On wara tî xatkeñe Esiron mumuru komo, Xeramew, Haw, Kerubai, ero wara.

¹⁰Haw mumuru tî xakñe Aminatabe, Aminatabe pen mumutho hara tî xakñe Naason. Xuta yepamtho komo yantomañe tî mîk xakñe Naason.

¹¹Naason mumuru hara tî xakñe Sawma, Sawma pen mumutho hara tî xakñe Boas.

¹²Boas mumuru tî xakñe Obece, Obece mumuru tî xakñe Xese.

¹³⁻¹⁵On wara tî xatkeñe Xese mumuru komo, potuthîrî Eriabe, 2-înhîrî Abinatabe, 3-înhîrî Simeia, 4-nhîrî Natanaew, 5-nhîrî Hatai, 6-înhîrî Osem, 7-nhîrî Tapi, ero wara.

¹⁶Asakî tî xakñe ñexamro yepeka, Seruia, Abikaw. On wara tî xatkeñe Seruia mrerî komo, Abisai, Xoabe, Asaew, osorwaw mak.

¹⁷Amasa tî xakñe Abikaw mrerî. Xete pen tî xakñe Amasa yîm. Ismaew yepamtho tî mîk xakñe yîm ha.

Esíron Yepamtho Komo Yosotî

¹⁸Taa, Karebe mumuru komo xatkeñe hara, Esiron parî kom ha. Asuba yenakan komo. Xerioce mrerî komo marha tî xatkeñe Karebe mumuru komo rma, Xeese, Sobabe, Ahton, ero wara.

¹⁹Ero yinhîrî takî tî waihyakñe Karebe cinho pen, Asuba pen. Ero ke Eprace takî tî nahsîyakñe hara Karebe cipici me hara. Uru tî xakñe noro yenakan ha.

²⁰Ero yinhîrî Uri tî sakñe Uru mumuru, Besareew tî xakñe Uri mumuru hara.

²¹Ero yinhîrî takî tî Maki yemsîrî poko xakñe Esíron, Xireace yîm yemsîrî poko ha. 60 cimñipu tî xakñe noro poko cexitaw. Yumumuru me tî ñewruyakñe Sekube osotî.

²²Xai takî tî xakñe Sekube mumuru hara. Yaake tî xakñe noro pen yewtonî mko, Xireace pono mko, 23 tî xakñe.

²³Xai yewtonî mko tko tî nahsîyatkeñe Xesu, Aran kom ha. Kenace marha tî nahsîyatkeñe yîmîtwono komo yakro, 60 ewto mko okwe. Ero wa tî ka xakñe Maki mumuru komo yewtonî mko, Xireace yîm mumuru komo yewton ha.

²⁴Ero yinhîrî takî tî Esíron pen waihyakñe Karebe Eprata po. Noro pen waipuche yihcinhîrî takî tî ñewruyakñe yumumuthîrî ciki Asu tî osotî. Tekoa yîm tî mîk xakñe Asu.

Xeramew Yepamtho Komo Yosotî

²⁵On wara tî xatkeñe Xeramew mumuru komo, Esîron mumuru tî mîk xakñe Xeramew poturme ewruxapu ha. Haw tî xakñe Esîron mumuru hara, poturme ewruxapu. Buna, Oren, Osen, Aias, ero wa tî xatkeñe Xeramew mumuru komo.

²⁶Anarî marha tî xakñe Xeramew pic hara, Atara tî osotî. Onan tî xakñe noro pen yenakanîinho yosotî.

²⁷On wara tî xatkeñe Haw mumuru komo, Xeramew parî komo, Maasî, Xamin, Eke, ero wara.

²⁸On wara tî xatkeñe Onan mumuru Samai, Xata, ero wara. On wara tî xakñe Samai mumuru kom hara, Natabe, Abisu.

²⁹Taa, Abisu pici tî xakñe Abiaiw. Noro yenakan tî xakñe Aban, Morici, ero wara.

³⁰On wara tî xakñe Natabe mumuru komo, Serece, Apain, ero wara. Ero yinhîrî waihyakñe takî tî Serece, yumumuru exihra ro makî tî xakñe okwe.

³¹Isi tî xakñe Apain mumuru, Sesan tî xakñe Isi mumuru hara. Arai tî xakñe Sesan mumuru hara.

³²On wara tî xakñe Xata mumuru, Samai yakno mumuru ha, Xete, Xonatas, ero wara. Ero yinhîrî Xete pen tî waihyakñe yumumra rma okwe.

³³On wara tî xatkeñe Xonatas mumuru komo Perece, Sasa, ero wara. Ero wa tî xatkeñe Xeramew yepamtho komo.

³⁴On wara tî xakñe Sesan, yumumuru exihra ro makî tî xakñe. Emsîrî komo re makî tî xatkeñe. Xakñe tko noro yanton Exipsiu, Xara tî osotî.

³⁵Ero ke cemsîrî takî tî nîmyakñe Sesan Xara ya, tanton ya rma. Noro takî tî ñewruyakñe kîîrî ciki Atai tî osotî. Sesan mumuru me tî ñewruyakñe.

³⁶Atai mumuru tî xakñe Natan. Natan mumuru tî xakñe hara, Sabace.

³⁷Sabace mumuru tî xakñe hara Epraw. Epraw mumuru tî xakñe hara Obece.

³⁸Obece mumuru tî xakñe hara Xeu. Xeu mumuru tî xakñe hara Asarias.

³⁹Asarias mumuru tî xakñe hara Erese. Erese mumuru tî xakñe hara Ereasa.

⁴⁰Ereasa mumuru tî xakñe hara Sismai. Sismai mumuru tî xakñe hara Sarun.

⁴¹Sarun mumuru tî xakñe hara Xekamias. Xekamias mumuru tî xakñe hara Erisama tî osotî. Ero wa tî xatkeñe Xeramew yepamtho kom hara.

Karebe Yepamtho Komo Yosotî

⁴²Taa, on wara tî xatkeñe Karebe yepamtho kom hara, Xeramew yakno yepamtho ha, Mesa tî ñewruyakñe poturme, Sipe yîim ha. Sipe mumuru tî xakñe hara Maresa. Maresa mumuru tî xakñe hara Ebron tî osotî.

⁴³On wara tî xatkeñe Ebron mumuru komo yosotî, Kore, Tapua, Heken, Sema, ero wara.

⁴⁴Sema mumuru tî xakñe hara Haaw. Haaw mumuru tî xakñe hara Xohkeaw. Taa, Heken mumuru marha tî xakñe Samai tî osotî.

⁴⁵Samai mumuru tî xakñe hara Maon tî osotî. Maon mumuru tî xakñe hara Bece-Suu tî osotî. Ero wa tî xatkeñe Ebrom yepamtho komo.

⁴⁶Taa, Karebe pici wara cehsom tî xakñe hara Epa tî osotî. On wara tî xatkeñe noro mrerî komo, Aran, Mosa, Kases. Ero yinhîrî Aran mumuru tî xakñe hara Kases tî osotî.

⁴⁷Taa, on wara tî xatkeñe Xatai mumuru komo, Hexen, Xotaw, Kesan, Perece, Epa, Saape, ero wara.

⁴⁸Taa, anarî tî xakñe hara Karebe pici wara cehsom, Maaka tî osotî. Noro mreri tî xakñe asakî, Sebe, Cirana, ero wara.

⁴⁹Anarî komo marha tî xakñe noro mrerî komo, Saape, Macimana yîm ha, Sepa, Makbena yîm, Xibea komo yîm ha, ero wara. Karebe yemsîrî marha tî xakñe Aksa tî osotî.

⁵⁰On wara marha tî xatkeñe Karebe yepamtho komo, Ur tî xakñe Eprata mrerî, noro yemasîn yakanî rma. On wara tî xatkeñe Ur mumuru komo, Sobaw, Kiriace Xearin yîm ha.

⁵¹Sawma, Berenita komo yîm, Arepe, Bece-Kate yîm, ero wara tî xatkeñe Eprace mrerî komo.

⁵²Yaake tî xatkeñe Sobaw yepamtho, Kiriace Xearin yîm yepamtho ha. Aroe tî xakñe noro yepamtho, Menuita komo raconho marha.

⁵³On wara marha tî xatkeñe Sobaw yepamtho komo, Kiriace Xearin pono komo, Itîri pono komo, Putu pono komo, Sumata pono komo, Misira pono komo. Nexamro yepamtho tak xatkeñe Sora pono kom hara, Estaow pono komo marha.

⁵⁴On wara tî xatkeñe Sawma yepamtho, Beren, Nêtopa pono komo, Ataroce Bece Xoabe pono komo, Manati pono komo marha poyino komo mak, Soro pono komo. Ero wa tî xatkeñe Sawma yepamtho.

⁵⁵Taa, Xabes po tî xatkeñe karita mewreñe ro komo. Anarmerpan komo mîkyam xatkeñe iitono komo. Cira yepamtho komo, Simea yepamtho komo, Suka yepamtho komo, ero wa tî xatkeñe Xabes pono komo. Keñe yepamtho re tî mîkyam xatkeñe. Amace yepamtho xa tî mîkyam xatkeñe, Hekabe yîm yepamtho ha. Ero wa tî xatkeñe.

Tapi Yepamtho Komo Yosotî

3 ¹Taa, on wara tî xatkeñe Tapi mumuru komo, Ebron po ewruxapu komo. Poturme tî ñewruyakñe Amnon, Ainoaw mrerî, Xisirew pononho mrerî ha, 2-înhîrî takî tî xakñe hara Taniew tî osotî. Abikaw mrerî tî mîk xakñe, Kahmeru pononho mrerî ha.

2³ -înhîrî tî xakêne hara Abisaraw tî osotî. Maaka mrerî tî mîk xakêne, Tawmai yemsîrî mrerî. Xesuru pono komo kayaritomon tî mîk xakêne Tawmai. 4-nhîrî tî xakêne hara Atonias tî osotî. Akice mrerî tî mîk xakêne. 3⁵ -nhîrî tî xakêne hara Sepacias tî osotî. Abitaw mrerî tî mîk xakêne. 6-nhîrî tî xakêne hara Itureaw tî osotî. Ekra mrerî tî mîk xakêne, Tapi pici mrerî ha.

4⁴ Ero wa tî xatkeêne Tapi mumuru komo Ebron po ewruxapu komo, 6 ha. 7 cimnîpu tî kayaritomo me xakêne Tapi Ebron po. 6 nuuñi xa hara tî xakêne iito. Ero yinhîrî takî tî kayaritomo me xakêne Xerusaren po hara. 33 cimnîpu tî iito xakêne kayaritomo me.

5⁵ Yaake xa marha tî ñewruyatkeêne yumumuru komo Xerusaren po hara. On wara tî xatkeêne Bace-Sua mrerî komo, Amiew yemsîrî mrerî ha, Simeia, Sobabe, Natan, Saromaw, ero wara.

6-8⁶⁻⁸ Anarî komo marha tî xatkeêne Tapi mumuru komo, Iba, Erisama, Eriperce, Noka, Ñepeke, Xapia, Erisama, Eriata, Eriperce, ero wa tî xatkeêne, 9 ha.

9⁹ Ero wa tî xatkeêne Tapi mumuru komo. Yipici wara cehsom komo mrerî marha tî xatkeêne Tapi mumuru kom hara. Tamara marha tî xakêne ñexamro yepeka komo. Ero wa tî xatkeêne Tapi xîkrî komo.

10-14¹⁰⁻¹⁴ Taa, Hoboaw tî xakêne Saromaw mumuru, Abias tî xakêne Hoboaw mumuru hara, Asa tî xakêne Abias mumuru hara, Xeosapa tî xakêne Asa mumuru hara, Xoraw tî xakêne Xeosapa mumuru hara, Akasias tî xakêne Xoraw mumuru hara, Xoas tî xakêne Akasias mumuru hara, Amasias xakêne Xoas mumuru hara, Asarias tî xakêne Amasias mumuru hara, Xotaw tî xakêne Amasias mumuru hara, Akas tî xakêne Xotaw mumuru hara, Esekias tî xakêne Akas mumuru hara, Manases tî xakêne Esekias mumuru hara, Amon tî xakêne Manases mumuru hara, Xosias tî xakêne Amon mumuru hara.

15¹⁵ On wara tî xatkeêne Xosias mumuru komo, poturme tî ñewruyakêne Xoanan, 2-înhîrî Xeoiakin, 3-înhîrî, Setekias, 4-nhîrî Sarun, ero wara.

16¹⁶ On wara tî xakêne Xeoiakin mumuru, Xekonias, Setekias, ero wara.

17-18¹⁷⁻¹⁸ On wara tî xatkeêne Xekonias pen yepamtho komo, Asi xakêne yumumuru. Seawciew xakêne Asi mumuru hara. On wara xatkeêne Seawciew mumuru komo hara, Mawkiraw, Petaias, Senasa, Xekamias, Osama, Netabias, ero wara tî xatkeêne Xosias yepamtho komo.

19-20¹⁹⁻²⁰ On wara tî xakêne Petaias mumuru, Sorobabew, Simeï, ero wara. On wara tî xatkeêne Sorobabew mumuru komo, Mesuraw, Ananias, ero wara. Seromice tî xakêne epeka komo. Asuba, Oew, Berekias, Asacias, Xusabe-Esece, ero wara tî xatkeêne Petaias mumuru komo, 5 ha.

21²¹ On wara tî xatkeêne Ananias mumuru komo, Peracias, Xesaias, Hepaias xîkrî komo, Ahnan xîkrî komo, Obacias xîkrî komo, Sekanias xîkrî komo. Ero wara tî xatkeêne Ananias yepamtho komo.

22 Cewñe tî xakñe Sekanias mumuru Semaiais tî osotî. Taa, on wara tî xatkeñe Semaiais mumuru kom hara, Atus, Xixeaw, Baria, Nearias, Sapace, ero wara. 6 tî xatkeñe yumumuru komo.

23 On wara tî xatkeñe Nearias mumuru komo, Erioenai, Esekias, Asîrikaw, 3 ha.

24 On wara tî xatkeñe Erioenai mumuru komo hara, Otapias, Eriasibe, Peraias, Akube, Xoanan, Teraias, Anani, ero wara. 7 tî xatkeñe yumumuru komo. Ero wara tî xatkeñe Tapi yepamtho komo.

Xuta Yepamtho Komo Yosotî

4 1 Taa, on wara tî xatkeñe Xuta mumuru komo, Peres, Esîron, Kahmi, Ur, Sobaw, ero wara tî xatkeñe.

2 Sobaw mumuru tî xakñe Heaias, Heaias mumuru tî xakñe Xaace, Xaace mumuru tî xatkeñe Awmai, Raace komo. Sora pono komo tî mîkyam xatkeñe.

3 On wara tî xatkeñe Etan yîm mumuru komo, Xisirew, Isima, Icmas, ero wara. Ñexamro yepeka tî xakñe Aserewponi.

4 Penuew mumuru tî xakñe Ketor. Ese mumuru tî xakñe Usa. Ero wa tî xatkeñe Ur mumuru komo. Eprata mrerî tî mîk xakñe Ur, yihcirî me ewruxapu ha. Beren yîm tî mîk xakñe Ur.

5 On wara tî xakñe Asur, Tekoa yîm, asakî tî xakñe yipici. Era, Naara, ero wara.

6 On wara tî xatkeñe Naara mrerî komo, Ausaw, Epe, Temeni, Aastari, ero wara.

7 On wara tî xatkeñe Era mrerî kom hara, Serece, Isa, Ecnan, ero wara.

8 Anube, Sobeba, ero wa tî Kos mumuru xakñe asakî. Arew yanan komo porin marha tî mîk xakñe Kos, Arun mumuru yanan kom ha.

9 On wara tî xakñe Xabes, takîhso tî xakñe takno komo yopo. Xabes me tî nosohcekñe yîson. On wara tî kekñe, Ero wa wosohcesî oyerewîmri ke xa oyewruyataw, kekñe tî.

10 Kaan yakro tî nîmtapowakñe Xabes, ponaro Ixaw Yana komo yehtopo yakro. On wara tî kekñe yîwya, Apa kah yawno, owakre xe xa was awya. Oyekenî cma re makweresî. Owî cma re makronomesî. Kicicitho yai ro makî cma re ow mukurunpesî oyahwokacho chewra ro mak oyehtome, kekñe tî. Ero wa tî kekñe Xabes Kaan ya. Ero ke yîmtapotarî tî ñewehcakñe Kaan, ero wara rma tî noro ñiîfakñe.

11 On wara tî xakñe Kerube, Sua yakno, Mei tî xakñe yumumuru. Eston yîmî rma tî mîk xakñe Mei.

12 On wara tî xatkeñe Eston mumuru komo, Bece-Hapa, Pasea, Teina, ero wara. Ih-Naas yîm tî mîk xakñe Teina. Heka pono komo tî mîkyam xatkeñe.

13 On wara tî xakñe Kenas mumuru, Ociniew, Seraias, ero wara. Ociñiew mumuru tî xakñe hara Atace tî osotî.

¹⁴Mewnotai marha tî xakñe Ociniew mumuru. Ohra yîm tî mîk xakñe Mewnotai. Xoabe tî xakñe Seraias mumuru. Mîn hak yenporiñe komo yeken ciîñenho tî mîk xakñe Xoabe. Noro yipu komo re tî xatkeñe iito, mîn hak yenporiñe komo re.

¹⁵On wara tî xatkeñe Karebe mumuru komo, Xepoñe pen mumutho mumuru komo, Iru, Era, Naan, ero wara. Kenasa tî xakñe Era mumuru.

¹⁶On wara tî xatkeñe Xearerew mumuru komo, Sipe, Sipa, Ciria, Asareew, ero wara.

¹⁷On wara tî xatkeñe Esîra mumuru komo, Xete, Merece, Efe, Xaron. On wara tî xatkeñe Merece pici xîkrî komo, Mirian, Samai, Isba, ero wara. Estemoa yîm tî mîk xakñe Isba.

¹⁸Anarî tî xakñe hara Merece pici, Xucia yepamtho. On wara tî xatkeñe noro rrerî komo, Xerece, Keto yîm mîk ha, Ebe, Soko yîm mîk ha, Xekuciew, Sanoa yîm mîk ha. Ero wa tî xatkeñe noro rrerî komo. Yihcirî me wekatmo ñexamro tî xatkeñe Bicia rrerî, Paraw yemsîrî tî mîk xakñe Bicia. Noro tî nahsîyakñe Merece cipici me.

¹⁹Taa, Naana yepeka tî xakñe Ocias pici. Noro rrerî komo tî xatkeñe Keira yîm, Kahmi pono komo yîm ha, Ehtemoa yîm marha, Maaka pono komo yîm ha. Ero wa tî xakñe Ocias mumuru komo.

²⁰On wara tî xatkeñe Simeaw mumuru komo, Amon, Hina, Beñe-Anan, Ciron, ero wara. On wara tî xakñe Isi, Soece, Bene-Soece, ero wara.

²¹On wara tî xatkeñe Sera mumuru kom hara, Xuta parî kom ha, Ere, Reka yîm, Rata, Maresa yîm, ero wara. Riiñu pokono komo marha tî xatkeñe Sera yepamtho me, Asbeia kom ha.

²²Xokin marha tî xakñe Sera mumuru hara, Coseba komo marha. Xoas, Sarape marha. Moabe pono komo yantomañe ro tî mîk xakñe. Xasubi-Reen marha tî xakñe. Ero wa tî xatkeñe Sera mumuru komo. Pahxa mewrexapu on moxam yosotî.

²³Efmo pokono ro komo tî mîkyam xatkeñe. Netain pono komo mîkyam xatkeñe, Xetera pono komo marha. Iito tî xatkeñe ñexamro kayaritomo mîtwo ahce na komo kahtome noro yemyawno. Ero wa tî xatkeñe Sera mumuru komo.

Simeaw Yepamtho Komo Yosotî

²⁴On wara tî xatkeñe Simeaw mumuru kom hara, Nemuew, Xamin, Xaribe, Sera, Sau, ero wara.

²⁵Sarun tî xakñe Sau mumuru, Mibsaw tî xakñe Sarun mumuru hara, Misma tî xakñe Mibsaw mumuru hara.

²⁶On wara tî xatkeñe Misma yepamtho komo, Amuew tî xakñe yumumuru, Saku tî xakñe noro parî, Simei tî noro parî mumuru xakñe hara. Ero wara tî xatkeñe Misma yepamtho komo.

²⁷Yaake takî tî xatkeñe Simei mumuru komo 16 ha tî. 6 tî xatkeñe emsîrî kom hara. Asakî makî tko tî xatkeñe Simei yakno mumuru komo.

Xuta yepamtho komo xa ñepamtîketkeñe, pîra ñhe tî xatkeñe Simeaw yepamtho komo.

28-31 On wara tî xakñe ñexamro yewton, Behseba, Morata, Asa-Suaw, Bira, Esen, Torace, Betuew, Ohma, Sikrake, Bece-Mahkaboce, Asa-Susin, Bece-Biri, Saarain. Ero wara tî xakñe ñexamro yewton komo kayaritomo me Tapi yehtopo pona roro.

32 On wara tî xakñe ewtoci kom hara, ewto mîtwono komo, Etan, Ain, Himon, Token, Asan, ero wa tî xakñe ewton komo. 5 tî xakñe.

33 Ewto mîtwo so tî xakñe ewtoci mko. Ero wa tî xakñe Simeaw yepamtho komo yewton, Baaw pona roro tî xatkeñe. Ero wa tî xakñe ewton komo. Ñexamro tî mewretkeñe roro tporin pen komo yosotî karita yaka.

34 On wara tî xatkeñe tîyanan yaañe komo yosotî, Mesobabe, Xanîreke, Xosa, Amasias mumuru ha.

35 Xoew, Xeu, Xosibias mumuru, Seraias parî, Asiew parî mumuru ha.

36 Erioenai, Xaakoba, Xesoaias, Asaias, Aciew, Xesimiew, Benaia,

37 Sisa, Sipi mumuru tî mîk xakñe noro, Aron mumuru tî mîk xakñe hara Sipi, Xetaias mumuru tî mîk xakñe noro hara Aron, Sinhi mumuru tî mîk xakñe noro hara Xetaias, Samaias mumuru tî mîkî xakñe noro hara Sinhi.

38 Ero wa tî xatkeñe ñexamro karita yaw mewrexapu komo. Tîyanan komo yaañe me so xatkeñe. Meŕpora takî tî ñepamtîketkeñe ñexamro yanan komo.

39 Ero ke Xeto potaka tî cetkeñe, woskara panaka, resce ñixan pona. Iina tî cetkeñe toh komo nahrî komo yeposo, opefa nahrî.

40 Iito takî tî cuupu yewtî mexan ñeeñatkeñe okre. Tamtakem mîn xakñe woskara iitono. Waapa me cehsom komo exihra ro makî tî xatkeñe iito, tîtkeñe makî tî xatkeñe ahnoro iito. Pahxa tî Kao yepamtho yekenho mîn xakñe.

41 Taa, wekatmo osotî komo ñexamro tî cetkeñe iitono komo waparî me. Esekias tî xakñe kayaritomo me, ero yimaw tî cetkeñe. Meuni komo tî mîkyam xatkeñe yînwaikarî komo. Yîmîn komo yaw rma exitaw so tî yuu yuu ketkeñe tî. Waihkano tî ñiitîketkeñe exihra cehso ro. Ero wara rma naŕi oroto exihra ro mak naxe iitononhîrî komo. Ñexamro yekenho pona takî tî ñeseckenmetkeñe meŕpora exirî ke cuupu iito toh komo nahrî.

42 Ero yinhîrî on wara marha tî xatkeñe Simeaw yepamtho komo, Sei Yîpîn pona tî cetkeñe iitono komo waparî me. 500 tî cetkeñe kîrkomo. On wara tî xakñe aañe komo yosotî, Peracias, Nearias, Hepaias, Usiew, Isi mumuru komo. Ero wa tî xatkeñe sowtatu me tîtosom yaañe komo.

43 Iitono komo waihketkeñe Amarekita kom ha, waapa komo yai emahcixapunhîrî komo. Ero yinhîrî ekenhîrî komo pona takî tî ñeseckenmetkeñe. Iito rma naxe oroto. Ero wa naxe Simeaw yepamtho komo.

Huben Yepamtho Komo Yosotî

5 ¹Taa, Huben yepamtho komo tak wekatîmyas hara awya so. Ixaw pen mumutho tî mîk xakñe Huben, poturme ewruxapu. Potuthîrî rma re mîk xakñe. Tîîm pici poko tko tî xakñe kica. Ero ke takno komo yopo tîîm pen yemyawno yahsîñe mera tî xakñe. Xose mumuru komo xa tî xatkeñe ero wa ahsîñe me. Ero ke poturme ewruxapu warahra tak nasî tmewreso Huben yepamtho komo yosotî.

²Xuta tko tî xakñe takno komo yocono me kafpe xa. Noro yepamtho tak xatkeñe kayaritomo me. Asak hakno me tporin pen yemyawnonho yahsîñe me tko tî xakñe Xose.

³On wara tî xatkeñe Huben mumuru komo, Ixaw mumuru komo potutho mumuru kom ha, Enoke, Paru, Esîron, Kahmi, ero wara.

⁴On wara tî xatkeñe Xoew yepamtho komo, Semaiais tî xakñe yumumuru, Koke tî xakñe Semaiais mumuru hara, Simeî tî xakñe Koke mumuru hara.

⁵⁻⁶Mika tî xakñe Simeî mumuru hara, Heaias tî xakñe Mika mumuru hara, Baaw tî xakñe Heaias mumuru hara, Beera tî xakñe Baaw mumuru hara. Cikrace Pirese narîtho tî mîk xakñe Beera pen, Asiriû komo kayaritomon narîtho. Mokuhnî me thakwa tî naafakñe. Noro penî tî ka xakñe Huben yepamtho komo yantomañe me.

⁷On wara tî xakñe noro pen yananînhô komo. Osotî komo tî mewretkeñe karita yaka, Huben Yepamtho Komo Yosotî Tan, kacho yaka. Noro re me cehsom komo tî iito re xakñe tmewreso. Ero yimaw tî Xeiew xakñe tîyanan komo yantomañe me. Sakarias marha tî xakñe ñexamro yantomañe me.

⁸Bera marha tî xakñe ñexamro yantomañe me, Asas mumuru ha, Sema mumuru tî mîk xakñe Asas, Xoew mumuru tî mîk xakñe Sema hara. Miya so tî ñeseckenmetkeñe ñexamro Aroe pona roro. Nebo pona roro marha tî ñeseckenmetkeñe, Baaw-Meon pona roro marha.

⁹Resce yaw roro tî ñesenmamyatkeñe axawa imo yemyatkoso, Ewpratesî Yepu xehxan yemyatkoso ha. Ero wa tî ñesenmamyatkeñe mefpora ro mak exirî ke iyoh komo. Xireace po tî ka exitaw so ñepamyakñe iyoh komo mefpora cehso ro.

¹⁰On wara tî xatkeñe Huben yepamtho komo pahxa kayaritomo me exitaw Sau pen, Akarenu pen komo waparî me tî cetkeñe. Ñexamro pen tî waihketkeñe. Yîmînthîrî komo takî tî nahsiyatkeñe. Ero wa tî ñeseckenmetkeñe Xireace mehxan pona, resce ñixan pona. Ero wa tî xatkeñe Huben yepamtho komo.

Kace Yepamtho Komo Yosotî

¹¹Taa, on wara tî xatkeñe Kace yepamtho kom hara, Huben yepamtho komo panawno me tî xatkeñe. Basan tî xakñe eken komo. Miya rma tî xakñe eken komo Sawka pona roro.

¹²Kace yepamtho komo yenîñe tî xakñe Xoew. Noro xawayakan tî Sapan xakñe hara. Yîxawyaka so takî tî xakñe Xanai enîñe komo me hara, Sapace marha. Basan pono komo tî ñexamro xatkeñe.

¹³On wara tî xatkeñe ñexamro yakno komo, Mikaew, Mesuraw, Seba, Xorai, Xakan, Sia, Ebe, ero wa tî xatkeñe ñexamro yanan komo. 7 tî mîkyam xatkeñe.

¹⁴On wara tî Abiaiw porin pen komo yosotî, Uri mumuru tî mîk xakñe Abiaiw, Xaroa mumuru tî mîk xakñe Uri, Xireace mumuru tî mîk xakñe Xaroa, Mikaew mumuru tî mîk xakñe Xireace, Xesisai mumuru tî mîk xakñe Mikaew, Xato tî mîk xakñe Xesisai mumuru, Bus tî mîk xakñe Xato mumuru. Ero wa tî xatkeñe Abiaiw porin pen komo yosotî.

¹⁵Ai tî xakñe tîyanan komo yantomañe me hara. Abiciew mumuru tî mîk xakñe Ai, Kuni parî ha.

¹⁶Xireace pono komo tî mîkyam xatkeñe Kace yepamtho komo, Basan pono komo marha tî. Ero po tî xakñe ñexamro yewton komo roowo po. Miya rma tî xakñe woskaran komo, iyoh komo nahrî yewtî, Saron rowon poka hakî tî xakñe.

¹⁷Ero warai komo yosotî tî mewretkeñe karita yaw pahxa ñhe Xotaw exitaw Xuta yepamtho komo kayaritomon me, Xeroboaw exitaw marha Ixaw Yana komo kayaritomon me.

¹⁸On wicakî tî xatkeñe ñexamro sowtatun komo, Huben yepamtho komo, Kace yepamtho komo, Manases yepamtho poyinonho komo sowtatun kom ha. 44.760 tî mîkyam xatkeñe. Karitî komo tî mîkyam xatkeñe, yaana me tî xatkeñe ceceñan komo yaatopo poka, kacipara imo ke waihkano ritopo poka marha, waiwî yañmacho poka marha tî. Ahce na ke na cetañmacho poka xatkeñe yaana me. Ero wa tî xatkeñe ñexamro, sowtatu me cehsom me tî xatkeñe.

¹⁹Pahxa tî Akarenu komo yakro tî ñetañmetkeñe. On wara tî xatkeñe ñexamro pen kayaritomonho komo, Xetu, Napis, Notabe, Ñexamro pen yakro tî ñetañmetkeñe Huben yepamtho komo.

²⁰Akarenu komo yakro cetañmetaw so rma tî Kaan yakro tî nîmtapowatkeñe takronomacho komo poka. Yîmtapotarî komo tî ñencekñe Kaan. Ero ke ñexamro tî nakronomekñe tpona enîrî ke yîwya so. Akarenu pen komo tî nañmapekñe yîwya so, akrononhîrî pen komo marha. Ero warai komo tî nañmapekñe Kporin komo Huben yepamtho komo ya, Kace yepamtho komo ya, Manases yepamtho komo ya marha.

²¹Akarenu pen komo yokutho pen tî naañatkeñe meñpono pîn. Kameru tî naañatkeñe 50.000, opeña tî 250.000, buhu tî 2.000. Ero wicakî tî naañatkeñe iyokuthîrî komo. Tooto pen komo marha tî naañatkeñe 100.000 yakenon.

²²Anarî pen komo tî waihyatkeñe paraxkaxapu me, meñpono pîn. Ero wa tî xatkeñe Ixaw Yana komo iyopo so Kaan yanme mak añmano rirî

ke. Ero yinhîrî takî tî ekenhîrî komo po xatkeñe miya roro twaparî komo mohtopo pona roro ha. Ero wa tî xatkeñe.

Manases Yepamtho Poyinonho Komo Yosotî

²³Taa, iito marha tî xatkeñe Manases poyinonho komo cekenke.

Ñepamyatkeñe marha tî ñexamro. Basan po tî xatkeñe. Miya roro tî xatkeñe Baaw Ehmon pona roro. Seniri, kacho rma tî mîn xakñe Ehmon Yîpîn.

²⁴On wara tî xatkeñe ñexamro yantomañe komo yosotî, tiyanan komo yantomañe komo yosot ha, Epe, Isi, Eriew, Asîriew, Xeremias, Otapias, Xaciew, ero wara. Sowtatu me cehsom komo tî mîkyam xatkeñe erasîn kom ha, miya so cekaiporesom komo marha. Tiyanan komo yenîñe me tî xatkeñe.

²⁵Kaan poko tko tî ñeponarononketkeñe kica, ponaro tporin pen komo yehtoponho ha. Ponaro iitononhîrî pen komo yehtoponho ya takî tî ñetîmyatkeñe okwe, Ixaw Yana komo ya ñexamro pen nañmapekñe Kaan, ponaro ñexamro pen komo yehtoponho ya tî ñetîmyatkeñe. Kporin komo yai ro mak takî tî xatkeñe ciîñonhîrî yai ro cehsom wara rma kica.

²⁶Ero ke ponaro Ixaw Yana yehtopo rma tî Asiriu komo kayaritomon ñiirakñe expora Ixaw Yana komo poko. Puw tîmîk xakñe noro yosotî, Cikrace Pirese kacho rma mîk ha. Noro tî ñiifakñe Kaan expora Ixaw Yana komo poko. Noro takî tî iitononhîrî komo naafatkeñe mokuhnî me hara okwe. Huben yepamtho pen komo, Kace yepamtho pen komo, Manases yepamtho poyinonho pen komo, noro yipu komo tî naafakñe noro. Meyeno pona kîa ñexamro pen naafakñe Ara pona, Abo pona, Ara pona, iina tî ñexamro ñekenmekñe. Kosan Yepu yecihtaka marha tî ñekenmekñe. Iito rma naxe oroto. Ero wa tî anana ekenmano ñiifakñe Asiriu komo kayaritomon.

Repi Pen Yepamtho Komo Yosotî

6 ¹Taa, Repita komo yosotî tan wekatîmyas hara, On wara tî xatkeñe Repi pen mumutho komo, Xehson, Koace, Merari, ero wara.

²On wara tî xatkeñe Koace mumuru komo, Anhaw, Isa, Ebron, Usiew, ero wara.

³On wara tî xatkeñe Anhaw xîkrî komo, Araw, Moises, Mirian, ero wara. On wara tî xatkeñe Araw mumuru komo, Natabe, Abiu, Ereasa, Itama, ero wara.

⁴⁻¹⁰Taa, Ereasa mumuru tî xakñe Pineias, Pineias mumuru tî xakñe Abisua, Abisua mumuru tî xakñe Buki, Buki mumuru tî xakñe Usi, Usi mumuru tî xakñe Seraias, Seraias mumuru tî xakñe Meraioce, Meraioce mumuru tî xakñe Amarias, Amarias mumuru tî xakñe Aitube, Aitube mumuru tî xakñe Satoke, Satoke mumuru tî xakñe Aimaas, Aimaas mumuru tî xakñe Asarias, Asarias

mumuru tî xakñe Xoanan, Xoanan mumuru tî xakñe Asarias. Noro takî tî xakñe Kaan yaka cewomsom ro me Kporin komo mîn yaw, Saromaw ñiritho yaw, Xerusaren pona ñiifakñe ero yaw.

11-14 Taa, Asarias mumuru tî xakñe Amarias, Amarias mumuru tî xakñe Aitube, Aitube mumuru tî xakñe Satoke, Satoke mumuru tî xakñe Sarun, Sarun mumuru tî xakñe Iwkias, Iwkias mumuru tî xakñe Asarias, Asarias mumuru tî xakñe Seraias, Seraias mumuru tî xakñe Xeosatake.

15 Xeosatake pen takî tî naafatkeñe waapa komo. Xuta yepamtho pen komo tî narpekñe Kporin komo Nabukotonoso ya, Xerusaren pononho pen komo ahnoro tî narpekñe yîwya mokuhnî me hara okwe. Ero wa tî narpekñe.

16 Taa, on wara tî xatkeñe Repi pen mumutho komo, Xehson, Koace, Merari, ero wara.

17 On wara tî xakñe Xehson mumuru yosotî, Ribni, Simei, ero wara.

18 On wara tî xakñe Koace mumuru komo yosotî, Anhaw, Isa, Ebron, Usiew, ero wara.

19 On wara tî xatkeñe Merari mumuru yosotî, Mari, Musi, ero wara. Taa, on wara tî xatkeñe Repi mumuru yepamtho komo, tatke tan wekatîmyasî awya so.

20-21 Xehson mumuru tî xakñe Ribni, Ribni mumuru tî xakñe Xaace, Xaace mumuru tî xakñe Sima, Sima mumuru tî Xoa xakñe, Xoa mumuru tî xakñe Ito, Ito mumuru tî xakñe Sera, Sera mumuru tî xakñe Xeatarai xakñe. Ero wara atî xatkeñe Xehson yepamtho komo.

22-24 On wara tî xatkeñe Koace yepamtho komo, Aminatabe tî xakñe yumumuru. Aminatabe mumuru tî xakñe Kore, noro mumuru tî xakñe Asiri, noro mumuru tî xakñe Ewkana, noro mumuru tî xakñe Ebiasape, noro mumuru to xakñe Asiri, noro mumuru tî xakñe Taace, noro mumuru tî xakñe Uriew, noro mumuru tî xakñe Usias, mumuru tî xakñe Sau. Ero wara tî xakñe Koace yepamtho komo.

25 On wara tî xakñe Ewkana mumuru yosotî, Amasai, Aimoce, ero wara.

26-27 Aimoce mumuru tî xakñe Sopai, noro mumuru tî xakñe Naace, noro mumuru tî xakñe Eriabe, noro mumuru tî xakñe Xeroaw, noro mumuru tî xakñe Ewkana. Ero wa tî xakñe Ewkana yepamtho komo.

28 On wara tî xakñe Samuew mumuru yosotî, Xoew tî xakñe potuthîrî. Abias tî xakñe mahtîkîthîrî hara.

29-30 Taa, on wara tî xatkeñe Merari yepamtho kom hara, Mari tî xakñe noro mumuru hara, Ribni tî xakñe noro mumuru hara, Simei tî xakñe noro mumuru hara, Usa tî xakñe noro mumuru hara, Simeia tî xakñe noro mumuru hara, Akias tî xakñe noro mumuru hara, Asaias tî xakñe noro mumuru hara. Ero wara tî xatkeñe Merari yepamtho komo.

Waano Yaañe Komo Yosotî, Kaan Mîn Yaw AaÑe Kom Ha

31 Taa, kîrkomo tî nantomekñe Tapi waano yarîrî poko, Kporin komo mîn yaw arîrî poko. Ero warai komo tî nantomekñe Kporin komo yamatan yekîche ekenî ro yaka.

³²Kporin komo yakro Kesentacho komo potaw tî waano naafatkeñe. Ero wara tî xatkeñe roro Kporin komo mîñî ro ciitopo pona roro. Xerusaren po ñiifakñe Saromaw ero ciitopo pona roro makî tî ka iito naafatkeñe.

³³⁻³⁸Waano tî naafatkeñe tumumuru komo yakro. On wara tî nai osotî komo, yihcirî me wekatîmyasî Koace yepamtho komo yosotî. Eman tî xakñe waano yaañe ro. Noro yîm tî xakñe Xoew, Xoew yîm tî xakñe Samwew, Samwew yîm tî xakñe Ewkana, Ewkana yîm tî xakñe Xeroaw, Xeroaw yîm tî xakñe Eriew, Eriew yîm tî xakñe Toa, Toa yîm tî xakñe Supe, Supe yîm tî xakñe Ewkana, Ewkana yîm tî xakñe Maace, Maace yîm tî xakñe Amasai, Amasai yîm tî xakñe Ewkana, Ewkana yîm tî xakñe Xoew, Xoew yîm tî xakñe Asarias, Asarias yîm tî xakñe Soponias, Soponias yîm tî xakñe Taace, Taace yîm tî xakñe Asiri, Asiri yîm tî xakñe Ebiasape, Ebiasape yîm tî xakñe Kore, Kore yîm tî xakñe Isa, Isa yîm tî xakñe Koace, Koace yîm tî xakñe Repi. Repi yîm tî xakñe Ixaw. Ero wa tî xatkeñe Eman porin pen komo yosotî.

³⁹⁻⁴³Taa, Eman yakno tî xakñe hara, Asape tî osotî. Takno panaw tî ñecececekñe kaari ñixa, Eman panaw. Asape yîm tî xakñe Berekias, Berekias yîm tî xakñe Simeia, noro yîm tî xakñe Mikaew, noro yîm tî xakñe Baaseias, noro yîm tî xakñe Mawkias, noro yîm tî xakñe Ecini, noro yîm tî xakñe Sera, noro yîm tî xakñe Ataias, noro yîm tî xakñe Etan, noro yîm tî xakñe Sima, noro yîm tî xakñe Simej, noro yîm yosotî tî xakñe Xaate, noro yîm tî xakñe Xehson, noro yîm tî xakñe Repi. Ero wa tî xakñe Asape porin pen komo yosotî.

⁴⁴⁻⁴⁷Taa, ñexamro yakno komo tî xatkeñe Eman panaw poowa ñixa hara. Merarî pen yepamtho komo re tî mîkyam xatkeñe. Etan tî xakñe ñexamro wanomañe me. Etan yîm tî xakñe Kisi, Kisi yîm tî xakñe Abici, noro yîm tî xakñe Maruke, noro yîm tî xakñe Asabias, noro yîm tî xakñe Amasias, noro yîm tî xakñe Iwkias, noro yîm tî xakñe Ansi, noro yîm tî xakñe Bani, noro yîm tî xakñe Seme, noro yîm tî xakñe Mari, noro yîm tî xakñe Musi, noro yîm tî xakñe Merari, noro yîm tî xakñe Repi. Ero wa tî xakñe Etan porin pen komo yosotî.

⁴⁸Taa, on wara tî xatkeñe ñexamro yakno kom hara, Repita komo rma, mîñ hak pokono me tî xatkeñe, Kaan mîñ yawno pokono me. Waano yaañe mera tî xatkeñe ñexamro reha.

Araw Yepamtho Komo Yosotî

⁴⁹Anarî poko tî xatkeñe Araw komo reha, epamthîrî komo marha. Kporin komo ya tîmsom yakñitopo pokono me tî xatkeñe ñexamro reha, kotoporem yakñitopo pokono me marha tî xatkeñe. Ahce na ciisom exitaw Kaan yamtakponî ro mîtwo ciisom ero yipu ciîñe me marha tî xatkeñe. Kicicme Ixaw Yana komo yehtoponho yahruñe me marha tî xatkeñe. Moises penî mtapotachonho yaw roro tî xatkeñe ero yipu pokono me, Kaan yantonî ro mtapotachonho yaw roro ha.

50-53 On wara tî xatkeñe Araw pen yepamtho komo, noro mumuru tî xakñe Ereasa, noro mumuru tî xakñe Pineias, noro mumuru tî xakñe Abisua, noro mumuru tî xakñe Buki, noro mumuru tî xakñe Usi, noro mumuru tî xakñe Seraias, noro mumuru tî xakñe Meraiocce, noro mumuru tî xakñe Amarias, noro mumuru tî xakñe Aitube, noro mumuru tî xakñe Satoke, noro mumuru tî xakñe Aimaas. Ero wa tî xatkeñe Araw pen yepamtho komo yosotî.

Repita Komo Yekenî Mko Yosotî

54 Taa, on wara tî xakñe Repita komo yewton. Meñekacho tî nañmetkeñe Araw yepamtho komo yewton me tîmsom yîhtînotome. Koace yepamtho komo ya ka nîmyatkeñe.

55 Ebron tî nîmyatkeñe yîwya so Xuta yepamtho komo chewno. Woskara marha tî nîmyatkeñe yîwya so ewto panawno.

56 Mararî mko tko tî nîmyatkeñe Karebe ya, Xepone pen mumutho ya ha. Ewtoci mko marha tî nîmyatkeñe yîwya Ebron mamhokono mko.

57 Ero warai tî nîmyatkeñe Araw yepamtho komo ya, Ebron tî nîmyatkeñe yîwya so. Waihkano riñenho yetkurunpetopo tî mîn xakñe Ebron, ewto ha. Ribna marha tî nîmyatkeñe yîwya so, woskara marha tî, ero mîtwono. Xaciri, Estemoa, ero mko mîtwono marha tî nîmyatkeñe yîwya so woskara.

58 Iren, ero mîtwono marha tî woskara, Tebi, ero mîtwono marha tî woskara.

59 Asan, ero mîtwono marha tî woskara, Bece Semes, ero mîtwono marha tî woskara. Ero warai tî nîmyatkeñe ewto mko Repita komo ya.

60 Taa, Benxamin yepamtho komo chewno mko marha tî nîmyatkeñe yîwya so ewto mko. Xeba tî nîmyatkeñe yuwya so, yîmîtwono marha tî woskara, Aremece marha tî, yîmîtwono marha tî woskara, Anatoce, yîmîtwono marha tî woskara. Yaake tî nîmyatkeñe ewto mko yîwya so Benxamin yepamtho komo chewno mko, 13 ha tî.

61 Xatkeñe rma tko Koace yepamtho poyinonho kom hara. Nexamro ya marha tî ewto mko nîmyatkeñe Manases yepamtho poyinonho komo chewno mko. 10 tî nîmyatkeñe iitono ewto yîwya so.

62 Xehson yepamtho komo ya marha tî ewto nîmyatkeñe. Isaka yepamtho komo chewno, Aase yepamtho komo chewno marha, Nahtari yepamtho komo chewno, Manases yepamtho komo raconho chewno, Basan pono komo chewno marha. Ero warai mko tî nîmyatkeñe Xehson yepamtho komo ya. 13 tî nîmyatkeñe ewto yîwya so.

63 Merari yepamtho komo ya marha tî ewto mko nîmyatkeñe hara. Huben yepamtho komo chewno, Kace yepamtho komo chewno, Seburon yepamtho komo chewno, ero wara komo chewno tî ewto mko nîmyatkeñe Merari komo ya. 12 tî nîmyatkeñe yîwya so.

⁶⁴Ero warai tî ewto mko nîmyatkeñe Ixaw Yana komo Repita komo ya. Ewto mîtwono marha tî nîmyatkeñe yîwya so woskara.

⁶⁵Meñekacho yafmarî ke tî nîhtînoyatkeñe tînmrî komo yîwya so. Xuta yepamtho komo chewno mko tî nîmyatkeñe, Simeaw yepamtho komo chewno mko, Benxamin yepamtho komo chewno mko. Ero warai tî nîmyatkeñe yîwya so.

⁶⁶On warai marha tî nîmyatkeñe ewto mko anarî komo ya Koace yepamtho komo ya, Eprain yepamtho komo chewno mko tî nîmyatkeñe.

⁶⁷Siken tî nîmyatkeñe yîwya so îpî chewno. Wapahtono riñenho yetkurunpetopo tî mîn xakñe. Ero mîtwono marha tî nîmyatkeñe yîwya so woskara. Xese marha tî nîmyatkeñe yîwya so, ero woskaran yakro rma.

⁶⁸⁻⁶⁹Xokmeaw marha tî nîmyatkeñe ero woskaran yakro rma, Bece Oron marha tî nîmyatkeñe ero woskaran yakro rma, Aixaron marha tî nîmyatkeñe woskaran yakro rma, Kace-Himon marha tî nîmyatkeñe woskaran yakro rma. Ero warai tî nîmyatkeñe ewto mko yîwya so Eprain yepamtho komo chewno mko.

⁷⁰Manases yepamtho poyinonho komo chewno mko marha tî nîmyatkeñe yuwy so, Ane tî nîmyatkeñe woskaran yakro rma, Birean tî nîmyatkeñe woskaran yakro rma. Ero warai tî ewto mko nîmyatkeñe Koace yepamtho raconho ya.

⁷¹Taa, Xehson yepamtho komo ya tî nîmyatkeñe hara ewto mko. Manases yepamtho poyinonho komo chewno tî nîmyatkeñe yîwya so. Koran tî nîmyatkeñe ero woskaran yakro rma. Basan pono mîn Koran. Astaroce marha tî nîmyatkeñe yîwya so ero woskaran yakro rma.

⁷²⁻⁷³Isaka yepamtho komo chewno marha tî nîmyatkeñe yîwya so, Ketes tî nîmyatkeñe yîwya so ero woskaran yakro rma, Taberace marha tî nîmyatkeñe ero woskaran yakro rma, Hamoce marha tî nîmyatkeñe ero woskaran yakro rma, Anen marha tî nîmyatkeñe ero woskaran yakro rma.

⁷⁴⁻⁷⁵Ase yepamtho komo chewno mko marha tî nîmyatkeñe yîwya so. Masaw tî nîmyatkeñe ero woskaran yakro rma, Abiton marha tî nîmyatkeñe ero woskaran yakro rma, Uoke marha tî nîmyatkeñe ero woskaran yakro rma. Heobe marha tî nîmyatkeñe ero woskaran yakro rma. Ero warai mko tî nîmyatkeñe yîwya so Ase yepamtho komo chewno mko.

⁷⁶Nahtari yepamtho komo chewno mko marha tî nîmyatkeñe yîwya so. Ketes tî nîmyatkeñe ero woskaran yakro rma. Karireia pono tî mîn Ketes. Amon marha tî nîmyatkeñe ero woskaran yakro rma. Kiriatain marha tî nîmyatkeñe ero woskaran yakro rma. Ero wara mko tî nîmyatkeñe ewto mko Nahtari yepamtho komo chewno.

⁷⁷Seburon yepamtho komo chewno marha tî nîmyatkeñe Merari yepamtho komo raconho ya. Hamon tî nîmyatkeñe ero woskaran yakro rma, Tabo marha tî nîmyatkeñe ero woskaran yakro rma.

78-79 Xotaw yeco pono mko marha tî nîmyatkeñe yîwya so, Resce nîxanî mko, Xefko yeco pono mko ha. Bese tî nîmyatkeñe yîwya so ero woskaran yakro rma. Axawa imo pono tî mîn Bese. Xasa marha tî nîmyatkeñe ero woskaran yakro rma. Ketemoce marha tî nîmyatkeñe ero woskaran yakro rma. Mepaace marha tî nîmyatkeñe ero woskaran yakro rma.

80-81 Kace yepamtho komo chewno mko marha tî nîmyatkeñe yîwya so. Hamoce tî nîmyatkeñe yîwya so ero woskaran yakro rma. Xireace pono tî mîn Hamoce. Maanain marha tî nîmyatkeñe ero woskaran yakro rma. Esbon marha tî nîmyatkeñe yîwya so ero woskaran yakro rma, Xase marha tî nîmyatkeñe ero woskaran yakro rma. Ero warai tî nîmyatkeñe ewto mko Repita komo ya.

Isaka Yepamtho Komo Yosotî

7 ¹Taa, on wara tî xatkeñe Isaka mumuru kom hara, Tora, Pua, Xasube, Siniron. 4 makî tî xatkeñe yumumuru komo.

²On wara tî xatkeñe Tora mumuru komo, Usi, Hepaias, Xeriew, Xamai, Ibsaw, Semuew, ero wara tî xatkeñe. Tîyanan komo yantomañe re tî mîkyam xatkeñe. Karitî komo tî mîkyam xatkeñe erasîn komo. Yaake takî tî xatkeñe ñexamro Tora yepamtho komo kayaritomo me exitaw Tapi. 22.600 tî mîkyam xatkeñe karita yaka mewrexapu, osotî komo.

³Isiraias tî xakñe Usi mumuru yosotî. On wara tî xatkeñe Isiraias mumuru kom hara, Mikaw, Obacias, Xoew, Isias, 5 tî xatkeñe. Tîyanan komo yantomañe re tî mîkyam xatkeñe.

⁴Meřpora tî xatkeñe ñexamro yepamtho komo. 36.000 tî xatkeñe sowtatu me cehsom komo. Ero wa tî ñepamyatkeñe meřpora exirî ke yipici komo, yîmxîkrî komo marha.

⁵On wicakî tî xatkeñe ahnoro Isaka yepamtho komo, kîrkomo, karitî kom ha, 87.000 tî mîkyam xatkeñe.

Benxamin Yepamtho Komo Yosotî

⁶Taa, on wara tî xatkeñe Benxamin mumuru kom hara, Bera, Beke, Xeciaew. 3 makî tî xatkeñe.

⁷On wara tî xatkeñe Bera mumuru komo, Esbon, Usi, Usiew, Xerimoce, Iri, ero wara. 5 tî xatkeñe. Tîyanan komo yantomañe me tî xatkeñe. Yaake tî xatkeñe ñexamro yepamtho, kîrkomo, karitî kom ha. 22.034 tî mîkyam xatkeñe. Karita yaw tmewreso ti xakñe ñexamro yosotî.

⁸On wara tî xatkeñe Beke mumuru kom hara, Semira, Xoas, Eriese, Erioenai, Onhi, Xerimoce, Abias, Anatoce, Aremece. Ero wara tî xatkeñe Beke mumuru komo.

⁹Meřpora xatkeñe ñexamro yepamtho, kîrkomo. Karita yaka tmewreso nas osotî komo. Tîyanan komo yantomañe me tî xatkeñe. Karitî komo tî mîkyam xatkeñe. 20.200 tî xatkeñe.

¹⁰Xeciaew mumuru tî xakñe, Biran tî osotî. On wara takî tî xatkeñe Biran mumuru kom hara, Xeus, Benxamin, Euce, Kenaana, Seta, Tahsis, Aisa, ero wara tî xatkeñe.

¹¹Tiyanan komo yantomañe me tî xatkeñe ahnoro Xeciaew mumuru komo. Karitî komo mîkyam xatkeñe. Yaake takî tî xatkeñe ñexamro yepamtho komo, sowtatu me cehsom komo, 17.200 ha tî. Ero wa tî xatkeñe Xeciaew yepamtho komo.

¹²On wara tî xakñe Iri mumuru, Supin, Upin, ero wara. Usini tî xakñe Aerî mumuru hara. Ero wara tî xatkeñe.

Nahtarî Yepamtho Komo Yosotî

¹³Taa, on wara tî xatkeñe Nahtari mumuru kom hara, Xasiew, Kuni, Xese, Sarun, ero wara. Bira mrerî komo re tî mîkyam xatkeñe.

Manases Yepamtho Komo Yosotî

¹⁴Taa, Manases yepamtho tan wekatîmyas hara. Siriu wosîn tî nahsîyakñe Manase cipici wara cehsom me. Noro mrerî tî xakñe Asîriew, Maki kom ha, Xireace yîm.

¹⁵Taa, on wara tî xakñe Maki, cipici tî nahsîyakñe Upin yepeka, Usin komo yepeka ha. Maaka tî xakñe yipici yosotî. Anarî tî xakñe hara Manase yepamtho Seropeace tî osotî. Noro yemsîrî komo mak xatkeñe, yumumuru exihra xakñe.

¹⁶Ñewruyakñe takî tî Maaka, Maaki pici, kîîrî ciki tî ñewruyakñe. Peres me tî nosohcekñe tîmrerî. Noro yakno takî tî xakñe hara, Seres tî osotî. On wara tî xakñe Seres mumuru, Uraw, Haken, ero wa tî xatkeñe.

¹⁷Betan tî xakñe Uraw mumuru. Ero wa tî xatkeñe Xireace yepamtho komo. Maki mumuru tî mîk xakñe Xireace, Manases parî ha.

¹⁸Taa, Maki yepeka tî xakñe hara, Amorekece tî osotî. Osorwaw tî xatkeñe noro mrerî komo. Isoce, Abiese, Maara, ero wa tî xakñe yîmrerî komo yosotî.

¹⁹On wara tî xakñe Semita mumuru komo yosotî, Aian, Siken, Riki, Aniwaw, ero wara. Ero wara tî xatkeñe Manases yepamtho komo.

Eprain Yepamtho Komo Yosotî

²⁰⁻²¹Taa, on wara tî xatkeñe Eprain pen yepamtho komo yosot hara, Sutera tî xakñe noro mumuru yosotî, Berece tî xakñe noro mumuru, Taace tî xakñe noro mumuru, Erata tî xakñe noro mumuru, Taace tî xakñe noro mumuru, Sabace tî xakñe noro mumuru, Sutera tî xakñe noro mumuru. Ero wara tî xakñe Sutera mumuru yosotî kom hara. Xatkeñe marha Ese komo, Erace komo, ñexamro pen tî waihketkeñe Kace po ewruxapu komo. Iyokuthîrî komo yahsîso tî cetkeñe, ero poyero waihketkeñe.

22 Ero ke yîpînîn yaw so tî nîwracekê Eprain, yîmînîhîrî pen. Pahlî tî nîwracekê. Ero ke noro yahworeso tî mokyatkeê iyanan komo. Ero wa tî mokyatkeê.

23 Ero yinhîrî tî cipici poko xakê hara Eprain. Nêtahsîyakê takî tî, kîîrî cikî tî nêwruyakê. Berias me tî nosohcekê yîm. Tahwokacho chew tî xakê okwe, ero ke tî ero me nosohcekê.

24 Sera tî xakê Eprain yemsîrî yosotî. Noro tî ewto mko nîrpekê. Bece Oron tî nîrpekê asakî, uuman, yaasîno, ero warai tî Bece Oron nîrpekê. Usen-Seera marha tî nîrpekê.

25-27 On wara tî xakê Berias yepamtho komo yosotî, Repa tî xakê yumumuru, Resepe tî xakê noro mumuru, Tera tî xakê noro mumuru, Taan tî xakê noro mumuru, Ratan tî xakê noro mumuru, Amiuce tî xakê noro mumuru,, Erisama tî xakê noro mumuru, Nun tî xakê noro mumuru, Xoswe tî xakê noro mumuru.

28 On wara tî xakê Eprain yepamtho komo rowon, ewton komo marha, Betew, ero mîtwono komo yakro. Resce nîxa xakê ewto hara, Naaran. Kaamo yemicitopo nîxa xakê anarî hara, Xese ha, yîmîtwono komo yakro. Siken, yîmîtwono komo yakro, Asa meero tî xakê nêxamro yewton me yîmîtwono komo yakro.

29 Manases yepamtho komo rowon yemyatwo meero tî xakê Eprain yepamtho komo yewton me, Bece-Sean, yîmîtwono komo yakro, Taanake, yîmîtwono komo yakro, Megito, yîmîtwono yakro, Tor, yîmîtwono komo yakro. Ero wara tî xakê Xose yepamtho komo yewton, Ixaw pen mumutho yepamtho komo yewton ha.

Ase Yepamtho Komo Yosotî

30 Taa, on wara tî xakê Ase pen mumutho komo yosot hara, Imna, Ispa, Ispi, Berias, ero wara. Nêxamro yepeka yosotî tî xakê Sera.

31 On wara tî xakê Berias mumuru yosotî, Ebe, Mawkiew. Mawkiew mumuru tî xakê hara, Bihsaice tî osotî.

32 On wara tî xatkeê Ebe mumuru komo yosotî, Xaprece, Some, Otaw, ero wara. Nêxamro yepeka tî xakê hara, Sua tî osotî.

33 On wara tî xatkeê Xaprece mumuru komo yosotî, Pasake, Bimaw, Aspace, ero wara tî xatkeê Xaprece mumuru komo yosotî.

34 On wara tî xatkeê Seme mumuru komo yosotî, Ai, Hoka, Xeuba, Aran, ero wara.

35 Seme yakno tî xakê hara, Eren tî osotî. On wara tî xatkeê noro mumuru komo yosot hara, Sopa, Imna, Seres, Amaw, ero wara.

36-37 On wara tî xatkeê Sopa mumuru komo yosot hara, Sua, Ahnepe, Suaw, Beri, Inha, Bese, Oce, Sama, Siwsa, Iciran, Beera, ero wara.

38 On wara tî xatkeê Xete mumuru komo yosot hara, Xepone, Pispá, Ara, ero wara.

³⁹On wara tî xatkeñe Ura mumuru komo yosot hara, Ara, Aniew, Hisia, ero wara.

⁴⁰Ero wa tî xatkeñe Ase pen yepamtho komo. Tîyanan yantomañe komo re tî mîkyam xatkeñe. Takîhsom komo tî mîkyam xatkeñe, karitî komo marha. Antomañe riñe komo yenîñe me cehsom komo tî mîkyam xatkeñe. Karita yaw tmewreso tî xakñe osotî komo, Sowtatu Me Tîtosom Komo Yosotî Tan, kacho yaw. 26.000 tî mîkyam xatkeñe. Ero wicakî tî xatkeñe.

Benxamin Yepamtho Komo Yosotî

8 ¹⁻²Taa, on wara tî xatkeñe Benxamin mumuru komo, Bera tî xakñe potuthîrî komo, 2-înhîrî takî tî xakñe Asbew, 3-înhîrî tî xakñe Aara, 4-nhîrî tî Noa, 5-nhîrî tî Hapa, ero wara tî xatkeñe Benxamin mumuru komo.

³⁻⁵On wara tî xatkeñe Bera mumuru kom hara, Ata, Xera, Abiuce, Abisua, Naaman, Aoa, Xera, Sepupa, Uraw, ero wara tî xakñe osotî komo.

⁶⁻⁷On wara tî xatkeñe Euce mumuru komo, tîyanan komo yantomañe me tî xatkeñe yumumuru komo. Xeba pono tî mîkyam xatkeñe. Naaman, Aias, Xera, ero wa tî xakñe osotî komo. Ñexamro pen tî ñeñepetkeñe kfa waapa Manace pona. On wara tî xatkeñe Xera mumuru komo, Usa, Auce, ero wara.

⁸⁻¹⁰On wara tî xakñe Saarain, cihcinhîrî komo yai tî ñetowyakñe okwe. Usin, Bara, ero wa tî yihcinhîrî komo yosotî xakñe. Moabita komo cheka tî cekñe Saarain cipici komo yeñepeche. Iito takî tî cipici nahsîyakñe hara, Otese tî osotî. On wara tî xakñe noro mrerî komo yosotî, Xobabe, Sibia, Mexa, Mawkan, Xeus, Sakias, Mirma, ero wara tî xakñe noro mrerî komo, Saarain mumuru kom ha. Tîyanan komo yantomañe me re tî xatkeñe ñexamro.

¹¹On wara tî ka xakñe Usini mrerî Saarain mumuru kom ha, Abituce, Ewpaaw, ero wara.

¹²On wara tî xatkeñe Ewpaaw mumuru komo yosotî, Ebe, Misan, Semece, ero wara. Ewto mko tî ñiifatkeñe ñexamro, Ewpaaw mumuru komo. Ono, Roce, yîmîtwono komo marha, ero wara xakñe yiñirithîrî komo yosotî.

¹³On wara tî xatkñe Berias, Sema komo, tîyanan komo yantomañe me re tî xatkeñe. Aixaron pono tî mîkyam xatkeñe. Kace pononho komo tî ñeñepetkeñe. Ero wa tî xatkeñe ñexamro.

¹⁴⁻¹⁶On wara tî xatkeñe Berias mumuru komo xa hara, Aio, Sasake, Xerimoce, Sebacias, Arace, Ete, Mikaew, Ispa, Xoa, ero wara.

¹⁷⁻¹⁸On wara tî xatkeñe Ewpaaw mumuru komo xa hara, Sebacias, Mesuraw, Iske, Ebe, Ismerai, Isirias, Xobabe, ero wara.

¹⁹⁻²¹On wara tî xatkeñe Simei mumuru kom hara, Xakin, Sikri, Sabci, Erienai, Siretai, Eriew, Ataias, Beraias, Siñirace, ero wara.

22-25 On wara tî xatkeñe Sasake mumuru kom hara, Ispan, Ebe, Eriew, Abiton, Sikri, Anan, Ananias, Eraw, Antocias, Ipiteias, Penuew, ero wara.

26-27 On wara tî xatkeñe Xeroaw mumuru kom hara, Sanserai, Searias, Atarias, Xaaresias, Erias, Sikri, ero wara.

28 Tîyanan komo yantomañe me re tî xatkeñe ñexamro ahnoro. Xerusaren pono tî mîkyam xatkeñe.

29 Taa, on wara tî xakñe Xibeaw yîim, Xibeaw pono tî mîk xakñe. Maaka tî xakñe yipici yosotî.

30-31 On wara tî xatkeñe Xibeaw mumuru komo yosotî, Abiton tî xakñe potuthîrî yosotî. Suu, Kis, Baaw, Natabe, Xeto, Aio, Seke, ero wara tî xatkeñe yumumuru komo.

32 Mikroce marha tî xakñe yumumuru. Simeia tî xakñe noro mumuru hara. Xerusaren pono marha tî mîkyam xatkeñe. Tîyanan komo yakro rma tî xatkeñe iito.

33 Taa, Nee mumuru tî xakñe Kis, Kis mumuru tî xakñe hara Sau. On wara tî xakñe Sau mumuru komo yosotî, Xonatas, Mawkisua, Abinatabe, Esbaaw, ero wara.

34 On wara tî xakñe Xonatas mumuru komo yosotî, Meribe-Baaw. Meribe-Baaw mumuru tî xakñe hara Mika tî osotî.

35 On wara tî xakñe Mika mumuru komo yosotî, Piton, Mereke, Tarea, Akas, ero wara.

36 Akas mumuru tî xakñe Xeoata. On wara tî xatkeñe Xeoata mumuru komo yosotî, Aremece, Asmapece, Sinhi, ero wara. Sinhi mumuru tî xakñe hara Mosa.

37 Mosa mumuru tî xakñe hara Binea. Noro mumuru tî xakñe hara Hapa, noro mumuru tî xakñe hara Ereasa, noro mumuru tî xakñe hara Asew.

38 6 takî tî xatkeñe Asew mumuru komo. On wara tî xakñe osotî komo, Asîrikaw, Bokru, Ismaew, Searias, Obacias, Anan. Ero wa tî xatkeñe Asew mumuru komo yosotî.

39 Asew yakno tî xakñe, Eseke. On wara tî xatkeñe noro mumuru komo, Uraw, potuthîrî komo yosotî, Xeus, 2-înhîrî yosotî, Eriperece, 3-înhîrî yosotî, ero wara.

40 On wara tî xatkeñe Uraw yepamtho kîrkomo, erasîn komo tî mîkyam xatkeñe, waiwî yafmañe ro tî. Meřpora tî xatkeñe ñexamro mumuru komo, parî komo marha, 150 ha tî. Ero wara tî xatkeñe Benxamin yepamtho komo.

9 1 On wara tî xatkeñe Ixaw Yana komo, ahnoro tî osotî komo xakñe tmewreso karita yaw, Ixaw Yana Kayaritomom Komo Yehtopo, kacho yaw ha. Iina re so tî mewretkeñe noro re komo yosotî. Taa, on wara tî xatkeñe Xuta yepamtho komo, ñexamro pen tî naafatkeñe waapa komo Babiroña pona. Kporin komo yewetîra exirî ke so ero wa naafatkeñe.

2 Ero yinhîrî takî tî ñetîrametkeñe hara aaxapunhîrî komo. On warai komo tî ka mokyatkeñe yihcirî me Ixaw Yana komo, tîmsom pokono

komo, Repita komo, ñexamro yanton komo, ero wara komo tî ka ñetîrametkeñe. Cekenhîrî komo pona so tî ñeseckenmetkeñe hara.

Xerusaren Pono Komo Yosotî

³On warai komo tî ñeseckenmetkeñe Xerusaren pona, Xuta yepamtho komo, Benxamîn yepamtho komo, Eprain yepamtho komo, Manase yepamtho komo, ero wara.

⁴On wara tî xakñe ñexamro yosotî, Utai, Amiuce mumuru ha. Onhi xakñe noro mumuru hara, Iñhi xakñe noro mumuru hara, Bani tî xakñe noro mumuru hara. Peres pen yepamtho tî mîk xakñe Bani, Xuta pen mumutho yepamtho ha.

⁵Siro pononho mumuru komo marha tî xatkeñe iito. Asaias tî xakñe ñexamro potutho. Noro mumuru komo marha tî xatkeñe iito.

⁶Sera mumuru komo marha tî xakñe iito, Xeuew tî xakñe enîñe komo yosotî. 690 tî mîkyam xatkeñe Xuta yepamtho komo, Xerusaren pona esekenmaxapu komo.

⁷Benxamin yepamtho komo marha tî xatkeñe iito. Saru, Mesuraw mumuru, noro mumuru tî xakñe hara Otapias, noro mumuru tî xakñe hara Asenua.

⁸Iito marha tî xakñe Ibneias, Xeroaw mumuru. Era marha tî xakñe iito, Usi mumuru ha, Mikri parî ha. Mesuraw marha tî xakñe iito, Sepacias mumuru, Heuew parî, Ibnixas parî mumuru ha.

⁹Ero wa tî xatkeñe Benxamin yepamtho komo Xerusaren pona esekenmaxapu komo. Karita yaw tmewreso nasî osotî komo. Ñexamro tî xatkeñe tîyanan komo yaw so. Ñexamro yantomañe me tî xatkeñe. 956 tî mîkyam xatkeñe ahnorono yukuknomacho. Ero wa tî xatkeñe.

Tîmsom Pokono Komo Yosotî Xerusaren Pono Kom Ha

¹⁰On wara tî xatkeñe tîmsom pokono komo yosotî, Xetaias, Xeoiaribe, Xakin, ero wara.

¹¹Asarias, Iwkias mumuru ha. Noro tî xakñe Mesuraw mumuru, noro tî xakñe Satoke mumuru, noro tî xakñe Meraioce mumuru, noro tî xakñe Aitube mumuru. Ero wa tî xakñe Asarias porin pen komo yosotî. Tîmsom pokono komo yantomañe tî mîk xakñe Asarias.

¹²⁻¹³Ataias marha tî xakñe iito. Noro tî xakñe Xeroaw mumuru, noro tî xakñe Pasuru mumuru, noro tî xakñe Mawkias muru. Ero wara tî xakñe Ataias porin pen komo yosotî. Masai marha tî xakñe iito. Noro tî xakñe Aciew mumuru, noro tî xakñe Xasera mumuru, noro tî xakñe Mesuraw mumuru, noro tî xakñe Mesiremici mumuru, noro tî xakñe Ime mumuru. Ero wara tî xakñe Masai porin pen komo yosotî. Tîyanan komo yantomañe me re tî xatkeñe ñexamro. 1.760 tî mîkyam xatkeñe iyanan komo re. Takîhsom tî mîkyam xatkeñe Kaan mîn yenîrî poko. Ero wa tî xatkeñe.

Repita Komo Yosotî Xerusaren Pono Kom Ha

¹⁴On wara marha tî xatkeñe Repita komo yosotî, Xerusaren pono komo yosotî, Semaías, noro tî xakñe Asube mumuru, noro tî xakñe Asîrikaw mumuru, noro tî xakñe Asabias mumuru. Merari pen yepamtho tî mîk xakñe Asabias.

¹⁵Bakebaka marha xakñe iito, Eres, Karaw kom ha. Matañias marha tî xakñe iito, ñoro tî xakñe Mika mumuru, noro tî xakñe Matanias mumuru, noro tî xakñe Sikri mumuru, noro tî xakñe Asape mumuru.

¹⁶Obacias marha tî xakñe iito. Noro tî xakñe Semaías mumuru, noro tî xakñe Karaw mumuru, noro tî xakñe Xetutun mumuru. Berekias marha xakñe iito. Noro tî xakñe Asa mumuru, noro tî xakñe Ewkana mumuru. Netopacita komo yewton po tî xatkeñe ñexamro. Ero wa tî xatkeñe Repita komo, Xerusaren pona esekenmaxapu komo.

Kaan Mîn Metatan Yenîñe Komo Yosotî

¹⁷Kaan mîn metatan yenîñe komo marha tî xatkeñe iito. Ñexamro yosotî tan wetahcasî, Sarun, Akube, Tawmon, Aiman, ero wara. Ñexamro yakno komo marha tî xatkeñe akro so. Sarun tî xakñe ñexamro yantomañe me.

¹⁸Pahxa ñhe tî ñexamro xatkeñe Repita komo yetarî metatan yenîñe me. Kayaritomo yewomtopo yenîñe me takî tî xatkeñe hara, resce ñixan yenîñe me ha.

¹⁹Sarun tî xakñe metatan yenîñe komo yenîñe me. Kore mumuru tî mîk xakñe Sarun, noro tî xakñe Ebiasape mumuru, noro tî xakñe Kora mumuru. Noro yanan komo tî xatkeñe Kaan mîn metatan yenîñe me. Koraita komo tî mîkyam xatkeñe. Kaan mîn metatan yenîñe me tî xatkeñe. Pahxa rma ñexamro porin pen komo tî xatkeñe Kaan mîn metatan yenîñe me hara.

²⁰Pahxa tî Pineias pen xakñe Kaan mîn metatan yenîñe komo yantomañe me. Ereasa mumuru tî mîk xakñe Pineias. Kporin komo rma tî xakñe Piñeias yakronomañe me.

²¹Sakarias tî xakñe Kaan yakro Kesentacho komo metatan yenîñe me. Meseremias mumuru tî mîk xakñe Sakarias.

²²Yaake tî xatkeñe Kaan mîn metatan yenîñe komo, 212 ha. Karita yaw so tî osotî komo xakñe tmewreso ewton komo pono yaw so. Tapi penî mtapotachonho yanme tî mîkyam xatkeñe ero pokono komo me, Samuew penî mtapotachonho yanme marha, Kaan ñenporî yenîñe ro mîk xakñe Samuew.

²³Ero ke Kaan mîn metatan yenîñe ro me ciixapu ro tî mîkyam xatkeñe ñexamro. Rona warai makî tî xakñe Kaan mîn.

²⁴On wara marha tî xatkeñe Kaan mîn metatan yenîñe komo, anarî komo tî xatkeñe resce ñixan yenîñe me, anarî komo tî xatkeñe oesce ñixan

yenîñe me, anarî komo tî xatkeñe nohce ñixan yenîñe me, anarî komo tî xatkeñe suu ñixan yenîñe me. Ero wa tî xatkeñe.

²⁵Amñe xa so tî mokyatkeñe ñexamro yakno komo, enmayipu komo rma. Takno komo yakronomaxi tî mokyatkeñe. 7 kaamo tî xatkeñe akronomarî komo poko titotome so hara.

²⁶4 tî xatkeñe Kaan mîn metatan yenîñe yantomañe komo. Repita tî mîkyam xatkeñe. Kaan mîn yamtakpon yenîñe me marha tî xatkeñe ñexamro, Kaan purantan yenîñe me marha tî.

²⁷Kaan mîn mîtkoso rma tî tîmîn komo ñiifatkene ero yenîñe me cehtome so. Ero metatan yahrunkañe me marha tî xatkeñe enmafatîxera.

Anarî Komo Yosotî, Repita Komo Yosotî

²⁸Anarî komo tî xatkeñe paayu yenîñe me, tutum komo, weefa komo, ero yipu komo yenîñe me. Ekenî ro yai tî naafatkene, iina xa marha tî ñekyatkeñe hara. Nukuknometkeñe tî aafataw ehcamnopîra ehtome.

²⁹Anarî komo tî xatkeñe aapo yenîñe me hara, weeyu, puruma akilhxapu, wooku, katî, kotoporem, yînahîrî komo poxuretopo, ero yipu yenîñe me tî xatkeñe ñexamro reha.

³⁰On pokono me tî xatkeñe anarî komo, tîmsom pokono mumuru komo, kotoporem yesmañe me tî xatkeñe, katî yesmañe me marha, tpoqwem ha.

³¹On pokono me tî xakñe Sarun mumuru hara, potuthîrî, Macicias tî osotî. Repita tî mîk xakñe, Koraita ha. Puruma yaitopo yenîñe tî mîk xakñe, efpoci po taisom yenîñe ha.

³²Anarî komo reha tî xatkeñe puruma yaiñe me Kaan mîn yaw cenposom yaiñe me. Sabatu po roro tî yaxan ñiifatkene Kaan mîn yaka. Koace yepamtho tî mîkyam xatkeñe, Repita komo rma.

³³Anarî komo reha tî xatkeñe Kaan wanorî yaañe me hara. Repita komo marha tî mîkyam xatkeñe, tîyanan komo yantomañe me ha. Kaan mîn yamtakpon yaw tî ñenmayatkene ñexamro. Ahce na pokono me exihra tî xatkeñe ñexamro waano poko roro cehtome so katpanaw, kosope marha.

³⁴Ero wa tî xatkeñe Repita komo, tîyanan komo yantomañe me tî xatkeñe. Ero pokono me marha tî xatkeñe ñexamro yepamtho kom hara miya rorono komo. Xerusaren pono tî mîkyam xatkeñe. Ero wa tî xatkeñe.

Sau Yanan Komo Yosotî Xa Hara

³⁵Taa, Sau yanan komo tan wekatîmyas hara, pahxa tî xakñe Xeiew, Xibeon pono tî mîk xakñe. Xibeon marha tî xakñe Xeiew mumuru yosot hara. Maaka tî xakñe Xeiew pici yosotî.

³⁶⁻³⁷Abiton tî xakñe Xibeon mumuru yosotî, potuthîrî yosotî. Noro yakno komo tî xatkeñe hara, Suu, Kiis, Baaw, Nee, Natabe, Xeto, Aio, Sakarias, Mikroce, ero wara tî xatkeñe Xibeon mumuru komo.

³⁸Mikroce mumuru tî xakñe hara Simeaw tî osotî. Xerusaren pono komo marha tî mîkyam xatkeñe tîyanan komo mîtwo rma.

³⁹Kis tî xakñe Nee mumuru, Sau tî xakñe Kis mumuru hara. On wara tî xatkeñe Sau mumuru komo, Xonatas, Mawkisua, Abinatabe, Esbaaw, ero wara.

⁴⁰Meri-Baaw tî xakñe Xonatas mumuru. Mika tî xakñe Meri-Baaw mumuru hara.

⁴¹On wara tî xatkeñe Mika mumuru komo, Piton, Mereke, Tareia, ero wara.

⁴²⁻⁴³Akas mumuru tî xakñe Xaera. Xaera mumuru komo tî xatkeñe hara, Aremece, Asmapece, Sinhi, ero wara. Sinhi mumuru tî xakñe hara, Mosa tî osotî. Mosa mumuru tî xakñe hara, Bineia tî osotî, Hepaias tî xakñe noro mumuru hara. Ereasa tî xakñe noro mumuru hara, Asew tî xakñe noro mumuru hara.

⁴⁴Taa, 6 tî xatkeñe Asew mumuru komo. On wara tî xakñe ñexamro yosotî, Asîrikaw, Bokru, Ismaew, Seraias, Obacias, Anan, ero wara. Ero wara tî xatkeñe Asew mumuru komo.

Sau Pen Waihyasî, Yumumuthîrî Pen Komo Marha

10 ¹Taa, on wara tî xatkeñe Piristew komo, Ixaw Yana komo yakro tî ñetafmetkeñe. Ñemahciyatkeñe tko tî Ixaw Yana komo okwe. Waihyatkeñe rma mefpono pîn okwe Ixaw Yana pen komo Xiwboa Yîpîn po.

²Sau poko ro marha tî mokyatkeñe Piristew komo, yumumuru komo poko ro marha. Yumumuru pen komo tî waihketkeñe okwe. Xonatas, Abinatabe, Mawkisua, ero wa tî xakñe yumumuthîrî pen komo yosotî.

³Ero yinhîrî takî tî Sau yakro takî tî ñetafmetîketkeñe. Sau penî rma tî wetkeñe waiwî ke. Cerewre ro makî tî wetkeñe okwe.

⁴Ero ke on wara tî kekñe Sau tukurun yaañe ya, Akaciparan ke ow paraxkakî owaikachome. Waipîra ka oyexitaw ñexamro men mokyatu anpikan komo ahce wa na oriso okwe, kekñe tî. Paraxkara rma tko tî xakñe yukurun yaañe cerahtîmrî ke. Ero ke kacipara takî tî nahsîyakñe Sau. Ero poturu po rma takî tî ñepîrkekñe cetwaikachome tanmero rma okwe. Ero wa tî xakñe Sau pen okwe.

⁵Ero yinhîrî on wara tî kekñe yukurunthîrî yaañe, Twaihso tak nas apapa pen okwe, Sau pen, kekñe tî. Ero ke noro pen meero tî ñepîrkekñe tîkaciparan poturu pona cetwaikachome noro rma hara.

⁶Ero wa tî waihyatkeñe Sau pen, yumumuthîrî pen komo, ahnoro yîhyawno pen komo okwe. Iito re rma tî waihyatkeñe okwe.

⁷Ero yinhîrî takî tî anarî komo takî tî ñencetkeñe sowtatu komo yemahcitoponho. Capahno pono komo tî mîkyam ñencetkeñe, Ixaw Yana kom ha. Sau pen tak nasî twaihso okwe, yumumuthîrî pen komo meero

okwe, kacho marha tî ñencetkeñe. Ero wa kacho yentache cewtonthîrî komo poi takî tî ñemahciyatkeñe. Ero yinhîrî takî tî ewtonthîrî komo pona mokyatkeñe Piristew komo esekenmaxi.

⁸Enmapuche takî tî ñh pona tî cetkeñe Piristew komo waihka xapu pen komo yemyawnonho yaaso. Ero wa aafataw Sau pen yokoputho tî ñeeñatkeñe, yumumuthîrî komo yokoputho marha tî. Xiwboa Yîpîn po rma tî xakñe.

⁹Ero ke noro pen yemyawnonho marha tî naafatkeñe, yukurunthîrî marha tî, yîhtîpîthîrî marha tî. Ahwotacoko, waihye Ixaw Yana komo kayaritomon pen, kacho yekaiporeñe komo tî ñeñepetkeñe troyino komo chere ekatîmtome. Ponaro cehtopo komo mîn yaw so marha tî ñekatîmyatkeñe.

¹⁰Ponaro cehtopo komo mîn yaka marha tî nakriyatkeñe Sau pen kuruntho, ececeñanthîrî marha. Takon mîn yaka tî namhosocetkeñe yîhtîpîthîrî.

¹¹Ero yinhîrî takî tî Sau pen yokoputho ciitoponho tî ñencetkeñe Xabes Xireace pono komo.

¹²Ero ke iitono komo takî tî cetkeñe kîrkomo ahnoro, karitî komo. Sau pen yokoputho tî nahsiyatkeñe, yumumuthîrî pen komo yokoputho marha. Xabes pona tî naafatkeñe. Iyochîrî komo tî nahruyatkeñe weewe yapomyaka, Xabes pono yapomyaka. Ero yinhîrî takî tî eseresmara xatkeñe 7 kaamo. Ero wa tî xatkeñe Xabes pono komo.

¹³Ero wa tî Sau pen waihyakñe okwe. Kporin komo yewetîra cexirî ke tî waihyakñe. Kporin komo mtapotachonho tî ewetîra xakñe, yaskomo mtapotarî marha tî ñencekñe, Ahce wara wai amñe? kekñe tî yîwya.

¹⁴Kporin komo mtapotarî yentaxi tohra tî xakñe. Ero ke wa noro pen waihkekñe Kporin komo rma. Noro pen maywenînhô komo takî tî ñiifakñe Tapi maywen me hara, Xese mumuru maywen me ha. Ero wa tî ñexamro ñiifakñe Kporin komo.

Ixaw Yana Komo Kayaritomon Me Tak Ñecifasî Tapi

11 ¹Ero yinhîrî takî tî on wara xatkeñe Ixaw Yana komo, Tapi yaka tî cetkeñe ahnoro Ebron pona. On wara tî ketkeñe yîwya, On warai kîwyam, ero re mîn kupun komo, ero re marha mîn kyochîrî komo.

²Pahxa Sau pen exitaw ha ka kayaritomo me, amorô xa Ixaw Yana komo sowtatun maañakñe, mekyakñe hara. On wara marha tî kekñe Kporin komo awya, ponaro awehtopo tî Mîk kekñe, Oyanan komo yenîñe me tak mas amñe, kayaritomon komo me ha, kekñe tî awya, ketkeñe tî yîwya.

³Ero ke ahnoro takî tî mokyatkeñe Ixaw Yana poritomon komo kayaritomo yaka Ebron pona. Ero ke ñexamro kayaritomon me cehtopo poko takî tî nîmtapowakñe Tapi ñexamro yakro. Noro yewetîñe me cehtopo komo poko marha tî nîmtapowatkeñe ñexamro hara. Kporin

komo tî ñetahcatkeñe yaaro xa tîmtapotachonhîrî komo yentachome. Ero yinhîrî takî tî Ixaw Yana komo kayaritomon me Tapi nîhkapetkeñe. Kporin komo mtapotachonho yaw roro rma tî nîhkapetkeñe, Samuew mtari tî kekñe ero wa kachonho yaw roro rma. Ero wa tî Tapi ñiifatkeñe.

Siaw Nahsîyasî Tapi Cewton Me

⁴Ero yinhîrî takî tî Xerusaren pona takî tî cekñe Tapi. Ixaw Yana komo marha tî cetkeñe noro yakro ahnoro ha. Xebus kacho rma tî mîn xakñe Xerusaren. Xebusew komo yewton tî mîn xakñe.

⁵On wara tî ketkeñe Xebusew komo Tapi ya, Oona men mokuhra ro mak maxe ewto pona, ketkeñe tî yîwya. Wara rma Siaw takî tî nahsîyatkeñe Tapi komo, ewto tî nahsîyatkeñe. Iitono tî nahsîyatkeñe sowtatu wacan. Tapi pen Yewtontho, kacho me takî tî xakñe ewto raconho, Siaw kacho ha.

⁶Ero ke on wara tî kekñe Tapi tmaywen komo ya, Xebusew komo yaŋmaxi tîtopore rma nasî. Onoke xa poturu me nîŋce Xebusew komo yaŋmaxi? Poturme toxapu tak wiifasî sowtatu komo yantomañe me, kekñe tî. Ero ke takî tî Xoabe cekñe poturme, Seruia mrerî. Ero ke noro takî tî ñiifakñe Tapi sowtatu yantomañe me.

⁷Ero yinhîrî takî tî sowtatu wacan yaka ñesekenmekñe Tapi. Ero ke, Tapi pen Yewtontho me takî tî ero nosohcetkeñe.

⁸Ero yinhîrî mîmo mko tî ñirpekñe Tapi sowtatu wacanî mkai, tmamritîkaxi ro tî ñirpekñe. Miuro mîtwono mko ka ñirpekñe miyanî mko rma ha. Mehxañi mko reha tî nakiŋwamekñe Xoabe mîmo mko ha.

⁹Ero yinhîrî takî tî cekaiporesom me takî tî ñehtîkekñe Tapi. Kporin komo tî xakñe akronomañe me roro, Kantomañe kom ha.

Tapi Sowtatun Komo Yehtoponho, Karitî Komo Yehtoponho Ha

¹⁰Taa, Tapi sowtatun yantomañe komo tan wetahcasî, karitî komo yantomañe kom ha. Ñexamro tî xatkeñe tahwore Tapi poko, kayaritomo me exirî poko. Ero wa xa marha tî xatkeñe Ixaw Yana komo ahnoro. Kayaritomo me xa noro ciri xe so xatkeñe. Kporin komo kekñe pahxa ero wara rma tak tî ciri xe so xatkeñe.

¹¹Taa, ñexamro yantomañe komo tak wetahcasî, karitî komo xa, Tapi maywen kom ha. Xasobeaw tî xakñe, Akmoni pono. Antomano riñe komo poturu tî mîk xakñe. Waapanhîrî pen komo waihkañenho tî mîk xakñe. Yaake tî waihkekñe, 300. Paraxkekñe tîrahnu ke kokmamra ka exitaw.

¹²Noro xawyakan takî tî xakñe hara Ereasa, Toto mumuru, Aoi pono mumuru ha. 3 komo poyino rma tî mîk xakñe karitî komo poyino.

¹³Pas-Tamin po tî xakñe noro Tapi yakro. Iina tî ñesenmekyatkeñe Piristew komo Ixaw Yana komo waparî me. Iito tî xakñe mararî, sepata yewtî. Ero po tî ñetaŋmetkeñe. Ñemahciyatkeñe tko tî Ixaw yana komo. Piristew komo pona tî ñeraswatkeñe.

¹⁴3 komo rma tko tî ñececetkeñe mararî rakataw rma. Piristew komo tî nukurunketkeñe, waihkettekeñe marha tî. Ero wa tî Ixaw Yana komo nukurunpekñe Kporin komo. Twaparî komo yopono me ñexamro ñiifakñe. Ero wa tî nukurunpekñe.

¹⁵Taa, yaake tî xatkeñe karitî yantomañe komo, 30 ha. Noro yipu komo poyino tî cekñe Tapi yaka, 3 makî tî. Ewtarî yaw tî xakñe Tapi, Aturaw pono yaw. Ero ke tî iina cetkeñe yîhyaka. Meþpora tî xatkeñe Piristew sowtatun komo ero yimaw meyhra rma. Hepain woskaran po tî xakñe etarî komo.

¹⁶Ero yimaw tî Tapi xakñe cetkurunpetopo yaw ewtarî yaw ha. Beren po tî xatkeñe Piristew sowtatun komo yaake.

¹⁷Ero yimaw twokru xe xa tî xakñe Tapi tuuna xe. On wara tî kekñe, Owokru yekñe xe was okre tuuna. Ahtoxapu xe xa was okre, Beren potawno xe ha, kekñe tî.

¹⁸Ero ke cetkeñe takî tî ñexamro 3 komo, karitî komo. Beren pona tî cetkeñe Piristew sowtatun yetarî pore rma kopi. Tuuna tî nanîmyatkeñe ahtoxapu yai, Beren potawno yai ha. Anmîche Tapi yaka takî tî naafatkeñe. Erîhra rma tko tî xakñe Tapi. Nukmamyakñe makî tî Kporin komo ya tîmsom me.

¹⁹On wara tî kekñe, Kaan ya rma tî kekñe, Apa kah yawno, on men erîhra ro mak wa wasî. Moxam kamxukru wara rma nasî kopi. Twaihîrî komo yaro rma tî tocow on yehso kopi. Waihcerî ha re okwe. Kamxukuthîrî komo wara rma nasî kopi, kekñe tî. Ero ke tî erîhra xakñe. Ero wa tî xatkeñe 3 komo, karitî kom ha.

²⁰Taa, anarî komo xa hara tî xatkeñe karitî komo rma ha re. Ñexamro yaañe tî xakñe Abisai, Xoabe yakno. Pahxa waapa tî mokyatkeñe meþpono pîn, 300 ha tî. Ñexamro pen tî waihkekñe ahnoro noro tîrahnu ke. Ero wa tî xakñe Abisai. Ero ke takrono yopono me takî tî ñesekaiporekñe.

²¹Asakî tî xakñe Abisai yakrono. Ñexamro yopono me tko tî ñesekaiporekñe noro. Ero ke ñexamro yaañe me tî xakñe. Yihcirî me wetaci osorwawno komo ñexamro yecenarîno mera rma tko tî xakñe. Ero wa tî xakñe Abisai.

²²Taa, anarî xa hara tî xakñe karitî, Benaia tî osotî. Xoiata mumuru tî mîk xakñe, Kabseew pono mumuru. Karitî tî mîk xakñe Benaia yîm. On wara xakñe Benaia, emapona roro tî tîyopono komo nafmekñe. Anarimaw Moabita yepamtho tî xakñe asakî kîrkomo. Karitî komo tî mîkyam xatkeñe, reaw warai komo rma kopi. Ñexamro pen tî waihkekñe Benaia. Anarimaw xa hara tî ewtarî yaw tî xakñe reaw. Ñeepe tî mokyakñe ero kaamo po rma. Wara rma tî ewtarî yaka nîhcekñe noro reaw waihkachome.

²³Exipsiu pen marha tî waihkekñe porin kopi. Kawno tî mîk xakñe, 2,3 metru wicakî tî. Noro yemyaw tî xakñe raapu, porinî ro mak. Poono

kahtopo wicakno tî mîn xakñe kopi. Benaia yemyaw tî xakñe watmatho mak. Exipsiu yemyawnonho tko tî nowyakñe raapu. Osomunhîrî pen tî waihkekñe iike rma.

24Noro yipu tî mîk xakñe Benaia, Xoiata mumuru. Ero ke takrono komo yopono me tî ñesekaiporekñe, osorwawno komo yopono me ha.

2530 komo yopono me meero tî ñesekaiporekñe. Yihcirî me osorwawno wetaci ñexamro xawayakan me makî tko tî xakñe. Noro rma tî Tapi ñiifakñe tukurunpeñe ro komo yantomañe me. Ero wa tî xakñe Benaia.

Anarî Komo Yosotî, Tapi Sowtatu Komo Yosotî

26Anarî komo marha tan wetahcasî sowtatu komo yosotî, karitî komo yosotî. On wara tî xatkeñe noro yipu komo, Asaew, Xoabe yakno mîk ha, Ew-Anan, Toto mumuru mîk, Beren pono mumuru,

27Samoce, Arorî pono, Eres, Peron pono,

28Ira, Ikes mumuru, Tekoa pono, Abiese, Anatoce pono,

29Sibekai, Usace pono, Irai, Ao pono,

30Maarai, Netopata pono, Erece, Baana mumuru, Netopata pono mumuru xa marha,

31Itai, Hibai mumuru, Xibea pono, Benxamin yepamtho ha, Benaia, Piraton pono,

32Urai, aporî kwawno, Kaas pono kwawno, Abiew, Ahbace pono,

33Asmapece, Baaruma pono, Eriaba, Saawbona pono,

34Asem mumuru komo, Xison pono kom ha, Xonatas, Sake mumuru, Ararî pono mumuru,

35Aiaw, Sakarî mumuru, Ararî pono mumuru, Eripaw, Uru mumuru,

36Epe, Mekera pono, Aias, Peron pono,

37Esîro, Kahmeru pono, Naarai, Esbai mumuru,

38Xoew, Natan yakno, Miba, Akri mumuru,

39Sereke, Amonita, Naarai, Beeroce pono. Xoabe kurun yaañe ro tî mîk xakñe Naarai, Seruia mrrerî kurun yaañe ro ha.

40Ira, Itîri pono, Karebe, Itîri pono marha,

41Urias, Etew yana, Sabace, Arai mumuru,

42Acina, Sisa mumuru, Hubeñ yepamtho. Huben yepamtho komo yantomañe tî mîk xakñe Sisa. 30 tî xatkeñe noro yakrono komo, sowtatu komo.

43Anan, Maaka mumuru, Xosapa, Micna pononho.

44Usias, Asterace pono, Sama, Xeiew komo, Otaw mumuru komo tî mîkyam xatkeñe, Aroerî pono mumuru kom ha.

45Xeciaew, Sinhi mumuru, Xoa, Xeciaew yakno, Tesbe pono komo tî mîkyam xatkeñe.

46Eriew, Maapa pono, Xeribai, Xosapias komo, Ewnaaw mumuru tî mîkyam xatkeñe, Icma, Moabita.

⁴⁷Eriew, Obece komo, Xaasiew komo, Mesoba pono komo tî mîkyam xatkeñe. Ero wa tî xatkeñe Tapi sowtatun komo, karitî komo xa.

Ñepamtíkesi Tapi Sowtatun Komo

12 ¹Taa, anarî komo tak wetahcas hara, Tapi yaka mohxapu komo. Sikrake po tî ka xakñe Tapi. Iina ñemahciyakñe anarî komo etwaikapora cehtome Sau ya, Kis mumuru ya. Ñexamro meero tî xatkeñe karitî komo yakrono me etañmetaw so.

²Krapa ke cemyarke tî mokyatkeñe. Kañme krapa yehsiñe komo tî mîkyam xatkeñe, poowa me yehsiñe komo marha tî. Ero wa xa marha tî ececoka toopu yañmañe me xatkeñe. Benxamin yepamtho komo tî mîkyam xatkeñe, Sau yanan komo rma.

³Aiese tî ñexamro yaañe xakñe, Xoas tak, Semaa mumuru komo, Xibea pono mumuru kom ha, Xesiew, Perece, Asmapece mumuru komo tî mîkyam xatkeñe, Beraka, Xeu, Anatoce pono,

⁴Ismaias, Xibea pono. 30 komo rma tî mîk xakñe, ñexamro yaañe rma tî mîk xakñe. Xeremias, Xaasiew, Xoanan, Xosabace, Xeterata pono,

⁵Erusai, Xefmoce, Bearias, Semarias, Sepacias, Arupa pono mîk ha,

⁶Ewkana, Isias, Asarew, Xoese, Xasobeaw komo. Kora yepamtho komo tî mîkyam xatkeñe.

⁷Xoera, Sebacias komo. Xeroaw mumuru komo tî mîkyam xatkeñe, Xeto pono mumuru kom ha. Ero wa tî xatkeñe Benxamin yepamtho komo, Tapi yaka mohxapu komo.

⁸Kace yepamtho komo marha tî mokyatkeñe Tapi yaka. Cetkurunpetopo yaw makî tî ñenmayakñe Tapi ero yimaw, pohnîntaw mak ha. Karitî komo xa marha tî mîkyam xatkeñe. Sowtatu me cehtopo komo poko ehcamhokaxapu tî mîkyam xatkeñe, ceceñan pokono ro komo, raapu pokono ro komo marha. Reaw yewken komo tî mîkyam xatkeñe kopi. Kañpe tîtosom komo marha mîkyam xatkeñe, kooso wara ro mak, ñh pore tîtosom wara. Ero warai komo tî mîkyam xatkeñe Tapi maywen me mohxapu komo.

⁹On wara tî xakñe ñexamro yosotî, poturme mokyakñe Ese, 2-înhîrî, Obacias, 3-înhîrî, Eriabe,

¹⁰4-nhîrî, Mismana, 5-nhîrî, Xeremias,

¹¹6-înhîrî, Atai, 7-nhîrî, Eriew,

¹²8-nhîrî, Xoanan, 9-nhîrî, Ewsabace,

¹³10-înhîrî, Xeremias, 11-nhîrî, Macbanai, ero wara.

¹⁴Kace yepamtho komo tî mîkyam xatkeñe, sowtatu yaañe komo.

Yîxawyakan me tî xatkeñe anarî komo 100 komo yaañe me so mak.

Iyopono me so tî xatkeñe anarî kom hara, 1000 komo yaañe me so ha.

¹⁵Pahxa tî Xotaw Yepu wacetkeñe ñexamro. Yihcirî nuuñi po tî

wacetkeñe tukmaxi ro mak exitaw eepu, porin me ro mak. Watoche

yîwya so woskara pono komo tî ñeñepetkeñe kfa. Resce ñixan komo tî ñeñepetkeñe, oesce ñixan komo marha. Ero wa tî xatkeñe Kace yepamtho komo.

¹⁶ Benxamin yepamtho komo marha tî mokyatkeñe Tapi yaka, Xuta yepamtho komo marha tî. Ero wa tî mokyatkeñe yîhyaka cetkurunpetopo yaw mak enmayataw rma noro.

¹⁷ Ñexamro mokuche esepotpona tî cekñe Tapi ñexamro yakro. On wara tî kekñe yîwya so, Ai oyakno komo, Ahce wa na mîmohcow ohyaka? Tawake na mîmohcow omaywen me? Ero wa amokyataw so cewñan wara rma tasî etpoko tawake. Ananimaw na ooxatî pîn komo ya oyenpotome mak na mîmohcow? Waapa mera ro makî tko was ow. Ero ke ero wa amokyataw so Kaanî rma aweñaxe so, ponaro kporin pen komo yehtopo. Noro rma men oyepanpe, kekñe tî yîwya so.

¹⁸ Ero yimaw takî tî Kaan Yekatî mokyakñe Amasai ropotaka. Sowtatu yantomañe komo yantomañe xa takî tî mîk xakñe. On wara tî kekñe noro Tapi ya, Oyakno Tapi, on wara wîlkes awya, amaywen me tak nas amna. Xese mumuru amoro, awakronomañe me nas amna. Esetetanmekîra ro mak awexi xe nas amna. Ero wa xa marha awakronomañe komo exi xe so nas amna. Ero wa wîlkes awya Kaan exirî ke awakronomañe me, ponaro awehtopo ha, kekñe tî. Taa, ero wa kacho yentache tmaywen me takî tî ñexamro nahsiyakñe Tapi. Sowtatu yaañe me tî ñiifakñe. Ero wa tî ñexamro ñiifakñe.

¹⁹ Manases yepamtho komo marha tî ñetowyatkeñe Sau yai Tapi maywen me tak cehtome so hara. Ero wa tî ñetowyatkeñe Piristew komo yakro cetaw Tapi. Sau komo yakro etafmaxi tî cetkeñe ero yimaw tî ñetowyatkeñe yîhyaka. Piristew komo yakronomara rma tî xatkeñe Tapi komo. On wara tko tî ketkeñe Piristew kayaritonon komo, Kopi, Tapi na ñetowya hara men Sau yaka, tîkayaritononhîrî yaka hara. Ero wa cetowyataw kîpîmkocexe so men okwe, ketkeñe tî. Ero ke tî Tapi ñeñepetkeñe hara sowtatu komo yai.

²⁰ Ero ke tî Sikrake pona ñetîramekñe hara Tapi. Ero yimaw tî ñexamro mokyatkeñe Tapi yaka Manases kom ha. On wara tî xakñe osotî komo, Acna, Xosabace, Xeciaew, Mikaew, Xosabace, Eriu, Siretai, ero wara. Sowtatu komo yaañe tî mîkyam xatkeñe, Manases yepamtho komo yaañe, 1.000 so tî naaŋatkeñe.

²¹ Tapi takî tî nakronometkeñe waapa me mohxapu komo yafmarî poko. Asakî makî so mokyatkeñe waapa me so, noro yipu komo yafmarî poko Tapi nakronometkeñe. Erasîn komo tî mîkyam xatkeñe, sowtatu yaañe kom ha.

²² Ero yimaw mokyatkeñe roro tî sowtatu komo Tapi yaka noro maywen me cehtome so. Enmaŋatîxera tî mokyatkeñe. Meŋpora takî tî xatkeñe Tapi sowtatun komo. Kaan sowtatun komo wara rma tî xatkeñe.

²³Taa, wukuknomesî tak sowtatu komo Tapi yaka mohxapu komo. Tukurui so mokyatkeñe sowtatu me cehsom komo. Ebron po exitaw tî Tapi yîhyaka mokyatkeñe. Sau maywenînho komo tî mîkyam ñetowyatkeñe tak Tapi pona. Ero wa tî xatkeñe Kporin komo mtapotachonho yaw roro rma.

²⁴Xuta yepamtho komo tî mokyatkeñe 6.800. Tukurui so tî mokyatkeñe, ceceñan ke cemyarke so, rah ke cemyarke so marha. Ero wa tî mokyatkeñe waapa me tîtosom wara.

²⁵Simeaw yepamtho komo marha tî mokyatkeñe 7.100. Karitî komo tî mîkyam xatkeñe, sowtatu me cehtopo poko ehcamhokaxapu komo.

²⁶Repi yepamtho komo marha tî mokyatkeñe 4.600.

²⁷Xoiata tî xakñe Araw yepamtho komo yaañe me. Noro yakro tî mokyatkeñe 3.700 kîrkomo.

²⁸Satoke marha tî mokyakñe, kañpamxanî ñhe, erasîn ha tko. Sowtatu yaañe komo re tî ñekyakñe noro, 22. Tîim yanan komo tî mîkyam ñekyakñe.

²⁹Benxamin yepamtho komo xa hara tî mokyatkeñe 3.000. Sau yanan komo tî mîkyam xatkeñe. Pahxa ñhe tî ka on wara xatkeñe Benxamin yepamtho komo ahnoro ha re, Sau mumuru ponaro tî xatkeñe tîkayaritomon me. Ero yinhîrî takî tî ñetowyatkeñe Tapi pona hara.

³⁰Eprain yepamtho komo marha tî mokyatkeñe 20.800. Erasîn komo marha tî mîkyam xatkeñe. Tîyanan komo ñekaiporetho tî mîkyam xatkeñe.

³¹Manases yepamtho komo marha tî mokyatkeñe, poyinonhîrî komo mak. Tpoyino komo nmeñekatho komo tî mîkyam xatkeñe. Tapi yaka etocoko kayaritomo me noro ciiso, ketkeñe poyino komo yîwya so. 18.000 mîkyam xatkeñe.

³²Isaka yepamtho komo marha tî mokyatkeñe, 200 kayaritomo komo. Tanton komo yakro rma mokyatkeñe. Yuhnari yîhtînoñe tî mîkyam xatkeñe, On yimaw xa ero wa cexpore nasî, kañe komo tî mîkyam xatkeñe Ixaw Yana komo ya.

³³Seburon yepamtho komo marha tî mokyatkeñe yîhyaka 50.000. Sowtatu me cehtopo komo poko ehcamhokaxapu xa tî mîkyam xatkeñe. Waiwî tî nañmetkeñe pohcira. Cehcamhokaxi marha tî xatkeñe raapu poko, kacipara imo poko marha. Erasîn tî mîkyam xatkeñe. Emahcinî ro makî tî mîkyam xatkeñe cetañmetaw so.

³⁴Nahtari yepamtho komo marha tî mokyatkeñe yîhyaka. 1.000 tî mokyatkeñe sowtatu yantomañe komo re. Akro so tî mokyatkeñe yînantomarî kom hara, 37.000. Tukurui so tî mokyatkeñe, ceceñan ke cemyarke so tî mokyatkeñe, rah ke cemyarke so marha tî mokyatkeñe.

³⁵Taan yepamtho komo marha tî mokyatkeñe yîhyaka, 28.600. Emahcin komo marha tî mîkyam xatkeñe cetañmetaw so.

³⁶Ase yepamtho komo marha tî mokyatkeñe yîhyaka, 40.000. Sowtatu me cehtopo komo poko ehcamhokaxapu tî mîkyam xatkeñe. Tukurui so marha mokyatkeñe ñexamro.

³⁷Xotaw yeco pono komo marha tî mokyatkeñe yîhyaka, Huben yepamtho komo, Kace yepamtho komo, Manases yepamtho poyinonho komo. 120.000 tî mîkyam mokyatkeñe. Tukurui so marha tî mokyatkeñe, tîkaciparai so, tîrahnuu so, tuwuhreke so, ero wa so tî mokyatkeñe.

³⁸Ero wara tî mokyatkeñe Ixaw Yana komo Tapi yaka. Emahcin komo tî mîkyam xatkeñe cetafmetaw so. Tapi ciiso tî mokyatkeñe, Ixaw Yana komo kayaritomon me ciiso ha. Anarî ponarora ro makî tî xatkeñe, kayaritomo me ciisom ponarora. Ahnoro Ixaw Yana komo tî xatkeñe Tapi ponaro, kayaritomo me ciitopo ponaro. Iito re makî tî noro nîhtînoyatkeñe.

³⁹Taa, Tapi yaw tî ñenmayatkeñe ñexamro, 3 ro. Ñeseresmetkeñe tî, wooku marha tî ñeefatkeñe. Tapi maywen komo rma tî ka erewsî ñiifatkeñe tpyino komo mokuhnaw.

⁴⁰Ñexamro poyino komo marha tî erewsî ñekyatkeñe meyeno komo meero. Isaka yepamtho komo, Seburon yepamtho komo, Nahtari yepamtho komo, ero warai komo tî ñekyatkeñe erewsî. Buhu mkaw so tî ñekyatkeñe, kameru mkaw so, muura mkaw so, paaka mkaw so, ero wa tî ñekyatkeñe. Puruma tî ñekyatkeñe akihxapu, piiku yeperîrî amnonoxapu, uupa yukun, aseci, paaka, opefa, ero wara tî ñekyatkeñe erewsî. Meŕpora tî ñekyatkeñe. Tahwore ro makî tî xatkeñe Ixaw Yana komo ero yimaw. Ero wa tî xatkeñe ha.

Xerusaren Pona Kaan Yamatan Yekî Xe Tî Nai Tapi

13 ¹Ero yinhîrî takî tî on wara xakñe Tapi, sowtatu yantomañe komo yakro tî ñesencekñe, 1.000 yantomañe komo yakro, 100 yantomañe komo yakro marha. Ero warai komo yakro tî ñesencekñe. Sowtatu pîn yantomañe komo yakro marha tî ñesencekñe.

²⁻³Ero ke ñesenmekyatkeñe Ixaw Yana komo esentachome so. On wara tî kekñe Tapi yîwya so, Oyakno komo on wara cma re wîîkes awya so, kîfwañhe exitaw awya so Ixaw Yana komo tañihcerî ahnoro meyeno komo meero. Kîfwañhe exitaw marha Kporin komo ya, ponaro kehtopo komo ya tañihcerî ha. Cewton po so marha natu tîmsom pokono komo, Repita komo marha. Anarimaw twoskaran po so na natu. Ñexamro cma re tañihcerî kîhyaka so. Mokuche so tak Kaan yamatan cehcerî kîhyaka so. Ero mîtwo yîmtapotara taxe Kaanî mtapotarî yentachome. Pahxanînhîrî rma ero mîtwo yîmtapotara taxe okwe, Sau pen yehtoponho ñixa ro rma okwe. Ahce wa katî mîhtînoyatu?, kekñe tî. Ero wa tî kekñe Tapi antomano riñe komo ya.

⁴Taa, ero wa ham okre, ketkeñe tî esenmexapu komo. Kîfwañhe tî ñencetkeñe Tapi mtapotarî.

⁵Ero ke Ixaw Yana komo ahnoro takî tî nañikpekñe Tapi. Sio pona rorono komo rma tî nañikyakñe, Exitu pono pona rorono kom ha. Amace potarî pona rorono komo marha tî nañikyakñe. Ero ke takî tî mokyatkeñe Kaan yamatan yekrî yenso. Kiriace Xearin poi ekrî ha.

⁶Ero ke ahnoro Ixaw Yana komo tî cetkeñe Tapi yakro Baara pona. Kiriace Xearinî rma tî mîn xakñe Baara, Xuta komo yewton ha. Kaan yamatan wece tî cetkeñe, Kporin komo yamatan wece. Kporin komo yeken mîn xakñe yamata yahruru, kerubin yotawno me tî xakñe. Kporin komo yosotî yekatîmtope me rma mîn xakñe Noro yamatan.

⁷Ero yinhîrî takî tî Kaan yamatan naafatkeñe tarara yaw, yaxan yaw. Abinatabe mîn yai tî naafatkeñe. Asakî tî xakñe paaka koñmañe, tarara yaañe koñmañe. Usa, Aio, ero wa tî xakñe paaka koñmañe yosotî.

⁸Aafataw tak nahwowatkeñe takî tî Tapi komo, Ixaw Yana komo ahnoro. Kafpe xa tî nahwowatkeñe. Waano naafatkeñe, raatî marha tî nîyorketkeñe ahpaci mko, mîn hak mak tîyorkaxmu mko. Cañafa kañe marha tî nîyorketkeñe, maraka marha. Cecesom marha tî ñeçeyatkeñe. Ero wa tî nahwowatkeñe Kaan poko.

⁹Ero yimaw takî tî Kiton mîn yari cekñe tarara. Iito tî xakñe noro natîrî yatho yîpîpîtkacho. Ero pore cetaw paaka tî ñehrokekñe okwe. Ero ke Kaan yamatan takî tî ñeçehcekñe Usa tamorî ke.

¹⁰Ero wa ahsîrî ke nîrwonakñe takî tî Kporin komo Usa poko. Ero ke noro pen tî waihkekñe okwe tîyamatan yahsîrî ke. Ero ke waihyakñe takî tî Usa pen okwe iito Kaan yamatan panaw rma.

¹¹Ero ke takî tî Tapi nîrwonakñe hara Usa pen waihkarî ke Kporin komo ya. Ero ke iitono takî tî nosohcetkeñe roowo, Usa Pen Waihkachonho, kacho me nosohcekñe. Ero wara rma tî ñetahcatu iitono oroto roowo.

¹²Ero ke takî tî ñeraswakñe Tapi Kaan pona ero kaamo po rma. On wara tî kekñe, Ahce wa thakwa re Kaan yamatan wekya oyewton pona? kekñe takî tî.

¹³Ero ke aatîkara rma tî xakñe Tapi cewton pona, Tapi pen Yewtontho, kacho pona. Iitono mîn yaka makî tî naafakñe, Obece-Eton mîn yaka. Kace pononho tî mîk xakñe Obece-Eton.

¹⁴Iito rma tî xakñe Kaan yamatan 3 nuuñi Obece-Eton yanan komo yaw, yîmîn komo yaw. Ero yimaw ehñan me ro mak takî tî noro ñiifakñe Kporin komo. Ero wa xa marha tî noro yawno komo ñiifakñe. Kîrwañhe marha tî ñiifakñe ñexamro yemyawno ahnoro. Ero wa tî Obece-Eton komo nakronomekñe Kporin komo iito exitaw tîyamatan.

Tapi Mumuru Komo Yosotî

14 ¹Ero yinhîrî takî tî on wara xakñe Iraw, Ciru pono komo kayaritomon, tmaywen komo tî ñeñepekñe Tapi yaka, tîmmapotarî yekatîmñe komo. Mîmo ciñe ro komo marha tî ñeñepekñe, toopu ciñe ro

komo, weewe ciîne ro komo marha. Ero wa tî ênepeno ñiîfakñe noro Tapi yaka yîmîn ciîne komo. Setru yepu marha tî narpekñe yîhyaka yîmîn me ciisom.

²Ero yimaw takî tî on wara kekñe Tapi tîhnaw, Yaaro xa, Ixaw Yana komo kayaritomon me oriye ham Kporin komo, kekñe tî. Anarî komo yopono me tî noro ñesekaiporekñe Tapi. Ero wa xakñe Kporin komo Tapi poko tîyanan komo kayaritomon me exirî ke, Ixaw Yana komo kayaritomon me ha. Ero wa tî xakñe Tapi.

³Taa, ero yimaw anarî komo xa hara tî nahsîyakñe Tapi cipici komo Xerusaren pona tmokuche. Ero ke yaake ñhe takî tî ñewruyatkeñe yumumuru komo xa hara, emsîrî komo marha.

⁴⁻⁷On wara tî xakñe yumumuru komo yosotî, Xerusaren po ewruxapu komo yosotî, Samua, Sobabe, Natan, Saromaw, Iba, Erisua, Ewperece, Noka, Nepeke, Xapia, Erisama, Eriata, Eriperece, ero wa tî xakñe yumumuru komo yosotî, Xerusaren po ewruxapu komo.

Piristew Pen Komo Nañmesî Tapi

⁸Taa, ero yinhîrî takî tî on wara kacho tî ñencetkeñe Piristew komo, Tapi takî tî ñîhkapetkeñe Ixaw Yana tîkayaritomon komo me, etpoyino pîn kayaritomon me tak ha, kacho tî ñencetkeñe. Ero ke Tapi wece tî mokyatkeñe. Mohtopo komo tko tî ñencekñe Tapi. Ero ke sowtatu komo tî naafakñe Piristew komo yakro etañmaxi.

⁹Ero yimaw takî tî Hepain Woskaran pono komo waparî me tî cetkeñe Piristew komo okwe.

¹⁰Ero ke Kaanî mtapotarî tî ka ñencekñe Tapi. On wara tî kekñe yîwya, Ai Apa, Piristew komo yakro etañmaxi kîwce? Iina owtoche ñexamro pen mañmape owya? kekñe tî yîwya. On wara tî ñeyukyakñe Kporin komo, Nhnk, etoko rma ñexamro waparî me. Ñexamro pen tak wañmapesî rma awya so, kekñe takî tî.

¹¹Ero ke Baaw Perasin pona tî cekñe Tapi. Iito takî tî Piristew komo nañmekñe. Añmache on wara tî kekñe Tapi, Tuuna wahkotoxapu exitaw ananimaw twahkototoponhîrî nañmesî, ero wa xa marha owaparî me mohxapu komo nañmapo Kporin komo owya, kekñe tî. Ero ke iitono roowo takî tî nosohcetkeñe Baaw Perasin me.

¹²Iito rma tko tî ponaro cehtopo komo me enporixaputho mko nînomyatkeñe Piristew komo. Ero ke ero mko tî nakñipekñe Tapi tîsowtatun komo ya. Ero wa tî nakñipekñe.

¹³Ero yinhîrî takî tî iitono komo waparî me xa hara tî mokyatkeñe Piristew komo, woskara pono komo waparî me.

¹⁴Ero ke Kaanî mtapotarî xa hara tî ka ñencekñe Tapi. On wara tko tî kekñe Kaan yîwya, Tohra ka ehcoko Piristew komo yañmaxi. Mamricoko makî tko yîmkai so. Iito nai amorera yepu. Eñexa tak ñexamro wece yuu yuu, kacoko, wece so etocoko.

¹⁵Ito rma ka awexitaw so títosom wara tak mencexe amorera yepu chere títosom wara, yarihtari títosom wara ha. Ero wa encetaw awya so etocoko tak Piristew komo waparî me. Ero yimaw Kaan totopo mîhtînoyaxe, Piristew komo waparî me totopo ha, kekñe tî.

¹⁶Ero ke Kaanî mtapotarî yaw roro rma tî cekñe Tapi. Ero ke takî tî Piristew komo nafmetkeñe xa hara Tapi komo. Ñexamro pen tparaxkaro tî cetkeñe Xibeon poi Xese pona roro. Ero wa tî Piristew komo nafmetkeñe.

¹⁷Ero ke miyan komo ya rma takî tî ñesekaiporekñe Tapi, mîk hak rowon pono komo ya. Kporin komo rma tî cerahsom me ciino ñiifakñe Tapi pona. Mîk hak rowon pono komo ahnoro tî ñiifakñe cerahsom me noro pona. Ero wa tî ciino ñiifakñe Kporin komo.

Kaan Yamatan Ñekyasî Tak Tapi Xerusaren Pona

15 ¹Ero yinhîrî takî tî tîmîn xa hara ñiifakñe Tapi yaaake, ewto pona, Tapi pen Yewton, kacho pona. Kaan yamatan yeken marha tî naiwekñe. Iina tî roona ñiifakñe ero mîn me.

²On wara tî kekñe Tapi, Mîk hak narîrî mera ro mak nai ham Kaan yamatan. Repita komo mak naxe aañe me. Ñexamro tî ñiifakñe Kporin komo tîyamatan yaañe me. Tîmîn yenîñe me marha ñexamro ñiifakñe eroromerono me, kekñe tî.

³Ero yinhîrî takî tî Ixaw Yana komo ahnoro nañikpekñe xa hara Tapi Xerusaren pona. Amohcoko Kporin komo yamatan yekrî yenso, ekenî ro waiwai ero pona ekrî ha, kekñe tî yîwya so.

⁴Araw yepamtho komo marha tî nañikpekñe, Repita komo ahnoro tî.

⁵Koace yepamtho komo tî nañikpekñe. Uriew tî xakñe ñexamro yantomañe me. 120 tî mîkyam xatkeñe noro maywen komo, iyanan komo rma.

⁶Merari yepamtho komo marha tî nañikpekñe. Asaias tî xakñe ñexamro yantomañe me. 220 tî mîkyam xatkeñe noro maywen komo, iyanan komo rma.

⁷Xehson yepamtho komo marha tî nañikpekñe. Xoew tî xakñe ñexamro yantomañe me. 130 tî mîkyam xatkeñe noro maywen komo, iyanan komo rma.

⁸Erisapan yepamtho komo marha tî nañikpekñe. Semaías tî xakñe ñexamro yantomañe me. 200 tî mîkyam xatkeñe noro maywen komo, iyanan komo rma.

⁹Ebron yepamtho komo marha tî nañikpekñe. Eriew tî xakñe ñexamro yantomañe me. 80 tî mîkyam xatkeñe noro maywen komo, iyanan komo rma.

¹⁰Usiew yepamtho komo marha tî nañikpekñe. Aminatabe tî xakñe ñexamro yantomañe me. 112 tî mîkyam xatkeñe noro maywen komo, iyanan komo rma.

¹¹ Satoke marha tî nañikpekñe Tapi, Abiata marha. Kaan yaka cewomsom mîkyam xatkeñe. Repita komo marha tî nañikpekñe. On wara tî xakñe ñexamro yosotî, Uriew, Asaias, Xoew, Semaiais, Eriew, Aminatabe, ero wara tî nañikyakñe.

¹² On wara tî kekñe Tapi yîwya so, Oyakno komo, on wara wîlkes awya so, ayanan komo yantomañe komo amyamro, Repita komo yantomañe rma. Ero ke Kporin komo ponaro xa tak ehcoko ayanan komo yakro rma. Ero wa ehcoko Kporin komo yamatan yehtome awya so, ponaro Ixaw Yana komo yehtopo yamatan ha. Ekenî ro pona ehcoko, oñiritho pona ha.

¹³ Yihcirî me ekyataw ekîhra mîxatkeñe amyamro. Ero ke waihkanon ñiifakñe Kporin komo okwe. Ero wa tî kiifatkeñe so yîmtapotarî yentara kexirî ke so, Ahce wa xa amna ñekya? kacho yentara amna xakñe yîmtapotarî ha, kekñe tî yîwya so.

¹⁴ Ero ke on wara takî tî xatkeñe tîmsom pokono komo, Repita komo marha, ñetakiñwametkeñe takî tî. Ero wa tî ñetakiñwametkeñe Kporin komo yamatan yaatome Xerusaren pona, ponaro Ixaw Yana komo yehtopo yamatan yaatome ha.

¹⁵ On wara takî tî ñaafatkeñe Repita komo, Weewe xîkrî ke cecehe tî naafatkeñe tmotaw so. Moises pen tî ñekatîmyakñe Kporin komo mtapotachonho ero yaw roro rma tî ñaafatkeñe.

¹⁶ Ero yimaw takî tî Tapi nîmtapowakñe Repita komo yakro, antomañe komo yakro. On wara tî kekñe yîwya so, Awakno komo poyino ciicoko yaake, cewanomaxmu me. Anarî komo antomacoko raatî yorkacho poko, pioraw warai, ahpaci mko, cafaña kañe komo, ero warai poko waano naacowpe cewanomaxmu komo yakro rma. Tahwore xa naacowpe, kekñe tî yîwya so.

¹⁷ Ero ke on warai tî ñetahcatkeñe Repita komo, Eman, Xoew mumuru mîkî. Noro yanan marha tî ñetahcatkeñe Asape, Berecias mumuru mîkî. Merari yepamtho marha tî ñetahcatkeñe tîyanan komo rma, Etan tî osotî. Kusaias mumuru tî mîk xakñe.

¹⁸ Ñexamro maywen komo takî tî ñetahcatkeñe hara tîyanan komo rma, Sakarias, Bene, Xaasiew, Semiramoce, Xeiew, Uni, Eriabe, Benaia, Maaseias, Macicias, Eriperew, Mikneias, Obece-Eton, Xeiew, ero wara. Metata yenîñe me tî ñexamro ñiifatkeñe.

¹⁹ On poko marha tî xatkeñe cewanomaxmu komo, Eman, Asape, Etan, cafaña kañe poko tî xatkeñe, bronse ciixapu poko.

²⁰ On warai komo tî nantometkeñe pioraw warai pokono me hara, Sakarias, Asiew, Semiramoce, Xeiew, Uni, Eriabe, Maaseias, Benaia, ero wara. Aramoce me tî waano naafatkeñe ñexamro.

²¹ Anarî komo tî nantometkeñe ahpaci pokono me hara, semeñice me ñhe aatome waano. On wara xakñe ñexamro yosotî, Macicias, Eriperew, Mikneias, Obece-Eton, Xeiew, Asaias, ero wara. Waano yihciñe me tî xatkeñe ñexamro.

²²On wara tî xakñe Kenanias, Repita komo yîhcamhokañe me tî xakñe noro waano poko. Ero wa tî ñiifatkeñe noro takîhso exirî ke waano poko.

²³Taa, tîyanan komo marha tî nantometkeñe Kaan yamatan yeken metatan yentopo poko hara, Berecias, Ewkana, ero wara tî xakñe metata yenîñe komo yosotî.

²⁴Tîmsom pokono komo marha tî ñiifatkeñe tuu kañe me hara. Kaan yamatan poturme tîtosom komo mîkyam meñeketkeñe, tuu kañe me cehsom kom ha. Sebañias, Xosapa, Netanew, Amasai, Sakarias, Benaia, Eriese, ero warai komo tî ñiifatkeñe ero pokono me. Anarî komo xa hara tî nantometkeñe Kaan yamatan yeken metatan yenîrî poko, Obece-Eton, Xeias, ero wa.

²⁵Ero yinhîrî takî tî cetkeñe Tapi komo, Ixaw Yana poritomon komo, sowtatu yantomañe komo, 1.000 komo yantomañe kom ha. Kporin komo yamatan yehso tî cetkeñe, yîmtapotarî yen yehso ha. Obece-Eton mîn yawnonho tî ñekyatkeñe. Tahwore ro makî tî ñekyatkeñe.

²⁶Kaanî rma tî Repita komo nakronomekñe tîyamatan yarîrî poko. Ero ke wahra mak arîche tokuthîrî komo pun takî tî nakñiyatkeñe Kporin komo ya tîmsom me. Bui pun tî nakñiyatkeñe 7, kahñeru pun marha tî nakñiyatkeñe 7 xa marha. Ero wara tî nakñiyatkeñe.

²⁷Riiñu kahxapu yaw tî xakñe Tapi poono yaw, ahnorono yaw ha. Ero warai yaw marha tî xatkeñe Repita kom hara, Kaan yamatan yaafataw. Ero yaw xa marha tî xakñe waano yaañe komo, Kenanias marha, waano yihciñe ro ha. Eepoci yaw marha tî xakñe Tapi. Ero wa tî xakñe ponon komo.

²⁸Ero wa tî Kaan yamatan naafatkeñe Ixaw Yana komo, Kporin komo mtapotarî yen ha. Ñemtaraketkeñe, raatî ñeceyatkeñe, cafafa kañe marha tî ñiYorketkeñe. Waano marha tî naafatkeñe pioraw warai poko, ahpaci mko poko marha. Ero wa tî naafatkeñe.

²⁹Ero yinhîrî Tapi pen Yewtontho pona roro takî tî Kaanî mtapotarî yen naafatkeñe. Ero yimaw tî mehxa xakñe Mikaw, Sau pen yemsîtho. Mîîmo yewkanapan yaro tî mokrî komo ñeeñakñe. Tapi marha tî ñeeñakñe. Manîmrî tî ñeeñakñe, raatî yorkarî marha tî. Ero ke noro takî tî nîwîriyakekñe tîropotaw. Ero wa tî xakñe Mikaw okwe.

Kaan Yamatan Ñiifaxe Kaan Mîn Yaka, Tapi Ñiritho Yaka

16 ¹Ero yinhîrî takî tî Kaan yamatan ñekyatkeñe ewto pona xa tak. Roona yaka ñermonoyatkeñe Tapi ñiritho yaka. Iina ciriche okno komo xa hara tî nakñiyatkeñe Kaan mîtwo. Takñitîkaxmu tî nakñiyatkeñe, Aaxe xa was Apa, kacho marha tî.

²Ero yipu yakñitîkache takî tî Ixaw Yana komo nakronomapekñe Tapi Kporin komo ya. Noro yanan me exirî ke so ero wa nakronomapekñe.

³Ixaw Yana komo ya takî tî erewsî ñekamyakñe Tapi. Woomam komo ya tî nîmyakñe, kîrkomo ya marha tî. Iyuru komo tî ñekamyakñe cewñe so, wooto marha tî cewñe so, uupa amnonoxapu cewñe so marha tî.

⁴Repita komo poyino marha tî nantomekñe Kporin komo yakro yîmtapotacho komo poko. Kîfwañhe amna makronomai Apa, kañe me ehcoko, Kîfwañhe amna makronomesî, kañe me marha, Kîfwañhe xa mai ham okre, kañe me marha. Ero wa amtapotacoko amyamro tan Kaan yamatan mîtwo, ponaro Ixaw Yana komo yehtopo mîtwo ha, kekñe tî yîwya so.

⁵On warai komo tî nantomekñe ero poko, Asape, ñexamro yantomañe tî mîk xakñe noro. Noro yakro tî xakñe Sakarias. Ero yinhîrî tî xatkeñe Xeiew, Semiramocce, Xeiew, Macicias, Eriabe, Benaia, Obece-Eton, Xeiew, ero wara. Ñexamro tî nîyorketkeñe pioraw warai, ahpaci marha. Cafafa kañe poko tî xakñe Asape.

⁶On wara tî xatkeñe Benaia, Xaasiew komo, Kporin komo ya tîmsom pokono komo re xatkeñe ñexamro. Tuu kañe me roro marha tî xatkeñe Kaanî mtapotarî yen mîtwo. Ero poko tî ñexamro nantomekñe Tapi.

Waano Naañaxe Tapi Ñiritho

⁷Ero kaamo po takî tî waano nîmyakñe Tapi Asape ya, iyanan komo ya marha. Mewrexapu tî mîn nîmyakñe yîwya so. Kîfwañhe Kporin komo nai ham okre, kacho tî mîn xakñe waano.

⁸On wara kacho tî mîn waano, Kîfwañhe xa mai ham okre, tîtkacerî Kporin komo ya. Noro yosotî etacicoko yiixe awehtopo komo poko amtapowataw so. Noro yehtoponho ekatîmcoko anarî yana komo ya.

⁹Noro ñentarî me ewanomacoko, Kîfwañhe xa mai ham okre, kacho aacoko. Ahce wa na ciino ritoponho yîwya ekatîmtîkacoko, poko keserepokacho kom ha.

¹⁰Noro yosotî poko ahwotacoko kîfwanî ro me exirî ke. Nahwotacowpe Kporin komo yepoñe komo.

¹¹Kporin komo epocoko. Kañe Noro yehtopo aponcoko marha. Noro yewru epocoko miya roro yîtîhkan me ro mak.

¹²Yîwya ciino ritoponho ponaro rma ehcoko, poko keserepokacho kom ha, cirihnî ciitopono yîwya. Yîmtapotarî ponaro marha ehcoko, eñekano ritopo poko yîmtapotacho ha.

¹³Ero wa ehcoko amyamro Ixaw pen yepamtho komo, Kaan yanton pen yepamtho kom ha. Xako pen yepamtho amyamro, Kporin komo nahsîtho kom ha. Ero wa ehcoko amyamro Noro poko.

¹⁴Kporin komo Mîk, ponaro kehtopo kom ha. Roowo poko hak nasî yîñeñekathîrî komo.

¹⁵Yîmtapotachonhîrî ponaro ehcoko miya roro, Kakronomexe so oyewehcataw awya so, kachonho. Ero wa ñehcowpe awepamthîrî komo meero miya rorono komo. 1.000 me ehretawnomaxapu komo ñewetîrî rma mîn ha.

¹⁶Abraaw pen yakro tî nîmtapowakñe Kporin komo noro yakronomacho poko. Isake ya marha tî kekñe ero poko. Cehtopo rma tî ñetahcakñe yaaro xa entachome yîwya.

- 17Xako ya marha tî kekñe ero poko rma. Noro panatanmetopo poko tî nîmtapowakñe. Ixaw, kacho mîk noro ya tî kekñe, Oyewehcataw awya so kakronomexe so, kachonho ha. Esemîknopîn me ro makî tî ero wa kekñe.
- 18On wara tî kekñe Ixaw ya, On roowo wîmyas awya aweken komo me Kanan ha. Wukuknomesî anahsîrî komo me, kekñe tî yîwya.
- 19Ero wa tî kekñe Kporin komo aporin pen komo ya asakî makî ka exitaw so. Mefpora exihra ro makî tî ka xatkeñe. Anarî yana komo chewno me makî tî ka xatkeñe ero yimaw.
- 20Cetkeñe rma re aporin pen komo mîk hak rowon pono komo chewnonho, anarî rowon pono komo cheka hara. Anarî yana komo chewnonho marha tî cetkeñe anarî cheka so hara anarimaw so.
- 21Ero wa cetaw so tî nukurunpekñe Kporin komo ñexamro yemetanmekîra ehtome so tooto komo. Anarimaw so kayaritomon komo rma tî ñeeyakñe tîyanan komo yemetanmekrî poyero.
- 22On wara tî kekñe kayaritomo komo ya, Onîhkapetho komo mîkyam, Ixaw Yana komo. Ero ke yîwîrîmara ro mak men ehcoko. Opoko weronomano riñe komo mîkyam. Ero ke emetanmekîra ro mak ehcoko, kekñe tî yîwya so.
- 23Ero ke ewanomacoko Kporin komo ñentarî me. Roowo poko hakno komo amyamro ewanomacoko. Kukurunpeñe komo Mîk okre, kacoko enmafatîxera.
- 24Kîrwanî ro me Noro yehtopo ekatîmcoko mîk hak rowon pono komo ya. Keserepokacho me so yîñirithîrî ekatîmcoko anarî yana komo ya ahnoro ya.
- 25Kyopono ro xa Mîk Kporin komo. Noro poko tahwotaporo ro mak nasî. Ponaro cehtopo ro komo poko twerî rma re naxe anarî komo. Twerî kehtopo komo ro xa Mîkî Kaan ero yiputho komo yopo ro mak.
- 26Ponaro cehtopo komo ñiifaxe anarî yana komo. Ero pîntho mak mîn yîñirithîrî komo. Ero warai pînî reha Mîk Kporin komo. Kaapu yakîhtoñenho xa Mîk ha.
- 27Noro mîtwono komo ñeeñaxe kyopono ro me Noro yehtopo, kayaritomo me ehtopo marha. Noro yeken po nasî kañpe kehtopo. Tahwore kehtopo marha nas iito.
- 28On wara wîlkes awya so anarî yana komo ya, Kporin komo yehtopo ekatîmcoko. Kîrwañhe ehtopo ekatîmcoko, kañpe ehtopo marha.
- 29Ahwotacoko Kporin komo yosotî poko. Yaaro rma mahwowaxe Noro yosotî poko kîrwanî ro me exirî ke. Yîwya tîmsom eeko amokyataw so yîhyaka. Cenpore xa tasî kîrwanî ro me kexitaw so. Ero ke ero wara rma ehcoko Noro poko awahwowataw so.
- 30On wara wîlkes awya so roowo poko hakno komo ya, twerî xa ehcoko yîhyaka awcetaw, tatañe mak etocoko yîhyaka. Apotmîkî ciiso xa nasî roowo, anana etakan me ro mak.

- ³¹Kah yawno komo, on wara wîkes awya so hara, ahwotacoko tak ha. Tahwore ehcoko amyamro hara roowo pono komo. On wara kacowpe mîk hak rowon pono komo, Kayaritomo me xa nasî Kporin komo, kacowpe.
- ³²Ñewtunîmpe tuuna imo meero. Yukwawno komo marha kacowpe. Mararî mko marha nahwotacowpe, iipo so atîhtaxapu marha.
- ³³Ero yimaw tak weewe mko tak nahwowasî comota pono mko. Kporin komo poko nahwowasî. Noro rma mokyasî roowo pono komo yeñekaxi. Ero ke nahwowaxe.
- ³⁴Kîfwañhe xa mai ham okre, kacoko Kporin komo ya. Kîfwañhe exirî ke ero wa kapore nasî. Kîpînîn yaw nasî Noro eroromero.
- ³⁵On wara marha kapore nasî Kporin komo ya, Apa, amna kurunpeñe ro Amoro. Ero ke amna yukurunpeko. Amna enmeko iina re. Amna towko Xenciu komo yai. Ero wa amna towîche kîfwanî ro me awetacas amna. Tahwore xa amna ñekatîmyasî kîfwanî ro me awehtopo.
- ³⁶Kîfwañhe xa mai ham okre, kapore roro xakñe mehxa ro rma yihcitopo keñehra rma. Miya roro marha kapore nasî yîthkan me ro mak. Ero wa kapore nasî Kporin komo ya, ponaro Ixaw Yana komo yehtopo ya, kacho mîn xakñe waano. Ero wa kacho mîn xakñe Tapi wanorî. Waano yentatîkache, Ero wa ham okre, ketkeñe takî tî Ixaw Yana komo ahnoro. Kporin komo poko nahwowatkeñe. Ero wa tî xatkeñe.

Tîmsom Pokono Komo Yosotî, Waano Yaañe Komo Yosotî Marha

- ³⁷Ero yinhîrî cekñe hara Tapi. Iito rma tî xakñe Asape takrono komo yakro. Kporin komo mtapotarî yen mîtwo rma tî xatkeñe roro enmafâtîxera. Cemyarke tî xatkeñe ero yenîrî poko, ahce wa na ciitopo poko.
- ³⁸Iito marha tî xakñe Obece-Eton. Iyanan komo marha tî xatkeñe noro yakro, 68. Iito marha tî xakñe anarî hara Obece-Eton, Xetutun mumuru ha. Oosa marha tî xakñe iito. Kaan mîn metatan yenîñe me tî xatkeñe ñexamro reha.
- ³⁹Xibeon po reha tî xakñe Satoke, Kaan yaka cewomsom. Iito marha tî xatkeñe noro yakno komo, tîmsom pokono me cehsom komo. Kporin komo mîn yaw tî xatkeñe, îh pono yaw.
- ⁴⁰Ñexamro tî xatkeñe Kaan ya tîmsom yakñitopo poko. Akñitopo ro pona tî nakñiyatkeñe. Pahxaxaro so tî nakñiyatkeñe, kokoñi so marha. Pahxa tî Ixaw Yana komo nantomekñe Kporin komo ahce na yakñitopo poko ero yaw roro tî xatkeñe Satoke komo.
- ⁴¹Ñexamro yakro tî xatkeñe Eman, Xetutun komo. Anarî komo marha xatkeñe akro so, ero pokono me meñekaxapu komo. Ero pokono me etacixapu komo mîkyam xatkeñe. On wara kañe me roro tî xatkeñe. Kîfwañhe xa Kaan nai ham okre. Eroromero nasî kîpînîn yaw so, kañe me roro ha. Ero pokono me tî xatkeñe ñexamro.

⁴²Ero wa ketaw yîwya so raatî yeceñe me tî xakñe Eman, Xetutun komo. Tîyorkaxmu poko marha tî xatkeñe, cafaña kañe poko marha tî. Ero yipu poko xatkeñe Kaan wanorî yaatopo yakrono me. Kaan mîn metatan yenîñe me tî xatkeñe Xetutun mumuru komo reha.

⁴³Ero yinhîrî tî cetkeñe hara Ixaw Yana komo tîmîn komo yaka. Tapi marha tî cekñe tîmîn yaka tîhyawno komo yakronomaposo Kaan ya. Ero wa tî cetkeñe.

Eroromero Kayaritomo Me Nasî Awepamthîrî Amñe, Kesî Kaan Tapi Ya

17 ¹Ero yinhîrî takî tî tîmîn yaw xakñe Tapi. Iito cexitaw Natan yakro tî ñesencekñe. Kweronomañe mîk xakñe Natan. On wara tî kekñe Tapi yîwya, Ai oyakno, on wara wîhtînoyasî, kiñwanî ro yaw was ow mîmo yaw. Setru sahsamaxapu on omîn. Kporin komo mtapotarî yen nasî roona yaw makî reha okwe, kekñe tî yîwya.

²On wara tî ñeyukyakñe Natan, Taa, anîhtînorî yaw roro rma esko. Awakro rma nasî Kaan, kekñe tî.

³⁻⁴On wara tko tî xakñe Natan ero po rma kosope, Kaanî mtapotarî tî ñencekñe. On wara tî kekñe Kaan yîwya, Ai Natan, etoko xa hara Tapi yaka, oyanton yaka. On wara kasko yîwya, Ai Tapi, on wara tî nîke Kporin komo awya, omîn cîrihra mas amoro.

⁵Mîmo yawhra ro makî ka wîxakñe mehxa ro Exitu poi Ixaw Yana komo yehtoponho ñixa ro rma. Roona mko yawno me mak wîxakñe, anarî yaw, anarî yaw, ero wara.

⁶Ixaw Yana komo yakro rma ketañakñe xiya miya wara. Xatkeñe yaake ñexamro yenîñe komo. Owî rma ñexamro wantomekñe oyanan komo yentopo poko, tooku ñeenasî opeña yosom ero wara ñexamro wantomekñe. Noro yipu komo ya ma re wîlkekñe awya, Ahce kacho kiñwan omîn cîrihra ka mîxatkeñe setru ciixapu ha? wîlkekñe ha ma re?

⁷Ero ke on wara kasko Tapi ya, oyanton ya, On wara kesî Kporin komo, Kantomañe ro, Opeña yenîñe me ka mîxakñe, opeña wacan yaw mîwînikyakñe. Opeña yakro metañakñe. Eñexa tak kekyakñe oyanan komo kayaritomon me tak awitome hara Ixaw Yana kayaritomon me.

⁸Kakronomekñe roro ahna na awcetaw. Aaxatî pîn komo ahnoro wañmapekñe awya. Cekaiporesom me xa tak kiire, kyopono komo ñeseikaiporexe roowo poko hakno komo, ero wara rma kiire amoro.

⁹⁻¹⁰On wara wasî Ixaw Yana komo poko hara, oyanan komo poko, ñexamro yeken wukuknombres amñe. Iina ñexamro wiifasî naatî wara. Cekenî ro po tak naxe ero yimaw. Anana so cesekenmaxmu me exihra tak naxe. Kicicitho komo ñemetanmekrî me tak exihra naxe ero yimaw. Pahxa ñemetanmekyatkeñe. Emapona roro ñexamro ñemetanmekyatkeñe. Ero ke oyanan towñe komo wenpekñe yîwya so emapona. Ero warahra tak naxe amñe, emetanmekñe komo exihra tak

naxe ero yimaw. Aaxatî pîn komo ahnoro wiifasî awewetîne komo me. On wara marha wîkes awya, amîn xa matko wiifas Ow hara, wîkesî.

¹¹ Amne tak roowo po awehtoponhîrî yenatîche ero yimaw tak nasî aporin pen komo yaka awtotopo me. Ero yimaw awepamthîrî komo tak wiifasî kayaritomo me hara. Amumuru rma mîk ero me wiifasî. Noro wiifasî Ixaw Yana komo newetîrî me.

¹² Omîn tak nîifasî noro. Noro wiifasî kayaritomo me towîhnî me ro mak. Eroromero wiifasî kayaritomo me.

¹³ Noro yîm me wasî, omumuru me nasî noro hara. Noro yîpînînkara wasî. Pahxa Sau wîpînînekne, kayaritomo mera ka awexitawno pen. Ero warahra reha wasî amumuru poko.

¹⁴ Omîn yawno yenîne me wiifasî amumuru, omaywen komo yenîne me marha wiifasî eroromero. Kayaritomo me wiifasî towîhnî me ro mak, kesî Kporin komo awya, kasko yîwya, kekne tî Kporin komo yîwya. Ero wa tî kekne Kporin komo Natan ya.

¹⁵ Ero ke ero wa kacho rma tî ñekatîmtîkekne Natan Tapi ya hara, Kaan kekne yîwya ero.

¹⁶ Ero yinhîrî takî tî Kaan mîn yaka newomyakne Tapi. Iina tî ñeremekne Kporin komo yeepatai. On wara tî kekne yîwya, Ai Apa, ponaro oyehtopo Amoro. Kaŋpen mak ow. Kaŋpen me marha naxe oyanan komo. Ahce wa na oyenîrî ke awya ow miire kayaritomo me?

¹⁷ Wahra mak kakronomai, mîkai ha re ka ero poko. Miya roro oyakronomacho poko tak mîmtapowas hara. Pahxarono poko meero mîmtapota oyepamtho komo poko rma. Kyopono ro pokono wara mîmtapota opoko apa. Kaan xa Amoro Oporin ha.

¹⁸ Ero wa ham okre Apa, ow makronome ham kyopono me oritopo ke, wîkesî rma re awya Apa. Ahce wa thakwa re wîke xa hara awya? Awanton mak ow. Oropotarî meeñasî rma wa.

¹⁹ Awanme ro mak mekatmo owya kyopono me oritopo, ooxe awexirî ke ham. Miyanî rma amna ritopo mekatmo owya.

²⁰ Apa, anarî exihra ro mak nasî awarai. Anarî exihra ro mak nasî kaan. Kaan me anarî yehtopo yentara ro mak amna nasî.

²¹ Anarî yana komo exihra marha naxe ayanan komo warai, Ixaw Yana komo warai. Roowo yakwerî poko hakno komo rma re naxe anarî yana komo merpono pîn. Amna towso makî tko mîîcekne amna yahsîtome ayanan komo me. Amna mowyakne Exipsiu komo yantonîho. Ero wa amna makronomekne awehtopo yenpotome. Cirihiñ ro mîîfakne, yîwîrîmano marha. Ero yinhîrî tak mîk hak rowon pono komo maŋmapekne ayanan komo ya. Ero wa karitî me xa awehtopo menpekne.

²² Ixaw Yana komo mahsîyakne ayanan me eroromerono me. Ponaro ñexamro yehtopo me marha tak mas Amoro hara.

²³Oroto tak mîmtapota opoko, oyepamrî poko marha. Ero ke amtapotachonhîrî yaw roro rma amna cirko miya roro towîhnî me ro mak.

²⁴Ero wara rma amna cirko kiřwanî ro me awehtopo yîhtînomexpotome miyan komo ya rma. On wara tak kexe amîne ero wara amna ciriche awya, Kporin komo xa nai ham kantomaîne ro me. Noro rma nasî ponaro Ixaw Yana komo yehtopo, kexe. Ero wa kachome marha oyepamrî komo cirko kayaritomo me eroromero.

²⁵On wara mîlka owya, Amîn xa matko wiîfasî, mîlka. Ero ke mak ero yipu wihtînopu awakro omtapotacho.

²⁶Oroto tak on wara wîlkes awya Apa, Kaanî ro xa Amoro, awanton mak ow ha. Kiřwaîne xa oritopo mekatmo owya.

²⁷Kiřwaîne oritopo mîhtînopu ham awanme ro. Ehcamnopîn me ro mak oyepamrî miîfa ham kayaritomo me. Kiřwaîne oyepamrî komo ciitopo poko marha mîmtapota, ero ke kiřwaîne aîirirî me nai ham Apa, eroromero, wîlkes awya, kekîne tî. Ero wa tî kekîne Tapi Kporin komo ya.

Mîn Hak Pono Komo Naîmesî Tapi

18 ¹Ero yinhîrî takî tî on wara xakîne Tapi, Piristew komo yařmaxi tî cekîne. Nařmekîne tak, cewetîne me takî tî ñexamro ñiîfakîne. Kace tî nahsîyakîne Piristew yewtontho. Ewtoci mko marha tî nahsîyakîne Kace mîtwono mko.

²Ero yinhîrî Moabita pen komo marha tî nařmekîne. Ero ke Tapi yewetîne me takî tî xatkeîne. Puranta tî nîmyatkeîne roro yîwya.

³Ero yinhîrî Atatese tî cekîne Ewpratesî Yepu kwaka. Ero porerono komo yahsîso tî cekîne tmaywen komo me ahsîso ha. Soba pono komo kayaritomon tî mîk xakîne Atatese. Ewpratesî kwaka cetaw mokyakîne takî tî Tapi noro yakro etařmax hara. Miya roro tî cetkeîne Tapi komo cetařmaro noro yakro. Amace pona roro tî cetkeîne noro poko ro.

⁴Ñexamro tararantho tî nahsîyakîne Tapi meřpora, 1.000. Sowtatunthîrî marha tî nahsîyakîne kawaru mkaw tîtosomînhîrî, 7.000. Tîhtarî po tîtosom komo marha nahsîyakîne 20.000. Iyokuthîrî komo marha tî nîwîrîmekîne kawaru pen. Yîhraknu micin tî nîhkocekîne ahnoro. Nîmcekîne rma tko yîhkoton komo 100 tarara yaaîne wicakno. Ero wa tî xakîne Tapi Atatese poko.

⁵Ero yinhîrî Siriu komo takî tî cetkeîne Atatese yakronomaxi. Tamasku pono komo tî mîkyam cetkeîne. Ñetařmetkeîne Tapi komo ñexamro yakro. Ñexamro pen yopo marha tî xatkeîne Tapi komo. 22.000 Siriu pen komo tî waihketkeîne Tapi komo.

⁶Ero yinhîrî takî tî tîsowtatun komo ñekenmekîne Tapi Siriu komo cheka, Tamasku pona rma. Tapi yepemaîne me roro marha takî tî xatkeîne Siriu kom hara. Puranta tî nîmyatkeîne roro yîwya. Ero wara roro tî xakîne

Tapi, tîixatî pîn komo yopono me roro tî xakñe. Ero wara roro noro ñiifakñe Kporin komo, ahna na cetaw Tapi yiixatî pîn komo yařmañe me roro tî ñiifakñe.

⁷On wara tî xatkeñe Atatese sowtatun komo anarî komo, cececeñan ke cemyarke so tî xatkeñe ooru ciixapu ke. Ero mko tî nahsîyatkeñe Tapi komo. Xerusaren pona tî naafatkeñe.

⁸Anarî mko tî xakñe hara Atatese yewtontho, Cibace, Kun, ero mko yosotî. Ero poi tî bronse pen naafatkeñe Tapi komo meřpono pînî ro mak. Ero ke rma porin tuuna yen tî ñiifakñe Saromaw, Kaan mîn mapatan marha porin, mîn hak makî tî ñiifakñe iike ha, eñexa ehxapu ke ha.

⁹Ero yinhîrî takî tî Tapi yehtopo ñencekñe Tou, Amace pono komo kayaritomon. Atatese sowtatun pen komo ahnoro tî nařmatîkai Tapi, kacho tî ñencekñe.

¹⁰Ero ke tumumuru takî tî ñeñepekñe Tapi yaka yîmtapotareso. Atoraw tî mîk xakñe yumumuru yosotî. Kîřwañhe nai ham awya Atatese pen yařmachonho, kaxi tî ñeñepekñe. Tou xatî pînînhîrî tî mîk xakñe Atatese. Ñetařmetkeñe tî. Atatese yopo tko tî xakñe Tou. Taa, on wara tî xakñe Atoraw, Tapi ya tî ñîmyakñe mîn hak mak cepethîkemu mko. Ooru ciixapu, prata ciixapu, bronse ciixapu, ero warai ciixapu mko tî ñîmyakñe Tapi ya.

¹¹Ero mko rma tko tî ñîmyakñe Tapi Kporin komo ya hara. Mîk hak rowon pono yemyawnonho tî ñîmyakñe yîwya tînařmathîrî pen komo yemyawnonho. Eton pono pen komo, Moabita pen komo, Amonita pen komo, Piristew pen komo, Amarekita pen komo, ero warai pen komo yemyawnonho tî ñîmyakñe Kporin komo ya hara.

¹²On wara marha tî xakñe Abisai, Seruia mřerî, Eton pono pen komo tî waihkekñe woskara po, Yîmîtî Keñarî po. 18.000 tî waihkekñe.

¹³Ero yinhîrî sowtatu komo marha tî ñekenmekñe Abisai Eton pono komo cheka. Tapi yepemañe me roro marha takî tî xatkeñe ahnoro Eton pono kom hara. Ahna na Tapi cetaw yiixatî pîn komo yopono me roro tî ñiifakñe Kporin komo.

¹⁴Ero wa tî xakñe Tapi, ahnoro Ixaw Yana komo kayaritomon me tî xakñe. Takîhso tî tmaywen komo panatanmekyakñe, takîhso marha tî ñexamro ñeñekekñe.

Tapi Maywen Komo Yosotî Tan, Ahce Na Pokono Ro Komo Yosotî

¹⁵On wara tî xatkeñe Tapi maywenî ro komo, sowtatu komo yantomañe me tî xakñe Xoabe, Seruia mřerî. Kayaritomo mřapotacho mewreñe me tî xakñe Xeosapa, Airuce mumuru.

¹⁶Asakî tî xakñe Kporin komo yaka cewomsom komo, Satoke, Aitube mumuru, Abimereke, Abiata mumuru. Kayaritomo karitan mewreñe ro me tî xakñe Sapsa.

¹⁷Benaia tî xakñe kayaritomo kurunpeñe ro komo yantomañe me. Xoiata mumuru tî mîk xakñe Benaia. Kayaritomo yakro cesentaxmu me roro tî xatkeñe Tapi mumuru komo mak hara. Ero wa tî xatkeñe Tapi maywenî ro komo.

Amonita Pen Komo Nafmexe Ixaw Yana Komo, Siriu Pen Komo Marha

19 ¹Ero yinhîrî takî tî waihyakñe Naas pen, Amonita komo kayaritomonîno pen. Yumumuthîrî takî tî xakñe kayaritomo me noro pen retawno me hara.

²Ero ke on wara tî kekñe Tapi, Anun poko tawake kesenpesî, Naas pen mumutho poko ha. Yîmînîhîrî pen xakñe tawake opoko, ero ke ero wa xa marha kesenpesî yumumuthîrî ya hara, kekñe tî. Ero ke tî Anun yewyakîreñe komo tî ñeñepekñe yîhyaka, Aamonhîrî pen waihye okwe, kañe komo tî. Ero ke ero wa kaxi tî cetkeñe Amon yepamtho komo cheka, Anun yaka. Ewyakîreso tî cetkeñe.

³On wara tko tî ketkeñe iitono yantomañe komo Anun ya, Ahce wa katî meeña Tapi maywen komo mohtopo? Aamonhîrî pen xatî wara katî re meeña Tapi awya? Krowon komo yerasmaxi makî twa ñexamro ñeñepei. Mokyaxe ha men amñe kwaparî me hara, ketkeñe yîwya.

⁴Ero ke Tapi maywen komo takî tî nahsîyakñe Anun. Ñexamro pen yetpoci takî tî pahyakñe okwe, ponon komo marha tî nawocekñe eknu to xa kica. Ero wa ciriche ñeñepekñe hara.

⁵Ñexamro yenîñenho komo tî cetkeñe Tapi yaka ekatîmso. Maywen komo yîhyapamnoretoponho tî ñekatîmyakñe yîwya. Nîhyapamyatkeñe xa tî Amonita komo yaka eñepexapu komo. Ero ke anarî komo tî ñeñepekñe hara yîhyaka so. On wara kacho tî ñentamexpekñe yîwya so, Xefko po makî ka ehcoko. Amñe awetpoci komo yatîhtache ñhe tak amohcoko oona hara, kacho tî ñentamexpekñe yîwya so.

⁶Ero yinhîrî takî tî on wara ketkeñe Amonita komo, Kicicme men keeñaxe so okwe Tapi, ketkeñe tî. Ero ke on wara takî tî xatkeñe Anun, Amonita komo yakro, puranta narpetkeñe anarî komo yaka kayaritomo komo yaka. Prata tî narpetkeñe yîhyaka so meñpora, 1.000 tarentu wicakî. Mesopotamya pono komo yaka tî narpetkeñe, Maaka pono komo yaka marha, Soba pono komo yaka marha. Tarara yepetho tî mîn narpetkeñe, sowtatu yepetho marha, kawaru mkaw tîtosom komo yepetho marha.

⁷Ero ke Maaka pono komo kayaritomon takî tî mokyakñe. Tarara tî ñekyakñe 32.000. Tmaywen komo marha tî ñekyakñe. Meteba mîtkoso tî ñiîfatkeñe cetarî komo. Amonita komo marha tî mokyatkeñe cewton komo poi so. Etañmaxi twa mokyatkeñe.

⁸Ero wa mohtopo komo yentache tak Tapi ya, Xoabe takî tî ñeñepekñe sowtatu komo yakro. Ahnoro tîsowtatun komo tî ñeñepekñe.

⁹On wara takî tî xatkeñe Amon komo, cewton komo potai rma tî ñepanacetkeñe. Mehxa tî xatkeñe anarî komo, kayarîtomo kom hara, akronomaxi mohxapu komo, cewyaro so tî xatkeñe woskara po ñhe.

¹⁰Ero wa cetakpaxi exirî komo yeeñataw Xoabe ya on wara tî xakñe, karitî komo xa tî meñekekñe Ixaw Yana kom ha. Ñexamro takî tî naafakñe noro Siriu komo wece.

¹¹Anarî komo reha tî ñiifakñe takno nantomarî me, Abisai nantomarî me ha. Amonita komo wece tî tîtosom me ñexamro nantomekñe.

¹²On wara tî kekñe Xoabe takno ya etakpetaw so rma, Oyopono me exitaw so Siriu komo oyakronomaxi tak amohcoko amyamro. Ayopo so exitaw so Amonita komo awakronomaxi amna mokyas hara.

¹³Erasîra ro mak ehcoko. Erasin me ro mak cetafmacerî kyanan komo yukurunpetome, Kaan yewtonî mko yukurunpetome marha. Kporin komo ha tko. Ahce wa na kiifatu so, tanme ro mak ñihtînope kifwañhe kiitopo komo, kekñe tî. Ero wa tî kekñe Xoabe takno ya.

¹⁴Ero ke Siriu komo wece takî tî cetkeñe Xoabe komo. Ñetafmetkeñe takî tî. Ero yinhîrî takî tî ñemahciyatkeñe Siriu komo. Xoabe komo tî xatkeñe iyopo so.

¹⁵Ero ke tî on wara xatkeñe Amonita kom hara, Siriu komo yemahcirî tî ñeeñatkeñe. Ero ke ñexamro makîrha takî tî ñemahciyatkeñe Abisai komo yai hara, Xoabe yakno komo yai. Ewto pona takî tî cetkeñe. Ero yinhîrî takî tî Xerusaren pona ñetîramekñe hara Xoabe.

¹⁶Taa, on wara takî tî ketkeñe Siriu komo, Okwe, kyopo so ñehcow okwe Ixaw Yana komo. Tîtkukmacerî xa hara ika amñe, ketkeñe tî. Ero ke anarî komo takî tî nañikpetkeñe Siriu komo rma. Ewpratesî yeco pono komo tî mîkyam nañikpetkeñe. Ero ke mokyatkeñe mefpono pîn sowtatu komo. Sopake tî mokyakñe ñexamro poturme. Atatese sowtatun komo yantomañe tî mîk xakñe Sopake.

¹⁷Mohtopo komo tî ñekatîmyatkeñe enîñenhîrî komo Tapi ya. Ero ke Ixaw Yana komo tî nañikyakñe xa hara. Xotaw Yepu tî wacetkeñe, Siriu komo wece tî cetkeñe. Pahnok exitaw so ñexamro wece cewru tî ñepanacetkeñe. Ero yinhîrî takî tî ñetafmetkeñe.

¹⁸Ñemahciyatkeñe xa hara tko tî Siriu komo Ixaw Yana komo yai. Cemahcisom pen komo tî waihketkeñe Ixaw Yana komo mefpono pîn. Tarara yaañe pen tî waihketkeñe 7.000. Tîhtarî po tîtosom komo marha tî waihketkeñe 40.000. Sopake pen marha tî waihketkeñe Siriu sowtatun komo yantomañenho ha.

¹⁹Ero yinhîrî on wara takî tî ketkeñe Atatese maywen komo, Kyopo so ñehcow ham okwe Ixaw Yana komo, ketkeñe tî. Ero ke etařmara cehtopo komo poko takî tî ñesencetkeñe ñexamro Tapi yakro. Noro yepemañe me roro takî tî xatkeñe. Ero yinhîrî Amonita komo yakronoma xera takî tî xatkeñe Siriu komo. Ero wa tî xatkeñe.

Amonita Pen Komo Naŋmexe Xa Hara Ixaw Yana Komo

20 ¹Ero yinhîrî on wara takî tî xakŋe Xoabe, sowtatu komo tî naafakŋe xa hara Amonita komo waparî me. On wara naxe kayaritomo komo, cwotu yimawnonho yenatîche roro cexe etafmaxi anarî komo yakro. Ero ke ero yimaw xa marha tî sowtatu komo naafakŋe Xoabe. Amonita komo mararîn tî nîwîrîmetkeŋe, iyokuthîrî komo marha tî naafatkeŋe. Ñexamro kayaritomon yewton wamtoso marha tî cetkeŋe Haba wamtoso. Xerusaren po rma tko tî xakŋe Tapi. Wara rma Haba pona takî tî cetkeŋe Xoabe komo. Itononhîrî komo tî naŋmetkeŋe, yîmînthîrî komo tî nakŋiyatkeŋe.

²Ñexamro pen kayaritomonîngo xapikantho tî naafakŋe Tapi. Ero yawsîn tî nukuknometkeŋe. 1 tarentu wicakî tî nawsînakŋe okyo. Ooru re tî mîn xakŋe. Tporokye marha tî xakŋe toopuci enporixapu mko ke. Ero takî tî ñiifatkeŋe Tapi kanahtaka mak hara. Ero yinhîrî itononhîrî komo yemyawnonho tî naafakŋe Tapi meŋpora ro mak.

³Iitono pen komo marha tî naafakŋe apickachome. Sasamacho poko tî ñexamro nantomekŋe, weewe yamarî poko marha, roowo yahtorî poko marha. Ero wa tî ahnoro Amonita komo yewton pononho komo ñiifakŋe. Ero yinhîrî takî tî Tapi ñetîramekŋe Xerusaren pona hara tîsowtatun komo yakro rma.

Tooto Imo Pen Komo Naŋmexe Tapi Sowtatun Komo

⁴Ero yinhîrî takî tî Piristew komo yakro ñetaŋmetkeŋe xa hara Ixaw Yana komo Xese po. Iito tî xakŋe tooto imo yepamrî, Sipai tî osotî. Noro pen tî waihkekŋe Sibekai, Usa pono. Ero ke Ixaw Yana komo yewtîŋe me takî tî xatkeŋe Piristew komo.

⁵Ero yinhîrî takî tî ñetaŋmetkeŋe xa hara Piristew komo Ixaw Yana komo yakro. Ero yimaw iito tî xakŋe Rami, Korias pen yaknonho, Kace pononho pen yaknonho. Porin me ro makî tî xakŋe noro rahnu yecepu. Poono kahtopo yecepu wicakî tî xakŋe okyo. Noro pen tî waihkekŋe Ew-Anan, Xai mumuru ha.

⁶Ero yinhîrî ñetaŋmetkeŋe xa hara Kace pono komo Ixaw Yana komo yakro. Iito tî xakŋe tooto imo anarî hara. Anarme tî xakŋe noro yamoyaran, yîhrorî kom ha. 6 so tî xakŋe amoyaran amorî poko so, 6 so marha tî xakŋe yîhrorî yîhtarî poko so. Tooto imo yepamrî marha tî mîk xakŋe.

⁷On wara tî xakŋe noro, Ixaw Yana komo nîwîrîyakekŋe. Ero wa ketaw Tapi yakno mumuru tî waihkekŋe noro pen. Xonatas tî xakŋe noro yosotî. Simea mumuru tî mîk xakŋe, Tapi yakno mumuru.

⁸Ero wa tî xatkeŋe tooto imo komo, tooto imo xîkrî me ñewruyatkeŋe Kace po. Ñexamro pen tî waihkekŋe Tapi, noro sowtatun pen komo marha tî. Ero wa tî xatkeŋe.

Ixaw Yana Komo Nukuknomesî Tapi Kaan Yanmera

21 ¹Ero yinhîrî takî tî Ixaw Yana komo yemetanmekî xe tî xakñe Satanas. Ero ke Tapi tî ñiifakñe Ixaw Yana komo yukuknomacho ponaro, iyakenon komo yukuknomacho ponaro.

²Ero ke on wara tî kekñe Tapi Xoabe ya, antomano riñe komo ya ahnoro, Ai, oyakno komo, etocoko Ixaw Yana komo yukuknomaxi ahnoro. Behseba pona rorono komo yukuknomacoko, Taan pona rorono komo marha. Ero yinhîrî iyakenon yukuknomacho ehcoko ofênîrî, kekñe tî yîwya so.

³On wara tko tî kekñe Xoabe Tapi ya, Ixaw Yana komo yepamnpu xe rma re was ow Kporin komo ya. Orotto naxe meñpora ero yopo ro mak epamnpu xe so wasî yîwya, 100 ro wicakî cehsoro. Wara rma apa, ahnoro rma naxe amaywen komo me. Ahce kacho yukuknoma xe mai ha ke? Ahce kacho Ixaw Yana komo kicicireñe me mai okwe, kekñe tî yîwya.

⁴Xoabe yopo rma tko tî nîmtapowakñe Tapi. Ero ke cekñe takî tî Xoabe. Ixaw Yana komo chere tî cekñe. Yukuknomatîkache so takî tî Xerusaren pona ñetîramekñe hara.

⁵Tapi ya tî ñekatîmyakñe yukuknon komo. 1.100.000 tî xatkeñe Ixaw Yana komo kuknon sowtatu me cehsom komo kuknon mak. 470.000 tî xatkeñe Xuta komo kuknon hara, sowtatu me cehsom komo kuknon mak.

⁶Repi yepamtho komo tko tî yukuknomara xakñe Xoabe, Benxamin yepamtho komo marha tî yukuknomara xakñe. Poxumra ro makî tî xakñe kayaritomo mtapotachonho yîwya. Ero ke tî ñexamro yukuknomara xakñe.

⁷Poxumra marha tî xakñe yukuknomacho komo Kaan ya. Ero ke Ixaw Yana pen komo takî tî ñemetanmekyakñe.

⁸Ero ke on wara tî kekñe Tapi Kaan ya, Kicicme xa wehxe ham kica Apa Ixaw Yana komo yukuknomacho poko. Ero ke kicicme oyehtoponho cma re mîhcamnoyasî. Akpîra ro mak wehxe ham kica, kekñe tî.

⁹⁻¹⁰Ero yinhîrî Kace yakro takî tî nîmtapowakñe Kaan. Kaan ñenporî yenîñe ro tî mîk xakñe Kace. Tapi ya tî ñekatîmyakñe roro tîñenîthîrî mko hara. On wara tî kekñe Kaan yîwya, Ai Kace, etoko Tapi yaka. On wara kasko yîwya, On wara kesî Kporin komo awya apa, Osorwaw wekatîmyas awya anmeñekarî. Ahce warai katî wekmexpe awemetanmecho komo awya? Amoro ha tko, kasko yîwya, kekñe tî.

¹¹Ero ke Tapi yaka tî cekñe Kace. On wara tî kekñe yîwya, Ai apa, on wara kesî Kporin komo awya, Awemetanmecho komo meñekakî awanme ro.

¹²Anarimaw rooma poko kiifatu so 3 cimñipu pahkînon. Anarimaw aaxatî pîn komo wiifa ayopono komo me, awapahtoñe komo me ha. 3 nuuñi wicakî wekpe aaxatî pîn komo awaparî komo me, kacipara imo

ke aparaxkañe komo me? Anarimaw Kporin komo kaciparan warai ke kiwîrîmetu so 3 kaamo mak? Epefa mîn Kporin komo kaciparan. Oyancun weñepe Ixaw Yana komo chere ro awaikañe komo me. Ero ke ahce wa wîlke oyeñepeñenho ya? Amoro ka meñekakî, kekñe tî yîwya. ¹³On wara tî kekñe Tapi Kace ya, Keserepokesî ro mak. Kporin komo ñemetanmekrî me mak oyexi xe wasî. Kîpînîn yawno ro Mîk Kporin komo. Tooto komo ñemetanmekrî me oyexi xera ro mak wasî, kekñe tî. ¹⁴Ero ke Ixaw Yana komo yepefan takî tî ñekmexpekñe Kporin komo. Meñpora ro makî tî waihyatkeñe okwe Ixaw Yana pen komo 70.000 ha tî. Ero wicakî tî waihyatkeñe okwe.

¹⁵Xerusaren pona marha tî ancu ñeñepekeñe Kporin komo iitono komo poyinonho waihkachome hara. Waihkano ciifataw waihkarî tî ñeeñakñe Kporin komo. Ero ke tî ahwora xakñe waihkano cirirî ke. Ero ke on wara tî kekñe ancu ya, waihkano riñe ya, Ñeexi tak ha, waihkano cirihra tak esko, kekñe tî. Ero ke iito rma tî ñecececekñe Kporin komo yancun. Ohnan yeken po tî ñecececekñe Xebusew yeken po. Yînatîrî yatho yîpîpîtîkacho mîtwo tî ñecececekñe.

¹⁶Ero yimaw takî tî ñesewyafakñe takî tî Tapi. Kporin komo yancun tî ñeeñakñe, cecetoso tî xakñe tohnai xa. Tapockaw rma tî xakñe ancu Xerusaren pono komo yepoi. Ero ke Tapi takî tî ñesewnapekñe, Ixaw Yana komo poritomon komo marha tî ñesewnapetkeñe noro yakro. Kumixitho yaw so makî tî xatkeñe poonotho yaw.

¹⁷On wara tî kekñe Tapi Kaan ya, Apa, ow mak wukuknomapoi Ixaw Yana komo. Ow xa kicicme wehxe, kicicitho me ro mak ham. Moxam reha naxe opefa wara mak. Ahce ma re nai kicicme ñexamro yehtoponho? Ero ke on wara wîlkes awya Apa, ponaro oyehtopo xa Amoro, ow mak emetanmeko, apapa yanan komo marha. Moxam reha ayanan komo epefantora cma re masî, kekñe tî.

¹⁸Ero ke on wara tî kekñe Kporin komo yancun, Kace ya, Etoko Tapi yaka. On wara kasko yîwya, Ai apa, etoko amoro Ohnan yaka, Xebusew mîk noro yaka. Noro natîrî yatho yîpîpîtîkacho pona akîhtoko Kporin komo ya tîmsom yakñitopo, kasko yîwya, kekñe tî.

¹⁹Ero ke iina tî cekñe Tapi Kace mtapotachonho yaw roro rma. Kporin komo mtapotachonho rma tî ñentamexpekñe yîwya ero yaw roro tî xakñe.

²⁰Iito rma tî xakñe Ohnan puruma yatho yîpîpîtîkacho poko. Ero yimaw tî ñesewkofmekñe, ancu takî tî ñeeñakñe kopi. Ohnan mumuru komo marha tî xatkeñe iito, 4 ha. Ñexamro takî tî ñeseyamyatkeñe enîche.

²¹Ero yimaw tî Ohnan yaka cekñe Tapi. Ñesewyafakñe xa hara Ohnan. Tapi tî ñeeñakñe. Enîche yîpîpîtîkacho poi tî cekñe. Nutupenwakñe takî tî Tapi mamakan me. Ñesewnapekñe xa tî.

²²Ero ke on wara tî kekñe Tapi Ohnan ya, Onî cma re mîmyasî owya anatîrî yatho yîpîpîtîkacho. Oona akîhto xe wasî Kporin komo ya tîmsom

yakñitopo. Epethîrî pona mak wahsîyasî ecenarîno pona mak ha.
Oona akñipu xe wasî Kporin komo ya tîmsom opoyino komo yepefan
yîttmamnotome, kekñe tî.

²³On wara tko tî ñeyukyakñe Ohnan, Apa, ahsîko rma onatîrî yeperîrî
yîpîpîtikachonho. Awanme ro mak cirko. Oyokutho marha wîmyas awya
paaka, takñisom me. Naatî yatho yîpîpîtikachonho mko marha wîmyas
awya wehto kamerî me, puruma yatho marha wîmyas awya Kaan ya
tîmsom me. Ahnoro rma wîmyas awya epeman me ro makî, kekñe tî.

²⁴On wara tko tî ñeyukyakñe Tapi, Pîra oyakno, epethîrî pona mak
wahsîyasî ecenarîno pona mak. Awemyawnonhîrî yahsî xera wasî Kporin
komo ya tîmsom me. Epethîmnî yakñipîra wasî Kporin komo ya tîmsom
me, kekñe tî.

²⁵Ero ke Ohnan ya tî nîmyakñe puranta yînatîrî yatho yîpîpîtikachonho
yepetho me. Ooru tî nîmyakñe yîwya 600 sikru wicakî. Ero wa tî Ohnan
ñepemekñe.

²⁶Ero yinhîrî takî tî iina Kporin komo ya tîmsom yakñitopo nakîhcekñe
Tapi. Ero pona tî Kaan ya tîmsom nakñiyakñe takñîtîkaxmu yaake, Aaxe
xa wasî, kacho marha, yaake. Ero yimaw marha tî Kporin komo yakro tî
nîmtapowakñe. Yîmtapotarî takî tî ñeyukyakñe Kporin komo wehto ke
mak. Takñisom yapon pona tî nañmekñe oco.

²⁷Ero ke takî tî ancu yakro nîmtapowakñe Kporin komo. Ero ke
tkaciparan takî tî ñenkayakñe hara een yaka. Ero wa tî xakñe ancu.

²⁸Ero yinhîrî tî on wara kekñe Tapi, Taa, omtapotarî ñeiku ham Kporin
komo. Tanî rma oyexitaw Ohnan yeken po, yînatîrî yatho yîpîpîtikacho
po rma ka oyexitaw oyeiku ham, kekñe tî. Ero ke iina takî tî Kaan ya
tîmsom nakñiyakñe.

²⁹Xibeon po tî xakñe Kaan mîn ero yimaw, îh po ha. Iito marha tî xakñe
takñîtîkaxmu yakñitopo. Moises pen nakîhtopotho mîn xakñe, axawa imo
po exitaw so nakîhtopekñe eronhîrî rma.

³⁰Ero ke iina tohra thakwa tî xakñe Tapi Kporin komo mîn yaka Noro yakro
esentaxi. Ñeraswakñe ro makî tî kacipara imo pona, Kporin komo yancun
yemyawno pona ha. Ero ke tî iina tohra ro mak xakñe. Ero wa tî xakñe Tapi.

Kaan Mîn Me Ciisom Ñenmekyasî Tapi Meñpora

22 ¹Ero yinhîrî takî tî on wara kekñe Tapi, Tan tak nas amñe
Kporin komo Kaan mîn. Tan marha nas amñe yîwya tîmsom
yakñitopo, Ixaw Yana komo nîmrî yakñitopo ha, kekñe tî.

²Ero ke anarî yana komo takî tî nañîkpekñe Tapi Ixaw Yana chewno kom
ha. Noro yipu komo tî nantomekñe toopu yenporirî poko, Kaan mîn me
ciisom yenporirî poko ha.

³Pehu marha tî ñenmekyakñe Tapi meñpora ro mak ha potupoture me
ciisom, waaca metatan wotopo me ciisom ha, weewe wotopo me ciisom

marha. Bronse marha tî ñenmekyakñe meŋpora ro mak, yukuknomarî yopo ro mak ha.

⁴Setru yepu marha tî ñenmekyakñe. Ero tî ñekyatkeñe Siton pono komo, Ciru pono komo marha. Meŋpora tî ñekyatkeñe yîhyaka.

⁵On wara tî kekñe Tapi, Kaŋpamxan me makî ka nai omumuru Saromaw. Ahce na poko ka ehcamhokara nai. Kîŋwañhe ro xa mak cirpore nai Kporin komo mîn. Cekacaxmu me xa ehtome mîk hak rowon pono komo ñentarî me. Ero ke ero me ciisom ka wenmekyasî, kekñe tî. Ero ke meŋpora ro makî tî ero yipu ñenmekyakñe Tapi twaipîrarî ka.

⁶Ero yinhîfî takî tî tumumuru nañikyakñe Tapi, Saromaw. Noro tî nantomekñe Kporin komo mîn ciitopo poko, ponaro Ixaw komo yehtopo mîn ciitopo poko ha.

⁷On wara tî kekñe Tapi yîwya, Okopuci, on wara wîlkes awya, Kporin komo mîn ciri xe cma re wîxakñe ow, ponaro oyehtopo mîn. Noro yosotî yeken me ciri xe wîxakñe.

⁸On wara tko wencekñe Kporin komo mtapotarî, Meŋpora ro mak metaŋmekñe amoro, meŋpono pîn pen komo waihkañenho amoro. Ero ke omîn ciritra esko amoro meŋpora kamxuku yeñepeñenho me awexirî ke. Owero ro rma meñepokñe kamxukuthîri komo.

⁹Amñe tak amumuru ñewruyasî anarî hara. Noro tak nasî etaŋman me reha. Yiixatî pîn komo wiifasî twerî noro poko. Saromaw me osohtocoko. Ero wa osohtocoko ahwokan me Ixaw Yana komo cirirî ke owya, etaŋman me cirirî ke marha. Kayaritomo me exitaw noro ero wa Ixaw Yana komo wiifasî.

¹⁰Noro tak omîn ñiifasî, Kporin komo mîn, kacho ha. Omumuru me xa nasî, noro yîm me was Ow hara. Noro yepamtho komo wiifas hara amñe Ixaw Yana komo kayaritomon me miya roro eroromero, kekñe owya.

¹¹Ero ke on wara wîlkes awya okopuci, awakronomañe me exi xe wasî Kporin komo ehñan me ro mak awehtome. Kporin komo mîn ciri xe was awya, ponaro awehtopo mîn. Yîmtapotachonhîrî yaw roro rma ciri xe was awya.

¹²Kporin komo ya xa awiri xe wasî takîhso, yuhnari yîhtînoñe me marha. Ero ke Ixaw Yana komo kayaritomon me awiriche yîwya Kporin komo ya kpanatanmetopo mewehcasî, ponaro awehtopo mtapotachonho ha.

¹³Ero yewehcataw awya ehñan me masî. Ero ke kpanatanmetopo men ewetko. Kporin komo kekñe Moises pen ya Ixaw Yana komo ya yîñentamexporî ero men ewetko. Kaŋpe esko, ahwokan me marha. Erasîn me mak esko, ahwokara ro mak ha.

¹⁴Kporin komo mîn me ciisom wenmekye meŋpora ro mak. Ooru wenmekye 100 miw tarentu wicakî. Prata marha wenmekye 100.000 tarentu wicakî. Bronse marha wenmekye, pehu marha. Yukuknomarî yopo ro mak ero yipu wenmekye. Sahsamaxapu marha wenmekye, toopu marha. Ero yipu na mîhremetîke hara amñe.

¹⁵ Cetapickaxmu komo marha naxe mefpono pîn, anantomarî komo. Toopu pokono komo naxe, weewe pokono komo marha. Mîn hak ciîfe komo naxe, yaana me ciîfe kom ha.

¹⁶ Ooru naxe, prata marha, bronse marha, pehu marha. Ero yipu komo nai ahyaw mefpono pîn. Yukuknomarî yopo ro mak nasî. Ero ke ero poko tak esko. Awakronoma xe wasî Kporin komo ya, kekfe tî. Ero wa tî kekfe Tapi tumumuru ya, Saromaw ya.

¹⁷⁻¹⁸ Ero yinhîrî Ixaw Yana komo yantomafe komo tî nantomekfe Tapi Saromaw yakronomacho poko. On wara tî kekfe yîwya so, Kporin komo xa nas awakro so, ponaro awehtopo komo. Awapathîrî komo tak nîfîtmamnoyakfe ahnoro. Tantono komo nafmapekfe Kporin komo owya. Tîfkefe tak naxe anarî yana komo ahnoro Kporin komo yanme, Noro yanan komo yanme marha.

¹⁹ Ero ke Kporin komo yanme awehtopo ponaro men ehcoko. Noro yenî xe ro mak wasî, kacoko. Taa, Kporin komo mîn tak ciicoko, ponaro awehtopo komo mîn. Noro yamatan mîn me ciicoko, yîmtapotarî yen mîn me ha. Mîn hak mîn me ciicoko Kaan ya tîmxapu mîn me. Ero yipu mîn me nasî, Kporin komo yosotî yeken on mîmo, kacho ha. Ero ke ero yipu mko mîn me ciicoko, kekfe tî. Ero wa tî kekfe Tapi Ixaw Yana yantomafe komo ya.

Repita Komo Nîraconkesî Tapi

23 ¹ Ero yinhîrî takî tî poritomo me xa takî xakfe Tapi. Ero ke tumumuru takî tî nîifakfe Ixaw Yana komo kayaritomon me, Saromaw ha.

² On wara marha tî xakfe Tapi, Ixaw Yana komo yantomafe komo tî nafîkpekfe, tîmsom pokono komo marha, Repita komo marha.

³ Ero yimaw takî tî Repita komo nukuknometkefe. On wicakî tî xatkefe ñexamro kîrkomo, 30 cimîpu ehxapu komo, ero yopono komo marha, 38.000 tî mîkyam xatkefe.

⁴ Tîraconkaxi tko tî xatkefe, 24.000 tî xatkefe tîmsom pokono me. 6.000 tî xatkefe tîyanan komo yantomafe me reha, eñekano riñe me marha.

⁵ 4.000 tî xatkefe metata yenîfe me, 4.000 marha tî xatkefe Kporin komo poko tahwotaxmu me ratî poko. On wara tî kekfe Tapi noro yipu komo ya, Raatî wakîhtopekfe yaake Kporin komo poko kahwotacho komo me, kekfe tî. Ero yipu pokono komo tî mîkyam xatkefe.

⁶ Ero yimaw takî tî Repita komo nîraconkekfe Repi pen mumutho komo yepamtho me exirî komo poko. Xehson, Koace, Merari, ero wa tî xakfe Repi pen mumutho komo yosotî.

⁷ Xehson yepamtho komo yantomafe tî xakfe asakî, Raatan, Simei, ero wara.

⁸ On wara tî xatkefe Raatan mumuru komo, Xeiew, potuthîrî. Ponan kom hara, Setan, Xoew, ero wa tî xatkefe, osorwaw ha.

⁹On wara tî xatkeñe Simei mumuru komo, Seromice, Asiew, Aran, ero wara, osorwaw marha tî xatkeñe. Ero wa tî xatkeñe Raatan yepamtho komo yantomañe komo.

¹⁰Taa, on wara tî xatkeñe Simei mumuru kom hara, Xaace, Sisa, Xeus, Berias, ero wara. Ero wara tî xatkeñe Simei mumuru komo, 4 me tî xatkeñe.

¹¹Xaace tî xakñe, potuthîrî. Sisa takî tî xakñe ponan hara. Asakî makî tî xatkeñe Xeus mumuru, Berias mumuru marha. Ero ke noro re me tî ñexamro nukuknometkeñe.

¹²Taa, on wara tî xatkeñe Koace mumuru kom hara, Anhaw, Isa, Ebron, Usiew, ero wara. 4 tî xatkeñe ñexamro.

¹³On wara tî xatkeñe Anhaw mumuru komo, Araw, Moises, ero wara. Tîwyani ro pokono me tî Araw nantomekñe Kaan, yumumuru komo marha tî nantomekñe tîwyani ro pokono me miya roro eroromero. Kaan yamtakponi ro yaka titosom me tî ñiifakñe, kotoporem yakñiñe me marha Kporin komo yamtakpon mitkoso, tîwya tîmsom yakñiñe me marha, Kaan yosotî yanme akronomano cirpoñe me marha, ero warai me tî Araw komo ñiifakñe.

¹⁴Repita komo yakro rma tî Moises mumuru komo nukuknometkeñe, Kaan yentañe ro mumuru kom ha.

¹⁵On wara tî xatkeñe Moises mumuru komo, Kaan yakrono ro mumuru komo, Xehson, Eriese, ero wara.

¹⁶Sebuew tî xakñe Xehson mumuru komo potutho.

¹⁷On wara tî xatkeñe Eriese yepamtho kom hara, Heabias, takno komo yantomañe ha. Anarî tko exihra ro makî tî xakñe Eriese mumuru. Meŋpora tko tî xatkeñe Heabias mumuru komo reha.

¹⁸Seromice tî xakñe Isa mumuru komo yantomañe me.

¹⁹On wara tî xatkeñe Ebron mumuru komo, Xerias, potuthîrî, 2-înhîrî tî Amarias, 3-înhîrî tî Xaasiew, 4-nhîrî Xekameaw, ero wara tî xatkeñe.

²⁰On wara tî xakñe Usiew mumuru, Mika tî xakñe potuthîrî, Isias tî xakñe 2-înhîrî, ero wara tî.

²¹On wara tî xatkeñe Merari mumuru kom hara, Mari, Musi, ero wara. On wara tî xatkeñe Mari mumuru kom hara, Ereasa, Kis, ero wara.

²²Waihyakñe takî tî okwe Ereasa pen. Yumumuru exihra ro makî tî xakñe, emsîrî komo makî tî xatkeñe. Ero ke ñexamro tî nahsîyatkeñe yîim pen yaknonho mumuru komo, Kisi mumuru kom ha. Ereasa yemsîrî komo tî nahsîyatkeñe cipici komo me.

²³On wara tî xatkeñe Musi mumuru komo, Mari, Ete, Xeremoce, ero wara. 3 tî xatkeñe.

²⁴Ero wa tî xatkeñe Repita komo, tîyanan komo yantomañe kom ha. Osotî komo tî mewretkeñe yukuknometaw. Kaan mîn yenîrî poko tî xatkeñe, ero yawno poko ha. 20 cimñipu ehxapu komo ewrutoponhîrî,

ero yopono komo marha, ero warai komo tî nukuknometkeñe ero pokono me.

²⁵On wara tî kekñe Tapi, Yiixatî pîn komo ñemetanmekîtho mera ro mak takî tî tîyanan komo ñiire Kporin komo, ponaro kehtopo kom ha. Ero ke Xerusaren pono ro me mak tak naxe eroromero, kekñe tî.

²⁶Ero ke Kaan mîn yewyarihra tak nat ham Repita komo, ero yawno mko marha arîhra natu, kekñe tî. Ero wa tî kekñe Tapi.

²⁷Eromanhîrî tî mîn xakñe Tapi mtapotacho, Repita komo yukuknomacho poko kekñe. 20 cimñipu ehxapu komo tî nukuknomapekñe, ero yopono komo marha, ero warai komo tî nukuknomapekñe.

²⁸On pokono me tî xatkeñe Repita komo, Araw yepamtho komo yakronomañe me tî xatkeñe. Kaan mîn yawno poko nakronometkeñe, Kaan mîn roron yenîñe me tî xatkeñe, Kaan mîn yamtakpon yenîñe me marha, Kaan ya tîmsom pokono mko yakîfwamañe me, mîn hak pokono me tî xatkeñe Kaan mîn yawno pokono me ha.

²⁹Cuure warai yenîñe me marha tî xatkeñe apon pona ciisom yenîñe me, puruma aposokaxapu pokono me marha, Kaan ya tîmsom pokono me, wahrututpamnî pokono me marha, wahrai pokono me, Ero yipu yaiñe me, ero yipu yesmañe me, ahce na yukuknomañe me, ero wicakî mak cirko, kacho yukuknomañe me ha. Ero yipu poko tî Araw yepamtho komo nakronometkeñe.

³⁰Pahxaxaro so tî ñececetkeñe Kporin komo poko tahwotachome so, Kîfwañhe xa nai ham Kporin kom okre, kachome. Kokoñi roro marha ero wa ketkeñe.

³¹Kepokaretopo po roro marha tî tokuthîrî komo pun yakñiyataw Kporin komo ya tîmsom me tîyanan komo nakronometkeñe, nuuñi yepatakache roro marha tîmsom yakñiyataw, ahwotacho komo yimaw roro marha, yukuknomaxapu yimaw roro ha. Ero pokono me tî xatkeñe Repita komo reha. Tukunoi so makî tko tî xatkeñe ero yipu poko. Ero poko esko amoru, kachonho yaw roro rma tî xatkeñe ero poko. Kporin komo mîtwono me roro tî xatkeñe.

³²Kesentacho yawno pokono me tî xatkeñe, kotoporem yakñitopo yamtakpon yawno pokono me ha. Tîyanan yakronomañe me tî xatkeñe, Araw yepamtho komo yakronomañe me. Kaan mîn yawno poko ñexamro nakronometkeñe. Ero pokono me tî xatkeñe Repita komo.

Araw Yepamtho Komo Yemyawno Marha Nukuknomesî Tapi

24 ¹Taa, Araw yepamtho komo raconho tak wekatîmyas hara awya so. On wara tî xatkeñe Araw pen mumutho komo, Natabe, Abiu, Ereasa, Itama, ero wara.

²Waihyatkeñe okwe Natabe pen, Abiu pen komo. Tîîm pen waipî naw rma tî waihyatkeñe. Yumumuthîrî komo exihra tî xatkeñe okwe. Ero ke Ereasa, Itama, ñexamro mak takî tî xatkeñe tîmsom pokono me.

³Taa, kayaritomo me exitaw Tapi noro takî tî Araw yepamtho komo nîraconkekñe. Satoke, Aimereke, ñexamro yakro rma tî nîraconketkeñe. Ereasa pen yepamtho tî mîk xakñe Satoke. Itama pen yepamtho tî mîk xakñe Aimereke. Tukuknoi so tî nîraconketkeñe. Ero yimaw so etapickacoko amyamro, ketkeñe tî anarî komo ya. Ero yimaw so etapickacoko amyamro hara, ketkeñe tî yîraconhîrî komo ya hara.

⁴Yaake ñhe tî xatkeñe tîyanan yantomafñe komo Ereasa yepamtho poyino komo. 16 tî xatkeñe noro yipu komo noro yepamtho komo. Asakî makî tî xatkeñe Itama yepamtho komo reha, tîyanan yantomafñe kom ha. 8 makî tî xatkeñe.

⁵On wara tî ñexamro nîraconketkeñe, meñekacho tî nafmetkeñe yîhtînotome. Ero ke makî tî nîhtînoyatkeñe emyarîrî komo. Kaan mîn kurunpeñe komo, Kaan ya tîmsom pokono yenîñe komo marha, ero warai komo tî xatkeñe Ereasa yepamtho poyino, Itama yepamtho poyino marha.

⁶Yukuknomatoponhîrî komo tî mewrekñe Semaías, karita mewrefñe ro. Natanaew mumuru tî mîk xakñe, Repita rma mîk xakñe. Iito marha tî xatkeñe kayaritomo, antomano riñe komo, Satoke, Kaan yaka cewomsom, Aimereke, Abiata mumuru, tîmsom pokono yantomafñe komo, Repita komo yantomafñe. Ñexamro wero ro rma osotî komo mewrekñe noro. On wara tî nukuknometkeñe, Ereasa yepamtho tî ka nukuknometkeñe, ero yinhîrî Itama yepamtho komo nukuknometkeñe hara. Ero wara roro tî nukuknometkeñe.

⁷Yihcirî me meñekacho yafmache Xeoiaribe ponan me tî ñepîrkekñe, afmache xa hara Xetaias ponan me tî ñepîrkekñe,

⁸3-înhîrî me afmache Arin ponan me tî ñepîrkekñe, 4-nhîrî me afmache Seorin ponan me tî ñepîrkekñe,

⁹5-nhîrî me afmache Mawkias ponan me tî ñepîrkekñe, 6-înhîrî me afmache Miamin ponan me tî ñepîrkekñe,

¹⁰7-nhîrî me afmache Akos ponan me tî ñepîrkekñe, 8-nhîrî me afmache Abias ponan me tî ñepîrkekñe,

¹¹9-nhîrî me afmache Xesua ponan me tî ñepîrkekñe, 10-înhîrî me afmache Sekanias ponan me tî ñepîrkekñe,

¹²11-nhîrî me afmache Eriasibe ponan me tî ñepîrkekñe, 12-nhîrî me afmache Xakin ponan me tî ñepîrkekñe,

¹³13-nhîrî me afmache Upa ponan me tî ñepîrkekñe, 14-nhîrî me afmache Xesebeabe ponan me tî ñepîrkekñe,

¹⁴15-nhîrî me afmache Biwka ponan me tî ñepîrkekñe, 16-nhîrî me afmache Ime ponan me tî ñepîrkekñe,

¹⁵17-înhîrî me afmache Esi ponan me tî ñepîrkekñe, 18-nhîrî me afmache Apises ponan me tî ñepîrkekñe,

¹⁶19-nhîrî me afmache Petaias ponan me tî ñepîrkekñe, 20-nhîrî me afmache Xeeskew ponan me tî ñepîrkekñe,

1721-înhîrî me aîmache Xakin ponan me tî ñepîrkekñe, 22-înhîrî me aîmache Kamuru ponan me tî ñepîrkekñe,

1823-înhîrî me aîmache Teraias ponan me tî ñepîrkekñe, 24-nhîrî me aîmache Maasias ponan me tî ñepîrkekñe.

19Ero wara tî ñesemeñeketkeñe emahyaka re so Kporin komo mîn yaka mohtopo ro komo yîhtînotome, etapickachome so mohtopo ro kom ha. Pahxa tî Kporin komo nîmtapowakñe Araw pen yakro, ñexamro porin pen yakro. Tîmîn yaw etapickacho komo poko tî nîmtapowakñe. Ero wa kachonho yaw roro rma tî ñexamro ñetapicketkeñe hara.

20Taa, on wara tî xatkeñe anarî kom hara Repita komo, anarî tî xakñe Anhaw yepamtho hara, Subaew tî osotî. Noro mumuru tî xakñe hara Xecias.

21On wara tî xatkeñe Heabias mumuru komo, Isias tî xakñe potuthîrî yosotî.

22Taa, Isa yepamtho tî xakñe, Seromoce tî osotî. Seromoce mumuru tî xakñe hara Xaace tî osotî. Ero wa tî xakñe Anhaw yepamtho komo yosotî.

23On wara tî xatkeñe Ebron yepamtho kom hara, Xerias tî xakñe potuthîrî yosotî, Amarias tî 2-înhîrî yosotî, Xaasiew tî 3-înhîrî yosotî, Xekameaw tî 4-nhîrî yosotî, ero wara tî xatkeñe Ebron yepamtho komo yosotî.

24On wara xatkeñe Usiew yepamtho kom hara, Mika tî xakñe yumumuru yosotî, Mika mumuru tî xakñe hara Sami tî osotî,

25Mika yakno tî xakñe hara Isias tî osotî, Isias mumuru tî xakñe hara Sakarias tî osotî. Ero wa tî xakñe Usiew yepamtho komo yosotî.

26On wara tî xatkeñe Merari yepamtho hara, asakî tî xakñe yumumuru, Mari, Musi, ero wara. Xaasias mumuru marha tî xakñe Beno tî osotî.

27On wara tî xatkeñe Merari yepamtho, Xaasias mumuru kom ha, Beno, Soaw, Saku, Ibri, ero wara.

28Mari yepamtho tî xakñe Eriasa. Ereasa mumuru tî exihra ro makî tî xakñe okwe.

29Kis yepamtho tî xakñe hara, Xeramew tî osotî.

30On wara tî xatkeñe Musi yepamtho komo yosotî, Mari, Ete, Xerimoce, ero wara. Ero wara tî xatkeñe Repita komo. Tîyanan komo yakro rma cetaciso naxe.

31Ñexamro marha tî naîmetkeñe meñekacho cemyarîrî ro komo yîhtînotome. Araw yepamtho komo naîmetkeñe ero wara rma tî naîmetkeñe ñexamro hara. Kayaritomo wero ro tî naîmetkeñe Tapi wero ro. Satoke, Aimereke, tîmsom pokono yenîñe komo, Repita komo yenîñe komo marha, ero warai komo wero ro rma tî naîmetkeñe emyawno ro komo yîhtînotome. Poritomo komo, kaîpamxan komo, etîme re rma tî naîmetkeñe meñekacho ñexamro yemyarîrî yîhtînotome. Ero wara tî nîhtînoyatkeñe.

Waano Yaañe Komo Marha Nîraconkesî Tapi

25 ¹Taa, on wara marha tî xakñe Tapi, waano pokono komo marha tî meñekekñe. Sowtatu yantomañe komo yakro rma tî meñeketkeñe. Asape mumuru komo, Eman mumuru komo, Xetutun mumuru komo, noro yipu komo tî meñeketkeñe. Nêxamro takî tî nantometkeñe Kaanî mtapotarî yekatîmrî poko waano me mak ha tko. Raatî yorkarî poko marha tî nantometkeñe. Pioraw warai yorkarî poko, ahpaci yorkarî poko, cafafa kañe poko, ero warai poko tî nantometkeñe. Wekatîmyasî tan etacixapu komo yosotî.

²Asape mumuru komo tî nêtahcatkeñe, Saku, Xose, Netanias, Asarera, ero wara. Nêxamro yantomañe me tî xakñe yîmî rma Asape. Noro tî Kaanî mtapotarî nêkatîmyakñe waano me. Kayaritomo yanme tî ero poko xakñe.

³Xetutun mumuru komo marha tî nêtahcatkeñe, Xetarias, Seri, Xesaias, Simeî, Asabias, Macicias, 6 tî xatkeñe. Nêxamro yantomañe tî xakñe yîmî rma, Xetutun. Noro marha tî nêkatîmyakñe Kaanî mtapotarî waano me. Ero wa tî Kporin komo poko nahwowakñe, Kîfwañe xa mai ham okre, kekñe tî yîwya. Ahpaci marha tî nîyorkekñe waano yaafataw.

⁴On wara tî xatkeñe Eman mumuru kom hara, Bukias, Matanias, Usiew, Sebuw, Xerimoce, Ananias, Anani, Eriata, Xitawci, Homanci-Ese, Xosibekasa, Maroci, Oci, Maasioce, ero wicakî tî xatkeñe nêxamro.

⁵Ero wicakî tî xatkeñe Eman mumuru komo. Kaan nênporî yenîñe ro tî mîk xakñe noro kayaritomo yanme. Kaanî mtapotarî tî nêkatîmyakñe yîwya. Kyopono me tî noro nîifakñe Kaan tîmxîkrî komo ke rma. Noro tî wakrekñe Kaan 14 ke yumumuru komo ke, 3 emsîrî komo ke marha.

⁶Ahnoro yumumuru komo tî xatkeñe tîm komo nantomarî me. Waano poko tî nantomekñe Kporin komo mîn yaw. Raatî pokono me marha tî xatkeñe pioraw warai pokono me, ahpaci pokono me, cafafa kañe pokono me, ero warai pokono me. Kaan mîn yaw tî waano naafatkeñe. Kayaritomo nantomarî tî mîkyam xatkeñe hara, Asape, Xetutun, Eman, ero wara.

⁷On wicakî tî xatkeñe Kporin komo wanorî poko ehcamhokaxapu komo, centapore aañe kom ha, 288 ha tî. Wetaci nêxamro yanan komo marha tî xatkeñe akro so.

⁸Meñekacho marha tî nañmetkeñe nêxamro hara cemyarîrî ro komo yîhtînotome. Emyawnomnî komo tî nukuknometkeñe ero wara, cemyawnoyem komo marha tî, panatanmekno riñe komo, yînpatanmekrî komo marha tî.

⁹Asape mumuru komo yîhtînotopo tî ka nañmetkeñe. Yihcirî me añmache Xose ponan me tî nêpîrkekñe. 2-înhîrî me añmache Xetarias ponan me tî nêpîrkekñe. Tîyanan komo yakro tî noro xakñe, tumumuru yakro marha. 12 tî xatkeñe yumumuru komo.

10 3-înhîrî me aŕmache Saku ponan me tî ñepîrkekñe. Tîyanan komo yakro tî noro xakñe, tumumuru komo yakro marha. 12 tî mîkyam xatkeñe.

11 4-nhîrî me aŕmache Isiri ponan me tî ñepîrkekñe. Tîyanan komo yakro tî noro xakñe, tumumuru komo yakro marha. 12 tî xatkeñe.

12 5-nhîrî me aŕmache Netanias ponan me tî ñepîrkekñe. Tîyanan komo yakro tî noro xakñe, tumumuru komo yakro marha. 12 tî mîkyam xatkeñe.

13 6-înhîrî me aŕmache Bukias ponan me tî ñepîrkekñe. Tîyanan komo yakro tî noro xakñe, tumumuru komo yakro marha. 12 tî mîkyam xatkeñe.

14 7-nhîrî me aŕmache Xesarera ponan me tî ñepîrkekñe. Tîyanan komo yakro tî noro xakñe, tumumuru komo yakro marha. 12 tî mîkyam xatkeñe.

15 8-nhîrî me aŕmache Xesaias ponan me tî ñepîrkekñe. Tîyanan komo yakro tî noro xakñe, tumumuru komo yakro marha. 12 tî mîkyam xatkeñe.

16 9-nhîrî me aŕmache Matanias ponan me tî ñepîrkekñe. Tîyanan komo yakro tî noro xakñe, tumumuru komo yakro marha. 12 tî mîkyam xatkeñe.

17 10-înhîrî me aŕmache Simei ponan me tî ñepîrkekñe. Tîyanan komo yakro tî noro xakñe, tumumuru komo yakro marha. 12 tî mîkyam xatkeñe.

18 11-nhîrî me aŕmache Asareew ponan me tî ñepîrkekñe. Tîyanan komo yakro tî noro xakñe, tumumuru komo yakro marha. 12 tî mîkyam xatkeñe.

19 12-nhîrî me aŕmache Asabias ponan me tî ñepîrkekñe. Tîyanan komo yakro tî noro xakñe, tumumuru komo yakro marha. 12 tî mîkyam xatkeñe.

20 13-nhîrî me aŕmache Subaew ponan me tî ñepîrkekñe. Tîyanan komo yakro tî noro xakñe, tumumuru komo yakro marha. 12 tî mîkyam xatkeñe.

21 14-nhîrî me aŕmache Macicias ponan me tî ñepîrkekñe. Tîyanan komo yakro tî noro xakñe, tumumuru komo yakro marha. 12 tî xatkeñe.

22 15-nhîrî me aŕmache Xeremoce ponan me tî ñepîrkekñe. Tîyanan komo yakro tî noro xakñe, tumumuru komo yakro marha. 12 tî mîkyam xatkeñe.

23 16-înhîrî me aŕmache Anañias ponan me tî ñepîrkekñe. Tîyanan komo yakro tî noro xakñe, tumumuru komo yakro marha. 12 tî mîkyam xatkeñe.

24 17-nhîrî me aŕmache Xosebekasa ponan me tî ñepîrkekñe. Tîyanan komo yakro tî noro xakñe, tumumuru komo yakro marha. 12 tî mîkyam xatkeñe.

²⁵ 18-nhîrî me aŕmache Anani ponan me tî ñepîrkekñe. Tîyanan komo yakro tî noro xakñe, tumumuru komo yakro marha. 12 tî mîkyam xatkeñe.

²⁶ 19-nhîrî me aŕmache Maroci ponan me tî ñepîrkekñe. Tîyanan komo yakro tî noro xakñe, tumumuru komo yakro marha. 12 tî mîkyam xatkeñe.

²⁷ 20-nhîrî me aŕmache Eriata ponan me tî ñepîrkekñe. Tîyanan komo yakro tî noro xakñe, tumumuru komo yakro marha. 12 tî mîkyam xatkeñe.

²⁸ 21-înhîrî me aŕmache Oci ponan me tî ñepîrkekñe. Tîyanan komo yakro tî noro xakñe, tumumuru komo yakro marha. 12 tî mîkyam xatkeñe.

²⁹ 22-înhîrî me aŕmache Xitawci ponan me tî ñepîrkekñe. Tîyanan komo yakro tî noro xakñe, tumumuru komo yakro marha. 12 tî mîkyam xatkeñe.

³⁰ 23-înhîrî me aŕmache Maasioce ponan me tî ñepîrkekñe. Tîyanan komo yakro tî noro xakñe, tumumuru komo yakro marha. 12 tî mîkyam xatkeñe.

³¹ 24-nhîrî me aŕmache Homanci-Ese ponan me tî ñepîrkekñe. Tîyanan komo yakro tî noro xakñe, tumumuru komo yakro marha. 12 tî mîkyam xatkeñe. Ero wa tî ñesemeñeketkeñe etponan me re, waano yaañe komo.

Metata Yenîñe Komo Yosot Hara

26 ¹ Taa, Kaan mîn metatan yenîñe komo yosotî wekatîmyas hara awya so. Tîraconkaxi so marha tî xatkeñe ñexamro. Kore yepamtho komo ka wetahcasî yihcirî me, Asape mumuru tî mîk xakñe Kore. Kore mumuru tî xakñe hara Meseremias, noro yosotî.

²⁻³ On wara tî xatkeñe Meseremias mumuru komo yosot hara, potuthîrî yosotî Sakarias, 2-înhîrî yosotî Xeciaew, 3-înhîrî yosotî Sebacias, 4-nhîrî yosotî Xaciniew, 5-nhîrî yosotî Eraw, 6-înhîrî yosotî Xoanan, 7-nhîrî yosotî Erioenai. Ero wara tî xakñe ñexamro yosotî.

⁴⁻⁵ On wara tî xatkeñe Obece-Eton mumuru komo yosotî, potuthîrî yosotî Semaías, 2-înhîrî yosotî Xosabace, 3-înhîrî yosotî Xoa, 4-nhîrî yosotî Saka, 5-nhîrî yosotî Natanaew, 6-înhîrî yosotî Amiew, 7-nhîrî yosotî Isaka, 8-nhîrî yosotî Peuretai, ero wara. Obece-Eton wakrekñe Kporin komo yumumuru komo ke.

⁶ Noro parî komo marha tî ñewruyatkeñe hara Semaías mumuru komo. Yaana me cehsom komo xa tî mîkyam xatkeñe. Ero ke tporin pen yepamtho yantomañe me tî xatkeñe.

⁷ On wara tî xakñe Semaías mumuru komo yosotî, Ocini, Hapaew, Obece, Ewsabace, ero wara. Noro yakno marha tî xakñe asakî, Eriu, Semakias, ero wara tî osotî xakñe. Ñexamro marha tî xatkeñe yaana me cehsom komo cemyawno komo poko.

⁸Ero wa tî xatkeñe Obece-Eton mumuru komo, ñexamro yakno komo, ñexamro mumuru komo marha. Karitî komo tî mîkyam xatkeñe kifwañhe cetapickachome. ⁶²tî mîkyam xatkeñe Obece-Eton yepamtho komo.

⁹Yaake marha tî xatkeñe Meseremias mumuru komo, noro yakno komo marha. Yaana me cehsom komo marha tî mîkyam xatkeñe. ¹⁸tî mîkyam xatkeñe.

¹⁰On wara tî xatkeñe Osa mumuru komo. Merari yepamtho tî mîk xakñe Oosa. Sinhi tî xakñe takno komo yantomañe me. Potuthîrî pînî rma tî mîk xakñe. Wara rma tumumuru komo poturu warai me tî ñiifakñe yîm.

¹¹Iwkias tî 2-înhîrî yosotî, Tebarias tî 3-înhîrî yosotî, Sakarias tî 4-nhîrî yosotî, ero wara. ¹³tî mîkyam xatkeñe Osa mumuru komo, noro yakno komo marha.

¹²Ñexamro tî ñiifatkeñe metata yenîñe me, ñexamro yantomañe komo tî nantometkeñe ero poko. Tîyanan komo wara rma tî xatkeñe Kaan mîn yenîrî pokono me.

¹³Meñekacho tî nañmetkeñe xa hara ñexamro yîñenîrî ro komo yîhtînotome. Ero añenîrî ro komo amoro, ayanan komo yakro, ero añenîrî ro kom hara, amoro, ayanan komo yakro, kacho tî nîhtînoyatkeñe meñekacho yañmarî ke. Etîme re tî nîhtînoyatkeñe kañpamxan me cehsom komo yemyawno, poritomo me cehsom komo yemyawno marha.

¹⁴Seremias yanme añmetaw resce ñixan ponan me tî ñepîrkekñe, metata ponan me ha. Ero yinhîrî takî tî Sakarias yanme nañmetkeñe hara. Seremias mumuru tî mîk xakñe Sakarias. Akîhreno riñe tî mîk xakñe. Noro yanme añmache nohce ñixan ponan me tî ñepîrkekñe, metata ponan me.

¹⁵Obece-Eton yanme añmetaw suu ñixan ponan me tî ñepîrkekñe hara ero yehtome tak noro ñenîrî me metata hara. Noro mumuru komo tî ñiifatkeñe Kaan mîn yawno mko yîmtotopo yenîñe me marha.

¹⁶Supin, Osa komo, ñexamro yanme añmetaw oesce ñixan ponan me tî ñepîrkekñe, metata ponan me hara. Ero ke ero xakñe ñexamro ñenîrî me. Sarekece metatan ponan me marha tî ñepîrkekñe yîñenîrî ro komo me. Îpî pona kîwtotopo yakan tî mîn xakñe ero metata. Xehxa tî xakñe enîñe, esama yeco po marha tî xakñe anarî hara enîñe, noro yemtaka hara.

¹⁷Repita komo tî mîkyam xatkeñe. ⁶tî xatkeñe kaamo po roro resce ñixan yenîñe me, ⁴makî tî xatkeñe nohce ñixan yenîñe me ahnoro kaamo po roro, ⁴marha tî xatkeñe kaamo po roro suu ñixan yenîñe me hara. Asakî so tî xatkeñe Kaan mîn yawno mko yîmtotopo yenîñe me.

¹⁸Mehxa tî xakñe Kaan mîn roron. Oesce ñixa xakñe. Ero potaw tî xatkeñe ⁴enîñe komo. Roro po xa tî xakñe asakî xa hara enîñe komo.

¹⁹Ero wa tî xatkeñe Kaan mîn metatan yenîñe komo. Kore yepamtho komo tî mîkyam xatkeñe, Merari yepamtho komo marha. Ero wa tî xatkeñe.

Mîn Hak Pokono Komo Yosot Hara

²⁰On wara marha tî xatkeñe anarî kom hara Repita komo rma, Kaan purantan yîmtotopo yenîñe me tî xatkeñe, ahce na tîmxapu yîmtotopo yenîñe me marha.

²¹Raatan yepamtho komo tî xatkeñe ero pokono me, Xehson pen yepamtho komo tî mîkyam xatkeñe. Tîyanan komo yantomañe me tî xakñe noro. Xeieri tî mîk xakñe noro mumuru yosotî.

²²Asakî tî xakñe Xeieri mumuru hara, Setan, Xoew, etakno re. Kaan purantan yen yîmtotopo yenîñe me marha tî mîkyam xatkeñe.

²³On wara tî xakñe Anhaw yepamtho poyino komo yosot hara, Isa yepamtho poyino komo yosotî, Ebron yepamtho poyino komo yosotî, Usiew yepamtho poyino yosotî. Noro yipu komo tak wetahcasî.

²⁴Sebuew tî xakñe Xehson yepamtho, Moises pen mumutho yepamtho ha. Noro marha tî xakñe Kaan purantan yîmtotopo yenîñe me.

²⁵On wara tî xatkeñe noro yanan komo. Eriese mumuru tî xakñe Heabias tî osotî. Heabias mumuru tî xakñe hara, Xesaias tî osotî. Xesaias mumuru tî xakñe hara Xoraw tî osotî. Xoraw mumuru tî xakñe hara Sikri tî osotî. Sikri mumuru tî xakñe hara Seromice tî osotî. Ero wa tî xatkeñe Sebuew yanan komo.

²⁶Taa, Seromice tî xakñe Kaan ya tîmxapu yîmtotopo yenîñe me tîyanan komo yakro. Mîn hakî tî nîmyakñe Tapi Kporin komo ya. Ero wa xa marha tî nîmyatkeñe noro re yepamtho me cehsom yantomañe komo. Ero wa xa marha nîmyatkeñe sowtatu yantomañe kom hara, 1.000 yantomañe komo, 100 yantomañe komo marha. Ero warai komo tî nîmyatkeñe Kporin komo ya ahce na mko.

²⁷Ixaw Yana wapatho pen komo yafmache emyawnonhîrî komo takî tî nahşiyatkeñe sowtatu komo. Ero raconho tî nîmyatkeñe Kporin komo ya yîmîn yakîfwamañe komo yepetho me.

²⁸Ero warai mko marha tî nîmyakñe Samuew, Kaanî ñenpotho yenîñe ro, Sau marha, Kis mumuru, Abine marha, Nee mumuru, Xoabe marha, Seruia mrerî. Ahnoro yînmîthîrî komo tî xakñe Seromice ñenîrî me, iyanan komo ñenîrî me marha. Ero wa tî xakñe.

²⁹On pokono me tî xatkeñe Xiisa yepamtho hara, Kenaniasî tî xakñe Ixaw Yana komo yantomañe me, Xerusaren pono pîn komo yantomañe me, eñekañe me marha. Tumumuru komo yakro rma tî ero pokono me xatkeñe.

³⁰On pokono me tî xakñe Asabias hara, Ebron yepamtho ha, Ixaw komo yantomañe me tî xakñe, Xotaw yeco pono komo yantomañe me, oesce ñixan komo yantomañe me ha. Kporin komo yanme tî enîno ñiîfakñe, kayaritomo yanme marha. Meřpora tî xatkeñe noro yanan komo, 1.700 tî xatkeñe Asabias yakrono komo ero pokono me.

³¹Xerias marha tî xakñe Ebron yepamtho me. Tîyanan komo yantomañe me marha tî xakñe noro. Ero wara tî xakñe noro yosotî tmewreso iyanan komo yosotî yakro karita yaw. 40 cimñipu exitaw kayaritomo me Tapi yehtoponho ero yimaw tî karita mko ñeeñatkeñe, Ero yaw tî Xase pono komo yosotî ñeeñatkeñe, Xireace pono komo yosot ha. Yaana komo mîkyam xatkeñe cemyawno komo poko. Ero ke tî ñexamro xatkeñe ero poko xa marha. ³²Meñpora tî xatkeñe Xerias yanan komo, 2.700 tî xatkeñe. Yaana me cehsom marha tî mîkyam xatkeñe cemyawno komo poko. Ñexamro tî ñiifakñe Tapi Huben yepamtho komo yenîñe me, Kace yepamtho komo yenîñe me, Manases yepamtho poyinonho komo yenîñe me. Kaan yanme ehtopo komo poko akîhreno ñiifakñe, kayaritomo mtapotacho yentamexpoñe me marha. Ero pokono me tî ñexamro ñiifakñe Tapi.

Sowtatu Yantomañe Komo Yosotî

27 ¹Taa, anarî komo tan wetahcas hara Ixaw Yana komo, tîyanan komo yantomañe me cehsom kom ha. Sowtatu yantomañe komo mîkyam xatkeñe. 1.000 komo yantomañe me xatkeñe anarî komo, 100 komo yantomañe me xatkeñe anarî kom hara. Ñexamro maywen komo marha tan wetahcasî. Kayaritomo yanme antomano riñe me xatkeñe ñexamro, sowtatu komo yantomañe me ha. Tîracoi so tko tî xatkeñe ero poko. 24.000 so tî xatkeñe yîraconhîrî, anarî nantomarî komo. Yîraconhîrî xa hara tî xakñe 24.000 xa marha tî xatkeñe anarî nantomarî kom hara. Ero wa so xatkeñe ahnoro sowtatu yantomañe komo. Anarî nuuñi po so tî anarî komo xatkeñe cemyarke sowtatu me cehtopo komo poko, anarî nuuñi po hara anarî komo tî xatkeñe hara ero poko emtaka so hara. ²Yihcirî nuuñi po tî Xasobeaw xakñe ero pokono komo yantomañe me, Sabiciew mumuru ha. Tînantomarî komo yakro tî xatkeñe ero pokono me. 24.000 tî xatkeñe noro nantomarî komo. ³Perese pen yepamtho tî mîk xakñe Xasobeaw. Yihcirî po nuuñi po tî noro xakñe sowtatu yantomañe komo yenîñe me ero nuuñi po sowtatu me cehsom komo yenîñe me. ⁴2-înhîrî nuuñi po tî Totai xakñe sowtatu yantomacho poko hara. Ao pono tî mîk xakñe Totai. Noro yakrono me tî xakñe Mikroce hara sowtatu yantomañe me. 24.000 xa marha tî xatkeñe noro nantomarî kom hara, Totai nantomarî kom ha. ⁵3-înhîrî nuuñi po tî Benaia xakñe sowtatu yantomacho poko hara, Xoiata pen mumutho, Kaan yaka cewomsom mumutho ha. Sowtatu yantomañe komo yantomañe me tî xakñe noro ero nuuñi po. 24.000 xa marha tî xatkeñe sowtatu komo noro nantomarî kom hara. ⁶30 komo poyino rma tî mîk xakñe Benaia, karitî komo yakrono ha. 30 komo poturme rma tî xakñe. Yumumuru marha tî xakñe noro yakrono me. Amisabace tî mîk xakñe yumumuru yosotî.

74-nhîrî nuuñi po tî Asaew xakñe sowtatu komo yantomacho poko hara, Xoabe yakno. Noro xawyaka tî xakñe Sebacias Noro mumuru rma. 24.000 xa marha tî xatkeñe yînantomarî kom hara.

85-nhîrî nuuñi po tî Samuce xakñe sowtatu yantomacho poko hara, Isira pono ha. 24.000 xa marha tî xatkeñe yînantomarî kom hara.

96-înhîrî nuuñi po tî sowtatu yantomacho poko tî xakñe Ira hara, Ikes mumuru, Tekoa pono mumuru ha. 24.000 xa marha tî xatkeñe yînantomarî kom hara.

107-nhîrî nuuñi po tî Eres xakñe sowtatu yantomacho poko hara. Perona pono tî mîk xakñe Eres, Eprain yepamtho ha. 24.000 xa marha tî xatkeñe yînantomarî kom hara.

118-nhîrî nuuñi po tî Sibekai xakñe sowtatu yantomacho poko hara. Usa pono tî mîk xakñe Sibekai, Sera pen yepamtho ha. 24.000 xa marha tî xatkeñe yînantomarî kom hara.

129-nhîrî nuuñi po tî Abiese xakñe sowtatu yantomacho poko hara. Anatoce pono tî mîk xakñe Abiese. Benxamin yepamtho tî mîk xakñe. 24.000 xa marha tî xatkeñe yînantomarî kom hara.

1310-înhîrî nuuñi po tî Maarai xakñe sowtatu yantomacho poko hara. Netopa pono tî mîk xakñe, Sera pen yepamtho ha. 24.000 xa marha tî xatkeñe yînantomarî kom hara.

1411-nhîrî nuuñi po tî Benaia xakñe sowtatu yantomacho poko hara. Piraton pono tî mîk xakñe noro, Eprain yepamtho ha. 24.000 xa marha tî xatkeñe yînantomarî kom hara.

1512-nhîrî nuuñi po tî Ewtai xakñe sowtatu yantomacho poko hara. Netopa pono tî mîk xakñe, Ociniew mumuru ha. 24.000 xa marha tî xatkeñe yînantomarî kom hara. Ero wa tî xatkeñe sowtatu raconho yantomañe komo.

Tîyanan Yenîñe Komo Yosotî

16Taa, Ixaw Yana komo yenîñe komo tan wetahcas hara, tribu komo yenîñe kom ha. Huben yepamtho komo yenîñe me tî xakñe Eriese, Sikri mumuru. Simeaw yepamtho komo yenîñe me tî xakñe Sepacias, Maaka mumuru.

17Repita komo yenîñe me tî xakñe Asabias, Kemuew mumuru. Araw yepamtho yenîñe me tî xakñe Satoke.

18Xuta yepamtho komo yenîñe me tî xakñe Eriu, Tapi yakno. Isaka yepamtho komo yenîñe me tî xakñe Onhi, Mikaew mumuru.

19Seburon yepamtho komo yenîñe me tî xakñe Ismaias, Obacias mumuru. Nahtari yepamtho komo yenîñe me tî xakñe Xerimoce, Asîriew mumuru.

20Eprain yepamtho komo yenîñe me tî xakñe Oseias, Asasias mumuru. Manases yepamtho poyinonho yenîñe me tî xakñe Xoew, Petaias mumuru.

21 Manases yepamtho komo tî xatkeñe anarî komo hara, poyinonhîrî kom hara, Xireace pono komo reha, ñexamro yenîñe me tî xakñe Ito, Sakarias mumuru. Benxamin yepamtho komo yenîñe me tî xakñe Xaasiew, Abiñe mumuru.

22 Taan yepamtho komo yenîñe me tî xakñe Asarew, Xeroaw mumuru. Ero wa tî xatkeñe Ixaw Yana yenîñe komo, tribu komo yenîñe kom ha.

23 Ixaw yepamtho komo tî yukuknomara xakñe Tapi 20 cimñipu exih nawno komo ka. On wara tî kekñe Kporin komo, Ixaw yepamtho komo wepamnoyas amñe meñpora ro mak xirko wicakî ro makî, kekñe tî. Ero ke tî poritomo pîn komo yukuknomara xakñe Tapi.

24 Yukuknomano ñiifakñe ha re Xoabe, Seruia mrerî, yukuknomatîkara rma tko tî xakñe. Nîrwonakñe tko tî Kporin komo Ixaw Yana komo poko yukuknomarî ke. Ero ke katîkara tî xakñe Xoabe. Karita yaw marha tî mewrera xatkeñe yukuknomacho, Tapi Yehtoponho, kacho yaw. Ero wa tî xakñe.

Mîn Hak Pokono Komo Yosot Hara

25 Anarî komo marha wetahcasî kayaritomo mawyen komo, mîn hak pokono komo. Asmapece tî xakñe kayaritomo purantan yenîñe me, ahce na cepethîkem yenîñe me ha. Aciew mumuru tî mîk xakñe. Xonatas tî xakñe kayaritomo yemyawno mîn yenîñe me, Usias mumuru ha. Mararî pono, ewto imo pono, ewtoci pono, sowtatu wacan yawno, ero warai mko yenîñe me tî xakñe Xonatas, kayaritomo yemyawno yenîñe me.

26 Kayaritomo mararîñ pomoñe komo yantomañe me tî xakñe Esîri, Kerube mumuru.

27 Uupa yatî yenîñe me tî xakñe Simei, Hamace pono. Uupa yeperîrî yenîñe me tî xakñe Sabci, Sipma pono. Wooku ciñe komo yantomañe me marha tî noro xakñe, ero yewkukacho komo yenîñe me ha.

28 Anarî marha tî xakñe, Baaw Anan tî mîk xakñe Xete pono ha. Noro tî xakñe oripa yepu yenîñe me, sikamoro yepu yenîñe me marha aporî yecihtawno yenîñe me. Xoasî tî xakñe asece yenîñe me yîmtocho yawno yenîñe me.

29 Kayaritomo yok yenîñe me tî xakñe Sitîrai, Saron pono. Paaka tî ñeeñakñe Saron pono yahñe rma, cuupu yahñe. Sapace marha tî xakñe kayaritomo yok yenîñe me hara, paaka yenîñe me. Woskara pono yenîñe me makî tî mîk xakñe. Acirai mumuru tî mîk xakñe Sapace.

30 Kameru marha tî xakñe kayaritomo yoku. Noro yenîñe me tî xakñe Obiw, Ismaew yepamtho. Buhu marha tî xakñe kayaritomo yoku. Noro yenîñe me tî xakñe Xecias, Merono pono.

31 Opeña yenîñe me tî xakñe Xasis, Akara pono. Ero wa tî xatkeñe Tapi yemyano yenîñe komo, iyok yenîñe komo marha.

32 Xonatas tî xakñe Tapi yakro cesentaxmu. Tapi tamru tî mîk xakñe noro. Yuhnarino yîhtînoñe tî mîk xakñe, karita mewreñe marha tî. Xeiew tî xakñe kayaritomo mumuru komo yakrono me, Akmoni mumuru ha.

³³Aitopew tî xakñe kayaritomo yakîhrene me. Kayaritomo yakrono ro me tî xakñe Usai, Ahka pono.

³⁴Aitopew waipuche Xoiata takî tî xakñe Tapi yakîhrene me hara. Benaia mumuru tî mîk xakñe Xoiata. Abiata marha tî xakñe noro yakîhrene me. Tapi sowtatun komo yantomañe me tî xakñe Xoabe. Ero wa tî xatkeñe Tapi maywen komo, mîn hak pokono komo.

Saromaw Nakîhresi Tapi Kaan Mîn Ciitopo Poko

28 ¹Taa, ero yinhîrî on wara tî xakñe Tapi, Ixaw Yana komo takî tî nañikpekñe Xerusaren pona. Enîno riñe komo re nañikpekñe, tribu yaañe komo, sowtatu raconho yantomañe komo, kayaritomo yanme ahce na yenîñe kom ha, 1.000 yantomañe komo, 100 yantomañe komo, kayaritomo yemyawno yenîñe komo, yumumuru komo yemyawno yenîñe komo, mîn hak yenîñe komo, karitî komo, erasîn komo marha. Ero warai komo tî nañikpekñe Xerusaren pona.

²Ero yimaw takî tî piiri tî nawomyakñe Tapi tîmtapotachome tak esenmexapu komo yakro. On wara tî kekñe yîwya so, Ai oyakno komo, oyanan komo amyamro ahnoro, kîmtapowasî cma re ka awakro so, on wara wîikes awya so, Pahxa ka mîmo cîri xe wîxakñe, Kporin komo mtapotachonho yen mîn ha, miya miya wara arîhnî me tak ehtome yîmînma xe wîxakñe. Kporin komo tarî yapon warai mîn ha yîmtapotachonho yen. Ero ke ero me ciisom wenmekye ha re.

³On wara tko kekñe Kporin komo owoya, Oyosotî mîn cîrihra esko amoro. Waapa me toxapu roro thakwa amoro, kamxuku yeñepeñe roro ha. Ero ke omîn cîrihra esko amoro, kekñe owoya.

⁴Wara rma on wara oriyakñe Noro rma Kporin komo, ponaro Ixaw Yana komo yehtopo, omeñekekñe Ixaw Yana komo kayaritomon me, eroromeron me ha. Anarî oyanan komo meñekara xakñe. Xakñe rma re yaake. Ow xa meñekekñe. Xuta yepamtho komo tî meñekekñe kayaritomo me cepamsom me, apapa mumuru komo marha tî meñekekñe kayaritomo yakno me, ow tak meñekekñe kayaritomo me xa tak, Ixaw Yana komo kayaritomon me ha.

⁵Yaake tak naxe omumuru kom hara Kporin komo nîmîtho owoya. Ñexamro poyino takî tî meñekekñe omumuru Saromaw Kporin komo yanan komo kayaritomon me, Ixaw Yana komo kayaritomon me ha.

⁶On wara kekñe Kporin komo owoya, Amumuru Saromaw xa ñiifasî omîn. Noro wahsîyakñe omumuru me. Noro yîm me wa was Ow ha.

⁷Noro marha wiifasî kayaritomo me eroromero. Ero warai me wiifasî owoya tpanatanmetopo yewehcataw roro, Ero wara men ehcoko, kachonho yewehcataw roro ha. Orotto ñewehcasî ero wara roro ewehcataw miya roro kayaritomo me wiifasî noro eroromeron me, kekñe owoya Kporin komo.

⁸Ero ke Ixaw Yana komo ñenîrî me rma tan kîntapowasî, Kporin komo yanan komo ñenîrî me, ponaro kehtopo komo ñentarî me marha tan kîntapowasî awakro so. On wara wîîkes awya so, Aporin komo Kaan ya kpanatanmetopo men entatîkacoko on pono ro me awehtome so. Kîrwan on roowo. Awaipuche so awepamthîrî komo yeken me marha exi xe wasî miya roro. Ero wa ehtome kpanatanmetopo ewetîcoko.

⁹Okopuci Saromaw, on wara wîîkes awya hara, ponaro aamo yehtopo poko men ehcamhokatîkakî. Anarî ponarora ro mak esko. Tahwore Noro ewetko. Kropotarî komo yentîkañe xa Mîk Kporin komo. Kesehtînotopo meero ñencetîkesî. Noro yepofataw awya ñeseporpesî rma awya. Noro yai awetowyataw reha awya awahsîpînkesî men okwe eroromero.

¹⁰On wara men kasko aropotaw, Tîmîn ciiñe me omeñekekñe ham Kporin komo, cekenî ro ciiñe me ha, kasko. Ero ke kañpe esko ciitome tak ha, kekñe tî. Ero wa tî kekñe Tapi tumumuru ya, esenmexapu komo ya marha.

¹¹Ero yinhîrî karita takî tî nîmyakñe Tapi tumumuru ya, Saromaw ya. Kaan mîn yamtakponî mko kuknon tî mîn nîmyakñe yîwya. Mîîmo potawno, mîîmo mkaino, puranta yamtakpon, eporino mko, mîîmo rakatawno mko, Amna pînîn yaw cma re masî, kacho yamtakpon marha, ero warai kuknon mîn nîmyakñe tumumuru ya.

¹²Ahnoro ero yipu tî nihtînoyakñe Kaan Yekatî yanme. Yîhroron kuknon, mîîmo mîtî pokono mko marha amtakpo mko, Kaan purantan yîmtotopo, ahce na Kaan ya tîmxapu yîmtotopo marha, ero mko kuknon tî nîmyakñe yîwya.

¹³Tîmsom pokono komo yosotî mewrexapu marha tî nîmyakñe yîwya. Tîracoi so mewrexapu mîn nîmyakñe. Repita komo yosotî marha nîmyakñe yîwya. Ero pokono me cirko moxam Kporin komo mîn yenîrî pokono me, ero yawno yenîrî pokono me marha, kacho mîn nîmyakñe yîwya karita.

¹⁴On wicakî ooru cirko ero me, kacho marha tî nîmyakñe yîwya. Ahce na me ciisom tî nukuknomekñe ahnoro, awsîn tî nukuknomekñe ooru ciisom kuknon. Ero wa xa marha tî nukuknomekñe prata ciisom kuknon hara, ahce na me ciisomu mko. Miyan kuknonî rma tî nîmyakñe yîwya mewrexapu ha.

¹⁵Ramha yecepu me ciisom yawsîn tî nukuknomekñe ooru, ramha me ciisom yawsîn marha tî, ahnoro tî ero yipu nukuknomekñe. Prata marha tî nukuknomekñe ramha me ciisom hara, ramha yecepu me ciisom marha. Ero wicakî so ooru cirko ero me, ero wicakî so marha prata cirko ero me hara, kacho tî mewrekñe karita yaw mîn hak poko etpoyino pîn poko.

¹⁶Ooru marha tî nukuknomekñe cuure warai yapon me ciisom, Kaan ya tîmxapu yapon me ciisom ha. Prata marha tî nukuknomekñe ahce na yapon me ciisom. Awsîn tî nukuknomekñe.

¹⁷Ooru marha tî nukuknomekñe prata warai me ciisom, esmanî ro ooru. Kesemokacho me ciisom marha tî nukuknomekñe, tuuna yen me ciisom marha, weefa me ciisom marha. Paayu me ciisom marha tî nukuknomekñe. Prata marha tî nukuknomekñe paayu me ciisom.

¹⁸Ooru marha tî nukuknomekñe kotoporem yakñitopo me ciisom, akifwamaxapu ooru ha, tarara warai me ciisom marha tî. Kerubin me ciisom marha nukuknomekñe. Taporarakawno me ciisom mîn xakñe kerubin, Kporin komo mtapotachonho yen yahruñe me, ero mko me ciisom tî nukuknomekñe.

¹⁹On wara tî kekñe Tapi, Ahnoro ero warai nîhtînomexpekñe Kporin komo owya. Yîmtapotarî ow mewrekñe. Noro yamorî tî xakñe oyahsîñe wara. Etpoyino pîn nîhtînomexpekñe owya. Ero warai xa ciicoko, kekñe owya, kekñe tî.

²⁰On wara marha tî kekñe Tapi tumumuru ya Saromaw ya, Kañpe men esko, erasîra ro mak esko Kaan mîn ciitopo pona, ahwokara marha esko. Kporin komo Kaanî rma nasî awakromañe me, ponaro oyehtopo ha. Anomra ro mak wa nasî, apîñînkara marha nasî. Miya roro awakronomesî onî mko ciitîkachome awya, Kporin komo mîn ciitîkachome ha.

²¹Tîmsom pokono komo naxe Kporin komo mîn ciitopo ponaro, Repita komo marha. Tîracoi so naxe cemyawno ro pokono me, Kaan mîn yawno pokono me ha. Meñpora marha naxe yaana komo ahce na ciitopo poko. Tanmero so awakronoma xatî komo awakronomexe ahce na ciitopo poko. Ahnoro antomano riñe komo marha naxe amtapotarî yewetiñe me. Ahnoro kpoyino komo marha naxe anantomarî me, kekñe tî. Ero wa tî kekñe Tapi tumumuru ya Saromaw ya.

Kaan Mîn Me Ciisom Nîmyaxe Ixaw Yana Komo Tahwore

29 ¹On wara marha tî kekñe Tapi esenmexapu komo ya, Kaanî ñetacitho rma re moso omumuru Saromaw kayaritomo me. Kañpamxan me makî tko ka nasî ahce na ciitopo poko enpamra ka. Meñpora ro mak nas añirirî komo, Kaan mîn, ero yawno mko marha. Tooto mîn pîn mîn ha, Kporin komo mîn xa matko, ponaro kehtopo mîn ha.

²Kekaricekñe ro mak Kporin komo mîn me ciisom yenmekrî poko. Ooru wenmekye ahce na me ciisom. Prata marha wenmekye ahce na me ciisom hara. Bronse marha wenmekye ahce na me ciisom hara. Pehu wenmekye ahce na me ciisom hara. Sahsamaxapu wenmekye ahce na me ciisom hara. Toopuci enporixapu mko marha wenmekye ooñixi, tpepeyurem, cucurem, tîswayem, anamerpan wenmekye meñpora toopuci. Mahmore marha wenmekye enporixapu. Meñpora wenmekye.

³Ponaro oyehtopo mîn ciitopo ponaro xa wasî. Ero ke meh XPARA ekpoxapu mak pîn wenmekye Noro mîn me ciisom. Oyemyawno ro poyino meero marha wîmye ero me ciisom, ooru, prata.

43 miw tarentu wicakî wîmye ooru, Opi pononho okre. 7 miw tarentu wicakî wîmye prata, akiŵwamaxapu. Ero yipu wîmye mîmo wacan yîmkarinomacho me.

5 Ooru wîmye ahce na me ciisom, prata marha wîmye ahce na me ciisom hara. Mîn hak me ñiifaxe ciîne ro komo. Ero ke on wara wîkes awya so, onoke xa ñetîmya hara Kporin komo ya oroto? kekîne tî Tapi yîwya so.

6 Ero yinhîrî takî tî cemyawno komo nîmyakîne hara esenmexapu komo tanme ro so rma. Tîyanan komo yantomaîne komo, tribu yantomaîne komo, 1.000 yantomaîne komo, 100 yantomaîne komo, kayaritomo yemyawno yenîîne komo, ero warai komo tî nîmyatkeîne cemyawnonhîrî tanme ro so rma.

7 Ooru tî nîmyatkeîne 5 miw tarentu wicakî, 84 kiru wicakî xa hara. Prata marha tî nîmyatkeîne 10 miw tarentu wicakî. Bronse tî nîmyatkeîne 18 miw tarentu wicakî. Pehu tî nîmyatkeîne 100 miw tarentu wicakî. Ero wicakî tî nîmyatkeîne Kaan mîn me ciisom, ero yawno me ciisom marha.

8 Anarî komo yaw tî xakîne toopuci enporixapu. Ero tî nîmyatkeîne Kaan mîn yawno yenîîne ya, cepethîkem yenîîne ya. Xeiew tî mîk xakîne ero mko yenîîne me, Xehson yepamtho. Ero ke noro ya tî nîmyatkeîne.

9 Ero wa tîmîche nahwowatkeîne takî tî esenmexapu komo. Kporin komo ponaro makî tî xatkeîne. Tanme ro so tî nîmyatkeîne, tahwore marha tî. Ero ke nahwowatkeîne. Tapi marha tî nahwowakîne, nahwowakîne ro makî tî.

Kaan Yakro Nîmtapowasî Tapi

10 Ero yinhîrî takî tî Kporin komo yakro nîmtapowakîne Tapi esenmexapu komo ñentari me. Kîfwaîne Noro yehtopo poko nîmtapowakîne. On wara tî kekîne, Kîfwaîne xa mai ham Apa okre, amna yîm xa Amoro, ponaro Ixaw komo yehtopo ha. Kîfwaîne mai ham okre, kapore roro nas awya miya roro yîthikan me ro mak.

11 Amoro xa kyopono ro Apa. Amoro xa karitî, Kîfwaîne xa mai ham okre, kacho, aaxatî pîn yaîmaîne, kayaritomo xa. Noro yipu Amoro. Awyen me nasî kah yawno komo ahnoro, roowo pono komo marha ahnoro. Kayaritomo xa Amoro Apa. Miyan komo yantomaîne rma Amoro.

12 Ahyawno rma mak amna nahsîyasî tupurantan. Amoro mak amna miiŵasî kyopono me cekaiporesom me. Miyan komo kayaritomonî rma Amoro, etpoyino pîn kayaritomon ha. Karitî xa mîn awamorî. Ero ke rma amna mîkaricesî. Amoro mak amna miiŵasî kyopono me.

13 Ero ke on wara kes amna awya Apa, ponaro amna yehtopo Amoro. Kîfwaîne xa mai ham okre. Kîfwan xa marha mîn awosotî, kaîne me nas amna.

14 Anarî komo xawyakan makî tko ow, anarî komo xawyakan marha moxam omaywen komo. Amna rma tko ñetîmyasî awya tanmero so.

Ahyainonho mak mîn ahnoro amna yemyawno. Awemyawnonhîrî poyino mak tan amna nîmyas hara awya.

¹⁵Anarî yana warai mak amna awya. Ekemnî me tîtosom komo mak amna awero ro. Ero wa xa marha tî xatkeñe amna porin pen komo. Ahce na yekatî warai mak amna, kaamo ñenpotho warai. Eroromerono mîkyam, kacho pînî ro mak amna okwe.

¹⁶On wara marha wîikes awya Apa Kaan, amna rma re nîm awya amna yemyawnonho mefpono pîn. Amîn me ciisom tan amna nîm, awosotî yekenî ro me ciisom ha. Kîfwanî ro xa awosotî. Awemyawno rma tko on amna nîmrî awya, awyanî ro rma on ahnoro.

¹⁷On warai me marha keeñasî Apa, amna ropotarî yenîñe me keeñasî. Kîfwañhe amna meeñasî kîfwan me exitaw amna. Ero ke kîfwañhe cehsomu rma ow on wîmya awya. Oyanme ro mak on wîmye awya. Tawake marha wasî ayanan komo poko, oona esenmexapu komo poko. Tanme ro xa marha tîmrî weeñasî yîwya so hara, awya tîmrî ha.

¹⁸On wara marha wîikes awya Apa, ponaro amna porin pen yehtopo Amoro, ponaro Abraaw yehtopo, ponaro Isake yehtopo, ponaro Xako yehtopo, noro yipu Amoro. Awya cetîmsom me roro moxam cirko miya roro yîtîhkan me ro mak. Aponarono me xa cirko. Ero wa xa moxam cirko.

¹⁹Omumuru marha cirko aponarono me mak, Saromaw ha. Amtapotachonhîrî yewetîñe me roro cirko, amna panatanmetopo yewetîñe me roro ha. Amîn ciitopo ponaro marha cirko, ciisom wenmekyakñe mefpora ero ciitopo ponaro cirko, kekñe tî. Ero wa tî kekñe Tapi Kporin komo ya.

²⁰Ero yinhîrî takî tî on wara kekñe Tapi esenmexapu komo ya, Taa, amyamro makîrha amtapotacoko Kporin komo yakro, ponaro awehtopo komo yakro. Kîfwañhe mai ham okre, kacoko yîwya, kekñe tî. Ero ke ahnoro esenmexapu komo takî tî nîmtapowatkeñe Kporin komo yakro, ponaro tporin pen komo yehtopo yakro. Kîfwañhe mai ham okre, ketkeñe tî yîwya. Nutupenwatkeñe tî, ñesewnapetkeñe marha tî Kporin komo mamakan me, kayaritomo mamakan me marha.

Tîkayaritomon Me Tak Saromaw Ñiifaxe Ixaw Yana Komo

²¹Ero yinhîrî takî tî enmapuche hara Kporin komo ya tîmsom nakñiyatkeñe. Takñîtîkaxmu tî nakñiyatkeñe. 1.000 bui pun, 1.000 kahñeru pun, 1.000 opefa xîkrî pun marha. Ero yakro tîmsom marha tî wooku narketkeñe. Mefpora ro makî tî nakñiyatkeñe Ixaw Yana komo nîmîtho, etpoyino pîn nîmîtho ha.

²²Ero yinhîrî takî tî ñeseresmetkeñe ero kaamo po rma. Wooku marha tî ñeefatkeñe. Tahwore tî ñeseresmetkeñe. Saromaw takî tî ñiifatkene xa hara kayaritomo me. Tapi mumuru tî mîk noro ñiifatkene kayaritomo me.

Tantomañe komo me tî nîhkapetkeñe Kporin komo yeepataw rma. Satoke marha tî nîhkapetkeñe Kaan yaka cewomsom me hara.

²³Ero ke kayaritomo yapon pona takî tî ñeremekñe Saromaw Kporin komo yanan komo kayaritomon me. Tîîm retawno me tî iina ñeremekñe. Ehñan me takî tî xakñe noro ahce na poko, cemyawno poko. Noro takî tî ñewehcatkeñe Ixaw Yana komo ahnoro.

²⁴Ixaw Yana komo yantomañe komo marha tî ñecifatkeñe Saromaw yewetîñe me. Noro xa amna ñewehcasî anwekîn me ro mak, ketkeñe tî. Yaaro xa tî ketkeñe. Ero wa xa marha tî ketkeñe sowtatu komo, karitî kom ha. Tapi mumuru komo marha tî ero wa ketkeñe.

²⁵Kayaritomo ro me xa takî tî Saromaw ñenpekñe Kporin komo Ixaw Yana komo ya. Kayaritomo ro me tî ñiifakñe anarî komo yopo, pahxa Ixaw Yana kayaritomon me xatkeñe ñexamro yopo. Ero wa tî Saromaw ñiifakñe Kporin komo.

Tapi Pen Tak Waihyasî

²⁶Taa, ero wa tî xakñe Tapi, Xese pen mumutho. Ahnoro Ixaw Yana komo kayaritomon me tî xakñe.

²⁷40 cimñipu tî xakñe Ixaw Yana komo kayaritomon me. 7 cimñipu tî xakñe kayaritomo me Ebron po. 33 cimñipu tî xakñe kayaritomo me Xerusaren po hara.

²⁸Ero yinhîrî takî tî waihyakñe okwe. Poritomo me rma xakñe. Cemyawnoi tî xakñe. Kifwan mîkro, kacho me marha tî xakñe. Waipuche yumumuru takî tî xakñe kayaritomo me yîhretawno me hara, Saromaw ha.

²⁹Miya rma tî nai Tapi pen yehtoponho. Tmewreso nas ahnoro, kayaritomo me ciixan me ka ehtoponhîrî, miya roro waihtopo ponaro ro ehtoponhîrî hara. Ahnoro ehtoponhîrî nasî tmewreso Samuew nmewretho yaw, Kaan ñenporî yenîñe ro nmewretho yaw ha. Natan nmewretho yaw marha nasî. Kweronomañe tî mîk xakñe Natan. Kace nmewretho yaw marha nasî. Kaan ñenporî yenîñe ro tî mîk xakñe Kace.

³⁰Kayaritomo me noro yehtoponho nasî tmewreso, karitî me xa ehtoponhîrî. Ahce wa so na ehtoponhîrî nasî tmewreso, Ixaw Yana komo yehtoponho marha, mîk hak rowon pono komo yehtoponho marha nasî tmewreso. Ero wa nasî tmewreso Tapi pen yehtoponho karita mko yaw. Iina makî ka nai ekatîmpto.

2 Kronikas

2 Kronikas

Yuhnari Yihtinoñe Me Ow Cirko, Kesî Saromaw Kporin Komo Ya

1 ¹Taa, kayaritomo komo yehtoponho rma tan wekatîmyas awya so. Saromaw yehtoponho tan wekatîmyasî yihcirî me ha kapu. On wara tî xakñe Saromaw, Tapi pen mumutho, noro ponaro xa takî tî ñehtëketkeñe maywen komo. Kporin komo tî noro nakronomekñe, ponaro noro yehtopo rma. Kayaritomo ro xa mîkro, kacho me tî ñiifakñe noro. Ero wa tî Saromaw ñiifakñe Kaan.

²Ero yimaw takî tî on wara xakñe Saromaw, Ixaw Yana yenîñe komo tî nañikpekñe ahnoro. Sowtatu yantomañe komo nañikpekñe, 1.000 yantomañe komo, 100 yantomañe komo marha, eñekano riñe komo meero, tiyanan komo yantomañe kom ha. Ahnoro enîno riñe komo tî nañikpekñe.

³Ero yinhîrî takî tî Xibeaon pona cekñe Saromaw, Ixaw Yana komo marha cetkeñe noro yakro. Ìh pona tî cetkeñe iitono pona. Iito tî xakñe Kaan yakro esentacho ro komo. Pahxan tî mîn xakñe Moises pen ñirpotho rma, Kporin komo yanton pen ñirpotho ha. Axawa imo po exitaw so tî ñirpekñe. Ero yaka tî cetkeñe Saromaw komo.

⁴Kaan yamatanî reha tî xakñe Xerusaren po. Pahxa rma tî Tapi pen ñaafakñe iina Kiriace Xearin pononho. Xerusaren pona tî ñiifakñe yîmîn roona mak. Ero yaka tî Kaan yamatan naafakñe Tapi pen.

⁵Xibeaon po reha tî xakñe Kporin komo ya tîmsom yakñitopo, bronse ciixapu ha. Besarew pen ñiritho tî mîn xakñe, Uri pen mumutho ñiritho ha, Uru pen parîño ñiritho ha. Ero reha tî xakñe Kporin komo mîn mîtwo. Ero yaka tî cekñe Saromaw. Ixaw Yana komo marha cetkeñe noro yakro. Kporin komo mtapotarî yentaxi tî wa cetkeñe iina.

⁶Kporin komo ya tîmsom yakñitopo yaka tî cekñe Saromaw, Kporin komo mîn mîtwo yaka. Kesentacho mîtwo xakñe. Ero yaka tî cekñe. Iito tak tokuthîrî pun nîmyakñe takñitîkaxmu me, 1.000 komo pun ha.

⁷Ero yimaw takî tî kosope, Kporin komo rma tî ñesenpekñe Saromaw ya. On wara tî kekñe yîwya, Ai Saromaw, yiixe awehtopo ka etacko. Ahce xa wîmya awya ha? kekñe tî yîwya.

⁸Ero ke on wara tî ñeyukyakñe Saromaw, On wara wîlkes awya Apa, apapa pen makronmekñe ro mak okre. Oroto tak ow miife hara kayaritomo me apapa pen retawno me.

⁹Ero ke on wara wîlkes awya Apa, amtapotachonhîrî yaw roro rma tak ow cirko, apapa ya mîlkekñe ero yaw roro ha. Meḡpono pîn kayaritomon me ow miire ham. Axawa pupun wara ro mak naxe okyo omaywen komo yukuknomarî popo ro mak.

¹⁰Ero ke yuhnarino yîhtînoñe me cma re ow miifasî. Mîn hak poko camkîno pîn me marha ow cirko. Ero wa ow cirko takîhso oyehtome moxam wero ro. Ahna so na owcetaw, ahñi xa omokyataw marha ero wa ow cirko. Onoke thakwa re ayanan komo yehtopo nîhtînoya takîhso. Meḡpono pîn mîkyam, kekñe tî yîwya. Ero wa tî kekñe Saromaw Kaan ya.

¹¹Ero ke on wara tî Saromaw ñeyukyakñe Kaan, Taa, kiḡwanñe xa amtapotarî wencesî. Kiḡwan ponaro mex ham okre. Tupurantai xa oyexi xe wasî, cemyawnoi marha, kahra meexi. Cekaiporesom me xa oyexi xe wasî, kahra marha meexi. Ooxatî pîn komo yaḡmañe ro me oyexi xe wasî, kahra marha meexi. Pahkî ro makî oyexi xe wasî waipîn me, kahra marha meexi. Ero yipu yetacira meexi. Yuhnari yîhtînoñe me mak oyexi xe wasî, mîn hak poko camkîno pîn me marha oyexi xe wasî, mîlka mak. Ero wa oyexi xe wasî, mîlka oyanan komo yenîñe me awehtome. Oyanan komo kayaritomon me kiire, ñexamro yehtopo yîhtînoñe me awexi xe mai ham okre, takîhso yîhtînoñe me ha.

¹²Ero ke yuhnari yîhtînoñe me tak kiifasî, mîn hak poko camkîno pîn me marha. Tupurantai meero marha kiifasî, cemyawnoi marha. Cekaiporesom me xa kiifasî. Cekaiporesom me rma re xatkeñe anarî kayaritomo komo pahxan pen komo. Cekaiporesom me marha naxe anarî komo xa hara amñe ahretawno komo. Iyopono me so tko kiifasî cekaiporesom me xa tak, kekñe tî. Ero wa tî kekñe Kaan Saromaw ya.

Saromaw Yoku Kawaru, Noro Yemyawno Marha Cepethîkem

¹³Ero yinhîrî takî tî Xerusaren pona ñetîramekñe hara Saromaw. Kporin komo yakro esentacho ro mokyakñe, Xibeon pono yai, îh pono yai. Kporin komo yakro esentacho komo mîḡñi mokyakñe. Ero ke on wara takî tî xakñe noro, Ixaw Yana komo yentopo poko takî tî xakñe.

¹⁴On wara marha tî xakñe Saromaw, tarara takî tî nahsiyakñe meḡpono pîn. Tarara yaañe komo marha tî nahsiyakñe tmaywen me. 1.400 tî xakñe noro tararan, 12.000 tî xatkeñe tarara yaañe kom hara. Noro yipu komo tî ñekenmekñe tarara yewtonî ro pona so. Tîmîtkoso marha tî ñekenmekñe anarî kom hara Xerusaren pona rma.

¹⁵Prata marha tî ñepamnoyakñe Saromaw Xerusaren pona meŋpora cehso ro. Ooru marha tî ñepamnoyakñe. Tohkarara wara ro mak tak xakñe iito meŋpora. Setru yepu marha tî ñepamnoyakñe iina. Sikomoro yepu wara ro mak takî tî xakñe, tuuna yecihtawno wara meŋpora ro mak.
¹⁶Kawaru marha tî ñekpekñe Saromaw Exitu poi. Noro maywen komo tî nahsîyatkeñe epethîrî pona, on wicakî nasî epethîrî kacho ro pona ha.
¹⁷Exipsiu komo tararan marha tî nahsîyatkeñe epethîrî pona, 600 sikru pona so. Kawaru tî nahsîyatkeñe 150 sikru pona so. Kayaritomo maywen komo tî ero yipu nahsîyatkeñe, Ixaw Yana komo yaka tî ñekyatkeñe. Ero yinhîrî takî tî tînahsîthîrî komo nîmyatkeñe hara Ixaw yana komo Etew kayaritomon komo ya, Siriu kayaritomon komo ya marha. Ero wa tî warawanwatkeñe Saromaw maywen komo.

Karita Mewresî Saromaw Iraw Yakan Kaan Mîn Me Ciisom Pokono

2 ¹Ero yinhîrî takî tî Kporin komo mîn ciitopo nîhtînoyakñe Saromaw, Noro yosotî yeken me ciisom. Kayaritomo mîn ciitopo marha tî nîhtînoyakñe tîmînî rma. Ero yipu ciri xe tî xakñe.

²Ero ke kîrkomo takî tî ñantomekñe Saromaw ahce na yenmetopo poko. 70.000 tî nantomekñe ero poko. Anarî komo tî nantomekñe toopu towrî poko hara, îh pono towrî poko. 80.000 tî nantomekñe ero poko. Anarî komo tî nantomekñe ero pokono komo yantomacho poko hara. 3.600 tî nantomekñe ero poko.

³Ero yinhîrî takî tî tkaritan narpekñe Saromaw Iraw yakan. Ciru kayaritomon tî mîk xakñe Iraw. On wara kacho tî mîn mewrekñe Saromaw, Oyakno, on okaritan aŋenîrî. On wara cma re wîlkes awya, pahxa apapa pen mîwakrekñe. Setru yepu mekpekñe yîhyaka yîmîn me ciisom. Ero ke noro pen wara xa marha cma re ow mîwakres hara.

⁴Oroto Kporin komo mîn ciri xe wasî, ponaro oyehtopo mîn. Cîriche owya wîmyasî yîwya yîmînî ro me. Kotoporem yakñitopo me tak nasî. Cuure warai mîn me marha nasî, Kaan mîn yaw roro cenposom ha. Opeŋa xîkîtho yakñitopo me marha nasî pahxaxaro tîmsom yakñitopo me, kokoŋi tîmsom yakñitopo me marha. Kepokaretopo po tîmsom yakñitopo me marha, nuuŋi yepatakacho po tîmsom yakñitopo me marha, Kporin komo Kaan poko amna yahwotacho yimaw tîmsom yakñitopo me marha. Ero warai yakñitopo poko Ixaw Yana komo nantomekñe Kporin komo. Ero ke ero yipu me cehsom wiifasî Noro mîn ha.

⁵Porin wiifasî mîmo, porin me exirî ke Kaan. Ponaro anarî komo yehtopo yopono ro mak Mîk Kaan, ponaro amna yehtopo.

⁶On wara tko wîhtînoyasî Noro poko, onoke thakwa re yîmîn ñiifa. Kaapu yopono ro mak Mîkî, kaapu yepoyino yopono meero Mîk ha, kaapu mko mkaino yopono marha. Ero ke ahce kacho owîtho ciki yîmîn ciri xe wai? wîlkesî. Wara rma yîwya tîmsom yakñitopo me mak yîmîn wiifasî.

7Ero ke ahce na poko yaana komo cma re meñepesî ohyaka tamocamkîno pîn. Yohno cma re noro yipu meñepesî. Ahce na komo ciîñe xe wasî takîhso ciîñe xa, ooru ciîñe, prata ciîñe, bronse ciîñe, pehu ciîñe, poono ciîñe, camnarexapu, yucurexapu, yîswarexapu, ero yipu ciîñe ro xe wasî, poono ciîñe. Takîhsom moku xe wasî poroku yenporitopo poko. Noro yipu cma re meñepesî ohyaka. Naxe rma re tan Xuta komo chew, Xerusaren pono komo takîhsom kom ha ahce na ciitopo poko. Apapa pen nmeñekatho mîkyam. Ñexamro yakro ñetapicke añeñepethîrî amñe.

8Setru yepu marha cma re mekpesî ohyaka, siprexte yepu, santaru yepu, ero warai komo cma re mekpesî ohyaka Ribanu pononho. Takîhso xa awanton komo yehtopo wencesî sahsamacho poko. Oyanton komo marha weñepesî iina awanton komo yakro etapickachome so.

9Meñpora ro mak tîsahsamapore nasî weewe. Porin wiifasî mîmo. Kîfwanî ro marha mîn wiifasî keserepokacho xa.

10Awanton komo nahrî warpesî iina sahsamañe komo nahrî. Puruma warpesî akihxapu, 4.400 kioritru wicakî. Sepata marha warpesî akihxapu ero wicakî xa marha. Wooku marha warpesî 440 kioritru wicakî, katî marha warpes ero wicakî xa marha. Ero wa so yînahrî komo warpes iina, kacho tî mewrekñe Saromaw. Ero wara kacho tî mewrekñe Iraw yakan karita.

11On wara takî tî ñeyukyakñe Iraw, tkaritan takî tî mewrekñe noro hara Ciru pono komo kayaritomon. Saromaw yakan tî mewrekñe. On wara kacho tî mewrekñe, On okaritan ahyakan oyakno. On wara wîlkes awya, tîyanan komo xe xa nai ham Kporin komo. Ero ke awire ñexamro kayaritomon me, kacho tî mewrekñe.

12On wara kacho marha tî mewrekñe Iraw, On wara wîlkesî Kporin komo poko, ponaro Ixaw Yana komo yehtopo poko, Kîfwañhe xa nai ham okre Noro. Kaapu yakîhtoñenho Mîk, roowo yakîhtoñenho marha, wîlkesî. Tapi pen ya nîmye ham takîhsom yumumuru ha. Tweeno me cehsom nîmye, yuhnari yîhtînoñe me cehsom marha. Ero ke Kporin komo mîn miiña ham, kayaritomo mîn marha miiña amîñî rma.

13Ero ke tamocamkîno pîn tak weñepesî ahyaka, Iraw Abi osotî. Ahce na ciîñe ro mîk takîhso ciîñe.

14Taan tribun wosîn mîk yîson xakñe. Ciru pononho mîk xakñe yîmînhîrî pen ha. Ahce na mko ciîñe mîkî, takîhso ciîñe. Ooru ciîñe, prata, bronse, pehu, toopu, weewe komo. Poono kahñe marha mîk, riinu kahñe marha, camnarexapu, yucurexapu, yîswarexapu, ero warai poono kahñe mîk ha. Ahce na porokru ciîñe marha mîkî. Ahce wa na kache yîwya, On wara men cirko, kache, ero wara rma ciîñe mîkî. Ahce na ciîñe komo marha na natu ahyaw takîhso ciîñe komo, aamonhîrî pen nmeñekatho kom ha. Ñexamro ñetapicket ham Iraw Abi yakro.

15Ero ke oyanton komo nahrî mekpe ham, puruma, sepata, katî, wooku, metahce, ero yipu komo mekpe ham amna yaka.

¹⁶Ero ke tak amna namesî weewe Ribanu pono yiixe awehtopo wicakî. Amache amna narpesî ahyaka tuuna imo kwaw. Etpoko amna ñimiyasî. Ero yipu tak amna narpesî iina Xope nakwataka. Eñexa tak amoro marpes hara Xerusaren pona tak. Ero wa amna ñiifasî, kacho tî mewrekñe Iraw Saromaw yakan.

¹⁷Ero yinhîrî takî tî anarî yana komo nukuknomekñe Saromaw ahnoro, Ixaw Yana komo chewno komo. Pahxa ñhe tî yukuknomano ñiifakñe Tapi pen, Saromaw yîm pen. Ero wara xa marha takî tî yukuknomano ñiifakñe Saromaw hara. 153.600 tî mîkyam xatkeñe Ixaw Yana komo chewno.

¹⁸Noro yipu komo tî nantomekñe ahce na yenmekrî poko, 70.000 ha. Anarî komo tî nantomekñe toopu yenporirî poko hara, ñh pono yenporirî poko ha. 80.000 tî nantomekñe ero yipu poko. 3.600 tî ñiifakñe ero yipu pokono komo yantomañe me. Ero wa tî antomano ñiifakñe Saromaw.

Kaan Mîn Ciitopo Ñihciyasî Saromaw

3 ¹Ero yinhîrî takî tî Kporin komo mîn ciitopo takî tî ñihciyakñe Saromaw Xerusaren pona, Moria Yîpîn pona. Ito rma tî Kporin komo ñesenpekñe Saromaw yîm pen ya. Ito tî xakñe puruma yatho yîpîptîkachonho, Ohnan yeken po, Xebusew yeken po. Ero rma tî Tapi pen naiwekñe Kporin komo mîn yeken me. Ero ke iina tî Kporin komo mîn ñiifakñe, ñihciyakñe mak ha ka.

²4-nhîrî cimñipu po ñihciyakñe. Ero wicakî cimñipu tî xakñe kayaritomo me Saromaw yehtoponho. 2-ñnhîrî nuuñi po ñihciyakñe, 2-ñnhîrî kaamo po. Ero po xa tî ñihciyakñe.

³On wicakî tî ka ñiifakñe mîmo yapon, yuhnawno, 27 metru wicakî tî ñiifakñe ehyatkawnon. 9 metru wicakî tî ñiifakñe akwerî hara. Pahxan pen komo ya yukuknomacho wicakno tî mîn xakñe, metru, kacho.

⁴Mîmo potuhremacho marha tî ñiifakñe wacamñi. 9 metru wicakî tî xakñe ehyatkawnon. Mîmo yakwerî yecenarî rma tî ñiifakñe. 9 metru marha tî ero kawnon ñiifakñe hara. Mîmo ciriche ero wacan nîratawnoncekñe ooru ke.

⁵On wara tî ñiifakñe mîmo yamtakpon porin, siprexte sahsamaxapu ke tî nîratawnoncekñe. Ero ciriche ero rma takî tî nîratawnoncekñe xa hara ooru ke hara. Ooru ratari tî kuum yepu warai kuknon mewrekñe kanawa mici warai kuknon marha. Ero wara mîmo wacan mewrekñe, wakîkreknê makî.

⁶Ooru ratari marha tî toopuci enporixapu mko ñiifakñe. Nahsîsîknoyakñe cenpore xa ehtome. Pahpain pononho tî mîn xakñe ooru.

⁷Mîmo ahnoro tî nîratawnoncekñe ooru ke, makwanan, metata yecepu, wacan, metatan, ahnoro tî nîratawnoncekñe ooru ke. Kerubin warai tî wakîknoyakñe waaca poko porokru me.

⁸Ero yinhîrî takî tî Kporin komo yekenî ro ñiifakñe hara amtakpo. ⁹metru wicakî tî xakñe ehyatkawnon, mîmo yakwerî yecenarî rma. Ero wicakî xa marha tî xakñe amtakpo yakwerî hara ⁹metru wicakî xa marha. Ero marha tî ñîratawnoncekñe amtakpo ooru ke, 600 tarentu wicakno ke ha.

⁹Ooru marha tî ñiifakñe potupoture me. 0,6 kiru wicakî tî ñiifakñe potupoture me. Amtakpo wacan perî marha tî ñîratawnoncekñe ooru ke.

¹⁰Kporin komo yekenî ro yaw tî kerubin warai ñiifakñe asakî. Ero warai tî mîn ñenpoñakñe maria ke. Enporiche ero marha ñîmkarinomekñe ooru ke.

¹¹⁹metru wicakî tî xakñe kerubin yaporî esepotponari yukuknomaxapu. ^{2,3}metru wicakî tî xakñe anarî kawnon. Amtakpo wacan tî napeyakñe. Eeconhîrî marha tî xakñe ^{2,3}metru wicakî. Anarî kerubin yaporî tî napeyakñe esepotponari.

¹²Ero wa xa marha tî xakñe anarî yaporî hara, eeco tî xakñe ^{2,3}wicakî ehyatkawnon. Amtakpo wacan tapeso ro tî xakñe. ^{2,3}wicakî marha tî xakñe eeconhîrî hara. Anarînhîrî yaporî tî esepotpona xa marha xakñe.

¹³⁹metru wicakî tî xakñe kerubin yaporî esepotponari yukuknomacho. Piiri tî xakñe kerubin Kaan yamatan wece cewru.

¹⁴Ero yinhîrî poono kahyakñe Kaan yekenî ro yahrurî me. Riiñu tî kahyakñe ero me, kîrwañhe ekposixapu riiñu. Ceske tî kahyakñe camnarexapu ke, yîswarexapu ke, yucurexapu ke marha, ero wara tî iitono yahruru kahyakñe. Kerubin kuknon marha tî kahyakñe yîratari.

¹⁵Mapata imo marha tî ñiifakñe asakî Kporin komo mîn potawno. ¹⁶metru tî ñiifakñe kawnon. Mapata meretîrî marha tî ñiifakñe asakî. ^{2,3}metru wicakî so kawnon tî ñiifakñe.

¹⁶Kanawa mici warai ke marha tî mapata imo meretîrî porokucekñe. Kaan mîn yaw ñiifakñe ero yipu xa marha ñiifakñe hara. Orosî warai marha tî ñiifakñe kanawa mici poko cimiso, 100 tî ñiifakñe.

¹⁷Ero yinhîrî mapata imo nanîmyakñe piiri asakno roro rma. Kaan mîn potaka rma ñiifakñe, poowa ñixa anarî, kaari ñixa anarî hara. Ero mko marha nosohcekñe Saromaw. Kaari ñixan tî nosohcekñe Xakin me. Poowa ñixanî reha tî nosohcekñe Boas me. Ero wa tî mapata imo nosohcekñe.

Kaan Mîn Mîtwono Mko Nakîhtopesî Saromaw, Yawno Mko Marha

4 ¹Ero yinhîrî takî tî Kporin komo ya tîmsom yakñitopo nakîhcekñe hara Saromaw. Bronse ciixapu tî mîn xakñe. ⁹metru wicakî tî xakñe ehyatkawnon. ⁹metru wicakî xa marha tî xakñe akwerî hara. ^{4,5}metru kawnonke tî xakñe. Ero wa tî nakîhcekñe.

²Ero yinhîrî takî tî tuuna yen nakîhcekñe hara porin. Tamnoñe tî xakñe. ^{4,5}metru tî xakñe potarî yakwerî. ^{2,3}metru kawnonke tî xakñe. Porin me tî xakñe awrutarî kuknomacho ^{13,5}metru wicak ha.

³Paaka kuknon takî tî mewrekñe tuuna yen poko porokru me.

Petaporokutotopo tî mîn xakñe. 10 tî ñiiñakñe paaka warai meia metru wicakî so. Miya rma tî ñiiñakñe ero yipu mko tuuna yen tmamritîkaxi ro. Asakî yatî tî ñiiñakñe paaka warai, ekanataw re.

⁴Paaka marha tî ñiiñakñe tuuna yen yapon me, 12 hara. 3 paaka warai tî ñiiñakñe nohce yaw roro cewru, 3 marha tî ñiiñakñe oesce yaw roro cewru, 3 marha tî ñiiñakñe suu yaw roro cewru, 3 marha tî ñiiñakñe resce yaw roro cewru. Ero wa so tî ñiiñakñe paaka warai. Ero yipu maxkokoro tî tuuna yen nakriyakñe. Paaka warai matkîrî tî xakñe tuuna yen yapomyaw. Yîhtîpîrî komo tî xakñe tuuna yen yai cewru.

⁵Yahcome tî xakñe tuuna yen, 5 kamoyaran wicakî tî xakñe yahconon. Tahrem wara tî xakñe potarî, epemrutun wara. Meñpono pîn tuuna yen me tî xakñe, 66 kioritru wicakno yen me ha.

⁶Basia komo marha tî ñiiñakñe 10. Porin tuuna yen mîtkoso tî ñiiñakñe 5 kaari ñixa. Ero mîtkoso xa marha tî ñiiñakñe 5 xa marha poowa ñixa hara. Okno pun tî koroketkeñe ero yaka, takñisom ha. Porin tuuna yen tî xakñe Kporin komo ya tîmsom pokono komo yekorokacho me reha. Ero wa tî xakñe.

⁷Ramha yecepu marha tî ñiiñakñe, 10. Ooru ciixapu tî mîn xakñe. On wara ciicoko, kacho yaw roro rma tî ñiiñakñe. Ero yinhîrî takî tî Kporin komo mîn yaka naafakñe. 5 tî ñiiñakñe kaari ñixan me, 5 marha tî ñiiñakñe poowa ñixan me hara. Ero wa tî ramha yecepu ñiiñakñe.

⁸Aapo mko marha tî nakîhcekñe tîhrekem, 10. Ero yipu mko marha tî ñiiñakñe Kporin komo mîn yaka. 5 tî ñiiñakñe kaari ñixan me, 5 xa marha tî ñiiñakñe poowa ñixan me hara. Tutumu mko marha ñiiñakñe, ooru hara. 100 tî ñiiñakñe.

⁹Kporin komo mîn roron marha tî wacancekñe asakî. Anarî tî wacancekñe Kporin komo ya tîmsom pokono komo wacan me. Anarî tî xakñe porin me ñhe. Yîhron potarî yahruru marha tî nakîhcekñe metata mko, bronse ke yîmkarenomaxapu.

¹⁰Tuuna yen takî tî ñiiñakñe hara porin. Kporin komo mîn mîtkoso tî ñiiñakñe resce ñixa, suu yaw roro ñhe ha tko. Iina tî ñiiñakñe.

¹¹Tahrem marha tî ñiiñakñe Iraw, caarapa komo, tutum komo. Ero warai komo tî ñiiñakñe. Ahnoro takî tî ñiiñakñe Kporin komo mîn yawno komo, Saromaw ñenpekñe yukuknon yîwya ero wa xa tî ñiiñakñe.

¹²On wara tî xakñe noro ñiritho, wetahcasî ka, mapata imo asakî, ero meretîrî tutum warai. Meretîrî porokru kanawa mici warai. Ero warai ke tî mapata imo meretîrî porokucekñe.

¹³Kanawa mici porokru marha tî ñiiñakñe kahri warai. Yaake tî ñiiñakñe, 400. Asakî yatî tî ñiiñakñe kahri warai. Ero warai ke tî mapata imo kanahtawno porokucekñe.

¹⁴Tarara warai cik marha tî ñiiñakñe yaake. Ahce na mko korokacho marha ñiiñakñe yaake. Ero mko tak ñiiñakñe tarara warai pona.

¹⁵Tuuna yen tî ñiifakñe porin, cewñe mak. Paaka warai marha tî ñiifakñe 12 yakenon. Tuuna yen yapon me tî ñiifakñe paaka warai.

¹⁶Tahrem marha tî ñiifakñe, caarapa komo, parata warai komo, ahnoro ero yipu komo tî ñiifakñe Iraw Abi, bronse ciixapu. Kifwan xa mîn xakñe bronse tpepeyurem okre. Saromaw yanme tî ero yipu ñiifakñe Kporin komo mîn yawno mko, yîmîtwono mko marha.

¹⁷Xotaw woskaran po tî ero yipu mko ñiifakñe. Bronse tî nukuyakñe ewtarî yaka yukmamtome ciisom kuknon yaka. Ewto yotaw tî ñiifakñe. Mehxa tî xakñe Sukoci, xehxa reha tî xakñe Sereta. Iito tî ñiifakñe.

¹⁸Meŕpono pînî ro mak ero yipu ñirpekñe Saromaw Iraw ya. Bronse yawsîn tî xakñe meŕpora ro mak, yukuknomarî yopo ro mak.

¹⁹Ero warai mko tî ñirpekñe Saromaw Kporin komo mîn yawno mko. Kotoporem yakñitopo marha tî nakîhtopekñe ooru rma. Cuure warai yapon marha tî nakîhtopekñe Kaan mîn yaw cenposom yapon ha.

²⁰Ramha yecepu marha tî ñirpekñe, ramha mko marha. Ecepu pona ciisom mîn xakñe ramha mko ha. Ooru ciixapu rma tî mînî xakñe. Kaan Karitan yaw roro rma takî tî Kporin komo weyuru ñiifakñe Kaan yekenî ro mîtoso. Mehxa tî xakñe Kporin komo mînî ro, xehxa tak xakñe ramha yecepu. Eñexa takî tî Kaan mîn yawno mko weipekñe.

²¹Epemrutun warai keñe tî ramha yecepu ñirpekñe, ramha marha tî ñirpekñe, ramha potuhkototopo komo marha. Ooru ciixapu makî tî mîn xakñe, esmanî ro ooru ha.

²²Ero wa tî ñirpekñe ramha potuhkototopo komo, tutum komo, wooku yanîmto komo, kotoporem yakñitopo komo. Ooru ciixapu makî tî mîn xakñe, esmanî ro ooru ha. Kporin komo mîn metatan marha tî ñirpekñe, Kaan yekenî ro metatan marha, porin amtakpo metatan marha, ero yipu mko tî ñirpekñe. Ooru ciixapu re tî mînî mko xakñe. Ero warai tî ñirpekñe Saromaw.

Kaan Yamatan Ñekyaxe Kaan Mîn Yaka

5 ¹Ero ke ciitîkaxî takî tî xakñe Saromaw ñirpotho ahnoro, Kporin komo mîn, ero yawno komo marha. Kaan mîn yaka takî tî ñekpekñe Saromaw tîim pen nîmîtho ahnoro, Kaan ya yînmîthîrî ha. Prata ciixapu mko, ooru ciixapu mko, ahce na ciixapu ahnoro tî ñekpekñe Kaan mîn yaka. Cepethîkem yamtakpon yaka tî ñekpekñe. Ero wa tî ñekpekñe.

²⁻³Ero yinhîrî takî tî Ixaw Yana poritomon komo nañikpekñe Saromaw, tribu yantomañe komo, tîyanan yenîñe ro komo, noro yipu komo tî nañikpekñe Xerusaren pona. Kporin komo yamatan yekî xe tî xakñe Tapi pen Yewtontho pononho, Siaw pononho ha. Kaan mîn yaka tî ekî xe xakñe. Kporin komo mtapotachonho yen mîn xakñe Kporin komo yamatan. Añihxapu komo wero ro ekî xe tî xakñe. Ero ke mokyatkeñe Ixaw Yana komo, kîrkomo ahnoro. Kayaritomo yaka tî ñesenmekyatkeñe tahwotacho yimaw, 7-nhîrî nuuñi pono yimaw ha.

⁴Ero ke mokyatkeñe Ixaw Yana poritomon komo ahnoro. Kporin komo yamatan takî tî nanîmyatkeñe Repita komo.

⁵Kporin komo mîn yaka takî tî ñekyatkeñe. Kaan yakro cesentachonhîrî komo marha tî ñekyatkeñe roona warai. Ero yawnonho mko marha ñekyatkeñe ahnoro. Ero yipu mko tî ñekyatkeñe Kporin komo mîn yaka. Ero yipu tî ñekyatkeñe tîmsom pokono komo, Repita komo marha.

⁶Ero yimaw Kaan yamatan mîtwo tî xakñe Saromaw, Ixaw Yana komo ahnoro tî xatkeñe noro yakro. Opefa pun tî nakñiyatkeñe, paaka pun marha. Meîpora ro makî tî tokuthîrî komo pen waihketkeñe takñisom me, yukuknomarî yopo ro mak.

⁷Ero yinhîrî takî tî Kaan yamatan naafatkeñe tîmsom pokono komo. Mîîmo yatumnaka tî naafatkeñe, Kporin komo yekenî ro yaka. Kerubin warai yaporî makataka tî ñiifatkeñe.

⁸Kaan yamatan yeken yahruñe me tî xakñe kerubin yaporî. Yamata tî nahruyakñe, weewe marha nahruyakñe, yamata yaatopo. Ahnoro nahruyakñe Kaan yekenî ro yawno.

⁹Aatopo mapirî rma tko mehxa ñesenpekñe kotoporem yakñitopo yamtakpon yawno komo ya. Mîîmo mkaino komo ya tî esenpora xakñe. Iito rma nasî weewe yamata poko rma oroto, aatoponhîrî ha.

¹⁰Yarîhra tî xakñe ha re Kaan yamatan. Toopu makî tî xakñe ero yaw, mewrexapu asakî. Moises ñenkatho tî mîn xakñe, Orebe po exitaw so tî ñenkayakñe. Ixaw Yana komo mokyataw Exitu poi ero yimaw tî nîmtapowakñe Kporin komo ñexamro yakro, Kakronomexe so oyewehcataw awya so, kacho poko. Ero yimaw enkaxapu tî mîn xakñe.

¹¹Ero yinhîrî Kaan mîn yai takî tî mokyatkeñe hara tîmsom pokono komo. Ahnoro rma tî xatkeñe cetakîwamaxi so ero yimaw anarmerpan pokono me ciixapu komo rma.

¹²Ero yinhîrî takî tî Kaan ya tîmsom yakñitopo mîtwo tî ñecececetkeñe Repita komo, cewanomaxmu komo mak. Asape yepamtho tî mîkyam xatkeñe, Eman, Xetutun, ñexamro mumuru komo marha tî xatkeñe iito, akno komo marha, ero warai komo tî xatkeñe iito. Tîmsom yakñitopo mîtwo ñecececetkeñe resce ñixa. Riiñu ke tponoi so tî xatkeñe, tumutwem ke ha. Cafafa kañe komo ke cemyarke tî xatkeñe anarî komo. Anarî komo tî pioraw warai nîyorketkeñe, ahpa komo marha tî. Iito marha tî xatkeñe tîmsom pokono komo 120. Tuu kacho tî ñececetkeñe ñexamro hara.

¹³Ero yimaw cewñan wara rma tî waano naafatkeñe raatî yeceñe komo, cewanomaxmu komo marha. Kîfwañhe xa mai ham okre Apa, kacho tî naafatkeñe waano. Ero wa tî nahwowatkeñe Kporin komo poko. Raatî tî ñececetkeñe kañe, cerekcerek kañe marha tî nîyorketkeñe, pioraw warai marha tî. Kporin komo poko tî nahwowatkeñe. On wara tî ketkeñe, Kîfwañhe xa nai ham Kporin komo. Kîpînîn yaw so nasî miya

roro kîpînînkâne pîn me ro mak, ketkeñe tî. Iito re tî ñewanometkeñe. Ero wara ketaw kaweresî keñe xa takî tî xakñe Kporin komo mîn.

¹⁴Ero ke takî tî Kaan mîn yaw ececetora thakwa xatkeñe tîmsom pokono komo kaweresî keñe xa exirî ke. Kaan weyuru keñe marha tî xakñe Kaan mîn ahnor. Ero wa tî xakñe.

Saromaw Nîmtapowasî Esenmexapu Komo Yakro

6 ¹Ero yinhîrî takî tî on wara kekñe Saromaw Kaan ya, On wara mîfkekñe Apa, Tuuna yewru chewno me wasî cicwiyem chewno me ha, mîfkekñe.

²Wara rma tko amîn wiirî, awekenî ro xa on oñiritho kiñwanî ro. Eroromero nas on awekenî ro me, kekñe tî Saromaw Kaan ya.

³Ero yinhîrî takî tî Ixaw Yana komo wece ñetaknamekñe hara Saromaw. Ñexamro tî nakronomapekñe Kporin komo ya. Piiri tî ñecececetkeñe ñexamro Kaan yakro yîmtapowataw.

⁴On wara tî kekñe Saromaw, Kiñwañhe xa nai ham Kporin komo okre, ponaro Ixaw Yana komo yehtopo. Tîmtapotachonhîrî yaw roro rma tak kakronomacow so, apapa pen ya kekñe ero wa kachonho yaw roro rma.

⁵On wara tî kekñe Kaan apapa pen ya, Pahxa oyanan komo wekyakñe oona Exitu poi. Ero yimawnonho ñixa rma oyewtonî ro meñekara rma ka wîxakñe, Ixaw Yana tribun komo yewton poyino meñekara wîxakñe. On xa wahsîyasî ewto omîn yewtî me, oyosotî yeken me xa ehtome, kahra ka wîxakñe. Apoyino komo meñekara marha ka wîxakñe oyanan komo kayaritomon me ciisom.

⁶Kokoñoro ñhe mak tak Xerusaren wihtînoyakñe oyosotî yeken me. Tapi marha meñekekñe oyanan komo kayaritomon me, Ixaw Yana komo kayaritomon me, kekñe tî. Ero wa tî kekñe Kporin komo.

⁷Taa, on wara tî xakñe apapa pen, Kporin komo mîn ciri xe cma re xakñe ponaro Ixaw Yana komo yehtopo yosotî yeken me.

⁸On wara tko tî kekñe Kporin komo apapa pen ya, Omîn ciri xe mai ham, oyosotî yeken me. Kiñwañhe nasî ero wa yîhtînotopo awya.

⁹Omîn cirihra rma tko masî amoro. Amumuru xa nasî amñe ero ciñe me, apun me cehsomu rma, kekñe tî yîwya.

¹⁰Ero ke ero wa kacho yaw roro rma tak tîmîn ciñe me oriye. Ow tak wasî apapa pen yekenho yakan me. Ixaw Yana komo kayaritomon me tak wasî Kporin komo mtapotachonho yaw roro rma. Mîîmo marha wiire Kporin komo yosotî yeken, ponaro Ixaw Yana komo yehtopo yosotî yeken ha.

¹¹Ero yaka tak wiire Kaan yamatan. Ero yaw nasî Kporin komo mtapotachonho, Kakronomexe so oyewehcataw awya so, kachonho Ixaw Yana komo ya. Ero yipu tak wiire Kaan mîn yaka, kekñe tî Saromaw.

Kaan Yakro Saromaw Mtapotachonho Esenmexapu Komo Néntarí Me

¹²Ero yinhîrî takî tî piiri nawomyakñe Saromaw. Kporin komo ya tîmsom yakñitopo mîtwo tî ñecececekñe Ixaw Yana komo yeepatai rma. Napockanwakñe takî tî iito.

¹³Aapo po tî xakñe Saromaw tîñirpothîrî po rma. Kporin komo mîn roron pona ñirpekñe rakataka rma. Bronse tî mîn ñirpekñe. 2,3 metru tî mîn xakñe kawnon. 2,3 metru marha tî xakñe akwerî, 1,3 metru tî xakñe kawnon. Ero po tî ñecececekñe piiri ha ka. Tosokmuru po takî tî ñeremekñe hara. Kahsî tî napockanwakñe.

¹⁴Kporin komo yakro tî nîmtapowakñe Saromaw. On wara tî kekñe yîwya, Apa, ponaro Ixaw Yana komo yehtopo Amoro, amna Porin. Amoro mak Amoro Kaan ha. Anarî exihra ro mak nasî awarai. Kah yaw exihra nasî, roowo po marha exihra nasî. Amtapotachonhîrî yaw roro kakronomañe rma Amoro, awanton komo yemîknoñe pînî ro mak ha. Nêxamro pînî yawno xa matko Amoro yîpînîkañe pîn me ro mak. Ero wara masî awanton komo poko, tahwore awewetîñe komo poko.

¹⁵Amtapotachonhîrî yaw roro rma tak amna makronomai ham, apapa pen ya mîîkekñe ero wa kachonho yaw roro rma. Awanton mîk xakñe, Tapi pen ha. Amtarî ke ka mîîkekñe yîwya, ero yaw roro tak awamorî ke tak on ciitopo poko amna makronomai. Ero ke ciitîkaxi tak nasî oroto.

¹⁶Ero ke amtapotachonhîrî yaw roro rma amna cirko apapa pen ya mîîkekñe ero yaw roro rma. Awanton mîk xakñe apapa pen, Tapi pen. On wara tî mîîkekñe yîwya, on wara awepamthîrî komo exitaw so, Ixaw Yana komo kayaritomon me naxe amñe miya roro. Kîfwañhe cehtopo komo ponaro ro cexitaw so, owoya apanatanmetopo komo yewetîñe me roro exitaw so marha. Ewetîñe me mîxakñe, ero wara rma exitaw so kayaritomo me naxe miya roro, mîîkekñe tî yîwya.

¹⁷Ero ke awantonînhîrî ya mîîkekñe Tapi pen ya, ero wa kachonho yaw roro rma cma re amna mîîfasî.

¹⁸On wara tko wîîkes awya, ahce wa thakwa re Kaan ñesekenme tooto komo cheka roowo pono komo cheka? Porinî ro mak Amoro kaapu yocono, kaapu yepoyino yocono marha. Ero ke ahce wa thakwa re on yaw mai, oñiritho yaw.

¹⁹Wara rma omtapotarî cma re mencesî Apa, yiixe oyehtopo pokono. Amna porin xa Amoro, ponaro oyehtopo ha. Yaaro xa tan wîîkes awya. Awepatai xa tan kîmtapowasî awakro. Ero ke cma re ow mencesî.

²⁰On amîn poko cewke cma re masî enponkara ro mak. Yîtîhkan me ro makî cma re on meeñasî katapanaw, kosope marha. On wara mîîkekñe, Oyosotî yeken me wahsîyasî añirithîrî, mîîkekñe. Ero ke omtapotarî cma re mencesî on amîn wece cewru omtapowataw ha.

²¹Ero ke pahxaro omtapowataw xa hara on wece cewru omtapotarî cma re mencesî roro. Ero wara xa marha ayanan komo nîmtapowatu

amñe on wece cewru, Ixaw Yana komo. Ero wa amna yîmtapowataw so yîmtapotarî komo cma re mencesî roro. Kah yawno Amoro apa. Eñexa rma Amna entakî, kicicme amna yehtoponho yîhcamnoko.

22 Anarimaw kicicme na nai amna poyino tîmîtwono poko. Ero yinhîrî antomano riñe na ñekya oona amîn mîtkoso, awya tîmsom yakñitopo mîtkoso. Yaaro xa men awehtoponhîrî ekatîmko, Kaan ñentarî me kasko, nîñke ha na antomano riñe yîwya.

23 Ero wa yîmtapowataw Amoro cma re mencesî kah yaw rma. Awanton komo yehtopo yîhtînokoko. Kicicme ehxapu me exitaw kicicme ehtoponhîrî rma yîramanko hara noro pona rma yîwîrîmacho me. Kîfwañhe exitaw reha, kîfwañhe ehtoponhîrî yanme rma kirwanhe cirko hara.

24 Anarimaw on wara na nat hara ayanan komo, Ixaw Yana kom ha, waparî komo na natu iyopono me so okwe kicicme exirî ke so apoko. Wara rma oona tak na mokyatu emahcixapu komo. Tan amîn yaw tak awosotî ñetahcatu. Awakro na nîmtapowatu tukurunpetopo komo poko.

25 Ero wa exitaw so kah yaw rma entakî Apa. Kicicme ayanan komo yehtoponho tak yîhcamnoko, Ixaw Yana komo yehtoponho. On pona tak ñexamro pen ek hara, yîwya so anmîthîrî pona, yîim pen komo ya marha mîmyakñe ero pona ekno cirko hara.

26 Anarimaw na tahruso tak nai kaapu. Tuuna na mokuhra ro mak nai kicicme exirî komo ke apoko. Ero yinhîrî na nîmtapowatu on wece cewru, amîn wece ha. Awosotî marha na ñetahcatu. Kicicme cehtoponhîrî tak na nahsîpînketu. Ero wara tak na ñesehtînoyatu tak tpanarerî komo ke awya.

27 Ero wa exitaw so yîmtapotarî komo entakî kah yaw rma. Kicicme awanton komo yehtoponho tak yîhcamnoko, Ixaw Yana komo yehtoponho ha. Ero yinhîrî tak ñexamro panatanmeko kîfwañhe ehtopo komo poko hara. Ero yinhîrî tuuna tak ekpoko hara oona arowon pona. Ayanan komo ya mîmyakñe on roowo eken komo me ero ke on pona ekpoko hara.

28 Anarimaw na rooma poko natu tantono komo. Anarimaw hara epeña keñe na natu, yînatîrî komo na kîfwañhe atîhtara nai okwe. Tpayaye so na nai anarimaw, makaka warai na mokyá yînatîrî komo yahñe okwe. Anarimaw waapa komo na mokyatu. Ayanan komo yewton na wamcetu iitono komo wahkototome. Ahce wa so na ñexamro pen ñetwîrîmetu, epeña yaw na natu anarimaw so.

29 Ero wara exitaw so awakro na nîmtapowatu, cewñe rma na nîmtapowa, Ixaw Yana komo ahnoro na nîmtapowatu anarimaw. Yîixe cehtopo komo poko nîmtapowatu, cetwîrmari komo ke ero wa nîmtapowatu, tahwokarî komo ke okwe. Ero wa cexirî ke so na napockanwatu on amîn wece.

30 Ero wa yîmtapowataw so awakro yîmtapotarî komo entakî Apa kah yaw rma, aweken po ha. Kicicme ehtoponhîrî komo tak yîhcamnoko.

Ehtopo komo rma yîhtînoke ahce wa so na ciitome awya. Yîropotarî komo yenîne Amoro. Roowo pokokomopotarî yenîne Amoro, Amoro mak ha.

³¹Panareko rma Apa, aponarone me xa tak ehtome so, awehtopo yaw roro tak ehtome so miya roro. Pahkî ro mak awehtopo yaw roro ñexamro cirko, on roowo po ehtopo komo pokokhakî. Amna porin pen komo ya mîmyakîne on roowo ero po ehtopo komo pokokhakî awehtopo yaw rorone me cirko.

³²Ananimaw na anarî yana komo mokyatu oona awakro yîmtapotaxi. Ixaw Yana pîn na mîkyam, meyenokomona mîkyam mokyatu. Awosotî na ñencetu cekacaxmu me xa awexirî ke. Kafpe awehtopo na ñencetu, ahce wa na ciino ritoponho awya. Ero yipu yentaîne komo na mokyatu oona amîn yaka awakro yîmtapotaxi.

³³Ero wa mokyataw so yîmtapotarî komo meero entakî kah yaw aweken po ha. Yîmtapotarî komo yaw roro cma re ñexamro miîfasî. Ero wa cma re miîfasî awosotî yekaporechome ñhe roowo pokokhakomofientarî me ha. Ero wa ciino cirko Apa aponaro xa tak ehtome so, ayanan komo naxe ero wara rma on ofîritho yentome. Kporin komo Kaan mînî ro me entome yîwya so ero wa ñexamro cirko.

³⁴Ananimaw ayanan komo cetu tîxatî pîn komo yakro etarmaxi. Awanme rma na cetu. Ero wa cetaw so na nîmtapowatu awakro on ewto wece cewru, anahsîthîrî wece cewru. On mîmo wece cewru marha na nîmtapowatu. Ofîritho on mîmo awosotî yeken me. On wece cewru na nîmtapowatu awakro.

³⁵Ero wa yîmtapowataw so yîmtapotarî komo entakî kah yaw, Ero wa cma re amna miîfasî, kacho ha. Ñexamro cirko yiixatî pîn komo yopono me Apa.

³⁶Ananimaw kicicme so na natu ayanan komo apoko. Kicicme exihî ro komo tko exihra ro mak nasî. Ero wa exirî ke so mîrwonasî pokoso. Yiixatî pîn komo mamawno me tak na miîfa. Ayanan pen komo na naafatu tapomiso so anarî komo rowon pona. Meyeno ewto pona na naafatu, meyenopîn pona na ananimaw.

³⁷Ero yinhîrî cehtoponhîrî komo na poxunketu anarî komo rowon po cexitaw so. Waapa rowon po thakwa mak natu okwe. Ero yimaw tak na yaaro ñesehtînoyatu ayanan komo. Kicicme cehtoponhîrî komo na poxunketu. Awakro na nîmtapowatu takronomacho komo pokokmeyor na nîmtapowatu ahsîne komo rowon po. Kicicme ro mak amna xakîne kica, akpîra ro mak, ket ha na awya.

³⁸Aponaro tak na nat hara yaaro xa tak na. Aaxe xa tak natu. Ahsîne komo rowon po rma na ero wa natu. On roowo wece cewru tak na nîmtapowatu awakro, porin pen komo ya mîmyakîne ero wece cewru, on ewto wece cewru marha na nîmtapowatu anmeñekathîrî wece. On mîmo

wece cewru marha na nîmtapowatu, awosotî yeken me oñiritho wece cewru.

³⁹Ero wa exitaw so yîmtapotarî komo cma re mencesî kah yaw awekenî ro po. Amna cma re makronomesî, kacho cma re mencesî. Ero ke ñexamro cma re makronomesî. Kicicme ayanan komo yehtoponho tak yîhcamnoko, apoko kicicme ehtoponhîrî kom ha.

⁴⁰Ero wa wîlkes awya Apa, on mîîmo mîtwo awakro tîmtapotaxmu ponaro cma re masî, yîmtapotarî marha cma re mencesî.

⁴¹Ero ke on wara wîlkes awya Apa, mîmokyasî cma re on yaka, awekenî ro yaka. Ayamatan marha mokope kaŕpe awehtopo yenpotopo. On wara ñehcowpe awya tîmsom pokono komo, akiŕwamano ritopo yawno wara xa ñehcowpe, poono yawno wara. Anakiŕwamathîrî komo nahwotacowpe marha kiŕwañhe awehtopo poko, wîlkes awya.

⁴²On wara marha wîlkes awya Apa, anîhkapethîrî ow. Ero ke owî cma re yîpînînkara ro mak masî. Awantonînhîrî pînîn yaw mîxakñe pahxa, Tapi pen pînîn yaw, ero wa xa marha cma re masî opoko hara, kekñe tî. Ero wa tî kekñe Saromaw Kporin komo ya.

Kaan Ya Tîmsom Nakñiyaxe Yîmîn Tîmtopo Yimaw

7 ¹Ero yinhîrî tak, Kaan yakro Saromaw yîmtapotatîkache wehto takî tî nihcekñe kah yai oco. Takñitîkaxmu me tîmsom takî tî nakñiyakñe. Ahnoro tî Kporin komo ya tîmsom nakñiyakñe. Kporin komo weyuru marha tak ñesenpekñe. Yîmîn weipetîkekñe miya ro mak.

²Ero ke tîmsom pokono komo ewomra thakwa tî xatkeñe iina Kporin komo mîn yaka noro weyuru yesenporî ke iito. Weipetîkekñe ro mak oco.

³Iito rma tî xatkeñe Ixaw Yana komo ahnoro. Wehto mokrî tî ñeeñatkeñe. Kaan weyuru yîhtorî marha tî ñeeñatkeñe Noro mîn pona. Ero yipu yenîche takî tî ñesewnapetkeñe Kaan mîn roron po rma. Kporin komo poko tî nahwowatkeñe. On wara tî ketkeñe, Kiŕwañhe xa Kaan nai ham okre. Yîtîhkan me ro mak kwakreñe Mîk ham, ketkeñe tî.

⁴Ero yinhîrî takî tî tokuthîrî komo pun nakñiyatkeñe Kporin komo ya tîmsom me. Kayaritomo tî ero yipu nakñiyakñe, Ixaw Yana komo marha tî nakñiyatkeñe.

⁵Meŕpono pînî ro makî tî paraxkapekñe Saromaw tokuthîrî pen. 22.000 tî paraxkapekñe bui pen. 120.000 tî paraxkapekñe opeŕa pen hara. Ero wicakno pun tî nakñipekñe ero yimaw. Ero wa tî mîîmo nîmyatkeñe ñexamro Kporin komo ya Saromaw ñîŕpotho ha.

⁶Ero yimaw takî tî cemyawno ro poko so xatkeñe tîmsom pokono komo, Repita komo marha. Ñexamro tî nîyorketkeñe raatî, cecesom marha tî ñeceyatkeñe hara. Pahxa rma Tapi pen nakîhtopekñe ratî mko, Kaan poko Ixaw Yana komo yahwotacho. Kiŕwañhe xa nai Kaan ham, yîtîhkan me ro mak kwakreñe Mîkî Kaan, kacho me tî nakîhtopekñe. Ero poko rma tî

xatkeñe, yinakîtothîrî poko. Tîmsom pokono komo tî ñecececetkeñe Repita komo yentacho me. Cecesom tî ñeceyatkeñe ñexamro hara. Piiri tî xatkeñe iito Ixaw Yana komo ahnoro.

7Ero yinhîrî takî tî on wara kekñe Saromaw Kaan mîn roron raconho poko, Yîrakatawno xa tak nasî Kporin komo ya tîmsom yakñitopo me anarî hara, kekñe. Kporin komo mîn potawno mîn xakñe roro. Ero ke iina takî tî takñitîkaxmu pun nakñiyatkeñe. Katîthîrî marha tî nakñipekñe iina, Aaxe xa wasî, kacho me tîmsom hara. Ecenarîra thakwa tî xakñe Kaan ya tîmsom yakñitopo ro mefpora ro mak exirî ke takñitîkaxmu pun, katîthîrî marha, puruma yeperîrî marha.

8Ero yimaw takî tî tahwotacho komo ñiîfakñe Saromaw 7 kaamo. Noro yakro tî nahwowatkeñe Ixaw Yana komo ahnoro. Mefpono pînî ro makî tî xatkeñe esenmexapu kom ha. Amace pona rorono komo tî mokyatkeñe, Exitu Yewku kwaka rorono komo marha.

98-nhîrî kaamo po takî tî ñesenmekyatkeñe xa hara Kaan pokono me. Kaan ya tîmsom yakñitopo yentome tî ñesenmekyatkeñe 7 kaamo. Ero yinhîrî takî tî ñesenmekyatkeñe 7 kaamo xa hara ahwotacho komo me rma. Ero wa tî xatkeñe.

10Taa, 7-nhîrî nuufî po takî tî, Ixaw Yana komo ñeñepékñe hara Saromaw yîmîn komo yaka 23-înhîrî kaamo po xa. Tahwore tî cetkeñe Kporin komo ya Tapi yakronomarî ke, Saromaw yakronomarî ke marha, takronomarî komo ke marha, Ixaw Yana komo yakronomarî ke ha. Ero wa tî cetkeñe hara.

11Ero wa tî xakñe Saromaw, Kporin komo mîn tî ñirpetîkekñe, kayaritomo mîn marha. Ehñara ro makî tî ñirpekñe tînhîtînoputhîrî ahnoro, Kporin komo mîn yawno mko, tîmîn yawno mko marha. Ero wa tî ñirpekñe Saromaw.

Omtapotarî Men Ewetko, Kesî Kaan Saromaw Ya

12Ero yinhîrî takî tî Kporin komo ñesenpekñe xa hara Saromaw ya. Kosope tî ñesenpekñe yîwya. On wara tî kekñe yîwya, Ai okopuci Saromaw, amtapotarî wentai. Ero ke añirithîrî wahsîy omîn me, owya tîmsom yakñitopo me ha.

13Ananimaw na kaapu wahruya tuuna mokuhra ehtome. Ananimaw makaka warai komo ya wahpe anatîthîrî komo okwe. Ananimaw na epeña ya oyanan komo wahsîpe okwe.

14Ero wa mesemetanmekyatu amñe amyamro oyanan komo, oyosoken komo amyamro. Ero ke on wara xa kapore nasî ero yimaw, Kicicitho mak amna kica, kañe me tak cexpore nasî, oyakro marha tîmtapotapore nasî. Oyewru yenîñe xatî wara cexpore nasî, kicicme awehtoponhîrî komo tpoxunkapore marha tak nasî. Ero wa awexitaw so tak amtapotarî komo wencesî kah yaw. Kicicme awehtoponhîrî komo wîhcamnoyasî. Arowon komo tak wakiñwames hara.

15 On omîn yaka tmohsom komo weefasî, yîmtapotarî komo ponaro tak wasî.

16 On omîn me wahsîy. Wakiřwamai marha. Eroromero oyosotî ciri xe wasî oona towhnî me ro mak. Eroromero enîfe me wasî. Ponaro marha wasî eroromero.

17-18 On wara marha wîlkes awya, oponaro rma awexitaw aamo pen wara xa marha kakronomesî xa. Watohnî me ro mak owya apanatanmetopo yewehcataw awya, atwermacho komo yewehcataw marha, kayaritomo me xa kiîfasî. Awepamthîrî marha wiîfasî kayaritomo me eroromero. Aamo pen ya wîlkekê on wara, Awepamthîrî exihra tak nas okwe kayaritomo me cehsom, kacho mera ro mak nasî amê, wîlkekê yîwya. Ero wa xa marha wîlkes awya hara. Ero wa xa marha wîlkesî awepamthîrî komo ya hara.

19 Wara rma on wara na matu amê, owya apanatanmetopo komo ponarora na matu, ero yipu marha na mahsîpinketu. Anarî ro komo ponaro marha na matu. Noro yipu komo poko na mahwowatu. Ero wara awexitaw so awakronomara tak was okwe.

20 Ixaw Yana komo tak men mohkesî peen mîmohkexe yimicinhîrî meero ero wara. On po exihra tak naxe onîmîtho po. On omîntho marha wixkapesî ofênîrî mera tak ehtome. Ero wa wiîfas on, Oyosotî yeken onî, kachonho ha. On wara tak kexe anarî yana komo ahce na poko yîwîrîmaxapu poko. On tak nasî tîwîrîmaxi ro mak Kaan mîntho wara rma kica, kexe okwe. Ero wa kaê me naxe anarî yana komo miyan komo rma.

21 Oroti ka aweserepokacho komo me nas on omîn kiřwañhe exirî ke. Ero warahra tak nas amê ahsîpinkache owya. Ero yimaw tak ñeserepokexe on yari tîtosom komo cixkaxi exirî poko hara. On wara tak kexe, Ahce poyero Kporin komo nîwîrîmai ontho okwe tantononhîrî komo rowontho? Ahce kacho on mîmotho ñixkapi okwe? kexe marha okwe.

22 On wara ñeyukyaxe anarî kom hara, Kporin komo tak nahsîpinketkeê ham okwe, ponaro tporin pen komo yehtoponho ha. Exitu poi cekñenñîrî komo nahsîpinketkeê okwe. Ponaro anarî komo yehtopo poko tak xatkeê hara kica. Noro yipu komo poko nahwowatkeê, yîmtapotarî komo marha ñewehcatkeê kica. Ero ke on warai ñekmexpoi Kporin komo ñexamro pen yîwîrîmacho okwe, kexe. Ero wa men kexe miyan komo rma amê oyahsîpinketaw awya so, kekê tî Kporin komo. Ero wa tî kekê Saromaw ya.

Mîn Hak Mak Ñirpesî Saromaw

8 1Taa, on wara tî xakê Saromaw, 20 cimñipu tî xakê Kporin komo mîn ciitopo poko, tîmîn ciitopo poko marha.

2Xakê marha tî ewto mko Iraw nîmîtho Saromaw ya. Ero pona so takî tî mîmo mko ñirpekê Saromaw. Iina so tî Ixaw Yana komo ñekenmekê.

³Ero yinhîrî takî tî Amace-Soba pona cekêne Saromaw. Iitono komo tî nahsîyatkeêne tmaywen me so.

⁴Tacmo marha tî ñewtomekêne axawa imo pono. Cemyawno yewton me marha tî ewtotho mko nakirwamekêne, Amace pono mko.

⁵Bece-Oron marha tî ñirpekêne yaasîno. Bece-Oron marha tî ñirpekêne uuman hara. Ewto mîn xakêne twacayem, tmetatayem, metata yecehtotopo keñarî, ero warai tî ewto mko ñirpekêne iina so.

⁶Baarace marha tî ñirpekêne ewto. Mîmo mko marha tî ñirpekêne Xerusaren pona. Ahce warai na ciri xe cexitaw ero warai rma tî ñirpekêne mîmo mko, ewto mko marha. Cemyawno yewton me anarî mko ñirpekêne, tarara yewtonî ro me anarî mko hara, kawaru mkaw tîtosom komo yewtonî ro me anarî mko hara. Ero warai mko tî ñirpekêne Ribanu pona, miyan pona so marha tî ñirpekêne tîrowon me ahsîxapu poko ha kî so. Ero warai mko tî ñirpekêne Saromaw.

⁷Iito rma tî xatkeêne Etew komo poyinonho, Amohew komo poyinonho, Peresew komo poyinonho, Epew komo poyinonho, Xebusew poyinonho, Ixaw Yana pîn tî mîkyam xatkeêne ñexamro.

⁸Pahxan pen komo tî waihketkeêne Ixaw Yana komo, noro yipu komo porin pen komo. Ñetîmcetkeêne rma tko ñexamro yepamtho, waipîra rma xatkeêne. Ñexamronhîrî tî nantomekêne Saromaw mîn hak ciitopo poko. Epeman me tî napickekêne. Ero wara rma noro yipu komo napickekexe oroto rma.

⁹Ixaw Yana komo yantomara reha tî xakêne Saromaw ahce na ciitopo poko. Sowtatu me makî tî xatkeêne ñexamro reha. Anarî komo tî xatkeêne sowtatu komo yantomaêne me, tarara yaaêne komo yantomaêne me, kawaru mkaw tîtosom komo yantomaêne me, ero warai me tî xatkeêne Ixaw Yana komo reha.

¹⁰Ixaw Yana komo marha tî xatkeêne antomano riêne komo yenîêne me, Saromaw maywen komo yenîêne me. 250 tî mîkyam xatkeêne ero pokono kom ha.

¹¹On wara marha tî xakêne Saromaw Paraw yemsîrî poko, yîmîni ro tî ñiîfakêne. Ero ke ero yaka takî tî noro ñekyakêne Tapi pen Yewtontho poi. On wara tî kekêne Saromaw noro poko, Tapi pen mîntho yaw exihra ro mak cexpore nasî opici. Kporin komo yamatan mîn me ehxapunhîrî mko nasî Kaan mîn ro me rma. Ero ke ero yipu yaw exihra cexpore nasî noro opici, kekêne tî.

¹²Ero yinhîrî takî tî Kporin komo ya tîmsom tî nakñiyakêne Saromaw tîmsom yakñitopo ro pona. Yiñîfpothîrî rma mîn xakêne. Kporin komo mîn potuhremacho mîtkoso rma tî ñirpekêne, ero pona tî nakñiyakêne.

¹³Enmafâtîxera tî tîmsom nakñiyakêne, Moises penî mtapotachonho yaw roro rma. Sabatu po roro tîmsom marha tî nakñiyakêne, nuuñi yepatakache roro tîmsom marha, cimñipu po roro tîmsom marha. 3

ro tí nahwowatkeñe Ixaw Yana komo Xerusaren po, Wahrututpamñi Tohtopo me tí nahwowatkeñe iito, 7 ro Yusuntintaxapu me marha, Kuum Yari Warai Yaw enmatopo me marha, ero warai me tí nahwowatkeñe yicimñipuntache roro Xerusaren po. Ero yimaw so tîmsom tí nakñiyakñe marha Saromaw akñitopo ro pona.

14 Tîmsom pokono komo marha tí nantomekñe emyawno ro poko so. Tîracoi so tí nantomekñe Tapi pení mtapotachonho yaw roro rma. Repita komo marha tí ñiifakñe Kporin komo poko ahwotacho komo pokono me, tîmsom pokono komo yakronomacho poko marha. Anarî kaamo po tí anarî poko xatkeñe, anarî kaamo po anarî poko tí xatkeñe hara. Ero warai pokono me tí Repita komo ñiifakñe. Kaan mîn metatan yenîñe komo marha tí nantomekñe, tîracoi so tí nantomekñe yîwyani ro poko so metata poko. Ero wa tí antomano ñiifakñe Saromaw Tapi pení mtapotachonho yaw roro, Kaan yakrono ro me xakñe, noro mtapotachonho yaw roro ha.

15 Kayaritomo ya tantomachonho yaw roro makí tí ñetapicketkeñe tîmsom pokono komo, Repita komo marha. Ahce na poko cexitaw so noro yanme makí tí ñetapicketkeñe, Kaan purantan yamtakpon yenîñe me marha xatkeñe noro yanme.

16 Ahnoro Saromaw nihtînoputho poko tí xatkeñe cetapickaxmu komo. Ero wa tí xatkeñe Kporin komo mîn poko, mîmo yapon ciitopo poko tí ka ñihciyatkeñe, mîmo yahruru marha tí ñiifatkeñe. Mîn hak ciitopo poko tí xatkeñe hara. Ahnoro tí ñiifatkeñe, ciitîkacho pona roro. Ero ke ciitîkaxi takí tí xakñe Kporin komo mîn. Ero wa tí xakñe.

17 Ero yinhîrî Esiôn-Xebe pona takí tí cekñe Saromaw, Erace pona marha. Tuuna imo yecihtawno mîn xakñe ewto mko Eton rowon pono ha. Iina tí cekñe Saromaw.

18 Iina takí tí kanawa imo narpekñe Iraw Saromaw yaka, tmaywen komo ya tí narpekñe. Tuuna imo poko yaana komo tí mîkyam xatkeñe Iraw maywen komo. Ñexamro takí tí cetkeñe Saromaw maywen komo yakro Opi pona. Iito tí ooru nahsíyatkeñe 450 tarentu wicakî. Tînahsíthîrî takí tí ñekyatkeñe Saromaw yaka ooru ha. Ero wa tí xatkeñe.

Saba Kayaritomon Ñeserepokesî Ro Mak Saromaw Yehtopo Poko

9 1 Ero yinhîrî takí tí on wara xakñe Saba pono komo kayaritomon. Woosam tí mîk xakñe kayaritomo. Saromaw yekaci tí noro ñencekñe. Ero ke Xerusaren pona tí mokyakñe yîmtapotarî yentaxi, camkîno ro pokono yentax ha. Meñpono pîn ke tmaywei tí mokyakñe. Kameru tí ñekyakñe knahrî poxuretopo ke tîmkawnoyem ha. Ooru marha tí ñekyakñe meñpono pîn, toopuci enporixapu mko marha. Saromaw yaka tmokuche noro yakro tí nîmtapowakñe. Ahce na ponaro cehtopo tí ñekatîmtîkekeñe yîwya.

²Ero ke noro takî tî nîhcamhokekñe Saromaw camkî ehtoponhîrî poko. Apohana, camkî wasî ero poko, kahra ro makî tî xakñe.

³Ñeserepokekñe ro makî tî Saba pono komo kayaritomon takîhso yîmtapotarî poko. Yîmîn poko marha tî ñeserepokekñe.

⁴Yînahrî poko marha tî ñeserepokekñe, iyotî poko, anton komo yapon poko, anton komo ponon poko, noro wokru yekñe komo poko, ñexamro ponon poko marha, Kporin komo mîn yaka noro totopo poko, ero yipu poko tî ñeserepoketîkekñe ro mak ha. Cekañkaxi ro makî tî ñeserepokekñe. Ero wa tî xakñe Saba pono komo kayaritomon wooxam.

⁵On wara tî kekñe noro kayaritomo ya, Saromaw ya, Yaaronoxa mîn wencekñe ham tapota, takîhsom me amtapotarî pokono. Meye rma wencekñe awehtopo yaaro xa ham.

⁶Awekatîmñe komo tko ka wanwekyakñe iito rma oyexitaw. Omokrî ke mak tak oyewru ke rma tak weeñaşî. Takîhso awehtopo yekatîmtîkara rma xatkeñe owya. Awehtopo raconho yekatîmtîkara rma xatkeñe owya. Takîhsom me xa maşî awekaci yopono me ro mak.

⁷Tawake xa nat ham amaywen komo, moxam marha awanton komo. Amîtwo roro ñecececece amtapotarî yentachome, takîhsom yentachome ha. Ero ke tawake xa nat ham okre.

⁸Kîfwañhe nai ham Kporin komo, ponaro awehtopo. Kayaritomo mexan me weeñaşî noro okre, kekñe apoko ham. Ero ke kayaritomo me awîfakñe tîyanan komo panatanmetome cehtopo poko. Ixaw Yana komo xe xa nai ham Kaan, ponaro awehtopo. Eroromero ñexamro ñecehceşî. Yiixe so cexirî ke marha ñexamro kayaritomon me awîfakñe. Ero wa awîfakñe takîhso cino ritohme, takîhso panatanmekno ritohme marha, kekñe tî. Ero wa tî kekñe Saba pono komo kayaritomon wooxam.

⁹Ero yinhîrî takî tî ooru nîmyakñe noro Saromaw ya, 120 tarentu wicakî. Yînahrî poxuretopo marha tî nîmyakñe yîwya meşpono pîn. Kîfwanî ro tî mîn xakñe yînahrî poxuretopo. Ero warai exihra ro makî tî ka xakñe anarî, Saromaw ya nîmyakñe Saba kayaritomon ero warai exihra xakñe. Toopuci enporixapu mko marha tî nîmyakñe yîwya. Ero warai komo tî nîmyakñe yîwya.

¹⁰On warai mko marha tî ñekyatkeñe Saromaw maywen komo Iraw maywen komo yakro, Ooru ñekyatkeñe Saromaw yaka, Opi pononho. Santaru yepu marha tî ñekyatkeñe, toopuci enporixapu mko marha.

¹¹Santaru yepu tî ñirpekñe Saromaw esama me, Kporin komo mîn yaka awomtopo me, kayaritomo mîn yaka awomtopo me marha. Ahpa komo marha tî ñirpekñe, raatî mko marha tîyorkaxmu, cewanomaxmu komo ratîn. Ero warai exihra ro makî tî ka xakñe raatî Xuta yepamtho komo chew. Kîfwanî ro tî mîn xakñe raatî.

¹²Ero ke Saba kayaritomon ya tî nîmyakñe Saromaw yîñetacithîrî ahnoro, Ero xe cma re wasî, kachonho mko ha. Saromaw yaka yîñekîthîrî

yopono tî nîmyakñe yîwya. Ero yinhîrî cekñe hara tîrowonî ro pona, tmaywen komo marha tî cetkeñe akro rma. Ero wa tî cekñe Saba pono komo kayaritomom wooxam.

**Cemyawnoi Xa Xakñe Saromaw Anarî Komo
Kayaritomom Yopo Ro Makî**

¹³ Anarî komo marha tî ñekyatkeñe ooru Saromaw yaka. Yicimñipuntaxera tî ñekyatkeñe yîhyaka. Ahnoro cimñipu po roro 666 toñerata wicakî so tî ñekyatkeñe yîhyaka. Ero wicakî roro tî ñekyatkeñe yîhyaka yicimñipuntaxera.

¹⁴ Anarî komo marha tî ñekyatkeñe ooru yîhyaka, twarawantaxmu kom ha. Arabia pono kayaritomom komo marha tî ooru ñekyatkeñe, anarî rowon pono kopenato komo marha tî. Ahnoro tî ñekyatkeñe ooru Saromaw yaka, prata marha. Ero wara tî ñekyatkeñe yîhyaka.

¹⁵ Ero yinhîrî takî tî keceñanî mko ñirpekñe Saromaw ooru ha. 200 tî ñirpekñe. Porin tî mîn ñirpekñe, 3,5 kiru wicakî so tî ooru ñirpekñe cewñe keceñan me.

¹⁶ Wahrai komo ñhe marha tî ñirpekñe keceñanî mko. 1,7 kiru wicakî so makî tî ero ñirpekñe. 300 tî ero yipu ñirpekñe. Ero mko ahnoro ciitîkache mîmo yaka tî ñiifakñe, Ribanu Pononho, Comota Pononho On Weewe, kacho yaka.

¹⁷ Kayaritomo yaponî ro marha tî nakîhtopekñe noro porinî ro mak. Erepanci yorî tî ñirpekñe ero me. Cirpoche nîmkarinomapekñe ooru ke esmanî ro ke.

¹⁸ 6 tî xakñe ero yaka awomtopo yetapitopo. Kayaritomo tarî yapon marha tî ñirpekñe ooru. Kayaritomo yapon poko cetahsîso tî xakñe etapitopo, yîhtarî yapon marha. Kayaritomo yaporî yecepu tî xakñe eremacho poko xehxa mehxa wara. Aporî yecepu mkai tî xakñe reaw warai ciixapu, asakî tî xakñe mehxa anarî, xehxa anarî hara.

¹⁹ 12 reaw warai marha tî xakñe awomtopo yetapitopo po cececetoso so. Cewñe etapitopo po tî xakñe reaw warai xehxa, mehxa wara. Ero wa tî xakñe 6 etapitopo poko hakî. Ero warai tî cirpora ro makî tî xakñe anarî kayaritomo komo roowo poko hakno komo.

²⁰ Yaake xakñe Saromaw wokru yeetopo. Ero mko marha tî ooru ciixapu me xakñe ahnoro. Ero wa xa marha tî xakñe mîmo yamtakpon yawno hara, Ribanu Comotan, kacho yawno. Etîme re tî xakñe ooru ciixapu me re, esman me ciixapu. Ero wa tî xakñe ahnoro. Prata ciixapu exihra ro makî tî xakñe Saromaw yaw wooku yetopo mko. Ero yipu poko tî eserepokara rma xatkeñe Saromaw maywen komo, ero pîntho me makî tî ñeeñatkeñe. Ero ke ooru makî tî xakñe yîhyaw.

²¹ Xakñe xa hara kayaritomo kanawarî yaake. Ero yipu yaw so tî cetkeñe emapona roro noro maywen komo Tahsisi pona. Iraw maywen komo

marha tî cetkeñe roro Ixaw Yana komo yakro. 3 ro yicimñipuntache tî cetkeñe roro iina warawantaxi. Êñexa tî ñekyatkeñe ooruu, prata, erepanci yorî, xîpîrî imo, meeku, ero yipu mko tî ñekyatkeñe roro Tahsisi poi.

²²Ero ke Saromaw yemyawno tî xakñe anarî komo kayaritomom yemyawno yopo ro mak, roowo poko hakno komo yemyawno yopo. On wara marha tî noro xakñe, camkîra ro mak keyukñe me tî xakñe miyan poko rma. Anarî komo reha ero warahra ro mak xatkeñe kayaritomo komo.

²³Saromaw mtapotarî yenta xe tî xatkeñe kayaritomo komo ahnoro roowo poko hakno komo. Yuhnari yîhtînotopo tî Kporin komo ñiîfakñe Saromaw ropotaka. Ero ke yîmtapotarî yenta xe tî xatkeñe.

²⁴Mokyataw so yîwya tîmsom tî ñekyatkeñe, prata ciixapu mko, ooruu ciixapu mko, poono, sowtatu ponon kuripara ciixapu, yînahîrî poxuretopo, iyoh komo marha, kawaru, muura marha. Ero yipu tî ñekyatkeñe Saromaw yaka. Tukuknomaxi so tî ñekyatkeñe roro yicimñipuntaxera.

²⁵Kawaru mîn tî xakñe tamtakpoi so. Tarara mîn marha tî xakñe tamtakpoi so. 4.000 tî ero mko xakñe amtakpo mko ha. 12.000 tî xatkeñe kawaru mkaw tîtosom komo. Tarara yewton po so marha tî xakñe ñexamro mîn. Xerusaren po marha tî xakñe anarî komo mîn hara, kayaritomo mîtwo.

²⁶Kayaritomo komo kayaritomom me tî xakñe Saromaw. Ewpratesî kwaka rorono komo kayaritomom me tî xakñe, Piristew komo yaka rorono komo, Exitu rowon wokpan yaka rorono komo. Ero warai komo kayaritomom me tî xakñe noro.

²⁷On wara marha tî xakñe prata Xerusaren po kayaritomo yanme, mefpora ro makî tî xakñe. Tohkarara wara mak xakñe iitono komo ya. Setru yepu marha tî xakñe mefpora ro mak noro yanme. Sikomoru yepu nasî aporî yecihtaw so ero wara ro makî tî xakñe setru yepu mefpora.

²⁸Kawaru marha tî ñekyatkeñe twarawantaxmu komo Exitu poi. Mîk hak rowon komo poi tî ñekyatkeñe.

Saromaw Pen Waihyasî

²⁹Miya rma nai Saromaw yehtoponho. Ahnoro rma nasî tmewreso tatke karita yaw, Natan Karitan yaka, kweronomañe mîk xakñe Natan. Kařpamxan me Saromaw yehtoponho nasî tmewreso, poritomo me noro yehtoponho marha. Anarî yaw marha nasî tmewreso, Aias karitan yaw, Siro pono karitan yaw ha. Ito karitan yaw marha nasî tmewreso, Kaan ñenporî yenîñe ro mîk xakñe Ito. Xeroboaw yehtoponho tî Kaan ñenpekñe yîwya, Ñebace mumuru yehtoponho ha. Ero yipu tî mewrekñe karita yaw. Saromaw yehtoponho marha tî mewrekñe ero yaw rma.

³⁰40 cimñipu tî xakñe Saromaw Ixaw Yana komo kayaritomom me. Xerusaren tî xakñe noro yewton.

³¹Ero yinhîrî takî tî nîwînîkyakñe Saromaw pen tporin pen komo yakro. Tapi pen Yewtontho pona tî okoputhîrî nahruyatkeñe. Ero yinhîrî yumumuthîrî takî tî xakñe kayaritomo me tîm pen retawno me. Hoboaw tî xakñe noro yosotî. Ero wa tî xakñe.

Hoboaw Yai Ñetwoyaxe Ixaw Yana Komo

10 ¹Ero yinhîrî takî tî on wara xakñe Hoboaw, Siken pona tî cekñe. Iina tî cetkeñe Ixaw Yana komo ahnoro kayaritomo me noro ciiso. Ero ke tî iina cekñe.

²Meye tî ka xakñe Xeroboaw Exitu po. Ñebace pen mumutho tî mîk xakñe. Pahxa rma tî iina cekñe, noro pen tî waihka xe xakñe Saromaw. Ero ke Exitu pona ñemahciyakñe. Iito cexitaw tî ñencekñe Ixaw Yana komo yesenmetopo Siken pona. Ero ke takî tî Exitu poi tî mokyakñe hara. Ero wa tî xakñe Xeroboaw.

³Noro rma tko tî nañikyatkene Ixaw Yana komo. Ero yinhîrî takî tî noro yakro cetkeñe ahnoro Ixaw Yana komo Hoboaw yaka.

⁴On wara tî ketkeñe esenmexapu komo, Ai, Hoboaw, on wara kes amna awya, amna yopo thakwa aamo pen amna naptickekñe. Tawsînem wara xa xakñe noro ya amna yentomacho. Ero ke on wara kes amna awya, wara ñhe tak amna apickakî aamo pen warahra nhe. Taponukyem wara ñhe tak cirko amna yantomacho awya. Ero wa awexitaw tak awewetîne me rma nas amna, ketkeñe tî yîwya.

⁵Ai ha, kekñe tî Hoboaw, on wara makî ka wîlkes awya so, Etocoko cokorî kapu. Osorwaw ro enmapuche tak amohcoko hara. Ero yimaw tak amtapotachonhîrî komo weyukyasi, kekñe tî. Ero ke tî ka cetkeñe hara Ixaw Yana komo.

⁶Ero yinhîrî takî tî poritomo komo yakro ka ñesencekñe Hoboaw, Saromaw pen yakro cesentaxmunhîrî komo tî mîkyam xatkeñe noro pen waipîkaw ka. On wara tî kekñe yîwya so, Ai, apa komo, ahce wa Ixaw komo weyukya awya so? kekñe tî.

⁷On wara tî ñeyukyatkene ñexamro, Tawake xa cexpore nasî ñexamro poko, yiixatî me cesenpopore nasî. Taa, ero wa ham, kapore nasî yîwya so. Kîfwañhe eikuche awya amaywen me roro naxe miya roro okre, ketkeñe tî yîwya.

⁸Ñexamro mtapotachonho tko tî nanwekyakñe Hoboaw, poritomo komo mtapotachonho. Kařpamxan komo mtapotarî yentaxi makîrha tî cekñe, tpořmamyemînhîrî komo yentaxi. Noro yakro cesentaxmu me tî xatkeñe ñexamro.

⁹On wara tî kekñe Hoboaw yîwya so, Ai, oyakno komo, awya so wîlkes hara, ahce wa wîlke ñexamro ya awya so? Wara ñhe amna apickakî aamo pen warahra, ketkeñe owya. Ahce wa wîlke yîwya so? kekñe tî.

¹⁰On wara takî tî ketkeñe ñexamro reha, karpamxan komo, noro pořmamyemînhîrî komo. On wara men kasko yîwya so, aamo pen

warahra cma re amna mapickesî, ketkeñe, ñexamro ya, ketkeñe tî Hoboaw ya. Amna napickekeñe ro mak aamo pen okwe. Amna yopono me xakñe noro ya amna yapickacho, tawsîñem wara xa. Wara ñhe amna apickakî amoro, aamo pen warahra ñhe, ketkeñe. On wara xa matko ñexamro eyuhko, Apapa pen yawrutarî yopo ro mak nasî oyamoyaran wahraitho rma.

11 Yaaro, awapicketkeñe so ro mak apapa pen. Ow tak kapicketîkexe so ñhe tak noro pen yopo ro mak. Ahyokyatkeñe so apapa pen ososwa ke. Owî reha kîhyokyaxe so cikiri ke oco, kasko yîwya so, ketkeñe tî. Ero wa tî ketkeñe kañpamxan komo Hoboaw ya.

12 Ero yinhîrî takî tî osorwaw ro enmapuche mokyatkeñe xa hara Ixaw Yana komo Hoboaw yaka. Yîmtapotachonhîrî yaw roro rma tî mokyatkeñe, Osorwaw ro enmapuche amohcoko xa hara, kachonho yaw roro.

13 Tîrwoñe tko tî ñexamro ñeyukyakñe Hoboaw. Poritomo komo mtapotachonho tî nanwekyakñe.

14 Kañpamxan komo mtapotachonho xa matko tî ñewehcakñe. On wara tî kekñe esenmexapu komo ya, Ai, oyakno komo, on wara wîlkes awya so, yaaro rma mîkexe, awapicketkeñe so xa apapa pen. Miya xe xa tko kapicketîkexe so owî reha noro pen yopo. Ahyokyatkeñe so apapa pen ososwa ke. Owî reha kîhyokyaxe so cikiri ke tak oco, kekñe tî.

15 Ero wa tî kekñe Hoboaw Ixaw Yana komo ya. Yîmtapotarî komo tî ewetîra xakñe okwe. Kaanî rma tko ero wa ñiifakñe tîmtapotachonhîrî yaw roro rma ciino ritohme. Pahxa ñhe tî Xeroboaw Ñebace yakro nîmtapowakñe Kporin komo Aias mtari, Siiro pono mtari. Ero ke tîmtapotachonhîrî yaw roro rma ero wa ciino ñiifakñe Kaan.

16 Taa, Hoboaw mtapotarî tî ñencetkeñe Ixaw Yana komo, tîmtapotachonhîrî komo yanwecho me tî ñencetkeñe. Ero ke on wara takî tî ketkeñe hara, Ahce kacho Tapi pen yepamtho maywen me tatu ke kica? Xese pen yepamtho xe ma re tatu kîkayaritomon komo me? Kaikatko kfa hara kîmîn komo yaka kîwyam Ixaw Yana komo. Ayananî ro komo yenîñe me kfa mak esko amoro, Tapi pen yepamtho mak ha, ketkeñe tî yîwya. Ero wa tî ketkeñe Ixaw Yana komo Hoboaw ya. Ero wa kache cetkeñe hara ahnoro Ixaw Yana komo tîmîn komo yaka.

17 On wara tko tî xatkeñe anarî komo, Ixaw Yana komo rma, Xuta tribun yewton pono komo. Hoboaw maywen me rma tî re ñesehtînoyatkeñe ñexamro reha.

18 Ero yinhîrî takî tî on wara tî xakñe Hoboaw, kayaritomo ha, Atoraw ñeñepekñe Ixaw Yana komo yaka. Epeman me cetapickaxmu komo yapickañe tî mîk xakñe. Noro penî tko tî waihetkeñe okwe Ixaw Yana komo, toh ke so tî waihetkeñe. Ero ke takî tî yohno Hoboaw ñesen kai tîtararan yaka. Ero yaw takî tî ñemahciyakñe Xerusaren pona hara.

¹⁹Ero ke Tapi pen yepamtho komo yanwekêne me roro tak xatkeêne Ixaw Yana komo. Ero wara rma naxe oroto okwe ñexamro maywen mera tak. Ero wara naxe.

Hoboaw Yehtoponho On

11 ¹Ero yinhîrî on wara takî tî xakêne Hoboaw, Xerusaren pona tmokuche Xuta yepamtho komo tî nañikyakêne, Benxamin yepamtho komo marha tî. Kîrkomo tî nañikyakêne, sowtatu me tîtosom kom ha. Ero ke mokyatkeêne mefpono pîn, 180.000 ha tî. Ixaw Yana komo yakro etaîmaxi tîto xe tî xakêne Hoboaw tmaywen komo me ahsîso xa hara. Ero wa tîto xe tî xakêne Hoboaw.

²⁻³Ero yimaw rma tko tî Kporin komo mtapotarî ñencekêne Kaan yakrono ro, Semaiais tî osotî. On wara kacho tî ñencekêne, Ai Semaiais, Hoboaw yakro amtapotata, Saromaw pen mumutho yakro, Xuta yepamtho kayaritomon yakro ha. Ahnoro Ixaw Yana komo ya kasko, Xuta yepamtho chewno komo ya, Benxamin yepamtho chewno komo ya marha.

⁴On wara kasko yîwya so, On wara tî nîike Kporin komo awya so, ayanan komo yakro etaîmaxi tohra ro mak men ehcoko. Etîramacoko hara amîn komo yaka. Oyanme rma ñexamro ñetowce. Ero ke ñetowcowpe rma, kasko yîwya so, kacho tî ñencekêne. Ero ke ero wara rma tî kekêne Semaiais yîwya so. Ero wa kacho yentache takî tî Hoboaw komo ya tohra rma takî tî xatkeêne etaîmaxi Xeroboaw komo yakro. Ero wa tî xatkeêne.

⁵Ero yimaw tî Xerusaren pono ro me xakêne Hoboaw. Ero yinhîrî anarî ewto pona so tî ñirpekêne sowtatu komo mîn. Mîn hak ewto pona so tî ñirpekêne Xuta yepamtho komo yewton pona so. Tîrowon kurunpeêne komo mîn tî ñirpekêne ha.

⁶⁻¹⁰On warai pona tî ñirpekêne sowtatu komo mîn, Beren, Etan, Tekoa, Bece-Suu, Soko, Aturaw, Kace, Maresa, Sipe, Atorain, Rakis, Aseka, Sora, Aixaron, Ebron, ero warai pona so tî ñirpekêne. Xuta yepamtho komo yewton pona tî ero yipu mko ñiîfakêne, Benxamin yepamtho komo yewton pona marha. Ero wa tî sowtatu mîn ñirpekêne iina so.

¹¹Sowtatu mînî mko ciitîkache takî tî wacantopekêne yahcono ke. Sowtatu yantomaêne komo marha tî ñiîfakêne iina so. Erewsî marha tî ñenmekpekêne iina so, katî marha, wok marha, ero wara so tî.

¹²Sowtatu yeceñan marha tî iina so ñiîfakêne kamorî yaw taasom, raapu marha cecehkem. Yaake tî ero yipu ñiîfakêne iina so waapa mokuchen. Ero wa tî ñiîfakêne tmaywen me rma exirî ke so Xuta yepamtho komo, Benxamin yepamtho komo marha.

¹³⁻¹⁴Ero yimaw on wara tî xatkeêne tîmsom pokono komo, cewtonthîrî komo takî tî nahsîpinketkeêne Hoboaw yaka mohtome so. Ero wa xa marha tî xatkeêne Repita kom hara, Hoboaw yaka mokyatkeêne ahnoro Ixaw Yana komo chewnonho komo. Cewtonthîrî komo tî nahsîpinketkeêne

Repita komo, twoskaranthîrî komo marha. Xuta yepamtho komo cheka tî mokyatkeñe, Xerusaren pona marha tî mokyatkeñe anarî komo. Ero wa tî mokyatkeñe. Tîmsom pokononho komo tî mîkyam xatkeñe mohxapu komo, Repita kom ha. Xeroboaw komo tî ñexamro nowyatkeñe okwe tumumuru komo yakro ero yipu pokohra ro mak tak ehtome so. Ero wa xatkeñe ñexamro Repita komo poko okwe.

¹⁵On wara tî xakñe Xeroboaw, paaka xîkrî mko tî ñenpofakñe ponaro cehtopo me. Îh po so tî xakñe yîñenporithîrî mko. Tanme ro takî tî îh po so tîmsom pokono komo ñiifakñe kica. Worokyam ya tîmsom pokono ro me tî ñexamro nantomekñe, tîñenporithîrî pokono ro me marha.

¹⁶On wara takî tî xatkeñe anarî komo, Ixaw Yana tribun poyino komo rma, Repita komo toche Xuta pona, anarî komo takî tî tîtotopo komo nîhtînoyatkeñe Xerusaren pona Kporin komo ya tîmsom yakñiso iina. On wara tî ketkeñe, Kporin komo yehtopo yenî xe ro mak wasî. Yîwya tîmsom marha akñipu xe was ha iito, ketkeñe. Ero ke Xerusaren pona cetkeñe.

¹⁷Ero ke ñexamro tî xatkeñe Xuta yepamtho komo yepamnoñe me, Hoboaw maywen komo yepamnoñe me ha. Hoboaw karihtoñe me xatkeñe, Saromaw pen mumutho karihtoñe me. 3 cimñipu tî ero wa xatkeñe. Tapi pen yehtoponho yaw roro rma tî ka xatkeñe, Saromaw pen yehtoponho yaw roro marha tî. 3 cimñipu makî tî ero wara xatkeñe. Ero wa tî ka xatkeñe ero yimaw.

¹⁸Ero yimaw takî tî cipici nahsîyakñe Hoboaw, Maarace tî osotî. Xerimoce yemsîrî tî mîk xakñe, Tapi pen mumutho yemsîrî. Abiaiw tî xakñe yîson yosotî. Eriabe pen yemsîtho tî mîk xakñe Abiaiw, Xese pen parî ha.

¹⁹Osorwaw ro tî ñewruyakñe Maarace Hoboaw mumuru kom ha. Xeus, Semarias, Saan, ero wa tî xakñe yîmrrerî komo yosotî.

²⁰Ero yinhîrî takî tî Maaka nahsîyakñe hara Hoboaw cipici me. Abisaraw parî tî mîk xakñe Maaka. 4 ro tî noro nîmxîkwakñe Hoboaw mumuru kom ha. Abias, Atai, Sisa, Seromice, ero wicakî tî xakñe yîmrrerî komo.

²¹Maaka xe xa tî xakñe Hoboaw, Abisaraw parî xe. Anarî komo yopo tî yiixe xakñe cipici komo yopo, cipici wara cehsom komo yopo marha tî. Yaake tî wooxam nahsîyakñe Hoboaw cipici me, 18. 60 tî nahsîyakñe cipici wara cehsom kom hara. 28 tî xatkeñe yumumuru komo, 60 tî xatkeñe emsîrî kom hara.

²²On wara tî xakñe Hoboaw, Abias tî ñeeñakñe tumumuru kayaritomo me ciisom me. Maaka mrrerî tî mîk xakñe. Kayaritomo me tî noro ciri xe xakñe. Ero ke tî akno komo yopono me ñiifakñe.

²³Takîhso tî xakñe Hoboaw tumumuru komo poko. Miya so tî ñexamro nakpayakñe mak Xuta tribun chere, Benxamin tribun komo chere marha. Anarî komo makî tî ero wa nakpayakñe. Sowtatu komo keñarî pona so

tî ñekenmekñe, ewto pona so. Ñexamro tî nînahmekñe mefpono pîn ke, ñemyawnomekñe marha tî mefpono pîn ke. Mefpono pîn ke so marha tî ñipihcekñe. Ero wa tî xakñe Hoboaw tumumuru komo poko.

Sisake Mokyasî Hoboaw Pen Waparî Me

12 ¹On wara marha tî xakñe Hoboaw, kayaritomo me xa tak ñehtîkekñe. Yukurumîkno me marha tî ñehtîkekñe. Ero yimaw takî tî Kporin komo poko kpanatanmetopo takî tî nahsîpînekñe okwe. Ixaw Yana komo marha tî xatkeñe ero wa xa marha noro yakro ro rma okwe.

²Taa, 5 cimñipu exitaw takî tî kayaritomo me Hoboaw yehtoponho Sisake takî tî mokyakñe Xerusaren pono komo waparî me. Exitu pono komo kayaritomon tî mîk xakñe Sisake. Kporin komo mtapotarî yanwekrî poyero tî mokyakñe.

³1.200 tî ñekyakñe tîtararan, 60.000 tî ñekyakñe kawaru mkaw tîtosom komo. Mefpora ro makî tî ñekyakñe tîhtarî po tîtosom komo yukuknomarî yopo ro mak. Exipsiu komo tî mîkyam xatkeñe, Rubin komo, Sukin komo, Eciopia pono komo, ero warai komo tî mokyatkeñe noro maywen me.

⁴Xuta komo yewton tî ka nahsîyakñe sowtatu ke tîchewnoyem komo rma. Ero yinhîrî takî tî Xerusaren pona roro mokyakñe.

⁵Ero ke Xuta yantomañe komo tî mohtîketkeñe Xerusaren pona Sisake pona cerahtîmrî ke so. Iito exitaw so takî tî mokyakñe xa hara tî Semaías Hoboaw komo yaka, Xuta yepamtho yantomañe komo yaka. Kweronomañe tî mîk xakñe Semaías. On wara tî kekñe noro yîwya so, On wara kesî Kporin komo awya so, Ow tak mahsîpinkace okwe. Ero ke anomñe komo me tak was Ow hara Sisake yewetîñe me tak awehtome so, kesî, kekñe tî. Ero wa tî kekñe Semaías yîwya so.

⁶Ero yipu yentache takî tî Kporin komo yewetîñe me ñecifatkeñe Ixaw Yana yantomañe komo, Hoboaw marha. On wara tî ketkeñe, Yaaro on wara kiice so ham Kporin komo, ketkeñe tî.

⁷Ero yinhîrî tmamakan me citopo komo tî ñeeñakñe Kporin komo. Ero ke tîmtapotarî takî tî ñekatîmyakñe xa hara Semaías ya. On wara tî kekñe yîwya, Ai, Semaías, omamakan me tak ñecifat ham Xuta yepamtho komo. Ero ke ñexamro waihkara wasî. Wakronomesî rma ha re. Yîrwonîmtîkara wasî poko so. Emetanmetîkano cirpora tak wasî Sisake ya.

⁸Noro yewetîñe me rma tko naxe okwe on wara kachome yîwya so, Kicicme ro mak nasî kica anarî rowon pono komo maywen me kehtopo, Kîfwañhe reha nasî Kporin komo maywen me kehtopo hara, kexe. Ero wa kexe amñe, kekñe tî Semaías ya.

⁹Ero ke Xerusaren pona takî tî mokyakñe Sisake. Cepethîkemu mko tî naafakñe Kporin komo mîn yawnonho. Ero warai komo marha tî naafakñe

kayaritomo mîn yawnonho hara. Ahnoro tî naatîkekê okwe. Eceñan komo marha tî naafakê Saromaw pen nîfpotho. Ooru ciixapu mîn naafakê okwe. Ero yipu tî naatîkekê.

¹⁰Ero yinhîrî takî tî ceceñanî mko tî nîrpekê hara Hoboaw ooru ciixaputho yemtakan hara. Bronse makî tî nîrpekê ero yipu me hara. Ero yipu tî nîmyakê kayaritomo kurun yantomafê komo yemyaka, kayaritomo metatan yenîfê komo yemyaka ha.

¹¹Kporin komo mîn yaka cetaw kayaritomo, noro kurun komo tî cetkeñe eceñan yehso. Amê takî tî sowtatu mîn yaka nêrmonoyatkeñe xa hara.

¹²Cewetîfê me eciriche Hoboaw noro poko takî tî nêtîrwoxinkekê Kporin komo. Noro maywen pen komo tî waihkati kara xakê. Ero ke kirwanhe rma xatkeñe ha re iitono komo, Xuta komo. Ehñan me tî xatkeñe nêxamro ha re, ahce na poko cexitaw so.

Hoboaw Pen Tak Waihyasi

¹³Ero yinhîrî takî tî kayaritomo me xa nêcitîkekê Hoboaw Xerusaren po rma. 41 cimñipu tî xakê noro yewrutoponho kayaritomo me ecîfataw. 17 cimñipu tî xakê kayaritomo me. Xerusaren tî xakê noro yewton. Kporin komo nmeñekatho tî mîn xakê Xerusaren, Ixaw Yana tribun yewton poyino. On ewto wiîfasî oyosotî yekenî ro me, kacho tî mîn xakê. Ero wa tî xakê. Taa, Naama tî xakê Hoboaw yon yosotî. Amonita wosîn tî mîk xakê.

¹⁴Kicicme tî xakê Hoboaw okwe tîropotarî yaknamara cexirî ke Kporin komo wece.

¹⁵Miya rma tî nai Hoboaw yehtoponho. Ahnoro rma nasî tmewreso karita yaw, Semaías nmewretho yaw. Kweronomañenho pen mîk xakê Semaías. Tmewreso marha nasî Ito nmewretho yaw hara, Kaanî nênporî yenîñenho ro mîk xakê Ito. Xuta komo yosotî nasî tmewreso noro karitan yaw. Ero yaw marha nasî Hoboaw yehtoponho. Nêtafmetkeñe tko tî okwe Hoboaw komo, Xeroboaw komo yakro. Pahkî tî nêtafmetkeñe okwe twaihtopo komo pona roro.

¹⁶Ero yinhîrî nîwînkîyakê takî tî Hoboaw tporin pen komo yakro. Tapi pen Yewtontho po tî okoputhîrî nahruyatkeñe. Ero yinhîrî yumumuthîrî takî tî xakê kayaritomo me Hoboaw pen yîhretawno me hara. Abias tî mîk xakê noro yosotî. Ero wa tî xakê.

Abias Sowtatun Komo Waihkexe Xeroboaw Sowtatun Pen Komo

13 ¹Ero yinhîrî 18 cimñipu takî tî xakê kayaritomo me Xeroboaw yehtoponho. Ero yimaw takî tî Xuta komo kayaritomon me takî tî xakê Abias hara.

²³cimñipu makî tî xakê noro kayaritomo me. Xerusaren pono me tî xakê. Mikaia tî xakê yîson yosotî. Uriew yemsîtho tî mîk xakê Xibea pono yemsîtho. Nêtafmetkeñe tko tî Abias komo, Xeroboaw komo yakro.

³Ero ke sowtatu komo tî panahcekñe Abias Xeroboaw komo yakro etařmachome. Erasın komo tî mıkyam xatkeñe Abias sowtatun komo. 400.000 makî tî xatkeñe. Ñexamro yemtaka takî tî tısowtatun komo panahcekñe Xeroboaw hara. 800.000 tî noro sowtatun komo xatkeñe. Karitî komo marha tî mıkyam xatkeñe, erasın komo marha.

⁴Ero yinhîrî takî tî on wara xakñe Abias, Semarain Yîpîn tî nawnuakyakñe. Ero meretwo tî ñecececekñe. Eprain yepamtho chewno mîn Semarain Yîpîn, îpî chewno ha. Eñexa tî nîmtapowakñe Abias Xeroboaw komo yakro. On wara tî kekñe yîwya so, Ai Xeroboaw, omtapotarî ka entakî, Ixaw Yana komo ahnoro amyamro, omtapotarî ka entacoko.

⁵On wara tî xakñe Kporin komo, ponaro Ixaw Yana komo yehtopo, Pahxa tî Tapi pen ñiifakñe Ixaw Yana komo kayaritomon me. Yumumuru komo poko so meero tî nîmtapowakñe. On wara tî kekñe, Yaaro tan wîlkesî cemaro pîn me ro makî, kayaritomo me naxe Tapi komo miya roro etowîn me mak. Noro yepamtho komo meero naxe kayaritomo me miya roro etowîn me ro mak, kekñe tî. Ero wa kacho yentara katî matu?

⁶Xeroboaw tko tî xakñe Saromaw pen maywenînhu, Tapi pen mumutho maywenînhu ha. Noro takî tî tîkayaritomonînhîrî nanwekyakñe okwe.

⁷Ero yinhîrî takî tî warai makno komo ñesenmekyatkeñe yîhyaka maywen me so. Noro yipu komo tî ñiifakñe Xeroboaw tısowtatun komo me. Ero yimaw Saromaw pen mumutho xakñe kayaritomo me Hoboaw ha. Kařpamxan me ka exitaw noro yařma xe xakñe Xeroboaw okwe, Ketařmacho poko enpamra ka exitaw okwe, waapa komo yařmapoñe pîn me ka exitaw. Ero yimaw rma ařma xe xakñe.

⁸Oroto Kporin komo ñiritho yařma xe tak mat ham okwe, kayaritomo me yîñirithîrî ha. Tapi yepamtho amna, kayaritomo me cehsom. Noro yipu rma amna yařma xe mat okwe. Meřpono pînî rma re amyamro. Ahyaw so marha nař paaka xîkrî warai, Xeroboaw ñiřpotho, ponaro awehtopo komo me yîñirithîrî kica.

⁹Kporin komo mîn yenîñe komo mowyatkeñe okwe, Araw pen yepamtho komo. Repita komo marha mowyatkeñe okwe. Anarî yana komo wara rma maxe, mîk hak mak miifaxe ponaro awehtopo komo ya tîmsom pokono me. Onoke warai na mokyataw ahyaka so noro yipu komo miifaxe rma kica. Bui na ñekya, kahñeru na ñekya anarimaw, 7 ha. Noro yipu mokuhe ponaro awehtopo komo ya tîmsom pokono ro me miifaxe kica, Kaan pîn ya tîmsom pokono me okwe.

¹⁰Ero warahra reha nas amna. Kporin komo rma nař ponaro amna yehtopo. Noro yahřîpînkara rma nas amna. Araw pen yepamtho makî reha amna ñiifası Kporin komo ya tîmsom pokono ro me. Repita komo marha naxe ñexamro yakronomañe ro me.

¹¹Amna yokutho pun nîmyaxe enmařatîxera takñitîkaxmu me. Pahxaxaro, kokoñi marha nakñiyaxe. Kotoporem marha nakñiyaxe. Cuure warai marha

panahcexe ero yaponî ro pona. Amna yaw marha nasî ramha yapon ooruu ciixapu. Ero pokono mko marha potuhcexe ramha kokoñi kaamo. Kporin komo mtaipotacho yaw roro reha nas amna. Amyamro reha noro pona enîhkañe me maxe okwe.

¹²Ero ke on wara wîkes awya so, Kaanî rma nas amna yakro. Amna yaañe me nasî. Noro mîn yenîñe komo marha tuu kexe awaparî komo me amna totohme. Ero ke on wara wîkesî awya so, Ixaw Yana komo ya, Kporin komo yakro etařmara ehcoko, ponaro aporin pen komo yehtopo yakro. Noro yopo exihra men maxe okwe, kekñe tî. Ero wa tî kekñe Abias Xeroboaw komo ya.

¹³On wara tko tî xakñe Xeroboaw, eñepa me tî ñeñepekñe tîsowtatun komo raconho Xuta komo mkai. Iito rma tî xatkeñe anarî komo Ixaw Yana komo raconho hara kiřwantaw rma, Xuta komo yeepatai rma. Yîmkai so tî xatkeñe eseyamxapu kom hara.

¹⁴Ero yinhîrî takî tî tîmkai so ñeeñatkeñe Xuta komo. Kopi, ketkeñe, ñesekatkettekeñe ro makî tî okwe. Twaparî komo tî ñeeñatkeñe ceepatai so, tîmkai so marha okwe. Ero ke Kporin komo yakro tî nîmtapowatkeñe cerewre. Tuu ketkeñe marha tîmsom pokono komo.

¹⁵Ero yinhîrî takî tî ñemtaraketkeñe Xuta komo. Emtaraketaw so on wara takî tî xatkeñe Xeroboaw komo, Ixaw Yana kom ha, Kaanî rma tî ñexamro pen nařmapekñe Abias komo ya, Xuta komo ya.

¹⁶Ero ke ñemahciyatkeñe takî tî Ixaw Yana komo pen yuu, yuu, ketaw tî Xuta komo. Iixaw yana pen komo tî Kaan nařmapekñe yîwya so, Xuta komo ya.

¹⁷Ero ke ñexamro pen tî waihkettekeñe Abias komo meřpono pîn. 500.000 yakenon tî waihkettekeñe ero kaamo po rma okwe. Ero wicakî tî waihyatkeñe Ixaw Yana pen komo karitînhîrî pen komo okwe.

¹⁸Ero ke etařmara takî tî xatkeñe Ixaw Yana komo. Iyopo so tî xatkeñe Xuta komo. Ero wa tî xatkeñe ñexamro Kporin komo pona enîrî ke, ponaro tporin pen komo yehtopo pona ha.

¹⁹Ero yinhîrî takî tî Xeroboaw komo wenari rma cetkeñe Abias komo. Ñexamro yewtontho mko takî tî nahsîyatkeñe cewton komo me so. Betew, Xesana, Epron, ero wicakî tî nahsîyatkeñe Ixaw Yana komo yewtontho. Ewtoci mko yakro rma tî nahsîyatkeñe.

²⁰Ero yinhîrî takî tî sowtatu komo epamnopîra xa hara xakñe Xeroboaw Abias exitaw kayaritomo me. Ero yinhîrî takî tî Xeroboaw pen ñepeřancekñe Kporin komo. Ero yanme rma takî tî waihyakñe. Ero wa tî xakñe Xeroboaw pen okwe.

²¹Yukurumîkno me tko tî ñehtîkekñe Abias. Cipici komo marha tî nahsîyakñe, 14. Yumumuru komo tî ñewruyatkeñe 22, emsîrî komo tî ñewruyatkeñe hara 16. Ero wicakî tî xatkeñe Abias xîkrî komo.

²²Miya rma nai Abias pen yehtoponho, ahce na komo yîñirithîrî marha, yîmtapotachonhîrî marha. Ero yipu nasî tmewreso karita yaw,

Ito nmewretho yaw. Kweronomañenhîrî mîk xakñe Ito noro nmewretho yaw nai ha. Ero wa tî xakñe Abias.

Xuta Yepamtho Komo Kayaritomom Me Tak Nasî Asa Hara

14 ¹Ero yinhîrî takî tî nîwînkîyakñe Abias pen tporin pen komo yakro. Tapi pen Yewtontho pona tî noro yokoputho nahruyatkeñe. Ero yinhîrî yumumuthîrî takî tî xakñe kayaritomo me hara noro pen retawno me. Asa tî mîk xakñe yumumuthîrî yosotî. Ero yimaw mokuhra ro makî tî ka xatkeñe ñexamro waparî komo. 10 cimñipu tî mokuhra xatkeñe.

²Kiřwañhe tî noro yehtopo ñeeñakñe Kporin komo, takîhsom me tî ñeeñakñe.

³Iito ti xakñe tîmsom yakñitoponho mko. Ponaro anarî yana komo yehtopo ya tîmsom tî nakñiyatkeñe ero mko po kica. Erotho mko tî ñixkapekñe kfa Asa. Îh pono mko marha tî xakñe ponaro ehtoponhîrî komo mîn. Erotho mko marha tî ñixkapekñe. Mapata warai marha tî nakuhfapekñe anarî ro komo yakro yîmtapotachonhîrî komo. Weewe marha tî namekñe ponaro ehtoponhîrî komo kuknontho me ciixaputho.

⁴Ero yimaw marha tî Xuta komo panatanmekyakñe Asa. On wara tî kekñe yîwya so, Kporin komo ponaro men ehcoko, ponaro aporin pen komo yehtopo ponaro ha. Kpanatanmetopo komo men ewetîcoko, Ero wa men ehcoko, kacho ha, kekñe tî yîwya so.

⁵Îh pono mko marha tî ñixkekñe anarî ro komo ya tîmsom yakñitopo mko. Kotoporem yakñitopo mko marha tî ñixkekñe. Ero wa tî xakñe Asa. Waapa komo tî mokuhra xatkeñe kayaritomo me exitaw noro.

⁶On wara marha tî xakñe Asa, twacaye so tî ewto mko ñiifakñe Xuta yepamtho komo chewno. Ñexamro waparî tî mokuhra xatkeñe. Pahkî tî ka mokuhra xatkeñe yaake cimñipu. Kporin komo yanme rma tî mokuhra xatkeñe. Ero ke ewto mko wacantotopo poko tî xatkeñe.

⁷On wara tî kekñe Asa Xuta komo ya, Ewto mko tîtwacantocerî, waapa mokrî yenîñe mîn ciicerî, metatan marha ciicerî, metata yecehtotopo marha. Kporin komo yakro tîmtapowaxe kakronomacho komo poko. Ero ke kwaparî komo mokuhra ñirmexpesî, kekñe tî. Ero ke tî ewto mko wacantotopo poko xatkeñe. Ehñan me tî xatkeñe ahce na poko exitaw so.

⁸On wicakî tî xatkeñe Asa sowtatun komo, meřpora tî xatkeñe. 300.000 tî xatkeñe Xuta yepamtho kom ha. Keceñan yaañe tî mîkyam xatkeñe, raapu yaañe komo marha. 280.000 tî xatkeñe sowtatu komo Benxamin yepamtho kom hara. Keceñan yaañe komo marha tî mîkyam xatkeñe, krapa yesîñe komo marha tî. Karitî komo tî mîkyam xatkeñe ahnoro, erasîn komo marha.

**Meŋpono Pîn Komo Naŋmexe Asa Sowtatun
Komo Kaan Pona Enîrî Ke Asa Ya**

⁹Ero yimaw takî tî Sera mokyakñe Eciopia pono komo kayaritomon. 1.000.000 tî xatkeñe noro sowtatun komo kopi. 300 marha tî xakñe noro tararan. Maresa pona tî mokyatkeñe.

¹⁰Ero ke tîsowtatun komo takî tî naaŋakñe Asa ñexamro yakro etaŋmaxi. Tîsowtatun komo tî panahcekñe Maresa po, Sepata Woskaran po ha.

¹¹Ero yimaw Kporin komo yakro takî tî nîmtapowakñe Asa cerewre ro makî. On wara tî kekñe yîwya, Apa, meŋpono pîn komo yakronomañe Amoro, kaŋpen komo yakronomañe marha. Apehceme mîkaricesî ero warai komo eŋime re. Ero ke amna akronomakî Apa. Amna Porin Amoro, ponaro amna yehtopo ro mak. Ero ke Apona mak amna ñeeñasî. Meŋpono pînî rma re mîkyam. Wara rma apona mak amna ñeeñasî. Awosotî ponaro amna cesî etaŋmaxi ñexamro yakro. Apa, ponaro amna yehtopo Amoro. Tooto mak ñexamro, ero ke ayopono mera ro mak ñexamro cirko, kekñe tî. Ero wa tî kekñe Asa Kporin komo ya.

¹²Ero ke Eciopia pono pen komo takî tî naŋmapekñe Kporin komo Asa ya, Xuta komo ya ha. Ero ke ñemahciyatkeñe ro mak takî tî ñexamro pen.

¹³Ero ke wenari so tî cekñe Asa, tmaywen komo yakro, Xera pona roro tî cetkeñe wenari so. Ero ke waihyatkeñe thakwa tî Eciopia pono pen komo. Xuta komo yopono mera thakwa tî xatkeñe. Kporin komo rma tî aŋmano ñirpekñe tîsowtatun komo ya rma. Ero yinhîrî aŋmaxapu pen komo yemyawnonho takî tî naaŋatkeñe Xuta komo meŋpono pînî ro mak. Cemyawno me so tî naaŋatkeñe.

¹⁴Ero yinhîrî takî tî anarî ewto pono pen komo meero naŋmetkeñe Xuta komo, Xera mîtwono pono kom ha. Kporin komo pona takî tî ñeraswatkeñe iitono komo. Ero ke iyopo so xatkeñe Xuta komo. Ñexamro yemyawnonho marha tî naaŋatkeñe Xuta komo meŋpono pîn.

¹⁵Iito marha tî xakñe okno wacan yaake. Ero yawnonho marha tî naaŋatkeñe opeŋa pen, kameru pen marha meŋpono pîn. Ero yinhîrî Xerusaren pona takî tî ñetîrametkeñe hara. Ero wara tî xatkeñe Xuta yepamtho komo ero yimaw.

Kaan Ponaro Xa Nasî Asa

15 ¹Ero yinhîrî takî tî on wara xakñe Asarias, iitono ha. Otece mumuru tî mîk xakñe. Noro ropotaka tî mokyakñe Kaan Yekatî.

²Ero ke Asa yenso tî cekñe. Enîche on wara tî kekñe Asarias yîwya, Ai, apa Asa, omtapotarî ka entakî. Amyamro hara Xuta yepamtho komo, Benxamin yepamtho komo marha, omtapotarî ka entacoko. Awakronomañe komo me wa nasî Kporin komo Noro yakro awexitaw so. Noro yenî xe awexitaw so ñesenpesî rma awya so. Noro yahsîpînketaŋ tko awahsîpînkexe so hara men okwe.

³On wara xatkeñe Ixaw Yana komo, pahkî ka xatkeñe Kaan ponarora, yaarono ponarora okwe. Kaanî mtapotarî poko panatanmekñe komo exihra marha xakñe, tîmsom pokono kom ha. Kpanatanmetopo komo exihra marha xakñe yîhyaw so okwe.

⁴Cesemetanmekyataw so tko Kporin komo wece tak ñetaknametkeñe hara, ponaro Ixaw Yana komo yehtoponho wece hara. Noro tak ñepofatkeñe hara. Ero wa epofataw yîwya so Noro rma ñesenpekñe yîwya so.

⁵Pahxa ñhe cerepore exihra ro mak xatkeñe Ixaw Yana komo ahnoro, erepotan me ro makî tî xatkeñe ahna so na tîcetaw so okwe. Ero wa xa marha xatkeñe eñexa mokyataw so hara okwe. Ñesewrucpetkeñe mak mîk hak rowon pono komo.

⁶Anarî yana komo cetkeñe anarî yana pen komo yařmaxi. Anarî ewto pono komo marha tî cetkeñe anarî pono pen komo yařmaxi. Kaanî rma tî ero wa emetanmekno ñiifakñe anarmerpan ke. Ero wa tî xatkeñe pahxa.

⁷On wara tko wîfkes awya so, kařpe ehcoko amyamro reha. Ahwokara ehcoko ahce na poko awekaricetaw so. Kaanî rma awakronomexe so ero poko, tohnaw ekaritora awehtome so, kekñe tî. Ero wa tî kekñe Asarias Asa komo ya.

⁸Ero wa kacho tî ñencekñe Asa, Asarias mtapotarî. Otece mtapotarî marha tî ñencekñe, kweronomañe marha mîk hara. Ero ke tahwore takî tî xakñe Asa. Ero ke mîk hak warai me ciixaputho mko takî tî nařmekñe křa Xuta komo chewnonho, Benxamin komo chewnonho marha. Kicicitho ro mak mîn xakñe ciixaputho mko kica. Eprain komo yewtontho pononho komo marha tî nařmekñe. Îřpî chew tî xakñe yînahsîthîrî ewto mko, iitono pononho marha tî nařmekñe kra ciixaputho mko. Kporin komo ya tîmsom yakñitopo marha tî nakîřwamekñe hara Kporin komo mîn potuhremacho mîtwono ha.

⁹Ero yinhîrî takî tî on wara xakñe Asa, ahnoro tî nañikyakñe Xuta komo, Benxamin komo. Ñexamro chewno komo marha tî nañikyakñe, Eprain komo, Manases komo, Simeaw komo. Meřpono pîn mokyatkeñe Ixaw Yana tribun komo poyinonho Asa yaka. On wara tî ketkeñe, Kporin komo nai ham okre Asa yakro, ponaro noro yehtopo ha, ketkeñe tî. Ero ke tî mokyatkeñe yîhyaka.

¹⁰Ero wa mokyatkeñe Xerusaren pona. Ero yimaw 15 cimñipu tî xakñe kayaritomo me Asa yehtoponho. Ero po tî ñesenmekyatkeñe iina, 3-nhîrî nuuñi po ha.

¹¹Ero yimaw takî tî Kporin komo ya tîmsom nakñiyatkeñe, bui pun, 700. Opeřa pun marha tî nakñiyatkeñe hara, 7.000. Ero wicakno pun tî nakñiyatkeñe tînařmathîrî komo yokutho poyinonho.

¹²Ero yimaw marha tî Kporin komo xe cehtopo komo poko nîmtapowatkeñe ñexamro, Xerusaren pona mohxapu komo. On wara tî ketkeñe, Yaaro xa on

wara títkexe, Kporin komo yakro tak tîmtapowaxe kakronomacho komo poko, ponaro kporin pen yehtopo yakro ha. Yiixe ro mak taxe miya roro, ketkeñe tî.

¹³On wara marha tî ketkeñe, Kporin komo yakro tîmtapota xera exitaw kpoyino komo tîtwaikexe emyawnomnî komo, cemyawnoyem komo marha, kîîrî, wooxam marha, ketkeñe tî.

¹⁴Yaaro xa tan amna kesî cemaro pîn me ro mak. Kporin komo ponaro mak nas amna, ketkeñe. Kporin komo ñentarî me rma tî ero wa ketkeñe. Kafpe xa tî ketkeñe. Ñemtaraketkeñe marha tî, tuu ketkeñe marha tî raatî ke, kuripara ciixapu ke, opefa meretîtho ke marha.

¹⁵Nahwowatkeñe takî tî Xuta komo ahnoro. Yaaro xa tîmtapotachonhîrî komo poko rma tî nahwowatkeñe. Kporin komo tî ñepofatkeñe yaaro xa. Ero ke Noro takî tî ñesenpekñe yîwya so. Yiixatî pîn komo marha tî ñiifakñe tîtkeñarî me, waparî komo me mokuhnî me. Ero wa tî xakñe Kporin komo ñexamro poko.

¹⁶On wara marha tî xakñe Asa, iito tî xakñe yîson, Maaka tî osot ha. Noro tî nowyakñe, Kayaritomo yon mîkro, kachonho. Ero wa tî nowyakñe onnoke kuknon cirporî ke yîwya, weewe. Kicicitho ro makî tî mîn xakñe yîñirpothîrî. Ero ke takî tî ero yiputho namapekñe Asa, nakuhfapekñe, nakñiyakñe marha Ketîron yecihtaw. Ero wa tî xakñe Asa.

¹⁷Îh po so rma tko tî xakñe mîk hak warai ya tîmsom yakñitopo mko. Yixkara rma tî xakñe Asa okwe ero yiputho. Kporin komo ponaro rma tko tî xakñe Asa miya roro twaihtopo pona roro.

¹⁸On wara marha tî noro xakñe, Kaan mîn yaka tak ñiifakñe tîmînîhîrî pen nîmîtho Kaan ya. Yîwya tînmîthîrî marha tî ñiifakñe iina. Prata, ooru, ahce na me ciixapu mko tî ñiifakñe Kaan mîn yaka.

¹⁹Ero yimaw takî tî Xuta yepamtho komo waparî komo mokuhra ro makî tî xatkeñe pahkî. 35 cimñipu exitaw tak kayaritomo me Asa yehtoponho ero yimaw makî takî tî mokyatkeñe xa hara waparî komo. Ero wa tî xatkeñe ero yimaw.

Siriu Komo Pona Ñeeñasî Asa Okwe

16 ¹Ero yinhîrî 36 cimñipu takî tî xakñe kayaritomo me Asa yehtoponho. Ero yimaw takî tî mokyakñe Baasa, Ixaw Yana komo kayaritomon. Xuta komo wahkototopo ciiso tî mokyakñe ewto. Hama tî mîn xakñe ewto yosotî. Ero wa tî wahkotononho ritopo ñiifakñe Ixaw Yana komo cheka tohra ehtome so Xuta pono komo, yîhyaka so marha tohra ehtome so Ixaw Yana komo hara. Ero wa tî xakñe Baasa, Ixaw Yana komo kayaritomon.

²Ero ke takî tî prata nowyakñe Asa, ooru marha tî, Kporin komo mîn yawnonho. Kayaritomo mîn yawnonho marha tî nowyakñe. Tînowthîrî takî tî narpekñe Siriu komo kayaritomon ya tîmsom me. Ben-Atace tî mîk xakñe noro yosotî. Tamasku pono tî mîk xakñe.

³On wara tî kekñe aañe komo ya, Omtapotarî men ekatîmcoko Ben-Atace ya. On wara tî nîike Asa, kacoko, Ai oyakno, ketkurunpetopo poko cma re tîmtapowasî oroto. Ero wa tî nîmtapowakñe apapa pen aamonhîrî pen yakro. Ero ke ero wa xa marha tîmtapotarî kîw hara. On men prata, oorumarha awya onîmrî. Ero ke ow tak akronomakî. Baasa oyakro cetafma xe tî nai Ixaw Yana komo kayaritomon ha. Pahxa tî noro yakro tî on wara mîiketkeñe, etafmara tak cehcerî, mîiketkeñe tî. Wara rma ero wa kachonho yaw roro exihra takî cma re masî ohyai totohme noro, nîike tî Asa, kacoko yîwya.

⁴Ero ke Asa mtapotarî takî tî ñewehcakñe Ben-Atace. Ixaw Yana yewton pono komo waparî me takî tî ñeñepekñe tîsowtatun yantomañe komo. Iitono komo tî nañmetkeñe Ixon pono pen komo, Taan pono pen komo, Abew-Main pono pen komo, ero warai pen kom ha tî. Nahtari pono pen komo marha tî nañmetkeñe ewto pono pen komo, kayaritomo yemyawno yîmtotopo pono pen kom ha. Ero wa tî ařmano ñiifatkeñe Siriu komo, sowtatu kom ha.

⁵Ero ke takî tî waapa yekaci ñencekñe Baasa. Ero ke takî tî, Hama wacan ciitîkara rma tî xakñe, wahkotoño ritopo ha.

⁶Ero yinhîrî takî tî Xuta komo ahnoro takî tî naafakñe Asa Hama pona. Iitononhîrî takî tî naafatkeñe toopu, weewe marha ewto me ciisomînhîrî. Ahnoro Baasa ñenmekîtho tî naafatkeñe. Mîîmo me ciisom tî re mîn ñenmekyakñe. Ero yipu tî naatîketkeñe Xuta komo anarî ewto pona. Eronhîrî ke takî tî mîîmo mko ñirpekñe hara Asa. Xeba po, Mispa po, ero po so tî mîîmo ñirpekñe.

Asa Nîtwermesî Anañi

⁷Ero yinhîrî takî tî Anani cekñe Asa yenso. Kaanî ñenporî yenîñe ro tî mîk xakñe Anani. On wara tî kekñe Asa ya, Ai oyakno, Siriu komo kayaritomon pona meeñe ham okwe. Aporin komo Kaan pona yenîhra mehxe ham okwe. Ero wa awexirî ke Siriu sowtatun komo yopono me exihra tak maxe.

⁸Pahxa Eciopia pono komo mokyatkeñe awaparî komo me. Ribia pono komo yakro mokyatkeñe. Meřpono pînî ro mak mîkyam xatkeñe. Meřpora ro mak xakñe tararan komo, meřpora marha xatkeñe kawaru mkaw tîtosom komo. Kporin komo pona awya enîrî ke makî tko ñexamro penî rma nařmapekñe awya. Ero wa awakronomekñe Kporin komo okre.

⁹On warai xa Mîk Kporin komo, ahnoro roowo pono komo yenîñe roro Mîk ha. Tponarono komo xa nukurunpesî. Noro yipu komo yakronomacho poko ñekaricesî. Siriu komo kayaritomon pona tak meeñe okwe. Kicicme xa ñehxe ero wa awehtopo. Ero ke tak awaparî komo yakro cetařmaxmu me masî miya roro okwe, kekñe. Ero wa tî kekñe Anani Asa ya.

¹⁰Ero wa kacho yentache nîrwonakñe takî tî Asa Kaan ñenporî yenîñe ro poko. Noro pen tî nahruyakñe kahrutopo yaka okwe. Nîrwonîmtîkekñe ro mak noro poko yîmtapotarî yanme. Ero yimaw marha tî anarî komo ñemetanmekyakñe Asa okwe, tmaywen komo rma. Ero wa tî xakñe Asa okwe ero yimaw.

¹¹Taa, miya rma nai Asa yehtoponho. Ahnoro nasî tmewreso karita yaw, Xuta Yepamtho Kayaritomon Komo Yehtoponho, kacho yaw, Ixaw Yana Kayaritomon Komo Yehtoponho, kacho yaw marha. Ero yipu yaw nasî tmewreso Asa yehtoponho.

¹²Ero yinhîrî tak on wara tî xakñe Asa 39 cimñipu exitaw kayaritomo me ehtoponhîrî, ñerewakñe takî tî yîhtarî oko epera yanme. Cerewre ro makî tî xakñe noro yepeñan okwe. Wara rma Kporin komo yakro yîmtapotara tî xakñe cehcematopo poko. Kehcemañe komo yaka makî tî cekñe esehcemaposo okwe.

¹³Ero yinhîrî takî tî Asa pen nîwîñkyakñe tporin pen komo yakro. 41 cimñipu xakñe kayaritomo me ehtoponîrî. Ero yimaw tî waihyakñe okwe.

¹⁴Pahxa rma tî nahtopekñe ewtarî tahruthopo me. Tapi pen yewtontho po tî xakñe yînahtopothîrî. Ero yaka rma takî tî noro pen yokoputho nahruyatkeñe. Kama pona tî nîrapetkeñe okoputhîrî. Kotoporem marha tî ñiîfatkeñe kama pona, katî marha ñiîfatkeñe iina anarmerpan yakro esmaxapu. Okoputhîrî yahruyataw takî tî kotoporem nakñiyatkeñe meñpono pîñî ro mak. Ero wa tî xatkeñe Xuta komo.

Kayaritomo Me Tak Nasî Xeosapa Hara

17 ¹Ero yinhîrî Xeosapa takî tî xakñe kayaritomo me tîmînhîrî pen retawno me. Ero ke takî tî on wara xakñe, tukurunpeñe komo ñiîfatkeñe miya so Ixaw Yana komo sowtatun komo wakhkotoñe me, waapa me mokuchen me ha.

²Sowtatu komo tî ñekenmekñe ahnoro Xuta yewtonî mko pona so, twacayemu pona so. Xuta komo chere ro tî sowtatu komo ñekenmekñe Eprain komo yewton pona so meero, tîmînhîrî pen nahsîtho pona so.

³Xeosapa tî nakronomekñe Kporin komo tporin pen yehtoponho yaw roro exirî ke, Tapi pen xakñe pahxa ero wa ehtoponhîrî yaw roro xakñe Xeosapa. Baaw komo mtapotarî yentaxi tohra ro makî tî xakñe.

⁴Kaanî mtapotarî yenta xe makî tî xakñe, ponaro tîmînhîrî pen yehtoponho mtapotarî ha. Yîwya kpanatanmetopo tî ñewehcakñe roro Ixaw Yana komo warahra.

⁵Ero wa exirî ke tî cewetîsom me xa tak Xeosapa ñiîfakñe Kporin komo. Mîn hakî tî nîmyatkeñe Xuta yepamtho komo Xeosapa ya. Meñpora ro mak takî tî xakñe noro yemyawno. Kyopono me cekacaxmu me marha tî xakñe.

⁶Tahwore tî xakñe noro Kporin komo yewetîtopo poko. Îh pono mko tî ñixkekñe, anarî ro komo ya tîmsom yakñitopo mko. Asera kuknon ke

wakîknopapu mko marha tî namapekñe weewe, Xuta yepamtho komo ñiritho.

⁷On wara marha tî xakñe 3 cimñipu exitaw kayaritomo me cehtoponhîrî, antomano riñe komo tî ñeñepekñe Xuta yewton pore ro. Panatanmekno riñe me tî ñeñepekñe. Ben-Aiw, Obacias, Sakarias, Natanaew, Mikaias, ero wa tî ñeñepekñe panatanmekno riñe komo.

⁸Repita komo marha tî ñeñepekñe akro so. Semaiais, Netanias, Sebacias, Asaew, Semiramoce, Xonatas, Atonias, Tobias, Tobe-Atonias, ero wara tî eñepeno ñiifakñe Repita komo. Tîmsom pokono komo marha tî ñeñepekñe akro so. Erisama, Xewraw, ero wara tî ñeñepekñe.

⁹Ero ke Xuta yepamtho komo tî panatanmekyatkeñe ñexamro. Karita tî naafatkeñe Kporin komo ya Kpanatanmetopo. Xuta yewtoni mko tî ñirihîketkeñe. Ero pono komo tî panatanmekyatkeñe.

¹⁰Ero yimaw on wara tî xatkeñe mîk hak rowon pono komo, Xuta rowon mîtwono komo, ñeraswatkeñe takî tî Xuta yepamtho komo pona. Kporin komo yanme rma tî ero wa xatkeñe. Ero ke tî Xuta komo waparî me mokuhra xatkeñe.

¹¹Xeosapa ya tîmsom xa matko tî ñekyatkeñe Piristew komo. Prata marha tî ñekyatkeñe yîhyaka cepethîrî komo me. Arabia pono komo marha tî ñîmyatkeñe tookuthîrî kom hara yîwya. Kahñeru tî ñîmyatkeñe yîwya, 7.700. Boce marha tî ñîmyatkeñe, 7.700 xa marha. Ero wara tî tîmsom ñîmyatkeñe anarî yana komo Xeosapa ya.

¹²Ero ke yukurumîkno me takî tî ñehtîkekñe Xeosapa. Sowtatu yewtoni mko tî ñirpekñe Xuta pona twacayemu mko. Cemyawno yewton marha tî ñirpekñe yaake Xuta pona.

¹³Mefpora tî xakñe noro yemyawno Xuta yewton po so. Sowtatu komo tî xatkeñe Xerusaren po, karitî komo xa, erasîn kom ha.

¹⁴On wicakî tî xatkeñe sowtatu komo ero yimaw. Cetîraconkaxi tî xatkeñe ñexamro re. Xuta sowtatun yantomañe komo tan wetahcasî, 1.000 komo yantomañe kom ha, Acna tî xakñe 300.000 komo yantomañe me. Karitî komo tî mîkyam xatkeñe noro nantomarî kom ha, erasîn komo.

¹⁵Noro pona tî xakñe Xoanan hara, 280.000 tî xatkeñe noro nantomarî kom hara.

¹⁶Noro pona hara tî xakñe Amasias, Sikri mumuru. Awanton me mak oyexi xe wasî, kekñe tî noro Kporin komo ya. Tanme ro makî tî ero wa kekñe. 200.000 tî xatkeñe noro nantomarî kom hara. Karitî komo marha tî mîkyam xatkeñe, erasîn kom ha.

¹⁷On wara tî xatkeñe Benxamin yepamtho yantomañe kom hara, Eriata tî xakñe ñexamro sowtatun komo yantomañe me. Karitî marha tî mîk xakñe, erasîn. 200.000 tî xatkeñe noro nantomarî komo hara. Tukurui so tî xatkeñe noro nantomarî komo, krapa ke cemyarke so. Keceñan ke cemyarke so marha tî xatkeñe.

¹⁸Noro pona tî xakñe Xosabace hara. 180.000 tî xatkeñe noro nantomarî komo. Tukurui so xa marha tî xatkeñe ñexamro.

¹⁹Kayaritomo maywen komo re tî mîkyam xatkeñe sowtatu komo. Anarî komo xa hara tî xatkeñe sowtatu komo Xuta yepamtho yewtonî mko po, sowtatu mîn keñarî mko po ha. Xeosapa yanme tî iito so xatkeñe. Ero wa tî xatkeñe.

Xeosapa Cesî Akabe Yakro Siriu Komo Yakro Etafmaxi

18 ¹Taa, on wara tî xakñe Xeosapa, meŋpora tî xakñe noro purantan, noro yemyawno marha. Kyopono me cekacaxmu me marha tî xakñe. Ero yinhîrî takî tî Akabe yakrono me xakñe noro yemsîrî yahsîrî ke tumumuru pici me.

²Ero ke yaake cimñipu exiche Akabe yenso takî tî cekñe Xeosapa Samaria pona. Iito exitaw tî meŋpora ro mak opefa pen waihkapekñe Akabe Xeosapa komo yotî me, paaka pen marha tî waihkapekñe iyotî komo me. Ero yimaw takî tî Xeosapa yakro nîmtapowakñe Akabe Hamoce Xireace pona tîtotopo komo poko. Cewetîsom me tî Akabe mtapotarî ñencekñe Xeosapa.

³On wara tî kekñe noro yîwya, Ai oyakno, oyakro mokuhra mai Hamoce Xireace pono komo yakro etaŋmaxi? kekñe tî. On wara tî ñeyukyakñe Xeosapa, Cewñan wara rma taŋ kîw. Amaywen komo warai me rma naxe omaywen kom hara. Ero ke awakro so rma amna mokyasî etaŋmaxi, kekñe tî.

⁴On wara marha tko tî kekñe Xeosapa yîwya, Ixaw Yana komo kayaritomon ya, Orotu cma re ka Kporin komo mtapotacho mencesî etaŋmaxi kîwtotopo komo pokono, kekñe tî.

⁵Ero ke on wara takî tî xakñe Ixaw Yana kayaritomon, weronomano riñe komo tî nañikpekñe. 400 tî mîkyam xatkeñe. Yîwya so tî kekñe on wara, Ai oyakno komo, on wara wîikes awya so, Ahce wa nai amna awya so, amna cee Hamoce Xireace pona etaŋmaxi? Tohra katî amna nai awya so? kekñe tî. On wara tî ñeyukyatkene ñexamro, Etocoko rma, iyopono komo me rma awîfaxe so Kaan, ketkeñe tî.

⁶On wara tko tî kekñe Xeosapa, Ai oyakno, Kporin komo poko kweronomañe exihra nai tan ahyaw so? Noro yipu mtapotarî xa ka centapore naŋ, kekñe tî.

⁷On wara tko tî ñeyukyakñe Akabe, Naŋ rma re Kporin komo mtapotarî yekatîmñe ro cewñe mak. Yiixera ro makî tko was ow ha. Yîmtapotarî yencetaw roro owya oyahworetoto yekatîmra ro mak nas okwe. Oyahwokacho xa matko ñekatîmyasî roro okwe. Mikaias tî mîk noro yosotî, Inira mumuru ha, kekñe tî. Okwe, ero wa kahra cma re masî, kekñe tî Xeosapa Akabe ya.

⁸Ero ke takî tî tmaywen nañikyakñe Akabe. On wara tî kekñe yîwya, Ai, Mikaias añahta yohno, Inira mumuru, kekñe tî yîwya.

⁹Ero yimaw on wara tî xatkeñe Ixaw Yana komo kayaritomon, Xuta komo kayaritomon marha, kayaritomo yapon po so tî ñeremetkeñe. Kayaritomo ponon yaw so marha tî xatkeñe. Samaria potaw tî xatkeñe puruma yeperîrî yîpîpîtíkacho po. Iito exitaw so ahnoro weronomano riñe komo tî ñekatîmyatkeñe yîñentarî me so. Ero ke iina ñeremetkeñe Akabe, Xeosapa yakro.

¹⁰On wara tî xakñe anarî, Setekias, Kenaana mumuru, paaka meretîtho warai tî ñiifakñe pehu asakî. Ero tî ñenpekñe kayaritomo ya. On wara tî kekñe yîwya, Ai apa, on wara kesî Kporin komo awya, On ke rma Siriu komo mîparaxkesî twaihkatîkaxi ro, kesî, kekñe tî.

¹¹Ero wara xa marha tî ketkeñe ahnoro ñexamro weronomañe komo. Etoko Hamoce Xireace pona iitono komo yañmaxi. Kporin komo rma tî iitono pen komo nañmape awya, ketkeñe tî.

¹²Taa, on wara tî kekñe Mikaias yañihso toxapu yîwya, Ai oyakno, on wara wîlkes awya, iito re mak ñekatîmyaxe kweronomañe komo kayaritomo yahworecho mak. Ero ke ero poko xa marha cma re mekatîmyasî amoro hara. Noro yahworecho marha cma re mekatîmyasî, kekñe tî yîwya.

¹³On wara tko tî ñeyukyakñe Mikaias, Yaaronu xa mîn, Waipîn me nasî Kporin komo, kacho. Ero wa xa marha yaaro wîlkes ow hara, ahce wa na nîlke Kaan owya, ponaro oyehtopo, ero mak wekatîmyasî kayaritomo ya, kekñe tî.

¹⁴Taa, kayaritomo yaka takî tî cekñe Mikaias. On wara tî kekñe kayaritomo yîwya, Ai oyakno, ahce wa nai amna awya, amna cee Hamoce Xireace pona añmano riso, tohra katî amna nai? kekñe tî. On wara tî ñeyukyakñe Mikaias, Etocoko rma añmano riso. Ñetañmapetu rma iitono pen komo awya so, kekñe tî.

¹⁵On wara tko tî kekñe kayaritomo yîwya, Kica, emapona roro mexe wîlkes awya, Yaaro mak Kporin komo mtaipotarî ekatîmko owya, wîlkes awya. Yaaronu mak tan wekatîmyas awya, kasko Kporin komo ñentarî me rma, wîlkesî mexe awya emapona roro. Ahce kacho yaaronu yekatîmra mai hara owya oroto kica? kekñe tî yîwya.

¹⁶Ero ke on wara takî tî kekñe hara Mikaias, Ixaw Yana komo ahnoro wencow so. Ìh pono wara wencow so cetakpaxi mak okwe. Opeña wara ñehcow, osomnî wara okwe. On wara kekñe Kporin komo owya, Moxam yosom exihra ro mak nas okwe. Ero ke tîmîn komo yaka tocowpe hara etañmara rma, kekñe owya, kekñe tî Mikaias.

¹⁷Ero yinhîrî on wara tî kekñe Ixaw Yana komo kayaritomon Xeosapa ya, Enko ha ka, yaaro wa wîlka awya, oyahworecho yekatîmra nasî kica, oyahwokacho makî reha ñekatîmyasî kica, wîlka awya noro poko, kekñe tî.

¹⁸Ero yinhîrî tî on wara marha kekñe Mikaias, Kporin komo mtaipotarî xa hara wekatîmyas awya so. Ero ke yîmtapotarî rma ka entacoko, Kporin komo

wenwo kayaritomo yapon po ceremaxi. Noro panaw so tî ñehcow kah yawno komo ahnoro. Kaari ñixa ñehcow, poowa ñixa marha.

¹⁹On wara nîika Kporin komo yîwya so, Onoke xa nîíce Akabe yaka, Ixaw Yana komo kayaritomon yaka on wara kaxi, Etoko rma Hamoce Xireace pona etarmaxi, kaxi. Ero wa kaxi nîíce iito tak waihtome noro pen, nîika yîwya so. Ero ke anarmerpa so Kporin komo ñeyuhcow. On wara wîhtînoyas owî, on wara wîhtînoyas ow hara, kacow yaake.

²⁰Ero yinhîrî tak anarî tomo Kporin komo yaka. Noro yeepatai tî ñececeto. On wara noro nîika yîwya, Ow xa noro wahworesî iina totopo poko, nîika. Ai ha, ahce wa xa mîike yîwya cewetîsom me awentachome? nîika Kporin komo yîwya.

²¹Ekatî me rma kîwcesî, cemarontaxmu me ha tko. Ñexamro weronomañe komo mtari yîmtapotaxi kîwcesî. Ahnoro noro ya ekatîmñe komo mtari kîmtapowasî cemaró me mak, nîika. Taa, nîika tak Kporin komo, cewetîsom me noro awence ham iina tîtopo poko. Ero ke ero wa kaxi etoko, nîika Kporin komo.

²²Ero ke on wara men wîikes awya, Cemarontaxmu ñîrî ham Kporin komo aweronomañe komo mtaka, ekat ha. Awîrimacho men wa ñekatto Kporin komo okwe, kekñe tî Mikaias.

²³Setekias tko tî cekñe noro mîtkoso, Mikaias mîtkoso. Noro pen tî ñewkatapekñe oko. On wara tî kekñe yîwya, Ahto xa tom hara ekatî, Kporin komo ñeñepetho, oropotawnonho awakro yîmtapotax hara? kekñe tî. Ero wa tî kekñe Setekias kica.

²⁴On wara tko tî ñeyukyakñe Mikaias, Yaaronó me xa tak omtapotarî mîhtînoyas amñe. Mîmo yatumnakan yaka xa mîicesî amñe eseyamso, amtakpo yaka, ero yimaw xa mîhtînoyasî, kekñe tî. Ero wa tî kekñe Mikaias yîwya.

²⁵Ero yinhîrî on wara tî kekñe Akabe tmaywen ya, Moso Mikaias arko kfa Amon yaka, ewto yenîñe yaka, Xoas yaka marha arko, kayaritomo mumuru yaka.

²⁶On wara kasko yîwya so, Moso kfa men ahrucoko kahrutopo yaka. Puruma ke mak iyurmakî wahra mak, tuuna ke marha wokpakî wahra xa marha. Ero wa noro cirko tahwore omohtopo pona roro hara, kekñe tî yîwya tmaywen ya.

²⁷On wara tko tî kekñe Mikaias, Tahwore amokyataw hara etařmaxapunhîrî Kporin komo mtapotacho pîn mak mîn wekatmo awya. Ero wa men yîhtînocoko omtapotarî amñe amyamro oyentañe komo, kekñe tî iitono komo ya. Ero wa tî kekñe Mikaias.

Akabe Pen Waihyas Okwe

²⁸Ero yinhîrî takî tî cetkeñe Ixaw Yana komo kayaritomon, Xeosapa yakro, Xuta yepamtho komo kayaritomon yakro ha. Hamoce Xireace pona tî cetkeñe.

²⁹Iito exitaw so on wara tî kekñe Ixaw Yana komo kayaritomon Xeosapa ya, Anarî men wamruyasî poono ero yaw owtotome etařmaxi. Ero wa kîwces owî reha. Amoro reha etoko kayaritomo ponon yaw rma, kekñe tî. Ero ke anarî yaw tî cekñe Ixaw Yana komo kayaritomon. Ñetařmetkeñe takî tî Ixaw Yana komo Siriu komo yakro.

³⁰On wara tî kekñe Siriu komo kayaritomon tarara yaañe komo ya, Antomano riñe pîn komo yakro etařmara ro mak ehcoko, antomano riñe komo yakro marha etařmara ehcoko. Ixaw Yana kayaritomon yakro mak etařmacoko, kekñe tî yîwya so.

³¹Ero yinhîrî on wara tî xatkeñe tarara yaañe komo, Xeosapa tî ñeeñatkeñe. Ero ke on wara tî ketkeñe, Noro ha, Ixaw Yana komo kayaritomon, ketkeñe tî noro poko. Ero ke noro pen takî tî wamcetkeñe okwe waihachome. Ñemtarakekñe tko tî Xeosapa. Ero ke noro takî tî nakronomekñe Kporin komo. Noro waparî komo ropotarî tî naknamekñe Kaan yîhyai totohme hara.

³²Noro pîn ham, ketkeñe takî tî tarara yaañe komo, Ixaw Yana kayaritomon pînî rma mîkro ham, ketkeñe makî tî. Ero ke yîhyai tî cetkeñe hara. Ero wa tî cetkeñe.

³³Ero yimaw iito tî xakñe anarî hara sowtatu, Siriu. Noro tî ñeħsakñe tîkrapan, Noro xa wîtwesî, kahra ro makî tî nafmekñe. Cak krow, Ixaw Yana komo kayaritomon penî tko tî wekñe oko. Kuripara ke tponoyemu rma re tî mîk xakñe. Ero yîpîmîsîtotoo yaw xa tî wekñe oko. Ero ke tî on wara kekñe tîtararan yaañe ya, Tarara ewkořmak hara, yaw xa marha kaika hara cetařmaxu komo chei. Owocow okwe, kekñe tî.

³⁴Miya xe xa takî tî ñetařmetkeñe Ixaw Yana komo Siriu komo yakro kokoñi cehso ro. Iito rma tî xakñe Ixaw Yana komo kayaritomon tarara yaw. Ahce na ke tî ñeħeħeħekñe Siriu komo wece cewru. Kokmamyataw takî tî waihyakñe okwe. Ero wa tî Akabe pen waihyakñe okwe.

Xeosapa Yehtoponho Rma On

19 ¹Ero yinhîrî takî tî on wara xakñe Xeosapa, Xuta yepamtho kayaritomon, ñetîramekñe tîmîn yaka hara, Xerusaren pono yaka. Waipîra tî xakñe noro reha.

²Iina cetaw noro yakro esepotpona tî cetkeñe Xeu, Anani mumuru ha. Kaan ñenporî yenîñe ro mîk xakñe Anani. On wara tî kekñe noro Xeosapa ya, Kîřwañhe ma re nai kicicitho yakronomacho awya? Kîřwañhe ma re nai Kporin komo xatî pîn xatî me awehtopo? Noro yipu yakronomarî ke awya Kporin komo tak nîrwonasî apoko okwe.

³Kîřwañhe rma tko tî awehtopo ñeeña Kporin komo. Asera kuknonî mko mamapekñe Xuta yepamtho ñiritho weewe ha. Aropotarî marha miife Kporin komo yepoñe me okre, kekñe tî. Ero wa tî kekñe Xeu Xeosapa ya.

⁴Ero yinhîrî Xerusaren po tî xakñe Xeosapa. Eñexa takî tî cekñe xa hara Xuta komo chere. Behseba pona rorono komo chere tî cekñe, îpî pona

rorono komo chere marha tî cekñe Eprain yepamtho rowon pono komo chere. Iitono komo tî panatanmekyakñe Kporin komo ponaro ehtome so xa hara. Ero ke noro yanme takî tî xatkeñe Kaan ponaro hara, ponaro tporin pen komo yehtopo ponaro.

⁵Eñekano riñe komo marha tî ñiifakñe Xeosapa. Ewto pona so tî ñexamro ñekenmekñe, sowtatu yeken me cehsom pona so ha.

⁶On wara tî kekñe eñekano riñe komo ya, Takîhso men eñekano ciicoko. Tooto yanme mak eñekano riñe pîn amyamro, Kporin komo yanme mak eñekano riñe amyamro. Noro rma nasî awakro so eñekano riyataw awya so.

⁷Ero ke Kporin komo poko men twerî ehcoko. Yaaro men tan wîlkes awya so. Kicicitho keñehra ro mak wa nasî Noro, ponaro kehtopo kom ha. Ehcakumyaka kenîñe pîn ro mak Mîkî, epethîrî yahsîñe pîn marha Mîkî kicicme cehsom nîmîtho eseñekapora cehtamci. Noro yipu men Mîk Kaan, kekñe tî. Ero wa tî kekñe Xeosapa eñekano riñe komo ya.

⁸Xerusaren pona cetîramache iitono komo marha tî ñiifakñe. Kporin komo yanme eñekano riñe me hara, ceseisom komo yeñekañe me marha. Repita komo poyino, tîmsom pokono komo marha, Ixaw Yana yantomañe komo marha, poritomo komo marha, ero warai komo tî ñiifakñe eñekano riñe me.

⁹On wara tî ñexamro panatanmekyakñe Xeosapa, On wara men eñekano ciicoko, Kporin komo poko tweeno me, Noro ponaro xa cehsom me. Noro xe mak ehcoko.

¹⁰Ero ke on wara ehcoko, ananimaw so anarî komo na mokyatu ahyaka so awakno komo, anarî ewto pono kom ha. Oyanan pen waihkai mîkro, kañe komo na mokyatu. Kaanî mtapotachonho yewetîra xakñe noro, kañe komo, kayaritomo mtapotacho yewetîra xakñe noro, kañe komo, ahce wa na kañe komo na mokyatu ahyaka so. Mokuche so yîtwermacoko men Kporin komo mtapotachonho yewetîra ehtopo komo poko. Yîtwermara awexitaw so kicicme so rma na natu Kporin komo poko. Ero ke Noro men nîrwona apoko so hara, awakno komo poko marha. Kîfwañe yîtwermetaw awya so apona so cihra reha nasî Kaan kicicme ñexamro yehtoponho.

¹¹On wara marha wîlkes awya so, Tan nasî Amarias, Kaan yaka cewomsom. Noro xa awakîrexe so Kporin komo yanme awehtopo komo poko. Tan marha nasî Sebacias, Ismaew mumuru. Xuta komo yenîñe ro mîk ha. Ñexamro xa awakîrexe so kayaritomo yanme awehtopo komo poko hara. Repita komo marha tanî naxe ahce na yenîñe me awakro so. Erasîn me ro mak eñekano ciicoko. Takîhsom komo yakronomañe Mîk Kporin komo. Ero ke ero wa ehcoko, kekñe tî. Ero wa tî kekñe Xeosapa eñekano riñe komo ya.

Xeosapa Waparî Komo Ñetwaikexe Ñexamro Rma

20 ¹Ero yinhîrî takî tî on wara xatkeñe Moabita komo, Xeosapa waparî me tî mokyatkeñe okwe. Amonita komo yakro rma tî mokyatkeñe, anarî yana komo yakro marha.

²Ero ke ekaiporeñe komo takî tî mokyatkeñe Xeosapa yaka. On wara tî ketkeñe yîwya, Awaparî komo men mokyaxe meñpono pînî ro mak kopi. Ñikitho imo yeco pono komo mokyaxe, Siritu komo marha. Asason-Tama po tak naxe kopi, ketkeñe tî. En-Xeti rma mîn Asason-Tama.

³Ero ke ñeraswakñe takî tî Xeosapa. Kporin komo takî tî ñepoñakñe. On wara marha tî kekñe Xuta komo ya, Orotu ka eseresmara cehcerî, kekñe tî yîwya so.

⁴Ero ke takî tî iina mokyatkeñe Xuta komo Xerusaren pona meñpono pîn. Kporin komo yakro yîmtapotaxi tî mokyatkeñe tukurunpecho komo poko. Ahnoro tî mokyatkeñe Xuta yewton pono komo.

⁵On wara tî xakñe Xeosapa ero yimaw, Kporin komo mîn yaw tî xakñe. Yîhronon po xakñe yaxan po. Iito marha tî xatkeñe Xuta komo, Xerusaren pono komo marha. Ñexamro yeepatai tî ñecececekñe Xeosapa.

⁶Kporin komo yakro takî tî nîmtapowakñe Xeosapa. On wara tî kekñe yîwya, Apa kah yawno, on wara wîlkes awya, ponaro amna porin pen komo yehtopo xa Amoro. Ponaro kah yawno komo yehtopo marha Amoro. Mîk hak rowon pono komo kayaritomon marha Amoro. Karitî xa mîn awamorî. Ayopono exihra ro mak nasî.

⁷Kaan xa Amoro, ponaro amna yehtopo. Pahxa tantanonhîrî komo meñepepekñe ayanan komo ya, Ixaw Yana komo ya. On tak mîmyakñe Abraaw pen yepamtho ya, eñepexapunhîrî komo yekenho. Eroromerono me mîmyakñe Abraaw pen yepamtho komo ya. Awakrono ro tî mîk xakñe Abraaw pen, Noro yepamtho komo ya mîmyakñe, amna ya ha.

⁸Ero ke on po takî tî xatkeñe amna porin pen komo. On pona marha tî amîn ñiifatkeñe awosotî yekenî ro me.

⁹On wara tî ketkeñe awya on amîn ciriche, Apa kah yawno, amna tak na ñesemetanmekya amñe. Amna waparî komo na mokyatu, epeña na amna nahsîya ananimaw, rooma poko na nai amna ananimaw, ero wa amna exitaw, amna mokyas oona amîn mîtkoso, awepatai ececetos. Awosotî yeken on amîn Apa, Ero ke tan xa amna nîmtapowasî awakro cesemetanmesomu rma. Cerewre amna nîmtapowasî awakro. Ero wa amna yîmtapowataw awakro amna mtapotarî rma mencesî. Amna marha makronomesî esemetanmekîra tak amna yehtome, ketkeñe amna porin pen komo awya.

¹⁰Orotu takî tî mokyatu Amonita komo, Moabita komo, Sei Yîpîn pono komo marha, ero yipu komo tî mokyatu amna waparî me okwe. On wara mîlkekñe pahxa amna porin pen komo ya ñexamro porin pen komo poko, Ñexamro ñehcowpe, waihkara ehcoko, mîlkekñe. Ero wa mîlkekñe amna porin pen komo ya Exitu poi mokyataw so. Ero ke ñexamro mak mamrikyatkeñe amna porin pen komo, waihkara ro makî tî xatkeñe.

¹¹Wara rma ñexamro rma tak mokyaxe amna waparî me okwe. Arowon poi amna yeñepe xe tak naxe, amna ya anmîthîrî poi rma okwe.

¹² Apa, ponaro amna yehtopo xa Amoro. Ñexamro cma re mepemesi waihtopo komo ke. Kaŋpen mak amna okwe. Meŋpono pîn thakwa mîkyam amna waparî me tmohsom komo. Ahce wa na amna nai okwe. Apona mak amna ñeeñaŝi, kekñe tî. Ero wa tî kekñe Xeosapa Kporin komo ya.

¹³ Lito rma tî xatkeñe Xuta komo ahnoro, yipici komo marha cenawnoyem komo meero, yîmxîkrî komo marha. Kporin komo yeepatai tî ñecececetkeñe.

¹⁴ Ero yinhîrî Kporin komo yekatî takî tî mokyakñe Xaasiew ropotaka, Sakarias mumuru ropotaka ha. Benaia tî xakñe Sakariasî yîm, Xeiew tî xakñe Benaia yîm hara, Matañias pen tî xakñe Xeiew yîm hara. Repi tribun tî mîkyam xatkeñe, Asape yepamtho ha. Esenmexapu komo chew tî xakñe Xaasiew.

¹⁵ On wara tî kekñe noro yîwya so, Ai Xuta yepamtho komo amyamro, Xerusaren pono komo marha amyamro, kayaritomo amoro Xeosapa, on wara kesî Kporin komo awya so, Erasîra ro makî tî ehcoko ñexamro pona, ahwokara marha ehcoko. Meŋpono pînî rma re mîkyam. Anaŋmarî pîn komo tko mîkyam. Kaan naŋmarî mak mîkyam ñexamro.

¹⁶ Pahxaxa etocoko ñexamro wece. Sis yesamarî yaw etocoko îpî yawnutopo yaw. Aporî pîtho mehxa tak ñexamro meeñaxe, Xeruew Yaxawan xehxa.

¹⁷ Etaŋmara rma tko maxe ñexamro yakro. Epanatocoko rma re. Iito mak ececetocoko. Encoko mak Kporin komo ya akurunperî komo. Awakro so naŝi Noro ya akurunperî komo. Erasîra ro mak ehcoko, amyamro Xuta komo, Xerusaren pono komo marha. Ahwokara marha ehcoko. Pahxaxa ñexamro waparî wara rma etocoko. Awakro so rma wa naŝi Kporin komo, kekñe tî. Ero wa tî kekñe Xaasiew yîwya so.

¹⁸ Ero wa kacho yentache ñesewnapekñe takî tî Xeosapa. Ero wa xa marha tî ñesewnapetkeñe ahnoro Xuta yepamtho komo, Xerusaren pono komo marha. Amna Porin xa Amoro, ketkeñe takî tî Kporin komo ya.

¹⁹ Ero yinhîrî takî tî piiri nawomyatkeñe hara Repita komo. Koace yepamtho komo tî mîkyam xatkeñe, Koore pen yepamtho yakro. Kporin komo poko tahwotachome so wa nawomyatkeñe. Kaŋpe so tî nîmtapowatkeñe kîŋwañhe Noro yehtopo poko.

²⁰ Ero yinhîrî, enmarî yakro ro takî tî paketkeñe Xuta komo. Tekoa Yaxawan pona tî cetkeñe. Ñexamro cetaw on wara tî kekñe Xeosapa yîwya so, Ai Xuta komo, Xerusaren pono komo, awakro so ka kîmtapowasî. Ero ke omtapotarî ka entacoko. Kporin komo pona xa men encoko, ponaro awehtopo komo pona ha. Noro pona eeñataw awya so aŋman me maxe okre. Noro yanme aweronomañe komo mtapotarî marha ewetîcoko ehñan me tak awehtome so, kekñe tî. Ero wa tî kekñe Xeosapa yîwya so.

²¹Ero yimaw marha tî Xuta komo yakro tî ñeseñcekñe Xeosapa wano yaañe komo poko. Ero yinhîrî Kporin komo poko cewanomaxmu komo tî ñetahcatkeñe. Ñexamro takî tî nahwowatkeñe kiñwanî ro me Kaan yehtopo poko. Poturme tî cetkeñe. Sowtatu komo tî cetkeñe ñexamro wenari. On wara tî ketkeñe cewanomaxmu komo, Kiñwanîhe Kporin komo nai ham okre. Eroromero kakronomañe me nas okre, ketkeñe tî.

²²Ero wa ewanometaw so kiñwanîhe Kaan yehtopo poko, yihciyataw rma on wara tî xakñe Kporin komo, waapa me mohxapu komo waparî komo tî ñiifakñe eseyamxapu kom hara. Ñexamro takî tî xatkeñe takrono komo waparî me rma. Amonita pen komo waparî me, Moabita pen komo waparî me, Sei Yîpîn pono komo waparî me, ero warai me tak mokyatkeñe. Xuta komo waparî me mohxapu komo tî nafmetkeñe eseyamxapunhîrî komo.

²³Sei Yîpîn pono pen komo waparî me takî tî xatkeñe Amonita kom hara, Moabita komo marha. Sei Yîpîn pono pen komo tî waihketîketkeñe exihra cehso ro. Ñexamro pen waihkatîkache ñetwaiketkeñe takî tî ñexamro re rma okyo. Ero wa tî ñetwaiketkeñe Amonita pen komo, Moabita pen komo, ñexamro re rma.

²⁴Ero yinhîrî takî tî mokyatkeñe Xuta yepamtho komo axawa yemyatkoso. Eñexa takî tî etañmaxapunhîrî komo ñeeñatkeñe. Okputhîrî komo makî tî ñeeñatkeñe, puknopukno wa so makî tî xatkeñe ahnoro okwe. Cewñe ñhema etîmtoxapu exihra ro makî tî xakñe.

²⁵Ero yinhîrî takî tî Xeosapa komo mokyatkeñe ñexamro pen yemyawnonho yaaso. Meñpora tî ñeeñatkeñe cepethîkem okoputhîrî komo yaw. Toopuci enporixapu mko tî ñeeñatkeñe meñpora ro makî. Ero ke takî tî naafatkeñe. Arîrî yopo ro makî tî xakñe ñexamro pen yemyawnonho. 3 ro tî ñenmayatkeñe ero yarîrî poko meñpora exirî ke.

²⁶4-nhîrî kaamo po takî tî ñesenmekyatkeñe xa hara tî Xuta komo. Beraka Woskaran pona tî ñesenmekyatkeñe. Iito takî tî nahwowatkeñe Kporin komo poko. Ero wa ahwotarî komo ke tî on wara ñesosocekñe iitono woskara, Beraka Woskaran me tî ñesosocekñe. Ero wara rma tî ñetahcaxe oroto.

²⁷Ero yinhîrî takî tî ñetîrametkeñe Xuta komo, Xerusaren pono kom ha. Xerusaren pona cetkeñe hara. Cetaw so poturme so tî cekñe Xeosapa. Tahwore tî cetkeñe. Kporin komo rma tî ñexamro nahworekñe yiixatî pîn komo yañmarî ke.

²⁸Xerusaren pona cepatakache so takî tî Kporin komo mîn yaka tî cetkeñe. Raatî tî ñiyorketkeñe tîcetaw so, pioraw warai, ahpa, tuu kacho, ero warai komo tî ñeceyatkeñe tîtorî me so iina. Ero wa tî xatkeñe Xuta yepamtho komo.

²⁹Ero yimaw takî tî Ixaw Yana xatî pîn pen komo yañmachonho ñencetkeñe Kanan mîtwono komo mîk hak rowon pono komo. Kporin

komo ya aŕmachonhîrî tî ñencetkeñe. Ero ke Kaan pona takî tî ñeraswatkeñe.

³⁰Ero ke Xeosapa yakro cetaŕmaxmu komo mokuhra ro makî takî tî xatkeñe. Kaan yanme rma tî tîtkene xatkeñe.

Xeosapa Yehtoponho Xa Hara On

³¹Ero wa tî xakñe Xeosapa, Xuta yepamtho komo kayaritomon tî mîk xakñe. ³⁵cimñipu tî xakñe noro yewrutoponho kayaritomo me ecifataw. ²⁵cimñipu tî xakñe kayaritomo me ehtoponhîrî. Xerusaren tî xakñe noro yewton. Asuba tî xakñe noro nocwan yosotî. Siri pen yemsîtho tî mîk xakñe.

³²Tîmînhîrî pen yehtoponho yaw roro rma tî xakñe Xeosapa, Asa pen yehtoponho yaw roro. Anarî me cehtopo pona etowra ro makî tî xakñe. Takîhso makî tî xakñe. Ero ke tî kiŕwañhe noro yehtopo ñeeñakñe kporin komo.

³³Ito rma tko tî xakñe îh pono mko, anarî ro komo ya tîmsom yakñitopo mko, matîwîn pono mko. On wara tî kahra xatkeñe Xuta komo okwe, Kaan ponaro xa oyexi xe xa wasî, ponaro kporin pen komo yehtopo ponaro ha, kahra rma tî xatkeñe okwe.

³⁴Miya rma nai Xeosapa yehtoponho. Ahnoro rma nasî tmewreso karita yaw, Xeu karitan yaw, Anani mumuru karitan yaw, ha. Anarî karita yaw marha nasî tmewreso, Ixaw Yana Kayaritomon Komo Yehtoponho, kacho yaw ha.

³⁵Ero yinhîrî on wara takî tî xakñe Xeosapa, Xuta komo kayaritomon, Akasias yakro tî nîmtapowakñe cetakronomacho komo poko. Ixaw Yana komo kayaritomon tî mîk xakñe Akasias. Kicicitho pokono ro makî tî mîk xakñe kica.

³⁶On wara tî ketkeñe ñexamro re, Kanawa imo takîhtopocerî Tahsisi pona ceñepesom, ketkeñe tî. Ero ke kanawa imo tî nakîhtopetkeñe Esion-Xebe po.

³⁷Ero yinhîrî tko tî Eriese mokyakñe Xeosapa yaka. Totapa mumuru tî mîk xakñe, Maresa pono mumuru. Kanawa poko ehñacho komo yekatîmso tî mokyakñe yîhyaka, Xeosapa yaka. On wara tî kekñe yîwya, Kicicme nasî Akasias yakrono me awehtopo. Noro makronomekñe kanawa yakîhtorî poko, Tahsisi pona tîtosom yakîhtorî poko. Kicicme awexirî ke tko anakîtothîrî mko takî tî nîwîrîme Kporin komo, kekñe tî yîwya. Ero yinhîrî ñewakrokekñe takî tî kanawa imo penî mko okwe. Ero ke Tahsisi pona tohra thakwa tî xakñe okwe. Ero wa tî xakñe.

Kayaritomo Me Tak Nasî Xeoraw Hara

21 ¹Ero yinhîrî takî tî nîwînkayakñe Xeosapa pen tporin pen komo yakro. Tporin pen yocho yawxaka rma tî okoputhîrî

nahrúyatkeñe Tapi pen Yewtontho pona. Ero yinhîrî yumumuthîrî takî tî xakñe kayaritomo me tîm pen retawno me hara. Xeoraw tî xakñe yumumuthîrî yosotî.

²Noro yakno komo tî xatkeñe yaake Xeosapa pen mumutho kom ha. Asarias, Xeiew, Sakarias, Asarias, Mikaew, Sepacias, ero wa tî xakñe akno komo yosotî. Ero wa tî xatkeñe Xeosapa pen mumutho komo, Ixaw Yana komo kayaritomonho pen mumutho komo yosotî.

³Ñexamro rma re tî ñemyawnomekñe yîm pen. Prata, oorú, ahce na cepethîkem nîmyakñe yîwya so meñpono pîn. Ewto mko marha tî nîmyakñe yîwya so, sowtatu ke tukuruyemu mko rma. Xeoraw reha tî ñiifakñe kayaritomo me poturu komo me exirî ke.

⁴Ero yinhîrî takî tî kayaritomo me xa takî tî noro nîhtînoyatkeñe maywen komo. Ero yimaw takî tî on wara xakñe Xeoraw, ahnoro taknonhîrî pen komo tî waihkekñe okwe kacipara imo ke. Anarî komo marha tî waihkekñe Ixaw Yana pen komo, antomano riñe pen komo.

⁵32 cimñipu tî xakñe Xeoraw yewrutoponho kayaritomo me ecifataw. 8 cimñipu makî tî xakñe kayaritomo me ehtoponhîrî. Xerusaren tî xakñe noro yewton.

⁶Ixaw Yana komo kayaritomon komo yehtoponho yaw roro rma tî xakñe kica. Akabe pen yepamtho wara xa marha tî xakñe kica Akabe pen yemsîtho exirî ke noro pici me. Ero ke kicicme tî Xeoraw yehtopo ñeeñakñe Kporin komo.

⁷Wara rma Tapi pen yepamtho waihkara tî xakñe Kporin komo. Tapi pen yakro tîmtapotachonhîrî ponaro rma tî xakñe. Aweyuru komo eihkara wasî, awepamthîrî weyuru marha eihkatîkara wasî, pîra ro makî, kekñe tî yîwya, Tapi pen ya. Ero wa kachonho ponaro rma tî xakñe Kporin komo.

⁸Kayaritomo me noro exitaw Eton pono komo takî tî ñetowyatkeñe noro maywen me ehxapunhîrî komo. Tkayaritomonî ro komo takî tî ñiifatkeñe hara.

⁹Ero ke ñexamro waparî me takî tî cekñe Xeoraw. Sowtatu yantomañe komo tî naafakñe, títararan marha tî naafakñe yaake. Eton pono komo pahnoke exitaw so ñexamro takî tî mokyatkeñe, Xeoraw pen komo tî wamcetkeñe okwe, yítararan yaañe komo pen marha. Kosope rma tko tî Xeoraw komo ñetafmetkeñe hara Eton pono komo yakro, twamtoñenhîrî komo yakro rma.

¹⁰Wara rma tî ñetowyatkeñe Eton pono komo. Xuta komo maywen mera tak naxe oroto rma. Ero yimaw marha tî Ribna pono komo ñetowyatkeñe hara okwe Xeoraw maywen me ehxapunhîrî komo. Ero wa tî noro maywenînho komo tî ñetowyatkeñe Kporin komo pona enîhra exirî ke so tak, ponaro tporin pen komo pona enîhra exirî ke so ha.

¹¹On wara marha tî xakñe Xeoraw, îh pona so tî nakîhtopekñe anarî ro komo ya tîmsom yakñitopo mko. Ero warai mko tî nakîhtopekñe Xuta

rowon po kica. Cipici yairono me so marha ti xatkeñe Xerusarem pono komo noro yanme kica. Anato ro mak tak nîhtînoyatkeñe Xuta komo noro yanme okwe.

¹²Ero yinhîrî Erias karitan takî tî ñekyatkeñe Xeoraw yaka.

Kweronomañe mîk xakñe Erias. On wara tî kekñe noro tkaritan yaka, Xeoraw amoro, on wara kesî Kporin komo awya, ponaro xakñe Tapi pen, aporin pen, Noro kes awya on wara, mesemetanmekyasî amñe okwe kicicme awexirî ke. Aamo pen yehtoponho yaw roro exihra ro mak masî kica Xeosapa pen yehtoponho yaw roro exihra. Asa pen yehtoponho yaw roro exihra marha mas okwe, Xuta yepamtho komo kayaritomonîno yehtoponho yaw roro exihra.

¹³Ixaw Yana kayaritomon komo yehtopo yaw roro mak reha masî kica. Xuta komo miifakñe cipici yairono me so kica. Xerusaren pono komo marha ero warai me miifakñe kica. Akabe pen yepamtho yehtoponho yaw roro rma mas okwe. Awaknonhîrî pen komo marha tî mîwaikai okwe, aamo pen mumutho pen kom ha. Kîfwañhe tko xatkeñe ñexamro pen, awarara reha.

¹⁴Ero ke tak awîrîmetîkexe so ro mak Kporin komo. Amxîkrî pen komo nîwîrîmesî, apici pen komo marha. Ahnoro awemyawnonhîrî nîwîrîmetîkesî ro mak okwe.

¹⁵Mamotoyas tak amoro pen okwe. Cerewrem ro mak awahsîyasî aropotarî yepeñan oko. Mîmasucetîkesî ro mak okwe enmafâtîxera, awexkiririnhîrî cepatakaxi ro oko, kacho tî ñekyatkeñe Erias karitan.

¹⁶On wara takî tî xakñe Kporin komo Xeoraw poko, mîk hak rowon pono komo tî ñiifakñe noro xatî pîn me so. Piristew komo, Arabia pono komo, ero warai komo tî ñiifakñe yîixatî pîn me so. Eciopia mîtwono komo mîkyam xatkeñe Arabia pono komo.

¹⁷Waapa me takî tî ñexamro mokyatkeñe Xuta pona. Kayaritomo yemyawnonho tî naafatkeñe ahnoro, noro mîn yawnonho. Kayaritomo mumuru komo marha tî naafatkeñe, kayaritomo pici komo marha tî. Xeoraw mumuru komo exihra takî tî xatkeñe yîhyaw. Cewñe makî tî xakñe yîhyaw, Xoakas mak, mahtîkîthîrî.

¹⁸Ceperai takî tî Kporin komo niirakñe Xeoraw pen. Wexkiririn yepeñan tî xakñe oko, ecpîni ro makî tî okwe.

¹⁹Pahkî exiche takî tî, 2 cimñipu exiche ñepatakekñe takî tî noro wexkiririnhîrî okwe. Ero wa tî xakñe epeña yanme okwe. Ñerewakñe ro makî tî eperan oko. Ero wa xakñe twaihtopo pona roro okwe. Noro pen waipuche kotoporem yakñîpîra tî xatkeñe maywenînhîrî komo. Xeoraw porin pen komo waipuche reha tî kotoporem nakñiyatkeñe. Pîra reha tî xatkeñe Xeoraw waipuche okwe.

²⁰32 cimñipu tî xakñe noro pen yewrutoponho kayaritomo me ciifataw yîwya so. 8 cimñipu makî tî xakñe kayaritomo me. Noro pen waipuche,

Okwe okwe, kahra ro makî tî xatkeñe Xuta yepamtho komo. Noro yokoputho tî nahruyatkeñe Tapi pen Yewtontho pona rma ha re. Kayaritomo komo yahrutopo ro yaka tko tî ahrura xatkeñe. Ero wa tî xakñe Xeoraw pen.

Kayaritomo Me Tak Nasî Akasias Hara, Waihyasî Marha Noro Pen

22 ¹Ero yinhîrî takî tî on wara xatkeñe Xerusaren pono komo, Akasias takî tî ñiifatkeñe tkayaritomon komo me hara noro yîim pen retawno me. Xeoraw pen mumutho komo mahtîkîtho tî mîk xakñe Akasias. Anarînhîrî komo tî etîmtora xatkeñe, Xeoraw pen mumutho pen komo. Waihketkeñe tî waapa komo, Arabia pono komo yakro mohxapu kom ha. Ero ke Akasias takî tî xakñe kayaritomo me.

²22 cimñipu tî xakñe Akasias yewrutoponho kayaritomo me ciifataw yîwya so. Cewñe cimñipu makî tî xakñe kayaritomo me. Xerusaren tî xakñe noro yewton. Akasias nocwan yosotî tî xakñe Ataria. Onhi pen parînhô tî mîk xakñe Ataria.

³Kicicme tî xakñe Akasias. Akabe yepamtho yehtopo yaw roro rma tî xakñe kica. Ero wa tî xakñe tînocwan poyero. Kicicme ehtopo poko tî tîmrerî panatanmekyakñe kica.

⁴Ero ke kicicme tî Akasias yehtopo ñeeñakñe Kporin komo. Akabe pen yepamtho wara rma tî xakñe. Akasias yîim pen waipuche yumumuthîrî panatanmekñe me takî tî xatkeñe Akabe pen yepamtho okwe. Ñexamro poyero rma tî twaihkaumu me tak xakñe Akasias okwe.

⁵Ñexamro mtapotarî tî ñewehcakñe Akasias Akabe mumutho yakro tîtotome, Xoraw yakro, Ixaw Yana kayaritomon yakro ha. Asaew waparî me tî cekñe Xoraw Hamoce Xireace pona, Siriu kayaritomon waparî me ha. Iina cetaw Akasias marha tî cekñe noro yakro. Xoraw penî tko tî wetkeñe Siriu komo oko.

⁶Ero ke Xiserew pona takî tî ñetîramekñe noro. Iina tî cekñe amotoso ha ka, twotoponhîrî yecihnosô. Iito exitaw Xisirew po Akasiasî takî tî cekñe enso, Xuta komo kayaritomon, Xeoraw pen mumutho ha. Okohme Xoraw yehtopo tî ñencekñe. Ero ke tî enso cekñe.

⁷Kaanî rma tko tî Akasias naafakñe iina Xoraw yenso ero yimaw. Ero wa tî noro pen waihkapekñe Kaanî rma. Xew yukurunkaxi cma tî re cekñe Xoraw, Ninsi pen mumutho yukurunkax ha. Noro yakro tî cekñe Akasias Xew yukurunkaxi. Kporin komo ñîhkapetho tko tî mîk xakñe Xeu, Akabe pen yepamtho komo waihkañe me ñîhkapekñe.

⁸On wara tî xakñe Xeu, Akabe pen yepamtho waihketaw ñexamro yakro rma tî ñeeñakñe Xuta yepamtho kom hara, Akasias pen yaknonho mumutho komo. Antomano riîne komo tî mîkyam xatkeñe, Akasias maywen komo rma. Noro yipu komo yenîche Xeu ya ñexamro pen meero takî tî waihkekñe noro.

⁹Ero yinhîrî Akasias tî ñepofatkeñe Xeu maywen komo. Noro takî tî ñeeñatkeñe Samaria po. Ceseyamso tî xakñe iito. Noro tî nahsîyatkeñe, naafatkeñe marha Xeu yaka waihkapotome tak noro ya. Ero ke takî tî noro pen waihketkeñe. Nahruyatkeñe takî tî okoputhîrî on wara karî ke so, Xeosapa pen mumutho mîk xakñe. Kporin komo ponarono xa tî mîk xakñe yîm pen. Ero ke yumumuthîrî yokoputho tahrupore nasî, ketkeñe tî. Ero yinhîrî Akasias pen yepamtho exihra thakwa tî xakñe okwe kayaritomo me ciisom hara.

Ataria Tak Nasî Kayaritomo Me Akasias Nocwanîngo

¹⁰Ero yinhîrî takî tî on wara xakñe Ataria, Akasias pen nocwanîngo. Tîmrethîrî pen waihtoponho yentache ahnoro Xuta komo kayaritomon me ciisom komo takî tî waihkekñe okwe.

¹¹On wara tko tî xakñe Xeosabeace, kayaritomo pen yemsîtho, Xoas ciki tî nahsîyakñe, Akasias pen mumutho ciki. Anarî pen komo waihketaw noro ciki tî naafakñe eñepa me twaihkaumu komo yai. Ñeyamyakñe takî tî amtakpo yaka, tîwîntopo yaka. Noro yenîñe ciki tî xakñe wooxam, rikomo yenîñe ro. Noro meero tî ñeyamyakñe iina. Ero wa tî ñiifakñe Xeosabeace, rikomo ñeyamyakñe noro ciki waihka ehtome Ataria. Kayaritomo pen yemsîtho mîk xakñe, Xeoraw pen yemsîtho. Xoiata pici tî mîk xakñe Xeosabeace, Kaan yaka tîtosom pic ha. Akasias pen yepekanho marha tî mîk xakñe. Noro yipu mîk xakñe Xeosabeace.

¹²Taa, iito rma tî xakñe Xoas cik Kaan mîn yaw ceyamso ñexamro yakro. 6 cimñipu tî xakñe iito. Xuta komo kayaritomon me tî xakñe Ataria ero wicakî pahkînon. Ero wa tî xakñe.

Xoasî Mren Tak Ñiifaxe Kayaritomo Me

23 ¹Ero yinhîrî takî 7-nhîrî cimñipu po on wara takî tî xakñe Xoiata, antomano riñe me takî tî ñecifakñe noro rma. Ero ke sowtatu yantomañe komo yakro tî nîmtapowakñe, 100 komo yantomañe komo yakro ha. Yaaro xa tîtkacerî, awakronomañe me nas amna, mîkexexa re owya, ow marha ero wa wîlkes awya so hara, kekñe tî. On warai komo yakro tî nîmtapowakñe, Asarias, Xeroaw mumuru mîkî, Ismaew, Xoanan mumuru mîkî, Asarias, Obece mumuru mîkî, Maaseias, Ataias mumuru mîkî, Erisapace, Sikri mumuru mîkî. Noro yipu komo yakro tî nîmtapowakñe Xoiata cetakronomacho komo poko.

²Ero ke takî tî ñexamro cetkeñe miya so, Xuta rowon pore ro. Repita komo tî nañikyatkeñe Xuta yewton pono komo ahnoro. Ixaw Yana marha nañikyatkeñe noro re yepamtho komo yantomañe kom ha.

³Kaan mîn yaka takî tî ñesenmekyatkeñe cetakronomacho komo poko tîmtapotachome so tkayaritomon komo yakro ciki. On wara tî kekñe Xoiata yîwya so, Kayaritomo mumuru xa matko cirpore nasî kayaritomo

me. Ero wara rma tî kekñe Kporin komo Tapi pen mumutho komo poko, ñexamro makî reha naxe kayaritomo me.

⁴Ero ke on wara ehcoko amyamro sabatu po cemyarkem komo, tîmsom pokono komo, Repita komo marha, cetîraconkaxi so tak ehcoko, on wara, Tehsa wicakno mak ehcoko amyamro Kaan mîn metatan yenîñe me.

⁵Kayaritomo mîn mîtwo ececetocoko tehsa wicakno kom hara. Kaan mîn metatan mîtwo tak ececetocoko amyamro hara, tehsa wicakno xa hara. Kaan Mîn Yapon Metatan, kacho mîtwo ececetocoko. Tîmsom pokono pîn komo reha ñehcowpe Kaan mîn roron po mak.

⁶Tîmsom pokono pîn komo ewomra ro mak ñehcowpe oona Kaan mîn yaka. Tîmsom pokono komo, Repita komo marha, tîmsom pokono komo yakronomañe komo, noro yipu komo mak xa ñewomcowpe oona. Kaan nmeñekatho me cexirî ke so ñewomcowpe. Katpanaw makî reha ñehcowpe anarî komo kayaritomo xatî pîn komo wahkotoñe me. Kporin komo yanme ero wara ñehcowpe.

⁷Taa, on wara ehcoko amyamro Repita kom hara, kayaritomo mamtocoko amyamro yukurunpetome. Kacipara imo ahsîcoko. Anarî ro yewomuche oona Kaan mîn yaka noro pen waihkacoko. Kayaritomo cetaw Kaan mîn yai etocoko noro yakro ro, mokyataw oona hara amohcoko xa hara noro yakro ro hara, kekñe tî. Ero wa tî kekñe Xoiata esenmexapu komo ya.

⁸Ero ke Xoiata mtapotacho yaw roro rma takî tî xatkeñe Repita komo, Xuta komo ahnoro. Anarî komo tî xatkeñe sabatu po emyarîtoxapu ro me, anarî komo reha tî xatkeñe emyarîn me sabatu po. Iito rma tko tî xatkeñe ahnoro, yîraconhîrî komo tî eñepera rma, Ñex ha, etocoko hara, kahra tî ka xakñe Xoiata ero yimaw. Ero ke iito rma ka xatkeñe tantomañe ro komo yewetîtome.

⁹On wara marha tî xakñe Xoiata, sowtatu yantomañe komo yemyaka tî nîmyakñe raapu imo mko, cecehkem, keceñanî mko marha. Tapi pen ñîrpotho tî mîn xakñe. Porin me tî xakñe anarî mko, keceñanî mko, wahra tî xakñe anarî mko hara. Iitono ro tî mîn xakñe ero yipu, Kaan mîn yawno ro me mak.

¹⁰Ero yinhîrî Kaan mîn yawno komo tî panahcekñe Xoiata Kaan mîn yaw. Poowa ñixa tî panahcekñe anarî komo, kaari ñixa tî panahcekñe hara anarî komo. Anarî komo tî panahcekñe Kaan ya tîmsom yakñitopo mîtroso. Kayaritomo wamtoñe me tî ñexamro ñiîfakñe ahnoro.

¹¹Ero yinhîrî kayaritomo mumuru takî tî ñeñemhataketkeñe Xoiata komo. Kayaritomo yarokorî tak namrupetkeñe yîwya. Kaan ya kpanatanmetopo tî nîmyatkeñe yîwya karita. Ero wa tî noro cik ñiîfatkeñe kayaritomo me tak. Ero yinhîrî takî tî noro nîhkapetkeñe Xoiata komo. Ero wa kayaritomo me ciki noro ñiîfatkeñe Xoiata, tumumuru komo yakro rma. On wara tî ketkeñe yîhkapetaw, Pahkî ñhe moso ñexpe kîkayaritomon komo me, ketkeñe tî.

¹²Ero yinhîrî on wara takî tî xakñe Ataria, wara hakî kano tî ñencekñe, emahcitopo komo marha tî ñencekñe. Kîfwañhe nai ham okre kîkayaritomon, kacho tî ñencekñe. Ero ke noro takî tî mokyakñe Kporin komo mîn yaka iina esenmexapu komo yenso.

¹³Lito takî tî kayaritomo ñeeñakñe Ataria Kaan mîn mapatan wararî. Kayaritomo panaw tî antomano riñe komo ñeeñakñe, tuu kañe komo marha. Ahnoro tî Xuta yepamtho komo nahwowatkeñe, raatî marha tî nîyorketkeñe. Cewanomaxmu komo marha tî ñeeñakñe, raatî iyorkañe komo, Kîfwañhe Kaan nai ham okre, kañe komo. Noro yipu yenîche tponon takî tî nahyaxkekñe Ataria. On wara tî kekñe, Kayaritomo yañmacho tan ham kica, kekñe. Kekñe xa hara, ero wa xa marha, Kayaritomo yañmacho tan ham kica, kekñe tî. Kañpe ro makî tî kekñe ero wa.

¹⁴Ero yinhîrî takî tî sowtatu yantomañe komo nañikyakñe Xoiata, Kporin komo yaka cewomsom. 100 komo yantomañe komo mîkyam nañikyakñe. On wara tî kekñe yîwya so, Noro tak aacoko Kaan mîn yai. Wamtocoko aafataw. Anarî komo cetaw noro yakro ñexamro penî rma waihkacoko. Kporin komo mîn yaw noro waihkara ehcoko, kekñe tî noro.

¹⁵Ero ke Ataria pen takî tî nahsîyatkeñe. Kawaru Metatan yari cetaw tî nahsîyatkeñe, kayaritomo mîn potaw rma. Lito takî tî noro pen waihketkeñe. Ero wa tî waihyakñe Ataria pen.

¹⁶Ero yinhîrî Kporin komo ponaro cehtopo komo poko takî tî nîmtapowakñe Xoiata. Xuta yepamtho komo yakro tî nîmtapowakñe, kayaritomo yakro marha. Kporin komo ponarono me xa tak taxe, eroromero, ketkeñe tî.

¹⁷Ero yinhîrî takî tî Baaw mîn yaka takî tî cetkeñe Xuta komo. Ñîxketkeñe kfa takî tî. Ero yawnonho mko marha tî nakuhfapetkeñe, Baaw ya tîmsom yakñitopo mko, Baaw warai me ciixaputho mko marha. Baaw ya tîmsom pokono marha tî waihketkeñe iito rma, tîmsom yakñitopo mîtwo rma. Matan tî xakñe noro pen yosotî.

¹⁸Ero yinhîrî takî tî Kaan mîn yawno pokono ro me takî tî Xoiata ñiifakñe tîmsom pokono komo. Repita komo rma tî mîkyam ero warai me ñiifakñe. Ero poko rma tî wa ñexamro nantomekñe Tapi pen pahxa rma. On wara tî kekñe yîwya so, Kporin komo ya tîmsom akñicoko amyamro. Moises pen ya kpanatanmetopo yaw roro rma akñicoko. Ahwotacoko akñiyataw, waano aacoko, kekñe. Ero wara tî kekñe Tapi pen pahxa. Ero wa kachonho yaw roro rma tî ñiifakñe Xoiata.

¹⁹Anarî komo tî nantomekñe Kporin komo mîn metatan yenîrî poko hara. Metata wararî rma tî ñecececetkeñe ñexamro kicicme ehxapu komo porohkañe me.

²⁰Ero yinhîrî sowtatu yantomañe komo takî tî naafakñe Xoiata. Kayaritomo yanan komo, Xuta yepamtho kopenato komo, ahnoro tî naafakñe Xuta rowon

pono komo. Kayaritomo yakro rma tî ñexamro naafakñe Kporin komo mîn yai kayaritomo mîn yaka. Waaca metatan yaro tî cetkeñe, ñh pono yaro. Iito takî tî tkayaritomon komo ñeremanmekyatkeñe kayaritomo yaponî ro pona. ²¹Ero yinhîrî nahwowatkeñe takî tî Xuta rowon pono komo ahnoro. Cerepore tî xatkeñe Xerusaren pono komo. Ero wa tî xatkeñe Ataria pen waihkarî ke kacipara imo ke. Ero wa tî xatkeñe.

Kaan Mîn Nakîfwamapes Hara Xoas

24 ¹Taa, Xoas yehtoponho tan wekatîmyas awya so, 7 cimñipu tî xakñe Xoas yewrutoponho kayaritomo me ciifataw yîwya so. 40 cimñipu takî tî xakñe kayaritomo me. Xerusaren tî xakñe noro yewton. Sibia tî xakñe noro nocwan, Behseba pononho.

²Kirwanhe tî ka noro yehtopo ñeeñakñe Kporin komo Xoiata exitaw ha ka Kaan yaka cewomsom me.

³Noro tî ñipihcekñe Xoiata, asakî tî nîmyakñe yipici. Ero yinhîrî ñexamro tî nîmxîkwatkeñe Xoas mumuru komo, emsîrî komo marha.

⁴Ero yinhîrî takî tî Kporin komo mîn yakîfwamacho nîhtînoyakñe Xoas.

⁵Ero ke tîmsom pokono komo takî tî nañikyakñe, Repita komo marha. On wara tî kekñe yîwya so, Ahnoro Xuta yewton pona etocoko puranta yahsîso, Kaan mîn yakîfwamacho yepetho yahsîso ha. Ixaw Yana komo yewton pona marha etocoko. Yohno men ahsîtatko. Eroyinhîrî tak cimñipu po roro marha etocoko yînmîrî komo yahsîso, kekñe tî yîwya so. Repita komo tko tî yohno tohra xatkeñe okwe.

⁶Ero ke Xoiata takî tî nañikyakñe kayaritomo. On wara tî kekñe yîwya, Ahce kacho Repita komo ya ekpora mai puranta, Xuta komo nîmîtho, Xerusaren pono komo nîmîtho marha, Ixaw Yana komo nîmîtho ahnoro. Ero yipu yahsîtopo poko tî kpanatanmekyatkeñe so Moises pen pahxa. Kporin komo yakro kesentacho yaka men ñehcowpe puranta Ixaw Yana komo ahnoro, kekñe tî noro pen, kekñe tî Xoas yîwya.

⁷On wara tî xakñe Kporin komo mîn ero yimaw, tawkaxi tî xakñe okwe. Ataria penî mretho komo tî nawketkeñe, kicicitho mretho kom ha. Kaan ya tîmxapunhîrî komo tî naatîketkeñe Baaw ya tîmsom me hara kica.

⁸Ero ke kayaritomo yanme takî tî yamata nakîhcetkeñe Repita komo. Kaan mîn potaw tî ñiifatkeñe metata mîtwo.

⁹Ero yimaw marha tî Xuta yepamtho komo ahnoro panatanmekyatkeñe Repita komo. Xerusaren pono komo marha. On wara tî ketkeñe yîwya so, Ai Xuta yepamtho komo Xerusaren pono komo marha, awya so kesî kayaritomo on wara, Kaan purantan tak ehcoko. Mosese pen tî kekñe Ixaw Yana komo ya pahxa axawa imo po exitaw so ero yaw roro rma ehcoko oroto, ketkeñe tî.

¹⁰Ero yipu yentache nahwowatkeñe takî tî Xuta yepamtho yantomañe komo ahnoro, yînantomarî komo marha ahnoro. Tupurantan komo takî tî ñekyatkeñe tîmsom. Yamata yaka tî ñenkayatkene copoi cehso ro.

¹¹Ero yinhîrî takî tî Kaan purantan yen takî tî naafatkeñe Repita komo kayaritomo maywen yaka. Yamata yahrunkache meŋpora tî ñeeŋatkeñe puranta pen. Ero ke kayaritomo karitan mewreñe tî mokyakñe, Kaan yaka cewomsom maywen marha tî mokyakñe. Ñexamro takî tî yamata yawnonho nowyatkeñe. Ero yinhîrî Kaan mîn yaka tî naafatkeñe hara ekenhîrî na hara. Ero wa tî yamata yawnonho nowyatkeñe enmafatîxera. Meŋpora tî ñepamnoyatkeñe puranta.

¹²Ero yinhîrî takî tî Kporin komo mîn yakîfwamañe komo ya tî nîmyatkeñe kayaritomo, Xoiata yakro. Ñexamro makîrha tî nantometkeñe toopu ciîñe ro komo, sahsamaxapu ciîñe ro komo marha. Epethîrî pona tî nantometkeñe. Pehu ciîñe ro komo marha tî nantometkeñe, bronse ciîñe ro komo marha. Kporin komo mîn yakîfwamacho poko tî noro yipu komo nantometkeñe.

¹³Ero ke ñetapicketkeñe takî tî noro yipu komo. Kporin komo mîn takî tî nakîfwametîketkeñe. Pahxa xakñe ero wara rma tî ñiîfatkeñe hara. Waaca yecepu marha tî ñiîfatkeñe.

¹⁴Taa, Kaan mîn yakîfwamatîkache puranta yakwenho takî tî ñekyatkeñe hara kayaritomo yaka, Xoiata komo yaka. Ero yipu rma takî tî nukuyatkeñe Kporin komo mîn yawno ro me so ciîtome. Kaan ya tîmsom pokono me ñiîfatkeñe, takñisom tîmtopo me marha. Warapapoturu mko ñiîfatkeñe, paayu mko marha, tutumu mko marha. Ero yipu me so tî ooroo ñîrpetkeñe, prata marha. Ero yinhîrî paaka pun takî tî nakñiyatkeñe roro Kporin komo ya tîmsom me, opefa pun marha. Kporin komo mîn yaw tî nakñiyatkeñe. Xoiata waihtopo pona roro tî nakñiyatkeñe. Ero wara tî xatkeñe.

Kporin Komo Pona Enîhra Tak Nasî Xoas Okwe

¹⁵Ero yinhîrî takî tî poritomo me ñehtîkekñe okwe Xoiata. Meŋpora cimñipu takî tî xakñe ewrutoponhîrî. Ero yinhîrî waihyakñe takî tî okwe. 130 cimñipu tî xakñe ewrutoponhîrî waihyataw.

¹⁶Noro yokoputho tî nahruyatkeñe Tapi pen Yewtontho pona kayaritomo pen komo yocho yawxari rma. Iina tî nahruyatkeñe kîfwaiñe Ixaw Yana komo yakronomañe me exirî ke. Kaan poko Ixaw Yana komo yahworeñe me tî xakñe noro Xoiata pen, yîmîn yakîfwamañe me marha tî xakñe okre. Ero ke tî iina nahruyatkeñe.

¹⁷Taa, Xoiata waipuche Xuta yepamtho yantomañe komo takî tî mokyatkeñe kayaritomo yaka. Noro mamaka tî nutupenwatkeñe tosokmuru komo po. Yîmtapotarî komo tî ñencekñe kayaritomo.

¹⁸Ero ke Kporin komo mîn takî tî nahsîpînketteñe hara okwe, ponaro tporin pen komo yehtoponho mîn tî nahsîpînketteñe. Ciixaputho ponaro takî tî xatkeñe hara kica, weewetho mak. Mîk hak warai me ciixaputho komo ponaro tak xatkeñe hara kica. Ero ke Kaan takî tî nîrwonakñe Xuta

pono komo poko, Xerusaren pono komo poko marha. Nîrwonakñe ro makî tî panatanmetopo komo yanwekrî poyero.

¹⁹Tpoko weronomano riñe komo rma tî re ñeñepekñe Kporin komo yîhyaka so tponarono me ciitome so xa hara. Kicicme maxe kica Kporin komo poko, ketkeñe tî yîwya so. Panahra ro makî tko tî xatkeñe okwe.

²⁰Ero yinhîrî takî tî Kaan Yekatî mokyakñe Sakarias ropotaka, Xoiata pen mumutho ropotaka. Xuta yepamtho komo yeepatai tî ñecececekeñe. On wara tî kekñe yîwya so, Ai, oyakno komo, on wara nîike Kaan awya so, Ahce kacho Kporin komo ya apanatanmetopo komo manwekyatu okwe? Ero wa anwekrî ke awya so cehñaxmu me tak men maxe okwe. Kporin komo yahsîpînkârî ke awya so, Noro takî tî awahsîpînkace so hara, kekñe tî. Ero wa tî kekñe Sakarias yîwya so.

²¹Ero ke noro pen waihkacho poko takî tî ñesencetkeñe okwe. Kporin komo mîn roron po rma tî noro pen waihketkeñe toh ke oko. Kayaritomo mtapotarî yanme rma tî waihketkeñe okwe.

²²Ero wa tî xakñe Xoas okwe, Sakarias yîm pen ya twakrechonhîrî ponarora ro makî tî xakñe, Xoiata pen ya twakrechonhîrî ponarora ha. Yumumuthîrî pen tî waihkapekñe. On wara tko tî kekñe Sakariasî twaihîrî me, Owaikacho rma ñenpe Kporin komo. Noro rma oyepanpe amñe, kekñe tî. Ero wa tî kekñe Sakarias pen.

Xoas Pen Waihkexe Maywen Komo Rma

²³Ero yinhîrî takî tî kaamo me exitaw tak cwotu yimawnonho, Siriu komo tî mokyatkeñe Xoas yakro etañmaxi. Xuta pona tî mokyatkeñe, Xerusaren pona marha. Xuta yantomañe pen komo takî tî waihketkeñe ahnoro. Ñexamro yemyawnonho tî narpetkeñe tîkayaritomon komo yaka Tamasku pono yaka.

²⁴Asakî makno tî mîkyam xatkeñe Siriu sowtatun komo. Mefpora tî xatkeñe Xuta sowtatun komo. Wara rma Xuta pen komo tî nañmapekñe Kporin komo Siriu komo ya. Tporin komo yahsîpînkârî ke tî nañmapekñe, ponaro tporin pen komo yehtoponho yahsîpînkârî ke okwe. Ero wa tî xatkeñe Siriu komo. Xoas panarecho me tî ero wa xatkeñe.

²⁵Xoas pen meero tî paraxketkeñe tî oko. Ero ke tî karpera ro mak xakñe. Ñetîrapekñe makî tî tukuywan pona. Ero yinhîrî Siriu komo toche hara Xoas maywen komo rma tî ñesencetkeñe noro waihkacho poko. Xoiata pen mumutho waihkaporî yanme tî waihka xe tî xatkeñe. Ero ke Xoas pen takî tî waihketkeñe noro kaman pona rma. Ero wa tî Xoas pen waihketkeñe okwe. Okoputhîrî tî nahruyatkeñe Tapi pen Yewtontho pona. Kayaritomo pen komo yocho yawxari tko tî ahrura xatkeñe.

²⁶On warai tî mîkyam xatkeñe Xoas waihkacho poko cesentaxmu komo, Sabace, Simeace mrerî mîk, Amoñita wosîñî mrerî, Xeosabace marha, Siñirice mrerî mîk, Moabita wosîñî mrerî ha.

²⁷Miya rma nai Xoas pen yehtoponho. Meŕpora nai Kaanî mtapotachonho noro pen pokono. Kaan mîn yakifwamachonho marha nasî tmewreso. Ahnoro noro yehtoponho nasî tmewreso karita yaw, Kayaritomo Komo Yehtoponho, kacho yaw. Ero yinhîrî yumumuthîrî takî tî xakñe kayaritomo me tîm pen retawno me hara. Amasias tî xakñe yumumuthîrî yosotî. Ero wa tî xakñe.

Kayaritomo Me Tak Nasî Amasias Hara

25 ¹Taa, Amasias yehtoponho tan wekatîmyasî hara awya so. ²⁵cimñipu tî xakñe Amasias yewrutoponho kayaritomo me ecifataw. ²⁹cimñipu takî tî xakñe kayaritomo me. Xerusaren tî xakñe noro yewton. Xoatan tî xakñe yînocwan yosotî. Xerusaren pono tî mîk xakñe yîson.

²Kifwañhe tî xakñe Amasias Kporin komo ya. Yîraco me ñhe makî tko tî xakñe Noro ponaro okwe.

³On wara takî tî xakñe noro yukurumîkno me xa takî tî ñehtîkekñe. Ero ke tîm pen wapatho komo tî waihkekñe hara.

⁴Yîmxîkîthîrî komo tko tî waihkara xakñe. Moises ya kpanatanmetopo yaw roro rma tî ero wa xakñe yîmxîkîthîrî komo poko. On wara kacho mîn Mosese nmewretho, Yîm waihkara ehcoko yîmxîkrî komo yehtoponho yanme, yîmxîkrî komo marha waihkara ehcoko yîm yehtoponho yanme hara. Kicicme ehxapu makî reha waihkacoko, kicicme ehtoponhîrî ro yanme makî, kacho mîn Moises nmewretho. Ero ke ero wa kacho yaw roro ñexamro xîkîtho komo waihkara xakñe.

Sei Pono Pen Komo Waparî Me Cesî Amasias

⁵Ero yinhîrî takî tî Xuta komo takî tî nañikyakñe Amasias. Ero ke yîhyaka takî tî ñesenmekyatkeñe. On wara takî tî ñexamro ñiifakñe, sowtatu yantomañe komo tî ñiifakñe, 1.000 yantomañe komo, 100 yantomañe komo marha. Tîyanan komo yantomañe me so tî ñiifakñe. Ero wa tî Xuta komo ñiifakñe, Benxamin komo marha. Ñexamro marha tî nukuknomekñe kîrkomo, 20 cimñipu ehxapu komo, ero yopono komo marha. 300.000 tî xatkeñe. Karitî komo re tî mîkyam xatkeñe, enpamxapu komo raapu poko, keceñan poko marha. Ero wa tî xatkeñe Xuta sowtatun komo.

⁶Ixaw Yana komo marha tî nañikyakñe 100.000. Karitî komo marha tî mîkyam xatkeñe erasîn komo. 100 tarentu wicakî tî nîmyakñe yîwya so prata, takronomacho komo yepetho.

⁷Ero yinhîrî tko tî mokyakñe Kaan yakrono ro Amasias yakro yîmtapotaxi. On wara tî kekñe yîwya, Ai kayaritomo, Ixaw Yana sowtatun komo arihra ro mak men esko awakrono komo me. Ixaw Yana komo yakronomañe me exihra ro mak nasî Kporin komo okwe, Eprain yepamtho komo yakronomañe me exihra ro mak nas ha.

⁸Ero wara rma awto xe awexitaw etocoko rma kfa. Ekaritocoko afmano ritopo poko. Awafmapexe so tko Kaan aaxatî pîn komo ya. Waapa komo yopono me kiiñe Mîkî Kaan anarimaw, waapa komo mamakan me cepîrkaxmu me kiiñe marha Mîk anarimaw. Noro yipu Mîkî Kaan, kekñe tî Kaan yakrono ro.

⁹On wara tko tî kekñe hara Amasias Kaan yakrono ro ya, Ahce okwe, Opurantantho okwe, ahce wa wai ero poko? 100 tarentu thakwa wîmye yîwya so okwe opurantantho, kekñe tî. On wara tî ñeyukyakñe Kaan yakrono ro, Ñexpe mak, 100 tarentu yopono yosom mîkî Kaan. Ero yipu tímñe rma mîk ha tímî xe cexitaw awya amñe, kekñe tî.

¹⁰Ero ke Eprain yepamtho sowtatun komo takî tî ñeñepékñe hara Amasias. Amîn komo yaka etocoko hara, kekñe tî yîwya so. Ero ke nîrwonatkñe xa takî tî ñexamro Xuta komo poko. Cetkeñe rma tímîn komo yaka, tîrwoñe makî tko tî cetkeñe okwe.

¹¹Ero yinhîrî takî tî ñekaricekñe Amasias cetarmaxmu me tîtotome. Ero ke tîsowtatun komo yakro rma takî tî cekñe etañmaxi. Woskara pona tî cetkeñe, yîmîñe keñarî pona. Iito takî tî Sei pono komo waihketkeñe meñpono pîn komo, 10.000 tî.

¹²Anarî komo tî nahsîyatkeñe hara waihkara rma tî ka nahsîyatkeñe. 10.000 tî ero wa nahsîyatkeñe. Iito tî xakñe toopu, porin. Ñexamro pen tî naafatkeñe ero meretkoso. Eñexa takî tî nañmetkeñe okwe. Ero ke ahnoro rma tî ñexamro pen ñewakroketkeñe mak oko kai ro cepîrkarî ke so. Ero wa tî Sei pono pen komo waihketketkeñe okwe.

¹³On wara tko tî xatkeñe Ixaw Yana sowtatun komo. Amasias ñeñepékñe hara takro tohra ehtome so etarmaxi, ñexamro tî waapa me cetkeñe Xuta yewtonî mko pona so yakeno pona. Samaria pono pen komo poko ñihciyatkeñe waihkanon ritopo, miya rorono komo tî waihketkeñe Bece-Oron pona rorono kom ha. 3.000 tî waihketkeñe okwe. Emyawnonhîrî komo marha tî naafatkeñe meñpono pîn. Ero wa tî xatkeñe ñexamro okwe.

Ponaro Eton Pono Komo Yehtopo Mamakan Me Nutupenwasî Amasias Okwe

¹⁴Taa, on wara takî tî xakñe Amasias Eton pono komo yañmañenho, ponaro Sei pen komo yehtopo mko tî ñekyakñe kica, enporixaputho mko. Cewton pona rma takî tî naponmekñe hara. Noro yipu mamaka tî nutupenwakñe kica. Kotoporem marha tî nakñiyakñe noro yipu komo ya tîmsom me. Ero wa tî xakñe Amasias okwe.

¹⁵Ero ke nîrwonakñe takî tî Kporin komo Amasias poko okwe. Ero ke tî weronomañe ñeñepékñe yîhyaka. On wara tî kekñe noro Amasias ya, Ai apa, ahce kacho ponaro Sei pono komo yehtoponho ponaro tak mai amoron hara okwe? Tosomînhîrî pen komo yakronomara ro makî tî xatkeñe. Enko

xe, ñexamro pen yukurunpera ro mak wa xatkeñe etañmapora ehtome so awya so, kekñe tî Amasias ya.

¹⁶Ero wa ketaw rma on wara takî tî kekñe Amasias yîwya, Onoke ma re nîika awya, Kayaritomo panatamekñe me esko, nîika? Atîtmamko kfa. Kwaihkesî kfa men ketaw rma awya, kekñe tî yîwya okwe. Ero ke takî tî nîitmamyakñe weronomañe. On wara makî tî kekñe, Omtapotarî yentara awexirî ke tînarmarî me tak wa ahtînoya ham Kaan okwe, wîikesî. Ero wa kekñe.

Xuta Pen komo Nañmexe Ixaw Yana Komo

¹⁷Ero yinhîrî on wara takî tî xakñe Amasias, Xuta komo kayaritomon, cesentayem komo yakro tî ñesencekñe. Ero yinhîrî tîmtapotarî yekatîmñe takî tî ñeñepokñe Xeoas yaka, Ixaw Yana kayaritomon yaka. Xeoakas pen mumutho tî mîk xakñe Xeoas, Xeu pen parîno ha. On wara tî kekñe ekatîmñe yîwya, Ai Xeoas, xiya amohcoko amyamro etañmaxi amna yakro, kekñe tî.

¹⁸Tîmtapotarî yekatîmñe tko tî ñeñepokñe hara Xeoas Amasias yaka, On wara tî nîike Xeoas awya, kekñe tî, Ribanu po xakñe peentho, cekyekyem, setru yepu marha tî xakñe iito. Cekyekyem takî tî ñeñepokñe setru yepu yaka tîmtapotarî yekatîmñe, On wara tî nîike cekyekyem awya, kekñe, Awemsîrî cma re mîmyas îomumuru ya yipici me, kekñe. Ero yimaw rma tko mokyakñe comota pono. Cekyekyem pen tak napikyakñe thakwa okwe, kekñe tî.

¹⁹On wara mîike ham, Eton pono pen komo yañmañenho ow ha, mîike ham. Mehcoyoponke thakwa ham okwe. Awewton po rma tko esko ha ke. Ahce kacho awetwîrîmacho poko awexi xe thakwa mai hara okwe. Awañmesî men amna Xuta pen komo yakro rma okwe, nîike tî Xeoas awya, kekñe tî ekatîmñe.

²⁰Entara tko tî xakñe Amasias. Kaanî rma tî ero wa ñiifakñe Amasias pen yiixatî pîn komo ya añmapochome. Ero wa tî Xuta yepamtho komo yañmapotopo nîhtînoyakñe Kaan ero yimaw enporixaputho ponaro exirî ke so, ponaro Eton pono komo yehtopo poko exirî ke so okwe.

²¹Ero ke Xeoas komo tî cetkeñe etañmaxi, Amasias komo marha. Bece-Semes po takî tî ñetañmetkeñe. Xuta yewton mîn Bece-Semes.

²²Etañmetaw so Xuta yepamtho pen komo tî nañmetkeñe Ixaw Yana komo okwe. Ero ke ahnoro Xuta pono pen komo takî tî ñemahciyatkeñe tîmîn komo yaka hara.

²³Ero yinhîrî Amasias pen tî nahsîyatkeñe Xeoas komo. Xoas pen mumutho tî mîk xakñe Amasias, Xeoakas pen parîno ha. Bece-Semes po tî nahsîyatkeñe. Noro pen takî tî naañatkeñe Xerusaren pona. Xerusaren wacan pen tî ñixketkeñe Xeoas komo. Eprain metatanî ñixa tî ñixketkeñe miya roro Eknu Metatan yaka rorono. 180 metru wicakî tî ñixketkeñe okwe.

24 Ooru marha tî naafakê Xeoas, prata marha, Kaan mîn yawnonho. Obece-Eton tî xakê enîê me, ero ke noro yawnonho tî naatiketkeê okwe ahnoro. Kayaritomo mîn yawnonho marha tî naafakê cepethîkemu mko. Xuta yepamtho komo marha tî naafakê yaake. Ero yinhîrî cetkeê hara Xeoas komo Samaria pona. Ero wa tî xakê Xeoas, Ixaw Yana kayaritomon.

25 Ero yinhîrî pahkî rma tî xakê Amasias, Xuta komo kayaritomon me. Waihyakê Xeoas penî reha, Ixaw Yana kayaritomon pen. Ero yinhîrî 15 cimñipu rma tî xakê Amasias waipîra rma ka.

26 Miya rma tî nai Amasias yehtoponho. Ahnoro rma tko nai tmewreso karita yaw, Xuta Komo Kayaritomon Komo Yehtoponho, Ixaw Yana Komo Kayaritomon Komo Yehtoponho Marha, kacho yaw ha.

27 On wara marha tî xakê Amasias Kporin komo pona enîhkañenhîrî, noro pen waihkaço tî nîhtînoyatkeê maywen komo, iitono komo, Xerusaren pono komo. Ero yipu yentache Amasias ya Rakis pona tî ñemahciyakê. Waparî komo rma tko tî ñeñepetkeê maywen komo noro wenari. Iito takî tî noro pen waihketkeê okwe.

28 Okoputhîrî tî ñekyatkeê hara kawaru mkaw. Xuta Yewton pona tî nahruyatkeê noro porin pen yocho yawxari rma. Ero wa tî xakê Amasias pen okwe.

Kayaritomo Me Tak Nasî Usias Hara

26 ¹Taa, Amasias pen waipuche on wara takî tî xatkeê Xuta yepamtho komo, noro pen mumutho takî tî ñiifatkeê tkayaritomon komo me hara. Usias tî xakê yumumuthîrî yosotî. 16 cimñipu tî xakê noro yewrutoponho kayaritomo me ciîfataw yîwya so.

²On wara takî tî noro xakê tîm pen yîwînkîche tporin pen komo yakro, ewto tî nakirwamekê, Eroce, ewto yosot ha. Xuta komo yewton me takî tî nahsîyakê xa hara. Ero wa tî xakê Usias.

³16 cimñipu tî xakê Usias yewrutoponho kayaritomo me ecîfataw. 52 cimñipu tî xakê kayaritomo me. Xerusaren tî xakê noro yewton. Xekoria tî xakê yînocwan yosotî. Xerusaren pono tî mîk xakê yînocwan.

⁴Kîrwañhe tî xakê Usias Kporin komo ya. Tîm pen yehtoponho yaw roro rma tî xakê, Amasias pen yehtoponho yaw roro.

⁵Ero yimaw tî iito xakê weronomano riñe, Sakarias tî osotî. Yuhnari yîhtînoñe tî mîk xakê Kaan yenpotopo poko. Ero ke Kporin komo ponaro ka xakê Usias waipîra ka exitaw noro. Ero wa Kaan ponaro exitaw ka Noro rma tî nakronomekê ehñan me ehtome ahce na poko. Ero wa tî ka Usias nakronomekê Kaan.

⁶Ero yimaw tî Piristew komo yakro ñetañmekê Usias. Kace wacantho tî ñixkekê, Xabne wacantho marha, Astoce wacantho marha. Ero

yinhîrî anarî mko takî tî ñirpekñe ewto mko hara. Astoce mîtkoso rma tî ñirpekñe, miya so marha tî ewto mko ñirpekñe Piristew komo cheka.

⁷Noro tî nakronomekñe Kaan Piristew komo yakro etañmacho poko. Ero wa xa marha tî nakronomekñe Arabia pono komo yakro etañmacho poko, Kur-Baaw pono komo yakro etañmacho poko marha. Ero wa xa marha tî nakronomekñe Mewni pono komo yakro etañmacho poko marha.

⁸On wara marha tî xatkeñe Amoniita kom hara Usias poko, noro tî ñepemetkeñe roro. Miya ro makî tî ñekaiwakñe Usias Exitu potawno komo ñentarî me meero. Tîsowtatun komo marha tî ñepamnoyakñe ro mak noro.

⁹Kawno mko marha tî ñirpekñe Usias mîmo, Xerusaren pona. Ero yipu yaw tî xatkeñe sowtatu komo waapa mokrî yentome yîwya so, ewto yukurunpetome marha yîwya so. Waaca Yeknutawno Metatan mîtkoso tî anarî ñirpekñe. Anarî tî ñirpekñe Woskara Yesamarî Metatan mîtkoso. Anarî tî ñirpekñe waaca yecetî mîtkoso hara. Ero warai mko tî ñirpekñe Usias.

¹⁰Meye axawa pona marha tî ero yipu mko ñirpekñe kawno mko. Tuuna marha tî nahtopekñe meñpono pîn. Meñpora tî xakñe iyoh komo. Ero ke meñpora tî tuuna nahtopekñe. Aporî yecihtaw tî nahtopekñe, woskara po so marha tî. Tmararîn ciñe ro komo tî napickekñe, uupa yatî yenîñe ro komo marha. Îh po so tî xakñe noro mararîn yaake, ewtî mexan po so ha. Tproxwe tî xakñe roowo pomotopo yîwya. Ero ke tî ero poko xakñe.

¹¹Usias sowtatun komo marha tî xatkeñe meñpono pîn komo. Cetîraconkaxi so tî cetkeñe etañmaxi. Ñexamro yosotî tî mewrekñe Xeiew, karita mewreñe ro. Maaseias marha tî mewrekñe kayaritomo maywen. Ñexamro yenîñe me tî xakñe Ananias. Kayaritomo maywen komo yenîñe rma tî mîk xakñe Ananias.

¹²Yaake tî xatkeñe sowtatu komo, karitî komo xa. Erasîn komo marha tî mîkyam xatkeñe. Ñexamro yantomañe komo tî xatkeñe, 2.600.

¹³Meñpora tî xatkeñe ñexamro nantomarî komo, sowtatu kom ha, 307.500. Kafpe cetañmaxmu komo tî mîkyam xatkeñe. Kayaritomo yakronomañe me tî ñexamro xatkeñe yiixatî pîn komo yarmacho poko.

¹⁴Ñexamro kurun marha tî ñirpekñe Usias tîsowtatun komo kurun. Eceñan komo, yîrahnû komo cecehkem, yîxapikan komo kuripara, ponon komo marha kuripara, yîkrapan komo, toopu yañmacho mko, ero warai mko tî ñirpekñe Usias tîsowtatun komo kurun me.

¹⁵Makina komo marha tî nakîhtopekñe noro tmaywen komo ya, yaana komo ya ha. Waiwî yañmacho tî nakîhcetkeñe ñexamro, toopu yañmacho marha porinî mko yañmacho. Yînakîtothîrî komo takî tî ñirpekñe kayaritomo mîmo meretkoso, kawno meretkoso. Waaca yeknutaw so marha tî ñirpekñe. Ero ke Usias takî tî ñekaiwakñe miya so ro mak. Noro yakronomarî ke Kaan ya yukurumîkno me xa ñehtîkekñe. Ero ke tî ñekaiwakñe.

Kaan Yewetiñe Pîn Me Cesî Usias Kaan Mîn Yaka

¹⁶Yukurumîkno me xa cexiche takî tko anarme takî tî xakñe Usias. Ow xa takîhsom ham okre, kekñe takî tî tîropotaw, ñehcoyoponkekñe tî. Ero wa esetînotopo rma takî tî xakñe etwîrîmatopo me okwe. Kporin komo mtapotachonho takî tî ewetîra xakñe, ponaro cehtopo mtapotachonho rma okwe. Kporin komo mîn yaka tî ñewomyakñe, kotoporem yakñitome noro rma okwe.

¹⁷Noro wenari tko tî cekñe Asarias, Kaan yaka cewomsom. Noro yakro marha tî cetkeñe anarî kom hara, tîmsom pokono komo, 80. Erasîn komo tî mîkyam xatkeñe.

¹⁸Usias tî porohketkeñe ñexamro. On wara tî ketkeñe yîwya, Ai apa, kotoporem yakñiñe pîn thakwa amoro. Tîmsom pokono komo makî reha naxe ero poko cehsom me, Araw yepamtho komo mak ha. Ñexamro mak naxe kotoporem yakñiñe ro me ciixapu. Ero ke Kaan mîn yai men epatakak hara. Noro mtapotachonho manwekyas okwe. Kîfwan moso okre, kahra men nasî Kporin komo Kaan apoko on yaka awewomrî ke, ketkeñe tî yîwya.

¹⁹Yîmtapotarî komo yentache nîrwonîmtîkekñe takî tî Usias. Iito rma tî ka xakñe kotoporem yen ke cemyarke rma. Rîîwo me ro makî tî nîmtapowakñe tîmsom pokono komo yakro. Ero wa yîmtapowataw rma repra takî tî ñesenpekñe noro perî poko ñexamro wero ro rma. Kporin komo mîn yaw rma tî xakñe ero yimaw, kotoporem yakñitopo mîtwo rma.

²⁰Ero ke takî tî noro wece ñeeñakñe Asarias, Kaan yaka cewomsom. Ahnoro tîmsom pokono komo marha tî ñeeñatkeñe. Repra tî ñeeñatkeñe perî pokono. Ero ke takî tî eñexa kayaritomo ñeeñepetkeñe yohnno. Noro rma yohnno cepataka xe xakñe tanme ro rma. Kporin komo rma on wara oyemetanmekî, ero ke men kepatakesî, kekñe tî.

²¹Ero yinhîrî rma takî tî repra keñe xakñe Usias pen okwe miya roro twaihtopo pona roro. Cewyarono yaw thakwa takî tî xakñe mîmo yaw. Kporin komo mîn yaka tohnî me ro thakwa makî tî xakñe okwe. Noro waipînaw rma ha ka yumumuru takî tî xakñe kayaritomo mîn yenîñe me. Xotaw tî xakñe yumumuru yosotî. Xuta yepamtho komo yehtopo yentañe me marha tî noro xakñe, ceseñekaxmu komo yentañe me ha. Ero wa tî xakñe Xotaw, Usias mumuru.

²²Miya rma nai Usias yehtoponho. Ahnoro mewrekñe Isaias karita yaka. Kayaritomo me ciitoponhîrî mewrekñe, ahce wa so na ciino ritoponho marha, ahnoro ehtoponhîrî mewrekñe, waihtoponhîrî ponarorono. Ero wa noro yehtoponho mewrekñe Isaias. Kweronomañe tî mîk xakñe Isaias, Amos mumuru ha.

²³Ero ke takî tî nîwînikyakñe Usias pen tporin pen komo yakro. Tporin pen yocho yahrutopo ro pona rma tî okoputhîrî nahruyatkeñe. Repra yawnonho

pen mîk xakñe okwe, ketkeñe. Ero yinhîrî takî tî yumumuthîrî xakñe kayaritomo me tîim pen retawno me hara. Xotaw tî xakñe yumumuthîrî yosotî. Ero wa tî xakñe.

Kayaritomo Me Tak Nasî Xotaw Hara

27 ¹Taa, on wara tî xakñe Xotaw, 25 cimñipu tî xakñe noro yewrutoponho kayaritomo me ecifataw. 16 cimñipu tî xakñe kayaritomo me. Xerusaren tî xakñe noro yewton. Xerusa tî xakñe yînocwan yosotî. Satoke yemsîrî tî mîk xakñe yînocwan.

²Takîhso tî noro ñeefakñe Kporin komo. Tîim pen wara rma tî xakñe, Usias pen wara. Kporin komo mîn yaka tko tî ewomra xakñe. Kicicitho poko rma tko tî xatkeñe maywen kom okwe, Xuta yepamtho komo.

³Kporin komo mîn metatan tî nakîhtopekñe Xotaw, îpî ñixan ha. Opep wacan marha tî ñirpekñe miya rorono rma.

⁴Ewto mko marha tî ñirpekñe îh pono mko, Xuta yepamtho chewno pono ha. Comota chew tî sowtatu mîn marha ñirpekñe yaake. Mîimo mko marha tî ñirpekñe kawno mko ero yaw so ehtome ewto yukurunpeñe komo, sowtatu.

⁵Amonita komo kayaritomon yakro marha tî ñetafmekñe. Ñexamro pen tî nafmekñe. Ero ke ero cimñipu po takî tî on warai nîmyatkeñe Amonita komo Xotaw ya, prata 100 tarentu wicakî awsîn, puruma yatho 2.200 kiruritrû wicakî, sepata yatho 2.200 kiruritrû wicakî xa marha. 3 cimñipu po roro tî ero wicakî so nîmyatkeñe Amonita komo Xotaw ya. Yicimñipuntaxera tî nîmyatkeñe yîwya.

⁶Karitî me tî ñehtîkekñe Xotaw. Kporin komo yanme cexi xe makî tî xakkñe. Ero ke kañpe tak xakñe.

⁷Miya rma nai Xotaw yehtoponho, waapa me totoponhîrî, ahce wa na ehtoponhîrî. Ahnoro rma nasî tmewreso karita yaw, Ixaw Yana Kayaritomon Komo Yehtoponho, Xuta Kayaritomon Komo Yehtoponho Marha, kacho yaw.

⁸25 cimñipu tî xakñe noro yewrutoponho kayaritomo me ecifataw. 16 cimñipu tî xakñe kayaritomo me. Xerusaren tî xakñe noro yewton.

⁹Ero yinhîrî takî tî nîwînikyakñe Xotaw tporin pen komo yakro. Noro yokoputho tî nahruyatkeñe Tapi Pen Yewtontho pona. Ero yinhîrî yumumuthîrî takî tî xakñe kayaritomo me hara. Akas tî xakñe yumumuthîrî yosotî. Ero wa tî xakñe.

Kayaritomo Me Tak Nasî Akas Hara

28 ¹Taa, on wara tî xakñe Akas, 20 cimñipu tî xakñe noro yewrutoponho kayaritomo me ecifataw. 16 cimñipu tî xakñe kayaritomo me. Xerusaren tî xakñe noro yewton. Kîfwañhe exihra xakñe noro Kporin komo ya. Ero ke kîfwañhe noro yenîhra xakñe Kporin komo okwe. Tporin pen warahra tî xakñe okwe, Tapi pen warahra.

² Ixaw Yana kayaritomon komo yehtopo yaw roro makî tî xakñe okwe. Kuripara tî nukuipekñe Baaw warai me mko cirpotome kica ñexamro wara rma.

³ Kotoporem marha tî nakñiyakñe aporî yecihtaw, Inon Mumuru yewku yecihtaw ha. Tîmxîkîthîrî pen komo tî nakñiyakñe marha wehto ywaka oco. Kicicme ro makî tî xatkeñe mîk hak rowon pono pen komo, Kporin komo nařmapotho komo Ixaw Yana komo ya, ñexamro pen yehtoponho yaw roro rma tî xakñe Akas okwe.

⁴ Tokuthîrî pun tî nakñiyakñe îh pona so, weewe yapomyaka so marha tî taakem yapomyaka. Iina so marha tî kotoporem nakñiyakñe.

Akas Pen Narmapesî Kaan Siriu Komo Ya, Ixaw Yana Komo Ya Marha

⁵ Ero ke on wara takî tî Akas pen ñiifakñe Kporin komo, ponaro noro yehtopo rma, Siriu komo kayaritomon ya tî noro pen narmapekñe. Xuta pono pen komo tî nahsîyatkeñe meřpono pîn. Naafatkeñe Tamasku pona cemeknumiso so rma. Ero yinhîrî Ixaw Yana komo kayaritomon ya marha tî Akas pen komo nařmapekñe Kporin komo. Xuta pen komo tî waihketkeñe ñexamro meřpono pînî ro mak okwe.

⁶ Peka tî xakñe Ixaw Yana komo kayaritomon yosotî. Noro tî Xuta pen komo waihkekñe, 120.000 pen, cewñe kaamo po rma okwe. Sowtatu pen komo rma tî mîkyam waihketkeñe okwe. Ero wa tî waihyatkeñe Xuta pen komo Kporin komo yahsîpinkarî ke, ponaro cehtoponhîrî komo yahsîpinkarî ke ha.

⁷ Ero yimaw iito tî xakñe Sikri, Eprain sowtatun. Noro tî Maasias pen waihkekñe, Akas mumutho pen,. Asîrikaw pen marha tî waihkekñe, kayaritomo mîn yenîñenho pen, Ewkana pen marha, kayaritomo ponan penî rma, noro yipu pen komo tî waihkekñe okwe Sikri.

⁸ On wara marha tî xatkeñe Ixaw Yana komo, Xuta yepamtho pen komo wosîn komo tî naafatkeñe okwe. Yîmxîkîthîrî pen komo marha tî naafatkeñe, kîîrî mren, woosî mren. Meřpora tî noro yipu pen komo naafatkeñe 200.000 okwe. Meřpora marha tî naafatkeñe emyawnonhîrî pen okwe. Ero warai komo tî naafatkeñe Ixaw Yana komo Samaria pona.

Ahsîxapu Komo Naafaxe Hara Ixaw Yana Komo

⁹ Iito tko tî xakñe weronomano riñe, Obece tî osotî. Ixaw Yana sowtatun komo yepataketaw Samaria pona on wara tî kekñe noro yîwya so, Ai, oyakno komo, on wara wîlkes awya so, Xuta komo poko nîrwonakñe ham Kporin komo. Ero ke mak ñexamro pen nařmapoi awya so. Wara rma ñexamro pen mîwaikace tîrwoñe ro mak okwe. Miya rorono wara ro mak naşî kopi ñexamro poko arwonîmtopo komo, kah yaka roro tawomsom wara.

¹⁰ On wara mîîkexe, Moxam tak amna nahsîyasî tanton me, kîrkomo, wooxam komo marha. Ero wa amna nahsîyasî Xuta pen komo, Xerusaren

pononho pen komo marha, mîkexe. Kicicme ehxapu mera katî Aporin komo Kaan aweñiatu so hara awya so?

¹¹Ero ke omtapotarî men entacoko, anahsîthîrî komo eñepecoko hara. Ayanan komo rma thakwa mîkyam anahsîthîrî komo okwe. Ero ke tîrowon pona tocowpe hara. Nîrwonasi ro mak men Kporin komo apoko so ñexamro yahsîrî ke okwe, kekñe tî. Ero wa tî kekñe Otece yîwya so.

¹²Ero yimaw tî iito xatkeñe Eprain yepamtho yantomañe komo. Asarias, Xoanan mumuru ha, Berekias, Mesiremoce mumuru ha, Xeiskias, Sarun mumuru ha, Amasa, Atîrai mumuru ha, ero wara tî xatkeñe ñexamro yosotî. Sowtatu komo tî wahkocetkeñe ñexamro.

¹³Ero wa xa marha tî ketkeñe ñexamro hara. Anahsîthîrî komo ekîhra ro mak men ehcoko oona, ketkeñe tî. Pahxa rma re Kporin komo tîrwonmekyatkeñe kpoko so. Orotó tak kicicme kehtoponhîrî yîhrema xe tak mat ham okwe. Miya xe xa tak ñehtîkesî men okwe kicicme kehtoponhîrî komo. Ero ke nîrwonîmtîke tak men okwe Kporin komo Ixaw Yana komo poko oona ñexamro yekyataw awya so, ketkeñe tî.

¹⁴Ero ke tînahsîthîrî komo taki tî nahsîpînketteñe sowtatu komo. Iito mak tak nînomyatkeñe. Emyawnonhîrî komo marha tî nînomyatkeñe iito rma antomano riñe komo mîtwo, esenmexapu komo mîtwo marha.

¹⁵Ero yinhîrî takî tî sowtatu nahsîtho komo wakrekñe antomano riñe komo, wetaci ñexamro rma. Ponomnî komo takî tî pononmetkeñe ñexamro yemyawnonho ke rma. Yîhtarî komo marha tî nîmyatkeñe. Nînahmetkeñe marha tî, wokpetkeñe marha. Epeñan komo marha tî ñehcemetkeñe. Kañpen komo tî nakriyatkeñe buhu mkahsî noro mkaw totohme so. Ero yinhîrî ñexamro tî naafatkeñe iyanan komo yaka hara, Xeñko pono komo yaka. You Warai Keñarî, kacho rma mîn Xeñko, iina tî naafatkeñe. Eñexa takî tî ñetîrametkeñe Samaria pona hara. Ero wa tî xatkeñe Samaria pono komo.

Anarmerpan Komo Mokyaxe Akas Waparî Me

¹⁶Ero yinhîrî takî tî on wara xakñe Akas, Asiriu komo kayaritomon komo yaka tî ñeñepekñe tîmtapotarî yekatîmñe komo. Oyetañmacho poko cma re oyakronomaxi mîmokyaxe, kacho tî ñentamexpekñe.

¹⁷Mehxarpa thakwa tî mokyatkeñe Xuta pono komo waparî. Eton pono komo tî mokyatkeñe ñexamro waparî me. Xuta pen komo tî naafatkeñe tapomiso so okwe.

¹⁸Piristew komo marha tî mokyatkeñe Xuta yewton pono komo waparî me. Woskara pono komo, suu ñixan komo, iitono komo waparî me tî mokyatkeñe. Ewto komo marha tî nahsîyatkeñe, Bece-Semes, Aixaron, Xeteroce, Soko, yîmîtwononhîrî komo marha, Cimna, yîmîtwononhîrî komo marha, Xinso, yîmîtwononhîrî komo marha, ero warai tî nahsîyatkeñe Xuta yepamtho yewtontho komo. Ero mko pona so takî tî ñeseckenmetkeñe. Ero wa tî xatkeñe Piristew komo.

¹⁹Ero wa tî Xuta pono komo ñemetanmekpekñe Kporin komo Akas yanme, Ixaw Yana kayaritomon yanme. Kicicitho poko tî Xuta pono komo panatanmekyakñe noro kica. Kporin komo mtapotarî yewetîñe pîn me roro tî xakñe okwe. Ero wa tî xakñe Akas okwe.

²⁰Mokyakñe rma re Cikrace Pirese, Asiriu komo kayaritomon. Akasî tko tî ñemetanmekyakñe, akronomara ro makî tî xakñe okwe.

²¹On wara tî xakñe Akas, Kporin komo mîn yawnonho mko tî nahsîyakñe cepethîkemu mko, poyino makî tî. Kayaritomo mîn yawnonho mko marha tî nahsîyakñe, antomano riñe komo yemyawnonho mko marha tî. Ero yipu takî tî nîmyakñe Asiriu komo kayaritomon ya. Akronomara rma tko tî noro xakñe okwe.

Kaan Yanwekñe Me Ñehtîkesî Akas

²²On wara marha tî ñehtîkekñe Akasî cesemetanmekyataw xa, Kporin komo tî nanwetîkekñe okwe. Noro yipu tî mîk xakñe okwe Akas.

²³Anarî ro komo tî xatkeñe, ponaro Tamasku pono ehtopo. Noro yipu ponarono komo tî Akas pen komo nafmetkeñe. Ero ke ponaro ñexamro yehtopo ya tîmsom tî nakñiyakñe noro hara kica, Akas ha. On wara tî kekñe, Noro yipu komo ponaro naxe Siriu komo kafpe cehtome so. Ero ke ñexamro ponaro tak wai ow haram oyakronomachome hara yîwya so, kekñe tî. Wara rma Akasî yakronomara rma tî xatkeñe. Akas yîwîrîmañe me xa matko tî xatkeñe okwe, Ixaw Yana komo yîwîrîmañe me marha.

²⁴Ero ke Kaan mîn yawno mko nahsîyakñe xa hara Akas. Nîknoyakñe kfa tak okwe. Ero yinhîrî Kaan mîn metatan tî nahruyakñe okwe. Mîk hak ya tîmsom yakñitopo xa matko tî nakñitopekñe yaake okwe Xerusaren po. Esama yetahsîtopo to so tî ñirpekñe.

²⁵Îh pono mko marha tî nakñitopekñe kotoporem yakñitopo, anarî ro komo ya tîmsom yakñitopo kica. Ahnoro Xuta komo yewton pona so tî ero yipu nakñitopekñe. Ero wa tî Kporin komo nîrwonmekyakñe okwe, ponaro tporin pen komo yehtopo. Ero wa tî xakñe Akas okwe.

²⁶Miya rma tî nai Akas yehtoponho. Ahnoro rma nasî tmewreso karita yaw, Xuta Kayaritomon Komo Yehtoponho, Ixaw Yana Kayaritomon Komo Yehtoponho Marha, kacho yaw. Ero yaw nasî tmewreso.

²⁷Ero yinhîrî takî tî nîwînkîyakñe Akas pen tporin pen komo yakro. Okoputhîrî tî nahruyatkeñe ewto pona, Xerusaren pona. Ixaw Yana kayaritomon komo yocho yawxari tko tî ahrura xatkeñe noro pen yokoputho. Ero yinhîrî yumumuthîrî takî tî xakñe kayaritomo me hara tîmînhîrî pen retawno me hara. Esekiasî tî xakñe noro yosotî. Ero wa tî xakñe.

Kayaritomo Me Tak Nasî Esekias Hara

29 ¹On wara tî xakñe Esekias, 25 cimñipu tî xakñe kayaritomo me ecifataw. 29 cimñipu tî xakñe kayaritomo me. Xerusaren tî

xakñe noro yewton. Abia tî xakñe yînocwan yosotî. Sakarias yemsîrî tî mîk xakñe.

²Kîfwañhe tî xakñe Esekias Kporin komo ya. Tporin pen yehtoponho yaw roro rma tî xakñe, Tapi pen yehtoponho yaw roro ha.

Kaan Mîn Nakîfwamapesî Esekias

³On wara tî xakñe noro, yihcirî cimñipu po kayaritomo me cehtopo po, yihcirî nuuñi po ha. Kporin komo mîn metatan tî nahrunketkeñe. Metatanî mko rma tî nakîfwamapekñe.

⁴Ero yinhîrî takî tî tîmsom pokono komo nañikyakñe, Repita komo marha. Ñexamro tî ñenmekyakñe Kaan mîn roron pona, resce ñixan pona.

⁵On wara tî kekñe yîwya so, Ai oyakno komo, Repita komo, kîmtapowasî awakro so. Ero ke omtapotarî ka entacoko. Kaan ya etîmcoko amyamro. On marha akîfwamacoko Kaan mîn, ponaro aporin pen komo yehtopo mîn. Ero wa ehcoko noro mîn ro me tak ehtome hara. Tamnuke thakwa nas okwe Kaan yamtakponî ro, Ero ke amnukacoko hara.

⁶Kporin komo mtapotachonho tî nanwekyatkeñe kporin pen komo okwe. Kicicme xa tî ñexamro pen ñeenakñe Noro. Noro tî nahsîpînkettekeñe. Kporin komo mîn yai cesewkořmaxmu wara tî xatkeñe okwe. Noro pona enîñe pîn me ro mak tak xatkeñe okwe ñexamro pen.

⁷Kaan mîn potarî metatan nahruyatkeñe, ramha marha ñeihketkeñe iitononhîrî. Kotoporem yakñipîra xatkeñe iito, takñitîkaxmu me tîmsom yakñipîra marha xatkeñe Kaan mîn mîtwo. Ponaro Ixaw Yana komo yehtopo ya tîmsom yakñipîra ro mak xatkeñe okwe. Ero wa tî xatkeñe okwe.

⁸Ero ke takî tî nîrwonakñe Kporin komo Xuta pen komo poko. Ñexamro pen takî tî nahsîpînkettekeñe etwîrîmachome so tak, poko so eserepokachome anarî yana komo, poko so etaporetome so marha. Ero wara rma wa kehtopo komo meeñaxe.

⁹Kicicme exirî ke so tî kporin pen komo waihyatkeñe okwe kacipara ke paraxkaxapu me. Ero ke marha anarî yana komo chew thakwa naxe kumumuru komo, kemsîrî komo, kihcinhîrî komo. Iitono komo nahsîtho me thakwa naxe okwe.

¹⁰Ero ke on wara ka xe wasî Kporin komo ya, ponaro Ixaw Yana komo yehtopo ya, etîrwoxinkachome tak Noro kpoko so. On wara ka xe wasî, Apa, yaaro xa tan amna kesî esemîknopîn me ro mak, Amna tak awewehcasî, ka xe wasî yîwya.

¹¹Ero ke on wara wîřkes awya so okopuci komo, yuwuñura ro mak tak ehcoko. Kporin komo nahsîtho amyamro tanton me so. Tîmîn yawno pokono me amêneketkeñe so, ceepatai cececetosom me. Kotoporem yakñiñe me marha awîfatkeñe so, kekñe tî. Ero wa tî kekñe Esekias Repita komo ya, tîmsom pokono komo ya marha.

¹²Ero ke on warai komo takî tî nawomyatkeñe Esekiasî mtapotarî yewetîtome, Maace, Amasai mumuru mîk ha, Xoew, Asarias mumuru mîk ha, ero wara tî xatkeñe Koace yepamtho komo. Taa, Merari yepamtho kom hara, Kis, Abici mumuru ha, Asarias, Xearerew mumuru ha. Taa, Xehson yepamtho kom hara, Xoa, Sima mumuru mîk ha, Eten, Xoa mumuru mîk ha.

¹³Erisapan yepamtho hara, Siniri, Xeuew, ero wara. Asape yepamtho hara, Sakarias, Matanias, ero wara.

¹⁴Eman yepamtho hara, Xeuew, Simei, ero wara. Xetutun yepamtho hara, Semaías, Usiew, ero wara. Ero warai komo tî kayaritomo mtapotarî ñewehcatkeñe.

¹⁵Ñexamro takî tî takno komo nañikyatkeñe. Ero yinhîrî Kaan ya xa tî ñetîmyatkeñe xa hara. Ero yinhîrî takî tî cetkeñe kayaritomo mtapotarî yanme Kaan mîn yakîfwamaxi. Kporin komo mtapotachonho yanme rma tî ero wa cetkeñe.

¹⁶Tîmsom pokono komo tî ñewomyatkeñe Kaan yamtakponî ro yaka akîrwamachome tak. Iitononhîrî takî tî nañmetkeñe yukpurukpurunthîrî. Kporin komo mîn roron pona tî ñenmekyatkeñe. Eñexa takî tî naafatkeñe hara Repita komo Ketîron yewku yecihtaka.

¹⁷Yihcîrî nuuñi po tî Kporin komo mîn yakîfwamacho ñihciyatkeñe, yihcîrî kaamo po rma. 8-nhîrî kaamo po takî tî nîthketkeñe hara, Kporin komo mîn potuhremacho yaka roro takîfwamaxi tak xakñe. Ero yinhîrî takî tî 8 kaamo wicakî xa hara xatkeñe Kporin komo mîn tîmtopo poko hara, Kaan ya tîmtopo poko. Nîthketkeñe tak yihcîrî nuuñi po, 16-înhîrî kaamo po, ero po xa tî nîthketkeñe Kaan mîn tîmtopo yîwya.

¹⁸Ero yinhîrî takî tî cetkeñe akîfwamañenhîrî komo Esekias yaka. On wara tî ketkeñe yîwya, Ai apa, Kporin komo mîn tak amna nakîrwamatîkai. Taknitîkaxmu me tîmsom yakñitopo marha amna nakîrwamai, ero pona takñisom pokono mko marha. Cuure warai yapon marha amna nakîfwamai cenposom yapon, ero ponan pokono mko marha.

¹⁹Meñpono pîn Kaan mîn yawnonho mko nañmekñe ham kica Akas pen ero pîntho wara. Ero wa tî nañmekñe Kporin komo yanwekrî ke tîwya. Yînañmathîrî mko tak amna nakîfwamai hara. Kporin komo ya amna nîmye marha. Iito tak nasî amna nakîfwamatho ahnoro Kporin komo ya tîmsom yakñitopo mîtwo, ketkeñe tî. Ero wa tî ketkeñe Repita komo Esekias ya.

Kporin Komo Poko Tak Naxe Xuta Pono Komo Kaan Mîn Mîtwo

²⁰Ero yinhîrî enmapuche xa hara pahxaxa ro rma tî pakekñe Esekias. Xerusaren pono yantomañe komo tî nañîkpekñe. Ñexamro yakro takî tî cekñe Kporin komo mîn yaka.

²¹Iina tî naafatkeñe bui, 7, kahñeru, 7 xa marha, opeña xîkrî, 7 xa marha, boce, 7 xa marha. Noro yipu komo tî naafatkeñe kicicme kayaritomo yehtoponho yahrutopo me, kicicme Kaan mîn yehtoponho yahrutopo me, kicicme Xuta yepamtho komo yehtoponho yahrutopo me marha. On wara takî tî kekñe tîmsom pokono komo ya, Araw yepamtho komo ya, Kporin komo ya tîmsom yakñitopo pona tak yupun akñicoko, kekñe.

²²Ero ke bui komo ka waihketkeñe. Kamxukuthîrî tî momokyatkeñe tîmsom pokono komo. Iike takî tî akñitopo carametkeñe. Ero yinhîrî takî tî kahñeru komo waihketkeñe hara. Noro kamxukutho ke marha tî akñitopo carametkeñe. Ero yinhîrî opeña xîkrî komo tî waihketkeñe hara. Noro kamxukutho ke marha tî akñitopo carametkeñe.

²³Iito rma tî xatkeñe boce komo Kaan mîn yaw, waipîn ka. Ero ke takñisom waihkache takî tî boce komo tî naafatkeñe hara Kaan mîn yai kayaritomo yaka, esenmexapu komo yaka marha. Kicicme so ehtoponhîrî komo yahrutopo me tî xakñe noro reha, boce. Ero ke noro tîpîrî komo tî ka nahsiyatkeñe.

²⁴Ero yinhîrî takî tî boce pen komo waihketkeñe. Kamxukuthîrî tî nukmamyatkeñe akñitopo pore. Ero wa tî nukmamyatkeñe Ixaw Yana komo yehtoponho yahrutopo me. Ero yinhîrî takî tî yupunthîrî nakñiyatkeñe. Ero wara rma tî kekñe kayaritomo, Takñitîkaxmu me tîmsom akñicoko. Kicicme kehtoponhîrî komo yahrutopo me cehsom marha akñicoko. Ahnoro Ixaw Yana komo yehtoponho yahrutopo me akñicoko, kekñe tî. Ero ke takî tî ero warai nakñiyatkeñe ahnoro Ixaw Yana komo yehtoponho yeyamtopo me.

²⁵Ero yinhîrî takî tî Repita komo takî tî nantomekñe kayaritomo raatî iyorkarî poko. Kaan mîn yaw ñexamro yecacetotopo ro komo tî ñenpekñe. Tîyorîrem pokono komo, pirow warai pokono komo, ahpa pokono komo, ero warai pokono komo tî nantomekñe yîwyani ro iyorkarî poko. Ero warai pokono komo poko tî panatanmekno ñiifakñe pahxa Tapi pen, Kace pen, Kaan ñenporî yenîñe ro pen mîk xakñe. Natan pen marha panatanmekno ñiifakñe ero poko, weronomano riñenho pen ha. Kporin komo rma tî kekñe ñexamro pen ya. Ero ke yîmtapotachonhîrî komo yaw roro rma Repita komo nantomekñe Esekias.

²⁶Ero ke piiri tî ñecececetkeñe Repita komo Tapi pen nakîhtopotho ke cemyarke, raatî ke cemyarke ha. Tîmsom pokono komo reha tî xatkeñe tuu kacho ke cemyarke so hara.

²⁷Ero yinhîrî takî tî on wara kekñe Esekias, Taa, takñitîkaxmu me tîmsom tak akñicoko ero yipu yakñitopo pona, kekñe tî. Ero ke tîmsom pun takî tî nakñiyatkeñe. Ero yakñitopo yihciyataw rma Kporin komo wanorî marha ñihciyatkeñe hara akro rma. Raatî ke takronoi so tî ñewanometkeñe, tuu kacho yakro, Tapi pen nakîhtopotho yakro marha.

²⁸Ero ke ahnoro esenmexapu komo tî ñeremetkeñe tosokmuru po so waano yaafataw aañe ro komo ya, raatî yeceyataw marha eceñe ro komo ya. Miya roro tî ñewanometkeñe Kporin komo ya tîmsom cecahtîkaxi ro.

²⁹ Akñitkache takî tî kayaritomo ñesewnapekñe. Ahnoro esenmexapu komo tî ñesewnapetkeñe. Kporin komo poko nahwowatkeñe.

³⁰ On wara marha tî kekñe Esekias Repita komo ya, Kporin komo poko kahwotacho komo aacoko waano. Tapi penî ñiritho aacoko waano, Asape penî ñiritho marha, Kaan ñenporî yenîñe ro ñiritho ha, kekñe tî yîwya so. Ero ke Kporin komo poko tahwotacho komo tî naafatkeñe waano, tahwore tî naafatkeñe. Ero yinhîrî nutupenwatkeñe xa hara. Ero wara takî tî nahwowatkeñe xa hara Kporin komo poko.

³¹ Ero yinhîrî takî tî on wara kekñe hara Esekias, Taa, metîmcow tak Kporin komo ya. Ero ke amohcoko tak, Kporin komo ya tîmsom ehcoko Kaan mîn yaka. Aaxe xa wasî, kacho me tîmsom marha ehcoko, kekñe tî. Ero ke Kaan ya tîmsom takî tî ñekyatkeñe Ixaw Yana komo, Aaxe xa wasî, kacho me tîmsom marha ñekyatkeñe. Anarî komo tî ñekyatkeñe takñitkaxmu hara. Tooku yamenmekñe pîn komo tî ero yipu ñekyatkeñe.

³² On wicakî tî tookuthîrî komo ñekyatkeñe Ixaw Yana komo, bui, 70, kahñeru, 100, opefa xîkrî, 200 ero wicakî tî tookuthîrî komo ñekyatkeñe. Kporin komo ya tîmsom mîk ñekyatkeñe, takñitkaxmu me tîmsom ha.

³³ On warai komo marha tî ñekyatkeñe Kporin komo ya tîmsom, bui, 600, opefa, 3,000. Ero warai komo tî ñekyatkeñe Kporin komo ya tîmsom.

³⁴ Asakî makî tko tî xatkeñe tîmsom pokono komo, ehxapu mko tîmñe. Meñpora tî xakñe Ixaw Yana komo yokutho, Kaan ya tîmsom, yipikarî yopo tî xakñe okwe. Ero ke ñexamro tî nakronometkeñe iyanan komo, Repita kom ha. Ero wa tî ñetakronometkeñe tîmsom pun takñitkaxi ro. Pahkî ñhe tî akronomano ñiîfatkeñe tîmsom pokono komo yetakîfwamacho momokrî poko. Yohno so ñhe tî Repita komo ñetakîfwametkeñe. Yamoro makî tî ñetakîfwametkeñe Kaan ya tîmsom pokono kom okwe.

³⁵ Meñpora ro makî tî xakñe tîmsom pun takñitkaxmu. Meñpora marha tî xakñe katîthîrî, Aaxe xa wasî, kacho me tîmsom katîtho. Takñitkaxmu yakro tîmsom marha tî ñekyatkeñe wok hara. Ero wa tî Kporin komo mîn nakîfwametkeñe Kporin komo ya tîmsom tîmtome roro tak.

³⁶ Ero ke tahwore tî xakñe Esekias, Ixaw Yana komo ahnoro tî xatkeñe tahwore. Tponaro kiicow so ham okre Kaan, ketkeñe. Ponañe makî tî nîhtînoyatkeñe Kaan mîn yakîfwamacho, Noro ya tîmsom tîmtopo marha. Wara rma tî kifwañhe ñiîfatkeñe. Ero ke tî nahwowatkeñe. Ero wara tî xatkeñe.

Ahnoro Ixaw Komo Nañikyasî Esekias Eseresmachome So Kwatotoponhîrî Yimaw

30 ¹ Ero yinhîrî takî tî on wara xakñe Esekias, ceseresmacho yekaiporeñe komo tî ñeñepeknê Xuta yepamtho komo cheka, Ixaw Yana komo cheka marha. Karita tî mewrekñe Eprain yepamtho

komo yakan, Manases yepamtho komo yakan marha. On wara kacho tî mewrekêñe, Kporin komo mîn yaka amohcoko Xerusaren pona. Kwatotoponhîrî yukukmachome amohcoko. Kporin komo ponarono me rma ceseresmacerî, ponaro Ixaw Yana komo yehtopo ponarono me ha, kacho tî mewrekêñe.

²Ñesencetkeñe cokorî ka kayaritomo, antomano riñe komo yakro, ahnoro Ixaw Yana komo yakro, Xerusaren pona mohxapu komo yakro. On wara tî ketkeñe, 2-înhîrî nuuñi po tak Kwatotoponhîrî tukukmacerî, ketkeñe tî.

³Ero yimaw rma tî ka eseresmara thakwa xatkeñe okwe. Asakî makî tî ka xatkeñe cetakîfwamaxi tîmsom pokono komo. Xerusaren pona mohtîkara marha tî ka xatkeñe anîhxapu komo ero yimaw. Ero ke, Amñe mak ceseeresme ham, ketkeñe tî.

⁴Kîfwañhe tî ero wa xakñe kayaritomo ya, kîfwañhe marha tî xakñe Ixaw Yana komo ya.

⁵Ero ke ceseresmacho komo yekaiporeñe komo yeñepetopo takî tî nîhtînoyatkeñe. On wara tî ketkeñe, Keseresmacho yekaiporeñe komo ceñepepore nasî Ixaw Yana komo chere ro miya roro, Behseba pona roro, Taan pona roro marha. Amohcoko tî Kwatotoponhîrî yukukmaxi Xerusaren pona, kacho centamexpocerî, ketkeñe tî. On wara tî nîhtînoyatkeñe, Kaanî mtapotarî yaw roro rma Kwatotoponhîrî yukukmachome ha ka eseresmara xatkeñe pahxan pen komo. Pahkî ro makî tî ero wara eseresmara xatkeñe okwe, ketkeñe.

⁶Ero ke takî tî cetkeñe ekaiporeñe komo Ixaw Yana komo chere ro, Xuta komo chere ro marha. Kayaritomo yanme tî cetkeñe. Karita tî naafatkeñe kayaritomo nmewretho, antomano riñe komo yakro yînmewrethîrî komo. Kayaritomo mtapotachonho yaw roro marha ñekatîmyatkeñe ekaiporeñe komo. On wara tî ketkeñe, Ai Ixaw Yana komo, on wara kes amna awya so, Kporin komo ponaro tak ehcoko xa hara. Kaan ponaro tî xakñe Abraaw pen, Isake pen, Xako pen. Ero ke ponaro ñexamro yehtopo ponaro tak ehcoko amyamro hara. Noro ponaro awexitaw so awakronomexe so tak Noro okre. Asak mak maxe okwe Asiriu kayaritomon komo nwaikatho pen poyinonho, wara rma awakronomexe so.

⁷Kporin komo mtapotachonho tî nanwekyatkeñe aporin pen komo okwe, awaknonhîrî pen komo marha. Ponaro tporin pen komo yehtopo mtapotachonho nanwekyatkeñe, ñexamro pen warahra tak ehcoko. Okwe ro mak, kacho me mak takî tî ñexamro pen ñiifakñe Kporin komo. Enko xe, ero wara exirî komo.

⁸Ero ke tîpîmîyewaxke exihra ro mak ehcoko amyamro reha. Aporin pen komo warahra ehcoko. Kporin komo tak ewetîcoko. Yîmîn yaka amohcoko, eroromero nahsîyakñe tîmîn me ero yaka amohcoko. Aporin komo yanton me tak ehcoko, ponaro awehtopo komo yanton

me ha. Nîrwonasi ro mak Noro apoko so. Ero ke ero wa ehcoko etîrwoxinkachome hara apoko so.

⁹Kporin komo ponaro awexitaw so xa hara, awakno komo pînîn yaw tak naxe aañenhîrî komo, amxîkrî komo pînîn yaw marha. Taa, etocoko hara arowon komo pona hara, kexe tak yîwya so. Kîpînîn yawno komo Mîk Kporin komo, kakronomañe Mîk ponaro awehtopo kom ha. Ero ke Noro ponaro awexitaw so xa hara ahyai so etaknamara ro mak nasi, ketkeñe tî. Ero wa tî ketkeñe Ixaw Yana komo ya, Xuta yepamtho komo ya marha. ¹⁰Ewto mko pore tî cetkeñe. Eprain yepamtho komo chere ro tî cetkeñe, Manases yepamtho komo chere ro marha. Seburon yepamtho komo cheka meero tî cetkeñe. Ñewretkeñe makî tko tî yîmtapotarî komo yencetaw, ñetaporetkeñe marha tî poko so kica.

¹¹Mokyatkeñe rma anarî kom mak. Yaaro ham, kicicme cehce ham kica, ketkeñe ñexamro. Ero ke mokyatkeñe rma Xerusarem pona. Ase yepamtho poyino komo, Manases yepamtho poyino komo, Seburon yepamtho poyino komo, ero warai komo tî mokyatkeñe rma Xerusaren pona.

¹²On wara tî xatkeñe Xuta pono komo reha. Kaan yamorî tî xakñe poko so akronomachome so. Iito re yîhtînoñe me tî ñexamro ñiifakñe. Ero ke ahnoro rma tî kayaritomo mtapotarî ñewehcatkeñe. Antomano riñe komo mtapotarî marha tî ñewehcatkeñe. Kporin komo yanme tî nîmtapowatkeñe. Ero ke ewetîñe me ñexamro ñiifakñe Noro.

¹³Ero ke mefpono pîn takî tî mokyatkeñe Ixaw Yana komo Xerusaren pona. 2-înhîrî nuuñi po tî mokyatkeñe. Wahrututpamnî Tohtopo yimawno me ahwotaxi so tî mokyatkeñe.

¹⁴Ero yinhîrî takî tî mîk hak ya tîmsom yakñitopo mko tî naafatkeñe Xerusaren pononho. Iito marha tî xakñe kotoporem yakñitopo mko hara, ero mko marha tî naafatkeñe. Aporî kwaka kfa tî nafmetkeñe Ketîron kwaka.

¹⁵Ero yinhîrî kahñeru takî tî waihketkeñe 14-nhîrî kaamo po, 2-înhîrî nuuñi po. Kwatotoponhîrî yimawno tî mîn waihketkeñe. Ero yimaw tî nîhyapamyatkeñe tî tîmsom pokono komo, Repita komo marha. Ero ke ñetakiřwametkeñe. Ero yinhîrî takî tî takñitîkaxmu tî ñekyatkeñe Kporin komo mîn yaka.

¹⁶Ero yinhîrî takî tî cehtopo ro komo to tî ñececetkeñe, Moises mtapotachonho yaw roro, Kaan yakrono ro mtapotachonho yaw roro ha. Kamxuku ke takî tî tîmsom pokono komo carametkeñe iitono mko. Repita komo nîmyatkeñe yîwya so tîmsom kamxukutho. Ero ke iike rma tî carametkeñe.

¹⁷Meřpora mohxapu komo tî xatkeñe etakîrwamara rma okwe. Ero ke ñexamro yanme rma Repita komo mak waihketkeñe opeřa xîkrî komo, Kwatoponhîrî yimaw tonosom. Ero poko tî xatkeñe Repita komo

etakiŵaman komo yanme kiŵwañhe ehtome so tak yînmrî komo Kporin komo ya.

¹⁸Meŵpora ro makî tî xatkeñe etakiŵaman komo, Eprain yepamtho komo, Manases yepamtho komo, Isaka yepamtho komo, Seburon yepamtho komo. Wara rma Kwatotoponhîrî yukukmache tî noñetkeñe Kaan Karitan yaw rorohra okwe. Ñexamro poko tko tî nîmtapowakñe Esekias. On wara tî kekñe Kporin komo ya, Ai Apa, kiŵwan Amoro okre. Ero ke anarî me moxam yehtoponho cma re mîhcamnoyasî.

¹⁹On warai komo yehtoponho rma cma re mîhcamnoyas Apa, Kaan wece tîropotarî naknamexe anarî komo Kporin komo wece, ponaro tporin pen komo yehtopo wece ha, noro yipu komo yehtoponho cma re mîhcamnoyasî. Etakiŵamara rma na natu kpanatanmetopo yaw roro, Kaan mîn pokono yaw roro ha, wara rma etakiŵamara ehtopo komo cma re mîhcamnoyasî, kekñe tî Kaan ya.

²⁰Ero ke Esekiasî mtapotarî tî ñencekñe Kporin komo. Etakiŵaman komo takî tî nakîŵamekñe rma.

²¹Ero yinhîrî takî tî on wara xatkeñe Ixaw Yana komo, Xerusaren pona mohxapu komo, Wahrututpamnî Tohtopo yimawno me takî tî nahwowatkeñe. Tahwore xa tî xatkeñe. Enmafatîxera tî ñewanometkeñe Repita komo Kporin komo poko, tîmsom pokono komo marha tî ñewanometkeñe akro so. Kporin komo wanorî tî naaŵatkeñe raatî yakro.

²²Repita komo tî nahworekñe Esekias. Takîhso tî xatkeñe ñexamro Kporin komo yehtopo poko. 7 kaamo tî nahwowatkeñe. Kporin komo ya tîmsom marha tî nakînyatkeñe, Aaxe xa wasî, kacho me tîmsom. Kiŵwañhe xa nai ham Kporin komo okre, ketkeñe emapona roro. Kaan ya tî ero wa ketkeñe, ponaro tporin pen komo yehtopo ya.

²³Ero yiñhîrî on wara takî tî nîhtînoyatkeñe ahnoro esenmexapu komo, 7 kaamo xa hara tî ceseresmache komo nîhtînoyatkeñe. Ero ke 7 kaamo xa hara tî nahwowatkeñe.

²⁴Tookuthîrî tî nîmyakñe Esekias, Xuta yepamtho komo kayaritomon. 1.000 tî nîmyakñe bui. 7.000 marha tî nîmyakñe opeŵa. Ero wicakî tî nîmyakñe esenmexapu komo ya. Antomano riñe komo marha tî nîmyatkeñe tookuthîrî komo. 1.000 xa marha tî nîmyatkeñe ñexamro bui. 10.000 opeŵa marha tî nîmyatkeñe. Ero wa tî nîmyatkeñe Kporin komo ya tîmsom. Meŵpono pîn takî tî ñetakiŵametkeñe tîmsom pokono komo akîntopo poko cehtome so.

²⁵Ahnoro Xuta yepamtho komo tî nahwowatkeñe. Tîmsom pokono komo yakro rma tî nahwowatkeñe, Repita komo marha, Ixaw Yana komo marha iina mohxapu kom ha. Ixaw Yana komo chewno komo marha tî nahwowatkeñe, Xuta yepamtho chewno komo marha.

²⁶Tahwore xa takî tî xatkeñe Xerusaren pona mohxapu komo. Ero wa ahwotara xatkeñe pahxan pen komo. Pahxa mak, Soromaw pen

exitaw, Tapi pen mumutho, ero yimaw makî tî ero wara nahwowatkeñe Xerusaren pona mohxapu komo.

²⁷Ero yinhîrî takî tî piiri nawomyatkeñe tîmsom pokono komo, Repita komo marha. Ixaw Yana komo tî nakronomapetkeñe Kporin komo ya. Yîmtapotarî komo tî ñencekñe. Kah yaw rma tî xakñe Noro cekenî ro po. Êñexa rma tî ñencekñe yîmtapotarî komo kah yai rma. Ero wa tî xakñe yîmtapotarî komo poko.

Tîmsom Pokono Komo Nahrî Ñekpesî Esekias Kaan Mîn Yaka

31 ¹Ero yinhîrî takî tî, Xerusaren po eseresmache komo yîtiñkache on wara xatkeñe Ixaw Yana komo, Xerusaren pona mohxapu komo ahnoro. Xuta komo yewton pore ro tî cetkeñe. Anarî ro komo ponaro tî ka xatkeñe iitono komo. Noro yipu komo poko ehtoponhîrî tî nakuhfapetkeñe toh pen, pataw ciixapu mko. Mîk hak warai ciixaputho mko marha tî nametkeñe weewe pen. Îh pono pen marha tî ñixketkeñe anarî ro komo ya tîmsom yakñitopo pen. Ewto pono marha tî ñixketkeñe ero yipu mko. Ero warai tî ñixketkeñe ahnoro Xuta pono mko Benxamin pono, Eprain pono, Manases pono. Ahnoro mak ñixketkeñe exihra cehso ro. Ero yinhîrî cewton pona so takî tî cetkeñe hara Ixaw Yana komo, cekenî ro komo pona so.

²Ero yinhîrî takî tî tîmsom pokono komo nantomekñe Esekias, Repita komo marha. Cemyarîrî ro pokono me so tî ñiifakñe. On warai pokono me tî ñexamro ñiifakñe, tîraconkaxi so. Takñitîkaxmu me tîmsom yakñitopo pokono me tî ñiifakñe, Aaxe xa wasî, kacho me tîmsom yakñitopo poko marha, tîyanan komo yakronomacho poko marha, Kîfwañhe mai ham Apa, kacho poko marha, Kporin komo poko ahwotacho poko. Ero warai pokono me tî ñexamro ñiifakñe Esekias, Kaan mîn yawno pokono me.

³On wara marha tî xakñe kayaritomo, tooku poyinonho takî tî nîmcekñe Kporin komo ya tîmsom ro me. Noro yipu tî nîmyakñe takñisom me, pahxaxaro so, kokoñi so marha. Ero yimawno me tî nîmyakñe, sabatu po rorono me marha tî, nuuñi yepatakache rorono me marha tî, ahwotacho komo yimaw rorono me marha tî, ero yimaw so takñisom me tooku poyinonho nîmyakñe Esekias. Kporin komo ya kpanatanmetopo yaw roro ero yimaw so nîmyakñe.

⁴On wara marha tî kekñe noro Xerusaren pono komo ya, Oyakno komo, anatîrî komo yeperîrî raconho men ehcoko tîmsom pokono komo nahrî me, Repita komo nahrî me marha. Ero yipu ehcoko Kporin komo ya kpanatanmetopo pokono me mak ehtome so ñexamro, kekñe tî yîwya so.

⁵Ero ke ero wa kacho yentache rma Ixaw Yana komo ya tînatîrî komo yeperîrî raconho tî ñekyatkeñe meñpora ro makî. Puruma tî ñekyatkeñe, sepata marha. Yihcirî me epetaxapu tî ñekyatkeñe. Uupa yukun, katî,

weenu, ahce na komo ñekyatkeñe tînatîrî komo yeperîrî raconho. Cisimu wicakî so tî ñekyatkeñe.

⁶Xuta komo tî ero yipu ñekyatkeñe. Ixaw Yana komo marha tî ñekyatkeñe, Xuta komo chewno kom ha. Tookuthîrî komo poyino tî ñekyatkeñe paaka komo, opefa komo marha. Cemyawno komo raconho marha tî ñekyatkeñe, Kaan ya tîmxapu ro raconho rma. Cisimu wicakî tî ñekyatkeñe. Xerusaren pona arîche cemyawnonhîrî takî tî ñenmekyatkeñe tukuhkaw cehso ro.

⁷³-nhîrî nuuñi po tî ñihciyatkeñe cemyawno komo yenmetopo Xerusaren pona, tukuhkaw enmetopo kom ha. ⁷-nhîrî nuuñi po takî tî nîthketkeñe ero wa enmetopo.

⁸Ero yinhîrî takî tî enmexapu yenso mokyakñe Esekias, antomano riñe komo yakro. Enîche on wara tî ketkeñe, Kîrwañhe xa Kporin komo nai ham okre. Yiixatî me mat ham amyamro noro yanan komo, Ixaw Yana kom ha, ketkeñe tî.

⁹⁻¹⁰Ero yinhîrî takî tî tîmsom pokono komo yakro ñesencekñe Esekias, Repita komo yakro marha. On wara tî ñeyukyakñe Asarias, Kaan yaka cewomsom, Satoke yepamtho ha, Pahxa tînahrî komo raconho tîmtopo ñihciyatkeñe Ixaw Yana komo. Ero yimawnonho rma mefpora nas amna nahrî. Amna mak nîmcesî ahtîkara. Tîyanan komo wakrei ham Kporin komo, tînatke xa ñiire okre. Amna nîmtotoho mak mîn enmexapu. Mefpora ro mak ekrî ke amna nîmcesî, kekñe tî.

¹¹Ero ke on wara takî tî kekñe Esekias, Taa, amtakpo mko tak ciicoko Kporin komo mîn yaw ero yipu yîmtotopo me, kekñe tî. Ero ke amtakpo tî ñiifatkeñe Kporin komo mîn yaw.

¹²Ero yinhîrî takî tî ero yaka ñenmekyatkeñe Ixaw Yana komo nîmîtho, cisimu me yînmîthîrî komo marha, Kaan ya tîmxapu ro mko marha. Ero yenîñe me tî xakñe Kononias, Repi yepamtho ha. Simei marha tî xakñe ero yipu yenîñe me, Kononias yakno.

¹³Ñexamro maywen komo marha tî xatkeñe ero yipu pokono komo, Xeiew, Asarias, Naace, Asaew, Xerimoce, Xosabace, Eriew, Ismakias, Maace, Benaia, ero wara. Ñexamro tî xatkeñe Kononias maywen me, Simei maywen me marha. Ixaw Yana komo nîmîtho yenîñe me tî ñexamro ñiifatkeñe Esekias, Asarias komo. Asariasî tî mîk xakñe Kporin komo mîn yawno mko yenîñe ro.

¹⁴Kore tî xakñe Kporin komo ya tîmxapu yekamñe me, tanme ro so tîmxapu yekamñe ro me ha. Ahnoro Kaan ya tîmxapu yenîñe me tî xakñe noro. Kaan mîn metatan yenîñe rma tî mîk xakñe, resce ñixan yenîñe. Imna pen mumutho tî mîk xakñe Kore, Repita pen mumutho.

¹⁵Noro maywen komo tî xatkeñe tîmxapu yekamtopo pokono kom hara, Eten, Miniamin, Xesua, Semaias, Amarias, Sekanias, ero wara. Ñexamro tî xatkeñe meye so, tîmsom pokono komo yewton pono me so. Ñexamro

tî ñekamyatkeñe Kporin komo yaka ehxapu mko, Takrono komo ya tî ñmyatkeñe, cemyawnoyem komo ya tî, emyawnomnî komo ya marha tî. Etîme re tî ñekamyatkeñe.

¹⁶Ahnoro Repita komo ya tî ñmyatkeñe kîrkomo ya, 3 cimñipu ehxapu komo ya, ero yopono komo ya marha. Karita yaka osotî mewrexapu komo tî mîkyam xatkeñe. Noro yipu komo ya tî ñmyatkeñe. On warai komo ya meero tî ñmyatkeñe enmafatîxera Kporin komo mîn yaka cewomsom komo ya. Cemyawno ro poko ehtome tî ñewomyatkeñe roro, noro yipu komo ya tî ñmyatkeñe.

¹⁷Xatkeñe marha tî tîmsom pokono komo, karita yaka mewrexapu komo. Osotî komo tî xakñe tmewreso iyanan komo yosotî yakro rma. Noro yipu komo ya marha tî ñmyatkeñe. Xatkeñe marha tî Repita komo, 20 cimñipu ehxapu komo, ero yopo ehxapu komo marha. Iito re mewrexapu me tî xakñe ero re pokono ro komo. Ñexamro ya marha tî ñmyatkeñe. Ero wa tî ñekamyatkeñe Kaan ya tîmxapu mko ha.

¹⁸Yîmxîkrî komo yosotî marha tî xakñe karita yaka tmewreso, wahrai komo meero, yipici komo marha, yumumuru komo marha, emsîrî komo marha. Karita yaka osotî mewrexapu re tî mîkyam xatkeñe ahnoro, Repita Komo Yosotî Onî, kacho yaka. Kîfwañhe ro makî tî xatkeñe ñexamro. Kporin komo ya xa tî ñetîmyatkeñe yînantomarî me so.

¹⁹Meye rma tko tî xatkeñe anarî komo, tîmsom pokono mumuru komo, Araw mumuru kom ha. Mararî po so tî xatkeñe ewto panawno po so. Anarî komo tî xatkeñe ewtoci po so mak. Tîmxapu yekamñe komo tî xatkeñe iito marha, ero pokono me etacixapu komo. Ero ke iitono komo ya ñmyatkeñe, Ahnoro kîrkomo ya tî ñekamyatkeñe Repita Komo Yosotî Onî, kacho yaw mewrexapu komo ya.

²⁰Ero wa tî xakñe Esekias ahnoro Xuta pono komo poko. Kîfwañhe ciino tî ñiifakñe, takîhso xa. Kporin komo yanme makî tî xakñe, ponaro cehtopo yanme ha.

²¹Ehñara ro makî tî xakñe Kaan mîn yaw cetapickaxmu komo yantomacho poko. Ahce wa so na ciino riyataw, Kaan ya kpanatanmetopo yaw roro mak ciino ñiifakñe. Tahwore xa tî xakñe ero yipu poko, Kaan yepoñe me ro makî tî. Ero ke ehñara tî xakñe ahce na poko. Ero wara tî xakñe Esekias.

Kaan Nîwîrîyakesî Senakeribe Kica

32 ¹Ero wara tî xakñe Esekias, kîfwañhe ro makî tî ciino ñiifakñe Kaan yanme. Ero yinhîrî tko tî mokyakñe Senakeribe, Asiriu komo kayaritomon. Xuta yewtonî mko pona tî mokyakñe. Ewto mko tî wamcekñe, sowtatu ke tukuruyemu mko rma tî wamcekñe. Ero yipu pono komo yahsî xe tî xakñe tmaywen me so.

²⁻³Noro mohtopo tî ñencekñe Esekias. Xerusaren pono komo waparî me meero tî noro moka, kacho marha tî ñencekñe. Ero wa tî Senakeribe

yehtopo ñencekñe. Ero ke antomano riñe komo yakro tî ñesencekñe, sowtatu yantomañe komo yakro marha. Tuuna pîtho mko nasî tahrupore ewto panawno mko, kacho poko tî ñesencetkeñe. Ero ke tî Esekias nakronometkeñe ero yahrutopo poko.

⁴Kîrkomo tî mokyatkeñe meñpono pîn tuuna pîtho yahruso. Aporî meero tî nahruyatkeñe, Xuta rowon pore tîhtosom. On wara tî ketkeñe, Oona mokuche so Asiriu kayaritomon komo on wara men ketu, Okre meñpono pîn on tuuna Xuta pono okre, ketu na kica. Ero ke aporî meero tahrucerî kra, ketkeñe tî.

⁵On wara marha tî xakñe Esekias, kañpe tî ñetapickekeñe ewto wacan poko. Etawkaxapu mko tî nahrupekñe. Ero wa tî waaca nakîfwamapekñe. Ero pona takî tî ewto kurunpetopo mko ñirpekñe. Kawno mko tî ñirpekñe mîmoci, yaw ehtome so sowtatu komo. Anarî marha tî ñirpekñe ero yipu ewto wacan, yihcirî yantari rma. Miro marha tî nakîfwamekñe, Tapi pen Yewtontho pono. Sowtatu kurunu mko marha tî nakîhtopekñe meñpono pîn, raapu mko tî nakîhtopekñe cecehkemu mko, waiwî mko marha tî, keceñanî mko marha tî, ero yipu tî nakîhtopekñe. Ero wara tî xakñe Esekias.

⁶Ero yinhîrî takî tî sowtatu yantomañe komo ñiifakñe Esekias, mîk hak yenîñe me hara. Ero yinhîrî Xerusaren pono komo takî tî nañikyakñe ewto roron pona, waaca metatan mîtwono pona. Mokuche so tî ñexamro nahworekñe.

⁷On wara tî kekñe yîwya so, Ai oyakno komo, kañpe ehcoko, erasîra marha ehcoko. Ahwokara ro mak ehcoko Asiriu komo kayaritomon pono. Meñpora rma re naxe noro sowtatun komo. Ñexamro poko tko ahwokara ehcoko. Meñpora xa naxe kukurunpeñe komo noro sowtatun komo yopo ro mak.

⁸Toototho kyam makî reha mîkyam noro sowtatun komo. Kporin komo Kaan xa nasî kukurunpeñe komo me. Noro rma nasî kakronomañe me, kwaparî komo yafmañe me marha nasî, kekñe tî yîwya so, esenmexapu komo ya. Tahwore ñhe takî tî xatkeñe ñexamro Esekiasî mtapotarî yentache. Ero wa tî xatkeñe.

⁹Ero yinhîrî takî tî on wara xakñe Senakeribe, Asiriu komo kayaritomon, tmaywen komo tî ñeñepekñe Xerusaren pono. Rakis po tî xakñe noro reha. Ahnoro tîsowtatun komo yakro tî xakñe iito ero wamtoñe me afmachome. Esekias yaka tko tî tmaywen komo ñeñepekñe Xuta pono komo kayaritomon yaka. Xuta yepamtho komo yaka meero tî ñexamro ñeñepekñe, mîk hak yaka, Xerusaren pono komo yaka meero.

¹⁰Xerusaren panaka tmokuche so on wara tî kekñe Senakeribe maywen Xerusaren pono komo ya, Ai Xerusaren pono komo, on wara kesî Senakeribe Asiriu komo kayaritomon, Ahce pona re meeñat ha Xerusaren po rma awehtome so epatakan me ro mak.

¹¹ On wara kyam na nîike Esekias awya so, Kporin komo Kaan xa kukurunpeke so, Asiriu komo kayaritomon ya kafmapora nasî, nîike. Awemîknoyaxe so ro mak okwe. Mîwaiyaxe xa matko rooma yaka, tuuna xe awehtopo komo yaka marha. Ero yipu yaka awaitome so kfa awemîknoyaxe so Noro.

¹² On wara mexe tî xakñe noro Esekias, Aporin komo ya tîmsom yakñitopo tî ñixkekñe ewto pono mko, ñh pono mko marha. On wara tî kekñe awya so, Xuta pono komo ya, Xerusaren pono komo ya marha, On mîtkoso mak Kaan poko ahwotatamcoko Kaan ya tîmsom yakñitopo mîtkoso. On pona mak kotoporem akñicoko, kekñe tko tî awya so.

¹³ Oyekaci yentara katî mîxatkeñe amyamro, oporin pen komo yekaci yentara marha? Mîk hak rowon pono pen komo yañmañenho ow ha. Xatkeñe rma re ponaro ñexamro pen yehtoponho. Yukurunpeno cirihra ro makî tko wa xatkeñe ñexamro, ponaro ehtoponhîrî kom ha. Oyopono me ñexamro cirihra ro mak xatkeñe.

¹⁴ Pahxa marha tî mîk hak rowon pono komo waihetketkeñe kfa oporin pen komo. Xatkeñe marha re ponaro ñexamro pen yehtoponho kom hara. Wara rma yukurunpeno cirihra rma tî xatkeñe ñexamro, oporin pen komo yopono me cirihra rma xatkeñe. Ero ke ahce wa thakwa re ponaro awehtopo komo akurunpetu so hara?

¹⁵ Tohnaw ro mak nîmtapowasî Esekias okwe. Yîmtapotarî ponarora ro mak men ehcoko. Oyopono me ñexamro pen cirihra thakwa xatkeñe ponaro meyeno komo yehtoponho, oporin pen yopono cirihra marha xatkeñe. Soroso xa ponaro awehtopo komo oyopono me awirira so nasî, kekñe tî. Ero wa kacho tî kekñe Senakeribe maywen Xerusaren pono komo ya.

¹⁶ Noro yanton komo meero tî Kporin komo Kaan nîwîrîyaketkeñe Esekias pen marha tî nîwîrîyaketkeñe okwe.

¹⁷ Karita marha tî mewrekñe Senakeribe yaake. Kporin komo yîwîrîyakacho pokono xa mîn xakñe karita mko, ponaro Ixaw Yana komo yehtopo yîwîrîyakacho pokono. Noro yanwetopo pokono marha makî tî mîn xakñe. On wara kacho tî mewrekñe, Tponarono komo yukurunpera ro mak xatkeñe ponaro anarî rowon pono pen komo yehtoponho, oyopono me ñexamro pen cirihra ro mak xatkeñe. Ero ke ero wa xa marha oyopono me awirira so marha nasî ponaro Esekias yehtopo hara, kacho tî mewrekñe.

¹⁸ Ero yinhîrî takî tî kañe xa tak nîmtapocetîketkeñe Asiriu kayaritomon maywen komo. Ebrew mtapotarî yaro tî nîmtapowatkeñe Xerusaren pono komo ñentari me, waaca pono komo ñentari me. Ero wa tî nîmtapowatkeñe eraspeno ciitome, ahwokano ciitome so marha ewto pono komo yahsîtome tîwya so.

¹⁹ Ponaro Xerusaren pono komo yehtopo marha tî nîwîrîyaketkeñe. Ponaro roowo pono komo yehtopo yîwîrîyakacho wara rma Kporin komo

nîwîrîyaketkeñe kica. Tooto nakîhtotho makî reha mîn ponaro ñexamro yehtopo. Ero wara re tî nîmtapowatkeñe noro yipu komo poko, Kporin komo poko marha.

Senakeribe Sowtatun Pen Komo Waihkesî Ancu Meñpono Pîn Pen Komo

²⁰Ero wa kacho yentache Esekias ya, Isaias Amos ya marha, ñexamro takî tî nîmtapowatkeñe kah yawno yakro. Cerewre ro makî tî nîmtapowatkeñe.

²¹Ero yinhîrî takî tî ancu ñeñepekñe Kporin komo. Noro takî tî waihkekñe Senakeribe sowtatun pen komo, ahnoru karitînhîrî pen komo, antomano riñe pen komo marha. Ero ke tîrowon pona takî tî ñetîramekñe hara Senakeribe. Tîhyapamso tî cekñe. Ero yinhîrî takî tî iito cexitaw ponaro cehtopo mîn yaka cekñe. Iito takî tî noro pen waihketkeñe yumumuru komo rma kacipara imo ke.

²²Ero wa tî Esekias nukurunpekñe Kporin komo. Senakeribe ya añmapora xakñe, Asiriu komo kayaritomon ya añmapora xakñe ha. Xerusaren pono komo marha tî nukurunpekñe. Anarî komo ya marha tî añmapora xakñe. Ñexamro tî ñiifakñe mehxa xehxa mohxapu komo yopono me.

²³Ero yinhîrî takî tî meñpono pîn komo tî ñekyatkeñe Kporin komo ya tîmsom. Xerusaren pona tî ñekyatkeñe. Esekias ya tîmsom marha tî ñekyatkeñe, Xuta kayaritomon ya tîmsom. Ero ke takî tî on wara ketkeñe mîk hak rowon pono komo, Kayaritomo xa mîk ham Esekias, ketkeñe.

Esekias Yehtoponho Rma On, Waihtoponhîrî Marha

²⁴Ero yinhîrî takî tî okohme xakñe Esekias pen okwe. Waiporo takî tî xakñe okwe. Ero ke Kporin komo yakro tî nîmtapowakñe takîfwamacho poko. Ero ke tî Esekias mtapotarî ñeyukyakñe Kaan. On wara tî kekñe yîwya, Anarmenî ro mak wenpes awya. Ero yipu yenîche awya, oyakîfwame ham Kaan, kasko, kekñe tî yîwya. Ero ke takî tî ero yipu ñenpekñe yîwya.

²⁵Kporin komo ya takronomachonhîrî tko tî epanpîra xakñe Esekias okwe. Takîhsom me xa tak ñesehtînoyakñe kica. Ero ke nîrwonakñe takî tî Kaan Xuta pono komo poko, Xerusaren pono komo poko marha.

²⁶Ero yinhîrî tko tî Kporin komo mamakan me ñecîfakñe hara Esekias. Anarî komo xawyakan me takî tî ñecîfakñe hara. Ero ke tî Kaan ñetîrwoxinkekñe ka, Xuta pono komo yeñepera tî ka xakñe waipîra ka exitaw Esekias. Ero wa tî xakñe.

²⁷On wara marha tî xakñe Esekias, meñpora ro makî tî xakñe noro purantan, emyawno mko marha. Kyopono me cekaiporesom me marha tî xakñe. Cemyawno mîn tî ñirpekñe meñpora. On warai tî xakñe noro yemyawno mîmo yaka so tîmtosom, prata, ooru, toopuci enporixapu mko, knahrî poxun, keceñan, ero warai mko ha. Ahce na komo yîmtotopo me tî ñirpekñe mîmo mko.

²⁸Naatî yeperîrî mîn marha tî ñirpekñe yaake. Puruma mîn, sepata mîn, uupa yukun mîn, aseci mîn, ero yipu mîn tî ñirpekñe. Tok mîn marha tî ñirpekñe yaake, opefa mîn, paaka mîn marha.

²⁹Ewto mko marha tî ñirpekñe, toh komo yewton me, cemyawno yewton me marha. Meŋpora tî xakñe noro yoku opefa, paaka komo. Meŋpono pîn ke ro makî tî noro ñemyawnomekñe Kaan.

³⁰On wara marha tî ñirpekñe Esekias, iito tî xakñe tuuna pîtho, Xion ha. Mehxa tîhtosom makî tî mîn xakñe, ero ke takî tî Esekias wahkotopekñe. Anarî takî tî ñirpekñe totopo, Tapi pen Yewtontho pona roro yîhtotome tak ero yaro. Oesce ñixa takî tî ñihcekñe. Ero wa tî nakîhtopekñe. Ahce na ciifataw Esekias ya ehñara ro makî tî ñiifakñe. Ero wara tî xakñe.

³¹Ero yinhîrî takî tî Babiroña pono komo mokyatkeñe Esekias yenso. Tantomañe komo yanme rma tî mokyatkeñe. On wara kacho tî ñencetkeñe ñexamro, Ixaw Yana komo rowon po ciritñi tî ñiifakñe iitono. Ero ke takî tî mokyatkeñe entaxi. Ñexamro mokyataw Kaan takî tî ka ñemoxenorekñe Esekias yai noro yehtopo xa yesenpotîkachome. Ero wara tî noro nukukmekñe Kaan.

³²Miya rma nai Esekias yehtoponho, kiŋwañhe rma ehtoponhîrî. Ero pokono rma mewrekñe Isaias Amos Kaan ñenpotho rma tiŋya. Xuta Kayaritomon Komo Yehtoponho, Ixaw Yana Kayaritomon Komo Yehtoponho Marha, kacho yaw marha nasî tmewreso.

³³Ero yinhîrî takî tî nîwînikyakñe Esekias tporin pen komo yakro. Okoputhîrî tî nahruyatkeñe Tapi pen yepamtho yahrutopo yaka, îh pono yaka ha. Noro pen waipuche ahnoro Xuta pono komo tî nîmtapowatkeñe kiŋwañhe xa noro pen yehtoponho poko, Xerusaren pono komo marha tî nîmtapowatkeñe ero poko. Ero yinhîrî takî tî yumumuthîrî xakñe kayaritomo me hara tîim pen retawno me. Manases tî mîk xakñe noro yosotî. Ero wa tî xakñe.

Kayaritomo Me Tak Nasî Manases Hara

33 ¹Taa, on wara tî xakñe Manases, 12 cimñipu tî xakñe noro yewrutoponho kayaritomo me ecirataw. 55 cimñipu tî xakñe kayaritomo me. Xerusaren tî xakñe noro yewton.

²Kicicme tko noro xakñe Kporin komo ya okwe. Kicicme ro makî tî xatkeñe mîk hak rowon pono komo, pahxan pen komo. Ixaw Yana komo ya Kporin komo naŋmapekñe ñexamro. Kicicme ñexamro pen yehtoponho yaw roro rma tî xakñe noro hara kica Manases.

³Mîk hak ya tîmsom yakñitopo tî ñirpekñe hara tîim pen ñixkatho yekenho na rma okwe. Baaw ya tîmsom yakñitopo marha tî ñirpekñe. Weewe ñenpoŋpekñe mîk hak warai me kica. Yaake ñenpoŋpekñe. Ahnoro kah yawno komo poko marha tî nahwowakñe. Noro yipu ya tîmsom tî nakñiyakñe marha kica.

⁴Anarî ro komo ya tîmsom yakñitopo mko marha tî nakîhtopekñe Kporin komo mîn yaka rma okwe. On wara tko tî kekñe Kporin komo tîmîn poko, Xerusaren tak nasî oyosotî yeken me eroromero, kekñe tî. Ero wa kachonho yaka rma tî nakîhtopekñe anarî ro komo ya tîmsom yakñitopo yaake kica.

⁵Asakî tî xakñe Kporin komo mîn roron. Asak hakno yaka rma tî kah yawno komo ya tîmsom yakñitopo nakîhtopekñe okwe.

⁶Tumumuthîrî pen komo marha tî nakñiyakñe wehto ywaka oco. Aporî yecihtaw tî nakñiyakñe, Inon Mumuru yekenhô po ha. Pahxarono yentañe me marha tî xakñe. Kicicitho yekatî komo mtapotarî poko marha tî xakñe kica. Yaskomo me tî xakñe, erem poko marha tî xakñe kica. Worokyam ponaro marha xakñe. Kicicitho pokono me mak xakñe noro, miyan pokono me rma. Ero ke tî kicicme ro mak noro yehtopo ñeeñakñe Kporin komo, tîrwonmekñe me.

⁷On wara meero tî xakñe. Weewe tî ñirpekñe onoke na kuknon me. Ponaro cehtopo me tî ñirpekñe. Kporin komo mîn yaka rma ñiifakñe kica, tîñirpothîrî rma. On wara tî kekñe pahxa Kaan Tapi pen ya, yumumuthîrî pen ya marha Saromaw pen ya, On mîmo yaka oyosotî wiifasî eroromero. Onahsîtho on mîmo, anarî ahsîra wasî. Xerusaren marha wahsîye oyewton me. Anarî yahsîra wîxakñe Ixaw Yana tribun komo yewton ha. On xa wahsîye oyewton me, kekñe tî.

⁸On wara marha kekñe Noro, On roowo wîmyakñe aporin pen komo rowon me. On poi Ixaw Yana komo yeñepera ro mak tak wasî. Ero wa wasî owya apanatanmetopo komo ponaro xa exitaw so mak ha tko. Ahnoro cewetpore nasî apanatanmetopo komo Moises pen ya wentamexpekñe ero ha. Ahnoro ero yipu yewehcataw Ixaw Yana komo ya tantono ro me tak ñexamro wiifasî, kekñe. Ero wa tî kekñe Kaan Tapi pen komo ya.

⁹Ero warahra tko tî xakñe Manases, kicicitho poko xa matko tî Xuta yepamtho komo panatanmekyakñe, Xerusaren pono komo marha. Miya xe xa ro makî tî kicicitho poko panatanmekyakñe. Pahxa mîk hak rowon pono komo waihkapekñe Kporin komo Ixaw Yana komo ya, ñexamro yopo tî xakñe kicicitho pokono me ro mak okwe. Ero wa tî xakñe Manases okwe.

Kicicme Wehxe Kica, Kesî Manases. Ero Ke Noro Tak Nakronomesî Kaan

¹⁰Noro yakro rma tî re nîmtapowakñe Kporin komo. Ahnoro Xuta yepamtho komo yakro tî nîmtapowakñe. Yîmtapotarî yentañe pîn wara ro makî tko tî xatkeñe okwe.

¹¹Ero ke takî tî Asiriû komo kayaritomon sowtatun komo ñekmexpekñe Kporin komo, sowtatu yantomañe kom ha. Manases pen tî nahsîyatkeñe.

Kiiwi warai tî ñiifatkeñe noro pen yewnarî yaro oko. Napomiyatkeñe marha bronse ke. Ero yinhîrî takî tî noro pen naafatkeñe Babiroña pona. ¹²Ito cexitaw Kporin komo Kaan yakro takî tî nîmtapowakñe Manases cerewre ro mak. Opînîn yaw cma re mas Apa. Kicicitho ro mak ow ha kica, kekñe Kaan ya, ponaro tporin pen komo yehtopo ya ha.

¹³Ero ke tî yîmtapotarî ñencekñe Kaan. Ero ke Xerusaren pona takî tî ñekpekñe hara. Kayaritomo me tî ñiifakñe hara. Ero yimaw on wara takî tî kekñe Manases tîropotaw, Kaan xa Mîk ham Kporin komo, kekñe takî tî.

¹⁴Ero yinhîrî takî tî waaca ñirpekñe xa hara Manases Tapi pen Yewtontho mkai. Xion mîtkoso rma ñirpekñe oesce ñixa, aporî yecihtaw. Kaw roro tî ñirpekñe Ootî Metatan pona roro. Opew wacan me tî xakñe. Kaw xa tî ñirpekñe waaca. Ero yinhîrî sowtatu yantomañe komo tî ñekenmekñe Xuta yewton pona so, sowtatu wacan keñarî pona so.

¹⁵Mîk hak warai me ciixaputho mko marha kña tî nañmapekñe, ponaro anarî yana komo yehtopo komo. Kaan mîn yawnonho marha tî nañmapekñe ero yipu. Anarî ro komo ya tîmsom yakñitopo mko marha tî nañmapekñe, Kaan mîn roron pononho mko, ñh pononho mko ha. Yîhrononî mkainonho marha tî nañmapekñe Xerusaren pononho mko, tîñirpothîrî mko rma.

¹⁶Kporin komo ya tîmsom yakñitopo tî nakîfwamapekñe hara. Ero pona takî tî nakñiyakñe tokuthîrî pun. Aaxe xa was Apa, kacho me tî nakñiyakñe, Kîfwañhe xa mai ham amna ya, kacho me marha. Xuta yepamtho komo marha tî panatanmekyakñe Kporin komo ponaro ehtopo komo poko. On wara tî kekñe yîwya so, Kporin komo ya tîmsom me mak tak akñicoko, ponaro Ixaw Yana komo yehtopo ya tîmsom ha, kekñe tî yîwya so.

¹⁷Ñh pona so rma tko tî tokuthîrî komo pun nakñiyatkeñe Xuta komo. Kporin komo ya tîmsom makî tko tî nakñiyatkeñe, ponaro cehtopo komo ya tîmsom ha.

Manases Pen Waihyasî, Kayaritomo me Tak Nasî Amon Hara

¹⁸Miya rma nai Manases yehtoponho. Kaan yakro tî nîmtapowakñe. Kaan ñenporî yenîñe ro komo mtapotarî marha tî ñencekñe. Kporin komo mtapotacho tan ha, ponaro Ixaw Yana komo mtapotacho, ketkeñe tî yîwya. Ahnoro ero yipu nasî tmewreso karita yaw, Ixaw Yana Kayaritomon Komo Yehtoponho, kacho yaw.

¹⁹Kaan yakro yîmtapotachonhîrî marha nasî tmewreso Kaan ñenporî yenîñe ro komo karitan yaw. On warai marha nasî tmewreso ero yaw, yîmtapotarî yentachonho Kaan ya, tîpîñe entachonhîrî. Kicicme ehtoponhîrî marha nasî tmewreso, Kaan yanwechonho yîwya, ñh po so tîmsom yakñitopo ciitoponho yîwya, mîk hak warai me weewe ciitoponho yîwya, toopu ciitoponho marha

yîwya, ero warai me hara. Ero wa Manases yehtoponho nai tmewreso karita yaw, Kicicitho ow ha, kañe pîn me ka exitawno ha. Ero yipu nasî tmewreso Kaanî mtapotarî yentañe ro komo karitan yaw.

²⁰Ero yinhîrî takî tî nîwînîkyakñe Manases tporin pen komo yakro. Yîmînthîrî yaka rma tî okoputhîrî nahruyatkeñe. Ero yinhîrî yumumuthîrî takî tî xakñe kayaritomo me tîmînîhîrî yekenho yakan me hara. Amon tî mîk xakñe yumumuthîrî yosot ha.

²¹Taa, on wara tî xakñe Amon, ²²cimñipu tî xakñe ewrutoponhîrî kayaritomo me ecifataw. 2 cimñipu makî tî xakñe kayaritomo me. Xerusaren tî xakñe noro yewton.

²²Kicicme tî noro xakñe Kporin komo ya. Tîim pen wara rma tî xakñe Manases pen wara kica. Iito rma tî xakñe mîk hak warai me yîim pen ñirpotho mko ha. Noro yipu ya tîmsom tî nakñiyakñe kica Amon, mefpono pîn ya tîmsom ha. Noro yipu poko makî tî xakñe kica.

²³Noro reha tko tî kicicitho me esehtînopîra ro mak xakñe tîim pen wara. Kicicitho ro mak ow ha kica, kahra tî xakñe okwe Kporin komo ya. Kicicme xa matko tî ñehtîkekñe okwe. Ero wara tî xakñe Amon okwe.

²⁴Ero yinhîrî takî tî Amon maywen komo rma ñesencetkeñe noro pen waihkachoko. Ero ke noro pen takî tî waihketkeñe okwe yîmînthîrî yaw rma. Ero wa tî waihyakñe Amon pen okwe.

²⁵Ero yinhîrî on wara xatkeñe Xuta komo, Amon pen waihkafienho pen komo tî waihketkeñe hara. Ero yinhîrî Amon pen mumutho takî tî ñiifatkeñe hara kayaritomo me tporin pen komo retawno me. Xosias tî xakñe yumumuthîrî yosotî. Ero wa tî noro ñiifatkeñe.

Kayaritomo Me Tak Nasî Xosias Hara

34 ¹Taa, on wara tî xakñe Xosias, 8 cimñipu makî tî xakñe noro yewrutoponho kayaritomo me ecifataw. 31 cimñipu tî xakñe kayaritomo me. Xerusaren tî xakñe noro yewton.

²Kifwañhe tî noro xakñe Kporin komo ya. Tporin pen yehtoponho yaw roro rma tî xakñe, Tapi pen yehtoponho yaw roro ha. Etowra ro makî tî xakñe okre, poowa me, kaari me, ero wa tî etowra xakñe.

³On wara tî xakñe noro 8 cimñipu exitaw kayaritomo me cehtoponhîrî, kafpamxan me makî ka cexitaw, Kaan ponaro takî tî ñehtîkekñe, ponaro Tapi pen yehtoponho ponaro ha. Ero yinhîrî 12 cimñipu exitaw takî tî kayaritomo me cehtoponhîrî, Xuta yepamtho rowon tî nakiřwamekñe, Xerusaren meero tî nakiřwamekñe. Ñihciyakñe mak ha ka ero wa akiřwamacho poko. Ìh pono mko tî nařmapekñe. Mîk hak warai me ciixapu mko marha tî nařmapekñe. Weewe tî xakñe ero yipu me ciixapu, toopu marha, kuripara marha, ero yipu mko tî nařmapekñe ahnoro ha.

⁴Baaw ya tîmsom yakñitoponho komo tî nakuhřapetkeñe Xosias maywen komo noro wero ro rma. Kotoporem yakñitoponho mko marha tî

naŋmapekñe ero yepoyino mko hara. Iito marha tî xakñe mîk hak warai me ciixapu komo, weewe, toopu marha. Ero yiputho tî nakuhfapopekñe yupupunthîrî me cehso ro. Ero yinhîrî yupupunthîrî takî tî pahyakñe pahxan pen komo yocho pore, noro yipu ya tîmsom yakñiñenho komo yocho pore.

⁵Noro yipu ya tîmsom yakñiñenho pen komo yocho marha tî nowpekñe. Ñexamro pen ñiritho pona rma takî tî iyochîrî komo nakñipekñe kfa, akñitopo mko pona. Ero wa tî Xuta yewtonî mko nakîfwamekñe, Xerusaren meero marha.

⁶Ero wa marha tî Manases yewtonî mko nakîfwamekñe, Eprain yewtonî mko marha, Simeaw komo yewtonî mko marha. Meyeno meero tî nakîfwamekñe Nahtari yewtonî mko meero. Ewto panawno mko meero tî namapekñe yawaka ke ahnoro enporixapunhîrî mko.

⁷Ero wa tî iitono mko ñiifakñe Xosias, anarî ro komo ya tîmsom yakñitopo mko tî naŋmapekñe, kotoporem yakñitopo mko marha. Mîk hak warai me ciixaputho marha tî namapekñe weewe. Toopu ciixapu mko tî nakuhfapekñe yupupunthîrî me cehso ro. Ero wa tî ñiifakñe miya rma Ixaw Yana komo rowon poko hakî. Ero wara ciriche Xerusaren pona takî tî ñetîramekñe hara. Ero wa tî xakñe Xosias.

Kaan Karitan Ñeeñasî Iwkias Kaan Mîn Yaw

⁸Taa, ero yinhîrî 18 cimñipu takî tî xakñe kayaritomo me noro yehtoponho. Takîfwamaxi takî tî xakñe Ixaw Yana komo rowon. Kicicitho mko keñehra marha takî tî xakñe Kaan mîn. Ero yimaw takî tî tmaywen komo ñeñepekeñe Kporin komo mîn yakîfwamachome, ponaro cehtopo mîn ha. Sapan, Asarias mumuru mîkî, Maaseias, Xerusaren pono komo kayaritomon mîk ha, Xoa. Xoakas mumuru tî mîk xakñe Xoa, kayaritomo yehtoponho mewreñe mumuru ha. Ñexamro tî ñeñepekeñe Kporin komo mîn yakîfwamañe komo.

⁹Ero ke Iwkias yaka tî cetkeñe, Kporin komo yaka cewomsom yaka. Yîwya takî tî nîmyatkeñe puranta Ixaw Yana komo ñekîtho Kaan mîn yaka. Pahxa rma tî Ixaw Yana komo ñekyatkeñe, Manases komo, Eprain komo. Xuta komo marha, Benxamin komo marha, ero warai komo tî puranta ñekyatkeñe. Xerusaren pono komo meero tî ñekyatkeñe. Ero yimaw tî Repita komo ya tî nîmyatkeñe, Kaan min metatan yenîñe komo ya. Yîñekîthîrî komo takî tî Sapan naafakñe Iwkias yaka. Ero wa naafakñe.

¹⁰Ero yinhîrî cetapickaxmu yenîñe komo yemyaka takî tî puranta nîmyatkeñe hara Iwkias komo, Kporin komo mîn yakîfwamañe yenîñe komo yemyaka ha. Ñexamro makîrha takî tî akifwamañe komo ñepemetkeñe, akifwamachonhîrî yepetho tî nîmyatkeñe yîwya so.

¹¹Mîmo ciñe ro komo ya tî ñexamro nîmyatkeñe hara. Ero ke ero pona takî tî toopu nahsîyatkeñe enporixapu, weewe marha sahsamaxapu.

Makwanan me ciisom mîn nahsîyatkeñe, kamru me ciisom marha, mîmo yetarî me ciisom hara. Ero warai tî nahsîyatkeñe epethîrî pona mîmo mko yakifwamacho me, Xuta kayaritomon pen komo nîwîrîmatho yakifwamacho me ha.

¹²⁻¹³ Esemîknopîn me tî ñetapickekeñe akiwamañe komo. On wara tî xakñe cetapickaxmu yenîñe komo yosotî, Xaace, Obacias, ero wara tî. Repita tî mîkyam xatkeñe, Merari yepamtho ha. Koace yepamtho marha tî xatkeñe noro yipu komo yenîñe me, Sakarias, Mesuraw kom ha. Ero wara tî xakñe cetapickaxmu yenîñe komo yosotî. Anarî komo marha tî xatkeñe mîn hak pokono komo yenîñe me. Ero wa tî xatkeñe Repita komo. Yaana tî mîkyam xatkeñe raatî yecetopo poko, iyorkacho poko marha. Wara rma ahce na mko yenmekñe komo yenîñe me marha tî xatkeñe, mîn hak pokono komo yenîñe me tî xatkeñe. Anarî komo tî xatkeñe karita mewreñe ro me, porisia warai me, metata yenîñe me. Ero pokono me tî xatkeñe Repita komo.

¹⁴ Taa, on wara tî xakñe Iwkias, Kporin komo yaka cewomsom, puranta takî tî naafatkeñe yîhyaka, Kaan mîn yaka ehxapunhîrî. Ero yimaw takî tî Kaan Karitan ñeeñakñe. Kporin komo ya kpanatanmetopo tî mîn ñeeñakñe. Moises pen ya ñentamexpekñe, ero rma.

¹⁵ Ero ke on wara tî kekñe Iwkias Sapan ya, karita mewreñe ro ya, Ai oyakno, karita weeñe Kporin komo mîn yaw, kpanatanmetopo komo, kekñe tî. Yîwya takî tî nîmyakñe, Sapan ya.

¹⁶ Ero ke kayaritomo yaka tî naafakñe Sapan. On wara tî kekñe yîwya, Apa, amaywen komo mantomai Kporin komo mîn yakifwamacho poko, ahnoru amtapotachonhîrî yaw roro rma ñiifaxe watohnî me ro mak.

¹⁷ Puranta tî nahsîyatkeñe Kporin komo mîn yawnonho. Ero tî nîmyatkeñe cetapickaxmu yenîñe komo ya, cetapickaxmu komo ya marha, kekñe tî.

¹⁸ On wara marha tî kekñe Sapan kayaritomo ya, On karita nîm owya Iwkias, Kporin komo yaka cewomsom, kekñe tî. Ero yinhîrî takî tî ñîmtapotarekñe kayaritomo ñentarî me.

¹⁹ On wara takî tî xakñe kayaritomo kpanatanmetopo yencetaw, tpononhîrî takî tî nahyaxkekñe ceserepokarî ke xa.

²⁰ Ero yinhîrî takî tî tmaywen komo nañikyakñe, Iwkias, Aikaw, Sapan mumuru ha, Abiton, Mika mumuru ha, Sapan, kayaritomo yehtoponho mewreñe ha, Asaias, kayaritomo yanton ha, ero warai komo tî nañikyakñe.

²¹ On wara tî kekñe yîwya so, Kporin komo mtapotarî entatatko opokono, Ixaw Yana komo pokono, Xuta komo pokono marha, etîmtoxapu komo pokono ha, ero pokono entatatko yîmtapotarî ha. Kaanî rwonîmtopo men ñekatîmyas on Kaan Karitan kopi Iwkias ñenîtho. Kaan men nîrwonasî kpoko so kopi. Ero wa tî tatu Kporin komo mtapotachonho yewetîra exirî

ke kporin pen komo pahxa. On karita yaw mewrexapu yewetîtîkara tî xatkeñe kopi, kekñe tî.

22 Ero ke cetkeñe takî tî Iwkias komo, kayaritomo ñeñepetho komo ahnoro. Uwta yaka tî cetkeñe, kweronomañe yaka. Sarun pici tî mîk xakñe Uwta. Tokace mumuru tî mîk xakñe Sarun, Aras parî ha. Kayaritomo ponon yenîñe ro tî mîk xakñe Sarun. Xerusaren pono tî mîk xakñe Uwta, ewto mahrimachonho pono ha. Yîwya takî tî ñekatîmyatkeñe kayaritomo mtapotarî.

23-24 On wara tî ñeyukyakñe Uwta, Ai ha, taa, on wara kacoko aweñepeñenhîrî komo ya, On wara kesî Kporin komo awya, Awewtonthîrî pen komo men wîwîrîmes amñe. Ero pono pen komo marha wîwîrîmes okwe. Okaritan nîmtapotarece Xuta kayaritomon ñentarî me, Oyewetîñe pîn komo men wîwîrîmesî, anararmepaso nasî yîwîrîmacho komo, kacho nîmtapotarece. Ero wa kacho yaw roro rma yîwîrîmano wiiras okwe.

25 Oyahsîpinketkeñe okwe. Anarî ro komo ya tîmsom me nakñice kotoporem, ponaro cehtopo komo ya tîmsom me. Ahnoro tîñirithîrî komo ke rma orwonmekyatkeñe okwe. Ero ke iitono pen komo tak wîwîrîmetîkesî ro mak orwon yanme. Wehto warai ro mak mîn orwon ha, eihkanî ro warai, kes awya, kacoko yîwya.

26 On wara marha kacoko Xuta kayaritomon ya, Kporin komo mtapotarî entatko, kañenho ya, On wara kesî Kporin komo awya reha, ponaro Ixaw Yana komo yehtopo, Omtapotarî mentai amoro orwonîmtopo pokono.

27 Cukmape tko ñehxe ham okre aropotarî. Kaan mamakan me tak mecire. Ero wa mecire omtapotarî yencetaw awya on ewto yîwîrîmacho pokono, on pono komo yîwîrîmacho pokono marha. Ero yencetaw awya omamakan me xa mecire. Apononthîrî mahyaxkai, mîwratai marha oñentarî me. Ero ke amtapotarî wentai.

28 Ero ke aporin pen komo yaka tak kaañas amñe. Ahwokan me rma mîwayas amñe. Ero ke amoro reha enîhra rma masî on yîwîrîmacho ewto pen yîwîrîmacho, on pono komo yîwîrîmacho marha, kesî Kporin komo awya, kacoko yîwya, kekñe tî. Ero wa tî kekñe Uwta yîwya so. Ero ke kayaritomo yaka takî tî cetkeñe hara. Uwta mtapotarî tî ñekatîmyatkeñe yîwya. Ero wa tî ñekatîmyatkeñe.

29 Ero yinhîrî takî tî on wara xakñe kayaritomo, Xuta yepamtho poritomon komo tî nañikpekñe ahnoro. Xerusaren pono komo marha tî nañikpekñe.

30 Mokuche so Kporin komo mîn yaka takî tî cekñe kayaritomo. Xuta yepamtho komo tî naafakñe kîrkomo, Xerusaren pono komo marha. On warai komo naafakñe, tîmsom pokono komo, Repita komo, ahnoro Ixaw Yana komo, cemyawnoyem komo, emyawnomnî komo marha, ero warai komo tî naafakñe iina. Ito takî tî Kaan Karitan nîmtapotarekñe

yîñentarî komo me. On yewehcataw mak kakronomexe so, kacho tî mîn nîmtapotarekêñe. Kporin komo mîn yaw enxap unhîrî tî nîmtapotarekêñe.
³¹Yîmtapotaretîkache takî iito rma tî ñecececekêñe kayaritomo. Kporin komo ñentarî me takî tî nîmtapowakêñe yîmtapotarî yewetîtopo poko. On wara tî kekêñe, Yaaro tan wîlkesî esemîknopîn me ro mak, Kaan yehtopo yaw roro wasî, yîwya kpanatanmetopo wewetîtikesî. On yewehcataw mak kakronomexe so, kacho wewehcasî karita wîmtapotarei ero rma. Tahwore rma wewehcasî yîkrîpîra ro mak, kekêñe tî.

³²Ero yinhîrî takî tî on wara kekêñe noro iina mohxapu komo ya Xerusaren pona mohxapu komo ya, Benxamin yepamtho komo ya marha, Taa, ero wa tak kacoko tak amyamro hara, wîlka ero wa xa marha. Kaan Karitan wewehcasî xa, kacoko, kekêñe. Ero ke ero wara rma tî ketkeñe ñexamro. Kaanî ya kpanatanmetopo wewehcasî, ponaro kporin pen komo yehtopo ya kapanatanmetopo ha. Omtapotarî yewehcataw mak awya so kakronomexe so, kacho wewehcasî, ketkeñe tî.

³³Ero wa tî xakêñe Xosias. Kicicitho mko tî nañmetîkekêñe ahnoro Ixaw Yana komo rowon pononho. Ixaw Yana komo tî panatanmekyakêñe Kporin komo Kaanî yewetîtopo poko. Kporin komo poko mak ehcoko etowîn me ro mak, kekêñe tî yîwya so. Ero ke noro exitaw ha ka kayaritomo me Kporin komo pona enîhkañe mera ro makî tî xatkeñe. Noro ponaro tî xatkeñe tporin pen komo wara rma. Ero wa tî ka xatkeñe.

Kwatotoponhîrî Yimawno Yukukmacho Ñiifasî Xosias

35 ¹Ero yinhîrî erewusmano takî tî ñiifakêñe Xosias. Kwatotoponhîrî yimawno yukukmacho me tî Ixaw Yana komo ñerewusmekêñe Xerusaren po. Yihcirî nuufî po tî kahîneru komo waihketkeñe noro maywen komo, 14-nhîrî kaamo po. Kwatotoponhîrî yimaw tonosom mîk waihketkeñe.

²Tîmsom pokono komo tî nantomekêñe Xosias emyarîrî ro komo poko. On wara tî kekêñe yîwya so, Kporin komo mîn yenîrî yawno poko ehcoko tahwore, kekêñe tî yîwya so.

³Repita komo marha tî nantomekêñe. Ixaw Yana komo panatanmekêñe komo tî mîkyam xatkeñe, Kporin komo yantonî ro kom ha. On wara tî kekêñe Xosias yîwya so, On wara tak men ciicoko Kaan yamatan, Noro yekenî ro me cehsom mîn. Ero ke tak Kporin komo mîn yaka ciicoko, Saromaw ñiritho yaka, kekêñe tî. Tapi pen mumutho mîk xakêñe Saromaw, Ixaw Yana komo kayaritomon pen mumutho ha. Noro ñiritho yaka tak cicoko. Amotaw so tak arihra maxe Kaan yamatan oroto. Aporin komo Kaan yantonî ro me mak tak ehcoko. Noro mîn yentopo ponaro mak tak ehcoko, Kaan yanan komo ponaro marha ehcoko, Ixaw Yana komo ponaro.

⁴Tîraconkaxi so ehcoko ayananî ro komo yakro, ero re pokono ro komo yakro ha. Aporin pen komo nantomekêñe Tapi pen, Ixaw Yana

kayaritomon pen, yumumuthîrî pen marha. Karita yaw so nasi yînmewrethîrî komo ero wa kacho yaw roro ehcoko.

⁵Kaan mîn yaw tak ececetocoko ero re pokono komo yakro, Repita komo yakro ha. Tîraconkaxi so marha naxe ahnoro Ixaw Yana komo. Ero ke araconhîrî ro komo yakro ececetocoko anyamro.

⁶Kahîneru tak waihkacoko Kwatotoponhîrî yimaw tonosom, Kaan ponaro xa tak ehcoko marha. Ero yinhîrî ayanan komo yotî tak yupucoko. Ero wa ehcoko Kporin komo mtapotachonho yaw roro Moises pen ya kekñe yîñekatiîmrî hara ero yaw roro ehcoko, kekñe tî Xosias Repita komo ya.

⁷Ero yinhîrî opefa xîkrî komo takî tî nîmyakñe Xosias ceseresmaxmu komo yotî me, Kwatotoponhîrî yimaw tonosom. Kabritu marha tî nîmyakñe yîwya so. Meîpora tî nîmyakñe 30.000 ha tî. Paaka marha tî nîmyakñe yîwya so 3.000 tî. Tokuthîrî rma tî mîk nîmyakñe.

⁸Antomano riñe komo marha tî tookuthîrî nîmyatkeñe Ixaw Yana komo ya, tîmsom pokono komo ya marha, Repita komo ya marha. Iwkias, Sakarias, Xeiew, ero wara tî xakñe tîmñe komo yosotî. Tîmsom pokono komo tî mîkyam xatkeñe. Opefa xîkrî tî nîmyatkeñe ñexamro yîwya so Kwatotoponhîrî yimaw tonosom, 2.600. Paaka marha tî nîmyatkeñe yîwya so 300.

⁹Konanias marha tî nîmyakñe tookuthîrî Repita komo ya. Noro yakno komo marha tî nîmyatkeñe, Semaías, Natanaew, Asabias, Xeiew, Xosabace, ero wara tî xakñe noro yakno komo yosotî. Repita komo yantomañe komo tî mîkyam xatkeñe. Opefa xîkrî tî nîmyatkeñe yîwya so Kwatotoponhîrî yimaw tonosom, 5.000. Paaka marha tî nîmyatkeñe, 500. Ero wa tî nîmyatkeñe.

¹⁰Ero ke cehtopo ro to so takî tî ñececetkeñe tîmsom pokono komo. Repita komo marha tî ñececetkeñe iito takrono ro komo yakro. Kayaritomo mtapotachonho yaw roro rma tî ñececetkeñe.

¹¹Ero yinhîrî takî tî opefa xîkrî komo waihketkeñe Kwatotoponhîrî yimaw tonosom. Noro pen kamxukutho tî carametkeñe tîmsom pokono komo tamorî ke so. Waihkaxapu tî ñipiketkeñe Repita komo reha.

¹²Ero yimaw takî tî takñitîkaxmu komo tî naaŕatkeñe anana. Mooxe ñhe tî ka ñenmekyatkeñe Ixaw yana komo ya tîmtome, noro re yepamtho komo ya tîmtome. On wara tî ketkeñe yîwya so, Awanme ro so tak akñicoko Kporin komo ya tîmsom. Moises pen nmewretho yaw roro rma tak akñicoko. Ero wara ciitome yîwya so anana naaŕatkeñe.

¹³Kwatotoponhîrî yimaw tonosom reha tî nupufatkeñe kapanatanmetopo yaw roro. Anarme tîmsomu reha tî nîyetkeñe, Kporin komo ya tîmsom ha. Tahrem yaw so tî nîyetkeñe anarmerpan yaw so. Tîyoche takî tî Ixaw Yana komo ya ñekamyatkeñe yohno rma.

¹⁴Ero yinhîrî takî tî tootî ro komo takî tî nanîmyatkeñe hara Repita komo, Tîmsom pokono komo yotî marha. Cemyarke so tî xatkeñe tîmñe

komo, Araw yepamtho komo. Takñitîkaxmu yakñîrî poko tî xatkeñe kokmamso ro, katî yakñîrî poko marha. Ero ke wooto poko reha tî xatkeñe Repita komo, tootî komo tî nanîmyatkeñe, tîmsom pokono komo yotî marha, Araw yepamtho yot ha. Ero poko tî xatkeñe Repita komo. ¹⁵Waano yaañe komo reha tî ñececetkeñe esenmexapu komo yeepatai cehtopo ro to. Karita yaw roro rma tî iito xatkeñe. Tapi nmewretho, Asape nmewretho, Eman nmewretho, Xetutun nmewretho, ero warai pen komo nmewretho yaw roro tî iito xatkeñe. Kaan ñenporî yenîñe ro tî mîk xakñe Xetutun, kayaritomo ya centamexposom yenîñe ro. Ñexamro mtapotachonho yaw roro tî xatkeñe waano yaañe komo. Metata mîtwo so marha tî xatkeñe metata yenîñe komo. Tootî yanîmso tohra tî xatkeñe. Iyotî komo tî nanîmyatkeñe iyanan komo, Repita kom ha.

¹⁶Ero ke ero po rma tî Kporin komo ya tîmsom me takñitîkaxmu nakñiyatkeñe. Kporin komo ya tîmsom yapon pona tî nakñiyatkeñe. Kwatotoponhîrî yimaw tonosom marha tî nupufatkeñe ero kaamo po. Ero wa tî ñiitîketkeñe Xosias yanme rma.

¹⁷Ero wara tî xatkeñe Ixaw Yana komo, Xerusaren pona esenmexapu komo, Kwatotoponhîrî yukukmache me tî ñeseresmetkeñe. Wahrututpamnî Tohtopo me marha tî ñeseresmetkeñe 7 kaamo.

¹⁸Ero wara xa Kwatotoponhîrî me eseresmara ka xatkeñe Ixaw Yana komo. Pahxa makî tî ero wara ñeseresmetkeñe Samuew pen exitaw, weronomano riñenho pen ha. Ixaw Yana kayaritomon komo tî re ñeseresmetkeñe ero warahra ha tko tî. Kifwañhe reha tî eseresmache komo ñiifakñe Xosias reha. Tîmsom pokono komo tî xatkeñe iito, Repita komo, Xuta yepamtho komo ahnoro, Ixaw Yana komo, Xerusaren pono komo, ero warai komo tî xatkeñe iito okre.

¹⁹18 cimñipu tî xakñe kayaritomo me Xosias yehtoponho ero wara Kwatotoponhîrî me eseresmetaw so. Ero wa tî ñeseresmetkeñe.

Waihyasî Tak Xosias Pen Okwe

²⁰Ero yinhîrî takî tî on wara xakñe Xosias Kporin komo mîn yakîfwamatîkache, ero yimaw Exipsiu komo kayaritomon tî cekñe etañmaxi, Ñeko tî noro yosotî. Kakhemis pona tî cekñe, Ewpratesî yecihtawno pona. Noro yakro etañmaxi tî cekñe Xosias hara Ñeko yakro.

²¹On wara tko tî tîmtapotarî ñentamexpekñe Ñeko Xosias ya, Ai, Xuta komo kayaritomon amoro, ahce kacho oyakro etañmaxi mîmokya hara okwe? Awakro so etañmaxi mokuñhî ro mak ow. Anarî yana komo yakro etañmaxi makî reha kmoko. Kaanî rma oyantomekñe ñexamro yakro oyetañmache poko. Yohnno etoko ñexamro yakro etañmaxi, kekñe owya. Kaanî rma nas oyakro. Ero ke Kaan yewetîñe pîn me exihra men esko amoro. Awaihke ha men Noro okwe anarimaw, kacho tî ñentamexpekñe yîwya.

²²Ero wa kacho tî nencekê Xosias. Wara rma, Taa, tohra wai ham, kahra tî xakê Xosias. Cekê rma tî etaŋmaxi, anarî kuknon yaw makî tî cekê. Nêko mtapotachonho ponarora ro makî tî xakê. Kaanî mtapotachonho rma tî mîn xakê yîmtapotachonhîrî. Wara rma ponarora tî xakê Xosias okwe. Ero ke Mexito pona tî cekê etaŋmaxi woskara pona. Ero wa tî cekê Xosias.

²³Noro penî tko tî wetkeê cetwosom komo. Ero ke on wara tî kekê tmaywen komo ya, Ow aacoko miya. Owaitopo me owocow oko, kekê tî.

²⁴Ero ke tarara yai takî tî naafatkeê maywen komo. Anarî yaka tî nênkayatkeê hara yîtararan yaka. Ero yaw takî tî naafatkeê Xerusaren pona. Iito takî tî waihyakê okwe. Okoputhîrî tî nahruyatkeê noro porin pen yocho yawxaka rma. Ero yinhîrî ahnoro Xuta yepamtho komo tî nîwracetkeê Xosias pînîn yaw, Xerusaren pono komo marha tî.

²⁵Xeremias tî waano nîifakê yîwratarî komo me taasom. Ero takî tî naafatkeê waano yaaê komo, kîrkomo, woosam komo marha. Ero yimaw ciixapu rma waano naafaxe oroto tîwratarî komo me. Xosias pen pokono naafaxe. Ahnoro Ixaw Yana komo meero ero pokono naafaxe waano tîwracetaw so. Ero wa kacho marha nasî tmewreso karita yaw, Yîwratacho Komo, kacho yaw ha.

²⁶Miya rma tî nai Xosias yehtoponho, kîfwañhe ehtoponhîrî. Kporin komo ya kpanatanmetopo yaw rorononho tî mîk xakê okre.

²⁷Ahnoro rma noro yehtoponho nasî tmewreso karita yaw, Ixaw Yana Kayaritomon Komo Yehtoponho, Xuta Yepamtho Kayaritomon Komo Yehtoponho Marha, kacho yaw. Ero wa nasî tmewreso.

Xerusaren Pono Pen Komo Naafaxe Waapa Komo Okwe

36 ¹Ero yinhîrî takî tî on wara xatkeê Xuta yepamtho komo, Xosias pen mumutho tî nîifatkeê kayaritomo me tîm pen retawno me. Xeoakasî tî xakê yumumuthîrî yosotî. Xerusaren tî xakê noro yewton.

²On wara tî xakê Xeoakasî, 23 cimñipu tî xakê noro yewrutoponho kayaritomo me ecîfataw. 3 nuuñi makî tî xakê kayaritomo me Xerusaren po.

³Ero yinhîrî takî tî iina mokyakê Exipsiu komo kayaritomon. Noro tî Xeoakas pen nowyakê kayaritomo me ehxapunhîrî. Xuta yepamtho komo marha tî nantomekê tupurantan tîmtopo poko. Owya men tîmcoko prata 100 tarentu wicakî, ooru marha tîmcoko owya 1 tarentu wicakî, kekê tî yîwya so.

⁴On wara marha tî xakê Exipsiu komo kayaritomon, Eriakin takî tî nîifakê Xuta komo kayaritomon me, Xerusaren pono komo kayaritomon me marha. Xeoakas yakno tî mîk xakê Eriakin. Noro yosotî tko tî nowyakê Exipsiu komo kayaritomon. Xeoiaikin me takî tî nosohcekê hara. Xeoakasî reha tî naafakê Exitu pona. Ero wa tî naafakê.

⁵Taa, on wara tî xakñe Xeoiaikin, 25 cimñipu tî xakñe noro yewrutoponho kayaritomo me ciifataw Ñeko ya. 11 cimñipu tî xakñe kayaritomo me. Xerusaren tî xakñe noro yewton. Kicicme tî noro xakñe Kporin komo ya, ponaro noro yehtopo ya rma.

⁶Ero yinhîrî takî tî noro yahsiso mokyakñe Nabukotonoso, Babiroña pono komo kayaritomon. Xeoiaikin pen tî nîhromiyakñe bronse ke oko. Babiroña pona tî naafakñe okwe.

⁷Kporin komo mîn yawno mko marha tî naafakñe Nabukotonoso Babiroña pona ahnoro rma okwe. Iina arîche ponaro cehtopo mîn yaka tî ñiifakñe.

⁸Miya rma tî nai Xeoiaikin yehtoponho. Kicicitho poko tî xakñe, Nabukotonoso marha tî nanwekyakñe. Ero wara ehtoponhîrî nasî tmewreso karita yaw, Ixaw Yana Kayaritomon Komo Yehtoponho, Xuta Yepamtho Kayaritomon Komo Yehtoponho Marha, kacho yaw. Ero yinhîrî yumumuru takî tî xakñe kayaritomo me hara. Xoakin tî xakñe noro yosotî.

⁹On wara tî xakñe Xoakin, 18 cimñipu tî xakñe noro yewrutoponho kayaritomo me ecifataw. Xerusaren tî xakñe noro yewton. 3 nuufî, 10 kaamo xa hara, ero wicakî makî tî xakñe noro kayaritomo me. Kicicme xa marha tî noro xakñe Kporin komo ya okwe.

¹⁰Anarî cimñipu yihciyataw rma takî tî noro pen ñekmexpekñe Nabukotonoso Babiroña pona. Ero wa tî naafatkeñe Xoakin pen. Cepethîkemu mko marha tî naafatkeñe Kporin komo mîn yawnonho. Setekias takî tî ñiifakñe hara Xuta kayaritomon me, Xerusaren pono komo kayaritomon me marha. Xoakin yakno tî mîk xakñe Setekias.

¹¹Taa, on wara tî xakñe Setekias hara, 21 cimñipu tî xakñe noro yewrutoponho kayaritomo me ecifataw. 11 cimñipu tî xakñe kayaritomo me. Xerusaren tî xakñe noro yewton.

¹²Noro marha tî kicicme xakñe Kporin komo ya, ponaro ehtopo ya rma okwe. Panatanmekyakñe cma tî re Xeremias. Weronomano riñe tî mîk xakñe Xeremias. Kporin komo mtapotarî xa tî ñekatîmyakñe yîwya. Yaaro mîlkesî, kicicme wehxe ham okwe, kahra ro makî tko tî xakñe Setekias Xeremiasî mtapotarî yentache.

¹³Nabukotonoso marha tî nanwekyakñe Setekias. On wara tî ka kekñe Nabukotonoso yîwya, Awanwekîra ro mak wa wasî, kasko ha, Kaan ñentarî me tan wîlkesî esemîknopîra ro mak, kasko men, kekñe tî yîwya. Ero ke tî ero wa kekñe. Wara rma tîropotarî ceipamnoñe wara makî tî xakñe Setekias, tîpîmîyewaxkem wara tî ñecifakñe okwe. Kporin komo yewetiñe me cexi xera ro makî tî xakñe okwe.

¹⁴Kicicme ro makî takî tî ñehtîketkeñe tîmsom pokono yantomañe komo. Xuta yepamtho komo marha tî kicicme ñehtîketkeñe. Kaan yanwekñe me makî takî tî ñehtîketkeñe okwe. Mîk hak rowon pono komo yehtopo

yaw roro rma tî xatkeñe kica, kicicitho poko ro makî tî xatkeñe ñexamro wara. Kporin komo mîn marha tî nîwîrîmetkeñe xa hara okwe. Omîni ro me wahsiyas on, kekñe cma re Kporin komo. Ero yipu rma tko tî nîwîrîmetkeñe okwe. Ero wa tî xatkeñe okwe.

¹⁵Tîmtapotarî yekatîmñe komo rma re ñeñepekñe yîhyaka so, Ero wara men exihra ehcoko, kañe kom ha. Pahxaxa ro so tpakaxmu wara tî xakñe ekatîmñe komo yeñeperî poko. Emapona roro tî noro yipu komo ñeñepekñe yîpînî yaw so cexirî ke, ceken ponaro cexirî ke marha.

¹⁶Ñetaporetkeñe mak tko tîhyaka so Kaan ñeñepetho komo poko kica. Ero pîntho me ro makî tî ñencetkeñe yîmtapotarî komo. Ñewretkeñe marha tî tweronomañe komo poko. Ero wa tî xatkeñe pahkî. Ero ke nîrwonîmtîkekñe takî tî Kporin komo tîyanan komo poko. Etîrwoxinkan me ro makî tî nîrwonakñe.

¹⁷Ero ke Noro rma takî tî Kawtew komo kayaritomon ñekpekñe ñexamro waparî me. Kacipara imo ke tî waihkanô ñiifakñe noro Kporin komo mîn yaw rma. Kaŋpamxan komo pînî yawra ro makî tî xakñe, emasi komo pînî yawra marha, poritomo komo pînî yawra marha, nocwakomo pînî yawra marha, kaŋpen komo pînî yawra marha. Ahnoro rma tî waihkapekñe Kporin komo Nabukotonoso ya.

¹⁸Kporin komo mîn yawnonho marha tî naatîkekñe Nabukotonoso. Porin komo tî naafakñe, wahrai komo marha tî. Ahnoro tî naafakñe cepethîkemû mko kayaritomo yemyawnonho marha tî naafakñe cepethîkemû mko noro maywen komo yemyawnonho marha. Ero warai tî naatîkekñe Babiroña pona.

¹⁹Ero yinhîrî takî tî Kaan mîn pen nakñiyatkeñe noro maywen komo okwe. Xerusaren wacan marha tî mohraketkeñe. Kayaritomo mîntho marha tî nakñitîketkeñe, antomano riñe komo mîntho ahnoro. Emyawnonhîrî komo marha tî nakñitîketkeñe.

²⁰Anarî komo reha tî waihkara xakñe Nabukotonoso. Ñexamro tî naafakñe Babiroña pona. Ito takî tî tanton me ñiifakñe. Yumumuthîrî komo yanton me marha xatkeñe. Pahkî tî ero wara xatkeñe, Pehsia kayaritomon komo yehtopo pona roro.

²¹Ero wa tî Xuta pen komo xatkeñe Kaanî mtapotachonho yaw roro rma tak ehtome so. Xeremiasî mtari kekñe ero wa kacho yaw roro rma tak xatkeñe. On wara tî kekñe Kporin komo, Pohra ka ñexpe Ixaw Yana komo rowontho epokarechome. 70 cimñipu cma re xakñe epokaretponhîrî. Epokarera ro mak tî ka xakñe. Ero ke ero wicakî xa marha tak ñepokarepe 70 cimñipu xa marha, kekñe tî. Ero wa tî kekñe Kporin komo.

Xuta Yepamtho Komo Ñeñepesî Siru Xerusaren Pona Hara

²²Taa, ero yinhîrî Siru takî tî xakñe kayaritomo me hara, Pehsia komo kayaritomon me. Ero yimaw noro takî tî ñiifakñe Kporin komo Xuta

yepamtho komo yakronomacho ponaro xa. Tîmtapotachonhîrî yaw roro rma ehtome so tî ero wa ñiifakñe. Xeremiasî mtari kekñe ero yaw roro rma ehtome so ha. On wara kacho takî tî mewrekñe Siru tmaywen komo ñenîrî me, miyan komo ñenîrî me rma.

²³Ai oyakno komo, omaywen komo amyamro, on wara wîlkes awya so. Siru ow ha Pehsia komo kayaritomon. Ahnoro kayaritomo komo ñiifakñe Kporin komo Kaan omaywen me. Roowo poko hakno komo ero warai me ñiifakñe. Kah yawno Mîk ero wa ñiifakñe. Noro rma tak oyantomai tîmîn cirpotopo poko. On wara kekñe owya, Omîn men cirpoko amoro Xerusaren pona, Xuta yepamtho komo rowontho pona, kekñe owya. Ero ke on wara wîlkes awya so, Kaan yanan komo ya, tan matu omaywen komo chew rma. Awya so wîlkesî, tîtopore tak nas hara iina. Ero ke etocoko rma, wîlkesî. Kporin komo rma awakronomacowpe, ponaro awehtopo komo ha. Ero wa men wîlkes awya so, kacho tî mewrekñe. Ero wa kacho tî mewrekñe Siru. Iina mak nai ekatîmtopo.

Estras Nmewretho

Estras

Xutew Komo Ñeñepesî Siru Xerusaren Pona Kaan Mîn Ciitome

1 ¹Taa, pahxa tî Siru xakñe Pehsia komo kayaritomon me. Ero yimaw noro takî tî Kporin komo ñiifakñe Xuta yepamtho komo ponaro xa. Ñexamro yeñepetopo ponaro xa tî xakñe, ekenhîrî komo pona eñepetopo ponaro. Ero wa tî noro ñiifakñe Kporin komo tîmtapotachonhîrî yaw roro rma ehtome Xuta komo. Xeremiasî mtari kekñe ero wa kacho yaw roro ñexamro ciri xe xa tî xakñe. Ero ke tîmtapotarî takî tî ñekatîmyakñe Siru tmaywen komo ya miyan komo ya rma. Ero wa kacho marha tî mewrekñe yîñenîrî komo me.

²On wara tî kekñe, Ai, omaywen komo amyamro, on wara wîlkes awya so. Siru ow ha akayaritomon komo, Pehsia komo kayaritomon ha. On warai me oriyakñe ham Kporin komo Kaan, kah yawno ha, kayaritomo komo kayaritomon me oriyakñe. Roowo poko hakno komo kayaritomon me oriyakñe. Noro rma tak nîmtapowakñe oyakro. On wara kekñe owya, Ai, Siru, omîn cirpoko Xerusaren pona Xuta komo rowon pona, kekñe owya. Ero wa kekñe Kporin komo owya.

³Ero ke on wara wîlkes awya so, ahto matu amyamro Noro yanan komo? Kaan nakronomarî me awexi xe so wasî, ponaro awehtopo komo nakronomarî me. Orotto tak awto xe so wasî Xerusaren pona, Xuta rowon pono pona. Iina tak ciri xe wasî Kporin komo mîn awya so, ponaro Ixaw Yana komo yehtopo mîn ha. Kaanî ro xa Mîk Kporin komo. Xerusaren pona yîmîn ciri xe was awya so.

⁴On wara marha wîlkesî tohnî komo ya hara, tîtosom komo exitaw amîtwono komo noro yipu komo men wakrecoko. Prata tîmcoko yîwya so, ooru marha. Ahce na mko tîmcoko yîwya yiixe ehtopo komo. Iyoh komo marha tîmcoko yîwya so. Awanme ro so marha tîmcoko ahce na mko yîwya so Kaan mîn ciitome yîwya so, Xerusaren pono ciitome. Ero wara men ehcoko, kacho tî ñekatîmyakñe Siru. Ero wa kacho tî mewrepekñe miyan komo ñenîrî me rma. Ero wa tî xakñe Siru.

⁵Ero ke Xerusaren pona títotopo komo takí tî nîhtînoyatkeñe Xuta yepamtho komo, Benxamin yepamtho komo marha. Noro re cheksom yantomañe komo tî nîhtînoyatkeñe. Meŋpora tî xatkeñe iina títotopo yîhtînoñe komo. Tîmsom pokono komo marha títotopo komo nîhtînoyatkeñe, Repita komo marha. Kaanî rma tî ñexamro ñiifakñe iina totopo komo ponaro. Ero ke títotopo komo nîhtînoyatkeñe. Kporin komo mîn ciiso tîto xe xatkeñe, Xerusaren pono ciiso ha.

⁶Ñexamro tî nahworetkeñe yîmîtwono komo marha. Yîwya so tî nîmyatkeñe prata ciixapu mko, ooru ciixapu mko, ahce na cepethíkemu mko, mîn hak nîmyatkeñe yîwya so emyawno komo. Tookuthîrî komo marha tî nîmyatkeñe yîwya so. Kporin komo ya tîmsom marha tî nîmyatkeñe yîwya so. Ero wa tîtosom komo nahworetkeñe yîmîtwono komo. Tanmero tîmsomu mko marha nîmyatkeñe yîwya so.

⁷Kporin komo mîntho yawnonho marha tî ñeñemhatakekñe Siru. Pahxa erotho yawnonho tî naafakñe Nabukotonoso Babiroña pona. Ponaro cehtopo mîn yaka tî ñiifakñe. Ero mko tî ñeñemhatakekñe hara Siru.

⁸Mitîretace tî nantomakñe ero yeñemhatakacho poko kayaritomo purantan yenîñe. Eñemhatacache nîmyakñe takí tî Sesbasa ya, Xuta komo yenîñe ya. Nukuknomekñe tîmyataw yîwya, Ero wicak ham, kachome.

⁹⁻¹⁰On wicakí tî nîmyakñe yîwya, 30 paayu porin, ooru ciixapu, 1.000 paayu porin, prata ciixapu hara, 29 mariya, 30 basia, ooru ciixapu, 410 basia, prata ciixapu hara. Mîn hakí mko marha tî nîmyakñe yîwya, 1.000.

¹¹Yaake xakñe ooru ciixapu mko, prata ciixapu mko marha, 5.400 tî xakñe. Ero mko takí tî naafakñe Sesbasa Babiroña poi, Xerusaren pona. Ixaw Yana komo yakro rma tî naafakñe, waapa narîthonho komo yakro. Ero wa tî naafakñe noro.

Xuta Pona Tîtosom Komo Kuknomacho On

2 ¹Taa, on warai komo tî cetkeñe hara Xerusaren pona, Xuta rowon pona marha. Waapa narîthonhîrî komo tî mîkyam cetkeñe hara, Nabukotonoso pen narîtho komo rma. Babiroña pono komo kayaritomon pen tî mîk xakñe, noro pen narîtho komo mîkyam xatkeñe. Cewtonthîrî ro komo pona so tî cetkeñe hara.

²Osoŋi komo tan wetahcasî, Sorobabew yakro tî cetkeñe yaake, Xesua, Neemias, Seraias, Heeraias, Mahtokeu, Biwsan, Mispa, Bikipai, Heun, Baana, ero wara tî cetkeñe Sorobabew yakro.

³On wara takí tî xakñe Ixaw Yana komo kuknomacho, ero re ewto pononho komo kuknomacho, Xuta rowon pona tîtosom kom ha, Paros pononho komo 2.172.

⁴Sepacias pononho komo 372.

- ⁵Ara pononho komo 775.
- ⁶Paace-Moabe pononho komo 2.812. Xesua-Xoabe yepamtho komo mîkyam xatkeñe.
- ⁷Eraw pononho komo 1.254.
- ⁸Satu pononho komo 945.
- ⁹Sakai pononho komo 760.
- ¹⁰Bani pononho komo 642.
- ¹¹Bebai pononho komo 623.
- ¹²Askace pononho komo 1.222.
- ¹³Atonikaw pononho komo 666.
- ¹⁴Bikpai pononho komo 2.056.
- ¹⁵Acin pononho komo 454.
- ¹⁶Ate pononho komo 98. Esekias yepamtho rma mîkyam xatkeñe.
- ¹⁷Besai pononho komo 323.
- ¹⁸Xora pononho komo 112.
- ¹⁹Asun pononho komo 223.
- ²⁰Xiba pononho komo 95.
- ²¹Beren pononho komo 123.
- ²²Îetopa pononho komo kîrkomo 56.
- ²³Anatoce pononho komo kîrkomo 128.
- ²⁴Asmapece pononho komo 42.
- ²⁵Kiriace-Arin pononho komo 743. Kepira pononho komo yakro rma tî ñexamro cetkeñe, Beeroce pononho komo yakro marha.
- ²⁶Hama pononho komo 621. Xeba pononho komo yakro rma tî ñexamro cetkeñe.
- ²⁷Mikmas pononho komo 122 kîrkomo kuknomatopo.
- ²⁸Betew pononho komo 223 kîrkomo kuknomatopo. Ai pononho komo yakro rma tî mîkyam cetkeñe.
- ²⁹Nebo pononho komo 52.
- ³⁰Makbis pononho komo 156.
- ³¹Anarî tî xakñe Eraw, kacho. Ero pononho komo 1.254.
- ³²Arin pononho komo 320.
- ³³Iito re tî cetkeñe ewto pononho komo, Roce pononho, Acice pononho, Ono pononho. Ero pononho komo 625.
- ³⁴Xeřko pononho komo, 345.
- ³⁵Senaa pononho komo, 3.630.
- ³⁶Taa, tîmsom pokono komo marha tî cetkeñe. Xesua yepamtho komo tî cetkeñe, Xetaias pen yepamtho mîk xakñe Xesua. 973 tî mîkyam xatkeñe.
- ³⁷Ime pen yepamtho komo 1.052.
- ³⁸Pasu pen yepamtho komo 1.247.
- ³⁹Arin pen yepamtho komo 1.017. Ero wa cetkeñe Kaan mîin yenîñe komo.

⁴⁰Repita komo marha cetkeñe 74. Xesua yepamtho komo xatkeñe, Kacmiew yepamtho komo marha, Otapias yepamtho komo marha. Ero wicakî Repita komo cetkeñe.

⁴¹Waano yaañe komo marha cetkeñe 128. Asape pen yepamtho komo tî mîkyam xatkeñe.

⁴²Metata yenîfêno pen mumutho komo marha cetkeñe 139. On wara tî ñexamro yîm pen yosotî xakñe, Sarun, Ate, Tawmon, Akube, Acita, Sobai, ero warai yepamtho komo tî mîkyam xatkeñe.

⁴³⁻⁵⁴Repita yanton komo marha tî cetkeñe. On wara tî ñexamro yîm pen yosotî, Sia, Asupa, Tabaoce, Keros, Sia, Paton, Rebana, Akaba, Akube, Akabe, Sanîrai, Anan, Xitew, Kaarî, Heaias, Resin, Nekota, Kasaw, Usa, Pasea, Besai, Asna, Meunin, Nepusin, Bakbuke, Akupa, Aruru, Basruce, Meita, Ahsa, Bahkus, Sisera, Tama, Nesia, Acipa. Ero wa xakñe ñexamro yîm pen yosotî.

⁵⁵⁻⁵⁸Taa, Saromaw yanton pen yepamtho komo yosotî tan wetahcas hara, Sotai, Soperece, Peruta, Xaara, Tahkon, Xitew, Sepacias, Aciw, Pokerece-Asebain, Ami, ero wara tî xakñe ñexamro yosotî. On wicakî tî mîkyam xatkeñe Repita yanton komo, Saromaw yanton pen yepamtho komo yakro, 392 tî mîkyam xatkeñe.

⁵⁹Anarî pononho komo marha tî cetkeñe akro so, Tew-Mera pononho komo, Tew-Ahsa pononho komo, Kerube pononho komo, Atan pononho komo, Ime pononho komo, ero pononho komo tî cetkeñe. Tporin pen komo yosotî tko tî yîhtînopîra xatkeñe okwe. Ero ke Ixaw Yana me ehtopo komo tî yîhtînopîra xatkeñe okwe.

⁶⁰Taa, Teraias yepamtho komo, Tobias yepamtho komo, Nekota yepamtho komo, ñexamro tî cetkeñe. 652 tî mîkyam xatkeñe.

⁶¹Tîmsom pokono komo marha tî cetkeñe. Abaias, Kos, Bahsirai, ero wara tî porin pen komo yosotî xakñe. Anarînhîrî tî cipici nahsîyakñe Bahsirai pen yemsîtho, Xireace pononho pen yemsîtho. Ero ke Bahsirai yepamtho me takî tî ñesetacatkeñe ñexamro.

⁶²Karita rma re ñeeñatkeñe pahxan pen komo yosotî, kacho. Tporin pen komo yosotî yenîhra tko tî xatkeñe okwe. Ero ke tîmsom pokono mera takî tî ñexamro ñiifatkeñe kicicme ehxapu wara rma.

⁶³On wara tî kekñe kayaritomo ñexamro poko, tîmsom pokono komo yotî ro tonohra ka ñehcowpe, iyuru ro komo tokuhra marha ka ñehcowpe. Kaanî mtapotarî ka ñentape Kaan yaka cewomsom. Urin ke ñentape, Tumin ke marha. Ero yinhîrî tîhtînoyaxe tak ñexamro yehtopo, kekñe tî.

⁶⁴Taa, ahnoro takî tî nukuknometkeñe tîtosom komo, 42.360 tî xatkeñe.

⁶⁵Mefpora marha tî xatkeñe ñexamro yanton komo kîrkomo, wooxam komo marha. 7.337 tî ñexamro xatkeñe. Waano yaañe ro komo marha tî cetkeñe akro so kîrkomo, wooxam komo marha. 200 tî mîkyam xatkeñe waano yaañe ro komo.

⁶⁶⁻⁶⁷Toh komo marha tî naafatkeñe kawaru 736, muura marha 245, kameru 435, buhu 6.720. Ero wicakî tî toh komo naafatkeñe.

⁶⁸Ero yinhîrî takî tî, on wara tî xatkeñe anarî komo, tîyanan yantomañe kom ha, Xerusaren pona cepatakache so Kporin komo mîn yeken pona tupurantanthîrî komo poi takî tî nîmyatkeñe Kaan mîn me ciisom yepetho me.

⁶⁹Ero wicakî wîmyas ow ha, ketkeñe. Tanmero so tî nîhtînoyatkeñe tupurantan komo raconho tîmtome. Kaan purantan yen yaka enkachome. Ooru tî nîmyatkeñe, 500 kiru wicakî, prata marha tî nîmyatkeñe 2,9 toñerata wicakî. Tîmsom pokono komo ponon marha tî nîmyatkeñe, 100. Ero wa so tî nîmyatkeñe.

⁷⁰Cewtonthîrî po so takî tî xatkeñe ñexamro. Tîmsom pokono komo, Repita komo, waano yaañe komo, metata yenîñe komo, Repita yanton komo, noro yipu komo tî xatkeñe cewtonthîrî po so. Ahnoro Ixaw Yana komo marha tî xatkeñe cewtonthîrî po so. Ero wa so tî xatkeñe.

Takñitîkaxmu Tak Nakñiyaxe Xa Hara Etîramaxapu Komo

3 ¹Ero wa so tî xatkeñe Ixaw Yana komo, cewtonthîrî po so tî xatkeñe. Ero yinhîrî takî tî, 7-nhîrî nuuñi po Xerusaren pona ñesenmekyatkeñe hara. Iito re makî tî nîhtînoyatkeñe iina tîtotopo komo.

²Cesenmekîche so takî tî Kaan ya tîmsom yakñitopo nakîhcetkeñe. Ero pona Kaan ya tîmsom yakñipu xe xatkeñe Moises pen nmewretho yaw roro rma, Kaan yakrono ro nmewretho yaw roro ha. On wara tî xatkeñe akîhtoñe komo, Xesua, Xosatake mumutho mîk ha, noro yakno komo marha tîmsom pokono kom ha. Sorobabew marha xakñe akîhtorî poko Seawciew mumutho ha, noro yakno komo marha. Ero wa tî xatkeñe Kaan ya tîmsom yakñitopo yakîhtoñe komo.

³Ñeraswatkeñe rma re Ixaw Yana komo anarî rowon pono komo pona. Wara rma tî Kaan ya tîmsom yakñitopo tî nakîhcetkeñe rma aponî ro pona. Akîhtoche ero pona takî tî nakñiyatkeñe roro Kporin komo ya tîmsom. Pahxaxa ro tîmsom, kokoñi tîmsom, ero warai tî nakñiyatkeñe roro ero pona.

⁴Kuum Yarî Warai Yaw Kenmatopo me exitaw marha tî nahwowatkeñe. Kaan Karitan yaw roro rma tî ero wara nahwowatkeñe. Takñitîkaxmu marha tî nakñiyatkeñe, Ero kaamo po ero wicakî akñicoko, kachonho yaw roro rma.

⁵Ero yinhîrî takî tî tîmsom nakñiyatkeñe roro ero pona, takñitîkaxmu ha. Nuuñi yepatakache roro marha tî nakñiyatkeñe. Mîn hak me ahwotatopo yimaw so tîmsom marha tî ñakñiyatkeñe, Kaanî mtapotarî yaw roro tahwotatopo yimawno ha. Ananimaw so tanme ro makî tî tookuthîrî nîmyatkeñe hara Kporin komo ya. Ero yipu marha tî nakñiyatkeñe.

⁶7-nhîrî nuuñi po tî ñihciyatkeñe, yihcirî kaamo po ha. Ero po tî Kaan ya tîmsom yakñitopo ñihciyatkeñe. Kporin komo mîn yaponî tko ka cihra xatkeñe.

7Puranta tî nîmyatkeñe toopu ciñe komo ya, sahsamaxapu pokono komo ya marha. Erewsî marha tî narpetkeñe miya Siton pono komo yaka, Ciru pono komo yaka marha. Wooku marha tî narpetkeñe yîhyaka so, katî marha. Ñexamro tî nantometkeñe setru yepu yenmekrî poko. Ribanu po tî ka ero yipu nametkeñe. Ero yinhîrî takî tî eemîti ñekyatkeñe tuuna imo kwari Xope pona. Ero wa tî antomano ñiifatkeñe Siru mtapotachonho yaw roro, Pehsia komo kayaritomonî mtapotachonho yaw roro ha.

Kaan Mîn Ciitopo Ñihciyaxe, Yaxan Ciitopo

8Taa, 2 cimñipu takî tî xakñe Kanan pona mohtoponhîrî komo, Kaan mîn ciiso mohtoponhîrî komo Xerusaren pona. 2-ñnhîrî nuuñi po takî tî Kaan mîn ñihciyatkeñe. On warai komo tî xatkeñe ero poko, Sorobabew, Seawciew mumuru ha, Xesua, Xosatake mumuru ha, ñexamro yanan komo marha, tîmsom pokono komo, Repita komo, ahnoro mak waapa narîthonho mohxapu komo mîkyam xatkeñe, Xerusaren pona mohxapu komo. Ero yimaw takî tî Repita komo ñiifatkeñe Kporin komo mîn ciñe komo yenîñe me. 20 cimñipu ehxapu komo tî ero warai me ñiifatkeñe, ero yopono komo marha.

9On wara xatkeñe Kaan mîn ciñe yenîñe komo, Xesua, yumumuru komo marha, iyanan komo marha, Kacmiew, yumumuru komo marha, Xuta mumuru komo, Enatace mumuru komo. Ñexamro mumuru komo xa hara, iyanan komo marha Repita komo re, ero wa tî xatkeñe Kaan mîn ciñe yenîñe komo. Iito re yîhtînoñe me tî xatkeñe ero ciitopo poko.

10Ero ke Kaan mîn yapon taki tî ñiifatkeñe. Ero ciriche iina ñesenmekyatkeñe tîmsom pokono komo. Kaan mîn yaka tîtotopo komo yaw tî xatkeñe poono yaw. Cemyarke marha tî xatkeñe raatî ke, cecesom ke. Iito marha tî ñecetkeñe Repita komo, Asape yepamtho xa. Cafafa kañe ke cemyarke tî xatkeñe ñexamro reha. Kporin komo poko tî ñewanometkeñe Tapi mtapotachonho yaw roro, Ixaw Yana kayaritomon penî mtapotachonho yaw roro.

11Ehcakumyaka so tî ñewanometkeñe. Kporin komo poko tî nahwowatkeñe. On wara tî ketkeñe waano me, Kîfwañhe xa nai ham okre Kporin komo. Eroromero Ixaw Yana komo yakronomañe xa Mîk ha, ketkeñe tî. Ero yinhîrî Kporin komo poko ahwotache ñemtaraketkeñe takî tî Ixaw Yana komo ahnoro. Tahwore tî xatkeñe Kporin komo mîn yapon cirirî ke tak. Ero ke tî ñemtaraketkeñe.

12Iito rma tko tî xatkeñe anarî kom hara. Tîmsom pokono komo, Repita komo, tîyanan yantomañe komo, ero warai komo tî xatkeñe iito. Poritomo komo tî mîkyam xatkeñe. Yihcithîrî yenîñenho komo tî mîkyam xatkeñe, Kaan mînho yenîñenho. Ñexamro tî ñeeñatkeñe Kaan mîn yapon ciixapu. Ero ke tî nîwracetkeñe kañpe. Anarî komo reha tî ñemtaraketkeñe kañpe tahwotarî me so hara.

¹³Ero ke camkî tî xatkeñe iitono komo wara hak kacho poko. Kaŕpe so tî ñemtaraketkeñe tahwotaxmu komo, kaŕpe so marha tî nîwracetkeñe anarî kom hara. Kaŕpe so xa tî ñemtaraketkeñe iina esenmexapu komo. Miya ro makî tî ñesencekñe wara hak kacho ñexamro ya. Ero wara tî xatkeñe.

Kaan Mîn Ciitopo Nîtitmamnoyaxe Xutew Xatî Pîn Komo

4 ¹Taa, iito rma tko tî xatkeñe Xuta yepamtho xatî pîn komo, Benxamin yepamtho xatî pîn komo marha. On wara kacho takî tî ñencetkeñe ñexamro, Waapa narîtho yepamtho komo takî tî mîmo ñiifat hara kica. Tporin komo mînî rma tî ñiifatu, ponaro Ixaw Yana komo yehtopo mîn ha, kacho tî ñencetkeñe.

²Ero ke Sorobabew yaka takî tî mokyatkeñe, noro re yantomañe komo yaka marha. On wara tî ketkeñe yîwya so, Ai, oyakno komo, on wara kes amna awya so, Kporin komo mîn miiŕat ham okre. Ero ke ero poko cma re amna naŕi awakro so. Kaan ponarono xa marha amna, ponaro awehtopo komo ponarono ha. Pahxa amna ñekyakñe xiya Esar-Aton, Asîriu komo kayaritomon pen. Noro yehtoponho ñixa ro rma amna nakñiyasî tokuthîrî pun Kaan ya tîmsom me, ketkeñe tî yîwya so.

³On wara tko tî ketkeñe Sorobabew, Xesua komo, antomano riñe komo ahnoro, Pîra oyakno komo, amna yakronomañe pîn me thakwa maxe amyamro. Amna makî reha on ñiifasî Kaan mîn, ponaro amna yehtopo mîn. Noro mîn ciitatko, kekñe Siru amna ya. Pehsia komo kayaritomon mîk kekñe. Ero ke amna mak ñiifasî, ketkeñe tî yîwya so.

⁴Ero yinhîrî takî tî Xuta yepamtho komo takî tî nahwokamexpetkeñe hara kica iitono ro komo. Ñewrucpetkeñe Kaan mîn cirirî poko exitaw so okwe.

⁵Kicicme tîmtapotaxmu komo tî nantometkeñe epethîrî pona. Kaan mîn ciiñe komo yehñanmecho poko nantometkeñe. Emapona roro tî ñeñepetkeñe kica kayaritomo me Siru yehtopo yecenarî, kayaritomo me Tafu yehtopo pona roro. Ero wa tî xatkeñe Kaan mîn ciiñe komo poko okwe.

⁶Ero yinhîrî takî tî Asueru xakñe kayaritomo me hara. Kayaritomo me eciriche rma takî tî yîhyakan mewretkeñe karita Xuta xatî pîn komo. Kicicitho mîkyam kica Xerusaren pono komo, Xuta pono komo ahnoro, kacho tî mîn mewretkeñe.

⁷Ero yinhîrî takî tî Ahtaxexe takî tî xakñe Pehsia komo kayaritomon me hara. Noro yakan tî mewretkeñe xa hara karita Xuta pono komo pokono. On wara tî xakñe mewreñe komo yosotî, Bisiraw, Mitîretace, Tabeew, ñexamro yakrono komo marha, ero wa tî xatkeñe mewreñe komo. Siriu mtapotarî yaro tî mewretkeñe.

⁸Heun tî mewrepekñe Sinsai yakro. Karita mewreñe ro tî mîk xakñe Sinsai. Xerusaren pono komo yîwîrîyakacho tî mîn mewretkeñe.

⁹On wara kacho tî mewretkeñe, Heun ow ha sowtatu yantomañe. Sinsai marha ow karita mewreñe ro. Amna yakrono komo marha naxe tan karita mewrepoñe. Mîk hak yana komo yanme rma amna mewresî. Cina pono komo, Apahsaka pono komo, Tahperu pono komo, Pehsia komo, Ereke pono komo, Babiroña pono komo, Susan pono komo, Teapi pono komo, Eraw pono komo. Ero warai komo yanme marha on mewres amna ahyakan.

¹⁰Tantono komo yanme marha amna mewresî, mîk hak rowon pononho komo yanme. Mîk hak rowon pono komo tî nahsîyakñe apapa pen Asnapa pen ha. Ewpratesî mehxa komo tî mîkyam nahsîyakñe. Ñexamro takî tî ñekyakñe oona Samaria pono komo yewtontho pona so. Ñexamro yanme marha on amna mewresî karita ahyakan, kacho tî mewretkeñe.

¹¹On wara tî mewretkeñe kayaritomo yakan, Apa, Ahtaxexe amoro, kayaritomo ha. Awanton komo amna, Ewpratesî yeco pono kom ha.

¹²Taa, on wara kes amna awya, Xutew komo yehtopo amna ñekatîmyas awya. Ahyawnonhîrî komo mîkyam mokyatkeñe amna yaka, Xerusaren pona. Kicicithonhîrî mîkyam xatkeñe Xerusaren pononho pen komo, kayaritomo yanwekñenho roro mîkyam xatkeñe kica. Orotu tak cewton komo ñiifaxe hara kica. Ewto wacan ñiitîkexe, waaca yapon marha nakîfwamexe hara.

¹³On wara xa men yîhtînokoko apa, on ewto ciitîketaw yîwya so, wacancetîketaw marha kayaritomo purantan tîmîhra ro mak tak naxe amñe okwe. Ero ke apurantanhîrî wahra mak tak ñehtîkes okwe.

¹⁴Amna yecehtoñe roro amoro okre. Ero ke ahwora nas amna awanwekñe komo kañpe ehtîketaw. Ero ke on narpes amna ahyaka moxam yehtopo yekatîmto.

¹⁵Amoro rma na mepoña karita mko, aporin pen komo yehtoponho mewrexapu. Ito tak meeñasî moxam porin pen yehtoponho. Kayaritomo yanwekñe ro me ñexamro pen yehtoponho meeñasî, arowon raconho pono komo yîwîrîmañe me ehtoponhîrî komo marha meeñasî. Kayaritomo kfa men tanweceri, kañenhiñe men kica tantononhîrî komo. Ero wa karî ke tî on ewtotho nakñiyakñe anarî kayaritomo.

¹⁶Ero ke on wara kes amna awya apa, on ewto ciitîketaw, wacancetîketaw marha, ñetowtîkexe tak men okwe amaywenînhîrî komo, tuuna yepu xehxa komo ahnoro ha, kacho tî mewretkeñe. Ero wa kacho tî mîn narpetkeñe Ahtaxexe yaka.

¹⁷Taa, ero yinhîrî takî tî ñexamro yeyuhtopo ñekpekñe hara kayaritomo, karita ha. On wara kacho tî ñekpekñe, Ai, Heun amoro, sowtatu yantomañe. Sinsai amoro hara, karita mewreñe ro. Awakrono komo ñenîrî marha tan okaritan, Samaria pono komo ñenîrî. Ahnoro tuuna yepu mehxa komo ñenîrî tan mewres ow. Esetetanmekîn me awexi xe so mak wasî.

¹⁸ Akaritan komo nîmtapotarekñe omaywen oñentari me.

Amtapotachonhîrî komo wentatîkai.

¹⁹ Ero ke omaywen komo wantomekñe karita yepotopo poko. Yaaro mîiket ham. Kayaritomo komo yai cetowsom ro komo ñexamro xatkeñe iitononhîrî pen komo. Kayaritomo yanwetopo poko marha tî wakpamnono ñiifatkeñe kica.

²⁰ Yukurumîknonhîrî tî anarî komo xatkeñe Xerusaren pono, kayaritomon pen komo. Tuuna yepu xehxan komo meero tî nahsîyatkeñe tmaywen me so. Puranta tî nîmyatkeñe roro yîwya so tantono komo iitono komo kayaritomon ya.

²¹ Ero ke on wara men kacoko Xutew komo ya, On wara kesî kayaritomo, Yîthkacoko tak ha. On ewto ciitîkara ehcoko. Amñe na wîike awya so, Taa, ñiitîkacowpe tak ha, wîike ha na. Ero wa kahra ka oyexitaw ciitîkara ka ehcoko, kacoko yîwya so.

²² Ero wa men kacoko yîwya so yîhcamnopîra. Ahce kacho kayaritomo komo yîwîrîmañe komo kañpe ñehtîket ha? kacho tî mîn ñekpekñe kayaritomo Samaria pono komo yaka. Ero warai tî ñekpekñe.

²³ Ero ke kayaritomo karitan takî tî ñeeñatkeñe Heun, Sinsai, karita mewreñe ha, ñexamro yakrono komo, ero warai komo. Enîche Xerusaren pona takî tî cetkeñe kañpe Xutew komo yîthkamexposo. Ai, Xutew komo yîthkacoko ha, ketkeñe tî yîwya so. Kacipara ke tî ñexamro ñeraspetkeñe, rah ke marha.

²⁴ Ero ke thakwa tî nîthketkeñe Xutew komo okwe. Kaan mîn ciitîkara xatkeñe okwe. Pahkî tî xatkeñe okwe ero pokohra kayaritomo me Tañu yehtopo pona roro. Pehsia komo kayaritomon tî mîk xakñe Tañu. Asakî cimñipu exitaw tak kayaritomo me noro yehtoponho ero yimaw mak takî tî Kaan mîn poko xatkeñe hara. Ero wa tî xatkeñe.

Kaan Mîn Ciitopo Poko Xa Hara Naxe Xutew Komo

5 ¹ Ero yimaw iito tî xatkeñe kweronomañe komo asakî, Axew, Sakarias, ero wara. Ito mumuru tî mîk xakñe Sakarias. Ñexamro takî tî Kaanî mtapotarî ñekatîmyatkeñe Xutew komo ya, Xuta pono komo ya, Xerusaren pono komo ya marha. Kaanî mtapotarî xa tan amna ñekatîmyasî, ponaro kehtopo komo mtapotarî ha, ketkeñe tî.

² Ero ke on wara takî tî xakñe Sorobabew, Seawciew mumuru mîk ha, Xesua marha, Xosatake mumuru mîk hara, Kaan mîn poko takî tî xatkeñe xa hara. Ñexamro yakronomañe me tî xatkeñe weronomañe komo.

³ Ero yimaw takî tî Tatenai mokyakñe yîhyaka so. Tuuna yepu xehxan komo kopenato tî mîk xakñe Tatenai. Seta-Bosenai marha tî mokyakñe, ñexamro yakrono komo marha tî. On wara tî ketkeñe ñexamro Xutew komo ya, Onoke xa mîk awantometkeñe so on mîmo ciitopo poko? On ewto wacan marha ciicoko, kekñe onoke awya so? ketkeñe tî yîwya so.

4 On wara marha tî ketkeñe Xutew komo ya, Onoke xa on ciñe me natu? Osotî komo ka etacicoko amna ñentarî me, ketkeñe tî yîwya so. Ero wa tî ketkeñe yîwya so.

Karita Narpexe Xutew Xatî Pîn Komo Tafu Yaka

5 Xutew komo ponaro rma tko xakñe ham Kaan, ñexamro poritomon komo ponaro. Ero ke ñehñetkeñe mak mohxapu komo Xutew komo yîthkamexpotopo poko. Tafu yakan makî tî mewretkeñe karita. Noro karitan mokuhra ka exitaw yîthkamexpono cirihra rma tî xatkeñe.

6 On wara kacho tî mîn mewrekñe Tatenai, Apa Tafu, kayaritomo amoro. On amna karitan añenîrî. Kayaritomo maywen komo kopenato ow ha, tuuna yepu xehxan komo kopenato ha. Seta-Bosenai marha, noro yakrono komo marha, Pehsia kom ha. Ero warai amna on mewreñe. Tuuna yepu xehxan komo amna.

7 On wara kacho marha tî mewretkeñe, Apa, kayaritomo xa amoro Tafu ha. Esetetanmekîn me ro mak awexi xe nas amna.

8 On wara kes amna awya, Xuta rowon pona cekñe amna. Iitono komo naxe mîmo poko, Kaan mîn poko, kyopono ro mîn poko. Toh ke ñiifaxe porin ke. Weewe marha wexe ero wacan me. Takîhso ñiifaxe ehñara ro mak.

9 Ero ke amna nîmtapowakñe ñexamro poritomo komo yakro. On wara kekñe amna yîwya so, Onoke xa awantometkeñe so on ciitopo poko, Kaan mîn ciitopo poko ha? Wacantotopo poko marha awantometkeñe so onok ha? kekñe amna yîwya so.

10 On wara marha kekñe amna yîwya so, Onoke xa amyamro? Awosotî komo ka etacicoko, kekñe amna yîwya so. Ñexamro yantomañe komo yosotî mewre xe xakñe amna añenîrî me. Ero ke ero wa kekñe amna yîwya so.

11 Ero ke tak on wara ketkeñe ñexamro amna ya, Kaan yanton mak amna. Kaapu yecehtoñe Mîk Kaan, roowo yecehtoñe marha Mîk, Noro yanton amna. Pahxa tî xakñe Ixaw Yana kayaritomon. Anarî komo yopono ro tî mîk xakñe, kayaritomo komo yopono. Kaan mîn tî ñiifakñe noro, ñiitîkekñe.

12 Wara rma amna porin pen komo tî xatkeñe kicicme Kaan poko, kah yawno poko. Ero ke tî Noro nîrwonakñe ñexamro poko. Ero ke Nabukotonoso ya takî tî ñexamro pen nañmapekñe, Babiroña pono komo kayaritomon ya. Kawtew yepamtho tî mîk xakñe Nabukotonoso. Noro takî tî tantononhîrî nakñiyakñe Kaan mîntho pen. Tantononhîrî pen komo marha tî nahsîyakñe amna porin pen komo. Babiroña pona tî ñexamro pen naafakñe okwe.

13 Ero yinhîrî takî tî Siru xakñe kayaritomo me hara, Babiroña pono komo kayaritomon me. Cewñe cimñipu makî tî ka xakñe kayaritomo me noro

yehtoponho. Ero yimaw noro takî tî amna nantomekñe Kaan mîn ciitopo poko.

¹⁴Kaan mîntho yawnonho mko marha tî Siru ñeñemhatakekñe ooru ciixapu mko, prata ciixapu mko marha. Nabukotonoso narîtho mko tî mîn xakñe. Xerusaren poi tî naafakñe Babiroña pona. Iina tî ñiifakñe ponaro cehtopo mîn yaka hara. Eñexa takî tî Siru ñeñemhatakekñe hara. Ero yimaw marha amna poyino ñiifakñe amna kopenaton me. Sesbasa tî mîk xakñe noro yosotî. Noro yemyaka tî nîmyakñe Kaan mîntho yawnonho mko.

¹⁵On wara tî kekñe Siru yîwya, On Kaan mîntho yawnonho mko aacoko ha men Kaan mîn yeken pona, Xerusaren pona. Iina takî Kaan mîn ciicoko xa hara pahxantho yekenho pona rma, kekñe yîwya. Ero wa tî kekñe Siru Sesbasa ya.

¹⁶Ero ke oona tak mokyakñe Sesbasa. Kaan mîn yapon ñiifakñe oona Xerusaren pona. Eronhîrî ciitîkacho poko tak nas amna. Ciitîkara rma tko ka nas amna, ketkeñe amna ya. Ero wa ketkeñe Xutew komo amna ya.

¹⁷Ero ke kîfwañhe exitaw awya, kayaritomo yemyawno mîn yawno ñepocowpe amaywen komo, karita ñepocowpe. Babiroña pono yawno, kayaritomo yemyawno mîn yawno, ero yawno ñencowpe. Yaaro xa ma re ketkeñe amna ya moxam Xutew komo, Siru mtapotarî yanme mak xa on Kaan mîn amna ñiifasî oona Xerusaren pona, ketkeñe amna ya yaaro xa ma re? Ero wa eporîche amtapotarî cma re mentamexpes hara amna ya on pokono Kaan mîn pokono ha, kacho tî mewretkeñe. Ero wa kacho tî mewretkeñe karita kayaritomo yakan, Taфу yakan.

Kaan Mîn Ñiicowpe Rma Xutew Komo, Kesî Taфу Karitan

6 ¹Ero ke on wara takî tî xakñe Taфу, tmaywen komo tî nantomekñe karita yeporîrî poko. Karita mîn tî xakñe Babiroña po. Ero yaw marha tî xakñe kayaritomo yemyawno, cepethîkemu mko.

²Ero yinhîrî takî tî karita ñeeñatkeñe, kayaritomo mîn yaw, Akmeta pono yaw. Mecia rowon pono mîn Akmeta. On wara kacho tî mîn xakñe karita yaw,

³On wara xakñe Siru, kayaritomo ha, yihcirî cimñipu po kayaritomo me cehtoponhîrî, ero po nîmtapowakñe Kaan mîn ciitopo poko, Xerusaren pono ciitopo poko. On wara tî kekñe, Pahxa Kaan ya tîmsom tî nakñiyatkeñe Xutew komo Kaan mîntho yaw. Ero rma tak ñiicowpe xa hara. Takîhso ñiicowpe ero yapon. Kaw ñiicowpe 27 metru kawnon. Ero wicakî xa marha ñiicowpe ehyatkaw hara, 27 metru xa marha.

⁴Toh ke ñiicowpe ero yapon, porin ke. Osorwaw yatî ñiicowpe toopu. Cewñe yatî ñiicowpe weewe hara sahsamaxapu yaxan. Ero wara men ñiicowpe mîmo yapon. On wara marha wîñkesî, kayaritomo purantan poi nahsîcowpe ero ciitopo yepetho.

⁵Kaan mîntho yawnonho tî ñekyakñe Nabukotonoso pen, Xerusaren pononho yawnonho. Ooru ciixapu mko ñekyakñe, prata ciixapu mko marha. Ero mko naacowpe hara Xerusaren pona Kaan mîn yaka. Ekenî ro pona so ñiicowpe Kaan mîn yaka, kacho tî mîn xakñe Siru pen karitan.

⁶Ero ke on wara wîlkes awya so, Tatenai amoro, tuuna yepu mehxa komo kopenato ha, Seta Bosenai amoro hara, awakrono kom marha Pehsia komo, awya so wîlkes on wara, Kaan mîn yai men mooxe ehcoko ha.

⁷Kaan mîn ciñe komo ewrucpera ro mak tak ehcoko. Xutew kopenaton, poritomon komo marha, ñexamro ñiicowpe rma Kaan mîn pahxantho yekenho na hara.

⁸On wara marha wîlkes awya so Xutew komo yakronomacho poko, Kifwañhe Kaan mîn ciri xe wasî yîwya so. Ero ke kayaritomo purantan poyino tîmcoko yîwya so. Kayaritomo purantan nîmyaxe roro tuuna yepu mehxa komo ero poi tak tîmcoko Xutew komo ya Kaan mîn ciitopo yepetho. Yohno rma tîmcoko yîwya so yîtîmamra ehtome so.

⁹Ahce na marha tîmcoko yîwya so yiixe ehtopo komo. Bui komo, kañpamxa, kahñeru komo, opeña xîkrî komo marha, noro yipu komo tîmcoko yîwya so Kaan ya yîñîmrî komo me, kah yawno ya yîñîmrî komo me. Puruma yatho xe na natu, yîmîtî xe ha na, wooku xe ha na, katî xe marha na, ero yipu komo xe exitaw so Kaan ya tîmsom yakñiñe komo tîmcoko yîwya so. Enmafatîxera ero yipu tîmcoko yîwya so. Yîhcamnopîra men ehcoko.

¹⁰Noro yipu komo tîmcoko yîwya so Kaan ya tîmsom yakñitome, kah yawno ya tîmsom yakñitome ha. Kotoporem tîmñe me exi xe so wasî Kaan ya. Ero yimaw tak kayaritomo poko nîmtapowatu Kaan yakro, yumumuru komo poko marha. Waipîra amna yehtopo poko nîmtapowatu.

¹¹On wara marha wîlkes awya so añewetîrî komo me, on omtapotachonho towyataw iitono ya, noro mîntho kfa men yixkacoko. Mapatanthîrî rma tak ciicoko noro pen yexewnutopo me. Ero poko tak noro penî kfa exewnucoko. Yukpurukpurunthîrî yañmacho me mak ciicoko yîmînthîrî yixkaxaputho.

¹²Anarimaw na kayaritomo on nowya omtapotachonho, noro maywen komo mak na nowyatu anarimaw. Anarimaw Kaan mîn yakñipu xe na natu. Ero wa exitaw so ñexamro pen waihkafe Kaan, Omîñî ro xa mîn Xerusaren pono, oyosotî yeken xa ha, kañe rma Mîk noro yipu pen waihkafe. Tañu ow ha, omtapotarî xa men tan. Ero ke on yaw roro men ciicoko takîhso, kacho tî. Ero wa kacho tî mewrekñe kayaritomo yîhyakan komo.

Kaan Mîn Tak Ñiitîkexe Xutew Komo

¹³Ero ke ero wa kacho yaw roro thakwa takî tî xatkeñe Tatenai, tuuna yepu xehxa komo kopenaton, Seta Bosenai komo, ñexamro

yakrono komo marha. Ero wa tî xatkeñe. Kayaritomo mtapotachonho tî ñewehcatkeñe takîhso.

¹⁴Ero ke Xutew poritomon komo takî tî ñiifatkeñe Kaan mîn, kifwañhe tî ñiifatkeñe ehñara. Axew mtapotarî yanme tî ehñara xatkeñe, Sakarias Ito mtapotarî yanme marha. Kweronomañe komo tî mîkyam xatkeñe ñexamro. Ero ke takî tî ñiitîketkeñe. Kaanî mtapotachonho yaw roro rma tî ñiitîketkeñe, ponaro Ixaw Yana komo mtapotachonho yaw roro. Pehsia komo kayaritomonî mtapotachonho yanme marha tî ñiifatkeñe. Ciru, Tañu, Ahtaxexe, noro yipu komo mtapotachonho yanme ha. Ero wa ñiifatkeñe.

¹⁵⁶ cimñipu takî tî xakñe kayaritomo me Tañu yehtoponho ero yimaw Kaan mîn ñiitîketkeñe. Ata tî mîn xakñe nuuñi yosotî. 3-ñhîrî tî mîn xakñe kaamo hara. Ero po xa tî Kaan mîn ñiitîketkeñe.

¹⁶Ero yinhîrî takî tî nahwowatkeñe takî tî Ixaw Yana komo, tîmsom pokono komo, Repita komo marha. Waapa narîthonhîrî yepamtho mîkyam xatkeñe. Noro yipu komo tî nahwowatkeñe. Kaan mîn me ciixapu takî tî nîmyatkeñe Kaan ya. Ero tîmtopo yimaw tî nahwowatkeñe.

¹⁷Ero yimaw marha tî tokuthîrî komo pun nakñiyatkeñe Kaan ya tîmsom me. Bui tî nakñiyatkeñe 100, kahñeru 200, opeña xîkrî 400. Kicicme cehtoponhîrî komo yehtoponho yahrutopo marha tî nakñiyatkeñe boce pun. 12 tî nîmyatkeñe kabritu ero wa takñisom komo. 12 naxe Ixaw yana tribun komo. Ero ke cewñe so tî kabritu nakñiyatkeñe tribu komo poko hakî so.

¹⁸Tîmsom pokono komo tî nantometkeñe cemyawno ro poko. Repita komo marha tî nantometkeñe cemyawno ro poko hara. Ero ke Kaan mîn yawno pokono me takî tî xatkeñe ñexamro, Xerusaren pono pokono me. Moises penî nmewretho yaw roro rma tî cemyawno ro komo ñiifatkeñe.

Kwatotoponhîrî Yukukmache Me Ñeseresmexe Xutew Komo Tahwore

¹⁹On wara marha tî xatkeñe aaxapunhîrî pen yepamtho komo, Kwatotoponhîrî tî nukukmetkeñe yihcirî nuuñi po, 14-nhîrî kaamo po. Ero po tî ero yukukmache me ñeseresmetkeñe.

²⁰Pahxa ñhe rma tî ka ñetakiñwametkeñe tîmsom pokono komo, Repita komo marha. Ahnoro rma tî xatkeñe kifwañhe. Ero ke takî tî tokuthîrî waihketkeñe ñexamro Kwatotoponhîrî yimaw tonosom ha. Waapa narîtho yepamtho komo yotî me tî waihketkeñe. Tîyanan komo yotî waihketkeñe, Kaan ya tîmñe komo yot ha, tootî komo marha. Ero wa so tî okno waihketkeñe.

²¹Ero ke takî tî ñeseresmetkeñe Ixaw Yana komo, waapa narîthonhîrî mohxapu komo. Anarî komo marha tî ñeseresmetkeñe akro so. Ñexamro tî ka ñetakiñwametkeñe. Mîk hak rowon pono komo yehtoponho yai tî

ñetowyatkeñe, kicicme ehtoponhîrî yai ha. Noro yipu komo takî tî Kporin komo ñepoñatkeñe, ponaro Ixaw Yana komo yehtopo ha. Ero wa so tî ñeseresmetkeñe.

²²Ero yinhîrî takî tî Wahrututpamnî Yohtopo yimawno me marha tî nahwowatkeñe hara 7 kaamo hara. Tahwore tî xatkeñe ero yimaw. Kporin komo rma tî ahworeno ñiifakñe. Asiriu kayaritomon komo ropotarî tî ñiifakñe ñexamro ponaro. Ero wa tî Ixaw Yana komo nakronomekñe Kaan mîn ciitopo poko, ponaro Ixaw Yana komo yehtopo mîn ciitopo poko ha. Ero wa tî Asiriu kayaritomon komo ropotarî ñiifakñe Kporin komo.

Estras Tak Cesî Babiroña Poi Xerusaren Pona

7 ¹⁻⁵Taa, Estras yehtoponho tan wekatîmyas hara awya so. Ahtaxexe takî tî xakñe kayaritomo me hara. Ero yimaw iito rma tî ka xakñe Estras Babiroña po. Seraias mumuru tî mîk xakñe Estras, Asarias mumutho tî mîk xakñe hara, Iwkias mumutho tî mîk xakñe hara, Sarun mumutho tî mîk xakñe hara, Satoke mumutho tî mîk xakñe hara, Aitube mumutho tî mîk xakñe hara, Amarias mumutho tî mîk xakñe hara, Asarias mumutho tî mîk xakñe hara, Meraioce mumutho tî mîk xakñe hara, Serakias mumutho tî mîk xakñe hara, Usi mumutho tî mîk xakñe hara, Buki mumutho tî mîk xakñe hara, Abisua mumutho tî mîk xakñe hara, Piñeias mumutho tî mîk xakñe hara, Ereasa mumutho tî mîk xakñe hara, Araw mumutho tî mîk xakñe hara. Kaan yaka cewomsom pen tî mîk xakñe Araw pen.

⁶Ero yinhîrî tak Estras mokyakñe Xerusaren pona Babiroña poi. Moises ya kapanatanmetopo poko ehcamhokatîkaxapu tî mîk xakñe Estras. Kporin komo Kaanî mtapotachonho rma tî mîn Moises ya kpanatanmetopo, ponaro Ixaw Yana komo yehtopo mtapotachonho ha. Taa, eñexa noro mokrî me yiixe ehtopo tî nîmyakñe kayaritomo yîwya, nîmtîkekeñe amenmekîra ro mak. Ero wa tî nîmyakñe Estras ya noro yakronomarî ke Kporin komo ya, ponaro noro yehtopo ya akronomarî ke ha.

⁷Estras yakro mokyatkeñe Ixaw Yana komo, tîmsom pokono komo, Repita komo, waano yaañe komo, metata yenîñe komo, Repita yanton komo, ero wa tî mokyatkeñe. 7 cimñipu tî xakñe kayaritomo me Ahtaxexe yehtoponho ero po mokyatkeñe.

⁸5-nhîrî nuuñi po ñepataketkeñe Estras komo Xerusaren pona. 7-nhîrî rma mîn xakñe cimñipu kayaritomo me Ahtaxexe yehtoponho.

⁹Babiroña poi tî ka mokyatkeñe 1-înhîrî nuuñi po, 1-înhîrî kaamo po ha. Ero yinhîrî 5-nhîrî nuuñi po tak ñepataketkeñe Xerusaren pona, 1-înhîrî kaamo po ha. Estras nakronomekñe Kporin komo. Ero ke kiñwañhe ñepatakekeñe Xerusaren pona.

¹⁰On wara kekñe Estras tîropotaw pahxa rma, Kporin komo ya kpanatanmetopo poko oyehcamhokatîka xe was okre, ewetî xe marha wasî, ero poko marha Ixaw Yana komo panatanmekî xe wasî, kekñe tî pahxa rma. Ero ke wa noro nakronomekñe Kporin komo.

Tîkaritan Mewresî Ahtaxexe Estras Narîrî

¹¹Tîmsom pokono tî mîk xakñe Estras, kpanatanmetopo mewreñe ro marha. Yaana me tî xakñe Kporin komo ya kpanatanmetopo poko, Ixaw Yana komo panatanmetopo poko. Noro yipu ya tîkaritan nîmyakñe Ahtaxexe, kayaritomo ha.

¹²On wara kacho mîn xakñe yînmîthîrî karita, Ahtaxexe ow ha. Kayaritomo xa ow, kayaritomo komo kayaritomon ha. Estras amoro tîmsom pokono, Kaan ya kpanatanmetopo mewreñe marha, kah yawno ya kpanatanmetopo mewreñe. Noro yipu amoro Estras. Esetanmekîn me ro mak awexi xe wasî.

¹³On wara wîlkes awya Ixaw Yana komo poko, orowon pono komo poko, tîto xe so na natu anarî komo Xerusaren pona. Tîmsom pokono komo marha na tîto xe so natu, Repita komo marha. Noro yipu komo tocowpe awakro tîto xe cexitaw so.

¹⁴Owî rma wa keñepesî, kayaritomo ow ha, 7 marha naxe oyentayem komo, ñexamro marha aweñepesî. Kaan ya kpanatanmetopo maarasî iina Xerusaren pona. Xuta pono komo yehtopo enko, Xerusaren pono komo yehtopo marha. Ponaro awehtopo ya kpanatanmetopo yaw roro ehtopo komo enko.

¹⁵Prata aacoko awakro so, ooru marha. Kayaritomo nîmîtho mîn aacoko, oyentayem komo nîmîtho marha. Tanme ro mak nîmyas amna Kaan ya, ponaro Ixaw Yana komo yehtopo ya. Xerusaren po cekenkem Mîk ha Noro ya amna nîmyasî.

¹⁶Babiroña rowon pono komo marha na nîmyatu awya prata, ooru marha. Ixaw Yana komo marha na nîmyatu awya, tîmsom pokono komo marha na. Tanme ro mak na nîmyat awya Kaan mîn me ciisom yepetho me, Xerusaren po ciisom yepetho me ha.

¹⁷Ero ke yînmîthîrî komo pona men ahsícoko bui, kahñeru komo, opefa xîkrî komo, puruma yatho marha woto yakro takñisom, uupa yukun marha ero yakro takñisom. Ero yipu men ahsícoko Kaan ya tîmsom anakñîrî kom ha. Xerusaren pono pona akñicoko, Kaan ya tîmsom yakñitopo pona.

¹⁸Ero yinhîrî tak awanme ro so mak ciicoko prata yakwenho, ooru yakwenho marha. Ayanan komo yakro rma esentacoko ero ciitopo poko. Kaan yanme mak ciicoko, ponaro awehtopo komo yanme mak.

¹⁹Kaan mîn yawnonho mko marha wîmyas awya anarîrî komo. Ponaro awehtopo komo ya tîmsom me ehtome aacoko. Ero mko men aatîcacoko Kaan yaka, Xerusaren pono yaka.

²⁰Iito awexitaw Kaan mîn yaw ahce na xe na mat hara amñe. Ero wa yîhtînoyataw awya so ahsîcoko. Kayaritomo purantan poi rma epemacoko.

²¹Ahtaxexe ow ha, kayaritomo ha. On wara wîlkesî kayaritomo purantan yenîñe komo ya, tuuna yepu mehxa komo ya, iina men cesî Estras, tîmsom pokono, kah yawno ya tîmsom ha. Noro ya kpanatanmetopo mewreñe so marha mîkî. Ero ke, Ero xe cma re wasî, ketaw noro, yîwya men tîmcoko ha.

²²Prata tîmcoko yîwya 100 tarentu wicakî rma yiixe exitaw, puruma marha tîmcoko yîwya 22 kioririturu wicak ha na, uupa yukun marha tîmcoko yîwya 2,2 kioritru wicakî. Yîmîtî marha tîmcoko yîwya yukunomara ro mak.

²³Kaanî mtapotarî yencetaw awya so ahce na awantomacho komo, Ero xe men natu tîmsom pokono komo, kah yawno mîn yenîñe kom ha, kacho yencetaw awya so ero men tîmcoko yîwya so takîhso. Tîmîhra awexitaw so Noro rma na nîrwona kayaritomo maywen komo poko kopi, kayaritomo mumuru komo poko marha kopi.

²⁴On wara marha wîlkes awya so, On wara kahra ehcoko yîwya so, Ai, kayaritomo purantan men tîmcoko, kahra ro mak men ehcoko yîwya so. Ero wa kahra ro mak ehcoko tîmsom pokono komo ya, Repita komo ya, waano yaañe komo ya, Kaan mîn metatan yenîñe komo ya, Repita yanton komo ya, ahce na poko cetapickaxmu komo ya, Kaan mîn yawno poko cetapickaxmu ya, noro yipu komo ya men ero wa kahra ehcoko. Ero wa wîlkes awya so, tuuna yepu mehxa komo ya.

²⁵Taa, Estras, on wara wîlkesî xa hara awya, takîhsom xa amoro Kaan nakîhretho ham. Ero ke enîno riñe komo cirko amoro, eñekano riñe komo marha. Tuuna yepu mehxa komo yenîñe me ñexamro cirko. Ponaro awehtopo ya kpanatanmetopo ponarono komo mak cirko. Ero yentañe pîn komo panatanmekñe me ñehcowpe. Ero pokono komo cirko.

²⁶Iito na nai Kaan ya kapanatanmetopo yewetî xatî pîn, kayaritomo mtapotacho yewetî xatî pîn marha. Noro yipu exitaw yohno noro eñekacoko. Ahce wa na marha panarecoko kicicme ehtoponhîrî yepetho me rma, mîwaiketu na anarimaw, iyanan komo yai na meñepetu anarimaw, emyawnonhîrî na mowiyatu, mahruyatu na anarimaw. Ero wa men ciicoko Kaan ya kpanatanmetopo yewetîñe pîn komo, kacho tî mîn mewrekñe. Ero wa kacho tî nîmyakñe Estras ya tîkaritan ha. Ero wa tî mewrekñe kayaritomo.

²⁷Ero yenîche on wara takî tî kekñe Estras, Kîfwañhe ro mak nai Kporin kom ham okre, ponaro kporin pen komo yehtopo. Noro rma ero wa kacho ñiirakñe ham kayaritomo ropotaka. Noro rma ñiirakñe ham Kporin komo mîn yakirwama xatî me, Xerusaren pono yakirwama xatî me ha.

²⁸Noro rma kayaritomo ñiirakñe oponarono me. Esentayem komo, kayaritomo maywen komo, yukurumîkno komo, noro yipu komo ñiirakñe

ham oponaro. Ero ke tahwore tak wîxakñe Kporin komo ya oyakronomarî ke. Ero ke Ixaw Yana komo wañikyakñe Xerusaren pona totohme so oyakro, aano riñe me cehsom komo mîkyam wañikyakñe. Ero wara wîxakñe.

Aano Riñe Komo Yosotî On, Estras Yakro Tîtosom Komo Yosotî

8 ¹Taa, oyakro tîtosom yantomañe komo tan wetahcasî. Tîyanan komo yantomañe me so tî xatkeñe. Babiroña poi tî cetkeñe oyakro kayaritomo me exitaw Ahtaxexe.

²Osoť komo tan wetahcasî. Xehson, Piñeias yepamtho yantomañe mîk ha, Taniew, Itama yepamtho yantomañe mîk ha, Atus, Tapi yepamtho yantomañe mîk ha.

³Sekancias yepamtho yantomañe marha xakñe, Paros yepamtho yantomañe mak. Sakarias tî mîk xakñe ñexamro yantomañe. 150 kîrkomo tî xatkeñe noro yakrono komo.

⁴Paace-Moabe pononho komo yantomañe mîk xakñe Erioenai, Seraias mumuru ha. 200 kîrkomo tî xatkeñe noro yakrono komo.

⁵Ben-Xeasiew, Sekancias yepamtho yantomañe mîk ha. 300 kîrkomo tî xatkeñe noro yakrono komo.

⁶Ebece, Acin yepamtho yantomañe mîk ha. Xonatas mumuru tî mîk xakñe Ebece. 50 kîrkomo tî xatkeñe noro yakrono komo.

⁷Xesaias, Eraw yepamtho yantomañe mîk ha. Atarias mumuru tî mîk xakñe Xesaias. 70 kîrkomo tî xatkeñe noro yakrono komo.

⁸Sebacias, Sepaciasî yepamtho yantomañe mîk. Noro yepamtho rma mîk xakñe Sebacias. Mikaew mumuru mîk xakñe. 80 kîrkomo tî xatkeñe noro yakrono komo.

⁹Obacias, Xoabe yepamtho yantomañe mîk ha. Xeiew mumuru tî mîk xakñe Obacias. 218 kîrkomo tî xatkeñe noro yakrono komo.

¹⁰Xosapias mumuru, Seromice yepamtho yantomañe mîk ha. 160 kîrkomo tî xatkeñe noro yakrono komo.

¹¹Sakarias, Bebai yepamtho yantomañe mîk ha. Bebai mumuru rma tî mîk xakñe Sakarias. 28 kîrkomo tî xatkeñe noro yakrono komo.

¹²Xoanan, Askace yepamtho yantomañe. Akatan mumuru tî mîk xakñe Xoanan. 110 kîrkomo tî xatkeñe noro yakrono komo.

¹³Osorwaw tî xatkeñe Atonisaw yepamtho yantomañe, Eriperece, Xeew, Semaias, ero wara. Takno komo mahyaka ewruxapu komo tî mîkyam xatkeñe. 60 kîrkomo tî xatkeñe ñexamro yakrono komo.

¹⁴Asakî tî xatkeñe Bikpai yepamtho narîrî, Utai, Sabuce, ero wara. 70 kîrkomo tî ñexamro yakrono komo xatkeñe. Ero wa xatkeñe oyakro tîtosom komo.

Kaan Mîn Yawno Pokono Komo Nañikyasî Estras Takro Tîtosom

¹⁵Taa, ñexamro wañikyakñe, tuuna yecihtaka, Aapa wece tîhtosom yecihtaka. Ito amna xakñe roona yaw mak. 3 kaamo amna ñenmayakñe

iito. Ero yimaw oyakro títosom komo chere ketafakñe. Tímsom pokono komo chere marha. Exihra tko weenakñe Repi yepamtho komo okwe yîchew so.

¹⁶Ero ke anarî komo tak wañikyakñe hara. Eriese, Ariew, Semaiais, Ewnatan, Xaribe, Ewnatan, Natan, Sakarias, Mesuraw, ero wara wañikyakñe. Aano riñe komo tî mîkyam xatkeñe. Xoiaribe, Ewnatan, ñexamro marha wañikyakñe. Yuhnari yîhtînoñe komo tî mîkyam xatkeñe.

¹⁷Ito yaka tak ñexamro weñepeknê, Kasipia pono komo yantomañe yaka. On wara wîïkekñe yîwya so, Iito naxe Ito komo, iyanan komo marha, Kaan mîn yawno pokono komo mîkyam. On wara kasko yîwya so Kaan mîn yawno pokono me cehsom xe men nas amna, Xerusaren pono yawno pokono me cehsom ha, kacoko, wîïkekñe yîwya so.

¹⁸Ero ke ero wa kaxi cetkeñe. Ñexamro nakronomeknê ham Kaan okre. Ero ke iitononho ñekyatkeñe amna yakro títosom, Serebias tî osotî. Mari yepamtho tî mîk xakñe, Repi pen mumutho yepamtho, Ixaw pen parîño yepamtho. Yuhnari yîhtînoñe mîk xakñe. Noro mumuru komo marha ñekyatkeñe, akno komo marha. 18 tî mîkyam xatkeñe kîrkomo yukuknomacho.

¹⁹Asabias marha ñekyatkeñe, Xesaias marha. Merari pen yepamtho mîkyam xatkeñe. Yumumuru komo marha ñekyatkeñe, akno komo marha. 20 tî mîkyam xatkeñe kîrkomo yukuknomacho.

²⁰Kaan mîn yawno pokono komo tî ñekyatkeñe. Tapi komo ñiritho mîkyam xatkeñe Repita komo yanton me. 220 tî mîkyam mokyatkeñe Kaan mîn pokono me cehsom komo. Tmewreso wa xakñe ñexamro yosotî ahnoro karita yaka.

Eseresmara Ka Xatkeñe Títosom Komo Tîmtapotachome So Kaan Yakro

²¹Ero yinhîrî tak on wara wîïkekñe ohyaka mohxapu komo ya, Aapa yepu yecihtaw rma ka amna exitaw wîïkekñe, Oyakno komo, eseresmara ka cehcerî. Ero wara kañpen me cecicerî Kaan ñenîrî me, ponaro kehtopo ñenîrî me ha. On wara tîtkacerî yîwya, Apa, kifwañhe cma re amna maafañi esama yaw. Amna yukurunpeko, amna xîkrî komo marha, amna yemyawno marha, tîtkacerî yîwya Kaan ya, wîïkekñe yîwya so.

²²On wara ka xera wîxakñe kayaritomo ya, Sowtatu komo cma re meñepesî amna kurun komo, kawaru mkaw títosom komo marha. Amna waparî komo na natu esama yaw. Ero ke tukurunpeñe xe cma re nas amna, ka xera wîxakñe. Kîhyapamyakñe mak ero wara ka xera. On wara kañenho ow yîwya, On wara nasî Kaan, ponaro amna yehtopo, cepoñe komo yakronomañe Mîk noro. Ero warahra reha nasî Noro tahsîpînkañe komo poko reha, Noro yipu komo poko nîrwonañi ro mak oko, wîïkekñe yîwya. Ero ke amna kurun komo yaponkura xakñe amna.

23 Ero ke eseresmara ka amna xakñe. Tukurunpetopo poko amna nîmtapowakñe Kaan yakro. Amna mtapotarî ñencekñe ham okre Noro. Ero wara amna xakñe.

Cepethîkem Nukuknomexe Kaan Mîn Yaka Taasomu Mko

24 Ero yinhîrî tak 12 wañikyakñe tîmsom pokono me cehsom. Serebias, Asabias, ñexamro yanan, 10 ha. Ero wara wañikyakñe.

25 Ñexamro yemyaka wîmyakñe prata, ooru, ahce na mko Kaan ya tîmxapu mko, yîmîn yaka ciisomu mko ha. Kayaritomo nîmîtho mîn xakñe, noro yesentayem komo nîmîtho marha, kayaritomo komo nîmîtho marha yîxawyakan komo nîmîtho. Ixaw Yana komo nîmîtho marha mîn xakñe esenmexapu komo nîmîtho ha. Ero warai wîmyakñe ñexamro yemyaka. Awsîn marha wukuknomekñe tîmrî me.

26 Puranta marha wîmyakñe emyaka so prata mak, 650 tarentu wicak ha. Ahce na me ciixapu marha wîmyakñe yîwya so prata ciixapu, 100 tarentu wicakî. Ooru marha wîmyakñe emyaka so 100 tarentu wicakî.

27 Basia marha wîmyakñe yîwya so ooru ciixapu, 20. 8,5 kiru wicakî so xakñe ero mko yawsîn ahnoro. Ahce na yen marha wîmyakñe yîwya so bronse ciixapu, tpepeyure ciixapu. Cepethîkemu tko mîn xakñe bronse, ooru warai rma ha re.

28 On wara wîlkekñe yîwya so ero yahsîñe komo ya, Kaan mîn yawno pokono ro amyamro. Ero ke Kaan mîn yawno ro on wîmyas anarîrî komo me. Kporin komo ya tîmxapu on puranta, prata, ooru marha. Ponaro kporin pen komo yehtopo ya tîmxapu on.

29 Ero ke on ponaro men ehcoko, cemyapore aacoko. Xerusaren pona kepatakache so Kaan mîn yaka tak aacoko. Repita komo wero ro tak awsîn yukuknomacoko Kaan mîn yamtakpon yaka ermonotome yîwya so. Ixaw Yana yantomañe komo wero ro marha, wîlkekñe yîwya so.

30 Ero ke prata tak nahsîyatkeñe tîmsom pokono komo, Repita komo marha. Ooru marha nahsîyatkeñe, ahce na yen marha. Awsîn yukuknomache nahsîyatkeñe. Xerusaren pona tînarîrî komo me nahsîyatkeñe, Kaan mîn yaka roro tînarîrî komo me ha. Ero wara nahsîyatkeñe.

Xerusaren Pona Ñepatakexe Estras Komo

31 Ero yinhîrî tak amna cekñe Aapa yepu yecihtai. Yihcirî nuuñi po amna cekñe, 12-nhîrî kaamo po. Esama yaw amna cetaw amna nakronomekñe Kporin komo. Amna nukurunpekñe, amna waparî mokuhra ro mak xatkeñe. Esama yakumyaw eseyamxapu komo exihra marha xakñe amna waparî kom ha.

32 Ero ke Xerusaren pona roro amna cekñe. Iito ka amna xakñe 3 kaamo.

33 4-nhîrî kaamo po tak Kaan mîn yaw nukuknometkeñe prata, ooru marha, ahce na me ciixapu mko marha. Awsîn nukuknometkeñe.

Merimoce xa nukuknomekêne, Urias mumuru, tîmsom pokono mumuru ha. Noro yakro marha nukuknomekêne Ereasa, Piñeias mumuru mîk ha. Repita komo marha ñexamro nakronometkeñe, Xosabace, Xesua mumuru mîk ha, Noacias, Binui mumuru mîk ha. Ero wa xatkeñe yukuknomañe komo.

³⁴Ahnoro ehxapu komo tî nukuknometkeñe. Iyakenon nukuknometkeñe, awsîn marha. Ero tak mewretkeñe karita yaka yukuknomache so rma.

³⁵Ero yimaw marha on wara xatkeñe Ixaw yana komo waapa narîthonho yepamtho komo, eñexa mohxapu kom hara, tokuthîrî pun nakñiyatkeñe Kaan ya tîmsom me, ponaro Ixaw Yana komo yehtopo ya tîmsom me ha. Bui pun nakñiyatkeñe 12, kahñeru pun 96, opeña xîkrî pun 75. Boce pun marha nakñiyatkeñe 12, kicicme Ixaw Yana komo yehtoponho yahrutopo me. Ahnoro rma nakñiyatkeñe takñitîkaxi ro Kporin komo ya tîmsom me.

³⁶Ero yinhîrî kayaritomo karitan nîmyatkeñe kopenato komo ya, tuuna yepu xehxan komo yenîñe komo ya. Ero ke Ixaw Yana komo nakronometkeñe ñexamro, ñemyawnometkeñe marha. Tîmsom pokono komo marha nakronometkeñe. Ero wa xatkeñe.

Kaan Yakro Nîmtapowasî Estras Kicicme Xerusaren Pono Komo Yehtopo Poko

9 ¹Ero yinhîrî tak ohyaka mokyatkeñe Ixaw Yana yantomañe komo. On wara ketkeñe owya, Ai apa, amna poyino komo yehtopo cma re ñekatîmyas amna awya. On wara naxe Ixaw Yana komo, tantono ro komo yai etakpara naxe okwe. Kananew komo, Etew komo, Peresew komo, Xebusew komo, Amonita komo, Moabita komo, Exipsiu komo, Amohew komo, noro yipu komo yehtopo nukukmexe kica, kicicme ro mak ehtopo komo nukukmexe. Tîmsom pokono komo rma naxe ero wara, Repita komo marha.

²Ñexamro yemsîrî komo nahsîce cipici me so okwe, tumumuru komo pici me so marha. Ero ke Kaan yananî ro komo tak naxe ceske tantono ro komo yakro. Antomano riñe komo xa yo naxe ero poko anarî komo yopo, kayaritomo komo marha ero wara naxe okwe, ketkeñe owya.

³Ero yipu yentache oponon wahxaïkekêne kawno pîn, kawno meero. Ohpoci marha ow mohkekêne wahra mak, oyetpoci marha mohkekêne wahra mak. Ero wa wîxakêne oyeserepokarî ke. Keremekêne ceserepokaxi ro mak.

⁴Ero yinhîrî tak ohyaka mokyatkeñe Ixaw Yana komo mefpono pîn. Kaanî mtapotarî pona tatañem komo mîkyam mokyatkeñe ahnoro. Waapa narîthonho komo yehtoponho tî ñencetkeñe, kicicme ehtoponhîrî komo kica. Ero ke mokyatkeñe. Iito rma tko keremekêne kokoñi cehso ro, Kaan ya tîmsom yakñitopo me cehso ro. Keserepokekêne ro mak okwe.

⁵Ero yimaw tak kawomyakñe hara Kaan ya tîmsom yakñitopo yimaw. Eseresmara rma kawomyakñe, oponon xakñe tahxaikaxi rma. Ero yinhîrî tak oyosokmuru po keremekñe hara. Kporin komo wece tak kapockanwakñe, ponaro oyehtopo wece.

⁶On wara wîlkekñe yîwya, Apa kah yawno, ponaro oyehtopo xa Amoro. Kîhyapamyasî ro mak tak. Kicicitho me ro mak kесеñasî. Kîhyapamyasî awece cewru oyexi xera. Kicicme amna yehtopo ñepamtîkesî ro mak okwe. Amna yenorinokañe wara ro mak nasî. Kicicme maxe kica, kacho me men nas amna. Ero wara amna yehtopo ñepamtîkesî kah yaka rorono wara okwe.

⁷Mehxa ro rma kicicme amna xakñe, amna porin pen komo yehtoponho ñixa ro rma. Kicicme amna yexirî ke amna mañmapekñe anarî rowon pono kayaritomon komo ya. Amna kayaritomon pen komo mañmapekñe, amîn yenîñe pen komo marha. Anarî pen komo waihketkeñe, anarî pen komo naafatkeñe mokuhnî me hara. Amna yemyawnonho nahsîyatkeñe. Tîwîrîyakaxmu me amna ñiîfatkeñe. Ero wara rma amna ñeeñaxe oroto.

⁸Kokoñoro tak amna makronomai hara. Ero wara rma masî oroto amna poko. Amna yakwenho komo cik mukurunpesî. Amna tak mekenmesî oona awewtonî ro pona. Ponaro amna yehtopo Amoro apa. Amna yenpakañe wara tak mas okre, amna karihtoñe me marha waapa nahsîthonho me ehxapunhîrî rma.

⁹Antonano me mak amna xakñe. Noro yipu rma tko amna yahsîpînkara mîxakñe. Amna pînîn yawno me tak miire Pehsia kayaritomon komo, amna yenpakañe me ha. On wara kañe me ñexamro miire, Kaan mîn ciitatko hara akñixapunhîrî, kañe me. Amna wacan wara marha mas okre amna kurunpeñe me. Amna mekye oona Xuta rowon pona, Xerusaren pona xa.

¹⁰Oroto Apa, ahce wa thakwa re amna ñehyapampoke? Amtapotachonhîrî amna ñihcamnoi okwe tpanatanmetopo.

¹¹On wara amna mîpanatanmekyakñe awanton komo mtari, amna weronomañe komo mtari, Kicicitho mak mîn kica roowo, pona mîcexe ero ha. Ipono komo yehtoponho keñe xa nasî kica, kicicitho me ro mak ehtopo komo keñe. Ahnorok mak nasî kicicme ehtopo komo keñe kica, mapitaka roro marha kica.

¹²Ero ke awemsîrî komo tîmîhra ro mak men ehcoko iitono mumuru komo ya yipici me. Ñexamro yemsîrî marha ahsîra ro mak ehcoko amumuru komo pici me hara. Ñexamro akronomara ro mak ehcoko etañmetaw so, ahce na ciitopo poko marha akronomara ehcoko. Ñexamro yakronomara awexitaw so kañpe tak maxe, tînahporem me marha maxe. Ñexamro yakronomara awexitaw so awekenhîrî komo tak mîmyaxe amxîkrî komo yeken me hara okre awaiyataw so. Eroromero nasî eken komo me, mîlkekñe amna ya.

¹³ Ñesemetanmekyakñe ro makî tko amna kicicme ro mak amna exirî ke, Kicicitho mîkyam kica, kacho me amna exirî ke. Ponaro amna yehtopo xa Amoro. Kicicme amna yehtoponho xawyaka rma tko amna mîpanarekñe. Ero ke tak amna nasî towso antonanonhîrî.

¹⁴ Ero ke ahce kacho amtapotachonhîrî amna nanwekya hara kica? Ahce kacho kicicitho komo yemsîrî amna nahsîya cipici me kica? Ero wara rma amna exitaw amna poko na mîrwonîmtîke oko. Amna pen na mîwaikefîke yîmton me ro mak okwe.

¹⁵ Ai Apa, ponaro Ixaw Yana komo yehtopo Amoro, kifwanî ro Amoro. Oroto tak amna nasî asak mak mefpono pîn poyinonho. Awepataino wara rma nas amna, Kicicme xa maxe kica, kacho me cehsom. Pahkî awepatawno me exihra rma thakwa nas amna kicicme xa amna yexirî ke, wîîkekñe. Ero wara wîîkekñe omtapowataw Kaan yakro.

Cipici Komo Nahsîpînkexe Xutew Komo Anarî Yana Yemsîrî Komo

10 ¹ Taa, iito rma ka xakñe Estras, Kaan yakro rma ka nîmtapowakñe, kicicme cehtoponhîrî komo ñekatîmyakñe, nîwracekñe marha, Kaan mîn potaw nutupenwakñe. Ero yimaw Ixaw Yana komo tak mokyatkeñe mefpono pînî ro mak. Kîrkomo mokyatkeñe, wooxam komo marha, rikomo komo marha. Ñexamro meero nîwracetkeñe cerewre ro mak.

² Ero yinhîrî takî tî Estras yakro takî tî nîmtapowakñe Sekanias, Xeiew pen mumutho, Eraw pono mumutho. On wara tî kekñe yîwya, Ai apa, Kaanî mtapotachonho amna nanwekyakñe kica. Kaan yanan pîn komo yemsîrî amna nahsîye cipici me, tantono komo yemsîrî kica. Wara rma tko na Ixaw Yana komo yakîfwamacho nai ha, wîîkesî.

³ Ero ke ponaro kehtopo komo yakro tak tîmtapotacerî oroto. On wara tîtkacerî yîwya, Apa, amna tak ñeñepes hara tantono komo yemsîrî, cihcinhîrî kom ha. Yîmxîkrî komo marha amna ñeñepes hara. Ero wara so amna ñeñepesî amna panatanmekñe mtapotarî yaw roro rma, Kaanî mtapotachonho poko tweeno komo mtapotarî yaw roro marha. Amna panatanmetopo yaw roro mak tahsîpînkapore nasî. Ero wa men tîtkacerî Kaan ya. Yaaro xa tîtkacerî esemîknopîn me ro makî.

⁴ Ero ke amoro xa awomko. Apona xa amna ñeeñasî cipici yahsîpînkacho yentopo. Awakronomesî rma tko amna. Erasîra esko. Kasko mak tak ha, kekñe tî yîwya.

⁵ Ero ke nawomyakñe tak Estras. Tîhyaka mohxapu komo yakro nîmtapowakñe, tîmsom pokono yantomañe komo, Repita yantomañe komo, ahnoro Ixaw Yana komo, noro yipu komo yakro nîmtapowakñe. On wara kekñe yîwya so, Taa, oyakno komo, omtapotarî ka entacoko, On wara amtapotacoko, Sekanias mtapotacho yaw roro tak amna nas ha, kacoko. Esemîknopîn me xa kacoko Kaan ñentarî me rma, kekñe yîwya so. Ero ke ero wara rma ketkeñe iina mohxapu komo.

⁶Ero yinhîrî tak cekñe Estras Kaan mîn potai. Xoanan yamtakpon yaka cekñe, Eriasibe mumuru yamtakpon yaka. Iito cexitaw tak tuuru tokuhra ka xakñe, twokru yerîhra marha xakñe tuuna. Ero wa tî xakñe tîwratarî ke. Okwe, okwe, kekñe xa. Kicicme exirî komo yanme nîwracekñe, waapa narîthonho komo yehtopo yanme ha.

⁷Ero yinhîrî tak Xuta yepamtho rowon pono komo nañikyatkeñe, Xerusaren pono komo marha. Waapa narîthonho yepamtho komo ahnoro amohcoko men Xerusaren pona, ketkeñe tî.

⁸On wara ketkeñe yîwya so, On wara kexe antomano riñe komo, poritomo komo marha, osorwaw ro enmapuche amohcoko Xerusaren pona. Mokuhra awexitaw so awemyawnonhîrî tak men nowtîkes amna, awantomañe komo, aporokexe so marha okwe, waapa narîthonho komo yakro esenmekîra tak maxe okwe, ketkeñe yîwya so.

⁹Ero ke tak kîrkomo mohtîketkeñe osorwaw ro enmapuche. Xerusaren pona ñesenmekyatkeñe ahnoro Xuta yepamtho komo, Benxamin yepamtho komo marha. 9-nhîrî nuuñi po mokyatkeñe, 20-nhîrî kaamo po xa. Kaan roron pona rma ñeremetkeñe yîmîmra mak. Iito tatanatkeñe kicicme cehtoponhîrî komo yanme rma, tuuna mokrî ke marha. Meñpora mokyakñe tuuna ero yimaw.

¹⁰Ero yinhîrî tak piiri nawomyakñe Estras, tîmsom pokono. On wara kekñe esenmexapu komo ya, Kaanî mtapotachonho manwekyatkeñe ham okwe. Kaan yanan pîn mahsîyatkeñe ham okwe apici komo. Kicicme Ixaw Yana komo yehtoponho mîhremace xa hara kica.

¹¹Ero ke oroto kicicme awehtoponhîrî komo ekatîmcoko Kaan ya, ponaro aporin pen komo yehtopo ya ha. Noro mtapotachonho yaw roro tak ehcoko. Tantonu komo yai tak etakpacoko. Kaan yanan pîn yemsîrî exitaw apici komo, ahsîpînkacoko, kekñe yîwya so.

¹²Ero yipu yentache on wara ñeyukyatkene esenmexapu komo, Taa, amtapotachonhîrî yaw roro rma amna nai ham.

¹³Meñpora tko nas amna ha. Cimñipu marha mokyasî kica katpanaw amna yexirî yarohra. Pahkî men taxe ñexamro yahsîpînkacho poko, cewñe kaamo mak katîkara rma taxe, asakî kaamo marha katîkara. Meñpora men amna nasî Kaanî mtapotachonho yanwekñenho komo.

¹⁴Amna yantomañe makî cma re ka tan ñehcowpe. Amna cma re ces hara cewton pona. Ero yinhîrî Kaan yanan pîn ke cihyem komo mohcowpe. Mohtopo ro komo yukuknomacoko ero yimaw xa tak mohtome so. Cewton pono komo yakro mohcowpe poritomo komo yakro, eñekano riñe komo yakro marha. Ero wara cma re cihcinhîrî komo nahsîpînkesî amna poko tak etîrwoxinkachome Kaan, Kicicme maxe kica ero poko, kahra tak Noro ehtome amna ya, ketkeñe tî.

¹⁵Anarme tko ketkeñe anarî komo asakî mak. Pîra, ero warahra cehcerî, kañe komo. Ero wara tî ketkeñe Xonatas, Asaew mumuru mîkî, Xaseias,

Cikpa mumuru mîkî. Ñexamro mtapotarî tî nakronomekñe Mesuraw, Sabetai marha. Repita tî mîk xakñe Sabetai. Ñexamro makî tî xatkeñe, Pîra, kañe me.

¹⁶On wara tko xatkeñe waapa narîtho yepamtho komo, Taa, ero wa ham, ketkeñe mak Estras ya. Ero ke ero pokono me tak ñiifatkeñe Estras, tîmsom pokono ha. Anarî komo marha ñiifatkeñe, tîyanan yantomañe kom ha. Ero pokono me ciixapu komo yosotî mewretkeñe. Ero ke takî 10-înhîrî nuufî po ñeremetkeñe cihcinhîrî yahsîpînkañe komo mtapotarî yentachome.

¹⁷Kaamo po roro tî entano ñiifatkeñe Kaan yanan pîn yahsîñenho komo yehtoponho. Yihcirî nuufî po tak ñenahcakñe tak yîñentarî komo, 1-înhîrî kaamo po xa.

¹⁸Taa, tîmsom pokono mumuru komo meero xatkeñe Kaan yanan pîn ke cihyem me. Ero wa xakñe Xesua, Xosatake mumuru mîk ha. Xesua yakno komo marha xatkeñe ero wara. Maaseias, Eriese, Xaribe, Xetarias, ero wara xakñe Kaan yanan pîn yahsîñe komo yosotî.

¹⁹On wara tko tî ketkeñe ñexamro, Kicicme ro mak amna xakñe. Ero ke cihcinhîrî tak amna nahsîpînkeshî, ketkeñe. Ero ke marha tooku takî tî nîmyatkeñe kahñeru, Kaan ya tîmsom me akñitome. Kicicme nas amna kica, kacho me tî nîmyatkeñe.

²⁰Taa, miyan komo rma tak wetahcasî noro yipu ke cihyem komo yosotî, Anani, Sebacias, Ime mumuru komo mîkyam.

²¹Maaseias, Erias, Semaias, Xeiew, Usias, Arin mumuru komo mîkyam hara.

²²Erioenai, Maaseias, Ismaew, Natañew, Xosabace, Ereasa, Pasuru mumuru komo mîkyam hara.

²³Repita komo marha tî nahsîyatkeñe Kaan yanan pîn yemsîrî komo cipici me, Xosabace, Simeî, Keraias, (Kerita kacho rma tî mîk xakñe.) Petaias, Xuta, Eriese, ero wara tî nai ñexamro yosotî.

²⁴Waano yaañe marha tî noro yipu komo nahsîyakñe cewñe mak, Eriasibe tî osot ha. Metata yenîñe komo marha nahsîyatkeñe, Sarun, Teren, Uri, ero wara tî nai ñexamro yosotî.

²⁵Ixaw Yana komo xa marha tî nahsîyatkeñe noro yipu komo. On wara nai ahsîñenhiñe komo yosotî, Hamias, Xesias, Mawkias, Miamin, Ereasa, Mawkias, Benaia. Paros mumuru komo mîkyam xatkeñe.

²⁶Eraw mumuru komo marha tî nahsîyatkeñe. On wara nai ñexamro yosotî, Matanias, Sakarias, Xeiew, Abci, Xeremoce, Erias, ero wara nai ñexamro yosotî.

²⁷Satu mumuru kom hara tî ero wa xatkeñe. Erioenai, Eriasibe, Matanias, Xeremoce, Sabace, Asisa, ero wara nai ñexamro yosotî.

²⁸Bebai mumuru kom hara ti ero wa xatkeñe. Xoanan, Ananias, Sabai, Acirai, ero wara nai ñexamro yosotî.

²⁹Bani mumuru kom marha ero wa xatkeñe. Mesuraw, Maruke, Ataias, Xasube, Seaw, Xeremoce, ero wara nai ñexamro yosotî.

³⁰Paace-Moabe mumuru kom marha xatkeñe ero wara. Acina, Keraw, Benaia, Maseias, Matanias, Besarew, Binui, Manases, ero wara nai ñexamro yosotî.

³¹⁻³²Arin mumuru kom marha ero wara xatkeñe. Eriese, Xosias, Mawkias, Semaías, Simeaw, Benxamin, Maruke, Semarias, ero wara nai ñexamro yosotî.

³³Asun mumuru komo marha ero wara xatkeñe. Matenai, Matata, Sabace, Eriperece, Xeremai, Manases, Simeí, ero wara nai ñexamro yosotî.

³⁴⁻⁴²Bani mumuru komo, Maatai, Anhaw, Uew, Benaia, Becias, Kerui, Panias, Meremoce, Eriasibe, Matanias, Macnai, Xaasai, Bani, Binui, Simeí, Seremias, Natan, Ataias, Macnacebai, Sasai, Sarai, Asareew, Seremias, Semarias, Sarun, Amarias, Xose, ero wara xakñe ñexamro yosotî.

⁴³Nebo mumuru kom marha ero wara xatkeñe, Xeiew, Macicias, Sabace, Sebina, Xatai, Xoew, Benaia, ero wara nai ñexamro yosotî.

⁴⁴Ero wa tî xatkeñe Kaan yanan pîn yahsîñenho komo cipici me so. Anarî komo tî xatkeñe tîmxîkye marha noro yipu komo ke, cipici komo ke. Ero wara xatkeñe okwe. Iina mak nai ekatîmtopo.

Neemias Yehtoponho

Neemias

Kaan Yakro Nîmtapowasî Neemias Tpoino Komo Poko

1 ¹Taa, Neemias ow ha, Akarias mumuru. Oyesekatîmtopo tan mewresî karita aŋenîrî komo. Pahxa wîxakŋe Susa po, kayaritomo mîn yaw. 20-nhîrî cimŋîpu xakŋe kayaritomo yehtoponho. Kisirepe xakŋe nuuŋi yosotî. Ero po wîxakŋe iito.

²Ero yimaw tak mokyakŋe oyanan, Ananias osot ha. Xuta pono komo yakro mokyakŋe kîrkomo yakro. Nêxamro mtapotarî wencekŋe Xutew komo yehtopo pokono. On wara wîŋekŋe yîwya so, Ahce wa nat ha waapa ñekîthonho komo etîramaxapu? Ahce wa nai ha kewtonthîrî komo Xerusaren? wîŋekŋe yîwya so.

³On wara ketkeŋe owya, Waapa ñekîthonho komo rma re naxe iito Xuta yepamtho komo rowon po. Nêsemetanmekyaxe ro makî tko okwe. Anarî yana komo nîwîriyakarî me marha naxe okwe. Cixkatîkaxi nasî ewto wacantho, Xerusaren wacantho. Cegahso marha nasî metatanthîrî okwe, ketkeŋe owya.

⁴Ero yipu yentache keremekŋe mak tak, kîwracekŋe mak okwe. Okwe, okwe, wîŋekŋe yaake kaamo. Kaan yakro kîmtapowakŋe marha kah yawno yakro. Eseresmara ka wîxakŋe omtapotachome Noro yakro.

⁵On wara wîŋekŋe Kaan ya, Apa kah yawno, ponaro kah yawno komo yehtopo xa Amoro. Kyopono ro xa Amoro, twerî mak cetacisom ha. Amtapotachonhîrî yaw roro ciino riŋe xa Amoro. Aaxatî komo pînîn yawno marha Amoro, amtapotarî yewetîŋe komo pînîn yawno ha.

⁶Ero ke omtapotarî cma re mences Apa. Opoko cewke marha cma re masî omtapotarî yentachome awya. Awanton mak ow ha. Pahkî kîmtapowasî awakro, kosope, katpanaw marha. Ixaw Yana komo poko tan kîmtapowasî, awanton komo poko. Kicicme amna yehtoponho tan wekatîmyas awya. Kicicme ro mak amna xakŋe apoko kica. Kicicme marha xatkeŋe apapa yanan komo. Ow meero kicicme wîxakŋe kica.

7Kicime ro mak xakñe amna kica apoko. Amtapotachonhîrî yewetîra xakñe amna kica tpanatanmetopo, Ero wara exihra ehcoko, kachonho. Awanton Moises ya mîikekñe ero yewetîra xakñe amna okwe.

8On wara marha mîikekñe Moises ya Ixaw Yana komo ya yîñekatîmrî, Ai, Ixaw Yana komo, omtapotachonho yewetîra awexitaw so mîk hak rowon pono komo cheka kakpayaxe so ha men okwe.

9Ero yinhîrî tak na oponaro mat hara, omtapotachonho tak na mewehcat hara. Ero yaw roro tak na matu. Ero wara awexitaw so kekyaxe so hara. Oyewton pona kekyaxe so hara, oyosotî yeken me onahsîtho pona hara. Apoyino komo na natu meye ro mak kaapu mapirî makataw, eñexa rma tko ekno wiifas hara oyosotî yeken pona, mîikekñe awanton Moises ya. Ero ke ero wara amtapotachonhîrî ponaro rma cma re masî.

10Awanton mak amna Ixaw Yana komo, ayanan xa amna. Anahsîthîrî rma amna. Karitî xa Amoro, karitî marha awamorî. Ero ke rma amna mahsiyakñe.

11Ero ke omtapotarî cma re mences Apa. Anarî komo marha na nîmtapowatu awakro awanton kom ha, awosotî ponaro cexi xatî kom ha. Ñexamro mtapotarî ponaro marha cma re masî. Ehñara cma re ow miifasî oroto. Kayaritomo moso, noro cma re miifasî omtapotarî ponaro opinîn yaw awexirî ke, wîikes awya, wîikekñe. Ero wara wîikekñe Kaan ya. Kayaritomo wokpañe ro me wîxakñe ero yimaw. Ero wara wîxakñe.

Neemias Ñeñepesî Kayaritomo Xerusaren Pona

2 1Ero yinhîrî tak, 20 cimñipu tak xakñe kayaritomo me Ahtaxexe yehtoponho, Nisan tî xakñe nuuñi yosotî. Ero po tak uupa yukun ñekyatkeñe ciiñe ro komo. Ero ke kayaritomo wokru tak wanîmyakñe, yîwya wîmyakñe. Ewyahwora tko wîxakñe ero yimaw. Ahwora exihnînhîrî ro mak ow kayaritomo yakro oyexitaw.

2Ero ke on wara kekñe kayaritomo owya, Ai, ahce kacho ahwora mai ham okwe? Okohme exihra cma re keeñasî. Ahwora mak mai okwe, kekñe owya. Ero yipu yentache keraswakñe ro mak tak.

3On wara wîikekñe kayaritomo ya, Apa, pahkî kayaritomo me awexi xe wasî eroromero. Ahce wa thakwa re tahwore wai? Cecahso tî nai oyewtontho. Ero metatan marha tî nai cecahso okwe. Iito thakwa nasî oporin pen komo yochotho, wîikekñe yîwya.

4On wara tak kekñe kayaritomo owya, Ai ha, taa, ahce xe tak mai ha? kekñe owya. Ero ke kîmtapowakñe tak Kaan yakro kah yawno yakro.

5Ero yinhîrî on wara wîikekñe kayaritomo ya, Apa, On wara cma re wîikes awya, tawake awexitaw opoko, Xuta yepamtho komo rowon pona cma re ow meñepesî, oporin pen komo yocho yeken pona. Oyewtontho ciri xe xa hara wasî, wîikekñe.

6Ero ke kayaritomo oyeyukyakñe. Iito rma xakñe yipici kayaritomo panaw rma ceremaxi. On wara kekñe kayaritomo owya, Atî wicakî pahkî

awto xe mai ha? Ahcemaw xa mîmokya hara oona? kekñe owya. Oyeñepe xe rma xakñe ham kayaritomo. Ero ke omohtopo wukuknomekñe yîñentarî me.

⁷On wara wîñekñe, On wara marha cma re wîñkes awya, akaritanî cma re marpes owya, meyeno komo yakan ha, tuuna yepu mehxa komo kopenaton yakan. On wara kacho cma re mîmewresî, Neemias moso xehxa toxapu. Noro men tompe ahyari so Xuta yepamtho komo rowon pona roro, kacho cma re marpesî.

⁸Anarî cma re marpes owya akaritan Asape yakan hara, kayaritomo comotan yenîñe yakan ha. On wara kacho cma re mîmewresî, Neemias moso. Noro ya men tîmko weewe, sowtatu mîn metatan me ciisom, Kaan mîn mîtwono metatan me ciisom, ewto wacan yaporwan me ciisom, omîn me ciisom marha, kacho cma re mîmewresî yîhyaka, wîñekñe. Ero wa wîñekñe kayaritomo ya. Ero ke, Taa, ero wara mewre ham, kekñe kayaritomo owya oyakronomañe me exirî ke Kaan.

⁹Ero yinhîrî tak kîwcekñe kopenato komo yaka, tuuna yepu mehxa komo yaka. Yîwya so wîmyakñe kayaritomo karitan. Sowtatu yantomañe komo yakro rma kîwcekñe, kayaritomo yanme mohxapu yakro. Sowtatu komo marha ñeñepokñe kayaritomo okurun me, kawaru mkaw tîtosom kom ha. Ero wara amna cekñe.

¹⁰Ero yimaw tak tî oyekaci ñencekñe Sambarace, Oronita mîkî, Tobias marha tî ñencekñe, Amonita mîkî. Centaporera ro makî tî amna mohtopo ñencetkeñe, Ixaw Yana komo yakronomañe tî moky, kacho ha. Ero wara kacho tî ñencetkeñe kicicme ro mak okwe.

Xerusaren Wacantho Ñeeñasî Neemias

¹¹⁻¹²Taa, iito ka wîxakñe Xerusaren po 3 kaamo mak ha ka. Ero yinhîrî tak ewtotho yenso kîwcekñe kosope rma. Asak mak waafakñe kîrkomo oyakro. Xerusaren po oyexitaw on wara men ciri xe wasî. Kaanî rma ero wa kacho nîhtînomexpo owya, kahra ka wîxakñe iitono komo ya. Yaake okno marha arîhra wîxakñe. Yîmkaw owtotopo mak waafakñe.

¹³Kosope kîwcekñe metata yaro, Woskara Yesamarî yakan yaro. Tuuna kwaka kîwcekñe ahtoxapu kwaka. Okoyi Tunarî, kacho tî mîn xakñe. Yukpurukpuruntho yaatopo yaro marha kîwcekñe metata yaro. Eñexa rma tak Xerusaren wacantho weeñakñe. Tmoruhrakatîkaxi thakwa xakñe okwe. Cecahso marha weeñakñe metatanthîrî okwe.

¹⁴Ero yinhîrî tak Tuuna Pîtho Metatan yaka kîwcekñe hara. Ñikitho yenso marha kîwcekñe, kayaritomo tunarî me tî xakñe ero yenso. Tahruso thakwa tak xakñe esamatho okwe. Oyoku torî yarohra thakwa xakñe okwe.

¹⁵Ero yinhîrî tak aporî yecihtari kîwcekñe hara. Kosope rma kîwcekñe. Eñexa ewto wacantho weeñakñe xa hara. Ero yinhîrî tak ketîramekñe

hara ewto pona. Woskara Yesamarî yakan yaro kepatakekñe ewto pona hara.

¹⁶Owtotopo yenîhra ro mak xatkeñe antomano riñe komo. Ewtotho yenso tomo noro, kacho yentara marha xatkeñe opoko. Xutew komo ya owtotopo yekatîmra ro makî ka wîxakñe. Tîmsom pokono komo ya ekatîmra wîxakñe, kayaritomo me cehsom komo ya, sowtatu yantomañe komo ya, cetapickaxmu komo ya, noro yipu komo ya ekatîmra ro mak wîxakñe owtotopo.

¹⁷Ero yinhîrî tak on wara wîlkekñe yîwya so iitono komo ya, Oyakno komo, on wara wîlkes awya so, cesemetanmekyaxe ro mak tan okwe. Yixirorî ro me mak nas okwe on Xerusarentho, ewtotho okwe. Cecahso marha nas waaca metatantho. Ero ke on wara cma re wîlkes awya so, ciicerî hara ewto wacan. Ciriche tak kîxatî pîn komo nîwîrîyakarî me exihra tak taxe, wîlkekñe yîwya so.

¹⁸Kaan ya oyakronomachonho marha wekatîmyakñe yîwya so, kayaritomo mtapotachonho marha. Ero ke on wara ketkeñe owya, Taa, ero wa ham, ciîfat haram, ketkeñe owya. Ero ke tak ewto wacan ciitopo ponaro xa tak xatkeñe, ero poko cekaritotopo komo ponaro ha.

¹⁹Ero yinhîrî takî tî amna mîtwono komo ñencetkeñe ewto wacan ciitopo. Ero ke amna poko tî ñewretkeñe. Sambarace Oronita, Tobias Amonita, Xesen Arabe, ero wara tî xatkeñe amna poko cewresom komo. Amna nîwîrîyaketkeñe ro mak. On wara ketkeñe amna ya, Ai, ahce poko kyam matu iito? Kayaritomo kyam na manwekyat hara amñe? ketkeñe amna ya.

²⁰On wara mak tko weyukyakñe, Kaan xa nas amna yakronomañe me, kah yawno ha. Ehñan me amna ñiîfasî. Noro yanton xa amna. Ero ke tak on waaca poko nas amna mak ha. Awewton komo mera ro mak nas on Xerusaren, aporin pen komo exihra ro makî tî xatkeñe on po, wîlkekñe mak yîwya so. Ero wara wîlkekñe.

Xerusaren Wacan Ñiîfaxe Hara Iitono Komo

3 ¹Taa, ewto wacan ciiñe komo tan wetahcasî. Opeña Metatan ñiîfakñe Eriasibe, Kaan yaka cewomsom. Tîyanan komo yakro rma tî ñiîfatkeñe, tîmsom pokono komo yakro. Ciriche Kaan ya nîmyatkeñe tîñirithîrî komo. Metata yahruru marha tî nakriyatkeñe. Ewto wacan marha ñiîfatkeñe mîmoci yaka roro, Mea kacho yaka. Ciriche ero marha nîmyatkeñe Kaan ya. Ero yinhîrî waaca ñiîfatkeñe rma miya roro anarî mîmoci yaka roro, Ananew Mîn, kacho yaka ha.

²Eriasibe mehxa tak waaca ñiîfatkeñe Xefko pono kom hara. Ñexamro mehxa tak ñiîfakñe Saku hara, Inhi mumuru.

³Ootî Metatan ñiîfatkeñe Asenaa mumuru kom hara. Ero mapatan ñiîfatkeñe, metatan marha nakriyatkeñe, ewkacho marha ñiîfatkeñe, ecehtotopo marha. Ero wa ñiîfatkeñe ñexamro.

4⁴ Ñexamro mehxa tak ñiifakñe Meremoce hara, Urias mumuru mîk noro, Kos mumuru tî mîk xakñe Urias. Ñexamro mehxa ñiifakñe Mesuraw hara Berekias mumuru, Berekias tî xakñe Mesesabeew mumuru hara. Ñexamro mehxa ñiifakñe Satoke hara, Baana mumuru mîk ha.

5⁵ Ñexamro mehxa tak ñiifatkeñe Tekoa pono kom hara. Ñexamro yantomañe komo tko ekaritora xatkeñe Tporin komo ya tantomacho komo poko okwe.

6⁶ Pahxantho kacho tak ñiifakñe Xoiata, metata yosotî rma mîn Pahxantho kacho. Paseia mumuru mîk ha, Mesuraw yakro ñiifatkeñe, Besocias mumuru yakro. Mapatan ñiifatkeñe, ahruru marha nakriyatkeñe, ewkacho ñiifatkeñe, ecehtotopo marha. Ero wa ñiifatkeñe.

7⁷ Ñexamro mehxa ñiifatkeñe anarî kom hara, Meracias, Xibeon pono, Xaton, Merono pono. Xibeon pono komo mîkyam, Mispa pono komo marha mîkyam, mîmo nakifwametkeñe ñexamro, tuuna yepu xehxan komo kopenato mîn ha.

8⁸ Ñexamro mehxa ñiifakñe Usiew hara, Araias mumuru ha. Ooru pokono ro komo yakrono tî mîk xakñe Araias. Usiew mehxa ñiifakñe Ananias hara, kotoporem ciñe ro. Xerusaren wacan ñiifatkeñe ñexamro tamtakem yaka roro waaca yaka.

9⁹ Ñexamro mehxa ñiifakñe Hepaias hara, Uru mumuru mîk ha. Xerusaren pono komo yantomañe mîk xakñe Hepaias, etpoyino komo yantomañe mak.

10¹⁰ Ñexamro mehxa ñiifakñe Xetaias hara, Arumape mumuru ha. Tîmîn yecentono rma ñiifakñe waaca. Noro mehxa ñiifakñe Atus hara, Asabneias mumuru ha.

11¹¹ Ñexamro mehxa ñiifakñe Mawkias hara, Arin mumuru ha. Asube yakro rma ñiifatkeñe, Paace-Moabe mumuru yakro. Mîmo marha ñiifatkeñe ñexamro kawno. Wehto Yen Mîn, kacho mîn xakñe.

12¹² Noro mehxa ñiifakñe Sarun hara. Aroes mumuru mîk ha. Cemsîrî komo yakro rma tî ñiifatkeñe. Xerusaren pono komo yantomañe mîk xakñe Sarun, yîraconhîrî komo yantomañe ha.

13¹³ Anarî metata ñiifakñe Anun hara, aporî yesamarî yakan ha. Sanoa pono komo yakro ñiifatkeñe. Metata mapatan ñiifatkeñe, ahruru marha nakriyatkeñe, ewkacho ñiifatkeñe, ecehtotopo marha. Waaca marha ñiifatkeñe 450 metru wicakî kawnon ha. Yukpurukpurun Metatan yaka roro tî waaca ñiifatkeñe.

14¹⁴ Yukpurukpuruntho Metatan ñiifakñe Mawkias hara Hekabe mumuru ha. Ero yaporwan ñiifakñe, ahruru marha, ewkacho ñiifakñe, ecehtotopo marha, ero wara ñiifakñe. Bece-Akeren pono komo yantomañe mîk xakñe Mawkias.

15¹⁵ Tuuna Pîtho Metatan ñiifakñe Sarun, Cor-Ose mumuru ha. Ero yaporwan ñiifakñe, nîmînmekñe marha, ahruru nakriyakñe, ewkacho

ñiifakñe, ecehtotopo marha. Ero wa ñiifakñe Sarun. Mispa pono komo yantomañe mîk xakñe. Tuuna wacan marha ñiifakñe noro Asera kacho wacan. Kayaritomo natîrî mîtwono mîn ñiifakñe tuuna wacan. Miya roro ñiifakñe ehyu pona roro, Tapi pen Yewtontho yakan pona roro.

¹⁶Noro mkai waaca ñiifakñe Neemias hara, Asbuke mumuru ha. Bece-Suu pono komo yantomañe mîk Neemias, yîraconhîrî komo yantomañe mak. Waaca ñiifakñe noro, Tapi yanan komo yocho yecento roro. Tuuna yaka roro ñiifakñe wahkotoxapu yaka roro. Karitî komo mîn yaka roro marha ñiifakñe. Ero wicakî waaca ñiifakñe noro.

¹⁷Neemias mehxa ñiifatkeñe Repita kom hara. Heun xakñe ñexamro yantomañe me, Bani mumuru ha. Noro mehxa ñiifakñe Asabias hara. Keira pono komo yantomañe mîk xakñe, yîraconhîrî yantomañe mak.

¹⁸Noro mehxa ñiifatkeñe ñexamro yanan komo hara. Bapai xakñe ñexamro yantomañe me, Enatace mumuru ha. Keira pono komo yantomañe marha mîk xakñe Bapai, anarî komo yantomañe mak, yîraconhîrî yantomañe mak.

¹⁹Noro mehxa ñiifakñe Ese hara, Xesua mumuru. Mispa pono komo yantomañe mîk xakñe. Kawomtopo pona roro ñiifakñe Kukurun Mîn pona roro. Iito nasî Kukurun Mîn waaca yeknu mîtwo.

²⁰Noro mehxa ñiifakñe Baruke hara, Sabai mumuru. Takîhso xa ñiifakñe noro. Waaca yecetî yaino ñiifakñe Eriasibe mîn metatan yaka roro, Kaan yaka cewomsom mîn metatan yaka ha.

²¹Noro mehxa ñiifakñe Meremoce hara, Urias mumuru mîk, Kos parî ha. Eriasibe mîn metatan yai ñiifakñe noro Eriasibe mîn mapitaka roro.

²²Noro mehxa ñiifatkeñe tîmsom pokono kom hara. Woskara pono komo mîkyam iitono ñiifatkeñe.

²³Ñexamro mehxa ñiifakñe Benxamin hara. Asube yakro ñiifatkeñe. Tîmîn komo yecentono ñiifatkeñe. Ñexamro mehxa ñiifakñe Asarias hara, Maaseias mumuru mîk, Ananias parî ha. Tîmîn yecentono marha noro ñiifakñe.

²⁴Noro mehxa ñiifakñe Binui hara, Enatace mumuru ha. Asarias mîn yecentono yai ñiifakñe waaca yecetî yaka roro, waaca yeknutawno pona roro ha.

²⁵Waaca yecetî mîtwono ñiifakñe Paraw hara, Usai mumuru ha. Mîîmoci marha ñiifakñe kayaritomo mîn mîtwono, îh pono mîtwono ha. Kahrutopo roron mîtwono mîn kayaritomo mîn, waaca yeknutaw xakñe. Iitono ñiifakñe Paraw. Noro mehxa ñiifakñe Petaias hara, Paros mumuru ha.

²⁶Repita yanton komo marha xatkeñe waaca poko, Opew pono kom ha. Tuuna metatan yaka roro ñiifatkeñe resce ñixan yaka roro. Mîîmo marha ñiifatkeñe tmeretpociciyem. Ero yipu ñiifatkeñe.

²⁷Ñexamro mkai ñiifatkeñe Tekoa pono kom hara. Tmeretpociciyem yai ñiifatkeñe Opew wacan yaka roro.

²⁸Kawaru Metatan mehxa ñiifátkeñe tîmsom pokono komo. Tîmîni ro yecento so waaca ñiifátkeñe.

²⁹Ñexamro mehxa ñiifákñe Satoke hara, Ime mumuru. Tîmîn yecentono marha ñiifákñe. Noro mehxa ñiifákñe Semaiais hara, Sekanias mumuru. Metata yenîñe mîk xakñe Semaiais, resce ñixan yenîñe.

³⁰Noro mehxa ñiifákñe Ananias hara, Seremias mumuru. Anatono ñiifákñe Anun hara. Sarape mumuru komo poyino mîk xakñe Anun, 6-înhîrî ha. Noro mehxa ñiifákñe Mesuraw hara, Berekias mumuru. Tîmîn yecentono ñiifákñe.

³¹Noro mkai ñiifákñe Mawkias hara, ooru pokono ro. Repita yanton komo mîn yaka roro ñiifákñe, twarawantaxmu mîn yaka roro marha. Mipkace metatan yecentono mîn twarawantaxmu mîn. Miya roro marha noro ñiifákñe, amtakpo yaka roro, waaca yeknutawno yaka roro ha.

³²Amtakpo mehxa ñiifátkeñe ooru pokono kom hara. Waaca pono mîn amtakpo. Twarawantaxmu komo yakro iitono ñiifátkeñe. Eknutawno yai ñiifátkeñe Opefa Metatan yaka roro hara. Ero wa so xatkeñe Xerusaren wacan ciîñe komo.

Xutew Komo Xatî Pîn Komo Ñesencexe Xerusaren

Pono Komo Waparî Me Tîtotopo Komo Poko

4 ¹On wara kacho tko tî ñencekñe Sambarace, Xerusaren wacan tak ñiifaxe Xutew komo, kacho tî ñencekñe. Ero ke takî tî nîrwonakñe. Xutew komo poko tî ñetaporekñe.

²Tîyanan komo ñentarî me tî nîmtapowakñe, sowtatu komo ñentarî me marha, Samaria pono komo ñentarî me. On wara tî kekñe yîwya so, Ahce wa ñiifatu Xutew komo kopi? Kaŕpentho komo ro mak mîkyam. Twacan komo ma re ñiifatu tîwya so? Kporin komo ya tîmsom ma re nakînyat ha tîwya so? Ewto wacan ma re ñiitîketu ooro ha? Toopu ma re ñenmekyatu yukpurukpurunthîrî chewnnonho hara? Ecahxaputho ma re ñiifatu twacan komo me? kekñe tî.

³Iito tî xakñe Tobias, Amonita. On wara tî kekñe noro hara. Waaca na re ñiifatu toh ke, cemaçaxmu mak tko kica. Rokohci cetaw rma yiñirithîrî komo pore macakes okwe, kekñe tî kica.

⁴Kaan yakro makî tko kîmtapowakñe. On wara wîlkekñe, Apa kah yawno, yîmtapotarî komo cma re mencesî amna yîwîrîyakacho. Ñexamro cma re mîwîrîmesî, amna poko kexe ero wa kacho yaw roro rma. Waapa komo ya ñexamro arpoko anarî yana komo rowon pona mokuhnî me hara.

⁵Kicicme ehtoponhîrî komo cma re ahrura masî. Ero wa ehtoponhîrî komo yîhcamnopîra esko añenîrî pîn me. Amoro xa arwonmekyatkeñe waaca ciîñe komo ñentarî me rma, wîlkekñe. Ero wa wîlkekñe Kaan ya.

⁶Ero yinhîrî waaca poko rma amna xakñe. Cetahruso tak xakñe waaca yîhkotonhîrî me ehxapunhîrî. Cewñan me mak tak xakñe, kawra mak

ha tko ka, metace mak xakñe kawnon. Cetapickacho komo ponaro xa xatkeñe Xutew komo. Ero ke yohno rma ñiifatkeñe.

⁷Ero yinhîrî takî tî amna yekaci ñencetkeñe xa hara Sambarace, Tobias komo, Arabe komo, Amonita komo, Astocita komo. Ero warai komo tî ñencetkeñe. Xerusaren wacan ñiifatu rma Xutew komo. Yîhkotonhîrî me exihra tak nai okwe, kacho tî ñencetkeñe. Ero ke tî nîrwonatkeñe xa okwe.

⁸Ñesencetkeñe takî tî Xerusaren pono komo waparî me tmohtopo komo poko. Amna ciri xe xatkeñe waaca cirirî yarohra thakwa okwe.

⁹Amna tko nîmtapowakñe Kaan yakro, ponaro amna yehtopo yakro. Waapa yekaiporeñe me tak amna ñiifakñe anarî komo. Katpanaw tî ñeeñatkeñe, kosope marha, waapa yekaiporetome mokyataw so.

¹⁰Ero yinhîrî tak on wara ketkeñe Xuta komo, Okwe, ñekafkexe ro mak tak cetapickaxmu komo. Meñpora ro mak nasî yukpurukpuruntho okwe. Ero ke ecirpora ro mak nasî waaca okwe amna ya, ketkeñe.

¹¹On wara tî ketkeñe amna xatî pîn kom hara, Kenîhra ro mak mexe naxe Xutew komo. Amna mohtopo marha entara naxe. Yuu yuu, kacho mak ñencexe amñe kîwtoche so waparî komo me. Ñexamro pen waihkache tak kîwya so ewto wacan cirihra kña tak naxe, ketkeñe okwe.

¹²Ero yinhîrî tak amna yaka mokyatkeñe Sambarace mîtwono komo. Xutew komo rma mîkyam mokyatkeñe. On wara ketkeñe amna ya, Ahna so na awcetaw so eñexa rma men mokyaxe awaparî komo kopi, ketkeñe roro amna ya. 10 ro ero wara ketkeñe amna ya kica.

¹³Ero ke omaywen komo weñepekñe waaca mkai waapa yekaiporeñe me. Puhyakanî mkai weñepekñe waaca mkai. Waaca yewtarî yaka so weñepekñe. Noro re me cehsom komo rma wantomekñe iito re cehsom komo kurunpeñe me. Ero wa antomano wiifakñe miya roro. On wara wîlkekñe yîwya so, Akurun komo ke cemyarke so ehcoko, kacipara imo ke, rah ke, krapa ke, ero yipu ke cemyarke so ehcoko, wîlkekñe yîwya so.

¹⁴Ero yinhîrî cetapickaxmu komo weñakñe. Kawomyakñe, kîmtapowakñe tak enîñe komo yakro, antomañe komo yakro. Yînantomarî komo ya marha wîlkekñe, Ai oyakno komo, wîlkekñe, kîixatî pîn komo pona erasîra men ehcoko. Kporin komo ponaro mak xa ehcoko. Kyopono ro xa Mîk ha, yukurumîkno ro xa. Ero ke waapa mokyataw etañmacoko awakno komo yukurunpetome, amumuru komo, awemsîrî komo, apici komo, amîn komo, ero warai komo yukurunpetome etañmacoko waapa komo mokyataw, wîlkekñe yîwya so.

¹⁵Ero yinhîrî takî tî on wara kacho ñencetkeñe amna xatî pîn komo, Waapa me kîwtotopo tî ñencetkeñe okwe Xutew komo. Knîhtînoputhîrî komo poko kehñanmecow so Kaan okwe, kacho tî ñencetkeñe. Ero ke amna cekñe cemyawno ro ciiso xa hara.

¹⁶On wara tko xatkeñe onantomarî komo, metace wicakî mak xatkeñe waaca pokono me. Metace xa hara xatkeñe ñexamro yukurun komo me

hara. Cemyarke so xatkeñe yukurun me cehsom komo rah ke so, ceceñan ke so, krapa ke so marha. Tponoi so marha xatkeñe kuripara ke. Ero yipu ke tukurui so xatkeñe. Ahnoro Xuta yepamtho komo mkai ñececetkeñe antomano riñe komo.

¹⁷On wara marha xatkeñe waaca ciñe komo, ahce na yenmekñe komo marha, eecome mak ñetapicketkeñe waaca poko. Eeco ke hara tukurun komo nahsîyatkeñe.

¹⁸Taañapotun komo yaro marha tkaciparan komo numunukyatkene ahnoro waaca ciñe komo. Tuu kañe reha wiifakñe omîtwono ro me mak.

¹⁹On wara wîlkekñe enîno riñe me cehsom komo ya, antomano riñe komo ya marha, Kawno xa on waaca ciisom. Ero ke etmoxe so xa taxe okwe.

²⁰Ero ke tuu kacho yencetaw awya so iina men amohcoko yohno amna yaka. Kaanî rma tko kukurunpexe so, wîlkekñe yîwya so.

²¹Ero ke ñetapickekeñe rma amna waaca poko. On wara amna xakñe, metace kîrkomo raapu nahsîyatkeñe. Enmarî yakro ro nahsîyatkeñe pahkî. Xiñko yepataketaw mak tak amna nîñhkekñe hara.

²²On wara marha wîlkekñe cetapickaxmu komo ya, Tan mak enmacoko Xerusaren po rma, awanton komo marha. Ero wa ehcoko kukurun komo me awehtome so kosope. Cetapickaxmu me tak maxe enmapuche hara, wîlkekñe yîwya so.

²³Ero ke tponon mohkara ro mak xakñe amna. Ero wa wîxakñe, oyanan komo marha, oyanton komo marha, amna kurunpeñe komo marha, owenarino komo marha. Amna rma re tponon mohkekñe korokachome mak. Ero wara amna xakñe.

Tîyanan Komo Ñemetanmekyaxe Xutew Komo Rma Okwe

5 ¹Ero yinhîrî tak on wara xatkeñe Xutew komo rma, yipici komo marha, kicicme so tak nîmtapowatkene tîyanan komo poko rma. Cerewre ro mak nîmtapowatkene.

²On wara ketkeñe anarî komo, Meñpora nas amna, amna mumuru komo, amna yemsîrî komo marha. Ero ke tîto xe thakwa nas amna mararî pono yeperîrî wece waipîra amna yehtome okwe, ketkeñe tî.

³On wara ketkeñe anarî kom hara, Puranta amna naponukyakñe tupurantayem komo yai tînahrî yepetho. Ero pona tak amna naponukyakñe rooma poko amna yexirî ke thakwa okwe. Tîmñenhîrî purantantho yîramanpîra thakwa nas amna. Ero ke amna mararîntho thakwa nahsîyaxe okwe, amna natîtho marha, amna mîntho marha, ketkeñe okwe.

⁴On wara ketkeñe anarî komo xa hara, Puranta marha amna naponukyakñe tupurantayem komo yai kayaritomo purantan tîmtome. Ero ke amna purantanmañenho komo tak nahsîyaxe amna yekenho okwe, amna natîtho marha uupa yepu okwe.

⁵Etíme re rma tko nas amna pun, amna yanan pun. Amna xîkrî naxe ñexamro xîkrî wara xa marha. Wara rma amna mumuru komo tak nahsîyaxe tanton komo me. Nahsîce rma amna yemsîrî komo. Ahce pona thakwa re cemsîrî nahsîya hara amna? Anarî komo nahsîce okwe amna yekenho, amna natîtho marha nahsîce uupa yepu, ketkeñe tî.

⁶Ero yipu yentache kîrwonakñe xa tak, okwe, okwe, kacho yentache yîwya so.

⁷Ero ke owero ro tak kesehtînoyakñe. Ero yinhîrî tak kayaritomo komo weiyakñe, antomano riñe komo marha weiyakñe. On wara wîïkekñe yîwya so, Apurantan komo mîmyatu awakno komo ya, epethîrî pona makî tko mîmyaxe. Apurantan poko ehtopo komo yepetho mahsîyaxe awakno komo yemyawnonho rma kica, wîïkekñe yîwya so. Ero yinhîrî tak enmekno wiïfakñe ahnoro Xutew komo.

⁸Mohtîkache so on wara tak wîïkekñe yîwya so, Ai oyakno komo, on wara xatkeñe kyanan komo, Xutew kom ha, ñexamro pen nahsîyatkeñe mîk hak rowon pono komo epethîrî pona. Tanton me so nahsîyatkeñe. Ñexamro amna nowye hara oona ehtome hara. Ñexamro tko mahsîyaxe amyamro hara kica awanton komo me xa hara kica. Amna katî ñexamro nahsîya amna yanton me hara awya so? wîïkekñe yîwya so. Ero ke nîtîtmamyatkeñe mak esenmexapu komo. Eyuhtopo yîhtînopîra ro mak xatkeñe.

⁹Ero ke on wara wîïkekñe hara yîwya so, Kîfwanhe exihra ro mak nasî kica ero wara awehtopo komo. Anarî yana komo nîwîrîyakarî me mak taxe kîwyam okwe. Kîîxera men wa naxe okwe. Ero ke twerî men cexpore nasî Kaan poko.

¹⁰On wara tko nas amna takno komo poko, amna nîmyasî puranta yîwya so, puruma yatho marha, sepata yatho marha. Ero wa so nîmyas amna, ow, oyanton komo marha. Ero ke on wara wîïkes awya so, Opurantan poko awehtamci komo tîmcoko hara men amñe, kahra takî cma re maxe awakno komo ya.

¹¹Oroto rma yîramancoko mararînthîrî komo, yînatîthîrî komo uupa yepu, oripa yepu, yîmînthîrî komo, ero yipu komo yîramancoko. Yupurantanthîrî komo marha yîramancoko, puruma yatho, sepata yatho, wooku, katî, ero yipu. Epethîrî me mahsîyatkeñe sentesima wicakî, ero rma yîramancoko hara, wîïkekñe yîwya so. Ero wara wîïkekñe yîwya so.

¹²Ero ke on wara oyeyukyatkeñe, Taa, amna nîramanîya haram. Epethîrî kahra tak nas amna tpoyino komo ya. Amtapotachonhîrî yaw roro rma amna nasî, ketkeñe owya. Ero yinhîrî tîmsom pokono komo wañîkyakñe hara. On wara wîïkekñe yîwya so hara, Ai oyakno komo, ero wara xa marha ehcoko amyamro hara. On wara kacoko ayanan komo ya, Amna marha nîramanîyas hara amna poyino komo yemyawnonho. Yaaro xa tan amna kesî, Kaan ñentarî me rma, kacoko amyamro rma hara, wîïkekñe. Ero ke ero wa xa marha ketkeñe ñexamro hara.

¹³Ero yinhîrî tak oponon wupupunkekê. On wara wîîkekê, Ero wa xa marha aweñepe xe so wasî Kaan ya amînthîrî komo yai, aweken komo yai marha amtapotachonhîrî yaw roro exihra awexitaw so. Ero wara ceñepesom me men awexi xe so wasî, wîîkekê. Taa, ero wara ham, ketkeñe tak ahnoro esenmexapu komo. Ero yimaw tak Kporin komo poko nahwowatkeñe. Ero yinhîrî tak tîmtapotachonhîrî yaw roro rma xatkeñe. Ero wara xatkeñe.

Tpoyino Komo Wakreñe Me Reha Nasî Ñeemias

¹⁴On wara tko wîxakê, oyehtopo tan wekatîmyasî, Xuta pono komo kopenaton me kecîfakê 20 cimñipu exitaw kayaritomo me Ahtaxexe yehtoponho. 32-nhîrî cimñipu noro exitaw kayaritomo me ehtoponhîrî ero yimaw ketowyakê kopenato me ehxapunhîrî. 12 cimñipu wîxakê kopenato me. Ero wara oyexitaw onahrî yahsîra ro mak wîxakê kopenato komo ya tîmsom ro. Ero yîpu yahsîra marha xatkeñe oyakno kom hara. Amna nahrî ro mak amna nahyakê.

¹⁵Ero warahra tî xatkeñe pahxan pen komo, kopenato komo, Oyepetho tîmcoko, ketkeñe rma tî Xutew komo ya. Puruma nahsîyatkeñe yîhyai so, uupa yukun marha, prata marha 40 sikru wicakî so. Ñexamro maywen komo meero tî tpoyino komo ya ñepemapetkeñe kica. Ero warahra reha wîxakê ow Kaan poko twerî xa oyexirî ke.

¹⁶Waaca ciitopo poko makî reha wîxakê ow. Ero wa xa marha xatkeñe omaywen kom hara, iina re mokyatkeñe cetapickachome so mak. Tîrowonî ro yahsîra ro mak xakê amna epethîrî pona.

¹⁷On wara marha wîxakê, meñpora Xutew komo werewusmekê ohyaw rma, 150. Antomano riñe komo rma mîkyam xatkeñe anarî komo mak. Anarî rowon pononho komo marha werewusmekê amna cheka mohxapu, amna mîtwononho kom ha.

¹⁸On wicakî oyotî nupufatkeñe omaywen komo enmafâtîxera okno pun, paaka cewê, opefa 6, kapikara warai marha yaake. Owokru marha ñiîfatkeñe roro anarmerpan, 10 ro enmapuche roro ñiîfatkeñe xa hara. Wara rma onahrî men tîmcoko owaya kopenato me oyexirî ke, kahra ro mak wîxakê Xutew komo ya. Ñesemetanmekyatkeñe thakwa ñexamro. Ero ke ero wa kahra wîxakê.

¹⁹Apa Kaan, on wara cma re wîîkes awya, oyehtoponho cma re yîhcamnopîra masî. Xutew komo wakronomesî roro. Ero ke ero wa oyehtopo ponaro cma re masî oyakronomachome amñe, wîîkekê. Ero wa wîîkekê Kaan ya.

Neemias Wakmañe Me Nîmtapowaxe Yiixatî Pîn Komo

6 ¹Ero yinhîrî takî tî amna yekaci ñencetkeñe xa hara amna xatî pîn komo. Sambarace, Tobias, Xesen, Arabia pono mîkî, ero wara xatkeñe

entañe komo. Amna xatî pîn komo ahnoro tî ñencetkeñe. On wara kacho tî ñencetkeñe, Xerusaren wacan takî tî ñiitîketu Neemias komo. Ewtara ñhe takî tî nai okwe, kacho tî mîn ñencetkeñe. Waaca metatanî tko ka akrira wîxakñe ero yimaw, ewto potarî yahruru ha.

²Ero ke tîmtapotarî komo yekatîmñe ñeñepetkeñe Sambarace, Xesen komo, ohyaka. On wara tî ketkeñe, Amna yakro cma re mîmokyasî esentaxi Ono Woskaran pona. Iito cma re cesencesî ewto po, ketkeñe tî. Oyemetanmekî xe makî tko xatkeñe ham okwe.

³Ero ke on wara kacho yekatîmñe weñepékñe ow hara, Cemyarke ro mak wasî tan yiixe amna yehtopo poko omokrî yarohra thakwa. Ahce kacho on waaca nahsîpînke amna ahyaka so omohtome? Mokuhra men was ha, kacho yekatîmñe weñepékñe.

⁴Ketkeñe rma tko emapona. Amohcoko ha men, kacho yekatîmñe komo ñeñepetkeñe xa hara ohyaka. 4 ro mokyatkeñe. Yihcirî me weyukyakñe ero wa xa marha weyukyakñe roro.

⁵Ero yinhîrî tak tanton ñeñepékñe xa hara Sambarace. Tîkaritan ñekpekñe ohyaka mîk hak ñenîrî. 5-nhîrî tak mîn xakñe tîmtapotarî yekatîmtopo.

⁶On wara kekñe noro karitan, On wara awehtopo ñesencesî mîk hak rowon pono komo ya. Xesen marha tî ñekatîmmya. On wara tî mai, metowya takî tî kayaritomo maywenîngo. Xutew komo yakro rma tî metowyatu. Ero ke tî Xerusaren wacan miîfatu iitono komo kayaritomonî ro me awecitome hara.

⁷Weronomano riñe komo marha tî mantomai. Xuta pono komo kayaritomon me tak nas okre Neemias, kacoko amñe, mîkai tî yîwya so. Ero wa kacho men ñence amñe kayaritomo kopi. Ero ke amok ha men amna yakro esentaxi, kekñe karita yaka.

⁸Omtapotarî yekatîmñe tko weñepékñe yîhyaka, Ero wara kahra ro mak nas amna. Awanme ro mak ero wa omtapotarî makîhcesî, kacho yekatîmñe weñepékñe.

⁹Ero wa amna yeraspe xe xatkeñe kica. Kîmtapotarî komo yanme ñekafketîkexe waaca ciitîkara rma, ketkeñe tî amna poko. Ero ke kîmtapowakñe tak Kaan yakro, Apa kah yawno, oyamorî cma re mîkaricesî, wîikekñe Kaan ya.

¹⁰Ero yinhîrî tak Semaias yaka kîwcekñe, Teraias mumuru yaka. Meetabew mumuru tî mîk xakñe Teraias. Tîmîn yawno ro me makî tî mîk xakñe etarin. On wara kekñe noro owya, Kaika Kaan mîn yaka. Amna marha mokyas iina. Iina kewomuche so metata tahrucerî. Aaxatî pîn komo men mokyaxe awaihkhaxi. Kosope rma wa mokyaxe awaikhaxi okwe. Ero ke iina kaika, kekñe owya.

¹¹On wara tko noro weyukyakñe hara, Erasîni ro mak ow. Ahce kacho re kemahciya hara kica? Owarai komo ma re ñîce Kaan mîn yaka cetkurunpetome? Iina tohra ro mak wasî, wîikekñe yîwya.

¹²Ero yimaw tak noro yehtopo wîhtînoyakñe. Kaan ñeñepetho pînî ro mak moso ham kica, wîïkekñe. Tobias yanme mak ero wa nîmtapowakñe oyeraspetopo poko, Sambarace komo yanme ha. Epethîrî nîmce ham yîwya ero wa kachome owya.

¹³On wara ori xe mak xatkeñe ham Tobias komo, Ñeraswa tak Neemias, kicicme marha na nai. Ero ke kicicme nai Ñeemias kica, enko ñemahciya, kacho yekaipore xe mak xakñe. Ero ke ero warai poko noro nantomekñe.

¹⁴On wara tak wîïkekñe Kaan ya, Apa kah yawno, kicicme ñexamro yehtoponho cma re yîhcamnopîra masî. Sambarace, Tobias komo. Noacia marha nasî oyeraspe xatî me, weronomano riñe mîk noro wooxam ha, anarî komo marha weronomano riñe komo ero wara naxe opoko. Ero ke kicicme ñexamro yehtoponho cma re yîhcamnopîra masî. Oyeraspe xe mak naxe okwe, wîïkekñe Kaan ya. Ero wa wîïkekñe.

Waaca Tak Ñiitîkexe Okre

¹⁵Taa, ero yinhîrî tak ciitîkaxi xa tak xakñe ewto wacan. Eruw nuuñi po amna ñiitîkekñe, 25-nhîrî kaamo po ha. 52 kaamo mak xakñe ciitoponhîrî.

¹⁶Ero yinhîrî tak tî waaca ciitîkacho ñencetkeñe amna xatî pîn komo. Mîk hak rowon pono komo tî ñencetkeñe amna mîtwono komo. Ero ke on wara ketkeñe, Cehñaxmutho mak kîwyam kica, ketkeñe thakwa mak. Kaan yanme mak ñiice ham, ponaro cehtopo komo yanme mak, ketkeñe marha tîhnaw so.

¹⁷Ero yimaw on wara marha tî xatkeñe Xuta pono komo yantomañe kom hara kica, emapona roro tîkaritan komo tî narpetkeñe Tobias yaka. Noro karitan marha tî ñeeñatkeñe hara emapona roro.

¹⁸Mefpora xatkeñe, Kakronomesî ooxe awexitaw, kañe komo yîwya. Xuta pono komo rma mîkyam xatkeñe. Sekanias yemsîrî rma xakñe Tobias pici me okwe. Ara mumuru tî mîk xakñe Sekanias. On wara marha xakñe Tobias mumuru hara, Xoanan, Mesuraw yemsîrî nahsîyakñe cipici me okwe. Berekias mumuru mîk xakñe Mesuraw.

¹⁹Kîfwan mîk Tobias, kwakreñe ro okre, ketkeñe ñexamro owya. Ero wara noro yehtoponho ñekatîmyatkeñe owya. Omtapotachonho marha tî ñekatîmyatkeñe yîwya hara. Emapona roro marha tîkaritan ñekpekñe Tobias ohyaka oyeraspetome. Ero wara xakñe okwe.

Xutew Komo Yetacitopo On, Iina Esekenmaxapu Komo

7 ¹Taa, ero yimaw mîn hak mak tak xakñe ciitîkaxi oyemyawnonho. Ewto wacan wirpekñe, metatan marha wakripekñe. Metata yenîñe komo marha wiifakñe, cewanomaxmu komo marha wetahcakñe, Repita komo marha wantomekñe emyawno ro komo poko. Ero wa tak xatkeñe.

²Ero yimaw tak Xerusaren pono komo yenîñe me wiifakñe oyakno, Anani mîk xakñe noro yoso tî. Sowtatu komo yantomañe me wiifakñe

Ananias hara. Takîhso xakñe noro, Kaan ponaro marha xakñe anarî komo yopo.

³On wara wîlkekñe yîwya so, Ai oyakno komo, Kaamo yawomuche ñhe mak ewto metatan nahrunkacowpe enîñe komo. Kosope tak sowtatu komo wero ro mak nahrucowpe hara, ñecehtocowpe marha. Waapa yekaiporeñe komo marha ciicoko Xerusaren pono komo poyino rma. Anarî komo ñecetocowpe mînto mînto wara, anarî komo ñecetocowpe tîmîn potaw so rma. Ero wa waapa yekaiporeñe komo antomacoko, wîlkekñe.

⁴Takweke ro mak xakñe ewto. Asak makî tko xatkeñe iipono komo. Cirihras so rma ka xakñe yaxan hara mîmo mko okwe.

⁵Ero yinhîrî tak on wara nihtînomexpekñe hara Kaan oywa, Xutew komo cenmekpore nasî, antomano riñe komo marha, kayaritomo me cehsom komo marha. Osofî komo tmewrepore nasî karita yaw, kacho nihtînomexpekñe owya. Ero yimaw rma karita weefakñe, yihcirî me mohxapu komo yosotî. Ero yaw osofî komo weefakñe. On wara kacho weefakñe,

⁶Onî Xuta pono komo yosotî, waapa naarîthonho komo yosotî. Mefpono pîn naafakñe Nabukotonoso, Babiroya pono komo kayaritomon. Moxam mak aaxap unhîrî komo ñetîrametkeñe Xerusaren pona hara, Xuta pona marha. Cewtonthîrî komo pona so ñetîrametkeñe ha.

⁷Moxam reha Sorobabew yakro mohxapu komo, Xesua, Neemias, Asarias, Haamias, Naamani, Mohtekai, Biwsan, Misperece, Bikpai, Neun, Baana. Ero wara xakñe osofî komo, Sorobabew yakro mohxapu komo yosotî.

⁸On wicakî mokyatkeñe Ixaw Yana komo, Paros yepamtho komo, 2.172.

⁹Sepacias yepamtho komo, 372.

¹⁰Ara yepamtho komo, 652.

¹¹Paace Moabe yepamtho komo, Xesua yepamtho komo xa, Xoabe yepamtho komo marha, 2.818.

¹²Eraw yepamtho komo, 1.254.

¹³Saatu yepamtho komo, 845.

¹⁴Sakai yepamtho komo, 760.

¹⁵Binui yepamtho komo, 648.

¹⁶Bebai yepamtho komo, 628.

¹⁷Askace yepamtho komo, 2.322.

¹⁸Atonikaw yepamtho komo, 667.

¹⁹Bikpai yepamtho komo, 2.067.

²⁰Atin yepamtho komo, 655.

²¹Ate yepamtho komo, Esekias yanan komo rma, 98.

²²Asun yepamtho komo, 328.

²³Besai yepamtho komo, 324.

²⁴Aripe yepamtho komo, 112.

- 25 Xibeon pono komo, 95.
26 Beren pono komo, Netopa pono komo marha, 188.
27 Anatoce pono komo, 128.
28 Bece Asmapece pono komo, 42.
29 Kiriace Xearin pono komo, Kepira pono komo marha, Beeroce pono komo marha, 743.
30 Haama pono komo, Xeba pono komo marha, 621.
31 Mikmas pono komo, 122.
32 Betew pono komo, Ai pono komo marha, 123.
33 Nebo pono komo, anarí Nebo pono komo mak, 52.
34 Eraw pono komo, anarí Eraw pono kom mak, 1.254.
35 Arin pono komo, 320.
36 Xefko pono komo, 345.
37 Roce pono komo, Acice pono komo marha, Ono pono komo marha, 721.
38 Senaa pono komo, 3.930.
39 Timsom pokono kom hara, Xetaias yepamtho komo, Xesua yepamtho komo komo marha, 973.
40 Ime yepamtho komo, 1.052.
41 Pasu yepamtho komo, 1.247.
42 Arin yepamtho komo, 1.017.
43 Repita kom hara, Xesua yepamtho komo, Kacmiew pono komo, Otapia yepamtho kom ha, 74.
44 Waano yaañe kom hara, Asape yepamtho komo, 148.
45 Kaan mîn metatan yenîñe kom hara, Sarun yepamtho komo, Ate yepamtho komo, Tawmon yepamtho komo, Akube yepamtho komo, Acita yepamtho komo, Sobai yepamtho komo, 138.
46 Repita yanton kom hara, Sia yepamtho komo, Asupa yepamtho komo, Tabaoce yepamtho komo,
47 Keros yepamtho komo, Sia yepamtho komo, Paton yepamtho komo,
48 Rebana yepamtho komo, Akaba yepamtho komo, Sawmai yepamtho komo,
49 Anan yepamtho komo, Xitew yepamtho komo, Kaa yepamtho komo,
50 Heaias yepamtho komo, Hesin yepamtho komo, Nekota yepamtho komo,
51 Kasaw yepamtho komo, Usa yepamtho komo, Pasea yepamtho komo,
52 Besai yepamtho komo, Meunin komo yepamtho, Nepusin komo yepamtho,
53 Bakbuke yepamtho komo, Akupa yepamtho komo, Aruru yepamtho komo,
54 Basîrice yepamtho komo, Meita yepamtho komo, Ahsa yepamtho komo,
55 Bahkusu yepamtho komo, Sisera yepamtho komo, Tama yepamtho komo,

⁵⁶Nesia yepamtho komo, Acipa yepamtho komo,

⁵⁷Saromaw maywen yepamtho komo marha mokyatkeñe hara, Sotai yepamtho komo, Soperece yepamtho komo, Perita yepamtho komo,

⁵⁸Xaara yepamtho komo, Tahkon yepamtho komo, Xitew yepamtho komo,

⁵⁹Sepacias yepamtho komo, Aciw yepamtho komo, Pokerece-Asebain yepamtho komo, Amon yepamtho komo.

⁶⁰Yaake xatkeñe Repita yanton komo, Saromaw yanton yepamtho komo marha, 392 ha.

⁶¹Anarî komo marha mokyatkeñe Xerusaren pona. Tew-Mera pononho komo, Tew-Ahsa pononho komo, Kerube pononho komo, Aton pononho komo, Ime pononho komo. Camkî tko tî xatkeñe tporin pen komo poko. Ixaw Yana cma re amna, ketkeñe mak.

⁶²Taraias yepamtho komo, Tobias yepamtho komo, Nekota yepamtho komo, 642.

⁶³Tîmsom pokono komo marha mokyatkeñe, Obaias yepamtho komo, Kos yepamtho komo, Bahsirai yepamtho komo. Pahxan pen tî xakñe Bahsirai anarî hara, Xireace pononho pen. Noro pen yemsîtho nahsiyakñe Kos cipici me. Ero ke Bahsirai me takî tî ñesosocekñe noro hara.

⁶⁴Tporin pen komo yosotî tî ñepofatkeñe ñexamro marha karita yaw. Enîhra rma tko tî xatkeñe okwe. Ero ke tîmsom pokono komo mîkyam, kacho mera takî tî xatkeñe. Kicicme ehxapu wara rma tî ñiifatkeñe.

⁶⁵On wara kekñe kayaritomo noro yipu komo ya, Kaan ya tîmxapu ke eseresmara ka ehcoko. Amñe tak Kaan yaka cewomsom ñecifasî, Urin yosom me tak nasî, Tumîn yosom me marha. Ero yimaw mak tak Kaan ya tîmxapu poko eseresmacho komo ñesehtînomexpesî, kekñe tî yîwya so.

⁶⁶On wicakî xatkeñe ahnoro ero yimaw mohxapu komo, 42.360.

⁶⁷Yaake marha xatkeñe ñexamro yanton komo, kîrkomo, wooxam komo marha. Noro yipu komo kuknomacho xakñe 7.337. Waano yaañe komo marha mokyatkeñe akro so kîrkomo, wooxam komo marha. 245 mîkyam xatkeñe.

⁶⁸Iyoh komo marha xakñe yaake, 736 kawaru xakñe, 245 muura xakñe,

⁶⁹435 kameru xakñe, 6.720 buhu xakñe.

⁷⁰Puranta nîmyatkeñe noro re yaañe komo, anarî komo mak, waaca me ciisom yepetho nîmyatkeñe. Ooru nîmyakñe kayaritomo 8,5 kiru wicakî, tutum porin, 50, tîmsom pokono komo ponon, 530.

⁷¹⁻⁷²Anarî komo marha nîmyatkeñe waaca me ciisom yepetho. Noro re yepamtho yantomañe komo mîkyam nîmyatkeñe. On wicakî nîmyatkeñe, ooru 170 kiru wicakî, prata 1,2 toñerata wicakî. Ero wicakî tî nîmyatkeñe waaca me ciisom yepetho me.

⁷³Ero yimaw tak ahnoro Ixaw Yana komo takî tî xatkeñe cewtonî ro po so. Tîmsom pokono komo, Repita komo, Kaan mîn metatan yenîñe komo,

waano yaañe komo, Repita yanton komo, anarî komo marha. Ero warai komo tî xatkeñe cewtonî ro po so. Ahnoro Ixaw Yana komo xatkeñe cewtonî ro po so. Ero wa so xatkeñe.

**Kaan Ya Kpanatanmetopo Komo Nîmtapotaresî
Estras Yîñentarî Komo Me**

8 ¹Ero yinhîrî tak 7-nhîrî nuuñi po cewtonî ro po so rma xatkeñe Ixaw Yana komo. Ero po takî tî Xerusaren pona cesenmetopo komo nîhtînoyatkeñe, iito re tî nîhtînoyatkeñe. Ero ke Xerusaren pona cetkeñe. Yîhroron pona ñesenmekyatkeñe, Tuuna Metatan yecentono pona. Iito tak xakñe Estras, kpanatanmetopo mewreñe ro. Noro tak nantometkeñe Kaan Karitan yîmtapotarerî poko, Moises ya kpanatanmetopo komo yîmtapotarerî poko. Ixaw Yana komo panatanmetopo mîn Kporin komo ya, ero yîmtapotarerî poko noro nantometkeñe.

²Ero ke tak kpanatanmetopo ñekyakñe Estras karita. Esenmexapu komo yeepatai ñecececekñe. Kîrkomo yeepatai xakñe, wooxam komo yeepatai marha. Miyan komo ñentarî me rma yîmtapotare xe xakñe takîhso entañe komo ñentarî me. 7-nhîrî nuuñi po iito xatkeñe, yihcirî kaamo po ha.

³Ewto roron po xatkeñe Tuuna Metatan yecentono po. Pahxaxaro ka ñihciyakñe yîmtapotarecho. Kamarakataka cehso ro nîmtapotarekñe. Iito rma xatkeñe esenmexapu komo, kîrkomo, wooxam komo, ahnoro takîhso entañe komo. Kpanatanmetopo ponaro mak xatkeñe mewrexapu ponaro.

⁴Iito xakñe aapo, weewe. Estras yapon me akîhtoxapu mîn xakñe. Ero po tak ñecececekñe. Noro panaw ñecececetkeñe kaari ñixa Macicias, Sema, Anaias, Urias, Iwkias, Maaseias. Estras panaw marha xatkeñe anarî kom hara poowa ñixa, Petaias, Misaew, Mewkias, Asun, Asbatana, Sakarias, Mesuraw. Ero wa tî xatkeñe Estras panawno komo.

⁵Ero ke karita womhokekñe Estras esenmexapu komo wero ro. Kaw ñhe xakñe noro aapo po. Kaan Karitan womhoketaw piiri tak nawomyatkeñe esenmexapu komo.

⁶Ero yinhîrî tak Estras nîmtapowakñe Kporin komo yakro kîfwañhe Noro yehtopo poko, kyopono ro me ehtopo poko marha. Ero yinhîrî tak noro ñeyukyatkene esenmexapu kom hara. Ero wa ham, ero wa ham, ketkeñe. Tapockaw so xatkeñe ero wa ketaw. Ero yinhîrî tak nutupenwatkeñe roowo wece cewru. Kporin komo poko nahwowatkeñe ero wara rma.

⁷Iito marha xatkeñe anarî komo, On wara nai osotî komo, Xesua, Bani, Serebias, Xamin, Akube, Sabetai, Ocias, Maaseias, Kerita, Asarias, Xosabace, Anan, Peraias, ero wa xakñe ñexamro yosotî. Repita komo marha xatkeñe iito. Esenmexapu komo nîhcamhoketkeñe ñexamro kpanatanmetopo komo poko camkî exitaw so. Iito rma xatkeñe esenmexapu komo cececetoso so.

- ⁸Ero ke tak karita nîmtapotaretkeñe, Kaan ya kpanatametopo ha. Centaxmu me xa nîmtapotaretkeñe. On wara kacho mîn ha, ketkeñe tak iitono komo, Repita komo yakro. Ero wara so yîhcamhokano ñiifatkeñe.
- ⁹Ero yinhîrî tak Kaan ya kpanatanmetopo yentache ñhe esenmexapu komo ya nîwracetkeñe mak tak okwe. Anarme tko kekñe Neemias, kayaritomo mîk noro. Estras marha kekñe, tîmsom pokono mîk noro, Kaan Karitan mewreñe ro marha mîk ha, Repita komo marha, iitono komo yîhcamhokañe komo, ero warai komo nîmtapowatkeñe. On wara ketkeñe yîwya so, Ai oyakno komo, aaci komo marha, Kaan yaka tîtmocow on kaamo po, Kporin komo yaka mak. Ero ke yîwratara ehcoko, ketkeñe.
- ¹⁰Estras marha kekñe yîwya so, Taa, etocoko ha ka, kasom tonocoko awotî komo, tîkporem marha eecoko awokru komo. Yînapumnî nahrî marha arpocoko. Kporin komo yaka kesenmetopo komo on kaamo. Ero ke ahwokara ehcoko. Akaritoñe komo xa mîn Kporin komo poko awahwotacho komo, kekñe. Ero wa kekñe Estras.
- ¹¹Ero ke yîtîtmamnono xa marha ñiifatkeñe Repita kom hara. On wara ketkeñe yîwya so, Tîtkene ehcoko. Kporin komo yaka kesenmetopo komo on kaamo okre. Ero ke ahwokara ehcoko, ketkeñe yîwya so.
- ¹²Ero yinhîrî tak ñetapayatkeñe esenmexapunhîrî komo. Ñeseresmetkeñe tak, wooku marha ñeeñatkeñe. Yînapumnî komo nahrî marha narpetkeñe. Nahwowatkeñe xa tak okre. Takîhso tî ñencetkeñe Kaan Karitan, tîhcamhokarî ke so iitono komo ya. Ero ke wa nahwowatkeñe.

Mîmoci Yaw Ñenmayaxe Xutew Komo

- ¹³Enmapuche xa hara ñesenmekyatkeñe xa hara noro re yepamtho yantomañe komo, tîmsom pokono komo, Repita komo, ero wara ñesenmekyatkeñe. Estras yaka ñesenmekyatkeñe xa hara. Kpanatanmetopo ñencetkeñe xa hara.
- ¹⁴On wara tak ñeeñatkeñe Kaan ya kpanatanmetopo, Moises ya kekñe Kporin komo ero rma, 7-nhîrî nuuñi po mîmoci yaw mak enmacoko. Ero yimaw marha ahwotacoko, kacho ñeeñatkeñe.
- ¹⁵On wara kacho marha ñeeñatkeñe, Ahnoro men Ixaw Yana komo antomacoko mîn hak pono komo, ewto pono komo, Xerusaren pono komo marha. On wara kacoko yîwya so, Îh pona so etocoko oripera peremru kotoso, sambuxeru peremru, muhta peremru, kuum yarî warai, ahce na komo peremru, taakem komo peremru, ero warai komo kotoso etocoko amîn me so ciisom, kacho ñencetkeñe.
- ¹⁶Ero ke tak îh pona cetkeñe Ixaw Yana komo ero yipu peremru kotoso. Ewto pona ñenmekyatkeñe yîhkotoxapu. Tîmîn me so ñiifatkeñe. Tîmîni ro meretwo so ñiifatkeñe anarî komo, tîmîn roron pona so ñiifatkeñe

anarî kom hara. Kaan mîn roron pona ñiifatkeñe anarî kom hara. Tuuna Metatan roron pona ñiifatkeñe anarî komo, Eprain Metatan roron pona ñiifatkeñe anarî kom hara. Ero wa so tîmîn komo ñiifatkeñe.

¹⁷Ero ke ero wa xatkeñe ahnoro waapa narîthonho komo, mohxapu kom hara, ñexamro tak tîmîn komo ñiifatkeñe mîmoci mko. Ero yaw tak ñenmayatkeñe. Pahxa makî tko ero warai yaw ñenmayatkeñe pahxan pen komo Xoswe pen exitaw mak. Ero yinhîrî ero warai yaw enmapîra ro mak tak xatkeñe Ixaw Yana komo pahkî okwe. Estras nîmtapotaretho yencetaw mak tak ero yipu yaw ñenmayatkeñe xa hara. Ero wara enmayataw so tahwore xa tak xatkeñe.

¹⁸Enmafâtîxera Kaan ya kpanatanmetopo nîmtapotarekñe Estras ahwotacho komo cenatîso ro. 7 kaamo nahwowatkeñe. 8-nhîrî me enmayataw hara Kaan yaka takî tî ñesenmekyatkeñe xa hara. Kaan Karitan kesî ero yaw roro rma ñesenmekyatkeñe. Ero wa xatkeñe.

Kaan Yakro Nîmtapowaxe Xutew Komo Kicicme Cehtopo Komo Poko

9 ¹Taa, iito rma ka xatkeñe Ixaw Yana komo Xerusaren po rma. Ero nuufî po iito rma ka xatkeñe, 24-nhîrî kaamo po ha. Ero po tak eseresmara xatkeñe. Kumixitho yaw mak xatkeñe ero yimaw. Roowo ke marha ñekanapupurekeñe.

²Ero yimaw marha Ixaw Yana me ewruxapu komo ñetîcherenonketkeñe. Ixaw Yana pîn komo ñeñepetkeñe tîchei so. Ero wa eñepeche so piiri so ñecececetkeñe Ixaw Yana komo. Kicicme cehtoponhîrî komo ñekatîmyatkeñe, kicicme tporin pen komo yehtoponho marha.

³Iito rma ñecececetkeñe roro po rma pahkî. Kaan ya kpanatanmetopo ka ñencetkeñe pahxaxaro ha ka, 10 to cehso ro kaamo. Ero yinhîrî kamarakataka cehso ro tak kicicme cehtoponhîrî komo ñekatîmyatkeñe hara. Kporin komo poko marha nahwowatkeñe, ponaro cehtopo komo poko.

⁴Ero yimaw iito xatkeñe Repita komo. Osotî komo tan wetahcasî, Xesua, Bani, Kacmiew, Semañias, Buñi, Serebias, Bani, Kenani, ero wara. Kawomtopo po tak ñecececetkeñe piiri, Repita komo yehyunî ro po. Kporin komo yakro tak nîmtapowatkeñe kañpe.

⁵On warai komo xa nîmtapowatkeñe Repita komo. Osotî komo tan wetahcasî, Xesua, Kacmiew, Bani, Asabneias, Serebias, Ocias, Sebanias, Petaias, ero wara xakñe osotî komo. Ñexamro tak nîmtapowatkeñe esenmexapu komo yakro, Kporin komo yakro marha. On wara ketkeñe yîwya so, Piiri tak awomcoko. Kîfwañhe Aporin komo Kaan yehtopo poko amtapotacoko, Ñeexi tak, kacho mera ro mak. On wara kacoko yîwya, Apa kah yawno, kîfwañhe ro mak nasî awosotî amna ya, ka xe nas amna. Ekatîmtîkarî yopono mîn awosotî. Kîfwañhe awehtopo yekatîmtîkara ro mak nas amna.

⁶Amoro mak amna Porin. Kaapu yakíhtóñenho Amoro, kaapu mko yepoyino yakíhtóñenho marha. Ahnoro ero yawno komo yakíhtóñenho marha Amoro. Roowo yakíhtóñenho Amoro, ero pono komo marha ahnoro. Tuuna yakíhtóñenho Amoro, ero kwawno komo marha ahnoro. Ero yipu komo yecehtóñe marha Amoro. Apoko mak nahwowaxe kah yawno komo mefpono pîn komo.

⁷Kaanî ro xa Amoro amna Porin. Abraw pen mahsíyakñe ayanan me. Uru poi tak mekyakñe Kawtew komo yewton poi. Noro tak mosohcekñe Abraaw me hara.

⁸Noro meefakñe aponarono me anarî ponarora ro mak. Ero ke noro wakrecho poko mîmtapowakñe noro yakro rma. On wara mîlkekñe yîwya, Kananew komo rowontho tak wîmyasî awepamthîrî komo ya amñe. Etew komo, Amohew komo, Peresew komo, Xebusew komo, Kihkasew komo, ahnoro ñexamro rowontho wîmyas amñe awepamthîrî komo ya, mîlkekñe yîwya. Taa, amtapotachonhîrî yaw roro tak miifakñe ham okre. Ero wa miifakñe kîfwanî ro me awexirî ke.

⁹Amna porin pen komo yemetanmetoponho meefakñe Exitu po. Ahce wa tat okwe, kacho marha mencekñe yîmtapotarî komo Cucurem Yewku yecihtaw exitaw so hara.

¹⁰Kaan me awehtopo menpekñe, keserepokacho marha menpekñe Paraw yîwîrmacho poko. Noro maywen pen komo mîwîrmekñe, ahnoro noro rowon pono pen kom ha. Ñexamro yehcoyoponkarî mencekñe, Ixaw Yana komo yoponkacho ha. Ero wa kîfwanî ro me awehtopo menpekñe miyan komo ya rma. Awosotî ñesekaiporesî rma oroto.

¹¹Tuuna imo tak mîhkocekñe ñexamro yesamarî me. Yarinho yaro mak tak cetkeñe, turpem pore. Ñexamro yemetanmekñenho pen komo reha mafmekñe kfa weyuntaka. Tuuna imo kwaka tafmesî toopu karihcaka ero wara so ñexamro pen mafmekñe.

¹²On wara marha ayanan komo makronomekñe, katpanaw ñexamro maafakñe kaweresî ke patawno ke. Kosope reha maafakñe wehto ke hara patawno ke rma. Ero wa ñexamro yesamarî mîweipekñe kosope.

¹³Sinai Yîpîn pona marha mîhcekñe. Ñexamro yakro mîmtapowakñe kah yai rma. Takîhso ehtopo komo poko mîpanatanmekyakñe, yaaron me ehtopo komo poko ha. Kîfwañhe kehtopo komo poko ñexamro mîpanatanmekyakñe, Ero wa ehcoko, kacho poko.

¹⁴On wara marha mîlkekñe yîwya so, Oponaro xa awehtopo komo mîn sabatu, kaamo, mîlkekñe. Anamerpan poko mîpanatanmekyakñe. Moises xakñe awanton me. Noro ya tí mekatîmyakñe ñexamro panatanmetopo.

¹⁵Yiromanataw so iyurmano miifakñe kah yaino ke okre. Twokru xe exitaw so marha wokpano miifakñe toopu yatumnawnonho ke. On wara mîlkekñe yîwya so, Kananew komo rowontho yahsîso tak etocoko. Pahxa rma ero tîmtopo poko kîmtapowakñe awakro so. Yaaro xa wîlkekñe esemîknopîn me ro mak. Ero ke ahsîso tak etocoko, mîlkekñe yîwya so.

16 Tanmero so makî tko tî cexi xe so xatkeñe. Tîpîmyewaxke so makî tî xatkeñe kica. Awya tpanatanmetopo komo ponarora ro makî tî xatkeñe okwe. Ero wa tî xatkeñe ñexamro, kporin pen komo rma.

17 Awewetî xera ro makî tî xatkeñe okwe. Ciriñhî rma re miiñakñe wero ro so, eserepokacho komo xa. Ero ponarora ro mak xatkeñe okwe. Tîpîmyewaxke mak takî tî xatkeñe kica. Awanwekrî ke yîwya so taañe komo tak ñiifatkeñe anarî hara. Tîyopo so tantomañenhîrî komo yaka tîto xe so xatkeñe hara okwe. Kaanî ro xa tko Amoro Apa, kicicme kehtoponhîrî yîhcamnopu xatî amoro okre. Kakronomañe ro Amoro, kîpînî yawno marha. Yamoro cetîrwonmesom Amoro, meñpono pîn ke kwakreñe marha. Noro yipu Amoro. Ero ke ñexamro yahsîpinkara rma mîxakñe.

18 Ero yinhîrî tak paaka xîkrî warai nakîhcetkeñe ooru mak. On wara tî ketkeñe tînakîtothîrî komo poko, Moso xa Kaan ha, ponaro kehtopo komo. Exitu poi awekñenhîrî komo moso, ketkeñe tî kica. Anarmerpan ke arwonmekyatkeñe kica.

19 Wara rma kîpînî yawno ro me mak awexirî ke ñexamro yahsîpinkara mîxakñe meye exitaw so pohnîntaw. Yîhyai so ehcamnopîra tî xakñe kaweresî patawno. Katpanaw roro tî cekñe ñexamro poturme esamarî komo yaw aañe me so. Iito roro marha tî xakñe kosope wehto hara patawno. Weipoñe me so tî xakñe, esamarî komo weipoñe me marha tî xakñe kosope cetaw so.

20 Awekatî marha mîmyakñe yîwya so, kîřwanî ro. Ñexamro pen yakîhřeñe me xakñe. Awru poyero amemra ro mak mîxakñe maana poyero. Twokru xe exitaw so yutunarî komo marha mîmyakñe yîwya so.

21 40 cimñipu ñexamro yecehtoñe me mîxakñe. Esetetanmekîra ro makî tî xatkeñe. Etahyaxkara tî xakñe ponon komo. Yupurutara marha tî xakñe yîhtarî komo.

22 On wara marha ñexamro miiñakñe, mîk hak kayaritomon komo mañmapekñe yîwya so, maywen komo yakro rma mañmapekñe. Yîrowonthîrî komo mîraconkekñe ayanan komo yekenî ro me. Meyeno komo meero mañmapekñe yîwya so. Sion pen rowontho nahsîyatkeñe, Esbon pono komo kayaritomon pen rowontho ha. Oki pen rowontho marha mîmyakñe yîwya so, Basan pono komo kayaritomon pen rowontho ha.

23 Yîmxîkrî komo mepamnoyakñe marha meñpora cehso ro. Xîřko wara ro mak tak xatkeñe meñpora. Ero yimaw tak on pona ñepataketkeñe roowo pona. Pahxa cma re mîîkekñe ñexamro porin pen komo ya on wara, Ero pona tak etocoko roowo pona, mîîkekñe. Ero pona tak ñepataketkeñe yîmxîkîthîrî komo.

24 Kanan pona takî tî ñepataketkeñe. Ceken komo me takî tî nahsîyatkeñe. Kananew komo tî xatkeñe iito ero yimaw. Ñexamro

pen maŋmapekŋe yŋwya so, iyopono me so tŋ ayanan komo mŋŋfakŋe. Kayaritomonŋnhŋrŋ pen komo mahsŋpekŋe yŋwya so, maywenŋnhŋrŋ pen komo yakro rma. Ehe, moxam ahsŋcoko, awanme ro so tak ciicoko, kaŋe me tŋ mŋxakŋe yŋwya so.

25 Twacayem xa nahsŋyatkeŋe ewtonthŋrŋ komo. Ewtŋ mexan marha nahsŋyatkeŋe mararŋnthŋrŋ kom hara. Yŋmŋnthŋrŋ komo marha nahsŋyatkeŋe emyawno ke copoyem okre. Ahtoxapu marha nahsŋyatkeŋe yutunathŋrŋ komo. Uupa yepu nahsŋyatkeŋe yŋnatŋthŋrŋ komo, oripa yepu komo marha, mŋn hak me cepetaxmu komo marha weewe komo. Meŋpora nahsŋyatkeŋe ero yipu komo. Ero ke ŋeseresmetkeŋe tmaxmitaxi ro so. Tupurukye tak ŋehtŋketkeŋe. Kakronomaŋe me awehtopo poko nahwowatkeŋe okre.

26 Wara rma awanwekyatkeŋe rma tko kica. Amtapotarŋ yewetŋŋe pŋn me xatkeŋe okwe. Awya tpanatanmetoponhŋrŋ komo nahsŋpŋnketkeŋe okwe, tŋmkai so aŋmaŋe wara mak xatkeŋe. Apoko weronomano riŋe pen komo waihketkeŋe, Kicicme maxe okwe, kaŋe komo. Ero wara ketkeŋe weronomano riŋe pen komo ayanan komo ropotarŋ yaknamachome awece hara. Wara rma arwonmekyatkeŋe ro mak okwe ayanan komo.

27 Ero ke tak ŋexamro pen makŋrha maŋmapekŋe yiixatŋ pŋn komo ya. Ixaw Yana pen komo tak ŋemetanmekyatkeŋe okwe. Cesemetanmetopo chew cexitaw so tak cerewre nŋmtapowatkeŋe awakro. Yŋmtapotarŋ komo rma mencekŋe meye kah yaw rma. Yukurunpeŋe komo tak menpekŋe Amoro. Ŋexamro tak towno ŋiifatkŋe, tŋixatŋ pŋn komo ŋeŋepetkeŋe hara. Ero wa Ixaw Yana komo makronomekŋe kŋpŋnŋn yawno me xa awexirŋ ke.

28 Ero yinhŋrŋ tak waparŋ komo mokuhra exitaw so hara kicicme takŋ tŋ xatkeŋe hara awece. Ero ke tak ŋexamro mŋnomyakŋe yiixatŋ pŋn komo ŋemetanmekrŋ me xa hara. Ŋexamro yanton me thakwa tak xatkeŋe. Wara rma awece etaknametaw so xa hara yŋmtapotarŋ komo mencekŋe xa hara meye kah yaw. Emapona roro towno miifakŋe kŋpŋnŋn yawno ro me awexirŋ ke.

29 Ŋexamro rma re meŋekekŋe. Ero wa mŋxakŋe ŋexamro poko awya panatanmetopo komo wece etaknamatome hara. Wara rma, Kŋfwanŋ ro mak amna tanme ro rma, ketkeŋe rma tko kica. Awya tpanatanmetopo komo ponarora rma tŋ xatkeŋe okwe. Awya tŋtwermacho komo nanwekyatkeŋe kicicme so okwe. Waipŋn me kiiŋe cma re mŋn awya amna panatanmetopo, ewetŋŋe me amna exitaw. Ero yipu ponarora rma xatkeŋe okwe. Kica, kica, ketkeŋe ro mak ero poko. Tŋpŋmŋrŋ komo mak ŋiifakŋe cewaxke okwe. Amtapotarŋ yenta xera ro mak xatkeŋe.

30 Pahkŋ ro mak ŋexamro yehtopo mŋnŋmyakŋe, meŋpora cimŋipu okwe. Kicicme ŋexamro yehtopo metahcakŋe Awekatŋ ke, apoko weronomano riŋe komo ropotawno ke. Amtapotarŋ yentara tko tŋ xatkeŋe okwe. Ero ke tak ŋexamro pen maŋmapekŋe mŋk hak rowon pono komo ya.

³¹ Ñexamro pen waihkatíkara rma tko mîxakñe ahsîpinkatíkara marha. Ero wara mîxakñe poko so kîpînîn yawno ro kax ha. Kaan xa Amoro, amna yakronomañe ro, amna pînîn yawno ro xa.

³² Ero ke on wara amna kes awya apa, ponaro amna yehtopo Amoro. Amna yopono ro xa Amoro, karitî ro xa. Kopi, kacho xa Amoro amna ya. Amtapotachonhîrî yaw roro kiiñe ro xa Amoro. Amna yîpînîkañe pînî ro mak Amoro. Tahwokacho chew ro mak xakñe amna okwe. Ero wa xatkeñe amna kayaritomon komo, amna yantomañe komo, amîn yenîñe komo, amna weronomañe komo, amna porin pen komo, ayanan komo ahnoro ero yipu chew ro mak xatkeñe. Pahkî ro mak ero yipu chew xatkeñe Asiriu kayaritomon komo yehtoponho ñixa ro. Oroto rma ero wara nas amna. Ero ke wahra mak mesemetanmekyatkeñe, kahra cma re mas amna poko.

³³ Yaaro rma tko amna yîwîrîmacho mekmexpekñe. Amtapotachonhîrî yaw roro mak ero mekmexpekñe. Kicicme ro mak xakñe amna kica.

³⁴ Awya tpanatanmetopo yewetîra xakñe amna okwe. Ero wara xatkeñe amna kayaritomon komo, amna yantomañe komo, amîn yenîñe komo, amna porin pen komo. Kicicme awexitaw so awîrîmacho komo men wekmexpesî, kacho ponarora xatkeñe.

³⁵ Awanme mak exihra ro mak xatkeñe amna kayaritomon pen komo. Meŕpora xakñe anmîthîrî yîwya so. Ero poi tko tîmîhra ro mak xatkeñe awya hara. Porin pona cma re ñexamro mekenmekñe roowo pona, cepethîkem keñarî pona. Ero wa xa ham Apa, amna cma mîwakrekñe ham okre, kahra tko xatkeñe kica awya. Kicicme cehtoponhîrî komo yîpînînkara marha xatkeñe okwe.

³⁶ Oroto tak amna nasî antonano me mak okwe. Anmîthîrî po rma re nas amna roowo po. Anmîthîrî on amna porin pen ya. On pono komo atîhtaxapu yeperîrî ahcoko, mîîkekñe yîwya so, on pono mko ahsîcoko ahce na cepethîkem komo, mîîkekñe marha yîwya so. Ero po rma nas amna oroto antonano me mak ha tko okwe.

³⁷ Meŕpora rma re ñeperwasî on po atîhtaxapu anarî rowon pono komo kayaritomon nahrî me mak ha tko okwe. Amoro rma ñexamro miifakñe amna kayaritomon me kicicme amna yexirî poyero. Ñexamro yanton me mak nas amna, amna yokutho marha nahsîyaxe tanme ro so mak. Amna ñesemetanmekyasî ro mak okwe.

³⁸ Ero wa amna yexirî ke yaaro xa tan amna nîmtapowasî awakro. Tîmtapotachonhîrî mewres amna. Ero wa kacho yapomyaw tosoŕî mewres hara amna yantomañe komo, Repita komo, amîn yenîñe komo. Ero wara amna mewresî yaaronno me xa tîmtapotachonhîrî yenpotome. Ero wa tak nas amna.

Yaaro Xa Tak Nîmtapowaxe Xutew Komo

Kaanî Mtapotarî Yewetîtopo Poko

10 ¹ Taa, tîmtapotachonhîrî komo mewreche tak tosoŕî komo tak mewretkeñe hara ero yapomyaw. Yaaro xa tan wîîkes, kachome

mewretkeñe tosoṭî komo. Yiñcîrî me ka Neemias mewrekñe tosoṭî. Xutew komo kayaritomom mîk xakñe, Akarias mumuru ha. Ero yinhîrî on wara xatkeñe tosoṭî mewreñe kom hara. Osoṭî komo tan wetahcasî, Setekias, 2-8 Seraias, Asarias, Xeremias, Pasu, Amarias, Mawkias, Atus, Sebanias, Maruke, Arin, Meremoce, Obacias, Taniew, Xiñeton, Baruke, Mesuraw, Abias, Miamin, Maasias, Biwkai, Semaia, ero wa tî xatkeñe tîmsom pokono komo yosot ha.

9-13 Repita komo marha mewretkeñe tosoṭî komo. Ñexamro yosoṭî marha wetahcas hara, Xesua, Asanias mumuru mîk ha, Binui, Enatace mumuru mîk ha, Kacmiew. Ñexamro yanan komo yosoṭî tan wetahcas hara, Sebanias, Ocias, Kerita, Peraias, Anan, Mika, Heobe, Asabias, Saku, Serebias, Sebanias, Ocias, Bani, Beninu, ero wa tî xakñe Repita komo yosoṭî, tosoṭî mewreñe komo yosot ha.

14-27 Ero yinhîrî tak Ixaw Yana yantomañe komo tak mewretkeñe tosoṭî kom hara. Ñexamro yosoṭî tan wetahcas hara, Paros, Paace-Moabe, Eraw, Satu, Bani, Buni, Askaci, Bebai, Atonias, Bikpai, Acin, Ate, Esekias, Asu, Ocias, Asun, Besai, Aripe, Anatoce, Nebai, Makpias, Mesuraw, Esi, Mesesabew, Satoke, Xatua, Peracias, Anan, Anaia, Oseias, Ananias, Asube, Aroese, Pira, Sobeke, Heun, Asabna, Maaseias, Aias, Anan, Anan, Maruke, Arin, Baana, ero wa tî xakñe antomano riñe komo yosoṭî, tosoṭî mewreñe komo yosot ha.

28-29 Taa, iito marha xatkeñe anarî kom hara, tosoṭî mewreñe pîn komo. On wara xatkeñe ñexamro, tîmsom pokono komo, Repita komo, metata yenîñe komo, waano yaañe komo, Repita yakronomañe komo, ero wa xatkeñe ñexamro. Kaan ya kpanatanmetopo yewetî xatî komo rma mîkyam xatkeñe, mîk hak rowon pononho komo yai etakpaxapu kom ha. Ero wa xa marha tî xatkeñe yipici komo, yumumuru komo, emsîrî komo, pofme ñhe ehxapu komo, takîhso entañe kom ha. Ahnoro tî noro yipu komo ketkeñe takno komo wara xa marha, tantomañe komo wara xa marha. On wara tî ketkeñe, Kaan ya kpanatanmetopo komo amna ñewehcasî, Moises ya kekñe, tanton ya, ero rma amna ñewehcasî. Ero yaw roro mak nas amna. Ero wa kacho watohra ro mak amna nasî, ketkeñe. Yaaro xa ketkeñe, esemîknopîn me ro mak. Kaan ya rma ketkeñe, Amna rma waihkakî ero yewetîra amna exitaw, ketkeñe yîwya. 30 On wara xa ketkeñe, Cemsîrî tîmîhra ro mak nas amna tantono ro komo ya, ñexamro yemsîrî marha ahsîpora nas amna tumumuru komo ya.

31 Ananimaw twarawanta xe na natu tantono ro komo amna yakro. Ahce na me ciixapu na ñekyatu, mararî pono yeperîrî marha na ñekyatu. Kepokaretopo po rma tko na ñekyatu ero po amna warawantachome. Ero po ekyataw yîwya so ahsîra ro mak nas amna. Ahce po so na, Kaan yakan me amna yesenmetopo po so na ñekyatu cemyawno komo ero po so

ahsîra marha nas amna. Taa, 6 cimñipu ka tmararîn pono yeperîrî amna ñenmekyasî tînahrî me. 7-nhîrî po tak atîhtaxapu yeperîrî reha enmekîra ro mak nas amna. Lito rma wa nasî mararî po rma. Taa, ananimaw so na amna ñepethîke amna poyino. Yîwya tko kahra nas amna, amna men epemak okwe, kahra nas amna, kekñe amna ahnoro mak.

32-33 On wara marha amna xakñe, tpanatanmetopo rma amna mewrekñe on wara kacho, Yicimñipuntaxera amna nîmyasî tîmsom pokono komo ya puranta, tehsa sikru wicakî so amna nîmyasî ahce na yiixe ñexamro yehtopo yepetho me, Kaan mîn yaw cetapickaxmu komo yiixe ehtopo ha. Cuure warai, puruma yatho, Kaan ya tîmsom ro ha, okno, takñitîkaxmu, sabatu po roro tîmsom, nuuñi yepataketaw roro tîmsom, amna yahwotatopo yimaw so tîmsom, Kaan mîn yawno ro, ero yipu yepetho me amna nîmyasî. Kicicme Ixaw Yana komo yehtoponho yahrutopo me tîmsom yepetho marha amna nîmyasî. Ahce na Kaan mîn yakîfwamacho yepetho me amna nîmyasî marha, kekñe amna. Ero ke ero wa kacho amna mewrei tpanatanmetopo me.

34 On wara marha xakñe amna, meñekacho amna nañmai tîmsom pokono komo poyino meñekachome, Repita komo poyino meñekachome marha, Ixaw Yana komo poyino meñekachome marha. Noro yipu komo amna meñekai wehto yenmekñe me Kaan mîn yaka. Anarî nuuñi po anarî komo amna ñiifakñe enmekñe me. Anarî cimñipu po hara, ero nuuñi po rma enmekñe me ciisom me tak xatkeñe. Ero wa amna ñiire ñexamro ahnoro. Yicimñipuntaxera ero yimaw so nasî awyanî ro weewe yenmetopo ro me. Ero wa so cenmekpore nasî, kacho yaw roro rma ñenmekyaxe kpanatanmetopo komo yaw roro rma.

35 On wara kacho marha amna mewrekñe tpanatanmetopo, amna mararîn pono yeperîrî raconho amna naaçasî Kaan mîn yaka, amna natîrî yeperîrî marha weewe yeperîrî ha. Yihcirî me epetaxapu rma wa amna naaçasî roro yicimñipuntaxera, kacho amna mewrekñe.

36 On wara kacho marha amna mewrekñe, Amna mumuru komo amna naaças iina Kaan mîn yaka, poturu me ewruxapu. Tîmsom pokono komo yaka amna naaçasî kpanatanmetopo yaw roro rma Kaan ya tîmtopo me. Amna yoh komo marha amna naaçasî poturme ewruxapu. Paaka amna naaçasî, opefa marha. Noro tak amna naaçasî tîmsom pokono komo yaka. Ero wa amna ñiifasî tokuthîrî, tumumuru komo marha.

37 Amna kwaxarîn raconho marha amna naaças iina. Ahnoro Kaan ya tîmsom amna naaças iina, weewe yeperîrî raconho, wooku, yaxan me ciixapu mîn ha, oripa katî marha. Ero yipu amna naaçasî tîmsom pokono komo yaka, ero yipu yamtakpon yaka. Cisimu wicakî amna nîmyasî Repita komo ya, amna nahrî raconho, amna yotî raconho marha. Ero wa so tîmpore roro nasî yîwya so ahnoro mararî yosom komo, tokyem komo marha.

³⁸Amna nahrî raconho yahsîyataw Repita komo ya ñexamro yakro marha ñexpe Kaan yaka cewomsom, Araw yepamtho ha. Cisimu komo yahsîyataw Repita komo ya ero raconho hara naafaxe Repita komo Kaan mîn yaka, cisimu wicakî xa marha. Ero yipu yenmetopo ro yaka naafaxe Kaan mîn yamtakpon yaka.

³⁹Ahnoro Ixaw Yana komo naafaxe Kaan ya tîmsom iina Kaan mîn yaka ero yipu yamtakpon yaka, Repita komo marha naafaxe. Tmararîn komo pono yeperîrî naafaxe, wooku naafaxe ciixan, katî, ero yipu naafaxe iina Kaan mîn yaka ero yipu yamtakpon yaka. Tîmsom pokono komo nahrî me naafaxe, metata yenîfe komo, waano yaafe komo, noro yipu komo nahrî me marha. Pohnî me ñexamro cirihra ro mak nas amna, Kaan mîn pokono kom ha, kacho amna mewrekne amna panatanmetopo me. Ero wa kacho amna mewrekne. Ero wa amna xakne.

Xerusaren Pono Komo Yosotî On

11 ¹Taa, on wara tî xatkefe Ixaw Yana yantomafe komo, Xerusaren pono me rma re xatkefe ñexamro mak okwe. Ero ke meñekacho takî tî nafmetkefe iitono komo Xerusaren pona cesekenmaxmu komo meñekachome, Kaan yewton pona cesekenmaxmu kom ha. 10 ka nanîkyatkefe tpoyino komo cewne mak poyinonhîrî komo meñekachome. Ero yinhîrî 10 xa hara nanîkyatkefe ñexamro poyinonhîrî xa hara meñekachome cewne xa hara. Ero wara so meñekano ñiifatkefe mohtome so iina cesekenmaxmu komo Xerusaren ponan me. Meñekan komo reha tî xatkefe anarî ewto po so rma.

²Anarî komo reha tanmero so mak nîhtînoyatkefe Xerusaren pona cesekenmacho komo. Ero ke on wara xatkefe iyanan komo ero wara re yîhtînofe komo poko, nîmtapowatkefe Kaan yakro ñexamro yakronomacho poko.

³⁻⁴Cekenî ro po so tî xatkefe anarî komo Xuta rowon pono po. Ero wa tî xatkefe Ixaw Yana komo, Repita komo, Repita yanton komo, Saromaw pen yantoninho pen yepamtho komo, ero wa tî xatkefe. Antomano riñe komo reha xatkefe Xerusaren pono me. Xuta yepamtho komo marha tî xatkefe Xerusaren pono me etpoi so mak. Iitono me marha tî xatkefe Benxamin yepamtho poyino kom hara. Taa, on wara tî xakne antomano riñe komo yosotî, Xerusaren pono komo yosotî, Xuta yepamtho komo yosot ha, Ataias, Usias tî xakne noro yîm, Sakarias ti xakne noro yîm, Amarias tî xakne noro yîm, Sepacias tî xakne noro yîm, Maararew tî xakne ñoro yîm. Perese pen yepamtho tî mîkyam xatkefe.

⁵Maaseias marha tî xakne Xerusaren pono me, Baruke mumuru ha. Kor-Ose tî mîk xakne noro yîm, Asaias tî xakne noro yîm, Ataias tî xakne noro yîm, Xoiaribe tî xakne noro yîm, Sakarias tî xakne noro yîm, Sironi ti xakne noro yîm.

⁶Meŕpora tî xatkeŕne Perese yepamtho komo Xerusaren pono komo, 468 tî xatkeŕne, kîrkomo komo kuknomacho mak ha, karitî komo kuknomacho ha. Ero wa tî xatkeŕne Perese pen yepamtho komo.

⁷On wara tî xakŕne Benxamin yepamtho yantomaŕne komo yosotî, Saru, Mesuraw mumuru ha. Noro yîim tî xakŕne Xoece, noro yîim tî xakŕne Petaias, noro yîim tî xakŕne Koraias, noro yîim tî xakŕne Maaseias noro yîim tî xakŕne Iciew, noro yîim tî xakŕne Xesaias.

⁸Taa, Saru yakrono tî xakŕne Kabai, Sarai marha tî. Ñexamro maywen komo tî xatkeŕne 928.

⁹Xoew tî xakŕne ñexamro yantomaŕne, Sikri mumuru ha. Xuta tî xakŕne Xoew ponan me hara antomano riŕne me rma ha re. Senua mumuru mîk xakŕne Xuta. Xerusaren pono komo yantomaŕne mîkyam xatkeŕne.

¹⁰⁻¹¹Tîmsom pokono komo yosotî tan wetahcas hara, Xetaias, Xoiaribe mumuru mîk xakŕne. Xakin marha, Seraias, Iwkias mumuru ha. Noro yîim tî xakŕne Mesuraw, noro yîim tî xakŕne Satoke noro yîim tî xakŕne Meraioce, noro yîim tî xakŕne Aitube. Tîmsom pokono komo yenîŕne tî mîk xakŕne Seraias.

¹²Yaake xatkeŕne ñexamro yanan komo, Kaan mîn yawno pokono komo, tî xatkeŕne 822. Taa, iito marha xakŕne Ataias, noro yîim tî xakŕne Xeroaw, noro yîim tî xakŕne Perarias, noro yîim tî xakŕne Ansi, noro yîim tî xakŕne Sakarias, noro yîim tî xakŕne Pasu, noro yîim tî xakŕne Mawkias.

¹³Yaake xatkeŕne ñexamro yanan komo 242. Tîyanan yantomaŕne komo tî mîkyam xatkeŕne. Iito marha tî xakŕne Amasai, Asarew mumuru, noro yîim tî xakŕne Asai, noro yîim tî xakŕne Mesiremoce, noro yîim tî xakŕne Ime.

¹⁴Yaake marha tî xatkeŕne ñexamro yanan komo 128. Karitî komo mîkyam xatkeŕne. Sabiciew tî xakŕne ñexamro yantomaŕne, Xetorin mumuru ha.

¹⁵⁻¹⁶Iito marha xatkeŕne Repita komo. Ñexamro yantomaŕne komo tan wetahcasî, Semaia, Asube mumuru. Noro yîim tî xakŕne Asîrikaw, noro yîim tî xakŕne Asabias, noro yîim tî xakŕne Buni, noro yîim tî xakŕne Sabetai, Xosabace marha, Repita yantomaŕne komo mîkyam xatkeŕne. Kaan mîn roron pono yenîŕne komo tî mîkyam xatkeŕne.

¹⁷Iito marha xakŕne Matanias, Mika mumuru. Noro yîim tî xakŕne Sabici, noro yîim tî xakŕne Asape. Waano yaaŕne tî mîk xakŕne Matanias. Kaan yakro tîmtapotaxmu mîk xakŕne, Kîrwaŕhe Kaan nai ham kachome tak. Noro ponan tî xakŕne Bakbukias. Abita marha tî xakŕne ñexamro yakrono me, Samua mumuru. Karaw tî mîk xakŕne Samua yîim, Xetutun tî mîk xakŕne Karaw yîim hara.

¹⁸Yaake xatkeŕne Repita komo Kaan yewton pono komo, 284 tî xatkeŕne.

¹⁹Yaake marha xatkeŕne metata yenîŕne komo. Asakî xakŕne ñexamro yenîŕne kom hara, Akube, Tawmon, ero wa xakŕne ñexamro yantomaŕne komo.

Ñexamro yanan komo rma tî xatkeñe ero pokono me re. 172 mîkyam xatkeñe.

²⁰Anarî pono me tî xatkeñe anarî kom hara, Ixaw Yana komo, tîmsom pokono komo, Repita komo marha. Xuta rowon po so tî xatkeñe ewto po so. Takpaxi xatkeñe cekenî ro po so.

²¹Opew pono me reha tî xatkeñe Repita yakronomañe komo. Asakî tî xatkeñe ñexamro yantomañe komo, Sia, Kiswa, ero wara xatkeñe.

²²Usi tî xakñe Repita komo yenîñe me, Xerusaren pono komo yenîñe ha. Bani mumuru tî mîk xakñe. Noro yîm tî xakñe Asabias, noro yîm tî xakñe Matanias, noro yîm tî xakñe Miika. Ñexamro tî xatkeñe Asape yepamtho komo. Waano yaañe tî mîkyam xatkeñe Kaan mîn yaw.

²³Ñexamro yepetho poko tî panatanmekno ñiifakñe kayaritomo. Ero wicakî so puranta tîmcoko waano yaañe komo ya, kekñe tî. Ero ke ero wicakî so tî nîmyatkeñe enîñe komo yîwya so kaamo po roro.

²⁴Ito marha xakñe kayaritomo maywen, Ixaw Yana komo yenîñe ha, yîmtapotarî komo yentañe marha kayaritomo yanme. Petaias tî mîk xakñe Mesesabeew mumuru. Sera pen yepamtho mîk xakñe, Xuta mumutho pen yepamtho ha.

Anarî Ewto Pono Komo Yosot Hara On

²⁵Anarî ewto po so xatkeñe anarî kom hara Xuta yepamtho komo. Kiriace-Ahba po xatkeñe, yîmîtwono po so marha, Tibon po marha xatkeñe, yîmîtwono po so marha, Xekabseew po marha, yîmîtwono po so marha.

²⁶⁻³⁰On po so marha xatkeñe, Xesua po, Morata po, Bece-Perece po, Asa-Suaw po, Behseba po, ero mîtwono po so marha, Sikrake po, Mekona po, ero mîtwono po so marha, En-Himon po, Sora po, Xahmuce po, Sanoa po, Aturaw po, ero mîtwono po so marha, Rakis po, ero mîtwono po so marha woskara po, Asaka po, ero mîtwono po so marha. Behseba pona rorono po so xatkeñe, Inon yewkru pona rorono po so marha xatkeñe ewto po so. Ero wa xatkeñe Xuta yepamtho komo yewton yosotî.

³¹⁻³⁵On pona so tî ñesekenmetkeñe Benxamin yepamtho kom hara, Xeba po, Mikmas po, Aia po, Betew po, ero mîtwono po so marha, Anatoce po, Nobe po, Ananias po, Aso po, Hama po, Xitain po, Atice po, Seboin po, Nebarace po, Roce po, Ono po, woskara po marha xatkeñe, ahce na yakîltoñe komo yeken po ha. Ero po so xatkeñe Benxamin yepamtho komo.

³⁶On wara xatkeñe anarî komo, Repita komo, Xuta yepamtho komo chewnonho, Benxamîn yepamtho komo chewno me tak xatkeñe hara. Ero wara tî xatkeñe.

Tîmsom Pokono Komo Yosotî

12 ¹⁻⁷Taa, tîmsom pokono komo tan wetahcas hara, Repita komo marha. Sorobabew yakro mohxapu komo tan wetahcasî, Seawciew

mumuru yakro, Xesua yakro mohxapu kom ha, Seraias, Xeremias, Estras, Amarias, Maruke, Atus, Sekanias, Heun, Meremoce, Ito, Xinetoi, Abias, Miamin, Maacias, Biwka, Semaiais, Xoiaribe, Xetaias, Saru, Amoke, Iwkias, Xetaias, ero wa xatkeñe. Tîmsom pokono komo yenîñe mîkyam xatkeñe. Xesua exitaw Kaan yaka cewomsom me ero yimaw ñexamro xatkeñe tîmsom pokono komo yenîñe me.

⁸Taa, Repita komo yosotî tan wetahcas hara, waano yaañe komo mak ha ka, Kîfwañe Kaan nai ham okre, kacho yaañe kom ha. Xesua, Binui, Kacmiew, Serebias, Xuta, Matanias, ero wa xatkeñe waano yaañe komo. Tîyanan komo yakro rma waano naafatkeñe.

⁹Eeco po hara ñecetkeñe ñexamro yanan kom hara, Bakkukias, Uni, ero wa tî ñexamro yosotî xakñe.

¹⁰⁻¹¹Taa, Xesua yepamtho tan wetahcas hara, Xoiakin tî mîk xakñe Xesua mumuru, Eriasibe tî xakñe Xoiakin mumuru, Xoiata tî xakñe Eriasibe mumuru, Xonatas tî xakñe Xoiata mumuru, Xatua tî xakñe Xonatas mumuru. Ero wa tî xatkeñe Xesua yepamtho komo.

¹²⁻²¹Taa, Xoiakin exitaw takî Kaan yaka cewomsom me moxam tî xatkeñe tîmsom pokono komo yenîñe me hara, tîyanan komo yenîñe me so.

Ñexamro yosotî tan wetahcas hara. Meraias tî xakñe Seraias yanan komo yenîñe me, Ananias tî xakñe Xeremias yanan komo yenîñe me, Mesuraw tî xakñe Estras yanan komo yenîñe me, Xoanan tî xakñe Amarias yanan komo yenîñe me, Xonatas tî xakñe Maruki yanan komo yenîñe me, Xose tî xakñe Sebanias yanan komo yenîñe me, Acina tî xakñe Arin yanan komo yenîñe me, Ewkai tî xakñe Meraiocce yanan komo yenîñe me, Sakariasî tî xakñe Ito yanan komo yenîñe me, Mesuraw tî xakñe Xineton yanan komo yenîñe me, Sikri tî mîk xakñe Abias yanan komo yenîñe me, Piwtai tî xakñe Miamin yanan komo yenîñe me, Moacias yanan komo yenîñe me, Samua tî xakñe Biwka yanan komo yenîñe me, Xonatas tî xakñe Semaiais yanan komo yenîñe me, Matenai tî xakñe Xoiaribe yanan komo yenîñe me, Usi tî xakñe Xetaias yanan komo yenîñe me, Karai tî xakñe Sarai yanan komo yenîñe me, Ebe tî xakñe Amoke yanan komo yenîñe me, Asabiasî tî xakñe Iwkias yanan komo yenîñe me, Natanaew tî xakñe Xetaias yanan komo yenîñe me. Ero wa tî xatkeñe tîmsom pokono komo yenîñe komo ero yimaw.

²²Taa, Eriasibe exitaw hara Kaan yaka cewomsom me osorwaw tî xatkeñe tîyanan komo yantomañe me. On wara tî xakñe osotî komo, Xoiata, Xoanan, Xatua, ero wara. Tîmsom pokono komo yenîñe tî mîkyam xatkeñe, Repita yenîñe komo marha. Ñexamro yosotî tî mewretkeñe kayaritomo me exitaw Taañu, Pehsia yepamtho ha.

²³Miya roro tî mewretkeñe Repita yenîñe komo yosotî, tîyanan yenîñe komo yosotî ha. Karita yaka tî mewretkeñe, Kayaritomo Yehtoponho, kacho yaka. Xoanan yehtopo pona rorono komo yosotî tî mewretkeñe, Eriasibe mumuru yehtopo pona rorono kom ha.

24 On wara marha tî xakñe Repita yantomañe komo yosotî, Asabias, Serebias, Xesua. Kacmiew mumuru mîk ha Xesua. Ero wa tî xatkeñe Repita yantomañe komo. Ñexamro yanan komo tî ñecececetkeñe eeco po. Waano tî naafatkeñe, Kîfwañhe Kaan nai ham okre, kacho. Xehxan komo ka naafatkeñe, ero yinhîrî mehxa komo ñeyukyatkene hara. Ero wa ehcakumyaka so naafatkeñe. Tapi penî mtapotachonho yaw roro rma tî ero wa naafatkeñe, Kaan ponarono penî mtapotachonho yaw roro ha.

25 On wara tî xatkeñe metata yenîñe komo yosot hara, Matanias, Bakbukias, Obacias, Mesuraw, Tawmon, Akube, ero wara. Emyawno komo yamtakpon metatan mîtwo so tî xatkeñe. Ero yenîñe me tî xatkeñe ñexamro.

26 Ñexamro tî xatkeñe ero pokono me Xoiakin exitaw Kaan yaka cewomsom me. Xesua mumutho mîk xakñe Xoiakin, Xosatake mumutho tî mîk xakñe Xesua. Ero yimaw xakñe Neemias Ixaw Yana komo kopenaton me, Estras xakñe tîmsom pokono me hara, kpanatanmetopo mewreñe me marha. Ero wa tî xatkeñe ñexamro.

Kaan Poko Ñewanomexe Xutew Komo Takronomacho Komo Poko

27 Taa, ero yinhîrî tak ñesenmekyatkeñe tak Ixaw Yana komo Xerusaren pona ero wacan tîmtome Kaan ya. Ero yimaw Repita komo yeposo cetkeñe, tanhamyan pono komo yeposo. Nañikyatkeñe marha waaca tîmtopo poko ahwotachome so. On wara tî ketkeñe yîwya so, Amohcoko Xerusaren pona waano yaaso, Kîfwañhe Kaan nai ham okre, kaxi. Cafaña kañe yakro rma waano aatamcoko, ahpa yakro marha, raatî yakro marha, tîyorkaxmu yakro, ketkeñe tî yîwya so.

28-29 Ero ke waano yaañe komo tak mokyatkeñe cewtonî mko poi, Xerusarenî mkaino mko poi. Netopata komo yewtoni mko poi marha, Bece-Xiwkaw poi, Xeba woskaran poi, Asmapece woskaran poi marha. Pahxa rma ñeseckenmetkeñe waano yaañe komo Xerusaren panaw so. Ero ke ero mko poi tî mokyatkeñe.

30 Ero yinhîrî takî tî ñetakiñwametkeñe tîmsom pokono komo, Repita komo marha. Ixaw Yana komo marha nakîñwametkeñe. Waaca metatan marha nakîñwametkeñe, waaca marha.

31 Ero yinhîrî tak Xuta yepamtho yantomañe komo waafakñe waaca kanahtaka. Waano yaañe komo marha waafakñe iina meñpono pîn. Ñexamro wakpayakñe mehxa xehxa wara. Mehxa tak weñepekñe waano yaañe komo yaake. Kaari ñixa ñexamro weñepekñe metata wece yukpurukpuruntho yañmatopo wece.

32 Ñexamro wenari cetkeñe Osaias. Xuta yepamtho yantomañe komo naafakñe noro, yîraconhîrî mak.

33-34 On warai komo marha cetkeñe noro yakro, Asarias, Estras, Mesuraw, Xuta, Benxamin, Semaías, Xeremias, ero wara.

³⁵Noro yakro marha cetkeñe tîmsom pokono mumuru komo. Ñexamro wetahcas hara tan, Sakarias, Xonatas mumuru mîkî. Noro tî xakñe Semaias mumutho, noro tî xakñe Matanias mumutho. Noro tî xakñe Mikaias mumutho. Noro tî xakñe Saku mumutho. Noro tî xakñe Asape mumutho. Ero wa tî xatkeñe Sakarias porin pen komo yosotî.

³⁶Sakarias yanan komo marha cetkeñe noro yakro. Semaias, Asarew, Mirarai, Xirarai, Maai, Natanaew, Xuta, Anani, ero wara xatkeñe noro yakro tîtosom komo. Raatî mko naafatkeñe Tapi pen ñiritho, Kaan ponarono pen ñiritho ha. Ñexamro poturme tî cekñe Estras kpanatanmetopo mewreñe ro.

³⁷Ceepataw roro so rma cetkeñe ñexamro anarî metata wece hara Tuuna Pîtho mîtwono wece. Eñexa tak awomtopo pore nawomyatkeñe, Tapi pen Yewtontho ponan pore. Waaca pona awomtopo nas iito, ero pore cetkeñe. Eñexa tak cetkeñe Tapi pen mîntho twatoso ro. Miya rma cetkeñe resce yaw roro Tuuna Metatan yaka roro.

³⁸Taa, yîraconhîrî komo tak cetkeñe poowa me hara, Kîfwañhe Kaan nai ham, kacho yaañe komo. Waaca kanahtari marha cetkeñe. Ñexamro wenari kîwcekñe ow hara. Mîîmoci twatoso ro amna cekñe Puruma Yuputopo twatoso ro. Takwekem yaka roro amna cekñe, waaca maxixin yaka.

³⁹Eprain Metatan yepore amna cekñe, Pahxantho Metata kacho yepore marha, Ootî Yenmetopo kacho yepore marha. Anarî mîîmoci amna wacekñe hara, Ananeew Mîn kacho ha. Anarî xa hara mîîmoci amna wacekñe 100 kacho ha. Anarî metata yepore rma amna cekñe Opeña kacho yepore. Kahrutopo mîtwono yaka roro amna cekñe metata yaka roro. Iina tak amna ñecececekñe.

⁴⁰Ero yinhîrî tak Kaan mîn yaw ñecececetkeñe waano yaañe komo, ahnoro, xiya toxapunhîrî komo, miya toxapunhîrî komo marha. Akro so marha kecececekñe ow hara, Ixaw Yana yantomañe komo marha ñecececetkeñe oyakro, yîraconhîrî mak ha tko.

⁴¹Amna yakro ñecececetkeñe tîmsom pokono komo. Ñexamro yosotî tan wetahcasî, Eriakin, Maaseias, Miniamin, Mikaias, Erioenai, Sakarias, Ananias, ero wara. Raatî ke cemyarke so xatkeñe ñexamro.

⁴²Iito marha xatkeñe anarî kom hara, Maaseias, Semaias, Ereasa, Usi, Xoanan, Mawkias, Eraw, Ese, ero wara. Kafpe waano naafatkeñe aañe komo. Xesîraias mîk xakñe waano yihciñe ro.

⁴³On wara marha xatkeñe Ixaw Yana komo ero kaamo po, tokuthîrî komo pun nakñiyatkeñe Kaan ya tîmsom me. Meñpora ro mak nakñiyatkeñe. Nahwowatkeñe marha. Kaanî rma ñexamro nahworekñe tahwore xa cehso ro okre. Woomam komo marha nahwowatkeñe, rikomo komo marha. Ero ke miya ro mak ñesencekñe Xerusaren pono komo yahwotacho. Ero wara xatkeñe iitono komo.

⁴⁴Taa, ero yimaw iito tî xakñe mîmo Kaan ya tîmxapu mîn. Yaake xakñe ero yamtakpon. Mararî pononho yeperîrî ñenmekyatkeñe iina yihcirî me epetaxapu ha. Cisimu me tîmxapu marha ñenmekyatkeñe iina. Mararî pononho ñenmekyatkeñe iina mehxaan pononho ewto mko panawno pononho ha. Kpanatanmetopo yaw roro rma mîn ñenmekyatkeñe iina tîmsom pokono komo nahrî me, Repita komo nahrî me marha. Tawake tî xatkeñe Xuta yepamtho komo tîmsom pokono komo poko, Repita komo poko marha okre. Tîmsom pokono me exirî ke so tawake xatkeñe poko so.

⁴⁵Kaan yanme mak cemyawno ro poko so xatkeñe waano yaañe komo, metata yenîñe komo marha. Akifwamano ritopo poko roro marha xatkeñe. Tapi penî mtapotachonho yaw roro rma xatkeñe ero poko, Saromaw penî mtapotachonho yaw roro marha, noro pen mumutho mtapotachonho yaw roro ha.

⁴⁶Pahxa rma waano yaañe yenîñe komo xatkeñe, Tapi pen exitaw, Asape exitaw marha. Waano mko marha xakñe ero yimaw yaake, Kaan wanorî, Kifwañhe Kaan nai ham okre, kacho mko.

⁴⁷Taa, kayaritomo me exitaw tak Sorobabew, Neemias exitaw marha kayaritomo me hara waano yaañe komo nahrî nîmyatkeñe Ixaw Yana komo ahnoro, metata yenîñe komo nahrî marha. Kaamo po roro yînahîrî komo nîmyatkeñe. Cemyawno komo marha nîmyatkeñe Kaan ya Repita komo ya tîmsom me. Ero raconho tak nîmyatkeñe Repita komo Kaan ya tîmsom me hara. Tîmsom pokono komo ya nîmyatkeñe cemyawno komo raconho hara. Araw yepamtho komo mîkyam xatkeñe tîmsom pokono komo. Ero wa nîmyatkeñe Ixaw Yana komo, Repita komo marha.

Tpoyino Komo Nakifwamesî Ñeemias Kaanî Mtapotarî Yaw Roro

13 ¹Taa, ero kaamo po rma Moises karitan nîmtapotaretkeñe esenmexapu komo ñentarî me. On wara kacho nîmtapotaretkeñe, Esenmekîra ro mak men ñehcowpe Amonita komo Ixaw Yana komo yakro Kaan yakan me esenmekyataw so. Ero wa xa marha esenmekîra ñehcowpe Moabita kom hara, kacho nîmtapotaretkeñe.

²Ero wa esenmekîra ñehcowpe noro yipu komo on wara ehtoponhîrî komo yanme, Ixaw Yana komo tî iyurmara xatkeñe ñexamro Exitu poi mokyataw so, wokpara marha tî xatkeñe tuuna ke. Baraaw xa matko nañikyatkeñe Ixaw Yana komo yeremkañe me okwe. Eremka xe ehtoponhîrî tko naknamekñe Kaan ñexamro yakronomacho me hara okre, kacho nîmtapotaretkeñe.

³Ero wa kacho yentache esenmexapu komo ya anarî yana komo tak ñeñepetkeñe ahnoro tîchei so. Ero wa eñepeno ñiifatkene Ixaw Yana komo.

⁴Taa, on wara tî xakñe Eriasibe, Kaan yaka cewomsom, Kaan ya tîmxapu yenîñe me marha xakñe, Kaan mîn yawno yenîñe me ha. Tobias yakronomañe me tko tî xakñe okwe.

⁵Tobias yamtakpon me tî nîmyakñe Eriasibe. Tîmsom pokono komo nahrî yîmtotoponho mîn xakñe. Iina ka ñenmekyatkeñe Kaan ya tîmxapu, puruma yatho, sepata yatho, kotoporem, Kaan mîn yawno mko, cisimu me tîmxapu puruma yatho, sepata yatho marha, uupa yukun ciixan, aseci, ero wara. Repita komo ya tîmsom ñenmekyatkeñe iina, waano yaañe komo ya tîmsom, metata yenîñe komo ya tîmsom, tîmsom pokono komo ya tîmsom. Ero mko naafakñe Eriasibe anana Tobias yamtakpon me tak ehtome hara okwe.

⁶Ero yimaw tko Xerusaren po exihra wîxakñe. Kayaritomo yenso kîwcekñe, Ahtaxexe yenso, Babiroña pono komo kayaritomon yenso. 32 cimñipu tî xakñe kayaritomo me noro yehtoponho, ero yimaw kîwcekñe. Pahkî ñhe wîxakñe iito. Ero yinhîrî kesekatîmyakñe kayaritomo ya hara. Kîwces hara, wîïkekñe tak yîwya. Taa, etok hara, kekñe owya.

⁷Ero ke Xerusaren pona kmokyakñe hara. Ero yimaw tak kicicme Eriasibe yehtoponho wencekñe. Okwe, wîïkekñe ro mak, Tobias yamtakpon me nîmye ham kica Eriasibe. Kaan mîn yawno rma nîmyakñe noro yeken me kica, wîïkekñe.

⁸Ero ke kîrwonakñe ro mak. Tobias yemyawno ahnoro warpetîkekñe kña hara Kaan mîn yai.

⁹Ero yinhîrî Kaan mîn yawno yenîñe komo wantomekñe amtakpo yakîrwamarî poko hara. Akîrwamache Kaan mîn yawno mko wekpekñe hara iina. Kaan ya tîmsom marha wekpekñe puruma yatho, sepata yatho marha, kotoporem marha. Ero wa wekpekñe iina hara.

¹⁰Taa, ero yinhîrî on wara weeñakñe hara, Repita komo ya tîmsom tîmîhra ehtopo weeñakñe. Exihra tak xakñe iito Repita komo, waano yaañe komo marha exihra Kaan mîn pokono kom ha. Tmararîn komo pona totîkace haram okwe.

¹¹Ero ke antomano riñe komo weñekekñe. On wara wîïkekñe yîwya so, Ahce kacho Kaan mîn nai pohnî me hara okwe? wîïkekñe yîwya so. Ero yinhîrî tak Repita komo wañikyakñe hara, waano yaañe komo marha. Emyarîrî ro komo poko tak wantomekñe xa hara.

¹²Ero yinhîrî tak cisimu me tîmsom tak ñekyatkeñe xa hara Xuta yepamtho komo ahnoro. Puruma yatho raconho, sepata yatho raconho, wooku raconho ciixan ha, aseci poyino, ero mko ñekyatkeñe xa hara Kaan ya tîmsom yamtakpon yaka.

¹³Ero yinhîrî tak kîrkomo wiïfakñe Repita komo nahrî yenîñe me. Serebias mîk wiïfakñe, Kaan yaka cewomsom mîk xakñe noro, Satoke marha wiïfakñe ero pokono me. Kpanatanmetopo mewreñe ro mîk xakñe noro. Repita komo marha wiïfakñe ero pokono me, Petaias ha ka. Ñexamro yakrono marha wiïfakñe Anan, Saku mumuru ha, Matanias parî mîk ha Anan. Ñexamro wiïfakñe ero pokono me kemîknoñe pîn me exirî ke so poyino komo ya. Tpoyino komo nahrî yekamtopo pokono me wantomekñe. Ero ke ero pokono me tak xatkeñe ñexamro.

14Ero yinhîrî on wara wîîkekñe Kaan ya, Apa kah yawno, oyehtopo ponaro cma re masî. Amîn wakiřwamapo, ero pokono komo nahrî yekamñe komo wiire. Awanorî yaañe komo marha wantomai waano yaatopo poko. Ero wa owya ciitoponho yîhcamnopîra cma re mas Apa, wîîkekñe. Ero wa wîîkekñe.

15Ero yimaw marha on wara tak weeñakñe anarî kom hara, Xuta yepamtho komo, kepokaretopo po kaamo po rma uupa yeperîrî yewkukacho poko xatkeñe okwe. Puruma yeputho yenmekrî poko marha xatkeñe anarî kom hara, awrutamixapu yenmekrî poko ha. Buhu mkahsî marha nakriyatkeñe wooku, eenî mko yawno ha. Uupa yeperîrî, piiku yeperîrî, mîn hak mak nakriyatkeñe buhu mkahsî. Ero yipu tak ñekyatkeñe Xerusaren pona kepokaretopo po rma okwe. Ero ke on wara wîîkekñe ekñe komo ya, Ero yipu pokohra ro mak tak ehcoko kepokaretopo po okwe. Ero po warawantara ro mak ehcoko kica, wîîkekñe yîwya so.

16Ciru pononho komo marha xatkeñe iito Xerusaren po. Ootî ñekyatkeñe. Ero yipu poko marha warawanwatkeñe kepokaretopo po rma kica Xuta yepamtho komo yakro.

17Ero ke Xuta yepamtho yantomañe komo weñekekñe. On wara wîîkekñe yîwya so, Ahce kacho kicicme mat hara kica? Kepokaretopo komo mîwîrîmexe kica.

18Ero wara rma tko tî xatkeñe kporin pen komo okwe. Ero wa exirî ke so kîwîrîmacho xa tak ñekmexpekñe Kaan, kewton komo yîwîrîmacho marha. Kaan mîrwonmetîkexe amyamro hara Ixaw Yana komo poko ero pîntho wara cirirî ke kepokaretopo komo, wîîkekñe yîwya so.

19Ero yinhîrî tak kepokaretopo ponan po kaamo po Xerusaren wacan metatan wahupekñe awarpanwataw. On wara wîîkekñe metata yenîñe komo ya, Metata men ka ahrunkara ro makî ehcoko. Kepokaretopo komo yenatîche mak ahrunkacoko hara, wîîkekñe. Omaywenî ro komo marha wantomekñe metata yenîrî poko. On wara wîîkekñe yîwya so, Tîmponoyem komo men porohkacoko metata mkaî rma, kepokaretopo po mokuhra ro mak ehtome so oona ewto pona, wîîkekñe.

20Wara rma twarawantaxmu komo mokyatkeñe rma kepokaretopo ponan po. Waaca mkaî mak ñenmayatkeñe. Cewñe ro mak ero wa mokyatkeñe anarî komo, asakî ro mokyatkeñe anarî kom hara okwe.

21Ero ke noro yipu komo weeyakñe. On wara wîîkekñe yîwya so, Ahce kacho waaca mkai menmayatu kica? Kepokaretopo po men mokuhra ro mak ehcoko. Ero wa amokuche so xa hara kahruyaxe so men okwe, wîîkekñe. Ero ke mokuhra tak xatkeñe twarawantaxmu komo kepokaretopo po.

22Repita komo marha wantomekñe metata yenîrî poko. On wara wîîkekñe yîwya so, Etakiřwamacoko amyamro hara. Ero yinhîrî etocoko

metata mîtkoso. Kepokaretopo po twarawantaxmu komo mokyataw so porohkacoko hara Kaan ponaro mak kehtome so ero po, wîlkekñe. Ero yinhîrî Kaan yakro tak kîmtapowakñe xa hara. On wara wîlkekñe yîwya, Apa kah yawno, ero wa oyehtoponho yîhcamnopîra cma re masî. Opînîn yawno me cma re masî amna pînîn yawno ro me awexirî ke, wîlkekñe. Ero wa wîlkekñe Kaan ya.

²³Ero yinhîrî tak Xutew komo weenakñe anarî yana wosîn ke cihyem komo. Astocita komo wosîn ke, Amonita wosîn ke, Moabita wosîn ke, ero warai wosîn ke cihyem komo weenakñe okwe.

²⁴Anarî xîkrî komo nîmtapowatkeñe Astocita komo mtapotarî yaro, anarî yana komo mtapotarî yaro nîmtapowatkeñe anarî xîkrî kom hara. Xutew mtapotarî yaro kahra thakwa xatkeñe okwe.

²⁵Ero ke yîm komo weeyakñe. Kaan nîwîrîmarî me men maxe okwe, wîlkekñe yîwya so. Anarî komo wetapekñe oyamorî ke, wîhpokekñe marha re oco. On wara wîlkekñe yîwya so, Awemsîrî komo men tímîhra ro mak ehcoko anarî yana komo mumuru ya. Noro yipu komo yemsîrî ahsîra marha ehcoko amumuru komo pici me, apici komo me marha ahsîra ehcoko. Taa, ero warahra tak wasî, kacoko tak owoya. Yaaro men kacoko Kaan nientarî me.

²⁶Ero wa xa marha kicicme tî xakñe Saromaw pen, Ixaw Yana kayaritomon pen. Kîrwañhe ka xakñe noro anarî yana kayaritomon komo yopo ro mak. Yiixe Kaan yehtoponho xa mîk xakñe. Ahnoro Ixaw Yana komo kayaritomon me noro ñiifakñe Kaan. Noro yipu rma tko ñikiciciretkeñe anarî yana wosîn komo kica.

²⁷Ahce kacho awehtopo tak ñesence hara okwe, kicicme xa awehtopo kom ha. Kaan yanwetopo rma mîn anarî yana wosîn yahsîtopo awya so okwe, wîlkekñe yîwya so.

²⁸Ito rma xakñe Xoiata mumuru, Eriasibe parî ha. Noro rma xakñe Sambarace yemsîrî yîño me okwe, Orono pono yemsîrî yîño me ha. Ero ke noro weñepekñe ohyai.

²⁹Ero yinhîrî on wara wîlkekñe Kaan ya, Apa kah yawno, ñexamro poko tweñekano wara exihra esko. Amîn yenîñe komo nîwîrîmexe kica. On wara cma re kexe, Kaan yanme mak wasî Noro mîn yenîñe me, Repita komo yemyawno pokono me marha, kexe cma re. Ero wa kañenho rma kicicme mak ñesenpexe ero yipu poko cehsom komo, wîlkekñe.

³⁰Ero wa tímсом pokono komo wakiñwamekñe. Anarî ponarono komo weñepekñe yîhyai so. Kaan mîn yenîñe komo marha wantomekñe emyawno ro komo poko so. Ero wa xa marha Repita komo wantomekñe hara, emyawno ro komo poko so hara.

³¹Anarî komo wantomekñe takñisom kamerî yenmekrî poko. Ehtopo ro yimaw xa tak enmecoko, wîlkekñe yîwya so. Anarî komo wantomekñe xa hara mararî pono yeperîrî yenmetopo poko Kaan mîn yaka, yihcirî

me epetaxapu yenmetopo poko ha. Enmetopo ro yimaw so xa ero enmecoko, wîïkekñe marha yîwya so hara. Ero wa wîïkekñe. Ero yinhîrî on wara wîïkekñe Kaan ya, Apa kah yawno, oponaro cma re masî oyakronomachome, wîïkekñe. Ero wa wîïkekñe Kaan ya.

Este Yehtoponho

Este

Pasci Pen Nahsîpinkesî Kayaritomo Cihcinhîrî

1 ¹Pahxa kayaritomo xakñe, Asueru tî mîk xakñe noro yosotî. Miyan komo kayaritomonî rma tî mîk xakñe. Inca pona rorono komo kayaritomon mîk xakñe, Eciopia pona rorono komo kayaritomon marha. 127 xakñe yîrowon raco mko.

²Ero yimaw Susan xakñe kayaritomo yewton. Twacayem mîn xakñe ewto, Susan ha. Iito xakñe Asueru yapon, kayaritomo me esenpotopo ro. Ero po roro tî ñeremekñe.

³Taa, ero yinhîrî tak osorwaw cimñipu xakñe kayaritomo me Asueru yehtoponho. Ero yimaw tak erewusmano ñiîfakñe. Pehsia komo ñerewusmekñe, Mecia pono komo marha. Tmaywen komo nañikyakñe enîno riñe kom ahnoro. Ñexamro maywen komo marha nañikyakñe. Sowtatu yantomañe komo marha nañikyakñe, tîrowon raco mko yenîñe komo marha. Noro yipu komo nañikyakñe eseresmachome so.

⁴Taa, eseresmetaw so cemyawno tak ñenpekñe kayaritomo tînañikîthîrî komo ya. Meñpora ro mak xakñe noro yemyawno. Cepethîkem komo xa mîn xakñe. Tîmîn marha ñenpekñe yîwya so kifwanî ro, tponon marha ñenpekñe. Ero wa cehtopo ñenpekñe. Kayaritomo me xa cehtopo ñenpekñe yîwya so, cemyawnoyem me cehtopo marha. Pahkî ro mak ñenpekñe ero yipu yîwya so, 180 kaamo.

⁵Ero wicakî kaamo yenatîche tak erewusmano ñiîfakñe xa hara kayaritomo. 7 kaamo ñeseresmetkeñe xa hara. Meñpora xatkeñe ceseresmaxmu komo ero yimaw Susan po. Miyan komo rma ñerewusmekñe cemyawnoyem komo, emyanomnî komo marha. Kayaritomo natîrî yewtî tî xakñe. Ero mîtwo xakñe yîhroron. Roro po erewusmano ñiîfakñe tîmîn mîtwoono po rma.

⁶Ero yimaw tîmîn porokutopekñe kayaritomo poono ke anarmerpan ke so. Riiñu kahxapu xakñe takriso mînto mînto wara mapata poko.

Tumutwe so xakñe ero riiñu kahxapu, tîswayne so marha. Toopu xakñe hara mapata, mahmore enporixapu. Prata ciixapu xakñe poono yahsîtopo, riiñu kahxapu yahsîtopo. Iito marha xakñe kama warai mefpono pîn. Ooru ciixapu mîn xakñe ha, prata ciixapu marha. Toopu mko enporixapu mîn xakñe kayaritomo roron, anarmerpan komo toopu ha, cepethîkem kom ha. Cicwiye so xakñe toopu, tumutwe so marha. Ero wara xakñe toopu kayaritomo roron me ciixapu.

7Parakweci marha xakñe mefpora, añihxapu komo wokru yen ha. Ooru ciixapu mîn xakñe. Anarmerpa mîn xakñe parakweci. Mefpora ro mak wooku ñirpekñe kayaritomo erewusmano riñe ro me cexirî ke.

8Tanmero so makî tî wooku ñeefatkeñe añihxapu komo. Ero wara tî kekñe kayaritomo wok mîtn komo ya. Tanme ro so mak wooku ñeecowpe, kekñe tî yîwya so.

9Wooxam komo marha tî ñerewusmekñe kayaritomo pici. Pasci xakñe noro yosotî. Kayaritomo mîn yaw hara tî ñexamro ñerewusmekñe, Asueru mîn yaw.

10Taa, 7-nhîrî kaamo po tak tahwore xa takî tî xakñe Asueru wooku yerîrî ke. Ero ke takronomañe ro komo tî nantomekñe, 7 kom ha, ewnuku me cehsom kom ha. On wara xakñe ñexamro yosotî, Meuman, Bista, Ahbona, Bikta, Abakta, Seeta, Kahkas, ero wa xakñe ñexamro yosotî.

11On wara tî kekñe kayaritomo yîwya so, Ai, amyamro, etocoko opici yañihso, Pasci yañihso. Kayaritomo pici yarokorî yaw mokope. Wooxam yenpotho me noro yehtopo yenpo xe wasî kayaritomo me cehsom komo ya, esenmexapu komo ya ahnoro, kekñe tî yîwya so. Cenporem xa tî mîk xakñe kayaritomo pici.

12Ero ke cetkeñe kayaritomo yakronomañe komo yipici yañihso. Kayaritomo mtapotachonho tko tî nanwekyakñe yipici. Mokuhra tî xakñe okyo. Ero ke nîrwonakñe xa takî tî kayaritomo.

13-15Ero ke takî tî kayaritomo ñesencekñe xa hara panatanmekno ritopo yîhtînoñe ro komo yakro, cesentayem komo yakro. Eñekano ritopo poko ehcamhokaxapu komo yakro ñesencekñe roro kayaritomo, kpanatanmetopo pokono yakro marha. Yîmtapotarî komo ponaro tî xakñe. On wara xakñe ñexamro yosotî, Kahsena, Seta, Acmata, Tahsis, Meres, Mahsena, Memukan, 7 me xatkeñe. Pehsia komo mîkyam xatkeñe, Mecia pono komo marha mîkyam xatkeñe anarî komo. Antomano riñe me cehsom komo mîkyam xatkeñe anarî komo yopo. Ero ke on wara tî kekñe yîwya so, Ahce wa kapore nai opici ya, Pasci ya? Kayaritomo ow ha, omtapotarî nanwekî kica ewnuku komo ñekâtîmîtho yîwya. Ahce wa nîike panatanmekno ritopo mewrexapu noro yipu poko awya so? kekñe tî yîwya so.

16On wara takî tî ñeyukyakñe Memukan kayaritomo ñentarî me, antomano riñe komo ñentarî me marha, On wara ow wîhtînoyasî,

kayaritomo yîwîrîmañe me rma re ñeexi apici Pasci, awîrîmañe mak pîn me ha tko. Ahnoro kayaritomo me cehsom komo yîwîrîmañe me marha ñeexi kica. Miyan komo yîwîrîmañe me rma ñeexi ahnoro arowon pono komo yîwîrîmañe me kica.

¹⁷Apici ya awanwetoponhîrî men ñencexe amñe woosam komo miyan komo rma kopi. Ero ke tak ciîño komo nîwîrîyakexe hara kopi. On wara kexe, Cipici cma re nañikye kayaritomo Asueru. Pasci tî mîk nañikye. Mokuhra tko tî xakñe, kexe men okwe.

¹⁸Oroto rma kayaritomo pici yehtoponho tak men ñencexe Pehsia wosîn komo, Mecia pono komo wosîn marha. Ero ke ero wa xa marha naxe ciîño komo poko hara kica. Enîño riñe me cehsom pici komo rma men ero wa naxe. Miyan komo rma ciîño komo nîwîrîyakexe. Ñeseiyaxe marha okwe ciîño komo yakro.

¹⁹Ero ke on wara cma re wîlkes ow, kîfwañhe exitaw awya, panatanmekno ritopo me cma re mîmtapowasî. Amtapotachonhîrî tak mîmewrepesî Pehsia komo panatanmetopo me, Metu komo panatanmetopo me marha. Etowîn me ro mak nasî ero wa mewrexapu. On wara kacho cma re mîmewrepesî, Mokuhnî me ro mak tak ñexpe Pasci kayaritomo yaka Asueru yaka, kacho cma re mîmewrepesî. Ero yinhîrî anarî tak meeñasî kayaritomo pici me cehsom hara, kîfwan tak.

²⁰Ero wa kacho yentamexpoche tak miyan komo ya rma arowon pono komo ya, ciîño komo ponaro tak naxe woosam komo. Ero wa tak naxe cemyawnoyem komo pici, emyawnomnî komo pici marha, kekñe. Ero wa tî kekñe Memukan yîwya.

²¹Kîfwañhe tî ñencekñe yîmtapotarî kayaritomo, antomano riñe komo marha. Ero ke ero wara kacho rma tî mewrepekñe kayaritomo Memukanî mtapotachonho yaw roro rma.

²²Ero yinhîrî takî tî tîkaritan narpekñe kayaritomo tîrowon raconho pono komo yaka, miyan komo yaka rma. Miyan komo ñenîrî me rma narpekñe. Anarî yana komo mtapotarî yaro mewrepekñe yîmtapotarî ro yaro entachome tak ero yipu kukmañe komo ya. On wara kacho narpekñe, Ai, omaywen komo amyamro, on wara men wîlkes awya so, kîrkomo ñehcowpe cipici komo yantomañe me, tîhyawno komo yantomañe me ahnoro, kacho ha. Ero wa kacho tî narpekñe kayaritomo.

Este Tak Nahsiyasî Asueru Cipici Me Hara

2 ¹Ero yinhîrî takî tî ñetîrwoxinkekñe ha re kayaritomo. Pasci ponaro tko tî xakñe, tanwetoponhîrî ponaro. Noro pen poko tîmtapotachonhîrî ponaro marha tî xakñe.

²Ero yimaw takî tî on wara ketkeñe kayaritomo ya noro maywen komo, Ai apa, amaywen komo takî cma re meñepesî emasî komo yeposo, emasî yenpotho komo, iîñomnî ro kom ha. Apici me cehsom komo ñepocowpe.

³Ekñe komo marha cma re miifasî arowon raco mko pono komo. Ñexamro tak ñehcowpe wooxam yenpotho komo oona Susan pona amîn yaka. Ekai yaka ñehcowpe, ewnuku yaka, wooxam komo yenîñe ro yaka. Emasî komo yekîche wooxam yenporitopo tak nîmcowpe Ekai maywen komo yîwya so.

⁴Ero yinhîrî tak ahyaka mohcowpe. Yiixe awehtopo xa tak miifasî apici ro me kayaritomo pici me tak ehtome, Pasci pen yekenho yakan me ha, ketkeñe tî. Ero wa tî ketkeñe kayaritomo ya. Kîfwañhe tî ñencekñe ero wa kacho kayaritomo. Ero ke ero yaw roro rma tî antomano ñiifakñe.

⁵Taa, ero yimaw iito rma kayaritomo yewton po Susan po tî xakñe Ixaw Yana, kîîrî, Matokew tî mîk xakñe noro yosotî. Benxamin yepamtho mîk xakñe, Xai pen mumutho ha. Simei pen mumutho tî mîk xakñe Xai, Kis pen mumutho tî mîk xakñe Simei pen. Noro yipu tî mîk xakñe Matokew.

⁶Nabukotonoso pen ñekîtho tî mîk xakñe Kis pen, Babiroña pono komo kayaritomon ñekîtho. Xekoñias xakñe Xuta komo kayaritomonîño, noro yakro rma ñekyakñe pahxa ñhe Xerusaren poi.

⁷Matokew yepeka tî xakñe yîhyaw, yîm yaknonho pen yemsîtho, Atasa tî mîk xakñe noro yosotî. Yînpofmamnothîrî tî mîk xakñe yîmîhra cexirî ke, yînocwamra cexirî ke marha. Este marha tî xakñe noro yosotî xa hara. Cenporem xa tî mîk xakñe emasî. Cemsîrî me rma nahsîyakñe Matokew yîm pen waipuche, yîson pen waipuche marha. Ero wa tî xakñe Este.

⁸Taa, kayaritomo mtapotacho tak ñencetkeñe maywen komo miyan komo rma. Ero ke emasî komo ñekyatkeñe mefpono pîn Susan pona, Ekai yaka. Este marha ñekyatkeñe iina. Kayaritomo mîn yaka tî ñekyatkeñe Ekai yaka, wooxam komo yenîñe ro yaka.

⁹Tawake tî xakñe Ekai Este poko, kîfwañhe tî ñeeñakñe. Ero ke yohno rma tî noro yesenporitopo nîmyakñe yîwya. Yînahrî marha tî nîmyakñe yohno. 7 wooxam komo takî tî ñiifakñe noro yanton me. Kayaritomo mîn yawnonho komo rma mîkyam ñiifakñe anton me. Kîfwanî ro marha tî ñenpekñe yîwya amtakpon, yaw enmacho. Iina tî Este naafakñe anton komo yakro rma ero yaw enmachome so.

¹⁰Tîyananî tko tî ekatîmra xakñe Este. Ixaw Yana ow ha, kahra tî xakñe. Ixaw Yana me awehtopo ekatîmra ro mak men esko, kekñe tî Matokew yîwya. Ero ke ekatîmra xakñe.

¹¹Kayaritomo mîn yaka Este yarîche Matokew takî tî ñetafakñe kayaritomo pici komo roron potaw. Enmafâtîxera tî ero wara xakñe. Este yekaci tî ñencekñe roro iito.

¹²Taa, on wara tî xatkeñe emasî komo, kayaritomo yaka ka tohra xatkeñe. 12 nuuñi tî ka ñenatketkeñe cenporem me xa cecitopo komo poko. Kayaritomo mtapotarî yanme rma tî ero wa xatkeñe. 6 nuuñi tî ka ñekapetkeñe miiha ke. Ero yinhîrî 6 nuuñi xa hara tî ñekotopekñe hara. Wooxam yenporitopo ro ke tî ñetakiñwametkeñe.

¹³Ero yinhîrî takî tî cetkeñe emasî komo kayaritomo yaka cewñe so mak. Tîcetaw takî tî cemyarke cekñe. Ahce na yarî xe exitaw kayaritomo mîn yawno ero rma narpetkeñe yîwya. Ero wa so cetkeñe kayaritomo mîn yaka.

¹⁴Kokofi tî cekñe yîhyaka. Enmapuche takî tî mokyakñe hara wooxam mîn yaka anarî yaka mak hara tko. Saskas yaka takî tî mokyakñe hara, ewnuku yaka. Kayaritomo pici wara cehsom komo yenîñe ro yaka. Kayaritomo yaka takî tî tohra xa hara xakñe. Noro xe xa mak exitaw, Noro moku xe xa hara wasî, ketaw marha ero yimaw makî tî yîhyaka cekñe xa hara.

¹⁵Ero yinhîrî takî tî Este pona tak xakñe kayaritomo yaka totopo, Matokew npofmamnotho mik noro pona takî tî xakñe totopo. Noro yîm yaknonho pen yemsîtho mik xakñe Este, Abiaiw pen yemsîtho. Noro cetaw ahce na etacira tî xakñe tînarîrî. Onî mko xa men tarpore nasî kayaritomo yaka awcetaw, kekñe rma Ekai yîwya ero mko mak naafakñe. Tawake makî tî xatkeñe ahnoro tooto komo Este poko. Kîfwañhe roro tî ñeefatkeñe akrono komo ahnoro.

¹⁶Ero ke Este takî tî naafatkeñe kayaritomo yaka Asueru yaka 10-înhîrî nuufî po, tebece po. 7-nhîrî cimîpu po tî cekñe, kayaritomo me Asueru yehtoponho po. Ero yimaw xa tî cekñe yîhyaka.

¹⁷Taa, noro xe xa takî tî xakñe kayaritomo. Yîixe ro makî tî xakñe anarî wooxam komo yopo. Ero ke noro takî tî ñiifakñe cipici me. Kayaritomo pici yarokorî takî tî ñiifakñe yîhtîpîrî pona. Ero ke kayaritomo pici me tak xakñe Este Pasci yemtakan me hara.

¹⁸Ero yinhîrî tak erewusmano ñiifakñe xa hara kayaritomo, Este yahsîtopo me takî tî. Enîno riñe me cehsom komo tî ñerewusmekñe. Tmaywen komo nañikyakñe ahnoro. On wara marha tî kekñe tmaywen komo ya, Etapickara ka ehcoko opici yahsîtopo me exirî ke, kekñe tmaywen komo ya, tîrowon raco pono komo ya. Tmaywen komo wakrecho marha tî nîmyakñe mefpono pîn komo ya. Kayaritomo me cexirî ke mefpono pîn komo wakrekñe.

Kayaritomo Waihka Xatî Komo Mtapotarî Ñekatîmyasî Matokew Kayaritomo Ya.

¹⁹Ero yinhîrî takî tî emasî komo ñenmekyatkeñe xa hara. Ero yimaw kayaritomo mîn potaw rma xakñe Matokew ceremaxi.

²⁰Tîyanan yekatîmra rma tko tî xakñe Este. Ixaw Yana ow ha, kahra tî xakñe Matokew mtapotarî yanme. Yîmtapotarî yewetîñe me rma xakñe, pahxa rikomo me ka cexitawno wara rma, Matokew npofmamnorî me ka cexitawno wara ha. Ero wa tî xakñe Este.

²¹Taa, ero yinhîrî tak kayaritomo mîn potaw exitaw Matokew kayaritomo maywen komo takî tî nîrwonatkeñe ewnuku me cehsom komo.

Kayaritomo poko tî nîrwonatkêñe asakî. Kayaritomo waihkacho poko tî ñesencetkêñe ñexamro kopi. Kayaritomo metatan yenîñe komo tî mîkyam xatkêñe. Biktan, Teres, ero wa tî xakñe osotî komo.

²²Ero poko esentacho komo tko tî ñencekñe Matokew. Ero ke tî Este ya ñekatîmyakñe. Ero ke kayaritomo ya takî tî ñekatîmyakñe hara Este. Matokew mtapotarî tan wentamexpes awya, kekñe tî yîwya.

²³Ero ke Biktan komo takî tî ñeñekekñe kayaritomo. Yaaro takî tî ñencekñe twaihka xe ehtopo komo. Ero ke ñexamro pen tak ñexewnukpekñe weewe pona waihkachome so tak. Ero wa ehtoponhîrî komo tko tî mewretkêñe mewreñe ro komo kayaritomo karitan yaka. Kayaritomo wero ro rma tî mewretkêñe. Ero wa tî mewretkêñe.

Xutew Komo Waihkacho Poko Ñesencesî Aman Kayaritomo Yakro

3 ¹Ero yimaw tak iito xakñe anarî hara kayaritomo maywen, Aman tî mîk xakñe noro yosotî. Ametata mumuru tî mîk xakñe, Akakita mumuru ha. On wara takî tî noro ñiifakñe kayaritomo, Anarî komo yopono me tî ñiifakñe, antomano riñe komo yopono me.

²On wara tî kekñe kayaritomo tmaywen komo ya, Ahyari so cetaw Aman atupentacoko awosokmuru komo po noro mamakan me, kekñe tî. Ero ke ero wara tî nutupenwatkeñe kayaritomo maywen komo ahnoro tosokmuru komo po. Yutupentara rma tko xakñe Matokew noro mamakan me. Oyopono xa amoro okre, kahra marha xakñe yîwya. Ero wa xakñe Matokew Aman poko.

³Ero yimaw iito xatkêñe anarî kom hara kayaritomo maywen komo, kayaritomo roron potaw xatkêñe. On wara ketkeñe ñexamro Matokew ya, Ahce kacho kayaritomo mtapotachonho yewetîra mai kopi? Aman mamakan me atupentacoko, kacho yewetîra masî kopi, ketkeñe yîwya.

⁴Enmafatîxera ero wa ketkeñe yîwya. Ewetîra rma tko xakñe Matokew. Ero ke tak tî Aman ya ñekatîmyatkeñe hara okwe. On wara tî ketkeñe yîwya. Mînto nasî Xutew amna yakrono, Matokew tî mîk noro yosotî. Amamakan me eremara ro makî tko nas okwe tosokmuru po, ketkeñe tî yîwya. Tîyanan komo ñekatîmyakñe pahxa rma Matokew yîwya so, Xutew ow ha, kekñe yîwya so. Ero ke on wara tî ketkeñe ñexamro re mak, Ahce wa tak na Matokew pen ñiifâ kayaritomo. Cenîrî ika, ketkeñe tî. Ero wa tî ketkeñe Matokew yakrono komo.

⁵Ero yinhîrî Matokew takî tî ñeeñakñe Aman, tmamakan me yutupentara exirî tî ñeeñakñe. Oyopono xa amoro, kahra ehtopo marha tî ñeeñakñe. Ero ke takî tî nîrwonakñe xa tak noro poko.

⁶Matokew yanan komo tî ñekatîmyakñe Aman ya. Ero ke noro pen mak waihka xera tî xakñe. Xutew komo waihka xe tî xakñe ahnoro, Asueru rowon poko hakno komo. Ero wa tî Matokew yanan pen komo waihka xe xakñe Aman okwe.

7Ero yimaw 12 cimñipu tak xakñe kayaritomo me Asueru yehtoponho. Ero po takî tî meñekacho nañmapekñe Aman tmaywen komo ya. Ahce nuuñi po xa tak kîntapowa kayaritomo yakro, ahce kaamo po xa wîñe, kacho yîhtînotome nañmapekñe meñekacho yîwya so. Añmache 12-nhîrî ponan me takî tî ñepîrkekñe meñekacho, ata ponan me. Nuuñi yosotî mîn, ata, kacho.

8Ero ke ero yimaw takî tî nîmtapowakñe Aman, kayaritomo yakro, Asueru yakro. On wara tî kekñe yîwya, On wara wîñes awya apa, naxe tooto komo amaywen komo chew. Miyan komo chew rma naxe arowon poko hakno komo chew. Anarî me naxe ñexamro panatanmecho kopi, anarî yana komo panatanmecho warahra ro mak. Kayaritomo mtapotachonho yewetîra naxe kica amtapotacho ha. Ero ke iito rma exihra ro mak tak cexpore nasî.

9Ero ke on wara wîñes awya, amtapotarî cma re mîmewrepesî ñexamro waihkacho pokono. Owî rma wepemesî waihkañe komo prata ke. 10 miw tarentu wicakî wîmyasî yîwya so epethîrî, kekñe tî yîwya, kayaritomo ya.

10Ero ke tamoyeknarî takî tî mohkekñe kayaritomo tukuknon keñarî. Aman ya tî nîmyakñe, Ametata mumuru ya, Akakita ya ha. Xutew komo xatî pîñi ro mak mîk xakñe Aman kica.

11On wara kekñe kayaritomo yîwya, Taa, ahyaw mak ñexpe puranta. Tooto komo marha wîmyas awya. Awanme ro mak ñexamro cirko ha, kekñe tî yîwya.

12Ero ke yihcirî nuuñi po tak kayaritomo mtapotarî mewreñe komo tî nañikyakñe Aman, 13-nhîrî kaamo po. Tîmtapotarî mewrepekñe yîwya so mîk hak yana komo mtapotarî yaro twero ro so tak entome kayaritomo maywen komo ya. Ahnoro roowo racho pono kopenaton komo yakan me mewrepekñe, ahnoro enîno riñe komo yakan me marha. Kayaritomo mtapotarî me rma tî mewrepekñe Asueru mtapotarî me ha. Kayaritomo yamoyeknarî ke tak mewrexapu nukuknomekñe hara.

13Ero yinhîrî tak Aman karitan narpetkeñe miya so ro mak aañe ro komo ya. On wara kacho mîn xakñe noro karitan, On wara men ehcoko amñe ata po, 12-nhîrî nuuñi po ha, Xutew pen komo waihkacoko ahnoro, poritomo pen komo, kañpamxan pen komo, wooxam pen komo, rikomo pen komo, ahnoro mak Xutew pen komo waihkacoko ero po. 13-nhîrî kaamo po xa waihkacoko. Waihkano riche tak emyawnonhîrî pen tak ahsícoko awanme ro so, kacho mîn xakñe Aman karitan.

14Kayaritomo mtapotachonho men tan ha, kacho marha xakñe tmewreso karita mko poko. Mîk hak yana komo ñenîrî me tî nakpayatkeñe ero kaamo ponaro tak ehtome so, Xutew pen komo waihkacho ponaro ha.

15Yohno men karita aacoko, kekñe tî kayaritomo karita yaañe komo ya. Ero ke cetkeñe miya so tak. Susan pono komo ñentari me marha nîmtapotaretkeñe. Ero wara tî Amanî mtapotarî nakpayatkeñe. Ero

yinhîrî takî tî kayaritomo ñeremekñe. Wooku tî ñeefatkeñe Aman yakro. Ñeserepoketkeñe ro makî tko tî Susan pono komo Aman karitan poko. Ero wa xatkeñe.

Kayaritomo Yaka Kîwce Ham Añikîn Me Rma, Kesî Este

4 ¹Ero yinhîrî takî tî Amanî mtapotachonho ñencekñe Matokew, Ixaw Yana komo waihkatiacoko, kachonho ha. Ero ke tponon tak nahxaikexñe. Kumixitho mak tak namruyakñe tponon me. Wemronho marha pahyakñe tîhtîpîrî pore. Ewto roron pore ñetafakñe tîwrataro. Kaŕpe nîwracekñe. Okwe okwe okwe, kekñe kaŕpe ro mak.

²Kayaritomo roron potaka tko porohyakñe. Kumixitho yawno komo tî porohketkeñe roro enîñe komo ewomra ehtome so kayaritomo metatan yaro.

³Matokew wara xa marha tî nîwracetkeñe miyan komo rma Xutew komo. Kayaritomo rowon pono komo ahnoro tî ero wa nîwracetkeñe. Okwe okwe okwe, ketkeñe tî kaŕpe. Cerewre ro makî tî nîwracetkeñe. Eseresmara tî ka xatkeñe anarî komo. Anarî komo tî ñetrapetkeñe kumixitho yaw. Wemronho cheka marha tî ñetrapetkeñe. Ero wa tî nîwracetkeñe Xutew komo.

⁴Ero yinhîrî tak Matokew yîwratacho tî ñekatiŕyatkeñe Este ya. Noro maywen komo tî ñekatiŕyatkeñe yîwya woomam komo, kîrkomo marha, ewnuku komo. Ero ke ñeserepokekñe ro makî tî Este. Ero ke poono narpekñe Matokew yaka kumixitho yemtakan me. Ahsîra rma tko xakñe yîñekpothîrî.

⁵Ero yinhîrî takî tî Ata nañikyakñe Este, ewnuku me cehsom. Kayaritomo nantomatho mîk xakñe Este yakronomacho poko. On wara tî kekñe Este yîwya, Ai Ata, Matokew yaka etok ha. Ahce kacho mîwrace okwe? kasko yîwya, kekñe tî.

⁶Ero ke Matokew yaka takî tî cekñe Ata. Ewto imo roron po xakñe, kayaritomo roron potarî yecento. Este mtapotachonho yaw roro rma kekñe yîwya.

⁷Ero ke Aman karitan mewretoponho ñekatiŕmyakñe Matokew yîwya, Ixaw Yana komo waihkacoko, kacho ha. Puranta pen tî nîmya Aman kayaritomo purantan yenîñe komo ya. Xutew pen komo waihkañe komo yepemacho tî mîn nîmya yîwya so, kekñe.

⁸Aman karitan yepamnoxapu marha nîmyakñe yîwya karita, Xutew pen komo waihkacho pokono. Kayaritomo mtapotachonho me mewrexapu tî mîn xakñe karita. Susan pono komo ñenîrî me mewrexapu mîn nîmyakñe yîwya. On wara kekñe yîwya, On karita arko Este yaka. Takîhso men ekatiŕmko yîwya amna yahwokacho. On wara marha kasko yîwya, Kayaritomo yaka men etoko amoro. On wara kasko yîwya, Ai, oyanan komo pînîn yaw cma re mas okwe. Oyanan komo cma re mukurunpesî, xaxi etoko, kasko men Este ya, kekñe. Ero wa kekñe Matokew Ata ya.

⁹Ero ke ñetîramekñe hara tî Ata Este yaka hara. Matokew mtapotachonho tî ñekâtîmyakñe yîwyä.

¹⁰⁻¹¹Ero ke on wara takî tî kekñe hara Este Ata ya, Matokew yaka etoko xa hara. On wara kasko yîwyä, On wara kacho ponaro naxe kayaritomo maywen komo ahnoro yîrowon pono komo. Twaihkaxmu me men naxe kayaritomo yamtakponî ro yaka cemwomsom komo añikîra exitaw kayaritomo, kacho ponaro. Noro yamoyin tko nai oorü ciixapu. Anarimaw so ero yipu ke ñekanîya tanme ro mohxapu rma. Ero ke twaihkaxmu mera nai noro yipu rma. Pahlî tko oyañikîra nasî kayaritomo. 30 ro ñenmai oyañikîra rma. Ero ke ero wa oyehtopo men ekaktîmko Matokew ya, kekñe tî Este Ata ya.

¹²⁻¹³Ero ke ero wa kacho tak ñekâtîmyakñe Ata Matokew ya, Este mtapotachonho ha. Ero wa kacho yentache on wara tko kekñe hara Matokew Ata ya, Ai ha, taa, etoko xa hara Este yaka. On wara kasko yîwyä, Kayaritomo mîn yawno rma re amoro. On wara tko kahra men esko aropotaw, Tan oyexirî ke owaikara naxe waapa komo amñe anarî pen komo waihetaw, Xutew pen kom ha, kahra esko.

¹⁴Kayaritomo yakro yîmtapotara ro mak awexitaw ayanan komo yukurunpetopo poko, anarî tak ñesenpesî Xutew komo yukurunpeñe me hara. Amoro tko mîwaiyas okwe, aamo yanan pen komo marha waihyaxe okwe awakro. On yimaw tîmtapotaxmu me awehtome tko na kayaritomo pici me awire ha Kaan, kasko yîwyä, kekñe Matokew.

¹⁵⁻¹⁶Ero ke ero wa kacho takî tî ñekâtîmyakñe Ata Este ya. Ero yipu yentache takî tî, On wara kasko Matokew ya, kekñe hara tî Este, Taa, ero wa ham Apa. On wara makî tko wîlkes awya, Susan pono komo enmeko ahnoro Xutew komo. Ñexamro yakro tak amtapotacoko Kaan yakro opoko. Eseresmara ka ehcoko 3 kaamo. Kosope meero eseresmara ehcoko, katpanaw marha. Ow marha wasî eseresmara ka, oyanton komo marha eseremara wiifasî wooxam komo. 3 ro enmapuche tak kayaritomo yaka kîwcesî. Yîmtapotachonhîrî yanwekñe warai me rma kîwcesî. Ero yimaw owaiketaw tak noro ya kwaihsî rma, kekñe tî ekatîmñe Matokew ya.

¹⁷Ero ke tak cekñe Matokew Xutew komo yañihso. Este mtapotachonho yaw roro rma takî tî xatkeñe, Ñewetîtketkeñe yîmtapotarî ahnoro. Ero wa xatkeñe.

Kayaritomo Ñerewusmesî Este, Aman Marha

5 ¹Taa, osorwaw ro enmapuche on wara takî tî xakñe Este, kiñwan takî tî namruyakñe tponon, kayaritomo pici me cesenpotopo rma. Kayaritomo mîn roron pona tî cekñe. Yîmîn potawno rma mîn xakñe roron. Tîmîn yaw tî xakñe kayaritomo taponî ro po. Potarî wece cewru rma tî xakñe.

²Ero ke Este takî tî ñeeñakñe kayaritomo, tamtakpon potaw cecacetoso exitaw tî ñeeñakñe. Enîche tawake takî tî xakñe noro poko. Tamoyin ke tî pokupoku kekñe noro wece ooru ciixapu ke. Ero ke yîhyaka takî tî cekñe Este. Cei kekñe takî tî kayaritomo yamoyin poturu poko.

³On wara kekñe kayaritomo yîwya, Ai, Este, kayaritomo pici amoro. Ahce xe wa mai? Ahce na xe awehtopo wîmyas awya. Orowon raconho rma wîmyas awya yiixe awexitaw, kekñe tî yîwya.

⁴On wara cma re wîlkes awya, kekñe tî Este yîwya, amoku xe cma re wasî oroto oyakro eseresmaxi. Erewsî wirpo awokru marha. Aman yakro cma re mîmokyaxe, kekñe tî.

⁵Ero ke on wara takî tî kekñe kayaritomo tmaywen ya, Aman añahta yohno Este mtapotachonho yaw roro rma amna totohme, kekñe tî. Ero yinhîrî yohno rma tî cekñe kayaritomo, Aman yakro rma tî cetkeñe Este ñirpotho yahso.

⁶Ero yinhîrî wooku yeefataw takî tî on wara kekñe xa hara kayaritomo Este ya, Taa, Este, ahce xe xara mai ha? Yiixe awehtopo wîmyas awya ha. Orowon raconho rma wîmyas awya yiixe awexitaw, kekñe tî yîwya.

⁷⁻⁸On wara tî Este ñeyukyakñe, Taa, tawake awexitaw opoko, owakre xe marha awexitaw pahxaxa cma re mîmokyaxe xa hara oyakro eseresmaxi xa hara. Amoro, Aman, ero wa cma re mîmokyaxe oñirpotho yahso xa hara. Ero yimaw tak yiixe oyehtopo xa wekatîmyas awya, kekñe tî yîwya. Ero wa tî kekñe Este kayaritomo ya.

Matokew Waihka Xe Takî Tî Nai Aman

⁹Ero ke takî tî Aman cekñe tahwore ro mak. Tîcetaw tko Matokew ñeeñakñe xa hara. Awomra ro makî tî ñeeñakñe xa hara, tpoko twerî exihra marha tî ñeeñakñe. Ero ke nîrwonakñe xa tak noro poko.

¹⁰Tîrwonî tko tî ka nîñîmyakñe. Tîmîn yaka makî tî cekñe. Iito cexitaw takî tî takrono ro komo nañikyakñe. Cipici marha tî nañikyakñe. Seres tî xakñe yipici yosotî.

¹¹Yîwya so tî ñekatîmyakñe cemyawnoi xa cehtopo, yaake yumumuru komo yehtopo marha. Takîhsom me xa tak oyeña ham kayaritomo, kekñe takî tî. Anarî komo yopono me tak oriye kayaritomo me cehsom komo yopono me tak.

¹²On wara marha nasî oyahworecho hara okre, ow mak oyañikî kayaritomo pici Este, kayaritomo yakro oyeseresmachome, tîñirpothîrî yahso ha. Pahxaxa tî kîwce xa hara kayaritomo yakro eseresmaxi Este yaka.

¹³Ahworda rma tko was okwe Xutew yenîrî ke, Matokew yenîrî ke ha. Kayaritomo roron potaw roro weeñasî noro kica, kekñe tî. Ero wa tî kekñe Aman.

¹⁴On wara tî ñeyukyakñe yipici, Seres. On wara wîlkes awya cîwya, Exewnukno ritopo cirpoko ha ke kawno weewe. 23 metru wicakî cirko

kaw xa. Pahxaxa tak amtapotakî kayaritomo yakro. On wara kasko yîwya, Ai apa, Matokew kfa tak wexewnukyasi ôñiritho pona, kasko yîwya. Noro pen yexewnukuche tak etoko amñe tahwore kayaritomo yakro eseresmaxi, kekñe tî yîwya. Ero wa xa marha tî ketkeñe Aman yakrono kom hara. Kifwañhe tî yîmtapotarî komo ñencekñe Aman. Ero ke exewnukno ritopo takî tî ñirpekñe. Ero wa tî ñirpekñe Aman.

Cepaiporesom Me Xa Matokew Ñenpesî Kayaritomo

6 ¹Taa, on wara takî tî xakñe kayaritomo, kosope yîwînkîra tî xakñe okwe. Ero ke karita tî ñekpekñe ahce na poko cehtoponhîrî yekatîmtopo. Ero tî ñîmtapotarepekñe tmaywen ya tîñentarî.

²Ero ke takî tî ero ñîmtapotarekñe maywen kayaritomo ñentarî me. Mîk hak yehtoponho tî ñîmtapotarekñe. Kayaritomo roron potarî yenîñenho pen komo yehtoponho meero tî ñîmtapotarekñe. Biktana pen, Teres pen, ñexamro pen yehtoponho tî ñîmtapotarekñe. On wara kacho tî ñîmtapotarekñe karita, Pahxa ñhe ka ñesencetkeñe Biktana pen, Teres pen yakro. Kayaritomo waihkhacho poko tî ñesencetkeñe, Asueru waihkhacho poko ha. Yîmtapotarî tko ñencekñe Matokew ero poko esentacho komo. Ero ke kayaritomo ya tak ñekatîmyakñe noro, Matokew, kacho. Ero wa ehtoponhîrî komo tî ñîmtapotarekñe kayaritomo ñentarî me.

³Ero yipu yentache on wara takî tî kekñe kayaritomo tmaywen komo ya, Ai, Ahce wa Matokew cicifatkeñe ero yekatîmtoponho yepetho me. Cekaiporesom me na cicifatkeñe anarî komo yopono me esenpotome ha? kekñe tî. Pîra apa, ahce wa na noro cihra ro mak cehce ero yekatîmtoponho yepetho, ketkeñe tî.

⁴Ero yinhîrî takî tî on wara kekñe hara kayaritomo, Ai, onoke nai mînto ohron po, kekñe tî. Ero yimaw rma tî mokyakñe Aman kayaritomo roron pona. Kayaritomo yakro tîmtapota xe tî xakñe. Matokew penî kfa exewnuku xe wasî onakîhtotho pona exewnukno ritopo pona, ka xe tî xakñe yîwya. Ero wa kaxi tî wa mokyakñe ero yimaw xa.

⁵Aman mîk ha. Ahroron po ñecececesi, ketkeñe maywen komo kayaritomo ya. Taa, ñewomhe tak xiya ha, kekñe tî kayaritomo.

⁶Ero ke ñewomyakñe takî tî Aman. Ewomuche rma on wara takî tî kekñe kayaritomo yîwya, Ai, Aman, on wara wîlkes awya, Tawake wasî tantono poko. Anarî komo yopono me cekaiporesom me xa enpo xe wasî. Ero ke ahce wa noro wiifa awya ero warai me xa enpotome? kekñe tî yîwya. Ero wa entache on wara tî kekñe Aman tîropotaw mak, Onoke xa anarî komo yopono me enpo xe nai ha? Owî tko na, kekñe tîhnaw mak.

⁷⁻⁸Ero ke on wara tî kekñe kayaritomo ya, On wara xa cirpore nai iyopono me xa enpo xe awehtopo, aponon ñehcowpe amaywen komo, kayaritomo me xa awesenpotopo tak. Kawaru marha ñehcowpe yiipo awtotopo ro. Kayaritomo xapikan marha ñehcowpe yaw awehtopo ro.

⁹Ero yipu tak nîmcowpe amaywen ya, antomano riñe me cehsom ya xa ha. Noro tak aponon namrupope yîwya, cekaiporesom me xa enpo xe awehtopo ya ha. Awoku mkahsî marha nakripe ha. Taa, ero wa tak narpe kawaru mkaw miya roro ha ewto pore so. On wara kape roro amaywen aafataw, On wara xa kayaritomo ñiifasî cekaipresom me xa enpo xe cehtopo ha, kape roro, Ero wa kape noro poko, cekaiporesom me xa enpo xe awehtopo poko, kekñe tî Aman kayaritomo ya.

¹⁰Taa, kekñe takî tî kayaritomo Aman ya, amoru rma etoko oroto. Oponon ehta, oyok marha kawaru. Matokew tak cirko amtapotachonhîrî yaw roro rma. Xutew mîk, ohronon po ceremaxmu roro noro cirko ero wara ha. Amtapotachonhîrî yaw roro xa noro cirko watohra ro mak, kekñe tî yîwya.

¹¹Ero ke thakwa tî kayaritomo ponon ñekyakñe Aman, kawaru marha. Matokew ya takî tî namrupekñe poono. Ero yinhîrî tak kawaru mkaw naafakñe ewto pore. Aafataw nîmtapowakñe kaŕpe tooto komo ñentarî me. On wara kekñe emapona, On wara kayaritomo ñiifasî cekaiporesom me xa enpo xe cehtopo, kekñe. Ero wa kekñe Aman Matokew poko.

¹²Ero wa ariche tak kayaritomo roron potaka takî tî cekñe hara Matokew. Aman marha tî cekñe hara yohno tîmîn yaka. Ahwora ro makî tko tî cekñe. Ñehtîwomcekñe mak tîcetaw.

¹³Tîmîn yaw cexitaw takî tî cipici ya takî tî ñekatîmyakñe ahwora cehtoponhîrî. Takrono komo ya marha tî ñekatîmyakñe, takîhrene komo ya ha. Ehtoponhîrî yentache on wara takî tî kekñe yîwya yipici, Ñihciw tak ham okwe awepîrkacho. Matokew nai ham awaŕmañe me amñe. Xutew tko mîkro noro. Noro yanan me exirî ke awaŕmetîke tak ha men okwe, kekñe tî yîwya yipici. Ero wa xa marha tî ketkeñe Aman yakrono kom hara.

¹⁴Aman yakro yîmtapowataw so rma mokyatkeñe takî tî kayaritomo maywen komo ewnuku komo. Aman takî tî naafatkeñe yohno rma eseremachome, Este ñiritho yahtome xa hara tî. Ero wa tî naafatkeñe.

Aman Pen Xa Matko Waihkaŕesî Kayaritomo Matokew Pîn

7 ¹Ero ke takî tî kayaritomo cekñe cipici yaka eseremaxi, Este yaka. Aman yakro rma tî cetkeñe.

²Asakî ro takî tî xakñe ero wa eseremachonhîrî komo. Ero ke wooku takî tî ñeefatkeñe hara. Wooku yeefataw yîwya so on wara takî tî kekñe xa hara kayaritomo, Ai Este, kayaritomo pici xa amoru. Ahce xe tak mai? Yiixe awehtopo wîmyas awya. Orowon raconho xe awexitaw ero rma wîmyas awya, kekñe tî yîwya.

³Ero ke on wara takî tî Este ñeyukyakñe, Tawake awexitaw opoko, owakre xe marha awexitaw on wara xa wîikes awya, waipîra cma re ow miifasî. Oyanan komo marha cma re waipîra miifasî. Ero wa xa nasî yiixe xa oyehtopo ha.

⁴Twaihkaumu me ekanxapu ow okwe, epethîrî pona ekanxapu ha. Oyanan komo marha naxe ero warai me. Exihni ro me xa tî amna waihketu okwe ahnoro ro mak. Epethîrî pona rma tî amna pen waihketu. Amna pen tîmyataw antonano me tahsîsom me mak ketaw ha re ekatîmra rma wexirî ha re awya. Ero wa amna pen tîmyataw ketaw ha re amna xatî pîn ya, kayaritomo nîwîrîmarî me xa nasî epematîkan me ro mak amna xatî pîn ya okwe. Wara rma ero yipu yekatîmra wexirî ha re awya, kekê tî.

⁵On wara takî tî kekê kayaritomo Este ya, Onoke xa nai hara ero warai me awekanî xatî kom ha? Ahto nai ha? kekê tî.

⁶On wara takî tî ñeyukyakê Este, Moso rma amna xatî pîn Amanî rma kica. Kicicitho ro mak moso kica, kekê tî. Ero yipu yentache tak ñeraswakê xa takî tî Aman kayaritomo pona, yipici pona marha.

⁷Ero wa kacho yentache nîrwonakê xa takî tî kayaritomo. Sai, nawomyakê ro makî tî, twokru tî nînomyakê, tînatîrî cheka tî cekê ha ka. Tohra tko tî xakê Aman. Owaikacho tak nîhtînoya ham okwe kayaritomo, kekê takî tî tîhnaw. Ero ke iito rma ñecececekê. Este yakro nîmtapowakê. Owî cma re waihkapor masî kayaritomo ya, kekê tî Este ya.

⁸Ero yinhîrî tî kayaritomo mokyakê hara naatî chewnonho. Eseresmano ritopo yaka tî ñewomyakê hara. Ewomyataw rma Aman takî tî ñetîrapekê Este yawxari rma, kama warai pona rma tî. Kica, kekê takî tî kayaritomo, opici poko ma nai ke kica tanî rma oyexitaw mîmo yaw rma, kekê tî. Ero wa kache rma takî tî Aman ñewoponcekê kayaritomo maywen komo poono ke.

⁹On wara tî kekê Ahbona ewnuku me cehsom, Apa, mînto nai exewnukno ritopo kawno ro mak, 23 metru wicakî nasî ha. Aman mîn mîtwo rma nasî. Matokew yexewnuto me tî re nakîhtopekê. Kayaritomo waparî komo yekatîmñenho mîk noro rma exewnuku xe tî xakê ero pona, kekê tî. Taa, Amanî rma kfa exewnucoko ero pona rma, kekê takî tî kayaritomo.

¹⁰Ero ke Aman pen takî tî ñexewnukyatkê yînakîtoponhîrî pona rma, Matokew yexewnuto me nakîhtopekê ero pona rma. Noro pen yexewnukuche takî tî ñetîrwoxinkekê kayaritomo. Ero wa tî xakê.

Xutew Komo Yetkurunpetopo Poko Nîmtapowasî

Kayaritomo Este Yanme

8 ¹Ero yinhîrî tak ero po rma Aman pen yemyawnonho nîmyakê kayaritomo cipici ya, Este ya. Xutew komo xatî pîn mîk xakê Aman pen. Ero yimaw marha tak Matokew mokyakê kayaritomo yaka. Oyepeka mîkro Matokew, Apapa pen yaknonho mumutho ha, kekê tî Este yîwya. Ero ke nañikyakê.

²Pahxa Aman pen waihkapedaw kayaritomo ya tamoyeknarî tî mohkekêne noro pen yamorî pokononho. Matokew ya makîrha tak nîmyakêne hara. Ero yimaw marha on wara Matokew ñiifakêne Este, Aman pen yemyawnonho yenîne me ñiifakêne.

³Ero yinhîrî takî tî kayaritomo yenso cekêne xa hara Este. Noro yamrinaka tî ñesewnapekêne, niwracekêne marha. Noro yakro tî nîmtapowakêne Aman penî mtapotachonho yîramantopo poko. Xutew pen komo waihkacoko awanme ro so, kachonho yîramanpo xe tî xakêne kayaritomo ya.

⁴Este mokuche tamoyin ke takî tî ñekanîyakêne xa hara kayaritomo noro wece xa hara. Ekanpuche nawomyakêne takî tî Este. Ñecececekêne kayaritomo yeepatai.

⁵On wara tî kekêne yîwya, On wara cma re wîikes hara awya, tawake awexitaw opoko, takîhso marha na omtapotarî mence, aîenîrî mexe na ow meeña. Ero wa oyeñataw awya amtapotarî cma re mîmewrepesî Aman Ametata penî mtapotachonho yîramantopo hara. Xutew komo waihkacho poko mewrekêne noro pen okwe, arowon raco mko poko hakno komo waihkacho poko ha. Ero ke ero wa kachonho yîramantopo cma re mîmewrepes hara.

⁶Ahce wa thakwa re oyanan komo waihkacho wînimya okwe. Apapa pen yananînho komo waihketaw tooto komo ya yînmîra thakwa was okwe, kekêne tî yîwya.

⁷On wara tak ñeyukyakêne kayaritomo Este ya, Matokew ya marha, Xutew komo waihka xe xakêne Aman pen. Ero ke Aman pen yanan komo wîmye Este ya. Noro pen tak ñexewnukyatkêne.

⁸Ero ke awanme ro so mak tak mewrepocoko amyamro Xutew komo yetkurunpetopo pokono hara. Mewrepoche kayaritomo kuknon ke tak karita mewrecoko hara. Kayaritomo kuknon ke mewreche karita yîramanpon me ro mak nasî, kekêne. Ero wa kekêne kayaritomo Este ya, Matokew ya marha.

⁹Ero ke ero po rma tak kayaritomo mtapotacho mewreñe komo nañikyakêne Matokew. 3-înhîrî nuuñi po nañikyakêne, Sipan po ha. 23-înhîrî kaamo po xa. Mokuche so Matokew mtapotarî tak mewretkeñe Xutew komo yakan, roowo raco mko yenîne me cehsom komo yakan marha, antomano riñe komo yakan marha. Miyan komo yakanî rma mewretkeñe 127 roowo raconho pono komo yakan. Inca pona rorono komo yakan meero mewretkeñe, Eciopia pona rorono komo yakan marha, ero wicakno komo yakan mewretkeñe. Xutew komo mtapotarî yaro mewretkeñe, anarî yana komo mtapotarî yaro so marha.

¹⁰Mewreche so kayaritomo yosotî tak mewrekêne Matokew karita mapitaw so. Noro yamoyeknarî ke marha yukuknon mewrekêne. Ero wa mewreche karita tak narpekêne aañe ro komo ya, kawaru mkaw tîtosom komo ya.

Kariti mkaw so cetkeñe kawaru mkaw. Kariti yepamtho ti mik xakñe kawaru, kayaritomo yanme epamkaxapu.

¹¹⁻¹² On wara kacho min xakñe Matokew nmewretho, Ai, Xutew komo amyamro, on wara wiikes awya so, on wara ehcoko amñe 12-nhiri nuuni po, ata po, 13-nhiri kaamo po ha, tukurui esenmecoko yiixe awexitaw so. Awaparí komo mokuche so waihkacoko kfa men, aamacoko kfa exihra cehso ro. Mik hak yana komo mokyatu awaparí komo me, ahtono pono komo na mokyatu. Mokyataw so awaparí komo nexamro pen waihkacoko yiixe awexitaw so. Awosin komo yahsiso na mokyatu, amxikri komo yahsiso marha na. Ero wa mokyataw so waihkacoko kfa. Waihkache awya so emyawnonhiri komo tak ahsicoko eromero yiixe awexitaw so. Ero wa ehcoko amñe amyamro Xutew komo ahnoro, min hak pono komo Asueru rowon raco mko pono komo, kacho. Ero wa kacho mewrekñe Matokew kayaritomo mtapotacho me rma.

¹³ Ero wa kacho taki ti nepamnoyatkeñe iitono komo min hak pono komo neniri me, roowo raco pono komo neniri me. Mik hak yana komo neniri marha mewretkeñe. Ero wa mewretkeñe Xutew komo tak ehtome so cetukurunpetopo komo ponaro, tixati pin komo waihkacho ponaro marha.

¹⁴ Ero ke karita yaane komo cetkeñe kape kawaru mkaw so. Kayaritomo mtapotarí yanme rma ti cetkeñe kape. Susan po mewrexapu rma min naafatkeñe.

¹⁵ Ero yinhiri tak kayaritomo min yai nepatakekñe Matokew kayaritomo ponon yaw. Tiswaye xakñe noro ponon, tumutwe marha ti xakñe. Aroko yaw marha nepatakekñe porin yaw, ooru ciixapu yaw. Pono mkarino marha xakñe kawno hara camnarexapu tak. Riinu kahxapu min xakñe. Ero warai yaw tak nepatacai Matokew. Ero yimaw tak nahwowatkeñe tak Susan pono komo. Tawake xa taki ti xatkeñe.

¹⁶ Tawake marha ti xatkeñe Xutew komo, tahwore marha. Cekaiporesom me taki ti nexamro neenatkeñe anari yana komo. Ero wa ti Xutew komo neenatkeñe.

¹⁷ Min hak pono komo taki ti tahwore xatkeñe Xutew komo. Ero wa ti xatkeñe ewto pono komo, roowo racinho pono komo ahnoro, kayaritomo mtapotachonho yentañe komo. Neseresmetkeñe, nahwowatkeñe xa tak okre etapickara. Xutew me taki ti necifatkeñe anari yananinho komo. Ero wa ti necifatkeñe yukurumikno me xa Xutew komo yeniri ke. Ero wa ti xatkeñe.

Tixati Pin Pen Komo Waihkexe Xutew Komo

9 ¹ Ero yinhiri tak 12-nhiri nuuni po, ata po, Xutew xati pin komo ti xatkeñe Xutew Yana komo waihkacho ponaro rma. 13-nhiri kaamo po ti ero wa xatkeñe. Waihkara so rma tko ti xatkeñe. Iyopo so xa matko ti xatkeñe Xutew komo, tixati pin komo yopo ha ti.

²Miyan pona rma tî ñesenmekyatkeñe Xutew komo ewto pona, Asueru rowon raconho pona. Twaparî me cehsom komo yopo tî xatkeñe Xutew komo. Yukurunkan me ro makî tî xatkeñe. Yukurumîkno me tî Xutew komo ñeefiatkeñe anarî yana komo. Ero ke iyopo so exihra tî xatkeñe.

³Enîno riñe me cehsom komo ahnoro takî tî xatkeñe Xutew komo yakronomañe me. Ero wa tî xatkeñe ahnoro kayaritomo yanme enîno riñe komo. Xutew komo nakronometkeñe yukurumîkno me xa Matokew yenîrî ke tîwya so.

⁴Kayaritomo mîn yawno komo ñewetîrî me tak tî xakñe Matokew. Ñekaiwakñe marha tî miyan komo ñentarî me rma, kayaritomo rowon raconho pono komo ñentarî me. Anarî komo yopono me xa tak ñehtîkekñe. Ero wa xakñe Matokew.

⁵Tîixatî pîn komo tî waihketîketkeñe Xutew komo kacipara imo ke. Tanme ro so makî tî nafmetkeñe.

⁶Susan pono komo waihketkeñe 500 kîrkomo ha tî. Ero wa tî xatkeñe Xutew komo.

⁷⁻¹⁰Aman pen mumutho komo marha tî waihketkeñe 10 pen komo. Ametata mumutho pen mîk xakñe Aman pen. Xutew komo xatî pînî ro makî tî mîk xakñe. On wara tî xakñe yumumuthîrî komo yosotî, Pahsantata, Tawpon, Aspata, Porata, Ataña, Aritata, Pahmasta, Arisai, Aritai, Paisata, ero wa tî xakñe yumumuthîrî pen komo yosotî. Emyawnonhîrî komo tko tî ahsîra xatkeñe. Ero wa tî xatkeñe Xutew komo.

¹¹⁻¹²Ero po rma takî tî waihkaxapu komo kuknomacho ñekatîmyatkeñe kayaritomo ya. Ero ke on wara tak noro kekñe Este ya hara, Ai Este, 500 kîrkomo tî waihkacow Xutew komo tanî rma Susan po. Aman pen mumutho komo marha tî waihkacow. Atararo na waihkacow miyan pen komo rma orowon raco pono kom ha? Ero ke ahce xe tak mai hara? Etacko yiixe awehtopo hara. Ahce na wirpesî rma awanme, kekñe tî yîwya.

¹³On wara tî Este ñeyukyakñe, On wara cma re wîikes awya, on wara mîikesî Xutew komo ya, Susan pono komo ya, Oroto aaxatî pîn komo mîwaikacow kayaritomo mtapotachonho yanme, ero wa xa marha kacoko xa hara pahxaxa yiixe awexitaw so hara, mîikesî cma re Xutew komo ya, Susan pono komo ya. Aman pen mumutho komo yokoputho marha namposotocowpe weewe pona. Ero wa cma re mîikesî tantono komo ya, kekñe tî yîwya.

¹⁴Ero ke ero wa kacho rma tî mewrepekñe kayaritomo tmaywen komo ya. Ero ke Aman pen mumutho yokoputho takî tî namposocetkeñe.

¹⁵Ero ke marha 14-nhîrî kaamo po xa hara tî ñesenmekyatkeñe Xutew komo. 300 takî tî waihketkeñe tîixatî pîn pen komo ero po. Emyawnonhîrî komo rma tko tî ahsîra xatkeñe. Ero wa tî xatkeñe Xutew komo, Susan pono komo.

16-17Taa, on wara tî xatkeñe meyeno komo, kayaritomo rowon raco mko pono komo, Xutew komo, 13-nhîrî po makî tî ñesenmekyatkeñe cetkurunpetome so. Tîîxatî pîn pen komo tî waihketkeñe, 75.000. Emyawnonhîrî komo tko tî ahsîra marha xatkeñe. Ero yinhîrî takî tî 14-nhîrî po ñepokaretkeñe hara, ñeseresmetkeñe marha tî tahwotachome so.

18Asakî kaamo po reha tî Susan pono komo ñesenmekyatkeñe tîîxatî pîn komo yafmaxi. 13-nhîrî kaamo po ñesenmekyatkeñe, 14-nhîrî kaamo po marha. 15-nhîrî po tak ñepokaretkeñe ñexamro reha, ñeseresmetkeñe marha tahwotarî me so.

19Ero ke ero wa cetkurunpetoponhîrî komo poko nahwowatkeñe Xutew komo, ewtoci pono komo, wacamnî pono kom ha. Ñeseresmetkeñe roro 14-nhîrî kaamo po roro tahwotachome so. Etapickara ti xatkeñe, ñetîmyatkeñe marha ero po. Ero wa xatkeñe.

20-21Ero yinhîrî tak karita mewrekñe xa hara Matokew Xutew komo yakan. Ahwotacho komo poko mewrekñe. Ero yinhîrî tak tînmewrethîrî narpekñe Xutew komo yaka. Miyan komo ñenîrî rma mîn narpekñe kayaritomo rowon raco pono komo ñenîrî me. On wara kacho mewrekñe, Oyakno komo, Xutew komo amyamro, on wara wîîkes awya so, 14-nhîrî kaamo po roro ahwotacoko, 15-nhîrî po roro marha. Ero wa ahwotacoko ahnoro cimñipu po roro, ata po nuuñi po ha.

22Ero po aaxatî pîn komo pona meserasketkeñe. Tahwore tak mîxatkeñe hara ahwokaxapunhîrî. Tîwrataxmunnhîrî tak mîxatkeñe tahwotaxmu me hara okre. Ero ke ero po roro eseresmacoko awahwotachome so. Etîmcoko marha mîk hak ya. Emyawnomnî komo marha wakrecoko ero po. Ero wara ehcoko roro ero po, kacho mewrekñe.

23Ero ke Matokew mtapotachonho takî tî ñewehcatkeñe Xutew komo. Tahwotace kokoñoro ero po roro tak tahwowat ha, ketkeñe tî.

24On poko tî nahwowatkeñe, Xutew komo waihkacho poko tî ñesencekñe okwe Aman Ametata pen, Akakita mumutho pen ha. Yiîxatî pîn komo ro mak mîk pen xakñe okwe. Meñekacho tî nañmekñe ñexamro pen waihkacho yukuknomachome. Puru, kacho tî mîn, meñekacho, yîmtapotarî komo yaro. Ero yipu tî nañmekñe Aman pen.

25Kayaritomo yaka tko tî cekñe Este Xutew komo waihkacho yekatîmso yîwya. Ero ke anarî me tak mewrepekñe hara kayaritomo. On wara kacho tî mewrepekñe, Aman pen xa matko waihkacoko Xutew komo waihka xatînhîrî. Matokew yexewnuto po me ciixapu pona noro pen xa matko exewnucoko, yumumuthîrî pen komo marha exewnucoko ero pona, kacho mewrepekñe. Ero wa mewrepekñe kayaritomo.

26-27Ero ke ero kaamo mko ñetahcatkeñe tak purin me, puru kacho wara rma. Ero kaamo mko nukuknometkeñe tahwotacho komo me roro kayaritomo karitan yenîrî ke, tîîxatî pîn pen komo waihkacho

pokono yenîrî ke ha. Ero ke ero kaamo mko tak ñiîfatkeñe Xutew komo yahwotacho me, cepamthîrî komo yahwotacho me marha, Xutew me ecixapu komo yahwotacho me marha. Towîhnî me ro mak ero wa kacho ñîhtînoyatkeñe. Cenîñe komo mtapotachonho yaw roro rma nahwowaxe, Ero wa ahwotacoko, ero kaamo po so marha asakî kaamo po, kacho yaw roro.

²⁸On wara marha ketkeñe tímxikrî komo ya, Ero po roro purin yaŋmachonho poko ahwotacoko amyamro, awepamthîrî komo marha. Mîn hak pono komo amyamro, yîraco pono komo, ewto pono komo marha amyamro ero yipu ponaro ehcoko. Ahsîpînkan me ro mak ahwotacoko ero po roro, awepamthîrî komo meero, miya roro ehretawnomaxapu komo rma. Ero ponaro ro ehcoko yîhcamnopîra ro mak ehtome awepamthîrî komo.

²⁹Ero ke ero wa kacho mewrepekñe Este, kayaritomo pici, Abiaiw pen yemsîtho. Matokew marha mewrepekñe, Xutew ha. Karita ponanmacho mîn mewrepetkeñe. Yaaro men kes amna awya, ero wa ehcoko roro amyamro Xutew komo, purin yaŋmachonho ponaro ahwotacoko roro, kacho mîn mewrepetkeñe.

³⁰Ero wa kacho narpetkeñe Xutew komo yaka karita epamnoxapu. Miyan komo yaka rma narpetkeñe, 127 yîraco mko pono komo yaka rma. Cerepore ehcoko, kacho mîn xakñe karita yawno, Kaan yehtopo pokono marha mîn xakñe.

³¹Purin po ahwotacoko yukuknomaxapu po roro, kacho mewretkeñe ponaro xa ehtome so. Ero wa kacho mewrepekñe Este, Matokew yakro, Xutew mîk noro yakro ha. Ero wara ehtoponhîrî komo ponaro ehtome so tî tahwotacho komo nukuknometkeñe, ero ponaro cepamthîrî komo yehtome marha nukuknometkeñe. Ero wa tî xatkeñe Xutew komo, yaake nukuknometkeñe ñexamro hara ero wara cehtopo komo. Ahce wa na cehtopo komo, tahwotacho kom hara, tîwratacho komo marha. Ero wa so nukuknometkeñe ahce na poko cehtopo komo.

³²Ero ke purin poko tahwotacho komo ponaro xa tî xatkeñe Xutew komo Este karitan yenîrî ke. Ero poko tahwotacho komo marha mewrepetkeñe anarî yaka karita yaka hara, kayaritomo komo yehtoponho yaka. Ero wa mewrepetkeñe.

Tooto Komo Ñewetîrî Me Tak Ñecifasî Matokew

10 ¹Ero yinhîrî on wara takî tî kekñe kayaritomo, Asueru, tmaywen komo ya tî kekñe, Opurantan tímco, kayaritomo purantan ha, kekñe tmaywen komo ya. Miyan komo ya rma ero wa kekñe tîrowon pono komo ya, ciwya pono komo ya meero.

²Kayaritomo yehtoponho nasî tmewreso karita yaw kaŋpe xa ehtoponhîrî, Mecia Pono Komo Kayaritomon Yehtoponho, Pehsia Pono

Komo Kayaritomon Yehtoponho Marha, kacho yaw nasî tmewreso. Matokew yehtoponho marha nasî ero yaw tmewreso. Tooto ñewetîrî me xa tak noro ñiifakñe kayaritomo.

³Antomañe komo me xa takî tî xakñe Matokew, Xutew ha. Asueru makî tî xakñe iyopono me. Tîñewetîrî me tî Matokew ñeeñatkeñe Xutew komo. Kiñwanî ro mîkro okre, kacho me tî xakñe tpoino komo ya, mefpono pîn komo ya rma. Tîyanan komo yakronomacho poko roro xakñe, tpoyino komo yerepotanmetopo poko roro marha. Ero wa xakñe Matokew.

Xoo Yehtoponho

Xoo

Kifwan Mík Xakñe Xoo. Cemyawnoi Marha Xakñe, Tîmxíkye Marha

1 ¹Taa, pahxa tî xakñe Usu pono, Xoo tî mík xakñe noro osotî. Kifwan tî mík xakñe okre, Kicicitho míkro kica, kacho pînî ro mak. Kaan ponarono tî mík xakñe, kicicitho xatî pînî ro mak.

²7 tî xatkeñe noro mumuru komo, 3 tî xatkeñe emsîrî kom hara.

³Meŋpora ro makî tî xakñe iyoh komo. Opefa tî xakñe 7.000, kameru tî xakñe, 3.000, bui tî xakñe 500, taknoye re cehsom komo, 500 marha tî xakñe buhu, woosî re. Ero wicakî tî xakñe noro yoku. Meŋpora marha tî xakñe anton komo. Cemyawnoi xa tî mík xakñe noro anarî komo yopono, resce ñixan komo yopono.

⁴On wara tî xatkeñe Xoo mumuru komo amñe xa so, erewsî tî ñiifatkeñe takno komo yakro ceseresmatopo komo. Anarî cokorî ka ñiifakñe, ero yinhîrî anarî ñiifakñe hara, anarî xa hara ñiifakñe, ero wara ñiifatkeñe ceseritîkaxi ro. Kaamo marha tî nukuknometkeñe, Noro mîn yaw tak ceseresmacerî ero kaamo po, kacho tî. Ero ke ero po tak cepeka komo tî nañikyatkeñe takro so eseresmachome, wooku yeetome marha.

⁵Yaake kaamo tî ñeseresmetkeñe Xoo xîkrî komo. Eseresmatîkache so on wara takî tî xakñe yîm komo, tîmxîkrî komo nañiyakñe. Mokuche so ñexamro yehtoponho yahrutopo tî ñiifakñe roro. Pahxaxaro tî pakekñe. Ero yimaw tî tokuthîrî puntho nakñiyakñe Kaan ya tîmsom me. Anarî pun ka nakñiyakñe poturu yehtoponho yahrutome. Ero yinhîrî anarî tî nakñiyakñe ponan yehtoponho yahrutopo hara, ero wa so tî tokuthîrî pun nakñiyakñe tîmxîkrî komo ciritîkaxi ro. On wara tî kekñe Xoo, Ahce wa na xatkeñe omumuru komo, kicicme so na. Kicicme so na nîmtapowatkeñe okwe Kaan poko tíropotaw so. Ero ke ñexamro yakîfwamachome tan wakñiyasî Kaan ya tîmsom ha, kekñe ha tî. Ero wara roro tî xakñe Xoo.

Xoo Tî Nîwîrîyake Satanas Kaan Nêntarî Me

⁶Taa, anarî kaamo po takî tî Kaan xîkrî komo nêsenmekyatkeñe Kporin komo yaka. Iina esenmekyataw so tî Satanas marha mokyakñe akro so kica.

⁷Ero ke on wara tî kekñe Kporin komo Satanas ya, Ai, Satanas, ahñi xa mîmoko? kekñe tî yîwya. Roowo pore etarixapu ow, miya xiya wara etarixapu ha, kekñe tî.

⁸Ai ha, kekñe tî Kaan. Taa, oyanton na meeñe iito, Xoo ha, noro yehtopo na meeñe? Anarî exihra ro mak nasî noro warai roowo pono. Kicicme nasî kica, kacho pînî ro mak mîk, takîhsom xa. Kaan ponarono marha mîk ha, kicicitho xatî pîn marha, kekñe tî yîwya.

⁹On wara tko tî nêyukyakñe Satanas, Epethîrî pona mak mexe Kaan ponaro nasî.

¹⁰Noro mîwacantoi esemetanmekîra ro mak ehtome. Yîhyawno komo marha mîwacantoi, emyawno komo marha, ahnoro mîwacantoi. Ehñan me ro mak noro miiñasî emyawno poko. Meñpora ro mak nasî iyoh komo, miya so cetakpaxi nasî roowo pore.

¹¹Taa, noro yemyawno etapakî awamorî ke. Ahnoro yîwîrîmakî yîmton me. Ero yinhîrî tak kicicme ro mak tak nîmtapowasî apoko awepatai rma, kekñe tî Satanas Kaan ya kica.

¹²Ero ke on wara tî nêyukyakñe Kporin komo, Taa, ahnoro noro yemyawno tak wîmyasî awemyaka. Awanme ro mak cirko. Yupunu tko apehra men esko, kekñe tî. Ero wa tî kekñe Kporin komo Satanas ya. Ero ke cekñe takî tî Satanas Kporin komo yai.

Xoo Pen Nêtîmxîkesî, Nêtohesî Marha Okwe

¹³Taa, ero yinhîrî takî tî anarî kaamo po Xoo mumuru komo nêseresmetkeñe xa hara potuthîrî mîn yaw. Wooku marha tî nêefatkeñe iito. Akro so marha tî nêseresmetkeñe epeka komo.

¹⁴Ero yimaw tak waapa yekaiporeñe takî tî mokyakñe Xoo yaka. On wara tî kekñe yîwya, Apa, mararî pomorî poko nêexi amna awanton kom ha. Paaka ke amna poomo. Iito marha nêexi buhu komo meyehra, cuupu yahrî poko.

¹⁵Ero yimaw tak mohcow Sabew komo waapa me kopi. Paaka pen naatîkacow ahnoro okwe, buhu pen marha. Awantonînhîrî pen komo waihacow kacipara imo ke oko. Ow makî cma kemahciw ekatîmtome, awya, kekñe tî.

¹⁶Ero yipu yekatîmyataw rma anarî takî tî mokyakñe hara. On wara tî kekñe noro hara, Apa, Kaan wehtorî nêpîrka kah yai oco. Awokuthîrî pen nakîitîka opeña. Amna pen marha nakîitîka awantonînhîrî pen okwe. Ow mak kemahciw ekatîmtome awya, kekñe tî.

¹⁷Ero wa ketaw rma anarî xa hara mokyakñe. On wara kekñe noro hara, Apa, waapa komo mohcow okwe Kawtew komo. Osorwaw yatî mohcow. Kameru pen nahsîcow, naacow marha. Awantonînhîrî pen komo waihkacow kacipara imo ke oko. Ow mak kemahciw ekatîmtome awya, kekñe tî.

¹⁸Ero wa ketaw rma anarî tak mokyakñe hara. On wara kekñe noro hara, Apa, on wara ñehcow amumuru komo, awemsîrî komo marha. Ñeseresmacow amumuru mîn yaw, tpturu komo mîn yaw, wooku marha ñeecow.

¹⁹Ero yimaw rma tak ocowo imo moko mehxa axawa imo ñixa. Yîmînthîrî tak nahsî okwe eknutaw. Ero yanme mîmo pen tak ñemacaka amxîkîthîrî pen komo pona okwe. Waihtîkacow okwe. Ow makî cma kemahciw ekatîmtome awya, kekñe tî yîwya. Ero wa tî ketkeñe Xoo ya.

²⁰Ero yipu yentache takî tî piiri nawomyakñe Xoo. Tpononthîrî takî tî nahxaikekñe, ñehpokekñe marha. Ero yinhîrî roowo pona takî tî ñesewnapekñe. Kîfwañhe xa Kaan yehtopo poko makî tî nîmtapowakñe.

²¹On wara tî kekñe, Ponomra ro mak kewruyakñe onocwan ropotai. Ponomra marha kîwce haram iina hara. Oyemyawno nîmye Kporin komo, oroto tak now hara. Kîfwanî ro me cekaiporesom me ro mak ñexpe Kporin komo yosotî, kekñe. Ero wara makî tî kekñe.

²²Ero yipu chew rma tî kicicme yîmtapotara ro makî tî xakñe Xoo. Kicicme ro mak nasî Kaan kica, kahra ro makî tî xakñe. Ero wa tî xakñe Xoo.

2 ¹Ero yinhîrî takî tî anarî kaamo po Kporin komo yaka ñesenmekyatkeñe xa hara Kaan xîkrî komo. Akro ro so marha tî mokyakñe Satanas Kporin komo ya esenposo xa hara.

²On wara tî kekñe Kporin komo Satanas ya, Ai Satanas, ahñi xa mîmoko? kekñe tî. Mehxarpa etarixapu ow kmoko, roowo pore etarixapu, miya xiya wara, kekñe xa hara tî.

³Ai ha, kekñe tî Kporin komo, oyanton na meeñe iito Xoo ha? Anarî exihra ro mak nai noro warai roowo pono. Kîfwanî ro mîkro, Kicicitho mîk, kacho pînî ro mak. Takîhsom mîkro, Kaan ponarono xa, kicicitho xatî pînî ro mak. Noro yipu mîkro oyanton Xoo. Kicicme exihnî me rma nasî. Noro yemyawno yîwîrmakî, mîîkekñe owya. Tohnaw ro mak ero wa mîîkekñe kica. Wara rma noro yemyawnonho wîwîrîmapoi awya, yîmxîkîthîrî pen marha waihkapoi awya okwe. Wara rma kîfwañhe rma nas okre, kekñe tî.

⁴On wara tko tî kekñe Satanas Kporin komo ya, On mara mexe naxe tooto komo, tîpîñe xa nasî yupun yîwya so. Cemyawnonhîrî komo nîmtîkexe ro mak waipîra cehtome so.

⁵Ero ke Xoo yocho tak emetanmeko hara, yupunthîrî marha. Ero yimaw tak kicicme ro mak nîmtapowasî apoko. Awepatai rma kfa kesî ero wara, kekñe tî Satanas.

⁶Ero ke on wara tî kekñe xa hara Kporin komo Satanas ya, Taa, awemyaka wîmyasî xa hara noro. Waihkara makî tko esko, kekñe tî yîwya.

⁷Ero ke cekñe hara tî Satanas Kporin komo yawnonho. Xoo pen takî tî ñiifakñe ereh keñe, cerewrem keñe oko. Ero wa tî xakñe yupun ahnoro yîhtarî ñixa kanahtaka roro oko.

⁸Ero ke wemronho pona takî tî ñeremekñe Xoo. Tupun tî wohxokekñe wakanañitho ke oko. Ero wa tî xakñe Xoo pen okwe.

⁹Ero wara exitaw on wara tî kekñe yipici yîwya, Kîfwañhe awehtoponhîrî yaw roro rma ma mai ke? Kicicme ro mak mai ham kica, kasko tak Kaan ya ha ke. Ero wa kañenho awaiko tak ha, kekñe tî yipici okwe.

¹⁰On wara tko tî Xoo ñeyukyakñe, Naxe woosam komo, akpîra cehsom komo. Noro yipu komo wara ro mak mîmtapowas okwe. Ahce wa katî tai awya? Kakronomacho tahsîyasî Kaan nîmîtho. Kîwîrîmacho makîrha ahsîra ro mak katî tai awya yînmîthîrî hara? kekñe tî yîwya. Ero yipu chew rma tî kicicme yîmtapotara ro mak xakñe Xoo. Ero wa tî xakñe.

Xoo Yakro Yîwrataxi Mokyaxe Noro Poyino Komo

¹¹Ero yinhîrî takî tî Xoo poyino komo ñencetkeñe noro pen yehtopo, esemetanmetîkacho ha. 3 makî tî mîkyam xatkeñe. On wara xakñe osotî komo, Eripas, Teman pono mîkî, Biwtace, Sui pono mîkî, Sopa, Naamata pono mîk hara, ero wara tî xakñe ñexamro yosot ha. Ñexamro tî ñesencetkeñe ñexamro re Xoo yenso tîtotopo komo poko. Ero ke yukuknomaxapu po kaamo po takî tî mokyatkeñe noro yenso. Okwe, okwe, kaxi tî mokyatkeñe, ahworeso marha.

¹²Tmokyataw so rma tî Xoo ñeeñatkeñe mooxe rma ka. Camkî makî tî noro ñeeñatkeñe ereh keñe xa exirî ke. Ero ke nîwracetkeñe tak kañpe. Okwe, okwe, okwe, ketkeñe tî. Tpononthîrî komo tî nahxaiketkeñe, roowo ke marha ñekanapupuretkene.

¹³Ero yinhîrî takî tî roowo pona ñeremetkeñe Xoo mîtkoso. 7 kaamo tî ñeremetkeñe iito, kosope meero tî iito xatkeñe ceremaxi. Yîmtapotara ro makî tko ka xatkeñe. Ero wa tî xatkeñe ceserepokarî ke so. Tahwokacho imo chew ro mak nai Xoo ham okwe, ketkeñe tî. Ero ke tî ka tîtkene mak xatkeñe.

Ahce Kacho Kewrui Okwe, Kesî Xoo

3 ¹Ero yinhîrî takî tî Xoo nîmtapowakñe, enmarî tî nîwîrîmapekñe cewrutoponhîrî.

²⁻³On wara tî kekñe, Enmarî kña ehcamnopu xe wasî oyewrutoponho. Pahxa tî yememe ya ketkeñe, Mewru ham okre kîrî cik ha, ketkeñe. Kosope tî ketkeñe yîwya. Ero yimawnonho yehcamnopu xe kña wasî kokmamrî pen.

4Ero enmarî kfa tak nawarpantape. Ero ponarora ro mak ñexpe Kaan. Katpape exihra marha ñexpe.

5Eronhîrî kfa tak nawarpantape ro mak tak, kwaihtopo yimawno warai nahsipe awarpan. Tahruso kfa ñexpe kaapu smun ke. Cicwiw xa tak ñexpe ero yeraspetome. Ero wara kfa ñexpe enmarî, oyewrutoponho.

6Ero kokmamrî marha nawarpantatîkape. Enmarî mko yukuknometaw ero enmarî yukuknomara ro mak ñehcowpe. Nuufî pono mko yukuknometaw kaamo komo, Ero nuufî pono mîn enmarî, kacho mewrera ro mak ñehcowpe.

7Wooxam wara ro mak ñexpe ero kokmamrî ha, yîmxîtanî ro wara. Okre, okre, kacho keñehra ro mak ñexpe.

8Ero ponaro exi xe wasî enmarî yîwîrîmapoñe komo, Ero kokmamrî yîwîrîmapoñe me meero exi xe so wasî. Ero wa ka xe wasî Repiatan yenpakañe komo.

9Ero yimawnonho tak nawarpantape marha xîfko mko, enmayatawnonhîrî mko. Katpan xe wasî, kañe wara ñexpe. Katpan keñehra rma tko ñexpe. Kaamo yepatakacho yenîñe pîn me ro mak ñexpe.

10Ero wa ñexpe ero kokmamrî, oyewrutoponho, yememe pen ropotarî yahrura exirî ke. Oyahwokacho ñenpekñe owya, eyamra xakñe enîhra oyehtome okwe. Ero ke ero wa ñexpe oyewrutoponho enmarî ha.

11Ahce kacho waipîra wîxakñe oyewruyataw rma? Ahce kacho yememe pen ropotainonho rma waipîra wîxakñe okwe.

12Ahce kacho yememe pen yosokmuru xakñe oyecetoñe me? Ahce kacho yememe pen manatîrî xakñe okwe owokru me?

13Ero exihra exitaw ketaw ha re oroto tak tîrapo weexirî ha re tîtkeñe. Yîwînkayatawno wara weexirî ha re okre, cepokaresom wara.

14Kayaritomo pen komo yakro tak weexirî, roowo pono komo yakîhrene pen komo yakro marha. Cewton komo cma re ñiîfatkeñe noro yipu komo. OROTO tko ewtotho me mak tak nasî yîñirithîrî komo. Noro yipu pen komo yakro tak weexirî ha re.

15Pahxa antomano riñe komo xatkeñe, ooru yosom pen komo. Tîmîn komo copoyinketkeñe prata ke marha. Noro yipu pen komo yakro re weexirî. Ero wara re weexirî owaiyataw ewruxapunhîrî rma.

16Ahce kacho oyokoputho yahrura xatkeñe waih xapu me cewrusom wara? Ero wa naxe anarî komo rikomo pen komo ciki, twaihso ñeruyaxe katpan yenîhra rma. Ahce kacho ero warahra wîxakñe ow hara okwe?

17Twaipuche so tak eserepokara tak naxe kicicitho pen komo rma. Ekañkaxapu pen komo marha tak ñepokarexe waipuche.

18Waixapu komo yeken po tak ñepokarexe kahrutopo yawnonho pen komo. Cemetanmekñenîhîrî komo mtaipotarî yentara tak naxe.

19Cemyawnoyemînhîrî pen komo naxe iito, emyanomnînhîrî pen komo marha. Tantomañenîhîrî komo yai towso marha tak naxe okre antonînhîrî komo. Noro yipu komo yakro oyexi xe wasî.

²⁰ Ahce kacho katpan ñesenpe ahwokatîkaxapu komo ya? Ahce kacho, Okwe okwe, kañe ro komo karihce Kaan ha?

²¹ Twaipu xe mak naxe noro yipu komo. Waipîra so rma tko naxe okwe anarimaw. Twaihtopo komo ñepofaxe puranta yepofatawno wara ro mak, eyamxapu yepofatawno wara.

²² Tawake ro mak tak naxe noro yipu pen komo twaipuche so, cetahruche so roowo cheka.

²³ Ahce kacho katpan ñesenpe cesamarî yenîñe pînî ro komo ya okwe?

Anarî komo wahkocesî ro mak Kaan ahce na poko exihra ehtome so.

Ahce kacho katpan ñesenpe noro yipu komo ya okwe?

²⁴ Okwe okwe, wîlkesî oyeresmarî yarohra ro mak okwe. Kemkutunasî ro mak tuuna yarketawno wara.

²⁵ Pahxa oyetwîrîmacho pona keraswakñe ro mak. Ero rma tak oyeporas okwe. Ketwîrîme tak na okwe amñe, wîlkekñe. Ero wara rma tak wai ham okwe.

²⁶ Cereporem me exihra tak was okwe, tîtkeñe exihra wasî. Epokarera ro mak was okwe. Oyemetanmecho mak oyepofa ham okwe. Ero wa was okwe, kekñe. Ero wa kekñe Xoo.

Kicicme Awehtoponhîrî Yepetho Me Mak Mesemetanmekya, Kesî Eripasî Xoo Ya

4 ¹⁻² Ero yinhîrî Eripasî takî tî nîmtapowakñe hara Xoo yakro. Teman pono tî mîk xakñe. On wara tî kekñe Xoo ya, Ai oyakno, ahce wara mai omtapotaw awakro? Kexpokanoya makî katî? Wara rma yîmtapotan me ro mak exihra thakwa wasî.

³ Meñpono pîn komo yakîhñeñenho amoro. Ekañkaxapu komo karihtoñenho marha amoro.

⁴ Ehrokaporono komo yakro mîmtapowakñe epîrkara ehtome so. Osokmukañpen komo mîkaricekñe. Noro yipunhîrî amoro okre.

⁵ Oroto tak awahwokacho awepofasî amoro hara okwe. Mekañkesî tak amoro pen hara. Ero yipu tak awepofas okwe, ero ke meserepokesî amoro hara.

⁶ Kaan ponaro awehtopo pona na meeña erasîra awehtome? Kicicme exihnî ow. Ero ke Kaanî nwakrerî me wai ham amñe, mîlke ha na?

⁷ On wara tko wîlkes awya, Kicicme exihnî komo waihkacho ma re mentai amoro? Ahtono komo waihtoponho ma re mence, kiñwan pen kom ha?

⁸ On wara weeñas ow anarî komo yehtopo, kicicitho pokono ro komo kica. Roowo pomofne wara mak naxe ero yipu poko. Kicicitho poko naxe naatî ciiñe wara. Noro yipu komo xa tahwokacho komo chew tak naxe amñe okwe, naatî yeperîrî yenmetopo wara ro mak ero yipu nahsîyaxe.

⁹ Puu kesî mak Kaan tapepen ke. Ero ke rma noro yipu komo waihkes okwe. Poko so nîrwonasî Kaan ocowo imo wara ro mak oko. Ero ke rma noro yipu komo waihkesî.

¹⁰Mayana rma na noro yipu komo, reaw warai komo, keskañe komo xa. Iyorí komo tko nahkesí Kaan, kařpamxan warai komo yorí rma.

¹¹Reaw rma waihyasí ananimaw pahxa etítikaxapu rma. Wotohto yaka waihyas okwe. Ero yinhîrî yîmxîkîthîrî tak ñetakpayas okwe. Ero wa naxe reaw wara cehsom komo.

¹²On wara wîxakñe pahxa, tapota wencekñe onoke mtapotarî ha na. Ehtun me mak kekñe. Wencekñe rma ha tko.

¹³Kosope enîhnî weeñakñe oyeserepokacho kopi. Yuhnari kîwîntopo me xa exitaw ero yimaw weeñakñe.

¹⁴Keraswakñe tak, kîttanakñe kopi. Ahnoro oyocho komo tatanakñe kopi.

¹⁵Ero yimaw onoke na yekatî cekñe oyepatari. Ohpoci tak nawomyakñe.

¹⁶Noro tak ñecececekñe. Enîhra tko wîxakñe yupun. Tuhñem wara rma tko xakñe owero ro. Tîtkene makî ka xakñe. Ero yinhîrî yîmtapotarî tak wencekñe. On wara kekñe,

¹⁷Twaihsom mak mîkyam tooto komo. Ero ke ahce wa thakwa re natu kîřwañhe Kaan yopo? Tooto yakîhtoñenho Mîk Kaan. Ero ke ahce wa thakwa re natu tooto komo kicicitho keñehra kakîhtoñenhiñîrî komo yopo?

¹⁸Tanton komo pona enîhra ro mak nasî Kaan. Ancu komo rma ñeñeke Noro anarme ehtopo komo poko.

¹⁹Soroso xa tooto pona enîhra nasî kicicme exirî ke so kica. Kawau ke tîmîyem mak mîkyam tooto komo. Yîmîn komo mapatan nasî poore mak ciiso roowo cheka, sororono cheka. Takuhřaposom mak mîkyam tooto komo tamatama wara.

²⁰Ñewruxaxe ha ka enmarî yakro ro. Ñewakrokexe mak yohno rma awarpantara rma ka exitaw. Waihyaxe eroromerono me okwe. Eserepokara rma tko naxe poyinonhîrî komo.

²¹Kîřwañhe ehtoponhîrî komo rma ñehcamnoyasî. Waihyaxe tak akpîn me rma okwe. Ero wara naxe tooto komo okwe, kacho wencekñe, kekñe Eripasî Xoo ya.

Apanare Ham Kaan, Kesî Marha Eripas

5 ¹Nîmtapowakñe rma tî ka Eripas. On wara tî kekñe hara, Amtapotakî ika Kaan yakro awakronomacho poko. Onoke ma re aweyukya awya? Naxe rma re kîřwanî ro komo. Ñexamro ma re awence?

²Tîrwon komo yanme rma waihyaxe akpîra cehsom komo. Anarî poko tpohnîmrî komo rma nasî akpîra cehsom komo waihkañe me okwe.

³Ow weeñasî akpîra cehsom komo, weewe wara yimicintacho komo weeñasî ananimaw. Ero yinhîrî tko ponañe rma tîwîrîmaxi xakñe hara yîmînthîrî okwe.

⁴Mooxe naxe yîmxîkrî komo tukurunpeñe komo yai. Ewto potaw rma akuhřapoxapu wara naxe okwe. Yîmtapotarî komo yakronomañe exihra ro mak nasî eseñeketaw.

⁵On wara marha naxe akpîn komo, yînatîrî yeperîrî nahtîkexe tîromañem komo. Cekyekyem chewno yeperîrî meero nahtîkexe. Emyawnonhîrî komo marha nowyaxe.

⁶Roowo pupuntho chei epatakara nasî kahwokacho komo. Mararî po marha atîhtara nasî kesemetanmetopo komo.

⁷Cesemetanmesom me rma tko wa cewruxaxe tooto komo ahnoro. Kahsî nawomyasî thakwa wehto rorontho ciki ero wara rma thakwa taxe cesemetanmesom me.

⁸On wara wexirî ha re owî reha oyetwîrîmacho chew oyexitaw ketaw ha re, Kaan yakro kîmtapotarî. Apa kah yawno, owî cma re mowyasî oyetwîrîmacho chewnonho, wîîkarî re yîwya.

⁹Kyopono ro mak Mîk Kaan keserepokacho ciîñe ro. Ero wa xa ero yipu ñiîfa Kaan, kacho yîhtînopîra thakwa taxe. Ciriñhî mko ciîñe Mîk mefpono pînî ro mak, yukuknomarî yopono ro mak.

¹⁰Tuuna yekpoñe Mîk roowo tîhtopo, mararî yatîkrecho marha.

¹¹Cewetîsom me kiiñe Mîk Kaan ewetîn me ehxapunhîrî komo rma. Cewru yaañe komo nanîmyasî emetanmekñe komo yai.

¹²Emetanmekno riñe komo na ñesencetu anarmerpa so kemetanmetopo komo poko okwe. Ñexamro tko ñehñanmekyasî Kaan emetanmekno ri xat komo rma. Ero ke kemetanmekîra rma naxe tamorî ke so.

¹³Emîknono ri xatî komo ñesehtînoyaxe kîwîrîmacho komo poko. Ero wara emîknono ritopo rma tko Kaan ñiîfasî ñexamro yîwîrîmacho komo me hara. Yohno rma ñexamro ñetwîrîmexe anarî komo yemîknotoponho ke rma.

¹⁴Ero wa kiri xatînhîrî komo tak naxe awarpantaxapu wara katpanawno komo rma kopi. Kamarakataw rma cesamarî komo ñepofaxe kosope cetafatawno wara.

¹⁵Noro yipu komo mtaw nasî kacipara imo warai. Iike cesemetanmesom komo waihka xe naxe karitî komo. Nukurunpesî rma tko Kaan emetanmekîra tak ehtome so yiixatî pîn komo.

¹⁶Ero wara tukurunperî komo ke Kaan pona tak ñeeñaxe cesemetanmesom komo. Akpîn komo reha nîtîtmamyaxe mak yînkurunpethîrî komo yenîrî ke.

¹⁷Tawake naxe Kaanî npanaretho komo. Ero ke Karitî ro ya apanaretopo yîwîrîyakara esko ha ke.

¹⁸Ketapañe rma re Mîkî Kaan, kehcemañe me rma tko nas hara amñe. Kerepeñe rma re Mîkro, kehcemañe me rma tko nasî Noro rma hara.

¹⁹6 ro na mai awetwîrîmacho chew. Ero yipu chei rma tko awowyas okre. 7 ro tko na mai ero yipu chew. Ero yipu ya tko awaikapora nasî.

²⁰Rooma poko awexitaw so awecetoñe me rma nasî Kaan, waipîn me awiñe me ha. Waapa yakro awetafmetaw kacipara imo ya awamapora ro mak wa nasî.

21 Kicicme yîmtapowataw so tooto komo anarî komo poko apoko yîmtapotara reha naxe. Anarimaw yîmînkano na nîifa wehto, ocowo imo na anarimaw. Ero yimaw erasîra rma masî amoro reha. Awatofne me mak nasî ero yipu, awîrîmacho ha.

22 Mewresî mak ero wara anarî komo yetwîrîmetaw, rooma poko exitaw so marha. Aweskafe komo pona erasîra ro mak masî.

23 Toopu yakro mîmtapowasî akurunpetopo poko. Tawake marha nasî keskafe komo apoko.

24 Mooxe awetafataw, Kîfwanhe nas omîn, ero yawno marha, mîîkesî marha erasîra. Amokuche hara iito rma wa meeñasî awemyawno ehcamnopîn me.

25 On wara marha mîîkesî yaaro, Meîpora tak nas amne oyepamtho. Cuupu wara ro mak nasî meîpora ro mak, mîîkesî.

26 Kîfwanhe mîporitomoncetîkesî awaitopo pona roro. Puruma yepu wara masî, akîhxapu yîhkotoxapu wara. Ero wa masî Kaanî npanaretho me awexitaw.

27 Ero wa kehtopo komo amna ñeeñasî tooto komo yenîrî ke. Yaaronon tan wîîkes awya. Ero ke omtapotarî entakî takîhso tak awehtopo yîhtînotome, kekne tî. Ero wa tî kekne Eripasî Xoo ya.

Ow Ewyakîrecoko Xa Matko, Kesî Xoo Tpoyno Komo Ya

6 1-2 Ero yinhîrî takî tî Xoo nîmtapowakne hara. On wara tî kekne, Oyahwokacho yukuknoma xe ro mak wasî awsîn yukuknomacho yaka. Oyemetanmetopo marha ciri xe wasî ero yipu pona yukuknomachome.

3 Yukuknometaw tawsîñem me ro mak ñesenpesî oyahwokacho axawa yopo, tuuna imo yecihtawno yopo. Ero wicakî exirî ke oyahwokacho kîmtapota cerewre.

4 Karitî ro yuhre owoi oko. Iito rma nasî opun chew marawetî wara, oyekatî masmacho me ha. Yaake nasî Kaan ya oyeraspotopo. Cepanatoso mak nasî oyafmachome.

5 Ahce wa nai buhu, okno pîn? Iihoo, nîike ma re cuupu yeeñataw tînahrî. Moo, nîike ma re paaka hara tînahke cexitaw puruma yeceputho ke.

6 Ahce wa tai poxumra exitaw kootî? Yîmîtî keñehra rma ma tooñe? Ahce wa nai kapikara pume pafañamutunutho, tpoxwe ma re nai awya so?

7 Ero yipu yapupra ro mak was ow ha. Opetakmesî mak ero yipu erewsî kica.

8 On wara ka xe ro mak wasî Kaan ya, Apa kah yawno, omtapotarî cma re meyukyasî. Yiixe xa oyehtopo cma re mîmyas owya.

9 Oyakumho xe ro mak wasî Kaan ya. Oyeceto xera tak wasî yîwya owaikachome.

10 Ero yimaw tak cerepore wasî. Oyerewîmtopo chew rma kahwowasî, eserewkan chew rma. Kîfwanî ro mtapotarî yeyamra rma wasî.

11 Atî wicakî rma nai kaŕpe oyehtopo? Kaŕpe ñhe ciki na wai amñe, wîŕke ha ma re? Ahce kacho owaipu xera wai? Kîŕwañhe tak na wai hara amñe, wîŕke ha ma re?

12 Kaŕpe ma re wai toopu wara? Bronse me katî nai opuntho?

13 Oyanme ro rma katî oyemyawno wiîfa hara awya so? Ehñan me oyehtopo tak naŝi mooxe, ohyawra ro mak okwe.

14 On wara xa cexpore naŝi tahwokacho chewno poko noro yipu xatî me kexitaw so, tahworepore mak naŝi. Karitî ro poko etwerîmkaxapu komo meero tahworepore naŝi tahwokacho chew exitaw so.

15-17 On wara tko maxe amyamro oyakno komo owece, tuuna yaporî wara mak maxe okwe. On wara naŝi aporî, kemîknoñe wara naŝi anarimaw. Xeata nuxukrapamya, ñeepe marha nuxukrapamya, ero yimaw nukmesî tak aporî. Kaamo yimaw tko napaitîkes hara okwe. Ocoro xa kaamo exitaw yarinho me tak nas hara okwe. Ero wa xa marha maxe amyamro owece.

18 On wara naxe mooxe cetarisom komo anarimaw, ñetowyaxe cesamarî komo yai ro mak. Pohnîntaka ro mak tak cexe. Iito tak waihyaxe okwe.

19-20 Tema pono komo mooxe cexe anarimaw so kameru mkaw so.

Anarimaw so tuuna ñepoŕaxe. Ero wa xa marha naxe Saba pono kom hara, tuuna yenî xe ro mak naxe. Okwe okwe, kexe tak. Kîŕwañhe tîhcexe iina roro kîwtopo pona roro, kexe cma ha re kapu. Ñetakriyaxe tko tuuna exihnî na rma okwe. Ero wa naŝi aporî kaamo yimaw.

21 Ero wa xa marha maxe amyamro hara, oyahworera ro mak maxe okwe. Owîrîmacho rma re meeñaxe. Ero pona tak meraswaxe mak okwe.

22 Ahce wa katî wîŕkai awya so, Opurantanî cma re mîmyas owya, wîŕkai ha kat awya so? Oñepethîkatho cma re mepemexe, wîŕkai ma re awya so?

23 On wara katî wîŕkai awya so, ooxatî pînî cma re mepemexe oyahŝîpînkachome tak ha. Oyemetanmekñe komo epemacoko oyahŝîpînkachome, wîŕkai ma awya so? Ero wara kahra ro mak wîxakñe.

24 Ow xa ka akîhrecoko. Ero wa oyakîretaw awya so tîtkeñe tak wasî.

Akpîra oyehtoponho ekatîmcoko owya.

25 Kîkaritoñe me xa naŝi kîmtapotarî komo takîhso kîmtapowataw okre. Awya so oyanwetopo komo tko oyakîrera ro mak nas okwe.

26 Omtapotachonho na cecenka xe matu? Ahwokatîkaxapu thakwa owî. Wara rma omtapotarî mencexe ero pîntho me ro mak, ocowotho wa mak okwe.

27 On wara maxe rikomo poko, eporinkaxapu poko, meñekacho mañmexe ahsîtome awanton komo me. Awakrononhîrî komo rma na mîmyatu amyamro antonano me.

28 Oroto tko on wara wîŕkes awya so, owece xa encoko. Awero ro so xa cemarontaxmu me katî ow meeñatu?

29 Ero warahra tak ehcoko, kicicme cehsom komo tak yîtîtmamnoko. Owece tak etaknamak hara. Kîŕwan me oyehtopo ñesenpesî rma.

³⁰ Akpîn me katî kîmtapota awya so? Kicicitho me omtapowataw poxumnî me entara katî wai ero yipu awya so? kekñe Xoo. Ero wa kekñe.

Ahwoa Ro Mak Wasî, Kesî Xoo Pen

7 ¹ On wara marha tî kekñe Xoo takrono komo ya, Ahce wa tai tan kexitaw so roowo po? Kîkañkañe poko apickaxapu wa thakwa taxe okwe. Epethîrî pona apickaxapu wara cetapickexe thakwa kokmamsoro.

² Antonano wara mak taxe okwe yohno so ñhe kokmam xe taxe. Epethîrî pona cetapickaxmu marha nasî cepethîrî ponaro xa. Ero wa xa marha taxe kîwyam, tooto komo.

³ Ero wa xa marha was ow hara, yaake nuuñi tohnawno poko mak wîxakñe ham okwe. Kosope so expora ro mak was oko. Ero chewno me ciixaputho mak ow.

⁴ Kosope oyetakriche on wara wîkesî, Atî wicakî pahkî tan wai okwe kama po ohtotome hara? wîkesî. Ahcemaw xa tak ñenmaya, wîkesî. Kehmamesî mak kama po enmarî momokrî poko.

⁵ Takye tak nas opuntho oko, roowo pupuntho keñe marha nasî ceipamxapu keñe. Cetîmtakaxi so nas oko opuntho, erekî ñepatakesî roro oko.

⁶ Yohno so kokmamsom warai makî reha ow, poono kahtopo cesî yohno so ero wara kokmamyas owya. Kokmamyataw roro, Kîfwañhe na wai pahxaxa, kacho ponarora ro mak was okwe.

⁷ Kesehsîtopo wara mak nasî tan roowo po oyehtopo, cewñe ro mak kesehsîtopo wara. Ero wa oyehtopo ponaro cma re maxe. Oyahworecho yenîhra thakwa wai ham amñe.

⁸ Oroto ka oyeñaxe opoyino komo cewru ke so. Amñe tko oyenîkayaxe hara okwe. Oyeñataw rma awya so kexponkesî thakwa okwe.

⁹ Anarimaw kaapu smun ciki ceeñaxe wahrai. Ero yinhîrî poku, ñehcamnoyasî mak okwe. Ero wara xa marha taxe kwaipuche. Roowo cheka cetahruxaxe. Eñexa pakahra thakwa taxe hara okwe.

¹⁰ Kîmînthîrî yaka mokuñî me tak taxe hara okwe. Noro pen yekenho tan ha, kahra ro mak tak naxe kîmîtwononhîrî komo amñe kekenhîrî komo poko.

¹¹ Ero ke on wara wasî, tîtkene exihñî me wasî. Kîmtapowasî añentari komo me ahwoa ro mak oyexirî ke. Oyahwokacho chew ro mak was okwe. Ero ke ero wa oyehtopo wekatîmyasî rma.

¹² Onoke warai me katî ow meeña Apa, tuuna imo me katî ow meeña? Ero kwawno me katî ow meeña okoimo warai me ha? Noro yipu me oyenîrî ke awya awanton mantome oyenîrî poko ham emahcira ro mak oyehtome?

¹³ Anarimaw on wara wîkes ha re, Taa, ketakriyasî tak oyeserepotanmetome. Okaman tak na oyerepore, wîkesî.

14 Oyetakriche rma tko ow meraspesî kopi owosotîmtope ke hara.

Enîhnînhîrî mko menpes owya oyerasetopo kopi.

15 Ero yipu yenîrî ke owya oyexexewnuku xe mak wasî, owaipu xe wasî.

Ontho yaw rma oyexi xera ro mak wasî, opuntho yaw.

16 Poxumra ro mak nasî tan roowo po oyehtopo. Miya roro waipîn me oyexi xera ro mak wasî. Ero ke opokono mera tak ehcoko. Kesehsîtopo wara cik mak nasî oyenmacho owya.

17 Ahce warai me nat amna awya, tooto komo? Ahce kacho awepataino wara xa amna miîfa? Ahce wa amna nai awya, amna ponaro xa awehtome?

18 Enmafatîxera tooto yehtopo meenâsî. Amna yehtopo mukukmesî emapona roro, Ero wa nai ham noro, kachome awya.

19 Anana enîhra ro mak katî mai oyentikañenho? Opokohra tak na mai yohnno mak, oyetakru yermomtome mak owya?

20 Kicicme ma wîxakñe awya? Ahce wa wîxakñe kicicme awece? Amna yentikañe ro xa Amoro ham Apa. Ahce kacho ow mentîke owoñe wara? Oroto tak kpokesî oyehtopo yînimrî ke rma owya.

21 Ahce kacho owya awanwetoponhîrî yîhcamnopîra mai? Ahce kacho kicicme oyehtoponho towîhra mai? Pahnoke tak nasî oyetîrapotopo roowo cheka. Ero yinhîrî tak ow mepoñaxe tohnaw. Exihnî me tak wasî ero yimaw, kekñe tî. Ero wa tî kekñe Xoo.

Tohnaw Kemetanmetopo Yekmexpora Nasî Kaan, Kesî Biwtace Hara

8 ¹⁻² Taa, ero yinhîrî takî tî Biwtace nîmtapowakñe hara, Sui pono. On wara tî kekñe, Ai oyakno, atî wicakî pahkî ero wara mîmtapowa okwe? Ocowo wara ro mak nasî amtapotarî, karitî wara.

³ Kecenarî kepemañe pîn katî Mîkî Kaan awya? Ahce wa katî Karitî ro meeña, akpîra kiiñe katî Mîk awya?

⁴ Kicicme na xatkeñe amxîkîthîrî pen komo. Ero ke ñexamro pen tak waihkekñe ham kicicme ehtoponhîrî komo yepetho me.

⁵⁻⁶ Kaan eporko ha ke, expora ro mak esko Noro yenî xe. Karitî ro yakro marha tîmtapotapore nasî cerewre. Taa, kîfwañhe tak awexitaw, oroto rma Noro nawomyasî awakronomañe me hara. Esetanmekîn me tak awîra okre.

⁷ Meñpono pîn ke tak awakres amñe. Pahxa rma re awakrekñe wahra mak, ero yopo xa tak awakresî amñe okre.

⁸ Pahxan pen komo yehtoponho poko tak ehcamhokak ha ke. Ahce warai poko ñexamro porin pen komo ñehcamhokekñe? Ero rma yîhtînokoko ha ke.

⁹ Kokoñoro ewruxapu makî reha kîw. Ero ke camkîno me mak tasî. Kaamo ñenporî wara mak tasî kekatî wara. Yohnno kyam mak cenmayasî tan roowo po.

¹⁰Pahxan pen komo xa awakîrexe, Ero wa xa cexpore nasî, kexe awya. Takîhsomînhîrî pen komo mîkyam xatkeñe. Ero ke tîmtapotarî komo ke awakîrexe.

¹¹Kaw ma re poŋmamy wanturu yukuhya exihnî to. Tuuwa ma re ñepamy turpem po?

¹²Pîra ro mak. Tpoŋmamyataw rma na nuturpamy tuuwa yewtî. Ero wa exitaw yohnno ro mak nuskuipamyasî ehkatora rma cexitaw. Yohnno so ñhe nuskuipamyasî ero yipu anarî yopo, tatîhtaxmu yopo.

¹³Ero wara xa marha naxe amñe ahnoro Kaan poko ceponarononkaxmu komo. Kîfwañhe rma was amñe, kahra tak naxe amñe tohnaw cesenposom kom okwe.

¹⁴On wara tak naxe noro yipu komo, ñehcamnoyasî tak pona entoponhîrî komo okwe. Moyoskoto wara mak nas okwe ponaro ehtoponhîrî komo.

¹⁵Tîmîn pona ñemkayececexe, ñemacakesî tko amñe mîmo pen okwe. Tîmîn komo rma re nahsîyaxe, ñehcamnoyasî rma tko okwe.

¹⁶⁻¹⁷Naatî wara makî ka naxe noro yipu komo. Tahwore natîkwasî naatî kîfwañhe tîhyataw roro, kaamo ywaw exitaw marha. Miya ro mak ñetahyaresî ñexamro mararîn po. Yimicin tak ñekaramiyasî toopu poko enmexapu poko. Toopu yotaw so cesî roowo cheka tak.

¹⁸Noro yipu rma na ñehcamnoya ananimaw. Ekenhîrî po exihra tak nasî. On wara kañe wara tak nasî ekenhîrî, Awenñe pîn ow, kañe wara okwe.

¹⁹Tahwore ehxap unhîrî tak naawaiyasî hara okwe naatî pen. Ekenhîrî po tko natîkwas anarî hara naatî. Ero wara naxe Kaan ponarono pîn komo okwe.

²⁰On wara nasî Kaan, kahsîpinkara ro mak nasî kicicme exihnî me kexitaw. Kicicitho pokono komo yecehtora marha nasî.

²¹On wara tko nasî Noro amñe apoko, amtarî copoyinkesî pahxaro awewretopo ke. Okre okre, kañe me tak awîfasî.

²²Aaxatî pîn komo tak pononmesî yîhyapamnotopo ke reha. Kicicitho komo mîn marha tak ñehcamnoyasî. Exihra ro mak tak nasî. Ero wara naxe amñe kicicitho komo, kekñe. Ero wa tî kekñe Biwtace Xoo ya.

Exihra Nas Okwe Kîmtapotarî Yentamexpoñe Kaan Ya, Kesî Xoo

9 ¹⁻²Ero yinhîrî on wara tî kekñe hara Xoo, Ai ha oyakno, yaaro rma wa mîikesî. Ero wara xa marha wa wîlkes ow hara. Toototho makî tko kîw ha. Ero ke ahce wa thakwa re tatu kîfwan me Kaan ya?

³Kaan yakro keseseiku xe kexitaw Noro mtapotarî yeikura rma wa tasî. 1.000 ro yîmtapowataw Noro ceyuhsom poko eikura rma thakwa tasî kîwtho okwe.

⁴Kîfwanî ro mak Mîk Kaan, karitî ro marha. Onoke thakwa re nai Noro yanwekñenho ehñanî ro? Pîra ro makî.

⁵Îpî komo yewyetakañe Mîk anana tooto komo wero rora mak. Îpî ñewnapesî ro mak ananimaw tîrwonataw.

⁶Roowo ñewsiyasî ekenhîrî yai cewyetakaxi ro. Roowo mapatan ñasî tatañem wara.

⁷Ananimaw kaamo ñewxîrîresî tîmtapotarî ke mak. Ero ke kîkatporeñe mera tak nas okwe. Xiŋko marha nahruyasî esenpora cehso ro.

⁸Noro mak kaapu nakweresî, Noro mak cewñe. Noro marha ñetapikyasi tuuna mo yewcokocokon poko.

⁹Xiŋko yakîhtoñenho Mîk. Uhsu wara cehsom me nakîhcekñe, Orion wara cehsom me marha, Xiŋkoimo marha, amtakpo warai marha nakîhcekñe suu ñixan. Ero mko yakîhtoñenho Mîkî.

¹⁰Keserepokacho ciñe Mîk, Ahce wa na ero yipu ñiîfa, yîhtînorî yopono me nasî. Ciriñnî mko ñiîfasî meŋpora ro mak, yukuknomarî yopono ro mak.

¹¹Ananimaw ohyari rma na ñîce Kaan. Enîhra rma tko wasî. Ohyari rma torî yentara rma wasî.

¹²Kemyawnonhîrî yaafataw yîwya onoke thakwa re porohke? Onok ma re ñîke yîwya, Ai, ahce poko mai iito? ñîke?

¹³Kaan yîrwonataw etîrwoxinkan me ro mak tak nas hara. Noro yamrinaw nutupenwaxe cehcoyoponkaxmu yakrononho komo.

¹⁴Ero ke ahce wa thakwa re Noro weyukya owtho? Ahce wa ma re omtapotarî meñeke ow Noro yakro oyesentachome?

¹⁵Kîrwañhe rma oyexitaw ketaw ha re yîmtapotarî yeikura thakwa wasî. On wara mak xa yo wîlkesî yîwya oyeñekañe me exirî ke, Opîñîñ yawno me cma re masî, wîlkesî mak.

¹⁶Ananimaw on wara na wîlke yîwya, Apa, omtapotarî cma re mencesî, wîlke na. Ero ke Noro tak na oyeyukya. Ahce xe mai? ñîke ha na owya. Ero wa oyeyukyataw rma, Omtapotarî ponarora rma nasî, wîlkesî mak.

¹⁷Oyakuhŋapesî ro mak Noro ocowo imo ke. Oyerekrî ñepamnoyasî meŋpora cehso ro oko. Tohnaw mak oyepeŋances okwe.

¹⁸Taa, epokareko ka, kahra ro mak nas owya. Oyahwokacho makî tko ñepamnotîkes okwe.

¹⁹Kaŋpe Noro yehtopo poko amtapowataw so, yaaro rma mîkexe, karitî Mîk Kaan ha. Yaaro xa keñekañe Mîk, ketaw marha awya so, on wara mak wîlkes ow hara, Onoke thakwa re nukuknome kaamo oyehyapamhokacho yentacho yîwya, wîlkesî mak.

²⁰Kîrwañhe rma oyexitaw, Kicicme masî, kesî omtarî rma owya. Kicicitho mîkro, kacho mera ro mak oyexitaw kicicitho wara rma tko oyenpesî omtarî rma.

²¹Kicicitho mîkro, kacho pîn me cma re wasî. Camkî rma tko wasî oyehtopo poko. Oyehtopo rma wîwîrîyakesî.

²²Kîrwan komo, kicicitho komo, etîme re kiiñe rma Mîkro Kaan. Ero ke on wara wîlkesî, Kicicitho komo waihkañe Mîkî Kaan, Kicicitho mîkro, kacho pîn komo waihkañe marha okwe.

23 Ananimaw tak na ahsîno ñiîfa epefa, yohno so kwaihkañe. Kicicme exihñi komo waihkañe rma na mîn okwe. Wara rma noro yipu komo poko ñewresî mak Kaan okwe.

24 Ananimaw kayaritomo me ñecifa kicicitho kica. Ero wa exitaw Kaanî rma nai eñekano riñe komo yewyahruñe me okwe. Kaan pîn katî ero wa ciino ñiîfa awya so? Onoke xa katî ero wa ciino ñiîfa awya so?

25 Orotô yohno so ñenmayas owya. Kañpe cemahcisom wara mak nasî enmarî owya. Oyahworetôpo keñehra rma kenmayas okwe.

26 Ohyari tîtosom wara nasî enmarî komo kanawa wara, kañpe tîtosom wara. Kurum wara marha nasî, tootî wece tîhtosom wara. Ero wa yohno so ñenmayas owya.

27 On wara na wîike, Taa, oyahwokacho tak wîhcamnoyasî. Cewtawake tak wasî ewyahwonînhîrî, wîike na?

28 Keraswasî rma tko oyemetanmecho pona. Kicicme exihñi amoro, kañe pîn me rma keeñasî Apa okwe.

29 Kicicme masî kica, mîikesî mak owya. Ero ke ahce kacho thakwa re kekarice tohnaw ro mak.

30-31 Ñeepenîrî kwaka rma na keyehya, tuuna kwaka, kifwañhe xa tak oyehtome. Ewtarî yaka rma kfa ow mañmesî apacakrî keñarî yaka. Sakmo ke rma oyesemoketaw owî rma mañmesî. Opononî rma nasî owîrîyakañe wara okwe.

32 Owarai pîn Mîk Kaan, tooto pînî ro mak Mîkî. Ero ke yîmtapotarî yeikura thakwa wasî. Oyakro tohra ro mak nai Noro eñekano riñe komo yaka.

33 Exihra ro mak nasî omtapotarî yentamexpoñe yîwya okwe. Noro yipu exitaw oyamorî tak nahsîya, Kaan yamorî marha.

34 Tamoyin tak nakripe hara Kaan oyetapachonho. Noro pona keraswasî ro mak kopi. Ero wa oyerahîmtoponho nowpe erasîra tak oyehtome.

35 Ero yinhîrî tak Noro yakro kîmtapowasî erasîn me. Orotô tko Noro yakro yîmtapotara thakwa was okwe. Ero wa thakwa wa was okwe, kekñe tî Xoo. Ero wa tî kekñe.

Ahce Poyero Owîrîmacho Mekmexpe Okwe, Wîikesî Kaan ya, Kesî Xoo

10 ¹Taa, nîmtapowakñe rma tî ka Xoo. On wara tî kekñe, Poxumnî me ro mak weeñasî roowo po rma ka oyehtopo. Ero ke oyahwokacho wekatîmtîkesî. Ahwon me ro mak oyehtopo wekatîmyasî.

²On wara wîikesî Kaan ya, Apa, Kicicme masî kica, kahra cma re mas owya. On wara cma re mîikes owya, Kicicme oyehtopo metahcasî. Ero wa awehtopo yanme mak kîwîrîmesî, mîikesî marha owya, wîikesî yîwya.

³Kifwañhe katî nai oyahwokacho awya? Kifwañhe nai awya anakîtothîrî yîwîrîyakacho awya? Kifwan me katî meeña kicicitho komo ahce wa so na yîhtînoyataw yîwya so?

4 Ahce wa nai awewru, tuhñe ma re nai awewru amna wara? Tooto wara ma re enño miifa Amoro?

5 Yohno twaihson me ma re mai Amoro tooto wara? Asakî cimñipu mak ma nai awewrutoponhîrî tooto wara?

6 Ero wara awexitaw ketaw ha re kicicme oyehtoponho yukuknomañe me mas ha. Ero wara awexitaw ketaw ha re akpîra oyehtoponho yepotîkane me rma na mai.

7 Kicicme exihnî me rma tko ow mîhtînoyasî. Wara rma exihra thakwa nasî awamori yai tooto komo yowñe.

8 Ow makîhcekñe awamorî ke rma, ow menpoñakñe takîhso. Noro yipu rma ow tak mîwaike hara okwe?

9 Eñmo kahyasî kahñe ro ero wara rma opun mîkahyakñe. Ero wa okahtoponho yîhcamnopîra cma re masî. Ahce kacho roowo me ow miifa hara okwe.

10 Paaka mownu amna narkesî een yaka ero wara oyarkañe wara mak masî. Paaka mownu amna nîkîtîrexe ero wara rma okîtîreñe wara mîxakñe okwe.

11 Ow mîpononcekñe ohcîpîrî ke, opun ke ahnoro. Opun mahsîsîknoyakñe oyocho ke, opun micin ke marha.

12 Karitî me tak ow miire, mîn hakî ke ow mîwakrekñe. Oyekatî mecehcekñe marha.

13 Oyahwokacho tko meyamyakñe aropotaka rma ekatîmnî me. Oroto owîrîmacho mekmexpesî, ponaro mîxakñe ero yipu rma, wîkesî.

14 Kicicme oyexitaw ero xa mukuknomesî. Kicicme oyehtoponho yîhcamnopîra ro mak masî.

15 Kicicme ehxapu me oyexitaw ow merepetîkesî ro mak oko. Kîfwan me rma oyexitaw yîhkantara rma was okwe. Tîwîrîyakaxmu me ro mak wasî. Enko xe ka owîrîmacho.

16 Ananimaw ohkantache tak ow mîwapancesî rma reaw wara. Yukurumîkno me awehtopo menpes owya okwe.

17 Oroto xa hara kicicme oyehtoponho yekatîmñe komo mekyasî xa hara ohyaka. Miya xe xa tak mîrwonîmtîkesî opoko okwe. Anarmerpan oyepoñasî oyahwokacho, emapona roro oyepoñasî okwe. Oyañmañe wara nas okwe.

18 Ahce kacho yememe ropotai ow mewrunokekñe? Enîhnî me rma kwaihîrî ha re okre.

19 Exihnî wara rma wexirî ha re okre. Yememe ropotainonho rma oyokoputho re naacerî ahruso okre.

20 Asak mak tak nai enmarî waipîra ka oyehtopo. Ero ke ñeexi tak, ow ahsîpînkakî cerepore oyehtome yohno mak.

21 Ero yinhîrî tak kîwcesî oyetîramacho pîn yaka hara okwe, awarpanaw amna yehtopo yaka okwe. Iito amna nasî awarpan chew, amna waihtopo yawarpan chew ha.

22 Kosope mak nas iito okwe. Awarpape ro mak nasî amna waihtopo yawarpan. Takîhso ciixapu exihra ro mak nas iito. Katpanî rma nas awarpan me rma okwe iito. Iina tak kîwces amñe, kekñe tî. Ero wa tî kekñe Xoo.

**Kîfwañhe Awexitaw Ketaw Re Esetetanmekîn
Me Ro Mak Masî, Kesî Sopa Xoo Ya**

11 1-2 Ero yinhîrî takî tî Sopa nîmtapowakñe hara Naamata pono ha. Xoo mtaka rma tî ñeyukyakñe. On wara tî kekñe, Eikun me ma re nai amtapotachonhîrî? Tîmtapotatîkaxmu amoro ham. Kicicme exihñi ro moso, nîike ha ma re amna noro yipu poko, apoko ha?

3 Tohnaw mak mîmtapowas okwe. Ero yipu yentache tîtkene ma re tai awya? Cetaporesom me mak mîmtapowasî kica. Ero ke yîtwerman me ma re mai okwe?

4 On wara mîikesî Kaan ya, Kîfwanî ro ponarono ow, kpanatanmetopo ponarono. Kicicme exihñi ro mak ow awero ro, mîikesî yîwya.

5 On wara exi xe wasî Kaan, Noro mtapota xe ro mak wasî awakro. Kicicme masî kica, ka xe tak was awya. Ero wa ka xe wasî Kaan apoko.

6 Awakîretope yekatîmñe me exi xe wasî Noro awya, ekatîmnînhîrî yekatîmñe me ha. Takîhso xa tak masî yîmtapotarî yentache. On wara xa tko kasko aropotaw, Kicicme oyehtoponho raconho rma nîhcamnoyasî Kaan. Yîraconhîrî xa hara men epemakî awîrimatîkacho ke tak, kahra nas awya.

7 Yuhnari xa nasî Kaan yehtopo. Ero ma re mîhtînotîke awya? Porinî ro mak Mîk Karitî ro. Noro yipu ma re mîhtînotîke awya?

8 Kyopo ro mak nasî Kaan yehtopo, kaw xa nasî kaapu mko yopo. Ero ke ahce thakwa re miifa amoro hara? Yuhnari marha nasî Kaan yehtopo ewtarî imo yopono. Ero ke ahce wa thakwa re ero mencetîke amoro?

9 Porin me xa nasî Kaan yehtopo roowo yopono, tuuna imo yopono marha.

10 Anarimaw Noro mokya awahsîso. Awahruya tak na kahrutopo yaka. Eñekano riñe komo marha na nañikya. Ero wa exitaw onoke thakwa re Noro nîmtayañme okwe?

11 Cesemîknosom komo yehtopo yenîñe Mîkî Kaan. Kicicitho poko kehtopo yeñîñe marha. Ero ke tîñenîthîrî poko eserepokara ma re nai awya?

12 On wara tko naxe camkîno komo, etakîrepora ro mak naxe, pîra ro mak. Ahce wa nai buhu yon tarke cexitaw, tooto me ma re ñewruya? Ero wa xa marha nasî camkîno komo, etakîrepon me ro mak naxe.

13 On wara xa yo cexpore nasî, Kaan xe xa tak cexpore nasî.

Tapockantapore tak nasî Noro wece yiixatî me.

14 Kicicitho poko awexitaw ero tak tahsîpinkapore nasî. Kicicitho exitaw amîn yaw tañmatîkapore kña nasî.

¹⁵Ero yinhîrî tak tîhkaw ñhe tak metañasî yîhyapamnî me. Epîrkan me tak masî, erasîn me marha.

¹⁶Ero yimaw marha awetwîrîmachonhîrî tak mîhcamnoyasî. Ero ponaro rma cik na mai wahra kyam mak, tuuna wara mak na nai awya miya yîhtoxapunhîrî wara.

¹⁷Katparexapu wara xa tak masî roro kamarakatawno wara. Awarpan chew rma awexitaw meefasî enmarî wara rma okre.

¹⁸Ahwokan me tak masî kifwañhe awehtîkacho ponaro awexirî ke. Kifwañhe marha meefasî amîtwono komo. Awîrîmacho yai ro mak mepokaresî.

¹⁹Kifwañhe tak metakriyasî, aweraspeñe exihra ro mak tak nasî.

Meŋpora tak awakrexe apoyino komo tîxatî me so tak awehtome.

²⁰Ñewxîrîtîkesî makî tko kicicitho komo reha. Tîwîrîmacho komo yai emahcira thakwa naxe okwe. Twaihtopo komo ponaro mak naxe. Ero wara men naxe kicicitho komo, kekñe tî. Ero wa tî kekñe Sopa Xoo ya.

Tanme Ro Mak Kiiŋaxe So Kaan Kyopono Ro Kaxi, Kesî Xoo

12 ¹⁻²Ero yinhîrî takî tî takrono komo mtaka ñeyukyakñe xa hara Xoo. On wara tî kekñe yîwya so, On wara mak wîlkes awya so, Yuhnari yîhtînoñe komo xa ham amyamro. Awaiyataw so yuhnari kesehtînotopo marha waihyasî awakro ro so rma okwe.

³Yuhnari yîhtînoñe xa marha tko ow awara so rma. Axawyakan me so exihra rma wasî. Miyan komo nihtînorî rma mîn, owya mîlkexe ero wa kacho.

⁴On wara was ow okwe, ow mak mîwîrîyakexe okwe oyakrono komo rma. Kaan yakro tîmtapotaxmu cma re ow. Omtapotarî marha ñeyukyakñe Noro. Kifwan ow, kicicme exihnî. Wara rma ow mîwîrîyakexe amyamro oyakrono komo rma kica.

⁵Ero wara rma naxe esemetanmekîn komo, tahwokacho chewno ro komo nîwîrîyakexe kica. Epîrkaporono komo yepetho mak mîn esemetanmetopo komo, kexe mak kica.

⁶On wara naxe ceñepañem komo, ehcamnopîra rma nasî ñexamro yemyawno, yîmîn komo yawno. Kaanî rwonmekñe komo naxe ehñan me rma cemyawno komo poko. Kaan nîmîtho yahsîrî ke tîwya so erasîra naxe.

⁷Okno komo ya xa matko kacoko ero yipu poko. Noro yipu komo rma ahcamhokexe so. Tariñem komo ya xa na mîlket ha. Noro yipu komo marha ñekatîmyas awya so Kaan yehtopo.

⁸Roowo ya rma kacoko. Ero rma ahcamhokesî Kaan yehtopo poko. Ootî ya marha kapore nasî. Noro yipu komo marha Kaan yehtopo nihtînomexpes awya so.

⁹Noro yipu komo ahnoro nihtînoyaxe Kaan yehtopo. Kporin komo ñemetanmekîtho amoro, kexe noro yipu komo rma ahnoro.

10 Ahnoro tînakîtothîrî komo ñecephesî Kaan waipîn me. Ahnoro tooto komo yesehsîtopo ciiñe Mîkî Kaan.

11 Ahce wa nai kpanarî kom hara, tapota meñekañe pîn me ma re nai awya so? Knahrî komo meñekañe me marha nasî kimtarî hara.

12 Kakîhretopo komo yîhtînoñe me natu poritomo kom ha. Meŋpora cimîpu ewrutoponhîrî ehxapu komo naxe yuhnari yîhtînoñe me re. Ero wara rma mîhtînoyatu.

13 Kaan xa tko nasî takîhso kesehtînotopo komo yosom me, kaŋpe kehtopo yosom me marha. Kakîhretopo yosom me marha nasî, yuhnari yîhtînotopo yosom me marha.

14 Noro ñixkatho tak nasî cirihñî me xa hara. Noro nahrutho komo marha naxe ahrunkan me hara.

15 Tuuna yekpora exitaw Noro atîhtara thakwa nasî naatî turpe exirî ke ewtî. Ananimaw hara tuuna ñekmexpesî roowo pen yukmanîretîkacho tak okwe.

16 Kaŋpe kehtopo yosom Mîkro Kaan, yuhnari yîhtînotopo yosom marha. Cemarontaxmu komo yosom Mîkro, cemaró yewetîñe komo yosom marha. Noro yipu Mîkro Kaan.

17 Kakîhreñenhîrî komo yarpoñe Mîk Kaan, waapa komo ya. Emyawnomnî me ro mak narpesî. Eñekano riñe komo yehtopo yenpoñe marha Mîkî, tohnaw tîmtapotaxmu me enpoñe ha.

18 Ananimaw yîhraknumino ñiifaxe kayaritomo kuripara ke oko. Ero yipu yîmhokañe hara Mîk Kaan. Noro yipu komo marha naaŋapotunces hara.

19 Kaan mîn yenîñe pen komo narpesî marha Kaan ananimaw so waapa komo ya. Emyawnomnî me marha narpesî. Karitînhîrî pen komo meero narmapesî waapa komo ya okwe.

20 Kakîhreñenhîrî komo yîtîtmamnoreñe marha Mîkî Kaan. Kakîhreñe komo mîkyam, kachonhîrî komo yîtîtmamnoreñe rma Noro. Poritomo pen komo yewkukmañe meero Mîk Kaan takîhsomînhîrî pen komo.

21 Enîno riñenho pen komo tak ñiifasî Kaan tîwîrîyakaxmu me okwe. Karitînhîrî pen komo tak ñiifasî yukurumnî me ro mak tak okwe.

22 Yuhnawnonhîrî yenpoñe marha Mîkî Kaan, awarpanawnonhîrî yenpoñe marha. Awarpan ñekyasî katpanaka rma, kwaihtopo yawarpanî rma.

23 Ananimaw anarî rowon pono komo karihcesî anarî rowon pono komo yopono me tak. Ananimaw hara anarî rowon pono komo nañmesî ro mak okwe. Anarî rowon pono komo reha ñepamnoyas hara, ñexamro nakîhresî marha okre.

24 On wara roowo pono komo kayaritomon ñiifasî Kaan ananimaw so, akpîra cehsom me tak ñiifasî. Noro yipu pen komo waimamnoyasî ananimaw miya esama keñarî pîn pona, pohnîntaka ro mak.

25 Noro yipu komo tak ñetafaxe tapero. Awarpanaw ro mak ñetafaxe katpanawra ro mak. Noro yipu komo ñiifasî Kaan epîrkaporono me

wenîmxapu wara okwe. Ero wa ciino riñe Míkro Kaan, kekñe tî. Ero wa tî kekñe Xoo.

Oyesenta Xe Wasî Kaan Yakro, Kesî Xoo

13 ¹Nîmtapowakñe rma tî ka Xoo. On wara tî kekñe hara, Ero wa so Kaan ya ciino ritopo weeñasî. Ero wa yîwya ciino ritoponho marha wencesî.

²Añenîthîrî komo yenîñenho xa marha ow hara, añentathîrî komo yentañenho marha. Axawyakan pîn ow ha.

³Karitî ro yakro tko omtapota xe wasî. Noro yakro oyesenta xe wasî.

⁴Amyamro reha tko cemaró mak mekatîmyaxe kica. Kehcemañe warai mak amyamro, camkî kehcemañe warai mak kica. Ero warai amyamro ahnoro.

⁵Atîtmam xe so ro mak wasî. Atîtmamyataw so tak takîhsom me tak maxe.

⁶Oroto tak omtapotarî makîrha entacoko, oyesetînotopo hara, ero wa oyexi xe ro mak wasî, kacho ha.

⁷Kaan yanmen wara rma tko re mîmtapowaxe kicicitho me ha tko kica. Noro yanmen wara amtapowataw so yaarono pîn mak mekatîmyaxe kica.

⁸Yaarono me rma re mîmtapowaxe Kaan poko, yaarono mera tko mîmtapowaxe kica opoko hara. Kaan yanme ma re ow mîmtayafmet ha?

⁹Ahce wa tak matu amyamro hara Kaan ya aweñeketaw so amñe?

Kîfwan komo amyamro okre, nîike ha ma re apoko so? Noro ma re mîwîriyaketu awya so tooto mîwîriyaketu ero wara rma?

¹⁰Pîra ro mak. Kicicme maxe okwe, kesî ro mak Noro ehtura acemaronwataw so oyehtopo poko.

¹¹Erasîra ma re matu kayaritomo me xa Kaan yehtopo poko? Kopi, kahra ro mak matu Noro poko?

¹²Wemronho me mak nasî kica amtapotarî komo. Efmo me mak nasî amtapotarî komo, Kîfwañhe nasî Kaan, kacho awya so.

¹³Ero ke atîtmamcoko ka, oyakro yîmtapotara tak ehcoko. Ow cokorî ka kîmtapowasî. Omtapotatîkache tak oyeporpe ka oyahwokacho.

¹⁴Ahce kacho owaitopo meero wukurunke? Owaitopo pona erasîra wai ahce kacho?

¹⁵Owaike rma na Kaan. Wara rma Noro pona mak weeñasî kîfwañhe oritome. Kehyapamhokesî rma tko Noro ñentarî me.

¹⁶Noro rma oyowyasî owîrîmachonho yai. Kaan yaka tohnî ro me mak wa naxe tohnaw cesenposom komo.

¹⁷Omtapotarî men entacoko awero ro so xa. Oyesekatîmtopo entacoko apanarî komo ke.

¹⁸Takîhso tak wîmeñeka omtapotarî, oyehyapamhokacho ha. Kicicitho pîn amoro, kesî rma wa Kaan owya amñe.

¹⁹Onoke katî kicicme oyehtoponho ñetahca xa hara? Tîtkeñe mak oyexitaw tak, kwaihyasî mak tak, kekñe Xoo takrono komo ya.

²⁰Ero yinhîrî takî tî Kaan yakro nîmtapowakñe hara Xoo. On wara kekñe, Apa kah yawno, kîmtapowasî cma re ka awakro yiixera oyehtopo poko, asak hakno poko mak. Taa, ero wara awirira wasî, ketaw awya, eseyamra tak wasî oyenîra awehtome.

²¹Oyemetanmetopo cma re mîîtîmamnoyasî. Oyeraspeñe me esenpora marha cma re masî.

²²Ero wa awexitaw tak oyakro amtapotakî. Keyukyasî tak. Anarimaw omtapotarî mak na mence. Ero yinhîrî omtapotarî meyukyasî Amoro hara.

²³Atararo nai kicicme oyehtoponho, akpîra oyehtoponho ha?

Awanwetoponhîrî owya ekatîmko ka owya, kicicme oyehtoponho ha.

²⁴Ahce kacho mesewyahruya? Ahce kacho aaxatî pîn wara ow meeña okwe?

²⁵Katayarîtho warai mak ow ocowo narîtho mak. Ahce kacho noro yipu ow meraspe okwe? Mîîna yarî pupuntho mak ow turpem ha. Ahce kacho noro yipu ow mîwekeñemekya?

²⁶Akaritan yaka kicicitho me ro mak oyehtoponho mîmewre ham okwe. Kaîpamxan me oyehtoponho miîfa opona ham okwe, kicicme oyehtoponho ha.

²⁷Kîhroyakîknoto po yaka oriñe wara masî. Owtotopo meeñasî ro mak ahna na owcetaw. Oporokacho marha mukuknomesî ero watohra tak oyehtome.

²⁸Ero wa mak nas amna, tooto. Amna mak natîhyasî mataxaputho wara. Poonotho wara mak amna natîhyasî, tamatamaci naputho wara. Ero wara nas amna, kekñe tî Xoo Kaan ya.

Owaipu Xe Mak Wasî, Kesî Xoo

14 ¹Nîmtapowakñe rma tî ka Xoo Kaan yakro. On wara tî kekñe hara yîwya, Apa kah yawno, on wara marha amna nasî, tooto, wooxam ropotainonho, asakî ro mak amna ñenmayasî tan roowo po. Cesemetanmecho chew mak nas amna okwe.

²Epemrutun wara mak amna ñewruyasî. Epemrutun wara xa marha amna nuskuruminwas hara. Ahce na yekatî wara mak nas amna kaamo ñenpotho wara. Yohno cehcamnosom mak mîn. Ero wa xa marha nas amna hara pahkî exihra.

³Noro yipu ma ow mentîke? Ahce kacho ow oyeñekacho poko mai?

⁴Onoke thakwa re kicicithonhîrî nakîhce kîfwanî ro me hara? Pîra ro mak okwe, kicicitho yakîhtora ro mak nas amna kîfwanî ro me.

⁵On wara nasî tan roowo po amna yehtopo, tukuknomaxi nasî. Ero wicakî nuuñi mak nasî roowo po awehtopo, mîîke ham amna ya Apa. Ankuknomathîrî watohra thakwa nas amna.

⁶Ero ke amna yai cma re mesewyaknamesî amna yepokaretome tak. Epethîrî pona cetapickaxmu komo ñetapickexe kokoñi cehso ro mak, ero wa xa marha amna yahwokacho cma re mîhkocesî ñhe.

⁷Anarme nasî weewe. Weewe yamache atîhtacho ponaro xa hara na tai. Natîkronwa hara tko na waipîra rma.

⁸Pahkî na nai yimicin roowo chew. Yîmîtîthîrî na natîhya roowo chew.

⁹Tuuna mokuche hara tko natîkronwas hara. Pofmamy tak ha na atîkron yaxan me hara. Ero wara nai weewe anarimaw.

¹⁰Ero warahra reha nas amna tooto. Amna mak waihyas okwe, ero yinhîrî amna yokoputho nahruyaxe. Amna yesesîtopo nîtîtmamyasî okwe. Ero yinhîrî ahto tak na nai amna?

¹¹Anarimaw na napaitîke ñikithonhîrî. Tuuna yepu marha na napaitîke. Nuturpamy ro mak na yarinho me cehso ro.

¹²Ero wa xa marha nas amna hara, tooto. Eroromerono me amna ñetîrapesî waixapu me. Ero yinhîrî awomun me ro mak tak nas amna. Pahkî ro mak amna pakahra nasî kaapu yehcamnotopo pona roro. Yîwînxapunhîrî amna pakahra ro mak nas okwe.

¹³On wara xa oyiri xe was awya, owî cma re ka meyamyasî roowo cheka. Iito rma ka oyexi xe wasî ceseyamso awetîrwoxinkacho pona roro. Iito roowo chew oyehtopo cma re mukuknomesî. Ero wicakî oyexiche oponaro xa hara awexi xe wasî.

¹⁴Ahce wa na nai amna tooto ha, amna waipuche amna pake hara na? Tanî rma roowo po oyexitaw kekaricesî ro mak oyemyawno ciitopo poko. Ero poko wasî anarme oyakîtotopo momokrî poko.

¹⁵Ero yimaw tak ow mañikyasî. Keyukyasî tak. Opîñîñ yaw tak masî, anakîtothîrî pîñîñ yaw ha.

¹⁶Ero yimaw oyetapitopo rma mukuknome, iyakenon ha. Kicicme oyehtoponho cma re mewrera masî.

¹⁷Owya awanwetoponhîrî tak nasî kumixi yaw potmixapu yaw. Kicicme oyehtoponho mahruyas okre esenpon me.

¹⁸On wara tko nai îpî pahkî cexitaw, capahno pona tak cee roowo, yiipononhîrî. Toopu marha ñewakrokesî yiipononhîrî. Anarimaw ñehmame na toopu pupyaka. Cehtoponhîrî to exihra tak nasî.

¹⁹Anarimaw toopu mko ñetoñesî tuuna ke. Roowo marha naafasî tuuna karitî. Ero wa xa marha mas Amoro hara Apa amna poko. Amna mehñanmekyas yiixe amna yehtopo poko okwe.

²⁰Amna mafmesî ro mak eroromerono me. Ero ke amna ñehcamnoyasî. Anarme amna yewru miiñasî. Ero yinhîrî amna meñepesî ahyai.

²¹Takîhsom me cekaiporesom me tak na ñehtîke amna mumutho komo, ero weñekarî rma tko nas amna, yîm pen kom ha. Anarîmaw cehñaxmu me na ñehtîke hara amna mumutho komo, ero wa ehtopo komo yenîhra marha nas amna okwe.

²² Amna pun ñerewasî ero yipu yanme. Okwe okwe, kes amna cehtopo poko mak. Ero wa nas amna, kekñe tî. Ero wa tî kekñe Xoo Kaan ya.

**Kicicme Awehtopo Yenpoñe Me Nasî Amtapotarî
Rma, Kesî Eripasî Xoo Ya**

- 15** ¹⁻² Ero yinhîrî takî tî Eripasî nîmtapowakñe xa hara. Xoo ya tî kekñe on wara, Ahce wa tai takîhso kexitaw, tohnawno me ma re tîmtapowa? Ocowo ma re cenkaya kropotaka, resce ñixan ha? Pîra ro makî.
- ³ Ceseseyukya ma re tohnaw ro mak? Kakîhretoyo pînî ro poko ma re tîmtapowa? Ero wa ma re tai takîhso kexitaw? Pîra marha.
- ⁴ Amoro reha metwerînkasî okwe Kaan poko. Kaan xatînhîrî komo tak miiñasî yiixatî pîn me okwe.
- ⁵ Kicicme awehtoponhîrî yanme rma wa ero wa so mîmtapowasî. Cesemîknosom wara rma mîmtapowasî kica.
- ⁶ Amtapotachonhîrî rma nasî aweñekañe me, ow pîn ha. Amtarî rma ñenpesî kicicme awehtopo.
- ⁷ Pahxan ma re amoro yihcirî me ewruxapu? Pahxa ma re mewruyakñe îîpî exihnaw ro makî?
- ⁸ Kaan nîhtînorî ma re mence, ekatîmnî me yînihtînorî ha? Ow mak ow ha takîhso cehsom, mîñke ham kica?
- ⁹ Ehcāmḥokaxapu ma re amoro amna yopo? Yuhnari ma re mîhtînoya amna nîhtînorî pîn?
- ¹⁰ Amna wara rma kexe poritomo komo, yîhpoci tumutwem kom ha. Amna wara rma ketkeñe pahxan pen komo, aamo pen yexihñawnonho pen kom ha.
- ¹¹ Kaan ya awahworetopo mîwîrîyake ha ma kica? Yamoro cma re amna nîmtapowasî ero poko. Ero rma katî mîwîrîyake?
- ¹² Ahce kacho aropotarî awakname Kaan yai? Tîrwoñem wara nai awewru hara okwe.
- ¹³ Kaan poko rma mîrwonasî kopi. Ahce kacho ero wa mîmtapowa kopi?
- ¹⁴ Kicicitho keñehra ma re nai tooto awya? Kîfwan me ma re nai wooxam ropotawnonho?
- ¹⁵ Tînakîfḡamathîrî komo pona enîhra rma nasî Kaan. Kîfwañhe xa exihra rma nasî kaapu yîwya.
- ¹⁶ Soroso xa kîw, tooto. Kicicitho ro mak kîwyam, kokem mak. Akpîra kehtopo yeeñe mak kîwyam, tuuna ceefasî ero wara rma kica.
- ¹⁷ Omtapotarî ka entakî, yuhnarino wekatîmyas awya oñenîtho rma.
- ¹⁸ Takîhsom pen komo mḡapotachonho tan wentamexpes awya. Tporin pen komo mḡapotachonho tî ñekatîmyatkeñe ñexamro. Cekatîmtîkaxi ro tî ñekatîmyatkeñe.
- ¹⁹ On roowo yahsîñenho rma mîkyam xatkeñe. Anarî yana komo tohra ro mak xakñe yichere so. Ñexamro penî mḡapotarî wekatîmyas awya.

20 On wara ketkeñe ñexamro pen, On wara naxe kicicitho komo, cerewîntopo komo chew mak naxe miya roro twaihtopo komo pona roro. Ero wara naxe emetanmekno riñe komo yaake cimñipu, twaihtopo komo pona roro ha. Kaan nukuknomatho po tak waihyaxe.

21 Ceraspetopo komo mak ñencexe okwe. Taa, cerepore exitaw so rma waparî komo tak mokyaxe hara okwe.

22 On wara kexe, Awarpanaw mak was okwe etowîn me ro mak, kexe mak. Kacipara namarî me mak naxe okwe.

23 Miya so ñetañaxe tînahrî komo yeporîrî poko. Ahto nai oyuru okwe, kexe. On wara marha kexe, Amñe tak awarpape xa tak nasî enmacho me exitaw kopi, kexe okwe.

24 Ñeraswaxe ro mak tahwokacho komo pona, cesemetanmetopo komo pona marha. Iyopo so mak nasî emetanmecho komo kayaritomo wara, waparî me mohxapu wara.

25 Tamotîwîn ke napockanwaxe Kaan wece Noro yetapañe wara kopi. On wara marha kexe, Kaan pen tañmacerî amñe, kexe Karitî ro poko rma kopi.

26 Kaan wekeñemekñe wara marha naxe, anwekñe me xa kopi. Ceceñan komo naañaxe Kaan yakro cetañmacho komo kopi.

27 Ananimaw so ceepatapurukye so rma re naxe noro yipu komo. Twepakye so marha naxe.

28 Yarîhnîtho po makî tko ñenmayaxe noro yipu komo, ewtotho po mak. Mîîmotho yaw mak ñenmayaxe yarîhnîtho yaw mak okwe. Ananimaw so emacakaporono yaw mak naxe mîîmotho yaw okwe.

29 Emyawnomnî me rma tko naxe noro yipu komo amñe. Ñenahcasî tak yupurantanthîrî komo okwe. Esenmamra nasî yîrowon komo miya so roowo pore.

30 Awarpan chei etowra ro mak naxe. Yînatîrî komo peremtho naawaikesî wehto oco atîhtaxaputho rma. Amñe tak noro yipu komo Kaan naañasî tapepen ke rma okwe.

31 Ero pîntho pona enîhra ro mak ñehcowpe noro yipu komo. Ero yipu pona eñataw ñesemîknoyaxe ñexamro rma kica. Cehñaxmu me tak naxe amñe ero yipu ponaro cehtopo komo yepetho me.

32 Ñexamro waihtopo mera rma ka exitaw yîwîrîmacho komo chew tak naxe okwe. Noro yipu komo naxe weewe peremtho wara, aawaixapu wara okwe.

33 Uupa yatî wara marha naxe noro yipu komo cemaxkunkaxmu wara. Oripa yepu wara marha naxe epemrutun cemaraxmu wara.

34 Ahce na cirihra ro mak naxe tohnaw cesenposom komo. Ñecakyasî mak tak yîmîn komo. Eseñekapora cehtoponhirî komo yepetho pona ahsîxapu ñecakyasî.

35 Woomax wara rma naxe cetahsîsom wara. Emetanmekno ritopo me makî tko ñetahsîyaxe. Kicicme cehtopo komo me ñewruxaxe yîmxîkrî

wara rma kica. Emîknono ritopo mak pořmamyasî yîropotaw so yîmxîkrî wara. Ero wara men naxe kicicitho kom ha, ketkeñe pahxan pen komo, kekñe tî. Ero wa tî kekñe Eripasî Xoo ya.

**Awesemetanmekyataw So Ketaw Ha Re Amyamro
Kahworexe So Ow Reha, Kesî Xoo Tpoyno Komo Ya**

16 ¹⁻²Ero yinhîrî nîmtapowakñe xa hara tî Xoo. On wara tî kekñe takrono komo ya, Ero wa kachonho yentañenho rma ow ha. Mefpora ro mak wencesî ero wa kachonho. Oyahworeñe pînî ro mak amyamro okwe.

³Ocowo wara mak nasî amtapotarî komo. Ahcemaw tak mîťmamyat ha? Ahce wa awexirî ke so ero wa mîmtapowatu?

⁴Oyemtakan me awexitaw so ketaw ha re awahwokacho komo chew, ow marha re kîmtapotarî awakro so awara so xa marha. Awîriyakacho komo me kîmtapotarî ha re. Kicicime ro mak maxe kica, wîřkarî ha re awya so. Ow marha re kepanamarî awece so. Ero wara wexirî ha re apoko so yiixe oyexitaw ketaw ha re.

⁵Ero warahra reha was ow. Owî reha kahworecerî so. Awahworetopo komo poko mak reha kîmtapotarî awerepotanmetome so.

⁶Wara rma on wara wasî, omtapowataw rma tahwore exihra rma wasî. Otîtmamyataw xa eserewkara marha was oko.

⁷On wara wîřkes awya Apa, ow tak mîkařkatîkai okwe. Ohyawnonho pen komo marha mîwaikatîkai.

⁸Ow tak makpororei okwe. Ero wa oyehtopo rma nas oyehtopo yekatîmñe me. Takporoso oyehtopo nas oyahwokañe me. Ahwora oyehtopo yekatîmñe me marha nas okwe.

⁹Oyarixkañe wara nasî Kaan oko tîrwoñe cexirî ke. Ooxatî pîn me marha nasî. Nîyokreecenwasî marha oko oyeska xatî wara. Ero wa nasî Kaan owece. Ooxatî pîn komo marha oyentîkexe okwe.

¹⁰Opoko mak řetaporexex, oyewkatapexex marha oko. Iina re tak řesenmekyaxe oyafmachome.

¹¹Tponarono pîn komo nahsîrî me oriye Kaan okwe. Kicicitho komo ya oyafmapesî.

¹²Cerepore ka wîřakñe. Ero yinhîrî tak oyakuhřapoi mak Kaan oko. Opîmtaw oyahsiye, ocořofomai mak oko. Tînworî me oriye ham oko.

¹³Kaan yuhre ke tuwuhrekem komo owamcexex ro mak okwe. Ocorowes oko Kaan. Opînîn yawra ro mak nasî. Oyerexkuthîrî mak nukmamyasî roowo pona.

¹⁴Emapona roro oyepeřancesî. Waapa wara rma mokyasî kařpe owece.

¹⁵Kumixitho watpoi ohcîpîtho ponon me. Roowo pona mak ketîrapoi.

¹⁶Cewcure tak wasî owratarî ke. Nîswantai tak oyewru picho waixapu wara.

¹⁷Tooto wapatho pîni rma tko ow. Kicicitho keñehra marha nas Kaan yakro omtapotacho.

¹⁸Roowo, on wara wîkes awya, okamxukutho ahrura ro mak esko. Centaxmu me roro cirko omtapotachonho, Okwe okwe, kachonho ha.

¹⁹Oroto rma tko oyehtopo yekatîmñe nasî kah yaw. Omtapotarî yakronomañe nasî meye kah yaw.

²⁰Oyakrono komo mak owîrîyakexe okwe. Kaan ñenîrî me kewyokwasî ro mak okwe.

²¹Kîmîtwono komo poko tîmtapowaxe eñekano riñe komo yakro yîpînî yaw so ehtopo komo poko. Ero wa xa marha opînî yaw Noro yehtopo poko omtapota xe wasî Kaan yakro.

²²Asak mak tak kicimñipunwasî tan roowo po. Ero yinhîrî tak kîwcesî ketîramatopo pîn yaka. Iina thakwa kîwces ha, kekñe tî. Ero wa tî kekñe Xoo.

Ahwoa Ro Mak Wasî, Kesî Xa Hara Xoo

17 ¹Taa, nîmtapowakñe rma tî ka Xoo. On wara tî kekñe hara, Ahwoa ro mak was okwe. Ñenahcasî tak okwe roowo po oyenmacho. Oyokoputho yewtarî mak omomokyasî.

²Opoko cetaporesom komo owamcexe okwe. Oyewru ke rma weeñasî yîwya so owîrîyakacho okwe.

³Apa kah yawno, Amoro xa kîfwan me oyehtopo yekatîmñe me esko. Anarî exihra ro mak nas okwe ero wa kañe.

⁴Ñexamro ropotarî mahruî ham takîhretopo yentara ro mak ehtome so. Ero ke oyoponkañe mera cma re ñexamro miifasî.

⁵Ahce wa tai kakrono komo yîwîrîyaketaw? Ero wa kîmtapowataw so ñesewkexe tak kîmxîkrî kom okwe.

⁶Oyosotî ñiire Kaan tooto komo nîwîrîyakarî me. Tooto yetakutho yapon me marha nasî oyepatarî.

⁷Kewxîrîye ahwoa ro mak oyexirî ke. Ekatî wara mak nas opun ahnoro, kaamo ñenpotho wara.

⁸Oyenîche on wara kexe kîfwan komo opoko, Okwe ro mak okwe, kexe. Tohnaw cesenposom komo poko ñeserepokexe kicicme exihnî komo.

⁹Wara rma kîfwañhe rma tko naxe kîfwan komo. Kañpe ñehtîkexe kicicme exihnî komo.

¹⁰Taa, oyakno komo, awya so wîkes hara, amohcoko xa hara ohyaka. Takîhsom me tko awenîra so ro mak was okwe.

¹¹Ñenahce tak ha cerepore oyehtoponho okwe. Tohnawno me tak ñehtîkai owya onîhtînoputho, Ero poko was amñe, kachonho ha. Tpohciso marha nasî ahce wa na oyexi xe oyehtoponho okwe.

¹²On wara kexe moxam, Katpan tan ha, kexe awarpan poko rma kopi. Awarpanaw cexitaw so marha on wara kexe, Meyehra tak nasî katpan, kexe kopi.

13-14 On wara mak na wîike, oyokoputho yewtarî mak na nai omîn me amîne, oyetîrapotopo na wîîfa awarpanaw mak. On wara na wîike opun matacho ya, Oyîm amoro ha, wîike. Opun yakrî ya na wîike, Onocwan amoro, oyepeka na amoro, wîike mak na okwe.

15 Ero wa ketaw makî tko owya tahwore oyehtopo ponaro ma re wai okwe? Onoke thakwa re tahwore oyehtopo ñeeña? Pîra ro mak okwe.

16 Oyokoputho yewtarî yaka tîtosom wara mak nasî tahwore oyehtoponho. Iito mak tak wasî ero yakro roowo pupun chew okwe, kekñe tî. Ero wa tî kekñe Xoo.

Ñetwîrîmexe Ro Mak Kicicitho Komo, Kesî Biwtace

18 1-2 Ero yinhîrî takî tî Biwtace nîmtapowakñe xa hara, Sui pono. On wara tî kekñe, Ai oyakno, ahcemaw xa tak mîîtîmama?

Takîhso ka esko ha ke. Ero yinhîrî tak kîfwañhe tîmtapowasî.

3 Ahce kacho tooto pîn wara amna meeña? Okno wara mak amna meeñasî kica, akpîra cesehtînosom me mak amna meeña ham kica.

4 Cetarixkaxmu wara mak mai ham okwe arwonîmrî ke. Roowo poi ma re cet ha tooto komo ahnoro awanme mak? Toopu katî ñesewyetake awanme?

5 On wara xa wa naxe kicicitho komo, ñexamro weyuru ñeseikesî. Noro yipu komo wehtorî mak ñeseikesî.

6 Ñeseikesî marha noro yipu komo weyuru yîmîn komo yawno. Noro yamtakpon yawno rma ñeseikesî ramha.

7 Kaŕpera tak ñetaŕaxe. Ahce wa so na nîhtînoyatu noro yipu komo ciino ritopo, ero rma tak nas ñexamro yaŕmatopo me tak okwe.

8 Tîhtarî komo po rma cexe mîŕye yaka, cemcinotopo komo yaka rma okwe. Mîŕye yaka rma ñetamxikyaxe.

9 Yîhraknu komo tak namxikyasî mîŕye. Ñemciyaxe kamina yakan wara.

10 Ruupu nasî roowo po ceyamso noro yipu komo tarî yamxitopo. Noro yipu komo yesamarî yaw nasî xiika warai.

11 Ceraspetopo komo ñeeñaxe tanhamya mak. Cetaŕataw so iito tak ñeeñaxe cerahtîmtopo komo kopi.

12 Noro yipu komo wece nîromanasî ñexamro yahwokacho rma. Noro yipu komo panaw rma nasî ahwokacho komo ahsîtome epîrketaw so.

13 Yîhcîpîthîrî komo yonoñe wara nasî yîwîrîmacho komo okwe mînto mînto wara. Kwaihtopo yihcitopo nasî yîhrepu komo poko, aporî komo poko marha. Tonoñe komo wara rma nas okwe.

14 Cerepore ka na natu tîmîn komo yaw anarimaw. Iina rma tko ahsîñe komo mokyasî. Miya rma naaŕasî erahtîmtopo komo yaka.

15 Poyinonhîrî pîn komo mak tak naxe yîmîn komo yaw. Weeyu warai cetahsîsom naŕmexe noro mîn pona akînitome kŕa.

16 Weewe wara naxe noro yipu komo. Yimicinhîrî komo nuturpamtîkesî yuh nawno. Peremthîrî komo marha naawaiyasî kaikokorono hara.

17Noro yipu komo yosotî tak nîhcamnoyaxe roowo pono komo.
 Cekaiporesom me naxe anarî komo. Pîra reha naxe kicicitho komo.
 18Katpanawnonhîrî tak noro yipu komo ñeñepexe yiixatî pîn komo
 awarpanaka okwe. Roowo poi kfa ñeñepexe.
 19Yîmxîkrî komo exihra ro mak nas okwe, epamthîrî komo marha exihra.
 Iyanan komo exihra ro mak nasî yîmîn komo yaw.
 20Ñeserepokexe tak oesce ñixan komo noro yipu komo waihtoponho
 yencetaw. Okwe ro mak, kexe resce ñixan kom hara noro yipu komo
 waihtoponho yencetaw.
 21Ero wa nasî kicicitho komo yehtopo. Ero wa nasî Kaan ponarono pîn
 komo yehtopo. Ero wa men naxe, kekê tî. Ero wa tî kekê Biwtace Xoo
 ya.

**Kaan Ñemetanmekîtho Ow Ha. Ero Ke Opînîn
 Yaw Ehcoko, Kesî Xoo Tpoyno Komo Ya**

19 1-2Ero yinhîrî nîmtapowakê xa hara tî Xoo. On wara tî kekê,
 Ahcemaw tak oyerepokara tak mat ha? Ahcemaw owakrokañe
 pîn wara tak mat okwe amtapotarî ke so?
 310 ro ow mîwîrîyakacow okwe. Yîhyapamnî me ro mak ow
 memetanmekyaxe okwe.
 4Kicicme ehxapunhîrî me oyexitaw ketaw ha re ow mak ha tko. Oñenîrî
 me mak nasî ero wa oyehtoponho.
 5On wara na matu, oyopono me aweseno xe mak na matu.
 Cesemetanmesom me oritoponho yanme mak, Kicicitho amoru ham,
 mîkexe.
 6On wara xa kacoko aropotaw so, Xoo pen nîwîrîmesî Kaan tohnaw ro
 mak okwe. Noro pen ñemcinoyasî tîmîyen ke.
 7On wara cma re wîkesî, Tohnawno ro mak on owîrîmacho, wîkesî.
 Kañe wîkesî. Omtapotarî yentañe tko exihra ro mak nasî. Owî
 akronomatamko, wîkesî kañe. Wara rma on wara kañe exihra nasî, Taa,
 kakronomesî rma tohnaw yîwîrîmaxapu me awexirî ke, kañe exihra nas
 okwe.
 8Oyesamarî nahrui Kaan owtorî yarohra thakwa okwe. Oyesamarî
 marha nawarparekê okwe.
 9Takîhsom me cesekaiporesomu rma tko ow ha. Cesemetanmetîkaxmu
 me tak oriye hara Kaan okwe. Oyarokorî warai mohkekê okwe.
 10Owîrîmañe me nasî Kaan xehxa mehxa wara. Poku, kehcamnoyasî mak
 tak okwe. Weewe tîtmokesî ananimaw yimicinhîrî meero, ero wa xa
 marha oriyas Noro. Kîfwañhe na wai amñe, wîkes cma ha re. Pîra rma
 wai ham okwe yîwya.
 11Opoko nîrwonasî ro mak Noro okwe. Tîixatî pîn wara oyeña ham
 okwe.

12 Yaake mokyaxe Noro sowtatun komo owaparî me. Roowo ñenmekyaxe tawomtopo komo me owece. Omîn mamhoko ñiifaxe tîmîn komo.

13 Ooxatî pîn me tak oyakno komo ñiire okwe. Oyakrononho komo tak naxe ohtînoñe pîn wara okwe.

14 Ohyai tak toce oyanan komo. Oyakrononho komo tak naxe tweñekarî opoko okwe.

15 Tîñenthîrî pîn wara oyeñaxe ohyawno komo rma, opici yanton komo meero. Anarî yana wara mak oyeñaxe okwe.

16 Oyantonî cma re wañikyasi. Oyeikura ro mak nasi. Mîmokyasi cma re, wîkesî yîwya ro xa.

17 Kicicme tî nai oyapepen opici ya rma. Poxumra ro mak wasî omxîkrî komo ya rma, opun yaino komo ya rma.

18 Rikomo komo meero owîrîyakexe kica. Oyawomyataw kicicme nîmtapowaxe opoko kica.

19 Ooxera ro mak tak naxe oyakrononho komo. Ooxatîmnokace tak yiixe oyehtoponho komo rma okwe.

20 Oyocho tak ñetahsiyas opuntho poko okwe, ohcîpîtho poko marha. Owaitopo yai emahcixapu wara wasî oyorî picho ke mak okwe.

21 Oyakno komo, on wara wîkes awya so, opînîn yaw tak ehcoko, opînîn yaw xa. Kaan nîwîrîmatho ow okwe. Ero ke opînîn yawno me ehcoko.

22 Ahce kacho ow mîwîrîmetu Kaan wara rma? Maxmitara ka mat ham ke opuntho ke.

23 Tmewreso exi xe was omtapotarî karita yaka armomixapu yaka.

24 Toh poko xa tmewreso exi xe wasî eroromero esenpotome. Pehu ke mewre xe wasî xumbu poko.

25 On wara matko wa wîkesî, nasi rma kicicitho yai oyowñe ha. Waipînî ro xa Mîk Noro. Eromanhîrî kaamo po tak roowo po ñecececesi.

26 Ohcîpîtho rma re macesî. Wara rma opun yaw rma Kaan weeñas amñe.

27 Ow xa weeñasî, anarî pîn. Oyewru ke rma weeñasî. Enî xe ro mak wasî cerewre ro mak.

28 On wara tko na mîlketu amyamro opoko, Ahce wa noro penî kfa tîwîrîmetu? Cehtoponhîrî yepetho me rma wa ñesemetanmekyasi, mîlket ha na.

29 Ero wara kañe me awexitaw so kacipara imo pona men erahtîmcoko amyamro rma. Apoko so yîrwonataw Kaan kacipara imo ke cemyarkem komo men ñekmexpe awaparî komo me ha. Noro yipu yenîche awya so on wara tak mîlkexe, Nnn, yaaro, keñekañe me nai ham Kaan, mîlkexe tak, kekñe tî. Ero wa tî kekñe Xoo tpoyno komo ya.

Sopa Nîmtapowas Hara Kîfwañhe Exihñi Komo Yetwîrîmacho Poko

20 ¹⁻² Ero yinhîrî takî tî Sopa nîmtapowakñe xa hara, Naamata pono. On wara tî kekñe, Ai oyakno, keserepokesî. Ero ke omtapota xe xa hara wasî. Keserepokesî ro mak.

³Otwermacho me wences amtapotarî, owîrîyakacho wara marha. Yuhnari yîhtînoñe rma tko mîn oyekatî. Ero ke amtapotarî yeiku xe wasî.

⁴Tooto pen komo yehtoponho tko na mence, pahxan pen komo yehtoponho. Pahxa tooto ñiifakñe Kaan roowo pona. Ero yimaw ñixa ro rma on wara naxe,

⁵kyopono me so rma re naxe kicicitho komo anarimaw, yohnno so makî tko. Ero wa naxe tohnaw cesenposom komo, yohnono me mak nahwowaxe.

⁶Cehcoyoponkaxmu me ro mak natu kica anarî komo. Tukahkawno wara ro mak na nai ehcoyoponkacho komo, kah yaka roro esenmexapu wara. Kaapu smun cheka rorono wara nasî yîhtîpîrî komo kaw xa.

⁷Wara rma ñehcamnoyaxe amñe. Eroromero ñehcamnoyaxe twetîthîrî komo wara rma. Ero yimaw tak on wara kexe werononhîrî komo, Ahto tak nai noro? kexe.

⁸Kwosotîmtoponhîrî komo wara rma ñehcamnoyaxe. Esenpora ro mak tak naxe. Kaan xa kicicitho komo ñeñepesî kwosotîmtoponhîrî wara rma, kosope censom wara.

⁹Ñexamro pen yenîhra tak naxe werononhîrî komo amñe. Ekenhîrî komo po exihra ro mak tak naxe.

¹⁰Yîmxîkîthîrî komo tak nîmyaxe yupurantanthîrî komo yupurantamnî komo ya. Noro rma cemyawno nîramanîyas hara osomînhîrî komo yaka.

¹¹Kafpe ka na natu kafpamxan komo yocho Kaan ponarono pîn komo. Kafpe ehtoponhîrî komo rma tko cesî okoputhîrî komo yakro rma ewtarî yaka ñexamro pen waihyataw.

¹²⁻¹³Tpoxwe kyam na nai yîwya so kicicitho poko ehtopo komo. Tuñuru komo makatakan wara rma na ñeyamyatu. Ahsîpinkara ro mak naxe cehtoponhîrî komo. Tîmtaw so rma nîmcexe.

¹⁴Wara rma kawaxinwasî tak ñexamro naputho wethîrî komo yaw hara. Okoyi yokumuru wara tak ñetakîcesî ñexamro wetho yaw rma.

¹⁵Puranta yermomñe wara ka naxe. Amñe tak tupurantanthîrî komo tak narîrkexe hara Kaan yanme rma.

¹⁶Okoyi yokumuru ñemeyaxe oko. Okoyi ñuru tak nasî noro yipu komo waparî me.

¹⁷Tuuna yepu warai yenîhra naxe noro yipu komo. Weenu na nai meñpono pîn, tuuna yepu wicakî, iito marha nasî paaka mown katî. Ero yipu yenîhra rma naxe Kaan ponarono pîn komo okwe.

¹⁸Tînahîrî komo rma re nahsîyaxe cetapickachonhîrî komo yepetho me. Ero rma tko nîramanîyaxe hara okwe apupra rma. Cemyawno komo poko warawanwaxe. Epethîrî komo poko rma tko erepotara naxe.

¹⁹Ero wara ñesemetanmekyaxe tohnaw cesenposom komo yupurantamnî komo yemetanmekñenho me cexirî ke so. Noro yipu pen komo ñemyawnonketîkekñe okwe. Mîmo mko nahsîyatkeñe tîñirithîrî komo pînî rma. Ero ke ñesemetanmekyaxe.

20 Mîn hak xe ñehtîkexe expora ro mak. Tupurantan komo pona ahsîra naxe yiixe cehtopo komo.

21 Ñetînakexe ro mak okwe. Ñenahcasî tak yupurantanthîrî komo okwe.

22 Cemyawnoi so rma re naxe, ahwokacho komo chew rma tko naxe okwe. Nahwokatîkexe ro mak tak okwe.

23 Ñeseresmexe rma tmaxmitachome so. Ero yimaw rma tko Kaan nîrwonasî poko so. Naîmesî tak yîwîrîmacho komo yiipo so. Meîpora naîmesî tuuna tmohsom wara.

24 Rah poturu na ñemahciyatu. Ero yimaw rma tko ñexamro pen wexe waiwî ke hara, bronse ke pononmaxapu ke ha.

25 Tîmkarî komo wotoponho tak mohkexe. Cererî komo wotoponho rma mohkexe bronse ke pononmaxapu. Pona erahtîmtoponhîrî komo tak ñexamro pen ñepoîas okwe.

26 Awarpan nîmcesî Kaan ñexamro yemyawnonho yahruîne me. Wehto tak ñetahsîyasî ñexamro pen poko aiponî rma oco. Yîmînthîrî komo yawnonho marha ñecakyas okwe.

27 Kaapu rma ñekatîmyasî kicicme noro yipu komo yehtoponho. Ñexamro pen yaîmaxi tak nawomyasî roowo pono komo meero.

28 Tuuna tak nukmesî ñexamro mîntho yaaîne. Kahxi wara tak naaîasî Kaanî rwonîmtopo po kaamo po.

29 Ero wa kicicitho komo ñiîîfasî Kaan. Noro rma nukuknamesî ero wara yîwîrîmacho komo, kekîne tî. Ero wa tî kekîne Sopa Xoo ya.

Tahwokacho Chewra Rma Tko Naxe Akpîn Komo, Kesî Xoo Tpoyno Komo Mtaka

21 ¹⁻² Ero yinhîrî takî tî yîmtapotarî komo ñeyukyakîne xa hara Xoo. On wara tî kekîne yîwya so, Oyakno komo, on wara wîîkes awya so, on wara xa ow erepotanmecoko, omtapotarî ka entacoko awero ro so xa.

³ Yîmtapotara ka ehcoko omtapowataw. Omtapotatîkache tak ow yîwîrîyakacoko rma awanme ro so.

⁴ Tooto poko mak yîmtapotara tan wasî oyahwokacho poko. Tooto poko mak omtapowataw ketaw ha re, ahce kacho eserepokan me wai?

⁵ Ow cokorî ka encoko ha ke. Oyahwokacho poko tak eserepokatîkacoko. Ero yinhîrî emtayahrucoko awamorî ke so rma.

⁶ Taa, anarî komo yehtopo weeîasî. Ñexamro yehtopo pona keraswasî ro mak. Kîtatanasî mak kopi.

⁷ On wara wîîkes awya so noro yipu komo poko, ahce kacho pahkî natu kicicitho komo waipîra rma? Poritomontaxi ro naxe, yukurumîkno me marha tak ñehtîkexe.

⁸ Tîmxîkrî komo ñeeînaxe etîtikaxapu komo, emyawnontaxapu kom ha. Ero wa naxe yîmxîkrî komo yîîm komo wero rma.

⁹Ahce wa so na exihra nasî yîmîn komo. Erasîra marha naxe yîmîn yawno kom ha. Kaan ñemetanmekrî pîn me rma ka naxe.

¹⁰Paaka woosî yîmxîkîtoñe me roro nasî iyoh komo bui, ehñara nasî. Ero wa xa marha nasî paaka woosî, tîmxîkrî me ñewruyasî roro emarakan me. Ero wa nasî kicicitho komo yoku rma.

¹¹On wara marha naxe akpîn komo, tîmxîkrî komo manmekyaxe kahñeru xîkrî komo wara rma. Yîmxîkrî komo nahronaxe tahwore.

¹²Waano naafaxe cik maraka yakro, ahpa yakro marha, cecesom yakro marha. Ero wa so nahwowaxe okre.

¹³Yîm komo naxe cemyawnoi so miya roro. Ero yinhîrî tak yohno rma cesî okoputhîrî komo ewtarî yaka tahruso ro.

¹⁴On wara tko kexe noro yipu komo Kaan ya, Amna yai etoko. Awehtopo ponaro cexi xera ro mak nas amna.

¹⁵Onoke xa Mîk Karitî ro awya so? Ahce kacho ma re noro ñewehca amna? Noro yakro amna yîmtapowataw amna ma re nakronome awya so? kexe mak kica. Ero wa kexe kicicitho komo.

¹⁶Cemyawnoi so rma re naxe tanmerora so mak ha tko. Ero ke noro yipu komo ya oyakîretopo ponarora ro mak wasî. Ero wa wasî kicicitho komo mtapotarî poko.

¹⁷Atararo meeñatu kicicitho komo ramhan eihkaxapu? Atararo noro yipu komo meeñatu cetîwîrîmacho chew cehsom kom ha? Kahwokacho ro komo rma ñekmexpe Kaan kpona so anarimaw so tîrwonîmîche. Noro yipu komo pona tko ekpora ñhe nasî.

¹⁸Atararo noro yipu komo meeñatu cekenî ro poi aaxapu komo mooxe? Puruma yeputho naafasî ocowo, puruma pîpîtho marha naafasî. Atararo ero wara aaxapu komo meeñatu, kicicitho kom ha?

¹⁹On wara kacho rma re wencesî anarî komo mtapotarî, Kicicme ehxapu komo poko cesepantopo nîmcesî Kaan yumumuthîrî komo poko cesepantome tak amñe, kacho wencesî. Ero ke on wara xa tko wîlkes ow, kicicme ehxapu komo poko rma ñesepanpe Kaan, Kicicitho komo poko cesepansom xa Mîk ham Kaan, kachome tak awya so, wîlkes ow.

²⁰Twaparî komo rma ñencowpe. Ñexamro rma ñecowpe Karitî ro wokru, yîrwonîmto po ha.

²¹On wara naxe kicicitho komo twaipuche so tak, tîhyawno komo ponarora mak tak naxe okwe. Ero wa naxe nuuñi yîhkotoche, waipîra ehtopo me yukuknomaxapu yîhkotoche ha, kexe anarî komo.

²²On wara tko wîlkesî owî Kaan poko, Noro ma re tîhcamhoke ahce na poko awya so? Pîra ro makî. Kyopono ro komo yeñekañe rma Mîk Kaan.

²³⁻²⁴On wara naxe anarî komo, kañpe rma naxe twaihtopo komo pona roro. Waapa komo yai ro mak ñenmayaxe, cerepore so marha naxe. Tupurukye so marha naxe. Kîfwañhe so marha nasî iyochîrî komo yarîrî. Ero wa naxe twaihtopo komo pona roro.

²⁵On wara reha naxe anarî kom hara, ahwora ro mak naxe twaihyataw so okwe. Tahwotacho komo chewra ro mak enmaxapunhîrî mak mîkyam okwe.

²⁶Twaipuche so tak esewararî rma naxe ewtarî yaw. Etîme re tak naxe takye re. Ero wa naxe okwe.

²⁷Awesehtînotopo komo poko camkîra wasî. Oyahwokacho poko mak mesehtînoyaxe okwe.

²⁸On wara mîkexexewya, Ahto nai awya antomano riñenho pen mîntho? Ahto nat ha re awya kicicitho komo mîntho? mîkexexewya.

²⁹On wara tko wîlkesow hara awya so, yîmtapotara ro mak na mîxatkeñe mooxe tîtosom komo yakro. Noro yipu komo yesekatîmtopo ponarora ro mak na mat ha?

³⁰On wara xa kexexewya so, Tahwokacho komo chewra ka ñenmayaxe kicicitho komo ñexamro yîwîrîmachome tak amñe epematopo me exitaw tak. Kaanî rwonîmtopo yimaw tak yohno waihyaxe.

³¹Wara rma onok ma re noro yipu komo ñeiya? Onok ma re noro yipu komo ñepeme kicicime ehtoponhîrî komo yepetho ha?

³²Noro yipu komo waipuche okoputhîrî komo nahruyaxe iyananhîrî komo. Ero yinhîrî iyochîrî komo kurunpeñe tak ñecececeñ ewtarî mîtwo.

³³Tproxwe nasî roowo, woskara po waihxapu komo ya. Noro yipu komo yokoputho wenari cexexiina tooto komo ahnoro. Twaihtopo komo pona cexexi. Noro yipu komo poturme marha cetkeñe pahxa meñpono pîn kom hara. Ero wa naxe kicicitho komo twaihyataw so.

³⁴Taa, ahce wa thakwa ma re ow mahworetu ero pîntho poko amtapotacho komo ke okwe? Tohnawno me ro mak ow meyukyaxe okwe. Ero wa maxe okwe, kekñe tî. Ero wa tî kekñe Xoo.

Kaanî Mtapotarî Men Ka Entakî Oyakno Kicicime Awehtoponhîrî Pokono, Kesî Eripas

22 ¹⁻²Ero yinhîrî takî tî Eripas nîmtapowakñe xa hara, Teman pono. On wara tî kekñe, Ai, oyakno, on wara wîlkesî xa hara awya, Kaan ma re takîhre kîw takîhso ñhe tak Noro yehtome? Takîhso kexitaw so kîwyamu rma re cetakîrexe wara ñhe tak kehtome so.

³Tawake ma re nai Karitî ro apoko kîfwañhe awexitaw? Kañpe ñhe ma re nai Kaan awya, Kicicitho Mîkro, kacho mera ro mak awexitaw?

⁴Ahce wa awexirî poyero aweñeke Noro? Tpoko twerî awexirî poyero ma re aweñeke awya?

⁵Meñpora tko na nai kicicime awehtoponhîrî? Miya rma na nai akpîra awehtoponhîrî yîtîhkan me ro mak?

⁶Apurantan tîmyataw apoyino yemyaka, noro yemyawnonho tko na mahsîyakñe tohnaw ro mak okwe. Oyepeme hara amñe, kacho mahsîyakñe tohnaw. Anarî komo pononî rma tko na mahsîyakñe ero wa kacho me. Pononkatîkano na mîîfakñe ponomnî pen komo rma okwe.

7Ekaŋkaxapu komo marha na wokpara mîxakñe tuuna ke okwe.

Tîromañem komo na yînahmara mîxakñe okwe.

8Cemyawnoi ro mak mîxakñe, mararî yosom me, woskara yosom me marha. Takîhsom me cekaiporesom komo mak xatkeñe iito awakro.

9Iiño waixapu komo reha meñepekñe yînapumnî me okwe. Rikomo komo yapoxwoñe wara marha mîxakñe oko, yîmîhnî komo yapoxwoñe wara.

10Ero wa awexirî poyero wa awemcinotopo warai chewno me tak mas okwe. Ero wa awexirî poyero marha awahwokacho awekatkesî.

11Ero wa awexirî poyero marha awarpanawno wara tak masî ahce na yenîñe pîn me tak okwe. Ero wa awexirî poyero enorixapu wara tak masî, yukmarî kwaka enorixapu wara.

12Meye ro mak nai Kaan kah yaw, kawno yaw xa. Xiŋko ka enko kaw ro mak exirî. Anarî mko nai meye ro mak kaw xa tak.

13On wara tko mîîkesî, Oyehtoponho ma re ñeeña Kaan? Awarpan chere ma re keefiatu so keñekachome so?

14Kaapu smun chew mak nasî Noro, meŋpono pîn chew. Ero yanme kenîhra nas ha. Meye mak ñetafa kah yaw tamnoñem yaw, mîîkesî mak okwe.

15Pahxan pen komo yesamarî yaw rma mîñce ham amoro, kicicithonhîrî pen komo yesamarî yaw.

16Noro yipu komo pen waihkekñe Kaan, waihtopo komo mera rma ka exitaw okwe. Yîmînthîrî komo mapatantho naaŋakñe yukmarî okwe.

17On wara ketkeñe ñexamro pen Kaan ya, Amna yai ro mak etoko, ketkeñe. Ahce wa thakwa re kiifatu so Karitî ro? Pîra ro thakwa mak, ketkeñe kica.

18Yîmîn komo cma re ka narîhcekñe Kaan emyawno komo ke, kiŋwan ke. Noro yipu rma nanwekyatkeñe kica. Ero ke kicicitho komo ya opatanamecho ponarora tko was owî reha.

19Kicicitho komo yîwîrîmacho ñeeñaxe kiŋwan komo. Tawake naxe yîwîrîmarî ke so Kaan ya. Ñewrexe tak kicicme exihnî komo noro yipu komo poko.

20On wara kexe kicicitho komo poko, Kîxatî pîn komo tak naxe tîwîrîmaxi. Ñecakyasî tak ñexamro yemyawnonho pen, kexe. Ero wa kexe amñe kiŋwan komo kicicitho komo poko.

21Taa, on wara xa wîlkes awya oyakno, Kaan poko tak ehcamhokak ha ke. Tawakem me tak esko Noro poko. Ero wa awexitaw tak awahworetopo tak awepoŋas okre.

22Yîmtapotarî ponaro cma re masî, awakîretopo ponaro. Aropotaka xa cirko yîmtapotachonhîrî yîhcamnopîn me.

23Karitî ro yaka awetîrametaw hara ehñan me tak mas ha. Kicicme awehtoponhîrî yai ro mak tak mas ha.

24Awemyawnonhîrî marha aŋmakî roowo pona ooru pen. Opi pononho na nai ahyaw ooru. Ero rma aŋmakî toh pona, aporî kwawno pona.

²⁵Ero yinhîrî tak Karitî ro nasî apurantan warai me, ooru warai me ha. Noro marha nasî apurantan warai me hara, prata warai me ha.

²⁶Karitî ro tak nasî poko awahwotacho me. Kaan wece cewruno me xa tak masî.

²⁷Noro yakro tak mîmtapowasî. Amtapotarî tak nîences ha. Kaan ya tîmsom tak mîmyasî yîwya, amtapotachonhîrî yaw rorono rma.

²⁸Ero poko oyexi xe wasî, mîikesî. Taa, ehîara tak masî ero poko, awemyawno poko. Katpape tak nasî awesamarî.

²⁹Anarimaw so tko na awetwîrîmacho chew na mai. Ero yimaw Kaan yakro mîmtapowa. Owî cma re makronomes Apa, mîikesî. Ero wa kache awya awakronomesî tak, Kicicitho ow ha, kañe me awexitaw tak.

³⁰Kicicme ehxapu rma na nakronome Kaan amtapotarî yanme rma. Ero wa amtapotachonhîrî nêwehcasî Noro kicicitho keñehra exirî ke tak awamorî. Ero wa awewecasî Kaan, kekñe tî. Ero wa tî kekñe Eripasî Xoo ya.

Okukmetaw Kîfwanî Ro Me Oyenpesî Kaan, Kesî Xoo

23 ¹⁻²Ero yinhîrî tak tî Xoo nîmtapowakñe xa hara. On wara tî kekñe, Kîmtapowasî rma oyahwokacho poko. Cerewre ro mak kîmtapowasî oroto. Oyemetanmekyasî rma Kaan omtapotarî yentañe pîn wara, Okwe okwe, kacho yentañe pîn wara.

³Ahto xa nai Noro yeken okwe? Enta xe ro mak wasî, Iito nai Noro yeken, kacho. Owto xe ro mak wasî yîhyaka.

⁴Yîhyaw oyexitaw oyehtopo tak wekatîmyasî yîwya. Miya ro mak kîmtapowasî owîrîmacho poko. Tohnaw yîwîrîmaxapu me oyehtopo poko kîmtapocetîkesî.

⁵Ero yimaw tak wencesî oyeyutopo yîwya. Takîhso tak wencesî yîmtapotarî.

⁶Omtayafme katî Noro kañpe ro mak cexirî ke? Pîra ro mak. Omtapotarî xa matko nîencesî.

⁷Iito kexitaw yîhyaw, kehtopo cekatîmtîkesî yîwya. Kîfwan me kexitaw cesekatîmtîkesî. Ero wa oyeseekatîmtîkache yîwya oyeñekañe pîn me tak nasî miya roro.

⁸Wara rma resce yaw roro owcetaw iito exihra nasî Kaan. Oesce yaw roro owcetaw hara iito marha enîhra wasî.

⁹Anarimaw nohce nîixa nai Noro ahce na poko. Wara rma iito enîhra wasî. Anarimaw hara suu yaw roro nîíce hara. Iito marha Noro yenîhra ro mak wasî.

¹⁰Oyehtopo rma tko nêeñasî Noro. Okukmatîkache tak ooru warai me tak kesenpes okre.

¹¹Noro wenatho yaw tîtosom me roro wîxakñe. Noro yesamarî yaw mak ketafakñe etowra ro mak.

- 12 Yîwya opanatanmetopo yaw roro mak wîxakñe etowîn me ro mak. Tpoowe ro mak wîhtînoyasî Kaanî mtapotachonho, onahrî yopo ro mak.
- 13 Kwarai pînî ro makî tko Mîkî Kaan. Ero wara xa wiifasî, ketaw yîwya, onoke thakwa re anarme nîhtînomexpe yîwya? Ahce na ciri xe cexitaw ero rma ñiifasî.
- 14 Pahxa rma owîrîmacho nukuknomekñe ham Noro. Ero ke ero yaw roro rma tak owîrîmesî. Miya rma na nai yîwya yîhtînotopo ero yipu pokono xa hara.
- 15 Tan opanaw nai Noro. Ero ke keraswasî ro mak. Ero wara Noro yehtopo yîhtînoyataw owya keraswasî Noro pona.
- 16 Kaanî rma Mîk oyahwokamexpoi, Karitî ro Mîk ha. Noro xa oyeraspesî ro mak.
- 17 Ahce kacho waipîra ka wîxakñe oyahrura ehtome awarpan. Oyewopontotopo wara nasî awarpan. Ahce kacho waipîra ka wîxakñe awarpan chewra tak oyehtome? kekñe tî. Ero wa tî kekñe Xoo.

Emetanmekno Riñe Me Ro Mak Naxe Kicicitho Komo Kica, Kesî Xoo

- 24** ¹On wara marha tî kekñe Xoo, On wara marha wîlkes awya so, ahce kacho keñekacho yukuknomara nai Karitî ro, kaamo yukuknomara? Ero yipu ponaro xa naxe Noro ponarono komo. Entara rma tko naxe, Ero kaamo po xa nasî aweñekacho kom ha, kacho.
- ²On wara naxe anarî komo, mararînano wokpan ñewyetakexe okwe. Anarî komo yokutho marha naafaxe eñepa me. Noro yipu nînahmexe toh komo wara rma kica.
- ³Anarimaw tokye nai na rikomo yîmîhnî. Buhu na nai iyoku. Noro yipu yokutho tko naafaxe okwe. Anarimaw puranta nîmyaxe anarî komo woosam yemyaka, iîño waixapu yemyaka. Noro yipu yokutho tko naafaxe bui tupurantan yîramanpîra exichen me.
- ⁴Cesemetanmesom komo kfa ñeñepexe anarî komo esama yai. Ero ke yupurantamnî komo mak ñeseyamyaxe okwe.
- ⁵Buhu komo wara rma naxe yupurantamnî komo, okno pîn wara, pohnîntawno wara. Iito mak naxe yupurantamnî komo tînahrî komo yeporîrî poko. Pohnîntawno mak ñeñaxe tînahrî komo, tîmxîkrî komo nahrî marha.
- ⁶Puruma yeputho namekyaxe mararînano pono mak. Kicicitho komo natîrî yeperîrî namekyaxe etîmtoxaputho cik.
- ⁷Ponomnî me mak nîwînkîyaxe kosope tponon komo exihtorî ke thakwa okwe. Twotu chew nîwînkîyaxe amuhnî me thakwa okwe.
- ⁸Îh po cexitaw so macexe kica tuuna chew. Toopu mîtkoso mak ñecececece yîmîmnî me cexirî ke so okwe.
- ⁹On wara marha naxe anarî komo, rikomo cik nahsîyaxe yîmîhnî okwe. Yîson ñenarkexe moomo ke wokpetaw rma. Yupurantamnî xîkrî cik marha naafaxe cepethîkachonhîrî komo yepetho me kica.

¹⁰Yupurantamnî komo ñeñepexe ponomnî me rma okwe. Noro yipu komo rma re napickexe tînatîrî komo poko. Puruma yepu yenmekrî poko napickexe, awrutamixapu yenmekrî poko. Enmekîche tak naafaxe tîmîn yaka rooma poko exitaw so rma enmekñenhîrî komo.

¹¹Oripa yeperîrî kawnukyaxe tantomañe komo mîn yaw so. Uupa yeperîrî yewkukacho poko marha ñetapickexe. Twokru xe ro mak cexitaw so ero poko ñetapickexe okwe.

¹²Anarî pen komo waihyaxe ewto imo po rma. Ñemkutunaxe waiporo cexitaw so okwe. Anarimaw iito marha naxe paraxkaxapu komo oko. Ñemtarakexe marha noro yipu komo. Wara rma, Kicicme maxe kica, kahra nai ham Kaan waihkañe komo ya.

¹³On wara naxe anarî kom hara, tweyuru komo xatî pîn me naxe. Tweikem yenîhra naxe esama. Ero yipu yaw tohra naxe kica.

¹⁴Enmaporo tak cexe noro yipu komo waihkano riso. Ero yimaw tak yupurantamnî pen komo waihkexe okwe, cesemetanmesom pen kom ha. Kosope mak nasî ero yipu poko ceñepañem wara okwe.

¹⁵Cipici yai ro cehsom komo marha naxe kokmamtopo ponaro. On wara kexe, Oyenîra ro mak naxe iitono komo kosope owcetaw, kexe. Ñesewoponyaxe marha kica tîcetaw so.

¹⁶Kosope mak mînînano yaka ñewomyaxe. Katpanaw mîmonano nukuknomexe ero yaka cewomtome so kosope. Katpan xera ro mak naxe okwe.

¹⁷Enmarî ñeeñaxe twaihtopo komo kuknon me mak okwe. Anarimaw on wara kacho ñencexe, Noro men mîkro ha, kacho ñencexe. Ero yimaw ñeraswaxe ro mak tak twaihtopo komo pona.

¹⁸On wara tko naxe noro yipu komo amñe okwe, kahxi wakron wara mak naxe, tuuna ñiritho wara. Noro yipu komo mararîn nasî tîwîrîmaxi Kaanî mtapotarî yanme. Ero ke yînatîrî yaka tohra ro mak naxe tînahîrî xatî komo, uupa yepu yaka tohra.

¹⁹Kaamo yimaw ñeepeñhîrî tak nuxukrapamyasî. Eronhîrî rma tko nuturpamnotîkesî kaamo oco. Ero wa xa marha naxe kicicme ehxapu komo, noro yipu komo ñehcamnoyaxe okoputho yewtarî yaka.

²⁰Tweñekarî tak nasî yîsonînhîrî noro yipu komo poko. Okoputhîrî yakrî tak yupunthîrî korîn nahtîke tpoxwem wara. Kicicitho komo yosotî tak ñehcamnoyasî. Yîpîrîtho wara mak naxe amñe, tîrakaxmu me.

²¹On wara marha naxe okwe, wooxam pen komo ñemetanmekyaxe, yîmxîtan pen kom ha. Iiño waixapu komo marha wakrera naxe okwe.

²²Miya kfa tko karitî komo ñihxikyasî Kaan kañpe cexirî ke. Cemyawnoi rma re ñehtîkexe. Wara rma twaihtopo komo ponaro rma tko ñaxe.

²³Ahri ka etwîrîman me rma ka ñehcowpe, kesî makî ka Kaan noro yipu komo poko. Ero ke cerepore ka naxe. Ñexamro yehtopo rma tko ñeeñasî Kaan.

²⁴ Kyopono me ka ñesenpexe yohno mak ha tko. Ero yinhîrî tak ñehcamnoyaxe hara okwe. Kîxawyakan me tak ñehtîkexe hara. Noro yipu komo nañmesî Kaan miyan komo wara rma okwe. Ehtoponhîrî komo tak ñîhkocesî puruma yeperîrî taxikwesî ero wara rma.

²⁵ Ero warahra katî nai kicicitho komo yehtopo awya so? Onoke ma re tohnaw ekatîmñe me oyenpe? Onoke ma re omtayafme ha? kekñe tî. Ero wa tî kekñe Xoo.

Kiřwanî Ro Exihra Ro Mak Nasî Kaan Ya, Kesî Biwtace

25 ¹⁻² Ero yinhîrî takî tî Biwtace nîmtapowakñe xa hara, Sui pono. On wara tî kekñe, Kaan xa nasî kosom komo me. Twerî xa cexpore nasî Noro poko. Noro rma ñiifasî kah yawno komo cereporem me.

³ Yukuknomarî yopo ro mak naxe Noro sowtatun komo. Noro nkatparetho pîn exihra ro mak nasî.

⁴ Ero ke ahce wa thakwa re takîhso tai Kaan ya? Ahce wa thakwa re kicicitho keñehra ro mak tai woosam ropotainonho me ewruxapu.

⁵ Kweipoñe pîn wara rma nasî nuuñi yîwya. Kicicitho keñe rma nasî xîfko yîwya.

⁶ Soroso tasî kîw, tooto, kicicitho keñe xa taxe Kaan ya. Akrî warai mak kîwyam, kařwa warai xa. Ero wa xa taxe, kekñe tî. Ero wa tî kekñe Biwtace Xoo ya.

Kařpe Xa Nasî Kaan Kyopo So Ro Mak, Kesî Xoo

26 ¹⁻² Ero yinhîrî takî tî nîmtapowakñe xa hara Xoo. On wara tî kekñe, Oyakno komo, kařpentho owî. Ahce wa ha re ow makronomacow? Ahce wa ha re apokařpen mîkaritocow ha?

³ Ahce wa ha re ow makîhrecow camkîno? Ahce wa re akîhreno miicow?

⁴ Onoke xa awakîrecow so ero wara amtapotarî komo poko? Onoke yekatî yanme xa ma mîmtapotacow? wîlkes awya so.

⁵ On wara marha wîlkes awya so, Ñeraswatu xa waixapu komo, tatanatu ro mak okwe. Ero wa natu tuuna makatawno komo, yukwawno komo marha.

⁶ Ahrura ro mak nasî waihxapu komo yeken Kaan ya. Tahruso exihnî me nasî kwaihtopo yîwya.

⁷ Kaapu ñehyatkesî Kaan yarîhnî yepoi, nohce ñixan yepoi. Exihnî pona marha roowo namposocesî.

⁸ Tuuna womcesî tuuna yewru ke, tîñirithîrî ke rma. Wara rma etahkara nasî tuuna yewru ero ke, tawsîñem ke.

⁹ Tapon ñeewoponcesî kaweresî ke, tîñirithîrî ke marha.

¹⁰ Tuuna rarî mamhoko tî ñiifakñe kaapu mîti, tamnoñem ha. Iito nasî katpan wokpan, awarpan wokpan marha.

11 Eino ciifataw Kaan ya ñesewsiyasî mak tak kaapu mapatan eserepokaxapu wara.

12 Kaŕpe cexirî ke Noro tuuna imo ñewcokocokomesî, kahxi wara ro mak ñiifasî. Yuhnari yîhtînoŕe me cexirî ke cehcoyoponkaxmu pen komo namekñe tarixkaxi ro.

13 Ero yinhîrî kaapu tak katpankes hara Cekatî ke. Tusmuyemînhîrî katpankesî. Okoyi pen tî paraxke tamorî ke, sehrere me cetaw rma.

14 Ero wa nasî Kaan. Noro yehtopo yemyatwono makî tko wekatmo. Noro yehtopo cencexe rma cik ha re ehtun wara ro mak ha tko okwe. Onoke ma re Noro yehtopo ñence takîhso kaŕpe cehtopo yenpetaw? Ero wicakî mak nai kaŕpe noro yehtopo, kañe exihra ro mak nasî. Tarai wara ro mak nasî kaŕpe Noro yehtopo kopi? kekñe tî. Ero wa tî kekñe Xoo.

Yaaro, Kicicitho Ow Ham Kica, Kahra Ro Mak Wasî, Kesî Xoo

27 1-4 Taa, nîmtapowakñe rma tî Xoo. On wara tî kekñe, Yaaro tan kîmtapowasî. Oyepanîñe pîñi rma Mîk Kaan. Karitî ro Mîk.

Noro rma tko oyahwokekñe ro mak okwe. Yaaro tan wîlkesî. Kaan nasî waipîn me, kacho wara rma nasî omtapotarî tan yaaro xa. Kicicitho me yîmtapotara ro mak wasî, cemaro me yîmtapotara marha. Miya roro ero wara wasî kaŕpe oyehtopo yecenarî rma, Kaan yapepen exitaw ro oyewnarî yaw ero wara yîmtapotara ro mak wasî.

5 Yaaro mîlkeke owya, kahra ro makî tko was awya so. Kicicme wai ham ke kica, kahra ro mak wasî miya roro owaitopo pona roro.

6 Kîfwan me oyehtopo wekatîmyasî rma. Kicicme wai ham okwe, kahra ro mak wasî. Kicicitho ow ham, kahra ro mak wasî oropotaw miya roro kaŕpe oyehtopo yecenarî.

7 Ooxatî pîn komo yîwîrîma xe wasî Kaan ya kicicitho komo nîwîrîmesî ero wa xa marha. Kicicitho komo ñemetanmekyasî Noro ero wa xa marha emetanmekî xe wasî oponanîmtôñe kom hara.

8 On wara naxe tohnaw cesenposom komo cexponketaw so, Kîfwañhe rma wai amñe, kahra thakwa naxe okwe. Ero wa kahra naxe Kaan ya ñexamro pen waihketaw yîwya.

9 Noro yipu komo mtapotarî ma re ñence Kaan ahwokacho komo eporîche?

10 Kîfwañhe nai Karitî ro okre, nîlke ha ma re noro yipu komo? Kaan yakro ma re nîmtapowatu roro ñexamro takronomacho komo poko?

11 Kaŕpe Kaan yehtopo poko kîhcamhokexe so ow. Karitî ro yehtopo yeyamra ro mak wasî.

12 Ero wa Noro yehtopo rma re meeñaxe. Ero ke ahce kacho akpîra ro mak mîmtapowatu kica oyakro?

13 Kicicitho komo xa ñepemesî Kaan on wara. Emetanmekno riñe komo reha ñesemetanmekyaxe Karitî ro yanme ha.

14 Ñepamyaxe rma yîmxîkrî komo tamaxmu me mak ha tko kacipara imo ke okwe. Rooma poko roro naxe okwe noro yipu yepantho komo.

15 Noro yipu komo wenatîwono pen komo tak nahsîyasî epefa, kwaihkacho xa. Okoputhîrî komo tak nahruyaxe ewtarî yaka. Waipuche yîwratarâ rma naxe yihcinhîrî komo yîpînîn yaw so.

16 Anarimaw so prata na ñenmekyatu noro yipu komo roowo pupun wara ro mak. Tponon komo marha ñepamnoyatu mefpora, kawau cenmekyasî ero wa xa marha.

17 Yîñenmekîthîrî komo tko tak nas amñe takîhsom komo ponon me. Noro yipu komo purantantho tak ñesekamyasî amñe kicicme exihnî komo ya yupurantan komo me hara.

18 Tîmîn komo rma re ñiîfaxe tamatama wara kyam mak ha tko. Pawxi matko wa mak nasî yîñirithîrî komo, waapa yekaiporeñe mîn wa mak.

19 Noro yipu komo ñetakriyaxe tupurantai ha ka. Ero yimaw makî tko tupurantai naxe. Pakache so hara exihra tak nasî yupurantanthîrî kom okwe.

20 Pona erahtîmtothonhîrî rma tak naafasî noro yipu pen komo kopi. Yukmâcho warai rma naafasî. Anarimaw ocowo imo mokyasî kosope noro yipu komo yaañe.

21 Resce ñixan na mokyâ ocowo imo. Noro yipu pen komo tak naafasî. Ekenhîrî komo poi naafasî ro mak.

22 Noro yipu pen komo poko ciki kesî ro mak ocowo kâpe xa. Yîpînîn yaw so exihra ro mak nasî ocowo. Ero yai ñemahciyaxe ro mak kicicitho komo.

23 Knowknow kâñe wara rma tko naxe noro poyino komo tahwotaxmu wara. Ekenhîrî komo poi ñeñepesî ro mak, exe exe, kacho ke rma. Ero wa naxe poyino komo kicicitho komo poko, kekñe tî. Ero wa tî kekñe Xoo.

Kaan Mak Nasî Kakîhrene Komo Me, Kesî Xoo

28 ¹Taa, nîmtapowakñe rma tî Xoo. On wara tî kekñe hara, Yaaro tan wîlkesî, nasî ewtarî, prata yahtotopo ro yuhnawnonho. Nasî marha mîmo ooru yusmunkacho ro hara.

²Pehu nowyaxe anarî kom hara yuhnawnonhîrî. Kobre nukuyaxe anarî kom hara. Ero wa toopu yakro esesmaxapunhîrî nowyaxe.

³Awarpanawnonhîrî weipexe ero yipu yahtoñe komo. Yuhnaka ro mak nahcexe. Awarpanaka ro mak cexe toopu ka, ero yipu komo keñarî ka.

⁴Pohnîntaw ro mak ewtarî nahcexe yuhnaka ro mak. Tooto yesamarî yai mooxe ro mak cexe ero yipu yahtoso. Ahtoñe komo ñenîhcexe anarî kom hara, ruupu poko cimiso ñenîhcexe. Ñesewsiyaxe tîhçetaw so. Ero wa nahcexe anarî komo pohnîntaw ro mak. Ero wa naxe ero yipu xatî komo.

⁵On wara nasî roowo, ero po atîhtaxapu yeperîrî nasî kuuru me. Yuhnaw tko toopunhîrî tak ñetakîcesî cepethîkem me wehto ke rma.

⁶Sapira mko nasî toh yaw so. Roowo pupun chew nasî ooru piñipici me so.
⁷Ero yipu yesamarî yîhtînopîra ro mak nasî tariñem komo. Enîhra ro mak nasî yaimo warai komo.

⁸Iina so etapikîra ro mak nasî reaw komo, cehcoyoponkaxmu kom ha. Iina so tootî yeporîra ro mak nasî reaw, tmayañem kom ha.

⁹Saama warai rma nahkexe anarî kom hara. Îpî yaponî rma ñenpexe ahtorî ke.

¹⁰Toopu rma nahcexe tuuna yîhtochu. Cepethîkem ahnoro ñeeñaxe ero yipu chewno.

¹¹Tuuna yaporî wahkocexe yîhtora tak ehtome. Enîhnînhîrî tak nowyasî entome tak. Ero wa naxe tooto komo cepethîkem yepoñataw.

¹²Ahna tko tîhçetu takîhso kesehtînotopo yeposo reha? Ahto nai yuhnari yîhtînoñe me kehtopo yekenî reha?

¹³Camkî mak naxe tooto komo cepethîke xa ehtopo poko ha. Roowo po exihra ro mak nasî eken, waipîn komo yeken po exihra nasî.

¹⁴On wara kesî weyunthîrî takîhso kesehtînotopo poko, Okwaw exihra ro mak nasî, kesî. Ero wa xa marha kesî ñikitho hara, Okwaw exihra nasî, kesî marha.

¹⁵Ooru pona ahsîn me ro mak nas okwe takîhso kesehtînotopo yahsî xe kexitaw. Prata yawsîn marha yukuknomara tasî ero wicakî xa tîmtome epethîrî me.

¹⁶Opi pono pona meero ahsîra tasî takîhso kehtopo, ooru pona. Ooñixi pona marha ahsîra tasî, sapira pona pîra marha. Cepethîkemu rma re mîn. Wara rma ero yipu ke epemara tasî takîhso kehtopo yahsîtome.

¹⁷Yuhnari yîhtînoñe me kehtopo yepetho yecenarîra ro mak nas ooru, kristaw marha. Toopuci enporixapu mko pona marha ahsîra tasî. Ooru ciixapu pona rma ahsîra tasî.

¹⁸Koraw yetacira ro makî tasî takîhso kesehtînotopo yepetho me, perora yetacira marha. Hubi yopo ro mak nasî cepethîke ro mak. Ero wa nasî takîhso kesehtînotopo.

¹⁹Ero yepetho yecenarîra ro mak nasî topasiu hara, Eciopia pono meero. Ero yahsîra ro mak tasî ooru pona, esmanî ro pona rma.

²⁰Ero ke ahñi xa tahsîya takîhso kehtopo? Ahto wa nai yuhnari yîhtînotopo yeken ha?

²¹Ceyamso mak nasî enîhra ehtome so waipîn komo. Ceyamso marha nasî tariñem komo ñenîhtorî me meero.

²²On wara kesî wehto imo, kwaihtopo komo marha, Takîhso tooto komo yesehtînotopo nai ha, kacho amna ñences ha re, kesî.

²³Kaan xa ñeeñasî takîhso kesehtînotopo yesamarî. Noro mak ñeeñasî eken.

²⁴Roowo yenatîtopo pono komo yenîñe Mîk Kaan. Kah yakwerî mamawno komo ahnoro ñeeñasî Noro.

²⁵Ero wicakî mooxe ñeeñasî Kaan ocowo yawsîn yukuknomachome, tuuna yukuknomachome marha.

²⁶Tuuna tmohsom panatanmetopo mewrekñe. Ocowo imo yesamarî marha nukuknomekñe, tarai keñarî yesamarî ha.

²⁷Ero yimaw rma takîhso kesehtînotopo ñeeñakñe. Kîfwan mîn okre. Ero ponaro cexpore nasî, kekñe tí.

²⁸Ero yinhîrî on wara kekñe Kaan tooto komo ya, Aporin komo ponaro xa ehcoko. Takîhso cesehtînosom me maxe ero wara awexitaw so. Kicicitho pokohra ro mak ehcoko. Yuhnari yîhtînoñe me rma maxe ero wa awexitaw so, kekñe. Ero wa kekñe Kaan, kekñe tí Xoo.

Anarî Komo Yopono Me Ka Wîxakñe Kîfwañhe Oyexiri Ke, Kesî Xoo

29 ¹⁻²Taa, nîmtapowakñe rma tí ka Xoo. On wara tí kekñe hara, Pahxa wîxakñe ero wara rma oyexi xe ro mak wasî oroto xa hara. Ero yimaw oyenîñe me xakñe Kaan.

³Noro ramhan marha ohtîpîrî weipekñe. Noro weyuru po marha ketafakñe awarpanaw rma.

⁴Poritomotho mera ka oyexitaw on wara wîxakñe, Kaan xakñe oyakrono ro me. Ohyawno komo yakronomañe me marha xakñe ero yimaw okre.

⁵Kariti ro ka xakñe oyakrono me. Omxîkrî komo marha xatkeñe ohyaw.

⁶Ero yimaw oyesamarî xakñe paaka mownu katî keñe xa okre. Toh yai ñepatakekñe aseci onahrî yesuru. Meñpora ro mak ñepatakekñe eepu wara ro mak okre.

⁷Anarimaw so ewto imo potaka kîwcekñe. Iito tak keremekñe ewto roron pona.

⁸Iina oyexitaw kañpamxan komo oyeñatkeñe. Oyesamarî yai cetkeñe owtotome. Poritomo komo marha nawomyatkeñe piiri so yîcheka so owcetaw.

⁹Iito exitaw antomano riñe komo ñexamro meero nîtîtmamyatkeñe, yîmtapotara tak. Ñemtayahruyatkeñe tak tamorî ke so.

¹⁰Kayaritomo me cehsom komo marha nîtîtmamyatkeñe. Yuñuru komo ñetahsîyakñe karantaka so rma.

¹¹Omtapotarî yencetaw opoyino komo ya, Kîfwan mîkro, ketkeñe. Ero wa xa marha ketkeñe opoko oyeñataw hara.

¹²Ero wa ketkeñe opoyino komo opoko cesemetanmesom komo yakronomañe me oyexirî ke. Owî cma re makronomesî, kañe komo wakronomekñe. Yîmîhnî komo marha wakronomekñe, akronomañe keñarî pîn kom ha.

¹³Kîfwañhe oyehtopo ñekatîmyatkeñe kîrkomo twaihyataw so. Iiño waixapu komo ñewanometkeñe tahwore cexirî ke so okre.

¹⁴Kîfwan me oyehtopo wamruyakñe oponon wara. Ecenarî xa epemano riñe me oyehtopo wamruyakñe oponon warai me, ohtîpîrî wom warai me marha.

¹⁵Ewuhnî komo yewru wara wîxakñe. Yîhrepun komo tarî wara marha wîxakñe.

¹⁶Cesemetanmesom komo yîm wara wîxakñe. Kîcheka mohxapu komo mtapotarî wakronomekñe ceñekaxmu me exitaw so.

¹⁷Kicicitho komo yorî kfa wîhkocekñe. Noro yipu komo ñeskatho komo ow mohkekñe yîmtai so.

¹⁸On wara cma re ka wîlkekñe ero yimaw, Tanî rma kyam kwaihya ham amñe omîn yaw rma. Meñpora ro mak tak nai ero yimaw kaamo, oyewrutoponho, axawa wicakî mak okre, wîlkekñe.

¹⁹Miya cee amñe omicin warai yukwaka roro. Operemru poko ñetakîcesî cicakî. Iito nasî cenmakaxi ro.

²⁰Tahwore roro wasî kañpamxan komo wara rma. Yaxan me nasî okrapan miya roro. Ero wa nai okrapan oyemyawno ha, wîlkekñe cma re. Ero wa so ka oyehtopo wîhtînoyakñe.

²¹Ero yimaw ka omtapotarî ñencekñe kîrkomo. Ahri ka noro mtapotarî ka wencesî, ketkeñe opoko. Tîtkene makî ka xatkeñe omtapotarî yentachome takîhretopo komo.

²²Omtapotatîkache yîmtapotara tak xatkeñe. Omtapotarî ñetahsîyakñe ñexamro poko cicakî wara.

²³Omomokyatkeñe tuuna tmohsom tîtmomokyas ero wara. Ñemcayatkeñe tuuna tmohsom yeeñe wara, yihcîrî me tmohsom yeeñe wara.

²⁴Ñexamro wece cewtawake oyexitaw oyanwekñe wara xatkeñe. Tproxwe tî xakñe yîwya so cewtawake oyehtoponho.

²⁵On wara xa cirpore nasî, wîlkekñe roro yîwya so cemyawno poko esencetaw so. Kayarîtomo wara wîxakñe, sowtatu ke tmayweyem wara. Tîwrataxmu komo yewyakîreñe me marha wîxakñe. Ero wara wîxakñe pahxa ha ka, kekñe. Ero wa tî kekñe Xoo.

Oroto Tak Opoyino Komo Nîwîrîyakarî Me Mak Was Okwe, Kesî Xoo

30 ¹Nîmtapowakñe rma tî ka Xoo. On wara tî kekñe hara, Ero warahra tak naxe opoyino komo oroto opoko okwe. Opoko ñetaporexe tak okwe. Oyecenarîno komo rma ñetaporexe opoko. Ñexamro yîm meero naxe kicicitho me ro mak. Oyoku yakrono mera ro mak weeñasî noro yipu yîm komo, kahñeru yenîñe me naxe xapari noro yipu yîm komo yakrono mera.

²Kañpe rma re xakñe ñexamro yamorî. Oyakronomañe pîn me tko xatkeñe ahwora cetapickaxmu me.

³Takporoso xatkeñe cesemetanmekrî ke so, rooma poko cexîrî ke so marha. Roowo pore waimamyatkeñe mak okwe turpem pore. Miya so ñetañatkeñe pohnîntari so okwe, kosope so ñetañatkeñe.

⁴Tînahîrî komo pohcatkeñe krarasî chewno yeperîrî. Weewe micin marha nahcetkeñe tînahîrî komo me.

⁵ Ñexamro ñeñepetkeñe enmayipu komo rma okwe. Ñexamro ñeiyatkeñe kîrîyem komo ceñepañem ceiyasî ero wara.

⁶ Tuuna yarinho yaw mak ñenmayatkeñe. Toopu chew mak ñenmayatkeñe, ewtarî yaw so anarimaw.

⁷ Peen chew mak ñewnoyatkeñe kañpe buhu wara. Cekykyem makataka mak ñesenmekyatkeñe.

⁸ Akpîn mumuru komo mîkyam xatkeñe kica, kicicitho komo mumuru kom ha. Miya ro kfa makî noro yipu pen ñeñepetkeñe poyino komo ceken komo poi. Ero wa xatkeñe noro yipu komo.

⁹ Oroto tko noro yipu komo rma ñetaporexex opoko. Waano me ñetaporexex opoko. Cetwîrîyakacho me so rma oyetacaxe.

¹⁰ Ooxatî pîn me ro mak tak naxe okwe. Omamrikyaxe mak okwe. Yîkrîpîn me ro mak ñetakwaxe oyewru pore rma kica.

¹¹ Okrapan yaacitho tak nîmhokai Kaan okwe. Oyemetanmekyasî tak okwe. Ero ke ñexamro mumuru komo naxe opoko camra ro mak.

¹² Kaari ñixa tak mokyaxe wara hakî kañe komo. Ohtayamxitopo ñiifaxe oyesamarî yaka. Cesamarî komo nakîfwamexex tmohtome so oyafmaxi.

¹³ Owahkototopo ñiifaxe oyesamarî yaka. Oyahwokacho ñekmexpex okwe. Oyakronomañe exihra ro mak nasî noro yipu komo yîtwermañe.

¹⁴ Waaca yewtarî yaro mokyatawno wara mokyaxe. Ewtotho pore so mokyaxe mefpono pîn komo.

¹⁵ Oyopo ro mak tak nasî oyeraspetopo. Ehnani ro me oyehtoponho tak ñehcamnoi okwe ocowo narîtho wara. Kaapu smun ciki ñehcamnoyasî wahrainhîrî ciki, ero wa xa marha ñehcamnoyasî ehñan me oyehtoponho.

¹⁶ Oroto tak kekafketîkesî oyesemetanmecho ke. Enmafatiñera ahwora oyehtopo oyahsiyasî.

¹⁷ Kosope tak oyocho ñerewas oko paraxkaxapu wara. Kîkamereyasî roro eserewkan me ro mak oko.

¹⁸ Karitî xa on oyepeñan. Erotho ke rma oponon nismuresî kica. Oyexewnukyasî mak oponon oko.

¹⁹ Apacakrî kwakan wara oyafmesî Kaan. Roowo pupun me tak oriye kica, wemronho me marha kica.

²⁰ Apa Kaan, awakro kîmtapowasî cerewre ro mak. Oyeikura ro makî tko mas okwe. Piiri kawomyasî. Wara rma ow meeñasî mak okwe.

²¹ Owaparî wara tak metaknamai hara okwe. Owahkotoñe wara ro mak masî awamorî ke, karitî ke.

²² Ow manîmyasî ocowo narîrî me mak okwe. Ocowo imo nafmarî wara ow miifas oko. Ow mîwîrîmesî ro mak.

²³ On wara marha wîikesî, Amñe tak ow maafas owaitopo yaka, waipînhîrî komo yeken me ciixapu yaka, wîîkesî.

24 Ahwokatikaxapu yîwîrîmañe mera cma re nasî Kaan. Owî cma re makronomesî, ketaw yîwya ahwokatikaxapu pen noro yipu yîwîrîmara nai.

25 Owî reha kîwracekñe ahwokaxapu komo pînîn yaw. Kahwokai xa oyenmayipu komo yesemetanmekrî ke.

26 Wara rma tahwore oyehtopo ponaro oyexitaw oyahwokacho xa matko oyepore okwe. Oweyuru ponaro oyexitaw awarpan xa matko oyepore kica.

27 Cetafmaxmu wara ro mak nasî oropotarî okwe. Erepotara wasî. Kokmamso roro kerewas oko.

28 Yicwirexapu me mak ketafasî. Kaamo pînî rma tko ocwiresî. Esenmexapu komo chew oyexitaw piiri kawomyasî. Owî cma re makronomexe, wîlkesî yîwya so.

29 Kamara warai yakno me mak tak wasî, apesuturu yakrono me marha.

30 Cicwiye tak nas ohcîpîtho. Ketpikesî marha. Ocoro marha nasî oyocho oco.

31 Tîwrataxmu warai me tak nasî oratîn apha. Okwe okwe, kacho mak naafasî oratîn cecesom. Ero wara was okwe, kekñe. Ero wa tî kekñe Xoo.

Akpîn Me Oyexitaw Owîrimape Rma Kaan, Kesî Xoo

31 ¹Taa, nîmtapowakñe rma tî Xoo. On wara tî kekñe hara, On wara marha wîlkes awya so oyakno komo, Pahxa on wara wîlkekñe oyewru ya rma, Emasî entîkara esko, wîlkekñe. Ero ke ahce kacho noro yipu rma wentîke hara?

²Meye nasî Kaan kah yaw. Ahce wa xa kehtopo nîhtînoya Noro? Ahce wa xa kiitopo nîhtînoya Karitî ro.

³On warai xa nîhtînoyasî kicicitho komo ciitopo, yîwîrîmacho xa nîhtînoyaî noro yipu komo ciitopo. Ero xa nîmyasî kicicme ehxapu komo ya.

⁴Oyehtopo rma wa ñeeñasî Kaan. Oyetapitopo meero nukuknomesî ahnoro.

⁵Cemarontaxmu me ma re wai? Yohno ma re kîwcekñe emîknono riso?

⁶Oyehtopo yawsîn nukuknomape Kaan awsîn yukuknomacho ke yaaronno ke. Ero wa oyehtopo yukuknometaw kicicme exihni me ro mak oyeñasî.

⁷Kaan yesamarî yai etowxapu me exihra wasî. Censom poko epohkara marha wasî. Oyamorî yusmureñe mera marha wasî kicicitho ke?

⁸Ero yipu poko rma oyexitaw ketaw re kica onatîrî yeperîrî nahcowpe mak anarî komo. Onatîtho rma kfa mohkacowpe.

⁹Wooxam poko epohkara ro mak wasî. Omîtwono mîn potarî pahnoke eseyamra marha wasî.

¹⁰Ero wa oyexitaw ketaw ha re anarî natîrî yeperîrî naposokape rma opici. Noro yenaka marha kfa ñetakricowpe kîrkomo.

11 Ero wara oyepoketaw ketaw ha re anarî wooxam poko kicicme ro mak wexirî kica. Yaaro rma oyetwîrîmacho chew tak was ha re.

12 Wehto warai xa mîn kipici pîn poko kephokacho. Kakñiñe xa mîn twaihaxi ro. Onatîtho penî kña ñemohkatîkarî ha re ero wara oyexitaw ketaw ha re.

13 Oyanton komo mtapotarî yentañe pîn me ma re wîxakñe awya so kîrkomo mtapotarî, wooxam komo mtapotarî marha. Amna memetanmekyasî kica, kacho yentañe pîn me ma re wîxakñe ñexamro mtapotarî?

14 Entañe pîn me oyexitaw ketaw ha re ahce wa thakwa wai okwe amñe ero poko oyeñeketaw Kaan ya. Ero wa oyehtoponho yanme owîrîmacho yekpetaw ketaw ha re ahce wa thakwa re weyukya okwe?

15 Onocwan ropotaw oyakîcekñe Kaan. Ero wa xa marha ñexamro nakîhcekñe hara Noro rma. Noro re Mîkî amna yakîhtoñenho amna nocwan ropotaka.

16 Kamenakñe ha ma re awya so oyemyawno poyero? Yiixe cesemetanmesom komo yehtopo komo tîmîhra ma re wîxakñe? Iiño waixapu komo ma re wîspekñe awya so cesewkaxi ro.

17 Oyuru ma re wîmcekñe oyuru ro me mak? Ekamra ma re wîxakñe yîmîhnî komo yuru me?

18 On wara xa matko wîxakñe yîmîhnî komo poko, noro yipu komo poñmamnoñe me wîxakñe yîm komo wara rma. Oyewrutoponho ñixa ro rma iiño waixapu komo wakronomekñe.

19-20 Komsîñem komo marha weeñakñe amñe xa so, pononpon komo okwe. Waiporono komo mîkyam weeñakñe yahcono yosom pîn kom ha. Noro yipu komo yenîche owya, ponon komo wîmyakñe yîwya so. Oyok poci kahxapu wîmyakñe ponon komo me. Ero ke, Ero wa ham okre oyakno, ketkeñe owya tpononmetaw so.

21 On warai komo marha weeñakñe rma re, yîmîhnî yeñekarî weeñakñe okwe anarî komo ya, rikomo pen yeñekarî. Miya kña arko moso noro yanton me, ka xe tî xatkeñe noro yipu poko. Ero wa eñekarî yencetaw owya, kapockanwakñe ma re awya so, Taa, arko rma kña, kachome yîwya so? Ero wa kahra ro mak wîxakñe.

22 Ero wa kañe me oyexitaw ketaw ha re ñemohkape kña oyapotho omotai. Ñemohkape kña ewru to xa.

23 Ero wa exihra ro mak wîxakñe twerî oyexirî ke Kaan poko. Owaike men kopi, wîlkekñe Noro poko. Kayaritomo imo Mîk kopi, wîlkekñe marha. Ero wa Noro yenîrî ke owya kicicme so exihra wîxakñe.

24 Ooru pona ma re weeñakñe awya so esemetanmekîn me oyehtome. On wara ma re wîlkeñe ooru ya, esmanî ro ya, Pona owya entopo xa amoro esmetanmekîn me ro mak oyehtome, wîlkekñe ma re awya so?

25 Meñpora ro mak xakñe ha re oyemyawno ahce na pona ahsîxapu. Ero poko ma re kahwowakñe awya so?

26-27Kaamo rma re weenákñe kîkatpareñe imo ro mak. Nuufi marha re weenákñe kosope kweipoñe kom ha. Ero yipu poko epohkatîkara tko wîxakñe. Oyamorî yewcokara wîxakñe ero mko wece yiixatî me. Pîra ro mak.

28Ero wa oyexitaw ketaw ha re kaamo wece, nuufi wece marha kicicme was ha re okwe, tîwîrîmaxmu me yaaro. Kaan yanwekñe me tak was okwe, kah yawno yanwekñe me.

29Anarimaw so tak ñesemetanmekyakñe rma okwe ooxatî pîn. Awya kfa ha, kahra tko wîxakñe noro yipu poko. Ahwotara ro mak wîxakñe noro yipu yesemetanmetopo poko.

30Omtarî rma wîtwermekñe kicicme omtapotacho poko. Kaan yai aponkura ro mak esko aaxatî pîn komo yîwîrîmacho, wîïkekñe omtarî ya rma.

31On wara kahra ro mak xatkeñe oyanton komo, ohyawno kom ha, Kîfwañhe knahmara ro mak nas okwe Xoo, kahra.

32Pawana mokuche ohyaka kokoñi eñepera ro mak wîxakñe esama yaw mak yîwînso. Ahnoro pawana komo wermonoyakñe omîn yaka.

33Kicicme cehtoponhîrî ñeyamyakñe Ataw pen okwe. Ero wa oyehtoponho yeyamra ro mak wîxakñe owî reha oropotaka.

34Esenmexapu komo pona erasîra wîxakñe. Katpanaka epatakara wasî kopi. Owîrîyakexe men okwe, kahra wîxakñe. Tîtîtmamso mak exihra wîxakñe oyehtoponho yekatîmñe pîn me. Ero wara exihra wîxakñe owî reha. Ero warai ow.

35Taa, on wara xa wîïkesî, oyeseكاتîmtoyo yentañe xe ro mak was okwe. Karitî ro mtapotarî yenta xe tak wasî oyehyapamhokacho yeyuhtopo. On wara xa nasî kicicme awehtoponhîrî, kacho mewre xe wasî yîwya karita yaka.

36Ero wara oyehtoponho mewretaw yîwya yînmewrethîrî watporî ha re oponon motaka tooto ñenîrî me. Ero takî re wamrurî marha oyarokorî me.

37Oyehtoponho wekatîmtîkarî yîwya. Kayaritomo mumuru wara rma kîwtorî yîhyaka. Ero wara kîwtorî Kaan yaka.

38Ahce wa nai omararîñi mko, owoskaranî mko marha? Kicicme masî kica, kañe wara ma re nat owya? Tîwrataxmu me ma re nai omararîñ pomoxapu?

39Omararîñ pono yeperîrî ma re wahtîkai ero poko etapickaxapunhîrî komo yepemara rma ka oyexitaw? Omararîñ ciiñenho komo ma re wahwokai awya so?

40Ero wara oyexitaw ketaw ha re omararîñ po tak natîhtape pomñuko mak puruma yemtakan me. Peen mak tak natîhtape iito, sepata yemtakan me hara. Ñeexi tak, ero wicakî mak nasî omtapotarî. Xoo ow ha, kekñe tî. Ero wa tî kekñe Xoo.

Ñeserepokesî Eriu Xoo Poko, Kifwan Ow Ha, Karî Ke Yîwya

32 ¹Ero yinhîrî takî tî nîîtîmamyatkeñe Xoo yakrono komo, 3 kom ha. Xoo mtapotachonho yeikura takî tî xatkeñe kifwan me cesesensom me exirî ke.

²Iito tko tî xakñe anarî hara, Eriu tî mîk xakñe noro yosotî, Barakew mumuru ha. Busu yepamtho tî mîk xakñe, Raw pen yepamtho tî. On wara takî tî xakñe noro, Xoo poko takî tî nîrwonakñe, Kifwan ow ha, karî ke yîwya, Kifwan xa Kaan, kahtorî ke marha. Ero wa Xoo mtapotarî poko nîrwonakñe.

³Xoo yakrono komo poko marha nîrwonakñe, 3 komo poko, camkî exirî ke so Xoo mtapotachonho yeyuhtopo poko. Wara rma, Kicicme masî kica, ketkeñe tî Xoo ya. Ero wa exirî ke so tî nîrwonakñe Eriu poko so.

⁴Ñexamro rma ka nîmtapotacowpe, kekñe rma tko tî ka Eriu poritomo me ñhe exirî ke so ñexamro.

⁵Taa, Xoo yeyuhtopo yîhtînopîra nat ham okwe akrono komo, 3 kom ha, kekñe takî tî Eriu. Ero ke takî tî nîrwonakñe Eriu.

⁶Ero ke on wara takî tî kekñe noro, Barakew mumuru, Busu yepamtho, Ai oyakno, on wara cma re wîlkes ow hara, kaƣpamxan me ñhe was ow. Poritomo komo reha amyamro. Ero ke twerî ka weexi. Onîhtînorî poko omtapota xera ka weexi.

⁷On wara wîlka, poritomo komo cokorî ka nîmtapotacowpe. Meƣpora cimñipu exitaw kewrutoponhîrî ero yimaw tak takîhso kehtopo poko panatanmekno cicifasî, wîlka.

⁸Wara rma cekatke tasî tooto kaxi. Karitî ro yapepen nasî kropotaw so. Ero xa kiifasî yuhnari yîhtînoñe me.

⁹Anarimaw akpîra cehsom me na natu poritomo komo rma okwe. Kifwañhe kehtopo yîhtînoñe pîn me rma na natu anarimaw.

¹⁰Ero ke on wara wîlkes awya so, Omtapotarî ka entacoko. Onîhtînorî tak wekatîmyas ow hara awya so.

¹¹Yîmtapotara ka weexi amtapowataw so. Awesehtînotopo komo ka wenta. Amtapotarî komo wenta ero meñeketaw awya so.

¹²Amtapotarî komo ponaro xa weexi. Camkî Xoo yehtopo yenpora rma tko mehcaw. Noro mtapotarî yeikura mehcaw okwe.

¹³On wara tko kahra ehcoko, Takîhso rma tîmtapota Xoo yakro. Kaan mak xa yo yîmtayaƣmañe me nasî, kahra.

¹⁴Omtayaƣmache mera reha nîmtapowakñe Xoo. Ero ke noro mtapotachonho yeikura wasî amtapotachonhîrî komo wara.

¹⁵On wara wîlka, nahwokacow tak Xoo yakrono komo. Tîmtapotarî komo yîhtînopîra tak naxe okwe. Ñenatî tak yîmtapotarî komo.

¹⁶Ahce wa katî wai? wîlka. Nîîtîmamcow tak. Iito mak tak ñecececexe eyuhtopo keñehra. Tîtkene rma katî wai ow?

17Pîra, ow makîrha kîmtapowasî. Onîhtînorî tak wekatîmyasî.

18Copoi xa nasî oropotarî omtapotarî ke. Expon me ro mak oriyasî oyekatî omtapotacho poko.

19Wok warai nasî oropotaw, een yawno warai. Etawkaporono wara tko nas oropotarî, wok yen wara, yaxan wara.

20Ero ke kîmtapowasî thakwa oyexpotachome. Omtarî thakwa wahrunkesî aweyutome so.

21Etîme re mak keyukyaxe so, ehcakumyaka so aweiku xera ro mak wasî. Kîfwanî ro amoro, ka xera ro mak was awya so tohnaw mak.

22Kîfwanî ro amoro okre, kañe ro me oyexitaw, tohnaw kañe ro me mak oyexitaw, owaikesî tak okwe oyakîtoñenho. Ero wa oriyas okwe, kekñe tî. Ero wa kekñe tî Eriu.

Kaan Yakîhrene Mera Ro Mak Tas Kîw, Kesî Eriu

33 1Taa, nîmtapowakñe rma tî Eriu. On wara tî kekñe, Oyakno Xoo, oroto tak kîmtapowasî awakro. Omtapotarî cma re ka mencesî. Omtapotarî ponaro men esko etpoyino pîn ponaro.

2Oroto tak omtarî wahrunkesî. Omtapotarî nasî oñuru potwo tak ha.

3Takîhso nasî oropotarî. Ero yîpu yai ñepatakesî omtapotarî. Yaaro xa mak tan kîmtapowasî camkîno pîn me.

4Oyakîtoñenho Mîkî Kaan Yekatî. Karitî ro yapepen oriyasî waipîn me.

5Omtapotarî yeyuhtopo yîhtînoyataw awya ow tak eyuhko. Tatke xa oyeyutopo yîhtînoko. Ero tak ekatîmko owya.

6Awara xa marha was ow hara Kaan wero. Kawaunhîrî xa marha ow hara.

7Ero ke erasîn me ro mak esko opona. Awetapañe pîn me wasî.

8On wara tko mîlka oñentarî me rma, kîfwantaw wenta amtapotarî.

9On wara mîlka, Kîfwanî ro mak ow, kicicme oyehtoponho exihra ro mak nasî. Yusmumnî ro mak ow. Akpîra cehtoponhîrî ke tîropotawnoyem mîkro, kacho mera ro mak was ow ha.

10Wara rma kicicitho warai me rma oyeña ham Kaan. Tîxatî pîn me rma oyeña ham okwe.

11Ohraknu nakîknoyasî ahsîtopo yaka okwe. Ahnoro oyesamarî ñeeñasî roro, mîlka.

12On wara tko wîlkes awya, akpîra mîmtapowasî ero wara. Porinî ro mak Mîk Kaan, tooto yopono ro makî.

13Ahce kacho Kaan yakro ceseseyusom wara mai hara? Esekatîmnî ro Mîkî tîmtapotacho poko.

14Anarmen ke rma na tîmtapotarî ñentamexpe Kaan kîwya so. Entara rma tko tasî kîw tooto kaxi thakwa.

15Anarimaw tooto yakro nîmtapowasî Kaan wosoto, kosope na enîhnî ñenpe yîwya. Yuhnari tîwînikyasî rakatawro kama po. Ero yimaw so ahce na ñenpe kîwya so.

16 Kpanarî komo nahrunkesî tîmtapotarî yentachome. Kîtwermacho komo poko nîmtapowasî.

17 Ero wa na nîmtapowa anarî komo yakro kicicme exihra ehtome so, anarî komo yopono me esetînopîra marha ehtome so.

18 Waipîra ehtome so ñhe marha nîmtapowasî akro so, kacipara imo ke paraxkañe komo yai mooxe ro mak ehtome so.

19 Anarî komo na namotore cerewrem ke epeña ke. Namotore ro mak ha na kama po rma. Iyochîrî komo na ñiîfa cerewrem me ro mak oko.

20 Ero wa exitaw so tak poxumra ro mak ñeeñaxe tînahîrî komo. Tproxwe ciixapu rma na nai poxumra ro mak yîwya so amotorî ke so okwe.

21 Nakporoyaxe wahra cehso ro mak okwe. Iyochîrî komo tak ñesenpesî esenponînhîrî.

22 Roowo cheka tahrutopo komo pahnoke tak naxe. Twaparî komo pahnoke tak ñehtîkexe.

23 Ananimaw tko Kaanî mtapotarî yekatîmñe na nai iito, On wara xa kesî Kaan awya, kañe. 1.000 me na natu ekatîmñe komo. Cewñe makî tko na nai takîhso kehtopo komo yekatîmñe.

24 Kaan yakro marha nîmtapowa. On wara na nîike yîwya, Moso cma re mîmcesî. Mîwahkocesî cma re tohra ehtome tahrutopo yaka. Moso yepemacho tak wenwo, nîike na Kaan ya.

25 Noro yipu exitaw Kaan yakro tîmtapotaxmu kîfwañhe tak nasî okopunhîrî. Ñetakiñwamesî tak yupun rikomo pun wara rma. Kañpamxan me ka xakñe ero wara rma tak nas hara okre.

26 Kaan yakro tak nîmtapowasî okopunhîrî rma. Kaan ñenîrî mexe xa tak nai. Kaan yewru tak ñeeñasî tahwore okre. Kîfwan me xa hara noro yipu ñiîfasî Kaan.

27 Ero yinhîrî ñesekatîmyasî tak okopunhîrî karihtoxapu. On wara kesî yîwya so, Kicicme wîxakñe kica. Akpîra wîxakñe kica takîhsomînhîrî rma ha re. Wara rma kicicme oyehtoponho yecenarîra rma oyepemai Kaan, kesî.

28 Ero ke noro yipu porohkesî Kaan waihtopo pona tîtosomînhîrî. Waipîra tak wai ham katpan yentome rma okre owya, kesî. Ero wa kesî Kaan namotorethonhîrî.

29 Ero wa kiiñe xa Mîk Kaan. Asakî ro na ero wa kiiña, osorwaw ro ha na.

30 Ero wa kporohkexe so kwaihtopo pona tohra kehtome so, katpan yentome rma kîwya so, waipîra kiiñe yentome ha.

31 Omtapotarî men entakî oyakno Xoo. Ahce na ponarora esko. Tîtkeñe ka esko omtapotachome ñhe.

32 Ahce wa na ka xe awexitaw kasko. Ow eyuhko. Ahyapamhokachome mak omtapota xe tan wasî.

33 Amtapotarî yîhtînopîra awexitaw ow mak entakî. Tîtkeñe mak esko awakîreto po ahcamhokachome owya, kekñe tî. Ero wa tî kekñe Eriu.

Kicicme Exihra Ro Mak Nasî Kaan, Kesî Eriu

34 ¹⁻²Nîmtapowakñe rma tî Eriu. On wara tî kekñe hara, Omtapotarî rma ka entacoko amyamro takîhsom komo. Omtapotarî rma ka entacoko amyamro mîn hak poko ehcamhokaxapu komo.

³Knahrî nukukmesî kîkaran. Ero wara xa marha tooto mtapotarî nukukmesî kpanarî.

⁴Ero ke kîwyamu rma kîfwañhe kehtopo poko cehcamhokacerî. Iito re xa tîhtînocerî kîfwañhe kehtopo komo.

⁵On wara nîike Xoo, Kîfwan ow. Oyehtoponho yopo ro mak oyemetanmekyas okwe Kaan.

⁶Cemarontaxmu me ma re wai kîfwan me oyehtopo poko? Kicicme exihñî ow. Wara rma oyepefancesî Kaan ecpîñî ro ke mak okwe, kesî. Ero wa kesî Xoo.

⁷Anarî exihra ro mak nasî Xoo warai, yîwîrîyakano riñe. Tuuna yeetopo wara nasî yîwya yîwîrîyakano ritopo.

⁸Akpîn komo yakro cetarisom ham mîkî, kicicitho komo yakro ha.

⁹On wara kañe me nasî, Kîfwañhe kîrîhra rma nasî Kaan tîixe cehsom komo rma, kañe me.

¹⁰Ero ke omtapotarî ka entacoko amyamro yuhnari yîhtîñoñe komo. Kicicitho pînî ro mak Mîk Kaan. Akpîra exihñî ro mak Mîkî Karitî ro.

¹¹Kepemexe so rma tko Noro kehtoponhîrî komo yecenarî. Ahce na ñekmexpe kîipo, kehtoponhîrî yecenarîno mak ha.

¹²Tohnaw esepanpînî ro mak Mîkî Kaan, yaarono mera kehtoponhîrî yepemañe pîn Mîk Karitî ro.

¹³Onoke xa katî Kaan ñîifakñe roowo pono komo kayaritomon me? Onoke xa roowo pono komo yenîñe me Noro ñîifakñe?

¹⁴⁻¹⁵On wara ciri xe cexitaw, Cekatî nowyasî Kaan tooto ropotawnonho, tapepenthîrî marha nowyasî. Ero yimaw ahnoro tooto komo tak waihyaxe iito re rma. Roowo me tak ñetakîcexe hara okwe tootonhîrî.

¹⁶⁻¹⁷Taa, yuhnari yîhtîñoñe me awexitaw omtapotarî tak entakî.

Kîkayaritomon me ma re ciciña kecenarî kepemañe pîn kica? Yaaro xa kepemañe ro mîwîrîyake ha ma okwe? Karitî marha Mîk Noro mîwîrîyake?

¹⁸Kayaritomo komo ya ma re tîtketu, Cehñaxmu ro mak amoro kica, tîtketu? Antomano riñe komo ya ma re, Kicicitho amoro, tîtketu?

¹⁹Kayaritomo me cehsom komo yeñekacho watohra ro mak nasî Kaan. Cemyawnoyem komo ñeeñasî emyawnomnî komo wara rma. Ececenarî re mak noro yipu komo ñeeñasî. Etîme re rma naxe yînakîtothîrî me re.

²⁰Ponañe so rma waihyaxe okwe etîme re. Rakatawro rma na waihyatu. Ñeserepokexe tak tooto komo, ñehcamnoyaxe marha. Karitînhîrî pen komo naañasî Kaan roowo poi tooto yamorî keñehra rma anarimaw.

²¹Tooto yehtopo yenîñe Mîkî Kaan. Ketapitopo komo rma ñeeñasî ahnoro.

²²Exihra ro mak nasî awarpan, kwaihtopo yawarpan xa exihra nasî kicicitho pokono komo yeseyamtopo Kaan ñenîrî mera ehtome so.

²³Miya xe xa tak eñekâtîkano cirihra rma na nasî Kaan. Amoko xa hara ohyaka, keñeketîkesî ka, kahra rma nasî.

²⁴Karitî komo nafmesî ro mak Noro eñekara rma. Yîhretawno tak ñiîfasî anarî hara kayaritomo me.

²⁵Ñexamro yehtopo rma ñeeñasî roro. Kosope rma nafmesî. Nakuhfapesî ro mak oko ñexamro pen.

²⁶Kicicme ehtoponhîrî komo yanme rma waihkesî tooto komo wero ro rma.

²⁷Ero wa nasî Kaan kicicitho komo poko tîmtapotarî yai etowrî ke so, cehtopo ponarora ro mak exirî ke so marha okwe.

²⁸Cesemetanmesom komo yîspeñe komo mîkyam, yîwratarî komo ñencekñe Kaan. Cesemetanmesom komo ratarî yentañe ro Mîkî.

²⁹Anarimaw so tko tîtkeñarî wara tak nasî Kaan. Ero wara exitaw onoke ma re Noro nîwîrîyake tîtkeñe exirî ke? Cewru yahruyataw onoke ma re ñeeña Noro? Ero wa nai cewñan wece anarimaw so, mefpono pîn komo wece anarimaw so hara.

³⁰Ero warai me nasî kîfwan wara mak cesenposom komo porohkachome, kayaritomo mera kña tak ehtome so. Ero wa porohkesî yikicicireno cirihra ehtome.

³¹On wara tko na ketu tooto Kaan ya anarimaw, opanarei Kaan. Kicicme wai ham okwe. Ero warahra tak was amñe.

³²Camkî mak was Apa, kicicme oyehtoponho poko. Owî ñhe panatanmeko ero poko. Ero yîhtînopuche tak owya ero yipu pokohra ro mak tak wasî, ketu na.

³³On wara tko wîñkes ow, awanme makî katî awepeme Kaan? Ero warahra ow epemakî, ketaw awya awewehca ha ma re awya? On wara xa kapore nasî Kaan ya, Apa, amoro xa yîhtînoko oyepemacho, kapore nasî.

³⁴⁻³⁵Apoko rma tko nîmtapowaxe oyakro, oyakno, yuhnari yîhtînoñe komo rma nîmtapowaxe. On wara kexe takîhsom komo rma apoko, Akpîn me mak nîmtapowasî Xoo okwe. Yuhnari yîhtînoñe pîn wara nîmtapowas okwe, kexe.

³⁶Ero ke on wara reha wîñkes ow apoko, Xoo yukukmatîka xe wasî Kaan ya. Ero wa yukukma xe wasî kicicitho komo wara yîmtapotarî ke kica.

³⁷Kicicme cehtoponhîrî tak nîhremesî Kaan yanwetopo ke hara kica. Knowknow kesî kñentarî me Kaan yanwecho me rma kica. Mefpora ro mak nîmtapowasî Kaan yanwecho poko, kekñe tî. Ero wa tî kekñe Eriu.

35 ¹⁻²Taa, nîmtapowakñe rma tî ka Eriu. On wara tî kekñe hara, Takîhso ma re nîmtapowa oyakno? On wara mîñkesî, Kîfwan owî Kaan yopono, mîñkesî kica.

³On wara marha mîîkesî, Kicicme exihnî ow. Wara rma ero wara oyehtoponho yepetho ahsîra rma wai ham. Kicicme cehsom wara rma oriyasî Kaan okwe, mîîkesî kica.

⁴Amtapotarî tko weyukyay oyakno, awakrono komo yeiku xe marha was awakro rma.

⁵Kaapu ika enko. Kaapu smun marha enko. Kaw xa nas ero ayopo ro mak.

⁶Ero ke kicicme awexitaw Kaan ma re memetanmekya ero wa awehtoponhîrî ke? Noro yanwekyataw emapona roro Noro memetanmekya ha ma re ero wara awexirî ke?

⁷Kîfwañhe awexitaw reha Noro yepetho me ma re nai ero wa awehtoponhîrî hara. Ahce ha re nahsiya Noro anmîthîrî?

⁸Ero warahra nasî awehtopo. Awexiyem komo makî reha mîwîrîmesî rma kicicme awehtoponhîrî ke. Tooto mak makîhresî kîfwan me awehtoponhîrî ke hara.

⁹On wara naxe anarî komo anarimaw so, Okwe okwe, kexe kicicme exirî ke tantomañe komo. Miya ro mak tînantomarî komo ñemetanmekyaxe anarî komo okwe. Karitî me naxe anarî komo antomano riñe komo. Ero ke on wara kexe yînantomarî komo, Wara ñhema amna apickak okwe, kexe.

¹⁰On wara tko kahra naxe emetanmexapu komo, Ahto nai Kaan hara oyakîtoñenho? Noro xa kpanatanmekyasî waano poko kosope rma. Ahto nai Noro hara? kahra naxe okwe.

¹¹Kîhcamhokexe so rma Noro camkîra kehtome so okno yopo. Tariñem yopo cma re kakîhrexex so. Ahto nai Noro yipu, kahra tko naxe emetanmexapu kom okwe.

¹²Eyukno cirihra rma na nai Kaan anarimaw. Ow akronomatamko, kexe rma re. Eikura rma tko nai Kaan okwe. Ero wa kicicitho komo yeikura nai cehcoyoponkaxmu me exirî ke kica.

¹³Tohnaw mak nîmtapowaxe Kaan yakro. Ero ke yîmtapotarî komo yentara nasî. Yîmtapotarî komo ponarora ro mak nasî Karitî ro.

¹⁴On wara mîîkesî, Noro yenîhra ro mak wasî, mîîkesî. Awehtoponhîrî rma tko wa ñeeñasî awepemachome. Ero ke Noro ya awakronomacho mak momohko ha ke.

¹⁵On wara mîîkesî, Tîrwoñe epanîno cirihra rma nai Kaan okwe. Akpîra kehtopo komo ponarora ro mak nai ham okwe, mîîkes okwe.

¹⁶Ero ke on wara nasî Xoo, tohnaw ro mak nîmtapowasî. Meñpora nîmtapotasî camkî mak ha tko okwe, kekñe tî. Ero wa tî kekñe Eriu.

Kîfwan Mîkî Kaan, Kyopono Marha Mîk Ha, Kesî Eriu

36 ¹⁻²Taa, nîmtapowakñe rma tî ka Eriu. On wara tî kekñe hara, Taa, expokan me ka esko oyakno. Kîmtapowasî rma ka awakro. Nasî rma kîfwan me Kaan yehtopo oñekatîmrî. Entakî xe ka.

³Meyeno komo mtapotachonho wencesî ohcamhokacho. Kîfwañhe ro mak oyakîtoñenho yehtopo wekatîmyas awya.

⁴Tohnowno pîn me ro mak omtapotarî entakî. Ehcamhokatîkaxapu nasî tan ahyaw.

⁵Karitî Mîk Kaan. Tooto komo tko yîwîrîyakara nasî. Karitî Mîk. Ahce na yîhtînopuche tîñirîrî ero xa rma ñiifasî.

⁶Kicicitho komo yecehtora nasî waipîn me. Emetanmexapu komo yepaññe reha Mîk ha.

⁷Kîfwan komo yenîñe me nasî miya roro enponkan me. Noro yipu komo ñiifasî kayaritomo me eroromero. Kyopono me xa ñenpesî.

⁸Ananimaw so cimiso naxe anarî komo kuripara ke. Cesemetanmecho chew ro mak naxe ananimaw so ruupu ke yimixapu wara.

⁹Ero wa exitaw so kicicme ehtoponhîrî komo ñekâtîmyasî Kaan yîwya so. Kicicme mehce kica oyanwekñe me, kesî yîwya so.

¹⁰Kîfwañhe ehtopo komo poko marha ñexamro panatanmekyasî. Kicicme awehtoponhîrî komo poxunkacoko, kesî yîwya so.

¹¹Kaan na ñewehcatu anarî komo. Noro yanton me tak natu. Ero wara cexitaw so tahwokacho komo yai ro mak tak ñenmayaxe mooxe. Ero wara naxe miya roro twaihtopo komo pona roro. Cerepore roro naxe waipîn me cehtopo komo yecenarî.

¹²Noro yewetîra exitaw so waihyaxe tak okwe kacipara imo ke. Camkîno me rma waihyaxe okwe.

¹³On wara naxe kîfwan wara cesenposom komo, Kaanî rwon yenmekñe wara naxe yîmtotopo yaka. Ananimaw so noro yipu komo napomipesî Kaan waapa ya. Ero yimaw rma tko on wara kahra naxe yîwya, Owî akronomak okwe, kahra naxe.

¹⁴Kaŕpamxan me rma waihyaxe okwe. Kicicitho pokono komo chew mak waihyaxe okwe.

¹⁵Cesemetanmesom komo reha nowyasî Kaan esemetanmekîra tak ehtome so. Cemetanmesom me rma exitaw so ñexamro yakro tak nîmtapowasî.

¹⁶Amoro meero awow xe nasî Kaan awahwokacho yai. Kîfwantaka tak awiri xe nas okre. Kîfwanî ro ke tak anahma xe nas okre meŕpono pîn ke.

¹⁷Oroto tko metwîrîmesî kicicitho komo wara rma okwe. Kaan xa ñesepañyas apoko, yaaro ñesepañyasî.

¹⁸On wara marha wîikes awya, puranta ke apohkañe exitaw kicicitho poko noro yipu men ewetîra ro mak esko. Meŕpono pîn puranta tîmî xe na nai awya. Wara rma ewetîra ro mak esko.

¹⁹Meŕpora exitaw awemyawno akurunpe ma re ero yipu esemetanmekîra ro mak tak awehtome? Ananimaw ahce na poko mekarice. Ero ke ma re tukurui mai esemetanmekîn me?

²⁰Yohno kokmam xe wasî, kahra esko. Kosope tko ñetwaikexe tooto pen okwe.

²¹Kicicitho poko rma na wai, kahra men esko. Kicicitho xatî wara rma kencesî awetwîrmacho yopo.

²²Kyopono me xa nasî Kaan kâpe cexirî ke. Onok ma re nai anarî kpanatanmekñe Noro warai?

²³Onok ma re Noro panatanmekyakñe kîwafñe ehtopo poko? Onoke ma re kekñe yîwya, Kicicme mîxakñe kica, kekñe?

²⁴Ero ke Kaan ñiritho ponaro men esko ero poko ahwotachome. Ero poko so ñewanometkeñe pahxan pen komo.

²⁵Kaan ñiritho ñeeñaxe tooto komo miyan komo rma ahnoro. Mooxe rma yiñirithîrî ñeeñaxe.

²⁶Kyopono ro xa Mîk Kaan. Kyopono ro me Noro yehtopo nasî entatîkarî yopo ro mak kîwya so. Meñpora marha nasî cimñipu Noro yehtoponho, yukuknomatîkarî yopo ro mak.

²⁷Tuuna nanîmyasî Noro piñipici me so. Ero tak poñmamyasî tmohsom me tak ehtome.

²⁸Ero yipu tak nasî tuuna yewru chew. Ero yai tak mokyasî meñpora ro mak tooto tîhtopo me.

²⁹Ahce wa na Noro ñiritho ñesenmamyasî tuuna yewru mko. Camkî mak tasî ero yipu poko. Ahce wa na knerere nîñke tarai Noro mîn yawno.

³⁰Enko xe, pepe kañe miya ro mak Noro ñeñepesî takpaxi ro mak. Ero ke rma weyunu mko nahruyasî tuuna imo kwawno mko.

³¹Ero yipu ke rma mîk hak rowon pono komo panatanmekyasî. Yînahri komo marha nîmyasî meñpono pîn.

³²Tamorî womuhcesî pepe kañe ke. Pohcira marha nañmesî ahce na wotopo me.

³³Knerere kacho yencetaw, Tuuna mokyasî, tîtkexe. Paaka komo marha nasî tuuna ponaro, tmohsom ponaro.

Kyopono Me Ro Mak Nasî Kaan, Kesî Xa Hara Eriu

37 ¹Taa, nîmtapowakñe rma tî ka Eriu. On wara tî kekñe hara, Tarai wencesî. Entache rma owya ocoro tohtotoh kesî. Tahroñem wa nasî kopi.

²Entacoko xe ka. Cewtuñem me xa nîmtapowasî Kaan, nupurwasî mak kopi. Yîmtapotarî mîn ha.

³Knerere kacho ñentamexpesî Kaan ahnoro roowo poko hakno komo ñentarî me. Pepe kacho marha ñenpesî mîyan komo ya rma, roowo yenatîtopo tono komo ñenîrî me meero.

⁴Pepe kache tarai tak kesî kâpe ro mak. Cañaña kesî ro mak Kaan kâpe, yamoro mak kahra ro mak nasî.

⁵Keserepokacho me xa nîyorwasî Kaanî mtapotarî. Keserepokacho me nasî yiñirithîrî. Camkî mak tasî ero yipu poko.

⁶On wara kesî ñeepe ya, Roowo pona etoko, kesî. Tuuna marha ñeñepesî roowo pona. Wahra so mak ñeñepesî ananimaw. Xii kacho xa tak ñeñepesî ananimaw hara, kaŋpe xa cehtopo yenpotopo ha.

⁷Kîtîtmamnoyasî iike, etapickaxapunhîrî komo. Ero wa kîtîtmamnoyasî tîñirithîrî ponaro tak kehtome so.

⁸Comota pono komo cexe ewtarî yaka. Iito tak naxe epatakara ka.

⁹Ananimaw tîmînî ro yai mokyas ocowo. Twotme nasî ocowo karitî.

¹⁰Xeata ñiiŋasî Kaan yapepen. Ceipamyasî tak tuuna takwekem komo rma.

¹¹Tuuna yewru ñiiŋasî tuuna keŋe xa. Miya so marha nakpayasî pepe kacho kaapu smun chere.

¹²Noro mtapotarî yanme ñetapomrikyasî tuuna yewru, kaapu smun kom ha. Kaapu yakwerî poko hak cesî. Kaanî mtapotarî yanme mak cesî ahce wa na ciino riso.

¹³Ananimaw tuuna yewru nakîhcesî kpanarecho me. Tîrowon tîhtome ñekmexpesî ananimaw, kwakrecho ha. Ero wa ñiiŋasî Kaan.

¹⁴On wara wîlkes awya oyakno Xoo, atîtmamko ha ka, Kaan ñiritho poko eserepokak ha ka.

¹⁵Ahce wa na tuuna yewru nakîhce Kaan. Mîhtînoya ha re amoro? Ahce wa na pepe kacho ñiiŋa hara. Ero ma re mîhtînoya amoro?

¹⁶Ahce wa tuuna yewru nanîmya epîrkan me? Ero wa ciitopo ma re mîhtînoya amoro? Keserepokacho ciîŋe Mîk Kaan. Ehcamhokatîkaxapu xa Mîk ha.

¹⁷Ahce kacho mîperamkwa aponon yaw anañi xan yekmexpetaw hara ocowo? Suu ñixan ñekmexpe ananimaw yamorono, roowo pono komo yerepotacho ha, ahce kacho mîperamkwa ero yimaw?

¹⁸Noro ma re makronomai kaapu yakweretaw yîwya? Ceipuru mîn kaapu kanapa warai, bronse ciixapu warai.

¹⁹Ahce wa kyam tîtketu Kaan ya Noro yakro kîmtapowataw so? Ekatîmko ka amna ya. Awarpanawno thakwa kîw. Ero ke kehyapamhokacho poko camkî tas okwe.

²⁰Apa, tîmtapota xe tî nai moso awakro, nîŋke na Noro maywen yîwya kpoko so? Ero wa ketaw kîwyam pen kermomyasî mak kopi.

²¹Kaamo wece xa enîhra tasî. Kewkaranpesî ro mak kah yaw kîkatparetaw. Ero wa kewkaranpesî kaamo yekatpankache ocowo ke.

²²Mehxa mokyasî Noro rma nohce ñixa. Yukurumîkno me xa mokyasî ooruu ke tponoye. Kayaritomo me xa ñesenpesî kopi.

²³Karitî ro yaka tohnî ro kîw. Karitî ro mak Mîk Kaan. Kecenarî kepemañe makî tko Mîk takîhsom xa. Tohnaw emetanmekno ciritra ro mak nasî.

²⁴Ero ke Noro poko twerî naxe tooto komo. Takîhso cesehtînosom ow ha, kañe komo poko eserepokara ro mak nasî. Ero wa nasî Kaan, kekñe tî. Ero wa tî kekñe Eriu.

Ayopono Komo Ro Mak Ow Ha, Kesî Kaan Xoo Ya

- 38** ¹⁻²Ero yinhîrî takî tî Kporin komo nîmtapowakñe hara Xoo yakro. Ocowo chew rma nîmtapowakñe cetapomrisom chew. On wara tî kekñe yîwya, Ai, onoke xa moso camkî tîmtapotaxmu? Owya awakîretopo komo yawarpareñe me mîmtapowas okwe.
- ³Ececetoko tak ha etîtkaxapu me xa. Amtapotarî wencesî. Ow men eyuhko.
- ⁴Ahto mîxakñe roowo yapon ciîfataw owya. Ekatîmko ika owya yuhnari yîhtînoñe me awexitaw.
- ⁵Onoke xa roowo nukuknomekñe, Ero wicakî xa nai, kekñe? Mîhtînoya rma tko na. Onoke xa ero nukuknomekñe xapopo warai ke?
- ⁶Ahce yaka xa roowo yapon ñecephcekñe? Onoke ero yapon pona xa hara ñiifakñe toopu, aapo yeknutawno?
- ⁷Ero ciîfataw kwakwarî komo ñewanometkeñe. Ñemtaraketkeñe Kaan xîkrî komo marha tahwore xa.
- ⁸Onoke tuuna imo nahruyakñe metata warai ke? Ero wa nahruyakñe kañpe epataketaw, rikomo ñewruyasî tîson ropotaino wara.
- ⁹Ero yimaw marha tuuna yewru wamrupekñe roowo ya ero ponon wara. Roowo womcekñe ow awarpan ke kîttîno ke.
- ¹⁰Ero yimaw tuuna imo porohkatopo wiifakñe. Ero metatan warai wiifakñe, wecepucekñe marha etahrunkan me.
- ¹¹On wara wîlkekñe tuuna imo ya, Oona mak mîmokyasî, on watohra ro mak masî. Oona tak awewcokocokon nîttîmamyasî. Cehcoyoponkaxmu wara nai awewcokocokon. Nîttîmamyasî rma tko tan ha, wîlkekñe. Onoke xa ero wa ñiifakñe?
- ¹²Enmarî ma re mantomekñe mehxa ro? Oroto tak enmak ha, mîlkekñe ha ma re amoro? Saa kacho ma re miifakñe iina xa cenmaxmu me?
- ¹³Roowo yahsîñe wara nasî enmarî, mapirî poko ahsîñe wara. Roowo yenîhmañe wara nasî kicicitho komo yeñepeñe me roowo poi.
- ¹⁴Yamoro tak roowo pono mko ñesenpetîkesî enmayataw. Efmo tîtmewresî teme kacho ke ero wa roowo pono mko ñesenpetîkesî mewrexapu wara. Pono wara rma ñesenpesî roowo pono mko.
- ¹⁵Kicicitho komo katpareñe pîn me rma nasî. Noro yipu komo yapockanwataw ñetapoxwexe kfa tak.
- ¹⁶Tuuna pîtho yenso ma re mîcekñe tuuna imo kwawno? Tarenakem yari ma re mîcekñe, weyun yawno yari ha?
- ¹⁷Awaitopo komo metatan ma re meeñakñe amoro? Awaitopo komo yawarpan metatan ma re meeñakñe?
- ¹⁸Takwekem xa mîn roowo. Ero yakwerî ma re mentîkai camkîra? Ekatîmko ika owya camkîra awexitaw.
- ¹⁹Ahto nai katpan yeken yesamarî awya? Ahto nai awarpan yeken hara awya?

20Ero yipu komo ma re maafa ekeni ro pona? Eken yakan ma re meefa esama kom ha?

21Ero yipu ma re meefa amoro ewruxapu me rma awexiri ke pahxa ero ciifataw? Mepora ma re nai cimnipu awewrutoponhiri ero yipu yenihenho me awehtome?.

22Neepe yimtotopo yaka ma re mewomye, mepono pin yimtotopo ha? Saraipa yimtotopo ma re meefa mepono pin yimtotopo marha?

23Ero mko wimesi ero poko tak oyehtome amfe yiwirirmano ritopo yimaw. Etafmano ritopo yimaw xa tak ero yipu wehemhatakesi.

24Ahto xa nai katpan yakpacho yesamari? Ahto xa nai ocowo yakpacho roowo ratari, resce nixan yakpacho ha?

25Onoke xa tuuna mohtopo nahcekne tarenakem yukmacho mohtopo ha? Onoke xa tarai yesamari ninankekne?

26Pohni ro pona mokyasi tuuna anarimaw, axawa imo pona, pohnitho pona ro mak ha. Onoke xa Mik ero wara niifa?

27Ero tak nihasi iponomnitho. Ero yipu nihasi cuupu yatikrechome tak cukmano. Onoke xa ero wara niifa awya?

28Timke nai tuuna tmohsom awya? Onoke xa cicaki yim me nai?

29Onoke ropotai newruya xeru. Onoke ropotai newruya xeru kah yai tmohsom?

30Ero yipu mokyataw ceipamyasi tak tuuna toopu wara ro mak. Ceipu tak nasi tuuna rari ero yimaw. Onoke ero wara niifa?

31Xifkoimo ma re mimiya amoro? Yaipi yohyatho mici ma re mimhoke?

32Xifko mko ma re memhatake onoke na warai me cesenposom?

Ehemhatakacho me exitaw memhakate amoro? Uhsu warai memhatake yimxikri warai yakro?

33Kah yawno komo panatanmetopo ma re mihitnoya? Nexamro ma re miifa roowo pono komo yantomafe me?

34Kape xa ma re mitapowa tuuna yewru hentari me rma? Ero wa amtapowataw tuuna yukmacho ma re manikya akmaniretopo?

35Pepe kacho yenepefe ma re amoro? Awya ma re nesekatimya ero yipu komo? Tani nas amna, nife ha ma re awya?

36Onoke xa tooto tipiri niifakne takhsom me? Onoke xa tooto ropotari niifakne yuhnari yihitnofe me?

37-38 Onoke xa takihso cehsom me nai kaapu smun yukuknomacho poko iyakenon yukuknomachome? Onoke kah yawnonho nukmamy tuuna, een yawnonho ha? Ero wa tukmampore nasi ceipamtiketaw roowo, etamnonoyataw marha.

39Amoro ma re mesetake reaw yon yoti wece? Amoro ma re reaw xikri motme?

40Ero wa so ma re noro yipu komo motme amoro ewtari yaw etamruyataw, peen chew wapancetaw marha?

41 Onok xa maxwereñe warai nînahme. Anarimaw noro yipu xîkrî xee xee nîñke Kaan ñentarî me rma. Miya so ñetafasî yînapumra cexirî ke. Ero yimaw onoke xa nînahme ha? kekñe tî. Ero wa tî kekñe Kporin komo Xoo ya.

Onoke Na Komo Yenîñe Ro Ma Re Amoro? Kesî Kaan Xoo Ya

- 39** ¹Taa, nîmtapowakñe rma tî Kporin komo Xoo yakro. On wara tî kekñe hara yîwya, Ai Xoo, on wara marha wîñes awya, ahcemaw xa kabra komo ñewruya okno pîn, îh pono ro? Kooso yewrutopo ma re mukuknome hara?
- ²Nuufî ma re mukuknome tarke noro yipu komo yehtoponho ewrutome takî? Ero po xa men ñewruyasî, mîñke ha ma re amoro?
- ³On wara ñewruyasî noro yipu komo, ñetatmunukyasî mak. Ero wara tak ñewruyasî. Ewruche erewra tak nasî.
- ⁴Poñmamyasî tak yîmxîkrî. Kañpe ñehtîkesî meye pohnîntaw. Ero yinhîrî tîson yai cesî mokuñnî me hara.
- ⁵Onoke xa buhu ñeñepekñe okno pîn tanme ro mak totohme? Onoke xa yimicithîrî nîmhokekñe totohme?
- ⁶Axawa imo wîmyakñe yîwya noro yeken me. Woskara marha wîmyakñe yîwya eken me yîmîtî keñarî ha.
- ⁷Wara hakî kacho na ñence noro anarimaw ewto imo pono komo mtapotarî. Ero yipu yentache ñewresî mak. Taañe mtapotarî yewetîra ro mak nasî, Kaika ha, kacho.
- ⁸Îh pore ñetafasî cuupu yeposo tînahrî. Ahce na ñepoñasî ahnoro tatîhtaxmu. Ero wa nasî buhu, okno pîn ha.
- ⁹Ahce wa nai paaka hara awya, okno pîn? Noro yipu ma re amtapotarî ñewehca? Yînahrî yen yakîhçetaw awya ero mîtwo ma re kokmamyawya?
- ¹⁰Noro yimiche roowo ma re poome pataw roro awanme? Mararî komo ma re poome amkai?
- ¹¹Noro pona ma re meeña kañpe ro mak exirî ke? Noro ma re mapicke tawsîñem yaatopo poko?
- ¹²Noro pona ma re meeña anatîrî puruma yeperîrî yenmetopo? Anatîrî yeperîrî yapikmotopo pona ma re ñenmekya?
- ¹³Ahce wa nai apeseturusu hara? Powpow kesî noro tahwore cexirî ke. Wara makî tko nasî noro yaporî fawfa yaporî warahra ro mak.
- ¹⁴Roowo pona mak ñetuhmeke noro. Roowo rma nasî yuhme yocoronpeñe me.
- ¹⁵Tooto men napikya ahkachome okwe, kahra nasî. Onoke na men nahke okwe, kahra marha nasî.
- ¹⁶Tîmxîkrî ñetapes oko. Tîmxîkrî pîn wara ro mak ñiñfasî kopi. Tîmxîkîthîrî waihyataw, Okwe, tohnaw kewrui okwe, kahra rma nasî.

17Takîhso cehsom me noro yakîhtora ro mak xakñe Kaan. Camkîno me thakwa mak noro nakîhcekñe.

18Ananimaw so tko nahronasî noro cemahciyataw. Ero yimaw xa yo kawaru mkaw tîtosom poko ñewresî iyoponkarî ke. Ero wa nasî apeseturusu.

19Onoke xa kawaru nakîhcekñe karitî me? Noro pîmîrî pokono ma re makîhcekñe katîhpoci kawno? Yîpîmîrî ponon wara nas okre.

20Amoro ma re makîhce noro tahroñem me makaka wara. Yahya kacho wara rma nasî emtarakacho yînañmarî komo yeraspetopo.

21Roowo pore ñehtarixkesî tmayanataw. Kañpe cehtopo poko nahwowasî. Ero wa tahwotaw cetañmaxmu komo cheka tak cesî kañpe ro mak kopi.

22Ceraspeñe poko ñewresî. Onoke na pona erasîra ro mak nasî. Kacipara yai emahcira marha nasî.

23Xakaxaka kesî emepu noro yawxawno. Raapu cecehkem marha naaçasî tpepeyurem, raapuci marha.

24Ñeserepokesî ro mak etañmano riyataw tooto komo ya, nîrwonasî marha. Ero ke kañpe ro mak cesî iina. Tuu kacho yentache iito rma cececeto xera ro mak nasî.

25Tuu kache ñemtarakesî tak. Ai ha, kañe wara nasî. Etañmatopo kotorî ñesunukya mooxe rma. Sowtatu yantomañe komo mtapotarî marha ñencesî, sowtatu yantomañe komo yemtarakacho marha ñencesî etañmetaw so. Ero wa nasî kawaru.

26Ahce wa nai wekoko hara? Amoro ma re wekoko komo makîhre kaikokoro totohme. Amoro ma re noro makîhre taporî yehyatkacho poko suu yaw roro totohme.

27Amtapotarî yanme ma re narina yaimo kaikokoro xa? Amtapotarî yanme ma re takowerî ñiifa kawno pona?

28Toh pona ñiifasî porin pona. Iito nasî kosope. Toopu nasî noro yukurunpetopo, kawno ha.

29Eñexa cesî tootî wece. Mooxeno rma ñeeñasî totowarî.

30Kamxuku yeeñe mîk yîmxîkrî. Waihkaxapu yokoputho exitaw iito marha nasî noro hara. Ero wa nasî yaimo, kekñe tî Kaan Xoo ya.

Ow Warai Ma Re Amoro Karitî? Kesî Kaan Xoo Ya

40 1-2Taa, nîmtapowakñe rma tî ka Kporin komo Xoo yakro. On wara tî kekñe hara yîwya, Karitî ro yakro ceseseyusom wara masî. Owî ma re mîpanatanmekya? Akpîra mai okwe, kañe wara masî Kaan ya kopi. Orotto tak omtapotarî eyuhko hara, kekñe tî yîwya.

3-4 On wara tko tî ñeyukyakñe Xoo, Kicicitho ro mak ow ha. Ahce wa thakwa re keyukya? Kemtayahrucasî ro mak tak ha.

5Cewñe ro makî ka kîmtapota. Orotto tak awayutopo yîhtînopîra ro mak wasî. Asakî ro xa kîmtapota. Yîmtapotara ro mak tak wasî, kekñe tî Xoo Kaan ya.

6-7Ero ke tî nîmtapowakñe xa hara Kporin komo Xoo yakro. Cetapomrisom chew rma nîmtapowakñe, ocowo chew. On wara tî kekñe yîwya, Ecetetoko ka kañpe.

Etîtikaxapu me xa esko. Amtapotarî yenta xe wasî. Ero ke Ow men eyuhko.

8Tohnaw panareno riñe Mîk Kaan okwe, mîike katî opoko? Owî katî mîwîrîyake kifwânhe awehtopo yenpotome ha?

9Kaan yaporî warai ma re mîn awaporî? Tarai wara ma re mîmtapowa Kaan wara ha?

10Ero wa awexitaw kifwânî ro me tak esenpoko. Cenporem xa tak amruko aponon. Takîhsom me xa tak esenpoko kayaritomo wara.

11Mîk hak poko tak arwonîmko. Amayanîmko tak poko so. Anarî komo yopono me cesehtînosom komo enko, noro pîntho me so tak enpoko.

12Ahnoro enko anarî komo yopono me cesehtînosom komo, cehñaxmu me so tak enpoko. Kicicitho komo tak afmakî ro mak ekenhîrî komo pona rma.

13Noro yîpu komo yokoputho ahruko roowo cheka iina re. Ewru komo marha tak ahruko ewtarî yaw rma.

14Ero wa esko amoro. Ero wara ciino riyataw awya on wara wîikes apoko, Taa, awamorî ke rma kaari ñixan ke metkurunpe ham, wîikes apoko. Ero wa wîikes apoko.

15Taa, beemoce enko hara. Awakro ro rma onakîtotho mîk ha. Cuupu yahñe mîk bui wara.

16Karitî ro mak mîn noro petî. Karitî marha mîn noro momri.

17Noro matkîrî pikipiki kesî setru yepu ñesewsiyasî ero wara. Iito re nasî petî yatî, ekaritotopo.

18Tpotokoyem mîn noro yocho. Bronse ciixapu wara nasî. Pehu warai mak mîn noro repu, aporî marha.

19Kaan nakîhtotho komo yopono xa mîk, anarî komo yopono. Akîhtofenhîrî makî tko nasî waihkañe me kacipara imo ke.

20Îpî mko nasî noro nahrî yeken me. Iito marha ñesemañiyasî anarî komo, okno pîn komo.

21Weewe yepu yapomyaka ñetîrapesî, taakem yapomyaka. Tuuwa cheka ñeseyamyasî krarasî cheka.

22Noro nawarwaresî weewe yepu. Sawkeru yepu chew marha nasî, aporî yecihtawno chew.

23Tuuna yepu yukmetîketaw erasîra rma nasî. Ero poko eserepokan me nasî. Xotaw kwaka enorira rma nasî yukmache xa, tîmtarî yecenarî yukmache rma.

24Noro ma re mahsiya noro wero ro rma? Ewnarî yaro yimici miifa aatome tak? Pîra ro mak, kekñe tî. Ero wa tî kekñe Kporin komo Xoo ya.

Ayopono Ro Mak Mîk Repiatan Onakîhtotho, Kesî Kaan Xoo Ya

41 1Nîmtapowakñe rma ka Kporin komo. On wara tî kekñe hara Xoo ya, Taa, okopuci, repiatan xara enko. Noro ma re manîmya kiiwi ke? Noro ñuru mimiya ruupu ke awya?

²Noro yewnarî yaro ma re mumunukya yimici? Noro yohyarî ma re matpe kiiwi ke?

³Owî cma re mahsîpînkêsî, kee ma re noro awya? Tawake ma re nîmtapowa awakro?

⁴Kewehcasî tak, nîike ma re awya? Eroromero ow ahsîko awanton me, nîike ma re awya?

⁵Noro ma re mahsîya awok me tariñem nasî awok me ero wara? Noro yawyoci ma re mimiya yîpîmtari awemsîrî komo narîrî me?

⁶Noro ma re nahsîyatu twarawantaxmu komo epethîrî pona? Noro pun ñekamyatu twarawantaxmu komo ya?

⁷Tarîrka ke ma re yîhcîpîrî matpe yakeno ke? Ootî paraxkacho ke yîhtîpîrî matpe awya?

⁸Noro yakro awetafmache awetafmacho komo yîhcamnopîra ro mak masî. Ero yinhîrî noro yakro etafmara ro mak tak esko.

⁹Noro yahsîtopo poko na nîmtapowatu anarî komo. Tohnaw ro mak ero wa ket okwe. Noro yenîche rma nahwokexe ro mak okwe.

¹⁰Naxe rma ha re tooto komo, erasîn kom ha. Noro kurunkañe tko exihra ro mak nasî. Ero ke onoke thakwa re okurunke hara awya?

¹¹Onoke xa wepethîkekñe awya? Epethîkano ciñe pînî ro mak ow.

Ahnoro kah yakwerî makatawno komo naxe owyan me. Ero wa naxe.

¹²Taa, repiatan poko kîmtapowasî xa hara. Aporî poko tak kîmtapowasî, yîhrepu poko marha. Karitî xa mîk, cenporem marha.

¹³Onoke ma re yîmkapîpîthîrî nowya? Onoke ma re yîhtîpîrî mici naafa yîhyaka yimitome?

¹⁴Onoke thakwa re yîmtarî nahrunka metata wara? Yîmtarî wemcaw nasî iyorî eraspeto kopi.

¹⁵Yaake yatî nasî yîmkapîpîthîrî, sowtatu yeceñan wara. Ero poko tahwotaxmu me nasî. Etpoko cetasisîknoso nasî yîmkapîpîthîrî etowîn me ro mak.

¹⁶Etpoko xa nasî cetasisîknoso. Ocowo torî yarohra ro mak nasî iyotari so.

¹⁷Ceipu xa nasî etasisîknotopo. Etpoko xa nasî akpan me ro mak ha.

¹⁸Noro yacinataw sakasaka kesî kopi. Enmayataw nîhrewasî katpan ero wara nasî noro yewru hara.

¹⁹Wehto roron ñepatake yîmtai. Saka kañe nahronasî yîmtai kopi.

²⁰Ewnarî yai ñepatakesî yîsîn. Wooto mîyetu anarimaw tahrem yaw.

Tuuwa ke na wehto mîkamecetú turpem ke. Ero warai xa nîsînasî. Ero wara yîsîn ñepatakesî repiatan yewnarî yai.

²¹Weewe pore puu ketaw wehto roron me tak ñetahsîyas oco. Wehto ñepatakesî yîmtai tuñkem ha.

²²Kaŕpe xa nasî yîpîmîrî. Ahna na cetaw nahwokexe ro mak iitono komo.

²³Cetasisîknoso marha nasî yupun raconho mko. Cekuswe xa nasî yupun raconho mko towñnî me ro mak.

24Ceipu xa nasî noro coro toopu mak oko. Ceipu nasî puruma yakihtopo toopu, makatawno, ero wara xa marha nasî noro coro.

25Noro yawomyataw piiri, ñeraswaxe karitî komo rma kopi. Noro yehmametaw mooxe ñhe ñecececexe.

26Noro paraxka xe awexitaw so kacipara imo ke cei tara kesî mak paraxkara rma. Ero wa xa marha kesî raapu, waiwî, raapuci, ero yipu. Yupun yaka ewomra ro mak nasî.

27Cukmape nasî pehu yîwya, puruma yeputho wara mak nasî yîwya. Bronse marha nasî weewe wara yîwya, atîhxapu wara mak.

28Emahcira nasî waiwî ke wetaw. Toopu yafmache noro wece raixi pîpîtho wara mak nasî yîwya.

29Puruma yeputho wara mak ñeeñasî watma. Rerekrere ketaw noro wece rah ke, tafmaxmu ke, ñewresî mak noro.

30Noro momri pîpîtho nasî wakanañitho wara tpotke so oko. Noro cetaw apacakrî wakîkresî wenathîrî yaw.

31Yukwaw cetaw weyunthîrî yaw ñemakpoponkesî ro mak tahrem yawno wara, cenukresom wara. Tuuna imo pen nukumcesî katî wara, een yawno wara.

32Yukwari cetaw wenathîrî nasî tpepeyure. Tîhpoxem wara nasî weyun noro yesamatho yawno, tumutwem ke tîhpoxem wara nasî kopi.

33Anarî exihra ro mak nasî noro warai roowo pono. Erasîñî ro mak mîkî.

34Anarî komo yopono me cehsom komo ñeeñasî ahnoro. Noro yipu komo kayaritomon me nasî. Ero wa nasî repiatan onakîtotho, kekñe tî. Ero wa tî kekñe Kporin komo Xoo ya.

Akpîra Kîmtapota Kica, Kesî Xoo. Noro Tak Wakres Hara Kaan

42 ¹⁻²Ero yinhîrî tak Kporin komo mtapotarî tî ñeyukyakñe Xoo. On wara tî kekñe yîwya, Miyan komo ciîñe me rma kîhtînoyasî. Ahce na ciri xe awexitaw ero rma miifasî ehñan me ro mak.

3On wara mîika owya, Onoke xa moso takîhso kehtopo yawarpareñe? Camkî ro mak mîmtapowasî kopi, mîika. Yaaro rma mîîkesî. Camkî oyehtopo poko rma kîmtapota kica, oyesehtînotopo yopono ro poko kîmtapota. Ero yipu poko kîmtapota okwe.

4On wara marha mîika owya, Kîmtapowasî ka awakro. Omtapotarî ka entakî. Ero yinhîrî amtapotarî wences hara. Omtapotarî men eyuhko, mîika owya.

5Pahxa awehtopo wencekñe Apa. Oroto tak keeñasî oyewru ke xa tak.

6Ero ke kicicme ro mak tak keseñasî owî rma. Omtapotachonho tak poxunkesî ro mak. Roowo pona mak oyerema xe wasî, wemronho cheka marha, kekñe tî. Ero wa tî kekñe Xoo Kporin komo ya.

7Ero yinhîrî tak, Xoo yakro tîmtapotache, Eripas yakro takî tî nîmtapowakñe hara Kporin komo, Teman pono yakro. On wara tî kekñe

yîwya, Ai, apoko kîrwonasi, awakrono poko marha, asakno rorono poko rma. Takîhso yîmtapotara mehce okwe opoko. Wara ñhe moso nîmtapota opoko Xoo, oyanton ha.

⁸Ero ke bui tak ahsîcoko 7, kahñeru marha ahsîcoko 7. Oyanton yaka arko, Xoo yaka. Owyâ tîmsom me akñicoko, akñitîkacoko. Akpîra amtapotachonhîrî komo yahrutopo me akñicoko. Oyanton Xoo marha nîmtapowasi oyakro apoko so. Noro mtapotarî wencesî. Noro yanme tak apanarera wasî akpîra amtapotachonhîrî poko. Oyanton Xoo xa nîmtapota wara ñhe opoko, kekñe tî. Ero wa tî kekñe Kporin komo Eripas ya.

⁹Ero ke Kporin komo mtapotachonho yaw roro rma takî tî ñiifatkeñe. Eripas, Teman pono, Biwtace, Sui pono, Soopa, Naamata pono, ero wara xatkeñe ñexamro. Ero yinhîrî Xoo marha nîmtapowakñe Kporin komo yakro ñexamro poko. Yîmtapotarî tî ñencekñe Kporin komo kiwafñe tak.

¹⁰Ero yinhîrî on wara takî tî Xoo wakrekñe Kporin komo, takrono komo poko yîmtapotache, iyoku xa hara nîmyakñe, emyawno marha. Xakñe ka yîhyaw ero yopo ro mak tak nîmyakñe yîwya. Cewñanînhîrî pen retawno tak nîmyakñe iyok hara asak so tak okre.

¹¹Noro yenso marha tî mokyatkeñe akno komo, epeka komo. Pahxa yînihtînorî komo ahnoro mokyatkeñe enso. Noro yakro takî tî ñeseresmetkeñe yîmîn yaw. Noro nahworetkeñe, ñewyakîretkeñe marha Kporin komo ñemetanmekîtho me exirî ke. Yîwya nîmyatkeñe exepeyu prata, cewñe so nîmyatkeñe yîwya etpoyino pîn. Emeknumci marha nîmyatkeñe yîwya oorû, cewñe so marha.

¹²Miya xe xa tak Xoo wakrekñe Kporin komo pahxa noro wakretoponho yopo ro mak. 14.000 tak xakñe iyoku opefa, 6.000 tak xakñe iyoku kameru, 1.000 tak xakñe iyoku bui, asak hakno re yukuknomaxapu, 1.000 marha xakñe iyoku buhu. Ero wicakî tak xakñe Xoo yoku.

¹³7 xa hara xatkeñe yumumuru komo, 3 xa hara xatkeñe emsîrî komo.

¹⁴On wara cemsîrî komo nosohcekñe, poturme ewruxapu nosohcekñe Xemima, ponan hara nosohcekñe Kesia, ponan xa hara nosohcekñe Keren Apuke. Ero wara cemsîrî komo nosohcekñe Xoo.

¹⁵Cenporem komo xa mîkyam xatkeñe Xoo yemsîrî komo. Anarî komo yopo ro mak xatkeñe woosam komo yopo, poyino pono komo yopo. Ero yinhîrî cemyawnonhîrî yekamyataw tumumuru komo ya, cemsîrî komo ya marha ñekamyakñe cemyawnonhîrî.

¹⁶Ero yinhîrî 140 cimñipu rma tî xakñe Xoo waipîra. Tîmxîkrî komo tî ñeeñakñe, tparî komo marha, tparî komo xîkrî marha, tparî komo parî marha. Ero wicakî tî ñeeñakñe cepamrî komo.

¹⁷Ero yinhîrî takî tî waihyakñe Xoo. Poritomotho me takî tî xakñe twaihyataw. Mefpora cimñipu xakñe noro yewrutoponho. Ero wa tî xakñe Xoo.

Waano Mko

Waano

Salmo 1

Tawake Kehtopo Pokono On

¹⁻²Taa, tawake kehtopo tan wekatîmyas awya so. On wara cexpore nasî tawake kehtome so, Kaan xatî pîn komo mmtapotarî ewetîra cexpore nasî, kicicme cehsom komo yakrono ro me exihra marha cexpore nasî, kifwan komo yîwîrîyakara marha cexpore nasî. Kporin komo ya kpanatanmetopo ponaro xa matko cexpore nasî, tpoxwe ro mak centapore nasî. Ponaro cexpore roro nasî katpanaw, kosope marha. Ero wa kexitaw so tawake taxe okre.

³On wara tak kiifaxe so Kaan noro yipu komo, weewe wara kiifaxe so tuuna yepu yecihtawno wara. On wara nasî weewe ecihtawno, ñeperwasî roro epetatopo me exitaw. Aawaipîra marha nasî. Ero wa xa marha kiifaxe so Kaan. Ahce poko so na kexitaw so ehñan me ro mak kiifaxe so.

⁴Ero warahra reha naxe Kaan ponarono pîn komo, puruma pîpîtho wara mak naxe kica. Puruma pîpîtho naafasî kîa ocowo, ero wa xa marha naxe Kaan ponarono pîn komo, ocowo narîrî wara mak naxe okwe.

⁵Ero ke eñekano riyataw Kaan ya, Kifwan komo amyamro, kacho mera ro mak naxe noro yipu komo. Kifwan komo yesenmekyataw yîchew so exihra ro mak naxe. Ero wara naxe Kaan ponarono pîn komo.

⁶Kifwan komo yesamarî yenîñe me nasî Kporin komo. Kaan ponarono pîn komo yesamarî reha nasî waihtopo komo yakan me okwe. Ero wa nasî.

Salmo 2

Kayaritomo Komo Weronomacho On

¹Taa, kayaritomo komo poko tan kîmtapowas hara. Ahce poko Xenciu kayaritomon komo ñetîrwonmekyatu kopi? Ahce kacho tohnawno poko mak ñesencet okwe?

²Kporin komo yanwecho poko mak ñesencexe kica. Ero warai poko ñesencexe kayaritomo komo, roowo poko hakno komo. Ñesenmekyaxe cesentachome so Kporin komo ñihkapetho poko, waihkacho poko mak okwe. Ero wa naxe okwe Kporin komo ñiritho poko, kayaritomo me yiñirithîrî poko ha.

³On wara kexe kica, Kimiñe wara mak nasî kica Kporin komo ñiritho kayaritomo. Tawotocerî kfa kimicithîrî, tafmacerî marha kfa, kexe kica. Ero wara kexe kayaritomo komo.

⁴Kah yaw rma tko nasî Kporin komo ceremaxi. Ñewresî mak Noro ero wa kañe komo poko. Tohnaw ro mak ñesencexe kopi, kesî poko so.

⁵Ero yinhîrî tak tîrwoñe ñexamro pen ñeeyasî hara. Nîrwonasî ro mak poko so, ero ke ñerahtîmtîkexe Noro pona.

⁶On wara kesî yîwya so, Onîhtînoputho men wiire kayaritomo me. Siaw yîpîn pona wekenmai oyekenî ro pona, kesî. Ero wa kesî Kporin komo kayaritomo komo ya.

⁷Taa, on wara kesî Kporin komo mumuru, On wara kekñe Kporin komo owoya hara, Yaaro xa tan wîlkesî, Omumuru xa Amoro. Oroto xa tak Aamo me was ha, kekñe owoya.

⁸On wara marha kekñe owoya, On wara kasko owoya, Ai, Apa, ahnoro mîk hak maywen komo xe was omaywen me, roowo mapitawno komo xe meero wasî, kasko owoya. Ero wa kache awya amaywen me rma tak wiifasî miyan komo rma ahnoro, kekñe owoya.

⁹Ñexamro pen tak makuhfapesî ro mak, awamoyin ke rma metapesî, kuripara warai ke. Mîcofofomesî ro mak parakwecitho wara, kekñe marha owoya, kesî Kporin komo mumuru.

¹⁰Ero ke on wara wîlkes awya so, kayaritomo komo amyamro. Ero ke takîhso men esehtînocoko awehtopo komo poko. Roowo pono komo yeñekañe komo amyamro hara awya so marha wîlkesî. Aweronomacho komo men ewetîcoko.

¹¹Kporin komo ewetîcoko. Twerî tak men Noro poko ehcoko. Ahwotacoko rma re tatañe mak ha tko.

¹²Kaan mumuru men ewcokacoko yîrwomra tak ehtome Noro apoko so. Noro yîrwonîmîche na apoko so mîwaiyaxe men okwe esama yaw rma ka awexitaw so. Yohnno men Noro yewetîñe me ehcoko wahra yîrwonataw ro ha ka apoko so. Tpona enîñe komo wakreñe Mîk Noro okre. Ero ke ero wa ehcoko Kaan mumuru poko. Ero wa wîlkes awya so.

Salmo 3

Tapi Wanorî On. Noro Pen Waihka Xe Xakñe Yumumuru Rma, Abisaraw. Ero ke Ñemahciyakñe. Ero Yimaw Mewrexapu On.

Kukurunpeñe Ro Mîkî Kporin Komo

¹Apa kah yawno on wara wîlkes awya, mefpora ro mak naxe okwe oyemetanmekñe komo.

²Opoko nîmtapowaxe kica. On wara kexe, Noro yukurunpera ro mak mexe wa nasî Kaan, kexe kica. Mefpora naxe ero wa kañe komo opoko.

³Okurunpeñe rma tko Amoro Apa oyeceñan me ha. Poko oyahwotacho marha Amoro. Tuupe oyexitaw ow mîhkare hara okre.

⁴Kporin komo yakro kîmtapowakñe, kañpe xa. Cekenî ro pono Mîkî Kporin komo îh pono. Eñexa rma oyeyukya.

⁵Ero ke kîfwañhe ketakriyas owîntome. Kîfwañhe kpakes hara oyecetorî ke mak yîwya.

⁶Ero ke marha erasîra wasî owaparî komo mokyataw rma. Ananimaw mefpora ro mak na mokyatu owaparî komo, 10.000 ha na. Owamcetu ha na. Noro yipu komo pona erasîra wasî.

⁷On wara wîlkes awya Apa, Kaan xa Amoro, ponaro oyehtopo xa. Ero ke piiri cma re mawomyasî okurunpetome. Pahxa ka ooxatî pîn komo tak mewkatapai. Kaan ponarono pîn komo mîyokai kfa. Ero ke ero wa xa hara ow yukurunpeko oroto.

⁸Kporin komo mak nasî kukurunpeñe me. Tawake naxe ayanan komo Apa. Ero wa wîlkes awya Apa.

Salmo 4

Tapi Wanorî On Waano Yaañe Ro Ñenîrî. Raatî Yakro Taasom On, Tawyockem Yakro Taasom Ha.

Kahworeñe Ro Mîk Kporin Komo

¹Apa kah yawno, Kîfwanî ro xa Amoro, ponaro oyehtopo xa. Kîmtapowasî awakro. Ero ke omtapotarî cma re mencesî.

Oyahworeñenho xa Amoro ahwora oyexitaw. Ero ke wîlkesî xa hara awya. Opîñin yaw cma re masî, omtapotarî cma re mencesî, wîlkesî. Ero wa wîlkes awya.

²Taa, on wara wîlkesî tooto komo ya hara, Atî wicakî pahkî mîmtapowatu opoko okwe? Kîfwañhe oyehtopo poko rma mîmtapowaxe kicicitho me kica. Ero pîntho poko marha mepohkexe kica. Cemaro ponaro mak awexi xe so mat ham kica. Ahcemaw tak ero ponarora mat ha?

³On wara xa kacoko Kaan poko, Tponarono komo meñekesî, nahsîyasî tîwyanî ro me, kacoko. Ero warai me cexirî ke Noro omtapotarî ñencesî.

⁴Ero ke on wara wîlkes awya so, arwonataw so kicicime exihra men ehcoko. Kuywa po awexitaw so tîtkeñe mak ehcoko. Awehtopo komo poko xa esehtînocoko.

⁵Ero wara ehcoko kifwafhe awehtome so Kaan ya tîmsom tîmyataw. Noro pona marha encoko. Ero wara ehcoko.

⁶On wara kexe anarî komo mefpono pîn komo, Onoke thakwa re kahworetu so okwe? kexe mefpono pîn komo Apa, Amoro xa amna ahworeko awewru ke rma. Weeyu warai xa mîn awewru okre.

⁷Tahwore rma re naxe mararî ciife komo ceperke xa exitaw tînatîrî komo raixi warai, merpora exitaw marha uupa yukun. Ow xa tko mahworei tahwore xa tak oyehtome noro yipu komo yopo.

⁸On wara was Apa, cerepore roro was okurunperî ke awya. Ero ke erasîra ro mak ketakriyasî owîntome. Amoro mak ow mukurunpesî. Ero ke erasîra wasî.

Salmo 5

Tapi Wanorî On, Waano Yaafe Ro Narîrî. Raatî Yakro Taasom On

Kaan Yakro Tapi Mtapotacho On

¹Apa kah yawno, kîmtapowas awakro. Ero ke omtapotarî cma re mencesî. Ahwora oyehtopo ponaro cma re masî.

²Cerewre kîmtapowas awakro. Ero ke omtapotarî cma re mencesî. Okayaritomon Amoro, ponaro oyehtopo xa. Ero ke awakro kîmtapowasî.

³Pahxaxa ro rma ka omtapotarî mences Apa. Ero yimaw roro so kîmtapowasî awakro oyakronomacho poko. Apona mak weefasî.

⁴Kaan xa Amoro apa. Tawake wasî apoko so, kahra ro mak masî kicicime cehsom komo ya. Ahyawno me exihra ro mak naxe kicicitho komo.

⁵Cehcoyoponkaxmu komo ececetora thakwa naxe awepatai. Kicicitho pokono komo xatî pînî ro mak Amoro.

⁶Cemarontaxmu komo waihkafe Amoro Apa. Waihkanô cîri xatî komo xera ro mak masî, cesemîknosom komo xera marha masî. Noro yipu komo xatî pînî ro mak Amoro.

⁷Ero warahra reha mas opoko. Opînîn yaw reha masî, opînîn yaw xa okre. Ero wa awexirî ke opoko amîn yaka kewomyasî. Anarimaw amîn wece cewru mak kutupenwasî amamakan me. Oporinî ro Amoro, wîlkesî amînî ro wece cewru.

⁸On wara marha wîlkes awya Apa, kifwanî ro me awehtopo yaw roro ow arko, pataw mak ow arko awesamarî yaw roro. Yaake naxe ooxatî pîn komo okwe. Ero ke ero wara wîlkes awya.

⁹On wara naxe ooxatî pîn komo, kemîknofe me mak nîmtapowaxe kica. Afmano ritopo ponaro marha naxe okwe. Kokem wara mak nasî kica eexe komo, iyocho ahrunkaxapu wara kica. Kifwan rma ha re kîwya so. Tohnaw ro mak ero wa kexe kica.

¹⁰Kicicime maxe kica, kasko yîwya so Apa. Kaan xa Amoro. Esentatoponhîrî komo ke rma ñexamro afmakî. Mooxe eñepeko

awewetîra exirî ke so kica emapona roro. Awanwekyaxe mak okwe, ero ke eñepeko. Ero wa cirko noro yipu komo.

¹¹Ero warahra reha cirko apona enîñe komo. Tahwore reha cirko noro yipu komo. Tahwore cewanomaxmu me xa ñexamro cirko miya roro yîñhkan me ro mak. Noro yipu komo yukurunpeko Apa. Ero wa yukurunpeko awosotî xatî komo, apoko ahwotachome so.

¹²Kifwan komo yakronomañe xa Amoro Apa. Yukurunpeñe me masî, yiixe so awehtopo ke rma mîwacancesî yukurunpetome. Ero wa takîhsom komo makronomesî.

Salmo 6

Waano Yaañe Ro Ñenîrî Tan. Raatî Yakro Taasom Tîyorkaxmu Yakro. Semiñici Wa Taasom. Tapi Wanorî Tan.

Tapi Nîmtapowasî Kaan Yakro Ahwora Cexitaw

¹Apa kah yawno, on wara wîñkes awya, rîñwome cma re ow yîtwermara masî. Ow mîpanare rma na. Rîñwo me tko ow panarera esko.

²Kaſpera ro mak was Apa. Ero ke opîñin yaw esko. Ñerewasî xa oko oyocho. Ero ke cma re ow mîkarices hara.

³Ahwora ro mak was Apa. Ahcemaw xa ow makronome? Pahkî xa ow akronomara masî.

⁴Ohyaka cma re mîmokyas hara okurunpeso. Opîñin yaw awexirî ke Ow yukurunpeko.

⁵Aponaro exihra ro mak naxe waixah pen komo. Kifwañhe awehtopo poko yîmtapotara ro mak naxe roowo cheka ahruxah pen kom ha.

⁶Kekaſkatîka oyemkutunîmrî ke. Owratarî poko xa wenmakesî. Okuywan wukmanîresî mak oyewyokuthîrî ke meñpono pîn ke.

⁷Kewxîrîyasî oyahwokarî ke. Poritomotho yewru wara tak ñehtîkes okwe oyewru owratarî ke, ooxatî pîn komo poko owratarî ke ha.

⁸On wara wîñkesî kicicitho poko cehsom komo ya, Etocoko kfa amyamro ahnoro. Owratarî tak wa ñenta Kporin komo.

⁹Omtapotarî ñenta, Opîñin yaw cma re masî, kacho owya. Omtapotacho ponaro nasî. Ero wa wîñkesî ooxatî pîn komo ya.

¹⁰Ooxatî pîn komo yîhyapamnopo xe cma re was awya Apa. Ahwoka xe so ro mak was awya. Noro yipu komo porohkakî, ponañe rma ehñanmeko. Ero wa cma re ñexamro miiñas Apa. Ero wa mak wîñkes awya.

Salmo 7

Kporin Komo Ñentari Me Tapi Narîtho Tan Waano Kuuxe Pokono, Benxamin Yepamtho Pokono Ha.

Tapi Nîmtapowasî Kaan Yakro Tîixatî Pîn Komo Poko

¹Apa kah yawno, ponaro xa oyehtopo Amoro. Ero ke on wara wîîkes awya, apona xa weenâsî. Yaake naxe oyemetanmekñe komo okwe. Ero ke cma re ow mukurunpesî.

²Okurunpera awexitaw oyeskañe wara mak naxe oko reaw wara. Oyarixkexe mak oko okurunpeñe exihtorî ke thakwa.

³⁻⁴Oporin xa Amoro Apa, ponaro oyehtopo. Ero ke on wara marha wîîkes awya, ahce wa wai awya? Kicicme katî wai awya, ooxatî komo katî wepanîyakñe yîîxera oyehtopo ke hara? Ooxatî pîn komo yemyawnonho katî waafakñe tohnaw mak?

⁵Ero wara oyexitaw ketaw na ooxatî pîn moko rma oyahsîso.

Oyafmape roowo pona oyapitome. Noro pîntho me ro mak oripe roowo pona afmaxapu wara. Ero wara kfa oripe kicicme oyexitaw awya Apa.

⁶Piiri tak awomko, Apa, rîîwo me xa. Nîrwonaxe ooxatî pîn komo opoko. Ero ke wîîkesî, Rîîwo me awomko, wîîkesî. Apakak Apa. Ow epanko amtapotachonhîrî yaw roro rma.

⁷Tooto komo enmeko ahyaka. Enmekîche so ñexamro kayaritomon komo me tak esenpoko. Kah yawno me rma esenpoko yîwya so.

⁸Anarî yana komo mak eñekakî Apa. Kîfwan me oyehtopo enpoko, emîknono riñe pîn me oyehtopo marha.

⁹Kaan xa Amoro Apa kîfwanî ro. Kropotarî yenîñe xa Amoro, kesehtînotopo yenîñe meero. Ero ke on wara cma re mîîkesî kicicme cehsom komo ya, Ñex ha kicicitho poko awehtopo komo, mîîkesî cma re yîwya so. Kîfwan komo reha yukurunpeko roro. Kîfwanî ro Amoro Apa. Tooto komo ropotawno mukuknomesî, tooto komo yesehtînotopo marha.

¹⁰Okurunpeñe Mîkî Kaan, kayaritomo me cehsom xa. Kîfwan me cexi xatî komo kurunpeñe Mîk ha.

¹¹Yaaro keñekañe Kaan. Ero ke enmafâtîxera nîrwonasî Noro kicicme cehsom komo poko.

¹²On wara nasî Kaan amñe kicicme cehsom komo poko cehtoponhîrî komo poxunkara exitaw so, tîkaciparan tak nîyohcesî oko, tîkrapan naincesî marha taatîy xa.

¹³Mîn hak mak ñiîfasî waihkanon ritopo. Tuwuhre marha napohcesî wehto keñarî oco.

¹⁴On wara naxe kicicme cehsom komo, wooxam wara mak naxe ewruporono wara. Kicicme cehtopo makî tko nai yîropotaw so. Cetahsîsom wara rma re naxe, yîwîrimano ritopo mak nai yîmxîkrî wara kica. Pahkî cexiche so tak cewrusom wara naxe hara. Kemîknotopo me mak ñewruxaxe okwe tîmxîkrî komo wara.

¹⁵Ewtarî nahcexe kicicme cehsom komo yiixera cehtopo komo yepîrkachome tak ero yaka. Yuhnaka nahcexe. Ero yaka tko ñepîrkexe ahtoñenhenhîrî rma.

¹⁶On wara naxe amñe emetanmekno ciñenho, ero rma tak ñetaknamesi emetanmekñenhiñi yemetanmecho me hara oko. Anari komo waihkano ñiifat okwe. Ero yinhiri ero rma tak ñetaknamesi waihkano riñenho waihkacho me hara okwe. Ero wa naxe.

¹⁷Kifwanihe mai ham Apa, wiñkesi Kporin komo ya kifwani ro me exiri ke. Kewanomesi marha Kporin komo poko, Kyopono ro poko. Noro yosoti poko kewanomesi. Ero wa kewanomesi Noro poko.

Salmo 8

Waano Yaañe Ñeniri On, Tapi Wanori.

Kaan Nakihtotho Yeeñataw Noro Pintho Me Mak Ñesehtinoyasi Tapi

¹Apa kah yawno, amna porin Amoro. Kifwani ro me xa mekaiwasi roowo poko hakno komo ya. Kaw xa miifakñe kifwanihe awehtopo kaapu yepoyino me.

²Kafpe xa awehtopo menpesi rikomo mtapotar ke, moomo yeeñe mtapotar ke rma. Noro yipu komo ke awehtopo menpesi aaxati pin komo yititmamnotome, cesepansom komo yititmamnotome.

³Anarimaw so kaapu weefasi ceserepokaro. Awamoyaran ke anirithiri min kah yawno komo. Nuuni marha miifakñe kah yawno me, xifko komo marha.

⁴Ero yipu yeeñataw owya on wara wiñkes awya, ahce kacho amnatho ponaro mai toototho ponaro? Ahce kacho amna miwakre tooto komo yepamri mak? wiñkesi.

⁵Tooto komo miifakñe ancu komo xawayakan me. Takhsom me rma tko miifakñe, cekaiporesom me marha.

⁶Amna miifakñe anakitothiri komo yenine me. Amna yanton me miifakñe ahnoro anakitothiri.

⁷⁻⁸Ero wa miirakñe kahneru komo, paaka komo, okno pin komo meero, tariñem komo, ooti komo, yukwawno kom ha. Tuuna imo yesamar yaw titosom komo marha ero wa miifakñe. Ahnoro mak miifakñe amna yanton me.

⁹Apa kah yawno, amna porin Amoro. Kifwani ro me xa mekaiwasi roowo poko hakno komo ya. Ero wa mekaiwasi.

Salmo 9

Waano Yaañe Ro Ñeniri Tan. Omumutho Pen Waihtopo, Kacho On, Tapi Wanori.

Emetanmexapu Komo Ñepaniyasi Kaan

¹Apa kah yawno, on wara wiñkes awya, Kifwanihe xa mai ham okre, wiñkesi. Yaaro xa ero wa wiñkes awya. Anirithiri komo marha wekatimyasi mik hak ya, amna yeserepokacho me anirithiri ha.

²Tawake xa was apoko, apoko kahwawasi. Awosotî poko kewanomesî Apa. Kyopono xa Amoro.

³Ooxatî pîn komo porohyaxe oyakro awexirî ke. Cehrokaxmu me mak naxe, waihyaxe mak tak.

⁴Kiřwan mîkro, mîikekñe opoko oyeñeketaw yîwya so. Awapon po ceremaxi mîxakñe eñekano ritopo po. Yaaro eñekano miifakñe.

⁵Mîk hak maywen komo meeyakñe, kicicme cehsom komo tak mîwaikekeñe. Osoť komo křa mîhcamnoyakñe etacin me ro mak tak ehtome so miya roro.

⁶Aaxatî pîn komo tak ñetwîrîmetkeñe akiřwaman me hara okwe. Eroromero ñetwîrîmetkeñe. Ewtotho me tak nas ewtonthîrî komo. Anarimaw naatî tîtmokesî yimicin meero, ero wa ñexamro yewtontho komo mohkañe wara mîxakñe. Ewtonthîrî komo yosotîtho meero ñehcamnoyakñe okwe.

⁷Ehcamnopîn me ro makî tko nasî Kporin komo. Kîkayaritomon me ñecîfakñe eñekano ritohme tak.

⁸Takîhso eñekano ñiifasî Noro. Roowo poko hakno komo ñeñekesî. Anarî yana komo ñeñekesî, eťime re mak.

⁹Emetanmexapu komo wacan warai Mîk Kporin komo yîhyaka ketkurunpetopo. Kesemetanmekyataw yîhyaka ketkurunpetopo me nasî.

¹⁰On wara natu awosotî yentañe komo Apa, apona tak ñeefîatu. Awenî xatî komo yahsîpînkane pîn ro mak Amoro Apa. Ero warai Amoro.

¹¹Ero ke on wara wîřkes awya so oyakno komo, Kporin komo poko ewanomacoko, Siaw pono me nasî, Noro poko ha. Kiřwañhe yîwya ciino ritoponho ekatîmcoko kpoyino komo ya.

¹²Waihkaxa pen yepanîyataw emetanmexapu komo ponaro marha nasî. Yîwratarî komo poko yîtweñekarîntara ro mak nasî. Noro yipu Mîk Kporin komo.

¹³Apa, ooxatî pîn komo oyemetanmekyaxe, enko xe. Ero ke opînîn yaw cma re masî. Owaitopo potawno wara oyexitaw ow cma re manîmyasî.

¹⁴Ero wa cma re ow manîmyasî kiřwañhe xa awehtopo yekatîmñe me tak oyehtome. Ewto potaw rma wekatîmyasî, Siaw yemsîrî potaw ha. Iito rma kahwawas apoko oyanîmrî ke awya.

¹⁵Ewtarî tî nahcetkeñe anarî yana komo. Ero yaka rma tko ñepîrketkeñe ñexamro rma. Mîŷe warai marha tî enîhnî na ñiifatkeñe. Ñexamro rma tko ñemciyatkeñe ero yaka.

¹⁶Yaaro xa eñekano riñe me ñesehtînomexpesî Kporin komo. Enko xe, emcinono ritopo ñiifatu kicicme cehsom komo. Ero yaka rma ñemciyatu ñexamro rma. Kporin komo rma ero wa ciino ñiifasî.

¹⁷Wehto imo ywaka kicicme cehsom komo ñeñepesî Kporin komo. Iina ñeñepesî Kaan ponarono pîn pen komo ahnoro, mîk hak maywen pen kom ha.

¹⁸Eroromero tweñekano wara exihra nasî Kaan yupurantamnî komo poko. Oyakronomesî amñe Kporin komo, kexe cesemetanmesom komo. Ero wa kacho poko tweñekarî exihra nasî Kaan.

¹⁹Piiri cma re mawomyasî, Apa. Ayopono warahra tak tooto komo cirko. Anarî yana komo enko panaretome awya.

²⁰Cerahsom me ñexamro cirko, Apa. Tooto mak ham kîwyam, kamexpoko tak yîwya so. Ero wa kañe me mîk hak maywen komo cirko.

Salmo 10

Tponarono Pîn Komo Waihkesî Kaan

¹Apa kah yawno, on wara wîlkes awya, ahce kacho mooxeno wara mai ha? Ahce kacho meseyamya amna yesemetanmekyataw?

²On wara naxe kicicme cehsom komo, anarî komo yopono me ñesehtînoyaxe kica. Ero ke kañpen komo ñepoñaxe emetanmechome. On wara kfa wemetanmekyasî, kexe kica. Ñexamro xa matko ñesemetanmecowpe Apa tîñhtînoputhîrî komo yaw roro rma.

³On wara kexe kicicme cehsom komo, Ow xa oyemyawno wahsîyasî meñpora, kexe. Takîhsom xa ham mîkyam, kexe marha cesewakresom ro komo poko. Kicicme so reha nîmtapowaxe Kporin komo poko okwe.

⁴Kporin komo yenî xera naxe noro yipu komo, Ow xa takîhsom, kañe wara cexirî ke so. Kaan poko esehtînopîra ro mak naxe okwe.

⁵Ahce poko so na cexitaw so ehñara rma naxe. Kawno wara mak nîhtînoyaxe awya tpanaretopo Apa, mooxeno wara ro mak. Ñetaporexê mak tîixatî pîn poko.

⁶On wara kexe tîhnaw so, Ahwokan me ro mak wasî. Oyesemetanmetopo oyeporîra ro mak wa nasî, pahxaro meero oyeporîra, kexe.

⁷Emapona roro eremkano ritopo poko nîmtapowaxe. Cemaronwaxe roro marha kica. Emetanmekno ritopo poko marha nîmtapowaxe. Kicicitho me ro mak nîmtapowaxe kica.

⁸Ewto panaw so wapantono ñiifaxe. Peen cheka ñeseyamyaxe kiñwanînhîrî pen komo wotohme okwe. Eñepa me mak tînwaikarî komo momokyaxe yukurumnî pen kom ha.

⁹Reaw wara naxe oko. Cewtarî yaw ñewapancesî reaw. Ero wa xa marha naxe kicicme cehsom kom hara, yukurumnî komo wapancexe emcinotome tak tîmîyen komo warai yaka.

¹⁰Ito tak ñetamruxaxe roopore xa. Yukurumnî pen komo nañmexe kañpe cexirî ke so.

¹¹On wara kexe emetanmekñenhîrî komo tîhnaw so, Tweñekarî mak nasî Kaan owya emetanmekno ritoponho poko. Oyehtoponho yenîhra ro mak nasî, kexe kica.

¹²Ero ke on wara wîîkes awya, Kaan xa Amoro Apa. Piiri tak awomko. Apockantakî, yukurumnî pen komo akronomakî. Yîtweñekarîntara cma re masî noro yîpu komo poko.

¹³Ahce wa cexirî ke Kaan nîwîrîyaketu kicicme cehsom komo? Ahce kacho on wara ketu, Oyeñekara ro mak nasî Kaan, ketu?

¹⁴Kicicme ñexamro yehtopo rma tko wa meefas Apa. Ahwokano rirî yîwya so meefasî, emetanmekno rirî marha. Ero wa exirî komo wa yenîñe me masî emetanmexapu komo yepantome tak. Tukurunpeñe me ahtînoyaxe yukurumnî komo. Yîmîhnî komo marha makronomes Apa.

¹⁵Kicicme cehsom komo yaporî axikwoko Apa, kicicme cehsom komo yaporî ha. Kicicme ehtopo komo poyero eñekakî, eñekatîkakî xa.

¹⁶Kîkayaritomon komo Mîk Kporin komo. Miya roro kayaritomo me nasî etowîn me ro makî. Anarî yana pen komo tak ñehcamnoyaxe, Noro rowon pononho pen komo.

¹⁷Kafpen me cesehtînosom komo mtapotarî mentai Apa, Amna cma re mukurunpesî, kacho ha. Noro yîpu komo mahworesî. Yîwratarî komo mencesî.

¹⁸Yîmîhnî komo mukurunpesî, emetanmexapu komo marha. Ero wa yukurunpeno miifasî emetanmekno cihra tak ehtome so roowo pono kom ha. Ero wa ehtome so yukurunpeno miifasî.

Salmo 11

Waano yaañe ro ñenîrî on, Tapi wanorî

Kehtopo Komo Ñeeñasî Kaan

¹On wara was ow, Kporin komo pona weefasî. Ero ke ahce kacho on wara mîîketu owya, Miya etoko torowo wara? Ìh pona cesî torowo takowerî yaka ero wa etoko, mîîkexe owya. Ahce kacho ero wa mîîketu owya?

²On wara naxe kicicme cehsom komo, tîkrapan komo ñehsaxe. Tuwuhre ñiifaxe yaaci yaka. Waiwî yañma xe naxe awarpanaw kîfwañhe cexi xatî komo wotohme oko.

³Mîîmo mapatan yatpîche ahce wa thakwa re mîîmo ñiifatu kîfwan komo?

⁴Tîmîn yaw nasî Kporin komo kîfwanî ro yaw. Kah yaw nasî Noro yapon. Tooto komo poko cewke rma tko nasî. Eñexa rma ehtopo komo ñeeñasî yukuknomachome tîwya.

⁵Kîfwan komo yehtopo nukuknomesî Kporin komo. Kicicme cehsom komo xera reha nasî. Waihkanô ciri xatî komo xera ro mak nasî.

⁶Noro yîpu komo yînwakrerî mera ro mak naxe. Pona so xa matko nañmesî wehto roron, weeyu yehkuru warai marha nañmesî pona so wehto ke

etahsîxapu. Ocowo marha ñekpesî ocorono xa oco, yipikañe komo me. Ero wa so makî thakwa Kaan ñiifasî kicicme cehsom komo.

⁷Kifwanî ro Mîk Kporin komo. Tpoxxe xa nasî yîwya kifwañhe kehtopo. Kifwañhe kexitaw so Noro yewru yenîñe me taxe amñe. Ero wa taxe.

Salmo 12

Waano Yaañe Ro Ñenîrî On, Tîyorkaxmu Yakro Taasom, 8 Ke Tawyockem Yakro. Tapi Wanorî On.

Kicicitho Me Tîmtapotaxmu Komo Waihkesî Kaan.

Kifwañhe Nasî Noro Mtapotarî Reha

¹Apa kah yawno, on wara wîlkes awya, ow akronomakî. Kaan ponarono komo exihnî wara ro mak tak ñehtîkexe okwe. Ñehcamnoyaxe mak okwe kemîknoñe pînînhîrî pen komo. Kaan ponarono pîn komo mak ñetîmcexe okwe.

²Cemaro me mak nîmtapowaxe kica tpoyno komo yakro. Kifwan amoro ham okre, kexe rma re yîwya so. Yiixatî pîn me rma tko ero wa kexe.

³Ero wa kañe pen komo tak nîhcamnope amñe Kporin komo, cehcoyoponkaxmu pen komo marha.

⁴On wara kexe noro yipu komo, Iyoponkano wiifasî omtapotarî ke rma. Oyanme ro mak kîmtapowasî. Onoke ma re otwermañe me nai ha? kexe kica.

⁵On wara tko kesî Kporin komo, Cesemetanmesom komo yemetanmekrî weeñasî. Emyawnomnî komo mtapotarî marha wencesî, Okwe, okwe, kacho. Ero ke piiri tak kawomyasî yukurunpetome so tak owya. Tukurunpeñe xe cehsom komo wukurunpesî, kesî. Ero wa kesî Kporin komo.

⁶Taa, on wara marha wîlkes ow hara, kifwanî ro xa mîn Kporin komo mtapotarî, kicicitho pînî ro mak. Prata wara nasî akifwamaxapu wara. On wara prata nakifwamexe ciñe ro komo, nukuyaxe wehto yen yaw, kawau kahxapu yaw. Yusmunthîrî nowyaxe 7 ro ananimaw kifwañhe xa tak ehtome. Ero wara xa marha nasî Kporin komo mtapotarî hara, prata wara, akifwamatîkaxapu wara.

⁷Cesemetanmesom komo kurunpeñe Amoro. Emetanmekî xatî komo yehñanmekñe me masî miya roro eroromero.

⁸Ananimaw so kayaritomo me rma tak ñecifaxe kicicitho komo kica. Ero wa ecifataw so twerîhra ro mak tak ñetafaxe kicicme cehsom komo amna chere kica.

Salmo 13

Waano Yaañe ro Ñenîrî on, Tapi Wanorî.

Opoko Cma Re Eponarononkara Mas Apa, Kesî Tapi Kaan Ya

¹ Apa kah yawno, on wara wîlkes awya, ahcemaw xa ow makronome? Eroromero katî opoko meponarononkai? Atî wicakî pahkî may awepatarî yenpora owya?

² Pahkî erepora ro mak wasî oyesehtînoyataw. Enmafâtîxera ahwora ro mak was okwe. Atî wicakî pahkî nai ooxatî pîn oyopono me okwe?

³ Apa kah yawno, Kaan xa Amoro, ponaro oyehtopo. Ero ke omtapotarî tak entakî. Oponaro tak esko. Owî cma re mîweipesî. Oweipora awexitaw kîwînkîyasî men okwe owaitopo me tak ha.

⁴ Owaipuche on wara tak kesî ooxatî pîn, Iyopo kfa wex ham okre, kes okwe. Tawake naxe oyemetanmekñe komo okwe oyepîrkache.

⁵ On wara tko wasî apoko Apa, Opînin yaw awehtopo ponaro mak wasî. Ero ke kahwomasî amñe awya okurunpetopo poko.

⁶ On wara tak wîlkesî opoyino komo ya, Kewanomesî Kporin komo poko owakrerî ke yîwya, miya xe ro mak owakrerî ke ha. Ero wara wasî.

Salmo 14

Waano Yaañe Ro Ñenîrî On, Tapi Wanorî.

Kîfwanî Ro Exihra Ro Mak Nasî Tooto, Kacho On

¹ On wara kexe akpîra cehsom komo tîropotaw so, Exihra ro mak nasî Kaan, kexe kica. Kicicme ro mak naxe ero wa kañe komo. Poxumnî poko ro mak naxe kica. Exihra ro mak nas okwe kîfwañhe cehsom.

² Kah yaw nasî Kporin komo. Eñexa rma keñaxe so. Miyan komo rma ñeeñasî. Yuhnari yîhtînoñe komo ñepoñasî, Kaanî yenî xatî kom ha. Noro yipu komo ñepoñasî Kaan.

³ Exihra ro mak nasî. Ñetowce mak okwe miyan komo rma. Komxaputho wara ro mak naxe kica. Kîfwañhe cehsom exihra ro mak nasî. Cewñe ñhema exihra ro mak nas okwe.

⁴ Camkî ro mak ma nat ke kicicme ciino riñe komo? Oyanan komo yermomñe wara naxe okwe. Tuuru nokyaxe ero wa xa marha oyanan komo yermomñe wara mak naxe okwe. Kporin komo yakro yîmtapotara naxe okwe yiixe cehtopo komo poko.

⁵ Noro yipu komo tak ñeraswaxe ro mak amñe kîfwan komo yakronomañe me exirî ke Kporin komo.

⁶ On wara kexe kicicme cehsom komo yukurumnî komo ya kica, Tohnaw mak mesencexe ahce poko na awesencetaw so, kexe. Kporin komo rma tko nasî yukurunpeñe komo me.

⁷On wara was ow, Ixaw Yana komo kurunpeñe moku xe ro mak wasi Siaw pono. Noro mokuche tak waapa naritho me ehxapunhîrî komo tak ñekyas hara Kporin komo. Ero yimaw tahwore xa tak ñehcowpe Xako Yepamtho komo, Ixaw Yana kom ha. Ero wa ñehcowpe.

Salmo 15

Tapi wanorî on.

On Warai Komo Mak Naxe Kporin Komo Yawno Ro Me

¹Apa kah yawno, Ahce wa cexitaw amna mahsiya amîn yawno ro me. Îh pono ro Amoro awekenî ro pono. Ahce wa cexitaw amna mahsiya ero pono ro me?

²On wara Kaan oyeyukyasi, On wara ehcoko ohyawno me awehtome so, kifwan me roro ehcoko, takihso marha. Yaaro timtapotaxmu me mak ehcoko aropotaw so meero.

³Riwo yakihthora marha ehcoko, amîtwono komo emetanmekîra marha ehcoko. Kicicme awakrono komo yehtoponho entara ehcoko.

⁴On wara marha ehcoko, Kicicme naxe kica, kafe me ehcoko kicicitho komo poko. Kifwan komo miyam okre, kafe me reha ehcoko Kporin komo poko tweeno komo poko. Anarimaw on wara na miiketû, On wara was amne, yaaro tan wiikesi towihnî me ro mak, miiketû na. Ero yinhîrî awesemetanmetopo me rma na mihtinoyatu amtapotachonhîrî komo. Wara rma ero yaw roro rma ehcoko etowin me ro makî.

⁵Anarimaw apurantan komo na miinyatu apoyino komo ya. Wiinyas hara awya amne, kee na noro. On wara kahra ehcoko yiwy, Opurantan poko awehtamci timko men owa on yiramaniyataw hara, kahra ehcoko. Anarimaw on wara na natu kicicitho komo kifwan yenekapo xe na natu awya so epethîrî pona. Ero yipu ahsira ro mak ehcoko, tohnaw efekano ritopo yepetho ha. Ero wa ehcoko ohyawno me awehtome so. Ero wara awexitaw so ahwokan me ro mak maxe. Ero wa maxe, kesi Kporin komo owa.

Salmo 16

Tapi Wanorî On

Kaan Ponaro Mak Wasî Anarî Ponarora, Kesi Tapi

¹On wara wiikes awya Apa, Kaan Amoro. Okurunpeñe me xa kihtinoyasi. Ero ke waipira cma re ow miifasi.

²On wara wiiekne Kporin komo ya, Oporin xa Amoro Apa. Oporin mera awexitaw ketaw ha re kifwanhe exihnî me ro mak wasi re kwe, wiiekne yiwy.

³Anakifwamathîrî komo tanî naxe Apa roowo po. Tahwore xa wasî noro yipu komo yakro oyexitaw okre. Ero wa wasî anakifwamathîrî komo poko.

⁴Ero warahra reha naxe anarî komo reha. Anarmen komo wece mak cexe ñexamro yohnno, ponaro cehtopo komo wece okwe. Tahwokaxmu me makî tko ñehtîkexe amñe noro yipu komo okwe. On wara naxe ponaro cehtopo komo poko, kamxuku nukmamyaxe ñexamro ya tîmsom me. Ero yipu tîmîhra ro mak was owî reha. Ponaro ñexamro yehtopo yetacira meero wasî.

⁵Apa, Oporin xa Amoro. Amoro xa masî oyeken me, oyemyawno me marha, owokru warai me marha. Oyecetoñe me marha masî ahce wa so na oyexitaw.

⁶Kifwan on oyeken me wokpamaxapu. Kifwanî ro on ahnoro onahsîtho okre.

⁷On wara wîlkesî Kporin komo ya, Kifwañhe xa mai ham okre Apa. Mîn hak poko ow mîweronomesî, wîlkesî yîwya. Kosope meero oweronomesî oropotarî rma.

⁸⁻⁹Kporin komo ponaro wasî eponarononkan me ro mak. Opanaw xa nasî Noro kaari ñixa. Ero ke ahwokan me ro mak wasî. Tawake xa matko wasî, kahwowasî ro mak. Ehcamnopîn me oyokoputho meero miifas owaipuche.

¹⁰Wehto imo yawwno me ñexpe Noro, kañe pîn me ro mak kîhtînoyasî Apa. Ayananî ro xa ow. Ero ke kohnî me ro mak miifas oyokoputho owaipuche amñe. Ero wa oriñe me ahtînorî ke owya kahwowasî xa Apa.

¹¹On wara marha ow miifasî, oyesamarî menpesî roro owya waipîn me oyehtopo. Ahyaw roro oyexirî ke tahwore xa wasî. Amîtwono me wasî kaari panaw. Itono me oyexirî ke cexpore roro wasî expokan me ro mak miya roro. Ero wa wasî.

Salmo 17

Tapi Nîmtapowasî Kaan Yakro.

Kifwan Ow, Ero Ke Cma Re Ow Mukurunpesî, Kesî Kaan Ya

¹Apa kah yawno, omtapotarî cma re mencesî. Kifwañhe kehtopo poko tan kîmtapowasî. Ero ke omtapotarî ponaro cma re masî cemarontanî ro me exirî ke omtarî.

²Kifwañhe oyehtopo yenpoñe me esko awakrono me oyexirî ke. Takîhso oyehtopo yenîñe me esko.

³Oropotarî meeñe, Kifwañhe nai ham, kachome awya. Kosope rma mîmokye oropotarî yenso, yuhnaw oyehtopo yenso ha. Kicicme oyehtopo yenîhra rma mehxe. On wara kañe me was oropotaw, Kicicme yîmtapotan me ro mak wasî, kañe me ha.

- 4 On wara wasî tooto komo yehtopo poko, waihkano riñe komo yehtopo yaw roro exihra wasî. Ero wara wasî amtapotarî ponaro oyexirî ke mak.
- 5 Awesamarî yaw mak ketafasî etowîn me ro mak. Turai kahra nas ohtarî.
- 6 Awakro kîntapowas Apa yiixe oyehtopo poko. Ero wa wîikes awya oyeyukñe me awexirî ke. Ero ke omtapotarî cma re mencesî.
- 7 Kiîxatî xa Amoro Apa. Ero wa awehtopo enpoko apona enñe komo ya eserepokachome so apoko. Noro yipu komo kurunpeñe Amoro. Awamorî ke rma mukurunesî, kaari ke. Ero ke rma noro yipu yañma xatî komo ehñanmeko. Ero wa esko Apa.
- 8 Ow ewyomak Apa. Awewru yatho rma mewyomesî ero wara rma ow ewyomakî. Awaporî yawarpan yaw ow eyamko.
- 9 Kicicitho komo oyemetanmekyaxe. Owaika xatî komo meero omamcexe okwe. Ero ke cma re ow meyamyasî.
- 10 On wara marha naxe noro yipu komo, tîropotarî komo nahruyaxe kîpînñi yawra cehtome so. Cehcoyoponkacho poko nîmtapowaxe kica.
- 11 Owenatîketkeñe ooxatî pîn komo. Orotok tak omamcexe mehxarpa. Oyentîkexe tak oyafmachome roowo pona.
- 12 Reaw wara naxe twotohtofñem wara. Tootî wapantaw cetamrusom wara naxe kopi. Ero wa naxe kicicme cehsom komo Apa opoko.
- 13 Ero ke piiri awomko Amoro. Porohkano tak cirko. Akaciparan ke añmano cirko owaikara ehtome so. Ero wa kicicitho komo añmak Apa.
- 14 On wara naxe ñexamro, tan roowo po mak cepethîrî komo nahsîyaxe. Ñexamro ropotarî rma re marîhcesî anmîthîrî ke, cepethîkem ke. Yîmxîkrî komo mîmyasî yîwya so cerepore ehtome so. Cemyawnonhîrî komo nînomyaxe mak tîmxîkrî komo yemyawno me. Noro yipu komo porohkakî owaparî me mokyataw so.
- 15 Owî reha awewru tak weeñas amñe. Kifwanî ro me tak wasî ero yimaw. Cerepore xa wasî opakache amñe awara tak oyexirî ke. Ero wara was amñe Apa.

Salmo 18

Waano yaañe ñenîrî on. Tapi wanorî on Kporin komo ñentarî me tî naafakñe on waano Kporin komo ya tukurunpetîkache. Noro waparî komo mokuhra takî tî xakñe, Sawru pen meero takî tî mokuhra xakñe noro waparî me. Ero yimaw on ñiîfakñe waano. Kaan yakro tî nîmtapowakñe waano me. On wara tî kekñe,

Kaan Xa Oriyasî Ooxatî Pîn Komo Yopono Me

- 1 Aaxe was Apa, okaritoñe xa Amoro.
- 2 On wara xa wîikes awehtopo poko, toopu warai Mîk Kporin komo porin warai. Pona oyecetotopo Mîk ha. Owacan warai marha Mîk ha yahcono

warai. Ponaro xa oyehtopo Mík ha, okaritoñe me marha nasî. Ero ke Noro pona xa weefnasî. Oyeceñan warai marha Mík ha. Paaka meretîtho warai marha Mík. Ero warai me nasî Kporin komo owoya okurun warai me. Omîn warai Mík ha kawno warai.

³Kiñwan Mík ham okre, kacho mexan xa Mík Kporin komo. Owaparî komo mokuche Noro yakro kîmtapowasî okurunpetopo poko. Ero ke okurunpesî okre.

⁴Ruupu ke oyamxikñe wara weefñakñe owaparî komo. Keraswakñe xa tak. Kicicme cehsom komo yehtopo weefñakñe tuuna yukmacho wara ro mak, oyopono me.

⁵Ewtarî imo yaka oyeñepeñe wara weefñakñe ñexamro, oyamxikñe komo. Mîñye yawno wara marha wîxakñe. Kwaihyasî tan okwe, wîñkekñe.

⁶Ero wara wîxakñe owairî yaro okwe. Ero ke Kporin komo yakro tak kîmtapowakñe. Ow akronomatamko Apa, wîñkekñe yîwya. Ponaro oyehtopo xa Mík. Ero ke ero wa wîñkekñe yîwya. Tîmîn yaw rma ñencekñe, Ow akronomatamko, kacho owoya.

⁷Ero yinhîrî roowo tak nîrîrînakñe, ñesewsîyakñe marha. Îpî yapon meero ñesewsîyakñe Kporin komo yîrwonîmrî ke.

⁸Wehto yîsîn tak ñepatakekñe Noro yewnari yai. Wehto ñepatakekñe yîmtarî yai akñino riñe oco. Wehto roron xakñe oco wehto chew.

⁹Kaapu tak wananiyakñe roowo pona tîhtotome tak. Awarpan tî xakñe Noro tarî yapon me.

¹⁰Keruminî mkahsî tak ñetakriyakñe kaikokoro tîhtotome. Tapokem wara xakñe ocowo. Ero pono wara rma mokyakñe kaikokoro. Ero wara mokyakñe Kporin komo.

¹¹On wara marha xakñe Noro, Awarpan xakñe ahruñe wara. Tuuna yewru rma xakñe yîmîn me cicipiyem xa.

¹²Noro poturme katpape xakñe. Katpape ro mak ñiifakñe kaapu. Ero yipu yai rma tak ñepatakekñe tuuna yewru, saraipa tak mokyakñe oko. Pepe kekñe marha oco.

¹³Kporin komo nîmtapowakñe kañpe ro mak, tarai wara ro mak. Kah yawno mîn ñesencekñe yîmtapotarî. Saraipa mokyakñe, pepe kekñe marha oco.

¹⁴Tuwuhre warai nafmekñe waiwî warai tîxatî pîn komo wotopo. Ero ke tak ñexamro pen ñakpayakñe ro mak. Pepe kacho nafmekñe pona so meñpono pîn. Ero ke ñexamro pen nafmekñe.

¹⁵Tuuna imo rma napaitîkekñe arinhîrî me cehso ro. Roowo yecetî komo tak ñesenpekñe. Ero wara miifakñe Apa, tuuna yeiñe wara mîxakñe. Puu mîñkekñe awewnari yaro rma. Kañpe ro mak mîñkekñe tuuna yeñepetome. Ero wa miifakñe Apa.

¹⁶Kah yawno Mík Kporin komo. Eñexa rma tko ñetapoyankekñe oyanîmtome. Oyanîmyakñe weyun kwawnonho.

17Kaŋpe rma re xatkeŋe ooxatŋ pŋn komo, oyopono ro me mak okwe. Kporin komo tko oyafmapora xakŋe yŋwya so.

18Kesemetanmekyakŋe ro mak okwe. Ero yimaw rma mokyatkeŋe ooxatŋ pŋn komo oyafmaxi. Kporin komo tko oyececekŋe epŋrkara oyehtome.

19Kiŋwantawno me tak oriyakŋe Kaan tŋŋenŋrŋ mexan me oyenŋrŋ ke. Oyafmapora xakŋe ŋexamro ya.

20Ero wa oyakronomekŋe Kporin komo kiŋwaŋhe oyexirŋ ke, kicicme oyehtoponho exihtorŋ ke ha.

21On warai ow, Kporin komo yehtopo yaw rorono mak ow. Kicicitho pona etowra ro mak wasŋ.

22Yŋmapotarŋ ponarono xa ow kpanaretopo ponarono ha. Ero wa men ehcoko, kacho cirihra ro mak wŋxakŋe pohnŋ me.

23Kicicme meexi kica, kacho pŋn me ro mak oyeŋe Noro. Kicicme exihra ro mak wehxe.

24Kiŋwaŋhe oyeŋakŋe Kporin komo, kicicitho pokono pŋn me. Ero ke oyakronomekŋe, ero wa oyenŋrŋ ke ha.

25On wara mas Amoro Apa amna poko, miyan komo poko rma. Kiŋpŋn yawno komo ya mesenpesŋ yŋpŋn yawno me xa marha. Kicicme exihni mŋkro, kacho komo ya mesenpesŋ kicicme exihni me hara.

26Esman me exitaw yŋropotarŋ komo, esman me xa marha mesenpesŋ yŋwya so hara. Kanwekŋe me exitaw so anarŋ kom hara, noro yipu komo ya mesenpesŋ anwekŋe komo me hara.

27On wara marha masŋ, Anarŋ komo xawyakan mak owŋ, kaŋe komo poko, yukurunpeŋe me masŋ. Anarŋ komo yopono wara cesenposom komo reha miifasŋ yaana pŋntho me hara. Ero wara ciino riŋe Amoro Apa.

28On wara mas Apa opoko hara, oweyuru potuhtoŋe me masŋ. Awarpanaw oyexitaw ow mŋweipes okre. Ponaro oyehtopo xa Amoro. Ero ke ero wara ow makronomesŋ.

29Oyakronomaŋe me awexirŋ ke yaakeno yafmaxi kiŋwcesŋ sowtatu pen yafmaxi. On wara wŋkesŋ Noro poko, Oyakronomaŋe Mŋk Kaan. Noro xa okaricesŋ waaca yepore rma oyahronŋmtome.

30On wara marha wŋhtŋnoyasŋ Kaan yehtopo, kiŋwaŋhe mak nasŋ ahce wa na kiitopo poko. Kiŋwaŋhe marha nŋmmapowasŋ, kemŋknoŋe pŋn me ro mak. Noro ya ketkurunpetaw keceŋan me nasŋ. Noro yipu Mŋk Kaan.

31Kaanŋ ro xa Mŋk Kporin komo. Ahto ma re nai anarŋ hara ponaro kehtopo awya so? Onoke xa toopu warai hara? Pŋra, Noro mak toopu warai, ponaro kehtopo kom ha.

32Okaritoŋe Mŋk Kaan. Noro marha oyehtopo ŋenporitŋkesŋ.

33Ohtakaricesŋ marha kooso wara xa owtotome kaŋpe xa. ŋŋpŋ meretwo so ceceetosom me oriyasŋ.

³⁴ Waapa yaŋmacho poko ohcamhokesi. Oyamori ñenpamnoyasi ero poko. Oyapokaricesi krapa yehsítome owya. Cewaxkem yehsiñe me oriyasi, kuripara ciixapu meero.

³⁵ Ow meceñanmesí ooxatí pín komo yopono me oyehtome. Awamori ke ow mecehesí kaafi ke. Yamorono me mak masí ahce wa na oritopo poko. Ero ke mefpono pín komo yopono me tak ow miife Apa.

³⁶ Esama yaw owcetaw ow makronomekñe. Oyesamarí maiwekñe takweke okre. Ero wara maiwekñe ehrokara oyehtome.

³⁷ Ero ke ooxatí pín komo wenatho yaw kíwcekñe waihkaxi. Ñexamro pen waihkatíkache so mak owya kporohyakñe.

³⁸ Ñexamro pen werewnuakyakñe ro mak. Awomra xa hara xatkeñe thakwa. Onapikrí me ñepírketkeñe.

³⁹ Ow mîkaricekñe aŋmano ritohme owya. Ooxatí pín komo maŋmapekñe owya. Omamaka cesewnaposom me miifakñe.

⁴⁰ Ooxatí pín pen miwekeñemekpoi owya. Ñexamro pen waihkai ow.

⁴¹ Amna yukurunpetamko, ketkeñe rma re. Exihra thakwa xakñe yukurunpeñe komo. Kporin komo yakro meero nîmtapowatkeñe. Eikura so tko xakñe Noro.

⁴² Ñexamro pen yaposokañe wara wîxakñe. Piñipici me waposokekñe roowo pupuntho wara ro mak. Esama yaka aŋmaxaputho wara ro mak wiifakñe.

⁴³ Ow makronomekñe roro Apa cetanwesom me exitaw omaywen komo. Mík ha mayweñinho komo kayaritomon me marha ow miifakñe. Oñenitho pín komo rma tak naxe omaywen me.

⁴⁴ Noro yipu komo tak mokyaxe oyewetiso. Anari yana komo mîkyam mokyaxe. Omtapotari yentache rma oyewecaxe yohno.

⁴⁵ Cerahso mak ñecececexe oyepatai. Ceseyamtoponhîrî komo yai so ñepatakexe cerahso ro mak.

⁴⁶ Ero ke on wara wîlkesí Kporin komo poko, waipín me nasí. Oyececetotopo me nasí Noro toopu wara. Okurunpeñe marha Mík ha. Ero ke, Kířwañhe xa mai ham okre, kapore nasí yîwya.

⁴⁷ Noro xa nasí oyepaniñe me. Mík hak yana komo ñiifasí oyewetiñe me.

⁴⁸ Oyafmapora nasí ooxatí pín komo ya. Ero ke on wara wîlkesí yîwya, Apa, owaparí me mohxapu komo yopono me ow miifas okre. Cewapatosom komo ya ow owaikapora masí.

⁴⁹ Ero ke Xenciu komo ñentari me kímtapowasi apoko Apa. Kířwañhe awehtopo poko xa kímtapowasi. Kířwañhe xa nai ham Kporin komo okre, kacho waafasi waano.

⁵⁰ Tapi ow, kayaritomo me Kporin komo ñiritho, yînhkapethîrî ha. Waapa komo yopono me oriyasi Noro. Pahxaro tak oyepamtho komo meero wakresi miya roro yîthikan me ro mak. Ero wa xa nasí Kporin komo opoko.

Salmo 19

Waano Yaañe Ñenîrî On, Tapi Wanorî.

Kaan Yehtopo Ñesenpesî Kah Yawno Yenîrî Ke

¹Taa, kah yawno poko tan kîmtapowasî. Kah yawno komo naxe Kaan yehtopo yekatîmñe me, kîfwanî ro me ehtopo yekatîmñe me ha. Kaan nakîhtotho amna okre, kañe wara naxe.

²Enmafatîxera naxe tîmtapotaxmu wara. Kokmamfatîxera marha naxe takîhtoñenhîrî yehtopo yekatîmrî poko.

³Yîmtapotara rma re naxe, tîtkene mak naxe.

⁴Miyan komo ñentari me rma tko ñekatîmyaxe kîfwañhe Kaan yehtopo, roowo yenatîtopo pono komo ñentari me meero. Kaamo mîn warai Kaan ñiiñakñe kah yaw rma.

⁵On wara nasî kaamo, kañpamxan wara rma nasî cipitaxmu wara, tîmîn yai cepatakaxmu wara ha. Karitî wara marha nasî cehcoyoponkaxmu wara cemahcitopo poko. Ero wara nasî kaamo.

⁶Kaapu mîti ñixa ñepatakesî. Miya ro mak cesî kaapu yenatîtopo pona roro. Kaamo nocoronpetho pîn exihra ro mak nasî.

Kaan Karitan Xa Noro Yehtopo Nîhtînomexpesî Kîfwantaw Xa Tak

⁷Taa, Kaan karitan poko mak hara kîmtapowasî. Kîfwanî ro xa mîn Kporin komo ya kpanatanmetopo. Kropotarî yakîfwamañe mîn ha. Kîfwañhe marha nasî pahxan pen komo yehtoponho yakatîmtopo Kporin komo ya. Yaaro xa Kaan yehtopo yekatîmñe mîn, akpîn komo yakîhrene marha.

⁸Yaarono xa mîn ha Kaan ya kpanatanmetopo komo. Kahworeñe komo mîn ha. Kicicitho ke esumnî ro mîn, Ero wara ehcoko, kacho yîwya. Kîhcamhokañe komo marha mîn okre.

⁹Kîfwanî ro xa mîn Kporin komo poko twerî kehtopo, yusmumnî warai ro mak. Ehcamnopîni ro mak mîn ha. Yaarono xa mîn Kporin komo ya kpanaretopo. Kîfwanî ro me Noro yesenpotopo mîn ha.

¹⁰Tîpîñem xa mîn yîmtapotarî, ooru yopono ro mak, akîfwamaxapu yopono. Meñpono pîn exitaw ooru ero yopo xa rma nasî Kaanî mtapotarî tîpîñe xa. Tîkporem marha mîn weenu yopono, amichîrî yawno yopono.

¹¹Otwermacho mîn Kaan ya kpanatanmetopo. Ero yewetîche owya meñpora ro mak wahsîyas amñe ewetîtopo yepetho.

Oropotarî Korokak Apa, Kesî Tapi Kaan Ya

¹²Onoke thakwa ma re ñeeña kicicme cehtopo rma tanme ro mak? On wara tko wîkes awya Apa, nai rma na kicicme oyehtopo esenponî ro. Ero cma re mowyasî kîfwañhe xa tak oyehtome.

¹³Kicicme marha nasî, Oyanme ro mak tan was ha, kacho. Ero ke ero wa kañe mera ro mak ow cirko Apa. Oyantomañe me exi xera ro mak wasî ero wa kacho. Ero wa exihnî me oriche awya, Kicicitho mîkro kica, kacho mera tak wasî, Kaan yanwekñe mera tak wasî.

¹⁴On wara oyexi xe was Apa, añentarî mexan me xa exi xe wasî omtapotarî. Ero wa xa marha exi xe wasî oyesehtînotopo hara, añentarî mexan me xa marha. Ero wa wîîkes awya Apa. Toopu warai Amoro, pona oyececetotopo warai. Oyowñe marha Amoro. Noro yipu xa Amoro Apa.

Salmo 20

Waano Yaañe Ñenîrî On, Tapi Wanorî.

Amtapotarî Komo Yenta Xe Wasî Kporin Komo Ya

¹On wara wîîkes awya so, awesemetanmekyataw so amtapotarî komo yeyukñe me Kporin komo exi xe wasî. Akurunpeñe komo me exi xe wasî Kaan, ponaro Xako yehtopo ha. Noro yosoke awexirî ke so akurunpeñe komo me exi xe wasî.

²Awakronomañe komo yeñepe xe wasî yîwya tîmîñî ro yawno rma. Akaritoñe komo yeñepe xe wasî yîwya, Siaw pono ya.

³Ahnoro anmîthîrî komo ponaro exi xe wasî. Tawake exi xe wasî apoko so awokuthîrî pun yakñiyataw awya so yîwya tîmsom me.

⁴Ahce xe so na awexitaw so ero tîmñe me exi xe marha wasî. Ehñan me awiri xe so marha wasî yîwya, Ero poko cma re wasî, kacho poko awya so. Ero wa exi xe wasî Kporin komo apoko so.

⁵Amñe amna yukurunpeche tak awya amna nahwowasî xa. Banteira amna nanîmyasî, Kaan yanan amna, kacho. Yiixe awehtopo komo tîmñe me exi xe wasî Kporin komo, Ero xe cma re nas amna Apa, ketaw awya so. Ero wa exi xe wasî Kporin komo apoko so.

⁶Taa, oroto tak on wara wîîkesî Kaan poko, tîñhkapethîrî kurunpeñe Mîk ham Kporin komo, wîîkesî. Yîmtapotarî yeyukñe me marha wîhtînoyasî. Kah yaw nasî Noro cekenî ro po. Eñexa rma ñeyukyasî. Kañpe cehtopo ke noro nukurunpesî tamorî ke kaari ke.

⁷Anarî komo tarara pona mak ñeeñaxe okwe tukurun komo me. Anarî komo ñeeñaxe kawaru pona hara. Kîwyam xa Kporin komo Kaan yosotî ponaro taxe.

⁸On wara naxe tarara pona enîñe komo amñe, kawaru pona enîñe komo marha, katuhke so tak naxe, ñepîrkexe ro mak okwe. Kîwyam xa tawomyaxe piiri. Afman me cececece.

⁹Apa kah yawno, kayaritomo kurunpeñe me cma re masî. Awakro amna mtapowataw cma re amna meyukyasi. Ero wa mak wîkes awya Apa.

Salmo 21

Waano Yaañe Ñenîrî On, Tapi Wanorî

Nahwowaşî Kayaritomo Kaan Ya Tukurunperî Ke

¹On wara wîkes awya Apa, tahwore xa nasî kayaritomo tîkaritorî ke awya. Nahwowaşî ro mak apoko tukurunperî ke marha awya.

²Yiixe ehtopo xa mîmye yîwya. Ero xe cma re wasî, kacho yewyomara mîxakñe.

³Noro yakro esepotpona mîmokyakñe. Enîche cepethîkem xa tak mîmyakñe yîwya emyawno. Kayaritomo yarokorî miire yîhtîpîrî pona. Ooro ciixapu mîn miire esmanî ro ha.

⁴Waipîra cma re ow miifasî, kekñe awya. Taa, ero wara rma tak miire ham. Waipîn me ro mak miire eroromero.

⁵Yiixatî pîn yopono me miire. Takîhsom me cekaiporesom me marha miire, kayaritomo me xa.

⁶Ehcamnopînî ro ke mîwakrekñe, kiñwanî ro ke xa. Tahwore ro mak miire amîtwono me cirirî ke awya.

⁷Kporin komo pona xa ñeeñasî kayaritomo. Ahwokan me ro mak nasî tîpînîn yaw rma Kaan yehtopo ponaro cexirî ke, Kyopono ro yehtopo ponaro cexirî ke ha.

⁸Ahnoro aaxatî pîn komo mepoñasî Apa, censo ro. Kaari me tak mahsîyasî awesepantome tak.

⁹Wehto yen yawno wara ro mak miifasî ñexamro oco. Ermomñe wara nasî Kporin komo, tîrwoñe ermomñe wara. Ñecakyaxe ro mak oco.

¹⁰Ñexamro yepamtho pen komo marha mîwaikesî. Roowo pono me exihra tak naxe okwe, tooto chewno me exihra.

¹¹Awemetanmekî xe re naxe. Ero poko ñesencexe takrono komo yakro. Ñehñexe makî tko awemetanmetopo poko.

¹²Ñexamro pen tak mîwekeñemekyasî. Wece so akrapan yehsîrî ke.

¹³Kyopono me so tak esko Apa kañpe xa awexirî ke. Amna ñewanomesî kañpe xa awehtopo poko. Ero wa amna nasî.

Salmo 22

Waano Yaañe Ñenîrî On, Tapi Wanorî. Kooso, Enmayataw Cetarisom, On Yosotî

Cesemetanmekyataw Nîmtapowasî Tapi Kaan Yakro

- 1 Apa, Apa, ponaro oyehtopo Amoro. Ahce kacho Ow mahsîpinkai? Ahce kacho mooxeno wara mai hara? Oyakronomara tak mas okwe. Cemkutufê ro makî cma re kîmtapowas awakro. Entafê pîn wara rma tko mas okwe.
- 2 Apa, ponaro oyehtopo Amoro. Ero ke kafpe kîmtapowas awakro katpanaw. Omtapotarî yentara ro mak masî. Kosope marha kîmtapowasî. Tîtkêfê exihra ro mak wasî.
- 3 Kîfwanî ro mak Amoro, kayaritomo yapon pono ro. Apoko ahwowataw Ixaw Yana komo iito rma mas Amoro yîropotaw so.
- 4 Amna porin pen komo tî fêefatkefê apona. Ero wa eefataw yîwya so fêexamro mukurunpekfê.
- 5 Awakro tî nîmtapowatkêfê cerewre. Ero ke fêexamro yafmapora mîxakfê yiixatî pîn komo ya. Yaaro tî apona fêefatkefê tohnawra ro mak.
- 6 Kafwatho makî tko ow ha, tooto pîn mak. Opoko fêetaporexe tooto komo, owîrfyakexe marha okwe.
- 7 Ohyari tîtosom komo fêetaporexe mak okwe opoko. Fêepotuyetkexe mak kica owece. Fêepanamexe owece kica.
- 8 On wara kexe opoko, Kporin komo pona tî re fêefêha ha. Ero ke Noro rma ka nukurunpepe. Noro poko tî re nahwowa. Ero ke Noro rma ka nukurunpepe ha, kexe opoko okwe.
- 9 Apa, Amoro tko ow mewrunokekfê. Pona owya entopo me mesenpekfê pahxa moomo yeefê me makî ka oyexitaw.
- 10 Oyewrutopo fêixa ro rma apona enîfê me mak wîxakfê. Onocwan ropotainonho rma ponaro oyehtopo me keefakfê.
- 11 Ero ke mooxeno warahra cma re mas Apa. Meyehra naxe okwe oyemetanmekfê komo. Anarî exihra ro mak nas okwe oyakronomafê.
- 12 Paaka warai komo mîkyam kîfîrî warai. Omamcexe mak okwe. Karitî komo mîkyam omamcexe Basan pono warai, paaka warai ha.
- 13 Reaw wara mak fêefêhaxe owece. Tootî yarixkakfê wara naxe oko. Fêemtayankexe ro mak oyermomfê wara.
- 14 Tuuna wara kyam mak was okwe yukmamxaputho wara. Cewkatîkaxi tak nasî ahnoro oyocho yewru. Maañi wara tak nas oropotarî yukuixapu wara.
- 15 Kafpe oyehtoponho tak nuturpamtîkekfê wakanañetho wara. Oñuru fêetahsfyasî okarantaka. Ow mak mîrapes okwe roowo pona owaitopo pona.
- 16 Xapari warai komo omamcetkefê, kicicitho komo ro mak. Oyamoyatpetkefê ro mak oko, ohtayatpetkefê marha.
- 17 Oyocho tak wukuknomesî takporoso xa oyexirî ke. Owece fêentîkexe tooto komo.

¹⁸Oponontho nahsîyaxe tponon me so. Meñekacho nañmexe oponontho yahsîñe ro yîhtînotome.

¹⁹Apa kah yawno, mooxeno wara exihra cma re mas okwe. Okaritoñe xa Amoro. Yohno cma re amoku xe was oyakronomaxi.

²⁰Waipîra cma re ow miîfasî kacipara imo ke etamapon me. Tproxwe xa nasî waipîñ me oyehtopo. Ero ke cma re owaikapora masî xapari warai komo ya.

²¹Reaw ya cma re ow eskapora masî. Paaka komo ya oparaxkapora marha cma re masî tmeretîrî komo ke. Ero wa ow yukurunpeko Apa. Omtapotarî meyukyax okre.

²²Ero ke oyakno komo ñentarî me ketahcasî. Esemexapu komo ñentarî me kahwowas apoko.

²³Kporin komo poko tweeno komo, awya so wîîkesî, ahwotacoko Noro poko. Xako pen yepamtho komo, awya so wîîk-es hara, Kîfwanî ro xa Mîk Kporin kom ha, kacoko. Ixaw pen yepamtho komo, awya so wîîkes hara, Noro poko men ehcoko twerî.

²⁴Kica, ero warai rotho mak amoro kica, kahra xakñe Kporin komo cesemetanmesom komo ya. Eseyahrura xakñe noro yipu yenîche. Yîmtapotarî xa matko ñencekñe, Ow akronomak Apa, kacho ha.

²⁵Ero ke esemexapu komo ya on wara wîîkes apoko Apa, Kîfwanî ro xa Mîk Kaan, wîîkesî. On wara wîîkekñe pahxa ñhe, On warai wîmyasî amñe Kaan ya, wîîkekñe. Ero ke ero yipu wîmyasî awya ñexamro wero ro, apoko tweeno komo wero ro. Ero wa wîmyasî omtapotachonho yaw roro rma.

²⁶Amñe yupurantamñi ro komo rma tak ñeseresmexe cerepotaxi ro. Kporin komo yenî xatî komo nahwowaxe Noro poko. On wara wîîkesî yîwya so, Tahwore awexi xe so wasî miya roro eroromero.

²⁷Amñe roowo yenaîtopo tonon komo meero tak naxe Kporin komo yehtopo ponaro. Noro pona tak ñeeñaxe. Oporinî ro xa Amoro, kexe tak ahnoro etîyananî re komo yîwya. Ero wa kexe anarî maywen komo raconho.

²⁸Kayaritomo ro xa Mîk Kporin komo. Mik hak maywen komo kayaritomon me rma nasî.

²⁹Tupurantayem komo marha ñeseresmexe, Oporinî ro Amoro, karî me. Roowo cheka cetahrusom komo marha nutupenwaxe Noro mamakan me. Ero wa naxe twaihtopo yesakan komo meero.

³⁰Amñe kepamthîrî komo tak naxe Noro yanton me hara. Kîfwañhe xa Kporin komo yehtopo ñencexe.

³¹Pahxaro anarî komo ñewruxaxe hara kepamthîrî me. Ñexamro ya meero tko kîfwañhe Kporin komo yehtopo ñekatîmyaxe

amñe. Ero wa kiitoponhîrî komo ñekatîmyaxe yîwya so. Ero wa ñekatîmyaxe.

Salmo 23

Tapi Wanorî On

Opefa Yosom Warai Mîk Kporin Komo

- ¹Opefa yosom Mîk Kporin komo, oyosom xa. Ero ke esemetanmekîra ro mak wasî.
- ²Kîfwan pona oyafasî Noro cuh keñarî pona. Iina oyarîche tak ketîrapesî. Tuuna yecihtari marha oyafasî tîfîhno yecihtari.
- ³Oyahwokache oyahwores hara. Kîfwañhe oyehtopo poko ohcamhokesî esama yaw oyañe wara. Ero wa oriyasî, Kaan yanan mîkro, kacho me oyexirî ke.
- ⁴Anarimaw na awarpanawno wara wai. Owaitopo rma na nai pahnoke ro mak kopi. Ero yimaw rma tko oyakro masî. Awamoyin nasî oyereporeñe me, opefa yanîmtopo marha nas awemyaw oyereporeñe me.
- ⁵Onahrî metakesî ooxatî pîn komo wero ro rma. Ow marha mîhkapes okre. Oparakwen nasî copoyi ro mak owakrecho ke, iyopo po ro mak.
- ⁶On wara wîlkesî yaaro xa, owakresî roro Kporin komo, opînin yaw roro marha nasî. Ero wa nasî opoko owaitopo pona roro. Ero ke yîmîn yawno me mak wasî miya roro. Ero wa wasî.

Salmo 24

Tapi Wanorî On

Roowo Poko Hakno Komo Kayaritomon Mîk Kporin Komo

- ¹Kporin komo rowon tan on roowo ahnoro. Noro yemyawno me marha nasî ahnoro roowo pono komo, tooto pîn, tooto komo marha.
- ²Tuuna imo ratakan me tî roowo nakîhcekñe. Tuuna rma tî ñiîfakñe roowo yapon me.
- ³Kporin komo yekenî ro nas îh po. Ahce wa kexitaw Noro yaka tawnukya? Ahce wa kexitaw iitono me tat ha?
- ⁴Amosmumnî me kexitaw so mak tîhcexe iina, esumnî me marha exitaw kropotarî komo, akîhtoxaputho poko ahwotara ro mak kexitaw marha, Yaaro xa tan wîlkesî, kañe pînî ro me mak kexitaw so tohnaw.
- ⁵Ero wa kexitaw so Kporin komo nwakrerî me taxe. Kîfwañhe kehtopo marha nîmyasî Kaan kîwya so. Kakîfwamañe komo rma Mîk ero yipu nîmyasî kîwya so.
- ⁶Ero wa naxe awenî xatî komo, Apa, awewru yenî xatî kom ha. Kaan Amoro, ponaro Xako yehtopo ha.

⁷Taa, on wara tak wîkesî ewto metatan komo ya, Etahrunkacoko amyamro metata. Pahxanînhîrî komo rma amyamro, etahrunkacoko kayaritomo yewomtome tak ahyaro so, kifwanî ro yewomtome, wîkesî.

⁸Onoke xa Mîk kayaritomo kifwanî ro? Kporin komo xa Mîk ero warai. Karitî ro xa Mîk. Kaŕpe xa nasî aŕmano ritohme.

⁹Ewto metatan komo awya so wîkesî xa hara, etahrunkacoko. Pahxanînhîrî komo xa amyamro metata komo. Ero yipu rma etahrunkacoko tak kayaritomo kewomtome ahyaro so, kifwanî ro yewomtome ha.

¹⁰Onoke xa Mîk kayaritomo kifwanî ro? Kporin komo xa Mîk ero warai ha, kantomaŕne ro ha. Noro yipu Mîkro Kporin komo.

Salmo 25

Tapi Wanorî On

Kicicme Cehsom Komo Pînîn Yaw Rma Nasî Kaan

¹Apa kah yawno, aponaro xa wasî.

²Kaan xa Amoro, ponaro xa oyehtopo, apona xa weeŕnasî. Ahce na poko ehŕnara ro makî cma re ow miifasî. Oyafmapora cma re masî ooxatî pîn komo ya.

³Ehŕnara ro makî cma re miifasî apona enîŕne komo. On warai komo xa ñehŕnacowpe, tohnaw ro mak kemîknoŕne komo.

⁴Owî cma re makîhres Apa awehtopo poko, awesamarî komo poko marha ow panatanmeko.

⁵Ow akîhreko yaarono poko, amtapotarî poko ha. Ow panatanmeko. Kaan xa Amoro oyakîfwamaŕne. Apona mak weeŕnasî kokmamso ro.

⁶Pahxanî ro Amoro Apa, amna pînîn yawnonho, amna wakreŕnenho ha. Ero ke ero wa awehtoponhîrî ponaro xa hara cma re masî oroto rma.

⁷Kaŕpamxan me ka oyexitaw kicicme wîxakŕne kica. Awanwekŕne me wîxakŕne okwe. Ero wa oyehtoponho takî cma re mîhcamnoyasî. Kîpînîn yawno ro Amoro Apa, kifwanî ro ha. Ero ke oponaro rma cma re masî.

⁸Kîfwan Mîk Kporin komo, kicicme exihnî ro. Ero ke kicicme cehsom komo panatanmekyasî cehtopo poko.

⁹Kyopono pîn me cesehtînosom komo panatanmekyasî Noro kifwaŕne kehtopo poko. Cehtopo poko rma panatanmekyasî noro yipu komo.

¹⁰Ahce na chere kaaŕataw so Kporin komo ya, kîpînîn yaw so cexirî ke mak ero yipu chere kaaŕaxe so. Yaaro rma wa ero yipu chere kaaŕaxe so. Yîmtapotachonhîrî ponaro kexitaw so mak ero wa kaaŕaxe so, Awewetîŕne me nas amna Apa, kachonho ponaro kexitaw so mak ha.

¹¹Kicicme oyehtoponho cma re mîhcamnoyas Apa. Ero cma re mîhcamnoyasî awosotî yetwîrîyakara ehtome so. Kicicme ro mak wîxakŕne kica. Wara rma oyehtoponho cma re mîhcamnoyasî.

¹² Ahce wa xa kiifatu so Kporin komo twerî kexitaw so tpoko. Kpanatanmekyaxe so kehtopo poko. On wara kesî kîwya so, Okopuci, on wara xa esko. Ero wa awehtopo meñekekñe ow. Ero ke ero poko men esko, kesî kîwya so.

¹³ Twerî kexitaw so Kaan poko esemetanmekîn me cenmayaxe okre. Kepamthîrî komo marha naxe roowo yosom me amñe.

¹⁴ On wara marha nasî Kporin komo kpoko so Noro poko twerî kexitaw so, ekatîmnînhîrî rma ñekatîmyasî kîwya so. Oponaro awexitaw so ero wa kiifaxe so amñe, kacho ñekatîmyasî kîwya so.

¹⁵ Kporin komo pona weeñasî roro. Noro mak ohtarî namxiponkesî mîñye warai yaka etamxixapunhîrî.

¹⁶ Apa, owece cewru takî cma re metaknamesî. Opînin yaw cma re masî. Cewñe thakwa tan was okwe, kesemetanmekyasî ro mak okwe.

¹⁷ Ñepamtîkesî mak okwe oyahwokamexpotopo. Owî takî cma re miifasî ahwokamexpon me.

¹⁸ Oyesemetanmetopo ponaro cma re masî, oyerewîmtoopo ponaro marha. Kicicme oyehtoponho marha cma re mîhcamnotîkesî.

¹⁹ Ooxatî pîn komo cma re meeñas Apa, meñpora ro mak naxe okwe, okwe. Ooxera ro mak naxe, ñetîrwonmekyaxe ro mak opoko.

²⁰ Waipîn me cma re ow mecehces Apa. Owî cma re makronomesî. Ehñan me marha cma re ow miifasî. Apona xa weeñasî. Ero ke ero wa cma re ow miifasî.

²¹ Yaarono cma re ow, kîfwañ marha cma re ow. Ero wa oyehtopo cirko okurunpeñe me rma. Ero wa ow yukurunpeko apona enîñe me oyexirî ke.

²² Apa, ponaro amna yehtopo Amoro, on wara mak tak wîlkes awya, Ixaw Yana komo ñesemetanmekyaxe ro mak. Ero ke cma re esemetanmekîra tak miifasî, wîlkesî. Ero wa wîlkes awya Apa.

Salmo 26

Tapi Wanorî On

Kîfwañhe Nas Oropotarî, Ow Akronomakî, Kesî Tapi

¹ Apa kah yawno, on wara cma re wîlkes awya, Kîfwan me cma re ow menpesî. Kicicme exihra wîxakñe meexa ro omrenai ro. Apona weeñakñe roro. Apohana, kakronome ha ma re Kporin komo, kahra ro mak wîxakñe.

² Oyehtopo enko Apa, yukukmakî kîfwañhe na nai noro, kachome awya opoko. Oyesetînotopo meero yukukmakî, oropotarî marha.

³ Ooxe awehtopo ponaro wasî enmafatîxera. Amtapotachonhîrî yaw roro mak wasî ahce na poko oyexitaw, yaarono yaw roro ha.

⁴ Kemîknoñe komo yakro eremara wasî. Tohnaw cesenposom komo yakro etarira marha wasî.

⁵Kicicme ro mak weenâsî kicicitho pokono komo yesenmetopo. Kicicme cehsom komo yakro oyerema xera ro mak wasî.

⁶Esemokaxapu wara wasî kicicme oyehtoponho keñehra. Ero wa oyexirî ke kmokyas Apa, awya tîmsom yakñitopo mîtkoso.

⁷Iito oyexitaw, Kîfwañhe xa nai ham Kporin komo, wîlkesî opoyino komo ñentarî me. Kîfwañhe awya ciino ritoponho ahnoro wekatîmyasî yîwya so.

⁸Tpoxwe xa nasî owya amîn yaw oyehtopo. Kîfwanî ro me awehtopo mîn me nasî. Ero ke yiixe xa wasî.

⁹Roowo poi ow arîhra cma re masî kicicme cehsom komo yakro. Ow waihkara cma re masî waihkanô ri xatî komo yakro.

¹⁰Noro yipu komo ñesencexe emetanmekno ritopo poko, anarmerpa so amna yemetanmetopo poko ha. Emyaw so marha nasî puranta meñpono pîn ceñekañe komo yepemacho kica, eseñekapora ro mak cehtamci komo.

¹¹Kicicitho mîkro, kacho mera ro mak was owî reha. Ero ke twaihkaumu mera cma re ow miiñasî. Opînî yaw cma re masî.

¹²Capahno po xa kecececeñ. Opoyino komo yesenmekîche ñexamro ñentarî me kahwowasî kîfwañhe xa Noro yehtopo poko. Ero wara wasî.

Salmo 27

Tapi Wanorî On.

Okurunpeñe Mîk Kporin Komo. Ero Ke Erasîra Wasî, Kesî Tapi

¹On wara nasî Kporin komo opoko, oweyuru me nasî, okurunpeñe me marha. Ero ke onok pona ma re keraswa? Okaritoñe Mîk Kporin komo, waipîra oriñe ha. Ero ke onok pona ma re keraswa?

²Kicicme cehsom komo rma re mokyatkeñe oyonosô kfa. Ooxatî pîn komo ro mak mîkyam mokyatkeñe. Tmokyataw so rma tko ñehroketkeñe cepîrkaxi ro.

³Anarimaw sowtatu pen na mokyatu owaparî me meñpono pîn ro mak. Pona so rma tko erasîra wasî. Waapa komo mokyataw owece Kaan pona rma weenâsî okurunpetopo.

⁴Kîmtapowasî Kporin komo yakro yiixe xa oyehtopo poko. Cewñe mak nasî yiixe xa oyehtopo. On wara wîlkesî yîwya, Apa kah yawno, amîn yaw oyexi xe wasî miya roro owaitopo pona roro. Iito oyexi xe wasî kîfwañhe ro mak awehtopo yentome, amtapotarî yentachome marha, wîlkesî yîwya.

⁵Oyesemetanmekyataw tak Noro rma oyeyamyasî tîmîn yaka. Tîmîn yatumnaka rma oriyasî. Toh pona marha oyanîmyasî kawno pona.

⁶Ero yimaw tak ooxatî pîn komo yopono me tak wasî, omamtoñe komo yopono me. Ero ke Kporin komo mîn yaw wakñiyasî yîwya tîmsom.

Tahwore xa wakñiyasî. Kewanomesî marha Noro poko okre. Ero wara wasî.

⁷Apa kah yawno, omtapotarî cma re mencesî awakro omtapowataw. Opînîn yaw esko, omtapotarî yeyuhtome tak awya.

⁸On wara mîîkes owya anarimaw so, Oyewru ka entamko, mîîkesî. Ero wa kacho yentache owya on wara wîîkesî oropotaw, Taa, awewru yenso tak kmokyas Apa, wîîkesî.

⁹Esewyahrura cma re mas Apa. Ow enko rma. Awanton ow ha. Ohyai kfa etok ha, kahra cma re masî owya tîrwoñe. Oyakromañenho Amoro. Ero ke oroto ow tînomra esko, ow ahsîpînkara esko. Kaan xa Amoro okurunpeñe ro.

¹⁰Anarimaw apapa meero na oyahsîpîнке, yememe marha na. Ero yimaw tak Kporin komo xa nasî oyenîñe me.

¹¹Apa kah yawno, owî cma re mîpanatanmekyasî awehtopo poko. Kîfwan yaw ow arko esama yaw, tmemehsem yaw. Ero warai yaw ow arko oyemetanmekñe komo exirî ke mefpono pîn komo.

¹²On wara kahra cma re masî ooxatî pîn komo ya opoko, On ha, moso emetanmecoko awanme ro so, kahra cma re mas opoko. Kicicme oyehtopo yekatîmñe komo nîmtapowaxe opoko tohnaw mak kica. Owaikacho poko meero nîmtapowaxe okwe. Ero ke yîwya so owaikapora esko Amoro, wîîkesî. Ero wa wîîkesî Kporin komo ya.

¹³Taa, on wara wîîkekñe, kîfwañhe Kporin komo yehtopo rma tko weeñas amñe waipîra ka oyexitaw, wîîkekñe. Ero wa kahra oyexitaw ketaw ha re kahwokatîkarî ro mak ha re okwe.

¹⁴Ero ke on wara wîîkes awya so, Kporin komo ka momohcoko ahwokan me ro mak. Ero wa awexitaw so aropotarî komo karihcesî. Wîîkesî xa hara, Kporin komo ka momohcoko, wîîkesî. Ero wa mak wîîkesî.

Salmo 28

Tapi Wanorî On.

Kaan Yakro Nîmtapowasî Tapi, Yîmtapotarî Ñeyukyasî Kaan

¹Apa kah yawno, awakro cma re kîmtapowasî. Toopu warai Amoro oyapon warai. Ero ke yîmtapotan me exihra cma re mas oyakro. Oyeikura awexitaw ewtarî imo yaka toxapu wara tak was okwe.

²Awakro kîmtapowasî yiixe oyehtopo poko. Cerewre kîmtapowas awakro. Kapockanwasî omtapowataw amînî ro wece. Ero ke omtapotarî cma re mencesî.

³Kicicitho pokono komo yeñepetaw awya, Etoko kfa amoro meero, kahra cma re mas owya hara. Kicicme cehsom komo yakro rma ow eñepera esko. Ñexamro nîmtapowaxe tawakem wara ha re tîmîtwono komo yakro. Emetanmekî xe so rma tko naxe kica tîropotaw so.

⁴Ero ke noro yipu komo epemak tak ehtoponhîrî komo yaw xa marha. Kicicme ro mak xatkeñe ha kica. Ero wa ehtoponhîrî komo yepetho tîmko

yîwya so. Yînwîrîmathîrî komo epanîko yîwîrîmachonhîrî komo ke xa marha.

⁵On wara naxe noro yipu komo, Kporin komo ñiritho ponarora ro mak naxe okwe, tamorî ke ñiîfakñe ero ponarora naxe. Ero ke ñexamro yixkañe wara tak nas amñe Kporin komo. Ñexaro ciñe warai me xa hara exihra ro mak nasî.

⁶Kporin komo poko kahwowaşî. Omtapotarî ñentai ham, Opînîn yaw cma re masî, kacho owya.

⁷Okaritoñe Mîk Kporin komo, oyecañan marha. Noro pona mak weefaşî. Ero ke oyakronomesî. Oyakronomarî ke kahwowaşî ro mak. Kîfwañhe xa mai ham Apa okre, wîlkesî yîwya waano yarîrî me rma.

⁸Tîyanan komo karihtoñe Mîk Kporin komo. Yîñîhkapethîrî wacan warai marha Mîk ha yahcono warai.

⁹Ayanan komo yukurunpeko Apa. Anahsîthîrî komo wakreko. Amna yosom komo me esko opefa yosom wara rma. Amna arko roro ahsîpînkan me ro mak. Ero wa esko Apa amna poko, ayanan komo poko ha.

Salmo 29

Tapi Wanorî On.

Kaŋpe Xa Nasî Kporin Komo Mtapotarî

¹On wara wîlkes awya so karitî komo ya, Kîfwanî ro xa Amoro ham Apa, karitî ro marha Amoro ham, kacoko Kporin komo ya, wîlkesî.

²Kîfwan xa Noro yosotî. Ero ke, Kîfwan xa Amoro ham Apa, kapore nasî yîwya osotî yaro rma. Cenpore xa Mîk Kporin komo, kicicitho keñarî pînî ro mak. Ero ke, Oporinî ro Amoro, kacoko yîwya kicicitho keñehra ro mak.

³Tuuna yopono me nîmtapowaşî Kporin komo. Kîfwanî ro Mîk Kaan. Noro yipu rma nîmtapowaşî tarai wara ro makî. Meŋpono pîn tuuna yopono me nasî Kporin komo.

⁴Karitî xa mîn Kporin komo mtapotarî. Kayaritomo me xa nîmtapowaşî.

⁵Setru yepu yaxikwoñe mîn Kaanî mtapotarî, Ribanu pono komo kararakesî piñipici me cehso ro.

⁶Ribanu pono komo ñewsîyasî Kporin komo. Paaka xîkrî wara ñiîfasî roowo iitono, tahroñem wara. Sirion marha ñewsîyasî. Paaka wara marha nahronasî iitono roowo kaŋpamxan wara, okno pîn wara.

⁷Pepe kacho wara rma cesî Kporin komo mtapotarî.

⁸Axawa imo marha ñewsîyasî Kporin komo mtapotarî. Kates yaxawanî rma ñewsîyasî Noro.

⁹Kporin komo mtapotarî yanme marha kooso komo ñewruxaxe. Comotanhîrî yaiwañe me nasî yîmtapotarî woskara me cehso ro. Tîmtapotaxmu wara naxe ahnoro yîmîn yawno komo. Kîfwanî ro xa Mîk, kexe.

¹⁰Pahxa roowo ahnoro nukmanîrekñe Kporin komo. Tuuna yantomañe me rma xakñe ero yimaw. Eroromero nasî Noro kayaritomo me, kayaritomo yapon pono me ha.

¹¹Tiyanan komo karihtoñe Mîk Kporin komo, ahwokan me ciñe me marha nasî. Ero yipu ke tiyanan komo wakresî.

Salmo 30

Tapi Wanorî On. Noro Mîn Tîmtopo Yimaw Taasom On,

Omtapotarî Meyukye Okre Apa, Kesî Tapi Kaan Ya

¹Apa kah yawno, kîfwanî ro Amoro okre, wîlkesî. Yuhnawnonhîrî warai ow manîmye okre. Ooxatî pîn komo mîttîmamnoi. Ai okre, kamexpora mîxakñe yîwya so opoko.

²Apa kah yawno, ponaro oyehtopo xa Amoro. Owî cma re mîkaricesî, wîlkekñe awya. Ero ke ow mîkaricekñe amotaxapunhîrî.

³Roowo cheka etahruporo wîxakñe okwe. Amoro makî cma ow manîmyakñe hara. Ow mîkaricekñe hara roowo cheka tohra oyehtome.

⁴Taa, on wara wîlkes awya so hara, Kporin komo nakîfwmatho komo ya makîrha, Kporin komo poko ewanomacoko. Kîfwanî ro mîn Noro yosotî. Ero ke Noro poko ahwotacoko.

⁵On wara nasî Noro yîrwonataw, yohno so mak nîrwonasi. Kwaihtopo pona roro tko nasî tawake kpoko so. On wara na tatu kîwyam, tîwracetu rma na ananimaw. Kosope maki tko tîwracexe. Enmapuche tak tahwore taxe hara.

⁶On wara wîlkekñe pahxa esemetanmekîra ro mak oyexitaw ha ka, Ahwokan me ro mak wasî, wîlkekñe,

⁷On wara wîlkes hara Kaan ya, Apa, oyahworeñe me ka awexitaw oyîpîn mecehcekñe esewsîn me. Ero yinhîrî tak esenpora mîxakñe hara owya okwe. Ero ke tak kahwokekñe hara okwe.

⁸Ero ke awakro kîmtapowakñe cerewre. On wara wîlkekñe awya, Apa kah yawno, opînin yaw cma re masî.

⁹Ahce kacho okamxukru yeñepe xa mai Apa? Ahce kacho roowo cheka oyetarutopo mîhtînoya? Roowo ma re nahwowa apoko Apa? Yaaro kañe ro mak Mîk Kporin komo, nîlke ha ma re ero apoko?

¹⁰Omtapotarî cma re mences Apa. Opînin yaw cma re masî. Ow cma re makronomesî.

¹¹Taa, on wara tak ow mîîre hara, tmanîmsom me ow miire okre tîwratamunhîrî. Kumixitho mîmohkapekñe owya opononho. Owya tak mamrupekñe oyahwotacho hara oponon warai me.

¹²Ero wa ow mîwakrekñe apoko oyahwotachome oropotaw, tîteñe exihra ro mak oyehtome. Ero wa ham okre Apa, kiñwañhe ow mîwakrei, wîlkesî tak awya. Miya roro ero wa wîlkes awya yîñhkan me ro mak. Ero wa wîlkes Apa.

Salmo 31

Waano Yaañe Ñenîrî On, Tapi Wanorî.

Cesemetanmekyataw Nîmtapowasî Tapi Kaan Yakro

¹Apa kah yawno, on wara wîlkes awya, apona mak weefasî. Ero ke ehñan me ro makî cma re ow miifasî. Okurunpeñe me roro esko kiñwanî ro me awexirî ke.

²Apararî aknamakî xiya oyentachome. Yohno cma re mîmokyasî okurunpeso. Toopu warai me esko pona oyececetotopo warai me. Owacan warai me marha esko oyeceñan me ha.

³Toopu warai xa Amoro, pona oyececetotopo warai. Owacan wara marha masî oyeceñan me. Kaan yanan mîkro, kacho me oyexirî ke kiñwañhe ow arko.

⁴Mîiye warai ñeyamyatkeñe ooxatî pîn komo oyemcinotopo okwe. Ero yaka kemciyakñe okwe. Ero ke ero yai cma re ow mowyas hara oyakronomañe me awexirî ke.

⁵Oyekatî wîmyas awya Apa. Waipîra cma ow miifakñe. Kaan xa Amoro Oporin, yaaro xa tîmtapotaxmu ha.

⁶Akiñtoxaputho ponarono me mak naxe anarî komo reha. Kakronomañe pînî ro mak mîn akiñtoxaputho. Noro yipu ponarono komo xera ro mak wasî. Kporin komo pona enîñe makî reha ow.

⁷Tawake ro mak wasî opînîn yaw awexirî ke Apa. Kahwowasî ero wa awehtopo poko. Meeñakñe oyesemetanmetoponho. Ahwora ro mak oyehetoponho ponaro marha mîxakñe.

⁸Ooxatî pîn ya ow ahsîpora mîxakñe. Tamtakem pona xa matko ow mekenmekñe roowo pona.

⁹Apa, opînîn yaw cma re masî. Kahwokesî xa okwe. Ñerewasî tak oyewru owratarî ke. Opun meero marha ñekafkesî ahwora oyexirî ke. Oyahwokacho pokes okwe.

¹⁰Ahwora roro wasî kaamo poko roro. Yaake cimñipu wenatîkesî, Okwe, okwe kacho poko. Kekañkesî ro mak kicicme oyexirî ke ham. Oyocho meero nasî tatîhsom wara.

¹¹Mefpora naxe ooxatî pîn komo. Ñexamro nîwîrîyakarî me mak wasî. Owîrîyakexe xa tak omîtwono komo. Poxumra ro mak wasî oyakrononho komo ya. Esama yaw oyeporîche cexe mak ohyai kañpe.

¹²Waihxapu wara mak oriyaxe, ohcamnoyaxe ro mak okwe. Tahremtho wara ro mak wasî yîwya so etahkaxaputho wara.

¹³Meŕpono pîn komo owîrîyakexe oñentarî me rma. Mehxa mehxa wara so mokyaxe oyerapeñe komo. Oyemetanmetopo poko ñesencexe okwe. Owaikacho poko meero ñesehtînoyaxe.

¹⁴On wara tko was ow Apa, Apona mak weenâsî. On wara wîlkes awya, Kaan xa Amoro ponaro oyehtopo xa, wîlkesî.

¹⁵Ahce wa na oriñe Amoro. Ero wa tak kiifasî ero cimñipu po, ero kaamo po xa, kañe ro Amoro ahce wa na oritopo poko. Ero ke ooxatî pîn komo ya cma re oyemetanmekpora masî.

¹⁶Opoko tawake xa esenpoko. Awanton mak ow. Ow yukurunpeko opînîn yawno ro me awexirî ke.

¹⁷Awakro kîmtapowakñe Apa, oyakronomacho poko. Ero ke ehñan me ro mak ow cirko. Kicicme cehsom komo xa matko cirko cehñaxmu me hara. Yîmtapotan me tak ñehcowpe noro yipu komo roowo cheka ahruxapu wara.

¹⁸Cemaro me mak nîmtapowaxe kica, cehcoyoponkaxmu me marha, ñetwîrîyakexe marha. Ero wa nîmtapowaxe kifwan komo poko kica. Ero ke yîmtapotan me so tak cirko noro yipu komo.

¹⁹Naxe tko apoko tweeno komo. Apona enîñe me xa naxe tooto komo weroro rma. Noro yipu komo wakrecho mîmcesî ahyaw rma ha ka Apa meŕpono pînî ro mak, kifwanî ro kom ha. Noro yipu komo ya tîmsom mîn mîmcesî.

²⁰Noro yipu komo meyamyasî ahyaka rma. Ñexamro yafmacho poko ñesencexe cehcoyoponkaxmu komo. Anarimaw yîwîrîma xe naxe tîmtapotarî komo ke mak. Amoro tko mukurunpesî, amîn yaka rma meyamyasî.

²¹Kîfwañhe xa nai ham Kporin komo okre, kapore xa nasî. Ooxe xa cehtopo ro mak ñenpekñe owya ewto imo po oyexitaw twacayem po.

²²Ito oyexitaw kîmtapowakñe Kaan yakro yohno ro mak. On wara wîlkekñe yîwya, Oyenîra tak mai ham Apa okwe, wîlkekñe. Omtapotarî rma tko mencekñe, Owî cma re makronomesî, kacho rma.

²³Ero ke on wara wîlkes awya so Kporin komo nakîfwamatho komo ya, Kporin komo xatî me ehcoko amyamro ahnoro. Tpona enîñe komo kurunpeñe xa Mîkî. Anarî komo yopono me cesehtînosom komo reha ñepemetîkesî kicicme ehtoponhîrî komo yecenarîno ke ha.

²⁴Ero ke tahwore xa ehcoko amyamro Kporin komo pona enîñe komo. Noro rma aropotarî komo karihcesî. Ero ke ero wa ehcoko.

Salmo 32

Tapi Wanorî On. Kpanatanmetopo On Waano

Tawake Taxe Kicicme Kehtoponhîrî Komo Yîhcamnoche Kaan Ya

¹On wara wîlkesî kehtoponhîrî poko, tîhcamnoso exitaw Kaan yanwechonho kîwya tawake ro mak taxe, kicicme kehtoponhîrî tahruso exitaw ha. Ero wa kexitaw tawake ro mak taxe.

²Tawake xa taxe kicicme kehtoponhîrî komo mewrera exitaw Kporin komo tîkaritan yaka. Tawake marha taxe kesemîknotopo keñehra ro mak kexitaw so kropotaw so.

³On wara ka wîxakñe ow kicicme ehxapu, esekatîmra ka wîxakñe. Ero ke kaŕpera ñehtîkekñe oyocho oyemkutunîmrî ke okwe.

⁴On wara marha wîikesî Kaan ya oyehtoponho poko rma, Apa, oyerewrukñe wara mîxakñe. Katpanaw so ero wa mîxakñe, kosope so marha. Kekafkekñe mak okwe kaamo yimawno wara ocorono yimawno wara xa.

⁵Ero yinhîrî tak kicicme oyehtoponho wekatîmyakñe awya. Kicicme oyehtoponho yeyamra tak wîxakñe. On wara wîikekñe, Kicicme oyehtoponho tak wekatîmyasî Kporin komo ya, wîikekñe. Ekatîmrî ke tak kicicme oyehtoponho mîhcamnoyakñe okre. Ero wa mîxakñe opoko.

⁶Ero ke ero wa xa marha ñesekatîmcowpe awya ahnoro aponarono komo Apa. Orototo ha ka ñesekatîmcowpe awya amna mtapotarî yeyukñe me ka awexitaw. Amñe tuuna yukmetaw meŕpora ro mak ero wa cesekatîmsom komo yukmara rma naxe okre.

⁷Oyeseyamtopo xa Amoro Apa. Ow makronomesî esemetanmekîra oyehtome. Ow mîwamcesî waano komo ke rma, okurunpetopo pokono ke rma.

⁸On wara kesî Kporin komo owya hara, Kweronomesî roro awesamarî poko. Kpanatanmekyasî marha awehtopo poko. Oyewru ke rma kewyaknamesî oyesamarî yaw xa awtotome.

⁹Kawaru warahra men esko, muura warahra marha esko. Camkîno komo mîk noro yipu komo. Yîmtayetkacho ke mak noro yipu ñesewkoŕme, awyoci ke marha. Ero yipu cicifasî ewkoŕmacho komo kanme so totohme. Ero ke noro yipu komo warahra ehcoko.

¹⁰On wara marha wîikes awya so, meŕpora nasî kicicme cehsom komo yahwokacho. Kporin komo pona enîñe me kexitaw so reha Kaan ya kwakrecho ke cewamtoso ke xa taxe okre.

¹¹Ero ke on wara ehcoko amyamro kîŕwan komo, Kporin komo poko ahwotacoko, tawake xa ehcoko. Kaŕpe ewanomacoko ahnoro amyamro kîŕwañhe awexi xatî kom ha. Ero wa ehcoko.

Salmo 33

Tawronohkatîkaxi Nasî Roowo Kîŕwañhe Noro Yehtopo Ke, Kesi Tapi

¹On wara wîikes awya so kîŕwan komo, Ahwotacoko Kporin komo poko. Centapore xa nasî kîŕwan komo mtapotarî, Kîŕwañhe Kaan nai ham okre, kacho ha.

²Kporin komo poko ahwotacoko ahpa yakro. Noro pokono aacoko waano 10 ke tawyockem yakro.

³Yaxan aacoko waano Noro pokono. Yaana me iyorkacoko raatî. Okre, kacoko kaŋpe tahwore xa awexirî ke so.

⁴Yaaronu xa mîn Kporin komo mŋapotarî. Ahce wa so na ciino riyataw tîmtapotachonhîrî yaw roro rma wa ñiifasî.

⁵Tawake ro mak nasî Kporin komo kpoko so kiŋwañhe kexitaw so, yaaro ciino riñe me kexitaw so marha. Miya rma nasî Kporin komo ya kwakrecho komo, roowo poko hak mak nas okre.

⁶Kaapu komo tî nakîhcekñe Kporin komo tîmtapotarî ke rma. Kah yawno komo tî nakîhcekñe tapepen ke rma tîmtaino ke. Meŋpono pînî ro mak nakîhcekñe.

⁷Tuuna imo ñenmekyasî Kporin komo iina re een yawno wara rma. Weyunu komo ñenmekyasî mîmo yakan wara, kemyawno yîmtotopo yakan wara.

⁸Roowo poko hakno komo, awya so wîŋkesî, Kporin komo poko twerî xa ehcoko. Ayopono ro komo me xa Noro encoko miyan komo rma ahnoro.

⁹Noro nîmtapowakñe ahce na yakîhtotopo poko. Yîmtapotachonhîrî yaw roro tak ñetakîcekñe ahnoro. Ero wa esko, kekñe ahce na poko. Ero yanme tak ero wara xakñe.

¹⁰On wara nasî Kporin komo, mîk hak maywen komo ñesencexe ahce na poko. Ero wa esentachonhîrî ñehñanmekyasî. Ero wa xa cehcerî, kexe anarî yana komo. Ero wa kachonho tko ñehñanmekyasî.

¹¹Ehñara reha nasî Kporin komo cesehtînotopo poko. Ero wa ciino ri xe wasî, kachonho yaw roro rma wa ñiifasî miya rorono me, kepamthîrî komo ñenîrî me meero.

¹²Tawake naxe kayaritomo maywen komo Kporin komo exitaw ponaro ehtopo komo me. Iyanan komo ro me naxe, Kporin komo nmeñekatho me xa. Ero ke tawake naxe.

¹³⁻¹⁴Kah yaw nasî Kporin komo ceken po. Mahxa rma tooto yepamrî ñeenasî. Eñexa tooto komo ñeeñasî roowo poko hakno komo ahnoro.

¹⁵Kropotarî komo yakîhtoñe marha Mîk Kporin komo. Ahce na poko kehtopo komo ñeeñasî ahnoro.

¹⁶Sowtatu komo mak na nai kayaritomo kurunpeñe me tî re, meŋpono pîn sowtatu ha. Wara rma ñexamro mak exitaw yukurunpeñe me, yukurumra rma nas okwe. Kaŋpe cehtopo ponaro mak cexitaw twaparî yopono me cehtome, iyopono me exihra rma nas okwe.

¹⁷Tohnaw mak kukurun me ceeñaxe kawaru. Kaŋpe rma re nasî kawaru, kaŋpe xa. Kukurunpeñe pîn me rma tko nasî noro mak.

¹⁸⁻¹⁹Kporin komo xa tko keeñaxe so tweeno me kexitaw so tpoko, tîpîñe kenîñe me cehtopo ponaro kexitaw so marha. Noro rma waipîra kiifaxe so. Rooma pokono me kexitaw so waipîn me kiiñe Mîk ha.

²⁰Kporin komo ya kakronomacho tîtmomokyaxe. Kakronomañe komo xa Mîk, keceñanmañe komo marha.

²¹ Noro yosotî pona enîrî ke kîwya so tahwowaxe okre. Kîfwanî ro mîn Noro yosotî.

²² Amna pînîn yaw cma re mas Apa, apona enîrî ke amna ya. Ero wa cma re masî.

Salmo 34

Tapi Wanorî On Wara Noro Yehtoponho Pokono, Abimereke Yaw Tî Xakñe. Tîmtawaimamsom Wara Tî Nêsenpekñe Iito. Ero ke Noro Nênepekñe Hara Abimereke. Ero Ke Tî Cekñe Tapi.

Tawake Xa Naxe Kaan Pona Enîñe Komo, Kacho

¹ Kporin komo poko kahwowaşî roro ero yimaw mak kacho mera.

Kîfwañhe Kaan nai ham okre, kacho poko kîmtapowaşî roro.

² Kîfwanî ro me Kporin komo yehtopo poko kîmtapowaşî. Tahwore omtapotarî ñencexe, Kañpen mak ow ha, kañe komo.

³ Kîfwan me xa Kporin komo yehtopo poko amtapotacoko oyakro. Iito re tîmtapotacerî Noro yosotî poko.

⁴ On wara wîxakñe pahxa, Kporin komo mtapotarî yenta xe wîxakñe. Ero ke oyeyukyakñe. Erasîn me tak oriyakñe mîn hak poko cerahsomînhîrî rma.

⁵ Kporin komo pona ñeeñatkeñe anarî kom hara. Ero ke cewtawake ro mak tak naxe. Tîhyapamtopo keñehra ro mak tak xakñe ewru komo.

⁶ Oyesemetanmekyataw Kporin komo yakro kîmtapowakñe cerewre. Ero ke omtapotarî ñencekñe. Esetetanmekîra tak oriyakñe.

⁷ On wara nasî Kporin komo yancun, Kaan poko tweeno komo mamhokono me roro nasî yukurunpeñe komo me.

⁸ Kporin komo xe ka yukukmacoko, Kîfwañhe nai ham okre, kachome tak awya so. Tawake naxe Noro pona enîñe komo.

⁹ Kporin komo poko twerî men ehcoko amyamro yînakîfwamathîrî komo. Esetetanmekîra ro mak naxe Noro poko tweeno komo.

¹⁰ Anarimaw so reaw komo ñekafkesî kañpamxan warai rma. Rooma poko na nai anarimaw. Kporin komo yenî xatî komo reha esemetanmekîra ro mak naxe.

¹¹ Okopuci komo, amohcoko ka xiya omtapotarî yentaxi. Kporin komo ponaro xa awehtopo komo poko kpanatanmekyaxe so.

¹² On wara wîlkes awya so, cerepore roro awenmapu xe so na matu. Awaipu xera so marha na matu pahkî ñhe.

¹³ Ero wa awexi xe awexitaw so kicicme yîmtapotara ro mak ehcoko. Cemarontara marha ehcoko.

¹⁴ Kicicitho yai etocoko. Kîfwan pokono me mak ehcoko. Etpoko tawake oyexi xe ro mak waşî opoyino komo yakro, kacoko.

¹⁵ On wara nasî Kporin komo, kîfwan komo ñeeñasî roro. Yîwratacho komo marha ñencesî.

¹⁶Cewîrwoxe nasî Noro kicicitho pokono komo poko reha. Noro yipu komo nîhcamnoyasî ro mak. Osoî komo yentara ro mak tak naxe roowo pono komo.

¹⁷Ow akronomatamko Apa, kexe kifwan komo Kporin komo ya. Ero ke yîmtapotarî komo nîencesî. Esetanmekîra tak nîexamro nîifasî roro.

¹⁸Meyehra nasî Kporin komo ahwokaxapu komo mîtwo. Kicicme ro mak was Apa kica, kañe komo nakronomesî.

¹⁹Meîpora rma re nasî kifwan komo yahwokacho. Noro yipu komo tko nahwores hara Kporin komo.

²⁰Kifwañhe rma nas iyochîrî ahnoro. Cewñe nîhema etaxikwora ro mak nasî.

²¹Twaihkaumu me reha naxe kicicitho komo kicicme cehtopo komo poyero rma. Ero warai me nîifasî Kporin komo. Cetwîrîmaxmu me ro mak Noro nîifasî kifwan xatî pîn komo.

²²Tanton komo reha nîifasî twaihkaumu mera rma. Noro pona enîñe komo naxe cetwîrîmaxmu mera ro makî.

Salmo 35

Tapi Wanorî On

Ooxatî Pîn Komo Naxe Okwe, Ero Ke Ow Yukurunpeko Apa, Kesî Tapi

¹Apa kah yawno, on wara wîlkes awya, owîrîyakexe ro mak anarî kom okwe. Ero ke kifwañhe oyehtopo enpoko yîwya so. Oyakro nîetafmexe ro mak okwe. Ero ke nîexamro yakro etaîmak Amoro.

²Aweceñan ahsîko Apa, asakî rma ahsîko akurun kuripara ciixapu. Ero wa awexiche mawomyasî cma re piiri okurunpetome tak.

³Arahnu marha ahsîko cecehkem. Ero ke tak owece tmohsom komo wahkotoko. On wara cma re mîlkes owya, Akurunpeñe ro xa Ow ha, mîlkesî.

⁴Owaika xatî komo yîhyapamnoko. Cehñaxmu me ro mak enpoko. Oyemetanmekî xatî komo porohkakî. Nîexamro cirko cesewkukmaxmu me.

⁵Puruma pîpîtho wara mak nîexamro cirko ocowo narîrî wara. Eñepeñe komo me cirko Kporin komo yancun.

⁶Awarpape cirko esamarî komo, tapeswe marha cirko. Nîexamro wekeñemekrî komo poko antomakî Kporin komo yancun.

⁷Ero wa noro yipu komo cirko oyemcinotopo yeyamrî ke, mîñye warai yeyamrî ke ha. Tohnaw ro mak oyemcinopu xe xatkeñe kica. Ewtarî marha nahcetkeñe oyepîrkacho. Tohnaw mak owaika xe xatkeñe okwe.

⁸Nîexamro xa matko nîetwîrîmacowpe ponañe rma. Nîetamxicowpe tîñirithîrî yaka rma mîñye yaka, tîñeyamthîrî komo yaka rma.

Tînahtothîrî yaka marha nîepîrkacowpe ewtarî yaka waihtome so tak.

⁹Ero wara tak nîexamro pen ciriche Kporin komo ya kahwowasî Noro poko. Kifwañhe ro mak nasî Kporin komo okre okurunpeñe, wîlkesî.

¹⁰Oyocho meero nasî tîmtapotaxmu me. On wara kañe wara nasî, Apa kah yawno, onoke ma re nai awara? Yukurumnî komo yakronomañe Amoro. Karitî komo ya iyoponkapora masî. Emyawno komo yarpora marha masî ceñepañem komo ya. Noro yipu komo wahkotoñe Amoro okre, kañe wara nas oyocho.

¹¹Kicicme oyehtoponho yekatîmñe komo tî re nîmtapowaxe opoko. Cerewre nîmtapowaxe okwe. Ahce wa mîxakñe ero yimaw, kexe oyehtoponho pînî ro poko mak kica.

¹²Oyemetanmekyaxe okwe twakreñenñîrî komo rma. Oyahwokamexpoñe ro me mak naxe okwe.

¹³Owî reha on wara wîxakñe ñexamro poko, amotoyataw so kumixitho wamruyakñe ow yîpînî yawno komo me oyexirî ke. Kporin komo mamakan me tak kesenpekñe. Eseresmara marha ka wîxakñe ow akro ro so oyerewîmtome. Kaan yakro marha kîmtapowakñe poko so tuupe cewru.

¹⁴Ñexamro pînî yaw wîxakñe oyakrono pînî yawno wara, oyakno pînî yawno wara marha. Kutupenwakñe marha onocwan pînî yawno wara. Ero wa wîxakñe ñexamro poko reha.

¹⁵Ero yinhîrî cehrokaxmu wara tak wîxakñe ow hara. Ero yimaw tak ñexamro nahwowatkeñe kfa oyepîrkacho poko. Oyañmañe komo mokyatkeñe oweñekarî. Kicicme so nîmtapowatkeñe opoko yîtîtmamra ro mak okwe.

¹⁶Kaan ponarono pîn komo yakro rma ñetaporetkeñe opoko ahwotacho komo yimaw so rma kica. Nîyocicinwatkeñe mak owece kica.

¹⁷Apa, atî wicakî pahkî ow meeña pohnî me mak? Reaw wara mak naxe oko ooxatî pîn komo oyeska xatî wara. Owaikapora cma re masî yîwya so. Tproxwem xa mîn waipîra oyehtopo. Ero ke owî cma re mukurunpesî.

¹⁸Ero yinhîrî kîfwanîhe awehtopo wekatîmyasî meñpono pîn komo ya esenmexapu komo ya. Awya okurunpetoponho wekatîmyasî yîwya so.

¹⁹Awya kfa, kamexpora cma re mas ooxatî pîn komo ya. Tohnaw ro mak naxe ooxatî pîn me okwe. Takrono komo wece ñewkpinaxe, Noro kfa tahsîcerî, kachome. Ero wa kañe pîn me tak noro yipu komo cirko.

²⁰Tawake yîmtapotara naxe okwe. Kicicme nasî noro, kexe xa matko atara kañe pîn komo poko rma, cenmayipu komo poko rma kica.

²¹Ñemtayankexe mak kica ooxatî pîn komo owece. Ero wa kfa xa yo, kexe. Kwero ro so rma kicicme ciino ñîrî ha kica, kexe opoko.

²²Ero wa ehtopo komo rma wa meeñas Apa. Ero ke tîtkeñe mak exihra cma re masî. Mooxeno wara exihra cma re masî.

²³Apakak Apa, awomko okurunpetome tak. Owîrîmachonho poyero ñexamro eñekak hara Apa. Kaan xa Amoro, ponaro xa oyehtopo.

²⁴Kîfwan mîkro, kasko Apa opoko kîfwanî ro me awexirî ke. Awya kfa, kamexpora cma re masî yîwya so.

²⁵On wara marha kamexpóra esko yîwya so, Awya kfa, noro pen yopo cehcow ham okre, kamexpóra esko yîwya so opoko ha.

²⁶Oyemetanmetoponho poko tahwotaxmunhîrî komo tak ehñanmeko hara. Camkîno me tak cirko. Karitî xa kîwyam okre noro pen yopo, kañe komo yîhyapamnoko. Awya kfa, kamexpóra cma re masî yîwya so opoko. Akpîntho me mak tak ñexamro enpoko.

²⁷Kîfwan me oyenîñe komo reha tahwotaxmu me ñehcowpe. Kafpe ro mak nîmtapotacowpe kîfwañhe Kaan yehtopo poko. Ehñan me tanton ciri xe xakñe ham. Kîfwañhe xa nai ham okre Kporin komo, kañe me roro ñehcowpe. Ero warai me ñexamro cirko Apa.

²⁸Ero wa ciino riche awya kîfwanî ro me awehtopo tak wekatîmyasî mîk hak ya. Kîfwañhe xa nai ham okre Kporin komo, wîlkesî. Kaamo poko ero wa wîlkesî. Ero wara wîlkesî.

Salmo 36

Waano Yaañe Ñenîrî On. Tapi Wanorî On, Kporin Komo Yanton Wanorî.

Kicicme Ro Mak Naxe Kaan Ponarono Pîn Komo.

Kîfwañhe Tko Nasî Kaan Ya Kakronomacho Komo

¹On wara kesî Kaan oropotaw kicicme cehsom komo poko, Kaan yanwekñe me cehsom komo poko ha, Twerî mak ehcoko Kaan poko, kacho ponarora ro mak naxe kica.

²Tpoyino komo yopono me mak ñesehtînoyaxe kica. On wara kañe me marha naxe, Oyehtoponho esehtînomexpóra ro mak nasî. Ero poko eñekan me ro mak wasî, kañe me naxe okwe.

³Kicicme so nîmtapowaxe kica, cesemîknoso marha. Takîhso esehtînopîn me tak naxe okwe. Akronomano riñe pîn me marha naxe okwe.

⁴Kuywa po meero emetanmekno ritopo poko ñesehtînoyaxe. Ero wa kfa xa way ham, kexe kicicme cehtopo komo poko rma kica. Poxunkara ro mak naxe kicicme cehtopo komo, kesî. Ero wa kesî Kaan kicicme cehsom komo poko.

⁵On wara xa mas Amoro reha Apa, amna xatî ro xa Amoro. Îpî wara ro mak nas amna xe awehtopo, kah yaka rorono wara. Kemîknoñe pîn me marha mas okre. Ero wara awehtopo marha nasî îpî wara, kah yaka rorono wara xa marha.

⁶Kîfwanî ro me awehtopo marha nasî îpî wara porin wara. Kpanareñe me awehtopo nasî weyun wara yuhnakanî ro wara. Kecehtoñe xa Amoro Apa. Tooto mecehesî, tooto pîn komo marha. Miyan komo yecehtoñe rma Amoro.

⁷Tpoxwem xa mîn amna wakrecho awya. Kapikara xîkrî kurun me nasî yîson yaporî. Ero wa xa marha tooto komo mukurunpesî. Awaporî mamaka tîtosom wara naxe hara.

⁸Ahce na komo nai amîn yaw kîfwan komo okre. Ero poyino ke amna merepotanmekyas okre. Tuuna yepu wara nasî ahworeno ritopo awya. Ero poi twokru merpes amna ya okre.

⁹Ahyaw marha nasî waipîn me kiiñe tuuna pîtho. Kîkatpareñe xa Amoro Apa. Amna katparerî ke awya katpan pono me xa tak nas amna.

¹⁰Aponarono komo mîwakres Apa. Ero wara rma wakreko roro. Kîfwañhe cexi xatî komo wakreko rma kîfwanî ro me awehtopo ke rma.

¹¹Ow xa ñero kîfwanî ro, kañe komo wahkotoko ohyaka mokuhra ro mak ehtome so. Kicicme cehsom komo ehnanmeko, Miya kfa noro pen ceñepecerî, kañe kom ha.

¹²Iito rma ñepîrkexe kicicme ciino riñe komo. Tañmaxi so naxe awomun me thakwa okwe. Ero wa naxe.

Salmo 37

Tapi Wanorî On.

Roowo Nahsîyaxe Amñe Kîfwan Komo Ceken Komo Me

¹On wara wîñkes awya so, esewrucpera ehcoko kicicitho pokono komo poko. Noro wara xa oyexi xe was okre, kahra marha ehcoko kicicitho pokono komo poko.

²Cuuputho wa mak naxe noro yipu komo yohno tawotosomtho wa. Peen wara marha naxe yohno taawaisom wa hara.

³Kporin komo pona xa matko encoko. Kîfwañhe marha ciino ciicoko. Ero wa awexitaw so awewton komo po rma maxe pahkî. Anahmexe roro so marha Kporin komo yîtweñekarîntara.

⁴Tpoxwe ro mak Kporin komo encoko. Ero wa awexitaw so yiixe xa awehtopo komo tak nîmyas awya so.

⁵On wara kacoko Kporin komo ya, Awanme mak oyexi xe was Apa. Apona marha weeñasî, kacoko. Ero wa ketaw awya so ehñara awifaxe so Noro.

⁶Kîfwan me marha awenpexe so enmarî wara ro mak okre, Kîfwañhe awehtopo ñenpesî awakrono komo ya kamarakataw kaamo katparexe so, ero wa awehtopo yenpoñe me nasî.

⁷Kporin komo pona mak encoko cerepore roro awehtome so. Noro ya awakronomacho komo momohcoko eserepokan me mak. Esewrucpera ehcoko tpoyino komo yopono me ehtîketaw anarî komo, kicicitho poko cesehtînosom kom ha. Ero yipu na ñiiifatu ehñara ro mak okwe. Wara rma esewrucpara ro mak ehcoko.

⁸Yîrwomnî me tak ehcoko, yîrwomnî me ro mak ha. Esewrucpara marha ehcoko. Kicicme mak mehtîkexe amyamro hara awesewrucpetaw so.

⁹Roowo po exihra tak naxe amñe kicicitho komo. Kporin komo momokñe komo reha roowo nahsîyaxe cewton komo me.

¹⁰Yohno mak naxe kicicme cehsom komo waipîra ha ka. Ero yinhîrî tak ñehcamnoyaxe okwe. Ñexamro na mepofat ha re anarimaw, enîhra rma tko maxe.

¹¹On wara tko naxe tîrwonporem komo reha, roowo tak nahsîyaxe. Cerepore roro mak naxe okre.

¹²⁻¹³On wara reha naxe kicicme cehsom kom hara, kiŵwan komo yaŵmache pokô ñesehtînoyat okwe. Tmayañem wara ro mak naxe kopi. Ñewresî makî tko Kporin komo noro yipu komo pokô. Ñepahnokesi tak ñexamro yaŵmache kaamo ha, kesi mak pokô so.

¹⁴Tîkaciparan komo mohkexe kicicme cehsom komo esemetanmexapu komo waihkachome. Tîkrapan komo marha ñehsaxe noro yipu komo wotohme. Kiŵwan komo waihka xe naxe cerewre ro mak okwe.

¹⁵Ñeparaxkexe makî tko tîkaciparanthîrî ke so rma tîcorothîrî komo pokô rma. Ñetaxikwesi mak tak yîkrapanthîrî kom hara. Ero wa naxe kicicme cehsom kom okwe.

¹⁶On wara naxe kiŵwan komo reha, asak mak exitaw emyawno komo ciki cerepore rma naxe. Erepora reha naxe kicicme cehsom komo meŵpono pîn ke cemyawnoyemu rma.

¹⁷On wara naxe kicicme cehsom komo amñe, aporî komo naxikwesi Kporin komo. Kiŵwañhe cehsom komo reha ñecehcesi Noro.

¹⁸Kiŵwañhe cehsom komo yenmache nukuknomesi Kporin komo. Ero wicakî mak nasi kaamo waipîra ehtopo komo, kesi. On wara marha naxe kiŵwañhe cehsom komo, eroromeron me nahsîyaxe Kaan nîmîtho.

¹⁹On wara marha naxe kiŵwan komo, ñesemetanmekyaxe rma re anarimaw so. Ero wa cexitaw so ahwokara rma naxe. Rooma pokô exitaw so cerepore rma naxe. Ero wa naxe kiŵwan komo.

²⁰Kicicme cehsom komo reha waihyaxe, Kporin komo xatî pîn kom ha. Cuuputho wara rma naxe woskara pono wara. Yohno rma waihyasi cuupu iitono. Ero wa xa marha Noro xatî pîn komo ñehcamnoyaxe hara, wehto yîsîn wara mak ñehcamnoyaxe okwe.

²¹On wara marha naxe kicicme cehsom komo, tpoyno komo purantan nahsîyaxe tîramansom me hara. Yîramanpîra rma tko naxe hara okwe. Kiŵwan komo reha nîmyaxe yîramanpîn me ro mak.

²²Kporin komo nwakrerî komo roowo nahsîyaxe. Yînwîrîmarî komo reha waihyaxe mak okwe.

²³Kiŵwan komo yetaritopo ñenpesi Kporin komo. Tawake nasi Kporin komo tîñenpothîrî yaw roro torî ke.

²⁴Ñehrocketu rma na anarimaw so. Cerewre xa epîrkara tko naxe. Kporin komo rma ecehtono ñiifasi tamorî ke. Ero wa kiŵwan komo ñecehcesi Kporin komo.

²⁵Pahxa kaŵpamxan me ka wîxakñe. Poritomo me tak was oroto. On warai yenîhra tko wasi kiŵwan komo, Kporin komo nahsîpînkatho me ehxapu

yeníhro ro mak wasí takíhsom. Kífwán komo yepamrí marha weenási. Oyuru thakwa tímoko, kañe yeníhro wasí noro yipu komo yepamrí.

²⁶On wara naxe ñexamro, cesemetanmesom komo pínín yawno me xa matko naxe. Cemyawno komo nímýaxe emyaka so. Ero ke Kaanî nwakrerí me marha naxe yímxiíkrí kom hara. Ero wa naxe kífwán komo reha.

²⁷Ero ke ero wara ehcoko, kicicitho yai ro mak etocoko. Kífwáñhe mak ehcoko. Ero wa awexitaw so waipín me tak maxe miya roro.

²⁸Yaaro ciino riñe komo xe nasí Kporin komo. Tínakífwamathîrí komo yahsípinkara ro mak nasí. Ñecheceí xa matko miya roro. Kicicme cehsom yepamtho komo reha waihkesí mak.

²⁹Roowo nahsíýaxe kífwán komo. Ceken komo me nahsíýaxe eromerono me.

³⁰On wara marha naxe kífwán komo, takíhsom me mak nîmtapowaxe. Yaaro ciino ritopo poko mak nîmtapowaxe.

³¹Ponaro ñexamro yehtopo komo mtapotarí nasí yîropotaw so Kaan ya kpanatanmetopo kom ha. Ero ke turai kahra nasí yîhtarí komo.

³²Kífwán pen komo wapancexe kicicme cehsom komo waihkachome okwe.

³³Kicicme cehsom komo ñemetanmekrí me tko kífwán komo tînomra nasí Kporin komo. Kífwán yeñekañe komo exitaw, Kicicme mai ham kica, kamexpora nasí yîwya so.

³⁴Kporin komo ka momohcoko. Noro yesamarí yaw roro mak ehcoko. Ero wa awexitaw so kífwán me awenpexe so. Arowonî ro komo tak mahsíýaxe. Kicicme cehsom komo waihketaw yîwya waihkari komo rma meenaxe. Ero wa maxe.

³⁵Taa, ananimaw so tooto weenási kicicme cehsom. Yukurumíkno me tko nasí, antomano riñe me, mefpono pín komo yantomañe me. Weewe wara ro mak nasí taakem wara, ewtí mexan pono wara. Ero warai weenási kicicme cehsom.

³⁶Yohno rma tko noro pen ñehcamnoyakñe hara. Wepofakñe rma re. Eníhro ro mak tak wíxakñe.

³⁷Ahce wa natu, Kicicme cehsom mîkyam, kacho pín komo reha. Ehtopo komo ika encoko takíhso. Ahwokan me so tak naxe noro yipu komo amñe.

³⁸Tanwekñe komo reha waihkesí Kaan ahnoro. Epamthîrí komo meero waihkesí.

³⁹Ananimaw kífwán komo yesemetanmetopo me na nai. Ero yimaw ñexamro nukurunpesí Kaan, wacan komo wara nasí Noro rma.

⁴⁰Noro yipu komo nakronomesí Kporin komo. Kicicme cehsom komo ya waihkapora nasí, ñukurunpesí xa matko. Ero wa nakronomesí tukurunpeñe komo me yíhtînorí ke yîwya so. Ero wa nakronomesí.

Salmo 38

Tapi Wanorí On. Ero Xe Wasí, Kacho On.

Kicicme Cehtoponhîrî Ñekatîmyasî Tapi. Kaan Pona Rma Tko Ñeenasî

¹ Apa Kah yawno, owî cma re yîtwermara masî arwon me. Owî cma re panarera marha masî arwon me.

² Awuhre ke ow mîwes oko. Ow merewnukyas oko.

³ Opoko arwonîmrî ke kaîpera tak nas opun. Kîfwañhe exihra nas oyocho. Ero wa nasî kicicme oyehtoponho yanme.

⁴ Oyopono wara nasî kicicme oyehtoponho. Oyerewnukñe wara nasî awci wara, tapatawno pîn wara.

⁵ Ereh keñe marha wasî tîkmotaxmu keñe. Opetakmañe wara mak nasî kica. Ero wa wasî panahnî me oyehtoponho ke kica.

⁶ Kahwokesî ro makî. Kîkatwasî ro mak roopore cehso ro. Kaamo poko ketafasî tîwrataro.

⁷ Ñerewasî ro mak opetî oko. Kaîpera ro mak nas opun ahnoro mak.

⁸ Etapaxaputho wara ro mak was oko. Kaîpera ro mak wasî.

Kahwokatîkesî ro mak okwe. Okwe okwe, karî poko mak wasî.

⁹ Ahce xe so na oyehtopo nas aîenîrî me Apa, kîfwantawno wara. Opokacho marha meefasî.

¹⁰ Tohttohtoh kes ocoro. Kekaîkesî ro mak okwe. Cewxîrîtpe marha was okwe.

¹¹ Oyakrononho komo tak omamrikyaxe oyerekrî yanme. Oyanan komo meero mokuhra naxe meyhra. Mooxe mak ñecececexe.

¹² Naxe marha owaika xatî komo okwe. Tîmîyen komo ñiîfaxe oyemcinotopo. Oyemetanmekî xatî komo nîmtapowaxe owîrîmacho poko. Kaamo poko oyemîknotopo ponaro mak naxe kica.

¹³ Panahnî wara tko wasî, yîmtapotarî komo yentañe pîn wara.

Yîmtapotan wara marha wasî, tîmtarî yahrunkañe pîn wara.

¹⁴ Panahnî wara wasî, yîmtapotan me marha, keyukñe pîn me ha.

¹⁵ Apona rma tko weefas Apa. Omtapotarî mencesî rma wa. Kporin komo xa Amoro ponaro oyehtopo.

¹⁶ On wara wîlkekñe awya, Anarimaw turai kee ohtarî. Ero wa oyexiche ñexamro yîtîtmamnoko Apa. Ai okre, kamexpora esko yîwya so. Noro yopo kîra tak taxe okre, kamexpora esko yîwya so, wîlkekñe awya.

¹⁷ Epîrkaporo tak was okwe. Kerewasî roro eserewkara ro mak oko.

¹⁸ Kicicme oyehtoponho wekatîmyasî. Keserepokesî ro mak kicicme oyehtoponho poko.

¹⁹ Karitî komo xa mîkyam ooxatî pîn komo, ekaîkan kom ha.

Ñepamtîkexe mak okwe noro yipu komo. Tohnaw ro mak ooxera nat okwe.

²⁰ Twakreñenhîrî komo yemetanmekñe me naxe anarî komo. Noro yipu komo naxe ooxatî pîn me okwe. Ñepamtîkexe mak okwe tohnaw ooxatî pîn komo.

²¹ Apa kah yawno, owî cma re ahsîpînkara rma masî. Mooxe exihra esko. Kaan Amoro, ponaro oyehtopo.

²² Yohno cma re mîmokyasî oyakronomaxi. Oporin Amoro oyakronomañe ro ha. Noro yipu xa Amoro Apa.

Salmo 39

Waano Yaañe Ñenîrî On, Xetutun Ñenîrî. Tapi Wanorî On.

Yohno Mak Amna Nasî Tan Roowo Po. Wara Rma Omtapotarî Cma Re Mences Apa, Kesî Tapi

¹ On wara wîïkekñe oropotaw, Twerî tak wasî ahce wa so na oyexitaw. Kicicme yîmtapotara ro mak tak wasî. Xapari potmitopo warai ke kemtamiyasî. Ero wara xa wasî kicicme cehsom komo exitaw ohyaw, wîïkekñe.

² Ero ke tîtkeñe ka wîxakñe. Kîfwan poko meero yîmtapotara wîxakñe. Ero wara oyexitaw tko ahwora wehtîkekñe mak okwe.

³ Ocorono wara ñehtîkekñe oropotarî. Oyehtopo poko kesehtînoyakñe. Ero wa oyesehtînoyataw wehto keñarî wara ro mak xakñe oropotarî. Ero ke kîmtapowakñe xa hara.

⁴ On wara wîïkekñe Kaan ya, Apa, owaitopo cma re mukuknomesî oñentarî me. Ero wicakî pahkînon nas amñe awenmacho roowo po, mîïkesî cma re owya. Kañpenî ro mak ow, kacho ponaro ow cirko.

⁵ Kamorî wicakî kyam mak mukuknomekñe waipîra oyehtopo pahkînon. Asak man wa kyam mîhtînoyasî cimñipu waipîra oyehtopo. Roowo po amna yehtopo nasî kapepen wicakno me kyam mak. Ero wa nasî karitî komo yehtopo meero.

⁶ Ekatî warai cik mak amna tooto komo, kaamo ñenpotho warai. Miya so ñetafaxe tooto komo. Kañpe so cexe cemyawno komo poko. Tohnaw kyam mak ñekaricexe okwe. Cemyawno komo rma re ñepamnoyaxe. Onoke na oyemyawnonho nahsîya amñe? kexe mak.

⁷ Taa, Apa ahce wa na ori xe mai? Amoro ha tko. Apona mak weeñasî. Oyecetoñe me xa kîhtînoyasî.

⁸ Awanwekñe me wîxakñe Apa kica. Ero warai mera takî cma re ow miiñasî. Akpîra cehsom komo yetaporetopo mera cma re ow miiñasî.

⁹ Amoro xa tko on wara ow miiñakñe, ahwokaxapu me ow miiñakñe. Ero ke tîtkeñe wîxakñe, yîmtapotara ro mak.

¹⁰Kaŋpera ow miifakŋe. Aŋekpothîrî cma re mowyaŋi oyepefan. Ero wa cma re ow miifaŋi. Oyopo xa oyetapaŋe wara mas oko, awamorî ke oyetapaŋe wara.

¹¹Eŋekano riŋe Amoro, panareno riŋe marha. Ero wa panareno miifaŋi kicicme exirî komo ke. Ero wa panareno riyataw awya tamatama wara kyam mak tak nas amna tooto ha. Yohnno tpoxunkaxmu me nas amna, kapepen wara kyam mak.

¹²Omtapotarî cma re mencesî Apa. Cerewre xa kîmtapowaŋi. Ow akronomatamko, wîlkes awya. Owratacho yencetaw tîtkene exihra cma re maŋi. Ahyawno rma re ow. Ayanan pîn wara tko was okwe, anarî rotho wara mak okwe. Ero wara xa marha xatkeŋe oporin pen kom hara.

¹³Yarî cewru cma re mesewkoŋmesî owecera tahwore oyehtome xa hara. Ero wa oyexi xe waŋi owaipîrarî ha ka, ehcamnopîra ka oyexitaw. Ero wa oyexi xe waŋi.

Salmo 40

Waano Yaaŋe Nênrî On, Tapi Wanorî.

Tawake Xa Taxe Kaan Pona Enîŋe Komo, Keŋi Tapi

¹On wara wîxakŋe, Kporin komo momokrî poko wîxakŋe expokan me rma. Owece tak Noro ŋetanamekŋe omtapotarî yentachome. Cerewre wîlkekŋe yîwya oyakronomacho poko.

²Ewtarî yai oyanîmyakŋe apacakrî keŋarî yai, kahŋe yai ha kica. Toh pona tak oriyakŋe. Eŋexa tak oyafakŋe epîrkan me ro mak.

³Omtaka tak waano ŋiifakŋe yaxan, kiŋwaŋhe Kaan yehtopo pokono, ponaro kehtopo komo pokono ha. Oyanîmtoponho tak ŋeeŋaxe amŋe meŋpono pîn komo. Ero ke twerî tak naxe Kporin komo poko. Noro pona marha tak ŋeeŋaxe.

⁴Tawake xa naxe Kporin komo pona enîŋe komo. Ero wa naxe cehcoyoponkaxmu ponarono pîn komo, cemaroyewetîŋe ponarono pîn komo marha.

⁵On wara wîlkes awya Apa, meŋpora ro mak naŋi aŋirithîrî, amna yeserepokacho ha. Meŋpora ro mak naŋi awesehtînotopo amna poko. Ero yekatîm xe oyexitaw, pîra ro mak was okyo. Yukuknomarî yopo ro mak naŋi.

⁶On wara kahra mîxakŋe owya, Awokuthîrî pun akŋiko owya tîmsom me, ahce na tîmko owya. Yîmton me takŋisom men akŋiko, kicicme awehtoponhîrî yahrutopo marha akŋiko, kahra mîxakŋe owya. Ow xa matko mîpanayatpekŋe.

⁷Ero yinhîrî on wara wîlkai awya, Ai Apa, kmoko tak ha. On wara kacho naŋi tmewreso akaritan yaw.

⁸Tahwore xa was Apa awewetîtopo poko. Ponaro oyehtopo Amoro. Awya kpanatanmetopo naŋi oropotaw, kacho naŋi tmewreso.

⁹Kiřwan me xa cexpore nařı, kacho wekatımyařı esenmexapu komo ya meřpono pın komo ya. Tiťkeńe mak exihra ro mak was Apa. Ero wa oyehtopo meeřařı rma.

¹⁰Kiřwańı ro me awehtopo yeyamra was oropotaka. Kemıķnońe pın me awehtopo wekatımyařı. Kakiřwamańe me awehtopo marha wekatımyařı. Eyamra ro mak wařı kwakreńe me awehtopo. Amtapotachonhıřı marha eyamra wařı yaarono me exiřı ke. Wekatımtıķeřı xa matko esenmexapu komo ya, meřpono pın komo ya ha.

¹¹Apının yawra tak was okwe, kahra cma re mas owya Apa. Okurunpeńe me rma esko ooxe awexiřı ke. Amtapotarı ponaro oyexiřı ke marha ow yukurunpeko, yaarono ponaro oyexiřı ke ha.

¹²Oyesemetanmecho chew ro mak was okwe yukuknomarı yopono chew. Kicicme oyehtoponho rma tak oyahřıy okwe. Ero yanme rma yıřkantara was okwe. Meřpora nařı kicicme oyehtoponho. Meřpora ro mak nas ohpoci, ohtıřıřı pokono. Ero yopo ro mak nas okwe kicicme oyehtoponho. Ero ke kahwoķeřı ro mak tak okwe.

¹³Kiřwańhe takı cma re ow miıřařı Apa. Yohno ow akronomatamko.

¹⁴Owaıķa xatı komo reha yıřhyapamnoko. Cesewkukmaxmu me tak řıexamro cirko. Owıřıma xatı komo porohkakı. Cehńaxmu me mak enpoko. Ero wa cirko oyemetanmekı xatı komo.

¹⁵On wara keķe opoko, Ai ķfa, ai ķfa, keķe. Ero wa kańe komo nahwoķatıķacowpe camķı cehtopo komo yanme.

¹⁶Aweńı xatı komo reha nahwotacowpe. Tawake xa řıehcowpe apoko rma. Awya takronomacho ponarono komo marha mıķyam, Ero ke on wara kacowpe, Kiřwańı ro xa Mıķ Kporin komo, kacowpe.

¹⁷Cesemetanmesom mak ow, asak mak nas oyemyawno okwe. Wara rma oponaro nas Oporin, wıřķes apoko Apa. Oyakronomańe Amoro, okurunpeńe marha. Ero ke ecmamra cma re mařı oyakronomacho poko. Ero wa cma re mas Apa.

Salmo 41

Waano Yaańe řıenıřı On, Tapi Wanorı.

Kiřwańhe Nai Ham Kporin Komo Okre, Kapore Roro Nařı Miya Roro

¹Tawake xa naxe cesemetanmesom pının yawno komo. Noro yipu komo nakronomeřı Kporin komo řıexamro yesemetanmekyataw so hara.

²Noro yipu komo nukurunpeřı Kporin komo, waipıra řıiıřařı. Tanı rma exitaw so roowo po nakronomeřı, yiixatı pın komo ya emetanmekpora so marha nařı.

³Amotoyataw so karihceřı marha Kporin komo. Okohme exitaw so waipıra rma řıiıřařı. Ero wa nařı Kporin komo cesemetanmesom pının yawno komo poko.

⁴Taa, on wara wıřķekńe Kporin komo ya, Apa, opının yaw xa cma re mařı. Oropotarı akiřwamak hara. Kicicme wıřakńe kica apoko, wıřķekńe.

⁵On wara kexe ooxatî pîn komo opoko, owîrîma xatî kom ha, Ahcemaw noro pen waihya, ahcemaw osotî ñehcamnoya? kexe opoko okwe.

⁶Ananimaw so oyenso mokyaxe ooxatî pîn komo. Ero pîntho poko mak nîmtapowaxe oyakro. Ohyaw cexitaw so kicicme oyehtopo yenî xe naxe. Ohyai tîtoche so hara, Ero wa nai ham kica, kexe opoko tohnaw ro mak.

⁷Ahnoro ooxatî pîn komo ñesencexe oyemetanmetopo poko. Ehtura mak ñesencexe owîrîmache poko okwe.

⁸On wara kexe, Epefa kfa tak nahsî. Awomura kfa tak nas amfe. Kuywa po mak nasî yîhtora ro mak, kexe okwe opoko.

⁹Oyakrononho meero tak ooxera nas okwe, ohyaw rma reha ñeseresmekfe. Pona owya entoponhîrî mîk xakfe. Noro rma tak nasî tîhtarî ke oyetapafe me.

¹⁰Ero ke Amoro xa opînîn yaw esko Apa. Ow karihtoko oyese pantome tak ñexamro poko.

¹¹Kîfwañhe ow meeña ham. Enko xe, oyopono me exihra rma nasî ooxatî pîn.

¹²Aponarono mak ow anarî ponarono pîn. Ero warai me roro ow miifasî. Awepatawno me roro xa ow miifasî eroromero, wîikesî. Ero wa wîikes awya Apa.

¹³Ero ke on wara wîikesî yîtîhkarî me tak, Kîfwañhe mai ham okre Apa, kapore nasî Kporin komo ya, ponaro Ixaw Yana komo yehtopo ya. Pahxa ro mak ero wa kapore xakfe, ahce na mko exihra ro mak exitaw. Miya roro marha ero wa kapore nasî yîtîhkan me ro mak. Ero wa ka xe wasî. Yaaro xa ero wa wîikesî.

Salmo 42

Waano Yaafe Ñenîrî On, Kore Mumuru Komo Wanorî

Ahce Kacho Kahwoke Okwe? Kaan Pona Rma Tko Weeñasî, Kesî Tapi

¹On wara wîikesî Kaan ya, Amîtwo xa oyexi xe ro mak was Apa. On wara nasî kooso cerekayakayanataw, tuuna yaporî xe xa nasî cerewre. Ero wa xa marha was ow hara apoko, awenî xe ro mak wasî.

²Owokru xe oyexitawno wara wasî Kaan poko. Noro ponarono me oyexi xe ro mak wehtîkesî, waipînî ro ponarono me. Ahcemaw xa kîwce Kaan yenso?

³On wara makî ka was ow okwe, oyewyokutho yemeñe wara was okwe katpanaw, kosope marha. On wara kexe tooto komo owya, Ahto ma nai hara Kaan awya, ponaro awehtopo ha? kexe okwe. Emapona roro ero wa kexe owya.

⁴On wara cma re ka wîxakfe pahxa, mefpono pîn komo yakro kîwcekfe Kaan mîn yaka. Poturme kîwcekfe ow Kaan poko tahwotaxmu komo yakro. Kîfwañhe Kaan nai ham okre, tkaro amna cekfe. Amna marha

nahwowakñe okre. Ero wa oyehtoponho ponaro rma wasí. Ero ke kesekatĩmtĩkesí ro mak Kaan ya.

⁵On wara tko wĩkes owya rma, ahce poyero ahwora wai okwe? Ahce poko wa keserepoke? Kaan pona xa enko, wĩkesí owya rma. Noro poko rma wa kahwowas amñe oyahworeñe me exirí ke.

⁶Ahwora tko was Apa. Ero ke aponaro xa tak wasí Xotaw woskaran po oyexitaw. Ero ke Ehmon Yípĩn weefasí, Miisa Yípĩn marha. Ero yipu yeeñataw owya aponaro xa tak wasí.

⁷Apa, kahxi wara ro mak ñewtunasí anakĩtothĩrĩ tuuna imo. Weyun nasí tĩmtapotaxmu wara anarĩ weyun yakro. Oyopo ro mak cee okwe yamarataka mko anakĩtothĩrĩ meñpono pĩn, porin komo xa.

⁸Oyahworesí rma tko Kporin komo ooxe cehtopo ke. Katpanaw oyahworeñe ñeñepesí ohyaka. Kosope Noro wanorĩ nas hara oropotaw. Kaan yakro omtapotacho rma mĩn waano, waipĩn me oriñe yakro omtapotacho ha.

⁹Toopu warai Mĩk Kaan oyapon warai ha. Ero ke Noro ya wĩkesí, Apa, ahce poyero tweñekarĩ mai opoko? Ahce poyero tĩwratáro mak ketafa? Ahce poyero ooxatĩ pĩn komo ñemetanmekrĩ me wai okwe?

¹⁰Ahwora ro mak wasí etaxikwotĩkaxapu wara. Owĩrĩyakexe ooxatĩ pĩn komo, kaamo poko nĩmtapowaxe oyakro. On wara kexe, Ahto ma re nai Kaan awya, ponaro awehtopo ha? kexe owya okwe.

¹¹On wara tko wĩkes ow owya rma, ahce poyero ahwora wai okwe? Ahce poyero keserepoke xa okwe? Kaan pona xa enko, wĩkesí owya rma. Noro poko rma wa kahwowasí amñe oyahworeñe me exirí ke, ponaro oyehtopo me exirí ke ha, wiikesí. Ero wa wĩkesí owya rma.

Salmo 43

Ahce Kacho Ahwora Wai Kica? Kaan Poko Rma Tko Kahwowasí, Kesí Tapi

¹On wara wĩkes awya Apa, Kĩrwan mĩkro, mĩkesí cma re opoko owĩrĩyakañe komo ya. Kaan ponarono pĩn mĩkyam owĩrĩyakañe kom okwe, cesemĩknosom me marha naxe kica, kicicme ro mak okwe. Ero ke opokora ro mak tak ñexamro cirko Apa.

²Kaan xa Amoro, owacan warai, yahcono warai ha. Ahce wa oyexirí ke ow mahsĩpĩnkai? Ahce wa oyexirí ke tĩwratáro mak ketafa okwe? Ahce wa oyexirí ke ooxatĩ pĩn komo ñemetanmekrĩ me wai okwe?

³Ow weipoko aweyuru ke. Yaarono marha ekatĩmko owya amtapotarĩ. Ero yipu tak nasí oyesamarĩ yenpoñe me amĩn yaka xa owtotome, awekenĩ ro pona, ñh pono pona.

⁴Iito oyexitaw tak Kaan ya tĩmsom yakñitopo yaka kĩwcesí, Kaan yaka rma xa. Iina kĩwcesí oyahwotachome Noro poko. Noro xa Mĩk tahwore

oyehtopo ro. Iito waano waañasî kîrwañhe awehtopo pokono. Raatî yakro waañasî, tawyockem yakro. Kaan xa Amoro Apa, ponaro oyehtopo. Ero wa wîikes awya Apa.

⁵On wara tak wîikes owya rma, ahce poyero ahwora wai okwe? Ahce poyero keserepoke okwe? Kaan pona xa enko, wîikesî owya rma. Noro poko rma wa kahwowas amñe oyahworeñe me exirî ke, ponaro oyehtopo me exirî ke ha, wîikesî. Ero wa wîikes owya rma.

Salmo 44

Waano Yaañe Ñenîrî On, Koore Mumuru Komo Wanorî Ha

Amna Ahsîpînkara Esko Apa, Kacho On

¹On wara wîikes awya Apa, amna ñencekñe pahxa awya ciino ritoponho, Ero ñekatîmyatkeñe amna porin pen komo amna ya. Twero ro so ciino ritoponho awya ñekatîmyatkeñe amna ya.

²Awamorî ke rma iitono maywen komo meñepekñe ekenhîrî komo poi. Ekenhîrî komo pona tak amna porin pen komo mekenmekñe hara. Iitononhîrî pen komo reha memetanmekyakñe. Amna porin pen komo reha makronomekñe.

³Tîkaciparan komo yanmera rma iitononhîrî pen komo yekenho nahsîyatkeñe. Tapokañe cexirî komo yanmera marha iyopono me xatkeñe. Amoro xa mafmekñe awamorî ke kaari ke. Awaporî ke marha mekaricekñe afmachome awya. Tawake mîxakñe amna porin pen komo poko. Yiixe so mîxakñe okre. Ero ke iitononhîrî pen komo mafmapekñe yîwya so.

⁴Ero ke on wara wîikes awya Apa, Kaan xa Amoro. Aaxatî pîn komo yopono me ehcoko, kacoko Xako yepamtho komo poko.

⁵Takronomarî ke mak awya tîixatî pîn komo nafmes amna amñe. Awosotî ponan me amna napikyasi kfa tafma xatînhîrî komo.

⁶Okrapan pona enîhra wasî. Okaciparan ke mak owaparî komo yopono me exihra wasî.

⁷Amoro xa amna miifakñe tîixat pîn komo yopono me okre. Amoro xa amna waparî komo mehñanmekyakñe.

⁸Kîkaritoñe xa Mîk Kaan okre, kes amna kaamo poko. Awosotî poko amna nahwowasî miya roro yîtîhkan me ro mak.

⁹Amna tko mahsîpînkas okwe. Cehñaxmu me amna miifas okwe. Amna sowtatun komo yakro tohra tak mas okwe.

¹⁰Amna xatî pîn komo miifas amna wekeñemekñe me okwe. Amna yemyawnonho naafatkeñe okwe amna xat pîn komo.

¹¹Tîixat pîn komo ya amna mafmapoi. Amna pun tononñe wara ro mak naxe kahñeru pun yonoñe wara. Amna makpayakñe ro mak okwe mîk hak maywen komo cheka ro mak.

12 Ayananî cma re amna. Wara rma amna tko mîmyasî mîk hak maywen komo ya epethîmra ro mak okwe. Epamra ro mak xakñe apurantano okwe amna tîmrî ke thakwa yîwya so.

13 Tîmîtwono komo nîwîrîyakarî me amna miifas okwe. Etaporetopo komo me marha amna miifas okwe. Amna poko mak ñewrexe kica.

14 On wara kexe mîk hak maywen komo ceseyataw so, Ixaw Yanatho mak amoro kica, kexe okwe. Ñepanamexe ro mak kica amna yosotî yentache.

15 Tîwîrîyakaxmu me mak wasî ahnoro kaamo po. Tîhyapamsom me mak oyewru ñesenpesî.

16 Ero wa wasî opoko etaporerî ke so owîrîyakañe komo, Ai okre, kañe kom ha. Ooxatî pîn komo oyemetanmekyaxe. Opoko tî ñesepanîyatu. Ero ke tîhyapamsom me kesenpesî.

17 Ero wa thakwa xatkeñe amna poko. Apoko eponarononkara rma tko xakñe amna. Amtapotachonhîrî yewetîñe me roro nas amna, kacho ponaro rma amna nasî etowra.

18 Aaxatîmnokara rma xakñe amna. Awesamarî yai etowra marha xakñe amna.

19 Amna yerewnukñe wara rma tko mîxakñe oko. Kamara warai yewtarî me mak amna yewtontho miife okwe. Amna marha mahruai awarpan ke amna waihtopo ke okwe.

20-21 Ponaro amna yehtopo yosotî poko yîtweñekarînwataw ketaw ha re amna ya ero wa amna yehtopo rma ñenîrî Kaan. Amna marha ñenîrî Noro, ponaro anarî yana komo yehtopo wece amna yapockanwataw ketaw ha re. Enîhnî yenîñe ro tko Mîkî Kaan kesehtînotopo komo yenîñe ha.

22 Wara rma on wara nas amna kaamo poko, twaihkaxmu me mak nas amna pen ayanan me amna yexirî ke mak. Kahñeru wara mak amna pen ñeeñaxe amna xatî pîn komo, twaihkaxmu me mak okwe.

23 Apakak Apa. Ahce kacho mîwîñîkya? Awomko tak. Eroromero amna ahsîpînkara esko.

24 Ahce kacho mesewyahruya okwe? Ahce kacho amna yahwokacho ponarono pîn wara mai okwe, amna yemetanmetopo ponarono pîn wa ha?

25 Roowo pona roro katuhkem wara nas amna ropotarî okwe. Roowo poko mak ñetahsîyas amna pun.

26 Ero ke awomko amna yakronomachome. Amna tak ahsîko hara. Ero wa amna ahsîko amna wakreñe ro me awexirî ke. Ero wa amna ahsîko.

Salmo 45

Waano Yaañe Komo Ñenîrî On. Epemrutun Pokono Wara Rma Taasom. Kore Mumuru Komo Wanorî On, Maskiw Me Taasom, Kipitacho Yimaw Taasom Ha.

Kayaritomo Pokono On, Yipici Pokono Marha

¹On wara wasî, poko oyese repokacho yekatîm xe xa wasî. Kayaritomo yehtopo poko keserepokes ha. Ero ke Noro poko kîmtapowasî. Karita mewre topo wara rma nas ofûuru, takîhso mewreñe yemyawno wara.

²Ero ke on wara kacho mewrepo xe wasî yîwya, Cenporem xa Amoro Apa, tooto komo yopo ro mak. Kîfwanî ro me cehtopo Kaan ñiifakñe amtaka. Ero wara awexirî ke eromerono ke awakrekñe Kaan.

³Kariti Amoro, akaciparan tak enkakî awañapotun pokono yaka. Kayaritomo ponon marha tak amruko kîfwanî ro xa.

⁴Ero yinhîrî tak kayaritomo me xa etoko kawaru mkaw ehñan me ro mak. Yaaro tîmtapotaxmu komo yukurunpeñe me etoko, ehcoyoponkanî ro komo kurunpeñe me marha, kîfwan komo kurunpeñe me marha. Yukurumîkno komo yañmañe me rma etoko. Awamori ke añmano cirko, kaari ñixan ke.

⁵Tpotkem mîn awuhre kayaritomo xatî pîn komo coro wotopo. Anarî yana komo yañmañe me masî.

⁶Kaan xa Amoro, kayaritomo me masî miya roro etowîn me ro mak. Awamoyinî rma nasî kayaritomo me awehtopo kuknon me. Kîfwanî ro me awehtopo kuknon me marha nasî.

⁷Tpoxwe ro mak nas awya kîfwañhe kehtopo. Poxumra ro makî reha nas awya kicicme amna yehtopo. Ero ke ero wa awexirî ke Kaanî rma ahkapekñe awahworetopo ke. Awakrono komo rma re ñîhkapekñe ero yipu ke. Amoro xa ahkapekñe xa ñexamro yopo.

⁸Kotoporem okre aponon. Miiha me kotowasî, aroe me marha, kaxa me marha. Kayaritomo mîn yaw naxe raatî yorakañe komo. Mahpin ke ciixapu mîn yîmîn komo. Ero yawno komo awahworexe raatî yorkarî ke.

⁹Kayaritomo yemsîrî komo naxe awakrono komo, takîhsom kom ha. Apanaw rma nas apici hara kaari ñixa. Kîfwan mîn noro ponon okre, Oopi poi ehxapu mîn oorû.

¹⁰Taa, on wara wîikes awya hara oyemsîrî, omtapotarî men ka entakî. Ayanan komo ponarora tak esko, aamo yawno kom ha.

¹¹Ero wa awexitaw tak tîñenîrî mexe xa tak aweñasî kayaritomo cenporem me awexirî ke. Noro ponaro xa esko añewetîrî me exirî ke.

¹²Amñe mokyaxe woosam komo, Ciru pono yemsîrî komo. Awya tîmsom ñekyaxe. Ahyaka mokyaxe tupurantayem komo tponaro so awehtome hara.

¹³On wara nasî kayaritomo yemsîrî, kîfwañhe ro mak nasî kayaritomo mîn yaw. Kîfwañhe xa nasî Noro ponon, oorû yakro ceske kahso nasî.

¹⁴Tporokye nasî noro ponon okre. Ero yaw kayaritomo yaka naafaxe. Wenari cexe akrono komo emasî kom ha. Ero wa ñewomyaxe ahyaka Apa.

¹⁵Tahwore xa ñewomyaxe, nahwowaxe xa iina taatopo poko kayaritomo mîn yaka. Kayaritomo mînî ro yaka ñewomyaxe.

¹⁶On wara marha wîikesî kayaritomo yemsîrî ya, Amrerî komo tak naxe amñe ahyaw aamo komo yemtaka hara. Ñexamro miifasî enîno riñe me xa, roowo poko hakno komo yenîñe me.

¹⁷Awehtopo wekatîmyasî miya roro ehretawnomaxapu komo ya rma. Ero ke, Kîfwañhe mai ham okre, kexe tak apoyino komo apoko. Yîhtîhkan me ro mak ero wara kexe.

Salmo 46

Waano Yaañe Ñenîrî On, Kore Mumuru Komo Wanorî, Aramotu Me Taasom Ha.

Erasîra Ro Mak Taxe Kukurunpeñe Me Exirî Ke Kporin Komo

¹On warai xa Mîk Kaan, Kwacan warai Mîk ha, keceñan warai, kîkaritoñe marha Mîk ha. Kesemetanmekyataw so kakro so rma nasî kakronomachome so.

²Ero ke erasîra ro mak taxe roowo pen yehcamnoyataw rma kaponhîrî pen komo. Anarimaw îpî pen komo ñemokocetu tuuna imo rakataka.

³Tuuna imo marha na ñewtuna, ñesewcokocokomesî marha. Ñesewsîya na îpî pen komo tuuna yekahximarî ke. Ero wa exitaw erasîra rma taxe.

⁴Taa, anarî nai hara tuuna yepu. Ero nîhcesî Kaan yewton pore, Kyopono Ro yekenî ro pore. Iitono komo yahworetopo mîn tuuna yepu.

⁵Iito nasî Kaan iitono komo chew. Ñexamro yafmapora ro mak nasî Noro waapa ya. Enmayataw tak ñexamro nakronomesî Kaan.

⁶On wara xatkeñe mîk hak rowon pono komo, ñetîrwonmekyatkeñe ro mak okwe. Waihyatkeñe kayaritomon pen komo. Kaan tak nîmtapotai. Yîmtapotarî yanme tak nuxukrapamy roowo pen.

⁷Kakro so rma tko nasî Kporin komo kantomañe ro. Ponaro Xako yehtopo Mîkî. Kwacan me nasî Noro keceñan me ha.

⁸Amohcoko Kporin komo nîwîrîmatho yenso. Nîwîrîmekñe ro mak roowo pono pen komo okwe.

⁹Anarimaw so cetafmaxmu komo nîtîtmamnoyasî hara Noro roowo mapitawno komo meero marha. Yîkrapanthîrî komo marha naxikwesî. Yîrahnuthîrî komo marha natukmesî. Tararanthîrî komo marha nakñiyasî. Ero wa cetafmaxmunhîrî komo ñiifasî Kporin komo.

¹⁰On wara tko kesî Noro kîwya so hara, Tîtkeñe mak ehcoko Kaan me xa oyehtopo yîhtînotome tak awya so. Kayaritomo ro me tak oyeñaxe amñe mîk hak rowon pono komo. Karitî me xa tak oyeñaxe roowo pono komo ahnoro.

¹¹Kakro so nasî Kporin komo, kantomañe ro. Ponaro Xako yehtopo Mîk ha. Kwacan warai me nasî Noro, keceñan me ha. Ero wa nasî.

Salmo 47

Waano Yaañe Ñenîrî On, Kore Mumuru Komo Wanorî

Roowo Poko Hakno Komo Kayaritomon Me Nasî Kporin Komo

¹On wara wîikes awya so anarî yana komo, knowknow kacoko, On wara kacoko Kporin komo ya, Tahwore ro mak nas amna apoko Apa okre, kacoko yîwya. Kaŕpe ro mak kacoko, emtarakacoko xa ero wa ketaw.

²Yukurumîkno xa Mîk Kporin komo, Kyopono Ro xa. Roowo poko hakno komo kayaritomon xa Mîkî, miya ro mak cekaiporesom ha.

³Anarî yana pen komo naŕmapes amna ya. Mîk hak rowon pono pen komo ñiiŕasî amna napikrî me.

⁴Noro rma keken komo meñekekñe. Xako yeken mexan xa meñekekñe, yiixe cehtopo yeken me ha.

⁵Ero ke on wara wîikes awya so, Kaan cekñe ceken pona îh pona. Akrono komo nahwowatkeñe. Okre, okre ketkeñe kaŕpe ro mak tîcetaw so. Tuu ketkeñe marha, raatî ñeçeyatkeñe okre.

⁶Amyamro marha kîŕwañhe Kaan yehtopo poko ewanomacoko, ewanomacoko xa tak. Kîŕwañhe kîkayaritomon komo yehtopo poko ewanomacoko. Ewanomacoko ro mak.

⁷Roowo poko hakno komo kayaritomon xa Mîk Kaan. Awerro ro so xa ewanomacoko kîŕwañhe Noro yehtopo poko.

⁸Mîk hak maywen komo kayaritomon me nasî Kaan. Ceremaxi nasî Noro taponî ro po, kayaritomo me cesenpotopo po ha.

⁹Kaan yeken pona ñesenmekyaxe antomano riñe komo, ponaro Abraaw yehtopo yanan kom ha. Kaan yemtawno ro me nasî roowo poko hakno komo yeceñanmacho ha. Kayaritomo me xa tak ñesenpesî Noro, kyopono ro me xa tak ha. Ero wa ñesenpesî.

Salmo 48

Kore Mumuru Komo Wanorî On

Kîŕwanî Ro Mîn Siaw Kporin Komo Yewtonî Ro

¹Kyopono ro xa Mîk Kporin komo. Ero ke kîŕwañhe Noro yehtopo poko tîmtapotapore nasî. Tahwore xa kapore nasî ponaro kehtopo yewton po. Ero wa tîmtapotapore nasî, Noro yekenî ro po îh po.

²Cenporem xa mîn okre Siaw Yîpîn, kawno okre. Roowo poko hakno komo yeserepokacho xa mîn ha. Nohce yaw roro nasî. Kayaritomo yewton mîn, Kyopono ro yewton ha.

³Iito nasî kayaritomo mînî mko. Ero yawno komo Kaan nîhtînoyaxe tukurunpeñe komo me.

⁴Kayaritomo komo rma re ñesenmekyatkeñe. Cow wara cetkeñe.

⁵Ewto yenîche tak ñeserepoketkeñe, nahwoketkeñe xa. Ero ke tak ñemahciyatkeñe ro makî.

⁶Tatanatkeñe tak iito cerahtîke so. Ñerewatkeñe ro mak tak ha tî wooxam wara cewrusom wara.

⁷Ero yimaw tak ñexamro pen mañmekñe exihra cehso ro. Tahsisi pono pen komo kanawarî wakrokesî ocowo, kaamo yepatakacho ñixan, ero wa ñexamro pen mañmekñe. Ero wa añmano miiñakñe Apa.

⁸Kifwanî ro mîn Kaan yewton, kacho amna ñencekñe. Orotó tak amna ñeeñasî. Yaaro xa ketkeñe amna ya. Kporin komo yewton xa mîn ham, kantomañe ro yewton, ponaro kehtopo komo yewton ha. Añman me ro mak Kaan ñiifasî.

⁹Ero po nas amîn Apa. Ero yaw amna exitaw, twakreñe me awehtopo poko amna ñesehtînoyasî.

¹⁰Apa, awosotî ñencexe roowo poko hakno komo. Ero wicakno komo marha ñencexe kifwañhe awehtopo. Kifwañhe ciino ritopo nasî awamorî yaw, kaari ñixan yaw.

¹¹Tawake ñehcowpe Siaw Yîpîn pono komo. Tawake marha ñehcowpe Xuta yemsîrî komo ahnoro. Ero wa ñehcowpe awya panareno rirî ke.

¹²Siaw mamhoko etapomricoko. Yaake nasî mîmo iito, kawno komo. Yukuknomacoko xe ka.

¹³Ero ewto wacan komo marha encoko takîhso, sowtatu yeceñan kom ha. Mîmo komo marha encoko iitono komo, sowtatu komo mîn. Ero wa encoko ekatîmtome tak amñe amxîkrî komo ya.

¹⁴Ponaro kehtopo xa Mîk Kaan. Eroromero Noro ponaro taxe. Kaañe me nasî Noro miya roro, kwaihtopo komo pona roro. Ero wa nasî.

Salmo 49

Waano Yaañe Ñenîrî On, Kore Mumuru Komo Wanorî

Akpîra Cesehtînosom Me Naxe Tupurantan Komo Pona Enîñe Komo

¹On wara wîikes anarî yana komo ya, roowo poko hakno komo ya, entacoko ka omtapotarî, wîikesî.

²Maywe me cehsom komo ya wîikesî, antomano riñe komo ya marha, cemyawnoyam komo ya wîikesî, emyawnomnî komo ya marha, omtapotarî ka entacoko amyamro ahnoro.

³Takîhso kehtopo poko tan kîmtapowasî. Oropotawno rma tan wekatîmyas awya so yuhnari yîhtînomexpotopo.

⁴Poritomo penî mtapotachonho wencesî, kakîhretopo komo. Camkînonhîrî wekatîmyas awya so waano me. Raatî yakro kewanomesî.

⁵Anarimaw oyesemetanmetopo me na ñenmaya emapona. Kicicitho komo owamcetu, cesemîknosom komo kica. Ero wara oyexitaw ahce kacho ma re keraswa?

⁶Tupurantan komo pona mak ñeeñaxe anarî komo. Cemyawnoi xa cehtopo poko ñehcoyoponkexe.

⁷Noro yipu komo rma tko takno komo yepemara thakwa naxe waipîni ro me tak ehtome so. Kaan ya tîmîhra thakwa naxe epethîrî, waipîni ro me ehtopo komo yepetho.

⁸Cepethîke xa thakwa nasî waipîn me kehtopo. Atî wicakî na epethîrî exitaw kîhyaw so ero yecenarîra rma thakwa nasî.

⁹Ero ke waipîn me kakno komo yehtopo yepetho tîmîhra thakwa taxe, matahni me ro mak ehtopo komo yepetho ha.

¹⁰On wara naxe anarî komo, takîhso cehsom komo waihîrî rma ñeeñaxe, akpîra cehsom komo waihîrî marha wa ñeeñaxe, wara mak cesehtînosom komo waihîrî ha. Waipuche so cemyawnonhîrî tak nînomyaxe anarî komo yemyawno me hara. Ero wa anarî komo waihtopo rma re ñeeñaxe.

¹¹On wara tko kexe noro yipu komo tîropotaw so, Eroromerono mîn okre omîn. Miya roro ehretawnomaxapu komo mîn me rma nas amñe omîntho, kexe. Ceken komo marha nosohcexe tosotî me so rma.

¹²Miya rorono pîn me tko taxe, tooto kom ha. Takîhsom me cekaiporesom komo rma eroromerono me exihra naxe. Okno wara kyam mak naxe tooto komo ahnoru twaihsom me.

¹³Ero wa naxe akpîra cehsom komo. Ñexamro wa xa marha naxe yîhretawno kom hara, yîmtapotachonhîrî komo ponarono kom ha.

¹⁴Kahñeru wara rma thakwa naxe roowo cheka tahrusom me. Kwaihtopo yotî me mak naxe okwe. Enmapuche tak kifwan komo naxe ñexamro yantomañe me hara. Cenpore xa ñexamro pen yehtoponho tak macesî roowo chew. Mooxe rma macexe ekenhîrî komo pohra ro mak.

¹⁵Owî reha oyanîmyasî Kaan amñe roowo chewnonho. Oyahsîyasî tak tîyanan me.

¹⁶Ero ke eserepokatikara ehcoko cemyawnoi ehtîketaw anarî komo. Cenporem xa na ñiîfatu tîmîn komo.

¹⁷Twaihyataw so tko cemyawnonhîrî komo yarîhra ro mak wa naxe Cenporem me exihra tak naxe roowo cheka tîtoche so.

¹⁸Waipîra rma ka cexitaw so, Takîhsom xa ow ham okre, kexe tîropotaw so. Ero wa xa marha kexe miyan komo rma cemyawnoyem komo poko, Takîhsom mîkyam ham okre, kexe poko so.

¹⁹Tporin pen komo yaka makî tko cexe. Katpan yenîñe pîn me ro mak tak naxe okwe.

²⁰Okno wara kyam mak naxe kyopono me cesekaiporesom komo rma. Yuhnari yîhtînoñe pîn me exitaw so ero wara naxe. Waihyaxe thakwa okwe okno wara rma. Ero wa naxe okwe.

Salmo 50

Asape Wanorî On.

Takîhso Keñekañe Mîk Kporin Komo

¹On wara wîlkes awya so, Kporin komo tak nîmtapowasî kakro so. Kaan Mîk nîmtapowasî, Karitî Ro. Roowo pono komo nañikyasî miyan komo rma, kaamo yepatakacho ñixan komo, kaamo yemicitopo ñixan komo marha ahnoro mak.

²Siaw po nasî Kaan, cenporem po xa. Eñexa rma katpareno ñiiñfasî.

³Mokyasî xa tak men Kaan, ponaro kehtopo. Tîtkeñe exihra tak nasî. Wehto ñetahsiyasî Noro poturme. Noro mamhoko nocowonasî kañpe ro makî.

⁴Kah yawno komo nañikyasî Kaan, kepoyino yawno kom ha. Roowo pono komo marha nañikyasî. Tîyanan komo yeñekachome nañikyasî.

⁵On wara kesî tanton komo ya, Ai, oyanan komo enmecoko oona ohyaka. Awewetîñe me nas amna, kañenho komo owya. Tokuthîrî komo pun yakñîrî me ero wa ketkeñe owya, noro yipu komo enmecoko ohyaka, kesî Kaan yîwya so.

⁶Kiñwanî ro me Noro yehtopo ñekatîmyaxe kah yawno komo. Noro rma nasî eñekano riñe me.

⁷On wara kesî Noro, Omtapotarî ka entacoko amyamro oyanan komo. Ixaw Yana kom ha. On wara wîlkes awya so, kicicme awehtopo komo tak wekatîmyas awya so. Kaan xa Ow ha, ponaro awehtopo komo.

⁸Ahce na rma re mîmyaxe owya. Awokuthîrî komo pun marha makñiyaxe yîmton me. Emapona roro makñiyaxe. Ero wa awehtopo komo poyero aweira so wasî.

⁹On wara tko wîlkesî, Awok mîn yawnonho komo mîmyaxe owya bui ha. Boce marha mîmyaxe owya awok wacan yawnonho.

¹⁰Ahnoro comota chewno komo nasî oyok me. Paaka komo marha nasî oyok me, ñh pono komo, 1.000 pono komo rma.

¹¹Ahnoro tariñem komo yenîñe xa Ow, ñh pono kom ha. Woskara pore cetarisom komo yosom me marha wasî, okno pîn komo yosom me ha.

¹²Oromanataw ketaw ha re, Oyotî ñhe eeko, kahra was awya. Roowo ahnoro nasî orowon me. Yiipono marha nasî owyan me ahnoro.

¹³Paaka pun ma re woofne awya so? Boce kamxukutho ma re weefa awya so?

¹⁴On wara xa matko ehcoko, Kiñwañhe amna mîwakrei ham okre, kacoko xa matko owya. Amtapotachonhîrî komo yaw roro marha ehcoko, Ero wa men was amñe Apa, mîñkai na Kaan ya Kyopono ro ya ha, ero wa kachonho yaw roro marha ehcoko ha.

¹⁵Ero wa awexitaw so oyakro tak amtapotacoko awesemetanmekyataw so, Ero yimaw tak kakronomexe so. Ero ke, Kaan xa oyakronomai, mîñkexe opoko, kesî. Ero wa kesî Kaan tîyanan komo ya.

¹⁶ On wara marha kesî Kaan kicicme cehsom komo ya hara, Ahce kacho omtapotarî mukukmetu apanatanmetopo kom ha? Ahce kacho, Kakronomexe so Kaan amñe, kachonho poko mîmtapowatu amyamro reha omtapotachonho poko ha?

¹⁷ Poxumra ro makî tko mencexe omtapotarî, apanatanmetopo kom ha. Omtapotarî yafmañe wara mak maxe okwe, amkai so añmañe wara.

¹⁸ Ceñepañem yeeñataw awya so makronomexe mak kica. Cipici yai ro cehsom komo yakronomañe me marha maxe kica.

¹⁹ Kicicitho poko tîmtapotaxmu me mak amtarî komo miifaxe kica. Añuru komo marha miifaxe cesemîknosom me mak kica.

²⁰ Awakno komo poko mîmtapowaxe kicicme so kica, anocwan komo mrerî poko rma. Kicicme ñeexi noro, mîikexe tohnaw ro mak.

²¹ Ero wa maxe kica. Tîtkene makî ka wîxakñe aweira so. Kwara so xa marha nai Kaan ham, mîiketkeñe ham kica. Keiyaxe so rma tko wa ha amñe. On wara, on wara, mîxakñe kica, wîikesî tak. Tatke wekatîmyasî awehtoponhîrî komo awya ro so rma.

²² Ero ke on wara wîikesî Kaan poko tweñekano komo ya, On wara kacho men entacoko, Noro ponarora awexitaw so kwaihkexe so tak men okwe. Karixkexe so ro mak oko. Akurunpeñe komo exihra ro mak men nas okwe ero yimaw.

²³ On wara men entacoko, Kîfwanî ro Amoro Apa okre, kacho xa yo tîmpore nas owaya. Ero yipu tîmñe me awexitaw so kîfwañhe oyehtopo yenpoñe me maxe. Kîfwañhe awexitaw roro so marha Kaan ya awakîfwamacho komo poko tak kîhcamhokexe so. Ero wa wasî apoko so, kesî Kaan awya so.

Salmo 51

Waano Yaañe Ñenîrî On, Tapi Wanorî. Tapi Yaka Tî Mokyakñe Natan Baceseba Poko Exiche. Kweronomañe Mîk Xakñe Natan. Ero Yimaw Mewrexapu On.

Kicicme Cehtoponhîrî Poxunkesî Ro Mak Tapi

¹ On wara wîikes awya Apa, opîñîñ yaw cma re masî. Kwakreñe ro xa Amoro, kîpîñîñ yawno ro marha. Ero ke kicicme oyehtoponho cma re mîhcamnoyasî.

² Kicicme oyehtoponho towko ahnoro. Ow korokakî kicicme ehxapunhîrî.

³ Awewetîra oyehtoponho tak wekatîmyasî. Kicicme oyehtoponho ponaro ro was okwe.

⁴ Apoko xa kicicme wîxakñe kica. Kicicme meeñas oyehtoponho. Ero ke kesekatîmyas awya, Yaaro xa nîmtapowasî, kachome tak miyan komo ya

rma apoko. Yaarono mera eñekano ñiifa ham kica Kaan, kahra marha ehtome so apoko ero wa wîlkes awya.

⁵Kicicitho ow ha meexaro oyewrutoponho ñixa ro. Kicicme wîxakñe onocwan ropotaw rma, oyetahsîtoponhîrî ñixa ro rma.

⁶On wara amna exi xe mai, yaaro tîmtapotaxmu me amna exi xe mai ham tîropotaw. Oropotaw rma ow makîhre ham okre.

⁷Iisopu ke ow akiñwamakî kiñwañhe tak oyehtome hara. Ow korokakî tumutwe xa tak oyehtome ñeepi yopo ro mak.

⁸Oyahworetoto tak ekatîmko owya, otawakerecho marha. Ero warai ekatîmko owya tahwore tak ehtome oyochi anaxikwothîrî ha.

⁹Kicicme oyehtoponho yenîñe pîn wara esko Apa. Kiñwañhe exihra ro mak oyehtoponho yickak ahnoro.

¹⁰Kiñwan me tak oropotarî cirko hara Apa. Emacakan me ro mak tak oyekatî cirko.

¹¹Miya ow eñepera marha esko. Awekatî marha towhra esko oropotai, Kiñwanî ro Yekat ha.

¹²Kakiñwamañe xa Mîk ham Kaan okre, kañe me xa hara ow cirko. Oyeekatî tak cirko awewetî xatî me.

¹³Ero wa oyexiche tak awanwekñenñîrî komo tak panatanmekyas ow awehtopo poko. Ero yimaw apona enîñe me tak natu kicicme ehxapunhîrî komo.

¹⁴Waihkanho riñenho me oyehtoponho yîhcamnoko Apa. Oyakiñwamañe xa Amoro Apa. Ero wa oyakiñwamache tak awya, kewanomesî kañe kiñwanî ro me awehtopo poko.

¹⁵Omtarî ahrunkak Apa. Ero yimaw tak kiñwañhe xa awehtopo wekatîmyasî.

¹⁶Oyokutho pun yakñiyataw owya awya tîmsom me yiixera mai.

Ero yipu poko mak tawake awexitaw ketaw ha re wîmrî ha re awya. Oyokutho pun yakñitopo poko mak tawake exihra masî, takñitîkaxmu me akñitopo poko meero. Ero yipu poko tawake exihra masî.

¹⁷Kicicme kehtoponhîrî poko kahwokatkacho xa yo nasî Kaan ya tîmsom mexan me. Kicicme cehtoponho poko amna yahwoketaw amna yîwîrîyakara ro mak mas Apa.

¹⁸Yiixe awexitaw tak Siaw pono komo wakreko Apa. Xerusaren wacan tak cirko hara.

¹⁹Ero yimaw tak kiñwan komo nakñiyaxe tokuthîrî komo pun awya tîmsom me. Takñitîkaxmu marha nîmyaxe awya. Tokuthîrî komo pun nîmtîkexe awya tîmsom yakñitopo pona. Ero yimaw tawake tak masî yînmîrî komo poko. Ero wa masî.

Salmo 52

Waano Yaañe Ñenîrî On, Tapi Ya Kpanatanmetopo. Toeke Tî Cekñe Sau Yaka. Eton Pono Mîk Ha. On Wara Tî Kekñe Yîwya, Aimereke Yaka Cekñe Tapi, Kekñe. Ero Pokono On.

Kicicitho Xatî Komo Naafasî Kaan Amñe Roowo Poi

- 1 On wara wîkesî tooto ya, karitî ya, Ahce kacho kicicme awehtopo poko mehcoyoponke? Kwakreñe komo me rma re wa nasî Kaan miya roro.
- 2 Waihkano ritopo poko mîmtapowasî kica. Iyohtoxapu wara nasî añuru kuñimixi wara. Cemaró poko nîmtapowasî kica.
- 3 Kicicitho xatî mak amoro, kířwan xatî pîn. Cemaró xatî marha amoro, kířwanhe amtapota xatî pîn.
- 4 Kîwîrîmacho poko amtapota xatî xa amoro. Cemarontaxmu mak mîn añuru.
- 5 Amoro pen xa marha awîrîmesî ro mak Kaan eroromero. Awahsîyasî, amohkesî amîn yai. Peen tîtmokesî yimicin meero ero wa xa marha amohkañe wara nasî Kaan waipîn komo chei.
- 6 Ero wa awitopo ñeeñaxe amñe kířwan komo. Ero ke Kporin komo poko twerî tak naxe. Apoko ñewrexe marha.
- 7 On wara kexe apoko, Enko tî mîk pen okwe. Kaan ya ekaritopora ro mak xakñe ham okwe. Cemyawno pona mak ñeeñakñe meřpono pîn pona. Waihkano rirî poko mak ñekaricekñe okwe, kexe tak apoko.
- 8 Owî reha wasî oripa yepu wara. Taakem wara wasî Kaan mîn yawno wara. Kîpînîn yaw Kaan yehtopo ponaro mak wasî miya roro.
- 9 Miya roro kîmtapowas Apa, yaarono me awehtopo poko. Yaaro awya eñekano ritoponho poko kîmtapowasî. Anakířwamathîrî komo ñentarî me rma kîmtapowasî kířwañhe awehtopo poko. Awosotî pona marha weeñasî. Kířwan mîn awosotî. Ero ke ero poko kîmtapowasî.

Salmo 53

Waano Yaañe Ñenîrî On, Tapi Yesetînotopo. Maarace Me Taasom On.

Akpîra Cehsom Me Mak Naxe Kaan Ponarono Pîn Komo

- 1 On wara kexe akpîra cehsom komo, Exihra ro mak nasî Kaan, kexe. Kicicme ro mak naxe ero wa kañe komo okwe. Kicicme ro mak naxe ahce na poko cexitaw so. Miyan komo rma naxe ero wa okwe. Kířwañhe cehsom exihra ro mak nas okwe.
- 2 Kah yawno Mîkî Kaan, eñexa rma keeñaxe so, miyan komo rma ñeeñasî. Yuhnari yîhtînoñe tî ñepořa, Kaanî yenî xatî.
- 3 Yîixera ro makî tko naxe, anato nîhtînoyaxe okwe ahnoro. Kicicme tak ñehtîketkeñe kica etîme re. Kířwan exihra ro mak nasî tooto, cewñe ñhema exihra nas okwe.
- 4 Camkî ma natu kicicme ciino riñe komo? Oyanan komo yonoñe wara naxe, turu komo nokyaxe ero wa oyanan komo yermomñe wara naxe okwe. Ow akronomak Apa, kahra ro mak naxe Kaan ya.

⁵On wara xatkeñe noro yipu komo, ñeraswatkeñe tak erahtîmtope komo exihra rma exitaw so kopi. Kaanî rma ero wa ñiifakñe. Iyochîrî komo nakpayakñe Noro, awaparî me mohxapunhîrî komo yocho. Ñexamro yopo mîxatkeñe, kañpera xatkeñe ñexamro yiixera ro mak Kaan yehtopo me exirî ke so.

⁶Ixaw Yana komo kurunpeñe moku xe ro mak wasî, Siaw po nasî Noro. Noro mokyataw amñe tîyanan komo tak ñiifasî ehñan me hara. Ero yimaw Xako yepamtho komo tak nahwowaxe, Ixaw Yana komo naxe tawake. Ero wa naxe okre.

Salmo 54

Waano Yaañe Ñenîrî On, Raatî Yakro Taasom, Tîyorkaxmu Yakro. Tapi Ya Kpanatanmetopo On. Sau Yaka Tî Cetkeñe Sipe Pono Komo. Amna Chew Ñeseyamyasî Tapi, Ketkeñe Tî Yîwya. Ero Yimaw Mewrexapu On.

Kaan Nasî Okurunpeñe Me, Kesî Tapi

¹On wara wîfkes awya Apa, ow yukurunpeko awosoke oyexirî ke. Kañpe awehtopo ke kîfwan me ow enpoko.

²Omtapotarî cma re mences Apa. Kîmtapowas awakro, ero ke ow cma re mencesî.

³Anarî yana komo oyafma xe naxe okwe. Owaparî komo oyepoñaxe okwe owaikachome. Kaan ponarono pîn komo mîkyam kica.

⁴Oyakronomañe rma Mîk Kaan. Oyecetoñe Mîk Kporin komo.

⁵Oyemetanmekñenho komo nañmesî. Yaarono me awexirî ke mak ñexamro pen waihkakî.

⁶Ero yinhîrî oyanme ro mak tak wîmyas awya tîmsom. Awosotî poko kahwowas Apa, kîfwañhe exirî ke. Ero wa wasî apoko Apa.

⁷On wara xakñe Kaan opoko, esemetanmekîra tak oriyakñe miya xe xa esemetanmexapunhîrî. Ooxatî pîn pen komo yîwîrîmachonho tak weeñe. Ero wa weeñe.

Salmo 55

Waano Yaañe Ñenîrî On, Tawyockem Yakro Taasom. Tapi Yesehtînotopo On.

Tapi Xatî Pîn Me Tak Xakñe Akrononhîrî Rma Okwe

¹Apa kah yawno, kîmtapowas awakro. Ero ke omtapotarî cma re mencesî. Kehsamesî apoko. Entañe pîn wara exihra cma re masî.

²Ow ka entakî, ow marha eyuhko. Expورا was Apa. Keserepokesî ro mak okwe.

³Ooxatî pîn komo mtapotarî poko ahwora wasî. Oyemetanmekyaxe okwe. Owîrîmexe ro mak. Tîrwon me so ooxera ro mak naxe kica.

⁴Ero ke ahwora ro mak was okwe. Keraswasî ro mak owaitopo pona.

⁵Keraswasî ro mak okwe. Kîatanas okwe. Keserepoketîkesî oyopo ro mak okwe.

⁶Ero ke on wara wîîkekêne oropotaw, Potkuku yaporî xe was okre. Ero warai ke tapoke oyexitaw ketaw ha re miya kîwtorî ha re kaikokoro. Oyepokarecho pona kîwtorî ha re okre.

⁷Miya ro makî re kîwtorî. Iito tak re wexirî pohnîntaw.

⁸Kafpe ro makî re kîwtorî iina. Iito takî re wexirî mooxe ocowo imo ñewrucperî mera.

⁹Oyafma xatî komo cirko cesewkukmaxmu me Apa. Anarmerpa tîmtapotaxmu me cirko. Ewto pono komo ñesetapexe oko owerro ro, etpoko naxe okwe.

¹⁰Ewto wacan kanahtaw ñetapomrikyaxe ehtura. Katpanaw cexe, kosope marha. Kicicme naxe etpoko ewto pono komo, emetanmekno ñiifaxe okwe.

¹¹Waihkano rirî poko naxe okwe ewto pono komo. Cemaronwaxe roro, emîknono marha ñiifaxe roro ero po esama yaw so.

¹²Ooxatî pîn mak yîmtapowataw ketaw ha re opoko, kicicme yîmtapowataw so opoko, wîñîmrî ha re. Ooxatî pîn komo mak mîkyam oyafma xe exitaw so ketaw ha re keseyamrî ha re ñexamro ñenîhtorî rma, wîîkesî. Ero wa wîîkes awya Apa.

¹³Taa, oyakrononho yakro tak kîmtapowas hara. On wara wîîkesi yîwya, Amoro xa matko ero wa mas opoko okwe okîrîyemî rma. Oyakro tîmtapotaxmunhîrî rma.

¹⁴Pahxa ka tahwore cesencetkeñe. Iito re tîhcetkeñe mefpono pîn komo yakro Kaan mîn yaka. Noro yipunhîrî tak ow mîwîrîyakes hara okwe.

¹⁵On wara wîîkesî noro yipu komo poko, Ooxatî pîn komo waihcowpe. Kafpe rma tocowpe ewtarî imo yaka. Kicicitho poko naxe tîmîn komo yaw.

¹⁶Kaan yakro tko kîmtapowasî owî reha oyakronomacho poko. Noro rma oyakronomesî.

¹⁷Kokmamrî me kîmtapowasî Noro yakro, pahxaxaro marha, kamarakataw marha. Kafpe kîmtapowasî Noro yakro. Omtapotarî xa ñencesî.

¹⁸Meŋpora ro mak naxe oyafma xatî kom okwe. Oyafmapora tko nasî Noro yîwya so. Ahwokara rma oyafasî.

¹⁹Kayaritomo xa Mîkro Kaan pahxanînhîrî rma. Noro rma ñencesî opoko yîmtapotarî komo. Ñexamro tak ñemetanmekyasî. On wara kyam wai ham, kexe mak. Ero ke Kaan poko twerîhra naxe.

²⁰On wara nasî noro ooxatî pîn, noro poko tawake xatkeñe anarî komo. Noro yipu komo ñemetanmekyasî mak okwe. Tîmtapotachonhîrî yaw roro exihra tak nas okwe, Cetakronomaxmu me cexirî, kachonho ponarora.

²¹Tmemehse xakñe yîmtapotarî katî wara, puruma tawaretopo wara. Kwaihkachô komo ponaro tko xakñe tîropotaw okwe. Katî wara rma cma re xakñe yîmtapotarî kîfwañhe okre. Kacipara imo wara rma tko xakñe hara yîmtapotarî oko, een yai mohkaxapu wara. Ero wa xakñe ooxatî pîn.

²²On wara tko wîîkesî, Kporin komo pona xa enko tawsîñem yaañe warai me awexitaw. Kîfwan komo yecehtoñe Mîk, ahwokatîkara kiiñe ha.

²³On wara tko mas Amoro Apa, kicicme cehsom komo mañmesî ewtarî yaka waihkachome so. Ero ke waihyaxe mak tak waihkano ri xatînhîrî pen komo, cesemîknosom pen komo marha. Yohno rma waihyaxe kañpamxan me rma okwe. Owî reha apona mak weeñasî. Ero wa was ow.

Salmo 56

Waano Yaañe Ñenîrî On Potkuku Pokono, Meyeno Pono Kapafu Pono Pokono Ha. Tapi Wanorî On, Miktan Me Taasom. Kaasa Po Exitaw Tapi Noro Nahsîyatkeñe Piristew Komo Ero Yimaw Ciixapu On.

Kukurunpeñe Mîkî Kaan

¹On wara cma re wîîkes awya Apa, opînîn yaw cma re masî. Oyemetanmekyaxe mak ooxatî pîn komo okwe cerewre ro mak. Kaamo poko oyemetanmekyaxe.

²Kaamo poko oyafma xe naxe okwe. Meñpora naxe oyafma xatî komo. Cehcoyoponkaxmu komo mîkyam kica.

³⁻⁴On wara tko was ow Apa, oyeraswataw apona mak weeñasî. Amtapotarî poko kahwowasî. Kaan pona weeñasî. Ero ke erasîra wasî tooto komo pona. Ahce wa ma re oriyatu tooto komo? wîîkesî mak.

⁵Wara rma kaamo poko omtapotachonho naknamexe kicicitho me hara okwe. Oyemetanmetopo ponaro mak naxe okwe.

⁶Owapancexe ahna na owcetaw. Esama yawxaw owapancexe owaikachome okwe.

⁷Ero wa naxe anarî maywen komo. Ero ke ñexamro poko tak arwonîmko Apa. Añmakî tak, esakan me ro mak ñexamro cirko.

⁸Otacitoponho yukuknomatîkakî akaritan yaka. Oyewyokutho marha momohko een yaka, patere yaka. Tmewreso rma tko nasî oyewyokutho kuknomacho akaritan yaw.

⁹Awakro kîmtapowas amñe oyakronomacho poko. Ero yimaw ooxatî pîn komo porohyaxe oyemetanmekîra rma. Ero wa oyakronomarî ke awya ooxatî me xa tak kîhtînoyas Apa.

¹⁰Kaan pona weeñasî, yîmtapotarî poko kahwowasî. Kporin komo pona weeñasî, yîmtapotarî poko kahwowasî.

¹¹Kaan pona xa weeñasî. Erasîra wasî tooto komo pona. Ahce wa ma re oriyatu tooto komo?

¹²Oyokutho pun men wîmyasî roro awya, wîîkekñe awya pahxa Apa. Yaaro xa wîîkekñe. Ero wa omtapotachonho ponaro rma wasî. Ero ke, Aaxe xa wasî, kacho wakñiyasî awya tîmsom.

¹³Waipîn me tko ow miîfakñe. Ohtarî marha miîfakñe ehrokan me. Ero wa ow miîfakñe Kaan yanme mak oyehtome roro, weeyu po oyetaritome, waipîra kehtopo po ha. Ero wa ow miîfakñe Apa.

Salmo 57

Waano Yaañe Ñenîrî On. Waihkara Esko, Kacho Me Taasom On. Tapi Wanorî On Miktan Warai Ha. Ewtarî Yaka Ñewomyakñe Tapi Sau Ya Etahsîpora Cehtome. Ero Yimaw Mewrexapu On.

Kîfwañhe Xa Kaan Yehtopo Poko Nîmtapowasî Rma Tapi Cemetanmekñe Komo Chew Rma

¹On wara wîîkes awya Apa, opînîn yaw cma re masî, opînîn yaw esko ha. Apona xa weeñasî. Awaporî nasî kawarpareñe me okre. Ero ke ero makataka rma kmokyasî okurunpetome awya. Iito wasî oyesemetanmetopo cenatîso ro.

²Kaan yakro kîmtapowasî okurunpetopo poko, Kyopono Ro yakro. Ahce na poko oyexitaw ero ciiñe me nasî Noro.

³Kah yai rma ñeñepesî ancu, okurunpeñe. Noro rma oyemetanmekî xatî komo ñeeyasî. Ero wa ooxe cehtopo ñenpesî, kemîknoñe pîn me cehtopo marha.

⁴Reaw chewno wara mak was okwe. Tmayaanem chewno wara mak ketîrapesî. Tooto komo rma mîkyam reaw warai komo. Rah poturu mak mîn iyorî komo oko, waiwî rma ha. Kacipara imo marha mîn yuñuru kom hara oko.

⁵Ero ke kyopono ro me xa esenpoko Apa. Kaapu yepoyino me esenpoko. Roowo yepoyino me marha esenpoko kîfwañhe xa awehtopo yenpotome miyan komo ya rma.

⁶Mîiye warai ñiîfatkeñe ooxatî pîn komo oyemcinotopo tî re. Katuhke mak wîxakñe oyahwokarî ke okwe. Ewtarî nahcetkeñe oyesamaw. Ero yaka rma tko ñepîrketkeñe ahtoñenhîrî komo rma okwe.

⁷Etaknaman me nas oropotarî Apa, etaknaman me ro mak ha. Ero ke kahwowaŝi apoko waano ke rma.

⁸Apakakî tak ha, wîŝkesî oropotarî ya. Raatî ya marha wîŝkesî, sawtefu ya, ahpa ya marha. Apakacoko wîŝkesî yîwya so. Enmaporo rma kpakesî waano yaatome.

⁹Apoko kahwowaŝi Apa anarî yana komo űentari me. Mîk hak rowon pono komo űentari me waano waafasî apokono.

¹⁰Amna xatî ro xa Amoro. Kah yaka rorono wara nas amna xe awehtopo. Ero wa xa marha nasî yaaro xa tîmtapotaxmu me awehtopo hara, kaapu smun yaka rorono wara nasî.

¹¹Kyopono ro me xa esenpoko Apa, kaapu yepoyino me esenpoko. Roowo yepoyino me marha esenpoko kifwaűhe xa awehtopo yenpotome miyan komo ya rma. Ero wa esko Apa.

Salmo 58

Waano Yaaűe űenîrî On. Waihkanô Cirihrô Esko, Kachô Me Taasom On. Tapi Wanorî On Miktan Warai.

Kicicme Cehsom Komo Yeűekaűe Ro Mîk Kporin Komo

¹On wara wîŝkes awya so eűekano riűe komo, yaaro ma re mîmtapowat ha? Yaaro ma re eűekano miifât ha?

²Pîra ro mak. Aropotaw so kicicme ciino ritopo ponaro mak maxe. Emetanmekno ritopo poko mesehtînoyaxe kica. Awamorî ke so tak miyan komo rma memetanmekyaxe waihkanô ritopo ke awya so. Ero wa miifaxe roowo pono komo.

³On wara naxe kicicme cehsom komo, cewrutoponhîrî komo űixa ro rma anato űesehtînoyaxe. Tînocwan ropotainonho rma anarî me naxe, cemarôn waxe mak kica.

⁴Iyokumuru komo nasî okoyi yokumuru wara. Okoyi warai xa mîkyam panahnî warai, cepanayahrusom warai.

⁵Tpohkaűe wanorî yentara thakwa nasî okoyi. Kifwaűhe aafataw entara rma nasî. Noro warai xa marha amyamro.

⁶Ero ke on wara noro yipu komo cirko Apa, etapakî tîyokaxi ro. Reaw warai mîkyam, kaűpamxan warai. Noro yipu komo rma iyokakî Apa.

⁷űehcamnocowpe mak tuuna wara, pupyaka tîhtosom wara. Krapa yehsataw yîwya so potuhra cirko iyuhre komo.

⁸Pooto wara rma űexamro cirko. űehcamnoyasî mak pooto tîcetaw rma. Ero ke noro wara rma cirko űexamro. Rikomo wara xa marha cirko twaihso ewruxapu wara, kaamo yenîűe pîn wara rma. Ero wa űexamro cirko.

⁹Yohno rma wehto ñetahsíyasí cekyemyem poko tahrem yeikacho poko. Ananimaw yaxanî rma ñetahsíyasí, ananimaw waihxaapu ñetahsíyasí. Tahrem yocoronpera rma ka exitaw kicicme cehsom komo naafasí kfa Kporin komo. Ocowo warai ke ñexamro pen naafasí, cetapomrisom ke.

¹⁰Nahwowaxe xa kífwan komo cepanpuche tak awya Apa. Tíhtarí komo tak korokexe kicicme cehsom komo kamxukutho kwaka.

¹¹Ero wa exitaw so on wara tak kexe waihkachonhîrí yentañe komo, Yaaro, kíwñe chehtoponhîrí yepetho nahsíyaxe ham kífwan komo. Roowo pono komo yeñekañe rma Mík ham Kaan, kexe marha. Ero wa kexe kífwan komo yepanpuche awya Apa. Ero wa wíikes awya Apa.

Salmo 59

Waano Yaañe Ñenîrí On, Waihkanó Ciriha Esko, Kacho. Tapi Wanorí On Miktan Warai. Tmaywen Komo Ñeñepékñe Sau Tapi Mîn Yaka Noro Waihkachome Ero Yimaw Ciixapu On.

Mík Hak Rowon Pono Komo Waihkesí Kaan Amñe

¹On wara wíikes awya Apa, ooxatí pîn komo naxe yaake. Oyañma xe ro mak naxe okwe. Ero ke ow cma re mukurunpesí.

²Kicicme ciino riñe komo yai ro mak ow arko. Waihkanó ri xatí komo ya marha Ow waihkapora esko.

³Owapancexe okwe owaikachome, enko xe Apa. Karití komo mîkyam. Tohnaw ro mak owaika xe naxe okwe kicicme oyehtoponho yanmera ro mak, kpanatanmetopo yanwecho yanmera marha okwe.

⁴Kicicme exihra wíxakñe poko so. Wara rma kañpe cexe tuwuhre komo ka so, owotopo ka. Ero ke awomko tak Apa oyakronomachome. Enko xe oyañma xe exirí komo.

⁵Karití ro xa Amoró Apa, ponaro Ixaw Yana komo yehtopo. Awomko tak mík hak maywen komo panarechome awya ahnoro. Kicicme cehsom komo mîkyam, awanwekñe komo. Ero ke yîpîñin yawra so esko.

⁶Kokmamýataw mokyaxe hara ewto pona. Xapari wara mak mayanaxe kica. Ewto mamhoko ñetañaxe.

⁷Kicicme ro mak nîmtapowaxe kica. Kacipara imo wara nasí yîmtarí komo oko, entakí xe. Onoke ma re kencetu so? kexe kica.

⁸Ñexamro poko mewresí ro mak Apa. Noro pîntho ro mak amyamro, mîikesí yîwya so. Ero wa mîikesí mík hak rowon pono komo ya.

⁹Okaritoñe Amoró Apa. Owacan me cehsom marha Amoró, okurun me cehsom ha. Amohtopo ponaro wasí.

¹⁰Ooxatî Mîk Kaan, ponaro oyehtopo. Oywapu cesî Noro. Tohnaw opoko tîmtapotaxmu komo panare xe tak wasî yîwya. Ero ke panarexapu komo tak ñenpes owya.

¹¹Amna yeceñan Amoro Apa. Ooxatî pîn komo waihkara esko. Waihkache awya ñexamro pen yehtoponho tak nîhcamnoyaxe opoyino komo. Ñexamro pen akpakî mak kaŋpe awexirî ke. Anarî komo yopono mera marha ñexamro cirko.

¹²Kicicme ro mak nîmtapowaxe ñexamro kica. Erem poko marha nîmtapowaxe, cemarowaxe marha. Ero wa yîmtapotarî ke so ñexamro emcinoko ehcoyoponketaw so rma.

¹³Ero ke ñexamro waihkakî kŋa arwonîmrî me rma. Exihra cehso ro waihkakî. Ero wa ñexamro pen yîhcamnopuche awya awehtopo tak ñekaiporesî miyan komo ya rma roowo yenatîtopo pono komo ya meero. Kaan xa nasî Xako yepamtho komo kayaritomon me, kexe tak apoko.

¹⁴On wara reha naxe noro yipu komo, kokmamrî me mokyaxe ewto pona. Tmayañem wara naxe xapari wara. Ewto mamrikyaxe.

¹⁵Miya so cexe tînahrî yeposo. Kowunwaxe marha xapari wara.

¹⁶Owî reha kewanomesî kaŋpe awehtopo poko. Pahxaxaro ka kewanomesî amna pînîn yaw awehtopo poko hara. Owacan warai Amoro. Ahyaka ketkurunpesî oyesenmekyataw roro.

¹⁷Okaritoñe rma Amoro. Kîfwañhe awehtopo poko kewanomesî. Owacan warai Amoro, yahcono warai. Kaan xa Amoro ponaro oyehtopo, opînîn yaw cehsom xa. Noro yipu xa Amoro Apa. Ero wa wîlkes awya.

Salmo 60

Waano Yaañe Ñenîrî On. Kaanî Mtapotarî Nasî Epemrutun Wara, Kacho Me Taasom On. Tapi Wanorî On Miktan Me Taasom, Kpanatanmetopo Ha. Aram Naharain Komo Yakro Ñetañmekñe Tapi, Aram Soba Komo Yakro Marha. Xoabe Marha Tî Ñetañmekñe Tmokyataw Hara. Eton Pono Komo Tî Nafmekñe Yîmîtî Keñarî Po, Îpî Yamrinaw.

Tîyanan Komo Wakres Hara Kaan Yîwîrîmañenhîrî

¹On wara wîlkes awya Apa, amna mahsîpînkekñe ham okwe. Amna macakañe wara mîxakñe okwe. Ahwora ro mak mîxakñe ham amna poko. Ero ke on wara wîlkes awya, amna cma re makiñwames hara.

²Roowo tak miifakñe cesewsîsom me. Ñetîmtakekñe marha tak esewsîrî ke. Ero ke tak etîmtakaxapu komo ahruko hara esewsîra tak ehtome.

³Ayanan komo yahwokacho xa mekmexpekñe. Amna wokpañe wara mîxakñe kawaxiyem ke. Ero ke epîrkaporono wara ñetañas amna okwe.

⁴Banteira tko mîmyakñe amna ya, apoko tweeno komo ya. Awosotî ke mewrexapu mîn bandeira. On wara mîlkekñe amna ya, On anîmcoko

kahsî, Yaaronono ponarono moxam ham, kachome enîfne komo ya, mîîkekñe.

⁵Amna yukurunpeko awamorî ke kaari ñixan ke. Amna akronomakî, omtapotarî marha entakî. Yiixe awehtopo amna. Ero ke amna akronomakî esemetanmekîra tak amna yehtome.

⁶On wara tak kesî Kaan kifwanî ro me cexirî ke, Kahwowaşî tak ooxatî pîn komo yaŋmacho poko. Siken wîraconkesî, wokpamesî tak. Sukoci woskaran marha wukuknonesî.

⁷Orowonî rma mîn Xireaci ahnoro. Manases yepamtho rowon marha. Eprain yepamtho komo naxe oxapikan wara kuripara wara. Xuta yepamtho komo reha naxe oyamoyin wara, kayaritomo yamoyin wara.

⁸Obasian warai mîkyam Moabe yepamtho komo, poono korokacho warai. Eton pono komo cheka ohtarî waŋmesî. Piristew komo yopono me oyexirî ke yahya wîlkesî tak, kesî. Ero wa kesî Kaan.

⁹On wara wîlkesî yîwya hara, Onoke xa oyafa ewto imo pona twacayem pona? Onoke xa oyafa Eton pona?

¹⁰Amoro rma na Apa iina ow maaŋa. Amna rma re ka mahsîpînkekñe okwe. Amna sowtatun komo yakro tohra ka mîxakñe okwe.

¹¹Amna tak akronomak hara esemetanmekîra ñhe tak amna yehtome. Tooto komo ya kakromomacho nasî kakronomacho pîn me rma okwe.

¹²Kaan yakro kexirî ke so kîŋxatî pîn komo yopo xa taxe okre. Noro xa kîŋxatî pîn komo napikyasî. Ero wa kakronomexe so.

Salmo 61

Waano Yaañe Ñenîrî On Tapi Wanorî. Raatî Yakro Taasom On.

Kaan Yaw Wasî Miya Roro, Noro Yaporî Mamaw Wasî

¹Apa, Kaan xa Amoro. Kîmtapowasî cma re awakro cerewre. Ero ke omtapotarî cma re mencesî.

²Meye ro mak oyexitaw kîmtapowas awakro roowo yenatîtopo to oyexitaw rma. Awakro kîmtapowasî oyahwokatîketaw. On wara wîlkes awya, Ow arko Apa toopu yaka. Kaw xa nasî oyopo ro mak ero yaka ow arko, wîlkesî.

³Amoro rma omîn warai me mîxakñe Apa, kawno wara, emacakanî ro wara. Ahyaka ketkurunpekñe roro.

⁴On wara was Apa, amîn yaw cma re wasî eroromero. Awaporî makataka ketkurunpesî.

⁵Omtapotarî tko mencekñe Apa, Ero yipu men wîmyas awya amñe, kacho owya mencekñe. Twerî awosotî yetaciñe komo wakreñe Amoro. Ero warai me oyexirî ke ow mîwakres okre.

⁶Pahkî cirko kayaritomo waipîra. Meŋpora cimñipu cirko waipîn me esepamkaxapu komo yentome yîwya meŋpora. Ero wicakî pahkî kayaritomo me noro cirko.

⁷Eroromerono me noro cirko Kaan mîtwono me. Yîpînîn yaw awehtopo epamnoko. Yaaron marha entamexpoko yîwya amtapotarî. Ero warai komo rma nasî yukurun me.

⁸Okurunpetaw tak kewanomesî miya roro kiŋwañhe awehtopo poko xa. Omtapotachonho yaw roro rma tîmsom wîmyasî marha awya. Enmaŋatîxera wîmyasî. Ero wa wîmyasî.

Salmo 62

Tapi Wanorî On, Waano Yaañe Ñenîrî, Xetutun Ñenîrî

Kaan Pona Ceserepotanmesom Ow Ha, Kesî Tapi

¹On wara wîlkes awya so, Kaan pona mak ceserepotanmesom xa ow ha. Ero ke tîtkeñe mak wasî. Noro xa nasî oyakîfwamañe me.

²Noro xa Mîk toopu warai oyapon warai. Noro mak nasî okurunpeñe me. Owacan warai marha Mîk. Ero ke ahwokan me ro mak wasî.

³On wara wîlkesî ooxatî pîn komo ya, Atî wicakî pahkî oyakro metaŋmet okwe? Amyamro pen tak maxe twaihaxmu me amñe okwe. Mîmo wacan wara mak maxe emacakaporono wara okwe. Paaka wacan wara marha maxe cewananihsom wara.

⁴Tîyopono komo me oyexirî ke roowo pona oyaŋmatîka xe mak nat ham okwe. Nahwowaxe marha cemaro poko kica. Awakre xe wasî Kaan ya, kexe rma re tîmtapotarî ke so mak. Tîropotaw so reha anarme nîkexe. Awîrîma xe kŋa wasî Kaan ya, kexe hara okwe tîropotaw so. Ero wa naxe ooxatî pîn komo.

⁵Owya rma wîlkes on wara, Kaan pona xa enko tîtkeñe mak, wîlkesî. Noro mak oripe tanmero, wîlkesî marha.

⁶Noro mak nasî oyapon me toopu warai me. Noro mak nasî oyakîfwamañe me, owacan me marha. Ero wa exirî ke ahwokan me ro mak wasî.

⁷Kaan mak nasî oyakîfwamañe me. Noro poko marha kahwowasî. Toopu warai Mîk porin warai. Karpe oriñe Mîk Kaan. Noro yaka mak ketkurunpesî.

⁸Oyakno komo, on wara wîlkes awya so, Noro pona encoko ahce wa so na awexitaw so. Ahce wa na awehtopo komo ekatîmtîkacoko yîwya. Kukurunpeñe ro komo xa Mîk ha.

⁹On wara naxe tpoyno xawayakan komo, kaweresî wara kyam mak naxe. Iyopono me cehsom komo reha naxe cemaro wara mak. Awsîn komo yukuknometaw awsîmnî me ro mak naxe okwe. Asakno roro rma naxe kaweresî wara kyam mak.

¹⁰On wara kahra ehcoko, Yupurantankano kfa wiifasî tupurantai tak oyehtome, kahra ehcoko. Emyawnano poko keñepanasî cemyawnoi oyehtome okre, kahra marha ehcoko. Awemyawno komo yepamche meero tîpîñe xa enîhra ehcoko.

¹¹⁻¹²Kaanî mtapotarî wencekñe on wara ehtopo pokono. Asak hakno pokono tko wencekñe yîmtapotarî. On wara wencekñe, Karitî xa Mîk ha Kaan, kacho wencekñe. Kîpînîn yawno marha Amoro Apa. Kepemañe ro me masî kehtoponhîrî komo yaw roro. Ero wa kacho marha wencekñe. Ero wa awehtopo pokono wencekñe Apa.

Salmo 63

Tapi Wanorî On, Xuta Yaxawan Po Ciixapu

¹Apa, ponaro oyehtopo xa Amoro. Awenî xe ro mak wasî. Owokru xatî wara wasî oropotaw awenî xe. Opun meero amîtwo cexi xe ro mak nasî. Tuuna keñarî pîn pono wara ro mak was okwe. Twokru xatî wara marha nasi oyeken. Ero wa was Apa.

²Amîn yaw oyexitaw awehtopo weenâsî. Kafpe awehtopo weenasî, kifwanî ro me awehtopo marha.

³⁻⁴Tpoxwe rma re nasî kafpe oyehtopo. Tpoxe xa tko nasî awya owakrecho. Ero ke kifwañhe xa awehtopo poko kîmtapowasî. Miya roro kîmtapowasî kifwañhe awehtopo poko owaitopo pona roro. Ayanan me oyexirî ke kapockanwasî.

⁵Apona kerepowasî, kasom yonoñe wara xa was okre cerepore. Tahwore xa kîmtapowasî kifwañhe awehtopo poko.

⁶Okuywan po rma oyexitaw aponaro wasî. Kosope meero aponaro wasî rakatawro, enmaporo marha.

⁷Oyakronomañenho Amoro. Ero ke kahwowasî awaporî yawarpan makataw oyexirî ke.

⁸Awenari xa kmokyasî meyehra. Awamorî ke ow mecehesî kaari ke.

⁹Ero warahra naxe owaika xatî komo. Noro yipu komo reha cexe roowo yatumnaka mak okwe.

¹⁰Kacipara ke twaihkaxmu me waihyaxe okwe. Kamara warai yotî me marha naxe okwe.

¹¹Kayaritomo reha nahwowasî Kaan poko. Kaan yetaciñe komo marha nahwowaxe Noro poko, yaaro tîmtapotacho kuknon me etaciñe kom ha.

Cemarontaxmu komo yîttmamnorî ke Kaan ya ñexamro nahwowaxe. Ero wa naxe.

Salmo 64

Waano Yaañe Ñenîrî On, Tapi Wanorî.

Kaan Xa Ñemetanmekyasi Emetanmekno Ritopo Poko Cesentaxmu Komo

¹Kîmtapowasî awakro Apa. Ero ke omtapotarî cma re mencesî. Ahwora ro mak oyehtopo tan wekatîmyas awya. Kwaihkesî kfa, kexe ooxatî pîn komo owya okwe. Ero ke owaikapora cma re masî yîwya so okwe.

²Owaikacho poko ñesencexe kicicme cehsom komo. Wara ro mak kexe kicicme ciino riñe komo. Ero ke ow eyamko yîñentorî me so.

³Tuñuru komo yohtoñe wara naxe kacipara imo yohtoñe wara. Tîmtapotarî komo nañmexe tooto wece waiwî wara oko. Cerewrem xa mîn yîmtapotarî komo.

⁴Kicicme exihñî komo rma wapancexe. Peen chew so ñeseyamyaxe wotohme so oko. Ponañe rma wexe twerîhra ro mak okwe.

⁵Takrono komo wakpamnoyaxe kica emetanmekno ritopo poku. Mîye warai yeyamtopo poku ñesencexe, kifwan komo yemcinotopo poku. Onoke ma re kñeyamthîrî ñeeña? kexe okwe.

⁶Kicicme ciino ritopo poku ñesencexe. Ero wa xa ham, ehñan me tat ham okre, kexe mak kica. Yuhnari xa nasî noro yipu komo yîhtînotopo, ahce wa na kiri xe ehtopo komo pokono ha.

⁷Waiwî ke woñe komo wara tko nasî Kaan. Ponañe rma twoso naxe oko.

⁸Yîmtapotachonhîrî komo rma Kaan ñiiñasî yîwîrîmañe komo me okwe. Yîwîrîmachonhîrî yenîñenho komo tak ñepanamexe ceserepokarî ke so. Ahce okwe, kexe.

⁹Ero ke twerî tak naxe miyan komo rma amñe. Kaan ya waihkano ritopo tak ñekatîmyaxe anarî komo ya. Ero wa ciino riñe me Kaan yehtopo poku ñesehtînoyaxe takîhso.

¹⁰On wara reha naxe kifwan komo, Kporin komo poku nahwowaxe. Noro pona xa ñeeñaxe. Kifwañhe Noro yehtopo poku nîmtapowaxe kifwañhe cexi xatî komo ahnoro. Ero wara naxe.

Salmo 65

Waano Yaañe Ñenîrî On, Tapi Wanorî

Kakronomexe So Kaan Kañpe Cexirî Ke

¹On wara tak mences amñe Apa Siaw pona amokuche, Kifwañhe mai ham okre, kacho mencesî. Ero yimaw marha tîmtapotachonhîrî yaw roro tîmsom amna nîmyas awya.

²Awakro amna mtapotacho yentañe ro Amoro Apa. Ero ke awakro yîmtapotaxi mokyaxe miyan komo rma ahnoro.

³Kicicme amna yehtoponho nasî amna yañmañe me okwe. Ero ke amna ya awanwetoponhîrî cma re mîhcamnoyas Apa.

⁴Amînî ro yaw mas Apa. Tawake xa nas amna iina tmohsom me anmeñekathîrî kaxi. Ohyawno me ehcoko, mîfikesî amna ya. Cerepore kehtopo xa mîn amîn ha, kiñwanî ro me exirî ke. Cerepore amna nas iito.

⁵Amna mtapotarî meyukyasa Apa, cirihnî ciitopo ke. Kiñwanî ro me awehtopo menpesî. Yaaro tko panareno miifasî. Amna yakîñwamañe xa Amoro Apa. Apona ñeeñaxe meñpono pîn komo, roowo yenatîtopo pono komo meero ahnoro, tuuna imo kwawno komo marha, meyeno kwawno komo xa.

⁶On wara mîxakñe Apa, îpî makîhcekñe kañpe awexirî ke. Kañpe awehtopo mamruyakñe aponon wara.

⁷Tuuna imo mîtitîrekñe cewtuñemînhîrî, esewcokocokomaxapunhîrî. Anarî yana komo mîtitmamnoyakñe wara ro mak kañenho komo. Ero wara menpesî kañpe awehtopo.

⁸Meyeno komo ñeraswaxe ero wa awesenporî ke. Enmayataw, kokmamyataw, ero yimaw so ñexamro miifasî tahwotaxmu me xa.

⁹On warai marha Amoro Apa, roowo ponarono Amoro. Mîhyasî roro, mîpoxuresî marha. Nasî marha tuuna yepu komo añirithîrî, tukmaxi nasî amna natîrî yatîkreñe me. Raixi warai komo, puruma komo, ero yipu yatîkreñe me nasî.

¹⁰Tuuna mekmexpesî pomoxapu tîhtopo, yuturunu komo mîmemehseresî marha. Tuuna ke marha roowo mucukmaresî. Ero wa amna natîrî matîkresî epetachome tak okre.

¹¹Tînahke xa amna miifasî cimñi yimaw, kaamo yimaw marha. Awesamarî yaw so nas amna nahrî meñpora ro mak okre.

¹²Cuupu marha natîkwasî meñpora pohnîntaw. Tahwotaxmu warai me nas okre cuupu îpî komo pono.

¹³Kahñeru pen marha naxe woskara po so. Woskara ponon wara mak naxe okre. Îpî yamrinaw so nasî puruma komo, raixi warai komo. Pono wara xa marha ñesenpesî ero hara. Ero wa exirî ke tahwotaxmu wara nasî îpî yamrinawno, cewanomaxmu wara xa nasî. Ero wa nas awanme mak Apa.

Salmo 66

Waano Tan, Waano Yaañe Ñenîrî.

Kiñwañhe Kaan Yehtopo Ñekatîmyasî Tapi, Kañpe Xa Ehtopo Marha

¹Oyakno komo, on wara wîikes awya so roowo poko hakno komo ya ahnoro, Kaan poko ahwotacoko. Emtarakacoko ro mak awahwowataw so.

²Kifwanî ro mîn Kaan yosotî. Ero ke Noro poko ewanomacoko. Tahwore xa ekatîmcoko kifwañhe Noro yehtopo.

³On wara kacoko Kaan ya, Apa, ñeserepokesî ro mak amna cirihñî ciitopo poko awya ciino ritoponho yentache. Karitî xa Amoro. Ero ke awewetîñhe me naxe amñe aaxatî pînînhîrî komo.

⁴Amna Porinî ro Amoro, kexe amñe roowo poko hakno komo ahnoro. Apoko nahwowaxe. Awosotî poko ñewanomexe kifwañhe ro mak awexirî ke.

⁵Keserepokacho ro mak mîn Kaan ya cirihñî ciitopo. Entamcoko xe.

⁶Tuunanhîrî ñiiîfakñe yarinho me. Tuuna yepu wacetkeñe iyanan komo tîhtarî komo po rma. Iito tak tahwowatkeñe Noro poko.

⁷Kayaritomo me nasî Kporin komo eroromero. Kañpe xa cexirî ke ero wa nasî. Mîk hak maywen komo yenîñhe me nasî. Ero ke tpoyino komo yopono me esenpora ro mak ñehcowpe Noro yanwekñe komo.

⁸Anarî yana komo, awya so meero wîîkesî, Kaan poko ahwotacoko, poko amna yehtopo poko ha. Kifwañhe ehtopo ekatîmcoko miyan komo ñentarî me.

⁹Waipîra amna ñiiîfakñe. Amna tarî marha ñecehcekñe sehrere kahra ehtome.

¹⁰Amna yehtopo mukukmekñe Apa, Kifwañhe na natu, kachome. Amna musmunkekñe prata nusmunkexe ero pokono ro komo ero wara.

¹¹Amna memcinoyakñe mîñye warai yaka. Amna mkahsî tawsîñem makriyakñe.

¹²Amna yepore cekñe kawaru mkawno komo awanme. Amna cekñe wehto chere, tuuna kwaw marha. Ero yinhîrî amna maafakñe kifwan pona tak, cemyawnoi xa amna yehtopo pona xa.

¹³Amîn yaka kmokyas Apa. Oyokutho pun wekyas iina awya tîmsom, yîmton me takñisom ha. Ero yipu men wîmyas awya, kachonho yaw roro rma wîmyasî.

¹⁴Oyesemetanmekyataw ka kîmtapowakñe awakro awya tîmsom poko. Ero men wîmyas awya amñe, wîîkekñe. Ero wa kachonho yaw roro rma tak wîmyas awya Apa.

¹⁵Oyokutho pun marha wakñiyas awya tîmsom me, tupurukyem pun. Kahñeru pun wîmyas awya, bui pun marha. Kabritu pun marha wîmyas awya. Ero wa oyehtopo tpoxwe nas awya Apa.

¹⁶Taa, oona ka amohcoko amyamro Kaan poko tweeno komo. Omtapotarî yentaxi amohcoko. Kaan ya owakrechonho wekatîmyas awya so.

¹⁷Noro yakro kîmtapowakñe oyakronomacho poko. Kifwañhe Noro yehtopo poko marha kîmtapowakñe.

¹⁸On wara nasî Kporin komo, kicicme oyehtoponho yîmcetaw rma oropotaw ketaw ha re omtapotarî yentara nas okwe.

¹⁹Omtapotarî rma tko ñencekñe Kporin komo. Ow cma re makronomesî, kacho ponaro nasî, omtapotacho ponaro.

²⁰Kiřwañhe xa Kaan nai ham okre. Omtapotarî yanwekîra xakñe. Opînkara ro mak xakñe ham. Ero wa xakñe okre opoko.

Salmo 67

Waano Yaañe Ñenîrî On Waano. Raatî Yakro Taasom On, Tîyorkaxmu Yakro.

Kiřwañhe Xa Kaan Yehtopo Poko Nahwotacowpe Roowo Pono Komo Ahnoro

¹On wara exi xe wasî Kaan kpoko so, Kîpînîn yaw so exi xe wasî. Kakronoma xe so marha wasî yîwya. Cewtawake xa exi xe wasî kpoko so.
²Ero wa cma re mas amna poko Apa awehtopo yesenpotome roowo pono komo ya. Kakiřwamañe me awehtopo yenpo xe wasî mîk hak rowon pono komo ya, roowo poko hakno komo ya rma.
³Kiřwañhe awehtopo poko xa nahwotacowpe Apa anarî yana komo. Ahnoro ro mak nahwotacowpe kiřwañhe xa awehtopo poko.
⁴Tahwore ñehcowpe mîk hak rowon pono komo, ñewanomacowpe tahwore cexirî ke so. Takîhso xa roowo poko hakno komo yeñekañe me mas amñe. Ahnoro roowo pono komo kayaritomon me masî. Ero ke tahwore xa ñehcowpe mîk hak rowon pono komo apoko.
⁵Kiřwañhe awehtopo poko nahwotacowpe Apa anarî yana komo. Ahnoro xa nahwotacowpe kiřwañhe xa awehtopo poko.
⁶Ero wa apoko ahwotache so tak ñeperwasî knatîrî komo, kmararîn pono komo. Miyan ke rma tak kwakrexe so Kaan. Ponaro kehtopo komo Noro.
⁷Kakronomexe so tak Kaan. Ero ke Kaan ponaro xa tak naxe miyan komo rma roowo yenatîtopo pono komo meero. Ero wa naxe.

Salmo 68

Waano Yaañe Ñenîrî On, Tapi Wanorî.

Ixaw Yana Komo Wakresî Kporin Komo

¹On wara wîikesî Kaan poko, nawomhe tak Noro tîxatî pîn komo yakpachome. Ñexamro pen wekeñemekñe me tak ñexpe.
²Apa, on wara wîikes awya, wehto yîsîn naařasî ocowo ero wa xa marha aaxatî pîn komo eñepeko. Maañi nuxukrapamyasî wehto yepona ciriche ero wa xa marha kicicme cehsom komo waihcowpe hara Kaan yanme.
³Tawake reha ñehcowpe kiřwan komo. Nahwotacowpe xa tak Kaan ñenîrî me. Miya xe xa nahwotacowpe.
⁴Ero ke Kaan poko ewanomacoko. Noro yosotî poko ewanomacoko. Kiřwañhe Noro yehtopo poko amtapotacoko, kaapu smunu mkaw tîtosom yehtopo poko ha. Kporin komo Kaan Mîk Noro yosotî. Noro yeepataw ahwotacoko.

⁵On warai Mík Kaan, yîmîhnî komo yîm Mík ha. Woosam komo kurunpeñe marha Míkî, iîño waixapu komo kurunpeñe ha. Ero wara nasî Kaan cekenî ro pono ha.

⁶Cewyarono komo yepamnoñe Mík Kaan. Kahrutopo yawnonho komo yeñemhatakañe marha Míkî. Cemyawnoi so tak noro yipu ñiifasî. Anwekñe komo reha naxe anarî roowo pono me, kaamo ñipikatho pono me mak okwe.

⁷⁻⁸On wara mîxakñe Apa pahxa, ayanan komo poturme mîcekñe. Pohnîntari awcetaw ñesewsiyakñe roowo. Tuuna mokyakñe kah yai iito awexirî ke. Kaan xa Amoro Sinai pono, ponaro Ixaw Yana komo yehtopo ha.

⁹Tuuna mekmexpekñe Apa mefpono pîn. Ero ke rma arowon pono komo mexporekñe pokaxapunhîrî.

¹⁰Ero pona tak ñesekenmetkeñe ayanan komo. Mefpora ro mak nasî ahce na mko, kîrwanî mko xa ahyaw Apa. Ero poi rma cesemetanmesom komo ya mîmyakñe yiixe ehtopo komo.

¹¹Tîmtapotarî ñekatîmyakñe Kporin komo. Mefpora ro mak xatkeñe entañe komo. Ñexamro tak ñekatîmyatkeñe, miya so nakpayatkeñe.

¹²On wara kacho nakpayatkeñe, Kayaritomo pen komo tak ñemahciyaxe kañpe. Sowtatu komo yakro rma ñemahciyaxe. Emyawnonhîrî komo tak nahsiyaxe woosam komo, yîmînthîrî komo yawno ha.

¹³On wara kesî Kaan takrono komo ya reha, Kahñeru mîn mîtkoso mak na metakriyatu. Cenpore rma tko maxe. Potkuku yaporî wara maxe prata ke yîmkarinomaxapu wara. Ahnoro noro yipu poci yawno wara maxe ooru ke yîmkarinomaxapu wara.

¹⁴Kayaritomo pen komo nakpayakñe Kaan, Karitî Ro. Ñexamro yakpetaw ñeepe wara xatkeñe, Sawmon pona mohxapu wara.

¹⁵Kaan yeken me nasî îpî mko, Basan pono mko. Tpotuciciy so nasî iitono mko îpî.

¹⁶Anarî komo rma re naxe tpotuciciy so îpî mko. Ero ke on wara wîlkesî yîwya so, tpotuciciyemu mko ya hara, Ahce kacho arwon me so mîpohnatu ero poko? Cekenî ro me xa mîn meñekekñe Kaan îpî. Iina ñesekenmesî, iitono ro me tak nas amñe Kporin komo eroromero.

¹⁷Mefpora ro mak nasî Kaan tararan, 20.000. Ero yopo xa matko naxe mefpora ro mak. Yîchew so nasî Kporin komo. Sinai tak ñiifasî cekenî ro me.

¹⁸Kah yaka awcetaw Apa anahsîthîrî komo maafakñe awakro. Tooto komo mahsiyakñe awya tîmsom me. Cetanwesom komo meero mahsiyakñe. Ero yipu mahsiyakñe yîcheka so tak awesekenmachome. Ero wa mîxakñe Apa.

¹⁹Kiřwañhe xa Kporin komo yehtopo poko tahwotapore nasî.

Kakronomañe xa Mîk Kaan. Tawsîñem yaañe wara taxe anarimaw. Ero yipu yaañe me rma nasî Kporin komo kakro ro so. Enmafatiřera naafařî.

²⁰On wara marha nasî Kaan, ponaro kehtopo komo, kukurunpeñe me nasî.

Kporin komo Mîk Kaan. Kwaihtopo komo yesakañe me xa kiifaxe so Noro.

²¹On wara men nasî Kaan amñe, tiřatî pîn komo kanakatapesî oko.

Tîhpoxem pen komo kanakatapesî, cetanwesom me cehtoponhîrî poko epanatanmekpon pen kom ha.

²²⁻²³On wara kesî Kporin komo, Noro yipu komo wekyasî Basan

pononho komo. Tuuna imo kwawnonho komo marha wekyasî ahtarî komo yukpachome tak aaxatî pînîñhîrî pen komo kamxukutho kwaka.

Yupunthîrî komo marha tak noñesî awoh komo xapari, kesî.

²⁴Awenarino komo tak ñesenpexe Apa. Tmaywei xa mîřesî amîñî ro

yaka. Ponaro oyehtopo Amoro, okayaritomon ha. Noro yipu mîřesî amîñî ro yaka ñexamro yakro.

²⁵Apoturme cexe cewanomaxmu komo. Ñexamro mahyaw tak cexe raatî yorkañe kom hara. Iyorkañe komo yakro rma cexe emasî komo, maraka pokono kom ha.

²⁶Kiřwañhe Kaan yehtopo ekatîmcoko esenmexapu komo ya meřpono

pîn komo ya. Kiřwañhe nai ham okre Kporin komo, kacoko Ixaw Yana komo ya, esenmexapu komo ya.

²⁷Iito marha naxe Benxamin yepamtho komo cesenmesom komo

yaañe me. Asak makno mak mîkyam Benxamin yepamtho komo.

Akro so marha cexe Xuta yepamtho yaañe komo. Akro so marha cexe

Seburon yepamtho yaañe kom hara, Nahtari yepamtho yaañe komo marha.

²⁸Ekaritoko xa tak Apa. Kařpe awehtopo xa enpoko amna ya pahxa

menpekñe ero wa xa marha.

²⁹Xerusaren po exirî ke amîn, iina awya tîmsom komo ñekyaxe amñe

kayaritomo komo.

³⁰Kamara warai komo eiko tuuwa chewno. Bui warai komo marha eiko.

Paaka xîkrî chewno eiko, anarî yana komo chewno ha. Ero wa awya

eiche amamawno me tak naxe. Awya tîmsom tak ñekyaxe prata. On wara

naxe anarî yana komo, tpoxwe nîhtînoyaxe waapa me tîtotopo komo

kica. Noro yipu komo akpakî.

³¹Kayaritomo maywen komo mokyaxe amñe ahyaka, Exitu pono komo.

Yohno Eciopia pono komo tak napockanwaxe Kaan wece Noro pona enñe me.

³²Kaan poko ewanomacoko roowo pono komo, mîk hak maywen kom ha.

Kporin komo poko ahwotacoko waano ke rma.

³³Kah yaw tîtosom Mîk Kaan mehxa yaw, pahxa akîhtoxapu yaw. Kařpe

marha nasî yîmtapotarî. Noro poko xa ewanomacoko.

³⁴Kafpe Kaan yehtopo poko amtapotacoko. Ixaw Yana komo kayaritomon me ñesenpesî. Kafpe Noro yehtopo ñesenpesî kah yaw.

³⁵Kopi kacho me ro mak mas Apa. Ero wara mesenpesî amîn yaw rma. Tîyanan komo karihcesî Kaan, ponaro Ixaw Yana komo yehtopo. Ero ke kifwañhe xa Kaan yehtopo poko ahwotacoko. Ero wa xa ehcoko.

Salmo 69

Waano Yaañe Ñenîrî On, Tapi Wanorî. Epemrutun Kacho Me Taasom On.

Emetanmexapu Komo Pînîn Yaw Nasî Kaan

¹On wara wîlkes awya Apa, ow anîmko. Kenofasî mak tan okwe. Oyexenari tak ñehtîkesî tuuna okwe.

²Apacakrî kwaka kemihcasî, oyececetotopo exihra ro mak nas okwe. Yuhnaka ro mak kenofasî okwe weyun yaka, yukmarî warai kwaka okwe.

³Kekafkesî ro mak tak okwe pahkî omtapotarî ke. Ow akronomatamko, karî ke ha. Kexeturpam tak okwe. Kesewkesî marha tak okwe ponaro oyehtopo momokrî ke pahkî.

⁴Meñpora ro mak naxe ooxatî pîn komo. Tohnaw ro mak ooxatîmnokexe okwe. Ohpoci yakenon yopo ro mak naxe, ohtîpîrî pokono yopo. Kafpe ro mak naxe tohnaw ooxatîmnokañe komo, owaika xatî kom ha. Tîmko hara men, kexe thakwa owya, oñeñepanmekîtho pîn poko rma.

⁵Akpîra cehsom me oyehtoponho meeñas Apa. Ceyamso exihra nasî kicicme oyehtoponho.

⁶Kaan xa Amoro Apa, kantomañe ro. On wara exi xera ro mak wasî aponarono komo, tîhyapamso exi xera so wasî akpîra oyesehtînotopo yanme kica. Cesewkukmaxmu me exi xera so ro mak wasî awenî xatî komo kicicme oyehtopo yanme. Kaan xa Amoro, ponaro Ixaw Yana komo yehtopo ha.

⁷Owîrîyakexe kica anarî komo aponaro oyexirî ke. Kîhyapamyasî okwe, kesewyahruyasî mak.

⁸Tîyanan pîn me oyeñaxe oyakno ro komo rma. Anarî yana me oyeñaxe yememe xîkrî komo rma okwe.

⁹On wara mak was Apa, kifwañhe ro mak exi xe wasî amîn. Ero wa exi xe ro mak wasî. Oyopo ro mak wasî ero wa exi xe. Awîrîyaketaw aaxatî pîn komo ya owîrîyakacho me rma nasî.

¹⁰Anarimaw so kîwrasesî, eseresmara marha wasî pahkî. Ero wa oyexirî poko rma owîrîyakexe okwe.

¹¹Kumixitho mak wamruyakñe oponon me. Ero poko marha ñetaporexex opoko kica.

¹²Ewto potaw ceremaxmu komo owîrîyakexe kica. Wenîmxapu komo ñewanomexe opoko kica.

- 13 Awakro tko kîntapowas Apa wakreno ritopo me rma ka exitaw. Kwakreñe ro xa Amoro Apa. Ero ke omtapotarî cma re mencesî. Ehñara yukurunpeno riñe Amoro. Ero ke ow yukurunpeko.
- 14 Apacakrî chei ow anîmko emicira oyehtome okwe. Ooxatî pîn komo wahkotoko oyahsîso mokyataw so. Yukmarî kwawno wara wasî. Ero ke ow anîmko.
- 15 Ow enorinokara ro mak esko yukmarî kwaka. Weyun yaka ow enorinokara esko. Etahrura cirko ewtarî ero yaw oyexitaw.
- 16 Ow eyuhko Apa kakronomañe me awexirî ke. Kîpînîn yawno ro xa Amoro. Ero ke owece tak etaknamakî.
- 17 Eseyahrura esko oyenîkara tak awehtome. Awanton ow. Ero ke yohno cma re ow meyukyasi. Kesemetanmekyasi thakwa okwe.
- 18 Ohyaka amoko okurunpeso. Ooxatî pîn komo ya cma re oyahsîpora masî.
- 19 Opoko ewretopo komo rma mencesî, opoko etaporetopo kom ha. Owîriyakacho marha mencesî. Awerro ro wa naxe ooxatî pîn komo ahnoro.
- 20 Kahwokatîkekñe owîriyakarî ke yîwya so. Kañpera wehtîkekñe okwe. Opînîn yawno komo cma re wepofakñe. Okwe, opînîn yawno yenîhra ro mak wîxakñe okwe. Oyahworeñe wepofakñe ha re. Exihra ro makî tko xakñe okwe.
- 21 Onahrî cheka ñesmetkeñe okno yerexkutho kica. Owokru xe oyexitaw kawawano ke mak owokpetkeñe kica.
- 22 Ero ke ñexamro yeseresmetaw yînahrî komo rma tak cirko yîwîrîmañe komo me rma. Cemyawnoi xa ehtopo komo rma cirko emcinoñe komo me hara.
- 23 Cewxîrpe tak cirko enîhra ro mak tak ehtome so. Tîhretatañem me roro mak tak ciino cirko.
- 24 Arwonîmko ro mak ñexamro poko. Cerewre ro mak ñexpe arwon, ñexamro pen yahsîñe wara ro mak ñexpe.
- 25 Pohra tak ñexpe ekenhîrî komo. Yariñra marha tak ñexpe yîmînthîrî komo.
- 26 Añemetanmekîthîrî komo ñemetanmekyaxe xa hara kica. Añerepethîrî komo poko nîmtapowaxe kicicme so kica.
- 27 Ero ke pona so rma cirko kicicme ehtoponhîrî komo. Asakro tko cirko ero yipu ñexamro pona. Kîfwanî ro me awehtopo cirihra ro mak esko ñexamro pona.
- 28 Ñexamro yosotî kfa yickakî akaritan yaw mewrexapu. Waipîn komo Yosotî Tan, kacho yaw mewrexapu ha. Kîfwan Komo Yosotî Tan, kacho yaka mewrera ro mak esko. Ero wa ooxatî pîn komo cirko Apa.
- 29 On wara tko was owî reha, kerewasî ro mak oko, kahwokesî marha okwe. Ero ke ow akronomakî. Kawno ponan wara ow cirko, îîpî ponan wara.
- 30 Kîfwanî ro mak mân Kaan yosotî, wîkesî oyewanomarî me. Kîfwañhe xa mai ham Apa okre, wîkesî marha.

³¹Ero wa oyewanomarî ñencesî Kporin komo tîñentarî mexe xa okre. Oyokutho punu rma re wakñiyasî, bui pun. Tmeretkem mîk noro yipu, tîhroxoxoyem marha mîk. Ero yipu yakñiyataw owoya Kaan ya tîmsom me, tawake ñhe rma cik nasî. Kifwañhe xa tko nasî yîwya Noro yehtopo poko oyewanomatopo.

³²Ero wa oyewanomarî ñencexe, Kaan mamawno me cesehtînosom komo, Tawake naxe entarî ke. Tahwore xa maxe anyamro, Kaan yenî xatî komo.

³³Esemetanmexapu komo mtapotarî yentañe Mîk Kporin komo. Tîyanan komo yîwîrîyakara ro mak nasî kahrutopo yawno komo.

³⁴Kporin komo poko nahwotacowpe kah yawno komo, roowo pono komo marha, tuuna imo komo marha, ero kwaw tîtosom komo marha. Noro yipu komo nahwotacowpe Kporin komo poko.

³⁵Siaw rma ñecephesî Kaan. Xuta yepamtho komo yewtontho pona tak mîmomo komo ñiifas hara. Ñexamro tak ñesekenmexe iina. Ewton komo me tak nas ero.

³⁶Ero tak nahsîyaxe amñe Kaan yanton komo yepamtho cewton komo me. Kaan yosotî xatî komo yeken me nasî. Ero wa nasî.

Salmo 70

Waano Yaañe Ñenîrî On, Tapi Wanorî Yiixe Ehtopo Pokono.

Ooxatî Pîn Komo Ehñanmeko Apa, Kesî Tapi

¹Apa, on wara cma re wîlkes awya, Kaan Amoro. Yohno cma re mîmokyasî okurunpeso. Yohno cma re mîmokyasî oyakronomaxi. Oporin xa Amoro.

²Owaika xatî komo ehñanmeko, camkîno me marha cirko. Oyemetanmekî xatî komo porohkakî. Camkîno me tak cirko.

³On wara marha ciino cirko, Ai okre, kañe komo opoko, tanme ro so tporohsom me cirko tîhyapamrî ke so.

⁴Awenî xatî komo reha cirko tahwotaxmu me. Tawake cirko apoko. On wara cirko tukurunpeñe me awenîñe komo, Karitî xa Mîkî Kaan, tîtkacerî, kañe me cirko.

⁵Ahwoa rma tko was Apa, kesemetanmekyasî. Ero ke yohno cma re mîmokyas ohyaka. Oyakronomañe ro xa Amoro, okurunpeñe marha. Ero ke ecmamra cma re mîmokyasî. Ero wa cma re masî.

Salmo 71

Ow Akronomakî Apa Poritomotho Me Oyehtopo Pona Roro, Kesî Tapi

¹On wara wîlkes awya Apa, apona enîñe ow. Ero ke ehñan me cma re ow miiifasî.

²Ow yukurunpeko kifwanî ro me awexirî ke. Oyahsî xatî komo wahkotoko. Omtapotarî entakî Apa okurunpetome tak awya.

³Toopu wara esko yaaka oyetkurunpetopo me. Ahyaka oyemaci xe wasî emapona roro. Awanton komo mantomai okurunpetopo poko. Toopu warai xa Amoro, pona oyececetotopo warai. Owacan warai marha Amoro, oyeceñan warai ha.

⁴Kaan Amoro, ponaro oyehtopo. Ow tak towko kicicme cehsom komo nahsîthonho. Oyahsîyatkeñe thakwa kicicitho komo, kîpînîn yawno pîn komo. Ero ke ow towko.

⁵Kaanî xa Amoro Apa, Oporinî ro. Apona mak weeñasî roro. Mehxa ro rma ow makronomekñe omrenai ro rma.

⁶Oyewrutoponho ñixa ro rma ow mecehcekñe. Yememe ropotai oyewrunokañenho Amoro. Ero ke kifwañhe awehtopo poko kîmtapowasî miya roro.

⁷Opoko ñeserepokexe meñpono pîn komo. Owacan warai rma tko Amoro yahcono warai.

⁸Kifwañhe awehtopo poko mak kîmtapowasî. Kifwanî ro me awehtopo wekatîmyasî kokmamso ro.

⁹Owî cma re ahsîpînkara masî Apa, oporitomontache meero. Kañpera oyehtîkache tak ow ahsîpînkara rma esko.

¹⁰Kicicme so nîmtapowaxe ooxatî pîn komo opoko. Owapantoñe komo ñesencexe owaikacho poko.

¹¹On wara kexe opoko, Noro pen tak nahsîpînkekñe Kaan ham. Ero ke kña ahsîso kaikatko. Yukurunpeñe exihra ro mak nasî, kexe.

¹²Ero ke mooxe exihra esko Apa. Yohno cma re mîmokyasî oyakronomaxi.

¹³Cehñaxmu me mak ñehcowpe owaika xatî komo. Ñexamro xa matko waihcowpe. Owîrîma xatî komo ñehcowpe poyino komo yetaporetopo me rma. Camkîno me kyam mak ñexamro enpoko.

¹⁴Owî reha wasî oyakronomacho ponaro rma. Ero wara wasî miya roro. Kifwañhe awehtopo poko kîmtapocetîkesî miya roro.

¹⁵Kifwanî ro me awehtopo wekatîmyasî. Awya okurunpetoponho wekatîmyasî kokmamso ro. Atî wicakî rma ka nai okurunpetopo awya, yîhtînopîra wasî.

¹⁶Ahna na owcetaw Apa, awya okaritotopo rma nasî oyañe me. Kifwan me kiiñe me awehtopo wekatîmyasî. Awehtopo mak wekatîmyasî anarî yehtopo pîn.

¹⁷Omrenai ro rma ow mîpanatanmekyakñe Apa. Ero ke wekatîmyasî rma oroto cirihñi ciitoponho awya.

¹⁸Oporitomontache meero ow ahsîpînkara ro mak esko Apa, tumutwe ohpoci exitaw tak. Owî rma ecehtoko opoyino komo ya oyesekatîmtome, kañpe xa awehtopo yekatîmtome ha. Amna yepamtho ya marha ekatîm xe wasî kañpe xa awehtopo.

¹⁹Amna yopo ro mak nasî kifwanî ro me awehtopo Apa. Kah yaka rorono me nasî ero wa awehtopo. Amna ñeserepokesî ro mak añirithîrî poko. Onoke ma re nai awarai Apa?

²⁰Cesemetanmesom me xa ow miifakñe ham okwe. Amoro rma tko ow menpakes hara amñe. Yuhnawnonhîrî ow manîmyas hara.

²¹Ero yimaw takîhsom me xa tak ow menpesî. Ow mahworetîkesî xa tak ero yimaw.

²²Apoko kewanomes Apa. Raatî yakro kewanomesî sawteriu yakro. Kemîknoñe pînî ro me awehtopo poko kewanomesî. Ahpa yakro marha kewanomesî kifwanîhe awehtopo poko. Kifwanî ro xa Amoro Apa, ponaro Ixaw Yana komo yehtopo ha.

²³On wara was apoko oyewanometaw, kemtarakesî ro mak tahwore oyexirî ke. Ero wa wasî oropotaw anakifwamathîrî me oyexirî ke.

²⁴Kokmamso ro awehtopo poko kîmtapowasî, kifwanî ro me awehtopo poko. Oyemetanmekî xatînhîrî komo mehñanmekyakñe. Tîhyapamso tak naxe. Ero wa ow mepanîyakñe Apa.

Salmo 72

Saromaw Wanorî On.

Kayaritomo Nas Amñe Kifwanî Ro, Roowo Poko Hakno Komo Naxe Noro Ponaro

¹On wara wîikes awya Apa, yuhnari yîhtînoñe me awehtopo tîmko owya awara xa marha panatanmekno riñe me oyehtome. Kayaritomo mumuru ow Apa, kifwanî ro me awehtopo tîmko owya.

²Ero wa oriche awya takîhso tak ayanan komo weñekesî. Emetanmexapu komo wepanîyasî yaarono me xa. Ero wara ayanan komo wiifas Apa.

³Ero yimaw tak îpî komo rma nasî ayanan komo yereporeñe me. Matîwîn komo marha nasî ereporeñe me, kifwan me ciino riñe me cexirî ke.

⁴Cesemetanmesom komo nukurunpesî kayaritomo, tmaywen kom ha. Emyawnomnî komo xîkrî marha nukurunpesî. Emetanmekñenhîrî pen komo yakuhfapoñe wara kfa nasî.

⁵Aponaro xa tak naxe ñexamro amñe. Pahkî nasî kaamo ehcamnopîra, pahkî marha nasî nuuñi. Ero wicakî pahkînon aponaro naxe okre. Miya roro ehretawnomaxapu komo meero ero wara naxe apoko.

⁶Kifwanîhe nasî tuuna cuupu pona tmohsom, yîhkotoxapu pona tmohsom. Ero wa nasî Noro amñe kayaritomo mumuru ha, tuuna wara nasî roowo tîhñe wara.

⁷Kayaritomo me rma exitaw Noro ehñan me naxe kifwan komo. Cerepore so marha naxe miya roro, nuuñi yehcamnotopo pona roro.

⁸Miyan komo kayaritomon me rma nasî Noro, tuuna imo yecihtaka rorono komo kayaritomon me. Anarî marha nasî meyeno hara, ero yecihtaka rorono komo kayaritomon me marha nasî. Tuuna yepu yecihtaka rorono komo kayaritomon me nasî, roowo mapitaka rorono komo kayaritomon me marha nasî.

⁹Axawa imo pono komo meero nutupenwaxe Noro mamakan me. Yiixatî pînînhîrî komo meero nutupenwaxe rowo cemeso ro.

¹⁰Tupurantan komo ñekyaxe Tahsisi pono komo kayaritomo ya tîmsom. Kayaritomo komo rma mîkyam ñekyaxe. Meyeno komo kayaritomon marha cepethîkem ñekyaxe yîwya tîmsom. Saba pono komo ñekyaxe, Seba pono komo marha.

¹¹Noro yamrinaka nutupenwaxe kayaritomo komo ahnoro. Ahnoro mîk hak maywen komo naxe Noro maywen me.

¹²Cesemetanmesom komo nakronomesî Noro, Kesemetanmekyas Apa okwe, ketaw ha tko yîwya. Ahce wa so na ehxapu komo nukurunpesî yukurumnînhîrî kom ha.

¹³Kaŋpen komo pînîn yaw marha nasî, esemetanmexapu komo pînîn yaw ha. Esetetanmexapu komo ñechehesî, waipîn me ñiifasî.

¹⁴Esetetanmekîra tak ñexamro ñiifasî, waihkan me marha ñiifasî. Tîpîñe xa ñeeñasî noro yîpu komo kamxukru. Ero wa nasî kayaritomo.

¹⁵Pahkî kayaritomo me nasî Noro waipîn me. Ooru ñekyaxe Saba pononho yîwya tîmsom. Noro poko nîmtapowaxe roro maywen komo Kaan yakro. Kîfwañhe xa mai ham okre, kexe yîwya kaamo poko.

¹⁶Puruma marha natîkwasî meŋpora ro mak, ero warai marha natîkwasî anarî men hara. Îpî meretwo so natîkwasî ocowo nwananîrî me. Ceperke marha nasî Ribanu pono wara. Meŋpora ñepamyaxe ewto pono komo. Cuupu wara ñepamyaxe woskara pono wara.

¹⁷Noro yosotî ponaro naxe tooto komo miya roro yîhcamnopîn me ro mak. Kaamo nasî pahkî ero wicakî pahkînon naxe osotî ponaro. Kayaritomo me exirî ke Noro miyan komo rma esemetanmekîra naxe. Kaanî nwakrerî xa Mîk ham, kexe tak ñexamro ahnoro mîk hak maywen komo Noro poko, kayaritomo poko.

¹⁸Kîfwañhe Kporin komo yehtopo poko tîmtapotacerî ponaro Ixaw Yana yehtopo poko ha. Noro mak Mîk keserepokacho me ciino riñe.

¹⁹Kyopono ro me cetacisom me tak ñexpe Noro miya roro yîtîhkan me ro mak. Kîfwanî ro me Noro yehtopo ñesenpope miya ro mak roowo poko hakno komo ya. Yaaro xa ero wa wîlkesî, yaaro xa ha.

²⁰Ero wa mak nas omtapotarî Kaan yakro. Tapi ow ha, Xese mumutho ha. Ero wa makî ka wîlkesî.

Salmo 73

Asape Wanorî On.

Cemyawnoyem Me Ka Naxe Anarî Komo Kicicme Cehsom Komo, Ñehcamnoyaxe Tko Amñe

- 1 On wara wîlkes awya so, Ixaw Yana komo wakreñe Mîk Kaan, esumnî yîropotarî komo wakreñe ha tko.
- 2 Owî reha ehrokaporo wîxakñe okwe. Sehrere wîlkarî ha re okwe pupyaka.
- 3 Cehcoyoponkaxmu komo pona kpohnakñe kica. Ero wa wîxakñe cemyawnoyem komo yeeñataw, kicicme cehsom kom ha.
- 4 Ahwokamexpotopo komo keñehra ro mak naxe, amotopîra so marha.
- 5 Anarî komo warahra naxe ñexamro, esemetanmekîra naxe, amotopîra so ñhe marha naxe anarî komo warahra.
- 6 Ero ke anarî komo yopono me ñesehtînoyaxe kica. Ñexamro warî wara rma nasî ehcoyoponkacho komo. Waihkanô ritopo marha nasî ponon komo wara hara.
- 7 Nupurukwaxe marha kica. Ero ke ewpeñe so tak naxe. Yiixe kehtopo komo yopono me mak nasî ñexamro yemyawno.
- 8 Ñewrexe marha kica anarî komo poko. Kicicme ro mak nîmtapowaxe yîwîrîmano ritopo poko. Cehcoyoponkarî komo poko marha nîmtapowaxe okwe.
- 9 Kah yawno komo meero nîwîrîyakexe kica. Roowo yosom wara marha nîmtapowaxe kopi. Ero wara nîmtapowaxe kica.
- 10 Ero ke yîhyaka so ñetîramexe iyanan komo. Parakwe yawno yeetîkañe wara mak naxe.
- 11 On wara kexe cehcoyoponkaxmu komo, Ahce wa ma re kehtopo komo ñeeña Kaan awya so? Kenñe ma re Mîk Kaan, Kyopono ro ha? kexe. Ero wa nîmtapowaxe kica.
- 12 Ero wa naxe Kaan ponarono pîn komo, ceserepokacho komo keñehra ro mak naxe. Ñepamyasî mak emyawno komo.
- 13 Ero ke on wara tak wîhtînoi, Tohnaw ro mak oropotarî wakiřwame ham okwe. Tohnaw kiřwañhe oyexi xe wai ham okwe, cesemokaxmu wara wasî kicicme oyehtoponho poko. Tohnaw mak ero wara wai ham okwe.
- 14 Ow penî reha kesemetanmekyasî ro mak kaamo poko okwe. Ow mîpanaresî enmafâtîxera okwe, wîlkarî ha re.
- 15 Ero wara rma kîmtapotarî ha re. On wara tko wîhtînoyakñe hara, Ero wa omtapowataw amxîkrî komo yewkukmañe me wasî kica, wîlkekñe.
- 16 Ero wa kicicme cehsom komo yehtopo ponaro wîxakñe. Keserepokekñe ro mak oyopo. Ahce kacho ero wa natu? wîlkekñe.
- 17 Ero yinhîrî Kaan mîn yaka kîwcekñe. Iito oyexitaw tak ñexamro yehtopo wîhtînoyakñe, eromanhîrî me ehtopo kom ha.

¹⁸ On wara tko ñexamro miifas Apa, tapeswem pona títosom me miifasî epîrkachome so tak. Mañmesî tak yîhcamnotopo komo cheka.

¹⁹ Ponañe rma ñehcamnoyaxe. Pona erahtîmtoponhîrî rma tak nasî aañe komo me ehcamnotopo komo pona.

²⁰ Kwosotîmtoponhîrî wara rma ñexamro meeñas Apa. Tpakache yaaronono pîn me tak amna nîhtînoyasî tîñenthîrî rma twosoto. Ero wara rma ñexamro meeñas Apa pakaxapu wara awexitaw, noro pîntho me ñexamro meeñasî awosoto enxaputho wara.

²¹⁻²² Taa, ero wara ka wîxakñe, kahwokekñe ro mak ha ka okwe.

Werewcekñe marha okwe ero wa oritopo. Ero wa oyexitaw tko camkî ro mak wîxakñe. Akpîra ro mak kesehtînoyakñe kica. Oknotho wara ro mak wîxakñe ahce na yîhtînoñe pîn wara. Ero wara wîxakñe awero ro rma Apa.

²³ Awakro rma tko wasî etowîn me ro mak. Oyamorî poko ow mecehcesî, kaari poko.

²⁴ Ow ka mîweronomesî mîn hak poko. Pahxaro tak ow maañasî kîfwanî ro pona okre.

²⁵ Anarî ma re nai kah yawno ponaro oyehtopo Amoro pîn Apa? Pîra, exihra nasî. Tantono marha exihra nasî roowo pono yiixe xa oyehtopo. Amoro mak yiixe xa oyehtopo.

²⁶ Ananimaw na keraswa hara ahce na pona. Kahwoke marha na okwe. Oropotarî karihtoñe rma tko Mîk Kaan. Oyemyawno me marha nasî Noro ehcamnopîñî ro me ha.

²⁷ Apa, amîtwono pîn komo waihyaxe okwe, ciiño yai rono komo. Noro yipu komo mîwaikesî.

²⁸ Owî reha, tawake wasî Kaan mîtkoso owtoche. Pahxa rma Kporin komo pona weefiakñe. Ero ke, Ero wara Kaan oriye okre, wîikes Apa, mîk hak ya. Ero wa wekatîmyasî oritoponho awya.

Salmo 74

Asape Wanorî On Maskiw Me Taasom.

Kaŕpe Awehtopo Enpoko Xa Hara Apa Ayanan Komo Ya

¹ Apa kah yawno, on wara wîikes awya, ahce poyero amna mahsîpînkai okwe? Eroromerono wara amna mahsîpînkai okwe. Awoku cma re amna, kahñeru warai, cuh keñarî pono rma re amna, awok nahrî keñarî pono ha. Ahce poyero tak amna poko mîrwona?

² Ayanan komo ponaro cma re mas amna ponaro. Pahxa amna mahsîyakñe epethîrî pona. Ayananî re thakwa amna. Ero yipu amna mahsîyakñe ayanan me. Siaw Yîpîn marha mahsîyakñe awekenî ro me. Ero ke ero ponaro marha cma re masî.

³Xiya cma re mîmokyasî ewtotho pona. Eroromeronu wara ro mak nas on ewtotho me okwe. Amînthîrî nîwîrîmetîketkeñe ro mak okwe aaxatî pîn komo Apa.

⁴Awakro amna yesentacho yaw tak xatkeñe okwe aaxatî pîn komo, amîn yaw okwe. Ñemtarakexe ro mak iito kopi. Tukuknon komo marha ñiifatkeñe iito, Amna rowon tan ha, kacho kica.

⁵Comota namexe kîrkomo ero wa xatkeñe ñexamro amînthîrî poko okwe.

⁶Tmewreso xakñe mîmo mîtîtho, maria ke twakîknoso. Ero yiputho rma kfa nakuhfapetîketkeñe okwe yawaka ke, aama ke marha.

⁷Amînthîrî nakñiyatkeñe okwe. Nîwîrîmetkeñe ro mak, Kaan Mîn Tan Ha, kachonho.

⁸On wara ketkeñe tîhnaw so, Ñexamro pen tañmexe ro mak exihra cehso ro, ketkeñe okwe. Amna rowon poko hakno nakñiyatkeñe Kaan poko amna yesenmetoponho ahnoru okwe.

⁹Cirihñî ciitopo yenihra tak amna nas okwe, kweronmañe komo exihra ro mak tak nas okwe. Atî wicakî rma ka nai noro yipu komo keñehra amna yehtopo, yîhtînopîra thakwa nas amna.

¹⁰Atî wicakî rma ka nai aaxatî pîn komo ya awîrîyakacho Apa? Eroromero katî awosotî nîwîrîyaket ha?

¹¹Ahce kacho awamorî yenpora mai, kaari ha? Aponon yaka eyamxapu wara nas awamorî. Eñexa cma re mîmohkesî aaxatî pîn komo waihkachome tak.

¹²Okayaritomonî tko Amoro Apa pahxanînhîrî rma. Roowo pono komo yakîfwamañe marha Amoro.

¹³Amoro xa tuuna imo mîraconkekñe kañpe xa awexirî ke. Onok na komo pîtho mahkekñe yukwawno komo pîtho.

¹⁴Amoro xa Repiatan pîtho mahkekñe yaakeno ke tîhtîpîkemî rma. Noro pen puntho mîmyakñe kamara warai yotî me, axawa imo pono yotî me.

¹⁵Amoro marha tuuna pîtho mawkekñe, tuuna yaporî marha miifakñe. Anarimaw tuuna yepu mapainokekñe hara apaipînhîrî ro.

¹⁶Añirithîrî marha on katpan hara. Añirithîrî marha mîn awarpan hara. Katpan ciiñenhu Amoro Apa, kaamo yakriñenhu marha.

¹⁷Roowo wokpamañenhu marha Amoro. Ahnoru mukuknomekñe wokpa komo. Kaamo me roro enmacho miifakñe Amoro, twotme roro enmacho marha miifakñe.

¹⁸On wara marha wîikes awya Apa, apoko ñetaporetkeñe aaxatî pîn komo. Awosotî nîwîrîyaketkeñe marha akpîra cesehtînosom komo. Ero wa ehtopo komo ponaro rma esko.

¹⁹Potkuku warai makî reha owî. Noro reha ñexpe kamara warai komo yotî me, kahra esko opoko. Ñesemetanmekyaxe ayanan komo. Ñexamro ponarono pîn wara exihra tak esko Apa. Waihyaxe men okwe.

²⁰ Amtapotachonhîrî ponaro marha esko, Kukurunpeke so, kachonho ponaro. Mînto mînto wara naxe awarpan chewno komo. Iito so naxe mefpora kîpînîn yawno pîn komo ro mak okwe.

²¹ Anarimaw so emetanmexapu komo porohyaxe okwe ahna so na tîto xatînîrî komo. Ahce na poko ñehñexe ro mak okwe. Noro yipu komo cma re makronomesî Apa ehñan me tak ehtome so. Cesemetanmesom komo cirko awosotî poko tahwotaxmu me.

²² Awomko Apa, kîfwanî ro me awehtopo enpoko amna ya. Awîrîyakexe kica akpîra cehsom komo. Kaamo po roro ero wa kexe apoko kica. Yîmtapotarî komo men entakî.

²³ Aaxatî pîn komo mtapotarî poko yîtweñekarîntara esko. Wara ro mak ketîkexe kica. Ero ke yîmtapotarî komo poko yîtweñekarîntara esko. Ero wa esko.

Salmo 75

Waano Yaañe Ñenîrî On. Waihkanô Cirihera Esko Okwe, Kacho Me Taasom On, Asape Wanorî.

Kayaritomo Pen Komo Ñeñekes Amñe Kporin Komo

¹ On wara kes amna Apa awya, Kîfwañhe xa mai ham okre, kes amna awya. Meyehra nasî awosotî. Ero ke kîfwañhe awehtopo poko amna nîmtapowasî. Amna nîmtapowasî añirithîrî poko, amna ñeserepokesî ro mak ero poko.

² On wara mîlkes Apa amna ya, Eñekano ritopo yukuknomañe Ow. Ero yimaw xa eñekano wiifasî. Takîhso mak eñekano wiifasî.

³ Anarimaw roowo ñesewsiyasî, iipono komo marha ñesewsiyaxe. Ero yimaw roowo yaporwan wecehces Ow, mîlkesî. Ero wa mîlkes Apa.

⁴ On wara wîlkes Ow cehcoyoponkaxmu komo ya, Ehcoyoponkara ro mak tak ehcoko, wîlkesî. Kicicme cehsom komo ya wîlkes on wara hara, Tmeretkem warai amyamro. Ameretîrî komo anmîra ehcoko.

⁵ Kahsî ameretîrî komo yanîmñe warahra ehcoko, kanwekñe me yîmtapotara ro mak ehcoko, wîlkesî kicicme cehsom komo ya. Ero wa wîlkes Apa.

⁶ Anarî komo yopono me kiiñe pîn mîkyam, tooto komo kyam mak mîkyam. Resce ñixan komo ero wa kirihera naxe, oesce ñixan komo pîra marha, suu ñixan komo pîra marha.

⁷ Kaan mak nasî kehtopo komo yenîñe ro me. Anarî komo xawayakan me ñiifas anarî. Anarî komo yopono me ñiifasî anarî hara.

⁸ Kporin komo yemyaw nasî parakweci kawaxiyem ke copoyem. Esmatîkaxapu mîn wooku cucurem. Ero tak narkesî kicicme cehsom

komo wokru me. Roowo pono komo wokru me narkesî. Eetîkacoko men makumuru meero, kesî tak yîwya so.

⁹Owî reha Kaan yehtopo wekatîmyasî miya roro yîthkan me ro mak.

Kîfwañhe Kaan yehtopo poko kewanomesî, ponaro Xako yehtopo poko ha.

¹⁰Kaîpentho me ro mak wiîfasî kicicme cehsom komo reha. Kîfwan komo reha wiîfasî anarî komo yopono me.

Salmo 76

Waano Yaañe Ñenîrî On, Aasape Wanorî Raatî Yakro Taasom On,
Tîyorkaxmu Yakro

Kporin Komo Ponaro Xa Cexpore Nasî

¹On wara naxe Xuta yepamtho komo, Kaan yehtopo yentañe me naxe. Karitî xa Mîk Kaan ha, kañe me naxe Ixaw Yana komo.

²Yîmîn nasî Saren po. Siaw xa nasî ekenî ro me xa.

³Iito tak waapa yuhretho naxikwekñe waiwîtho. Waapa yeceñantho komo nakuhfapekñe, kaciparanthîrî komo meero nîhkocekñe. Ero wa waapa me mohxapu komo kuruntho ñiîfakñe Kporin komo iito Siaw po.

⁴On warai Amoro Apa, kîfwan xa Amoro, kîfwañhe cesenposom xa Amoro okre. Amna ñeserepokesî rma re îpî poko wotoo yapon poko. Apoko xa tko amna ñeserepokesî.

⁵Pukno wa mak tak naxe erasîñînhîrî pen komo. Taaso thakwa tak nas emyawnonhîrî komo. Nîwîñkyaxe eromanhîrî me. Amohnîtho wara ro mak naxe waapa me mohxapu pen komo apockantan me ro mak.

⁶Ponaro Xako yehtopo Amoro. Amtapotarî ke rma yîwînxapu wara tak miîfakñe iyokuthîrî komo, kawaru pen, tarara pen komo yakro rma.

⁷Twerî xa amna yehtopo Amoro. Onok ma re ñececece awepatai arwonataw?

⁸Kah yawno Amoro. Eñexa rma eñekano miîfakñe. Amtapotarî tak ñencetkeñe roowo pono komo. Ero ke ñeraswatkeñe, tîtkene mak tak xatkeñe.

⁹Piiri nawomye Kaan eñekano ritohme. Emetanmexapu komo yakronomachome nawomyakñe, roowo poko hakno komo yakronomachome.

¹⁰Kîfwañhe awehtopo yenpoñe me rma naxe tooto komo yîrwonataw so rma. Miya xe xa tîrwonîmtîka xe cexitaw so tak mîtîtmamnoyasî.

¹¹Ero ke on wara wîlkesî, on wara kacoko Kporin komo ya, Ero wa men was amñe, kacoko yîwya, ponaro awehtopo komo ya. Ero wa kache amtapotachonhîrî komo yaw roro rma tak men ehcoko hara. Kaan ya tîmsom ñehcowpe Noro mamhokono komo, twerî kehtopo komo ya ha.

¹²Kayaritomo komo yahwokamexpoñe Mîk Kaan. Noro pona ñeraswaxe kayaritomo komo, roowo pono kom ha.

Salmo 77

Waano Yaañe Ñenîrî On Xetutun Ñenîrî. Asape Wanorî On

**Kaŋpe Cehtopo Ñenpekñe Kaan Pahxa Ixaw Yana Komo Ya
Okre, Kacho Ponaro Nasî Asape Tahwore Cehtome**

¹On wara wîxakñe, Kaan yakro kîmtapowakñe. Omtapotarî cma re mences Apa, wîlkekñe yîwya cerewre ro mak.

²Oyesemetanmekyataw Kporin komo yenî xe ro mak wîxakñe. Kosope kapockanwakñe Noro wece. Pahkî ro mak kapockanwakñe. Etahworepora ro mak wîxakñe.

³Apoko kesehtînoyakñe Apa. Ero wara oyexitaw tak keserepokekñe. Ahce kacho on wara ow miîfa Apa? wîlkekñe. Kahwokekñe ro mak okwe.

⁴Oyewru marha mecehcekñe yîwînkîra oyehtome. Keserepokekñe ro mak omtapotarî yarohra okwe.

⁵Pahxan pen komo yehtoponho poko tak kesehtînoyakñe amna porin pen komo yehtoponho poko. Meŋpora tak ñicimñipunwakñe ñexamro pen waihtoponho.

⁶Kosope owanorî ponaro wîxakñe. Kaan yehtopo poko kesehtînoyakñe. Ahce wa xa wa nai Kaan? wîlkekñe.

⁷On wara marha wîlkekñe, Eroromero ma kahsîpînke Kporin komo? Kwakrera ro mak tak nai ha ma?

⁸Kîpînîn yawno me exihra ro mak ma nai okwe? Tîmtapotachonhîrî poko ma ñehñe eroromerono me okwe?

⁹Kwakreñe me cehtopo ponarora ma nai okwe? Kîpînîn yaw exihra ma nai tîrwonataw? wîlkekñe. Ero wara ka wîlkekñe okwe oropotaw.

¹⁰Ero yinhîrî on wara wîlkekñe hara, Apehceme tahwokaxmutho ro mak ow ham kica. Yaake cimñipu ka kaŋpe cehtopo ñenpekñe Kaan, Kyopono ro ha. Tamorî ke cehtopo ñenpekñe kaari ke, wîlkekñe.

¹¹Ero wa awehtoponhîrî ponaro rma wasî Apa yîtweñekarîntara. Ciriñnî miîfakñe emapona pahxan pen komo wero ro. Ero wa awya ciino ritoponho ponaro rma wasî.

¹²Miyan komo rma weeñas Apa añirithîrî. Ero ke keserepokesî ero poko. Kaŋpe xa awehtopo poko kîmtapowasî.

¹³Kicicitho keñehra ro mak nas awehtopo Apa. Kaan xa Amoro, ponaro amna yehtopo, Amoro mak ha. Kyopono xa Amoro Apa. On wara wîlkes apoko, Anarî katî nai ponaro amna yehtopo awarai? Pîra, exihra ro mak nasî.

¹⁴Amoro xa ciriñnî ciîñe Apa. Anarî yana komo wero ro kaŋpe awehtopo menpekñe.

¹⁵Awaporî ke rma ayanan komo miîfakñe Exitu pono komo yanton mera. Ero wa Xako yepamtho komo miîfakñe, Xose yepamtho komo ha.

¹⁶Taa, on wara xakñe tuuna ero yimaw Apa, ñexamro yaafataw awya, aweñakñe tuuna. Apona ñeraswakñe. Tatanakñe ro mak weyunu rma kopi.

¹⁷Tuuna marha tî mokyakñe, tuuna yewru keñe tî xakñe, xii kekñe ro mak. Knerere knerere kekñe marha tarai. Awuhre tî cekñe kañe yarpa so.

¹⁸Tarai tî ñesencekñe añirithîrî. Ocowo marha tî xakñe, kañe cetapomrisom. Ero chewno me mîmtapowakñe. Roowo tî katparekñe pepe kañe, añirithîrî marha. Nîrîrînakñe marha tî roowo, ñesewsiyakñe xa tak.

¹⁹Tuuna imo ratari rma xakñe awesamarî. Karitî mîn tuuna imo. Ero ratari rma mîñcekñe. Awenathîrî tko tî esenpora xakñe.

²⁰Ayanan komo maafakñe tooku naafasî opefa yosom ero wara. Moises ke rma maafakñe, Araw komo ke. Ero wa ayanan komo maafakñe.

Salmo 78

Asape Wanorî On, Maskiw Me Taasom

Kaan Ponarora Tî Xatkeñe Ixaw Yana Komo Kañe Noro Yehtopo Yenîñenho Rma

¹Oyakno komo, kîmtapowasî tan kpanatanmetopo komo poko. Ero ke omtapotarî ka entacoko.

²Anarî pokono wara kîmtapowasî. Pahxan pen komo mtapotachonho tan wekatîmyasî camkînonhîrî.

³Ero rma cencetkeñe, ponaro rma tîxatkeñe. Kîwya so ñekatîmyatkeñe kporin pen komo.

⁴Yîmtapotachonhîrî komo yeyamra taxe kîmxîkrî komo ñentatorî me. Cekatîmyasî rma yîwya so. Ero wa xa kporin pen komo ñiifakñe Kporin komo okre, tîtkexe yîwya so. Kañe ro mak cehtopo ñenpekñe yîwya so. Ciriñhî rma ñiifakñe, tîtkexe yîwya so.

⁵Xako yepamtho komo panatanmetopo ñentamexpekñe Kporin komo Moises ya. Ixaw Yana komo yîtwermacho mîn ñentamexpekñe yîwya. On men ekatîmcoko amñe amxîkrî komo ya, kekñe tî Kporin komo kporin pen komo ya.

⁶Ero wa ekatîmcoko yîwya so entachome tak awepamthîrî komo ya. Ewrura ka naxe anarî komo. Ñexamro ya meero ekatîmcoko amñe ewruche so tîmxîkrî komo ya mahrimachome so xa hara, kekñe tî.

⁷Ero wa awexitaw so Kaan pona enîñe me naxe ñexamro hara. Kañe Kaan yesenpotoponho yîhcamnopîra tak naxe. Yîwya tpanatanmetopo komo yewetîñe me roro marha naxe.

⁸Ero wa ekatîmcoko amxîkrî komo ya tporin pen komo warahra tak ehtome so. Cetanwesom me ro mak xatkeñe ñexamro porin pen komo. Oyanme ro mak wehsî, kañe me mak xatkeñe kica. Kaan yewetîñe me oyexi xe ro mak wasî, kañe pîn me xatkeñe. Kaan ponaro exihra xatkeñe okwe. Ñexamro warahra

tak ehtome so epamthîrî komo amñe kañpe Kaan yesenpotoponho ekatîmcoko yîwya so, kekñe tî. Ero wa tî kekñe Kporin komo kporin pen komo ya.

⁹On wara tî xatkeñe Eprain yepamtho komo, Amohcoko amñe etañmaxi, ketkeñe yîwya so antomañe komo. Tukuknomaxi tî xakñe kaamo, etañmatopo kom ha. Tukurui rma tî re xatkeñe krapa ke, waiwî ke marha. Porohyatkeñe tko tî okwe anarî komo cetaw.

¹⁰Kaanî mtapotarî yewetîra tî xatkeñe okwe, Kwakrexe so oyewehcataw awya so, kachonho. Tpanatanmetopo komo tî nanwekyatkeñe kica.

¹¹Kañpe Kaan yesenpotoponho ponarora ro makî tî xatkeñe kica. Ciriñhî komo rma tî re ñiifakñe ñexamro wero ro, ero yipu ponarora ro makî tî xatkeñe okwe.

¹²Ñexamro porin pen komo wero ro marha cma tî re ciriñhî ñiifakñe. Exitu po exitaw so ero wa ñiifakñe, Soan woskaran po ha.

¹³Tuuna imo tî nîraconkekñe Kporin komo. Ero yotari tî aano ñiifakñe. Tuuna tî nanîmexpekñe îîpî wara ro mak okyo.

¹⁴Kaweresî ke tî aano ñiifakñe katpanaw. Kosope takî tî wehto ke weipono ñiifakñe hara cenmakaxi ro.

¹⁵Toopu tî nîmtakekñe axawa imo pono. Ero yai tî tuuna mokyakñe ñexamro wokru. Meñpono pîn ke tî wokpekñe tuuna weyun wicakno ke.

¹⁶Toopu yatumnawnonho rma tî tuuna ñekpekñe meñpono pîn, tuuna yepu wicakî.

¹⁷Kicicme rma tko tî ñehtîketkeñe Kaan poko okwe. Kyopono ro tî nanwekyatkeñe axawa imo po cexitaw so.

¹⁸Kaan yukukmacho tî nîhtînoyatkeñe kica. Twakon xe xa nas amna okre, ketkeñe tî kica. Ero wa tî Kaan nukukmetkeñe kica.

¹⁹Kaan yanwekñe me tî nîmtapowatkeñe kica. On wara tî ketkeñe, Knahrî komo ma re ñetake Kaan tan axawa imo po ha?

²⁰Toopu yetapetaw tuuna rma re mokyakñe toh yai. Meñpono pînî ro mak mokyakñe eepu wara ro mak. Knahrî komo tko na tîmîhra nai. Tîyanan komo ma re notme awya so? ketkeñe rma tî kica.

²¹Yîmtapotarî komo yentache nîrwonakñe xa takî tî Kporin komo. Noro yanme wehto takî tî ñetahsîyakñe Xako yepamtho komo poko oco. Ixaw Yana komo poko tî nîrwonakñe.

²²Kaanî mtapotarî ponarora tî xatkeñe kica. Noro pona tî enîhra xatkeñe, takronomañe me so enîhra.

²³On wara tko xakñe Kporin komo, kaapu smun tî nantomekñe erewusmarî komo poko. Kaapu metatan komo marha tî nahrunkekñe okre.

²⁴Maana takî tî ñekpekñe tuuna mokyasî ero wara. Kah yaino ke rma tî iyurmano ñiifakñe.

²⁵Ancu yuru rma tî nokyatkeñe ñexamro rma. Ero yipu ke tî iyurmano ñiifakñe Kaan cerepotaxi ro so.

26 Ocowo takî tî ñekmexpekñe hara resce ñixa. Suu ñixa marha tî ñekmexpekñe kañpe xa cexirî ke.

27 Ero yipu ke tî wooto ñekpekñe. Roowo pupuntho wara ro makî tî ñekmexpekñe. Tariñem komo tî mîk ñekmexpekñe meñpono pînî ro mak, axawa yakenon wicakî ro mak, tuuna imo yecihtawno wicak ha.

28 Tariñem mokuche Ixaw Yana komo yetarî yaka rma tî nañmapekñe. Yîmîn komo mîtkoso rma tî nañmapekñe.

29 Ero ke tariñem pun tî noñetkeñe tmaxmitaxi ro so. Yiixe xa ehtopo komo tî nîmyakñe Kaan yîwya so.

30-31 Cerepore exihra rma tko tî xatkeñe. Ero ke yîmtaw so rma exitaw iyotî komo, Kaan nîrwonakñe poko so. Ero ke waihkanoo Kaan ñiifakñe. Karitî komo xa tî waihkekñe okwe. Kañpamxan komo rma tî waihkekñe Ixaw Yana pen kom okwe.

32 Wara rma kicicme rma tî xatkeñe okwe. Ciriñnî ciitopo rma tî re ñeeñatkeñe, Kaan ñiritho. Noro pona rma tko tî enñhra xatkeñe okwe.

33 Ero ke ahce na poko cehñaxmu me takî tî ñexamro pen ñiifakñe Kaan, waihtopo komo pona roro okwe. Cerahsom me marha tî ñexamro ñiifakñe waihtopo komo pona roro.

34 Tpoyno pen komo waihkache tko Kaan ya ero yimaw makî tî Noro ponaro xa hara xatkeñe. Cerewre takî tî nîmtapowatkeñe xa hara Noro yakro takronomacho komo poko.

35 On wara takî tî ketkeñe, Kaanî rma nai toopu wara iipo kececetotopo wara okre. Kowñe xa Mîk ham Kaan, Kyopono ro ha, ketkeñe tî.

36 Wara rma tî, Kîfwañhe xa mai ham okre Apa, ketkeñe Kaan ya tohñaw ro mak kica. Cemaronwatkeñe ro kyam mak tî kica.

37 Etowîn me ro makî tî exihra xatkeñe okwe. Yîmtapotachonhîrî ewetîra xatkeñe, Kwakrexe so oyewehcataw awya so, kachonho ha.

38 Yîpînîn yaw so rma tko tî xakñe Kaan. Kicicme ehtoponhîrî komo tî nîhcamnoyakñe mak. Waihkatîkano ciriñra rma tî xakñe. Emapona roro tî ñetîrwoxinkekñe poko so. Emapona roro marha tî yîrwonîmtîkara xakñe.

39 Yîpînîn yaw so cexirî ke on wara tî kekñe poko so, Yupun me cehsom thakwa mak mîkyam okwe. Ocowo warai kyam mak mîkyam. Miya tîtosom mîn ocowo, yaw xa marha mokuñnî me ro mak. Ero warai mak mîkyam okwe, kekñe tî poko so.

40 Emapona roro tko tî Kaan nanwekyatkeñe kica pohnîntaw cexitaw so axawa imo po. Noro tî nahwokamexpetkeñe roro kica iito.

41 Emapona roro tî nîrwonmekyatkeñe, Kîfwañhe kiiñe ma re Mîkî Kaan? karî ke kica. Kîfwanî ro Mîkî Kaan. Noro yipu rma tî nîrwonmekyatkeñe, ponaro Ixaw Yana komo yehtopo ha.

42 Kañpe Kaan yehtopo ponarora tî xatkeñe. Tîixatî pîn komo yai taatoponhîrî komo ponarora ro makî tî xatkeñe okwe.

43 Ciriñnî tî ñiiḡakñe Noro yaake ro Exitu po exitaw so. Soan woskaran po tî erepokano ñiiḡakñe. Ero yipu tî ñiiḡakñe kyopono ro me xa cesenpotome yîwya so.

44 Tuuna yepu komo tî ñiiḡakñe kamxuku me, Exipsiu komo nakwarî. Eriñnî me ro mak tak tî xakñe aporî komo.

45 Werewere pen tî ñekmexpekñe Kaan Exitu pono komo yemetanmecho okwe. Pororî warai marha tî ñekmexpekñe yîwîrîmañe kom hara okwe.

46 Yînatîthîrî komo tî nîmyakñe orko ya ahtome kfa. Poko etapickachonhîrî komo yahñe me tî ñiiḡakñe makaka warai.

47 Saraipa marha tî ñekmexpekñe yînatîthîrî komo yakuhḡapoñe, uupa yatî pen. Sikamoro yepu pen marha tî naxikwekñe ero ke rma okwe.

48 Iyokuthîrî pen komo marha tî waihkekñe saraipa ke, paaka pen komo okwe. Opeḡa pen komo marha tî waihkekñe pepe kacho ke oco.

49 Tîrwonî tî naḡmekñe Exitu pono komo po cerewrem xa oko. Nîrwonakñe ro makî tî poko so. Ñexamro pen tî ñemetanmekyakñe ro mak. Ancu komo marha tî nantomekñe waihkecho komo poko.

50 Tîrwon yesamarî yaiwañe wara tî xakñe Kaan. Ñexamro tî yîmtora xakñe waipîra ehtome so. Epeḡa nahsîrî me tî ciino ñiiḡakñe.

51 Exitu pono mumuru komo tî waihkekñe poturme ewruxapunhîrî pen komo. Kao pen yepamtho komo mîkyam waihkekñe. Yihcirî me kaḡpe ehtoponhîrî raconho mîkyam waihkekñe okwe. Ero wa tî Exitu pono pen komo ñemetanmekyakñe Kaan.

52 Tîyanan komo reha tî naaḡakñe Exitu poi. Tooku wara rma tî aano ñiiḡakñe opeḡa wara. Axawa imo pore tî aano ñiiḡakñe.

53 Waapa komo yai ro makî tî ñexamro naaḡakñe erasîn me. Yîḡxatî pînînhîrî pen komo reha tî ñenofatkeñe tuuna imo kwaka.

54 Ero yinhîrî tîrowonî ro yemyatkoso takî tî ñekyakñe. Îpî pona roro tî ñekyakñe, tamorî ke nahsîyakñe kaari ke, ero pona roro ñekyakñe ha.

55 Mîk hak rowon pono komo takî tî naḡmapekñe Ixaw Yana komo ya. Ekenhîrî komo tî ñekamyakñe tîyanan komo yeken me tak. Yukuknomache tî ñekamyakñe yîwya so. Ero wa tî Ixaw Yana komo ñekenmekñe iitononhîrî komo mîntho yaka so. Cewtoworo so tî ñiiḡakñe tribu komo. Ero wa tî Ixaw Yana pen komo nakronomekñe okre.

56 Wara rma tî Kaan nukukmetkeñe xa hara Ixaw Yana komo kica. Kyopono ro tî nîrwonmekyatkeñe kica. Yîmtapotacho tî ewetîra xatkeñe.

57 Porohyatkeñe tporin pen komo wara rma. Cesemîknosom me makî tî xatkeñe kica. Krapa wara tî xatkeñe pataw aḡmañe pîntho wara kica.

58 Kaan tî nîrwonmekyatkeñe kicicme cexirî ke so îh po so. Iito so mîk hak warai me enporixaputho poko xatkeñe kica. Ero poko exiri ke so nîrwonakñe xa Kaan ñexamro yewyomacho ke.

- 59 Nîrwonakñe ro makî tî poko so ero yipu poko ehtopo komo yentarî ke. Ixaw Yana komo xera ro mak takî tî xakñe okwe.
- 60 Tîmînthîrî marha tî nahsîpînkekñe Siro pononho. Iito tî ka xakñe Kaan mîn tooto cheka ciixapu. Eronhîrî tko tî nahsîpînkekñe.
- 61 Tîyamatan tî narpekñe waapa komo ya, kaŋpe cehtopo yenpotopo. Kîŋwanî ro me cehtopo yenpotopo tî mîn nîmyakñe tîixatî pîn komo ya.
- 62 Tîyanan komo tî nîmyakñe waapa komo ya kacipara imo ke waihkachome so okwe. Tînahsîthîrî komo poko tî nîrwonakñe xa.
- 63 Wehto tî xakñe kaŋpamxan pen komo yakñitopo oco. Iiñontan me marha tî xatkeñe emasî kom hara.
- 64 Tîmsom pokono pen komo tî waihketkeñe waapa komo kacipara imo ke oko. Yihcinhîrî komo tî yîwratara ro mak xatkeñe yîpînîn yaw so. Ero wa tî xatkeñe okwe.
- 65 Ero yinhîrî takî tî pakekñe Kporin komo yîwînxapunhîrî wara. Wok yeeñenho ñemtarakesî ero wa tî ñemtarakekñe Noro.
- 66 Tîixatî pîn komo tî ñeñepekñe hara. Ñexamro tî ñiifakñe tîwîriyakaxmu me eroromero.
- 67 Ero yimaw takî tî Xose yepamtho komo rowon meñekara xakñe ceken me. Eprain yepamtho komo rowonî rma mîn ero tî meñekara xakñe cewton me.
- 68 Xuta yepamtho komo xa matko tî meñekekñe. Siaw Yîpîn marha tî meñekekñe. Ceken mexe tî ñeeñakñe ero reha.
- 69 Iina takî tî tîmîn ñiifakñe kawno pona. Roowo nakîhcekñe eroromerono me ero warai me xa marha tî tîmîn ñiifakñe hara, eroromerono me xa marha.
- 70 Tapi marha tî meñekekñe tantonî ro me. Noro takî tî nahsîyakñe opefa wacan yawnonho.
- 71 Opefa yenîñenho tî Noro nahsîyakñe tîyanan komo yenîñe me, Xako yepamtho komo yenîñe me ha. Yînahsîthîrî komo mîkyam xatkeñe Ixaw Yana komo, ñexamro yenîñe me noro yipu ñiifakñe.
- 72 Ero ke ñexamro yenîñe me takî tî xakñe Tapi. Kaan ponaro makî tî xakñe ahce wa na ñexamro ciitome. Takîhso marha tî xakñe tamorî ke ciisom poko. Ero wara takî tî xakñe Tapi Ixaw Yana komo yenîrî poko. Ero wa tî xakñe.

Salmo 79

Asape Wanorî On.

Atî Wicakî Pahkî Mai Rîiwoxe Apa Ayanan Komo Poko Okwe

1 Apa kah yawno, on wara wîlkes awya, aweken pona mohce mîk hak maywen komo. Waapa me mohce okwe. Amînî ro pen ñikiciciretkeñe

kica. Xerusaren tak nasî yukpurukpuruntho yewtî me okwe, ewtotho pen ha.

²Amaywenînhîrî komo puntho nîmyatkeñe kwacinama komo yotî me okwe. Anakîfwamathîrî komo puntho nîmyatkeñe kamara warai komo yotî me hara.

³Xerusaren pono pen komo kamxukutho ñeñepetkeñe meñpora ro mak Xerusaren mamhoko. Tuuna wara ro mak ñeñepetkeñe kamxukuthîrî komo. Okoputhîrî komo yahruñe exihra ro mak xakñe okwe.

⁴Tîmîtwono komo nîwîrîyakarî me ro mak tak amna xakñe. Ñewretkeñe mak kica amna poko.

⁵Atî wicakî pahkî ero wa mai Apa amna poko? Eroromero katî mîrwona amna poko? Miya xe xa tak awosotî yewyomacho ke mîrwona wehto wara ro mak oco. Atî wicakî pahkî ero wara mai?

⁶Mîk hak maywen komo poko xa matko arwonîmko Apa. Ñexamro xa naxe aponarora okwe. Awosotî ponan me awakro yîmtapotanî ro mak mîkyam. Ero ke ñexamro poko xa arwonîmko.

⁷Xako yepamtho komo yermomñe wara ro mak xatkeñe ñexamro okwe. Ñexamro yewtontho pen nîwîrîmetkeñe ro mak okwe.

⁸Kicicme rma re xatkeñe amna porin pen komo kica. Ñexamro pen yehtoponho cihra cma re mas amna pona hara. Amna pînîn yaw cma re masî oroto rma, yohno Apa. Ñesemetanmekyasî ro mak amna okwe.

⁹Amna yakîfwamañe Amoro Apa. Ero ke amna akiñwamakî. Kîfwañhe xa nai Kaan ham okre, kachome tak amna ya. Ero wa amna akiñwamakî. Kicicme amna yehtoponho ahruko. Ero wa cma re amna miñfasî awosotî yîwîrîyakara ehtome so mîk hak maywen komo amna poyero.

¹⁰On wara men kexe ñexamro, Ahto ma re nai ponaro Ixaw Yana komo yehtopo? kexe kica. Amaywen pen komo waihkachonho epanîko Apa amna wero ro. Ero warai me awehtopo yîhtînomexpoko mîk hak rowon pono komo ya hara.

¹¹Okwe okwe, kexe kahrutopo yawno komo. Ero wa kacho yentañe me tak esko. Anarî komo naxe, Twaihkaxmu kfa moxam, kacho me okwe. Noro yipu komo yukurunpeko Apa, kañpe ro mak awehtopo ke.

¹²Awîrîyaketkeñe kica Apa, amna mîtwono komo. Ero ke ñexamro tak cirko tîwîrîyakaxmu me hara. Cewñe ro awîrîyakachonhîrî epanko 7 ro ñexamro yîwîrîyakacho ke hara. Enaka so añañe wara esko yîwîrîyakacho komo. Ero wa esepanko.

¹³Ero wa awesepanpuche tak kîfwañhe awehtopo poko amna nîmtapowasî. Miya roro amna nîmtapowasî ero poko yîtîtmamnî me ro mak. Ayanan amna Apa, awoku warai, opeña warai. Cepamthîrî komo yakro marha amna nîmtapowasî kîfwañhe awehtopo poko, ñexamro yepamtho komo marha nîmtapowaxe miya roro ehretawnomaxapu kom ha. Ero wa amna nîmtapowasî.

Salmo 80

Waano Yaañe Ñenîrî On, Asape Wanorî. Epemrutun Wara Nasî Kaan Ya Kwakrecho Komo, Kacho Me Taasom On,

Atî Wicakî Pahkî Mîrwona Apa Ayanan Komo Poko

¹Apa kah yawno, amna mtapotarî cma re ka mencesî. Opefa yosom warai Amoro, Ixaw Yana komo yaañe. Opefa naafasî osom ero wara rma Xose yepamtho komo maafasî. Kerubin yotaw nas awapon. Eñexa tak amna katpareko.

²Ekaritoko tak Apa. Amoko amna yakronomaxi. Eprain yepamtho komo wero ro ekaritoko, Benxamin yepamtho komo wero ro, Manase yepamtho komo wero ro marha.

³Amna akiřwamakî xa hara Apa. Cewtawake tak esko amna wece amna yukurunpetome tak awya.

⁴Kaan xa Amoro, kantomañe ro. Ayanan amna ha. Awakro cma re amna nîmtapowasî. Amna poko mîrwona ham okwe amna mtapotarî yenta xatî pîn wara. Atî wicakî pahkî na ero wa mîrwona?

⁵Amna yewyokutho mîmyakñe amna yuru wara. Cewyokuthîrî ke marha amna mîwokpekñe meřpono pîn ke ro mak.

⁶Amna mîtwono ñeirî me mak amna miire okwe. Amna poko mak ñewrexe okwe amna xatî pîn komo.

⁷Amna akiřwamakî xa hara Apa. Kantomañe ro Amoro. Cewtawake tak esko amna wece amna yukurunpetome tak awya.

⁸On wara mîxakñe Apa, anatîrî warai amna, naatî yatî warai. Ero yipu mekyakñe Exitu poi. Mîk hak maywen komo tak meñepekñe ekenhîrî komo poi. Ekenhîrî komo pona tak miřfakñe añekîthîrî anatîrî me hara.

⁹Ewtî ka maiwekñe cokerî ciitome tak awya. Ciixapu tak natîkwakñe, ñimicinwakñe, pořmamyakñe marha. Roowo tak nawronohketikekñe.

¹⁰Îpî yawarpamacho me meero tak xakñe. Weewe komo marha nahruyakñe setru yepu porin komo rma.

¹¹Miya ro mak tak ñeseqnacekñe tuuna imo yecihtaka roro. Xiya tak petawakñe hara tuuna yepu yecihtaka hara. Ero wa natîkwakñe.

¹²Ero ke ahce wa exirî ke anatîrî wacantho mixkekñe hara Apa? Wacamra exirî ke tak ero yari tîtosom komo pohcaxe uupa yeperîrî ha.

¹³Yimicinhîrî tak namikexe poñko komo okwe. Ero ke naawaiyasî thakwa okwe. Yathîrî nahyaxe tanhamya cetarisom kom hara okwe.

¹⁴Amna yaka cma re mîmokyas hara Apa, kantomañe ro Amoro, kah yawno ha. Eñexa amna enko, tîwîrîmaxi thakwa amna nasî, enko xe. Anatîrî yenîñe me tak esko hara.

¹⁵Añatîrî rma mîn. Awamorî ke rma miřfakñe kaari ñixan ke. Uupa peremru warai rma mîn, anatîkrerî ha.

¹⁶Tamaxi tak nas okwe anátîrî, cecahso nas okwe. Ayanan komo waihyaxe okwe. Awepatarî nasî ñexamro pen yeîñe wara. Ero ke rma waihyaxe okwe.
¹⁷Apanaw tak ñexpe Noro awakrono ro kaari panaw. Tooto mumuru rma Mîk anátîkrethîrî naatî. Ero ke Noro tak akronomakî.
¹⁸Ero wa amna yakronomache awya etowîn me ro mak tak nas amna. Amna karihtoko awosotî ponan me tak amna mtapotchome awakro.
¹⁹Amna akiñwamakî xa hara Apa. Kantomañe ro Amoro. Cewtawake tak esko amna wece amna yukurunpetome tak. Ero wa esko amna poko.

Salmo 81

Waano Yaañe Ñenîrî On, Asape Wanorî. Kace Pono Komo Ratîn Yakro Taasom On

Omtapotarî Yentañe Me Exi Xe So Ro Mak Was Oyanan Komo, Kesî Kaan

¹Oyakno komo, on wara wîîkes awya so, ewanomacoko Kaan ñentarî me, kîkaritofne komo ñentarî me ha. Tahwore ro mak ewanomacoko. On wara marha kacoko Kaan ya, ponaro Xako yehtopo ya, Apoko amna nahwowas Apa okre, kacoko. Kañpe ro mak kacoko yîwya.
²Raatî yakro waano aacoko. Chachacha kacho etapacoko, ahpa marha iyorkacoko centaporem ha, sawtefu marha iyorkacoko.
³On wara marha ehcoko, nuuñi yepatakache roro tuu kacoko. Nuuñi yepunwache hara tuu kacoko xa hara kahwotacho komo po.
⁴⁻⁵Ero poko rma Ixaw Yana komo nantomekñe Kaan, ponaro Xako pen yehtopo ha. Xose yepamtho komo marha nantomekñe ero poko. Ero wa panatanmekno ñiifakñe Kporin komo Exitu pono komo rowon pore tîcetaw. Camkî wencekñe iitono komo mtapotarî okwe.
⁶On wara kesî Kaan awya so ero poko, pahxa Exitu po exitaw so aporin pen komo xatkeñe tmotawnoi so tawsîñem ke. Ero yaañe mera ñexamro wiifakñe Ow. Awci warai mera marha tak ñexamro wîîfakñe, kesî Kaan awya so.
⁷Awesemetanmekyataw so Ow tak mañikyatkeñe. Ero ke kakronometkeñe so tak. Eyamxapu me mak nasî tarai yeken. Iito marha wîxakñe Ow. Eñexa rma keyukyatkene so. On wara marha kiiifatkeñe so, Meriba yecihtaw awexitaw so kukukmetkeñe so. Oponaro nat ham, kachome tak owya apoko so.
⁸On wara wîîkekñe awya so, Ai, oyanan komo amyamro, kweronomexe so. Ixaw Yana komo amyamro, omtapotarî yenta xe ro mak tak was awya so.
⁹On wara wîîkekñe awya so, Achew so exihra ro mak ñexpe ponaro anarî yana komo yehtopo. Oporin amoro, kahra ro mak ehcoko ero yipu komo ya.

¹⁰Ow xa Ow ha Aporin komo, ponaro awehtopo kom ha. Exitu poi awekñenhîrî komo rma Ow. Emtayankacoko tak. Yiixe awehtopo komo tak wîîfasî amtaka so copoyi cehso ro, wîîkekñe awya so.

¹¹On wara tko wîîkes apoko so, omtapotarî yenta xera xatkeñe oyanan komo okwe. Poxumra ro mak ohtînoyatkeñe Ixaw Yana kom okwe.

¹²Kanwekñe me ro mak xakñe kica yîropotarî komo. Ero ke ero wara rma ñehcowpe yîropotarî komo yanme rma. Awanme ro so kyam mak ehcoko, wîîkekñe yîwya so.

¹³Omtapotarî yentañe me exi xe so ro mak wasî oyanan komo. Oyehtopo yaw rorono me exi xe so ro mak wasî Ixaw Yana komo okwe.

¹⁴Ero wa exitaw so yiixatî pîn komo kfa weñepesî yohno rma. Yiixatî pîn komo yemetanmekñe me tak was Owî ero yimaw.

¹⁵Ero wa exitaw so Kporin komo xatî pîn komo tak nutupenwaxe tanmenkera Noro mamakan me. Ñetwîrîmexe ro mak okwe eroromero, kicicme cehtoponhîrî komo yepetho me.

¹⁶Ero wara awexitaw so amyamro reha kurmexe so tak puruma ke, kifwanî ro ke. Ween marha wîmyas ha re awya so añemerî komo awerepotacho komo. Toopu yetîmtakaxapu yawnonho wîmyas awya so okre. Ero wa kiifaxe so omtapotarî ponaro awexitaw so tak.

Salmo 82

Asape Wanorî On.

Yaarono Me Mak Eñekano Ciicoko, Kesî Kaan

¹On wara nasî Kaan, karitî komo yesenmekyataw iito nasî Noro yîchew so. Ponaro anarî komo yehtopo yeñekañe me nasî.

²Atî wicakî pahkînon yaarono mera eñekano miifât ha? Atî wicakî pahkînon kicicme cehsom komo yeñekara mat ha?

³On wara xa yo ehcoko ha ke, yukurumnî komo yukurunpecoko, yîmîhnî komo marha yukurunpecoko. Yupurantamnî komo yukurunpecoko, emetanmexapu komo marha.

⁴Yukurumnî komo ñemetanmekyaxe kicicme cehsom komo. Ero ke tak yîñemetanmekrî komo mera tak ñexamro cirko Apa.

⁵Camkî ro mak naxe tooto komo okwe. Yuhnari yîhtînoñe mera ro mak naxe. Awarpanaw mak ñetafaxe okwe. Epîrkaporono me tak nas okwe roowo mapatan ahnoro.

⁶On wara wîîkekñe oyanan komo ya, Kaan me cehsom amyamro. Kyopono mumuru komo xa amyamro ahnoro, wîîkekñe awya so.

⁷Wara rma mîwaiyaxe thakwa tooto wara rma. Antomano riñe komo waihyaxe ero wa xa marha mîwaiyaxe amyamro hara.

⁸Piiri tak awomko Apa, roowo pono komo tak eñekak Amoro. Anahsîrî me rma naxe mîk hak maywenînhô komo ahnoro amaywen me. Ero ke ceñekapore tak nasî. Ero wa cexpore nasî.

Salmo 83

Asape Wanorî

Aaxatî Pîn Komo Ehñanmeko Apa

- ¹On wara wîlkes awya Apa, tîtkêñe mak exihra esko. Yîmtapotan me exihra esko Apa, tîñ kahra ro mak esko.
- ²Wara hak kexe okwe aaxatî pîn komo. Ñesewankaricexe tak okwe.
- ³Ayanan komo yafmacho poko ñesencexe. Emku me mak afma xe naxe. Ankurunperî komo yafmacho poko ñesencexe.
- ⁴On wara kexe kica, Amohcoko, Kaan yanan komo kña tafmacerî. Kayaritomonhîrî pen komo kña tîtwaikacerî. Ero wa ciicerî Ixaw Yana komo yosotîtho yehcamnotome kña tak eroromero, kexe.
- ⁵Etime re ñesehtînoyaxe awafmacho poko Apa okwe. On wara kexe, Cetakronomacerî Kaan yîwîrîmacho poko, kexe okwe.
- ⁶Ero wa kexe Eton mîn yawno komo, Ismaerita komo, Moabe yepamtho komo, Akarenu komo,
- ⁷Xebaw pono komo, Amon komo, Amareke komo, Piristew komo, Ciru pono komo,
- ⁸Asiriu komo meero ñexamro nakronomexe. Ero wicakî naxe Roo yepamtho yakronomañe komo.
- ⁹Apa, ñexamro afmakî Micianita pen komo mafmekñe ero wa xa marha. Sisera pen mafmekñe Kison yewkuru yecihtaw. Xabin pen marha mafmekñe iito.
- ¹⁰Entoro po ñexamro pen waihyatkeñe. Weetî wara ro mak xatkeñe. Ñexamro pen wara rma tak aaxatî pîn komo cirko oroto.
- ¹¹Ñexamro kayaritomon komo waihkakî. Orebe pen mîwaikekeñe, Seebe komo, Seba komo, Sawmuna komo.
- ¹²On wara tî ketkeñe ñexamro pen pahxa, Kaan rowontho tahsîcerî cuupu yewtî, koh komo nahrî yewtî me ha, ketkeñe tî.
- ¹³Roowo pupuntho wara ro mak ñexamro cirko Apa, tosu kañe wara. Puruma pîpîtho wara marha cirko, ocowo narîrî wara.
- ¹⁴⁻¹⁵Mararî ñecakyasî amaxapu. Peen poko ñetahsîyasî wehto îh pono poko. Ero wa ñexamro pen wekeñemeko awocowon ke. Awocowon ke ñexamro eraspeko karitî ke.
- ¹⁶Tîhyapamsom me xa tak ñexamro cirko. Ero wa ñexamro cirko awosotî ponaro tak ehtome so.
- ¹⁷Ahce okwe, kañe me roro ñexamro cirko. Ahce wa ma yo tatu kopi? kañe me marha cirko eroromero. Cehñaxmu me ro mak tak waihcowpe.

¹⁸Ero wa awehtopo enpoko on wara kachome tak tooto komo awya, Kporin komo, kacho me mak masî Amoro mak. Kyopono ro xa Amoro, roowo poko hakno komo yopono ro xa, kachome awya. Ero wa awehtopo enpoko yîwya so. Ero wa esko Apa.

Salmo 84

Waano Yaañe Ñenîrî On, Kace Pono Komo Ratîn Yakro Taasom. Kore Mumuru Komo Wanorî On.

Tawake Xa Taxe Kaan Yawno Ro Me Kexitaw So

¹On wara was Apa, cenpore xa weefasî amîn okre. Kantomañe ro Amoro.

²Kporin komo roron po oyexi xe ro mak wasî. Expora ro mak wasî ero po oyexi xe. Kaan yaw oyexi xe ro mak wasî waipînî ro yaw, wîikesî cerewre ro mak. Oropotarî kesî ero wara, opun marha.

³Torowo meero ñiifasî takowerî awya tîmsom yakñitopo mîtkoso Apa. Cofofwa marha iina ñiifasî cewtarî, tuhme yahkamexpocho. Kantomañe ro Amoro Apa, okayaritomon ha. Kaan xa Amoro, ponaro oyehtopo.

⁴Tawake xa naxe ahyawno komo. Miya roro nîmtapowaxe kiřwañhe awehtopo poko.

⁵Tawake xa naxe karpe awehtopo ke mak cekaritosom komo. Awenso tîtotopo komo ponaro marha naxe. Ero ke tawake naxe.

⁶Anarimaw so tarenakem yari rma cexe noro yipu komo, Baka kacho yari. Tuuna pîtho keñarî me rma tko ñiifaxe roowo iitono. Tuuna marha mokyasî iito exitaw so, akawanî komo yaka ñesenmekyasî.

⁷Kařpe ehxapunhîrî komo rma tak kařpe xa tak naxe hara. Ero wara naxe miya roro, Kaan yaka tîtotopo komo pona roro, Siaw pona tîtotopo komo pona roro ha.

⁸Kantomañe ro Amoro Apa. Omtapotarî cma re mencesî. Ponaro Xako yehtopo Amoro Apa. Owî cma re ka mencesî.

⁹On wara wîikes awya Apa, Kaan xa Amoro. Amna yeceñan enko. Anîhkapethîrî wece enko owece ha.

¹⁰Tawake xa wasî cewñe kaamo mak oyexitaw ahroron po. Ahroron pîn po oyenmayataw reha 1.000-îro meero tahwore exihra rma was okwe. Kaan mîn metatan yenîñe me mak na wai anarimaw, ponaro oyehtopo mîn metatan ha. Tawake was ero yenîñe me kyam mak oyexitaw. Ahwora ro mak wasî kicicme cehsom komo mîn yawno ro me oyexitaw reha.

¹¹Kaamo warai me nasî Kporin komo Kaan. Keceñan warai me marha nasî. Kwakreñe me nasî Noro, takîhsom me kenpoñe me marha. Ahce na kiřwan yamenmekîra ro mak nasî. Ero yipu tîmñe me ro mak nasî kiřwan komo ya.

¹²Kantomañe ro Amoro Apa. Tawake ro mak naxe apona enîñe komo. Ero wa naxe.

Salmo 85

Waano Yaañe Ñenîrî On, Kore Mumuru Komo Wanorî

Amna Cma Re Mahwores Hara Apa, Kacho On

¹On wara wîlkes awya Apa, arowon pono komo tak makronomekñe okre. Xako yepamtho komo mekyakñe hara oona waapa narîthonhîrî komo.

²Kicicme ayanan komo yehtoponho mîhcamnoyakñe. Kîfwanhe exihra ehtoponhîrî komo mahruyakñe ahnoro.

³Rîfwoxe ro makî ka mîxakñe. Orotó tak metîrwoxinkesî tak hara okre. Mîrwonakñe ro makî ka. Wehto roron wara xa xakñe oco arwon. Orotó tak yîrwomra mas hara.

⁴Kakîfwamañe ro Amoro Apa. Ero ke amna akîfwamak hara. Amna poko arwonîmtoponhîrî cma re mahsîpînkêsî.

⁵Eroromero katî wa mai rîfwoxe amna poko? Miya roro esepamkaxapu komo poko meero mai rîfwoxe?

⁶Amna cma re mahwores hara ayanan kom ha apoko tak amna yahwotachome.

⁷Kîpîñîñ yawno ro me esenpoko Apa amna ya, anakîfwamarî me amna cirko. Ero wa cma re wîlkes awya Apa.

⁸Kaanî mtapotarî ka wencesî Kporin komo mtapotarî. On wara kesî Noro tîyanan komo poko, Ahwoka me tak noro yipu ñiifasî tîmtapotarî ke rma. Ero wa nasî tînakîfwamathîrî komo poko. Ero pîntho ponarono me exihra ro mak tko men ñehcowpe xa hara okwe, kesî Kporin komo.

⁹Pahnoka tak nasî kakîfwamacho komo, Kaan poko tweeno komo yakîfwamacho. Ero wa tantono komo nakîfwamesî kîfwanî ro me cehtopo yesenpotome tan krowon komo po.

¹⁰Asakî nasî Kaan yehtopo, kîpîñîñ yawno me nasî, yaarono me marha nasî. Noro re rma ero wara nasî. Ero wa xa marha nasî Noro yehtopo hara, kîfwan me nasî, tawake marha nasî. Cesewcokaxmu wara nasî ero wa Noro yehtopo asakî. Ero wa nasî Kaan.

¹¹Yaarono me Kaan yehtopo ñepatakesî yuhnai. Kah yaw nasî kîfwanî ro me Noro yehtopo. Eñexa kenîñe wara nasî.

¹²Kwakrexe so wa Kaan amñe. Noro yanme mak tak kmararîñ komo pono ñeperwasî, numunwasî marha.

¹³Kîfwanî ro me Kaan yehtopo cesî Noro poturme. Noro yesamarî yakîfwamañe me cesî. Ero yawno me tak kiifaxe so, Noro wenatho yaw xa marha kîwtotome so kîwyam hara. Ero wa kiifaxe so.

Salmo 86

Tapi Mtapotachonho On Kaan Yakro.

Apoko Cehsamaxmu Komo Pînîn Yawno Ro Mak Amoro Apa

¹ Apa kah yawno, omtapotarî cma re mencesî. Ow eyuhko. Kaŋpen mak ow ha. Kesemetanmekyasî thakwa okwe.

² Waipîra cma re ow miifasî. Aponarono xa ow. Kaan xa Amoro ponaro oyehtopo ha. Awanton ow, apona enîŋe. Ero ke ow yukurunpeko.

³ Opînîn yaw esko Apa. Awakro cma re kîmtapowasî kokmamso ro oyakronomacho poko.

⁴ Awanton ow Apa. On wara wîŋkes awya cerewre, Ow ahworeko, wîŋkesî.

⁵ Kwakreŋe xa Amoro Apa, kehtoponhîrî komo yîhcamnaŋe ro marha. Apoko cehsamaxmu komo pînîn yawno ro mak Amoro.

⁶ Omtapotarî entak Apa. Kehsames apoko. Ero ke cma re ow mencesî.

⁷ Oyesemetanmekyataw kîmtapowasî tak awakro. Omtapotarî rma meyukyasî.

⁸ Ponaro anarî yana komo yehtopo rma re naxe merpora. Awarai xa tko exihra ro mak nas Apa. Kîfwaŋhe ro mak ciino miifas Amoro, ponaro ñexamro yehtopo komo warahra.

⁹ Anakîtothîrî komo rma mîkyam mîk hak rowon pono komo. Ñexamro tak mokyaxe amŋe ahnoro ahyaka. Amna porin Amoro, kexe awya. Kîfwaŋhe Kaan nai ham okre, kexe marha apoko.

¹⁰ Kyopono ro mak Amoro, cirihñî ciîŋe ha. Kaan Amoro, Amoro mak cewŋe.

¹¹ Ero ke ow akîhreko Apa, awehtopo poko. Ero wa ow akîhreko amtapotarî yaw roro tak oyehtome, yaaronon yaw roro ha. Cewŋe yatî ponarono me mak oropotarî cirko Apa, twerî awetaciŋe me oyehtopo ponaro.

¹² Kîfwaŋhe xa mai ham Apa, wîŋkes awya tahwore ro mak. Miya roro kîmtapowasî kîfwanî ro me awehtopo poko, yîtiŋkan me ro mak.

¹³ Opînîn yawno ro xa Amoro. Roowo yatumnaka tîtosom me xakŋe oyekatî. Amoro cma mîporokai.

¹⁴ Owaparî komo mokyaxe okwe Apa, kyopono me cesehtînosom kom ha. Kîpînîn yawno pînî ro mak mîkyam owaika xatî komo. Aponarono pîn komo mîkyam kica.

¹⁵ Kîfwanî ro tko Amoro, kîpînîn yawno xa, kwakreŋe ro marha. Ero warai Amoro Apa. Yamoro cetîrwonmesom marha Amoro, kîpînîn yawno ro, yaaro tîmtapotaxmu ro marha. Ero warai Amoro Apa.

¹⁶ Owece cewru tak esko, opînîn yaw esko. Awanton mak ow. Ero ke ow karihtoko awehtopo ke rma. Awanton me marha nas onocwan hara. Ero ke ow yukurunpeko yîmrerî ha.

¹⁷ Kîfwantaw tak ow wakreko ooxatî pîn komo ñenîrî me rma. Ero yipu yenîche tak cehñaxmu me ñesenpepe. Ero wara ñesenpepe

oyakronomarî ke awya, oyahworerî ke marha awya okre. Ero wa naxe.

Salmo 87

Kore Mumuru Komo Wanorî On.

Kaan Yewton Mexan Me Xa Nasî Siaw

¹Tîmîn mapatan ñiifakñe Kaan îh pona cekenî ro pona.

²Siaw wacan metatan komo xe xa nasî Kporin komo. Xako yepamtho komo yewton komo xe rma re nasî. Siaw xe xa tko nasî ero yopo xa.

³Kpohkañe ro me xa nas on ewto, kexe Kaanî mtapotarî yekatîmñe komo apoko, ewto poko. Kaan yewton xa amoro, kexe ero poko.

⁴On wara kesî Kaan, Oponarono komo poko omtapowataw on wara wîlkesî poko so, Mîkro ñewruyakñe Haabe po. Mîkro ñewruyakñe Babiroña po hara. Mîkro ñewruyakñe Piristew komo chew hara. Mîkro ñewruyakñe Ciiru po hara, mîkro ñewruyakñe Eciopia po hara, wîlkesî.

⁵Siaw poko omtapowataw reha on wara wîlkesî, Siaw po ewruxapu moso okre, mîkro marha iito ewruxapu okre. Kyopono ro rma nasî Siaw yecehtoñe me, wîlkesî, kesî Kaan.

⁶Karita poko tooto komo yosotî mewresî Kporin komo. Siaw po ewruxapu komo xa nukuknomesî. Siaw po ewruxapu moso okre, kacho mewresî.

⁷Siaw ponarono komo ñewanomexe amñe. On warai naafaxe waano, Siaw, ahce na poko oyexitaw tahwore wasî aponaro oyexirî ke okre, kacho naafaxe. Ero wa xa marha kexe raatî yorakañe kom hara. Ero wa waano naafaxe.

Salmo 88

Kore Mumuru Komo Wanorî On, Waano Yaañe Ñenîrî. Cerewre Xa Kesemetanmekyasî, Kacho On, Maskiw Me Taasom. Eman Wanorî On, Esuraita Mîk Noro Wanorî Ha.

Ow Memetanmekyasî Ro Mak Apa, Kesî Eman

¹Apa kah yawno, okurunpeñe ro xa Amoro. On wara cma re wîlkes awya, Emapona roro kîmtapowasî awakro. Katpanaw kîmtapowasî, kosope marha. Cerewre ro mak kîmtapowasî awakro.

²Ero ke omtapotarî cma re mencesî. Owece esewkořmakî omtapotarî yentachome, owratarî me kîmtapowasî ero yentachome esewkořmakî.

³Kesemetanmekyasî ro mak okwe. Roowo yatumnaka owtorî yaro xa wai ham okwe.

- 4Roowo yatumnaka tîhtosomu kîfa mîkro, kexe ooxatî pîn komo. Kaîpen wara ro mak was okwe.
- 5Ahsîpînkaxapu wara wasî waih xapu pen komo wara ro mak okwe. Aîmaxapu pen komo wara marha wasî, okoputhîrî komo nasî roowo chew ero wa. Noro yipu pen komo ponarora mas okwe, wakreñe komo me exihra marha mas okwe. Noro yipu pen komo wara rma wai ow ham okwe.
- 6Ewtarî yakan wara ow mahruyakñe yuhnakan yaka. Yuhnawno wara ow miîfakñe awarpanawno wara xa.
- 7Oyerewnukñe wara nasî arwon oko. Oyopo ro mak cesî yamarataka imo koomo aîirithîrî ha.
- 8Oyakrononho komo meñepeknê mooxe okwe. Poxumnî me ro mak ow menpeknê yîwya so. Ahru xapu me mak wasî epatakan me ro mak okwe.
- 9Cewxîrpe tak wasî oyesemetanmekrî ke. Enmafatîxera kîmtapowasî awakro oyakronomacho poko Apa. Kapockanwas awece, Ow akronomakî, wîlkes awya.
- 10Cirihnî ma re miîfa waixapu pen komo ñenîrî? Waixapunhîrî komo ma re paket hara kîfwañhe awehtopo poko tîmtapotachome so xa hara?
- 11Roowo yatumnawno komo ya ma re wekatîmya wakreno riñe me awehtopo? Kemîknoñe pînî ro me awehtopo ma re wekatîmya kehcarnotopo po oyexitaw?
- 12Awarpanawno komo ma re ñeeñatu cirihnî ciitopo awya? Kîfwanî ro me awehtopo ma re ñeeñatu tweñekarî kehtopo tono komo?
- 13Kehsamesî rma tko apoko Apa. Pahxaxa ro rma omtapotarî mencesî.
- 14Ahce poyero ow mahsîpinke Apa? Ahce poyero mesewyahruya awenîra oyehtome okwe?
- 15Omrenai ro rma kesemetanmekyakñe. Emapona roro waihporo wîxakñe okwe. Keraswakñe ro mak ahce wa na oritopo pona awya. Ero yanme keserepokesî ro mak okwe.
- 16Arwon xakñe yamarataka imo wara oyenorinokañe wara. Awya oyerassetopo oporokai okwe.
- 17Kokmamso ro mak weeñasî oyerassetopo awya. Yukmarî chewno wara ro mak wasî enoriporono wara kopi.
- 18Oyakrononho komo maafakñe mooxe okwe, oyananî ro komo marha. Awarpan mak tak nasî oyakrono ro me. Ero wa ow miîfakñe Apa.

Salmo 89

Etan Yesehtînotopo On, Esuraita Mîk Noro Etan

Kayaritomo Me Nasî Tapi Yepamtho Miya Roro Towîhnî Me Ro Mak

1On wara wasî, kewanomesî kîpînîn yaw Kporin komo yehtopo poko. Miya roro yîtîhkan me ro mak kewanomesî ero poko. Kemîknoñe pîn me ro mak awehtopo marha wekatîmyas Apa. Miya roro ehretawnomaxapu komo ya meero wekatîmyasî.

²On wara wîkesî, kîpînîn yaw xa masî, kîpînînkafê pîn me ro mak. Kemîknoê pîn me awehtopo miîfakê kah yaka towîhnî me ro mak.

³On wara mîîkekê Apa, Awepamthîrî wakronomesî amê, kacho poko kîmtapowakê onmehekatho yakro, Tapi yakro. Yaaro xa wîîkekê yîwya towhnî me ro mak.

⁴On wara wîîkekê yîwya, Awepamthîrî wiîfas amê kayaritomo me towîhnî me ro mak. Miya roro ehretawnoxapu komo kayaritomon me rma Noro wiîfasî, wîîkekê yîwya, mîîkekê Apa.

⁵On wara kexe amê kah yawno komo, Cirihnî ro ciîê ro Mîk Kporin komo okre. Kemîknoê pîn marha Mîk okre, kexe. Anakîfwamathîrî komo ya ero wa kexe, esenmexapu komo ya.

⁶Onoke ma re nai kah yawno Kporin komo warai? Onoke xa ma re nai karitî mumuru komo Kporin komo warai? Pîra ro mak.

⁷On wara kapore nasî Kaan nakîfwamatho ro komo yesenmekyataw, twerî xa men cexpore nasî Kaan poko. Ponaro xa men ehcoko amyamro Noro mîtwono komo.

⁸Kaan Amoro Apa, kantomaê ro. Onoke ma re nai awarai karitî? Amamhoko nasî kemîknoê pîn ro me awehtopo.

⁹Tuuna imo yîtwermaê Amoro cokohcoko kâê yîtwermaê. Porin me so exitaw yamarataka imo mîttîres hara.

¹⁰Haabe pen makuhfapekê ro mak waihkaxapu wara. Aaxatî pîn komo makpayakê awaporî ke karitî ke.

¹¹Awyan mîn kaapu. Awyan marha on roowo hara. Pahxa roowo mapatan miîfakê. Roowo pono komo marha makîhcekê ahnoro. Ero ke awyan me naxe.

¹²Nohce yaw rorono makîhcekê, suu yaw rorono marha. Awosotî poko tahwotaxmu wara nasî Tabo Yîpîn, Ehmon Yîpîn marha.

¹³Karitî xa mîn awaporî, kâpe marha nas awamorî. Mapockanwasî xa kaafi ke.

¹⁴Kayaritomo me masî kîfwaîê xa ciino riê me awexirî ke, yaaro ênekano riê me awexirî ke marha. Kîpînîn yaw awehtopo cesî apoturme, ero wara marha cesî kemîknoê pîn me awehtopo hara.

¹⁵Tawake xa naxe apoko ahwotacho yentaê komo. Awewru rma nasî noro yipu komo weipoê me ahna so na cetaw so.

¹⁶Awosotî poko nahwowaxe noro yipu komo kokmamso ro. Tahwore xa nату kîfwanî ro me awehtopo poko.

¹⁷Noro yipu komo yakîfwamaê xa Amoro Apa, karihtoê marha. Amna mîkaricesî amna xe awexirî ke.

¹⁸Kporin komo ñiritho mîn keceñan komo, Kîfwanî ro yanton marha mîk kîkayaritomon komo, ponaro Ixaw Yana komo yehtopo yanton ha.

¹⁹Taa, on wara wîîkes hara, pahxa mîmtapowakê aponarono pen komo yakro. Enîhnî menpekê yîwya so. On wara mîîkekê yîwya so, Karitî xa wakronomai, apoyino komo mehekêkê Ow kayaritomo me ciisom.

20 Tapi mîk noro weefakñe oyanton mexan xa. Noro wîhkapekñe tak oyanî ro ke katî ke.

21 Noro wecehesî oyamorî ke, karihcesî marha oyaporî ke.

22 Opurantan men tîmko roro, kahra naxe anarî komo yîwya, kayaritomo komo. Kicicme cehsom komo ñemetanmekrî me exihra ro mak nasî noro.

23 Yîixatî pîn komo wañmesî noro wero ro. Yîixatî pîn komo Ow paraxesî.

24 Onwakrerî me roro nasî noro. Yîpînî yaw marha was Ow. Kaan yanan mîkro, kacho me exirî ke yukurumîkno me nasî.

25 Tuuna imo kwawno komo nahsîyasî noro tamorî ke. Tuuna yepu kwawno komo marha nahsîyasî tamorî ke kaari ke. Ero wa nasî oyanme.

26 On wara kesî noro owya, Oporin Amoro. Kaan marha Amoro ponaro oyehtopo ha. Toopu warai marha Amoro oyececetotopo warai, epîrkan me oriñe ha, kesî owya.

27 Omumuru me tak noro wiifasî, poturme ewruxapu me. Noro wiifasî kayaritomo me xa tak, roowo poko hakno kayaritomon komo yopono me.

28 Yîpînî yaw wasî miya roro yîpînînkan me ro mak. Omtapotachonho towîhra ro mak wasî, Kakronomesî amñe, kachonho yîwya.

29 Noro yepamtho marha wiifasî kayaritomo me eroromero. Pahkî xa nasî kah yawno komo ehcamnopîra ro mak, ero wicakî pahkînon xa marha Noro wiifasî kayaritomo me hara.

30-31 Anarimaw yumumuthîrî komo na natu oponarora. Omtapotachonho yewetîra tak na natu tpanatanmetopo komo. Owya apanaretopo komo yaw rorohra na nat okwe.

32 Ero wa exitaw so ñexamro panaresî Ow oyamoyin ke. Kicicme ehtoponhîrî komo yanme, yîhyokñe komo wara marha wasî.

33 Wara rma noro yakronomañe me rma wasî yîtîhkara. Emîknono riñe pînî ro mak Ow. Ero ke noro yemîknopîra ro mak wasî.

34 Kwakresî men amñe, wîïkekñe yîwya ero wa kachonho ponaro wasî miya roro. Omtapotachonho towîhra ro mak wasî.

35 Yaaro xa ero wa wîïkekñe Tapi ya. Kicicme exihnî me ro mak oyehtopo wetahcakñe yaaro xa omtapotacho kuknon me. Ero wa nasî omtapotacho Tapi yakro, cemarontara ro mak kîmtapowasî noro yakro.

36 Noro yepamtho nasî waipîn me ro mak. Pahkî nasî kaamo eseikara, ero wicakî pahkînon xa marha noro yepamtho nasî kayaritomo me oyanme rma.

37 Pahkî marha nasî nuuñi. Kah yawno ro mîn, kemîknoñe pîn me oyehtopo yenpoñe me roro nasî. Ero wicakî pahkînon marha nasî Noro kayaritomo me, kekñe. Ero wa wîïkekñe Tapi yepamtho poko, kekñe Kporin komo.

38 On wara tko wîïkes awya Apa, amna rma mahsîpînkekñe okwe. Amna ponarono pîn wara mîxakñe. Anîhkapethîrî poko mîrwonakñe xa okwe.

39 Amtapotachonhîrî rma tko mowye okwe, awanton ya mîïkekñe ero wa kachonho ha. Yîxapikanthîrî mañmekñe roowo pona ero pînho wara ro mak okwe.

- 40 Yîmîn wacantho mawkekñe ahnoro. Sowtatu wacan marha mixketîkekñe yahcononhîrî.
- 41 Noro yemyawnonho tak naafaxe okwe yîhyari tîtosom komo rma. Yîmîtwono komo reha ñetaporexe tak noro poko.
- 42 Yîixatî pîn komo xa matko mîkaricekñe noro yopo okwe. Ñexamro mahworekñe ahnoro okwe.
- 43 Kamañe pîn me marha tak miire noro kaciparantho, tahtara kañe me mak okwe. Waapa komo yakro etañmetaw waapa yopono me noro cirihra mîxakñe okwe.
- 44 Pahxa kayaritomo menpekñe kayaritomo me xa. Ewetîn me tak menpes oroto okwe. Noro yaponho marha tak mañmai kña roowo pona kayaritomo me esenpotoponhîrî ha.
- 45 Kañpamxan me noro yehtoponho yohno ñenahce awanme rma okwe. Cehñaxmu me ro mak tak miifakñe noro pen okwe.
- 46 Atî wicakî pahkînon ero wara mai noro poko Apa? Eroromero katî meseyamy okwe? Atî wicakî pahkî xa mîrwona wehto wara ro mak?
- 47 Yohnono me mak tan roowo po oyehtopo ponaro cma re masî. Tohnawno me makî katî amna makîhcekñe tooto komo?
- 48 Nai ha ma re tooto waipînî ro? Nai ha ma re tanme ro mak cekaritosom, ewtarî yaka tohnî ro?
- 49 Apa, ahto tak nai amna xe awehtoponhîrî oroto? Aaxe ro mak wasî miya roro, mîîkekñe cma re Tapi ya. Yaaro xa mîîkekñe yîwya. Tohnaw yîmtapotanî ro mak Amoro.
- 50 Awanton mak ow Apa. Opoko tko ñetaporexe meñpono pîn komo kica. Ñerewasî thakwa oropotarî ero yipu yencetaw owaya. Anarî yana komo ñetaporexe opoko kica meñpono pîn komo. Ero wa etaporetopo komo ponaro cma re masî oroto.
- 51 Aaxatî pîn komo mîkyam ñetaporexe opoko Apa. Oyetafataw roro opoko ñetaporexe okwe. Anîhkapethîrî rma cma re ow, wara rma opoko ñetaporexe. Ero wa naxe okwe.
- 52 Kîrwañhe xa mai ham okre, kapore roro nasî Kporin komo ya miya roro eroromero, wîîkesî rma tko. Yaaro xa ero wa wîîkesî. Ero wa mak wîîkesî.

Salmo 90

Moises Mtapotarî On Kaan Yakro, Kaan Yakrono Ro Mtapotarî Ha

Ehcamnopîn Me Ro Mak Cirko Amna Ñiritho Apa, Kacho On

¹ Apa kah yawno, on wara wîîkes awya, amna yeken me masî Amoro meexaro rma. Amna porin pen komo ñixa rono komo yeken me rma mîxakñe.

2 Pahxanînhîrî ro mak Amoro Apa. Mîxakñe ro mak îpî mko exihra ka exitaw. Roowo yakîhtora ka awexitaw mîxakñe rma, roowo pono komo yakîhtora marha ka awexitaw. Awehtopo yihcitopo exihra ro mak xakñe. Aawehtopo yenatîtopo exihra marha nasî miya roro. Kaanî ro xa Amoro eroromerono ha.

3 Roowonhîrî makî reha amna tooto. Amna waipuche amna miifasî roowo me xa hara. On wara mîîkesî amna ya, Roowo me tak ehcoko xa hara amyamro tooto me ewruxapunhîrî komo, mîîkesi amna ya.

4 Yohnono me mak nas awya 1.000 cimñipu rma. Cewñe kaamo wara mak nas okyo, kokoñorononho wara rma. 4 oora so mak sowtatu komo ñetaraxe kosope waapa yenîrî poko ero wicakî pahkînon kyam mak nas awya 1.000 cimñipu rma okyo.

5-6 Tooto komo maafasî roowo poi yukmarî ke aaxapu wara. Kîwîntopo wara marha naxe yohnono me mak. Pahxaxa ro so amna pakache cuupu amna ñeeñasî atîhtaxapu. Yohno ro mak ñeperwasî. Kokoñi tko tîhkotosom me nas hara. Naawaiyasî thakwa tak okwe. Ero wa xa marha amna miifas hara Apa, yohno twaihsom me hara.

7 Amna mîwaikeñes okwe arwon ke. Amna ñeraswasî ro mak arwon pona.

8 Kicicme amna yehtopo miifakñe añenîrî me. Kicicme amna yehtopo xa mîweipesî awewru ke rma. Ekatîmnînhîrî rma mîweipes amna yehtoponho.

9 Poko arwonîmtoopo mak amna Apa okwe. Ero wa amna ñenmayasî roro. Yohno ñhe thakwa amna ñenatkesî tan roowo po cehtopo, tpoko arwonîmtoopo. Yohno so cimñipu ñenahcasî amna yewrutoponho, îh kacho wara mak okwe.

10 70 cimñipu mak nasî waipîra amna yehtopo. Kañpe amna exitaw tko 80 cimñipu ñhe cik na nai amna waipîra. Ero wicak exitaw tko amna yewrutoponho, pokaxapu wara mak nas amna, ahwokaxapu wara mak okwe. Ero yinhîrî roowo poi tariñem wara rma amna cesî.

11 Kañpe ro mak nasî arwon Apa. Onoke ma re nukuknome ero wa arwon yehtopo? Yaaro rma amna ñeraswasî apona kañpe xa exirî ke arwon ha.

12 Ero wicakî yakenon mak na nai waipîra ka oyehtopo, kañe me amna cirko takîhso cehtopo ponaro xa amna yehtome.

13 Amok hara Apa. Ahcemaw xa mîmokya hara oona? Awanton xa amna. Ero ke amna pînîn yaw cma re masî.

14 Yohno cma re amna merepotanmekyasî tîpînîn yaw awehtopo ke rma. Ero wa cerepotanmekyataw tak awya, amna ñewanomesî. Tahwore tak nas amna twaihtopo pona roro.

15 Pahkî amna memetanmekyakñe meñpora kaamo. Yaaake cimñipu meero amna miifakñe cesemetanmesom me okwe. Ero ke ero wicakî pahkî xa marha amna ahworeko hara.

16 Kîrwañhe awya ciino ritopo enpoko amna ya, awanton komo ya ha. Kayaritomo me xa awehtopo enpoko amna xîkrî komo ya hara.

¹⁷Cenporem xa Amoro Apa. Ero ke amna marha enpoŋko cenpore xa awehtopo ke rma. Ehcamnopîn me marha cirko ahce na poko amna yehtoponho. Yaaro tan wîŋkesî, ehcamnopîn me xa cirko ahce na poko amna yehtoponho. Ero wa mak wîŋkes awya Apa.

Salmo 91

Kporin Komo Yawno Ro Me Kexitaw So Kukurunpeŋe Me Nasî Noro

¹On wara taxe Kyopono ro mîn yaw kenmayataw so enîhnî yaw, yîwya kawarpamacho yaw cepokarexe okre, Karitî ro ya kawarapamacho yaw ha.

²On wara wîŋkesî Kporin komo poko, Okurunpeŋe xa Mîk ha, owacan warai me cehsom marha. Kaan xa Mîk ha ponaro oyehtopo, wîŋkesî. Ero ke Noro pona xa weefasî.

³Ananimaw torowo yemcinotopo yawno wara na mai. Awowyaŝî tko Noro. Noro marha awifaŝî epeŋa nahsîtorî me, kwaihkacho nahsîtorî me.

⁴Kapikara yon yaporî warai ke awahruyaŝî akurunpetome ha. Ero yipu makataka mîŋcesî etkurunpeso. Noro mtapotarî nasî aweceŋan me. Yaaronon mîn ha yîmtapotarî.

⁵⁻⁶Anarî komo reha ñeraswaxe ro mak kosope ahce na pona. Amoro reha erasîra masî ero pona. Erasîra marha masî waiwî pona, katpanaw tafmaxmu pona. Erasîra marha masî epeŋa pona hara, awarpanaw kahsîŋe pona. Erasîra marha masî kamarakataw tmohsom pona hara, kîwîrîmacho pona.

⁷Amîtkoso rma na waihyatu 1.000 tooto pen komo okwe. 10.000 na waihyatu ananimaw apanaw rma kaari panaw. Amamrikyasî makî tko awaitopo.

⁸Awewru ke makî tko meeŋasî kicicme cehsom komo yepemacho.

⁹Ero wa mas amoro reha okre aweŋekenmarî ke Kporin komo yaka rma. Owacan warai Mîk Kyopono ro ha. Noro yaka rma meseŋenmesî. Ero ke ero wa akurunpesî.

¹⁰Aweporîra ro mak tak nasî awîrîmacho. Amîn yaka marha tohra nasî epeŋa.

¹¹Tancun komo nantomesî awenîrî poko. Ahce poko so na awexitaw ñexamro akurunpexe.

¹²Cemyaw so rma awanîmyaxe ehtakatapara awehtome toh pona.

¹³Reaw mapikyasî kaŋpamxan me cehsomu rma. Okoi marha mapikyasî, mapikyasî ro mak.

¹⁴On wara kesî Kporin komo apoko, Ooxatî me cecisom mîk okre. Ero ke wukurunpesî. Îh pona wiiŋasî yiixatî pîn komo yai ro mak. Ero wa noro wiiŋasî oyosotî ponarono me exirî ke.

¹⁵Oyakro nîmtapowaŝî noro takronomacho poko. Ero ke weyukyaŝî. Eŋemetanmekyataw noro yakro waŝî. Wakronomesî, takîhsom me wenpesî.

¹⁶Noro werepotanmekyasî pahkî waipîn me ehtopo ke. Kukurunpeñe me oyehtopo wenpesî yîwya. Ero warai ke noro yipu werepotanmekyasî, kesî Kporin komo apoko. Ero wa kesî.

Salmo 92

Waano Tan Sabatu Po Taasom.

Anakronomathîrî Ow Ha Apa, Kesî On Mewreñe

¹Kiřwañhe naşî Kporin komo poko kahwotacho. Kaan xa Amoro Apa, Kyopono ro xa. Tproxwe ro mak nas amna yewanomacho awosotî poko.

²Tproxwe naşî kwakreñe me awehtopo yekatîmtopo hara pahxaxa roro ekatîmyataw ha. Ero wa xa marha naşî kemîknoñe pîn me awehtopo yekatîmtopo hara kosope roro ekatîmyataw.

³Waano amna naařaşî ero wa awehtopo pokono. Raatî yakro amna naařaşî, 10 awyoci keñarî yakro. Ahpa yakro marha amna naařaşî waano awehtopo pokono, tiyoriñem yakro.

⁴Añirithîrî menpekñe owya Apa. Ero ke rma ow mahworekñe. Kewanomesî tahwore oyexirî ke añirithîrî poko.

⁵Amna ñeserepokesî ro mak Apa ciriñnî ciitopo poko awya. Yuhnari ro mak naşî awesehtînotopo hara.

⁶Ero yenîhra ro makî tko naxe akpîra cehsom komo. Kaan ya ciino ritopo poko naxe camkî tohnawno poko cesehtînosom komo okwe.

⁷Kicicme cehsom komo yehtopo poko naxe camkî. On wara naxe kicicme cehsom komo, ñepamyaxe rma re ka cuupu wara. Ahnoro rma ñehtîkexe cemyawnoi anarimaw. Amñe tko noro yipu komo nîhcamnoyasî Kaan eroromero okwe. Ero wa kicicme cehsom komo yehtopo poko yihtînopîra ro mak naxe akpîra cesehtînosom komo.

⁸Kah yaw xa tko mas Amoro Apa eroromero.

⁹Waihyaxe rma wa Apa aaxatî pîn pen komo, waihyaxe wara ha. Ahnoro kicicitho pen komo tak makpayas amñe. Ero wa mas Apa noro yipu komo poko.

¹⁰Omeretîrî warai tko mîpořmamnoyakñe paaka meretîrî warai ha, comota chewno meretîrî warai rma. Ow mîhkapekñe marha yaxan ke katî ke okre.

¹¹Ooxatî pîn pen komo reha mařmekñe owero ro rma. Kicicme cehsom komo mîkyam xatkeñe. Oyařma xe xatkeñe. Ñexamro pen yařmachonho tak wencekñe.

¹²On wara naxe kiřwan komo, yow yepu wara pořmamyaxe. Setru yepu wara marha pořmamyaxe Ribanu pono wara porin me cehso ro ha.

¹³Naatî wara naxe, Kporin komo mîn yaka ciixapu wara. Kaan roron po rma taxe tahwore tatîhtaxmu wara.

¹⁴Cepetaxmu wara rma naxe tporitomontache so meero. Taakem wara rma naxe, cepetaxmu wara.

¹⁵On wara kexe poritomo me cexiche so tak, Kířwanî ro me ciino riñe Mík Kporin komo. Toopu warai Mík oyececetotopo warai. Kicicme exihra ro mak nasî Noro, kexe. Ero wa kexe kířwan komo tporitomontache so.

Salmo 93

Kayaritomo Me Nasî Kporin Komo

¹On warai xa Mík Kporin komo, kayaritomo xa Mík ha. Kayaritomo me xa ehtopo nasî Noro ponon wara. Ahnorono yaw nasî poono yaw. Kařpe ehtopo nasî Noro yařapotun wara hara. On wara nasî roowo, apotmíkî ciiso xa nasî iitono ro me.

²Pahxanînhîrî rma kayaritomo me mas Apa. Mehxanî ro mak Amoro etakîtonî ro.

³Tîťpe exihra ro mak nasî tuuna imo mko Apa. Ñewtunasî xa tak okwe. Yamarataka keñe marha nas okwe.

⁴Tuuna imo yopono xa tko Mík Kporin komo, karitî. Kah yawno Mík ha tuuna yopono, meřpono pîn yopono, cetuñem yopono ha. Yamarataka imo yopono marha Mík, tuuna imo kwawno yopono.

⁵Towîhnî me ro mak nas amtapotachonhîrî Apa, awehtoponhîrî yekatîmtoopo ha. Kířwanî ro me awehtopo nas amîn porokutotopo wara, eroromeron me. Ero wa nasî.

Salmo 94

Tawake Xa Taxe Kaan Npanatanmekîtho Me Kexitaw So

¹On warai xa Amoro Apa, Kaan xa Amoro, Oporinî ro. Kepanîñe xa Amoro Apa. Ero ke tweikem me tak esenpoko.

²Roowo pono komo yeñekañe marha Amoro. Ero ke piiri tak awomko. Anarî komo yopono me cesehtînosom komo tak eñekakî kicicme ehtopo komo yepemachome tak awya.

³Nahwowaxe mak okwe kicicme cehsom komo Apa. Atî wicakî pahkî ero wa nat okwe?

⁴Kîmtayanwekñe me ro mak nîmtapowaxe ro mak kica. Ñehcoyoponkexe marha kica. Ero wa naxe kicicme ciino riñe komo ahnoro okwe.

⁵Apa, ayanan pen komo yakuhřapoñe wara mak naxe okwe. Amxîkrî komo ñemetanmekyaxe okwe.

⁶Wooxam pen waihkeke okwe eciñonkaxapu pen komo. Tîchewno pen komo marha waihkeke okwe, yîmîhnî pen komo marha, rikomo pen komo. Ero warai pen komo waihkeke okwe.

7 On wara tko kexe kica, Kenîhra ro mak wa nasî Kporin komo. Ponaro Xako yehtopo nasî kponarora so, kexe mak kica. Ero wa kexe kica.

8 On wara men wîlkes awya so panahnî komo, Akpîra cehsom komo amyamro, ahcemaw ñhe tak takîhso mesehtînoyatu ha?

9 Kimtapotarî yentara ma re nai awya so kpanarî yakîhtoñenho? Kenîhra ma re nai awya so kewru yakîhtoñenho hara?

10 Kpanarera ma re nai awya so mîk hak maywen komo panareñe, yîhcamhokano riñe ro ha?

11 On warai xa Mîk porin komo, tooto komo yesehtînotopo yenîñe ro Mîk ha. Tohnaw mak ñesehtînoyaxe okwe, kesî poko so.

12 On wara tko naxe anpanarethîrî komo Apa, tawake naxe okre. Tawake marha naxe amtapotachonhîrî poko anpanatanmekîthîrî kom hara.

13 Ero wa aponarono komo mîpanatanmekyasî cerepore ehtome so esemetanmexapunhîrî. Ero wa ñexamro merepotanmekyasî kicicme cehsom pen komo yahrutopo yahtotopo momokyataw.

14 Tîyanan komo yahsîpinkara ro mak nasî Kporin komo. Tîmxîkrî komo tînomra ro mak nasî.

15 Amñe tak takîhso naxe eñekano riñe komo pahxan pen komo wara rma hara. Ero yimaw keñekañe komo tak ñewehcaxe kîfwañhe cexi xatî komo.

16 Onoke xa oyepanîya kicicitho komo poko? Onoke xa kicicitho pokono komo ñeñepe oyemetanmekñe kom ha?

17 Kporin komo oyakronomara exitaw ketaw ha re yohno takî re tîtkeñe wexirî, twaihso tak okwe.

18 On wara wîlkekñe awya Apa, sehrere kes okwe ohtarî, kepîrkesî ha re okwe, wîlkekñe. Ero yimaw tak opîñîñ yaw mîxakñe. Ero ke ow mecehcekñe.

19 Anarimaw so ahce na poko keserepokesî, miyan poko rma okwe. Ahce wa wai hara kopi? wîlkesî. Ero yimaw rma ow mereporesî. Tahwore was hara.

20 Amaywen me ma re nai kicicme cehsom komo kayaritomo kom ha?

On wara naxe anarî komo, kayaritomo komo, kicicme kehtopo poko rma panatanmekno ñiifaxe kica. Amaywen me ma re natu noro yipu komo?

21 On wara naxe kayaritomo komo anarimaw, anarî komo yakro ñesencexe kîfwan komo yahsîtopo poko kfa. Kicicitho ro mak amoro kica, twaihkapore kfa masî, kexe kicicime exihñî komo ya rma okwe.

22 Kporin komo tko nas okurunpeñe me. Toopu wara marha nasî Noro, yaaka oyetkurunpetopo wara. Ero wa xa nasî Kaan, ponaro oyehtopo ha.

23 Noro rma kicicme cehsom komo ñemetanmekyakñe kicicme ehtoponhîrî komo ke rma. Kicicme ehtoponhîrî komo yanme rma noro yipu komo ñîhcamnoyasî. Kporin komo mak noro yipu komo ñîhcamnoyasî, ponaro kehtopo kom ha. Ero wa waihkes ha.

Salmo 95

Kporin Komo Mamakan Me Tutupentacerî Kakîhtoñenhîrî Me Exirî Ke

- ¹On wara wîlkes awya so oyakno komo, amohcoko tak ewanomaxi. Tahwore xa cewanomacerî Kporin komo poko. Kaŕpe tîtkacerî yîñentarî me. Toopu warai Mîkî, kececetotopo warai, enorira kehtopo warai ha.
- ²Noro yaka kaikatko. Kîfwañhe xa mai ham okre, tkaro kaikatko yîhyaka. Kîfwañhe ehtopo poko cewanomacerî kaŕpe.
- ³Kaan xa Mîk Kporin komo, anarî komo yopono xa. Kayaritomo xa Mîkî, ponaro anarî komo yehtopo yopono.
- ⁴Noro yemyaw nasî weyun komo, yuhnawno komo marha. Îpî marha nasî yîwyam me hara.
- ⁵Noro yîwyam me marha nasî tuuna imo yînakîtothîrî kaxi. Noro ñiritho marha mîn roowo hara. Tamorî ke rma ñiifakñe.
- ⁶Ero ke amohcoko amna yakro, Oporinî ro Amoro, kaxi. Tutupentacerî marha kosokmuru komo po, Kporin komo mamakan me, kakîhtoñenhîrî komo mamakan me ha.
- ⁷Noro mak Mîkî Kaan, ponaro kehtopo komo. Iyanan komo kîwyam, Noro woskaran pono komo marha kîwyam iyoku warai komo opeŕa warai. Kenîñe komo Mîk opeŕa yosom warai.
- ⁸⁻⁹Ero ke oroto yîmtapotarî yenta xe ro mak was awya so. On wara kesî Noro awya so, Oyanwekñe me exihra ro mak ehcoko. Aporin pen komo warahra tak ehcoko. Meriba po cexitaw so oyanwekyatkeñe ñexamro pen okwe, Ero wa xatkeñe okwe ñexamro pen yukukmetaw owya. Ciriñhî cma re wiifakñe roro wero ro so. Ero yipu yenîñenho rma okukmetkeñe oyanwecho ke kica.
- ¹⁰40 cimñipu ahwora wîxakñe okwe ñexamro pen poko. On wara wîlkekñe poko so, Anarme cesehtînosom ro mak mîkyam kica, oponarono pînî ro mak okwe. Oyehtopo poko ehcamhokanî ro mak mîkyam okwe, wîlkekñe.
- ¹¹Ero ke on wara tak wîlkekñe ñexamro pen poko, Oyepokaretopo pona mokuhra ro mak wa naxe okwe, wîlkekñe. Yaaro xa ero wa wîlkekñe towîhnî me ro mak. Orwon me marha wîlkekñe. Ero wa wîlkekñe ñexamro pen poko.

Salmo 96

Miya Ro Mak Ñekaiwasî Kporin Komo Kîfwanî Ro Me

- ¹On wara wîlkes awya so, roowo poko hakno komo ya, ewanomacoko tak Kporin komo ñentarî me. Yaxan tak aacoko waano.
- ²Ewanomacoko Kporin komo ñentarî me. Kîfwanî ro mak Noro yosotî, kacoko. Kukurunpeñe ro Mîk okre, kacoko marha Noro poko. Enmaŕatîxera kacoko.

³Kifwãñhe xa Noro yehtopo ekatîmcoko mîk hak maywen komo ya.

Cirihñî ciitoponîrî yîwya ekatîmcoko anarî yana komo ya ahnoro.

⁴Anarî komo yopono ro mak Mîk Kporin komo. Kyopono xa ham Amoro,

kapore ro mak nasî yîwya. Yaake naxe ponaro tooto komo yehtopo.

Kporin komo poko xa tko twerî cexpore nasî noro yipu komo yopo.

⁵Ciixaputho mak mîn ponaro anarî yana komo yehtopo mko. Kaapu yakîhtoñenho reha Mîk Kporin komo.

⁶Kifwan me Kporin komo yehtopo ñesenpesî Noro yeepataw kexitaw so.

Kayaritomo me ehtopo marha ñesenpesî iito. Kañpe ehtopo ñesenpesî

yîmîn yaw, cenpore ehtopo marha. Iito xa Kporin komo yehtopo ñesenpesî.

⁷Ai, anarî yana komo amyamro, tribu komo xa, on wara wîñkes awya

so, Kporin komo yehtopo poko amtapotacoko. Kifwãñhe ehtopo poko

amtapotacoko, kañpe ehtopo poko marha.

⁸Yaaro rma ñekaiwasî Kporin komo yehtopo miyan komo ya rma

kifwãñhe ro mak exirî ke. Ero ke Noro yehtopo poko amtapotacoko.

Yîhronon pona amohcoko. Yîwya tîmsom ehcoko amokyataw so.

⁹Kicicitho keñehra ro mak nasî Kporin komo. Cenporem Mîk okre.

Cenpore Noro yehtopo ponaro ehcoko awahwotaw so Noro poko. Noro

poko tweeno me marha ehcoko tatañe cehso ro. Ero wa ehcoko Noro

poko amyamro ahnoro roowo poko hakno komo.

¹⁰On wara kacoko mîk hak maywen komo ñentarî me, Kayaritomo me

nasî Kporin komo, kacoko. Mapata pona ciixapu wara nasî roowo, Ero

yanme miya so etarira nasî. Anarî yana komo ñeñekesî Kporin komo

amñe. Yaaro xa ñeñekesî.

¹¹Nahwotacowpe kah yawno komo. Tahwore marha ñehcowpe roowo

pono kom hara. Tuuna imo marha ñewtunîmhe kañpe. Tîmtapotaxmu

wara marha ñehcowpe ero kwawno komo.

¹²Tahwotaxmu wara ñexpe mararî kom hara, ero pono marha ahnoro.

Ero yimaw weewe komo marha nasî tahwotaxmu wara comota pono.

Kporin komo pokono me rma nahwotacowpe.

¹³Ero wa ñehcowpe tahwotaxmu wara Kporin komo mohtopo ponaro

cexirî ke. Noro rma mokyasî roowo pono komo yeñekaxi ahnoro. Yaaro

xa ñeñekesî. Anarî yana komo ñeñekesî tîmtapotachonhîrî yaw roro rma.

Yarono mîn yîmtapotachonhîrî. Ero wa eñekano ñiifasî Kporin komo

amñe.

Salmo 97

Kiřwanî Ro Me Kporin Komo Yehtopo Pokono Xa Hara

¹On wara nařî Kporin komo, kayaritomo me xa nařî. Ero ke nahwotacowoŋe roowo pono komo. Ciwya pono komo meero ñehcowpe tahwore, meřpono pîn pono komo rma.

²Tuuna yewru nařî Kporin komo mamhoko, awarpape marha nas iito. Kiřwanî ro me exirî ke kayaritomo me nařî, yaaro ciino riñe me exirî ke marha.

³Noro cetaw wehto ceřî poturme. Ero rma tak yiixatî pîn pen komo nakñiyasî miyan komo, xiyen komo marha.

⁴Pepe kamexpeřî Noro roowo katpareñe me. Tatanaxe tak roowo poko hakno komo pepe kacho yenîrî ke.

⁵On wara nařî îpî Kporin komo mokyataw, nuxukrapamyasî ro mak weeyu wara. Ero wa nuxukrapamyasî ahnoro roowo pono komo kayaritomon me exirî ke Noro.

⁶Kaapu komo rma ñekatîmyasî kiřwanî ro me Noro yehtopo. Iito Noro yehtopo ñeeñaxe anarî yana komo ahnoro.

⁷Anarî komo reha nahwowaxe mîk hak warai me ciixapu poko kica. Kiřwanî ro moso ponaro oyehtopo ha, kexe ero yipu poko kica. On wara wîłkes awya so ponaro ñexamro yehtopo komo ya, On wara ehcoko amyamro, Kporin komo yakro mak xa amtapotacoko. Oporinî ro Amoro, kacoko yîwya mak. Ero wa ehcoko.

⁸Apa, yaarono me awya ciino ritoponho ñencexe Siaw pono kom ha. Ero ke tahwore naxe okre. Tahwore marha naxe Xuta yepamtho yemsîrî komo awya panareno ritopo yentarî ke.

⁹Kyopono ro xa Amoro Apa. Roowo pono komo kayaritomon Amoro. Naxe rma re ponaro tooto komo yehtopo ro. Amoro xa tko masî kařpe noro yipu komo yopo ro mak.

¹⁰Kporin komo xatî komo, on wara wîłkes awya so, kicicme kehtopo komo xera ro mak ehcoko. On wara nařî Kporin komo tînakîřwamathîrî komo poko, nukurunpeřî roro, kicicme cehsom komo ñemetanmekîtho komo nowyasî.

¹¹Katpan ñiîřasî Kporin komo naatî ciitopo wara rma. Kiřwan komo ya tîmsom me ñiîřasî. Kahwotacho marha ñiîřasî kiřwañhe cexi xatî komo ya tîmsom me hara.

¹²Kporin komo poko ahwotacoko amyamro kiřwan komo. Kiřwañhe Kporin komo nai ham okre, kacoko. Kiřwanî ro Noro yosotî. Ero ke ero poko ahwotacoko. Ero wa ahwotacoko.

Salmo 98

Waano On

Waano AACOKO KIFWANÎ RO ME KPORIN KOMO YEHTOPO POKONO

¹Taa, waano tak taacerî Kporin komo pokono. Yaxan taacerî.

Keserepokacho me xa nasî cirihni ciitoponho yîwya. Tîixatî pîn komo nafmekê tamorî ke kaari nîxan ke. Taporî ke marha nafmekê kifwanî ro ke.

²Kukurunpeñe me cehtopo tak Noro ñenpekê tooto komo ya. Kifwañhe ciino rife me cehtopo ñenpekê marha mîk hak maywen komo ya.

³Ixaw Yana komo pînî yaw cehtoponhîrî ponaro rma xakê Kporin komo. Akro so tîmtapotachonhîrî ponaro marha xakê. Ñexamro yakronomachonho tak ñeeñatkeñe roowo poko hakno komo ahnoro, roowo yenañitopo pono komo meero. Ponaro kehtopo komo ya akronomachonhîrî mîn ñeeñatkeñe.

⁴Okre, okre, kacoko amyamro roowo pono komo ahnoro, kañpe kacoko tahwore. Ewanomacoko marha kifwañhe Kporin komo yehtopo poko. Tahwore xa ewanomacoko.

⁵Raatî yakro ewanomacoko, tawyockem yakro. Kporin komo pokono aacoko waano.

⁶Cecesom yakro marha aacoko, raatî yakro kuripara ha. Kahñeru meretîtho marha ececoko. Kañpe xa ewanomacoko tahwore exirî ke so. Ero wa ñewanomacowpe Kporin komo ñentarî me. Kayaritomo xa Mîk Noro.

⁷Tuuna imo marha ñewtunîmhe, ero kwawno marha ñehcowpe tîmtapotaxmu wara. Roowo marha ñexpe tîmtapotaxmu wara, iipono komo marha nîmtapotacowpe.

⁸Knowknow kañe wara ñexpe tuuna yepu komo. Îpî komo marha ñexpe cewanomaxmu wara, tahwotaxmu wara ha. Kporin komo ñentarî me rma ñehcowpe ero wara.

⁹Kporin komo rma wa mokyasî roowo pono komo yeñekaxi. Yaaron me xa roowo pono komo ñeñekesî. Ehtoponhîrî komo yaw roro xa epemano ñiifasî, anarî yana komo ñeñekesî. Ero wa eñekano ñiifasî Noro.

Salmo 99

KIFWANÎ RO MÎK KPORIN KOMO, KICICME KEHTOPONHÎRÎ YÎHCAMNOÑE ME RMA TKO NASÎ

¹Kayaritomo me nasî Kporin komo. Ero ke ñerahtîmcowpe tak anarî yana komo tatanîmso ro. Kerubin yotawno ro Mîkî. Ero ke ñesewsîpe tak roowo.

²Kyopono xa Mîk Kporin komo, Siaw pono ha. Anarî yana komo kayaritomom me nasî, miyan komo kayaritomom me rma.

³Awosotî poko nahwotacowpe ñexamro, anarî yana komo. Cekaiporesom me xa nasî awosotî, twerî cetacisom me rma tko nasî. Kîfwanî ro xa Mîk Kporin komo.

⁴Karitî ro mak Mîkî kayaritomo. Yaaro xa epanîno ciri xatî Mîk ha. Kehtoponhîrî yecenarî xa kepemañe Amoro Apa. Ero wa mîxakñe Xako yepamtho komo poko. Yaaro xa mepemekñe, ehtoponhîrî komo yaw roro xa.

⁵Karitî xa Mîkî Kporin komo Kaan, kacoko. Noro poko ahwotacoko yîhtarî yapon mîtwo rma. Kîfwanî ro xa Mîk Noro.

⁶Moises tî xakñe Kporin komo yaka cewomsom ro me. Araw marha tî xakñe yîhyaka cewomsom me. Samuwew marha tî xakñe Kporin komo poko cehsamaxmu me. Apa, ayanan komo amna. Ero ke amna akronomakî, kañe me xakñe noro. Ero wa tî ketkeñe ñexamro Kaan ya. Ero ke yîmtapotarî komo tî ñeyukyakñe.

⁷Ñexamro yakro tî nîmtapowakñe Kporin komo kaweresî chew patawno chew. Yîmtapotarî tî ñewehcatkeñe tpanatanmetopo komo, tantomacho komo marha.

⁸Apa, ponaro amna yehtopo Amoro, amna porin penî mtapotarî meyukyakñe. Kicicme ehtoponhîrî komo yîhcamnoñe me mîxakñe. Kicicme ehtoponhîrî komo yanme rma tko ñexamro pen mîpanarekñe.

⁹Kyopono ro Mîkî Kporin komo Kaan, kacoko ha. Oporinî ro Amoro, kacoko yîwya Noro yekenî ro po, îh po. Kîfwanî ro xa Mîk Kporin komo Kaan. Ero warai Mîk ha.

Salmo 100

Waano On, Kîfwañhe Mai Ham Okre, Kacho

¹On wara wîikes awya so roowo poko hakno komo ya, ahwotacoko amyamro ahnoro Kporin komo poko. Emtarakacoko ro makî tahwore.

²Kporin komo ya etantomapocoko tahwore. Noro yaka esenmecoko awewanomarî komo me.

³On ponaro xa ehcoko, Kaan xa Mîk Kporin komo, kacho ponaro. Yînakîtothîrî mak kîwyam. Kanme ro so mak etakîtora ro mak tîxatkeñe. Iyanan komo kîwyam. Iyoku warai marha kîwyam, Noro woskaran pono warai, kahñeru warai ha.

⁴Kîfwañhe nai ham okre, karî me epatakacoko Noro yewton pona. Ero wa karî me etocoko yîhronon pona xa. Kîfwañhe xa mai ham okre, kacoko. Kîfwañhe nasî Noro yosotî, kacoko marha.

⁵Kîfwan Mîk Kporin komo. Kîpînîn yaw roro nasî miya roro yîtîhkan me ro mak. Yaaronon xa mîn yîmtapotachonhîrî. Towîhnî me ro mak nasî

miya roro ehretawnomaxapu komo meero exitaw amñe. Noro yipu Mík Kporin komo.

Salmo 101

Tapi Wanorí On

Kicicme Cehsom Komo Waihkesí Kaan Yohno Rma

¹ Apa kah yawno, on wara wasí, kwanomesí tak kîpînîn yawno me awehtopo poko. Yaaro xa eñekano riñe me awehtopo poko marha kewanomesí. Kîfwañhe xa mai ham okre, wîlkes apoko waano ke.

² Taa, oyehtopo poko kîmtapowas hara, on wara cma re wasí, takîhso mak oyexi xe wasí kicicme exihra ro makí. Ahcemaw xa ohyaka mîmokya? Kîfwañhe oyexi xe ro mak wasí ohyawno komo wero ro.

³ Ero pîntho poko mak epohkara wasí. Aaxatîmnokañe komo yehtopo xera ro mak wasí. Opoko etahsîra cma re nasí ehtopo kom ha.

⁴ Kaan yanwekñe me oyehtoponho weñepesí oropotai. Kicicitho poko oyehtocamhoka xera ro mak wasí.

⁵ Anarimaw na eñepa me tîmtapotaxmu wence. Tpoyno poko nîmtapowa kicicme kica. Noro yipu waihkes ow. Anarimaw anarí na nai tpoyno komo yopono me cesehtînosom yewke. Ow xa takîhsom anarí komo yopono ro makí, kañe me na nai tîropotaw. Noro yipu cihra ro mak wasí omîtwono me.

⁶ Kaan pona enîñe komo xa weeñasí omîtkoso ciisom me. Kicicme exihní komo mak wahsîyasí oyanton komo me.

⁷ Ohyaw exihra ro mak nasí tohnaw cesenposom. Cemarontaxmu ahsîra ro mak wasí omaywen me.

⁸ Yohno rma kicicme cehsom komo waihkes ow. Kicicitho pokono komo weñepesí Kporin komo yewton poi. Ero wa ciino wiifas ow.

Salmo 102

Emetanmexapu Mtapotarí On, Ahwora Ro Mak Exitawno Mtapotarí Kporin Komo Yakro

Kporin Komo Ñeenasí Cesemetanmesom Komo Yahwokacho

¹ Omtapotarí cma re mences Apa. Cerewre tan kîmtapowas awakro. Ero ke cma re omtapotarí mencesí.

² Ohyai cma re esewkofmara masí oyesenmekyataw. Owece xa matko enko omtapotarí yentachome tak awya. Awakro omtapowataw ero po rma cma re ow meyukyásí yohno.

³Yohno so ñehcamnoyasî oyenmachonho wehto yîsîn wara okwe. Oyocho nasî ecahxapu wara oco.

⁴Ahwoa ro mak wasî. Cuupu naawaiyasî yîhkotoche ero wara nasî oropotarî. Ero ke tweñekarî mak wasî oyeseresmacho poko rma okwe.

⁵Kemkutunasî mak kañpe. Ero ke takporoso ro mak wasî. Oyocho poko tak ohcîpîtho ñetahsîyasî okwe.

⁶Yuruma warai mak ow axawa imo pono warai ha. Anarimaw pupuri nasî ewtotho po ero wa xa marha was ow hara.

⁷Cewke mak wasî okuywan po. Anarimaw torowo na nai mîmo meretwo akronomra ro mak. Ero wara xa marha was ow hara.

⁸Kokmamso ro owîrîyakexe ooxatî pîn komo. Awîrîma xe kîa wasî Kaan ya, kexe okwe oyanwekñe komo.

⁹Wemronho wahyasî onahrî wara rma. Oyewyokutho wesmesî owokru yakro.

¹⁰Opoko xa mîrwonakñe oko Apa. Tîrwoñe rma ow mahsîyakñe, yukpurukpuruntho ponan wara xa ow mafmekñe okwe.

¹¹Ekatî wara mak wasî kaamo ñenpotho wara. Kokofî cehsom wara wasî cekawnoresom wara. Cuuputho wara marha wasî taawaisom wara.

¹²Waipîñî ro makî reha Amoro Apa eroromerono ha. Cekaiporesom me nas awosotî amñe miyan komo ñentarî me, miya roro esepamkaxapu komo ñentarî me rma.

¹³Piiri tak mawomyas amñe, Siaw pono komo pînñ yaw tak masî. Ñexamro wakretopo me tak nasî oroto, ankuknomathîrî me tak ñenmai ham.

¹⁴Siaw pono pînñ yaw naxe awanton komo toopu komo pînñ yaw. Okwe okwe, kexe roowo pupuntho pînñ yaw rma iitono pînñ yaw ha.

¹⁵Siaw pînñ yaw awexiche tak twerî tak Kporin komo yosotî ñetahcaxe mîk hak rowon pono komo. Ero yimaw marha ñeserepokexe tak kayaritomo komo kîfwanî ro me awehtopo poko. Ero wa naxe amñe kayaritomo komo, roowo poko hakno kom ha.

¹⁶Amñe tak Siaw ñiifas hara Kporin komo, ewto imo me ñiifas hara. Ero yimaw tak Noro rma ñesenpesî kyopono ro me okre.

¹⁷Cesemetanmesom komo mtapotarî ponaro tak nasî Noro. Yîmtapotarî komo yîwîrîyakara ro mak nasî.

¹⁸Ero mewrecoko amñe esepamkaxapu komo ñenîrî. Amñe pahxaro tak tooto komo nakîhces hara Kporin komo ñexamro ñenîrî me marha mewrecoko. Ero yeeñataw yîwya so, Kîfwanñe xa mai ham okre, kexe tak.

¹⁹Kah yawno Mîk Kporin komo. Iito nasî Noro mîñ ro. Eñexa tak enîno ñiire. Roowo pono komo tî ñeeñakñe.

²⁰Ahruxapu komo yemkutunîmtoyo yenta xe xakñe. Twaihkaumu komo moxam, kachonho komo yahrunka xe marha xakñe.

²¹⁻²²Kporin komo yehtopo yekatîm xe marha xakñe Noro Siaw pono komo ya. Kîfwanñe Noro yehtopo yekatîm xe xakñe Xerusaren pono komo ya.

Ero wa ekatîm xe rma nasî anarî yana komo ya esenmekîche so, mîk hak maywen kom ha. Kporin komo poko ahwotachome so wa ñesenmekyaxe.
²³On wara tko oriyakñe Kporin komo, poritomo mera rma ka oyexitaw okafkekñe okwe. Ero wicakî xa nasî cimñipu waipîra awehtopo, kachonho nîhkocekñe okwe.

²⁴Ero ke on wara wîlkekñe yîwya, Apa Kaan, owî cma re arîhra masî waipîra oyehtopo rakataw mak oyexitaw. Meŋpora ro mak nasî cimñipu pahkî awehtopo reha. Miya ro mak micimñipunwasî Amoro reha. Miya roro esepamkaxapu komo exitaw ero yimaw iito rma mas Amoro waipîra rma.

²⁵Pahxa rma roowo mapatan warai miifakñe. Kaapu komo marha makîhcekñe awamorî ke.

²⁶Kaapu pen takî tko ñehcamnoyas amñe, roowo pen marha. Iitono ro me reha mas Amoro. Poonotho wara nasî kaapu komo amñe, roowo marha. Pahxantho me tak nasî. Pahxantho me exiche poonotho anarî tak amna namruyas hara. Ero wa xa marha kaapu pen miifas anarî me hara, roowo pen marha.

²⁷Amoro reha masî atpînî ro me. Enatîra ro mak nasî cimñipu pen waipîra awehtopo.

²⁸Miya roro marha naxe awanton komo xîkrî. Ñexamro yepamtho komo naxe ahyawno ro me. Ero wa naxe.

Salmo 103

Tapi Wanorî On.

Tponarono Komo Pînîn Yaw Nasî Kporin Komo

¹On wara kepanatanmekyasî owî rma, kifwañhe Kporin komo yehtopo poko amtapotak okre. Kifwañhe Noro yehtopo poko esehtînoko okre, wîlkesî oyekatî ya rma anarme kahra ro makî.

²On wara marha wîlkesî oyekatî ya, Kporin komo poko ahwotakî. Yîwya owakrechonho yîhcamnopîra men esko, wîlkesî.

³On wara nasî Kporin komo, kicicme awehtoponhîrî nîhcamnoyasî ahnoro. Kaŋpera awexitaw akaricesî roro hara.

⁴Roowo yatumnaka tîtosom me awexitaw aporokesî iina tohra tak oyehtome. Tarokoyem warai me marha awirasî awakrecho ke, apînîn yaw cehtopo ke marha.

⁵Kifwan ke anahmesî okre iime aweseresmachome roro. Ero wara akaricesî kaŋpamxan wara awehtome xa hara yaimo wara.

⁶Emetanmexapu komo yepanîñe Mîk Kporin komo. Takîhso noro yipu komo ñepanîyasî yaaron me mak ha.

⁷Pahxa tî cehtopo nîhtînomexpekñe Moises ya. Ahce wa na ciino riñe me cehtopo tî ñenpekñe Ixaw Yana komo ya.

⁸Kîpînin yawno Mîk Kporin komo, yiixe kehtopo ponarono marha. Yamoro cetîrwonmesom marha Mîk. Kwakreñe me marha nasî miya xe xa kwakreñe me okre.

⁹Keñekañe rma re Mîk Kporin komo. Miya roro tko keñekatîkara nasî. Miya roro yîrwomra marha nasî kpoko so.

¹⁰Kpanaretkeñe so rma re Noro, kicicme kehtoponhîrî komo yecenarîra ha tko. Miya xe xa tpanaresom me taxe. Ero xawyaka makî tko kpanarexe so.

¹¹Kîpînin yawno xa Mîk Kporin komo. Kaw xa nasî kaapu roowo yepoi ero wicakî xa marha nasî kîpînin yaw so Noro yehtopo, tpoko tweeno komo pînin yaw ehtopo ha.

¹²Tanwetoponhîrî komo naafakñe Noro mooxe. Etmoxe xa nasî kaamo yepatakacho emicitopo yai. Ero wicakî moxenon xa marha kîhyai so naafakñe tanwetoponhîrî komo.

¹³Rikomo yîm nasî tîmxîkrî komo pînin yaw ero wa xa marha nasî Kporin komo kîpînin yaw so, tpoko tweeno komo pînin yaw ha.

¹⁴On wara kesî Kporin komo kpoko so, Ero pînthonhîrî mîkyam tooto komo, kesî. Roowonhîrî me kehtopo komo ponaro ro nasî.

¹⁵⁻¹⁶On wara mak tasî, cuupu wara mak. Epemrutun wara marha tasî woskara pono wara. Kîfwañhe ka ñesenpesî epemrutun. Ero yinhîrî ocowo mak napeperes hara. Poku, ñehcamnoyas hara epemrutun okwe. Ero yekenho tan ha, kahra tak naxe tooto komo ekenhîrî poko. Ero wara xa marha tasî kîw hara.

¹⁷Miya roro makî tko Kporin komo nasî kîpînin yaw so kîpînîkan me ro mak okre. Pahxa ro mak kîpînin yaw so xakñe, ero wa Noro yehtopo yihcitopo exihra ro mak xakñe. Ero wa Noro yehtopo yenatîtopo exihra marha nasî. Ero wa nasî Noro tponaro xa cehsom komo poko. Kîfwañhe kiiñe marha Mîkî, Ero wara rma nasî kîmxîkrî komo poko hara, kparî komo poko marha.

¹⁸Ero wa nasî Kporin komo tîmtapotachonhîrî ponarono komo poko, Oyewehcataw so, kakronomexe so, kacho ponarono komo poko. Ero wa marha nasî tîwya kpanatanmetopo ponarono komo poko hara.

¹⁹Tapon ñiîfakñe Kporin komo kah yaka, kayaritomo me cesenpotopo ha. Miyan komo kayaritomon Mîk etpoyino pîn komo kayaritomon ha.

²⁰Taa, ancu komo awya so wîlkes hara, Kîfwañhe xa nai ham Kporin komo, kacoko amyamro. Kaan yancun komo amyamro, karitî komo, kyopono ro mak. Yîmtapotarî yewetîñe amyamro, yîwya awantomacho komo yewetîñe kom ha. Ero wa kacoko amyamro Kporin komo poko.

²¹Ero wa kacoko amyamro Kporin komo nantomarî komo ahnoro. Kîfwañhe Noro yehtopo poko amtapotacoko. Noro yanton komo amyamro, Noro yanme ciino riñe kom ha. Ero wa xa marha kacoko amyamro.

²²Ero wa amtapotacoko ahnoro Kporin komo ñiritho komo. Kîfwañhe Kporin komo yehtopo yenpoñe me ehcoko. Ahto so na awexitaw so Noro rowon po ero wa kacoko. Oyekatî ya rma wîlkesî, Kîfwañhe Kporin komo yehtopo poko amtapotakî, wîlkesî. Ero wa wîlkesî.

Salmo 104

**Ahnoro Roowo Pono Komo Naxe Kaan
Nakihtotho Me, Yiñecetorî Me Marha**

- ¹On wara wîkesî oyekatî ya rma, Kîfwañhe Kporin komo yehtopo poko amtapotakî, wîkesî. Apa, on wara wîkes awya hara, Kyopono ro mak Amoro. Cekaiporesom me xa awehtopo nasî aponon wara. Ero wa xa marha nasî kayaritomo me awehtopo hara, wîkes awya.
- ²On wara marha masî Apa, katpan mamruyasî poono wara. Kaapu mko mehyatkesî ro mak roona wara rma.
- ³Amîn ciifataw awya amtakpo miifasî kaikokoro. Ero yipu makwanan miifasî tuuna rataka rma. Tuuna yewru miifasî atararan me hara. Ocowo miifasî tapokem wara. Yîmkawno wara tak metafas Amoro.
- ⁴Ekatî me mak miifas awanton komo ancu kom ha. Wehto ñuru warai me marha miifasî awanton komo.
- ⁵Roowo mapatan miifakñe. Ero ke ceipu nasî roowo, emacakan me ro mak.
- ⁶Roowo yakîhtoché tuuna ke tak mîwomcekñe poono ke womtoñe wara. Îpî yopo tî ka xakñe tuuna.
- ⁷Ero yinhîrî tuuna tak meeyakñe. Ero ke cemahcisom wara tak xakñe. Tarai me ro mak mîmtapowakñe kopi. Ero yentache miya ro mak tak ñetakpayakñe tuuna kañpe.
- ⁸Îpî yepore cekñe tuuna, îpî yamrinaka marha nîhcekñe. Cekenî ro yaka tak cekñe tuuna añirithîrî yaka.
- ⁹Tuuna tak mîwokpamekñe wahkototopo ke. Ero watohra ro mak tak nasî. Ero ke roowo ahnoro yukmanîrera ro mak tak nasî xa hara amñe.
- ¹⁰Tuuna pîtho marha ñiifasî Kporin komo îpî yamrinawno yaka yîhtotome. Matîwîn yotari tak cesî.
- ¹¹Tuuna yepu komo nasî woskara pono wokru me, kooso, kamara, onoke warai na wokru me ha. Ero kwaka cesî buhu warai, okno pîn, twokru xe cexitaw so.
- ¹²Tuuna yecihtaka torowo komo ñiifasî takowerî. Weewe yarihtaw piopio kesî tahwore cexirî ke.
- ¹³Kaikokoro nasî tuuna yen Kporin komo ñiritho. Ero yaino ke îpî nîhyasî. Cerepore nasî roowo pono komo ahnoro yînakîtothîrî yeperîrî ke.
- ¹⁴Cuupu marha natîkresî Kporin komo, paaka nahrî me. Tooto natîrî marha natîkresî. Yînahrî komo me tak ñeperwasî roowo po atîhtaxapu komo.
- ¹⁵Ero yeperîrî ke twokru komo ñiifaxe tooto komo tahworeñe komo me. Ero ke marha katî ñiifaxe cewyenporiñe me so. Tuuru komo marha ñiifaxe ero yeperîrî ke tîropotarî komo yecehtoñe me ha.
- ¹⁶Cehkuke xa nasî Kporin komo natîrî weewe komo. Ero wa nasî setru, Ribanu pono, yiñirithîrî kom ha.

17Iitono pona takowerî ñiifasî torowo. Řawřa warai marha ñiifasî tîwîntopo iitono pona, siprexte yepu pona.

18On wara nasî îpî kawno, kabra yeken me nasî, okno pîn yeken me. Wiîřa warai yeken me marha nasî toopu kawno.

19Kîřwañhe marha nasî nuuñi. Ahce na ciitopo kuknon me ñiîřakñe Kporin komo. Cemicitopo ro marha ñihtînoyasî kaamo hara.

20Awarpan marha miîřas Apa, kosope tak ehtome. Ero yimaw comota pono komo tak ñetařasî.

21Reaw marha mayanasî pořmamxan. Tootî ñepořasî Kaan ñimîtho.

22Ero yinhîřî kaamo tak ñepatakes hara. Ero yimaw ñesenmekyaxe hara comota pono komo. Cewtarî komo yaka cexe etîřareso.

23Ero yimaw tak tooto komo cexe cemyawno komo ciiso xa hara. Ñetapickexe kokoñi cehso ro.

24Anarmerpa so xa nas añirithîřî Apa. Takîhso xa makîhcekñe ham ahnoro. Tawronohkatîkaxi nasî roowo awemyawno ke.

25Tan marha nasî tuuna imo hara. Meřpora ro mak nasî ero kwawno kom hara anakîtothîřî komo. Yukuknomarî yopo ro mak nas okyo, karitî komo, porin komo, wahrai komo marha.

26Tuuna imo kwaw ñetařasî kanawa komo. Ero kwaw marha nasî repiatan. Noro makîhcekñe ero kwaw esemañitome.

27Noro yipu komo ahnoro ñeeñaxe apona tînahmacho komo. Yînahmacho me exitaw roro mînahmesî.

28Yînahřî komo mîmyasî yîwya so. Ero tak ñenmekyaxe. Awetamoyanketaw meřpora nahsîyaxe tînahřî komo kîřwan komo. Cerepore tak naxe ahnoro.

29Anarimaw so mesewyahruyas hara. Ero yimaw so ñesemetanmekyaxe hara anakîtothîřî komo. Apepenthîřî komo tak mowyasî. Ero ke thakwa waihyaxe okwe. Roowo me tak ñehtîkexe hara okwe.

30Anarimaw xa hara awekatî mantomesî noro yipu komo yakîhtorî poko xa hara. Ero ke ñetakîcexe xa hara. Ero wa roowo pore tîtosom komo mepamnoyasî xa hara Apa, iina xa marha.

31Ero ke on wara wîřkesî, kîřwanî ro me Kporin komo yehtopo yesenpo xe wasî miya roro eroromero. Tahwore exi xe wasî Noro tîñirithîřî poko.

32Anarimaw so roowo wece ñeeñasî Kporin komo. Ero yanme tatanasî tak roowo. Îpî napeyasî anarimaw so. Ero yanme nîřinasî tak.

33Ero ke Kporin komo ñentarî me kewanomesî miya roro owaitopo pona roro. Kaan ñentarî me rma kewanomesî kîřwañhe Noro yehtopo poko. Ponaro oyehtopo ñentarî me kewanomesî waipîra oyehtopo yecenarî.

34Tawake exi xe wasî Noro poko oyesehtînoyataw. Tahwore wasî Noro poko.

35Kicicme cehsom komo waipu xe reha wasî roowo pononho komo. Ñehcamnocowpe mak noro yipu komo. Kîřwañhe Kporin komo yehtopo poko tahwotapore nasî, wîřkesî oyekatî ya rma. Noro poko ahwotakî. Ero wara esko, wîřkesî. Ero wa wîřkesî.

Salmo 105

Ixaw Yana Komo Ñecehcekñe Kporin Komo

¹On wara wîlkes awya so, Kîfwañhe mai ham okre, kacoko Kporin komo ya. Yiixe awehtopo poko amtapotacoko Noro yanan me awexirî komo ke. Anarî yana komo ñentarî me ekatîmcoko yiñirithîrî meñpono pîn.

²Yiñentarî me marha ewanomacoko. Noro wanorî rma aacoko. Ciriññi ñiire emapona roro. Ero poko marha amtapotacoko.

³Kîfwanî ro xa mîn Noro yosotî. Ero ke ero poko ahwotacoko. Tahwore xa ñehcowpe Kporin komo yenî xatî komo ropotarî ha.

⁴Kporin komo yenî xe ehcoko, kañpe Noro yehtopo yenî xe ha. Noro yewru yenî xe ehcoko miya roro.

⁵Yiñirithîrî ponaro rma ehcoko, keserepokacho me yiñirithîrî ha. Kañpe xa cesenpotopo rma ñiifakñe, ero ke ero ponaro ehcoko. Yîmtapotarî ponaro marha ehcoko, kpanaretopo pokono ponaro ha.

⁶Ero wa ehcoko amyamro Abraaw pen yepamtho komo, Kporin komo yanton pen yepamtho kom ha. Ero wa ehcoko amyamro Xako pen yepamtho komo, yînmeñekathîrî komo amyamro ha.

⁷Kporin komo Mîk Kaan, ponaro kehtopo kom ha. Miya ro mak naxe yînpañarethîrî komo. Roowo poko hak naxe.

⁸Tîmtapotachonhîrî ponaro rma nasî Noro miya roro yîhcamnopîra ro mak. 1.000 me roro ñehretawnomexe Ixaw Yana komo. Ero wicakno komo ñentarî me rma nîmtapowakñe, Ow men ewetîcoko, kacho poko.

⁹Abraaw yakro tî nîmtapowakñe Kporin komo pahxa, Awepamthîrî wakresî, kacho poko. Ero wa xa marha tî kekñe lisake ya hara. Yaaro tîmtapotacho kuknon ñetahcakñe yîwya ketaw.

¹⁰Ero wa xa marha tî kekñe Xako ya hara. Panatanmetopo komo me tî kekñe yîwya. Eroromero kwakrexe so, kekñe marha tî Ixaw Yana komo ya.

¹¹On wara tî kekñe yîwya so, Kanan tak wîmyas awya so roowo. Ero tak mahsîyaxe amñe aweken komo me, kekñe tî.

¹²Ero wa tî kekñe yîwya so asak makî ka exitaw so, asakî xa mak okwe. Anarî yana komo chew makî tî xatkeñe iito Kanan po.

¹³Waimamyatkeñe makî tî mîk hak rowon komo cheka so. Anarî kayaritomo maywen komo chei cetkeñe anarî yana komo cheka hara. Ero wa so tî cetkeñe.

¹⁴Ixaw Yana komo yemetanmekpora tî xakñe yîchew ehtopo komo ya. Kayaritomo komo tî ñeeyakñe kicicme exirî ke so Ixaw Yana komo poko.

¹⁵On wara tî kekñe Kporin komo kayaritomo komo ya, Onîhkapetho mîkyam Ixaw Yana komo, ero ke pokohra ro mak ehcoko. Opoko weronomano riñe komo marha mîkyam. Ero ke emetanmekîra so ehcoko, kekñe tî yîwya so.

16Ero yinhîrî rooma poko takî tî xatkeñe iitono komo Kporin komo yanme rma. Iyurkano ro makî tî ñiitîkekñe ro mak okwe.

17Tooto rma tko tî ñeñepekñe yîywapu so. Xose mîk ñeñepekñe anarî rowon pona. Tanton me makî tî noro pen nahsîyakñe iitono komo epethîrî pona.

18Noro tarî takî tî ñerepetkeñe kuripara ke oko, ahsîtopo ke ha. Kuripara ke tî ñimiyatkeñe oko.

19Ero wara tî noro pen ñiifatkeñe oko Kporin komo mtapotachonho yaw roro ehtîkacho pona roro tak. Kporin komo mtapotachonho tî xakñe Xose yehtopo kukmañe me.

20Ero yinhîrî tak tî tmaywen tak ñeñepekñe kayaritomo noro yahrunkachome. Iitono komo kayaritomon noro nahrunkekñe.

21Ero yinhîrî tîmîn yenîñe me takî tî Xose ñiifakñe hara, ahnoro cemyawno yenîñe me ha.

22Ero ke kayaritomo maywen komo yahruñe me takî tî xakñe Xose kahrutopo yaka. Antomano riñe komo yahruñe me rma ñiifakñe. Tanme ro mak ñiitînoyakñe tahrusom komo. Poritomo komo yakîhreñe me marha tî xakñe, kayaritomo maywen komo yakîhreñe me ha.

23Ero yinhîrî Exitu pona takî tî cekñe Ixaw hara. Kao yepamtho komo cheka ñesekenmekñe noro hara, anarî yana komo cheka ha.

24Ito takî tî Xako yepamtho komo ñepamnoyakñe ro mak Kporin komo meŕpora cehso ro. Yiixatî pîn komo yopono me takî tî ñiifakñe.

25Ero yinhîrî Exitu pono komo ropotarî takî tî naknamekñe Kporin komo. Tîyanan komo xatî pîn me tî ñiifakñe hara. Tanton komo poko cesentaxmu me tî ñiifakñe, emetanmetopo komo poko cesentaxmu me okwe.

26Ero yimaw takî tî tanton ñeñepekñe Kporin komo yîhyaka so, Moises ha. Araw marha tî ñeñepekñe tînmeñekathîrî.

27Ero ke kaŕpe Kaan yehtopo yenpotopo takî tî ñiifatkeñe ñexamro iitono komo wero ro. Ciriñhî rma ñiifatkeñe yaake ro Kao yepamtho komo chew.

28Awarpan tî ñeñepekñe Exitu rowon pona. Awarpape ro makî tî ñiifakñe. Kporin komo mtapotarî yanwekîra tî xatkeñe Moises komo, Araw yakro.

29Kamxuk me tî ñiifakñe kica yutunarî komo. Ero yanme takî tî ootî pen waihyakñe okwe.

30Ero yinhîrî pororî warai pen makîrha takî tî mokyakñe ewton komo pona hara. Meŕpora ro makî tî mokyakñe kica. Kayaritomo komo yamtakpon yaka meero ñewomyatkeñe pororî warai pen kica.

31Ero yinhîrî Kporin komo takî tî ñimtapowakñe xa hara werewere pen mohtome hara kica. Ero yinhîrî oyomo makîrha takî tî mokyakñe hara okwe. Yîrowon komo poko hakî tî xakñe.

32Ero yinhîrî saraipa makîrha takî tî ñekmexpekñe hara, tuunanhîrî ha. Pepe kacho marha tî ñekpekñe yîrowon komo pona wehto me mak oco.

33Yînatîthîrî komo tî peremkekñe saraiva. Uupa yepu pen tî peremkekñe, piiku yepu pen marha okwe. Weewe pen naxikwekñe ro mak yîrowon komo pono pen.

34Ero yinhîrî takî tî Kporin komo nîmtapowakñe xa hara. Ero ke mokyakñe takî tî makaka warai pen hara. Yukuknomarî yopo ro makî tî mokyakñe okwe.

35Yînatîrî komo tî naaketîkekñe ahnoro, peen pen marha tî naakekñe. Mararîn komo pono marha tî nahtîkekñe yînatîrî komo yeperîrî.

36Ero yinhîrî Exitu pono mumuru komo takî tî waihketîkekñe hara poturme ewruxapunhîrî pen komo okwe. Ahnoro ro makî tî waihkekñe okwe. Yihcirî me kaŕpe ehtoponhîrî pen komo mîkyam waihkekñe.

37Ero yinhîrî Ixaw Yana komo takî tî naafakñe Exitu poi. Prata tî naafatkeŕne tîcetaw so, ooru marha. Kaŕpen exihra ro makî tî xakñe ñexamro tribun komo.

38Tawake takî tî xatkeŕne Exitu pono komo ñexamro toche. Ixaw Yana komo pona tî ñeraswatkeŕne ro mak.

39Cetaw so tak kaapu smun tî ñiîfakñe Kporin komo takwekem. Awarpamacho komo me tî ñiîfakñe. Wehto marha tî ñiîfakñe kosope weyuru komo me.

40Ero yinhîrî tootî xe cehtopo komo poko takî tî nîmtapowatkeŕne Ixaw Yana komo Kporin komo yakro. Ero ke turukwarî warai takî tî ñekmexpekñe iyotî komo me. Iyurmano marha tî ñiîfakñe kah yawno komo yuru ke. Ero warai ke ñexamro ñereporekñe Kporin komo.

41Toopu marha tî nîmtakekñe tuuna yepatakachome tak atumnai. Meŕpora ro makî tî ñepatakekñe eepu wara ro mak. Turpem pore tî nîhcekñe.

42Ero wa tî wakreno ñiîfakñe Kporin komo. Tîmtapotachonhîrî ponaro rma tî xakñe ham, towîhnî ro ponaro. Tanton ponaro marha tî xakñe Abraaw ponaro ha.

43Tahwore xa tî xatkeŕne Kporin komo yanan komo Exitu poi ekyataw so. Tawake xa tî xatkeŕne ñexamro, yînmeñekathîrî kom ha.

44Ero yinhîrî mîk hak rowontho takî tî nîmyakñe yîwya so. Itononhîrî komo yekaritotoponho tî nahsîyatkeŕne mîîmo komo, mararî komo, ahce na komo. Ero yipu tî nahsîyatkeŕne tîwyan me so.

45Ero warai tî nîmyakñe Kporin komo yîwya so tîmtapotarî yewetîŕne me tak ehtome so, panatanmetopo komo yewetîtome, yîtwermacho komo marha. Ero yewetî xe xakñe yîwya so. Ero ke, Kîfwañhe xa mai ham okre, kacoko Kporin komo ya. Ero wa kacoko.

Salmo 106

**Kicicme Roro Xatkeŕne Ixaw Yana Komo. Yîpînîn
Yaw So Rma Tko Xakñe Kporin Komo**

1On wara wîîkes awya so, Kporin komo poko ahwotacoko. Kîfwañhe xa mai ham Apa, kacoko yîwya kîfwañhe xa exirî ke. Kwakreŕne me nasî Noro miya roro yîtîhkan me ro mak.

2Onoke ma re ñekatîmtîke Kporin komo yekaritotoponho? Onoke ma re ñekatîmtîke kîfwañhe ehtopo?

³Tawake xa naxe etíme re ciino riñe komo, kiřwañhe roro ciino riñe kom ha.

⁴On wara wîkesî Kaan ya, Apa, ayanan komo yakronomañe ro Amoro. Ero ke ero wa xa marha cma re ow makronomes hara. Yukurunpeno riñe ro Amoro. Ero ke ow meero marha cma re mukurunpesî.

⁵Ero wa cma re ow miifasî, Tînmeñekathîrî yakronomañe Mîk ham, kachome owya apoko. Ero wa oyakronometaw awya kahwowaşî amaywen komo yakro. Apoko ahwowataw so amxîkrî komo ow marha kahwowaşî akro so.

⁶On wara tko xakñe amna Apa, Kicicme amna xakñe amna porin pen wara rma kica. Añenîrî mexan me exihra amna xakñe kica. Kiřwañhe exihra ro mak amna xakñe kica.

⁷Pahxa amna porin pen komo exitaw Exitu po cirihnî cma tî re miifakñe wero ro so. Ero ponarora tko tî xatkeñe kica. Emapona roro tî ñexamro pen makronomekñe. Takronomachonhîrî komo ponarora tko tî xatkeñe kica. Tuuna imo yecihtaw tî awanwekyatkeñe kica, Cucurem Yewku yecihtaw ha. Ero wara xatkeñe kica, wîkesî Kaan ya.

⁸Wara rma ñexamro tî nukurunpekñe rma, Kaan yanan komo mîkyam, kacho me exirî ke so. Kařpe cehtopo yenpotome marha tî nukurunpekñe.

⁹Tuuna pen tî ñeeyakñe Cucurem Yewku pen. Ero ke tî nuturpamyakñe. Weyun yotari rma tî ñexamro ñaafakñe axawa imo pore tîtosom wara rma.

¹⁰Xatkeñe rma yiixatî pîn komo okwe. Nukurunpekñe rma tko Kaan. Ahsî xatînhîrî komo ya tî ahsîpora xakñe.

¹¹Tuuna kwaka takî tî ñenořatkeñe yiixatî pînhîrî pen komo. Cewñe ñhema esakan me ro mak xakñe.

¹²Ero wa waihkano riche Kporin komo mtapotachonho ponaro takî tî xatkeñe kîm pen komo. Noro poko takî tî nahwowatkeñe waano yaatopo ke okwe.

¹³Yohno tko tî ñeponarononketkeñe hara kica Exipsiu pen komo yenorinokachonho poko. Ahri ka Kporin komo mtapotarî ka centacerî kakîhretopo komo, kahra marha tî xatkeñe kica.

¹⁴Axawa imo po cexitaw so twakon komo xe tî xatkeñe tînahrî komo xe. Iixe ro makî tî xatkeñe. Ero wa tî xatkeñe pohnîntaw. Kaan tî nukukmetkeñe anwecho ke.

¹⁵Ero ke iixe ehtopo komo rma tî nîmyakñe Kaan yîwya so. Kařpera tko tî ñiifakñe yîropotarî kom okwe.

¹⁶Ero yinhîrî tak Moises xera takî tî xatkeñe kica tîyopono me exirî ke. Cetarî komo yaw rma ero wara ti xatkeñe. Araw xera marha tî xatkeñe Kporin komo yaka cewomsom me exirî ke.

¹⁷Ero ke ñetîmtakeñe takî tî roowo. Tatan pen takî tî ñermomyakñe okwe. Abiraw pen komo marha tî nahruyakñe.

18Ero yinhîrî wehto takî tî ñetahsîyakñe ñexamro pen yakrononho komo poko oco. Kicicme cehsom komo takî tî ñecakyatkeñe wehto ke ro mak oco.

19Taa, Orebe po cexitaw so rma paaka xîkrî warai takî tî ñiifatkene kica. Ciixaputho yakro makî tî nîmtapowatkeñe kica. Oporinî ro amoro, ketkeñe erotho ya kica.

20Takîfwamañe ro komo tî nahsîpînkettekeñe okwe. Paaka warai ponaro mak takî tî xatkeñe, cuupu yahñetho warai ponaro mak kica.

21-22Kaan ponarora takî tî xatkeñe kica tukurunpeñenhîrî komo rma. Kafpe cehtopo cma re ñenpekñe Noro Exitu po yaake ro. Ciriñnî tî ñiifakñe emapona roro Kao yepamtho komo rowon po. Erepokano marha tî ñiifakñe Cucurem Yewku yecihtaw. Ero wa tukurunpetoponhîrî ponarora ro mak tî xatkeñe kica.

23Ero ke on wara takî tî kekñe Kporin komo, Ixaw Yana pen komo kfa waihketîkesî, kekñe tî. Mosese tko tî ñecececekñe Noro yeepataw rma yîrwoxinkañe me. Noro yanme makî tî ñexamro pen waihkatîkara xakñe Kporin komo.

24Ero yinhîrî takî tî roowo nîwîrîyakettekeñe hara kica kifwanî ro rma. Kporin komo mtapotachonho tî nanwekyatkeñe kica,

25Kporin komo yîwîrîyakañe me tî nîmtapowatkeñe kica tîmîn komo yaw so. Yîmtapotarî tî ewetîra xatkeñe okwe.

26-27Ero ke on wara tî kekñe Kporin komo yîwya so, Kwaihkeke so tak men amyamro pen axawa imo po rma. Awepamthîrî komo marha wakpayasî amñe mîk hak maywen komo cheka. Iito so tak ñexamro pen meero waihkesî, kekñe tî. Yaaro xa tî kekñe towîhnî me ro mak. Napockanwakñe tî yaaron me xa tîmtapotarî yentamexpotome.

28Ero yinhîrî takî tî Baaw-Peo poko tî xatkeñe hara kica. Waihxapu pen nahrî me tîmxapunhîrî marha tî nahyatkeñe kica.

29Kporin komo nîrwonmekyatkeñe kicicme ro mak cexirî ke so. Ero ke ñexamro pen takî tî nahsîyakñe epefa hara okwe.

30Piñeasî tko tî nawomyakñe piiri Kaan yepañe me. Noro yanme takî tî ñetowiyakñe hara epefanhîrî komo.

31Ero ke ero wa cepantoponhîrî takî tî Kaan mewrekñe tîkaritan yaka. Kifwanîhe xakñe Piñeasî, kacho tî mewrekñe. Iitono rma mîn mewrexapu noro pen yehtoponho, miya roro esepamkaxapu komo ñenîrî rma.

32Taa, Meriba yewku yecihtaw marha tî Kporin komo nîrwonmekyatkeñe xa hara kica. Ero yimaw takî tî Moises ñesemetanmekyakñe okwe ñexamro yehtopo yanme.

33Kaan Yekatî tî nanwekyatkeñe. Ero wa Ixaw Yana komo poyero anarme takî tî nîmtapowakñe Moises kica. Ero wa tî xakñe Moises okwe.

34On wara marha tî xatkeñe Ixaw Yana pen komo, anarî yana komo tî waihkatîkara xatkeñe. Kporin komo mtapotachonho tî ewetîra xatkeñe okwe, litono pen komo men waihkatîkacoko, kachonho ha.

35 Mîk hak maywen komo chewno me mak takî tî xatkeñe okwe.

Ñexamro yehtopo poko tî ñehcamhoketkeñe kica.

36 Ciixaputho pokono me makî tî xatkeñe kica, ponaro iitono komo yehtopo komo pokono me. Mîfye yaka emcixapu wara makî tî xatkeñe ero yipu poko.

37 Worokyam ya tîmsom me tî tumumuthîrî pen komo waihketkeñe okwe, cemsîthîrî pen komo marha okwe.

38 Ero wa tî kamxuku ñeñepetkeñe, kicicme exihnî komo kamxukutho okwe. Tumumuthîrî komo kamxukutho rma mîn ñeñepetkeñe okwe, cemsîthîrî komo kamxukutho marha. Ponaro Kanan pono komo yehtopo ya tîmsom me tî waihketkeñe okwe. Ero ke kicicme takî tî xakñe yîrowon komo kamxukutho keñe kica.

39 Ero wa tî xatkeñe ñexamro pen, tîñirithîrî komo ke rma tî xatkeñe kicicme so kica. Cihcinhîrî komo yai etowxapu wara tî xatkeñe anarî pokono wara hara kica.

40 Ero ke takî tî nîrwonakñe Kporin komo tîyanan komo poko. Poxumra takî tî ñeeñakñe tînahsîthîrî komo rma.

41 Ero ke mîk hak maywen komo ya takî tî ñexamro pen nañmapekñe. Yiixatî pîn komo takî tî xatkeñe kayaritomon komo me okwe.

42 Ixaw Yana pen komo tî ñemetanmekyatkeñe okwe. Tîixatî pîn komo yanton me takî tî xatkeñe okwe.

43 Emapona roro cma re tîyanan komo nowyakñe Kporin komo. Wara rma Kporin komo yanwetopo poko rma tî ñesencetkeñe kica. Ero ke tîmîtwono komo nîwîrîyakarî me takî tî ñehtîketkeñe okwe kicicme cehtopo komo yanme rma. Ero wa tî xatkeñe okwe.

44 On wara tko tî xakñe Kporin komo, yîmtapotarî komo tî ñencekñe, Okwe okwe, kacho. Ero ke emetanmetopo komo takî tî ñeeñakñe.

45 Tîmtapotachonhîrî ponaro takî tî xakñe hara yîpînîn yaw so cexirî ke. Ñetîrwoxinkekñe takî tî poko so kîpînîn yawno ro kaxi.

46 On wara tî Noro ñiifakñe Ixaw Yana yaañenho komo ropotarî, naknamekñe hara yîpînîn yaw so tak ehtome so hara. Ero wa tî xakñe Kporin komo tîyanan komo poko.

47 Ero ke on wara wîlkes awya Apa, amna cma re makronomesî. Kaan xa Amoro ponaro amna yehtopo. Mîk hak rowon pono komo chei tak amna enmeko hara. Ero wa cenmetîkache amna tak nîmtapowasî awosotî poko, kîrwanî ro me awehtopo poko ha. Amna nahwawasî kîrwañhe awehtopo yekatîmrî me.

48 Taa, on wara wîlkes awya so, Kporin komo poko ahwotacoko, ponaro Ixaw Yana komo yehtopo poko ha. Yihcitopo keñehra tahwotaxmunhîrî komo miya roro ahwotacoko rma yîtîhkan me ro mak. Yaaro xa mahwowaxe ha, kacowpe tak awentañe komo ahnoro. Kporin komo poko ahwotacoko, wîlkesî. Ero wa mak wîlkes awya so.

Salmo 107

Kporin Komo Ya Akurunpetoponhîrî Komo Ekatîmcoko Mîk Hak Ya

¹On wara wîlkes awya so, Kîfwan Mîk Kporin komo, miya roro kakronomañe kom okre. Ero ke on wara kapore nasî yîwya, Kîfwañhe xa mai ham okre, kapore nasî yîwya.

²Kporin komo nowtho komo amyamro, awya so wîlkesî, aaxatî pîn komo ñemetanmekîtho komo amyamro awowyatkeñe so. Ero ke awowtoponhîrî komo yekatîmñe me roro ehcoko.

³Mehxarpa awekyatkeñe so mîn hak roowo poi. Resce ñixa awekyatkeñe so, oesce ñixa marha, nohce ñixa marha, suu ñixa marha. Ero wa so awekyatkeñe so.

⁴On wara xatkeñe anarî komo, ñexamro pen waimamyatkeñe mak axawa imo pore pohnîntari ro mak okwe. Ewto yenîhra ro mak xatkeñe okwe cesekenmacho komo.

⁵Nîromanatkeñe thakwa okwe, twokru komo xe marha xatkeñe. Ero ke nahwoketîketkeñe ro mak okwe.

⁶Ero ke Kporin komo yakro tak nîmtapowatkeñe cesemetanmekyataw so. Ero ke Noro tak ñexamro nakronomekñe esemetanmekîra tak ehtome so.

⁷Esama yaw tak ñexamro naafakñe patawno yaw tak okre. Ewto pona roro naafakñe iina tak esekenmachome so.

⁸Ero ke, Kîfwañhe xa mai ham okre, ka xe ro mak wasî noro yipu komo Kporin komo ya. Kakronomañe ro mak Amoro ham okre Apa, ka xe so marha wasî yîwya so.

⁹Twokru xatî warai komo yerepotanmekñe Mîkî Kaan. Kîfwañhe cehtopo poko tíromañem komo ñerepotanmekyasî Noro kîfwañhe ehtopo ke rma. Noro yipu Mîk Kporin komo.

¹⁰Taa, anarî komo reha xatkeñe ceremaxi awarpanaw. Twaparî komo pona tí ñeraswatkeñe okwe. Kahrutopo yawno thakwa mîkyam xatkeñe okwe. Kuripara ke tíhraknumiso thakwa xatkeñe okwe.

¹¹Ero wa xatkeñe Kaanî mtapotarî yanwekrî ke. Kyopono ro ya takîhretopo komo rma tí re ñencetkeñe. Ero pîntho wara ro makî tko tí ñencetkeñe okwe.

¹²Ero ke ñexamro tak nahsîpekñe Kporin komo apickañe komo ya, iyopo so apickañe komo ya okwe. Ero wa etapickarî ke so ñepîrketkeñe mak tak okwe. Akronomañe komo exihra ro mak xakñe okwe.

¹³Ero ke Kporin komo yakro tak nîmtapowatkeñe cesemetanmekyataw so. Ero ke ñexamro tak nowyakñe Noro esemetanmexapunhîrî komo.

¹⁴Awarpanai tak naafakñe. Twaihtopo yaro xatkeñe awarpan warai yaw. Ero yawnonho tak ñexamro nukurunpekñe. Kuripara pen tak cofoñomekñe yimicithîrî komo.

¹⁵Ero ke, Kîfwañhe xa mai ham okre, ka xe ro mak wasî noro yipu komo Kporin komo ya. Kakronomañe ro Amoro ham okre Apa, ka xe marha wasî yîwya so.

16 Kahrutopo metatan macakañe Mík Kporin komo bronse ciixapu macakañe rma. Kuripara ciixapu yíhkotoñe marha Míkî metata yecehtoñenho rma. Noro yipu Míkî Kporin komo.

17 Taa, anarî komo xatkeñe akpîra ro mak okwe. Kporin komo nanwekyatkeñe kica. Ero ke thakwa ñesemetanmekyatkeñe kicicme cexirî ke so mak okwe.

18 Poxumra tak tînahrî komo ñeeñatkeñe okwe. Miya xe ro mak ñehtîketkeñe twaihîrî komo yaro okwe.

19 Ero yimaw tak Kporin komo yakro nîmtapowatkeñe cesemetanmekyataw so. Ero ke nowyakñe tak Noro esemetanmexapunhîrî.

20 Tîmtapotarî ke tak ñexamro karihcekñe. Kafpe tak ñexamro ñiifakñe okre waiporononhîrî.

21 Ero ke, Kîfwañhe xa mai ham okre, ka xe ro mak wasî noro yipu komo Kporin komo ya. Kakronomañe ro Amoro ham okre Apa, ka xe marha wasî yîwya so.

22 Kaan ya tîmsom tak nîmcowpe, Kîfwañhe xa mai ham okre, kacho ha. Twakretononhîrî komo marha ñekatîmcowpe waano ke. Tahwore ñewanomacowpe. Ero wa ñehcowpe.

23 Taa, anarî komo reha cexe tuuna imo kwaw, kanawa imo yaw. Twarawantaxmu mîkyam tuuna imo yecihtawno komo yakro.

24 Tîcetaw so tak Kporin komo ñiritho ñeeñaxe. Ceserepokacho xa ñeeñaxe yîñirithîrî komo, weyun kwawno kom ha.

25 Ananimaw so ocowo imo tak mokyasî Kporin komo mtapotarî yanme. Yamarataka imo nanîmyasî kopi.

26 Kah yaka rorono wara ñetanîmyasî kanawa pen. Yuhnaka tak nîhces hara okwe yamarataka yotaw so. Twaihîrî komo yaro ro mak naxe kanawa yawno komo okwe. Ero ke nahwokexe ro mak okwe.

27 Epîrkaporo mak ñetafaxe wenîmxapu wara kica. Ahce wa tak tatu kopi? kexe mak okwe.

28 Ero yimaw tak Kporin komo yakro nîmtapowaxe cesemetanmekyataw so mak. Ero ke tak ñexamro nakronomesî Noro enoñporononhîrî komo.

29 Ocowo imo tak ñîtîtîresî. Yamarataka exihra tak nasî.

30 Ero ke tawake tak naxe kanawa yawno komo tîtpe exirî ke. Ñexamro tak naaasî Kporin komo to xe ehtopo komo pona roro.

31 Ero ke, Kîfwañhe xa mai ham okre, ka xe ro mak wasî noro yipu komo Kporin komo ya. Kakronomañe ro Amoro ham okre Apa, ka xe so marha wasî yîwya so.

32 Takîhsom me xa Noro yehtopo ñekatîmcowpe tpoyno komo ya esenmekîche so. Kîfwañhe ehtopo marha ñekatîmcowpe poritomo komo ya ñexamro yesenmekyataw hara.

33 Ananimaw on wara ñiifasî Kporin komo, tuuna yepunhîrî tak napainokesî axawa me cehso ro okwe. Tuuna pîthonhîrî ñiifasî turpem me hara okwe.

34 Naatî yewtî mexanînhîrî ñiifasî yîmîtî keñarî me hara okwe. Ero wa roowo ñiifasî kicicme iitono komo yehtopo yanme.

³⁵Ananimaw hara axawanhîrî tak ñiifasî ñikitho keñarî me hara.

Turpem marha ñiifasî tuuna pîtho keñarî me hara.

³⁶Iina tak tîromañemînhîrî komo naafasî ekenmachome so. Ewto imo tak ñiifaxe ceken komo me.

³⁷Tmararîn komo ñiifaxe. Uupa yepu marha ñiifaxe tînatîrî komo.

Ceperke xa tak nasî yînatîrî komo okre.

³⁸Mîn hak ke ñexamro wakres okre Kporin komo. Ero ke ñexamro ñepamyaxe mefpora cehso ro tak. Iyoh komo marha ñiifasî waipîra so.

³⁹Ero yinhîrî asak mak tak ñehtîkexe hara okwe iitono komo. Epefa yaw tak ñehtîkexe kica. Waparî komo mokyaxe emetanmeso. Tahwokacho komo chew mak naxe okwe.

⁴⁰Akpîntho me kenpoñe Mîk Kporin komo. Antomano riñe komo rma ero wa ñenpesî ananimaw. Ñexamro pen ñiifasî twaimamsom me tak okwe, pohnîntari ro mak tîtosom me naxe esamanari so mak okwe.

⁴¹Ananimaw hara cesemetanmesom komo nakronomes hara. Îh pono wara ñiifasî, mooxe esemetanmetopo chewra ro mak. Ñexamro tak ñepamnoyas hara opefa wara.

⁴²Ero wa noro yipu komo yakronomacho ñeeñaxe kifwan komo. Nahwowaxe ero yipu poko. Nîtîtmamyaxe makî reha kicicitho komo reha.

⁴³Takîhsom komo reha ero wa kakronomacho komo ñeeñaxe. Kîfxatî ro me Kporin komo ponaro naxe. Ero wa naxe.

Salmo 108

Tapi Wanorî On.

Anarî Yana Komo Yantomañe Me Rma Nasî Kporin Komo

¹Apa kah yawno, on wara wîikes awya, aponaro mak wasî etowîn me ro mak. Ero ke kewanomesî tak. Tahwore ro mak waano waañasî.

²Apakakî amoro apha, sawtefu marha, tîyorkaxmu kom ha. Kewanomesî tak enmarî yakro ro.

³Anarî yana komo chew oyexitaw kifwañhe awehtopo poko kîmtapowas Apa. Apoko kewanomesî marha mîk hak rowon pono komo ñentarî me.

⁴Porin me ro mak nas amna xe xa awehtopo. Kaapu komo yopono me ro mak nasî. Amtapotachonhîrî yaw roro ciino riñe marha Amoro. Porin me marha nasî ero wa awehtopo, kaapu smun yaka rorono wara.

⁵Kyopono ro me xa tak esenpoko Apa, kah yawno komo yopono me. Kifwanî ro me awehtopo marha enpoko roowo pono komo yopono me.

⁶Ero wa esenpoko yiixe awehtopo komo yukurunpetome. Ow akronomakî awamorî ke kaari ke. Omtapotarî marha entakî.

⁷Tooto komo poko nîmtapowakñe Kaan kiřwanî ro me cexirî ke. On wara kekñe, Kahwowasî oroto. Siken wokpamesî, wokpamaxapu tak wekamyasî. Sukoci yîpîn yamrinawno wukuknomeşî.

⁸Oyantón komo rma mîkyam Xireace pono komo, oyanton marha mîkyam hara Manases yepantho komo. Oxapikan warai mîkyam hara Eprain komo, kuripara warai. Oyamoyin warai mîkyam hara Xuta komo, kayaritomo yamoyin warai ha.

⁹Obasian warai mîkyam hara Moabe komo, poono korokacho warai. Ohtarî wařmesî Eton pono komo cheka. Yahya wîřkesî tak Pirstew komo waihcache owya.

¹⁰Onoke xa oyafa ewto imo pona twacayem pona? Onoke oyafa Eton pona?

¹¹Amoro rma na amna maafa iina Apa. Amna tko mahşîpînkekñe okwe. Amna sowtatun yakro tohra mîxakñe okwe etařmaxi cetaw so.

¹²Wara rma oroto cma re amna makronomes hara cesemetanmekyataw. Kakronomara rma naşî tooto komo ya kakronomacho reha.

¹³Taa, on wara wîřkes awya so hara oyakno komo, kakro so exirî ke Kaan kîřxatî pîn komo yopono me taxe. Noro xa řexamro pen waihkesî knapikrî komo me. Ero wa taxe Noro yanme mak.

Salmo 109

Waano Yaañe řenîrî On, Tapi Wanorî.

Tohnaw Oponanîmtoñe Komo Emetanmeko Amoro Apa, Kesî Tapi

¹Apa kah yawno, on wara wîřkes awya, apoko tahwotaxmu ow. Ero ke tîřkeñe exihra cma re maşî.

²Kicicme cehsom komo nîmtapowaxe opoko. Tohnaw tîmtapotaxmu komo mîkyam kica. Cemaronwaxe mak opoko kica.

³Ooxatî pîn me ro mak nîmtapowaxe. Omamcexe mak okwe. Opoko řetařmexe tohnaw ro mak.

⁴Yiixatî komo me rma re was owî reha. Ero wa oyehtopo tko řepañyaxe kicicitho me oyekantopo ke hara kica. Awakro tîmtapotaxmu ro tko ow Apa.

⁵řexamro wakreñe cma re ow. Ero wa oyehtoponho řepañyaxe oyemetanmecho ke hara okwe. řexamro xe was owî reha. Ero wa oyehtopo řepañyaxe ooxera ro mak cehtopo ke okwe.

⁶Ero ke noro yeñekañe tak enpoko kicicitho xa marha. Satanas marha řececetope panaka rma kaari řixa.

⁷Noro yeñeketaw, Kicicme cehsom amoro ham, kape tak eñekano riñe noro poko. Kicicme ehtopo me rma řexpe awakro yîmtapotacho meero.

⁸Asakî mak cirko cimñipu noro yenmacho tan roowo po. Ero yinhîrî anarî tak řexpe enîno riñe me hara noro pen yekenho yaka.

⁹Yîmîhnî me tak řehcowpe yîmxîkîřhîrî komo. Iiřomnî me marha tak řexpe yihcinhîrî.

¹⁰Onahrî ñhe, kañe me marha ñehcowpe yîmxîkîthîrî komo tooto komo ya. Mooxe twaimansom me mak ñehcowpe ero poko, Onahrî ñhe, kacho poko. Ananimaw so ewtotho po rma ero wa kacowpe.

¹¹Yîñepethîkathîrî tak mokope emyawnonhîrî yahsîso hara ahnoro. Yîñirithîrî tak naacowpe anarî yana komo, ahce na yîñirithîrî ha.

¹²Noro wakreñe exihra ro mak ñexpe. Yîmxîkîthîrî komo pînîn yawno exihra marha ñexpe.

¹³Epamthîrî komo tak ñehcamnocowpe. Ñexamro yosotî yentañe pîn me cirko ponan me esepamkaxapu komo.

¹⁴Kicicme noro porin pen komo yehtoponho ponaro ro esko Amoro Apa miya roro. Kicicme yînocwanînhîrî pen yehtoponho marha ñexpe yîhcamnopîn me.

¹⁵Kicicme ñexamro yehtoponho ñexpe Kporin komo wero ro miya roro, yîhcamnopîn me ro mak. Ero wa exirî ke so ñexamro yosotî poko tweñekarî mak cirko roowo poko hakno komo.

¹⁶Ero wa noro pen cirko Apa akronomano ritopo ponarora ro mak exirî ke kica. On wara xakñe noro kica, yupurantamñî komo ñemetanmekyakñe ro mak kica. Cesemetanmesom komo rma ñemetanmekyakñe.

Ahwokaxapu komo marha waihka xe mak xakñe okwe.

¹⁷Tproxwe xakñe eremkano ritopo yîwya. Ero ke erem yanme rma tak ñetwîrîmape noro hara. Awakronoma xe wasî Kaan ya, kacho poxumra xakñe yîwya. Ero ke anakronomarî mera ro mak ñexpe noro hara.

¹⁸Erem yamruñe wara xakñe tponon wara. Ero ke ero tak tompe yupun chere tuuna wara, iyochîrî yaka roro tompe katî wara.

¹⁹Ero ke noro ponon wara rma kfa tak ñexpe erem, yupun pore amruxapu wara. Aañapotun wara marha ñexpe yupun poreno wara.

²⁰Ero warai ke oponanîmtoñe komo ñepemape Kporin komo. Kicicme tîmtapotaxmu komo opoko ero warai ke ñepemape.

²¹On wara tko opoko esko Amoro Apa, ow akronomakî ayanan me oyexirî ke. Tproxwem mîn kîpînîn yaw awehtopo. Ero ke rma ow yukurunpeko.

²²Cesemetanmesom ow, cesemefwesom ha. Oropotarî ñerewasî paraxkaxapu wara.

²³Cehcamnosom mak ow. On wara nasî ahce na yekatî kaamo ñenporî, ñesehyatkawnonkes tak kokoñi xa ehtîkache, ñehcamnoyasî marha. Ero wa xa marha kehcamnayas ow hara. Makaka yahsîche tañmexe roowo pona, ero wa oyañmexe ooxatî pîn komo.

²⁴Oyecetora nasî oyosokmuru eseresmara oyexirî ke thakwa. Takporoso xa was okwe. Ero ke kañpera wasî.

²⁵Ero wa oyexirî ke owîrîyakexe ooxatî pîn kom okwe. Oyeñataw ñepanamexe mak owîrîyakacho me.

²⁶Apa, ponaro oyehtopo Amoro. Ow akronomakî. Ow yukurunpeko kîpînîn yawno me awexirî ke.

²⁷Ooxatî pîn komo wero ro rma ow akronomakî kaŕpe awehtopo yentome ero wa oritopo ke. Ero wa esenpoko yîwya so, Noro nakronome ham Kporin komo, kachome tak yîwya so.

²⁸Oyeremkacowpe rma re ñexamro. Amoro xa tko ow akronomakî. Piiri awomuche so owece tmohtome so ñehñacowpe mak. Owî reha cirko tahwotaxmu me.

²⁹Tîwîriyakaxmu me mak tak ñehcowpe oyeñekañenho komo. Cehñacho komo yaw tak ñehcowpe poono yawno wara rma.

³⁰Ero wa ciino riche awya, owî reha kîmtapowasî kiŕwañhe xa Kporin komo yehtopo poko. Miya xe xa kîmtapowasî ero poko. Kahwowasî marha Noro poko meŕpono pîn komo ñentarî me, esenmexapu komo ñentarî me ha.

³¹Ero wa xa nasî Kporin komo amñe, ñecececeŕ tak cesemetanmesom panaw kaari ñixa akronomachome so. Iito nasî yukurunpeñe me, eñekañe komo yehñanmekñe me ha. Ero wa nasî Kporin komo cesemetanmesom komo poko.

Salmo 110

Tapi Wanorî On.

Kayaritomo Me Nasî Mesias Amñe, Kaan Mîn Yenñe Me Marha Nasî

¹On wara keŕ Kporin komo Oporin ya, Opanaka ka eremakî kaari ñixa. Iito makî ka esko aaxatî pîn komo yaŕmacho mîtwo owya. Ahtarî yapon me ka wiifasî ñexamro pen, keŕ Kporin komo yîwya.

²On wara nasî Kporin komo apoko, awamoyin yenpoñe me nasî. Kaŕpe awehtopo yenpotopo mîn awamoyin. Siaw nasî awewton. Eñexa rma antomano miiŕasî. Aaxatî pîn komo chew rma re masî. Ñexamro meero tko mantomesî eñexa Siaw poi.

³Karitî me xa awesenpotopo me exitaw tak ayanan komo tak ñetantomapexe awya tanme ro so rma. Enmayataw nasî cicakî cuupu poko. Ero yimaw tîtpakexe kaŕpe hara, kaŕpamxan wara hara. Ero wa mas Amoro, enmayatawno wara, kaŕpamxan wara. Kiŕwanî ro me awehtopo nasî aporokru me rma.

⁴On wara kekñe Kporin komo awya, Kaan yaka cewomsom me ciiso tak masî towîhnî me ro mak. Mewkiseteke retawno me masî ero pokono me, kekñe. Yaaro xa ero wa kekñe, cehtopo rma ñetahcakñe yaaro xa tîmtapotacho yîhtînomexpotopo me. Ero ke anarme kahra ro mak wa nasî.

⁵Kporin komo nasî apanaw kaari ñixa. Yîrwonîmtope me exitaw tak amñe kayaritomo pen komo tak naŕmesî ro mak.

⁶Mîn hak roowo pono komo kayaritomon ñeñekesî. Yînwaikathîrî pen komo yokoputho ñenmekyasî meŕpora ro mak. Meŕpono pîn komo waihkesî kayaritomo pen komo.

⁷Noro reha tuuna ñeefasî aporî, esama yakumyawno ha. Ero yerîrî ke tak nîhkanwasî. Ero wa nas amñe Oporin ha.

Salmo 111

Kîpînîn Yaw So Nasî Kporin Komo, Yaaro Kiiñe Me Marha Nasî

- ¹On wara wîlkes awya so, Kporin komo poko ahwotacoko. Kîfwañhe xa mai ham okre, wîlkesî yîwya ow ha. Yaaro xa ero wa wîlkesî. Kîfwan komo yesenmekîche ero wa wîlkesî yîñentarî komo me. Ahnoro kpoyino komo yesenmekîche hara ero wara xa marha wîlkesî yîñentarî komo me.
- ²Keserepokacho xa mîn Kporin komo ya ciino ritopo. Ero poko ñesehtînoyaxe ahnoro tpoxe entañe komo.
- ³Kîfwañhe ro mak nasî yîñirithîrî, kîfwañhe xa ñesenpes okre. Kîfwanî ro mak Mîk ha miya roro kicime exihnî me ro mak.
- ⁴Tpoko keserepokacho mko ñenpoi ero ponaro ñhe tak kehtome so. Kakronomañe ro Mîk Kporin komo, kîpînîn yawno ro marha.
- ⁵Tpoko tweeno komo nahmañe Mîk. Tîmtapotachonhîrî ponarono marha Mîk, Kwakrexe so amñe, kacho ponarono.
- ⁶Kaŕpe cehtopo ñenpekñe tîyanan komo ya cirihnî cirirî ke. Mîk hak maywen komo rowontho nîmyakñe yîwya so eken komo me.
- ⁷Ahce wa na ciino riyataw tîwya yaaro rma wa ciino ñiifasî. Etîme re xa eñekano riñe Mîk ha. Yaaronono marha mîn yîmtapotarî, kpanatanmetopo komo.
- ⁸Eroromerono marha mîn yîñirithîrî. Yaaro xa ñiifasî ahce na ciifataw. Kîfwanhe mak ñiifasî.
- ⁹Tîyanan komo nowyakñe kicime cheksom komo yantonîño. Eroromerono me tîyanan komo panatanmekyakñe. Eroromerono me marha nîmtapowakñe ñexamro yakronomacho poko. Kîfwanî ro mak Noro yosotî. Twerî makî tko cetacpore nasî.
- ¹⁰Takîhso kehtopo komo yihcitopo mîn twerî kehtopo komo Kporin komo poko. Yuhnari yîhtînoñe me naxe yîmtapotarî yewetîñe komo, kpanatanmetopo yewetîñe kom ha. Kîfwañhe xa mai ham okre, kacho ñesencesî miya roro eroromerono me. Ero wa ñesencesî.

Salmo 112

Kaan Ponarono Komo Naxe Noro Nwakrerî Me Okre

- ¹On wara wîlkes awya so, Kporin komo poko ahwotacoko. Tawake xa taxe Noro poko twerî xa kexitaw. Tawake marha taxe tpoxe xa yîmtapotarî yentañe me kexitaw so, kpanatanmetopo komo yentañe me ha. Ero wa kexitaw so tawake xa taxe okre.

²Kafpe naxe noro yipu mumuru komo. Roowo pono komo ya cekaiporesom me naxe. Kaan nakronomarî me naxe kifwan yepamtho komo.

³Puranta nasî yîhyaw so mefpora, emyawno komo pen marha. Kifwañhe ehtoponhîrî komo nasî ehcamnopîn me ro mak.

⁴Ananimaw so awarpanawno wara na natu kifwan komo. Ero yinhîrî tko enmayatawno wara naxe hara. Kifwañhe naxe noro yipu komo, kîpînî yaw so ha. Takîhso marha naxe.

⁵Kifwan komo naxe wakreno riñe me. Tupurantan poi tímfe me naxe yiixe cehsom komo yemyaka, amemra tímfe me ha. Takîhso cemyawno komo ciñe me marha naxe.

⁶Noro yipu komo naxe ahwokan me ro mak. Kifwan komo yehtoponho nasî ehcamnopîn me ro mak.

⁷Erasîn me ro mak naxe noro yipu komo tahwokacho yentatopo pona. Ahwokatîkan me ro mak nasî Kporin komo pona enîrî ke.

⁸Cecehtoso nasî noro yipu komo ropotarî. Erasîn me ro mak naxe. Ero wa naxe tîixatî pîn komo yafmatikacho mîtwo.

⁹Cemyawno yîraconkañe me naxe mîk hak ya tîmsom me. Emyawnomnî komo wakreñe me naxe. Ero ke kifwan me naxe eroromero. Takîhsom me naxe anarî komo yopo.

¹⁰Kica, kexe mak kicicme cehsom komo noro yipu komo yeeñataw, tiyopono me ciitopo komo yeeñataw. On wara naxe kicicitho komo, nîyokreecenaxe, nakporoyaxe marha. Ahce wa na ciino ciri xe cexitaw so cehñaxmu me naxe ero poko. Ero wa naxe kicicitho kom okwe.

Salmo 113

Kyopono Ro Mak Mîk Kporin Komo.

Emyawnomnî Komo Ponaro Tko Nasî

¹On wara wîikes awya so, Kporin komo poko ahwotacoko. Kporin komo yanton komo amyamro, awya so wîikesî, ahwotacoko Noro poko. Osotî poko xa ahwotacoko.

²Tahwotapore nasî Kporin komo yosotî poko oroto. Miya roro tahwotapore nasî ero poko yîtîhkan me ro mak.

³Kporin komo yosotî poko xa tahwotapore nasî kaamo yepatakacho ñixa ro, kaamo yemicitopo pona roro.

⁴Kayaritomo me nasî Kporin komo roowo pono kayaritomon komo yopo, miyan komo yopo rma. Meye xa nasî kifwanî ro me Noro yehtopo kaapu mkai.

⁵Onoke ma re nai Kporin komo warai, ponaro kehtopo komo warai ha? Kah yawno Mîk ha.

⁶Katuhwasî rma tko Noro kaapu yawno komo yentome, roowo pono komo yentome marha.

⁷Yupurantamnî komo yanîmîne Mîkî, roowo sororono chewnonho kom ha. Cesemetanmesom komo marha nanîmyasî yukpurukpuruntho chewnonho.

⁸Anmîche antomano riñe komo cheka tak ñeremanmekyas hara, poyino yantomañe komo cheka rma. Ero wa nasî Kporin komo yupurantamnî komo poko.

⁹On wara marha nasî wooxam komo poko hara, yîmxîkîñîñîñî komo poko, noro yipu komo ñekenmesi tak yîmîñî ro komo yaka. Tahwore tak ñiifasî rikomo komo yon me ha. Taa, Kporin komo poko ahwotacoko. Ero wa ehcoko.

Salmo 114

**Anarme Kporin Komo Ñiifakñe Tuuna Imo, Îpî
Marha, Ixaw Yana Komo Yaafataw**

¹⁻²On wara wîlkes awya so, pahxa Ixaw Yana komo mokyatkeñe Exitu poi. Xako yepamtho komo mîkyam mokyatkeñe anarî yaro tîmtapotaxmu komo chewnonho. Mokuche so tak Xuta komo rowon tak xakñe Kaan yeken me. Ixaw Yana komo xatkeñe Noro maywen me hara.

³Ñexamro yenîche takî tî ñemahciyakñe tuuna imo. Xotaw Yepu marha tî ñehcoyotacekñe.

⁴Ero yimaw îpî mko nahronakñe kahñeru wara. Matîwîñî mko nahronakñe opefa xîkrî wara.

⁵⁻⁶Tuuna imo, awya wîlkesî, ahce wa mîxakñe hara? Ahce yanme memahciyakñe hara? Xotaw Yepu, awya wîlkes hara, ahce yanme mehcoyotacekñe? Îpî mko awya so wîlkes hara, ahce kacho mahronakñe kahñeru wara? Matîwîñî mko, awya so wîlkes hara, ahce kacho mahronakñe opefa xîkrî wara?

⁷Roowo, awya wîlkes hara, esewsîko tak iito exirî ke Kporin komo, ponaro Xako yehtopo ha.

⁸On wara ñiifakñe Kporin komo ero yimaw, toopunhîrî ñiifakñe ñikitho me. Saama ñiifakñe tuuna pîtho me. Ero wa ciiñenhîrî exirî ke iito esewsîko. Ero wa esko amoro roowo.

Salmo 115

**Kakronomañe Pîñî Ro Mak Mîn Mîk Hak Warai Me
Enporixaputho. Kporin Komo Xa Nasî Kakronomañe Me**

¹Apa kah yawno, on wara wîlkes awya, Kîrwanî ro xa mîkyam, kacho me cexi xera ro mak nas amna. Pîra ro mak. Amoro mak ero wa kacho me esko. Ero wa awexi xe nas amna, amna pîñîñ yaw awexirî ke, yaarono me amtapotarî ke marha.

²Ahce kacho on wara ketu mîk hak rowon pono komo, Ahto nai hara Kaan, ponaro ñexamro yehtopo? ketu?

³Kah yaw tko nasî Kaan, ponaro kehtopo komo. Tanme ro mak ciñirirî ñihtînoyasî Noro.

⁴Mîk hak rowon pono komo reha naxe cixaputho ponaro mak. Prata mak ñiifaxe ponaro cehtopo komo me, ooru xa anarimaw. Tooto ñiritho mak mîn kica.

⁵On wara nasî yîñenporithîrî komo, tîmtake rma re nasî, yîmtapotan me mak ha tko kica. Cewke marha re nasî, enîñe pîn me thakwa okwe.

⁶Tpanake marha re nasî, entañe pîn me ha tko okwe. Cewnake marha re nasî, esuntopo pîn ke ha tko.

⁷Tamoke rma re nasî, ahce na yahsîtopo pîn me ha tko. Tîhtake marha re nasî, cetaritopo pîn me ha tko okwe. Cexeke marha re nasî, yîmtapotan me ro mak ha tko. Ero wa nasî yînporethîrî kom okwe.

⁸Enporiñenñîrî komo naxe tîñenporithîrî komo wara rma. Ero wa xa marha naxe ero yipu pona enîñe kom ahnoro.

⁹Ero ke Ixaw Yana komo, on wara wîñkes awya so, Kporin komo pona mak encoko. Noro xa Mîk Ixaw Yana komo yakronomañe, eceñan komo marha.

¹⁰Araw yepamtho komo, awya so wîñkes hara, Kporin komo pona mak encoko. Noro xa Mîk Araw yepamtho komo yakronomañe, eceñan komo marha.

¹¹Kporin komo poko tweeno komo, awya so wîñkes hara, Kporin komo pona mak xa encoko, wîñkesî. Noro xa Mîk noro yipu komo yakronomañe ro, eceñan komo marha.

¹²Kponaro so rma nasî Kporin komo. Kakronomexe so rma amñe. Ixaw Yana komo nakronomesî, Araw yepamtho komo marha nakronomesî.

¹³Ahnoro Kporin komo ponarono komo nakronomesî. Emyawnomñî komo nakronomesî, cemyawnoyem komo marha. Ero warai komo nakronomesî Kporin komo amñe.

¹⁴Awepamnopu xe so wasî Kporin komo ya, amxîkrî komo marha epamnopu xe wasî yîwya. Miya roro awepamnopu xe so wasî.

¹⁵Awakronoma xe so wasî Kporin komo ya. Kaapu yakîhtoñenho Mîk, roowo yakîhtoñenho marha. Noro yipu ya awakronoma xe so wasî.

¹⁶Kaapu nasî Kporin komo yeken me. Yaake nasî kaapu komo, ahnoro rma nasî Noro yeken me. Roowo reha nîmyakñe Noro tooto komo ya.

¹⁷On wara marha wîñkesî, Kporin komo poko ahwotara ro mak naxe waihxa pen komo. Yuhnaka mak cexe tîtkeñe cehso ro mak okwe.

¹⁸Kîwyam reha tahwowaxe Kporin komo poko. Oroto tahwowaxe, pahxaro marha tahwowaxe miya roro yîtîhkan me ro mak. Kporin komo poko ahwotacoko. Ero wa ehcoko.

Salmo 116

Kaan Xe Xa Wasî Okurunperî Ke Yîwya

- ¹ Kesekatîmyasî tan ahenîrî komo me. Kporin komo xe wasî omtapotarî yentarî ke yîwya. Opînîn yaw cma re masî, kacho ñencekñe omtapotarî.
- ² Ñepanakofmekñe owece omtapotarî yentachome. Ero ke Noro yakro kîntapowasî miya roro owaitopo pona roro.
- ³ On wara ka wîxakñe, owaitopo oyamxikye thakwa re ruupu wara. Kerewakñe ro mak oko roowo yatumnawno komo wara rma. Kesemetanmekyakñe xa, kahwokekñe marha okwe.
- ⁴ Ero yimaw kîntapowakñe Kporin komo yakro. Apa, ayanan mak ow ha. Ero ke cma re oropotarî mukurupesî, wîlkekñe.
- ⁵ Kakronomañe ro mak Mîk Kporin komo, kifwanî ro Mîk ha. Kîpînîn yawno marha Mîkî, ponaro kehtopo kom ha.
- ⁶ Ehcambahokan komo yecehtoñe Mîk Kaan. Oyesemetanmekyataw xa okurunpekñe ow ha.
- ⁷ On wara wîlkes owya rma, Cerepore xa hara esko. Owakrei xa Kporin komo okre, wîlkesî owya rma.
- ⁸⁻⁹ Ow mukurunpekñe Apa waipîra oyehtome. Ow mîspeponkekñe marha, epîrkan me marha ow maafakñe. Ero wa ow miifakñe amîtwo roro oyetaritome waipîn komo chew, wîlkesî Kaan ya.
- ¹⁰ Noro pona xa weenakñe Kaan pona. Ero wara oyexirî ke on wara wîlkai, Emetanmexapu xa thakwa ow okwe, wîlkai.
- ¹¹ On wara wîxakñe anarî kaamo po, Ponañe rma kîntapotai tooto komo poko. On wara wîlkai, Cemarontaxmu mak mîkyam tooto komo ahnoro okwe, wîlkai.
- ¹²⁻¹³ Ahce ke re Kporin komo ya oyakronomachonho wepanîya? Noro ñiritho wanîmyas owokru warai. Oyakronomacho mîn owokru warai. On wara marha wîlkesî yîwya, Ayanan xa ow ha. Ero ke ow yukurunpeko, wîlkesî. Ero wa oyakronomachonho wepanîyasî.
- ¹⁴ Yîwya tîmsom marha wîmyasî omtapotachonho yaw roro rma, Ero men wîmyas amñe awya, kachonho yaw roro ha. Ero yipou wîmyasî yîwya oroto iyanan komo ñenîrî me rma.
- ¹⁵ Okwe, kesî Kporin komo tînakîfwamathîrî pen komo waihyataw.
- ¹⁶ Apa, awanton xa ow ha, awantonî mrerî marha ow, yememe mrerî. On wara tko ka wîxakñe, cimiso thakwa ka wîxakñe kuripara ke. Omicitho tko mîmhokekñe okre.
- ¹⁷ Ero ke, Kîfwanñe xa mai ham, kachome owya oyokutho pun wakñiyasî awya tîmsom me. Ayanan ow ha, ero ke owî cma re makronomesî, wîlkesî marha.
- ¹⁸ Ero yipu men wîmyas awya amñe, wîlkekñe Kporin komo ya. Ero ke ero wa kachonho yaw roro tak wîmyasî rma yîwya Noro yanan komo wero ro rma.

¹⁹Ero yipu wîmyasî yîwya Kporin komo mîn roron po. Xerusaren amoro, aapo rma ero yipu wîmyasî. On wara wîkesî xa hara, Kîfwañhe xa may ham okre, kacoko Kporin komo ya, wîkesî. Ero wa mak wîkesî.

Salmo 117

**Kîfwañhe Xa Kaan Yehtopo Poko Amtapotacoko
Amyamro Anarî Yana Komo Ahnoro**

¹Ai, mîk hak maywen komo, on wara wîkes awya so, Kîfwañhe xa mai ham, kacoko Kporin komo poko. Ero wa xa marha kacoko amyamro anarî yana komo ahnoro.

²Kwakreñe ro xa Mîk Kporin komo. Kemîknoñe pîn marha Mîk Noro. Miya rorono me nasî kemîknoñe pîn me. Wîkesî xa hara awya so, Kporin komo poko ahwotacoko, wîkesî. Ero wa mak wîkes awya so.

Salmo 118

Kîfwañhe Kaan Yehtopo Poko Amtapotacoko Kîpînîn Yawno Me Exirî Ke

¹On wara wîkes awya so, Kîfwañhe xa mai ham okre, kacoko Kporin komo ya. Kîfwan Mîk okre miya roro kwakreñe xa. Ero ke ero wa kacoko yîwya.

²Ero wa kacowpe Ixaw Yana komo, Miya roro kakronomañe Mîkî yîtîhkan me ro mak, kacowpe.

³Ero wa xa marha kacowpe Araw yepamtho kom hara, Miya roro kakronomañe Mîkî yîtîhkan me ro mak, kacowpe.

⁴Ero wa xa marha kacowpe Kporin komo poko tweeno kom hara, Miya roro kakronomañe Mîkî yîtîhkan me ro mak, kacowpe.

⁵On wara wîxakñe ow, oyesenmekyataw Kporin komo yakro kîmtapowakñe oyakronomacho poko. Oyeyukyakñe tak Noro. Kîfwantaka oyañakñe okre.

⁶Oyakrono Mîk Kporin komo. Ero ke erasîra wasî tooto pona. Ahce wa na oyemetanmekyatu tooto komo kopi, kahra wasî.

⁷Kporin komo nasî oyakronomañe me. Oyakromañe komo yakro rma nasî Noro. Ero ke ooxatî pîn komo tak weeñasî ciiso omtapotachonho yaw roro rma, Cemetanmesom mîkyam, kachonho yaw roro rma.

⁸Kporin komo pona xa eeñataw kîwya so kukurunpes okre Noro. Tooto komo pona enîñe me mak kexitaw reha yukurumra mak taxe okwe.

⁹Kporin komo pona xa cenpore nasî. Kantomañe komo pona cenpore rma re nasî Kporin komo xawyaka mak.

¹⁰Mîk hak rowon pono komo ahnoro owamcetkeñe owaparî me. Kporin komo yosotî pona enîñe me oyexirî ke ñexamro pen wañmesî.

11 Mehxarpa mokyatkeñe owece, owamcetkeñe thakwa okwe. Wara rma Kporin komo yosotî pona enîñe me oyexirî ke wañmesî.

12 Swaruwaru wara ro mak mokyatkeñe meñpono pînî ro mak okwe. Yohno tko waihyatkeñe cekykyem ñecakyasî yohno ero wara. Kporin komo yosotî pona enîñe me oyexirî ke ñexamro pen wañmesî.

13 Ciki ketkeñe opoko kañpe ro mak oyafmachome. Oyakronomekñe rma tko Kporin komo.

14 Okaritoñe rma Mîk Kporin komo. Noro poko marha kewanomesî. Okurunpeñe me tak nas okre oroto.

15 Okre okre, kacho ñesencesî kiñwan komo mîn yaw, kukurunpet ham okre, kacho ha. Kañpe xa cehtopo tak ñenpoi Kporin komo. Tamorî ke rma añmano ñiire kaari ñixan ke.

16 Cekaiporesom xa mîn okre Kporin komo yamorî kaari ñixan. Ñekaricesî xa Noro tamorî ke kaari ke.

17 Waipîra rma wasî, kañpe rma wasî. Ero wara wasî Kporin komo ñiritho yekatîmñe me oyehtome.

18 Opanarekñe rma tko Kporin komo, cerewre ro mak oko. Waihpe mak noro, kahra tko xakñe opoko.

19 Waaca metatan ahrunkacoko ohyaka kiñwan komo yewomtopo ro. Ero yaro kewomyasî, Kiñwañhe mai ham okre, kachome tak Kporin komo poko.

20 Kporin komo yewton metatan on. On yaro mokyaxe amñe kiñwan komo Noro yewton pona roro.

21 On wara wîlkesî Kaan ya, Omtapotarî meyukyakñe okre Apa. Ow tak mukurunpekñe. Ero ke, Kiñwañhe mai ham okre, wîlkesî yîwya.

22 On wara xatkeñe mîmo ciñe komo, toopu ñiifatkeñe mîmo wacan me. Anarî toopu tko tî poxumra ñeeñatkeñe, waaca me ciisom mera tî. Ero yinhîrî tko ero toopu rma tak xakñe waaca me ciisom me, metata peyecepu me rma.

23 Kporin komo rma ero wa ñiifakñe. Keserepokacho me xa nasî yîñirithîrî.

24 Kporin komo ñiritho on kaamo. Ero ke on po tahwotacerî, tahwore xa cehcerî.

25 On wara wîlkes hara Kaan ya, Apa, amna akronomakî oroto. Cemyawno poko ehñan me amna cirko oroto rma.

26 Kaan nakronomarî me xa nasî Kporin komo yanme tmohsom. Kporin komo mîn yaw amna nasî amna yakronomacho poko tîmtapotachome Noro yakro.

27 Kaan xa Mîk Kporin komo. Noro xa kîkatpareñe komo me nasî. Kaan ya tîmsom yimicoko Kporin komo ya tîmsom yakñitopo poko, meretîrî poko xa. Ruupu ke yimicoko.

28 On wara wîlkesî xa hara Kaan ya, Kaan Amoro, ponaro oyehtopo. Kiñwañhe xa mai ham okre, wîlkes awya. Kaan Amoro Apa, ponaro oyehtopo. Kyopono me xa awehtopo poko kîmtapowasî.

²⁹Kifwãñhe mai ham okre, kacoko ro mak Kporin komo ya. Kifwan Mík ha, miya roro kakronomañe ro. Noro yipu Mík okre Kporin komo.

Salmo 119

Kaanî Mtapotarî Ponaro Xa Cexpore Nasî

¹On wara wîlkes awya so, tawake taxe esmurera kexitaw so esama yaw, Kporin komo ya kapanatanmetopo komo yaw roro kexitaw so ha.

²Tawake marha taxe yîmtapotarî ponaro xa kexitaw so. Tawake marha taxe Noro yenî xatî me kexitaw so marha, enî xatî me xa kexitaw so ha.

³Kicicme exihra ro mak naxe noro yipu komo. Kaan yehtopo yaw roro mak naxe.

⁴On wara mîlkekñe amna ya Apa, Owya apanatanmetopo komo men ewetîcoko. Ero ponaro xa men ehcoko, mîlkekñe amna ya.

⁵On wara wasî, Oyehtopo koñma xe ro mak wasî awya kpanatanmetopo yewetîñe me roro oyehtome ha.

⁶Ero wa oyexitaw yîhyapamra ro mak tak was awya kpanatanmetopo yentîkarî ke owya.

⁷Kifwãñhe xa mîn wencesî awya kpanatanmetopo. Ero yencetîketaw tak owya kifwãñhe tak kahwowaşî apoko.

⁸Amtapotarî wewehcaşî, kpanatanmetopo ha. Ero ke owî cma re ahsîpînkatikara masî.

⁹Ahce wa xa cehtopo komo nakîfwametu kañpamxan komo? Amtapotarî ponaro mak cexitaw so, ero yaw roro cexitaw so marha kifwãñhe tak naxe.

¹⁰Cerewre ro mak awehtopo yenî xe cehsom ow Apa. Ero ke awya kpanatanmetopo ponaro xa oyexi xe wasî etowîn me ro mak.

¹¹Amtapotarî weyamyé roro oropotaka kicicme exihra ro mak oyehtome apoko.

¹²Kifwanî ro mîkro, kacho Amoro ham Apa. Ero ke owî cma re mîhcamhokesî amtapotarî poko, kpanatanmetopo poko ha.

¹³Omtarî ke rma wekatîmye ahnoru amtapotarî, kpanatanmetopo ha.

¹⁴Tahwore ro mak wasî amtapotarî poko. Tawake rma re wasî puranta poko meñpono pîn poko, ero wa xa marha wasî tahwore amtapotarî poko hara.

¹⁵Awya kpanatanmetopo poko kesehtînoyasî. Awehtopo poko kesehtînotîkesî.

¹⁶Tahwore ro mak wasî kpanatanmetopo poko. Amtapotachonhîrî yîhcamnopîra ro mak wasî.

¹⁷Awanton mak ow Apa. Ero ke ow akronomakî waipîra oyehtome, amtapotarî yewetîtome marha owya.

18Cewke tak ow cirko oyepokachome xa tak amtapotarî poko, amna panatanmetopo poko ha.

19Anarî yana warai me mak wasî tan roowo pono komo chew. Ero ke awya kpanatanmetopo eyamra esko ofëntorî na.

20Enmafâtîxera amtapotarî yenta xe wasî kpanatanmetopo. Oyopo ro mak enta xe wasî, cerewre ro mak.

21On wara mas Apa anarî komo yopono me cesehtînosom komo poko, noro yipu komo yeife Amoro. Anîwîrîmathîrî komo mîkyam. Amtapotarî yai cetowsom komo mîkyam okwe, kpanatanmetopo yai ha.

22Amtapotarî ponaro xa wasî. Ero ke ohyai efêpeko owîrîyakaife komo, opoko cetaporesom komo marha.

23Anarimaw antomano riife komo rma ñeremexe iina re. Iito cexitaw so kicicme nîmtapowaxe opoko. Wara rma amtapotarî poko kesehtînoyasî kpanatanmetopo poko ha. Awanton mak ow Apa.

24Tproxwe ro mak nas owya amtapotarî. Oyakîreife mîn ha.

25Roowo pona epîrkaxapu wara nasî oropotarî okwe. Amtapotarî yaw roro rma tko ow karihtoko hara.

26Oyehtopo wekatîmye awya. Omtapotarî meyukyakife. Amtapotarî poko ow yîhcamhokakî, kpanatanmetopo poko ha.

27Kpanatanmetopo poko ow yîhcamhokakî yuhnari yîhtînotome tak owya. Ero wa oyexiche tak aînrithîrî poko keserepokesî.

28Kpokesî ro mak okwe oyahwokarî ke. Ero ke ow karihtoko hara amtapotachonhîrî yaw roro rma.

29Cemarontan me ro mak tak ow cirko Apa. Ow wakreko kpanatanmetopo yentacho ke.

30Yaaro ekatîmife me kehtopo wahsîy oyehtopo ro me. Kpanatanmetopo ponaro xa wasî.

31Amtapotarî wahsîyas Apa, ahsîpînkan me ro mak. Ero ke ehñara cma re ow miifasî ahce na poko oyexitaw.

32Oropotarî rma tak mîpoñmamnoyas amife. Ero yinhîrî kpanatanmetopo yaw roro tak wasî kaife tîtosom wara.

33Ow yîhcamhokakî Apa awehtopo poko, kpanatanmetopo poko ha, ero yaw roro xa tak oyehtome. Ero yinhîrî tak ero wewehcasî owaitopo pona roro.

34Yuhnari yîhtînoife me ow cirko Apa. Ero yinhîrî awya kpanatanmetopo wewehcasî tahwore xa tak.

35Esama wara nasî amtapotarî, kpanatanmetopo ha. Ero yaw mak ow arko. Tawake xa wasî ero poko.

36Oropotarî aknamakî amtapotarî wece. Oyemyawno yepamnotopo wece reha oropotarî aknamara esko.

37Ero pîntho yai ow ewkofmakî. Awehtopo yaw roro mak xa ow karihtoko.

38Awanton mak ow Apa, apoko tweeno ha. Ero ke amtapotachonhîrî yaw roro rma kasko xa hara owya, Yaaro nîike ham, kachome owya ero poko.

- ³⁹Owîrîyakacho pona keraswasî. Ero ke yîwîrîyakan me mak ow cirko. Kîfwanî ro mak mîn awya kpanatanmetopo.
- ⁴⁰Awya kpanatanmetopo yenta xe ro mak wasî. Ow tak karihtoko hara kîfwanîhe awehtopo ke ha.
- ⁴¹Mîk hak pînîn yaw masî. Ero ke opînîn yaw marha esko. Oyakronomañe me tak esko amtapotachonhîrî yaw roro rma.
- ⁴²Ero wa oyakronometaw awya opoko owîrîyakañe yeyuhtopo tak wîhtînoyasî. Amtapotarî pona xa tak weenâsî.
- ⁴³Yaaronô xa mîn amtapotarî, awya kpanatanmetopo ha. Ero pona mak weenâsî roro. Ero ke amtapotarî cma re towîhra masî omtai.
- ⁴⁴Ero towîhra awexitaw amtapotarî wewehcasî miya roro kpanatanmetopo ha. Etowîn me ro mak wewehcasî.
- ⁴⁵Kicicme cehsom yanton pîn me marha tak ketafasî oyemyawno poko oyehtome. Ero wa wasî awya kpanatanmetopo yenta xe xa oyexirî ke.
- ⁴⁶Kayaritomo komo ya meero wekatîmyasî amtapotarî. Yîhyapamra ro mak wekatîmyasî yîwya so.
- ⁴⁷Tproxwe ro mak wencesî awya kpanatanmetopo. Yîixe ro mak oyehtopo mîn ero.
- ⁴⁸Kapockanwasî awya kpanatanmetopo wece, yîixe xa oyehtopo wece. Awya kpanatanmetopo poko kesehtînoyasî. Ero wara wasî.
- ⁴⁹Pahxa mîmtapowakñe oyakronomacho poko Apa, awanton yakronomacho poko ha. Kakronomes amñe, mîîkekñe owya. Ero ke ero wa kachonho ponaro rma cma re masî.
- ⁵⁰Ero ke oyesemetanmekyataw amtapotachonhîrî xa oyereporesî. Ero rma nasî okaritoñe me, amtapotachonhîrî ha.
- ⁵¹Opoko rma re ñetaporexe kica cehcoyoponkaxmu komo, miya xe ro mak kexe. Wara rma awya kpanatanmetopo yahsîpînkara wasî.
- ⁵²Pahxa panareno mîîfakñe Apa. Ero wa awya ciino ritoponho ponaro rma wasî. Ero poko tak keserepotanmekyasî.
- ⁵³Kîrwonâsî ro mak kicicme cehsom komo poko awya kpanatanmetopo yahsîpînkari ke yîwya so kica.
- ⁵⁴Awya kpanatanmetopo nasî owanorî me ahna so na owcetaw.
- ⁵⁵Kosope meero awosotî ponaro was Apa. Awya kpanatanmetopo ponaro marha wasî.
- ⁵⁶Ero wara roro wasî amtapotachonhîrî yewetîrî ke owya, kpanatanmetopo ha.
- ⁵⁷Oyeken Amoro Apa. Amtapotachonhîrî men wewehcasî, wîîkekñe awya.
- ⁵⁸Ow akronomakî, wîîkekñe awya, yaaro xa wîîkekñe. Ero ke opînîn yaw xa tak esko amtapotachonhîrî yaw roro rma.
- ⁵⁹Oyehtopo poko rma kesehtînoi. Ero ke ketaknamekñe tak amtapotarî yentachome ha.
- ⁶⁰Yohno wewehce awya kpanatanmetopo Apa. Amñe mak wewehcasî, kahra ro mak wîxakñe.

⁶¹Apomixapu wara wîxakñe, kicicme cehsom komo napomitho wara. Wara rma awya kpanatanmetopo yîhcamnopîra wasî.

⁶²Rakataw ro rma kîhcesî kuywa poi awakro omtapotachome, Amna makronomekñe ham okre, kachome awya. Ero wara wîlkesî kifwanî ro me exirî ke amtapotachonhîrî, kpanatanmetopo ha.

⁶³Apoko tweeno komo yakrono me wasî miyan komo yakrono me rma. Awya kpanatanmetopo yewetîñe komo yakrono me marha wasî.

⁶⁴Meŕpora ro mak nasî tan roowo po amna wakrecho awya. Tawronohkatîkaxi nasî roowo pen ero yipu ke. Awya kpanatanmetopo poko ow yîhcamhokakî Apa.

⁶⁵Ow makronomekñe Apa awantonî rma. Amtapotachonhîrî yaw roro rma ow makronomekñe.

⁶⁶Ow akîhreko mîn hak poko. Mîn hak poko marha ow yîhcamhokakî ñhe. Ero wa ow cirko awya kpanatanmetopo ponaro oyexirî ke.

⁶⁷On wara ka wîxakñe esemetanmekîra ka oyexitaw, esama yai cetowsom wara wîxakñe kica. Orotok tak amtapotarî wewehcas okre.

⁶⁸Kîfwan xa Amoro Apa, akronomano riñe ro xa. Ero ke amtapotachonhîrî poko ow yîhcamhokakî, kpanatanmetopo poko ha.

⁶⁹On wara xatkeñe tpoyno komo yocono me cesehtînosom komo, tapota mak nakîhchetkeñe opoko tohnaw kica. Wara rma awya kpanatanmetopo wewehcasî tahwore rma.

⁷⁰Twepakyem wara xa nasî cehcoyoponkaxmu komo ropotarî, kasom wara ro mak. Owya reha tpoxwe xa nasî awya kpanatanmetopo.

⁷¹Oyakîfwamacho me rma xakñe oyesemetanmetoponho Apa. Oyesemetanmekrî ke tak awya kpanatanmetopo poko tak kehcamhokesî.

⁷²Tpoxwe ro mak wencesî amtapotachonhîrî, kpanatanmetopo ha. Ero pîntho me makî reha weeñasî exepeyu meŕpono pînî rma, 100.000 yakenonî rma. Ooru rma na mîn exepeyu, prata ha na ananimaw. Ero pîntho me rma tko weeñas ero reha.

⁷³Awamorî ke rma ow makîhcekñe Apa. Ero ke tak yuhnari yîhtînoñe me ow cirko hara awya kpanatanmetopo poko oyehcamhokachome.

⁷⁴On wara naxe apoko tweeno komo amñe opoko, tawake naxe okre oyeñataw. Ero wara naxe opoko amtapotarî ponaro oyexirî ke, Kakronomexe so, kacho ponaro.

⁷⁵Kîfwan xa mîn awya kpanaretopo Apa, wîlkesî yaaro xa. Yaaro rma oyemetanmecho mekmexpekñe, oponaro rma mai ham okre, wîlkesî.

⁷⁶Awya oyakronomacho cirko oyereporeñe me. Amtapotachonhîrî yaw roro rma ero wa ow cirko. Awanton mak ow ha.

⁷⁷Tpoxwe xa wencesî kpanatanmetopo awya. Ero ke opînîñ yaw awehtopo mokope ohyaka waipîra oyehtome.

⁷⁸On wara xatkeñe anarî komo yocono me cesehtînosom komo opoko, oyemetanmekyatkeñe tohnaw ro mak kica. Ero ke ñexamro pen cirko

cehñaxmu me. On wara tko was owî reha, awya kpanatanmetopo poko kesehtînoyasî.

⁷⁹Oyakrono me tak exi xe wasî apoko tweeno komo, añekatîmrî poko ehcamhokaxapu kom ha.

⁸⁰Awya kpanatanmetopo ponaro oyexi xe wasî, Ero wa kacho ewetîra ro mak nasî noro, kacho mera ro mak oyehtome. Ero wa oyexiche tak yîhyapamra wasî.

⁸¹Amoku xe ro mak was Apa okurunpeñe me. Kahwokesî okwe pahkî amomokrî poko owya. Wara rma amtapotarî ponaro rma wasî.

⁸²Kewxîrîyasî mak okwe pahkî amtapotachonhîrî yenî xe. Ahcemaw xa tak ow mahwore? wîikesî.

⁸³Wooku yenho wa mak wasî yîsîn chewno wa. Wara rma awya kpanatanmetopo poko yîtweñekarîntara wasî.

⁸⁴On wara marha wîikes awya Apa, awanton mak ow ha. Atî wicakî kaamo rma ka nai waipîra oyehtopo? Ahcemaw xa na ow mepanîya oyemetanmekñe komo poko? wîikes awya.

⁸⁵Ewtarî komo nahcetkeñe checoyoponkaxmu komo ero yaka oyepîrkacho okwe. Ero wa nahcetkeñe awya kpanatanmetopo yaw rorohra ro mak okwe.

⁸⁶Yaaronu xa mîn awya kpanatanmetopo, ahnorono rma. Tohnaw ro mak oyemetanmekyaxe ooxatî pîn komo. Ero ke ow yukurunpeko.

⁸⁷Roowo poi re oyeñepetkeñe okwe. Wara rma awya kpanatanmetopo yîhcamnopîra ro makî wîxakñe.

⁸⁸Akronomano riñe ro Amoro Apa. Ero ke ow karihtoko hara. Ero wa ow karihtoko amtapotarî ponaro oyehtome.

⁸⁹Tmewreso nasî amtapotarî Apa, kah yaw. Towîhnî me ro mak nasî iito.

⁹⁰Kemîknoñe pînî ro mak Amoro Apa. Miya roro ehretawnomaxapu komo meero emîknopîra mas amñe. Roowo mecehcekñe pahxa. Ero ke ehcamnopîra ro mak nasî.

⁹¹Amtapotachonhîrî yanme rma nasî roowo, kah yawno mko marha. Ahce wa na naxe awanme mak.

⁹²Awya kpanatanmetopo poko tahwore exihra oyexitaw ketaw ha re kwaihîrî ha na re okwe oyesemetanmetopo yanme rma.

⁹³Awya kpanatanmetopo yîhcamnopîra ro mak wasî. Ero ke rma ow mîkaricekñe.

⁹⁴Awya kpanatanmetopo wepoñakñe entachome tak owya. Ero ke ow yukurunpeko Apa, awyanî ro me oyexirî ke xa.

⁹⁵Owapancexe kicime cehsom komo owaikachome okwe. Wara rma amtapotarî poko kesehtînoyasî rma.

⁹⁶Ahnoro kîrwañhe kehtopo yîhtînoñe me rma re wasî. Miya xen pokono rma tko mîn kpanatanmetopo awya.

⁹⁷Tpoxwe ro mak nasî awya kpanatanmetopo owya. Ero poko kesehtînoyasî kokmamso ro.

- 98 Ow makîhres Apa awya kpanatanmetopo ke. Ero ke ooxatî pîn komo yopo ow miifasî takîhso xa. Eroromero nasî amtapotachonhîrî oropotaw.
- 99 Naxe rma re opanatanmekê me. Nexamro yopo tko wasî yuhnari yîhtînoê me. Ero wa wasî amtapotarî poko oyesehtînorî ke.
- 100 Yuhnari yîhtînoê me wasî pahxan pen komo yopo awya kpanatanmetopo yewetîrî ke xa owya.
- 101 Kicicme kehtopo nai esama wara kicicitho wara. Ero yipu yaka tîtosom me ohtarî koîmara ro mak wîxakê.
- 102 Awya kpanaretopo ponaro rma wasî etowra ro mak. Amoro rma ow mîtwermekê. Ero ke etowra wîxakê.
- 103 Tîkpore wara ro mak nasî amtapotarî owya. Tîkpore rma re nasî weenu, tîkpore xa tak nasî amtapotarî ween yopo ro mak.
- 104 Yuhnari tak wîhtînoyasî awya kpanatanmetopo yentarî ke mak owya. Ero ke tooto yehtopo xera ro mak wasî, tohnawno me ehtopo komo.
- 105 Oyesamarî weyuru me mak nasî amtapotarî, ahna na owtotopo weipoê me ha.
- 106 On wara wîîkekê, Kîfwan mîn amtapotarî, kpanaretopo pokono. Ero ke wewehcasî, wîîkekê. Yaaro xa wîîkekê towîhnî me ro mak.
- 107 Kesemetanmekyasî ro mak Apa. Ero ke ow karihtoko amtapotachonhîrî yaw roro rma.
- 108 Kîfwaîhe xa mai ham Apa okre, wîîkes awya. Awya tîmsom mîn ero wa kacho. Ero ke tpoxwe cma re mencesî. Awya kpanaretopo poko marha ow yîhcamhokakî.
- 109 Emapona owairî yaro wasî. Wara rma awya kpanatanmetopo yîhcamnopîra wasî.
- 110 Mîîye warai nîîfatkeê kicicme cehsom komo oyemcinotopo okwe. Wara rma awya kpanatanmetopo ponaro rma wasî etowra.
- 111 Amtapotarî wahsîyakê oyemyawno wara. Eroromero wahsîyakê oyahworeê ro me exirî ke.
- 112 Awya kpanatanmetopo yewetî xatî me roro kesehtînoyasî. Eroromero ero wara oyexi xe wasî miya roro, owaitopo pona roro.
- 113 Anarî komo naxe yarpa yîhtînoê me kica. Noro yipu komo xera ro mak wasî. Awya kpanatanmetopo xe xa tko wasî.
- 114 Oyeseyamtopo xa Amoro Apa, oyeceñan marha Amoro. Amtapotacho ponaro mak wasî.
- 115 Ohyai etocoko amyamro, kicicme ciino riê komo. Kaanî mtapotarî makî reha wewehcas ow, ponaro oyehtopo ya kpanatanmetopo kom ha.
- 116 Ow ecehtoko waipîra oyehtome. Amtapotarî yaw roro rma ow ecehtoko. Yîhyapamra ro mak ow cirko, Kaanî rma tî okurunpe, kacho pona.
- 117 Ow ecehtoko waipîra oyehtome. Ero ke awya kpanatanmetopo ponaro wasî miya roro mak.

118 Amtapotacho poko ceponarononkaxmu komo ahsîra ro mak masî ayanan me okwe. Cemaro me mak nîmtapowaxe kica noro yipu komo, tohnaw ro makî.

119 Kicicme cehsom komo yařmañe me masî yukpurukpuruntho wara. Ero ke amtapotarî yenta xe ro mak wasî.

120 Kîttanasî ro mak apona oyeratîmrî ke. Awya kpanaretopo pona keraswasî.

121 Kîřwañhe wiîfakñe tooto komo. Kîřwañhe wîxakñe poko so. Ero ke oyemetanmekñe komo chew ow tînomra esko.

122 On wara kasko Apa cehcoyoponkaxmu komo ñentarî me, Noro kurunpeñe ro Ow ha, kasko opoko. Ero wa kasko oyemetanmekîra tak ehtome so.

123 Kukurunpesî, mîîkekñe cma re owya. Yaaro xa wa mîîkekñe. Ero ke okurunpetopo ponaro xa wasî. Pahkî momokñe wara was okwe. Momokrî poko kekafkesî ro mak cewxîrîso ro okwe.

124 Amna pînîn yawno xa Amoro Apa. Ero ke owî cma re mîwakresî. Awya kpanatanmetopo poko ohcamhokacho ke xa ow wakreko.

125 Awanton mak ow ha. Ero ke yuhnari yîhtînoñe me ñhe tak ow cirko. Ero wa ow yîhcamhokakî amtapotarî yentachome ñhe owya.

126 Awya panareno ritopo me tak nasî oroto Apa. On wara naxe meřpono pîn komo, ero pîntho wara ñeeñaxe okwe awya kpanatanmetopo.

127 Ero wa wîlkes awya kpanatanmetopo xatî me oyexirî ke. Ooru xe rma re wasî, esmanî ro xe. Awya kpanatanmetopo xe xa tko wasî ero yopo xa.

128 Kîřwañhe xa wencesî awya kpanatanmetopo. Ero ke ero pîntho pokono me kehtopo xatî pîn me ro mak wasî.

129 Opohkacho me rma tko nasî ahnoro amtapotarî. Ero ke ero yewetîñe me wasî oropotaw.

130 Amtapotacho yewomuche kropotaka kweipoñe me nas okre. Camkîno komo yakîhretopo me nasî.

131 Kpanatanmetopo yenta xe ro mak wasî. Keserepokesî ro mak enta xe.

132 Ow tak enko Apa. Opînîn yaw tak esko. Awosotî xatî komo pînîn yawno Amoro. Ero ke ero wara xa marha esko opoko hara.

133 Owtotopo yîhtînomexpoko owya amtapotarî ke rma. Oyantomañe mera ro mak cirko kicicme oyehtopo kica.

134 Oyemetanmekyaxe ooxatî pîn komo. Ero ke ow yukurunpeko. Ero wa ow yukurunpeko awya kpanatanmetopo yewetîtome owya.

135 Cewtawake cma re masî owece Apa, awanton wece. Awya kpanatanmetopo poko ow yîhcamhokakî.

136 Meřpora ro mak kewyokwasî ow tuuna yepu wicakî ro mak. Ero wa kîwracesî awya kpanatanmetopo yewetîra exirî ke so tooto komo.

137 Kîřwanî ro Amoro Apa. Kîřwan marha mîn awya amna panaretopo.

138 Kîřwan marha mîn amtapotarî. Ero wa men ehcoko, kachonho ha. Yaaronu xa mîn ha, kemîknotopo pînî ro mak.

139 Amtapotarî ponarora naxe okwe ooxatî pîn komo. Ero ke keserepokesî oyopo ro mak.

140 Kicicitho keñarî pînî ro mak mîn amtapotacho, Ero wa exirî ke enta xe ro mak wasî.

141 Wahraitho mak ow, yîwîrîyakaxaputho kyam mak. Awya kpanatanmetopo poko yîtweñekarîntara rma tko wasî.

142 Eroromerono mîn kifwanî ro me awehtopo. Yaarono marha mîn amtapotarî, kpanatanmetopo ha.

143 Oyesemetanmetopo tak oyepoñasî, oyahwokacho xa. Tpoowe rma tko wencesî awya kpanatanmetopo.

144 Kifwanî ro mîn amtapotarî. Miya roro kifwañhe nasî. Yuhnari yîhtînoñe me marha ow cirko waipîra tak oyehtome.

145 Cerewre ro mak kehsamesî apoko Apa. Omtapotarî cma re mencesî. Ero yinhîrî amtapotarî tak wewehcasî, awya kpanatanmetopo.

146 Cewrewre xa kîmtapowasî awakro Apa. Owî cma re makîfwamesî amtapotarî ponaro ñhe tak oyehtome.

147 Enmaporo kîhcesî kuywa poi awakro omtapotachome. Ero yimaw cerewre kîmtapowasî awakro oyakronomacho poko. Amtapotarî ponaro xa wasî, Kakronomexe so amñe, kacho ponaro.

148 Cewke rma wasî kosope pahkî, cenmakaxi ro. Ero wa wasî amtapotarî poko oyesehtînotome.

149 Omtapotarî cma re mences Apa kakronomañe me awexirî ke mak. Ow karihtoko hara Apa, amtapotachonhîrî yaw roro rma, awya akîhreno ritopo yaw roro ha.

150 Meyehra mokyaxe kicicitho ponarono komo. Mooxeno wara rma tko naxe awya kpanatanmetopo yai.

151 Meyehra rma mas Amoro reha Apa. Yaarono mîn amtapotarî ahnoro amna panatanmetopo.

152 On wara wencekñe pahxa rma, Eroromerono mîn amtapotarî Apa. Towîhnî me ro mak nasî, kacho wencekñe.

153 Oyesemetanmekrî rma cma re meeñasî okurunpetome tak awya. Awya kpanatanmetopo poko yîtweñekarîntara ro mak wasî.

154 Kifwañhe oyehtopo ekatîmko ooxatî pîn komo ya. Ero wa tak ow yukurunpeko. Ow marha karihtoko amtapotachonhîrî yaw roro.

155 Yukurunpeñe komo nasî mooxe kicicme cehsom komo yai. Ero wa nasî awya kpanatanmetopo yentaxi tohra ro mak exirî ke so okwe.

156 Amna pînî yaw xa mai ham Apa. Ero ke ow karihtoko hara awya kpanatanmetopo yaw roro rma.

157 Meîpora ro mak naxe ooxatî pîn komo, oyemetanmekñe kom ha. Wara rma etowra ro mak wasî amtapotarî yai.

158 Kica, wîîkes kemîknoñe komo yeeñataw owya. Ero wa wîîkesî poko so amtapotachonhîrî yewetîra exirî ke so.

159 Amtapotarî xe xa was ow, kpanatanmetopo xe ha. Enko xe ero wa oyehtopo. Owî rma karihtoko Apa, kakronomañe ro me awexirî ke.

160 Yaaronô mîn amtapotarî ahnoro mak. Kîfwan mîn amtapotarî, kpanatanmetopo awya. Towhnî ro mak mîn ha.

161 Antomano riñe komo meero oyemetanmekyaxe tohnaw. Amtapotarî poko rma tko keserepokesî ro mak.

162 Kahwowaşî ro mak amtapotarî poko. Pahxan pen komo purantantho yenîñe nahwowaşî xa, meñpono pîn yenîñe. Ero wa xa marha kahwowaş ow amtapotarî poko.

163 Poxumra ro mak naşî cemaro owya, yiixera ro mak waşî kica. Awya kpanatanmetopo xatî me xa tko waşî.

164 On wara wîlkes awya Apa, Kîfwañhe xa mai ham okre. Kîfwan xa mîn okre kpanatanmetopo awya, wîlkesî. Emapona roro ero wa wîlkesî. 7 ro ero wa wîlkesî ahnoro kaamo po roro.

165 Ahwokan me ro mak naxe awya kpanatanmetopo xatî komo. Ahce na yanme emacakan me ro mak naxe, kicicitho yanme.

166 Awya okurunpetopo momokyas ow Apa. Awya kpanatanmetopo marha wewehcaşî.

167 Awya kpanatanmetopo ponaro xa waşî. Tpoxxe ro mak wences okre.

168 Awya kpanatanmetopo ponaro waşî, añekatîmthîrî ponaro marha. Ahnoro oyehtopo meeñaşî kîfwantawno wara.

169 Cerewre kîmtapowaşî awakro Apa. Ero ke omtapotarî cma re mencesî. On wara wîlkes awya, yuhnarino poko cma re ow mîhcamhokesî amtapotachonhîrî yaw roro rma, wîlkes awya.

170 Omtapotarî cma re mencesî, Ow yukurunpeko, kacho. Amtapotachonhîrî yaw roro rma ow yukurunpeko.

171 Kîfwañhe ro mak awehtopo poko kîmtapowaşî. Awya kpanatanmetopo poko ohcamhokañe Amoro. Ero ke xa kahwowaş apoko.

172 Amtapotachonhîrî wekatîmyaşî. Kîfwan xa mîn awya kpanatanmetopo ahnoro.

173 Oyakronomañe me tak esko awamorî ke. Ero wa esko opoko awya kpanatanmetopo yahşîrî ke owya, ponaro oyehtopo me.

174 Awya oyakîfwamacho yenî xe ro mak was Apa. Tpoxxe ro mak wencesî kpanatanmetopo awya.

175 Waipîra cma re ow miifas Apa apoko oyahwotachome. Oyakronomañe me exi xe waşî awya kpanatanmetopo.

176 Ahyai kîwcekñe okwe opeña wara, tacixapu wara. Ero ke cma re ow mepoñas hara, awanton ha. Awya kpanatanmetopo poko tweñekarî exihra ro mak waşî. Ero wa waşî.

Salmo 120

Waano On, Xerusaren Pona Títosom Komo Narîrî

Cemarontaxmu Mera Ro Mak Ow Cirko Apa, Kacho On

¹On wara wîlkes awya so, on wara wîxakñe, oyesemetanmekyataw kîmtapowakñe Kporin komo yakro oyakronomacho poko. Omtapotarî ñencekñe Noro.

²On wara wîlkekñe yîwya, Apa, cemarontan me ro mak cirko omtarî picho. Tohnawno yekatîmñe pîn me ro mak cirko oñuru, wîlkekñe yîwya.

³On wara wîlkesî oñuru ya rma, Cemarontaxmu ro mak amoro kica oñuru. Ahce wa na apanare Kporin komo? wîlkesî oñuru ya.

⁴Waapa yuhre ke men apanaresî. Wehto roron ke marha apanaresî, simbru yepu roron ke xa awakñiyas oco.

⁵Meseke pono thakwa mak ow okwe. Keta pono komo chewno marha ow okwe.

⁶Pahkî ro mak was okwe tawake cexi xatî pîn komo chew ha.

⁷Tawake oyexi xe cma re was owî reha opoyino komo poko. Akro so omtapowataw tko oyakro cetafma xe mak tak naxe okwe. Ero wa naxe opoko okwe.

Salmo 121

Waano On, Xerusaren Pona Títosom Komo Narîrî

Kporin Komo Mak Nasî Kecehtoñe Me

¹Kakronomañe poko tan kîmtapowasî. Onok pona xa weeña oyakronomañe me? Îpî pona katî weeña oyakronomacho? Ahñi xa katî mokya oyakronomañe?

²Kporin komo xa nasî oyakronomañe me. Kaapu yakîhtoñenho Mîk, roowo yakîhtoñenho marha, noro xa oyakronomesî.

³Ahtarî komo yecehtoñe Mîk sehrere kahra ro mak awehtome so. Awenîñe komo Mîk, yîwînkîra ro mak nasî awenîrî komo poko.

⁴Yîwînkîrî ro mak Mîk Ixaw Yana komo yenîñe, eewînkîra marha nasî.

⁵Awecetoñe komo Mîk Kporin komo. Awawarpareñe komo marha Mîk. Apanaw nasî kaari ñixa apikara so ehtome kaamo.

⁶Apikara so nasî kaamo katpanaw, nuuñi marha awepefántora so nasî kosope hara.

⁷Ahce na awepofataw so awîrîmacho komo awececexe so Kporin komo. Aropotarî komo meero ñecephesî.

⁸Ahna so na awcetaw so akurunpexe so, eñexa amokyataw so hara akurunpexe so hara. Orotok akurunpexe so, miya roro marha akurunpexe so apoko eponarononkan me ro mak. Ero wa akurunpexe so Kporin komo.

Salmo 122

Waano On, Xerusaren Pona Títosom Komo Narîrî

Xerusaren Pono Komo Poko Amtapotacoko Cerepore Ehtopo Komo Poko

¹On wara ketkeñe opoyino komo owya, Kaikatko Kporin komo mîn yaka, ketkeñe. Tawake ro mak wîxakñe ero wa kacho yentache.

²Ai, Xerusaren amoro ewto ha, on wara wîlkes awya, amna ñecececeŝi awacan yaw okre.

³Etmîtwo re ciiso naŝi mîmo mko, Xerusaren pono mko ha.

⁴Iina cexe tribu komo, Kporin komo yanan kom ha. Iina men etocoko yicimñipuntaxera, kachonho yaw roro rma cexe iina. Kporin komo yosotî poko ahwotaxi cexe.

⁵Iito naŝi kayaritomo yaponî mko. Ero pona so ñeremexe kayaritomo komo, Tapi yanan komo. Eñekano ñiifaxe iito.

⁶Ero ke on wara wîlkes awya so, Xerusaren pono komo poko amtapotacoko Kaan yakro esemetanmekîra ehtopo komo poko. Ahce na poko ehñan me exi xe so ro mak waŝi aaxatî komo, Xerusaren pono xatî kom ha.

⁷Ahwokan me exi xe so was awacan yawno komo. Ehnán me exi xe so waŝi amîn yawno komo marha, kayaritomo mîn yawno kom ha.

⁸Oyakno komo ponaro waŝi, oyakrono komo ponaro marha. Ero ke on wara wîlkes awya Xerusaren ya, Esemetanmekîn me mak exi xe so waŝi aapono kom ha, wîlkesî.

⁹Etwîrîman me exi xe waŝi Kporin komo mîn, ponaro kehtopo komo mîn. Ero ke amoro marha etwîrîman me awexi xe waŝi. Ero wa wîlkesî Xerusaren ya, ewto ya ha.

Salmo 123

Waano On, Xerusaren Pona Títosom Komo Narîrî

Amna Pînîn Yaw Esko Apa, Kacho On

¹On wara wîlkes awya Apa kah yawno, apona xa weeñasî.

²Tantomañe pona xa ñeeñasî anton, kîîrî. Ero wa xa marha naŝi wooxam yanton hara, tantomañe pona marha ñeeñasî wooxam pona. Ero wa xa marha Kporin komo pona ceeñaxe kîwyam hara kîpînîn yaw so Noro yehtome tak.

³Amna pînîn yaw esko Apa, amna pînîn yaw xa tak esko. Tîwîrîyakacho ro mak amna ñencesî okwe.

⁴On wara naxe cehcoyoponkaxmu komo, amna poko ñetaporexex ro mak. Amna nîwîrîyakexe xa tak ero wa cehsom komo. Ero ke amna pînîn yaw esko. Ero wa wîlkes awya Apa.

Salmo 124

Tapi Wanorî On, Xerusaren Pona Tîtosom Komo Narîrî

Kporin Komo Makî Cma Kukurunpetkeñe So, Kacowpe Ixaw Yana Komo

¹⁻² On wara kacowpe Ixaw Yana komo, Kakronomañe me exihra exitaw ketaw ha re Kporin komo ahce wa na re cehcerî okwe. Kakronomañe me exihra exitaw ketaw ha re Kporin komo ahwora ro mak cehcerî ha re kwaparî komo mokyataw okwe.

³ Kpoko so etîrwonmekyataw so kermomcerî ha re okwe, waipîra rma kermomcerî ha re okwe.

⁴ Tuuna wara ro mak ñehcerî ha re kenorinokañe wara. Kahxi wara ro mak ñehcerî ha re kenorinokañe wara.

⁵ Kenorinokañe wara ñehcerî ha re tuuna wara, cehcoyoponkaxmu wara. Ero wara kiicerî ha re okwe kakronomara exitaw ketaw ha re Kporin komo.

⁶ Kifwañhe xa nai ham okre Kporin komo, kapore nasî. Keskañe wara ro mak mokyataw so kwaparî komo Noro rma amna nukurunpekñe.

⁷ Ero ke tîhctekñe yîhyai so torowo wara. Anarimaw torowo ñecimyasi mîiye yaka. Mîiye pen yetawotoche ces hara torowo. Ero wara tîhctekñe kîwyam. Kwaparî komo kaksîra xatkeñe.

⁸ Kporin komo yosotî pona mak ceeñaxe kakronomachome so. Kaapu yakîhtoñenho Mîk, roowo yakîhtoñenho marha. Noro yipu yosotî pona ceeñaxe. Ero wa taxe.

Salmo 125

Waano On, Xerusaren Pona Tîtosom Komo Narîrî

Tîyanan Komo Mamtoñe Me Nasî Kporin Komo Yukurunpetome So

¹ On wara naxe Kporin komo pona enîñe komo, Siaw Yîpîn wara naxe. Iitono ro mîn Siaw Yîpîn anana etakanî ro mak. Ero wa xa marha naxe Noro pona enîñe kom hara.

² Xerusaren mamhoko nasî îpî mko. Ero wa xa marha tîyanan komo mamhoko nasî Kporin komo yukurunpeñe komo me. Orotomamcesî, miya roro mamcesî anana tohnî me ro mak.

³ Kifwan komo rowon yahsîra naxe kicicme cehsom komo pahkîno me. Iitono komo yahsîyataw rma ketaw ha re, kicicme xa marha na ñehtîketu kifwanînhîrî kom hara okwe.

⁴ Kifwan komo akronomakî Apa, kifwañhe cexi xatî kom ha.

⁵ On wara tko naxe cekumxem yaw tîtosom warai komo, kifwanînhîrî kom ha, Noro yipu komo ñeñepesî Kporin komo kicicitho pokono komo yakro rma. Ahwokan me tko exi xe so wasî Ixaw Yana komo reha. Ero wa exi xe so wasî.

Salmo 126

Waano On, Xerusaren Pona Tîtosom Komo Narîrî

Tawake Ro Mak Xatkeñe Ixaw Yana Komo Siaw Pona Cetîrametaw So Hara

¹On wara kwakretkeñe so Kporin komo, Siaw pona kekyatkeñe so hara okre waapa narîthonhîrî. Oona kekîche so kwosowatawno wara ro mak tîxatkeñe okre.

²Cewretkeñe ro mak tak okre. Waano marha taafatkeñe kahwotacho komo. Ero yimaw on wara takî tî ketkeñe mîk hak rowon pono komo kpoko so, Kîfwañhe ro mak ñexamro nakronomai ham okre Kporin komo, ketkeñe tî.

³Yaaro, kîfwañhe ro mak kakronomace so ham okre Kporin komo. Ero ke tahwore ro mak taxe okre.

⁴Ero wa xa marha amna ek hara Apa aaxapunhîrî hara. Ero wa cekîche hara tuuna yepu wara mak nas amna Ñekebe pono wara.

⁵Taa, on wara marha wîlkes awya so, tîwrataro kîwcetaw so knatîrî komo ciiso ero yeperîrî tak cenmekyaxe amñe tahwore okre.

⁶Ero wara taxe knatîrî ciiso kîwcetaw roro so, tîwrataro kîwcetaw roro so tîtmokyaxe hara amñe ero yeperîrî ke cemyarke tak okre. Tahwotaro tîtmokyaxe. Yaaro, ero wa tîtmokyaxe hara.

Salmo 127

Saromaw Wanorî On, Xerusaren Pona Tîtosom Komo Narîrî

Kaan Mak Nasî Kîmxîkrî Komo Tîmñe Me, Akiñwamañe Me Marha

¹Mîfmo ciiñe komo, on wara wîlkes awya so, amîn komo ciritara exitaw Kporin komo tohnaw ro mak amîn komo miifaxe okwe. Waapa yekahtoñe komo, awya so wîlkes hara, ewto kurunpeñe me exihra exitaw Kporin komo tohnaw ro mak yîwînkîra maxe waapa yenîrî poko.

²Anarimaw na enmaporo mîpaketu awemyawno ciitome. Kosope marha na yîwînkîra matu rakatawro cehso ro. Ero wa na matu awetapickachome so anahrî komo yepetho me. Tohnaw ro makî tko ero wa metwînkîpormexe okwe. Kporin komo nîmrî rma mîn kîwîntopo okre, yiixe cehtopo komo ya yînnîmrî ha.

³Kporin komo nîmrî marha mîkyam kîmxîkrî komo. Woomam ropotainonho komo naxe kepethîrî komo warai me.

⁴Kafpamxan me kexitaw so ka kîmxîkrî komo ñewruxaxe. Ewruwapunhîrî komo amñe naxe waiwî wara, sowtatu yuhre wara.

⁵Tawake ro mak taxe yaake exitaw so kemehnu warai yawno komo. Yîhyapamnî me taxe. Waaca potaw kîxatî pîn komo yakro cesencexe. Ero wa taxe yaake exitaw kîmxîkrî komo.

Salmo 128

Waano On, Xerusaren Pona Títosom Komo Narîrî

Kporin Komo Nakronomarî Me Taxe Twerî Kexitaw So Noro Poko

¹Kporin komo nakronomarî me naxe ahnorô Noro poko tweeno komo, Noro yehtopo yaw roro cehsom kom ha.

²Ero wa awexitaw so anatîrî komo yeperîrî mahyaxe okre. Mekaricetkeñe cirirî poko ero yeperîrî mahyaxe ha. Tawake maxe okre, ehñan me marha maxe okre.

³Uupa yatî wara marha nasî apici ceperkew wara, amîn yawno wara. Oripêra xîkrî wara marha naxe amxîkrî komo anahrî komo yapon mamhokono wara.

⁴Ero wa tpoko tweeno komo wakres okre Kporin komo.

⁵Siaw poi awakronomacho komo yekpo xe wasî Kporin komo ya. Tahwore xa tak Xerusaren pono komo yehtopo yenî xe marha was awya so. Ero wa awexi xe so wasî miya roro awaitopo komo pona roro.

⁶Pahkî awexi xe so marha wasî waipîra. Aparî komo yenî xe meero was awya so. Ahwokan me roro exi xe wasî Ixaw Yana komo. Ero wa exi xe so wasî.

Salmo 129

Waano On, Xerusaren Pona Títosom Komo Narîrî

Ñetwîrîmacowpe Siaw Xatî Pîn Komo

¹⁻²On wara kacowpe Ixaw Yana komo, Emapona roro oyemetanmekyatkeñe xa ooxatî pîn komo. Mehxa ro omrenai ro rma oyemetanmekyatkeñe roro okwe. Oyopono me exihra ro makî tko xatkeñe ha.

³Roowo pomotopo warai ke omkarî kararaketkeñe oko. Kaw roro omkarî pomofe wara xatkeñe oko.

⁴Kicicme cehsom komo oyapomiyatkeñe okwe. Kîfwañhe rma tko nasî Kporin komo. Oyapomitoponho nawocetîkekñe okre.

⁵On wara exi xe so wasî Siaw xatî pîn komo, tporohkaxi exi xe so wasî. Cehñaxmu me marha exi xe so wasî.

⁶Cuupu wara mak exi xe so wasî, mîmo meretwo ciixapu wara. Iitono naawaiyasî poñmamra ro mak. Ero wara exi xe so wasî.

⁷Anarimaw puruma yepu yîhkocetaw mararî yosom pohra ro mak cuupu ñiifasî, ahsîra ro mak nasî, awrutamira marha nasî. Pohra ro mak ñiifasî. Ero wa exi xe so wasî Siaw xatî pîn komo.

⁸On wara ka xera wasî noro yipu komo yari títosom komo, Kporin komo nakronomarî me awexi xe so wasî. Kporin komo yanan amna. Noro yakro amna nîmtapowasî awakronomacho komo poko, ka xera wasî yîwya so. Ero wa ka xera so wasî Siaw xatî pîn komo ya.

Salmo 130

Waano On, Xerusaren Pona Títosom Komo Narîrî

Kicicme Kehtoponhîrî Komo Yîhcamnoñe Mîkî Kporin Komo

¹Apa kah yawno, on wara wîîkes awya, weyuntawno wara ro mak was okwe. Eñexan wara rma kîmtapotai awakro, cerewre xa wîîkai awya.

²Omtapotarî cma re mences Apa. Opînîn yaw xa awexi xe wasî, kacho ponaro cma re masî.

³Kicicme kehtoponhîrî yîcamnopîra ro mak awexitaw onoke ma re nai amîtwono ro me?

⁴Kicicme kehtoponhîrî yîhcamnoñe tko Amoro. Ero wa masî twerî xa amna yehtome apoko.

⁵Kporin komo ya oyakronomacho ka momokyaşî. Cerepore momokyaşî. Yîmtapotachonhîrî ponaro rma wasî, Kîfwañhe kiifaxe so amñe, kachonho ponaro.

⁶Kporin komo ya oyakronomacho momokyaşî cerepore. Waapa yekahtoñe komo naxe yohno enmapu xe noro yipu komo yopo was ow Kporin komo yenî xe. Enmapu xe cehsom komo yopo ro mak Kporin komo yenî xe wasî.

⁷Ixaw Yana komo, on wara wîîkes awya so, Kporin komo ya awakîfwamacho komo ponaro mak ehcoko. Kakronomañe ro Mîkî, kicicitho yai kowñe ro marha. Noro yipu Mîk Kporin komo.

⁸Noro rma Ixaw Yana komo nowyaşî kicicme ehtoponhîrî komo yewetîñenho. Ero wa nowyaşî.

Salmo 131

Tapi Wanorî On, Xerusaren Pona Títosom Komo Narîrî

Cerepore Wasî Kporin Komo Pona Enîrî Ke Makî, Kesî Tapi

¹On wara wîîkes awya Apa, Ow xa anarî komo yopono, kahra ro mak wasî oropotaw. Eseyetkara ro mak wasî anarî komo yopono me esenpora. Eserepokara marha wasî ahce na poko, oyopono ro poko, onîhtînorî pînî ro poko marha.

²Oropotarî wereporei eserepokara tak oyehtome. Cexpore nasî rikomo, tîson yenawno, moomo yerîhkache, ero wa xa marha nasî oropotarî, cerepore.

³Ixaw Yana komo amyamro, on wara wîîkes awya so, Kporin komo ya awakronomacho komo ponaro mak ehcoko. Miya roro ero ponaro ehcoko eponarononkan me ro mak. Ero wa ehcoko.

Salmo 132

Waano On, Xerusaren Pona Tîtosom Komo Narîrî

Siaw Meñekekñe Kporin Komo Cewtonî Ro Me, Tapi Yepamtho Marha Ñiifasî Kayaritomo Me

¹ Apa kah yawno, on wara cma re wîlkes awya, Tapi yesemetanmetoponho yîhcamnopîra cma re masî.

² On wara marha xakñe noro, Kporin komo yakro tî nîmtapowakñe yaaro xa, towîhnî me ro mak. Karitî ro tî ñetahcakñe towîhnî me ro mak ehtome tîmtapotarî. Ponaro Xako yehtopo Mîk ñetahcakñe.

³ On wara tî kekñe, Omîn yaka ewomra ro makî ka wasî, okuywan pona etakrira marha ka wasî.

⁴ Yîwînkîra ro makî ka wasî, eewînkîra meero ha ka.

⁵ Kporin komo yeken ka weefñasî, yîmîn marha ka wiifasî, Karitî ro mîn, ponaro Xako yehtopo mîn ha. Ero yînhîrî mak tak omîn yaka kîwcesî yîwînso, kekñe tî. Ero wa tî kekñe Tapi.

⁶ On wara amna ñencekñe, Meye nasî Kporin komo yamatan Eprata po. Ero rma tak amna ñeefñakñe meye comota po mak.

⁷ Ero ke on wara wîlkes awya so, Noro yeken pona kaikatko. Yîhtarî yapon mîtkoso rma kaikatko Noro mamakan me yutupentaxi.

⁸ On wara wîlkes awya hara Apa, Awomko tak ha, awepokaretopo pona tak amoko. Amoro amoko, ayamatan marha mokope, kaŕpe awehtopo kuknon ha.

⁹ Awya tîmsom pokono komo ñehcowpe kîfwan me cehtopo yaw, poono yawno wara. Anakîfwamathîrî komo ñewanomacowpe tahwore xa cexîrî ke so.

¹⁰ Tapi ponaro cma re mas Apa, awanton ponaro. Anîhkapethîrî ahsîpînkara esko.

¹¹ Taa, pahxa ñhe Tapi yakro tî nîmtapowakñe Kporin komo. Yaaro xa kekñe yîwya towîhnî me ro makî. On wara tî kekñe yîwya, Awepamthîrî wiifasî kayaritomo me amñe ahretawno me hara.

¹² Anarimaw amumuru komo na ñewehcatu omtapotarî, Kakronomexe so oyewehcataw awya so, kachonho. Ñexamro wîhcamhokesî owya panatanmetopo komo poko. Ero yipu rma na ñewehcatu. Ero yewehcataw yumumuru komo makîrha tak naxe kayaritomo me awekenhîrî yaka. Eroromero naxe yumumuru komo kayaritomo me, kekñe tî. Ero wa tî kekñe Kporin komo Tapi ya.

¹³ On wara xakñe Kporin komo Siaw poko, ewto poko, ero meñekekñe cewton me. Ero xe tî xakñe ceken me.

¹⁴ On wara kesî Noro Siaw poko, Oyepokaretopo on miya rorono. Tanî wasî cekenke, oyeken mexan me exîrî ke on okre.

¹⁵ Siaw pono komo wakres amñe ahce xe so na ehtopo komo ke. Yupurantamnî komo wînahmesî yîromamra ehtome so. Ero wa wakresî iitono komo amñe.

¹⁶On wara wîîfasî iitono komo, kicicitho yai kowtopo yamrupoñe wara mak wasî yîñimrî pokono komo ya, poono yamrupoñe wara. Akîfwamaxapu komo ñewanomexe miya roro tahwore cexirî ke so. Ero wa iitono komo wiîfasî.

¹⁷Tan Siaw po Tapi meretîrî warai poñmamnoyasî. Onîhkapetho weyuru warai marha Ow potuhcesî tan.

¹⁸Yiixatî pîn komo ya tko yîhyapamtopo komo wamrupesî, poono yamrupoñe wara. Tapi kanahtaw reha nasî kayaritomo yarokorî. Cenpore xa ñehtîkes okre ero, noro yarokorî ha. Ero wa nasî.

Salmo 133

Tapi Wanorî On, Xerusaren Pona Tîtosom Komo Narîrî

Tahwore Xa Taxe Iito Re Yîhtînoñe Me Kexitaw So

¹On wara wîîkes awya so, Anarimaw iito re na tatu noro re me. Iito re yîhtînoñe me marha na tatu. Ero wa kexitaw so tawake xa taxe, cexpore xa okre.

²Ero wa kehtopo nasî yîhkatî wara cepethîkem wara. Aaraw yîhkapetopo wara nasî. Noro yîhkapeche katî nîhcekñe noro yetpoci pore. Noro ponon yeñetî pona roro marha nîhcekñe. Ero wa nasî iito re yîhtînoñe me kehtopo komo.

³On wara marha nasî ero wara kehtopo komo, cicakî wara nasî. Ehmon Yîpîn po ñetakîcesî cicakî. Ero warai xa marha ñetakîcesî Siaw Yîpîn po hara. Ero wara rma nasî iito re yîhtînoñe me kehtopo komo. Ero wa yîhtînoñe komo wakresî Kporin komo waipîn me ro mak kehtopo ke okre. Ero warai ke kwakrexe so okre.

Salmo 134

Waano On, Xerusaren Pona Tîtosom Komo Narîrî

Kporin Komo Poko Ahwotacoko Kosope Meero

¹Kporin komo yanton komo amyamro, on wara wîîkes awya so, Kporin komo poko mak ahwotacoko. Kosope Kporin komo mîn yaw cecetosom komo amyamro, ahwotacoko ro mak Noro poko, wîîkesî.

²Apockantacoko Kporin komo mîn yaw. Ero wa ahwotacoko Noro poko.

³Awakre xe so wasî Kporin komo ya, kaapu yakîhtoñenho ya, roowo yakîhtoñenho Mîk Noro ya ha. Siaw po nasî Noro ya awakre xe so wasî. Ero wara awexi xe so wasî.

Salmo 135

Kaan Yosotî Ñesekaiporesî Miya Roro, Kafpe Ehtopo Ha

¹On wara wîikes awya so oyakno komo, Kporin komo poko ahwotacoko. Noro yosotî poko xa ahwotacoko. Noro yanton komo, awya so wîikes hara, Noro poko ahwotacoko, wîikesî.

²Kporin komo mîn yenîñe komo amyamro, Kaan mîn roron yenîñe komo, awya so marha wîikesî,

³Noro poko ahwotacoko kifwanî ro me exirî ke. Noro yosotî poko ewanomacoko. Centaporem me xa nasî ero pokono waano okre.

⁴On wara xakñe Kporin komo, Xako yepamtho komo meñekekñe tîyanan me. Ixaw Yana komo meñekekñe cemyawno warai me ehtome so, cepethîkem warai me ha.

⁵On wara wîikes ow, kyocono ro mak Mîk Kporin komo, anarî komo yocono ro xa kaan komo yocono, wîikesî yaaro xa.

⁶Tanme ro mak tîñirirî nîhtînoyasî Kporin komo. Kah yawno komo ñiifasî tanme ro mak, roowo pono komo marha, tuuna imo kwawno komo marha, weyuntawno komo meero. Ero wa ciino ñiifasî ahnoro tanme ro mak.

⁷Tuuna yewru nanîmyasî Noro mehxa roowo yenatîtopo ñixa ro. Tuuna ñekpesî pepe kacho yakro rma. Tîmîn yai ocowo ñeñemhatakesî puu kacho xa.

⁸Pahxa Exitu pono mumutho pen komo waihkekñe okwe. Tooto xîkîtho pen waihkekñe, okno xîkîtho pen marha.

⁹Ai, Exitu pono komo, awya so wîikesî, cirihnî ñiifakñe Kporin komo aapono komo poko. Awerepokacho komo xa mîn ñiifakñe. Paraw yemetanmetopo xa mîn ñiifakñe, noro maywen komo yemetanmetopo marha.

¹⁰Mîk hak rowon pono pen komo marha nañmekñe mefpono pîn. Kayaritomo pen komo waihkekñe karitînhîrî pen kom ha.

¹¹Sion pen waihkekñe Amohew komo kayaritomon pen, Oki pen marha, Basan pono komo kayaritomon pen ha. Kanan pono kayaritomon pen komo marha waihkekñe ahnoro.

¹²Ekenhîrî komo tak nîmyakñe tîyanan komo ya. Ixaw Yana komo ya nîmyakñe eken komo me.

¹³Ehcamnopîra ro mak nasî awosotî Apa, miya roro awetacaxe yîtîtmamnî me ro mak. Awehtopo ñekaiwasî miya roro ehretawnomaxapu komo ñentarî me rma.

¹⁴Pahxaro tak tîyanan komo yehtoponho ñetahcasî Kporin komo. Yîpînîn yaw so nasî, tanton komo pînîn yaw.

¹⁵On wara naxe mîk hak rowon pono komo, prata mak ñiifaxe ponaro cehtopo komo me, ooru ñiifaxe anarimaw. Tooto ñiritho kyam mak mîn kica.

¹⁶Tîmtake rma re nasî ero yipu, yîmtapotan me ha tko. Cewke rma re nasî, kenîhra ha tko.

¹⁷Tpanake rma re nasî, kentara tko. Apepen exihra ro mak nasî yîmtaw so.

¹⁸Ero yipu wara rma naxe okwe enporîñenhîrî komo rma. Ero wara xa marha naxe ero yipu pona enîfe kom hara okwe. Ero wara naxe.

¹⁹Ixaw Yana komo reha amyamro, on wara wîikes awya so, Kporin komo poko mak ahwotacoko. Araw yepamtho komo, awya so wîikes hara, Kporin komo poko mak ahwotacoko.

²⁰Repi yepamtho komo, awya so wîikes hara, Kporin komo poko mak ahwotacoko. Ahnoro Kporin komo ponarono komo, awya so wîikes hara, Kporin komo poko mak ahwotacoko.

²¹Siaw pono komo amyamro marha ahwotacoko Noro poko, Xerusaren po nasî, Noro poko ha. Kporin komo poko ahwotacoko. Ero wa ehcoko.

Salmo 136

Miya Roro Kakronomañe Me Nasî Kporin Kom Okre

¹On wara wîikes awya so, Kîfwañhe xa mai ham okre, kacoko Kporin komo ya. Kîfwan Mîk okre. Miya roro kakronomañe Mîk yîthkan me ro mak okre.

²Kîfwañhe xa mai ham okre, kacoko ponaro anarî yana komo yehtopo yopono ya, Kaan ya xa. Miya roro kakronomañe Mîk yîthkan me ro mak.

³Kîfwañhe xa mai ham okre, kacoko poritomo komo Porin ya. Miya roro kakronomañe Mîk yîthkan me ro mak.

⁴Ero wa kacoko yîwya cirihñî ciîñe me exirî ke Noro mak ha. Keserepokacho komo ciîñe marha Mîk ha. Miya roro kakronomañe Mîk yîthkan me ro mak.

⁵Ero wa kacoko yîwya yuhnari yîhtînoñe me exirî ke. Ero wa cexirî ke kaapu mko nakîhcekñe. Miya roro kakronomañe Mîk yîthkan me ro mak.

⁶Ero wa kacoko yîwya roowo yehyatkarî ke tuuna rataka. Miya roro kakronomañe Mîk yîthkan me ro mak.

⁷Ero wa kacoko yîwya kîkatparetopo yakîhtoñenho me exirî ke. Porin komo nakîhcekñe. Miya roro kakronomañe Mîk yîthkan me ro mak.

⁸Kaamo tî nakîhcekñe enmarî ciitopo. Miya roro kakronomañe Mîk yîthkan me ro mak.

⁹Nuufî marha tî nakîhcekñe, xirko mkko marha. Kosope kweipoñe me tî ero komo nakîhcekñe. Miya roro kakronomañe Mîk yîthkan me ro mak.

¹⁰Ero wa kacoko yîwya Exitu pono mumutho pen komo waihkarî ke, poturme ewruxapu pen komo waihkarî ke ha. Miya roro kakronomañe Mîk yîthkan me ro mak.

- 11 Exitu pono komo chei takî tî Ixaw Yana komo naafakñe. Miya roro kakronomañe Mîk yîthkan me ro mak.
- 12 Karitî me xa tamorî ñenpekñe, taporî marha ñenpekñe ehyatkaxapu wara. Ero wa tî ñesenpekñe Ixaw Yana komo yarîrî ke. Miya roro kakronomañe Mîk yîthkan me ro mak.
- 13 Kîfwañhe xa mai ham okre, kacoko yîwya Cucurem Yewku yîhkotoñenho me exirî ke. Miya roro kakronomañe Mîk yîthkan me ro mak.
- 14 Tuuna yotari takî tî Ixaw Yana komo naafakñe. Miya roro kakronomañe Mîk yîthkan me ro mak.
- 15 Paraw pen tî ñenorinohkekñe Cucurem Yewku kwaka, noro sowtatun pen komo marha. Miya roro kakronomañe Mîk yîthkan me ro mak.
- 16 Ero yinhîrî tîyanan komo takî tî naafakñe pohnîntari. Miya roro kakronomañe Mîk yîthkan me ro mak.
- 17 Ero wa kacoko yîwya kayaritomo pen komo yafmarî ke xa hara yîwya. Yukurumîkno pen komo nafmekñe. Miya roro kakronomañe Mîk yîthkan me ro mak.
- 18 Miya ro mak cekaiporesom komo mîkyam waihkekñe kayaritomo pen komo. Miya roro kakronomañe Mîk yîthkan me ro mak.
- 19 Sion pen tî waihkekñe, Amohew komo kayaritomon pen ha. Miya roro kakronomañe Mîk yîthkan me ro mak.
- 20 Oki pen marha tî waihkekñe, Basan pono komo kayaritomon pen. Miya roro kakronomañe Mîk yîthkan me ro mak.
- 21 Yîrowonthîrî komo nîmyakñe anarî komo ya eken komo me. Miya roro kakronomañe Mîk yîthkan me ro mak.
- 22 Ixaw Yana komo yeken me tî nîmyakñe, tanton komo yeken me ha. Miya roro kakronomañe Mîk yîthkan me ro mak.
- 23 Kîfwañhe xa mai ham okre, kacoko yîwya, kponarono komo me exirî ke. Tooto komo xawyakan me ro mak kexitaw so kponaro so rma xakñe okre. Miya roro kakronomañe Mîk yîthkan me ro mak.
- 24 Kîîxatî pîn komo yai kowce so okre. Miya roro kakronomañe Mîk yîthkan me ro mak.
- 25 Ero wa kacoko yîwya tînakîtothîrî komo nahmañe me exirî ke. Tooto nînahmesî, tooto pîn marha. Miya roro kakronomañe Mîk yîthkan me ro mak.
- 26 Kîfwañhe xa mai ham okre, kacoko Kaan ya, kah yawno ya. Miya roro kakronomañe Mîk yîthkan me ro mak okre. Noro yipu Mîk Kporin komo.

Salmo 137

Ahworá Ro Mak Xatkeñe Ixaw Yana Komo Babiroña Po

- 1 On wara tîxatkeñe Babiroña po kexitaw so, tuuna yepu yecihtaw ceremetkeñe. Tîwracetkeñe thakwa okwe Siaw pînîn yaw.

²Ahwoa ro mak tîxatkeñe okwe. Kratînthîrî komo takriyatkeñe mak sawkeru yepu pona, ahpatho ha.

³On wara ketkeñe kaañenhîrî komo kîwya so, Ai, Awanorî komo kyam aacoko amna ñentarî, ketkeñe kîwya so. Siaw po maafatkeñe ero aacoko tahwore, ketkeñe. Ero wa ketkeñe kîwya so kemyawnonhîrî komo yaañenho komo rma kica.

⁴Ahce wa thakwa re Kporin komo wanorî taafatu anarî yana komo rowon po kexitaw so okwe.

⁵Ai Xerusaren, ewto amoro, awakro kîmtapowasî. Ahcamnpu xera ro mak wasî. Ahcamnoyataw ketaw ha re owya camkî kfa tak ñehtikape oyamotho hara kaaritho.

⁶Ahcamnoyataw ketaw ha re owya onûtho pen tak ñetahsîpe okarantaka. Ero wa kfa oyexi xe wasî oyahworetopo me xa Xerusaren yenîhra oyexitaw ketaw ha re.

⁷Apa kah yawno, on wara wîlkes awya, Eton yepamtho komo mtapotachonho yîhcamnopîra esko. On wara ketkeñe kica Xerusaren wacan yawkache amna waparî komo ya, Xerusaren wacantho kfa mohrakacoko, mîmotho meero. Mapatanthîrî meero macakacoko, ketkeñe okwe. Ero wa kachonho yîwya so yîhcamnopîra esko.

⁸Ai, Babiroña yemsîrî, awya wîlkes hara, Twaihaxmu me thakwa mas amñe okwe. Tawake xa naxe amñe amna yepanîñe komo apoko.

⁹Tawake naxe amxîkîthîrî yahsîñe komo, wahrai komo yahsîñe. Noro yipu komo ciki tak nañmexe kfa toh pona waihkachome so. Ero wa amxîkîthîrî pen komo waihkeke. Tawake naxe waihkañe komo. Ero wa naxe.

Salmo 138

Tapi Wanorî On

Ahnoro Kayaritomo Komo Nahwowaxe Aapoko Amñe Apa

¹On wara wîlkes awya Apa, kîfwañhe xa mai ham okre, wîlkes awya tahwore xa. Naxe meñpora ponaro anarî komo yehtopo. Noro yipu komo ñentarî me rma kewanomesî kîfwañhe awehtopo apoko.

²Amîñî ro wece kutupenwasî amamakan me. Kîfwañhe xa awehtopo poko marha kîmtapowasî. Kakronomañe me awehtopo poko kîmtapowasî, kemîknoñe pîn me awehtopo poko marha. On wara mîlkekñe amna ya, Omtapotachonho ponaro xa ehcoko, oyosotî ponaro marha. Ero ponaro ehcoko ahce na yopo ro mak miyan komo yopo rma, mîlkekñe amna ya.

³Pahxa rma on wara wîlkekñe awya, Owî cma re mîkaricesî, wîlkekñe cerewre ro mak. Ero ke ow meyukyakñe. Erasîn me tak ow miifakñe, oropotarî mîkaricekñe xa tak ha.

⁴Amñe tak amtapotarî ñencexe roowo pono kayaritomon komo ahnoro. Ero yimaw tak kîfwañhe awehtopo poko nahwowaxe.

⁵Kporin komo yehtopo poko cewanomaxmu me tak naxe okre. Yaaro kexe ero wara. Kífwani ro xa Mík Kporin komo, Kyopono ro.

⁶Kah yawno rma re Mík Kporin komo. Tpoyino komo xawyakan me cesehtínosom komo ponarono rma tko tí Mík okre. Ow xa kyopono okre, kañe komo reha ñeeñasí mooxe mak. Ero wa nasí Kporin komo.

⁷Kesemetanmekyasí roro okwe. Wara rma waipíra ow miífas okre. Opoko nírwonaxe okwe ooxatí pín komo. Awaporí tko mehyatkesí ñexamro yemetanmekñe me. Awamorí ke ow mukurunpesí kaari ñixan ke.

⁸Oyenporitíkesí Kporin komo iime xa tak oyehtome. Miya roro kwakreñe Amoro Apa, Ero wicakí mak kwakrexe so, kacho mera ro mak. Ero ke añirithíri ahsípínkara ro mak esko, wíikes awya. Ero wa mak wíikes awya Apa.

Salmo 139

Waano Yaañe Ñenírí On, Tapi Wanorí

Meñpora Ro Mak Nasí Kaan Yesehtínotopo Kpoko So

¹Apa kah yawno, on wara mas opoko, oyehtopo mukuknometíkesí. Esewkukmara ro mak masí oyehtopo poko.

²Oyeremetaw ow meeñasí, oyawomyataw hara ow meeñasí rma. Oyesehtínotopo meero mihhtínoyasí pahxarono rma.

³Esama yaw owcetaw ow meeñasí, oyetakriyataw marha. Ahce wa so na oyehtopo meeñasí etpoyino pín.

⁴Omtapotarí marha mencentíkesí watohní me ro mak.

⁵Owacan warai me masí omamhokono wara. Oyepatai masí, omkai marha. Awamorí ke oyahsíñe wara marha masí.

⁶Keserepokesí ro mak apoko Apa oyehtopo yentíkañe me awexirí ke. Ero wa tooto yehtopo yíhtínopíra ro mak was owí reha.

⁷Ahna thakwa re kíwce Awekatí yai? Ahna thakwa re kesake ahyai?

⁸Kah yaka owcetaw iito rma masí. Roowo yatumnaka owcetaw etakriso iito marha mas hara.

⁹⁻¹⁰Enmarí yakro ro na kíwce tariñem wara, miya ro mak na kíwce tuuna imo mapitaka xa. Iito rma tko oyahsíñe me masí awamorí ke. Iito rma ow mecehcesí awamorí ke kaari ñixan ke.

¹¹On wara na wíike anarimaw, Awarpan xa na oyeyamya, wíikesí. Ero rma tko ñetakícesí katpan me hara, oyenpoñe me.

¹²Keyamra ro mak wa nasí awarpan añentorí me. Kosope meero nasí enmarí wara awya. Awarpan, katpan etíme re ro mak nas awya.

¹³Oropotarí yakíhtonênho meero Amoro. Yememe ropotaw ow míkahye.

¹⁴Kyopono ro xa Amoro ham, wíikes awya Apa. Keserepokesí ro mak oyakítotoponho poko awya. Kífwañhe ro mak ow makíhcekñe, wíikesí. Yaaro xa ero wa wíikesí.

15 Enîhnî to rma ka oyexitaw ow meefiakê. Takîhso ro mak opun makîhcekê roowo yatumnaw.

16 Opun meefiakê akîhtonaw rma ka. Akaritan yaw marha mîmewrekê oyenmacho yukuknomacho. Ero wicakî xa nasî noro amê waipîra, kacho mîmewrekê. Ero wa mîmewrekê enmarî yenîhra rma ka oyexitaw.

17 Tproxwe ro mak nas owya opoko awesehtînotopo Apa. Meŋpora ro mak nas opoko awesehtînotopo.

18 Opoko awesehtînotopo yukuknoma xe oyexitaw, okyo, axawa yopo ro mak nasî meŋpora ro mak. Opakache ahyaw rma wasî. Ero wa mas opoko Apa.

19 Taa, on wara marha wîkes awya Apa kicicme cehsom komo poko hara, noro yipu komo waihka xe xa was awya, wîkesî. On wara wîkesî kicicme cehsom komo ya hara, Ohyai kŋa etocoko amyamro waihkanô cîrî xatî komo, wîkesî yîwya so.

20 Apoko nîmtapowaxe ŋexamro Apa, kicicme ro mak kica. Yukurumîkno pîn wara ro mak awetacaxe okwe.

21 On wara was ow Apa, aaxatî pîn komo xera ro mak wasî. Awîrîyakaŋe komo xatî pîn ro mak ow.

22 Noro yipu komo xera ro mak wasî, Wara ŋhe mak yiixatî pîn ow, kacho mera ro mak wasî. Yiixatî pîn ro me kesehtînoyas ow. Ero wa kicicme cehsom komo wîhtînoyas ow.

23 Taa, on wara wîkes hara awya Apa, oropotarî entîkakî ahce wa na oyehtopo yentome awya. Oyeserepokacho yîhtînoko, Ero wa xa nai ham, kachome awya opoko.

24 Kicicme oyehtopo enko ero keŋe oyexitaw. Ow tak arko awesamarî yaw kehcamnotopo pîn yaw. Ero warai yaw ow arko.

Salmo 140

Waano Yaaŋe Ŋenîrî On, Tapi Wanorî

Ow Yukurunpeko Apa. Ooxatî Pîn komo Yîwîrîmakî, Kesî Tapi

1 On wara cma re wîkes awya Apa, Naxe tan opoko expon komo, kicicme cehsom komo, waapa me cehsom kom ha. Ero ke owî cma re mukurunpesî.

2 Tîropotaw so yîwîrîmano ritopo poko ŋesehtînoyaxe. Emapona roro ŋesenmekyaxe waapa me tmohtome so okwe.

3 Tuŋuru komo pohcukmaŋe wara ro mak naxe okoyi ŋuru wara. Yîmtarî picho yaw nasî okoyi yokumuru warai oko.

4 Kicicme cehsom komo wahkotoko Apa oyahsîso mokyataw so, ohrokamexpo xe exitaw so. Waapa me tmokyataw so ow yukurunpeko.

5 On wara naxe cehcoyoponkaxmu komo, oyemcinotopo warai ŋeyamyaxe. Tîmîyen warai kahyaxe oyahsîtopo okwe. Yaake oyemcinotopo ŋiifaxe oyesamarî yaka. Ero wa ŋiifaxe okwe.

⁶On wara tko wîikes awya Apa, Kaan xa Amoro, ponaro oyehtopo. Ero ke omtapotarî cma re mencesî, yiixe oyehtopo poko omtapotarî ha.

⁷On wara marha wîikes awya Apa, Kaan xa Amoro. Okurunpeñe Amoro karitî xa. Ohtîpîrî yeceñanmañe Amoro owaparî komo mokuche.

⁸Kicicme cehsom komo ehñanmeko Apa, Tohnawno me cirko yîwya so yîñîhtînoputhîrî komo. Ehñara exitaw so tîñîhtînorî komo poko takîhsom me tak ñesehtînoyaxe kica.

⁹On wara cirko omamtoñe komo, tîmtapotachonhîrî komo yaw roro rma ñexamro tîpîrî ahruko.

¹⁰Wehto roron ñemarakape ñexamro pona. Wehto ywaka rma ñexamro añmapoko yiixatî pîn komo ya hara. Ewtarî yaka xa na ñexamro penî cma re mañmesî yuhnakan yaka awomura ro mak tak ehtome so.

¹¹On wara xa cirko kicicme tîmtapotaxmu komo, tohnaw tooto komo poko tîmtapotaxmu kom ha, eken komo enpora ro mak esko yîwya so. On wara cirko waihkanorî riñe kom hara, ñexamro wenatîkañe wara cirko yîwîrîmacho kom ha.

¹²Cesemetanmesom komo mtapotarî yakronomañe me weeñasî Kporin komo, yupurantamnî komo yepanîñe me marha.

¹³On wara reha kexe kîfwan komo awya Apa, Awosotî cma xakñe amna kurun me, kexe. Amîtwono me rma ñenmayaxe noro yipu kom ha. Ero wa naxe.

Salmo 141

Tapi Wanorî On

Kicicme Oyehtoponho Yewetîñe Mera Ow Cirko Apa, Kesî Tapi

¹Apa kah yawno, kîmtapowasî cerewre awakro. Ohyaka cma re mîmokyasî yohno. Awakro omtapowataw owî cma re mencesî.

²Kotoporem wara rma omtapotarî entakî, akñixapu wara. Awece oyapockanwataw owî cma re meeñasî oyokutho pun yakñitopo wara, kokoñi takñisom wara ha.

³Ancu antomak Apa omtapotarî yakîfwamañe me. Omtarî picho nasî metata wara. Ero yenîñe me noro antomakî kicicme yîmtapotara ro mak oyehtome.

⁴Kicicitho xatî pîn me xa ow cirko. Kicicitho pokono komo yakrono mera marha ow cirko. Yîñemerî komo yemeñe pîn me ow cirko, tîkporem yemeñe pîn me ha.

⁵Oyetapacowpe rma reha kîfwan komo. Oyakronomacho me rma tko nasî ero wa. Otwermacowpe marha. Noro yipu komo ya otwermacho nasî ohkapetopo wara. Ewetîñe pîn me ow cihra cma re masî. Wara rma kicicme cehsom komo yehñanmecho poko kîmtapowasî roro awakro.

⁶Kicicme cehsom kayaritomon pen komo nañmexe amñe waapa komo. Toopu poi rma nañmexe porin poi. Ero yimaw tak on wara kexe kicicme cehsom komo, Kîfwañhe kekñe ham, kexe tak omtapotarî poko.

⁷On wara marha ñexamro kexe ero yimaw, Roowo pomesî mararî pomofê, tamnoñem nakpayasî, ero wa xa marha amna yocho nakpayaxe amna waparî komo. Ewtarî potaka rma nakpayaxe amñe amna yocho yahrutopo potaka rma, kexe.

⁸On wara tko was ow Apa, awece cewru tko wasî. Akurun yaw xa wasî. Ow tînomra esko owaparî komo nañmarî me.

⁹Oyemcinotopo warai ñiice okwe. Ero yai cma re ow maafasî, kicicme cehsom komo mîiyen yai ro mak.

¹⁰Tîmîyen komo yaka xa matko ñetamxicowpe ciîñenhîrî komo rma. Owî reha arko oyemcinotopo yai ro mak. Ero wa ow arko.

Salmo 142

Tapi Yesehtînotopo On. Kaan Yakro Yîmtapotachonhîrî, Ewtarî Yaw Yînmewrethîrî

Kaan Mak Nasî Okurunpeñe, Anarî Ooxatî Exihra Ro Mak Nasî, Kesî Tapi

¹On wara wasî, cerewre kîmtapowasî Kporin komo yakro. Yiixe oyehtopo poko kîmtapowasî Noro yakro.

²Ahwwora oyehtopo wekatîmtîkesî yîwya, oyesemetanmecho ha.

³On wara wîlkesî yîwya, Apa, ahwwora oyexitaw Amoro xa oyesamarî rma meeñe. Oyesamarî yaka oyemcinotopo ñiice ooxatî pîn kom okwe, eñepa me ñiice okwe.

⁴Xehxa enko kaari panaw. Iito exihra ro mak nasî opoko ceserepokaxmu okwe. Okurunpeñe exihra ro mak nasî tan okwe. Owaiyataw, Okwe okwe, kañe exihra thakwa nas okwe.

⁵Ero ke awakro kîmtapowasî Apa cerewre. On wara wîlkes awya, Amoro xa masî okurunpeñe me. Oyeken me marha masî tanî rma ka oyexitaw waipîn komo chew.

⁶Omtapotarî cma re mencesî. Oyemetanmekyaxe ro mak ooxatî pîn komo. Kañe xa naxe oyemetanmekñe komo oyopo. Ero ke ow yukurunpeko.

⁷Kahrutopo yawno wara nasî oropotarî okwe. Ero ke owî cma re mahrunkesî awosotî poko oyahwotachome tak. Ero yimaw tak ohyaka ñesenmekyaxe kiñwan komo kiñwanñe xa awya oyakronomacho yenîrî ke. Ero wa ñesenmekyaxe.

Salmo 143

Tapi Wanorî On

Ow Akîhrekro Awanme Oyehtopo Poko, Kesî Tapi Kaan Ya

¹Apa, omtapotarî cma re mencesî. Kîmtapowasî awakro yiixe oyehtopo poko. Kemîknoñe pînî ro mak Amoro, kiñwanî ro xa. Ero ke omtapotarî cma re mencesî.

²Oyeñekara cma re masî. Onoke thakwa re kîfwan awya? Mefpora naxe roowo pono kom ha. Ñexamro chew exihra ro mak nasî, Kîfwan mîkro, kacho awya.

³On wara was okwe, oyemetanmekyasî mak okwe ooxatî pîn. Oyerewnukñe wara nasî roowo pona roro oko. Awarpanaka oyahruiyasî okwe pahxa waihxa pen wara.

⁴Ero ke kahwokesî ro mak. Ahce wa tak wai okwe, wîlkesî.

⁵Pahxa kañpe xa ciino miifakñe. Ero ponaro rma tko wasî. Keserepokesî awya ciino ritoponho poko, awamorî ke ciino miifakñe, ero poko ha.

⁶Kapockanwasî awece. Aaxe ro mak wasî. Roowo wara nasî oropotarî turpem wara, tuuna xatî wara xa. Ero wara xa marha was ow hara, aaxe ro mak.

⁷Yohno cma re ow meyukyas Apa. Kahwokesî ro mak okwe. Eseyahruwapu wara exihra esko. Ero wa awexitaw rma roowo yatumnaka tîtosom wara na wai okwe.

⁸Enmarî yakro ro oyakronomañe me awehtopo entamexpoko owya. Apona mak weeñasî. Oyesamarî enpoko owya yaw owtotome. Cewrewre xa tan kîmtapowasî awakro.

⁹Naxe ooxatî pîn komo okwe Apa. Ero ke ow yukurunpeko. Awya xa ketkurunpesî.

¹⁰Kaan xa Amoro ponaro oyehtopo. Ero ke awanme mak oyexi xe wasî. Ero wara oyehtopo poko ow yîhcamhokakî. Capahno warai pore oyarî xe wasî Awekatî ya, kîfwanî ro ya.

¹¹Owî cma re mîkarices Apa, ayanan me oyexirî ke. Kîfwanî ro Amoro. Ero ke esemetanmekîra tak ow cirko esemetanmexapunhîrî.

¹²Owakreñe ro xa Amoro. Ero ke ooxatî pîn komo yîhcamnoko. Oyemetanmekñe komo waihkakî. Ero wa ow yukurunpeko awanton me oyexirî ke. Ero wa wîlkes awya Apa.

Salmo 144

Tapi Wanorî On

Tawake Xa Taxe Kporin Komo Exitaw Ponaro Kehtopo Me

¹On wara wîlkesî Kporin komo poko, Kîfwanñe xa mai ham okre, wîlkesî yîwya. Toopu warai Mîkî, oyapon warai ha. Oyamorî yîhcamhokañe Mîk afmano ritopo poko. Oyamoyaran marha nîhcamhokesî ero poko.

²Oyakronomañe ro Mîk, owacan warai marha, okurun warai. Omîn warai marha Mîk, kawno warai. Okurunpeñe Mîk, oyecañan warai marha. Ero wa exirî ke Noro pona weeñasî. Oyewetîmexpoñe marha Mîk omaywen komo ya.

³On wara wîlkes awya Apa, ahce wa amna meeña amna ponaro awehtome. Toototho mak amna, tooto xîkîtho kyam mak ha. Ahce kacho amna ponaro mai?

⁴Kapepen wara kyam mak nas amna, tooto kom ha. Ahce na yekatî ñesenpe, kaamo ñiritho, yohno mak ñesenpe. Ero warai xa marha amna yohno mak cehsom.

⁵Kaapu komo tak wananko xiya Apa, xiya ahtoko. Îpî komo apeko yîsinîmtome tak.

⁶Awuhre mîn pepe kacho. Ero tak aŋmakî aaxatî pîn komo yakpachome, waihkachome marha.

⁷Kah yai tak etapoyankakî oyowtome, okurunpetome ha. Tuuna kwai ow anîmko, meŋpono pîn kwai. Anarî yana komo oyahsî xe naxe. Ero ke ow yukurunpeko.

⁸Ero pîntho poko tîmtapotaxmu mîkyam kica. Emîknono riñe me marha naxe tamorî ke so kaari ñixan ke so. Ero ke ow yukurunpeko.

⁹On wara tko was ow, waano yaxan waafas Apa aŋentarî me. Ahpaci yakro waafasî 10 ke tawyockem yakro. Apoko kahwotacho waafasî waano.

¹⁰Kayaritomo komo kurunpeñe Amoro, yiixatî pîn komo yopono me ciino riñe ha. Awanton mak ow ha, Tapi. Kacipara ke yînamarî komo pîn me oriñe Amoro. Ero wa awexirî ke aŋentarî me kewanomesî.

¹¹Anarî yana komo naxe ooxatî pîn me okwe. Ero ke yînahsîrî komo pîn me ow cirko. Tohnawno poko mak nîmtapowaxe kica. Emîknono riñe me naxe tamorî ke so kaari ñixan ke. Ero ke ow yukurunpeko.

¹²Ero wa okurunpetaw awya amna mumuru komo tak naxe akîhxapu wara, kaŋpamxan me rma ka cexitaw so. Naatî wara tak naxe, yohno tpoŋmamsom wara. Amna yemsîrî komo marha tak naxe kayaritomo mîn mapatan wara, kiŋwañhe enporixapu wara.

¹³Tawronohkatîkaxi marha nas amna natîrî yeperîrî mîn. Mîn hak mak nasî ero yimaw amna natîrî yeperîrî ero yaw so. Meŋpora ro mak ñepamyasî marha amna yoku opeŋa. 1.000 me so ñepamya emapona. 10.000 me so ñepamya anarimaw so. Ero wa ñepamyas amna yoku amna woskaran po so.

¹⁴Kaŋpe marha nas amna yoku paaka, tawsîñem yaañe me ha. Amna yewton wacan yawkara marha nasî waapa komo. Amna poyino komo yarihra naxe tanton komo me. Okwe okwe, kacho esentara marha nas amna yesamarî yaw so.

¹⁵Tawake xa naxe ero wa cehsom komo. Tawake xa naxe tooto komo Kporin komo exitaw ponaro ehtopo komo me. Ero wa naxe.

Salmo 145

Tapi Wanorî On, Kporin Komo Poko Kahwotacho Kom Ha

Kiŋwan Mîkî Kaan, Kîpînîn Yawno Marha Mîkî

¹On wara wîkes awya Apa, kiŋwanî ro xa Amoro, wîkesî. Ponaro oyehtopo Amoro, okayaritomon ha. Awosotî poko kahwowsî miya roro yîtiŋkan me ro mak.

2 Enmafátixera kahwowasí apoko. Awosotí poko kahwowasí miya roro yítihkan me ro mak.

3 Kyopono xa Mík Kporin komo. Yaaro xa tahwowaxe Noro poko. Kyopono ro mak Mík Noro. Entatíkarí yopo ro mak nasí Noro yehtopo.

4 Awya ciino ritoponho ñekatímyaxe yím komo tímxirí komo ya. Kafpe awehtopo menpekñe roro ahce wa na ciino ritopo poko, ero ñekatímyaxe yíwya so.

5 Kyopono me ro mak masí. Kayaritomo xa Amoro. Kesehtínoyasí roro ero wa awehtopo poko, añirithírí poko marha. Keserepokesí ro mak ero poko.

6 Awehtoponhírí marha ñekatímyaxe aponarono komo Apa. Kafpe ro mak cehtopo ñenpekñe Kporin komo cirihní cirirí ke, kexe. Ow marha wekatímyasí kyopono me xa awehtopo.

7 Kakronomañe me xa awehtoponhírí marha ñekatímyaxe tooto komo. Kířwaní ro me awehtopo poko ñewanomexe.

8 Kponarono xa Mík Kporin komo, kípínín yawno ro. Yamoro mak tírwoñem Mík, kípínín yawno ro xa.

9 Kířwañhe nasí Kporin komo miyan komo poko rma. Tínakítothírí komo pínín yaw nasí, miyan komo pínín yaw rma.

10 Kířwañhe xa awehtopo yenpoñe me rma nas ahnoro anakítothírí Apa. Kířwañhe xa nai ham okre Kporin komo, kexe anakířwamathírí kom hara apoko.

11 Tawake ro mak taxe Noro exitaw kíkayaritomon me, kexe. Kafpe awehtopo poko marha ñekatímyaxe.

12 Ero wa ekatímrí ke tak kafpe awehtopo ñencexe miyan komo rma. Kayaritomo ro xa Mík Noro, kacho marha ñencexe.

13 Miya roro kayaritomo me mas Apa etowín me ro mak, miya roro ehretawnomaxapu komo kayaritomon me rma.

14 Epírkaxapu komo yecehtoñe marha Mík Kporin komo, katuhtaxapu komo yanímñe marha.

15 Apona ñeeñaxe ahnoro anakítothírí komo tñahmachome. Yínahmano miiřasí yínahmacho me exitaw roro ha.

16 Awamorí mankesí mík hak ya tímtoime yiixe ehtopo kom ha.

17 Kířwañhe ciino ñiiřasí Kporin komo ahce wa so na kiiřataw. Ahce wa so na kiiřataw yíwya kakronomacho komo me rma nasí.

18 Kímítwo so rma nasí Kporin komo, Ow cma re makronomes Apa, kañe komo mítwo, yaaro kañe komo mítwo ha.

19 Yiixe kehtopo tímñe Mík tponarono komo ya. Yímtapotarí komo ñencesí yukurunpetome so tak.

20 Tíixatí komo yecehtoñe Mík Kporin komo. Kicicme cehsom komo reha níhcamnoyasí.

21 Kířwañhe xa Kporin komo yehtopo wekatímyasí. Ahnoro yínakítothírí komo nímtapowaxe Noro yosotí poko, kířwaní ro me ehtopo poko ha. Miya roro ero wa nímtapotawaxe yítihkan me ro mak. Ero wa nímtapowaxe.

Salmo 146

Tawake Taxe Kporin Komo Exitaw Kakronomañe Me

- ¹On wara wîlkes awya so, Kporin komo poko ahwotacoko. Oyekatî ya rma wîlkesî, Kporin komo poko ahwotakî, wîlkesî. Ero wa kepanatanmekyasî.
- ²Noro poko kahwowaşî miya roro owaitopo pona roro. Waano marha waafasî waipîra ka oyexitaw ro. Ponaro oyehtopo pokono mîn waafasî waano, kiřwañhe ehtopo pokono ha.
- ³Kayaritomo komo pona mak enîhra ehcoko. Tooto kyam makî reha mîkyam kayaritomo komo, twaihsomtho kyam mak. Kukurunpeñe pîní ro mak mîkyam.
- ⁴Noro yipu komo yekatî toche roowo me tak ñetakîces hara yupunthîrî komo okwe. Waihtopo komo po rma kaamo po tohnawno me tak ñehtîkesî yîhtînotoponhîrî komo, Ero poko men was amñe, kachonho yîwya.
- ⁵Tawake xa tasî ponaro Xako yehtopo exitaw kakronomañe me. Tawake xa tasî Kporin komo pona mak eeñataw kîwya so, Kaan pona eeñataw ha.
- ⁶Kaapu yakîhtoñenho Mîk Kporin komo, roowo yakîhtoñenho marha, tuuna imo, kah yawno komo, roowo pono komo, tuuna imo kwawno komo, miyan komo yakîhtoñenho rma Mîkî. Tîmtapotachonhîrî yaw roro kiñe Mîk miya roro.
- ⁷Emetanmexapu komo yepañe Mîk. Rooma pokono komo nahmañe marha Mîkî, kahrutopo yawno komo yahrunkañe marha.
- ⁸Ewîhnînhîrî komo yewtanîreñe marha Mîk, katuhkemînhîrî komo yanimñe marha. Kiřwan komo xatî marha Mîk ha.
- ⁹Anarî yana chewno komo ñeeñasî, yîmîhnî komo ñecehcesî, iîño waixapu komo marha ñecehcesî. Kicicme cehsom komo reha ñehñanmekyasî. Noro yipu Mîk Kporin komo.
- ¹⁰Kayaritomo me nasî Noro miya roro etowîn me ro mak. Siaw pono komo, awya so wîlkesî, ponaro awehtopo komo Mîk Kporin komo. Awepamthîrî komo ñewetîrî Mîkî, miya rorono komo ñewetîrî ha. Ero warai komo kayaritomon me nasî Noro. Ero ke Kporin komo poko ahwotacoko.

Salmo 147

Tponarono Komo Poko Tawake Nasî Kporin Komo

- ¹On wara wîlkes awya so, Kporin komo poko ahwotacoko. Kiřwañhe xa nasî ponaro kehtopo poko kewanomacho komo, centapore nasî. Tproxwe xa nasî, Kiřwañhe xa mai ham okre, kacho Noro poko.
- ²On poko nasî Kporin komo, Xerusaren pono ñiifas hara mîmo mko. Ixaw Yana komo marha ñenmekyasî miya so etakpaxapunhîrî komo.
- ³Ahwokaxapunhîrî komo nahworesî. Ahce wa so na erewru komo ñehcemesî.
- ⁴Xiřko komo marha nukuknamesî iyakenon. Ahnoro xiřko mko nosohcesî. Noro yipu Mîk Kporin komo.

⁵Kyopono ro xa Mîk Kporin komo, karitî marha Mîk ha. Yuhnari yîhtînoñe marha Mîk, etpoyino pîn yîhtînoñe. Ero wicakî mak nîhtînoyasî, kacho mera ro mak nasî.

⁶Ehcoyoponkan komo yecehtoñe Mîk. Kicicme cehsom komo reha nafmesî roowo pona.

⁷Kporin komo poko ewanomacoko. Kîfwañhe xa mai ham okre, kacho aacoko. Ahpa yakro rma aacoko. Kaan ñentarî me aacoko, ponaro kehtopo komo ñentarî me ha.

⁸Kaapu nahruyasî Noro tuuna yewru ke. Tuuna ñenmekyasî roowo tîhtopo me. Îh pore cuupu natîkresî.

⁹Okno nahmañe Mîk, comota pono komo nahmañe marha. Maxwereñe xîkrî marha nînahmesî, xee xee, ketaw. Ero wa nasî Kporin komo.

¹⁰Tawake exihra tko nasî Noro kawaru poko, karitî poko. Tooto repu poko marha tawake exihra nasî.

¹¹Tponarono komo poko xa yo tawake nasî, Opînin yaw cehtopo ñenpesî Kporin komo owaya amñe, kañe komo poko xa tawake nasî.

¹²Kîfwañhe xa nai ham Kporin komo, kacoko amyamro Xerusaren pono komo. Ponaro awehtopo komo poko ahwotacoko amyamro Siaw pono komo.

¹³Noro xa cewaxke ñiifasî awacan komo metatan yecetî. Noro xa aapono komo xîkrî nakronomesî, ewto pono kom ha.

¹⁴Arowon komo wokpan yawno komo ñiifasî erasîra waapa pona. Tînahke xa marha awîfaxe so puruma ke kîrwanî ro ke. Ero tak mokyaxe okre tmaxmitaxi ro.

¹⁵Anarimaw roowo pona tak ñeñepesî tîmtapotarî. Kafpe xa tîtosom mîn ha.

¹⁶Ero ke rma ñeepi ñekpesî roowo pore kahñeru poci warai. Xeata pahyasî anarimaw wemronho wara.

¹⁷Saraipa nafmesî roowo pona cuure mtîtho warai. Kececetotopo mera nasî Noro ñiritho cwotu.

¹⁸Ero yinhîrî tîmtapotarî ñeñepesî xa hara ceipamxapu yuxukrapamnoñe me hara. Ocowo ñekpesî kapeperetopo hara. Ero ke tuuna tak nîhces hara. Ero wa ñiifasî Kporin komo.

¹⁹Xako komo ya tîmtapotarî ñentamexpesî. Tîwya kpanatanmetopo ñentamexpesî Ixaw Yana komo ya, tîwya kpanaretopo marha.

²⁰Ero warai entamexpora ro mak xakñe mîk hak rowon pono komo ya. Yîwya kpanaretopo komo yentara ro mak xatkeñe. Ero wa xatkeñe. On wara mak tak wîlkesî, Kporin komo poko ahwotacoko. Ero wa mak wîlkesî.

Salmo 148

Ahnoro Kaan Nakîhtotho Komo Nahwotacowpe Noro Poko

¹On wara wîlkes awya so, Kporin komo poko ahwotacoko. Kah yaw awexitaw so iito rma Noro poko ahwotacoko. Îh po awexitaw so kawno po iito rma Noro poko ahwotacoko.

- ²Ancu komo amyamro, ahnoro Noro nantomarî komo amyamro, Noro poko ahwotacoko.
- ³Kaamo, nuufî, amyamro marha Noro poko ahwotacoko. Xifko mko, tweikemu mko ciki, amyamro marha Noro poko ahwotacoko.
- ⁴Kaapu komo yepoyino komo xa awya so marha wîkesî, Noro poko ahwotacoko, wîkesî. Tuuna, kaapu yepoyino, amoro marha Noro poko ahwotakî.
- ⁵Ero warai komo nahwotacowpe Kporin komo yosotî poko. Ero warai komo yakîhtoñenho Mîk Kporin komo. Tîmtapotarî ke mak nakîhcekñe. Ero ke nahwotacowpe Noro yosotî poko.
- ⁶Eroromerono me tî ero komo nakîhcekñe. Towîhnî me ro makî tî nîmtapowakñe akîhtotopo poko.
- ⁷Xehxa roowo poi kacoko amyamro hara tuuna imo kwawno komo, porin kom ha. Weyun yawno komo amyamro ahnoro kacoko. Kporin komo poko ahwotacoko.
- ⁸Pepe kacho, saraipa, ñeepe, tuuna yewru, ocowo karitî, yîmtapotarî yewetîñe amyamro,
- ⁹îpî komo, matîwîn komo ahnoro, weewe yepu cepetaxmu, setru yepu ahnoro,
- ¹⁰kamara komo, meeku komo, noro yipu komo ahnoro, paaka komo marha, sehere me tîtosom komo, tariñem komo,
- ¹¹roowo pono komo kayaritomon komo, anarî yana komo ahnoro, antomano riñe komo, eñekano riñe komo, roowo poko hakno komo,
- ¹²kañpamxan komo, emasî komo, poritomo komo, rikomo komo,
- ¹³noro yipu komo ahnoro nahwotacowpe Kporin komo yosotî poko. Noro yosotî mak nasî kahwotacho komo me. Kîfwanî ro me Noro yehtopo nasî roowo yepoyino me, kaapu yepoyino me marha.
- ¹⁴Tîyanan komo karihtoñe Mîkî, mîk hak rowon pono komo yopono me ciîñe ha. Noro poko nahwowaxe yînakîfwamathîrî komo ahnoro, Ixaw Yana kom ha. Yîmîtwono komo xa mîkyam Ixaw Yana komo. Taa, on wara wîkesî xa hara, Kporin komo poko ahwotacoko, wîkesî. Ero wa mak wîkes awya so.

Salmo 149

Tahwore Ñehcowpe Kporin Komo Yanan Komo Noro Poko

- ¹On wara wîkes awya so, Kporin komo poko ahwotacoko. Waano aacoko Noro ñentari, yaxan ha. Kîfwanîhe Noro yehtopo pokono aacoko yînakîfwamathîrî komo yesenmekîche.
- ²Takîhtoñenhîrî komo poko nahwotacowpe Ixaw Yana komo. Tîkayaritomon komo poko nahwotacowpe Siaw pono komo.
- ³Noro yosotî poko nahwotacowpe tmanîmtope ke. Waano naacowpe yîñentari maraka yakro, ahpa yakro marha.
- ⁴Tawake xa nasî Kporin komo tîyanan komo poko. Ehcoyoponkan komo porokucesî akîfwamacho ke.

⁵Nahwotacowpe Kaan nakifwamatho komo kifwañhe Kaan yehtopo poko. Tíkaman komo po rma ñewanomacowpe tahwore cexirî ke so.

⁶Kifwañhe xa Kaan nai ham okre, kacho naacowpe waano. Amorî komo yaw rma tko ñexpe kacipara imo ececokan.

⁷Ero warai ñexpe amorî komo yaw mîk hak rowon pono pen komo poko cesepantome so, mîk hak maywen pen komo yîwîrîmachome.

⁸Noro yipu kayaritomônîho pen komo ñimicowpe kanawa mici warai ke. Ñexamro yantomafenho pen komo ñimicowpe pehu ke, kíhraknu mici ke.

⁹Pahxa Kaan mewrekñe karita yaka, Twaihkaxmu xa mîkyam noro yipu komo, kacho. Ero yipu komo yemetanmekñe me Kporin komo ñiifasî tînakifwamathîrî komo. Taa, Kporin komo poko ahwotacoko, wîîkesî. Ero wa mak wîîkesî awya so.

Salmo 150

Ahnoro Kesehsîtopo Keñarî Komo Nahwotacowpe Kporin Komo Poko

¹On wara wîîkes awya so, Kporin komo poko ahwotacoko. Kaan poko ahwotacoko yîmîn yaw. Kah yaw marha Noro poko ahwotacoko. Karitî mîn kaapu yînakîtothîrî, ero yaw ahwotacoko Noro poko.

²Kafpe cehtopo ñenpekñe ahce na ciitopo poko, ero yipu poko ahwotacoko yîñirithîrî poko ha. Kyopono ro xa Mîk Kaan, kifwanî ro marha, ero wa Noro yehtopo poko marha ahwotacoko.

³Noro poko ahwotacoko tuu kacho yakro. Poko ahwotacoko ahpa yakro, sawteru yakro marha.

⁴Noro poko ahwotacoko maraka ke, amanîmtopo komo ke marha. Raatî yakro Noro poko ahwotacoko tîyorkaxmu yakro, cecesom yakro marha.

⁵Cafaña kañe yakro marha Noro poko ahwotacoko, kafpe xa kañe yakro ha. Exehci me tîyorîrem yakro rma ahwotacoko.

⁶Ahnoro mak kesehsîtopo keñarî komo nahwotacowpe Kporin komo poko. Kporin komo poko ahwotacoko, wîîkesî. Ero wa mak wîîkes awya so.

Kakîhretopo Komo

Kakîhretopo

Kaan Ponaro Kexitaw So Takîhso Cehtîkexe

1 ¹Taa, kakîhretopo komo tan wekatîmyas awya so. Saromaw ow, Tapi pen mumutho ha, Ixaw Yana komo kayaritomon pen mumutho.

²Awakîretome so tan kîmtapowasî, yuhnari yîhtînoñe komo mtapotarî meñekachome tak awya so.

³Omtapotarî centapore nasî takîhso tak awehtome so. On yentache awya so ececenarî re cino riñe me tak maxe. Yaaro cino riñe me marha tak maxe, takîhsom me marha.

⁴Omtapotarî yencetaw awya so twerî tak maxe wara mak cesehtînosomînhîrî. Kařpamxan komo yîhcamhokacho tan, panatanmetopo komo marha.

⁵Omtapotarî ñencexe takîhsom komo, ñehcamhoketîkexe tak. Ero wa naxe yuhnari yîhtînoñe komo, takîhsom komo mtapotarî ñencexe.

⁶Omtapotarî yencetaw tak noro yipu komo ya takîhretopo komo yentañe me marha tak naxe, yuhnari yîhtînoñe me marha naxe. Takîhsom komo mtapotarî tak ñencexe, camkîno poko yîmtapowataw so camkîra rma tak ñencexe. Ero wa tak naxe omtapotarî yentañe komo.

⁷Ero ke on wara marha wîikes awya so, Kporin komo ponaro xa ehcoko. Mîn hak poko cehcamhokaxmu me awehtopo yihcitopo mîn ha, Kporin komo ponaro awehtopo. Akpîn me awexitaw so reha poxumra ro mak mencexe awakîretopo komo, awehcamhokacho komo marha.

⁸Okopuci, on wara wîikes awya, aamo ya awakîretoponhîrî ponaro men ehcoko. Anocwan ya apanatanmetoponhîrî yai etowra ro mak men esko.

⁹Awarokorî komo wara rma nasî yîmtapotachonhîrî komo, cenporem wara xa okre. Awarî komo wara marha nas okre.

Kicicitho Komo Yakrono Me Exihra Esko

¹⁰On wara marha wîîkes awya okopuci, ananimaw kicicitho pokono komo na apohke ahce na poko. Noro yipu komo ya apohketaw ewetîra ro mak men esko.

¹¹On wara na ketu, Amna yakro amok ha. Noro kfa tîtwapantocerî waihkachome kfa. Esama yakumyaka ceseyamcerî waihkachome. Kicicme exihnî rma kfa tîtwakacerî tohnaw mak.

¹²Ermomnê wara kfa cehcerî, waixa pen yokoputho ñermomyasî ewtarî imo, roowo yatumnaka cexe cewararî rma, ero wa xa marha kfa noro pen tîtwakacerî.

¹³Yimînthîrî yaw tak ceeñaxe emyawnonhîrî mîn hak mak okre, cepethîkem okre. Kîmîn komo tak nasî copoyi emyawnonhîrî ke okre.

¹⁴Ero ke amna yakrono me tak esko. Ero re yaka marha tak cenkacerî kupurantan komo, ketu. Ero wa na ketu kica awya.

¹⁵Ero ke on wara wîîkes awya okopuci, noro yipu komo yakro tohra ro mak men esko. Esamarî komo yaw tohra marha esko.

¹⁶Kafpe cexe kicicitho poko ehso okwe. Ñerekanaxe waihkanano riso tîtorî komo poko.

¹⁷Ahce wa tatu torowo yemcinotopo ciri xe kexitaw so, torowo wero ro rma katî cicifatu? Pîra ro mak. Emcinopîra ro mak taxe torowo wero ro rma ciifataw.

¹⁸On wara naxe ñexamro reha kicicitho poko apohkañe komo, wapantono rma re ñiifaxe cetwaikachome rma ha tko okwe. Ñeseyamyaxe rma re, cetwaikachome marha kopi.

¹⁹Ero wa men naxe cemyawno poko cepohkaxmu komo. Ero poko cepohkacho komo rma nasî waihkane komo me hara okwe. Ero wa nasî.

Takîhso Kehtopo Nasî Kpanatanmeknê Wara

²⁰On wara xa nasî takîhso kehtopo, katpanaw tîmtapotaxmu wara nasî, twarawantaxmu komo roron po tîmtapotaxmu wara. Kafpe tîmtapotaxmu wara nasî.

²¹Esama yaw tîtosom komo ñentarî me nîmtapowasî. Ewto potaw marha nîmtapowasî. Iito so kakîhretopo poko nîmtapowasî.

²²On wara kañe wara nasî takîhso kehtopo, Ai, wara mak cesehtînosom komo, awakro so ka kîmtapowasî. Atî wicakî pahkî tpoxwe meeñatu wara mak awesehtînotopo komo kica? Apanatanmetopo komo yîwîrîyakañe me maxe, tpoxwe rma meeñaxe ero wa awehtopo komo kica. On wara marha naxe akpîn komo, poxumra ro mak ñencexe cehcamhokacho komo.

²³Omtapotarî tak men entacoko atwermacho komo. Entache tak awya so oyekatî rma wiifasî aropotaka so, wooku yukmamnê wara was apore so. Kîhcamhokexe so tak omtapotarî poko.

²⁴On wara tko mehce okwe, Ow men ka entacoko, wîkai hara re awya so. Enta xera ro makî tko mehce okwe. Pokupoku wîkekeñe re awece so amohtome so. Enîñe pîn wara makî tko mîxatkeñe okwe.

²⁵Omtapotarî ponarora ro mak mîxatkeñe kica, awakîretopo komo ponarora. Poxumra ro mak mencetkeñe owya atwermacho komo.

²⁶Ero ke kewresî tak ow hara amñe apoko so awetwîrîmacho komo awepofataw so. Awya kfa ha tí, wîkes amñe, pona meraswaxe ero rma awepofataw so.

²⁷Ocowo imo wara rma men mokyasî, pona meraswaxe ero kopi. Cetapomrisom wara mokyasî awetwîrîmacho komo. Awesemetanmetopo komo men awepofaxe so okwe. Ahwora ro mak tak maxe okwe. Ero yimaw tak kewresî apoko so, kesî takîhso kehtopo komo awya so.

²⁸On wara marha kesî takîhso kehtopo, Omtapotarî yenta xera exirî ke so tooto komo on wara naxe amñe cetwîrîmetaw so, owya tak kexe. Ai, ow akronomatamko, kexe. Eikura ro mak tak wasî ero yimaw. Cerewre tak oyepofaxe ero yimaw, oyenîra rma tko naxe okwe.

²⁹Ero wa naxe poxumra ro mak cehcamhokacho komo yentarî ke okwe, Kporin komo ponaro cexi xera cexirî ke so marha kica.

³⁰Omtapotarî yewetîra ro mak xatkeñe takîhretopo komo. Poxumra ñencetkeñe owya tîtwermacho kom ha. Ero wa xatkeñe kica.

³¹Ero ke ero wa cehtoponhîrî komo yeperîrî thakwa nahyaxe amñe okwe. Maxmiwaxe tak tpoxwe tîñenîthîrî komo ke rma kica.

³²Ero wa thakwa naxe wara mak cesehtînosom komo. Takîhretopo komo yai etaknamacho komo rma nas amñe waihkañe komo me okwe. Wara kyam mak ehtoponhîrî komo rma nasî akpîra cehsom komo waparî me okwe.

³³Omtapotarî yentañe komo naxe pahkî cetwîrîmacho komo chewra okre. Erasîn me naxe okre. Ero wa naxe omtapotarî yentañe komo okre, kesî takîhso kehtopo komo. Ero wa kesî.

Kukurunpeñe Me Nasî Takîhso Kehtopo

2 ¹On wara wîkes hara awya okopuci, on wara na mai, omtapotarî ponaro rma na mai. Tpoxxe na mence owya apanatanmetopo okre. Aropotaka na ero miîfa.

²Tpoxxe na mence awakîretopo. Yuhnari yîhtînotopo ponaro xa na mai okre.

³On wara na mîike Kaan ya, Apa kah yawno, kîrwañhe oyehtopo meñekañe me xa ow cirko. Yuhnari yîhtînoñe me xa ow cirko, mîike na yîwya.

⁴Ero na mepoña prata yepofatawno wara, puranta pen yepofatawno wara rma ha na, eyamxapu yepofatawno wara xa.

⁵Ero wa awexitaw Kporin komo ponaro xa awehtopo tak mencesî, Kaan yehtopo poko tak mehcambahokesî.

⁶Kporin komo xa nasî kakîhřeŋe me. Tîmtapotarî ke rma kîhcamhokexe so mîn hak poko. Yuhnari yîhtînotopo marha ñekatîmyasî kîwya so.

⁷Takîhso kehtopo komo ñepamnoyasî Kporin komo kiřwan komo ya enpotome amŋe. Kiřwaŋhe cehsom komo kurun me nasî Noro.

⁸Kiřwan komo yesamarî yaw nasî Kporin komo emetanmekno riŋe komo yeŋepeŋe me. Tînakîřwamarî komo nukurunpesî ahna na cetaw so.

⁹Yîmtapotarî ponaro awexitaw takîhso kehtopo poko cehcamhokaxmu me tak masî, yaaro eŋekano riŋe me tak mîhtînoyasî, yaaro ciino ritopo poko cehcamhokaxmu me marha masî. Kiřwaŋhe kehtopo meŋekaŋe me roro tak masî pohcira ro mak.

¹⁰On wara na mai, awakîretopo ponarono me tak na mai. Tproxwe tak na mence mîn hak poko awehcamhokacho.

¹¹Ero wa awexitaw twerî awehtopo tak nasî akurun me. Yuhnari yîhtînoŋe me awehtopo nasî etwîrîmara awiŋe me.

¹²Kicicitho komo poko pohnîmra tak masî. Kicicitho poko tîmtapotaxmu komo poko marha pohnîmnî me masî. Ero wa tak masî awakîretopo ponaro awexitaw.

¹³On wara naxe anarî komo, Kicicme tak naxe, kiřwaŋhe ehxapunhîrî okwe. Awarpanawno yaw tîtosom wara naxe okwe, esama yaw.

¹⁴Tproxwe xa nasî yîwya so kicicitho poko ehtopo komo. Centapore xa ñencexe Kaan yanwetopo kicicitho komo ya.

¹⁵Anarmerpa so ciino riŋe me naxe kica. Esama yai twaimamsom wara naxe okwe. Noro yipu komo poko pohnîmnî me masî awakîretopo yencetaw tproxwe awya.

¹⁶On wara marha awifaŋi awakîretopo ero ponarono me awexitaw, wooxam yai akurunpesî, tweeno pîn yai. On wara wooxam nîŋe anarimaw, Kîrîrî yenpotho amoro okre, nîŋe ha na awya apohkachome mak kica.

¹⁷On wara naxe noro yipu komo wooxam, emasî me ka cexitaw so ciiŋo ka nahsîyaxe. Ero yinhîrî yîhyai so ñetowyaxe hara kica. Anarî kîrîrî poko epohkan me ro mak wasî owaitopo pona roro, kexe cma re ka ciiŋo yahsîyataw. Kaan ñentarî me rma ero wa kexe. Ero wa kachonho tko nîhcamnoyaxe hara kica.

¹⁸Noro yipu mîn yaka awcetaw awaitopo yaka xa mîŋes okwe. Noro yipu yesamarî yaw awcetaw waihxapu pen komo cheka men mîŋes okwe.

¹⁹Eŋeŋa mokuhnî me ro mak tak naxe yîhyaka toxapu pen komo. Kaŋpe cehtopo komo yesamarî yenîhra ro mak tak naxe hara okwe. Ero wa naxe wooxam npohkatho komo, kicicitho komo npohkatho kom ha.

²⁰Kporin komo ya kakîhretopo ponaro awexitaw reha kiřwan komo yesamarî yaw mak mîŋes okre. Takîhsom komo yesamarî yai etowra masî.

²¹Takîhsom komo naxe pahkî roowo po. Kicicitho mîkro, kacho pîn komo marha naxe tîrowon komo po miya roro.

²²Kicicitho pen komo reha naxe roowo poi ceñepesom me. Kaan pona eniñe pîn pen komo ñemohkexe roowo poi peen ñemohkesi ero wara rma okwe. Ero wa naxe okwe.

Tpoxwe Xa Nasî Takîhso Kehtopo Puranta Yopo

3 ¹On wara wîikes xa hara awya okopuci, owya apanatanmetopo ponaro men esko miya roro. Omtapotari poko tweñekarî exihra ro mak esko.

²Ero ponaro awexitaw, pahkî ñhe waipîn me awiñe me nas okre, meñpora cimñipu menatkesi. Ahwokan me awiñe me marha nasî.

³Etpînîn yawno me awehtopo ahsîpinkara esko, yaaronon ponaronon me awehtopo marha ahsîpinkara. Ero wa awehtopo yamruñe wara esko awari mamruyasî ero wara rma. Aropotaka marha mewreko karita yakan wara rma.

⁴Ero wa awexitaw kifwañhe aweñaxe so Kaan. Takîhsom mîkro, kacho me tak masî yîwya. Ero wa kacho me xa marha masî tooto komo ya hara.

⁵On wara marha wîikes awya, Kporin komo pona eniñe me roro esko awero ro xa. Yuhnari yîhtinoñe ow oyanme ro mak, kañe pîn me ro mak esko.

⁶Ahce wa xa cexpore nai awya Apa, kasko xa matko Kaan ya ahce wa na awehtopo poko. Ero wa awexitaw awesamarî tak ñenpesî Noro.

⁷Takîhsom xa ow ha, kahra ro mak esko. Twerî mak esko Kporin komo poko. Kicicitho yai ro mak etok ha.

⁸Ero wa awexitaw kañe tak nas apun. Ceipu marha nas ayochîrî.

⁹On wara ehcoko Kporin komo poko, kyopono me Noro yehtopo yenpoñe me esko awemyawno komo raconho tîmrî ke awya, Anatîrî yeperîrî raconho marha tîmko yîwya yihcirî me epetaxapu.

¹⁰Ero warai tîmñe me awexitaw yîwya tawronohkatîkaxi tak nas amîn amñe, anatîrî yeperîrî yîmtotopo ha. Copoyi so marha nas awokru yen, ciixan yen, iyopo rma nas okre. Ero wa nasî.

¹¹On wara marha wîikes awya okopuci, Okwe okwe, kahra esko Kporin komo ya apanaretaw. Poxumra marha enîhra esko apanaretopo yîwya.

¹²Ahnoro yiixe cehtopo komo panareñe Mîk. Ero wara rma nasî rikomo yîm, panaresî tumumuru, tîpîñemu rma. Ero wa xa marha nasî Kporin komo kpoko so hara. Ero ke, Okwe okwe, kahra esko ero wara awitopo poko.

¹³Taa, kakihretopo komo poko tan kîmtapowasî xa hara. Tawake xa taxe takîhso kehtopo komo yeeñataw kîwya so. Tawake marha taxe yuhnari yîhtînotopo yahsiyataw kîwya so.

¹⁴⁻¹⁵Cepethîke rma re nasî prata, ooru marha nasî cepethîke, kifwan ooru ha. Cepethîke marha nas rubi mko. Ero yipu yopo ro makî tko nasî takîhso kehtopo cepethîke xa tak ha. Ahce na xe awehtopo komo yopo ro mak nas ha.

16Knocwan wara nasî takîhso kehtopo. Noro yemyawno wara nasî pahkî waipîra kehtopo, kaari ñixan yawno wara. Poowa ñixan yawno wara reha nasî cemyawnoi kehtopo hara, Takîhsom mîkro, kacho me kehtopo marha.

17Tawake taxe takîhso kehtopo ponaro kexitaw. Cerepore marha taxe ero yesamarî yaw kexitaw.

18Weewe warai marha mîn, waipîn me kiiñe yepu warai. Ero wa kiiñe me nasî tponarono me kexitaw. Tawake xa naxe ahnoro ero yahsîñe komo. Ero wara kiiñe mîn takîhso kehtopo.

19Kîfwanî ro me cesehtînosom xa Mîk Kporin komo. Ero wa cexirî ke mak roowo nakîhcekñe. Yuhnari yîhtînorî ke marha kaapu mko nakîhcekñe.

20Camkîra cexirî ke tuuna nakpekñe yuhnawno ha. Ero wara cexirî ke marha cicakî ñekmexpesî kaapu smun chei. Ero wa ñiifasî Kporin komo camkîra ro mak cexirî ke.

21On wara marha wîikes awya okopuci, takîhso awehtopo yenîñe wara roro esko, twerî awehtopo yenîñe me marha. Ero wa awehtopo yenponkañe pîn me ro mak esko.

22Ero yipu ponaro awexitaw so awahworeñe me xa nasî. Aporokru wara marha nasî, awarî wara.

23Ero wa awehtopo ponaro awexitaw awesamarî yaw mîñesî kîfwanîhe, ehrokan me.

24Awetakriche tak erasîra marha masî, tpoxwe xa metakriyasî awîntome okre.

25Awetwîrîmacho pona erasîra esko, ponañe tmohsom pona.

Kicicitho komo pona marha erasîra esko awemetanmekñe komo pona. Awemetanmekyataw rma yîwya so erasîra esko.

26Kporin komo pona xa meeñasî. Noro xa etamxikîra ñiifasî ahtarî ahna na awcetaw. Ero wa mas okre takîhso awehtopo ponaro awexitaw.

27On wara marha wîikes awya, Anarimaw na ñesemetanmekya amîtwono ahce na xe. Ero wara exitaw on wara kahra ro mak esko, Noro yakronomara wasî, kahra esko noro yipu poko. Akronomakî rma ehñara awexitaw.

28On wara marha kahra esko amîtwono ya, Etok hara ka, pahxaxa mak kepemesî, kahra esko noro yepetho exitaw rma ahyaw.

29On wara marha kahra esko ahnaw amîtwono poko, On wara noro pen wemetanmekyas amîñe, kahra esko. Tukurunpeñe me tko aweñasî. Ero ke amîtkoso ñesekenmai. Ero ke ero wara kahra esko.

30Tohnaw mak eino cirihra marha esko. Awemetanmekîra exitaw eihra esko.

31Emetanmekno riñe poko pohnîmra ro mak esko. Noro wara oyexi xe was okre, kahra ro mak esko ahce wa na ehtopo poko.

³²On wara nasî Kporin komo, kicicme ro mak ñeeñasî tanwekñe komo. Ero warahra reha nasî kifwan komo poko, noro yipu komo ya nihtînomexpesî cesehtînotopo ekatîmnînhîrî rma.

³³Kicicitho komo mîn nasî Kporin komo nîwîrîmarî me. Tproxwe xa ñiifasî takîhsom komo yeken.

³⁴Yîwîrîyakano riñe komo nîwîrîyakesî Kporin kom hara. Ehcoyoponkan komo reha nakronomesî.

³⁵On wara kacho me naxe amñe takîhsom komo, Kifwanî ro mîkro, kacho me naxe okre. Cehñaxmu me makî reha ñesenpexe amñe akpîn kom okwe. Ero wa naxe.

Takîhso Awexitaw So Weeyu Pono Wara Mehtîkexe Okre

4 ¹On wara marha wîlkes awya so okopuci komo, omtapotarî men entacoko, aamo komo ow ha. Ero ke kakîhrexex so. Omtapotarî ponaro ehcoko yuhnari yîhtînoñe me tak awehtome so.

²Kifwan poko xa kpanatanmekyaxe so. Ero ke owya apanatanmetopo komo ahsîpinkara ro mak ehcoko.

³Pahxa ka apapa pen yaw wîxakñe rikomo me ka oyexitaw, wahra rma ka oyexitaw. Ow mak wîxakñe yememe penî mrerî me.

⁴Ero yimaw oyakîrekñe apapa pen. On wara kekñe owya, Okopuci, omtapotarî ponaro men esko. Ero poko eponarononkara ro mak esko. Owya apanatanmetopo ewetko waipîra awehtome, kekñe owya.

⁵Takîhso awehtopo xa ahsîko. Yuhnari yîhtînoñe me awehtopo marha ahsîko. Omtapotarî yîhcarnopîra ro mak esko, ero yai etaknamara ro mak ha.

⁶Takîhso awehtopo yahsîpinkara ro mak awexitaw akurun me nasî. Ero ke ero wa awehtopo pînîn yaw esko akurun me ehtome.

⁷Tproxwe xa nasî takîhso kehtopo. Ahce wa na kehtopo yopo ro mak nasî tproxwe xa. Ero ke ero wa awehtopo xa ahsîko. Ahce na mahsîya amñe awemyawno. Ero yipu yakro ro rma men ahsîko yuhnari yîhtînoñe me awehtopo hara.

⁸Tproxwe xa enko ero wa awehtopo. Ero wa eeñataw awya, Takîhsom mîkro, kacho me tak awîfa amñe. Tîyopono me aweñaxe amñe apoyino komo takîhso awehtopo ponaro awexitaw.

⁹Anocwan wara rma nasî takîhso awehtopo. Noro rma tak ahtîpîrî porokucesî. Awarokocesî marha kifwan ke okre. Ero wa nasî takîhso kehtopo, kekñe. Ero wa kekñe apapa pen owya.

¹⁰Ero ke awya wîlkes ow hara, okopuci. Omtapotarî men ewetko yaake cimñipu yenatkachome awya waipîra.

¹¹Takîhso awehtopo poko kpanatanmekyakñe. Esama yaw awañe wara wîxakñe kifwan yaw.

¹²Ero warai yaw roro rma awcetaw kifwañhe mîñcesî ewahkoton me. Kañpe awcetaw ehrokan me marha mîñcesî.

13 Awakîretopo men ahsîko, ahsîpînkan me ro mak. Ahyaka men cirko, waipîn me awiñe me exirî ke.

14 Kicicitho komo yesamarî yaw tohra ro mak esko. Kicicitho komo yukukmara ro mak esko.

15 Mooxe esko noro yipu komo yesamarî yai. Tohra ro mak esko ero yaw. Noro yipu yesamarî yeeñataw rma awya anana etoko, watoko mak anarimaw. Ero wa esko kicicitho komo yesamarî poko.

16 On wara naxe kicicitho komo, yîwînkîra ka naxe emetanmekno cirihra ka cexitaw so. Ñetwînkîpormexe ro mak añmano cirihra ka cexitaw so.

17 Tuuru komo yokyatawno wara naxe kicicitho poko. Twokru komo yeeñatawno wara marha naxe waihkano ritopo poko.

18 Takîhsom komo yesamarî reha nasî enmayatawno wara okre, saa ketawno wara. Saa kñowe, ketîketawno wara nasî. Ero wa nasî takîhsom komo yesamarî.

19 Awarpanawno wara nasî kicicitho komo yesamarî reha. Ñehrokexe mak okwe enîhra cexirî ke so. Ahce na pona kehroka oko, kexe mak enîhra cexirî ke so.

20 Ero ke on wara wîlkesî xa hara awya, okopuci, omtapotarî ponaro men esko. Entakî xa men.

21 Omtapotarî enko roro enponkan me. Aropotaka xa cirko yîhcamnopîra ro mak awehtome.

22 Cenîñe komo karihtoñe tan omtapotarî, waipîn me ciîñe ha. Yupun komo yakîfwamañe me nasî ehci komo wara rma.

23 On wara xa wîlkes awya, aropotarî wacantoñe wara men esko. Kropotarî komo yai ñepatakesî ahce wa na kehtopo. Ero ke twacantopore xa nasî.

24 Cemaro me yîmtapotara ro mak esko. Kicicitho me yîmtapotan me marha cirko amtarî.

25 Awepataw roro mak enko. Miya xiya wara enîhra esko.

26 Takîhso men enko awesamarî etowra ro mak awehtome. Ero wa awexitaw kîfwan yaw roro tîtosom me mas okre.

27 Kîfwan yai etowra ro mak esko esama yai. Poowa me etowra, kañme etowra marha. Kicicitho wece tohra ro mak esko. Ero wa xa men esko, wîlkes awya okopuci. Ero wa wîlkesî.

Apici Pîn Poko Epohkara Ro Mak Ehco

5 1 On wara marha wîlkes awya okopuci, kakîhresî tan okre, yuhnari tan wekatîmyas awya. Ero ke omtapotarî men entakî.

2 Omtapotarî ponaro awexitaw tweeno me tak mas okre miya roro. Camkîra marha tak mîmtapowas okre mîn hak poko.

3 On wara nasî tweeno pîn, wooxam, weenu wara xa nasî yîmtapotarî, cipicipi kañe wara. Katî wara marha nasî tapeswe xa. Ero wa nasî yîmtapotarî.

⁴Cîmîkno wara ro makî tko nasî noro yipu wooxam pahkî awexitaw yîhyaw, erekuthîrî wara nasî kica. Tîyokem wara marha nas oko noro yipu, kacipara imo wara, ececokan wara.

⁵Twaihtopo yaka tîtosom mîk noro yipu wooxam okwe. Wehto imo ywaka ces okwe.

⁶Takîhso oyexi xe wasî waipîra oyehtome, kañe pîn me ro mak nasî noro yipu. Kwexixpe tîtosom wara mak nasî pataw tohnî me ro mak. Ero wa tîtotopo poko tweñekarî mak nas okwe. Ero wa nasî wooxam tweeno pîn okwe.

⁷Ero ke omtapotarî men entakî okopuci komo. Omtapotarî ahsîcoko ahsîpînkan me.

⁸Noro yipu yesamarî yai mooxe esko, anarî yaw mak etoko. Yîmîn mîtkoso tohra ro mak men esko.

⁹Yîhyaka awtoche so rma, Takîhsom mîkro, kacho mera ro mak tak maxe okwe. Anarî komo xa ñesenpexe ero warai me awemtaka so hara. Apînîn yawno pîn komo yanton me tak maxe pahkî ro mak okwe.

¹⁰Apoyino pîn komo marha nahsîyaxe awemyawnonhîrî. Kañpe men metapickesî anarî yana komo yemyawno yepamnotome mak okwe.

¹¹Okwe, okwe, okwe, mîlkesî tak amñe poritomotho me tak awehtîkache. Ero wa men mîlkesî cekañkatîkaxi thakwa awexirî ke, takporoso awexirî ke marha okwe.

¹²Ero yimaw on wara tak mîlkesî, Poxumra ro mak wencekñe oyakîretoponho kica? Centaporera ro mak wencekñe otwermachonho, ahce kacho hara kica?

¹³Opanatanmekñe komo mtapotarî yewetîñe pîn me wîxakñe kica. Oyakîretkeñe cma re. Enta xera ro makî tko wîxakñe kica.

¹⁴Ero ke oyetwîrîmatîkacho yaka epîrkaporo tak was okwe. Ero wa wasî tan opoyino komo chew rma, esenmexapu komo chew, mîlkexe. Ero wa mîlkexe tweeno pîn pokononho me awexirî ke so mak okwe. Ero wa men mîlkexe amñe.

¹⁵Ero ke on wara xa esko okopuci, anakwarî yawno ro mak erko tuuna. Anahtothîrî ro yai anîmxapu mak erko ha.

¹⁶Atunarî ma re mîmya mîk hak ya? Ero yipu ma re nîñe ewto roron pore? Pîra ro mak kica.

¹⁷Awyanî ro me mak ñexpe atunarî warai. Anarî ro komo ya tîmîhra ro mak esko.

¹⁸Kaanî nakronomarî me mak ñexpe atunarî warai. Ahwotakî apici ro poko mak. Kañpamxan me ka awexitaw mahsîyakñe noro poko mak ahwotakî.

¹⁹Tupunporem wara xa noro enko pixkaru wara woosî wara. Noro manatîrî poko mak eserepotanmeko miya roro. Noro ya mak ewakremekpoko awepokachome okre.

²⁰ Ahce kacho mepohke tweeno pîn poko hara kica? Ahce kacho awakmañe yenaka metakriya kica?

²¹ Kporin komo wero ro men nasî kehtopo komo. Ahna so na kîwcetaw so kukuknomexe so.

²² Kicicitho poko kexitaw ero wara kehtoponhîrî rma kahsîyas hara amñe. Kimiñe wara ro mak men nas amñe okwe kicicitho poko kehtoponhîrî rma.

²³ Ero wa cehsom komo waihyaxe ro mak okwe takîhretopo komo yentara cexirî ke so okwe. Akpîn me cexirî ke so anana ro mak cexe okwe. Ero ke omtapotarî men entakî. Ero wa wîlkes awya okopuci.

Metwîrîmexe Men Akpîra Amtapowataw So

6 ¹ On wara marha wîlkes awya okopuci, anarimaw na amîtwono yakro mîmtapowa yîñepethîkathîrî yepemacho poko. On wara na mîlke yîwya, Apurantan exihra exitaw amñe añepethîkathîrî wepemesî owî rma, mîlke na. Ero wa na mîlke anîhtînorî ya, anîhtînorî pîn ya rma na anarimaw.

² Ero wa amtapowataw amîtwono komo yakro emcinoxapu wara tak mas okwe. Amtapotachonhîrî rma nasî awemcinoñe wara rma okwe.

³ Ero wa awexitaw apoyino ñemcinoputho warai me rma mas okwe. Ero ke on wara wîlkes awya, Noro yakro amtapotata xa hara. On wara kasko yîwya, Oyakno, akpîra kîmtapotai kica awakro. Omtapotachonho tow xe xa wasî, kasko yîwya. Cerewre kasko yîwya ero poko.

⁴ Yîwînkîra ro makî ka esko. Owînikî xe ka wasî, kahra ro mak men esko.

⁵ Kooso ñemahciya twaparî yai ero wara cemahcisom wara men esko amoro hara. Torowo na ñeñepe ahsîñenhiñî mîye yai ero wa etowko amtapotachonhîrî yai. Ero wa wîlkes awya, okopuci.

Kemyawnonkañe Me Nasî Tuwuñure Kehtopo

⁶ On wara marha wîlkesî, tuwuñurem komo ya hara, Ai, oyakno, tuwuñure masî kica. Ero ke yawko yenso etoko. Noro yetapickacho poko eserepokakî takîhsom me tak awehtome.

⁷ Yawko kayaritomon exihra ro mak nasî, antomañe exihra nasî, enîñe marha exihra nasî. Ero wa nasî yawko.

⁸ Wara rma ñetînamesî kaamo yimaw. Naatî yeperîrî yenmetopo yimaw tînahîrî ñenmekyasî.

⁹ Atî wicakî mîwînikya amoro tuwuñurem? Ahcemaw tak mîpake hara yîwînxapunhîrî?

¹⁰ On wara mak mîlkesî, Kîwînikyasî rma ka yohno mak, ketakriyasî ka wahra mak, mîlkesî kica.

¹¹ Ero wa karî ke awya emyawnomnî me tak awehtopo awepoñasî ceñepañem wara. Awesemetanmetopo awepoñasî awaparî wara oko. Ero wara men mas okwe tuwuñure awexitaw.

Anarmerpa Nasî Kicicme Kehtopo

12 Taa, on wara naxe anarî kom hara, kifwafhe exihra ro mak naxe, kicicitho poko mak naxe. Kicicitho yekatîmrî poko mak ñetafaxe kica noro yipu komo.

13 Ñewkpenaxe anarimaw, tîhtarî ke so ekanîno ñiifaxe, tamorî ke so marha ekanîno ñiifaxe kica.

14 Kanwekfê me mak naxe kica tîropotaw so. Emetanmekno ciitopo ponaro marha naxe. Ceseisom me na tatu anarimaw noro yipu komo yanme kica. Ero wara naxe anarî komo kica.

15 Ero ke ponañe tak Noro yipu komo ñepoñasî yîwîrmacho komo. Yohno ro mak mokyasî waihtopo kom okwe. Twaparî komo yeeñataw emahcira ro mak naxe okwe. Ero wa naxe noro yipu komo.

16 Taa, on wara wîkes hara, yaake nasî kicicitho me kehtopo, yiixera ro mak Kporin komo yehtopo, 6 nasî. 7 tko nasî poxumnî me ro mak kehtopo yîwya.

17 Ow xa ayopono, kañe wara enîno ritopo, cemarontaxmu me kehtopo, kicicme exihnî komo waihkañe me kehtopo,

18 emetanmekno ritopo poko cesehtînosom me kehtopo, kañpe tîtosom me kehtopo kicicitho poko ehso.

19 Tohnaw ro mak tpoyno komo yehtoponho yekatîmfê me naxe anarî komo, cemarowaxe mak kica. Anarimaw etîxatî pîn me tak naxe anarî komo etakno re rma. Kîmtapotarî yanme mak naxe okwe. Ero wa so kehtopo xera ro mak nasî Kporin komo.

20 On wara marha wîkes awya okopuci, aamo ya apanatanmetopo ponaro men esko. Anocwan ya apanatanmetopo marha ahsîpînkara esko.

21 Yîmtapotachonhîrî komo yimiñe wara esko aropotaka, awarî wara marha cirko awexenakan wara.

22 Ero wa amna mtapotachonho ciifataw awya awañe me nasî ahna na awcetaw. Awîñkyataw akurun me nasî. Apakache tak awakro tîmtapotaxmu wara nasî.

23 Ramha wara nasî kpanatanmetopo, kweyuru wara. Kîtwermacho nasî waipîn me kehtopo yesamarî yaw kaañe me.

Kakñiñe Wara Nasî Kipici Pîn Poko Kehtopo

24 Apanatanmetopo awañasî kicicitho yai wooxam yai. Kîîrî pohkañe komo yai awañe me nasî.

25 Wooxam yenpotho na nai anarimaw kicicitho rma. Ero wa exirî poko epohkara ro mak esko. Cewru ke rma apohkesî men okwe. Ero ke noro yipu poko epohkan me ro mak esko.

26 Yînapumnî me ro mak tak mas amñe tweeno pîn poko awexitaw wooxam poko. Kañpe awehtoponhîrî towñe men mîk okwe noro yipu komo.

27 Ahce wa tatu kenaka wehto yahsîyataw oco? Ecakîra ma re nai kponon komo awya?

28 Ahce wa tatu wehto roron pore ketapikyataw so oco? Ecakîra ma re nai kîhtarî komo awya?

29 Ero wa xa marha nasî kîîrî tîmîtwono pici yahsîso tîcetaw. Noro yipu poko awexitaw, Kicicitho pîn mîkro, kacho mera ro mak men mas okwe.

30 On wara naxe anarî komo, knaputhîrî poko ñeñepanaxe rooma poko xa cexirî ke so mak. Ero wa cehsom yîwîrîyakara tasî rooma yanme mak eñepanataw.

31 Wara rma ceñepañem yîhtînopuche tînarîthîrî tîmpore nas hara osom ya. Ahce na yarîche 1 mak arîche, 7 tak tîmpore nas hara ero yepetho me. Ero ke cemyawnonhîrî na nîmtîke okwe anarimaw tînarîthîrî yepemacho me.

32 Cipici yai ro cehsom reha nasî yuhnari yîhtînoñe pîn me ro mak kica. Ketwaikacho rma mîn kipici pîn yahsîtopo kopi.

33 Tparaxkaxmu me naxe oko noro yipu komo, tîwîrîyakaxmu me marha. Kicicitho mîkro, kacho me nasî miya roro yîtîhkan me ro mak.

34 Kîrwonmekñe xa mîn kipici yewyomacho, iîño yîrwonmekñe ha. Cesepañyataw tak cipici pokononho pînîn yawra men nas iîño.

35 Puranta tîmyataw yîwya yipici poko ehtoponhîrî yepetho, ahsîra ro mak nas iîño. Ahce na tîmyataw iîño ya cepethîkem pen meñpono pîn, eñîroxinkara rma nasî. Ero wa men nasî iîño cipici pokononho poko.

7 1 On wara marha wîlkes awya okopuci, owya apanatanmetopo men cirko aropotaka yîhcamnopîn me. Puranta mîmcesî cemyapore ero wa xa marha omtapotarî yîmtoko aropotaka cemyapore.

2 Owya apanatanmetopo ewetko waipîra awehtome. Owya ahcamhokacho ponaro xa esko awewru yatho yewyomañe me masî ero wara rma.

3 Omtapotacho tak yimiko awamoyaran poko. Aropotaka marha mewreko karita yakan wara rma.

4 On wara kasko takîhso awehtopo ya, tooto yan wara rma kasko, Oyepeka amoro, kasko. Oyananî ro xa amoro, kasko marha yuhnari yîhtînoñe me awehtopo ya.

5 Ero wa awehtopo ponaro xa awexitaw akurun me xa nasî, tweeno pîn nîwîrîmarî mera awehtome, woosam nîwîrîmarî mera. Apohkañe me xa na nîmtapowa kica awakro. Noro yipu komo nîwîrîmarî mera masî omtapotarî ponaro xa awexitaw.

6 On wara wîxakñe anarî kaamo po, omîn yaw wîxakñe ewkanapan yecento. Ero yaro enîno wiîfakñe, xwaraxwarano yaro.

7 Iito tak weeñakñe wara mak cesehtînosom komo yaake. Yaake xatkeñe iito kañpamxan kom ha. Anarî tak weeñakñe iito yuhnari yîhtînoñe pînî ro mak okwe.

8 On wara xakñe noro, esama yaw cekñe woosam mîn wece. Wow kekñe esama noro mîn wece. Ero yaw cekñe kañpamxan.

- ⁹Kokmamche mak cekñe, kosope xa okwe. Awarpape ro mak xakñe.
- ¹⁰Iina cetaw wooxam mokyakñe kaŋpamxan yakro esepotpona. Kîîrî pohkañe ro ponon yaw mokyakñe. Kaŋpamxan pen pohkacho ponaro xakñe kica.
- ¹¹Kaŋpe tîmtapotaxmu mîk xakñe wooxam. Oyanme ro mak wehsî ha, kañe mîk xakñe kica. Tîmîn yaw mak exihñî mîk xakñe, cetarisom kyam mak mîk xakñe kica.
- ¹²Anarimaw so katpanaw xakñe, anarimaw so ewto roron po xakñe. Esama yakumyaw so ceseyamsom marha mîk xakñe kica.
- ¹³Noro yipu tak oñenîtho pen nahsîyakñe kaŋpamxan pen, ñewcokekñe marha kica. Cewukpinîmro mak nîmtapowakñe noro yakro.
- ¹⁴On wara kekñe yîwya, Ai, on wara wîkes awya, omîn yaw nasî Kaan ya tîmsom, Aaxe xa wasî, kacho me tîmsom ha. Kaan purantan me onîmrî marha wenkapu oroto, omtapotachonho yaw roro rma.
- ¹⁵Ero ke xiya tak kmoko aweposo. Cerewre ro mak awenî xe weexi. Kenwo tak okre.
- ¹⁶Okaman wamuhto tmewrem ke poono ke. Exipsiu komo nkaputho wiirî ero pona okre.
- ¹⁷Kotoporem ke marha okaman kotopew miiha ke, aroe ke, kañera ke. Ero yipu ke okaman kotopew.
- ¹⁸Ero ke kaika omîn yaka. Etîxe kehtopo poko cexirî cenmakaxi ro. Cepohkarî ketwakremecho ke.
- ¹⁹Oyiño exihra nas omîn yaw. Miya ro mak toye mooxe ro mak.
- ²⁰Tupurantan naare kumixi yaw. Nuufî yepunwache makî tî mokya hara, kekñe. Ero wa kekñe wooxam kaŋpamxan ya.
- ²¹Ero wa karî ke noro pohkekñe kica cewetîso ro, Aaxe ro mak wasî, karî ke kica.
- ²²Ero ke yohno rma tak cekñe kaŋpamxan wooxam yakro. Paaka naaŋasî waihkañe paraxkachome ero wara rma noro pen naaŋakñe. Akpîra cehsom naaŋaxe porisia komo yîhrakîknotopo yaka, ero wa noro pen naaŋakñe wooxam tîmîn yaka okwe.
- ²³Cetwotopo pona makî tko cekñe oko kaŋpamxan pen. Ererî poko cetwoposom me mak cekñe okwe. Torowo cesî yohno cemcinotopo na, ero wa xa marha noro pen cekñe tweñekarî ro mak okwe. Owaitopo pona tan kîwces okwe, kahra ro mak xakñe okwe. Noro yipu weeñakñe.
- ²⁴Ero ke omtapotarî men entacoko okopuci komo. Omtapotarî ponaro men ehcoko.
- ²⁵Noro yipu poko epohkara ro mak men ehcoko, wooxam poko. Noro yipu yesamarî yaw tohra ro mak ehcoko.
- ²⁶Meŋpora ro mak naxe noro yipu komo naŋmatho pen komo okwe, yînwothîrî pen kom ha. Meŋpora naxe yînwaikathîrî pen kom okwe.
- ²⁷Wehto imo yesamarî men mîn okwe noro yipu mîn. Puhayakan men mîn noro yesamarî awaitopo yakan okwe. Ero wa men wîkes awya so okopuci komo.

Ooru Yopono Ro Mak Mîn Takîhso Kehtopo Tproxwem Xa

- 8** ¹On wara nasî takîhso kehtopo, tooto wara rma nîmtapowasî. Kaŋpe tîmtapotaxmu wara rma nasî yuhnari yîhtînoŋe me kehtopo ha.
- ²Knocwan wara rma ñecececeŋî îh po kawno po. Esama yetakpacho to marha ñecececeŋî esama yakumyaw so.
- ³Ewto potaw marha ñecececeŋî metataw. Mîmo potaw so marha ñecececeŋî. Iito tak nîmtapowasî kakro so kaŋpe.
- ⁴On wara kesî kîwya so, Okopuci komo, kîmtapowasî ka awakro so. Tooto komo xîkrî amyamro, awya so wîkesî, omtapotarî ka entacoko.
- ⁵Wara mak cesehtînosom komo amyamro, on wara wîkes awya so, tweeno me awehtopo komo entacoko. Akpîra cehsom komo amyamro hara, awya so marha wîkesî, yuhnari yîhtînoŋe me tak ehcoko, wîkes awya so.
- ⁶Omtapotarî entacoko. Kîfwan poko mak tan kîmtapowasî, takîhso kehtopo poko mak.
- ⁷Yaaronu mak wekatîmyas awya so. Kicicitho poko omtapota xera ro mak wasî kica.
- ⁸Kîfwaŋhe mak kîmtapowasî mîn hak poko. Cesemîknosom me yîmtapotara ro mak wasî. Kaan yanwecho poko yîmtapotara marha wasî.
- ⁹Sara wara xa omtapotarî ñencexe yuhnari yîhtînoŋe komo. Kîfwaŋhe omtapotarî ñencexe mîn hak poko ehcamhokaxapu komo.
- ¹⁰Ero ke tproxwe xa entacoko omtapotarî. Prata reha encoko poxumra ŋhe. Tproxwe xa entacoko mîn hak poko awehcamhokacho ooruu yopo kîfwanî ro yopo.
- ¹¹Cepethîkem xa mîn takîhsom me kehtopo tohkarara yopo, cepethîkem yopo. Ahce xe xa na matu awemyawno komo xe, ero yopono me rma nasî takîhso kehtopo, cepethîke xa.
- ¹²Takîhso awehtopo komo ow ha. On warai ow, twerî awehtopo komo yaw cenmaxmu ow. Mîn hak poko ehcamhokaxmu marha ow. Tweeno me awehtopo komo poko ehcamhokaxmu marha ow.
- ¹³On wara maxe twerî awexitaw so Kporin komo poko, kicicime awehtopo komo xatî pîn me maxe. Poxumra marha meeŋasî awehcoyoponkacho komo, Owî xa kîfwan, kacho ha. Ero wa xa marha meeŋasî kicicitho poko awehtopo komo. Poxumra ro mak wencesî kicicitho poko tîmtapotaxmu komo. Ero yipu nasî poxumra ro mak owya.
- ¹⁴Ohyaw xa nasî awakîretopo komo. Yaaronu xa wîhtînoyasî awakîretopo komo. Yuhnari yîhtînotopo marha nas ohyaw, karitî me awitopo komo marha.
- ¹⁵Ooke rma kayaritomo me naxe anarî komo. Ooke marha tmaywen komo panatanmekyaxe.
- ¹⁶Ooke marha antomano ñiifaxe antomano riŋe komo, kopehnato komo. Ooke marha eŋekano ñiifaxe eŋekano riŋe komo ahnoru.

17Ooxe cehsom komo xatî xa marha ow ha. Oyeñaxe tak expora oyeponê komo.

18Ohyaw xa nasî cemyawnoyem me awehtopo komo. Ohyaw marha nasî, Kîrwan mîkro, kacho me awehtopo komo. Ehcamnopîn yosom me awehtopo nas ohyaw, kifwañhe awehtopo komo marha nas ohyaw.

19Kifwan ke cepetaxmu warai ow. Ooru yopono xa mîn oyeperîrî, kifwan yopono. Prata yopono me marha nasî opokono me awepethîrî komo.

20Kifwan komo yesamarî yaw tîtosom ow. Yaaro eñekano riñe komo yesamarî yaw xa kîwcesî.

21Ero wara wasî ooxatî komo yemyawnomachome, copoyi tak ehtome yupurantan yen komo.

22On wara marha wîlkes awya so, Kporin komo yaw wîxakñe pahxa ro mak yihcirî me xa, ahce na yakîhtotopo yihciyataw ka yîwya. Pahxa wîxakñe yîhyaw, ahce na yakîhtora ro makî ka exitaw.

23Cehsom ro xa ow. Wîxakñe ro mak mehxa ro rma. Roowo exihra rma ka exitaw Kporin komo yaw wîxakñe.

24Weyunu imo exihra ro makî ka exitaw kesenpekñe. Tuuna pîtho exihra exitaw marha wîxakñe, xoo kañe xa exihra ka exitaw.

25Îpî yerematîkara ka exitaw iito rma wîxakñe, matîwîn komo exihra ka exitaw marha.

26Roowo yakîhtora ka exitaw Kporin komo iito rma wîxakñe, mararî yakîhtora exitaw marha. Sororono meero exihra ka exitaw roowo iito rma wîxakñe ow.

27Kaapu mko yakîhçetaw iito wîxakñe. Tuuna imo wokpametaw Kporin komo ya iito wîxakñe.

28Kaapu smun ñiifakñe roowo yepoi. Tuuna imo kwaka marha ñiifakñe tuuna pîtho mko. Porin me so ñiifakñe ero yipu. Ero mko ciifataw iito wîxakñe.

29Tuuna imo marha wokpamekñe Noro. Wokpa ke rma porohkekñe ero watohra ro mak ehtome tuuna. Roowo yapon marha nukuknomekñe.

30Ero yipu ciifataw Kporin komo ya iito wîxakñe ow hara Noro panaw. Takîhso akîltoñe me wîxakñe. Enmafatîxera opoko nahwowakñe Noro. Enmafatîxera marha kahwowakñe Noro wero ro hara.

31Roowo poko kahwowakñe yîñirithîrî poko ha. Tooto yakro marha tawake wîxakñe, ero pono komo yakro. Ero wa wîxakñe, kesî takîhso kehtopo.

32Ero ke ow men entacoko okopuci komo. Tawake xa naxe oyehtopo yaw roro cehsom komo.

33Awakîretopo komo entacoko takîhso tak awehtome so. Kica, ero yipu yenta xera ro mak wasî, kahra ro mak ehçoko.

34Tawake xa naxe oyentañe komo. Omîn potaka mokyaxe enmafatîxera. Omîn metatan mîtwo roro naxe omtapotarî yentachome.

³⁵On wara naxe oyenîñe komo, waipîra cehtopo komo ñeeñaxe oyenîrî ke rma. Kporin komo nakronomarî me marha naxe noro yipu komo.

³⁶Anarî komo reha naxe kicicme omtapotachonho yaw rorohra ro mak okwe. Noro yipu komo ñetwîrîmexe mak okwe, tîropotarî komo rma nîwîrîmexe. Ooxatî pîn komo naxe twaihkachô xatî me rma okwe. Ero wa naxe okwe, kesî. Ero wa kesî takîhso kehtopo.

Amohcoko Eseresmaxi, Kañe Wara Nasî Takîhso Kehtopo

9 ¹On wara nasî takîhso kehtopo, knocwan wara nasî. Tîmîn ciñe wa nasî. Tîmîn mapatan warai ñiifakñe, 7 ha.

²Tootî marha paraxkekñe. Twokru marha ñiifakñe. Tînahrî yapon pona ñiifakñe paayu, parakwe, ahnoro knahrî yahtopo mko.

³Tanton komo marha ñeñepekñe woosam, añikno riñe komo. Noro rma tko añikno ñiifasî ewto poi rma, ñh poi.

⁴On wara kesî tooto komo ya, Ai, wara mak cesehtînosom komo amyamro, oona ka amohcoko, kesî. On wara kesî yuhnari yîhtînoñe pîn komo ya,

⁵On hare he, eseresmatamcoko. Awokru komo eetamcoko onamkîrî.

⁶Akpîra awehtoponhîrî komo kfa ahsîpînkacoko waipîra awehtome so. Yuhnari yîhtînopuche tak awya so anîhtînorî komo yaw roro tak ehcoko, kesî. Ero wa kesî takîhso kehtopo, wara mak cesehtînosom komo ya.

⁷On wara naxe anarî komo, ero pîntho me ñencexe tpanatanmetopo komo. Noro yipu komo yîtwermetaw awya so noro pîntho me awetacaxe so hara kica. Kicicitho komo yîtwermetaw awya so kicicitho me tak awetacaxe so hara.

⁸Ero ke ñehcowpe mak ero pîntho wara tpanatanmetopo yentañe komo, yîtwermara ehcoko. Aaxera tak men naxe okwe yîtwermache awya so. Takîhsom komo yîtwermetaw reha awya so aaxe so tak naxe noro yipu komo reha.

⁹Takîhso cehsom yakîhretaw awya so takîhso ñhe tak ñehtîkesî. Takîhsom panatanmekyataw awya so miya xen poko tak ñehcamhoketîkes okre.

¹⁰Kporin komo poko twerî cexpore nasî. Takîhso kehtopo yihcitopo rma mîn, Noro poko twerî kehtopo ha. Ero wa xa marha nasî Kîrwanî ro poko kehcambahokacho awya so, yuhnari yîhtînotopo xa marha mîn, kesî takîhso kehtopo.

¹¹On wara marha kesî takîhso kehtopo, Oponaro awexitaw so pahkî ñhe tak maxe waipîra. Yaake ro tak micimîñipunwaxe kañe rma.

¹²Takîhso awexitaw so ero wa awehtoponhîrî komo yepetho tak mahsîyaxe amyamro rma amñe. Takîhsom komo poko awetaporetaw so reha ero wa awehtoponhîrî xa marha mepemesî amorô mak okwe, kesî. Ero wa kesî takîhso kehtopo.

¹³ On wara naxe akpîn komo, wooxam komo, twerîhra nîmtapowaxe kica. Wara mak cesehtînosom me naxe okwe, ahce na yîhtînopîra ro mak okwe.

¹⁴ Tîmîn potaw îeremesî noro yipu, wooxam. Îh po so marha îeremesî ewto pono po.

¹⁵ Tîhyari tîtosom komo nanîkyasî, pataw roro tîtosom kom ha.

¹⁶ On wara kesî yîwya so, wara kyam mak cesehtînosom me awexitaw so oona atîtmamcoko, kesî. On wara marha kesî yuhnari yîhtînoñe pîn komo,

¹⁷ Tîkpore xa nasî anarî komo tunarî, eñepanmexapu. Tproxwe xa nasî knahrî komo eñepa me ahxapu, kesî. Ero wa kesî wara mak cesehtînosom komo.

¹⁸ Waixa pen yokoputho tko nasî iito noro yipu komo mîn yaw okwe. Noro yipu yakro eseresmaxapunhîrî komo naxe wehto imo chew oco. Ero wa yîhtînopîra ro mak naxe yuhnari yîhtînoñe pîn komo okwe. Ero wa naxe okwe.

Mîn Hak Poko Kakîhrecho Saromaw Mtapotarî

10 ¹ Taa, Saromaw ow ha, awakîretopo komo tan wekatîmyas awya so. Takîhsom me exitaw kumumuru tawake tasî, noro yîm. Akpîra exitaw reha wooxamu mrerî, ahworâ nasî yîson.

² On wara naxe anarî komo, tupurantan komo nahsîyaxe kicicme cehtoponhîrî komo yepetho me mak, kîfwañhe ahsînî ro mak. Ero wa ahsîxapu tko kîfwañhe kirihra ro mak nasî. Kîfwañhe kehtopo reha nasî kukurunpeñe me waipîra kehtome so.

³ Kporin komo xa nasî kîfwan komo nahmañe me roro waipîra ehtome so rooma yaka. Ero warahra reha nasî kicicme cehsom komo poko, yiixe ñexamro yehtopo nañmesî mak. Ero wa nasî Kporin komo.

⁴ On wara naxe anarî komo, wara mak cemyawno ñiifaxe okwe. Noro yipu komo naxe emyawnomra okwe. Cemyapore cemyawno riñe komo reha naxe tupurantai so okre.

⁵ On wara naxe kumumuru komo takîhso cexitaw so, mararî pono yeperîrî ñenmekyaxe kaamo yimaw, twotme ka enmapîra exitaw. Anarî komo reha, nîwîñkyatu mak okwe mararî pono yeperîrî yenmetopo yimaw. Ero wa exitaw kumumuru komo noro pona tîhyapamyaxe mak okwe.

⁶ Taa, kîfwan komo yehtopo wekatîmyasî, kicicitho komo yehtopo marha. On wara naxe kîfwan komo, noro yipu komo nakronomesî Kporin komo. Ñexamro yarakorî wara rma nasî yînmîthîrî yîwya so. Waihkano ritopo poko xa nîmtapowaxe kicicitho komo reha kica.

⁷ On wara taxe pahxan pen komo poko, kîfwan pen yehtoponho ponaro kexitaw so tawake taxe. Kicicitho pen yosotî reha nasî kokem wara kica.

⁸On wara naxe takîhsom me cexi xatî komo, tpanatanmetopo komo ñewehcaxe okre. Wara kyam mak tîmtapotaxmu komo reha ñetwîrmexe ro mak okwe.

⁹On wara naxe takîhso cemyawno riñe komo, epîrkan me mak ñetafaxe okre. On wara naxe anarme cexi xatî kom hara, noro yipu komo yehtopo reha ñesehtînomexpesî men amñe.

¹⁰On wara naxe cewkpiñem komo, kahwokañe me naxe kica. Kicicme marha naxe wara mak tîmtapotaxmu komo. Noro yipu komo naxe cepîrkaxmu me mak okwe.

¹¹On wara nasî kiñwan komo mtapotarî, tuuna pîtho wara nasî, waipîra kiiñe wara okre. Waihkanor itopo poko xa nîmtapowaxe kicicitho komo reha kica.

¹²On wara taxe etîxatî pîn me kexitaw so, ceseisom me cehtîkexe okwe. Etîxatî me kexitaw so reha kicicme kpoyino komo yehtoponho yekatîmñe pîn me taxe.

¹³Takîhso nîmtapowaxe yuhnari yîhtînoñe komo. Tmaxkatapore tko nasî yuhnari yîhtînoñe pîn komo reha.

¹⁴On wara marha naxe takîhsom komo, mîn hak poko ñehcamhoketîkexe. Akpîra cehsom komo yetwîrmacho reha nasî pahnoke yîmtapotarî komo yanme rma.

¹⁵Tupurantayem komo wacan wara nasî yupurantan komo rma, yukurun komo wara nasî. Yupurantamnî komo yîwîrmacho me reha nasî yupurantamra ehtopo komo rma.

¹⁶Waipîra cehtopo nahsîyaxe kiñwan komo cepethîrî komo me. Kicicitho poko cehtîkaxmu me mak tak naxe kicicitho komo cepethîrî komo me hara okwe.

¹⁷Awakîretopo komo ponaro awexitaw so waipîra awehtopo komo yesamarî yaw mîfcexe. Atwermacho komo yanwekñe me awexitaw so reha waipîra awehtopo komo yesamarî yai metowiyaxe men okwe.

¹⁸On wara naxe tpoyino xatî pîn komo anarimaw, Aaxera wasî, kahra rma tko na natu tpoyino komo ya. Cemaror me mak na nîmtapowatu kica yiixatî wara. Akpîra naxe kicicme tîmtapotaxmu komo tpoyino komo poko.

¹⁹Meñpora ro mak kîmtapowataw kicicitho keñe thakwa wa nasî kîmtapotarî. Takîhso kexitaw reha wahra ñhe mak tîmtapowaxe.

²⁰Cepethîke xa nasî takîhsom komo mtapotarî, prata wara rma nasî kiñwanî ro wara okre. Epethîmra reha nasî kicicitho komo mtapotarî.

²¹Meñpono pîn komo nahmañe wara naxe kiñwan komo tîmtapotarî komo ke rma. Akpîn komo reha waihyaxe takîhretopo yentatorî ke okwe.

²²On wara nasî Kporin komo ya kakronmacho, cemyawnoyem warai me rma kiiñasî okre. Kahwokacho keñehra ro mak nasî yînmîthîrî okre.

²³Kesemañiyasî kyam mak wara, kesî akpîn kicicitho poko cexitaw kica. Tpoixe tko nasî takîhso kehtopo reha yuhnari yîhtînoñe komo ya.

²⁴On wara naxe kicicitho komo anarimaw, tahwokacho komo pona ñeraswaxe. Yaaro xa ñeraswaxe, ero yipu rma ñexamro ñepoñasî okwe. On wara tko naxe kîfwan komo, yiixe cehtopo komo rma wa nahsîyaxe. Ero yipu rma nîmyasî Kaan yîwya so.

²⁵Anarimaw kicicme cehsom pen komo naxe ocowo imo chewno wara rma okwe. Ahwokacho komo yîtîtînache hara kicicme cehsom pen komo exihra tak naxe okwe. Emacakara reha naxe kîfwan komo. Eroromero ñecececexe toh pono wara.

²⁶Tuwuñurem komo yehtopo wekatîmyas hara. Ahce wa nai kyorî kawawano yemeyataw? Ahce wa nai kewru komo yîsîn chew kexitaw so? Ero wara rma naxe tuwuñurem komo tantomañe komo ya.

²⁷Twerî kexitaw Kporin komo poko pahkî ñhe tak taxe waipîra okre. Kicicitho komo yenmacho reha nîhkocesî Kporin komo, waipîra ehtopo kom ha.

²⁸Tawake xa was amñe, kexe kîfwan komo. Yaaro, ero wara rma naxe okre. Tawake xa was amñe, kexe marha kicicitho kom hara. Tohnaw makî tko ero wa kexe ñexamro reha. Tawake ehtopo komo ñehcamnoyas okwe.

²⁹Kporin komo yehtopo yaw roro exirî ke so takîhsom komo ero rma nasî ñexamro yecehtoñe me okre. Kicicitho pokono komo reha ñehcamnoyaxe okwe.

³⁰Kîfwan komo yeñepeñe kfa exihra ro mak nasî, eken komo poi eñepeñe kom ha. Pahkî exihra tko naxe kicicme cehsom komo reha ceken komo po.

³¹Kakîhretopo komo me nîmtapowaxe kîfwan komo. Ñehkocesî kfa kicicitho poko tîmtapotaxmu komo ñuru reha.

³²Tîmtapotarî yîhtînoñe me naxe kîfwan komo, kîfwan mak meñekexe tîmtapotarî. Ero warahra reha naxe kicicitho komo, kanwetopo pokono makî reha nîhtînoyaxe tîmtapotarî komo noro yipu komo okwe. Ero wa naxe okwe.

11 ¹Taa, awakîretopo komo wekatîmyasî rma. On wara naxe anarî komo twarawantaxmu komo, yaarono pîn nasî yîhyaw so kemyawno yawsîn kuknomacho. Kicicme ro mak nasî kica ero yipu Kporin komo ya. Tawake reha nasî Kaan yaarono poko, kemyawno yawsîn kuknomacho poko.

²Owî xa takîhsom anarî komo yopono, kañe me kexitaw so, cehñaxmu me tak men taxe amñe okwe tooto wero ro. Anarî komo xawyakan me makî reha keseñataw so takîhso taxe okre.

³Yaaro mak nîmtapowaxe takîhsom komo. Ero wa cexirî ke so kîfwan mak nîhtînoyaxe ahce na poko cehtopo. Tanme ro mak cexi xe naxe cesemîknosom komo reha kica. Ero wa ehtopo komo rma tko nasî waihkañe komo me okwe.

4Kukurun mera men nasî kupurantan komo Kaanî rwonîmtopo yimaw. Kîfwan me kehtopo komo xa nasî kukurun me waipîra kehtome.

5On wara naxe, Kicicitho mîkro, kacho pîn komo, kîfwañhe ehtopo komo rma wa nasî esamarî komo yînankañhe me kîfwañhe totohme so. Kicicitho komo reha ñetwîrîmexe kicicitho me cehtopo komo ke rma okwe.

6On wara naxe kîfwan komo, kîfwañhe ñenmayaxe tîwîrîmacho komo chewra ro mak. Kîfwañhe ehtopo komo yanme rma ero wa naxe.

Cesemetanmetopo komo chew mak ñenmayaxe cesemîknosom komo reha. Mîn hak poko epohkacho komo rma nasî emetanmekñhe komo me.

7Kicicitho komo waihyataw nîtîtmamyasî tak, Tawake xa was amñe, kachonho yîwya. Ñehcamnoyas amñe, Oyemyawno pen wahsîyas amñe, kachonho komo kicicitho komo mtapotachonho.

8Kîfwan komo nukurunpesî Kaan, ahwokacho komo yai ro mak ñiifasî. Ahwora cehtopo tak nahsîyaxe kicicitho kom hara.

9On wara naxe tohnaw cesenposom komo, tpoyno komo yîwîrîmañhe me naxe tîmtapotarî komo ke rma okwe. Takîhsom komo tko etwîrîmapora rma naxe yîwya so cehcamhokaxi cexirî ke so okre mîn hak poko.

10Kafpe exitaw so kîfwan komo tawake naxe enmayipu komo. Kicicitho pen komo waipuche marha, Okre, kexe ro mak enmayipunhîrî komo, tawake xa naxe.

11Yaake exitaw kîfwan komo ewto po iitono komo nakronomesî Kaan ahnoro. Ero ke, cekaiporesom me tak naxe iitono komo. Yaake exitaw kicicitho komo anarî po hara, ewto po, ero pen tak ñehcamnoyas okwe ewtotho pen. Kicicitho komo mtapotarî yanme rma ñehcamnoyasî.

12On wara naxe kakîhretopo yîhtînoñhe pîn komo, tpoyno komo nîwîrîyakexe kica. Nîtîtmamyaxe makî reha yuhnari yîhtînoñhe komo reha.

13Ekatîmnî ro ñekatîmyaxe kica tapota yakpañhe komo. Ero yipu yekatîmra reha naxe cemaro xatî pîn komo.

14Akîhreno riñhe komo exihra exitaw ewto po twaparî komo nafmarî me naxe iitono komo. Yaake exitaw so tko iitono yakîhreñhe komo añman me tak naxe ewto pono komo.

15On wara kexe anarî komo puranta tîmñenho ya, Awepethîkañenñîrî awepemara exitaw ow xa kepemes amñe, kexe. Tîñîhtînorî pîn yanme rma ero wa kexe kopi. Ero wa tîmtapotaxmu me awexitaw so mesemetanmekyaxe men amñe. Esemetanmekîra tko naxe ero wa tîmtapota xatî pîn komo reha.

16Kîfwan mîkro wooxam okre, kacho me nasî tawakem wooxam. On wara tko naxe kîrkom hara, kîpînîn yawno pîn kom ha, tupurantan komo yamenmekñhe me naxe okwe.

17On wara naxe kîpînîn yawno komo, tîropotarî karihcesî okre kîpînîn yaw so cehtopo komo ke rma. Kîpînîn yawno pîn komo reha ñetwîrîmexe kîpînîn yawra cehtopo komo ke rma kica.

18 On wara naxe kicictho komo, wara kyam mak cemyawno ñiifaxe. Kifwañhe wiirî okre, nîike rma kica. Anarî komo reha naxe kifwañhe ciino riñe me. Naatî ciitopo wara rma nasî kifwañhe ciino ritopo yîwya so. Ero yipu yepetho rma nahsiyaxe amñe watohnî me ro mak okre.

19 Kifwañhe roro kexitaw so waipîn me kehtopo yesamarî yaw taxe. Kicicitho poko roro kexitaw so reha kwaihkacho komo pona kaañe me rma nasî ero wara kehtopo okwe.

20 Kicicme ro mak naxe kanwekñe ro komo Kporin komo ya. Kicicitho mîkro kica, kacho pîn komo poko reha nasî tawake.

21 Ananimaw so ñetakronomexe kicicme cehsom komo yaake cehtome so. Noro yipu komo panaretopo watohra ro mak nasî Kporin komo. Kifwan komo reha nukurunpesî Noro.

22 Ahce wa emekna ceeña kuuxi yewnarî poko exitaw, ooru ciixapu ha? Poxumra ro mak ceeñasî kica. Ero wa xa marha ceeñasî wooxam yenpotho twerîhra exitaw kica.

23 On wara kexe kifwan komo, Oyakronomesî Kporin komo amñe, kexe. On wara reha kexe kicicitho kom hara, Kaan mak nîrwonasî opoko amñe, kexe.

24 On wara naxe anarî komo, wakreno ñiifaxe roro. Ñepamyasî rma tko emyawno komo. Anarî komo reha cemyawno komo nîmcesî meñpora, poko cehtopo yopono ro mak. Wahra makî tko ñehtîkes okwe noro yipu komo yemyawno hara okwe.

25 Cemyawnoi xa ñehtîkexe wakreno riñe ro komo. Tuuna ke wokpano riñe ro komo marha tak naxe amñe anarî komo nwokparî me hara tuuna ke xa marha.

26 On wara kexe tooto komo tmararîyem ya tînatîrî komo yeperîrî yîmçetaw tîyopo ro mak, Awîrimape tak amñe Kporin komo, kexe yîwya. Ero warahra reha kexe ero yipu tîmñe komo ya, Awakrepe tak amñe Kporin komo, kexe reha noro yipu komo ya.

27 On wara naxe anarî komo, akronomano ritopo ponaro xa naxe. Ero wara exitaw so takronomañe komo tak ñeeñaxe hara amñe. Emetanmekno rirî ponaro reha naxe anarî komo. Noro yipu komo naxe amñe cesemetanmesom me okwe.

28 On wara naxe cemyawno pona enîñe komo cecehtoñe komo me, ñesemetanmekyaxe tak amñe okwe. Esetanmekîra ro makî reha naxe kifwan komo. Weewe yarî wara mak naxe noro yipu komo, tahwore tatîhtaxmu wara.

29 Kîhyawno komo yemetanmekñe me rma kexitaw ocowo imo tak men nas amñe kmacakañe me okwe. Panatan me kexitaw takîhso cexi xatî komo yanton me tak tas amñe.

30 On wara nasî kifwan komo, naatî wara rma naxe ceperkew wara. Waipîn me kiiñe yepu yeperîrî wara rma nasî noro yipu komo yeperîrî warai okre.

Takîhso tasî tooto komo ropotarî yaknamañe me kexitaw so Kaan ponaro tak ehtome so.

³¹ On wara naxe kîfwan komo, kîfwañhe cehtoponhîrî komo yepetho nahsîyaxe tan roowo po rma. Soroso xa tak kicicme cehtoponhîrî komo yepetho nahsîyaxe tan kicicitho kom hara. Ero wa nahsîyaxe.

12 ¹ Taa, awakîretopo komo rma tan wekatîmyas awya so. On wara wîlkes hara, tpoxwe awakîretopo komo yencetaw awya so mîn hak poko awehcamhoka xatî me mat ham okre. Camkî mak naxe poxumra ro mak tîtwermacho yentañe komo reha.

² Kîfwan komo nakronomesî Kporin komo. On wara reha kesî Noro emetanmekno ritopo ponarono komo ya, Kicicitho amoro kica, kesî noro yipu komo ya.

³ Pahkî keken komo po exihra ro mak wa taxe kicicme kehtopo komo yanme. Kîfwañhe kexitaw so reha weewe yepu wara taxe yuhnaka cimiciyem wara. Emacakan me ro mak taxe okre.

⁴ Kîfwañhe exitaw kipici, karokorî wara xa nas okre. Kicicme exitaw reha yipici ahwora ro mak nas iîño. Iyochîrî matacho wara mak nasî yipici okwe.

⁵ Yaarono ponaro mak naxe kîfwan komo. Yaarono pîn poko makî reha kakîhrexex so kicicitho komo kica.

⁶ On wara kañe me naxe kicicitho komo, Wapantono ciicerî waihkanoro ritohme. Takîhsom komo reha nîmtapowaxe twaihkaumu komo kurunpetopo poko.

⁷ Kicicitho pen komo nafmexex waapa komo. Afmaxapunhîrî tak ñehcamnoyaxe mak okwe. Afman me ro mak naxe kîfwan komo reha miya roro. Yîhyawno komo marha naxe afman me.

⁸ Kîfwan mîkro okre, kacho me naxe takîhsom komo. Kanwekñe ro komo reha naxe tîwîrîyakaxmu me kica.

⁹ On wara naxe anarî komo, takîhso ekaiporen me mak naxe. Anton komo rma tko naxe okre. Tawake rma naxe ero wara rma. Anarî komo reha naxe, Kîfwan ow ham okre, kañe me. Yînapumra tko naxe okwe. Tawake exihra rma naxe noro yipu komo okwe.

¹⁰ Kîfwan komo naxe toh komo ponaro rma kîfwañhe ciitome. Kicicitho komo reha naxe kîpîñî yawno wara rma cma ha tî re ananimaw. Kemetanmekñe me tko naxe okwe kîpîñî yawno pîn me rma okwe.

¹¹ Amaranî komo pomañe ro me awexitaw so turke tak maxe amñe okre. Wara kyam mak cesehtînosom me mak maxe awesemañitopo komo poko mak awexitaw so.

¹² Ñepohkexex mak kicicitho komo kicicme cehsom komo yotowatho poko. Weewe yepu wara tko naxe kîfwan komo reha cimiciyem wara. Cepetaxmu wara xa naxe okre.

¹³ On wara naxe kicicitho komo, kicicitho me nîmtapowaxe kica. Yîmtapotarî rma tko nasî noro yipu komo yemcinotopo me. Kîfwan komo reha ñetowayaxe cesemetanmetoponhîrî komo yai.

¹⁴Takîhso kîmtapowataw so kîmtapotarî rma tak nas amê kerepotanmecho ke cepetaxmu me. Kamorî ke kîirithîrî komo yepetho marha tahsîyaxe.

¹⁵On wara naxe akpîn komo, tanmero so mak nîhtînoyaxe ahce wa na cehtopo komo. Takîhsom komo reha ñesencexe takîhreñe komo yakro.

¹⁶Yohno tîrwon ñekâtîmyaxe akpîn komo. Tîtkeñe mak naxe takîhsom komo reha tapota yencetaw anarme tooto komo yehtoponho.

¹⁷On wara naxe yaaro mak tîmtapotaxmu komo, yaaro mak tpoyno komo yehtoponho ñekâtîmyaxe. Cemaronwaxe makî reha tohnawno yekâtîmñe komo kica.

¹⁸On wara naxe anarî komo, kacipara imo ke kparaxkañe wara nîmtapowaxe oko. Kropotarî yehcemañe wara tko nîmtapowaxe takîhsom komo reha.

¹⁹Yaaronno yekâtîmñe me kexitaw so miya roro nasî kîmtapotachonhîrî komo ehcamnopîn me. Tohnawno yekâtîmñe me kexitaw so reha yohno rma ñehcamnoyasî kîmtapotachonhîrî komo.

²⁰On wara naxe emetanmekno ritopo poko cesentaxmu komo, cemaro ponaro mak naxe kica. Tahwore tko naxe tawake kehtopo poko cesentaxmu komo reha.

²¹Miya xe xa esemetanmekîra ro mak naxe kîfwan komo. Kicicitho komo reha ñetwîrîmexe ro mak okwe.

²²Kicicme ro mak kîmtapotarî komo ñencesî Kporin komo kîcemaronwataw so. Tawake tko nasî esemîknopîn me cehsom komo poko.

²³On wara naxe takîhsom komo, tînîhtînorî komo yekâtîmra ñhe naxe. Ero warahra reha naxe akpîra cehsom komo. Noro yipu komo reha ñenpetîkexe akpîra cehtopo tîmtapotacho komo ke rma kica.

²⁴On wara naxe cemyaporem komo, antomano riñe me tak naxe amê. Antonano me makî reha ñehtîkexe okwe tuwuñurem komo, epeman me tantomaxmu me ha.

²⁵On wara natu anarî komo, cesemetanmetopo komo ponaro mak nat okwe. Ero ke nahwokexe mak okwe. Ero wa kexitaw so tpoixe xa cencexe kahworeñe mtapotarî hara.

²⁶Kîfwañhe kexitaw so takîhso mak tîtmeñekexe kakrono ro komo. Kicicitho komo yakrono ro me kexitaw so ñexamro yehtopo poko tîtpohnaxe kica.

²⁷Ananimaw totowarî komo kañporera rma na natu tuwuñurem komo. Cemyapore kehtopo komo tko nasî kemyawno wara rma, cepethîkem wara xa okre.

²⁸Kîfwañhe kehtopo nasî esama wara. Ero yaw roro kîwcetaw so kañpe ñhe taxe okre. Kwaihtopo komo keporîra nasî ero yaw. Ero wa taxe.

13 ¹On wara naxe kañpamxan komo takîhso cexitaw so, tîm ya takîhretopo komo ponaro naxe. Ero warahra reha naxe ero pînho

me tpanatanmetopo yentañe komo, tîtwermacho komo yentañe pîn me naxe okwe noro yipu komo.

²Kîfwañhe tîmtapotaxmu me kexitaw so ero yeperîrî tak tahyaxe amñe, kîmtapotachonhîrî komo yeperîrî rma. Emetanmekno ritopo ponaro mak naxe cesemîknosom komo tootî yonotopo ponarono wara rma.

³Twerî mak tîmtapotaxmu me kexitaw kwaihkacho wahkotoñe me tasî. Ñetwaikexe reha twerîhra tîmtapotaxmu komo.

⁴On wara naxe tuwuñurem komo, mîn hak xe ro mak naxe. Ahsîra ro makî tko naxe okwe. Cemyaporem komo reha nahsîtkexe yiixe cehtopo komo.

⁵On wara naxe kîfwan komo, kicicme ro mak ñencexe cemaro. Poxumra ro mak naxe kicicitho komo tpoyno komo ya okwe. Cehñaxmu me thakwa mak ñehtîkexe okwe.

⁶On wara na tatu ananimaw, Kicicitho mîkro, kacho mera ro mak na tatu. Ero wa kexitaw so, kîfwañhe kehtopo rma nasî kukurun komo me. Kicicitho pen komo yañmacho me tko nasî kicicme ehtopo komo rma okwe.

⁷On wara naxe anarî komo, nahsîtkexe cemyawno komo cemyawnoy xa tak cehtîkachome. Emyawnomnî me rma tko naxe okwe. Anarî komo reha cemyawno yepamnotîkara naxe, cemyawnoy xa rma tko naxe okre.

⁸Ananimaw na tupurantayem pen nahsîyatu ceñepañem komo. Apurantanthîrî men tîmko amna ya. Tîmîhra awexitaw awaikesî kfa men amna, ketu na yîwya. Ero ke thakwa nîmya waipîra cehtome. Ero wa kahra ro makî tko naxe ceñepañem komo yupurantamnî komo ya reha.

⁹Kîfwañhe kweipexe so kîfwan komo ramhan okre. Kahworexe so okre. Kicicitho komo ramhanî tko ñeihkesî Kaan.

¹⁰Ow xa takîhsom anarî komo yopo, kacho ponaro kexitaw so ceseseyusom me mak taxe kica. Kakîhretopo yentañe me kexitaw so reha takîhso tak taxe okre.

¹¹On wara naxe anarî komo, puranta nahsîyaxe emîknono ritopo ke kica. Ero wa ahsîxapu asak man me tak ñehtîkes hara okwe. Anarî komo reha nahsîyaxe puranta cetapickachonhîrî komo yepetho me makî reha. Ero wara ahsîxapu tak ñepamyas okre.

¹²Ananimaw ahce na xe kehtopo ponaro xa taxe. Enîhra rma kexitaw so pahkî tahwokexe ro mak okwe. Yiixe ro mak kehtopo yahsîche tawake reha taxe. Waipîn me kiiñe yepu yeperîrî yahñe wara rma taxe okre.

¹³On wara naxe anarî komo, takîhretopo komo nîwîrîyakexe okwe. Ero ke tak ñetwîrîmexe okwe. Anarî komo reha naxe tpanatanmetopo ponaro xa. Ero ke ero ponaro cehtopo yepetho tak nahsîyaxe amñe okre.

¹⁴Tuuna pîtho wara rma nasî takîhsom komo mtapotarî, kpanatanmetopo komo pokono ha. Waipîn me kiitopo ñepatakesî yîmtai so tuuna pîtho wara rma okre. Kemcinotopo komo poko kweronomexe so kwaihtopo komo mamritome tak kîwya so.

15 Yuhnari yîhtînoñe me kexitaw so tawake naxe kakrono komo kpoko so. Ero warahra reha naxe Kaan pona enîñe pîn komo, cehñanmecho komo chew mak ñenmayaxe okwe.

16 Mîn hak yîhtînoñe me naxe tweeno komo ahnoro. Camkîra ñiifaxe cemyawno komo. Ero warahra reha naxe akpîn komo, akpîra cehtopo komo ñenpexe kiñwantaw ro mak.

17 On wara nasî kicicitho kîmtapotarî yekatîmñe me eñepetaw, Cehñaxmu me mak ces okwe. Esemîknopîn yeñepeche reha tawakereno ñiifas okre.

18 Kpanatanmetopo ponarora ro mak kexitaw so cesemetanmekyaxe men amñe okwe. Cehñaxmu me marha taxe okwe. Ero warahra reha taxe kpanatanmetopo ponaro kexitaw so. Kiñwan mîkro okre, kacho me reha taxe okre.

19 On wara na tatu anarimaw, ahce na ciri xe na tatu cerewre ro mak.

Ciriche tak tawake xa tak taxe okre. On wara naxe akpîn komo reha, poxumra ro mak nîhtînoyaxe kicicme cehtoponhîrî yahsîpînkacho komo.

20 Takîhsom komo yakrono ro me kexitaw so takîhso xa marha cehtîkexe okre. Akpîn komo yakrono me kexitaw so reha ketwîrîmacho komo mak tak kepoñaxe so okwe.

21 Kesemetanmecho komo nasî kwenatîkañe wara kicicme kexitaw so. Ehñan me cehtopo komo reha nahsîyaxe kiñwan komo kiñwañhe cehtoponhîrî komo yepetho me.

22 On wara naxe kiñwan komo, cemyawnonhîrî komo nîmcexe tîmxîkrî komo nahsîrî me twaipuche, tparî komo nahsîrî me marha. Kicicitho pen komo yemyawnonho reha ñetîmcēsî kiñwan komo ya tîmsom me hara.

23 Meñpora nai yupurantamñî komo nahrî mararîñ komo exitaw, ciifataw marha. Ero pono yeperîrî rma tko na nahsîtîketu okwe osom pîn komo yaaro eñekano riñe exihra exitaw.

24 Kîmxîkrî komo maxkatapara kexitaw so yiixatî pîn me rma taxe okwe. On wara reha naxe tîmxîkrî xatî komo reha, tîmxîkrî komo panarexe kicicme exiche so rma.

25 On wara naxe kiñwan komo, ñeseremexe tmaxmitaxi ro okre. Yarîhra rma reha nas okwe kicicitho komo wetho. Ero wa thakwa nas okwe.

14 1 Taa, awakîretopo komo wekatîmyasî rma tan awya so. On wara naxe wooxam komo, takîhsom komo, tîmîn komo ciñe me naxe okre. Ero warahra reha naxe akpîn komo, wooxam komo, tîmînñhîrî komo yixkañe me mak naxe okwe noro yipu komo.

2 On wara naxe takîhso ciino riñe komo, Kporin komo ponaro xa naxe okre. Anarî komo reha naxe kesamarî komo yai cetowsom me kica. Noro yipu komo naxe Kporin komo yîwîrîyakañe me kica.

3 On wara naxe akpîn komo anarimaw so, cehcoyoponkaxmu me nîmtapowaxe kica. Watma wara rma nasî yîmtapotarî kica cetapacho wara rma. Ero warahra reha naxe takîhsom komo, yîmtapotachonhîrî komo rma nasî yukurun komo me.

4 Kooku exihra exitaw paaka, yarîhra nasî yînahî yen okwe. Meŋpora reha nasî knatîrî yeperîrî kooku exitaw paaka. Kaŋpe exirî ke paaka knahrî komo yepamnoŋe me nas okre.

5 On wara naxe yaaro mak ekatîmŋe komo, tpoyino komo poko cemarontara naxe. Ero warahra reha naxe tohnawno yekatîmŋe komo, cemarowaxe rma tpoyino komo poko kica.

6 On wara naxe ero pîntho me kpanatanmetopo yentaŋe komo, takîhso cehtopo komo rma re ñepoŋaxe, enîhra rma tko naxe okwe. Ero warahra reha naxe yuhnari yîhtînoŋe komo. Apehceme ñehcamhokexe noro yipu komo.

7 Anarimaw akpîn yakro na mai. Yîmtapotarî yentache on wara na mîŋke, Akpîn me moso nîmtapowasî kica, mîŋke ha na. Ero wa ketaw awya yîhyai etok hara.

8 On wara naxe tweeno komo, takîhso cehtopo meŋekaŋe me naxe. On wara reha naxe akpîn komo, akpîra mak naxe cehtopo komo poko cesemîknosom me cexirî ke so rma.

9 On wara marha naxe akpîn komo, kicicme cehtoponhîrî komo poko ñetaporexe kica. Ero warahra reha naxe kîfwan komo, kîfwaŋhe cexi xe mak naxe noro yipu komo reha.

10 Ahwora ro mak kexitaw kîw makî reha tîhtînoyasî ero wara kehtopo. Tahwore kehtopo marha yîhtînopîra naxe anarî ro komo. Kîw mak xa tîhtînoyasî tahwore xa kehtopo.

11 On wara nasî kicicitho komo mîn, ñexixkesî mak tak amŋe. Tawake reha naxe kîfwan komo roona yaw kyam mak cexitaw so rma.

12 Kîfwaŋhe on weeŋas okre esama warai, kexe anarî komo ahce wa na cehtopo komo poko. Ero yenaŋitopo to tko nasî ñexamro pen waihkacho mak okwe.

13 On wara na tatu anarimaw, cewret ha re ahwora kexitaw so rma. Kewretîkache so tak ahwora rma na tatu okwe anarimaw.

14 On wara naxe Kaan pona enîhkaŋe komo, kicicme cehtoponhîrî komo rma nasî ero wara ehtoponhîrî yepetho me. Cerepore tko naxe kîfwan komo amŋe kîfwaŋhe cehtoponhîrî komo yepetho me hara okre.

15 On wara naxe wara mak cesehtînosom komo, ahce na yentache yaaronon wara ñencexe ahnoron okwe. Tweeno komo reha meŋekexe cetapitopo komo.

16 On wara naxe takîhsom komo, twerî naxe. Ero ke kicicme cehtoponhîrî komo yai ñetowayaxe okre. Ero warahra reha naxe akpîn komo. Ow xa yo takîhsom, kexe noro yipu komo kica. Twerîhra ro mak naxe kica.

17 On wara naxe anarî komo, apehceme nîrwonaxe kica. Ero ke akpîra naxe ahce na poko. On wara naxe emetanmekno ciri xatî komo, tpoyino komo nîxatîmnokarî me tak naxe okwe.

18 On wara marha naxe wara mak cesehtînosom komo, akpîra mak ñehtîkexe okwe. Tweeno komo reha ñehcamhokexe mîn hak poko. Ero wa ehtopo komo nasî arokorî komo warai me okre.

19 On wara naxe kicicitho komo amñe, kifwan komo mamakan me nutupenwaxe. Kifwan komo mñn potaka rma nutupenwaxe. Ero wa naxe kicicitho komo amñe.

20 Yupurantamnñ komo xatñ pñn me naxe yimñtwono komo rma okwe. Meñpora naxe tupurantayem komo xatñ komo reha.

21 Kicicme men taxe Kaan ya kimñtwono komo yiwñryakañe me kexitaw so. Tawake reha taxe emyawnomññ komo pññn yawno me kexitaw so.

22 Tacixapu wara mak naxe emetanmekno ritopo ponarono kom okwe.

Akronomano ritopo ponarono komo pññn yaw nasñ Kporin komo, yaarono marha ñentamexpesñ yñwya so akñhretopo komo.

23 Ketapicketaw so kemyawno komo tak tahsñyaxe amñe kepethñrñ komo. Tapota poko mak kexitaw so reha emyawnomra tak cehtñkexe okwe.

24 Takñhsom komo yarakorñ wara nasñ ñexamro yemyawno rma. Akpñn komo reha naxe cehñaxmu me okwe. Akpñra cehtopo komo yanme rma ero wa naxe.

25 On wara naxe yaaro ekatñmñe komo, twaihkañmunhñrñ komo nukurunpesñ tñntapotarñ komo ke rma. Ero warahra naxe tohnaw yekatñmñe komo, cemaro mak ñekatñmyaxe kica noro yipu komo.

26 On wara taxe twerñ kexitaw so Kporin komo poko, waaca ke tukuruyem wara taxe. Noro yipu xñkrñ komo naxe twacaye so okre.

27 Tuuna pñtho wara marha nasñ Kporin komo ponaro xa kehtopo. Waipñn me kiiñe me nasñ ero wara kehtopo komo. Kwaihkañcho yai cemahcisom me taxe Kporin komo ponaro xa kexitaw so.

28 Kayaritomo xa mñkro, kacho me nasñ kayaritomo meñpora exitaw maywen komo. Asak mak exitaw maywen komo kayaritomo mera tak na ñehtñke okwe.

29 On wara naxe yamoro cetñrwonmesom komo, yuhnari yñhtñnoñe me xa naxe. On wara reha naxe apehceme tñrwoñem kom hara, Kifwañhe nasñ panahra kehtopo, kañe wara naxe kica.

30 Cerepore kexitaw so kañpe ñhe nasñ kupun komo. Kewresawra kyopono komo yeeñataw kañpera nasñ kupun komo. Kyochñrñ matacho wara rma nas oko ero wa kehtopo komo.

31 Emyawnomññ komo yemetanmekñe me kexitaw so noro yipu komo yakñhtoñenho yiwñryakañe me rma taxe okwe. Kifwan Mñk Kaan ham, kañe me kexitaw so emyawnomññ komo takronomexe.

32 On wara naxe kicicitho komo, kicicitho poko ehtopo komo rma nasñ añañe komo me. Ero warahra reha naxe kifwan komo, twaihyataw so rma tukurui so naxe okre.

33 On wara naxe yuhnari yñhtñnoñe komo, takñhso esehtñnotopo ñeremesñ yñropotaw so tñtkeñe mak. Ero warahra naxe akpñn komo, noro yipu komo yehtopo reha ñesehtñnomexpesñ.

34 Kifwañhe exitaw kayaritomo, noro maywen komo marha, anarñ rowon pono komo yopono me tak ñehtñkexe okre. Tñwñryakaxmu me makñ tko ñehtñkexe tooto komo okwe kicicme exitaw so kica.

³⁵Tawake nasî kayaritomo tmaywen poko takîhso exitaw. Nîrwonasî reha tmaywen poko tîhyapamnotopo me exitaw. Ero wa nasî kayaritomo.

15 ¹Taa, kakîhretopo komo poko tan kîntapowasî xa hara. Ahce wa eyukno cirpore nai kpoko so yîrwonataw anarî komo? Tawake eikuche ñetîrwoxinke tak na kpoko so hara. Cetanwesom me eyukyataw reha nîrwonîmtîke miya xe xa okwe.

²On wara naxe takîhso cehsom komo, takîhso mak ñekatîmyaxe tîñîhtînorî komo. Akpîra cehsom komo reha nîntapowaxe akpîra ro mak kica. Nîntapocetîkexe ro mak ero poko kica.

³Miyan komo yenîñe me rma nasî Kporin komo yewru. Kicicitho komo yenîñe me nasî, kîfwan komo yenîñe me marha.

⁴Waipîn me kiiñe yepu wara nasî kuñuru kîfwanhe kehtopo poko kîntapowataw so. Cetanwesom me kîntapowataw so reha ahwokano riñe me thakwa taxe okwe.

⁵Tîmî mtapotarî nîwîrîyakesî akpîn tpanatanmetopo poko yîntapowataw. Tîtwermacho komo yentañe me reha naxe tweeno komo.

⁶Meñpora ro mak nasî kîfwan komo yemyawno, yîmîn komo yawno ha. Cemyawno komo rma re nahsîyaxe kicicitho komo, Noro yipu komo yemetanmekñe me makî tko nas okwe yînahsîthîrî komo rma.

⁷Mîn hak poko kîhcamhokacho poko nîntapowaxe takîhsom komo. Kîhcamhokañe mera ro makî reha nasî akpîn komo ropotarî.

⁸Poxumra ro mak kicicitho komo nîmîtho ñeeñasî Kporin komo. Tpoxe reha ñencesî takîhsom komo mtapotarî takro yîntapowataw so.

⁹Poxumra marha nasî kicicitho komo yehtopo Kporin komo ya. Ero warahra reha nasî kîfwañhe cexi xatî komo poko. Noro yipu komo xatî me reha nasî.

¹⁰On wara naxe Kaan yehtopo yai cetowsom komo, tpanaresom me thakwa naxe cerewrem ke oko. Tîtwermacho yenta xatî pîn komo waihyaxe makî reha okwe.

¹¹Waixapu komo yenîñe Mîk Kporin komo, wehto imo chewno komo yenîñe marha. Soroso xa tooto ropotarî yenîñe me nas hara.

¹²On wara naxe ero pîntho me tpanatanmetopo yentañe komo, tîtwermañe komo xatî pîn me naxe okwe. Takîhso cehsom komo mtapotarî yentaxi tohra ro mak naxe okwe.

¹³Tahwore kexitaw so cewtawake marha taxe. Ahwora kexitaw so reha ahce na ciri xera taxe okwe, kemyawno komo rma ciri xera taxe.

¹⁴On wara naxe yuhnari yîhtînoñe komo, mîn hak poko cehcamhoka xe naxe. Ero warahra reha naxe akpîn komo, akpîn me ro mak nîntapocetîkexe kica noro yipu komo. Tootî yonotopo wara rma nasî yîwya ero yipu poko yîntapotarî.

¹⁵Ahwora roro mak ñenmayaxe okwe cesemetanmetopo chewno komo. Ahwotacho yimaw ceseresmaxmu komo yakrono wara roro naxe tahworem komo reha.

16 Tawake xa naxe emyawnomnî komo rma Kporin komo poko twerî exitaw so. Tawake exihra reha naxe cemyawnoyem xa cetanwetopo chew cexitaw so okwe.

17 On wara naxe etîxatî me cehsom komo, tawake xa naxe iyotîmra rma ceseresmetaw so. Totke na natu anarî komo paaka xîkîtho pun ke, kasom ke xa. Tawake exihra rma tko naxe etîxatî pîn me cexitaw so okwe.

18 On wara naxe yîrwoñpon komo, cetanwesom me ciino ñiîfaxe okwe. Ero warahra reha naxe yamoro tîrwoñem komo, eseseyuxapunhîrî komo rma tawakereñe me naxe okre.

19 Tahruso nasî tuwuñurem komo yesamarî cekyekyem ke oko. Swaa wara nasî kîfwan komo yesamarî reha tarara yesamarî wara ro makî.

20 Tawake xa nasî yîm takîhso exitaw tumumuru. On wara tko naxe akpîn komo anarimaw so, tînocwan komo rma nîwîrîyakexe okwe.

21 On wara marha naxe akpîn komo, tpoxwe xa ñeeñaxe akpîra cehtopo komo rma. Takîhso roro naxe yuhnari yîhtînoñe komo reha.

22 Anarî komo yakro esentara kexitaw so cehñetu ñhe na okwe kemyawno komo poko. Yakeno yakro kesentache so kemyawno komo poko ehñara tak taxe okre.

23 Tawake taxe takîhso eyukno ciriche kîwya so. Tpoexwe xa nasî kîmtapotarî ero wa yîmtapotacho me exitaw ero yimaw.

24 Takîhsom komo yehtopo nasî esama wara. Kahsî tîtosom wara nasî noro yipu komo yesamarî yuhnaka tohra ehtome so wehto imo ywaka.

25 Tpoyno komo yopono me cesehtînosom mîntho ñixkesî Kporin komo rma. Ero warahra reha nasî Noro woosam komo poko, iîño waihxapu komo poko. Noro yipu komo rowon wokpan yewyomañe me nasî, ewyetakan me ciîñe me ha.

26 On wara nasî Kporin komo kicicitho komo yesehtînotopo poko, poxumra ro mak ñencesî kica. Tîñentarî mexe reha ñencesî kicicitho keñarî pîn komo yesehtînotopo.

27 On wara naxe puranta poko cepohkaxmu komo, tîhyawno komo yemetanmekñe me mak naxe okwe. On wara tko naxe anarî kom hara, puranta yahsîra ro mak naxe kicicme ehxapu komo ceñekara cehtamci me tîmsom. Ero yipu yahsîñe pîn komo naxe pahkî waipîra.

28 On wara kexe kîfwan komo, Ahce wa xa takîhso eyukno wiiña? kexe. Ero warahra reha naxe kicicitho komo, kicicitho yekatîmñe me ro mak naxe kica.

29 Moos nasî Kporin komo kicicitho komo yai. Ero warahra reha nasî kîfwan komo poko. Noro yipu komo mtapotarî ñencesî takro yîmtapowataw so.

30 Cewtawake kexitaw so kpoyino komo yahworeñe me taxe okre. Kañpe nasî kyochîrî kîfwañhe kpoyino komo yehtoponho yencetaw kîwya so.

31 Anarimaw kîtwermacho nasî waipîra kiitopo me rma. Ero wa kacho yeñtañe me kexitaw so takîhsom komo chewno me taxe okre.

³²On wara taxe kîtwermacho komo yenta xera ro mak kexitaw so, kwaipu xatî me mak taxe okwe. Kîtwermacho komo ponaro kexitaw so yuhnari yîhtînoñe me tak cehtîkexe okre.

³³Takîhso kehtopo poko cehcamhokexe okre Kporin komo ponaro xa kexitaw so. Kîfwan xa mîkro okre, ketu rma na kpoyino komo kpoko so. Amñe makî tko ero wara kexe, Opoyno komo xawayakan mak ow ha, kañe me kexiche so mak. Ero wa taxe.

16 ¹Taa, kakîhretopo komo rma tan wekatîmyas awya so. On wara tîtkexe anarimaw, Ero wara oyexi xe wasî, tîtkexe. Kporin komo tko ñiifasî eyukno ritopo kîmtaka so.

²Kîfwan me na ceseñatu. Kicicitho keñarî pîn ow ha, tîtketu na re ahce na poko kexitaw so. Kporin komo xa tko yaaro nukuknomesî kekatî komo yehtopo.

³On wara kacoko Kporin komo ya, Apa kah yawno, ahce poko wai awya? Awanme mak oyexi xe wasî, kacoko. Ero wa ketaw yîwya awesehtînotopo komo ñecehcesî kîfwañhe.

⁴Miyan komo rma nakîhcekñe Kaan ahnoro tîwyan me ehtome. Kicicitho komo meero nakîhcekñe tîwîrîmaxmu me tak ehtome so amñe yîwîrîmacho me exitaw.

⁵Ow xa kîfwan, kacho poko cesehtînosom komo naxe kicicme ro mak Kporin komo ya. On wara men yîhtînocoko, ero wa kañe komo panaretopo watohra ro mak nasî Kporin komo.

⁶Etpînin yaw xa cexpore nasî. Yaaro cesehtînosom me marha cexpore nasî. Ero wa kexitaw so kicicme kpoyino komo yehtopo yahrupoñe me taxe. Kporin komo ponaro xa kexitaw so kicicme kehtoponhîrî komo yahsîpînkañe me taxe.

⁷Kîfwañhe exitaw kehtopo komo Kporin komo ya, kîîxatî pîn komo meero ñiifasî tawake kpoko so.

⁸On wara naxe anarî komo, wahra mak nasî emyawno komo. Kîfwañhe tko naxe. Noro yipu komo naxe tawake okre. Anarî komo reha naxe tupurantai xa. Kicicme tko naxe tpoyino komo poko. Tawake exihra naxe okwe noro yipu komo.

⁹Kemyawno komo ciitopo tîhtînoyaxe kanmero so rma re. Kporin komo xa tko nasî kewkoñmañe me ahce na poko kiitome so hara.

¹⁰Kaan yanme tîmtapotaxmu me cma re nasî kayaritomo. Ero ke takîhso mak nîmtapotape eñekano ritopo poko.

¹¹Kporin komo yanme mak nasî awsîn yukuknomacho, yaarono ha. Yîñirithîrî mîn ahnoro ero yipu yukuknomacho mko kumixi yawno mko.

¹²Kicicme ro mak ceeñasî kayaritomo komo kicicme ciino riñe me exitaw so. Tkayaritomon komo ponaro tko ñehtîkexe maywen komo kîfwañhe exitaw.

¹³Tawake naxe kayaritomo komo kîfwañhe tîmtapotaxmu komo poko. Kîîxatî me naxe ero wa tîmtapotaxmu me kexitaw so.

14 Kpoko yîrwonataw kayaritomo, Owaike men okwe, kacho tîhtînoyaxe. Takîhso kexitaw so kayaritomo tîrwoxinkexe yîrwonîmxapunhîrî.

15 Cewtawake exitaw kayaritomo kpoko so, Waipîra wai ham okre, tîtkexe. Yînwakrerî me kexitaw so tuuna tmohsom wara nasî kîwya so, okomîni tmohsom wara okre.

16 Tawake rma re taxe ooruu yahsîche. Tawake xa tak taxe takîhso kehtopo komo yahsîche. Prata yopono ro mak mîn yuhnari yîhtînotopo, cepethîkem xa.

17 Takîhsom komo yesamarî cesî kicicme kehtopo yai ro mak. Kîfwañhe kehtopo komo yaw roro rma kexitaw so waipîra taxe okre.

18 Cehcoyoponkaxmu me kexitaw so ketwîrîmacho komo pahnoke tak nas okwe. Ow xa wasî takîhso anarî komo yopo okre, kacho ponaro kexitaw so meyhra tak nasî kepîrkacho kom okwe.

19 Tawake taxe, Opoyino komo xawyakan mak ow ha, kañe me kexitaw so, ero wara kañe komo yakro kexitaw so marha. Ahce wa tatu waapa me toxapu nahsîtho raconho yahsîyataw kîwya so? Tawake exihra taxe okwe noro yipu nahsîtho raconho yahsîyataw rma.

20 Kakîhretopo ponaro kexitaw so ehñara ñhe tak taxe okre. Tawake xa taxe Kporin komo pona enîñe me marha kexitaw so.

21 Takîhso kexi xe kexitaw, Kîfwanhe cehtopo meñekañe mîkro, kacho me taxe. Tawake kîmtapowataw so kakîhretopo poko kîmtapotarî ponaro ñhe tak naxe kentañe komo.

22 Tuuna pîtho wara nasî yuhnari yîhtînotopo kîwya so. Waipîn me kiiñe pîtho wara nas okre. Akpîn komo panaretopo me nasî akpîn me ñexamro yehtopo rma okwe.

23 On wara naxe takîhsom komo, yîropotarî komo rma nasî yîmtarî komo panatanmekñe me. Ahce wa xa tîmtapotapore nai? kacho poko ñehcamhokexe.

24 Tawake kîmtapowataw so ween yamicho wara nasî kîmtapotarî komo. Kahworexe so okre. Kyochîrî yehci wara marha nas okre.

25 Kîfwañhe on weeñas okre esama, kexe anarî komo ahce wa na cehtopo komo poko. Ero yenatîtopo to tko nasî ñexamro pen waihkacho okwe.

26 Kîfwañhe rma kiifaxe so kroman komo ahce na poko ketapicketaw so. Kañe ñhe ciitîkakî on awemyawno aweseresmachome tak amñe, kañe wara nasî kroman komo kîwya so.

27 On wara naxe kicicitho komo, yuhnaka ahtoñe wara naxe kicicme anarî komo yehtopo yentome kica. Wehto wara ro mak nasî yîmtaw so kicicme anarî komo yehtoponho.

28 On wara naxe cetanwesom komo, cetanmwesom me kehtopo komo ñihciyaxe kica. Ero wa xa marha naxe kpoko so tîmtapotaxmu kom hara, ehtura tîmtapotaxmu kom ha, etîxatî pîn me kiiñe me naxe okwe etîxatînhîrî komo rma.

²⁹On wara naxe emetanmekno riñe komo, tpoyno komo pohkeke kica kicicme ehtopo komo poko. Amok ha oyakro, kesî yîwya kicicitho poko ehso tîcetaw so kica.

³⁰Ñesemikexe anarimaw noro yipu komo Kaan yanwekyataw tîwya so. Potucicinwaxe marha kica emetanmekno ciîfataw.

³¹Cenpore xa nasî poritomo poci, tumutwem, kifwan komo poci mak ha tko.

³²Tawake naxe karitî komo, ewto imo pono komo yañmañenho komo marha. Tawake xa tko naxe yamoro cetîrwonmesom komo. Tawake marha taxe kropotarî komo yaknamañe me kexitaw so kifwan ponaro kehtome so tak okre.

³³Kenaka so rma meñekacho tañmexe anarimaw so, Ero poko xa wai ham, kachome kîwya so. Kaan xa tko nasî ahce na poko kiiñe me. Ero wa nasî Kaan.

17 ¹Awakîretopo rma tan wekatîmyas awya so. On wara naxe anarî komo, wahra mak na nai iyuru komo, cerereno mak ha na. Eserepokan me tko naxe okre. Kifwañhe nasî ero wara. Anarî komo reha naxe yînahpeñe ro mak. Ñetanwekyaxe mak ha tko kica ceseresmaxmu komo rma. Ero ke tahwore exihra rma naxe okwe.

²On wara na nai tooto yanton anarimaw, takîhso roro na nai okre. Osom mumuru reha na nai akpîra kica, tîm yîhyapamnoñe me na nai kica. Ero wa exirî ke yîm yanton xa nasî tosom mumuru yantomañe me. Yîm waipuche antonînhîrî tak nahsîyasî tosom pen yemyawnonho raconho yumumuthîrî komo yakro rma.

³Kuripara yaw nukuyaxe prata, tahrem warai yaw. Ooru marha nukuyaxe wehto pona yusmunthîrî yowtome. Ero wa xa marha kropotarî komo nukukmesî Kporin komo.

⁴Tohnaw ekatîmñe komo ponaro naxe kicicme ciino riñe komo. Kîîxatî pîñî mtapotarî ponaro marha nasî cemarontaxmu hara.

⁵Yupurantamnî komo poko ñetaporexe kica anarî komo. Noro yipu komo yakîhtoñenho poko etaporetopo rma mîñ kopi ero wa kacho. On wara naxe anarî kom hara, nahwowaxe kica tpoyno komo yetwîrîmacho poko. Noro yipu komo panaretopo watohra ro mak nasî Kporin komo.

⁶Poritomo komo yarokorî wara rma naxe parî komo okre. Kifwañhe tîm komo yehtopo poko nahwowaxe yîmxîkrî kom hara.

⁷Kica, tîtkesî akpîn komo poko takîhsom wara yîmtapowataw so. Soroso xa, Kica, tîtkesî antomano riñe poko cemarowataw kica.

⁸On wara naxe anarî komo kicicme ehxapu komo, toopuci enporixapu nîmyaxe eñekano riñe ya eseñekapora cehtamci. Ero yinhîrî ahce na poko exitaw ero yipu tîmñenho, ehñara rma nasî.

⁹On wara naxe anarî komo, kicicme tpoyno komo yehtoponho yahruñe wara naxe, mîk hak ya ekatîmra naxe. Ero wa naxe tîixe so ñhe ehtome

so tpoyno komo. Ero warahra reha naxe anarî kom hara, kicicme tpoyno komo yehtoponho ñekatîmyaxe reha kica. Ero yanme etîxatî pîn me tak naxe etîxatînhîrî komo rma okwe.

¹⁰On wara nasî takîhsom, tîtwermacho yentache twerî tak nasî. Akpînî reha na tîhyokya 100 ro, cmaicmai kacho ke oco. Wara rma twerîhra rma nasî kica.

¹¹On wara naxe kicicitho pokono komo, anwekno ciri xe mak naxe kica. Ero wa exirî ke so noro yipu komo yemetanmekñe ñeñepesî Kaan yîhyaka so. Yîpînîn yawno pînî ro mak ñeñepes ha.

¹²Ahce wa tatu uhsu yon yakro kesepofataw, yîmxîkaxapu yakro ha? Keskesî ro mak oko. Soroso xa tko kîwîrîmetîkexe so akpîn yakro kesepofataw so. Akpîra cehtopo poko exitaw rma kesepofataw so kîwîrîmetîkexe so okwe.

¹³On wara naxe anarî komo, twakreñenñîrî ñepanîyaxe emetanmetopo ke hara kica. Noro yipu komo tak naxe cesemetanmesom me miya roro yîtîhkan me ro mak. Yîhyawno komo meero ero wa naxe okwe.

¹⁴Ahce wa nai tuuna wahkotoxapu, wahkototoponñîrî yemacakache? Nîhcesî ro mak tak tuuna kañpe. Ero wa xa marha nasî ketanwetopo, wahra mak na nai yihcitopo. Ero yinhîrî miya xe ro mak tak ceseitîkexe okwe. Ero ke ñexpe mak awetanwetopo komo, yohno rma atîtmamcoko miya xe xa tak katîkara awexitaw so ha ka.

¹⁵On wara naxe anarî komo, eñekano riñe komo, Kicicme exihra mat ham, kexe kicicme ehxapu komo ya rma kica. Kicicme ro mak mat ham kica, kexe kîfwan komo ya hara kica. Kicicme ro mak naxe asakno roro rma Kporin komo ya.

¹⁶Ahce kacho takîhsom komo yepema xe natu akpîn komo takîhretopo komo yepetho ha? Poxumra mexe ñencexe takîhretopo komo. Ero ke ahce kacho ero yepetho nîmyat hara?

¹⁷On wara naxe kîxatî komo xa, kîñxe rma naxe ahce wa so na kexitaw. Ahce wa cehtome kakno komo ñewruyakñe? Kahwokacho chew kexitaw so kahworeñe me cehtome xa ñewruyakñe ham.

¹⁸On wara na nîñke yuhnari yîhtînoñe pîn tpoyno ya, Añepethîkathîrî wepemesî amñe apurantan exihra exitaw, nîñke na. Ñetamoyasîya na yaaro xa tîmtapotarî yentamexpotome. Yuhnari yîhtînoñe pînî ro makî tko mîk ero wa kañe.

¹⁹On wara naxe kicicme cexi xatî komo, cesei xatî me marha naxe kica. Ow xa takîhsom anarî komo yopo, kañe komo naxe cetwîrîmacho komo yañîkñe wara okwe.

²⁰On wara naxe Kaan yanwekî xatî komo, cehñaxmu me naxe okwe. On wara naxe cetanwetopo poko tîmtapotaxmu kom hara, cesemetanmetopo komo chew tak men ñehtîkexe okwe.

²¹Ahwoa nasî yîm, cetaporesom me exitaw yumumuru takîhsom komo poko. Tahwore exihra ro mak nasî panatan yîm okwe.

22Kaîpe kiiñe rma mîn tahwore kehtopo, kehci warai me rma nas okre. Ahwokatîkaxapu me kexitaw so reha kyochîrî komo ñewturpamyasî mak okwe.

23On wara naxe anarî komo, ceñekaxmu komo, puranta nîmyaxe ceñekañe ya yaarono mera ceñekachome. Eñepa me rma nîmyaxe yîwya yaarono mera eñekano ritohme kica.

24On wara naxe yuhnari yîhtînoñe komo, takîhso cehtopo komo ponaro mak naxe. Ero warahra naxe akpîn komo, mooxeno yenîñe me makî reha naxe, roowo mapitawno komo yenîñe me makî kica.

25Tîm yahwokamexpoñe me nasî yumumuru akpîn me cexitaw. Okwe, okwe, kamexpoñe me marha nasî tînocwan ya.

26Kicicme ro mak nasî eñekano riñe takîhsom komo yemetanmekñe me exitaw. Antomano riñe komo yîhyokura ro mak cexpore nasî takîhso exirî komo poyero.

27On wara naxe mîn hak poko ehcamhokaxapu komo, wahra mak tîmtapotaxmu me naxe. On wara marha naxe yuhnari yîhtînoñe komo, apehceme yîrwomnî me naxe, apehceme eserepokan me marha.

28On wara tîtkexe akpîn poko yîmtapotara exitaw, Takîhsom mîkro ham, tîtkexe. Yuhnari yîhtînoñe mîkro okre, tîtkexe noro yipu poko tîî ketaw mak. Ero wa tîtkexe.

18 ¹On wara naxe anarimaw cewyarono me xa cexi xatî komo, cesewakoma xe mak naxe kica. Nîrwonaxe mak takîhreñe komo poko okwe.

²Tahwore exihra naxe akpîn komo yuhnari yîhtînomexpotopo yencetaw. On wara wîhtînoyas owî reha, ka xe mak naxe kica.

³Kicicitho komo mokyataw kîhyaka so, yîwîriyakano ritopo marha mokyas okwe. Camkîno me keeñataw so kpoyino komo ya kîwîriyakexe so marha okwe.

⁴Tuuna yepu wara nasî kîmtapotarî komo, weyun wara. Tuuna yaporî wara nasî kîmtapotarî komo takîhso kîmtapowataw so.

⁵On wara naxe anarî komo, eñekano riñe komo, kyopono me cekaiporesom komo yeñekara natu, kîxawyakan komo xa ñeñekexe xa tak okwe. Kîfwañhe exihra ro mak nasî ero wa ehtopo komo. On wara marha naxe anarî kom hara, eñekano riñe komo, Kicicme mai ham okwe, kexe kîfwan komo poko rma kica. Kîfwañhe exihra marha nasî ero wa eñekano ritopo kica.

⁶On wara naxe akpîn komo, ceseseyusom komo yentache ñexamro meero tak ñeseseyukyaxe akro so rma kica. Ero ke ero wa ceseseyusom komo naxe tîhyokpore so.

⁷Ñetwîrîmexe akpîn komo tîmtapotarî komo ke rma kica. Yîropotarî komo yîwîrimañe me nasî yîmtapotarî komo rma kica.

⁸On wara nasî ekatîmnî yekatîmñe ro mtapotarî, yînahrî wara nasî yîwya tpoxxem wara. Kwethîrî yaka roro tîtosom me tko nas okwe.

⁹On wara naxe tuwuñure cemyawno ciññe komo, kemyawno yakuhfapoñe yakno me rma naxe kica.

¹⁰Mîmo wara nasî Kporin komo yosotî, kawno wara, emacakan wara. Ero yaka cexe kifwan komo kañpe tukurui tak cehtome so okre.

¹¹On wara reha kexe tupurantayem komo, Meñpora nas opurantan. Oyewton wara rma nas okre añmanî ro wara, oyesemetanmetopo oyeporîra ro mak nasî, kexe. Twacan komo wara ñeefñaxe tupurantan komo, kawno wara.

¹²On wara men taxe kpoyino komo yopono me kesehtînoyataw so, ketwîrîmacho komo tak nasî pahnoke okwe. Anarî komo xawyakan me xa cesehtînopore nasî, Kifwan mîkro okre, kacho me tak kehtome so hara.

¹³On wara naxe anarî komo, tooto komo yehtopo poko nîmtapowaxe ehtoponhîrî komo yentatîkara rma cexitaw so okwe. Ero wa ketaw akpîn me ñesenpexe tpoyno komo ya, tîwîrîyakaxmu me meero naxe okwe.

¹⁴Tahwore kexitaw so kamotoyataw so rma kañpera kehtopo komo yînmîñe me ñhe taxe okre. Ahwokatîkaxapu me kexitaw so reha ahce wa na kehtopo komo yînmîra ro mak taxe okwe.

¹⁵On wara naxe twerî cehtopo meñekañe komo, mîn hak poko ñehcamhokexe okre. Cehcamhokacho yenta xe naxe takîhsom komo.

¹⁶On wara naxe anarî komo, cepethîkem nîmyaxe kayaritomo komo ya tîmtapotarî komo yentachome tak yîwya so. Ero yipu tîmrî ke yohno ñhe tak tîmñenhîrî komo mtapotarî ñencexe.

¹⁷On wara naxe eñekano riñe ceseñekaxmu komo mtapotarî yencetaw, yihcirî me ka anarî ñencesî. Yaarono wara ka ñencesî yîmtapotarî, kifwan wara. Ero yinhîrî noro mîtwono mtapotarî tak ñences hara. Ero yimaw tak yaarono mera tak na ñence yihcirî me ekatîmñenhîrî.

¹⁸On wara nasî meñekacho yañmacho, cetanwesom komo yîtîtmamnoñe me nasî. Ero yanme etanwekîn me tak naxe yukurumîkno komo rma.

¹⁹On wara naxe kakno komo ahce wa na kehtoponhîrî komo yerewcetaw, cehñaxi ro mak ñetîrwoxinkexe hara okwe. Ahce wa na natu sowtatu komo ewto imo pono komo yañmacho poko, twacayem pono komo yañmacho poko rma? Ehñara rma na natu ananimaw noro yipu komo yañmacho poko. Cehñetu rma tko na kakno komo yîrwoxinkacho poko reha. Kakno yakro keseiche ceipu tak na nai yîropotarî kayaritomo mîn metatan wara, ecetî ke ahruxapu wara.

²⁰Kîmtarî yeperîrî wara rma nasî kîmtapotarî. Knahrî wara rma nasî, kerepotanmekñe wara okre.

²¹Kîmtapotarî yanme waihyaxe anarî komo. Ero yanme marha waipîra rma naxe anarî kom hara. Ero wa nasî kîmtapotarî kopi. Kîmtapotarî xatî komo nahyaxe amñe ero yeperîrî warai.

²²Kîrwañhe nasî kipici yahsîtopo. Kwakreñe me tak nasî Kporin komo ahsîche.

²³On wara naxe yupurantamnî komo, tweeno me nîmtapowaxe kakro so. Ero warahra reha nîmtapowaxe tupurantayem komo. Yukurumîkno me nîhe nîmtapowaxe noro yipu komo kakro so.

²⁴On wara cexpore nasî yaake ehtome kîîxatî komo, tawake xa cesenpopore nasî yîwya so. Nasî rma tko kîîxatî ro xa. Kakno komo yopono me ro mak nas okre, kîpînînkafê pîn me ro mak nasî. Ero wa nasî noro yipu kîîxatî xa.

19 ¹On wara marha wîlkes awya so, kîfwañhe exihra naxe akpîn komo cetanwetopo poko tîmtapowataw so kica. Wara nîhe xa tasî yupurantamnî rma takîhsom me roro kexitaw.

²On wara naxe anarî komo, kîfwañhe cexi xe ro mak naxe. Camkî makî tko naxe okwe kîfwañhe cehtopo komo poko. Kîfwañhe exihra rma tasî ero wara kexitaw. Kicicme marha na tatu yohno ro mak kîwcetaw so ahce na wece.

³On wara naxe anarî komo ahce na poko cehñaxmu me naxe akpîn me cexirî ke mak okwe. Noro yipu komo rma tko na Kporin komo nanwekyatu. Owakrera nas okwe Kporin komo, ketu kica.

⁴Tupurantai kexitaw so mefpora tak naxe kîîxatî komo. Yupurantamra kexitaw so reha kîîxatînhîrî komo rma na kahsîpînketu so okwe.

⁵Ahce wa natu amñe tpoyino komo poko tîmtapotaxmu komo, tohnaw ro mak tîmtapotaxmu kom ha? Noro yipu komo panaretoopo watohra ro mak nasî Kporin komo. Emahcin me marha naxe cemarontaxmu kom ha.

⁶On wara kayaritomo ya kexe noro maywen komo, Owî cma re mîwakresî, kexe. Mefpora naxe ero wa kafê komo. Miyan komo rma naxe wakreno riñe xatî komo.

⁷Yupurantamnî xera natu akno komo rma okwe. Soroso xa akno pîn komo, yîixatînhîrî komo. Mooxe cexe yîhyai. Kîmtapowasî cma re awakro so, nîñke rma re yîwya so. Mokuhra rma tko naxe yîhyaka, yupurantamnî yaka.

⁸On wara natu takîhretopo yentañe komo, waipîn me cexi xatî me nat ham. Kaan ya twakrecho komo nahsîyaxe yuhnari yîhtînoñe komo.

⁹Panaren me mak exihra ro mak naxe tohnaw tpoyino poko tîmtapotaxmu komo. Waihyaxe okwe cemarontaxmu kom ha.

¹⁰Cenporera ceeñaxe akpîn komo cemyawnoi xa exitaw so. Soroso xa cenporera ceeñaxe tooto yantonîno, antomano riñe komo kayaritomon me exitaw tak.

¹¹On wara taxe kîfwañhe kehtopo komo meñekafê me kexitaw so, yamoro cetîrwonmesom me taxe okre. Kîfwan mîkro, kacho me marha taxe kemetanmetoponhîrî yîhcamnoñe me kexitaw so.

¹²Eraspeto xa nasî kopi kayaritomo tîrwonataw. Reaw wara rma nîmtapowasî kopi tmayañem wara. Kîîxatî me exitaw reha kayaritomo tawake xa taxe. Cicakî wara rma nasî kîñxe ehtopo, cuh pokono wara. Ero wara nasî kîñxe kayaritomo yehtopo.

13 Kîwîrîmañe me nasî kumumuru komo akpîra cexitaw so? On wara marha nasî kipici keyuhtîkañe me roro cexitaw, tuuna yîkrotîmtopo wara rma nasî, cipicipi kañe wara okwe.

14 Kîmîn na tahsîyatu kîim pen mîntho. Kemyawno marha na tahsîyatu noro pen yemyawnonho. Kporin komo makî tko takîhsom ke kipihcexe so.

15 On wara kiñe mîn kuwuñuru komo, yuhnari kîwîñikreñe komo mîn kica. Rooma poko men naxe tuwuñurem komo.

16 Kaan ya kpanatanmetopo komo yewehcataw kîwya so waipîra taxe. Kaan yanme kehtopo komo ponarora kexitaw so tîtwaiyaxe men okwe.

17 Ahce wa keeñatu so Kaan yupurantamnî komo wakretaw kîwya so? Kaan ya tîmsomu rma moro yupurantamnî komo wakretopo. Noro rma tak knîmîthîrî nîmyas hara amñe kîwya so.

18 Amumuru komo men panarecoko awentañe me rma ka exitaw so. Amxîkrî komo yîwîrîmañe me exîhra ro mak ehcoko.

19 On wara naxe miya xe xa cetîrwonmesom komo, tpanaresom me naxe amñe kicicme cehtoponhîrî komo yepetho. Noro yipu komo yukurunpetaw awya so panahra rma exitaw, tukurunpeñe xe xa hara nas amñe emapona roro kica.

20 Awakîretopo komo men entacoko, ahcamhokacho komo marha. Ero yipu entacoko takîhso awehtome so amñe poritomo me awexitaw so.

21 Anarmerpa tîhtînoyaxe ahce wa na kemyawno komo ciitopo. Kporin komo xa tko ñirpesî kemyawno komo kîwya so tîñîhtînoputhîrî yaw roro mak. Anarme ecirin me ro mak nasî.

22 Kîfwan mîkro okre, kacho me taxe kpoyino komo ya akronomano riñe me kexitaw so. Yupurantamnî me na tatu anarimaw. Wara rma cerepore ñhe taxe cemarontaxmu yopo.

23 Kporin komo ponaro xa kexitaw so waipîn me ñhe tak taxe okre. Cerepore cenmayaxe pahkî, kesemetanmetopo komo keporîra so ñhe nas okre. Ero wara taxe Kporin komo ponaro xa kexitaw so.

24 On wara naxe tuwuñurem komo, tuuru komo rma re nukpexe iinan me kyam makî ha tko. Tîmtaka so cîrihra rma naxe hara tuwuñuru ke so mak kica.

25 Ero pîntho me tpanatanmetopo yentañe komo yîhyocoko. Tîhyotopo komo yenîche camkîno komo ya panawaxe tak okre. Yuhnari yîhtînoñe komo yîtwermacoko. Amtapotarî komo yanme miyan poko rma tak ñehcamhokexe okre.

26 On wara naxe anarî komo tîim nîwîrîmexe okwe. Tînocwan komo marha ñeñepexe yîmîn yai okwe. Noro yipu komo pona nîhyapamyaxe, yîim komo, yînocwan kom ha. Tîwîrîyakaxmu me naxe okwe tîmxîkrî komo poyero.

27 Awakîretopo komo yentara tak awexitaw so okopuci komo, awehcamhokachonhîrî komo yai tak men metowayaxe okwe.

28 On wara naxe kicicitho komo, tpoyno komo yehtoponho yekatîmñe kom ha, Yaaro men ekatîmko noro yehtoponho, ketaw yîwya so ñetaporexex mak kica. Kicicme cehtopo komo yermomñe wara ro mak naxe kica kicicitho komo.

29 Ero pîntho me mmak tpanatanmetopo yentañe komo panarecho me nasî yîwîrîmacho komo. Akpîn komo panarecho me nasî amoyi ke etapacho komo. Ero wa men nasî.

20 1 Taa, apanatanmetopo komo rma wekatîmyas awya so. On wara wîîkes hara, kpoko so cetaporesom warai mîn kawaxiyem. Miya xe ro mak kîrwonmekñe mîn kica, kewkukmañe marha. Akpîra men taxex okwe ero yipu ya kewkukmapetaw so kica.

2 On wara nasî kayaritomo tîrwonîmîche, tmayañem wara nasî kopi reaw wara. Noro yipu yîrwonmekyataw kîwya so cetwaikaposom me rma taxex kanme ro so rma.

3 Takîhsom mîkro, kacho me taxex kîtîtmamyataw so eseseyuxapunhîrî. Akpîn komo rma ñihciyaxex keseseyutopo aphecmex rma.

4 On wara naxe tuwuñurem komo, tmararîn komo pomohra naxe twotmex exitaw. Ero ke tînatîrî komo yeperîrî yenmekyataw poyino komo ya, Onahrî cma re, kexex thakwa yîwya so. Yînapumnî me mak naxe okwe. Ero wara naxe tuwuñurem komo okwe.

5 Tuuna wara nasî kakîhrefñe komo mtapotarî, yuhnawno wara. Yîropotaw so makî ka nasî. Yuhnari yîhtînoñe komo tko naxe anîmñe me hara.

6 Meñpora ro mak naxe, Kîfwanî ro ow ha, kañe kom ha. Enîhra ñhe taxex okwe yaaro mak cehtopo yekatîmñe komo reha.

7 Kîfwañhe roro naxe takîhsom komo. Noro yipu pen komo waipuchex Kaanî nakronomarî me rma naxe yîmxîkîthîrî kom hara.

8 On wara naxe kayaritomo komo eñekano riyataw tîwya so, kicicmex tmaywen komo yehtopo yeñepeñe me naxe cewru komo ke.

9 Onokex thakwa re ñîkex on wara, Oropotarî tak wakîfwamair owî rma? Towtîkaxi tak nasî kicicmex oyehtoponho, ñîkex onokex thakwa re?

10 On wara naxe anarî komo, twarawantaxmu komo, anarmen nasî yîhyaw so tîmsom yawsîn yukuknomacho, porin me ehtopo yukuknomacho marha. Ero warair exitaw yîhyaw so kicicmex ro mak nasî Kporin komo ya.

11 Rikomo komo yehtopo meero ñesenpesî ahce wa na ciino ritopo ke yîwya. Kicicitho keñehra exitaw so, takîhso exitaw so marha ero wara ehtopo komo ñesenpesî.

12 Onokex nakîhcekñe kpanarî komo, entacho kîwya so? Onokex nakîhcekñe kewru kom hara, entopo kîwya so? Kporin komo xa Mîk ero yipu yakîhtoñenho, asakno roro rma.

13 Awîniknon komo poxunkacoko ñhe. Tpoxe xa exitaw awya so emyawnomra tak men mehtîkexex okwe. Apakacoko ñhe turkex tak awehtomex so okre.

¹⁴On wara ka kexe anarî komo twarawan komo ya yiixe cehtopo poko, Ero pîntho me nîhe weefas ero, kexe. Ahsîche tak on wara kesî anarî komo ya hara, Wex ham okre. Kifwan wahsî epethîmra nîhe okre, kesî kica.

¹⁵Ooru nai anarî komo yaw. Hubi mko nai anarî komo yaw hara. Cepethîke xa tko nasî ehcamhokaxapu komo mtapotarî tohkarara wara rma, cepethîkem wara.

¹⁶On wara na matu anarimaw, apurantan na mîmyatu apoyino ya emyaka so mak. Amñe kepemes hara, nîñke awya so. On wara tko nîñke anarî hara awya so anîhtînorî pîn, Yupurantamra exitaw moso amñe ow xa kepemesî noro yemtaka, nîñke awya so. Ero wa kañe ponontho ka ahsîcoko awepemañe me xa ehtome hara amñe. Noro ponontho xa ahsîcoko wooxam yepema xe exitaw, kîñrî pohkañe ro yepema xe exitaw ha.

¹⁷Cesemîknosom me mak tînahrî komo nahsîyaxe anarî komo. Ero yipu yahsîche tpoxwe ka nahyaxe. Ero yinhîrî tohkarara wara rma tak nas hara oko yîmtaw so.

¹⁸Ahce na poko awexi xe awexitaw so takîhsom komo yakro cokorî ka esentacoko takîhso ciitome awya so. Waapa me awto xe awexitaw so, takîhsom komo mtapotarî men ka entacoko ero poko.

¹⁹On wara naxe anarî komo, kicicme tpoyino komo yehtoponho yekatîmrî pokono me mak ñetañaxe kica. Ekatîmnî ñekatîmyaxe kica noro yipu komo. Naxe anarî komo kîñxatî komo wara tîmtapotaxmu komo, tohnaw makî tko kexe ero wara kica. Noro yipu komo yakrono me exihra ehcoko.

²⁰On wara kexe anarî komo tîm komo ya, tînocwan komo ya marha, Awîrîma xe ro mak wasî Kaan ya, kexe okwe. Ero wa kañe komo ramhan tak men ñeseikesî ro mak amñe. Awarpanaw so xa tak naxe kopi ero wa kañe komo.

²¹On wara naxe anarî komo, yohno ro mak tupurantan komo nahsîyaxe tîm pen komo yemyawnonho. Ero yipu tko nasî cetkuresom me amñe pahkî exiche.

²²On wara kahra ehcoko, Oyemetanmekñenho poko kña kesepañyas hara, kahra. Kporin komo pona xa encoko awepantopo komo. Noro xa akurunpesî.

²³On wara naxe anarî komo, anarmen nasî yîhyaw so awsîn yukuknomacho kica. Kicicme ro mak nasî ero yipu Kporin komo ya. Kifwañhe exihra ro mak nasî awsîn yukuknomacho iimen pîn me exitaw.

²⁴Kporin komo mak kaafaxe so ahna so na kîwcetaw so, Noro marha kiifaxe so ahce na pokono me marha. Ero ke ahce wa thakwa re kanmero so tîtketu, Iina xa kîwcesî, ero poko marha wasî, tîtketu? Yîhtînopîra thakwa taxe.

25 On wara naxe anarî komo, yohno ro mak nîmtapowaxe Kporin komo ya tîmsom poko. On wîmyasî Kaan ya, kexe yohno ro mak. Ero yinhîrî on wara kexe hara, Okwe, ero xe rma wai ham okwe, kexe. Xiika yawno wara rma naxe yohno tîmtapotaxmu komo ero yipu poko.

26 On wara naxe tînatkem komo, puruma yeperîrî pore naafaxe tarara ero yîpîpîtikachome Eronhîrî tak nafmexe kahsî yîpîpîthîrî yaatome tak ocowo ya. Ero wa xa marha naxe kayaritomo komo, takîhsom kom ha, tmaywen komo nîcherenonkexe kicicitho komo ke tîchewnoyemînîhîrî.

27 Kekatî komo nasî Kporin komo ramhan wara. Ero ke rma kehtopo komo weipetîkesî Noro, yuhnawno rma kehtopo.

28 On wara cexpore nasî kayaritomo komo pahkî ñhe cehtome so kayaritomo me, esemetanmexapu komo pînîn yaw cexpore nasî. Yaaro tîmtapotaxmu me marha cexpore nasî, wakreno riñe me marha. Ero wa exitaw so pahkî ñhe tak naxe kayaritomo me rma.

29 Cenpore ceeñaxe kařpamxan komo kařpe exitaw so. Cenpore xa marha ceeñaxe poritomo kom hara tumutwe exitaw yîhpoci komo.

30 Cerewre xa yîhyokno riche panawatu tak na yîhyoxapu komo, kicicitho pokohra ñhe tak natu. Kekatî yakîřwamacho me rma wa nasî kîmkayotopo, yuhnawno yakîřwamacho me xa. Ero wa nasî.

21 ¹Taa, awakîretopo komo wekatîmyas hara awya so. On wara wîlkes hara awya so, on wara nasî kayaritomo komo ropotarî, Kporin komo naknamarî me mak nasî. Tuuna yepu naknamesî Kporin komo miya, xiya tîhtosom me. Ero wa xa marha kayaritomo komo ropotarî naknames hara tanme ro makî.

2 Takîhsom ow opoyino komo poko, oyemyawno poko marha, tîtkexe cma ha re kîwyam mak. Kporin komo xa matko nukuknomesî kropotarî komo yuhnawno xa.

3 Ahce na tîmyataw Kporin komo ya tpoxwe rma re ñeeñasî. Ero yopo xa tak tpoxwe nasî yîwya takîhso ciino riñe me kehtopo, etîme re ciino riñe me kehtopo marha.

4 On wara naxe anarî komo, kyopono wara keeñaxe so kica. Kyopono me marha ñesehtînoyaxe tîropotaw so. Kicicme tko nasî ero wa ehtopo komo. Kicicme marha nasî kicicitho komo ñiritho.

5 Kîřwañhe ñesehtînoyaxe cemyaporem komo cemyawno komo poko. Ero ke ñepamyasî tak noro yipu komo yemyawno. Yohno kyam mak cesehtînosom komo reha ñesemyawnonkexe mak okwe.

6 On wara naxe anarî komo, tupurantan komo ñepamnoyaxe tîcemarontarî ke so mak kica. Kaweresî wara rma tko nasî noro yipu komo purantan yohno cehcamnosom me hara okwe. Twaihtopo komo xatî me mak naxe ero wara tupurantan yepamnoñe komo.

7 Waapa me naxe anarî komo kicicitho kom ha. Ero wa ehtopo komo rma nasî ñexamro yařmañe me. Takîhso ciino ciri xera ro mak naxe. Ero ke waihtopo xa ñepořasî noro yipu komo.

⁸On wara naxe kicicme ehxapu komo, anarme ro mak nasí ehtopo komo kica. Kicicme exihní komo reha naxe takíhso ciino riñe me roro.

⁹Tawake tasí tîmíye kexitaw kipici yakro. Keiñe me tko exitaw kipici ahwora ro mak tas okwe. Wara ñhe re tasí amtakpo ciki ciifataw mîmo kanahtaka mak. Tawake ñhe tasí iito mak kexitaw cewyaro.

¹⁰On wara naxe kicicitho komo tîropotaw so, yîwîrîmano ciri xe mak naxe kica. Kîfwan mîkro, kahra ro mak naxe tpoyno komo poko okwe.

¹¹Ananimaw so ero pîntho me tpanatanmetopo yentañe komo panaresí Kporin komo. Ñexamro panarecho yencetaw tak camkîno komo tak nakíhyaxe. Takíhsom komo marha ñencexe takíhrecho. Ero yencetaw ñehcamhoketíkexe tak okre.

¹²Kîfwanî ro xa Mîkî Kaan. Ero ke kicicitho komo mîn ñeeñasí. Noro yipu komo nîwîrîmesí kicicme exirî komo yanme.

¹³On wara kexe yupurantamnî komo ananimaw so, Amna ñesemetanmekyasí ro mak okwe, kexe. Ero wa kacho yentañe pîn wara kexitaw so, kíwyam makîrha tak tîtkexe amñe ero wara xa marha. Entan me thakwa tîtkexe okwe.

¹⁴Ananimaw na nîrwona kpoyino kpoko so. Noro yipu rma tko na ñetîrwoxinke kpoko so cepethîkem tîmîche yîwya eñepa me. Ero wa tîmpore nasí kpoko so yîrwonîmxapunhîrî yetîrwoxinkachome.

¹⁵Tahwore naxe takíhsom komo yaaro ciino riyataw tîwya so. Ñeraswaxe tko kicicme ehxapu komo reha ero wara ciino ritopo yencetaw.

¹⁶On wara naxe anarî komo, yuhnari yîhtînoñenhîrî tak ñetowyaxe hara okwe. Ero wara exiche so waixapu komo chewno me tak naxe okwe.

¹⁷On wara naxe anarî komo, cesemañipu xe mak naxe kica. Ero wa cexitaw so emyawnomra thakwa ñehtíkexe okwe. Wooku xatî me naxe anarî kom hara, katî xatî me marha. Ero wara cexirî ke so tupurantai ehtîkara thakwa naxe okwe.

¹⁸Ananimaw so kicicitho komo nîmyasí Kaan kîfwan komo yepetho me. Ero wa xa marha cesemîknosom komo nîmyasí kîfwan komo yepetho me.

¹⁹Ahwora rma na tatu pohnîntawno me kexitaw so. Ahwora xa takî taxe ceseseyusom me exitaw kipici komo okwe, tîrwoñem me exitaw marha.

²⁰Takíhso cehsom komo mîn yaw nasí emyawno komo, cepethîkem. Katî marha nasí yîmîn yaw so. Ero warahra reha naxe akpîn komo, cemyawnonhîrî komo mak nukuhrexe noro yipu kom okwe.

²¹On wara naxe anarî komo, kîfwañhe cexi xe so naxe, etpînîn yawno me cexi xe so marha naxe. Ero wa cexi xatî komo tak nahsíyaxe waipîra cehtopo komo, kîfwan me cehtopo komo marha. Takíhsom me cekaiporesom me marha naxe okre. Ero wara cehtopo komo nahsíyaxe.

²²On wara naxe takíhso cehsom komo karitî komo yewton waparî me cetaw so, wacanthîrî komo macakexe yahcononhîrî rma. Macakanî ro mak on waaca, kachonho rma macakexe.

23 On wara naxe twerî mak tîmtapotaxmu komo, etwîrîmara ñhe naxe okre.

24 On wara naxe anarî komo, kanwekñe me naxe kyopono me cesehtînorî ke so. On wara nasî noro yipu yosotî, Ero pîntho me tpanatanmetopo yentañe, kacho me. Tpoyno komo yocono me cesenpo xe naxe. Cetanwesom me marha nîmtapowaxe. Ero wa naxe kica noro yipu komo.

25 On wara naxe tuwufurem komo, mîn hak xe ehtopo komo rma nasî waihkañe komo me okwe. Etapickara thakwa nasî amorî komo.

26 Kaamo poko mak mîn hak xe cehtopo komo ponaro mak naxe noro yipu kom okwe. Ero warahra naxe kifwan komo reha. Wakreno ñiifaxe noro yipu komo amemra ro mak.

27 On wara nasî Kporin komo kicicitho komo nîmîtho poko, kicicme ro mak ñeeñasî. Ananimaw Kaan ya tîmsom nîmyaxe kicicme cehtopo komo yahrutopo me rma kica. Ero wa tîmyataw kicicme xa tak ñeeñasî yînmîthîrî Kporin komo.

28 Waihyasî tak men okwe tpoyno ponanîmtoñenho, tohnaw ponanîmtoñenho ha. Noro yipu mtapotarî yentañe komo tko nîmtapowaxe miya roro okwe.

29 Etîxatî pîn me rma ñesenpexe kicicitho komo. Kifwan komo reha meñekexe cehtopo komo.

30 On wara na ketu anarî komo, Yaaro xa kesehtînoyasî Kporin komo yehñanmetopo poko, yuhnari marha kesehtînoyasî ero poko, tooto komo yakro marha kesencesî ero poko, nîike ha na. Pîra ro mak, Noro yehñanmetopo exihra ro mak nasî.

31 Kawaru ñenpamnoyaxe sowtatu komo waapa me totopo poko. Kporin komo yanme mak xa yo nasî waapa yocono me kehtopo. Ero wa nasî.

22 ¹ On wara marha wîlkes awya so, tawake na mat ha re mefpora ro mak exitaw awemyawno komo, prata, ooru kom ha. Tawake xa matko maxe, Kifwan mîkro, kacho me awexitaw so, yaake exitaw so marha aaxatî komo.

2 Etîme re rma naxe cemyawnoyem komo, cesemetanmesom kom ha. Kporin komo nakîhtotho me re naxe. Ero wa naxe.

3 On wara naxe takîhsom komo, mooxe rma cetwîrîmacho komo ñeeñaxe. Ero ke takîhso tak naxe etwîrîmara cehtome so. Cetwîrîmacho komo yenîhra reha naxe okwe camkîno komo. Cexe rma cetwîrîmacho komo cheka rma okwe.

4 Anarî komo xawyakan me cesehtînopore nasî, Kporin komo ponaro marha cexpore nasî. Ero wa kexitaw so kemyawno komo ñepamyasî, Kifwan mîkro okre, kacho me marha taxe, waipîra marha taxe pahkî. Ero wa taxe.

5 Cekyekyem keñe xa nasî cetanwesom komo yesamarî, kemcinotopo keñe marha nasî. On wara tko naxe tweeno komo, mooxe mak naxe ero yipu yai.

⁶Rikomo komo panatanmecoko roro kifwañhe ehtopo komo poko. Ero ke ero wa tpanatanmetoponhîrî komo yai etowra naxe amñe tporitomontache so.

⁷On wara naxe cemyawnoyem komo, cesemetanmesom komo yantomañe wara naxe. Anarimaw cemyawnoyem purantan ka nahsîyaxe poyino komo tîramansom me mak. Ero wa ahsîñe komo tko naxe tîmñe komo yanton me.

⁸On wara naxe anarî komo, kicicme cehtopo komo ñiifaxe naatî wara. Ero yipu yeperîrî tak nahsîyaxe amñe cetwîrîmacho komo. Emetanmekno ka ñiifaxe tîrwon me so oko. Noro yipu komo tko ñehñexe amñe.

⁹On wara naxe wakreno riñe komo, twakresom me tak naxe ñexamro hara okre. Ero wa naxe yînapumnî komo nahmañe me cexirî ke so okre.

¹⁰Ahyai so eñepecoko ero pîntho me tpanatanmetopo yentañe komo. Noro yipu komo yeñepeche aweseseyutopo komo tak nîitîmamyasî, awetanwecho komo marha, awetwîrîyakacho komo marha. Ero wa kacho tak nîitîmamyasî noro yipu komo yeñepeche awya so.

¹¹On wara naxe anarî komo, kicicitho keñehra ro mak exi xe naxe tîropotarî komo. Tawake tîmtapotaxmu me marha naxe. Ero warai komo naxe kayaritomo yakrono me.

¹²Ehcamhokaxapu komo ñeeñasî Kporin komo ehcamnopîra ehtome yîniñtînorî komo. On wara reha nasî tpona enîñe pîn komo poko, yîmtapotarî komo ñiifasî camkîno mtapotarî me rma.

¹³On wara kexe tuwuñurem komo, Reaw na nai mînto katpanaw. Owaike men kopi esama yaw owcetaw, kexe kica.

¹⁴On wara nasî wooxamu mtarî, tweeno pînî mtarî, ewtarî wara nasî yuhnakan wara. Poko Kporin komo rwonîmtopo komo mak ñepîrkexe ero yipu yaka.

¹⁵Akpîra nasî rikomo komo ropotarî takîhso exihñî me ro mak. Maxkatapacho komo tko ñeñepesî akpîra ehtoponhîrî komo mooxe ro mak.

¹⁶On wara naxe anarî komo, cesemetanmesom komo ñemetanmekyaxe okwe tupurantan komo yepamnotome hara. Anarî komo tupurantan komo nîmyaxe tupurantayem komo ya rma. Ero warai komo ñepurantanketîkexe amñe okwe asakno roro rma. Ero wara naxe okwe.

¹⁷Taa, on wara wîlkesî xa hara awya so okopuci komo, omtapotarî men entacoko, takîhsomu mtapotarî. Awehcamhokacho komo poko tan kîmtapowasî. Ero ke ponaro men ehcoko.

¹⁸Omtapotarî ciriche aropotaka so awerepotanmecho komo me nas okre. Amtaka so marha cicoko omtapotarî añekatîmrî komo me hara.

¹⁹Oroto kpanatanmecow so Kporin komo pona enîñe me awehtome so, amyamro xa kpanatanmecow so ero poko.

²⁰Kîfwan xa tan mewrew añenîrî komo awakîretopo komo, awehcamhokacho komo marha.

21 Ero yipu mewrew yaaro xa tak entachome awya so, ponaro xa awehtome so marha. Ero yipu ponaro awexitaw so takîhso tak meyukyaxe, Owî cma re makîhresî, kañe komo awya so.

22 On wara kahra ehcoko, Mîkro yupurantamní. Noro yemyawnonho kfa waatîkesî, kahra ehcoko. Tohnaw êñekapora ro mak ehcoko cesemetanmesom komo êñekano riñe komo ya.

23 Kporin komo rma tko nasî cesemetanmesom yemetanmekênho komo yeñekañe me hara kopi. Noro rma nasî emyawnonkano riñenho komo yemyawnonkañe me hara.

24 On wara naxe anarî komo, tîrwoñem me roro naxe okwe. Noro yipu komo yakrono ro me exihra ehcoko. Miya xe ro mak nîrwonaxe anarî komo. Noro yipu komo yakro tohra ehcoko.

25 Noro yipu komo yakro awcetaw so ehtopo komo poko tak na menpamtîketu okwe. Awemcinotopo me tak nasî noro yipu komo yehtopo.

26 On wara kahra ehcoko apoyino komo purantan yahsiche awemyaka so, Apurantan yîramanpîra oyexitaw amñe oyemyawnonho takî mahsîyasî apurantanthîrî yemtaka hara, kahra ehcoko. On wara marha kahra ehcoko apoyino komo ya, Awepethîkañenñîrî purantan exihra exitaw ow tak kepemesî noro yemtaka hara, kahra marha ehcoko.

27 Apurantan exihra exitaw yîwya tîmsom akamanî rma na nahsîya cepethîrî me okwe. Ahce kacho ero yipu mahsîpe yîwya?

28 On wara wîlkes hara awya so, tîrowon wokpan na ñiîfatkeñe aamo pen komo pahxa. Iito rma exitaw iito rma ñexpe, anana ewyetakara ehcoko.

29 Anarimaw on warai na meefiatu, takîhso cemyawno ciñe ro na meefiatu. Noro yipu nasî kayaritomo komo yakro cesentaxmu me. Esekaiiporen komo yakro cesentaxmu me exihra nasî. Ero wa nasî.

23 ¹Taa, apanatanmetopo komo rma tan wekatîmyasî. On wara wîlkes hara awya so, anarimaw kayaritomo yakro na meseresmetu. Noro yipu yakro aweseresmetaw so twerî men eseresmacoko.

²Ayopo ceseresmaxmu ro me awexitaw mariya cirko awexenaka awexe yîhkototopo wara.

³Epohkara ro mak men esko yînahrî poko. Tpoxe rma re nai. Cesemîgnosom me makî tko nas okwe. Ero wa men nasî.

⁴On wara marha wîlkes awya so, cekañkaxi ro ekaritora ehcoko awemyawno komo yepamnotopo poko. On wara kacoko aropotaw so, Ero yipu poko ponaro xa exihra cexpore nai, kacoko.

⁵Ahce kacho cehcamnosomtho ponaro mehtîketu? Tapokem wara nasî kupurantanthîrî komo. Yaimo wara men nasî kaikokoro tîtosom wara. Ahyai ro mak cesî apurantanthîrî komo amñe kah yakan wara rma.

⁶On wara marha wîlkes awya so, tameñem nahrî poi apupra men ehcoko. Tpoxe rma na re nai. Epohkara rma tko ehcoko ero poko.

7Kicicitho ponaro mak naxe noro yipu komo. Ero ke ero wara rma nasi ehtopo ro komo, kicicitho me. Awya so rma na ketu, Eseresmatamko, ketu. Aaxatî pîn komo me rma tko naxe kica.

8Anaputhîrî men marîrkes hara okwe. Tawake amtapotachonhîrî marha mukuhresî. Ero wa men masî.

9On wara marha wîîkes awya so, akpîn komo ñentarî me yîmtapotara ehcoko. Amtapotachonhîrî komo mak nîwîrîyakexe kica, takîhso amtapotachonhîrî komo rma.

10Rowonano wokpantho ewyetakara ro mak ehcoko pahxanînhîrî. Yîîm waixapu komo mararîn raconho ahsîra marha ehcoko, eñetîthîrî meero ahsîra ehcoko.

11Karitî men Mîk yîîm waixapu komo kurunpeñe. Noro xa aweñekexe so yîîm waixapu komo yanme. Ero wa aweñekexe so.

12On wara wîîkesî xa hara awya so, awakîretopo komo ponaro men ehcoko. Awehcamhokacho komo yentañe me marha ehcoko.

13Rikomo komo panareñe me ehcoko, Ñexpe mak tanmero, kañe pîn me ehcoko. Waipîra rma naxe tmaxkatapacho komo yanme.

14Maxkatapetaw so awya so kifwañhe xa matko naxe rikomo komo. Wehto imo ywakan me tîtosomînhîrî ñexamro tak mîporokesî maxkatapacho komo ke rma.

15On wara xa wîîkes awya, okopuci, takîhso exitaw aropotarî tawake nas oropotarî hara, owyanî ro rma.

16Takîhso tîmtapotaxmu me awexitaw tahwore ro mak wehtîkesî oropotaw okre.

17Kicicitho komo poko pohnîmra men esko. Kporin komo ponaro xa esko. Kokmamso ro ero wa esko.

18Ero wara awexitaw kifwañhe rma mas amñe eromanhîrî yimaw. Ehñara rma masî, Kifwañhe oyexi xe was amñe, kachonho poko.

19Omtapotarî men entakî okopuci, takîhso tak awehtome. Kporin komo ya kpanatanmetopo yaw roro mak cirko aropotarî etowîn me ro mak. Ero wa men wîîkes awya.

20On wara marha wîîkes awya, wooku pokono ro komo yakrono me exihra esko. Tîyopo so wooto tononñe komo yakrono me marha exihra esko.

21On wara men naxe amñe twenîmsom komo, tîyopo so wooto tononñe komo marha, emyawnomra tak ñehtîkexe okwe. Wînîkno keñe mak awexitaw so etahxaykaxaputho yaw mak tak menmayaxe amñe, poonotho yaw.

22Aamo mtapotarî men entakî, awiñenñîrî mtapotarî ha. Anocwan yîwîrîyakara marha esko nocwakomo me tak exitaw.

23Yaaronno ahsîko awakîretopo, epethîrî pona rma ahsîko. Tîmîhra tak esko anarî ya epethîrî pona xa hara. Takîhso awehtopo xa ahsîko. Awakîretopo entakî, yuhnari yîhtînonñe me marha esko.

24 Tawake ro mak nasî kifwan yîm. Nahwowaşî xa tîmxîkrî poko takîhso exitaw.

25 Ero ke tawake cirko aamo awehtopo poko, anocwan marha. Tahwore xa cirko yîropotai mewruyakñe noro.

26 Aropotarî xa tîmko owya okopuci. Oyehtopo enko takîhso. Ero wa men esko.

27 On wara marha wîkeseî awya wooxam poko, ewtarî wara ro mak nasî wooxam, tweeno pîn, yuhnakan wara. Ahtoxapu wara marha nasî tuuna wara, amtaci wara. Ero wa xa nasî kîîrî pohkañe ro wooxam.

28 Waapa wara rma ñeseyamyaxe noro yipu komo esama yakumyaka. Tînañmarî komo momokyaxe iito kica. Meñpora xa tak ñehtîkexe cesemîknosom komo noro yipu komo yanme kica. Noro yipu komo men naxe kica.

29 Taa, anarî poko kîtwermes hara okopuci. Onoke warai komo xa cetwîrîmacho komo chew xa nat awya? Onok warai komo natu ahwora? Onoke warai komo ceseisom me nat hara? Onoke warai komo xa, Okwe okwe, kañe me nat hara? Onoke warai komo paraxkaxapu me natu tohnaw mak okwe? Onoke warai komo yewru nai karasasai hara?

30 On wara cehsom komo xa ero wara naxe, pahkî kawaxiyem yeeñe komo, anarmerpan ke ceskem yeeso tîtosom komo marha, ero warai komo xa naxe ero wara.

31 Kawaxiyem wece enîhra ro mak esko cucure exitaw, twakroi xa exitaw parakwe yaw, apehceme eserpetaw marha.

32 Ero yipu yeefataw awya pahkî, aweskañe wara tak nas okoyi wara oko. Okoyi wara ro mak keskañe mîn oko.

33 On wara tak mas amñe ero yipu yeeñenho, anarmenî ro mak tak meeñasî kopi. Kicicitho me marha mîmtapowaşî kica.

34 Kanawa imo yaw tîwînsom wara tak masî, tuuna imo kwawno yaw tîwînsom wara. Ocowo yahsîtopo yecepu po cetakrisom wara marha masî, kanahtaka cetakrisom wara rma kopi.

35 On wara mîlkesî kica, Oyetapacow oko, oyepeñantora rma tko ñehcow. Oyetapacow oweñekarî rma. Ahcemaw xa kpake hara kawaxiyem yeetome xa hara, mîlkesî kica. Ero wa mîlkesî pahkî kawaxiyem yeeñenho.

24 ¹ On wara marha wîlkesî, awakîretopo komo rma tan wekatîmyas awya so, pohnîmra ro mak ehcoko kicicitho komo poko. Ñexamro yakrono me oyexi xe wasî, kahra ro mak ehcoko.

² Etapano ritopo ponarono komo mîkyam okwe, emetanmekno ritopo poko tîmtapotaxmu komo marha okwe.

³ Taa, ahce wa kexitaw so mîmo ciciřatu? Takîhso kexitaw so mak mîmo ciciřaxe. Yuhnari yîhtînoñe me kexitaw so marha emacakan me nas okre.

⁴ Mîn hak poko ehcamhokaxapu me kexitaw so meñpora ñhe nasî kemyawno komo kîmîn yamtakponî mko yaw. Kifwanî mko tak nas iito cepethîkem ha.

⁵Taa, ahce wa natu takîhsom komo? Karitî komo xa mîkyam. Kaŕpe cehsom marha mîkyam, mîn hak poko ehcamhokaxapu komo.

⁶Sowtatu komo yari xe awexitaw so aaxatî pîn komo yakro etaŕmaxi takîhsom komo mtapotarî yaw roro mak tîtopore nasî. Meŕpora exitaw takîhsom komo, awakro so cesentaxmu komo, awaparî me cehsom komo yopono me maxe ha.

⁷Ahce wa natu akpîn komo takîhsom komo mtapotarî yencetaw? Epore so mak ces okwe yîmtapotarî komo. Ewto potaw so yîmtapotara naxe akpîn komo.

⁸On wara naxe anarî komo, emetanmekno rirî poko ñesehtînoyaxe. Ero ke on wara kacho me naxe noro yipu komo, Kicicitho poko cesehtînosom, kacho me naxe kica.

⁹Ero poko kyam wasî, ketaw kîwya so ero pîntho poko, kicicme kehtopo komo me rma nasî kica. Ero pîntho wara tpanatanmetopo yentaŕne marha nasî poxumra ro mak tooto komo ya.

¹⁰On wara na mîketu anarimaw awesemetanmekyataw so, Oyopo xa thakwa nasî oyesemetanmetopo okwe, mîketu na. Ero wa ketaw awya so kaŕpen me mak maxe okwe.

¹¹Taa, on wara na matu anarimaw, twaihkaxmu komo na meeña, waihkaxi aaŕataw so rma na meeña. Noro yipu yeeñataw awya so porohkacoko. Epîrkaporono wara mak na cee twaihkacho yaka. Noro yipu komo wahkotocoko twaihkacho komo yaka tohra tak ehtome so.

¹²On wara na mîketu, Waihkacho yaka taasom mîk, kacho yentara ro mak amna xakñe okwe. Ero ke porohkara thakwa amna xakñe, mîketu na. Awehtopo komo yenîhra ma nai awya so aropotarî komo yukuknomaŕne? Awehtopo yenîñe pîn me ma nai awya so Noro waipîra awecetoŕne kom ha? Yuhnari xa awehtopo komo wa ñeeñas ha Kporin komo rma. Noro men awepemexe so amñe ahce wa na awehtoponhîrî komo yecenarî xa.

¹³On wara marha wîikes awya okopuci, ween emeko, kîfwañhe exirî ke. Ween yamicho marha emeko, tîkpore nas okre.

¹⁴Ero wara xa marha nasî takîhso kehtopo kom hara, tpoxwe nasî aropotaw. Ero wa awehtopo ponaro awexitaw kîfwañhe mas amñe. Ehñara tak masî. Ero wara oyexi xe xa was amñe, kacho poko ehñara masî.

¹⁵On wara wîikes awya so kicicitho komo ya hara, kîfwan komo mîn wapantora ehcoko. Noro yipu mîn yawno arihra marha ehcoko.

¹⁶On wara na natu takîhsom komo, emapona ñesemetanmekyatu, 7 ro ha na. Tahwokache roro so tko nahwowaxe hara okre. Ero warahra reha naxe kicicitho komo, tahwokache so ahwotan me mak naxe hara okwe.

¹⁷Ahwotara ro makî tko ehcoko aaxatî pîn komo yesemetanmekyataw so. Tawake exihra ehcoko noro yipu komo exitaw ehrokaxapu wara.

18 Awya kfa ha tî, kañe me awexitaw so tko noro yipu komo poko Kporin komo ñenîrî mexera men maxe okwe. Ero wa awexirî komo yanme rma na ñetîrwoxinke hara esemetanmexapunhîrî poko.

19 On wara marha kahra ehcoko kicicitho komo poko, Ñexamro cma naxe cemyawnoi xa okre, kahra ehcoko. Kicicitho komo poko pohnîmra ro mak ehcoko.

20 Tahwore xa was amñe, kacho keñehra ro makî tko naxe noro yipu amñe okwe. Kporin komo rma ñexamro weyutho ñeihkesî.

21 On wara xa esko okopuci, twerî esko Kporin komo poko. Akayaritomon poko marha twerî esko. Anarmerpa cesehtînosom komo yakrono me tko exihra esko.

22 Noro yipu komo ñetwîrîmexe ponañe rma okwe. Kporin komo rma ñemetanmekya. Kayaritomo komo marha na ñemetanmekya. Ahce warai ke na noro yipu komo nîwîrîmetu ñexamro asakno roro rma.

23 On wara marha wîlkes awya awakîretopo, anarimaw on wara naxe eñekano riñe komo, kicicitho komo yeñekara rma naxe okwe. Anarî komo reha ñeñekexe cerewre okwe. Etîme re eñekano cirihra tko naxe kica. Kîfwañhe exihra ro mak naxe etîme rehra eñekano riñe komo.

24 On wara kexe anarî kom hara, eñekano riñe komo, kicicitho komo ya rma kexe, Kîfwan amoro okre, kexe kica. On wara kexe poyino komo rma ero wa kañe ya, Awîrîma xe wasî Kporin komo ya, kexe. Yiixera ro mak naxe amñe mîk hak rowon pono komo.

25 Kîfwañhe rma tko naxe anarî kom hara eñekano riñe komo. Kicicme ro mak masî kica, kexe kicicitho komo ya rma. Ero wa kañe komo tak naxe tahwore amñe. Kaanî rma noro yipu komo nakronomes okre.

26 Kewcokañe wara rma nasî kpoyino takîhso xa keyukyataw.

27 On wara cexpore nasî aweseckenmetaw so, katpanawno poko ka ehcoko, amaranî komo marha ka ciicoko. Ero yinhîrî tak amîn ciicoko hara.

28 Tohnaw ekatîmra ehcoko apoyino yehtoponho, kicicme ehtoponhîrî wara ekatîmra ehcoko. Cemarontara men ehcoko amtarî ke.

29 On wara marha kahra ehcoko, Opoko cemarontai kica. Ero ke kesepanîyasî hara, kahra ehcoko. Owîrîmañenho mîkî. Ero ke noro makîrha tak wîwîrîmes hara, kahra marha ehcoko.

30 Taa, on wara wîxakñe kokoñoro, tuwuñurem mararîn yemyatî poko kîwcekñe, yuhnari yîhtînoñe pîn mîk noro mararîn yemyatî poko kîwcekñe.

31 Peen keñe ro mak xakñe okwe. Cekykyem keñe xakñe okwe. Mararî wacantho xakñe cixkaxi okwe toopu ciixaputho.

32 Ero yipu yenîche takîhso kesehtînoyakñe. Oyakîretopo me weeñakñe.

33 On wara kexe tuwuñurem komo, Yohno makî ka kîwînîkyasî. Ketakriyasî ka yohno mak oyepokaretome ñhe, kexe kica.

34 Ero wa kañe me awexitaw okopuci, awepoñasî men emyawnomra awehtopo. Ceñepañem wara rma mokyasî. Tuwuhrekem wara mokyasî awesemetanmetopo okwe. Ero wa men mas amñe.

25 ¹Taa, Saromaw mtapotarî rma tan wekatîmyas awya so kakîhretopo komo rma. Esekias maywen komo nmewretho tan Saromaw karitan yawno rma. Xuta yepamtho komo kayaritomon mîk xakîe Esekias pen.

²On wara nasî Kaan, mîn hak yekatîmtîkara nasî tînihtînorî rma. Kîfwañhe nasî ero wara. Ero warahra reha naxe kayaritomo komo, kîfwañhe cehtopo komo reha ñenpexe noro yipu komo ekatîmnînhîrî yentatîkarî ke tmaywen komo yehtoponho.

³Kaw xa nasî kaapu, entîkarî yopo ro mak. Tuhñe xa nasî roowo hara atumnaka roro enîrî yarohra marha. Ero wa xa marha nasî kayaritomo komo yesehtînotopo, yîhtînorî yarohra ro mak nasî anarî komo ya.

⁴Prata nai tukuipore yusmunthîrî yowtome. Yusmunkache tak prata yenporiñe komo tak ñiifaxe poroku me okre.

⁵Ero wa xa marha kicicitho komo naxe ceñepepore kayaritomo yakro cesentaxmunhîrî komo. Eñepeche so, Kîfwan xa mîk okre, kacho me tak ñehtiñes okre kayaritomo tmaywen komo ya.

⁶Ow xa takîhsom anarî komo yopo, kañe wara esenpora ehcoko kayaritomo ya. Kayaritomo yakro cesentaxmu me ecirira ehcoko awanme ro so kyam mak.

⁷Ero wa ecirira awexitaw on wara na nîke kayaritomo awya, Xiya amok ha omîtkoso ñhe, nîke na. Ero wa ketaw awya tawake xa masî. Ahwora men mas okwe on wara ketaw reha awya, Miya ñhe etoko amoro mooxe ñhe ohyai, ketaw awya. Ero wa ketaw awya kayaritomo, camkîno me tak mesenpes okwe añenîthîrî ya, antomano riñe ya.

⁸On wara marha wîkes awya so, Ponañe rma apoyino komo eñekapora ehcoko eñekañe ro ya. Yohno eñekapetaw awya so ahce wa na mat amñe? Camkîno me na awenpe anarimaw kopi. Ero ke ahce wa tak mai ero yimaw kopi?

⁹Awemetanmekñe me apoyino yeeñataw awya eñekakî amoro mak cewñe. Apoyino yehtoponho ekatîmra esko anarî komo ya.

¹⁰Ehtoponhîrî yekatîmche anarî komo ya entañenñhîrî na awîrîyake. Kicicitho me tîmtapotaxmu me tak ahtînoyaxe so miyan komo rma okwe.

¹¹Kîfwañhe xa nasî kîmtapotarî takîhso kîmtapowataw, orosî warai wara nasî, ooru ciixapu wara okre. Prata yaka ciixapu wara rma nasî.

¹²On wara marha nasî takîhsomu mtapotarî kewetîñe yîtwermetaw, kpanatarîñ wara nasî, ooru ciixapu wara okre. Kporokru wara marha nas ooru ciixapu wara, kîfwanî ro wara.

¹³Tahwore taxe twotme enmayataw knatîrî yeperîrî yenmetopo me exitaw. Ñeepe meero tpoxwe tîhtînoyaxe ero yimaw tmohsom. Ero wa xa marha tahwore taxe kîmtapotarî yekatîmñe poko. Yaaro ekatîmñe me exitaw kîmtapotarî yekatîmñe tahwore taxe eñepeñenñhîrî komo.

¹⁴Anarimaw so tuuna yewru keñe nasî kaapu, nocowonasî marha. Tuuna tko mokuhra nas okwe. Ero wara xa marha nasî tohnaw tîmtapotaxmu. On wîmyas amñe awya, kesî tohnaw ro mak okwe.

15 On wara na matu anarimaw, tahwore na mîmtapowatu kayaritomo yakro, emapona roro marha na mîmtapowatu, Ñex ha, kahra rma na matu. Ero wa amtapowataw so pahkî awewecatu so tak na. Yamoro tîmtapotaxmu me exitaw añuru komo iyochîrî yaxikwoñe wara mas okre.

16 Weenu na meefê? Taa, awecenarî mak emeko. Ayopo xa emeche ero rma na marîrke hara kica.

17 Amñe xa so mak etoko apoyino yaka. Emapona roro awcetaw poke ha na okwe noro awenîrî ro ya. Ero yanme aaxatî pîn me tak na nai okwe.

18 On wara taxe okwe kpoyino komo yehtoponho yekatîmyataw tohnawno, watma ke etapañe wara taxe oko, kacipara imo ke amañe wara marha, waiwî ke twoñe wara marha taxe, tpotkem ke ha. Ero wara taxe oko tohnaw ekatîmyataw kpoyino komo yehtoponho.

19 On wara taxe anarimaw, cesemetanmekyatu na okwe. Ero yimaw kpoyino pona na ceeñatu kakronomachome. Kemîknoya makî tko na noro okwe kakronomara rma. Ero wa exitaw kpoyino, kyorî wara rma nasî, mataxapu wara. Ñerewas oko. Kîhtarî wara marha nasî etaxikwoxapu wara. Ero wa nasî kpoyino kemîknoñe me exitaw.

20 Ahce wa na tai kponon mohkache twotme exitaw, yîmkarino mohkache ha? Ahce wa nai kawawano yarketaw salitîre pore? Ero wa xa marha tasî waano yaafataw ahwokaxapu ñentarî me.

21 Taa, on wara cexpore nasî aaxatî pîn pooko, yîromanataw thakwa yînahmacoko. Twokru xe exitaw so marha wokpacoko. Ero wa wakrecoko aaxatî pîn komo.

22 Ero wa wakretaw awya so wehto roron ciñe wara maxe yîhtîpîrî pona. Noro yipu wakretoponho yepetho tak nîmyas amñe Kporin komo awya so.

23 On wara wîlkes awya so, ocowo mokyataw nohce ñixa tuuna marha mokyasî. Ero wa xa marha nasî kpoyino komo, yîmtaka eyuhtîketaw kîwya so cewîrwoxe tak nasî.

24 Tahwore tasî tîmîye kexitaw kipici yakro. Keiñe me exitaw tko kipici ahwora ro mak tas okwe. Wara ñhe re tasî amtakpo ciki ciifataw mîmo kanahtaka mak. Tahwore ñhe tasî iito mak kexitaw cewyaro.

25 Kekañkatîkache tpoxwe tak ceeñasî tuuna twotmem. Ero wa xa marha kñentarî mexe xa nasî kyanan komo yekaci meyeno komo yekaci. Kîfwañhe exitaw so tpoxwe cencesî ekaci komo.

26 On wara na natu anarimaw tuuna ka tîtosom komo, tuuna pîtho mak napikyatu kica. Anarimaw kumun ke tîwîrîmaxi na nai kica ahtoxapu marha tuuna. Ero wa xa marha nasî kîrwanînhîrî, kicicitho yanme cemaçaketaw tak okwe.

27 Kîfwañhe exihra nasî meñpora ween yemerî. On wara marha taxe, Kyopono xa ow ha, kañe me kexitaw. Kyopono me exihra rma taxe okwe.

28 Ahwora ceeñasî ewtotho cemaçakaxi exitaw mîîmotho mko, wacamra exitaw marha ewtotho. Ero wa xa marha tasî kîw hara kekatî yantomañe mera kexitaw so kica. Ero wa tasî.

26 ¹Taa, on wara wîikes hara awya so, Anarme ro mak ceeñasî ñeepe kaamo yimaw mokyataw kopi. Ero wa xa marha tuuna ceeñas hara knatîrî yeperîrî yenmetopo yimaw mokyataw okwe. Ero wa xa marha anarme ro mak cencexe, Takîhsom mîkro okre, kacho akpîn poko kica.

²Miya so ñetafasî torowo pahkî etahsîra. Ero wa xa marha ñetafasî cofofwa. Ero wa xa marha nasî erem. Kicicme ehtopo kom yanmera ro mak eremkano riyataw erewra ro mak nasî erem.

³Ososwa nasî kawaru yîhyotopo me. Ewnarî mici nasî buhu yaatopo me. Amoyici reha nasî akpîn komo maxkatapacho me.

⁴Akpîn me apoyino komo yeeñataw awya so noro yipu eikura ehcoko akpîra xa marha. Akpîn me eyukyataw noro wara xa marha tak na mehtîketu amyamro hara kica.

⁵Anarimaw akpîn wara rma tko eyuhcoko akpînî mtapotarî. Ero wa eyuhcoko, Takîhso ow ham okre, kahra ro mak ehtome noro awentache so.

⁶On wara taxe akpîn yeñepetaw kîmtapotarî yekatîmîne me, kîhtarî yîhkotoñe wara rma taxe oko, kmasmacho yeeñe wara marha taxe okwe.

⁷Anarimaw na kakihretopo poko nîmtapowatu akpîn komo rma kopi. Ero wa yîmtapowataw so yîhrepun wara naxe okwe. Ecehtoñe pîn me mak nasî noro yipu yîhrepu okwe. Ero wara rma naxe akpîn komo, kakihretopo poko yîmtapowataw kica.

⁸Ahce wa tai tohkarara yimiyataw aîmacho yen yaka, tawyockem yaka? Ero wa xa marha tasî, Takîhsom amoro okre, ketaw akpîn ya.

⁹On wara nai wenîmxapu anarimaw, cekyekyem na nahsîya, amorî natpes oko. Ero wa xa marha cencexe akpînî mtapotarî kakihretopo yekatîmyataw kica.

¹⁰Kyopono ro mak Mîkî Kaan. Mîn hak yakîhtoñe Mîk ahnoro. Noro rma ñepemesî akpîn komo, tanwekñe komo marha.

¹¹On wara nasî xapari, twenarîthîrî rma nahyas hara kica. Ero wa xa marha nasî akpîn. Akpîra ehxapunhîrî kîrwañhe tak nai hara. Ero yinhîrî tak akpîra nasî xa hara kica.

¹²On wara nasî, Takîhsom ow ha, kañe, ñetwîrîmetîkesî ro mak akpîn yopo okwe.

¹³On wara kexe tuwuñurem komo, Mînto nasî kopi reaw esama yaw. Ewto roron po rma wa nasî kopi, kexe kica.

¹⁴On wara nasî mîmo metatan, ñetaknamesî etahsîtopo poko. Ero wa xa marha ñetaknamexe tuwuñurem komo tîkaman komo po.

¹⁵On wara marha naxe tuwuñurem komo, tuuru nukpepe ha re tamorî ke so. Pokexe takî tko tîmtaka so ciitopo poko hara.

¹⁶Takîhsom xa ow ha, kexe tuwuñurem komo. 7 komo yopono me ñeseñaxe, takîhso keyukñe komo yopo.

17Ahce wa tai xapari yahsiche panarî poko oko? Ero wa xa marha naxe cetanwesom komo yari tîtosom. Tînhîtnorî pîn poko rma ñetanwekyasî kopi.

18-19Ahce wa ceeñatu kpoyino tîmtawaimamsom me cehsom kopi, wehto ke poturem nafme kwece so, waiwî marha nafme kwece so kwaihkachome so oko? Ero wa xa marha cenpore nasî tîmîtwono komo yemîknoñe kica. Emîknopuche on wara nîñke, Ketaporew mak, nîñke ha na kica. Ero wara kañe komo kicicme naxe.

20Kamerî yecahtîkache ñeseikesî thakwa wehto. Ero wa xa marha tohnaw kekatîmñe exihra exitaw, cetanwesomînhîrî komo tak nîtîtmamyaxe.

21Ahce wa nai yixirorî ciriche wehto roron pona? Ahce wa nai weewe ciriche wehto pona? Ero wa xa marha nasî kîmtaka kanwekñe ro. Ceseisom komo wakpamnoñe me mak nasî kica.

22On wara nasî kpoko tîmtapotaxmu mtapotarî, wooto wara rma nasî wahra so yîknoxapu wara. Kropotaka tîtosom me nasî. Ero wa xa marha nasî kpoko so tîmtapotaxmu mtapotarî, kropotaka so ces oko.

23On wara na nai tahrem anarimaw, eñmo kahxapu, tîspomaxi nai prata ke, tustumyem ke rma ha tko kica. Ero wa xa marha naxe anarî komo, kîfwañhe ro mak nîmtapowaxe kakro so. Cemaro tko ñiifasî tîropotaka so kica.

24On wara naxe kîixatî pîn komo, kîfwañhe rma re nîmtapowaxe tohnaw ro makî tko kica. Cemaro mak ñepamnoyaxe tîropotaw so kica.

25Tawakem wara rma na re nîmtapowatu noro yipu komo awakro so. Ero wa yîmtapowataw so ewetîra ehcoko. Anarmerpa nasî kicicme ro mak ehtopo komo yîropotaw so, 7 ha.

26Kîixatî pîn me ñexamro yehtopo nasî ceyamso kîixatî wara yîmtapotarî komo ke. Kicicme ehtopo komo rma tko ñesenpesî amñe poyino komo ya, ahnoro esenmexapu komo ya.

27On wara naxe okwe ewtarî yahtoñenho komo, tînahtothîrî yaka rma ñepîrkexe okwe. Ero wa xa marha naxe toopu yîhmamañenho komo, yaw xa marha mokyas hara yîñîhmamathîrî komo ipo so hara oko.

28On wara naxe cemarontaxmu komo, yîwîrîmano ñiifaxe tîcemaron komo ke rma okwe. Tînwîrîmathîrî komo xatî pîn me ro mak naxe okwe. Kîwîrîmexe so marha okwe kpoyino komo mtapotarî tohnaw mak yîmtapowataw so, Kîfwan amoro okre, ketaw kpoko so. Ero wara kîwîrîmexe so okwe.

27 ¹On wara kahra ehcoko, Ero poko xa wasî amñe pahxaxa okre, kahra ehcoko. Ahce poko na matu pahxaxa, yîhtînopîra thakwa maxe okwe.

²Kîfwan mîk okre, kacowpe anarî komo mak apoko so. Anîhtînorî pîn komo mak kacowpe ero wara. Ow xa kîfwan, kahra esko amoro rma kica.

³Nawsînasî toopu, axawa marha. Nawsînasî xa tak akpîn yîrwonataw oko.

⁴Kicicme rma re nasî kîrwon, etpînîn yawra kiiñe mîn kopi. Kaañe wara marha nasî kahxi wara, porin wara. Kîwîrîmacho ro me xa tko nasî kipici yewyomacho reha.

⁵On wara naxe anarî komo, tpoyino xatî me rma re naxe. Yiixe cehtopo yenpora ro makî tko naxe okwe. Wara ñhe nasî kîtwermañe komo kîwya ro so rma.

⁶On wara na natu kîxatî komo rma ananimaw, kîtwermetu so cerewre rma. Ero wara kacho ponaro rma tko cexpore nasî, cerewrem ponaro rma. On wara na natu kîxatî pîn kom hara, kewcoketu so rma na, cesemîknosom me makî tko kica.

⁷Tmaxmike kexitaw so weenu xera rma taxe okyo. Rooma poko reha kexitaw so tîkporem wara rma tahyaxe ahnorok mak, cîmîkno meero.

⁸Ananimaw on wara nasî torowo, takowerî yai ñetafañi mooxe. Ero wa xa marha nai tooto hara. Cekenhîrî poi ñetafa ananimaw mooxe okwe.

⁹Kahworeñe me nasî kotoporem, katî. Ero wa xa marha kahworexe so kîxatî komo mtapotarî kakihretopo yekatîmyataw kîwya so, tahwore ekatîmyataw okre.

¹⁰Apoyino komo yîpînînkara ehcoko yiixe awehtoponhîrî. Yiixe aamo pen yehtoponho marha yîpînînkara ehcoko. On wara marha ehcoko, awakno mîn yaka tohra ehcoko awahwokacho aweporîche so. Kakronomañe me ñhe natu kîmîtwono komo meyeno pîn. Kakronomañe mera ñhe natu okwe kakno komo rma mooxe exitaw so okwe.

¹¹Takîhso men esko okopuci, oyahworeñe me awehtome okre. Ero wa awexitaw owîrîyakañe mtaka weyukyasi. Omumuru yehtopo enko okre, wîlkesî yîwya.

¹²On wara naxe tweeno komo, mooxe rma ñeeñaxe cetwîrîmacho komo. Ero ke twerî tak naxe etwîrîmara rma cehtome so. Wara mak cesehtînosom komo reha cexe ero yipu yaka rma cetwîrîmachome thakwa okwe.

¹³On wara na mai ananimaw, apurantan na mîmya apoyino ya, emyaka so mak. Amñe kepemesî hara, nîike ha na awya so. Anarî xa hara na nîike awya so, Moso yîhtînopîra wasî. Wara rma yupurantamra exitaw amñe ow xa kepemesî, nîike. Ero wa kañe pononî tko ahsîcoko. Ahyaka so ciicoko. Ero wa xa ehcoko wooxam yepemacho poko ketaw awya, tweeno pîn yepemacho poko ha.

¹⁴On wara na nîike apoyino tîmîtwono ya, Ai cîw, kîrwañhe mai? Awakre xe wasî Kaan ya, nîike na. Enmaporo rma tko na ero wa nîike, kañe xa. Ero wa ketaw, Awîrîma xe wasî Kaan ya, kacho wara rma na ñence yîmîtwono.

¹⁵Ananimaw tuuna na mokyapa hîkî. Ero yimaw kîmîn na nîkrokwa, cipicipi nîike kokmamso ro. Ero wa xa marha nasî kipici mtapotarî ceseseyusom me exitaw. Cipicipi kañe wara rma nasî.

16Noro yipu yîtîtmamnopu xe kexitaw, ocowo yîtîtfireñe wara rma tasî. Katî yahsîñe wara marha tasî, kamorî ke ahsîñe wara, kaari ke ahsîñe wara. Ero wa tasî noro yipu yîtîtmamnopu xe kexitaw, kipic ha.

17Pehu ciixapu me nasî maria. Pehu ciixapu me marha nasî kîrîkîrî maria yohtotopo. Pehu rma nasî pehu yohtotopo me. Ero wara xa marha nasî kakrono komo, kewru komo yohtoñe wara naxe okre.

18On wara nai piiku yepu ke tînatkem, atketaw roro osom ya, eperîrî nahyasî noro amñe. Ero wa xa marha taxe kîwyam hara kantomañe komo ponarono me roro kexitaw so, Kanton mexan mîkro, kacho me xa tak taxe amñe.

19On wara tasî tuuna rataka eefîataw, kewru yekatî rma ceeñasî. Ero wa xa marha kehtopo ceeñasî kropotaw.

20Copoyi exihra ro mak nasî kwaihtopo komo, ewtarî imo kom ha. Ero wa xa marha nasî kewru komo. Erepotan me ro mak nas okwe kewru komo.

21Prata yosom yaw nasî yukuitopo, prata yen ha. Ooru yosom yaw marha nasî yukuitopo, wehto yen. Ero wa xa marha nasî kifwan me kehtopo yenpoñe. Kifwanî ro mîkro okre, ketaw kpoko so anarî komo, ero wa kacho nasî kifwañe kehtopo yenpoñe me xa.

22Ahce wa nai akpîn noro yafmetaw aaku yaka? Ero yaw na taposoketu oko puruma yatho yakro rma. Aposokache iito rma tko nasî akpîn me ehtopo etowra rma.

23Awoh komo men encoko roro takîhso. Ero wa opefa encoko, paaka marha.

24Eroromerono pîn mîn kupurantan. Koh komo marha eroromero exihra nasî. Miya rorono me kayaritomo me exihra marha naxe kayaritomo yepamtho kom hara.

25Cuupu yîhkotoche paaka nahrî me yaxan me tak natîkwas hara. Îh pono meero nîhkocexe cuupu yenmetome. Ero wara awoh komo nahrî ponaro ehcoko.

26Ero ponaro awexitaw so opefa poci tak nai ahyaw aponon komo me. Boce poko marha mîwarawanwaxe amamarîn komo yepetho yahsîtome.

27Kabra mownu marha tak nasî awokru komo me, ahyawno komo wokru me marha. Apici maywen komo wokru marha nasî, emasî komo wokru. Ero wa maxe twokye so awoh komo yenîñe me roro awexitaw so.

28 1On wara marha wîlkes awya so, on wara naxe kicicitho komo, ñemahciyaxe waapa exihra ro mak exitaw. Erasîn me reha naxe kifwan komo reaw wara rma.

2On wara naxe kayaritomo komo, yaake ro ñehretawnomexe kicicme exitaw maywen komo. Yuhnari yîhtînoñe me exitaw tko kayaritomo, mîn hak poko cehcamhokaxi exitaw marha, tmaywen komo yakîhreñe me nasî pahkî.

³On wara naxe anarî komo, yupurantamnî kom ha, twarai komo xa marha ñemetanmekyaxe kica, yupurantamnî komo xa marha. Noro yipu komo naxe tuuna tmohsom wara, ocowo imo yakro tmohsom wara. Kmararîn yîwîrîmañe me mak nas okwe. Naatî macakesî, naafasî marha. Ero wa xa marha nasî yupurantamnî yemetanmekñe komo yupurantamnî komo rma.

⁴On wara naxe kpanatanmetopo komo yai cetowsom komo, kicicitho komo poko nahwowaxe kica. Kpanatanmetopo komo yewetîñe komo reha naxe kicicitho komo yîtwermañe me.

⁵Camkî naxe kicicitho komo takîhso eñekano ritopo poko. Kporin komo yepoñe komo reha naxe yuhnari yîhtînoñe me ahnoru.

⁶Tawake ñhe naxe yupurantamnî komo, takîhso cexitaw. Tawake exihra ñhe naxe cetanwesom komo tupurantayem komo rma.

⁷On wara naxe kumumuru komo kpanatanmetopo yewetîñe me cexitaw so, takîhso cehtopo komo ponaro marha naxe okre. Anarî komo mumuru naxe tiyopo so ceseresmaxmu komo yakrono me. Noro yipu komo naxe tîm komo yîhyapamnoñe me.

⁸On wara naxe anarî komo, tupurantan komo ñepamnoyaxe yupurantamnî komo yai towrî ke okwe. Ero wa ahsîxapu tak nasî anarî komo purantan me hara amñe, yupurantamnî pînîn yawno komo purantan me ha.

⁹Anarî komo naxe kpanatanmetopo yenta xatî pîn me. Noro yipu komo rma na nîmtapowatu Kaan yakro. Poxumra ro makî tko nasî yîmtapotarî komo Kaan ya.

¹⁰On wara naxe anarî komo, kîfwan komo, ñetowoyaxe tak kicicme cehtopo komo pona hara kica. Kicicitho komo yanme rma ñetowoyaxe okwe. Noro yipu komo towpoñe komo tak men ñepîrkexe amñe ewtarî yaka, tînahtothîrî komo yaka rma. Ero warahra naxe kîfwan komo, Kicicitho komo mîkyam kica, kacho pîn kom ha, kîfwanî mko tak nahsîyaxe okre.

¹¹On wara kexe cemyawnoyem komo, Takîhsom xa ow okre, kexe kica. Anarimaw tko yupurantamnî na nai noro yipu mîtwo yuhnari yîhtînoñe hara. Noro tak na cemyawnoyem yehtopo ñentîke yuhnaw ehtopo xa.

¹²Anarimaw so kîfwan komo nahwowaxe okre. Ero yimaw nahwowaxe ahnoru iitono komo. Anarimaw hara kicicitho tak nai kayaritomo me hara kica. Ero wa exitaw noro yipu maywen komo tak ñeseyamyaxe mak okwe.

¹³Kicicme kehtoponhîrî yeyamyataw kîwya so cehñaxmu me mak taxe okwe. Ero wa kehtoponhîrî komo yekatîmyataw reha kîwya so, ahsîpînketaw marha kîpînîn yaw so cehtopo ñenpesî Kaan kîwya so.

¹⁴Tawake xa taxe twerî kexitaw so Kporin komo poko. Kropotarî komo ceipamnoñe me kexitaw so reha cesemetanmekyaxe tak okwe.

15 Ahwora ro mak naxe yupurantamni komo kicicme exitaw kayaritomon komo. Reaw wara rma nasi noro yipu kayaritomo, tmayanem wara. Uhsu wara marha nasi, keska xati wara kopi.

16 On wara naxe kayaritomo komo, yuhnari yihtinohe pin komo, tmaywen komo nantometikexe ro mak okwe iyopo so ro mak. Anari komo reha cemyawno komo yepamnotopo ponarono me mak cexi xera ro mak naxe. Ero wa cexiri ke so pahki naxe kayaritomo me okre.

17 On wara na nai waihkanon rifenho, tawsinim yaane wara nasi miya roro ewtari imo yaka. Noro yipu yakronomara ro mak cexpore nasi.

18 On wara naxe, Kicicitho mikro, kacho pin komo, Kaan nukurunperi me naxe. Cetanwesom komo reha nepirkexe ponane rma.

19 Tinahke roro taxe kmararin komo poko roro kexitaw so. Ero pintho pokono komo reha naxe yinapumnin me roro okwe, emyawnomin me roro marha.

20 Kporin komo nakronomarin me xa naxe Noro pona enihe komo. Anari komo reha yohno ro mak cemyawno yepamno xe naxe. Noro yipu komo panaretopo watohra ro mak nasi Kporin komo.

21 Cemyawnoyem komo ponaro mak naxe anari komo, emyawnomin komo ponarora. Kicicme taxe ero wara kexitaw so. Kpanatanmetopo yewetihne pin me men naxe anari komo tuuru yahsitome mak okwe.

22 On wara naxe cemyawno poko tamehem komo, yohno cemyawno yepamno xe mak naxe. Mesemetanmekyasi tak men amhe okwe, kacho ponarora ro mak naxe okwe.

23 Kicicme exitaw kpoyino komo titwermapore nasi. Ero yinhiri, pahki dhe exiche, kixati me rma tak nasi yitwermaxapunhiri. Kifwani ro amoro okre, kexe mak anari komo reha kiwya so. Tohnaw mak na ero wa ket okwe. Ero wa kaihenho xati pin me dhe taxe amhe.

24 On wara naxe anari komo, tim yemyawnonho nowyaxe okwe, tinocwan yemyawnonho ananimaw. Kaan yanwekhe pin me rma wasi, kexe rma okwe noro yipu komo. Noro yipu komo naxe kemyawnonhiri komo yakuhfapohe komo yakrono me rma.

25 Kyopono me cesehtinosom komo naxe ceseseyusom me kiihe me kica. Kporin komo pona enihe me kexitaw so ehara dhe taxe kemyawno komo ciitopo poko.

26 Takihsom ow okre oyanme ro mak, kahe me kexitaw so akpin me rma wa taxe kica. Takihso kehtopo mehekahe me kexitaw so reha tukurui so cenmayaxe okre.

27 On wara taxe cesemetanmesom komo wakrehe me kexitaw so, esemetanmekin me taxe okre. Cesewyahrusom wara tko naxe anari komo reha, cesemetanmesom komo yenihe pin me kica. On wara men kexe poyino komo noro yipu ya, Awirima xe kfa wasi Kporin komo ya, kexe.

28 Kayaritomo me nehtikexe ananimaw kicicitho komo rma kica. Ero wa exitaw so neseyamyaxe mak tak maywen komo. Kicicitho komo waipuche reha nepamyaxe tak hara kifwan kom okre. Ero wa naxe.

29 ¹On wara naxe anarî komo, emapona roro tîtwermacho komo ñencexe. Cetanwesom me rma tko ñehtîkexe kica. Noro yipu komo ñehcamnoyaxe ponañe rma okwe. Emahcira ro mak naxe okwe.

²Kifwan komo exitaw antomano riñe me, tahwore naxe yînantomarî komo. Kicicitho komo reha exitaw antomano riñe me, cewru komo mak naafaxe okwe yînantomarî komo.

³On wara naxe yîm komo takîhso exitaw so yumumuru komo, tahwore naxe okre. On wara tko naxe anarî komo mumuru, woosam pokono me mak naxe kica, tweeno pîn pokono me. Noro yipu komo naxe tupurantan komo yukuhreñe me mak okwe.

⁴On wara naxe anarî komo kayaritomo komo, yaaro eñekano riñe me naxe okre. Ero wa exirî ke so cerepore naxe maywen komo okre. On wara reha naxe anarî kom hara, kayaritomo komo, ceñekaxmu komo nîmrî nahsiyaxe eseñekapora ro mak ehtamci. Ero wara exitaw kayaritomo cemaywenkaxmu me tak nas okwe.

⁵On wara nîmtapowaxe anarî komo tpoyno komo yakro, Kifwanî ro xa amoro okre, kexe ro kyam mak. Tpoyno komo yemcinoñe wara mak naxe ero wa kañe komo kica, yîhtarî komo yamxikñe wara ha.

⁶On wara naxe anarî komo, cemcinosom warai me rma naxe Kaanî mtapotarî yanwekrî ke okwe. Kifwan komo reha ñewanomexe tahwotachome so okre.

⁷On wara naxe kifwan komo, emyawnomnî yemetanmekñe komo yeñekacho ponaro naxe. Emyawnomnî yemetanmekñe komo yeñekacho ponarora ro mak naxe kicicitho komo reha.

⁸On wara naxe anarî komo, ero pîntho wara mak ñencexe kpanatanmetopo komo. Noro yipu komo yanme tko enmapuyem komo naxe cetanwesom me okwe. Takîhsom komo reha naxe yîrwoxinkano riñe me reha okre.

⁹Anarimaw akpîn ñesesityukasî takîhsom yakro. Ero wa esesityukyataw so akpîn na nîmtapowa tîrwoñem wara. Anarimaw ñewre mak hara na kopi. Tawake exihra rma naxe okwe etpoko. Ero wara naxe okwe.

¹⁰On wara naxe waapa me cexi xatî komo, kicicme exihnî xatî pîn me naxe. On wara reha naxe takîhsom komo, kicicme exihnî komo nakronomexe okre.

¹¹On wara naxe akpîra cehsom komo, anarme exino yeeñataw yohno rma nîwîriyakexe. Anarme exino yeeñataw takîhsom komo reha yohno ekatîmra naxe. Ero wa naxe.

¹²On wara naxe anarî komo, kayaritomo komo, cemaró ponaro mak naxe kica. Ero wara exitaw so kicicme ñehtîkexe kica maywen komo ahnoro.

¹³On wara naxe cesemetanmesom komo, emetanmekno riñe komo marha, Etîme re rma naxe. Ñexamro yesamarî nasî Kporin komo nweiporî me re.

14 On wara naxe anarî komo kayaritomo komo, emyawnomnî komo yanme eñekano riñe me natu, yaaronono me mak eñekano ñiifatu. Ero wara exitaw so pahkî ro mak naxe kayaritomo me.

15 Takîhso ñhe tak naxe rikomo komo maxkatapaxapu komo, yîtwermamaxapu kom ha. Kicicme men poñmamyaxe rikomo komo tanme ro mak cehtopo yîhtînoñe. Noro yipu komo tak naxe amñe tînocwan komo yîhyapamnoñe me okwe.

16 Kicicitho komo ñepamtîkexe anarimaw. Ero wa exitaw so kicicme ñehtîkexe poyino komo meero okwe. Wara rma kicicitho pen komo ñetwîrîmexe rma tak amñe kiñwan komo wero ro rma.

17 Amumuru komo panatanmecoko kiñwañhe. Ero wa panatanmexapu komo tak awerepokara ñhe naxe, awahworexe so xa matko okre.

18 Kporin komo mtapotarî yentara ro mak exitaw so anarî rowon pono komo, twerîhra ro mak ñehtîkexe okwe. Tawake tko naxe kpanatanmetopo yewetîñe komo reha.

19 On wara naxe kanton komo anarimaw ahce wa na cexitaw so, On wara xa yo ehcoko, tîketu na yîwya so. Kewetîra rma naxe kîmtapotarî yanme mak. Ñence rma na re, ewetîra mak naxe okwe.

20 On wara na meeñatu apoyino komo, yohno ro mak keyukñe me na meeñatu. Ero wa wîhtînoyas ow ha, kañe me na nai yohno ro mak. Noro yipu komo naxe epanatanmekpon me ñhe okwe. Wara ñhe re ñepanatanmekyaxe akpîn komo rma yohno keyukñe mera cexitaw so.

21 On wara na matu awanton komo poko, amumuru komo wara rma na miifatu. Mehxa ro rma ero wa miifatu, yîmrenai ro. Ero wara ciriche amumuru me rma tak nas amñe tpoñmamîche.

22 On wara naxe yîrwonpontho yakrono komo, Ceseseyusom me mak tak ñehtîkexe yîrwonpontho poyero rma. Emapona roro kpanatanmetopo nanwekyaxe tîrwoñem komo okwe.

23 Akpîn me cehtîkexe kpoyino komo yopono me kesehtînoyataw so. Kiñwan mîkro okre, kacho me reha tasî anarî komo xawyakan me kesehtînoyataw.

24 On wara nasî ceñepañem yakrono, cetwaika xatî wara nasî kopi. On wara kesî takrono ya, Yaaronono mak tan wekatîmyasî, Kaan ñentari me xa tan wîkesî, kesî yîwya. Ahce wa so na cehtopo komo yekatîmra rma tko nas okwe.

25 Tooto pona keraswataw so ero rma nasî kemcinotopo warai me okwe. Kporin komo pona enîñe me kexitaw so reha tukurui xa taxe okre.

26 Meñpora naxe kayaritomo yakro tîmtapota xatî komo, Oyemetanmekñe cma re meñekesî, ka xatî kom ha. Kporin komo xa tko nasî yaaro xa kepanîñe me.

27 Poxumra ro mak naxe kicicitho komo kiñwan komo ya. Poxumra xa marha naxe kiñwan komo kicicitho komo ya hara okwe. Ero wa naxe.

Aku Ya Kpanatanmetopo Hara

- 30** ¹Taa, omtapotarî mewres ow hara apanatanmetopo komo rma. Aku ow ha, Xake pen mumutho. Kaanî mtapotarî rma tan mewresî. On wara wîkesî Iciew ya, Ukaw ya marha tan wîkesî,
- ²On warai ow, camkîno ro mak ow okwe. Camkî na re natu anarî komo. Owî xa tko wasî iyopo so camkî xa. Tooto warahra ro mak wasî camkî xa okwe.
- ³Oyakîretopo yentañenho pîn ow okwe. Kifwanî ro yehtopo yentañenho pîn marha ow.
- ⁴On wara tko wîkes awya so, onoke xa wa cekñe kah yaka, ero yinhîrî nîhcekñe hara? Onoke xa ocowo nahsiyakñe tamoyeretarî ke? Onoke xa ahnoro tuuna womcekñe poono ke? Onoke xa roowo yenañitopo ñiifakñe? Onoke Noro yosotî? Onoke Yumumuru yosot hara? Mencet ha na?
- ⁵Kicicme exihñî ro mak mîn Kaanî mtapotarî. Kporin komo nasî keceñan wara, tpona cetkurunpesom komo yeceñan wara ha.
- ⁶Noro mtapotachonho yîhremara men ehcoko amtapotarî komo ke. Ero ke yîhremetaw atwermes ha men. Cemarontaxmu me awenpexe so tak okwe.
- ⁷⁻⁸Taa, Apa kah yawno, awakro cma re kîmtapowaşî yiixe oyehtopo poko. Asak hak nasî yiixe oyehtopo. Ero cma re amenmekîra masî owaipîrarî ka. Tohnaw ekatîmñe komo cma re meñepes ohyai, cemarontaxmu kom ha. On wara marha wîkes awya, oyemyawno cma re epamnotîkara masî. Emyawnomnî me marha cma re ow cirihra masî. Oyecenarîno ke mak ow yînahmakî.
- ⁹Cemyawnoi xa oyexitaw awanwekñe me tko na wehtîke kica. Onoke Mîk Kporin kom hara awya so? wîke tak na kica. Emyawnomra ro mak oyexitaw hara ceñepañem me na wehtîke hara kica. Kaan xatî pîn me tak na natu tooto komo opoyero rma okwe. Ero wa tak na wai cemyawnoi xa oyexitaw, emyawnomra ro mak oyexitaw marha, wîkes awya Apa.
- ¹⁰Taa, oyakno komo, on wara wîkes hara awya so, tooto yanton yîwîrîyakara ro mak ehcoko antomañe ñentarî me. Noro yipu yîwîrîyakache awya so on wara tak na nîike anton Kaan ya apoko, Noro cma re mîwîrîmesî Apa, nîike. Kaan tak na nîmtapowa apoko hara, Kicicme mas okwe, nîike na apoko.
- ¹¹On wara kexe anarî komo tîim komo ya rma kica, Awîrîma xe kîa wasî Kporin komo ya, kexe. Awakronoma xe wasî Kporin komo ya, kahra marha naxe tînocwan komo ya hara.
- ¹²On wara naxe anarî kom hara, Kifwanî ro ow ha, kañe me naxe. Ero wa kañe komo rma naxe korokan me rma, kicicme rma naxe okwe.
- ¹³On wara naxe anarî kom hara, kyopono me cesensom me naxe kica. Ewru komo rma ñenpesî kyopono me esehtînotopo komo kica.

14 On wara naxe anarî kom hara, iyorî komo nasî kacipara wara. Mariya wara nasî iyopoturu komo oko. Ero wa nas iyorî komo cesemetanmesom komo yeskañe wara ehtome so. Emyawnomnî komo yermomñe wara ro mak naxe roowo po exihra ehtome so tak. Cesemetanmesom komo waparî me naxe tpoyinonhîrî komo chewra tak ehtome so okwe.

15-16 On wara nasî kamuxpa ciki kîkamxukru yeeñe, cemsîkem wara nasî. Asak nas emsîrî warai. Owya xa tîmko, owya xa tîmko, kañe ro mak mîkyam emsîrî warai. Osorwaw xa nasî erepotanî ro komo. 4 xa nasî, Ñex ha, ero wicakî mak eeko, kañe pînî ro komo. Wehto imo, yîmxîtanî ro wooxam, roowo, kîfwañhe tîpîhnî, wehto tak, Ero wicakî mak wakñiyasî, kañe pînî ro. Ero warai komo, Ñeexi tak ha, ero wicakî makî yiixe wasî, kañe pîn kom ha.

17 On wara naxe anarî komo, akpîntho me mak ñeeñaxe tîm komo. Ñewrexe marha tantometaw so tînocwan komo ya. Noro yipu komo yewtho tak nowyas amñe kwacinama. Yaimo xîkrî marha noñesî. Ero wa nas amñe noro yipu komo yewtho oko.

18 Osorwaw nasî poko oyeserepokacho xa, 4 xa nasî, Ahce wa xa nai ero kopi? kacho owya.

19 Ero wa nas owya yaimo totopo kaikokoro, okoi totopo marha toh pore, kanawa imo totopo marha tuuna imo kwari, kîrî yeserepokacho marha emasî poko. Ero yipu poko keserepokesî xa.

20 On wara reha naxe wooxam komo, tweeno pîn komo, ñeseresmexe ha ka. Ero yinhîrî tîmtarî ñickexe. Kicicme exihra rma weexi, kexe kica.

21 Osorwaw nasî roowo pono komo yîwîrîmañe komo. 4 xa nasî yînmîrî yarono pîn komo okwe tpoyino komo ya.

22 Ero wa nasî tooto yantonîho kayaritomo me cexiche tak hara kica. Ero wa xa marha nasî akpîn tmaxmitache hara kica.

23 Ero wa xa marha nasî wooxam, kîxatî pînî ro, ciiño yahsîche tak. Ero wa xa marha nasî wooxam, tooto yantonîho, tantomañenîrî yekenho yakan me cexitaw hara. Noro yipu nasî ahwokano riñe me xa okwe.

24 Taa, 4 naxe wahrai komo ciki, rooporeno ciki, takîhso cehsom komo rma ha tko.

25 Kañen mîk miñiri warai ciki. Kaamo yimaw tko tînahrî komo ñenmekyaxe.

26 Kañen marha mîk wiiña warai hara. Toopu yetîmtakaxapu yaka rma tko ñesekenmesî.

27 Makaka warai kayaritomon exihra ro mak nasî. Iina re tko ñetîywecece emapipo.

28 Xokoko warai ñetahsîyasî tamorî ke. Kayaritomo mîn yaw so rma nasî. Noro yipu komo naxe takîhso cehsom me xa.

29 Osorwaw naxe cenpore xa tîtosom komo, 4 xa nas ero wa tîtosom kom ha.

³⁰Reaw cesî cenpore xa. Kîî, kañe pîn me ro mak nasî noro onok na komo yeeñataw.

³¹Kapikara hara, kîîrî, woosî ñenîrî me cetafataw, boce hara, kayaritomo hara cenpore cesî, iyoponkanî ro. Ero warai komo cenporem me xa cexe.

³²On wara marha wîîkes awya, anarimaw na akpîra mesehtînoi. Apoyino komo yopono me na mesehtînoi kica. Anarimaw apoyino komo yemetanmecho poko mesehtînoi kica. Ero wa ehxapunhîrî me awexitaw emtayahruko men awamorî ke.

³³Paaka mownu karmetaw katî tak ñetamnonohyasî. Kewnari yekmiyataw kamxukwasî tak oko. Ero wa xa marha tîrwoñem yewrucpetaw kîwya so, kpoko so nîrwonasî tak men okwe. Ero wa nasî.

On Wara Tîmrerî Panatanmekyakñe Kayaritomo Yon

31 ¹Taa, omtapotarî tan mewres ow hara añenîrî komo. Remuew ow ha. Kaanî mtapotarî rma tko tan mewresî yememe pen ya opanatanmetoponho.

²On wara kekñe yememe pen owya, Ahce wa wîîke awya okopuci? Omrerî cik amoro okwe oropotainonho xa. Moso omrerî panatanmekyasî apoko mak, wîîkekñe Kporin komo ya apoko. Yaaro xa ero wa wîîkekñe yîwya. Ahce warai poko kpanatanmekya?

³On wara xa wîîke awya, Kañe awehtopo yukuhkara esko wooxam komo poko. Kayaritomo komo yañmañe ro mak mîkyam wooxam komo tweeno pîn komo kica.

⁴On wara marha wîîkes awya Remuew, on wara nasî kayaritomo panatanmetopo, kayaritomo wokru mera nasî kawaxiyem. Kayaritomo wokru mera ro mak men nasî kica. Kawaxiyem yerîhra ro mak ñehcowpe antomano riñe komo marha.

⁵Kawaxiyem yerîche kayaritomo ya, kpanatanmetopo tak na nîhcamnoya kica. Ero ke emetanmexapu komo yepanpîra na nai okwe. Ero wa na nai kayaritomo kawaxiyem yerîche.

⁶Kawaxiyem erpoko waihpirono komo ya mak, ahwokatîkaxapu komo ya marha.

⁷Noro yipu komo ya mak erpoko kawaxiyem cesemetanmetopo komo yîhcamnotome tak. Ahwora ro mak wasî okwe, kachonho tak na nîhcamnoya.

⁸On wara marha wîîkes awya, anarî komo naxe yîmtapotan wara. Noro yipu komo yanme amtapotakî. Twaihkaumu komo yukurunpeko amtapotarî ke rma.

⁹Tîtkeñe mak exihra esko okopuci, takîhso eñekano cirko. Emetanmekno riñe komo eñekakî takîhso. Cesemetanmesom komo marha akronomakî amtapotarî ke. Ero wa esko.

Cemyapore Cemyawno Ñiifasî Takîhsom Wooxam

¹⁰On wara marha wîîkes awya okopuci, Onoke thakwa re kîfwanî ro ñeeña wooxam cipici me. Noro yipu yeeñataw cepethike xa nasî noro hubi yopo ro mak.

11 Noro yipu pona ñeeñasî iîño esemetanmekîra cehtome.

12 Ciiño yakronomañe me nasî miya roro twaihtopo pona roro okre. Yîwîrîmañe me exihra ro mak nasî.

13 On warai pokono me nasî kîfwanî ro wooxam, opefa poci ñepoñasî tînahsîrî, riiñu marha ñepoñasî. Tamorî ke ñetapickesî tahwore.

14 Twarawantaxmu kanawarî wara nasî, mooxe cesî tînahrî ka.

15 Kosope rma ka pakesî tîhyawno komo nahmachome. Tanton komo marha nînahmesî wooxam komo.

16 Mararî marha meñekesî kîfwan. Tupurantan pona tak nahsîyasî, warawanasî ahsîxapu pona. Ero tak nîmyasî tînatîrî yepetho me uupa petarî yepetho me ha. Ahsîche ñiifasî tak tînatîrî me.

17 Ñekaricesî xa cemyawno poko. Taporî rma karihcesî kaŕpe ñhe cehtome.

18 Takîhso warawanwasî cemyawno poko. Kîfwan mak meñekesî.

Tweyuru yeihkara marha nasî kosope.

19 Poono kahtopo nahsîyasî tamorî ke, mawîrka yekposîtopo marha nahsîyasî. Ero yipu poko nasî.

20 Cesemetanmesom komo ponaro nasî wakrechome so. Emyawnomnî komo yakronomañe me marha nasî.

21 Okwe, komsînxaxe men ohyawno komo okwe, kahra nasî ñeepe mokyataw. Cucurem yaw naxe yîhyawno komo, poono yaw komsîmra ehtome so.

22 Tîkaman yaam kahyasî tmewrem. Riiñu kahxapu marha natpesî tponon me. Tîswayem marha natpesî tponon me.

23 Ewto potaw cesentaxmu komo nihtînorî me nasî noro yipu yîiño. Poritomo komo yakro ñeremesî cesentaxmu komo yakro.

24 Poono marha natpesî noro yipu wooxam. Riiñu kahxapu xa natpesî epethîrî pona tîmsom ha. Aaînapotu marha natpesî twarawantaxmu komo ya tîmsom.

25 Kaŕpe ehtopo nasî noro yipu ponon wara. Takîhsom me ehtopo marha nasî ero wara. Nahwowasî tak noro yipu amê.

26 Takîhso tîmtapotaxmu me marha nasî. Wakreno ritopo poko panatanmekno ñiifasî.

27 Tîhyawno komo ponaro marha nasî. Yuwuñura ro mak nasî ceseresmetaw meero.

28 Kîfwan mîk yememe, kexe tak yîmxîkrî komo tpoŕmamche so. Iiño marha ero wa kesî. Nahwowasî cipici poko.

29 Kîfwañhe xa rma re xatkeñe wooxam komo meŕpono pîn komo. Amoro xa kîfwañhe xa tak mas okre okopuci, wîlkesî noro yipu ya wooxam ya.

30 Kemîknoyasî mak cenporem me wooxam yehtopo. Ero pîntho me ñhe nasî yupun yenporitopo. On wara tko cexpore nasî wooxam komo, Kporin komo ponaro xa cexpore nasî. Kîfwan mîkro okre wooxam, kacho me xa tak naxe noro yipu komo.

³¹Ero wa ehxapu komo ñiritho mak tîmko yîwya yîñenporî me. Tamorî ke yîñirithîrî rma nasî ehtopo yekatîmñe me. Kîfwan mîkro okre, kañe wara nasî. Ero wa kañe me nasî yîñirithîrî. Iina mak nasî awakîretopo okopuci, kekñe. Ero wa tî kekñe Remuew yon tîmrerî ya.

Ekresiastes

Ekresiastes

Tohnowno Wara Nai Roowo Po Kehtopo Komo, Kesî Saromaw

1 ¹Taa, omtapotarî tan mewresî ahenîrî komo. Kaanî mtapotarî yekatîmfê ow ha. Tapi pen mumutho ow, kayaritomo, Xerusaren pono. Noro yipu ow ha.

²On wara wîkesî, Tohnaw ro mak tas okwe, tohnaw ro mak tasî, wîkes ow, Kaanî mtapotarî yekatîmfê ha. Tohnaw ro mak tasî, tohnaw ro mak okwe. Ahnoro nasî tohnowno me ro mak okwe, wîkesî.

³Cetapickexe xa tan roowo po, kaamo makataw. Ahce re tahsîyatu ketapickachonhîrî komo yepetho?

⁴On wara taxe ahnoro tooto komo, tîtwaiyaxe. Ero yinhîrî kepamthîrî komo tak naxe hara kîhretawno me so. Ero yinhîrî ñexamro yepamtho komo tak naxe ñexamro yîhretawno me hara. Eroromerono me exihra taxe. Iito rorono me reha nasî roowo, kapon kom ha.

⁵On wara nasî kaamo hara, ñepatakes ha ka. Ero yinhîrî ñemihcas hara. Ero yinhîrî yohno cesî cepatakachonhîrî pona xa hara.

⁶On wara nasî ocowo hara, suu yaw roro ka cesî. Ero yinhîrî ñetaknames hara, nohce yaw roro tak ces hara. Emapona roro ñetaknamesî ocowo. Cesamathîrî yaw xa marha ces hara.

⁷On wara nasî tuuna hara, tuuna imo kwaka nîhce tuuna yepu ahnoro. Copoyi ehtîkara rma tko nasî tuuna imo. Yaw xa marha ñetîframes hara tuuna cehtoponhîrî pona hara.

⁸Ahnoro mak nasî kpokareñe me okwe. Tîtpokexe ekatîmrî yopo ro mak okwe. Ero wicakî mak enî xe wasî, kahra ro mak nasî kewru komo miyan komo yenîche rma. Ero wicakî mak enta xe wasî, kahra marha nasî kpanarî komo miyan komo yentache rma hara.

⁹Pahxan pen komo xatkeñe mîn hak pokono me, ero poko xa marha taxe kîwyam hara. Ero poko xa marha naxe kepamthîrî komo amñe. On wara kacho exihra nasî, Orotu tak pahxan pen komo warahra ro mak taxe,

kacho exihra. Ero pokohra ro mak xatkeñe pahxan pen komo, kacho exihra marha nasî. Ero wa taxe ahnoro kaamo makatawno komo.

¹⁰Nai ha katî poko kehtopo komo, On yipu pokohra ro mak xatkeñe pahxan pen komo, kacho? Pîra ro mak. Pahxanî ro mak mexe mîn ero wa kemyawno ciitopo ahnoro mak.

¹¹Pahxan pen komo yehtoponho nasî tîhcamnoso. Kepamthîrî komo ñewruxaxe amñe. Ñexamro pen waihyaxe hara. Ehtoponhîrî komo poko meero naxe tweñekarî ñexamro pen yepamtho kom hara. Ero wa thakwa tas okwe.

Miyan Poko Rma Kehcamhoketîketaw Kahwokacho Komo Marha Ñepamyas Okwe, Kacho Yîwya

¹²Taa, kesekatîmyasî tan awya so. Kaanî mtapotarî yekatîmñe ow. Ixaw Yana komo kayaritomon marha owî, Xerusaren pono ha.

¹³Pahxa on poko wîxakñe, ahce na poko tooto komo yehtopo yentîka xe wîxakñe. Takîhso ehtopo komo yenî xe wîxakñe, Ai ha, ero wa ma tai ke tooto, kachome owya. On wara tooto yehtopo weefakñe. Tawsîñem ke tîmponoyem wara kiîfaxe so Kaan okyo, wîîkesî tak.

¹⁴Ahnoro weefakñe kaamo makatawno komo yemyawno, poko ehtopo kom ha. Tohnawno poko ro mak naxe okwe. Ocowo yahsî xatî wara mak naxe kopi.

¹⁵Ahce na yetatukmache pexunkara thakwa taxe hara okwe. Ahce na exihra exitaw yukuknomara thakwa taxe okwe.

¹⁶On wara kesehtînoyakñe, On warai xa ow, yaana me ehtîkaxapu ow. Ketakîrekñe marha pahxan pen komo yopo, Xerusaren pono komo yopo. Miyanî rma wîhtînoyakñe kakîhretopo mko. Miyan poko rma kehcamhokekñe marha mefpono pîn poko.

¹⁷Ero yimaw kakîhretopo yentatîka xe ro mak wîxakñe. Tohnaw kehtopo yenta xe marha wîxakñe, wara mak kesehtînotopo yenta xe ha. Wara rma tohnaw ro mak tak weefakñe ero wa ketakîretopo, kehcamhokacho kom ha. Ocowo yahsî xe kehtopo marha mîn okwe.

¹⁸Miyan poko rma ketakîretaw kahwokacho marha kepoñaxe so hara okwe. Miyan poko rma kehcamhoketaw miya xe xa marha kahwokacho ñepamyas hara okwe. Ero wa thakwa tas okwe.

Kerepotanmekîra Nai Kesewakomacho Komo

2 ¹Ero yinhîrî on wara tak wîhtînoyakñe hara, kesewakomacho tak wukukmes hara kerepotanmekya na, kachome owya. Ero ke kesewakomekñe ro mak. Ero meero tko kerepotanmekîra nas okwe.

²On wara wîîkekñe kewretopo poko, tohnaw ro mak ero poko tas okwe. On wara wîîkekñe kesewakomacho poko hara, Kîfwañhe ma re kiîfa? wîîkekñe.

³Ero yinhîrî opun yahwore xe tak wîxakñe wooku ke hara. Kesemañitopo poko marha wîxakñe. Takîhso oyexi xe rma tko wîxakñe ero yipu poko oyexitaw rma. Ahce poko xa cexpore nai kiřwañhe kehtome so tan ka kexitaw so waipîra? Yohno mak tas tan okwe kaapu makataw, wîiłekñe.

⁴Ero yinhîrî ahce na tak wiifakñe miyanî rma. Omîn wiifakñe yaake. Onatîrî marha wiifakñe uupa yatî. Meřpora wiifakñe.

⁵Onatîrî yewtî marha waiwapekñe. Iina so onatîrî wirpekñe. Weewe mko marha wiifakñe anarmerpanan. Aiwaxapu pona wiifakñe.

⁶Ñikitho marha wiifakñe onatîrî tîhtopo me, weewe tîhtopo me ha. Pořmamyakñe tak onatîrî weewe mko.

⁷Oyantón komo marha wahsîyakñe epethîrî pona. Kîrkomo wahsîyakñe, wooxam komo marha. Ohyaw marha ñewruyatkeñe anarî kom hara oyanton kom ha. Tokye marha wîxakñe meřpono pîn ke. Meřpora xakñe oyoku paaka komo, opeřa komo, noro yipu kom ha. Pahxan pen komo yoku yopo xakñe oyoku, Xerusaren pononho komo yok yopo.

⁸Ooru marha wenmekyakñe meřpono pîn, prata marha meřpono pîn. Ero yipu nahsîyaxe roro kayaritomo komo, kopenato kom ha. Waano yaañe komo marha wahsîyakñe kîrkomo, wooxam kom ha. Yiixe xa tooto komo yehtopo marha wahsîyakñe.

⁹Ero ke cemyarkem me xa tak wîxakñe oyexinawnonho pen komo yopo ro mak, Xerusaren pono komo yopo. Ero wara oyehtiketaw rma takîhsom me rma wîxakñe.

¹⁰Ahce na yeeñataw owya cenporem me ero rma wahsîyakñe. Oyewru yanwekîra ro mak wîxakñe. Twakon xe exitaw oropotarî ero marha anwekîra wîxakñe. Tahwore wîxakñe oñirirî poko okre. Tahwore oyehtopo rma xakñe oyekaritotoponho yepetho.

¹¹Ero yipu mko ciitîkache tko weeñakñe. Oyamorî ke ciixapu rma weeñakñe ahnoro. Cekařkaxi ro kekaricekñe ero mko poko. Tohnawno me tko weeñakñe okwe. Ocowo yahsî xe oyehtopo wara rma xakñe ero mko ciitoponho. Keserepotanmetopo exihra ro mak nasî tan okwe kaamo makataw.

Takîhsom Komo Ñehcamnoyaxe Akpîn Komo Wara Rma

¹²Ero yinhîrî cesewkořmaxu wara wîxakñe hara takîhso oyehtopo wece hara. Ero ponaro wîxakñe hara. Wara ro mak kehtopo ponaro marha wîxakñe, kesemañitopo ponaro marha. Ahce thakwa re ñiîřa ohretawno, kayaritomo retawno ha? Oñiritho pîn ma re ñiîřa? Ciiso rma thakwa nasî ero yipu mko ahnoro.

¹³Ero yinhîrî on wara tak weeñakñe, kiřwañhe nasî takîhso kehtopo wara mak kehtopo yopo ro mak. Katpan nasî kiřwañhe awarpan yopo ro mak, kiřwañhe xa marha nasî takîhso kehtopo hara wara mak kesehtînotopo yopo hara.

¹⁴On wara nasî takîhsom, ewru nasî yîhtîpîrî yaw. Awarpanaw makî tko ñetafaşî akpîra cehsom. Wara rma etîme re rma thakwa naxe tahwokacho komo chew anarimaw so asakno roro rma okwe.

¹⁵Ero ke on wara wîîkekñe oropotaw, akpîra cehsom thakwa nasî tahwokacho chew okwe. Ero yîpu chew xa marha was ow hara okwe. Ero ke ahce kacho takîhso oyehtopo ponaro wai okwe, wîîkekñe. Tohnaw marha wai ham okwe takîhso kesehtînotopo ponaro, wîîkekñe.

¹⁶Yohno rma takîhsom pen yehtoponho poko ñeponarononkexe poyino kom okwe. Akpîra cehsom yehtoponho poko ñeponarononkexe ero wara xa marha takîhsom yehtoponho poko naxe hara okwe. Asakno yehtoponho poko rma ñeponarononkexe okwe. Akpîra cehsom komo waihyaxe. Ero wa xa marha takîhsom komo waihyaxe hara okwe. Ero wa thakwa taxe etîme re okwe.

¹⁷Ero ke poxumra ro mak tak weefakñe waipîra oyehtopo. Oyahwokacho me mak weefakñe ahce na ciitopo kîwya so. Ero wa weefakñe ahnoro tooto komo ñiritho, kaamo makatawno komo ñiritho. Tohnawno me mak nas okwe. Ocowo yahşî xe kehtopo wara mak nas okwe.

¹⁸Poxumra ro mak tak weefakñe ofîritho ahnoro. Kaamo makatawno poko kekaricekñe. Ohretawno nahşîrî me mak nasî ofîritho okwe, wîîkekñe.

¹⁹Ahce wara na nai ohretawno? Takîhso nai ha na, akpîn me mak katî nai? Noro rma tko nahşîya ofîritho ahnoro. Kekaricekñe ro mak ero mko poko. Takîhso marha wiîfakñe. Ahce wara cehsom xa nahşîya amñe? wîîkekñe. Ero ke ero marha nasî tohnawno me kica.

²⁰Ero ke kahwokekñe tak oyekaritotoponho poko, kaamo makatawno mko wiîfakñe ero mko poko kahwokekñe.

²¹Anarimaw ahce na ciitopo poko tatu, takîhso na ciciřatu. Yaana me xa na ciciřat okre. Eronhîrî rma tko tînomyaşî thakwa ciîfîenhîrî pîn nahşîrî me hara okwe. Ero ke tohnawno me nasî ero yîpu ciitoponho. Kahwokacho me ro mak nas okwe.

²²Ahce thakwa re tahşîyatu kařpe ro mak kekaritotoponhîrî yepetho me. Ceserepoketu ahce na ciîřataw kaamo makatawno ciîřataw ha. Ciitîkache ahce thakwa re tahşîyatu epethîrî ha?

²³Kaamo poko roro na cetapicketu tahcitaxi ro mak oko. Tahwoke marha na ahce na ciîřataw. Kosope meero na ceserepoketu ciisom poko. Tohnawno marha mîn, mîn hak ciitopo okwe.

²⁴⁻²⁵On wara kexitaw so mak cerepore taxe, ceseresmexe, wooku ceeřaxe, kîrithîrî poko taxe. Ero wa kexitaw so mak cerepore taxe. Ero yopono kerepotanmecho exihra ro mak nasî. Kaanî rma tko nîmyaşî kîwya so ero poko keserepotanmecho. Onoke ma re ñeseresme oyopo, onoke ma re ñeserepotanmekya oyopo? Pîra ro mak okwe.

²⁶On wara kiiřaxe so Kaan kîřwan me keeřataw so, kakîhrexo so, ahce na poko kîhcamhokexe so, kahworexo so marha, ero wara kiiřaxe so. On

wara tko kicicme cehsom komo reha ñiifasî, emyawno yenmekrî pokono me ñiifasî, yîmtorî pokono me marha. Ero yîpu yîmtoche Kaan yanme marha nîmyaxe tîfênîrî mexan komo ya. Tohnaw marha tasî ero yîpu poko okwe. Ocowo yahsî xe kehtopo warai kyam mak mîn okwe. Ero wa mak nas owya.

Tukuknomaxi Nasî Ahce Na Poko Kehtopo Komo Ahnoro

- 3** ¹Taa, on wara marha kehtopo komo weenâsî, ahce na poko kexi xe kexitaw nasî rma ero poko kehtopo ro kaamo. Ahce na ciifataw tooto komo ya, kaapu makatawno komo ya, ero ciitopo ro tak nasî.
- ²Kewrutopo me exitaw xa cewruyasî, kwaihtopo me exitaw tîtwaiyas hara. Knatîrî ciitopo me exitaw tak cicifasî, knatîthîrî yeputho mohkacho yimaw tak tîtmokes hara.
- ³Waihkanô ritopo ro nasî, ehcemano ritopo ro nas hara. Ahce na ciixaputho yixkacho tak nasî, ahce na ciitopo marha nas hara.
- ⁴Kîwratacho me tak nasî anarimaw hara, kewretopo me tak nasî anarimaw hara. Okwe okwe, kacho me tak nasî anarimaw, kmanîmtopo me tak nasî anarimaw hara.
- ⁵Toopu yaatopo me tak nasî anarimaw aîmachome, toopu yenmetopo me tak nasî anarimaw hara. Yîpîmîmino ritopo me tak nasî anarimaw, yîpîmîmino ritopo mera tak nasî anarimaw hara.
- ⁶Ahce na yahsîtopo me tak nasî anarimaw, ahce na yahsîpinkacho me tak nasî anarimaw hara. Ahce na yîmtotopo me nasî anarimaw, ahce na yafmacho me kîfa tak nasî anarimaw hara.
- ⁷Ahce na yahyaxkacho me tak nasî anarimaw, ahce na yeemitopo me tak nasî anarimaw hara. Tîtkeîne mak kehtopo me tak nasî anarimaw, kîmtapotacho me tak nasî anarimaw hara.
- ⁸Etîxe kehtopo me tak nasî anarimaw, etîxera kehtopo me tak nasî anarimaw hara. Ketaîmacho me tak nasî anarimaw, etaîmara kehtopo me tak nasî anarimaw hara. Ero wa so nasî ahce na poko kehtopo ro komo.
- ⁹Anarimaw so cetapickexe ahce na poko. Ahce xa re tahsîyatu ero ciitoponho yepetho, kerepotanmecho kom ha?
- ¹⁰Tooto weenâsî cemyawno ciitopo poko. Kaanî yanme rma ero pokono me thakwa naxe.
- ¹¹Poko kehtopo ro nukuknomekîne Kaan ahce na poko kehtopo ahnoro. Kîfwaîhe nasî ahce na ciitopo yîwya, ciitopo me exitaw. On wara nasî Kaan ciicitopo keînehra ro mak nasî. Ero wara cehtopo poko ceserepokaxmu me kiîfatkeîne so Kaan. Miya roro tak Kaan yehtopo poko ceserepokaxmu me kiîfatkeîne so, ehcamnopîn me ro mak ehtopo poko ha. On wara kacho poko tko tasî camkî okwe, Ahce na ñiîfa Kaan mehxa ro mîn hak yihcitopo ñixa ro miya roro yîtîhkacho pona roro, kacho poko camkî tasî.

¹²On wara tko wíhtînoyasî, tahwore cexpore nasî, akronomano riñe me marha. Ero wara xa cexpore nasî kwaihtopo pona roro. Ero wa kehtopo yopono exihra ro mak nasî kîfwañhe kehtopo ha.

¹³On wara cexitaw so ahnoro tooto komo cerepore rma naxe, ñeseresmetu, wooku ñeefatu, tîñirithîrî komo poko nahwowatu, ero wara exitaw so kîfwañhe nasî. Ero wa cexpore nasî. Ero poko kehtopo nasî Kaan nîmîtho kîwya so.

¹⁴On wara wîlkesî Kaan ñiritho poko, eroromerono me ñiifasî ahnoro. Yîñirithîrî yîhremara thakwa tasî kîw, yîraconhîrî marha towîhra thakwa tasî, wîlkesî. On wara marha wîlkesî, ero wa so ciino ñiifasî Kaan tponaro xa kehtome so. Ero wara wîlkesî Kaan ñiritho poko.

¹⁵Ahce wa tooto komo yehtopo ceeñatu oroto, ero wara rma xatkeñe pahxan pen kom hara. Ahce wa tooto komo yehtopo ceeñatu amñe, ero wara rma xatkeñe pahxan pen komo. Pahxa kehtoponhîrî komo nukuknomesî Kaan, Ero wa mîxatkeñe ham, kachome kîwya so.

Xaparî Waihyasî, Ero Wa Xa Marha Tîtwaiyaxe Kîwyam Hara Okwe, Kesî Saromaw

¹⁶On warai komo weeñakñe kaamo makatawno komo, eñekano riñe komo weeñakñe, yaaro eñekano riñe komo cma ha re. Kicicme so rma xatkeñe kica. Kayaritomo komo marha weeñakñe kîfwañhe kantomañe komo cma ha re, kicicme rma tko weeñakñe okwe.

¹⁷Ero ke on wara wîlkekñe oropotaw, kîfwan komo yehtoponho ñetahcasî Kaan amñe, kicicitho komo marha ñeñekesî. Ahce na ciitopo ahnoro nasî tukuknomaxi, Ero yimaw xa nasî ero ciitopo me, kacho ha.

¹⁸On wara marha wîlkekñe oropotaw, On wara nai ham Kaan tooto komo poko, ehtopo komo nukukmesî enpotome kîwya so. Xapari warai mak kîwyam kica, kachome tak kîwya so nukukmesî.

¹⁹Xaparî wara rma taxe tooto. Ahce wa na xapari, ero wa xa marha taxe kîwyam hara. Etîme re tîtwaiyaxe xapari wara xa marha. Etîme re cesehsaxe xapari wara xa marha. Xapari yopono me exihra rma taxe tooto komo. Tohnaw mak taxe ahnoro etîme re.

²⁰Iina re tîtosom me marha taxe xapari komo yakro. Roowo pupunthonhîrî mak kîwyam ahnoro tooto komo, xapari marha. Roowo me tak cetakîhcexe hara amñe tooto komo, xapari marha.

²¹Onoke thakwa re ñeeña tooto yekatî torî waipuche, kahsî torî ha. Onoke thakwa re ñeeña xapari yekatî torî roowo cheka hara? Yîhtînopîra thakwa taxe ero wa so torî kom ha.

²²Ero ke on wara wîlkes hara, on wara thakwa nasî cerepore tooto komo yehtopo, kemyawno poko ceserepotanmekpore nasî. Anarme kehtopo exihra ro mak nasî wara ñhe kehtopo kom ha. Onoke thakwa re ñenpe kîwya so pahxarono komo yehtopo, kwenatîwono komo yehtopo ha? Enpoñe exihra thakwa nas okwe, wîlkekñe. Ero wa wîlkekñe.

4 ¹Ero yinhîrî tak emetanmexapu komo weefiakñe hara, ahnoro weefiakñe kaamo makatawno kom ha. Emetanmexapu komo yewyokrî weefiakñe. Ahworeñe komo exihra ro mak xakñe okwe. Kafpe xatkeñe emetanmekñe komo okwe. Emetanmexapu komo yahworeñe komo exihra ro mak xakñe okwe.

²Ero ke on wara wîikekñe, Tawake ñhe naxe waixapu komo, pahxa ñhe waixapu kom ha. Ahwora ñhe naxe okwe waipîn kom ha ka.

³Wara ñhe xa matko naxe ewrunu ro komo. Kicicme kaamo makatawno komo yehtopo yenîhra naxe noro yipu komo okre, wîikekñe.

Tohnaw Tîtpohnaxe Tooto Komo Poko

⁴Ero yinhîrî on wara tooto komo yehtopo weefiakñe, ahnoro tooto komo pohnaxe tpoyino komo poko. Tpohnîmtopo yanme mak ñetapickexe, ero yanme naxe ahce na poko. Ero ke ero yanme ahce na ciitopo meero nasî tohnaw okwe. Ocowo yahsî xatî wara mak taxe ero wa kexitaw so.

⁵On wara naxe akpîn komo, ahce na pokohra ro mak naxe. Ero wa cexirî ke so yupun komo ñetoñesî takporoso cehso ro okwe.

⁶Asak mak nasî noro yipu komo yemyawno. Yarpa exihra rma tko naxe. Cerepore ñhe rma naxe okre. Anarî komo reha natu cemyarke xa. Ahce na poko tko ñekaricexe ro mak okwe. Ocowo yahsî xatî wara mak naxe okwe.

⁷Ero yinhîrî anarî komo yehtopo tak weefiakñe hara kaamo makatawno komo yehtopo. Tohnawno pokono komo marha mîkyam xatkeñe okwe.

⁸Anarî weefiakñe hara, cewñe xakñe okwe akronomra. Yumumuru exihra xakñe okwe, akno exihra marha xakñe okwe. Noro pen ñetapickekñe yîtîhkan me ro mak okwe. Wara rma eserepotanmekîra xakñe cemyawno poko. Ero ke on wara tak kekñe tîhnaw, Onoke yanme xa tan ketapicke? Ahce kacho oyahwotacho yai onî mko poko roro wai okwe? kekñe tîhnaw. Noro weefiakñe tohnawno poko, cerepotanmetopo pîn poko okwe.

Cehcamnoyaxe Thakwa Okwe Takronoyemînhîrî Rma

⁹Kîrwañhe tasî iito re kexitaw asak hakno. Kîrwañhe exihra ñhe tasî cewñe kexitaw okwe. Asak hakno me kexitaw iito re kîrwan tak tahsîyaxe ketapickachonhîrî komo yepetho.

¹⁰Anarînhîrî yepîrketaw akrono tak nanîmyasî hara. Okwe tîkexe xa thakwa cewñe kexitaw. Ero wa kepîrketaw exihra ro mak nasî kanîmñe hara okwe.

¹¹On wara marha nasî ketakriyataw, asakî ketakriyataw iina re ocoro ñhe tas okre. Ahce wa thakwa re tai ocoro cewñe ketakriyataw?

¹²Cewñe kexitaw kafmesî thakwa kwaparî. Asakî kexitaw reha kwaparî yopo ñhe tak tas okre. Ero wa xa marha nasî ahce na mici, asakî yatî ñhe exitaw yimici yohno etawotora nas okre.

¹³Kiŵaŵhe naſi kaŵpamxan emyawnomnî rma takîhso cexitaw. Kiŵaŵhe exihra rma naſi poritomo akpîra cexitaw. Kayaritomo me ceſhому rma kiŵaŵhe exihra nai. On wara xa cexpore naſi, kacho yenta xatî pîn me cexitaw okwe kiŵaŵhe exihra nai.

¹⁴Kahrutopo yawnonho rma ñepatake kayaritomo me tak cehtome hara okre. Anarimaw emyawnomnî ro mak mîk. Kayaritomo me rma tak na nai noro yipu rma.

¹⁵Meŵpora ro mak weeŵakŵe noro yipu yakrono komo. Kayaritomo me tak na ñiifatu tîkayaritomonînhîrî komo retawno me. Ero wa tak kaŵpamxan ñeeŵatu kaamo makatawno komo.

¹⁶Meŵpora ro mak tak na natu noro yipu maywen komo, kaŵpamxan maywen kom ha. Ñexamro yepamtho komo reha tko na natu anarme hara okwe. Kiŵaŵhe xakŵe noro okre, kahra natu. Kaŵpamxan me ciixapunhîrî pen xera naxe waipuche. Ero ke ero wa tooto yehtopo meero nai ham tohnawno me mak okwe. Ocowo yahſi xatî wara mak nai ham.

Kaan Ponaro Rma Cexpore Naſi

5 ¹On wara marha wîŵkes awya so, Kaan mîn yaka awcetaw so twerî men etocoko. Yîmtapotarî yentaxi mak etocoko. Akpîn komo warahra ehcoko. Yohno kahra ehcoko, Ero men wîmyas amŵe awya Apa, kahra ehcoko yohno. Camkî na natu ero wa tîmtapotaxmu komo. Kicicme waſi wara kyam mak Kaan yakro omtapowataw, kahra nat okwe.

²Kaan yakro amtapowataw so, yohno so yîmtapotara ehcoko. Yohno so marha yîhtînopîra ehcoko amtapotarî komo Noro yakro. Kah yawno Mîkî Kaan. Roowo pono mak reha amyamro kopi. Ero ke wahra mak amtapotakî.

³Mîwosowaſi cemyarke xa awexitaw so. Meŵpora ro mak amtapowataw so, Akpîn mîkro, kexe awentaŵe komo.

⁴On wara na mîmtapowatu Kaan yakro anarimaw, Apa ero men wîmyaſi roro awya, mîiketû na. Ero wa kache awya so ecmamra ro mak men ehcoko tîmtopo poko. Ahwora men nai Kaan akpîn komo poko okwe. Ero ke tîmcoko men.

⁵Wara ñhe taſi, Ero men wîmyaſi awya Apa, kahra ro mak kexitaw. Ahwora nai Kaan kpoko so tîmîhra kexitaw, Wîmyaſi men, kaŵenho ha.

⁶Kicicme men kiifatu so anarimaw kîmtarî komo rma okwe. On wara kahra men ehcoko amŵe Kaan yanton ya, Camkî kîmtapowakŵe kica Kaan ya onîmrî poko, kahra ehcoko. Ero wa ketaw awya so nîrwona men Kaan apoko so. Añirithîrî komo tak men ñixke ero wara amtapotache so.

⁷Tohnaw marha naſi ahce na yeeŵataw kîwya so wosoto mak, meŵpora ero yipu yeeŵataw rma tohnaw naſi. Tohnaw marha naſi kîmtapotarî meŵpora kîmtapowataw so hara. Kaan poko twerî xa matko ehcoko.

Kerepotanmekîra Nai Kemyawno Yepamnotopo

⁸Anarimaw on warai komo na meefiatu, emyawnomnî komo yemetanmetopo na meefiatu. Kîfwañhe epemara ro mak natu apickano riñe komo. Etîme re eñekano ritopo marha na meefiatu. Eseñekapora ehtamci komo marha na meefiat okwe. Ero pokono komo yeeñataw awya so eserepokatîkara ehcoko. Nasî rma kayaritomo me cehsom ñexamro yenîñe. Ñexamro yenîñe yopono komo xa hara naxe, enîñe yenîñe kom hara.

⁹Kmararîn komo pono yeperîrî nasî miyan komo nahrî me rma.

Kayaritomo nahrî me meero nasî kmararîn komo pono yeperîrî.

¹⁰On wara marha tasî, puranta xatî me kexitaw erepotara rma thakwa tasî puranta ke mak. Kemyawno xatî me kexitaw so erepotara marha tasî kemyawno yahsîche. Kerepotanmekñe pîn mîn kemyawno.

¹¹Kemyawno rma na ñepamya anarimaw. Ero yimaw rma tko ñepamyasî ahñe kom hara. Ero ke ahce wa thakwa re ñerepowa osom ero yipu poko. Ñerepowa rma cik ha re enîrî ke mak okwe.

¹²Tproxwe xa nasî kîwîntopo kîwya cetapickaxmu me kexitaw. Ero wa nasî kîwîntopo yînahpeñe kexitaw, yînapucme kexitaw marha. Ñetwînikpormesî tko okwe cemyawnoyem meñpora exirî ke emyawno.

¹³On warai marha weeñasî kaamo makatawno komo yehtopo, kicicme ro mak ehtopo komo, anarî komo ñesewakrexe meñpono pînî ke ro mak okyo. Emyawno komo rma tko nasî yîwîrimacho komo me okwe.

¹⁴Ero yinhîrî cemyawnoyem yemyawnonho pen tak na ñehcamnoya hara okwe camkî exirî ke osom. Ero ke cemyawnoyemînhîrî pen waihyataw exihra tak nasî tumumuru ya tîmsom okwe.

¹⁵Ponomra ro mak ñewruyakñe tînocwan ropotai. Ponomra marha cee hara okwe. On wara ro mak mokyakñe oona roowo pona, ero wara xa marha ces hara roowo poi. Cemyawno yarihra ro mak wa nasî twaihyataw, cetapickachonhîrî yepetho ha.

¹⁶Ero wa noro yipu komo yehtopo nasî kahwokacho me mak okwe. Emyawnomra ro mak ñewruyasî, emyawnomra marha waihyas hara. Ahce poko ma re ñerepowa? Ocowo warai yahsîtome mak ñetapickekeñe ham okwe.

¹⁷Enmafâtîxera ceseresmexe awarpanawno wara mak. Ahwora ro mak taxe, tamotoyaxe marha, tîrwonaxe marha okwe, wîlkekñe. Ero wa wîlkekñe kehtopo poko.

¹⁸Ero yimaw tak on wara wîlkesî, tooto komo yehtopo yenîrî ke wîlkesî, ceseresmapore rma nasî, wooku marha cerpore nasî. Ketapickacho poko marha cerepotapore nasî, kpokareñe poko rma. Atî wicakî na enmarî nîmya Kaan kîwya so, waipîra kehtopo komo. Ero wicakî rma tko cerepotapore nasî ero yipu poko, kaamo makataw kehtopo komo poko. Ero warai me thakwa kakîhchetkeñe so Kaan.

¹⁹On warai ke kwakrexe so Kaan, kemyawno nîmyasî kîwya so, kmararîn komo marha. Kaŕpe marha kiifaxe ero poko kerepotachome so okre. Cerepore kiifaxe so ketapickacho poko rma. Kaan ya kwakrecho rma mîn ero wara kehtopo komo.

²⁰Ero wara kexitaw, Ero wara wîxakñe pahxa okwe, kahra ñhe taxe. Kahworexe so rma Kaan kemyawno komo poko rma pahxan ponarora ñhe kehtome so. Ero wa kiifaxe so Kaan.

6 ¹On wara anarî komo weefas hara, kaamo makatawno kom ha, Ahwora ro mak naxe on wara cexirî ke so okwe,

²Kaanî rma nîmyasî anarî komo ya yupurantan meŕpora, emyawno merpora marha. Kyopono me cekaiporesom me marha ñexamro ñiifasî. Ero ke esemetanmekîra ro mak naxe okre. Yiixe cehtopo rma nasî yîhyaw etpoyino pînî ro mak. On wara tko na nai amñe, somînhîrî komo yai nowpesî Kaan anarî yana komo ya okwe. Tohnawno me tasî ero wara kexitaw so. Kahwokamexpotopo xa mîn ero wara kehtopo.

³Noro yipu xîkrî komo na ñewruyatu 100 okyo. Noro yipu marha na nai pahkî waipîra meŕpora ro mak cimñipu. Noro yipu rma tko na erepotara nai pahkî cehtopo poko, tîmxîkye xa cehtopo poko marha. Waipuche okoputhîrî ahrura mak nat okwe. Okwe xa thakwa, tîtkesî noro yipu poko. Rikomo xa nasî wara ñhe owya akpîra emarakaxapu rma.

⁴On wara nasî rikomo emarakaxapu, tohnaw mak ñewruyasî, awarpanawno wara tak waihyas hara. Osotîthîrî marha nasî awarpanawno wara.

⁵⁻⁶Kaamo yenîhra ro mak nasî. Ahce na yîhtînopîra ro mak nasî.

Wara rma noro yipu ñepokaresî cemyawnoyemînhîrî pen yopo. Anarimaw cemyawnoyem na nai pahkî waipîra. 1.000 cimñipu na nai ewrutoponhîrî. Asakî ro na 1.000 cimñipu ñenatke. Ero yimaw rma tko erepotara nai cemyawno poko, cehtopo poko marha. Ero wa exitaw, Okwe kañe me xa nas okwe. Iina re katî tohra tatu? Iina re xa mak tîhcexe.

⁷Knahrî yahsîtome mak cetapickexe. Wara rma erepotara rma nasî kropotarî komo okwe.

⁸Kiŕwañhe ma re nai takîhsom komo akpîn komo yopo. Emyawnomra kexitaw wara ñhe ma re tai ketakîretaw kiŕwan me kesenpotome kpoyino komo ya.

⁹Wara ñhe tasî censom ponaro mak kexitaw. Mîn hakî xatî me xa natu anarî komo, erepotan me ro mak okwe. Tohnaw ro mak naxe ero yipu ponaro. Ocowo yahsî xatî wara mak naxe noro yipu komo.

¹⁰Pahxa rma tosohtoso xakñe ahnoro. Kaŕpera tooto yehtopo nîhtînoyatkeñe pahxan pen komo rma. Kyopono komo yakro etaŕmara ro mak tasî tooto kaxi.

¹¹Meŕpora ro mak kîmtapowataw so wahra ñhe mak tak natu kentañe komo kîmtapotarî ponaro. Ero ke wara ñhe ma re tatu meŕpora kîmtapowataw so.

12 Asakî ro mak cenmayasî tan roowo po. Tohnawno me mak cenmayasî tan. Onoke thakwa re ñekatîmya kîwya so, Ero wa xa cexpore nai miya roro awaitopo komo pona roro, kacho ha? Onoke thakwa re ñekatîmya kîwya so, Ero wara maxe amyamro, kaamo makatawnonho komo amñe awaipuche, nîike onoke ha re? Pîra ro mak, ero yipu yîhtînopîra taxe okwe. Ero wa mak wîîkes ow.

Kîfwanhe Rma Re Nasî Takîhso Kehtopo Komo

7 1 Kîfwañhe nai ha re katî, kekotopetopo, cepethîkem. Wara ñhe xa tko tasî kîfwan me cekaiporesom me kexitaw. Kîfwañhe rma re nasî kewrutoponhîrî, kaamo. Wara ñhe xa nasî kwaihtopo, kaamo.

2 Kîfwañhe nas ha re kîwtotopo ceseresmaxmu komo mîn yaka. Wara ñhe nasî tîwrataxmu komo mîn yaka kîwtotopo reha. Twaihsom thakwa kîwyam tooto. Ero ke ero wara kehtopo komo ponaro tak na tatu waipîn komo.

3 Kîfwañhe tasî kewretaw, wara ñhe tasî ahwora kexitaw. Kîfwañhe kropotarî ciîñe me nasî ewyahwora kehtopo.

4 On wara naxe takîhsom komo, tîwrataxmu komo yaw cexi xe naxe. On wara naxe akpîn kom hara, cewresom komo yaw mak cexi xe so naxe.

5 Akpîn komo wanorî na cencetu enta xe kexitaw so. Wara ñhe xa tko taxe kîtwermacho komo yencetaw, takîhsom komo ya kîtwermacho kom ha.

6 Cetow kesî cekyekyem, ecakyataw tahrem makataw. Ero wara xa marha nasî akpîn komo yewretopo. Tohnaw mak ñewrexe kica.

7 On wara natu anarî komo, takîhsomînhîrî tak natu purantanano yowtopo pokono me hara okwe, kicicitho me towtopo pokono me. Ero wa exirî ke so rma akpîra cehsom me tak nat hara kica. Puranta nahsîyatu anarî komo, tîmñenînhîrî yeñekara cehtamci okwe. Ero yipu yahsîtopo ñekiciciresî kropotarî komo kica.

8 Ahce na poko kexitaw kîfwañhe nai ha re ero yihcitopo. Wara ñhe xa tko nasî ero ciitîkacho tak. Anarî komo naxe tpoyino komo yopono me cesehtînosom me kica. Wara ñhe tasî pahkî ahce na yînimñe me kexitaw.

9 Yohno so yîrwomra ehcoko. Akpîn komo ropotawno ro me nasî yîrwon komo.

10 On wara kahra cexpore nasî, Ahce wa exirî ke so pahxan pen komo xatkeñe cerepore ñhe kyopo so, kahra cexpore. Akpîra mak tasî ero wa ketaw.

11 Kîfwañhe nasî yuhnari yîhtînoñe me kehtopo. Kîîm pen yemyawnonho yahsîtopo wara rma nas okre. Kaamo yenîñe komo yerepotacho me nas okre.

12 Kukurunpeñe mîn takîhso kehtopo. Kupurantan marha nasî kukurunpeñe me takîhso kehtopo wara rma. Waipîra kiiñe mîñî reha, mîn hak poko kehcambahokacho, takîhso kehtopo marha.

¹³Kaan ñiritho poko ka eserepokacoko. Onoke thakwa re pexunke hara Noro ñikwexixiretho.

¹⁴Esemetanmekîra awexitaw so cerepore ehcoko. Awesenmekyataw so reha on wara kacoko, Kaan ñiritho rma on kesemetanmetopo kom hara. Noro ñiritho marha esemetanmekîra kehtopo hara. Ero ke, Ero wa xa was amñe pahxaro, kahra thakwa tas okwe.

¹⁵Tohnawno wara wasî tan roowo po okwe. Tan oyexitaw on warai komo weenakñe, anarî weenakñe kifwan. Noro penî tko waihyakñe kifwañhe cexitaw rma okwe. Anarî weenakñe hara kicicitho tak kica. Noro tko xakñe pahkî ro mak waipîra rma. Kicicme roro xakñe okwe.

¹⁶Ayopo xa kifwañhe exihra esko. Ayopo xa yuhnari yîhtînoñe me marha exihra esko. Ahce kacho metwaike amoru rma okwe?

¹⁷Kicicitho me xa exihra esko. Kicicitho poko cesehtînosom me marha exihra esko. Ahce kacho mîwaiya awaitopo mera ka exitaw okwe?

¹⁸Ero wa awehtopo ahsîko, ero warahra awehtopo marha ahsîpînkatikara esko. Kaan ponaro kexitaw ahce na poko ehtîkara tasî miya xe xa.

¹⁹Kafpe xa kiiñe mîn takîhso kehtopo. Takîhso kexitaw kafpe xa tasî 10 antomano riñe komo yopo rma, ewto imo pono komo yantomañe yopo.

²⁰Takîhso ehtîkaxapu tko exihra ro mak nasî tan roowo po. Exihnî ro mak mîk kifwanî ro, kicicitho keñarî pînî ro mak ha.

²¹Eserepokara esko tooto komo mtapotarî poko, ahnoro yîmtapotarî poko. Miyan poko rma aweserepoketaw awantonî mtapotarî rma na mence, Kaan ya awîrimapotopo rma na mence na kopi yîmtapotarî kom ha.

²²Mîhtînoya rma tko aropotarî rma. Emapona anarî komo mîwîrimapekñe Kaan ya okwe amoru rma.

²³Ero wara kehtopo komo wîhtînoyasî takîhso yukukmarî ke owa. On wara wîïkekñe, Takîhso men wehtîkesî, wîïkekñe cma re. Ero wara oyehtopo tko xakñe mooxe okwe.

²⁴Nai rma takîhso kehtopo. Meyeno wara tko nas okwe. Yuhnaw xa nas okwe. Onoke thakwa re ñeeña?

²⁵Ero ke yuhnari yîhtînotopo ponaro xa tak wehtîkai. Takîhso kehtopo wepofakñe cerewre ro mak. Ahce wa na kehtopo komo meñeka xe wîxakñe. Ahce kacho kicicitho me kehtopo nai, ahce kacho akpîra kehtopo nai hara? Ahce kacho, Kicicitho mîkyam, kacho me natu panatan komo, wara ro mak kañe komo marha? wîïkekñe. Ero yipu poko oyehcamhoka xe wîxakñe.

²⁶On wara xa weenâsî, kicicme ro mak weenâsî anarî komo, wooxam komo, kîrkomo pohkañe komo. Tîmîyen warai yaka ahsîno riñe wara nasî noro yipu ropotarî, kamina warai yaka ahsîñe wara ha. Kamorî mici wara rma nasî noro yipu komo yamorî okwe. Kaan ñenîrî mexan me kexitaw so noro yipu ya etahsîpora taxe. Kicicitho pen komo tko nahsîyasî rma okwe.

27Kaanî mtapotarî yekatîmñe ow ha, on wara wîlkesî, anarmerpa kehtopo wentikai. Ahce wa kiiña ero wa kehtopo? wîlkekñe. Ero yinhîrî wîlkekñe xa hara, Ahce wa kiiña ero wa kehtopo hara? Miyanî rma wukukmai anarmerpa kehtopo.

28Pahkî takîhso kehtopo wepofakñe. On wara tooto komo yehtopo weeñe, cewñe ciki re weeñakñe takîhsom kîrî. 1.000 xa hara weeñakñe akpîn komo hara. Ero warahra weeñe wooxam komo reha. 1.000 poyinonho rma cewñe takîhsom yenîhra wîxakñe okwe wooxam.

29On wara xa tko kehtopo komo weeñe, takîhsom me rma kakîhcetkeñe so Kaan. Anarmerpa so cehtopo komo ñepofaxe meñpono pîn okwe. Ero wara tooto komo yehtopo weeñe okwe.

8 ¹Onoke xa nai takîhso cehsom me? Onoke xa yuhnari yîhtînoñe me nai? Kewyahworeñe me nai takîhso kehtopo. Ewyahwora ehxapunhîrî cewtawakem me tak kiiñe me nasî.

Kayaritomo Komo Cewetpore Rma Nasî Kaan Yanme

2Kayaritomo mtapotarî men ewetko. Kayaritomo wewehcasî, mîlkekñe towîhnî me ro mak, Kaan metahcakñe amtapotachonhîrî yakronomañe me. Ero ke amtapotachonhîrî yaw roro men ehcoko.

3Yohno tohra esko kayaritomo yai. Kicicitho komo mtapotarî yakronomañe me exihra ro mak esko. Tanme ro mak kayaritomo nihtînoya ahce wa na kiitopo.

4Kyopono me xa nîmtapowasî kayaritomo. Ero ke onoke ma re nîlke yîwya, Ahce poko mai iito okwe? nîlke?

5Kayaritomo komo mtapotarî yewetîñe me kexitaw kerepera nasî noro. Takîhso kexitaw on wara kacho ponaro tasî, Ahcemaw xa tîmtapotapore nai noro yakro? kacho ponaro. Ero wa xa wîlkesî yîwya, kacho marha tîhtînopore nasî. Ero wa tîmtapowasî kayaritomo yakro takîhso kexitaw.

6Nasî xa, Ero yimaw xa kayaritomo yakro tîmtapotapore nasî ero poko, kacho. Nasî marha, Ero wa xa kapore nasî yîwya, kacho hara. Ero wa kacho tîhtînopore nasî kesenmekyataw rma.

7Ero wa xa was amñe, kahra thakwa tasî. Camkî taxe pahxarono poko. Onoke ma re nîlke kîwya, Ero yimaw xa masî ero wara, kacho?

8On wara thakwa taxe, kekati yahsîtikañe me exihra thakwa taxe, waipîn me kehtome so. Kwaihtopo komo yenmamnoñe me exihra marha taxe. Ketafmacho wara rma nasî kwaihtopo komo. Ahsîxapu komo yahsîpinkara ro mak naxe ero yipu waapa. Ero wara xa marha nasî kicicme kehtopo komo, ero poko kexitaw kowhra ro mak nasî awipîra kehtome. Ero wara nasî kwaihtopo.

9Meñpono pîn komo yehtopo weeñakñe, kaamo makatawno komo yehtopo. Yîñirithîrî komo xa weeñakñe. Yuhnari xa yîhtînopu xe wîxakñe yîñirithîrî komo. Ero wara oyexitaw on wara weeñakñe antomano riñe komo, tanton komo nantomexe tîwîrîmacho me rma okwe.

Etíme Re Títwaiyaxe Kířwan Komo, Kicicitho Komo Marha

¹⁰ Ananimaw kicicitho pen komo yokoputho weeñakñe roowo cheka ahruru. Kaan mîn yaka títosomînhîrî pen mîkyam xatkeñe. Ahruche so ñexamro pen yehtoponho nîhcamnoyatkeñe okwe enmayipunhîrî komo rma. Tohnaw ro mak xakñe ham Kaan mîn yaka totoponhîrî komo okwe. ¹¹ Ananimaw so yohno so kicicme ehxapu komo yeñekara naxe eñekano riñe komo. Ero wara exirî ke tak miya xe xa tak ñehtëkexe tooto komo kicicme cexi xatî me.

¹² On wara naxe anarî komo, kicicitho poko naxe kica. Emapona roro ero wa naxe 100 ro okwe. Waipîra rma na natu ananimaw pahkî. Wara rma on wara wîhtînoyasî, Kaan ponarono komo xa naxe Noro nakronomarî me. Ero wa naxe Noro poko tweeno kom ha.

¹³ Kaanî nakronomarî mera reha naxe kicicitho komo. Pahkî xa waipîn me exihra naxe. Ekatî wara mak nasî noro yipu komo yenmacho tan roowo po, kaamo ñiritho wara. Ero wa naxe Kaan ponarora cexirî ke so okwe.

¹⁴ On wara marha weeñasî anarî komo yehtopo. Tohnaw ro mak noro yipu komo yehtopo weeñasî. Ananimaw so ñesemetanmekyaxe takîhsom komo rma okwe. Kicicitho komo yepetho yahsîñe wara rma naxe okwe. Ananimaw so marha Kaanî nakronomarî me naxe kicicitho kom hara. Kířwan komo yepetho yahsîñe wara xa marha naxe noro yipu kom hara. Tohnaw ro mak nasî ero wa kehtopo kom okwe, wîłkai.

¹⁵ Ero ke on wara cexpore nas owya, tahwotapore mak nasî, wîłkekñe. Ceseresmapore nasî, wooku cerpore marha, tahwore roro cexpore nasî. Ero wara kexitaw so ceserepotanmekyaxe tak kemyawno komo poko, kaamo makatawno poko. Miya roro tahwore taxe kwaihtopo komo pona roro, Kaan nukuknomatho pona roro ha.

¹⁶⁻¹⁷ Ero yimaw takîhso kehtopo poko oyehcamhoka xe ro mak wîxakñe. Roowo pono komo yetapickacho tak weeñakñe. Miya xe ro mak ñetapickexe anarî komo Kaan ñiritho yîhtînotome. Yîwînkîra ro mak naxe katpanaw, kosope marha. Ahnoro Kaan ñiritho cma re weeñakñe owî. Ahce kacho ero wara ciino ñiîfa Kaan, kacho yeyuhtopo yenta xe wîxakñe. Ponaro xa na natu anarî komo marha. Wara rma yîhtînopîra rma thakwa taxe okwe. Ahce kacho ero wara ciino ñiîfa Kaan, kacho yîhtînopîra taxe. Ananimaw ero poko nîmtapowa takîhsom, Kaan ñirirî yîhtînotîka xe ro mak wasî, nîike na. Pîra, yîhtînotîkara rma nas okwe, wîłkesî, Ero wara wîłkesî.

9 ¹ Ero wara kehtopo komo poko kesehtînoyakñe. Ero yinhîrî on wara wîłkekñe, Kaan xa ahce wa na kiîfaxe so tanme ro mak. Kířwan komo ñiîfasî Kaan tanme ro, takîhsom komo ñiîfasî ero wara. Wara rma pahxaro kehtopo yîhtînopîra ro mak tas okwe. Ananimaw kîxatî komo chewno me na tatu, ananimaw na kîxatî pîn komo chewno me na tatu.

²Ero wara re kiitopo komo kepoaxe so ahce wa so na cehsom komo. Kifwan komo neporasi, kicicitho komo marha neporasi etime re. Ahce warai ciitopo neporasi kifwan komo, yusmumnî kom ha, ero warai xa marha ciitopo neporasi tismuyem kom hara. Kaan ya timsom timne komo, yîwya timsom timne pin komo marha, kifwan komo, kicicitho komo marha, timtapotarî yewetitopo yetacife komo, timtapotarî yewetitopo yetacitopo pona cerahsom komo marha. Ero wara re kiitopo epono riyasi, cerepore kehtopo, kiwirimacho marha. Ero wa taxe ahnoro.

³Kahwokacho xa min okwe ero wara re kiitopo kom okwe, etime re cesmetanmekyaxe tooto komo ahnoro mak. On wara naxe tooto me ewruxapu komo, kicicitho ponaro xa naxe okwe. Wara ro mak kafe me cexi xe naxe kica waipira ka cexitaw so. Ero yinhiri tak waixapu komo cheka cexe hara okwe.

⁴Waipin komo chew kexitaw so ka cerepore kehtopo ponaro rma taxe. Wara fhe nasi xapari waipira exitaw. Noro pintho me mak nasi reaw rma twaihsa exitaw okwe.

⁵On wara taxe waipin komo, kwaihtopo ponaro taxe. Waihxapu komo reha naxe ahce na ponarora ro mak okwe. Cehponhiri komo yepetho yahsira tak naxe okwe. Osoi komo meero nehcamnoyas okwe.

⁶Cehcamnoso tak nasi ahce na xe ehtoponhiri komo, ahce na xera ehtoponhiri komo marha. Tpoiyo komo poko tpohnimtoponhiri komo marha nasi cehcamnoso. Kaamo makatawno komo yakronomara ro mak naxe ahce na poko exitaw so okwe.

⁷Ero ke etocoko, eseresmatatko tahwore. Tahwore marha awokru komo eetatko. Pahxa rma afirithiri komo neenakne Kaan kifwafhe.

⁸Tumutwem yaw roro ehcoko poono yaw. Ehkapecoko roro marha.

⁹Tahwore marha ehcoko apici komo yakro, yiixe awehtopo komo yakro. Ero wara roro ehcoko awaitopo komo pona roro. Ati wicaki pahki na awenmanoketu so Kaan tan roowo po. Tohnaw rma wa taxe tan okwe. Ero warai me tko kakihcetkefe so Kaan. Ero mak nasi ahce poko na awehtoponhiri komo yepetho waipira ka awexitaw so, kaamo makataw awexitaw so ha.

¹⁰Ahce na exitaw awemyawno komo ero poko xa ehcoko kafe. Amne tak roowo yatumnaka wa mifcexe hara okwe. Iito tak etapickara thakwa maxe, afiriri poko esetnopira marha, ahce na yitnopira marha, takihso exihra ro mak maxe. Ero wa exihra thakwa maxe iina awtoche so.

¹¹On wara marha weenas tooto komo yehtopo, kafe titotopo komo poko cetkukmetaw so iyoponkano cirihra rma na natu kafe titosom komo. Tooto komo yetafmetaw so iyopo so exihra marha na natu kariti komo. Tinahke exihra marha na natu takihso cehsom komo. Emyawnomra marha na natu anarimaw so ehcamhokaxapu komo rma.

Ñesenmetanmekyatu so marha na ahce na poko yaana me cehsom komo okwe.

¹²Ero yimaw xa kwaihyasî, kahra thakwa tasî. Mîfiye yaka ñemciyasî ootî twaihkacho yaka. Ahsîtopo yaka marha cesî torowo. Ero wa xa marha ñemciyaxe tooto kom hara tîwîrîmacho yaka. Ponañe rma kepoñatu so okwe ero wara kiitopo komo. Ero wara tas okwe.

Kîfwañhe Rma Re Nasî Takîhso Kehtopo Komo

¹³⁻¹⁴Pahxa on wara tooto komo yehtopo wencekñe. Keserepokekñe ro mak noro poko, kaamo makatawno poko rma. Meye tî xakñe ewto wahrai mak. Asak mak xatkeñe iipono komo. Iitono komo waparî me takî tî mokyakñe kayaritomo yukurumîkno xa kopi. Ewto takî tî wamcetkeñe noro sowtatun komo. Ewto wacan yawkacho tî nakîhcetkeñe waaca mamhoko.

¹⁵Iito tko tî xakñe ewto po takîhsom emyawnomnî rma. Noro yipu tî nîmtapowakñe cenmayipu komo yakro waapa yeñepetopo poko. Ero ke cetkeñe hara waapa me mohxapunhîrî komo waihkano cirihra rma. Takîhso yîmtapotarî yanme rma tî cetkeñe okre. Ero yinhîrî tko emyawnomnî poko tî nîtweñekarînwatkeñe hara kica ewto pono komo.

¹⁶Noro yehtoponho yentache owya on wara wîlkekñe, Kowñe me nai ham takîhso kehtopo. Kowhîra ñhe reha nai kañpe kehtopo, wîlkekñe. Wara rma ero pîntho me ro makî tî ñeeñatkeñe iitono komo emyawnomnî yehtopo, takîhso ehtopo ha. Yîmtapotarî ponarora takî tî xatkeñe okwe waapa komo toche.

¹⁷Anarimaw yamoro mak nîmtapowatu takîhsom komo. Yîmtapotarî komo ponaro rma tko cexpore nasî tahwore kehtome so. Anarimaw akpîn komo kayaritomon nîmtapowa kañpe ro mak. Yîmtapotarî ponarora ñhe tko cexpore nas okwe.

¹⁸Kwaparî komo yopono me rma na re kiifatu so raapu, kacipara imo, waiwî kom ha. Kwaparî komo yopono me xa tak kiifaxe so takîhso kehtopo komo. Wara rma kîfwan komo yîwîrîmañe me reha nasî kicicitho cewñe rma okwe. Ero wa nasî kicicitho okwe.

10 ¹On wara marha wîlkes awya so, anarimaw werewere na ñepîrke kotoporem kwaka, katî kwaka. Waihyasî tak iito rma. Iina epîrkache kotopesî mak kica kotoporemînhîrî. Ero wa xa marha kîwîrîmexe so akpîra kehtopo cik wahrai rma. Anarimaw kponaro so na natu kpoyino komo takîhso kexirî ke. Ero yinhîrî akpîra kexitaw cik hara wahra mak kokem wara xa marha nasî kehtoponhîrî kica.

²Kañme tîtotopo ponaro naxe takîhso komo. Poowa me makî tko tîto xe naxe akpîra cehsom kom hara.

³Akpîra ñesenpexe akpîn me cehsom komo esama yaw tîcetaw so rma. Akpîra mak ñesehtînoyasî kica. Akpîra ehtopo ñesenpesî mîk hak ya cetaw so rma.

4 Ananimaw apoko so tko nîrwona akayaritomon komo. Ero wa exitaw apoko so iito mak ehcoko emahcira. Eserepokara mak awexitaw so kicicme xa awehtoponhîrî komo ponarora tak na nai.

5-7 On wara xa ciino ritopo weefâsî ananimaw kayaritomo komo, kaamo makatawno komo, kicicme weefâxe so tmaywen komo poko. Ananimaw so akpîn komo fîifaxe mefpono pîn komo yantomañe me kica. Cemyawnoyem komo reha fîifaxe enîno riñe pîn me mak. Tooto yanton komo weefâsî kawaru mkaw tîtosom me. Ero yimaw rma weefâsî antomano riñe komo totopo tîhtarî komo po mak, anto komo wara rma okwe. Ero wara ciino ritopo weefâsî kayaritomo komo ya okwe.

8-9 On wara marha kehtopo weefâsî, ewtarî yahtoché kîwya so iina rma na cepîrketu kîwyamu rma oko. Mîmo wacan yawkache kîwya so okoyi na keske oko. Toopu towrî poko kexitaw so ero rma na kamoyapikmetu so oko. Weewe kararakarî poko kexitaw ero rma na kamokfamanke oko.

10 Iyohra na nai ananimaw kyawakan. Ero yipu iyohtora kexitaw kañpe fîhe thakwa tafmesî yawaka weewe yamachome. Takîhso kexitaw reha kemyawno cicifâsî ehñara rma.

11 Waano yentara ka cexitaw na okoyi keske oko. Ero wara rma nasî ero pîntho poko tîmtapotatîkaxmu komo.

12 Tproxwe nasî takîhsomu mtapotarî okre. Akpînî mtapotarî reha nasî noro yîwîrîmañe me rma okwe.

13 Yîhcirî me yîmtapowataw akpîn ero pîntho poko mak nîmtapowasî. Ero yinhîrî kicicitho me ro mak nîmtapocetîkesî kica.

14 Mefpora ro mak nîmtapowaxe akpîn komo. Taa, ahce wa na tatu pahxaro? Ero yîhtînoñe exihra ro mak nasî tooto. Onoke thakwa re ñekatîmya akpîn ya, Ero wa xa mai pahxaro, kacho ha?

15 Ñekafkesî mak akpîra cehsom komo cetapicketaw so. Camkî mak ñeeñaxe esama ewto imo yakanî rma kopi.

16 Taa, anarî rowon pono komo amyamro, on wara wîlkes awya so, metwîrîmexe ro mak men okwe rikomo warai me mak exitaw akayaritomon komo. Metwîrîmexe marha awantomañe komo wenataw pahxaxaro rma okwe.

17 Tawake tko maxe amyamro rma kayaritomo yepamtho me exitaw akayaritomon. Awantomañe komo marha na ñeseresmetu keseremetopo me exitaw mak. Wenîmtome eseresmara marha natu, kañpe cehtome so mak ñeseresmetu. Ero wara exitaw awantomañe komo tawake maxe okre, wîlkesî.

18 On wara nasî tuwuñurem mîn, ñewananiyasî mak makwanan okwe. Ahce na cihra ro mak exitaw tîmîn yakîfwamacho nîkrokwasî tak yîmîn okwe.

19 Kpoyino komo yakro ceseresmexe kewretome so. Tahwore taxe okre wooku yeefataw. Ahnoro mak tahsîyasî puranta pona reha.

²⁰On wara marha wîikes awya so, akayaritomon komo yîwîrîyakara ro mak men ehcoko. Ahnaw so rma yîwîrîyakara ehcoko. Cemyawnoyem komo yîwîrîmacho añikîra marha ehcoko. Awîntopo komo yaw rma añikîra ehcoko, amtakpo yaw. Anarimaw kaikokoro cee torowo amtapotachonhîrî komo yaañe kopi. Torowo rma na cee amtapotachonhîrî yekatîmso kopi. Ero wara men nas okwe kehtopo komo.

Cemyapore Rma Cirpore Nasî Awemyawno Komo

11 ¹On wara marha wîikes awya so, awru komo aîmacoko tuuna rataka, tanhamyan rataka rma. Pahkî exiche tak ero rma tak meeñaxe hara okre.

²Tooto komo yînahmacoko 7 rma, 8 xa ha na. Ahce warai na kepoñatu so amñe kîwîrîmacho komo, roowo pono komo yîwîrîmacho. Ero yîhtînopîra thakwa tas okwe.

³On wara nasî tuuna yewru, tuuna keñe exitaw meñpono pîn keñe, meñpora tak mokyasî tuuna roowo pona. Ahna na ñemokoce weewe, ametaw? Suu wece na ñemokoce, nohce wece na ñemokoce anarimaw. Ahna na emokotoche iito thakwa nasî emokototoponhîrî to rma.

⁴On wara na ketu anarî komo, Kañpe xa nai ocowo ham kica. Onatîrî cîrihra wai ham oroto, ketu. On wara na ketu anarî komo noro yipu komo rma, Mokya na tuuna. Onatîrî cîrihra wai ham oroto, ketu marha. Ero wara kañe komo tînatîrî komo cîrihra rma natu. Tînatîrî komo yeperîrî yenmekîra marha nat okwe.

⁵Ahce wa tîtketu ocowo poko, iina xa cesî ocowo, tîtketu ha ma re? Pîra ro thakwa mak. Ahce wa tîtketu rikomo poko, yîson ropotawno poko rma? Ero wa xa iyochîrî ñetakîcesî ciki, tîtketu ha ma re? Kahra thakwa taxe okwe. Ero wa taxe Kaan ñîrirî poko. Ahce wa na tîñîrirî ñîiîfa, yîhtînopîra tasî. Miyan komo yakîhtoñe rma Mîk Kaan.

⁶Pahxaxaro rma anarîrî komo yatho ciicoko. Kokoñi marha ero poko ehcoko yuwuñura. Ahtono na natîkwa yîhtînopîra maxe. Anarimaw pahxaxaro ciixapu natîkwa, anarimaw hara kokoñi ciixapu natîkwa. Anarimaw asakno roro rma na natîkwa okre. Yîhtînopîra ro mak maxe.

⁷Tpoxwe xa nasî katpan okre. Kñenîrî mexe marha nasî kaamo ya katparetopo.

⁸Atararo cimñipu na matu tan waipîra. Tahwore mak ehcoko ahnoro cimñipu po roro, awaitopo komo pona roro. On wara tko kacoko, Awarpan chew men kenmayas amñe pahkî ro mak okwe, kacoko. Ero yimaw tohnaw ro mak nas ahnoro okwe.

Kaan Ponaro Cexpore Nasî Kañpamxan Me Rma Awexitaw

⁹On wara wîikesî kañpamxan komo ya hara, tahwore ehcoko okopuci komo, kañpamxan me ka awexitaw so. Awahworeñe me ciicoko aropotarî komo

kaŕpamxan me rma ka awexitaw so. Ahce na poko awexi xe awexitaw ero poko rma ehcoko. Ahce na yenîche awya ero poko rma ehcoko. On wara tko kacoko, Kaan ya men kesekatîmyasî amñe ahce na poko oyehtoponho poko, kacoko. ¹⁰Ero ke, awahwokacho komo ponarora ñhe ehcoko. Apun yepefan marha ehcemacoko. Tohnaw men nasî rikomo me kehtopo, kaŕpamxan me kehtopo marha, Ero wa men nas okwe.

12 ¹On wara marha wîŕkes awya so kaŕpamxan komo ya, awakîtoñenhîrî komo ponaro men ehcoko kaŕpamxan me ka awexitaw so. Amñe tak men cesemetanmesom me tak maxe hara okwe. On wara tak mîŕkexe ero yimaw, Ahwora kenmayas okwe, mîŕkexe.

²Ero yimaw tak ñewxîrîyasî kaamo, nuuñi marha, xiŕko marha. Awarpape ñhe tak nasî katpanînhîrî okwe. Tuuna mohtîkache ñekatapkesî tak. Ero yinhîrî ñetahruiyasî xa hara kaapu okwe. Ero wara men tas amñe, awarpanawno wara tas okwe.

³On wara marha tas amñe, kîmîn yecehtoñe tak tatanas okwe. Katuhke marha nasî karitînhîrî komo. Knahrî yakihpîra tak tasî asakî mak exirî ke akihtopo. Ewkanapa yaro enîñe komo marha ñewxîrîyaxe okwe.

⁴Tahruso marha nasî kpoyino komo mîn metatan. Ero ke yamoro tak ñesencesî ahce na cihtopo yîwya so. Ero yimaw pahxaxaro rma tîtpakesî tariñem kokwataw rma. Esentacke rma tko ñesencesî kohtîmrî.

⁵Ero yimaw ceraswasî tak kaw xa kexi xera. Ceraswasî marha ahce na pona, esama yawno pona. Ero yimaw ñepemrutunwasî tak amentoera. Kewrucpeñe me nasî makaka warai rma. Poxumra ñhe tak nasî kîwya so tpoxemînhîrî rma okwe. Ero yinhîrî keken pona tak tîhcexe eroromerono pona ha. Ero yimaw kîpînîn yawno komo nîwracexe esama yaw so.

⁶Ero yimaw marha kimicithîrî men ñetawoce prata ciixaputho okwe. Ñetahkesî marha parakwe ooru ciixaputho. Ñecofofomesî marha weefatho tuuna pîtho mîtwo rma. Tuuna yanîmtoponho pen marha ñewakrokesî, ahtoxapu yawno yanîmtoponho.

⁷Ero yinhîrî roowo me tak ñetakîces hara roowonhîrî. Kekatî tak ces hara Kaan yaka, tîmñemhîrî yaka rma. Ero wa exihra ka awexitaw so awakîtoñenhîrî komo ponaro ehcoko.

⁸Tohnaw ro mak nas okwe, tohnaw ro mak nas okwe, kesî Kaanî mtapotarî yekatîmñe. Miyani rma nasî tohnaw ro mak okwe, kesî.

⁹Takîhso xakñe Kaanî mtapotarî yekatîmñe. Ero ke yîhcamhokano rma ñiîfakñe. Ahce na poko ñeserepokekñe, nihtînoyakñe marha. Yîhtînopuche tak kakîhretopo me tak mewrekñe karita yaka. Meŕpora mewrekñe kakîhretopo.

¹⁰Tpoxwem xa tîmtapotarî meñekekñe kîfwañhe mewretome. Yaaron mak mewrekñe, takîhso kehtopo pokono ha.

¹¹Paaka yuwuñukacho wara nasî takîhsom komo mtapotarî. Yuhnarino komo mtapotarî nasî potopoture wara, weewe yaka woxapu wara. Ero wara nasî Opefa Yosomu mtapotarî noro re mtapotarî mak ha.

¹²Ero ke takîhso men esko okopuci, omtapotachonho ponaro awexirî ke. Karita mewrerî poko naxe anarî komo miya roro yîtihkan me ro mak. Meŋpora ro mak mewrexe. Cekaŋkesî tak karita poko kexitaw pahkî.

Kehtoponhîrî Komo Ñekatîmyasî Kaan Amñe

¹³Taa, omtapotarî mentatîkacow tak. On wara mak wîikesî yîthkarî me tak, Kaan ponaro men ehcoko. Yîmtapotarî ewetîcoko. Ero poko mak cexpore nasî.

¹⁴Kaan tak men ñekatîmtîkes amñe ahce wa na kehtoponhîrî komo, entanînhîrî meero. Kîŋwañhe mîxakñe ero poko, kesî kîŋwañhe kehtoponhîrî komo poko. Kicicme mîxakñe ero poko hara, kesî kicicme kehtoponhîrî komo poko hara. Ero wa mak wîikes awya so.

Saromaw Wanorî

Saromaw Wanorî

Etîxatî Me Nasî Iiño Cipici Yakro

- 1** ¹Taa, Saromaw wanorî tan wentamexpes awya so. Kîfwanî ro on anarî waano mko yopono.
- ²Tîmtarî ke oyewcoka xe wasî noro ya. Tproxwe ro mak nas owya ooxe awehtopo. Uupa yukun yopo xa nasî tproxwe owya.
- ³Tproxwe marha mîkotowasî akotopetopo ke. Kotoporem wara nasî awosotî, arkaxapu wara. Ero ke aaxe naxe emasî komo.
- ⁴Ow arko awakro. Yohno kaika. Taa, tamtakpon yaka oyaîakîne tak kayaritomo. Tawake nas amna apoko. Tahwore amna nas awakro okre. Kîfwanîhe nasî etîxe awehtopo, kes amna. Kîfwanîhe xa nasî wooku yopo, kes amna.
- ⁵On wara wîîkes awya so wooxam komo, Xerusaren pono komo, cicwiye nas opun. Wooxam yenpotho rma ow. Cicwiye nasî opun Keta pono komo mîn wara, Saromaw mîn yahruru wara marha.
- ⁶Owî entîkara ehcoko cicwiye îhe oyexirî ke. Kaamo opun îicwirei kica. Yememe mîrerî komo nîrwonatkeîne opoko. Uupa yepu yatkacho poko oyantometkeîne okwe. Ero ke onatîrî ro pokohra rma wîxakîne okwe.
- ⁷Ai, on wara wîîkes awya, yiixe xa oyehtopo amoro. Ahna maafa awoku opeîa yînahmachome? Ahna îereme awoku kamarakataw? Ahce kacho cesewoponso wai awakrono komo yoku panaw?
- ⁸Ai ha, taa, on wara wîîkes awya hara, anarî wooxam komo yopono ro mak amoro cenporem. Oyoku nahmacho yenîhra awexitaw opeîa wenatîkakî mak. Oyoku yenîche awoku tak eeko iina kabritu. Noro tak yînahmakî iito oyoku yenîîne komo mîn mîtwo.
- ⁹On wara keeîasî, yiixe oyehtopo, kawaru woosî wara keeîasî. Kîfwan kawaru komo nasî Paraw tararan yîhxikîne komo. Noro yipu wara keeîas okre.
- ¹⁰Cenpore xa nasî awepatarî apanatarîn yotaw. Kîfwanîhe marha weeîas awarî.

11 Amñe anarî tak amna ñiifasî apanatarîñ hara. Ooru amna ñiifasî ero me, prata ke tporokye amna ñiifasî.

12 Taa, on wara wîxakñe ow hara kayaritomo yeseresmetaw, kotoporem keñe wîxakñe. Kîkotowakñe okre miya ro mak.

13 Miiha wara mak nasî yiixe oyehtopo owya, kapatu yawno wara. Omanatîrî yotaw ñetakriyasî cenmakaxi ro.

14 Eena yepu yepemrutun wara marha nasî yiixe oyehtopo owya. En Xeci po nasî eena yepu, uupa chew, ero yepemrutun wara nasî noro owya okre.

15 On wara wîlkes ow hara, cenporem amoro, yiixe oyehtopo, cenporem xa okre. Potkuku yewru wara mak nasî awewru, wîlkesî.

16 On wara wîlkes ow apoko hara, cenporem marha amoro hara. Cerepora wasî awakro okre. Ketîrapotopo nasî tîxkukuyure katayarî wara.

17 Setru mîn kîmîn makwanan. Siprexte mîn kamru hara. Ero wara nasî kîmîn okre.

2 1 On warai ow, epemrutun mak ow Saron pono warai okre.

Tumutwem warai marha ow epemrutun warai, woskara pono warai.

2 Epemrutun warai rma noro, yiixe oyehtopo, cekyekyem chewno warai. Ero wara noro weefasî anarî emasî komo yakro exitaw.

3 On warai moso, yiixe oyehtopo hara owya, masan yepu warai, comota chewno warai. Ero wara xa noro weefasî kaŋpamxan komo yakro exitaw. Tpoxe ro mak keremesî noro yawarpanaw. Tpoxe marha nasî noro yeperîrî warai owya.

4 Keseresmacho ro yaka oyaŋakñe mîmo yaka. Ooxe cehtopo ñenpesî mîk hak ya bandeira wara.

5 Ow ka karihtocoko uupa ke, yuturpamnoxapu ke. Ow exporeko hara masan ke. Okafkesî mak yiixe oyehtopo rma.

6 Ohtîpîrî ñecheŋesî noro tamorî ke poowa ñixan ke. Opun nahsîyasî eeco ke hara kaari ke.

7 On wara wîlkes awya so emasî komo, Xerusaren pono komo, yiixe oyehtopo men enpakara ehcoko. Tanme ro mak pakape amñe. Yaaro ero wara wîlkesî, kooso ñentari me tan wîlkesî, pixkaru ñentari me marha.

8 Entacoko ka, noro ha yiixe oyehtopo. Encoko xe, noro mokyasî okre. Îpî yepore mak nahronas okyo, matîwîn yepore marha.

9 Pixkaru warai mak noro, yiixe oyehtopo, kooso warai, kaŋpamxan me cehsom warai. Noro ha, kîmîn wacanî mkai ñececeto. Ewkanapan yaro ñeeñasî. Xwaraxwarano yotari rma ñeeñasî.

10 Yiixe oyehtopo tak nîmtapota oyakro. On wara nîika, Yiixe oyehtopo amoro, amok ha. Cenporem amoro, amok ha oyakro.

11 Cwotu yimawnonho tak ñenahce okre. Entamko xe. Tuuna marha nîtîtmamye. Mokuhra tak nasî.

12 Epemrutun tak nas okre miya so. Kewanomacho me tak nasî, Potkuku tak kesî kewton panaw.

¹³Piku yepu yeperîrî tak ñetakîcesî ciki. Poxwasî tak uupa yatî yepemrutun. Ero ke amok ha cîwya, cenporem ha, oyakro amok ha, kekñe. Ero wara kekñe owya.

¹⁴Potkuku warai mak amoro, toopu yetîmtakaxapu yawno warai. Îh po ceseyamsom warai amoro. Awewru yenî xe wasî. Amtapotakî ôñentarî. Tpoxxwe nas amtapotarî owya okre, cenpore marha nas awewru okre.

¹⁵Rokohci xîkrî ahsîcoko amna yanme. Uupa yatî yîwîrîmañe mîk rokohci xîkrî kica. Cepemrutwe so nas amna natîrî uupa yatî. Ero ke rokohci xîkrî ahsîcoko.

¹⁶Oyiño mîk yiixe xa oyehtopo, noro pici ow hara. Epemrutun chew tooku nînahmesî noro tumutwem chew.

¹⁷Ai, on wara esko cenmakaxi ro, cekatpankaxi ro ha, yiixe oyehtopo amoro. Etaknamakî, pixkaru wara esko, kooso wara, kaŋpamxan me cheksom wara. Ero wara esko îh po, Bete pono po.

3 ¹Anarimaw okaman po wîxakñe kosope. Yiixe oyehtopo ro wepoŋakñe iito. Enîhra rma wîxakñe okwe.

²Ero ke on wara wîîkekñe, kîhcesî tak. Ewto imo pore kîwcesî miya xiya wara. Esama yaw so kîwcesî, yîhroron pore marha kîwcesî. Yiixe oyehtopo wepoŋasî, wîîkekñe. Ero ke eposo kîwcekñe. Enîhra rma wîxakñe okwe.

³Porisia warai komo oyeñatkeñe, ewto imo pore cetañisom komo. Ero wa etañataw so oyeñatkeñe. Yiixe oyehtopo yenîhra mîxatkeñe amyamro? wîîkekñe yîwya so.

⁴Ñexamro watoche rma tak yiixe oyehtopo weeñakñe okre. Ero ke noro wahsîyakñe. Ahsîpînkara wîxakñe. Yememe mîn yaka waafakñe. Pahxa yîropotaw ketahsîyakñe rikomo me noro yamtakpon yaka xa waafakñe.

⁵Ai, emasî komo, Xerusaren pono komo, on wara wîîkes awya so, yiixe oyehtopo men enpakara ehcoko. Tanme ro mak pakape amñe, wîîkesî. Ero wa wîîkesî pixkaru ñentarî me rma, kooso woosî ñentarî me marha, woskara pono ñentarî me ha.

⁶Taa, onoke mîkro axawa imo poi tmohsom. Wehto yîsîn wara mokyasî patawno wara. Kotopore mokyas okre. Miiha me kotowasî, anarî me marha kotoporem me. Twarawantaxmu komo yai taponukyasî kotoporem, sororono, ero me rma kotowas okre.

⁷Saromaw tararan warai mîn mokyasî, enko xe. Sowtatu ke takronoi mokyasî noro. 60 sowtatu komo naxe akrono komo okyo. Erasînî ro komo mîkyam, Ixaw Yana kom ha.

⁸Tkaciparai so naxe, sowtatu me tîtotopo poko enpamxapu mîkyam. Aañapotun komo poko cimiso nasî kaciparan komo yen eraspetono yeñepetome kosope.

⁹Taasom nakîhcekñe Saromaw, kayaritomo. Amna yapon mîn nakîhcekñe. Weewe ke nakîhcekñe, Ribano pononho ke.

¹⁰Prata ñiifakñe ecepu me, ooru tí ñiifakñe ecetí me. Amna yapon tí nîmkarinomekñe poono ke camnarexapu ke. Yai tak nîratarinometkeñe emasí komo, Xerusaren pono komo. Kířwan ke nîratarinometkeñe yiixe cexirí ke so.

¹¹Amohcoko xiya emasí komo, Siaw pono komo. Kayaritomo yenso amohcoko, Saromaw yenso. Tarokoi nasí kayaritomo yarokorí ke. Yíson tí ñiifakñe yíhtípírí pona, yipici yahsítopo po rma ñiifakñe kaamo po. Tawake ro mak ehtopo po rma arokorí ñiifakñe yíhtípírí pona. Entamcoko xe.

4 ¹Yiixe xa oyehtopo amoro. Cenpore xa keeñasí. Oñenírí mexan xa amoro. Xwaraxwarano yaro rma re awewru weeñasí potkuku wara. Ahpoci weeñasí kabra wara, meřpono pín wara. Xireace Yípín yeníhtoñe komo wara weeñasí.

²Opeřa komo wara weeñas ayorí, oroto yíhpokaxapu wara, eyehxapu wara. Taknoi so nas ahnoro, cewyarono exihra.

³Kířwañhe weeñasí amtarí picho, cucure. Cenporem okre amtarí. Ahtípírí yakawan weeñasí marha xwaraxwarano yaro. Roman wara rma weeñasí yíraconhírí wara.

⁴Tapi mîn wara weeñasí apímírí, kawnon wara, sowtatu kurun mîn wara. Mîmo wacan po takriso nasí keceñanî mko, 1.000. Sowtatu komo yeceñan rma mîn iina akrixapu, karití komo yeceñan. Ero wara weeñasí apímírí okre.

⁵Amanatírí weeñasí pixkaru wara asakno wara, woosí wara. Asak hakno rma peen yarí nahya epemrutun chew. Ero wara weeñas amanatírí okre.

⁶Kířwcesí tak íh pona, miiha yewtí pona. Matíwîn pona marha kířwcesí kotoporem yewtí pona. Iito enmarí momokyasí. Iito wasí cekatpankaxi ro.

⁷Cenporem xa amoro, yiixe oyehtopo amoro. Yupunpon me awehtopo ciki exihra ro mak nas okre.

⁸Opici amoro, amoko tak oyakro Ribano poi. Amana Yípín meretwononho kaika, Seeñi meretwononho, Ehmon meretwononho marha. Reaw yeken poi kaika, reopahtu yeken poi ha, íh pono poi.

⁹Opici amoro, oyepeka warai rma ha re. Ow mîpohketíkeseí ro mak okre. Owece menwo, awarí pokono marha menpo owya tohkarara cepethîkem. Ero ke rma ow mîpohka okre.

¹⁰Opici amoro, oyepeka warai rma ha re. Kířwañhe ro mak nasí ooxe awehtopo owya. Tproxwe rma re nasí uupa yukun. Tproxwe marha nasí aponon pokono kotoporem. Knahrí poxuretopo marha nasí tproxwe. Ooxe awehtopo xa tko nasí kířwañhe xa tak okre.

¹¹Opici amoro. Cipicipi kesí amtarí picho wen yamicho yaino wara. Añuru makataw nasí paaka mownu warai, ween warai marha. Kotoporem xa mîn aponon Ribano kotorí wara okre.

12 Opici amoro, oyepeka warai rma ha re. Naatî warai amoro, twacayem wara. Wacan metatan nasî tahruso, cewkaxi marha, ero warai amoro.

Tuuna pîtho warai marha amoro, ahruxapu warai. Ero warai amoro.

13-14 On warai anatîrî, roman yepu, anarmerpan anatîrî, tpoqwem me cepetaxmu yepu, eena, nahtu, asapuraw, karamu, kañera, anarmerpan ke kotoporem yepu, miiha, aroe, knahrî poxuretopo ahnoro, kifwanî ro ha. Ero wa nasî anatîrî.

15 Tuuna pîtho warai marha amoro naatî chewno warai. Tuuna yepu me ñepatakesî porin yai, tuuna pîtho yai. Tuuna tak nîhcesî Ribano poi, ero warai amoro okre.

16 Taa, apakakî ocowo nohce ñixan. Suu ñixan marha amoko ocowo. Onatîrî pore puu kasko kotorî yakpachome miya so. Yiixe oyehtopo marha moku xe wasî tînatîrî pona. Iitono nahpe okre naatî yeperîrî kifwanî ro. Ero wece mokoqe yiixe oyehtopo.

5 1 Taa, kmoko tak onatîrî yewtî pona. Opici amoro, oyepeka warai rma ha re. Miiha yarî wenmekî, knahrî poxuretopo marha. Wen yamicho waapu, wen marha wemeu. Owokru weerî uupa yukun, paaka mownu marha. Taa, eseresmacoko rma cîw komo, oyakrono komo amyamro. Uupa yukun marha eecoko tmaxmitaxi ro. Yiixe oyehtopo komo amyamro.

2 Taa, anarimaw kîwînikyakñe, cewkem wara rma tko xakñe oropotarî. Yiixe oyehtopo mtapotarî wencesî. Kneiknei kesî metata poko. On wara kes owya, Ai, opici amoro, oyepeka warai rma. Ahrunkakî ka metata ohyaka. Oyok warai amoro, potkuku warai. Kifwanî ro mak amoro okre. Ohtîpîrî nasî cicah keñe, tukre nasî ohpoci cicakî ke, kosope tmohsom ke, kes owya.

3 Ai ha. Kepononka okwe. Wamruya hara okwe? Kehtakoroka marha. Ohtarî wusmure haram okwe?

4 Ero yinhîrî on wara xakñe yiixe oyehtopo, tamorî numunukyakñe ewtarî yaro metata yewkachome. Ero yimaw yiixe tak wehtîkekñe.

5 Ero ke kîwcekñe metata yahrunkaxi yîhyaka. Miiha katî xakñe oyamorî poko. Cipicipi kekñe oyamoyaran poi metata yewkacho poko.

6 Metata tak wahrunkekñe yiixe oyehtopo yaka. Exihra tko xakñe okwe. Anana cekñe haram. Yiixe xa tak wîxakñe yîmtapotarî yentarî ke owya. Ero ke wepofakñe. Enîhra rma wîxakñe okwe. Osofî wetahcakñe kañpe. Eikura xakñe okwe.

7 Ero yinhîrî porisia warai oyeñatkeñe, ewto pore cetafataw so. Oyetapetkeñe oko cerewre ro mak oko. Waaca pono komo marha oyahsîyatkeñe, waapa yekahtoñe komo. Oyewopon naafatkeñe okwe xwaraxwarano pen.

8 On wara wîlkesî awya so, emasî komo ya, Xerusaren pono komo ya, Yiixe oyehtopo yeeñataw awya so on wara men kacoko yîwya, Ñekafkesî ro mak apici okwe aaxe xa cexirî ke, kacoko yîwya, wîlkekñe yîwya so.

⁹On wara ketkeñe emasí komo owya, Ahce wa xa nai aaño anarí wooxam komo yiiño yopo. Cenporem xa amoru anarí wooxam komo yopono. Ahce wa xa nai aaño anarí wooxam komo yiiño yopo ha? Ahce kacho ero wa mîike amna ya? ketkeñe owya.

¹⁰On wara weyukyakñe, Tumutwe nas oyiiño, cewcure rma ha re. 10.000 exitaw oñiyo yakrono komo iyopo so rma wa nasí noro cenpore xa okre.

¹¹Ooru mak mîn yîhtîpîrî, kifwanî ro mak ooru. Koikoipe nasí yîhpoci. Cicwiye nasí kohpu wara.

¹²Potkuku wara nasí noro yewru, tuuna yecihtawno wara. Paaka mown warai ke rma nasí tîhso noro yewru. Kifwañhe xa ciiso nasí ewru mîti yaka.

¹³Knahrî poxuretopo yepu wara nasí noro yepatarî, iina re ciixapu wara. Tpoxxun yakpañe wara nasí. Epemrutun wara nasí yîmtarî picho, miiha ke cipicipi kañe wara.

¹⁴Amoyi wara nasí noro yaporî, ooru ciixapu wara ha. Xasintu ke tporokyem wara nasí. Erepanci yorî wara nasí yupun tmemehsem wara. Sapira ke tporokyem wara nas okre.

¹⁵Mîimo mapatan wara nasí yîhrepu marmore enporixapu wara. Aapo pona ciixapu wara nasí ooru pona. Ero wa xa marha nasí yîhrepu. Ribano wara rma ñesenpes oyiiño. Cenporem xa mîk setru yepu wara rma Ribano pono wara.

¹⁶Tîkpore xa nasí yîmtarî. Ahnoro rma yupun cenpore nas okre. Ero wa xa nas oyiiño, oyakrono ro ha. Ero wa wîikes awya so emasí komo ya, Xerusaren pono komo ya.

6 ¹Ai, cenporem xa amoru, wooxam, ahna tomo yîixe awehtopo. Ahtono yaw xa tomo esama yaw? Noro ñepoñas amna awakro.

²Miya tomo yîixe oyehtopo tînatîrî yenso, knahrî poxuretopo yenso. Tooku nînahmesî iito naatî chew. Iitono marha pohcasî ririu okre.

³Yiixe xa noro yehtopo ow, yiixe xa oyehtopo marha noro hara. Ririu chew tooku nînahmesî noro.

⁴Yiixe xa oyehtopo amoru. Cenporem xa amoru okre, Cihsa wara rma okre. Enpotho xa amoru Xerusaren wara rma okre. Keserepokacho rma amoru sowtatu komo wara, tîbanteiran wenari tîtosom wara.

⁵Miya cewru tak esko. Oyopo ro mak opohkesî awewru. Kabra wara nasí ahpoci Xireace Yîpîn yenîhtoñe wara, yakeno wara.

⁶Opeña wara nas ayorî eyehxapunhîrî mohxapu wara. Taknoye re nasí, cewyarono exihra nasí.

⁷Awewru mîti ñesenpesî rma ha re awewopon yaro. Roman wara rma ñesenpesî, yîraconhîrî wara.

⁸Naxe rma re yaake kayaritomo pici komo, 60. Opici warai komo marha naxe yaake, 80. Naxe marha emasí komo yukuknomarî yopo ro mak.

⁹Cewñe makî tko masî potkuku warai owya. Kifwañ ro mak amoru owya. Anarî exihra ro mak nasí awarai. Amoru mak masî ason yemsîrî.

Tîmxîkrî mexan me xa tî aweñakñe anocwan. Anarî komo emasî komo tî aweñatkeñe. Kaanî nwakretho xa mîkro ham, ketkeñe apoko. Enpotho xa mîkro, ketkeñe kayaritomo pici komo, yipici warai cehsom komo marha.

¹⁰On wara ketkeñe apoko, Onoke xa moso wooxam, enmarî wara rma cesenposom? Cenporem moso nuuñi wara. Kîkatpareñe moso kaamo wara. Keserepokacho me nasî sowtatu pen wara rma, banteira wenari tîtosom wara, ketkeñe.

¹¹Ero yinhîrî naatî yenso kîwcekñe tîtko warai yenso. Yafkwetkuru yenso kîwcekñe. Naawa tak na weewe woskara pono, wîlkekñe. Ñepemrutunwa tak na uupa yatî, roman yepu marha na, wîlkekñe marha. Ero ke enso kîwcekñe.

¹²Ahce wa tak ha na, yohno tak yiixe oyehtopo oyafakñe oyanan komo tararan cheka, kayaritomo tararan cheka ha.

¹³Amok hara, amok hara, amoro Surami pono. Amok hara, amok hara awentîkachome amna ya. Ahce kacho noro yentîka xe matu, Surami pono yentîka xe ha? Maanain pono komo manîmrî mentîkexe ero wa xa marha noro yentîka xe matu ahce kacho?

7 ¹Kantomañe yemsîrî amoro. Cenpore xa nasî ahtarî twomkem.

Cenpore marha nasî apetî. Tohkarara cepethîkem wara nas okre.

²Parakweci wara nas apoñuru, wooku ke copoyem wara, esmaxapu ke copoyem wara. Puruma yeperîrî wara nasî awecîkrî tukuhkaw enmexapu wara. Ririu ke mamtoxapu wara nasî.

³Pixkaru xîkrî wara nasî amanatîrî woosî wara cik. Asakno cik wara nasî.

⁴Mîîmo wara nasî apîmîrî kawno wara. Erepanci yorî ciixapu wara rma nasî mîîmo wara. Ñikitho wara nasî awewru, Esbon pono wara, Bace Rabin metatan mîtwono wara. Mîîmo wara marha nasî awewnarî, kawno wara, Ribano wara. Tamasku wece cewruno wara nasî.

⁵Kîfwañhe nas ahtîpîrî Kahmeru Yîpîn wara okre. Kayaritomo ponon wara nasî ahpoci, camnarexapu wara. Kayaritomo yimiñe wara nasî ahpoci kawno ha.

⁶Wooxam cenporem xa amoro, oyahworeñe ro okre. Ow mahworesî ro mak.

⁷Kaw masî kuum yepu wara. Amanatîrî nasî eperîrî wara hara.

⁸On wara wîlkekñe, Ero pore kîkainasî kuum yepu warai pore. Eperîrî wahsîyas okre, wîlkekñe. Uupa yeperîrî wara cirko amanatîrî. Awapepen kotorî exi xe wasî masan kotorî wara okre.

⁹Uupa yukun wara exi xe was akaran, kîfwanî ro wara. Taa, ero yaro to xe wasî uupa yukun yiixe oyehtopo mtaka. Kîfwañhe to xe wasî yîmtaka yîmtarî picho yotari, iyorî yotari marha.

¹⁰Yiixe noro yehtopo ow ha, ooxe ro mak nasî noro hara.

¹¹Taa, amok ha yiixe xa oyehtopo, miya kaika woskara pore. Ewtoci po mak tîtkokmamcerî.

¹²Enmarí yakro ro tak kaika uupa yatí yenso. Ñepemrutunwa tak na uupa yatí. Cepemrutuntaxi tak na nai okre. Roman yenso marha kaika, ñepemrutunwa na, kachome kîwya. Iito kexitaw kwakremekyasí aaxe xa oyexirí ke.

¹³Kifwañhe poxwasí mantakora okre. Mîn hak mak nasí kîmîn potaw tpoqwemu mko ahnoro. Pahxantho nasí tan, yaxan marha. Ero mko wîmcekñe pahxa rma anahrí me. Yiixe xa oyehtopo amoro.

8 ¹Oyepeka me awexi xe wasí. Yememe nwokpatho mîkro moomo ke. Noro warai me awexi xe wasí. Ero me awexitaw ketaw re anarimaw na keeña katpanaw. Iito so aweñataw owya kewcokesí. Ero poko oyeñataw owîrîyakara natu iitono komo.

²Yememe mîn yaka marha kekyasí, ohcamhokañenho mîn yaka. Iito tak kwokpesí poxurexapu ke wooku ke. Onatírî yeperírî ke kwokpesí roman yukun ke.

³Poowa me ohtîpîrî ñecehcesí noro. Eeco ke hara opun nahsíyasí.

⁴Ai, emasí komo, Xerusaren pono komo, on wara wîlkes awya so, yiixe oyehtopo men enpakara ehcoko. Tanme ro mak pakape amñe, wîlkesí.

⁵Onoke mîkro mehxa tmohsom axawa imo ñixa? Yiixe cehtopo yaporí yaw mokyasí onoke? Masan yepu yapomyaw awexitaw kenpaka. Iito rma anocwan ñewruyakñe aame. Iito aame ñewruyakñe tíropotawnonhîrî. Iito rma kenpaka.

⁶On wara xa wîlkes awya, ow tak yîhtînoko aropotarí yahkoromacho wara, awaporí yahkoromacho wara marha. Karití ro mak mîn etíxe kehtopo, kwaihtopo wara rma nasí kâfpe xa. Kîpînîn yawno pîn wara ro mak nasí kewyomacho, okoputho yewtarí wara. Wehto wara nasí, mararí yecakyatawno wara ro mak oco.

⁷Tuuna mokyataw mefpora ro mak, etíxe kehtopo yeihkara rma nasí. Tuuna yukmache etíxe kehtopo yarîhra rma nasí. On wara na nîlke cemyawnoyem yipici xatí ya, Yiixe awehtopo cma re wowyasí epethîrî pona. Oyemyawno ahnoro wîmyasí awya noro yepetho me, nîlke. Ero wara ketaw kîwya epethîrî yahsîra ro mak nasí. Kica nîlkesí ro mak epethîrî poko.

⁸Taa, on wara wîlkes hara, amna yakno nasí emasîntan ha ka. Etawkara ka nasí noro manatírî. Amñe tak na noro pokonome kâfpamxan, Noro xe cma re wasí opici me, nîlke. Ahce wa noro cicífa ero yimaw?

⁹Waaca wara rma exitaw mîmo warai cicífasí noro pona, prata ciixapu warai. Metata wara exitaw noro tîtwacancesí setru ke, sahsamaxapu ke.

¹⁰Waaca warai xa marha ow hara. Mîmoci wara nasí omanatírî, waaca pono wara. Ero ke kifwañhe xa oyeñasí oyiño. Noro yeporepñe me wasí.

¹¹Saromaw natírî xakñe Baaw Amon po. Uupa yatí mîn xakñe. Ero tí nîmyakñe anarí komo yemyaka. On wara kekñe eperírî yahsîñe komo ya, Eperírî yepetho ehcoko amñe exepeyu, prata ha. 1.000 wicakí so ehcoko ahnoro apoko hakí so, kekñe yîwya so.

¹² Onatîrî marha nasî tan, owyanî ro. Epethîrî ahsîko amoro rma, Saromaw, yiixe awexitaw, 1.000 sikru ahsîko ha. 200 wîmyasî marha onatîrî yenîne komo ya epethîrî komo me.

¹³ Ai, naatî yewtî pono amoro, yakeno ke tmayweyem amoro awya wîkesî, amtapotarî yenta xe wasî.

¹⁴ Amok ha yiixe oyehtopo. Pixkaru wara esko. Kooso kîrî wara esko, kaŋpamxan me cehsom wara. Ero wara esko îh po so, knahrî poxuretopo keŋarî po so. Ero wara xa esko.

Isaias Nmewretho

Isaias

1 ¹Taa, Isaias ow ha, Amos mumuru. Kaan ñenpotho weeñakñe Xuta pono komo pokono, Xerusaren pono komo pokono marha mîn weeñakñe. Emapona roro weeñakñe. Yaake xatkeñe Xuta pono komo kayaritomon komo ero yeeñataw owya. On wara xatkeñe ñexamro kayaritomon komo ero yimaw, Usias aka xakñe kayaritomo me. Amñe eeeñataw xa hara owya, Xotaw tak xakñe hara, Akas tak, Esekias tak hara. Ero wara xatkeñe Xuta pono kayaritomon komo Kaan ñenpotho yeeñataw owya.

Kicicme Ro Mak Naxe Xuta Yepamtho Komo

²Ai, kah yawno komo, omtapotarî ka entacoko. Roowo pono komo, awya so wekatîmyas hara. Kporin komo rma nîmtapowakñe. On wara kekñe, Omxîkrî komo Ow poñmamnoyakñe. Cetîtîkaxi ro poñmamnoyakñe. Wara rma oyanwekñe me naxe okwe.

³Ahce wa nai awoh kom hara? Tosomî rma ñeeñasî paaka. Buhu marha tosom ñiritho ñeeñasî cuupu yen. Camkî mak naxe Ixaw Yana komo reha, takîhso esehtînopîra ro mak naxe oyanan komo okwe.

⁴Okwe ro mak okwe, wîlkesî ñexamro poko. Kicicitho re mîkyam ham kayaritomo maywen komo. Kicicitho ke tîmponoyem warai komo mîkyam okwe. Kicicitho xîkrî re mîkyam okwe, kekatî matacho pokono mak. On wara naxe ñexamro, Kporin komo nahsîpînkettekeñe okwe. Kîfwanî ro Mîk, ponaro Ixaw Yana komo yehtopo cma re. Noro yipu rma nîrwonmekyatkeñe. Yîhyai cetaknamaxmu wara xatkeñe okwe.

⁵Ahce kacho cerewrem ke tpanaresom me mehtîket okwe. Cetanwesom me mehtîketu rma okwe. Ereh keñe ro mak nasî ahtîpîrî komo ahnoro. Kañpera ro mak maxe aropotaw so.

⁶Kîfwanîhe exihra ro mak nasî apun komo. Ahtarî ñixa ro rma nasî ero wara ahtîpîrî meretkoso rma. Ñerewas oko awetapachonhîrî komo, kamxukre nasî awetamatoponhîrî komo oko, aweparaxkachonhîrî komo marha. Ereh keñe

marha maxe oko. Korokan wara rma nasî awerekrî, yimihni wara mak okwe. Ehceman wara ro mak nas okwe.

7Pohnî me ro mak nasî arowon komo. Cecahso tak nasî awewtonthîrî komo okwe. Amaraîn komo pono naatîkexe okwe anarî yana komo. Awero ro so rma naafaxe. Ahce na exihra ro mak nasî arowon komo po. Waapa nîwîrîmatho me mak nasî. Ero wa nasî.

8Ero ke on wara tak nasî Siaw yemsîrî, pohnîtho wara mak nasî mîmocitho wara, uupa yatî chewno wara. Mîmocitho wara mak nasî, pepinu yatî chewno wara. Ewto wara marha nasî waapa ke mamtoxapu wara. Ero wara mak nasî Siaw yemsîrî.

9Asak mak kpoino komo nîmcekñe Kporin komo, kantomañe ro, asakî xa mak ha. Yîmtora exitaw ketaw ha re Sotoma pono komo wara thakwa re tasî, Komoha pono komo wara ha re okwe.

10Ero ke Kporin komo mtapotarî tak entacoko amyamro, Sotoma pono komo yantomañe kom ha. Kaan ya kpanatanmetopo komo men entacoko amyamro Komoha pono komo.

11Meřpono pînî ro mak awoh komo pun makñiyaxe owya tîmsom me. Tproxwe ma re nai ero yipu owya? nîñke Kporin komo. Ñeexi tak awoh komo puntho yakñitopo owya tîmsom me. Kahñeru pun xera tak wasî, awoh komo pen katîtho xera marha wasî, tupurukyem katîtho xera meero wasî. Poxumra ro mak nas owya bui kamxukutho, opeña xîkîtho kamxukutho, boce kamxukutho marha.

12Ohyaka amokyataw so onoke xa nîñke awya so, Kaan mîn roron pona rma ehcoko awoh komo, nîñke onok ha na?

13Ñeexi tak awoh komo yehtopo ohyaka. Tohnaw ro mak mekyaxe kica. Poxumra ro mak nas owya kotoporem yakñitopo awya so. Mesenmekyaxe rma re nuuñi yepataketaw roro, awepokaretopo po roro marha. Opokono wara rma re mesenmekyaxe. Kicicme rma tko maxe awesenmekyataw so kica. Ero wa awehtopo komo yînmîra ro mak tak was okwe.

14Poxumra ro mak nas owya awesenmetopo komo nuuñi yepatakacho yimawno, ahcemaw so na awahwotacho kom ha. Tawsîñem wara nasî owya kica. Ero wa awesenmetopo komo wîñîmkayas okwe.

15Anarimaw so cma re mapockanwaxe oyakro amtapotaw so. Ero wa awexitaw so kesewyahruyasî mak tak awenîra so oyehtome. Emapona amtapowataw so rma oyakro awentara so wasî. Tooto pen kamxukutho keñe xa nasî awamorî komo okwe.

16Ekorokacoko tak ha, esmunkacoko ro makî. Kicicme awehtoponhîrî komo yenî xera ro mak tak wasî. Ero ke ahsîpînkacoko tak ha.

17Kicicme exihra tak ehcoko, kiřwañhe awehtopo komo poko tak ehcamhokacoko ñhe. Yaaro mak eñekano ciitopo ponaro tak ehcoko. Emetanmekno riñe komo eñekacoko. Yîmîhnî komo yemetanmekñe komo panarecoko. Iiño waixapu komo akronomacoko amtapotarî komo ke noro yipu komo yeñeketaw tohnaw.

18 On wara marha wîikes awya so, Aporin komo Ow wîikesî, ohyaka amohcoko. Cesentacerî ka awehtoponhîrî komo poko. Cucurem wara rma nasî kicicme awehtoponhîrî komo. Wara rma tumutwe xa tak nas amñe ñeepi wara rma okre. Cucurem wara xa nas okwe awehtoponhîrî komo, wara rma kahñeru poci wara mak tak nas amñe okre.

19 Ero wara awexi xe na matu, oyewetîñe me awexi xe na matu. Ero wara awexitaw so tpoqwem tak mahyaxe okre amamarîñ komo pono.

20 Ero wara awexi xera rma tko na matu. Ero ke omtapotarî yanwekñe me rma awexitaw so mîwaiyaxe tak men okwe kacipara imo ke paraxkaxapu me rma. Owî rma ero wara wîikes awya so, Aporin komo Ow ha.

21 Kîřwañhe cma re ka xatkeñe iitono komo, ewto pono komo. Oponarono me xatkeñe etowîñ me ro mak ha ka. Orototo tak mîk hak pokono wara naxe woosam wara. Yaaro mak ciino riñe me xatkeñe iitono komo pahxa. Takîhsom komo yeken me makî ka mîñ xakñe ewton komo. Orototo tak waihkanoro riñe komo yeken me mak nas hara okwe.

22 Prata wara ka xakñe awehtopo komo. Orototo tak awehtopo komo nasî prata smuntho wara mak okwe. Tpoqwe ka xakñe awokru komo okre. Orototo tak nasî xukrape ro mak kica.

23 Kanwekñe komo mak mîkyam awantomañe komo okwe, çeñepañem yakronomañe rma kica. On wara kexe yîwya so kicicitho komo, On ahsîcoko awepethîrî komo, oyeñekara awehtamci, kexe. Tpoqwe ñencexe ero wa kacho kica. Miya so cexe tîwya so tîmsom yahsîtome. Yîmîhnî komo yukurunpera rma naxe okwe. Iiño waixapu komo yemetanmekñe komo yeñekara marha naxe okwe.

24 Ero ke on wara tak kesî Kporin komo, kantomañe ro Mîk kesî, Ixaw Yana komo yecehtoñe ro ha, Taa, ooxera cehsom komo kîřa tak weñepesî. Ooxatî pîn komo poko tak kesepañyasî.

25 Awemetanmekñe me tak was Ow hara. Prata smuntho warai tak wowtîkesî, akro esmaxapunhîrî komo. Ero pîntho wara ehxapu komo tak wowyasî achewnonhîrî komo.

26 Kîřwan komo tak wiîfasî aweñekañe komo me, pahxa xatkeñe ero warai komo xa hara. Pahxa kîřwan komo xatkeñe akayaritomon komo yakro cesentaxmu komo. Ero warai komo tak wiîfas hara amñe. Ero yimaw tak, Kîřwan komo yewton mîñ, kacho me tak nas awewton komo, Kemîknoñe pîn komo yewton mîñ, kacho me marha nasî.

27 Kîřwan komo yewton, kacho me tak nas hara Siaw, yaaro tîmtapotaxmu me cexirî ke so tak iipono komo. Kîřwan me tak naxe iitono komo, cehtoponhîrî poxunkañe komo. Ero wara ñexamro wakîřwamesî.

28 Kaan tak waihkesî tîmtapotarî yanwekñenho pen komo, kicicme ehxapunhîrî pen komo yakro rma. Ñexponkexe tak Kporin komo yahsîpîñkañe pen kom okwe.

²⁹Kahpaŋu yepu xe xa mîxatkeñe. Kîŋwan marha mîmeñeketkeñe naatî yewtî mko. Mîhyapamyaxe takî tko yiixe awehtoponhîrî komo pona rma.

³⁰Kahpaŋu yepu wara rma tak maxe aawaixapu wara. Naatî yarî wara marha mîxamanwaxe tîpîhnî yarî wara ha.

³¹On wara naxe karitînhîrî pen komo, wehto yetahsîtopo wara tak naxe. Ñexamro ñiritho nasî poturem wara hara. Asakno roro rma ñeçhtîkexexe okwe. Wehto yeihkañe exihra ro mak tak nas okwe. Ero wa maxe amñe okwe.

Pahxaro Kaan Yewtonî Ro Me Tak Nasî Xerusaren

2 ¹Ero yinhîrî on wara kacho tak weefakñe hara ow, Isaias, Amos mumuru ha. Xuta pono komo pokono xa hara mîn weefakñe, Xerusaren pono komo pokono marha.

²On wara tak nasî Kporin komo mîn amñe, eromanhîrî kaamo pahnoke exitaw, îpî mko meretwo tak nasî. Matîwîn komo yopo ro mak nasî. Ero pona tak mokyaxe mîk hak rowon pono komo ahnoro.

³Meŋpono pîn komo mokyaxe anarî yana komo. On wara kexe, Kaikatko Kporin komo yekenî ro pona îh pona. Kaan mîn iito nasî, ponaro Xako yehtopo mîn. Ero yaka kaikatko. Noro tak kîhcamhokexexe so cehtopo poko. Noro yehtopo yaw roro rma tak taxe okre, kexe. Ero yimaw Siaw po tak nîmtapowasî Kporin komo kpanatanmetopo komo me, Xerusaren po nîmtapowasî. Eñexa tak ñetapayasî yîmtapotachonhîrî kpanatanmetopo me.

⁴Ero yimaw etpoko exitaw so mîk hak rowon pono komo, Noro rma kicicme ehxapu komo ñeñekesî. Noro rma yîtîtmamnnono ñiîfasî anarî yana komo eseixapunhîrî komo. On wara tak naxe roowo poko hakno komo, tîkaciparanthîrî komo ñiîfaxe roowo pomotopo me hara, tîrahnuthîrî komo tak ñiîfaxe naatî yatkacho me hara. Waapa me tohra ro mak tak naxe mîk hak rowon pono komo. Waapa me tîtotopo komo poko ehcamhokara ro mak tak naxe okre.

⁵Amohcoko amyamro Xako yepamtho komo. Kweipexe so tak Kporin komo okre. Ero ke Noro weyuru po cetaricerî.

⁶On wara tko mai ham Apa ayanan komo poko, Xako yepamtho komo poko, ñexamro mahsîpînkai okwe. On wara naxe kica, kaamo yepatakacho ñixan komo yehtopo ponaro mak naxe, anarî ro poko ehtopo komo ponaro kica. Pahxarono marha ñekatîmyaxe cehtopo komo, Piristew komo wara rma. Anarî yana komo yakrono ro me marha naxe okwe.

⁷Tawronohkatîkaxi nasî ayanan komo rowon prata ke, ooru ke marha. Enatîn me ro mak nasî ñexamro yemyawno, cepethîkem kom ha. Miya ro mak nas iyoh komo kawaru komo, yîrowon komo poko hakî. Enatîn me ro mak nasî ñexamro tararan.

⁸Tawronohkatîkaxi nasî yîrowon komo marha mîk hak wara ciixaputho mko ke, ponaro ehtopo komo ke kica. Oporin xa amoro, kexe ero yipu ya. Tamorî ke tîñirithîrî komo ya rma kexe kica.

⁹Ero yipu mamakan me nutupenwaxe. Ñesewnapexe ro mak okwe. Ero ke kicicme ehtoponhîrî komo yîhcamnopîra ehcoko ha.

¹⁰Yukurumîkno me xa tak ñesenpesî Kporin komo amñe. Kayaritomo me xa tak ñesenpesî. Ero ke tak toopu cheka eseyamcoko ero yimaw, roowo cheka marha.

¹¹Ero yimaw on wara tak maxe, kyopono me cesenposom komo ñenpesî Kporin komo yîxawyakan me xa matko. Ero wara ñenpesî, Takîhsom xa ow ha, kañe komo. Tuupe cewruno me tak noro yipu komo ñiifasî. Ero yimaw tak Kporin komo mak ñesenpesî, kyopono xa ha.

¹²Eñekano tak ñiifasî Kporin komo amñe. Ero wara ciino ritopo me enmayataw tak, Ow ha takîhsom, kañe komo nafmesi, kyopono ro me cesenposom kom ha. Noro yipunhîrî komo tak ñiifasî kyopono mera ro mak tak.

¹³Ero wara ñiifasî setru yepu ahnoro Ribanu pono komo, kawno komo, anarî komo yopono kom ha. Kahpañu yepu marha ero wa ñiifasî Basan pono mko ha.

¹⁴Ero wa xa marha ñiifasî îpî, kawno komo, matîwîn komo marha anarî komo yopono kom ha.

¹⁵Ero wa xa marha ñiifasî mîmo, kawno komo ahnoro, waaca marha ahnoro ero wara ñiifasî, sowtatu mîn ke tkahtawnoyem kom ha.

¹⁶Ero wa xa marha ñiifasî Tahsisi pono komo kanawarî ahnoro. Kifwan komo ero wa ñiifasî kanawa komo.

¹⁷Ero wara cehcoyoponkaxmunhîrî komo ñiifasî, anarî komo mamawno me ñiifasî. Ow xa wasî ayopono me so, kañenhîrî komo tak ñiifasî anarî komo mamawno me xa. Kporin komo mak tak ñesenpesî kyopono komo me ero yimaw, eñekano ritopo po.

¹⁸Noro rma tak ñihcamnotîkesî mîk hak wara ciixaputho mko, ponaro tooto komo yehtoponho pen ahnoro.

¹⁹On wara ñesenpesî Kporin komo ero yimaw, kayaritomo me xa tak ñesenpesî kifwanî ro me. Yukurumîkno me marha ñesenpesî. Ero wa ñesenpesî cekaricetaw roowo yewsîrî poko. Ero ke toopu yaka tak ñeseyamyaxe tooto komo ero yimaw ewtarî yaka so. Yuhnawno yaka marha ñeseyamyaxe ewtarî yaka so.

²⁰Ero yimaw tak nafmexe, ponaro cehtoponhîrî pen komo. Oporin amoro, kachonho tîwya so, prata ñiifatkeñe ero yipu me, ooru marha anarimaw. Ero yipu pen tak nafmexe kfa cawa yaka, rere yaka marha.

²¹Ewtarî yaka tak ñemahciyaxe tooto komo toopu yetîmtakaxapu yaka. Toopu makataka marha ñemahciyaxe. Iina so ñemahciyaxe Kporin komo yai cerahtike so kopi. Yukurumîkno me xa tak ñesenpesî Noro ero yimaw.

Kayaritomo me marha ñesenpesî kifwanî ro me. Ero yimaw marha ñekaricesî xa tak roowo yewsîrî poko. Ero ke ñemahciyaxe okwe.

²²Ero ke tooto komo pona enîhra tak ehcoko. Cewnarî yaro mak ñehsesaxe tooto komo. Awecetoñe komo me ma re natu noro yipu komo awya so?

Noro Pîntho Komo Tak Naxe Amñe Xuta Yepamtho Kayaritomon Me

3 ¹On wara tak nasî Kporin komo Xuta pono komo poko, Xerusaren pono komo poko marha, iitono komo yemyawnonho pen tak nowyaşî, yupurantanthîrî pen komo marha. Yînaputhîrî komo marha nowyaşî, yutunathîrî komo marha napainokes okwe.

²Karitî komo ke yîchewnomra tak ñexamro wiifasî, sowtatu komo ke yîchewnomra marha. Eñekano riñe komo ke marha, weronomañe komo ke, amñe kehtopo yenîñe komo ke, poritomo komo ke, noro yipu ke yîchewnomra ñexamro wiifas okwe.

³50 komo yantomañe komo exihra marha naxe yîchew so, takîhsom komo, kayaritomo yakro cesentaxmu komo, yaana komo ahce na ciitopo pokono, eremkano riñenho komo, noro yipu komo ke yîchewnomra tak naxe amñe okwe Kporin komo yanme rma.

⁴On wara kesî Noro, rikomo komo mak tak wiifasî ñexamro kayaritomon me. Ewruhan komo mak naxe ñexamro yantomañe me kica.

⁵Ero yimaw ñesemetanmekyaxe tak ñexamro re rma okwe. Mehxarpa ñesemetanmekyaxe. Tîmîtwono pen komo rma ñemetanmekyaxe kica. Camra ro mak tak nîmtapowaxe rikomo komo poritomo komo yakro kica. Camra marha nîmtapowaxe akpîntho komo takîhso komo yakro kica.

⁶Ero yimaw tak takno yaporî poko tak nahşîyaxe iitono komo tîm komo mîn yawno rma. On wara kexe yîwya, Tponoyemu cma amoru. Ero ke amna yantomañe me esko. Ontho mîmotho yosom me tak esko amoru, etawkatîkaxaputho yosom me, kesî.

⁷On wara tko kesî noro yîmtaka hara, Awehci komo exihra ro mak nas ohyaw. Omîn yaw exihra ro mak nasî knahrî, poono marha. Antomano riñe me ow cihra ehcoko, kesî noro hara okwe.

⁸Ehrokaxapu wara mak naxe Xerusaren pono komo, epîrkaxapu me marha naxe Xuta pono komo ahnoro. Kporin komo xatî pîn me nîmtapowaxe kica. Noro yanwekñe me marha naxe okwe. Kifwanî ro Mîk Kporin komo. Noro yipu rma kicicitho me ñeeñaxe okwe. Ero wara naxe Xuta pono komo Kporin komo poko.

⁹Kicicitho yewke rma naxe kica. Kicicme ehtopo komo ñesenpesî ewru komo ke rma kica. Kicicme cehtopo komo ñekatîmyaxe Sotoma pono pen komo wara rma kica. Kicicme cehtopo komo yeyamra ro mak naxe. Ero ke ñetwîrîmatîkacowpe ro mak okwe. Tîwîrîmacho komo yañikñe me rma naxe ñexamro rma okwe.

¹⁰On wara tko kacoko takîhsom komo ya, Awakronomañe komo me reha tak nasî Kporin komo. Kifwañhe awehtoponhîrî komo yeperîrî warai tak mahsîyaxe okre amñe.

¹¹Okwe, kapore ro mak nasî kicicitho komo poko reha. Ñetwîrîmetîkexe ro mak ñexamro okwe. Kicicitho me cehtoponhîrî komo yepetho men nahsîyaxe amñe.

¹²Rikomo komo rma naxe oyanan pen komo yemetanmekñe me okwe. Woosam komo naxe kayaritomon komo me. On wara wîkes awya so oyanan komo ya, anato mak apanatanmekyaxe so apanatanmekñe komo okwe. Esama poko awewkukmañe me mak naxe okwe.

Emyawnomnî Komo Ñemetanmekyaxe Kica Cemyawnoyem Komo

¹³Ero ke yîmtayañmañe komo me tak nawomyasî Kporin komo. Piiri nawomyasî tîyanan komo yeñekachome.

¹⁴Tîyanan poritomon komo xa ñeñekesî, antomano riñe komo marha. On wara kesî yîwya so, Amyamro xa onatîrî warai mîwîrîmexe okwe uupa yatî pen warai. Cesemetanmesom komo yemyawnonho nasî amîn komo yaw so. Anarîthîrî komo rma mîn okwe.

¹⁵Ahce kacho oyanan komo matmunukyatu ro mak okwe? Ahce kacho cesemetanmesom komo yeepatarî yakihñe wara mat hara okwe?, kesî. Ero wara kesî Kporin komo awya so, kantomañe ro Mîk ero wa kesî.

¹⁶Taa, on wara kesî Kporin komo woosam komo poko hara, Cehcoyoponkaxmu me naxe kica woosam komo, Siaw yemsîrî komo. Tîpîmîrî komo ñehyatkexe cetañataw so kica. Kîrkomo ñentîkexe pohkachome so. Sah sah me mak ñetañaxe kica. Yoroyoro nîyorwasî yîhraknu komo pokono.

¹⁷Ero wa exirî ke so woosam komo tîpîrî takî ñerekresî Kporin komo. Ero wa ñiîfasî woosam komo Siaw pono kom ha. Kanahmurinkesî meero, pononkesî marha.

¹⁸⁻²³Ero yimaw tak woosam komo porokutho nowyasî Kporin komo. On warai komo nowyasî, Yîhraknumcithîrî komo, arokothîrî komo, wathîrî komo, panatarînthîrî komo, emeknumcithîrî komo, eewoponthîrî komo, yîhtîpîrî komo porokutho, resmithîrî komo, aañapotunthîrî komo, kotoporem yenho, yîhyasîthîrî komo, amoyeknathîrî komo, ewnarî yakanthîrî komo, pononthîrî komo cepethîkem, pononthîrî komo yîmkarinonhîrî, pononthîrî komo yahcono, pakaranthîrî komo, kanapanthîrî komo, pononthîrî komo riiñu kahxapu, yîhtîpîrî komo womîño, ponon komo motawnonhîrî, ero warai komo kfa nowyasî Kporin komo woosam komo porenomachonho.

²⁴Kotopore exihra tak naxe, kokem me mak tak naxe kica. Aañapotunthîrî komo yekenho to tak nasî ruuputho mak okwe. Yîhpocithîrî komo, anarmerpa so ciixaputho exihra tak nasî.

Kanahmuri yaw so mak tak naxe okwe. Pononthîrî komo exihra tak nasî cepethîkemînhîrî pen. Kumixitho mak tak nasî ponon komo me. Ceepataporemînhîrî tak naxe ecahxapu yotho keñe mak eepatarî komo okwe.

²⁵Ero yimaw marha akîrîn komo waihyaxe kacipara imo ke oko. Karitî pen komo waihyaxe okwe cetafmetaw so.

²⁶Tîwrataxmu wara tak nasî Siaw wacan metatan komo okwe. Pohra ro mak tak nas ewtotho. Roowo pona ceremaxmu wara mak naxe okwe Siaw yemsîrî komo okwe. Ero wa naxe amñe.

4 ¹Ero yimaw on wara tak naxe wooxam komo, 7 wooxam komo nahsîyaxe kîrî yamorî, cewñe kîrî. On wara kexe yîwya, Ai, on wara kes amna awya, apici warai me amna ahsîko awosoken me tak amna yehtome. Tînahîrî rma amna nahyasî, tpononî rma amna namruyasî. Awosoke mak cexi xe nas amna yîhyapamra tak amna yehtome.

Xerusaren Pono Komo Nakîfwamesî Kporin Komo Amñe

²Ero yimaw tak kîfwanî ro me tak nasî Kporin komo peremru warai, cenpore xa. Ero yimaw marha tpoxwem me tak ñeperwasî Kanan pono komo natîrî okre. Ero ke tahwore tak naxe Ixaw Yana komo, etîmtoxapu kom ha.

³On wara kacho me tak naxe Siaw po etîmtoxapu komo, Xerusaren po etîmtoxapu kom ha, Kaan yananî ro komo mîkyam, kacho me naxe. Ero wa naxe karita yaka osotî mewrexapu komo, Waipîn Komo Yosotî Tan, kacho yaka mewrexapu kom ha.

⁴Ero yimaw tak wooxam komo korokesî Kporin komo, Siaw pono komo, kicicme ehtoponhîrî ke tismuyem komo. Xerusaren pono komo marha korokesî, yînwaikathîrî pen komo kamxukutho ke esmurexapu. Cekatî ke rma korokano ñiifasî. Eñekano riñe ro Mîk Noro Yekatî, akñino riñe ro marha Mîk. Noro ke korokano ñiifasî.

⁵Ero yimaw tak kaapu smun ñiifasî Kporin komo Siaw Yîpîn yahruru me. Iitono komo mîn yahruru me nasî, etpoyino pîn yahruru me. Esenmexapu komo yahruru me marha nasî. Katpanaw yîsîn nasî ahruru me, kosope wehto tak nasî katpareñe me hara. Kîfwanî ro me Kaan yehtopo mîn ero wa nasî.

⁶Ero rma tak nasî iitono komo mîn me. Ero yaka ñetkurunpepe puu ketaw ocowo kafpe, tuuna mokyataw marha mefpora. Ero warai ñiifasî Kporin komo Xerusaren pono komo yukurunpetopo me amñe.

Kicicme Mak Ñeperwasî Kaan Natîrî

5 ¹Oroto tak kewanomesî yiixe oyehtopo ñentarî me. Noro natîrî pokono tan waafasî waano, uupa yatî pokono. Yiixe oyehtopo natîrî nai uupa yatî. Îh po nai, ewtî mexan po.

²Pahxa ewtî pomekê Noro, toopu marha naîmekê iitononhîrî. Ero yinhîrî uupa yatî nîifakê iina, cepetaxmu xa okre. Ewtî rakataw mîmo nîifakê kawno. Ero mîtkoso marha eperîrî yewkukacho nîifakê hara. Taa, kekê tak ciînenhîrî, Kîfwan me tak îeperwasî okre amê, kekê. Okwe, apupnî me mak tko îeperwakê kica.

³Ero ke on wara wîkes awya so Xerusaren pono komo ya, Xuta pono komo ya ahnoro. Ahce wa nai awya so, ahce kacho kîfwan me epetara îeexi onatîtho? Oyanme katî ero wa xakê? Tanmero rma katî ero wa xakê?

⁴Ahce wa xa katî cirpore xakê onatîtho? Kîfwanê ro mak wiifakê. Ahce kacho oyemîknoê me xakê kica? Kîfwan me îeperwasî amê okre, wîkekê cma re. Okwe, kicicitho me makî tko îeperwakê kica. Ahce kacho ero wara xakê okwe?

⁵Ero ke on wara ka xe was awya so, on wara tak wiifasî, onatîrî wacantho warai mohkesî, naatî wara atîhtaxaputho. Wakîyasî kfa tak. Naatî wacan marha wixkesî tooto komo ya apihtome tak.

⁶Pohnî me ro mak tak wiifasî ewtîhîrî. Iito atîhtaxapu yatîkronkara wasî, aiwara marha wasî. Cekyekem makî natîkwasî iito. On wara marha wîkesî tuuna yewru ya, Iitono tîpîhra ro mak esko, wîkesî. Ero wa men wîkesî onatîrî poko.

⁷Ixaw Yana poko xa tko wîkesî, Kporin komo natîrî, kacho, kantomaê ro natîrî, kacho ha. Xuta pono komo pokono marha mîn, Yînatîrî, tproxwem me cepetaxmu, kacho ha. Îexamro îeeîakê Kaan, yaaro eîekano riê komo yenî xe xakê. Okwe, emetanmekno riê komo makî tko îeeîakê okwe. Kîfwan komo yenî xe xakê. Tîwrataxmu komo mak tko îeeîakê okwe.

Wara Ro Mak Îehtîkexe Kica Xuta Yepamtho Komo

⁸Ero ke on wara wîkes awya so, metwîrîmexe ro mak okwe on wara awexîrî ke so, amîn komo miifaxe yaake xa. Mararî pen marha mahsîtkexe hara yaake. Ero wa ahsîtkarî ke awya so apoyino komo yeken exihra tak nas okwe. Cewyaro so tak maxe amyamro iito rma.

⁹On wara kekê Kporin komo oîentarî me, Yaaro men tan wîkesî, yarîhra tak nasî mîmo meîpono pîn okwe. Porin komo mîmo, cenporem komo, ero yipu komo rma nasî yarîhra okwe.

¹⁰On wara marha nasî anatîrî kom hara, wahra mak îeperwasî uupa yatî. 22 ritru wicakî mak wooku miifaxe meîpono pîn yatî yeperîrî ke. Anarimaw 220 ritru wicakî puruma yatho miifaxe. Epetache tak 22 ritru mak menmekyaxe hara ero yeperîrî cik okwe, kekê Kporin komo.

¹¹Metwîrîmetîkexe ro mak okwe amyamro. Pahxaxaro mîpakexe kawaxiyem pona mak. Ero meefaxe kokmamso ro kica. Ero ke cetîrwonmesom me xa tak mehtîkexe okwe wooku yanme.

12Ero yipu meefaxe wooku. Ahpa marha miyorkexe eefataw, ahpaci marha, maraka marha, cecesom marha meceyaxe raatî, ero yipu poko maxe awetaworetaw so. Wara rma Kporin komo ñiritho ponarora ro mak maxe okwe. Kporin komo ñiritho mîn okre, kahra ro mak maxe yiñirithîrî poko rma.

13Ero wa exirî ke so oyanan komo nahsîyaxe waapa komo, miya naafaxe anarî roowo pona emahcin me. Camkî ro mak naxe. Ero ke waapa narîrî me naxe okwe. Iito rma re naxe, Takîhsom komo mîkyam, kacho komo. Rooma poko ro mak naxe noro yipu komo meero. Miyan komo rma tak naxe kaŋpera twokru komo exihtorî ke thakwa tuuna.

14Ero ke ñesenmamyasî tak wehto imo. Cemtayankaxmu wara ro mak nasî waihxapu komo yermomtome. Ero yaka thakwa cexe moxam kayaritomon, maywenîño pen komo marha meŋpono pîn. Iina cexe ñexamro wara ro mak kañe komo rma.

15Ero yimaw anarî komo mamawno me mak tak ñehtîkexe tooto komo ahnoro. Cehñaxmu me tak naxe etpoyino pîn okwe. Kyopono me cesehtînosom komo tak ñesenpexe kyopono pîn me ro mak tak okwe.

16Kyopono me tak ñesenpesî Kporin komo reha, kantomañe ro ha. Ero wa ñesenpesî takîhso ciino riñe me cexirî ke. Kîŋwanî ro Mîk Kaan. Kîŋwanî ro me cehtopo ñenpesî kîŋwañhe ciino rirî ke.

17Ero yimaw tak cuupu nahyasî kahñeru xîkrî tosom woskaran po cexitawno wara. Tupurukyem pen komo yewtontho po tak ñeseresmesî.

18On wara naxe anarî komo, akpîra cehtopo komo yixikñe wara naxe ruupu warai ke. Cemaro rma mîn ruupu warai, tarara yixihtopo warai. Ero ke rma kicicme cehtoponhîrî komo yihxikñe wara naxe. Ero ke ñetwîrîmexe ro mak okwe.

19Ero wa xa marha ñetwîrîmexe on wara kañe kom hara, Yohno enî xe nas amna ahce na Kaan ñiritho. Yohno ñirpe entome kîwya so. Ahce wa na nihtînoyakñe Kîŋwanî ro, ponaro Ixaw Yana komo yehtoponho? Ero wara rma kiicowpe tînihtînoputhîrî yenpotome tak kîwya so, kañe komo ñetwîrîmexe.

20On wara marha kexe ñexamro, Kîŋwañhe nasî ero wara kehtopo, kexe kicicme kehtopo poko rma kica. Kicicme ro mak nasî ero wara kehtopo, kexe marha kîŋwañhe kehtopo poko hara. Katpan mîn ha, kexe awarpan poko rma kica. Awarpan mîn, kexe katpan poko hara. Tîkporem mîn okre, kexe, cîmîkno poko rma. Cîmîkno mîn kica, kexe, tîkporem poko hara. Ñetwîrîmexe ro mak ero wa kañe pen komo.

21Ñetwîrîmexe ro mak on wara kañe kom hara, Takîhsom ow ha, kañe komo, ehcamhokaxapu xa ow okre, kañe komo marha.

22Ñetwîrîmexe ro mak on wara kañe kom hara, Ow xa wooku yeeñe ro, anarî komo yopo eeñe ro mak, kañe komo. On wara kexe anarî kom hara, Ow xa anarmerpan yesmañe ro, kawaxiyem yesmañe ro, kexe kica. Ero wa kañe komo ñetwîrîmexe ro mak okwe.

²³On wara marha naxe anarimaw, Kifwan mîkro, kexe kicicme ehxapu komo poko rma. Epethîrî pona ero wa kexe. On wara marha kexe anarimaw hara, Noro pen memetanmekye kica. Ero ke epemakî, kexe marha emetanmekê pîn ya rma kica.

²⁴Kporin komo ya kpanatanmetopo yanwekê komo mîkyam okwe. Kifwanî ro mtapotachonho nîwîriyakexe okwe. Ero ke wehto ywawno wara naxe amê. Puruma yeputho nakîiyasî wehto yohno ro mak. Ero wa xa marha yohno ñecakyasî cuupu waixaputho wehto ke. Ero wa noro yipu komo micin natîhyasî. Ñexamro yepemrutun warai tak naafasî ocowo roowo pupuntho wara.

²⁵Ero ke tîyanan komo poko rma nîrwonasî xa Kporin komo. Napockanwasî tak, ñexamro pen tak ñetapesî tafmaxi ro oko. Ñesewsiyasî tak matîwîn. Ero yimaw ñexamro yokoputho tak nasî esama yaw so rma yukpurukpurun wara mak okwe. Wara rma etîrwoxinkara rma nasî Kporin komo. Tapockantaxi rma nasî etapano ciitome xa hara okwe.

²⁶Ero ke tîbanteiran tak nanîmyasî Kporin komo mîk hak rowon pono komo ñenîrî me, meyeno komo ñenîrî me. Pii kesî marha roowo mapitawno komo yañihtome. Ero ke mokyaxe yohno rma. Kafpe ro mak mokyaxe.

²⁷Exihra ro mak nasî cekafkaxmu ñexamro mokyataw, Cehrokaxmu exihra marha nasî. Yîwînkîra ro mak naxe tmokyataw so. Cewê ñhema etîmhokara ro mak nasî ñexamro yaañopotun. Cewê ñhema ehkatora marha nasî yîhtarî mici.

²⁸Tpotkem xa mîn yuwuhre komo waiwî. Ceipuru mîn iyoh komo roxoxon, kawaru roxoxon ha. Saama wara ro mak nasî. Yohno so marha ñetapomrikyasî ñexamro tararan tarî, ocowo wara, woi woi kafê wara.

²⁹Ñetîrwonmekyaxe ro mak reaw wara kopi, kafpamxan wara. Tînahsîrî komo yahsîyataw mayanaxe. Ero yinhîrî naafaxe ahsîpînkara ro mak yukurunpeñe exihtorî ke thakwa okwe.

³⁰Ero yimaw tak tînahsîthîrî komo poko mayanaxe ro mak tuuna imo ñewtunasî ero wara ro mak kopi. Ero wa naxe amê waapa komo oyanan komo poko. Ero yimaw Kanan wece eênataw awya so awarpan mak tak meeñaxe, ahwokaxapu komo marha meeñaxe. Katpan meero nasî xîrpe kaapu smun ke. Ero wa nas amê.

Isaias Nantomesî Kaan Tîmtapotari Yekatîmrî Poko

6 ¹Taa, on wara wîxakê ow, Usias pen waihyakê kayaritomonhîrî pen. Noro pen waihtoponho po tak Kporin komo weenakê. Kayaritomo yapon po xakê kawno po. Kayaritomo me xa ñesenpekê. Kawno yaw xakê poono yaw. Noro ponon mapirî xakê porin me, Kaan mîn yawronohkatîkafe me.

²Noro yepoi ñecececetkeñe serapin komo piiri. 6 so xakñe ñexamro yaporî. 2 ke ñesewyahruyatkeñe, 2 ke tîhtarî nahruyatkeñe hara. 2 ke narinatkeñe hara. Ero wara so xatkeñe.

³Ñexamro nîmtapowatkeñe kañpe. On wara ketkeñe, Kîřwanî ro, kîřwanî ro, kîřwanî ro Mîk Kporin komo, kantomañe ro. Roowo poko hak nasî kîřwanî ro me Noro yehtopo.

⁴Ero wa yîmtapowataw serapin komo, metata yecepu nîrîrînakñe kañpe karî ke oko. Kaan mîn marha xakñe copoyi wehto yîsîn ke.

⁵Ero yinhîrî on wara wîlkekñe, Okwe ro mak okwe, etwîrîmaxapu ro mak ow okwe. Ero wara wasî tîmtasmui oyexirî ke kica. Tîmtasmuyem komo chewno marha ow ha kica. Kayaritomo ro xa wenwo, Kporin komo, kantomañe ro, Noro xa wenwo kopi. Ero ke cetwîrîmaxi was okwe.

⁶Ero yinhîrî anarînhîrî serapin mokyakñe kaikokoro rma ohyaka. Kaan ya tîmsom yakñitopo pono ka namekyakñe wehto roron. Ahsîtopo ro ke namekyakñe. Ñekyakñe tak ohyaka tamorî yaw.

⁷Ero ke rma tak teme kekñe omtarî poko. On wara kekñe owya, On wehto tak amtarî napeu. Ero ke akpîra awehtoponhîrî tak nasî towso, tîhcamnoso tak nasî kicicme awehtoponhîrî, kekñe owya.

⁸Ero yinhîrî Kporin komo mtapotarî wencekñe hara. On wara kekñe, Onoke xa wantome? Onoke xa cee amna mtapotarî yentamexposo? kekñe. Ero ke on wara wîlkekñe ow, Tan was ow Apa. Ow xa eñepeko, wîlkekñe.

⁹Taa, kekñe owya, etoko amoro. On wara kasko tantono komo ya, Entañe me roro ehcoko, yuhnari yîhtînoñe pîn me rma tko okwe. Enîñe me roro marha ehcoko, takîhso enîñe pîn me rma tko okwe.

¹⁰Moxam ropotarî ceipamnoko tak, wara kyam mak entañe me mak cirko panarî komo, ewru komo marha ahruko. Ero wa moxam cirko enîhra ro mak ehtome so cewru komo ke, entara marha ehtome so tpanarî komo ke, yuhnari yîhtînoñe mera marha ehtome so tîropotarî komo ke. Ero wara moxam cirko ohyaka mokuhra ehtome so takîřwamañe komo yaka, kekñe.

¹¹Ero ke on wara wîlkekñe yîwya, Apa, atî wicakî pahkî natu ero wara? wîlkekñe. On wara oyeyukyakñe, Pahkî naxe ero wara ewtotho me cehso ro ewtonthîrî komo, yarihra cehso ro yîmînthîrî komo, pohra ro mak cehso ro yîrowonthîrî komo.

¹²Miya kfa on roowo pono komo weñepes Ow Aporin komo. Pohra ro mak tak nasî yîrowonthîrî kom okwe.

¹³Wara rma 10 komo poyinonho 1 ñetîmcesî iito rma. Ero yinhîrî pohnî me tak ñehtîkesî xa hara on roowo. Teremintu yepu yamache natîkwa hara na yîmîthîrî. Ero wa xa marha nasî kahpařu yepu. Ero ke ñexamro yatho rma nasî yîmîthîrî yaw, atîhtachome xa hara. Ero wara nasî on roowo pono komo.

Akas Yakro Nîmtapowasî Isaias Kaan Yanme

7 ¹Taa, ero yinhîrî Akas tak xakñe Xuta pono komo kayaritomon me hara. Xotaw mumuru mîk xakñe Akas, Usias parî ha. Ero yimaw tak mokyakñe Hesin, Siria pono komo kayaritomon, Peka marha mokyakñe Hemarias mumuru. Ixaw Yana komo kayaritomon mîk xakñe Peka ha. Xerusaren pono komo waparî me mokyatkeñe okwe. Xerusaren pono komo yafmara rma tko xatkeñe.

²Ero yinhîrî on wara takî tî ñencetkeñe Tapi pen yepamtho komo, Eprain yepamtho komo rowon po tak naxe Siriu sowtatun komo kopi. Iina men ñepanacexe, kacho tî ñencetkeñe. Ero ke ñeraswakñe takî tî Akas, noro maywen komo marha. Wiî kañe wara ro mak xakñe yîropotarî komo. Wiî kesî weewe comota pono ocowo yanme ero wara xatkeñe yîropotarî komo.

³Ero yinhîrî on wara kekñe Kporin komo Isaias ya, Ai, Isaias, etoko Akas yenso. Amumuru marha arko awakro, Xea Xaxubi. Iito nai Akas tuuna totopo mapitaw, ñikitho kwawno nîhcesî tuuna, yaasîno kwawno ero mapitaw ha. Poono korokañe yesamarî yaw xa nasî.

⁴On wara kasko yîwya, Ai, apa, on wara wiîkes awya, ñexamro yanme eserepokara ro mak men esko. Erasîra ro mak esko, ahwokara marha. Poturemtho warai mak mîkyam tosutosu kañe warai ha. Nîrwona rma re Hesin, Siriu komo ahnoro nîrwonatu. Hemarias mumuru marha nîrwona, nîrwonasî ro mak. Erasîra rma tko esko pona so.

⁵Awaparî komo me tmohtopo komo poko rma re ñesencetkeñe Siriu komo, Eprain yepamtho komo yakro, Hemarias mumuru yakro ha.

⁶On wara ketkeñe ha re, Kaikatko Xuta pono komo waparî me. Ñexamro rowon tîraconkacerî, yîraconhîrî mahsîyaxe amyamro, yîraconhîrî amna nahsîyas hara. Tabeaw mumuru takî ciicerî ñexamro kayaritomon me hara, ketkeñe rma re.

⁷On wara tko kesî Kaan, Aporin komo, Tîmtapotachonhîrî yaw roro cirihra rma naxe. Arowon yahsîra rma naxe.

⁸Siriu komo kayaritomon yewton mîn Tamasku. Tamasku pono komo kayaritomon mîk Hesin. 65 cimñipu yenatîche tak Eprain yepamtho komo tak naxe tafmatîkaxi okwe. Ñexamro kayaritomon exihra tak nas okwe.

⁹Eprain yepamtho komo kayaritomon yewton Samaria. Ero pono komo kayaritomon mîk Hemarias mumuru. Omtapotarî ponarora awexitaw so amyamro marha maxe waapa nafmarî me hara okwe.

Wooxam Yewrutopo Ñekaiporesî Isaias

¹⁰⁻¹¹ On wara marha kekñe Kporin komo Akasî ya, Ai, Akasî, yaaro xa omtapotacho kuknon poko amtapotak amoro oyakro. Kaan Ow ha, Aporin

komo. Ero ke on wara kasko owya, Yuh nawno enpoko amtapotachonhîrî kuknon, kasko owya. Kah yawno xa enpoko, mîlke ha na yiixe awexitaw, kekê yîwya.

12 On wara tko ñeyukyakê Akasa, Ero wa kahra ro mak wasî Kporin komo ya. Noro yukukmara wasî, kekê.

13 On wara tko ñeyukyakê Isaias, Omtapotarî men entacoko amyamro, Tapi pen yepamtho komo, tooto komo yexpokanoê me maxe okwe. Kicicme oyehtopo pînî ñhe cik mîn ero wa oyehtopo, mîlke ham. Kaan meero tko mexpokanoyaxe hara kica ponaro oyehtopo ha.

14 Ero ke Kaanî rma ñenpesî tîmtapotacho kuknon awya so. Amê tak emasî ñetahsîyasî, ñewruyasî marha kîrî ciki. Kîrî pokono pîn ro mak mîk emasî ero wara ñetahsîyasî. Yîmrerî ciki tak nosohcexe Imañuew me.

15 Noro cik nasî paaka mownu yahê me, yîkîttîrexapu yahê me. Ween yemeê me marha nasî. Ero yipu ke ñeseresmesî cetakîretome tak, kicicitho yanwekê me cehtome, kîfwan meñekê me cehtome marha.

16 Yohno tko ñexamro kayaritomon pen komo exihra tak naxe asakno roro rma. Pona so meraswaxe ñexamro kayaritomon exihra tak naxe. Ero wa naxe yohno rma wahra rma exitaw rikomo, kicicitho yanwekê pîn me, kîfwan meñekeê pîn me exitaw marha, ero yimaw rma ñexamro kayaritomon pen exihra tak naxe.

17 Ero yimaw Asiriu komo kayaritomon tak ñekyasî Kporin komo awaparî me, amaywen komo waparî me, ayanan komo waparî me marha. Ero yimaw tak awetwîrmacho komo me xa tak nasî. Mehxa ro rma metwîrîmetkeê anarimaw so. Eprain yepamtho komo ñetowyatkeê Xuta pono komo yai ero yimaw rma re metwîrîmetkeê ha re. Amê tak metwîrmexe xa tak kopi.

18 Ero yimaw on wara tak nasî Kporin komo, kokoko kesî werewere yañihtome. Exitu pono komo yewkuru yecihtawno nañikyasî, ñexamro mapitawno komo yewkuru yecihtawno. Ween marha nañikyasî Asiriu Yana rowon pono hara.

19 Ñexamro mokyaxe xiya. Tan tak ñetahsîyaxe capahno pona so pohnî me cehsom pona so ha. Toh pona so marha ñetahsîyaxe etîmtakaxapu pona. Cekyekyem pona marha ñetahsîyaxe, cuh keñarî pona so marha.

20 Ero yimaw rma tantono komo poci pahyasî Kporin komo kuñimixi ke, epethîrî pona antomaxapu ke. Tuuna yepu mehxa komo mîkyam nañikyasî, Asiriu komo kayaritomon maywen komo. Ñexamro ke tantono komo poci pahyasî yîhtîpîrî pokononho, yîhrepu pokononho marha. Etpoci komo marha pahyas okwe.

21 Ero yimaw tak on wara naxe tantono komo anarî komo mak, tokye naxe paaka ke, emasî me cehsom ke, kahñeru ke marha asak hakno ke.

22 Noro yipu komo mownu nasî meñpora ro mak. Ero ke tahsom ñiifaxe, yîkîttîrexapu me. Ero yipu yahê me nas osom. Ahnoro rma on roowo po tînomxapu komo ero yipu nahyaxe weenu ke yîkporexapu okre.

²³Ero yimaw tak on wara nasî roowo uupa yatî yewtî me cehsomunho, 1.000 yatî yewtîtho wicakno me cehsomînho mîn roowo. Cepethîkemînîrî mîn roowo ero yipu, 1.000 sikru wicakî epethîrî. Pohra tko nasî ero yimaw. Peen kefe mak nasî, cekykyem kefe kica.

²⁴Ero yipu pona cexe kîrkomo krapa ke cemyarke, waiwî ke cemyarke marha. Ero wa mak cexe ero yipu pona peen kefe exirî ke mak, cekykyem kefe exirî ke.

²⁵Mînto mînto wara nasî îpî mko naatî yewtî mexanînho, pururi ke tpmosomînîrî ha. Iina so tohra maxe peen kefe exirî ke thakwa, cekykyem kefe xa. Ero yimaw paaka nahrî mak natîkwasî iito cuupu, kahneru yetaritopo me marha nasî. Ero wa nasî on roowo amfe.

Samaria Pono Komo Waparî Me Mokyaxe Asiriu Komo

8 ¹Ero yinhîrî on wara kekne Kporin komo owa, Ai Isaias, karita ahsîko porin. Ero yaka mewreko omtapotarî. Karita mewretopo ke mewreko, Yohno ahsîcoko afmaxapu komo yemyawnonho, kacho, kekne owa.

²Ero ke oyehtopo mewrene komo wafîkyakne asakî. Urias wafîkyakne Kaan ya tîmsom pokono. Sakarias marha wafîkyakne Xeberekias mumuru.

³Ero yinhîrî weronomano riñe yaka kîwcekne, woosam yaka. Ero ke ñetahsîyakne tak noro, omumuru cik tak ñewruyakne. Ewruche on wara kekne Kporin komo owa, Amumuru cik osohtoko Maye-sararasbasî me.

⁴Wahra exitaw rma amumuru ciki, Tamasku pono komo yemyawnonho tak naafasî Asiriu komo kayaritomon, Samaria pono komo yemyawnonho marha. Yeme, apa, kacho komo poko ehcamhokara ka exitaw amumuru cik ero yipu naafasî, kekne owa.

⁵⁻⁶Ero yinhîrî on wara kekne hara Kporin komo owa, On wara naxe moxam, tuuna xera naxe yamoro tîhtosom, Siroe pore tîhtosom ha. Hesin poko xa matko nahwowaxe kica, Hemarias mumuru poko marha.

⁷Ero ke tuuna warai tak wekpesî ñexamro yenorinhokañe warai me thakwa okwe, tuuna yepu warai. Asiriu komo kayaritomon mîk wekpesî tuuna warai. Tmaywei xa noro mokyasî. Ñexamro tak nasî tuuna yukmacho wara ro mak kopi. Ahnoro tarenakem yoponkañe me nasî.

⁸Xuta pore marha cesî tuuna wara. Cewukmatîkaxmu wara cesî. Kexenari tukmaxmu wara nasî kopi. Taporarakantaxmu wara rma nasî. Arowon nawronohketîkes okwe, wîkes awya, Imañuew ya, kekne. Ero wa kekne Kporin komo owa.

⁹Anarî yana komo, awya so wîkes hara, esenmecoko amyamro. Etakuhfapoxapu wara ro makî tko maxe amfe waapa yanme. Omtapotarî men entacoko amyamro meyen komo, akurun komo ahsîcoko. Wara rma etakuhfapoxapu wara maxe okwe. Wîkesî xa hara, akurun komo ahsîcoko, wara rma etakuhfapoxapu wara ro mak maxe okwe, wîkesî.

¹⁰ Esentacoko awaparî me tmohsom komo yeñepetopo poko. Mehñexe thakwa mak okwe. On wara xa ceñepopore nasî, kacho ekatîmcoko apoyino komo ya. Mehñexe makî tko okwe. Kaan xa matko nas amna yakro. Ero wa kasko mîk hak rowon pono komo ya.

Kaan Ponaro Xa Ehcoko, Worokyam Ponarora

¹¹ Kaanî rma nîmtapowakñe oyakro yukurumîkno me ro mak. On wara kekñe owya, Moxam yesamarî yaw so etarira esko amoro reha.

¹² On wara kexe moxam, Kafmacho komo poko ñesencexe asakno roro rma kayaritomo komo kopi, kexe. Pîra, ero wa kahra ehcoko ñexamro yesentacho poko. Erasîra marha ehcoko ñexamro mtapotarî pona, Awaparî komo me amna mokyasî, kacho pona. Ahwokara ehcoko ero poko.

¹³ Kporin komo ponaro xa tak ehcoko, kantomañe ro ponaro. Noro xa encoko yukurumîkno me. Noro pona xa erahtîmcoko ha.

¹⁴ Ero wara eefataw awya so amîn komo warai me nasî Kporin komo. Ero warahra tko nasî Noro ñexamro poko. On wara nasî Ixaw Yana komo poko, asakno rorono komo poko rma, toopu wara nasî ñexamro yehrokacho wara. Mîñe wara marha nasî Xerusaren pono komo yemcinotopo wara hara okwe.

¹⁵ Ñexamro poyino komo tak ñehrokexe mefpono pîn komo okwe, ñepîrkexe marha oko, ñetaxikwexe mak oko. Ñemciyaxe marha. Waapa komo nahsîrî me mak naxe okwe, kekñe. Ero wa kekñe Kporin komo owya.

¹⁶ On wara marha kekñe Noro owya, Taa, anmewrethîrî ahruko, wekatmo awya ero, yimiko marha. Owya apanatanmetopo ahruko, ahkoromakî marha. Onpanatanmekrî komo ya mak tîmko, kekñe owya.

¹⁷ On wara tak weyukyakñe, Taa, Kporin komo momokyas ow. Cesewopontoso ka nasî Noro Xako yepamtho komo ya esenpora cehtome. Noro pona rma tko weefasî.

¹⁸ Tan was ow, omxîkrî komo marha naxe tan Kporin komo nîmîtho owya, Karitî ro nîmîtho. Kporin komo yehtopo yenpotopo me nas amna yehtopo. Ciriññî ñiifasî yaake ro ero yenpotopo ha. Ixaw Yana komo ñenîrî me xa ñiifasî. Siaw Yîpîn pono Mîk Kporin komo, kantomañe ro. Noro rma ero yipu ñiifasî.

¹⁹ On wara na ketu apoyino komo awya so anarimaw, yaskomo mtapotarî entata, worokyam pokono mtapotarî. Ehtura nîmtapowaxe, anarî ro wara nîmtapowaxe tîmtapotarî ro pîn me, noro yipu komo mtapotarî entata, ketu na awya so. On wara xa ceyukpore nasî, Kaanî mtapotarî yentara ma tai ke, ponaro kehtopo mtapotarî ha? Waihxa penî mtapotarî ma re cence waipîn komo yehtopo yentachome?

²⁰ Kporin komo ya kpanatanmetopo ponaro xa cexpore nasî. Kaanî mtapotarî yekatîmñe komo mtapotarî ponaro marha cexpore nasî. Ero

yaw roro ekatîmra exitaw so ekatîmîne komo on wara kacoko poko so, Weeyu keñarî pînî ro mak mîkyam kica, kacoko tak noro yipu komo poko.

²¹ On wara naxe noro yipu pokono komo, tîrowon komo pore ñetafaxe emetanmexapu me okwe, ñïromanaxe marha okwe. Rooma poko cexitaw so ñîrwonaxe tak. Tîkayaritomon komo yîwîrîmache ñetahcaxe. Kicicme ñîmtapowaxe Kaan poko marha kahsî eefîataw so rma.

²² Ero yinhîrî roowo wece tak ñeeñaxe hara. Iito tak ñeeñaxe cesemetanmetopo komo mak, awarpan marha, cerahtîmtoopo marha, awarpanawno ha. Ero yipu mak tak ñeeñaxe okwe. Awarpanaka ceñepesom me tak naxe okwe. Ero wa naxe noro yipu pokono komo reha okwe.

Kikayaritomon Komo Ñewrucas Amîne

9 ¹ Wara rma on wara naxe anarî komo reha ahwokaxapunhîrî komo rma, awarpanaw exihra ñhe naxe reha. Pahxa Seburon pono komo ñiîfakñe Kporin komo cehñaxmu me. Ero wa xa marha ñiîfakñe Nahtari pono kom hara. Amîne tko Karireia pono komo tak nakronomesî Kaan, Xenciu komo ke tîchewnoyem kom ha, tuuna imo yecihtawno komo mîkyam nakronomesî. Xotaw Yepu mehxa komo.

² On wara xatkeñe awarpanawnonhîrî komo, weeyu imo tak ñeeñatkeñe okre. Kwaihtopo ka xakñe anarî komo yawarpamachonho me okwe. Enmaxapu wara tak naxe okre.

³ Ayanan komo mepamnoyakñe. Ñexamro marha mahworekñe xa. Apoko nahwowaxe tînatîrî yenmekñe komo wara. Apoko nahwowaxe tînafmathîrî komo yemyawnonho yekamyatawno wara marha.

⁴ Mician komo mañmapekñe pahxa Ixaw Yana komo ya, ero wa xa marha yîpîmtawnonho warai tak makuhfapekñe tawsîñemînhîrî oko. Emetanmekñenîrî komo watmantho marha makuhfapekñe okre.

⁵ Ero yimaw tak waapanhîrî pen tatho tak nasî wehto kamerî me hara. Ero wa xa marha nasî noro yipu pen komo pononho, kamxukremtho. Iitono komo wehtorî me mak tak nasî.

⁶ Taa, rikomo tak ñewrucasî kyanan komo xîkrî rma. Kyanan ya Kaan ñîmyasî yumumuru. Noro motawno wara tak nas amîne kayaritomo me ehtopo. On wara tak nas amîne Noro yetacitopo, Kîfwani ro Kakîhreñe, Kaan, Karitî ro, Kporin komo Eroromerono, Ahwokara kiiñe kayaritomo ha. Ero wara nasî Noro yetacitopo.

⁷ Kayaritomo me tak ñehtîkesî miyan komo poko rma. Etafmara ro mak tak naxe Noro maywen komo. Miya roro kayaritomo me nasî etowîn me ro mak. Tapi pen yekenho yakan me nasî kayaritomo me, noro pen yaponho pona ñeremesî. Takîhso mak ñiîfasî tmaywen komo. Noro ponaro xa tak ñehtîkexe miyan komo rma yaaro mak eñekano rirî ke,

takîhso ciino rirî ke marha. Etowîn me ro mak nasî kayaritomo me. Kayaritomo me Noro ciitopo poko ñeserepokesî ro mak Kporin komo, kantomañe ro. Ero ke Noro rma ero wa ñiifasî.

Samaria Pono Komo Ñekamexe Kaani Rwon Oko

⁸Taa, on wara wîkes hara, Xako yepamtho komo yîwîrîmacho poko nîmtapotai Kporin komo. Ixaw Yana komo po ñepîrkesî yîmtapotarî yîwîrîmañe komo me.

⁹⁻¹⁰Ero yipu ñencexe Eprain pono komo ahnoro, Samaria pono komo meero. Cehcoyoponkaxmu komo mîkyam kica. On wara kañe komo mîkyam, Kawau amnonoxapu tak ñexixkekñe okwe. Wara rma mîmotho yekenho pona kîmîn cicifaxe xa hara toopu enporixapu tak. Sikamoru yepu ka xakñe knatîthîrî. Ero pen nametkeñe okwe kwapathîrî. Ekenhîrî na tko cicifasî setru yepu hara, kañe komo mîkyam. Ero wa kexe.

¹¹On wara tko ñexamro ñiifasî Kporin komo, Hesin komo karihcesî Kporin komo. Ixaw Yana komo yemetanmecho ponaro mak ñexamro ñiifasî.

¹²Ixaw Yana komo mehxa naxe Siriu komo. Ñexamro mokyaxe Ixaw Yana komo waparî me. Ixaw Yana komo mkai naxe Piristew kom hara ñexamro waparî me marha okwe. Noro yipu komo tak naxe Ixaw Yana pen komo yermomñe wara, cemtayankaxmu wara okwe. Wara rma etîrwoxinkara rma nasî Kporin komo. Tapockantaxi rma wa nas Noro ñexamro wece.

¹³Cetapañenhiñe yaka etîramara ro mak tko naxe okwe Ixaw Yana komo. Kporin komo mtapotarî yenta xera rma naxe okwe, kantomañe ro mtapotarî yenta xera.

¹⁴Ero ke on wara tak Ixaw Yana komo ñiifas amñe Kporin komo, yîpîmkotoñe komo wara nasî, matîhkotoñe komo wara marha. Kuum yarî warai marha nîhkocesî, tuuwa warai marha. Ero wara Ixaw Yana pen komo ñiifasî ero kaamo po rma.

¹⁵Poritomo komo naxe yîhtîpîrî warai me, antomano riñe me cehsom komo marha. Weronomano riñe komo reha naxe matkîrî warai me hara. Cemaro poko panatanmekno riñe komo mîkyam kica.

¹⁶Anato mak moxam panatanmekyaxe okwe akîhreñe komo. Ero ke ñexamro yanme rma tak waihyaxe okwe.

¹⁷Ero ke Kporin komo nasî ahwora kaîpamxan komo poko. Yîmîhnî komo pînîn yawra marha nasî, iîño waixapu komo pînîn yawra marha. Ahnoro rma naxe kîfwan wara cesenposom me tohnaw ro mak kica. Kicicitho pokono me mak naxe okwe. Kicicitho poko tîmtapotaxmu me marha naxe miyan komo rma. Ero ke etîrwoxinkara rma nasî Kporin komo poko so. Tapockantaxi rma nasî ñexamro wece.

¹⁸Wehto wara rma nasî kicicme ehtopo komo. Cekykyem yakñiñe wara nasî. Comota yakñiñe wara marha nasî weewe yakñiñe wara. Kahsî ro mak nawomyasî yîsîn.

¹⁹Kporin komo rwonî rma nasî roowo yakñiñe wara. Wehto kamerî wara rma naxe iitononhîrî pen komo oco. Takno komo pînîn yawra ro mak naxe okwe.

²⁰Kafme ñetaknamexe tînahrî komo yahsîtome. Wara rma nîromanaxe. Poowa me ñetaknamexe hara ceseresmachome so xa hara. Wara rma erepotara naxe okwe. Tapothîrî komo meero noñexe okwe.

²¹Eprain pono pen komo tonofne wara naxe Manases pono komo. Manases pono pen komo tonofne wara naxe Eprain yepamtho kom hara. Ñexamro tak ñetakronomexe Xuta pono pen komo waparî me hara okwe. Ero wa exiche so rma etîrwoxinkara nasî Kporin komo poko so. Tapockantaxi rma nasî ñexamro wece. Ero wara nasî.

10 ¹On wara marha wîkes awya so, cetwîrîmaxmu me naxe ro mak okwe kayaritomo komo, kicicitho poko antomano riñe komo kica. Ero wa xa marha naxe emetanmekno ritopo pokono mewreñe kom hara, iyopo so antomano riñe kom ha.

²Ero wara cesemetanmesom komo ñemetanmetîkexe okwe. Cesemetanmeso rma re naxe oyanan komo, anarî komo. Miya xexa tko ñexamro pen ñemetanmetîkexe kayaritomo komo tohnaw ro mak okwe. Iiño waixapu komo ñemetanmekyaxe okwe, yîmîhñî komo yemyawnonho marha nowyaxe okwe.

³Ero ke ahce wa thakwa mat amñe kicicme awehtoponhîrî komo yepetho yahsîtopo me tak enmayataw? Ahce wa matu meyeno komo tak mokyataw awewton pen komo yixkatîkaxi? Onok yaka tak memahciyatu akurunpetome so? Ahna ma re mînomyatu awemyawnonhîrî pen komo okwe?

⁴Waapa nahsîtho komo chew thakwa mak maxe okwe. Ananimaw mîwaiyaxe twaihkaxmu pen komo yakro ro rma okwe. Ero wa nasî Kporin komo noro yipu komo poko. Wara rma etîrwoxinkara rma nas okwe. Tapockantaxi rma wa nasî noro yipu komo wece.

Asiriu Komo Kayaritomon Nîwîrîmesî Kaan Amñe

⁵Taa, Asiriu pen komo marha naxe cetwîrîmaxmu me ro mak amñe. Owatman warai rma re mîkyam, oyanan komo poko orwon yenpotopo ha. Ñexamro yemyawno wara rma nasî orwon, owatman wara rma nasî.

⁶Ñexamro weñepesî Kaan ponarono pîn komo waparî me. Orwonmekñe komo waparî me weñepesî. Oponarono pîn komo yemyawnonho yaatopo poko wantomesî, oponarono pîn pen komo yapihtopo poko marha. Apacakrî yapikñe wara rma napikyaxe okwe. Ero poko Asiriu komo wantomesî.

⁷Ero warahra tko nîhtînoyasî Asiriu komo kayaritomon, anarme mak nîhtînoyasî noro reha. Waihkatiñano ritopo mak nîhtînoyasî noro. Yakeno yafma xe nai noro kayaritomo pen komo, tmayweyemînhîrî pen kom ha.

8-9 On wara kesî Asiriu komo kayaritomon, Kayaritomo me cehsomu rma omaywen yantomañe komo. Kahkemisi pono pen komo warahra ma re natu Kawno pono pen kom hara? Ahpaci pono pen komo warahra ma re natu Aamaci pono kom hara?. Tamasku pono pen komo warahra ma re natu Samaria pono pen komo hara?

10 Mîk hak warai me ciixaputho ponaro xatkeñe mîk hak rowon pono komo. Yîrowonthîrî komo rma tko wahsîyakñe. Kifwanhe enporixapu me xakñe ponaro ñexamro pen yehtoponho. Xerusaren po nasî ponaro iitono yehtopo mko ero yopono me xakñe onafmatho komo ñiritho, Samaria pono mko yopono me marha xakñe yîñirithîrî komo.

11 Samaria pono pen komo wañmai ponaro ehtoponhîrî komo yakro rma. Ero ke añmara ma re wai Xerusaren pono pen komo ponaro ñexamro yehtopo komo yakro marha? kesî. Ero wara kesî Asiriu komo kayaritomon.

12 Ero ke on wara ka nasî Kporin komo, Siaw Yîpîn pono pen komo ka panaresî, Xerusaren pono pen kom ha. Ñexamro pen panaretîkache tak Asiriu komo kayaritomon makîrha tak wîwîrîmes hara. Cehcoyoponkaxmu mak mîk kica. Anarî komo yopono me mak keenîñe mîk ha kica. Ero ke noro pen makîrha wîwîrîmesî.

13 On wara kañe mîk, Kañpe exirî ke oyamorî añmano wiife, takîhso oyexirî ke marha. Yuhnari yîhtînoñe ow ham okre. Tooto komo rowon wokpan wetakai, anana wiife. Ñexamro purantan mîn yawnonho marha waare. Ñexamro kayaritomon pen wañmai karitî me oyexirî ke.

14 Kapikara pume cenmekyasî akowerî yawnonho ero wara rma oyamorî ke roowo poko hakno komo yemyawnonho wepore censo ro. Wenmekye marha. Ero wa ahsîyataw owya powpow kahra ro mak xakñe cewñe ñhema, piwpiw kahra marha xakñe, kañe mîk kica. Ero wa kañe mîk kica Asiriu komo kayaritomon.

15 Ahce wa nîike yawaka awya so, Okre, weewe wames owî rma, nîike ha ma re tîike amañe ya? Ahce wa nîike sahsa tîike yîhkotoñe ya hara, Okre, weewe wîhkoces owî rma, nîike ha ma re? Tahsîñe ma re ñetape amoi awya so? Ketape ma re watma tanme ro mak weewetho pîn wara?

16 Ero wara karî ke yîwya on wara tak noro pen ñiifasî Kporin komo, kantomañe ro, noro sowtatun komo yepeñan tak ñiifasî akpororeñe komo me. Tupurukyem komo yakpororeñe rma mîn ñiifasî. Cepethîke xa nasî noro ponon, tporokye so nasî. Ero yipu yakñitopo wehto ñiriyasî Kporin komo.

17 Ixaw Yana komo weyuru tak ñetakîcesî wehto me oco. Ero wara tak nasî Ixaw Yana komo yakîfwamañe ro. Ero kaamo po rma Asiriu pen komo nakñiyasî. Noro natîrî warai nakñiyasî cekyekyem warai ha.

18 Kîfwanî ro me mak ñesenpexe Asiriu sowtatun komo. Comota wara ro mak naxe. Mararî warai me marha naxe naatî yewtî mexan warai

me. Noro yipu komo rma nakñitñkes Kporin komo. Kañpen me ñeñtñke ñexamro yekatñ, yupun komo marha. Takporoyasñ ro mak anarimaw kamotoyataw, ero wara xa marha naxe ñexamro.

¹⁹Asak mak tak ñeñtñkesñ weewe komo noro rowon pono. Rikomo rma mewresñ ero wicakno yukuknomacho ciki. Ero wara tak Asiriu pen komo ñiifasñ Kporin komo asak makno me tak ha.

²⁰Ero kaamo po tak on wara naxe Ixaw Yana komo, asakñ mak tak naxe ñexamro yakwenho, Xako pen yepamtho komo. Ero yimaw tak tañmañenhñrñ komo pona enñhra naxe. Kporin komo pona mak tak ñeeñaxe, Ixaw Yana komo yakñfwamañe ro pona. Yaaro tak Noro pona ñeeñaxe.

²¹Asak mak tak ñetaknamexe Kporin komo wece hara. Ero wara naxe Xako pen yepamtho komo, asak mak ñetaknamexe Kaan wece Karitñ ro wece.

²²Meñpora ro makñ ka na matu amyamro Ixaw Yana komo, axawa wara matu tuuna yecihtawno wara. Amñe tko asak mak tak ñetaknamexe hara Noro wece. Anarñ pen komo waihkacho ñekañmyakñe Kporin komo. Ero wa kacho yaw roro rma tak waihkano ñiifasñ. Yukmarñ wara rma nasñ ñexamro pen komo waihkacho. Yaaro rma waihkano ñiifasñ.

²³Tñmapotachonñhñrñ yaw roro rma tak waihkano ñiifasñ Kporin komo, kantomañe ro ha. Kanan poko hakno komo waihkesñ.

²⁴Ero ke on wara kesñ Kporin komo awya so, kantomañe ro Mñk kesñ, On wara wñkes awya so oyanan komo ya, Siaw pono komo ya, erasñra ehcoko Asiriu komo pona. Awetapetkeñe so rma re watma ke, Exitu pono komo awetapetkeñe so ero wara rma Asiriu komo awetapetkexe so hara. Wara rma ñexamro pona erasñra ehcoko.

²⁵Yohno rma tak tñ kesñ apoko so orwonñmto. Ñexamro makñrha tak orwon ñekamexe hara waihkachome tak owya.

²⁶On wara nasñ Kporin komo ñexamro poko, ososwa ke nñhyokyasñ oco. Mician komo nafmekñe pahxa Orebe Tohrñ mñtwo ero wara rma ñexamro nafmes hara. Tuuna yepore marha tamoyin nanñmyasñ, Exitu po exitaw so nanñmyakñe ero wara rma. Ero wa naxe añmano ritopo ro po.

²⁷Ero kaamo po tak tawsññem ñetanñmyasñ amotawnonñhñrñ komo, awya so noro yñnarpotho. Apñmtawnonñhñrñ komo marha ñetaxikwesñ yññirithñrñ komo. Ero wara ñetaxikwesñ Kporin komo nñhkapetho me awexirñ ke so.

²⁸Mokyaxe rma tko ka Asiriu komo. Ayace pona mokyaxe, Mikron pore mokyaxe. Mikmasa po tukurun komo ñermonoyaxe mñmo yaka.

²⁹Ñpñ katñhwo roro mokyaxe. Xeeba pona ñetakriyaxe. Ñeraswaxe ro mak Haama pono komo. Ñemahciyaxe Xibeia pono komo, Sawru pen yewtontho pono kom ha.

³⁰Awratacoko amyamro Karin pono komo yemsñrñ. Waapa komo mokrñ entacoko Rais pono komo. Okwe ro mak, wñkesñ Anatoce pono komo poko.

³¹ Macmena pono komo marha ñemahciyaxe. Ceseyamtopo komo yeposo cexe Xebin pono kom hara.

³² Nobe po rma kokmamyaxe. Siaw yemsîrî yîpîn pono komo wece tamorî namnonoyasî etapañe wara oko. Xerusaren Yîpîn yetapañe wara pokupoku kesî tamotîwîn ke. Ero wara mokyaxe Asiriu komo.

³³ On wara tko nasî Kporin komo ñexamro poko, peremkañe wara nasî. Eepu warai komo namesî, kawno warai pen komo. Kaŕpen me tak ñenpesî karitî me cesehtînosomînhîrî komo.

³⁴ Weewe komo namesî yawaka ke ametawno wara. Ribanu pono komo ñepîrkexe Karitî ro yanme. Ero wara nasî Kporin komo weewe warai komo poko.

Xese Yepamtho Tak Nasî Kayaritomo Me Amñe

11 ¹ Taa, pahxaro tak weewe mîtî warai petawasî. Xese pen pokono rma mîn, weewe mîtî, kacho. Noro micin natîkwasî weewe peremru wara.

² Noro ropotaw nasî Kporin komo Yekatî. Kakîhrene Mîk Noro Yekatî, yuhnari yîhtînoñe me kiiñe marha. Ero wa xa esko, kañe marha Mîk Noro Yekatî, karitî me kiiñe marha. Mîn hak poko kîhcambahokañe marha Mîk Noro Yekatî, Kporin komo ponaro xa kiiñe marha. Noro yipu nasî peremru warai ropotaw ha.

³ On wara nasî Noro, kiŕwañhe ro mak ñeeñasî Kporin komo poko tweeno komo. Tooto yehtopo yetacira nasî esenpotopo yanme mak. Ero wa xa mîxakñe, kahra marha nasî tapota yentacho yentarî ke mak.

⁴ Cesemetanmesom komo yepaniñe Mîk, roowo pono komo yepaniñe ha. Tîrwonporem komo yepaniñe marha Mîk ha. Takîhso ñepaniyasî. Yîmtai rma ñepatakesî amoi warai roowo pono komo yetapacho. Yîmtai marha ñepatakesî Noro yapepen, kicicitho komo waihkacho okwe.

⁵ Kifwanî ro me ehtopo nasî Noro yaañapotun warai me. Kemîknoñe pîn me ehtopo marha nasî aañapotun warai me hara.

⁶ Ero yimaw robu tak ñenmayasî kahñeru komo yaw rma. Kabritu yawxari rma ñetîrapesî reopatu. Iito re ñetafaxe paaka xîkrî, reaw yakro, karpamxan yakro. Paaka yupurukrexapu marha cesî noro yipu komo yakro. Noro yipu komo rma naafasî rikomo ciki.

⁷ Cuupu tak nahyasî paaka uhsu yakro. Iito re marha tak ñetîrapesî uhsu xîkrî paaka xîkrî yakro rma. Puruma yeputho yahñe me tak nasî reaw paaka wara rma.

⁸ Okoi yewtarî mîtwo rma ñesemañiyaxe rikomo komo moomo yeeñe komo rma. Okoi yewtarî rma napeyasî rikomo komo moomo yahsîpînkahenho komo rma.

⁹ Keskara ro mak tak nasî oyekenî ro pono komo, îh pono komo. Waihkano cirihra marha nasî. Tawronohkatîkaxi tak nasî roowo ahnoro

Kporin komo yehtopo yentacho ke. Tukmaxi nasî tuuna imo tuuna ke, ero wara rma nasî roowo amñe Kporin komo yehtopo yentacho ke yukmaxapu wara nasî.

¹⁰Ero yimaw on wara nasî, Xese micin, kacho. Xenciw komo ñenîrî me ñecececeñî, Ow xa akayaritomon komo, kacho me cesenpotome yîwya so. Cececetoso mak nasî iito, ekaritoxapunhîrî. Kîfwanî ro mîn okre Noro yeken.

¹¹On wara marha nasî Kporin komo ero po rma kaamo po, tamorî ñehyatkesî xa hara tîyanan komo yakwenho yenmeso hara. Asiriu chewnonho ñekyasî, Exitu pono komo chewnonho, Patîroso pono komo chewnonho, Eciope komo chewnonho, Eran pono komo chewnonho, Sina pono komo chewnonho, Amace pono komo chewnonho, ciwya pono komo chewnonho, iitononhîrî komo ñekyas hara oona.

¹²Ero yimaw marha tak Ixaw Yana komo banteiran nanîmyasî. Ero ke mîk hak roowo pono komo marha ñenmekyasî tîhyaka. Ixaw Yana komo marha ñenmekyasî, anarî komo rowon pona eñepexapunhîrî komo. Cetakpaxi naxe Xuta yepamtho komo amñe mîn hak roowo pononho komo. Eñexa rma tko ñexamro ñenmekyas hara Kporin komo.

¹³Ero yimaw tak Xuta yepamtho komo poko yîrwomra naxe Eprain yepamtho komo tîyopono me so exirî komo poyero. Ero yimaw marha Xuta yepamtho xatî pîn komo tak ñehcamnoyaxe. Kyopono me naxe kica Xuta yepamtho komo, kahra tak naxe Eprain yepamtho komo. Ñexamro yemetanmekîra marha tak naxe Xuta yepamtho kom hara.

¹⁴Piristew komo motawno wara rma mokyaxe kaamo yemicitopo yaw roro. Iito re cexe kaamo yepatakacho ñixan komo yemyawnonho yahsîso hara. Eton pono komo marha nahsîyaxe tmaywen komo me, Moabe komo marha. Xuta yepamtho komo yewetîñe me marha naxe Amon yepamtho kom hara.

¹⁵Ero yimaw tuuna imo yukuhyan tak nuturpamnoyasî Kporin komo exihra cehso ro, Exitu yecihtawnonho pen ha. Tamorî ke marha pokupoku kesî Tuuna Yepu yepoi. Puu kesî ro mak Noro kafpe ro mak ero yimaw. Tuuna Yepu pîtho komo tak napainokesî 7 me cehsom kom ha. Ero ke yarinho pore mak tak wacexe tooto komo tîhtarî koomo po rma.

¹⁶Ero yimaw marha esama tak nasî iito kîfwan. Kporin komo yanan yakwenho komo mohtopo me tak nasî, Asiriu komo chewnonho mohtopo me ha. Pahxa xakñe esama Exitu poi Ixaw Yana komo mohtoponho, ero wa xa marha nasî Asiriu komo yesamarî hara amñe. Ero wa ehtopo komo me tak ñenmayas amñe, kaamo ha.

Waano On Kaan Poko Ahwotacho Komo

12 ¹Taa, ero kaamo po on wara tak mîkexex, Apa kah yawno, kîfwanñhe awehtopo poko kîmtapowasî. Pahxa opoko

mîrwonakñe. Metîrwoxinkai tak ham opoko. Ow tak mahwores hara okre.

²Yaaro tan wîlkesî, oyakiñwamañe Mîk Kaan okre. Ero ke Noro pona weeñasî erasîra. Okaritoñe Mîk Xeopa Kaan, poko oyewanomacho marha Mîk ha. Oyakiñwamañe me tak nas okre.

³Ero ke atunarî komo yanîmyatawno wara maxe, ahtoxapu yawno yanîmñe wara. Tahwore maxe ero yanîmyataw. Awakiñwamacho komo pokono rma mîn, tuuna manîmyaxe, kacho.

⁴Ero yimaw on wara marha mîlkexe, Kîfwañhe mai ham okre, kacoko Kporin komo ya. Anarî yana komo ñentarî me ekatîmcoko yîñirithîrî. Kosotî komo yopono ro xa Mîn Kporin komo yosotî, kacoko yîwya so.

⁵Kporin komo poko ewanomacoko. Kîfwañhe kiiñe ro Mîk Kporin komo, kacoko. Roowo poko hakno komo ñentari me rma ero wa kacoko.

⁶Siaw pono komo, awya so wîlkesî, kañpe ro mak amtapotacoko Kporin komo poko. Ero wa kacoko tahwore awexirî ke so. Kyopono xa Mîk Kîfwanî ro, ponaro Ixaw Yana komo yehtopo ha. Ero ke tahwotapore xa nasî Noro poko.

Babirona Pono Komo Yañmacho Pokono

13 ¹⁻²Taa, Babiroña pono komo yañmacho pokono wencekñe hara. On wara kacho wencekñe, Banteira anîmcoko îpî meretwo rma. Eeeei, kacoko yîwya so. Pokupoku kacoko marha ñexamro ñenîrî antomano riñe komo yewton pona mohtome so.

³Onahsîtho komo wantomekñe. Osowtatun komo wañikye orwonîmrî ke. Ñexamro tak nahwowaxe opoko, tooto komo yopono me oyesenpetaw.

⁴Wara hakî kacho wencesî îh pono komo mtapotarî. Meñpono pîn komo mtapotarî kopi. Wara ro mak kexe, mîk hak rowon pono komo mîkyam nîmtapowaxe, kayaritomo maywen kom ha. Sowtatu pen komo ñenmekyasî Kporin komo etañmaxi totohme so.

⁵Meyeno komo xa mokyaxe, kaapu mapirî makatawno komo mîkyam mokyaxe. Kporin komo Mîk mokyasî tîrwoñe. Tuwuhreke xa mokyasî. Ahnoro roowo pono komo waihkaxi mokyasî.

⁶Awratacoko tak ha. Pahnoke tak nasî Kporin komo kamon. Añmano ritopo me men ñenmayasî amñe.

⁷Ero yimaw tak amokañpera ro mak naxe ahnoro tooto komo. Nahwokexe ro mak ahnoro kîrkomo okwe.

⁸Ñeraswaxe tak ha, ñerewaxe tak oko, nahwokexe marha okwe. Ñerewaxe woosam komo wara rma, cewrusom wara. Ñesekatkexe ro mak tîmîtwono komo yeeñataw. Wehto ke etahsîxapu wara nasî eepatarî komo.

⁹Ñenmayasî men amñe Kporin komo kamon. Tooto pînîn yawra tak nasî Noro ero yimaw, nîrwonasî ro makî. Pohnî me tak roowo ñiifasî. Kicicme cehsom pen komo waihkesî iitononhîrî pen komo.

¹⁰Kweipora tak nai xirko, kah yawno mko, xifko imo warai mko esenpora ro mak nasî. Kaamo marha nawarpanwasî enmayataw. Kweipora marha tak nasî nuufî.

¹¹Ero yimaw ahnoro roowo poko hakno komo wîwîrîmesî kicicme exirî ke so. Ow xa takîhsom, kañe komo wîtîtmamnoyasî. Ehcoyoponkan me ro mak tak wiifasî noro yipu komo. Kicicitho komo wiifasî cehñaxmu me ro mak.

¹²Ero yimaw exihra ñhe tak natu kîrkomo. Meñpo mak nasî ooru kîfwanî ro, ero wa xa marha naxe kîrkomo, asakî xa mak naxe okwe. Ooru esenpora nas ha re paayu wicakno, Opi pononho. Ero wa xa marha naxe kîrkomo ero yimaw.

¹³Kaapu wewsîyasî ro mak ero yimaw, roowo marha ñesewyatakesî anana ñhe. Ero wa nasî Kporin komo yîrwonîmtoopo po, yîrwonîmtîketaw xa.

¹⁴Ero yimaw tooto komo naxe kooso merkaxapu wara. Opeña wara marha naxe waaca yaka añikîn wara. Ahnoro tak cexe tîyanan komo cheka, Tîrowonî ro pona tak ñemahciyaxe.

¹⁵Kîrkomo yeenataw rma noro yipu komo paraxkexe ro mak okwe. Ahsîxapu komo reha waihkeke kacipara imo ke okwe.

¹⁶Yîmxîkîthîrî pen komo nafmexe yîim komo weroro so rma. Toh pona so nafmexe kañpe, cewakrokaxi ro okwe. Ñexamro yemyawnonho pen naatîkexe. Yihcinhîrî pen komo nahsîyaxe okwe.

¹⁷Meca pono komo wiifasî ceserepokaxmu me ñexamro poko. Prata ponarora ro mak naxe. Ooru wahsîyas okre, kahra marha naxe.

¹⁸Ñexamro krapan tak waihkesî kañpamxan komo, wakrokesî ro mak okwe. Woomam ropotainonho komo pînîn yawra marha naxe okwe. Ñexpe rikomo komo, kahra marha naxe.

¹⁹Babiroña wara rma exi xe wasî oyewton, kexe mîk hakî, kayaritomo komo. Cenporem xa okre kewton komo, kexe Kawtew komo ero poko. Kaan kamon po tak Babiroña tak exihra nasî Sotoma pen wara rma, Komoha pen wara marha okwe.

²⁰Tooto yeken me exihra ro mak tak nasî miya roro. Iina esekenmara ro mak naxe tooto komo miya ro mak ehretawnomaxapu komo rma. Iina tîronan komo cihra ro mak naxe Arabe komo, tîmîn me cihra. Opeña yosom komo marha iina cihra natu tooku wacan.

²¹Kamara warai komo mak ñetîrapesî iina, axawa pono ro komo. Tooto mîntho yaka tak waw kañe ñiîfa takowerî, meñpora ro mak nai iito. Apeseturusu marha ñenmayasî iito, kooso warai marha nahronasî iito okno pîn.

²²Howhow kesî tak rokohci warai komo iito. Kayaritomo mîntho yaw rma nasî onok na komo. Pahnoke tak nasî ero wa Babiroña pono pen komo yîwîrîmacho. Cerepore iitono komo yehtopo yenmamnopîra nai Kporin komo. Ero wa nasî.

Ixaw Yana Wakresî Kporin Komo Amñe Yîpînîn Yaw So Cexiri Ke

14 ¹Ero warahra reha nasî Kporin komo Xako yepamtho komo poko, ñexamro pînîn yaw nasî. Yînmeñekathîrî me rma naxe Ixaw Yana komo. Ñexamro ñekenmesî xa hara yîrowonî ro komo pona. Anarî yana komo tak nasî yîchewno komo me. Xako yepamtho komo yakrono me tak naxe.

²On wara marha naxe anarî yana komo ero yimaw, Ixaw Yana komo tak ñekyaxe hara oona ekenî ro komo pona. Ixaw Yana yanton me tak naxe. Kîrkomo naxe anton komo me, wooxam komo marha. Ero wa naxe anarî yana komo Kporin komo rowon po cexitaw so tak. Tahsîñenhîrî komo tak nahsîyaxe hara Ixaw Yana komo. Cemetanmekñenhîrî komo yantomañe me tak naxe hara.

³Ero yimaw tak cepokaresom me tak awîfaxe so Kporin kom ha. Ahwora ka mîxatkeñe, meraswatkeñe marha. Epeman me thakwa awapicketîketkeñe so awantomañe komo. Ero ke tak cepokaresom me awîfaxe so Kporin komo.

Babiroña Pono Komo Kayaritomon Nafmesî Kaan Wehto Imo Cheka

⁴Ero yimaw tak on wara mîmtapowaxe kakîhretopo me. Babiroña pono komo kayaritomon poko mîmtapowaxe. On wara mîkexex, Enko ka, kemetanmekñenhîrî komo tak ñehcamnoi okwe. Tîrwoñemînhîrî exihra tak nas okre, mîkexex.

⁵On wara marha mîkexex, Kicicitho komo yamoyin naxikwekñe Kporin komo, kayaritomo yamoyintho.

⁶Anarî yana pen komo yafmañe me roro xakñe noro tîrwon me. Mîk hak rowon pono komo nantomekñe tîrwon me okwe. Noro penî tko nasî cemetanmesom me hara. Yukurunpeñe exihra thakwa nasî.

⁷Ero ke cerepore tak naxe roowo pono komo ahnoro. Ahwokamexpon me tak naxe ahnoro. Tahwore ro mak tak ñewanomexex okre.

⁸On wara kexex yîwya, Babiroña kayaritomon ya, Siprexte yepu meero nahwowaxex awaitopo poko. Setru yepu komo marha nahwowaxex Ribanu pono komo. On wara kexex, Awaipuche amna yamañenho komo tak mokuhra naxe okre, kexex.

⁹Wehto imo ywawno komo meero ñeserepokexex apoko. Awenso mokyaxex iina awtoche. Waixapunhîrî pen komo ñeserepokexex iina awtotopo poko. Antomano riñenho pen komo ñeserepokexex roowo pononho komo. Awaponhîrî poi awomcoko, kexex. Ero wa kexex mîn hak pono kayaritomonînhô pen komo yîwya.

¹⁰Iina awtoche on wara kexex awya, Ai, kañpera tak mai amoro hara okwe amna wara xa marha? Amna wara rma tak mai hara okwe?

¹¹Cenporem me xa esenpoxapunhîrî tan tak mai haram wehto imo ywaw mak oco. Apoko tahwotacho komo raatî yorkara tak naxe amaywenînhîrî

komo. Awakrî mak tak nasî awapon me. Aponon wara ro mak nasî awakrî kica, kexe. Ero wa kexe iitono komo Babiroña pono komo kayaritomoninho ya.

Kwakwarî Warai Ñeñepesî Kaan Amñe Wehto Imo Cheka

12Taa, kwakwarî warai ya wiikes hara, enmaporo cesensom ya. Ahce wa awexirî ke kah yai mepîrkekñe? Ahce wa tak mehtîkai hara? Roowo pona ařmaxapu wara tak mas okwe. Anarî kayaritomo komo maywen pen kařkañenho amoro.

13On wara tko mîlkekñe aropotaw, Kah yaka roro kawomyasî. Oyapon tak wiifasî kaw xa xîřko yopo, Kaan nakîhtotho yopo. Îh pona marha keremesî enmekno ritopo pona. Iina keremesî meye xa nohce ñixan pona.

14Tuuna yewru yopo xa kawomyasî kaw ro mak ha. Yîřîhkathîrî wara rma tak wasî, mîlkekñe kica.

15Wehto imo ywaka xa matko ařmaxapu me tak masî, ewtarî imo mapitaka roro eñepexapu me okwe.

16On wara naxe awenîñe komo amñe, awentîkexe ro mak. Apoko marha ñeserepokexe. On wara kexe apoko, Moso ma moso roowo yewsiñenho kopi, mîk hak rowon pono komo yahwokamexpoñenho ha?

17Pohnî me ro mak roowo ciñenho moso. Ero pononho yakñiñenho moso ewto pen komo. Iitononhîrî pen komo nahsîyakñe ahrutome. Ahrunkan me ro mak nahruyakñe okwe, kexe apoko. Ero wara kexe.

18On wara nas anarî komo yokoputho, kayaritomo pen komo yokoputho, cepethîkem yaw rma nasî poono yaw. Tporokye marha nasî ponon, een marha. Tîmîye ro so marha nasî okoputhîrî.

19On wara kexe awya reha, Awokoputhîrî yewtatho yai reha awařmetkeñe křa. Weewe peremtho wara rma awařmetkeñe ero pîntho wara rma. Waihkařapu komo pononho tařmesî křa ero wara rma mas amoro tařmaxmu me křa. Kacipara imo ke paraxkařapu komo cexe ewtarî imo yaka, iitono pona toh pona. Ero wara xa marha mas amoro hara. Anarimaw tooto pen yokoputho mak napikyaxe sowtatu komo, ero wara rma nasî awokoputhîrî tapihsom me křa hara.

20Kayaritomo pen komo yakro awahrura ro mak naxe arowon yîwîřîmachonhîrî yanme awya. Amaywenînhîrî pen komo marha mîwaikekñe okwe. Kicicitho xîkrî komo tak naxe etacin me ro mak. Ero ke ero wa xa marha naxe amxîkîthîrî pen kom hara okwe.

21On wara kesî Kporin komo apoko, Yîmxîkîthîrî komo waihkařo marha ciicoko. Ñexamro pen waihkatîkakoko yîm pen komo yehtoponho yanme rma, kicicme ehtoponhîrî komo yanme rma. Ero wa waihkařoko ekaritora ehtome so, roowo yahsîřîkara marha ehtome so. Ekaritotîkache roowo tak men nawronohketîkexe cewton komo ke. Ero wara exihra ehtome so waihkařoko, kesî Kporin komo.

Ewtotho Me Mak Nasî Babiroña Amñe

22 On wara marha kesî Kporin komo, kantomañe ro, Babiroña pono komo yafmachome tak kawomyasî. Babiroña pen tak wîhcamnoyasî kfa. Osoñthîrî wîhcamnoyasî, ero po yîmtoxapunhîrî pen komo, yîmxîkîthîrî pen komo, epamthîrî pen komo marha. Ero warai komo wîhcamnoyasî kfa.

23 Waw kañe komo yeken me mak tak wiifasî. Krarasî me tak wiifasî ewtonthîrî komo. Wacmiiku ke ewtotho waiwesî. Mîmo yixkacho, kacho rma mîn wacmiiku, kacho, kesî. Ero wara kesî Kporin komo kantomañe ro.

24 On wara kesî Kporin komo, yaaro xa wîlkesî cemaró pîn me ro mak. Ciino ritopo wîhtînoi pahxa ero yaw roro rma men wiifas amñe. Anarme cirihra ro mak wasî.

25 Asiriu komo wafmesî orowon po rma. Oyeken po rma wapikyasi kfa ñh po. Ero wa wiifasî oyanan komo yemetanmekîra tak ehtome so. Yîpîmtawno ke paaka ya tarara ñixikpexe osom komo, ero wara rma oyanan komo napickexe okwe, tîpîmtawnoyem wara rma. Ero ke ero yipu tak wowyasî ero yimaw. Motaw so tawsîñem yaañe wara marha ñiifaxe. Ero ke motawnonho yafmañe wara marha wasî.

26 Ero wara nihtînoyasî Kporin komo roowo poko hakno komo ciitopo. Noro rma moso mîk hak rowon pono komo ciñe tamorî ke. Etpoyino pîn ciñe Mîk ha.

27 Ero wara nihtînoi Kporin komo, kantomañe ro. Ero ke onoke thakwa re Noro ñehñanmekya? Noro yaporî nasî cesehyatkaxi. Onoke thakwa re Noro porohkesî? Pîra ro thakwa mak.

Piristew Komo Marha Nafmesî Kaan

28-29 Taa, on wara tooto ciitopo ñeeñakñe hara Isaias Akasî waihtoponho po cimñipu po. On wara kekñe Kaan yîwya, On wara wîlkes awya so Piristew komo, ahwotara ro mak ehcoko. On wara kahra ehcoko, Kwaparî komo xatkeñe amoi ke ketapañe komo wara. Amoyinthîrî tak nasî cetaxikwoso okre, kahra ehcoko. Ero wa kacho poko ahwotara ehcoko. Okoyi warai mîk. Ero ke noro yepamtho tak men ñewruyas amñe okoyi me xa hara, kaikokoro tîtosom warai, wehto warai me oco.

30 Cesemetanmesom xîkrî komo reha tak ñeeñaxe tînahrî komo, poturme ewruxapunhîrî kom ha. Erasîn me marha ñetîrapexe cesemetanmesom komo. Amicin warai komo reha waihkesî Ow rooma yaka. Waipîn me yîmtoxapu komo waihyaxe rma ero yaka apoyinonhîrî pen komo, kesî Kporin komo.

31 Awratacoko amyamro ewto potawno komo, kañe ro mak awratacoko amyamro ewto pono komo. Etkuixapu wara tak ehcoko yuxukrapamxapu

wara. Ero wa tak ehcoko amyamro Piristew komo. Wehto yîsîn warai mokyasî nohce ñixa meŋpono pîn. Kaŋpen exihra ro mak nasî ñexamro chew.

³²Akayaritomon ñeñepetho komo mokyataw, Ahce wa kapore nai yîwya so? On wara kapore nasî yîwya so, Siaw ciîñenho Mîk Kporin komo, ewto ciîñenho ha. Ero ke ero pona cexe Noro yanan komo, cesemetanmesom kom ha. Tukurui so cehtome so iina cexe, kapore nasî yîwya so. Ero wa kapore nasî.

Moabe Komo Poko Marha Nîrwonasî Kaan

15 ¹Taa, on warai wencekñe hara Kporin komo mtapotarî Moabe komo pokono hara, Ai, on wara wîkesî Moabe komo poko, ñeçahťikesî tak okwe Moabe komo pen yewtontho. Kiiri ñecakyasî, ooro rma ñeçahťikes okwe kosope rma.

²Tibon pono komo cexe ponaro cehtopo komo mîn yaka, îh pona so marha cexe. Yîwrataxi mak cexe iina so. Ñebo pononho pen komo pînîn yaw nîwracexe, Meteba pononho pen komo pînîn yaw marha. Kanahmuri yaw so naxe ahnoro, etpoci komo marha nasî tpahso.

³Kumixitho yaw so mak ñetafaxe esama yaw so. Mîmo meretwo so rma nîwracexe, ewto roron po so marha. Okwe okwe, kexe kaŋpe ro mak okwe.

⁴Esbon pono komo marha nîwracexe, Ereare pono komo marha. Mooxe ñesencesî yîwratarî komo Xaasî pona roro. Ero ke sowtatu komo meero nîwracexe Moabe sowtatun komo. Nahwokexe ro mak okwe.

⁵Owrata xe marha wasî Moabe komo pînîn yaw. Miya ro mak ñemahciyaxe ñexamro anarî komo, Soa pona roro ñemahciyaxe, Ekraci Serisia pona roro marha. Ruice yesamari yaw ñesawnukyaxe. Tîwratarî me so cexe. Oronain yesamarî yaw marha cexe. Iina tîcetaw so nîwracexe tpoynonhîrî pen komo waihîrî ke okwe.

⁶Tuuna marha napaitikai okwe Nîmrin pononho. Twaihso tak nasî cuupu. Ahce na atîhtaxapu exihra ro mak tak nas okwe.

⁷Pahxa cemyawno komo nahsîyatkeñe meŋpora ro mak. Mîmo yaka nîmcetkeñe. Ero tak naafaxe aporî kwaka sawkeru keñarî kwaka.

⁸Miya ro mak ñencexe yîwratarî komo Moabe komo rowon wokpan pona rorono komo. Ekraïn pona roro ñesencesî, Bee Erin pona roro marha. Ero wa ñesencesî yîwratarî komo mooxe ro mak okwe.

⁹Kamxuku keñe nasî tuuna yepu Tibon yewkuru. Wara rma miya xe ro mak tak wekpesî kamxuku xa hara Tibon yewkuru yesuru me. Reaw marha wekpesî Moabe komo rowon poi emahcixapu pen komo yeskañe me, Moabe komo rowon po rma etîmtoxapu pen komo yeskañe marha mîk wekpesî. Ero wara Moabe pen komo wemetanmekyasî, kesî Kporin komo. Ero wara kesî.

16 ¹On wara marha wîlkesî Moabe pen komo poko, kahêneru xîkrî arpocoko iitono komo kayaritomon yepetho me. Sera pona arpocoko miya axawa yeco pona. Siaw yemsîrî yîpîn pono komo yaka arpocoko.

²Torowo xîkrî wara rma naxe Moabe wosîn komo. Anarimaw torowo xîkrî nafmesî yîson takowerî yai. Noro yipu powpow kes ha re tohna mak okwe. Noro yipu wara rma naxe Moabe wosîn komo. Ahnon yecihtaw naxe tuuna watotopo to.

³On wara kexe Moabe komo, Amna akîhrecoko. Yîhtînocoko ka, ahna amna cee? Awekatî komo ciicoko kokmamxapu wara. Ero wa ciicoko kamarakataw rma. Emahcixapu komo eyamcoko. Waapa ya enpora ro mak ehcoko.

⁴Ahyaw so mak ênenmacowpe emahcixapu komo, Moabe pen komo. Waparî komo yeeñataw eyamcoko. Awemetanmekênênîrî komo tak ênehcamnoyaxe hara okre. Waihkanô ritoponho tak nîhtîmamyasî. Awapathîrî komo tak waihtîkace. Exihra naxe arowon komo po.

⁵Pahxaro tak kayaritomo ñiifasî Kporin komo aŋmanî ro. Kîpînîn yawno ro xa Mîk ñiifasî. Yaaro mak ciino riñe Mîk okre. Tapi pen yepamtho rma Mîk ha. Yaaro eñekano riñe me nasî. Yohno so rma kicicitho komo ñeñekesî. Noro yipu Kporin komo ñiifasî kayaritomo me.

⁶On warai komo mîkyam Moabe komo, Ow xa kîŋwan, kañe ro komo mîkyam kica. Cehcoyoponkaxmu ro mak mîkyam, anarî komo yanwekñe ro kom ha. Ero wara ñexamro yehtopo amna ñencekñe.

⁷Ero ke nîwracexe Moabe komo. Cekenhîrî komo pînîn yaw nîwracexe. Awratacoko rma, ahwora ehcoko uupa yuturpamnoxapu pînîn yaw, Kiiri Aresece pono komo natîrî yeperîrî nai kîŋwan. Ero pînîn yaw awratacoko ha.

⁸Naawaiyasî mak okwe yînatîrî komo mararî pono, Esmon pono komo natîrî. Sibma pono komo natîrî marha naawaiyasî uupa yatîtho okwe. Mîk hak kayaritomon komo ero peremetkeñe kîŋwanînhîrî. Pahxa miya rma xakñe yînatîrî komo uupa yatî. Xase pona roro xakñe yînatîrî komo, axawa imo wece marha ñesenmamyatkeñe. Miya marha tînatîrî komo ñiifatkeñe tuuna imo yecihtaka roro.

⁹Ero ke kîwrasesî Xase pono komo yakro rma. Sibma pono komo natîrî pînîn yaw kîwrasesî uupa yatî pînîn yaw. On wara wîlkes awya so Esbon pono komo ya, Ereare pono komo ya marha, oyewyokuthîrî ke rma kîhyasî mak. Pahxa memtaraketkeñe tahwore awexirî ke so. Tahwore ka memtaraketkeñe anatîrî komo yeperîrî yenîrî ke akîhxapu yenîrî ke. Tîhtîmamso tak nasî awemtarakachonhîrî kom okwe.

¹⁰Tahwore exihra tak maxe anatîrî komo poko. Tawake exihra marha maxe okwe. Uupa yatî chew ewanomara tak naxe apoyino komo, emtarakara marha. Awokru komo yapikîra tak naxe okwe ewkukacho yaw. Awemtarakachonhîrî komo wîhtîmamnoyakñe.

¹¹Kiwracesî oropotaw Moabe komo pînîn yaw. Raatî yorkacho wara rma nas owratacho. Ohnaw xa kiwracesî Kiiri Aresece pono komo pînîn yaw.

¹²Cexe rma re Moabe komo îh pona so ponaro cehtopo komo yakro yîmtapotaxi. Tanme ro rma ñekafkexe ero poko. Tohnaw ro kyam mak cexe ponaro cehtopo komo mîn yaka noro yakro yîmtapotaxi. Ero wara naxe Moabe komo okwe.

¹³⁻¹⁴Ero wa kekê Kporin komo Moabe komo poko pahxa rma. On wara tko kesî hara Noro oroto, osorwaw cimñipu tukuknomapore nasî. Epethîrî pona cetapickaxmu nukuknomesî cimñipu ero wa xa marha tukuknomapore nasî. Ero wicakî cimñipu exiche tak Moabe komo yemyawnonho tak nasî yîmîtwono komo nîwîrîyakarî me. Ero wara nasî cepetîkemîñhîrî rma. Meñpora ro makî ka xatkeñe Moabe komo. Ñexamro pen marha naxe yînwîrîyakarî me amñe. Asak mak tak naxe waipîn komo. Kafpen me marha naxe okwe. Ero wara naxe Moabe komo amñe, kes oroto. Ero wa kesî Kporin komo Moabe komo poko.

Ewtotho Me Marha Nasî Tamasku Amñe

17 ¹Taa, Tamasku pono komo yîwîrmacho pokono weenakñe hara. On wara kacho mîn weenakñe, Tamasku encoko. Pahxaro ewto pîn me tak nas okwe. Yixirorî enmexapu me mak tak nas okwe.

²Anarî ewto komo nasî Arowe pono komo hara. Ero komo tak nasî yarihra ro mak tak okwe. Okno mak nas iito kahñeru komo. Iina so ñetîrapexe ceraspeñe komo yai ro mak.

³Eprain yepamtho komo kurun me ka nasî Siriu komo. Kayaritomo exihra tko nas amñe Tamasku po. Asak mak tak naxe Siriu komo. Ixaw Yana komo yehtoponho ñehcamnoyakñe, iyopono komo me ehtoponhîrî kom ha. Ero wa xa marha naxe Siriu kom hara, asak mak tak ñehtîkexe okwe, kesî Kporin komo, kantomañe ro.

Ixaw Yana Komo Yakwenho Ñetîmcexe

⁴On wara marha kesî Noro, Ero yimaw on wara tak naxe Xako yepamtho komo, kyopono me ehxapunhîrî komo kyopono mera ñhe tak naxe hara okwe. Nakporoyasî tupunporemînhîrî pen komo okwe.

⁵Puruma yeperîrî yenmetopo wara naxe Ixaw Yana komo. Puruma yepu nîhkocesî enmekñe, taporî ke rma ñenmekyasî, ero wa naxe okwe. Anarimaw on wara naxe Hepain Yakawan pono komo, tmararîn komo yeperîrî naxikwesî mak.

⁶Upa yeperîrî yaxikwetaw ñetînomya rma na eperîrî ciki re wahra mak. Oripera yeperîrî yetapache añmachome roowo pona 2 mak na ñetîmce yarihtaw, 3 ha na. 4 na ñetîmce cepetaxmu pokono xa peremru pokono, 5 na ñetîmce. Ero wara rma ñetîmcexe Ixaw Yana komo asak mak tak okwe, kesî Kporin komo, ponaro Ixaw Yana komo yehtopo.

⁷Ero yimaw tak takíhtôñenhîrî pona tak ñeeñaxe tooto komo. Kífwani ro pona ñeeñaxe, ponaro Ixaw Yana komo yehtopo pona.

⁸Mík hak ya tîmsom yakñitopo ponarora tak naxe, tamorî ke so akíhtoxapu ponarora. Weewe ciixapu thoponarora marha naxe, mík hak warai me wakíknoxaputho ponarora. Kotoporem yakñitopo ponarora marha naxe, tamoyaran ke rma akíhtoxapu ponarora.

⁹Ero yimaw tak pohra nasî ñexamro yewtontho okwe wacantoxapunhîrî rma. Ero yipu nahsîpinketkeñe Ixaw Yana komo yai cemahciyataw so. Peen me mak tak nas okwe ewtotho. Pohnî me ro mak nas okwe.

¹⁰Kaan poko tak meponarononketkeñe okwe akurunpeñenhîrî komo. Tweñekarî mak tak maxe toh poko okwe, yaaka awetkurunpetoponhîrî komo poko. Ero ke anarimaw na anatîrî komo miifatu cepetaxmu xa okre. Uupa yatî yeceputho na mekpetu anarî yana komo natîtho anatîrî komo me.

¹¹Ero yipu ciifataw awya so ewtî na mîpoxuretu, mîhya marha na. Pahxaxaro na miifatu anatîrî komo. Ero po rma na natíkwa yohno. Wara rma ero yeperîrî tak nasî yukpurukpuruntho me mak okwe. Ero yimaw tak mahwoketîkexe ro mak tak okwe. Epeña yaw marha maxe okwe cerewrem yaw.

¹²Okwe ro mak okwe, wîñkesî anarî yana komo poko, mefpono pîn komo poko. Ñewtunaxe ro mak ñexamro tuuna imo ñewtunasî ero wara. Wara ro mak kexe mík hak rowon pono komo. Kahxi imo wara ro mak kexe kopi.

¹³Kahxi wara ro mak ñewtunaxe mík hak rowon pono komo. Noro yipu komo tko ñeiyasî Kaan. Ero ke miya ro mak tak ñemahciyaxe. Puruma pîpîtho naafasî ocowo miya îh pona, peen marha naafasî ocowo cetapomrisom, ero wara rma ñexamro pen ñemahciyaxe kañpe ro mak.

¹⁴Kokmamyataw esemetanmetopo komo tak nasî kopi. Enmapîra rma exitaw ñehcamnoyaxe okwe. Ero wara amna yemyawnonho yaañe komo ñiifasî Kporin komo. Ero wara nasî noro yipu komo yehtoponho yepetho ero yimaw. Ero wa mak naxe Kaan ponarono pîn komo.

Eciopia Pono Komo Poko Marha Kaan Nîrwonasî

18 ¹Okwe ro mak wîñkesî meyeno komo poko hara. Iito nasî tapokem komo, tîyorîrem komo. Eciopia yewkuru mehxa komo mîkyam.

²Tîmtapotarî yentamexpoñe komo ñeñepesî iitono komo kayaritomon anarî komo kayaritomon yaka. Kanawa yaw cexe tuuwa warai kahxapu yaw. On wara kexe yîwya so, Etocoko amyamro tapota yentamexpoñe komo, kañpe tîtosom komo. Kawno komo yaka etocoko, tmemehsem yîhcîpîrî komo yaka. Kopi, kacho rma mîkyam xatkeñe ñexamro yihcitoponhîrî komo ñixa ro rma. Karitî komo mîkyam, waapa me

títosom kom ha. Yírowon komo nasí tíraconkaxi tuuna yepu ke. Noro yipu komo yaka etocoko, kexe tíñeñeperî komo ya.

³On wara wîlkes awya so roowo pokó hakno komo ya, roowo po cekenkem komo ya, amñe kayaritomo banteiran ñetanîmyasî ñh po. Ero tak meenaxe. Ero yimaw marha tuu kacho ñesencesî. Ero tak mencexe.

⁴On wara kesî Kporin komo owya, Títkeñe mak wasî tan oyeken po. Xehxa enîno wiifasî. Kaamo me exitaw ocoro tak nasî kaamo, ero wa wasî. Kaweresî wara marha wasî natî yeperîrî yenmetopo yimaw esenpoxapu, kes owya.

⁵On wara ñiifasî Kporin komo, uupa yeperîrî yenmetopo mera ka exitaw, ero yimaw ñepemrutunwasî kířwañhe okre. Eperîrî tak pořmamyasî epemrutun yaw rma. Ero yimaw uupa yatî natîkronkesî Noro atîkronkacho ke rma. Peremthîrî komo marha ñîhkocesî.

⁶Iitononhîrî komo yokoputho tak nasî pukno wara ñh po. Kurum komo nahrî me tak nasî korînthîrî kom okwe. Kamara warai yotî me marha nas okwe. Kaamo yimaw kurum komo nahrî me nasî, twotu yimaw tak kamara warai makîrha nahyasî okoputhîrî komo.

⁷Ero yimaw tak Kporin komo ya tîmsom tak ñekyaxe ñexamro, kantomañe ro ya tîmsom. Kawno komo mîkyam ñexamro, tmemehsem yîhcîpîrî. Kopi, kacho mîkyam yîhcitoponhîrî ñixa ro rma. Karitî komo mîkyam waapa me títosom kom ha. Yírowon komo nasî tíraconkaxi tuuna yepu ke. Tîñîmrî komo ñekyaxe Siaw Yîpîn pona, Kporin komo yosotî yekenî ro pona, kantomañe ro yosotî yeken pona ha. Iina ñekyaxe.

Exitu Pono Pen Komo Poko Marha Kaan Nîrwonasî

19 ¹Taa, Exitu pono komo yařmacho pokono tak wencekñe hara on wara kacho, Kporin komo encoko, tuuna yewru mkaw cesî kafpe títosomu mkaw. Exitu pona cesî. Iina epatakache mîk hak warai me ciixaputho mko tak tatanasî. Exitu pono komo tak nahwokexe ro mak okwe.

²On wara kesî Kporin komo, etpoko tîrwonîmsom me rma ñexamro wiifasî. Exitu pono komo nîrwonasî Exitu pono komo pokó rma. Etpoko ñetařmexe etakno re komo rma, etmîtwono komo re marha, ero re ewto pono komo rma, noro re maywen komo marha. Noro yipu komo ñetařmexe etpoko okwe.

³Nahwokexe ro mak tak Exitu pono komo. Ahce na pokó esentachonhîrî komo wiifasî tohnawno me ro mak. Mîk hak warai me ciixaputho mko mtapotarî ñencexe, waihxa pen yekatîño komo mtapotarî marha. Yaskomo mtapotarî marha ñencexe, erem pokono ro mtapotarî marha.

⁴Kîpînîn yawno pîn tak wiifasî Exitu pono komo kayaritomon me. Yîrwonpontho ro mak nasî kayaritomon komo me, kesî. Ero wara kesî Kporin komo, kantomañe ro.

⁵Pahxaro tak napaiyasî tuuna imo. Yarinho me marha tak nasî tuuna yepu, turpe ro mak okwe.

⁶Kowasî tak tuuna yepu komo. Aporî mko marha napayasî, ñewturpamyasî marha. Ero wa nasî Exitu pono komo. Tuuwa warai marha waihyasî ecihtawnonhîrî ha.

⁷Ero wa xa marha nasî tuuwa Ñîru yecihtawno hara, waihyasî marha okwe, eepu kentawno marha. Yînatîrî komo marha naawaiyasî, Ñîru yecihtaw ciixapu. Roowo tak naafasî ocowo okwe mararî pononho. Mararî exihra tak nasî iito.

⁸Nîwracexe mak tak ootî yanîmñenho komo, Ñîru kwaka kiiwi yañmañenho komo. Ñekafkexe marha tak mîŷe yañmañenho komo ero kwaka.

⁹Riiñu pokono komo marha nahwoketîkexe. Ahce poko thakwa ma re tatu okwe? kexe ero kahñenho komo.

¹⁰Poono pokono komo marha naxe ahwora. Ahnoro puranta pona cetapickaxmu komo naxe ahwora ro mak okwe.

¹¹On wara naxe Soan pono yantomañe komo, akpîra cesehtînosom me mak naxe kica. Ero pîntho me ro mak nîmtapowaxe Paraw yakîhreñe komo rma. Ahce kacho on wara mîîketu Paraw ya, Takîhso cesehtînosom mumuru ow, pahxan pen mumuru ow ha kayaritomo mumuru, mîîkexe ahce kacho kica?

¹²Ahto natu? Ahto natu takîhsom komo, awakîreñe kom ha? Ero wa xa maxe amñe, kacowpe oroto awya. Ero wa xa nîhtînoi Kporin komo Exitu pono komo yîwîrîmacho. Kantomañe ro Mîk ero wara nîhtînoi, kacowpe ha ka.

¹³Soan pono yantomañe komo tak naxe akpîra cesehtînosom me. Cemaro mak ñewehcaxe Nope pono yantomañe komo. Ahnoro Exitu pono komo ñiifaxe cemaro yewetîñe me kica Exitu yecehtoñe komo meero okwe.

¹⁴Cetanwesom yekatî ñiifakñe Kporin komo ñexamro ropotaka. Noro tak Exitu pono komo ñiifasî camkîno me ahce na poko exitaw so. On wara nasî wenîmxapu, twenarîthîrî kwaw rma ñetafasî epîrkaporo kica. Ero wara Exitu pono komo ñiifaxe tohnawno poko akîhreñe komo.

¹⁵Ahce na poko Exitu pono komo yehtopo exihra ro mak tak nas okwe. Yîhtîpîrî me cehsom, matkîrî me cehsom, kuum yarî warai me cehsom, tuuwa warai me cehsom, ero warai komo naxe emyarîra ro mak. Ahce na poko ehtopo komo exihra thakwa mak nas okwe.

¹⁶Ero yimaw tak woomaw wara mak naxe Exitu Pono komo. Ñexamro yepoi tak pokupoku kesî Kporin komo, kantomañe ro, tamorî ke. Ero wara Noro yenîche tatanaxe mak tak okwe Exitu pono komo cerahtîke so.

¹⁷Xuta rowon pono komo pona tak ñeraswaxe ro mak Exitu pono komo. Xuta pono komo yetacirî yencetaw mak Exitu Pono komo ya ñerahtîmtîkexe ro mak kopi. Exitu pono komo yîwîrîmacho nîhtînoi

ham okwe Kporin komo, kantomañe ro. Ero wa Exitu pono komo ñemetanmekyas amñe Kporin komo.

¹⁸Ero yimaw tak on wara naxe Exitu pono yewton pono komo, 5 pono kom ha, Kanan pono komo mtapotarî yaro tak nîmtapowaxe. Kporin komo yakrono ro me tak nas amna, kexe tak. Yaaro xa kexe cemaro pîn me ro mak. On wara kacho me nasî anarînhîrî ewto, Takñisom Tan Ewto, kacho me tak nas okwe.

¹⁹Ero yimaw tak Kporin komo ya tîmsom yakñitopo nasî Exitu po, yîrowon komo rakataw rma. Yîrowon komo wokpan to marha nasî toopu mîfmo mapatan warai Kporin komo ponaro ehtome so iitono komo.

²⁰Exitu pono komo ñenîrî mîn. Kporin komo pona enîñe komo moxam, kantomañe ro pona enîñe kom ha, kacho mîn ha. Cemetanmekñe komo mokuche Kporin komo yakro nîmtapowaxe takronomacho komo poko. Ero wa karî ke yîwya yukurunpeñe komo tak ñeñepesî yîhyaka so karitî. Ñexamro yemetanmekñe komo mokyataw Noro rma nas yukurunpeñe komo me.

²¹Ero wa Exitu pono komo yukurunpeñe me ñesenpesî Kporin komo. Kaan ponarono ow ha, kexe tak. Noro poko nahwowaxe. Tokuthîrî komo pun marha nakñiyaxe yîwya tîmsom me. Ahce na marha nîmyaxe yîwya. On wara was amñe awanme, kexe marha yîwya. Ero yinhîrî tîmtapotachonhîrî komo yaw roro rma wa naxe.

²²Exitu pono komo ka namotoresî Kporin komo epeña ke. Amotoreche tak karihces hara. Kporin komo yakro tak nîmtapowaxe tamotoyataw so. Ero wara yîmtapotache so karihces hara. Ero wara ñexamro ñiifasî.

²³Ero yimaw tak tarara yesamarî nasî Exitu poi kîwtotopo Asiria pona. Asiriu komo cexe Exitu pona. Exitu pono komo marha cexe Asiria pona hara. Kporin komo poko nahwowaxe iito re Exitu pono komo, Asiriu kom ha. Ero wara naxe.

Tînwîrîmathîrî Komo Tak Wakresî Kaan Amñe

²⁴Ero yimaw ñexamro yanme rma ahnoro roowo pono komo nakronomesî Kporin komo. Ixaw Yana komo ke rma tak naxe ero wara. 3 tak naxe, Exitu pono komo, Asiriu komo, Ixaw Yana komo, ñexamro yanme ahnoro roowo pono komo nakronomesî Kporin komo.

²⁵Ñexamro marha wakresî Kporin kom hara, kantomañe ro. On wara kesî poko so, Onwakretho xa mîkyam. Oyanan komo mîkyam Exitu pono komo. Onakîtotho mîkyam Asiriu komo. Apapa nîmîtho owya mîkyam Ixaw Yana kom hara, kesî poko so. Ero wara kesî Kporin komo.

Anarme Ñetafasî Isaias Waapa Komo Nahsîtho Wara

20 ¹Taa, ero yinhîrî Tahtan takî tî ñeñepékñe Sahkon, Asiriu komo kayaritomon. Astoce pono komo waparî me tî ñeñepékñe. Ero ke cekñe noro Astoce pona. Iitono pen komo tak nañmekñe.

²Ero cimñipu po rma on wara kekñe Kporin komo Isaias ya, Amos mumuru ya, Ai, Isaias, etoko amîn yaka, kumixitho takî mohkakî aponon me nasî ero. Ahtarî marha mohkakî. Ero ke ero yaw roro rma takî xakñe Isaias. Ponomra tak ñetafakñe, yîhtara marha.

³Ero yinhîrî on wara kekñe Kporin komo Ixaw Yana komo ya, Oyanton Isaias ñetafasî ponomra, yîhtara marha. 3 cimñipu tak nasî ero wa etaritoponhîrî. Exitu pono komo yîwîrîmacho yenpotopo me rma ero wa nasî, Eciopia pono komo yîwîrîmacho yenpotopo me marha.

⁴Ero wara rma Exitu pono komo naafas amñe Asiriu komo kayaritomon, tapomiso so rma naafasî. Eciopia pono komo marha ero wara naafasî. Kafpamxan komo naafasî, poritomo komo marha. Ponomra ro mak ñexamro naafasî kifwantaw mapirî komo. Yîhtara so marha naafasî. Ero wara Exitu pono komo nîhyapamnoyasî Kporin komo.

⁵Ero yimaw tak ñeraswaxe tak tantono komo, nîhyapamaxe marha Eciopa pona enñenñîrî komo, Kukurunpeñe komo okre Exitu pono komo, kañenho komo marha.

⁶Ero yimaw on wara tak kexe tantono komo, Ponaro kehtoponhîrî komo cma re ka mîkyam xatkeñe. Yîhyaka so cemahciyatkeñe. Amna akronomatamcoko, tîtketkeñe yîwya so. Asiriu komo kayaritomon men mokyasî amna waparî me. Amna men yukurunpetamcoko, tîtketkeñe yîwya so. Orototo tak encoko ponaro kehtoponhîrî pen komo. Tapomiso tak naxe ñexamro kopi. Ero ke ahce wa thakwa re cemahciyatu kîwyam hara kopi? Asiriu komo kayaritomon kafmexe so men okwe, kexe. Ero wara kexe tantono komo.

Babiroña Pono Pen Komo Nañmexe Mecia Pono Komo

21 ¹Taa, anarî tak wencekñe hara Kaanî mtapotarî axawa imo pono komo yañmacho pokono, tuuna imo yecihtawno komo pokono, On wara kekñe, Ocowo mokyasî cetaporisom. Suu ñixa mokyasî. Ero wa mokyaxe waapa komo kopi. Axawa imo poi mokyasî kicicitho poi ha.

²Kerepokacho xa weeñe, kahwokacho xa. Emku me kwapahtoñe komo naxe emku me wapahtono rirî poko. Kemyawno yaañe komo marha naxe emyawnano yarîrî poko hara. Ñexamro añmacoko amyamro Eraw pono komo. Ñexamro yewton wamtocoko amyamro hara Mecia pono komo. Okwe okwe, kamexpono ñiñfatkeñe iitono komo meñpora ro mak. Amñe tak ero wa kamexporî wîñtîmamnoyasî, kesî Kporin komo.

³Ero yipu yenîrî ke ñerewasî ro mak opun. Kerewasî wooxam wara ro mak cewrusom wara. Keserepokekñe ro mak waapa yekaci yentarî ke, kahwokekñe ro mak Kaan ñenpotho yenîrî ke owya.

⁴Yîñtîmamporono wara ñeexi ocoro okwe. Kîtatanmo ro mak oyerahñmîrî ke. Pahxa tpoxwe xakñe kokmamrî owya awarpantacho. Orototo tak oyerahñmîrîtopo me ro mak nasî kopi awarpantacho.

⁵Keseresmacho yapon ñiifaxe. Kurara pona poono ñehyatkexe. Ñeseresmexe, wooku ñeefaxe. Piiri awomcoko amyamro sowtatu yantomafne komo. Aweceñan komo ka kapecoko.

⁶On wara kesî Kporin komo owya, waapa yekaiporeñe antomakî. On wara kasko yîwya, Añenîthîrî men ekatîmko owya amñe, kasko.

⁷Tarara meefasî amñe asak hakno kawaru ñihxikrî. Buhu mkaw tmohsom meefasî, kameru mkaw tmohsom marha. Noro yipu komo yenîche awya tîtkeñe mak esko kîfwañhe entachome awya, kasko. Ero wa kasko yîwya.

⁸Ero yinhîrî on wara tak kekñe waapa yenîñe, Apa, reaw weefasî kopi. Tan wasî pahkî mîmo meretwo kawno meretwo. Katpanaw tan wasî, kosope marha. Yaake kaamo wenatkai tan.

⁹Taa, enko tak, Noro tak ham, tarara yawno mokyasî, asakî kawaru nai tarara xikñe. On wara kexe ñexamro, Babiroña pono komo waihkace okwe, waihkatîkace ro mak okwe. Xakñe ha ka mîk hak warai me ciixapu mko, ponaro ñexamro yehtopo me. Ero mak tak nasî çofofmaxi mak okwe roowo pore, kesî. Ero wa kesî tmohsom, kekñe waapa yenîñe. Ero warai wencekñe Babiroña pono pen komo yafmacho pokono.

¹⁰On wara wîlkes awya so hara, oyanan komo amyamro okwe. Puruma yîpîpîtkaxapu warai mak amyamro oko. Kporin komo mtapotacho rma tko mîn wekatmo awya so okre. Kantomafne ro Mîk Kaan ha, ponaro Ixaw Yana komo yehtopo ha. Noro mtapotacho xa wekatmo awya so.

Tawarpantaxmu Wara Naxe Eton Pono Pen Komo

¹¹Taa, on wara wencekñe Tuma pokono hara, Seei pono mtapotarî wencesî. On wara kes owya, Ai, waapa yekaiporeñe amoro, on wara wîlkes awya, atî wicakî ka nai enmatopo? Ai, waapa yenîñe amoro, atî wicakî ka nai enmatopo?

¹²On wara kesî waapa yekaiporeñe enmaporo tak nai ha re, kokmamporo rma tko nas okwe. Kaanî mtapotarî yenta xe awexitaw so kacoko yîwya. Ero yinhîrî amohcoko xa hara oona, kesî Kporin komo. Ero wara kesî.

Arabia Pono Pen Komo Ñemahciyaxe Amñe

¹³Taa, on warai tak wencakñe hara Arabia pono komo yafmacho pokono hara, On wara wîlkes awya so Tetan pono komo amyamro, kameru mkaw so tîtosom ha. Comota cheka mak metakriyaxe amyamro, Arabia pono cheka.

¹⁴On wara wîlkes awya so, tuuna ehcoko twokru xatî komo wokru. Tema pono komo amyamro hara, waapa yenîche emahcixapu komo nahrî ehcoko.

¹⁵Ñemahciyaxe ñexamro kacipara imo pona cerahtîmrî ke so, enhîrî yai mohkaxapu pona cerahtîmrî ke so. Krapa pona cerahtîmrî ke so marha

ñemahciyaxe, esíxapu pona cerahtîmrî ke so. Ero wara cetafmacho komo pona ñeraswaxe. Ero ke ñemahciyaxe.

¹⁶On wara kesî Kporin komo owya, Cewñe cimñipu yenatîra rma ka exitaw, apickaxapu nukuknomatho yaw roro, ero wicakî exihra rma ka exitaw ñetwîrimexe tak okwe Keta pono komo, kyopono mera tak ñesenpexe okwe.

¹⁷Asak mak tak ñetîmcexe asakî mak waiwî yafmañe komo. Asak mak tak ñehtîkexe Keta pono komo karitî kom ha. Ero wara naxe okwe, kesî. Ero wara kesî Kporin komo, ponaro Ixaw Yana komo yehtopo.

Xerusaren Pono Pen Komo Yîwîrimacho Ñekatîmyasî Xa Hara

22 ¹Taa, on warai tak wencekñe hara îpî yotawno pokono, enîhnînhîrî yentopo pokono ha, Ahce wa mehcow kopi? Ahce kacho mîmo meretkoso mîtocow kopi?

²Wara hakî kacho keñarî amoro ewto. Wara ro mak kañe komo keñarî amoro, tahwotaxmu komo keñarî marha. Iito nasî apononhîrî pen komo yokoputho. Kacipara imo keñehra rma tko waihyatkeñe ñexamro pen, etañmara rma waihyatkeñe.

³Ahnoro awantomañenñîrî komo ñemahciyatkeñe iito re rma. Emahciyataw so rma tko nahsîyatkeñe waapa komo. Krapa ke tukuruyem komo rma nahsîyatkeñe. Awahsîyatkeñe so marha ñexamro yakro rma. Awapomiyatkeñe so okwe ahnoro. Mooxe rma ka exitaw waapa memahciyatkeñe. Awahsîyatkeñe so rma ha tko.

⁴Ero ke on wara wîikekñe, Miya cewru etaknamacoko. Owrata xe ro mak was okwe. Oyewyakîrera ro mak ehcoko. Kîwraçesî rma oyanan yemsîtho pen komo waihkarî ke.

⁵Awîrimacho me xa tak ñenmayas amñe kaamo ha. Wara hakî kacho me ñenmayasî, awapitopo komo me, awerahtîmtopo komo me, waaca mohrakacho me marha, îpî yakro amtapotacho komo me marha, tiwratáro amtapotacho komo me ha. Ero wa kacho me ñenmayasî amñe Kporin komo yanme.

⁶Emepu nahsîyaxe Eraw pono komo. Tarara yawno komo mîkyam, kawaru mkaw tîtosom komo marha. Ceceñan komo womhokexe Kiiri pono komo.

⁷Yaake nasî woskara arowon pono mko. Kîfwan komo mîn ha. Orotó tko tawronohkatîkaxi nas ahnoro tarara ke. Ewto potaw so nasî sowtatu komo, kawaru mkawno komo.

⁸Xuta yepamtho komo kurunîno tak naare Kporin komo. Mîmo yaka cma re miifatkeñe amyamro, comota chewno yaka. Iito rma re mepofatkeñe.

⁹Ero po marha Tapi yewtontho tak meeñatkeñe. Cetawkaxi tak meeñatkeñe ero wacantho okwe. Yaake xakñe etawkacho okwe. Tuuna mîmcetkeñe ñikitho kwawno uuman kwawno he.

¹⁰Mîimo komo mukuknometkeñe Xerusaren pono komo. Anarîtho mixketkeñe mîimotho ewto wacan yecehtotome.

¹¹Asakî nas ewto wacan etantaw re. Ero yotaw anarî mahcetkeñe ñikitho. Iina mekpekñe tuuna pahxantho kwawnonho, ñikitho kwawnonho. Awîrîmañe komo yekpoñenho pona enîhra rma tko mîxatkeñe okwe. Noro pona cencerî, kahra mîxatkeñe okwe pahxa rma ero wara yîhtînoñenîrî poko.

¹²Ero yimaw tak awañikyatkeñe so Kporin komo, kantomañe ro. On wara kekñe awya so, Amohcoko yîwrataxi. Kafpe ro mak awratacoko. Ekanamurinkacoko, kumixitho mak amrucoko aponon komo me, kekñe awya so.

¹³Yîwrataro tko mîxatkeñe. Enko xe, mahwowaxe, wara ro mak mîlkexe. Awoh komo mîparaxkexe paaka, kahñeru komo. Awotî komo moñexe, awokru komo marha meefaxe. On wara mîlkexe, Ceseresmacerî ha ka, wooku marha ka ceecerî. Pahxaxa men tîtwaiyaxe, mîlkexe mak okwe.

¹⁴Ero yimaw on wara kekñe Kporin komo oñentarî me, kantomañe ro Mîk kekñe, Kicicme ro mak maxe okwe. Ero wa awehtoponhîrî komo yîhcamnopîra ro mak wasî miya roro awaitopo komo pona roro, kesî. Ero wara kesî Kporin komo, kantomañe ro.

Enîno Riñe Pen Nañmesî Kaan, Anarî Ñiifas Hara Enîno Riñe Me

¹⁵Taa, on wara kes hara owya Kporin komo, kantomañe ro, Etoko Sebna yaka. Kayaritomo maywen mîk, kayaritomo mîn yenîñe ha. Noro yaka etok ha.

¹⁶On wara kasko yîwya, Ahce kacho tan mai? Onoke xa kekñe awya, Taa, awokoputhîrî yewtarî ahtoko yiixe awexitaw. Kaikokorono ahtoko. Toopu rma ahtoko yiixe awexitaw awokoputhîrî yewtarî me amñe awaipuchen, kekñe onoke xa awya?

¹⁷Karitî rma re amoru. Wara rma on wara awifasî Kporin komo amñe, kafpe xa awahsîyasî. Miya ro mak awañmesî.

¹⁸Miya awañmesî eem wara anarî komo rowon pona amtapeñan pona. Iito tak mîwaiyasî. Iito marha nasî atararanthîrî komo, yaakeno rma cenporemînhîrî komo. Kicicitho mak amoru kica, akayaritomon yanan komo yîhyapamnoñe mak amoru, kes okwe apoko.

¹⁹Kayaritomo mîn yenîñe me ka mîxakñe. Ero pokono mera kfa tak kiiñasî.

²⁰Ero yimaw tak anarî wañikyasî hara oyanton hara. Eriakin xa wañikyasî Iwkias mumuru.

²¹Apononthîrî takî wamrupesî yîwya hara, awañapotunthîrî marha. Noro takî nasî antomano riñe me awenhîrî yaka hara. Xerusaren pono komo yîim warai me tak nasî noro, Xuta yepamtho komo yîim warai me.

²²Noro motaka tak wiifasî Tapi pen mîntho yewkacho. Ahce na yahrunkache yîwya etahrupon me ro mak nas hara. Ahce na yahruche yîwya etahrunkapon me mak nas hara.

²³ Pasahtoxapu wara noro wiifasî weewe wara, yuhnaka pasahtoxapu wara. Kayaritomo yapon wara tak nasî noro cenporem wara. Takîhsom me tak naxe noro yîm yanan komo Eriakin yanan me cexirî ke so.

²⁴ Noro pona tak ñeeñaxe yîm pen yananînho komo, tîyopono me xa ñeeñaxe. Ero wara naxe poritomo xîkrî komo, ahnoro iyanan komo. Wooku yen wara nasî noro yanan komo, parakwe wara, parakweci mara marha. Ero wara naxe iyanan komo amñe.

²⁵ On wara marha tko kesî Kporin komo, kantomañe ro, pasahtoxapunhîrî rma tak ñemohkes hara amñe okwe. Ñehkocesî mak tak okwe, ñepîrkesî marha tak okwe. Ñemarakesî marha ero pona akrixapunhîrî komo okwe, kesî. Ero wara kesî Kporin komo.

Ciru Pono Pen Komo Poko Marha Kaan Nîrwonasî

23 ¹ On wara kacho ñencekñe Isaias Kporin komo mtapotarî, Ciru pono komo pokono hara, Awratacoko amyamro kanawa imo yawno komo, Tahsisi pono kom ha. Tafmatîkaxi tak nasî Ciru pen okwe ewto pen. Ero pononho exihra ro mak tak nasî mîmtho okwe. Yînakwathîrî komo marha exihra nas okwe. Ero wa Ciru pen yehtopo amna ñencekñe Xipre pono komo mtapotarî.

² Tîtkene tak ehcoko amyamro ciwya pono komo, amyamro marha Siton pono kom hara. Awemyawnometkene so ha ka kanawa yaw tîtosom komo.

³ Sio pono ñekyatkene ahyaka so puruma, raixi warai komo. Niru yecihtawno yeperîrî marha ñekyatkene Ciru pona okre. Mîk hak rowon pono komo ka warawanwatkene Ciru pononho pen komo yakro.

⁴ Okwe okwe, kacoko tak amyamro Siton pono komo. Tuuna imo kwaw tîtosom komo kurunpeñe komo amyamro. On wara kesî tuuna imo, Erewra ro mak wîxakñe omxîkrî yewrutopo poko. Omrerî komo poñmamnopîra wîxakñe okwe, oyemsîrî marha poñmamnopîra wîxakñe, kesî.

⁵ Ñexamro pen waihtoponho yentache Exitu pono komo ya nahwokexe ro mak okwe. Ciru pononho pen komo tî nañmace okwe, kexe.

⁶ Tuuna imo watocoko amyamro, Tahsisi pona etocoko. Awratacoko amyamro hara ciwya pono komo.

⁷ On ma xakñe awewtonthîrî komo, wara ro mak kachonhîrî awya so? Pahxantho ma on ewtotho? On pononho komo cetkene meyeno pona esekenmaxi, ñexamro yewtontho ma tan okwe?

⁸ Onoko xa on wara Ciru pono komo yañmacho nîhtînoyakñe? Aroko yaw ciino riiñe me mîkyam xatkene iitononhîrî pen komo. Twarawantaxmu me marha xatkene. Cesekaiporesom me xa tî xatkene iitononhîrî pen komo, twarawantaxmunhîrî pen komo.

⁹ Kporin komo xa tko nîhtînoyakñe Ciru pen yañmacho. Kantomañe ro Mîk ha. Ero wara nîhtînoyakñe, Ow xa takîhsom, kañe komo yemetanmetopo ahnoro,

Poxumnî me enpo xe so nasî Noro ahnoro takîhsom me cesehtînosomînhîrî komo, roowo poko hakno kom ha.

¹⁰ Arowon komo yopono me ehcoko amoro Tahsisi yemsîrî. Tarenarî yopo nukmesî Nîru yepu ero wara ehcoko. Ciru nakwarî exihra tak nas okwe ero kwaka awtotoponhîrî komo.

¹¹ Tuuna imo yecihtawno komo wece tak ñekanîyakñe Kporin komo. Ero wa ekanîrî ke mîk hak rowon pono komo tak tatanaxe. Kanan pono komo yafmarî poko antomano ñiifakñe Kporin komo. Iitono komo wacan yixkacoko sowtatu komo wacan, kekñe.

¹² On wara marha kekñe Noro iitono komo ya tak, Ahwotara tak maxe amoro Siton yemsîrî. Woosam warai rma re amyamro iitono komo iînomnî ro warai. Tafmaxi tak maxe oroto okwe. Awomcoko tak, etocoko Xipre pona. Iito meero tko awepokaretopo komo exihra nas okwe.

¹³ Kawtew komo rowon encoko. Ñexamro kayaritomon exihra ka xakñe. Asiriu pen komo nafmetkeñe ñexamro. Xapari warai komo yeken me mak ñiifatkeñe yîrowonhîrî komo, axawa imo pono komo yeken me. Tîsowtatun komo mînî komo ñiifatkeñe Kawtew komo iina, kawno mko. Asiriu sowtatun komo tko ero wacantho mohraketkeñe. Pohnî me tak ñiifatkeñe iitono komo yekenho.

¹⁴ Awratacoko amyamro kanawa imo yawno komo, Tahsisi pono komo. Asowtatun komo wacan marha nasî tmohrakaxi okwe.

¹⁵ Ero yimaw tak yîhcamnoxapu me tak nasî Cirutho. 70 cimñipu nasî kayaritomo yewrutoponho twaihtopo pona roro ero wicakî xa marha tîhcamnoso nasî Cirutho. 70 cimñipu yenatîche tak Cirutho ponaro tak nas hara Kporin komo. Woosam wanorî kesî, kîîrî pohkañe ro wanorî ero wara rma nasî Ciru ero yimaw.

¹⁶ On wara kesî waano, Awya wîlkesî okopufwa. Mîk hak pokononho amoro kica. Apoko tweñekarî tak naxe poko awehtoponhîrî komo. Ahpa tak ahsîko aratîn. Ewto pore etariko. Takîhso men ahpa iyorkakî. Yaake xa arko waano yîtweñekarîntara tak ehtome so apoko, kesî.

¹⁷ Taa, 70 cimñipu yenatîche tak Ciru pono komo karihcesî xa hara Kporin komo. Mîk hak pohkañe ro wara nas hara kica woosam wara. Roowo poko hakno komo pohkañe me nasî xa hara. Mîk hak rowon pono komo pohkañe me nasî.

¹⁸ Yupurantan komo tko ñetîmcesî Kporin komo ya tîmsom me. Tupurantan komo me yîmtora naxe iitono komo. Kporin komo mîtwono komo purantan me xa nasî. Ero pona ñexamro tak nahsîyaxe tponon komo kîrwan. Tînahrî komo marha nahsîyaxe ero pona Ciru pono komo purantanho pona. Ero wa nasî Ciru pono komo purantan amñe.

Roowo Poko Hakno Pen Komo Poko Kaan Nîrwonasi

24 ¹ On wara ñiifasî Kporin komo amñe, roowo nîwîrîmesî ahnoro. Ewtotho wara ro mak ñiifasî pohnî me ro mak okwe. Cewtake so tak ñiifasî tahreronhîrî. Yiipononhîrî komo tak nakpayasî.

² Etíme re mak akpano ñiifasî. Kaan ya tîmsom pokono pen komo, noro yipu pîn pen komo marha, antomano riñe pen komo kîrkomo, anton pen komo marha kîrkomo, antomano riñe pen komo wooxam komo, anton pen komo marha wooxam kom hara, twarawantaxmu pen komo marha, cemyawnoyem pen komo marha. Awemyawno xe ka wasî, wekyas hara yohno, kañe pen komo, ero yipu tîmñe pen komo marha emyaka so, puranta tîmñe pen komo marha, tîramansom me tîmñe pen, ero yipu yahsîñe pen komo marha, yohno mak ahsîñe pen marha. Etíme re mak akpano ñiifasî.

³ Pohnî me ro mak nasî roowo. Iitononhîrî komo yemyawnonho narpesî ahnoro waapa komo ya. Kporin komo mtapotarî tan wekatîmyas awya so.

⁴ Tîwratxmu wara tak nasî roowo. Yiipononhîrî pen tak naawaiyasî atîhtaxapunhîrî pen. Okwe ro mak, kañe wara nasî roowo.

Ñepoxunketîkesî tak okwe. Okwe ro mak, kañe me marha naxe cehcoyoponkaxmu komo roowo pono komo.

⁵ Tîwîrîmaxi tak nasî roowo okwe tîpono komo ke rma. Tpanatanmetopo komo nanwekyatkeñe okwe. On wara ehcoko, kacho yewetîra marha naxe. Kaanî mtapotachonho yaw roro exihra marha naxe okwe.

Kakronomexe so oyewehcataw awya so, kacho yaw roro exihra naxe.

⁶ Ero ke Kaan ya yîwîrîmacho tak nasî roowo yermomñe wara okwe. Ero ke thakwa yiipono komo nahsîyaxe kicicme cehtoponhîrî yepetho okwe. Ero ke cecahso tak naxe roowo pononhîrî pen komo. Asak mak tak nasî waipîn komo reha.

⁷ Ñenahcasî tak uupa yewkutho, ciixanînhîrî okwe. Uupa yepu naawaiyas okwe. Okwe, okwe, kexe tak tahwotaxmunhîrî komo.

⁸ Kahworechonhîrî komo marha tak nasî tîtîtmamso cerecere kachonho. Wara hakî kañeñhîrî komo tak naxe tîtkeñe. Ahpa marha nasî tîtkeñe kahworechonhîrî komo kewanometaw so.

⁹ Cewanomarî me so uupa yukuntho yerîhra naxe, wok me ciixapu. Cîmîkî tak nasî kawaxiyem, ero yeeñe komo ya.

¹⁰ Pohnî me ro mak tak nasî ewtotho. Tahruso tak nasî mîîmo mko ahnoro ewomrî yarohra.

¹¹ Okwe, exihra nas okwe, kexe iitono komo uupa yukuntho poko, wok me ciixapu poko. Tahwore ehxapunhîrî komo ahwora ro mak tak naxe hara. Tahwotacho komo pokohra ro mak tak naxe roowo pono komo, pîra ro mak okwe.

¹² Cecahso tak nasî mîîmotho ahnoro ewtotho pononho. Takuhfaposo marha nasî ewto wacan metatantho okwe.

¹³ On wara nasî oripa yepu yenîhmetawno wara nasî amñe. Iito rma cik nas asak mak eperîrî epotura rma. Uupa yeperîrî pohcataw marha iito rma cik ñetîmcesî asak mak eperîrî. Ero wara rma naxe roowo pono komo amñe.

¹⁴ Waipîn komo tko nîmtapowaxe kafpe, nêwanomexe marha tahwore cexirî ke so. Oesce nîxan komo nêwanomexe Kporin komo yehtopo poko, kayaritomo me xa ehtopo poko ha.

¹⁵ Ero ke awya so wîîkes hara resce nîxan komo ya, amtapotacoko kifwânhe Kaan yehtopo poko. Kyopono xa Mîk Kporin komo, ponaro Ixaw Yana komo yehtopo, kacoko. Ero wara xa marha kacoko amyamro hara ciwya pono komo, tuuna imo kwawno pono kom ha.

¹⁶ Waano cencesî roowo mapitawno komo yewanomarî rma, Kîfwânî ro xa Mîkî Kporin komo okre, kacho naafaxe waano. On wara tko wîîkekê ow, Tîwîrîmaxi was okwe, tîwîrîmaxi was okwe. Okwe ro mak wîîkes opoko rma. Kemîknoyaxe so okwe kemîknoê komo. Yaaro, kemîknoyaxe so ro mak kemîknoê komo kica.

¹⁷ Ai, on wara wîîkes awya so roowo pono komo ya, iito nasî pona awerahtîmto komo. Ewtarî marha nasî awesamarî komo yaw, awemcinotopo komo marha nasî iito ahyaw so.

¹⁸ Ananimaw memahciyatu na pona awerahtîmto komo yentarî ke. Awemaciyataw so tko ewtarî yaka mepîrkexe hara okwe. Ewtarî yai awepatakache so memciyaxe hara okwe xiika warai yaka xa hara. Tahrunkaxi tak nasî kaapu yewkanapan. Nêsewsîyasî marha roowo mapatanî mko.

¹⁹ Nêwakrokesî tak roowo pen kopi, nêtîmtakesî marha kopi. Nêsewsîyasî ro mak roowo pen okwe.

²⁰ Miya xiya wara nêsewsîyasî roowo wenîmxapu netafasî ero wara. Pawxi matko nêsewsîyasî ananimaw, ero wara xa nasî roowo kopi. Ipono komo yehtopo nasî tawsînem wara roowo yopono wara. Ero wara nasî Kaan yanwetoponho yîwya so. Ero ke roowo pono komo nêpîrkexe awomun me ro mak tak okwe.

²¹ Ero yimaw tak kah yawno komo poko nêsepanîyasî kfa Kaan, yukurumîkno me cehsom komo poko. Roowo pono komo poko marha nêsepanîyasî kayaritomo komo poko.

²² Yihcirî me ka noro yipu komo nênmekyasî Kaan. Kahrutopo yaka ahruxapu wara naxe. Iito tak naxe tahruso. Pahkî exiche tak Kaan nîmyasî yîwya so kicicme ehtoponhîrî komo yepetho.

²³ Ero yimaw tak nuuñi nasî ehñanmexapu wara, kaamo marha nasî yîhyapamnoxapu wara. Ero yimaw Kporin komo tak nasî kayaritomo me. Siaw Yîpîn nasî Noro yewton me, Xerusaren ha. Iito naxe poritomo komo, nêxamro wero ro rma kayaritomo me nasî Kporin komo kantomañe ro. Kîfwânhe ro mak nêsenpesî yîwya so kayaritomo me xa. Ero wara nêsenpesî Kporin komo amñe.

Kaanî Rma Nasî Tîyanan Komo Kurun Me

25 ¹ Apa, on wara wîîkes awya, ponaro xa oyehtopo Amoro. Kyopono ro me awehtopo poko tan kîmtapowasî. Kîfwânî ro

me awehtopo wekatîmyasî mîk hak ya, cirihnî ciitopo awya. Amna ñeserepokesî ro mak amtapotarî poko, pahxa mîîkekñe ero poko.

Kemîknotopo pînî ro mak amtapotarî, yaaronô xa mîn okre.

²Ewto mko miîfakñe wemronho me mak. Ero wara miîfakñe sowtatu keñarî mko rma. Anarî yana komo yewtontho komo xakñe twacaye so. Ero rma makñiyakñe ewtotho me cehso ro. Ero yipunhîrî tak nasî ewto me cirihnî me xa hara.

³Ero wara ciino rîrî ke awya karitî me tak aweñaxe karitî komo rma. Twerî tak naxe yukurumîkno komo apoko.

⁴⁻⁵Emyawnomnî komo mikaricekñe. Cesemetanmesom komo makronomekñe ahwokaxapu kom ha. Noro yipu komo mîn me mîxakñe ocowonataw xa oko. Awarpamañe komo wara marha mîxakñe ocoro xa exitaw kaamo. Ocowo wara rma nasî waapa komo yapepen, puu kacho. Cikihciki kesî ocowo waaca poko ero wara rma nasî kicicitho komo yapepen okwe. Axawa imo po kexitaw kipikesî ro mak kaamo oco, ero wara nasî noro yipu komo yapepen. Anarî yana komo mîtîfîresî cewtuñem wara ketaw. Ocoro exitaw kaamo, kaapu smun ke mahruyasî twotme ñhe amna yehtome, ero wara xa marha nasî waapa komo wanorî yîtîtmamnotopo awya.

⁶On îh po rma erewusmano ñiîfasî Kporin komo, kantomañe ro ha. Erewusmacho ñiîfasî anarî yana komo nahrî etpoyino pîn komo nahrî ha. Tproxwem ro mak ñetakesî yînahrî komo. Wooku marha ñetakesî pahxa ciixapu, akîfwamaxapu ha. Wooto marha ñetakesî kasom komo okre.

⁷Oroto ka ceewopoyem wara thakwa naxe anarî yana komo ahnoro. On îh po rma tko eewoponthîrî komo nowyasî Kporin komo. Xwaraxwarano ke ewyahruxapu wara ka naxe mîk hak rowon pono komo. Ero warai mera tak Noro ñiîfasî.

⁸Kwaihtoponhîrî komo marha ñîhcamnoyasî Kporin komo Kaan. Erotho yermomñe wara nasî. Kewyokuthîrî komo marha ñîckesî exihra cehso ro. Ero yimaw tîyanan komo yîwîrîyakacho tak ñîhcamnoyasî. Ero ponarora tak naxe roowo pono komo ahnoro. Kporin komo rma ero wara kesî.

⁹On wara kexe Noro yanan komo, Kaan xa Moso, ponaro kehtopo kom ha. Noro ya kakronomacho komo tîtmomokyatkeñe. Ero ke tak kakiřwametkeñe so okre. Kporin komo rma Moso. Noro ya kakiřwamacho komo tîtmomokyatkeñe. Oroto tak tahwowaxe Noro ya kakiřwamacho komo poko. Tawake xa taxe okre, kexe. Ero wa kexe Kporin komo yanan komo.

¹⁰On îh pono komo yakronomañe me nasî Kporin komo amñe. Moabe komo reha naxe yînapikrî me. Puruma yeputho tapikyasî paaka wetî cheka ero wara naxe Moabe komo amñe apihxapu wara.

¹¹Ñexamro chew rma napockanwasî Kporin komo tpereñem napockanwasî ero wara. Akpîntho me tak ñexamro pen ñenpesî Kaan, Amna xa takîhsom,

kañenhîrî komo. Amocamkîra rma re naxe emîknono ritopo poko mak kica. Ero ke Kporin komo tak camkîno me ñiifas hara.

¹² On wara tak kesî Noro yîwya so, Twacayem po rma re maxe ewto po. Sowtatu komo marha naxe awewton komo wacan meretwo akurunpeñe komo me. Ero yipu rma tko mohrakesî Kporin komo. Roowo pona mak nafmesî awacanthîrî komo, roowo pupuntho pona xa. Ero wara Moabe pen komo ñiifasî Kporin komo amñe.

Xerusaren Pono Komo Nukurunpesî Kaan Amñe

26 ¹ On wara marha wîlkes awya so, ero yimaw on waano naafaxe Xuta yepamtho komo, Kîfwan on kewton komo okre, waapa nawkatorî ro mak kewton komo wacan. Kaanî rma nasî kukurunpeñe me. Noro rma nasî kewton komo wacan me ha. Waapa yekahtofne mîn me marha nasî.

² Waaca metatan ahrunkacoko kîfwan komo yewomtome kewton komo pona. Ero wa ahrunkacoko ewomtome so tak yaarono ponarono komo.

³ Ahwokan me roro amna miifasî Apa aponaro xa amna exitaw eponarononkan me ro mak. Ero wa amna miifasî Apa apona enñe me amna yexirî ke.

⁴ Kporin komo pona encoko miya roro etowîn me ro mak. Xewpa Mîk Kporin komo. Toopu imo warai Mîk emacakanî ro.

⁵ On wara tko nasî Noro kyopono me xa cekaiporesom komo poko, kyopono mera tak noro yipu komo ñiifasî. Meñpora exitaw so noro yipu komo ewto po ñexamro yewton pen macakesî Noro roowo pona roro. Tahrorope ro mak tak ñiifasî ewto me ehxapunhîrî.

⁶ Tapihsom me mak ñiifasî, cesemetanmesom komo napikrî me, yupurantamnî komo napikrî me ha.

⁷ Capape mak nasî takîhsom komo yesamarî. Ewtarî keñehra miifasî noro yipu komo yesamarî, yîtiwîmra marha.

⁸ On wara nas amna Apa, awya tpanatanmetopo yaw roro mak amna nasî. Amomokyas amna. Awosotî yenta xe ro mak nas amna, awehtopo yenta xe ha.

⁹ Kosope amîtwo oyexi xe ro mak wasî expora. Enmapuche marha awenî xe wasî. Roowo pono komo yeñekache tak awya ero yimaw tak kîfwañhe cehtopo komo poko ñehcamhokexe.

¹⁰ Kicicitho komo yakronomañe me rma re masî. Wara rma ehcamhokara naxe noro yipu komo kîfwan me cehtopo komo poko. Kîfwan komo chew rma cexitaw so kicicme rma naxe okwe. Kayaritomo me xa Kporin komo yenîhra ro mak naxe okwe.

¹¹ Tapockantaxi mas Apa. Awamorî yenîhra rma tko naxe okwe kicicitho komo. Ayanan komo xe xa awehtopo enpoko tak yîwya so. Ero wa awenîche nîhyapamyaxe tak. Nai xa wa ha wehto ahyaw Apa aaxatî pîn komo yakñitopo oco. Ero rma tak ñexamro pen nakñiyasî oroto rma.

12 Apa, ahwokan me roro amna miiḡasî. Nasî rma ha re amna ḡiritho kifwanî komo. Aḡiḡmexpothîrî rma tko mîn amna ḡiritho ahnoro.

13 Apa, ponaro amna yehtopo xa Amoro. Xatkeḡe rma re anarî komo amna kayaritomônîho komo. Awosotî ponaro mak tko nas amna.

14 Twaihso thakwa tak naxe ḡexamro, amna kayaritomônîho komo, pakahnî me ro mak tak naxe okwe. ḡexponkace ro mak, awomra ro mak tak naxe. Amoro rma tko meseḡanîyakḡe ḡexamro pen poko. Mîḡcamnonyakḡe ro mak okwe. Ehtoponhîrî komo meero mîḡcamnonyakḡe. Ero wa ḡexamro poko meseḡanîyakḡe.

15 Ayanan komo reha mepamnoi okre Apa, mepamnoye ro mak okre. Ero wara kifwaḡhe awehtopo menpekḡe. Amna rowon wokpan metakeḡeḡe porin me ehtome tak amna rowon.

16 On wara xatkeḡe ayanan komo Apa, ḡesemetanmekyatkeḡe ro mak okwe. ḡexamro mîḡpanarekḡe. Ero yimaw tak ehtura thakwa mak nîmtapowatkeḡe awakro.

17 On wara naxe wooxam komo tarke exitaw so. Ewruyataw tak ḡerewasî oko. Aka, aka, kexe thakwa erewîmrî ke. Ero wara xa marha xakḡe amna awero ro rma Apa.

18 Amna marha xakḡe tarkem wara. Amna ḡerewakḡe ro mak. Ocowo warai me mak tko amna ḡewruyakḡe okwe. Roowo pono komo yukurunpetopo enpora rma xakḡe amna. Ewrura ro mak xatkeḡe ḡexamro amna xîkrî me.

19 Mîḡpakexe hara tko waihxpunhîrî. Oyokoputho yakro ro rma mîḡpakexe hara. Roowo chewno komo, awya so wîḡkesî, Apakacoko, wîḡkesî.

Emtarakacoko tahwore xa awexirî ke so. Cicach keḡe tak maxe, cuupu poko nasî cicakî pahxaxaro ero wara xa marha nas apoko so hara. Roowo nasî cewrusom wara. Waihxpunhîrî komo ḡenpesî ewruxapu wara.

20 Oyanan komo amyamro. On wara wîḡkes awya so, awamtakpon yaka ka ewomcoko. Metata ahrucoko awewomuche so. Eseyamcoko ka yohno mak ha tko Kaanî rwonîmtopo cenatkaxi ro mak.

21 Enko xe ka, tîmîn yai ḡepatakesî Kporin komo. Roowo pono komo poko esepanso wa mokyasî, kicicme ehtoponhîrî komo poko ḡeseḡanîyasî. Ero ke pahxan pen komo kamxukutho tak ḡenpesî roowo, tîḡpo waihkhaxa pen komo kamxukutho ha. Tîḡpo rma waihkhaxa pen komo kamxukutho yeyamra tak nasî, ḡenpesî tak ha. Ero wara nasî roowo amḡe.

Naatî Wara Naxe Ixaw Yana Komo Amḡe, Ceperkem Wara

27 1 On wara marha wîḡkes awya so, ero yimaw tak repiatan poko tak ḡeseḡanîyasî Kporin komo. Tîkaciparan ke noro pen waihkesî. Porin xa mîn Noro kaciparan, ceipuru xa, kamaḡe ro mak oko. Ero ke rma noro pen waihkesî. Okoi mîk repiatan kaḡpe tîtosom, cekaramisom. Porinî ro mîk repiatan, tuuna imo kwawno ha. Noro pen tak waihkesî Kporin komo.

2-3 Ero yimaw tak waano aacoko, naatî pokono. Uupa yepu pokono aacoko, cepetaxmu pokono ha. On wara kesî Kporin komo ero poko, Owî rma Aporin komo. Onatîrî weefasî. Emapona roro wîhyasî. Onatîrî kurun me wasî yîwîrîmara ehtome yiixatî pîn komo. Katpanaw weefasî, kosope marha.

4 Yîrwomra rma wasî. Cekykyem wara naxe ooxatî pîn komo. Noro yipu komo mokyataw owaparî me ñexamro chere rma kîwcesî. Wahsîyasî, wakñiyasî marha. Ero wara wiifasî noro yipu komo.

5 Ananimaw kafpe oyehtopo ke rma ñekaritocowpe. Ero wara ñehcowpe ooxatî me tak cehtome so. Ero wara cexitaw so ooxatî me tak naxe.

6 On wara tak naxe Xako yepamtho komo, ñimicinwaxe tak iito tîrowon komo po. Ñepemrutunwaxe tak Ixaw Yana kom ha, ñeperwaxe marha. Roowo tak nas amñe tawronohkatîkaxi ro mak eperîrî komo ke okre.

7 Ahce wa Ixaw Yana komo ñetapekñe Kporin komo, tîîxatî pîn komo ñetapekñe ero wara rma katî Ixaw Yana komo ñetapekñe hara? Ixaw Yana komo rma re waihkekñe. Ixaw Yana komo waihkañenho komo waihkekñe ero wara ma re Ixaw Yana komo waihkekñe awya so?

8 On wara mak ñexamro mîpanarekñe Apa, meñepekñe waapa komo yanton me. Ocowo imo ñekmexpekñe Kaan, resce ñixan ñekmexpekñe ocowo.

9 On wara kicicme Ixaw Yana komo yehtoponho poko ñesepanîyasî Kporin komo, on wara marha nasî kicicme ehtoponhîrî komo yeperîrî warai, noro pîntho komo ya tîmsom yakñitoponho tak nakuhfapesî. Tooputho nakumhesî sororope cehso ro. Ero yimaw mîk hak warai me ciixapunhîrî pen exihra tak nas amñe, kotoporem yakñitopo komo marha exihra.

10 Pohra tak nas ewtotho okwe sowtatu yekenho rma. Tahsîpînkaxi nasî, yarîhra tak nasî mîîmotho mko iitono. Axawa imo wara mak nasî pohra okwe. Iito tak cuupu nahyasî paaka xîkrî. Iina ñetîrapesî. Peen peremru marha nahyasî.

11 Twaihso exitaw iitono yakuxwere ñehkocesî. Wooxam komo mokyaxe akñiso. Yuhnari yentañe pînî ro mak moxam oyanan komo. Ero ke yîpînî yawra nasî akîhtoñenhîrî komo rma. Akronomara nasî akîhtoñenhîrî komo okwe.

12 Ero yimaw tak tînatîrî yeperîrî potuñe wara nasî Kporin komo. Ixaw Yana komo amyamro, awenmekyaxe so Ewpratesî pona rorono komo, Exitu Yaporî pona rorono komo marha. Cewñe so awenmekyaxe so.

13 Ero yimaw tuu kacho tak ñencexe. Raatî ñencexe porinî ro mak. Tuu kache tak mokyaxe waiporono komo Asiri komo chewnonho. Mokyaxe marha Exitu pono komo chewnonho, iina emahcixapunhîrî kom ha. Kporin komo yakro tak nîmtapowaxe, Oporinî ro Amoro, kexe yîwya. Ero wa kexe Kaan yekenî ro po îh po. Xerusaren pono mîn Kaan yeken. Ero wara naxe iito.

Kicicme Ixaw Yana Komo Yehtopo Ñekatĩmyasĩ Xa Hara

28 ¹On wara marha wĩĩkes awya so, okwe ro mak wĩĩkesĩ Eprain yepamtho komo yarokorĩ poko. Ñexamro yarokorĩ wara nasĩ ehcoyoponkacho komo kica. Twenĩmsom makĩ tko mĩkyam kica. Iito nasĩ ewton komo cenporemĩnhĩrĩ. Woskara potaw so nasĩ, naatĩ yewtĩ mexan potaw so ha. Ero poko ñehcoyoponkexexi iitono komo ewto poko. Epemrutun warai tko mĩn ewto, xahwontaxapu warai mak okwe. Iitono komo yafmañe me nasĩ wokru komo rma okwe.

²Nas ha tko Kporin komo yanton karitĩ xa, kyopono ro. Noro tak ewto pen nafmesĩ roowo pona, kañpe ro mak nafmes oko tamorĩ ke rma. Ananimaw so saraipa mokyasĩ, nocowonasĩ marha kañpe. Ero yipu ke afmaxapu wara nasĩ. Tuuna marha mokyas ananimaw, meñpora ro mak, roowo yukmanĩreñe. Ero yipu ke afmaxapu wara nasĩ ewto pen okwe. Ero wa Kporin komo nafmesĩ Eprain yepamtho komo yewton pen.

³Ero yimaw tak ñexamro yarokorĩ nasĩ waapa komo napikrĩ me mak okwe. Ero wara nasĩ Eprain komo yehcoyoponkachonho. Ero wara naxe twenĩmsom pen komo okwe.

⁴On wara tak nasĩ ewto cenporemĩnhĩrĩ, epemrutun warai. Ĩĩpĩ yamrinawno potwononho mĩn, ewtĩ mexan potwononho ha. Xahwontaxapu wara mak nas okwe epemrutun wara. Knatĩrĩ yepetache, yihcirĩ xa ka ceeña, yohno rma tĩtpocasĩ ahtome ero yimaw rma. Yohno mak nasĩ kemyaw. Ero wara ñehcamnoyasĩ ñexamro yewtontho okwe.

⁵Ero yimaw tko Kporin komo rma nasĩ tĩyanan komo yarokorĩ warai me, cenporem warai me xa. Asakĩ mak tak naxe Noro yanan komo ero yimaw, etĩmtoxapu komo mak natu. Wara rma ñexamro yarokorĩ warai me nasĩ.

⁶Noro marha nasĩ eñekano riñe komo ropotaw ekatĩ me mak. Ero yimaw ñexamro tak naxe yaaro eñekano riñe me so mak. Sowtatu komo ropotawno me marha nasĩ. Noro yipu komo karihcesĩ Kporin komo waapa komo yeñepetome ewto potaka mohxapunhĩrĩ komo rma.

⁷Kĩfwañhe cehtopo pohciñe wara naxe oyanan komo okwe. Kawaxiyem yerĩrĩ ke so mak ero wa naxe kica. Kaanĩ mtapotarĩ yaw roro exihra naxe. Yaaroni poko camkĩ naxe Kaan mĩn yenĩñe komo twenĩmto po komo yanme kica. Ero wara xa marha naxe ñexamro weronomañe kom hara. Kawaxiyemu rma nasĩ afmañe komo me okwe. Kaanĩ mtapotarĩ yaw roro exihra naxe okwe ero yanme kica. Ahce na Kaan ñenpotho poko camkĩ ñeeñaxe okwe, wara kyam mak eñekano ñiifaxe okwe.

⁸Yĩnahrĩ komo yapon ahnoro nasĩ wenarĩthĩrĩ komo keñe ro mak kica. Tustumye ro mak nasĩ kica. Yusmumnĩ exihra ro mak nasĩ aapo okwe.

⁹On wara kexexi owya, Onoke xa panatanmekĩ xe nai Isaías? Onok ya xa Kaanĩ mtapotarĩ ñentamexpe ha? Rikomo komo katĩ panatanmekya oroto

ka moomo yerîhkañe komo katî, tîson manatîrî yahsîpînkafênho komo rma katî?

¹⁰On wara kesî Isaias kîwya so, Ero poko ehcoko, ero poko ehcoko. Ero yinhîrî kesî xa hara, Ero poko ehcoko, ero poko ehcoko. Kpanatanmetopo ñekatîmyasî, poi cik mak ha. Ero yinhîrî ñekatîmyasî xa hara ero wa xa marha. Wahra so mak, wahra so mak, ero wara kpanatanmekyaxe so noro kica, kexe owya okwe.

¹¹Ero ke anarî yana komo tak ñeñepesî Kporin komo moxam panatanmekñe me. Tîmtapotarî yaro tko nîmtapowaxe, entan me ñhe mak okwe. Noro yipu komo ñeñepesî Kaan tîyanan komo yaka tîmtapotarî yentamexpoñe me.

¹²On wara cma re kekñe Kaan tîyanan komo ya, Awesemetanmetopo pokai awya so. On ha awepokaretopo komo. Apokache so epokarecoko tan. On xa awerepotacho komo, kekñe ha re yîwya so. Yîmtapotarî yentara tko xatkeñe okwe.

¹³Ero ke ero wara rma kesî Kporin komo yîwya so. Ero poko ehcoko, ero poko ehcoko, ero poko ehcoko, ero poko ehcoko. Kpanatanmetopo poyino ciki, kpanatanmetopo poyino ciki xa hara, yohno so mak, yohno so mak. Ero wara kesî Kporin komo yîwya so yîhyai totohme so tak, tîmkai so epîrkachome so oko. Ero wara ñepîrkexe cepefantaxi ro oko, ñemciyaxe marha, waapa nahsîrî me mak naxe okwe. Ero wara naxe okwe.

¹⁴Ero ke on wara wîlkes awya so kîwîrîyakañe komo ya, Xerusaren pono komo yantomañe komo amyamro. Kaanî mtapotarî cma re weñtamexpes awya so. Ero ke omtapotarî ka entacoko.

¹⁵On wara kañe amyamro, Kwaihtopo komo yakro amna ñesentai amna waihkara ro mak cehtopo poko. Ero wara xa marha amna ñesentai ewtarî imo yakro hara. Ero ke ahsîno riyataw epefa ya kahsîra ro mak nasî. Cemaro rma amna ñiifasî twacan me, tukurun me ha. Cemaro cheka rma amna ñeseyamyasî, mîlkeke kica.

¹⁶Ero ke on wara kesî Kporin komo awya so, Enko xe amñe, Mîmo tak wiifasî Siaw po. Ero yapon me toopu wiifasî. Kîfwan mîn toopu, onkukmatho rma. Emacakara ro mak ehtome mîmo wiifasî. Ero rma wiifasî mîmo peyecepu me hara. Takîhso mak nîhtînoyaxe cemyawno ciitopo cerekañe cirihra ha.

¹⁷Yaaro eñekano ritopo tak wiifasî awehtopo komo kuknomachome. Kîfwañhe kehtopo wiifasî pataw awehtopo komo kuknomacho me. Saraipa tak men mokyasî awetkurunpetopo komo yañmachome kîa cemaro pen ha. Aweseyamtoponhîrî komo tak nowyasî tuuna, yukmano rirî ke.

¹⁸Awaitopo komo yakro rma na mesentace waipîra awehtopo komo poko. Ero wa amtapotachonhîrî komo tko nasî towso. Ewtarî imo yakro awesentachonhîrî komo marha nasî towso. Ero ke ahsîno riyataw epefa,

awahsîyaxe so amyamro meero. Kicicitho ro mak mîn awahsîyaxe so.
Awapikñe komo wara rma nas okwe.

¹⁹Emapona roro awahsîyaxe so epefa. Enmafâtîxera ahsîno ñiifas okwe.
Katpanaw ahsîno ñiifasî, kosope marha. Awirihtîkexe so okwe, awafaxe
so okwe. Meraswaxe ro mak, Epefa xa hara kopi, kacho yencetaw.

²⁰Ehyatkawra nas okwe awetîrapotopo komo, esehyatkara rma maxe
okwe ero po. Akwera marha nasî awam komo awewomtorî yarohra okwe.

²¹Amñe tak nawomyasî Kporin komo, pahxa nawomyakñe Perasin Yîpîn
po ero wara xa marha nawomyasî. Pahxa nîrwonakñe îpî yamrinawno
po, Xibeon mîtwono po, ero wara xa marha nîrwonas hara okwe.
Nîrwonasî karitî me cesenpotome tak. Okwe ro mak okwe, kamexpoto
poko ñekaricesî. Anarmenî ro mak mîn ero poko ekaritotopo.

²²Ero ke Kaanî mtapotarî poko etaporerá ro mak tak men ehcoko. Ero
poko awetaporeche so etawotonî ro ke men amiyaxe so okwe. On wara
wencekñe Kporin komo mtapotarî rma kantomañe ro mtapotarî. Roowo
poko hakno komo men waihkesî, kacho wencekñe okwe.

²³⁻²⁴Kîmtapowasî rma ka awakro so. Ero ke omtapotarî men ka entacoko.
Ahce wa kyam nai mararî pomofne awya so, Roowo pomorî poko kyam
makî katî nai yîtmamnî me ro mak? Miya roro pomorî poko mak nai
awya so ciitopo pokohra?

²⁵Pomotîkache naatî yatho cirihra ma nai awya so? Kumasa, komiñu,
puruma, sepata, senteu, ero yipu xa matko cicifasî takpaxi ewtî ro pona so.

²⁶Kaanî rma mararî yosom komo nakîhresî naatî ciitopo poko takîhso
ciitome.

²⁷Kumasa yeperîrî yîpîpîtikara tasî cihxisom ke, kupruru kacho ke
marha apikmora tasî. Komiñu yatho yîpîpîtikara tasî tarara tarî ke, epore
tîtosom ke. Ero warai ke epotura nasî eperîrî. Weewe ke xa cetapesî
komiñu, amoi wicakno ke. Ero wa tîtpocasî.

²⁸Puruma yatho yîpîpîtikache takihyasî kuuru me ciitome. Ero ke miya
roro yîpîpîtikara tasî. Tarara taafasî rma re yîhkotoxapu pore. Kawaru ke
yîpîpîtikara ro mak nasî.

²⁹Ero wa kakîhrexé so Kporin komo, kantomañe ro ha. Kîrwañhe kakîhrexé xa
Mîk okre. Keserepokacho me ro mak nasî Noro ya kakîhretopo komo. Kyopono
ro komo xa Mîk yuhnari yîhtînoñe ha, Noro yipu xa Mîk ha Kporin komo.

Xerusaren Pono Komo Waparî Pen Komo Tak Ñehcamnoyaxe Amñe

29 ¹Okwe ro mak wîkesî Ariew poko, Tapi pen yewtontho poko.
Yicimñipuntaxera mesenmekyaxe iina aweseresmachome so. Ero
wa eseresmacoko rma.

²Wara rma Ariew pono komo tak wahwokamexpesî. Ero ke, Okwe, okwe,
kexe ro mak tak iitono komo, ahwora xa naxe okwe. Ero yimaw owehtorî
yapon me xa tak nasî iitono ewto.

³On wara wîîkes awya so iitono komo ya, Owî rma wiifasî omîn komo amamhoko so. Kwahkocexe so roowo enmexapu ke. Awacanthîrî komo mohrakacho komo marha wiifasî.

⁴Roowo pona kafmexe so okwe. Eñexa tak mîmtapowaxe roowo poi. Wara mak mîmtapowaxe pukno wa awexitaw so rma. Yaskomo mtapotarî wara tak nasî amtapotarî komo yuhnawno wara. Ehtura mak mîmtapowaxe roowo po awexirî ke so okwe.

⁵Meŋpora ro mak naxe aaxatî pîn komo. Wara rma roowo pupuntho wara tak naxe amñe piñipici me cehsom wara. Meŋpora ro mak naxe eraspetono komo, puruma pîpîtho wara mak naxe kopi ocowo narîrî wara. Yohno ro mak ñehcamnoyaxe ñexamro pen okwe.

⁶Ero yimaw Kporin komo mokyasî kantomañe ro. Tarai kesî ro mak Noro mokyataw, roowo marha ñesewsiyasî, cewtuñem marha ñesencesî, nocowonasî karpe ro mak, wehto marha rerehrere kesî mararî yecakyatawno wara oco. Ero wara nasî Kporin komo mokyataw.

⁷On wara tko naxe Ariew pono komo yakro cetafmaxmu komo, meŋpora ro mak naxe iitono komo waparî. Ñexamro wacantho yawka xe naxe. Ero wara Ariew pono komo yafma xe naxe kopi. Kwosotîmtoponhîrî wara makî tko naxe ero yimaw, kosope kwosoto enxapunhîrî wara ha.

⁸Anarimaw nîwînikya tîromañem. Tîwînikyataw wosowa na. Ceseresmetawno wara ñeseña noro rma twosoto. Tpakache tak nîromanasî rma okwe. Anarimaw twokru xatî na nîwînikya. Wooku yeeŋatawno wara ñeseña twosoto mak okwe. Tpakache tak twokru xe rma nas okwe, kaŋpera rma. Ero wara xa marha naxe mîk hak rowon pono komo, meŋpono pîn kom ha, Siaw Yîpîn pono komo waparî kom ha.

Kaan Yehtopo Yenîhra Ro Mak Naxe Ixaw Yana Kom Okwe

⁹On wara tko wîîkes hara awya so, eserepokacoko tak. Okyo, okyo, kacoko mak. Esewkacoko amyamro rma. Ewuhra tak ehcoko. Wenaxe kica, kawaxikyem yeetopo yanmera ha tko. Epîrkaporono wara ñetafaxe, twenîmtopo yanmera so mak.

¹⁰Awekatî komo nîwînikrekñe Kporin komo. Yuhnari awînikretkeñe so. Apoko weronomano riñe komo yewru nahruyakñe, ero wa xa marha ñiifakñe pahxarono yenîñe kom hara. Ñexamro ñewoponcetkeñe okwe.

¹¹On wara xa nas on oñenîtho, karita wara nasî, ahkoromacho ke ahruxapu wara. Anarimaw on wara na mîîketu, Onî cma re mîmtapotaresî oñentarî me, mîîketu na. On wara tko aweyukyatu so, Enîhra thakwa wasî, tahkoromaxi thakwa nas okwe ahrunkan me ro mak, nîîke.

¹²Anarimaw na karita yenîñe pîn ya mîmyat hara. On wara na mîîketu yîwya hara, Onî cma re mîmtapotaresî oñentarî me, mîîketu na. On wara tak na aweyukyatu so noro yipu hara, Karita yenîñe pînî ro mak ow okwe, nîîke okwe.

¹³ On wara tko kesî Kporin komo apoko so, On wara naxe moxam, oyakro rma re nîmtapowaxe, tîmtarî ke so mak ha tko okwe. Kporin komo ponarono ro ow ha, kexe rma re tîmtarî picho ke so mak okwe. Mooxe rma tko nasî yîropotarî komo. Kporin komo men cewetpore nasî, kexe rma re. Tooto mtapotarî poko makî tko panatanmekno ñiîfaxe kica.

¹⁴ Ero ke karitî me xa tak kesenpes hara moxam ya opoko eserepokachome so. Wîhcamnoyasî tak takîhsom komo mtapotarî. Eyamxapu me tak wiîfasî yuhnari yîhtînoñe komo mtapotarî ha.

¹⁵ Okwe ro mak, wîîkesî cesehtînotopo komo yeyamñe komo poko, yuhnaka eyamñe komo poko ha. Ero wa ñeyamyaxe enîhra ehtome Kporin komo. Awarpanaw mak yîwîrîmano ñiîfaxe. On wara kexe, Onoke thakwa re keeñaxe so? Onoke thakwa re kîmtapotarî komo ñence? kexe.

¹⁶ Anarme ro mak meseñat ham okwe. Eñmo warai rma mîk eñmo kahñe, tîtket ha ma re? On wara ma re nîîke tahrem tkahñenhîrî ya, Okahñenho pîn amoro, nîîke. On wara xa katî nîîke tahrem tîkahñenhîrî ya, Camkî mak masî okwe kahrî poko, nîîke ma re awya so? kesî Kporin komo awya so.

¹⁷ On wara wîîkes hara, on wara tak nasî Ribanu amñe, mararî me xa tak ñehtîkesî, naatî yewtî mexan me okre. Comota wara mak nasî naatî pen iitono ha. Pahnoke xa tak nasî ero wa ciitopo.

¹⁸ Ero yimaw tak Kaanî mtapotarî ñencexe panahnînhîrî komo, on karita yawno ñencexe. Enîñe me marha tak nasî ewuhnînhîrî kom hara. Awarpanawnonhîrî tak enîñe me naxe okre.

¹⁹ On wara marha naxe kyopono mera cesehtînosom komo, Kporin komo poko nahwowaxe xa hara. Cesemetanmesom komo marha nahwowaxe Kîfwanî ro poko, ponaro Ixaw Yana komo yehtopo poko ha.

²⁰ Ero yimaw eraspetono komo tak ñehcamnoyaxe okwe. Ero wara xa marha naxe Kaanî mtapotarî poko cetaporesom kom hara. Ahnoro ñexponkexe kicicitho ponarono komo.

²¹ On wara kexe noro yipu komo okwe, Kicicme nai ham noro, kexe camkî yîmtapotachonhîrî yanme mak okwe. Anarimaw so yîtwermano na ñiîfa iitono, ewto potaw. Noro yipu mtapotarî naknamexe, Kicicitho mîk ham kica, kachome tak eñekano riñe komo ya. Anarimaw so takîhsom komo ñeñekapexe eñekano riñe komo ya tohnaw ro mak kica. Noro yipu pen komo ñehcamnoyaxe amñe.

²² Ero ke on wara kesî Kporin komo, Abraaw yukurunpeñenho ha. Xako yepamtho komo poko kesî, Ero yimaw tak yîhyapamra naxe Xako yepamtho komo, ero yimaw tak ewxamantara naxe, kesî.

²³ Amñe takî cepamthîrî komo ñeeñaxe tîchew so rma, kîfwañhe tak ñeeñaxe, oyamorî ke akîfwwamaxapu me ñeeñaxe. Ero ke takî twerî ñetahcaxe oyosotî. Kîfwanî ro Mîk Kaan, ponaro Xako yehtopo, kexe. Kaan ponaro xa tak naxe, ponaro Ixaw Yana komo yehtopo ponaro.

²⁴On wara tak naxe kiŵwañhe cexi xera cehsomunhîrî komo, yuhnari yîhtînoñe me tak naxe okre. Kaanî mtapotarî yanwekñenho komo tak naxe takîhretopo komo yentañe me okre. Ero wara tak naxe amñe.

Paraw Pona Mak Ñeeñaxe Ixaw Yana Komo Kica

30 ¹On wara marha kesî Kporin komo, Okwe ro mak wîlkesî omxîkrî komo poko oyanwekñe me exirî ke so kica, kesî. Ero poko cma re taxe, kacho poko ñesencexe. Omtapotarî tko entara ro mak naxe takîhrecho komo pokono. Cetkurunpetopo komo poko nîmtapowaxe anarî yana komo yakro oyekatî yanmera ro mak kica. Ero wa karî ke kicicme ehxapunhirî komo tak kicicme naxe xa hara okwe.

²Exitu pona cexe okwe. Ahce wa katî amna nai Apa? kahra ro mak naxe owya. On wara mak kexe, Kaŵpe xa nasî Paraw. Noro xa kukurunpexe so. Exitu pono komo pona amna ñeeñasî kawarpamacho me exirî ke, kexe mak okwe.

³Ero ke kaŵpe Paraw yehtopo tak nas amñe ahyapamnotopo me mak kopi. Exitu pono komo pona meeñaxe awawarpamacho me. Awehñanmekñe komo me xa matko awifaxe so kopi.

⁴Soan po rma re naxe Paraw maywen yantomañe komo. Añes pona marha re mokyatkeñe hara Paraw maywen komo.

⁵Cehñaxmu me makî tko mesenpetkeñe ñexamro yakro amtapowataw so. Takronomañe komo mera aweñatkeñe so mak, tkaritoñe komo mera marha. Nîhyapamyatkeñe mak apona so, kesî. Ero wara kesî Kporin komo awya so.

⁶Taa, on wara wencekñe hara Kporin komo mtapotarî, okno komo pokono tak mîn wencekñe suu ñixan pokono ha. On wara kekñe, Miya cexe ñexamro kopi. Ñesemetanmekyaxe ro mak esama yaw, nahwokexe marha. Keskañe chere cexe kopi. Iito nasî reaw kîrî, woosî marha. Iito marha nasî okoyi komo oko, anarî hara okoyi, wehto kenarî, kaikokoro tîtosom ha. Noro yipu komo chere cemyawno komo naafaxe buhu mkaw so. Cepethîkem naafaxe kameru mkaw so marha. Miya naafaxe takronomañe pîn komo ya tîmsom ha okwe.

⁷Tohnow ro mak Exitu pono komo pona ñeeñaxe takronomachome so. Ero ke on wara Exitu pono komo wetahcasî, Haabe Emyarîñî Ro, kacho me wetahcasî. Ero wara kacho weenakñe.

⁸Taa, etoko tak, omtapotarî mewreta karita poko, tamomisom yaka. Ero wa mewreko yîñenîrî komo me ehtome amñe, miya roro yîñenîrî me ehtome ehcamnopîn me ro mak ha.

⁹On wara kacho mewreko, Kanwekñe komo moxam kica. Omxîkrî komo rma re moxam, cemarontaxmu komo makî tko kica. Tporin komo ya tpanatanmetopo komo yenta xera ro mak naxe okwe.

¹⁰On wara kexe moxam Kaan ñenpotho yenîñe komo ya, Ero yipu enîhra ehcoko kica, kexe. On wara kexe Kaanî mtapotarî yekatîmñe komo ya hara,

Takîhso kehtopo pokono ekatîmra ehcoko. Centaporem mak ekatîmcoko amna ya, tohnawno marha ekatîmcoko.

¹¹Anarî yawno wara ehcoko esama yawno wara. Kaan yesamarî yawhra tak ehcoko. Kîfwanî ro ponaro ehcoko, ponaro Ixaw Yana komo yehtopo ponaro, kahra tak ehcoko amna ya, kexe mak okwe.

¹²Ero ke on wara kesî Kîfwanî ro, ponaro Ixaw Yana komo yehtopo, Poxumra ro mak mencet ham omtapotarî Isaias nientamexpesî awya so ero. Emetanmekno ritopo ponaro mak mat ham, anwekno ritopo ponaro marha. Kîfwanîhe kiiñe mîn ham okre, mîîketu ero yipu poko rma kica.

¹³Ero ke on wara nas ero wara awehtopo komo, kicicme awehtopo kom ha, waaca wara nasî kawno wara, emacaporono wara, etîmtakaxapu wara. Ero wara exitaw waaca wîî nîîke tak na. Ero yinhîrî nîemacakesî ro mak ponañe rma. Ero wa nasî kicicme awehtopo komo marha okwe.

¹⁴Ero wara awehtoponhîrî komo tak nakuhfapesî ro mak Kporin komo tahrem yakuhfapoñe wara. Cofofomesî ro mak okwe. Ahce na yîmtora ro mak nasî. Wahra so tak nas ahkaxapu. Wakanañetho exihra ro mak nasî ahkaxapu chew, porinî ñhe ciki exihra nasî wehto yaatopo wicakno ciki, tuuna yanîmtopo wicakno cik marha exihra ro mak nasî. Nahketîkesî ro mak okwe, kesî Kporin komo awya so.

¹⁵On wara tko kes hara Kporin komo Kaan. Kîfwanî ro Mîk kesî, ponaro Ixaw Yana komo yehtopo, Ohyaka amohcoko hara awepokaretome so. Ero wa awexitaw so kakiwamexe so okre. Tîtkeñe mak tak ehcoko, opona enîñe me marha kañpe tak awehtome so okre, kes awya so. Owî tko manwekyatkeñe mak okwe.

¹⁶On wara mîîketkeñe, Pîra, kawaru mkaw xa amna nîmahciyasî, mîîketkeñe. Ero ke memahciyaxe rma. Kariñî mkaw amna nîmahciyasî, mîîketkeñe. Ero ke men awahsîñe komo marha cexe kañpe awahsîso so hara.

¹⁷On wara memahciyaxe, 1.000 yakenon na matu iito re. Ero wicakî rma memahciyaxe ahnoro cewñe mak awaparî komo mokuche. Anarimaw 5 mak mokuche so awaparî komo memahciyaxe ahnoro rma. Ero wara memahciyaxe exihra cehso ro ha re. Asakî cik na naxe rma apoyino komo mîîmo yîretîrî yecepu wara, îîpî meretwono wara ha. Banteira wara matu etîmtoxapu, matîwîn pono wara.

Kaan Ya Awakronomacho Komo Momohcoko

¹⁸Ero ke pahkî ka nasî Kporin komo awakronomara so cokerî. Ero wara nasî apîñin yawno me so xa tak cesenpotome amñe. Kîfwan me cehtopo rma ka ñenpesî pahkî ñhe apîñin komo yawno me xa tak cesenpotome hara amñe. Yaaro keñekañe Mîk Kporin komo Kaan. Tawake xa naxe Noro momokñe komo ahnoro.

¹⁹On wara wîîkes awya so Siaw pono komo ya, Xerusaren pono komo ya ha, pahxaro tak yîwratara ro mak maxe okre. Apîñin yawno me xa

tak ñesenpesî Kporin komo amtapotarî komo yentache, Amna cma re makronomesî, kacho yentache. Ñencesî rma wa amtapotarî komo, Ero ke awayukyaxe so tak okre.

²⁰ Cesemetanmesom komo wokru wicakî mak awokpexe so Kporin komo, yîwîrîmaxapu komo yuru ke cik mak awurmexe so hara. Wara rma ceyamso exihra tak naxe apanatanmekñe komo. Ñexamro tak meefaxe awewru ke so rma.

²¹ Anarimaw so na metaknametu kafme. Anarimaw so na metakanametu poowa me hara. Ero wara awexitaw so on wara kacho tak mencexe amkaino komo mtapotarî, Ero ha awesamarî, ero yaw tak etoko, kacho rma mencexe.

²² On wara maxe ero yimaw, mîk hak warai me wakîknoputho mko tak mîwîrîmexe, yukuixapunhîrî ciixaputho marha. Prata ke yîmkarinomaxapu mko mîn mîwîrîmexe, ooru ke yîmkarinomaxapu marha anarî mko hara. Mañmexe kfa poontho wara, tismuyemtho wara. On wara tak mîkexe ero yipu komo ya, Etocoko kfa, mîkexe.

²³ Ero yimaw tak tuuna ñekmexpesî Kporin komo anatîrî komo tîhñe, añirithîrî komo tîhñe. Anahmexe so amaranîrî komo pono ke rma, tproxwem ke mefpono pîn ke. Ero yimaw marha cuupu nahyasî awoh komo paaka woskara po, porin po.

²⁴ On wara marha nasî awoh komo paaka, buhu komo, anapickarî komo mîk roowo pomorî poko, puruma yatho xa nahyasî kifwan. Caarapa ke pahxapu mîn nahyasî, parata warai ke pahxapu marha.

²⁵ On wara tak nasî waihkano ritopo po hara kaamo po, mîmo komo ñemacakesî kawno pen. Ero po marha tko tuuna yepu ñepatakesî îh po kawno po, matîwîn po so marha. Eñexa nîhcesî.

²⁶ Ero yimaw marha kweipoñe me xa nasî nuuñi kaamo wara rma. Miya xe xa tak kweipoñe me nasî kaamo hara. 7 kaamo wicakno wara rma kweipexe so okyo. 7 kaamo po kweipesî oroto ero wicakî rma kweipesî ero kaamo po rma okyo. Ero wara nas amñe tîyanan komo yepeñan yimiyataw ehcemacho ke. Ñexamro yetapacho ñecihiñoyasî kifwanhe cehso ro. Ero wa tîyanan komo ñiifasî Kporin komo.

Asiriu Komo Panaresî Kaan Amñe

²⁷ On warai komo marha mokyaxe amñe, Kporin komo yosotî yetaciñe komo mokyaxe meyeno komo rma. Kporin komo men mokyasî, kexe. On wara mokyasî Noro, tîrwoñe xa men mokyasî kopi wehto wara ro mak, yîsîn chew marha mokyasî. Yîrwon yekatîmñe me mak nasî yîmtarî. Wehto wara ro mak nasî yuñuru oco.

²⁸ Noro yapepen nasî kahxi wara. Kahxi chew kexitaw enoñporo na tatu, kîpîmtari na nai tuuna, ero wara nasî Noro yapepen kpoko so. Mîk hak rowon pono komo nîmyapesî mak manari yari. Waihkacho pokono rma

mîn manari kacho. Yîmtaka so kawaru yewkořmacho ciifatawno wara nasî, tiwîrîmacho komo wece ewkořmacho rma. Ero wara mîk hak rowon pono komo ñiifasî Kporin komo.

²⁹Ero yimaw tak mewanomexe amyamro reha. Opoko awahwotachome so meseresmexe anarimaw so. Ero yimaw so mewanomexe kosope, ero wara rma mewanomexe pahxaro tak. Tahwore xa maxe okre. Raatî yecerî me mîfcetu îh pona, Kporin komo yeken pona. Toopu warai me cehsom Mîk, Ixaw Yana komo yecetetotopo me cehsom xa, Noro yeken pona mîfcexe tahwore xa. Ero wara rma mahwowaxe pahxaro.

³⁰Ero yimaw roowo pono komo ñentarî me tak nîmtapowasî Kporin komo. Kayaritomo me ro mak nîmtapowasî. Taporî marha ñenpesî yîwya so. Apockantaxapunhîrî ñenpesî etapano ritopo ha. Tîrwoñe xa waihcano ñiifasî. Wehto ke rma waihcano ñiifasî, mararî yecakyatawno warai ke oco. Ocowo ke marha waihcano ñiifasî, tarai ke marha, saraipa ke marha. Ero warai ke waihcano ñiifas okwe.

³¹Tîmtarî ke rma kfa Asiriu komo nakuhfapesî. Tamoyin ke rma ñexamro nafmes okwe.

³²Ñexamro pen ñetapesî tamoyin ke oko. Ero ke etaparî komo yakro ro rma cerekcerek kañe ñetapexe akrono komo, ahpa marha ñiyorkexe. Ero wa taporî ke rma ñetapes oko.

³³Pahxa rma wehto imo ñiriyakñe Kaan. Ñexamro kayaritomon pen yeken me rma ñiriyakñe oco. Ito nasî ewtarî porin, wehto yen. Amtapeñe nasî tahtoso, yuhnaka marha nasî. Wehto pen nasî iito mefpono pîn, kamerî marha nasî mefpora xa marha. Tapepen ke rma Kporin komo wehto nahsîmexpesî oco. Enxopre warai me rma nasî Noro yapepen. Wehto ke ahsîmexpoxapu xa mîn oco. Ero wa wehto imo ñiriyasî Kporin komo.

Tohnaw Ro Mak Exitu Pono Komo Pona Ñeeñaxe Ixaw Yana Komo

31 ¹On wara marha kesî Kporin komo awya so, Okwe ro mak, wîlkes apoko so Exitu pona awtorî ke so akurunpeñe komo yañihso. Kawaru pona mak meeñaxe okwe, tarara pona marha meeñaxe mefpora exirî ke. Kañpe naxe kawaru mkaw tîtosom komo. Ero ke ñexamro pona marha meeñaxe okwe. Kîfwanî ro pona enîhra rma tko maxe okwe, ponaro Ixaw Yana komo yehtopo pona. Apa kah yawno, amna cma re mukurunpesî, kahra ro mak maxe okwe.

²Takîhso enîno riñe rma tko Mîkî. Ero ke tiwîrîmaxmu me rma awiñaxe so. Tîmtapotachonhîrî towîhra nasî. Kicicitho komo yîwîrîmachome nawomyasî, iyanan komo yîwîrîmachome marha. Kicicitho komo yakronomañe komo marha nîwîrîmesî.

³Tooto mak mîkyam Exitu pono komo, Kaan pîn thakwa mîkyam. Tuhñem makî re kyam mîk iyoh komo kawaru, ekatî pîn mîk. On wara

nasî Kporin komo amñe, taporî ñehyatkesî ñexamro yařmachome hara. Ero yimaw tak akronomano riñe komo ñehrokexe. Yĩnakronomathĩrĩ komo marha ñepĩrkexe. Asakno roro rma waihyaxe okwe. Ero wara naxe amñe okwe.

Kporin Komo Pona Ñeeñaxe Xa Hara Amñe Ixaw Yana Komo

⁴On wara kesî Kporin komo owya, On wara nasî reaw, yĩm me cehsom, kařpamxan me cehsom anarimaw, totke cexitaw mayanasî ro mak tootĩ yewyomachome. Ero yimaw kahñeru yosom komo ñetañikyaxe merpono pĩn noro yeñepeñe komo. Noro yipu komo mtapotarĩ pona erasĩra rma nasĩ. Exe exe, ketaw rma yĩwya so, kařpe ketaw eserepokara nasĩ. Ero wara rma nasĩ Kporin komo. Siaw Yĩpĩn pona nĩhcesĩ ařmano ciitome.

⁵Xerusaren pono komo nukurunpesĩ Kporin komo, kantomañe ro. Ewto yepore cesĩ tariñem komo, ero wara rma Xerusaren yepore tĩtosom wara nasĩ Kporin kom hara yukurunpetome.

⁶Kporin komo yaka amohcoko hara amyamro Ixaw Yana komo. Noro manwetĩketkeñe ro mak okwe. Wara rma amohcoko hara.

⁷Ero yimaw tak on wara maxe amyamro aħnoro, ponaro awehtoponhĩrĩ komo mařmexe křa añirithĩrĩ mko. Prata ciixapu mařmexe, oorũ ciixapu marha. Kicicme awehtopo komo mĩn ciixaputho mko. Añirithĩrĩ komo rma mĩn awamorĩ ke so rma kica. Ero yipu tak mařmexe křa.

⁸Ero yimaw tak Asiriu komo waihyaxe kacipara imo ke rma ha re tooto kaciparan pĩn ke ha tko. Kacipara imo ke tamaxmu me rma naxe oko, tooto kaciparan pĩn namarĩ me ha tko. Kacipara yai ñemahciyaxe. Yumumuru komo tak napickexe anarĩ yana komo epethĩmnĩ me ro mak. Ero wa kařpamxan komo napickexe.

⁹Ñemahciyaxe tak Asiriu komo cerahtĩke so okwe. Twacan komo yaka cesĩ. Waapa banteiran yenĩche ñerahtĩmtĩkexe ro mak sowtatu yantomañe kom ha. Ero wara naxe amñe Asiriu komo, kesĩ Kporin komo. Twehtokem Mĩk Kporin komo. Siaw po nasĩ Noro wehtorĩ, Xerusaren po nasĩ Noro wehtorĩ yen. Ero wa nasĩ.

Takĩhsom Tak Nasĩ Ixaw Yana Komo Kayaritomon Me Amñe

32 ¹On wara wĩikes hara awya so, Kayaritomo tak nas amñe, kiřwañhe ciino riñe ro. Antomano riñe komo marha naxe kiřwañhe ciino riñe ro kom ha.

²Ero yimaw Noro rma nasĩ kwacan me, keceñan me nasĩ kařpe ocowo exitaw. Tooto rma Mĩk. Kĩmĩn me marha nasĩ kařpe xa kapepemetaw. Tuuna yepu wara marha nasĩ Noro, turpem pore tĩhtosom wara. Cetarisom komo yawarpamañe me nasĩ toopu, porin xa. Ekařkaxapu komo yawarpamañe me nas ha. Ero wa xa marha nasĩ Noro, kawarpamañe wara hara.

³Ero yimaw xîrpe exihra tak nasî cewkem komo yewru. Kîmtapotarî ponarono me xa tak naxe tpanakem kom hara.

⁴Ero yimaw on wara naxe wara mak cesehtînosomînhîrî komo, yuhnarî entahe me tak naxe. Kîfwañhe marha tak nîmtapowaxe kofope tîmtapotaxmunhîrî komo, centaxmu me tak nîmtapowaxe hara okre.

⁵Ero yimaw tak, Kwakrehe xa mîkro, kahra naxe akpîn komo poko. Kwakrehe ro mîkro, kahra marha naxe tameñem komo poko hara.

⁶On wara naxe akpîn komo, akpîra nîmtapowaxe okwe. Kicicme cehtopo ponaro xa naxe. Kaan yanmen pîn pokono me naxe. Kporin komo poko rma re nîmtapowaxe anarme mak ha tko okwe. Tîromañem komo ñeeñaxe rma re, yînahmara so rma okwe. Twokru xatî komo wokru ñenatkexe okwe.

⁷Kicicme nasi kicicitho komo yesehtînotopo. Yîwîrîmano ritopo nîhtînoyas okwe. Cesemetanmesom komo yîwîrîma xe nasî tîcemaron ke. Ow epanko, ketu rma na re cesemetanmesom komo. Yaaro rma ero wa ketu. Noro yipu komo yîwîrîma xe mak naxe okwe kicicitho komo.

⁸Kakronomacho komo nîhtînoyaxe kakronomañe komo reha. Etwîrîmara rma naxe kakronomañe me cexirî ke so okre. Ero wara naxe.

Eserepokan Me Mak Naxe Ixaw Yana Wosîn Komo Kica

⁹Taa, aaci komo awya so wîikes hara, eserepokan me mak maxe okwe. Awomcoko tak piiri, omtapotarî entacoko. Wara mak cesehtînosom komo amyamro okopuci komo. Wara rma omtapotarî ka entacoko.

¹⁰Eserepokan me ka maxe oroto. Cewñe ro mak tko micimñipunwaxe ero warai me. Ero yinhîrî menmayaxe xa hara asak ro mak. Ero yimaw tak meserepokexe okwe. Uupa yatî yepetara tak nasî, eperîrî exihra tak nasî cenmesom.

¹¹Atatanîmcoko amyamro aaci komo. Eserepokan me ka maxe. OROTO tak eserepokacoko. Epononkacoko, kumixitho mak amrucoko aponon komo me.

¹²Ñesewankatapexe tmararînthîrî komo pînîn yaw kîrwanînhîrî pînîn yaw ha. Okwe okwe, kexe uupa yatî pînîn yaw, ceperporemînhîrî pînîn yaw ha.

¹³Oyanan komo rowon pînîn yaw marha nîwracexe. Peen me mak tak nas okwe amñe. Cekyekyem mak natîkwasî iito. Tîmîn komo yaw so tahwore ro mak xatkeñe pahxa noro yipu komo pînîn yaw nîwracexe. Cewtonthîrî komo po nahwowatkeñe ro mak okre ero pînîn yaw marha nîwracexe.

¹⁴Yarîhra tak nasî kayaritomo mîntho okwe. Wara hak kachonho ñesencekñe iito, esentara tak nas amñe. Pohnî me nas okwe amñe. Woskara me tak nas amñe sowtatu mîntho yewtîtho, waapa yekatîmñe mîntho yewtîtho marha. Buhu yeken mexe tak nasî, kahñeru

yeseresmacho me marha. Ero wa tak nas amñe. Miya roro nas ero wara okwe. Ero ke eserepokacoko. Ero wa wîkes awya so.

Kaan Yekatî Exitaw Tak Yîropotaw So Takîhso Tak Naxe Okre

¹⁵Amñe ñhe tko kpona so Cekatî tak ñiifasî Kporin komo. Kah yawno rma Mîk ñiifasî kpona so wooku yarkañe wara rma. Ero yimaw tak axawanhîrî tak nasî naatî yewtî mexan me hara okre. Naatî yewtî tak ñesenpesî comota wara rma.

¹⁶Axawa imo po tak nasî yaaro ciino ritopo. Naatî yewtî mexan po tak nasî kifwañhe ciino ritopo.

¹⁷Ahwokan me tak naxe iitono komo ero yimaw kifwañhe cexirî ke so. Eserepokan me mak tak naxe, erasîn me marha okre. Ero wara naxe miya roro.

¹⁸Kahwokacho komo keñehra ro mak tak nasî oyanan komo yeken. Kerahtîmtope exihra ro mak nasî yîmîn komo mîtwo. Ahce wa so na exihra ro mak naxe ñexamro ceken komo po.

¹⁹⁻²⁰Saraipa rma tko mokyasî okwe. Comota po mokyasî. Mîmo komo marha nîwîrîmesî ewto pononho. Kaanî nwakrerî me rma tko maxe okre. Anatîrî komo yatho miifasî aporî yecihtari so, miyan yecihtari rma. Awoh komo marha meñemhatakexe wacan yai hara paaka komo, buhu kom ha. Tanmero so mak etaritome ero wa miifaxe. Ero wara maxe amñe.

Mîn Hak Pokono

33 ¹On wara marha kekñe Kporin komo, Okwe ro mak wîkes awya so, aḡmano riñe komo amyamro okwe. Awafmañe pîn komo rma maḡmexe okwe. Awemîknoñe pîn komo marha memîknoyaxe rma okwe. Ero ke aḡmano ciitîkache tak awya so, awaḡmexe so tak okwe awaparî kom hara. Emîknono ciitîkache awya so anarî komo tak awemîknoyaxe so amyamro pen hara okwe, kekñe.

²Apa kah yawno, amna cma re makronomesî. Aponaro mak amna xakñe takronomacho. Amna cma re mîkaricesî enmaḡatîxera. Amna yesemetanmekyataw amna akronomatamko.

³Wara hakî kacho tak ñesences Apa, kaḡpe ro mak kesî. Ero yentache ñemahciyaxe tak miyan komo rma. Piiri awawomuche ñetakpepe tak mîk hak rowon pono komo.

⁴Naatî naroketîkesî orko komo, ero wa xa marha naxe amñe awaparî komo hara amñe. Awemyawnonhîrî pen komo naatîkexe okwe. Makaka warai komo marha nahronaxe, ero wara xa marha awaparî komo nahronaxe awahsîtome so. Ero wa kes amna awya Apa.

⁵Kayaritomo me xa tak ñesenpesî Kporin komo kah yawno me cexirî ke. Siaw tak nawronohketîkesî yaaro ciino ritopo ke, kifwañhe ciino ritopo ke marha.

⁶Ero yimaw ehñan me tak maxe awemyawno komo poko takîhso awexirî ke so, mîn hak poko ehcamhokaxapu me awexirî ke so marha. Kporin komo poko twerî maxe. Awepethîrî komo rma mîn ero wa awehtopo komo, cepethîkem xa awepethîrî ha. Awya so yînmîthîrî mîn ha.

⁷Taa, on warai komo encoko hara, kîrkomo nîwracexe okwe karitî komo rma. Roro po rma nîwracexe. Tawake cehcerî etpoko, kaxi mohxapu komo marha nîwracexe ro mak okwe.

⁸Esama tak nasî pohra okwe takwekemu rma. Ero yaw so tîtosom komo exihra tak naxe okwe. Tawake taxe etpoko, kachonho tak nasî towso okwe. Ewto pono komo pînîn yaw exihra xakñe waapa okwe. Tooto pînîn yawra ro mak naxe okwe.

⁹Tîwrataxmu wara nasî roowo, ñepoxunkesî ro mak okwe. Tîhyapamso naxe Ribanu pono komo, taawaiso tak nasî iitono weewe komo okwe. Axawa imo wara tak nasî Saron. Ñemaxkunketîkesî tak weewe yeperîrî Basan pono, Kahmeru pono marha. Ero wara nasî.

¹⁰On wara tko kesî Kporin komo, Orotó takî piiri kawomyasî. Orotó tak tooto yopono me kesenpesî, oroto tak karitî me xa tak kesenpesî, kesî Kporin komo.

¹¹Kîmxîkrî ñetahsíyasî, ero wa etasíyatawno wara maxe. Puruma pîpîtho makî tko ñetahsíyas aropotaka so. Amñe tak ewrüyatawno wara awexitaw so, puruma yeputho mak menpexe hara okwe amxîkrî yenpetawno wara. Wehto wara ro mak nasî awapepen komo, awakñiñe komo me rma nas oco.

¹²Ñecakyaxe tak apoyino komo wemronho me cehso ro mak okwe. Cekyekyem wara ñecakyasî ro mak okwe apoxaputho wara.

¹³Ai, meyeno komo on wara wîlkes awya so, owya ciino ritopo wekatîmyasî awya so. Ero ke omtapotarî ka entacoko. Meyeno pîn kom hara, awya so wîlkes hara, Karitî xa Mîkro Kporin komo kopi, kacoko tak opoko.

¹⁴On wara naxe kicicitho pokono komo, Siaw pono kom ha, ñeraswaxe xa tak kifwan wara mak cesenposom komo. Tatanaxe mak Kaan ponarono pîn komo. On wara kexe, Onoke thakwa re ñenmaya wehto mîtwo rma oco, kakñiñe mîtwo oco? Ero wa ma re nai kakrono komo? Nai ha ma re eseykanî ro mîtwo cenmaxmu oco? kexe.

¹⁵On wara cehsom komo xa ñenmayaxe iito, takîhso ciino riñe komo, takîhso tîmtapotaxmu komo, tooto komo yemyawno towñe pîn komo. On wara na ketu anarî komo puranta ñenpetu cemyaw so on wara kacho me, On wîmyas awya oyeñekara awehtamci, ketu na. Pîra, ahsîra ro mak wasî, kañe komo, waihkanó ritopo poko esencetaw so marha cepanayahrusom komo, cesewyahrusom komo kicicitho exitaw yîñenîrî komo,

¹⁶noro yipu komo tak naxe îh pono wara, kawno pono wara okre. Noro yipu komo naxe iito cenmaxmu me. Sowtatu wacan nasî etkurunpetopo me îh

pono rma. Tuuru komo marha ñeeñaxe roro okre, yutunarî komo marha apaipîra nasî. Ero wara naxe noro yipu komo.

Kayaritomo Ceeñaxe Amñe Cenporem Xa Okre

¹⁷Kayaritomo xa ñeeñaxe amñe, cenporem xa okre. Roowo marha ñeeñaxe meyeno.

¹⁸Meserepokexe rma pahxa awerahtîmtoponhîrî komo poko. On wara mîkexe ero yimaw, Ahto nai karita mewreñe pen? Ahto nai kayaritomo purantan yahsîñenho pen hara? Ahto nai sowtatu mîn kuknomañe pen hara? mîkexe.

¹⁹Tîrwoñem komo xa enîhra tak maxe. Entan me ro mak tîmtapotaxmu komo marha enîhra maxe. Anarî yaro tîmtapotaxmu komo yenîhra maxe.

²⁰Siaw xa yo encoko kewton komo, yiipo keseresmacho ro komo, yukuknomaxapu po so keseresmacho kom ha. Xerusaren tak meefaxe tîtkeñe awenmacho kom ha. Roona nas ero po yixkanî ro. Ero mici yecetî nasî emohkan me ro mak. Etawoton me marha nasî yimici.

²¹Iito tak nasî Kporin komo rma, kîkayaritomon xa. Tuuna yepu nasî iito yaaake, amtapeñan kom ha. Aporî komo marha nasî. Ero kwaw kanawa mokuhra ro mak nasî, kweikwei po taasom mokuhra. Porin marha mokuhra nasi ero kwaw.

²²Ero yimaw Kporin komo rma tak nasî keñekañe komo me, Noro marha nasî kpanatanmetopo yekatîmñe me, Noro marha nasî kîkayaritomonî ro me. Noro xa nasî kukurunpeñe komo me. Awaparî komo mokuhra ro mak tak naxe.

²³Taarore mak nasî akanawarî mici. Ocowo yahsîtopo yecehtora tak nasî. Epîrkaporo nasî. Ocowo yahsîtopo ehyatkara tak naxe okwe. Ero yimaw aaxatî pîn pen komo yemyawnonho tak nas awemyawno komo me okre. Cekamso tak nasî iitono komo nahsîrî ro me. Yîhrepun komo meero nahsîyaxe.

²⁴Ero yimaw on wara kahra tak naxe Siaw pono komo, Kamotoyas okwe, kahra. Iitono komo yehtoponho tak nasî tîhcamnosokre, kicicme ehtoponhîrî komo. Ero wara naxe Siaw pono komo amñe.

Mîk Hak Rowon Pono Komo Nîwîrîmesî Kporin komo

34 ¹Taa, mîk hak rowon pono komo yakro tak kîmtapowas hara. Ero ke oona amohcoko amyamro noro yipu kom ha. Omtapotarî ka entacoko aweroro so amyamro anarî yana komo. Omtapotarî ka entacoko roowo pono komo ahnoro yuhnawnonhîrî komo meero.

²Nîrwonasî Kporin komo mîk hak rowon pono komo poko. Mîk hak sowtatun komo poko marha nîrwonasî. Ñexamro pen waihketîkesî ro mak okwe. Twaihkatîkaxmu me ñiîfas okwe.

³Peen cheka mak nañmexe okoputhîrî komo. Kowasî xa okoputhîrî komo. Îpî komo tak nasî tîhso kamxukuthîrî komo ke.

4Ero yimaw kah yawno komo tak ñehcamnoyas ahnoro. Kaapu ñetamomiyasî karita wara, tamomisom wara. Xifko marha ñetowtîkes okwe. Uupa yarî ñemarakesî waihîrî ke, pikera yeperîrî marha ñemarakesî, ero wara xa marha ñepîrkesî xifko komo.

5Taa, okaciparan korokexe kah yawno komo. Eton pono komo yamacho me tak nas okwe, enko xe. Tîwirîmatîkaxmu mîkyam, wîkai ñexamro poko. Ñexamro yamañe me tak nasî okaciparan okwe.

6Kamxuku keñe xa nasî Kporin komo kaciparan, katîthîrî keñe marha nasî. Kahñeru xîkîtho kamxukutho keñe nasî, boce kamxukutho keñe marha. Kahñeru katîtho keñe nasî pafkakan pokononho keñe. Bosîra pononho pen komo tak waihkesî Kporin komo, okno pen waihkesî tîwya tîmsom me rma. Meñpono pînî ro mak waihkesî Eton pononho pen komo okwe.

7Paaka marha ñepîrkesî okno pîn pen. Paaka xîkrî waihkesî kañpamxan me cehsom. Bui waihkesî karitî pen komo okwe. Roowo tak nasî tîhso noro yipu komo kamxukutho ke, iitononho pen komo rowonho. Katîthîrî keñe marha nasî. Ero wa nas amñe.

8Ero yimaw tak nasî Siaw pono pen komo yepantopo me hara, Kporin komo ya epantopo komo me ha. Ero po ero wa nasî cimñipu po.

9On wara nasî tuuna yarinho komo Eton pono komo ero yimaw, maañi warai tak nîhcesî ero yaw so tuuna pîn tak. Roowo pupun tak nasî enxopre me wehto ke etahsîxapu me oco. Maañi warai tak ñetahsîyasî iitono po roowo po oco.

10Eseikanî ro mak mîn wehto, kosope eseikara nasî, katpanaw marha. Kahsî nawomyasî yîsîn yîtîtmamra ro mak, pîra ro xa makî. Pohnî me ro mak ñeeñaxe miya roro ehretawnomaxapu komo okwe. Ero pore tohra ro mak nasî esama yaw tîtosom komo.

11Wayakuku yeken me mak nasî, pupuri komo yeken me marha. Iina takowerî ñiiñasî wayakuku warai, maxwereñe warai marha. Eton pono komo yehtoponho nukuknomesî Kporin komo. Ehyatkawnon yukuknomacho ke nukuknomesî, patawnon yukuknomacho ke marha. Ero ke tamnukem me tak ñiiñasî iitono roowotho okwe, pohnî me ro mak ñiiñasî.

12Iitono pen komo nañikyaxe cma re, antomano riñe kom ha. Exihra ro makî tak nas okwe. Ñehcamnoyaxe tak iitono komo, antomano riñenho pen kom ha.

13Cekyekyem yatî tak natîkwasî sowtatu pen mînho pore. Ero yipu chew ro nak tak nasî sowtatu komo mînho okwe. Xakaw yeken me tak nasî iitononhîrî pen komo rowonho, pupuri yeken me marha.

14Axawa imo pono komo naxe iito okno pîn kom ha. Noro yipu komo ñesepofaxe xakaw komo yakro iito. Saciru komo ñeseseyukyaxe cexihyem komo yakro. Kosope cetarisom tak ñesekenmexe iito, iina ñepofaxe cepokaretopo komo.

¹⁵Iina takowerî ñiifasî pupuri cetuhmekachome tak. Iito rma tuhme nahkamexpesî. Tîmxîkrî nukurunpesî taporî mamaka rma. Wikoko komo marha ñesenmekyaxe iina cihye so rma.

¹⁶Kporin komo karitan xe ka encoko, Tîmtapotachonhîrî yaw roro xa nasî pohcira ro mak. Tîmtarî ke rma kekñe Kporin komo. Ero wara so men ñexpe, kekñe thakwa. Ero ke Noro yekatî tak ñenmekyasî ero yaw roro ciino ritopo mko.

¹⁷Ñexamro rowontho yukuknomacho nañmai meñekacho yînahsîrî ro komo meñekachome. Noro yipu komo yekenî ro nukuknomai ehyatkawnon ke yukuknomacho ke. Tamorî yawno ke rma kekñe. Ñexamro yekenî ro me nasî eroromero. Miya roro ehretawnomaxapu komo yeken me nasî. Ero wa nasî.

Ixaw Yana Komo Tak Nahwowaxe Amñe Ahwokanî Ro Me Tak

35 ¹⁻²Taa, ero yimaw tak tawakem wara nasî pohnînhîrî roowo. Tahwotaxmu wara tak nasî axawa imo. Iitono tak ñepemrutunwasî ro mak naatî, hosa wara rma ñepemrutunwasî okre. Meñpora ro mak ñepemrutunwasî. Tahwotatîkaxmu wara nasî, tahwore naxe iitono komo, ñewanomexe marha. Kîfwanî ro me iitono ñiifasî Kporin komo, Ribanu wara ñiifas okre. Cenporem me ñiifasî Kahmeru wara, Saron wara marha. Kîfwanî ro me Kporin komo yehtopo tak ñeeñaxe iitono komo, takîhsom me Kaan yehtopo, ponaro kehtopo komo yehtopo ha.

³⁻⁴Ero ke amokañpen komo karihtocoko. Osokmukañpen komo ecehtocoko. On wara kacoko cerahsom komo ya, Kañpe ehcoko, erasîra. Mokyasî rma wa Kaan, ponaro awehtopo komo. Kepanîñe me mokyasî. Kaan ya kepantopo ke rma wa awepañyaxe so, akurunpexe so marha, kacoko yîwya so.

⁵Ero yimaw tak ewuhnînhîrî komo tak ñeewaxe okre. Panahnînhîrî komo panawaxe hara okre.

⁶Ero yimaw marha yîhrepunînhîrî komo tak nahronaxe kooso wara okre. Yîmtapotanînhîrî komo marha tak ñewanomexe okre. Tuuna tak ñepatakesî axawa imo po rma. Axawa imo pore tak nîhcesî tuuna yepu komo okre.

⁷Ero yimaw ñikitho me tak nasî axawa imo ocorononhîrî. Tuuna pîtho me marha nasî turpemînhîrî roowo. Xakaw yekenho tak nasî cuupu yewtî me. Tuuwa warai yewtî me marha nasî, wanturu warai yewtî me marha.

⁸Iito tak nasî tarara yesamarî, kîhtarî po ketarîtopo marha. Akiñwamaxpu Komo Yesamarî Ro, kacho me tak nasî ero yosotî. Ero yaw tohra ro mak naxe tismuyem komo, ero warai pîn komo mak cexe ero yaw. Ero yaw tîcetaw so taciha ro mak naxe camkîno komo rma.

⁹Iito exihra ro mak nasî reaw. Ero yaw tohra ro mak nasî onok na, keskañe kom ha. Noro yipu komo eseporîra ro mak nasî ero yaw. Kporin

komo nahsîtho komo mak reha cexe ero yaw, epethîr pona yînahsîthîrî kom ha.

¹⁰Kporin komo ñepematho komo tak mokyaxe hara. Siaw pona mokyaxe hara cewanomaro. Tahwotaro xa mokyaxe. Enatîn me ro mak nasî ahwotacho komo. Arokorî komo wara rma nasî ahwotacho komo. Ñexamro tak Kaan ñiîfasî tahwotaxmu me xa, tawakem me xa ha. Yîhyai so tîtosom wara ro mak nasî ahwora ehtoponhîrî komo, Okwe, okwe, kachonhîrî komo ha. Ero wara naxe okre Kporin komo ñepematho komo.

Kporin Komo Nîwîrîyakesî Senakeribe

36 ¹Taa, on wara tak xatkeñe Xuta pono komo, Asiriu komo kayaritomon tak mokyakñe waparî komo me okwe, Senakeribe ha. Xuta pono komo yewton nahsîyakñe ahnoro okwe, twacayem komo rma. 14 cimñipu xakñe kayaritomo me Esekias yehtoponho, ero yimaw mokyakñe okwe.

²Ero yinhîrî Habsake takî tî ñeñepekñe Senakeribe Xerusaren pona. Esekias yaka tî ñeñepekñe. Sowtatu komo marha tî ñeñepekñe mefpono pîn Habsake yakro. Rakis pononho tî mokyatkeñe. Mokuche so tarara yesamarî yaw takî tî ñecececekñe, poono korokañe mararîn yesamarî yaw ha. Iito xakñe tuuna yîhtotopo, ñikitho kwawnonho yîhtotopo. Îh pono mîn ñikitho. Ero kwawnonho mohtopo mîtwo ñecececetkeñe Habsake komo.

³Ero ke noro mtapotarî yentaxi takî cekñe Eriakin, Iwkias mumuru, Sebna marha, karita mewreñe ro, Xoa marha, Asape mumuru. Kayaritomo yehtoponho mewreñe ro mîk xakñe Asape. Ero wicakî cetkeñe Habsake mtapotarî yentaxi.

⁴Ero yinhîrî nîmtapowakñe takî tî Habsake komo ñexamro yakro. On wara tî kekñe yîwya so, Ai, Xuta yepamtho komo, On wara kacoko Esekiasî ya, On wara kesî kayaritomo, anarî komo yopono ro, awya, Onoke pona meeña ha re awya?

⁵On wara tî mîlke ha re, Takîhsom amna waapa yeñepetopo poko, karitî komo marha amna, mîlke ha tî re. Tohnaw makî tko ero wara mîlkesî kica. Onoke pona meeña ha re awya? Noro pona enîrî ke awya oyanwekñe me masî kica.

⁶On wara na mai, Exitu pono komo pona na meeña. Tuuwa warai makî tko mîkyam Exitu pono komo, etatukmaxapu warai. Kamoyin wara ñexamro yîhtînoyataw kîwya so kamoparaxkexe so mak oko. Ero wa nasî Paraw, Exitu pono komo kayaritomon, tpona enîñe komo poko.

⁷Anarimaw on wara na mîlketu owya, Kporin komo pona xa amna ñeeñasî ponaro cehtopo pona, mîlket ha na. Okyo, wîlkesî, Noro poko awahwotachonhîrî komo tî ñixkekñe Esekias. Îh pononho tî ñixkekñe. Noro ya tîmsom yakñitoponho marha tî ñixkekñe. On wara tî kekñe

noro Xuta yepamtho komo ya, Xerusaren pono komo ya ha, On mak nasí Kporin komo ya tîmsom yakñitopo. On mîtkoso mak ahwotatamcoko Noro poko, kekñe tî awya so kopi.

⁸Ero ke on wara wîîkes awya so, Amtapotarî komo tak entamexpocoko oporin ya Asiriu komo kayaritomon ya ha, Awewehcasí tak amna, kacoko yîwya, yaaro kacoko. Ero wa kache 2.000 kawaru wekpesí oona awañe komo. Ero wicakí yakenon xawyaka makí katí matu yîmkaw so tîtosom komo?

⁹Ahce wa thakwa re oporin sowtatun yantomañe meñepet okyo. Nasí anarî komo noro pîntho ñhe sowtatu yantomañe komo, asak makno yantomañe kom ha. Noro yipu rma eñepera thakwa maxe. Exitu pono komo pona mak meeñatu kopi tarara yekpoñe me, sowtatu komo yekpoñe me marha, kawaru mkaw tîtosom komo marha.

¹⁰Kporin komo yanmera katí kmokye oona aweken komo pona awařmatíkaxi so awya so? Noro xa matko kekñe owya, Iitono komo yařmaxi etoko, kekñe owya, kekñe tî. Ero wa tî kekñe Habsake yîwya so kica.

¹¹Ero yinhîrî on wara tî ketkeñe Eriakin komo, Sebna komo, Xoa kom ha, Ai, Siriu komo mtapotarî rma amna ñencesi. Ero yaro cma re mîmtapowasí amna yakro. Xutaiku yaro cma re yîmtapotara masí. Amna poyino ñentarî mera cma re mîmtapowasí waaca meretwono komo ñentarî mera ha, ketkeñe tî yîwya.

¹²On wara tko tî ñeyukyakñe Habsake, Onoke yaka oyeñepekñe oporin on wara omtapotachome? Awakro omtapotachome makí katí oyeñepekñe, waaca meretwono komo ñentarî mera ha? Ñexamro ñentarî me rma omtapotachome oyeñepekñe. Ñexamro rma tak nahyaxe twetîthîrî amñe, tuxkuthîrî marha ñeefaxe. Awakro so rma ero yipu poko naxe.

¹³Ero yinhîrî tak nîmtapowakñe xa hara Habsake kařpe xa tak. Xutaiku yaro rma ti nîmtapowakñe. On wara tî kekñe, Ai, Xerusaren pono komo, kayaritomo mtapotarî entacoko ka kyopono ro mtapotarî ha. Asiriu komo kayaritomon me nasí noro mtapotarî entacoko.

¹⁴On wara kesí noro, tohnaw men nîmtapowasí Esekias awakro so. Akurunpera so mexe nasí noro okwe.

¹⁵Tohnaw awahworexe so Aporin komo pona entopo poko. Kporin komo rma kukurunpexe so, nîike tî awya so. On ahsîra ro mak nasí Asiriu komo kayaritomon kewton komo, nîike marha tî awya so.

¹⁶Kee ro kyam mak noro kica. Esekiasí mtapotarî ponarora ro mak ehcoko. On wara tko kesí Asiriu komo kayaritomon, Opurantan tîmcoko owya otawakeretopo. Ohyaka marha amohcoko. Awewetîñe me nas amna, kacoko owya. Ero yinhîrî iito rma ka ehcoko awewton komo po rma. Anatîrî komo yeperîrî rma ka ahcoko uupa yeperîrî, piiku yeperîrî marha. Atunarî yen yawnonho marha eecoko tuuna.

¹⁷Amñe tak kmokyas awece so anarî pona awatome so. Kîfwan pona kaafaxe so arowonthîrî komo warai pona rma. Puruma yewtî mîn ha, uupa yewtî marha. Turke so maxe iito okre, twokye so marha okre.

¹⁸Yaaronô wara entara men ehcoko Esekiasî mtapotarî, Kporin komo xa kukurunpexe so, ketaw awya so. Yîmtapotarî ponarora ro mak ehcoko. Ahce wa xatkeñe ponaro anarî yana komo yehtopo? Cewetîñenhiñe pen komo ma re nukurunpetkeñe, Asiriû komo kayaritomon ya aŋmapora xakñe awya so?

¹⁹Ahto nai ha re awya so ponaro Amace pono komo yehtoponho, ponaro Ahpace pono komo yehtoponho marha? Ahto nat ha re ponaro Sepahpain pono komo yehtoponho kom hara? Ahce wa xatkeñe ponaro Samaria pono komo yehtoponho hara, cewetîñe komo ma re nukurunpetkeñe owya etaŋmapora ehtome so awya so?

²⁰Yaake ro aŋmano wiifakñe anarmerpan yana pen komo. Cewetîñe pen komo yukurunpera ro mak xatkeñe ponaro ehtopo komo okwe. Ero ke ahce wa thakwa re Xerusaren pono komo nukurunpe Aporin kom hara awya so? Owya ma re awaŋmapora nai awya so? kekñe tî yîwya so. Ero wa tî kekñe Habsake Xerusaren pono komo ya.

²¹Ero wa kacho yentache nîŋtîmamyatkeñe makî tî entañenhiñe komo, eikura ro makî tî xatkeñe. Ero wara rma tî kekñe kayaritomo yîwya so, Eikura ro mak men ehcoko, kekñe tî.

²²Ero yinhîrî cekñe hara Eriakin, Iwkias mumuru, kayaritomo mîn yenîñe ha, Sebna marha cekñe kayaritomo karitan mewreñe ro, Xoa marha, kayaritomo yehtoponho mewreñe ro. Esekias yaka tî cetkeñe hara. Tpononthîrî komo tî nahxaiketkeñe. Yîwya tî ñekatîmyatkeñe Habsake mtapotachonho. Ero wara tî ñekatîmyatkeñe.

Erasîra Ehcoko Senakeribe Pona, Kesî Isaias Esekias Ya

37 ¹Taa, on wara tî xakñe Esekias Habsake mtapotachonho yentache, tpononthîrî takî tî nahxaiekekñe. Kumixitho tî namruyakñe. Kporin komo mîn yaka tî cekñe.

²Ero yinhîrî tmaywen komo tî ñeñepekñe Isaias Amos yaka hara. Kweronomañe tî mîk xakñe Isaias. Eriakin tî ñeñepekñe, kayaritomo mîn yenîñe, Sebna marha, karita mewreñe ro mîkî. Tîmsom pokono komo marha tî ñeñepekñe poritomo me cehsom komo. Noro yipu komo tî ñeñepekñe Isaias yaka. Kumixitho yaw tî cetkeñe yîhyaka.

³On wara tî ketkeñe Isaias ya, Ai apa, on wara tî nîlke Esekias, Kemetanmetopo me ñenmapu ham okwe oroto, keitopo me, Kporin komo yîwîriyakacho me marha. Ero warai me ñenmapu ham okwe oroto. Woosam wara xa taxe tarkem wara. Takîhso nai rikomo anarimaw, ewrura rma tko nai kaŋpera yîson exirî ke okwe. Ero wara rma taxe kîwyam oroto.

⁴Habsake tî ñeñepékñe Asiriu komo kayaritomon Kaan yîwîrîyakachome, waipîñi ro yîwîrîyakachome. Yîmtapotachonhîrî rma na ñenta Kporin komo, ponaro awehtopo. Ero wa yîmtapotatopo yanme na Asiriu komo kayaritomon panare. Ero ke Kporin komo yakro men amtapotak amoro kakronomacho komo poko, etîmtoxapu komo yakronomacho poko ha, ketkeñe tî yîwya, Isaias ya.

⁵Ero wa kaxi tî cetkeñe Esekias maywen komo, Isaias yaka cetkeñe.

⁶Yîmtapotarî komo yentache on wara tî kekñe noro hara yîwya so, Oyakno komo, on wara kacoko akayaritomon komo ya, On wara kesî Kporin komo awya, Owîrîyakacho me rma re nîmtapotacow Asiriu komo kayaritomon maywen komo. Erasîra rma tko esko yîmtapotachonhîrî komo pona.

⁷Anarî tko wiiḡasî yîropotaka ekat ha. Ero yinhîrî waapa yekaci tak ñences hara. Ero ke ceken pona tak ñetîframes hara. Iito tak noro pen waihyasî kacipara imo ke ceken po rma, kes awya. Ero wara kesî Kporin komo awya, kacoko akayaritomon komo ya, kekñe Isaias yîwya so. Ero wara tî kekñe yîwya so.

⁸Ero yinhîrî tî cekñe hara Habsake Asiriu komo kayaritomon yaka. Noro yekaci tî ñencekñe, Ribna pona tak toi hara kayaritomo. Iitono komo yakro makîrha tî ñetaḡme hara, kacho tî ñencekñe. Ero ke iina tî cekñe Habsake noro yenso.

⁹Ero yinhîrî Eciopia pono komo kayaritomon yekaci takî tî ñencekñe hara, Ciraka tî osotî. Noro men mokyasî awaparî me, kacho tî ñencekñe kopi. Ero ke tîmtapotarî yentamexpoñe komo tî ñeñepékñe xa hara Esekias yaka.

¹⁰On wara tî kekñe entamexpoñe komo ya, On wara kacoko Esekias ya, Xuta pono komo kayaritomon ya, Tohnaw mak nîḡke Kaan, ponaro awehtopo, Xerusaren pono komo yaḡmapora ro mak wasî Asiriu komo kayaritomon ya, nîḡke tohnaw ro mak. Yîmtapotarî entara ro mak esko kica.

¹¹Enko ka, miyan pono komo rma naḡmetîketkeñe Asiriu komo kayaritomon komo. Awaḡmara so ma re nai amyamro pen hara?

¹²Oporin pen komo naḡmetkeñe yaake ewto pono komo, Kosan pononho pen komo, Aran pononho pen komo marha, Hesepe pononho pen komo, Eten pononho pen komo, Terasa po xatkeñe ñexamro pen. Ñexamro pen naḡmetîkekeñe oporin pen komo. Ñexamro pen yukurunpera thakwa xatkeñe ponaro ehtopo kom ha.

¹³Ahto tak natu Amace pononho komo kayaritomon pen, Ahpace pononho komo kayaritomon pen, Sepahpain pononho komo kayaritomon pen, Ena pononho komo kayaritomon pen, Ipa pononho komo kayaritomon pen? Exihra tak naxe okwe, kacho tî narpekñe Esekias yaka mewrexapu. Ero wara kacho tî narpekñe.

Esekiás Nîmtapowasî Kporin Komo Yakro

¹⁴Ero yinhîrî Asiriu komo kayaritomon karitan tî nahsîyakê Esekiás, noro maywen komo ñekîtho. Ñeeñakê takî tî. Ero yinhîrî Kporin komo mîn yaka takî tî cekê xa hara. Iito takî tî karita namomhokekê Kporin komo yamtakpon mîtwo.

¹⁵⁻¹⁶Ero yinhîrî Kporin komo yakro tî nîmtapowakê. On wara tî kekê yîwya, Apa kah yawno, amna yantomaê ro Amoro, ponaro Ixaw Yana komo yehtopo xa Amoro. Kerubin yotawno Amoro. Kaanî ro xa Amoro. Kayaritomo Amoro Apa, mîk hak rowon pono komo kayaritomon, roowo poko hakno komo kayaritomon. Kaapu yakîhtoñenho Amoro, roowo yakîhtoñenho marha.

¹⁷Senakeribe mtapotachonho cma re mencetîkes Apa, noro karitan marha cma re meñtîkesî. On yîñekpothîrî. Kaan yîwîrîyakacho on noro karitan, waipîñ ro yîwîrîhyakacho kica.

¹⁸Yaaro rma re anarmerpan yana komo nafmetkeê Asiriu komo kayaritomon komo. Yîrowonthîrî komo marha nîwîrîmetkeê okwe.

¹⁹Ponaro iitono pen komo yehtoponho komo kfa nakîiyatkeê. Kaan pîñ ro mak mîkyam xatkeê okwe, tooto nakîhtotho mak mîkyam xatkeê, weewetho enporixapu, tooputho enporixapu anarimaw. Ero ke kfa nakîiyatkeê.

²⁰Ero ke on wara xa wîlkes awya Apa. Kaan xa Amoro. Amna cma re mukurunpesî, yîwya amna yañmapora. Ero wa amna yukurunpeko Tporin komo me xa tak ahtînotome mîk hak rowon pono komo ya, roowo poko hakno komo ya rma. Noro mak nai ham Kporin komo me, kaê me tak ehtome so. Ero wa ehtome so amna cma re mukurunpesî Apa, kekê tî. Ero wa tî kekê Esekiás Kporin komo ya.

Esekiás Mtapotarî Ñeyukyásî Kporin Komo

²¹Ero yinhîrî tîmtapotarî takî tî ñentamexpekê Isaias Esekiás ya, on wara kacho ha, On wara kesî Kporin komo awya, ponaro Ixaw Yana komo yehtopo, Oyakro mîmtapota akurunpetopo komo poko, Senakeribe ya añmapora awehtopo poko ha. Ero wa amtapotarî wenta, kes awya.

²²Ero ke on wara takî tî nîlke Kporin komo Noro poko, Asiriu komo kayaritomon ya xa kesî, On wara nasî Siaw yemsîrî, emasî warai, apoko, awîrîyakesî. Apoko mak ñewresî. Awemaciyataw ñepanamesî mak Xerusaren yemsîrî awece, awîrîyakacho me ñepanamesî.

²³Onoke xa mîwîrîyake? Onok poko xa mîmtapowa kañpe kica? Onoke yopono wara xa meseña ha ke? Ow xa mîwîrîyakesî Kîfwani ro, ponaro Ixaw Yana komo yehtopo ha.

²⁴Amaywen komo ke Aporin komo mîwîrîyakesî kica. On wara mîlkesî, Meñpora ro mak exirî ke otararan îpî komo wawnukye meretkoso. Ribanu

rowon wokpan yaka roro kiwtói. Ero pono xa wawnukye. Kaw rma re nasí setru iitono. Kífwañhe nasí siprexte yepu iitono, ceperke. Ero yipu rma tko wamaye. Ribanu mapitaka roro kiwtói. Iitono wamaye comota, kífwanînhîrî mîîkesî.
²⁵Otunarî wahtói anarî yana komo yeken po. Iitono tak weere. Ohtarî ke rma aporî komo wuturpamnoi waapa wahkotoponhîrî ha, mîîkesî kica. Ero wa mîîkesî kica.

²⁶Pahxa rma entara mîxakñe ham oyehtoponho. Awehtopo wukuknomekñe Ow pahxa rma. Oroto tak owya yîhtînotoponho yaw roro kiifasî. Owî rma ewto komo yakuhfapoñe me kiifakñe twacayemînhîrî rma. Yukpurukpuruntho me ciñe me kiifakñe Owî ha.

²⁷Ero ke ewto pononho pen komo xatkeñe kañpera. Ero ke nahwoketkeñe, ñehñetkeñe marha okwe. Cuupu wara mak xatkeñe woskara pono wara. Peen wara xatkeñe taakem wara. Cuupu wara mak xatkeñe mîîmo poci me ciixapu wara, wahra exitaw rma naawaiyasî. Ero warai me xatkeñe ewto pononho pen komo anafmathîrî pen kom ha.

²⁸Awekenî rma tko wa weeñas Ow. Ahna na awtotopo marha weeñasî, amohtopo hara weeñasî. Opoko arwonîmto po marha wencesî.

²⁹Wara ro mak mîmtapowasî opoko rîîwo me ro mak. Ero wa amtapotarî wencesî. Ero ke okiwin wiifasî awewnarî yaka. Kawaru yewkoñmacho warai marha wiifasî amtaka. Ero yipu ke tak kewyaknamesî. Awesamathîrî yaw xa marha keñepes hara, kesî Kporin komo awya, kacho ñentamexpekñe Isaias Esekias ya hara.

³⁰Ero yinhîrî on wara tî kekñe hara Isaias Esekias ya centamexposom, Taa, on warai wenpes awya Esekias, awakro so oyehtopo kuknon me, on cimñipu po tanme ro atîhtaxapu yeperîrî mahyaxe amyamro. Ponan po tak ero yipu xa marha mahyaxe tanme ro atîhtaxapu yeperîrî. Mîk ha mehxan po cimñipu po tak anatîrî komo tak ciicoko. Ero yeperîrî marha enmecoko. Uupa yepu ciicoko. Ero yeperîrî marha ahcoko hara.

³¹Asakî mak tak amyamro Xerusaren pono komo, etîmtoxapu amyamro. Wara rma yuhnaka cimecintaxmu wara tak maxe hara amñe. Cepetaxmu wara marha maxe hara.

³²Xerusaren poi tak cexe amñe etîmtoxapu komo. Waipîra ehxapu komo cexe Siaw Yîpîn poi. Ero wa Kporin komo awifaxe so, kantomañe ro ha. Aaxe so ro makî cexirî ke ero wa awifaxe so, kes awya Kporin komo.

³³Taa, on wara kesî Kporin komo Asiriu komo kayaritomon poko xa hara, On ewto pona epatakara ro mak nasî. Waiwî marha afmara nasî on wece. On panaka mokuhra ro mak nasî ceceñan ke cemyarke. Roowo yahtora marha nasî on mamhokono ceceñan komo me so.

³⁴Esama yaw mokyakñe, ero yaw xa marha ñetîrames hara. On ewto pona epatakara nasî, kesî Kporin komo awya.

³⁵On ewto wukurunpesî yixkara ro mak ehtome on pono mîîmo komo, waaca macakara marha ehtome so. Oyewton me exirî ke wukurunpesî,

Tapi yewtontho me exirî ke marha. Oyanton me xakñe noro, ero ke noro yewtontho wukurunpesî, kes awya, kekñe tî. Ero wa kacho tî ñentamexpekñe Isaias Esekias ya.

Senakeribe Sowtatun Pen Komo Waihkesî Kporin Komo

³⁶Ero yinhîrî takî kosope takî tî Kporin komo yancun cekñe Asiriu komo sowtatun komo chere. Asiriu pen komo tî waihkekñe meñpono pînî ro mak, 185.000. Enmapuche tak waipîn komo cik pakache so okoputhîrî pen makî tî ñeeñatkeñe ha re.

³⁷Ero ke ceken pona takî tî ñetîramekñe hara Senakeribe, Asiriu komo kayaritomon. Iito mak takî tî xakñe Ñîñepe po cekenke.

³⁸Ero yinhîrî on wara takî tî xakñe noro, Senakeribe, ponaro cehtopo mîn yaka tî cekñe noro poko ahwotaxi. Ñisiroke tî xakñe ponaro ehtopo yosotî. Iito exitaw yumumuru komo takî tî mokyatkeñe asakî. Atîramereke tî xakñe anarî yosotî, Sarese tî xakñe anarî yosot hara. Tîmînhîrî pen tî paraxketkeñe kacipara imo ke. Noro pen waihkache ñemahciyatkeñe miya Araraci pona hara roowo pona. Ero yinhîrî anarî yumumuthîrî takî tî xakñe kayaritomo me noro pen yemtaka hara, Esa-Aton tî xakñe noro yosotî. Ero wa tî xakñe.

Esekias Waihtopo Ñenmamnoyasî Kporin Komo

38 ¹Ero yinhîrî namotoyakñe takî tî Esekias okwe. Waiporo takî tî xakñe okwe. Ero ke yîhyaka tî cekñe Isaias Amos. Kweronomañe tî mîk xakñe Isaias. On wara tî kekñe yîwya, Ai, Esekias, on wara kesî Kporin komo awya, Anarî komo tak antomakî awemyawnonhîrî poko. Mîwaiyasî tak amñe. Waipîn me exihra thakwa mas okwe, kekñe Isaias yîwya.

²Ero wa kacho entache mîmo wacan wece takî tî ñesewkofmekñe Esekias. Kporin komo yakro tî nîmtapowakñe.

³On wara tî kekñe yîwya, Apa kah yawno, oyehtoponho ponaro cma re masî. Awewetîñe me roro wîxakñe etowîn me ro mak. Kîfwañhe roro wîxakñe kîfwañhe oyentome awya, kekñe tî. Nîwracekñe ro makî tî Esekias pen.

⁴⁻⁵Ero ke Isaias yakro tak nîmtapowakñe xa hara Kporin komo. On wara kekñe yîwya, Ai, Isaias, Esekias yaka etoko xa hara. On wara kasko yîwya, On wara nîke Kporin komo awya, ponaro xakñe aporin pen Tapi Noro kes awya, Amtapotarî wenta, awewyokuthîrî marha wenwo. Ero ke pahkî ñhe tak wukuknomesî waipîra awehtopo. 15 cimñipu ke wîhremesî waipîra awehtopo.

⁶Kukurunpesî rma, amaywen komo marha wukurunpesî on ewto pono komo. On ewto pono komo kurun me wasî. Asiriu komo ya añmapora wasî.

7-8 Awehcemacho kuknon marha tî ñenpe Kporin komo awya, Tîmapotachonhîrî yaw roro rma akarices hara, kacho kuknon ha. Mînto nasî kaamo kuknomacho Akas pen nakîhtotho. Ero yekantopo yekatî nasî kmackape xa oroto kokofî exirî ke. Ero tko wîramanîyas hara pahxaxarono wece hara. 10 kraw wicakî wîramanîyas hara. Ero wara wiifasî yaaro xa omtapotachonho kuknon me, kes awya, kekñe tî. Ero wa tî kekñe Isaias Esekias ya. Ero ke kaamo kuknon yekantopo yekatî ñetîramekñe yaw xa marha hara, 10 kraw wicakî ñetîramekñe okyo. Ero wa tî xakñe.

9-10 Taa, tîmapotarî takî tî mewrekñe Esekias amotoxapunhîrî, kaŕpe cexiche hara. On wara tî mewrekñe, On wara ka wîikai okwe, poritomo mera rma ka oyexitaw ewtarî imo potaka kîwce ham okwe. Tan roowo po oyehtopo yirihtikara rma wai ham okwe. Ñehkotoi tak okwe cimñipu yakwenho, waipîra oyehtopo yakwenho.

11 On wara marha wîïkekñe, Tan roowo po Kporin komo yenîhra thakwa was okwe, Xewpa yenîhra was okwe owaiyataw. Waipîn komo yeken po oyexitaw Noro yenîhra. Tooto yenîhra marha was okwe roowo pono komo chewra oyexirî ke thakwa.

12 Waipîra oyehtopo tak ñenat okwe. Ananimaw kahñeru yenîñe mîn naaŕasî ocowo ero wara xa marha waipîra oyehtopo nasî taaso okwe. Poono mapirî nawocesî kahñenñîrî kahtîkache, kahtopo pokononho nawocesî, ero wa xa marha kaŕpe oyehtopo nîhkocesî Kporin komo. Orotor rma oyehtopo nîhkoces okwe.

13 Pahxaxa na okarice hara, wîïkekñe ha ka. Cenmakaxi ro ero wara wîïkekñe. Pîra, oyocho pen naxikwotîkai reaw ya keskacho wara rma oko. Kokmamra exitaw rma oyehtopo mîhkoces okwe.

14 Coŕofwa nîyohyatatanasî, porin marha tariñem hara, ero wa kîyohyatatanakñe okwe. Kemkutunakñe potkuku wara. Kewxîrîyakñe mak okwe kahasî roro enîrî ke owya okwe. Ahwora ro mak was Apa okwe. Owî cma re makronomesî, wîïkekñe Kaan ya.

15 Ahce wa na wîïke hara yîwya? Kîkarices hara, nîïka owya. Ero wara rma tak oriw ham okre. Ero ke twerî tak kenmayasî miya roro owaitopo pona roro. Ahwora ro mak oyehtoponho ponaro wasî miya roro.

16 Apa, ero wara amna karihtorî ke mak awya amna ñenmayasî roro tan roowo po. Waipîn me rma ka nas amna. Oyekatî yenpakacho me marha nasî ero wara okaritotopo. Ow mîkarito hara, waipîn me tak ow miiñî haram okre.

17 Oyakiŕwamacho me rma xakñe ham oyahwokachonho. Wara rma ooxe awexirî ke oyeñepera mîxakñe ewtarî imo yaka. Amkai tak kicicme oyehtoponho kŕa mañmai ahnoro.

18 Ewtarî imo yaw amna exitaw kiŕwañhe awehtopo yekatîmra thakwa nas amna. Amna waipuche apoko ewanomara marha thakwa nas amna

okwe. On wara thakwa kexe ewtarî imo yaka toxapu komo, Kakronomara tak nai ham okwe Kporin komo. Kakronomexe so, kañenho kwakrera rma thakwa nai ham tan kexirî ke so, kexe okwe.

¹⁹Waipîn komo, waipîn komo xa yo nîmtapowaxe kifwañhe awehtopo poko. Enko xe, oroto kifwañhe awehtopo wekatîmyasî. Ero rma ñekatîmyaxe yîm komo tîmxîkrî komo ya. Tîmtapotachonhîrî yaw roro rma wa kakronomexe so Kporin komo, kexe yîwya so.

²⁰Kporin komo tak okarito, twaihsomînhîrî rma. Ero ke amna ñewanomesî enmafatîxera miya roro amna waihtopo pona roro. Kporin komo mîn yaw amna ñewanomesî. Raatî yakro amna ñewanomesî tawyockem yakro, kekñe tî. Ero wa tî kekñe Esekias.

²¹On wara tî kekñe Isaias noro yehci poko, Piiku yeperîrî ehcoko amnonoxapu. Ero tak cirko nonku pona. Ero wara ciriche kañpe tak nas hara Esekias, kekñe tî.

²²On wara tî ka kekñe Esekias hara, Ahce ñenpe Kporin komo owya, yîmîn yaka kîwce hara mî, kachome owya? kekñe tî. Ero wa tî kekñe Esekias.

Cemyawno Ñenpesî Esekias Babiroña Pono Komo Ya

39 ¹Taa, ero yinhîrî takî tî Esekias ya tîmsom tak narpekñe Babiroña pono komo kayaritomon. Merotake Baratan tî xakñe noro yosotî. Baratan pen mumutho tî mîk xakñe. Karita marha narpekñe yîhyaka. Esekias yamototoponho tî ñencekñe Merotake, ekaritotoponhîrî marha. Ero ke ero yipu narpekñe yîhyaka.

²Tawake tî xakñe Esekias Merotake maywen komo poko. Ero ke cemyawno ñenpekñe yîwya so cepethîkem yîmtotopo yawno ha. Ero yaw tî xakñe prata ciixapu komo, ooru ciixapu komo, katî cepethîkem, sowtatu kurun meñpono pîn, Ahnoro tî ñenpetîkekñe yîwya so cemyawno pen cepethîkem ha. Cemyawno yeyamra ro makî tî xakñe tîmîn yawno, ñenpetîkekñe ro mak. Ahnoro makî tî ñenpetîkekñe yîwya so miya rorono tîrowon poko hakno.

³Ero yinhîrî tak Esekias yaka cekñe Isaias, kweronomañe ha. On wara kekñe noro, Ai, Apa, on wara wîlkes awya, Ahce wa ketkeñe ñexamro awya? Ahñi xa mohxapu mîkyam xatkeñe? kekñe yîwya. On wara ñeyukyakñe Esekias, Meyeno komo tî mîkyam Babiroña pono kom ha, kekñe yîwya.

⁴Ahce ñeeñatkeñe amîn yawno komo? kekñe hara Isaias yîwya. On wara Esekias ñeyukyakñe, Ahnoro ñeeñatkeñe omîn yawno komo. Oyemyawno wenpetîkekñe yîwya so cepethîkem komo, kekñe yîwya.

⁵⁻⁶Ero ke on wara kekñe Isaias yîwya, Taa, Kporin komo mtapotarî ka wentamexpes awya, pahxaro tak amîn yawno pen tak nasî taatîkaxî iina Babiroña pona. Ahnoro amîn yawno komo naatîkexe, aporin pen komo

yemyawnonho marha pahxanînhîrî rma ahsîxapu. Ahce na tînomra ro mak naxe tan, nîike tî Kporin komo awya.

⁷Awepamthîrî komo poyino marha naafaxe iina kîrkomo. Ewnuku me tak naxe Babiroña pono komo kayaritomôn mîn yaw, kekê yîwya. Ero wa kekê Isaias Esekias ya.

⁸Ero wara entache on wara kekê Esekias Isaias ya hara, Taa, kîfwañhe wencesî Kporin komo mtapotarî, mekatmo owya ero, kekê. On wara yîhtînorî ke ero wa ñeyukyakê, Waapa mokuhra ka nai ham waipîra ka oyexitaw, Kaanî mtapotari rma ka ñencexe omaywen komo, kekê tî. Ero wa kekê Esekias.

Tîyanan Komo Ñewyakîresî Kporin Komo

40 ¹Taa, on wara kesî Kaan, ponaro awehtopo komo, Oyanan komo ahworecoko. Yaaro tan wîikesî, ñexamro men ahworecoko, wîikesî.

²Xerusaren pono komo ahworecoko. On wara kacoko yîwya so, Ñeexi tak awetafmatoponhîrî komo. Tîhcamnosô tak nasî kicicme awehtoponhîrî komo. Kicicme awehtoponhîrî komo yepetho rma Kporin komo nîmyakê awya so. Asakro rma ero yepetho nîmyakê awya so. Ero wicakî awepethîrî komo mahsîyatkeñe, kacoko oyanan komo ya.

³Taa, pohnîntaw cenmaxmu nai amñe tooto. Noro mtapotarî tak ñesences amñe. On wara kesî, Kporin komo yesamarî ka aiwacoko axawa imo pore. Pataw xa ciicoko Kaan yesamarî, ponaro kehtopo komo yesamarî.

⁴Ero yimaw tak akawanînhîrî komo nasî capape ahnoro okre. Ero wa xa marha nasî ahnoro îpînhîrî hara, matîwînhîrî komo marha, capape marha nas okre. Ñepexunksî tak cekumxemînhîrî. Tukuruyemînhîrî tak nasî capape okre.

⁵Kîfwanî ro me Kporin komo yehtopo tak ñesenpesî. Ero wa Noro yehtopo tak ñeeñaxe tooto komo ahnoro ehcemaw re. Kporin komo mtapotari rma tan, ero ke ero wa men nas amñe, kesî. Ero wa kacho ñesences ha.

⁶Ero yinhîrî on wara kekê hara tîmtapotaxmu owya, Amtapotakî tak kafpe, kekê. Ahce wa wîike, kekê anarî hara yîwya? On wara kasko, kekê, cuuputho mak amyamro tooto komo. Kîfwañhe rma re mesenpexe epemrutun wara mak okwe.

⁷On wara nasî cuupu, yohno naawaiyasî, epemrutunthîrî marha xamanwasî. Ero wa nasî puu karî ke Kporin komo ya ero yipu pore. Taa, cuupu warai me mak naxe tooto komo ahnoro.

⁸Naawaiyasî tak okwe cuupu, xamanwasî marha epemrutunthîrî okwe. Iito rma tko nasî ponaro kehtopo komo mtapotarî etowîn me ro mak, kasko, kekê.

9 On wara marha kekñe, Ai, Siaw pono komo, kahwotacho yekatîmñe komo amyamro, On wara wîlkes awya so, îpî awnucoko kawno. Ai, Xerusaren pono komo, kahwotacho yekatîmñe marha amyamro, on wara wîlkes awya so, amtpotacoko tak kañpe ro mak. Kañpe men kacoko, erasîra ro mak ehcoko. On wara kacoko Xuta pono komo ya, ewto pono komo ya, Moso ha Kaan, ponaro awehtopo kom ha, kacoko yîwya so.

10 Encoko xe, Kporin komo men mokyasî Kaan, karitî. Taporî ke rma tooto komo ñiifasî cewetîñe me. Tîyanan komo yepemacho nasî yîhyaw, ahce wa na ehtoponhîrî komo yepetho ha.

11 Toh komo ñeeñasî kahñeru yosom wara rma. Kahñeru xîkrî komo cik naaçasî cenaw. Nosomcesî ro mak okre. Yamoro mak tarkem komo marha naaçasî. Ero wara nasî tîyanan komo poko.

12 On wara marha wîlkes awya so, onoke xa tuuna nukuknomekñe tamoyeretaw mak awya so? Onoke kaapu yakwerî nukuknomekñe tamorî ke awya so? Onoke xa yukuknomacho ro ke roowo pupuntho nukuknomekñe awya so? Onoke xa îpî komo yawsîn nukuknomekñe kawsîn yukuknomacho ke awya so? Onoke marha matîwîn komo nukuknomekñe hara ero yipu ke xa marha awya so?

13 Onoke ma re xakñe Kporin komo yakîhrefñe me? Onoke ma re xakñe Noro panatanmekñe me awya so?

14 Onoke yakro ñesencekñe ha re Noro, Taa, ero wara ham, kachome tak yîwya? Onoke xa Noro nakîhrekñe ha re awya so yaaro eñekano ritohme yîwya? Onoke xa re Noro nîhcamhokekñe ha mîn hak poko awya? so? Onoke xa re yuhnari esehtînotopo ñentamexpekñe Noro ya awya so?

15 On wara Kporin komo ñeeñasî mîk hak rowon pono komo ahnoro, wahra ro mak ñeeñasî. On wara na nai tahrem anarimaw, turpe na nai. Mapitaw rma tko na nai tuuna ciki cewñe mak cipi kacho ciki. Ero wara so ciki Kporin komo ñeeñasî mîk hak rowon pono komo. Anarimaw roowo pupuntho ciki na nai kawsîn yukuknomacho yaw panahno ro mak, sororono mak. Ero wa kyam naxe mîk hak rowon pono komo Kaan ya. Ahnoro ciwya komo nanîmyasî wahrai wara rma okyo.

16 Weewe nasî Ribanu po meñpora ro mak. Iitono ahnoro exitaw wehto me Kaan ya tîmsom yakñitopo yecenarîra ro mak nas okwe. Kaan ya tîmî xe kexitaw etîmton me takñisom, yupumra rma nasî okno komo, Ribanu pono komo ahnoro.

17 Exihnîtho me ro mak tooto komo ñeeñasî Kporin komo, mîk hak rowon pono komo ahnoro rma. Exihnîtho xawyaka rma naxe yîwya. Noro pîntho me ro mak ñeeñasî.

18 Ero ke onoke thakwa re nai on wara kacho me awya so, Noro warai xa Mîkî Kaan, kacho me awya so? Ahce ma re makîhcetû, Kaan kuknon on ha, kacho awya so?

19 On wara nasî kuripara pokono ro, ponaro cehtopo ñiifasî. Ero tak nîmkarinomesî ooru pokono ro hara. Ooro ke xa nîmkarinomesî. Kanawa mici warai cik marha nakîhtopesî prata pokono me hara.

²⁰ Anarî komo tko natu emyawnomnî me ha re. Ero ke ero yipu cîfpora thakwa naxe ponaro cehtopo komo me. Ero ke weewe mak meñekesî kifwan, atpîn. Ero tak naafasî weewe pokono ro yaka hara. Yîwya tak ñîfpeşî ponaro cehtopo me. Kifwanî cma re miifasî emacakanî ro, kesî yîwya.

²¹ On wara wîlkes awya so, Kaan yehtopo ponarora ma mat ke? Noro yehtopo yentara matu ke? Mehxa ro rma ero yekatîmra xatkeñe awya so ekatîmñe komo? Roowo yakîhtotoponho ñixa ro cehtopo ñenpesî Noro. Entañe pîn me rma mat ke okwe?

²² Roowo yepoyino me nasî Noro yapon tamnoñem yepoyino me. Ero po ceremaxi nasî. Wahrai ro mak kiwyam roowo pono komo reha, makaka wara cik mak taxe. Kaapu ñehyatkesî Noro, poono chehyatkesî ero wara. Mîîmo wara rma ñehyatkesî.

²³ Noro pîntho me tak antomano riñenho komo ñiifasî. Cehñaxmu me marha eñekano riñe komo ñiifas hara, roowo pono kom ha.

²⁴ Noro yipu komo naxe naatî wara, On wara nasî naatî, roowo cheka ñecifasî, ñepahyasî mak anarimaw naatî yatho. Ero wa ciriche so ñimicinwasî roowo cheka. Yohnor rma tko puu kesî Kporin komo iipo kañpe. Ero yanme rma naawaiyas hara. Ocowo rma tak naafas okwe cetapomrisom. Puruma yeputho naafasî. Ero wara rma antomano riñe pen komo ñihcamnoyasî Kaan, eñekano riñe pen komo marha. Puu kañe wara rma nasî ñexamro pen poko yîhcamnotome so.

²⁵ Ero ke onoke warai me Ow mîhtînoyat ha re? Onok ma re mîhtînoyat uoyecenarîno me? kesî Noro, Kifwanî ro ha.

²⁶ Kaksî tak encoko, kah yawno komo pen encoko. Onoke Mîk ero yakîhtoñenho awya so? Xifko komo ñeñemhatakesî Noro tukuknomaxi. Meñpono pînî ro mak ñeñemhatakes okyo. Osoñ komo poko ñetahcasî ahnoro. Cewñe rma ehcamnopîra nasî xifko komo. Ero wa nasî Kporin komo yanme kañpe ro mak exirî ke.

²⁷ On wara tko wîlkes awya so Xako yepamtho komo ya. Ixaw Yana komo rma amyamro. Ahce kacho on wara mîîketu, Oyehtopo yenîhra ro mak nai ham okwe Kporin komo, oyepantopo ponarora ro mak nai ham okwe Noro, ponaro oyehtopo ha, mîîketu. Ahce kacho ero wa mîîket ha okwe?

²⁸ Kaan yehtopo yîhtînopîra ma matu ke? Kaan yehtopo yentara ma matu ke? Kaan xa Mîk Kporin komo. Eroromerono Mîk ha. Roowo yakîhtotîkañenho Mîk. Ekañkanî ro Mîk, pokahnî ro ha. Yuhnari entañe Mîk, kyopono ro yentañe ha.

²⁹ Ekañkaxapu komo karihtoñe Mîk, kañpen komo karihtoñe marha Mîk ha.

³⁰ Kañpamxan komo meero ñekañkexe, ñekañkexe ro mak okwe.

³¹ On wara tko naxe Kporin komo pona entîkañe komo, pahkî entîkañe komo, ñekaricexe hara. Tapokem wara ro mak nawomyaxe yaimo wara.

Kafpe ro mak cexe ekafkan me. Yamoro nhe marha cexe ekafkan me ro mak okre. Ero wara naxe Noro pona entikahe komo.

Awecetohe Komo Ow Ha, Kesî Kporin Komo Ixaw Yana Komo Ya

41 ¹On wara marha kesî Kporin komo awya so, Ai, ciwya pono komo amyamro, awya so wiikesi, tikehe tak ehcoko oyepatai awexiri ke so. Kafpe tak nehcowpe kafpera ehxapunhiri komo. Meyehra mohcowpe. Oyakro tak nîmtapotacowpe. Ahce warai me so na ehtopo komo yîhtînotome kiwya so cesenmecerî.

²On warai poko cesentaceri, onoke xa resce nixan niifakhe kayaritomo me awya so? Onoke xa kiwan naniakyakhe tmaywen me? Onoke xa mik hak rowon pono komo nafmape yiwyawya so? Onoke noro niifakhe kayaritomo komo kayaritomon me? Kayaritomo pen komo nakihasi ro mak noro sororope cehso ro. Tikaciparan ke rma nakihasi. Puruma yeputho wara kayaritomo pen komo niifasi tikrapan ke, ocowo npahri wara niifasi. Onoke xa ero warai me noro niifakhe?

³Kayaritomo komo wekehemekyasi noro. Ero yinhiri ces hara waipira rma. Cesamathiri pin yaw cesi kayaritomo pen komo yafmaxi.

⁴Onoke xa ero wara noro niifakhe awya so? Onoke ke noro nakronomekhe timtapotachonhiri yaw roro ehtikachome? Onoke pahxa ehretawnomaxapu komo naniakyakhe, oroto ehretawnomaxapu komo meero, onoke Mik ero wa xakhe? Ow ha Noro, Aporin kom ha. Owi rma ero wa ciino wiifakhe. Yihciri me ehxapu Ow, okomni cehsom marha Ow ha.

⁵Ero wa owya ciino ritoponho neenatkehe ciwya pono komo. Ero ke neraswaxe tak opona. Roowo mapitawno komo rma tatanatkehe opona cerahtimri ke so. Ohyaka tak mokyatkehe.

⁶On wara naxe nexamro, netakronomexe timitwono komo yakro rma ahnoro. Kafpe ehcoko, kexe takno komo ya.

⁷Ooru pokono ro wakpamnoyasi weewe yenporihe. Kuripara yetapane ro wakpamnoyasi ooru memehserehe ro hara, aama ke etapane ro ha. Kifwanihe mahkorome ham okre, kesî yiwyawya. Ero yinhiri tak tinakithiri wesî potupature ke emacakara ehtome.

⁸⁻⁹On wara tko wiikes awya so Ixaw Yana komo, oyanton komo reha amyamro. Xako yepamtho komo, awya so wiikesi. Oyakrono ro yepamtho komo amyamro Abraaw yepamtho kom ha. Roowo mapitai rma kekyatkehe so. Meyenonhiri komo amyamro onanikitho komo, oyanton kom ha, wiikekhe awya so. Awahsipinkara so ro mak wixakhe.

¹⁰Ero ke erasira ro mak tak ehcoko. Awakro so rma wa was ha. Ahwokara ehcoko. Kaan xa Ow, ponaro awehtopo komo. Kikaricexe so, kakronomexe so marha. Kecehcexe so oyamori ke kaari nixan ke. Kifwani ro Ow ha. Noro yipu Ow kecehcexe so.

11 On wara tak naxe amñe apoko tîrwoñemînhîrî komo, nîhyapamyaxe tak, cehñaxmu me tak naxe okwe. Noro pîntho me tak ñesepexexe awaŋma xatînhîrî komo. Waihyaxe mak okwe.

12 Aweñenñîrî pen komo yepoŋataw na awya so enñhra rma maxe. Noro pîntho me ro mak tak naxe awakro so etaŋmaxapunñîrî pen komo, exihñi wara tak naxe.

13 Aporin komo Ow, Kaan, ponaro awehtopo kom ha. Awamorî komo poko kaañe Ow kaari ñixan poko. On wara wîŋkes awya so, Erasîra ehcoko. Kakronomexe so rma wa ha, wîŋkes awya so.

14 Ai, Xako yepamtho komo, awya so wîŋkesî, erasîra ehcoko. Kaŋwatho cik mak amyamro Ixaw Yana kom ha. On wara wîŋkes awya so, Owî rma kakronomexe so, wîŋkesî. Ero wa wîŋkes Ow Aporin komo. Awowñenñîrî kom Ow ha. Kîŋwanî ro Ow, ponaro Ixaw Yana komo yehtopo ha.

15 Amñe tak puruma yîpîpîtkacho warai me kiifaxe so, yaxan warai me, enko xe amñe. Tîyokem warai me kiifaxe so. Îpî mko yaposokañe wara tak maxe. Maposokexe ro mak piñipici me cehso ro.

16 Kaksî puruma yatho maŋmexe aposokache yîpîpîthîrî pahtome ocowo ya. Anarimaw kaŋpe kesî ocowo, cetapomriso kesî. Ero wa îpî me cehsom komo miifaxe amyamro, ocowo narîrî wara miifaxe. Aporin komo poko rma mahwowaxe amyamro reha. Kîŋwanî ro poko mahwowaxe, ponaro Ixaw Yana komo yehtopo poko ha.

17 Anarimaw on wara na natu cesemetanmesom komo, yupurantamñi kom ha, twokru komo xe na natu tuuna xe. Exihra ro mak na nai wokru komo okwe. Turpe ro mak na nai yuñuru komo. Ero yimaw yîmtapotarî komo wencesî Ow, Aporin komo. Ñexamro yahsîpînkara wasî. Ponaro Ixaw Yana komo yehtopo Ow ha.

18 Tuuna yepu tak wiifasî îh po so rma ahce na yewtî pîn po so rma. Îpî yamrinawno yaw so marha tuuna pîtho wiifasî. Axawa imo tak wiifasî ñikitho me. Turpemînhîrî tak wiifasî tuuna pîtho me. Ero wa wiifasî roowo.

19 Weewe komo marha wiifasî axawa imo po naatî me. Setru yepu, akaxa yepu, muhta yepu, oripa yepu, ero warai wiifasî iina so. Ahce na yewtî mexan pîn pona wiifasî paaya yepu, piñeiru yepu, aramo yepu, ero wara wiifasî.

20 Ero wa wiifasî oyanan komo ñenîrî me. Ero yipu yenîche yîwya so ñeserepokexe tak, yuhnari tak ñencexe. Kporin komo ñiritho tan ham okre, kexe tak. Kîŋwanî ro ñiritho on ham, ponaro Ixaw Yana komo yehtopo ñiritho, kexe. Ero wara kexe.

21 Taa, on wara marha kes awya so Aporin komo, Ponaro awehtopo komo yehtopo tak ekatîmcoko hara, akîhtoxaputho yehtopo. Ero wa exirî ke noro ponaro tak wasî, kacoko, kesî Xako yepamtho komo kayaritomon.

22 Ponaro awehtopo komo ehcoko xiya anakîtothîrî kom ha. Ñexamro tak ñekatîmcowpe awehtopo komo pahxarono. Ero wara maxe amñe,

kacowpe kîwya so. Pahxan komo yehtoponho marha ñekatîmcowpe kîwya so ero poko keserepokachome so. Ero wara tak naxe amñe awepamthîri komo, kacowpe marha kñentarî me so.

23 Pahxaro awehtopo komo marha ñekatîmcowpe. Ero wara maxe amñe, kacowpe. Ero wa awehtopo komo yekatîmche, Taa, kaan warai rma amyamro ham, kesî tak amna yîwya so. On wara marha amna kesî yîwya so, Akronomano ika ciicoko, yîwîrîmano na miîfatu anarimaw. Ero wa ciino riyataw na yîwya amna tak ñeserepokesî awakro so rma.

24 On wara xa matko kes amna yîwya so, Noro pîntho mak amyamro okwe. Ero pîntho me marha nasî ahce wa so na ciino ritopo awya so. Kicicitho me ro mak naxe aponarono komo. Ero wa amna kes okwe.

25 Taa, meyeno tak wañikye nohce ñixan ha. Nohce ñixa rma noro mokyasî. Oyosotî ponarono me nasî. Antomano riñe pen komo yañmaxi mokyasî, kawau yapikmetawno wara kña ñexamro pen ñiîfasî. Êfmo napikmesî tahrem kahñe, ero wa noro yipu komo ñiîfasî.

26 Onoke xa pahxan pen komo yehtoponho yekatîmñe me nai? Yihcitoponho ñixa rono yekatîmñe exitaw, Yaaro kekñe ham, tîtkexe tak noro yipu poko. Kîfwan mîkro, tîtkexe noro yipu poko. Exihra tko nasî pahxan pen komo yehtoponho yenpoñe. Exihra ro mak nasî ekatîmñe. Orototo awehtopo yekatîmñe exihra nasî. Amtapotarî komo yentañe exihra marha nas okwe.

27 Ow xa Siaw pono komo yahwotacho yekatîmñe me wîxakñe. Ñexamro xa ha awahworeñe komo, wîlkekñe. On wara wîlkekñe Xerusaren pono komo ya, Awahwotacho komo yekatîmñe tak wîmyas okre, wîlkekñe.

28 Wepofakñe rma re ekatîmñe, exihra ro makî tko xakñe okwe. Ñexamro poyino exihra ro mak xakñe akîhreno riñe komo. Ahce wa tak mat amñe ha? wîlkesî rma re yîwya so. Oyeyukñe exihra ro mak xakñe okwe.

29 Okwe, kakronomañe pînî ro mak mîkyam. Mîn hak pokono me naxe ha re, ero pîntho ro poko mak naxe okwe. Ocowo warai mak mîn yîñirithîrî komo, ponaro ehtopo komo. Kewkukmañe me mak nas okwe. Ero wa nasî yîñirithîrî komo okwe.

Kporin Komo Yanton Pokono

42 ¹Taa, oyanton yehtopo tan wekatîmyas hara awya so. Oyantonî ro Moso, oñecehtorî xa, encoko xe ka, wîlkesî. Oyanton me Noro wiire oñenîrî mexan me exirî ke. Noro ropotaka oyekatî wîîfasî. Takîhso tak Xenciu komo ñeñekesî.

²Emtarikan me nasî Noro, kañpe xa yîmtapotara nasî. Ahce wa na kahra marha nasî ewto roron po.

³Waiwî wara naxe anarî komo etatukmaxapu wara. Noro yipu komo yaxikwotîkañe pîn me nasî oyanton. Anarî komo naxe ramha yetahsîtopo wara hara. Wehto ke etahsîn wara naxe, yîsînatawno wara mak. Noro

yipu komo yeihkatîkañe pîn me marha nasî Noro. Takîhso xa eñekano riñe me xa nasî. Emetanmexapu komo ñepanîyasî.

⁴Ehñan me nasî Noro, ahwokara marha nasî takîhsom me roowo pono komo ciitîkacho poko. Noro mtapotarî ponaro tak naxe ciwya pono komo, tpanatanmetopo komo ponaro ha. Ero wara naxe.

⁵On wara marha kesî Kporin komo awya so, Kaanî rma Mîk kesî. Kaapu yakîhtoñenho Ow, amtareñenhîrî marha. Roowo yamtareñenho marha Ow, ero po tatîhtaxmu komo yakpañenho marha Ow. Roowo pono komo yesesîtopo ciñe roro marha Ow. Waipîra so wiifasî roowo pore cetarisom komo.

⁶Aporin komo Ow ha. Oyanton me kañikyakñe so kiřwan me awitome so. Awamorî poko kaksîyasî awecetotome so owya. On wara tak anarî yana komo kexe awenîrî ke so, Yaaronô mîn ham Kaanî mtapotarî, Kakronomexe so amñe, kacho yîwya, kexe. Ero wa kamexpoñe me kirmexpesî. Xenciu komo weyuru me marha kiifasî.

⁷Ewuhnî komo yewtanîreñe me kiifasî, kahrutopo yawnonho komo yahrunkañe me marha. Anarî komo naxe awarpanawno me xa. Noro yipu komo mekyasî katpanaka kahrutopo yawnonho rma.

⁸Aporin komo Ow ha. Oyosotî xa mîn ha. Ponaro kehtopo xa mîn ham okre, kamexpora ro mak wasî tooto komo ya anarî poko. Mîk hak warai me ciixaputho komo poko ahwotacoko kiřwañhe exirî ke so, kahra marha wasî.

⁹Pahxa rma wekatîmyakñe awya so awehtopo komo, Ero wa maxe amñe, wîlkekñe. Ero ke ero wara rma tak maxe omtapotachonho yaw roro xa. Pahxarono marha wekatîmyas awehtopo kom ha. Ero wara maxe amñe, wîlkesî ero warahra ro makî ka awexitaw so. Ero wara awehtopo komo rma wekatîmyas awya so, kesî Kporin komo awya so.

¹⁰Ero ke on wara wîlkes hara, ewanomacoko Kporin komo ñentarî me. Yaxan aacoko waano. Roowo mapitawno komo, awya so wîlkes hara, kiřwañhe Noro yehtopo poko ewanomacoko. Ero wara ewanomacoko amyamro hara tuuna imo kwaw tîtosom komo, tuuna imo kwawno komo marha. Ciwya pono kom hara, amyamro marha Noro yehtopo poko ewanomacoko, kiřwanî ro me ehtopo poko ha.

¹¹Noro poko cewanomaxmu wara ñexpe axawa imo hara, iitono komo marha ñewanomacowpe ewto pono kom ha, Keta pono komo marha ewtoci pono kom ha. Sera pono komo marha ñewanomacowpe tahwore exirî ke so. Ñemtarakacowpe marha îpî meretîñi rma.

¹²Kporin komo poko nahwotacowpe. Kiřwanî ro me Noro yehtopo ñekatîmcowpe ciwya pono komo ya.

¹³Sowtatu me cesî Kporin komo karitî me xa. Ařmano riso men kiřcesî, kesî sowtatu wara rma. Ero yinhîrî yahya kesî waapa me tîcetaw xa tak. Tîixatî pîn komo tak nařmesî.

14 On wara kesî Noro, Kporin kom ha, Tîtkeñe ka wîxakñe pahkî. Ahce wa na kahra ro mak wîxakñe. Ahri ka ñehcowpe kyam mak, wîïkekñe ha ka. Oroto tak kemtarakesî wooxam wara, cewrusom wara. Okwe, okwe, wîïkesî, kerekayakayanasî mak ha.

15 Iiponomra tak wiifasî îîpî komo, matîwîn komo marha. Ero po atîhtaxapu komo waihyasî tuuna mokuhtorî ke. Tuuna yepunhîrî tak wiifasî yarinho me. Ñikithonhîrî marha wapainokes okwe.

16 Ewuhnî komo waafasî esama yaw yîñenîhtorî komo yaw. Esamarî ro pîn yaw so waafasî. Aafataw so ñexamro katparesî awarpanawnonhîrî. Wow kachonho komo pexunkesî tak. Capape tak wiifasî esamarî komo. Ero wa ñexamro wakronomesî. Ahsîpînkara so ro mak wasî.

17 On wara tko naxe anarî komo, mîk hak warai me ciixaputho ponaro rma naxe okwe. Ero yipu ya rma kexe on wara, Amoro xa, ponaro oyehtopo ro, kexe kica. Ero wa kañe komo tporohsom me wiifasî, cehñaxmu me marha tak wiifasî. Ero wara ciino wiifas okwe.

18-19 Omtapotarî ka entacoko amyamro panahnî komo. Oyehtopo ka encoko amyamro ewuhnî kom hara. Onoke xa nai ewuhra? Oyantonî rma ero wa nasî. Onoke xa nai panahra? Omtapotarî yekatîmñe me oñeñepetho noro xa nasî panahra okwe. Onoke xa nai ewuhra? Kîfwanî ro ero wara nasî. Onoke xa nai ewuhnî me? Kporin komo yanton xa ero wa nasî.

20 Meñpora ro mak nasî añenîrî kom ha re. Ponarora ro makî tko maxe okwe. Tpanake rma re maxe, ahce na yentañe pîn me rma tko maxe okwe, kesî Kporin komo awya so.

21 Kîfwanî ro Mîk Kporin komo. Ero ke kîfwanî ro me enpo xe nai kpanatanmetopo, takîhso kiiñe me enpo xe nai.

22 On wara tko kesî Noro apoko so, emyawnonkaxapu mîkyam okwe, waapa nahsîtho mak mîkyam okwe. Epatakan me so mak naxe anarî komo ewtarî yaw so. Kahrutopo yaw so naxe anarî kom hara, ehcamnoxapu wara mak okwe. Yukurunpeñe komo exihra ro mak nas okwe, Ñexamro yemyawnonho tîmcoko hara, kañe exihra nas okwe.

23 Onoke xa omtapotarî ñence? Onoke xa omtapotachonho ponaro nai amñe pahxaro?

24 Onoke xa Xako yepamtho komo nahsîpekñe aañe komo ya? Onoke xa Ixaw Yana komo nahsîpekñe ceñepañem komo ya? Kporin komo pîn katî Mîk nahsîpekñe noro yipu komo ya? Kporin komo rma Mîk ero wa ñîrpekñe kicicme exirî ke so tpoko. Noro yehtopo yaw roro exihra ro mak xatkeñe okwe. Yîmtapotarî yewetîra xatkeñe okwe tpanatanmetopo kom ha.

25 Ero ke ñîrwonakñe ro mak poko so okwe. Pona so ocorono yukmamyatawno wara xakñe. Cetañmacho komo chewno me tak ñîiïfakñe oko, wehto chewno wara rma oco. Wara rma yîmtapotarî yentara

rma xatkeñe. Ñexamro pen waihketkeñe okwe waapa komo. Wara rma yîmtapotarî ponarora rma xatkeñe okwe, Kporin komo mtapotarî ponarora. Ero wa xatkeñe okwe.

Tîpîñe Xa Keeñaxe So, Kesî Kporin Komo Ixaw Yana Komo Ya

43 ¹On wara tko kesî Kporin komo oroto awya so, Xako yepamtho amyamro, Ixaw Yana kom ha. Awakîtoñenhîrî komo Ow, apun komo yakîthtoñenho rma. Erasîra ehcoko, awowñenhîrî komo Ow.

Awosotî komo poko ketahcatkeñe so, oyanan komo me kiifatkeñe so.

²On wara kakronomexe so, kahxi chere awcetaw so iito wasî awakro so. Tuuna yepu kwari awcetaw so enorira maxe. Wehto chere meero na mîfîcetû ananimaw hara. Ero wa awexitaw so ecakîra rma maxe. Apoko so etahsîra nasî wehto.

³Aporin komo Kaan Ow, Ponaro xa mak Ixaw Yana komo yehtopo komo Ow ha. Awowñenhîrî komo marha Ow ha. Exitu pono komo wîmyakñe awepethîrî komo me. Eciopia pono komo marha wîmyakñe awepethîrî komo me, Seba pono komo marha.

⁴Yîpînimîkno xa amyamro owya, takihsom me marha keeñaxe so, aaxe so wasî. Ero ke tooto komo rma wîmyasî awepethîrî komo me, anarî yana komo wîmyasî waipîra awehtopo komo yepetho me.

⁵Erasîra ehcoko, awakro so wasî. Awepamthîrî komo wekyasî mehxa resce ñixan komo. Oesce ñixan komo marha wekyasî.

⁶On wara wîikesî nohce yaw rorono komo ya hara, Ñexamro ahsîpînkacoko, wîikesî. On wara wîikesî suu yaw rorono komo ya hara, Ñexamro porohkara ehcoko, wîikesî. Omumuru komo ehcoko meyenonhîrî komo. Oyemsîrî komo marha ehcoko roowo mapitawnonho komo, wîikesî marha.

⁷Ahnoro ehcoko oyosoken komo. Ñexamro wakîhcekñe kîfwanî ro me oyehtopo yenpoñe me. Ero ke ñexamro ehcoko ahnoro.

⁸Cewke so rma re naxe. Ewuhra rma tko naxe okwe. Tpanake so rma re naxe. Panahra rma tko naxe okwe. Noro yipu komo ehcoko xiya.

⁹Ñesenmecowpe tak mîk hak rowon pono komo. Anarî yana komo mohcowpe. On wara kacoko yîwya so, Ahto natu apoyino komo, on yekatîmñe komo? Ahto natu pahxan komo yehtopo yekatîmñe kom hara? Ero wara ekatîmñenhîrî exitaw mohcowpe, yîmtapotarî yentañenho komo marha mohcowpe, Yaaro, ero wara rma ketkeñe, kañe kom ha. Ero wara kañe komo yentache, Ai ha, yaaro ekatîmñe komo mîkyam ham, kexe tak.

¹⁰Amyamro xa matko maxe oyehtopo yekatîmñe me, kesî Kporin komo. Oyanton me kiice so, oyehtopo yentañe me awehtome so, opona enîñe me marha awehtome so. Noro xa Mîk Kaan ham, kañe me awehtome so marha ero wa kiice so. Cehsom ro xa Ow ha. On wara na mîfîketu opoko,

pahxa Noro yexihnaw ka anarî xakñe akîhtoxapu, mîketu na. Pîra ro mak, exihra xakñe ero yipu. On wara na mîketu anarimaw hara, Amñe Noro exihra exitaw tak anarî nai hara akîhtoxapu, mîketu na. Pîra xa marha, exihra nasî.

¹¹ Ow mak Ow ha Aporin komo, Ow mak ha. Anarî exihra ro mak nasî akurunpeñe komo.

¹² Oyehtopo wenpekñe awya so, kowyatkeñe so marha. Oyehtopo wekatîmyakñe marha awya so. Ow mak ero wa wîxakñe. Ponaro anarî yana komo yehtopo exihra xakñe achew so ero yimaw. Ero ke amyamro xa maxe oyehtopo yekatîmñe me, Noro mak Mîk Kaan ha, kañe me ha, kesî Kporin komo.

¹³ Noro Ow ha, pahxanî ro mak. Onahsîtho komo towñe komo exihra ro mak nasî. Ahce wa na ciino riche owya onoke thakwa re anarme ñiîfa hara? Pîra ro xa mak, kesî Kporin komo awya so.

¹⁴ Awowñe komo xa Mîk Kporin komo. Kîfwanî ro Mîk Noro, ponaro Ixaw Yana komo yehtopo. On wara kesî Noro awya so, Aaxe so oyexirî ke waapa komo weñepesî Babiroña pono komo wece hara. Iitono komo wañmapesî ofñepetho komo ya ahnoro. Emahcixapunhîrî komo rma mîkyam wekyas oona. Kawtew komo mîkyam tîkanawarî komo poko cehcoyoponkaxmu kom ha. Ero wara Babiroña pono pen komo wiîfas amñe.

¹⁵ Aporin komo Ow ha, Kîfwanî ro, ponaro awehtopo komo. Ixaw Yana komo yakîhtoñenho Ow, akayaritomon kom ha, kesî Kporin komo.

¹⁶⁻¹⁷ On wara ciino ñiîfakñe Noro, esama ñiîfakñe tuuna imo rakatari rma. Karitî xa mîn tuuna imo. Ero yipu yotari rma esama ñiîfakñe. Tarara yekpoñe Mîkî, kawaru komo yekpoñe marha. Sowtatu komo yekpoñe marha Mîkî, sowtatu yakronomañe komo marha. Iito tak xatkeñe tîrapo so. Piiri awomun me ro mak tak xatkeñe. Wehto wara xatkeñe eyihkaxpu wara. Ramha yetahsîtopo wara xatkeñe eihkaxapu wara mak okwe. Ero wara ciino riñenho xa Mîk Kaan.

¹⁸ On wara marha kesî Noro awya so, Pahxa awehtoponhîrî komo yîhcamnocoko. Erotho ponarora ro mak ehcoko.

¹⁹ Oroto tak añenîthîrî pîn komo wenpes awya so, oroto tak ñesenpesî. Enîhra katî matu? Esama tak wînankesî axawa imo pore. Pohnîntari tak wiîfasî tuuna yepu okre.

²⁰ Ero ke takîhsom me oyehtopo yenîñe me naxe iitono komo tooto pîn komo meero, xakaw komo, apesuturusu komo marha. Tuuna wenpesî pohnîntaw rma, tuuna yepu wiîfasî axawa imo po rma. Ero wa wiîfasî oyanan komo wokru me, oyananî ro me onahsîtho komo wokru me ha. Ero wa wiîfasî pohnîntaw rma. Ero ke oyehtopo yekatîmñe me naxe iitono komo.

²¹ Oyanan komo ro me onakîhtotho komo naxe kîfwañhe oyehtopo yekatîmñe me.

22 On wara tko mîxatkeñe amyamro Xako yepamtho komo, Amna cma re makronomesî, kahra rma mîxatkeñe. Opoko awehtopo komo pokai ham okwe. Ero wara mîxatkeñe amyamro Ixaw Yana komo.

23 Opefa yekîhra maxe owya tîmsom me, takñitîkaxmu. Owya tîmsom yekîhra ro mak maxe okwe, ayopono komo me oyenpotopo. Awapickara so wîxakñe puruma tîmtopo poko. Ayopo so awantomara so wîxakñe kotoporem yakñitopo poko. Wara rma tko tîmîhra rma maxe okwe.

24 Paranci ahsîra maxe epethîrî pona owya tîmsom me. Awokuthîrî komo katîtho tîmîhra marha maxe owya, anîmrî komo katîtho ha. Owî xa matko mahwokexe kicicme awehtoponhîrî komo ke kica. Oyanwekrî ke awya so kpoketîkes mak okwe.

25 On wara tko was apoko so, awya so oyanwetoponho tak wickes amñe kiřwañhe xa oyehtopo yenpotome. Kicicme awehtoponhîrî komo poko tak tweñekarî wasî eroromero. Noro rma Ow ero wa awiñe komo.

26 Pahxa awehtoponhîrî komo ekatîmcoko owya ero ponaro oyehtome. Kicicme exihñî katî amyamro. Ero poko ka ceseseyucerî, ekatîmcoko ika owya, Kicicme exihñî moxam ham, kachome owya.

27 Pahxa kicicme xakñe aporin pen yihcithîrî. Oyehtopo yekatîmñe komo marha tak xatkeñe omtapotarî yanwekñe me hara okwe.

28 Ero ke Kaan mîn yenîñe komo wîhyapamnoyas Ow hara. Ero ke marha Xako yepamtho pen komo wiifasî tîwîrîmaxmu me kfa. Ixaw Yana pen komo wiifasî tîwîrîyakaxmu me. Ero wa tak ñexamro pen wiifasî.

Cekatî Ñiifasî Kporin Komo Ixaw Yana Komo Ropotaka

44 1-2 On wara tko kesî Kporin komo awya so, Xako yepamtho komo amyamro oyanton komo. Ixaw Yana komo rma amyamro, oyananî ro me onahsîtho kom ha. On wara marha wîlkes awya so, Aporin komo Owî, awakîtoñenhîrî kom ha. Owî rma kakîhçetkeñe so anocwan komo ropotaka so rma. Awakronomañe komo rma Ow. Oyantonî ro komo amyamro Xako yepamtho kom ha. Xesurun komo rma amyamro oyananî ro me onahsîtho komo. Ero ke erasîra ehçoko, wîlkes awya so.

3 On wara kakronomexe so, tuuna weñepesî twokru xatî komo pona. Tuuna yepu komo wakîhçesî turpem pono rma. Awepamthîrî komo pona Oyekatî warkesî, xoo kacho wara. Awepamthîrî komo wakresî ro mak xoo kacho wara rma.

4 Awepamthîrî komo naxe cuupu çew atîhtaxapu wara, woskara pono wara okre. Sawkeru yepu wara marha naxe, tuuna yepu yecihtaw tatîhtaxmu wara okre.

5 On wara kes amñe awepamthîrî, Kporin komo yanton xa ow ha, kesî. Xako yepamtho ow ha, kesî anarî hara. Tamorî poko rma mewresî anarînhîrî hara. Kporin komo yanan ow ha, kacho mewresî. Ixaw Yana ow ha, kexe marha tpoko so rma.

⁶On wara kesî Kporin komo awya so, Ixaw Yana komo kayaritomon Mîk kesî. Ixaw Yana komo towñenho Mîkî kesî, kantomañe ro ha. On wara kesî Noro awya so, Yihcithîrî Ow, okomñan marha Ow ha. Ow mak Ow ha Kaan, anarî exihra ro mak nasî.

⁷Ero ke onoke xa nai owara xa awehtopo komo yekatîmñe me? Noro yipu exitaw na awehtoponhîrî komo ka ñekatîmhe, tatkem me xa ñekatîmpe. Pahxa oyanan komo wahsîyakñe. Ñexamro yehtoponho ñekatîmpe mehxarononho rma. Ahce wa tak nat amñe pahxaro? Ero marha ñekatîmpe pahxarono hara. Ero yipu xa ñekatîmpe anarî exitaw owarai xa.

⁸Erasîra ehcoko, tatamra marha ehcoko. Pahxa rma ero wara awehtopo komo wekatîmyakñe awya so. Ero yipu yentañenho komo xa amyamro. Ero ke on wara wîfkes awya so, Nai ha ma re awya so anarî owarai xa, ponaro awehtopo ro komo? Pîra, Ow mak Ow ha Kaan. Anarî exihra ro mak nasî. Nai ha ma re toopu hara owarai hara? Pîra ro mak, anarî exihra ro mak nas owa, kesî Kporin komo awya so.

Awakronomañe Pîn Komo Ro Mak Mîk Ciixaputho

⁹On wara marha kesî Noro awya so, Tohnaw cesehtînosom komo mak mîkyam ponaro awehtopo ciñe komo. Tîpîñe xa ñeeñaxe tîñirithîrî komo rma. Ero wara ñeeñaxe takronomañe pîn komo rma okwe. Ehñatopo komo me mak nasî ero pînho poko ehtopo komo. Yiñirithîrî nasî tohnawno me cehtopo rma. Enko xe, ewuhnî me naxe okwe, panahnî me marha. Ero ke akpînho me mak ñenpexe okwe tîciñe komo.

¹⁰Anarî komo weewe ñiifatu ponaro cehtopo komo me. Anarî komo kuripara nukuyatu hara ero yipu ciitopo xa marha. Ahce kacho takronomañe pîn ro mak ñiifatu kopi?

¹¹Cehñaxmu me mak naxe kopi noro yipu yakrono komo. Tooto mak mîkyam ponaro ehtopo yakîhtoñe komo. Mohcowpe rma ka oona, piiri nawomcowpe. Ñeraswaxe makî tko okwe amñe, etîme re rma naxe cehñaxmu me re.

¹²On wara kuripara ñiifaxe noro yipu komo, nahsîyaxe carata imo ke. Wehto roron chew nocoronpexe. Ero rma tak nakîhcexe ponaro cehtopo komo me, aama ke ñetapexe enporitome. Emapona ñetapexe kañpe exirî ke aporî komo. Ero yinhîrî ñîromanaxe hara, ñekañkexe tak. Tuuna yerîhtorî ke so marha ñekañkexe.

¹³On wara naxe anarî kom hara, weewe ñenpoñaxe hara. Hekwa ke nukuknomexe. Xapopo warai ke marha nukuknomexe. Wohxokacho ke memehserexe marha. Kompasus ke mewrexe weewe poko. Kîfwañhe ñenpoñaxe tooto warai me. Ero wara ñenpoñaxe tîmîn yawno me ciitome tak.

¹⁴Setru yepu na nametu, siprexte yepu ha na, kahpañu ha na ananimaw. Meñpora nasî weewe komo comota po. Anarî mak meñekexe poko cehtopo

ro komo me. Anarimaw piinu na ñiifatu tînatîrî komo me. Ciriche tuuna tak mokyasî atîkrecho.

¹⁵Ero yinhîrî tak twehtorî komo me tak nakîiyaxe amñe. Ero pona tak ñesoñaxe okre. Ero pona marha tak tuuru komo naayaxe hara. Yîhkotonhîrî tak ñiifaxe ponaro cehtopo komo me hara. Ero yakro nîmtapowaxe, Oporin amoro, kexe kopi. Ero mamaka marha nutupenwaxe cesewnaposo ro kopi.

¹⁶On wara ñiifaxe tînamathîrî kotonho komo, twehtorî me so ñiifaxe. Wehto yetahsîche ero pona tootî komo nîyexe, anarimaw petîthîrî nupufaxe tot me so. Tmaxmitaxi ro tak ñeseresmexe. Twehtorî pona marha ñesoñaxe. Okre, oyesontopo on okre, kexe.

¹⁷Yîhkotonhîrî rma tak ñiifaxe hara ponaro cehtopo komo me kopi. Noro mamaka tak nutupenwaxe. Oporin amoro, kexe ero ya rma kopi. Ero yakro nîmtapowaxe. On wara kexe yîwya, Ponaro oyehtopo ro amoro, Ero ke ow yukurunpeko, kexe kopi. Ero wa kexe noro yipu komo.

¹⁸Camkîno ro mak mîkyam noro yipu komo, takîhso esehtînopîn kom ha okwe. Ahkoromaxapu wara ewru komo ñiire Kaan ahce na yenîhra ro mak ehtome so okwe. Yîropotarî komo marha nahrui takîhso esehtînopîn me ro mak ehtome so.

¹⁹Ahri ka, takîhso ka kesehtînoyasî, kahra ro mak naxe. Takîhso esehtînopîn me thakwa naxe okwe, yuhnari yîhtînoñe pîn me ha. Takîhso cesehtînosom me exitaw so ketaw ha re on wara kexe ha re, Ero pînho mamakan me kutupenwa ham kica. Enko, weewe kotonho wiirî owehtorî me. Ero roron pona tak oyuru waai, oyotî marha wupufu. Keseresma tak okre. Ero yîhkotonho tak wenporiw hara kicicitho me ro mak tak kica. Weewetho mamakan me kutupenwa ham kica, kexe ha re. Ero wa kexe ha re takîhso cesehtînosom me cexitaw so ketaw ha re.

²⁰Wermonho yahñe wara mak naxe noro yipu komo okwe. Cesewkukmaxi mak naxe tîropotaw so okwe. Ero wa exirî ke so ñetowyatkeñe anarmen pona okwe. Tîropotarî komo yakîfwamara thakwa naxe okwe. On wara kahra thakwa naxe, Cemaro mak on oyamori yawno, kaari ñixan yawno ha, kahra thakwa naxe okwe.

Kicicme Ixaw Yana Komo Yehtoponho Nîhcamnoyasî Kporin Komo

²¹Ero ke ero wa omtapotachonho ponaro men ehcoko amyamro Xako pen yepamtho komo. Onakîhtotho amyamro, oyanton komo me kakîhchetkeñe so. Ero ke apoko so yîtweñekarîntara ro mak wasî. Ero wara wasî apoko so Ixaw Yana komo poko.

²²Awya so oyanwetoponho tak wickai. Tuuna yewru ñehcamnoyasî anarimaw ero wara wickai. Kicicme awehtoponhîrî komo wickai kaapu smun wara. Ero ke ohyaka amohcoko hara. Kowyatkeñe so owyanî ro me.

²³Ewanomacoko tak amyamro kah yawno komo tahwore awexirî ke so Ixaw Yana komo yakîfwamacho poko, Kporin komo ya akifwamacho

poko ha. Emtarakacoko amyamro hara roowo pono komo, kaapu makatawno kom ha. Îpî komo amyamro marha ewanomacoko, comota komo marha, weewe komo ahnoro. Xako yepamtho komo nowyakñe Kporin komo okre. Kîfwañhe cehtopo tak ñenpesî Ixaw Yana komo ke. Ero ke ewanomacoko. Ero wara ehcoko.

²⁴Awowñenñîrî komo Mîk Aporin komo, anocwan komo ropotaw awakîtoñenñîrî kom ha. On wara kesî Noro awya so, Aporin kom Ow ha. Miyán komo yakîhtoñenho Ow ha. Ow mak kaapu wehyatkekñe. Roowo marha wamtarekñe Ow mak ha.

²⁵Naxe rma re awehtopo yekatîmñe komo. Ero wa taxe amñe, kexe kica. Yîmtapotarî komo yehñanmekñe tko Ow. Tîmtawaimamsom wara marha wenpesî, Ero wara taxe amñe, kañe komo. Ehcámhokaxapu komo yesehtînotopo waknamesî camkî ehtome so tak okwe.

²⁶⁻²⁷Oyantón komo mtapotarî yaw roro rma ero wa ciino wiifasî. Ero wara taxe amñe, kexe onantomatho komo, ero wa kacho yaw roro rma ciino wiifasî. On wara wîkesî Xerusaren poko, meñpora tak ehcoko ero pono komo, wîkesî. Xuta yepamtho yewtonî mko ya wîkesî, Ecirpocoko tak amñe, wîkesî. Mîmótho komo ya marha wîkesî iitono komo pono ya, Ecirpocoko tak hara amñe iitono komo mîmótho, wîkesî. On wara wîkesî tuuna imo ya, Apaiko tak ha, wîkesî. Tuuna yepu marha wapainokesî arowon komo pore tîtosomu mko ha.

²⁸On wara wîkesî Siru poko hara, Oyok yenîñe mîkro opeña yenîñe, wîkesî. Ciino ri xe oyehtopo ñiitîkesî noro. On wara kesî noro Xerusaren ya amñe, Esewtomapoko xa hara, kesî. On wara kesî omîn ya hara, Amapatan tak ñecirpope, kesî. Ero wa kes amñe Siru, wîkesî. Aporin komo Ow ero wa wîkesî.

Ixaw Yana Komo Nakronomesî Siru Kporin Komo Yanme

45 ¹On wara marha kekñe Kporin komo owya, Siru yakro kîmtapowasî rma. Kayaritomo me onîhkapetho mîkî, noro yamorî yahsîñe marha Ow kaari ñixan. Mîk hak rowon pono pen komo wañmapesî yîwya. Ñexamro kayaritomon pen ponontho tak mohkapesî yîwya kuripara ha. Noro cetaw metata komo wahrunkesî ero yaro so totohme tak. Ahrun me ro mak wiifasî metata komo noro totopo me.

²On wara wîkesî yîwya, Aywapu kîwces Ow. Cekumxe exitaw awesamarî pexunkesî tak. Awahkotoñe komo na natu metata wara so, bronse ciixapu wara. Ero yipu komo yahkañe wara ro mak wasî. Pehu me exitaw metata yecetî wîhkocesî kfa. Ero wa wiifasî awahkotoñenñîrî pen komo.

³Kîfwan komo marha wîmyasî awya awarpanawno. Cepethîkem xa wîmyas awya, eyamxapunñîrî ha. Ero warai wîmyas awya on wara kachome tak awya opoko, Kporin komo Mîk oyakronome ham. Oyetacasî

Noro, ponaro Ixaw Yana komo yehtopo Noro oyakronome ham, kachome awya opoko.

⁴Oyehtopo yentañe pînî rma amoro. Wara rma ketahcasî. Awosohtoñenhîrî rma Ow. Ero wara kiife Xako yepamtho komo yanme, oyanton komo yanme ha. Oyananî ro me onîhtînoputho komo mîkyam Ixaw Yana komo.

⁵Aporin komo Ow ha. Anarî exihra ro mak nasî Aporin komo xa. Ow mak Ow ha Kaan. Anarî exihra ro mak nasî. Oyehtopo yentañe pîn Amoro. Wara rma kîkaricesî.

⁶Ero wara wasî apoko oyehtopo yentome tak tooto komo ya ahnoro, resce ñixan komo, oesce ñixan komo meero. On wara kañe me exi xe so wasî, Noro mak Mîk Kporin kom ham, anarî exihra ro mak nai ham, ka xe wasî yîwya so.

⁷Katpan ciñe Ow, awarpan ciñe marha Ow. Ahwoka me ciino riñe Ow. Emetanmekno riñe marha Ow. Aporin xa Ow ero wara ciino riñe ha.

⁸Kiřwanî ro me oyehtopo yenpo xe wasî. Ero ke tuuna mokyatawno wara ñexpe kah yai tmohsom. Akiřwamano ritopo owya tak roowo yai cepatakaxmu wara marha ñexpe hara. Ero yakro rma tatîhtaxmu wara ñexpe kiřwañhe kehtopo hara. Aporin komo Ow ero yipu ciñe.

⁹Okwe ro mak wîkesî takîhtoñenhîrî yakro ceseseyusom poko.

Wakanañetho mak amyamro, wakanañetho komo chewno mak ha. Ahce wa nîike eřmo tîkahñe ya, Ahce me ow miiřa kopi? nîike ha? Ahce wa nîike ankaputhîrî komo apoko so, Amohnî ro mak mîkro kica okahñenho, nîike ha? Ero wa kahra ro mak nasî.

¹⁰Okwe ro mak wîkesî on wara kañe ya hara, tîm ya kañe ya, Ahce warai me ow miiře kica, kañe komo ya. Tînocwan ya na nîike on wara, Onoke warai me mewrui kica? nîike. Okwe ro mak wîkesî ero wa kañe komo ya. Ero wa kesî Kporin komo.

¹¹On warai Mîk Kporin komo, Kiřwanî ro Mîk, ponaro Ixaw Yana komo yehtopo, ñexamro yakîhtoñenho ha. Noro yipu on wara wîkes awya so, Ahce kacho mîiketû, Cesentacerî kîw amxîkrî komo yehtopo poko, pahxarono poko ha, mîiketû? Ahce na ciifataw owya On wara cirko ha ke? mîiketû ma re owya? kesî Kporin komo.

¹²Roowo yakîhtoñenho Ow. Ero pono me tak tooto wakîhcekñe hara. Oyamorî ke rma kaapu komo wehyatkekñe. Ahnoro rma xiřko komo yantomañe Ow ha.

¹³Siru tak wiifas kayaritomo me kiřwañhe oyexirî ke. Noro yesamarî komo pexunkesî kiřwañhe totohme. Oyewton pona tak mîmo komo ñirpesî noro. Oyanan komo tak ñeñepesî tanme ro so totohme. Ero wa ñiifasî waapa nahsîtho komo. Epethîrî ponahra rma ero wara ñiifasî oyanan komo, kesî Kporin komo, kantomañe ro.

Anarî Kaan Exihra Ro Mak Nasî, Kporin Komo Mak Mîk Ha

¹⁴On wara marha kesî Kporin komo awya so, Amñe tak Exitu pono komo ñiritho tak mahsîyaxe awemyawno komo me, Eciopia pono komo

ñiritho marha, Sabeu komo ñiritho marha. Kawno komo xa mîkyam. Ñexamro tak mokyaxe ahyaka so. Awanton komo me tak naxe. Awenari so mokyaxe tapomiso so rma kanawa mici warai ke. Amamakan me nutupenwaxe. On wara kexe awya so, Amna pînîn yaw ehcoko. Kaan xa nasî awakronomañe komo me ham. Noro mak Mîk Kaan, anarî exihra ro mak nai ham, kexe awya so. Ero wara naxe ñexamro amñe, kesî Kporin komo awya so.

15 Yaaro wîlkes on wara Apoko Apa, Ceseyamsom Mîk Noro Kaan, wîlkesî. Ponaro Ixaw Yana komo yehtopo Mîk Kaan, amna yakîfwamañe ha, wîlkes apoko Apa.

16 On wara naxe mîk hak warai ciiñe komo amñe, cehñaxmu me mak naxe ahnoro mak. Iito re ñepîrkexe, camkîno me tak ñesenpexe.

17 Ixaw Yana komo reha nakîfwamesî Kporin komo eroromeron me. Ehñan me reha maxe amyamro Ixaw Yana komo, camkîno me esenpora marha maxe okre. Ero wara maxe miya roro eroromero mak ha.

18 Awakro so nîmtapowas hara Kporin komo. Kaapu yakîhtoñenho Mîk Kporin komo, Kaan xa Mîk, roowo yakîhtoñenho. Cekenke roowo ñiiifakñe anana tohnî me. Pohnî me mak akîhtora xakñe, tooto yeken me xa matko nakîhcekñe. Ero yipu yakîhtoñenho Mîk Kporin komo. On wara kesî Noro tpoko rma, Aporin kom Ow ha. Anarî exihra ro mak nasî Aporinî ro komo.

19 Eñepa me mak yîmtapotara wîxakñe. Awarpanawno po yîmtapotara wîxakñe. On wara kahra wîxakñe Xako yepamtho komo ya, Oyakro mîmtapowaxe ha re tohnaw ro mak okwe, awentara so wasî, kahra wîxakñe yîwya so. Aporin komo xa Ow ha. Kîfwan poko tîmtapotaxmu Ow. Kîfwanî ro me awehtopo komo yekatîmñe Ow ha.

20 On wara wîlkes awya so, Xiya amohcoko. Mîk hak rowon pono komo chei emahcixapu komo amyamro esenmecoko ohyaka. On wara naxe anarî komo, onoke na warai me ciixapu ñewyafaxe ponaro cehtopo komo me, weewe makî. Kaan warai me cehsom yakro tî re nîmtapowaxe tukurunpeñe pîn yakro rma kica. Camkîno komo mak ero wara naxe okwe.

21 Esentacoko amyamro awehtopo komo poko. Ero yinhîrî owya ekatîmcoko, Onoke xa awya so ñekatîmyakñe pahxa awehtoponhîrî komo? Ow mak wekatîmye ha. Ow mak Ow ha Kaan. Anarî exihra ro mak nasî Takîhso ciino riñe Ow Kaan ha. Awakîfwamañe Ow. Anarî exihra ro mak nasî awakîfwamañe kom ha.

22 Opona tak encoko amyamro ahnoro tooto komo, roowo mapitawno komo meero. Kaan Ow ha, anarî exihra ro mak nasî.

23 On wara wîlkekñe awya so, Yaaro xa tan wîlkesî cemaró pîn me ro mak, oyehtopo rma wetahcakñe ehñan me ehtome omtapotarî. On wara wîlkekñe, Ahnoro tooto komo tak omamakan me ñeremexe amñe

tosokmuru po so. On wara kexe, Yaaro xa amna kesî cemarô pîn me ro mak, Noro yakrono xa amna ha, kexe tak opoko.

²⁴On wara marha kexe opoko, Kporin komo ponarono me oyexirî ke mak kifwâñhe wasî, ero wa oyexirî ke marha kañpe wasî, kexe, wîlkekñe. Ero ke ero wa naxe omtapotachonho yaw roro, kesî Kporin komo. On wara tak naxe tooto komo ero yimaw, Kporin komo yaka tak mokyaxe, nîhyapamyaxe tak Noro poko yîrwonîmxapunhîrî komo ahnoro. Ero wa naxe okwe.

²⁵On wara tak naxe Ixaw Yana komo ero yimaw, Kporin komo ponarono me tak naxe. Ero wa cexirî ke so kifwan me ciiso naxe. Noro poko tahwotaxmu me marha naxe. Ero wara naxe Ixaw Yana komo amñe.

Ow Mak Awecetoñe Komo, Kesî Kporin Komo

46 ¹On wara marha kesî Kporin komo awya so, Bew encoko, Ñebu kom ha. Ponaro awehtopo komo mîkyam kica. Tutupentaxmu wara ero yipu komo exirî encoko. Epîrkaporo naxe okwe. Noro yipu komo warai me ciixapu naafasî paaka, tawsîñem okwe. Ñekafkekñe thakwa awoh komo ero yipu yaafataw.

²Ñeremexe mak paaka. Anakîtothîrî komo yecehtora thakwa naxe, arîhra naxe. Awaparî komo xa matko naare okwe. Ero wa xakñe ponaro awehtopo komo okwe.

³Ai, Xako yepamtho komo awya so wîlkesî, Ixaw Yana poyinonho etîmtoxapu rma amyamro, omtapotarî ka entacoko. Awewrutoponhîrî komo ñixa ro rma awecetoñe komo Owî reha. Anocwan komo ropotainonho rma awañe komo marha Ow.

⁴Ero wara rma was apoko so amñe poritomo me awehtopo komo pona roro. Kaafaxe so rma tumutwe ahpoci komo yehtopo pona roro. Kakîhçetkeñe so, ero ke kaafaxe so eroromero, kukurunpexe so marha.

⁵Onoke warai me xa Ow mîhtînoyatu? Etîme re mak naxe ñexamro, Kporin komo, anarî komo yakro, mîlket ha ma re awya so?

⁶On wara naxe anarî komo, ooru merurkexe kumixi yawnonho meñpora. Prata marha nukuknomexe kawsîn yukuknomacho ke. Ooru pokono ro tak nantomexe ponaro cehtopo komo yakîhtorî poko. Akîhtoche ñesewnapexe tak ero mamaka. Oporin xa amoro okre, kexe ero yipu ya kica.

⁷Ananimaw so akîhtoxaputho nanîmyaxe tmotaka so. Anana naafaxe ekenî ro pona. Iina tak ñiifaxe piiri. Iito thakwa mak nasî, anana tohnî me ro mak. Ero ñentarî me rma tak nîmtapowaxe kañpe, Ow yukurunpeko, kexe. Eikura ro so mak nas okwe. Esetetanmexapu komo yakronomara marha thakwa nas okwe.

⁸⁻⁹Omtapotarî ponaro men ehçoko. Tooto me mak awehtopo marha enpoko. Omtapotarî yîhcamnopîra ehçoko. Ero wa xa nîñkai Kaan kîwya

so, kacoko roro amyamro oyanwekñe kom ha. Pahxa awehtoponhîrî komo ponaro marha ehcoko. Kaan Ow ha, anarî exihra ro mak nasî. Kaan Ow ha, owarai exihra ro mak nas anarî hara.

¹⁰Yihcirî me kakîhcetkeñe so ero yimaw rma miya roro awehtopo komo wekatîmyakñe awya so. Pahxa ro mak wekatîmyakñe awya so, Ero wara men maxe miya roro awaitopo komo pona roro, wîlkekñe ero wa exihra rma ka awexitaw so. On wara kañe ro Owî, Omtapotachonho yaw roro rma kiifaxe so. Ahce wa na ciino ciri xe oyexitaw ero wara rma ciino wiifasî ciitîkaxi ro.

¹¹On wara marha ciino wiifasi, wikoko warai wañikyasi mehxha resce ñixa ro. Meyeno mîk wañikyasi owaya yîhtînotopo yaw roro ciino riñe ha. Ero wara ciino wiifasî, wîlkekñe. Ero ke ero yaw roro rma ciino wiifasî. Owaya yîhtînotopo yaw roro rma wa ciino wiifas ha.

¹²⁻¹³Kanwekñe ro komo amyamro, kiñwan me exporono pînî komo ro mak amyamro. Omtapotarî men ka entacoko. On wara wîlkes awya so, kiñwanî ro me oyehtopo wekyas amñe meyhra xa. Mooxe exihra tak nasî. Akurunpetopo komo poko ecmamra wasî. Kukurunpexe so tak amyamro Siaw pono komo. Kiñwanî ro me oyehtopo wiifasî Ixaw Yana komo pona. Ero wa ñexamro wiifasî.

Babiroña Pono Pen Komo Nîwîrîmes Hara Kporin Komo

47 ¹Ai, on wara wîlkes awya, Babiroña pono yemsîrî amoro, iîñomnî ro ha. Ahtoko ka xiya. Roowo pona mak tak eremakî. Roowo pupun pona mak eremakî kayaritomo yapon ponahra. Kawtew komo yemsîrî amoro. Tupunporem, kacho mera ro mak tak mas okwe, yupun cukmano, kacho mera marha masî.

²Etapickakî tak puruma yaposokacho poko. Toh ke aposokakî. Awewoponhîrî tak mohkakî. Asayanthîrî marha mohkakî. Pononmra tak ñexpe apêtî. Tuuna yepu tak watoko.

³Sayamra ro mak tak masî. Akicicin tak ñesenpesî kopi. Ero wa kesepanîyas apoko. Ahyawno komo wîwîrîmesî ahnoro watohnî me ro mak. Ero wa kesî Kporin komo.

⁴Kiñwanî ro Mîk kowñe ro, ponaro Ixaw Yana komo yehtopo. Kporin komo Mîkî, kantomañe ro. Ero wa nai Noro yosotî.

⁵On wara marha wîlkes awya, Kawtew komo yemsîrî ya, kes hara Noro, tîtkene mak eremakî, awarpanaka etoko. Kayaritomo pici mîk ham, meñpono pici, kacho mera tak masî.

⁶Owî rma re kîrwonakñe oyanan komo poko. Ero ke ñexamro wîwîrîmekñe oyanan komo rma. Awemyaka wîmyakñe. Yîpînîn yaw sora ro makî tko mîxakñe okwe. Poritomo komo meero mapickekñe iyopo so ro mak okwe.

⁷On wara mîlkekñe, Kayaritomo pici me wasî eroromero, mîlkekñe. Ero ke oyanan komo yahwokatîkacho poko eserepokara mîxakñe kica. Opoko

men ñesepañya amñe ponaro ñexamro yehtopo, kahra ro mak mîxakñe okwe.

⁸Ero ke omtapotarî ka entakî. On wara masî, awesewakoma xe mak mas okwe. Erasîn me mak menmayasî. On wara kañe amoro, Ow mak ow ha kayaritomo pici, anarî exihra ro mak nasî owarai, mîîkesî. Iiñowaixapu me exihra ro mak wasî, tîmxîkwaisom mera marha wasî, mîîkesî marha kica.

⁹Ero ke ero wara rma mas amñe okwe. Iiñowaixapu me masî, yîmxîkwaixapu me marha masî. Ero wa masî ero re po rma kaamo po. Ero wa mehtîkesi ro mak okwe. Erem komo poko masî mefpono pîn poko. Ñukwa yosom me marha mas okwe. Ero ke ero wara tak mas okwe.

¹⁰Kicicme awehtopo mak mîhtînoyakñe akurun me. On wara mîîkekñe, On poko oyexitaw oyenîñe exihra ro mak nasî, mîîkekñe kica. Takîhso rma re masî, cehcamhokaxi marha re masî. Ero wara awehtopo rma tko awifasî anarme cesehtînosom me okwe. Ero ke on wara mîîkesî, Kayaritomo pici ow ha. Anarî exihra ro mak nasî kayaritomo pici me cehsom, mîîkesî kica.

¹¹Metwîrîmetîkesî men amñe okwe. Onoke yanme na ketwîrîmetîke, yîhtînopîra wasî, mîîkesî. Mesemetanmekyasî ro mak amñe. Yukurumra ro mak mas okwe. Ponañe rma metwîrîmetîkesî tweñekarî awexitaw rma okwe.

¹²Ñukwa poko roro mîxakñe, eremkano riñe me marha mîxakñe emapona roro. Ero yipu ponarononho amoro mehxa ro amrenai ro rma. Yukukmakî rma ka. Ehñan me ma re awifa ero poko awehtopo? Kafpe ma re awifa awaparî komo yopono me?

¹³Anarmerpan komo mîhtînoyasî awakîretopo me. Ero yipu poko awehtopo pokekñe tak awya. Taa, akurunpeñe me tak nawomcowpe xifko yenîñe komo rma, xifko yanme awehtopo yekatîmñe komo marha. Nuufî yepatakacho yimaw roro awehtopo yekatîmñe komo marha nawomcowpe. Noro yipu komo tak akurunpepe etwîrîmara awehtome.

¹⁴Puruma yeputho wara rma tak naxe noro yipu komo amñe. Wehto ywaw ñecakyaxe okwe. Cecahsom mera rma kecîfasî, ket ha na. Pîra rma thakwa, ñecakyaxe rma. Porin mîn wehto oco, wehto roron mak pîn mîn, awesontopo komo mak pîn mîn oco.

¹⁵Ero wa mak naxe yaskomo komo. Noro yipu komo yakro metapickekñe. Amrenai ro rma ñexamro yakro mîwarawanwakñe. Awakronomañe pîn me ro mak naxe. Miya so mak ñetafaxe awarawanînhîrî komo cemyawno ro poko. Akurunpera rma naxe okwe noro yipu komo. Ero wara naxe okwe.

Ixaw Yana Komo Nakîfwames Amñe Kporin Komo

48 ¹Taa, Xako yepamtho komo amyamro, omtapotarî ka entacoko amyamro hara. Ixaw Yana komo, kacho rma amyamro. Xuta pen

yepamtho rma amyamro. Kporin komo yetaciñe amyamro, Yaaro xa tan wîkesî, kachome awya so. Kaan yetaciñe amyamro, ponaro Ixaw Yana komo yehtopo yetaciñe ha. Yaaronero mera tko metahcaxe okwe, kicicme awexitaw so rma okwe.

²Kaan yewtonî ro pono amna okre, ponaro Ixaw Yana komo yehtopo pona enîñe ha, mîkexexe. Kporin komo, kantomañe ro, kacho Mîk, Noro poko ero wa mîkexexe.

³Yîhcirî me ka awehtoponhîrî komo wekatîmyakñe awya so pahxa rma. Añentarî me kîmtapowakñe. Ponañe tak ero wara rma kiifatkeñe so omtapotachonho yaw roro rma.

⁴Oyanwekñe me kîhtînoyatkeñe so rma. Pehu me mak xakñe apîmîrî komo micin. Bronse me marha xakñe aperî komo.

⁵Pahxa rma awehtopo komo wekatîmyakñe awya so. Ero wara maxe amñe, wîkekeñe awya so ero wa exihra rma ka awexitaw so. Ero wa wekatîmyakñe awya so on wara kahra ro mak awehtome so. Nasî weewe ponaro oyehtopo me ciixaputho ohyaw. Nasî marha kuripara ciixaputho ohyaw ponaro oyehtopo kom ha. Noro yipu komo rma ero wara amna ñiife, kahra awehtome so wekatîmyakñe awya so.

⁶Ero wara awitoponhîrî komo mencekeñe rma ha re. Yaaro, tîmtapotachonhîrî yaw roro rma kiice ham okwe, kahra kat mat ha? Orotok tak añentarî pîn komo wekatîmyas hara awya so, pahxarono tak ha. Ekatîmnînhîrî komo on wekatîmyasî awya so.

⁷Orotok tak ahce na komo wakîhcesî, pahxa akîhtonînhîrî kom ha. Ero ke ero yipu yentara ka maxe. Orotok mak tak mencexe. Ero ke on wara kahra maxe, Nhnk, ero yipu wencesî rma, kahra maxe.

⁸Ero yipu yentara ro mak ka mîxatkeñe. Ai ha, ero wara ma amna ñiifa Noro, kahra ro makî ka mîxatkeñe. Pahxanînhîrî rma tpanayahruso mîxatkeñe okwe. Weeñasî rma wa awehtopo komo, emîknono riñe me awehtopo komo kica. Awewrutoponhîrî komo ñixa ro rma, Kanwekñe, kacho me maxe kica.

⁹Wara rma oyosotî yanme rma yamoro ñhe kîrwonasî apoko so. Awaikatîkara rma wasî opoko awahwotachome so rma.

¹⁰Kusmunkace so rma tko, enko xe awexirî komo. Prata nusmunkexexero warahra tko kusmunkace so. Awemetanmecho komo ke rma kukukmace so.

¹¹Kîřwanî ro me oyesenpotopo ponaro xa wasî. Kîřwanî ro me oyesenpotopo ponaro oyexirî ke xa ero wara kiice so. Warai makno wara oyesenpo xera ro mak wasî. Taa, kîřwanî ro mîk hara ponaro oyehtopo, kacoko anarî ya, yiixe awexitaw so, kahra ro mak wa wasî.

¹²Omtapotarî men entacoko amyamro, Xako yepamtho komo. Ixaw Yana komo amyamro, onañîkîtho komo. Kaan Ow ha, yihcithîrî xa Ow, mapitawno marha Ow ha.

¹³ Oyamorî ke rma roowo mapatan wiifakñe. Oyamorî ke marha kaapu komo wehyatkekñe, kaari ñixan ke. Kah yawno komo yañikyataw owya oyewehcaxe. Iito re nawomyaxe.

¹⁴ Amohcoko xiya amyamro ahnoro. Omtapotarî ka entacoko. Nai ha re akîhtoxaputho ahyaw so. Onok warai ma re on wara ciino ritopo ñekatîmyakñe awya so, Babiroña pono pen komo yañmacho ha? Yiixe xa Kaan yehtopo mîk ñexamro pen yañmañe. Kaan nihtînorî yaw roro rma Kawtew Yana komo nañmesî taporî ke rma.

¹⁵ Owî rma ero warai me noro wiifakñe. Noro wañikyakñe xiya mohtome. Ehñan me ro mak noro wiifasî ñexamro pen yañmacho poko.

¹⁶ On wara marha wîikes awya so, Meyehra ñhe amohcoko omîtkoso, omtapotarî ka entacoko. Yihcirî me ka awehtopo komo yekatîmyataw owya eñepa me yîmtapotara rma wîxakñe. Omtapotacho yaw roro rma tak mîxatkeñe. Ero yimaw iito rma wehxe Ow. Taa, ahyaka so tak oyeñepei Kporin komo, Kaan ha. Cekatî ke rma oyeñepei. Ero wara oyeñepei, kesî. Ero wa kesî Kporin komo.

¹⁷ On wara marha kesî Noro, Kporin komo, awowñe kom ha. Kîfwanî ro Mîk, ponaro Ixaw Yana komo yehtopo Mîk kesî, Aporin komo Ow ha, ponaro awehtopo kom ha. Kîfwañhe awiñe komo Ow ha, kesî. Owenari amohcoko kîfwañhe awehtome so, kesî marha. Ero wa kesî Noro awya so.

¹⁸ Ahce kacho apanatanmetopo komo ponarora mîxatkeñe okwe? Ero ponaro awexitaw so ketaw ha re ahwokan me roro mehcerî ha re okre. Tuuna yepu wara rma ñexirî ha re ahwokan me awehtopo komo. Tuuna imo wara marha ñexirî ha re kîfwan me awehtopo kom hara, yamarataka keñarî wara.

¹⁹ Meñpora ro mak ñehcerî awepamthîrî komo axawa wicakî rma okre. Yukuknomarî yopo ro mak nasî axawa pupuntho ciki, ero wicakî yakenonî rma ñehcerî ha re amxîkrî kom ha. Ñexamro yosotî yîhcamnopîra ro mak wehxirî ha re. Ñexamro yîfponkara marha wexirî ha re, kes awya so ha.

²⁰ On wara marha wîikes awya so, Babiroña poi etocoko. Kawtew komo yai ro mak tak emahcicoko. Awowtoponhîrî komo tak ekatîmcoko miyan komo ya rma. Waano me rma ekatîmcoko. Emtarakacoko ro mak tahwore awexirî ke so. Roowo yenatîtopo tono komo ñientarî me meero emtarakacoko. On wara kacoko, Tanton komo tak nowye Kporin komo, Xako yepamtho kom ha, kacoko.

²¹ Turpem pore xa ñexamro naařakñe, tuuna exihñî pore. Wokumnî me xa exihra rma tko tî xatkeñe. Tuuna tî ñeñemhatakekñe Noro toopu yatumnai rma. Toopu nîmtakekñe, ero yinhîrî xoo kekñe ro mak tak tuuna meñpono pîn.

²² Cereporem me exihra ro makî tko naxe kicicitho komo, kesî Kporin komo. Ero wara kesî.

Kporin Komo Yanton Me Ixaw Yana Komo Yehtopo

49 ¹Taa, ciwya pono komo ñentarî me tan kîmtapowas hara meyeno komo ñentarî me. Iitono komo, awya so kesekatîmyasî. Ero ke omtapotarî ka entacoko. Oyewrunaw rma oyañikyakñe Kporin komo. Oyetacakñe oyewrutoponho ñixa ro rma.

²Kacipara imo wara rma ñiifakñe omtarî, iyohtoxapu wara. Oyeyamyakñe tamorî yawarpan yaka. Waiwî wara rma oriyakñe kifwañhe enporixapu wara. Oyeyamyakñe marha, cemehnu yawno wara oriyakñe.

³On wara kekñe owya, Oyanton amoru Ixaw ha. Kifwanî ro me oyehtopo yenpoñe me mas okre, kekñe owya.

⁴On wara tko wîikekñe ohnaw makî, Tohnaw kekaricekñe okwe. Kañpe oyehtoponho wirihtikekñe tohnaw ro mak okwe. Ero poko oyehtoponho yepetho tko nîhtînoyasî Kporin komo. Ponaro oyehtopo rma Mîk oyepemes amñe tanme ro.

⁵Yememe ropotaw rma Kporin komo oyakîcekñe tanton me. On poko oyantomesî, tîhyaka Xako yepamtho komo yenmetopo poko, Ixaw yepamtho komo yenmetopo poko. Kifwanî ro me oyeñas amñe Kporin komo, ponaro oyehtopo. Noro rma nasî okaritoñe me.

⁶On wara kesî Kporin komo owya, Oyantonî rma re amoru. Ohyaka Xako yepamtho komo yenmekñe me masî, Ixaw Yana komo yenmekñe me ha. Onkurunpetho komo mîkyam menmekyasî. Ero pokono me ciki re masî. Wara rma Xenciu weyuru me marha tak kiifas hara oyanme akifwamano riñe me awehtome. Meyeno komo yakifwamañe me masî, roowo mapitawno komo yakifwamañe me, kes owya. Ero wa kesî Noro owya.

⁷On wara marha kesî Kporin komo awya, Ixaw Yana komo yowñenho Mîk Noro kesî, Kifwanî ro ha. Tooto komo nîwîrîyakatho amoru, kayaritomo komo yanton marha amoru, kesî. On wara marha kesî awya, Amñe tak kayaritomo komo nawomyaxe aweñataw. Antomano riñe komo nutupenwaxe tak Kporin komo xe cexirî ke so. Ero wara tak naxe apoko Kporin komo yanme, Kifwanî ro Mîk ponaro Ixaw Yana komo yehtopo, kemîknoñe pînî ro mak. Tîwyanî ro me awahsîñenhrî Mîk. Noro xe cexirî ke so nutupenwaxe, kesî. Ero wa kesî Kporin komo.

⁸On wara marha kesî Kporin komo awya hara, Amtapotarî wentai mîk hak poko tawake oyehtopo me ka exitaw. Akifwamano ritopo me exitaw kakronomai. Kukurunpesî roro tak yaarono me omtapotarî yenpoñe me awehtome. Yaaro ham Kaanî mtapotarî, Kakifwamexe so amñe, kacho, kexe tak apoyino komo awenîrî ke so. Roowo yakifwamañe me marha kiifasî, ewtotho yekamñe me marha ñexamro yeken me, Ero warai me kiifasî.

⁹On wara kañe me marha masî ahruxapu komo ya, Epatakacoko tak ha, kañe me. Awarpanawno komo ya mîikes hara, Esenpocoko tak ha,

mîîkesî. Esama yaw rma cetaw so noro yipu komo ñeseresmexe tak. Cuupu tak ñeeñaxe îh po so, ewtî mera ehxapunhîrî po so.

¹⁰Yîromamra tak naxe ero yimaw, Tuuna xe was okwe owokru, kahra marha naxe. Peramtara naxe, yipikara so marha nasî kaamo. Ñexamro naafasî yîpînî yawno rma. Tuuna pîtho kwaka naafasî.

¹¹Esama me tak wiifasî îpînhîrî komo, orowon pono komo. Kaw ñhe marha wiifasî esama komo, orowon pono kom ha.

¹²Mokyaxe tak amñe meyenonhîrî komo, mehxa mehxa wara mokyaxe, enko xe. Anarî komo mokyaxe nohce ñixa, anarî komo mokyaxe oesce ñixa, anarî komo mokyaxe hara Siñin rowon pononho komo.

¹³Okre, okre, kacoko kañpe amyamro kah yawno komo. Ahwotacoko marha amyamro roowo pono kom hara. Ewanomacoko tak amyamro hara îpî komo. Ero wara ehcoko tîyanan komo yahworerî ke Kporin komo ya okre, cesemetanmesom komo pînî yaw exirî ke ha. Ero ke ahwotacoko.

Ixaw Yana Komo Poko Tweñekarî Exihra Ro Mak Nasî Kporin Komo

¹⁴On wara tko kesî Siaw, oyahsîpinkai okwe Kporin komo, opoko tweñekarî mak nas okwe, kexe.

¹⁵Ahce wa nai rikomo yon awya so, tîmxîkrî poko ma re tweñekarî nai, moomo yeeñe poko ha? Tîropotawnonhîrî pînî yawra ma re nai awya so? Anarimaw so rma tko tweñekarî nat okwe rikomo yon. Wara rma apoko so yîtweñekarîntara ro mak was Ow ha.

¹⁶Awosotî komo mewrekñe Ow oyamoyeretaw. Awewton komo wacan ponaro xa wasî.

¹⁷Amrerî komo tak mokyaxe hara kañpe. Awaparî komo tak cexe ahyai so ero yimaw, awewton komo yakñiñenho kom ha.

¹⁸Miya so esewyañko. Ñesenmekyaxe tak amrerî komo. Ahyaka mokyaxe. Yaaronon xa tan omtapotarî, waipîra wasî, kacho wara rma. On wara wîîkesî, aponon porokru wara rma miifaxe amrerî komo. Ñexamro yamruñe wara masî woosam wara ciññontaxmu wara, wîîkesî. Ero wa wîîkesî.

¹⁹On wara tak nas amñe amaranînthîrî komo, peen me ehxapunhîrî komo, eken keñehra tak nasî meñpora ro mak exirî ke iina cesekenmaxmu komo. Eken keñehra xa marha nasî awewtonthîrî komo, iipo aporin pen komo waihtoponho komo. Awermomñenñîrî pen komo tak naxe mooxe.

²⁰Meñpora tak naxe amñe amxîkrî komo, anarînhîrî pen komo yemtakan komo. On wara kexe ñexamro añentari me, Wahra nas oyeken okwe. Takwekemî ñhe xe xa wasî oyeken, kexe.

²¹Ero yimaw on wara mîîkexe ahnaw so mak, Onoke ñewrui moxam me omxîkrî me ha? Kîmxîkwaiyakñe cma re ka okwe, yîmxîtara marha

wîxakñe. Owaparî rowon po thakwa wîxakñe okwe, poxumnî me mak. Onoke moxam poŋmamnoyakñe? Cewñe wîxakñe akronomra okwe. Ahñixan komo moxam hara? mîkexex tak.

²²On wara kes hara Kporin komo Kaan, On wara was amñe, kapockanwasî tak amñe Xenciu komo ñenîrî me. Kayaritomo banteiran wanîmyasî meyeno komo ñenîrî me. Ero ke amumuru komo tak ñekyaxe cenaw so rma. Awemsîrî komo marha ñekyaxe tmotaw so.

²³Kayaritomo komo tak naxe amxîkrî komo poŋmamnoñe me. Kayaritomo pici komo marha naxe amxîkrî komo wokpañe me. Amamakan me nutupenwaxe ñexamro cesewnaposo ro. Roowo mak ñemeyaxe ahtarî mîtwono. Ero yimaw on wara mîkexex, Kporin komo xa Mîk ham on wara kiiñe, mîkexex. Pahkî opona enîñe komo naxe ehñan me ro mak okre, kesî Kporin komo.

²⁴⁻²⁵Karitî komo nahsîtho ma re tahsîyat hara yînaŋmathîrî komo yemyawnonho awya so? Yukurumîkno komo narîtho ma re towyatu awya so? On wara tko kesî Kporin komo awya so, Nhnk, Karitî komo nahsîtho komo rma wowyasî. Yukurumîkno komo nahsîtho marha wowyasî yînaŋmathîrî komo yemyawnonho. Awakro cetaŋmaxmu komo yakro marha ketafmes Ow hara. Ero wara wasî amxîkrî komo yukurunpetome owya.

²⁶Tupunthîrî komo ke rma tak awemetanmekñenñîrî komo wîyotmesî. Kawaxiyem yeeñenho wara marha naxe tîkamxukuthîrî komo ke rma wenîmxapu wara. Ero yimaw tak on wara kexex tooto komo ahnoro, Ixaw Yana komo kurunpeñe xa Mîk ham Kporin komo, ñexamro nowye. Karitî Mîk kopi ponaro Xako yepamtho komo yehtopo, kexex. Ero wara kexex tooto komo ahnoro.

Tanton Nakîhresî Kporin Komo

50 ¹Taa, on wara marha kesî Kporin komo awya so, Ahto nai karita anocwan yai oyetowtoponho pokono, noro yeñepetoponho owya? Ahto nai oñepethîkatho, yîwya kîmyatkeñe so noro? Kicicme awexirî ke so matko wa metîmyatkeñe anarî komo ya. Omtapotarî yanwekrî ke awya so anocwan komo weñepekñe.

²Omokyataw awenso so ahce kacho exihra ro mak mîxatkeñe iito? Ai, ai, wîlkekñe cma re awya so, ahce kacho oyeyukñe exihra ro mak xakñe okwe? Aporî kawra katî wai awya so awowñe komo pîn me? Kaŋpera kat wai awya so akurunpeñe komo pîn me? Tuuna imo yapainokañe tko Ow, eitopo ke mak wapainokesî. Tuuna yepu wiifasî axawa imo me mak. Ootî pen tak kowasî tuuna yexihtorî ke.

³Awarpape tak wiifasî kaapu. Kumixitho ke ahruxapu wara mak wiifasî. Ero wara wiifas ananimaw so, kesî Kporin komo.

⁴On wara oriyakñe Kporin komo Kaan. Ekaŋkaxapu komo yakro tîmtapotaxmu me oyehtopo poko ohcamhokekñe. Oñuru ciiñe ro Mîk

takîhso omtapotachome noro yipu komo yakro. Oyenpakesî marha Noro enmafâtîxera. Cehcamhokaxmu waara oyenpakesî. Opanarî yenpakañe wara rma nasî tîmtapotarî yentachome.

⁵Opanarî nahrunkekñe Kporin komo Kaan. Yîmtapotarî yanwekîra wîxakñe. Yîhyai etaknamara marha wîxakñe.

⁶Omkarî rma wîhyokpekñe ooxatî pîn komo ya. Oyetpoci marha mohkapekñe yîwya so. Opoko ñetaporetkeñe. Ñetakwatkeñe meero opore kica. Esewyahrura rma tko wîxakñe ero wara exitaw so opoko.

⁷Oyakronomesî Kporin komo Kaan ha. Ero ke ahce na poko cehñaxmu me exihñî me wasî. Ero ke apotmîkî xa wiire oyewru saama wara ro mak. Yîhyapamnoxapu me exihra ro mak wa was ha.

⁸Kîfwañhe oyehtopo yenpoñe nasî meyhara. Ero ke onoke ma re, Kicicme masî kica, nîike opoko? Cesentacerî tak. Onoke xa oyeñeka xe nai? Noro rma mokohe ohyaka.

⁹Kporin komo Kaan xa Mîk oyakronomañe. Onoke ma re oyeñeke? Poonotho wara mak naxe oyeñeka xatî komo ahnoro, tatîhsom wara. Mahcaru warai nahyasî poonotho, ero wara naxe.

¹⁰Nai ha na apoyino komo, Kporin komo ponarono komo, Noro yantonî mtapotarî yewetîñe kom ha? Noro yipu rma na nai awarpanaw cetarisom wara. Weyumnî me ro mak na nai? Noro yipu komo exitaw Kporin komo yosotî pona mak tak ñiencowpe, ponaro cehtopo komo yosostî pona.

¹¹On wara tko wîlkes awya so hara, awehtorî komo yiriñe komo ya, tpturim yaañe komo ya, Awehtorî komo weyuru po rma etaricoko, tpturim komo weyuru po mak ha. On wara tko maxe amñe merewaxe xa oko, awerewîmtopo chew cetîraposom me maxe oko. Owî rma ero wa kiifaxe so.

Siaw Pono Komo Nahwores Amñe Kporin Komo

51 ¹Taa, on wara kesî Kporin komo awya so, kîfwañhe awexi xatî komo ya, Kporin komo yenî xatî komo ya ha. Toopu wara maxe hara, porin poi yîhkotoxapu wara. Ewtarî yawnonho mîn toopu. Ero ke iitononhîrî ow ham, ewtarî yai anîmxapu, kacoko. Toopunhîrî ow ham, porin poyinonho ham, kacoko marha.

²Abraaw mîk aporin komo. Ero ke noro yehtoponho ponaro ehcoko, Sara mîk anocwan komo. Noro yehtoponho ponaro marha ehcoko. Abraaw wañikyakñe cewyarono me tak ehtome. Ero yinhîrî noro wakronomekñe, wepamnoyakñe takî.

³Siaw pono komo marha nahwores amñe Kporin komo. Yîrowon komo marha nahworesî, peen keñarî kom ha. Peen kañarînhîrî tak ñiîfasî naatî yewtî me, Eten pononho wara rma okre. Axawa imo marha nasî yîmîtwo. Kporin komo natîtho wara tak nas okre. Iitono komo tak naxe tahwore, tawake marha. Amna cma mîwakrew okre, kacho xa ñesencesî iito, ewanomarî komo marha.

4 Omtapotarî men entacoko amyamro oyanan komo, Ow men entacoko omaywen kom ha. Omtapotacho tak ñetakpayasî amñe, panatanmekno ritopo komo. Takîhso xa eñekano wiifasî. Ero wara owoya ciino ritopo rma nas anarî yana komo weyuru wara rma.

5 Pahnoke takî nasî kifwanî ro me oyesenpotopo. Ñesencesî tak akifwamano ritopo owoya. Oyaporî rma nasî anarî yana komo yeñekañe me, yaaro eñekañe me ha. Ciwya pono komo ñeeñaxe opona. Oyaporî ñihtinoyaxe tukurunpeñe komo me.

6 Kahsî encoko kaapu yentome awya so. Roowo marha encoko kaapu makatawno. Pahxaro tak ñehcamnoyasî kaapu komo, wehto yîsîn ñehcamnoyas ero wara rma. Natîhyasî marha roowo poonotho wara. Waihyaxe tak ero pononho pen komo. Eroromero tko was Ow akurunpeñe komo me. Ehcamnopîn me marha nasî kifwanî ro me oyehtopo.

7 Omtapotarî ka entacoko amyamro kifwanî ro me oyehtopo poko ehcamhokaxapu komo, Omtapotarî entacoko amyamro apanatanmetopo ponarono kom ha. Awîriyaketu so rma na tooto komo. Kicicme so na ñîmtapowat apoko so. Ero wara yîmtapotarî komo pona erasîra ro mak ehcoko.

8 Poonotho wara mak naxe amñe noro yipu komo, awkaxaputho wara, mahcaru warai naputho wara. Nasî akrî warai ciki poonotho yahñe, opeña poci kahxapu yahñe ha. Yînaputhîrî wara naxe noro yipu kom okwe. Eroromerono me tko nasî kifwanî ro me oyehtopo. Eroromerono me akifwamano wiifasî. Miya roro ehretawnomaxapu komo yakifwamañe Ow, kesî Kporin komo awya so.

9 On wara tak wîikes ow Kporin komo ya, Awaporî yenpakañe wara esko Apa, ekaritoko xa. Kafpe awehtopo amruko poono wara. Apakakî Amoro Kporin komo yaporî, wîikesî. Pahxa mesenpekñe kporin pen komo exitaw ero wara rma esko hara. Habe yamañenho amoro, watwa imo mîk mîparaxkekñe.

10 Amoro rma tuuna imo mapainokekñe, weyunu imo mapainokekñe ha. Weyunu imo yotaw rma esama miifakñe yarinho yaw rma. Anowthîrî komo yesamarî mîn miifakñe tuuna imo watotome yîwya so.

11 Pahxaro tak on wara naxe hara Kporin komo nahsîtho komo epethîrî pona, tîrowon pona tak ñetîramexe hara. Ñewanomexe Siaw pona cepataketaw so. Eroromero tahworem me ehtopo komo nasî ñexamro yarokorî wara. Tahwore tak naxe okre, tawake marha. Yîhyai so cemahcisom wara tak nasî ahwora ehtoponhîrî komo, Okwe, okwe, kachonho yîwya so.

12 Owî rma Ow ha awahworeñe komo. Onoke warai xa amyamro hara okwe? Tooto pona cerahsom me maxe, twaihsomtho pona mak ha. Cuupu wara ciisom mak mîkyam tooto me ewruxapu kom ha. Ahce kacho noro yipu komo pona meraswat ha?

¹³ Aporin komo ponarora tak mehtîkexe okwe, awakîtoñenhîrî komo ponarora. Kaapu yehyatkañenho Ow, roowo mapatan ciñenho marha Ow. Wara rma oponarora tak maxe okwe. Ero ke meraswaxe ro mak enmafatîxera okwe. Mokyaxe men okwe kwaparî komo kopi tîrwoñem kopi. Kwaparî me tmohtopo komo poko ñesencexe kopi, mîkexe okwe. Ahto ma nat awya so awemetanmekñe komo, tîrwoñem kom ha?

¹⁴ Pahnoke tak nasî ahruxa pen komo yahrunkacho. Yuhnawno yaw tahruso naxe okwe. Yohno rma tko ñepatakexe waipîra cehtome so, iyuru komo yenatîra marha ehtome.

¹⁵ Aporin komo Ow ha, ponaro awehtopo komo. Tuuna imo yotakanmañenho Ow yamarataka keñarî, cewtunîmsom ha. Ero yipu yotakanmañenho rma Ow. Kporin komo, kantomañe ro, kacho Ow ha. Ero wa nasî oyosotî.

¹⁶ Omtapotarî rma wiîfakñe amtaka so. Kahruce so marha oyamorî yawarpan ke. Ero wa kakronomexe so roowo mapatan ciitome hara owya. Ero yimaw marha on wara wiîkes Siaw pono komo ya, Oyanan komo amyamro okre, wiîkesî, Ero wa wiîkes awya so, kesî Kporin komo.

Ixaw Yana Komo Yîwîrîmañenho Pen Komo Nîwîrîmes Hara Kaan

¹⁷ Ai Xerusaren pono komo, awya so wiîkesî rma, Apakacoko, apakacoko, kuywa poi tak ahtocoko. Kporin komo nîmîtho yeeñenho amyamro wooku, yîrwonîmtopo yeeñenho ha. Yînmîthîrî meetîketkeñe oko makumuthîrî meero. Atatareñe komo mîn meetîketkeñe.

¹⁸ Meñpora cma re xatkeñe amrerî komo. Ñexamro poyino exihra tko nas awañe komo me cehsom. Meñpora cma re mîpoñmamnoyatkeñe amrerî komo. Exihra tak nai ham okwe ñexamro poyino awamorî komo yahsîñe, awecetoñe kom ha.

¹⁹ Asakî thakwa nai awesemetanmetopo kom okwe. Onoke thakwa re apîñin yaw so nai hara? On wara nasî awesemetanmetopo komo, Metwîrîmetkeñe okwe, amînthîrî komo ñecakyakñe, rooma poko mîxatkeñe, awenmayipu pen komo marha waihetkeñe kacipara imo ke oko. Ero wara nas okwe awesemetanmetopo komo, awahwokacho kom ha. Onoke thakwa re wantome awahworetopo komo poko hara okwe?

²⁰ On wara marha nasî awesemetanmetopo komo, ñekañketîketkeñe amrerî komo okwe. Esama yaw so mak naxe pukno wa okwe. Kooso wara ro mak naxe mîye yaka ecimxapu wara okwe. Kporin komo yîrwonîmrî ke ero wa naxe. Ponaro awehtopo komo ñeitho me mak naxe okwe.

²¹⁻²² Ero ke on wara wiîkes awya so, emetanmexapu komo amyamro okwe. Wenîmxapu komo amyamro, kawaxiyem keñehra wenîmxapu ha tko. On wara wiîkes awya so, Aporin komo Ow ha, ponaro awehtopo kom ha. Ow mak Aporinî ro komo. Oyanan xatî pîn komo yopono me tîmtapotaxmu Ow. Ero ke on wara wiîkesî, wooku makumuthîrî yeeñe wara mehce,

orwonîmtope yeeñe wara. Atatareñe komo mîn orwonîmtope. Ero yipu yeen ñeexi awemyaw so, parakweci. Wowye tko awemyai so erîhra tak awehtome so.

²³Awemetanmekñe komo yemyaka tak wiifasî ñexamro wokru me hara. On wara kañenho mîkyam awya so, Etîrapocoko kfa amyamro oona amna yesamarî me, kañenho mîkyam. Ero ke roowo wara rma miice amkarî komo ñexamro yesamarî me, aapore ñexamro totopo me. Noro yipu komo tak ñeefaxe hara awokruthîrî komo, kesî Kporin komo awya so.

Ixaw Yana Komo Nakiřwamesî Kaan

52 ¹On wara marha wîlkes awya so, Siaw pono komo amyamro, apakacoko, apakacoko ñhe. Kaŕpe awehtopo komo yamruñe wara ehcoko, poono yamruñe wara. Kifwanî ro tak amrucoko aponon komo. Xerusaren pono komo amyamro, Kporin komo yewtonî ro pono kom ha. Awewton komo pona mokuhra ro mak tak naxe etanpikan komo, esmurexapo komo marha mokuhra naxe.

²Aponon komo tak yupupunkakî. Awomcoko tak awapon komo pona so aweremachome so tak. Ero wa ehcoko amyamro Xerusaren pono komo. Apîmîrî komo micitho yîmhokacoko, kuripara ha. Siaw yemsîrî amoro waapa nahsîthonhîrî ha.

³On wara kesî Kporin komo awya so, Epethîmra ro mak awahsîyatkeñe so anarî komo okwe. Ero ke epethîmra marha kowyaxe so hara, kesî Kporin komo awya so.

⁴On wara marha kesî Kporin komo, Yihcirî me ka Exitu pona cetkeñe oyanan komo iitono komo yaw enmachome. Kokoñoro tak oyanan komo ñemetanmekyatkeñe Asiriu kom hara. Tohnaw ro mak ñemetanmekyatkeñe.

⁵On wara marha kesî Kporin komo, Ahce wa tak ciino wiifa hara? Epethîmra ro mak oyanan komo naafatkeñe waapa kom okwe. Ñetaporexe mak aañenhîrî komo ñexamro poko, kesî Kporin komo. Kaamo po roro kicicitho me ro mak nîmtapowaxe oyosotî poko.

⁶Ero ke oyehtopo yenîñe me tak naxe oyanan komo. Ero yimaw on wara tak kexe, Kporin komo xa Mîk xakñe ham on kîwirîmacho yekaiporeñe, kexe. Yaaro, Owî rma ero wa awehtopo komo wekaiporekñe.

⁷Taa, on wara wîlkes hara, cenpore xa nasî kahwotacho yekatîmñe tarî, îh pore tmohsom komo tarî ha. Kaan poko tawake kiitopo komo yekatîmñe komo mîkyam, awahwotacho yekatîmñe komo, awakrecho kom ha. Awakîřwamexe so Kaan, kacho yekatîmñe komo marha mîkyam okre. On wara kexe ñexamro Siaw pono komo ya, Ai, kayaritomo me tak nasî Kaan, ponaro awehtopo kom okre, kexe.

⁸Siaw pono komo yekyataw xa hara Kporin komo ya, kaŕpe tak kexe awaparî yekahtoñe komo. Ñemtarakexe mak tahwore xa okre. Ero wa ñemtarakexe ekno rirî ke tak.

⁹Xerusaren po nasî meŕpora mîmothi komo, eahxaputho komo. On wara wîkesî ero yipu komo ya, Ai, ewanomacoko tak iito re, tahwore ewanomacoko, wîkesî. Tîyanan komo tak nahworei Kporin komo. Xerusaren tak nowye hara, cewton me okre.

¹⁰Taporî tak űenpesî Kporin komo kifwanî ro. Ponomnî me űenpesî. Mîk hak rowon komo wero ro rma űenpesî. Ero yimaw tak ponaro kehtopo komo ya kakîfwamacho tak űeeűaxe mîk hak rowon pono komo ahnoro, roowo yenatîtopo tono komo meero.

¹¹On wara marha wîkes awya so, ewto poi so tak etocoko, etocoko ha men. Kicicitho yapehra ro mak ehcoko. Ewto poi epatakacoko ka, esmunkacoko tak amyamro Kporin komo mîn yawno yaaűe komo.

¹²Ponaűe tko tohra maxe, emahcira marha maxe. Yamoro űhe mak mîűexe. Kporin komo rma cesî apoturme so. Noro marha mokyasî amapitawno komo me hara, ponaro Ixaw Yana komo yehtopo. Ero wa mîűexe.

¹³Taa, kîmtapowasî oyanton poko hara. Oyanton encoko, takîhso ciino riűe me nasî Noro. Kayaritomo komo yopono ro me tak nasî Noro, yaana me xa tak nasî.

¹⁴Pahxa ka meŕpono pîn komo űeserepoketkeűe apoko so. Noro punu reha xakűe yîhyotopo yotho keűe xa oko. Anarî komo rma re xatkeűe ero wa ha re. Noro reha miya xe xa xakűe oko. Tooto warahra ro mak űesenpekűe tîhyokrî ke oco.

¹⁵Ero ke mîk hak rowon pono komo tak camesî Noro, meŕpono pîn kom ha. Noro yenîche kayaritomo komo ya nîűîtmamyaxe mak. Noro tak űeeűaxe ekaci yentaűe pîn komo ha ka. Tîűentathîrî pîn komo poko tak űesehtînoyaxe. Ero wara naxe ha.

Cerewrem Kicicme Kehtopo Komo űepemekűe

53 ¹On wara marha wîkes awya so, onoke ha re amna mtapotarî űewehcakűe? Onoke ya ha re taporî űenpekűe Kporin komo? Amna mtapotarî nanwekyaxe mak okwe entaűe komo.

²Kaan yanton poko tan amna nîmtapowasî. On wara nasî Noro, poűmamyasî tak Kporin komo wero ro. Naatî wara poűmamyasî, kokoűoro atîhtaxapu wara, cukmano wara. Naatî micintho wara rma tko űesenpesî turpem poi mohkaxapu wara. Cenporem me exihra ro mak nasî. Okre, cenporem Mîk okre, kacho mera ro mak nasî. Oyakrono mexe weeűasî Noro, kacho mera marha ceeűasî.

³Tooto komo nîwîrîyakarî me mak nas okwe. Nanwekyaxe ro mak okwe. Ahwokamexpoxapu me roro mak nas okwe. Cemetanmetopo yîniműe me roro marha nasî. Noro yenîche tooto komo ya anana mak űesewkoűmetkeűe. Yîwîrîyakaxapu me exirî ke amna marha ponarora mak xakűe.

4Kaŕpera kehtopo tko nahsŕye. Ahwora kehtopo marha nukukmai. On wara makŕ tko kekŕne amna Noro poko, Kaan nŕwŕrŕmatho thakwa Mŕkro, Kaan ŕnetapatho ha. Kaan ŕnetanmekŕtho xa, kekŕne mak amna Noro poko.

5Kanne so rma tko Noro ŕneparaxkapekŕne, Kaan yanwetoponho yanme rma kŕwya so. Kicicme kehtopo komo yanme mak ŕeserepekŕne. Ero wa Noro ŕŕrpekŕne Kaan tawake tak cehtome kpoko so. Yŕhyoxapu me marha xakŕne oko. Ero wara ehtoponhŕr ke rma kepeŕanthŕr komo tak naŕ cicihso okre.

6Opeŕa warai mak kŕwyam, kosom komo yai mak tŕhcetkeŕne okwe. Cetakpayatkeŕne mak okwe kesamarŕ ro yaw so mak kŕwtotome so kica. Noro pona tko kicicme kehtopo komo ŕŕiŕfakŕne Kporin komo.

7Emetanmexapu me ro mak xakŕne Noro, yŕhyoxapu me ro mak okwe. Wara rma nŕtŕtmamyakŕne mak. Opeŕa xŕkrŕ naafaxe osom komo paraxkachome, ero wara Noro pen naafatkeŕne. On wara naŕ opeŕa yŕhpoci pahyataw, tŕtkeŕne mak naŕ emtarakara. Ero wara rma xakŕne Noro pen hara tŕtkeŕne mak.

8Emetanmekŕne komo tak naafatkeŕne eŕnekaposo hara. Onoke ha re, Noro yepamtho mŕkro, nŕŕke Noro poko? Noro pen tak nŕhcamnoyatkeŕne. Ero ke waipŕn komo chew exihra tak xakŕne. Kaan yanwekŕne me oyanan komo yehtopo yanme mak ero wa xakŕne, Kaan ŕnetapatho me xakŕne okwe.

9Kicicitho pen komo yokoputho yakro rma Noro pen nahruyatkeŕne, cemyawnoyem nahtotho yaka rma tko. Waapa me exihnŕ rma ero yipu yaka nahruyatkeŕne, cemaró me yŕmtapotanŕ ro. Ero ke ero yipu yaka rma nahruyatkeŕne.

10Kporin komo rma tko nŕhtŕnoyakŕne Noro pen yemetanmetopo. Kaanŕ rma Noro pen ŕŕiŕfakŕne tahwokaxmu ro me. Kicicme kehtopo komo yepetho me mak waihkapekŕne. Ero wa twaihŕr ke tak cepamŕr komo ŕeeŕnaŕ Noro. Pahkŕ ro mak tak naŕ waipŕn me. Kporin komo yanme mak ciino ŕŕiŕfaŕ Noro ehŕnan me ro makŕ.

11Wooxam ŕerewaŕ cewruyataw, ero wara xakŕne Noro ropotarŕ, cerewre xa. Ero wa cexirŕ ke tŕmxŕkrŕ komo ŕeeŕnaŕ amŕne. Ero yimaw tak cerepore naŕ. On wara keŕ Kporin komo Noro poko, Oyanton Mŕk Noro kiŕwanŕ ro ero wa ŕeserepotanmekyaŕ. Ero wa cexirŕ ke meŕpono pŕn komo nakŕŕwamesŕ. Noro rma kicicme ehtoponhŕr komo yepetho me waihyasŕ.

12Ero ke Noro tak wemyawnomesŕ. Karitŕ komo nahŕŕtho raconho rma nahŕŕyaŕ cemyawno me. Ero warai nahŕŕyaŕ tanmero rma cewaikaporŕ ke. Oyanwekŕne komo yakrono me rma ŕetkuknomapekŕne kicicitho wara okwe. Kicicme cehsom komo yehtopo nahŕŕyakŕne tponan me rma, merpono pŕn komo yehtopo ha. Oyanwekŕne komo poko marha nŕmtapowakŕne oyakro, Yŕpŕnŕn yaw so cma re mas Apa, kekŕne noro yipu

komo poko. Ero wa xakñe Noro, Kporin komo yanton, wîlkesî. Ero wa wîlkes awya so.

Ixaw Yana Komo Yiño Warai Me Nasî Kporin Komo

54 ¹On wara marha kesî Kporin komo awya so, Ewanomakî tak aaci, yîmxîtanînhîrî. Kaŋpe tak ewanomakî. Yîmxîtara ro makî ka mîxakñe okwe. Erewra mak mîxakñe okwe amxîkrî yewrutopo me. Emtarakakî tak tahwore. Meŋpora tak naxe yîmxîtanînhîrî xîkrî komo ciîñojem xîkrî komo yopo, kesî Kporin komo.

²Awetarî tak amtareko ñhe. Amîn wacan etakakî miya ñhe. Wahra mak etakara esko. Amîn mici yupupusmakî ñhe kaw xa tak. Amîn mici yecetî komo pasahtoko nhe yuhnaka.

³Miya tak mepamyasî kaari yaw roro, poowa yaw roro marha. Xenciu komo tak nahsîyaxe awepamthîrî komo amñe tmaywen komo me. Ewtotho komo pona tak ñesekenmexe.

⁴Erasîra esko. Ahyapamtopo ponarora esko. Cehñaxmu me exihra ro mak masî. Ero ke tîwîrîmaxmu mera tak masî. Amñe tak tîhyapamsom me awehtoponhîrî mîhcamnoyasî, emasî me awexitawnonhîrî ha. Pahxa ahwon me mîxakñe iîñowaixapunhîrî me awexirî ke. Ero ponarora tak masî oroto.

⁵Awakîtoñenhiñrî rma nasî aaño me tak. Kporin komo, kantomañe ro Mîk ha, Noro yosotî. Kîfwanî ro Mîk awowñe komo, ponaro Ixaw Yana komo yehtopo, kacho Mîk. Roowo yosom Mîk ha, miya rorono yosom ha.

⁶Noro rma tak awahsîye, Aporin komo. Kîîrî cinho wara rma masî, ahsîpînkaxapu wara. Anarimaw emasî nahsîyasî kîîrî yohno mak. Ero yinhîrî nahsîpînkex hara okwe. Ero ke thakwa nahwokesî. Ero warainhîrî amoro. Kahsîyasî hara tko Ow, kesî Kaan, ponaro awehtopo.

⁷Yohno makî kahsîpînketkeñe so. Apîñin yaw so ro makî tko was amñe. Ero yimaw tak kenmekyaxe so hara.

⁸Kîrwonakñe rma re apoko so wara ñhe ha tko. Ero ke kesewyahrüyakñe oyeñra awehtome so, yohno mak ha tko. Eroromero tko awakronomañe me was amñe, apîñin yawno me ha, kesî Kporin komo, awowñe kom ha.

⁹Roowo yukmachonho wara rma nas owoya awemetanmetopo komo oroto, Noe pen exitawno wara. On wara wîlkekñe ero yimaw, Tuuna yukmara xa hara nasî roowo yukmanîretîkacho me, Noe exitawnonho wara exihra ro mak tak nas amñe, wîlkekñe. Cemaro pîn me xa wîlkekñe ero wara. Ero wara xa marha wîlkesî apoko hara oroto, apoko so yîrwomra tak was amñe, aweira so marha wasî, wîlkesî. Cemaro pîn me xa marha ero wa wîlkes awya so.

¹⁰Ñehcamnoyasî rma re îpî amñe, matîwîn komo marha ñehcamnoyasî. Ehcamnopîra ro mak tko nasî owoya awakronomacho komo. Opoko tawakem me tak kiiŋaxe so, kacho marha nasî etowîn me, kesî Kporin komo.

11 On wara marha kesî Kporin komo awya ewto ya, etwîrîmaxapu xa amoro. Ocowo nafmatho warai amoro. Ahworenî ro mak amoro okwe. On wara wîlkes awya, amêne tak amîn komo wiifas hara toh ke, kifwan ke. Sapira tak wiifasî amîn komo yapon me, awacan komo yapon me marha.

12 Amîn yiretîrî me wîifasî hubi. Awacan metatan me wiifasî tpepeyurem hara. Ero wa xa marha wiifasî awewton wacan ahnoro, kifwan komo xa wiifasî waaca me, cepethîkem komo xa toopu.

13 Kporin komo npanatanmekrî me tak naxe amxîkrî komo ahnoro. Ahwokan me ro mak tak naxe amxîkrî komo ero yimaw.

14 Kîfwanêhe awexirî ke so afman me ro mak tak maxe okre. Mooxe tak naxe awemetanmekî xatî komo. Mooxe tak naxe awerahtîmtoponhîrî komo, awaparî kom ha. Meyehra mokuhra ro mak tak naxe amîtkoso.

15 Awaparî komo rma re ñesenmekyaxe, oyanmera mak ha tko. Awaîmaxi so mohxapunhîrî komo tak ñepîrkexe amamawno me hara.

16 Pehu pokono ro komo xe ka encoko. Onakîtotho mîkyam, ero pokono ro komo. On wara naxe, twehtorî komo naipexe kîfwanêhe etahsîtome. Ero yinhîrî ahce na ñiifaxe yiixe cehtopo, kacipara imo ha na. Onakîtotho rma mîkyam noro yipu komo. Ero wa xa marha yîwîrîmano riñe komo wakîhcekñe Ow hara, waihkanorî riñe hara.

17 Awaikacho komo rma na nakîhçetu aaxatî pîn komo. Awaikara rma tko nasî yînakîtothîrî komo. Aweñekañe komo exitaw, tohnawno me yîmtpotarî menpexe. Ero wara maxe Kporin komo yanton me awexirî ke so okre. Oyanme mak naxe oyanton komo kîfwanî ro me, kesî Kporin komo. Ero wara kesî Noro awya so.

IXAW YANA KOMO NAHWORESÎ KPORIN KOMO AMÊNE

55 ¹Taa, on wara kes hara Kporin komo awya so, Ai, awokru xatî komo, on wara wîlkes awya so, ahnoro amohcoko xiya tuuna kwaka. Yupurantamnî komo, awya so marha wîlkesî, amohcoko. Anahrî komo ahsîtamcoko, aweseresmachome so tak okre. Amohcoko, uupa yukun ahsîtamcoko epethîmra ro mak, paaka mownu marha. Puranta ponahra ro mak ahsîtamcoko ha.

²Ahce kacho apurantan komo mirihtîketu awru pîn komo pona? Ahce kacho awetapickachonho yepetho mîmyatu awereporeñe pîn komo yepetho me. Omtapotarî men ka entacoko kîfwan poko tak aweseresmachome so okre. Tpoxxwem komo xa tak mahyaxe okre oyentañe me awexitaw so.

³Ohyaka amohcoko omtapotarî yentaxi. Ero wa ehcoko waipîn me awehtome so. Awakro so kîmtapowasî awakronomañe ro me oyehtopo poko. Towîhnî me ro mak wîlkesî ero poko. Pahxa kîmtapowakñe Tapi yakro yîpînîn yaw oyehtopo poko. Yaaro xa wîlkekñe yîwya. Ero wa xa marha kîmtapowasî awakro so hara.

⁴Noro xa wiifakêne oyehtopo yekatîmêne me anarî yana komo ya. Aano riêne me marha wa noro wiifakêne, antomano riêne me ha.

⁵Ero yimaw tak anarî yana komo mañikyaxe, añentorî pîn kom ha. Ñexamro tak mokyaxe ahyaka so kaêpe. Awenîñenhiê komo rma ero wa mokyaxe. Kporin komo yanme ero wa naxe, ponaro awehtopo komo yanme. Kîfwani ro Mîk Kporin komo, ponaro Ixaw Yana komo yehtopo. Noro rma kîfwan me awenpetkeêne so okre.

⁶Kporin komo epocoko Noro yesenpotopo me exitaw rma ka. Meyehra ka exitaw Noro añihcoko.

⁷On wara tak ñehcowpe kicicitho komo, cehtoponhiê komo tak nahsîpînkacowpe. Cesehtînotoponhiê komo marha nahsîpînkacowpe noro yipu komo. Ñesewkoñmacowpe tak Kporin komo wece hara, ponaro kehtopo ro komo wece. Ero wara esewkoñmache so yîpînî yaw so tak nasî Noro. Kicicme ehtoponhiê komo tak nîhcamnoyasî. Ehtoponhiê komo ponarora ro mak tak nas okre. Ero wara tak nasî Kporin komo noro yipu komo poko.

⁸Etîme re esehtînopîn me taxe Ow, amyamro. Etîme re exihra marha nasî ahce wa na kehtopo komo, kesî Kporin komo.

⁹Kaw xa nasî kaapu roowo yepoi ro mak. Ero wa xa marha nas oyehtopo awehtopo komo yepoi ro mak. Ero wa xa marha nasî oyesehtînotopo hara, awesehtînotopo komo yopo xa marha nasî.

¹⁰On wara nasî tuuna, ñeepi kom ha, kah yai mokyasî. Ero yinhîrî tohra nasî kah yaka hara. Roowo xa matko nîhyasî. Ero ke tak naatî ñepemrutunwasî epetachome tak okre. Naatî yatho me ñeperwasî tmarariyem komo ñirirî xa hara, iyuru komo me marha okre. Ero wara nasî tuuna yanme, tmohsom yanme ha.

¹¹Ero wara xa marha nasî omtapotarî omtai toxapu. Tohnaw mak mokuhra nasî ohyaka hara. Oyanme ciino ritopo rma mîn omtapotarî. Ero wa ciino riêne me tompe, ketaw owya, ero wara rma cesî ehñara rma.

¹²On wara maxe amyamro amêne, tahwore mîcexe ahce na wece. Cerepore maxe awafataw so awantomafê komo. Cewanomaxmu wara tak nasî îpî komo iina awcetaw so, matîwîn komo marha. Knowknow kaêne wara nas ahnoro weewe komo tahwore.

¹³Cekyekyem yewtîtho po tak natîkwasî siprexte yepu hara. Kpata warai yewtîtho po tak natîkwasî muhta yepu hara. Ero yipu yenîrî ke tak miyan komo rma tak nîmtapowaxe kîfwañhe Kporin komo yehtopo poko. Noro yehtopo kuknon me nasî arowon pono komo miya roro eroromero. Yîwîrîman me ro mak tak nasî arowon komo. Ero wara nasî.

Tooto Komo Nîwîrîyakatho Komo Meero Nahworesî Kaan Amêne

56 ¹On wara marha kesî Kporin komo awya so, On wara tak ehcoko, yaaro mak eñekano ciicoko. Kîfwîhe me mak ehcoko roro.

Pahnoke tak nas awakifwamacho komo owya. Yohno rma ñesenpesî kifwanî ro me oyehtopo.

²Tawake xa naxe ero wara cehsom komo, ero wara cehtopo komo yahsîpînkañe pîn kom ha. Tawake xa marha naxe awepokaretopo komo yîwîrîmañe pîn komo, kicicitho pokono mera ro mak oyamorî wîîfasî, kañe komo marha. Noro yipu komo tawake naxe.

³Achew so naxe anarî yana komo, Kporin komo yakrono me cehsom komo rma. On wara kahra ro mak ñehcowpe noro yipu komo, Tîyanan mera ro mak oriyasî Kporin komo okwe, kahra ñehcowpe. Achew so marha naxe anarî kom hara, ewnuku me cehsom komo. On wara kahra ro mak ñehcowpe noro yipu kom hara, Yîpîrîtho mak ow okwe, kahra ro mak ñehcowpe.

⁴On wara wîîkes Ow Aporin komo, On wara weeñasî anarî komo, ewnuku komo, awepokaretopo komo po cemyawno ro pokohra naxe. Oyanmen poko mak naxe tawake mak oyehtome tpoko so. Omtapotacho ponaro marha naxe, Oyewehcataw awya so kakronomexe so, kacho ponaro.

⁵Noro yipu komo ya wîmyasî ekenî ro komo. Omîn yaka rma ekenî ro komo wiîfasî. Ñexamro wosohcesî marha. Yumumuru komo exihra nasî, emsîrî komo marha exihra. Exitaw ketaw ha re tawake naxe ha re osotî komo poko. Tawake xa tko naxe tosohtotopo poko owya. Eroromerono ke xa ñexamro wosohcesî, ehcamnopîñî ro ke ha.

⁶Taa, anarî rowon pono yepamtho komo poko kîmtapowas hara. On wara naxe noro yipu komo anarî komo mak, Kporin komo yakrono me tak naxe. Yînantomarî me cexi xe so mak naxe. Tîpîñe nasî Noro yosotî yîwya so. Noro yanton me xa naxe. Awepokaretopo komo marha yîwîrîmara naxe. Omtapotacho marha ñewehcaxe, Oyewecataw awya so kakronomexe so, kacho ha. Ero wara naxe anarî komo, anarî rowon pono komo.

⁷Noro yipu komo wekyasî oyekenî ro pona, îh pono pona. Omîn yaka marha wekyasî oyakro amtapotacho komo yaka. Iito tak ñexamro wahworesî. Owya tîmsom yakñitopo pona tookuthîrî komo nakñiyaxe, ahce na marha nakñiyaxe owya tîmsom me ero pona. Ero yipu yakñiyataw tawake wasî poko so. Ero yimaw on wara kacho me nas omîn amñe, Kaan yakro kîmtapotacho komo, mîk hak rowon pono komo mtapotacho ha, kacho me nasî, kesî Kporin komo.

⁸On wara marha kesî Kporin komo, Pahxa ñhe Ixaw Yana komo wekye hara oona. Miya so waapa narîtho komo wenmekye hara. Wara rma pahxaro ñexamro yaka wenmekyasî anarî komo xa hara, yihcirî me enmexapu komo yîhreru xa hara, kesî. Ero wa kesî Kporin komo.

Tpohñem Komo Mak Mîkyam Kica Ixaw Yana Yantomañe Komo

⁹On wara marha kesî Kporin komo anarî poko hara, Ai, woskara pono komo, comota pono komo marha, ahnoro enpamnî komo, amohcoko awotî komo yonoso, kesî.

¹⁰ On wara naxe Ixaw Yana yenîñe komo, Ewuhra ro mak naxe okwe, camkî mak okwe. Xapari mak mîkyam, owhow kañe pîn makî tko okwe. Nîwînkîyaxe mak, cetîrapo xe mak naxe, Tpoxxe xa nasî yîwîntopo komo yîwya so.

¹¹ Xapari mak mîkyam, tîyopono xatî mak kica. Taa, ñeexi tak ha, oyecenarî wahsî, kañe pîn komo mîkyam kopi. Opeña yenîñe mak mîkyam, yuhnari yîhtînoñe pîn mak ha tko okwe. Cemyawno ro ponarono komo mak mîkyam, tupurantan yepamnotopo ponarono mak ha. Cekenî ro ponaro mak naxe okwe.

¹² On wara kañe mîkyam, Amohcoko kawaxiyem yeeso. Wekyas ow. Oroto kawaxiyem ceecerî meîpora ro mak okre. Pahxaxa ero wa xa marha ceecerî, ero yopo xa matko okre, kañe mîkyam kica. Ero wa naxe kahñeru yenîñe warai komo kica, kesî Kporin komo.

Tooputho Ponaro Mak Naxe Ixaw Yana Komo Okwe

57 ¹ On wara marha kesî Kporin komo awya so, On wara tak naxe kifwan pen komo, waihyaxe mak okwe. Waihtopo komo poko tko eserepokara maxe amyamro. Yîpînîn yawno komo exihra mak naxe okwe. Camkî mak naxe okwe ñexamro waihtopo komo poko. Nnn, kifwan komo naafa ham Kaan esemetanmekîra ehtome so amñe, kahra naxe okwe.

² Cerepore tak naxe ero wa waihxapu komo. Kuywa po cepokaresom wara naxe okre. Ero wara naxe takîhso roro cehsom kom okre.

³ On wara wîlkes awya so hara, yaskomo mrerî komo mak amyamro, ciîño pîn pokono mrerî, anarî ro pokono mrerî ha. Amohcoko xiya amyamro.

⁴ Onok poko xa metaporetu? Onok wece na meeñatu kicicitho wece enîñe wara? Onok wece añuru komo mekanîyat ha? Kicicitho me anocwan komo yehtoponho rma amyamro yîmrerî komo. Cemarontaxmu mrerî komo amyamro okwe.

⁵ Mîk hak warai me añirithîrî komo poko mepohketîkexe ro mak okwe. Weewe komo yapomyaw ero yipu poko maxe, taakem komo yapomyaw so ha. Amxîkrî komo marha mîwaikexe aporî yecihtaw so, toopu makataw so marha. Ero wara maxe okwe.

⁶ Toopucitho mak nasî ponaro awehtopo komo me, tmemehsemu komo, aporî kwawno komo ha. Ero yipu komo mak nasî yiixe awehtopo komo me okwe. Ero yipu ya tîmsom me markexe wooku, puruma marha makñiyaxe ero yipu ya tîmsom me kica. Tawake ma re wai awya so ero poko awexitaw so kica? kesî Kporin komo awya so.

⁷ On wara marha kesî Noro awya so, ñh pona maafaxe akaman komo kawno pona. Iina mîicexe mîk hak ya tîmsom yakñiso kica.

⁸ Ametatan komo mkai so miiñaxe ponaro awehtopo komo kuknon, metata yecepu mkai marha miifaxe. Ow mahsîpînketteñe okwe. Akaman

komo yaam maswankeke. Ero yaka metîrapexe. Swaa, mîkexe ro mak kica. Etpoko cehcerî, mîkexe awayamnu mexan me ahenîrî komo ya. Ñexamro pun wece meenaxe ponomnî ro wece kica.

⁹Kayaritomo yaka maafaxe asece. Yaakeno ke mekotopexe kotoporem ke iina awcetaw so. Amtapotarî yentamexpoñe komo meñepexe meyeno komo yaka okwe. Mekiciciretîkexe ro mak kica wehto imo ywawno komo wara rma okwe.

¹⁰Mekafkexe rma okwe ponaro awehtopo komo poko. Ñeexi tak ha, kifwafñhe kiritra rma nai ham noro kica, kahra rma tko maxe. Kafpe rma maxe ha re. Ero ke, Ñeexi kica, kahra rma maxe okwe.

¹¹Onoke pona xa meraswatu? Kopi, mîketu onoke pona? Noro pona awerahtîmrî ke mîcemaronwaxe kica oñentarî me. Oponarora mak maxe okwe, omtapotarî ponarora marha. Kîttmamyakñe mak pahxa rma. Ero ke opoko twerîhra mat ham okwe.

¹²Kîfwan komo wara rma re menpexe, kifwafñhe ciino ritopo pokono me rma ha re. Tohnaw makî tko ero wa maxe. Kîfwañhe xa exihra rma maxe okwe.

¹³Amna akronomatamko okwe, ketaw awya so on wara wîkesî, Anakîtothîrî komo xa matko awakronomacowpe. Meñpora naxe ahyaw so ero ke noro yipu komo xa ka awakronomacowpe ha. Ocowo narîrî me mak naxe okwe ero yipu komo. Awapepenîmtopo warai rma ciki naafas okwe. Ero wara nasî ponaro awehtopo komo. Anarî komo reha tukurunpeñe me ohtînoyaxe. Noro yipu komo xa ceken komo tak nahsiyaxe amñe on roowo pono. Oyekenî ro nasî îh po, ero marha nahsiyaxe amñe ceken komo me, kesî Kporin komo awya so.

¹⁴Ero yimaw on wara kes anarî, Roowo enmecoko kaikokoro ñhe ciitome tak oyanan komo yesamarî. Peen marha aiwacoko ñhe kifwañhe totohme so ero yaw, kesî.

Eroromero Tîyanan Komo Panarera Nasî Kporin Komo

¹⁵On wara nasî Kporin komo, kah yaw xa nasî Noro yeken, kyocono ro xa Mîk, waipîrî ro ha. Kîfwanî ro mîn Noro yosotî. On wara kesî Noro, Kah yaw xa nasî oyeken, kîfwanî ro mîn oyeken. Tooto ropotaka marha kesekenmesî, Kicicme wex ow ha kica, kañe komo ropotaka, anarî komo xawyakan me cesehtînosom komo ropotaka marha. Noro yipu komo ropotaw oyexitaw wahworesî tak okre.

¹⁶Kicicme maxe kica, kahra wasî eroromero. Miya roro yîrwomra wasî onakîtotho komo poko. Ero wara oyexitaw nahwokexe ro mak okwe oyanme rma. Nahwokatîkexe tak okwe onakîtotho komo rma, kafpera tak nasî ekatî komo okwe.

¹⁷Kicicme rma tko xatkeñe oyanan kom okwe, cemyawno komo yepamnopu xe mak xatkeñe kica. Ero ke kîrwonakñe poko so,

wîwîrîmekêne tak oko. Keseyamyakêne marha, kîrwonakêne mak okwe. Ohyai tko ñemoxenoretkeêne rma kica. Cehtoponhîrî komo yaw roro rma xatkeêne kica, yiixe cehtopo komo poko rma.

¹⁸Kicicme noro yehtopo rma re weefasî. Wara rma wehcemesî kafpe ehtome hara. Noro yaaêne me tak was hara, wahworesî marha ahwokaxapunhîrî.

¹⁹Kîfwañhe Kaan nai ham okre, kaêne me tak wiifasî tîwrataxmunnîrî komo, Ixaw Yana kom ha. Tawake tak wasî apoko so, tawake tak wasî apoko so, wîlkesî xa hara. Meyeno komo ya ero wa wîlkesî, meyenô pîn komo ya marha. Noro yipu komo wehcemesî kîfwañhe tak ehtome so, kesî Kporin komo.

²⁰Tuuna imo wara makî tko naxe kicicitho komo cekahximaxmu wara, tîtpe exihnî wara. Ecihtaka roowo nafmesî yamarataka, apacakrî kica. Ero wa xa marha naxe kicicitho komo.

²¹Cereporem me exihra thakwa naxe kicicitho komo, kesî Kporin komo. Ero wa kes awya so.

Cesemetanmesom Komo Wakrecoko Amtapotarî Komo Yentachome Owyá

58 ¹On wara marha kesî Kporin komo owya hara, Kafpe amtapotakî, yamoro mak kahra esko. Kafpe xa amtapotakî tuu kacho wara ro mak. Oyanan komo ya ekatîmko oyanwekêne me ehtopo komo. On wara maxe kicicme mak okwe, kasko yîwya so Xako yepamtho komo ya. Kicicme ehtopo komo ekatîmko.

²Enmafâtîxera tko oyakro tîmtapota xe naxe. Oyehtopo yencetaw tpoxwe ñencexe okre. Kîfwan komo wara rma re naxe Ixaw Yana komo. Owyá tpanatanmetopo komo yahsîpînkaêne pîn wara naxe. Kîfwañhe cma re amna mîhcamhokesî takîhso efêkano ritopo poko, kexe rma re owya. Tahworem wara marha naxe ohyaka tmokyataw so.

³On wara tko kexe owya, Ahce kacho pahkî eseresmara amna nasî tohnaw mak okwe? Ero wa amna yehtopo yenîhra mehxe okwe. Ahce kacho kafpen me amna ñecire tohnaw? Ero wara amna yecitopo ponarora ro mak mas okwe, kexe owya. On wara tko wîlkesî yîwya so hara, On wara maxe amyamro okwe eseresmara awehtopo komo po rma, awemyawno komo poko rma maxe, yiixe awehtopo komo poko mak ha. Ero po so marha awanton komo mapicketîkexe iyopo so okwe.

⁴Pahkî eseresmara awehtopo komo po rma meseseyukyaxe, meseyaxe kom ha okwe. Mesetapexe marha awamorî ke so rma, kicicme cehsom ke rma kica. Ero wara maxe. Eseresmara maxe oroto. Ero wa cehcerî kîmtapotarî komo yentachome Noro, kah yawno, mîlkexe. Pîra rma okwe. Amtapotarî komo yentara rma was okwe ero wa awehtopo komo yanme.

⁵On wara maxe pahkî eseresmara awexitaw so, cesemetanmesom me mecifaxe. Mutupenwaxe marha re, tuuwa ñewananiyasî ero wara kyam mak okwe. Kumixitho pona mak metîrapexe, wermonho pona marha re meremexe. Ero wa mak maxe okwe. Tawake ma re wai ero wara mak eseresmara awehtopo komo poko awya so? Aporin komo Ow ha.

⁶On poko xa yo kantomexe so pahkî eseresmara awehtopo komo pokono wara rma awehtome so, kicicitho ñimitho komo yîmhokacoko, wara ñhe tak apickacoko iyopo so apickaxapu komo, emetanmexapu komo tak tocowpe emetanmekîra ro mak tak ha. Ahnoro yîwîrîmaxapu komo yîwîrîmara tak ehcoko.

⁷Anahrî komo marha yîraconkacoko rooma pokono komo yakro, yîmîmnî komo marha ermonocoko amîn komo yaka, ponomnî komo marha pononmacoko. Ayanan komo yesemefwetaw so eseyamra ehcoko noro yipu komo ñenîhtori me. Ero wara xa yo ehcoko aweseresmacho komo watotopo pokono warai me awentome so owya.

⁸Ero wara awexitaw so tak enmayatawno wara tak maxe okre, yohno tak akaricexe so hara Aporin komo kaŋpera awexitaw so. Apoturme so tîtosom wara tak naŝi kiŋwañhe awehtopo komo. Kiŋwanî ro me Aporin komo yehtopo marha ñesenpesî amapitaw so tmohsom me, akurunpeñe komo me ha.

⁹Ero yimaw tak oyakro mîmtapowaxe awakronomacho komo poko. Keyukyaxe so tak. Apa kah yawno, mîikexe owya. Tan wasî, wîlkesî tak awya so. Ero wa tak kencexe so omtapotarî yewehcataw awya so. Iyopo so apickano cihra tak ehcoko, wîlkesî. Apoyino komo wece ekanpîra marha ehcoko awamorî komo ke, kicicme yîmtapotara marha ehcoko.

¹⁰Rooma me cehsom komo pînîn yaw marha ehcoko. Cesemetanmesom komo wakrecoko, yiixe ehtopo komo tîmcoko, wîlkes awya so. Ero wara awexitaw so enmayatawno wara tak maxe okre awarpanawnonhîrî. Kamarakatawno wara tak maxe okre kosope ehxapunhîrî wara okre.

¹¹Aporin komo rma tak awesamarî komo ñenpesî roro awya so. Atîhtara exitaw amaranî komo tuuna mokuhra exirî ke ero yimaw rma anahmexe so iime aweseresmachome so. Ayochîrî komo marha ñiîfasî cewaxke. Naatî yewtî wara tak maxe tîhxapu wara. Tuuna pîtho wara marha maxe apaipînî ro wara okre.

¹²Apoyino komo tak ñesewtomexe hara ewtotho pona so. Pahxantho pona so ñiîfaxe tîmîn komo mîîmo mapatantho pona so. On wara kacho me tak maxe ero yimaw, Waacatho Yahruñe Awkaxaputho, kacho me maxe. Esamatho Yaiwañe Hara, kacho me marha maxe. Ero wa kacho me tak maxe okre.

¹³Awemyawno ro komo ciiso tohra tak ehcoko awepokaretopo komo po. Oponaro xa awehtopo komo ro mak mîn awepokaretopo komo. Ero ke yiixe awehtopo poko mak exihra ehcoko ero po so. Kepokaretopo

tan okre, kacoko ero me enmayataw. Kporin komo ponan me xa tan kesenmetopo okre, kiŵwanî ro, kacoko marha. Noro ponaro xa ehcoko, ero po awemyawno ro komo pokohra tak ha, awesewakomacho komo pokohra marha, amtapotarî ro komo pokohra ñhe marha. Ero wara exihra ehcoko Noro ponaro xa tak awehtome so.

¹⁴Ero wara awexitaw so tahwore xa tak maxe opoko, Aporin komo poko ha. Ow tak kaafaxe so kawaru mkawno wara. Îpî meretîrî pore kaafaxe so, kawno meretîrî pore. Aporin pen komo wecehcêkê Xako pen ha, kiŵwanî ro ke noro pen wînahmekê. Ero yipu ke xa marha kecehcexe so hara. Aporin komo xa Ow ha. Yaaro tan wîlkes awya so, kesî Kporin komo awya so.

Kicicme Ixaw Yana Komo Yehtoponho Nasî Wahkotoñe Komo Me Kaan Yai

59 ¹On wara marha wîlkes awya so, Aporî kawno pîn me exihra rma nasî Kporin komo akurunpeñe pîn komo me exihra. Panahnî me exihra marha nasî Noro awentañe pîn komo me exihra. Pîra ro mak, ero warahra ro mak nasî.

²Kicicme awehtopo komo xa matko nasî awahkotoñe komo me. Ero ke Aporin komo mîtwono mera thakwa maxe. Kicicme awehtoponhîrî komo nasî Noro yewru yahruru me. Ero ke esenpora nas awya so okwe. Kicicme awehtopo komo yanme rma amtapotarî komo yentara nas okwe Kaan.

³Kamxukutho keñe nasî awamorî komo kica. Kicicme awehtopo keñe nasî awamoyaran komo kica. Amtarî komo ke mîcemaronwaxe kica. Kicicitho me mîmtapowatkeñe añuru komo ke kica.

⁴Takîhso xa eñekano ciicoko, kañe exihra ro mak nasî apoyino komo, Yaaro xa ekatîmñe me ehcoko, kañe exihra marha nas okwe. Tohnaw ro mak nîmtapowaxe mîn hak poko. Ero wara tîmtapotachonhîrî komo ponaro rma tko naxe kica. Cemaronwaxe mak okwe. Emetanmekno ritopo nîhtînoyaxe tanme ro so okwe. Akpîra cehtopo komo mak ñenpexe rikomo wara, ewruxan wara ciki.

⁵Okoyi pume yahkamexpoñe komo mak mîkyam oko. Moyoskoto kahñe marha mîkyam. Ñexamro pume yahñe komo waihyaxe okwe. Yuhme yahkache okoyi tak ñepatakes oko.

⁶Ñexamro ponon mera thakwa nas okwe moyoskoto, yînkaputhîrî komo. Etpononmacho mera nasî ahce na poko ehtoponhîrî komo okwe. Kicicme ro mak ciino ñiifaxe. Waihkanon riñenho mîkyam tamorî ke so okwe.

⁷Kafpe cexe kicicitho poko ehso kica. Ñerekanaxe kicicme exihnî komo waihkachoko poko okwe. Kicicme marha ñesehtînoyaxe. Etkurexapu mko mak nasî ñexamro yesamatho yaw okwe, etwîrîmaxapu komo marha okwe.

⁸ Ahwokan me kehtopo poko camkî ro mak naxe okwe. Takîhso ciino riñe mera ro mak naxe kica. Cekumxe mak nînankexe cesamarî komo. Ero yipu yaw so kîwcetaw so ahwokan me kehtopo yenîñe pîn me ro mak taxe okwe.

⁹ Ero ke mooxeno me mak nasî takîhso epanîno ritopo. On wara nas amna Apa, amna yaka xa mokuhra nas okwe takîhso kehtopo. Ahto nai kweyuru komo, kesî rma re amna. Awarpanaw makî tko nas amna okwe. Katpan yenî xe nas amna. Wara rma awarpanaw mak amna ñetafas okwe.

¹⁰ Ewuhnî warai mak amna, tapero mak waaca amna ñepofas okwe. Tapero mak amna ñetafasî ewuhnî wara ro mak okwe. Kamarakataw amna ñehrokes oko kokmamchen wara rma okwe. Waih xapu wara ro mak nas amna, ewtotho pono wara.

¹¹ Amna ñemkutunasî uhsu wara ro mak. Okwe okwe, kes amna potkuku wara. Takîhso cepanîñe komo amna ñepofasî, enîhra rma tko amna nas okwe. Tukurunpeñe komo yenî xe nas amna, mooxe rma tko naxe okwe.

¹² Apa, awanwekñe me amna yehtopo ñepamtîkesî ro mak awero ro. Kicicme amna yehtoponho rma nas amna yeñekañe wara rma. Amna ropotaw roro nasî awanwekñe me amna yehtopo okwe. Akpîn me amna yehtopo ñeeñasî rma amna kica.

¹³ On warai amna, awanwekñe komo amna. Kporin komo poko cemarontaxmu me marha nas amna. Ahyai cemoxenoresom mak amna, ponaro amna yehtopo yai okwe. Emetanmekno ritopo poko tîmtapotaxmu amna, ahyai cetowtopo poko cesentaxmu marha amna okwe. Cemaró yakîhtoñe marha amna tîropotaw, ero yekatîmñe marha amna kica. Noro yipu mak amna kica.

¹⁴ Ero ke takîhso eñekano ritopo porohyasî mak okwe, amna yaka mokuhra nasî kica. Mooxe ñecececesî takîhso amna yehtopo. Mokuhra nas amna yaka roro. Cehrokaxmu wara mak nasî yaaro cesehtînosom me amna yehtoponho. Amna mîn yaka ewomra nas okwe takîhsom me amna yehtopo.

¹⁵ Ero ke yaaro ekatîmñe ro exihra ro mak nasî tan okwe. Anarî komo rma re nahsîpinkexe kicicme cehtoponhîrî komo. Noro yipu komo tko ñemetanmekyaxe kicicitho pokono kom okwe. Ero wara nas amna. Ero wara amna yehtopo tî ñeeñakñe Kporin komo, ahwora ro mak xakñe amna poko takîhso ciino rihra ro mak amna exirî ke okwe.

Kaanî Rma Tko Ñexamro Nakîfwamesî

¹⁶ Ñexamro pînîn yaw cma re mas Apa, kañe cma re ñepofakñe Kporin komo. Ñeserepokekñe tak noro yipu exihra exirî poko. Ero ke taporî ke rma tak akîfwamano ñiîfakñe cerepore ñhe tak cehtome. Kîfwañhe ciino riñe me cehtopo rma xakñe Noro yecehtoñe me.

¹⁷Kifwanî ro me cehtopo namruyakñe cewanpîpîthîrî me. Kukurunpeñe me cehtopo ñiifakñe tîxapikan me, kuripara ha. Epanîno ritopo marha namruyakñe tponon me. Tîrwon ke ñewomcekñe tpononî mkarino me.

¹⁸Ero ke on wara ciino ñiifasî Kporin komo, yîwîrîmano ciîñenho komo nîwîrîmesî ero wa xa marha. Tîîxatî pîn komo poko nîrwonasî ro mak. Ñexamro poko ñesepañiyas okwe. Ciwya pono komo poko meero ñesepañiyasî kicicme ehtoponhîrî komo yecenarî rma.

¹⁹Ero ke oesce ñixan komo tak naxe twerî mak Kporin komo yetaciñe me. Resce ñixan komo marha naxe Noro ponaro xa kifwanî ro me Noro yehtopo yenîrî ke. Tuuna yukmarî wara rma re mokyaxe anarimaw Kporin komo xatî pîn komo. Ero yimaw tak Kporin komo Yekatî tak nanîmyasî tîbanteiran tîîxatî pîn komo wekeñemekñe komo yañihtopo me.

²⁰Siaw pona tak mokyasî awowñe komo. Xako yepamtho komo towso mokyasî, kicicme cehtoponhîrî poxunkañe komo towso ha, kesî. Ero wa kesî Kporin komo awya so.

²¹On wara marha kesî Kporin komo awya so, Kîmtapowasî tak amñe awakronomacho komo poko, towîhnî me ro mak tan kîmtapowasî. On wara wîlkesî. Oyekatî nasî aropotaw so. Omtapotarî marha wiire amtaka so. Ero rma etowra ro mak nasî amtai so, amxîkrî komo mtai so marha, ñexamro yepamtho komo mtai so marha. Etowra ro mak wa nasî miya roro, kesî. Ero wara kesî Kporin komo awya so ha.

Ixaw Yana Komo Yemyawno Nîmyaxe Amñe Xenciu Komo Ahnoro

60 ¹On wara marha kesî Kporin komo tîyanan komo ya, Awomcoko, weipono ciicoko, awayuru komo tak moko okre. Kifwanî ro me Kporin komo yehtopo nasî enmarî wara akatpareñe komo me.

²Awarpape nasî roowo ahnoro amñe. Awarpan chew mak naxe roowo poko hakno kom okwe. Awece so reha Kporin komo nasî cenmaxmu wara. Apoko so rma kifwanîhe Noro yehtopo ñesenpes okre.

³Xenciu komo tak mokyaxe amñe katpape awehtopo pona. Kayaritomo komo marha mokyaxe kifwanî ro me awenmacho komo pona.

⁴Esewyaricoko tak, miya so encoko. Ahnoro rma ñesenmekyaxe, ahyaka so mokyaxe. Meyenonhîrî tak mokyaxe amumuru komo. Awemsîrî komo marha tak naxe moomo yeeñe wara, weñepu yawno wara.

⁵Ñexamro tak meeñaxe. Tawake ro mak tak maxe enîrî ke so. Tahwore ro mak tak maxe. Ayopono komo me mak nasî tahwore awehtopo komo. Awemyawno komo ñekyaxe tuuna kwaw tîtosom komo. Ccpethîkem xa tak ñekyaxe. Xenciu komo yemyawnonho tak ñekyaxe ahyaka so cepethîkem.

⁶Kameru komo mokyaxe arowon komo yawronohkatîkañe me. Mician pono komo, Epa pono komo, Saba pono komo, ero wa mokyaxe kameru

pen. Ooru ñekyaxe, kotoporem marha. Kířwañhe nai Kporin komo okre, kexe ahyaka so tmokyataw so.

⁷Opefa marha ñekyaxe awya tîmsom me. Toh komo ñehtíkexe Keta pono komo, opefa, Ñebaiocce pono komo marha ñekyaxe kahñeru anîmrî komo me. Owyia tîmsom yakñitopo pona makñiyaxe. Kířwañhe weefasî yînrî komo. Ero yimaw kířwanî ro me xa tak wenpesî omîn. Kířwanî ro me oyehtopo yenpotopo rma mîn omîn ha.

⁸Onoke mîkyam kaapu smun wara tîtosom komo? Potukuku cesî takowerî yaka ero wara cexe, onoke mîkyam ha?

⁹Ciwyia pono komo meero omomokyaxe. Poturme mokyaxe Tahsisi pono komo kanawarî. Amumuru komo ñekyaxe meyenonhîrî komo. Tupurantan marha ñekyaxe amumuru komo, prata, ooru, ero wara. Cekaiporesom me xa tak nasî Kporin komo yosoti, ponaro awehtopo komo yosot ha. Kířwanî ro Mîk ponaro Ixaw Yana komo yehtopo. Amyamro marha kířwan me awenpexe so Kporin komo. Ero ke meyeno komo mokyaxe ahyaka so.

¹⁰Anarî rowon pono mumuru komo tak ñiifaxe awewton komo wacan. Noro yipu kayaritomon komo marha wiifasî awakronomañe komo me. Ero wara was apoko so. Yihcirî me ka kířwîrîmetkeñe so okwe. Ero yinhîrî tak apînrî yawno komo me was hara.

¹¹Ero ke swaa wara nas awewton wacan metatan, eroromero nasî ero wara. Tahruso exihra ro mak nasî katpanaw, kosope marha. Ero wara roro nasî cemyawnonhîrî komo yehtome Xenciu komo ahyaka so. Cepethîkem ñekyaxe. Ñexamro kayaritomon komo mokyaxe etîmkaw re.

¹²On wara tko wiifasî anarî yana komo, anarî rowon pono komo. Awanwekyatu so tko anarimaw, anantomarî komo me cexi xera na natu. Ero wara exitaw so ñetwîrîmexe ro mak okwe.

¹³Weewe komo ñekyaxe Ribanu pono komo. Kířwanî ro mîn iitono weewe. On warai ñekyaxe ahyaka so, paia yepu, piñeru yepu, aramu yepu, ero warai ñekyaxe weewe ahyaka so. Omîn yakířwamacho me ñekyaxe. Ero wara ohtarî yapon wakířwamesî kířwañhe cehso ro okre.

¹⁴Awemetanmekñenñîrî mumuru komo tak mokyaxe ahyaka so. Nutupenwaxe tak amamakan me so. Ahnoro awîrîyakañenñîrî komo tak nutupenwaxe awamrinaka so cesewnaposo ro, ahtarî komo yecento so rma. On wara awetacaxe so, Kporin komo yewton pono ro komo amyamro. Siaw pono komo. Kířwanî ro yewton pono komo marha amyamro, ponaro Ixaw Yana komo yehtopo yewton pono kom ha, kexe apoko so.

¹⁵Pahxa poxumnî me ro mak mîxatkeñe. Aaxera so xatkeñe tooto komo, ahyari so tohra xatkeñe okwe. Ero warahra tak maxe amñe. Kířwanî ro me tak kiifaxe so amñe eroromerono me okre. Miya roro ehretawnomaxapu komo rma nahwowaxe apoko so.

¹⁶ Anocwan komo wara rma naxe Xenciu komo, ñexamro mownu yeeñe wara maxe. Kayaritomo komo naxe anocwan komo wara, moomo ke awokpañe komo wara ha. Ero yimaw tak on wara mîkexe opoko, Kakîfwamañe xa Mîk ham Kporin komo okre. Kowñe Mîk ham okre. Karitî Mîkro ponaro Xako yehtopo, mîkexe opoko.

¹⁷ Bronse yemtaka tak ooru wekyas ahyaka so. Pehu yemtaka tak wekyasî prata. Weewe yemtaka tak wekyasî bronse hara. Toopu yemtaka tak wekyasî pehu. Etîxatî me awehtopo komo tak wiifasî awenîñe komo me. Kîfwañhe awehtopo komo wiifasî awantomañe komo me.

¹⁸ Waapa, kacho tak esentara nasî arowon komo po. On wara kacho marha esentara, Ñetwîrîmesî mak erotho okwe, ñexixkesî mak erotho hara okwe, ñecakyasî erotho hara okwe, ero wa kacho esentara tak nasî arowon komo po. Kakîfwamacho me tak mosohcexe awewton komo wacan. Kaan poko kahwotacho me tak mosohcexe awewton wacan metatan. Ero wara mosohcexe okre.

¹⁹ Kaamo tak akatparera so nasî. Nuufî marha nasî akatparera so hara. Kporin komo mak nasî akatpareñe komo me okre. Eroromero akatparexe so. Ponaro awehtopo komo rma nasî kîfwanî ro me awenpoñe komo me hara.

²⁰ Emicira ro mak tak nasî kaamo awero ro so. Esenponkara marha tak nasî nuufî hara. Kporin komo tak nasî akatpareñe komo me okre awarpantan me ro mak tak okre. Ero yimaw tak ñenahcasî, Okwe okwe, kañe me awehtoponhîrî komo.

²¹ Ero yimaw tak ahnoro apoyino komo naxe kîfwan me. Arowon komo tak nasî ñexamro yeken me eroromero. Naatî petarî warai mîkyam, oñiritho warai ha. Oyamorî ke akîhtoxapu marha mîkyam. Ero wara tak naxe kîfwañhe xa oyehtopo yenpotome okre.

²² Axawyakanînhîrî komo rma ñepamyasî 1.000 me cehso ro. Asak makno me na natu anarî komo, apoyino komo. Noro yipu rma tko ñepamyasî anarî yana komo yopono me, kariti me ha. Aporin komo Ow ha. Ero wara ciino wiifasî Owî rma. Yohnô rma ciino wiifasî, ciitopo me exitaw mak ha tko. Ero wara wiifasî, kesî Kporin komo awya so.

Takîhsom Me Tak Ixaw Yana Komo Ñiifasî Kaan Amñe

61 ¹ On wara marha kesî Kporin komo awya so, Kporin komo Yekatî nasî okaritoñe me, Kaan Yekat ha. Ohkapekñe Kporin komo emyawnomnî komo yahwotacho yekatîmñe me. Ahwokatîkaxapu komo yehcemañe me marha oyeñepekñe, ahru xapu komo yahrunkacho yekatîmñe me marha.

² Kîpînî yaw ka nasî Kporin komo on cimñipu po, kacho yekatîmñe me marha oyeñepekñe. Ñesepanîyasî ro mak Kaan amñe anarî kaamo po, kacho yekatîmñe me marha oyeñepekñe. Ahnoro tîwratxmu komo yewyakîreñe me marha oyeñepekñe.

³Siaw pono komo yewyakîreñe me marha oyeñepekñe, tîwrataxmu komo yewyakireñe me ha. Wemronho nai yîhtîpîrî komo po so. Noro yipu komo tak wiifasî cenporem me okre. Ahwotacho komo ke yîhkapeñe komo me wasî yîwratachonhîrî komo yemtaka hara. Kîfwañhe Kaan nai ham okre, kacho wamrupesî yîwya so ponon komo wara. Ero wara kañe me ñexamro wiifasî, Ahce wa wai okwe? kañenho ha. Ero yimaw, Kîfwan komo mîkyam, weewe yepu warai kom ha, kacho me tak naxe. Kporin komo natîrî mîkyam kîfwanî ro me Noro yehtopo yenpoñe kom ha, kacho me marha naxe.

⁴Ewtotho komo po tak mîmo ñiiñaxe hara. Pahxa akñixapunhîrî komo tak ñiiñaxe hara mîmotho komo. Pahxanî ro pen komo yewtontho ñiiñaxe hara.

⁵Anarî yana komo tak naxe awoh komo yenîñe me. Anarî rowon pono mumuru komo naxe amaranî komo pomoñe me hara, anarî komo yenîñe me marha, uupa yatî yenîñe me ha.

⁶Kporin komo ya tîmsom pokono mîkyam, kacho me tak maxe ero yimaw. Kaan maywenî ro komo mîkyam, kexe marha tooto komo apoko so. Xenciu komo nahrî yahñe me tak maxe okre, cepethîkem yahñe me ha. Ñexamro yemyawnonho komo poko marha mahwowaxe, kîfwanî ro poko ha.

⁷Cehñaxmu me mîxatkeñe amyamro. Amñe tak takîhsom me tak kenpexe so hara. Ero yinhîrî esewkukman me xa tak kenpexe so xa hara. Cehñaxmu me ehxapunhîrî tak nahwowaxe cekeñi ro poko. Asakî ro wemyawnomesî yîrowon komo po rma. Ero yimaw tak nahwowaxe ahwoka me ro mak okre. Ero wara oyanan komo wiifas amñe.

⁸On warai Ow Aporin kom ha, yaaro mak ciino ritopo xatî Ow. Okno komo na nakñiyatu owaya tîmsom me, eñepanîmxapu tko na nîmyatu owaya kica. Ero yipu tîmto po xatî pînî ro mak Ow. Awemîknoñe pîn komo me oyexirî ke ñexamro wakîhresî yaaron me ehtopo komo poko. On wara marha tak kîmtapowasî akro so, Kakronomexe so men amñe, wîlkesî yîwya so. Yaaro xa wîlkesî yîwya so towîhnî me ro mak.

⁹Ero ke tak ñexamro yepamtho yehtopo ñencexe Xenciu komo. Ñexamro yepamtho komo ñekaiwaxe anarî yana komo ñentarî me. On wara kexe ahnoro ñexamro yenîñe komo, Kporin komo nwakretho komo xa ñexamro ham okre, kexe. Ero wara kexe ñexamro poko, kesî Kporin komo.

¹⁰On wara was ow, Kporin komo poko kahwowasî ro mak okre. Tahwore wasî Kaan poko, ponaro oyehtopo poko. Oyakîfwamacho namrupesî Noro owaya oponon yamrupoñe wara. Kîfwañhe oyehtopo yamrupoñe wara nas owaya. Tarokorî namruyasî kîîrî, cipitaxmu, woosam marha ñeporokucesî ciiñotaxmu, toopuci mko ke ñeporokucesî enporixapu ke okre, ero wara rma oyenporiy Kporin kom okre.

¹¹ On wara nasî roowo, tatîhtaxmu yewtî me nas okre. Ero wa xa marha nasî mararî, iina ciixapu natîkwasî okre. Ero wa xa marha cehtopo yatîkreñe wara nasî Kporin komo Kaan. Kîfwanî ro me cehtopo natîkresî, tpoko kahwotacho marha. Ero yipu natîkresî mîk hak rowon pono komo wero ro. Ero yipu yatîkreñe wara nasî Kporin komo.

Xerusaren Yakîfwamacho Poko Amtapotacoko Roro Kaan Yakro

62 ¹ On wara wasî, Siaw pînîn yaw wasî, Xerusaren pînîn yaw ha. Ero ke iitono komo poko yîmtapotan me mak exihra wasî. Tîtkeñe mak exihra wasî. Kîmtapowasî rma iitono komo poko takîhso ehtopo komo cesenposo ro, weeyu wara cesenposo ro ha. Ñexamro yakîfwamacho cesenposo ro marha kîmtapowasî. Ramha wara ñesenpesî ñexamro yakîfwamacho amñe, potuhtoxapu wara xa.

² On wara maxe amñe amyamro Xerusaren pono komo, kîfwanîhe awehtopo komo tak ñeeñaxe Xenciu komo. Cenporem me awehtopo komo ñeeñaxe kayaritomo komo ahnoro. Anarî tak nasî awosot hara ero yimaw. Kporin komo rma awosohcexe so.

³ Aroko wara tak maxe ero yimaw cenporem wara xa okre, Kporin komo yamorî yawno wara rma. Kayaritomo yarokorî wara rma maxe, ponaro awehtopo komo yamorî yawno wara ha.

⁴ Ahsîpînkaxaputho, kacho me exihra tak maxe ero yimaw. Pohnîtho, kacho me exihra marha nas arowon komo. Tpoqwem, kacho me xa matko maxe. Ciiñoyem, kacho me marha nas arowon komo. Ero wa Kporin komo awîfaxe so, tîpîñe xa awexirî ke so yîwya. Ciiñoyem wara rma tak nas arowon komo ero yimaw.

⁵ Cipici me emasî nahsîyasî kaîpamxan, ero wara xa marha awahsîyaxe amrerî komo cipici warai me. Cipici poko nahwowasî iîño oroto ka ahsîxapu poko, ero wara xa marha apoko so nahwowasî Kaan, ponaro awehtopo komo.

⁶ Ai, Xerusaren on wara wîlkes awya, waapa yekahtoñe komo wantomekñe awacan meretwono komo. Tîtkeñe exihra ro mak naxe katpanaw, kosope marha. On wara wîlkes awya so Kporin komo yakro tîmtapotaxmu komo, Yîtîtmamra ro mak ehcoko.

⁷ Xerusaren yakîfwamacho poko amtapotacoko roro Kporin komo yakro. Yîtîhkan me amtapotacoko roro panapickañe wara. Ero wa ehcoko, Kîfwanî ro komo mîkyam iitono komo, kachome roowo pono komo. Ero wara amtapotacoko Xerusaren poko kîfwanîhe cehso ro.

⁸ On wara marha kesî Kporin komo, Yaaro xa tan wîlkesî, Anatîrî komo yeperîrî nas amñe puruma yeperîrî. Ero tîmîhra ro mak tak wasî aaxatî pîn komo nahrî me. Awokru komo cirirî poko mekaricexe uupa yukun poko ha, ero yerîhra ro mak tak naxe anarî rowon pono komo. Kari ñixa oyamorî wetahcasî yaaro omtapotarî yentachome awya so ero pokono ha, oyaporî marha wetahcasî, karitî xa.

⁹Tînatîrî yeperîrî yenmekênho komo rma nahyaxe tînenmekîthîrî komo. Kîfwañhe nai ham okre Kporin komo, kexe ahyataw. Uupa yeperîrî potuñenho komo rma yukun ñeefaxe. Omîn roronî ro po rma ñeefaxe, kekñe Kporin komo. Ero wa kekñe.

¹⁰Taa, etocoko tak, waaca metatan yaro etocoko. Iina tîtosom komo yesamarî akiñwamacoko. Îpî katpîrî wara ñhe cik cicoko kaw ñhe. Toopu komo añmacoko marha esama yawnonho. Ero wa esama yakîñwamache akayaritomo komo banteiran tak anîmcoko anarî yana komo ñenîrî me.

¹¹Tîmtapotarî ñentamexpekñe Kporin komo miyan komo ya rma, roowo yenatîtopo yawno komo ya meero. On wara kekñe, On wara kacoko Siaw yemsîrî ya, Awakîñwamañe komo men mokyasî. Awepethîrî komo ñekyasî. Epemano ritopo poko tak nasî oona tmokuche.

¹²Ero yimaw on wara kacho me tak naxe Kaan yanan komo, Kaan yanan komo ro, kacho me. Kporin komo nowtho komo, kacho me marha naxe. Tproxwem, kacho me marha mas amoro Xerusaren, Ahsîpîinkan, kacho me marha masî. Ero wa cetacisom me nasî awewton komo, Xerusaren ha, kesî. Ero wa kesî Kporin komo.

Tponarono Pîn Komo Waihkesî Kaan

63 ¹On wara marha kesî Kporin komo, Onoke xa Moso mokyá Eton poi? Onoke xa Moso Bosîra poi mokyá? Yucurexapu yaw mokyasî poono yaw. Kîfwanî ro mîn Noro ponon. Kafîtî xa Mîkî. Kafpe xa cehtopo ñenpesî tmokyataw. Owî rma Ow ha, mehxa tmohsom, kîfwañhe xa tîmtapotaxmu Ow. Cekaritosom xa Ow akiñwamano ritopo pokono.

²⁻³Ahce kacho cucure nai aponon? Uupa yewkukañe wara mesenpes okyo, ketaw yîwya on wara ñeyukyásî, Wewkukai rma wa ha. Cewñe wewkukmai, kesî Noro. Oyakrono exihra ro mak xakñe ero poko oyexitaw. Orwon me wewkukai. Kîrwonîmtîkai ñexamro poko. Oponon ñecaramai ñexamro kamxukutho ke. Ahnoro tak oponon wucureye.

⁴Oyese pantopo me tak wîhtînoyasî on kaamo. On cimñipu nasî towno ritopo me owya.

⁵Oyakrono cma re wepoñakñe, enîhra rma tko wîxakñe okwe. Keserepokekñe oyakrono existiñorî ke. Ero ke oyaporî rma oyanan komo nukurunpekñe. Orwonî rma xakñe oyecetoñe me.

⁶Tîrwoñe tak anarî yana komo wapikye. Ero yanme ñexamro wenatkeñe wooku yeeñenho wara. Ero wara ñexamro wîiñakñe orwonîmtîkarî ke. Karitînhîrî komo mîkyam wafmekñe roowo pona, kesî. Ero wa kesî Kporin komo.

Ixaw Yana Komo Nukurunpekñe Kaan Kicime Ehxapu Komo Rma

⁷Taa, on wara wîkes ow hara, kwakreñe me Kporin komo yehtopo poko tan kîmtapowas hara. Kîfwañhe xa nai ham, wîkesî Noro poko. Meñpono

pîn ke kwakretkeñe so okre. Ixaw Yana komo nakronomekñe ro mak okre. Ero wa nakronomekñe yîpînîn yaw cexirî ke. Kakronomañe ro kaxi ero wa kakronmetkeñe so.

⁸On wara cma re kekñe Kporin komo kporin pen komo poko, Oyanan me naxe ñexamro. Omxîkrî komo mîkyam cemarontanî ro kom ha, kekñe poko so. Ero ke ñexamro pen nukurunpekñe.

⁹Ñexamro pen yesemetanmekyataw so Noro meero nahwokekñe. Ancu tî ñeñepekñe Noro yawno ro rma. Ñexamro kurunpeñe me ñeñepekñe. Yiixe so xakñe, yîpînîn yaw so marha xakñe. Ero ke ñexamro nowyakñe yiixatî pîn komo ñemetanmekîtho. Ñexamro nanîmyakñe, naafakñe marha pahkî ro mak. Ero wa xakñe Noro pahxa ñexamro pen poko.

¹⁰On wara tko xatkeñe ñexamro pen okwe, Kporin komo tak nanwekyatkeñe kica. Noro Yekatî nahwokamexpetkeñe ro mak okwe, Kîfwanî ro. Ero ke yîhyai so tak ñesewkoñmekñe Kporin kom hara. Yiixatî pîn me tak xakñe okwe. Noro rma tak ñetañmekñe ñexamro yakro okwe.

¹¹Ero yimaw tko on wara xatkeñe ñexamro, pahxan pen komo yehtoponho takî tî nîhtînoyatkeñe hara, Moises pen yehtoponho marha. Ero ke on wara ketkeñe, Tuuna imo kwai kporin pen komo ñekyakñe Kporin komo. Moises pen ñiifakñe ñexamro yaañe me, opeña yaañe wara. Cekatî marha ñiifakñe yîropotaka so, Kîfwanî ro.

¹²Ñexamro pen narpekñe Noro Moises ya. Noro rma tko aano ñiifakñe taporî ke rma. Kîfwanî ro mak Noro yaporî. Ero yipu rma xakñe Moises karihtoñe me, akro tîtosom me xakñe, kari ñixa. Tuuna imo marha nîyotawnomekñe Noro Ixaw Yana komo yesamarî me. Ero wa ñexamro pen naafakñe cekaiporesom me tak cehtome miya roro eroromero ha.

¹³Ixaw Yana komo naafakñe weyun yotari. Kawaru wara tî cetkeñe tuuna yotari, woskara pore tîtosom wara. Ehrokara ro makî tî cetkeñe.

¹⁴Paaka komo cesî tuuna yecihtaka etîraposo ero wara ñexamro pen ñiifakñe cepokaresom me. Kporin komo Yekatî rma noro yipu komo ñiifakñe cepokaresom me. Ahto nai Noro ero wa ciino riñenho? ketkeñe. Ero wara xa ayanan komo maafakñe Apa kîfwan me cekaiporesom me xa tak awehtome.

¹⁵On wara wîlkes ow hara, Apa, kah yaw mas Amoro. Eñexa tak amna enko. Awekenî ro po masî kîfwanî ro po. Eñexa amna enko. Ahto tak nai amna xe awehtopo, kañpe xa awehtopo marha? Amna xatî me xa ka mîxakñe, amna pînîn yawno me marha mîxakñe. Ero wara awehtopo yenpora mai hara amna ya?

¹⁶Amna Porinî rma Amoro Apa. Oyanan komo ñexamro, kahra rma na nai Abraaw amna poko, Ixaw marha ero wa kahra na nai. Wara rma amna Porin me rma mas Amoro Apa. Pahxanînhîrî rma Mîk Ixaw Yana komo yowñe, kacho me masî.

¹⁷Ahce kacho amna mîwaimamnopoî Apa awesamarî yawno pîn me ehtome amna? Ahce kacho ceipuru wara amna ropotarî miire twerîhra tak amna yehtome apoko? Awanton amna, etiyananî re nas amna. Ero ke amok hara amna yakronomaxi.

¹⁸Ayananî ro amna. Yohno mak tko amînî yenîñe me ka xakñe amna okwe. Oroto tak amînthîrî nas amna xatî pîn komo napikrî me mak okwe.

¹⁹Pahxan pen komo wara mak tak nas amna, awanton pîn me cehsom komo wara. Awosoken mera ro mak xatkeñe ñexamro. Ñexamro wara mak nas amna okwe. Ero wara nas amna okwe. Ero wa wîlkes awya Apa.

**Kicicme Amna Yehtoponho Cma Re Mîhcamnoyas
Apa, Kesî Ixaw Yana Komo**

64 ¹Apa kah yawno, on wara wîlkes awya, kaapu yawka xe ro mak was awya. Amna yaka amoku xe ro mak wasî. Îpî yesewsî xe ro mak wasî roowo po awexirî ke tak.

²Yakuxwere poko ñetahsîyasî wehto. Tuuna yenukreñe me nasî wehto. Ero wa awexi xe wasî tan roowo po. Ero wara rma amoku xe wasî awosotî yentañe me xa ehtome so aaxatî pîn komo. Ero wara awosotî yentache tak tatañem me cma re miifasî mîk hak rowon pono komo.

³Pahxa cirihñî mko miifakñe. Amna yeserepokacho mîn menpekñe, Kopi kacho ro mak amna ya. Roowo pona mîhcekñe. Ñesewsîyakñe tak îpî amokrî ke. Ero wara miifakñe.

⁴Kaan Amoro, anarî exihra ro mak nas awarai, ponaro amna yehtopo ro. Mehxa rono komo rma noro yipu yehtopo yentara xatkeñe, enîhra marha xatkeñe roowo yakîhtotoponho ñixa rono kom ha. Aponarono komo yakronomañe Amoro, pahkî amomokñe komo yakronomañe ha. Noro yipu yehtopo yenîhra ro mak xatkeñe.

⁵On wara amna exi xe mas Apa, kifwañhe cehtopo poko amna exi xe masî tahwore. Awehtopo ponaro mak amna exi xe masî eponarononkara. Noro yipu komo yakro eseposo mîmokyasî. Amna tko xakñe kicicme rma. Awehtopo yaw rorohra ro mak amna xakñe kica. Ero ke amna poko mîrwonakñe. Ero ke ahce wa thakwa re amna mukurunpe?

⁶Tusmuyemtho wara tko amna ñehtîkekñe kica. Kifwan poko amna yehtoponho meero nasî poonotho wara, tusmuyemtho wara kica. Amna mak nuskuruminwasî katayarîtho wara kica. Ocowo wara nasî kicicme amna yehtoponho, amna yaañe me nas okwe.

⁷Exihra ro mak nasî tukurunpetopo poko tîmtapotaxmu awosoken me cehtopo yanme mak. Awahsî xatî exihra ro mak nas okwe. Cesewyahrusom wara mak mas okwe amna yenîñe pîn wara. Amna kañkañe me mak masî Apa kicicme amna yehtoponho yanme rma.

⁸Wara rma Apa, amna Yîm Amoro. Êmo warai mak amna, amna kahñe mak Amoro. Anakîtothîrî mak amna ahnoro.

⁹Apa, miya xe xa cma re yîrwomra mas amna poko. Ereromero kicicme amna yehtoponho ponaro exihra cma re masî. Amna cma re meefasî. Ayanan komo amna ahnoro.

¹⁰Pohnîtho me ro mak nas awewtonthîrî komo okwe. Siaw meero nasî pohnîtho me okwe. Yarîhra ro mak nasî Xerusaren.

¹¹Cecahso tak nas amînthîrî Apa, cenporemînîrî ha. Iito amna porin pen nahwowatkeñe apoko. Tîpîñe amna ñenîtho tak nasî wemronho me mak, ahnoro rma okwe.

¹²Kicicme amna exirî ke amna memetanmekpoi okwe Apa, amna xatî pîn komo ya. Ahce wa tak mai oroto, amna yakronomara rma katî mai? Tîtkeñe makî katî mai okwe? Amna katî memetanmetîke miya xe xa tak okwe? Ero wa cma re kes amna awya Apa.

Yaaro Ixaw Yana Komo Ñemetanmekye Kporin Komo

65 ¹Taa, on wara kes hara Kporin komo awya so, On wara wîkes hara awya so, anarî komo tak oyenî xe xatkeñe. Ahto nai Kaan? kañenho pîn komo mîkyam oyenî xe tak xatkeñe. Oyenî xatî pînînhîrî komo tak oyeñatkeñe rma. Tan wasî, tan wasî, wîkekeñe oyosoken pîn komo ya rma.

²Oyewetîñe pîn komo wece reha kapockanwakñe kaamo poko roro añihtome so. Kicicitho pokono ro mak mîkyam kica. Tanme ro so mak nihtînoyaxe ahce na poko cehtopo kom okwe.

³Orwonmekñe me roro naxe ñexamro, camra ro mak nîmtapowaxe oyakro. Tînatîrî komo chew so tîmsom nîmyaxe noro pîntho komo ya okwe. Kawau amnonoxapu ke tînîmrî komo yapon nakîhcexe. Ero pona so kotoporem nakîniyaxe okwe.

⁴Tooto yocho chew ceremaxmu mîkyam. Anarimaw so ñenmayaxe okoputho yewtatho yaw. Kuuxi pun tonofne mîkyam kica. Ñexamro kaxaran me nasî mîk hak pun yewkuru, kicicitho yewkuru kica.

⁵On wara kañe komo ñexamro, Iito esko, ohyaka mokuhra esko. Ow xa kiřwañhe wasî, pîra ñhe mas amoro reha, kañe kom ha. Kewnakwiikesî wehto yîsîn, ero wara mak naxe ero wa kañe komo owya. Wehto wara marha naxe owya, kaamo poko eseikanî ro wara.

⁶⁻⁷Tmewreso nasî tan ofenîrî kicicme ñexamro yehtoponho, kicicme ñexamro porin pen komo yehtoponho marha, kesî Kporin komo awya so. Kotoporem makîniyatkeñe mîn hak pona îh pona. Kicicme ro mak mîmtapowatkeñe opoko matîwîn po so. Ero ke tîtîtmamso mak exihra ro mak wasî. Ñexamro poko kesepanîyasî, enaka so rma wiîfasî epethîrî komo. Pahxa rma ahce wa na ehtopo komo wukuknomesî ero yecenarî xa marha emetanmetome so owya, kesî Kporin komo.

⁸On wara marha kesî Kporin komo awya so, On wara nai uupa yukun anarimaw so, cewkremu rma nai mataxapu chew. On wara nîike anarî

potuñe ya, Afmara esko. Cewkremu mko rma cik nai ero chew, kexe. Ero wara xa marha wasí oyanton komo poko, ahnoro xa waihkatíkara wasí.
 9Xako yepamtho komo wepamnoyas hara. Xuta yepamtho komo marha wepamnoyasí îpî yahsîñe me, oyeken mamhokono komo yahsîñe me. Oyananî ro me onahsîtho komo iina ñesekenmexe. Iitono ro me tak naxe oyanton komo.

10Saron tak nasî kahñeru wacan me. Akoro woskaran tak nasî paaka yetîrapotopo me. Iito so nasî oyanan komo yoku, oyenî xatî komo yok ha.

11Kporin komo yahsîpînkafñe tko amyamro okwe. Oyekenî ro ponarora ro mak maxe îpî ponarora. Pohtuna nahrî metakexe kica. Tescinu ya tîmsom marha metakexe wooku kica.

12Ero ke kukuknomexe so kacipara imo namarî me. Ahnoro amyamro mutupenwaxe awaikachome so kfa waapa komo ya. On wara mîxatkeñe okwe, Amohcoko ohyaka, wîñekñe cma re awya so. Ow eikura ro mak mîxatkeñe okwe. Kîmtapowakñe cma re awakro so. Omtapotarî yentara mîxatkeñe okwe. Kicicme mîxatkeñe owero ro rma. Yiixera oyehtopo poko awexi xe mak mîxatkeñe kica. Ero ke twaihka xmu me kiifaxe so, kesî Kporin komo awya so.

13Ero ke on wara kesî Kporin komo Kaan awya so, Ñeseresmexe amñe oyanton komo. Amyamro reha maxe rooma poko. Wooku ñeefaxe oyanton komo. Amyamro reha wokumra mak maxe okwe. Nahwowaxe oyanton komo, amyamro reha maxe tahwokaxmu me okwe.

14Ñewanomexe oyanton komo tahwore cexirî ke so. Amyamro reha mîwracexe ahwora ro mak awexirî ke so. Okwe okwe, mîñkexe ahwora awexirî ke aropotaw so.

15Awosotîthîrî komo tak mahsîpînkexe onahsîtho komo yîwîrîmacho me exirî ke. Awaikexe so Aporin komo Kaan. Anarî me tak tanton komo nosohcesi.

16Ero yimaw tak twakrecho komo xe cexitaw so arowon pono komo Kaan xa ñetahcaxe twakreñe me, kemîknoñe pîn ha. Anarimaw apoyino komo nîmtapowaxe ahce poko so na cehtopo komo poko. Towîhnî me ro mak nîmtapowaxe. Ero wa ketaw Kaanî rma ñetahcaxe, kemîknoñe pîn ha. Ero yimaw tak ñehcamnoyasí awesemetanmetoponhîrî komo. Weyamyasí tak enîhra tak oyehtome.

Kaapu Nakîhces Hara Kaan, Roowo Marha

17Taa, pahxaro tak yaxan tak wakîhces hara kaapu komo. Yaxan marha wakîhcesi roowo hara. Pahxantho komo ponarora tak maxe. Tweñekarî tak maxe ontho poko.

18Ero ke tawake tak ehcoko onakîtorî poko. Ahwotacoko ero mko poko miya roro ahwokan me ro mak. Xerusaren tak wakîhcesi iitono komo yahwotacho me okre. Tahwotaxmu me wiifasî ero pono komo.

¹⁹Ow marha kahwowasî Xerusaren poko. Tawake wasî oyanan komo poko. Iitono komo yîwratacho yesentara ro mak tak nasî. Okwe okwe kacho esentara nasî ero po.

²⁰Ero yimaw exihra tak nasî ewruxan yohno rma twaihsom. Exihra marha nasî tooto poritomontatîkara twaihsom hara. Rikomo me mak waihye okwe, kexe waihxapu poko 100 cimñipu exitaw ewrutoponhîrî waihyataw. Yîwîrîmaxapu mîk ham okwe, mîkexe kicicitho waihyataw 100 cimñipu mak exitaw okwe ewrutoponhîrî.

²¹Ero yimaw tîmîn ñiîfaxe iitono komo. Ciriche ero yawno ro me tak naxe. Uupa yatî marha ñiîfaxe tînatîrî komo me. Ero yeperîrî nahyaxe okre.

²²On wara ka xatkeñe okwe, tîmînî cma re ñiîfatkeñe, anarî tko xakñe ero yawno ro me okwe. Tînatîrî cma re ñiîfatkeñe anarî tko nahtîkekñe okwe. Ero warahra ro mak tak naxe oyanan komo amñe. Pahkî ro mak naxe oyanan komo waipîra, weewe ñicimñipunwasî pahkî ro mak ero wara rma naxe. Pahkî ro mak nahwowaxe oyanton me onmeñekatho komo tîñirithîrî komo poko.

²³Tohnaw etapickara tak naxe ero yimaw. Nîmxîkwaxe marha, esemetanmekîn me mak naxe yîmxîkrî komo. Kporin komo nakronomatho yepamtho me mak naxe okre. Ero wara naxe ñexamro amñe, ero wa xa marha naxe epamthîrî kom hara.

²⁴Ñexamro wakronomesî, Amna cma re makronomesî, kahra rma ka exitaw so owya. Anarimaw so ero wa ketaw so rma yîmtapotarî komo wencesî.

²⁵Ero yimaw iito re tak ñeseresmesî robu, kahñeru xîkrî yakro. Puruma yeputho yahñe me tak nasî reaw paaka wara rma. Roowo nahyasî rma tko okoyi. Keskara ro makî tko nasî noro yipu komo oyekenî ro pono komo, îh pono kom ha. Esekara ro mak tak naxe iitono komo, etwaikara marha naxe. Ero wara naxe amñe pahxaro, kesî Kporin komo.

Tîmtapotarî Ponarono Komo Ponaro Xa Nasî Kporin Komo

66 ¹On wara marha kesî Kporin komo awya so, Oyapon on kaapu. Ohtarî yapon mîn roowo. Ero ke ahto ma re nai omîn me añirithîrî komo? Ahto ma re nai oyeremacho?

²Oñiritho mîn ahnoro. Oyanme mak nas ahnoro, kesî Kporin komo. On warai komo ponaro xa tko wasî, anarî komo xawyakan mak ow ha, kañe komo, Kicicme weexi kica, kañe komo marha, tatañe omtapotarî yentañe komo, noro yipu komo ponaro xa wasî.

³On wara tko ñexamro weeñasî, bui waihketaw yîwya so owya tîmsom me weeñasî tooto waihkacho wara rma. Opeña pun yakñiyataw owya tîmsom me weeñasî xapari pîmîxwotopo wara rma. Puruma yeperîrî yakñiyataw owya tîmsom me, kuuxi kamxukutho yakñitopo wara rma

weeñasî kica. Kotoporem yakñiyataw yîwya so mîk hak warai me ciixapu poko tahwotacho komo wara rma weeñasî. Tanme ro mak cexi xatî komo mîkyam. Tproxwe ro mak nasî yîwya so kicicitho me ro mak cehtopo komo kica.

⁴Ero ke ñexamro panarecho wîhtînoyas Ow hara. Nasî ahce na pona erahtîntopo komo, ero yipu ke rma wemetanmekyasî. Omtapotarî yeikura ro mak exirî ke so ero wa wiifasî. Omtapowataw akro so omtapotarî yentara ro mak xatkeñe kica. Kicicme xatkeñe owero ro rma. Yiixera oyehtopo mak nihtînoyatkeñe poko cehtopo komo me kica. Ero wara xatkeñe kica. Ero ke ñexamro panaresî, kesî Kporin komo.

⁵On wara wîlkes awya so hara, Kporin komo mtapotarî yentañe ro komo amyamro, tatañe entañe ro kom ha, Aaxera so naxe ayanan komo, aporokexe so Kaan mîn yai okwe. Kaan yosoken pîn komo amyamro kica, kexe okwe apoko so. On wara marha kexe aporoketaw so, Kaan poko xa yo ahwotacoko. Tahwore ehcoko amna wero ro, kexe kica. Cehñaxmu me mak naxe ero wa kañe komo amñe.

⁶Entacoko ka. Ahce mîn ñesence, ewto pono wa kesî kopi? Wara ro mak karî ñesencesî kopi. Kaan mîn yawno rma kesî kopi. Kporin komo xa Mîk nîmtapowasî. Tîfxatî pîn komo poko cesepansom xa Mîk ha kopi. Noro rma mencexe, kesî Kporin komo awya so.

⁷On wara marha kesî Noro awya so, Woomam wara rma nasî Xerusaren, cewrusom wara. On wara nasî, Aka aka, kahra rma ka cexitaw ñewruyasî kopi. Erewra ro mak cexitaw ñewruyasî kîrî ciki.

⁸Onoke ma re ñexamro yehtopo warai ñence? Onoke ma re ñexamro yehtopo warai ñeena? Anarî yana komo yeken ma re ñecifa ero kaamo po rma? Cewñe kaamo po rma katî anarî yana komo ñewruyatu tkayaritomo? Ero wara rma tko nasî Siaw, ewto ha. Erewataw rma ñewruyasî yîmxîkrî komo.

⁹Ahce wara wai awya so? kesî Kporin komo awya so. Rikomo pormamnoyasî Ow yîson ropotaw takîhso cehso ro. Ero yinhîrî ewrunokara ma re wai awya so? Rikomo yewrunokañe ro Ow. Takîhso ehxapu ciki ewrunokara ma re wai awya so?

¹⁰On wara wîlkes awya so Xerusaren xatî komo, ahwotacoko iitono komo yakro, tawake esko iitono komo poko. Iitono komo pînîn yaw tîwrataxmu komo, awya so wîlkesî, ahwotacoko xa tak iitono komo yakro.

¹¹Anocwan komo wara nasî Xerusaren. Pahxaro tak moomo yeeñe wara maxe cerepotaxi ro okre. Noro manatîrî awexporexe so okre. Meñpora ro mak nasî kifwanî ro me iitono komo yehtopo. Ero poi eeñe wara maxe okre. Ero ke mahwowaxe xa okre.

¹²On wara marha kesî Kporin komo Xerusaren poko, Ero yimaw tak ahwokan me ro mak wiifasî iitono komo. Tuuna yepu wara wiifasî ero wara ehtopo komo. Xenciu komo yemyawnonho tak wekpesî ahyaka

so mefpono pîn, tuuna yepu wara mokyas emyawnonhîrî komo, kafpe tîhtosom wara. Ero yimaw ewto mownu yeeñe wara maxe okre. Enaw taasom wara marha maxe okre. Tosokmuru po awenîmañe wara marha nasî ewto awerepotametome so.

13Tîmxîkrî ñerepotanmekya yîson ero wa Xerusaren werepotanmekyasî.

14Ero ke ero wara Xerusaren yeeñataw awya so mahwowaxe okre. Cuupu natîkwasî tahwore ero wa mahwowaxe amyamro. Cekaritotopo ñenpesî Kporin komo tanton komo ya reha. Tîixatî pîn poko reha nîrwonasi.

15Encoko ka, mokyasî tak Kporin komo wehto chew rma oco. Ocowo chewno wara nasî Noro tararan, cetapomrisom chewno wara. Nîrwonasi xa tak roowo pono komo poko. Wehto ñuru ke rma eino ñiifasi.

16Wehto ke ñesepaniyasî Kporin komo, tkaciparan imo ke marha, cemyawno ke ha. Ahnoro ñepemesî. Mefpora tak naxe amñe Kporin komo nwaikatho kom okwe. Ero wara naxe amñe okwe.

17On wara naxe anarî komo okwe, yiixe cehtopo komo nahsîpinkexe, tupun komo marha nakifwamexe. Ero wara ñetakifwamexe naatî cheka tîtotome so enporixaputho yaka, naatî rakatawno yaka. Ito kuuxi pun noñexe kica, onoke na pun noñexe kicicitho pun, mukuku pun marha noñexe kica. Noro yipu komo waihyaxe iito re rma, kesî. Ero wa kesî Kporin komo.

Kîfwañhe Xa Kaan Yehtopo Ñeeñaxe Ahnoro Xenciu Komo Amñe

18On wara marha kesî Kporin komo, Ñexamro yehtopo weefasi, esehtînotopo komo meero weefasi. Ero yimaw tko mîk hak rowon pono komo wenmekyasî ahnoro, anarmerpan yaro tîmtapotaxmu kom ha. Ñexamro mokyaxe iina, kîfwanî ro me oyehtopo ñeeñaxe okre.

19Ero yimaw cirihñî tak wiifasi ñexamro wero ro. Ero yinhîrî etîmtoxapu komo tak weñepesî mîk hak rowon pono komo cheka. Tahsisi pona weñepesî, Puru pona, Ruce pona marha. Waiwî yafmañe ro komo mîkyam Ruce pono komo. Tubaw pona marha weñepesî, Xapan pona, miyan komo cheka rma weñepesî, ciwya pono komo cheka meero weñepesî. Kîfwanî ro me oyehtopo yentañe pîn komo mîkyam, enîñe pîn komo marha mîkyam. Noro yipu komo cheka weñepesî oyekatîmñe komo. Itono komo ya tak ñekatîmyaxe kîfwanî ro me oyehtopo, Xenciu komo ya.

20Ero yimaw tak ayanan komo ñekyaxe oyekenî ro pona, îh pona, Xerusaren pona ha. Mîk hak rowon pono komo chewnonho ñekyaxe. Kporin komo ya tîmsom me rma ñekyaxe. Kawaru mkaw so ñekyaxe, mura mkaw so, kameru mkaw so. Sowtatu tararan yaw so ñekyaxe, anarmen yaw so marha. Kporin komo mîn yaka puruma yeperîrî ñekyaxe Ixaw yana komo Kaan ya tîmsom me, kîfwan yaw mak ñekyaxe, ero wara xa marha ayanan komo ñekyaxe anarî yana komo Noro ya tîmsom me hara.

²¹Ehxapu komo poi tak Ow meñekesî owya tîmsom pokono me, Repita warai me marha wiifasî anarî komo, kesî Kporin komo.

²²On wara marha kesî Noro, Amñe tak yaxan wakîhcesî kaapu komo, yaxan marha wakîhcesî roowo hara. Ero tak nasî ofenîrî me ehcamnopîn me ro mak. Ero wa xa marha naxe awepamthîrî komo, ehcamnopîn me ro mak naxe. Ero wa xa marha nas awosotî komo, ehcamnopîn me marha nasî.

²³Ero yimaw ahnoro tooto komo tak mohtîkexe opoko ahwotaxi. Anarî nuufî po so mokyaxe, anarî sabatu po so marha mokyaxe. Miyan komo rma mokyaxe opoko ahwotaxi. Oporin Amoro, kexe owya, kesî Kporin komo.

²⁴Ero yinhîrî tak cexe oyanwekñenho pen komo yokoputho yenso. Ñexamro pen yakrî waipîra nasî, wehto marha eseikara nasî. Ero yipu chew thakwa naxe okwe. Okwe, kexe tooto komo ahnoro ñexamro pen yeeñataw. Ero wara kexe, kesî Kporin komo. Ero wa mak kesî Noro. Iina mak nai ofekatiñrî.

Xeremias Nmewretho

Xeremias

Taa, Xeremias ow, Kaan ya tîmsom pokono ha. Iwkias mumuru owî

1 ¹ Anatoce pononho, Benxamin komo rowon pononho ha. Iitono komo yakrono ow ha.

² Kporin komo mtapotarî wencekê Xosias exitaw Xuta komo kayaritomon me. Amon pen mumutho tî mîk xakê Xosias. 13 cimñipu xakê kayaritomo me Xosias yehtoponho. Ero cimñipu po takî Kaanî mtapotarî wencekê.

³ Emapona roro tak Kaanî mtapotarî wencekê. Pahkî exiche Xosias pen mumutho tak xakê kayaritomo me hara, Xuta komo kayaritomon pen mumutho. Xeoiaikin mîk xakê noro yosotî. Ero yinhîrî tak Setekias xakê kayaritomo me hara. Xosias pen mumutho marha mîk xakê Setekias. Ero yinhîrî Xerusaren pononho pen komo tak naafatkeê waapa komo okwe. 11 cimñipu xakê kayaritomo me Setekias yehtoponho ero po tî naafatkeê. 5 po naafatkeê nuuñi po. Ero wicakî pahkînon xakê Kaanî mtapotarî yentachonho owya.

Xeremias Ñiifasî Kporin Komo Tîmtapotarî Yekatîmê Me

⁴⁻⁵ On wara wencekê Kporin komo mtapotarî, Ai, Xeremias, on wara wîlkes awya, Pahxa rma onîhtînoputho amoro. Anocwan ropotaka awakîtonaw rma owya kîhtînoyakê. Ewrura rma ka awexitaw anarî komo warahra kiire. Waronomano riê me kiire mîk hak rowon pono komo ñentari me.

⁶ Ero ke on wara tko wîlkekê yîwya, Okwe, Apa, Kaan Amoro, camkî tîmtapotaxmu ro mak ow okwe. Kaîpamxan mak ow okwe, wîlkekê yîwya.

⁷ Omtaka tko ñeyukyakê Kporin komo. On wara kekê, Kaîpamxan mak ow okwe, kahra ro mak esko. Tooto komo yaka men keñepesî mîk hak yaka. On wara xa amtpotakî ñexamro ya, wîlkes awya, Ero wa kacho men ekatîmko omtapotarî ha.

⁸ Amtapotarî yentañe komo yewru yeeñataw awya erasîra esko. Owî rma tko was awakro. Kukurupes Owî. Aporinî rma Ow ero wa wîikesî.

⁹ Ero wara kache napockanwakñe tak Kporin komo owece. Teme kekñe omtarî poko. On wara kekñe owya, Omtapotarî tak wiirî amtaka.

¹⁰ Enko xe, oroto mîk hak rowon pono komo yopono me tak kiirî, kayaritomo maywen komo yopono me ha. Ñexamro mohkañe me kiirî, yixkañe me marha, waihkañe me marha, añañe me marha. Ñexamro ciñe me marha kiirî mîmo ciñe wara, ñexamro ciñe me marha kiirî mararî ciñe wara. Ero wara ciñe me kiirî oroto, kekñe. Ero wara kekñe Kporin komo owya.

¹¹ Ero yinhîrî Kporin komo mtapotarî wencekñe xa hara. On wara kekñe owya, Ai, Xeremias, ahce meeña? kekñe. Amentoera peremtho weeñasî yîhkotoxapu, wîikekñe yîwya.

¹² Yaaro menwo ham, kekñe owya. Mîk hak pono komo ciitopo me tak nañî omtapotachonho yaw roro rma, kekñe. Ero wara kekñe Kporin komo owya.

¹³ Ero yinhîrî Kporin komo mtapotarî wencekñe xa hara. On wara kekñe owya, Ai, ahce tak meeña hara? kekñe. Tahrem tak weeñasî cenuhsom. Tmackape weeñasî nohce yaw roro, wîikekñe.

¹⁴ On wara kekñe Kporin komo owya, Taa, nohce ñixa tak mokyasî yîwîrîmañe komo okwe, on roowo pono komo yîwîrîmatikañe.

¹⁵ Pahnoke tak nañî kayaritomo maywen komo yañihtopo owya. Nohce ñixan komo wañîkyasî ahnoro. Iitono kayaritomon komo mokyaxe amñe Xerusaren pona, tmaywen komo yakro rma mokyaxe. Tapon komo tak ñiifaxe ewto metataka rma. Ewto wacan wamcetîkexe ro mak okwe. Mîn hak pono komo waparî me marha cexe, Xuta rowon pono komo waparî me.

¹⁶ Ero yimaw tak iitono komo yîwîrîmacho wekatîmyasî yîwya so, kicicme ehtopo komo yepetho. On wara xatkeñe okwe, oyahsîpînketteñe okwe. Kotoporem nakñiyatkeñe anarî komo tawakeretopo me. Tîñenporithîrî komo yakro rma nîmtapowatkeñe. Oporin amoro, ketkeñe kica. Ero yanme yîwîrîmacho komo wekatîmyasî yîwya so.

¹⁷ On wara marha wîikes awya, Xeremias, ñexamro ñentarî me añekatîmrî men yîhtînoko. Piiri awomko. Ow wîikes awya ero rma ekatîmta yîwya so. Erasîra ro mak esko ñexamro pona. Pona so aweraswataw ñexamro wero ro rma kraspes amoro hara.

¹⁸ OROTO tak ewto warai me kiirî, sowtatu ke tukuruyem warai me. Mîmo mapatan warai me marha kiirî, pehu warai me. Ewto wacan warai me marha kiirî bronse warai me. Ero warai me tak kiirî oroto on roowo pono komo yukurunkañe me awehtome. Kayaritomon komo yukurunkañe me kiirî, antomañe komo yukurunkañe me marha, yînmîthîrî komo pokono ro komo yukurunkañe me marha, ahnoro on roowo pono komo yukurunkañe me kiirî.

¹⁹Awakro rma re ñetafmexe, ayopo exihra tko naxe. Awakrono ro me was Owî rma akurun me, wîlkes Ow Aporin komo, kekñe owya. Ero wara kekñe Kporin komo owya.

Ñetowce Ixaw Yana Komo Kaan Ponarononho Komo Okwe

2 ¹⁻²Ero yinhîrî tak Kporin komo mtapotarî wencekñe xa hara. On wara kekñe owya, Ai, Xeremias, etoko Xerusaren pona. On wara kasko iitono komo ya, Ai, Xerusaren pono komo, on wara kesî Kporin komo awya so, Pahxa emasî wara ka awehtoponhîrî ponaro wasî. Ero wara awexitaw so ooxe mîxatkeñe. Ciiño xe xa nasî emasî ero wara rma ooxe mîxatkeñe. Owenari mîmokyatkeñe axawa imo pore, naatî yewtî pîn pore.

³Opokono ro me makî ka mîxatkeñe amyamro, Aporinî ro komo pokono ro me. Aporin komo natîrî yeperîrî wara mîxatkeñe, yihcirî me potuxapu wara okre. Ero wa mîxatkeñe amyamro, Ixaw Yana komo. Awonofne komo wara tko xatkeñe tooto komo. Kicicme maxe kica, wîlkekñe tko awonofne warai komo ya. Yîwîrîmacho komo tak ñexamro pen ñepofas amñe, kesî Aporin komo.

⁴⁻⁵Ai, Xako yepamtho komo amyamro, Aporin komo mtapotarî ka entacoko omtapotarî ha. Ahnoro Ixaw pen mumutho komo yepamtho amyamro. On wara kesî Kporin komo awya so, Akpîra oyehtoponho ma re ñeeñatkeñe aporin pen komo awya so? Ero poyero ma wa oyahsîpinketkeñe? Mooxeno wara tak cetkeñe ha. Mîn hak ponaro mak tak xatkeñe enporixaputho ponaro. Ero yiputho ponarono me mak tak xatkeñe kica.

⁶On wara kahra xatkeñe ñexamro, Ahto nai Kporin komo Exitu poi kekñenhîrî kom ha? Pohnîntari ro mak kekyatkeñe so, axawa imo pore, cewtakem pore. Tuuna keñarî pîn pore kekyatkeñe so. Awarpan chere marha kekyatkeñe so, kwaihtopo komo yawarpan chere. Esama keñarî pîn pore ro mak kekyatkeñe so. Pohnîntari ro mak okwe. Ahto nai Kporin komo ero yipu pore kekñenhîrî komo? kahra ro mak xatkeñe okwe.

⁷Ow xa kekyatkeñe so kiñwanî ro pona roowo pona, naatî yewtî mexan pona ha. Tantono yeperîrî tak mahyatkeñe tproxwe okre. Oona awepatakache so tko orowon mîwîrîmetkeñe okwe. Kicicitho me ro mak orowonî ro miifatkeñe okwe.

⁸On wara kahra xatkeñe owya tîmsom pokono ro komo, Ahto nai Kporin komo? kahra xatkeñe. Apanatanmetopo yekatîmñe komo ohtînopîra xatkeñe okwe. Awantomañe komo marha omtapotarî yewetîra xatkeñe okwe. Aweronomañe komo cma re xatkeñe achew so. Baaw mtapotarî makî tko ñekatîmyatkeñe kica. Takronomañe pînî ro mtapotarî mak ñewehcatkeñe okwe.

⁹Ero ke keñekexe so men kicicme awehtoponhîrî komo poyero, wîlkesî Ow Aporin komo. Amxîkrî komo yepamtho meero weñekes amñe.

¹⁰Miya etocoko ha Kitin pono komo yenso. Keta pono komo yenîne marha ênepecoko ñexamro yehtoponho yentañe komo. On wara kacoko, Nai ha ma re anarî komo, amna wara ehxapu komo? kacoko iitono komo ya.

¹¹Anarî komo ma re nahsîpinketkeñe ponaro cehtoponhîrî komo anarî komo ponaro tak cehtome so hara, Kaan pîn komo ponaro cehtome so ha? Ow wîxakñe oyanan komo yenporiñe me okre. Oyahsîpinketkeñe tko oyanan komo ero pîntho yahsîtome hara kica.

¹²Ai, kah yawno komo, amyamro eserepokacoko oyanan komo poko. Erahtîmcoko ro mak. Ahwokacoko ro mak ñexamro poko, wîlkes Ow Aporin komo.

¹³Asakî nasî oyanan komo yehtoponho, kicicme ehtoponhîrî komo, tuuna pîntho warai Ow ñexamro karihtoñe komo keñarî warai. Noro yipu rma tko oyahsîpinketkeñe okwe. Toopu tak nahcetkeñe tutunarî komo yen hara. Cetahkaxi tko nasî yînahthîrî komo okwe. Cetîkesî tak yutunathîrî komo okwe. Ero wara xatkeñe oyanan komo kica.

¹⁴Tooto yanton makî katî mîkyam Ixaw Yana komo? Tosom mîn yaw ewruxapu ma mîkyam ha? Ahce poyero waapa narîtho me tak nat hara okwe?

¹⁵Ñexamro pen wece mayanatkeñe reaw warai komo, kaŋpamxan warai kom ha, hihi, ketkeñe kopi wece so. Ñexamro rowon nîwîrîmetkeñe ro mak okwe. Ñexamro yewtontho nakîiyatkeñe. Pohra so tak nasî ewtonthîrî komo okwe.

¹⁶Ahtîpîrî komo nahketkeñe oko Nope pono komo, Tapñes pono komo marha.

¹⁷Aporin komo Ow, kiŋwañhe kaafatkeñe so esama yaw. Owî tko mahsîpinketkeñe okwe. Awanme ro so rma metwîrîmet ham okwe.

¹⁸Oroto tak ahce kacho mîŋcetû Exitu pona Sio yepu poi eetome awokru komo awya so? Ahce kacho Asiria pona mîŋcet hara iitono poi eetome awokru kom hara okwe?

¹⁹Kicicme awehtoponhîrî komo rma apanarexe so amñe. Opona enîhkañe me awehtopo komo marha nas amñe atwermañe komo me. Ero ke on wara kacoko, Kicicme ro mak taxe kica. Kporin komo mak tahsîpinketkeñe kica, ponaro kehtoponhîrî komo rma. Cîmîkno wara ro mak nasî ero wara kehtopo komo kica, kacoko. Oponarora ro mak maxe okwe, wîlkes Ow Aporin komo Kaan, awantomañe ro kom ha.

²⁰Pahxa rma paaka yîpîmtawno warai maxikwetkeñe apîmtawnonhîrî komo, amicithîrî komo warai marha mawocetkeñe. On wara mîlketkeñe owya, Awewetîra ro mak nas amna, mîlketkeñe okwe. Îh po so metîrapetkeñe wooxam wara, kîîrî pohkañe wara. Weewe yapomyaw so marha ero wara metîrapetkeñe kica.

²¹Yîhcîrî me ka onatîrî warai me kiîfatkeñe so, uupa yatî warai me. Tpoxxem me cepetaxmu warai me ka mîxatkeñe. Ahce kacho anarî warai

me tak metakîcetkeñe hara okwe owero ro rma? Naatî pîn warai me tak metakîcetkeñe okwe, comota pono warai me mak okwe.

²²Anarimaw na mekoroketu kotokañe ke, sakmo ke marha na meyehyatu mefpono pîn ke. Wara rma kicicme awehtoponhîrî komo etowra rma nas okwe, owero ro rma wa nasî, wîîkes Ow Aporin komo Kaan ha.

²³On wara mîîkexe, Kicicme exihra rma nas amna. Baaw poko exihra ro mak xakñe amna, mîîkexe. Ahce kacho ero wara mîîketu kopi? Tarenakem yaw so mîxatkeñe kicicme ro mak. Ero wara awehtoponhîrî komo yîhtînocoko. Kameru warai mak amyamro karitî warai. Anarimaw cimicithîrî nawocesî kameru, miya ñemahciyasî. Noro yipu warai amyamro okwe.

²⁴Buhu warai marha amyamro, okno pîn warai, woosî warai. Pohnîntari mak ñetafasî noro yipu. Ciiño xe cexitaw kîîrî kotorî ñesunukyasî. Ero yimaw ewacantopora ro mak nai. Cipici xe exitaw kîîrî hara mooxe tohra rma nasî woosî yeposo cekafkaxi ro tohra. Yohno rma ñeseporpesî woosî kîîrî ya. Ero wara nasî buhu okno pîn. Noro yipu warai rma amyamro kica.

²⁵Moaxe awcetaw so ahtarî komo ñewakrokesî, awokru komo xe marha tak maxe tuuna xe. Ero wa so tohra ro mak ehcoko, wîîkesî thakwa re awya so. On wara makî tko Ow meyukyaxe, Tohnaw mak tak amna mîpanatanmekya. Pîra, kesî tak amna awya. Ponaro anarî yana komo yehtopo xatî me mak nas amna. Ero ke noro yipu yaka men amna cesî, mîîkexe owya okwe.

²⁶Anarimaw na ceñepañem meeñatu awemyawno komo yaafataw rma. Ero wa eeñataw cehyapampokacho keñehra thakwa nai noro. Ero wa xa marha naxe Ixaw Yana pen komo amñe, cehyapampokacho komo keñehra thakwa naxe. Ero wa naxe ñexamro kayaritomon komo, antomañe komo, tîmsom pokono ro komo, weronomañe komo marha. Ero wa naxe Ixaw Yana komo ahnoro.

²⁷Weewetho yakro mak nîmtapowaxe, Apapa amoro, kexe ero yipu ya kopi. Toopu yakro marha nîmtapowaxe, Amxîkrî ow, kexe ero yipu ya hara kopi. Ohyai tak ñetaknametkeñe okwe. Owece cewru exihra ro mak tak naxe okwe. On wara tko naxe amñe cetwîrîmacho chew cexitaw so hara, Apa, amok ha, amna ñhe yukurunpetamko, kexe tak hara re owya.

²⁸On wara tko weyukyāsî yîmtaka so, Ahto ma natu ponaro awehtopo ro komo? Menpoñatkeñe hara re akro amtapotacho komo. Ahto tak natu ñexamro? Noro yipu komo xa matko mohcowpe awesemetanmekyataw so, akurunpeñe komo me exitaw so. Xuta yepamtho komo amyamro, Meñpora ro mak mexe naxe ponaro awehtopo komo. Yaake nas awewton komo, ero wicakî xa marha naxe ponaro awehtopo kom hara.

²⁹Ahce kacho oyakro mîmtapowatu akurunpetopo komo poko? Oyanwekñe komo mexe amyamro ahnoro. Aporin komo rma Ow wîîkes ero wara awya so ha.

³⁰On wara marha wîikes awya so, Tohnaw amxîkrî komo Ow panarekñe ham okwe. Panatara rma xatkeñe okwe. Aweronomañenhîrî pen komo mîwaikekeñe kacipara imo ke rma okwe. Reaw wara rma mîxatkeñe tmayañem wara.

³¹On wara wîikes awya so Ixaw Yana komo ya, omtapotarî poko men eserepokacoko, Aporin komo mtapotarî poko ha. Axawa imo wara makî katî wai awya so Ixaw Yana komo ya? Awarpanawno wara katî wai yîwya so roowo wara? Ahce kacho on wara mîketu amyamro oyanan komo, Tanme ro mak amna ñetañas okre. Ahyaka mokuhra ro mak tak amna nasî, mîketu okwe ahce kacho?

³²Tweñekarî ma re nai emasî tporokru poko? Tweñekarî ma re nai wooxam, ciññontaxmu, tporokru poko? Wara rma opoko tweñekarî xatkeñe oyanan komo mefpora kaamo, yukuknomarî yopo ro mak okwe.

³³Takîhsom amyamro aaxatî komo yenpamnotopo poko mak okwe. Kicicitho komo rma ñehcamhokexe awehtopo komo poko kica, wooxam kom ha.

³⁴⁻³⁵Aponon komo poko rma kamxuku ñesenpesî. Emyawnomnî pen komo kamxukutho mîn, emetanmexapu komo kamxukutho ha. Awapantaw so exihra rma wîxakñe kamxuku yentome owya. Kîfwantaw mak ñesenpesî. Wara rma on wara rma mîkexe, Kicicme exihra ro mak nas amna. Amna poko tak ñetîrwoxinke ham Kaan, mîkexe kica. Ero ke tak keñekexe so, Kicicme exihra rma nas amna, karî poyero awya so.

³⁶Ahce kacho miya xiya wara metañatu awehtopo komo yaknamachome awya so? Mîhyapamyaxe men okwe amñe Exitu pono komo pona hara. Pahxa mîhyapamyatkeñe Asiriu komo pona, ero wa xa marha mîhpayamyaxe Exitu pono komo pona.

³⁷Exitu poi mîcexe hara tîhyapamso. Ahtîpîrî komo mahsîyaxe ahyapamrî ke so. Aporin komo nahsîpînkatho komo mîkyam, pona meeñaxe ñexamro. Awakronomañe komo me exihra ro mak naxe okwe, kasko yîwya so, kekñe. Ero wara kekñe Kporin komo owya.

Ohyaka Amohcoko Hara, Kesî Kporin Komo Ixaw Yana Komo Ya

3 ¹On wara marha wîikes awya so Ixaw Yana komo ya, ahce wa nai kîîrî cipici yai cetowyataw? Yîhyai na ñîce yihcinhîrî. Anarî tak na nahsîya ciñño hara. Ero wara exitaw ahce wa tak nai noro yîñonho? Cihcinhîrî katî nahsîya xa hara awya so ahsî xe cexitaw? Kica, ero wara cihcinhîrî yahsîyataw xa hara kicicme arowon komo ñehtîkes okwe ero wa ahsîtopo yanme. Ero wara rma maxe amyamro, mîk hak mak mahsîyatkeñe amyamro aaño komo warai me kica. Wara rma ohyaka amohcoko hara.

²Îpî meretîrî mko encoko comota keñarî pînî mko ha. Ahto nai îpî kîîrî yenakan wara awetakritopo pîn awya so? Apokono warai komo

mîmomokyaxe ceremaxi esama yakumyaw. Arabe wara rma maxe, axawa imo pono wara. Kicicme miifatkeñe arowon komo kicicme awexirî ke so kica, ciîño yairono wara awexirî ke so ha.

³Ero ke tuuna yekpora tak wîxakñe. Okomñi tmohsom mokuhra tak xakñe okwe. Tweeno pîn yewken xa amyamro, ewcutan kom ha. Pîra, yîhyapamra ro mak nas amna, mîkexe rma re okwe.

⁴⁻⁵On wara tko mîmtapowaxe amñe oyakro, Apa, oyakronomañenho roro Amoro. Mehxaro ow makronomekñe okre emasî me oyehtoponho ñixa ro. Miya roro katî mîrwona opoko? Etîrwoxinkara ro mak katî mai amna poko? mîkexetak owyla. Ero wa mîmtapowaxe oyakro. Wara rma kicicme mîxatkeñe, kicicme marha mîmtapowatkeñe. Ero yipu poko mekaricetkeñe ro mak kica. Ero wa mîxatkeñe kica.

⁶Taa, ero yinhîrî nîmtapowakñe xa hara Kporin komo oyakro. Kayaritomo me exitaw Xosias on wara kekñe owya, Kaan pona enîhkañe komo mak mîkyam Ixaw Yana komo. Meeñe ha na exirî komo? Îh pona so cetkeñe, weewe yapomyaka so marha cetkeñe, taakem yapomyaka. Iito so ciîño yairono wara ro mak xatkeñe kica.

⁷On wara cma re wîlkekñe ñexamro poko, Amñe na mokyat hara ohyaka, wîlkekñe cma ha re. Mokuhra tko xatkeñe okwe. Ohyai totopo komo tko ñeeñakñe noro yakno Xuta. Kemîknoñe komo marha mîkyam Xuta komo meero okwe.

⁸On wara wîxakñe Ixaw Yana komo poko, opona enîhkañe komo poko ha, yîhyai so oyetowtoponho Owî rma mewrekñe karita. Ero wîmyakñe yîwya so. Ohyai tak weñepekñe ciîño yairono wara exirî ke so emapona roro kica. Ero yinhîrî tweeno pîn me tak noro yakno weeñakñe hara kica Xuta. Kemîknoñe mîk kica. Noro makîrha tak cekñe ciîño yairono wara ehso hara.

⁹Eserepokara ro mak xatkeñe Ixaw Yana komo kicicme cehtopo komo poko. Kicicme ro mak tîrowon komo ñiifatkeñe kica. Tooputho poko mak xatkeñe ciîño pokono wara rma kica, weewetho poko marha xatkeñe ero wara kica. Ero wara xatkeñe Ixaw Yana komo, wooxam wara, ciîño yairono wara.

¹⁰Wara rma on wara xatkeñe noro yakno hara, Xuta komo, kemîknoñe me mak xatkeñe kica. Ohyaka tmohsom wara xatkeñe ha re. Aaxe tak nas amna, ketkeñe. Ketkeñe ro kyam mak kica, yaaro xa kahra, kekñe Kporin komo owya.

¹¹On wara rma kekñe Noro owya, Opona enîhkañe komo rma re mîkyam Ixaw Yana komo. Miya xe xa kemîknoñe komo mîkyam Xuta kom hara. Wara ñhe tko naxe ha re Ixaw Yana komo takîhso ñhe Xuta yepamtho komo yopo.

¹²Taa, omtapotarî ekatîmta miya nohce ñixan komo ya. On wara kasko, Ai Ixaw Yana komo, opona enîhkañe komo rma re amyamro. Wara rma

ohyaka tak amohcoko hara. Yîrwomra was apoko so. Etpînîn yawno Ow ha, wîlkes Ow Aporin komo. Eroromero yîrwomnî Ow.

¹³On wara kañe me mak awexi xe so wasî, Kicicme xakñe amna kica, kañe me. On wara mîxatkeñe, Ow manwekyatkeñe kica, Aporin komo Ow ha, ponaro awehtopo komo. Ponaro anarî yana komo yehtopo ya xa matko mîmyatkeñe tawakerecho komo kica. Ero warai mîmyatkeñe weewe yapomyaw so, taakem yapomyaw so, wîlkes Ow Aporin komo, kesî Kporin komo awya so.

¹⁴On wara marha kesî Kporin komo awya so, opona enîhkañe komo mak amyamro omxîkrî komo. Wara rma amohcoko hara ohyaka. Aaño komo rma Ow ha. On wara kiîfaxe so, kmeñekexe so. Cewñe so kmeñekexe so ewto pono komo poyinonho. Asakî so kmeñekexe so noro re komo yepamtho. Onmeñekatho komo tak wekyasî Siaw pona.

¹⁵Ero yimaw tak awenîñe komo wiîfasî opeña yenîñe komo warai me. Owara xa marha cesehtînosom komo mak wiîfasî ero warai me. Ñexamro tak awaface so camkîra, yuhnari yîhtînoñe me cexirî ke so kifwañhe tak awaface so okre.

¹⁶Ero yimaw tak mepamtîkexe ro mak okre. Arowon komo po rma naxe awepamthîrî komo. Ero yimaw on wara kahra tak naxe ñexamro, Mînto nasî Kporin komo yamatan, kahra naxe. Erotho ponarora ro mak tak naxe, tweñekarî mak naxe ero poko. Ero yaka tohra marha naxe. Ero yipu yakîhtora marha naxe anarî xa hara.

¹⁷Ero yimaw on wara kexe tooto komo Xerusaren poko, Kporin komo yapon yeken mîn ha, kexe. Iina tak cexe mîk hak rowon pono komo ahnoro. Kporin komo yeken, kacho me exirî ke iina cexe Xerusaren pona. Kaan yanwekñe me exihra tak naxe ero yimaw, oyanme ro mak wehsî, kahra marha naxe.

¹⁸Ero yimaw Xuta yepamtho komo tak mokyaxe hara, Ixaw Yana komo yakro rma mokyaxe. Meyeno pononho mokyaxe nohce ñixan pononho ha. On roowo pona tak mokyaxe, aporin pen komo ya onmîtho pona ha.

¹⁹On wara tko wîlkekñe, Ahce wa thakwa re kiîfatu so omxîkrî warai me? Ahce wa thakwa re tpoxwem wîmya roowo awya so, ahce wa thakwa re ero yipu wiîfa aweken komo me? Kifwanî ro on roowo, mîk hak rowon pono komo yeken yocono okre. On wara tko wîlkekñe, ero yimaw, Apa, mîlkexe tak owya okre. Ohyai etowra ro mak tak maxe.

²⁰On wara tko mîxatkeñe, woosam wara mîxatkeñe ciiño yai cetowsom wara. Apoko mak wasî, kañenho rma ñetowyaxe anarî komo. Ero wara xa marha maxe amyamro hara, Ixaw Yana komo. Ohyai metowyatkeñe, Ahyai etowra ro mak nas amna, kañenho rma. Ero wa mîxatkeñe amyamro okwe, kesî Kporin komo.

²¹Taa, on wara marha kesî Kporin komo awya so, Tooto mtapotarî ñesencesî mehxa îh po, comota keñarî pîn po. Ixaw Yana komo yîwratarî

mîn ñesencesî. Amna yukurunpeko, kexe. Kicicitho pokono me tko ñehtîketkeñe kica. Tporin komo Kaan ñihcamnoyatkeñe okwe. Ero ke ñîwracexe okwe.

²²Opona enîhkañe komo mak amyamro okwe. Wara rma ohyaka amohcoko hara. Kakîfwamexe so ka opona enîhkañe pîn me tak awehtome so, kesî Kporin komo awya so. On wara tak Ow meyukyaxe amñe, Taa, amna tak mokyas hara ahyaka. Amna porin Amoro, ponaro amna yehtopo ha, mîîkexe.

²³Tohnaw ro mak ceeñasi ñh pona kukurunpetopo komo. Kukurunpera ro mak wa nasî ero yipu mefpono pînî rma. Kporin komo xa nasî Ixaw Yana komo kurunpeñe, ponaro kehtopo kom ha.

²⁴Pahxa amna mrenai ro rma enporixaputho mak nas amna yîm pen komo ñiritho yermomñe wara. Iyokuthîrî pen komo opefa, paaka pen marha, yumumuthîrî pen komo, emsîthîrî pen komo marha. Ero warai pen komo yermomñe wara marha nasî enporixaputho okwe.

²⁵Amna tak ñetakriyasî tîhyapamso ro mak. Amna yopo mak nas amna yîwîrîyakacho tooto komo ya. Kporin komo poko kicicime amna xakñe kica, ponaro amna yehtopo poko. Ero wa xakñe amna, amna porin pen komo marha. Mehxa ro rma ero wara xakñe amna tîmrenai ro rma okwe. Kporin komo yewetîñe pîn me nas amna, ponaro amna yehtopo yewetîñe pîn me kica. Ero wara nas amna kica, mîîkexe. Ero wara Ow meyukyaxe amñe, kesî. Ero wara kesî Kporin komo awya so.

4 ¹On wara marha kesî Kporin komo awya so Ixaw Yana komo ya, Amoku xe awexitaw so hara amohcoko tak ohyaka. Kicicitho me ro mak awehtoponhîrî komo kfa aîmacoko enîhra oyehtome. Ero wara aîmache miya so waimamxapu wara exihra tak maxe.

²On wara tak mîîkexe yaarono me xa amtapotachonhîrî komo yentamexpotome, Waipîn Mîk Kporin komo, kacho wara rma nasî omtapotarî yaaro xa, mîîkexe ahce na poko amtapowataw so. Yaaro xa tak mîmtapowaxe, esemîknopîn me ro mak. Kîfwañhe marha mîmtapowaxe. Ero wa awexitaw so mîk hak rowon pono komo tak ñeeñaxe Aporin komo pona takronomacho komo. Noro poko marha nahwowaxe okre, kesî Noro awya so.

³On wara marha kesî Kporin komo Xuta komo ya, Xerusaren pono komo ya marha, Mararî wara maxe pomohnî wara. Ero yipu tak pomocoko. Anatîrî komo yatho cîrihra ehcoko cekyekyem cheka kica.

⁴Etanpikaxapu wara tak ehcoko amyamro Xuta komo, Xerusaren pono kom ha. Ero wa ehcoko Aporin komo yakrono ro me awehtome so. Aropotarî komo wapiñe wara xa ehcoko. Ero warahra awexitaw so kîrwonasî tak apoko so. Wehto wara ro mak nas orwon oco. Awakñiñe komo wara nasî eihkanî ro wara. Ero wara was apoko so kicicitho poko awexirî ke so kica, kesî Kporin komo awya so.

Ixaw Yana Komo Waparî Komo Mokyaxe Nohce Nîxa

⁵Taa, Xeremias, omtapotarî ekatîmko rma Xuta komo ya, Xerusaren pono komo ya marha. On wara kasko hara yîwya so, Ai oyakno komo, tuu, kacoko arowon komo poko hakno komo nîentarî me. Amtapotacoko marha apoyino komo nîentarî me, kaŕpe kacoko. On wara kacoko yîwya so, Amohcoko men xiya. Ewto pona so men kaikatko twacayem pona, kacoko.

⁶Siaw pona amohcoko, kacho anîmcoko poono mewrexapu. Emahcicoko men yohno kopi. Awîrîmatîkacho komo wekpesî nohce nîxa. Awaikacho komo wekpes okwe.

⁷Reaw warai nêpatakai cewtarî yaino wara kopi. Mîk hak rowon pono komo yaŕmaŕne mîkî. Ceken poi tak mokyê arowonthîrî komo yîwîrîmaxi. Amŕne tak wemronho me mak nasî awewtonthîrî komo. Pohra ro mak tak nas okwe.

⁸Ero ke kumixitho tak amrucoko aponon komo me. Awratatoko marha, okwe okwe, kacoko. Nîrwonaŕi ro mak Kporin komo. Etîrwoxinkara rma ka nasî kpoko so, kacoko apoyino komo ya.

⁹On wara marha keŕi Kporin komo, Ero yimaw tak nahwokeŕi kayaritomo, antomano riŕne komo marha. Okwe ro mak, kexe tîmsom pokono ro komo, kweronomaŕne komo marha. Ero wara nahwokexe, keŕi. Ero wara keŕi Kporin komo, wîlkekŕne opoyino komo ya.

¹⁰Ero wara entache on wara wîlkekŕne, Ai okwe Apa, Kaan, Moxam mak memîknô okwe, Xuta komo, Xerusaren pono komo marha. Cerepore tak maxe amŕne, mîlkekŕne cma re yîwya so. Kacipara imo xa tko paraxkano nîiŕfas oko, yîropotaka so rma paraxkano nîiŕfas oko, wîlkekŕne.

¹¹Nîmtapowakŕne rma tko Kporin komo. On wara kekŕne hara, Ero yimaw on wara tak kexe tooto komo moxam ya, Xerusaren pono komo ya ha, Nocowonaŕi tak mehxa îpî meretîŕni, atîhtaxapu keŕarî pîn meretîŕni. Axawa imo pore nocowonaŕi ocorono ocowo. Oyanan komo yemsîrî wece nocowonaŕi. Nêxamro yaipoŕne pîn mîn nocowonaŕi, yukpurukpurunthîrî komo yaatopo pîn marha.

¹²Karîti xa mîn ocowo imo. Oyanme rma puu keŕi. Oroto tak nêxamro weŕnekeŕi.

¹³Mîkro tak ha kopi, tuuna yewru wara ro mak mokyasî noro kopi. Ocowo wara mokyasî noro tararan, cetapomrisom wara. Kaŕpe tîtosom ro makî iyoku kawaru, yaimo yoponkaŕne kopi. Ahce wa tak tatu kopi? Kîwîrîmacho xa tak kepoŕaxe so okwe.

¹⁴On wara wîlkes awya so Xerusaren pono komo ya, Aropotarî komo korokacoko kicicme awehtoponhîrî komo towtome tak. Ero wara xa etakîŕwamacoko. Atî wicakî pahkî kicicme awesehtînotopo komo mîmcetu kica?

¹⁵Tooto mtapotarî tak ñesencesî Taan komo rowon pono wara. Eprain rowon pono wara marha nîmtapowasî. Kîwîrîmatîkacho komo poko kweronomexe so Noro.

¹⁶On wara kesî tîmtapotaxmu, Ai, mîk hak rowon pono komo ya ekatîmcoko. Xerusaren pono komo ya marha ekatîmcoko. On wara kacoko yîwya so, Mehxa komo men mokyaxe sowtatu komo awamtoso so. Awaparî komo mîkyam mokyaxe Xuta komo yewton yaîmaxi.

¹⁷Ñexamro yewton marha wamcexe mararî yewyomañe wara. Ero wara Xuta komo ñemetanmekyaxe oyanwekrî poyero yîwya so, kesî Kporin komo.

¹⁸Awanme ro so rma awaparî komo mokyaxe. Kicicme awehtopo komo rma nasî noro yipu komo yañikñe wara. Apanaretopo komo yañikñe mîn ha. Cîmîkî men nas apanaretopo komo kica. Aropotarî komo paraxkañe wara rma nas oko.

¹⁹Oropotarî ñerewasî ro mak oko, oko ro mak. Tohtoh kesî ocoro okwe. Tîtkene mak exihra thakwa was okwe. Oropotarî ñeserepokesî ro mak raatî yentarî ke, Waapa mîkyam, xiya mokyaxe kopi, kacho yentarî ke ha.

²⁰Tan hak mak ñesencesî waihkano ritopo okwe. Cecahso nasî kewtonthîrî kom okwe. Yohno ro mak amna mîntho nakñitîkace okwe. Yohno ro mak amna mîntho ñehcamnotîkai okwe.

²¹Atî wicakî pahkî tan sowtatu banteiran weeña okwe? Atî wicakî pahkî marha raatî wence okwe sowtatu komo yenmetopo?

²²On wara kesî Kporin komo, Akpîn komo mak mîkyam oyanan komo okwe. Oyentañe pîn komo mak mîkyam okwe. Rikomo wara cesehtînosom me mak naxe okwe, yuhnari yîhtînoñe pîn me mak naxe okwe. Cehcamhokaxi rma re naxe kicicitho me cehtopo komo poko mak okwe. Camkî ro mak naxe kifwañhe cehtopo komo poko hara.

²³Ero yinhîrî roowo weeñakñe hara. Iponomra ro mak tak xakñe okwe, îîpî exihra, tuuna exihra. Pohra marha xakñe, tooto exihra. Kaapu marha weeñakñe, katpape exihra ro mak xakñe okwe.

²⁴Îpî mko marha weeñakñe, ñesewsîyakñe mak kopi. Matîwînî mko meero ñesewsîyakñe ahnoro.

²⁵Weeñakñe xa hara, tooto exihra tak xakñe okwe. Kaksî weeñakñe tariñem komo yentome. Exihra marha weeñakñe okwe. Miya ro makî cekñe ahnoro tariñem komo, torowo kom ha.

²⁶Roowo wece weeñakñe xa hara, peen me mak tak xakñe naatî yewtîtho okwe. Wemronho me marha xakñe ewtotho mko hara okwe. Ero wa xakñe Kporin komo exirî ke iito. Ero wa roowo ñiîfakñe tîrwonîmtîkarî ke oko, kesî Kporin komo awya so.

²⁷On wara marha kesî Kporin komo, Amñe tak tîwîrîmaxi nasî arowonthîrî komo ahnoro. Yîwîrîmatîkara xa tko wasî.

²⁸Roowo tak nas amñe tîwrataxmu wara. Kaapu marha nasî cicwiye. Ero wara nasî omtapotarî ke. Towîhnî me ro mak kîmtapowakñe ero wa

ciitopo poko. Yaaro xa kesehtînoyakñe ero poko anarme esehtînopîn me ro mak.

²⁹On wara naxe ewto pono komo miyan pono komo rma, kawaru mkaw tmohsom komo ñencexe, tuwuhrekem komo mokrî marha ñencexe. Ero ke ñemahciyaxe. Anarî komo cexe peen cheka. Anarî komo toopu mko nawnukyaxe. Yarîhra ro mak tak nasî ewtonthîrî komo ahnoro. Tooto komo exihra ro mak tak nasî iipo so okwe.

³⁰Ahce wa tak mat amñe awaparî komo mokuche? Ananimaw cucurem tak na mamruyatu aponon komo. Ooru ke marha na meporokucetu. Mesewraketu na acpon komo ke. Tohnaw makî tko meporokucexe. Aaxera so rma naxe aaxe so ehxapunhîrî komo. Awaika xe so tak naxe hara okwe.

³¹Yîwratarî komo wences okwe. Woomam wara kexe cewrusom wara. Aka aka, kañe wara wencesî woomam wara, emasîn yakan me cewrusom wara wencesî. Siaw yemsîrî yerekayakayanîmrî mîn wencesî. Napockanwasî thakwa noro. On wara kesî, Okwe, okwe, oweru rohra tak wehtîkes okwe. Owaikexe tak okwe waapa komo, kesî. Ero wara kesî Siaw yemsîrî warai.

Yaaro Tîyanan Komo Waparî Komo Ñekpesî Kporin Komo

5 ¹On wara marha kesî Kporin komo awya so, Xerusaren pore etaricoko tarara yesamarî yaw so. Takîhsomu ika epocoko miya so, yaarono me cehsom ha. Noro yipu exitaw, cewñe ñhema, on pono komo yehtoponho tak wîhcamnoyasî, ketîrwoxinkesî tak moxam poko noro yanme.

²On wara rma re kexe ahce na yekatîmyataw, Yaaro xa tan wîlkesî. Waipîn me nasî Kporin komo, kacho wara rma nas omtapotarî yaaro xa, kexe. Tohnawno yekatîmyataw rma tko ero wara kexe kica.

³On wara nasî awewru Apa, yaarono yeporîrî poko nasî. Ñexamro penî tko metapekñe oko. Aka aka, kahra rma tko xatkeñe okwe. Ñexamro mañmekñe ro mak. Wara rma awanwekyatkeñe tkko okwe. Cewru komo mak ceipamnoyatkeñe okwe, toopu yopo ceipamnoyatkeñe okwe. Ahyaka mokuhra ro mak xatkeñe okwe.

⁴Ero yinhîrî on wara wîlkekñe, Emyawnomnî komo mak ero wara naxe Kaan poko. Camkîno komo mak mîkyam okwe. Kaan yehtopo yîhtînoñe pîn komo mîkyam. Cesepansom men Mîk Kaan, kahra naxe okwe.

⁵Antomano riñe komo yaka xa kîwcesî. Noro yipu komo yakro kîmtapowasî hara. Kporin komo yehtopo ponarono tko na mîkyam. Cesepansom men Mîk Kaan, kañe komo na mîkyam reha, wîlkekñe. Pîra okwe, kicicme xa tak naxe ñexamro. Tîpîmtawnonhîrî yaxikwoñe wara ro mak naxe noro yipu komo okwe. Cimicithîrî warai yawotoñe wara marha naxe okwe.

⁶Ero ke reaw tak mokyasî ñexamro waparî, comota chei mokyasî. Ñexamro pen tak waihkes okwe. Robu mokyasî axawa imo poi. Ñexamro pen tak waihkesî noro yipu. Reopahutu marha nasî ñexamro yewton potaw so ewto poi cepatakaxmu komo yentome. Ewto poi epatakaxapu komo narixkesî ro mak oko. Ero wa waihyaxe mefpora ro mak exirî ke kicicme ehtoponhîrî komo. Ñepamtîketkeñe tak opona enîhkañe komo okwe.

⁷Ahce wa thakwa re ero wa awehtoponhîrî komo wîhcamnoya? Ohyai ñetowyatkeñe amxîkrî komo okwe. Yaaronu wara nîmtapowatkeñe kaan warai yetacirî me, kaan pîn yetacirî me ha tko. Pahxa ñhe ñexamro wînahmekñe tmaxmitaxi ro okre. Ero yimaw rma tko cipici yairono me ro mak tak xatkeñe kica. Woosam komo mîn yaka ñesenmekyatkeñe kîrkomo mefpora ro mak, kîrî pohkañe ro komo mîn yaka kica.

⁸Kawaru kîrî wara mak naxe kîfwañhe yînahmaxapu wara. Hehehehe, kañe wara ro mak xatkeñe tîmîtwono pici poko kica.

⁹Ero wara ehtoponhîrî komo poyero ñexamro panarera ma re wai? Esepanpîra ma re wai noro yipu komo poko? Kesepanîyasî men wa ha, kesî Korin komo.

¹⁰On wara marha kesî Noro, Ñexamro natîrî chere etoko. Yînatîthîrî komo kfa tak amakî. Amatîkara tko esko. Peremkakî mak. Kporin komo yanan pînî rma tko mîkyam okwe.

¹¹Oyemîknotîketkeñe ro mak ñexamro kica. Ero wara xatkeñe Ixaw Yana komo, Xuta komo marha, kesî. Ero wara kesî Kporin komo.

¹²On wara marha kesî Noro, On wara marha ñexamro xatkeñe, Kporin komo poko rma cemarowatkeñe kica. On wara ketkeñe, Ahce wa na kiiñe pînî ro mak Mîk Kaan. Esetanmekîra ro mak mexe taxe amñe. Waapa komo mokuhra naxe, rooma pokohra marha taxe, kexe tohnaw ro mak okwe.

¹³Ocowo me mak nasî ñexamro weronomañe komo mtapotarî. Kaanî mtapotarî exihra ro mak nasî yîropotaw so. Tpoyno komo yîwîrîmacho yekatîmñe me naxe. Ero ke ero wara rma ñehcowpe ñexamro hara, kesî Kporin komo.

¹⁴Ero ke on wara marha kesî Kporin komo Kaan, kantomañe ha, On wara wîlkes awya so, Ero wara amtapotarî ke so on wara wiifasî omtapotachonho amtawno komo rma, wehto warai me rma wiifas iito. Wehto kamerî me tak moxam wiifas hara apoyino pen komo. Ñexamro yakñiñe me tak nasî omtapotarî oco.

¹⁵Ai, Ixaw Yana komo amyamro, on wara kesî Kporin komo awya so, meyno pono komo wekyas awaparî komo. Karitî komo men mîkyam. Pahxa ro mak ñexamro porin pen komo xatkeñe. Camkî ro mak maxe yîmtapotarî komo poko. Ñexamro yentara ro mak maxe yîmtapowataw so.

16 On wara nasî ñexamro yemehnu, tooto pen yocho wara nas okwe ahrunkaxapu wara. Karitî komo mîkyam kopi.

17 Amñe amaranî komo yeperîrî nahtîkexe. Awru komo nohtîkexe. Amumuru pen komo yermomñe wara naxe, awemsîrî pen komo yermomñe wara marha. Awokuthîrî pen komo marha waihkeke ahnoro totî komo me, paaka pen komo, opefa pen komo marha. Anatîrî komo yeperîrî marha nahtîkexe, uupa yeperîrî, piiku yeperîrî marha. Awewton pono pen komo marha waihkeke kacipara imo ke, sowtatu ke tukuruyem pono pen komo rma. Kukurun komo mîkyam okre, mîkexe sowtatu komo poko, ñexamro penî rma waihkeke okwe.

18 On wara tko kesî Kporin komo awya so, Ero yimaw tko awaikatîkara so wasî, kesî Kporin komo.

19 Pahxaro tak on wara keke apoyino komo awya so, Ahce poyero on wara kemetanmekyatu so Kporin komo, ponaro kehtopo komo? keke. On wara ñexamro meyukyaxe, On wara kesî Kporin komo, Ohyai metowyatkeñe okwe. Ponaro anarî yana komo yehtopo poko tak mîxatkeñe kica. Ero ke anarî yana komo yanton me tak maxe arowon pîn komo po hara, kasko yîwya so, mîkexe.

20-21 On wara kasko Xako pen yepamtho ya, Xuta komo ya marha, Ai, camkîno komo amyamro, omtapotarî men entacoko, yuhnari yîhtînoñe pîn amyamro okwe. Cewkemu rma re amyamro. Enîñe pîn me rma tko maxe okwe. Tpanakemu rma re amyamro. Entañe pîn me marha maxe okwe.

22 Oponarora ma mat ke okwe? kesî Kporin komo. Tatamra ma re mat ke ahyaka so omokuche? Tuuna imo wahkotopo ciîñenho Ow. Axawa wiifakñe ero wahkototopo me. Eroromerono me ero warai me wiifakñe. Ero watohra thakwa nasî tuuna imo. Ñesewcokocokomesî rma re, axawa yoponkara ro makî tko nasî. Ñewtunasî rma re yamarataka, axawa pore tohra ro mak nasî.

23 Ero warahra tko naxe moxam, kanwekñe me ro mak nasî yîropotarî komo, twerîhra ro mak kanwekñe me ha. Ohyai ñetowyatkeñe, miya ro mak cetkeñe okwe.

24 On wara kahra naxe tîropotaw so, Tuuna yekmexpoñe Mîk Kporin komo Kaan. Yihcirî me tmohsom ñekmexpesî, okomñi tmohsom marha ñekmexpesî. Emapona roro kîrwañhe ñiifasî kaapu knatîrî komo yeperîrî yenmetopo me exitaw tak. Ero ke Noro ponaro xa tak cehcerî, ponaro kehtopo komo ponaro ha, kahra naxe okwe.

25 Kanwekñe me awehtoponhîrî komo xa nasî tuuna porohkañe me okwe. Kîfwanî mko yamenmekñe me nasî kicicme awehtoponîrî komo mak.

26 Kicicitho ke tîchewnoi naxe oyanan komo kica. Kwapantoñe komo mîkyam wooto yemcinoñe wara. Tooto pen komo tko ñemcinoyaxe ñexamro okwe.

27Anarimaw meŕpora na nai torowo ero re yaw kayora yaw, tawronohkatîkaxi na nai. Ero wara xa marha nasî ñexamro mîn, tawronohkatîkaxi nasî emîknono ritopo ke. Ero yipu ke rma tko re cemyawnoyem me so ñehtîketkeñe, tupurantayem me so marha.

28Nupurukwatkeñe mak okwe ñexamro tmemehse tak nasî yupun komo. Kicicme xa naxe kicicitho komo yopo kica. Yîmîhnî komo yeñekañe komo yopo yîmtapotara ro mak naxe okwe. Cesemetanmesom komo yemetanmekî xatî komo yeñekara marha naxe okwe.

29Ero wara ehtopo komo poyero noro yipu komo yemetanmekîra ma re wai awya so? Esepanpîra ma re wai noro yipu komo poko? kesî Kporin komo.

30-31 Keserepokesî ro mak orowon pono komo poko. Okwe ro mak okwe, wîkesî ñexamro yehtopo poko. Cemaró mak ñekatîmyaxe weronomañe komo. Tanme ro so marha tpoyno komo nantomexe owya tîmsom pokono ro kom hara kica yukurumîkno me cexirî ke so. Tproxwe rma tko nasî ero wa ehtopo komo oyanan komo ya. Awehtopo komo yenatîtopo yimaw tko ahce wa tak mat okwe? wîkesî. Ero wa wîkes Ow Aporin komo awya so.

Waapa Mokyasî Mehxa Nohce Ñîxa, Kesî Xa Hara

6 ¹Ai, Benxamin yepamtho komo amyamro, On wara wîkes awya so, emahcicoko Xerusaren poi. Tuu kacoko Tekoa pono komo ñentarî me. Bece Akeren po yîsîncecoko awemacitopo komo kuknon me. Waapa komo men mokyaxe nohce ñîxa. Awîrîmañe komo xa mîkyam kopi.

²Siaw yemsîrî nasî wooxam wara, cenporem wara, tupuncukmano wara.

³Noro yipu yaka rma tak mokyaxe opefa yenîñe warai komo. Tîmîn komo ñiîfaxe noro mamhoko wahkototome. Toh komo nînahmexe tîmîn mîtwono ke cuupu ke.

⁴On wara kexe ñexamro Xerusaren pono komo poko, iitono komo waparî me kaikatko. Awuhre komo ahsîcoko. Awomcoko tak ha. Kamarakataw rma kaikatko ñexamro pen yaŕmaxi. Kokmamyasî rma tko yohno. Kaw ñehtîkes ekatî mko kokmamporo exirî ke.

⁵Kosope rma kaikatko ñexamro pen yaŕmaxi. Ñexamro kayaritomon mîntho yakñiso kaikatko, kexe, kesî Kporin komo.

⁶On wara marha kesî Kporin komo, kantomañe ro ha, Weewe amacoko, Xerusaren wacan pore akainîmtopo komo akîhtocoko ehyu mko. Tawronohkatîkaxi nasî ewto emetanmekno ritopo ke. Ero ke emetanmexapu pen komo epancoko.

⁷Tuuna ñepatakesî tuuna pîtho yai ero wa xa marha kicicme iitono komo yehtopo ñepatakesî kica. Waihkanó ritopo ñesencesî iito ewto po, yîwîrîmano ritopo marha. Cepeŕai ñexamro yehtopo weeñasî roro, tamotosom me ehtopo kom ha.

⁸Apanatacoko men amyamro Xerusaren pono komo. Panahra rma awexitaw so ahyai so men ketowyas okwe. Arowonthîrî komo tak wiifasî pohnî me ro mak okwe, kesî Kporin komo.

⁹On wara marha kesî Kporin komo, kantomañe ro komo, Amñe Ixaw Yana komo yakwenho tak naxe uupa yatî wara, eperkaxapu wara. Eperîrî pohcaxe tînatkem komo etîmtoxapu, ñetapoyankexe ero wece potutîkachome xa tak. Ero wara Ixaw Yana pen komo yakwenho naatîkexe waapa kom okwe, kesî. Ero wara kesî Kporin komo.

¹⁰On wara wîlkes ow hara, Onok yakro ma re kîmtapowa okwe, onoke ha re weronome? Onoke ha re omtapotarî ñence okwe? Wapihra mak nai ham okwe ñexamro panarî. Ero ke thakwa oyentara naxe. Ceitopo wara ñencexe Kporin komo mtapotarî. Centaporera ro mak ñencexe okwe.

¹¹Copoyi ro makî tko nas oropotarî Kporin komo rwon ke. Ero ke tîtkeñe mak exihra thakwa wasî. Wooku yukmamñe wara wasî rikomo komo poko oko, katpanawno komo poko. Kañpamxan komo poko marha yukmamñe wara wasî cesenmesom komo poko rma. Waapa mokuche kîrkomo pen nahsîyaxe, yihcinhîrî pen komo marha, poritomotho pen komo meero okwe, meñpora cimñipu ewrutoponhîrî ehxapu pen komo.

¹²Yimînthîrî komo tak nahsîyaxe anarî komo, mararînthîrî komo marha, yihcinhîrî komo meero okwe. Ketapoyankesî orowon pono komo yîwîrmachome, kesî Kporin komo.

¹³On wara naxe oyanan komo, cemyawno komo yepamnotopo ponaro mak naxe kica. Ero wara naxe ahnoro, emyawnomnî komo, cemyawnoyem komo marha. Ahnoro naxe cesemîknosom me kica. Ero wa naxe ñexamro weronomañe komo, tîmsom pokono komo marha okwe. Cesemîknosom me mak naxe ahnoro okwe.

¹⁴Erekî imo keñarî wara naxe oyanan komo. Ero yipu yehcemañe wara cma re naxe weronomañe komo, tîmsom pokono komo marha. Wara kyam makî tko ehcemano ñiifaxe okwe. Cerepore cehcerî, cerepore cehcerî ha, kexe, erepotacho komo mera exitaw thakwa okwe.

¹⁵Ahce wa xatkeñe noro yipu komo, kicicitho poko ehxapunhîrî komo, nihyapamyatkeñe katî? Pîra, yîhyapamra ro mak xatkeñe okwe. Camkî mak naxe cewcutacho komo poko. Ero ke twaihsom komo yakro rma ñexamro pen meero waihyaxe okwe. Epantopo me exitaw tak owya ñexamro pen meero wañmesî. Ero wara men naxe okwe, kesî Kporin komo.

¹⁶On wara marha kesî Noro awya so, Esama yetakpacho to ececetocoko. Eñexa esama encoko. Iitono komo ya marha kacoko, ahto nai esama pahxantho? Ahto nai esama kiñwan, kacoko yîwya so. Ero yipu yîhtînopuche awya so ero yipu yaw tak etocoko. Ero yipu yaw awcetaw so cerepore tak maxe, kesî Kporin komo. On wara tko ñeyukyatkene omtaka, Pîra, ero yipu yaw tohra nas amna, ketkeñe owya okwe.

¹⁷Aweronomañe komo cma re wiire awewton komo po, Tuu kacho men entacoko amñe, wîlkekñe awya so. On wara tko ketkeñe owya, Pîra, tuu kacho yentara ro mak nas amna, mîlketkeñe mak kica.

¹⁸Ero ke mîk hak rowon pono komo amyamro, on wara wîlkesî awya so hara, omtapotarî men entacoko. Oyanan komo yehtopo marha encoko amyamro.

¹⁹Roowo pono komo amyamro ahnoro, awya so wîlkesî, oyanan komo yîwîrîmacho men wekpesî. Kicicitho me ro mak ñesehtînoyatkeñe ahce wa na ciino ritopo poko. Ero wa esehtînotoponhîrî komo yeperîrî rma wekpesî ñexamro waparî me rma. Ero yipu wekpesî omtapotarî yentara ro mak exirî ke so. Poxumra owya tpanatanmetopo komo ñencetkeñe, nanwekyatkeñe mak kica.

²⁰Tproxwe ma re nai owya kotoporem Saba poi ehxapu? Tproxwem okre, wîlke ma re paranci warai yakñiyataw awya so, mooxenonhîrî yakñiyataw ha? Kiřwañhe exihra ro mak nas owya awoh komo puntho yakñitopo, takñitîkaxmu me akñitopo ha. Poxumra mak nas owya anmîthîrî kom ha, kesî Kporin komo.

²¹Ero ke on wara marha kesî Kporin komo awya so, Moxam yîhrokacho wiifasî esamarî komo yaka so. Ero yipu pona ñehrokexe, yîm komo, yumumuru komo yakro rma. Meřpono pîn komo waihyaxe, etmîtwononhîrî pen komo, etîxatînhîrî pen kom ha, kesî Kporin komo.

²²On wara marha kesî Noro awya so, Enko xe, waapa pen komo kopi. Anarî yana komo mokyaxe nohce ñixa. Roowo mapitawno komo mîkyam, oona tmoku xe tak naxe kopi.

²³Tîkrapai so mokyaxe, tîrahnuu so marha oko. Kakpotuñe komo ro mak ñexamro, kîpînîn yawno pîn kom ha. Cewtuñem wara mak mokyaxe kopi tuuna imo wara cewcokocokoñem wara. Kawaru mkaw so mokyaxe. Cepanatoso marha mokyaxe ařmano riso tmokrî ke so. Awařmaxi mokyaxe okwe, Siaw yemsîtho pen amoro, kesî Kporin komo awya so.

²⁴On wara kexe Xuta yepamtho kom hara, Waapa yekaci amna ñencekñe kopi. Ero ke kařpera ñehtîkes amna yamorî. Nahwokesî ro mak amna. Ñerewasî ro mak amna woomar wara rma, cewrusom wara.

²⁵Tohra men ehcoko oyakno komo, mararî pona so. Esama yaw so marha tohra ehcoko. Iito so men naxe kwaparî komo, tkaciparai so naxe oko. Mînto mînto wara so naxe erasetono komo kopi, kexe Xuta komo.

²⁶On wara kesî Kporin kom hara, Ai, oyanan yemsîrî, on wara wîlkes awya so, kumixitho tak amrucoko aponon komo me. Ehmamacoko wermonho chere. Awratacoko marha cerewre ro mak okwe. Amrethîrî pen pînîn yawno wara rma awratacoko, cewñanînhîrî pen pînîn yawno wara. Ponañe rma awaparî komo mokyaxe okwe.

²⁷Ai, Xeremias, on warai me kiire, kuripara yukukmañe me kiire. Oyanan komo naxe kuripara keřarî warai me, toopu warai me marha na. Ñexamro yehtopo enko, yukukmakî kiřwañhe na natu, kachome.

²⁸Kanwekê ro komo mak mîkyam okwe. Kîfwan komo poko tîmtapotaxmu marha mîkyam, cemarowaxe mak poko so. Bronse warai mak mîkyam, pehu warai marha kica. Kicicitho pokono komo mîkyam ahnoro.

²⁹Kaŕpe xa puu puu kesî wehto yaipotopo. Xumbu ñetowyaŕ wehto ke. Tohnaw tko kuripara nukuyaŕ akiŕwamaŕe. Ero wa xa marha naxe oyanan kom hara, iito rma naxe kicicitho komo okwe yîchew so rma.

³⁰Prata me rma re ñexamro ñetahcaxe tooto komo, poxumnîtho me makî tko ñetahcaxe. Ero wara ñetahcaxe Kporin komo ya ahsîpînkârî komo ke okwe. Ero wara naxe okwe, kesî Kporin komo.

Kaan Mîn Ponaro Rma Re Naxe Ixaw Yana Komo Tohnaw Mak Okwe

7 ¹⁻²Ero yinhîrî tak Kporin komo mtapotarî ñencekê xa hara Xeremias. On wara kekê yîwya, Ai, Xeremias, Kporin komo mîn yaka etoko. Iito tak ececetoko metataw rma. Metata yaro ñewomyaxe meŕpono pîn komo Xuta komo. Aporin komo poko ahwotaxi mokyaxe. Ñexamro ya ekatîmko omtapotarî. On wara kasko yîwya so.

³Ai, oyakno komo, Xuta komo amyamro. Awakro so tî nîmtapowa Kporin komo, kantomaŕe ro komo. Ponaro Ixaw Yana komo yehtopo Mîkî kesî awya so on wara, Kicicme awehtoponhîrî komo tak ahsîpînkacoko. Kicicitho pokohra tak ehcoko. Ero wara awexitaw so tak on pono ro me kiiŕaxe so.

⁴On wara kacho mencexe, Onî Kporin komo mîn okre, Kporin komo mînî tan okre, Kporin komo mîn xa tan, kacho mencexe. Ero wa kacho ponarora ro mak tak ehcoko. Cemaro mak mîn kica ero wa kacho.

⁵Kicicme awehtoponhîrî komo ahsîpînkâtîkacoko ahnoro, kicicitho poko awehtoponhîrî komo pokohra ro mak tak ehcoko. Takîhso marha eñekano ciicoko etpoko exitaw so etmîtwono komo.

⁶Acheka so mohxapu komo emetanmekîra tak ehcoko, yîmîhnî komo marha, iîño waixapu komo marha, ero warai komo emetanmekîra tak ehcoko. Kicicme exihî komo marha waihkara tak ehcoko. Ponaro anarî yana komo yehtopo ponarora ro mak ehcoko. Noro yipu komo ponaro awexitaw so metwîrîmexe okwe.

⁷Ero wara awehtoponhîrî komo yahsîpînketaw awya so on pono ro me rma kiiŕaxe so okre. On wîmyakê aporin pen komo ya roowo, eroromero me wîmyakê, ero pono me kiiŕaxe so.

⁸Cemaro ponaro makî tko maxe kica, awakîreŕe pîn komo ponaro okwe.

⁹On wara marha maxe kica, apoyino komo yemyawno poko meñepanaxe, waihkano marha miiŕaxe, apici pîn komo poko maxe, yaaronu wara mîmtapowaxe Kaan yetacirî me rma, tohnaw tko ero wara mîkexe kica. Baaw tawakeretopo makînyaxe kotoporem. Ponaro anarî yana komo yehtopo poko maxe, anîhtînorî pîn komo poko.

¹⁰Ero wara ehxapu rma mîmokyaxe ohyaka, omîn yaka, oyosotî me osohtoxapu yaka. On wara mîkexex tan, Kaan xa nasî kukurunpefe me okre. Ero ke ero yipu poko rma taxe, kicicitho poko ha, mîkexex.

¹¹Oyosotî me osohtoxapu men tan on mîmo. Ahce wa tak on meefiatu oroto, ceñepañem yeken me mak katî nai awya so? Awehtopo komo rma tko weefñasî, kesî Kporin komo.

¹²Siro pona tko ka etocoko. Pahxa ero wiifakñe oyosotî yeken me. Erotho rma tko wîwîrîmekñe ro mak kicicme exirî ke so oyanan komo, Ixaw Yana kom ha. Entatko xe tîwîrîmaxi exirî.

¹³Ero ke on wara wîlkes awya so, kicicme ehxapu komo amyamro mîn hak poko ehxapu ha. Ero poko exihra ro mak ehcoko, wîlkekñe rma re awya so. Pahxaxaro rma kawomyakñe awakro so omtapotachome. Omtapotarî yentara ro makî tko mîxatkeñe okwe. Kañikyatkene so rma ha re, oyeikura ro mak mîxatkeñe kica.

¹⁴Ero ke ero wara xa marha on wîwîrîmes hara omîntho, oyosotî me osohtoxapuhîrî, ponaro awehtopo kom ha. Sirotho wîwîrîmekñe ero wa xa marha on mîmotho wîwîrîmes hara. Roowo marha wîwîrîmesî, pahxa wîmyakñe awya so aporin pen komo ya marha erotho wîwîrîmesî.

¹⁵Amyamro hara, miya tak keñepexex so ofenîrî mera tak awehtome so. Kokoñoro apoyino pen komo weñepkekñe, Eprain pen komo ahnoro, ero wara xa marha keñepexex so amyamro pen hara okwe.

¹⁶Ero ke on wara wîlkes awya Xeremias, moxam poko yîmtapotara ro mak tak esko oyakro. Moxamu cma re mukurunpes Apa okwe, kahra ro mak esko owya. Moxam pînîn yaw cma re mas okwe, kahra marha esko poko so. Awentara ro mak wasî ero wa ketaw owya.

¹⁷Kicicme ro mak naxe Xuta komo yewton po so. Xerusaren po marha kicicme naxe tarara yesamarî yaw so. Enîhra katî mai ero wa exirî komo?

¹⁸Wehto kamerî ñenmekyaxe rikomo komo. Wehto ñiriyaxe yîm komo. Puruma ñesmexex woosam komo, ero nayaxe kah yawno komo kayaritomon ya tîmsom me ha tî kica, woosam ya tîmsom me. Wooku marha nukmamyaxe ponaro anarî yana komo yehtopo ya tîmsom me. Ero wara orwonmekyaxe kica.

¹⁹On wara marha kesî Kporin komo, Ow makî katî orwonmekyatu awya? Ñetwîrîmexex xa matko ñexamro rma. Nîhyapamyaxe men amñe cehtoponhîrî komo pona rma, kesî.

²⁰Ero ke on wara kes hara Kporin komo Kaan, Amñe kîrwonasî ro mak tantono pen komo poko okwe. Tooto pen komo poko, okno pen komo poko, comota poko meero, mararî pono mko poko marha. Ero yipu pen komo wakñiyasî tîrwoñe. Wehto wara nasî orwon, eihkan wara ro mak nas oco, kesî.

²¹On wara marha kesî Kporin komo, kantomañe ro. Ponara Ixaw Yana komo yehtopo Mîk kesî. Iina re tak ciicoko awoh komo takñitîkaxmu. Ahce na anîmrî komo yakro rma ciicoko. Awotî komo marha tonocoko.

22 Pahxa aporin pen komo wekyakñe Exitu poi. Ero yimaw owya tîmsom poko ñexamro yantomara wîxakñe, takñitîkaxmu poko, ahce na tîmsom poko yîmtapotara wîxakñe akro so.

23 On wara xa matko wîlkekñe yîwya so, Omtapotarî men ewetîcoko. Ero wa awexitaw so ponaro awehtopo komo me wasî. Oyanan me tak maxe amyamro hara. Owya apanatanmetopo komo yaw roro mak ehcoko esemetamekîn me roro awehtome so, wîlkekñe xa yîwya so.

24 Oyewetîra ro makî tko xatkeñe okwe. Omtapotarî ponarora ro mak xatkeñe. Tanme ro so mak nîhtînoyatkeñe poko cehtopo komo. Kicicitho me xakñe yîropotarî komo, kanwekñe ro me kica. Ero ke tiwya so yîhtînotopo komo yaw roro mak xatkeñe okwe. Ceepatai ro so tohra xatkeñe, ñemaxixicetkeñe mak okwe.

25 Pahxa rma aporin pen komo mokyataw Exitu poi oyanton komo weñepeknê yîhyaka so weronomañe kom ha. Pahxaxaro so rma kawomyakñe eñepetome so. Ero yimawnonhîrî ñixa ro rma weñepesî enmafâtîxera.

26 Wara rma oyewetîra ro makî tko xatkeñe ñexamro pen okwe. Tîpîmîyewaxke mak xatkeñe, oyanwekñe me okwe. Kicicme ro mak tak xatkeñe okwe tporin pen komo yopo. Ero wara xatkeñe okwe.

27 Ero ke ero wa omtapotacho ekatîmko yîwya so. Awewetîra rma tko naxe okwe. Ai, kîmtapowasî cma re awakro so, mîîkes ha re yîwya so. Aweikura ro mak naxe okwe.

28 Ero ke on wara kasko yîwya so, Kporin komo mtapotarî yewetîñe pîn amyamro ham, ponaro awehtopo komo mtapotarî yewetîñe pîn. Atwermacho yentañe pîn amyamro ham. Yaarononhîrî tak ñehcamnoi ham okwe amtapotachonhîrî komo. Yaaro yîmtapotan me mak tak maxe kica, kasko yîwya so.

29 Ekanamurinkakî tak, ahpocithîrî kîa aîmakî. Îh pona tak etoko kawno pona, comota keñarî pîn pona. Ito tak awratakî apoyino komo pînîn yaw. Moxam pen tak wahsîpînkekñe Ow Aporin kom okwe. Poko orwonîmtope mak moxam okwe.

30 Kicicme ro mak naxe Xuta komo owero ro, kesî Kporin komo. Kicicitho mko ro mak ñiîfaxe omîn yaka rma, oyosotî yeken me nasî ero yaka rma. Ero wara omîn nîwîrîmexe okwe.

31 Îh po so ñiîfatkeñe tîmsom yakñitopo kica. Topece po ñiîfatkeñe Inon Mumutho woskaran po. Ero mko po tak tumumuthîrî pen komo ciki nakñiyatkeñe okwe, cemsîthîrî pen komo ciki marha okwe. Ero wara amxîkrî komo akñicoko, kahra ro mak wîxakñe yîwya so. Noro yipu komo yakñitopo poko esetînopîra ro mak wîxakñe.

32 Ero ke on wara tak ñesosocesî amñe Topece, kachonho, Inon Mumutho woskaran ha, Waihkaapu Yocho woskaran me tak ñesosocesî. Tooto pen yokoputho nahruyaxe amñe Topece po roowo pen tawronohkatîkaxi ro mak okwe.

³³ Ñexamro koríntho nasî kwacinama nahrî me, kamara warai komo nahrî me marha. Ero yahñe yeñepeñe komo exihra ro mak nasî.

³⁴ Ero yimaw anarme wiifasî Xuta komo yewtontho mko. Anarme marha wiifasî Xerusaren yesamatho mko. Cewresom komo yewrecho esentara ro mak tak nasî iipo so, tahwotaxmu komo yahwotacho marha esentara. Cipitaxmu komo mtapotarî esentara nasî, ciñfontaxmu komo mtapotarî marha esentara. Ero wara ñexamro yewtontho wiifasî. Pohra tak nasî on roowo ero yimaw, kesî. Ero wara kesî Kporin komo.

**Mokuhra Nasî Waapa, Kexe Ñexamro
Weronomañe Komo Tohnaw Ro Mak**

8 ¹ On wara marha kesî Kporin komo awya so, Ero yimaw tak Xuta yepamtho pen komo yokoputho nahrunkexe, iyochîrî komo nowyaxe. Kayaritomo pen komo yocho, antomañe pen komo yochotho, tîmsom pokono pen komo yochotho, weronomañe pen komo yochotho, Xerusaren pono pen komo yochotho mefpora. Ewtarî yawnonho nowyaxe.

² Ero yipu tak nakpayaxe kfa kaamo ywaka, nuuñi nweiporî me marha, xîfko nweiporî me marha, ahnoru nweiporî me. Kah yawno xatînhîrî pen komo mîkyam xatkeñe. Ero yipu yanme xatkeñe, ero yipu nantomarî me xatkeñe, ero yipu mtapotarî ñencetkeñe, ero yipu poko nahwowatkeñe, ero wara ñexamro pen xatkeñe kica. Ero ke iyochîrî enmekîn me tak nasî, ahrun me marha nasî. Roowo ratari takpaxi mak nasî yukpurukpuruntho wara ro mak kica.

³ Ero yimaw, owaipu xe mak wasî, waipîn me rma oyexi xera ro mak wasî, kexe waipîn komo rma ciki, ñexamro poyinonho komo, kicicitho poyinonho kom ha. Miya so ofeñepetho ciki re mîkyam mîn hak pona so roowo pona. Iito so ñetîmcexe asak mak. Ero wara kexe ñexamro, twaipu xatî me mak nîmtapowaxe okwe, kesî. Ero wara kesî Kporin komo, kantomañe ro.

⁴ On wara kasko yîwya so amoro, Ai, oyakno komo, on wara men kesî Kporin komo awya so, Ahce wa matu awepîrkache so? Awomun me ro mak mat hara awya so? Mawomyaxe hara. Ahce wa matu miya cewru awetaknamache so, xiya cewru etaknamara ro mak mat hara? Xiya cewru metaknamexe hara.

⁵ Ero ke ahce kacho opona ñenîhketkeñe hara moxam okwe? Ahce kacho Xerusaren pono komo opona ñenîhketkeñe eroromero okwe? Cesemîknosom me cexi xe so ro mak naxe miya roro okwe. Ohyaka tmoku xera so ro mak naxe okwe.

⁶ Yîmtapotarî komo wencekñe. Takîhso yîmtapotara ro mak naxe okwe. Kicicme cehtoponhîrî komo poxunkara ro mak xatkeñe kica. Ahce kacho ero wa weexi kica? kahra ro mak xatkeñe okwe. Tanme ro so mak nîhtînoyaxe ahce

wa so na cehtopo komo. Kawaru wara mak naxe kica. Ananimaw kawaru cesi kafe ro mak cetafmaxmu komo cheka. Ero wara rma xatkefe moxam Xuta komo, hetaknametkefe tinhtinori ro wece.

7 Ahce wa nai sekoña, kaikokoro titosom ha? Cetuhmekacho nhtinoyasi ananimaw so, cwotu yimaw titotopo marha nhtinoyasi. Ero wa xa marha nhtinoyas hora, krou, antoriña komo. Titotopo komo nhtinoyasi, tmohtopo kom hara. Camki reha tko naxe oyanan komo. Tporin komo ya tpanatanmetopo komo yhtinopira ro mak naxe okwe.

8 Ahce wa miket hara kopi, Takhso cehsom amna, miketu? Ahce kacho, Kporin komo ya kpanatanmetopo nasi kihyaw so, miketu? Ahce kacho ero wa miketu kopi? Enko ka, apanatanmetopo mewreñe ro komo ti re mewretu karita yaw. Cemaro me mak mewrexe kica.

9 Camkino me mak tak naxe amñe takhsominhiri komo. Nahwokexe ro mak. Waapa nahsiri me mak tak naxe okwe. Kporin komo mtapotari mak nanwekyaxe okwe. Ero ke ahce wa ma re noro yipu komo takhso nat hara okwe?

10 Ero wara exiri ke so yihcinhiri komo wimyas anari komo ya hara. Mararinhiri komo marha wimyas anari komo ya. On wara naxe ahnoro ro mak okwe, emyawnomni komo, cemyawnoyem komo marha, cemyawno komo yepamnotopo ponaro mak naxe kica. Ahnoro ro marha naxe cesemiknosom me kica. Ero wara naxe nexamro weronomañe komo, owa timsom pokono komo marha.

11 Wahra mak oyanan komo yemsiri yepetan nehcemexe. Tahwore mak ehcoko ha, kahwotacho me tak nas okre, kexe mak kica. Ero wara kexe awarepotacho komo me exihra ro mak exitaw okwe.

12 Ahce wa kati natu kicicitho poko ehxapunhiri komo, nihyapamyatu kati? Pira ro mak, yihyapamra ro mak naxe kica. Camki mak naxe cewcutacho komo poko. Ero ke tooto komo yepirketaw tak nexamro pen meero nepirkexe okwe. Nexamro yemetanmetopo me exitaw tak nexamro pen wafmesi, kesi Kporin komo.

13 Nexamro pen marha winahkesi, kesi Kporin komo. Uupa yeperiri exihra ro mak tak nasi yati poko. Piiku yeperiri exihra marha nasi eepu poko hara. Yinatiri komo tak naawaiyas okwe. Onimitho min yinahr komo. Erotho rma tko nehcamnoyas hara okwe.

14 On wara tak kexe amñe, Ahce kacho tan mak tat hara? Xiya amohcoko ahnoro kiwtotome so. Ewto imo pona so kaikatko, sowtatu ke tukuruyem pona. Iito tak titwaiceri okwe. Twaihkaumu me thakwa wa maxe okwe, kai ham Kporin komo, ponaro kehtopo kom ha. Kpoko so nikai. Kutunari komo kwaka kasmacho niifakñe ham kica. Ero wara kwaihkexe so kicicme kexiri ke so Noro poko, kexe.

15 Cerepore na tatu amñe, titketkeñe cma re. Enihra rma tko taxe kerepotacho komo. Kupun komo yehcemacho ponaro cma re tixatkeñe. Kerahtimtopo komo maki tko kepoñaxe so okwe.

¹⁶ Moroto mak naxe kwaparî komo Taan rowon po. Eñexa ñesencesî iyoh komo kawaru kîîrî hehehehe kacho. Ero wa kacho ñencetkeñe mak ahnoro on roowo pono komo. Ero ke tatanaxe mak okwe cerahtîmrî ke so. Krowonthîrî yermomñe wara mohce kopi, iipono pen yermomñe wara marha. Ewto mko yermomñe wara naxe okwe, iipono pen komo yermomñe wara marha okwe, kexe tantono komo amñe. Ero wa kexe, kesî Kporin komo.

¹⁷ On wara marha kesî Kporin komo awya so, Okoyi tak weñepesî acheka so oko, cerewre xa keskañe oko. Esewkucanmekîra ro mak nasî noro waano poko. Aweskexe so tak oko, kesî Kporin komo.

Nîwracesî Ro Mak Kporin Komo Tiyanan Pen Komo Pînî yaw

¹⁸ On wara marha wîîkes ow hara, Ahwora ro mak was okwe.

Oyahworeñe xe ro mak was okwe.

¹⁹ On wara nîîke oyanan komo yemsîrî. Meyeno po cexitaw tak amñe on wara nîîke, Ahto tak nai Kporin komo, Siaw po exihra tak ma nai okwe? Iitono komo kayaritomon exihra ro mak ma nai okwe? kexe. On wara kesî Kporin kom hara, Ahce kacho orwonmekyatkeñe ñexamro ciixaputho poko cexirî ke so? Ponaro anarî yana komo yehtopo ponaro cexirî ke so orwonmekyatkeñe okwe, kesî Noro.

²⁰ Oroto tak ñenahce mararî pono yeperîrî yenmetopo. Kaamo me exihra tak nas okwe. Wara rma kicicitho yai towso exihra rma taxe okwe.

²¹ On wara marha kesî Kporin komo, Oyanan komo yemsîrî ñerewasî ro mak oko. Oropotarî marha ñerewas oko ñexamro pînî yaw. Kîwracesî, keserepokesî ro mak poko so.

²² Kepeñan yehci exihra ma nai Xireace po? Iito exihra ro mak ma nai kehcemañe okwe? Exitaw ahce kacho oyanan yemsîrî nai tamotosom wara roro, ekariton me ro mak okwe? kesî. Ero wara kesî Kporin komo.

9 ¹ On wara wîîkes ow, tuuna pîtho me mak exi xe wasî ohtîpîrî. Oyewyokru pîtho me exi xe wasî oyewru. Ero wa exitaw kîwracesî ro mak tak oyanan komo yemsîrî pînî yaw. Katpanaw kîwracesî, kosope marha. Meñpora ro mak waihce okwe oyanan pen komo.

² Mooxe tîtosom yenmacho yîhtînopu xe wasî meye ro mak pohnîntaw ro mak. Ero wara yîhtînoyataw owya opoyino komo yai kîwcesî. Mooxe ro mak owto xe wasî yîhyai so. Cipici yairono komo mak mîkyam ahnoro kica. Cesemîknosom komo marha mîkyam okwe, wîîkesî. Ero wara wîîkes ow.

³ On wara kesî Kporin kom hara, On wara naxe oyanan komo, tîkrapan komo naincexe waiwî yañmachome wîî wara cehso ro. Ero wara xa marha tuñuru komo wananiyaxe cemaró me tîmtapotachome hara kica. Yaaro tîmtapotaxmu komo yukurunpera naxe okwe. On wara xa matko naxe okwe kicicme ehxapunhîrî, kicicme xa hara naxe okwe. Ohtînopîra ro mak naxe okwe.

⁴Twerî men ehcoko amîtwono komo poko. Awakno komo pona rma enîhra ehcoko. Awemîknoyaxe so men kica awakno komo rma ahnoro. Amîtwono komo rma naxe tîmtapotarî yakîhtoñe me apoko so okwe.

⁵Ahnoro rma naxe tîmîtwono yemîknoñe me kica. Yaaro yîmtapotara ro mak naxe kica. Tuñuru komo panatanmekyaxe cemaró poko mak kica. Kicicitho poko naxe pahkî, cekafkaxi ro mak okwe.

⁶Cesemkínosom komo chewno me mak mas okwe. Emîknono ritopo poko mak cexirî ke so oyehtopo poko cehcamhoka xera ro mak naxe okwe, kesî Kporin komo owya.

⁷Ero ke on wara kes hara Kporin komo, kantomañe ro, On wara oyanan komo yemsîrî wiifasî, yukuyiñe wara wasî akîfwamachome so. Cerewrem ke ñexamro wukukmesî. Ahce wa tak oyanan komo wiifa kicicme ehxapu kom okwe?

⁸Waiwî wara ro mak nasî yuñuru komo, kwotopo wara oko. Cesemkínosom me nîmtapowaxe kica. Tawakem wara rma re nîmtapowaxe tîmîtwono komo yakro tîmtarî ke so mak. Tîropotaw so tko emcinoñe wara rma naxe okwe.

⁹Ero wara exirî komo poyero ñexamro yemetanmekîra ma re wai? Esepanpîra ma re wai noro yipu komo poko kica?

¹⁰Kîwrasesî ro mak, îpî pînîn yaw. Okwe okwe, wîlkesî, comota pînîn yaw kîwrasesî. Yarîhra ro mak nasî iitono mko, tooto komo mîntho mko okwe. Iituxari tohra naxe tooto komo. Moo moo, kacho tak esentara nasî paaka mtapotarî iito. Ñemahciyakñe tak torowo komo, tariñem kom ha. Roopori tîtosom komo marha exihra nas okwe, ñemahciye mak okwe.

¹¹Xerusaren tak wiifasî wermonho me mak okwe. Kamara warai yeken me wiifasî. Ahnoro Xuta komo yewton wiifasî ewtotho me. Yarîhra ro mak tak nas amñe okwe.

¹²Ahto nai takîhsom, yuhnari yîhtînoñe, ero wara ciino ritopo yîhtînoñe ha? Onoke xa Kaan nîhcamhokekñe ero wa tîñirithîrî yekatîmtome anarî komo ya takîhso? Ahce poyero tîwîrîmaxi tak nai on roowo? Ahce poyero axawa imo wara mak tak nai? On pore kîwtorî yarohra ro mak tak nas okwe. Ahce kacho ero wa nai ha?

¹³On wara kekñe Kporin komo, Owya tpanatanmetopo komo nahsîpînketheñe okwe. Wekatîmyakñe yîwya so ero nahsîpînketheñe okwe. Oyewetîra naxe. Owya tpanatanmetopo komo yaw roro exihra naxe okwe.

¹⁴Cetanwesom me mak nasî yîropotarî komo. Ero rma tko ñewehcatkeñe okwe. Baaw komo marha ñewehcatkeñe tporin pen komo ya tpanatanmetopo komo yaw roro rma.

¹⁵Ero ke omtapotarî men entacoko. Aporin komo xa Ow, awantomañe kom ha, ponaro Ixaw Yana komo yehtopo Ow ha. On wara wîlkesî, Oñirirî encoko amñe, cîmîkno ke tak moxam wînahmesî, masmacho keñarî ke marha wokpesî tuuna ke.

¹⁶ Moxam wakpayasî ro mak Xenciu komo cheka. Yînihtînorî pîn komo cheka wakpayasî, tporin pen komo nihtînorî pîn komo cheka rma. Iito tak nexamro paraxkañe komo weñepesî kacipara ke oko. Nexamro pen paraxkexe exihra cehso ro okwe, kesî Kporin komo.

¹⁷ On wara marha kesî Noro, On wara yihtînocoko, wooxam komo añihcoko tiwrataxmu ro komo. Tiwratacho poko ehcamhokaxapu komo xa añihcoko.

¹⁸ Yohno men niwratacowpe kîpînîn yaw so. Ero wa niwratacowpe kewyotachome kiwyam hara. Tuuna pîtho wara ro mak nexpe kewru picho komo.

¹⁹ Siaw pono komo yiwratarî ñesencesî. On wara kexe iitono komo, Kewtonthîrî komo nasî tiwîrîmaxi okwe. Tihiyapamyaxe ro mak. Krowonthîrî komo poi thakwa tîhcexe cecahso exirî ke kîmînthîrî komo ahnoro okwe, kexe. Ero wara kexe Siaw pono komo.

²⁰ Ai aaci komo, on wara wîkes awya so hara, Kporin komo mtapotarî men entacoko, awya so kekñe ero ponaro men ehcoko. Awemsîrî komo yihamhokacoko yiwratacho komo poko. Amîtwono komo marha yihamhokacoko ero poko.

²¹ Kwaihtopo komo thakwa mokye kîhyaka so okwe. Kîmîn yewkanapan yaro ñewomye okwe, sowtatu wacan yaka meero ñewomye. Kîmxîkrî pen komo waihkekñe katpanaw rma, kañpamxan komo meero waihkekñe roro po rma okwe.

²² On wara kasko apoyino komo ya, On wara kesî Kporin komo awya so, Pahxaro kîrkomo pen yokoputho ñemokocexe woskara po so. Paaka wetî wara ro mak naxe okwe. Puruma yeputho ñemokocesî eperîrî yenmekñe marian yanme, ero wara xa marha ñemokocexe kîrkomo pen yokoputho. Nexamro yokoputho yenmekñe exihra ro mak tak nas okwe ero yimaw, kesî.

²³ On wara marha kesî Kporin komo awya so, takîhso awexitaw so ero wara awehtopo komo poko ahwotara ehcoko. Kañpe xa awexitaw so hara kañpe awehtopo komo poko ahwotara marha ehcoko. Tupurantai xa natu anarî komo. Ero wara awexitaw so ero poko marha ahwotara ehcoko.

²⁴ Awahwota xe awexitaw so on poko xa yo ahwotacoko, Ow mîhtînoyaxe, yuhnari mîhtînoyaxe oyehtopo pokono. On wara mîkexex, Kporin komo xa Mîkro, kakronomañe komo, yaaro keñekañe komo marha. Kîfwañhe kiiñe Mîk kpoko so okre, mîkexex. Ero wara oyehtopo poko xa ahwotacoko. Ero wara awexitaw so kîfwañhe xa maxe owya okre, kesî Kporin komo.

²⁵ On wara marha kesî Noro, Pahxaro tak anpikaxapu komo wemetanmekyasî, anpikan komo yakro rma.

²⁶ Exitu pono komo, Xuta komo, Eton komo, Amon komo, Moabe komo, meyeno komo ahnoro, axawa imo pono komo meero. Ahnoro nexamro naxe

anpikan me. Ixaw Yana komo marha naxe anpikan me yîropotaw so. Noro yipu komo wemetanmekyas okwe, kesî. Ero wara kesî Kporin komo.

Añenporithîrî Komo Ponaro Mak Maxe Tohnaw Ro Mak Okwe

10 ¹⁻² Ai, Ixaw Yana komo, awakro so nîmtapowasî xa hara Kporin komo. On wara kesî awya so, Xenciu komo yehtopo poko men ehcamhokara ro mak ehcoko. Ñeraswaxe reha ñexamro anarme kaapu exitaw. Ero yipu pona reha erasîra ehcoko amyamro.

³ Ero pîntho pokono ro me mak naxe anarî yana komo. Weewe namexe comota chewnonho. Ero yipu tak ñenpoñaxe weewe yenporiñe ro komo mariaci ke.

⁴ Enporitîkache porokucexe tak prata ke, ooru ke marha. Ero yinhîrî tak ecetî wexe aama ke potupoture ke. Ero wara ñecehcxexe emacakara ehtome.

⁵ Piiri ñiñfaxe you yepu wara. Yîmtapotan me thakwa nasî yîñenporithîrî komo. Etarin me marha nasî, taasom me kyam mak nasî kica. Ero yipu pona erasîra ro mak ehcoko amyamro reha. Awemetanmekîra so thakwa nasî, awakronomara so marha nasî, kesî Kporin komo awya so.

⁶ Ai Apa, anarî xa hara exihra ro mak nasî awarai. Amoro mak masî cewñe. Amna yopono ro mak Amoro. Karitî ro xa mîkro, kacho me masî.

⁷ Onoke ma re nai apoko twerîhra kopi? Mîk hak rowon pono komo kayaritomon marha Amoro. Yaaro xa ñexamro kayaritomon me masî. Naxe rma re takîhso yîhtînoñe komo Xenciu kom ha. Mîk hak rowon pono komo chew rma re naxe takîhso cesehtînosom. Awarai tko exihra ro mak nasî takîhso cesehtînosom.

⁸ Wara mak cesehtînosom komo mak mîkyam ahnoro, akpîra cesehtînosom kom ha. Noro pîntho komo npanatanmekîtho mak mîkyam, enporixaputho npanatanmekîtho mak ha.

⁹ Prata ñekpexe anarî komo Tahsisi poi, aama ke papaknorexapu. Ooru marha ñekpexe Upas poi hara. Ero tak ñenpoñaxe ahce na me prata pokono ro komo, ooru pokono ro komo marha. Enporitîkache tak pononmexe tîswayem ke, camnarexapu ke marha. Yaana me enporiñe komo re mîkyam ero warai ciñe kom ha.

¹⁰ Kaanî ro xa tko Mîkro Kporin komo. Waipînî ro mak Mîkro Kaan ha. Kayaritomo Mîkro eromerono. Yîrwonataw tak amñe Noro roowo ñewsîyasî kopi. Noro yîrwonîmtopo yînmîra ro mak naxe amñe Xenciu komo.

¹¹ On wara kasko yîwya so, On wara men naxe amñe ponaro awehtopo komo, kaapu yakîhtoñenho pîn komo, roowo yakîhtoñenho pîn kom ha. Ero warai komo tak ñehcamnotîkexe amñe. Roowo po exihra ro mak tak naxe, kaapu makataw exihra marha.

¹² Roowo yakîhtoñenho tko Mîkro Kaan. Kañpe cexirî ke nakîhcekñe. Roowo ñecehcekñe Noro takîhso cexirî ke. Kaapu mko marha nakîhcekñe tamtakem xa yuhnari yîhtînorî ke.

13Noro yîmtapowataw kaŋpe tuuna tak naŝi kah yaw meŋpora ro mak. Tuuna yewru nanîmyaŝi Noro roowo yenaŝitopo ŋixan ha. Tuuna mokyataw pepe kaŋe marha ŋiifasî. Ocowo marha ŋeŋemhatakesî yîmtotopo yawnonho ha.

14Akpîra naxe tooto komo ahnoro okwe, camkî ro mak naxe okwe. Camkîno me ro mak ŋesenpexe ooru pokono komo. Yiŋirithîrî komo rma naŝi camkîno me enpoŋe komo me, Yiŋirithîrî komo naŝi kemîknoŋe me. Kesesîtopo keŋehra ro thakwa mak nas okwe.

15Ero pîntho ro mak mîn yiŋirithîrî komo, emîknono ritopo mak mîn ha. Pahxaro ero yipu komo yîhcamnotopo me kŋa tak naŝi. Ero yimaw ŋehcamnotîkesî ahnoro.

16Ero warahra ro makî reha naŝi Xako yepamtho komo yecehtoŋe. Miyan komo yakîhtoŋenho rma Mîk Noro reha. Ixaw Yana komo naxe Noro yanan me. Kporin komo, kantomaŋe ro, kacho. Ero wa naŝi Noro yetacitopo.

17Taa, on wara wîŋkes hara awya so, awemyawno komo tak enkakoko akumixin komo yaka so arowon komo poi awtotome so. Sowtatu ke wamtoxapu thakwa amyamro.

18On wara kesî Kporin komo awya so, Orototo tak miya so keŋepexe so, on roowo pono komo. Kahwokamexpexe so amŋe aweŋepetopo komo me yîhtînotome tak awya so.

19On wara tak mîŋkexe amŋe, Aka, aka. Ŋerewaŝi ro mak oyepeŋan oko, mîŋkexe. Oyepeŋanî ro thakwa on. Ero ke wîŋîmyaŝi mak, mîŋkexe hara tko.

20On wara marha mîŋkexe amŋe, Cixkaxi tak naŝi omîntho. Cetawotoso tak nas okwe omîn micitho. Omxîkrî komo ŋehcamnoce, exihra tak naxe ohyaw okwe. Omîn ciîŋe exihra tak naŝi, yîhpoci ciîŋe marha exihra nas okwe, mîŋkexe men amŋe okwe, kesî Kporin komo.

21On wara tak naxe oyok warai yenîŋe komo, ceipu tak naŝi yîropotarî komo, Kporin komo mtapotarî yenta xe waŝi, kahra ro mak naxe okwe. Ero ke cehŋaxmu me mak naxe okwe ahce na poko cexitaw so. Ŋetakpexe tak yîŋenîthîrî komo opeŋa warai kom ha.

22Entacoko ha ka, waapa yekaci tak ŋesencesî. Wara hakî kano tak ŋesencesî nohce ŋixan wara. Xiya men wa mokyaxe kopi Xuta komo yewtontho yakŋiso. Yîmînthîrî komo tak ŋiifaxe kamara warai yeken me okwe. Noro yipu komo yekaci ŋesences ha kopi, kesî. Ero wara kesî Kporin komo awya so.

23Apa, on wara wîhtînoyaŝi, Ero poko xa was amŋe, kaŋe pîn thakwa amna tooto kaxi thakwa. Tanme ro mak yîhtînopîra ro mak nas amna, lina xa tîtopore nai, kacho.

24On wara marha wîŋkes awya Apa, Owî rma panareko ha. Oyakîretopo me makî cma re ow mîpanaresî. Arwon me ow panarera ro makî cma re masî. Ero wara opanareche ow pen thakwa mak mîhcamnoyas okwe.

25 Xenciu komo poko xa yo arwonîmko Apa yîwîrîmatome so. Aponarono pîn komo ñexamro reha. Noro re me cehsom komo poko arwonîmko cerewre xa. Awosotî yetaciñe pîn komo mîkyam ahce xe so na cexitaw so. Xako yepamtho komo yonotîkañe warai mak mîkyam okwe. Ermomñe wara mak naxe exihra cehso ro okwe. Ekenhîrî komo tak ñiifatkeñe yarîhra ro mak okwe. Ero wara amna ciñe komo poko xa arwonîmko Apa, wîlkesî. Ero wara mak wîlkesî.

Kaanî Mtapotarî Yewetîra Ro Mak Xatkeñe Ixaw Yana Komo

11 1-2 Ero yinhîrî tak Kporin komo mtapotarî ñencekñe xa hara Xeremias. On wara kekñe yîwya, Ai, Xeremias, omtapotarî ka entak hara. Kakronomexe so oyewehcataw awya so, kacho wekatîmyas awya. Ero yentache ekatîmta Xuta komo ya hara, Xerusaren pono komo ya marha.

3-4 On wara kasko yîwya so, Oyakno komo, on wara kesî Kporin komo, ponaro Ixaw Yana komo yehtopo, Tîwîrîmaxmu me xa naxe omtapotarî yewetîñe pîn komo. Pahxa rma kîmtapowakñe aporin pen komo yakro. Kakronomexe so oyewehcataw awya so, wîlkekñe yîwya so. Exitu poi ekyataw so wîlkekñe yîwya so. Wehto yen yawno wara xatkeñe ñexamro pen, pehu warai yaw. Ero yai ekyataw so owya on wara wîlkekñe yîwya so, Omtapotarî men ewetîcoko ha. Apanatanmetopo komo tan wekatîmyasî awya so ero yaw roro men ehcoko ha. Ero wara awexitaw so oyanan me xa maxe. Ponaro awehtopo komo me was Ow hara, wîlkekñe yîwya so.

5 Ero wara ehcoko omtapotachonho yaw roro rma awitome so owya. On wara marha wîlkekñe aporin pen komo ya, Arowonî ro komo wîmyas awya so. Kîfwan mîn roowo. Paaka mownu nas iito mefpora ro mak. Ween marha nas iito mefpora, tuuna yepu wara mak nasî. Ero yipu wîmyas awya so arowon komo me, wîlkekñe. Yaaro xa wîlkekñe yîwya so towîhnî me ro mak, kekñe Kporin komo owya. Taa, ero wa ham Apa, wîlkekñe yîwya.

6 Ero yinhîrî tak on wara kekñe xa hara Kporin komo owya, Omtapotarî ekatîmko Xuta komo yewton pore so, Xerusaren po marha. Esama yaw so ekatîmko iitono komo yesamarî yaw. On wara kasko yîwya so, Ai, oyakno komo, on wara kesî Kporin komo awya so ha, Omtapotachonho xa men entacoko ha, ewetîcoko marha, kachonho. Ero yaw roro tak ehcoko.

7 Pahxa aporin pen komo panatanmekyakñe Exitu poi ekyataw so rma. Cerewre panatanmekno wiifakñe. Eñexa ehtoponhîrî komo ñixa ro rma panatanmekno wiifasî roro. Pahxaxaro so rma kawomyakñe ero wara panatanmeso so. Omtapotachonho xa men ewetîcoko, wîlkekñe yîwya so.

8 Oyewetîra rma tko xatkeñe okwe. Omtapotarî ponarora mak xatkeñe kica. Kicicme mak xakñe yîropotarî komo kica. Tanme ro so rma

nîhtînoyatkeñe ahce wa na cehtopo komo. Ero ke ñexamro yîwîrîmacho tak wekmexpesî omtapotachonho yaw roro rma, Kakronomexe so oyewehcataw awya so, kachonho yaw roro. Ero wara xa men ehcoko, wîfkekeñe yîwya so. Ewetîra tko xatkeñe okwe, kasko men yîwya so, kekñe Kporin komo owya.

⁹Ero yinhîrî on wara kekñe hara Kporin komo owya, On wara wencesî Xuta komo mtapotarî, Xerusaren pono komo mtapotarî marha, oyanwecho poko ñesencexe okwe.

¹⁰Ohyai cetowso tak naxe okwe tporin pen komo yehtoponho pona hara, kicicme ehtoponhîrî komo pona. Omtapotachonho ponarora ro mak xatkeñe ñexamro porin pen komo. Ero wara xa marha naxe iitono kom hara oroto. Ponaro anarî yana komo yehtopo ponaro mak naxe kica. Noro yipu komo yakro marha nîmtapowaxe, yîwya so tîmsom marha nakñiyaxe kica. Pahxa kîmtapowakñe ñexamro porin pen komo yakro akronomacho komo poko ero yewetîra rma tko naxe okwe. Ero wara naxe Ixaw Yana komo oroto, Xuta komo marha.

¹¹Ero ke on wara wîfkes Ow hara Aporin komo, ñexamro yîwîrîmacho xa tak wekmexpesî iipo so. Emahcira ro thakwa mak naxe. Apa, amna cma re mukurunpesî, kexe rma ha re. Yîmtapotarî komo yentañe pîn wara tko wasî.

¹²Ero ke on wara tak naxe Xuta yewton pono komo, Xerusaren pono komo marha, ponaro anarî yana komo yehtopo yaka cexe xa hara okwe. Kotoporem nakñiyaxe meyeno komo anarî ro tawakerecho komo noro yipu yaka cexe. Amna yukurunpeko, kaxi cexe. Yukurunpeno cirihra rma naxe waapa mokyataw.

¹³Ai, Xuta komo, mefpora ro mak naxe ponaro awehtopo komo. Mefpora nasî awewton komo ero wicakî xa marha nasî ponaro awehtopo komo. Mefpora nasî esama Xerusaren pono ero wicakî xa marha makîhçetkeñe aapo komo, ahyapamnotopo komo ya tîmsom yakñitopo, Baaw ya tîmsom yakñitopo kom ha. Ero wara men maxe okwe.

¹⁴Ero ke on wara wîfkes awya Xeremias, ñexamro poko yîmtapotara tak esko oyakro. Ñexamro cma re mukurunpesî, makronomesî marha cma ha re, kahra tak esko owya. Yîmtapotarî komo yentara ro mak tak was amñe owya ketaw ñexamro. Owya rma re kexe tahwokacho komo chew cexitaw so amñe. Ero yimaw tko yîmtapotarî komo yentara ro mak wasî, kekñe Kporin komo owya.

¹⁵On wara marha kekñe Kporin komo owya, Yiixe xa oyehtopo komo amyamro. Wara rma ahce kacho ma re mîmokyatu omîn yaka hara. Kicicitho poko mîxatkeñe mefpono pîn komo yakro. Awokuthîrî komo punu rma re makñiyaxe, owya tîmsom me. Ero yanme ma re awîrîmara wai awya so? Kicicitho poko awexitaw so ero yimaw rma mahwowaxe kica.

¹⁶ On wara ka kosohcetkeñe so Ow Aporin komo, Piiku Yepu Taakem, kacho me ka kosohcetkeñe so. Taapore ka mîxatkeñe okre. Tpoxxwe marha ka xakñe aweperîrî kom okre. Oroto tko kakñiyaxe so. Rerehrere kesî ro mak wehto awakñitopo komo kopi. Peremkaxapu wara mak maxe amñe okwe.

¹⁷ Aporin komo Ow, awantomañe ro komo. Onatîrî warai me awiñenhîrî kom Ow. On wara wîlkes awya so Ixaw Yana komo ya, Xuta komo ya marha, awîrîmacho komo men wekmexpes amñe okwe kicicme awexirî ke so okwe. Ow mîrwonmekyatkeñe kotoporem yakñîrî ke Baaw tawakerecho. Ero wa akñîrî ke metwîrîmetîketkeñe amyamro rma okwe. Ero wa mak mîxatkeñe okwe, kekñe. Ero wa kekñe Kporin komo yîwya so.

Xeremias Pen Waihka Xe Xatkeñe Enmayipu Komo Rma Okwe

¹⁸ Ero yimaw tak Kporin komo ñekatîmyakñe owya iitono komo yesentacho opoko. Ñexamro yehtopo marha ñenpekñe owya.

¹⁹ Owî reha wîxakñe opefa xîkrî wara mak, twaihkaumu me aaxapu wara. Mayamnî me ro mak wîxakñe. Owaikacho poko esentacho komo yentara ro makî ka wîxakñe. On wara tko tî ketkeñe opoko, Weewe yepu kfa tamacerî, eperîthîrî yakpachome kfa kîwya so. Noro pen tak tîtwakacerî waipîn komo chew exihra mak tak ehtome noro. Ero yinhîrî tak noro yosotî ñehcamnoyasî kfa, ketkeñe tî opoko.

²⁰ On wara tko wîlkekñe Kaan ya hara, Apa, kantomañe ro Amoro. Takîhso eñekano riñe Amoro. Tooto ropotarî yukukmañe Amoro, esehtînotopo komo yîhtînoñe ro marha Amoro. Owî cma re mepañiyasî ñexamro poko owero ro rma. Apona xa weefas Apa, ero ke ero wara wîlkes awya, wîlkekñe.

²¹ Ero ke on wara oyeyukyakñe hara Kporin komo, Ai, Aporin komo Ow. On wara wîlkes awya Anatoce pono komo poko. Awaika xe naxe. On wara kexe awya, Kporin komo yanmen wara weronomano rihra ro mak tak esko. Ero wara ketaw rma awya awaikesî men amna, kexe awya.

²² Ero ke on wara tko wîlkes Ow awantomañe ro komo, kepañiyasî tak amñe. Ñexamro pen tak waihyaxe kacipara imo ke, kañpamxan pen komo. Yumumuthîrî pen komo waihyaxe rooma yaka so, emsîthîrî pen komo marha.

²³ Etîmtora ro mak waihyaxe okwe. Anatoce pono komo yîwîrîmatîkacho tak wekmexpesî. Ñexamro pen yeñekacho me tak nasî ero cimñipu po. Ero wara men waihyaxe ñexamro pen, kekñe Kporin komo owya.

Kicicitho Komo Waihkakî Apa, Kesî Xeremias Kaan Ya

12 ¹ On wara marha wîlkes awya Apa, kiñwañhe roro ow meyukyasi ahce na poko omtapowataw awakro. Wara rma on poko omtapota

xe was awakro, etíme re awya ciino ritopo poko. Ahce kacho ehñara natu kicicitho komo? Tahwokacho komo chewra so rma naxe okwe. Ahce kacho tawake roro natu kemîknoñe ro komo?

²Anatîrî wara naxe noro yipu komo añirithîrî wara rma. Yimicintaxapu wara naxe. Poñmamyaxe, cepetaxmu wara marha naxe. Amîtwono wara rma nîmtapowaxe. Mooxe tko nasî yîropotarî komo okwe.

³On wara tko masî Apa opoko reha, ow rma mîhtînoyasî. Owî rma meenakñe. Oropotarî marha mukukmekñe, Ooxe xa nai Xeremias, kachome tak awya. Ñexamro penî reha yihxiko miya, opeña ñihxikyaxe tooto komo twaihkhaxmu me ero wara rma ñexamro yihxiko hara. Ñexamro pen yukuknomakî waihkachome so tak amñe waihkacho komo me enmayataw.

⁴Atî wicakî pahkî tîwrataxmu wara nai on roowo? Atî wicakî pahkî naawaiya naatî pen mararî pono pen? Comota pono pen marha waihyasî, onoke na pen komo. Tariñem komo marha waihyasî. Ero wara nasî noro yipu pen komo kicicme exirî komo poyero ha, on pono komo poyero ha. On wara tko ketkeñe ñexamro, Kenîhra ro mak nasî Kaan amñe, ahce wa na kehtopo komo yenîhra, ketkeñe kica, wîlkesî. Ero wa wîlkes awya Apa.

Ñexamro Pen Waihkesî Rma Ow, Kesî Kporin Komo

⁵On wara kekñe hara Kporin komo owya, Ai Xeremias, tîhtarî po cemahcisom komo yakro awcetaw mekafkekñe okwe. Ahce wa thakwa re kawaru mkawno yakro memahciya hara okwe? Mehrokekñe okwe woskara pore awcetaw rma, capahno pore rma. Ero ke ahce wa thakwa re mîñce Xotaw yecihtaw awexitaw so yukmetaw okwe?

⁶Kicicme xatkeñe apoko apoyino komo rma, aamo pen yepamtho rma. Kicicme ro mak nîmtapowatkeñe apoko kica. Ai, kicicitho moso kica, ketkeñe apoko, kañpe ro mak ketkeñe kica. Ero ke ñexamro mtapotarî anweko tawakem wara rma yîmtapowataw so awakro, wîlkes awya, kekñe Kporin komo owya.

⁷On wara marha kekñe Noro owya, Omîntho tak wahsîpînkesî. Oyanan komo meero marha wahsîpînkesî. Yiixe xa oyehtoponho rma wafmapesî thakwa yiixatî pîn komo ya.

⁸On wara tak naxe oyanan komo owya, reaw wara naxe owya, comota chewno wara. Mayanaxe opoko okwe. Ero ke yiixera so ro mak tak was oroto.

⁹On wara marha naxe oyanan komo owya, kwacinama wara naxe kwacakwacano wara. Noro wamcexe anarî komo kwacinama komo waihkacho me so kña. On wara kexe, Amohcoko, kamara warai komo añihtatko, woskara pono komo. Xiya ehcoko tootî komo yonotome.

¹⁰On wara xatkeñe oyanan yenîñe komo, onatîrî mak nîwîrîmetkeñe uupa yatî. Omararîn marha napikyatkeñe ceipu cehso ro okwe. Omararîn

ka xakñe naatî keñe okre. Orotó tak ahce na atîhtara ro mak nas okwe ero po. Ñexamro yanme ero wa nasî.

¹¹Pohnî me ro thakwa mak ñiîfatkeñe orowonthon okwe. Turpe ro mak nas okwe, pohnî me ha. Ero wa nas ahnoro orowonthon. Okwe ro mak okwe, kañe komo exihra ro mak nat okwe.

¹²Mohce tak orowonthon yîwîrîmañe komo. Mînto naxe axawa imo po îh po so, comota keñarî pîn po so. Tootî yonofne wara nasî Kporin komo kaciparan oko. Oyanan pen komo pun yonofne wara nasî orowon yihcitopo ñixan pen komo, mapitaka rorono pen komo marha. Tahworem komo exihra ro mak tak naxe ero yimaw tooto komo, tooto pîn komo marha.

¹³Puruma yatho rma re ñiîfatkeñe tînatîrî me so. Cekyekyem makî tko pohcaxe ero yeperîrî warai hara okwe. Ñekaricexe ro mak cekaîfatîkaxi ro tmararîn komo ciitopo poko. Tohnaw ro makî tko ñekaricexe. Ero ke amaranîn pono yeperîrî pona ahyapamcoko mak. Ero wa ahyapamcoko apoko so yîrwonîmrî ke Kporin komo, kesî Kporin komo awya so, kekñe.

¹⁴Ero yinhîrî on wara kekñe hara Kporin komo owya, Kîmtapowasî omîtwono pen komo poko hara. On wîmyakñe roowo oyanan komo ya, Ixaw Yana komo ya. Omîtwono komo tko nahsîyatkeñe tîrowon komo me hara okwe. Ero ke ñexamro pen mohkañe wara was amñe yimicinthîrî warai meero. Yîrowonhîrî komo poi rma mohketîkesî. Xuta komo mohkañe wara marha wasî omîtwono komo chewnonho.

¹⁵Ñexamro mohkache tko yîpînîn yaw so was hara. Ero ke ahnoro rma wekyasî yîrowonhîrî komo pona hara, eken komo pona hara.

¹⁶Amñe tak oyanan komo yehtopo poko na ñehcamhoketu.

Cehcamhokacho komo ponaro xa tak natu. On wara marha ketu ahce na poko tîmtapotaw so, Yaaro tan wîîkesî, Kporin komo nasî waipîn me ero wara xa marha nas omtapotarî, kañe me tak natu. Pahxa oyanan komo panatanmekyatkeñe Baaw yetacitopo poko kica yaaro xa tîmtapotarî komo yentamexpotome entañe komo ya. Ero ke esemtaka tak nat hara okre, oyosotî yetaciñe me hara. Ero wara ehcamhoketaw so oyanan komo chewno me tak naxe hara.

¹⁷Omtapotarî yewetîñe pîn me rma tko na natu anarî rowon pono komo okwe. Ero ke noro yipu komo tak Ow mohkesî yimicinthîrî komo warai meero. Ñexamro penî kîa wîhcamnoyasî, kesî. Ero wa xa kesî Kporin komo.

Xeremias Yaañapotuntho Pokono On

13 ¹Ero yinhîrî on wara kekñe hara Kporin komo owya, Ai Xeremias, warawantacho yaka etoko. Iito aponko awañapotun riiñu kahxapu. Ahsîche amruko awecikrî to xa. Yukwaka tko cirihra ro mak esko, kekñe owya.

²Ero ke oyañapotun waponukyakñe Kporin komo mtapotachonho yanme. Ero tak wamruyakñe owecikrî to xa.

³⁻⁴Ero yinhîrî Kporin komo mtapotarî xa hara wencekñe. On wara kekñe owya, Xeremias, awañapotun tak mohkak hara. Miya arko Ewpratesî yecihtaka. Iito tak ewtarî yaka ahruko, kekñe owya.

⁵Ero ke Ewpratesî yecihtaka kiwcekñe Kporin komo mtapotachonho yaw roro rma. Iina oyañapotuntho weyamyakñe.

⁶Ero yinhîrî tak, pahkî exiche on wara kekñe hara Kporin komo owya, Ai Xeremias, etoko xa hara Ewpratesî yecihtaka. Awañapotunthîrî tak ehta hara, Iina eyamta ewtarî yaka, kachonho rma owya, kekñe tak owya.

⁷Ero ke Ewpratesî yecihtaka kiwcekñe xa hara. Oyañapotun tak mohkekñe hara, ewtarî yai, oñeyamîtho. Okwe, tatîhso ro mak tak xakñe. Kîfwañhe exihra ro mak xakñe okwe.

⁸⁻⁹Ero yinhîrî on wara kekñe Kporin komo owya, Ero wa xa marha Xuta komo yehcoyoponkacho wiwîrimetîkesî ro mak, Xerusaren pono komo yehcoyoponkacho marha. Cehcoyoponkaxmu komo xa mîkyam kica Xerusaren pono komo.

¹⁰Kicicme ro mak naxe moxam. Omtapotarî yenta xera ro mak naxe kica. Tîropotaw so nîhtînoyaxe ero poko mak naxe tanme ro so. Ponaro anarî yana komo yehtopo marha ñewehcaxe. Oporin amoro, kexe noro yipu ya rma kica. Ñexamro tak naxe awañapotunthîrî wara rma okwe, kîfwañhe exihra ro thakwa mak naxe okwe.

¹¹On wara nasî aañapotu, tooto pun poko cetahsîso nasî. Ero wa xa marha wiñkekñe Xuta komo ya, Ixaw Yana komo ya marha, Opoko etahsîcoko amyamro oyanan me tak awehtome so. Ero wa awexitaw so kîfwañhe xa tak maxe okre. Cekaiporesom me xa tak maxe okre, Kîfwan komo mîkyam, kacho me ha, wiñkekñe yîwya so. Omtapotarî yentara rma tko xatkeñe okwe, kekñe Kporin komo owya.

Uupa Yukun Yen Pokono Hara

¹²On wara marha kekñe Kporin komo owya, Ero wa exirî ke so on wara men kasko yîwya so, Ai oyakno komo, on wara kesî Kporin komo awya so, ahnoro uupa yukun yenî mko tak ñetarîces amñe uupa yukun ke, kesî. On wara tko aweyukyaxe, Ero wara rma kesî amna, Ahnoro wooku yen tak ñetarîcesî wooku ke, kes amna.

¹³Ero yinhîrî tak on wara kasko hara yîwya so, On wara marha kesî Kporin komo awya so oyakno komo, Ahnoro on roowo pono komo tak warîhchetîkesî wenîmtopo komo ke so okwe. Ero wara wiifasî kayaritomo komo, Tapi pen retawno komo, tîmsom pokono komo, weronomano riñe komo, ahnoro Xerusaren pono komo ero wa so wiifas okwe.

¹⁴Etpo so tîtosom me rma ñexamro pen wañmesî yîm pen komo, yumumuthîrî pen komo marha, kañpe so wañmesî etpo so oko. Yîpînîn

yaw so exihra ro mak tak wasî. Okwe, waihkara ñhe tko na wai okwe, kahra ro mak tak wasî. Waihketîkesî ro mak, kesî Kporin komo awya so.

¹⁵On wara marha wîîkes awya so oyakno komo, omtapotarî men entacoko awero ro so xa. Cehcoyoponkaxmu me exihra tak ehcoko. Kporin komo mtapotarî xa tan wekatîmyas awya so.

¹⁶Kîfwañhe xa mai ham Apa, kacoko ka Kporin komo ya, ponaro awehtopo komo ya. Kahra awexitaw so awarpan men ñekyas aapo so. Ìh po awarpantaxapu wara maxe cehrokaxmu wara. Aweyuru komo xe rma re maxe. Aweyuthîrî komo tko ñeihkesî Kporin komo, awarpanaw xa tak maxe okwe cewcîkîñîñhno chew xa okwe.

¹⁷Yîmtapotarî yentara rma awexitaw so kîwracesî ro mak tak cewyaro. Anarî komo yopono me awesehtînorî komo ke kîwracesî. Cerewre ro makî kîwracesî, kewyokwasî ro mak okwe. Kporin komo yoku warai komo tak naafaxe waapa komo okwe. Ero poyero kîwracesî, wîîkes awya so.

¹⁸On wara kasko kayaritomo ya, yîson ya marha, Ai Apa, yeme komo, on wara wîîkes awya so, Anarî komo xawayakan me tak esenpocoko. Awaponthîrî komo poi ahtocoko. Kîfwañhe rma re nas awarokorî komo. Ahtîpîrî komo poi tko ñepîrkes amñe okwe.

¹⁹On wara tak nasî awewtonthîrî komo, suu ñixan komo, tahruso tak nas okwe. Ahrunkañe komo tko exihra ro mak nas amñe. Ahnoro Xuta komo naafaxe waapa miya ro mak yîrowonthîrî komo poi rma okwe.

²⁰Miya tak encoko, nohce ñixa tmohsom komo encoko. Ahto tak natu awoh komo, opefa warai komo? Kaan nîmyakñe awya ñexamro ahto tak nat ha? Kîfwan komo moxam awoh komo warai.

²¹On wara mîxakñe pahxa ñhe ha re, anarî yana kayaritomon komo yakro mesencekñe awakronomacho komo poko. Amñe tak ñexamro ñiifasî Kporin komo akayaritomon komo me hara okwe. Ahce wa mîîke ero wara ñexamro ciriche? Merewasî ro mak tak wooxam wara cewrusom wara oko.

²²On wara tko na mîîketu aropotaw so, Ahce poyero oyahwokacho mokie opona okwe? mîîketu na. Ero wa ketaw awya so on wara wîîkesî, mefpora ro mak nasî kicicme awehtoponhîrî komo kica. Ero ke asayanthîrî komo mohkane wara tak ñehce awaparî komo. Kicicme tak ñiice apun komo, wîîkesî.

²³Ahce wa nai Eciope komo awya, tîhcîpîthîrî ma re ñiîfatu anarme tîswai exihra tak ehtome? Ahce wa nai hara reopahutu mewrexapu? Tanme ro mak katî tmewthîrî nowya awya so? Pîra ro makî. Ero wa xa marha maxe amyamro hara, kîfwañhe exihra ro thakwa mak maxe cenpamso awexirî ke kicicme awehtopo komo poko kica.

²⁴Ero ke kakpayaxe so ro mak puruma pîpîtho wara. Puruma pîpîtho naafasî ocowo axawa imo ñixan ero wa xa marha kakpayaxe so okwe.

²⁵On wara kesî Kporin komo awya so, Ero wa nasî awitopo komo amñe, apoko so owya yîhtînotopo yaw roro okwe. Ero wara ciisom me thakwa maxe amñe. Ero wa maxe tweñekarî awexirî ke so opoko okwe, awemîknoñe komo ponaro awexirî ke so marha.

²⁶Asayan komo wanîmyasî awewopon komo wara. Akicicin komo tak ñesenpesî ahyapamnotome so tak okwe.

²⁷Kicicme ro mak nas apici yai rono wara awehtoponhîrî komo. Kawaru wara ro mak mîxatkeñe hihhi kañe wara woosî wece. Mîk hak pokono wara mîxatkeñe woxam pokono wara. Yîhyapamra ro mak mîxatkeñe kica ero poko. Kicicme ro mak mîxatkeñe îh po so, woskara po so marha. Ero poko awehtoponhîrî komo weenakñe. Ai, Xerusaren pono komo, metwîrîmexe ro mak tak okwe. Atî wicakî pahkî matu etakîfwamapon me kica? kesî. Ero wara kesî Kporin komo awya so.

Rooma Ke Waihyaxe Ixaw Yana Komo, Kacipara

Imo Ke Marha, Epeña ke Marha

14 ¹⁻²Ero yinhîrî Xeremias yakro nîmtapowakñe xa hara Kporin komo. Tuuna mokuhra exirî poko nîmtapowakñe. On wara kekñe yîwya, Nîwracexe ro mak tak Xuta komo, tooto exihra tak naxe ewto potaw so okwe. Tîrowon komo pînîn yaw thakwa nîwracexe. Mooxe ro mak ñesencesî Xerusaren pono komo yîwratarî.

³Tanton komo ñeñepexe antomano riñe komo tuuna ka. Porin tuuna yen yaka rma re cexe. Ito tuuna yenîhra ro mak naxe okwe. Yarîhra rma tweñan komo ñekyaxe hara okwe. Ero ke nahwokexe ro mak. Ahce wa tat okwe? kexe mak okwe. Ñesewoponaxe mak okwe.

⁴Turpe ro mak nasî roowo. Tuuna mokuhra ro mak nasî. Roowo pomofñe komo nahwokexe mak okwe. Ñesewoponyaxe marha okwe.

⁵On wara nasî kooso hara, woskara po cma re ñewruyasî ha. Tîmxîkîthîrî pen mak nînomyasî cuupu exihtorî ke okwe.

⁶Îh po so ñecececesî buhu komo okno pîn. Comota keñarî pîn po ñecececesî. Ñerekayakyanasî kamara warai wara rma. Cewxîrpe tak ñehtîkesî cuupu exihtorî ke okwe, kekñe. Ero wara kekñe Kporin komo owya.

⁷On wara tak wîlkekñe ow hara, Apa, on wara kes amna awya, kicicme ro mak amna yehtoponho nas amna yeñekañe wara rma okwe. Wara rma Apa, amna cma re makronomesî awosotî ponaro ñhe ehtome so tooto komo. Apona enîhkañe me tak amna ñehtîkesî emapona roro okwe. Awece kicicme ro mak xakñe amna.

⁸Pona Ixaw Yana komo entopo Amoro. Amna kurunpeñe xa Amoro amna yesemetanmekyataw. Ahce kacho tantono komo cheka mohxapu wara mai? Pawana wara mak masî yîwya so, cewñe ro cenmaxmu wara okwe.

⁹Ahce kacho ceserepokaxmu wara mak mai okwe? Sowtatu wara rma re masî kukurunpeñe pîn wara makî tko okwe. Ahce kacho ero wa mai?

Amna chewno cma re Amoro Apa. Awosoken marha amna. Ero ke amna ahsîpînkara esko, kes amna awya Apa.

¹⁰On wara tko kesî Kporin komo moxam poko, Twaimam xatî komo mak moxam apoyino komo. Miya so tohra ro mak esko, kahra naxe tîhtarî komo ya. Ero ke oyanan me tak moxam yetacira was Ow Aporin komo. Kicicme ehtoponhîrî komo ponaro tak wasî. Ero poyero ñexamro pen poko kesepanîyasî, kesî. Ero wa kesî Noro moxam poko.

¹¹Ero yinhîrî on wara kekñe Kporin komo owya, Moxamu cma re makronomesî, kahra ro mak tak esko owya apoyino komo poko.

¹²Anarimaw so eseresmara rma re naxe. Wara rma yîmtapotarî komo yentara wasî. Tokuthîrî pun nakñiyaxe owya tîmsom me, tînatîrî yeperîrî marha nîmyaxe ha re owya. Wara rma oyanan komo moxam, kahra ro mak tak wasî poko so. Ñexamro pen waihkesî kacipara imo ke, rooma ke, epefa ke, ero warai ke ñexamro pen waihkesî Owî rma, kekñe owya.

¹³On wara Noro weyukyakñe, Ai Apa okwe. On wara xa matko kexe moxam weronomañe komo yîwya so, Ai oyakno komo, awaparî komo mokuhra ro mak naxe oona, kacipara ke cemyarkem komo mokuhra naxe. Rooma poko exihra marha taxe okre, esemetanmekîra rma maxe okre, kexe yîwya so, wîïkekñe.

¹⁴On wara oyeyukyakñe Kporin komo, On wara naxe ñexamro weronomañe komo, oyanmen wara rma re weronomano ñiifaxe, cemarowaxe mak kica. Oyanmera ro makî tko ñekatîmyaxe okwe. Omtapotarî yekatîmrî poko ñexamro yantomara ro mak wîxakñe. Akro so yîmtapotara ro mak wîxakñe. Cemaró mak mîn yîñenîthîrî komo. Tohnawno mak mîn yîñenîthîrî komo, awehtopo komo kuknon ha tî yîwya so. Ero pîntho mak ñekatîmyaxe awya so. Tanme ro so mak nîhtînoyaxe awemîknotopo komo okwe.

¹⁵Oyanmen wara rma tko ñekatîmyaxe kica, oñeñepetho pîn kom ha. On wara kexe, Kwaparî komo mokuhra ro mak mexe naxe oona, kacipara imo ke cemyarkem komo mokuhra. Rooma poko exihra marha taxe, kexe. On wara wîïkes Ow Aporin komo ero wa kañe komo ya, Waapa kaciparan yorî ke rma mîwaiyaxe okwe, rooma yaka marha okwe. Ero yaka rma mîwaiyaxe okwe, wîïkesî.

¹⁶On wara marha naxe yîmtapotarî yentañenho komo, ñexamro yokoputho nasî tařmaxmu wara esama yaka, Xerusaren pono yaka. Rooma yaka marha ñexamro pen waihyaxe, waapa kaciparan ke marha oko. Okoputhîrî komo yahrufe exihra ro mak nas okwe. Yihcinhîrî komo yokoputho, yumumuthîrî komo yokoputho, emsîthîrî komo yokoputho, noro yipu komo yokoputho yahrufe exihra ro mak tak nasî ero yimaw. Kicicme ehtoponhîrî komo rma wařmesî iipo so rma oko, wîïkesî yîwya so.

¹⁷Ero yinhîrî on wara kasko hara yîwya so, Owrata xe ro mak wasî meřpora ro mak. Cetukmamsom wara ro mak exi xe was oyewyokru.

Kosope owrata xe wasî, katpanaw marha. Yîtîtmamra ro mak owrata xe wasî. Oyanan komo yemsîtho pen pînîn yaw kîwracesî, iîñomnî ro warai pînîn yaw okwe. Etapaxapu me thakwa nasî twaihkaxi ro okwe, yuhnaka paraxkaxapu me marha.

¹⁸Mararî pore owcetaw oyanan komo yokoputho weefnas okwe waapa nparaxkatho pen. Ewto pore owcetaw hara okoputhîri komo weefnasî hara rooma yaka waihxapu pen kom hara. Weronomano riñe komo ñetafaxe tîrowon pîn komo pore rma, Kaan ya tîmsom pokono komo marha. Tîñenîthîrî komo pîn pore ñetafaxe okwe, kasko yîwya so, kekñe Kporin komo owya.

¹⁹On wara wîlkes awya Apa, Xuta komo mahsîpînketiñe ro mak? Siaw pono komo xera ro mak tak mai ham okwe? Ahce poyero amna mepefancekñe ehçeman me ro mak? Cerepore cexi xe cma re xakñe amna. Cerepotacho yenîhra rma amna xakñe okwe. Cecihtopo ponaro cma re xakñe amna. Cesemetanmetopo makî reha amna ñeeñakñe hara okwe.

²⁰Apa, kicicme amna yehtoponho rma amna ñekatîmyas awya. Kicicme amna porin pen yehtoponho marha amna ñekatîmyas awya. Kicicme rma xakñe amna apoko kica.

²¹Wara rma amna xatîmnokara cma re masî. Amna poxunketaw awya awosotî meero nîwîrîyakexe tooto komo okwe. Yîwîrîyakan me ro makî cma re mesenpesî, kayaritomo me xa okre. Amtapotachonhîrî ponaro marha cma re masî. Kakronmexe so oyewecataw awya so, kacho poko mîmtapowakñe amna yakro, ero ponaro cma re masî.

²²Enporixaputho ponaro mak naxe mîk hak rowon pono komo. Tuuna ma re ñekmexpetu noro yipu komo? Pîra ro mak. Tanme ro mak katî tuuna ñekmexpe kaapu? Pîra marha. Amoro xa tko Apa tuuna mekmexpesî. Ponaro amna yehtopo Amoro. Ero ke apona mak amna ñeeñasî tuuna yekmexpotopo. Amoro xa yiixe amna yehtopo yakîhtoñe. Ero wa wîlkes apoko Apa.

Tîyanan Komo Pînîn Yaw Exihra Tak Nasî Kporin Komo

15 ¹Ero yinhîrî on wara kekñe xa hara Kporin komo owya, Ahce wa wai awya so tan Moises pen komo exitaw, Samuew pen yakro. Tan ñexamro pen exitaw oyakro tîmtapotaxmu me oyanan komo yukurunpetopo poko, yîmtapotarî komo yanme rma moxam pînîn yaw exihra rma was okwe. Oñenîrî mera ro mak tak eñepeko oyanan komo. Tocowpe ro kfa makî.

²Anarimaw on wara na ket hara moxam awya, Ahna thakwa re amna cee ha? ketu. Ero wara ketaw awya on wara eyuhko, On wara men kesî Kporin komo awya so, Twaihkaxmu me yukuknomaxapu komo cexe etwaikaposo. Kacipara nparaxkarî me yukuknomaxapu kom hara cexe eparaxkaposo. Rooma yaka

twaihsom me yukuknomaxapu kom hara cexe rooma yaka waihso. Waapa narîrî me yukuknomaxapu kom hara cexe waapa narîrî me hara, kasko mak yîwya so, kekñe owya.

³On wara marha kesî Kporin komo awya so, wîîkekñe Xuta komo ya, 4 komo wantomesî ñexamro pen yîhcamnoñe komo. Kacipara imo ke cemyarkem komo wantomesî ñexamro waihkañe me. Xapari komo marha wantomesî yupunthîrî komo yihxikñe me. Kwacinama komo wantomesî korînthîrî komo yahñe me, kamara komo wantomesî tonofñe me. Noro yipu komo wantomesî oyanton komo yokoputho tonofñe me, yîhcamnoñe me marha.

⁴Mîk hak kayaritomon komo nîixatîmnokarî me wiifasî Xuta komo, roowo poko hakno komo nîixatîmnokarî me. Ero wa ñexamro wiifasî Manases poyero. Esekias pen mumutho mîk xakñe Manases, Xuta komo kayaritomon pen mumutho. Kicicme ro mak ciino ñiifakñe noro Xerusaren pono pen komo. Ero ke ero yipu yanme moxam wiifasî cemetanmesom me, kesî Kporin komo awya so.

⁵Xerusaren pono komo, awya so wîîkesî, onoke thakwa re apînîn yaw so nai ha? Onoke thakwa re níwrace apînîn yaw so hara. Onoke thakwa re awece so ñesewkofme amtapotarechome so? Onok ma re ero wa nai awya so?

⁶On wara xa kesî Kporin komo awya so, Ow mahsîpînkettekñe okwe. Awehtoponhîrî komo rma re mîpoxunkexe ha, ero yinhîrî mîpoxurexe xa hara kica. Ero wara roro maxe kica. Ero ke kahsîyaxe so tak ha men oyamorî ke. Kîhcamnoyaxe so tak okwe. Kpoka tak omtapotachonho towrî poko, Kwaihkexe so men, kachonho towrî poko.

⁷Ñexamro pen wafmesî. Puruma yatho aposokaxapu mafmexe kahsî yîpîpîthîrî yaatome ocowo ya. Ero wara ñexamro pen waihkesî ewton komo potaw so rma. Oyanan pen komo wîmxîketîkesî, Ñexamro pen meero wîhcamnoyasî okwe. Ero wara wiifasî kicicme ehtoponhîrî komo yahsîpînkara rma exirî ke so okwe.

⁸Iiño waixapu komo xa hara wepamnoyasî mefpora cehso ro. Axawa yopo ro mak tak naxe okwe mefpora ro mak tuuna imo yecihtawno yopo. Kamarakataw wekyasî wooxam pen waihkañe komo, kafpamxan yon pen waihkañe kom ha. Tîhra rma wekyasî iipo so eraspetono komo, waihkañe kom ha.

⁹Ero yimaw takî 7 ro yîmxîtaxapunhîrî rma ñekafkesî. Esesîra tak nas okwe. Kokmamxapu wara rma nasî noro yipu katpape rma exitaw. Tîwîrîyakaxmu me tak naxe noro yipu komo, cehnaxu komo me marha okwe. Noro yipu komo poyinonho komo rma wîmyasî yiixatî pîn komo ya kacipara imo ke yînpaxkarî komo me okwe. Yîixatî pîn komo wero ro rma paraxkexe okwe, kesî. Ero wa kesî Kporin komo awya so.

Ahwora Nasî Xeremias

¹⁰Ero yinhîrî on wara wîîkekñe, onocwan pen yan wara rma wîîkekñe, Okwe ro mak wîîkesî yeme. Ahce kacho ow mewrunohkekñe okwe? Omtayafmexe

mak opoyino komo ahnoro, oyakro mak ñeseseyukyaxe okwe. Opurantan tîmîhra ro mak wîxakñe yîwya so tîramansom me, poko ehtoponhîrî yepetho yakro rma tîramansom me ha. Owya marha tîmîhra xatkeñe tupurantan kom hara tîramansom me, poko oyehtoponho yepetho yakro rma tîmsom me ha. Wara rma owîrîmacho yañikñe me mak naxe okwe ahnoro, wîîkekñe.

¹¹ On wara tko oyeyukyakñe Kporin komo, Kukurunpesî rma akronomano ciitome tak awya amñe. Aaxatî pîn komo rma mokyaxe amñe cesemetanmekyataw so, onok na pona ceraswataw so. On wara kexe awya, Kaan yakro cma re mîmtapowasî amna poko, kexe ñexamro awya, aaxatî pîn komo rma, kekñe owya.

¹² Ero yinhîrî on wara kekñe hara Noro Xuta komo ya hara, Ai, Xuta komo, ahce wa matu pehu poko, mahket ha ma re awya so? Ahce wa matu mehxaan poko pehu poko, nohce ñixan poko ha, bronse poko hara, ero yipu ma re mahketu amyamro tooto mak ha? Pîra ro mak okwe.

¹³ Awemyawnonhîrî komo tak wîmtîkesî aañe komo ya, epethîmra ro mak wîmyasî yîwya so. Apurantanhîrî komo marha wîmyasî yîwya so. Ero wa wîmyasî yîwya so kicicme awehtopo komo poyero. Kicicme mîxatkeñe arowon komo poko hakî.

¹⁴ Aaxatî pîn komo men awafaxe so anarî rowon pona aßenîtorî komo pona. Wehto yirixapu wara rma nas orwon apoko so. Ero tak awakñiyaxe so oco, kekñe Kporin komo.

¹⁵ On wara wîîkekñe ow hara Kporin komo ya, Oyahwokacho rma tko meeñas Apa. Oponaro rma cma re masî, owî cma re mukurunpesî roro. Oyemetanmekñe komo poko ow epanîko. Amna yehtoponho yîñîmñe xa Amoro Apa, pahkî yîñîmñe. Ero ke owî cma re waihkara masî. Awanme owîrîyakacho wencesî ro mak okwe. Ero wa oyehtopo ponaro cma re mas Apa.

¹⁶ Amtapotarî rma tko weefñe. Ero yahñe wara tak wîxakñe okre. Oyahworekñe ro mak, kahwowakñe ro mak ero poko okre. Kporin komo yakrono, kacho ow ha. Noro yipu ow Apa Kaan. Kantomañe ro komo Amoro Apa.

¹⁷ Aponarono komo poko cetaporesom komo yakro eremara ro mak wîxakñe ow. Noro yipu komo yakro ahwotara ro mak wîxakñe. Cewyaro mak keremekñe awamorî ke oyahsñe wara awexirî ke. Kicicitho komo poko arwonîmtope ke rma oropotarî marîhcekñe.

¹⁸ Ahce kacho oyerewrî eserewkara ro mak nai oko? Ahce kacho oparaxkachonho warai nai ecpîn me ro mak? Tuuna yaporî wara katî mai opoko Apa, kemîknoñe wara? Tuuna pîtho wara katî mai opoko, yohno tapaitîkaxmu wara hara okwe? wîîkekñe yîwya.

Noro Nahwores Hara Kporin Komo

¹⁹ On wara tko kekñe Kporin komo owya, Amtapotachonhîrî poxunketaw awya, kîkaricesî xa hara okre oyanton me rma awehtome. Takîhso xa

amtapowataw, akpîra yîmtapotara ro mak awexitaw omtarî wara rma mas okre. Awewetîñe me mak ñehcowpe ñexamro. Ñexamro yewetîñe me exihra ro mak men esko amoro reha.

²⁰Ewto wacan wara rma kiifasî, bronse warai wara, sowtatu ke kanahtawnoyem wara. Awakro rma re ñetafmexe ha. Awařmara rma tko naxe okwe. Awakro xa tko was Ow akurun me okre. Ero ke kukurunpesî, kekñe Kporin komo owya.

²¹Kicicitho komo ya awařmapora wasî, apîñin yawno pîn komo nahsîrî mera kiifasî. Ero wara kakronomesî, kekñe. Ero wara kekñe Kporin komo owya.

**Tan Yipitara Esko, Yîwratarã Marha Esko, Onharehe,
Kahra marha Esko, Kesî Kporin Komo Xeremias Ya**

16 ¹⁻²Ero yinhîrî on wara kekñe hara Kporin komo owya, Yipitara ro mak men esko tan on ewto po. Apici ahsîra ro mak esko tan amumuru komo ewrura ehtome, awemsîrî komo ewrura ehtome marha. ³⁻⁴On wara wîķes Ow Aporin komo xa, on po ewruxapu komo poko wîķesî, kîrî mren pen poko, woosî mren pen poko marha, yîson pen komo poko marha wîķesî, yîm pen komo poko marha. On wara men naxe amñe, waihyaxe mak okwe epeřa yaka cerewrem yaka oko. Yîpîñin yaw so tîwrataxmu komo exihra thakwa naxe waipuche so, ahruñe komo exihra marha naxe. Noro yipu komo yokoputho mak nařî pukno wa paaka wetî wara ro makî. Waapa kaciparan ke rma waihyaxe, rooma yaka marha waihyaxe. Okoputhîrî komo korîntho nahyařî kwacinama komo, kamara warai komo marha, roowo pore tîtosom kom ha, kekñe owya.

⁵On wara marha kekñe Kporin komo owya, Ananimaw so mîmo yaw nîwracexe apoyino komo. Ero wa yîwracetaw so yîhyaka so ewomra ro mak esko amoro ero mîmo yaka. Yîpîñin yaw so yîwratarã esko. Okwe okwe, kaxi tohra esko. Onkurunperî mera ro mak tak naxe okwe. Onwakrerî me exihra marha tak naxe ñexamro, yîpîñin yaw so oyehtopo mera ro mak. Ero ke ñexamro yakro yîwratarã esko.

⁶Cemyawnoyemînhîrî pen komo rma waihyaxe on roowo po, emyawnomnînhîrî pen komo marha. Ahrun me ro makî tko nařî okoputhîrî komo. Yîpîñin yaw so yîwratarã ro mak naxe iyananînhîrî komo. Ecaikara so marha naxe, ekanamurinkara so marha naxe. Yîpîñin yaw sora so naxe okwe.

⁷Waixapu pen komo pîñin yaw tîwrataxmu komo yînahmara ro mak naxe iitono komo amñe, ewyakîrera marha naxe. Wokpara ro mak naxe ahworechome so. Yîm pen pîñin yaw so yîwratatopo me exitaw tîwrataxmu komo wokpara ro mak naxe ahworetome so okwe, yînocwan pen komo pîñin yaw tîwrataxmu komo marha wokpara naxe.

8-9 Ceseresmaxmu komo yaka marha tohra esko amoro. Akro so eremara marha esko aweseresmachome, awokru yeetome marha. On wara tko wîkes Ow Aporin komo, awantomañe ro komo. Ponaro Ixaw Yana komo yehtopo Ow, Owî rma wîkesî, on wara men ciino wiifasî awero ro rma, waipîra rma ka awexitaw, tahwotaxmu komo mtapotarî tak wîtîtmamnoyasî, cipitaxmu komo mtapotarî, ciñontaxmu komo mtapotarî, ero warai komo mtapotarî wîtîtmamnoyasî. On po esentara ro mak tak nasî noro yipu komo.

10 Ero wara kacho ekatîmko apoyino komo ya. Amtapotarî yentache on wara tak kexe awya, Ahce kacho ero yipu poko nîmtapotai Kporin komo amna yîwîrîmacho poko xa ha? Ahce poko amna xakñe kicicitho me yîwya? Ahce kacho tanwekñe wara amna ñeeña okwe? kexe awya.

11 Ero ke on wara ñexamro eyuhko, On wara kesî Kporin komo awya so, Aporin pen komo oyahsîpinketkeñe okwe. Ponaro anarî yana komo yehtopo ponaro tak xatkeñe kica. Noro yipu komo ya tîmsom nîmyatkeñe, Oporin amoro, ketkeñe marha yîwya so. Owî reha opîñînketkeñe mak okwe. Owya tpanatanmetopo komo yewetîra xatkeñe okwe.

12 Oroto tak maxe amyamro hara kicicme xa tak aporin pen komo yopo okwe. Kicicme nasî aropotarî komo. Oyanme ro mak wehsî, kañe me mak maxe okwe. Ero ke omtapotarî yentara ro mak maxe okwe.

13 Ero ke on roowo poi tak keñepexe so kfa. Anarî pona keñepexe so hara anihtînorî pîn komo pona. Aporin pen komo nihtînotorî marha mîn, ero yipu pona keñepexe so. Iito tak anarî komo poko maxe, ponaro anarî yana komo yehtopo poko ha. Katpanaw ero yipu poko so maxe, kosope marha. Iito awexitaw so awakronomañe komo pîn me ro mak was okwe, kesî Kporin komo.

Ixaw Yana Komo Ñekyas Hara Amñe Kaan Kanan Pona Hara

14 On wara tko kekñe hara Kporin komo, Pahxaro tak on wara kahra tak naxe tooto komo, Waipîra nasî Kporin komo Ixaw Yana komo yekñenho Exitu poi, kahra ro mak naxe.

15 On wara xa matko kexe, Waipîra nasî Kporin komo Ixaw Yana komo yekñenho nohce ñixan pononho. Pahxa mîk hak rowon pona ñexamro ñeñepokñe ero poi ekñenhrî komo Mîk Kporin komo, waipîn ha, kexe. On roowo wîmyakñe ñexamro porin pen komo ya ero ke oona xa marha ñexamro wekyas hara.

16 On wara marha kesî Kporin komo, Ero yimaw ootî yanîmñe warai komo wantomesî Ixaw Yana komo yanîmrî poko. Ero yinhîrî tak cesetakaxmu warai komo wantomes hara. Ixaw Yana komo ñepoñaxe mîn hak pore, îh pore, matîwîn komo pore, toopu chew so marha ñepoñaxe, ewtarî yaw so marha. Ahnoro mak ñepoñaxe oona ehtome so hara.

¹⁷Ixaw Yana komo yehtopo rma tko weenâsî. Oñenîrî mera eyamxapu me exihra ro mak naxe ñexamro. Kicicme ehtopo komo marha eyamxapu me exihra nasî.

¹⁸Yihcirî me ñexamro yehtoponho cokorî ka wepanîyasî. Asakî ro wepanîyasî. Ero wicakî wepanîyasî orowon yîwîrîmarî poyero yîwya so. Orowon nawronohketîketkeñe ponaro cehtopo komo ke, okoputho warai ke. Poxumnî ro mak mîn kica yîñenporithîrî komo, kica kacho me ro mak nasî. Ero yiputho ke rma tko orowon nawronohketîketkeñe kica. Ero ke kesepanîyasî, kekñe Kporin komo. Ero wa kekñe owya Xuta Yana komo poko.

¹⁹On wara wîlkekñe ow hara, Apa kah yawno, okaritoñe Amoro, okurunpeñe marha. Pona oyetkurunpetopo Amoro oyesemetanmekyataw. Ahyaka mokyaxe amñe Xenciu komo. Roowo mapitawnonho komo rma mokyaxe. Tmokuche so on wara kexe awya, Apa, yaaronno pîn komo mak xatkeñe ponaro amna porin pen yehtoponho komo. Ero pîntho ponaro mak xatkeñe kica, takronomañe pîn komo ponaro mak kica.

²⁰Ahce kacho on wara natu ñexamro, kaan pîn komo ñenpofatu ponaro cehtopo komo me rma. Ahce kacho kopi? wîikesî.

²¹On wara kekñe Kaan hara owya, On wara wasî ero wa cehsom komo poko, Cewñe ro mak tak oyehtopo wenpesî yîwya so, kañpe xa oyehtopo ha. Ero yimaw tak oyosotî tak nihtînoyaxe. Kporin komo xa Mîk ham, kexe opoko, kesî. Ero wara kesî Kporin komo.

Ñetwîrîmexe Ro Mak Okwe Tooto Pona Enîñe Komo

17 ¹On wara marha kesî Kporin komo, On wara nasî kicicme Xuta yepamtho komo yehtoponho, tmewreso nasî yîropotarî komo poko rma. Mewretopo ke rma nasî tmewreso, pehu warai ke. Ciamanci ke tptokem ke tmewreso nasî. Paaka meretîtho warai nasî ponaro awehtopo komo ya tîmsom yakñitopo po. Ero poko marha nasî tmewreso kicicme ñexamro yehtoponho.

²Ñexamro xîkrî komo meero ñeeñaxe ponaro awehtopo komo ya tîmsom yakñitopo. Axera kuknontho ponaro marha naxe. Ero yipu nasî weewe yapomyaw so, taakem yapomyaw so ha. Îh po so nasî kawno po so.

³Ai oyîpîn, on wara wîlkes awya, orowon pono amoro. Ahce na cepethîkem meñpora nai aapo, puranta pen marha. Ero rma wîmyasî waapa komo ya. Yîtîwîn po so nai kicicme iitono komo yehtopo. Ero marha wîmyasî yîwya so. Arowon komo poko hakno komo rma wîmyasî yîwya so.

⁴Kicicme awexirî komo poyero rma arowonthîrî komo mahsîpînkexe, awya so wîmyakñe ero ha. Anîhtînorî pîn po tak maxe roowo po. Iito tak maxe aaxatî pîn komo yanton me thakwa. Ow mîrwonmekyatkeñe wehto yiriñe wara rma. Eseikan me ro mak tak nasî ero wehto warai, orwon ha.

⁵On wara marha kesî Kporin komo awya so, Tîwîrîmaxmu me thakwa maxe tooto pona mak eefîataw awya so. Ero wa xa marha maxe, Noro xa okaricesî, kañe me awexitaw so tooto poko mak. Kporin komo yai awetowyataw so marha tîwirîmaxmu me maxe okwe.

⁶Ero wara awexitaw so peen wara mak maxe pohnîntawno wara. Ehñan me tak exitaw so anarî komo, ero wa ehtopo komo yenîhra rma maxe okwe. Axawa imo pono wara mak maxe amyamro reha tuuna keñarî pîn pono wara. Pohnîntawno me mak maxe, yîmîtî keñarî pono me mak okwe.

⁷Kporin komo pona enîñe me awexitaw so reha takronomaxmu me xa tak maxe okre. Ero wara maxe Noro ponaro xa awexitaw so.

⁸Weewe wara tak maxe tuuna yecihtawno wara. Ero yipu ñimicinwasî tuuna yepu wece. Ero ke erasîra rma nasî kaamo me roro mak enmayataw. Aawaipîn me ro mak nas okre. Tuuna mokuhra exitaw tahwore rma nas okre. Epetantho mera ro mak nasî miya roro. Ero wara maxe amyamro okre Kporin komo pona enîñe me awexitaw so.

⁹On wara tko nasî tooto ropotarî, cesemîknosom me ro mak nasî kica. Ahce na kemîknoñe yopo ro mak nasî cesemîknosom me. Kicicitho me ro mak nas okwe. Ahce wa ma re kropotarî komo tîhtînoya, Ero wa xa nai ham oropotarî, kachome.

¹⁰On warai tko Ow, Aporin komo, tooto komo ropotarî yentîkañe Ow. Esehîntotopo komo yukuknomañe marha Ow. Ero warai me oyexirî ke epemano wiîfasî ehtoponhîrî komo yecenarî rma. Yaaro xa epemano wiîfasî.

¹¹On wara naxe anarî komo, tupurantan komo nahsîyaxe emku me mak kica. Noro yipu komo naxe turukwarî warai wara rma. On wara nasî turukwarî warai, ananimaw tuhme pînî po rma na nai. Ero wa xa marha naxe tooto komo, kicicme tupurantan yahsîñenho komo. Poritomontara rma ka exitaw yîhyai thakwa ces hara okwe yupurantanthîrî. Poritomotho me exitaw so tak cehnaxmu me rma ñesenpexe kica, kekñe Kporin komo.

¹²On wara wîîkes ow hara, Kayaritomo yapon nasî amîn yaw Apa. Kîfwani ro mîn ha. Pahxanînhîrî rma mîn. Kîfwañhe ro mak nasî.

¹³Ponaro Ixaw Yana komo yehtopo Amoro Apa. On wara naxe ahnoro awahsîpînkañenîrî komo, cehñaxmu me mak naxe okwe. On wara naxe ahyai etaknamaxapu komo, osotî komo nasî roowo po mewrexapu wara. Ero wara nasî Kporin komo yahsîpînkari ke. Tuuna pîtho warai Mîk okre Kporin komo, waipîn me kiiñe pîtho warai ha. Noro yipu rma tko nahsîpînkexe okwe, wîîkesî.

Oyemetanmekñe Komo Yîhcamnoko Apa, Kesî Xeremias Kaan Ya

¹⁴On wara marha wîîkeñe Kaan ya, Ow ehcemak Apa. Ero yinhîrî kañe xa tak wasî. Ow yukurunpeko, etwîrîman me tak oyehtome. Apoko tahwotaxmu me wasî.

15 On wara kexe opoyino komo owya, Ahto tak nai Kporin komo mtapotarî? Ero yaw roro rma tak ciino ritopo yenî xe tak nas amna oroto, kexe owya.

16 Apa, awenîche ahyai etaknamara wîxakñe. Opoyino komo weronomañe me oyexi xera wasî, kahra wîxakñe. Poxumra rma wekatîmyasî yîwya so ñexamro yahwokacho me enmacho amñe. Omtapotarî rma mencekñe, añentarî me rma wekatîmyakñe yîwya so.

17 Oyeraspene me exihra cma re mas Apa. Amna yîwîrîmacho me enmapuche Amoro mak masî pona oyetkurunpetopo me.

18 Oyemetanmekñe komo xa yo cirko cehñaxmu me. Owî reha ehñanmekîra esko. Ñexamro xa cirko tahwokaxmu me. Ahwokan me xa ow cirko. Ñexamro pen waihkacho me tak ñenmape amñe. Asakî ro ñexamro pen waihkakî.

Awemyawno Komo Pokohra Ehcoko Awepokaretopo Komo Po

19 Ero yinhîrî on wara kekñe hara Kporin komo owya, Ai, Xeremias, etoko ewto wacan metataka. Apoyino komo mohtopo yaka etoko, ewto pona mohtopo komo yaka. Metata yaro ñepatakexe Xuta kayaritomon komo ero yaro xa marha ñewomyaxe hara ero yaka etoko. Ahnoro Xerusaren wacan metatan yaka etoko. Iina so ececetoko.

20 Ito awexitaw on wara kasko apoyino komo ya, Ai, oyakno komo, Xuta kayaritomon komo, Xuta yepamtho komo ahnoro, Xerusaren pono komo marha ahnoro. On metata yaro tîtosom komo ahnoro awya so wîlkesî. Kporin komo mtapotarî tan wekatîmyas awya so.

21 On wara kesî Noro awya so, Awepokaretopo po men tawsîñem arîhra ehcoko. Xerusaren wacan metatan yaro ero yipu ekîhra ro mak ehcoko ero kaamo po.

22 Tawsîñem arîhra ehcoko amîn komo yai awepokaretopo komo po. Ahce na poko etapickara ro mak ehcoko ero po. Awepokaretopo komo ciicoko anarme, oponaro awehtopo komo me xa. Ero wara rma wîlkekñe aporin pen komo ya pahxa.

23 Omtapotarî yentara tko xatkeñe ñexamro pen kica. Omtapotarî ponarora ro mak xatkeñe okwe. Tîpîmyewaxkem wara mak xatkeñe kica. Tpanatanmetopo komo yenta xera ro mak xatkeñe okwe. Ero wara xatkeñe aporin pen komo okwe.

24 Ñexamro warahra ehcoko amyamro reha. Omtapotarî men entacoko, wîlkes Ow Aporin komo. Awepokaretopo komo po tawsîñem ekîhra ehcoko on yaro ewto metatan yaro. Oponaro awehtopo komo me mak xa ciicoko, awepokaretopo komo me marha. Ero po etapickara ro mak ehcoko.

25 Ero wara awexitaw so on ewto metatan yaro tak ñewomyaxe amñe kayaritomo komo, antomano riñe komo marha. Tapi pen retawno komo

mîkyam naxe kayaritomo me. Tarara yaw so mokyaxe, kawaru mkaw so anarimaw. Tmaywei rma mokyaxe antomano riñe komo ke tmaywei ha. Xuta yepamtho komo marha ñewomyaxe xiya kayaritomo komo yakro, Xerusaren pono komo marha ñewomyaxe. Afman me ro mak tak nasî on ewto. Ero wa nasî miya roro eroromero.

²⁶Ero yimaw mokyaxe apoyino komo. Xuta yepamtho yewton pono komo mîkyam mokyaxe. Xerusaren mîtwono komo, Benxamin rowon pono komo, woskara pono komo, îîpî chewno komo, suu ñixan komo, ero warai komo mokyaxe oona. Owya tîmsom ñekyaxe tookuthîrî komo, takñitîkaxmu, ahce wa na tîmsom, tmararîn komo pono yeperîrî, kotoporem, ero warai komo ñekyaxe oona Aporin komo mîn yaka owya tîmsom me. Kîfwañhe xa mai ham okre, kexe ero yipu yekyataw rma. Ero warai komo mokyaxe etapickara awexitaw so awepokaretopo komo po so.

²⁷Omtapotarî yentara tko na mat okwe. Oponaro awehtopo komo ro me cihra na matu awepokaretopo komo. Ero po rma na on ewto metatan yaro mîmokyatu tawsîñem yekñe komo rma. Ero wara rma awexitaw so wehto tak wiriyasî on ewto metataw so rma. Ero yimaw tak kayaritomo mîntho pen ñecakyasî yaake Xerusaren pononho pen. Eseikan me ro mak nas oñiritho oco, kesî. Ero wara kesî Kporin komo awya so.

Tahrem Kahyas Hara Kahñe, Etwîrîmaxapunhîrî

18 ¹⁻²Ero yinhîrî on wara kekñe hara Kporin komo owya, Ai, Xeremias, etoko takî tahrem kahñe ro mîn yaka. Iito awexitaw tak omtapotarî wekatîmyas awya, kekñe.

³Ero ke tahrem kahñe ro mîn yaka kîwcekñe. Iito rma xakñe noro tahrem kahtopo mîtwo. Tahrem kahyakñe.

⁴Kahyataw ñetwîrîmekñe tak okwe yînkahrî. Ero ke erotho rma kahyakñe xa hara. Anarme kahyakñe tîñîhtînorî yaw roro rma.

⁵⁻⁶Noro yeeñataw owya on wara kekñe Kporin komo owya, Ai Xeremias, on wara wîlkesî Ixaw Yana komo ya, Ai Ixaw Yana komo, Moso tahrem kahñe warahra katî wai Ow apoko so? Enko xe, efmo nasî moso yemyaw. Tîñîhtînorî yaw roro rma kahyasî. Ero wa xa marha maxe amyamro hara Ixaw Yana komo. Oyemyaw maxe oñirirî me ha.

⁷Anarimaw anarî rowon pono komo poko na kîmtapowa, tîkayaritomoyem komo poko na kîmtapowa. On wara na wîlke yîwya so, Ai, kañmexe so tak okwe, kwaihkexe so tak okwe, amînhtîrî komo marha wixkesî, wîlke na yîwya so.

⁸Ero yimaw rma tko on wara tak na natu ñexamro, kicicme cehtoponhîrî komo yai tak na ñetowiyatu. Ero wara exitaw so omtapotachonho tak wowyasî, Awaparî komo men wekmexpesî, kachonho wowyasî. Ñexamro waihka rma wasî.

⁹Anarimaw anarî rowon pono komo poko na kîntapowa hara, tîkayaritomoyem komo poko ha. On wara na wîlke yîwya so, Kepamnoyaxe so tak amñe okre, añman me kiîfaxe so on roowo pono ro me, wîlke na yîwya so.

¹⁰Ero yimaw rma tko na on wara natu ñexamro, kicicme na natu owero ro. Omtapotachonho yewetîra na nat okwe. Ero wara exitaw so omtapotachonho tak wowyas hara, Kakronomexe so amñe, kachonho owya. Ñexamro akronomara rma was okwe.

Tanme Ro So Mak Ixaw Yana Komo Nîhtînoyaxe Cehtopo Komo Kica

¹¹Ero ke on wara kasko Xuta komo ya, Xerusaren pono komo ya marha, Ai oyakno komo, on wara kesî Kporin komo awya so, Awaikacho komo men wîhtînoyasî, awañmacho kom ha. Wara rma kicicme awehtoponhîrî komo yai tak etowcoko. Kîfwan poko mak tak ehcoko, kesî Noro awya so, kasko yîwya so.

¹²On wara tko aweyukyaxe, Ahce kacho ero wa amna nai? Pîra ro mak. Tîñîhtînorî yaw roro mak nas amna. Kicicitho rma tan amna ropotarî. Wara rma tîropotaw amna nîhtînoyasî ahce wa na amna yehtopo. Ero yaw roro mak nas amna, kexe awya okwe.

¹³Ero ke on wara kesî Kporin komo, On wara kacoko Xenciu komo ya, Kicicitho komo yehtoponho ma re mencetkeñe Ixaw Yana komo yehtoponho warai xa marha, kicicme cehsom komo xa? Emasî warai rma re mîkyam Ixaw Yana komo. Kicicitho me ehxapu komo ro makî tko mîkyam okwe.

¹⁴Kîfwanî ro mîn ñeepe yuxukrapamxapu Ribano poi yîhtoxapu. Toopu yatumnai epatakaxapu mîn tuuna, twotmem mîn okre. Ero yipu ma re tahsîpînke anañixan yeetome hara kica?

¹⁵Opoko nîtwefîekarîñwatkeñe mak okwe oyanan komo rma. Kotoporem nakñiyaxe ero pîntho tawakeretopo me, tîñenporithîrî tawakeretopo me. Tanmero so rma ñehroketkeñe esamatho yai cetowtome okwe. Esamaci yaw so mak cexe, tamtakem yaw xa tohra tak naxe okwe, kîfwan yaw tohra.

¹⁶Ero ke pohra ro mak tak nas amñe yîrowonthîrî komo. Okwe ro mak, kexe tak ero pore tîtosom komo. Miya roro ero wa kexe yîrowonthîrî komo yeeñataw. Ñeserepokexe ro mak, ñepanamexe mak ceserepokarî komo ke.

¹⁷Ñexamro pen wakpayasî waapa ke rma. Katayarî nakpayasî ocowo ero wa ñexamro pen wakpayasî waapa ke. Omkarî mak wenpesî yîwya so, oyewru enpora wasî yîwya so. Ero wara wasî ñexamro poko yîwîrîmacho komo me enmayataw tak okwe, kesî Kporin komo apoko so, wîlkekñe yîwya so.

Xeremias Nanwekyaxe Ro Mak Ixaw Yana Komo

¹⁸Ero yinhîrî tak on wara ketkeñe Xuta yepamtho komo Xeremias poko, Amohcoko, cesentacerî noro yîwîrîyakacho poko. Kaan ya

kpanatanmetopo komo yekatîmê me rma naxe Kaan mîn yenîê komo. Kakîhretopo yekatîmê me rma naxe takîhsom komo, Kaanî mtapotarî êkatîmyaxe rma kweronomaê komo. Ero ke Xeremias pen poko tîmtapotacerî kicicitho me ro mak. Yîmtapotarî yentara ro mak cehcerî, ketkeê kica opoko.

¹⁹On wara tko wîkekeê Kaan ya, Apa, oponaro rma cma re masî. Owîrîyakaê komo mtapotarî cma re mencesî.

²⁰Yîwîrîmano ma re cicîfa kakronomaênhîrî yepetho me? On wara tko naxe êexamro, ewtarî yahtoê wara naxe ero yaka oyepîrkachome. Etwîrîmara êexamro yehtopo ponaro rma cma re wîxakeê Apa. Amîtwo rma kecececekeê, Êexamro cma re makronomesî, êexamro poko marha cma re metîrwoxinkesî, wîkekeê awya.

²¹Ero ke êexamro xîkîtho pen waihkakî rooma ke. Êexamro pen kamxukutho ênepeko kfa kacipara ke. Yihcinhîrî komo kfa cirko iîñonkaxapu me, yîmxîkaxapu me marha. Kîrkomo waihkakî, kaîpamxan komo meero waihkakî kacipara imo ke waapa yakro etaîmetaw so.

²²Waapa kopi, kacho tak êsëntape yîmîn yawno komo mtapotarî. Ponaê rma sowtatu komo eeko êexamro waparî me. Ero wa êexamro cirko Apa kicicme exirî ke so opoko. Ewtarî nahcetkeê ero yaka oyahsîtome. Oyemcinotopo marha êeyamyatkeê ohromxitome okwe.

²³Yîmtapotarî komo rma mencesî. Êsencexe owaikacho poko, ero wara yîmtapotarî komo mencesî. Kicicme êexamro yehtoponho yahrutopo cirihra ro mak esko Apa. Kicicme ehtoponhîrî komo yickara ro mak esko. Ero yenîê me rma esko. Awerro ro rma êexamro aîmapoko waapa komo ya. Ero wara êexamro pen cirko arwonîmtopo me xa exitaw tak, wîkesî. Ero wara wîkes awya Apa êexamro poko.

Parakwe Ahkakî Antomano Riê Komo Wero

Ro, Kesî Kporin Komo Xeremias Ya

19 ¹Ero yinhîrî nîmtapowakeê xa hara Kporin komo oyakro. On wara kekê owya, Ai Xeremias, parakwe arko eîmo kahxapu. Antomano riê komo arko awakro poritomo komo. Kaan ya tîmsom pokono komo marha arko, poritomo komo marha.

²Miya êexamro arko aporî yecihtaka, Inon Mumuru Yewkuru, yecihtaka. Ewto wacan metatan mehxa rma arko, Tahrem Etahkaxaputho, kacho mehxa. Iito awexitaw tak kîmtapowasî awakro. Omtapotarî ekatîmko yîwya so.

³On wara kasko yîwya so, Ai, Xuta kayaritomon komo, Xerusaren pono komo marha, on wara kesî Kporin komo, kantomaê ro, ponaro Ixaw Yana komo yehtopo, Tantono komo yîwîrîmacho xa tak wekmexpesî. Yîwîrîmachonhîrî komo yentache amê anarî komo ya, nîyorwasî tak panarî komo.

4 On wara xatkeñe kica tantono komo, oyahsîpinketkeñe okwe. Ponaro anarî yana komo yehtopo ñekyatkeñe oona yaaake. Noro yipu komo tawakeretopo me kotoporem nakñiyatkeñe. Tîñhtînorî pîn komo tawakeretopo me nakñiyatkeñe, tporin pen komo ñihtînorî pîn, Xuta kayaritomon komo ñihtînorî pîn, noro yipu komo tawakeretopo me rma nakñiyatkeñe tan kica. Rikomo pen komo kamxukutho marha ñeñepetkeñe tan meñpora ro mak okwe, kicicme exihñi ro komo kkamxukutho rma.

5 Baaw mîn marha ñiifatkeñe meñpora îh po so. Iito tak tumumuthîrî komo ciki nakñiyatkeñe Baaw ya tîmsom me okwe. Ero wara amxîkrî pen komo akñicoko, kahra ro mak wîxakñe yîwya so. Ero wa akñitopo komo poko tweñekarî ro mak wîxakñe.

6 Ero ke pahxaro tak on roowo nosohcexe anarme, kesî Kporin komo. Topece tan ha, kahra tak naxe, Inon Mumuru Yaporî tan ha, kahra marha naxe. Waihkanon Ritoponho, kexe tak on poko apori poko.

7 Tanî rma tohnawno me tak wiifasî Xuta komo yesentachonho, Xerusaren pono komo yesentachonho marha. Ñexamro xatî pîn komo ya ñexamro pen wafmapesî, waparî komo ya. Okoputhîrî komo wîmyasî kwacinama yotî me, kamara yotî me marha.

8 Pohnî me ro mak on wiifasî ewtotho. Okwe ro mak, kexe tak ahnoro taixa tîtosom komo amñe on yenîche. Ñeserepokexe ro mak tiwîrîmaxi ro mak exirî ke.

9 Moxam pen wamcexe ro mak waapa komo tînahrî komo wece tohra ro mak ehtome so. Ero ke tak nahwokexe ro mak on pono komo. Tumumuthîrî pen komo punu rma noñexe okwe, cemsîthîrî pen komo pun marha. Takrononhîrî pen komo pun marha noñexe. Ero wara so tantono pen komo ñiifaxe yiixatî pîn komo, waihka xatî kom ha, kasko yîwya so.

10 Ero wara kache parakwe tak ahkakî awakrono komo wero ro.

11 Ahkache on wara kasko yîwya so, On wara kesî Kporin komo awya so, Ero wa xa marha on pono komo wahkesî, on ewtotho yahkañe wara xa marha wasî. Parakwe yahkache kapuhnî me ro mak tak nas hara okwe. Ero wa xa marha on pono pen komo yahkañe wara was okwe. Topece pona okoputhîrî komo nahruyaxe roowo pen tawronohkatîkaxi ro mak.

12 Ero wara men wiifasî on ewtotho, kesî Kporin komo, on pono pen komo marha ero wa wiifasî. On ewtotho tak wiifasî Topece warai me rma okwe.

13 Topece nasî kicicitho me ero wara rma nasî mîmo mko Xerusaren pononho komo mîntho, Xuta kayaritomon komo mîntho marha. Kicicitho me so nasî. Tîmîn komo meretwo rma kotoporem nakñiyatkeñe kah yawno komo tawakeretopo me. Ponaro anarî yana komo yehtopo ya tîmsom me marha wooku nukmamyatkeñe mîmo meretwo so. Ero ke

kicicitho me so yîmînthîrî komo wiifasî, kasko yîwya so, kekñe Kporin komo owya.

¹⁴Ero yinhîrî Topece poi tak mokyakñe hara Xeremias, Kporin komo ñeñepetho, weronomañenhîrî ha, eñexa mokyakñe hara. Kporin komo mîn roron po tak ñecececekñe hara. Iina mohxapu komo yakro nîmtapowakñe xa hara.

¹⁵On wara kekñe yîwya so, On wara men kesî Kporin komo, kantomañe ro, ponaro Ixaw Yana komo yehtopo, Meñpora kîmtapowakñe on ewto pono komo yîwîrîmacho poko, ewto panawno komo yîwîrîmacho poko marha. Ero wara kachonho yaw roro rma men wiifas amñe. Ero wara tantono pen komo wiifasî tîpîmyewaxkem me cecirîrî ke so. Ero wara ñecîfatkeñe omtapotarî yentañe pîn me cehtome so, kesî. Ero wa men kesî Kporin komo awya so.

Pasuru Yemetanmecho Ñekatîmyasî Xeremias

20 ¹Ero yimaw tak iito xakñe Pasuru, Ime mumuru. Kaan ya tîmsom pokono mîk xakñe Pasuru, Kporin komo mîn yawno komo kopenato me marha tî xakñe. Noro tî ñencekñe Xeremiasî mtapotarî.

²Ero ke Xeremias pen tak ñetapekñe. Yîhroyakîknotopo yaka marha ñiifakñe. Benxamin metatan mîtwo xakñe kîhroyakîknotopo, îh po, Kporin komo mîn mîtwo rma. Ero yaka ñiifakñe.

³Enmapuche tak Xeremias pen tak nahrunkekñe hara Pasuru. Yîhroyakîknotopo yawnonho ñekyakñe hara. Ero yimaw on wara kekñe Xeremias yîwya, Anarme tak awosohcesî Kporin komo. Pasuru me awetacira tak nasî, Mehxarpa Eraspeno Riñe, kacho me tak awosohcesî.

⁴On wara kesî Kporin komo awya, Eraspeno riñe me xa tak kiifasî. Meseraspesî amoru rma. Awakrono komo yeraspeñe me marha masî. Awakrononhîrî pen komo waihkeke aaxatî pîn komo awero ro rma. Xuta komo wañmapesî Babiroña pono komo kayaritomon ya. Ñexamro pen naafasî noro miya Babiroña pona. Iito tak ñexamro pen waihkesî kacipara imo ke okwe.

⁵Meñpora rma re nasî on ewto pono komo yemyawno cepethîkem. Meñpora nasî yînakîtothîrî komo, yupurantan komo marha, Xuta kayaritomon komo yemyawno, ooru warai, prata warai, toopuci enporixapu. Ero yipu ahnoro wîmyasî aaxatî pîn komo ya. Ero tak ñepoñaxe, nahsîyaxe marha. Miya tak naaface Babiroña pona.

⁶Amoru marha awaraxe. Ahnoro ahyawno komo marha naaface mokuhnî me ro mak oona hara. Babiroña pona awaface so. Iito tak mîwaiyasî. Ahnoro awakrononhîrî pen komo marha waihyaxe iito, amtapotachonhirî yentañenho pen komo waihyaxe ahnoro. Cemaro mekatîmyakñe yîwya so ñexamro pen waihyaxe okwe, kesî. Ero wara kesî Kporin komo awya Pasuru, wîkekeñe yîwya.

Ahwoa Xa Hara Nasí Xeremias

7Ero yinhîrî on wara kekñe Xeremias hara Kporin komo ya, Ai Apa, oyakro mîmtapowakñe weronomano riñe me oyehtopo poko. Yaaro xa mîmtapowakñe. Ero ke tak kewehce. Ow mîyoponkai kañpe xa awexirî ke. Ero ke kewehce. Opoko tko ñetaporexex tooto komo enmafatixera okwe. Ahnoro opoyino komo ñetaporexex opoko.

8Amtapotarî yekatîmyataw roro owya kañpe wekatîmyasî. Ai, oyakno komo, waapa komo men mokyaxe, awemyawnonhîrî pen komo marha naafaxe, wîkesî kañpe. Poxumra ro mak oyeñaxe amtapotarî yekatîmrî ke owya, ñetaporexex marha opoko.

9Ero ke on wara wîlkekñe oropotaw, Kporin komo yetacira ro mak tak wasî. Kporin komo mtapotarî tan wekatîmyas yîwya so, kahra ro mak tak wasî, wîlkekñe cma re ka. Wehto wara ro mak tko xakñe yîmtapotarî oropotaw. Rerehrere kañe wara xakñe oco. Oyocho yaw ahruyapu wara xakñe oco. Kpokekñe makî tko ekatîmra oyexirî. Weronomano riñe pîn me exihra thakwa wasî, wîlkekñe.

10Opoyino komo mtapotarî wencekñe, Ahto so na exitaw noro keraspetopo poko mak nîmtapowasî kopi, kexe. Ekatîmko ka, kexe owya. Amtapotachonhîrî tak amna ñekatiñyasî kayaritomo ya, kexe. Ahnoro oyakrononho komo kicicme omtapotacho yenta xe xatkeñe kica. On wara ketkeñe opoko, Noro penî kfa cemîknocerî kicicme yîmtapotachome. Ero wa kfa noro pen tîyoponkexe. Ero wa emîknorî ke cesepaniyaxe noro pen poko, kacho wencekñe okwe mefpono pîn komo mtapotarî.

11On wara tko wîlkekñe. Oyakrono me rma tko nasî Kporin komo, Karitî ro, yukurumîkno ro mak. Ero ke ñepîrkexe tak oyemetanmekñenho pen komo. Oyopono me exihra tak naxe amñe. Nîhyapamyaxe xa tak amñe cehñarî komo ke. Miya roro ñexamro yehñachonho ñesencesî. Ero wara ehñachonhîrî komo yîlcamnopîra ro mak naxe tooto komo miya rorono komo rma.

12Ero yinhîrî on wara wîlkekñe hara Kporin komo ya, Ai Apa, amna yantomañe ro Amoro. Kîfwan komo yukukmañe Amoro, Kîfwañhe xa na natu, kachome. Tooto yesehtînotopo yentañe Amoro, yîropotarî komo yenîñe marha. Ero ke owero ro rma cma re ñexamro pen poko ow mepanîyasî. Awya xa ooxatî pîn komo weñekapesî. Ero ke ero wara ow epanko poko so, wîlkes awya.

13Ai, Kporin komo poko cewanomacerî, Noro poko tahwotacerî okre. Cesemetanmesom komo waihkapora nasî Noro kicicitho komo ya.

14Tîwîrîmaxi exi xe tko wasî kaamo, oyewrutoponho. Pahxa kewruyakñe yememe pen xîkrî me ero kaamo poko ahwotara ro mak ñehcowpe oyanan komo.

15Tîwîrîmaxi exi xe wasî oyewrutopo yekatîmñenho apapa pen ya. Amxîkrî ñewru oroto kîrî cik okre, kekñe apapa pen ya. Yîmtapotarî

yentache tawake ro makî tî xakñe noro pen. Wara rma oyekatîmñenho ñexpe tîwîrîmaxi.

¹⁶Pahxa ewtotho pen nakñiyakñe Kporin komo. Ipono pen komo pînîn yawra xakñe okwe. Ero wara xa marha tîwîrîmaxi ñexpe oyewrutoponho yekatîmñenho. Okwe okwe, kacho yentañe me mak ñexpe pahxaxaro. Waapa kopi, kacho yentañe me marha ñexpe kamarakataw tak.

¹⁷Ero wara ñetwîrîmape kfa noro pen oyetapara cexirî ke ewruxanî rma. Anarimaw yememe pen ropotarî rma na ñexirî ha re oyokoputho yahrutopo me. Twepakye ñexirî miya roro eroromero oyocho ke.

¹⁸Ahce kacho ma re kewruyakñe oyetapickachome me mak, oyahwokacho chew mak oyehtome marha. Tan roowo po oyenmatopo wenatkesî ohyapamtopo poko mak okwe. Noro yiputho mak ow okwe.

Xerusaren Pono Komo Yukurunpera Ro Mak Tak Wasî, Kesî Kporin Komo

21 ¹⁻²Ero yinhîrî kîrkomo ñeñepekñe kayaritomo ohyaka. Setekias mîk xakñe kayaritomo yosotî. Pasuru ñeñepekñe, Mawkias mumuru, Sepañias marha ñeñepekñe Maaseia mumuru, tîmsom pokono mumuru. On wara ketkeñe owya, Ai Xeremias, on wara tî nîñe Setekias awya, Kaan yakro cma re mîmtapowasî kpoko so. Kwaparî me mokyê Nabukotonoso, Babiroña komo kayaritomon kopi. Pahxa tko tî yukurunpeno ñiifakñe Kporin komo keserepokacho ke. Ero ke amtapowataw Noro yakro oroto keserepokacho na ñiifa xa hara kukurunpetopo komo. Ero ke na Nabukotonoso nîñe hara kîhyai so, nîñe Setekias awya, ketkeñe owya.

³⁻⁴On wara tko kekñe Xeremias yîwya so, On wara kacoko Setekias ya, On wara men kesî awya Kporin komo, ponaro Ixaw Yana komo yehtopo, On wara xa matko kiifaxe so, akurun komo rma re mahsîyaxe. Ero ke rma re Babiroña kayaritomon yeñepe xa matu. Kawtew komo awamcexe awaparî komo me. Ñexamro ahnoro eñepe xe matu. Akurun komo rma tko waknamesî awaparî komo me rma okwe. Kawtew wenmekyasî oona ewto roron pona rma.

⁵Owî rma ketañmesî awakro so. Karitî xa oyaporî. Ketapoyankesî awañmetome so. Orwon ro mak kañmexe so.

⁶On ewto pono komo wepeñancesî epeña imo ke. Ero yaka tak waihyaxe tooto pen komo, okno pen komo marha okwe.

⁷Ero yinhîrî on ewto po etîmtoxapu komo wahsîpesî Nabukotonoso ya, Babiroña kayaritomon ya. Yiixatî pîn komo ya xa wahsîpesî, waihka xatî komo ya ha. Tantono pen komo paraxkexe kacipara imo ke. Yîmton me ro mak paraxkexe, yîpînîn yaw so exihra ro mak naxe okwe. Ero wa Setekias pen wahsîpesî yîwya so, Xuta kayaritomon pen. Noro maywen komo marha wahsîpesî yîwya so. Ahnoro epeña yaka waipîn komo rma,

rooma yaka waipîn komo marha, kacipara imo ke waipîn komo marha. Ero wa etîmtoxapu pen komo waihkapesî Nabukotonoso komo ya, kesî Kporin komo, wîîkekñe. Ero wa wîîkekñe omtapotarî yentaxi mohxapu komo ya.

⁸Ero yinhîrî on wara kekñe hara Kporin komo owya, On wara kasko moxam ya apoyino komo ya, Ai oyakno komo, on wara kesî Kporin komo awya so, esama wekatîmyas awya so. Waipîn me awehtopo komo yakan wekatîmyasî, awaitopo komo yakan marha wekatîmyasî.

⁹Tanî rma awexitaw so ewto po mîwaiyaxe kacipara imo ke, rooma yaka, epefa yaka ha na. Awepataketaw so reha Kawtew komo yaka, awamtoñe komo yaka, waipîra rma maxe. Kaŕpe rma mîŕcexe xehxa.

¹⁰Anarme esehtînopîn me thakwa wîhtînoi on ewto yîwîrîmacho. On pono komo yakronomacho yîhtînopîra ro mak wasî. Babiroña kayaritomon ya wîmyasî. On ewto nakñiyasî kfa noro, kesî Kporin komo awya so.

Kayaritomo Panatanmetopo Ekatîmko, Kesî Kporin Komo Xeremias Ya

¹¹⁻¹²Taa, on wara kasko Xuta kayaritomon ya, iyanan komo ya marha, Ai, Tapi pen yananînho komo amyamro, on wara kesî Kporin komo awya so, Yaaro men eñekano ciicoko pahxaxaro so kapu. Ceñepañem komo marha eñepecoko yîñemetanmekîthîrî komo yai. Ero wara ciino cirihra awexitaw so kîrwonasî tak men apoko so wehto wara ro mak oco. Eihkan me thakwa nasî orwon ero yimaw oco. Ero wara men kîrwonas apoko so kicicme awexirî ke so.

¹³Awaparî komo men Ow, aporî yecihtawno komo amyamro, woskara pono komo marha amyamro, toh keñarî pono komo, kesî Kporin komo. On wara mîŕcexe kica, Onoke ma re mokya amna waparî me, onoke ma re ñewomya amna mîn yaka? mîŕcexe ha re.

¹⁴Kepemexe so rma tko awehtoponhîrî komo yecenarî rma. Owî rma tak wehto wiriyasî. Acomotan komo chew wehto wiriyasî. Ero tak amamarinthîrî komo meero nakñiyasî, amînthîrî komo marha, awemyawnonhîrî komo ahnoro mak nakñiyasî oñiritho wehto, kesî Kporin komo. Ero wa men kesî Noro awya so.

22 ¹⁻²Ero yinhîrî on wara kekñe hara Kporin komo owya, Xuta komo kayaritomon mîn yaka etoko. Iito awexitaw tak omtapotarî ekatîmko kayaritomo ya. On wara kasko yîwya, Ai, Xuta kom kayaritomon amoro, Kporin komo mtapotarî tan wekatîmyas awya, Tapi pen retawno amoro kayaritomo. Ero ke entakî Kporin komo mtapotarî, amaywen komo yakro rma entacoko, on metata yaro cewomsom komo yakro ha.

³On wara kesî Kporin komo awya so, Yaaro men epanîno ciicoko, kîŕwañhe marha eñekano ciicoko. Emetanmexapu komo yukurunpecoko,

emetanmekñe komo panarecoko. Kicicme exihra ro mak ehcoko. Yîwîrîmano cihra ro mak ehcoko. Acheka mohxapu komo, yîmîhnî komo, iîño waixapu komo, ero warai komo yîwîrîmara ro mak ehcoko, ênepera marha ehcoko yîmîn komo yai. Kicicme exihnî komo marha waihka ehcoko tan on ewto po.

⁴Ero wa awexitaw so tak kayaritomo komo ñewomyaxe on mîmo yaka metata yaro. Anarimaw so kawaru mkaw ñewomyaxe, anarimaw hara tarara yaw so mokyaxe. Tantoyem komo ñewomyaxe, antomnî komo marha. Tapi pen retawno komo mîkyam ñewomyaxe.

⁵Omtapotarî yewetîra awexitaw so reha on mîmo tak nasî wermonho me amñe. Yaaro tan wîkesî, oyehtopo rma wetahcasî ero yewetîtome awya.

⁶On wara marha kesî Kporin komo awya so Xuta kayaritomon yanan komo ya, Xireace warai amyamro owya. Ribanu meretîrî warai marha amyamro owya. Wara rma axawa imo wara tak kiifaxe so. Pohnî me mak wiifasî awewtonthîrî komo.

⁷Awaparî komo weñepesî awece so. Yukurun komo rma wîmyasî yîwya so. Acomotanthîrî komo namexe setru yepu komo, kiñwanînhîrî komo. Amatîkache nakñiyaxe tak okwe.

⁸Ero yinhîrî tak mîk hak rowon pono komo mokyaxe on ewtotho panari. Enîche on wara kexe takrono komo ya, Ahce poyero ewto imo ñiifakñe Kporin komo ewtotho me okwe. Porinînhîrî on okwe, kexe.

⁹On wara ñeyukyaxe akrono komo, On wara xatkeñe on ewtotho pononho pen komo, kicicme xatkeñe kica. Tporin komo mtapotarî yai ñetowyatkeñe, ponaro cehtopo komo mtapotarî yai ha. Omtapotari ewetîcoko awakronomachome so owya, kachonho yai ñetowyatkeñe okwe. Anarî ro komo tak nihtînoyatkeñe Tporin komo me. Noro yipu komo ya tîmsom nakñiyatkeñe marha. Ero poyero on wara nas on ewtotho me okwe, kexe. Ero wa kexe on poko ewtotho me exiche takî.

¹⁰Ero ke on wara kesî Kporin komo awya so, Waixa pen komo pînîn yaw yîwrata ehcoko. Waapa narîtho komo pînîn yaw xa yo awratacoko, cerewre awratacoko yîpînîn yaw so. Oona mokuhra ro mak tak naxe hara. Tîrowonthîrî komo yenîhra ro mak tak naxe okwe, kesî. Ero wa kesî Kporin komo awya.

Xosias Pen Mumutho Komo Yîwîrîmacho Ñekatîmyasî Xeremias

¹¹⁻¹²On wara marha kesî Kporin komo awya Sarun poko hara. Xosias pen mumutho mîk Sarun, Xuta kayaritomon pen mumutho. Kayaritomo me xakñe tîm pen retawno me. Noro cekñe xehxa waapa narîtho me. Noro mokuhra ro mak tak nas hara oona. Tîrowonthîrî yenîhra ro mak tak nas hara okwe. Taañenhîrî komo rowon po rma waihyasî, kesî Kporin komo awya so.

¹³On wara marha kesî Kporin komo tîmîn ciîne komo poko hara, Kicicme ro mak maxe kica anapickarî komo poko. Kiñwañhe exihnî me ro mak

ñexamro mapickexe kica. Amîtwono komo mantomexe epethîmnî me ro mak kica. Ahce na tîmîhra ro mak maxe yîwya amîn ciitamci.

¹⁴On wara mîlkesî ahnaw, Porin wiifas omîn. Porin marha wiifasî oyamtakponî mko. Cewkanapai wiifasî. Setru ke amtakponî mko wacancesî. Yîmkarî tak wucures okre, mîlkesî.

¹⁵Kayaritomo me ma re mai pahkî setru me exiri ke mak amîn? Tînahke xakñe aamo pen, twokye marha. Yaaro epanîno ñiifakñe noro, takîhso marha eñekano ñiifakñe. Ero ke kifwañhe xakñe noro reha, ahce na poko ehñara.

¹⁶Cesemetanmesom komo kurunpeñe me xakñe. Emetanmekno riñe komo ñeñekekñe yaaro. Ero ke kifwañhe xakñe esemetanmekîra. Ohtînotopo rma moro ero wa ehtoponhîrî, kesî Kporin komo.

¹⁷On ponaro mak mas amoro reha, awemyawno yepamnopu xe mak masî, kicicme exihñî komo waihka xe marha masî, epeman me apickano miifasî. On wara mîlkesî apoyino komo ya, Ow epemacoko mefpora. Oyepemara awexitaw so kahruyaxe so okwe, mîlkesî kica, kesî Kporin komo awya.

¹⁸On wara marha kesî Kporin komo Xeiakin poko hara. Xosias pen mumutho mîkî, Xuta kayaritomon pen mumutho ha. Noro pen waipuche yîpîñî yaw yîwratara naxe poyinonhîrî komo. Oyakno pen cik okwe, kahra naxe. Oyepeka cik okwe, kahra naxe yihcinhîrî poko hara noro pen waipuche. Yîwratara naxe yîpîñî yaw so. Oyantomañenho pen cik okwe. Kifwan pen mîk xakñe kayaritomo pen okwe, kahra naxe noro poko.

¹⁹Buhu pen yokoputho ñiifaxe ero wara xa marha noro pen yokoputho ñiifaxe hara. Ñihxiyaxe mak ewto wacan metatan yaro. Xeruxaren wacanî mkai mak nañmexe kfa. Ero wara noro pen yokoputho nañmexe okwe.

²⁰Ribanu pona etocoko, Okwe okwe, kaxi. Kafpe kacoko. Ero wa kacoko Basan po marha. Abarin po marha, Okwe okwe kacoko. Twaihso tak naxe yiixe awehtoponhîrî pen komo okwe.

²¹Pahxa ka esemetanmekîra awexitaw so kîmtapowakñe awakro so. On wara tko mîlketkeñe, Amtapotarî ponarora ro mak nas amna, mîlketkeñe. Ero wara rma mîxatkeñe amrenai ro rma kica. Omtapotarî yewetîñe pîn me mak mîxatkeñe kica.

²²Ero ke antomano riñe pen komo naafasî ocowo okwe. Aaxatînhîrî komo naafaxe waapa komo. Ero yimaw mîhyapamyaxe tak kicicme awehtoponhîrî komo pona. Tîwîrîyakaxmu me mak tak maxe kicicme xa awexirî ke.

²³On wara marha kekñe Kporin komo Ribanu pono komo ya hara, On wara wîlkes awya so awakowerî warai miifaxe setru yepu pona rma re. Aka aka, mîlkexe tko amñe cerewrem aweporîche so. Woosam wara rma merewaxe cewrusom wara oko. Ero wara wîlkes awya so Ribanu pono komo ya.

²⁴On wara wîlkesî Xekoñias poko hara, Xeoiakin mumuru poko, Xuta yepamtho kayaritomon mumuru mîk noro poko wîlkesî. Yaaro wasî waipîn me, ero wa xa marha yaaro wîlkesî on wara apoko, oyamoyeknarî warai me rma awexitaw ketaw ha re, kaari pokono warai me awexitaw rma eñexa rma kmohkesî.

²⁵Awaika xe nasî Nabukotonoso, Babiroña pono komo kayaritomon. Kawtew komo ahnoro awaika xe naxe. Ñexamro pona meraswasî. Yîwya so rma tko kahsîpesî.

²⁶On poi kfa keñepesî, anocwan yakro rma, aame ñewruyakñe noro pen yakro rma keñepexe so anarî pona roowo pona. Awewrutoponhîrî pîn pona keñepexe so. Iito rma mîwaiyaxe amyamro asakno roro rma okwe.

²⁷Oona amoku xe xa hara maxe ha re arowonthîrî komo pona. Oona mokuhnî me ro mak tko maxe okwe, wîlkes awya, kesî Kporin komo.

²⁸Onoke warai xa mîk Koñias? Onoke kuknon me ciixapu warai katî mîk, poxumnîtho warai, etahkaxaputho warai? Tooto komo nîxatîmnokarî mîk ha? Ahce yanme anarî rowon pona ceñepesom me nai, tîmxîkrî komo yakro rma ceñepesom me nату ahce yanme? Tîñenîthîrî pîn pona ceñepesom me naxe ahce yanme ha?

²⁹Ai, roowo pono komo, roowo pono komo, roowo pono komo, Kporin komo mtapotarî men entacoko.

³⁰On wara kesî Kporin komo Koñias poko xa hara, Moso yehtopo mewreko on wara, Yîmxîkîn me tak mewreko moso, cehñaxmu me marha nasî kayaritomo me cexitaw. Cehñaxmu me marha naxe epamthîrî kom hara, Xuta yepamtho komo kayaritomo mera ro mak naxe, Tapi pen retawno me exihra naxe, kesî. Ero wa kesî Kporin komo Koñias poko.

Takîhsom Tak Wiifasî Kayaritomo Me, Tapi Pen Peremru Warai

23 ¹On wara marha kesî Kporin komo, Ñetwîrîmexe ro mak okwe oyok warai yenîñe komo, owoskaran warai pono yenîñe komo. Oyok warai pen komo waihkeke okwe. Anarî pen komo nakpayaxe mak okwe, kesî.

²Ero ke Kporin komo tak nîmtapowasî kicicme tîyanan nahmañe komo yehtopo poko. Ponaro Ixaw Yana komo yehtopo Mîk nîmtapowasî.

On wara kesî yîwya so, On wara mîxatkeñe kica, oyok warai komo makpayatkeñe mak okwe. Meñepetkeñe kfa mak okwe. Ahce wa so na exirî komo yenîhra mîxatkeñe kica. Ero ke kemetanmekyaxe so tak men kicicme awehtoponhîrî komo yepetho me okwe.

³Pahxaro tak oyok warai poyinonho komo, etîmtoxapu komo wenmekyas hara. Miya so ka ñexamro weñepékñe mîk hak rowon pono komo cheka. Eñexa tko wekyas hara oona yîmîñi ro komo yaka. Tan tak nîmxîkwaxe okre, ñepamyaxe meñpora hara.

⁴Ero yimaw anarî komo tak wiifasî oyok warai komo yenîñe me. Kîfwañhe tak yînahmano ñiifaxe ñexamro reha. Erasîra tak naxe oyok

warai komo ero yimaw, ahwokara marha naxe. Ahto tak nai noro hara okwe? kacho exihra ro mak tak nasî. Ero wara naxe oyok warai komo pahxaro, kesî Kporin komo.

⁵On wara marha kesî Kporin komo, Pahxaro tak Tapi pen retawno wiifasî kayaritomo me. Kifwan Mîk Tapi pen peremru warai. Kayaritomo me xa tak nasî, ehñan me ro mak nasî ahce na ciitopo poko. Yaaro epanîno ñiifasî Noro. Kifwañhe marha roowo pono komo panatanmekyasî.

⁶Kayaritomo me exitaw Noro tukurui so tak naxe Xuta komo. Ahnoro Ixaw Yana komo ñenmayaxe erasîn me okre. On wara nasî Noro yetacitopo, Kporin komo, Takîhso Kehtopo Komo, kacho tak nasî Noro yetacitopo me.

⁷⁻⁸On wara kahra tak naxe apoyino komo pahxaro, Waipîn me nasî Kporin komo, Ixaw Yana komo yekñenho Exitu poi, kahra tak naxe. On wara xa matko kexe, Waipîn me nasî Kporin komo Ixaw Yana yepamtho komo yekñenho roowo poi, nohce ñixan poi. Mîn hak pona ñexamro pen ñeñepekñe, eñexa so ekñenhîrî Mîkî Kporin komo. Noro nasî waipîn me, kexe tak. Ero yimaw tak tîrowonî ro komo pono me naxe Ixaw Yana komo. Ero wara naxe.

Tohnaw Ro Mak Ñekatîmyaxe Ixaw Yana Weronomañe Komo

⁹Ahworu ro makî tko wasî moxam weronomañe komo poko.

Tatanasî mak oyochu. Wenîmxaputho wara ro mak was okwe, tîyopo kawaxiyem yeeñenho wara. Keserepokesî marha Kporin komo poko, yîmtapotachonhîrî poko marha. Kifwanî ro mîn yîmtapotachonhîrî.

¹⁰Tawronohkatîkaxi nasî krowon komo cipici yairono komo ke kica. Kaan nîwîrîmatho me nasî krowon komo okwe, tîwrataxmu wara nas okwe. Turpe xa thakwa nasî woskara mko cuh keñarînhîrî okwe. Kicicme ro mak naxe tantono komo. Yukurumîkno me naxe, kicicitho me ha tko okwe.

¹¹Kaan yîhtînopîra ro mak naxe weronomañe komo rma, tîmsom pokono komo marha. Omîn yaw rma kicicme ehtoponhîrî komo weeñasî kica, kesî Kporin komo.

¹²Ero ke esama wara tak nasî ñexamro yehtopo, tapeswem wara. Ero yipu yaw eñepexapu wara naxe, kosope eñepexapu wara. Ero yaw tak ñepîrkexe. Yîwîrîmacho komo xa tak wukuknamesî cimñipu, poko so oyeseantopo me, kesî Kporin komo.

¹³Poxumra ro mak weeñe weronomano riñe komo yehtopo, Samaria pono komo yehtopo. Baaw mtapotarî xa matko ñekatîmyatkeñe kica. Oyanan komo panatanmekyatkeñe tohnawno poko kica. Ero yanme kicicme xatkeñe kica.

¹⁴Kicicitho me ro mak weeñasî Xerusaren pono komo yehtopo hara, weronomano riñe komo yehtopo. Cipici yairono me mak naxe kica.

Kifwan wara ñesenpexe yaaronero mera ro mak kica. Kicicitho komo marha nahworexe kicicme ehtopo komo poko rma kica. Ero ke kicicme cehtopo komo poxunkara ro mak naxe oyanaan komo, pîra ro mak okwe. Sotoma pono pen komo wara ro mak naxe owya, Komoha pono pen komo wara marha.

¹⁵Ero ke on wara kesî Kporin komo tpoko weronomano riñe komo poko, Ñexamro wînahmesî cîmîkno ke ro mak, tuuna ke marha ñexamro wokpesî erexkuthîrî warai keñarî ke kica. Kaan ponarora ro mak naxe oyanaan komo ahnoro. Weronomano riñe komo yanme rma ero wara naxe Xerusaren pono komo yanme. Ero wa ñexamro wînahmesî cîmîkno ke.

¹⁶On wara marha kesî Kporin komo, Weronomano riñe komo mtapotarî yentara ro mak ehcoko. Kahwokacho komo keporîra ro mak nasî, kexe. Tohnawno ponaro mak awifaxe so okwe. Tanmero so mak nihtînoyaxe tîñekatîmrî komo kica. Aporin komo mtapotachonho pîn ñekatiñyaxe kica.

¹⁷On wara roro kexe tpoyino komo ya, poxumra ro mak oyeñîñe komo ya, On wara kesî Kporin komo, Ahwokañe roro tak maxe okre, kexe yîwya so. On wara naxe oyanaan komo, tîropotarî komo mak ñewehcaxe kica. Oyanwekñe me nasî yîropotarî komo, ero rma tko ñewehcaxe kica. Noro yipu komo ya rma kexe weronomañe komo, Awîrimacho komo aweporîra ro mak nas okre, kexe kica.

¹⁸Nai ha ma re awya so Aporin komo mtapotarî yentañe ro? Nai ha ma re awya so yîwya apanatanmetopo komo yentañe? Takîhso entañe nai ha ma re awya so?

¹⁹Kporin komo yocowonî rma tko nocowonasî ro mak cetapomrisom, cerewrem oko. Woi woi woi kesî ro mak kicicitho komo tîpîrî po oko.

²⁰Poropîra rma ka nasî Kporin komo tîrwoñe tîcetaw, tînihtînorî ciitîkara rma ka cexitaw poropîra nasî. Amñe pahxaro tak on wara mîikexe, Yaaro rma amna yîwîrimacho ñekmexpekñe Kporin komo, mîikexe tak.

²¹Aweronomañe komo yantomara ro mak wîxakñe omtapotarî yekatîmrî poko. Wara rma miya so tî re ñekatiñyatkeñe omtapotarî tîwya so. Ñexamro yakro yîmtapotara ro mak wîxakñe. Wara rma ñekatiñyatkeñe rma omtapotarî yentañe wara rma kica.

²²Owya apanatanmetopo komo yewetîñe me roro cexitaw so ketaw ha re omtapotarî xa tak ñekatiñcerî oyanaan komo ya. Ñexamro tak naknamacerî kicicme ehtoponhîrî komo yai, kicicitho poko ehtoponhîrî komo yai ha.

²³Kaanî me rma re Ow meeñatu. Ahtono warai me katî Ow meeñatu, tantono me makî katî Ow meeñatu meyeno pîn me? Ero warai me katî Ow mîhtînoyatu?

²⁴Meseyamyat ha ma re awya so enîhnî na, awenîra so ro mak oyehtome ha? Kaapu poko hak exihra katî wai awya so, roowo poko hak exihra marha wai awya so? kesî Kporin komo.

25 Weronomano riñe komo mtapotarî rma wa wencesî. Kaanî mtapotarî tan wekatîmyasî, kexe kica. Cemaronwaxe mak kica. Kwosotmo kopi, kwosotmo xa hara, kexe kica.

26 Atî wicakî pahkî ero wa nîhtînoyatu ñexamro, cemaro yekatîmñe komo? Yaaronô pîn ponaro mak nat ham. Ero ke ero rma ñekatîmyaxe kica.

27 On wara kexe tîhnaw so, Owosotîmtonho yekatîmyataw yîwya so Kporin komo yosotî poko tak naxe tweñekarî. Pahxa Kporin komo yosotî poko nîtwefekarînwatkeñe kporin pen komo Baaw poko tahwotarî komo ke. Ero wa xa marha Noro yosotî poko tweñekarî tak naxe moxam hara owosotîmtonho yekatîmrî ke yîwya so, kexe kica.

28 Weronomano riñe komo wosowataw so ero rma ñekatîmcowpe. Omtapotarî yentañe komo reha ñekatîmcowpe omtapotarî yaaro mak ha. Kîwafñe ma re nai puruma pîpîtho, yathîrî yakro ceske exitaw? Pîra ro mak kica.

29 Wehto wara rma exihra katî nai omtapotarî awya so? kesî Kporin komo. Aama wara exihra katî nai, toopu yahkañe wara exihra nai awya so? kesî.

30 Ero ke on wara kesî Kporin komo, Weronomano riñe komo naxe kicicme ro mak owya. Tpoyno komo mtapotarî mak nukukmexe omtapotarî warai me rma kica.

31 Kicicme weefñasî weronomano riñe komo. Tîmtapotarî komo rma ñekatîmyaxe. Ero wara kesî Kporin komo, kexe rma tko kica.

32 Kicicme ro mak weefñasî twosotîmtonhîrî warai yekatîmñe komo. Anatonô poko oyanan komo panatanmekyaxe kica, cemaro poko kica. Wara kyam mak ñekatîmyaxe yîwya so. Ñexamro yantomara ro mak wîxakñe ero poko. Weronomano riñe me ehcoko, kahra ro mak wîxakñe yîwya so. Ero ke moxam yakîhrera ro mak naxe kica, kesî Kporin komo.

33 Ananimaw apoyino na nîmtapowa awakro. Weronomano riñe na nîike awya, tîmsom pokono ha na ananimaw. On wara na nîiketû awya, Ahce wa tak nîike Kporin komo kîwya so? nîike na awya. Ero wa ketaw awya on wara eyuhko, Nai ha ma Kaanî mtapotarî awya so yîñentamexporî? On wara makî tko kesî Kporin komo, Kahsîpînkexe so ro mak okwe, kesî mak okwe, kasko yîwya so.

34 On wara rma tko nîike apoyino ananimaw, weronomano riñe rma ananimaw, tîmsom pokono ananimaw, Kporin komo mtapotarî tan wekatîmyas awya so, nîike. Ero wa kañe komo men wîwîrîmesî men okwe, yîhyawno komo meero.

35 On wara xa matko mîikexe amîtwono komo ya, awakno komo ya marha, Ahce wa xa aweyukye Kporin komo? Ahce wa xa kekñe Kporin komo awya? mîikexe yîwya so.

36 Kaanî mtapotarî xa tan, kahra ro mak tak ehcoko. Amtapotachonhîrî komo rma mekatîmyaxe Kaanî mtapotarî me kica. Kaanî mtapotarî

mowyatkeñe, waipîni ro mtapotarî, kantomañe ro mtapotarî ha. Ponaro xa kehtopo Mîk, Noro mtapotarî rma mowyatkeñe kica.

³⁷Ero ke on wara mîkexe weronomano riñe komo ya, Ahce wa aweyukye Kporin komo? Ahce wa kai Kporin komo awya? mîkexe.

³⁸On wara tko mîkexe okwe, Kaanî mtapotarî xa tan wekatîmyasî awya so, mîkexe. On wara mexe wîkekeñe awya so, Kaanî mtapotarî xa tan wekatîmyasî awya so, kahra ro mak men ehcoko, wîkekeñe. Wara rma ero wara rma mîkexe kica.

³⁹Ero ke tweñekarî tak wasî apoko so okwe. Kahsîpînkexe so takî. On ewto wahsîpînkese awya so onmîtho, aporin pen komo ya onmîtho marha. Mooxe ro mak keñepexe so ohyai okwe.

⁴⁰Tiwîriyakaxmu me tak kiifaxe so erorome. Poxumnî me ro mak kiifaxe so miya roro eroromero. Ero wara awehtopo komo ehcamnopîra ro mak nas okwe, wîkes Ow, kesî Kporin komo. Ero wara kesî Kporin komo awya so.

Piiku Yeperîrî Ñeeñasî Xeremias, Kîřwan, Kicicitho Marha

24 ¹⁻²Ero yinhîrî on warai ñenpekñe Kporin komo owa, piiku ñenpekñe owa asakî een yaw, kahxapu yaw. Kaan mîn potaw rma xakñe. Anarî yaw xakñe kîřwan piiku, tpořwem okre, yiħcîrî me yucutaxapu. Anarî yaw weeñakñe piiku xa marha kicicitho xa tak kica. Kicicme ro mak xakñe apuhnî me ro mak kica. Xekoñias pen naařakñe Nabukotonoso, Babiroña kayaritomon. Xeoiaĸin mumuru mîk xakñe Xekoñias, Xuta komo kayaritomon mumuru. Noro pen naařakñe Nabukotonoso tapomiso okwe. Xuta yantomañe komo marha naařakñe, sahsamaxapu pokono komo, pehu pokono komo, noro yipu komo naařakñe Xerusaren poi Babiroña pona. Ñexamro pen yařiche tak piiku ñenpekñe owa.

³Ero ke on wara kekñe Kporin komo owa, Ai, Xeremias ahce meeña? kekñe. On wara weyukyakñe, Piiku weeñasî, anarî kîřwañhe ro mak weeñasî. Anarî hara kicicitho me ro mak weeñasî apuhnî me ro mak kica, wîiekeñe.

⁴⁻⁵Ero yinhîrî on wara kekñe Kporin komo owa, On wara wîkes Ow Aporin komo awya, anarî komo naxe kîřwan wara, piiku wara. Ñexamro ponaro wasî. Xuta rowon poi rma warpekñe tapomiso so rma re. Ñexamro yakiřwamachome rma tko warpekñe Kawtew komo cheka.

⁶Ñexamro ponaro xa wasî akronomachome. Pahxaro tak ñexamro wekyas hara oona. Oona ekîche so hara mîmo warai me rma ñexamro wiifasî. Yixkan me ro mak tak wiifasî. Onatîrî wara marha wiifasî, mohkan warai me ro mak.

⁷Ero yimaw anarî tak wîmyasî yîwya so yîropotarî komo, oponarono me cehsom mîn wîmyasî yîwya so. Tporin me xa tak ohtînoyaxe ero yimaw.

Oyanan me tak naxe, ponaro ñexamro yehtopo me was Ow hara. Ohyaka tak mokyaxe hara yaarono me xa tak okre.

⁸Anarî komo reha naxe kicicitho warai me hara piiku warai me, apupnutho warai me okwe. On wara wîîkes hara Ow Aporin komo, kicicitho piiku wara rma nasî Setekias, Xuta kayaritomon, antomano riñe komo, Xerusaren pono yakwenho komo, Exitu pono komo chewno komo marha, ero wara naxe kicicitho warai komo, piiku warai kom ha. Noro yipu komo tak wahsîpînkēsî.

⁹Ñexamro weñepesî anarmerpan yana komo cheka, roowo poko hakno komo cheka. Iito so tak wemetanmekyasî. Tîwîrîyakaxmu me tak naxe. Osoî komo wiifasî mîk hak rowon pono komo nîwîrîyakarî me. Ñexamro ñetahcaxe yîwîrîmano ritopo yañikyataw. Ero wa naxe ahna so na eñepeche so owya.

¹⁰Ñexamro cheka weñepesî waparî komo, kacipara imo ke cemyarkem oko, rooma poko wiifasî iito, epefa keñe marha wiifasî. Ero wa ñexamro pen wîwîrîmesî twaihkatîkaxi ro, on roowo po exihra cehso ro. Yîwya so cma re on roowo wîmyakñe, ñexamro porin pen komo ya marha wîmyakñe. On po tko exihra tak naxe amñe, kekñe. Ero wa kekñe Kporin komo owya.

Ewtotho Me Tak Nasî Xerusaren 70 Cimñipu Okwe

25 ¹Ero yinhîrî nîmtapowakñe xa hara Kporin komo Xeremias yakro. Xuta yepamtho komo poko nîmtapowakñe. 4 cimñipu tak xakñe Xeoiaquin yehtoponho, Xuta kayaritomon me ehtoponhîrî. Yihcirî mîn xakñe cimñipu Nabukotonoso yehtoponho, Babiroya komo kayaritomon me ehtoponhîrî.

²Kporin komo mtapotarî yentache ero rma ñekatîmyakñe Xeremias Xuta komo ya, Xerusaren pono komo ya marha. Weronomano riñe tî mîk xakñe Xeremias.

³On wara kekñe yîwya so, Pahxa rma Kporin komo mtapotarî wencekñe. Kayaritomo me ka xakñe Xosias pen, Amon pen mumutho. 13 cimñipu xakñe kayaritomo me noro yehtoponho ero yimaw wencekñe yihcirî me ka. Ero yimawnonhîrî rma Noro mtapotarî wencesî roro. Oroto meero wencesî rma. 23 cimñipu tak nasî Noro mtapotarî yentachonho owya. Ero rma wekatîmyakñe awya so. Pahxaxaro so rma kpakekñe ekatîmtome awya so. Omtapotarî ponarora rma tko mîxatkeñe kica.

⁴Ahnoro tanton komo ñeñepeskñe Kporin komo ahyaka so, tpoko weronomano riñe kom ha. Pahxaxaro so rma ñexamro ñeñepeskñe ahyaka so. Yîmtapotarî komo yentara marha tko mîxatkeñe okwe. Enta xera ro mak mîxatkeñe okwe.

⁵On wara ketkeñe aweronomañe komo awya so, Kicicme maxe kica, kicicitho ponaro mak maxe. Ero wara awehtopo komo tak poxunkacoko

kfa on pono ro me tak awehtome so eroromero. Kporin komo nîmîtho on awya so, aporin pen komo ya marha. On pono ro me tak maxe miya roro eñepenî ro me awehtoponhîrî komo poxunketaw awya so.

⁶Ponaro anarî yana komo yehtopo poko exihra ro mak ehcoko. Oporin amoro, kahra ro mak ehcoko noro yipu komo ya. Orwonmekîra ehcoko añirithîrî komo ke. Orwonmekîra awexitaw so awemetanmetopo komo yekpora wasî, ketkeñe aweronomañe komo.

⁷On wara kesî Kporin komo awya so, Omtapotarî ponarora rma tko mîxatkeñe okwe. Ow mak mîrwonmekyatkeñe añirithîrî komo ke rma okwe. Ero ke metwîrîmexe rma okwe, wîlkes awya so.

⁸⁻⁹Ero ke on wara kes hara Noro Kporin komo awya so, kantomañe ro, Omtapotarî ponarora ro mak mîxatkeñe okwe. Ero ke nohce ñixan komo wañikyasi ahnoro. Nabukotonoso wañikyasi Babiroma pono komo kayaritomon. Oyanton mîk Nabukotonoso. Ñexamro wekyasi tantono komo waparî me. Mîk hak rowon pono komo waparî me marha wekyasi, amîtwono komo waparî me. Ñexamro pen marha waihkesî. Ekenhîrî komo wiifasi ewtotho me miya roro. Ekenhîrî komo yeniche iituxari titosom komo ya amñe ñeserepokexe ro mak. Okwe ro mak, kexe. Ero wara kexe.

¹⁰Tantono komo tak wîtîtmamnoyasî tawakem komo mtapotarî, tahworem komo mtapotarî marha. Cipitaxmu komo mtapotarî marha wîtîtmamnoyasî, ciñontaxmu komo mtapotarî marha. Puruma yatho yakih topo marha esentara nasî. Esenpora marha nasî ramha ñexamro weyutho.

¹¹On roowo tak nasî pohnî me ro mak okwe ahnoro. Babiroma pono komo kayaritomon yanton me naxe tantono komo pahkî, 70 cimñipu. Ero wa naxe Xuta yepamtho komo, yîmîtwononhîrî pen komo marha.

¹²70 cimñipu yenatîche tak Babiroma pono komo kayaritomon poko kesepaniyas hara, noro maywen pen komo poko marha, Babiroma pono pen komo ahnoro, Kawtew pen komo meero. Kicicme exirî ke so kesepaniyasî poko so. Yîrowonthîrî komo makîrha tak wiifasi pohnî me hara. Eroromero wiifasi pohnî me.

¹³Ñexamro pen rowontho wîwîrîmesîomtapotachonho yaw roro rma. Mîk hak rowon pono komo yîwîrîmacho mewrekñe Xeremias karita yaka. Tîmtarî ke marha ñekatîmyakñe ero wa kachonho yaw roro rma ciino wiifasi.

¹⁴Babiroma pono pen komo makîrha tak naxe mîk hak rowon pono komo yanton me hara, noro yipu kayaritomon komo yanton me, yukurumîkno komo yanton me ha. Kicicme ehtoponhîrî komo yepetho rma wîmyasi Babiroma pono pen komo ya. Ñexamro yehtoponho yecenarî rma wepemesî, tamorî ke yîñirithîrî komo yecenarî ha, kesî Kporin komo awya so. Ero wara kesî Noro awya so.

Címikno Ñerpesî Kporin Komo Mîk Hak Yana Komo Ya

15Ero yinhîrî on wara kekñe hara Kporin komo owya, ponaro Ixaw Yana komo yehtopo, Ai Xeremias, on ha wooku parakwe yawno. Orwonî rma tan on yawno. On erpoko mîk hak rowon pono komo ya. Yîhyaka so keñepesî ñexamro ya erpoko, etpoyino pîn komo ya.

16On yerîche tak epîrkaporo mak ñetañaxe, nîmtawaimamyaxe marha. Ero wara naxe kacipara imo ke cemyarkem komo yenîrî ke, yîcheka so oñeñepetho komo yenîrî ke ha.

17Ero ke parakwe wahsîyakñe Kporin komo yemyawnonho. Mîk hak rowon pono komo ya werpekñe, yîhyaka so oyeñepekñe ñexamro ya werpekñe.

18Xerusaren pono komo ya werpekñe, Xuta yewton pono komo ya ahnoro, Xuta kayaritomon komo, antomano riñe komo marha. Ñexamro ya werpekñe ewtotho me tak ehtome ewtonthîrî komo. Okwe ro makî, kacho me ehtome so marha ñexamro pen ya werpekñe, tiwîrîyakaxmu me ehtome so marha. Ñexamro pen yîwîrîma xe wasî Kaan ya, kacho me ehtome so marha werpekñe yîwya so. Ero wara ehtome so wooku werpekñe yîwya so. Enko xe, ero wara rma naxe oroto.

19Paraw ya marha werpekñe, Exitu pono komo kayaritomon ya, noro yanton komo ya, noro yesentayem komo ya, noro maywen komo ya etpoyino pîn komo ya, noro yipu komo ya werpekñe.

20Etîchereno komo ya marha werpekñe. Usu pono kayaritomon komo ya, Piristew kayaritomon komo ya, Askaron pono ya, Kasa pono ya, Ekron pono ya, Astoci po rma etîmtoxapu komo ya marha, noro yipu kayaritomon komo ya werpekñe.

21-22Eton pono komo ya, Moabe komo ya, Amon komo ya, Ciru pono kayaritomon komo ya etpoyino pîn komo ya, Siton komo kayaritomon komo ya, etpoyino pîn ya marha, tuuna imo yeco pono komo kayaritomon komo ya marha,

23-24Tetan pono komo ya, Tema pono komo ya, Bus pono komo ya, meyeno komo ya etpoyino pîn komo ya. Arabe kayaritomon komo ya, etîchereno komo ya marha, axawa imo pono komo ya,

25-26Siñhi pono komo kayaritomon komo ya marha werpekñe, Eraw pono ya, Mecia pono komo ya, nohce ñixan pono ya, meyeno komo ya, meyeno pîn komo ya marha, emahyaka re rma ñeeñaxe, roowo poko hakno komo maywen komo ya werpesî. Ero yinhîrî Sesake pono komo kayaritomon ya marha werpesî. Ero warai komo ya werpesî wooku Kaan nîmîtho yîwya so.

27Ero yinhîrî on wara kasko mîk hak rowon pono komo ya, On wara kesî Kporin komo kantomañe ro, ponaro Ixaw Yana komo yehtopo Mîk kes on wara, On wooku eecoko amyamro, awenîmcoko, arîrkacoko, epîrkacoko

awomun me ro mak okwe. Ero wara thakwa maxe kacipara imo ke cemyarkem komo yanme, acheka so oñeñeperi komo yanme.

²⁸Anarimaw awanwekyatu ha na. Pîra, anmîthîrî yerîhra ro mak wasî, ket ha na awya. Ero wa ketaw awya on wara eyuhko, On wara men kesî Kporin komo awya so, kantomañe ro, Meefaxe thakwa wa ha.

²⁹On ewto nasî oyosoke. Yîwîrîmano ritopo wihiyasi on pono komo yîwîrîmarî ke. Ero ke esepanpîra ma re wai apoko so hara? Erepen me exihra ro mak wa maxe ha. Kacipara imo ke cemyarkem komo wañikyasi roowo poko hakno komo waparî me cehsom, kesî. Ero wara kesî Kporin komo, kantomañe ro, mîk hak rowon pono komo ya ero wa kesî.

³⁰Taa, on wara wîîkes xa hara awya, omtapotarî ekatîmtîkakî yîwya so. On wara kasko hara yîwya so, Kah yai rma mayanasî Kporin komo. Cekenî ro po cexitaw kafpe ro mak ñemtarakesî, kiñwanî ro po cexitaw ha. Tîrowon pono komo poko mayanasî ro mak kopi. Ñemtarakesî uupa yeperîrî yapikmoñe wara. Roowo poko hakno komo poko mayanasî ro mak okwe.

³¹Yîmtapotarî ñesencesî miya ro mak roowo mapitaka roro. Mîk hak rowon pono komo ñeñekesî Kporin komo. Miyan komo rma ñeñekesî etpoyino pîn komo. Kicicme ehxapu komo tak waihkesî kacipara imo ke, kesî Kporin komo.

³²On wara marha kesî Kporin komo, kantomañe ro, Enko xe, yîwîrîmano ritopo ñesenmamyasi. Mîk hak rowon pono komo ñetwîrîmexe etpona re. Ocowo imo ñetakîcesî cetapomrisom. Roowo mapitai rma tak mokyasi, kesî Kporin komo.

³³Ero yimaw mefpora ro mak tak naxe Kporin komo nwaikatho komo. Miya rma nasî okoputhîrî komo roowo poturu pona roro, xiya hara roowo mapitaka roro marha. Okwe okwe, kahra ro mak naxe tooto komo yîpînîn yaw so. Enmekîra so marha naxe, roowo cheka ahrura so marha okwe. Paaka wetî wara mak nasî kica roowo pore okoputhîrî. Ero wara nasî Kporin komo nwaikatho komo yokoputho amñe okwe.

³⁴Ai, opefa yenîñe komo warai, awya so wîîkesî, awratacoko tak. Okwe, okwe, kacoko. Ehmamacoko wermonho cheka. Oyok warai yenîñe amyamro. Awaikacho komo me tak ñenmai okwe. Mepîrkexe tak, mecofoñomexe mak tak parakwe wara panahno wara.

³⁵Opefa yenîñe warai komo yemahcitopo mera thakwa nas okwe. Oyok yaañe komo marha emahcitopo mera nas okwe.

³⁶Kahñeru yenîñe warai komo mtapotarî tak ñesencesî. Opefa yîwratarî marha ñesencesî poturme tîtosom yîwratarî. Ñexamro woskaran nîwîrîmesî Kporin komo.

³⁷Ero yimaw waapa ponarono pîn komo tak waihyaxe okwe. Ero wa waihyaxe tîrwoñe xa exirî ke Kporin komo.

³⁸Ceken poi ñepatakesî Noro reaw wara kopi. Ñexamro rowon tak nasî pohnî me ro mak okwe. Ero wa nasî mayanîmrî ke ñexamro waparî,

Kporin komo yîrwonîmrî ke marha. Ero wa nasî yîrowonthîrî komo okwe.

Xeremias Pen Waihka Xe Naxe Xuta Komo Okwe

26 ¹Taa, nîmtapowakñe xa hara Kporin komo Xeremias yakro. Cewñe cimñipu xakñe kayaritomo me Xeoiakin yehtoponho. Xosias pen mumutho mîk xakñe Xeoiakin, Xuta komo kayaritomon pen mumutho. Ero yimaw nîmtapowakñe Kporin komo noro yakro.

²On wara kekñe yîwya, Ai, Xeremias, etoko omîn roron pona. Iito tak omtapotarî ekatîmko. Xuta yewton pono komo ya ekatîmko Kaan mîn yaw. Ahwotaxi mohxapu komo ya ekatîmko. Ahnoro omtapotachonho ekatîmtîkakî yîwya so, Ero men ekatîmko yîwya so, kachonho owya. Wahrai rma watohra esko omtapotachonho.

³Amtapotarî na ñencetu ñexamro ahnoro rma. Kicicime cehtoponhîrî komo yai na ñetowiyatu. Ero wa exitaw so anarme tak kesehtînoyasî Ow hara. Ñexamro pen waihkesî kicicitho poko exirî ke so, kachonho tak wowyasî.

⁴On wara kasko yîwya so, On wara kesî Kporin komo awya so, Omtapotarî yentara na matu. Wentamexpekñe awya so apanatanmetopo komo, ero rma tko na ewetîra matu.

⁵Oyantón komo cma re weñepekñe ahyaka so. Pahxaxaro so rma kawomyakñe eñepetome so. Ñexamro mtapotarî ponarora tko mîxatkeñe kica.

⁶Ero wa awexitaw so rma omîntho tak wiifasî Siro pononho wara hara okwe. Ewto wiifasî mîk hak rowon pono komo yîwîrîmañe me okwe, roowo poko hakno komo yîwîrîmañe me, kasko. Ero wa kasko iina mohxapu komo ya, kekñe Kporin komo owya.

⁷Ero ke ero wara rma kekñe Xeremias. Kporin komo mîn roron po rma kekñe. Ahnoro iitono komo ñencetkeñe yîmtapotarî. Tîmsom pokono komo ñencetkeñe, weronomano riñe komo, ahnoro iitono komo ñencetkeñe.

⁸Kporin komo mtapotachonho ñekatiîmtîkekñe yîwya so. Ero wa men kasko yîwya so, kachonho ñekatiîmtîkekñe. Katîkache tak noro pen nahsîyatkeñe tîmsom pokono komo, weronomano riñe komo marha. Ahnoro iitono komo noro pen nahsîyatkeñe okwe. Mîwaiyasî kîa wa ha okwe, ketkeñe yîwya.

⁹On wara marha ketkeñe owya, Ahce kacho ero wa mîike Kporin komo yanmen wara kica? On wara mîikesî, Siro pono pen wara men nasî on amñe Kaan mîntho. Pohra tak nas on ewtotho, tooto exîhra ro mak nas okwe, mîikesî ahce kacho? ketkeñe yîwya. Ero ke Xeremias pen tak wamcetkeñe iitono komo. Yîixatî pîn me ro mak xatkeñe okwe.

¹⁰Ero yinhîrî tak noro pen yahsîtopo ñencetkeñe Xuta yantomañe komo. Ero ke kayaritomo mîn yai cetkeñe Kporin komo mîn yaka. Iina tak ñeremetkeñe yaxan yaw metata yaw, Kporin komo mîn yaka kewomtopo yaw ha.

¹¹Eremache so antomano riñe komo yakro nîmtapowatkeñe tîmsom pokono komo, weronomano riñe komo marha. Ahnoro iina mohxapu komo nîmtapowatkeñe. On wara ketkeñe yîwya so Xeremias poko, Twaihkapore kfa naśi moso. On ewto yîwîrîmacho ñekatmo kica. Yîmtapotachonhîrî rma tko mentacow amyamro rma, ketkeñe. Ero wa ketkeñe antomano riñe komo ya.

¹²On wara tko kekñe Xeremias antomano riñe komo ya, iina mohxapu komo ya ahnoro, Yaaro, Kporin komo rma oyeñepekñe tîmîn yîwîrîmacho yekatîmtome, ewto yîwîrîmacho yekatîmtome marha. Noro mtapotarî mak wekatmo añentarî komo me.

¹³Ero ke awehtoponhîrî komo tak akiřwamacoko. Poko awehtoponhîrî komo ahsîpînkacoko. Kporin komo mtapotarî tak ewetîcoko ponaro awehtopo komo mtapotarî. Ero wa ewehcataw awya so tîmtapotachonhîrî tak nowyasî Kporin komo, Kîwîrîmexe so men okwe, kachonho nowyasî. Awîrîmara so tak naśi.

¹⁴Tan was owî reha anahsîthîrî komo me. Ow tak ciicoko anîhtînorî komo yaw roro rma, Ero wa xa cirpore naśi, kacho yaw roro.

¹⁵Owaiketaw tko awya so on wara men yîhtînocoko, kicicme exihnî wapatho me tak maxe okwe. Ero wara xa marha naxe on ewto pono komo. Yaaro tan wîlkesî, Ero wa kasko ñexamro ñentarî me, kekñe Kporin komo owya. Ero ke wa ero wa wîlkesî, wîlkekñe.

¹⁶Ero wara kacho yentache on wara ketkeñe antomano riñe komo. Iina mohxapu komo marha ketkeñe ñexamro wara xa marha, Twaihkaporem pînî tko moso. Kporin komo yanmen wara nîmtapota, ponaro kehtopo komo yanmen wara, ketkeñe. Ero wa ketkeñe tîmsom pokono komo ya, weronomano riñe komo ya marha.

¹⁷⁻¹⁸Ero yinhîrî piiri nawomyatkeñe anarî kom hara. Xuta poritomon komo mîkyam xatkeñe. Esenmexapu komo yakro nîmtapowatkeñe. On wara ketkeñe, Ai, oyakno komo, amna mtapotarî ka entacoko. On wara kes amna awya so, pahxa tî weronomano riñe xakñe kayaritomo me exitaw Esekias pen, Xuta komo kayaritomon pen. Mikeias pen tî mîk xakñe, Morasci pononho pen. Xuta komo yakro tî nîmtapowakñe noro pen. On wara tî kekñe yîwya so, Ai oyakno komo, on wara kesî Kporin komo, pahxaro tak tpomoso nas on roowo Siaw pen ewtotho. Wermonho me mak tak naśi Xerusaren pononho mîîmotho. Yiiponomra marha naśi îîpî, iipo naśi Kaan mîn ero. Anarî îîpî wara mak nas ero, iiponomnîtho mko wara, kekñe. Ero wa tî kekñe Mikeias pen.

¹⁹Ahce wa tî xakñe Esekias noro poko, Xuta yepamtho kayaritomon? Ahce wa xatkeñe Xuta komo ahnoro noro poko? Noro katî waihketkeñe awya so? Pîra, Kporin komo poko twerî takî tî xakñe. Noro yakro tî nîmtapowakñe Esekias takronomacho poko yîwya. Ero ke tîmtapotachonhîrî tak nowyakñe Kporin komo, Kîwîrîmexe so men,

kachonho. Kíwyam reha ketwîrîmacho imo yañikê wara rma taxe kopi, ketkeê. Ero wa ketkeê poritomo komo.

²⁰Ero yimaw rma anarî xakê hara Kporin komo yanme weronomano riê. Urias tî noro yosotî xakê. Semaias mumuru tî mîk xakê. Kiriace Xearin pononho pen mîk xakê. Xerusaren yîwîrîmacho xa marha ñekatîmyakê noro hara, ahnoro iitono komo yîwîrîmacho ha. Xeremias ñekatmo ero wara xa marha ñekatîmyakê noro hara.

²¹Ero yinhîrî takî tî Urias mtapotachonho ñekatîmyatkeê tooto komo Xeoiaquin ya, kayaritomo ya ha. Noro sowtatun yantomafê komo ya marha ñekatîmyatkeê, tooto komo yantomafê komo ya marha. Yîmtapotachonhîrî yentache Urias pen yahsî xe tî xakê kayaritomo waihkachome kfa. Twaihka xe noro yehtopo tko tî ñencekê Urias. Ñeraswakê takî tî. Ñemahciyakê tî, Exitu pona tî cekê.

²²Ero ke Exitu pona takî tî kîrkomo ñeñepekê Xeoiaquin. Ewnatan tî ñeñepekê Akboro mumuru. Anarî komo marha cetkeê noro yakro.

²³Urias pen takî tî ñekyatkeê Ewnatan komo Exitu poi. Kayaritomo yaka tî naafatkeê Xeoiaquin yaka. Noro tî Urias pen waihkekê kacipara imo ke okwe. Noro yokoputho nahruyakê mîk hak yocho yewtarî yaka mak. Ero wa ti xakê Urias pen okwe.

²⁴On wara tko xakê Xeremiasî reha, noro nukurunpekê Aikaw, Sapan mumuru. Noro yanme noro tîmîhra xatkeê antomafê komo tooto komo ya, waihka xatî komo ya tîmîhra xatkeê. Ero wa tî xatkeê iitono komo Xeremias poko.

Nabukotonoso Maywen Me Tak Ehcoko, Kesî

Xeremias Mîk Hak Rowon Pono Komo Ya

27 ¹Taa, Xeremias yakro nîmtapowakê xa hara Kporin komo kayaritomo me exitaw Xeoiaquin. Cewê cimîpu makî ka xakê kayaritomo me noro yehtoponho. Xosias mumuru mîk xakê Xeoiaquin, Xuta komo kayaritomon mumuru ha. Ero yimaw nîmtapowakê noro yakro.

²On wara kekê Kporin komo yîwya, paaka pîmîrî yakan akîhtoko, yimici keê rma akîhtoko. Akîhtochê apîmtaka rma circo.

³Ero yinhîrî ero rma anakîtothîrî arpoko Eton pono komo kayaritomon yaka, Moabe yepamtho kayaritomon yaka, Amon yepamtho kayaritomon yaka, Ciru pono komo kayaritomon yaka, Siton pono komo kayaritomon yaka. Setekias yaka mokyaxe ñexamro maywen komo Xuta yepamtho kayaritomon yaka. Xerusaren pona mokyaxe. Ñexamro ya arpoko kayaritomon komo yaka so.

⁴⁻⁵On wara kacho entamexpoko ñexamro kayaritomon komo ya, On wara kesî Kporin komo akayaritomon komo ya, Roowo yakîhtoñenho Ow. Tooto marha wakîhcekê, okno marha wakîhcekê roowo pono kom ha.

Karitî Ow, kekaricekñe oyaporî ke rma noro yipu komo yakîhtorî poko. Ero ke onakîtho komo wîmye tooto ya, onîhtînoputho komo ya.

⁶Kokoñoro tak iitono komo wîmye ahnoro Nabukotonoso ya, Babiroña komo kayaritomon ya. Oyanton mîk ha. Noro yanton me men kîmce so amyamro hara. Awoh komo marha wîmye iyok me.

⁷Ero ke ahnoro kayaritomo komo tak naxe noro yanton me, Ixaw Yana mîtwono komo kayaritomon kom ha. Noro mumuru yanton me marha naxe mñe, noro parî yanton me marha. Ero wa naxe kayaritomo me ñexamro yehtopo cenatîso ro. Ero yinhîrî tak mîk hak pono komo kayaritomon komo yanton me tak nasî Babirona komo kayaritomon hara. Yukurumîkno komo yanton me naxe.

⁸On wara na nai ahtono ha na kayaritomo, Nabukotonoso yanton me cexi xera na nai okwe. Tîpîmîrî yenka xera na nai paaka pîmîrî yakan warai yaka, noro nakîhtotho warai yaka. Ero wara exitaw noro pen wemetanmekyasî, maywen komo yakro rma wemetanmekyaxe so okwe. Ñexamro pen waihkesî kacipara imo ke, rooma yaka marha, epeña ke marha okwe. Ñexamro pen waihkapetîkes Ow Nabukotonoso ya rma okwe.

⁹Ero ke aweronomañe komo mtapotarî entara ro mak ehcoko. Iito marha naxe worokyam ponarono komo. Awosotîmtoponhîrî komo poko ahcamhokañe komo, yaskomo komo, eremkano riñe komo, noro yipu komo mtapotarî entara ro mak ehcoko. Babiroña pono komo kayaritomon yanton me exihra maxe, kexe awya so. Ero wa kacho entara ro mak ehcoko kica.

¹⁰Cemaro mak ñekatîmyaxe awya so. Yîmtapotarî komo yewetîche awya so miya men mîcexe arowonthîrî komo poi mooxe ro mak. Anarî rowon pona kña keñepexe so. Iito tak mîwaiyaxe okwe.

¹¹On wara tko na natu anarî rowon pono komo, Babiroña komo kayaritomon nakîhtotho nahsîyatu rma paaka pîmîrî yakan warai. Noro yanton me tak naxe. Noro yipu komo wîmcesî yîrowon komo po rma. Tîrowon pomañe me rma naxe, iitono ro me naxe, kesî Kporin komo awya so, kacho wentamexpekñe kayaritomo komo ya.

¹²Ero yinhîrî ero wa xa marha wîleekñe Setekias ya, Xuta yepamtho komo kayaritomon ya. On wara wîleekñe yîwya, Apîmîrî komo yumuncoko paaka pîmîrî yakan warai yaka. Babiroña pono komo kayaritomon nakîhtotho yaka ciicoko. Noro yanton me esko, noro maywen komo yanton me marha esko. Ero wara awexitaw so waipîra maxe.

¹³Ahce kacho mîwaiyatu, amoru amaywen komo yakro? Kacipara imo ke rma mîwaiyaxe, rooma yaka marha, epeña ke marha. Ero poko rma kekñe Kporin komo. On wara kekñe, Ero wara waihyaxe mîk hak rowon pono komo. Babiroña pono komo kayaritomon yewetîra exitaw so waihyaxe men okwe, kekñe. Ero ke ahce kacho mîwaiyatu?

¹⁴Aweronomañe komo mtapotarî ponarora ro mak esko. On wara kexe awya so, Babiroña komo kayaritomon yanton me exihra ro mak maxe, kexe kica. Cemaro mak mîn ero wara kacho.

¹⁵Oñeñepetho pînî ro mak mîkyam, kesî Kporin komo. Cemaro me mak ñekatîmyaxe oyanmen wara rma kica. Ñexamro mtapotarî ponaro awexitaw miya kfa keñepexe so, awaitome so tak okwe. Aweronomañe komo yakro rma mîwaiyaxe meye tak okwe, kesî Kporin komo, kacoko akayaritomon komo ya, kasko iina mohxapu komo ya.

¹⁶Ero yinhîrî tîmsom pokono komo ya makîrha wîïkekñe hara. Ahnoro iina mohxapu komo ya wîïkekñe, on wara wîïkekñe, On wara men kesî Kporin komo awya so, Aweronomañe komo mtapotarî ponarora ro mak ehcoko. On wara kexe ñexamro kica, Yohno rma Kporin komo mîn yawnonho mko ñekyaxe oona hara. Babiroña poi ñekyaxe hara, kexe kica. Cemaro mak ñekatîmyaxe awya so kica.

¹⁷Ñexamro mtapotarî ponarora ro mak ehcoko. Babiroña pono komo kayaritomon yanton me xa matko ehcoko waipîra awehtome so. Ahce kacho wermonho me mak ñecakya on ewtotho okwe?

¹⁸Weronomano riñe me xa cexitaw so, Kporin komo mtapotarî xa exitaw yîhyaw so, Noro yakro nîmtapotacowpe cerewre, kantomañe ro komo yakro. On wara kacowpe yîwya, Apa kah yawno, nasî rma cik ha re ahce na mko amîn yaw, ahce na yenî mko, ahce na yanîmto mko marha. Ero yipu xa marha nasî Xuta kayaritomon mîn yaw hara. Ero yipu xa marha nasî mînto mînto wara Xerusaren po. Ero mko cma re arpora masî miya Babiroña pona, kacowpe Kporin komo ya.

¹⁹⁻²⁰On wara tko kesî Kporin komo, awantomañe ro komo, mîmo mapatan poko kesî, tuuna yenî imo poko, esemokarî komo yaponî mko poko, ahce na mko poko, on ewto po rma etîmtoxapu poko kesî. Ero yipu yarîhra xakñe Nabukotonoso Xekoñias yaafataw. Xeoiaikin mumutho pen mîk, Xuta kayaritomon mumutho. Antomano riñe komo yakro rma ñexamro naafakñe. Xerusaren poi naafakñe Babiroña pona. Ero wa aano riyataw nînomyatkeñe rma ha re ahce na mko tan ewto po.

²¹⁻²²On wara kesî Kporin komo, awantomañe ro komo, ponaro Ixaw Yana komo yehtopo ha, lito rma re nasî yîñînomthîrî komo. Aporin komo mîn yaw nasî, Xuta kayaritomon mîn yaw marha nasî, miya so nasî Xerusaren po. Ero rma tko naafaxe amñe Babiroña pona. Iito nasî pahkî. Pahkî exiche oyanan komo wakronomes hara. Ero yimaw tak omîn yawno mko wekyas hara, kesî. Ero wara kesî Kporin komo awya so, wîïkekñe yîwya so. Ero wara wîïkekñe.

Weronomano Ñiifasî Anañias Tohnaw Ro Mak Kica

28 ¹Ero yinhîrî tak, ero cimñipu po rma Anañias nîmtapowakñe oyakro. Asu mumuru tî mîk xakñe Anañias, weronomano

riñe mumuru ha. Xibeon pononho tî mikyam xatkeñe. 4 cimñipu makî ka xakñe kayaritomo me Setekias yehtoponho, 5-nhîrî nuuñi po nîmtapowakñe. Kporin komo mîn yaw kekñe. Iito xatkeñe tîmsom pokono komo. Tooto komo marha xatkeñe iito mefpono pîn.

²On wara kekñe Anañias owya, On wara kesî Kporin komo, kantomañe ro, ponaro Ixaw Yana komo yehtopo ha, Babiroña pono komo kayaritomon nakîhtotho waxikwoi hara paaka pîmîrî yakan warai.

³Asakî cimñipu yenatîche Aporin komo mîn yawnonho mko wekmexpes hara oona. Nabukotonoso naafakñe, Babiroña pono komo kayaritomon, ceken pona naafakñe ero mko wekyas hara oona.

⁴Oona marha wekyas hara Xekoñias, Xeoiakin mumuru, Xuta kayaritomon mumuru. Xuta komo ahnoro wekyas hara oona Babiroña pona aaxapunhîrî komo. Babiroña pono komo kayaritomon nakîhtotho waxikwesî kfa paaka pîmîrî yakan warai, kesî Kporin komo, kekñe. Ero wa kekñe Anañias owya.

⁵⁻⁶Ero yinhîrî Xeremias nîmtapowakñe hara. Weronomano riñe mîk xakñe. Anañias yakro nîmtapowakñe, tîmsom pokono komo ñentarî me rma. Mefpora xatkeñe tooto komo iito Kaan mîn yaw, ñexamro ñentarî me nîmtapowakñe. On wara kekñe Anañias ya, Amen, ero wara rma ñirpe Kporin komo. Amtapotachonhîrî mekatmo Kaan mîn yawnonho yîramantopo poko, aaxapunhîrî komo yîramantopo poko, kpoyino komo yîramantopo poko marha oona mîlka, ero wara rma ñirpe Kporin komo.

⁷⁻⁸Omtapotarî tko ka entakî. Ow kîmtapowas hara añentarî me, tantono komo ñentarî me marha. Pahxa weronomano riñe komo xatkeñe ewrura ka oyexitaw, ewrura ka awexitaw marha. Ñexamro pen ñekatîmyatkeñe mîk hak rowon pono komo yîwîrîmacho, yukurumîkno komo yîwîrîmacho meero ñekatîmyatkeñe. Awaparî komo mokyaxe amñe, ketkeñe anarimaw so, awîrîmacho komo awepoñaxe so amñe, awepefan komo awahsîyaxe so amñe, ketkeñe anarimaw so noro yipu komo ya.

⁹On wara nîlke anarî, Kaanî mtapotarî yekatîmñe, Cerepore tak maxe amñe esemetanmekîra ro mak okre, nîlke. Taa, yîmtapotachonhîrî yaw roro exitaw so tooto komo ero yimaw ñesehtînomexpesî noro yehtopo. Kporin komo yanme mohxapu xa ham mîkro okre, tîtkesî noro yipu poko, kekñe yîwya.

¹⁰Ero yinhîrî paaka pîmîrî yakan mohkekñe Anañias Xeremias pîmtawnonho. Mohkache tak naxikwekñe.

¹¹On wara kekñe Anañias iitono komo ñentarî me, On wara kesî Kporin komo, Ero wa xa marha Nabukotonoso nakîhtotho waxikwes hara paaka pîmtawno warai. Asakî cimñipu exiche tko noro wowyasî kayaritomo mera tak ehtome. Mîk hak rowon pono komo kayaritomon mera tak nasî Nabukotonoso ero yimaw, kesî Kporin komo, kekñe. Ero wa kache Anañias ya anana mak cekñe Xeremias.

12Ero yinhîrî Xeremias yakro tak nîmtapowakñe xa hara Kporin komo. Yîpîmtawnonho yaxikwoche Anañias ya ero yimaw nîmtapowakñe.

13On wara kekñe yîwya, Ai, Xeremias, etoko Anañias yaka xa hara. On wara kasko yîwya, On wara kesî Kporin komo awya, paaka pîmtawno warai maxikwôi rma re. Ero yipu rma tko makîhtoi hara pehu warai tak okwe.

14On wara kesî Kporin komo, ponaro Ixaw Yana komo yehtopo, paaka pîmîrî yakan warai wakîhtoi pehu warai tak. Ero wiife mîn hak pono kayaritomon komo pîmtaka Nabukotonoso yanton me ehtome so. Noro yanton me thakwa naxe. Ñexamro yokutho marha wîmyakñe yîwya iyok me, kesî. Ero wa kesî Kporin komo awya, kekñe Xeremias Anañias ya.

15Ero yinhîrî on wara kekñe hara Xeremias Anañias ya, weronomañe ya, Omtapotarî men entakî amoru Anañias, Kporin komo ñeñepetho pîn mexe amoru. Moxam miifasî cemaro ponaro makî kica.

16Ero ke on wara kesî Kporin komo awya, roowo poi tak kañmesî kfa. On cimñipu po rma mîwaiyasî. Yohno mîwaiyasî Kporin komo yanwetopo poko moxam panatanmekrî ke awya kica, kesî, kekñe Xeremias Anañias ya.

17Ero yinhîrî tak Anañias pen waihyakñe ero cimñipu po rma. Tohnaw weronomano riñenho pen mîk waihyakñe. 7-nhîrî nuuñi po waihyakñe. Ero wa xakñe noro pen okwe.

Karita Narpesî Xeremias Waapa Narîtho Komo Yaka

29 1Ero yinhîrî karita mewrekñe Xeremias, weronomano riñe. Mewreche Xerusaren poi narpekñe Babiroya pona, iina aaxapu komo yaka. Xuta komo yaka narpekñe, poritomo komo yaka iina aaxapu komo yaka. Tîmsom pokono komo yaka marha narpekñe, weronomano riñe komo yaka marha. Ahnoro tpoyino komo yaka narpekñe, Nabukotonoso narîtho komo yaka. Xerusaren poi naafakñe Babiroya pona ñexamro yaka narpekñe.

2Ero mewrekñe Xerusaren pononho pen komo yarîche. Xekoñias pen naafakñe, kayaritomonhîrî pen mîk noro, yîson pen, kayaritomo yakro cesentaxmunhîrî pen komo, Xerusaren pono yantomañenho pen komo, Xuta yantomañenho pen komo, ahce na yakîhtoñenho pen komo, ahce na ciñenho pen komo pehu ciñe kom ha. Ero warai pen komo yarîche karita mewrekñe Xeremias.

3Karita mewreche ero narpekñe Erasa ya, Sapan mumuru ya, Xemarias ya marha, Iwkias mumuru ya. Setekias ñeñepetho tî mîkyam xatkeñe, Xuta yepamtho kayaritomon ñeñepetho. Nabukotonoso mtapotarî yentaxi tî ñexamro ñeñepekñe, ñexamro ya tîkaritan narpekñe Xeremias.

4On wara kacho mîn xakñe Xeremias nmewretho, Ai oyakno komo, on wara kesî Kporin komo awya so, kantomañe ro Mîk kesî, ponaro Ixaw

Yana komo yehtopo ha. Xerusaren poi aaxapu komo Babiroña pona amyamro, awya so kesî on wara,

⁵Amîn komo ciicoko iito, ciriche ero yaw ehcoko. Amaranîn komo marha ciicoko. Ero pono yeperîrî ahcoko.

⁶Apici komo ahsîcoko iito rma. Amxîtacoko marha amumuru komo me, awemsîrî komo me marha. Amumuru komo pici marha aponcoko. Awemsîrî komo tîmcoko iifno komo ya. Ero wa ñetahsîcowpe amumuru komo, awemsîrî komo marha ñexamro makîrha yîmxîtachome hara. Ero wara ehcoko asakman me tak exihra awehtome so, awepamtome so xa matko.

⁷Iitono komo akronomacoko ehñan me ehtome so, ewton komo pona karpetkeñe so ñexamro akronomacoko. Kporin komo yakro marha amtapotacoko iitono komo yakronomacho poko. Ahwokan me exitaw iitono komo ahwokan xa marha maxe amyamro hara okre.

⁸On wara kesî Kporin komo, kantomañe ro, ponaro Ixaw Yana komo yehtopo Mîk kesî, Achew so naxe aweronomañe komo, worokyam ponarono komo marha. Esemîknopora ro mak men ehcoko yîwya so. Yîmtapotarî komo ponarora ro mak ehcoko kica. Twosotîmtoponhîrî na ñekatîmyatu awya so awanme so mak enxapu kica. Ero yîpu entara ro mak ehcoko.

⁹Oyanmen wara ñekatîmyaxe awya so tohnaw ro mak kica. Oñeñepetho pîn mîkyam, kesî Kporin komo.

¹⁰On wara marha kesî Kporin komo awya so, 70 cimñipu maxe iito Babiroña po. Ero wicakî cimñipu yenatîche kakronomexe so hara. Omtapotachonho yaw roro rma kakronomexe so okre. Oona keyaxe so hara.

¹¹Apoko so oyesehtînotopo rma wîhtînoyasî, kesî Kporin komo. Awakronomacho komo wîhtînoyasî cerepore awehtome so. Awîrîmacho pîn komo wîhtînoyas ha. On wara kañe me kiifaxe so, Kîfwañhe ro mak tak kiifaxe so Kaan amñe, kañe me tak kiifaxe so okre.

¹²Ero yimaw tak mîfcexe oyakro yîmtapotaxi. Awakronomacho komo poko mîmtapowaxe. Amtapotarî komo ponaro tak wasî.

¹³Ow mepofaxe ero yimaw. Ow tak meefaxe. Yaaro xa mak oyepofataw Ow meefaxe.

¹⁴Kesenpesî awya so, kesî Kporin komo. Oona keyaxe so hara meye porohkaxapunhîrî. Orotokarpexe so on poi mîk hak yana cheka, mîk hak rowon pona. Iitoporohkaxapu me ka maxe okwe. Eñexa so rma tko keyaxe so oona hara okre. On poi karpetkeñe so, ero ke on pona keyaxe so hara.

¹⁵On wara tko mîfkexe, Kweronomañe komo rma Kporin komo ñiifakñe tan kexitaw so Babiroña po, mîfkexe kica.

¹⁶Ero wa karî ke awya so Kporin komo nîmtapowasî kayaritomo poko, Tapi retawno poko. Xerusaren po etîmtoxapu komo poko rma

nîmtapowasî, awakno komo poko. Waapa narîtho pîn kom ha ka, ñexamro poko nîmtapowasî.

17On wara kesî Aporin komo, awantomañe ro komo noro yipu komo poko, Ñexamro pen cheka weñepesî kacipara ke cemyarkem komo iitono komo waparî me. Ñexamro pen marha wînahkesî, epefa yaw marha ñexamro pen wiifasî. Piiku yeperîtho wara rma ñexamro pen wiifasî, mataxapu wara. Matatîkaxapu yapupra ro mak maxe kica, ero wara rma ñexamro wiifasî.

18Ñexamro pen poko ro kîwcesî kacipara imo ke cemyarke. Wînahkesî marha, epefa yawno me marha wîifasî oko. Kayaritomo komo ñemetanmekrî me ñexamro wiifasî, miyan komo ñemetanmekrî me rma. Ñexamro yîwîrîmacho kfa mokupe, kañe me wiifasî mik hak rowon pono komo, eserepokacho komo me wiifasî, yîwîrîyakacho komo me marha, Kica ro mak, kacho me marha yîwya so. Ero wara ñexamro pen wiifasî mik hak rowon pono komo ya, yîcheka so weñepesî ñexamro ya ha.

19Ero wara ñexamro pen wiifasî omtapotarî ponarora ro mak exirî ke so okwe. Pahxaxaro so rma weronomañe komo weñepeskñe yîhyaka so. Omtapotarî yentara tko xatkeñe okwe. Amyamro meero entara mîxatkeñe, kesî Kporin komo.

20Ero ke omtapotarî men entacoko amyamro waapa narîtho komo. Xerusaren poi onarpotho amyamro Babiroña pona. Aporin komo xa Ow ha.

21On wara kesî Kporin komo, awantomañe ro komo, ponaro Ixaw Yana komo yehtopo. Akabe poko nîmtapowasî, Koraias mumuru poko. Setekias poko marha nîmtapowasî, Maaseias mumuru poko ha. Cemaro mak ñexamro ñekatîmyaxe awya so oyanmen wara rma kica. Ñexamro pen wahsîpesî Nabukotonoso ya, Babiroña pono komo kayaritomon ya. Ñexamro pen tak waihkesî noro awero ro so rma.

22Ñexamro yosotîtho tak metahcaxe amñe yîwîrîmano ritopo yañikyataw awya so. On wara mîlkexe, Kporin komo ya awiri xe wasî Setekias pen wara, Akabe pen wara marha. Ñexamro pen nakñiyakñe Nabukotonoso oco, ero wara xa marha awiri xe wasî Kporin komo ya, mîlkexe. Ero wara mîlkexe amyamro Xuta rowon pononho komo, Babiroña pona aaxapu kom ha.

23Ero wara Setekias komo wirpekñe kicicme ro mak exirî ke so Ixaw Yana komo chew rma okwe. Tîmîtwono komo pici poko naxe kica. Cemaro marha ñekatîmyaxe oyanmen wara rma kica. Ero wara ekatîmcoko, kahra ro mak wîxakñe yîwya so. Ñexamro yehtoponho weeñasî. Owero ro rma wa naxe, kesî Kporin komo, kekñe owya.

24-25On wara marha kekñe Noro owya, Taa, on wara kasko Semaia ya, Ñeerama pono ya, Ai oyakno, on wara kesî Kporin komo, kantomañe ro, ponaro Ixaw Yana komo yehtopo Mîk kes awya, Akaritan mekpekñe

Xerusaren pono komo ya, Sopoñias yaka mekpekñe, Maaseias mumuru yaka. Kaan yaka cewomsom mîk xakñe Sopoñias. Ahnoro Kaan ya tîmsom pokono komo yaka mekpekñe.

²⁶On wara kacho mekpekñe yîhyaka so, Oyakno komo, Kaan mîn yenîñe me awifatkeñe so Kporin komo Xoiata retawno me, Kaan yaka cewomsom rewtaño me ha. Ero warai me awifatkeñe so Kaan mîn yawno komo yenîñe me. Tîmtawaiwamsom komo tî nату iito, weronomano rife me cesehtînosom komo. Noro yipu komo exitaw tahrupore nasî, kihroyakîknotopo yaka cirpore nasî.

²⁷Ero ke ahce kacho Xeremias yeihra matu Anatoce pononho? Aweronomañe komo me ñecifasî tanmero mak kica. Awya so tî ñekatîmya.

²⁸Tîkaritan ñekpekñe noro amna yaka, Babiroña pono komo yaka. On wara kacho mewrekñe, Pahkî men maxe iito porohkaxapu me okwe. Ero ke amîn komo ciicoko, ciriche ero yaw so ehcoko. Amarañin komo marha ciicoko, ero pono yeperîrî ahcoko, kacho mewrekñe okwe Babiroña pono komo yaka, kacho mewrekñe okwe, kekñe Semaia karita yaka.

²⁹Ero yinhîrî noro karitan nîmtapotarekñe Sopoñias, Kaan yaka cewomsom. Xeremias ñentarî me nîmtapotarekñe.

³⁰⁻³¹Ero yinhîrî on wara kekñe Kporin komo Xeremias ya, Ai, Xeremias, on wara kacho arpoko Babiroña pono komo yaka hara, iina porohkaxapu komo yaka, Oyakno komo, on wara kesî Kporin komo awya so, Semaia poko kesî Ñeerama pono poko, Omtapotarî tî ñekatîmyakñe noro awya so, Onantomatho pînî tko mîk ha. Cemaro ponaro mak awifatkeñe so kica.

³²Ero ke on wara kesî Kporin komo, Semaia pen poko kesepañyasî, Ñeerama pono poko, noro yepamtho poko marha. Noro yanan komo tak waihtîkexe okwe. Noro yepamtho exihra naxe okwe moxam chewno me ehtome so. Oyanan komo yakronometaw amñe owya ñexamro yakronomacho yenîhra nas okwe. Ero wa noro pen wemetanmekyasî Kporin komo yanwetopo poko apanatanmekrî komo poyero kica, kesî. Ero wa kesî Kporin komo noro poko, Semaia poko.

Ahnoro Ixaw Yana Komo Nukurunpes Amñe Kporin Komo

30 ¹⁻²Ero yinhîrî on wara kekñe hara Kporin komo Xeremias ya, Ai, Xeremias, on wara wîkes hara awya. Apurin komo Owî, ponaro Ixaw yana komo yehtopo, Omtapotachonho mewreko karita yaka, awya wîkekeñe ero mewreko ahnoro.

³On wara wîkes Ow Apurin komo, pahxaro tak oyanan komo wekyas hara oona. Ixaw Yana komo wekyas hara, Xuta yepamtho komo marha. Anarî chew porohkaxapunhîrî komo mîkyam wekyasî. On roowo wîmyakñe ñexamro porin pen komo ya. Ero ke on pono ro me tak naxe amñe, wîkesî, kekñe.

4-5 On wara marha kekê Kporin komo Ixaw Yana komo poko, Xuta yepamtho komo poko marha, On wara wîkes Ow Aporin komo, Tooto mtapotarî ñesencesî kopi. Cerahsom komo mtapotarî mîn ñesencesî, tatañem komo mtapotarî xa kopi. Cereporemu komo mtapotarî pîn mîn ñesencesî.

6 On wara kasko apoyino komo ya, Ai, kîrkomo ma re ñewruyatu tîmxîkrî me wooxam wara kopi? Ahce kacho on wara weeña kîrkomo, karitî komo rma, twethîrî komo nahsiyaxe wooxam wara cewrusom wara oko? Cewxamape ro mak tak naxe ahnoro okwe.

7 Ero kaamo po awîrîmache komo xa tak awepoñaxe so okwe. Anarî yana komo yîwîrîmachonho yopono xa mîn ha. Xako yepamtho komo yîwîrîmache imo me ñenmayasî ero yimaw. Ero yipu chew rma tko ñexamro nukurunpesî Kaan waihtîkara ehtome so.

8 Ero kaamo po tak awîrîmañe komo nakîhtotho waxikwesî apîmtawnonho komo. Amitoponhîrî komo marha wawocesî. Anarî yana komo yanton me exihra ro mak tak maxe amyamro, oyanan kom ha, kesî Kporin komo.

9 Kporin komo yanton me tak maxe, ponaro awehtopo komo yanton me. Tapi maywen me marha maxe akayaritomon komo maywen me. Noro rma wiifasî akayaritomon komo me.

10 Ero ke erasîra ehcoko amyamro Xako yepamtho komo. Oyanton komo amyamro, kesî Kporin komo. Ahwokara ehcoko amyamro Ixaw Yana komo. Meyenonhîrî rma keyaxe so hara oona. Awepamthîrî komo marha wekyasî oona anarî yana komo chew porohkaxapunhîrî. Mokyaxe hara Xako yepamtho komo. Ñepokarexe tak, tîtkeñe tak naxe okre. Eraspeñe komo exîhra ro mak tak nasî.

11 Awakro so rma wasî akurun komo me, kesî Kporin komo. Mîk hak rowon pono komo cheka ka keñepexe so, ñexamro pen Owî waihketîkesî, yîchew so awehtoponhîrî pen kom ha. Awaikatîkara so tko wasî amyamro reha. Kpanarexe so rma re awehtoponhîrî komo yecenarî mak. Panaren me ro mak ñehcowpe, kahra ro mak was apoko so.

12 On wara marha wîkes Ow Aporin komo awya so, Ecpîn me ro mak nas oko awepeñan komo. Awetapachonhîrî komo yehci exihra ro mak nasî.

13 Awîrîmañe komo yeñekañe yopo tîmtapotaxmu exihra ro mak nas okwe. Awepeñanthîrî yimiñe warai exihra nas okwe. Awehci komo exihra ro mak nas ahyaw so okwe.

14 Aaxe ehxapunhîrî komo tak naxe tweñekarî apoko so okwe. Ahto tak nat okwe yiixe kehtoponhîrî komo? kahra tak naxe okwe. Owî rma tko kepeñancetkeñe aaxatî pîn wara rma. Kîpînîn yawno pîn komo ke kpanaretkeñe so oko. Ero wara kpanaretkeñe so meñpora ro mak exirî ke kicicme awehtoponhîrî komo kica. Miya ro mak ñepamyakñe kicicme awehtoponhîrî kom okwe.

¹⁵ Ahce kacho mîwracetu awetapachonhîrî yerewîmrî ke?
Awerewîmtonhîrî komo yehci exihra ro mak nas okwe. Ero wara rma tko kepefancetkeñe so akpîra ro mak awexirî ke so okwe. Kicicme xa awexirî ke so mak awetapañe komo wara wîxakñe oko.

¹⁶ On wara tko naxe amñe awonofenhîrî warai pen komo, anarî komo yotî warai me makîrha tak naxe ñexamro pen hara okwe. Aaxatî pîn komo tak naafaxe waapa komo miya, mokuhnî me naafaxe hara. Awemyawnonkañenhîrî komo yemyawnonho tak naafaxe anarî kom hara. Ero wara awîrîmañenhîrî komo nîwîrîmexe.

¹⁷ Kañpe tak kiifaxe so hara amotoxapunhîrî. Awepefanhîrî komo wehcemesî kiñwañhe cehso ro. Ero wa kehcemexe so noro pîntho me ro mak awenîrî komo ke anarî komo ya. Ero pîntho ro mak on Siawtho, ewtotho ha. Poxumnîtho ro mak on ewtotho, kexe tooto komo. Ero wara karî ke yîwya so kañpe kiifaxe so hara, kesî Kporin komo.

¹⁸ On wara marha kesî Noro, Kporin komo, Kiñwañhe tak wiifasî Xako Yana komo mîn. Ñexamro yewtontho pînîñ yaw wasî. Ewtotho pona rma ñecifasî ewto xa hara ecahxaputho pona rma. Kayaritomo mîn ñecifasî ekenhîrî pona xa hara.

¹⁹ Ero yimaw Xako yepamtho komo mtapotarî takî ñesencesî, Kiñwañhe xa Kaan nai ham okre, kacho. Ahwotacho komo ñesencesî. Ñexamro tak wepamnoyasî. Asak mak ehtîkara ro mak tak naxe. Takîhsom me marha ñexamro wenpesî. Akpîntho me exihra ro mak tak naxe ero yimaw.

²⁰ Tahwore tak naxe epamthîrî komo. Tahwore ka xatkeñe pahxa ero wara xa marha naxe hara. Esenmekyataw so takîhso cesenmesom me wiifasî. Ñexamro yemetanmekñe komo wemetanmekyas Ow.

²¹ Tpoyno komo rma ñiifaxe tantomañe komo me. Poyino marha nasî kopenato me hara. Noro tak wañikyasî, ohyaka xa tak mokyasî. Onoke ma re ñecifa ohyaka tmohsom me tanme ro mak? kesî Kporin komo.

²² Ero yimaw oyanan me tak maxe okre. Ponaro awehtopo komo me marha was Ow hara.

²³ Enko xe, Kporin komo yocowon mokyasî tîrwoñem wara.

Ñetapomrikyasî kañpe ro mak. Kicicitho komo tîpîrî ñetapes oko.

²⁴ Nîrwonasî ro makî Kporin komo. Etîrwoxinkan me ka nasî. Tînihtînorî yaw roro ciino riitîkache mak tak ñetîrwoxinkes hara. Pahxaro tak ero wara Noro yehtopo poko tak mehcambahokexe. Ero wa maxe amñe.

Ixaw Yana Komo Nakronomesî Kaan Amñe, Etîmtoxapu Komo Mak

31 ¹ On wara marha kesî Kporin komo, Ero yimaw tak ponaro Ixaw Yana komo yehtopo me wasî. Ahnoro noro re me cehsom komo naxe oponaro. Oyanan me marha naxe. Ero wa naxe Ixaw Yana komo.

² On wara marha kesî Kporin komo, On wara naxe Ixaw Yana komo amñe, kacipara imo ke cemyarkem komo nwaihkhatho pîn komo mak.

Noro yipu komo tak ñeeñaxe takronomacho komo axawa imo po. Iina kmokyas ñexamro ciitome cepokaresom me, kesî.

³On wara kekñe Kporin komo pahxa kîwya so cesenpetaw, Eroromerono me aaxe so wîxakñe. Ero ke ooxatî me tak kiice so awakronomacho komo ke.

⁴Pahxaro tak awewton komo wiifas hara. Cewtoi so tak maxe ero yimaw. Emasî warai amyamro Ixaw Yana komo. Pahxaro maraka ke tak maxe tporokye so okre. Amîn komo yai mepatakexe amanîmtome so tahworem komo yakro.

⁵Ero yimaw anatîrî komo miifaxe îh pona so, Samaria pono pona. Ero yipu ñiifaxe tînatkem komo. Epetache tak eperîrî nahyaxe okre.

⁶Anarî kaamo po tak Eprain yîpîn po naxe ekahtono riñe komo. Tpoyno komo nañikyaxe. On wara kexe, Ai, oyakno komo, amohcoko Siaw pona. Kporin komo yaka kaikatko, ponaro kehtopo komo yaka, kexe. Ero wara kexe pahxaro, kesî Kporin komo.

⁷On wara marha kesî Noro, Ewanomacoko tahwore awexirî ke so. Xako yepamtho komo yakronomarî ke ewanomacoko. Kafpe xa amtapotacoko Ixaw Yana komo poko mîk hak rowon pono komo yopono me xa exirî ke so. Kîfwañhe Kaan yehtopo poko amtapotacoko. On wara kacoko Kporin komo ya, Apa, asak mak tak naxe ayanan komo, Ixaw Yana kom ha. Ñexamro cma re mukurunpesî, kacoko yîwya.

⁸Ixaw Yana komo wekyasî nohce ñixan poi roowo poi. Ahnoro wekyasî roowo mapitawnonho komo meero. Ewuhñî me naxe anarî komo, yîhrepun me naxe anarî kom hara. Woomam komo naxe tarkem komo. Ewurporono me naxe anarî komo. Ero warai komo mokyaxe oona. Meŋpono pîñî ro mak mokyaxe.

⁹Nîwracexe rma tko tmokyataw so. Kaan yakro nîmtapowaxe oona ekyataw so owya, yiixe so cehtopo komo poko nîmtapowaxe. Eepu yecihtari wekyasî. Capahno yaw wekyasî esama yaw ehrokara ro mak ehtome so. Kîfwañhe wekyasî Ixaw Yana komo yîm me oyexirî ke. Eprain komo naxe omumuru warai me, poturme ewruxapu warai me ha.

¹⁰Ai, mîk hak rowon pono komo amyamro, on wara wîlkes awya so, Kporin komo mtapotarî entacoko. Ero ekatîmcoko meyeno komo ya ciwya pono komo ya meero. On wara kacoko yîwya so, Ixaw Yana komo yakpañenho rma tak nasî enmekñe me hara. Tîyanan komo yenîñe me tak nasî, tooku ñeeñasî opeña yosom ero wara rma, kacoko.

¹¹Xako yepamtho komo nowyasî Kporin komo. Karitî komo yanton me thakwa ka xatkeñe okwe. Iyopo so thakwa xatkeñe antomañe komo kafpe xa. Ñexamro yai rma tko nahsiyas hara epethîrî pona.

¹²Ero yimaw tak Ixaw Yana komo mokyaxe Siaw pona, îh pona ha. Ñemtarakexe tahwore xa cexirî ke so. Meŋpora ro mak mokyaxe iina Kporin komo ya takronomarî komo ke. Iito tak nasî puruma, sepata,

wooku, asece, opefa xîkrî, paaka xîkrî. Mararî wara rma naxe Ixaw Yana komo ropotarî, emapona roro tîhxapu wara. Ahwora exihra ro mak tak naxe okre.

¹³Ero yimaw tak manaxe emasî komo, tahwore naxe. Kîrkomo marha nahwowaxe, kaŋpamxan komo, poritomo komo ahnoro. Ahwora ñexamro yehtoponho waknamesî tahwore ehtopo komo pona hara. Ñexamro wewyakîresî, wahworesî marha ahwokaxapunhîrî komo.

¹⁴Kaan ya tîmsom pokono komo nahrî marha wîmyasî meŋpono pîn, iyotî komo marha. Cerepore tak naxe oyanan komo twakrerî ke so owya, kesî Kporin komo.

¹⁵On wara kes hara Kporin komo, Hama pono komo yîwratarî ñesences okwe. Cerewre ro mak nîwracexe okwe. Hakew yemsîrî komo nîwracexe tîmxîkîthîrî komo pînîn yaw. Esewyakîrepore ro mak naxe okwe yîmxîkîthîrî komo exihtorî ke tak okwe.

¹⁶On wara tko kesî Noro, Kporin komo, yîwratarî tak ehcoko. Awewyokuthîrî komo yickacoko. Ahce poko na awehtoponhîrî komo yepetho rma wa mahsîyaxe. Mokyaxe xa hara ayanan komo tîxatî pîn komo rowon pononho.

¹⁷Ero ke on wara kacoko, Kîfwañhe rma kiiŋaxe so Kaan amñe, kacoko. Amxîkîthîrî komo mokyaxe hara tîrowon komo pona, kesî rma wa Kporin komo.

¹⁸On wara marha kesî Noro, Eprain komo mtapotarî wencesî, Okwe okwe, kexe. On wara kexe, Ow mîpanarekñe Apa. Paaka xîkrî wara wîxakñe, panarenî ro wara kica. Aponaro tak ow cirko hara. Ahyaka tak kmokyaşî. Oporin Amoro, ponaro oyehtopo ha.

¹⁹Ahyai ka kemoxenorekñe kica. Ero yinhîrî kicicme oyehtoponho tak poxunkekñe hara. Awehtopo tak wihtînyakñe yuhnari. Kepetkatapekñe tak oyeserepokarî ke. Kîhyapamyakñe ro mak, kicicitho me kesehtînyakñe kicicitho poko oyehtoponho poyero, kaŋpamxan me oyexitawnonho poyero ha.

²⁰On wara tko kesî Kporin komo, Omumuru komo rma mîkyam Eprain komo. Omxîkrî mexan komo xa mîkyam okre. Kicicme ehtoponhîrî komo yanme rma re weñekekñe. Wara rma ñexamro ponaro rma wasî. Yiixe so ro mak wasî, yîpînîn yaw so ro mak was amñe.

²¹Esama kuknonî mko ciicoko esama yakumyaw so. Esama yekanîñe mko marha ciicoko. Awesamathîrî tak yîhtînocoko hara amyamro Ixaw Yana komo. Awewtonthîrî komo pona etocoko xa hara. Emasî warai amyamro owya.

²²Oyemsîrî cik amoro, opona enîhkañe ro okwe. Atî wicakî pahkî mîîcetu mîk hak yaka okwe? On wara tko awiŋaxe so Kporin komo, tooto komo yehtopo ro warahra awiŋaxe so. Woomam tak nasî kîîrî yecehtoñe me hara. Ero wara naxe Kporin komo yanme rma, kesî Kporin komo.

23 On wara marha kesî Kporin komo, kantomañe ro, ponaro Ixaw Yana komo yehtopo Mîk kesî on wara, Pahxaro tak oyanan komo wekyas hara oona waapa narîtho. Ero yimaw on wara tak kexe Xuta rowon pono komo, ñexamro yewton pono kom ha, Ai, yaaro ciino riñe komo yeken amoro ewto, Kporin komo yekenî ro amoro îpî. Awakre xe wasî Kporin komo ya, kexe.

24 Ero yimaw iito re tak ñenmayaxe Xuta yewton pono komo. Ero wara naxe mararî pokono ro komo, opefa ke tokyem komo marha, tok yewyariñe kom ha.

25 Ekañkaxapu komo werepores hara. Ahwokaxapu komo wînahmesî ahnoro, kesî Kporin komo.

26 Ero yinhîrî kpakai hara. Miya so tak kesewyafakñe. Tproxwe xakñe owîntopo okre.

27 On wara marha kesî Kporin komo, Pahxaro tak omararîñ wara rma naxe Ixaw Yana komo, Xuta komo marha. Ñexamro cheka wiifas onatîrî warai. Cepamsom me xa tak ñexamro wiifasî, cepamsom me marha iyoh komo wiifasî.

28 Pahxa ñexamro ponaro wîxakñe añmachome so, mohkachome so marha, yîmînthîrî komo yixkachome marha, ñexamro pen yîwîrîmachome. Ero wa ciitome ka weefakñe. Orotok tak ñexamro weefasî yîmîñ komo ciitome hara. Onatîrî wara rma ñexamro wiifasî ewton komo pona, kesî. Ero wara kesî Kporin komo.

29 Ero yimaw on wara kahra tak naxe Ixaw Yana komo, Uupa nahce yîm komo, kawawano nahce kica. Ero yanme yîmxîkrî komo nîyokakwawanasî, kahra naxe.

30 Kicicme ehxapu makî reha waihyasî kicicme cehtoponhîrî poyero. Kawawano yapuche tooto ya, uupa yapuche, noro rma nîyokakwawanasî, anarî pîn, kesî Kporin komo.

Anarmen Tak Ñekatîmyasî Kporin Komo Kakronomexe So, Kacho

31 On wara marha kesî Kporin komo, Pahxaro tak Ixaw Yana komo yakronomacho poko kîntapowasî xa hara, Xuta yepamtho komo yakronomacho poko marha. Anarmen poko kîntapowasî ñexamro yakro.

32 Pahxa kîntapowakñe ha re ñexamro yîm pen komo yakro akronomacho komo poko. Exitu poi oñekîtho mîkyam, amorî yaw so rma wekyakñe. Ero yimaw kîntapowakñe ñexamro pen yakro akronomacho komo poko. Ñexamro yiño wara rma wîxakñe ha re. Wara rma omtapotachonho yewetîra tko xatkeñe okwe. Ero ke omtapotachonho wara yîmtapotara tak wasî pahxaro, anarme tak kîntapowasî ero yimaw.

33 On warai poko xa kîntapowasî Ixaw Yana komo yakro ero yimaw, ñexamro panatanmetopo mewresî yîhtîpîrî komo yaka, yîropotaka so marha. Ponaro ñexamro yehtopo me tak wasî. Oyanan me tak naxe ñexamro hara.

³⁴Ero yimaw on wara kahra tak naxe tooto komo tîmîtwono komo ya, takno komo ya marha, Kporin komo ponaro esko, kahra tak naxe. Ahnoro rma naxe oponaro, emyawnomnî komo naxe oponaro, cemyawnoyem komo marha, ahnoro mak. Ero yimaw tak kifwan pîn me ehtoponhîrî komo wîhcamnoyasî. Kicicme ehtoponhîrî komo ponarora tak wasî, kesî Kporin komo.

³⁵Taa, anarî poko tan kîmtapowas hara. Aporin komo Ow ha, kaamo yantomañe Ow, katpareno ritopo poko antomañe ha. Nuufî yantomañe marha Ow, xifko mko yantomañe marha, kosope weipono ritopo yantomañe cik ha. Tuuna imo yewcokocokomañe marha Ow, cewtuñem me ciiñe ha. Kporin komo Mîk ha, kantomañe ro. Ero wa nasî Noro yosotî.

³⁶Epatakara exitaw ketaw ha re kaamo, nuufî komo, xifko komo, ahnoro onantomarî komo yepatakara exitaw ketaw ha re, tuuna imo ewcokocokomara exitaw marha ketaw ha re, ero yimaw tak ñehcamnoyaxe Ixaw Yana komo exihnî me tak okwe, wîñkesî, kesî Kporin komo.

³⁷On wara marha kesî Noro, Kaapu mko yakwerî mukuknometu ma re awya so? Roowo mapatan ma re mepofatu censo ro roowo makatawno ha? Kaapu mko yukuknomache rma awya so, roowo mapatan yeniche marha awya so ero yimaw mak tak Ixaw Yana komo wahsîpînkeshî ahnoro. Kicicme ehtoponhîrî komo poyero wahsîpînkeshî, kesî Kporin komo.

³⁸Pahxaro tak on ewto ñiifaxe xa hara miya Anameew mîn pona roro, waaca metatan pona roro marha ñiifaxe xiya waaca yeknutawno pona roro.

³⁹Karebe Yîpîn pona roro waaca nukuknomexe pataw, xapopo warai ke nukuknomexe. Iito tak wow kesî Koa wece hara.

⁴⁰On wara tak nasî woskara iitono ero yimaw, tooto pen yokoputho yahrutopo me nasî, wemronho yafmacho me marha nasî. Kporin komo rowonî ro me tak nasî. Ero wa nasî yîhron Ketîron kwaka rorono ha. Ero wa marha nasî resce ñixan waaca metatan yaka rorono mko, Kawaru Metatan yaka rorono mko ha. Ahnoro ero yipu nasî Kporin komo rowonî ro me. Ero yinhîrî on ewto yafmara ro mak tak nasî waapa, akñipîra marha nasî. Ero wa nasî miya roro eroromero.

Mararî Nahsîyasî Xeremias Epethîrî Pona

32 ¹Ero yinhîrî nîmtapowakñe xa hara Kporin komo Xeremias yakro, weronomano riñe yakro ha. 10 cimñipu xakñe Xuta komo kayaritomon me Setekias yehtoponho. 18 cimñipu reha xakñe kayaritomo me Nabukotonoso yehtoponho hara.

²Ero yimaw rma Xerusaren wamcetkeñe Babiroya pono komo, sowtatu kom ha. Iitono komo kayaritomom ñeñepetho mîkyam xatkeñe. Ero

yimaw marha tahruso xakñe Xeremias pen kahrutopo roron po. Xuta komo kayaritomon mîn yaw rma xakñe kahrutopo ero yaw tahruso xakñe.

³Xeremias pen nahruyakñe Setekias, Xuta komo kayaritomon. On wara kekñe noro Xeremias ya ahruyataw, Ahce kacho Kporin komo mtapotarî yanmen wara mekatîmya kîwîrîmacho komo poko kica? On wara mîîkesî kica, On wara men kesî Kporin komo, On ewto wîmyasî Babiroña pono komo kayaritomon ya. Noro tak awaîmexe so.

⁴Emahcira thakwa nasî Setekias pen, Xuta komo kayaritomon pen. Noro pen nahsîyaxe Kawtew komo. Babiroña kayaritomon yaka naafaxe. Noro yakro xa nîmtapowasî. Noro yewru rma ñeeñasî yîmtapowataw.

⁵Ero yinhîrî tak Setekias pen naafasî Nabukotonoso Babiroña pona. Iito tak nasî noro pen owya akronomacho me cehso ro tak. Kawtew Yana komo yakro rma re metaîmexe. Iyopo so tko exihra thakwa maxe okwe, kesî Kporin komo, mîîkesî kica. Ahce kacho ero wa mîîke kica? kekñe. Ero wa kekñe Setekias Xeremias ya.

⁶⁻⁷Ero yinhîrî on wara kekñe Xeremias, Nîmtapowakñe xa hara Kporin komo oyakro. On wara kekñe owya, Mokyasî men amñe aamo yakno mumuru. Anañeew mîk mokyasî, Sarun mumuru, aamo yakno mumuru ha. On wara kesî noro awya, Mînto nai omararîn Anatoce panaw. Ero cma re mahsîyasî amamarîn me. Epethîrî pona cma re mahsîyasî. Ahsîñe me rma masî amoro noro re me kexirî ke, kes awya, kekñe Kporin komo owya.

⁸Ero yinhîrî tak mokyakñe rma Anameew, apapa yakno mumuru. Kahrutopo roron pona mokyakñe ohyaka. Kporin komo mtapotachonho yaw roro rma mokyakñe. Tmokuche on wara kekñe owya, Omararîntho cma re mahsîyasî epethîrî pona. Anatoce panaw rma nasî, Benxamin rowon po rma. Ahsîñe me mas amoro epethîrî pona noro re me kexirî ke. Ero ke amamarîn me cma re mahsîyasî, kekñe owya. Yîmtapotarî yentache, Kaanî mtapotachonho yaw roro rma nîmtapowa ham, wîîkekñe.

⁹Ero ke Anañeew mararîntho tak wepemekñe ahsîtome tak owya. Anatoce po xakñe apapa yakno. Noro mumuru mararîntho yepetho wîmyakñe. Opurantan yawsîn wukuknomekñe epethîrî yecenarî xa tîmtome. 17 exepeyu wîmyakñe yîwya prata.

¹⁰Karita yaka tak oyosotî mewrekñe. Mewreche een yaka wenkayakñe. Enkapuche, teme wîîkekñe tak, ahruru wahkoromekñe. Puranta tîmtopo yenîñe wañikyakñe. Ñexamro wero ro tak puranta wukuknomekñe awsîn yukuknomacho ke.

¹¹Ero yinhîrî karita wahsîyakñe, On wahsî on kaamo po, kacho. Enkaxapu wahsîyakñe, kayaritomo mtapotachonho yaw roro rma ahkoromaxapu ha. Enkan meero wahsîyakñe.

¹²Ero mko wîmyakñe Baruke ya. Ñerias mumuru mîk xakñe Baruke, Maaseia parî. Anañeew wero ro rma wîmyakñe yîwya, apapa yakno mumuru wero ro. Epemachonho yenîñe komo ñenîrî me marha wîmyakñe yîwya, karita poko tosoî mewreñenho komo ñenîrî me. Iito marha xatkeñe yaake Xutew komo kahrutopo roron po. Ñexamro wero ro meero karita wîmyakñe Baruke ya.

¹³⁻¹⁴Ero yinhîrî Baruke yakro kîntapowakñe iitono komo ñentari me rma. On wara wîlkekñe yîwya, On wara kesî Kporin komo awya, kantomañe ro Mîkî, ponaro Ixaw Yana komo yehtopo Mîk kesî. On wara kesî Noro awya, On karita mko arko mararî yepetho yukuknomacho. Enkaxapu arko, enkan marha. Enkakî amñe tahrem yaka, efmo kahxapu yaka. Iito ñexpe pahkî, kesî.

¹⁵On wara marha kesî Noro, Kporin kom ha, kantomañe ro, ponaro Ixaw Yana komo yehtopo, Mararî mko nahsîyaxe xa hara apoyino komo amñe. On roowo pono komo rma nahsîyaxe. Mîmo mko marha nahsîyaxe, tînatîrî komo marha ñiifaxe uupa yatî. Ero wara naxe tantono komo rma amñe, kesî Kporin komo, wîlkekñe iitono komo ya.

Ahce Wa Thakwa Re Omararîn Wiîfa, Kesî Xeremias Kporin Komo Ya

¹⁶⁻¹⁷Ero yinhîrî on wara wîxakñe karita tîmîche Baruke ya, mararî yahsîtopo pokono tîmîche, Kporin komo yakro kîntapowakñe. On wara wîlkekñe yîwya, Apa, Kaan Amoro. On wara wîlkes awya, Kaapu yakîhtoñenho Amoro, roowo yakîhtoñenho marha. Awaporî ke rma makîhcekñe. Kafpe xa awexirî ke makîhcekñe. Ahce na poko awehñanmetopo exihra ro mak nasî.

¹⁸Meŕpono pîn miw komo yakronomañe rma Amoro. Kicicme ehxapunhîrî komo marha mepemesî. Yîmxîkîthîrî pen komo yenaka rma mafmesî emetanmetopo komo. Kyopono ro xa Amoro, Karitî marha. Amna porin Amoro, amna yantomañe ha.

¹⁹Kyopono me xa mas Amoro amna yakîhretopo poko. Mekaricesî ro mak añirirî poko. Ahnoro tooto me ewruxapu komo yehtopo yenîñe Amoro. Ehtoponhîrî komo yecenarî xa epemano miifasî, yiñirithîrî komo marha mepemesî.

²⁰Pahxa keserepokacho miifakñe Exitu pono komo wero ro, cirihnî mko miifakñe. Ero yipu rma miifasî oroto Ixaw Yana komo wero ro hara, anarî komo wero ro marha. Karitî me ekaiporexapu Amoro. Ero wara rma mekaiwasî.

²¹Ayanan komo mekyakñe Exitu poi cirihnî ciriche, eserepokacho komo ciriche. Awamorî ke rma ñexamro mekyakñe karitî ke ha. Awaporî ke marha mekyakñe apockantaxapu ke. Eraspeno xa miifakñe ñexamro yekyataw eñexa.

²²On roowo tak mîmyakñe ñexamro ya. On roowo wîmyas awya so, awepamthîrî ya marha, mîlkekñe ñexamro yîm pen komo ya, ero wa

kachonho yaw roro rma mîmyakñe yîwya so. Meŕpora paaka mownu nas iito eepu wara rma ha re. Weenu pen marha nas iito ero wicakî xa marha okre.

23Ero ke on pona tak mokyatkeñe ayanan komo. Ceken komo me nahsîyatkeñe. Amtapotachonhîrî yewetîra rma tko xatkeñe kica. Awya tpanatanmetopo komo yaw roro exihra xatkeñe okwe. Ero wa men ehcoko, mîîkekñe yîwya so ahce wa na ehtopo komo poko. Ewetîra xatkeñe kica. Ero ke on warai tak mekmexpekñe yîwîrîmacho komo xa tak okwe.

24Enko xe, ehyu nakîhtoce waapa komo. Ewto imo panaka mohce Kawtew komo. Kacipara imo ke cemyarke naxe. Rooma me ro mak naxe ewto pono komo, epeŕa keñe marha. Ero yipu yanme ewto tak nahsîyat ham Kawtew komo okwe, waapa me mohxapu kom ha. Amtapotachonhîrî yaw roro rma tak nat ham. Enko xe exirî komo.

25On wara tko mîîkes owya, Mararî ahsîko epethîrî pona prata pona. Apoyino komo wero ro epemakî, mîîkesî, Wara rma ewto tak mahsîpesi Kawtew komo ya okwe, wîîkekñe. Ero wara wîîkekñe Kporin komo ya.

Ehñanî Ro Mak Ow Ha, Kes Hara Kaan Xeremias Ya

26-27Ero yinhîrî Xeremias ñeyukyakñe Kporin komo. On wara kekñe yîwya, Aporin komo Ow ha. Ponaro ahnoro tooto komo yehtopo Ow. Oyehñatopo ma re nai awya?

28Ero ke on wara wîîkes Ow Aporin komo awya, on ewto wîmyasî Kawtew komo ya. Nabukotonoso ya wîmyasî, Babiroña pono komo kayaritomon ya. Tantonono komo nahsîyasî noro.

29Waapa me mohce Kawtew komo, ñexamro tak ñepatakexe on ewto pona. Mîîmo mko nakñitîkexe wermonho me cehso ro. Iito rma nas mîîmo mko. Ero meretwo so kotoporem nakñiyatkeñe Baaw tawakeretopo me. Iito marha wooku nukmamyatkeñe ponaro anarî yana komo yehtopo ya tîmsom me kica. Ero wa orwonmekyatkeñe mîîmo mko meretwo kica. Ero ke ero mko nakñiyaxe Kawtew komo.

30Kicicitho pokono me mak xatkeñe Ixaw Yana komo, Xuta komo marha. Tîmrenai ro so rma ero wa xatkeñe. Kîfwañhe exihra ro mak xatkeñe. Orwonmetopo poko mak xatkeñe kica. Tîñirithîrî komo ke rma orwonmekyatkeñe, wîîkes Ow Aporin komo.

31Yihcirî me on ewto ciitoponho ñixa ro rma on pono komo naxe orwonmekñe me rma kica. Orotto rma ero wara naxe okwe. Miya xe ro mak orwonmekyaxe kica. Ero ke on ewto thakwa wañmesî oroto oyepatawra tak ehtome.

32Orwonmekyatkeñe Ixaw Yana komo, Xuta komo marha. Kicicme ro mak xatkeñe okwe. Ero wa xatkeñe ñexamro kayaritomon komo, antomañe komo, tîmsom pokono komo, weronomañe komo, Xuta

komo kîrkomo, Xerusaren pono komo marha, ero warai komo orwonmekyatkeñe kica.

³³Tîmkarî komo mak ñaknametkeñe owece okwe, owece cewru exihra ro mak xatkeñe. Pahxaxaro so ñexamro panatanmekyakñe. Omtapotarî yentara ro mak xatkeñe okwe. Ñexamro panaretaw owoya panatara rma xatkeñe okwe.

³⁴Iito nasî omîn oyosoken. Ero yaka rma ñiifatkeñe kica yiixera ro mak oyehtopo. Ero wa omîn nîwîrîmetkeñe kica.

³⁵Baaw kuknon mîñî mko ñiifatkeñe Inon mumuru yaporî yecihtaka. Iito marha tumumuthîrî pen komo cik nakñiyatkeñe Moroke ya tîmsom me okwe, cemsîthîrî pen komo cik marha nakñiyatkeñe. Ero wara amxîkîthîrî pen komo akñicoko, kahra ro mak wîxakñe. Ero wa akñitopo yîhtînopîra ro mak wîxakñe. Kicicme ro mak xakñe Xuta yepamtho komo yehtopo, ero wara akñitopo komo okwe.

³⁶On wara tko wîlkes hara Ow Aporin komo, on wara mîlkexe on ewto poko, kacipara imo yaka waihyaxe on pono komo, rooma yaka marha waihyaxe, epefa yaka marha. Ero ke Babiroña pono komo kayaritomon nahsîrî me thakwa nas on ewto, mîlkexe.

³⁷On wara tko wîlkes hara Owî, Aporin komo, ponaro Ixaw Yana komo yehtopo, miya so tantononhîrî komo wakpayasî mîn hak pona roowo pona. Kîrwonasi ro mak poko so, ero ke iina so wakpayasî. Wara rma oona ñexamro wekyas hara amñe. Tan tak naxe cekenke erasîn me okre.

³⁸Oyanan me tak naxe ero yimaw. Ponaro ñexamro yehtopo me was Ow hara.

³⁹Ero yimaw iito re cesehtînosom me wiifasî ñexamro ropotarî. Iito re opokono me marha ñexamro wiifasî. Ero wa ñexamro wiifasî oponaro xa tak ehtome so etowîn me ro mak. Ero wa ñexamro wiifasî kîfwañhe ehtome so, kîfwañhe ehtome so marha yîmxîkrî komo yîm pen komo waipuche.

⁴⁰Akronomacho poko marha kîmtapowasî ñexamro yakro. Towîhnî me ro mak kîmtapowasî. Yîtîhkara ro mak wasî ñexamro yakronomacho. Oponaro xa ehtopo komo wiifasî yîropotaka so. Ero ke ohyai etowra ro mak tak naxe okre.

⁴¹Kahwowasî ñexamro yakronomacho poko. On roowo pona ñexamro wiifasî onatîrî wara rma. Tahwore ro mak ñexamro wakresî.

⁴²On wara marha wîlkes Owî, Aporin komo, Moxam yîwîrîmacho xa wekmexpekñe oko. Ero wa xa marha ñexamro yakronomacho xa tak wekmexpes hara amñe. Omtapotachonho yaw roro rma ñexamro wakronomesî.

⁴³On wara mîlkexe on roowo poko, pohnî me ro mak nas okwe. Tooto exihra nasî tan, okno marha exihra nasî. Kawtew komo rowon me tak nîmye ham Kaan, mîlkexe. Pahxaro tko mararî mko nahsîyaxe hara apoyino komo epethîrî pona. Tantono rma nahsîyaxe.

⁴⁴Mararî mko xa hara nahsîyaxe puranta pona. Karita mewrexe mararî yahsîtopo pokono. Eronhîrî tak nahkoromexe. Yaaro epethîrî nîmye ham, kañe komo wero ro epethîrî nîmyaxe. Ero wa naxe Benxamin rowon pono komo, Xuta yewton pono komo, îpî chewno komo, matîwîn pono komo, resce ñixan pono kom ha, suu ñixan komo marha. Iitono komo nahsîyaxe tmararîn komo amñe, wîkesî, kekñe Kporin komo. Ero wa kekñe.

Tahwore Xa Tak Naxe Ixaw Yana Komo Amñe, Kesî Kporin Komo

33 ¹Ero yinhîrî tak Xeremias yakro nîmtapowakñe xa hara Kporin komo tahruso exitaw, kahrutopo roron po exitaw. Asakî ro tak xakñe noro yakro yîmtapotachonhîrî iito exitaw.

²On wara kekñe yîwya, On wara wîkes Ow Aporin komo, Owî rma ero wara ciino riñenho. Omtapotachonho yaw roro rma ciino wiifakñe. Aporin komo, kacho Ow oyosotî.

³Oyakro amtapotakî yiixe awehtopo poko. Keyukyasaî rma. Awya wenpesî aweserepokacho, enîhnînhîrî mko tak wenpes awya, anîhtînorî pîn ha.

⁴On wara wîkes Ow Aporin komo, ponaro Ixaw Yana komo yehtopo ha. Mîmôtho yixkaxapu mko poko wîkesî, on ewto pononho poko. Xuta kayaritomon mîntho mko poko marha wîkesî yixkaxaputho poko. Erotho mko ñixketkeñe ewto wacan kawnooretome, ero pore kaiñem komo wahkototopo me. Kacipara ke cemyarkem komo yewomrî pona marha ewto wacan ñechehketkeñe.

⁵Kawtew komo yakro etaîmaxi mokyaxe ha re. Ewto mak tko nawronohkexe tokoputhîrî komo ke rma okwe. Owî rma Xuta pen komo waihkesî. Ñexamro poko kîrwonasi ro mak. Kesewopoñakñe mak okwe on ewto yenîhra tak oyehtome. Ero wara wasî on pono komo poko kicicme ro mak exirî ke so, kekñe Kporin komo Xeremias ya.

⁶On wara tko on pono komo wiifasî, kañe tak wiifasî, amotopîra so wiifasî, wehcomesî marha. Cerepore tak wiifasî, onoke na komo pona erasi ro mak, omtapotarî wentamexpesî marha yîwya so.

⁷Xuta yepamtho komo wekyas hara oona, Ixaw Yana komo komo marha wekyas hara waapa komo nahsîthonho. Ñexamro yewton wiifas hara pahxan wara rma hara.

⁸Kicicme ro mak xatkeñe ñexamro opoko. Ero wara ehtoponhîrî komo tko wowyasî. Oyanwekyatkeñe marha okwe. Ero wara ehtoponhîrî komo rma wîhcamnoyasî.

⁹Ero yimaw tak opoko nahwowaxe mîk hak rowon pono komo miyan komo rma ahnoro. On pono komo yehtopo yentarî ke rma nahwowaxe. Kîfwañhe nai Kaan ham okre. Kyopono ro xa Mîk ham Kporin komo okre, kexe. Ixaw Yana komo yakronomacho ñencexe, owya akronomacho. Ero ke twerî tak naxe opoko, tatanaxe mak cerahtîmrî ke so. Ero wa naxe on pono komo yakronomarî

ke owya. Ahce na poko exitaw so ero poko oyana komo wiifasî ehñan me ro mak. Ero wa owya ciitopo ñencexe. Ero ke opoko twerî xa tak naxe.

10-11 On wara marha kesî Kporin komo, On wara mîkexe on ewto poko, Pohnî me tak nas okwe. Tooto komo exihra tak naxe, okno komo marha exihra nas okwe, mîkexe. Yaaro mîkexe, tooto komo exihra ro mak naxe Xerusaren po, esamathîrî komo yaw exihra, okno komo meero exihra nasî. Amñe tko on po rma ñesencesî xa hara tahwotaxmu komo mtapotarî, cipici yahsîñe komo mtapotarî, ciifño yahsîñe komo mtapotarî marha. On wara kacho ñesencesî, Kîfwañhe nai ham Kporin komo okre, kantomañe ro. Kîfwan Mîkro, eroromero kakronomañe Mîk okre, kacho ñesencesî. Ero wara kacho nîmyaxe Kporin komo ya tokuthîrî komo puntho tîmto po wara rma, yîmîn yaw so rma nîmyaxe. Waapa narîtho komo wekyas hara oona. Tan tak naxe, pahxa xatkeñe ero wara rma naxe hara, kesî Kporin komo.

12 On wara marha kesî Kporin komo, Orotto ka pohra nasî on ewto. Tooto komo exihra nasî tan, okno marha exihra. Pahxaro tko on po nasî xa hara opefa yosom mîn. Iyoh komo yetîrapotopo marha nasî. Ero wa so nasî ahnoro Xuta komo yewton po.

13 Ero yimaw tooku nukuknomexe opefa yosom komo. Ero wa naxe îpî chewn komo, tuuna yecihtawno komo, suu ñixan pono komo, Benxamin rowon pono komo, Xerusaren mîtwono komo, Xuta yewton pono komo. Iitono komo tak tooku nukuknomexe.

14 On wara marha kesî Kporin komo, Pahxaro tak omtapotachonho yaw roro rma tak Ixaw Yana komo wakronomesî, Xuta yepamtho komo marha wakronomesî.

15 Ero yimaw Tapi peremru warai pofmamnoyas Ow. Kîfwan xa Noro Tapi peremru warai. Yaaro epanîno riñe me nasî, kîfwañhe mak ciino riñe me ha.

16 Ero yimaw towso tak naxe Xuta komo, waapa yantonîño. Erasîra marha naxe Xerusaren pono komo. On wara kacho me tak nasî Xerusaren, Kporin Komo Yeken, Kîfwañhe Kehtopo Yeken, kacho me.

17 On wara marha kesî Kporin komo, Tapi yepamtho exihra ro mak nas okwe, Ixaw Yana komo kayaritomon me cehsom, kacho mera ro mak nas amñe. Miya roro nasî noro yepamtho kayaritomo me.

18 On wara marha naxe omîn yenîñe komo, Repita komo marha, Noro yipu komo exihra ro mak nas okwe, kacho mera ro mak nasî. Kporin komo ya tîmsom yakñiñe komo exihra nas okwe, takñitîkaxmu yakñiñe komo marha exihra, puruma yatho tîmñe komo exihra okwe, iime roro kahñeru pun yakñiñe komo exihra marha, kacho mera marha nasî. Noro yipu komo rma naxe amñe miya roro, kesî Kporin komo.

Towhnî Me Ro Mak Nasî Omtapotacho Moxam Yakronomacho Pokono, Kesî Kporin Komo

19-21 Ero yinhîrî nîmtapowakñe xa hara Kporin komo Xeremias yakro. On wara kekñe yîwya, Ai Xeremias, on wara wîlkes awya, Aporin komo rma

Ow, pahxa kîntapowakñe enmarî poko, Roowo ñenmape roro kosope ehxapunhîrî, wîîkekñe. Awarpan poko marha kîntapowakñe, Kosope ñexpe kokmamche roro, wîîkekñe. Ero wa kachonho wowya ma re awya so enmapîra ro mak tak ehtome, kosope exihra marha ehtome? Pîra ro mak. Ero wa xa marha omtapotachonho towîhra wasî, Tapi ya wîîkekñe ero towîhra. Oyanton mîkro Tapi. On wara wîîkekñe yîwya, Awepamthîrî komo naxe kayaritomo me miya roro. Exihra tak nas okwe oyanton Tapi yepamtho kayaritomo me cehsom, kacho mera ro mak tak nasî, wîîkekñe. Ero wa xa marha wîîkekñe Repita komo ya hara ñexamro yepamtho komo poko, tîmsom pokono komo ya marha ero wara wîîkekñe. Ero wara kachonho towîhra ro mak wasî, enmarî pokono wara rma.

22 Atî wicakî nai xîfko mko? Yukuknomarî yopo ro mak nasî mefpora ro makî. Atî wicakî nai axawa yatho cik hara tuuna imo yecihtawno? Yukuknomarî yopo xa marha nasî. Ero wicakî xa marha oyanton Tapi wepamnoyasî mefpora ro mak ehtome so. Ero wicakî xa marha Repita komo wepamnoyas hara, tîmsom pokono kom ha.

23-24 On wara marha kekñe Kporin komo Xeremias ya, Tantonono komo mtapotarî mence ha na? On wara kexe, Ixaw Yana komo cma re ka nahsîyakñe Kporin komo, Xuta komo marha. Tîyanan me nahsîyakñe. Orot tak nahsîpinkes hara okwe, kexe. Ero wara oyanan komo nîwîrîyakexe. Cehcamnosom me mak nîhtînoyaxe okwe.

25-26 On wara xa wîîkes Ow Aporin komo, Roowo ñenmape roro, kahra katî wîîkakñe pahxa awya so? Kosope roro ñexpe hara kokmache roro, kahra marha katî wîîkakñe awya so? Roowo yecetora marha wîîkakñe omtapotarî ke, kaapu marha ecehtora wîîkakñe ero ke rma awya so? Ero wara kañe pîn me oyexitaw ketaw ha re, Xako yepamtho komo re wahsîpinkesî, oyanton Tapi yepamtho komo marha re wahsîpinkesî. Noro yepamtho meñekara ro mak wasî Abraaw yepamtho komo kayaritomon me ehtome, Isake yepamtho komo, Xako yepamtho komo kayaritomon me ehtome ha. On wara tko wîîkesî, ñexamro yahsîpinkara xa matko wasî. Ñexamro pen wekyas hara oona waapa narîtho me ehxapunhîrî. Yîpînîn yaw so tak wasî, wîîkesî. Ero wara men wîîkes oyanan komo poko, kekñe Kporin komo Xeremias ya.

Setekias Yahsîtopo Ñekatîmyasî Xeremias

34 ¹ Ero yinhîrî nîmtapowakñe xa hara Kporin komo Xeremias yakro. On wara tî xatkeñe Nabukotonoso komo tîsowtatun komo yakro, ñetafmetkeñe Xerusaren pono komo yakro. Babiroña pono komo kayaritomon ñetafmekñe, noro sowtatun komo marha ñetafmetkeñe. Yaake kayaritomo komo xatkeñe noro maywen me rma ha re anarî yana kom ha. Ñexamro maywen komo marha ñetafmetkeñe ahnoro Xerusaren pono komo yakro. Xuta komo yewton pono komo yakro marha

ñetafmetkeñe. Ero yimaw rma nîmtapowakñe Kporin komo Xeremias yakro.

²On wara kekñe yîwya, Ai Xeremias, etoko Setekias yaka, Xuta komo kayaritomon yaka. On wara kasko yîwya, On wara men kesî Kporin komo awya, On ewto pono komo men wafmapesî Babiroña komo kayaritomon ya. Ahnoro mîmo pen nakñitîkes okwe tantono mko.

³Emahcira mas amoru. Awahsîyaxe, awafaxe Nabukotonoso yaka. Noro yewru rma meeñasî, Babiroña pono komo kayaritomon yewru ha. Awakro xa nîmtapowasî. Ero yinhîrî Babiroña pona mîfces okwe.

⁴Omtapotarî rma tko entakî amoru Setekias, Xuta yepamtho kayaritomon, on wara wîkes Ow Aporin komo apoko, kacipara imo nparaxkatho me waipîra reha mas amoru.

⁵Eserepokara mak mîwaiyasî. Awaipuche kotoporem nakñiyaxe aponaro cexirî ke so. Apînîn yaw nîwracexe, Apapa pen okwe, kexe. Ero wa men kexe. Owî rma ero wara kîmtapowas apoko, kesî Kporin komo, kata Setekiasî ya, kekñe Kporin komo Xeremias ya.

⁶Ero ke tak Setekias yaka cekñe Xeremias, weronomano riñe mîk cekñe. Kporin komo mtapotarî ñekatîmtîkekñe yîwya. Xerusaren po rma kekñe yîwya.

⁷Ero wa kekñe Xeremias Setekias ya Xerusaren pono komo yakro etaftmetaw Nabukotonoso sowtatun komo. Xuta yewton pono komo yakro marha ñetaftmetkeñe etîmtoxapu komo yakro. Rakis pono komo yahsîra ka xatkeñe, Aseka pono komo marha ahsîra. Twacayem mîn xakñe ewto mko. Ero mko mak tak xakñe Babiroña pono komo nahsîtho pîn ha ka. Ero yimaw ero wa kekñe Xeremias Setekias ya.

Tanton Komo Nahsîpînkexe Xerusaren Pono Komo Yohno Mak Okwe

⁸Ero yinhîrî tak nîmtapowakñe xa hara Kporin komo Xeremias yakro. Pahxa ñhe ka nîmtapowakñe Setekias Xerusaren pono komo yakro. Tanton komo yahsîpînkacho poko nîmtapowakñe.

⁹On wara kekñe yîwya so, Ai oyakno komo, awanton komo naxe okwe Ebrew komo rma. Kîrkomo naxe, woosam komo marha naxe. Ero wa naxe awanton komo Xutew komo rma, apoyino kom ha. Noro yipu komo exihra ro mak cexpore nasî ahyaw so etowîn me ro mak. Ero ke noro yipu komo ahsîpînkacoko, kekñe yîwya so.

¹⁰Ero ke yîmtapotarî ñencetkeñe antomano riñe komo, ahnoro Xerusaren pono komo. Ahsîpînkacoko awantonînhîrî komo. Kîrkomo ahsîpînkacoko, woosam komo marha, kacho ñencetkeñe, etowîn me ro mak antomara tak ehcoko, kacho ha. Taa, ero wa ham, noro yipu komo nahsîpînkex amna, ketkeñe. Ero ke nahsîpînketekeñe tantonînhîrî komo, kîrkomo, woosam komo marha.

¹¹Ero yinhîrî tko anarme ñesehtînoyatkeñe hara okwe. Tantonînhîrî komo nahsîyatkeñe xa hara kica kîrkomo, woosam komo marha.

Ahsîpînkaxap unhîrî komo nahsîyatkeñe hara okwe. Etowîn me ro mak nantometkeñe xa hara kica.

12-13 Ero ke nîmtapowakñe xa hara Kporin komo Xeremias yakro. On wara kekñe yîwya, On wara wîîkes Ow Aporin komo, pahxa kîmtapowakñe aporin pen komo yakro. Oyewehcataw awya so kakronomexe so, kacho poko kîmtapowakñe. Exitu poi ñexamro pen wekyakñe, Exitu pono komo yanton me ehxap unhîrî ñexamro wowyakñe, etowîn me ro mak antomaxap unhîrî ha. Ero yimaw rma kîmtapowakñe ñexamro pen yakro.

14 On wara wîîkekñe yîwya so, Anarimaw apoyino komo rma na mahsîyatu awanton komo me. Ebrew rma na mahsîyatu, epethîrî pona na mahsîyatu. Noro yipu yahsîyataw, 6 cimñipu yenatîche tak awanton me ehtoponhîrî tahsîpînkapore nas hara. 7-nhîrî po tahsîpînkapore nasî cimñipu po, wîîkekñe cma re yîwya so. Omtapotarî tko ewetîra xatkeñe aporin pen komo okwe. Omtapotarî ponarora ro mak xatkeñe okwe.

15 Kokoñoro tak amyamro mesehtînoyatkeñe anarme. Takîhso ka keefatkeñe so. Etocoko tak awanme ro so, mîîketkeñe apoyino komo ya okre. On wara marha mîîketkeñe omîn yaw, oyosoken yaw rma. Oyepatai rma mîîketkeñe. Tpoyno komo yahsîra ro mak tak nas amna tanton me, mîîketkeñe okre.

16 Ero yinhîrî metaknametkeñe hara okwe. Oyosotî mîwîrîyakamexpetkeñe hara kica tooto komo ya. Awantonînhîrî komo mahsîyatkeñe xa hara kica kîrkomo, woosam komo marha. Awanme ro so mak tak etocoko, awantomara so tak nas amna, mîîketkeñe cma re ka. Ero yinhîrî mahsîyatkeñe xa hara kica etowîn me ro mak ehtome so awanton me so xa hara. Kîrkomo mahsîyatkeñe hara, woosam komo marha kica.

17 Ero ke on wara kesî Kporin komo awya so, Omtapotachonho yewetîra mîxatkeñe kica. Awanme ro so mak etocoko, kahra mîxatkeñe awakno komo ya, amîtwono komo ya marha. Ero ke Ow tak kahsîpînkexe so kacipara imo nparaxkarî me awehtome so, epefa nahsîrî me awehtome so, rooma pokono me awehtome so marha, ero yipu nahsîrî me awehtome so kahsîpînkexe so okwe. Mîk hak kayaritomo komo nahsîrî me keñepexe so, roowo poko hakno komo nahsîrî me. Iito awexitaw so awahwokacho komo chewno ro me kîîfaxe so okwe.

18-19 Owa apanatanmetopo komo yanwekñe amyamro kica. Amyamro rma re ka mîmtapowatkeñe awantonhîrî komo yahsîpînkacho poko. Ow metahcatkeñe yaaro xa entamexpotome amtapotarî komo. Paaka xîkrî marha mîraconketkeñe. Yîraconhîrî yotari mîîcetkeñe, Yaaro xa tan kîmtapowasî towîhnî me ro mak, kachome ero wa mîîcetkeñe. Ero wa mîîketkeñe antomano riñe komo, ewnuku komo, tîmsom pokono komo, ahnoro on roowo pono komo.

²⁰Ero ke kaksîpexe so ero wara kañenhîrî komo, aaxatî pîn komo ya kaksîpexe so, awaparî komo ya. Kwacinama yotî me tak nas apunthîrî komo, kamara komo yotî me marha.

²¹Setekias pen marha wahsîpesî yiixatî pîn komo ya, Xuta komo kayaritomon pen. Ero wara marha wiifasî noro maywen komo, antomano riñe kom ha. Waparî komo ya wahsîpesî. Babiroña pono kayaritomon sowtatun komo ya wahsîpesî, ahyai so toxapunhîrî komo ya ha.

²²On wara tko kesî Kporin komo, Ñexamro wañikyas hara. On ewto pona wekmexpes hara. Tantonno komo yakro ñetañmexe. Awewtonthîrî komo nahsîyaxe. Amînthîrî komo nakñiyaxe. Wermonho me ro mak tak wiifasî ahnoro Xuta yepamtho komo yewtontho pen. Pohnî me ro mak wiifasî, kesî. Ero wara kesî Kporin komo awya so, wîñkekñe iitono komo ya.

Tiim Pen Ñewehcaxe Okre Hekabe Mumutho Komo

35 ¹⁻²Taa, pahxa ñhe Kporin komo mtapotarî ñencekñe Xeremias. Xeoiaikin xakñe Xuta komo kayaritomon me, Xosias pen mumutho, ero yimaw wencekñe. On wara kekñe yîwya, Ai, Xeremias, etoko Hekabe pen yepamtho komo yaka. Ñexamro yakro amtapotakî. Aporin komo mîn yaka ñexamro eeko, amtakpo yaka. Iito tak ñexamro wokpakî uupa yukun ke, kekñe Kporin komo owya.

³Ero ke Xasañias waafakñe oyakro. Xeremias mumuru mîk xakñe Xasañias, Abasiñias parî. Xasañias yakno komo marha waafakñe, yumumuru komo ahnoro, Hekabe pen yepamtho komo ahnoro waafakñe.

⁴Kporin komo mîn yaka waafakñe, Anan mumuru komo yamtakpon yaka. Kaan ponarono xa mîk xakñe Anan, Xiktarias mumuru ha. Antomano riñe komo yamtakpon mîtwono mîn xakñe amtakpo. Maaseias yamtakpon yepoi xakñe. Kaan mîn metatan yenîñe mîk xakñe Maaseias, Sarun mumuru ha.

⁵Iito exitaw so amna Hekabe yepamtho komo wokru wetakekñe uupa yukun. Parakwe yaw so wetakekñe. Parakweci marha wetakekñe eetopo yîwya so. Ehe, on ha awokru komo uupa yukun, wîñkekñe yîwya so.

⁶On wara tko oyeyukyatkene, Uupa yukun yerîhra ro mak nas amna. On wara kekñe apapa pen Xonatabe, Hekabe pen mumutho, amna ya, Uupa yukun yerîhra ro mak men ehcoko amyamro, amumuru komo marha erîhra ñehcowpe amñe miya roro ha.

⁷Amîn komo marha ciritra ehcoko, ayporî komo marha ciritra ehcoko, anatîrî komo marha ciritra ehcoko uupa yatî. Ero yipu yosom me exihra ro mak men ehcoko. Roona warai yaw so mak ehcoko pahkî ro mak awehtome so waipîn me, on roowo po awehtome so pawana warai me pahkî, kekñe amna ya.

⁸Ero ke apapa penî mtapotachonho ñewehcas amna. Xonatabe pen mîk xakñe, Hekabe pen mumutho ha. Yîmtapotachonhîrî rma ñewetîtkes

amna. Uupa yukun yerîhra ro mak nas amna tîmrenai ro rma. Amna, amna pici komo, amna mumuru komo, amna yemsîrî komo, ahnoro amna erîhra nasî uupa yukun.

⁹Tîmîn marha amna cirihra nasî yaw amna yehtopo. Amna natîrî exihra marha nasî uupa yatî, amna mararîn exihra ro mak nasî. Naatî yatho exihra ro mak nas amna yaw.

¹⁰Roona warai mak nas amna mîn me. Apapa penî mtapotachonho amna ñewetîkêsî, Xonatabe penî mtapotachonho ha.

¹¹On wara tko kekñe amna Nabukotonoso mokuche oona, Kaikatko Xerusaren pona. Kwaparî komo men mîkyam sowtatu komo kopi, Kawtew komo, Siriu komo marha. Ero ke tantono me tak nas amna Xerusaren pono me, ketkeñe.

¹²⁻¹³Ero yinhîrî Kporin komo mtapotarî ñencekñe xa hara Xeremias. On wara kekñe yîwya, On wara wîlkes Ow Aporin komo, ponaro Ixaw Yana komo yehtopo ha, On wara kata Xuta yepamtho komo ya, Xerusaren pono komo ya marha, Ai oyakno komo, on wara kesî Kporin komo awya so, Owya apanatanmetopo komo yenta xera ma matu amyamro reha okwe? Omtapotarî yewetîra ro mak mat okwe, ahce kacho hara?

¹⁴Pahxa tumumuru komo nîtwermekñe Xonatabe, Hekabe pen mumutho. Uupa yukun yerîhra ro mak ehcoko, kekñe tî yîwya so. Yîmtapotachonhîrî yaw roro rma naxe okre. Tîimînhîrî penî mtapotachonho ñewehcaxe. Owî tko kîmtapotai awakro so. Pahxaxaro so kîwcekñe awakro so omtapotachome. Omtapotarî yewetîra rma tko maxe okwe amyamro reha.

¹⁵Emapona roro oyanton komo ahnoro weñepekñe ahyaka so aweronomañe komo. On wara kacho wentamexpekñe awya so, Kicicme awehtoponhîrî komo yai etowcoko. Kîfwañhe mak tak ehcoko. Ponaro anarî yana komo yehtopo pokohra ro mak ehcoko. Noro yipu komo ya tîmsom tîmîhra ehcoko. Ero wa exihra awexitaw so tak on pono ro me tak maxe okre. Awya so on wîmyakñe roowo, aporin pen komo ya marha, ero pono ro me tak maxe. Omtapotarî ponarora ro makî tko mîxatkeñe. Oyewetîra marha mîxatkeñe okwe.

¹⁶Tîim penî mtapotachonho ñewehcaxe reha Xonatabe Hekabe pen mumutho komo mtapotachonho. Ero wa exihra ehcoko, kachonho ñewehcaxe. Omtapotachonho tko ewetîra reha maxe amyamro oyanan komo.

¹⁷Ero ke on wara kesî Kporin komo, kantomañe ro, ponaro Ixaw Yana komo yehtopo, Xuta yepamtho pen komo yîwîrîmacho wekatîmyakñe yîwya so, Xerusaren pono komo yîwîrîmacho marha. Ero ke ero wara omtapotachonho yaw roro rma men wiifas amñe okwe. Ero wara rma wiifasî omtapotarî yentara exirî ke so. Ai, oyanan komo, kîmtapowasî awakro so, wîikekñe roro yîwya so. Oyeikura ro makî tko xatkeñe kica.

Ero ke yîwîrîmacho komo wekmexpesî, kesî Kporin komo awya so, kata yîwya so, kekñe Kporin komo Xeremias ya.

¹⁸Ero yinhîrî on wara kekñe Xeremias Hekabe yepamtho komo ya, On wara kes awya so Kporin komo, kantomañe ro, ponaro Ixaw Yana komo yehtopo, Kîfwañhe weefasî awya so apapa penî mtapotachonho yewetîtopo awya so, Xonatabe mtapotachonho yewetîtopo. Ahnoro yîmtapotachonhîrî mewetîtikexe okre.

¹⁹Ero ke on wara kesî Kporin komo awya so, Xonatabe pen yepamtho komo yehcamnopîra ro mak naxe miya roro. Omîtwo roro naxe noro pen yepamtho komo miya roro, kesî. Ero wara kesî Kporin komo.

**Kaanî Mtapotacho Nîmtapotaresî Baruke Kaan
Mîn Yaw, Xeremias Nmewretho**

36 ¹⁻²Ero yinhîrî Kporin komo mtapotarî ñencekñe xa hara Xeremias. 4 cimñipu xakñe kayaritomo me Xeoiakin yehtoponho. Xuta komo kayaritomon mîk xakñe Xeoiakin, Xosias pen mumutho. On wara kekñe Kporin komo yîwya ero yimaw, Ai, Xeremias, karita ahsîko. Ero yaka tak mewreko omtapotarî, awya wîlkekñe ero ahnoro mewreko. Ixaw Yana komo yeñekacho pokono mîn omtapotarî, Xuta komo yeñekacho pokono marha, mîk hak rowon pono komo yeñekacho pokono marha. Ahnoro omtapotarî mewreko, wîlkekñe awya pahxa Xosias pen yehtoponho ñixa rono rma mewreko.

³On wara tko na natu Xuta komo, ahnoro tîwîrîmacho komo ñencetu, ero rma ekî xe wasî iipo so. Ero yentache tak kicicme cehtoponhîrî komo yai na ñetowiyatu. Ero yai etowche so kicicme ehtoponhîrî komo tak wîhcamnoyasî, akpîra ehtoponhîrî komo marha, kekñe Kporin komo owya.

⁴Ero ke Baruke nañikyakñe Xeremias, Ñerias mumuru. Tmokuche noro tak mewrekñe karita poko. Xeremias ya kekñe Kporin komo ero rma mewrepekñe noro Baruke ya.

⁵Ero yinhîrî tak on wara wîlkekñe Baruke ya, Tahruso thakwa was tan okwe. Kporin komo mîn yaka tohra thakwa was okwe.

⁶Ero ke amoro cma re mîñcesî iina on yîmtapotareso karita, oyanme anmewrethîrî yîmtapotareso ha. Kporin komo mtapotarî rma on ha. Amñe eseresmara kehtopo komo me tak ñenmayasî. Ero po tak iina etoko Kporin komo mîn yawno komo ñentarî me yîmtapotareso. Ero yîmtapotareko ahnoro Xuta komo ñentarî me. Mîn hak ewto pono komo mokyaxe iina ñexamro ñentarî me yîmtapotareko.

⁷Anarimaw Kporin komo yakro na nîmtapowatu tîpînîn yaw so cehtopo komo poko. Kicicme cehtoponhîrî komo yai tak na ñetowiyatu. Meñpora ro mak tîrwon ñekatîmyakñe Kporin komo on roowo pono komo yîwîrîmacho poko, kekñe Baruke ya.

⁸Ero ke Xeremiasî mtapotachonho yaw roro rma tak tî ñiîfakñê Baruke. Kporin komo mîn yaw rma tî nîmtapotarekñê karita, Kporin komo mtapotarî. Ero poko tî xakñê Baruke ero yimaw iito.

⁹Ero yimaw 5 cimñipu xakñê kayaritomo me Xeoiakin yehtoponho, Xosias pen mumutho yehtoponho ha. 9-nhîrî nuuñi po eseresmara ehtopo komo me tak xakñê, Kporin komo ponaro xa cehtome so eseresmara xatkeñê. Ero wa xatkeñê ahnoro Xerusaren pono komo, Xuta yewton pono komo marha, Xerusaren pona mohxapu kom ha.

¹⁰Ero po tak karita nîmtapotarekñê Baruke, Xeremiasî mtapotarî. Kporin komo mîn yaw rma nîmtapotarekñê, Xemarias Sapan mumuru yamtakpon yaw. Kaan karitan mewreñê ro mîk xakñê Sapan. Kaan mîn roron pono mîn xakñê Xemarias yamtakpon, ñh po ha. Kaan mîn metatan mîtwoño marha mîn xakñê. Iito karita nîmtapotarekñê Baruke ahnoro mohxapu komo ñentarî me. Ero wa tî xakñê Baruke ero yimaw.

¹¹Ero yimaw Mikaias tak ñencekñê Kporin komo mtapotachonho, karita yaw tmewreso xakñê ero. Xemarias mumuru mîk xakñê Mikaias, Sapan parî ha.

¹²Entache kayaritomo yaka takî tî cekñê. Karita mewreñê ro yamtakpon yaka tî ñewomyakñê. Iito tî xatkeñê antomano riñê komo ahnoro. Ceremaxi so tî xatkeñê. Iito xakñê Erisama, karita mewreñê ro mîk, Teraias Semaías, Ewnatan Akbo, Xemarias Sapan, Setekias Anañias, ahnoro xatkeñê iito re antomano riñê kom ha.

¹³Iina cewomuche tîñentathîrî ñekatîmtîkekñê Mikaias yîwya so. Baruke nîmtapotarekñê karita Kaan mîn yawno komo ñentarî me ero ñekatîmtîkekñê yîwya so.

¹⁴Ero wa entache Xewci takî tî ñeñepekñê antomano riñê komo, Ñetañias mumuru. Seremias mumuru tî mîk xakñê Ñetañias, Kuusi parî ha. Baruke yaka tî noro ñeñepekñê. On wara kacho tî ñentamexpekñê yîwya, Karita eeko awemyaw, mohxapu komo ñentarî me mîmtapotarew ero eeko amna yaka hara, kacho tî ñentamexpekñê. Ero ke karita nahsîyakñê Baruke, yîhyaka so tak naafakñê.

¹⁵Mokuche on wara tî ketkeñê antomano riñê komo yîwya, Ai oyakno, oona cma re ka meremesî. Ero karita cma re mîmtapotaresî amna ñentarî me hara, ketkeñê tî yîwya. Ero ke karita nîmtapotarekñê Baruke yîñentarî komo me.

¹⁶Karita yawno yentatîkache etwece takî tî ñeeñatkeñê iitono komo. Ñeraswatkeñê takî tî. On wara tî ketkeñê Baruke ya, On karita yaw nasî tmewreso ero men amna ñekatîmyasî kayaritomo ya, ketkeñê tî.

¹⁷On wara tko ketkeñê hara Baruke ya, Ahce wa ero wa mîhtînoi karita yaka mewretopo awya kopi? Xeremiasî mtapotachonho xa mîn ha? ketkeñê tî Baruke ya.

¹⁸Nhñk, kekñê tî Baruke yîwya so, Xeremiasî mtapotachonho rma on. Ñekatîmyakñê owya. Ero ke on karita yaka ow mewrekñê mewretopo ke mak, kekñê tî yîwya so.

¹⁹Ero yinhîrî on wara tî ketkeñe antomano riñe komo Baruke ya, Amyamro eseyamtatko Xeremias yakro. Anarî komo ya ekatîmra ro mak men ehcoko aweseyamtopo komo yîhtînopîra ahtome so, kekñe tî yîwya. Ero wa tî ketkeñe Baruke ya.

Kaan Karitan Kfa Nakñiasî Kayaritomo Okwe

²⁰Ero yinhîrî karita tî ñiifakñe Erisama yamtakpon yaka, karita mewreñe ro yamtakpon yaka. Iina ciriche cetkeñe takî tî antomano riñe komo kayaritomo yaka, tamtakpon yaw exitaw. Yîwya tî ñekatîmyatkeñe Xeremias karitan yîmtapotarechonho Baruke ya.

²¹Ero ke Xeuci tî ñeñepekñe kayaritomo karita wece. Ero ke ñekyakñe takî tî noro Erisama yamtakpon yawnonho. Ekîche kayaritomo ñentarî me takî tî nîmtapotarekñe. Ero yencetaw kayaritomo ya noro panaw tî ñecececetkeñe antomano riñe komo.

²²9-nhîrî nuuñi po tî ero wa xatkeñe. Cwotu yimawno yaw tî xakñe kayaritomo ceremaxi mîmo yaw. Wehto tî xakñe ero yekenî ro po kayaritomo yeepataw.

²³On wara tko tî ñiifakñe kayaritomo, karita yîmtapotaretopo ka ñencekñe, 3 yîraconhîrî wicakî mak ha ka, 4 yîraconhîrî wicakî ananimaw. Ero wicakî so entache entaxapu nawocekñe kayaritomo mewreñe ro cayin ke. Awotoche nañmekñe kfa wehto cheka okwe. Ero yinhîrî ero wa xa marha tî ñiifakñe roro karita pen takñitîkaxi ro okwe.

²⁴Erasîra ro makî tko tî xakñe kayaritomo karita yakñiyataw. Erasîra marha tî xatkeñe noro maywen komo. Encetaw so rma erasîra tî xatkeñe. Tponon komo tî ahxaikara xatkeñe.

²⁵On wara tko tî kekñe Ewnatan kayaritomo ya, Apa, karita cma re akñîpîra masî, kekñe tî. Ero wa xa marha tî ketkeñe Teraias, Xemarias komo. Yîmtapotarî komo yentañe pîn wara rma tko tî xakñe kayaritomo okwe.

²⁶Nîmtapowakñe xa matko kayaritomo Xerameew Amareke yakro. On wara tî kekñe yîwya so, Baruke ahsîtatko karita mewreñe ro. Xeremias yakro rma ahsîtatko, weronomano riñe mîk noro ahsîtatko, kekñe tî yîwya. Seraias Asîriew kkomo marha tî nantomekñe Xerameew yakronomacho poko, Seremias Abteu marha. Ero ke tî cetkeñe ñexamro Xeremias komo yahsîso. Enîhra rma tko tî xatkeñe. Ñexamro tî ñeyamyakñe Kporin komo. Ero wa tî xatkeñe.

Kaanî Mtapotarî Mewresî Xa Hara Xeremias Kporin Komo Yanme

²⁷Ero wa tî karita nakñiyakñe kayaritomo. Baruke nmewretho mîn nakñiyakñe, Xeremias mtapotachonho mewrexapu ha. Ero yinhîrî Xeremias yakro tak nîmtapowakñe xa hara Kporin komo.

²⁸On wara kekñe yîwya, Ai, Xeremias, anarî tak ahsîko hara karita. Ero yaka mewreko ahnoro omtapotarî yihcithîrî yaw xakñe ero wa

kacho. Xeoiakin nakñiyakñe, Xuta komo kayaritomon, ero retawno yaka mewreko xa hara ero wa kachonho xa marha.

²⁹On wara marha kasko Xeoiakin ya, Xuta yepamtho kayaritomon ya, On wara kesî Kporin komo awya, Karita makñiye okwe. On wara mîfkekñe owoya, Ahce kacho ero yipu mîmewrekñe karita yaka kica? On wara mîmewrekñe, Mokyasî men Babiroña komo kayaritomon. On roowo nîwîrîmesî ro mak okwe. Tooto yeken pînî ro me tak on ñiifasî, okno yeken pîn me marha, kacho mîmewrekñe kica, mîfkekñe owoya, kasko yîwya, kayaritomo ya.

³⁰Ero ke on wara kesî Kporin komo Xeoiakin poko, Xuta komo kayaritomon poko, Tapi pen retawno me exihra ro mak tak naxe noro yepamtho komo. Cewñe ñhema exihra nasî kayaritomo me. Noro pen yokoputho nañmexe kfa amñe waapa komo roowo pona. Kaamo ñipikarî me kfa nasî katpanaw, cicakî yapon me nasî kosope hara.

³¹Noro pen wemetanmekyasî, yîhyawno komo poko marha, noro maywen komo poko marha. Kicime ehtoponhîrî komo yanme wemetanmekyasî. Ñexamro ya cma re wîfkekñe, Awîrîmacho komo men wekmexpesî, Xerusaren pono komo yîwîrîmacho, ahnoro Xuta komo yîwîrîmacho, wîfkekñe. Omtapotarî ponarora ro makî tko xatkeñe okwe. Ero ke omtapotachonho yaw roro rma tak men wekmexpetîkesî yîwîrîmacho komo okwe, kesî Kporin komo.

³²Ero yinhîrî anarî tak nahsîyakñe xa hara Xeremias karita. Baruke ya tak nîmyakñe, karita mewreñe ro ya. Ero poko tak mewrekñe noro yîmtapotarî xa hara. Ahnoro mewrekñe Xeoiakin nakñiputho yaw xakñe ero yaw roro rma mewrekñe. Ero wa kacho nîhremekñe hara meñpono pîn ke hara. Ero wa mewrekñe Baruke, Xeremiasî mtapotachonho xa hara.

Kporin Komo Yakro Amtapotakî Amna Poko, Kesî Kayaritomo Xeremias Ya

37 ¹Ero yinhîrî on wara tak xakñe Nabukotonoso, Babiroña pono komo kayaritomon, Setekias ñiifakñe Xuta yepamtho komo kayaritomon me. Xosias pen mumutho mîk xakñe Setekias. Koñias yemtaka ñiifakñe noro kayaritomo me, Xeoiakin mumuru yemtaka ha.

²Wara rma Kporin komo mtapotachonho ponarora ro makî tko xakñe noro hara okwe. Iito xakñe Xeremias, weronomano riñe ha. Kporin komo mtapotarî cma re ñentamexpekñe yîwya. Wara rma ero ponarora xakñe. Ero ponarora marha xatkeñe noro maywen kom hara okwe. Ahnoro Xuta rowon pono komo xatkeñe ero ponarora okwe.

³Ero yinhîrî tak tmaywen komo ñeñepekñe Setekias yîhyaka, weronomano riñe yaka, Xukaw Seremias, Sopoñias Maaseias, tîmsom pokono mîkî, ñexamro tî ñeñepekñe. On wara kacho tî ñekatîmyatkeñe

kayaritomo mtapotarî yîwya, Apa, oroto rma cma re ka mîmtapowasî Kporin komo yakro, ponaro kehtopo komo yakro ha. Amna cma re mukurupes Apa, mîîkesî cma re yîwya, kacho tî ñekatîmyakñe yîwya.

⁴Ero yimaw ka tanme ro mak ñetafakñe Xeremias ewto pono komo chere. Ahrura rma ka xatkeñe.

⁵Ero yinhîrî takî tî Paraw sowtatun komo mokyatkeñe Exitu poi mefpono pîn komo. Ero yimaw Kawtew komo xatkeñe Xerusaren twamtoso. Ewto pono komo yañma xe tî xatkeñe. Exitu pono komo mohtopo yencetaw tko Xerusaren wamtoñenhîrî komo cetkeñe hara anana.

⁶⁻⁷Ero yimaw Kporin komo nîmtapowakñe xa hara Xeremias yakro. On wara kekñe yîwya, On wara wîîkes Ow Aporin komo, ponaro Ixaw Yana komo yehtopo, on wara kasko Xuta komo kayaritomon ya, Kporin komo yakro cma re mîmtapowas amna poko, kacho yentamexpoñe komo ya, On wara men naxe Paraw sowtatun komo, Exitu poi mohce awakronomaxi so ñexamro tak cexe hara. Exitu pona ñetîramexe hara cekenî ro komo pona hara.

⁸Ero yinhîrî mokyaxe xa hara Kawtew komo oona. On pono komo yakro ñetafmexe. Ewto tak nahsîyaxe. Mîîmo mko tak nakñiyaxe on pononho penî mko okwe.

⁹On wara men kesî Kporin komo awya so, esemîknopora ro mak men ehcoko. Eroromero cet ham okre Kawtew komo kîhyai so, kahra ehcoko. Eroromero tohra ro mak men wa naxe okwe.

¹⁰Ahce wa na matu Kawtew sowtatun komo yakro awetafmetaw so ketaw ha re iyopono me so cehso ro? Iito rma tak na nat ha re paraxkaxapu komo re mak tîmîn komo yaw. Ero wara rma exitaw so ketaw ha re eñexa rma men mokyaxe noro yipu komo rma ewto yakñiso okwe. Ero wa men yîhtînocoko, kasko Xuta yepamtho komo kayaritomon ya, kekñe. Ero wa kekñe Kporin komo owya.

Xeremias Pen Nahruyaxe Antomano Riñe Komo Okwe

¹¹Ero yinhîrî tak on wara xakñe hara Xeremias. Kawtew sowtatun komo ka cetkeñe Xerusaren wamtoñenho komo. Paraw sowtatun komo pona tî ñeraswatkeñe. Ero ke tî cetkeñe hara.

¹²Ñexamro toche Xerusaren poi cekñe cma re Xeremias Benxamin rowon pona. Tmararîn yahsîso cekñe Benxamin yepamtho komo chewno yahsîso.

¹³Benxamin komo metatan yaro cetaw iito xakñe kayaritomo kurunu ro komo yantomañe. Xerias tî mîk xakñe noro yosotî. Seremias mumuru tî mîk xakñe, Anañias parî tî. Xeremias pen tak nahsîyakñe Xerias okwe, weronomano riñe pen ha. On wara kekñe yîwya, Mîîcesî Kawtew komo yakrono me tak ehso kica, kekñe yîwya.

¹⁴Pîra ro mak, kekñe yîwya. Kawtew komo yakrono me ehso tohra ro mak wasî, kekñe. Yîmtapotarî yentara ro makî tko xakñe Xerias.

Xeremias pen nahsîyakñe rma okwe. Antomano riñe komo yaka naafakñe.

¹⁵Xeriasî mtapotarî yentache nîrwonatkeñe antomano riñe komo Xeremias poko okwe. Ñetapetkeñe oko. Ero yinhîrî nahruyatkeñe Xonatas mîn yaka, karita mewreñe ro mîn yaka. Ero rma tî ñiifatkeñe ahruno ritopo me. Ero ke iina Xeremias pen nahruyatkeñe.

¹⁶Iina nahruyatkeñe mîmo yaka ahtoxapu yaka xa. Iito xakñe mefpora kaamo okwe.

¹⁷Ero yinhîrî tmaywen komo ñeñepekeñe Setekias Xeremias yahrunkachome. Tîmîn yaka rma tî ñekpekeñe. Iito nîmtapowakñe cewyaro noro yakro, eñepa me mak. On wara kekñe yîwya, Ai oyakno, Kporin komo mtapotarî yentara mîxakñe kpokono kom ha? kekñe owya. Wencekñe rma, kekñe yîwya. On wara kekñe Noro apoko, Babiroña pono komo kayaritomon ya tî awahsîpe Noro okwe, kekñe yîwya.

¹⁸Ero yinhîrî on wara kekñe hara Xeremias kayaritomo ya, Setekias ya, Kicicme ma re wîxakñe apoko, amaywen komo poko, tooto komo poko marha? Ahce wa oyehtoponho yanme ow mahruî okwe? kekñe yîwya.

¹⁹Ahto wa nat awya aweronomañenhîrî kom hara. On wara mexe ketkeñe ñexamro awya, Babiroña komo kayaritomon awakro so etañmara nas amñe, on roowo yahsîra marha nasî, ketkeñe awya. Ahto tak nat ero wa kañenho komo oroto?

²⁰Apa, omtapotarî cma re mencesî. Yiixe oyehtopo cma re wekatîmyasî awya. Xonatas mîn yaka cma re ow eñepera xa hara mas okwe karita mewreñe ro mîn yaka ha. Iito oyexitaw kwaihya tak na okwe, kekñe yîwya.

²¹Ero ke on wara tî kekñe Setekias sowtatu komo ya Xeremias poko, Moso ahrucoko okurun komo roron pono yaka mîmo yaka. Noro iyurmacoko enmafatîxera kuuru yaiñe ro komo naitho ke. Ero wa iyurmacoko ewto pono cenatîso ro kuuru komo, kekñe. Ero ke iito tak xakñe Xeremias kahrutopo roron pono yaw hara, waaca yaw. Ero wara xakñe Xeremias pen okwe.

Xeremias Pen Ñiifaxe Ahtoxaputho Yaka Okwe

38 ¹⁻²Taa, Xeremias nîmtapowakñe xa hara tooto komo ñentari me. On wara kekñe ero yimaw, On wara kesî Kporin komo, tanî rma awexitaw so ewto po mîwaiyaxe ha men okwe. Waapa komo men aparaxkexe so ananimaw, rooma yaka mîwaiyaxe ananimaw, epefa yaka mîwaiyaxe ananimaw so. Kawtew komo maywen me awcetaw so reha waipîra rma maxe okre. Waipîra awehtopo komo nasî awepethîrî komo me. Kañpe rma maxe.

³On wara men kesî Kporin komo, on ewto men wahsîpesî Babiroña pono komo kayaritomon sowtatun komo ya. Tantono komo men

nahsîyaxe okwe, kesî Kporin komo, kekñe Xeremias iitono komo ya. Yîmtapotarî tko tî ñencetkeñe kîrkomo. Sepacias Matan, Xetarias Pasu, Xukaw Seremias, Pasu Mawkias, ero wa tî xatkeñe yîmtapotarî yentañe komo.

⁴Antomano riñe komo mîkyam xatkeñe. Ero ke on wara tî ketkeñe ñexamro kayaritomo ya, Apa, Xeremias cma re mîwaikesî kfa. Tanî naxe sowtatu komo. Ñexamro yahwokamexpoñe me nasî Xeremias ero wa karî ke. Ahnoro kpoyino komo yahwokamexpoñe me nasî kica ero wa karî ke. Tantono komo yakronoma xera nai ham noro, yîwîrîmano mak ciri xe nai ham okwe, ketkeñe tî kayaritomo ya.

⁵On wara makî tî ñeyukyakñe kayaritomo, Setekias, Amyamro ha tko. Awanme ro so mak ciicoko. Kayaritomo rma re ow, wara rma anarme kahra thakwa was awya so, kekñe makî tî Setekias okwe.

⁶Ero ke Xeremias pen nahsîyatkeñe ñexamro. Roowo yahtoxapu yaka tak tî noro pen ñenîhçetkeñe, Mawkias nahtotho yaka, kayaritomo mumuru nahtotho yaka. Ahruno ritopo roron po tî xakñe ero. Xeremias pen ñenîhçetkeñe ruupu ke tawyocke. Tuuna exihra xakñe ahtoxapu yaw, apacakrî mak xakñe iito kica. Ero ke ñemihçakñe ha re Xeremias pen apacakrî cheka kica. Ero wa noro pen ñiifatkeñe okwe.

Xeremias Nanîmyaxe Hara Ebece-Mereke Komo

⁷Taa, ero yimaw kayaritomo mîn yaw tî xakñe Ebece-Mereke. Eciopia pononho mîk xakñe, ewnuku me cehsom. Kayaritomo yakro cesentaxmu tî mîk xakñe. Xeremias yenîhtotoponho tî ñencekñe noro, yuhnawno yaka enîhtotoponhîrî. Ero yimaw kayaritomo tî xakñe ceremaxi waaca metatan yaw, Benxamin metatan yaw.

⁸⁻⁹Ero ke kayaritomo mîn yai tî cekñe Ebece-Mereke kayaritomo yenso. On wara tî kekñe yîwya, Apa, kayaritomo amoro. On wara wîîkesî awya mîkyam poko kîrkomo poko. Kicicme ro mak Xeremias pen ñiicow okwe, weronomano riñe pen okwe. Ahtoxapu yaka ñenîhtocow okwe. Iito rma cexitaw noro pen waihyasî men okwe rooma yaka. Iyurumra thakwa tak naxe on pono komo okwe, kekñe tî kayaritomo ya.

¹⁰Ero ke on wara tî kekñe kayaritomo Ebece-Mereke ya, Eciopia pononho ya ha, Taa, xehxa arko kîrkomo awakro 30. Xeremias anîmcoko hara ahtoxapu yai waipîra rma ka exitaw, kekñe tî.

¹¹Ero ke ero wicakî kîrkomo naařakñe Ebece-Mereke. Kayaritomo mîn yaka tî cekñe, puranta yen makatawno yaka ha. Eñexa tî naařakñe poonotho. Ero tak ñenîhçekñe ruupu poko Xeremias yaka.

¹²On wara kekñe Ebece-Mereke, Eciopia pononho yîwya, On poonotho cirko ayahtarî woom me, ruupu yaam me, kekñe. Ero ke ero wara rma ñiîřakñe Xeremias.

13Ero yinhîrî tak Xeremias nanîmyatkeñe ruupu ke. Ahtoxapu yai nanîmyatkeñe. Ero yinhîrî kayaritomo kurun komo roron pono yaw tak xakñe hara Xeremias, mîmo yaw. Ero wa xakñe Xeremias.

Xeremias Ñencesi Kayaritomo Eñepa Me

14Ero yinhîrî on wara xakñe kayaritomo, Xeremias nañikpekñe xa hara tîhyaka. Kporin komo mîn metatan tî xakñe osorwaw. Mehxa mîtwo xakñe kayaritomo, osorwawnonhîrî mîtwo. Iina nañikpekñe Xeremias. On wara kekñe yîwya, Ai oyakno Xeremias, kîmtapowasî cma re awakro. Omtapotarî men eyuhko. Aropotaka rma eyamra ro mak men esko ekaîmnî kica, kekñe yîwya.

15On wara tko kekñe Xeremias Setekias ya, On wara mak wîkes awya Apa, amtapotarî yeyukyataw owya, ow mak na mîwaike okwe. Awakîretopo yekatîmyataw awya omtapotarî ponarora ro mak mas okwe, kekñe Xeremias kayaritomo ya.

16On wara tko kekñe Setekias yîwya, On wara wîkes awya, waipîn me nasî Kporin komo, kesesîtopo tîmñe ro, kacho wara rma nasî omtapotarî. Awaikara ro mak was ow. Amîhra marha was awaika xatî komo ya. Yaaro tan wîkes awya, kekñe kayaritomo Xeremias ya.

17Ero ke on wara kekñe Xeremias Setekias ya, On wara men kesî Kporin komo, kantomañe ro, ponaro Ixaw Yana komo yehtopo ha, Babiroña pono komo yantomañe komo yaka awcetaw ñexamro mamawno me waipîra mas amoro, on ewto yakñipîra marha naxe, ayanan komo marha waipîra naxe.

18Babiroña pono yantomañe komo mamawno me tohra awexitaw reha Kawtew komo ya rma ewto nîmyasî Kporin komo. On pononho tak nakñitikesî mîmo pen. Emahcin me thakwa mas amoro okwe, kekñe Xeremias.

19On wara tko kekñe Setekias Xeremiasî ya, Keraswasî Xutew komo pona, Kawtew komo mamawno me etowxapu komo pona. Noro yipu komo na omya Kawtew komo ya. Ñexamro tak na oyemetanmekyat oko, kekñe.

20Pîra Apa, kekñe Xeremias, amîhra ro mak naxe Kawtew komo ya. Kporin komo mtapotarî tan wekatîmyas awya, ero men ewetko. Ero yewehcataw awya esemetanmekîra tak masî, waipîra marha masî.

21-22Ñexamro mamawno me tohra awexitaw reha, on wara awehtopo ñenpekñe Kporin komo owya, ahnoro wooxam komo, Xuta kayaritomom mîn yaw etîmtoxapu komo, nahsîyaxe amñe Babiroña pono komo, antomano riñe kom ha. On wara tak kexe ñexamro komo apoko, Awemîknoyatkeñe yiixe awehtoponhîrî komo rma. Ayopo xatkeñe ham okwe. Apacakrî cheka tak ahtarî ñemihce okwe. Awakrononhîrî komo tak awahsîpinketkeñe okwe, kexe. Ero wa kexe wooxam komo apoko.

23Ahnoro ahcinhîrî komo naafaxe Kawtew komo yaka, amxîkîthîrî komo marha naafaxe yîhyaka so. Amoro meero emahcira masî. Awahsîyasî rma

Babiroña pono komo kayaritomom. On ewto pen nakñitîkexex apoyero rma okwe, kekñe Xeremias. Ero wa kekñe Setekiasî ya.

²⁴Ero yinhîrî on wara kekñe Setekias Xeremias ya, Taa, ñex ha, oroto tîtkacow ero men ekatîmra ro mak esko waipîra awehtome.

²⁵Anarimaw, on wara na ñencetu antomano riñe komo. Xeremias yakro nîmtapota kayaritomo, kacho na ñencetu. Ero ke ahyaka na mokyatu on wara kaxi, Ai oyakno, ahce wa mîlka kayaritomo ya? Ahce wa noro nîlka awya hara? Ahnoro rma ekatîmko amna ya. Eyamra ro mak esko amtapotachonhîrî komo awaikara amna yehtome, ketu na awya.

²⁶Ero wa ketaw awya on wara mak kasko yîwya so, Xonatasî mîn yaka cma re ow ahrura masî. Iito oyexitaw kwaihyas okwe, wîlkekñe yîwya, kasko yîwya so, kekñe kayaritomo. Ero wara kekñe Xeremias ya.

²⁷Ero yinhîrî tak mokyatkeñe rma antomano riñe komo Xeremias yaka. On wara ketkeñe yîwya, Ahce wa mîlka kayaritomo ya? Ahce wa noro nîlka awya hara? ketkeñe yîwya. Ero ke kayaritomo kekñe yîwya ero wa kachonho yaw roro mak kekñe Xeremias yîwya so. Miyan poko rma kahra xatkeñe yîwya. Kayaritomo yakro yîmtapotachonhîrî yentañe exihra ro mak xakñe anarî komo.

²⁸Ero yinhîrî iito rma xakñe Xeremias kayaritomo kurun komo roron pono yaw, mîlmo yaw. Iito xakñe Xerusaren pona xa sowtatu komo mohtopo pona roro. Iito rma xakñe Babiroña pono komo mokyataw iina. Ero wa xakñe Xeremias.

Xerusaren Pona Ñepatakexex Babiroña Pono Komo

39 ¹Taa, on wara xakñe Xerusaren pona xa sowtatu komo yepatakachonho, 9 cimñipu ka xakñe Xuta komo kayaritomom me Setekias yehtoponho, 10-nhîrî nuuñi po. Ero po mokyakñe Nabukotonoso, Babiroña pono komo kayaritomom Xerusaren pono komo waparî me. Tmokuche so Xerusaren wamcetkeñe epatakara ro mak ehtome so ero pono komo.

²Ero yinhîrî 11 cimñipu takî xakñe kayaritomo me Setekias yehtoponho. 4-nhîrî nuuñi po, 9-nhîrî kaamo po, ero po ewto wacan nawketkeñe sowtatu komo.

³Ero yinhîrî tak Babiroña kayaritomom maywen komo mokyatkeñe waaca potaka, antomano riñe kom ha. Waaca metatan yaw rma ñeremetkeñe, rakatawno yaw. On wara xakñe osotî komo, Ñekaw-Sarese, Sanka-Ñebo, Sasekin, Habe-Saris, Ñekaw-Sarese, Habe-Make, miya rma xatkeñe Nabukotonoso maywen komo, antomano riñe kom ha. Ñexamro tî ñefemetkeñe waaca metataw rma kopi.

⁴On wara tî xakñe Setekias, Xuta komo kayaritomom, Babiroña pono komo tî ñeeñakñe ceremaxi waaca potaw rma. Ahnoro noro sowtatun komo marha ñexamro ñeeñatkeñe. Ero ke ñemahciyatkeñe tak ewto poi

kosope. Kayaritomo natîrî yecento ñepataketkeñe ewto poi. Iito xakñe asakî waaca etantaw re. Iito marha xakñe metata. Ero yaro ñepatakekñe Setekias. Miya tak ñemahciyakñe woskara pore.

⁵Noro wenari tko tî cetkeñe Kawtew sowtatun komo. Setekias pen takî tî nahsiyatkeñe Xefko woskaran po. Noro pen yahsîche Nabukotonoso yaka tî naafatkeñe. Hibra po tî xakñe noro, Amace pono po. Iito takî tî Setekias pen ñeñekekñe Nabukotonoso.

⁶Ero yinhîrî Setekias mumutho komo waihkapekñe yîm wero ro rma okwe. Hibra po rma waihketkeñe. Ahnoro Xuta yepamtho yantomañe pen komo marha waihkapekñe Babiroña komo kayaritomon.

⁷Ero yinhîrî Setekias pen takî tî ñewkekñe oko. Nîhraknumiyakñe marha bronse ke aatome tak Babiroña pona.

⁸Ero yimaw marha kayaritomo mîntho mkko nakñiyatkeñe Kawtew komo, miyan komo mîntho rma nakñiyatkeñe. Xerusaren wacantho marha macaketkeñe cewakrokaxi ro.

⁹Xerusaren po rma etîmtoxapu komo tak naafakñe Ñebusaratan Babiroña pona. Nabukotonoso maywen me etowxapu komo marha naafakñe. Kayaritomo kurun komo yantomañe mîk xakñe Ñebusaratan.

¹⁰Iito rma tko tî emyawnomnî ro komo nînomiyakñe Ñebusaratan. Ñexamro ya tî nîmyakñe naatî, uupa yatî, mararî mko marha. Ero yimaw rma tî nîmyakñe yîwya so.

Xeremias Nahsîpinkesî Nabukotonoso Tanme Ro Mak Totohme

¹¹⁻¹²Ñebusaratan tko tî nantomekñe Nabukotonoso Xeremias poko. Pahxa ñhe tî kekñe yîwya on wara, Xeremias cirko ahyaka. Noro yemetanmekîra esko. Ero wa oyexi xe wasî, ketaw awya ero wara rma noro cirko, kekñe.

¹³⁻¹⁴Ero ke kayaritomo maywen komo takî tî ñeñepekñe Ñebusaratan Xerusaren pona. Habe-Sarisi, Ñekaw-Sarese, Habe-make, ero wa xakñe eñepexapu komo osotî. Ahnoro tî kayaritomo maywenî ro komo tî ñeñepekñe iina. Ñexamro takî tî sowtatu komo ñeñepetkeñe Xeremias wece. Ero ke noro tî naafatkeñe kahrutopo yai. Xetarias yaka tî naafatkeñe. Aikaw mumuru tî mîk xakñe Xetarias, Sapan parî ha. Moso men arko yîmîn yaka, ketkeñe tî yîwya. Ero ke tîyanan komo chew tak xakñe Xeremias.

¹⁵⁻¹⁶Taa, pahxa ñhe, iito rma ka exitaw Xeremias kahrutopo yaw Kporin komo mtapotarî tî ñencekñe hara noro. On wara kekñe yîwya, Ai Xeremias, etoko Ebece-Mereke yaka, Eciopia pononho yaka. On wara kasko yîwya, Ai oyakno, on wara kesî Kporin komo awya, kantomañe ro Mîk kesî, ponaro Ixaw Yana komo yehtopo ha, Omtapotachonho yaw roro rma on pono komo yîwîrîmacho wekmexpesî. Ñexamro yahworetopo yekmexpora ro mak was okwe. Yîwîrîmatopo me enmayataw ero po rma yîwîrîmacho komo meeñasî.

¹⁷Ero po tko amoro kukurunpesî. Waapa nahsîtorî me masî ero yimaw, pona awerahtîmtopo komo nahsîtorî me ha.

¹⁸Yaaro tan wîfkesî, kukurunpesî, wîfkesî. Waipîra masî kacipara imo ke. Waipîra awehtopo nasî awepethîrî me. Ero wara kukurunpesî opona enîfne me awexirî ke okre, kesî Kporin komo, kasko yîwya, kekîfne. Ero wa kekîfne Kporin komo Ebece-Mereke ya.

Etîmtoxapu Komo Kayaritomon Me Tak Nasî Xetarias

40 ¹Ero yinhîrî tak Kporin komo mtapotarî ñencekîfne xa hara Xeremias. On wara exitaw ñencekîfne, Xeremias ñeeñakîfne Ñebusaratan, Nabukotonoso kurun komo yantomañe. Xuta komo yakro xakîfne Xeremias, Xerusaren pononho yînarîrî komo yakro. Tapomiso tî noro xakîfne ñexamro yakro, Babiroña pona taasom komo yakro.

²Xeremias yenîche Ñebusaratan ya on wara kekîfne yîwya, Ai oyakno, Kporin komo mtapotarî yanme rma on warai awîrîmacho komo awepofatkeñe so tan, ponaro awehtopo komo mtapotarî yanme ham.

³Oroto tak awîrîmacho komo ñekmexpo tîmtapotachonhîrî yaw roro rma. On warai awepofatkeñe so kicicme awexirî komo poyero Kporin komo ya. Yîmtapotarî yewetîra mîxatkeñe okwe.

⁴Oroto tko kîmhokesî, awemeknumitoponhîrî wîmhokesî. Oyakro tak amok ha Babiroña pona amoku xe awexitaw mak. Iina amokuche kakronomesî. Amoku xera awexitaw mokuhra esko. Enko xe, ahnoro roowo nasî anmeñekarî me. Aweken meñekakî awanme ro mak, kekîfne. Ero wa kekîfne Xeremias ya.

⁵Ero ke tak cekîfne Xeremias. Tohra rma ka exitaw cokorî on wara kekîfne Ñebusaratan yîwya, Etok hara Xetarias yaka, Aikaw mumuru yaka, Sapan parî yaka ha. Xuta komo kopenaton me noro ñiîfakîfne Nabukotonoso, ewto pono komo yenîfne me. Xetarias mîtwo esko etîmtoxapu komo chew yiixe awexitaw. Awanme ro mak etoko ahna ha na, kekîfne. Ero yinhîrî Xeremias nahrî nîmyakîfne yîwya, cepethîkem marha nîmyakîfne yîwya ahce na. Ero yinhîrî ñeñepekîfne tanme ro totohme. Ero wa xakîfne sowtatu yantomañe Xeremias poko.

⁶Ero ke Xetarias yaka tak cekîfne Xeremias Mispa pona. Noro mîtwono me xakîfne iito rma etîmtoxapu komo chewno me. Ero wa xakîfne Xeremias.

⁷Taa, iito rma Ixaw Yana komo rowon po rma xatkeñe sowtatu komo, sowtatu yenîfne komo marha. Woskara po makî tî xatkeñe ewto po exihra. Iito cexitaw so Xetarias yehtoponho tî ñencetkeñe. Xetarias tî ñiîfakîfne Nabukotonoso on roowo pono komo kayaritomon me. Yupurantamnî komo xatkeñe iito rma, kîrkomo, woxam komo, rikomo komo. Ñexamro yarihra xatkeñe Babiroña pono komo. Ñexamro kopenato me takî tî Xetarias ñiîfakîfne, Aikaw mumuru, kacho tî ñencetkeñe.

⁸Ero wa kacho yentache sowtatu komo ya ñexamro takî tî mokyatkeñe Xetarias yaka Mispa pona. On wara xakîfne mohxapu komo yosotî, Ismaew

Înetañias, Xoanan, Xonatas komo, Karea mumuru komo, Seraias Tanumece, Epai mumuru komo, Înetopace pono mumuru kom ha, Xesañias, Maaka pono mumuru. Înexamro mokyatkeñe Xetarias yaka tîsowtatun komo yakro.

⁹Ero ke on wara kekñe Xetarias yîwya so, Yaaro xa tak amtapotacoko Kaan ñentari me, Amaywenî ro me tak nas amna, kacoko yaaro xa. Erasîra ro mak ehcoko Kawtew komo pona. Înexamro mamawno me cehcerî erasîn me ro mak. Aweken komo encoko on roowo pono. Babiroña kayaritomon yewetîñe me ehcoko. Ero wa awexitaw so kiřwañhe tak maxe ahce na poko ehñan me okre.

¹⁰Owî reha Misa pa pono me wasî. Iito Kawtew komo mamawno me was ow hara kîhyaka so mohxapu komo maywen me. Mararî pono yeperîrî potucoko anahrî komo me. Uupa yeperîrî marha potucoko awokru komo me so ciisom. Oripa yeperîrî marha potucoko katî me ciisom hara. Ero wara ehcoko amyamro. Anmeñekathîrî komo po ehcoko ewto mko po so ha, kekñe. Ero wa kekñe Xetarias tîhyaka mohxapu komo ya.

¹¹⁻¹²Anarî komo marha tî ñencetkeñe Xetarias ciitoponho kayaritomo me. Xuta rowon po yîmtoxapu komo kayaritomon me noro ñiifakñe Nabukotonoso, kacho tî ñencetkeñe. Moabe chewno komo, Amon chewno komo, Eton pono chewno komo, mîk hak rowon pono komo, ero warai komo tî ñencetkeñe Xetarias ciitoponho. Iina so emahcixapu komo mîkyam xatkeñe waapa pona erahtîmrî ke so. Noro ciitoponho yentache mokyatkeñe hara Xuta rowon pona hara. Xetarias yaka tî mokyatkeñe Misa pa pona. Iina mokuche so uupa yeperîrî pohcatkeñe twokru komo me. Mararî pono yeperîrî marha pohcatkeñe meřpora ro mak.

¹³⁻¹⁴Ero yimaw takî Xetarias yakro tî nîmtapowakñe Xoanan, Karea mumuru. Ahnoro sowtatu komo marha tî nîmtapowatkeñe noro yakro yîhyaka mokuche so, woskara po ehxapunhîrî. On wara tî ketkeñe yîwya, Ai, oyakno Ismaew yehtoponho yentara ma mai, Înetañias mumuru yehtoponho? Baaris ñeñepetho men mîkro Amon komo kayaritomon ñeñepetho. Awaparî me tî ñeñepetho okwe, ketkeñe tî yîwya.

¹⁵Ero yinhîrî cewyaro takî tî nîmtapowakñe Xoanan Xetarias yakro. Misa pa po rma tî nîmtapowakñe. On wara tî kekñe yîwya, Ai oyakno, owî cma re meñepesî Ismaew waihkaxi. Eñepa me mak waihkesî. Awaikache ahnoro Xuta yepamtho komo tak ñetakpayaxe okwe ahyaka mohxapunhîrî komo. Xuta komo yakwenho ciki tak waihtîkexe okwe. Ero wara men naxe awaikache, kekñe tî yîwya.

¹⁶On wara tko tî kekñe Xetarias yîwya, Ero wa kahra ro mak esko. Tohnaw ro mak mîmtapowasî Ismaew poko okwe, kekñe tî. Ero wa tî kekñe Xetarias Xoanan ya.

Xetarias Pen Waihkesî Ismaew

41 ¹Ero yinhîrî Xetarias yaka takî tî mokyakñe Ismaew Înetañias. Erisama pen mumutho mîk xakñe Înetañias. 7-nhîrî nuuñi po tî

mokyakñe. Kayaritomo yananî rma tî mîk xakñe, kayaritomo maywenî ro komo marha mîk xakñe. 10 mokyatkeñe Ismaew yakro kîrkomo. Mispa pona tî mokyatkeñe. Iito tî ñeseresmetkeñe Xetarias yakro.

²Ero wa eseresmetaw so rma Ismaew nawomyakñe piiri. 10 komo marha nawomyatkeñe noro yakrono komo. Xetarias pen tî paraxketkeñe kacipara imo ke oko, twaihkaxi ro tî paraxketkeñe okwe. Ero wa tî Nabukotonoso ñiritho pen waihketkeñe okwe, kopenato me yîñirithîrî pen ha.

³Iitononhîrî pen komo marha waihketkeñe Xuta pen komo, Xetarias yakrononho pen komo. Kawtew pen komo marha waihketkeñe, sowtatu pen komo, iitono kom ha. Mispa po rma ñexamro pen waihkekñe Ismaew.

⁴⁻⁵Taa, anarî komo tî entara xatkeñe Xetarias pen waihkachonho. Ero yimaw tak asak ro enmapuche kîrkomo mokyatkeñe iina. Siken poi mokyatkeñe, Siiro poi, Samaria poi marha, eñexa so mokyatkeñe yaaake, 80. Esetpokaxapu komo mîkyam xatkeñe, tahyaxkaxi so marha xakñe ponon komo. Cecaikaxi so marha xatkeñe oko. Puruma yeperîrî tî ñekyatkeñe Kporin komo mîn yaka Noro ya tîmsom me. Kotoporem marha tî ñekyatkeñe iina.

⁶Ñexamro yakro esepotpona tî cekñe Ismaew, Mispa poi. Tîwrataro tî cekñe. Ñexamro yakro ceseporîche on wara kekñe yîwya so, Ai oyakno komo, amohcoko Xetarias yaka, Aikan mumuru yaka, kekñe tî kica.

⁷Ero yinhîrî ewto pona epatakache so mohxapu pen komo takî tî waihketkeñe Ismaew, takrono komo yakro. Okoputhîrî komo tî nafmetkeñe ewtarî yaka.

⁸Xatkeñe tko 10 kîrkomo waikaxa pen yakrononho komo. Ismaew yakro tî nîmtapowatkeñe ñexamro. On wara tî ketkeñe yîwya, Ai oyakno, amna waihkara esko. Mefpora ro mak nas amna nîmtorî puruma yeperîrî, sepata yeperîrî, asece, weenu, ero wara. Mînto nasî mararî po, ketkeñe tî yîwya. Ero ke ñexamro waihkara xakñe Ismaew akrononhîrî komo waihketaw.

⁹Taa, kîrkomo pen waihkache Ismaew ya okoputhîrî komo nafmekñe ewtarî yaka, Xetarias pen komo yokoputho nafmekñe ero yaka. Asa pen nahtotho tî mîn xakñe ewtarî, kayaritomo pen nahtotho. Baasa pona tî ñeraswakñe Asa, Ixaw Yana komo kayaritomon pona. Ero ke tî ewtarî nahtopekñe. Ero yaka tî tînwaikathîrî komo yokoputho nafmekñe Ismaew Ñetañas, copoyinkekñe tak.

¹⁰Ero yinhîrî waihkara ehxapu komo takî tî naatîkekñe Ismaew. Mispa pononho komo naafakñe, kayaritomo yemsîrî komo, ahnoro Mispa po etîmtoxapu komo naatîkekñe. Pahxa on wara tî kekñe Ñebusaratan, Nabukotonoso kurun komo yantomañe, Xetarias ya tî kekñe, Moxam men amaywen komo, kekñe tî. Ñexamro pen naatîkekñe Ismaew tahsîso so okwe. Cetkeñe tak Amon komo cheka.

¹¹Ero yinhîrî tko waapa me Ismaew yehtoponho ñencetkeñe Xoanan komo, anarî komo marha sowtatu yantomañe kom ha, noro yakrono kom ha.

¹²Ero ke kîrkomo naafatkeñe ahnoro. Ismaew yakro etañmaxi tî cetkeñe. Noro takî tî ñepofatkeñe ñikitho yecihtaw, Xibeon pono yecihtaw ha.

¹³Taa, Xoanan yeeñataw, noro sowtatun yantomañe komo yeeñataw marha tawake ro makî tî xatkeñe Ismaew narîrî komo.

¹⁴Ero ke on wara tî xatkeñe ñexamro, Misa poi Ismaew narîrî komo, ñetaknametkeñe takî tî. Xoanan Karea yaka tî cetkeñe.

¹⁵Ismaew takî tî ñemahciyakñe Xoanan yai. 8 kîrkomo yakro ti ñemahciyatkeñe. Amon yana komo yaka tî cetkeñe. Ero wa tî xatkeñe Ismaew komo.

¹⁶Ero yinhîrî on wara tak xatkeñe Xoanan komo, noro yakrono komo marha sowtatu yantomañe komo, Misa po etîmtoxapu komo naatîketkeñe. Ismaew narîtho komo marha naatîketkeñe, Xetarias pen waihkañenho narîtho kom ha. Sowtatu komo naafatkeñe, wooxam komo, rikomo komo, ewnuku komo, Xibeon poi yîñekîthîrî komo ahnoro naatîketkeñe.

¹⁷Keruce-Kiman pona takî tî ñetakriyatkeñe. Beren mîtwono mîn Keruce-Kiman. Iina ka ñetakriyatkeñe Exitu pona tîcetaw so.

¹⁸Kawtew komo pona tî ñeraswatkeñe Xetarias pen waihkarî ke Ismaew ya, Nabukotonoso ñiritho waihkarî ke. Xuta rowon pono komo kopenato me ñiîfakñe noro pen waihkarî ke ñeraswatkeñe. Ero ke Exitu pona tîto xe xatkeñe. Ero wa tî xatkeñe.

Tohra Ehcoko Exitu Pona, Kesî Xeremias Xuta Yepamtho Yakwenho Komo Ya

42 ¹Ero yinhîrî tak Xeremias yaka mokyatkeñe sowtatu yantomañe komo, weronomano riñe mîk noro yaka. On warai komo mokyatkeñe, Xoanan Karea, Xesañias Osaias, ahnoro yîmtoxapu komo mokyatkeñe yîhyaka, emyanowmnî komo, cemyawnoyem komo marha. ²On wara ketkeñe yîwya, Ai oyakno, on wara kes amna awya, amna mtapotarî cma re mencesî. Kporin komo yakro cma re mîmtapowasî, ponaro awehtopo yakro. Amna poko cma re mîmtapowasî asak mak yîmtoxapu komo poko. Enko xe asak mak taxe meñpono pînînhîrî komo okwe.

³On wara cma re mîîkesî Kaan ya, Apa kah yawno, pona amna totopo cma re mekatîmyasî amna ya. Poko amna yehtopo marha cma re mekatîmyasî amna ya, mîîkesî cma re yîwya, ketkeñe.

⁴On wara tî Xeremias ñeyukyakñe, Amtapotarî komo wenta. Ero ke kîmtapowasî Kporin komo yakro, ponaro awehtopo komo yakro. Mîîkacow owaya ero wara wîîkesî yîwya. Ahce wa na nîike Noro owaya ero rma

wekatĩmyasĩ awya so. Watohnĩ me ro mak wekatĩmtĩkesĩ yĩmtapotachonhĩrĩ awya so, kekĩne.

⁵Ero yinhĩrĩ on wara ketkeĩne xa hara Xeremias ya, Taa, Kporin komo Kaan kes awya ero rma amna ñewehcasĩ. Ero yewetĩra exitaw amna kicicme amna yehtoponho yekatĩmĩne me tak ñexpe Kporin komo rma, yaaro ekatĩmĩne me ñexpe.

⁶Amna ñentarĩ mexan me aweyukyataw, amna ñentarĩ mexan pĩn me aweyukyataw, ahce wa na aweyukyataw Kporin komo mtapotarĩ ñewehcas amna. Ero wara amna ñewehcasĩ ehĩan me tak amna yehtome ahce na poko, ketkeĩne yĩwya. Ero wa ketkeĩne Xeremias ya.

⁷Ero yinhĩrĩ 10 ro enmapuche tak Kporin komo mtapotarĩ ñencekĩne Xeremias.

⁸Ero ke Xoanan naĩkiyakĩne, ahnoro sowtatu yantomafĩne komo marha naĩkiyakĩne noro yakrono komo. Ahnoro etĩmtoxapu komo naĩkiyakĩne emyawnomnĩ komo, cemyawnoyem komo marha.

⁹On wara kekĩne Xeremias yĩwya so, On wara mĩketkeĩne owya, Kporin komo yakro cma re mĩmtapowasĩ, ponaro Ixaw Yana komo yehtopo yakro, amna poko cma re mĩmtapowasĩ, mĩketkeĩne owya. Taa, on wara nĩkai Noro owya,

¹⁰On roowo po rma awexitaw so awĩne komo me wasĩ, mĩmĩ mĩifaxe ero wara. Axkaĩne komo mera ro mak wasĩ. Naatĩ ciĩne wara marha wasĩ awĩne komo me. Amohkaĩne komo mera ro mak wasĩ. Ahwora tak was okwe awĩrmacho komo poko, oĩekmexpotho poko.

¹¹Ero ke Babiroña kayaritonon pona erasĩra ehcoko, pona meraswaxe noro pona erasĩra tak ehcoko, kesĩ Kporin komo. Awakrono komo rma Ow ha. Kukurunpeke so tak awĩrmara so ro mak tak noro yehtome.

¹²Apĩnĩn yaw so wasĩ. Ero ke noro xa marha tak nasĩ apĩnĩn yaw so hara. Noro rma aweĩnepexe so awekenhĩrĩ komo pona hara.

¹³On wara tko na mĩketu anarimaw, On roowo po rma exihra tak nas amna, mĩketu na. Ero wa ketaw awya so Aporin komo yanwekĩne me men maxe okwe, ponaro awehtopo komo yanwekĩne me rma kica.

¹⁴On wara na mĩketu, Pĩra, Exitu pona xa matko amna cesĩ. Iitono ro me tak nas amna. Iito tak waapa komo yenĩhra ro mak nas amna. Tuu kacho yentara marha nas amna iito, Amohcoko etafmaxi, kacho yentara. Iyurumra exihra marha nas amna iito okre, mĩketu na.

¹⁵Ero wara ketaw awya so entacoko men Kporin komo mtapotarĩ awakro so. Xuta poyino yĩmtoxapu cik amyamro awya so wĩĩkesĩ. On wara men kesĩ Kporin komo awya so, ponaro Ixaw Yana komo yehtopo, awantomafĩne kom ha, On wara na mĩketu, Pĩra, Exitu pona amna totopo nĩhtĩnoyasĩ xa amna anarme yĩhtĩnoĩne pĩn me ro mak, mĩketu na. Ero wa kaĩnenho mĩĩcetu rma na iina esekenmaxi.

¹⁶Iina awcetaw so iito tak aparaxkexe so rma kacipara imo, pona meraswaxe ero rma. Exitu pona roro mokyasĩ rooma awenari so, pona meraswaxe ero hara. Iito tak mĩwaiyaxe okwe Exitu po rma.

¹⁷On wara na mîketu, Pîra, Exitu pona amna totopo mak amna nîhtînoyasî, iina amna yesekenmacho marha amna nîhtînoyasî, mîketu na. On wara maxe ero wa kañe komo ahnoro, iito tak mîwaiyaxe kacipara imo ke oko, rooma ke marha okwe, epeña yaka marha. Ero wara mîwaiyaxe. Awîrîmacho komo wekmexpesî iina. Ero ke iito rma waipîn me exihra ro mak maxe, cewñe ñhema etînton me maxe okwe. Metwîrîmexe emahcin me ro mak okwe, kesî Kporin komo awya so.

¹⁸On wara men wîkes Ow Aporin komo, ponaro Ixaw Yana komo yehtopo, Kirwonakñe xa Xerusaren pononho pen komo poko yîwîrîmachome, ero wa xa marha tak kîrwnasî apoko so hara Exitu pona awcetaw so. Okwe ro mak okwe, kacho me mak maxe iitono komo ya. Ñeserepokexe ro mak apoko so. Aweremkexe so marha iitono komo, awîrîyakexe so marha okwe. On arowonthîrî komo yenîhra ro mak tak maxe hara okwe, kesî Kporin komo awya so.

¹⁹Xuta yepamtho yakwenho komo cik amyamro, on wara men nîka Kporin komo apoko so, Exitu pona tohra ro mak ehcoko, nîka. Kweronomacow so men oroto yîmtapotarî yaw roro.

²⁰Yaaronero mera ro mak mesehtînoyatkeñe aropotaw so oyantometaw awya so Kporin komo mtapotarî yentacho poko. On wara mîketkeñe owya, Amtapotakî Kporin komo yakro, ponaro kehtopo komo yakro. Amna poko amtapotakî Noro yakro. Yîmtapotachonhîrî ekatîmko amñe amna ya. Ero tak amna ñewehcasî. Ahnoro yîmtapotachonhîrî amna ñewehcasî, mîketkeñe cma re owya.

²¹Yîmtapotachonhîrî rma re wekatmo awya so. Ero yewetîra rma tko mehcow okwe. Ahnoro omtapotarî yewetîra mehcow okwe, awya so kekñe Noro ero.

²²Ero ke on wara kacho men yîhtînocoko awero ro so xa, Iito awexitaw so tak awto xe awehtopo komo pona iito rma mîwaiyaxe okwe kacipara imo ke, rooma ke marha, epeña ke so marha okwe, kacho yîhtînocoko yaaro xa ha, kekñe. Ero wara kekñe Xeremias yîwya so.

Cexe Rma Xuta Yepamtho Komo Exitu Pona Kica

43 ¹Ero wa kekñe Xeremias, Kporin komo mtapotachonho ñekâtîmtîkekeñe tpoyno komo ya. On wara men kasko yîwya so, kekñe Kporin komo Kaan yîwya, ero wa kacho rma ñekâtîmtîkekeñe yîwya so.

²On wara tko ñeyukyatkene entañe komo. Asarias Osaías, Xoanan Karea, ahnoro ehcoyopono me cesehtînosom komo ñeyukyatkene. On wara ketkeñe yîwya, Mícemaronwasî mak kica. Ero wara kahra ro mak xakñe Kporin komo awya, On wara men kasko yîwya so, Exitu pona men tohra ro mak ehcoko, kahra ro mak wa xakñe awya.

³Baruke Ñerías xa matko ero wa kekñe awya amna xatî pîn me awehtome. Kawtew komo ya amna waihkapo xe mak nai ham kica,

anarimaw amna yarpo xe nai yîwya so Babiroña pona okwe, ketkeñe yîwya.

⁴Ero wa kekñe Xoanan okwe, sowtatu yantomañe komo, etîmtoxapu komo marha, ahnoro mak ero wa ketkeñe, Kporin komo yewetîra xatkeñe, On po rma ehcoko Xuta rowon po, kachonho yewetîra.

⁵⁻⁶Ero ke on wara xatkeñe Xoanan komo, ahnoro sowtatu yantomañe komo, Xuta yakwenho komo tak naafatkeñe Exitu pona. Yaake rma re xatkeñe etîmtoxapu komo. Mehxa mokyatkeñe anarî yana chewnonho komo, mîk hak rowon pona so eñepexapunhîrî kom ha. Noro yipu komo ahnoro naafatkeñe, kîrkomo, wooxam komo, rikomo komo, kayaritomo yemsîrî komo. Ñebusaratan nînomtho komo ahnoro naafatkeñe, Xetarias yaw yîninomthîrî komo. Xeremias marha naafatkeñe, weronomano riñe ha. Baruke Ñerias marha naafatkeñe.

⁷Ero wa cetkeñe Exitu pona. Kporin komo mtapotarî nanwekyatkekeñe okwe. Miya cetkeñe Tapñes pona roro.

⁸⁻⁹Taa, Tapñes po exitaw so on wara kekñe Kporin komo Xeremias ya, Ai Xeremias, on wara esko Xutew komo wero ro. Toopu arko Paraw mîn potaka, Tapñes pono potaka. Porin komo arko. Iito nasî cixoru, noro roron me ciixapu. Iina tak toopu mko eyamko kawau cheka.

¹⁰Eyamuche on wara kasko Xutew komo ya, Ai oyakno komo, on wara kesî Kporin komo, kantomañe ro, ponaro Ixaw Yana komo yehtopo, Amñe oyanton wekmexpesî oona Nabukotonoso, Babiroña kayaritomon. On toopu pona rma tapon ñiifasî kayaritomo me cesenpotopo. Tîmîn marha ñiifasî on toopu yepoi.

¹¹Exitu pono komo yañmaxi mokyasî noro. Twaihkaxmu komo mîkyam, kacho komo waihkesî, cemeknumisom me taasom komo mîkyam, kacho komo naafasî cemeknumiso so, kacipara imo ke tparaxkaxmu komo mîkyam, kacho komo paraxkesî kacipara imo ke oko.

¹²Ponaro Exitu pono komo yehtopo mîntho mko nakñiyasî. Akñipuche ponaro ehtopo komo tak naafasî takro. Tponon karamiyasî opefa yosom tupun pore ero wara xa marha Exitu pono komo karamiñe wara nasî Nabukotonoso, tupun pore karamiñe wara. Ero yinhîrî cerepore tak ces hara.

¹³Mapata warai marha nakuhfapesî Bece Semes pono, Exitu pono pen ha. Ponaro Exitu pono komo yehtopo mînî mko nakñiyasî kfa. Ero wa ñiifasî amñe Nabukotonoso, kesî Kporin komo, kasko Xutew yepamtho komo ya, kekñe. Ero wara kekñe Kporin komo Xeremias ya.

Kaan Awemetanmekyaxe So Tan Exitu Po, Kesî Xeremias

44 ¹Ero yinhîrî Kporin komo mtapotarî ñencekñe xa hara Xeremias. Xutew komo pokono mîn ñencekñe, Exitu pono komo pokono marha. Mikitoro po xatkeñe Xutew komo, Tapñes po, Menpis po, Patros

po, ero po so xatkeñe Xutew komo. Ñexamro pokono mîn ñencekñe Xeremias.

²On wara kekñe yîwya, On wara kesî Kporin komo, ponaro Ixaw Yana komo yehtopo, Xerusaren pononho pen komo yîwîrîmacho meefiatkeñe, ahnoro Xuta komo yewton yîwîrîmacho meefiatkeñe. Ofekmexpotho rma mîn xakñe yîwîrîmacho komo okwe. Cecahso mak nasî ewtotho mko okwe, pohnî me ro thakwa mak nas okwe. Aweroro so rma ero wa nasî.

³Kicicme ro mak xatkeñe iitononhîrî komo okwe. Ero poyero kîrwonakñe poko so. Kotoporem yakñiso cetkeñe, ponaro anarî yana komo yehtopo tawakeretopo yakñiso kica. Tîñhtînorî pîn komo tawakeretopo nakñiyatkeñe. Anîhtînorî pîn komo ro ma mîkî, aporin pen komo nîhtînorî pîn marha, noro yipu komo tawakeretopo nakñiyatkeñe kica.

⁴On wara tko wîxakñe Ow, oyanton komo weñepekñe yîhyaka so aweronomañe komo. Pahxaxaro so rma weñepekñe. On wara wîkekeñe yîwya so yîñekatiñrî me, Ai, okopuci komo, poxumra ro mak weefiasî awehtopo komo. Ero pokohra ro mak tak ehcoko, wîkekeñe yîwya so.

⁵Omtapotarî ponarora ro makî tko xatkeñe kica. Kicicme cehtoponhîrî komo poxunkara ro mak xatkeñe okwe. Ñex ha ponaro anarî yana komo yehtopo tawakeretopo yakñitopo kîwya so. Akñipîra tak cehceri ha, kahra xatkeñe okwe.

⁶Ero ke kîrwonakñe tak wehto wara ro mak. Xuta komo yewtontho mko wakñipekñe. Xerusaren roron po waihcano wiifakñe. Enko xe cecahso nas oroto, pohnî me marha.

⁷Ero ke on wara kesî Kporin komo awya so hara, kantomañe ro, ponaro Ixaw Yana komo yehtopo Ow on wara wîkesî, Ahce kacho kicicme xa marha matu amyamro hara? Awîrîmacho komo yañikñe wa xa marha maxe hara okwe. Awanmero so cetwaikaxmu wara rma maxe, Xuta yepamtho pen komo waihkañe me ha. Apoyero so rma kîrkomo pen exihra tak men naxe amñe, wooxam pen komo, rikomo pen komo, moomo yeeñe pen komo meero. Exihra ro mak cehso ro mîwaiyaxe okwe.

⁸Ow mak mîrwonmekyaxe añirithîrî komo ke okwe. On wara maxe tan Exitu po awesekenmacho komo po, kotoporem makñiyaxe ponaro anarî yana komo yehtopo tawakeretopo kica. Ero wara awexirî ke so cetwaikaxmu wara maxe amyamro rma. Mîk hak rowon pono komo yîwîrîmañe me maxe, yînwîrîyakarî me marha maxe okwe.

⁹Mîhcamnoce katî kicicme aporin pen komo yehtoponho, kicicme Xuta komo kayaritomon pen komo yehtoponho, kicicme ñexamro pici pen komo yehtoponho, kicicme awehtoponhîrî komo, kicicme apici komo yehtoponho, ero wara awehtoponhîrî komo mîhcamnoce katî? Kicicme ro mak mîxatkeñe Xuta rowon po, Xerusaren roron po marha okwe.

¹⁰Pahxanînhîrî rma, Kicicitho mak ow ha, kahra rma naxe okwe, opoko twerî exihra marha naxe. Owy tpanatanmetopo yewetîra rma naxe

okwe. Ero wara ehcoko, wîlkekñe awya so, aporin pen komo ya marha. Ero yewetîra rma maxe okwe.

¹¹Ero ke on wara wîlkes Ow Aporin komo, kantomañe ro, ponaro Ixaw Yana komo yehtopo, Awîrîmacho komo men wîhtînoyasî anarme yîhtînoñe pîn me ro mak. Awîrîmacho komo men wekmexpesî aapo so. Ahnoro Xuta pen komo waihketîkesî.

¹²Xuta yepamtho komo yakwenho poko meero wîlkesî, Exitu pona tmohtopo komo nîhtînoyatkeñe ñexamro anarme esehtînopîn me. Esekenmaxi mokyatkeñe. Ñexamro pen marha wîhcamnoyasî, Exitu po rma waihyaxe. Kacipara imo ke waihyaxe anarî komo, rooma ke waihyaxe anarî kom hara. Waihyaxe emyawnomnî pen komo, cemyawnoyem pen komo meero. Apoko so ñeserepokexe ro mak tantono komo. Okwe ro mak okwe, kacho me xa maxe yîwya so, Kicicitho ro mak mîkyam ham, kacho me marha. Eremkaxapu me marha naxe, tîwîrîyakaxmu me marha okwe. Ero wa men kexe amñe okwe tantono komo apoko so.

¹³Exitu pona esekenmaxapu komo waihkañe me tak was Ow, Xerusaren pono komo waihkekñe ero wa xa marha. Kacipara imo ke waihkesî, rooma ke, epeña ke, ero yipu ke so waihkesî.

¹⁴Cewñe ñhema etîmtora ro mak maxe amyamro, Xuta yepamtho yakwenho komo, Exitu Yana cheka mohxapu komo poyinonho ha. Tîwîrîmacho komo yai emahcira ro mak naxe. Xuta rowon pona tîto xe maxe, iina cesekenma xe xa hara naxe. Iina tohra naxe okwe. Asakî cik mak ñetîramexe iina waapa yai emahcixapu komo cik mak, kesî. Ero wa kesî Kporin komo, kekñe. Ero wara kekñe Xeremias yîwya so.

¹⁵Taa, iito xatkeñe kîrkomo yaake, On wara ketkeñe anarî komo tîropotaw so mak, Opici meero nakñiyasî ponaro anarî yana komo yehtopo tawakeretopo kotoporem, ketkeñe tîropotaw so. Iito marha xatkeñe meñpono pîn wooxam komo cecacetoso. Ahnoro Xuta yepamtho komo xatkeñe iito Exitu pona esekenmaxapu komo, Patros pona esekenmaxapu kom ha. Ñexamro tak ñeyukyatkene Xeremias mtaka.

¹⁶On wara ketkeñe yîwya, Amtapotarî yewetîra ro mak nas amna, Ero wara kesî Kporin komo, kacho yewetîra.

¹⁷Tîmtapotachonhîrî yaw roro mak nas amna. Kotoporem nakñiyasî rma amna kaapu kayaritomon tawakeretopo, wooxam tawakeretopo ha. Noro ya tîmsom marha amna nukmamyasî wooku. Pahxa ero wara amna xakñe, amna porin pen komo marha, amna kayaritomon komo marha, amna yantomañe komo marha. Ero yimaw tînahke xa xakñe amna okre, tahwokacho chewra xakñe amna, tîwîrîmacho chewra marha.

¹⁸Kokoñoro ñhe takî kotoporem yakñipîra amna xakñe kaapu kayaritomon tawakeretopo, wooxam tawakeretopo ha. Wooku yukmamra marha amna xakñe. Ero yimawno ñixa ro rma ñesemetanmekyasî ro mak

amna. Amna marha waihyasî kacipara imo yaka, rooma yaka marha, ketkeñe yîwya okwe.

¹⁹On wara ketkeñe wooxam kom hara, Kaapu kayaritomon tawakeretopo kotoporem nakñiyakñe amna. Noro ya tîmsom marha wooku amna nukmamyakñe. Kaapu kayaritomon ya tîmsom me puruma amna naayasî, wooku marha amna nukmamyasî noro wokru. Ero poko ma re amna xakñe amna yiño weñekarî, ketkeñe. Ero wara ketkeñe wooxam komo yîwya.

²⁰⁻²¹On wara tko ñeyukyakñe Xeremias kîrkomo mtaka, wooxam komo mtaka marha, Kicicme awehtoponhîrî komo ponarora ma re xakñe Kporin komo awya so? Kotoporem makñiyatkeñe Xuta komo yewton po so, Xerusaren roron po marha. Aporin pen komo marha kotoporem nakñiyatkeñe, akayaritomon pen komo, awantomañenhîrî pen komo, apoyino pen komo, ero warai pen komo xatkeñe ero yipu poko okwe. Ero wa awehtopo komo ponarora ma re xakñe Kporin komo awya so?

²²Pahkî exiche kicicme awehtoponhîrî komo yînmîra takî tî xakñe Kporin komo, poxumnî ro poko awehtoponhîrî kom ha. Ero ke tîwîrîmaxmu me tak arowonthîrî komo ñiîfakñe. Wermonho me mak nasî oroto, pohnî me ro mak okwe, tîwîrîmaxi ro mak nasî. Ero poko ñeserepokexe ro mak amîtwononhîrî komo.

²³Kotoporem makñiyatkeñe kica, kicicme ro mak mîxatkeñe kica Kporin komo poko. Noro yewetîra ro mak mîxatkeñe. Yîwya apanatanmetopo komo yewetîra mîxatkeñe, Ero wa ehcoko, kachonho yewetîra ha. Ero wa awexirî komo poyero mak awîrîmacho komo awepofatkeñe so, enko xe awexirî komo oroto okwe, kekñe tî.

²⁴⁻²⁵On wara marha kekñe Xeremias tpoyno komo ya, wooxam komo ya meero, Ai oyakno komo, aaci komo, Xuta yepamtho komo amyamro, Exitu Yana cheka mohxapu kom ha, on wara kes hara Kporin komo awya so, kantomañe ro, ponaro Ixaw Yana komo yehtopo, On wara mîîketkeñe amyamro, apici komo marha, Pahxa rma amna nîmtapowakñe kotoporem yakñitopo poko kaapu kayaritomon tawakerecho me, noro wokru yukmamtopo poko marha. Yaaro amna kekñe ero pokono ro me amna yehtopo poko. Ero ke ero wara rma nas amna oroto etowra ro mak, mîîketkeñe. Yaaro mîîketkeñe ham. Enko xe awexirî komo, entakî marha amtapotarî komo. Ero ke ero wara rma mat ham amtapotachonhîrî komo yaw roro rma ham, kesî Kporin komo awya so.

²⁶Kporin komo mtapotarî tko entacoko xa hara. Ahnoro amyamro Xutew komo, Exitu po esekenmaxapu komo, on wara men kesî Kporin komo awya so, On wara exihra ro mak naxe Xuta komo, Exitu pona mohxapu komo, oyosotî yetacira ro mak tak maxe amyamro yaaro amtapotachonhîrî yentamexpotopo me. Yaaro xa nasî Kporin komo waipîn me ero wara xa marha yaaro wîîkesî, kahra tak men maxe. Yaaro

men wîlkesî. Oyosotî tan wetahcasî yaarono me yîhtînomexpotome omtapotarî. Cekaiporem xa oyosotî. Ero warai me oyetacira ro mak tak naxe.

²⁷Awenîfne komo me mak wasî awîrîmachome so, awakronomara so oyehtome. Mîwaitîkexe tak okwe Xuta komo, Exitu pono komo. Kacipara imo ke mîwaiyaxe, rooma ke marha, mîwaitîkexe okwe.

²⁸Asakî cik mak ñemahciyaxe Exitu poi tîtotome so, Xuta rowon pona cetîramachome so hara. Ero yimaw tak kîmtapotarî komo mîhtînoyaxe amyamro Xuta yakwenho komo, Exitu pono komo cheka mohxapunhîrî komo. Omtapotarî yaw roro kati ñehtîkace, yîmtapotarî komo yaw roro kati ñehtîkace? Ero tak nîhtînoyaxe yaaro.

²⁹⁻³⁰On wara marha kesî Kporin komo awya so, On wara ciino wiifasî amfne yaarono me omtapotachonho yîhtînotome awya so. Kîwîrîmache xa ñekpe ham okwe Kporin komo, mîkexe tak. On wara Paraw-Opra pen wiifasî, Exitu Yana kayaritomon pen, yiixatî pîn komo ya wafmapesî, waihka xatî komo ya. Pahxa Setekias pen wafmapekfne Nabukotonso ya, yiixatî pîn ya, waihka xatî ya ha. Ero wara Xuta komo kayaritomon pen wiifakfne. Ero wa xa marha Exitu pono komo kayaritomon wiifas hara owya awîrîmache komo xa marha yîhtînotome xa tak awya so, kesî. Ero wa kesî Kporin komo awya so, kekfne Xeremias Xutew komo ya.

Kukurunpesî Ahna Na Awcetaw, Kesî Kporin Komo Baruke Ya

45 ¹Taa, pahxa fne Baruke yakro nîmtapowakfne Xeremias, Ñerias mumuru yakro. 4 cimfipu xakfne kayaritomo me Xeoiaikin yehtoponho, Xosias pen mumutho yehtoponho. Ero yimaw Xeremias mtapotarî mewrekfne Baruke karita yaka, ero yimaw rma noro yakro nîmtapowakfne Xeremias, weronomano rîfne.

²⁻³On wara kekfne yîwya, Ai, Baruke, on wara kesî Kporin komo awya, ponaro Ixaw Yana komo yehtopo, On wara mîfkekfne, Okwe, okwe. Ahwora rma ka wîxakfne. Ero yinhîrî oyahwokacho xa hara ñekmexpekfne Kporin komo. Kekaŋkefne mak, Okwe, okwe, karî ro ya thakwa owya. Oyepokaretopo exihra ro thakwa mak nas okwe, mîfkekfne.

⁴On wara kasko yîwya, On wara kesî Kporin komo, Oñiritho tak wixkes hara okwe. Onatîrî warai wiifakfne ero rma tko Ow mohkes hara, ahnoro ro mak on roowo pononho pen komo mohketîkesî.

⁵Anarî komo yopono me awexi xe na mai? Ero wara awexi xera tak esko. Ahnoro roowo pono komo yîwîrîmache men wekmexpes amfne, kesî Kporin komo. Wara rma waipîra rma kiifasî amoro reha awepethîrî warai me. Ero wara kiifasî ahna na awcetaw, kesî. Ero wara kesî Kporin komo awya, kasko Baruke ya, kekfne. Ero wara kekfne Kporin komo Xeremias ya.

Exitu Pono Komo Nemetanmekyasî Kaan

46 ¹Taa, ero yinhîrî tak Kporin komo mtapotarî ñencekêne xa hara Xeremias, weronomano riñe. Mîk hak rowon pono komo yîwîrîmacho ñencekêne.

²Exitu Yana komo yîwîrîmacho poko kekêne Kporin komo. 4 cimîipu xakêne kayaritomo me Xeoiakin yehtoponho, Xosias pen mumutho yehtoponho. Ero yimaw on wara xakêne Paraw-Ñeku, Exitu pono komo kayaritomon, noro xakêne Kakemis po tîsowtatun komo yakro. Ewpratesî yecihtawno mîn Kakemis. Iito tak noro sowtatun komo ñetafmetkeñe Nabukotonoso sowtatun komo yakro. Paraw sowtatun komo yopono me tî xatkeñe Nabukotonoso sowtatun komo, Babiroña kayaritomon sowtatun komo.

³Ero yimaw on wara kekêne Kporin komo, aweceñan komo ahsîcoko, porin komo, wahrai komo marha. Etafmaxi tak etocoko ha.

⁴Kawaru mtayetkacho ciicoko yîmtaka so. Kawaru mkaw tîtosom komo, awya so wîlkesî, etakricoko tak awoh komo mkahsî. Epanatacoko, axapikan komo amrucoko. Arahnu komo yusmunkacoko, aponon komo amrucoko kuripara warai.

⁵Cerahsom wara weeñaxe so kopi. Ahce kacho hara? Yaw xa marha mak mokyaxe hara okwe. Tîyopono me twaparî komo ñeeñaxe sowtatu komo okwe. Ñemahciyaxe mak okwe. Tîmkai so enîhra ro makî tko naxe cemahciyataw so. Ahnoro mak ñeraswaxe, kesî Kporin komo.

⁶Emahcira rma tko naxe kañpe tîtosom komo rma. Emahcira thakwa naxe okwe karitî komo. Nohce yaw roro tîtoche so ñehrokexe tak, ñepîrkexe okwe. Ewpratesî yecihtaw ero wa naxe.

⁷Onoke mîkyam roowo yukmanîreñe warai komo, Ñiiru yepu warai kom ha? Roowo yukmanîreñe wara ro mak naxe kopi tuuna yepu wara ro mak.

⁸Exitu pono komo mîkyam. Ñexamro mokyaxe mefpono pîn, Ñiiru yepu wara naxe yukmetawno wara. Roowo yukmanîreñe wara ro mak naxe kopi. On wara kesî ñexamro kayaritomon, Miya so ro mak kîwcesî. Roowo poko hakno komo chere kîwcesî. Tooto komo yewtontho kfa wakñiyasî. Yiipononhîrî pen komo waihketîkesî, kesî.

⁹Kañpe amohcoko kawaru komo. Kañpe amohcoko amyamro tarara yaañe komo marha. Ahtarî komo po amohcoko amyamro sowtatu komo. Ero wa amohcoko amyamro Eciopia pono komo, Ribya pono komo. Aweceñan komo pokono ro komo amyamro. Rica pono komo, amyamro marha etocoko, krapa yesîne ro komo amyamro hara.

¹⁰Kporin komo kamon me ñenmayasî, kantomañe ro kamon me ha. Noro yesepantopo me ñenmayasî, yiixatî pîn komo poko esepantopo me ha. Tooto pen pun noñesî kacipara imo. Tooto kamxuku yeeñe wara nasî

tmaxmitaxi ro. Ero ke marha wenîmxapu wara nasî. Waihkano ñiifasî Kporin komo ero po ha, tîwya tîmsom warai me rma ero wara ñiifasî. Ero wa waihkano ñiifasî nohce ñixan po roowo po, Ewpratesî yecihtawno po ha.

¹¹ Ai, Exitu yemsîrî amoro, emasî me cehsom ha. Xireace pona etocoko. Iitono ke ehci ke tak esehcemacoko. Tohnaw rma tko mesehcemexe. Ecpîra rma nasî awepefan kom okwe.

¹² Cehñaxmu me awehtopo komo tak ñencexe mîk hak rowon pono komo. Awratarî komo ñencexe roowo poko hakno komo. Etpona so rma ñehrokexe asowtatun komo. Asakno roro rma tak ñepîrkexe okwe, yîhrokañenîrî, ehrokaxapu marha, kesî Kporin komo Exitu pono komo ya.

¹³ Ero yinhîrî nîmtapowakñe xa hara Kporin komo Xeremias yakro, weronomao riñe yakro. Nabukotonoso mohtopo ñekatîmyakñe yîwya, Babiroña kayaritomon mohtopo Exitu pono komo waparî me. On wara kekñe yîwya,

¹⁴ Ai Xeremias, omtapotarî wekatîmyasî xa hara awya. Ero tak entamexpoko Exitu pono komo ya, Mikitoro pono komo ya xa entamexpoko, Nope pono komo ya, Tapñes pono komo ya, ero pono komo ya entamexpoko. On wara kasko yîwya so, Ai, Exitu pono komo, epanatacoko, akurun komo ahsîcoko. Amîtwono komo tonofne wara ro mak naxe kacipara imo ke tukuruyem komo kopi.

¹⁵ Ahce wa exirî ke so asowtatun pen komo nafmekñe waapa komo? Waapa yopo exihra thakwa ñehce okwe. Kporin komo rma asowtatun pen komo nafmekñe.

¹⁶ Meñpono pîn nîhrokai Noro. Etpo so rma ñehrokexe cepîrkaxi ro. Ero yimaw tak on wara kexe, Awomcoko hara, kaikatko kyanan komo yaka hara, kekenî ro komo pona so hara. Miya kaikatko kacipara imo yai ro mak, waapa yai ha, kexe.

¹⁷ Iito rma cexitaw so on wara kexe, On wara mak nasî Paraw Exitu pono kayaritomon, Panapickano riñe me kyam mak nasî tohnaw. Iyopono komo me noro yehtoponho tak ñenahce, kexe.

¹⁸ Kporin komo, Kantomañe ro, kacho Mîkî Noro yosotî. On wara kesî Noro, Yaaro xa wasî waipîñî ro me, ero wa xa marha yaaro wîlkes on wara, mokyas amñe kayaritomo îpî warai ro mak. Yaaro, Tabo nasî anarî îpî mko chew, Kahmeru wara marha nasî tuuna imo yecihtaw. Ero wa xa marha yaaro wîlkesî kayaritomo mohtopo poko hara.

¹⁹ Ai, emasî warai amyamro Exitu pono komo, on wara men ehcoko, awemyawno komo enkacoko kumixi yaka awtotome so waapa narîrî me, tapomiso so awtotome so. Nope pono pen nakñiyaxe okwe mîmo pen. Wermonho me mak tak nasî, pohnî me ro mak okwe.

²⁰ Paaka wara nasî Exitu rowon, cenporem wara. Waapa tko mokyasî noro wece kopi, nohce ñixa mokyasî.

21 Naxe marha re sowtatu komo Exitu pono komo cheka mohxapu komo, epethîrî pona cetafmaxmu komo. Bui komo wara naxe ñexamro hara, tupurukyem wara. Ñexamro meero ñemahciyaxe, iito re ñemahciyaxe. Twaparî komo yopono me exihra ro mak naxe. Ñexamro yîwîrîmacho me meero ñenmayasî ero yimaw, poko so epantopo me ha.

22-23 On wara kexe Exitu sowtatun komo twaparî komo mokyataw, sss, kexe okoyi wara, cemahcisom wara. Yawaka ke cemyarke mokyaxe ñexamro waparî komo wehto yîrakañe wara. Exitu pono namexe comotanhîrî, iito re cehsomu rma namexe weewe pen. Meŋpora rma re naxe Exitu pono komo, makaka warai komo wara mak naxe, yukuknomarî yopo ro mak.

24 On wara nasî Exitu yemsîrî, cehñaxmu me mak nasî nohce ñixa mohxapu komo mokuche. Ñexamro ya Exitu pono pen komo nafmapesî Kaan.

25 On wara kesî Kporin komo, kantomañe ro, ponaro Ixaw Yana komo yehtopo, Amon yîwîrîmañe komo wekmexpesî, ponaro Noo pono komo yehtopo yîwîrîmañe. Yohno rma wekmexpesî. Paraw yepantopo marha wekmexpesî, ahnorro Exitu pono komo yîwîrîmacho, ponaro ñexamro yehtoponho komo yîwîrîmacho marha, ñexamro kayaritomon komo yîwîrîmacho marha, Paraw pona enîñe komo yîwîrîmacho marha, ero warai komo yîwîrîmacho wekmexpes amñe.

26 Ñexamro pen wafmapesî waihka xatî komo ya, Nabukotonoso ya, noro maywen komo ya marha. Pahxaro tko tooto yeken me nasî xa hara Exitu, pahxa xakñe ero wara xa marha hara, kesî Kporin komo.

Erasîra Ehcoko, Kesî Kporin Komo Ixaw Yana Komo Ya Reha

27 Taa, Ixaw Yana komo ya wîlkesî xa hara, erasîra tak ehcoko amyamro Xako yepamtho komo, ahwokara ehcoko amyamro Ixaw Yana komo. Mooxe awexitaw so rma kukurunpeke so. Awepamthîrî komo wekyas hara oona, ahsîxapu me ehxapunhîrî komo. Cerepore tak naxe Xako yepamtho komo ero yimaw, waapa ponarora ro mak. Eraspeñe exihra ro mak tak nasî.

28 Erasîra ehcoko amyamro Xako yepamtho komo. Oyanton komo xa amyamro. Awakro so rma wasî, kesî Kporin komo. Mîk hak rowon pono komo cheka rma keñepetkeñe so. Amñe tak ñexamro pen waihketîkesî, yîchew so awehtoponhîrî pen komo. Wara rma awaikatîkara so wasî amyamro reha. Kpanarexe so rma tko takîhso mak. Panaren me ro mak ñehcowpe, kahra rma wasî apoko so, kesî. Ero wa kesî Kporin komo apoko so.

Piristew Komo Ñemetanmekyasî Kporin Komo

47 ¹ Ero yinhîrî Kporin komo mtapotarî ñencekñe xa hara Xeremias, weronomano riñe. Piristew komo pokono tak mîn ñencekñe. Kasa pono komo waparî me tohra ka exitaw Paraw ero yimaw ñencekñe.

²On wara kekñe Kporin komo yîwya, On wara wîlkes awya, Aporin komo Ow, Yukmacho warai men encoko, nohce ñixa mokyasî yukmacho warai. Arowon komo yukmanîreñe wara naxe, ero pono komo yenorinokañe wara marha okwe. Awewtonthîrî komo yukmanîreñe wara naxe, ero pono pen komo marha. Okwe okwe, kexe tak iitono komo kîrkomo. Ahnoro iitono komo nîwracexe.

³Noro yoku mokrî ñencexe kawaru mokrî, karitî komo mokrî. Kañpe nîyorwasî yîhtarî kañpe mokrî ke so. Noro tararan mokrî marha ñesencesî kañpe. Nîyorwasî yîhtarî mko mokyataw. Ero yimaw tîmxîkrî komo yukurunpetopo ponarora tak naxe yîm komo okwe. Taporore mak ñecececexe yîm komo okwe.

⁴Ñenmayasî tak amñe Piristew pen komo waihkacho me, ahnorono komo waihkatikacho me okwe. Yîmtora ro mak tak nasî Ciru pono komo yakronomañe komo, Siton yakronomañe kom ha. Piristew komo waihkesî tak Kporin komo. Kahtoro pononho pen komo mîkyam waihkesî, ciwya pononho pen kom okwe.

⁵Ero yimaw tak ñekanamurinkexe Kasa pono komo ahnoro. Nîtîtmamyaxe mak Askaron pono komo. Amyamro woskara pono komo yakwenho hara, atî wicakî pahkî mecaiket ha?

⁶On wara wîlkes awya Kporin komo kaciparan amoro, atî wicakî pahkî tîî kahra rma mai okwe? Awen yaka tak esenkak hara. Epokareko, tîtkeñe mak esko.

⁷Ahce wa thakwa ma re nîtîtmamya? Askaron pono komo waihkacho poko nantomekñe thakwa okwe Kporin komo, tuuna imo yecihtawno komo waihkacho poko marha. Iitono komo waihkacho poko thakwa nantomekñe. Ero wa nasî Kporin komo kaciparan, kekñe Kporin komo Xeremias ya.

Moabe Komo Ñemetanmekyasî Kporin Komo

48 ¹Ero yinhîrî Moabe komo yîwîrîmacho poko nîmtapowakñe hara Kporin komo. On wara kekñe, On wara wîlkesî Ow Aporin komo, awantomañe komo, ponaro Ixaw Yana komo yehtopo ha, Okwe ro mak okwe wîlkesî Ñebo poko. Tîwîrîmaxi tak nas okwe. Cehñaxmu me tak ñesenpesî Kiriatain pono komo. Ñexamro pen nahsîce waapa komo okwe. Miskabe pono komo nahsîce okwe. Cehñaxmu me marha tak ñesenpetkeñe iitononhîrî komo sowtatu pen komo, nahwoketkeñe marha. ²Kîfwañhe nat ham okre Moabe komo, kahra tak naxe anarî rowon pono komo. Esbon po cexitaw so waapa komo Moabe pen komo waihkacho poko ñesencetkeñe. On wara ketkeñe, Amohcoko Moabe komo yafmatîkaxi, Moabe komo exihra tak ehtome, ketkeñe. Macmen pono komo amyamro meero tak maxe tîtîtmamso. Awece so men mokyaxe kacipara imo ke cemyarkem komo.

³Entacoko ka, Oronain pono komo nîwracexe okwe. Tîwîrîmacho komo yanme nîwracexe, tîmîn komo yakñitopo yanme ha.

⁴Cecahtîkaxi takî nasî Moabe komo yewtontho ahnoro. Ñexamro pen xîkîtho komo yîwratarî ñesences okwe.

⁵Ruici yîpîn nawnukyaxe tîwrataro mak okwe. Oronain yîpîn ñenîhcexe hara. Kwaihyas okwe, kwaihyas okwe, tkaro ñenîhcexe.

⁶Ñexamro men waapa komo, emahcicoko men okwe. Tamakeira wara tak ehcoko axawa imo pono wara.

⁷Añirithîrî komo pona mak meenaxe okwe, awemyawno komo pona marha, cepethîkem pona. Ero ke amyamro meero awahsîyaxe so waapa. Kemos marha naafaxe mokuhnî me hara. Noro ya tîmsom pokono komo marha naafaxe, antomano riñe komo marha.

⁸Ahnoro awewtonthîrî pono komo nafmexe waapa komo. Cewñe ñhema watohra naxe awewtonthîrî komo. Tîwîrîmaxi marha nasî aporî yecihtawno komo. Ero wara xa marha nasî woskara pono kom hara. Kporin komo thakwa nîmtapowakñe noro yipu komo yîwîrîmacho poko.

⁹Yaimo yaporî warai tîmcoko Moabe komo ya emahcitome so, waapa yai emahcitome so. Yarîhra ro mak tak nasî ñexamro yewtontho mko okwe.

¹⁰Tîwîrîmaxmu me men nasî wara mak Kporin komo yemyawno ciñe. Tîwîrîmaxmu me nasî tîkaciparan ke kamxuku yeñepeñe pîn.

¹¹Tîtkeñe mak xakñe Moabe tîmrenai ro rma. Wooku wara naxe ñexamro pahkî tînomxapu wara, tmakumkem wara. Arkan wara xatkeñe enhîrî yai anarî yaka. Waapa nahsîtho pîn me ka xatkeñe. Ero ke cîmîkno wara rma naxe kica, tpoxwe exihra rma nasî ñexamro kotorî.

¹²On wara marha kesî Kporin komo, Pahxaro tak wooku pokono komo weñepesî Moabe komo cheka. Ñexamro pen yukmamñe wara naxe. Ñexamro wokru nukmamtîkexe, patiri warai mko nahkexe okwe.

¹³Ero yimaw Kemos pona tak nîhyapamyaxe Moabe komo, ponaro cehtoponhîrî komo pona. Pahxa Betew pona ñeeñatkeñe Ixaw Yana komo. Ero yinhîrî ero pona tak nîhyapamyatkeñe hara, ero wa xa marha Kemos pona nîhyapamyaxe Moabe komo amñe.

¹⁴Ahce wa ma re mîîketu, Karitî komo kîwyam, sowtatu me cehsom kom ha, mîîketu ha re?

¹⁵Moabe pen komo yewton tak nasî wemronho me mak okwe. Cewtonthîrî komo poi cetîketkeñe Moabe komo. Kîrkomo cetkeñe twaihkachô komo yaka okwe, kañpamxan pen komo rma kîîrî yenpotho kom okwe, kesî. Ero wara kesî Kayaritomo, Kporin komo, kantomañe ro, kachô ha.

¹⁶Pahnoke tak nasî Moabe pen komo waihkachô. Yohno rma yîwîrîmañe komo mokyaxe.

¹⁷Ñexamro pen pînîn yaw awratacoko amyamro yîmîtwononhîrî komo. Moabe komo mîkyam okre, kañenñîrî komo marha awratacoko. On wara

kacoko, Okwe, okwe, okwe, amoyi wara ro mak xatkeñe Moabe komo, cewaxkem wara, enpoñixapu wara. Ahce kacho etaxikwoxapu wara tak naxe hara okwe.

¹⁸On wara kesî Kporin komo Cibon yemsîrî ya, Aapo po ceremaxmu wara maxe îh pono po. Eñexa ahtocoko cenporem me xa awesenpotoponhîrî poi. Roowo pona tak eremacoko turpem pona. Awokru komo exihra ro mak nasî iito. Moabe komo yîwîrîmañe komo cexe awaparî komo me marha. Awewtonthîrî komo nîwîrîmexe ro mak, sowtatu ke tukuruyem komo rma okwe.

¹⁹Aroe pono komo, awya so wîlkes hara, esama yakumyaw ecetecocoko. Cemahcisom komo encoko iito. On wara kacoko kîrkomo ya, waapa yai emahcixapu komo ya, wooxam komo ya marha kacoko. Ahce wa mehcowa hara kopi? kacoko yîwya so.

²⁰Cehñaxmu me tak ñesenpexe Moabe komo anarî yana komo ya. Cecofofomaxi mak naxe oko. Awratocoko, okwe okwe, kacoko. On wara kacoko Ahnon yecihtawno komo ya, Tafmatîkaxi tak naxe Moabe pen komo okwe, kacoko.

²¹⁻²⁴Kporin komo tak ñesepanîyasî, woskara pono komo nîwîrîmesî. Mîn hak pono komo rma nîwîrîmes oko, Oron pono komo, Xasa pono komo, Mepaace pono komo, Cibon pono komo, Ñebo pono komo, Bece-Tibratain pono komo, Kiriatain pono komo, Bece-Kamuru pono komo, Bece-Meon pono komo, Keriocce pono komo, Bosora pono komo, ero warai pono komo Noro nîwîrîmesî. Meyeno komo rma Kporin komo nîwîrîmesî Moabe yewton kom ha, meyeno pîn komo marha.

²⁵Kaŕpe Moabe komo yehtoponho tak ñehcamnoi okwe. Etapoxwoxapu wara mak naxe okwe, kesî Kporin komo.

²⁶Ñexamro kfa wenmecoko Kporin komo yanwekrî poyero yîwya so. Ñehmamexe ñexamro pen twenarîthîrî komo pore rma. Ñexamro poko ñetaporexe kfa anarî yana komo.

²⁷Pahxa Ixaw Yana komo poko metaporetkeñe amyamro. Ahce poyero Ixaw Yana komo poko amtapowataw so mepanametkeñe kica aweserepokarî komo ke? Ceñepañem komo chewno me katî ñexamro meenatkeñe awya so?

²⁸Awewtonthîrî komo ahsîpînkacoko amyamro Moabe komo. Toopu chew mak tak enmacoko hara. Potkuku wara mak ehcoko, ewtarî potaka cetmînmaxmu wara.

²⁹Anarî komo yopono ro mak amna, kañe komo mîkyam Moabe komo, kacho amna ñencekñe. Ow xa ha ñe ro kifwan. Pîra ñhe maxe amyamro reha, kañe komo mîkyam kica. Miyan komo yopono me rma ñesehtînoyaxe ñexamro kica.

³⁰Kanwekñe ro me ñexamro yehtopo weenasi, kesî Kporin komo. Tohnaw makî tko anwekno ñiîfaxe. Akîhreno cirihra rma nasî yîmtapotarî komo tohnawno me exirî ke kica.

³¹Ero ke kîwrasesî Moabe komo pînîn yaw okwe. Ahnoro ñexamro pen pînîn yaw, okwe okwe, wîkkesî. Kiri-Eres pononho pen komo pînîn yaw kîwrasesî, kîrkomo pen pînîn yaw.

³²Upa yatî ke tînatkem me xa mîxatkeñe amyamro Sibma pono pen komo. Ero pînîn yaw kîwrasesî. Xase pono komo nîwracetkeñe ero wa xa marha kîwrasesî apînîn yaw so. Aperemru komo tak poŋmamyasî miya ro mak ñikitho yecihtaka roro. Xase ñikithon yecihtaka rma cesî. Waapa komo tko naatîketkeñe anatîthîrî komo yeperîrî, uupa yeperîrî meero okwe.

³³Pahxa tahwore xatkeñe Moabe komo tînatîrî komo chew cexirî ke so, ceperkew chew cexirî ke so. Orotok tak tahwore awehtoponhîrî komo tak nasî cehcamnosok okwe, tawake awehtoponhîrî komo marha. Wooku tak epatakara nasî uupa yeperîrî yewkukachok yai. Owî rma wîtîtmamnoi. Upa yeperîrî yewkukara tak naxe, Okre okre, tkaro ewkukara tak okwe. Tahwokarî komo yanme emtarakara ro mak tak naxe okwe.

³⁴Esbon pono komo nîwracexe. Yîwratarî komo ñencexe meyeno komo, Ereare pono komo, Xaas pono komo marha. Soa pono komo marha nîwracexe. Yîwratarî komo ñencexe meyeno kom hara, Oronain pono komo, Ekrace-Serisia pono komo marha. Napaitîkai tuuna yepu Ñimriñi pore tîhtosom meero okwe.

³⁵On wara marha kesî Kporin komo, On wara naxe Moabe komo, ñh po so ponaro cehtopo komo ya tîmsom nakñiyaxe. Noro yipu komo tawakeretopo me marha kotoporem nakñiyaxe kica. Ero yipu yakñiñe komo wîtîtmamnoyas okwe, kesî Kporin komo.

³⁶Okwe okwe, kesî oropotarî Moabe komo pînîn yaw. Raatî wara rma. Okwe okwe, kesî marha oropotarî raatî wara Kiri-Eres pono komo pînîn yaw. Cemyawnoi xa xatkeñe okre ñexamro. Orotok emyawnonhîrî komo exihra ro mak tak nas okwe.

³⁷Kanahmuri yaw so naxe ahnoro okwe. Cesetpokaxi marha naxe ahnoro kîrkomo. Cecaikaxi nasî ñexamro yamorî ahnoro. Kumixitho mak namruyaxe ahnoro iitono komo tponon komo me.

³⁸Tîwrataxmu komo mak naxe Moabe mîn meretwo so okwe. Ewto roron po so marha naxe noro yipu komo re mak okwe. Moabe komo wahkekñe, tahremtho mahkexe pohnîtho ero wara, kesî Kporin komo.

³⁹Cecofofomaxi mak naxe okwe. Cerewre ro mak nîwracexe. Tîmkai mak ñetaknamexe tîhyapamrî ke so okwe. Tîmîtwono komo yetaporetopo me mak tak naxe okwe. Okwe ro mak, kachok me mak naxe ñexamro ya.

⁴⁰On wara kes hara Kporin komo, Mîkro nîhcesî kaŋpe yaimo wara. Moabe komo yepoi naporarakanwasî kopi.

⁴¹Ñexamro yewtontho mko nahsîyaxe waapa komo, sowtatu wacantho komo marha nahsîyaxe. Ero yimaw nahwokexe ro mak Moabe sowtatun komo. Woomam nahwokesî cewruyataw ero wara naxe sowtatu komo rma okwe.

⁴²Moabe pen komo exihra ro mak tak naxe ero yimaw. Ero wara naxe Moabe komo Kporin komo yanwekrî poyero okwe.

⁴³Ai Moabe komo, on wara kesî Kporin komo awya so, amomokñe wara nasî eraspetono komo. Ewtarî marha amomokyaxe so, ero yaka awepîrkacho komo, mîñye marha nas iito awecimnotopo komo. Ero yipu mak nas amomokñe komo wara, kesî Kporin komo.

⁴⁴Eraspetono yai cemahcisom tak ñepîrkesî ewtarî yaka hara okwe. Ewtarî yai epatakaxapu komo tak ñemciyasî mîñye yaka hara okwe. Ero cimñipu tak nasî Kporin komo yesepantopo me Moabe komo poko. Ero ke ero po yîwîrîmacho komo ñekmexpesî.

⁴⁵Esbon wacan yawarpanaw rma ñecececexe waapa yai emahcixapu komo kañpera okwe. Eñexa rma tko ñepatakesî wehto oco Esbon poi rma. Seon poi marha cesî wehto. Ero tak Moabe komo perî nakñiyasî. Cehcoyoponkaxmunhîrî pen komo tîpîrî nakñiyas oco.

⁴⁶Okwe ro mak wîkesî Moabe komo pînîn yaw. Kemos ponarono pen komo waihyaxe okwe. Miya ro mak amumuru komo naafaxe waapa komo mokuhnî me hara. Ero wa xa marha awemsîrî komo naafaxe hara mokuhnî me.

⁴⁷Pahxaro tko Moabe komo wekyas hara waapa narîtho komo. Eromanhîrî kaamo pahnoke ñhe exitaw wekyasî, kesî Kporin komo. Ero wa xa nasî Moabe komo poko Kporin komo yesepantopo.

Amon Komo Ñemetanmekyas Hara Kporin Komo

49 ¹Amon komo yîwîrîmacho poko marha nîmtapowakñe Kporin komo Xeremias yakro. On wara kekñe yîwya, Kîrkomo exihra ro mak katî nai Ixaw pen yepamtho? Exihra ro mak katî nai epamthîrî? Ahce kacho Mawkan nai Kace yepamtho komo kayaritomon me hara? Kace yepamtho komo yewtontho po tak naxe noro maywen kom okwe. Ahce kacho okwe?

²Ero wara exirî ke on wara tak wiifas amñe, kesî Kporin komo. Haba pono komo ya tuu kacho wentamexpesî, Amon yewton pono komo ya ha. Waapa men mokyaxe, kacho mîn wentamexpesî yîwya so. Ero yinhîrî tak wermonho me mak nasî Habatho okwe, pohnî me mak nasî. Cecahso marha nasî Habatho mîtwononho mko ewtoci mko. Ero yimaw tak Amon komo rowon tak nahsîyaxe Ixaw Yana kom hara ceken komo me. Pahxa Amon komo ñeñepetho komo rma mîkyam ñexamro tak naxe Amon rowontho yahsîñe me hara, kesî Kporin komo.

³Awratacoko amyamro Esbon pono komo. Cecahso tak nasî Aitho pen okwe. Woomam komo, Haba pono komo amyamro, awratacoko. Kumixitho mak amrucoko aponon komo me. Waaca porero etaricoko kañpe. Okwe, okwe, tkaro etaricoko. Waapa narîrî me men nasî Mawkan pen ponarono kom okwe. Yîwya tîmsom yakñiñe pen komo, antomano

riñenho pen komo marha, ero warai komo cexe Mawkan pen yakro rma tapomiso cexe okwe.

⁴Oyemsîrî rma amoro, opona enîhkañe ha tko okwe. Ahce kacho mahwowa aporî yecihtawno poko? Naatî yewtî mexanî rma re mîn aporî yecihtawno. Ahce kacho tko ero yipu poko mahwowa okwe? Awemyawno komo pona mak meefa ham okwe, cepethîkem pona. Onoke ma re mokya owaparî me? mîiketkefe okwe.

⁵Aweraspeñe komo me tko wiifasî amîtwono komo rma, kesî Kporin komo, kantomañe ro, Kaan ha. Kañpe ro mak aweñepexe so waapa komo. Miya so waimamxapu komo yenmekñe exihra thakwa nai ero yimaw.

⁶Pahxaro tko Amon komo wekyas hara oona hara, waapa komo narîtho kom ha, kesî. Ero wara kesî Kporin komo Amon komo poko.

Eton Pono Komo Ñemetanmekyasî Kporin Komo

⁷Eton pono komo yîwîrîmacho poko marha nîmtapowakñe Kporin komo Xeremias yakro. On wara kekñe yîwya, On wara wîikes Ow Aporin komo, awantomañe komo, Takîhsom komo exihra tak ma nai okwe Teman po? Kakiñheñe mera tak ma natu takîhsomunhîrî kom okwe? Ñehcamnoi tak ma takîhso ehtoponhîrî komo okwe?

⁸Emahcicoko amyamro Tetan pono komo, awesamathîrî komo yaw xa marha etocoko hara. Ewtarî yaw mak enmacoko yuhnakan yaw. Esau yepamtho komo marha wîwîrîmes okwe. Ñexamro yemetanmetopo me exitaw tak ñexamro wemetanmekyasî.

⁹Ahce wa nai uupa yeperîrî potuñe komo awya so? Noro yipu komo mokyataw ahyaka so ahnoro ro mak potutîkara naxe. Nîmcexe ciki re asak mak. Kosope mokyataw ceñepañem komo kîmîn yaka awemyawnonhîrî komo naafaxe yiixe cehtopo komo yecenarî mak.

¹⁰Esau yepamtho komo reha Ow waihetikesî exihra ro mak cehso ro okwe. Ñexamro yeseyamtopo mko weyamhokesî ceseyamtopo komo keñehra ro mak tak ehtome so. Waihyaxe thakwa okwe yîmxîkîthîrî pen komo okwe, iyananhîrî pen komo marha, yîmîtwononhîrî pen komo, ahnoro mak okwe. Ñexamro pen exihra ro mak tak naxe okwe.

¹¹Tînomcoko rma amxîkîthîrî pen komo. Ñexamro wukurunpes Owî. Opona marha ñencowpe ahcinhîrî komo.

¹²On wara kes hara Kporin komo, On wara xatkeñe oyanan pen komo, On awokru ro komo, awîrîmacho kom ha. On men eecoko, kachomera ro makî ka xatkeñe ñexamro. Wara rma ero yipu rma thakwa ñeefatkeñe okwe. Ero ke ahce wa matu amyamro hara Eton pono kom ha, yîwîrîman me ro mak exihra ro mak ma re matu amyamro reha? Awokru ro komo thakwa meefaxe amyamro marha okwe.

¹³Oyehtopo rma wetahcasî yaaro omtapotarî yentachome awya so, kesî Kporin komo, wermonho me tak nasî Bosoratho amñe. Kopi ro mak, kacho

me mak nasî, tîwîrîyakaxmu me marha, yîwîrîmano ritopo me marha. Awewtonthîrî komo marha nasî wermonho me mak eroromero, kesî Kporin komo.

¹⁴Kporin komo mtapotarî wentai. Tîmtapotarî yentamexpoñe ñeñepekñe Noro mîk hak rowon pono komo yaka. On wara ñentamexpekñe Kporin komo yîwya so. Esemecoko tak iina re amyamro. Eton pono komo yakro etañmaxi amohcoko, kacho ñentamexpesî yîwya so.

¹⁵Ai, Eton pono komo, asak makno me tak kiîfaxe so mîk hak rowon pono komo wero ro. Awîrîyakañe me so tak naxe tooto komo.

¹⁶On wara mîxatkeñe ha ka, yukurumîkno me ro makî ka mîxatkeñe. Ow xa karitî, mîîketkeñe. Mesemîknoyaxe tko kañpe awehtopo komo poko. Ewtarî yaw so rma re nas amîn komo, toopu yaw so etîmtakaxapu yaw. Îh po nasî aweken komo. Kaw xa rma re miîfatu amîn komo yaimo wara. Eñexa rma tko kañmexe so okwe.

¹⁷Okwe ro mak, kacho me tak nasî Eton pono pen komo yewtontho. Ñeserepokexe ituxari tîtosom komo. Okwe ro mak, kexe yîwîrîmachonhîrî komo yeeñataw.

¹⁸Pahxa Sotomatho wakñiyakñe, Komohatho marha, yîmîtwononhîrî komo meero rma wakñiyakñe ewtoci mko. Ero wa xa marha Eton rowontho wiîfas hara. Pohnî me ro mak nasî. Tooto yewton mera ro mak tak nas amñe okwe.

¹⁹Sowtatu komo weñepesî Eton pono komo waparî me. Reaw wara rma mokyaxe Xotaw yepu yecihtawnonho wara, eepu yukmetîketawno wara. Karitînhîrî pen komo mîn yixkañe me mokyaxe. Ero wa xa marha yohno ro mak Eton pono komo weñepesî Ow hara. Onoke ha na weñepe ñexamro pen waparî me? Onok ma re nai owarai xa? Onok ma re nîike owya, Ahce kacho ero wara miirî hara ke? nîike? Ahto ma re nai opefa yenîñe okurunkañe? Exihra ro thakwa mak nasî.

²⁰Ero ke entacoko Kaanî mtapotarî. Eton pono komo yîwîrîmacho nîhtînoi, Teman pono pen komo waihkacho marha. Ero ke ero ka entacoko. Opefa xîkîtho warai komo ñîhxikyaxe miya ro mak tak okwe. Ñexamro yewtontho nakñîtikapesî waapa ya okwe.

²¹Ñexamro pen yepîrkachonho ñencexe miyan komo rma roowo poko hakno komo. Ero wa entache tatanaxe ro mak. Kwaihyas okwe, kacho ñencexe miya rono komo, Cucurem Yewku kwaka rorono kom ha.

²²Ñexamro mokyaxe yaimo wara kaikokorono wara okwe. Bosora yepoi tak naporarakanwasî. Ero yimaw nahwokexe ro mak Eton pono sowtatun pen komo. Woomam wara ro mak naxe okwe cewrusom wara. Ero wara naxe Eton pono pen komo amñe okwe, kesî Kporin komo.

Tamasku Pono Komo Marha Ñemetanmekyasî Kporin Komo

²³Ero yinhîrî Tamasku pono komo yîwîrîmacho poko nîmtapowakñe hara Kporin komo Xeremias yakro. On wara kekñe yîwya, Amace pono komo

nîhyapamyaxe, Ahpace pono komo marha. Nahwokexe okwe, ñeserepokexe. Tuuna imo wara naxe cesewcokocokomaxmu wara eserepotanmekîn me okwe.

24Kaŋpera tak ñehtëkace Tamasku pono komo. Miya ñemahciyaxe okwe. Tatanaxe ro mak cerahtëmrî ke so. Okwe, okwe, kexe ro mak. Ñerewaxe marha iitono pen komo wooxam wara cewrusom wara.

25Cekaiporesom me ka xakñe Tamasku. Tahwotaxmu me ka xatkeñe iitono komo. Ahce poyero pohnî me tak nai hara okwe?

26Iitono pen komo ñepîrkexe kaŋpamxan pen komo rma. Ewto po rma ñepîrkexe esama yaw so. Ero kaamo po rma tak ahnoro sowtatu komo tak waihyaxe iitono pen komo, kesî Kporin komo, kantomañe ro.

27Wehto wiriyasî Tamasku wacantho yakñitopo. Kayaritomo mîntho mko marha wakñiyasî, Ben-Atace pen mîntho ha, kesî. Ero wa kesî Kporin komo Tamasku yîwîrîmacho poko.

Anarî Rowon Pono Komo Marha Ñemetanmekyasî Kporin Komo

28Ero yinhîrî nîmtapowakñe xa hara Kporin komo Keta pono komo poko, Aso pono komo maywen komo poko marha. Ñexamro pen yaŋmaxi marha cesî Nabukotonoso, Babiroña pono komo kayaritomôn. On wara kekñe Kporin komo Xeremias ya, Taa, etocoko tak Keta pono komo yaŋmaxi. Resce ñixan komo ahnoro aŋmatatko.

29Yîmînthîrî komo naaŋaxe waapa komo, iyokuthîrî komo marha opeŋa komo. Yîmînthîrî yewkanapan yahrutho komo marha naaŋaxe. Ahnoro emyawnonhîrî komo naaŋaxe, iyokuthîrî komo marha, kameru komo. Mehxarpa mak ñesencesî tooto mtapotarî, Kwamcexe ro mak kwaparî komo kopi, kexe kaŋpe ro mak.

30On wara wîlkes awya so Aso pono komo, kesî Kporin komo, emahcicoko yohnô. Ewtarî yaw so mak enmacoko yuhnawno yaw. Awaikacho komo tak men nîhtînoyasî Nabukotonoso. Awaŋmacho komo poko ñesencekñe ero poko ehñara cehtome.

31Etoko rma ñexamro pen yaŋmaxi, kesî Kporin komo yîwya. Eserepokan komo mak mîkyam, erasîn me ro mak naxe. Wacamra ro mak nasî ñexamro yewton, metata exihra marha nasî, metata yecetî marha exihra nasî. Cewyarono komo mak mîkyam.

32Iyokuthîrî komo tak naaŋaxe waapa komo, kameru pen komo. Meŋpora ro mak nasî ñexamro yoku paaka. Ñexamro pen marha naaŋaxe. Miya so ro mak ñexamro pen wakpayasî. Mehxarpa wekyasî ñexamro pen yîwîrîmañe komo, kesî Kporin komo.

33Kamara yeken me tak nas amñe Asotho. Pohnî me mak nasî eroromero. Iina esekenmara ro mak nasî tooto, kesî Kporin komo. Ero wara kesî ñexamro poko.

34Ero yinhîrî nîmtapowakñe xa hara porin komo Xeremias yakro, weronomano riñe yakro. Eraw yîwîrîmacho poko kekñe hara

yîwya. Ciixan me rma ka exitaw Setekias kayaritomo me ero poko nîmtapowakñe.

³⁵On wara kekñe Kporin komo yîwya, On wara men wîlkes Ow Aporin komo, kantomañe ro, Eraw pono komo krapan waxikwesî kña, karitînhîrî pen komo waihkesî.

³⁶4 ocowo mko wekyasî Eraw pono pen komo yaañe me. Nohce ñixan wekyasî, suu ñixan, resce ñixan, oesce ñixan, eñexanî mko wekyasî ocowo. Itono pen komo wakpayasî nohce yaw roro, suu yaw roro, resce yaw roro, oesce yaw roro. Mîk hak rowon pono komo cheka cexe Eraw pononho pen komo, Noro rowon pono komo chew exihra nasî Eraw pononhopen komo, kacho exihra ro mak tak nas amñe.

³⁷Eraw pono pen komo wiifasî cerahsom me yiixatî pîn komo mokyataw, waihka xatî komo mokyataw. Eraw pono pen komo yîwîrmacho wekmexpesî poko so. Orwonîmrî ke ero wara wiifasî, kesî Kporin komo. Ñexamro wenari weñepesî kacipara imo ke cemyarkem komo. Eraw pononho pen komo wenatîkexe twaihkatîkaxi ro okwe.

³⁸Oyaponî rma wiifasî Eraw pona, kayaritomo me oyesenpotopo ha. Ñexamro kayaritomon pen waihkesî, antomano riñe pen komo marha, kesî Kporin komo.

³⁹Eromanhîrî yimaw tko Eraw pononho komo wekyas hara, waapa narîtho kom ha, kesî. Ero wa kesî Kporin komo Eraw pono komo poko.

Babiroña Pono Komo Ñemetanmekyas Hara Kporin Komo

50 ¹⁻²Ero yinhîrî nîmtapowakñe Kporin komo Babiroña pono komo poko hara, Kawtew komo rowon poko ha. Xeremias yakro nîmtapowakñe, weronomano riñe yakro ha. On wara kekñe yîwya, Ai, Xeremias, on wara wîlkes awya, omtapotarî ekatîmcoko mîk hak rowon pono komo ya. Banteira anîmko. Aropotaka mak cihra esko. On wara kasko, Babiroñatho nahsîyaxe waapa komo okwe, ewtotho. Noro pîntho me tak ñesenpesî Bew Merotake warai me ciixaputho tak nasî cofoñomaxi. Mîk hak warai me ciixaputho mko tak ñesenpesî cehñaxmu me kica. Mîk hak warai me yîñirithîrî komo tak nasî tahkatîkaxi.

³Babiroña pono komo yañmaxi mokyaxe anarî rowon pono komo nohce ñixan kom ha. Kawtew pen komo rowontho tak ñiifasî pohnî me ro mak. Ewtonthîrî po exihra tak naxe tooto. Anana cexe iitononhîrî komo, okno komo marha.

⁴On wara marha kesî Kporin komo, ero yimaw tak mokyaxe Ixaw Yana komo Xuta komo yakro rma. Tîwratáro rma mokyaxe Kporin komo yeposo.

⁵Ahto nai Siaw yesamarî? kexe iitono komo ya. Ero yaw tîto xatî me xa tak naxe Siaw pona. On wara kexe Ixaw Yana komo, Iito kexitaw so tîmtapotacerî tak Kporin komo yakro, Kporin komo ponaro xa cehcerî,

kacho poko. Towhnî me ro mak, tîtkacerî ero poko. Miya roro ero wa kîntapotacho komo ponaro cehcerî, kexe.

⁶On wara xatkeñe oyanan komo, opefa wara mak xatkeñe tacixapu wara okwe. Anana ro mak ñexamro naafakñe enîñe komo okwe. Îh pore so mak waimamnoyatkeñe kica. Îh pore so waimamyatkeñe oyok warai pen komo, matîwîn pore so marha. Cepokaretopo ro komo poko tweñekarî mak naxe okwe.

⁷Oyanan pen komo yenîche anarî yana komo ya, tonofe wara mak xatkeñe okwe. Oyanan pen komo waihkache on wara ketkeñe ñexamro wapatho komo, Kicicme exihra ro mak taxe. Ñexamro xa matko xatkeñe kicicme Kporin komo poko, yaaro ciino riñe poko kica. Kporin komo Mîk, ponaro yîm pen komo yehtopo Mîk, Noro poko kicicme xatkeñe kica, kexe yiixatî pîn komo.

⁸Emahcicoko Babiroña poi. Kawtew komo rowontho ahsîpînkacoko. Boce wara mak ehcoko, cexihyem komo yaañe wara.

⁹Mîk hak rowon pono komo werepokesî Babiroña pono komo poko. Nohce ñixan komo werepokesî mefpono pîn. Ito re kaikatko Babiroña pono komo yafmaxi, kexe. Ñexamro wekyasî Babiroña pono komo waparî me. Ewto panaw cexitaw so tak ñepanacexe. Eñexa tak mokyaxe ewto pono komo yahsîso okwe. Sowtatu yuhre wara rma nasî ñexamro yuhre waiwî, yaana me afañe yuhre wara. Pohcira ro mak nafmexe.

¹⁰Ero wa Kawtew pen komo waihkexe waapa komo. Waihkache so emyawnonhîrî pen komo naafaxe mefpora ro mak. Cemyawnonta okre, kexe tak, kesî Kporin komo.

¹¹On wara mîxatkeñe amyamro Babiroña pono komo, orowontho pono komo waihketaw awya so mahwowatkeñe kica. Tawake ro mak mîxatkeñe kica. Ero yimaw paaka woosî wara mupurukwatkeñe puruma yatho yîpîpîtkacho pokono wara. Bui wara marha, Booo, mîîketkeñe kica.

¹²Ero ke anocwan komo tak nîhyapamyasî ro mak apona so. Noro pîntho me tak ñesenpesî aame so ewruxapunhîrî. Anarî yana komo xawyaka xa tak naxe Babiroña pono komo. Naatî yewtî mera ro mak tak nasî arowonthîrî komo, turpe tak nasî, axawa imo me mak nas okwe.

¹³Nîrwonasî ro mak Kporin komo Babiroñatho poko. Ero ke pohra tak nasî ewtotho. Tooto yeken mera ro mak tak nasî. Babiroñatho panari cetaw so cetarisom komo amñe, Okwe ro mak okwe, kexe. Ñeserepokexe ro mak ewtotho poko yîwîrîmatîkaxapu me enîrî ke.

¹⁴Amohcoko amyamro krapa yesîñe komo. Waiwî afañe Babiroña pono komo wece. Awuhre komo yîmtora ro mak ehcoko. Kicicme ro mak xatkeñe ñexamro Kporin komo poko okwe.

¹⁵Yuuu, kacoko Babiroña pono komo wece. Mehxarpa kacoko. Ero yimaw tak etañmara tak naxe. Yîmînthîrî komo macakexe kawno pen.

Ewto wacantho marha macakexe. Kporin komo yesepantopo me tak nasî Babiroña pono komo poko. Ero ke ñexamro poko esepancoko. Waihkano riñenho komo mîkyam. Ero ke ero wa xa marha ñexamro pen ařmacoko hara.

¹⁶On wara ciicoko Babiroña pono komo, mararî ciîñe komo waihkacoko. Mararî pono yeperîrî yenmetopo me exitaw tak enmekñe komo marha waihkacoko. Kacipara imo ke cemyarke so rma mokyaxe waapa komo. Ñexamro yai tak ñemahciyaxe Babiroña pono komo chewno komo ahnoro. Tpoyino komo cheka ñemahciyaxe, tîrowonî ro komo pona.

¹⁷Opefa wara naxe Ixaw Yana komo, akpaxapu wara okwe. Reaw nwekeñemekîtho wara naxe okwe. Yihcîrî me ka Asîriu komo kayaritomon xakñe ermomñe komo wara. Kokoñoro tak Nabukotonoso xakñe ñexamro yocho yaxikwoñe wara hara, Babiroña kayaritomon ha.

¹⁸Ero ke on wara kesî Kporin komo, kantomañe ro, ponaro Ixaw Yana komo yehtopo, Babiroña pono komo kayaritomon wîwîrîmesî, yîrowonthîrî marha wîwîrîmesî. Pahxa Asîriu komo kayaritomon wîwîrîmekñe ero wa xa marha Babiroña pono komo kayaritomon wîwîrîmes hara.

¹⁹Ixaw Yana komo reha wekyaşî ekenî ro komo pona hara. Kahmeru po tak ñeseresmexe Basan po marha. Cerepore so tak naxe Eprain yîpîn po so, Xireace po marha.

²⁰Ero yimaw tak kicicme Ixaw Yana komo yehtopo ñepofaxe rma re anarî komo. Exihra ro makî tko nas okre. Xuta komo yehtopo marha ñepofaxe, kicicme ehtopo. Exihra marha nas okre. Kicicme ehtoponhîrî komo wîhcamnoyasî onkurunpetho komo yehtoponho ha. Ponarora ro mak tak wasî. Ero wara was amñe oyanan komo poko, kesî Kporin komo.

²¹On wara marha kesî Noro, Ai, waapa komo, on wara wîlkes awya so, etocoko Meratain pono komo waihkaxi, Pekoce pono komo yařmaxi marha. Ñexamro pen wekeñemecoko, waihkatîkacoko. Omtapotaconho yaw roro rma ñexamro pen ciicoko watohnî me ro mak, wîlkekñe awya so ero wa kacho yaw roro ciicoko, kesî Kporin komo.

²²Waapa mtapotarî ñesencesî yîrowon komo po, yuuu, kacho. Tooto pen waihkacho marha ñesencesî.

²³Aama wara ka xatkeñe Babiroña pono komo. Roowo poko hakno komo yakuhřapoñe wara xatkeñe. Orotto cetahkaxi tak nasî aama warainhîrî pen okwe, cecořofomaxi mak nas okwe. Ero pîntho me tak Babiroñatho ñeeñaxe mîk hak rowon pono komo. Awemcinotopo komo wiire, kesî Kporin komo.

²⁴On wara maxe amyamro Babiroña pono komo, omîyen warai yaka memciyatkeñe. Awemcinotopo komo yenîhra rma mîxatkeñe. Aweñatkeñe so tak awaparî komo. Awahsîyatkeñe. Ero wara awîřatkeñe so Kporin komo yanwekrî ke kica awya so.

25 On wara xakñe Kporin komo, tukurun mîn nahrunkekñe. Êñexa tak ñeñemhatakekñe tuwuhre warai meñpora, tîrwoñe tînañmarî. Ero poko tak nasî, Kawtew pen komo yîwîrîmacho poko. Ero poko xa nasî Kporin komo, kantomañe ro komo.

26 Waapa komo, amohcoko roowo mapitawno komo meero. Ñexamro yemyawno mîntho mko ahrunkacoko ero yawnonho yaatome tak. Yukpurukpuruntho enmexapu wara mak tak ciicoko ñexamro yewtontho. Iitono pen komo waihkatîkacoko, waipîn yîmtora ro mak ehcoko.

27 Ñexamro yokutho pen marha waihkatîkacoko bui pen komo. Miya aacoko waihkatopo yaka. Okwe ro mak okwe, kapore nasî Babiroña pono pen komo poko. Ñexamro pen waihkacho me tak ñenmapu, ñexamro yîwîrîmacho me ha.

28 Babiroña poi emahcixapu komo cexe Siaw pona hara. On wara kexe iitono komo ya, Ñesepañy ham okwe Kporin komo, ponaro kehtopo komo. Tîmînthîrî yîwîrîmachonho yanme ñesepañy ham okwe, kexe.

29 Taa, waiwî yañmañe komo ahnoro añihcoko Babiroña pono pen komo wotohme so. Awetarî komo ciicoko ñexamro yewton tmamritîkaxi ro. Emahcira ro mak ñehcowpe iitononhîrî komo. Kicicme ñexamro yehtoponho epanîko. Yîwîrîmano riñenho mîkyam kica. Ero ke ero wa xa marha ñexamro pen yîwîrîmacoko hara. Ixaw Yana komo Porin yopo tîmtapotaxmu komo ro mak mîkyam kica, kifwanî ro yopo tîmtapotaxmu ha.

30 Ero wara cexirî ke so iitono pen komo tak ñepîrkexe ewto po rma. Kañpamxan pen komo rma ñepîrkexe okwe. Twaihkaxi thakwa naxe ahnoro ñexamro sowtatun komo ero yimaw, kesî Kporin komo.

31 On wara marha wîîkes Owî, Aporin komo, kantomañe ro, ponaro awehtopo komo, Awaparî komo me tak was Ow hara. Ow xa kifwanî ro, kañe ro mak amyamro kica. Awaitopo komo me tak ñenmapu, kwaikexe so tak okwe.

32 Cehcoyoponkaxmu me cesehtînosom ro mak mîkyam okwe, iitono yewton pono komo. Noro yipu komo tko ñehrokexe amñe, ñepîrkexe marha oko cehcoyoponkaxmunhîrî pen komo. Anîmñe komo exihra ro mak tak nasî ero yimaw. Yaake nasî ewton komo. Ero po so rma tko wehto wiriyañî miyan komo yakñitopo rma oco.

33 On wara marha kesî Kporin komo, kantomañe ro, Ixaw Yana komo ñemetanmekyaxe ahsîñenñîrî komo okwe. Xuta yepamtho komo marha ñemetanmekyaxe. Ahsîpînkara ro mak naxe. Taa, ñex ha, etocoko hara, kahra ro mak naxe yîwya so okwe.

34 Karitî tko Mîkî, ñexamro towñe. Kantomañe ro, kacho rma Mîkî. Ñexamro yemetanmekñenho komo ñeñekesi ro mak tak. Emetanmekîn me tak oyanan komo wiifasî yîrowon komo po. Cemetanmesom me tko wiifasî Babiroña pono kom hara okwe, kesî Kporin komo.

³⁵On wara marha kesî Noro, Kacipara imo ke cemyarkem komo men mokyaxe Babiroña pono komo waparî me okwe. Iitono komo yantomañe pen komo paraxkexe oko, akîhreno riñe pen komo marha.

³⁶Iito marha naxe tohnawno poko weronomañe komo. Camkî mak tak ñehtîkexe ñexamro. Ñexamro pen marha paraxkexe tkaciparayem komo. Ñexamro sowtatun komo ñeraswaxe ro mak. Ñexamro pen meero paraxkexe tkaciparayem komo.

³⁷Iitono pen komo yokutho marha paraxkexe kawaru pen. Ñexamro tararantho marha nîwîrîmexe. Yîchew so marha naxe anarî yana komo, sowtatu komo chew. Woomam wara ro mak ñehtîkexe ñexamro okwe. Iitono komo yemyawnonho marha naafaxe tkaciparayem komo.

³⁸Tuuna tak mokuhra nas iito. Ero ke napaitîkesî tak tuuna yepu, aporî marha. Ponaro ehtopo me ciixapu yeken me mak nasî ñexamro rowon. Wara ro mak kañe me tak naxe tîñirithîrî komo poko.

³⁹Okno pîn komo mak tak nas iito, axawa imo pono ro komo. Kamara komo nas iito, pupuri komo marha. Tooto yeken me exihra ro mak tak nasî. Iina esekenmara tak naxe tooto komo, yîmxîkrî komo marha, epamuthîrî komo marha. Iitono me exihra ro mak tak naxe miya roro mak ehretawnomaxapu komo.

⁴⁰Pahxa Sotoma pono pen komo nakñiyakñe Kaan, Komoha pono pen komo marha. Ewtoci pono pen komo marha nakñiyakñe yîmîtwononhîrî pen komo. Ero wa xa marha nasî Babiroña amñe. Pohra ro mak tak nasî, tooto yeken me exihra ro mak nasî, kesî Kporin komo.

⁴¹On wara marha kesî Noro, Mîkyam anarî yana komo kopi. Mehxa mokyaxe nohce ñixa, enko xe. Anarî rowon pono komo mîkyam, mefpono pîn kopi. Akro so mokyaxe kayaritomo komo mefpono pîn komo xa marha. Meyeno komo rma ñewakpamnoyaxe iina tîtotopo komo poko, anarî rowon pono komo rma. Ero wa mokyaxe.

⁴²Tukurui so mokyaxe krapa ke, rah ke marha. Kîpînîn yawno pînî ro mak mîkyam okwe. Moxam ciki okwe, kañe pîn me ro mak naxe. Kawaru mkaw so tmokyataw so cewtuñem wara mak ñesencexe, tuuna imo wara ro mak kopi. Cepanatoso rma mokyaxe etañmaxi. Awaparî me men mokyaxe, Babiroña yemsîrî waparî me okwe.

⁴³Twaparî mohtopo ñencekñe Babiroña kayaritomon. Ero ke kañpera tak nasî noro yamorî. Nahwokeşî ro mak okwe. Ñerewasî marha woomam wara cewrusom wara.

⁴⁴Babiroña pono pen komo wekeñemekyasî Ow ewtonthîrî komo poi. Yohno ro mak weñepesî. Reaw mokyaxa anarimaw peen chei Xotaw yecihtawno chei. Woskara pona mokyaxa yohno ro mak cuh keñarî pona, ero wa xa marha yohno kmokyasî Ow hara Babiroña pono komo cheka. Onoke xa wiîfa ñexamro waparî komo yantomañe me? Onoke ñesehtînoya owara rma? Onoke nîike ha re owya, Ahce kacho ero wa miiîfa? nîike? Onoke nai ha re opefa yosom warai oporokañe me?

⁴⁵Ero ke omtapotarî tak entacoko, Kawtew komo poko wîhtînoi on wara kacho, Ero wa men ñexamro pen wîwîrîmesî, kacho owya. Opefa xîkrî warai komo cik naafaxe kfa waapa komo. Woskara pononho nakñiyasî cuupu pen, ñexamro naputho okwe.

⁴⁶Babiroña pono pen komo tak nahsîce okwe waapa, kacho ñencexe roowo poko hakno komo. Ero ke tatanaxe tak kopi cerahtîmrî ke so. Miyan komo rma ñexamro pen waihtoponho ñencexe mîk hak rowon pono komo. Ero wa ñencexe.

Babiroña Pono Komo Yemetanmetopo Ñekâtîmyasî Rma Kporin Komo

51 ¹On wara marha kesî Kporin komo Babiroña pono komo poko, On wara wîkesî Babiroña pono komo poko, ocowo imo wara cehsom komo werepokesî ñexamro waparî me mohtome so. Opoko tîrwoñem me tmohsom pen komo waparî me mohtome so werepokesî.

²Puruma yatho mafmexe kahsî yîpîpîthîrî yarpotome ocowo ya, ero wara xa marha Babiroña pono komo ñiifaxe oyanme toxapu komo. Miya ro mak nafmexe. Pohra tak nasî yîrowonthîrî komo okwe. Yîwîrîmacho komo me enmayataw ewto pen wamcexe afmachome.

³Krapa ke cemyarkem komo tak ñesesîcowpe ñexamro wotohme, Kuripara marha namrucowpe tponon me so ceceñan komo me. Ñexamro sowtatun waihkacoko ahnoro. Kaƣpamxan komo yîmtora ro mak ehcoko.

⁴Kawtew pen komo waihyaxe tîrowon komo po rma, waihkaxapu kom ha. Ewto roron po rma waihyaxe paraxkaxapu me so rma.

⁵Ixaw Yana komo yahsîpînkara ro mak nasî Kporin komo, ponaro ñexamro yehtopo, kantomañe ro kom ha. Xuta komo yahsîpînkara marha nasî. Tawronohkatîkaxi rma re xakñe yîrowon komo kicicme ehtopo komo ke. Kicicme xatkeñe kica Kîfwanî ro poko, ponaro cehtopo komo poko rma. Wara rma ñexamro yahsîpînkara nasî.

⁶On wara wîkes awya so, Babiroña pono komo chewno amyamro, emahcicoko men yîchei so tak waipîra awehtome so. Kicicme cehtoponhîrî komo poyero rma waihyaxe ñexamro pen. Ñexamro pen yakro rma tko ewaikapora ehcoko amyamro hara yîchewno komo. Orotu tak Babiroña pono komo yemetanmetopo me nasî Kporin komo ya ehtoponhîrî komo yepetho me.

⁷Parakweci wara xatkeñe Babiroña pono komo, ooru ciixapu wara. Kporin komo yemyawno wara xatkeñe. Ero yai erîrî ke wenatkeñe tak roowo poko hakno komo. Ñexamro wokru ñeeƣatkeñe mîk hak rowon pono komo. Ero ke wara ro mak kañe me tak ñehtîketkeñe.

⁸Ponañe rma tko waihyaxe Babiroña pono komo. Ewtonthîrî komo nasî cecahso okwe. Itononhîrî pen komo pînîn yaw awratacoko. Katî ke ñexamro ehcemacoko. Yukukmacoko ika, ñecihya rma na ehcemache so.

⁹Ñexamro amna ñehcemarî ha re. Ecpin me thakwa mak naxe okwe. Ero ke ñexamro tahsîpînkacerî. Kaikatko krowonî ro komo pona so. Tukuhawkano

wara ro mak nasî ñexamro yîwîrîmacho. Îpî wara rma nasî kah yaka rorono wara. Meŋpora ro mak nasî yîwîrîmacho komo.

¹⁰Kîŋwan me kehtopo komo reha tak ñenpekñe Kporin komo. Ero ke amohcoko. Kporin komo ñiritho cekatîmcerî Siaw pono komo ya, ponaro kehtopo komo ñiritho ha.

¹¹Awuhre komo tak kapecoko iime cehso ro. Aweceñan komo enmecoko. Mecia pono komo wakpamnoyasî Kporin komo Babiroña pono komo waihkacho poko. Ñexamro pen waihkacho nîhtînoyakñe Noro. Ero wara ñesepañyasî, tîmîn ñepañyasî ñexamro pen poko.

¹²Banteira anîmcoko waapa kuknon. Babiroña wacan kanahtaka rma ciicoko. Kayaritomo kurunu ro komo epamnocoko ñhe. Sowtatu komo antomacoko waapa yekahtorî poko. Ewto pono komo wapantorî poko antomacoko anarî kom hara. Tînîhtînorî yaw roro rma ñiîfasî Kporin komo. Tîmtapotachonhîrî yaw roro rma Babiroña pono komo nîwîrîmesî.

¹³Tuuna yecihtawno amyamro meŋpono pîn yecihtawno. Meŋpora ro mak nasî awemyawno komo cepethîkem kom ha. Roowo po awehtopo komo tko ñenahcasî oroto okwe. Awemyawnononhîrî komo yepamnotopo ponaro mak mîxatkeñe. Ero wara awehtoponhîrî komo yecenarîno tak awepoŋasî awîrîmacho kom hara.

¹⁴Awaikecho komo poko nîmtapowakñe Kporin komo, kantomañe ro. Cehtopo rma ñetahcakñe yaaro tîmtapotarî yentachome entañe komo ya. On wara kekñe apoko so, Awewton komo pona kîrkomo wekyasî roowo tawronohkatîkaxi ro. Meŋpora ro mak wekyasî makaka wara ro mak. Yuu yuu, kexe ñexamro awaŋmetaw so.

¹⁵On warai Mîk Kporin komo, roowo yakîhtoñenho Mîk. Kaŋpe cexirî ke nakîhcekñe. Ewakrokan me roowo ñiîfakñe takîhsom me cexirî ke. Kaapu marha namtarekñe yuhnari yîhtînoñe me cexirî ke.

¹⁶Noro yîmtapotache tuuna yewru keñe xa tak nasî kaapu. Tuuna yewru nakîhcesî mehxa roowo yenatîtopo ñixa rma. Pepe kamexpesî marha tuuna yekpetaw. Ocowo marha ñekmexpesî yîmtotopo yawnonho.

¹⁷Ahnoro iitono komo naxe camkî, ahce na yîhtînoñe pîn me naxe okwe. Ponaro cehtopo komo ñiîfaxe prata pokono ro komo. Yîñirithîrî komo rma tko nasî yîhyapamnoreñe komo me. Kemîknoñe mak mîn ponaro ehtopo komo me ciixaputho. Esesîn me ro mak nas okwe.

¹⁸Kakronomañe pîn thakwa mîn. Tohnawno mak nakîhcesî kopi. Ñecakyasî kfa tak amñe emetanmekno ritopo me exitaw tak ha.

¹⁹Ero mko warahra ro mak nasî ponaro Xako yepamtho komo yehtopo. Miyan yakîhtoñenho rma Mîkî reha ahnoro mak. Ixaw Yana komo naxe Noro yanan me. Kporin komo Mîkî, kantomañe ro, kacho Mîk ha, Noro yosotî.

²⁰On warai amyamro reha, owatman warai amyamro, waihkanho ritopo. Aake so mîk hak rowon pono komo waŋmesî ro mak. Kayaritomo komo pen Ow waihkesî aake so, maywen pen komo yakro rma.

21 Aake so kawaru komo wafmesî ro makî yîmkawnonhîrî komo yakro ro rma. Aake so tarara wafmesî ro makî, osomunhîrî pen komo yakro ro rma.

22 Aake so kîîrî pen komo wafmesî ro makî, wooxam pen komo marha. Aake so poritomo pen komo wafmesî ro makî, rikomo pen komo marha. Aake so kafpamxan pen komo wafmesî ro makî, emasî pen komo marha.

23 Aake so opefa yenîfênoho pen komo wafmesî ro makî, iyokuthîrî pen yakro ro rma. Aake so tmarariyem pen komo wafmesî ro makî, iyokuthîrî pen yakro rma paaka pen yakro. Aake so kayaritomo pen komo wafmesî ro makî, ahce na yenîfênoho pen komo marha. Ero wa ciino wiifasî aake so.

24 Babiroña pono komo wîwîrîmesî, Kawteia pono komo ahnoro wîwîrîmesî. Kicicme ro mak Siaw pono komo ñiifatkeñe ñexamro awero ro so rma. Ero ke ñexamro wepemesî cerewrem ke, kesî Kporin komo.

25 On wara marha kesî Kporin komo, îîpî warai amyamro. Roowo poko hakno komo yîwîrîmañe amyamro okwe. Ero yanme awafmacho komo wîhtînoyasî, kesî. Oyaporî wehyatkesî awahsîtome so. Îîpî poi kafmexe so, mehmere, mehmere, wîîkesî kfa apoko. Îîpî wara mak kiifaxe so, ecahxapu wara.

26 Awewton komo poi toopu yarîhra ro mak naxe mîmo ciîne komo tîmîn wacan me ciitome. Tîmîn wacan yapon me ciisom marha arîhra naxe ahyai so. Pohnî me ro mak nasî awewtonthîrî komo eroromero, kesî Kporin komo.

27 Kayaritomo banteiran anîmcoko sowtatu komo ñenîrî me. Ero yinhîrî tuu kacoko sowtatu komo yañihtopo, mîk hak rowon pono komo yañihtopo. Tuwuhre komo napohtocowpe kayaritomo sowtatun komo. Babiroña pono komo wece tafmaxmu napohtocowpe. Mîk hak rowon pono komo añihcoko Babiroña pono komo waparî me totohme so. Ararace pono komo, Miñi pono komo, Askenas pono komo, ero warai komo añihcoko. Sowtatu komo yantomañe ciicoko. Kawaru komo marha ehcoko mefpora makaka wara ro mak, tmayañem wara.

28 Sowtatun komo añihcoko, mîk hak rowon pono komo. Mecia kayaritomon komo marha añihcoko, ñexamro yantomañe komo marha, ahce na yenîne komo. Ahnoro ñexamro maywen komo añihcoko.

29 Ero yinhîrî tatanaxe mak tak Babiroña pono pen komo, ñehmamexe marha cerewîmrî komo ke. Ahnoro Kporin komo ya yîhtînotopo tak ñiifaxe, Babiroña pono pen komo yîwîrîmacho ha. Ñexamro rowontho tak ñiifaxe pohnî me ro mak, tooto yeken mera ro mak okwe.

30 Etafmara tak naxe kîrkomo, Babiroña pono komo. Karitî komo rma nîtîtmamyatkeñe. Twacan komo yaw so mak naxe epatakara so. Cekañkaxi so tak naxe okwe. Wooxam wara tak naxe. Iitono komo mîntho nakñiyatkeñe waapa komo. Ñexamro wacan metatan yecetî tak nasî cewakrokaxi so.

³¹ Mehxa mokyasî waapa yekahtoñe Babiroña kayaritomon yaka, xehxa mokya anarî hara. Waapa, waapa, kexe yîwya. Ewto wacan nawkacow mînto mînto wa so okwe, kîsowtatun pen komo waihkacow okwe, kexe yîwya.

³² Tuuna yepu watotopo tak nasî twahkotoso okwe. Cecahso nasî peen, ecihtawno okwe. Ñeraswaxe tak kîsowtatun pen komo okwe, kexe. Ero wara kexe waapa yekahtoñe komo kayaritomo ya.

³³ On wara kesî Kporin komo, kantomañe ro, ponaro Ixaw Yana komo yehtopo, On wara nasî Babiroña pen yemsîrî pen, puruma yîpîpîtîkacho pono wara nasî. Puruma yepu wara nasî, cenmesom wara. Pahnoké tak nasî ñexamro pen yîpîpîtîkacho okwe, kesî Kporin komo.

³⁴ On wara kexe Xerusaren pono kom hara, Konoñe wara ro mak xakñe Nabukotonoso kpoko so. Kakumpoñe wara ro mak xakñe oko. Parakwe wara kiice so yarîhnîtho wara. Kermomñe wara xakñe okoimo wara. Onaputho nahtîkekñe tpoxxwemu rma. Tmaxmitaxi ro nahyakñe.

Karîrkañe wara marha xakñe kopi.

³⁵ Amna nîwîrîmetkeñe ro mak Babiroña pono komo. Ero ke ero wa xa marha ñexamro ñehcowpe hara, kexe Siaw pono komo. Kawteia pono pen komo tak waihkape Kaan, amna pen waihketkeñe ñexamro ero wara rma, kexe Xerusaren pono kom ha.

³⁶ Ero ke on wara kes hara Kporin komo, Ñexamro pen weñekesî awanme so. Kepanîyaxe so. Ñexamro tunarî wapainokesî ñikithonhîrî. Tuuna pîthonhîrî marha wapainokesî.

³⁷ Wermonho me mak tak nasî Babiroña amñe. Kamara yeken me mak nasî. Okwe ro mak, kacho me tak nasî iitoxa tîtosom komo ya. Ñeserepokexe ro mak ewtotho yenîche. Pohnî me ro mak nasî.

³⁸ Yihcirî me ka hihi kexe Babiroña pono komo reaw wara kopi. Mayanaxe reaw xîkrî wara.

³⁹ Ero wara mayanataw so ñexamro wokru wetakesî wenîmtome so tak. Nahwowaxe ha kapu. Ero yinhîrî nîwînîkyaxe hara, pakahnî me ro mak nîwînîkyaxe, kesî Kporin komo.

⁴⁰ Ñexamro pen wekyasî opefa xîkrî wara, twaihkaxmu wara. Kahñeru wara wekyasî, boce komo wara marha.

⁴¹ Sesaka tak nafmexe waapa komo. Ñexamro yewton poko ñeserepoketkeñe ahnoro roowo poko hakno komo kîrwanî ro me exirî ke. Ero yipu rma tko nahsîyatkeñe waapa komo. Ñeserepokexe xa hara mîk hak rowon pono komo tîwîrîmatîkaxi xa exirî ke hara okwe.

⁴² Tuuna imo warai tak nukmekñe Babiroña pono komo towso ro okwe. Cemiciso tak naxe okwe iitono pen komo mefpora exirî ke ewcokocokon.

⁴³ Pohnî me tak nas ahnoro ñexamro yewtontho penî mko. Yîrowonthîrî komo tak nasî turpe ro mak, pohnî me ro mak nas okwe. Tooto yeken me exihra ro mak tak nasî. Tooto yesamarî mera marha nas okwe.

⁴⁴Bew pen wîwîrîmesî Babiroña po rma. Noro pen tak narîrkesî tîñermomîthîrî. Oyanme rma narîrkesî. Noro yaka esesamatora tak naxe mîk hak rowon pono komo. Ero yimaw marha Babiroña wacantho tak ñemacakes okwe.

⁴⁵Ai, oyanan komo awya so wîîkesî, Babiroña poi amohcoko. Emahcicoko ro mak waipîra awehtome so. Iitono komo poko nîrwonasi ro mak Kporin komo. Ero ke eñexa emahcicoko.

⁴⁶Anarimaw etîxera kayaritomo komo yehtopo na mencetu ñexamro re rma. Ñetwaiketu ñexamro re rma kopi. Ero yipu yentache awya so ahwokara ehcoko, erasîra marha ehcoko. Anarî cimñipu po ero yipu mencetu, yicimñipuntache xa hara ero wa kacho xa marha mencetu xa hara.

⁴⁷Ñenmayasî men amñe ponaro ehtopo komo yîwîrîmacho me, ciixaputho yîwîrîmacho me ha. Babiroña pono yîwîrîmacho me ñenmayasî. Ero yimaw cehñaxmu me tak ñesenpexe ahnoro itono komo. Iitononhîrî pen komo yokoputho tak naxe ero yimaw pukno wa mak yîrowonthîrî komo po rma.

⁴⁸Ero yimaw ñewanomexe tak kah yawno komo, roowo pono komo marha. Tahwore ñewanomexe. Ahnoro mak nahwowaxe Babiroña pono pen komo waparî komo mokrî ke. Nohce ñixan komo mokyaxe ñexamro waparî me, kesî Kporin komo.

⁴⁹Ixaw Yana pen komo waihketkeñe Babiroña pono komo. Ero ke ero wa xa marha roowo poko hakno poyino komo waihyaxe Babiroña po hara.

⁵⁰Ai, kacipara yai cemahcisom komo, awya so wîîkesî, Babiroña poi etocoko. Tan mak ececetora ro mak ehcoko. Mooxe rma awexitaw so Kporin komo ponaro ehcoko. Xerusaren ponaro marha ehcoko.

⁵¹Tîwîrîyakaxmu me taxe okwe. Tîhyapamyaxe ro mak kopi. Ixaw Yana pîn komo ñewomyatkeñe Kporin komo mîn yaka, Noro yekenî ro yaka xa okwe.

⁵²Ero ke on wara kesî Kporin kom hara, On wara wiiñasî pahxaro, mîk hak warai me ciixaputho wîwîrîmesî. Iitono pen komo marha ñemkutunaxe ceparaxkarî ke so oko.

⁵³Ahce wa natu Babiroña pono komo tîmîn ciifataw kawno, kah yaka rorono? Ahce wa natu tîsowtatun wacan ciriche yahcome ro mak. Ero wara exitaw so ñexamro waparî komo rma tko wekyasî yîhyaka so, kesî Kporin komo.

⁵⁴Babiroña pono pen komo yîwratarî ñesencesî okwe. Kawtew komo rowon pononho komo waihkacho marha ñesences okwe.

⁵⁵Kporin komo rma waihkesî Babiroña pono pen komo. Kafpe ka nîmtapowatkeñe ñexamro. Ñexamro tko nîtîtmamnoyasî Noro. Kafpe xa marha nîmtapowaxe yiixatî pîn komo. Ñewtunaxe mak kopi tuuna imo wara, cewcokocokoñem wara. Miya ro mak ñesencesî yîmtapotarî komo.

⁵⁶Babiroña waparî komo mokyaxe. Iitono pen komo nahsîyaxe karitî pen kom okwe. Ñetaxikwesî tak yîkrapanthîrî komo. Cesepansom Ow Aporin komo. Babiroña pono pen komo men ñepemes amñe.

⁵⁷Iitono komo wiirasî wenîmxapu wara, kesî Kporin komo. Antomano riñe komo, akîhreno riñe komo, kayaritomo warai komo, ahce na yenîñe komo, ero warai komo wiifasî wenmexapu wara. Ero yinhîrî nîwîñkyaxe tak ñexamro. Pakahnî me ro mak nîwîñkyaxe okwe, kesî. Ero wara kesî kayaritomo. Kporin komo Noro yosotî, kantomañe ro kom ha.

⁵⁸On wara kesî hara Kporin komo, kantomañe ro komo, Yahcome rma nasî Babiroña wacan. Wara rma ñemacakesî ro mak amñe. Kaw nasî waaca metatan. Ero rma ñecakyas okwe. Tohnaw mak ñetapickexe iitono komo. Tohnaw marha pokexe okwe. Cecahsom me thakwa mak nasî mîk hak rowon pono komo ñiritho, kesî. Ero wara kesî Kporin komo.

⁵⁹Taa, ero yinhîrî ero wa kacho yentamexporî poko Seraias nantomekñe Xeremias, weronomano riñe ha. Ñerias mumuru mîk xakñe Seraias, Maaseias parî ha. Setekias yakro cekñe noro Babiroña pona, Xuta komo kayaritomon yakro. 4 cimñipu xakñe kayaritomo me noro yehtoponho ero po cetkeñe iina. Sowtatu komo mîn yenîñe mîk xakñe Seraias.

⁶⁰Babiroña yîwîrîmacho pokono mewrekñe Xeremias karita yaka. Ahnoro Babiroña pokono mewretîkekñe.

⁶¹On wara kekñe noro Seraias ya, Babiroña pona awtoche on men yîmtapotareko yîñentari komo me. Ahnoro yîmtapotaretîkakî.

⁶²Yîmtapotaretîkache awya on wara kasko, Apa kah yawno, on wara mîîkekñe on ewto poko, wakñitikesî. Ero yinhîrî tooto yeken mera ro mak tak nasî, okno yeken mera marha. Pohnî me ro mak nasî eroromero, mîîkekñe, kasko.

⁶³⁻⁶⁴On karita yîmtapotaretîkache toopu yimiko ero poko. Ero tak afmakî eepu kwaka, Ewpratesî kwaka. Afmache on wara kasko, Ero wa xa marha ñemihcasî on ewto, Babiroña ha. Pakahra xa hara nas okwe. Yîwîrîmacho wekmexpesî. On pono komo waihyaxe okwe. Ñepîrkexe ro mak Babiroña pono pen komo, kasko. Ero wara kekñe Xeremias Seraias ya. Iina mak nai omtapotarî, Xeremias ow ha.

Xerusaren Pona Ñepatakexe Waapa Komo

52 ¹Taa, on wara xakñe Setekias, 21 cimñipu tî xakñe noro yewrutoponho kayaritomo me cecifataw. 11 cimñipu xakñe kayaritomo me. Xerusaren xakñe noro yewton. Amutaw tî xakñe noro nocwan, Xeremias yemsîrî, Ribna pono yemsîrî.

²Kicicme marha tî noro ñeeñakñe Kporin komo. Xeoiakin yehtoponho yaw roro rma xakñe kica.

³Ero wa xakñe Kporin komo rwon yanme rma. Xerusaren pono komo poko nîrwonakñe, Xuta komo poko nîrwonakñe miyan komo poko rma.

Pahkî tîrwonîmîche ñexamro pen tak ñeñepekñe mooxe tîhyai. Ero ke marha Babiroña pono komo kayaritomon tak nanwekyakñe Setekias. Ewetîra tak xakñe okwe.

⁴Ero ke on wara tak xakñe Nabukotonoso, Babiroña kayaritomon, Xerusaren pono komo waparî me mokyakñe. Tîsowtatun komo ñekyakñe ahnoro takro. Ewto wamcetkeñe. Roowo marha ñenmekyatkeñe twacan komo me. Ceceñan me so roowo ñiîfatkeñe ewto tmamritîkaxi ro. 9 cimñipu xakñe kayaritomo me Setekias yehtoponho ñexamro mokyataw. 10-înhîrî nuuñi po mokyatkeñe, 10-înhîrî kaamo po ha.

⁵Iito rma xatkeñe pahkî ewto mamhoko. 11-nhîrî cimñipu pona roro iito xatkeñe. Kayaritomo me Setekias yehtoponho kuknomacho mîn cimñipu kuknon.

⁶Ero cimñipu po, 4-nhîrî nuuñi po, 9-nhîrî kaamo po rooma me tak ñehtîketkeñe ewto pono komo. Yînahîrî komo exihra ro mak tak xakñe okwe.

⁷Ero ke ero po ewto wacan nawketkeñe ewto pono komo rma. Ñemahciyatkeñe tak ahnoro Xuta sowtatun komo. Kosope ñemahciyatkeñe. Etantari ro xakñe waaca asakî kayaritomo natîrî panaw. Iito xakñe waaca metatan. Ero yaro ñepataketkeñe. Kawtew komo xatkeñe rma ewto mamhoko. Wara rma ñemahciyatkeñe. Woskara wece tî ñemahciyatkeñe.

⁸Setekias wenari tko tî cetkeñe Babiroña pono komo, sowtatu komo. Kayaritomo mîk xakñe Setekias. Xefko pahnoke exitaw noro nahsîyatkeñe woskara po exitaw ha. Yîhyai tî ñetaketkeñe noro sowtatun komo.

⁹Noro pen tî nahsîyatkeñe. Babiroña pono komo kayaritomon yaka tî naafatkeñe Hibra pona, Amace pono pona. Noro takî tî Setekias pen yemetanmetopo ñekatîmyakñe yîwya.

¹⁰Iito rma Hibra po rma Setekias mumutho pen komo waihkekñe Babiroña pono kayaritomon. Yîm wero ro rma waihkekñe. Ahnoro Xuta yepamtho komo yantomañe komo waihkekñe iito.

¹¹Ero yinhîrî Setekias pen tî ñewkanoyakñe oko. Noro pen marha nîhraknumiyakñe akîknotopo ke, bronse warai ke. Ero yinhîrî noro naafakñe Babiroña pona. Iito tak nahruyakñe noro pen waihtopo pona roro. Ero wa tî xakñe Setekias pen okwe.

¹²Ero yinhîrî tak Ñebusaratan cekñe Xerusaren pona. 19 cimñipu xakñe kayaritomo me Nabukotonoso yehtoponho. Ero po cekñe, 5-nhîrî nuuñi po ha. Kayaritomo kurun komo yantomañe tî mîk xakñe Ñebusaratan.

¹³Xerusaren pona tîtoche tak Kporin komo mîn nakñiyakñe, kayaritomo mîn marha, ahnoro mîmo mko, Xerusaren pono mko nakñiyakñe. Enîno riñe me cehsom komo mîntho nakñitîkekñe ahnoro.

¹⁴Iito marha xatkeñe Kawtew komo sowtatun komo, Ñebusaratan yakro xatkeñe. Ewto wacan macaketkeñe ñexamro. Kayaritomo kurunu ro nantomarî

komo mîkyam ñexamro macaketkeñe. Macaketîketkeñe Xerusaren wacantho ahnoro okwe.

¹⁵Xuta yepamtho komo rma ciki re xatkeñe Xerusaren po emyawnomnî komo mak ha tko. Ñexamro marha naafakñe Ñebusaratan. Ahce na ciiñe ro komo marha naafakñe, Nabukotonoso maywen me etowxapu komo marha. Noro yipu komo naafakñe noro.

¹⁶Ito rma tko nînomyakñe emyawnomnî komo, anarî komo mak, uupa yatî yenîñe me, mararî yenîñe me marha.

¹⁷Kporin komo mîn mîtwono mko nahketkeñe Babiroña pono komo. Mapata imo asakî, esemokacho yaponî mko, tuuna yen porin, ero mko nahketkeñe wahra cehso ro. Naatîketkeñe takî tî Babiroña pona.

¹⁸Kaan mîn yawno mko marha naafatkeñe, tîmsom pokono komo yemyawno mko ha. Tahrem, caarapa, wehto yetahsîtopo mahkototopo, tutum porin, kaxara yanîmtopo, ahce na mko naatîketkeñe Kaan mîn yawno mko, bronse ciixapu.

¹⁹Ooru ciixapu marha naatîketkeñe basia mko, kotoporem yakîñitopo, tutum wahrai, tahrem, weeyu yapon, kaxara yanîmtopo, parakweci, ahnoro ooru ciixapu, prata ciixapu marha, ahnoro ero yipu mko naafakñe kayaritomo kurun komo yantomañe.

²⁰Nawsînakñe ro mak mapata imo ahkaxapu, bronse ciixapu, tuuna yen porin, ero yapon paaka warai mko. Ero yipu mko nawwsînakñe. Yukuknomarî yopo ro mak xakñe. Saromaw ñîfpotho mko mîn xakñe. Kporin komo mîn yakan me ñirpekñe.

²¹Porin mîn xakñe mapata imo, 8,1 metru wicakî xakñe kawnon, 5,4 metru xakñe awrutarî kuknomacho. 4 kamoyaran wicakî xakñe yahconon. Potokoi so xakñe asakno roro rma.

²²Kaw marha xakñe mapata imo kanahtawno. 2,3 metru wicakî xakñe kawnon. Mîfye warai ke tporokutoso xakñe, homan ke marha. Bronse mîn xakñe homan me ciixapu.

²³96 homanî mko xakñe mapata kanahtawno yawxarî poko. 100 xa hara xakñe mîfye yepoi hara. Ero mko naafakñe Ñebusaratan Babiroña pona.

Ixaw Yana Komo Naafasî Nabukotonoso Babiroña Pona Okwe

²⁴Seraias marha naafakñe Ñebusaratan. Kaan yaka cewomsom mîk xakñe Seraias. Sopoñas marha naafakñe Kaan yaka cewomsom xawyakan. Kaan mîn metatan yenîñe komo marha xatkeñe iito 3 mak. Ñexamro pen marha naafakñe.

²⁵Ito rma ewto po xakñe sowtatu yantomañe, kayaritomo yakro cesentaxmu komo marha 7 yakenon. Sowtatu komo yosotî mewreñe ro marha xakñe iito. Sowtatu yañikñe mîk xakñe. Yaake xatkeñe noro maywen komo marha iito, 60 ha.

²⁶Noro yipu komo naafakñe Ñebusaratan Babiroña kayaritomon yaka Hibra pona.

²⁷Iito tak ñexamro pen waihkapekñe noro. Ero wa tî xatkeñe Xuta pen komo okwe. Yîrowonthîrî komo poi naafatkeñe waapa komo.

²⁸On wicakî tî ka naafakñe Nabukotonoso miya mokuhnî me hara, 3023 tî naafakñe Xutew pen komo. 7 cimñipu exitaw ka kayaritomo me noro yehtoponho ñexamro pen naafakñe.

²⁹Ero yinhîrî tak 18 cimñipu exitaw tak kayaritomo me noro yehtoponho 832 tî naafakñe hara Xerusaren pononho komo.

³⁰Ero yinhîrî takî 23 cimñipu exitaw kayaritomo me noro yehto-ponho 745 tî naafakñe hara Ñebusaratan, kayaritomo kurunu ro komo yenîñe. 4.600 yakenon xatkeñe aaxapu komo ahnorono komo kuknomacho. Ero wicakî tî naafatkeñe.

³¹Taa, ero yinhîrî 37 cimñipu tak xakñe aaxapu me Xeoiakin yehtoponho, Xuta komo kayaritomoninho yehtoponho. Ero po Epiw-Merotake tak ñeciñakñe hara Babiroña pono komo kayaritomon me. Ero po rma tak Xeoiakin nahrunkekñe. 12-nhîrî nuuñi po nahrunkekñe 5-nhîrî kaamo po.

³²Tawake tî nîmtapowakñe Epiw-Merotake noro yakro. Yaake kayaritomo komo xatkeñe noro yakro Babiroña po. Xeoiakin yapon tî ñiiñakñe ñexamro yopono me.

³³Ero ke tpononthîrî tak mohkekñe Xeoiakin, kahrutopo yaw ehtoponhîrî mko. Anarî namruyakñe hara. Kayaritomo yakro takî tî ñeseresmekñe miya roro twaihtopo pona roro.

³⁴Ahnoro kaamo po roro Xeoiakin nahrî nîmyakñe Babiroña kayaritomon. Ero wa nîmyakñe yîwya noro waihtopo pona roro. Ero wa tî xakñe Xeoiakin.

Yîwratachônîrî

Yîwratachônîrî

Tîwîrîmaxi Ro Mak Nasî Xerusaren Pen Okwe

1 ¹ Keserepokesî ro mak oyewtontho poko. Pohnî me ro mak tak nas okwe. Pahxa meîpora xatkeñe iipono komo. Orotô tak woosam wara nasî eciñonkaxapu wara okwe. Pahxa cekaiporesom me roro xakñe mîk hak rowon pono komo ñentarî me. Kayaritomo pici wara xakñe, mîn hak rowon pono kayaritomon pici wara. Orotô tak antonano me mak nas okwe, epeman me antomaxapu me thakwa.

² Kosope tîwrataxmu wara nasî, ceresposponîmsom wara okwe. Ewyokuthîrî nasî eepataw. Pahxa cma tî re xatkeñe yaake noro xatî komo. Orotô tak ahworeñe exihra ro mak nas okwe. Noro pen ñemîknoyatkeñe yiixatînhîrî komo. Yiixatî pîn me tak naxe hara okwe.

³ Waapa narîtho me tak naxe Xuta pen kom okwe. Ñexamro napickexe ro mak ahsîñe komo. Ñemetanmekyaxe marha okwe. Mîk hak rowon pono komo chewno me mak tak naxe. Cexpore exihra ro thakwa mak naxe iito yîchew so. Esetetanmekyataw so rma mokyaxe emetanmekñe komo xa hara. Ero wa Xuta pen komo ñemetanmekyaxe okwe.

⁴ Tîwrataxmu wara marha nasî Siaw yesamarî mko hara. Ahwon wara nasî mokuhra ro mak exirî ke tahwotaxmu komo ahwotacho komo yimaw so. Pohra marha nasî metata mko. Kaan ya tîmsom pokono komo marha pokexe okwe. Ahwora ro mak naxe emasî komo, Xerusaren pononho komo. Cerewre tîwrataxmu wara nasî ewtonthîrî komo okwe.

⁵ Iitononhîrî komo yantomañe me tak naxe yiixatî pîn komo okwe. Esetetanmekîra ro mak naxe yiixatî pîn komo. Kporin komo xa Mîk Xerusaren pononho komo ñemetanmekyasî. Meîpora ro mak xakñe kicicme ehtoponhîrî komo. Ero ke waapa narîtho me tak naxe yîmxîkrî komo. Yiixatî pîn komo nahsîtho me naxe okwe.

⁶ Orotô tak yawno mera ro mak nasî Siaw yemsîrî kîfwanînhîrî okwe. Kooso wara mak tak naxe iitononhîrî yantomañenho pen komo, katayarî

yenîñe pîn wara. Ero wara exitaw kooso kaîpera ro mak ñemahciyasî twaparî yenîche. Ero wara naxe Xerusaren pononho pen komo okwe.
 7Oroto tahcaxe ro mak tak Xerusaren pononho pen komo, ñesemetanmekyaxe marha okwe. Ero wa tahcataw so rma cerepore cehtoponhîrî komo pînîn yaw naxe. Pahxa cerepore ro mak tîxatkeñe okwe, kexe. Ero wara exitaw so waparî komo mokyatkeñe. Ñexamro pen tak nahsîyatkeñe okwe, yukurunpeñe komo exihra ro mak xatkeñe okwe. Yiixatî pîn komo ñewretkeñe ro mak kica eefîataw so. Ahsîyataw so rma ñewretkeñe kica.

8Kicicme ro mak xatkeñe Xerusaren pononho komo. Ero ke poxumnî me tak naxe kica. Cemyawnoyemînhîrî komo mîkyam okre, kañenho komo rma ñexamro nîwîrîyakexe tak kica. Ponomnî wara ro mak ñexamro yehtopo ñeeñatkeñe. Ero ke nîwîrîyakexe. Okwe, kexe mak Xerusaren pononho komo. Tîwîrîyakañe komo yai ñetaknamexe.

9Kicicme ñexamro yehtoponho xakñe woosam sayan wara, tustumyemtho wara kica. Ahce wa wai amñe on wara rma oyexitaw miya roro kopi? kahra xatkeñe okwe. Ero ke cerewre ro mak ñepîrketkeñe twaparî komo mamaka. Ahworeñe komo exihra ro mak xakñe okwe. On wara wîikes awya Apa, oyemetanmetopo cma re meeñasî. Ñehcoyoponkexe ro mak amna xatî pîn komo okwe.

10Ñexamro yemyawnonho nahsîtiketkeñe yiixatî pîn komo. Tproxwem nahsîyatkeñe ahnorro. Xenciu komo ñewomyatkeñe Kaan mîn yaka ñexamro wero ro rma kica. Iina mokuhra ro mak ñehcowpe noro yipu komo, kachonho awya mokyatkeñe wero ro so rma.

11Okwe, okwe, kexe ahnorro Xerusaren pononho pen komo. Tuuru komo ñepofaxe. Cemyawnonhîrî komo nîmyatkeñe tînahrí komo yepetho me kaîpe ñhe tak cehtome so. Owî cma re meeñas Apa. Meserepokesî cma re opoko etaporerî ke so kica.

12Ahce wa amna meeñatu amyamro hara amna yari tîtosom komo, amna pînîn yaw exihra ro makî mat ham okwe? Awero ro so xa amna encoko. Anarî yana komo ma re meeñatu ahwokatîkaxapu komo amna wara? Ahwokatîkaxapu xa amna anarî yana komo yopo. Amna nahwoketîkekñe ro mak Kporin komo tîrwonîmtopo me xa exitaw.

13Kai ro wehto nafmekñe Noro opona. Oyocho tak nakñiyasî oco. Mîiye ke ohtayamxîlyakñe. Oporokekñe okwe yaw xa marha owtotome hara. Oyakrononkekñe, okaîkekñe marha. Ero wara oriyakñe kokmamso ro okwe.

14Kicicme oyehtoponho ñimiyakñe opîmtaka paaka pîmtawno wara. Kicicme oyehtoponho kahyakñe tamorî ke rma. Kapuche opîmtaka ñimiyakñe. Okaîkekñe okwe Kporin komo. Oyaîmapekñe oyopono komo ya okwe.

15Kîrkomo yapikñe wara ro mak xakñe Kporin komo, karitî komo yapikñe wara okwe. Ero wa oyewton pononho pen komo ñiiîakñe. Waapa

komo nañikyakñe kaŋpamxan komo waparî komo. Oyewton pononho pen komo yapikmoñe wara ro mak xakñe oko. Xuta yemsîrî yapikmoñe wara ro mak xakñe Kporin komo okwe. Uupa napikmexe ewkukachome ero wara apikmoñe wara xakñe.

¹⁶Ero ke thakwa tak kiwracesî. Kewyokwasî ro mak oyewru yopo. Omîtwono komo cma re naxe oyahworeñe me. Mooxe mak naxe noro yipu komo okwe. Ahwora marha naxe amna xîkrî komo. Amna yopo thakwa naxe amna xatî pîn kom okwe.

¹⁷Napockanwaxe Siaw pononho komo tahworeñe komo wece ha cma re. Ahworeñe komo tko exihra ro mak nas okwe. On wara tko kekñe Kporin komo Xako yepamtho mîtwono komo ya, Ai, amyamro, Xako yepamtho komo xatî pîn me tak ehcoko, kekñe. Ero ke poonotho wara tak naxe Xerusaren pononho komo, tustumyemtho wara ro mak kica.

¹⁸Yaaro rma ero wa kekñe Kporin komo. Yîmtapotachônîrî wanwekyakñe okwe. Ero ke on wara wîikes anarî yana komo ya, miyan komo ya rma, oyahwokacho encoko. Oyewtontho pononho komo naafatkeñe waapa komo okwe. Emasî komo naafatkeñe, kaŋpamxan komo marha.

¹⁹Ooxatî komo cma re wañikyakñe. Oyemîknoyatkeñe mak ha tko kica. Poritomo pen komo waihyatkeñe okwe, tîmsom pokono pen komo marha okwe. Tan ewto po rma waihyatkeñe tînahrî komo yepoŋataw rma, waipîra ciñe komo yepoŋataw.

²⁰Apa kah yawno, oponaro cma re masî. Kahwokesî ro mak, keserepokesî marha. Cerepore exihra ro mak wasî. Awanwekñe me ro mak wîxakñe kica. Esama yaw so yîmxîkano ñiifaxe kacipara imo ke okwe. Omîn yaw oyexitaw hara waixapu komo marha weeñasî.

²¹Okwe okwe, kacho tî ñencetkeñe ooxatî pîn komo omtapotarî ha. Oyahworeñe exihtorî marha ñencetkeñe. Ahnoro oyesemetanametopo ñencetkeñe. Ñexamro yewresaw tî amna mîwîrîme okwe. Apa, on wara mîîkekñe ñexamro poko, Pahxaro tak ñexamro meero naxe tîwîrîmaxmu me hara oyanan pen komo wara xa marha, mîîkekñe. Ero ke ero wara ciitopo me ñenmape yohno ñhe.

²²Kicicme ñexamro yehtoponho ponaro tak esko. Ñexamro tak emetanmeko amna memetanmekyasî ero wara xa marha. Kicicme oyehtoponho yepetho me rma owî memetanmekyakñe. Ero ke ero wa xa marha ñexamro emetanmeko hara. Okwe wîikesî emapona roro Apa. Ñekafkesî ro mak oropotarî okwe. Ero wara wasî.

2 ¹On wara nasî Kporin komo Siaw yemsîrî poko, ahruñe wara nasî kaapu smun warai ke. Poko so tîrwonîmrî ke wa nahruyakñe. Cenpore ka xatkeñe Ixaw Yana komo. Kah yawno wara xatkeñe. Roowo pona tko naŋmekñe cenporemînhîrî. Tîhtarî yapon pînîn yaw exihra ro mak xakñe tîrwonîmtopo me exitaw ha.

²Xako yepamtho komo yewton yefmomêne wara marha xakêne Kporin komo. Yîpînîn yaw so exihra ro mak tak xakêne. Xuta yemsîtho sowtatun komo ka xatkeêne twacan komo yaw so. Ero mko marha macakekêne Noro roowo pona roro. Noro pîntho me ro mak tak ñiîfakêne ñexamro pen kayaritomon pen, antomano riêne pen komo marha.

³Yaake ka xatkeêne Ixaw Yana yaaêne komo, poturu wara cehsom komo. Noro yipu pen komo marha waihkekêne Kporin komo ahnoro. Pahxa ka tamorî ke rma kaari ke Ixaw Yana xatî pîn komo porohkekêne amna yukurunpetome. Orototo ero wara amna yukurunpera nas okwe. Xako yepamtho pen komo yakêniêne wara nasî Noro, wehto wara ro mak nasî akêniêne komo mak oco. Yîmîtwono komo yakêniêne wara marha nas oco.

⁴Ixaw Yana komo xatî pîn wara ro mak nasî Kporin komo. Tîkrapan ñehsasî karme. Amna waparî me tak nas okwe. Kîfwañhe tîñenîthîrî komo xa waihkekêne ahnoro. Wehto yafmaêne wara ro mak nasî Siaw yemsîrî mîn pona. Wehto wara ro mak nasî yîrwon oco.

⁵Ixaw Yana komo xatî pîn me tak nasî Kporin komo. Ñexamro pen yermomêne wara xakêne okwe. Ñexamro kayaritomon pen mîntho mko yermomêne wara marha nasî. Ixaw Yana sowtatun komo mîn macakekêne. Tîwrataxmu komo ñepamnoyakêne, okwe okwe kaêne komo marha. Ero wara Xuta yemsîrî ñiîfakêne okwe.

⁶Tîmîn ñixketîkeêne, mararî wara ro mak ñiîfakêne. Ixaw Yana komo yesenmetopo komo mîn ñixkekêne. Tweñekarî tak naxe Siaw pono komo tahwotacho ro me ciixapu mko poko, cepokaretopo me ciixapu mko poko marha. Kporin komo yanme rma ero wara naxe. Nîrwonaşî ro mak tak Noro. Ero ke kayaritomo ponarora ro mak tak nasî, tîmsom pokono komo ponarora marha.

⁷Tîwya tîmsom yakêniêne tak poxunkekêne. Tîmînthîrî marha nahşîpînkekêne okwe. Kayaritomo mîn wacan ñixkapekêne yiixatî pîn komo ya. Yahya kexe tak yiixatî pîn komo Kporin komo mîn yaw rma. Ceseresmacho komo po so ñemtarakes amna ero wara tak kexe amna xatî pîn komo hara okwe.

⁸Siaw yemsîrî wacan macakacho tak nihtînoyakêne Kporin komo. Xapopo warai ñehyatkekêne waaca yukuknomachome. Ñeexi tak, ero wicakî mak macakesî, kahra ro mak nas okwe. Ero ke tîwrataxmu wara tak nasî ewto wacan, sowtatu mîn marha. Ehcamaŵ re rma ñexixkesî ero yipu asakno roro rma.

⁹Yuhnaka tak ñemihcakêne ewto metatan. Metata yecehtotopotho naxikwekêne Kporin komo. Meyê tak nasî Ixaw Yana kayaritomon pen mîk hak rowon pono komo chew. Iito marha naxe antomano riêne pen komo. Kaan ya tpanatametopo komo yentara ro mak tak naxe. Ero wara ciino ñiîfasî Kporin komo amêne, kacho yenîhra tak naxe ñexamro weronomaêne kom okwe.

10 Siaw yemsîrî poritomon komo naxe ceremaxe roowo po. Tîtkêñe mak naxe iito. Ero wara naxe poritomo komo. Ñekanapupurexe tak okwe. Kumixitho marha namruyaxe. Emasî komo marha nutupenwaxe. Ñesewnapexe ro mak. Ero wara naxe Xerusaren pono pen komo okwe.

11 Ñerewasî tak oyewru oyewyotarî ke. Keserepokesî ro mak. Oropotarî nasî wooku wara yukmamxaputho wara. Ero wara wasî oyanan komo yemsîtho pen waihkarî ke. Ñepokunkexe tak rikomo komo roro po rma. Enawno komo meero naxe kaŕpera.

12 On wara kexe tînocwan komo ya, Yeme, ahto nai oyuru, ahto nai owokru? kexe. Ero wara kexe twerorora cehtîketaw so roro po rma. Paraxkaxapu wara rma kexe oko. Ero wa kexe tîson komo yenaw so rma, twaihyataw so okwe.

13 On wara wîlkes awya so, ahce wa thakwa re kewyakîre amoro Xerusaren yemsîtho okwe? Ahce wa thakwa re awehtopo komo wekatîmya? Onoke warai na amoro Siaw yemsîtho okwe? Yîhtînopîra ro mak wasî. Noro yipu komo wara maxe amyamro, ka xe was apoko so awahworetome so. Miya ro mak ñesenmamye awîrîmacho komo. Amtapeñe xa nasî tuuna imo wara rma. Onoke thakwa re awehcemetu so okwe?

14 On wara ketkeñe apoyino komo awya so, aweronomañe komo, Kaanî mtapotarî weeñe. On wara kekñe Noro apoko so, ketkeñe tohnaw ro mak okwe. Awemîknoyatkeñe so ro mak okwe. Kicicme awehtoponhîrî komo yenpora ro mak wa naxe awya so. Yaaro ekatîmyataw ketaw ha re waapa narîtho komo ñehcerî hara oona. Ero wara awemîknoyatkeñe so tohnawno poko aweronomañe komo okwe.

15 Oroto ahyari tîtosom komo knowknow kexe awîrîyakachome. Okwe, kexe ro mak. Ñepanamexe marha ceserepokarî ke so Xerusaren yemsîtho yeeñataw. On wara tak ma nai ewto imo pen, cenporem xa mîn, kachonho, Roowo poko hakno komo ñenîrî mexanînhô okwe, kexe.

16 Cemcaxmu wara mak naxe aaxatî pîn komo ahnoro aaxera so cexirî ke so. Kica ro mak, kexe apoko so. Nîyokreecenwaxe marha aaxera so ro mak cexirî ke so. On wara kexe apoko so, Xerusaren pononho pen komo tak cermomtîkace okre. Pahxa ro makî moxam waihkachô ponaro tîxatkeñe. Ceeñasî tak tantono komo yîhcamnotopo okre, kexe okwe.

17 Kporin komo xa matko amna ñiîfe tînihtînoputhîrî yaw roro rma. Tîmtapotachonhîrî yaw roro rma ñiire. Pahxa rma ñekatîmyakñe awya so awîrîmacho komo, ero yaw roro rma tak ñiire. Awañmetkeñe so okwe. Apînîn yaw so exihra ro mak xakñe okwe. Awya kña, kamexpekñe aaxatî pîn komo ya apoko so. Karitî me tak aaxatî pîn komo kayaritomon ñiîfakñe. Ero wara xakñe Kporin komo apoko so.

18 Ero wara exitaw so cerewre ro mak nîmtapowatkeñe opoyino komo Kporin komo yakro. On wara kesî Noro awya so hara, Ai, Siaw yemsîrî

wacan, awya wîîkesî, ahyawno komo ñewyotacowpe meîpora ro mak, eepu wicakî ro mak okwe. Katpanaw ñewyotacowpe, kosope marha. Ewto pono komo, awya so wîîkesî, Tîî kahra ro mak ehcoko. Ñeexi tak oyewyotacho, kahra ro mak ehcoko.

¹⁹Kosope rma apakacoko Kaan yakro amtapotachome so. Ero yimaw rma amtapotacoko akurun komo yesenhîyakametaw. Aropotawno ekatîmtîkacoko Kporin komo ya. Amtapotarî eñepeko tuuna yafkañe wara. Apockantacoko Noro wece. Ero wara amtapotacoko Noro yakro amxîkrî komo poko ciki, waipîra ehtopo komo poko. Ñekafketîkexe okwe amxîkrî komo rooma ke. Roro po rma ñepokunkexe, ewto po rma ha.

²⁰Apa kah yawno, amna cma re meeñasî, amna poko cma re meserepokesî. Onoke warai komo mîwîrîmekñe amna yîwîrîmacho wara? Tîmxîkîthîrî pen punu rma noñexe tan wooxam komo. Cenawnonhîrî komo punu rma noñexe okwe. Kîfwañhe ma re nai awya tîmsom pokono pen komo waihketaw amîn yaw rma okwe, iina marha weronomano riñe pen komo waihketaw hara. Kîfwañhe ma re nai ero wara awya?

²¹Kaḡpamxan pen yokoputho nasî puknow wara ewto roron po, poritomo pen yokoputho marha nasî ero wara xa marha. Emasî pen komo waihyatkeñe kacipara imo ke, kaḡpamxan pen komo marha. Arwonîmtoḡo yimaw xa noro yipu komo mîwaikekeñe. Yîpîñîñ yaw so exihra ro mak mîxakñe.

²²Tooto amna nañikyasî ahwotachome. On harehe, kes amna. Ero wara rma eraspetono mañikyakñe opona. Arwonîmtoḡo yimaw xa emahcira thakwa xatkeñe, cewñe ñhema emahcira xakñe. Etîmtoxapu marha exihra xakñe okwe. Amna xîkrî cma re ñewruyatkeñe. Ñexamro marha cma re amna poḡmamnoyakñe. Noro yinhîrî komo rma tko waihketkeñe amna xatî pîn komo okwe. Ero wara xatkeñe amna xîkîtho pen kom okwe.

3 ¹On wara oriyasî Kporin komo, oyemetanmekyasî ro mak okwe. Twatman ke kpanaretu so tîrwonataw, ero yipu ke panarexapu me was ow oko.

²Awarpanaw mak oyañasî roro Noro. Katpanawno pîn wara ro mak oriyas okwe.

³Oyakronomañe mera tak nai ham okwe. Oyemetanmekñe me mak tak nai ham okwe. Emapona roro ero wara nas opoko kokmamso ro rma.

⁴Poritomotho cîpîtho wara ro mak ohcîpîrî ñiîñas Noro. Poritomotho me xa thakwa kesenpesî. Oyocho marha tak naxikwesî marha oko.

⁵Kesemetanmetîkesî ro mak okwe. Ero ke kahwoketîkesî. Ero wa oyehtopo ke omamtoñe wara nasî Kporin komo. Ahna so na tohnî me ro mak oriyas okwe.

⁶Awarpanawno me mak oriyasî pahxa waihxapu pen komo wara rma.

⁷Owacantoñe wara nasî Noro emahcin me ro mak oyehtome. Kanawa mici warai ke omiñe wara nasî, tawsîñem ke oko.

- 8 Kîmtapowasî cma re Noro yakro. Cerewre ro mak wîîkesî yîwya, kaŋpe wîîkesî. Omtapotarî yentaŋe pîn wara tko nas okwe.
- 9 Oyesamarî wahkotoŋe wara ro mak nasî Noro, toh ke wahkotoŋe wara, enporixapu ke ha. Cekumxe ro mak ŋiifas oyesamarî.
- 10 Uhsu wara ro mak nasî Noro opoko, owapantoŋe wara. Reaw wara marha nas opoko owapantoŋe wara.
- 11 Peen cheka oyaŋe wara nasî iito oyarixkachome. Akronomra ro mak marha oriyas okwe.
- 12 Tîkrapan yesîŋe wara nasî. Waiwî ke yînworî me was ow pen.
- 13 Tuwuhre ke owesî opaŋkakan to, cemepun yawnonho ke rma.
- 14 Opoyino komo yetaporetopo me tak wasî. Owîrîyakacho naafaxe waano, kokmamso ro naafaxe.
- 15 Ahwora ro mak oriyasî Kporin komo, cîmîkno yeeŋe wara.
- 16 Tohkarara ke oyorî yahkaŋe wara nas oko. Wemronho ke opupureŋe wara marha nasî.
- 17 On wara wîîkes awya Apa, oyerepotacho yenpora ro mak mas owya. Cerepore oyehtoponho wîhcamnoyakŋe mak okwe.
- 18 On wara wîîkesî, Karitî me oyehtoponho ŋehcamnoye ro mak okwe. Kporin komo xa oyerepores amŋe, kacho marha ŋehcamnoi.
- 19 Oyesemetanmetopo ponaro cma re mas Apa, cîmîkno yeetoponho owya, erekhuthîrî warai yeetoponho ha.
- 20 Ero wara oyehtoponho ponaro rma wasî. Ero yimawnonho yîhtînoyataw owya kahwokes hara okwe.
- 21-22 On wara Noro yehtopo tko wîhtînoyasî oyahwotachome hara, kîpînîn yaw so rma wa nasî Kporin komo. Kîpînînkara ro mak nasî. Ero ke waihtîkara taxe.
- 23 Kîpînîn yaw nasî Noro enmafatiŋera. Kokmamso ro ero wa nasî. Amŋe enmapuche ero wa xa marha nas hara, kîpînîn yaw xa hara. On wara wîîkesî yîwya, Amna pînîn yawno ro xa Amoro Apa esemîknopîn me ro mak miya roro okre.
- 24 On wara wîîkesî oropotaw, Oyemyawno warai xa Mîk Kporin komo. Ero ke, Ahrika, ahwokara wasî, oyakronomesî rma Noro, wîîkesî mak.
- 25 Kakronomaŋe Mîk Kporin komo. Ahrika oyakronomape Noro, kaŋe komo nakronomesî, yîmtapotarî yenta xatî kom ha.
- 26 Kîrwaŋhe nasî on wara kaŋe, Kesemetanmekyasî ka. Ahrika oyakronomape Kporin komo, kaŋe. Ero wara kapore nasî pokahra ro mak.
- 27 Kîrwaŋhe kiifasî kesemetanmetopo komo, kaŋpamxan me rma kesemetanmekyataw so.
- 28 Cesemetanmesom me cexitaw kaŋpamxan cewyaro tak ŋeremape tîtkeŋe. Ero wara ŋeremape Kaan npanaretho me cexirî ke.
- 29 Roowo wece cewru mak ŋetîrapope, roowo po xa tîmtarî. Ero wa cexitaw tahworetopo tak na ŋeeŋa hara amŋe okre.

³⁰Ceepatarî ñenpope cewkatapañe ya rma. Tîwîrîyakaxmu me ro mak tak ñexpe. Ero wara ñexpe.

³¹Eroromero kaksîpînkara tko nasî Kporin komo.

³²Kemetanmekyaxe so rma re. Kîpîñin yaw so cehtopo rma tko ñenpesî kîwya so. Miya ro mak Noro nasî kîpîñin yaw so.

³³Tanmenkera ro mak emetanmekno ñiifasî Noro. Ahwokano ciri xera ro mak nasî.

³⁴⁻³⁶On wara naxe anarî komo, kahrutopo yawno pen komo yapikñe wara ro mak naxe, roowo poko hakno pen komo yapikñe wara naxe okwe. Kîfwañhe epemano ciritra ro mak naxe anarî kom hara. Kyopono ro wero ro rma ero wara naxe. Kicicme kpoyino yehtopo ñekatiñyaxe marha anarî komo tohnaw ro mak kica. Kîfwañhe naxe ero wara ciino riñe komo, kahra ro mak nasî Kporin komo.

³⁷On wara xa kweronomañe yehtopo tîhtînopore nasî, Ero wara men taxe amñe, ero wara, ero wara, nîñke. Ero yinhîrî yîmtapotachonhîrî yaw roro rma na tatu. Ero wara exitaw, Kaan yanmera rma ñekatiñye kica, kahra cexpore nai noro poko.

³⁸Kyopono ro mtapotarî yanme mak kepoñasî kesemetanmetopo, esemetanmekîra kehtopo marha.

³⁹Toototho makî tko kîwyam waipîn kom ha ka. Ahce kacho, Okwe, okwe, tîtketu kicicme kehtoponhîrî komo yepetho me rma kesemetanmekyataw so?

⁴⁰Kehtopo komo centîkapore nasî, takîhso cesehtînopore nasî ero poko. Kporin komo wece tak cetaknamapore nas hara.

⁴¹Yaaro mak xa tîmtapotapore nai Noro yakro, Noro yaka kropotarî yanîmñe wara cexpore nai. Tapockantacerî marha Noro wece.

⁴²On wara tîtkacerî yîwya, Kicicme ro mak amna xakñe kica. Awanwekñe me ro mak amna xakñe okwe. Ero wara amna yehtoponho yîhcamnopîra ro mak mîxakñe.

⁴³Arwonî rma mamruyakñe aponon wara. Ero yaw tak amna memetanmekyakñe. Amna mîwaikai. Amna pîñin yawra ro mak mîxakñe okwe.

⁴⁴Kaweresî ke cetahrusom wara mak mîxakñe okwe. Ero ke amna mtapotarî yentara mas okwe.

⁴⁵Xapari wetî wara ro mak amna miife, yukpurukpuruntho wara marha. Ero wara amna miire mîk hak yana komo wero ro rma.

⁴⁶Amna poko nîmtapowaxe ro mak amna xatî pîn komo. Kicicme ro mak nîmtapowaxe.

⁴⁷Pona amna yerahtîmtopo rma amna ñepoñas okwe. Ewtarî yaka epîrkaxapu wara amna nas oko. Amna mak ñetwîrîmekñe okwe. Cehcamnoso tak nas amna yewtontho okwe.

⁴⁸Kewyokwasî ro mak meñpora, tuuna yepu wara ro mak nas oyewyokru. Opyino yemsîtho pîñin yaw kîwracesî tîhcamnoso exirî ke okwe.

49 Kewyokwasî roro yîtîtmamra ro mak.

50 Ero wara wasî pahkî Kporin komo ya amna yentome tak amñe. Kah yaw rma nasî, eñexa rma oyeñas amñe.

51 Oyenmayipu komo yemsîtho komo yesemetanmetopo weeñasî.

Ñexamro yenîrî ke ñerewasî tak oropotarî.

52 Oyepofatkeñe ooxatî pîn komo cemetanmekñenñîrî pînî ro mak okwe.

Tariñem woso tîhcesî, ero wara rma oyepofatkeñe ooxatî pîn komo.

53 Ewtarî yaka oriyatkeñe owaikacho. Toopu marha nañmekñe oopo oko.

54 Kahxi cheka enofixapu wara ro mak wîxakñe. Owaitopo xa tan okwe, wîikekñe.

55 Yuhnaw xa oyexitaw tak ewtarî yaw, awakro kîmtapowakñe. Ow akronomak Apa. Amxîkrî ow ha, wîikekñe awya.

56 Omtapotarî mencekñe okre. Ero ke omtapotarî entakî rma, Ow akronomakî okwe, kacho. Epanayahrura cma re masî.

57 Pahxa kîmtapowakñe oyakronomacho poko awya. Ero ke ero kaamo po rma ohyaka mîmokyakñe. Erasîra tak esko, mîikekñe owya.

58 Ero yinhîrî tak ooxatî pîn komo meñekekñe. Ow mecehcekñe waipîra rma.

59 Tohnaw ro mak oyemetanmekyaxe. Ero wara oritopo meeñasî. Ero ke ñexamro eñekakî.

60 Yîwya so oyemetanmetoponho meeñas Apa. Oyemetanmetopo poko rma ñesehtînoyaxe okwe.

61 Kicicitho me ro mak nîmtapowaxe opoko. Ero wara yîmtapotacho komo mencesî. Oyemetanmetopo poko esentacho komo mencesî.

62 Ehtura ñesencexe owîrîmacho poko. Kokmamso ro ero wara ñesencexe. Ero rma tko mencesî Amoro Apa.

63 Enko Apa ñexamro yehtopo. Ñeremexe ka, ero yinhîrî nawomyaxe hara. Waano naafaxe opoko cetaporetopo komo mak kica.

64 Ow tak epanko Apa. Anarmerpan poko xatkeñe oyemetanmetopo poko. Ero wara ehtopo komo yepetho tîmko yîwya so.

65 Yîropotarî komo ahruko yuhnareno yîhtînopîra ro mak ehtome so. Ñexamro yîwîrîmacho poko amtapotakî Amoro.

66 Ñexamro wenari etoko tîrwoñe. Ñexamro pen yîhcamnoko kaapu makataw exihra cehso ro, aweken makataw exihra cehso ro ha Apa. Ero wara ñexamro cirko.

4 ¹ On wara marha wîikesî, nîcwinta ro mak okwe ooru tpepeyuremînhîrî. Anarme tak nasî ooru kîfwanînhîrî xa. Cetakpaxi tak nasî toopu Kaan mîn wacan me ciixapunhîrî. Esama yaw so cetakpaxi so ro mak nasî.

² Ero wara xa marha naxe kañpamxan komo, Siaw pono komo. Tîpîñemînhîrî ro mak mîkyam ooru wara. Oroto tak yîpîñîmnî me mak naxe. Tahremtho wara ro mak naxe, eñmo kahxapu wara okwe.

³Kamara warai komo na rma tîmxîkrî komo wokpesî moomo ke. Ero warahra tak naxe oyanan yemsîrî komo. Tîmxîkrî komo pînîn yawra ro mak naxe okwe apeseturusu wara, axawa imo pono wara.

⁴Rikomo ñuru ñetahsîyasî karantaka wokru exihra exirî ke. Oyuru xe wasî yeme, kexe rikomo komo. Yîwya so tîmfê tko exihra ro mak nas okwe.

⁵Tînahporemînhîrî komo tak naxe yînapumra ro mak roro po so rma. Yucufexapu yaw poîmamnoxapu komo poono yaw oroto tak ñetîrapexe yukpurukpuruntho po mak okwe.

⁶Pahxa Sotoma pono pen komo ñecakyatkeñe kicicme cehtopo komo yepetho me. Yohno ro mak ñecakyatkeñe. Yukurunpeñe komo exihra ro mak xakñe ero yimaw. Oyanan komo yemsîtho yehtoponho yepetho reha nasî Sotoma pono pen komo yehtoponho yepetho yopo okwe.

⁷On wara ka xatkeñe oyanan komo, yusmumra ro mak xatkeñe ñexamro yantomañe komo pun ñeepe yopo. Tumutwe marha xatkeñe paaka mownu yopo. Cucure so xakñe yupun komo rubi yopo. Sapira wara ñesenpekñe okre.

⁸Oroto tak cicwiye mak nasî yupun komo tahrem cwintho yopo. Onok na mîkro ha? kexe mak tak akrononhîrî komo rma, camkî ro mak tak ñeeñaxe esama yaw etañataw so. Yîhcîpîrî tak ñetahsîyasî iyochîrî poko okwe. Turpe tak nasî yîhcîpîrî, weewe wara ro mak nasî.

⁹Wara ñhe naxe kacipara imo ke waihkañapu pen komo. Ahwora ro makî reha naxe rooma yaka twaihsom komo reha. Ñerewasî ro mak rooma oko. Nakporotîkexe ro mak yînahpumra cexirî ke so, mararî pono exihtorî ke okwe.

¹⁰On wara xatkeñe woosam komo, tîmxîkîthîrî pen komo pînîn yawnonhîrî komo rma, tîmxîkîthîrî pen komo pun nîyetkeñe. Totme so ñiifatkene tîmxîkîthîrî pen komo punu rma okwe. Ero wa xatkeñe oyanan komo yemsîtho yehcamnoyataw okwe.

¹¹Nîrwonîmtîkekñe tak Kporin komo, tîrwon wahkatora tak xakñe. Tîrwon nafmekñe tiyanan pen po so wooku yukmamñe wara. Wehto yiriñe wara xakñe, Siaw pona yiriñe wara. Ero tak Siaw nakîitîkekñe mapatanthîrî meero okwe.

¹²On wara ka ketkeñe tooto komo, roowo poko hakno komo, ñexamro kayaritomon komo marha, Xerusaren wacan metatan yaro ewomra thakwa naxe iitono komo waparî, yîxatî pîn kom ha, ketkeñe ha ka.

¹³Xerusaren wacan metatan yaro rma tko ñewomyatkeñe iitono komo waparî kicicme exirî ke so ñexamro weronomañe komo. Kicicme marha xatkeñe yînimrî pokono kom hara. Takîhsom pen komo waihkaiñenho mîkyam xatkeñe okwe.

¹⁴On wara xatkeñe weronomañenhiñe komo, tîmsom pokono komo marha, ewto po ñetañatkeñe ewuhnî wara ro mak. Kamxuku ke

ñetwîrîmetkeñe kica. Ero ke ñexamro ponon yape xera ro mak xatkeñe poyino komo rma.

¹⁵On wara kexe poyino komo yîwya so, Amna yai etocoko. Tusmuyemtho ro mak amyamro kica. Miya etocoko, etocoko ha. Amna apehra ro mak ehcoko, kexe yîwya so. Ero ke ñemahciyatkeñe tak. Mîk hak rowon pono komo cheka toce. Iina toche so on wara ketkeñe iitono kom hara, Tan enmapîra ro mak ehcoko, ketkeñe. Ero wara ketkeñe yîwya so.

¹⁶Ñexamro pen nakpayakñe Kporin komo cewru ke rma. Ñexamro ponarora tak nasî Noro okwe. Tîmsom pokono komo ponarora ro mak tak naxe poyino komo. Apa, kahra ro mak tak naxe poritomo komo ya hara okwe.

¹⁷On wara amna xakñe amna waparî mokuche, esama amna ñeeñakñe tukurunpeñe komo mokrî yenî xe. Mokuhra ro mak xatkeñe. Sowtatu komo mokrî yenî xe amna xakñe anarî rowon pono kom ha. Amna ñesewkekñe ha re pahkî enîrî ke. Tohnaw tko amna ñeeñakñe. Amna re yukurunpeñe mera thakwa xatkeñe anarî rowon pono komo.

¹⁸Amna wenatîketkeñe amna waparî komo. Ero ke esama yaw so etarira thakwa amna xakñe. Pahnoke tak xakñe ham amna waihtopo. Asak mak tak xakñe enmarî waipîra amna yehtopo. Amna waihtopo me tak xakñe ham okwe.

¹⁹Kaîpe xa mokyatkeñe amna wenatîkañe komo. Yaimo yopo kaîpe mokyatkeñe kaykokoro tîtosom yopo. Amna wenatîketkeñe îh pore so. Pohnîntaw so marha amna wapancetkeñe.

²⁰Amna kayaritomon pen meero nahsîyatkeñe okwe Kporin komo nîhkapetho rma. Pona amna ya entopo xa mîk xakñe, amna yesesîtopo warai rma. Noro kurun yaw cenmayas amñe mîk hak rowon pono komo yotawno me, kekñe cma re amna. Noro rma tko nahsîyatkeñe waapa ewtarî yaka, tînahtothîrî komo yaka.

²¹Tawake rma ehcoko amyamro Eton yemsîrî komo, tahwore rma ka ehcoko. Amyamro marha ahwotacoko Usu pono kom hara. Amyamro meero awokpexe so Kporin komo amñe. Ero ke tak mîwenaxe. Mepononkexe marha kica.

²²Ñeexi tak kicicme awehtoponhîrî yepetho amoro, Siaw yemsîrî reha. Waapa nahsîtho me aweñepera ro mak tak nasî Kporin komo. Amoro hara Eton yemsîrî, kicicme awehtoponhîrî yepetho nîmyasî rma awya. Kicicme awehtoponhîrî komo nahrunkesî. Ero wara nasî Kporin komo apoko so hara.

5 ¹Apa kah yawno, amna yîwîrîmacho ponaro cma re masî. Amna nîwîrîyakexe tooto komo. Enko xe.

²Anarî yana komo tak naxe amna yekenho po. Amna mîntho yaw naxe okwe anarî rowon pononho komo.

³Rikomo wara ro mak tak nas amna, yîmîhnî wara, yînocwamnî wara marha. Amna nocwan komo tak naxe înomnî wara okwe.

⁴Epethîrî pona mak twokru nahsîyas amna tuuna. Cepethîke marha nas amna wehtorî.

⁵Amna wenatîkexe, amna nahsîyasî amna pîmîrî poko oko. Amna ñekaŋkesî ro mak. Epokaren me rma tko nas amna okwe.

⁶Amna ñetantomapesî Exitu pono komo ya, Asiriu komo ya marha. Ero wara amna ñetantomapesî amna nahrî yepetho me mak.

⁷Kicicme xatkeñe amna porin pen komo. Ñexamro pen tak waihyatkeñe. Kicicme ñexamro yehtoponho yepemañe me nas amna okwe.

⁸Anto me cehsom komo mak tak naxe amna yantomañe me hara okwe. Amna towñe komo exihra ro mak nasî ñexamro yantonînho.

⁹Amna cesî miya pohnîntaka tînahrî yeposo. Iito so rma tko nasî kacipara imo ke cemyarkem komo. Wara rma tînahrî yeposo thakwa amna cesî.

¹⁰Yupuxapu wara ro mak nas amna cîpîrî. Ocoro amna nasî rooma yanme, cerewrem yanme.

¹¹Wooxam komo nahsîyatkeñe okwe Siaw pono pen komo. Emasî komo marha nahsîyatkeñe Xuta yewton pono pen komo.

¹²Antomano riñenho pen komo namhosocetkeñe amorî poko so oko. Poritomo komo moxam. Ero ke ñehcowpe emetanmekîra, kahra ro mak xatkeñe okwe.

¹³Kaŋpamxan komo napicketkeñe puruma yaposokacho poko. Kîrî mren komo ya reha weewe narpetkeñe tawsîñem oko. Cepîrkari yaro so naaŋatkeñe okwe.

¹⁴Esenmekîra tak naxe amna poritomon komo, ewto wacan metatan yaka. Waano yarîhra tak naxe kaŋpamxan kom hara.

¹⁵Tahwore amna yehtoponho tak ñehcamnoi okwe. Tmanîmsomînhîrî amna tak nîwraçes hara okwe.

¹⁶Cepîrkaxi tak nas amna yarokotho. Amna kanahtai ñepîrkekñe okwe. Amna ñetwîrîmesî ro mak kicicme amna yehtoponho yepetho me.

¹⁷Ero wara amna exirî ke ahwora ro mak nas amna. Ero wara amna exirî ke amna ñewxîrîyasî mak okwe.

¹⁸Ero wara nas amna Siaw Yîpîn pînîn yaw amna exirî ke, pohnîtho pînîn yaw okwe. Rokohci mak tak ñetaŋasî ero pore okwe. Ero wara nas amna okwe.

¹⁹On wara tko mas Amoro Apa, ehcamnopîn me ro mak mas okre. Kayaritomo me masî miya roro tooto komo cesepamkaxi ro.

²⁰Ahce kacho amna ponarora mai miya roro? Ahce kacho amna mahsîpînke pahkî ro mak okwe?

²¹Amna tak aknamak Apa awece hara. Amna yaknametaw awya cetaknamaxi xa tak nas amna awece okre. Pahxa amna xakñe aponaro ero wara xa marha amna cirko oroto.

²²Eroromero katî amna mahsîpînkai? Amna poko katî mîrwonîmtîke? Ero wara kesî amna awya Apa. Ero wa mak.

*****\pb*****

Esekiew Nmewretho

Esekiew

Mîk Hak Warai Komo Ñeeñasi Esekiew

1 ¹Taa, on wara wîlkes awya so, on wara wîxakñe Keba yecihtaw oyexitaw. 30 cimñipu xakñe ero yimaw oyewrutoponho. 4-nhîrî nuuñi po iito wîxakñe, 5-nhîrî kaamo po. Opoino komo yakro wîxakñe waapa nahsîtho komo yakro. Iito oyexitaw ñetahrunkekñe kaapu. Kaan ñenpotho tak weeñakñe. ²⁻³5-nhîrî kaamo po xa Kporin komo mtapotarî wencekñe. 5 cimñipu xakñe ero yimaw ahsîxapu me Xeoiaikin yehtoponho, amna kayaritomoninho yehtoponho. Esekiew ow, Kaan ya tîmsom pokononho, Busi mumuru ow. Kawtew komo chew wîxakñe, eepu yecihtaw, Keba yecihtaw ha. Oyahsîñe wara xakñe Kporin komo, tamorî ke oyahsîñe wara.

⁴Nohce wece weeñakñe. Ocowo imo mokyakñe eñexa. Woi woi woi kekñe. Tuuna yewru keñe xakñe ocowo, porin tuuna yewru ha. Wehto keñe marha xakñe tuuna yewru, rehrere kekñe. Tuuna yewru mamhoko katpape xakñe, katpape xa oco. Sîîpo warai ñesenpekñe wehto chew rma.

⁵Ero yeeñataw owya mîk hak warai komo tak ñepataketkeñe wehto chei, 4 xatkeñe. On wara ñexamro weeñakñe, tooto wara rma re xatkeñe.

⁶4 so tko xakñe eepatarî komo, 4 so marha xakñe aporî komo, tariñem komo yaporî warai.

⁷Cecepe xakñe yîhrepu komo. Anarme xakñe yîhtarî komo, paaka xîkrî tarî wara xakñe. Pepeyure ro mak xakñe yîhtarî, kuripara wara xakñe sekeseke kaxapu wara.

⁸Tooto yamorî me rma re xakñe amorî komo. Aporî komo makataw tko xakñe amorî komo. Tamoke so xatkeñe yîrataw, yîmkaw, kañme, poowa me, ero wara. Ero wara xatkeñe mîk hak warai komo, eepatarî komo xakñe, aporî komo marha.

⁹On wara xakñe aporî komo, teme kekñe etpoko so awxawno pona roro ñesehyatkeñe. Esewkoñmara ro mak xatkeñe ñexamro. Pataw mak cetkeñe.

¹⁰ On wara xakñe eepatarî komo, tooto yepatake so xatkeñe. Reaw yepatake so xatkeñe mehxa kañme. Paaka yepatake so xatkeñe poowa me hara. Yaimo yepatake so marha xatkeñe. Ero wara so xatkeñe eepatarî komo.

¹¹ On wara xatkeñe aporî kom hara, tapockantaxi xatkeñe kaksî. Asakî aporî komo xatkeñe teme wara etpoko. Asak hakno ke hara tupun komo nahruyatkeñe.

¹² Pataw so cetkeñe ceepatai so. Esewkoñmara ro mak cetkeñe. Ekatî yanme mak cetkeñe.

¹³ On wara marha xatkeñe ñexamro mîk hak warai komo, tîroromutwe ro mak xatkeñe. Wehto roron wara xatkeñe, poturem wara marha xatkeñe etahsîxapu wara rma. Rehrere kekñe wehto ñexamro yotaw so. Kewkaranpeñe mîn xakñe wehto oco. Pepe kacho marha ñepatakekñe wehto chei.

¹⁴ Miya xiya wara cetkeñe ñexamro. Kañpe so cetkeñe pepe kacho wara ro mak.

¹⁵ Ero yinhîrî tak onok na komo wentîkekñe, 4 ke ceepatakem kom ha. Ñexamro panaw so tarara tarî weenakñe. Roowo po xakñe tarara tarî.

¹⁶ On wara xakñe tarara tarî, tarara tarî yecepu marha, pepeyure xakñe okre beriru wara. Etîme re xakñe 4 komo. Asakî so tî xakñe tarara tarî, anarî xakñe wahra so. Porin yaw so xakñe wahrai.

¹⁷ Ñetañakñe tarara tarî. Nohce yaw roro cekñe, anarimaw suu yaw roro cekñe, anarimaw resce yaw roro cekñe, anarimaw oesce yaw roro cekñe hara. Pataw ro mak cekñe, esewkoñmara ro mak.

¹⁸ Kaw so xakñe tarara tarî yeñetî. Keserepokekñe ro mak ero poko. Cewke so xakñe tarara tarî yeñetî. Meñpora ro mak ewru weenakñe eñetî poko hakî.

¹⁹ On wara cetkeñe, mîk hak warai komo cetaw tarara tarî marha cekñe akro so. Roowo poi awomyataw so hara onok na komo, tarara tarî marha nawomyakñe akro so rma.

²⁰ Ahna so tîto xe cexitaw ekatî, tarara tarî marha cekñe. Awomyataw so hara, akro so rma nawomyakñe tarara tarî. Ero wa cetkeñe mîk hak warai komo yekatî exirî ke tarara tarî yaw.

²¹ Mîk hak warai komo cetaw so tarara tarî marha cekñe akro so. Ecececetaw so tak tarara tarî marha ñecececetkeñe. Kaksî awomyataw so mîk hak warai komo tarara tarî marha nawomyakñe akro so. Iito re cetkeñe ñexamro yekatî exirî ke tarara tarî yaw so. Ero wara cetkeñe.

²² Ñexamro yepoi ñesenpekñe kaapu tamtake ro mak. Kristaw wara ñesenpekñe kaapu. Keserepokekñe ro mak ero poko.

²³ Kaapu makataw xakñe mîk hak warai komo yaporî. Asakî so ñesehyatkekñe aporî mko akno wece hara. Asak hakno ke so marha tupun komo nahruyatkeñe. Ero wa xakñe aporî komo.

²⁴Cetaw so tak ñexamro kahxi yewtunîmrî wara ro mak wencekñe. Karitî mtapotarî wara rma wencekñe. Nîyorwasî sowtatu komo mefpono pîn ero wara marha nîyorwatkeñe. Cecececetaw so tak tarore tak xakñe aporî komo.

²⁵Taa, cecececetaw so tarore xatkeñe. Ero wara exitaw so tooto mtapotarî warai wencekñe kah yawno. Onok na komo yepoyino wara nîmtapowakñe.

²⁶Mîk hak warai komo yepoi xakñe kaapu. Ero yepoi hara xakñe kayaritomo yapon. Sapira wara xakñe ero aapo, kaikokoro xa xakñe. Ero po xatkeñe tooto.

²⁷On wara Mîk xakñe tooto warai, awrutarî ñesenpekñe sîpo wara pepeyurem wara, wehto keñarî wara. Yîhrepû ñesenpekñe wehto wara mak. Katpape ro mak xakñe Noro mîtwo.

²⁸Noro mîtpoko marha xakñe kukawa warai kewkaranpeñe xa oco. Tuuna mokyataw kukawa ñesenpesî tuuna yewru chew, ero wara xakñe Noro mîtwo. Ero wara weenakñe Kporin komo weyuru warai. Ero yipu yeeñataw owya kesewnapekñe. Tooto mtapotarî warai tak wencekñe. Ero warai wencekñe.

Esekiew Nantomesî Kporin Komo Tîmtapotarî Yekatîmrî Poko

2 ¹Taa, on wara kekñe tîmtapotaxmu owya, Ai, tooto xîkrî, on wara wîlkes awya, piiri awomko. Kîmtapowas awakro, kekñe.

²Ero wa ketaw rma owya Kaan Yekatî mokyakñe oropotaka. Noro rma oyanîmyakñe piiri cehso ro tak. Oyawomuche tak tooto mtapotarî warai wencekñe xa hara.

³On wara kekñe owya, Ai, tooto xîkrî, on wara wîlkes awya, Ixaw Yana komo yaka keñepesî. Kanwekñe komo mîkyam okwe. Ow meero oyanwekyaxe kica oroto rma. Mehxa ro rma oyanwekyaxe, ñexamro porin pen komo marha.

⁴Noro yipu komo yaka keñepesî. Kewetîñe pînî ro mak ñexamro kica. Ceipu nasî yîropotarî kom okwe. Yîhyaka so awtoche on wara kasko yîwya so, Ai, oyakno komo, on wara men kesî Kporin komo awya so, kasko.

⁵Ananimaw na awencetu, ananimaw awentara rma na natu. Kanwekñe komo ro mak mîkyam okwe. Wara rma on wara tak kexe, Weronomano riñe xa mîk ham, kîcheke so mokyê noro, kexe apoko.

⁶On wara wîlkes hara awya, tooto xîkrî, erasîn me ro mak esko ñexamro pona, yîmtapotarî komo pona marha. Ananimaw cekyeykem chewno wara mai oko. Ananimaw cikiri chewno wara na mai oco. Kanwekñe me rma re naxe, erasîra tko esko ñexamro pona. Yîmtapotarî komo pona erasîra esko, cewîrwoxe awece eeñataw so marha erasîra esko pona so.

⁷Omtapotarî men ekatîmko yîwya so. Ananimaw na awencetu, ananimaw awentara na natu. Kanwekñe komo xa mîkyam okwe. Wara rma omtapotarî ekatîmko rma yîwya so.

⁸Tooto xîkrî amoro, on wara marha wîîkes awya, omtapotarî men entakî. Omtapotarî yanwekîra esko ñexamro wara, kanwekîne ro komo wara. On cirko amtaka. On wîmyas awya anahrî me, kekîne owya.

⁹Ero ke Noro wece tak weefîakîne. Tooto yamorî warai weefîakîne owece esehyatkaxapu. Emyaw xakîne karita yamomixapu.

¹⁰Ero yinhîrî karita tak namomhokekîne ofênîrî me. Tmewreso xakîne yîratari, yîmkari, ero wara. Okwe okwe, kacho ro mak xakîne tmewreso ero yaw, kîwratacho komo, kahwokacho komo, ero re mak xakîne tmewreso okwe. Ero wara xakîne karita owya ñenpekîne ero.

3 ¹Ero yinhîrî on wara kekîne tooto warai owya, Ai, tooto xîkrî, on wara wîîkes awya, on ahko karita rma. Apuche etoko Ixaw Yana komo yaka. Ñexamro yakro amtapotakî.

²Ero ke kemtayankekîne. Noro tak onahmekîne karita ke.

³Ero yinhîrî on wara kekîne owya, Tooto xîkrî, on ahko. Karita wîmyas awya ero ahko. Awethîrî yaka tomhe, kekîne owya. Ero ke ero karita wahyakîne. Tîkpore xakîne okre omtaw ween wara ro mak okre.

⁴Ero yinhîrî on wara kekîne hara Noro owya, Ai, tooto xîkrî, on wara wîîkes awya, oroto etok ha Ixaw Yana komo yaka. Omtapotarî ekatîmko yîwya so.

⁵Anarî yana komo cheka aweñepera wasî, anarî yaro tîmtapotaxmu komo cheka. Ixaw Yana komo cheka xa matko keñepesî.

⁶Meřpora naxe anarî yaro tîmtapotaxmu komo. Noro yipu komo mtapotarî yentara thakwa masî. Noro yipu komo yaka aweñepera wasî. Noro yipu komo yaka rma tko aweñepetaw ketaw ha re amtapotarî ñencexe ñexamro reha.

⁷Amtapotarî yenta xera tko naxe Ixaw Yana komo. Ero wara naxe apoko omtapotarî yenta xera cexirî ke so marha okwe. Ceipu ro mak nasî Ixaw Yana komo ropotarî. Kanwekîne komo ro mak mîkyam okwe.

⁸Awepatarî tko wiirî ceipu ñexamro yeepatarî yopo. Aperî marha wiifasî ceipu ñexamro perî yopo.

⁹Ceipu xa wiifasî aperî toopu wara ro mak. Saama yopono wara wiifasî ceipu xa oko. Ero ke erasîn me ro mak esko pona so. Kopi, kahra ro mak esko ñexamro yeeñataw. Kanwekîne rma re mîkyam. Erasîra tko esko pona so, kekîne owya.

¹⁰On wara marha kekîne owya, Ai tooto xîkrî, omtapotarî men entakî takîhso. Aropotaka cirko ahnoro omtapotarî, apanarî ke marha entakî.

¹¹Apoyino komo yaka etoko, waapa nahsîtho komo yaka. Ñexamro yakro amtapotakî. On wara kasko yîwya so, Ai oyakno komo, On wara kes awya so Kporin komo, ponaro kehtopo kom ha, kasko. Amtapotarî yentañe me exitaw so ekatîmko yîwya so. Amtapotarî yentañe pîn me exitaw so reha ekatîmko rma yîwya so, kekîne owya. Ero wa kekîne tooto warai owya.

¹²Ero yinhîrî oyanîmyakñe Ekatî. Ero yimaw cewtunîmsom warai wencekñe omkai, kpanaikotoñe warai oko. On wara kacho wencekñe, Kîfwañhe xa tahwotapore nasî kîfwañhe xa Kporin komo yehtopo poko. Tanî rma tahwotapore nasî, kacho wencekñe.

¹³Mîk hak warai komo yaporî marha wencekñe etpona esehyatkaxapu ha. Nîyorwakñe marha tarara tarî warai, ñexamro panawno mko. Kafpe ro mak kekñe tarai wara ro mak.

¹⁴Ero yinhîrî tak oyanîmyakñe Kaan Yekatî, miya oyafakñe. Tîrwoñe ro mak kîwcekñe, ocorono wara xakñe oropotarî. Tamorî ke rma tko oyahsîñe wara xakñe Kporin komo. Karitî xa Mîk Noro yamorî.

¹⁵Ero ke waapa nahsîtho komo yaka kîwcekñe. Terabibe pono komo yaka kîwcekñe. Keba yecihtawno mîn Terabibe, ewto ha. Ito tak keremekñe ñexamro yakro rma. 7 kaamo wîxakñe yîchew so. Ceserepokaxi ro mak wîxakñe. Ero wara wîxakñe iito.

Waapa Yekahtoñe Me Ciixapu Me Nasî Esekiew

¹⁶⁻¹⁷Taa, 7 kaamo yenatîche tak on wara tak wîxakñe iito, Kporin komo mtapotarî xa hara wencekñe. On wara kekñe owya, Ai, tooto xîkrî, on wara wîlkes awya, waapa yekaiporeñe me tak kiire, Ixaw Yana komo ya ekaiporeñe me ha. Ero ke omtapotarî men entakî ñexamro weronomacho. Oyanme xa ñexamro weronomakî.

¹⁸Ananimaw on wara wîlkesî kicicitho ya, Mîwaiyasî men amñe okwe, wîlkesî. Amoro tko na noro yipu weronomara mai. Kicicme awehtoponhîrî yai tak etaknamakî waipîra awehtome, kahra na mai yîwya. Ero wara kahra awexitaw waihyasî rma noro pen okwe kicicme rma. Apona tko wiifasî noro pen waihtoponho.

¹⁹Ananimaw tko na kicicitho mîweronome, Mîwaiyasî men okwe, mîlke rma na yîwya. Wara rma noro etaknamara na nai kicicme cehtoponhîrî yai. Ero wara cexitaw noro pen waihyasî kicicme rma. Cetowso tko mas amoro, apona ciritra nai kicicme noro yehtoponho.

²⁰Ananimaw on wara na nai kîfwanînhîrî, kîfwañhe cehtoponhîrî tak na nahsîpînke. Kicicme tak nai okwe. Ero ke noro yehrokacho wiifasî noro yesamarî yaw. Ero ke noro pen waihyas okwe. Amoro tko na noro weronomara mai okwe. Mîwaiyasî men okwe kicicme awehtoponhîrî yanme, kahra mai. Ero wara exitaw noro yehtoponho wîhcamnoyasî, kîfwañhe ehtoponhîrî rma. Apona tko wiifasî noro pen waihtoponho.

²¹Ananimaw na kîfwan mîweronome. Kicicme exihra men esko, mîlke na yîwya. Ero ke kicicme exihra na nai amtapotachonhîrî yaw roro. Ero wara exitaw waipîra nasî noro amtapotarî yentarî ke, tweronomacho ha. Apona ecirira nasî ahce wa na noro yehtoponho, kekñe owya. Ero wa kekñe Kporin komo owya.

²² Iito rma oyexitaw oyahsîñe wara xakñe Kporin komo, tamorî ke oyahsîñe wara. Ero yinhîrî on wara kekñe hara Noro owaya, Ai awomko, woskara pona etoko. Iito tak kîmapowas awakro, kekñe.

²³ Ero ke kawomyakñe. Woskara pona tak kîwcekñe. Iito oyexitaw Kporin komo weyuru weefakñe xa hara. Iito xakñe cecacetoso. Noro weyuru weefakñe pahxa ñhe Keba yecihtaw ero warai xa marha weefakñe hara. Ero ke kesewnapekñe.

²⁴ Ero yinhîrî mokyakñe tak Kaan Yekatî oropotaka. Oyanîmyakñe tak piiri. On wara kekñe Noro owaya, Ai, tooto xîkrî, on wara wîkes awya, etoko amîn yaka. Etahruko iito.

²⁵ Iito awexitaw amiyaxe iitono komo ruupu ke. Cimiso tak mas iito tooto chere tohnî me thakwa.

²⁶ Ero yimaw marha añuru wahsîsîknoyasî akarantaka. Ero ke yîmapotan me tak masî. Ñexamro weronomara tak masî. Kanwekñe komo ro mak mîkyam okwe.

²⁷ Ero yinhîrî kîmapowasî awakro xa hara. Ero yimaw tîmapotaxmu me tak kiîfas hara. On wara tak kasko yîwya so, Ai oyakno komo, on wara men kesî Kporin komo Kaan, kasko. Ero wa ekatîmyataw tak amtapotarî yenta xatî komo awentacowpe. Amtapotarî yanwekñe komo awanwecowpe rma. Kanwekñe ro komo mîkyam okwe, kekñe. Ero wa kekñe Kaan Yekatî owaya.

Xerusaren Pono Komo Yîwîrîmacho Nukukmesî Esekiew

4 ¹ On wara marha kekñe Kaan Yekatî owaya, Taa, tooto xîkrî, on wara wîkes hara awya, efpo warai ahsîko efmo kahxapu. Ero cirko aweptai. Ero pona ewto warai mewreko, Xerusaren warai.

² Ero yinhîrî ero waparî wara esenpoko amoro. Sowtatu wacan warai cirko ero mîtwo. Ero wacan yaka enmeko roowo sowtatu ya awnutopo warai. Sowtatu mîn warai cik cirko marha ero mîtwo. Ewto wacan mohrakacho mko marha akîhtoko ero mîtwo.

³ Ero yinhîrî anarî xa hara ahsîko efpo kuripara tak. Ero cirko anmewrethîrî yeceñe, aweceñe marha iyotaw mak. Ero ciriche anmewrethîrî wece cewru tak esko. Ero wara Xerusaren pono komo waparî warai me xa esenpoko. Ero wara esenpoko Ixaw Yana komo ya Xerusaren pono komo waparî kuknon me.

⁴ Ero yinhîrî etakriko tawxapo, poowa ñixan po. Ero wara Ixaw Yana yehtopo ciîñe wara esko, apona rma ciîñe wara. Kicicme ehtopo komo cirko aponan wara. Pahkî ero wara ñexamro yehtopo yapon wara esko awxaw awehtopo poko hakî.

⁵ Kicicme Ixaw Yana komo yehtopo wukuknomesî ero wicakî pahkînon. Cewñe kaamo awexitaw awawxarî po cewñe cimñipu kuknon me nai, kicicme ehtopo komo kuknon. Ero ke 390 kaamo ero wa esko kicicme

Ixaw Yana komo yehtopo kuknon me. 390 cimñipu kicicme so naxe Ixaw Yana komo okwe.

⁶Ero wicakî kaamo yenatîche etakriko xa hara. Tawxapo etakriko kaarî ñixan po tak hara. Ero wara cetakriso awexitaw Xuta komo yehtopo yukuknomañe wara mesenpesî, kicicme ehtopo komo kuknomañe. 40 kaamo ero wara esko 40 cimñipu kuknon me.

⁷Xerusaren waparî komo kuknon mîmewrew ero wece cewru esko akaman po awexitaw. Awaporî ahrura marha esko poono ke. Ero wara awexitaw Xerusaren pono pen komo yafmacho ekatîmko.

⁸Ero wara awexitaw awahsîñe wara wasî epanamara ro mak awehtome akaman po. Xerusaren pono pen komo yafmacho kuknon me awehtopo yenatîche tak kahsîpinkes hara.

⁹On wara awru cirko ero wara awexitaw, puruma ahsîko, kumasa, puruma warai, kumasa warai anarî hara. Ero yipu cirko een yaka efmo kahxapu yaka. Ero mko tak aposokakî awru me ciisom. Awru me tak aiko. Ero tak tohko 390 kaamo pahkînon tawxapo awetakriyataw.

¹⁰Ero tokyataw awya 0,2 kiru wicakî xa yukuknomakî awru me. Ero wicakî mak tohko kaamo po roro. Kaamo marha yukuknomakî ero tohtopo me awya. Mînto exitaw mak kaamo oyuru wokyasi roro, kasko.

¹¹Tuuna marha yukuknomakî 0,6 ritru wicakî so. Tukuknomaxi marha ero erko, amñe xa so mak.

¹²Awru tohko sepata aixapu. Apoyino komo wero ro aiko. Tooto wetî marha cirko wehto kamerî me ero yuputopo.

¹³On wara marha kekñe Kporin komo owya, Ero wara xa marha tînahrî nahyatu Ixaw Yana komo amñe anarî yana komo chew ñexamro pen yeñepeche owya. Tismuyemtho mak nahyaxe kica, kekñe owya.

¹⁴On wara tko wîlkekñe yîwya, Okyo Apa Kaan, kicicitho yahñe pînî ro mak ow mehxa ro omrenai ro. Onok na yokoputho tononñe pîn ow puknow wa enxaputho, kamara ñeskatho tononñe pîn marha ow. Kicicitho tononñe pînî ro mak ow okwe, wîlkekñe Kaan ya.

¹⁵Taa, kekñe Noro owya, paaka wetî xa cirko awehtorî kamerî me, awru yuputopo me. Tooto wetî cirko awehtorî me, kahra tak was awya, kekñe owya.

¹⁶Ero yinhîrî on wara kekñe xa hara owya, Ai, tooto xîkrî, on wara wîlkes awya, Xerusaren pono komo nahrî yekñe komo Ow wahkocesî. Ero ke itono komo tak nahsîyaxe tînahrî komo tukuknomaxi cik mak okwe. Cerahso nokyaxe. Tuuna marha ñeefaxe tukuknomaxi xa marha okwe. Okwe ro mak, kexe ero wicakî so mak ceseresmetaw so.

¹⁷Wahra so mak nasî yînahrî komo, wokru komo marha. Okwe ro mak, kexe tpoyino komo yeeñataw. Nakporotîkexe ro mak okwe kicicme cehtoponhîrî komo yanme rma. Ero wara men naxe okwe, kekñe. Ero wara kekñe Kporin komo owya.

**Xerusaren Pono Komo Yîwîrîmacho Nukukmes
Hara Esekiew Tîhpoci Ke**

5 ¹Ero yinhîrî on wara kekñe hara Kporin komo owya, Taa, tooto xîkrî amoro, on wara wîkes awya, kacipara imo ahsîko tîyokem xa. Tooto poci yawototopo ro warai xa ahsîko. Ahpoci rma awotoko, ekanamurinkakî mak. Awetpoci marha pahko. Ero papuche awsin yukuknomacho ke ahpocithîrî yîraconkakî osorwawno me.

²Kaamo yenatîche tak, Xerusaren waparî kuknon me awehtoponhîrî yenatîche ahpocithîrî akñiko ewto me mewrexapu po rma, tehsa wicakî mak akñiko. Ero yinhîrî tehsa wicakî xa hara ahsîko. Ero cirko anmewrethîrî pona, Xerusaren kuknon pona. Ito tak yîknoko kacipara imo ke rma. Ero yinhîrî tehsa wicakî xa hara afmakî kahsî ocowo narîrî me. Xerusaren pono pen komo wemetanmekyasî kacipara imo ke okwe.

³Ero yinhîrî asak mak ahpocithîrî yîmtoko. Ero wicakno mak eyamko aponon yaka, aramacho yaka.

⁴Ero yinhîrî aponon yawno poyino rma ahsîko asakî mak. Ero mko afmakî kfa wehto ywaka akñitome. Wehto men tak ñepatakesî eñexa ahnoro Ixaw Yana pen komo yakñitopo oco.

⁵On wara men wîkes Ow, Aporin komo, ponaro awehtopo komo, on wara xatkeñe Xerusaren pono komo, mîk hak rowon pono komo cheka rma ñexamro wekenmekñe. Yîmîtwono komo chew so marha wekenmekñe.

⁶Omtapotachonho yanwekñe me xa xatkeñe mîk hak rowon pono komo yopo. Kicicme ro mak xatkeñe tîmîtwono komo yopo ro mak okwe. Omtapotachonho yenta xera ro mak xatkeñe tpanatanmetopo komo. Ero wara men ehcoko, kacho yewetîra ro mak xatkeñe okwe.

⁷On wara kesî Kporin komo, ponaro awehtopo komo, kicicme ro mak maxe Xerusaren pono komo mîk hak rowon pono komo yopo, amîtwono komo yopo marha. Omtapotarî yewetîra ro mak maxe okwe apanatanmetopo kom ha, Ero wa exihra ro mak men ehcoko, kacho yewetîra maxe. Nasî rma amîtwono komo yepanatanmetopo hara. Ero yipu yaw rorohra meero maxe. Kicicme maxe ñexamro yopo okwe.

⁸Ero ke on wara wîkes awya so, Aporin komo Ow, ponaro awehtopo komo, Ai, Xerusaren pono komo, awemetanmekñe komo me tak was Ow ha. Kemetanmekyaxe so tak mîk hak rowon pono komo wero ro.

⁹Awemetanmetopo komo xa tak wîhtînoyas okwe. Pahxa anarî komo wemetanmekyakñe ero yopo tak kemetanmekyaxe so. Amñe awemetanmekîra xa hara wasî ero wara. Ero wara kemetanmekyaxe so kicicitho me ro mak awexirî ke so kica.

¹⁰Ero wa awemetanmekyataw so owya tîmxîkîthîrî pun noñexe yîmînhîrî komo rma. Anarî kom hara tîmînhîrî pun noñexe yîmxîkîthîrî

kom hara okwe. Kemetanmekyaxe so ro mak okwe. Waipîn komo rma wakpayasî miya so ro mak.

¹¹ On wara marha wîlkes Ow Aporin komo, ponaro awehtopo kom ha, Yaaro wîlkesî, Waipîn me wasî, kacho wara rma nas omtapotarî yaaro. Kicicitho poko ro mak mîxatkeñe omîn yaw okwe. Yiixera ro mak oyehtopo mekyatkeñe iina okwe. Ero ke asakman me tak kiifaxe so okwe. Apînîn yaw so exihra ro mak tak was okwe. Amtora so was okwe.

¹² Apoyino komo waihyaxe ewto po rma. Epefa ke waihyaxe, rooma ke marha. 1 tehxa wicakî waihyaxe ero yaka. Ewto wacanî mkai waihyaxe anarî kom hara tehxa wicakî xa hara. Anarî komo wakpayasî miya so ro mak. Iina so rma tko kmokyasî kacipara ke cemyarke ñexamro waparî me rma oko.

¹³ Ero yinhîrî ketîrwoxinkesî tak. Yîrwomra tak was apoko so. Ero wara was oyeseapanputîkache. On wara tak kexe apoyino komo ero yimaw, orwonîmtothonho yenatîche, Kporin komo xa Mîk nîrwonîmye ham kpoko so tîmtapotachonhîrî yaw roro rma, kexe. Ero wa kexe.

¹⁴ Wemronho me mak tak wiifasî awewtonthîrî komo. Ero yeeñataw awîrîyakexe mîk hak rowon pono komo, iitoxari tîtosom komo.

¹⁵ Ero wa nasî awewtonthîrî komo, kica, kacho me mak nasî. Ero yenîche awîrîyakexe so mîk hak rowon pono komo, amîtwono komo. Ñexamro panatanmetopo me nasî awîrimachonhîrî komo. Ñeserepokexe ro mak apoko so. Ero wa naxe apoko so awîrimache so orwon ke. Kîrwonasî ro mak apoko so. Ero wa men was amñe. Kporin komo Ow, omtapotacho mîn ha.

¹⁶ Kwexe so marha waiwî warai ke oko. Rooma mîn ha waiwî warai. Awaikachome so wa kwexe so. Cerewre xa wiitîkesî aroman komo. Anahrî yekñe komo wahkocesî.

¹⁷ Aroman komo wekpesî aapo so. Kamara warai komo marha wekpesî aweskañe komo. Noro rma amxîkexe so okwe. Yîmxîkîra tak maxe okwe. Epefa marha awaikexe so, waapa komo marha. Tîkaciparayem komo wekpesî awaparî komo me. Ero wa men kwaihkeke so. Aporin komo Ow ero wa wîlkesî, kekñe. Ero wa kekñe Kporin komo Esekiew ya.

Ixaw Yana Komo Waparî Ñekatîmyasî Esekiew

6 ¹⁻² Ero yinhîrî oyakro nîmtapowakñe xa hara Kporin komo. On wara kekñe owya, Ai, tooto xîkrî, on wara marha wîlkes awya, îîpî mko yakro amtapotakî, Ixaw Yana rowon pono yakro. Tooto yan wara kasko. Cemetanmesom me ehtopo ekatîmko yîwya.

³ On wara kasko yîwya, Ai îîpî, Ixaw Yana rowon pono amoro, Kporin komo mtapotarî ka wekatîmyas awya so. On wara kesî Kporin komo Kaan îîpî ya, matîwîn ya marha, tarenakem ya marha, woskara ya marha, waapa wekpesî amñe apona so, kacipara imo ke cemyarkem mîkyam

wekpesî. Iito aapo so nasî anarî ro ya tîmsom yaknîtopo mko, Ero komo kfa wakhfapesî.

⁴Tîmsom yaknîtoponho mko tak nasî takuhfaposo, anakîtothîrî komo. Ero wa xa marha nasî kotoporem yaknîtoponho hara, tafmaxi so nasî. Iito marha nasî mîk hak warai me aîrithîrî kom hara. Ero mîtwo so rma kîrkomo pen yokoputho wafmesî, apoyino pen komo yokoputho okwe.

⁵Ixaw Yana pen komo yokoputho wiifasî iina ciixaputho mîtkoso. Ayochîrî komo wakpayasî anmîthîrî komo yaknîtoponho mîtkoso rma.

⁶Ahnoro awewtonthîrî komo wakniyasî. Anarî ro ya tîmsom yaknîtoponho kfa tak nasî tîhcamnoso îh pononho komo. Tîmsom yaknîtoponho nasî cixkaxi so, tiwîrîmaxi so. Takuhfaposo marha nasî mîk hak warai me aîrithîrî komo. Anarî cirihra ro mak tak maxe. Kotoporem yaknîtoponho marha nasî tafmaxi so. Ahnoro aîrithîrî komo tak nasî tîhcamnoso okwe, ero yipu me aîrithîrî kom ha.

⁷Achew so rma apoyino pen komo waihyaxe okwe. Ero yimaw tak on wara mîkexe opoko, Kporin komo xa Mîk ham, mîkexe. Ero wara mîkexe.

⁸Asak makî tko wîmcēsî apoyino komo. Waapa komo yai cemahcisom me wiifasî ñexamro mîk hak rowon pono komo chew exitaw so rma. Ero wa kiifaxe so awakpache so anarî rowon pona so.

⁹Ero yimaw on wara tak naxe etîmtoxapu komo iito, mîk hak rowon pono komo chew cexitaw so, ahsîxapu me taañenhirî komo chew, oponaro tak naxe. Ahwora ro mak wîxakñe Ixaw Yana komo poko, anarî ro poko cepohkaxmu me exirî ke so. Opoxunketkeñe okwe. Mîk hak warai me ciixaputho yeeñataw yîwya so tpoxwe ro mak ñeeñatkeñe kica. Poxumnîtho me ro mak tak ñeseñaxe ñexamro rma. Ero wara ñeseñaxe kicicitho me ro mak cehtoponhîrî komo yanme.

¹⁰Pahxaro tak on wara kexe opoko, Kporin komo xa Mîk ham, kexe. Yaaro xa Noro kekñe pahxa kîwya so, Kemetanmekyaxe so men amñe okwe, kekñe yaaro ham, kexe marha.

¹¹On wara marha kesî Aporin komo Kaan owya, Ai, Esekiew, knowknow kasko aweserepokarî ke. Knuhknu kasko marha ahtarî ke. Okwe, kasko marha kafpe. Ero wa kasko Ixaw Yana komo yehtopo poko. Kicicme ro mak naxe okwe, poxumnîtho poko ro mak naxe okwe. Ero wa exirî komo yepetho me tak waihyaxe amñe kacipara imo ke, rooma ke, epeña ke, ero warai ke waihyaxe okwe.

¹²Meyeno komo waihyaxe epeña ke. Meyeno pîn komo reha waihyaxe kacipara ke. Etîmtoxapu komo reha waihyaxe rooma ke hara okwe. Ero warai weñepesî ñexamro yemetanmetopo orwonîmrî ke xa.

¹³Ero yimaw on wara mîkexe opoko, Kporin komo xa Mîk ham, mîkexe. Ero wara kexe tpoyino pen komo yokoputho yenîche puknow wa so okwe, waapa nparaxkatho pen. Miya so ñeeñaxe okoputhîrî komo mîk

hak warai me tîñirithîrî mîtwo so rma, tîmsom yakñitopo mîtwo so, îpî meretwo so, matîwîn meretwo so kawno meretwo so, weewe yapomyaw so porin yapomyaw so, kapaŋu yapomyaw so taakem yapomyaw so. Iina so kotoporem nakñiyatkeŋe ciixaputho yanme me kica, iito so marha naŝi tpoyno pen komo yokoputho.

¹⁴Oyamorî ke ñexamro pen waihkeŝi. Pohnî me tak wiifasî yîrowonthîrî komo. Pohnî rma re mîn Tibra mehxaan roowo, pohnî me naŝi ahnoro iitononhîrî komo pen yekenho mko. Pohnî me xa tak wiifasî Ixaw Yana komo rowontho ero yimaw. Ero yimaw tak on wara kexe ñexamro opoko, Kporin komo xa Mîk ham ero wa kiifaxe so, kexe. Ero wara kexe.

Ñeexi Tak Ixaw Yana Komo Yakronomacho Owya, Keŝi Kporin Komo

7 ¹⁻²Ero yinhîrî Kporin komo mtaotarî wencekñe xa hara. On wara kekñe owya, Ai, tooto xîkrî, on wara wîikes hara Ixaw Yana rowon pono komo ya. Aporin komo Kaan Ow ha on wara wîikesî, Ai, on wara wîikes awya so, Ñeexi, ñeexi xa tak ha arowon pono komo yakronomacho owya. Ero mapitawno meero akronomara wasî.

³Ñeexi tak awakronomacho komo owya. Kîrwonaŝi xa tak apoko so. Keñekexe so tak awehtoponhîrî komo poko. Kepemexe so kicicme ro mak awehtoponhîrî komo yepetho ha.

⁴Amtora so wasî. Apîñin yawra so tak wasî. Kicicme awehtoponhîrî komo poko kesepanîyasî, kicicitho poko awehtoponhîrî komo wepemesî. Ero wara awehtoponhîrî komo poko oyeseapanîche on wara mîikexe opoko, Kporin komo xa Mîk ham, mîikexe.

⁵On wara keŝi xa hara Kporin komo, ponaro kehtopo komo, Awîrîmacho komo tak awepoŋaxe so okwe, awîrîmacho komo xa tak ha.

⁶Ñeexi, ñeexi tak awakronomacho komo owya. Awîrîmacho komo me tak ñenmapu oroto xa.

⁷Awya so wîikesî Ixaw Yana komo rowon pono komo ya, awîrîmacho komo xa tak awepoŋaxe so okwe. Pahnoke tak men naŝi awîrîmacho komo me enmacho. Ero ke on wara naxe îh pono komo, tahwore exihra ro mak naxe okwe.

⁸Pahnoke tak men naŝi tîrwoñe xa tak awemetanmetopo komo owya okwe. Kîrwonaŝi ro mak tak apoko so. Keñekexe so kicicme awehtoponhîrî komo poko. Kepemexe so kicicitho poko awehtoponhîrî komo yepetho me.

⁹Amtora so men was okwe. Apîñin yaw so exihra tak was okwe. Kepemexe so mak awehtoponhîrî komo yaw roro rma. Kicicitho poko awehtoponhîrî komo yaw roro rma kepemexe so okwe. Ero yimaw on wara mîikexe opoko, Kporin komo xa Mîk ham kemetanmekñe komo, mîikexe. Ero wara mîikexe.

¹⁰Taa, ñenmapu tak awîrîmacho komo me okwe. Ñepemrutunta tak amoyi warai awîrîmacho komo. Cehcoyoponkaxmu me awehtopo komo tak naŝi cepemrutuntaxmu me kica.

11 Poŋmamtîka tak etapano riñe me awehtopo komo. Amoyi warai me tak ñehtîka kicicme awehtoponhîrî komo. Ero ke etîmtora ro mak naxe apoyino komo okwe. Noro yipu komo exihra tak nasî. Yupurantanhîrî komo exihra marha tak nasî. Yîpînîn yaw so yîwratara ro mak naxe poyino komo.

12 Awîrîmacho komo me tak ñenmapu. Kicicme awehtoponhîrî komo yepemacho me tak nasî. Ahwotara ñehcowpe emyawno poko twarawantaxmu komo. Ahwokara ehcoko amyamro hara warawantanmekno riñe kom ha. Tîrwoñe xa tak ñexamro pen wemetanmekyasî ahnoro.

13 On wara nasî roowo tîmñenho, epethîrî pona tîmñenhîrî, tînmîthîrî yahsîra ro mak nas hara. Waipîra rma na nai, wara rma ahsîra nasî. Tîrwoñem me oyehtopo menwo ero wara oyehtopo rma nasî miyan komo pokono me rma. Tîmtapotachonhîrî towhîra ro mak nasî Kaan. Ekariton me ro mak tak naxe kicicitho pokono ro komo.

14 Tuu ketu rma na anarimaw sowtatu komo yañihtopo me. Tukurun komo marha na nahsîyatu. Wara rma waapa me tohra ro mak naxe. Tîrwoñe xa ñexamro pen wemetanmekyasî ahnoro.

15 Ewto poi tîto xe exitaw so, iito tko nasî kacipara imo kopi. Ewto po rma exitaw so iito nasî epefa, rooma marha okwe. Mararî pono komo waihyaxe kacipara imo ke. Ewto po rma exitaw so epefa nasî iito ñexamro pen yermomñe wara, rooma marha nasî ermomñe wara kopi.

16 Waipîn komo rma cetu îh pona so etîmtoxapu komo ciki. Iito tak nîwracexe. Potkuku wara mak ñesencexe, woskara pono wara. Ero wara nîwracexe kicicme cehtoponhîrî komo poyero.

17 Kaŋpera tak ñehtîkesî ñexamro yamorî. Kaŋpera marha nasî osokmuru komo, xukrano wara mak okwe. Ero wara naxe ahnoro iitono komo.

18 Kumixitho mak namruyaxe. Erahtîmtopo komo marha nasî ponon komo wara. Tîhyapamsom me mak ñesenpexe. Yîhpora so naxe ahnoro.

19 Cemyawnonhîrî tak naŋmexe esama yaka, prata. Yukpurukpuruntho wara tak nasî ooru hara emyawnonhîrî komo. Yukurun mera ro mak nasî prata, ooru marha, emyawno komo. Kporin komo yîrwonîmtopo me exitaw yukurun komo me exihra ro mak nasî ero yipu okwe. Yîroman komo yerepotanmetopo mera thakwa nasî ooru, prata komo, wethîrî komo yakan mera thakwa nas okwe. Kicicitho poko pohkañe komo me mak xakñe ero yipu okwe.

20 Ñehcoyoponketkeñe mak cemyawno komo poko, ooru poko, prata poko. Ero rma tko ñiifatkeñe ponaro cehtopo komo me. Poxumnîtho me ro mak ñiifatkeñe kica. Ero ke ero yipu rma wiifakñe xapari wetî wara ro mak yîwya so, poxumnîtho me xa tak.

21 Ero rma wîmyasî anarî yana komo ya yînarîrî komo me. Roowo poko hakno komo ya wîmyasî kicicitho komo ya. Ñexamro ya wîmyas

oyanan pen komo yemyawnonho, prata mko, ooru mko marha. Ero tak nîwîrîmexe ahsîce.

²²Anana cewruno wara wasî oyanan komo yenîne mera tak. Ero ke omîni ro nîwîrîmexe okwe kifwanînhîrî. Ero yaka newomyaxe ceñepañem komo yîwîrîmachome kica.

²³Kanawa mici warai ehcoko. Kifwan pen komo kamxukutho keñe xa nasî arowon komo miya ro mak mapitaka roro. Mefpora naxe waihkanon rîñenho komo Xerusaren po marha.

²⁴Xenciu komo tak wekyasî, kicicitho komo xa. Nêxamro tak naxe Xerusaren pononho komo mîntho yahsîne me. Noro pîntho me tak wîfâsî cehcoyoponkaxmunhîrî komo, karitînhîrî kom ha. Nêtwîrîmesî tak anarî ro poko ehtoponhîrî komo.

²⁵Pona erahtîmtopo mokuche waapa komo, nêxamro tawakeretopo nukukmexe re. Etawakeren me thakwa tko naxe waapa komo okwe.

²⁶Anarî kaamo po yîwîrîmâcho komo ñepofasî, enmapuche hara yîwîrîmâcho komo xa hara nai anarî men hara okwe. Tapota marha ñesencesî roro ahwokacho komo. Weronomano rîne yaka cexe Kaanî mtapotarî yentaxi cma re. Entara rma tko naxe okwe. Kaan ya kpanatanmetopo yekatîmra tak naxe Kaan ya tîmsom pokono komo rma okwe. Akîhreno cirihra marha naxe poritomo komo.

²⁷Nîwraçesî tak kayaritomo. Ahwora ro mak naxe antomano rîne komo exihra exirî ke yînantomarî komo. Namotatanaxe tak yînantomarî komo. Nêxamro yehtoponho yaw roro rma nêxamro wîfâs hara. Ero wara kesepanîyasî. Yaaro rma nêxamro pen wîwîrîmesî. Ero yimaw on wara tak kexe opoko, Kporin komo xa Mîk ham ero wara kîiñe komo okwe, kexe. Ero wara kexe.

Mîn Hak Poko Mak Nahwowaxe Ixaw Yana Komo Kica

8 ¹Taa, on wara wîxakñe anarî kaamo po. 6 cimñipu tak xakñe ero yimaw iito amna yehtoponho Xerusaren poi mohxapunhîrî. 6-înhîrî nuuñi po omîn yaw wîxakñe ceremaxi. 5-nhîrî kaamo po iito wîxakñe. Iito marha xatkeñe Xuta poritomon komo ceremaxi oyepatai. Ero wa oyexitaw oyahsîne wara tak xakñe Kporin komo Kaan.

²Ero ke tooto warai weefakñe wehto me cehsom mak ha tko. Noro wetho ñesennpekñe wehto wara. Ero wara rma xakñe yupun roowo pona roro wehto, wara ñesenpekñe. Noro yawrutarî xakñe sîpo wara hara, ero wara Noro ñesenpekñe.

³Noro tak napockanwakñe owece. Tamorî warai ke oyahsîyakñe ohpoci poko. Ero wa oyanîmyakñe Kaan Yekatî kahsî. Miya oyañe wara xakñe Xerusaren pona. Ero wara mak ñesenpekñe. Ero wara enîne me oriyakñe Kaan. Kaan mîn yaka oyafakñe ero roron pona rakatawno pona. Mehxa waaca metatan weefakñe nohce ñixan. Ero metata wararî xakñe onoke

na me ciixaputho. Kaanî rwonmekñe me ro mak mîn xakñe kica, tîyanan komo yewyomacho ke yîrwonmekñe ha.

4Iito marha oyepataw weefakñe Kaan weyuru, ponaro Ixaw Yana komo weyuru. Pahxa weefakñe woskara po ero warai xa marha weefakñe xa hara.

5Ero yinhîrî on wara kekñe Kporin komo owya, Ai, tooto xîkrî, nohce yaw roro enko, kekñe. Ero ke iina weefakñe. Iito weefakñe metata Kaan ya tîmsom yakñitopo yaka kewomtopo. Iito marha onoke na me ciixaputho weefakñe metata mehxa nohce ñixa. Kaanî rwonmetopo xa mîn xakñe enporixaputho kica. Tîyanan komo yewyomacho ke yîrwonmekñe me xakñe. Ero yipu weefakñe.

6Ero yimaw on wara kekñe owya Kporin komo, Ai, tooto xîkrî, meeña tak na tantono komo ñiritho? Kicicitho me ro mak naxe Ixaw Yana komo tan kica. Ero poko exirî ke so oyeñepeñe me thakwa naxe miya omîn yai okwe. Miya xenî xa tak meeñas amñe kicicitho xa tak kica.

7Ero yinhîrî oyafakñe Kaan mîn roron metatan yaka. Iito ewtarî weefakñe Kaan mîn wacan yaw. Cetawkaxi xakñe.

8On wara kekñe Kporin komo owya, Tooto xîkrî, ahtoko ñhe, waaca ñhe awkakî porin me, kekñe. Ero ke wahcekñe. Iina ahtоче owya anarî tak weefakñe metata.

9On wara kekñe owya, Mîmo yaka ewomko. Kicicme ro mak ñexamro yehtopo enta, kicicitho poko ehtopo komo kica, kekñe owya.

10Ero ke kewomyakñe entome. Iito mewrexapu mko weefakñe yaake. Mîk hak mewrexapu xakñe iito, kafwa warai, okoi warai, mîk hak weefakñe keskañe komo marha oko. Noro warai weefakñe mewrexapu. Ahnoro weefakñe ponaro Ixaw Yana komo yehtopo iito. Mewrexapu mîn weefakñe Kaan mîn wacan poko tapomritîkaxi ro.

11Ixaw Yana komo poritomon komo weefakñe 70. Mewrexapu wece cewru xatkeñe. Ñexamro chew ñecececekñe Xaasañas, Sapan mumuru. Ahnoro xatkeñe kotoporem yakñitopo ke cemyarke so. Ero yipu yai yîsîn pen nawomyakñe kotoporem.

12On wara kekñe tooto warai owya, Tooto xîkrî, Ixaw Yana poritomon komo yehtopo menwo? Awarpanaw mak ciixaputho poko naxe, tîmîn yawno poko. On wara kexe, Kenîhra ro mak nasî Kporin komo. Krown poi cekñe ro mak Noro, kexe kica, kekñe.

13On wara marha kekñe oyekñe owya, Taa, amoko xiya hara. Miya xenî tko meeñas amñe kicicitho ñhe kica, kekñe.

14Ero yinhîrî oyafakñe Kporin komo mîn metatan yaka hara, nohce ñixan yaka. Iito wooxam komo weefakñe ceremaxi so. Tamus pînîn yaw nîwracetkeñe kica.

15On wara kekñe Noro owya, Tooto xîkrî, moxam yehtopo meeña? Taa, miya xenî rma ka meeñas amñe kicicme ñhe tak, kekñe owya.

¹⁶Ero yinhîrî oyafakñe Noro rma Kporin komo mîn roron pona xa hara, rakatawno pona. Iito xakñe Kaan mîn metatan. Iito marha xakñe Kaan mîn mahremacho. Xehxa ñhe xakñe Kaan ya tîmsom yakñitopo. Ero yotaw xatkeñe kîrkomo, 25. Yîmkarî komo xakñe Kporin komo mîn wece. Resce yaw roro cewru xatkeñe. Kaamo wece nutupenwatkeñe resce yaw roro. Ero yakro nîmtapowatkeñe. Tporinî ro me ñetahcatkeñe kica. Ero wara xatkeñe kica.

¹⁷Ero yinhîrî on wara kekñe owya oyañe, Tooto xîkrî, moxam yehtopo meeña? Kicicme cik natu Xuta komo wahra mak, kacho me ma re nai? Pîra ro makî. Kicicitho poko ro mak naxe kica Kporin komo mîn yaw? Waihkanô meero ñiifaxe okwe. Miyan komo rma waihkexe tîrowon mapitawno komo meero. Ero yinhîrî tak mokyaxe oona hara orwonmetome ro mak kica. Weewe peremru marha ñiifaxe cewnarî yakan me owîrîyakacho kica.

¹⁸Ero ke ñexamro weñekesî orwon me oko. Tîpîñe enîhra so ro mak tak wasî. Ñexamro yîmtora wasî, yîpînî yaw so exihra ro mak wasî. Oyakro rma na nîmtapowatu, kañpe xa na nîmtapowatu opanarî yaka xa. Wara rma yîmtapotarî komo yentara ro mak wasî, kekñe. Ero wa kekñe owya oyañe.

Kicicitho Komo Waihkacho Yukuknomacho Ñeeñasî Esekiew

9 ¹Ero yinhîrî oyañe mtapotarî wencekñe xa hara, kañpe kekñe. On wara kekñe, Ai, ewto yenîñe komo amyamro, waihkano ritopo ke cemyarke so amohcoko, kekñe.

²Ero ke 6 weenakñe kîrkomo. Waaca metatan ñixa mokyatkeñe îh pono ñixa, nohce ñixa. Watma ke cemyarke so mokyatkeñe. Ñexamro yakro mokyakñe anarî hara tooto, riiñu kahxapu yawno. Noro yaañapotun yaw xakñe karita mewretopo. Ñexamro mokyatkeñe Kporin komo mîn roron pona. Tîmsom yakñitopo mîtkoso ñecececetkeñe, bronse ciixapu mîtkoso.

³Ero yimaw Kaan weyuru tak xakñe anato, ponaro Ixaw Yana komo yehtopo weyuru. Kerubin yepoyinonho nawomyakñe. Kaan mîn potaka cekñe. Ero yinhîrî riiñu ke tponoyem yakro nîmtapowakñe Kporin komo, karita mewretopo ke cemyarkem yakro.

⁴On wara kekñe yîwya, esama yaw so etoko, Xerusaren pore etariko. Iito anarî komo meeñasî ahwokaxapu komo, tîwratxmu kom ha. Kicicitho poko ro mak naxe opoyino komo, tantono komo okwe. Okwe ro mak okwe, kañe komo meeñasî. Ero warai komo perî poko see kasko mewretopo ke. Ero wa men kasko, kekñe.

⁵Ero yinhîrî noro yakrono komo yakro nîmtapowakñe hara. Oñentarî me rma kekñe. On wara kekñe yîwya so, Taa, amyamro hara etocoko noro wenari. Ewto poko hak etocoko waihkano riso. Twaihkaxmu komo pînî yaw exihra ro mak ehcoko. Moso mak wîmcesî, kahra ro mak ehcoko.

6 Poritomo pen komo waihkakî, kaŕpamxan pen komo, emasî pen komo, wooxam pen komo, rikomo pen komo, ero warai kom ha. Pemewrexapu komo tko apehra ro mak men ehcoko. Tan ka waihkanano ritopo yihcicoko omîn mîtwono komo poko rma, kekñe. Ero wa kekñe oyañe yîwya so. Ero ke yihcirî me ka poritomo pen komo waihketkeñe Kaan mîn mîtwono pen kom ha ka.

7 Ero yinhîrî on wara kekñe hara yîwya so, Kaan mîn yîwîrîmacoko. Anwaikathîrî komo yokoputho yihxiko omîn roron pona. Meŕpora ehcoko. Ero yinhîrî miya ñhe etocoko, kekñe. Ero ke miya tak cetkeñe. Waihkanano ñiîfatkeñe ewto pono pen komo.

8 Taa, waihkanano ciîfataw yîwya so iito rma ketînomyakñe cewñe. Kesewnapekñe tak. On wara wîŕkekñe Kaan ya, Ai, Apa kah yawno, ahnoro Ixaw Yana pen komo mîwaiketîke etîmtoxapu komo meero okwe? Tîrwoñe me xa Xerusaren pono pen komo mîwaikē? Ahnoro ro mak mîwaiketîke okwe? wîŕkekñe.

9 On wara kekñe Noro owa, Kicicme ro mak naxe Ixaw Yana komo, Xuta komo marha. Miya so nasî yînwaikathîrî komo kamxukutho yîrowon komo poko hak okwe. Meŕpora ro mak naxe tan ewto po kicicitho poko ehtoponhîrî komo okwe. On wara kexe kica, Tîrowonthîrî tak nahsîpînkai Kporin kom ham. Kehtopo komo yenîhra ro mak tak nasî, kexe kica.

10 Ero ke tîpîñe ñexamro yenîhra ro mak wasî. Okwe, moxam wîmces okwe, kahra ro mak wasî. Ñexamro wemetanmekyasî ehtoponhîrî komo yaw roro rma, kekñe owa. Ero wa kekñe oyañe owa.

11 Ero yinhîrî mokyakñe hara karita mewretopo ke cemyarkem. On wara kekñe noro oyañe ya, Apa, amtapotachonhîrî yaw roro rma wiirî, kekñe. Ero wara kekñe.

Kaan Weyuru Cesî Kaan Mîn Yai Okwe

10 ¹ Ero yinhîrî tak kaksî weeñakñe hara. Iito tak weeñakñe kayaritomo yapon warai sapira ciixapu. Kaw xakñe kah yaw, kerubin komo yepoi.

² Ero yimaw riiñu kahxapu yawno yakro nîmtapowakñe xa hara oyañe. On wara kekñe yîwya, Ai, tarara tarî warai cheka etoko, kerubin makatawno cheka. Iito kerubin chew nasî wehto roron. Ero amehko meŕpora ñhe awemyaw. Amekîche miya so aŕmakî. Akpakî ro mak ewto poko hakî, kekñe yîwya. Ero ke tarara tarî cheka cekñe noro owero ro.

³ Iina ewomyataw iito rma xatkeñe kerubin komo Kaan mîn mîtwo suu ñixa. Ero yimaw marha kaweresî keñe tak xakñe Kaan mîn roron, rakatawno ha.

⁴ Ero yimaw tak Kporin komo weyuru nawomyakñe kerubin yepoyinonho. Morona cekñe Kporin komo mîn metataka. Ero yimaw tawronohkatîkaxi xakñe Kaan mîn kaweresî ke. Kaan mîn roron xakñe tawronohkatîkaxi Kporin komo weyuru ke hara.

⁵Moosxe nêhe nêsençeknê kerubin yaporî powpow kacho. Kaan mîn roron pona roro nêsençeknê, yîmkaino pona roro marha. Kafpe nîyorwaknê Kaanî mtapotarî wara rma, Karitî ro mtapotarî wara ha.

⁶Taa, ero wara riînu kahxapu yawno yantomache, Wehto roron amehko kerubin chewnonho, kache yîwya ceknê tak noro kerubin yaka. Iito nêcececeknê tarara tarî mîtwo.

⁷Ero yinhîrî nêtapoyankekên tak anarî kerubin wehto wece, tîchewno komo wece. Ero poi namekyaknê. Riînu kahxapu yawno yamorî yaka nîifaknê. Ero yahsîche mîmo yai tak nêpatakekên riînu kahxapu yawno.

⁸On wara xatkenê kerubin komo, aporî makataw so nêsenpekên tooto yamorî warai. Ero wara xatkenê.

⁹Ero yinhîrî kerubin komo weenaknê xa hara. Nêxamro mîtwo so xakên tarara tarî, 4. Cewnê so xakên tarara tarî kerubin panaw so. Pepeyure so xakên tarara tarî, beriru wara.

¹⁰Etîme re nêsenpekên tarara tarî. Taknoye re so xakên, wahrai xakên porin yaw.

¹¹Miya so cekên tarara tarî, kerubin nêenatkenê iina so cetkenê. Nohce yaw roro eenataw so kerubin iina cekên tarara tarî. Suu yaw roro cekên ananimaw, resce yaw roro ananimaw, oesce yaw roro ananimaw, ero wa so cekên tarara tarî ananimaw so. Kerubin nêenatkenê ero yaw roro rma cekên tarara tarî. Ahce wece na nêenatkenê kerubin yewru iina so cetkenê kerubin. Pataw so mak cetkenê ekoîmara ro mak.

¹²Cewke so xakên kerubin komo pun ahnoro. Ero wa xakên yîmkarî poko, amorî poko, aporî poko, tawronohkatîkaxi mak xakên yupun komo yewru ke. Ero wara marha xakên tarara tarî, 4 ha. Cewke so xa marha xakên meîpono pîn ke.

¹³Ero yimaw tooto mtapotarî warai wenceknê tarara tarî yetacitopo. Tarara tarî amoro, kekên yîwya so ofentarî me.

¹⁴On wara xatkenê kerubin komo, 4 so xakên eepatarî komo. Kerubin yepatake so xatkenê, tooto yepatake so marha xatkenê, reaw yepatake so marha xatkenê, yaimo yepatake so marha xatkenê. Ero wa xakên kerubin komo yeepatarî.

¹⁵Ero yinhîrî kaksî takî nawomyatkenê kerubin komo. Nêxamro rma weenaknê pahxa nêhe Keba yecihtaw oyexitaw, onok na komo, kacho owya. Kerubin mîkyam xatkenê.

¹⁶Kerubin komo cetaw tarara tarî marha cekên akro so. Panaw roro so rma cekên. Powpow ketaw kerubin komo tawomtome so panaw so rma nawomyaknê tarara tarî hara. Etînomra ro mak xakên tarara tarî.

¹⁷Cececececeaw so kerubin komo nêcecececeknê xa marha tarara tarî hara. Awomyataw so kerubin komo, akro so rma nawomyaknê tarara tarî. Mîk hak warai komo yekatî xakên tarara tarî yaw so marha. Ero ke akro so cekên roro. Ero wa cetkenê.

¹⁸Ero yinhîrî Kaan mîn potai tak cekñe hara Kporin komo weyuru. Kerubin yepona cekñe hara. Iito tak ñecececekñe.

¹⁹Ero yinhîrî on wara xatkeñe kerubin komo owero ro rma, powpow ketkeñe tak roowo poi tawomtome so. Awomyataw so tarara tarî nawomyakñe akro so. Kaan mîn wacan potaw nîftmamyatkeñe kerubin komo, resce ñixan potaw. Kaan weyuru rma xakñe epoi so, ponaro Ixaw Yana komo yehtopo weyuru.

²⁰Pahxa ñhe onok na komo weeñakñe Keba yecihtaw oyexitaw. Kaan makataw xatkeñe, ponaro Ixaw Yana komo yehtopo makataw. Kerubin xa mîkyam xatkeñe ham, wîfkekeñe tak ero yimaw.

²¹4 ke cepatake so xatkeñe, 4 ke marha tapoke so marha xatkeñe. Aporî komo makataw so xakñe tooto yamorî warai.

²²Etîme re ñesenpekñe eepatarî komo, pahxa oñenîtho komo yepatarî wara rma. Keba yecihtaw weeñakñe ñexamro yepatake so rma xakñe. Etîme re xakñe eepatarî komo, etîme re marha xakñe yupun komo. Ñexamro cetaw pataw mak cetkeñe ceepatai so rma. Ero wara cetkeñe kerubin komo.

Akpîkano Riñe Komo Waihkacho Ñekâtîmyasî Kporin Komo

11 ¹Ero yinhîrî oyanîmyakñe xa hara Kaan Yekatî. Kporin komo mîn potaka xa oyafakñe, resce ñixan potaka. Iito tak kîrkomo weeñakñe, 25. Metataw xatkeñe. Iito weeñakñe Xaasañias, Asu mumuru, Peracias marha, Benaia mumuru, anarî komo yakro iito xatkeñe ñexamro. Antomano riñe komo mîkyam xatkeñe.

²On wara kekñe Kaan Yekatî owya, Tooto xîkrî, kicicitho poko cesentaxmu komo moxam. On ewto pono komo yakîhreñe tî re moxam akpîkano riñe me xa matko naxe kica.

³On wara kexe tpoyino komo ya, Orotô ka kîmîn komo ciitopo mera nasî. Tahrem wara nasî on kewton komo, wooto wara taxe kîwyam on pono komo, tahrem yawno wara, kexe kica.

⁴Ero ke ñexamro yîwîrîmacho ekatîmko amoro tooto xîkrî. Ekatîmko men, kekñe owya.

⁵Ero yinhîrî tak Kaan Yekatî mokyakñe xa hara oropotaka. On wara kekñe hara owya, Ai, tooto xîkrî, on wara kasko apoyino komo ya, Ai Ixaw Yana komo amyamro, on wara kesî Kporin komo awya so, On wara mîmtapowaxe. Awesehtînotopo komo rma tko wîhtînoyasî.

⁶On ewto pono pen komo rma mîwaiketkeñe meñpora ro mak okwe. Esama mko mawronohketîketkeñe anwaikathîrî pen komo yokoputho ke okwe.

⁷Ero ke on wara kesî Aporin komo Kaan awya so, Tooto pen yokoputho mañmetkeñe iina ero rma nasî wooto warai me. On ewto nasî tahrem warai me hara. Miya so tko keñepexe so on ewto poi kfa tak.

⁸Waapa pona meraswaxe tîkaciparayem komo pona. Noro yipu komo rma tko wekyasî awaikañe komo rma, kesî Aporin komo Kaan.

⁹On ewto poi keñepexe so. Kahsîpexe so marha anarî yana komo ya. Kemetanmekyaxe so okwe awehtoponhîrî komo yepetho me ha.

¹⁰Mîwaiyaxe tak kacipara ke. Kicicme awehtoponhîrî komo poko keñekexe so meye Ixaw Yana komo rowon wokpan yaw xa. Ero yimaw on wara mîkexe opoko, Kporin komo xa Mîk ham keñekañe, mîkexe.

¹¹Tahrem warahra tak nasî on ewto awen komo mera. Wooto warahra marha tak maxe amyamro hara on ewto pono komo. Meye xa awehtoponhîrî komo poko keñekexe so, Ixaw Yana komo rowon wokpan yaw.

¹²Ero yimaw on wara tak mîkexe opoko, Kporin komo xa Mîk ham keñekañe, mîkexe. Omtapotarî yewetîra mîxatkeñe apanatanmetopo komo. Anarî yana komo yehtopo poko xa matko mîpohnatkeñe, amîtwono komo yehtopo poko, kasko yîwya so, kekñe owya. Ero wara kekñe Kaan Yekatî owya.

¹³Taa, ero wara ekatîmyataw rma owya waihyakñe tak okwe Peracias, Benaia mumutho pen. Ero ke tak kesewnapekñe. Kaan yakro kîmtapowakñe, kañpe wîïkekñe yîwya. Okwe Apa Kaan, Ixaw Yana komo ma mîwaiketîke asak maknonhîrî pen komo okwe? wîïkekñe yîwya.

Ixaw Yana Komo Ñekyas Hara Amñe Kaan, Nakiřwamesî Marha

¹⁴⁻¹⁵Ero ke on wara kekñe Kporin komo owya, Ai, tooto xîkrî, on wara kexe Xerusaren pono komo apoyino komo poko, awakno komo poko xa kexe on wara, Mooxe ehcoko amyamro Kporin komo yai. Amna yeken me mak nîmye on roowo, kexe.

¹⁶Ero ke on wara kasko yîwya so, Xerusaren pono komo ya, Yaaro rma re mooxe ñexamro weñepekñe anarî yana komo cheka. Mîk hak yana cheka ñexamro wakpayakñe. Wara rma ñexamro mîn wara rma wasî iito exitaw so mîk hak rowon pono komo chew.

¹⁷Ero ke on wara kasko apoyino komo ya waapa narîtho komo ya, Ai oyakno komo on wara kesî Kporin komo Kaan awya so, Miya so metakpayatkeñe anarî yana komo cheka, mîk hak rowon pono komo cheka. Eñexa rma tko keyaxe so hara. Ixaw Yana komo rowon wîmyas hara awya so aweken komo me, kasko yîwya so.

¹⁸Iina men cexe hara. Iito cexitaw so tak kicicitho mko kîa nañmexe, yiixera ro mak oyehtopo mko ha.

¹⁹Ero yimaw cewñe yatî cesehtînosom me tak wiiřasî ñexamro ropotarî. Yaxan wiiřasî ekatî komo yîropotaka so. Toopu wara ka nasî yîropotarî komo oroto. Erotho wowyasî, ekenhîrî na tak tooto pun me cehsom wiiřasî yîropotarî kom hara.

²⁰Ero yimaw tak omtapotarî ñewehcaxe tpanatametopo kom ha. Tîtwermacho komo ponaro xa tak naxe. Oyanan me tak naxe okre. Ponaro ñexamro yehtopo me tak was Ow hara.

²¹ Anarî komo reha naxe kicicitho mko ponaro rma okwe, yiixera ro mak oyehtopo mko ponaro. Noro yipu komo yehtoponho yaw roro rma wemetanmekyasî, kesî Aporin komo Kaan, kasko yîwya so, kekñe owya.

²² Ero yinhîrî on wara xatkeñe kerubin komo, tarara tarî ke tpanawnoyem komo, powpow ketkeñe xa hara taporî ke so. Ñexamro yepoi rma xakñe Kporin komo weyuru oco.

²³ Nawomyakñe tak Kporin komo weyuru. Ewto po exihra tak xakñe. Îh po mak nîîtîmamyakñe resce ñixan po.

²⁴ Ero yinhîrî oyanîmyakñe xa hara Kaan Yekatî. Oyañakñe Babiroña pona hara, waapa nahsîtho komo cheka hara. Ero wara owtotopo wara ñesenpekñe, Kaan Yekatî ñenpotho owya. Ero yinhîrî Noro ñenpotho nawomyakñe hara. Enihra tak wîxakñe okwe.

²⁵ Ero yinhîrî wekatîmtîkekñe iitono komo ya, waapa nahsîtho komo ya. Owya ñenpekñe Kporin komo ero wekatîmtîkekñe yîwya so. Ero wara wekatîmyakñe.

Ixaw Yana Pen Komo Yaatopo Nukukmesî Esekiew

12 ¹⁻² Ero yinhîrî Kporin komo mtapotarî wencekñe xa hara. On wara kekñe owya, Ai, tooto xîkrî, on wara wîîkes awya, kanwekñe komo chewno me mas okwe. Cewkemu rma re mîkyam. Enihra tko naxe okwe. Tpanakemu rma re mîkyam. Entara rma tko naxe okwe. Kanwekñe ro mak mîkyam ham okwe.

³ Ero ke on wara wîîkes awya, awci yaka enkakî awemyawno waapa narîrî wara. Enkapuche amîn yai epatakakî katpanaw ñexamro wero ro rma. Anana etoko amîn yai. Ero wara awesenpotopo ponaro na natu. Kanwekñe me rma naxe, wara rma ero ponaro rma na natu.

⁴ Katpanaw rma ñexamro wero ro eeko awemyawno katpanaka. Awci yaka enkaxapu eeko. Waapa narîrî wara rma awemyawno enkakî. Kokoñi tak ñexamro wero ro rma epatakakî waapa narîrî wara.

⁵ Ñexamro wero ro rma ewto wacan awkakî. Ewtarî yaro tak arko awemyawno.

⁶ Amotaka anîmko awemyawno ñexamro wero ro. Awarpantaporo exitaw ero wara esenpoko. Poono ke awewru ahruko roowo yenihra awehtome. Ixaw Yana komo yehtopo kuknon me kiirî. Ero ke ero wa esko, kekñe owya.

⁷ Ero ke Kporin komo mtapotarî yaw roro rma wîxakñe. Katpanaw rma oyemyawno weñemhatakekñe. Enkaxapu weñemhatakekñe waapa narîrî wara. Kokoñi tak ewto wacan wawkekñe oyamorî ke rma. Awarapantaporo exitaw oyemyawno waafakñe. Omotaw waafakñe ñexamro wero ro rma. Ero wara wîxakñe.

⁸⁻⁹ Enmapuche tak hara on wara wencekñe Kporin komo mtapotarî, Ai tooto xîkrî, Ahce wa ketkeñe Ixaw Yana komo awya, kanwekñe kom ha? Ahce poko mai kopi? kahra xatkeñe awya?

10 On wara kasko hara yîwya so, On wara kesî Aporin komo Kaan awya so, Kayaritomo kuknon me ero wara kesenpekñe, Xerusaren pono komo kayaritomon kuknon me ha. Ahnoro Ixaw Yana komo kuknon me kesenpoi marha iitono komo kuknon me.

11 On wara kasko yîwya so, Ero wara kesenpoi Xerusaren pono komo yehtopo yenpotome awya so. Owî kesenpoi ero wara rma emetanmexapu me naxe. Ñexamro pen naafaxe waapa anarî roowo pona. Ahsîpînkan me ro mak nahsîyaxe okwe.

12 Awarpantaporo exitaw on wara nas iitono komo kayaritomon, cemyawno naafasî tmotaw. Ewto poi ñepatakesî. Ewto wacan nawkexe noro yepatakachome. Cewru tko nahruyasî roowo yenîhra ro mak cehtome.

13 Omîyen wiifasî noro pen yemcinotopo me. Ero yaka rma ñemciyas okwe. Babiroña pona noro waafasî, Kawtew komo rowon pona. Roowo yenîhra rma tko nasî. Iito tak waihyas okwe.

14 Miya so ro mak wakpesî noro yakrononho komo, noro maywen komo, antomano riñe komo, sowtatu komo marha. Ñexamro pen meero Ow wenatîkesî kacipara imo ke waihkachome so owya.

15 Mîk hak rowon pono komo cheka ñexamro pen wakpesî, anarî yana komo cheka. Ero yimaw on wara kexe opoko, Kporin komo xa Mîk ham kakpepe so, kexe tak opoko.

16 Ñexamro poyinonho rma tko wîmcēsî waihkara so kacipara imo ke, rooma ke, epeña ke. Iito so cexitaw onok na rowon pona toxapu komo on wara tak kexe, Kicicitho pokononho xa kîwyam okwe, kexe. Ero yimaw on wara kexe opoko, Kporin komo xa Mîk ham, kexe, kekñe. Ero wara kekñe Kporin komo owya.

Ecmamra Tak Nasî Ixaw Yana Pen Komo Waihkacho

17-18 Ero yinhîrî Kporin komo mtapotarî wencekñe xa hara. On wara kekñe owya, Ai, tooto xîkrî, on wara marha wîlkes awya, atatanîmko aweseresmetaw, awokru yeefataw marha. Cerahsom wara atatanîmko.

19 On wara kasko iitono komo ya, Ai oyakno komo, on wara kesî Kporin komo Kaan awya so, On wara men naxe amñe Xerusaren pono komo, Ixaw Yana rowon pono komo ahnoro, cerahso ro mak ñeseresmexe, ahwora marha twokru komo ñeefaxe tuuna. Ñetînakexe ro mak iitono komo, yutunarî komo marha wahra xa nasî. Ero wara nasî waihkano riñe me exirî ke iitono komo okwe.

20 Wemronho me tak nasî ewtonthîrî komo. Pohnî me tak nasî yîrowonthîrî komo okwe. Ero yimaw on wara mîkexe opoko, Kporin komo xa Mîk ham kemetanmekyaxe so, mîkexe, kasko yîwya so, kekñe owya.

21-22 Ero yinhîrî Kporin komo mtapotarî wencekñe xa hara. On wara kekñe owya, Ai, tooto xîkrî, Ahce wa ketu Ixaw Yana komo takîhretopo komo

tî re tîrowon komo pokono? Pahkî mexe ênenmayasî. Enîê komo ênenîtho yaw rorohra mexe tasî, kexe kica.

²³Ero ke on wara kasko yîwya so, On wara men kesî Kporin komo Kaan, ero wara kaê komo wîtîtmamnoyasî. Ero wa kahra tak naxe Ixaw Yana komo. On wara xa matko kasko yîwya so, Pahnoké tak men nasî enîê komo ênenîtho yaw roro rma tak awitopo komo.

²⁴Ero yimaw tohnaw ekatîmra tak naxe enîê komo. Kukurunpexe so rma Kporin komo, kacho yentara naxe Ixaw Yana komo.

²⁵Ero yimaw Owî rma Aporin komo, awehtopo komo wekatîmyas awya so oyanme ro. Ero wa kacho yaw roro rma tak nasî ecmamra ro mak. Waipîra rma ka awexitaw so omtapotachonho yaw roro rma tak kiîfaxe so, wîlkes awya so Ow, Aporin komo Kaan. Kanwekê ro mak amyamro ham okwe, kasko yîwya so, kekê.

²⁶⁻²⁷Ero yinhîrî Kporin komo mtapotarî wencekê xa hara. On wara kekê owya, Ai, tooto xîkrî, Entakî Ixaw Yana komo mtapotarî. On wara kexe apoko, Kaan ya kiwîrîmacho komo rma re êneê Esekiew. Pahxarono pokono mak mîn êneênasî, kwenatîwono komo yîwîrîmacho mak, kexe okwe.

²⁸Ero ke on wara kasko yîwya so, On wara men kesî Kporin komo Kaan awya so, Ecmamra tak men nas omtapotachonho yaw roro ciino ritopo. Yohno men ciino wiîfasî omtapotachonho yaw roro, kes awya so, kasko yîwya so, kekê. Ero wara kekê Kporin komo owya.

Kicicme Ro Mak Naxe Tohnaw Weronomano Riê Komo Kica

13 ¹⁻²Ero yinhîrî Kporin komo mtapotarî wencekê xa hara. On wara kekê owya, Ai, tooto xîkrî, on wara wîlkes hara awya, iito naxe Ixaw Yana weronomaê komo. Tîmtapotarî komo rma tko ênekatîmyaxe, tanme ro so tînihtînoputhîrî komo mak kica. On wara tko kexe, Ai, oyakno komo, entacoko ka, Kporin komo mtapotarî wekatîmyas awya so, kexe kica.

³On wara wîlkesî, Aporin komo Kaan Owî, êetwîrîmexe men okwe ero wa kaê komo. Akpîra cesehtînosom mak mîkyam, weronomano riê komo. Cekatî rma kyam mak ênewehcaxe. Oênporî yenîhra ro mak naxe.

⁴Okwe, wîlkesî apoko so Ixaw Yana komo. Rokohci wara mak naxe apoyino komo, aweronomaê kom ha. Ecaxxaputho yawno wara naxe mîimotho yawno wara. Ero wara naxe okwe.

⁵On wara maxe okwe amyamro tohnaw ekatîmê komo, tohra mîxatkeê Ixaw Yana komo wacan yaka etawkaxaputho yaka ahruso hara. Etawkaxaputho tahrupore nasî Ixaw Yana komo wacan me ehtome amê etaîmetaw so amê Kporin komo kamon me enmayataw. Ahrura rma tko mîxatkeê okwe.

⁶On wara naxe tohnaw ekatîmê komo, On warai weeê, kexe tohnaw ro mak kica. Kaan ya ciino ritopo wihtînoyasî, kexe marha, cemarónwaxe mak

kica. On wara men kesî Kporin komo, kexe, Kporin komo nantomatho pîn komo ro mak. Tîmapotachonhîrî komo yaw roro ciino ritopo ponaro rma tko naxe kopi.

⁷Tohnawno mîn aŋenîthîrî komo kica. Tohnaw ro mak mîhtînoyaxe aŋekatîmrî komo kica. On wara men kesî Kporin komo, mîkexe kica yîmapotara ro mak oyexitaw.

⁸Ero ke on wara wîlkes awya so, Aporin komo Kaan Ow wîlkesî. Yaaronno pîn mak mekatîmyaxe kica. Cemaro mak mîn aŋenîthîrî komo. Ero ke awîrîmaŋe komo me men wasî, wîlkes Ow Aporin komo Kaan.

⁹Ero wara weronomano riŋe komo yîwîrîmaŋe me men was okwe. Oyanan komo chew esenmekîra tak men naxe okwe. Karita yaw osotî komo mewrera ro mak nas amŋe, Ixaw Yana komo Yosotî Tan, kacho yaw. Ixaw Yana komo rowon pona tohra ro mak naxe. Ero yimaw on wara mîkexe opoko, Kporin komo Kaan xa Mîk ham, mîkexe tak.

¹⁰Oyanan komo ŋemîknoyaxe ro mak kica. Cerepore taxe amŋe, kexe cerepore awehtopo komo exihra ro mak exitaw so. On wara marha naxe. Waaca ŋiifaxe poyino komo. Ero tak numuturexe tohnaw ekatîmŋe komo cetowsom ke mak kica.

¹¹Ero ke on wara kasko cetowsom ke yumutureŋe komo ya, Ŋemacakesî men amŋe waaca, anumuturethîrî komo. Tuuna mokyasî meŋpora ro mak, ceipamxapu marha mokyasî porin komo. Nocowonasî marha ocowo imotho ro mak.

¹²Ero yinhîrî waaca yemacakache on wara men kexe apoyino komo awya so, Ahto tak nai waaca yumuturetopo aŋirithîrî komo, kexe awya so.

¹³Ero ke on wara wîlkes Ow Aporin komo, Kîrwonasî tak apoko so. Ero ke ocowo imo weŋepes aapo so. Tuuna marha weŋepesî xukrano, ceipuru marha porin ha. Meŋpora weŋepesî awîrîmaŋe komo me. Tîrwoŋe xa weŋepesî.

¹⁴Waaca marha Ow macakesî anumuturethîrî komo. Wakuhŋapesî ro mak exihra cehso ro. Ŋesenpesî tak toopu mko waaca yaponho. Waaca yemacaketaw amyamro meero tak mîwaiyaxe akro ro rma. Ero yimaw on wara mîkexe opoko, Kporin komo xa Mîk ham, mîkexe.

¹⁵Ero wa wasî orwon yanme rma. Waacatho Ow mohrakesî, yumutureŋenîrî komo wîwîrîmesî marha. Ero yimaw on wara wîlkes awya so, Waaca exihra tak nas okwe, yumutureŋenîrî pen komo marha exihra naxe.

¹⁶Ero wa men naxe amŋe Ixaw Yana weronomamŋe komo. On wara ketkeŋe, Cerepore tak taxe amŋe esemetanmekîra ro makî. Ero wara kehtopo komo weeŋasî, ketkeŋe kica awerepotacho komo exihra ro mak exitaw. Ero wa kaŋe komo exihra tak naxe amŋe, wîlkesî ero yimaw Ow Aporin komo Kaan.

¹⁷Taa, tooto xîkrî, on wara wîlkes hara awya, apoyino komo yemsîrî wece tak enko hara eŋekachome so. Ŋexamro marha tî re naxe ekatîmŋe me.

Tanme ro tînhîtînoputhîrî komo marha ñekatîmyaxe. Ñexamro yîwîrîmacho marha ekatîmko.

¹⁸On wara kasko yîwya so, On wara men kesî Kporin komo Kaan, On wara naxe woosam komo anarî komo, emeknuwafko poko tîhyasîrî komo natpepe. Xwaraxwarano marha natpepe kawno mko, kawno pînî mko marha. Tooto yeewopontotopo mîn natpepe ñexamro yemcinotome mak kica. Ahce kacho tooto waihkacho ponaro matu, awetkurunpetaw so amyamro hara?

¹⁹Noro pîntho wara Ow menpepe oyanan komo ya. Ero wa ñexamro miifaxe sepata yahsîtome wahra mak ahsîtome. Awru komo yahsîtome ero wara oyanan komo miifaxe okwe. Cemaroyentañe me rma re naxe oyanan komo okwe. Noro yipu komo ya cemaroy mekatîmyaxe kica twaihkaxmu pîn me cehsom komo waihkachome, twaihkaxmu me cehsom komo mukurunpepe waipîra ehtome so hara okwe.

²⁰Ero ke on wara kesî Kporin komo Kaan awya so, Ahwora ro mak wasî ahyasîrî komo poko. Ero yipu ke tooto yemcinoñe me maxe, torowo ñemcinoyaxe kañpamxan komo ero wara. Ahce wa wiif ahyasîthîrî komo? Awaporî komo yai kfa mohkesî. Tooto pen wowyasî amîyen komo warai yai, torowo warai wowyasî añemcinoputhîrî kom ha.

²¹Awewoponthîrî marha kfa Owî mohkesî. Oyanan komo wowyasî anahsîthîrî komo. Añemcinorî komo mera tak wiifasî. Ero wara oyanan komo wukurunpesî. Ero yimaw on wara mîkexe opoko, Kporin komo xa Mîk ham, mîkexe hara.

²²Kîfwan komo mahwokatkeñe amtapotarî ke, cemaroyekatîmrî ke. Onahwokarî pîn komo mîkyam ñexamro rma mahwokatkeñe. Kicicitho komo marha mahworetkeñe kicicime ehtoponhîrî komo poko rma ehtome so. Kicicime cehtoponhîrî komo yahsîpînkara naxe okwe awanme so rma. Ahsîpînketaw ketaw ha re yîwya so waipîra ñehcerî ha re okwe.

²³Ero ke tohnawno yenîhra tak maxe ahce wa na tooto yehtopo pokono. Ahyasîrî komo ke tooto yehtopo yîhtînopîra tak maxe amñe. Oyanan komo wowyasî ahyai so. Ero yimaw on wara mîkexe opoko, Kporin komo xa Mîk ham, mîkexe. Ero wara mîkexe.

Ciixaputho Komo Ponaro Mak Naxe Ixaw Yana Komo Kica

14 ¹Ero yinhîrî ohyaka tak mokyatkeñe Ixaw Yana poritomon komo, anarî komo mak. Oyepatai tak ñeremetkeñe.

²⁻³Ero yimaw Kporin komo mtapotarî wencekñe xa hara. On wara kekñe owya, Ai, tooto xîkrî, on wara naxe ñexamro, ciixaputho komo ponaro xa naxe. Yîpînîn yaw xa naxe, yîpînînka xera ro mak naxe okwe. Ero mko yanme kicicitho cheka cepîrkaxmu wara naxe okwe. Ero ke ahce wa wai ñexamro poko? Ñexamro mtapotarî weyukya ha ma re awya?

⁴Ero ke amtapotakî ñexamro yakro. On wara kasko yîwya so, Oyakno komo, on wara naxe anarî komo Ixaw Yana kom ha, ciixaputho komo

ponaro mak naxe okwe. Ero mko pînîn yaw xa naxe okwe. Ero mko yanme kicicme cheka cepîrkaxmu wara naxe okwe. Ero yipu ponaro cehsom komo rma mokyaxe weronomano riñe mtapotarî yentaxi. Ero ke Owî rma ñexamro weyukyasi. Aporin komo rma Ow ha. Cerewre kîmtapowasi akro so mefpora exirî ke ciixaputho ponaro ehtopo komo kica.

⁵Ero wara kîmtapowasi Ixaw Yana komo yakro yîropotarî komo yahsîtome tak owyan me. Oroto ooxatînhîrî komo tak naxe cetowso so hara okwe ciixaputho ponaro cexirî ke so okwe.

⁶Ero ke on wara kasko Ixaw Yana komo ya, Oyakno komo, on wara kesî Kporin komo Kaan awya so, Ponaro awehtoponhîrî komo poxunkacoko. Kicicitho pokono ro mak amyamro kica. Ero ke poxunkacoko.

⁷On wara na natu anarî komo, Ixaw Yana komo, anarî yana komo marha Ixaw Yana chewno komo, ohyai na ñetowyatu, mîk hak warai me ciixaputho ponaro tak na natu kica. Ero mko yanme kicicme so naxe okwe, ponaro mak na natu, ponaro xa tak ha. Noro yipu komo rma na mokyatu weronomano riñe yaka omtapotarî yentaxi. Noro yipu mokyataw Owî rma kîmtapowasi noro yipu komo yakro, omtapotarî yekatîmñe keñehra. Aporin komo Ow ha.

⁸Noro yipu komo yîwîrîmañe me xa tak wasî. Ñexamro wemetanmekyasi twerî tak ehtome anarî komo, ñexamro yehtoponho yentañe komo. Noro pen warahra men cexpore nasi, kexe cepanatanmekyataw so. Noro yipu tak Ow waihkesî, oyanan mera tak nasi. Ero yimaw on wara tak mîkexe opoko, Kporin komo xa Mîk ham, mîkexe.

⁹Anarimaw on wara na nai weronomano riñe, anarî komo mtapotarî na ñewehca. Ero ke tohnaw ro mak ñekatîmya kica. Ero wara ekatîmñe me exitaw oñiritho me rma nasi, ero yipu yekatîmñe me oñiritho me ha. Wara rma noro yipu tak wahsîyasi, waihkesî marha. Oyanan mera tak nasi, Ixaw Yana mera.

¹⁰Kicicitho mîkro, kacho me men nasi, tohnaw weronomano riñe. Kicicme cehtoponhîrî yepetho nahsîyasi, yîmtapotarî yentaxi mohxapu komo wara xa marha. Etîme re nahsîyaxe.

¹¹Ero wara waihkano wiifasi ohyai etowra tak ehtome Ixaw Yana komo. Oyewetîñe pîn me roro cehtoponhîrî komo ke esmurera so marha naxe. Ero ke oyanan me tak naxe. Ponaro xa ñexamro yehtopo me marha tak was Ow hara, wîikesî. Ero wara wîikes Ow Aporin komo Kaan.

Kîfwan Komo Yanme Rma Yîpînîn Yaw So

Exihra Thakwa Wasî, Kesî Kaan

¹²⁻¹³Ero yinhîrî Kporin komo mtapotarî wencekñe xa hara. On wara kekñe owa, Ai, tooto xîkrî, on wara wasî tooto komo poko, onok na rowon pono komo poko, kicicme roro na natu opoko. Oyewetîra roro na

natu okwe. Ero wara exitaw so ñexamro tak wîwîrîmexe. Cetînakaxmu me wiifas okwe, rooma pokono me xa okwe. Iitononhîrî pen komo waihkesî, iyokuthîrî pen komo marha.

¹⁴Ahce wa na natu noro yipu komo, yîchew so exitaw moxam hara osorwaw, Noe, Tañiew, Xoo, ñexamro ha? Iito exitaw so, ñexamro mak waipîra naxe kiŵaŵiŵhe cexirî ke so. Yîchew so ehtopo komo watohra ro mak wasî waihkara ñexamro yanme. Waihkesî rma yîchew so ehtopo komo okwe. Ero wara wîikes Ow Aporin komo Kaan.

¹⁵Anarimaw ohyai etowxapu komo cheka na weñepe kamara komo, okoyi komo, onok na komo, eskañe kom ha. Iitono komo xîkîtho pen na waihketîke. Ero yinhîrî pohnî me tak na nai ñexamro rowonho, iitoxa re tohra ro mak tak na natu tooto komo keskañe keñe xa exirî ke okwe.

¹⁶Yaaro tan wîikesî, Aporin komo Kaan Ow. Yaaro wîikesî, Waipîn me nasî Kaan, kacho wara rma nasî omtapotarî yaaro xa. Noe, Tañiew, Xoo, ñexamro 3 exitaw iitono komo chew tumumuthîrî pen komo yukurunpera naxe, cemsîthîrî pen komo marha yukurunpera. Waihyaxe rma yîmxîkîthîrî pen komo okwe. Yîim komo mak waipîra naxe. Pohnî me tak nasî roowo iitononhîrî pen komo yekenho.

¹⁷Anarimaw waapa na wekpe ohyai etowxapu komo waparî. On wara na wîike, Tkaciparayem komo mohcowpe ñexamro waparî me, wîike na. Ero wa na iitono pen komo waihke Ow, iyokuthîrî pen komo marha.

¹⁸Yaaro tan wîikesî, Aporin komo Kaan Owî. Waipîn me nasî Kaan, kacho wara rma nas omtapotarî yaaro xa. Ñexamro 3 exitaw so iitono komo chew tumumuthîrî pen komo meero yukurunpera naxe, cemsîthîrî pen komo marha yukurunpera naxe. Waihkesî rma yîmxîkîthîrî pen komo okwe. Ñexamro mak waipîra naxe osorwaw, yîim kom ha.

¹⁹Anarimaw na epefa wekpe iitono komo waparî me. Tîrwoñe xa wekpe waihkanon ritohme okwe. Ero wa iitono pen komo waihkesî, iyokuthîrî pen komo marha.

²⁰Yaaro tan wîikesî, Aporin komo Kaan Owî. Waipîn me nasî Kaan, kacho wara rma nas omtapotarî yaaro xa. Iito exitaw so Noe, Tañiew, Xoo komo, tumumuthîrî pen komo yukurunpera thakwa naxe okwe, cemsîthîrî pen komo marha yukurunpera naxe okwe. Ñexamro mak waipîra naxe, yîim komo mak, kiŵaŵiŵhe cexirî ke so.

²¹On wara marha wîikes Ow, Aporin komo Kaan, soroso xa tak ñetwîrîmexe Xerusaren pono pen komo amñe owya eñepetaw 4 rma iitono komo waparî kom ha. Kacipara ke waihkanon riñe komo, rooma, eskano riñe komo, epefa, ero warai komo weñepesî iitono komo waparî me. Ero yipu ke iitono pen komo waihkesî xa tak okwe, iyokuthîrî pen komo marha.

²²Ñetîmcexe rma tko anarî komo, iitono pen mumutho komo, emsîthîrî komo marha. Ñexamro wukurunpesî waapa nwaikarî mera. Ahyaka

mokyaxe. Ahwora ka maxe Xerusaren pono komo yîwîrîmachonho yentache awya so. Anarmerpa yîwîrîmacho komo mencexe yiipo so oñekîtho. Wara rma etîmtoxapu komo yeeñataw hara awya so merepowaxe tak hara.

²³ Ñexamro tak awerepotanmekyaxe so okre. Kîfwanhe ñexamro yehtopo meeñaxe okre. Ero ke cerepore maxe. Ero yimaw on wara mîikexe, Yaaro rma iitono pen komo nîwîrîmekhê Kporin komo. Tohnaw yîwîrîmano cirihra ro mak xakhê ham, mîikexe. Ero wara wîikes Ow Aporin komo Kaan, kekê. Ero wara kekê Noro owya.

Takñisom Me Mak Nasî Yatî Warai. Ero Wa Xa Marha Naxe Ixaw Yana Komo

15 ¹⁻² Ero yinhîrî Kporin komo mtapotarî wencekê xa hara. On wara kekê owya, Ai, tooto xîkrî, on wara wîikes awya, tpoxwe enîhra na matu yatî warai mko. Weewe yopo katî meeñatu comota pono yopo?

³ Wayapu me katî menpoñatu yatî warai, yawaka mosotu me xa katî, ahce na me menpoñatu poko awehtopo komo me? Kwahsî yakritopo me katî menpoñatu yatî warai? Pîra ro mak.

⁴ Wehto ywaka xa matko mañmexe yatî warai. Iito tak ñecakya yîmîtîthîrî, yañpîthîrî, ahnoro mak. Ecakîche ahce na me ero menpoñatu yatî waraitho?

⁵ Pîra ro mak, ahce na me enporira maxe ecakîra ka exitaw. Soroso xa ahce na me enporira ro mak maxe ecakîche.

⁶ Ero ke on wara wîikes Owî, Aporin komo Kaan, yatî warai natîkwasî comota chewno. Wehto kamerî me mak ero yipu wakîhcekê. Ero warai me xa marha Xerusaren pono pen komo wiifasî.

⁷ Twaihkaumu me tak ñexamro weeñasî. Wehto chewnonho ñepataketu na waipîra rma. Anarî cheka cexe hara ecahtome so tak okwe.

Twaihkaumu me ñexamro yeeñataw owya ero yimaw on wara mîikexe opoko, Kporin komo xa Mîk ham, mîikexe.

⁸ Pohnî me ro mak ñexamro rowontho wiifasî ohyai etowrî ke so pahkî ro mak okwe. Ero wara wîikes Ow Aporin komo Kaan ha.

Ixaw Yana Komo Wakrekê Ro Mak Kporin Komo

16 ¹⁻² Ero yinhîrî Kporin komo mtapotarî wencekê xa hara. On wara kekê owya, Ai, tooto xîkrî, on wara tak amtapotakî Xerusaren pono komo yakro. Kicicme ro mak ñexamro yehtopo ekatîmko yîwya so.

³ On wara kasko yîwya so, Ai, oyakno komo, on wara kesî Kporin komo awya so, Xerusaren pono komo ya. Kanan pono komo chew mewruyakhê. Amohew komo xatkeñe aporin pen wara, Etew komo xatkeñe anocwan pen wara hara.

4Awewrutoponhîrî po apoñwetîthîrî awotora xakñe. Akorokara marha xatkeñe cukuywe ke kiñwañhe awehtome. Yîmîtî ke sekeseke kahra xatkeñe apun pore. Awomtora marha xatkeñe poono ke.

5Apîñin yawra ro mak xatkeñe iitono komo. Ockoñe, kahra ro mak xatkeñe apoko. Ero ke apoñwetîthîrî awotora xatkeñe, akorokara marha xatkeñe. Woskara pona xa matko awaŋmetkeñe okwe. Awîrîyaketkeñe mak okwe awewrutoponhîrî po kaamo po.

6Ero yimaw itoxari kîwcekeñe Ow hara. Keeñakñe takî, akamxukuthîrî chew rma awehmamarî weenakñe. Iito rma awexitaw akamxukuthîrî chew rma on wara wîŋkekñe awya, Waipîra cik esko okwe, wîŋkekñe awya. Yaaro, waipîra cik esko okwe, wîŋkekñe. Ero wa wîŋkekñe awya.

7Kpoŋmamnoyakñe naatî wara rma, mararî pono wara. Mîpoŋmamyakñe tak cetîŋkaxi ro. Cenpore xa tak mîxakñe. Tmanatke tak mîxakñe. Kaw tak xakñe ahpoci. Ponomra ro makî tko mîxakñe okwe.

8Ero yinhîrî ahyari kmokyakñe hara. Keeñakñe tak. Cetîŋkaxi tak keeñakñe. Ciiñontaxmu me tak mîxakñe. Ero ke oponon mapirî ke tak kpononcekñe ponomra ro mak exihra awehtome. Opici me tak kahsiyasî, eroromero kahsiyasî, wîŋkekñe awya. Yaaro xa wîŋkekñe towîhnî me ro mak. Apici me wasî, mîŋkekñe amoro hara, yaaro cma re mîŋkekñe. Ero ke opici me tak mîxakñe.

9Kîhyakñe tak tuuna ke. Akamxukuthîrî korocekñe. Akorokache apun wîkapekñe.

10Pono tak wamrupekñe awya kiñwan poono, tporokyem. Ahtarî marha wamrupekñe awya, wiîŋa picho warai mîn ahtarî wamrupekñe awya. Kiñwanî ro ke kpononcekñe riiñu kahxapu ke, cepethîkem ke okre.

11Kporokucekñe marha okre. Awemeknarî wîmyakñe awya yaake, awarî marha.

12Awewnaŋakan marha wîmyakñe awya emekna warai. Apanatarîñ marha wîmyakñe. Karokocekñe marha okre.

13Ero wa tak mîxakñe, tporokye mîxakñe ooru ke, prata ke marha. Riiñu kahxapu xakñe aponon. Cepethîkem yaw mîxakñe poono yaw. Tporokye marha xakñe aponon. Puruma aposokaxapu marha xakñe awru, ween xakñe aŋemerî. Aseci ke anahrî mîpoxurekñe okre. Cenpore xa tak mehtîkekñe okre. Kayaritomo pîci me tak mîxakñe okre.

14Ero ke miya so mekaiwakñe. Cenporem me awehtopo ñencetkeñe mîk hak rowon pono komo. Kiñwanî ro me oyehtopo rma wîmyakñe awya kiñwañhe xa tak awesepotome, wîŋkesî. Ero wara wîŋkes awya Ow Aporin, Kaan ha.

Metowyatkeñe Mak Kica Ohyai, Kesî Kporin Komo

15On wara tko mîxakñe okwe, cenpore xa awehtopo pona tak meeñakñe okwe. Cekaiporesom xa ow ham. Ero ke mîk hak poko tak wasî, mîŋkekñe tak okwe. Mîk hak mak mahsiyakñe ahyari tîtosom kom ha.

¹⁶Apononthîrî rma miîfakñe awacan me îh pono me. Cucurem ke, tîswayem ke, tîxewekem ke, ero warai ke awacan mîporokucekñe. Ero yaw so tak mîk hak poko mîxakñe kica. Ero wara exihra ro mak cexpore nasî, pîra ro mak okwe.

¹⁷Aporokuthîrî marha miîfakñe anarme. Onîmîtho mîn xakñe ooru, prata marha. Awya wîmyakñe. Ero tak miîfakñe kîrî warai me hara kica. Ero poko tak mepohketkeñe ro mak kica.

¹⁸Añirithîrî tak mîpononcekñe apononthîrî ke rma, tporokyem ke rma okwe. Aseci marha mîmyakñe yîwya so, kotoporem marha. Awya onmîtho mîn mîmyakñe añirithîrî ya.

¹⁹Anaputhîrî marha mîmyakñe yîwya so awya onmîtho kica. Puruma aixapu, aseci, weenu, ero yipu mîmyakñe yîwya so kica. Ero yipu makñiyakñe kotoporem me añirithîrî tawakeretopo. Ero wa mîxakñe kica, wîkesî. Aporin Ow Kaan ha.

²⁰On wara marha mîxakñe okwe, amrerî komo ciki mahsîyakñe, awemsîrî komo cik marha. Omxîkrî me rma tko mewruyakñe ñexamro mahsîyakñe. Noro yipu komo makñiyakñe añirithîrî ya tîmsom me kica. Kifwañhe rma amna xakñe ero wara, mîlke ha ma re awya so?

²¹Omxîkîtho penî rma mîkyam xatkeñe. Noro yipu komo makñiyakñe okwe añirithîrî ya tîmsom me kica.

²²Ero wa mîxakñe kica. Kicicme ro mak mîxakñe kica. Mîk hak poko mîxakñe. Ero wara awexitaw rikomo me awehtoponhîrî ponarora ro mak mîxakñe. Ero yimaw ponomra ro mak mîxakñe. Mehmamekñe mak akamxukuthîrî chew rma okwe. Ero wara awehtoponhîrî ponarora mîxakñe okwe.

²³⁻²⁴Metwîrîmesî ro mak amñe, metwîrîmesî ro mak okwe. Anarmerpan poko mîxakñe kica kicicitho poko. Ero yinhîrî tak on wara mîxakñe hara, roowo menmekyakñe mîn hak yaw so ewto yesamarî yaw so. Ero mko meretwo so makîhcekñe mîk hak ya tîmsom yakñitopo.

²⁵Ero yipu makîhcekñe esama yaw so watohnî me ro makî. Cenporem me rma mîxakñe. Cenporera tak aweñatkeñe anarî yana komo. Metîmyakñe mefpono pîn komo ya, ahyari mohxapu komo ya.

²⁶Exitu pono komo ya metîmyakñe yipici wara. Amîtwono komo mîkyam, mîk hak poko cepohkaxmu komo kica. Mîk hak pokono me mehtîkekñe. Ero wa Ow mîrwonmekyakñe ro mak kica.

²⁷Ero ke awemetanmekñe me tak wîxakñe. Wahra mak tak anahrî wîmyakñe awya. Kahsîpekñe tak aaxatî pîn komo ya, Piristew yemsîrî komo ya. Kica, ketkeñe tko ñexamro apoko. Awîrîyaketkeñe kicicme xa awexirî ke.

²⁸Erepotan me ro mak mîxakñe. Ero ke Asiriu komo poko mîxakñe woosam wara, kîrî pohkañe ro wara. Wara rma erepotara rma mîxakñe okwe.

29 Kawtew komo poko marha mîxakñe kica, meyenô komo ya.

Twarawantaxmu komo mîkyam. Wara rma erepotara rma mîxakñe hara okwe.

30 Kaŋpera ro mak nai ham okwe aropotarî, wîlkesî. Aporin Kaan Ow ha. Kaŋpera awehtopo menpesî mîk hak ya awetîmrî ke kica. Kicicitho ow ham kica, kañe pînî ro mak amoro, aano yai rono rma okwe.

31 Ponaro awehtopo mîn mîlŋakñe esama mapitaw so watohnî me ro mak. Noro yipu komo ya tîmsom yakñitopo marha makîhcekñe esama yaw so. Kîîrî pohkañe ro pîn komo warahra tko mîxakñe. Ow epemakî opoko awehtome so, kahra mîxakñe amoro reha.

32 Kîîrî pici warai xa matko amoro, ciîño yairono warai okwe.

33 On wara naxe tweno pîn komo, woosam komo, Ow epemakî opoko awehtome tak, kexe. Ero warahra mîxakñe amoro reha. Yiixe awehtopo komo mepemekñe amoro reha. Tanhamyan komo rma mepemekñe awenaka mohtome so.

34 Mîk hak ya awetîmyataw anarî komo warahra mas amoro, tweno pîn komo warahra. Tanme ro so epohkara naxe apoko. Tooto mepemesî awenaka mohtopo yepetho. Awepemara ro mak naxe awenaka tmohsom komo reha. Ero wara mas amoro reha okwe.

35-36 Ero ke on wara wîlkes awya, Aporin Ow, Kaan ha. Cikicicintaxmu ro mak amoro. Ponomra mesenpekñe mîk hak ya kica, yiixe awehtopo komo ya ha. Kicicitho ro mak miifatkene ponaro awehtopo komo. Ero yipu ya rma mîmyakñe amxîkîthîrî komo kamxukutho okwe.

37 Ero ke on wara tak kiifasî, ahnoro yiixe awehtoponhîrî komo wekpesî ahyaka, poko so mepohkekñe ñexamro. Yiixe awehtoponhîrî komo wekpesî, yiixera awehtoponhîrî komo marha. Mehxarpa ñexamro wekpesî awaparî me so okwe. Ñexamro wero ro tak kpononkesî. Ponomra ro mak awehtopo tak ñeeñaxe.

38 Ero yinhîrî tak keñekesî. On wara wîlkes awya, Cemetanmekpore xa naxe woosam komo, ciîño pîn pokono ro komo, waihkano riñe komo marha. Ero ke ero wa cemetanmesom me tak mas amoro hara, wîlkesî tak awya. Anwaikathîrî komo wepanîyas, tîrwoñe xa tak wepanîyasî. Awewyomacho ke marha kîrwonasî apoko.

39 Ero yimaw kaŋmapesî yiixe awehtoponhîrî komo ya. Ñexamro tak ñixkexe añirithîrî mîntho. Ponaro awehtopo ya tîmsom yakñitoponho marha ñixkexe, îpî meretwononho mko. Apononketîkexe, aporokuthîrî naafaxe cepethîkem okwe. Iito kfa tak anomyaxe ponomnî me ro mak okwe.

40 Sowtatu komo ñekyaxe awaparî me meŋpono pîn komo. Ñexamro tak awetapexe toh ke oko. Aparaxkexe marha kacipara imo ke okwe.

41 Amînthîrî komo nakñiyaxe. Miyan ke rma awemetanmekyaxe woosam komo wero ro, meŋpono pîn komo wero ro. Kporohkesî tak

poko awehtoponhîrî komo yaka tohra ro mak tak awehtome. Kîrkomo yepemara tak masî awenaka tmohsom komo.

⁴²Ero yinhîrî tak ketîrwoxinkesî tak apoko. Tîrwoñe awewyomachonhîrî ponarora tak was hara. Eserepokara tak wasî ero yimaw, yîrwomra marha. Ero wara wasî.

⁴³Ero wara men was apoko. Emasî me ka awehtoponhîrî ponarora ro mak mîxakñe. Mîk hak poko awehtopo ke Ow mîrwonmekyakñe okwe. Ero ke akanakatapañe wara wasî kicicme awehtoponhîrî yepetho me oko. Ero yimaw tak kicicme awehtoponhîrî yîhremara tak esko mîk hak ya awetîmtope ke hara kica, wîlkesî. Ero wa wîlkes Ow, Aporin, Kaan ha.

Kicicme Ro Mak Xatkeñe Xerusaren Pono Komo Anarî Komo Yopo

⁴⁴On wara naxe anarî komo, poritomo penî mtapotachonho nukukmexe. Ero yipu kukmañe komo nîmtapowaxe apoko marha. On wara kexe apoko, poritomo penî mtapotachonho ha, Tînocwan yehtoponho yaw roro rma nasî emsîrî hara, kexe apoko.

⁴⁵Yaaro ero wa kexe apoko, anocwan pen yemsîtho me ro mak maxe. Ciiño xera ro mak xakñe anocwan pen komo, tîmxîkîthîrî komo xera marha xakñe okwe. Awakno komo yakno ro me marha mai ham. Ciiño xera ro mak xatkeñe awakno komo, tîmxîkrî komo xera marha xatkeñe. Etew komo mîkyam xatkeñe anocwan pen komo. Amohew komo mîkyam xatkeñe aamo pen hara.

⁴⁶Samaria pono mîk xakñe awakno, poturu ha. Nohce ñixa xakñe noro yeken. Iito xakñe cemsîrî komo yakro. Sotoma mîk xakñe awakno hara. Suu ñixa xakñe noro yeken hara. Iito xakñe noro cemsîrî komo yakro.

⁴⁷Kicicme rma re xakñe anocwan pen, awakno komo marha. Ñexamro warahra tko mîxakñe amoro reha. Wahra meeñakñe ham kicicme ñexamro yehtoponho. Ñexamro yopo tak mîxakñe amoro kicicme xa tak okwe. Ahce na poko awexitaw kicicme ro mak mîxakñe okwe.

⁴⁸On wara wîlkes Ow, Aporin komo Ow, Kaan ha, yaaro wîlkesî, waipîn me ro mak wasî, kacho wara rma nasî tan omtapotarî. Kicicme rma re xakñe awakno Sotoma, noro yemsîrî komo marha. Awarara tko xatkeñe ñexamro. Kicicme xa tak mîxakñe amoro reha awemsîrî komo yakro.

⁴⁹Enko xe, on wara xakñe awakno Sotoma, kicicme ehtoponhîrî ha. Cehcoyoponkaxmu me xatkeñe noro cemsîrî komo yakro. Yînahpeñe marha xatkeñe, nuwuñwatkeñe marha miya xe ro mak. Emyawnomnî komo yakronomara marha xatkeñe, yînapumnî komo yînahmara marha xatkeñe okwe.

⁵⁰Cehcoyoponkaxmu me xatkeñe kica. Kicicitho poko marha xatkeñe owero ro. Ero ke ñexamro pen Ow waihkekñe.

⁵¹Kicicme rma re xakñe Samaria. Kicicme awehtoponhîrî xawayakan me rma tko xakñe noro yehtoponho. Kicicme xa tak mîxakñe awakno yopo

ro mak okwe. Kicicme xa tak awexirî ke takîhsom wara rma awakno komo menpes hara.

⁵²Awakno komo mîwîrîyakekñe. Ero ke awîrîyakacho tak yînmko kicicme xa awexirî ke ñexamro yopo okwe. Wara ñhe naxe ñexamro kifwañhe ayopo. Ero ke ahyapamko tak amoro, awîrîyakacho mak yînmko. Kicicme xa awexirî ke awakno komo menpesî takîhso ñhe ha re.

⁵³On wara xatkeñe Sotoma pononho pen komo, waapa narîtho me xatkeñe anarî komo. Noro yemsîtho komo yakro rma xatkeñe waapa narîtho me. Ero wa xa marha xatkeñe Samaria pononho pen komo, noro yemsîtho pononho pen komo marha, waapa narîtho me xatkeñe. Pahxaro tko ñexamro wekyas hara ekenhîrî komo pona hara. Ñexamro yakro rma awewton pononho komo wekyas hara waapa narîthonhîrî komo.

⁵⁴Ero wara kwakrexe so awehtoponhîrî yîwîrîyakachome tak awya, ahyapamtome marha awehtoponhîrî pona kopi. Ñexamro mîhyapamhokekñe ha re kicicme awehtoponhîrî yenporî ke yîwya so.

⁵⁵Pahxaro tak awakno komo naxe cehtoponhîrî komo yaw roro hara. Ero wara naxe Sotoma, emsîrî komo yakro rma. Ero wa xa marha naxe Samaria hara, noro yemsîrî komo yakro rma. Ero yimaw ero wara xa marha maxe amoro hara, awemsîrî komo yakro rma. Awehtoponhîrî komo yaw roro xa marha maxe amyamro hara.

⁵⁶Pahxa cehcoyoponkaxmu me awexitaw awakno Sotoma poko amtapota xera ro mak mîxakñe.

⁵⁷Ero wa mîxakñe esenpora ka exitaw kicicme xa awehtoponhîrî. Oroto tak awîrîyakexe Siriu kom hara, yîmîtwono komo marha. Piristew yemsîrî komo marha awîrîyakexe. Ahnoro amîtwono komo awîrîyakexe oroto.

⁵⁸Mesemetanmekyasî xa tak amñe kicicme ro mak awehtoponhîrî yepetho me okwe. Ero wa wîlkes Ow Aporin kom ha.

⁵⁹On wara men wîlkes awya, Aporin Kaan Ow ha, Yaaro kemetanmekyasî kicicme awehtoponhîrî yaw roro rma. Yaaron me cma re mîmtapowakñe omtapotachonho yewetîtopo poko. Omtapotachonho tko mîwîrîyakekñe kica, ewetîra mîxakñe okwe. Ero ke kemetanmekyasî.

⁶⁰Wara rma awakro kîmtapowakñe emasî me ka awexitaw, awakronomacho poko kîmtapowakñe, Ero ke ero wara omtapotachonho ponaro rma wasî. Amñe tak kîmtapowasî xa hara awakronomacho poko. Eroromerono poko tak kîmtapowasî.

⁶¹Ero yimaw kicicme awehtoponhîrî tak mîhtînoyasî. Mîhyapamyasî marha tak awakno komo mokuche ahyaka. Ero warai komo mokyaxe ahyaka, apoturu komo, axawyakan komo marha. Ñexamro wîmyas awya awemsîrî me. Pahxa kîmtapowakñe awakronomacho poko ero wa kachonho yanmera rma tko ñexamro wîifasî awemsîrî me.

⁶²Ero yimaw kîmtapowasî xa hara awakronomacho poko. Kporin komo xa Mîk ham, mîkexe tak opoko ero yimaw.

⁶³Ero yimaw kicicme awehtoponhîrî yîhcamnopîra masî. Ero pona mîhyapamyasî. Tîtkeñe tak masî miya roro ahyapamnotoponhîrî yîhtînorî ke mak awya. Ero wara tak masî amñe kicicme awehtoponhîrî yahruyataw owya, wîlkesî. Aporin Kaan Ow ha. Ero wara wîlkesî.

Yaimo Natîrî Pokono

17 ¹⁻²Ero yinhîrî Kporin komo mtapotarî wencekñe xa hara. On wara kekñe owya, Ai, tooto xîkrî, on wara wîlkes hara awya, anarî pokono warai ekatîmko Ixaw Yana komo ñentarî me. Ñexamro panatanmetopo me ekatîmko.

³On wara kasko yîwya so, Ai, oyakno komo, on wara kesî Kporin komo Kaan awya so, Pahxa yaimo warai mokyakñe Ribanu pona. Porin mîk xakñe. Kafpe xakñe aporî. Kaw marha xakñe aporî poci. Meñpora xakñe noro poci, anarmerpa xakñe, tumutwe, cucure, cicwiye, anarmerpa xakñe yîhpoci.

⁴Noro tak ñetahsîyakñe setru yepu pona yarihtaka xa. Iitono tak naxikwekñe peremru. Axikwoche miya tak naafakñe twarawantaxmu komo rowon pona tînatîrî me. Iina tak ñiifakñe twarawantaxmu komo yewton pona.

⁵Ero yinhîrî iitono komo natîrî yatho nahsîyakñe noro, yaimo warai. Ero tak ñiifakñe mararî pona ewtî mexan pona. Tuuna yecihtawno pona rma ñiifakñe, sawkeru yepu cicifasî tuuna yecihtaka ero wara ñiifakñe.

⁶Natîkwakñe tak okre. Yatî me mak natîkwakñe kawno pîn me, miya so natîkwakñe roopore mak. Ciñenñîrî wece rma natîkwakñe ero peremru. Yuhnaw rma xakñe yimicin. Ero wa poñmamyakñe yatî porinme cehso ro. Tperemke xakñe, taake marha okre.

⁷Ero yinhîrî anarî mokyakñe hara yaimo warai porin xa marha. Noro yaporî marha xakñe kafpe. Kîfwañhe marha xakñe noro poci hara. Ero ke noro wece makîrha cimicin koñmekñe yatî warai. Mooxe cimicin ñewkoñmekñe noro wece cewtî ro poi. Owî cma re mîhyasî, kañe wara xakñe. Tperemru marha koñmekñe noro wece.

⁸Ewtî mexan pona xakñe ciiso yaimo warai ñiritho. Tuuna yecihtaw xakñe kîfwañhe poñmamtome, epetachome marha. Ero wara xakñe yaimo warai ñiritho.

⁹Taa, on wara kasko Ixaw yana komo ya, On wara men kesî Kporin komo Kaan awya so, Ahce wa nai yaimo natîrî awya so? Kîfwañhe ma re poñmamtîke awya so? Mohkara ma re nai ciñenñîrî yimicinñîrî meero? Eperîrî papupra ma re nai? Ero wa ciriche aawaipîra ma re nai awya so? Ahnoro atîkronthîrî waihyasî. Apehceme rma ñemohkesî yimicinñîrî meero. Tapokaritî komo xera nai mohkañe, meñpono pîn komo xera marha nai ehñara ehtome so mohkacho poko. Apehceme ñemohkesî. Ero wara men nasî.

¹⁰Iito nai ciiso. Ahce wa nai awya so, tahwore ma re natíkwa iito awya so? Ocowonataw amñe, resce ñixa ocowonataw naawaiyasí ro mak okwe. Ewtí mexan po ka natíkwakñe iito rma naawaiyas hara okwe. Ero wa men nasí yatí warai okwe.

¹¹⁻¹²Ero yinhîrî Kporin komo mtapotarî wencekñe xa hara. On wara kekñe owya, On wara kasko moxam ya, kanwekñe ro komo ya ha, Ai, oyakno komo, takîhso mentacow omtapotarî? kasko yîwya so. On wara marha kasko yîwya so, Pahxa ñhe Xerusaren pona cekñe Babiroña kayaritomon. Xerusaren pono komo kayaritomon naafakñe, ñexamro yantomañe komo marha. Babiroña pona naafakñe.

¹³Ero yimaw marha anarî tak ñiifakñe Xerusaren pono komo kayaritomon me. Kayaritomo pen komo yepamtho mîk ñiifakñe. Ciriche on wara kamexpekñe noro ya, kayaritomo me ciixapu ya, Awewetîñe me wasí eroromero. Yaaro xa tan wîlkesí etowîn me ro mak, kamexpekñe yîwya. Ero yinhîrî Xuta yepamtho sowtatun komo naafakñe.

¹⁴Antomano riñe pîn komo mak tak ñinomyakñe iito, Kanme ro so mak cehcerî, kañe pîn komo mak ehtome iito. Oyewetîñe me mak tak na natu kîfwañhe cehtome so, kekñe. Ero wa kekñe Babiroña pono komo kayaritomon.

¹⁵On wara tko ñehxe Xerusaren pono komo kayaritomon, Babiroña kayaritomon tak nanwekyakñe. Tmaywen komo ñeñepekñe Exitu pona. Kawaru yapontome ñeñepekñe, sowtatu yapontome marha mefpono pîn. Ero wa xakñe Xerusaren pono komo kayaritomon. Ahce wa nai awya, ehñara ma re nai awya so? Ñetowya ma re noro ero wara ehxapu, Babiroña kayaritomon maywenîño? Tukurui ma re nai tîmtapotachonhîrî towñenho ha? Pîra ro makî.

¹⁶On wara wîlkes awya so, Aporin komo Kaan Ow ha. Waipîn me wasí, kacho wara rma nasí tan omtapotarî yaaro xa, Xerusaren pono komo kayaritomon men waihyasí Babiroña pono komo kayaritomon yeken po. Kayaritomo me cma re noro ñiifakñe Babiroña kayaritomon. On wara kamexpekñe yîwya, Awewetîñe me wasí eroromero etowîn me ro mak, kamexpekñe yîwya. Tîmtapotachonhîrî nowyakñe okwe, Yaaro xa wîlkesí, kachonho rma. Ero pîntho me ñeeñakñe tîmtapotachonhîrî kica. Ero ke Babiroña po waihyasí.

¹⁷Meŕpora rma re naxe Paraw sowtatun komo. Kaŕpe so marha naxe. Wara rma Xerusaren kayaritomon yakronomara naxe waparî komo mokuche. Ewto wacan yawnutopo ñiifaxe waapa komo, waaca marha ñiifaxe ewto pono komo wahkototopo. Ero warai ñiifaxe ewto pono komo waihkachome mefpono pîn pen komo okwe. Ero yimaw Xerusaren pono komo yakronomañe me exihra ro mak nasí Paraw okwe.

¹⁸Ero pîntho me ro mak ñeeñakñe tîmtapotachonhîrî. Nowyakñe kica. Babiroña kayaritomon yamorî meero nahsíyakñe yaaro xa kachome.

Wara rma tîmtapotachonhîrî nowyakê, Exitu pona ñeeñakê hara okwe. Ero ke ñetwîrîmesî ro mak emahcin me thakwa okwe.

¹⁹Ero ke on wara wîîkesî, Aporin komo Ow, Kaan ha. Waipîn me wasî, kacho wara rma nasî tan omtapotarî yaaro xa wîîkes on wara hara, omtapotachonho rma mîn xakê, Awewetîne me wasî eroromero. Etowîn me ro mak tan wîîkesî, kachonho ha. Omtapotachonho mîn nowyakê. Ero ke noro kanakatapañe wara was oko.

²⁰Omîyen warai wiifasî noro yesamarî yaka. Ero yaka noro wemcinoyasî. Babiroya pona tak wekyasî. Iito tak noro wemetanmekyasî oyemîknoñenho me exirî ke kica.

²¹Noro sowtatun pen komo ñemahciyaxe, waihyaxe marha kacipara nparaxkatho me. Etîmtoxapu komo ñetakpayaxe miya so ro mak. Ero wa exiche so on wara mîîkexe, Kporin komo xa Mîk nîmtapowakê ham kpoyino pen komo yîwîrîmacho poko, mîîkexe tak.

²²Taa, kîmtapowasî xa hara. Aporin komo Kaan Ow ha. On wara wîîkesî, Owî rma tak waxikwesî setru yepu yarihtawno xa. Ero wiifasî onatîrî me. Yarkwetkuru rma mîn waxikwesî yarihtawno xa. Ero wiifasî onatîrî me. Îh pona wiifasî kawno pona.

²³Îxaw Yana rowon pono pona rma wiifasî îh pona. Ero tak ñeseKnacesî, ñeperwasî marha. Kîfwanî ro me tak nas okre setru me. Ero peremru po ñetahsîyasî mîk hak warai tariñem kom ha. Iito ñenmayaxe oñiritho yawarpanaw.

²⁴Ero yimaw on wara kexe ahnoro weewe yepu komo comota pono, Kawnonhîrî komo yamañe Mîk ham Kporin komo weewe yamañe. Kawno pînînhîrî reha natîkresî hara kaw xa tak. Taakemînhîrî ñiifasî yîpîrîtho me okwe. Yîpîrîtho me ehxapunhîrî natîkres hara kaw xa tak okre, kexe. Ero wara rma men wiifas amê. Aporin komo rma Ow ha. Ero wara wîîkesî.

Yîm Yehtoponho Yepetho Me Waipîra Nasî Yîmxîkrî

18 ¹⁻²Ero yinhîrî Kporin komo mtapotarî wencekê xa hara. On wara kekê owya, Ai, on wara ketkeñe poritomo pen komo, Uupa nahce yîm komo yupuyutho. Ero yanme rma yîmxîkrî yorî nasî kawawape ro mak kica, ketkeñe. Ero wa kacho rma mukukmexe amyamro Îxaw Yana komo poko. Ahce kacho ero wa mîîketu?

³Aporin komo Kaan Ow ha. Waipîn me wasî, kacho wara rma nasî tan omtapotarî yaaro xa. On wara wîîkesî, ero yukukmara tak maxe amê amyamro Îxaw Yana komo, wîîkesî.

⁴Owyan me maxe ahnoro tooto komo, Yîm nasî owyan me, yumumuru marha nasî owyan me. Etîme re naxe owyan me. Kicicme ehxapu komo makî reha waihyaxe.

⁵On wara na nai anarî, takîhso na nai. Owya apanatanmetopo komo yaw roro na nai, takîhso ro mak na nai okre.

⁶Îh po eseresmara na nai mîk hak ya tîmtopo mîtwo. Mîk hak pona ñeeñaxe Ixaw Yana komo ciixaputho pona, noro yipu pona enîhra tko na nai noro reha. Tîmîtwo pici yikicirera marha nai. Woosam pokohra ro mak nai roopo exitaw.

⁷Emetanmekno cirihra ro mak na nai. Tpoyno yemyaka marha na nîmya tupurantanhîrî. Ahce na nahsîya ahsîfe yemyawno puranta yîramantome xa hara. Eronhîrî rma na nîmya hara osomunhîrî ya. Emyawnano poko eñepamra ro mak na nai. Rooma pokono komo marha na nînahme, ponomnî komo marha na pononme.

⁸Tupurantan marha na nîmya tpoyno komo ya, On men tîmko hara owoya amñe, on poko awehtamci meero tîmko owoya, kañe pîn me na nai. Kicicme exihra ro mak na nai. Tohnaw eñekano cirihra ro mak na nai.

⁹Owoya apanatanmetopo komo yaw roro mak na nai etowra. Omtapotarî mak na ñewehca, Ero wara men ehcoko, kacho. Ero wara exitaw roro noro kifwañhe xa nai ham okre. Ero ke waipîra nasî, wîlkes Ow Aporin komo Kaan.

¹⁰Taa, anarme ro makî tko na nai noro yipu mumuru hara. Ceñepañem me na nai okwe. Waihkanorî me marha na nai. Miyan poko rma na nai kicicitho poko.

¹¹Ero wa men ehcoko, kacho marha ewetîra na nai. Ñeseresme marha na îh po so, tîmîtwo pici marha ñikicire.

¹²Emyawnomnî komo marha na ñemetanmekya, yupurantamnî kom ha. Emyawnano poko marha na ñeeñepana. Tupurantan na nîmya tpoyno ya. Ahce na nahsîya tpoyno yai tupurantanhîrî yîramantome xa hara. Ero tko tîmîhra ro mak tak na nai hara osomunhîrî ya. Mîk hak warai me ciixaputho pona mak na ñeeña. Kicicitho pokono me na nai kica.

¹³Tupurantan na nîmya tpoyno ya. On men yîramanko hara amñe, kesî. On poko awehtamci meero tîmko owoya mefpora, kesî marha okwe. Ero wa na nai takîhsom mumuru hara okwe. Ahce wa nai noro awya, takîhsom mumuru ha? Waipîra ma re nai noro yipu? Waihyasî rma wa okwe. Ero yipu poko cexirî ke noro pen waihyasî. Tanme ro rma nasî twaihkaxmu me.

¹⁴Ero yinhîrî noro mumuru na nai hara. Kicicme tîm yehtoponho na ñeeña hara. Ero ke ñesehtînoya tak na noro takîhso. Tîm yehtoponho yukukmara ro mak tak na nai.

¹⁵Esesermara na nai îh po so. Mîk hak warai me ciixaputho pona enîhra na nai, Ixaw Yana komo ñiritho pona. Tîmîtwo pici yikicirera marha na nai.

¹⁶Emetanmekno cirihra ro mak na nai. Tupurantan tîmyataw tpoyno yemyaka ero poko ehtamci etacira na nai. Emyawnano poko eñepamra ro mak na nai. Rooma pokono komo marha na nînahme, ponomnî komo marha na pononme.

17Yupurantamnî komo yemetanmekîra na nai. Tupurantan tîmyataw yupurantamnî ya on wara kahra marha na nai, On men yîramanko amñe. On poko awehtamci meero tîmko owya amñe, kahra ro mak nai. Owya apanatanmetopo komo yaw roro na nai. Omtapotarî mak na ñewehca, Ero wa men ehcoko, kacho. Ero wa na nai noro mumuru, kicicitho mumuru. Waipîra tko nasî noro yipu tîm yehtoponho yanme. Twaihkaumu mera ro mak nasî.

18Noro yîmî reha waihyasî kicicme cehtopo ro yepethome. Emetanmekno ñiifakñe cerewre ro mak. Emyawnano poko ñeñepanakñe. Tpoyno wero ro kicicme ro mak xakñe. Ero wara cehtopo yanme noro pen waihyasî.

19On wara tko mîkexe amyamro, Ahce kacho kicicme yîm yehtoponho cirihra nai Kaan yumumuru pona hara? On wara keyukyaxe so, Takîhso nasî yumumuru. Owya apanatanmetopo komo ponaro nasî, ewetîñe me marha nasî. Ero wa cexirî ke waipîra nasî.

20Kicicme ehxapu makî reha waihyasî. Kicicitho me amumuru komo yenîhra wasî yîm yehtoponho yanme. Kicicitho me enîhra marha wasî yîm komo yumumuru komo yehtoponho yanme hara. Kîfwan mîkro, wîlkesî kîfwan poko. Kicicitho mîkro, wîlkesî kicicme cehsom komo poko hara.

Kicicme Ehxapunhîrî Rma Waipîra Nasî Cehtoponhîrî Yanme Ero Yahsîpinketaw

21On wara tko nasî kicicme ehxapunhîrî kicicme cehtoponhîrî na nahsîpinke. Owya apanatanmetopo komo tak ñewehca, kîfwañhe tak nai. Ero wara cexitaw waipîra nas okre.

22Kicicme ehtoponhîrî wîhcamnoyasî ahnoro. Kîfwañhe cexirî ke tak waipîra nasî.

23On wara wîlkes Ow, Aporin komo, Kaan ha, Tawake ma re wai awya so kicicitho pen waihyataw? Tawake xa matko wasî kicicme cehtoponhîrî yahsîpinketaw waipîra tak cehtome.

24On wara na nai kîfwanînhîrî hara, kîfwañhe cehtoponhîrî tak na nahsîpinke. Kicicitho pokono me na nai hara kica kicicme ehxapu komo wara rma, yiixera ro mak oyehtopo poko na nai. Ero wa cexitaw waipîra ma re nai awya so? Waihyasî rma men. Kîfwañhe ehtoponhîrî wîhcamnoyasî ahnoro. Kicicme cexirî ke waihyasî, kicicme cexirî ke ha.

25On wara tko mîkexe amyamro, Kîfwañhe exihra rma tko nasî Kporin komo, mîkexe. On wara wîlkes awya so Ixaw Yana komo ya, Kîfwañhe exihra ma re wai awya so? Kîfwañhe exihra xa matko maxe amyamro kica.

26On wara na nai kîfwanînhîrî, kîfwañhe cehtoponhîrî na nahsîpinke. Ero wara cexitaw waihyasî men okwe. Kicicme cehtoponhîrî yepetho me rma waihyasî.

27 On wara marha na nai kicicme ehxapunhîrî hara, kicicme cehtoponhîrî na nahsîpinke. Kîfwañhe tak na nai hara takîhso mak, apanatanmetopo komo ñewehca. Ero wara cexitaw waipîra rma nasî.

28 Kicicme cehtoponhîrî poko na ñesehtînoya, hara nahsîpinke marha. Ero wara cexirî ke waipîra nasî.

29 Wara rma on wara mîkexe amyamro Ixaw Yana komo, Kîfwañhe exihra nasî Kporin komo, mîkexe okwe. Kîfwañhe was Owî reha. Amyamro xa matko maxe kîfwañhe exihra okwe. Ero wara maxe amyamro Ixaw Yana komo.

30 Ero ke on wara wîlkes awya so Ixaw Yana komo ya, Aporin komo Kaan Ow ha, keñekexe so kicicme awexitaw so. Kîfwañhe awexitaw so reha ero wara awehtopo komo marha wetahcasî. Ero ke kicicme awehtoponhîrî komo tak poxunkacoko. Kicicme awehtoponhîrî komo ahsîpinkacoko cetwîrîmaxmu me exihra tak awehtome so.

31 Kicicitho poko awehtoponhîrî komo ahsîpinkacoko. Yaxan tak ahsîcoko aropotarî komo, awekatî komo marha ahsîcoko yaxan ha. Ahce kacho twaihkaxmu me matu okwe amyamro Ixaw Yana komo?

32 Tawake exihra ro mak wasî tooto waihtopo poko, pîra ro mak, wîlkesî. Aporin komo Kaan Ow ha. Ero ke awehtoponhîrî komo poxunkacoko waipîra awehtome so, wîlkesî. Ero wara wîlkesî, kekñe Kporin komo owya.

Reaw Xîkrî Pen Wara Naxe Ixaw Yana Yantomañe Komo

19 ¹⁻² On wara marha kekñe Kporin komo owya, Ai, Esekiew, Ixaw Yana yantomañe pen komo pînîn yaw awratacho tak mewreko. On wara kacho mewreko, Ai, Ixaw Yana komo, reaw wara xakñe anocwan, woosî wara. Noro ñetîrapekñe reaw komo chew, kañpamxan warai komo chew. Tîmxîkrî komo poñmamnoyakñe.

3 Cewñe tak meñekekñe tîmxîkrî tînpoñmamnorî me. Kañpe tak ñehtîkekñe noro. Totowaxmu me tak xakñe. Tooto pen marha noñekñe.

4 Ero yinhîrî noro yehtopo tak ñencetkeñe mîk hak rowon pono komo. Ero ke noro pen tak nahsîyatkeñe ewtarî yaka, tînahtothîrî komo yaka. Ahsîche noro pen tak naafatkeñe Exitu pona. Kanawa mici warai ke noro nîhremiyatkeñe iina aatome.

5 Ero ke ahwora xakñe reaw yon. Totowaxmu me exihra tak nai ham okwe omxîkîtho pen, kekñe. Ero ke anarî tak poñmamnoyakñe hara tîmxîkrî. Kañpamxan warai me poñmamnoyakñe.

6 Reaw komo yakro ñetañakñe yîmxîkrî poñmamnoxapu. Kañpe tak xakñe. Ñehcamhokekñe tootî yahsîtopo poko. Tooto pen komo marha noñekñe.

7 Ñexamro kayaritomon komo mîn ñeeñakñe. Ewtotho me mak ñiifakñe ewton komo. Pohnî me mak xakñe roowo noro yanme. Mîn hak pono komo ñeraswatkeñe noro mtapotarî yencetaw, hihîhi kacho yencetaw. Ero wa xatkeñe roowo pono komo.

⁸Ero yinhîrî noro waparî me tak mokyatkeñe mîk hak rowon pono komo, yîmîtwono komo rma. Tîmîyen komo ñiîfatkeñe noro yesamarî yaka emcinotome. Ewtarî yaka xa noro pen nahsîyatkeñe, tînahtothîrî komo yaka.

⁹Kanawa mici warai ke tak noro pen marha ñîhromiyatkeñe. Kayora yaka nahruyatkeñe. Ero yaw tak naafatkeñe Babiroña kayaritomon yaka. Ero yinhîrî kahrutopo yaka tak noro pen nahruyatkeñe okwe. Noro mtapotarî esentara takî xakñe îh po so, Ixaw Yana rowon pono po so ha. Ero wa xakñe reaw xîkîtho pen okwe.

Naatî Wara Marha Naxe Ixaw Yana Komo, Yatî Warai Wara

¹⁰Taa, on wara marha xakñe anocwan komo, uupa yatî wara xakñe anatîrî komo wara. Tuuna yecihtawno wara xakñe. Iito cexirî ke tperemke so xa xakñe, ñeperwakñe marha okre.

¹¹Cewaxke xa xakñe peremru. Kayaritomo yamoyin me ciisom me xakñe peremru okre. Kaw xa natîkwakñe weewe peremru yopo. Mooxe ñeseñakñe kaw xa exirî ke, mefpora exirî ke peremru marha.

¹²Ero rma mohketkeñe tîrwoñem komo. Roowo pona nafmetkeñe. Nuskuruminwakñe marha eperîthîrî ocowo ke, resce ñixan ke. Eperîthîrî ñemaraketikekñe okwe. Peremthîrî tak nasî yîpîrîtho me cewaxkemînhîrî penî rma okwe. Ero yinhîrî ñecakyakñe naatî peremtho okwe.

¹³Oroto on wara tak nasî ero uupa yatî warai, meye tak nasî ciiso hara turpem pona roowo pona. Iina mokuhra nasî tuuna okwe.

¹⁴Iito exitaw wehto tak ñetahsîyakñe ero peremru poko. Miya tak ñesenmamyakñe wehto. Uupa warai yeperîtho tak ñecahtîkekñe okwe. Cewaxkem exihra tak nasî peremru kayaritomo yamoyin me ciisom exihra okwe. Ero wa nasî uupa yatî warai okwe. Taa, ero wa nasî awratacho komo. Ero yukukmacoko awracetaw so, kekñe. Ero wa kekñe Kporin komo owya.

Kaan Yanwekñe Me Roro Xatkeñe Ixaw Yana Komo

20 ¹Ero yinhîrî ohyaka tak mokyatkeñe Ixaw Yana poritomon komo yaake ñhe. 7 cimñipu xakñe waapa nahsîtho me amna yehtoponho. 5-nhîrî nuuñi po mokyatkeñe, 10-înhîrî kaamo po mokyatkeñe. Kporin komo mtapotarî yentaxi tî mokyatkeñe. Oyepatai ñeremetkeñe.

²⁻³Ero yimaw Kporin komo mtapotarî wencekñe xa hara. On wara kekñe owya, Ai, tooto xîkrî, amtapotakî ñexamro yakro, Ixaw Yana poritomon komo yakro. On wara kasko yîwya so, Ai, oyakno komo, on wara kesî Kporin komo Kaan awya so, Omtapotarî yentaxi mîmohcow ha? Omtapotarî yentamexpora tko was awya so, kesî Noro, kasko yîwya so.

⁴Tooto xîkrî, amoru rma na ñexamro meñeke? Kicicme ehtopo komo mekatîmya yîwya so? Taa, kasko rma. Wara rma kicicitho me ro mak ñexamro porin pen komo yehtoponho marha ekatîmko yîwya so.

⁵On wara kasko yîwya so, Ai oyakno komo, on wara men kesî Kporin komo Kaan awya so, Pahxa Ixaw Yana komo meñekekñe Ow oyanan komo me. Xako yepamtho komo ya oyehtopo wenpekñe Exitu po exitaw so. On wara wîlkekñe yîwya so, Aporin komo Ow, ponaro awehtopo komo. Yaaro xa ero wa wîlkekñe etowîn me ro mak. Kapockanwakñe, Yaaronno tan omtapotarî ha, kacho kuknon me.

⁶On wara marha wîlkekñe yîwya so, Exitu pono komo chewnonho tak kaafaxe so miya anarî roowo pona hara. Meñpora nasî paaka mown iito. Meñpora marha nasî ween iito. Tuuna yepu wara ro mak nasî meñpora. Cenporem xa mîn roowo anarî roowo pono komo yeserepokacho xa mîn ha. Ero yipu wepofakñe roowo aweken komo me. Iina tak kaafaxe so. Yaaro xa tan wîlkesî. Kapockanwasî, yaaronno xa tan omtapotarî, kachome, wîlkekñe yîwya so.

⁷On wara marha wîlkekñe yîwya so ero yimaw rma, Kicicitho tak men ařmacoko pona entoponhîrî awya so. Etwîrîmara tak ehcoko mîk hak warai me ciixaputho poko, ponaro Exipsiu komo yehtopo poko. Ow mak Aporin komo, ponaro awehtopo kom ha, wîlkekñe yîwya so.

⁸Omtapotarî tko nanwekyatkeñe ñexamro aporin pen komo okwe. Oyewetîra xatkeñe. Kicicitho mko yafmara rma xatkeñe okwe, pona entoponhîrî tîwya so. Ciixaputho yafmara xatkeñe, ponaro Exipsiu komo yehtopo. Ero ke on wara wîlkekñe, Ñexamro pen poko tak kîrwonîmtîkesî ro ma kî. Tan Exitu po rma ñexamro wemetenmekyasî tîrwoñe rma, wîlkekñe cma re.

⁹Oyosotî ponaro tko wîxakñe. On wara wîlkekñe, Ñewrexe men okwe Xenciu komo opoko, yîchew so naxe oyanan komo ñexamro ñewrexe okwe. Oyanan komo yîwîrîmache ñexamro wero ro ñewrexe opoko. Ñexamro ya rma tko oyehtopo wenpekñe Ixaw Yana komo yarîrî ke Exitu poi, wîlkekñe.

¹⁰Ero ke Ixaw Yana komo waafakñe Exitu poi. Pohnîntaka waafakñe.

¹¹Iito tak owya panatanmekno ritopo wekatîmyakñe yîwya so. Ero wa men ehcoko waipîra awehtome so, kacho wekatîmyakñe yîwya so.

¹²Oyepokaretopo mko marha wîhtînomexpekñe yîwya so. Ero po so men epokarecoko, Kporin komo xa nasî ponaro xa kehtopo komo, kacho ponaro awehtome so. Kporin komo xa nasî kîfwañhe kiiñe me, kañe me marha awehtome so epokarecoko ero po so, wîlkekñe yîwya so.

¹³Oyanwekyatkeñe rma tko Ixaw Yana komo pohnîntaw cexitaw so. Owya tpanatanmetopo komo nanwekyatkeñe okwe, Ero wa men ehcoko, kacho owya. Apanatanmetopo komo yewehcataw waipîra maxe okre, kachonho nîwîrîyaketkeñe okwe. Kicicme ro mak xatkeñe oyepokaretopo po so. Ero ke on wara wîlkekñe, Ñexamro tak men wařmesî ro mak tîrwoñe xa. Axawa imo po rma ñexamro pen waihkesî ahnoro, wîlkekñe cma re.

¹⁴Oyosotî ponaro rma tko wîxakñe. Xenciu komo wero ro Ixaw Yana komo wekyakñe Exitu poi. Ixaw Yana pen komo waihketaw ponañe rma noro pîntho me tak oyeñaxe okwe, wîlkekñe. Ero wa oyenîra ehtome so waihkatîkano cirihra wîxakñe.

¹⁵Taa, axawa imo po exitaw so on wara wîlkekñe yîwya so, Arowon komo cma re wîmyakñe awya so. Kîfwan mîn roowo, paaka mownu keñarî xa, weenu keñarî marha mefpono pîn keñarî. Cenporem xa mîn roowo anarî roowo pono komo yeserepokacho xa mîn ha. Wara rma ero pona awarîra so tak men was okwe. Yaaro tan wîlkesî, wîlkekñe yîwya so. Kapockanwakñe, Yaaron tan ha omtapotarî, kacho yîhtînomexpotome yîwya so.

¹⁶Ero wa porohkano wiifakñe owya tpanatanmetopo komo yewetîra exirî ke so. Ero wa men ehcoko, kacho nanwekyatkeñe okwe. Oyepokaretopo marha nîwîrîmetkeñe kica. Mîk ha warai me tîñirithîrî komo ponaro mak xatkeñe okwe. Ero ke ñexamro porohkekñe.

¹⁷Yîpînî yaw so rma tko wîxakñe. Ero ke ñexamro waihkatîkara rma wîxakñe axawa imo po.

¹⁸On wara mak wîlkekñe ñexamro xîkrî komo ya, Ai, okopuci komo, aporin komo ya apanatanmetopo komo ewetîra ehcoko, Ero wa exihra ehcoko, kacho yîwya so. Ñexamro ñenporitho poko marha etwîrîmara ro mak ehcoko.

¹⁹Aporin komo Ow ha, ponaro awehtopo komo. Owya apanatanmetopo komo men ewetîcoko.

²⁰Oyepokaretopo po awemyawno komo pokohra ehcoko, Kaan yanan komo xa kîwyam, kacho ponaro awehtome so. Ero wa awexitaw so tak on wara mîlkexe opoko, Kporin komo xa Mîk ham, ponaro kehtopo komo, mîlkexe.

²¹Oyanwekyatkeñe rma tko yîmxîkrî komo meero. Owya tpanatanmetopo komo yewetîra xatkeñe. Ero wa men ehcoko waipîra awehtome so, kacho nanwekyatkeñe okwe. Oyepokaretopo nîwîrîmetkeñe okwe. Ero ke on wara wîlkekñe xa hara, Ñexamro pen men wemetanmekyasî tîrwoñe xa okwe. Ero wa orwon wenatkesî wîlkekñe cma re.

²²Wara rma waihkanano cirihra rma wîxakñe akpîn me oyenîra ehtome so Xenciu komo. Xenciu wero ro Ixaw Yana komo waafakñe Exitu poi. Oyosotî yîwîrîyakara ehtome ñexamro waihkanano rma wîxakñe.

²³On wara tko wîlkekñe yîwya so axawa imo po exitaw so, Ai, Ixaw Yana komo, miya so tak kakpayaxe so Xenciu komo chere, mîk hak rowon pona so, wîlkekñe. Yaaro xa ero wara wîlkekñe towîhnî me ro mak. Kapockanwakñe, Yaaron tan ha omtapotarî, kacho yentachome yîwya so.

²⁴Ero wara wîlkekñe yîwya so owya tpanatanmetopo komo yewetîra exirî ke so. Ero wa men ehcoko, kacho nanwekyatkeñe. Oyepokaretopo

marha nîwîrîmetkeñe okwe. Ciixaputho pona marha ñeeñatkeñe ponaro tporin komo yehtoponho pona. Ero wa xatkeñe okwe.

²⁵Ero ke on wara wîxakñe Ow hara ñexamro poko, kiñwan pîn Ow mewrepekñe yîwya so panatanmekno ritopo. Ero wa ehcoko, kacho mewretkeñe ñexamro kayaritomon komo, kicicitho pokono rma kica. Ewetîra ro mak cehsom mewretkeñe tpanatanmetopo komo. Ero yipu Ow mewrepekñe yîwya so panatanmetopo komo.

²⁶Taa, ñetwîrîmacowpe tînmîthîrî komo ke rma, wîîkekñe. Tîmxîkîthîrî komo pen nakñicowpe rma onok na ya tîmsom me. Ero wara ñetwîrîmacowpe, Kicicme ro mak taxe okwe, kachome tak yîwya so, Kporin komo xa Mîk ham, kachome opoko hara. Ero wara kachome yîwya so kicicitho yewetîñe me rma ñehcowpe, wîîkekñe.

²⁷Taa, tooto xîkrî, on wara marha kasko Ixaw Yana komo ya, Ai, oyakno komo, on wara kesî Kporin komo Kaan awya so, kicicitho me tîmtapotaxmu me rma xatkeñe aporin pen komo oyahsîpînkârî ke.

²⁸Pahxa yîrowon komo poko kîmtapowakñe akro so. Kanan wîmyas arowon komo me, wîîkekñe. Kapockanwakñe yaaron me xa omtapotarî yentachome yîwya so. Ero yinhîrî iina ñexamro waafakñe omtapotachonho yaw roro rma. Ero yimaw îîpî ñeeñatkeñe kawno, weewe marha ñeeñatkeñe taakem xa okre. Iito rma anarî ya tîmsom nakñiyatkeñe kica. Orwonmekñe me xatkeñe ero wa tîmsom yakñîrî ke. Kotoporem nakñiyatkeñe, wooku marha nukmamyatkeñe anarî ya tîmsom me kica.

²⁹On wara wîîkekñe yîwya so, Ahce mîn îîpî, meretkoso mîîcetu ero? wîîkekñe. Ero ke ero me ñesosocokñe ero îîpî, Bama me rma ñesosocokñe. Ero wara rma nasî yosotî oroto.

³⁰Ero ke on wara kasko Ixaw Yana komo ya, Oyakno komo, on wara kesî Kporin komo Kaan awya so, Mekicicirexe amyamro hara, aporin pen komo wara xa marha kica. Kicicitho poko maxe kica ciîño yairono wara wooxam wara okwe. Kicicitho poko ro mak maxe aporin pen komo wara xa marha okwe.

³¹Anarî ro ya tîmsom mîmyaxe. Amumuru komo makñiyaxe yîwya so tîmsom me okwe. Ero wa tîmyataw awya so mekicicirexe okwe ciixaputho poko okwe. Ero poko rma maxe oroto. Ero ke amtapotarî komo ma re weyukya awya so? Aweikura so ro mak wasî amyamro Ixaw Yana kom ha. Waipîra wasî, kacho wara rma nasî omtapotarî yaaro xa. Aporin komo Kaan Owî.

³²On wara mîîkexe, Xenciu wara cexpore nasî, anarî rowon pono komo wara. Enporixapu ponaro xa naxe ñexamro, weewe enporixapu anarimaw, toopu enporixapu anarimaw. Ero wa xa marha cexpore nasî kîwyam hara, mîîkexe kica. Ero wara awesehtînotopo komo yaw roro rma tko exihra ro mak men maxe.

³³ Waipîn me wasî, kacho wara rma nasî omtapotarî yaaro xa, akayaritomon Ow ha. Ero wa oyexirî ke kemetanmekyaxe so okwe. Karitî xa on oyamorî. Ketapoyankesî awemetanmetome so okwe. Kîrwonîmtîkesî apoko so. Aporin komo Kaan Ow ha.

Ixaw Yana Komo Ñekpes Hara Kaan Amñe Yîrowon Komo Pona Hara

³⁴ Takpaxi maxe amñe anarî yana komo chew tanhamyan komo chew. Eñexa tko kekyaxe so hara ohyaka. Kemetanmekyaxe so ero yimaw orwonîmrî ke. Tapokaŋpe oyehtopo wenpesî, ketapoyankesî ahce wa na awitome so.

³⁵ Axawa imo pona kekyaxe so anarî yana komo yaxawan pona. Iito tak keñekexe so. Awya ro so xa tak wîlkesî.

³⁶ Pahxa aporin komo weñekekñe pohnîntaw, Exitu mîtwono po, ero wa xa marha keñekexe so amyamro hara, kesî Kporin komo Kaan awya so.

³⁷ Oyamoyin makatari kaafaxe so. Awehtopo komo wukuknomesî ero wa awcetaw so. Omtapotachonho yaw roro tak kiifaxe so, Owya apanatanmetopo yewetîra awexitaw so kemetanmekyaxe so, kacho yaw roro rma kiifaxe so.

³⁸ Oyanwekñe komo tak waihkesî achewnonhîrî pen komo, omtapotacho yanwekñenho kom ha. Noro yipu komo wekyasî mîk hak rowon pono komo chewnonho. Ixaw Yana rowon pona tko arîhra wasî. Ero wa yîcherenonkano rîche owya on wara mîlkexe opoko, Kporin komo xa Mîk ham, mîlkexe.

³⁹ On wara marha wîlkes awya so, Ixaw Yana komo amyamro, Aporin komo Kaan Ow wîlkesî. Taa, omtapotarî yewetî xera awexitaw so, etocoko rma ahnoru, ciixaputho poko rma ehcoko yiixe awexitaw so. Wara rma oyosotî yîwîrîyakamexpora tak maxe ciixaputho ya tîmsom yakñîrî ke.

⁴⁰ Mînto nai îpî, owyanî ro, kawno. Ixaw Yana rowon po nai. Iito tak owya tîmsom nakñiyaxe Ixaw Yana komo amñe, yîrowon pono komo ahnoru. Ero yimaw yînmîthîrî komo poko tawake wasî. On wara wîlkesî yîwya so, Oona mak ehcoko owya tîmsom, akñitome. Oona amaranîrî komo pono yeperîrî ehcoko yihcirî me epetaxapu. Ahnoru owya anîmrî komo oona ehcoko, wîlkesî.

⁴¹ Ero yimaw tawake was apoko so, kotoporem wara maxe owya. Ero wara was apoko so awekyataw so anarî yana komo chewnonho, mîk hak rowon pono komo chewnonho, takpaxi ehxapunhîrî ha. Ero yimaw twerî tak naxe Xenciu komo opoko awakronomarî komo yenîrî ke owya.

⁴² Ixaw Yana komo rowon pona kekyaxe so. Pahxa wîlkekñe aporin pen komo ya, Ero roowo wîmyas awya so, wîlkekñe. Yaaro wîlkekñe, kapockanwakñe meero omtapotacho yentachome yaaro xa. Ero pona kekyaxe so. Ero yimaw on wara tak mîlkexe opoko, Kporin komo xa Mîk ham, mîlkexe.

43 Iito tak kicicme awehtoponhîrî komo poko tak meserepokexe. Kâirithîrî komo ke cekiciciretkeñe ham kica, mîkexe. Ero yimaw kicicme ro makî tak meseñaxe amyamro rma kicicitho poko roro awexirî komo ke.

44 Ero yimaw on wara tak mîkexe opoko, Kporin komo xa Mîk ham, mîkexe. Ero wara mîkexe awakronomarî ke so owya oyosotî yîhtînomexpotome miyan komo ya rma. Kicicme awehtoponhîrî komo yaw rorohra kakronomexe so. Ixaw Yana komo amyamro. Ero wa wîlkes Ow Aporin komo Kaan ha, kekñe. Ero wara kekñe Kporin komo owya.

45-46 Ero yinhîrî Kporin komo mtapotarî wencekñe xa hara. On wara kekñe owya, Ai, tooto xîkrî, suu wece cewru esko. Iitono yîwîrimacho ekatîmko. Enko comota iitono. Ero yakñitopo ekatîmko.

47 On wara kasko ero comota ya, suu pono ya, Ai comota, Kporin komo mtapotarî tan wekatîmyas awya. Ero ke omtapotarî entakî. On wara men kesî Kporin komo Kaan awya, Wehto men wiriyasî awakñitopo. Ahnoro weewe komo ñecakyasî, taakem komo, yîpîrîtho komo marha. Esekara ro mak nasî wehto. Ahnoro awepatarî komo ñipikesî suu ñixan pen komo, nohce ñixan pen komo marha.

48 Wehto ñeeñaxe tooto komo ahnoro. Ero ke on wara kexe, Wehto oco, Kporin komo ñiritho xa mîn oco. Ero ke esekara ro mak nai ham, kexe.

49 Ero yinhîrî on wara wîlkekñe, Ai, apa Kaan, ponaro amna yehtopo xa Amoro, on wara kexe Ixaw Yana komo opoko, Anarî ponan me mak na ñekatîmya noro, kexe, wîlkekñe. Ero wa wîlkekñe.

Waihkanô Ñiifasî Kaan Tkaciparan Ke

21 1-2 Ero yinhîrî Kporin komo mtapotarî wencekñe xa hara. On wara kekñe owya, Ai, tooto xîkrî, on wara wîlkes hara awya, Xerusaren wece tak enko. Omîn yakñitopo ekatîmko, ahnoro Ixaw Yana rowon pono komo yemetanmetopo marha ekatîmko.

3 On wara kasko Ixaw Yana rowon pono komo ya, Ai, oyakno komo, on wara men kesî Kporin komo awya so, Awaparî komo me tak was okwe. Okaciparan tak mohkesî een yai. Ahnoro amyamro pen kwaihkeke so kiñwan pen komo, kicicitho pen komo marha.

4 Ero wa waihkanô wiifasî, kiñwan pen komo waihkesî, kicicitho pen komo marha. Ero wara waihkanô rirî ke owya okaciparan mohkesî xa hara ahnoro tooto pen komo waihkachome xa hara okwe. Suu ñixan pen komo waihkesî, nohce ñixan pen komo marha.

5 Ero wa waihkanô riyataw owya on wara tak kexe tooto komo ahnoro, Tkaciparan mohkai ham oko Kporin komo een yai. Enkapîra men nai hara oko, kexe. Ero wa kexe tooto komo ero yimaw.

6 Ero ke on wara esko amoro, tooto xîkrî, Okwe, okwe, kasko cerewre ro mak. Ahwora ro mak esenpoko.

7 Ero yinhîrî on wara kexe apoyino komo awya, Ahce yanme okwe, okwe, mîlke? kexe. Ero wa ketaw awya on wara eyuhko, Kpoyino komo yekaci

yentari ke okwe wîlkesî. Ero yipu yentache amñe awya so ahwora ro mak tak maxe amyamro hara ahnoro. Awamori komo tak nasi kaŋpera. Awosokmuru komo marha nasi kaŋpera, tuuna wara mak nasi kaŋpera. Ahwora ro mak maxe ahnoro. On wara kesî Kporin komo Kaan, Apoyino pen komo waihkacho me ñenmayas amñe, yaaro men tan wîlkesî, kesî. Ero wara kesî Kporin komo awya so.

8-9 Ero yinhîrî Kporin komo mtapotarî wencekñe xa hara. On wara kekñe owya, Ai, tooto xîkrî, on wara wîlkes hara awya, omtapotarî ekatîmko xa hara apoyino komo ya. On wara kasko yîwya so, Oyakno komo, on wara men kes hara Kporin komo awya so, Kacipara imo weefñasî, kacipara imo xa oko. Iyohtoxapu mîn oko, sekseke kaxapu mîn tpepeyure cehso ro.

10 Iyohtoxapu xa mîn waihkano ciitopo xa tak okwe. Cenporeso nasi pepe kañe wara esenpotome. Ero ke ahce wa thakwa re tahwore tatu? Kayaritomo yamoyinî rma re nai omumuru yemyaw. Ero nîhkocesî ro mak. Ahnoro weewe mko namesî.

11 Kaanî mtapotarî yanme rma kacipara imo poko sekeseke ketkeñe. Noro yanme marha ero nahsîyaxe sowtatu komo tamorî ke so. Tîyohtoso nasi, tpepeyure marha nasi waapa komo yemyaw oko.

12 Awratakî amoro tooto xîkrî. Okwe okwe, kasko oyanan komo pînîn yaw. Ñexamro waparî yemyaw rma nasi kacipara imo, Ixaw Yana yantomañe komo waparî me ha. Oyanan komo yîwîrîmacho me xa tak nasi ero yimaw, anarmerpan ke yîwîrîmacho komo me. Kacipara ke tamaxmu me marha naxe okwe. Ero ke esewankatapakî, Okwe, kacho me.

13 Oyanan komo yukukmacho me nasi ero yimaw. Ero yimaw kayaritomo yamoyin meero nîhkocesî kfa. Ero yinhîrî kayaritomo yamoyin ñehcamnoyasî okwe, kesî. Ero wara kesî Kporin komo awya so.

14 On wara marha kekñe Noro owya, Ai, tooto xîkrî, omtapotarî ekatîmko xa hara. Knowknow kasko. Kacipara imo ke etapano riyatawno wara kasko. Asak ro kasko, osorwaw ro xa. Kacipara imo kuknon me ero wa kasko waihkano ritopo kuknon me, antomano riñenho pen komo waihkacho kuknon me rma okwe. Mehxarpa mokyaxe kacipara imo ke cemyawnoyem komo oyanan komo yamtakponî ro yaka rma.

15 Ero ke nahwokexe ro mak oyanan komo. Meŋpono pîn ñepîrkexe paraxkaxapu pen komo. Ñexamro yewton metatan pokono me so tkaciparayem komo wamtopekñe waihkano ritopo poko. Pepe kañe wara ro mak ñesenpesî kacipara imo. Ero nahsîyaxe waapa komo waihkano ritopo okwe.

16 Ai, kacipara imo awya wîlkesî, capa kasko poowa ñixan komo yamachome, capa kasko kari ñixan komo yamachome hara okwe. Ahna so exitaw ayorî capa kasko amano ritohme.

17 Ow marha knowknow wîlkes Ow hara riiwoxe xa oyexirî ke. Ero yinhîrî takî ketîrwoxinkes hara. Ero wara wîlkes awya so, Aporin komo Ow ha, kekñe. Ero wara kekñe Kporin komo owya.

18-19 Ero yinhîrî Kporin komo mtapotarî wencekêne xa hara. On wara kekêne hara owya, Ai, tooto xîkrî, roowo pore mewreko esama kuknon, Babiroña kayaritomon yesamarî kuknon, kacipara ke cemyarkem yesamarî kuknon ha. Cewêne yatî ka mewreko cetakpaxmu me hatko. Miya tak asakî mewreko esama. Ewto imo yesamarî tan ha, kacho marha mewreko weewe poko. Ero pasahtoko esama yetakpacho na.

20 Anarî esama kuknon mewreko hara, Haba yesamarî kuknon takî, Amon komo yesamarî kuknon ha. Anarî esama kuknon mewreko hara Xuta yepamtho komo yesamarî kuknon hara, Xerusaren yesamarî kuknon ha. Sowtatu yeken mîn Xerusaren, ero yesamarî kuknon mewreko.

21 Esama yetakpacho to ñecececeŝi Babiroña pono komo kayaritomon. Asakî esama yetakpacho to ñecececeŝi cesamarî yîhtînotome. Yaskomo mtapotarî ñencesî yîhtînotome, waiwî marha nafmesî roowo pona. Mîk hak warai ciixaputho mko mtapotarî marha ñencesî. Paaka yeretho marha ñeeñasî cesamarî meñekachome.

22 Kayaritomo yemyaka tak ñepîrke Xerusaren pona totopo, kaari ñixan yaka. Ero ke iina tîtopo nîhtînoyasî. Ero ke on wara keŝi, Iina kaikatko Xerusaren wacan macakacho ciiso, Waapa me kaikatko, kaxi, emtarakaxi marha, waaca metatan yakuhfapotopo ciiso, roowo yahtoso keceñan komo me, waaca ciiso marha keceñan komo, keŝi kayaritomo.

23 On wara rma re kexe Xuta yepamtho komo, Nabukotonoso maywen me etaponxapu komo, Noro maywen me tak wasî, yaaro xa tan wîkesî, kañe komo, Apohana, camkî mak na cesamarî nîhtînopu kayaritomo, kexe. Wara rma kicicme Ixaw Yana komo yehtoponho ponaro nasî Kporin komo. Ero ke iinan me Nabukotonoso ñesewkoŝmesî Ixaw Yana komo yahŝitome.

24 Ero ke on wara keŝi Kporin komo Kaan awya so, Ixaw Yana komo ya, Owya mesenpexe kicicme ro mak. Ahce poko so na awexitaw kicicme mesenpexe okwe. Ero wara awexirî komo ke waapa awahŝiyaxe so okwe.

25 Taa, Ixaw Yana komo kayaritomon amoro, on wara wîkes awya. Kaan yîhtînoñe pînî ro mak amoro, kicicitho ro mak amoro. Orotokî awaikacho me ñenmapu okwe. Kicicme awehtoponhîrî tak ñenahcasî oroto.

26 On wara marha keŝi Kporin komo Kaan, Noro yarokorî mohkacoko. Anarme tak naxe amaywen komo ahnoro, antomano riñe pînînhîrî komo tak ciicoko antomano riñe me. Antomano riñenho komo tak ciicoko anto me so mak hara okwe.

27 Pohnî me ciicoko ewto, pohnî me ciicoko. Owî rma pohnî me wiifasî. Iitono komo kayaritomon exihra tak nasî pahkî. Pahxaro tak anarî mokyas hara kayaritomo me cehsom xa, Noro ro mak. Noro tak wiifasî kayaritomo me, kekêne. Ero wara kekêne Kporin komo owya.

Amon Pen Komo Marha Waihkesî Kaan Tîkaciparan Ke

28 Taa, on wara wîkes hara awya tooto xîkrî, omtapotarî ekatîmko anarî komo pokono hara. Amonita komo pokono ekatîmko hara. Oyanan

komo nîwîrîyakexe okwe. Ero ke ñexamro pokono ekatîmko. On wara kasko, Kacipara imo weefâs hara, een yai mohkaxapu weefâsî. Sekeseke kaxapu marha mîn weefâsî paraxkano ritohme tak. Tooto pen waihkacho ro mîn. Pepe kañe wara ro mak ñesenpesî.

²⁹Awehtopo yenpotopo tî ñeeñatu yaskomo komo, tohnawno makî tko ñeeñaxe kica. Kifwafihe awehtopo yenpotopo tî ñeeñat hara cemaro me mak ha tko kica. Kacipara imo tko nasî kicicitho komo pîmtakan me. Tîpîmkotosom me naxe noro yipu komo. Noro yipu komo waihkacho me tak ñenmapu, kicicme ehtoponhîrî komo tak ñenahcasî.

³⁰Kacipara imo tak enkacoko hara. Keñekexe so awakîtotoponhîrî komo po rma, awewrutoponhîrî po rma keñekexe so.

³¹Iito tak orwon yukmamñe wara was apoko so. Wehto wara ro mak nasî orwon. Ero wiriyasî awakñitopo komo me. Waapa komo ya kañmapesî apîñin yawno pîn komo ya. Waihkano ritopo poko ehcamhokaxapu xa mîkyam okwe.

³²Wehto kamerî wara mak maxe ero yimaw. Akamxukuthîrî ñeñepexe arowonthîrî komo po rma. Ero yinhîrî awosotî komo tak ñehcamnoyasî, tweñekarî tak naxe apoko so. Ero wa men kiifaxe so. Aporin komo rma Ow ero wa wîikesî, kekñe. Ero wa kekñe Kporin komo Amonita komo poko.

Xerusaren Pono Komo Ñeñekesî Kaan

22 ¹⁻²Ero yinhîrî Kporin komo mtapotarî wencekñe xa hara. On wara kekñe hara owya, Ai, tooto xîkrî, on wara wîïkes awya, tooto pen waihkañenho yewton xa tak na meñeke? Yaaro, kicicitho me ñexamro yehtoponho ekatîmtîkakî yîwya so.

³On wara kasko yîwya so, On wara men kesî Kporin komo Kaan, Apoyino pen komo kamxukutho yeñepeñenho amyamro. Ero yanme awîrîmacho komo awepoñaxe so okwe awanme ro so rma. Mekicicirexe marha mîk hak warai me ciixaputho poko awexirî ke so okwe.

⁴Kicicitho moxam, kacho me tak maxe waihkano rirî ke awya so. Cetwîrîmaxi maxe añirithîrî komo poko awexirî ke. Ero ke pahnoke tak nasî awaitopo komo. Ñeexi tak acimñipuntacho komo tan roowo po. Ero wara awexirî ke so Owî rma kiifaxe so mîk hak rowon pono komo nîwîrîyakarî me, mîk hak rowon pono komo yetaporetopo me ha.

⁵Miya so cekaiporesom mîkyam apono komo, Xerusaren pono komo. On wara kexe apoko so, Wara ro mak kañe komo mîkyam, kexe. Meyeno pîn komo awîrîyakexe so amñe, meyeno komo marha.

⁶Ahnoro Ixaw Yana yantomañe komo naxe waihkano riñe me, Xerusaren pono komo waihkañe me ha.

⁷On wara marha naxe apono komo, tîîm komo nîwîrîyakexe, tînocwan komo marha. Tîchewno komo ñemetanmekyaxe. Yîmîhnî komo marha

ñemetanmekyaxe rikomo pen komo. Eciñonkaxapu komo marha ñemetanmekyaxe wooxam kom hara.

⁸Ero pîntho me ro mak ñeefaxe omîn yawno mko. Oyepokaretopo ñikicicirexe marha okwe.

⁹Kicicitho me nîmtapowaxe apono komo tpoyino komo poko waihkachome so okwe. Ñeseresmexe marha îh po so. Kicicitho poko ro mak naxe kica.

¹⁰Tîm pici poko naxe kica. Wooxam komo poko marha naxe roopo exitaw so kica, Kaan mîn yaka tohnî me ka exitaw so.

¹¹Kicicitho me nasî anarî tîmîtwono komo pici poko. Anarî nasî tumumuru komo pici poko. Anarî nasî cepeka poko rma, tîm yemsîrî poko okwe.

¹²On wara marha naxe apono komo, waihkano ñiifaxe epethîrî pona mak okwe. Apurantan mîmyaxe apoyino komo yemyaka. Meŕpono pîni tko metahcaxe ero poko ehtamci okwe. Puranta marha mahsîyaxe apoyino komo yerasperî ke mak kica. Opoko tko meponarononketkeŕe ro mak okwe, wîikes Ow Aporin komo Kaan.

¹³Knaiknai wîikesî oyamorî ke apurantan yahsîtopo poko, kicicitho me mahsîyaxe kica. Ero wara marha wîikesî tooto pen kamxukutho yeŕeperî ke awya so.

¹⁴Ahwokara ma re mai amŕe awîrîmacho imo komo yekpoche owya aapo so? Kaŕpe ma re nai awamorî komo ero yimaw? Awîrîmacho imo komo men wekpesî, wîikai. Aporin komo Kaanî rma Ow ero wa wîikai. Ero ke ero wa kacho yaw roro wiifasî.

¹⁵Mîk hak rowon pono komo cheka kakpexe so, miyan komo cheka rma okwe. Ero wara wowyasî tusmui xa awehtoponhîrî komo.

¹⁶Kicicitho me mehtîkexe mîk hak rowon pono komo wero ro rma. Ero yimaw tak on wara mîkexe opoko, Kporin komo xa Mîk ham, mîkexe. Ero wara mîkexe ero yimaw.

¹⁷⁻¹⁸Ero yinhîrî Kporin komo mtapotarî wencekŕe xa hara. On wara kekŕe owya, Ai, tooto xîkrî, on wara wîikes hara awya, on wara naxe Ixaw Yana komo owya, prata smuntho wara mak naxe owya. Prata yukuyataw ero pokono ro komo ya ero yenho yaw rma nasî bronsetho, estañutho, pehutho, xumbutho, prata smuntho me kica. Ero wara naxe Ixaw Yana komo owya, prata smuntho wara mak naxe kica.

¹⁹Ero ke on wara wîikesî, Aporin komo Kaan Ow, prata smun warai me tak maxe ahnoro. Ero ke Xerusaren pona keyaxe so amŕe.

²⁰On wara naxe tooto komo, prata nahsîyaxe, bronse, pehu, xumbu, estañu komo. Ero yipu ñenkayaxe tahrem yaka yukuitome. Wehto naipexe ocoro xa tak ehtome oco. Ero wara xa marha kenmekyaxe so Ow ewto pona. Kîrwonasî xa tak apoko so. Ero ke iina kenmekyaxe so. Iito tak akuyiŕe wara wasî.

²¹ Kenmekyaxe so tak. Awenmekîche so owya puu wîîkes apoko so wehto yaipoñe wara. Orwon me ro mak puu wîîkesî. Ero ke yuxukrapamnoxapu wara tak maxe ewto po rma.

²² Nuxukrapamyasî prata tahrem yaw ero wa xa marha muxukrapamyaxe ewto po. Ero yimaw tak on wara mîîkexe, Kporin komo xa Mîk ham kemetanmekyaxe so tîrwonîmri ke okwe, mîîkexe. Ero wara mîîkexe ero yimaw, kekñe Kporin komo owya.

Kicicme Ñexamro Yenîñe Komo Yehtopo Marha Ñetahcasî Kaan

²³⁻²⁴ Ero yinhîrî Kporin komo mtapotarî wencekñe xa hara. On wara kekñe owya, Ai, tooto xîkrî, on wara kasko Ixaw Yana komo rowon ya, Ai, Ixaw Yana rowon, on wara wîîkes awya, comota wara mak maxe acpokunî ro wara. Axawa imo wara marha maxe, tuuna mohtopo pîn wara.

²⁵ On wara naxe iitono weronomañe komo, waihkano ritopo poko ñesencexe okwe. Reaw wara mak naxe, tootî yarixkañe wara oko. Tooto tonofñe wara mak naxe okwe, emyawnanotho nahsîyaxe cepethîkem okwe. Merpora naxe woosam iito yîñîfonkathîrî komo okwe.

²⁶ On wara marha naxe apono komo, tîmsom pokono kom ha, owya apanatanmetopo komo nanwekyaxe ro mak okwe. Omîn yawno komo ñîkicicirexe. Owyani ro me cîrihra ro mak naxe owya tîmxapu mko. Ero pîntho wara rma ñîifaxe. Ekicicirexapu komo ñenmekyaxe ekiciciren komo yakro rma kica. Oyepokaretopo ponarora ro mak naxe okwe. Ero ke yukurumîkno pîn me mak oyeñaxe ñexamro npanatanmekîtho komo.

²⁷ Robu komo wara mak naxe apono yantomañe komo, tootî yarixkañe wara naxe. Waihkano ñîifaxe okwe puranta yahsîtome, emku me nahsîyaxe okwe.

²⁸ On wara naxe apono komo weronomañe komo, waacatho yumutureñe wara naxe, warai makno ke yumutureñe wara. Awehtopo komo weeñasî pahxarono, kexe tpoyino komo ya tohnaw ro mak kica. Ero nasî awehtopo kuknon me, kexe. Cemaronwaxe mak kica. On wara men kesî Kporin komo Kaan, kexe anarî komo ya, yîmtapotara ro mak oyexitaw kica.

²⁹ Ixaw Yana rowon pono komo naxe emetanmekno riñe me okwe. Emyawnanotho poko ñeñepanaxe marha. Emyawnomnî komo meero ñemetanmekyaxe. Achewno komo marha ñemetanmetîkexe tohnaw ro mak okwe.

³⁰ Ero ke on wara wîxakñe, ñexamro poyino wepoñakñe waaca ciñe warai. Waaca yewtarî yaw cececetosom wepoñakñe iitono komo poko tîmtapotaxmu me oyakro, Ñexamro pînîn yaw cma re masî, kañe owya. Ero wara kañe exitaw ñexamro waihkatîkara wasî. Enîhra ro makî tko wîxakñe ero wara kañe okwe.

³¹Ero ke ñexamro poko kîrwonaŝ ro mak okwe. Ñexamro yakñaïne wara waŝi orwonîmrî ke xa. Kicicme ehtoponhîrî yanme rma ñexamro yemetanmekñaïne waŝi kanakatapañaïne komo wara, wîlkesî. Ero wara wîlkes Ow Aporin komo Kaan, kekñaïne. Ero wara kekñaïne Kporin komo owya.

Kicicme Aora Yehtoponho

23 ¹⁻²Ero yinhîrî Kporin komo mtapotarî wencekñaïne xa hara. On wara kekñaïne hara owya, Ai, tooto xîkrî, on wara wîlkes hara awya, Pahxa wooxam xatkeñaïne asakî. Noro re yemsîrî mîkyam xatkeñaïne, wooxam yemsîrî.

³On wara xatkeñaïne ñexamro, Exitu po ka cexitaw so kicicme xatkeñaïne kîrkomo yakro. Ero wa xatkeñaïne emasî me ka cexitaw so. Ñetwakremekpetkeñaïne kîrkomo ya. Cenaw so rma kîrkomo nahsîyatkeñaïne. Ero wa xatkeñaïne iînomra rma ka cexitaw so.

⁴On wara xakñaïne ñexamro yosotî, Aora, poturu yosotî, Aoriba, akno yosot hara. Opici warai me mîkyam xatkeñaïne. Ñewruyatkeñaïne omumuru me so, oyemsîrî me so marha. Osotî wentamexpes awya so, Samaria rma mîk Aora, kacho. Xerusaren reha mîk Aoriba, kacho hara.

⁵On wara xakñaïne Aora, opici me rma cexitaw, wara rma ohyai ro mak xakñaïne anarî poko. Tîixatî komo poko ñepohkekñaïne Asiriu komo poko. Yîmîwono komo mîkyam xatkeñaïne Asiriu komo.

⁶Cenporem mîkyam xatkeñaïne Asiriu komo ahnoro. Kaŝpamxan me so xatkeñaïne. Sowtatu yantomañaïne komo mîkyam xatkeñaïne anarî komo, kayaritomo me so xatkeñaïne anarî kom hara. Camnarexapu yaw so xatkeñaïne poono yaw. Kawaru mkaw so tîtosom mîkyam xatkeñaïne.

⁷Ero ke ohyai ro xakñaïne noro ñexamro poko. Karitî komo xa mîkyam xatkeñaïne Asiriu komo. Ciixaputho pokono komo mîkyam xatkeñaïne. Ero ke ero yipu poko marha ñikicicinwakñaïne noro okwe.

⁸Kîrkomo poko cehtopo ñenpamyakñaïne Exitu po cexitaw. Ero wara cehtopo yahsîpînkara xakñaïne okwe. Pahxa ñhe noro yenaka ñetakriyatkeñaïne Exitu pono komo. Ñetwakremekpeknê yîwya so. Kicicme so xatkeñaïne noro yakro kica. Ero wa cehtopo yahsîpînkara xakñaïne okwe.

⁹Ero ke Aora pen wahsîpeknê yîixatî komo ya rma. Asiriu komo poko ñepohkekñaïne. Ero ke ñexamro ya rma noro wahsîpeknê.

¹⁰Noro pen pononketkeñaïne kîa. Yîmrerî komo naaŝatkeñaïne, emsîrî komo marha. Noro pen tak waihketkeñaïne kacipara imo ke okwe. Noro yosotî ñetahcatkeñaïne wooxam komo kicicitho me kica. Ero wara noro waihketkeñaïne kicicme ehtoponhîrî yepetho me. Ero wa xakñaïne Aora pen okwe.

Kicicme Aoriba Yehtoponho Hara

¹¹Taa, Aora yehtoponho rma re ñeeñakñaïne noro yakno, Aoriba. Wara rma kicicme tak ñehtîkekñaïne noro hara. Takno yopo ro mak ñepohkekñaïne anarî

ro komo poko. Noro yipu komo poko marha ñikicicinwakñe kica. Ohyai ro xa tak xakñe noro okwe.

12 Asiriu komo poko marha ñepohkekñe noro, tîmîtwono komo poko. Cenporem me mîkyam xatkeñe, kaŋpamxan me so xatkeñe. Kîŋwanî ro yaw so xatkeñe poono yaw. Sowtatu yaañe komo mîkyam xatkeñe, antomano riñe me so marha xatkeñe. Kawaru mkaw so tîtosom me xatkeñe. Ero wara xatkeñe Asiriu komo, yiixe noro yehtopo komo.

13 Ero ke kicicme noro yehtopo weeñakñe. Ero wara re xatkeñe, noro, akno hara. Kicicme re xatkeñe asakno roro rma.

14 Miya xe xa tko ñikicicinwakñe noro, Aoriba. Kîrkomo kuknon ñeeñakñe mîmo wacan poko mewrexapu. Kawtew komo kuknon mîn ñeeñakñe. Cucure so xakñe noro yipu komo kuknon.

15 Taañapotui so xakñe yukuknon. Tîhtîwomke so marha xakñe kawno ke. Sowtatu yaañe wara ñesenpekñe yukuknon komo. Babiroña pono komo wara xakñe yukuknon komo, Kawtew rowon pono komo wara ha. Ero po ewruxapu me mîkyam xatkeñe.

16 Noro yipu komo kuknon yeniche rma ñexamro poko ñepohkekñe. Tîmtapotarî yekatîmñe komo ñeeñepkñe yîhyaka so.

17 Ero ke mokyatkeñe tak Babiroña pono komo yîhyaka. Noro yenaka ñetakriyatkeñe kica. Noro ñikiciciretkeñe poko cexirî ke so. Ñetîmyakñe noro yîwya so kica. Ero yinhîrî yîixera so tak xakñe hara.

18 Ñexamro mokuche rma ha ka mîk hak xe cehtopo ñekatîmyakñe yiwya so. Ñepononkekñe marha kica wero ro so. Ero ke noro wahsîpînkekñe. Pahxa noro yakno wahsîpînkekñe, ero wara xa marha Aoriba wahsîpînkekñe hara okwe.

19 Wara rma miya xe xa ñehtikekñe kîrî pohkañe ro wara kica. Pahxa emasî me cehtoponhîrî ponaro rma xakñe. Cehtoponhîrî nîhtînoyakñe tpoxwe. Exitu po cexitaw kicicme xakñe ero wa cehtoponhîrî tpoxwe nîhtînoyakñe kica.

20 Tîixatî komo poko ñepohkekñe. Kicicitho ke tupunkem mîkyam xatkeñe. Buhu pun wara xakñe yupun komo. Kawaru kuru wara marha xakñe yukuru komo kica.

21 Ero wara tpoxwe cehtoponhîrî nîhtînoyakñe, Exitu po cexitawno ha. Ero yimaw apun wakremekyatkeñe Exitu pono komo emasî manatîke awexirî ke.

22 Ero ke on wara wîkes awya, Aoriba amoro, aaxatînhîrî komo tak wiifasî aaxatî pîn me. Anîxatîmnokathîrî komo wiifasî ceserepokaxmu me apoko. Awaparî me ñexamro wekpesî xehxa mehxa wara.

23 Babiroña pono komo wekpesî, Kawtew komo ahnoro, Pekoci pono komo, Soa pono komo, Koa pono komo, Asiriu komo marha wekpesî ñexamro yakro. Kîrkomo cenporem mîkyam wekpesî, kaŋpamxan kom ha. Kopenato komo, antomano riñe komo, sowtatu yaañe komo, noro

yipu komo wekpesî, cekaiporesom kom ha. Kawaru mkaw so mokyaxe ahnoro.

24 Awaparî me mokyaxe. Tarara yaw so mokyaxe. Tarara yaw so marha ñekyaxe cemyawno komo. Kawaru mkaw so marha mokyaxe anarî komo. Meŋpora ro mak mokyaxe sowtatu komo. Awamcexe tak okwe. Kuripara mîn yixapikan komo. Ceceñan ke cemyarkem marha mîkyam. Porin komo ke cemyarke so naxe, wahrai ke so marha. Ñexamro tak wiifasî aweñekañe me. Ñexamro rma kicicme awehtoponhîrî ñepemexe tîñhtînorî ro komo yaw roro rma.

25 Kîrwonasi tak apoko awewyomacho ke. Ñexamro tak awaŋmexe tîrwoñe ro mak oko. Awewnakexe so oko, apanakexe so marha oko. Etîmtoxapu komo tak waihkeke kacipara imo ke oko. Amumuthîrî komo naafaxe, awemsîthîrî komo marha. Etîmtoxapu komo ciki nakñiyaxe oco.

26 Apononkexe ero yimaw. Aporokuthîrî marha naafaxe cepethîkem okwe.

27 Ero yimaw yikicicintara tak masî mîk hak poko. Tîi kañe me tak kirmexpesî. Mîk hak ya cetîmsom mera kiifasî. Pahxa Exitu po mihciyakñe ero wara awehtopo, ero warahra tak kirmexpes amñe. Exitu pono komo ponarora tak masî.

28 On wara wîikes Ow, Aporin, Kaan ha, kahsîpesî tak yiixera ro mak awehtopo komo ya. Anîxatîmnokathîrî komo ya rma kahsîpesî.

29 Aaxatî pîn me ro mak naxe ñexamro. Awemyawno naatîkexe okwe. Ponomnî me ro mak tak anomyaxe hara. Kîŋwantaw tak ñesehtînomexpesî mîk hak pokononho me awehtoponhîrî. Kicicitho me ro mak mesenpesî.

30 Ero wara kemetanmekyasî mîk hak poko awepokarî ke Xenciu komo poko. Yîñirithîrî komo poko mekicicirekñe, ponaro ñexamro yehtopo poko.

31 Awakno pen yehtoponho yaw roro rma mas amoru hara. Ero ke noro wokutho ke rma kwokpesî.

32 On wara wîikes awya, Aporin Kaan Ow ha, Awakno wokutho poi rma meefasî amoru hara. Porinî ro mîn noro parakwentho. Meŋpora wooku nasî ero yaw. Ñewrexe tak anarî yana komo apoko. Ñetaporexe ro mak apoko hara. Meŋpora wooku nasî noro parakwentho yaw.

33 Mîwenasî ro mak amñe, mahwokatîkesî marha. Awîrîmacho xa tak mîn awakno pen wokrutho, pohnî me ro mak awehtopo mîn ha. Ero wa awiñe me nasî awakno wokrutho, Samaria wokrutho ha.

34 Ero meetîkes amñe. Erîche enhîrî mahkesî. Amanatîrî yarixkañe wara rma mas oko. Ero wara masî ahwora ro mak awexirî ke. Omtapotarî xa mîn ero wa kacho. Aporin Ow ha, Kaan ha.

35 On wara marha wîikes awya, Opoko tweñekarî tak mîxakñe okwe. Amkai oyeñepeñe wara kŋa mîxakñe okwe. Ero ke mîk hak poko awehtoponhîrî

yepetho tak mepemes okwe, akicicitatoponhîrî yepetho ha. Ero wara wîlkes Ow, Aporin Kaan ha, kekñe owya.

Ñexamro Pen Waparî Ñekpesî Kaan Amñe

³⁶Ero yinhîrî on wara kekñe hara Kporin komo owya, Ai, tooto xîkrî, Aora, Aoriba komo yeñeka xe so na mai? Taa, kicicme ro mak ehtoponhîrî komo ekatîmko yîwya so.

³⁷Ñekiciciretkeñe okwe. Tooto pen kamxukutho yeñepeñenho me marha naxe. Ciixaputho poko ñekiciciretkeñe marha okwe. Ero yipu ya tîmsom me tîmxîkrî komo rma nakñiyatkeñe. Omxîkrî me rma ñewruyatkeñe, noro yipu komo rma nakñiyatkeñe waihachome okwe.

³⁸On wara marha xatkeñe opoko, omîn ñikiciciretkeñe. Oyepokaretopo marha nîwîrimetkeñe. Ero kaamo po rma ero wara xatkeñe okwe.

³⁹Tîmxîkîthîrî pen komo waihkache ponaro cehtopo komo ya tîmsom me ero kaamo po rma mokyatkeñe omîn yaka yikicicireso. Ero wara xatkeñe omîn yaw okwe.

⁴⁰On wara marha kasko yîwya so, Meyeno komo mañikpekñe. Añikñe meñepekeñe. Ero ke mokyatkeñe anañikpothîrî komo. Ero ke meyhayatkeñe kifwañhe awesepotome yîwya so. Mecpomekñe marha, meporokucekñe marha.

⁴¹Aapo pona tak meremetkeñe cepethîkem pona. Awepataw so miifakñe anahrî yapon. Ero pona miifakñe aseci, kotoporem marha. Onmîtho rma mîn xakñe aseci, kotoporem marha.

⁴²Ñexamro mokuche wara hak kacho tak ñesencekñe Aoriba mîn yaw. Meñpora xatkeñe iito. Axawa imo pono komo meero mokyatkeñe twenîmsom komo kica. Kicicitho komo mîkyam mokyatkeñe. Emeknumci ñiifatkeñe woosam komo yemeknu poko. Aroko marha ñiifatkeñe yîhtîpîrî komo pona hara, cenporem xa aroko. Ero wa xatkeñe yîhyaka so mohxapu komo.

⁴³On wara xakñe noro, woosam, kîîrî ya cetîmtopo komo poko cenpamsom ro mak xakñe pahkî cexirî ke ero poko. Ero ke on wara wîlkekñe ñexamro poko, noro yipu poko ma natu kîrkomo oroto? Ñetîmya ha ma woosam yîwya so hara? wîlkekñe.

⁴⁴Ñetakriyatkeñe rma tko noro yenaka okwe. Kîrkomo cexe tpohkañe ro yenaka ero wara cetkeñe noro yenaka. Ero wara xatkeñe Aora poko, Aoriba komo poko. Kicicitho mîkyam woosam komo.

⁴⁵On wara tko kexe kifwan komo apoko, Kicicitho ro mak mîkyam kica woosam komo, kîîrî pokono ro komo, waihkano riñe komo marha. Ero wara kexe ñexamro poko kîîrî pokono ro me exirî ke so, waihkano riñe ro me exirî ke so marha.

⁴⁶On wara kesî Kporin komo Kaan, Ñexamro waparî komo añihko, meñpono pîn komo. On wara kasko ñexamro poko woosam poko, Cemetanmesom me naxe okwe, cemyawnonkaxmu me marha, kasko.

47Ñexamro waparî mokuche ñexamro pen ñetapexe toh ke oko. Waihkexe tak kacipara imo ke. Ñexamro mretho pen komo waihkexe, emsíthîrî pen komo marha. Yîmînthîrî komo marha nakîiyaxe okwe.

48Ero wa kicicitho poko ñexamro yehtoponho wîhcamnoyasî. Ero pokono komo exihra tak naxe arowon komo po. Ero wara kiifasî ahnoro wooxam komo panatanmetome, mekiciciretkeñe ero warahra ro mak cexpore nasî, kachome tak yîwya so.

49Ero wara kicicitho poko awehtoponhîrî komo tak awepemexe so, ciixaputho poko awehtoponhîrî komo yepetho mîmyaxe okwe. Ero wa awexitaw so tak on wara mîfkexe, Kporin komo xa Mîk ham, mîfkexe tak opoko, kekñe. Ero wara kekñe Kporin komo owya.

Tahrem Wara Nasî Xerusaren, Wooto Tîyotopo Wara

24 ¹Ero yinhîrî Kporin komo mtapotarî wencekñe xa hara. Ero yimaw 9 cimîipu tak xakñe ahsîxapu me amna yehtoponho. 10-nhîrî nuufî po wencekñe, 10-nhîrî kaamo po. Ero po xa Kporin komo mtapotarî wencekñe. On wara kekñe owya,

²Ai, tooto xîkrî, on kaamo kuknon mewreko, on kaamo kuknon xa. On kaamo po rma Xerusaren wamtocow Babiroña pono komo, Nabukotonoso maywen kom ha. Iitono komo yafmachome wamtocow.

³On wara marha amtapotakî Ixaw Yana komo ñentarî me, kanwekñe ro komo ñentarî me ha. On wara kasko yîwya so, Ai, oyakno komo, on wara kesî Kporin komo Kaan awya so, Tahrem akricoko wehto yepona. Tuuna arkacoko ero yaka.

⁴Wooto yîknocoko ero kwaka, kiřwan wooto ha. Petîthîrî akpotucoko, apothîrî marha. Tahrem copoyinkacoko tproxwem ke wooto ke.

⁵Kafpamxan opefa waihkakî awotî komo me, kiřwan ha. Akpotuche tak iyochîrî meero enmeko tahrem makataka wehto kamerî me. Pahkî tîyoko. Akpotuxapu ñenukpe ero yaw.

⁶Ero ke on wara kesî Kporin komo Kaan, Waapa, kapore nasî Xerusaren pono komo ya, tooto pen kamxukutho yeñepeñenho komo ya ha. Tahrem wara rma nasî Xerusaren tustumyem wara. Etowra nasî yusmunthîrî okwe. Wooto tak anîmko tahrem yawno. Meñekacho ke yukuknomanî ro anîmko wahra so.

⁷Ewto po rma nasî tooto pen kamxukutho yîñeñepethîrî komo. Tooto pen kamxukutho nukmamyatkeñe toh pona mak. Roowo pona yukmamra xatkeñe roowo pupuntho ke ahrutome.

⁸Owî rma ero wara wîfpeknê yîwya so orwonîmtome iitono komo poko, waikaxapu pen komo yepantome ha. Toh pona rma tooto pen kamxukutho wirpeknê yîwya so etahrura ro mak ehtome roowo cheka.

⁹Ero ke on wara wîfkes Ow, Aporin komo Kaan, Xerusaren pono komo waparî men mokyaxe tooto pen kamxukutho yeñepeñe me exirî ke so okwe. Ow marha wehto kamerî wenmekyasî meřpora ro mak.

¹⁰Ero ke wehto yiriko. Kamehtoko ñhe meŋpora. Wooto warai tîyoko pahkî ecotome kiŋwañhe. Asîsî warai cirko ero kwaka tpoxwe ehtome. Wooto yochotho akñiko.

¹¹Ero yinhîrî tahrem akriko wehto yepona yarîhra rma. Iito tak ñecocoronpepe. Ocoro xa ñexpe tpoture cehso ro bronse, tahrem ha. Ero wa exitaw yusmunthîrî tak ñecahtîkesî kiŋwañhe cehso ro.

¹²Cemaronwatkeñe iitono komo merpora. Poketkeñe mak tak tîcemarontarî ke rma. Etakiŋwamara rma nasî tahrem. Wehto chew tak ñexpe yusmunthîrî.

¹³Kicicitho poko mîxakñe kica. Ero rma nasî asmunthîrî warai. Awakiŋwamacho komo cma re wukukmekñe. Etakiŋwaman me thakwa mîxatkeñe okwe. Ero wa etowra ro mak nasî asmunthîrî miya roro. Orwon me xa kemetanmekyaxe so. Awemetanmetîkache so mak tak ñetowyasî asmunthîrî komo.

¹⁴Ero wara wîkesî, Aporin komo Ow. Omtapotachonho yaw roro rma tak kiîfaxe so. Wahra mak kemetanmekyaxe so, kacho mera ro mak. Apîñî yaw so exihra ro mak tak wasî. Kicicme awehtoponhîrî komo wepanîyasî, awehtoponhîrî komo yaw roro rma wepanîyasî. Awehtoponhîrî komo rma nasî aweñekañe komo me, wîkesî. Ero wara wîkes Ow, Aporin komo Kaan ha, kekñe. Ero wara kekñe Kporin komo owya.

Esekiew Cinho Pen Waihyas Okwe

¹⁵⁻¹⁶Ero yinhîrî Kporin komo mtapotarî wencekñe xa hara. On wara kekñe owya, Ai, tooto xîkrî, on wara wîkes hara awya, Oroto yiixe awehtoponhîrî pen tak waafasî ahyai. Yohno ro mak waafasî. Wara rma yîwrataro esko, ewyotara marha esko.

¹⁷Okwe okwe, mîike rma na re ehtura mak. Tîyanan pen komo waipuche okwe, okwe, kexe tooto komo kaŋpe ro mak, ero wa kahra esko amoro. Tîhtîwomke rma esko, tîhtake marha. Amtarî yahrura esko. Tîwrataxmu nahrî ro apupra marha esko, kekñe. Ero wara kekñe Kporin komo owya.

¹⁸Ero ke Kporin komo mtapotachonho wekatîmyakñe opoyino komo ya. Kokoñi tak opici pen waihyakñe okwe. Enmapuche Kporin komo mtapotachonho yaw roro rma wîxakñe.

¹⁹Ero ke on wara ketkeñe opoyino komo owya, Ahce kacho ero wa mai? Ahce yekatîm xe mai amna ya ero wa awehtopo ke? ketkeñe.

²⁰⁻²¹Ero ke on wara wîkekeñe yîwya so, Kporin komo mtapotarî wentai. On wara kekñe owya, On wara kasko Ixaw Yana komo ya, On wara kesî Kporin komo awya so, pahnoke tak nas omîn yîwîrîmacho owya. Pona awehcoyoponkacho mîn ha, cenporem xa awya so, awahworetopo komo, ero rma wîwîrîmesî. Amumuthîrî pen komo mînomye meye, awemsîthîrî komo marha. Ñexamro pen tak waihyaxe kacipara ke paraxkaxapu me.

²²Ero yimaw owara rma maxe amyamro hara. Amtarî yahrura maxe. Tîwrataxmu nahrî ro yapupra marha maxe.

23 Tíhtîwomke rma maxe, tíhtake marha. Yîwratara marha maxe. Mahwoketîkexe mak kicicme awehtopo keñe rma okwe. Okwe okwe mîîkexe ehtura mak, aropotaw so mak.

24 Awehtopo komo kuknon me nasî Esekiew. Noro nasî ero wa xa marha maxe amyamro hara. Ero wara awexitaw so tak amñe on wara mîîkexe, Kporin komo Kaan xa Mîk ham, mîîkexe tak opoko.

25-26 On wara marha wîîkes awya, tooto xîkrî, on wara mas amñe, pona apoyino komo yentopo wîwîrîmes amñe. Ponaro ñexamro yehtopo xa mîn, ñexamro yahworetopo xa, yiixe ro mak ehtopo komo. Ero wakñiyasî. Yumumuthîrî pen komo marha waihkesî, emsîthîrî pen komo marha. Ero kaamo po rma waapa yai emahcixapu ñekatîmyasî awya tooto pen waihkachonho, omîn yakñitoponho marha.

27 Ero yimaw tîmtapotaxmu me tak mas hara. Emahcixapu yakro mîmtapowasî. Yîmtapotan me exihra tak masî. Apoyino komo yehtoponho yenpoñe me masî. Ero yimaw on wara tak kexe opoko, Kporin komo xa Mîk ham, kexe. Ero wara kexe, kekñe Kporin komo.

Ixaw Yana Komo Mîtwono Pen Komo Yemetanmetopo Marha Ñekatîmyasî Kaan

25 1-2 Ero yinhîrî Kporin komo mtapotarî wencekñe xa hara. On wara kekñe hara owya, Ai, tooto xîkrî, on wara wîîkes hara awya, Amonita komo wece enko hara, ñexamro pen waihkacho marha ekatîmko.

3 On wara kasko yîwya so, Ai, Amonita komo, Kporin komo Kaanî mtapotarî ka entacoko. On wara kesî Noro awya so, kokoñoro omîn xakñe tiwîrîmaxi. Pohnî me marha xakñe Ixaw Yana komo rowon. Xuta yepamtho komo naafatkeñe waapa komo miya anarî roowo pona. Ero yimaw, Ai okre, mîîketkeñe kica.

4 Ero ke kahsîpeke so meyenô komo ya, resce ñixan komo ya. Acheka so rma cetarî komo ñiîfaxe. Iina rma tîmîn komo ñiîfaxe. Anatîrî komo yeperîrî nahyaxe, awokuthîrî komo mownu ñeeñaxe marha okwe.

5 Haba tak wiîfasî woskara me, cuupu yewtî me waapa yoku kameru nahrî yewtî me. Ahnoro Amonita komo rowon wiîfasî opeña yetîrapotopo me. Ero wara ciriche owya on wara tak mîîkexe opoko, Kporin komo Mîk ham, mîîkexe.

6 On wara kesî Kporin komo Kaan awya so, On wara mîxatkeñe Ixaw Yana komo poko ñexamro pen waihketaw waapa ya, arîche marha, knowknow mîîketkeñe, knuw mîîkekñe marha ahtarî ke so. Ero wara mîîketkeñe tahwore awexirî ke so. Ixaw Yana komo xera ro mak mîxatkeñe ham okwe.

7 Ero ke ketapoyankeñe tak awahsîtome so okwe. Mîk hak rowon pono komo nañmarî me kiîfaxe so okwe. Ero yimaw exihra tak maxe,

Amonita komo mîkyam, kacho kom ha. Kîhcamnoyaxe so kîa anarî yana komo exitaw so rma. Ero yimaw tak on wara mîkexe opoko, Kporin komo Mîk ham, mîkexe, kesî Kporin komo awya so, kasko Amon komo ya, kekîe. Ero wara kekîe Kporin komo owya.

⁸On wara kes hara Kporin komo Kaan, On wara kexe Moabita komo, Sei Pono komo marha, Encoko ka, Xuta yepamtho komo naxe mîk hak rowon pono komo wara rma, kexe.

⁹Ero wa karî ke yîwya so Moabita komo yewtonî mko wakîipesî waapa komo ya. Yîrowon komo yemyatwono mko wakîipesî. Beci-Xesimoci, Baaw-Meion, Kiriatain, ero warai mko ewto mko wakîipesî. Kîfwanî ro ewto mko mîn, kacho mko rma mîn wakîipes okwe waapa ya.

¹⁰Moabita komo waŋmapesî mehxa mohxapu komo ya, resce ñixan komo ya. Amonita komo yakro rma waŋmapesî yîwya so. Ero yimaw Amonita komo yosotî nîhcamnoyaxe mîk hak rowon pono komo ahnoro.

¹¹Moabita komo wemetanmekyasî. Ero yimaw tak on wara kexe ñexamro, Kporin komo xa Mîk ham, kexe. Ero wara tak kexe Moabita komo, kesî Kporin komo. Ero wara kesî.

¹²On wara marha wîikesî, Aporin komo Kaan Ow ha, On wara xatkeñe Eton pono komo, Xuta yepamtho komo poko ñesepanîyatkeñe. Ero yanme kicicme ro mak ñexamro weeñasî.

¹³Ero ke on wara wîikes Owî, Aporin komo Kaan, oyamorî ke Eton pono komo yahsîñe wara wasî. Ñexamro pen waihkesî kîrkomo pen, iyokuthîrî komo marha. Pohnî me tak wiifasî yîrowonthîrî komo. Teman pona roro pohnî me nasî. Kacipara imo nparaxkatho me waihyaxe Tetan pono pen komo.

¹⁴Eton pono komo poko tak kesepanîyas Ow. Oyanan komo ke rma kesepanîyasî poko so, Ixaw Yana komo ke. Kîrwonasî Eton pono komo poko. Ero ke oyepanîyasî oyanan komo. Ero yimaw oyese pantopo tak nîhtînoyaxe Eton pono komo, wîikesî. Aporin komo Kaan ero wara wîikesî.

¹⁵On wara marha wîikes Ow, Aporin komo Kaan ha, On wara xatkeñe Piristew kom hara, tîrwoñe xa ñesepanîyatkeñe. Xuta yepamtho pen komo waihkatîka xe xatkeñe okwe. Pahxa rma nîrwonatkeñe Ixaw Yana komo poko, ero wara rma nîrwonatkeñe kokoñoro ñhe xa hara okwe.

¹⁶Ero ke on wara wîikesî, Aporin komo Kaan Ow wîikesî, Piristew komo wetapesî marha oyamorî warai ke. Kerecita komo marha waihkesî. Tuuna imo yecihtawno komo ahnoro waihkesî etîmtoxapunhîrî komo.

¹⁷Ñexamro poko kesepanîyas Ow hara. Tîrwoñe xa ñexamro wemetanmekyasî. Ero yimaw, oyese panîyataw tak on wara kexe, Kporin komo xa Mîk ham kemetanmekîe komo, kexe. Ero wara kexe Piristew komo amîe, wîikesî, kekîe. Ero wara kekîe Kporin komo owya.

Ciru Pono Pen Komo Waparî Marha Ñekpesî Kaan

26 ¹Ero yinhîrî Kporin komo mtapotarî wencekñe xa hara. 11 cimñipu xakñe ahsîxapu me amna yehtoponho. Yihcitopo kaamo po xa wencekñe, nuuñi yihcitopo po ha.

²On wara kekñe owya, Ai, tooto xîkrî, on wara ketkeñe Ciru pono komo Xerusaren poko, Ai okre, tañmaxi tak naxe Xerusaren pono komo, mîk hak pono komo yesamarî potawnonho komo. Tahrunkaxi tak nasî esama mîk hak rowon pono komo yakan. Takñiso tak nasî Xerusaren pen. Ero ke kemyawno komo tak tahsîyaxe meñpora okre, ketkeñe kica.

³Ero ke on wara wîlkesî, Aporin komo Kaan Ow wîlkesî, Ai, Ciru pono komo, on wara was apoko so, awaparî komo me tak was okwe. Mîk hak rowon pono komo wekpesî awaparî komo me. Emahyaka re mokyaxe esewcokocokomacho wara tuuna imo kwawno wara. Ero wara mîk hak rowon pono komo mokyaxe awaparî komo me.

⁴Ciru wacantho tak macakexe ñexamro. Mîmoci marha ñixkexe waapa yekaiporeñe mîntho mko. Ewtotho tak naiwexe toopu wara ro mak tmemehse.

⁵Tuuna imo ke twamtoso rma tak nasî ewtotho amñe, anîmñe komo mîyen yuturpamnotopo me nasî. Ciru pono komo yemyawnonho naatîkexe mîk hak rowon pono komo, wîlkesî. Ero wara wîlkes Ow Aporin komo.

⁶Ciru yemsîrî warai komo naxe woskara po so ewto mko. Ero pono komo marha waihyaxe kacipara imo ke. Ero yimaw tak on wara kexe opoko, Kporin komo xa Mîk ham, kexe.

⁷On wara wîlkesî, Aporin komo Kaan Ow wîlkesî, Ciru pono komo waparî me wekyasî Nabukotonoso, Babiroña kayaritomon. Kayaritomo komo kayaritomon mîk ha. Mehxa wekyasî nohce ñixa. Kawaru mkaw so mokyaxe anarî komo noro sowtatun komo, tarara yaw so mokyaxe anarî kom hara. Meñpora ro mak mokyaxe.

⁸On wara tak awîfaxe so noro, awemsîrî warai pen komo tak waihkesî kacipara imo ke oko, woskara pono pen kom ha. On wara awîfaxe so amyamro hara, roowo ñenmekpesî amamhoko so. Waaca marha ñirpesî amamhoko so ceceñan komo me.

⁹Waaca macakacho ro ke awacan komo macakesî. Waapa yekaiporeñe mîn marha nametîkesî yawaka ke.

¹⁰Meñpora ro mak nasî noro yoku kawaru. Noro yipu mokyataw tosuhtosuh kesî roowo pupuntho. Ero rma nas awahruñe me kaweresî wara. Awacan komo tak nîrîrîmesî meñpono pîn mokrî ke kawaru mkawno komo, tarara yawno komo marha. Ero yinhîrî awacan metatan yaro so ñewomyaxe ewto pona. Waaca awkaxapu yaro cepatakaxmu komo wara rma ñewomyaxe awewton komo pona.

¹¹Awesamarî komo yaw so ñetapikyasî noro yoh komo kawaru. Ahnoro awewtonthîrî komo pono pen komo waihkexe kacipara imo ke. Amîn komo mapatanî marha macakexe porinî mko rma.

¹²Apurantanthîrî komo naatîkexe, awemyawnonhîrî komo marha naafaxe ahnoro. Awewton komo wacantho macakexe. Amînthîrî komo ñixkexe kifwanînhîrî okwe. Ero yinhîrî toopu mko nafmesî tuuna kwaka, amîn me ciixapunhîrî, awacan me ciixapunhîrî marha. Weewe marha nafmexe iina yukwaka amîn me ciixapunhîrî. Roowo marha nafmexe iina awewtonthîrî yewtî me ehxapunhîrî. Ero yipu mko nafmexe tuuna kwaka.

¹³Awewanomacho komo tak wîtîtmamnoyasî. Esentara tak nas aratîn komo, ahpa kom ha.

¹⁴Toopu meretîrî wara tak nasî awewtonthîrî. Iito tak ootî yanîmîe komo nuturpamnoyaxe tîmîyen komo. Ero yinhîrî esewtoman me ro mak tak nas hara awewtonthîrî komo. Ero wara wîîkes Ow Aporin komo.

¹⁵On wara marha wîîkes Ow, Aporin komo Kaan Ow wîîkesî, Ciru pono komo ya wîîkesî, Meyeno komo tak tatanaxe tuuna imo yecihtawno komo awaikachonhîrî komo yentache. Ciru pono pen komo waihkece ham okwe. Aka, aka, kace paraxkaxapunhîrî pen komo. Ero wa waihketteke Ciru pono pen komo, kacho ñencexe.

¹⁶Ero wara kacho yentache tapon komo poi tak nawomyaxe tuuna yecihtawno komo kayaritomon komo. Tponon komo tak mohkexe kawno, kayaritomo ponon ha. Anarî marha mohkexe tponon komo tporokyem hara. Erahtîmtopo tak nasî ñexamro ponon warai me. Roowo pona mak ñeremexe. Tatanaxe ro mak. Apoko so ñeserepokexe ro mak, Ciru pono pen komo poko.

¹⁷Nîwracexe marha tak ñexamro apînîn yaw so. On wara kexe tîwratarî me so, Ahce kacho mexixkai okwe Ciru. Miya so cekaiporesomunhîrî amoro. Yaana me xa xatkeñe apononhîrî pen komo tuuna imo kwaw tîtotopo komo poko. Ñeraswatkeñe tuuna imo yecihtawno komo apono komo pona.

¹⁸Oroto tak tatanaxe hara tuuna imo yecihtawno komo awaikacho komo yentarî ke. Ñeraswaxe ro mak ciwya pono komo awaikarî komo yentarî ke. Ero wara naxe okwe, kexe tîwratarî komo me.

¹⁹On wara marha wîîkes awya so, Aporin komo Kaan Ow wîîkesî, Pahxaro ewtotho me tak kiiîfasî. Pohnîtho meeñaxe ewtotho mko, ero warai me kiiîfas amoro hara Ciru. Tuuna imo marha wekpesî awenorinokañe me. Weyun kwaw tak mas okwe.

²⁰On wara marha wîîkes apono pen komo ya, ero yimaw pahxan pen komo yaka tak kaafaxe so, ewtarî imo yaka ha. Roowo yatumnawno me tak maxe okwe. Ewtotho pono wara tak maxe ero yimaw. Iito tak maxe ewtarî imo yaka tîtosom komo yakro. Tooto yewton me exihra ro mak tak mas hara amîe. Kifwan komo reha wîîfasî waipîn komo rowon po.

21 Ñeraswaxe tak mefpono pîn komo awaikacho komo yentache. Exihra tak maxe okwe. Awepofaxe so rma re, awenîra ro mak tak naxe okwe. Ero wara kiifaxe so amñe, wîlkes awya so. Aporin komo Kaan Ow ero wara wîlkesî, kekñe. Ero wa kekñe Kporin komo owya.

Cemyawnoi Xa Ka Xatkeñe Ciru Pono Pen Komo

- 27** ¹⁻² Ero yinhîrî Kporin komo mtapotarî wencekñe xa hara. On wara kekñe owya, Ai, tooto xîkrî, on wara wîlkes hara awya, awratakî Ciru pono komo pînîn yaw. Amtapotakî marha awratarî me.
- ³ On wara kasko Ciru pono komo ya awratarî me, Ai, Ciru pono komo, tuuna imo yecihtawno komo amyamro. Twarawantaxmu komo amyamro mîk hak pono komo yakro, tuuna imo yecihtawno komo yakro. On wara kesî Kporin komo awya so, Ai, Ciru pono komo, on wara mîlketkeñe, Cewtoporem xa amna okre, mîlketkeñe.
- ⁴ Awewkuru wara rma xakñe tuuna imo. Kîfwañhe ro mak amîn komo ñiifatkeñe amîn ciñe komo.
- ⁵ Siprexte yepu ñiifatkeñe amîn me. Mehxa ñekyatkeñe siprexte yepu Señi poi. Setru yepu marha ñekyatkeñe Ribanu poi akanawarî yecepu me ciisom.
- ⁶ Basan poi ñekyatkeñe kahpañu yepu awayaru komo me ciisom. Siprexte yepu ñekyatkeñe akanawarî komo me ciisom. Mahpin ke ero yipu porokucetkeñe kanawa ciifataw.
- ⁷ Riiñu kahxapu ñekyatkeñe Exitu poi akanawarî yecepu pono me. Tporokutoxapu ñekyatkeñe riiñu kahxapu kîfwanî ro okre. Ero poko so rma mîmewretkeñe awewton komo kuknon. Awawarpamacho komo me xakñe poono tîswayem, camnarexapu marha. Erisa poi tî ero ñekyatkeñe.
- ⁸ Siton pono komo, Ahpace pono komo, ero warai komo xatkeñe kweikwei kañe me akanawarî komo yaw. Iito awewton po xatkeñe mîn hak poko ehcamhokaxapu komo. Noro yipu komo xatkeñe akanawarî koñmañe komo me.
- ⁹ Xebaw pono komo marha cetkeñe akanawarî komo yaw, poritomo komo, ehcamhokaxapu komo. Akanawarî yahkoromañe me xatkeñe okoropo warai ke. Anakwataka mokyatkeñe ahnoro tuuna kwaw tîtosom komo, kanawa yaañe komo. Awakro so warawantaxi mokyatkeñe.
- ¹⁰ Pehsa komo xatkeñe asowtatun komo me, Rica pono komo marha, Puce pono komo marha. Amîn komo wacan pona nakrîyatkeñe ceceñan komo, tîxapikan komo marha. Ero wara awewton komo ñiifatkeñe eserepokano ritopo me xa okre.
- ¹¹ Asowtatun komo yakro xatkeñe Ahpace pono komo hara sowtatu komo, Kamace pono komo marha. Mîmoci yaw so ñexamro xatkeñe awacan komo kanahtawno yaw. Waapa yekaiporeñe mîn yaw so xatkeñe. Amîn komo wacan pona nakrîyatkeñe ceceñan komo. Ero wa amîn komo porokucetkeñe cenpore xa cehso ro.

12 Tahsisi pono komo warawanwatkeñe awakro so meŋpora ro mak exirí ke awemyawno komo, cepethíkem kom ha. Awya so nîmyatkeñe prata, pehu, estañu, xumbu, ero warai nîmyatkeñe awya so awemyawno komo yepetho me.

13 Xapan pono komo marha warawanwatkeñe awakro so, Tubaw pono komo, Meseke pono komo, ero warai komo. Awya so nîmyatkeñe awanton komo, paayu, bronse ciixapu, ahce na ciixapu marha bronse. Ero yipu nîmyatkeñe awya so awemyawno komo yepetho me.

14 Tokahma pono komo marha warawanwatkeñe awakro so. Kawaru komo nîmyatkeñe ñexamro reha awya so. Tawsîñem yaañe komo mîk nîmyatkeñe kawaru, sowtatu yaañe komo marha. Muura komo marha nîmyatkeñe awya so. Noro yipu komo nîmyatkeñe awya so awemyawno komo yepetho me.

15 Tetan pono komo marha warawanwatkeñe awakro so. Miyan pono komo rma warawanwatkeñe awakro so tuuna imo yecihtawno komo. Erepanci yorí ke awepemetkeñe so ñexamro reha, ebanu yepu ke marha.

16 Siriu komo marha warawanwatkeñe awakro so meŋpora ro mak exirí ke awemyawno komo, añirithîrî kom ha. Ero pona so awepemetkeñe esmerawta ke, poono camnarexapu ke, poono porokotuxapu ke, riîñu kahxapu ke, koraw ke, akata ke, ero warai ke awepemetkeñe so.

17 Xuta komo warawanwatkeñe awakro so, Ixaw Yana komo marha. Awemyawno komo ñepemetkeñe puruma ke, Miñici pono komo natîtho ke, anahrî komo tîkporem ke, weenu ke, aseci ke, bawsamu ke, ero warai ke awepemetkeñe so.

18 Tamasku pono komo marha warawanwatkeñe awakro so meŋpora exirí ke awemyawno komo, anarmerpan exirí ke marha cepethíkemu mko. Awepemetkeñe ñexamro reha kawaxiyem ke, Ewbon pono komo ñiritho ke ha. Opefa pocitho ke marha awepemetkeñe so, tumutwem ke.

19 Taan pono komo marha warawanwatkeñe awakro so, Xapan pono komo marha, Usaw pono komo xa. Awemyawno komo ñepemetkeñe pehu ke, yukuyixapu ke, kasia ke, karamu ke, ero yipu ke awepemetkeñe so ñexamro reha.

20 Tetan pono komo marha warawanwatkeñe awakro so. Kawaru mkarí yaam ke awepemetkeñe so ñexamro reha.

21 Arabia pono komo marha warawanwatkeñe awakro so emapona roro, Keta pono komo marha. Kahñeru ke awemyawno komo ñepemetkeñe, kahñeru xîkrí ke, boce ke marha.

22 Saba pono komo marha warawanwatkeñe awakro so, Haama pono komo marha. Anahrî komo poxun ke awemyawnonhîrî komo ñepemetkeñe, toopuci enporixapu mko ke, ooru ke, ero warai ke awemyawno komo ñepemetkeñe.

23 Aran pono komo marha warawanwatkeñe awakro so, Kañe pono komo, Eten pono komo, Saba pono komo, Asiriu komo, Kiwmace pono komo, ero warai kom ha.

24 Poono ke marha awemyawno ñepemetkeñe cenporem ke okre, tîswayem, porokutoxapu, ero warai ke awepemetkeñe so poono ke. Ketapitopo yaam ke marha awepemetkeñe so, tmewrem komo ke. Xapopo warai ke kahxapu mîn xakñe ketapitopo yaam. Ero warai ke awepemetkeñe so.

25 Tahsisi pono komo kanawarî xakñe awemyawno komo yaañe me. Copoyi ro mak nasî awemyawno yîmtotopo mko. Ciwya pono amoro tuuna imo kwawno pono.

Noro Pîntho Me Ro Mak Ciru Pono Pen Komo Ñiifasî Kaan

26 Miya so awafatkeñe so amaywen komo kweikwei kañe kom ha. Awetapetkeñe so ha tko ocowo imo, resce ñixan. Akanawarî komo ñekararakekñe tuuna imo rakataw rma okwe.

27 Amñe tak awîrîmacho komo me xa tak ñenmayas okwe. Ero yimaw tak ahnoro ahyawno komo ñenofasî ro mak okwe tuuna imo rakataw rma. Apurantanhîrî komo ñenofasî, awemyawnonhîrî komo, poko twarawantaxmunhîrî, akanawarî yaañenho komo, akanawarî yakîhtoñenho komo, ahce na tîmñe komo epethîrî pona, asowtatun pen komo, ahnoro awewton pononho pen komo ñenofaxe tuuna imo kwaka rma okwe.

28 Ñesewsîyasî tak woskara komo akanawarî yaañe komo mtapotarî yentache, Amna ñenofas okwe, kacho yentache ha.

29 Ero yimaw tîkanawarî komo nahsîpînkexe kfa ahnoro kweikwei kañenho komo. Ahnoro kanawa yaañe komo ñecececece ecihtaw mak.

30 Okwe okwe, kexe apîñîn yaw so. Cerewre ro mak nîwracexe. Ñekanapupurexe roowo ke, wermonho cheka marha ñehmamexe.

31 Ñekanamurinkexe apîñîn yaw so cexirî ke so. Kumixitho namruyaxe. Ahwora ro mak nîwracexe apîñîn yaw so. Wara ro mak kexe tîwratârî me so.

32 On wara kexe apîñîn yaw tîwratârî komo me, Ahto ma re nai anarî ewto imo Ciru warai hara? Ahto ma re nai ero warai ewto pen tuuna imo kwaka aîmaxaputho okwe? kexe.

33 Awemyawno komo yaafataw tuuna imo kwaw anarmerpan komo mereporetkeñe mefpono pîn kom ha. Kayaritomo komo meero memyawnometkeñe roowo poko hakno komo mefpora exirî ke awemyawno komo, cepethike so exirî ke marha.

34 Amñe tak tafmatîkaxi tak maxe okwe tuuna imo ke rma. Cenoriso maxe okwe weyuntaw ro mak okwe. Cenoriso marha nasî awemyawnonhîrî komo, amaywenînhîrî pen komo marha.

35 Ahnoro tuuna imo yecihtawno komo naxe ahwora ro mak awaîmarî ke so. Tatanaxe mak kayaritomon komo. Cerahsom wara mak tak ñesenpexe okwe.

³⁶Kuu kexe tak twarawantaxmu komo, anarî yana komo, apoko so ceserepokarî ke so. Okwe, kacho me xa tak maxe yîwya so. Eroromero mexponkexe okwe, kasko, kekñe Kporin komo owa. Ero wara kekñe.

Kaan Xa Ow Ha, Kekñe Tî Ciru Pono Komo Yantomeñe Kica

28 ¹⁻²Ero yinhîrî Kporin komo mtapotarî wencekñe xa hara. On wara kekñe owa, Ai, tooto xîkrî, Ciru pono komo yantomañe yakro tak amtapotakî. On wara kasko yîwya, Ai, apa on wara kesî Kporin komo Kaan awya, On wara mîñkesî, Kaan me cehsom ow ha. Kaan me cehsom komo yapon pono rma ow, tuuna imo rakatawno pono ha, mîñkesî kica. Tooto mak mexe amoro, Kaan me cehsom pînî ro mak. Tohnaw ro mak wa mîñkesî, Takîhso cesehtînosom xa ow, Kaan yesehtînotopo me rma kesehtînoyas ha, mîñkesî.

³Takîhso cesehtînosom me rma re mai Tañiew yopo. Ahce na poko camkî natu tooto komo ero poko camkîra ro mak masî amoro reha.

⁴Takîhso ro mak masî ahce na poko, yuhnari marha mîhtînoyasî ahce na poko. Ero wara awexirî ke awemyawno mepamnoyakñe. Apurantan mîn yaw so oorup mepamnoyakñe, prata marha.

⁵Awemyawno poko camkîra xa mîwarawanwasî tooto komo yakro. Ero ke awemyawno mepamnoyakñe. Meñpora ro mak exirî ke awemyawno pen anarî komo yopono me tak mesehtînoyasî kica.

⁶Ero ke on wara kesî Kporin komo Kaan awya, On wara mîñkesî, Kaan me cehsom komo warai rma ow, mîñkesî kica.

⁷Ero wara awesehtînorî ke anarî yana komo tak wekyasî awaparî me okwe. Anarî rowon pono komo mîkyam, waapa me cehsom xa tko okwe. Tîkaciparan komo mohkexe een yai awemyawno komo yamachome cenporemînhîrî ha. Kîfwanînhîrî ro mak namexe okwe, takîhso ciixapunhîrî.

⁸Ewtarî imo yaka tak awañmexe. Waapa nwaikarî me mas okwe amoro pen. Tuuna imo rakataw rma awaikexe so.

⁹Ahce wa tak mîñke ero yimaw? Kaan xa ow ha, mîñke ha ma re ero yimaw awaparî komo ya? Tooto me mak masî ero yimaw, Kaan me exihra ro mak masî. Ero wa masî awaparî komo ya.

¹⁰Noro pîntho wara rma mîwaiyasî anpikan komo wara rma okwe. Anarî yana komo rma awaikese. Ero wara wîñkes Ow Aporin komo Kaan ha, kekñe. Ero wara kekñe Kporin komo.

Ciru Kayaritomoni Ro Yehtoponho Ñekatîmyasi

Kaan, Yîwîrîmacho Marha

¹¹⁻¹²Ero yinhîrî on wara kekñe xa hara Kporin komo owa, Ai tooto xîkrî, Ciru pono komo kayaritomon pînî yaw tak awratak hara. Awratarî me on wara kasko yîwya, Ai, Ciru pono komo kayaritomon, on wara kesî

Kporin komo Kaan awya, Pahxa kifwanî ro me mîxakñe okre. Takîhso xa mîxakñe. Cenporem me marha mîxakñe.

¹³Eten po mîxakñe pahxa, Kaan natîrî yewtî po. Anarmerpan ke ceporokutoso mîxakñe, toopuci enporixapu ke. Sahtoñia, topasiw, ciamanci, turkesa, oñixi, xaspe, sapira, kahmunkuru, esmerawta, ero warai ke ceporokutoso mîxakñe okre. Ooru marha xakñe aporokru. Asamaporan marha ñiifakñe Kaan, aratîn marha cecesom. Ero wara awifakñe Kaan pahxa awakîtotoponhîrî po rma.

¹⁴Kerubin amoro, kîhkapekñe oyeke yahruñe me. Kaan yîpînî ro po ka mîxakñe. Toopu chere metañakñe wehto ke cetahsîsom chere.

¹⁵Kicicitho mîkro, kacho mera ro makî ka mîxakñe. Ero wara roro ka mîxakñe awakîtotoponhîrî ñixa ro kicicitho me tak awehtoponhîrî pona roro hara okwe.

¹⁶Miyan komo yakro rma twarawantaxmu me mîxakñe. Ero yanme waapa me awehtopo tak mîhtînotîkekñe okwe. Kicicme tak mîxakñe okwe. Ero ke keñepekñe kfa Kaan yîpîn poi. Ero wara keñepekñe toopu chewnonho, wehto ke cetahsîsom chewnonho ha. Kerubinînhîrî amoro Kaan yeken yahruñenho.

¹⁷Miyan komo yopono me rma mesehtînyoyakñe, cenporem me xa awexirî ke. Takîhso cesehtînosom me awehtoponhîrî maknamekñe kicicme awehtopo pona hara. Ero wa mîxakñe cenporem me awexirî ke marha okwe. Roowo pona tak kafmekñe. Kayaritomo komo wero ro rma kafmekñe awentome tak yîwya so.

¹⁸Mefpora tak xakñe kicicme awehtoponhîrî. Kicicitho me mîwarawanwakñe kica. Ero wara awexirî ke amînî ro mko mîwîrîmekñe kica. Ero ke wehto tak wahrunkekñe ahyawnonhîrî rma. Ero rma awakñiyakñe. Ero wara wemronho me tak kiifakñe, roowo pore pahxapu warai me. Ero wa kiifatkeñe awehtoponhîrî yenîñe komo wero ro rma.

¹⁹Anarî yana komo xatkeñe awehtopo yentañe komo. Ñexamro ñeserepoketkeñe awañmachonhîrî yentarî ke. Noro yipu amoro okwe. Okwe ro mak okwe, kexe ro mak anarî yana komo apoko. Mexponkesî tak exihñî me ro mak, kasko yîwya, kekñe. Ero wara kekñe Kporin komo owya.

Siton Pono Pen Komo Marha Waihkesî Kaan

²⁰⁻²¹Ero yinhîrî Kporin komo mtapotarî wencekñe xa hara. On wara kekñe owya, Ai, tooto xîkrî, on wara wîkes hara awya, Siton pono komo wece cewru tak esko hara. Iitono komo yîwîrîmacho ekatîmko hara.

²²On wara kasko yîwya so, Ai Siton pono komo, on wara men kesî Kporin komo Kaan awya so, awemetanmecho komo tak wîhtînoyasî. Kayaritomo me xa oyehtopo wenpesî ero wara awirirî komo ke. On wara tak mîkexe opoko amñe awîrîmache so owya, Kporin komo xa Mîk ham, mîkexe. Kaan me xa tak kesenpesî awañmarî komo ke.

²³ Siton pono pen komo wiifasî epefa nabsîrî me. Nêxamro kamxukutho marha weñepesî esamarî yaw so. Nêxamro yewton po rma iitononhîrî pen komo naxe paraxkaxapu me. Ero wa nêxamro ya wîmyasî kicicme ehtoponhîrî komo yepetho. Mehxarpa mokyaxe waparî komo okwe, kacipara imo ke cemyarkem kom ha. Ero yimaw on wara tak kexe Siton pono komo opoko, Kporin komo xa Mîk ham, kexe. Ero wara kexe.

²⁴ Ero yimaw Ixaw Yana xatî pîn komo exihra tak naxe yîmîtwono kom ha. Cekykyem warai mîkyam xatkeñe oko. Ixaw Yana komo nîwîrîyakexe mak okwe. Ero wa exihra tak naxe yîmîtwono komo amñe. Ero yimaw tak on wara kexe Ixaw Yana komo, Kporin komo xa Mîk ham, kexe tak hara.

Ixaw Yana Komo Reha Nakronomesî Kaan Amñe

²⁵ On wara marha wîlkes Ow, Aporin komo Kaan ha, On wara naxe Ixaw Yana komo amñe, takpaxi so naxe anarî yana komo chew. Yîchei so tko nêxamro wekyas hara. Ero yimaw on wara tak kexe Xenciu komo, Kaan xa nai ham Ixaw Yana komo chew okre, kexe. Ero yimaw tîrowonî ro po tak naxe Ixaw Yana komo. Roowo wîmyakñe oyanton ya, Xako ya ero po naxe Ixaw Yana komo.

²⁶ Itono ro me tak naxe tukurui okre. Tîmîn komo nîiifaxe, tînatîrî komo marha nîiifaxe uupa yatî. Mokuhra ro mak tak naxe nêxamro waparî komo. Yîmîtwononho pen komo wîwîrîmesî Ixaw Yana yîwîrîyakañenho pen komo. On wara kexe ero yimaw opoko, Kporin komo xa Mîk ham, kexe. Ero wara kexe Ixaw Yana komo, kekñe. Ero wara kekñe Kporin komo owya.

Ewtotho Me Tak Nas Amñe Exipsiu Komo Yewtonî Mko

29 ¹⁻² Ero yinhîrî Kporin komo mtapotarî wencekñe xa hara. 10 cimñipu xakñe ero yimaw Babiroña po amna yehtoponho. 10-înhîrî nuuñi po kekñe, 12-nhîrî kaamo po. On wara kekñe owya, Ai, tooto xîkrî, on wara wîlkes hara awya, Paraw wece cewru tak esko hara, Exipsiu komo kayaritomon wece. Noro yîwîrîmacho ekatîmko hara, ahnoro Exipsiu komo yîwîrîmacho ha.

³ On wara kasko Paraw ya, Ai, Paraw, Exipsiu komo kayaritomon amoro. On wara wîlkes awya, awîrîmacho tak wîhtînoyasî. Watwa imo warai mak amoro awewkuru kwawno warai. On wara mîlkesî, oyewkuru ro mîn Nîru yepu. Owî rma wiifakñe oyewkuru ro me, mîlkesî kica.

⁴ Kiiwi ke tko kahsîyasî ayohyarî yabsîne ke. Ootî marha nêtahsîyasî apîpîthîrî poko. Ero wara nasî ootî awewkuru kwawno komo. Oyanme mak ero wara nasî. Ero yinhîrî kanîmyasî awewkuru kwai. Ootî rma nasî cetahsîso apîpîthîrî poko. Ero wa nêtahsîyasî ahnoro awewkuru kwawno ootî komo.

⁵Axawa imo po rma knomyasî. Awakro rma wînomyasî ootî komo awewkuru kwawnonho komo. Woskara po rma mepîrkesî. Awepîrkache awanmîra ro mak naxe tooto komo. Amaywen komo yenmekîra naxe. Kamara yotî me mak knomyasî, kwacinama yotî me marha.

⁶⁻⁷Ero wa awexitaw tak on wara kexe ahnoro Exipsiu komo opoko, Kporin komo xa Mîk ham, kexe. Ixaw Yana yamoyin wara rma re mîxakê amoru Paraw, cukmano wara hatko. Tamorî ke so awahsîne wara xatkeê. Ero wara exitaw so cetatukmaxmu wara mîxakê okwe. Awanme marha ñexamro motarî ñesewkekê oko. Apona ecececetaw so metaxikwekê ñexamro petî yenîhmatome mak oko.

⁸Ero ke on wara kesî Kporin komo Kaan awya Paraw, Awaparî komo wekyasî kacipara imo ke cemyarkem kom oko. Amaywen pen komo waihkeke okwe, iyokuthîrî pen komo marha okwe.

⁹⁻¹⁰Pohnî me tak nasî Exitu ero yimaw, axawa me mak. Ero yimaw on wara kexe iitononhîrî komo opoko, Kporin komo xa Mîk ham, kexe. Ero wara kexe. On wara mîîkekê amoru Paraw, Oyewkuru ro mîn Ñiru yepu. Oñiritho rma mîn ha, mîîkekê kica. Ero ke awaparî me rma was Ow hara. Awewkuru wapainokesî. Wemronho me tak wiifasî awewtonthîrî mko okwe. Pohnî me mak wiifasî arowonthîrî. Ero wara roowo wiifasî Mikitow pona rorono, Sieê pona rorono marha. Miya rorono ero wara wiifasî arowon Eciopia rowon wokpan pona roro.

¹¹Arowonthîrî pore tohra ro makî tak nasî tooto, okno marha. Tooto yewton mera ro mak nasî pahkî 40 cimûipu pahkînon ha.

¹²Pohnî me ro mak Exitu rowontho wiifasî. Yîmîtwononho komo rowontho meero wiifasî pohnî me. Pohnî me marha nasî Exipsiu komo yewtontho. Ero wara nasî 40 cimûipu okwe. Exipsiu pen komo wakpayasî mîk hak rowon pono komo cheka. Mîk hak rowon po tak naxe ero yimaw.

¹³On wara marha kesî Kporin komo awya so, 40 cimûipu exiche tak Exipsiu komo wekyas hara. Anarî yana komo cheka akpaxapunhîrî komo wekyas hara.

¹⁴Waapa nahsîtho me ehxapunhîrî wekyas hara Patîros rowon pona, ñexamro porin pen rowontho pona ha. Ito tak naxe tkayaritomo ha re, kaîpen me tko naxe okwe.

¹⁵Anarî komo xawyaka ñhe nasî Exipsiu komo kayaritomon. Pahxa Mîk hak rowon pono komo yopono me ka xatkeê Exipsiu kayaritomon komo. Ero warahra ro mak tak nas amê. Kaîpen me tak ñexamro wiifasî. Mîk hak rowon pono komo yantomaê mera ro mak tak naxe.

¹⁶Exipsiu kayaritomon pona enîhra ro makî tak naxe Ixaw Yana komo ero yimaw. Kicicme ñexamro yehtoponho ponaronomaê me mak tko nasî. Kicicme tîxatkeê kica pahxa Exipsiu kayaritomon pona eênataw kîwya so kica, kexe tak noro yîhtînoyataw. Ero yimaw on wara marha kexe opoko, Kporin komo xa Mîk ham, kexe. Ero wara kexe, kekê Kporin komo owya.

17Ero yinhîrî Kporin komo mtapotarî wencekêne xa hara. 27 cimñipu tak xakêne Babiroña po amna yehtoponho. Yihcirî nuuñi po wencekêne, yihcirî kaamo po marha, ero po yîmtapotarî wencekêne. On wara kekêne owya, 18Ai, tooto xîkrî, on wara wîlkes awya Nabukotonoso poko, Babiroña kayaritomon poko, tîsowtatun komo nantometîkekêne Ciru pono komo yaŋmarî poko. Pahkî ñetapicketîketkeñe ero poko. Ero poko ñehpocketkeñe noro sowtatun komo ahnoro, ñekfamankekêne marha ñexamro motarî oko. Cepethîrî tko ahsîra xakêne Nabukotonoso, noro sowtatun komo marha ahsîra xatkeñe, Ciru pono komo yaŋmatamci yahsîra.

19Ero ke on wara wîlkes Ow, Aporin komo awya, Exipsiu pen komo waŋmapesî Nabukotonoso ya, Babiroña pono komo kayaritomon ya. Ñexamro purantanho naaŋasî. Ahnoro iitono komo yemyawnonho nahsîyasî, naaŋasî marha tîsowtatun komo yepetho me.

20Exipsiu pen komo waŋmapesî yîwya Ciru pono pen komo yaŋmatoponho yepetho. Oyanme rma ñexamro ñetapicketkeñe. Ero ke wepemesî, wîlkesî. Ero wara wîlkes Ow, Aporin kom ha.

21Ero yimaw paaka meretîtho warai me tak ñehtîkesî Ixaw Yana komo kayaritomon. Karitî me ñhe ñehtîkesî. Ero yimaw marha tîmtapotaxmu me kiiŋas hara ñexamro chew. Ero yimaw on wara kexe Ixaw Yana komo opoko, Kporin komo xa Mîk ham, kexe. Ero wara kexe, kekêne. Ero wara kekêne Kporin komo owya.

Exipsiu Komo Yakronomañenho Pen Komo Meero Waihyaxe Okwe

30 1-2Ero yinhîrî Kporin komo mtapotarî wencekêne xa hara. On wara kekêne owya, Ai, tooto xîkrî, omtapotarî ekatîmko xa hara. On wara kasko Exipsiu komo kayaritomon ya, On wara kesî Kporin komo Kaan awya, Awratakî tak. Okwe ro mak, kacho me tak men ñenmayas amñe okwe.

3Pahnoke tak nasî Kporin komo yîrwonîmtopo okwe. Awarapape men ñenmayas amñe. Mîk hak rowon pono komo yîwîrîmacho me ñenmayas okwe.

4Exipsiu pen komo waparî mokyaxe ero po, kacipara imo ke cemyarkem kom ha. Eciopia pono komo marha ñesemetanmekyaxe tîwrataxi ro. On wara marha naxe Exipsiu komo waihyataw, ñexamro yemyawnonho naaŋaxe waapa komo. Yîmînthîrî komo marha nakñiyaxe, mapatanthîrî marha mohkexe.

5Eciopia pono komo, Puce pono komo, Ruce pono komo, ahnoro Arabia pono komo, Kube pono komo, miyan komo rma ñepîrkexe ero yimaw, Exipsiu pen yakronomañenho pen komo. Kaciparayem komo nparaxkatho me rma waihyaxe oko.

6On wara marha kesî Kporin komo, ñepîrkexe amñe Exipsiu yakronomañenho pen komo. Exipsiu pen komo marha ñepîrkexe, Mîk hak

rowon pono komo yopono xa amna karitî, kañenho komo. Mikitoro pona rorono komo ñepîrkexe, Sieñe pona rorono komo marha. Iitono komo waihyaxe kacipara imo ke rma oko.

7Pohnî me mak nasî Exipsiu komo rowonthon. Yîmîtwononho komo rowonthon marha nasî pohnî me. Ewtotho me marha nasî Exipsiu komo yewtonthon, yîmîtwononhîrî yewtonthon marha.

8Ahnoro Exipsiu yewtonthon wakñiyasî. Ñexamro yakronomañenho pen komo waihkesî. Ero wara ciino wiifas amñe. Ero wara cexiche so tak on wara kexe Exipsiu komo, Kporin komo xa Mîk ham kiwîrîmañenhîrî komo, kexe. Ero wara kexe.

9On wara naxe Eciopia pono komo, erasîn me ro mak naxe waapa pona. Kporin komo yîrwonîmtope me enmapuche tko ñexamro yeraspeñe komo weñepesî kanawa imo yaw. Exipsiu pen komo waihyaxe ero po. Ero po marha Eciopia pono pen komo ñeraspexe ofeñeperî komo. Nahwokexe ro mak Exipsiu pen komo waihtoponho yentache. Ero wara men ñexamro pen ciitopo me ñenmayas amñe.

10On wara marha wîikesî Exipsiu komo poko. Aporin komo Kaan Ow wîikesî, mefpora rma re naxe Exipsiu komo. Waihkanho tko ñiifasî Nabukotonoso, Babiroña kayaritonon. Ero yimaw mefpora exihra ro mak tak naxe mefpono pînînhîrî.

11Nabukotonoso wekyasî, noro sowtatun komo marha. Waapa me cehsom xa mîkyam mîk hak rowon pono komo yopo. Noro yipu komo wekyasî Exipsiu komo rowon yîwîrîmachome. Iitono pen komo namexe kacipara imo ke okwe. Tawronohkatîkaxi tak nasî Exipsiu komo yewtonthon okoputhîrî komo ke rma.

12Ero yimaw tuuna yepu wapainokesî. Iitononhîrî pen komo rowonthon wîmyasî kicicitho komo ya, epethîrî pona wîmyasî. Exipsiu komo rowonthon wîwîrîmapesî anarî yana komo ya. Ero pono mko marha wîwîrîmapesî ahnoro yîwya so. Aporin komo rma Ow ero wara ofîrîrî wekatimyasî.

13On wara marha wîikes Ow Aporin kom ha, ciixaputho mko marha wîhcamnoyasî, ponaro ñexamro pen yehtoponho. Ero yimaw exihra tak nasî mîk hak warai me ciixaputho Nope po. Exihra marha nasî Exipsiu komo yantomañe hara. Cerahsom me tak wiifasî Exipsiu komo.

14Pohnî me tak wiifasî Patîros. Sowan pononho wakñiyasî mîmîmto. Noo pono komo marha wemetanmekyasî kicicme exirî ke so.

15Kîrwonasî Sin pono pen komo poko. Exipsiu sowtatun komo yewton mîn Sin ha. Noo pono pen komo waihkesî mefpono pînînhîrî pen komo.

16Exipsiu komo yewtonthon wakñiyasî. Sin pono pen komo ñerewaxe ro mak oko. Noo wacan nawkexe waapa komo. Ñesemetanmekyaxe Menpisi pono komo enmafâtîxera okwe.

17Apen pono pen komo waihyaxe kacipara ke kañpamxan pen komo, Pi-Besece pono pen komo marha. Iitono komo rma tak naafaxe waapa komo.

¹⁸Awarpape tak nasî kaapu ero yimaw Tapñese to. Ero wara nas amñe antomano riñe mera tak Exipsiu komo riyataw owya. Ero yimaw ehcoyoponkara ro mak tak naxe, Karitî xa amna ayopo so, kahra tak naxe iitono komo. Ewtotho tak nahruyasî ero yimaw, Tapnesetho ha. Ñexamro yemsîrî pen komo naafaxe waapa komo ero yimaw.

¹⁹Ero wara Exipsiu pen komo wîwîrîmesî. Ero yimaw on wara kexe opoko, Kporin komo xa Mîk ham, kexe. Ero wara kexe Exipsiu komo opoko ero yimaw.

Exipsiu Komo Kayaritomon Napoxwesî Kaan Waihtome Tak Okwe

²⁰⁻²¹Taa, 11 cimñipu tak xakñe Babiroña po amna yehtoponho. Ero po Kporin komo mtapotarî wencekñe xa hara. Yihcirî nuuñi po wencekñe, 7-nhîrî kaamo po. On wara kekñe owya, Ai, tooto xîkrî, on wara marha wîlkes awya, Paraw wapoxwoi Exipsiu komo kayaritomon pen. Eronhîrî yimihra xakñe kehcemañe, ecetî cihra marha xakñe ecihtome. Ero ke kañpera nasî noro yapotho kacipara yahsîrî yarohra thakwa.

²²Ero ke on wara wîlkes Owî Aporin komo Kaan. Paraw waparî me tak was Ow, Exipsiu komo kayaritomon waparî me. Noro yapotho tak waxikwesî asakno roro rma. Axikwoxapu waxikwes hara, axikwonînhîrî marha waxikwesî. Ero wara noro pen wîwîrîmesî noro kaciparan yepîrkachome amorî yai.

²³Exipsiu pen komo tak wakpayasî mîk hak rowon pono komo chere. Miyan komo cheka so rma weñepesî.

²⁴Babiroña kayaritomon yaporî Ow karihcesî. Okaciparanî rma wîmyasî noro yemyaka. Paraw yapotho reha waxikwesî. Noro pen ñemkutunasî paraxkaxapu wara, coro yaw paraxkaxapu wara. Nabukotonoso yeepatai rma ñemkutunasî.

²⁵Babiroña kayaritomon yaporî Ow karihcesî. Tarore mak tko nasî Paraw yaporî kañpera exirî ke. Babiroña Yana kayaritomon yemyaka wiifasî okaciparanî rma. Capacapa kesî tak noro ero ke Exipsiu komo yamacho poko. Ero yimaw on wara kexe Exipsiu komo opoko, Kporin komo xa Mîk ham, kexe.

²⁶Ero yimaw Exitu pono komo wakpayas anarmerpan komo cheka. Miyan komo cheka rma weñepesî. Ero yimaw tak on wara kexe opoko, Kporin komo xa Mîk ham, kexe. Ero wara kexe Exipsiu komo.

Weewe Warai Mak Mîk Paraw, Tamaxmu Warai Mak Ha Tko Okwe

31 ¹⁻²Ero yinhîrî Kporin komo mtapotarî wencekñe xa hara 11-nhîrî cimñipu po. ³-nhîrî nuuñi po wencekñe, yihcirî kaamo po ha. Ero po wencekñe. On wara kekñe owya, Ai, tooto xîkrî, omtapotarî ekatîmko xa hara Paraw ya, noro sowtatun komo ya marha mefpono pîn komo ya. On wara kasko yîwya, Ai, Paraw, kayaritomo xa amoru.

Anarî komo yopono xa amoro kayaritomo me cehsom xa. Onoke katî nai awarai?

³Asiriu kayaritomon yîhtînoko. Ribanu pononho mîk xakñe setru yepu warai. Cenpore xakñe ero peremru. Comota yawarpamacho me xakñe. Kaw xakñe ero peremru comota yarî yopo.

⁴Iito tuuna xakñe yuhnaw ero tîhñe. Ero yanme kaw xa poŋmamyakñe. Êñexa ñetakpayakñe tuuna yepu yaake. Mîn hak tîhñe me xakñe weewe mko tîhñe me.

⁵Ero ke kaw xa poŋmamyakñe anarî weewe yopo xa. Meŋpora ñeseknacekñe. Kaw xa ñehtiŋekñe peremru. Ero wara poŋmamyakñe meŋpora exirî ke tuuna iito.

⁶Ero peremru pona tîmîn ñiifakñe torowo komo ahnoro. Ero yawarpanaw okno komo ñewruyakñe. Mîk hak rowon pono komo ñesekenmetkeñe ero yawarpanaka karitî me cehsom komo rma.

⁷Cenporem xa mîn xakñe weewe ehyatkaw so xakñe peremru okre. Yuhnaka ñimicinwakñe tuuna kwaka meŋpono pîn kwaka.

⁸Kiŋwañhe rma re xakñe setru komo Kaan natîrî komo ero warahra ha tko. Kiŋwañhe rma re xakñe siprexte yepu komo ero warahra marha. Kawra xakñe siprexte peremru. Kiŋwañhe marha re xakñe anarî yepu komo ero warahra marha. Wahra xakñe anarî peremru. Ero xakñe cenporem me xa ahnoro weewe mko yopo Kaan natîrî yopo.

⁹Owî rma noro wiifakñe cenpore xa. Tperemke xa wiifakñe. Eten pono mko pohnîmtopo me xakñe okre, Kaan natîrî komo pohnîmtopo me ha.

¹⁰Ero ke on wara wiîkes Ow, Aporin komo Kaan, Kaw xa xakñe ero weewe. Ero yarihtarî xakñe kaw xa anarî yopo. Ñehcoyoponkekñe tko kica kaw xa cexirî ke.

¹¹Ero ke ero pen wtak aŋmapesî anarî rowon pono kayaritomon ya. Noro rma ñemetanmekyasî. Ero weñepekñe kŋa miya kicicme exirî ke.

¹²Ero tak nametkeñe anarî yana komo. Waapa komo xa mîkyam, mîk hak rowon pono komo yopo. Amache nînomyatkeñe. Îh pona ñepîrkekeñe peremthîrî, woskara pona so marha. Miya so tak nasî peremthîrî taxikwoso okwe. Tuuna yaporî yecihtaw so nasî roowo poko hakno yecihtaw. Miya so tak cetkeñe anarî yana komo, roowo poko hakno komo. Ero yawarpanawnonhîrî komo cetkeñe weewe yepu yai.

¹³Yîpîrîtho me tak nas okwe. Ahnoro tariñem komo tak ñetahsîyaxe ero peremtho pona. Ero peremtho mîtkoso mokyaxe okno kom ahnoro.

¹⁴Erotho wamapekñe ehcoyoponkara ro mak tak ehtome so anarî weewe komo yopo cexirî ke, kaw xa cexirî ke ha. Kaw xa poŋmamtîkara exi xe wasî anarî peremru yopono me. Ero wara exi xera wasî weewe komo tuuna yecihtawno kom ha. Twaihkaŋmu me xa matko naxe noro yipu komo. Roowo yatumnaka taŋmaxmu me mak naxe waixapu pen komo cheka, ewtarî imo yawno komo cheka.

¹⁵On wara wîlkes Ow, Aporin komo Kaan, ewtarî imo yaka cetaw noro weewetho warai yîspeno wiîfakê. Tuuna wahruyakê noro pînîn yaw. Tuuna yepu Ow wahkocekê. Ahnoro iitono wahkocekê tuuna pen mefpono pîn. Ahwon wara wîîfakê Ribanu ero yimaw. Ahnoro weewe komo xakê taatupe so ero yimaw.

¹⁶Mîk hak rowon pono komo Ow tatarekê noro pen yepîrkacho yentari ke. Ero wara ciino wiîfakê noro pen yaîmetaw owya, ewtarî imo yaka aîmetaw ha. Ewtarî imo yawno komo cheka waîmekê. Iito ewtarî yaw xatkeê yaake weewe Eten pononho komo. Ribanu pononho pen komo marha xatkeê iito, kifwanînhîrî pen komo, tuuna ke atîkrexapunhîrî pen komo. Ñexamro tak xatkeê cerepore ñhe noro pen yenîrî ke tak. Ero wara xatkeê roowo yatumnawno komo.

¹⁷Noro pen yawarpanawnonho pen komo marha cetkeê ewtarî imo yaka noro pen yakro rma. Noro yakronomañenho komo mîkyam iina cetkeê, mîk hak rowon pono komo. Kacipara imo ke waihkaxapu pen komo cheka rma cetkeê.

¹⁸Yaake xatkeê Eten pononho komo weewe komo. Kifwanînhîrî komo mîkyam xatkeê. Ñexamro yopo tko mîxakê amoro reha kifwan me, kariî me marha. Noro yipunhîrî rma tko amoro rma mîcesî roowo yatumnaka weewetho wara, Eten pononho wara. Tîrapo tak masî etanpikan komo chew, kacipara imo ke waihkaxapu pen komo chew. Paraw pokono mîn, Weewetho, kacho. Noro pen maywenînhô pen komo pokono marha mîn, wîlkesî, kekê. Ero wara kekê Kporin komo Kaan owya.

Waixa Pen Komo Cheka Tak Cesî Paraw Pen Roowo Yatumnaka Okwe

32 ¹Ero yinhîrî Kporin komo mtapotarî wencekê xa hara. 12 cimîîpu tak xakê Babiroña komo chew amna yehtoponho. 12-nhîrî nuuî po wencekê, yihcirî kaamo po. Ero po xa Kporin komo mtapotarî wencekê.

²On wara kekê owya, Ai tooto xîkrî, Paraw pen pînîn yaw awratakî xa hara. On wara kasko noro poko awratarî me, Ai, Paraw, reaw xîkrî warai mak amoro, mîk hak rowon pono komo chewno warai. Watwa imo warai marha amoro tuuna imo kwawno warai. Tuuna yepu nasî arowon po ero kwawno wara masî ewcokocokomañe wara. Ahtarî ke mewcokocokomesî. Tuuna yepu mukuturesî marha kica arowon pono mko.

³On wara wîlkes awya, Aporin komo Ow, Kaan ha. Omîyen yaka kemcinoyasî. Mefpono pîn komo yakro rma amna awemcinoyaxe so, tooto komo yakro. Omîyen yaw rma ahxikyaxe so ñexamro ecihtaka.

⁴Roowo pona kaîmesî. Woskara po tak knomyasî. Iito tak kwacinama komo nîhces apona. Apunthîrî tak noñexe kamara warai komo ahnoro roowo poko hakno komo. Tmaxmitaxi ro awoñexe okwe.

⁵Apunthîrî pahyasî Ow miya so ro mak îh pona so. Takawayemu mko warîhcesî apunthîrî ke.

⁶Roowo wîhyasî akamxukuthîrî ke. Tuuna yaporî wara mak cesî akamxukuthîrî, îh pona roro cesî. Copoyi nasî yarinho mko aake.

⁷Ero yimaw awayuru weihkesî. Ero yimaw marha kaapu wahruyasî. Xîfko marha weihketîkesî. Kaamo wahruyasî kaapu smun ke. Katpareno cirihra marha nasî nuuîi.

⁸Ahnoro katpareno riñe komo wahruyasî kah yawno mko, awepoyino mko ha. Arowon tak wawarparesî, wîîkesî. Ero wara wîîkes Ow Aporin komo Kaan.

⁹Meñpono pîn komo werepokesî awaiketaw owya. Anarî yana komo ya wekatîmyasî awaikacho, anîhtînotorî komo ya. Ero wara ñexamro werepokesî.

¹⁰Yaaro wîîkesî, meñpono pîn komo werepokesî awaikarî ke. Ñexamro wece meero pokupoku wîîkesî okaciparan ke. Ero yimaw ñeraswaxe ro mak tatanîmso ro. Ow pen marha men kwaihyasî, kexe kokmamso ro. Ero wa ñeraswaxe awaikacho yencetaw.

¹¹On wara marha wîîkes Ow, Aporin komo Kaan, Babiroña komo kayaritomon mokyasî awaparî me. Kacipara imo ke cemyarke mokyasî.

¹²Karitî komo mîkyam Babiroña komo sowtatun komo, waapa me cehsom komo xa kopi, mîk hak rowon pono komo yopono ha. Kacipara imo ke cemyarke so mokyaxe. Karitî xa amna, kañe komo mîkyam Exitu pono komo. Ñexamro pen yetapañe wara tko wasî, cofofomañe wara ha. Meñpora rma re naxe amaywen komo sowtatu kom ha. Ñexamro penî tko waihkesî ahnoro okwe.

¹³Meñpora nasî Exitu pono komo tunarî. Ero yecihtaw so ñetîrapesî ñexamro yoh komo paaka. Noro yipu komo meero tko waihkes Ow. Yutunathîrî komo ewcokocokomara tak nasî tooto tîhtarî ke so. Yukuturera marha nasî iyoh kom hara tîhtarî ke so.

¹⁴Tpañamutwe tak wiifasî yutunathîrî komo ero yimaw. Kîfwañhe tak nîhcesî yutunathîrî komo katî wara, wîîkes Ow Aporin komo.

¹⁵Pohnî me tak wiifas amñe Exitu rowon. Orotu ka meñpora nasî iitono komo yemyawno. Amñe tak ero yipu exihra ro mak tak nas iito. Iitono pen komo wetapesî. Ero yimaw on wara kexe opoko, Kporin komo xa Mîk ham, kexe. Ero wara kexe, kekñe Kporin komo. Ero wara kekñe owya.

¹⁶On wara naxe tooto komo amñe, nîwracexe woosam komo, mîk hak rowon pono komo yemsîrî. Exipsiu komo pînîn yaw nîwracexe, meñpono pîn pen komo pînîn yaw, kesî Kporin komo. Ero wara kesî.

¹⁷Ero yinhîrî Kporin komo wencekñe xa hara. Ero cimñipu po rma wencekñe 12-nhîri po. 15-nhîri kaamo po wencekñe.

¹⁸On wara kekñe owya, Ai, tooto xîkrî, on wara wîîkes awya, awratakî tak amoro Exitu pono komo pînîn yaw, meñpono pîn komo pînîn yaw

ha. Ewtarî imo yaka tîtosom thakwa amyamro, kasko ñexamro poko. Ero wara xa marha kasko mîk hak rowon pono yemsîrî komo poko hara, cekaiporesom komo yemsîrî poko. Ewtarî imo yaka tîtosom komo yakro rma etocoko, kasko yîwya so.

¹⁹On wara marha kasko yîwya so, Onok warai komo yopono katî amyamro cenporem me cehsom komo yopo xa? Etocoko xa matko etanpikan komo cheka. Iitono komo yakro tak maxe okwe, kasko.

²⁰Meŋpora naxe kacipara ke waihkaxapu pen komo. Ñexamro cheka rma cexe Exitu pononhîrî pen kom hara. Tmohkaxi tak nasî kacipara imo een yai. Ero ke ñexamro pen ñixihcowpe meŋpono pîn pen kom ha.

²¹On wara kexe ewtarî imo yawno komo, kayaritomo pen komo, karitî pen komo, Mohcow tak ham Exitu pononho kom ha, ñexamro yakronomañenho komo marha. Etanpikan komo yawxari rma ñetîrapexe, kacipara imo ke waihkaxapu pen komo yawxari, kexe.

²²Iito naxe Asiri pen komo, ñexamro sowtatun pen komo marha. Ñexamro mamhoko nasî ñexamro pen yewtarî, waihkaxapu pen komo yewtarî. Kacipara imo ke waihkaxapu pen komo mîkyam okwe.

²³Ewtarî imo yaw rma naxe ñexamro pen yewtarî yuhnaw ñhe tko. Ero yipu mamhoko naxe tîrapo so ñexamro sowtatun pen komo. Pahxa waipîra ka cexitaw so eraspeno ciîñenho mîkyam kopi. Noro yipu komo ahnoro tak naxe twaihkaxi kacipara imo ke oko.

²⁴Eraw pono komo marha naxe iito. Ñexamro yewtarî mamhoko nasî ñexamro pen yewtarî hara. Ahnoro naxe waapa nwaikatho me, kacipara imo ke waihkaxapu me oko. Waipîra so ka cexitaw so waipîn komo xa marha ñeraspetkeñe ñexamro. Ero yinhîrî tko cetkeñe roowo yatumnaka etanpikan me rma okwe. Cehñaxmu me thakwa ñesenpexe ewtarî imo yaka toxapu pen komo yakro rma.

²⁵Eraw pono komo kayaritomon yîrapotopo ñiîfatkeñe waihkaxapu pen komo chew rma. Noro maywenîño pen komo yewtarî nasî tkayaritomon komo yewtarî mamhoko, meŋpora ewtarî nasî. Etanpikan komo re mîkyam. Waihkaxapu pen komo mîkyam kacipara imo ke. Eraspeno ciîñenho komo mîkyam kopi waipîn komo chew cexitaw so. Wara rma cehñaxmu me thakwa tak ñesenpexe ewtarî imo yaka toxapu pen komo yakro rma. Waihkaxapu pen komo chewno me marha naxe ñexamro pen okwe.

²⁶Iito marha naxe Meseke pono komo kayaritomon, Tubaw pono komo kayaritomon marha. Iito marha naxe ñexamro sowtatun pen komo tkayaritomon komo yewtarî mamhoko. Etanpikan komo marha mîkyam. Pahxa waipîn komo chew cexitaw so eraspeno ñiîfatkeñe. Wara rma cehñaxmu me thakwa ñesenpexe ewtarî imo yaka toxapu pen komo yakro rma.

²⁷Pahxa xatkeñe anarî komo sowtatu komo, etanpikan kom ha. Ñexamro pen waihyatkeñe. Wehto imo ywaka rma cetkeñe. Tuwuhrethîrî komo

yakro rma cetkeñe. Tkaciparanthîrî komo ñiifatkeñe tîhtîpîthîrî komo makataka. Iyochîrî komo yerewnukñe wara tko nasî kicicme ehtoponhîrî komo. Ero wara naxe okwe eraspeno ciîñenho pen komo waipîn komo chew cexitaw so ka. Wehto imo ywaw mak tak naxe okwe.

²⁸Ero wara xa marha mas amoro hara Paraw. Taxikwoso me thakwa mas amñe. Etanpikan komo cheka xa marha metîrapesî, kacipara imo ke waihka xapu pen komo cheka.

²⁹Eton pono pen komo marha naxe iito. Ñexamro kayaritomon pen komo marha naxe iito, ñexamro yantomañe pen komo marha. Karitînhîrî komo mîkyam xatkeñe. Wara rma kacipara ke waihka xapu pen komo yawxaw thakwa naxe oroto. Etanpikan pen komo yawxaw naxe, ewtarî imo yaka toxapu pen komo yawxaw ha. Ero wa naxe Eton pono pen komo okwe.

³⁰Iito marha naxe nohce ñixan komo, antomano riñenho pen komo. Siton pono pen komo marha naxe iito ahnoro. Karitî komo mîkyam xatkeñe. Eraspeno ciîñenho komo mîkyam kopi. Orototo tko waihka xapu pen komo yakro naxe ewtarî imo yaw. Cehñaxmu me thakwa ñesenpe xe. Iito thakwa naxe tîrapo so etanpikan me. Waihka xapu pen komo yawxaw rma naxe. Cehñaxmu me thakwa ñesenpe xe ewtarî imo yaka tîtosom komo yakro rma okwe.

³¹Ñexamro pen tak ñeeñasî Paraw. Tîsowtatun pen komo yakro rma ñeeñasî. Ñexamro pen yenîche ñerepowas hara ahwokaxapunhîrî. Tîsowtatun pen komo waihkari ke waapa ya nahwokesî noro. Anarmerpan yana pen komo tko ñeeñasî. Kacipara imo ke waihka xapu pen komo ñeeñasî. Ñexamro pen yenîche ñerepowas hara, nîlkesî Aporin komo Kaan ha.

³²Pahxa eraspeno ñiifakñe Paraw, waipîn komo ñeraspekñe oyanme rma. Amñe tko etanpikan komo cheka tak cesî noro pen, tîsowtatun pen komo yakro rma. Kacipara imo ke waihka xapu pen komo yawxari naxe ha, wîlkes Ow Aporin komo Kaan, kekñe. Ero wa kekñe Kporin komo owya.

Tîtkene Mak Exihra Ro Mak Cexpore Nasî Waapa Yekaiporeñe

33 ¹⁻²Ero yinhîrî Kporin komo mtapotarî wencekñe xa hara. On wara kekñe owya, Ai, tooto xîkrî, omtapotarî ekatîmko xa hara apoyino komo ya. On wara kasko yîwya so, Ai, oyakno komo, on wara kesî Kporin komo awya so, ananimaw anarî rowon pono komo waparî na wekya, ewto pono komo waparî. Ero yimaw on wara natu iitono komo, tpo yino komo meñeketu waapa yekaiporeñe me.

³Ero ke noro yipu tak na ñeeña waapa, kacipara imo ke cemyarkem kom ha. Waapa yenîche tuu nîlke raatî ke ewto pono komo weronomachome, Waapa mokyaxe kopi, kachome yîwya so.

⁴Iito na nai anarî hara ewto pono. Tuu kacho rma re ñence. Ponarora tko nai, tohnawno wara mak ñence okwe. Ero yinhîrî waapa komo mokyatu

ewto pona. Tuu kacho ponarono pîn tak na waihketu okwe. Ero wa apoyino waihyataw noro pen pona rma ñecifasî waihtoponhîrî.

⁵Tuu kacho rma re ñence, ero ponarora makî tko nai. Ero wara exirî ke noro pona rma thakwa nasî waihtoponhîrî. Tuu kacho ponaro cexitaw anarî hara noro tak ñemahciyasî waipîra cehtome.

⁶Ananimaw hara on wara tko na nai waapa yekaiporeñe, waapa komo rma re ñeeña cewton wece mokrî komo. Tuu kahra ro mak nai okwe ewto pono komo weronomacho. Ero ke mokyatu rma waapa komo. Iitono pen waihketu ha na. Ero wa waihyataw iitononhîrî pen kicicme cehtoponhîrî yepetho me rma waihyasî. Waapa yekaiporeñe pona tko wiifasî waihtoponhîrî okwe.

⁷Ero ke awya wîlkes hara, tooto xîkrî amoro, Ixaw Yana komo waparî yekaiporeñe me kiire. Ero ke omtapotarî mencesî Ixaw Yana komo weronomacho. Ñexamro men weronomakî oyanme.

⁸On wara na wîlke kicicitho pokono ya, Ai, kicicitho pokono amoro. Ero ke thakwa mîwaiyasî, wîlke. Ero yinhîrî noro yakro yîmtapotara ro mak na mai amoro. Ero wa awehtoponhîrî ahsîpînkakî, kahra ro mak na mai yîwya okwe. Ero ke thakwa waihyasî noro pen okwe. Ero wara awexitaw apona men wiifasî noro pen waihtoponho okwe.

⁹Ananimaw na kicicitho pokono yakro rma mîmtapowa. Kicicitho pokohra tak men esko, mîlke na yîwya. Wara rma amtapotachonhîrî ponarora na nai okwe. Cehtoponhîrî yai etowra rma na nai. Ero wara exitaw waihyasî thakwa noro yipu pen. Kicicme mas amoro, kahra was awya noro yipu pen waihtoponho poyero.

¹⁰Ai, tooto xîkrî, on wara marha kasko Ixaw Yana komo ya, On wara mîlke, Amna yerewnukñe wara nasî kicicme amna yehtoponho, amna panatanmetopo yanwetoponho. Asak mak tak amna ñehtîkesî ero wara amna exirî ke okwe. Ahce wa thakwa re waipîra nai amna? mîlke.

¹¹On wara ñexamro eyuhko, On wara tko kesî Kporin komo Kaan awya so, waipîn me wasî, kacho wara nasî tan omtapotarî yaaro xa, tawake exihra ro mak wa wasî kicicitho komo waihyataw. Ananimaw kicicme cehtoponhîrî komo yai ñetowiyatu. Ero ke waipîra tak natu. Ero wa exitaw so tawake was okre. Ero ke etowcoko amyamro kicicme awehtoponhîrî komo yai. Etowcoko ha men. Ahce kacho mîwaiyat okwe, kesî Kporin komo awya so, Ixaw Yana komo ya. Ero wara kesî Kporin komo, kasko yîwya so.

Yaaro Mak Tooto Komo Yehtoponho Ñepanîyasî Kaan

¹²Ero ke on wara wîlkes hara awya, tooto xîkrî amoro, on wara kasko hara apoyino komo ya, Ai, oyakno komo, on wara na nai tooto ananimaw, kiñwanînhîrî tak nai kicicme hara okwe. Tpanatanmetopo yewetîra tak na nai. Ero wa exitaw twaihtopo yai etîmtora nasî kiñwanînhîrî me

cexirî ke mak. Anarimaw on wara na nai kicicitho pokononho hara, ero wa cehtoponhîrî yai tak na ñetakname. Ero wa exitaw waipîra rma nasî kicicitho poko ehxapunhîrî me cexirî ke. Kicicme exitaw kifwanînhîrî waipîn me exihra marha nasî noro yipu kifwañhe ehxapunhîrî me cexirî ke.

¹³On wara na wîke kifwan ya, Kifwan amoro ham. Ero ke waipîra masî, wîke. Ero yinhîrî on wara na nai hara noro, Kifwan xa ow ham okre oyanme ro mak, ketîkes okwe. Kicicme xa matko nai hara okwe. Ero wara exitaw, kifwañhe noro yehtoponho ponarora tak wasî. Waihyasî tak noro yipu pen kicicme cexirî ke okwe.

¹⁴Anarimaw kicicitho pokono weronomesî tak hara Ow. Mîwaiyasî men okwe, wîke na yîwya. Ero yinhîrî kicicme cehtoponhîrî yai tak na ñetakname. Kifwañhe tak na nai hara okre.

¹⁵Yîhyaw tak na nai noro poyino yemyawno, Apurantan wîramanîyas hara amñe, kachonho. Ero rma na nîmya hara osom ya. Anarimaw on wara na nai ceñepañem, tpyino yemyawnonho nîmya hara tînarîthîrî. Ahnoro apanatanmetopo komo na ñewehca, waipîn me awîñe kom ha. Kicicme exihra tak na nai. Ero wa cexitaw waipîra rma nasî.

¹⁶Kicicitho poko noro yehtoponho ponarora tak wasî. Takîhso tak nai, apanatanmetopo komo tak ñewehca ham. Ero wa cexirî ke waipîra nasî, kasko. Ero wara kasko yîwya so.

¹⁷On wara tko kexe apoyino komo, Akpîra nai ham okwe Kporin komo kpoko so kica, kexe. Ñexamro yehtopo xa matko nasî akpîra okwe.

¹⁸On wara na nai kifwanînhîrî, kifwañhe cehtoponhîrî yai ñetakname. Kicicme tak na nai okwe. Ero wa cexitaw waihyasî men okwe ero wara cehtopo yanme rma.

¹⁹On wara na nai kicicitho hara, kicicme cehtoponhîrî yai ñetakname. Kifwañhe tak nai okre. Tpanatanmetopo marha ñewehca. Ero wa cexitaw twaihka xmu me exihra tak nasî kifwañhe cexirî ke.

²⁰Ahce kacho on wara mîketu, Akpîra kiiñe Mîk Kporin komo okwe, mîketu? On wara wîkes awya so, Ixaw Yana komo ya, Keñekexe so men amñe okwe ahnoro. Awehtoponhîrî komo yaw roro rma wa keñekexe so, kekñe. Ero wa kekñe Kporin komo owya.

Xerusaren Pono Pen Komo Tak Nahsîyaxe Waapa Komo

²¹Ero yinhîrî ohyaka mokyakñe Xerusaren poi emahcixapu. 12 cimñipu xakñe waapa nahsîtho me amna yehtoponho. Ero cimñipu po mokyakñe, 10-înhîrî nuuñi po mokyakñe, 5-nhîrî kaamo po. On wara kekñe owya tmokuche, Xerusaren pono pen komo nahsîce waapa kom okwe, kekñe owya. Ero wa kekñe.

²²On wara wîxakñe kokoñi Xerusaren poi emahcixapu komo mohtopo ponan po kokmamrî po, omtarî karihcekñe Kporin komo. Ero ke

enmapuche hara noro mokyataw tîmtapotaxmu me tak wîxakñe.
Yîmtapotan me exihra tak wîxakñe.

23-24 Ero yinhîrî Kporin komo mtapotarî wencekñe xa hara. On wara kekñe owya, Ai, tooto xîkrî, on wara kexe ewtotho pono komo, Ixaw Yana rowon pono komo, Cewñe mak xakñe Abraaw pen. Noro yipu rma on nahsîyakñe roowo ceken me. Meŕpono pîn tak reha kîwyam. Soroso xa on nîmyasî roowo Kporin komo kîwya so, kexe okwe.

25 Ero ke on wara kasko yîwya so, Ai, oyakno komo, on wara kesî Kporin komo Kaan awya so, On wara maxe amyamro, awotî komo moñexe kamxukre rma, ciixaputho pona meeñaxe kica, waihkano marha miiñaxe okwe. Noro yipu komo ma re roowo yosom me mat awya so?

26 On wara marha maxe, akaciparan komo pona mak meeñaxe akurun komo me okwe. Kicicitho poko ro mak maxe kica. Apoyino komo pici mîwîrîmexe marha kica. Noro yipu komo ma re roowo yosom me mat awya so? kasko yîwya so.

27 On wara marha kasko yîwya so, Ai oyakno komo, on wara men kesî Kporin komo Kaan awya so, Yaaro tan wîîkes awya so. Waipîn me wasî, kacho wara rma nasî omtapotarî yaaro xa, ewtotho pono pen komo tak waihyaxe kacipara ke. Woskara pono pen komo wîmyasî kamara warai komo yotî me. Sowtatu wacan yawno pen komo waihyaxe epeña yaka, ero wara xa marha waihyaxe ewtarî yawno pen komo.

28 Pohnî me ro mak tak wiifasî yîrowonthîrî komo. Ero wara wiifasî yîrowonthîrî komo, pona awehcoyoponkachonhîrî komo. Afman me ro mak taxe iito kexitaw so krowonthîrî po, kexe. Ero wara kahra tak naxe amñe. Pohnî me ro mak tak nasî îpî, Ixaw Yana rowon pono. Ero ke ero mko pore tohra ro mak naxe ahna na tîtosom komo.

29 Ero wara wiifasî yîrowonthîrî komo, pohnî me ro mak wiifasî kicicitho pokono ro me exirî komo poyero. Ero yimaw on wara kexe opoko, Kporin komo xa Mîk ham, kexe. Ero wara kexe.

30 On wara wîîkes awya, tooto xîkrî, on wara naxe apoyino komo apoko, apoko nîmtapowaxe mîmo mîtwo so, mîmo metataw so marha. Apoko ñesencexe. On wara kexe takno komo ya, Mîmokyaxe cma re Kporin komo mtapotarî yekatîmñe yentaxi, kexe.

31 Ero ke mokyaxe tak oyanan komo tmohtopo ro komo yaw roro rma. Awepatai ñeremexe. Amtapotarî ñencexe. Ewetîra tko naxe okwe. Ooxatî wara rma re naxe tîmtarî ke so mak okwe. Tîropotaw so tko cemyawno komo yahsîtopo ponaro mak naxe okwe.

32 Waano yaañe wara mak masî yîwya so centaporem yaañe wara. Cexeporem wara maxe yîwya so. Raatî yorakañe wara masî yîwya so yaana me iyorkañe wara. Amtapotarî ñencexe rma re, ewetîra tko naxe okwe.

33 Amñe tak yîwîrîmacho komo me tak nas okwe. Pohcira ro mak nasî yîwîrîmacho komo, mekatîmye yîwya so ero warai. Ero yimaw on wara

kexe, Kweronomañe xa mîk ham Esekiew, kexe. Ero wara kexe amñe apoko.

Opefa Yosom Warai Komo Ñeñekesi Kaan

34 ¹⁻²Ero yinhîrî Kporin komo mtapotarî wencekñe xa hara. On wara kekñe owya, Ai, tooto xîkrî, on wara wîkesî xa hara awya, opefa yosom wara naxe Ixaw Yana yenîñe komo. Ero ke omtapotarî ekatîmko ñexamro yefekacho hara. On wara kasko yîwya so, Ai, oyakno komo, on wara kesî Kporin komo awya so, opefa yenîñe warai komo ya, Opefa yenîñe warai komo amyamro, Ixaw Yana komo yenîñe. Awîrîmacho komo xa takî tî awepofatu so amñe okwe. On wara maxe amyamro, metînamexe amyamro mak okwe. Opefa nahmañe pîn me katî nai opefa yenîñe komo awya so? ³Opefa katîtho mahyaxe. Yîhpocithîrî mîkahyaxe aponon komo me. Yupurukrexapu mîwaikeke. Opefa yînahmara ro mak maxe okwe. ⁴Kafpen komo karihtora mîxatkeñe okwe. Tamotosom komo yehcemara marha mîxatkeñe. Etaxikwoxapu komo yimihra mîxatkeñe. Miya eñepexapunhîrî yekîhra mîxatkeñe yîmîn komo yaka hara. Tacixapu komo yeposo tohra marha mîxatkeñe. Miya xe xa matko mantometkeñe. Yîpînîn yaw so exihra ro mak mîxatkeñe okwe. Ero wa mîxatkeñe ahenîrî komo poko, opefa warai komo poko. ⁵Ero ke miya so ñetakpayatkeñe opefa warai komo cenîñe komo exihtorî ke okwe. Keskañe komo yotî me mak tak xatkeñe okwe. Ero wara xatkeñe cetakpache so okwe. ⁶On wara marha xatkeñe oyok warai komo, opefa warai komo, waimamyatkeñe ro mak îh pore so, miyan pore rma. Matîwîn pore marha waimamyatkeñe. Roowo poko hakî ñetakpayatkeñe oyok warai pen komo. Exihra ro mak xakñe eposo tîtosom okwe. ⁷⁻⁸Ero ke on wara wîkesî awya so opefa yenîñe komo, Kporin komo mtapotarî men entacoko. On wara kesî Noro awya so, Waipîn me wasî, kacho wara rma nasî tan omtapotarî yaaro xa. Oyok warai komo yenîñe exihra ro mak xakñe okwe. Ero ke keskañe yotî me mak xatkeñe okwe. Miya so etakpache so oyok pen yeposo tohra ro mak xatkeñe okwe oyok yenîñe komo. Ñeseresmetkeñe mak enîñe komo. Oyok yînahmara xatkeñe okwe. ⁹⁻¹⁰Ero ke Kporin komo mtapotarî entacoko amyamro opefa yenîñe komo. On wara men kesî Kporin komo Kaan awya so, Opefa yenîñe komo weñekesi. Oyok warai komo wepanîyasî. Oyok nahmañe mera tak naxe. Etînamara marha tak naxe oyok yenîñe komo. Oyoku wukurunpesî iyotî komo mera tak ehtome so.

Tok Warai Komo Ñeeñasî Kaanî Rma

¹¹On wara wîkes Owî, Aporin komo Kaan, Owî rma kîwcesî oyok warai komo yeposo. Miya so wepoñasî censo ro.

12 On wara naxe opefa yenîne komo tooku yaafataw, etakpache, miya so cesi eposo. Ero wa xa marha was Ow hara. Miya so ro mak cetakpaso nasi oyoku opefa warai komo. Awarpape xakne kaapu ero yimaw etakpatoponhîri komo po, tuuna yewru kefe xakne. Etakpatoponhîri komo yai so tko wekyas hara.

13 Anari yana komo chew so naxe oyok warai pen komo, mik hak rowon po so naxe. Enexa wekyasi yîrowoni ro komo pona. Ixaw Yana komo yîpini ro po tak nexamro winahmesi, tuuna yecihtaw so marha, ewton komo po so marha.

14 Kifwan wenpesi yiwyi so yinahrî komo. Ixaw Yana yîpin po so nasi yîmin komo kawno po so. Iito tak netirapexe mîmo yaw kifwan yaw waca yaw. Tinahrî komo marha nahyaxe Ixaw Yana yîpin po so, yinahrî keharî po so xa.

15 Ero wara oyok warai komo winahmesi. Ero wa marha nexamro yetirapotopo wenpesi yiwyi so, wikes Ow Aporin komo Kaan.

16 Tacixapu komo wepofasi. Enepexapunhîri komo wekyas hara. Etaxikwoxapu komo wimiyasi, kapen komo karihcesi. Tupurukyem pen komo reha Ow waihkesi, kariti pen komo marha. Nexamro pen winahmesi emetanmetopo komo ke makî reha.

17 Taa, on wara wikesi awya so, Ai, oyok warai komo amyamro, awakro so kîmtapowasi hara, Aporin komo Kaan Ow ha, kîcherenonkexe so tak, xiya wiifasi kifwan komo, opefa warai komo, miya wiifasi kicicitho kom hara, opefa warai komo. Xiya wiifasi opefa komo, miya wiifasi boce kom hara.

18 Kifwan mahtiketkefe anahrî komo. Neexi tak, kahra tko mixatkefe. Anari komo nahrî mapikyaxe kica. Kifwan meefatkefe tuuna tpaafamutwem okre. Ahce kacho ero yeriche tuuna mukuturetu ahtarî komo ke kica?

19 Ahce nahyatu oyok warai komo? Anapikithîri komo thakwa mak nahyaxe okwe. Ahtono thakwa re neefat hara tuuna, ahtarî komo ke anukuturethîri komo mak neefat okwe.

20 Ero ke on wara kesi Kporin komo oyok warai komo ya, Owî rma men kîcherenonkexe so. Xiya wiifasi tupurukyem komo opefa, miya wiifasi takporosom kom hara.

21 On wara maxe kapen komo poko, opefa warai poko, ciki mîkexe kapen poko awawci komo ke, amotarî ke so marha. Ameretîri ke so marha ciki mîketkefe kapen komo poko okwe. Ero wa oyok warai komo makpayatkefe kica.

22 Ero ke Ow tak oyok warai komo wukurunpesi. Anemetanmekrî komo mera tak naxe. Ero wa kîcherenonkexe so amyamro opefa warai komo. Xiya wiifasi anari komo, miya wiifasi anari kom hara.

23 Ero yimaw cewne mak tak wiifasi nexamro yenîne me. Oyanton mik wiifasi nexamro yenîne me, Tapi ha. Noro tak nasi nexamro nahmafe me, enîne me marha.

24 Owî rma tak wasî ponaro ñexamro yehtopo, Aporin komo Ow. Oyanton nasî ñexamro yantomañe me, Tapi ha. Owî rma ero wara wîlkesî, Aporin kom ha.

25 Ero yimaw marha oyanan komo yakro kîmtapowasî yukurunpetopo komo poko. Kamara warai komo Ow waihkesî, okoyi komo, ahnoro keskañe kom ha. Yîrowon komo po exihra tak nasî. Ero ke erasîra ro mak tak oyanan komo ñesekenmexe axawa imo po. Kifwañhe marha ñenmayaxe comota chew.

26 Akronomano riñe me tak ñexamro wiifasî. Ero warai me xa marha oyîpîn mamhokono komo wiifasî. Tuuna marha wekpesî mohtopo ro po roro. Tuuna tmohsom wara mokyasî ñexamro yakronomacho owya.

27 Ero yimaw tak yînatîrî komo ñeperwasî roro weewe komo, ceperkem komo. Tumñe marha nasî yîporî komo. Erasîra tak ñenmayaxe tîrowon komo po. Ñexamro yahsîñe komo ya wahsîpînkapesî. Wowyaxe so tak ahsîpînkan me ro mak antomaxap unhîrî komo. Ero yimaw on wara kexe, Kporin komo xa Mîk kakronomexe so, kexe.

28 Mîk hak rowon pono komo ñemetanamekrî mera tak naxe. Keskañe komo ñeskatorî me marha naxe. Mokuhra ro mak nasî waparî komo, emetanmekñe komo marha. Erasîra ro mak ñenmayaxe okre.

29 Ñexamro mararîn komo wepetanmekyasî kîfwañhe ro mak tak. Miya so ñekaiwasî ñexamro mararîn cepetaxmu me xa exirî ke ñexamro natîrî. Ero yimaw cekafkaxi ro yîromamra tak naxe. Kicicitho mîkyam kica, kacho mera ro mak tak naxe mîk hak rowon pono komo ya.

30 On wara kexe ero yimaw, Kakrono ro me so xa tak nai ham okre Kporin komo Kaan. Noro yanan me xa tak taxe kîwyam hara Ixaw Yana kom ha, kexe, wîlkesî. Ero wara wîlkes Ow Aporin komo Kaan.

31 Oyoku warai amyamro, onînamarî ro komo. Tooto amyamro, Kaan Ow ha, ponaro awehtopo komo, wîlkes Ow awya so. Aporin komo Kaan Ow ha, kekñe. Ero wara kekñe Kporin komo owya.

Ewtotho Me Mak Tak Nasî Sei Yîpîn Amñe

35 1-2 Ero yinhîrî Kporin komo mtapotarî wencekñe xa hara. On wara kekñe owya, Ai, tooto xîkrî, Sei Yîpîn wece cewru tak esko. Iitono komo waihkacho ekatîmko hara.

3 On wara kasko yîwya so, Ai, Sei Yîpîn pono komo amyamro, on wara men kesî Kporin komo awya so, awaparî komo me tak was okwe. Oyamorî ke awetapañe komo me was oko. Pohnî me ro mak tak wiifasî awekenhîrî kom okwe.

4 Awewtonthîrî komo wakñiyasî kfa. Iipono komo exihra ro mak tak nas okwe. Ero yimaw on wara mîlkexe opoko, Kporin komo xa mîk ham, mîlkexe.

5 Ixaw Yana komo xatî pîn komo amyamro pahxanî rma okwe. Ñexamro kamxukutho meñepetkeñe kacipara imo ke okwe. Ñexamro

pen yetwîrîmetaw mîparaxketkeñe okwe. Kicicme ehtoponhîrî komo yepemetîketaw owya ero wara mîxatkeñe Ixaw Yana komo poko.

⁶Ero ke yaaro tan wîlkes awya so, waipîn me xa wasî, kacho wara rma nasî on omtapotarî yaaro xa, Aporin komo Kaan Ow wîlkesî, tkamxukaxmu me tak kiifaxe so amyamro hara. Awenatîkexe so akamxukuthîrî komo yeñepeñe kom hara. Kamxuku yeñepetopo xatî pîn me exihra mîxatkeñe okwe. Ero ke akamxukuthîrî komo yeñepeñe komo awenatîkexe so hara okwe.

⁷Ero yimaw iiponomnî me ro mak tak Sei Yîpîn wiifasî. Ero poi tîtosom komo Ow porohkesî, ero pona tîtosom komo marha.

⁸On wara wîlfasî iitono îpî, wawronohketikesî waihkaxa pen komo yokoputho ke. Matîwîn pona so ñepîrkexe kacipara imo ke waihkaxapu komo okwe, arowonthîrî komo pono pona so. Tarenakem yaw so marha ñepîrkexe, awoskaranthîrî komo pona so marha.

⁹Eroromero wiifasî pohnî me arowonthîrî komo. Pohnî me ro mak tak nasî awewonthîrî komo. Ero yimaw on wara mîkexe opoko, Kporin komo xa Mîk ham, mîkexe.

¹⁰On wara mîketkeñe Ixaw Yana komo poko, Xuta komo poko marha, Ñexamro tak naxe kanton komo me. Yîrowonthîrî komo marha tak nasî keken komo me, mîketkeñe kica iito rma oyexitaw Ow Aporin komo.

¹¹Yaaro tan wîlkesî, Waipîn me wasî, kacho wara rma nasî tan omtapotarî yaaro xa, Aporin komo Kaan Ow. Ixaw Yana komo poko mîrwonatkene ayopono me exirî ke so. Yiixera so ro mak mîxatkeñe okwe. Ero ke ero wara awehtoponhîrî komo yaw rorono komo wekyasî awaparî komo me hara. Iitono me oyehtopo tak ñeeñaxe Ixaw Yana komo awemetanmekyataw so amñe owya.

¹²Ero yimaw on wara mîkexe opoko, Kporin komo xa Mîk ham, mîkexe opoko. Kicicme so mîmtapowatkene Ixaw Yana komo yîpîn poko. Ero wara amtapotachonhîrî komo wencekñe. On wara mîketkeñe, Ixaw Yana komo yîpîn tak nasî pohnî me ro mak. Knahsîrî komo me tak nas okre, koh komo nahmacho me tak ehtome, mîketkeñe kica.

¹³Oyopono wara mîmtapowatkene kica. Miya ro mak mîmtapowatkene Ooxatî pîn me ro mak kica. Ero wara amtapotachonhîrî komo wencekñe.

¹⁴Ero ke on wara wîlkesî apoko so, Aporin komo Kaan Ow wîlkesî, pohnî me tak wiifasî arowonthîrî komo amñe. Ero yimaw ahnoro roowo poko hakno komo naxe tahwore.

¹⁵Mahwowatkene amyamro pohnî me exitaw Ixaw Yana pen komo rowontho. Ero ke ero wa xa marha kiifaxe so amyamro hara. Pohnî me xa marha nasî arowonthîrî kom hara amñe okwe. Ero wara maxe amyamro Sei Yîpîn pono komo, ahnoro Eton rowon pono pen komo. Ero yimaw tak on wara mîkexe opoko, Kporin komo xa Mîk ham, mîkexe opoko, kekñe. Ero wa kekñe Kporin komo owya.

Ixaw Yana Rowon Yîwîriyakara Ro Mak Naxe Anarî Yana Komo Amñe

36 ¹Ai, tooto xîkrî, on wara wîlkes hara awya, Ixaw Yana komo yîpîn yehtopo ekatîmko hara. On wara kasko yîwya so, Ai, Ixaw Yana komo yîpîn amyamro, Kporin komo mtapotarî men wekatîmyas awya so.

²On wara kesî Kporin komo, On wara ketkeñe Ixaw Yana xatî pîn komo, Okre, Ixaw Yana komo yîpîntho tahsíce ham. Pahxantho mko tak nasî keken komo me okre, ketkeñe kica.

³Ero ke omtapotarî ekatîmko îpî komo ya. On wara kasko, On wara men kesî Kporin komo Kaan awya so. Pohnî me rma re awifatkeñe so mîk hak rowon pono komo. Mehxa mehxa wara mokyatkeñe awahsîñe komo. Ñexamro yeken me tak mîxakñe okwe. Kicicme so nîmtapowatkeñe anarî yana komo apoko so kica.

⁴Ero ke kîmtapowasî awakro so. Ixaw Yana komo Yîpîn amyamro. Aporin komo Kaan Ow ha. On wara wîlkesî îpî komo ya, matîwîn komo ya, eepu komo ya, woskara komo ya, pohnî komo ya, ewtotho komo ya, ecahxapu komo ya, ahsîpînkaxapu komo ya marha wîlkesî. Mîk hak rowon pono komo nakîputho mîn ewtotho komo, amîwono komo nakîputho ha. Ñexamro yetaporetopo me xakñe ewtotho komo okwe.

⁵On wara wîlkes Ow Aporin komo Kaan, orwon me ro mak kîmtapotai mîk hak rowon pono komo poko, yîwîrîmacho komo poko. Eton pono komo yîwîrîmacho poko marha kîmtapotai. Orowon nahsîyatkeñe ñexamro ceken komo me. Nahwowatkeñe ro mak ahsîyataw, Ixaw Yana nîwîriyaketkeñe marha. Ero wara orowon nahsîyatkeñe, ero woskaran pono yaatome tak cemyawno komo me, wîlkesî.

⁶Ero ke omtapotarî ekatîmko amoro, Esekiew, Ixaw Yana komo rowon pokono. Amtapotakî îpî komo yakro, matîwîn komo yakro, tarenakem komo yakro, woskara komo yakro. On wara kasko yîwya so, On wara men kes awya so Kporin komo Kaan, Tîrwoñe xa kîmtapowasî mîk hak rowon pono komo yakro. Awewyomacho me kîrwonakñe. Awîriyaketkeñe so ñexamro kica. Ero ke ero wara kîmtapowasî ñexamro poko.

⁷Oroto on wara wîlkes Ow ñexamro poko, Aporin komo Kaan Ow wîlkesî, amñe tak on wara naxe mîk hak rowon pono komo amîwono komo, ñexamro makîrha tak naxe yîwîriyakaxapu me hara. Yaaro tan wîlkesî, tapockantaxi wîlkesî towîhñî me ro mak.

⁸On wara tko maxe amyamro, Ixaw Yana komo yîpîn amyamro, weewe komo tak natîkwasî aapo so tperemkem komo. Ñeperwasî marha oyanan komo nahrî me, Ixaw Yana komo nahrî me. Pahnoke tak nasî ñexamro mohtopo hara cekenhîrî komo pona hara.

⁹Aponaro so wasî, îpî mko ponaro. Awece cewru tak was amñe. Mararî pomexe oyanan komo amñe apono. Iina marha ñiifaxe tînatîrî komo.

¹⁰ Aapono komo marha wepamnoyasî. Ixaw Yana komo mîkyam wepamnoyasî. Tooto tak naxe ewto po so. Ewtotho mko ñiifaxe cewton komo me so hara.

¹¹ Aapono komo wepamnoyasî, iyoh komo marha wepamnoyasî. Meŋpora nîmxîkwaxe okre, meŋpora tak naxe okre. Pahxa tooto ñesekenmetkeŋe apona ero wa xa marha ekenmano wiifas hara apona xa hara. Tînahke rma xatkeŋe pahxan pen komo aapono pen komo. Amŋe tak tînahke xa tak naxe aapono komo, pahxa tînahke xatkeŋe ero yopo okre. Ero yimaw on wara tak mîkexe opoko, Kporin komo xa Mîk ham, mîkexe.

¹² Tooto komo wewyafasî aapore. Oyanan komo rma mîkyam wewyafasî iina, Ixaw Yana kom ha. Awahsîyasî tak, ñexamro yeken me tak maxe, yîrowon komo me ha. Ñexamro yîmxîkaŋe mera tak masî, pîra ro makî.

¹³ On wara wîlkes awya îpî mko ya, Aporin komo Kaan Ow wîkesî, on wara rma re kexe tooto komo apoko, waihkanon riŋe ro mîn okwe. Tîiŋpono komo yîmxîkaŋe mîn okwe, kexe apoko.

¹⁴ Ero ke waihkanon riŋe mera tak mas amŋe, aapono yîmxîkaŋe mera. Ero wara wîlkes awya. Aporin komo Kaan Ow wîkesî.

¹⁵ Mîk hak rowon pono komo ya awîriyakacho yentara tak masî ero yimaw. Apoko etaporera ro mak tak naxe anarî yana komo. Aapono komo yîhrokaŋe mera marha mas amoro, wîlkesî. Ero wara wîlkes awya so. Aporin komo Kaan Ow ha, kasko yîwya so, îpî mko ya, kekŋe. Ero wara kekŋe Kporin komo owya.

Kicicitho Tak Nowyasî Kaan Ixaw Yana Komo

Ropotatho. Kîfwan Ñiifasî Emtaka Hara

¹⁶⁻¹⁷ Ero yinhîrî Kporin komo mtapotarî wencekŋe xa hara. On wara kekŋe owya, Ai, tooto xîkrî, on wara wîlkes hara awya, pahxa tîrowon komo po xatkeŋe Ixaw Yana komo. Ero yimaw tîrowon komo nîwîrîmetkeŋe kicicime cehtopo komo ke, kicicitho poko cexirî ke so okwe. Nuufî po roro kicicime nasî wooxam roopo exitaw ero wara xa marha weefasî ñexamro yehtopo kica.

¹⁸ Tooto pen kamxukutho ñeŋepetkeŋe orowon po ero yîwîrîmacho me. Ciixaputho ke marha orowon nîwîrîmetkeŋe, ponaro cehtopo komo ke kica. Ero ke kîrwonakŋe poko so emetanmetome so tak okwe.

¹⁹ Mîk hak rowon pono komo cheka ñexamro pen wakpayakŋe. Miya so ñetakpayatkeŋe anarî pona so, roowo pona so. Ñexamro wemetanmekyakŋe ehtoponhîrî komo yaw roro rma, yiñirithîrî komo yaw roro marha.

²⁰ Ahna so na cetaw so mîk hak rowon pono komo cheka iito oyosotî xakŋe tîwîriyakaxmu me ñexamro poyero rma kica. Kîfwanî ro oyosotî okwe. On wara ketkeŋe iitono komo Ixaw Yana komo poko, Kaan yanan komo tî re moxam. Wara rma Noro rowon poi cetkeŋe okwe, ketkeŋe kica.

21 Oyosotî ponaro xa tko wîxakñe. Tîwîrîyakaxmu me oyosotî ñiîfatkeñe Ixaw Yana komo kica. Ero wa xatkeñe mîk hak rowon pono komo yîchew so ñexamro yehtopo komo. Ixaw Yana komo poyero rma oyosoti nîwîrîyaketkeñe okwe.

22 Ero ke on wara kasko Ixaw Yana komo ya, On wara men kesî Kporin komo awya so, Ai, Ixaw Yana komo amyamro, kakfonomexe so amñe. Kîfwañhe awehtoponhîrî komo yanme awakfonomara wasî. Kîfwañhe oyosotî yenpo xe mak wasî. Mîk hak rowon pono komo cheka mîfcetkeñe iitono komo tak oyosotî nîwîrîyakexe kicicme awehtopo komo poyero. Ero ke kîfwanî ro me tak enpo xe was hara yîwya so.

23 Cekaiporesom xa mîn oyosotî. Twerî cetacisom me tak oyosotî wenpesî. Tîwîrîyakaxmu me oyosotî menpetkeñe mîk hak rowon pono komo cheka awtoche so. Aake so rma tko kîfwanî ro me oyehtopo wenpesî yîwya so amñe yîchew so awehtopo komo ya. Ero yimaw on wara tak kexe opoko, Kporin komo Mîk ham, kexe. Awenîrî ke so rma ero wa kexe, ponaro xa awehtopo komo me oyosotî yenpoñe me awexitaw so, wîîkesî. Aporin komo Kaan Ow wîîkesî.

24 On wara kiifaxe so, mîk hak rowon pono komo chei kekyaxe so hara, mîn hak poi roowo poi. Arowon komo pona kekyaxe so hara.

25 Kîcaramexe so kîfwan ke tuuna ke. Ero yimaw kîfwañhe tak maxe okre. Kicicme awehtoponhîrî komo wowyasî aropotawnonhîrî komo. Ciixaputho mko marha wîhcamnoyasî ahnoru ponaro awehtoponhîrî komo.

26 Yaxan tak wîmyas awya so aropotarî komo. Yaxan marha wiifasî aropotaka so awekatî komo. Toopu warai mak mîn aropotarî komo. Erotho wowyasî, tooto pun me cehsom tak wîmyas hara awya so aropotarî komo me.

27 Oyekatî marha wiifasî aropotaka so. Owya apanatanmetopo komo yewetîñe me kiifaxe so. Ero wa exihra men ehcoko, kacho yewetîñe me tak kiifaxe so.

28 Arowon komo pono me marha tak maxe, pahxa aporin pen komo ya wîmyakñe ero pono me ha. Oyanan me tak maxe. Kaan me xa tak Ow meeñaxe ponaro awehtopo komo me ha.

29 Kicicme awehtoponhîrî komo yai kowtîkexe so. Amaranî komo yeperîrî wekpesî puruma, ero warai komo marha. Meñpora wepamnoyasî anahrî komo me. Aroman komo yekpora ro mak wasî.

30 Cepetaxmu me xa tak wiifasî anatîrî komo weewe komo. Tumuntaxmu me marha wiifasî ayporî komo, paari komo, naapi komo ahce na komo. Pahxa mîk hak rowon pono komo awîrîyaketkeñe so kica rooma poko awexirî ke so. Ero yanme awîrîyakara tak naxe amñe.

31 Ero yimaw kicicme awehtoponhîrî komo pona tak mîhyapamyaxe xa, kicicitho poko awehtoponhîrî komo pona. Kicicitho poko ro mak tîxatkeñe kica, mîîkexe.

³²On wara kacho ponaro xa tko awexi xe so wasî, kiřwañhe awehtopo komo yanmera ro mak ero wara kakiřwamexe so, kacho ponaro xa awexi xe so wasî. Aporin komo Kaan Ow ero wara wîķesî. Kicicme awehtoponhîrî komo pona rma ahyapamcoko amyamro Ixaw Yana komo. Cetwîřiyakaxmu me rma ka ehcoko amyamro rma, wîķesî.

³³On wara marha wîķesî Ow Aporin komo Kaan ha, Amñe tak kicicme awehtoponhîrî komo wowyasî aropotai so. Ero yimaw rma awewtonthîrî komo pona kekenmexe so hara. Awewtonthîrî komo wirpes hara awya so.

³⁴Mararî keñe tak nasî arowon komo. Orotto pohnî me mak nasî iitoxari tîtosom komo wero ro. Amñe tak pohnî me mak exihra nasî.

³⁵On wara kexe arowon komo pore tîtosom komo, Pahxa on roowo xakñe pohnî me ro mak okwe. Orotto Kaan natîrî wara nas okre, Eten pononho wara. Pahxa pohnî me marha xakñe ewtonthîrî komo. Cecahso xakñe okwe, cixkaxi so marha xakñe mîmtho. Orotto tak tooto yeken me nas okre. Twacaye so marha nas okre, kexe.

³⁶Ero yimaw on wara tak kexe mîk hak rowon pono komo, amîtwono komo, Kporin komo Mîk ham ñexamro yewtontho ñirpekñe hara, Noro marha ñexamro mararîntho ñirpekñe hara yîwya so peen keñe ehxapunhîrî, kexe. Ero wara men kexe ero yimaw. Aporin komo rma Ow ero wara awehtopo komo yekatîmñe. Owî rma ero wara kiîfaxe so.

³⁷On wara wîķes Ow Aporin komo Kaan, pahxaro tak Ixaw yana komo mtapotarî wencesî. Ñexamro wakronomesî yîmtapotarî komo yanme. Ñexamro wepamnoyasî meřpora opeřa wara cehso ro okre.

³⁸Meřpora nasî opeřa Xerusaren po owya tîmsom me cehsom. Meřpora ro mak nîmyaxe owya tahwotacho komo me exitaw. Ero wicakî xa marha Ixaw Yana komo wepamnoyas hara. Tooto pen meřpora tak naxe ñexamro yewtotho po so ha. Ero yimaw on wara kexe opoko, Kporin komo xa Mîk ham okre, kexe. Ero wara kexe opoko, kekñe. Ero wara kekñe Kporin komo owya.

Tooto Pen Yochotho Ñetakîce Tooto Me Hara

37 ¹Ero yinhîrî tamorî ke oyahsîñe wara xakñe Kporin komo. Oyafakñe tak Noro Yekatî. Woskara pona oyafakñe. Tooto pen yocho xakñe iito woskara po. Meřpora ro mak xakñe iyochîrî mko woskara pen tawronohkatîkaxi ro okyo.

²Ero chere oyafakñe Kporin komo. Meřpora ro mak tooto pen yocho weeñakñe iito woskara po. Turpem xa mîñ xakñe.

³Ero yinhîrî on wara kekñe Kporin komo owya, Ai, tooto xîkrî, ahce wa mîhtînoya? Tooto me ñetakîce hara on iyochîrî, karitî me ñetakîce hara awya? kekñe owya. On wara mak weyukyakñe, Apohana Apa. Oporin xa Amoro ponaro oyehtopo. Amoro mak ero yipu mîhtînoyasî, wîķekñe yîwya.

4Ero yinhîrî on wara kekê hara Noro owoya, Taa, omtapotarî ekatîmko iyochîrî mko ya. On wara kasko yîwoya so, Ai, tooto pen yocho amyamro, turpemtho. Kporin komo mtapotarî wekatîmyas awya so. Ero ke omtapotarî ka entacoko.

5On wara kesî Kporin komo Kaan awya so, kesehsîtopo wiifasî ahyaka so. Ero yanme tak karitî me maxe okre.

6Apun micin marha wiifasî apona so. Tuhnem me mak kiifaxe so, tîhcîpîke so marha. Awesehsîtopo wiifasî awewnarî yaka so. Ero ke karitî me tak maxe okre. Ero yimaw Aporin komo me tak Ow meefaxe, kasko iyochîrî mko ya, kekê owoya.

7Ero ke Kporin komo mtapotarî wekatîmyakê, Ero wara ekatîmko, kacho yaw roro. Ero wa ekatîmyataw rma owoya ahce na wencekê. Cereicerei wara ñesencekê. Etpoko so ñetasîsiknoyatkeê iyochîrî mko.

8Ero yinhîrî etpona toxapu komo weefakê xa hara. Yupun micin ñetakîcekê etasîsiknoxapu poko. Tuhnem me so tak xakê, tîhcîpîke so marha. Esehsîtopo keêhara tko xatkeê okwe.

9Ero yinhîrî on wara kekê hara Kporin komo owoya, Tooto xîkrî, omtapotarî ekatîmko xa hara. Ocowo ya kasko hara. On wara kasko yîwoya, Ai ocowo amoro, on wara kesî Kporin komo Kaan awya, mehxarpanî mko apepenîmko xiya. On okoputhîrî po so apepenîmko karitî me tak ehtome so, kasko, kekê.

10Ero ke yîmtapotachonhîrî wekatîmyakê ocowo ya. Ero ke esehsîtopo tak ñewomyakê ewnarî komo yaro. Karitî me tak xatkeê okre. Piiri nawomyatkeê mefpono pîn sowtatu komo okyo.

11Ero yinhîrî on wara kekê hara Kporin komo owoya, Tooto xîkrî, on wara wîkes awya, Ixaw Yana komo warai rma on tooto yocho. On wara kexe Ixaw Yana komo, Ñewturpamtîkai okwe kyochîrî. Kîfwañhe taxe amê, kacho yîhtînopîra ro mak taxe okwe. Twaihkaumu mak kîwyam okwe, kexe thakwa okwe.

12Ero ke omtapotarî ekatîmko xa hara yîwoya so. On wara kasko yîwoya so, Oyakno komo, on wara kesî Kporin komo Kaan awya so, Oyanan komo amyamro, on wara wîkes awya so, amê tak awokoputhîrî komo yewtarî wahrunkesî. Ero yai so kanîmyaxe so. Ixaw Yana rowon pona keyaxe so hara.

13Oyanan komo amyamro. Awewtathîrî komo yahrunkache owoya, awanmîche so hara on wara tak mîkexe opoko, Kporin komo xa Mîk ham, mîkexe.

14Ero yimaw Oyekatî wiifasî aropotaka so. Karitî me tak maxe okre. Arowonî ro pona kekenmexe so. Ero yimaw on wara mîkexe, Kporin komo xa Mîk ham ñekatîmyakê kakîhtotopo komo, Noro marha tîmtapotachonhîrî yaw roro rma kiice so ham, mîkexe. Ero wara wîkes Ow Aporin komo, kekê. Ero wara kekê Kporin komo owoya.

**Noro Re Me Tak Naxe Ixaw Yana Komo Amñe,
Cewñe Marha Nasî Kayaritomon Komo**

15-16 Ero yinhîrî Kporin komo mtapotarî wencekñe xa hara. On wara kekñe owya, Ai, tooto xîkrî, on wara wîlkes hara awya, amoyi ahsîko awamoyin me. Ero pona mewreko on wara kacho, Xuta yamoyin on, noro yakrono komo yamoyin marha, Ixaw Yana komo poyino yamoyin ha, kacho mewreko ero pona. Ero yinhîrî anarî ahsîko hara amoyi. Ero pona mewreko on wara hara, Eprain yamoyin on, Xose yamoyin ha. Noro yakrono komo yamoyin marha on, Ixaw Yana komo poyino yamoyin ha, kacho mewreko ero pona hara.

17 Ero wara mewreche iina re tak yimiko cewñe tak ehtome amoyi awemyaw asak haknonhîrî.

18 Ero yinhîrî on wara kexe apoyino komo awya, Ahce kacho ero wara mîmewrew amoyi mko, cewñan me marha miife asak haknonhîrî? Ahce kacho ero wara miire? kexe awya.

19 Ero wara ketaw awya on wara ñexamro eyuhko, On wara kesî Kporin komo Kaan awya so, Amñe Xose yamoyin tak wahsîyasî Eprain yemyawnonho. Noro yakrono komo marha wahsîyasî Ixaw Yana poyino komo. Ero wasîsîknoyasî Xuta yamoyin poko. Cewñan me tak wiifasî asak haknonhîrî. Ero wa nasî oyemyaw cewñan me ha.

20-21 Asakno roro rma enpoko yîwya so amoyi mko, pona mîmewrei ero mko ha. Enpetaw on wara kasko yîwya so, Oyakno komo, on wara kesî Kporin komo Kaan awya so, Ixaw Yana komo wekyas hara amñe mîk hak rowon pono komo cheka toxapunhîrî. Mehxarpan komo wekyasî yîrowonî ro komo pona hara.

22 Noro re maywen me tak ñexamro wiifasî. Ixaw Yana yîpîn pona wekenmesî. Cewñe mak tak nasî ñexamro kayaritomon. Asak hakno me exihra ro mak tak naxe, asak marha exihra naxe kayaritomon komo.

23 Ero yimaw yikicicintara ro mak tak naxe ciixaputho poko, ponaro ehtoponhirî komo poko ha. Kicicitho mko pokohra tak naxe ero yimaw. Omtapotarî yanwekñe me cehtoponhîrî komo yai marha ñetowyaxe. Ekenhîrî komo yai marha wowyasî, kicicitho poko xatkeñe iito so, ero mko yai wowyasî. Ñexamro tak wakiîwamesî tak okre. Ero yimaw oyanan me tak naxe. Ponaro ñexamro yehtopo me was Ow hara.

24 Oyanton nasî ñexamro kayaritomon me, Tapi ha. Cewñe mak nasî ñexamro yenîñe. Omtapotarî yaw roro tak naxe ero yimaw, owya tpanatanmetopo komo ñewehcaxe okre.

25 Pahxa roowo wîmyakñe oyanton ya hara, Xako ya, aporin pen komo xatkeñe iitono ro me ha. Iitono ro me marha tak naxe yîmxîkrî kom hara, parî komo marha miya rorono kom ha. Oyanton nasî ñexamro yantomañe me, Tapi ha.

26Ero yimaw kîmtapowasî ñexamro yakro. Kukurunpexe so, wîîkesî yîwya so. Eroromerono me kîmtapowasî ero poko. Añman me ro mak ñexamro wiifasî, wepamnoyasî marha meñpora cehso ro. Omîn wiifasî yîchew so eroromerono me.

27Tîmîye tak wasî yîchew so. Ponaro ñexamro yehtopo me tak wasî. Oyanan me naxe ñexamro hara.

28Ero yimaw on wara kexe mîk hak rowon pono komo, Tîyananî ro me tak Ixaw Yana komo ñiifa ham Kporin komo, kexe. Ero wara kexe amñe omîn exitaw Ixaw Yana komo chew iitono ro me. Ero wara kexe ero yimaw.

**Koke Komo, Makoke Komo, Ero Wara Mokyaxe
Ixaw Yana Komo Waparî Me Pahxaro**

38 1-2Ero yinhîrî Kporin komo mtapotarî wencekñe xa hara. On wara kekñe owya, Ai, tooto xîkrî, on wara wîîkes hara awya, Koke wece tak enko hara emetanmekñe wara. Makoke wece marha enko ero wara. Meseke pono komo yantomañe ro mîk Koke, Tubaw pono komo yantomañe marha. Omtapotarî ekatîmko ñexamro yemetanmecho pokono.

3On wara kasko, Koke amoro, Meseke pono komo yantomañe ro, Tubaw pono komo kayaritomon marha amoro. Kîmtapowasî oroto awemetanmecho komo poko. Aporin komo Kaan Ow kîmtapowasî.

4On wara kiiñasî, kewyaknames amñe. Kiiwi warai wiifasî amtaka awahsîtopo. Ero ke rma kaafasî. Asowtatun komo marha waafasî ahnoro. Awoku kawaru marha, kawaru mkawno komo, ahnoro waañasî. Cenporem yaw xa ñepatakexe ñexamro poono yaw. Meñpora ro mak naxe. Cemyarke so cexe ceceñan komo ke porin ke, wahrai ke marha. Kacipara imo ke cemyarke so marha cexe ahnoro.

5Ñexamro yakro Pehsa komo marha ñepatakexe, Eciope komo, Puce komo, ñexamro marha cexe awakro. Cemyarke so marha ñexamro cexe ceceñan ke, ñexamro xapikan marha nasî kuripara.

6Kome marha cesî noro sowtatun komo yakro ahnoro. Tokahma yepamtho komo marha cexe ñexamro sowtatun komo yakro. Nohce ñixan komo mîkyam. Meñpora naxe awakronomañe komo.

7Awuhre komo akihtocoko. Awtotopo komo ponaro ehcoko. Awakronomañe komo marha ponaronomakî. Awtotopo komo ponaro men ehcoko, kasko yîwya so. Ñexamro yantomañe me esko amoro.

8Meñpora kaamo yenmapuche tak awaface so awantomañe komo. Tooto komo waparî me mîcexe. Waihkaxapu komo poyinonho waparî me mîcexe. Pahkî xatkeñe Ixaw Yana komo yîpîn pohnî me ro mak. Iina xa hara ñesenmekyatkeñe osomunhîrî komo. Mîk hak rowon pono komo chewnonhîrî komo mîkyam. Tîrowon po tak naxe cerepore, waapa pona erasîra.

⁹Amoro tak mîfcesî. Asowtatun komo maañasî. Anarî yana komo marha maañasî sowtatu kom hara meŋpora. Ocowo imo wara mîfcese iina.

Kaweresî wara mîfcese roowo yahruŋe wara.

¹⁰On wara wîlkes awya, Aporin komo Kaan Ow wîlkesî, Ero yimaw iina awtorî poko mesehtînoyasî. Kicicitho me mesehtînoyasî kica.

¹¹On wara mîlkesî, Mînto naxe tooto tîrowon komo po. Wacamra ro mak nasî ñexamro yewton. Cereporem komo waparî me kiwcesî, erasîn komo waparî me. Iito naxe wacamra ro mak, metatamra marha, metatan yecetî keŋehra marha.

¹²Ñexamro yemyawnonho waañasî. Iito naxe cewtothonhîrî komo pono me hara. Mîk hak rowon pono komo chewnonho mîkyam. Meŋpora nasî ñexamro yoku, emyawno komo marha. Roowo rakatawno komo mîkyam, mîlkesî.

¹³Ero yimaw Saba pono komo nîmtapowaxe awakro, Tetan pono komo, Tahsisi pono komo marha, twarawantaxmu kom ha, reaw xîkrî komo yakro rma kexe. On wara kexe awya, Emyawnano yaaso mîmoko? Meŋpora ro mak mekyasî awakro sowtatu komo. Ñexamro menmekye emyawnano yaaŋe me mak? Prata maaŋa, ooru marha? Okno pen maaŋa, iitono komo yemyawnonho marha? Meŋpono pîn yahsîso mîmoko ha? kexe awya.

¹⁴Ero ke on wara wîlkes awya, tooto xîkrî amoro. Omtapotarî ekatîmko Koke ya. On wara kasko yîwya, On wara men kesî Kporin komo Kaan awya. Ero kaamo po tak erasîn me naxe oyanan komo Ixaw Yana komo. Ero ke ñexamro ponaro exihra ma re mai ha? Ponaaro so rma masî.

¹⁵Ero ke mehxa mîmokyasî aweken poi, nohce ñixan poi. Anarî yana komo mekyaxe awakro meŋpono pîn komo ro mak. Ahnoro mokyaxe kawaru mkaw so. Meŋpora ro mak mokyaxe matarawra wara ro makî.

¹⁶Oyanan komo waparî me mîmokyaxe Ixaw Yana komo waparî me. Kaweresî wara ro mak mîmokyaxe roowo yahruŋe wara. Koke amoro, on wara wîlkes awya, eromanhîrî kaamo yimaw ero wara kekyaxe so orowon pono komo waparî me. Ero wara kekyaxe so kiŋwanî ro me oyentome mîk hak rowon pono komo ya. Awîrîmarî komo ke rma ero wara oyeŋaxe.

¹⁷On wara marha wîlkes awya, Aporin komo Kaan Ow ha. Pahxa rma omtapotarî wentamexpekŋe oyanton komo ya, Ixaw Yana weronomaŋe komo ya. Apokono rma mîn wentamexpekŋe yîwya so. Yaake cimŋipu ñexamro pen ñekatîmyakŋe omtapotarî. Koke komo wekyasî pahxaro Ixaw Yana komo waparî me, kesî Kporin komo, ketkeŋe apoko rma. Ero wara ketkeŋe.

Kaan Nîrwonasî Xa Koke Komo Poko

¹⁸On wara wasî ero kaamo po, Ixaw Yana komo waparî me mokyataw Koke komo, cewîrwoxe xa tak wasî okwe. Ero wara wîlkes Ow Aporin komo Kaan.

¹⁹Cerewre xa tak orwonataw wîŋkekŋe Ixaw Yana komo rowon poko. Ñesewsiyasî tak Ixaw Yana komo rowon. Ñesewsiyasî ro mak kopi, wîŋkekŋe.

²⁰Omokyataw ahnoro roowo poko hakno komo tatanaxe cerahtîke so. Tooto pîn komo marha tatanaxe, ootî komo, tuuna imo kwawno komo, tariŋem komo, kaikokoro tîtosom komo, okno komo, woskara pono komo, sehrere me tîtosom komo, roowo pore tîtosom kom ha. Ero warai komo tatanaxe omokyataw. Îpî komo ñemerurkesî marha. Ñetamerenakesî cawawa komo. Ahnoro waaca komo ñemacakesî. Ero wa nas okwe orwonataw xa.

²¹Kacipara imo marha wekpesî ero yimaw Koke komo waparî me, oyîpîn pono komo waparî me. Ero wara wîŋkes Ow Aporin komo Kaan ha. Ero yimaw tak ñetamexe ro mak etakno re me cheksom komo rma.

²²Ñexamro poko wîwîrîmesî epefa ke, etwaikacho komo ke marha. Tuuna marha wekpesî ñexamro pona xii kacho ro mak, yukmatikacho marha, saraipa marha wafmesî pona so porin komo ro mak, wehto marha wafmesî pona so, weeyu warai marha etahsîxapu rma oco. Ero wafmesî Koke sowtatun komo pona, ñexamro yakronomaŋe komo pona marha, anarî yana komo pona.

²³Ero wara kaŋpe xa oyehtopo wenpesî, ponaro xa awehtopo komo me kesenpesî marha. Ero wara oyehtopo ñeeŋaxe mîk hak rowon pono komo, meŋpono pîn komo. Ero yimaw on wara tak kexe opoko, Kporin komo xa Mîk ham, kexe, kekŋe. Ero wara kekŋe Kporin komo owya.

39 ¹Ero yinhîrî nîmtapowakŋe xa hara Kporin komo oyakro. On wara kekŋe owya, Ai, tooto xîkrî, Koke waihkacho ekatîmko rma. On wara kasko yîwya, On wara men kesî Kporin komo Kaan awya, Ai Koke, awafmatopo men wîhtînoyasî. Meseke pono komo yantomaŋe ro amoro, Tubaw pono komo yantomaŋe ro marha.

²Kewyaknamesî tak, kihxikyasî marha. Mehxa kekyasî meyenno poi nohce ñixan poi. Ixaw Yana komo yîpîn pona kaafasî.

³Ero yimaw tak kamokatapesî, akrapan wafmameksesî awemyai poowa ñixan yai. Awuhre marha wafmameksesî awemyai kaari ñixan yai hara.

⁴Ixaw Yana komo yîpîn pona mepîrkesî. Amoro pen mepîrkesî, asowtatun pen komo, awakronomaŋe pen komo marha, mîk hak yana pen kom ha. Apunthîrî komo wîmyasî kwacinama warai komo yotî me, anarmerpan yotî me, kamara warai komo yotî me marha wîmyasî.

⁵Woskara po rma mepîrkexe. Ero wara xa wîŋkai. Aporin komo Kaan Ow ha.

⁶Makoke pono komo pona wehto wafmesî marha oco. Tuuna imo yecihtawno komo pona marha wehto wafmesî, erasîra cenmaxmu komo pona. Ero yimaw on wara tak kexe opoko, Kporin komo xa Mîk ham, kexe.

7Ero yimaw oyosotî marha wîhtînomexpesî oyanan komo ya, Ixaw Yana komo ya. Kîfwanî ro oyosotî. Oyosotî yîwîrîyakamexpora ro mak tak wasî oyanan komo ya. Ero yimaw on wara kexe mîk hak rowon pono komo, Kporin komo xa Mîk ham ponaro Ixaw Yana komo yehtopo. Kîfwanî ro Mîk ham, kexe.

8Awaikatopo komo me men ñenmayas amñe, wîkes Ow Aporin komo Kaan. Ero kaamo poko kîmtapowakñe pahxa rma.

**Koke Pen Komo Yemyawnonho Namekyaxe Ixaw Yana
Komo, Okoputhîrî Komo Nahruxaxe Pahnî**

9Ero yimaw tak Ixaw Yana yewton pono komo cexe cewton komo poi so. Koke pen komo yuhretho pen nakñiyaxe, eceñanînhîrî komo porin, wahrai marha, yîkrapanthîrî komo, yuwuhrethîrî komo marha waiwî, watmanthîrî komo, yîrahnuthîrî komo. Ero warai komo nakñiyaxe. 7 cimñipu ero yipu yenmetopo poko naxe. Twehtorî komo me ñenmekyaxe.

10Mararî pono yîrakara naxe twehtorî komo, comota pono yîrakara marha naxe. Waapa pen yuhretho mak nasî wehtorî komo me. Cemyawnonhîrî komo yaañenho yemyawnonho nahsîyaxe hara, wîkesî. Ero wara wîkes Ow Aporin komo Kaan ha.

11Ero yimaw Koke pen komo yokoputho yahrutopo wukuknamesî Ixaw Yana komo chewno. Woskara pono wukuknamesî. Tuuna mehxa cexe mooxe tîtosom komo resce ñixa. Woskara pore cexe iitono rma wukuknamesî woskara ñexamro pen yahrutopo me. Iitoxari tîtosom komo wahkototopo me nasî meñpora ro mak exirî ke okoputhîrî komo. Iina ñahruxaxe Koke pen, noro sowtatun pen komo marha meñpono pîn. Ero ke on wara tak ero nosohcexe, Koke Pen Komo, Meñpono Pîn Pen Komo, kacho me.

127 nuuñi ñexamro pen yahrutopo poko naxe Ixaw Yana komo. Tîrowon komo yakirwamachome nahruxaxe.

13Okoputhîrî yahrutopo poko naxe ahnoro Ixaw Yana rowon pono komo. Ero kaamo po tak kayaritomo me xa tak kesenpesî. Ero kaamo marha nasî Ixaw Yana komo yahwotacho me, wîkesî. Ero wara wîkes Ow Aporin komo Kaan.

147 nuuñi yenatîche tak kîrkomo nantomexe ero pokono ro komo, roowo yakîfwamacho pokono ro komo. Anarî komo cexe tooto yocho yeporîrî poko. Kanan poko hakî ñepoñaxe. Iyochîrî yenîche nahruxaxe roowo yakîfwamachome.

15On wara naxe iyochîrî yepoñataw, tooto yocho yenîche yukuknon pasahcexe ahuñe komo ñenîrî me. Eronhîrî tak naañaxe epoñe ro komo. Koke Pen Komo Woskaran po nahruxaxe.

16Iito marha nasî ewto, Meñpono Pîn Pen Komo, kacho mîn ewto yosot ha. Taa, ero wara Ixaw Yana rowon nakîfwamexe, kekñe Kporin komo owya.

¹⁷Ai, tooto xîkrî, on wara marha wîikes awya, Aporin komo Kaan Ow, tariñem komo añihko ahnoro, kamara warai komo marha. On wara kasko yîwya so, Amohcoko amyamro, mehxa mehxa wara esenmecoko. Owya tîmtopo yimawno tak wetakesî awotî komo. Meñpono pîn wetakesî Ixaw Yana komo yîpîn po. Iito tooto puntho moñexe, kamxukuthîrî komo marha meefaxe.

¹⁸Karitî pen komo puntho moñexe, roowo pono komo yantomañenho pen komo kamxukutho marha meefaxe. Opefa puntho marha moñexe, opefa xîkîtho puntho, boce puntho, bui puntho. Ero warai komo puntho moñexe yupurukrexapu, Basan pononho ha. Ero warai puntho tak moñexe ero yimaw.

¹⁹Owya tîmtopo yimawno min ero yimawno. Ero ke katîthîrî mahyaxe tmaxmitaxi ro. Kamxukuthîrî komo marha meefaxe twenîmso ro. Ero wara meseresmexe owya tîmtopo yimawno me. Awotî komo me rma noro yipu komo waihkes Ow awotî komo me.

²⁰Oñetakatho tak moñexe tmaxmitaxi ro. Kawaru puntho moñexe, yîmkaw so toxapunhîrî puntho, karitî komo puntho, sowtatu komo puntho ha. Noro yipu komo puntho moñexe, wîikesî. Ero wara wîikes Ow Aporin komo Kaan tariñem komo ya, kamara warai komo ya marha.

Cekatî Tak Ñiîfasî Kaan Ixaw Yana Komo Ropotaka

²¹Ero wara kîfwanî ro me oyehtopo wenpesî mîk hak rowon pono komo ñenîrî me. Owya waihkanoro ritopo ñeeñaxe ñexamro, kañpe oyamorî yehtopo marha ñeeñaxe anarî pen komo waihkari ke owya.

²²Ero yinhîrî rma tak on wara kexe Ixaw Yana komo opoko, Kporin komo xa Mîk ham ponaro kehtopo komo, kexe opoko. Miya roro ero wara kexe.

²³On wara kexe Xenciu komo ero yimaw, Ixaw Yana pen komo naafatkeñe waapa komo kicicme exirî ke so, Tporin komo yai etowrî ke so, kexe. Opona enîhra tak xatkeñe Ixaw Yana komo. Ero ke yiixatî pîn komo ya wafmapekñe. Ahnoro waihyatkeñe kacipara imo namatho me.

²⁴Kicicme ro mak ehtoponhîrî komo yaw roro rma ñexamro wemetanmekyakñe, oyanwetoponho yaw roro marha. Kesewyahruyakñe ñexamro yenîhra tak oyehtome.

²⁵On wara tko wîikes hara oroto awya. Aporin komo Kaan Ow wîikesî, Xako yepamtho komo wekyas hara waapa nahsîthonhîrî. Yîpînîn yaw so tak wasî, ahnoro Ixaw Yana komo pînîn yaw. Kîfwanî ro me oyosotî yenpo xe marha wasî, cerewre ero wara enpo xe wasî.

²⁶Kicicitho me cehtoponhîrî komo tak nîhcamnoyaxe ero yimaw yîhyapamxapunhîrî. Pahxa tîrowon komo po xatkeñe erasîra ro mak waapa pona. Waparî komo exihra ro makî ka xakñe. Ero yimaw oyahsîpînketteñe okwe. Ero wara cehtoponhîrî komo nîhcamnoyaxe yîhyapamxapunhîrî.

²⁷On wara wasî ñexamro yekîche hara Mîk hak yana komo chewnonho, yiixatî pîn komo chewnonho ha, ero yimaw kifwanî ro me kesenpesî mîk hak rowono pono komo ya, mefpono pîn komo ya. Ooxatî me tak ñesenpexe Ixaw Yana komo yîwya so.

²⁸Ero yimaw Tporin komo me tak ohtînoyaxe, ponaro cehtopo komo me. Mîk hak rowon pono komo cheka rma re ñexamro warpeknê ahsîxapu me thakwa. Wara rma ero yimaw tak yîrowon komo pona wekyas hara. Cewnê etînomra ro mak nasî ñexamro poyino ahsîxapu me rma.

²⁹Esewyahrura tak wasî ero yimaw ñexamro yenîñe pîn me. Oyekatî xa matko wiîfasî yîropotaka so okre tuuna yarkacho wara. Ero wara wasî Ixaw Yana komo poko, wîîkesî. Ero wara wîîkes Ow Aporin komo Kaan, kekñe. Ero wara kekñe Kporin komo owya.

Kaan Mîn Nukuknomesî Tooto Esekiew Wero Ro

40 ¹Taa, ero yinhîrî 25 cimñipu tak xakñe waapa nahsîtho me amna yehtoponho. Ero cimñipu yihcitopo po, 10-nhîrî po kaamo po on wara wîxakñe. 14 cimñipu xakñe Xerusaren pono komo yahsîtoponho. Ero po rma oyahsîñe wara xakñe Kporin komo. Xerusaren pona rma oyañakñe.

²Iina oyañe wara xakñe Kaan, enîhnî mak ñenpeknê owya. Ixaw Yana komo rowon pona oyañakñe. Îh pona oyañakñe, kawno pona. Iito xakñe mîîmo mko îpî mapirî po suu ñixan po. Ewto imo wara xakñe.

³Iina oyañakñe ewto imo warai pona. Iito tooto warai weeñakñe. Bronse wara rma ñesenpeknê yupun. Ewto potaw xakñe piiri. Xapopo warai xakñe noro yemyaw riîñu yekposîxapu. Amoyi ke cemyarke marha xakñe ahce na kawnon yukuknomacho me.

⁴Ero yinhîrî on wara kekñe noro owya, Ai, tooto xîkrî amoro, tantono mko wenpes awya. Ero ke takîhso men enko, takîhso marha entakî. Wenpesî awya ero ponaro men esko. On yentome mak awekpo Kaan owya. Enîche awya añenthîrî ekatîmtîkakî Ixaw Yana komo ya, kekñe. Ero wara kekñe tooto warai owya.

⁵Ero yinhîrî tak waaca weeñakñe. Kaan mîn roron mamhoko xakñe. Ero tak nukuknomeknê enpoñe. Kaw xakñe yukuknomacho noro yemyawno 3,5 metru kawnonke, 8 sencimetru xa hara kawnonke. Ero ke waaca nukuknomeknê. Cewnê yukuknomacho wicakî xakñe kawnon. Cewnê yukuknomacho wicakî marha xakñe yahconon hara.

⁶Ero yinhîrî waaca metatan yaka cekñe resce ñixan yaka. Ero yawomtopo pore kainakñe. Metata yakwerî nukuknomeknê. Cewnê yukuknomacho wicakî xakñe ero yakwerî.

⁷Amtakpo marha xakñe iito asakî. Ero mko marha xakñe cewnê yukuknomacho wicakî so kawnon, cewnê so marha yukuknomacho wicakî xakñe akwerî. Mîîmo wacan xakñe amtakpo yotaw so. 3 metru

wicakî so xakñe waaca kaw so amtakpo yotawno. Iito marha xakñe anarî xa hara metata Kaan mîn yemtacho po. Ero yakwerî marha xakñe cewñe yukuknomacho wicakî.

⁸⁻⁹ Amtakpo nukuknomekñe hara metata wararîno, Kaan mîn yemtacho pono. 4 metru wicakî xakñe kawnon. Iito marha xakñe metata yecepu asakî. Takweke so xakñe, 2,5 metru wicakî so akwerî xakñe.

¹⁰ On wara marha xakñe ero waaca metatan mîtwo amtakpo mko xakñe waaca poko cetahsîso rma. Metata xehxa xakñe 3 amtakpo, metata mehxa 3 marha xakñe amtakpo. Etîme re mak xakñe amtakpo mko, xehxan, mehxa kom ha. Etîme re marha xakñe metata yecepu, xehxan, mehxa kom ha.

¹¹ Takweke xakñe ero metata yaka kewomtopo, 5 metru xakñe akwerî kuknomacho. Ehyatkaw marha xakñe 7 metru wicakî hara.

¹² Amtakpo metatan yecento xakñe waacaci. 0,5 metru wicakî mak xakñe kawnon. Ceknuke xakñe amtakpo mko. 3 metru wicakî so xakñe kawnon, ero wicakî xa marha xakñe akwerî.

¹³ Ero yinhîrî waaca metatan nukuknomekñe amtakpo wacan yai anarî amtakpo wacan yaka, emtacho pono wacan yaka ha. 14 metru wicakî xakñe kawnon. Ero wicakî xakñe amtakpo yewtarî yai anarî amtakpo yewtarî yaka.

¹⁴ Ero yinhîrî waaca nukuknomekñe. 35 metru wicakî so xakñe kawnon. Ero wicakî xakñe waaca anarî amtakpo yaka, Kaan mîn roron panawno yaka.

¹⁵ Etmoxe so ñhe xakñe waaca metatan, anarî waaca metatan hara. 26 metru wicakî xakñe moxenon.

¹⁶ Cewkanapai so xakñe amtakpo wacan amtacmen ke so. Miya ro mak xakñe ewkanapan yaake. Tmewreso marha xakñe waaca mko, kuum yepu warai me tmewreso xakñe waaca porokru me.

¹⁷ Ero yinhîrî Kaan mîn roron pona oyafakñe, anarî pona hara Kaan mîn roron. Iito amtakpo xa hara weefakñe yaake. Iito marha simentu warai weefakñe tmemehsem, esama me ciixapu. Roro mamhoko xakñe esama. Roro wacan yaw xakñe amtakpo xa hara. 30 xakñe amtakpo mko.

¹⁸ Amtakpo metatan wararî rma xakñe esama, toopu ciixapu. Ehyatkaw so xakñe esama, amtakpo metatan wicakî rma xakñe ehyatkawnon. Ero wa xakñe esama rooporeno.

¹⁹ Ero yinhîrî roro nukuknomekñe metata yai anarî roro wacan yaka roro. 55 metru wicakî xakñe nohce yaw roro, 55 metru xa marha xakñe resce yaw roro hara.

²⁰ Ero yinhîrî nohce ñixan makîrha nukuknomekñe ewto wacan metatan. Anarî pona kîwtotopo mîn xakñe roro pona, waaca mkaino pona kîwtotopo ha.

²¹ Ero wararî marha xakñe amtakpo mko. 3 amtakpo xakñe metata xehxa, 3 marha xakñe ero mehxa. Iito marha xakñe waaca mko kawno

pîn. Yihcirî nukuknomekñe metata ero wicakî so marha xakñe iitono hara. 26 metru wicakî xakñe kawomtopo metata yaka. 13 metru wicakî xakñe metata yakwerî.

²²Cewtake so marha xakñe waaca iitono. Tmewreso marha xakñe waaca iito kuum yepu warai me tmewreso ha. Etîme re rma xakñe resce ñixan wara rma waaca metatan wara. 7 ketapitopo xakñe metata yaka kawomtopo me. Kawomtopo mîn xakñe ero yihcitopo to.

²³Iito marha xakñe anarî metata hara roro pona kiwtotopo Kaan mîn mîtwono pona kiwtotopo ha. Ero wa xakñe waaca metatan yemtacho po nohce ñixan yemtacho po. Etîme re xakñe iitono resce ñixan wara rma metata wara. Ero yinhîrî roro nukuknomekñe noro anarî metata yaino anarî metata yakan. 55 metru wicakî xakñe akwerî. Ero wa xakñe metata mko iitono.

²⁴Ero yinhîrî miya oyafakñe tooto warai suu yaw roro. Iito anarî metata weefakñe hara suu ñixan hara. Ero yecepu nukuknomekñe, ero yamtakponî mko marha. Etîme re xakñe ero yipu mko anarî metata wararîno mko wara xa marha.

²⁵Cewkanapai marha xakñe metata mîn mehxa wara rma. 13 metru xakñe metata yakwerî. Tîmîye marha xakñe ewto pona ewomtopo. 27 metru xakñe mîîmo ehyatkawnon.

²⁶7 xakñe ketapitopo metata yaka kawomtopo. Ero yihcitopo to xakñe mîîmo, kewomtopo mîn. Kuum yepu warai kuknon xakñe tmewreso metata wacan poko. Metata xehxa ero wa xakñe, metata mehxa marha.

²⁷Twacai marha xakñe roro Kaan mîn mîtwono. Ero metatan marha xakñe suu ñixan ha. Mooxe xakñe ero ewto wacan metatan yai. 53 metru wicakî xakñe moxenon. Noro rma nukuknomekñe tooto warai.

²⁸Ero yinhîrî roro pona oyafakñe hara Kaan mîn mîtwono pona. Suu ñixan yaro oyafakñe metata yaro. Ero yimaw ero nukuknomekñe suu ñixan ha. Etîme re xakñe yukuknomacho mko anarî metata wara rma.

²⁹Amtakpo marha xakñe iito yaake, metata yecepu marha xakñe. Anarî metata yecepu wicakî xa marha xakñe ero mko. Cewkanapai so marha xakñe metata, amtakpo wacan marha. 27 metru wicakî xakñe kewomtopo mîn kawnon. 13 metru wicakî xakñe metata yakwerî.

³⁰Miya so xakñe amtakpo mko. On wicakî so xakñe amtakpo mko, 13 metru kawnon, 3 metru wicakî akwerî. Ero wicakî so xakñe amtakpo mko.

³¹Metata mîn xakñe mehxa anarî roro yaka kewomtopo me. Ero metata yecepu poko tmewreso xakñe kuum yepu warai. 8 ketapitopo xakñe ero metata yaka kawomtopo.

³²Ero yinhîrî Kaan mîn roron pona oyafakñe xa hara. Iito xakñe anarî waaca metatan, resce ñixan hara. Ero nukuknomekñe hara. Anarî metata wicakî rma xakñe ero hara.

³³Ero wicakî so marha xakñe iitono hara amtakpo mko, metata yecepu, yîmîni mko. Anarî metata wararîno wicakî so marha xakñe. Cewkanapai so marha xakñe iitono waaca, amtakpo mko ha. 27 metru wicakî xakñe iitono hara kewomtopo mîn kawnon. 13 metru wicakî xa marha xakñe iitono metata yakwerî hara.

³⁴Metata mîn xakñe mehxa anarî roro pona kewomtopo me. Ero metata yecepu poko tmewreso xakñe kuum yepu warai. 8 ketapitopo xakñe ero metata yehyun.

³⁵Ero yinhîrî anarî metata yaka oyañakñe hara, nohce ñixan yaka. Ero tak nukuknomekñe hara. Anarî metata mko wicakî xa marha xakñe ero hara.

³⁶Ero wicakî so marha xakñe iitono hara amtakpo mko, metata yecepu, yîmîni mko. Cewkanapai so marha xakñe iitono waaca, amtakpo mko ha. 27 metru wicakî xa marha xakñe iitono hara kewomtopo mîn ehyatkawnon. 13 metru wicakî xa marha xakñe iitono metata yakwerî hara.

³⁷Metata mîn xakñe mehxa anarî roro pona kewomtopo me. Ero metata yecepu poko tmewreso xakñe kuum yepu warai. 8 ketapitopo xakñe ero metata yehyun.

³⁸Ito marha xakñe anarî amtakpo hara. Metata yecepu mehxa xakñe. Ero amtakpo yaw okno puntho koroketkeñe takñitîkaxmu.

³⁹Metata mîn yaw xakñe aapo mko. Asakî xakñe miya, asakî marha xakñe xiya. Okno waihkacho mîn xakñe aapo mko. Takñitîkaxmu waihketkeñe iito, kicicme cehtoponhîrî komo yahrutopo me tîmsom marha, Kicicme wasî kica, kacho me tîmsom marha. Ero wara tîmsom waihketkeñe iito okno pen.

⁴⁰Meye xakñe anarî aapo mko hara nohce ñixan yaka kiwtotopo yakumyaw. Miya xakñe asakî, xiya xakñe asak hara.

⁴¹Metata mîtwo xakñe aapo mko hara. Miya 4 aapo xakñe, xiya 4 xakñe hara aapo. 8 aapo mîn xakñe aapo iitono okno waihkacho mko.

⁴²Ito marha xakñe 4 aapo xa hara. Toopu mîn xakñe enporixapu. Okno waihkacho pokono mko yapon mîn xakñe aapo mko. 0,75 metru wicakî kaw so xakñe aapo, 0,75 wicakî xakñe akwerî, 0,50 metru wicakî kaw so xakñe. Ero pona so nakriyatkeñe maria mko, kamxuku yenî mko, ahce na mko takñitîkaxmu pokono, ahce na me tîmsom pokono marha.

⁴³Miya so waaca pona takriso xakñe kiiwi imo warai. Kamorî wicakî kaw so xakñe. Aapo reha xakñe okno puntho yapon me, Kaan ya tîmsom yapon me ha.

⁴⁴Taa, anarî yamtakpo xakñe metata mîtwo so. Kaan mîn roron po xakñe, ero wacan metatan mîtwo xa. Waano yaañe komo yamtakpon mîn xakñe. Anarî amtakpo xakñe nohce ñixan mîtwo. Suu ñixa xakñe ero metatan. Anarî amtakpo xakñe hara suu ñixan mîtwo hara. Nohce ñixa xakñe ero metatan hara.

⁴⁵Ero yinhîrî on wara kekñe owya tooto warai, On amtakpo metatan nasî suu ñixa tmetatai. Kaan mîn yenîñe komo mîn me nasî.

⁴⁶Anarî amtakpo metatan nasî nohce ñixa hara. Ero reha nasî Kaan ya tîmsom yakñitopo yenîñe komo mîn me. Kaan mîn yenîñe marha mîkyam ero yenîñe komo, Repita komo mîkyam. Satoke yepamtho komo makî reha mîkyam. Kporin komo mîtkoso xa tîtosom mîkyam, yîwya tîmsom pokono kom ha, kekñe. Ero wara kekñe tooto warai owya.

⁴⁷Ero yinhîrî Kaan mîn roron nukuknomekñe hara. 55 metru wicakî xakñe kawnon, 55 metru wicakî xa marha xakñe akwerî. Etîme re xakñe kawnon, akwerî ha. Kaan mîn yaka kewomtopo yeceñe rma xakñe Noro ya tîmsom yakñitopo.

⁴⁸Ero yinhîrî Kaan mîn yaka xa oyafakñe. Mîîmoci xakñe iito Kaan mîn metatan mîn me. Mîîmoci metatan yecepu nukuknomekñe. Yahcome xakñe mîîmoci metatan yecepu, 2,7 metru wicakî so xakñe. Ero wicakî xakñe mehxa, ero wicakî xa marha xakñe xehxa hara. 1,7 metru wicakî xakñe metata yakwerî, xehxa yakwerî. 1,7 metru wicakî xa marha xakñe mehxa yakwerî hara.

⁴⁹11 metru xakñe mîîmoci ehyatkawnon. 6 metru xakñe ero yakwerî hara. Ketapitopo mko xakñe mîîmoci yaka kawomtopo me. Iito marha xakñe mapata warai metata yecepu wararî. Metata xehxa xakñe anarî, metata mehxa xakñe anarî hara. Ero wara xakñe Kaan mîn metatan mîn.

Kaan Mîn Nukuknamesî Rma Esekiew Wero Ro

41 ¹Ero yinhîrî tak Kaan mîn yaka xa oyafakñe tooto warai. Ero metatan yecepu nukuknomekñe asakî. Xehxa xakñe 2 metru wicakî yahconon. Ero wicakî xa marha xakñe mehxa hara.

²Kewomtopo xakñe 5 metru wicakî akwerî kuknomacho. Twacai xakñe kewomtopo. 2,5 metru wicakî xakñe kewomtopo wacan kawnon. Ero wicakî xakñe xehxa, ero wicakî xa marha xakñe mehxa hara. Ero yinhîrî Kaan mîn maxixin tak nukuknomekñe. 20 metru xakñe ehyatkawnon. 10 metru xakñe akwerî hara.

³Ero yinhîrî anarî amtakpo yaka cekñe hara noro, Kaan mîn mapitawno yaka. Ero metatan yecepu nukuknomekñe asakî. 1 metru so xakñe iyahconon yukuknomacho. Ero metata xakñe 3 metru takweke. Twacai marha xakñe kewomtopo ero amtakpo yaka kewomtopo. 3,5 metru so xakñe ero wacan kawnon.

⁴Ero yinhîrî mîîmo mapitawno tak nukuknomekñe hara. 10 metru xakñe ehyatkawnon, 10 metru marha xakñe akwerî hara. Yukuknomache on wara kekñe owya tooto warai, Kaan yamtakponî ro xa tan on, kifwan xa tak, kekñe. Ero wara kekñe owya.

⁵Ero yinhîrî tak Kaan mîn wacan nukuknomekñe hara. 3 metru xakñe yahconon. Tamtakpoi so xakñe ero waaca. Yaake xakñe iitono amtakpo.

Anarî amtakpo xakñe 2 metru akwerî. Ero wicakî re xakñe iitono amtakpo mko.

⁶Etantaw re xakñe amtakpo mko. Rooporino xakñe, rakatarino xakñe hara, epoyino xakñe hara. 30 yakenon xakñe rooporino, ero wicakî xa marha xakñe rakatarino, ero wicakî xa marha xakñe epoyino, iyakenon ha. Sahsamaxapu keñe xakñe Kaan mîn wacan miya ro mak ahnoro. Amtakpo yecetî yapon mîn xakñe sahsamaxapu. Kaan mîn wacan poko etahsîra xakñe sahsamaxapu.

⁷On wara marha xakñe amtakpo mko, rooporino mko xakñe wahra ñhe ha re. Rakatarino mko xakñe porin me ñhe, epoyino xakñe ero mko yopo ñhe hara. Kawomtopo marha xakñe iito. Rooporino yaw ñihciyakñe, kahsî cekñe rakatarino yari miya epoyino yaka. Ero wa xakñe kawomtopo iitono.

⁸Tapoi so xakñe amtakpo mko Kaan mîn mamhokono mko. Kaw ñhe ciki xakñe ero mko yapon. Takweke marha xakñe, 3,5 metru wicakî xakñe akwerî, tooto warai yemyaw xakñe yukuknomacho ero wicakî so xakñe.

⁹⁻¹⁰Yahcome xakñe amtakpo wacan mehxa, mîmo wacan me cehsom, 2,5 metru wicakî xakñe yahconon. Waaca mkai tak xakñe esama warai mak. 10 metru wicakî xakñe ero yakwerî. Kaan mîn tapomriso ro xakñe ero esama warai.

¹¹Tmetatai xakñe amtakpo mko. Esama pona kepatakacho me xakñe metata mko. Asakî so xakñe metata mko amtakpo poko hakno. Anarî metata xakñe suu yaw roro kiwtotopo me, anarî xakñe nohce yaw roro kiwtotopo me hara. Ero wa so xakñe metata mko ahnoro. 2,5 metru wicakî xakñe esama yakwerî ha.

¹²Taa, Kaan mîn roron mehxa xakñe anarî hara mîmo, oesce ñixa. Takwekem mîn xakñe, 35 metru wicakî xakñe ero yakwerî. Ero mîmo wacan xakñe 2,5 metru wicakî yahconon. Ero wicakî re xakñe mehxa mehxa wara. Kaw xakñe ero mîmo, 45 metru xakñe ehyatkawnon.

¹³Ero yinhîrî Kaan mîn rma nukuknomekñe hara. 50 metru wicakî xakñe ero kawnon. Ero yinhîrî Kaan mîn roron nukuknomekñe hara. Mîmo yakro rma nukuknomekñe oesce ñixan yakro. 50 metru wicakî xa marha xakñe ero mko kawnon.

¹⁴Ero yinhîrî Kaan mîn roron nukuknomekñe xa hara mehxa tak resce ñixan hara. Kaan mîn potarî yakro rma nukuknomekñe. Ero yakwerî marha xakñe 50 metru wicakî.

¹⁵Ero yinhîrî anarî mîmo nukuknomekñe hara. Mehxa Kaan mîn mapitaw xakñe roro hara. Ero mapitaw xakñe mîmo hara. Ero mîmo nukuknomekñe hara, mîmo mahcan meero nukuknomekñe. Ero wicakî xa marha xakñe ehyatkawnon, 50 metru ha.

¹⁶Taa, on wara xakñe Kaan mîn potawno, Kaan mîn mapitawno marha, Kaan mîn yaka kewomtopo marha, tîmkarinomaxi xakñe sahsamaxapu

ke, weewe ke. Ero rma xakñe Kaan mîn yetarî yai, ewkanapan yaka roro, Kaan mîn metatawno marha. Ewkanapan meero xakñe sahsamaxapu ke tîmkarinomaxi. Ahnoro xakñe ero wara.

17-18 On wara marha xakñe ero sahsamaxapu Kaan mînî ro yaka kewomtopo wacan pokono, ahnoro Kaan mîn wacan pokono marha, ero potawno wacan pokono marha, maria ke cenporiso xakñe kerubin kuknon, kuum yepu warai kuknon marha. Esem taka cenporiso xakñe, kerubin kuknon, ero mehxa kuum yepu warai kuknon hara. Asak hakno ke so ceepatake xakñe kerubin kuknon. Miya roro ero wa xakñe cenporiso. Kaan yamtakponî ro wacan xakñe ero wara, Kaan mîn maxixin marha.

19 Xehxa cenporiso xakñe kerubin tooto yeepatarî me kuum yepu warai wece cewru. Mehxa xakñe reaw yeepatarî me hara kuum yepu warai wece cewru hara anarî wece hara. Ero warai me enporixapu mko xakñe Kaan mîn wacan poko miyan poko rma ahnoro mak.

20 On wara xakñe Kaan mîn maxixin wacan potawno wacan, kerubin me cenporiso xakñe kuum yepu warai me marha. Ero wara cenporiso xakñe eeta poi miya roro kewomtopo yaka roro epoyino yaka ha.

21 On wara xakñe Kaan mîn maxixin metatan, potawno metatan, eecenarî re xakñe ero mko yakwerî, ero mko kawnon marha. Ero wa xa marha xakñe Kaan yamtakponî ro metatan hara.

22 Iito marha xakñe Kaan ya tîmsom yakñitopo, sahsamaxapu ciixapu. 1,5 metru wicakî xakñe ero kawnon, 1 metru xakñe akwerî, 1 metru marha xakñe ehyatkawnon. Ahnoro ero xakñe sahsamaxapu ciixapu, ero yapon, ero yawxarî, ahnoro mak. Ero yinhîrî on wara kekñe tooto warai owya, Onî Kaan yamtakponî ro mîtwo no aapo, kekñe. Ero wara kekñe owya.

23-24 Asakî xakñe Kaan mîn yetahrunkacho. Ero wara xakñe potawno metatan, Kaan yamtakponî ro metatan marha. Asakî marha xakñe anarî metata, asakî marha xakñe anarî hara metata. Ero wara xakñe metata, xehxan, mehxa marha.

25 Ero wara xa marha xakñe Kaan mîn metatan, potawno metatan ha, kerubin kuknon me, kuum yepu warai kuknon me marha cenporiso xakñe. Kaan mîn wacan xakñe cenporiso so ero wara xa marha xakñe metata hara. Sahsamaxapu marha xakñe ciiso Kaan mîn yaka kewomtopo mîn perî me.

26 On wara marha xakñe kewomtopo wacan, cewkanapai so xakñe wahrai ke so. Ewkanapa mîtwo so xakñe kuum yepu warai enporixapu. Ero wara xa marha xakñe amtakpo mko Kaan mîn mamhokono mko, ero perî warai marha xakñe ero wara cenporiso, weewe sahsamaxapu. Ero wara ciiso xakñe Kaan mîn.

Kaan Mîn Yenîñe Komo Yamtakpon Nukuknomesî

42 ¹ Ero yinhîrî oyañakñe xa hara tooto warai, nohce yaw roro oyañakñe Kaan mîn roron pona, yîmkaino pona. Iito xakñe

amtakpo hara esama yemtacho po. Roro wacanî mkai marha xakñe nohce ñixanî mkai.

²Iito xakñe anarî mîmo hara. Ero xakñe 50 metru wicakî kawnon, 25 metru wicakî xakñe akwerî. Ero metatan xakñe nohce ñixa.

³⁻⁴Asakî xakñe Kaan mîn roron, rakatawno xakñe, wemcawno marha. Ero yotaw xakñe amtakpo mko yaake. Waaca me rma xakñe mîn amtakpo, roro mko yotakan me. Amtakpo mehxa xakñe toopu tmemehsem roro me ciixapu, wemcawno me ciixapu ha. Amtakpo xehxa xakñe toopu marha tmemehsem asakî ñhe mak ha tko. Esama me ciiso xakñe ero. 5 metru wicakî xakñe esama yakwerî. 50 metru wicakî xakñe kawnon. Ahnoro amtakpo metatan xakñe nohce ñixa kepatakato me. Etantaw re marha xakñe ero mko amtakpo mko ha. Rooporino mko xakñe, rakatarino mko marha xakñe, epoyino mko marha xakñe. Ero wara xakñe amtakpo mko.

⁵Wahra ñhe xakñe epoyino mko amtakpo. Ketaritopo xakñe ero mko yawxaw, ero ke wahra ñhe xakñe. Ketaritopo exihra xakñe rakatarino mko yawxaw, rooporino mko yawxaw marha.

⁶Epoyino mapatan exihra xakñe. Ero ke ero mko xakñe wahra ñhema, rakatarino xawyaka, rooporino xawyaka marha.

⁷Iito marha xakñe anarî waaca hara. Amtakpo mko yawxari cekñe, roro pona yîmkaino pona. Amtakpo metatan mehxa xakñe. Kaw xakñe waaca 25 metru wicakî kawnon.

⁸Asakî mak xakñe amtakpo mko roro pona epatakacho keñarî mko. Cepanatoso xakñe 25 metru wicakî mak kawnon. Mehxa xakñe amtakpo hara Kaan mîn wece epatakacho keñarî mko hara. Meŋpora ñhe xakñe ero mko. Cepanatoso marha xakñe 50 metru wicakî kawnon.

⁹On wara xakñe rooporino mko metatan, resce ñixan, kepatakacho me xakñe roro ponan me, wemcawno ponan me ha.

¹⁰⁻¹¹Mehxa xakñe amtakpo xa hara yaake xa hara. Suu ñixa xakñe. Roro wacan porero xakñe wemcawno porero. Kaan mîn roronî ro wacan porero marha xakñe. Iito marha xakñe esama xa hara. Mehxanî mko wara xa marha xakñe nohce ñixanî mko wara hara. Etîme re xakñe kawnon komo, etîme re marha xakñe akwerî. Etîme re marha xakñe metatanî mko.

¹²Yaake xakñe amtakpo metatan nohce ñixan ha. Yaake marha xakñe amtakpo metatan suu ñixan hara. Etîme re xakñe nohce ñixan, suu ñixan kom ha. Iito marha xakñe esama, roro wacan porero. Ero yaka kewomtopo xakñe mehxa oesce ñixa. Ero yaro kewomuche resce yaw roro tîhcetkeñe amtakpo mko yaka xa tak kewomtome. Ero warai ñenpekñe tooto warai owya.

¹³Ero yinhîrî on wara kekñe noro owya, On wara nasî amtakpo mko Kaan mîn roron mamhokono mko. Nohce ñixanî mko nai, suu ñixanî mko marha

nai. Tîmsom pokono komo yamtakpon mîn, Kporin komo yaka tîtosom komo yamtakpon ha. Iito ñeseresmexe, Kaan ya tîmxapu noñexe, nokyaxe marha puruma tîmxapu. Iina ñenmekyaxe Kaan ya tîmxapu mko, puruma, sepata, okno puntho marha kicicme ehtoponhîrî yahrutopo me tîmxapu, Kicicme wasî kica, kacho me tîmxapu marha. Ero yipu mko ñenmekyaxe ero amtakpo mko yaka. Kaan yamtakponî mko rma mîn ero mko.

¹⁴Ero mko yaka cewomuche tîmsom pokono komo miya ka tohra naxe mehxan pona hara, roro pona. Tponon nînomyaxe ero amtakpo yaw rma. Kaan poko etapickacho ro mak mîn ero, ñexamro ponon. Anarî ka namruxaxe hara miya totohme so tooto komo yaka hara, kekñe. Ero wa kekñe tooto warai owya.

Kaan Mîn Roron Nukuknomes Hara

¹⁵Ero wara Kaan mînî mko nukuknomekñe noro, Kaan mîn wacan yawno mko ha. Ero yinhîrî oyafakñe hara miya Kaan mîn wacanî mkai. Waaca metatan yaro oyafakñe resce wecan yaro. Amna yepatakache iitono nukuknomekñe hara roro xa hara.

¹⁶⁻²⁰Twacai xakñe ero roro. Resce ñixan ka nukuknomekñe amoyi warai ke. 250 metru wicakî xakñe kawnon. Nohce ñixan nukuknomekñe hara. 250 metru wicakî xa marha xakñe ero hara. Suu ñixan nukuknomekñe hara. 250 metru wicakî xa marha xakñe ero hara. Oesce ñixan marha nukuknomekñe. 250 metru wicakî xa marha xakñe ero hara. Ero wara Kaan mîn roron wacan nukuknomekñe amoyi warai ke. Mehxarpa nukuknomekñe waaca ahnoro. Waaca yawno xakñe tîmsom pokono komo mohtopo me. Waaca mkaino xakñe ahnoro tooto komo mohtopo me hara. Ero wara xakñe.

Kaan Weyuru Mokyas Hara Kaan Mîn Yaka

43 ¹Ero yinhîrî oyafakñe xa hara tooto warai. Kaan mîn metatan yaka oyafakñe, resce ñixan yaka.

²Ero yimaw Kaan weyuru weenakñe, ponaro Ixaw Yana komo yehtopo weyuru. Resce ñixa mokyakñe. Noro mtapotarî marha wencekñe, ñewtunakñe kahxi imo wara ro mak kopi. Katpape ro mak xakñe roowo Noro katpan ke.

³Pahxa rma Kaan weyuru weenakñe Noro mokyataw ewto yakñitopo yekatîmñe me. Keba yepu yecihtaw oyexitaw weenakñe. Ero warai xa marha weenakñe hara. Ero yenîche kesewnapekñe.

⁴Ero yinhîrî Kaan mîn yaka ñewomyakñe Noro weyuru. Waaca metatan yaro ñewomyakñe resce ñixan yaro.

⁵Ero yinhîrî oyanîmyakñe hara Kaan Yekatî. Kaan mîn roron pona oyafakñe mîmo rakatawno pona. Ero yimaw ahnoro tîmîn katparekñe Kporin komo weyuru.

6 Iito rma xakñe tooto warai opanaw rma. Ero yimaw Kaanî mtapotarî wencekñe hara. Kaan mîn yaw rma nîmtapowakñe.

7 On wara kekñe owya, Ai, tooto xîkrî, on oyapon mîn, kayaritomo me oyesenpotopo ha. On xa ohtarî yapihtopo marha. Tantono ro me wasî Ixaw Yana chewno ro me miya roro. Oyosotî yîwîrîyakamexpora ro mak tak naxe ñexamro, kayaritomon komo marha. Mîk hak warai me enporixaputho komo pona ñetowyatkeñe cipici yai ro cehsom wara kica. Îh po so xakñe kayaritomon komo yokoputho. Ero wa oyosotî yîwîrîyakamexpoñe me xatkeñe kica. Ero wa exihra tak naxe amñe.

8 Tîmîn komo potarî ñîîfatkeñe omîn potarî mîtkoso rma kica. Tîmîn metatan yecepu marha ñîîfatkeñe omîn metatan yecepu wararî rma kica. Waaca mak xakñe ñexamro porohkacho me ohyai. Kîfwanî ro oyosotî. Ero yipu rma tko nîwîrîyakamexpetkeñe kicicitho poko ro mak cexirî ke so. Ero ke ñexamro pen Ow waihkekñe tîrwoñe xa.

9 Ero ke oroto ohyai cetowtoponhîrî komo tak nahsîpînkacowpe. Ponaro cehtoponhîrî komo nahsîpînkacowpe tîkayaritomon komo ñenporitho ha. Ero wara ahsîpînkache yîchewno ro komo me was okre miya roro.

10 On wara marha wîikes awya tooto xîkrî, omîn kuknomacho ekatîmtîkakî Ixaw Yana komo ya kicicme ehtoponhîrî pona tîhyapamtome so. Ñexamro rma omîn nukuknomacowpe.

11 Kicicme cehtoponhîrî komo pona tîhyapamso exitaw so tak omîn yehtopo kuknon ekatîmtîkakî yîwya so. Katpanaka epatakacho mko, mîîmo yaka ewomtopo mko, amtakpo mko ahnoro yukuknon ekatîmtîkakî yîwya so. Ero wara men cirpore nasî omîn, ero wara marha cexpore nasî ero yaw awexitaw so, kacho mko marha ekatîmtîkakî yîwya so. Ekatîmîche yîwya so amtapotachonhîrî rma mewreko yîñenîrî komo me ero yaw roro xa ehtome so.

12 Ero wara xa nasî apanatanmetopo komo omîn yaw awehtopo komo. Îpî meretwo nas omîn. Ero ke ahnoro ero îpî nasî omîn yewtî ro me xa. Yikiciciren me ro mak nasî. Ero wara nasî apanatanmetopo komo omîn yaw awehtopo komo pokono.

Kaan Ya Tîmsom Yakñitopo Nukuknomesî

13 Taa, on wicakî nasî owya tîmsom yakñitopo. Kopatu poko wukuknomesî. On wicakno mîn kopatu, 0,5 meeturu, 8 sencimeturu xa hara. Ero wicakno mîn kopatu. Ero ke on wara nasî tîmsom yakñitopo yukuknomacho, 1 kopatu nasî kaw ehtopo, 1 kopatu marha nasî amtarî. Ero porero nasî ahce na ero mamhokono. 22 sencimetru wicakî nasî ero mamhokono yakwerî.

14 On wara nasî akñitopo kuknomacho kawnon ha. Yîmîtî yai kahsî nukuknomekñe. 2 kopatu wicakî nasî ero kawnon. 1 kopatu wicakî nasî ero yakwerî. Ero wa xakñe ero yepirî. Kaw ñhe nasî anarî hara epirî. 4 kopatu

wicakî nasî ero kawnon. 1 kopatu wicakî xa marha nasî ero yakwerî hara kanahtawno yakwerî.

¹⁵Kaw nîhe tak nasî wehto yen. 4 kopatu wicakî nasî kawnon. Wehto yen kanahtaw nasî paaka meretîtho warai, 4 ha. Kahsî nasî ero mko poturu.

¹⁶Ceknuke nasî wehto yen. 12 kopatu wicakî nasî ero yakwerî, 12 wicakî xa marha nasî ero kawnon.

¹⁷Iito nasî anarî hara ero yepirî kaw. Ero marha nasî ceknuke. 14 kopatu wicakî nasî ero yamtarî, 14 kopatu wicakî xa marha nasî ero yehyatkawnon. Cepike marha nasî ero epirî rma. 0,5 kopatu wicakî nasî ero yamtarî. On wara xakñe yîmîtî hara, 1 kopatu wicakî xakñe ero yakwerî. Ero wicakno mîn Kaan ya tîmsom yakñitopo. Ero yaka kawomtopo nasî resce nîxa, kekñe. Ero wara kekñe Kporin komo owya.

Kaan Ya Tîmsom Yakñitopo Yakîfwamacho Ñekatîmyasî

¹⁸Ero yinhîrî on wara kekñe hara Kporin komo owya, Ai, tooto xîkrî, on wara wîkes awya. Aporin komo Kaan Ow wîkesî, apanatanmetopo komo xa hara wekatîmyas awya owya tîmsom yakñitopo pokono rma. Ero yakîhtoche amñe omtapotarî yaw roro mak okno puntho takñipore nasî ero po, takñitîkaxmu ha. Omtapotarî yaw roro marha okno kamxukutho caramapore nasî ero pore.

¹⁹Yihcirî me bui naacowpe tîmsom pokono komo yaka, kañpamxan warai ha, bui. Kicicme ehtoponhîrî komo yahrutopo me takñisom mîk naacowpe yîhyaka so. Repita komo mîkyam omîtkoso tmohsom kom ha, Satoke yepamtho kom ha. Noro yipu komo xa mohcowpe ohyaka xa owya tîmsom yakñitome, wîkes Ow Aporin komo Kaan ha.

²⁰Bui pen kamxukutho poi tanîmpore nasî paaka meretîrî warai pona 4 mko pona. Ero marha cirpore nasî aapo yepirî pore aapo kanahtawno pore. Eknû pona so marha ñiicowpe, ero mamhoko see katîkapore nasî cucure cehso ro ahnoro ero capahno ciki. Ero wara owya tîmsom yakñitopo nasî takîfwamapore. Ero wara takîfwamapore nasî, kicicme ehtopo marha nasî tahrupore.

²¹Ero yinhîrî bui puntho tarpore nasî omîn yai, kicicme awehtoponhîrî komo yahrutopo me takñisom ha. Ero yipu yakñitopo ro pona naacowpe omîn yai. Iina tak nakñicowpe.

²²Enmapuche xa hara boce puntho nakñicowpe hara kicicme awehtoponhîrî komo yahrutopo me xa hara. Tupunporem mak nakñicowpe. Ero yimaw tîmsom yakñitopo nakîfwamacowpe xa hara, paaka kamxukutho ke nakîfwamexe ero wa xa marha.

²³Akñitopo yakîfwamatîkache bui nakñicowpe anarî hara tupunporem xa marha. Owya tîmsom me nakñicowpe. Kahñeru puntho marha nakñicowpe tupunporem xa marha. Owya tîmsom me nakñicowpe.

²⁴Owya tîmsom yakñitopo po rma nakñicowpe. Akpotuche yîmîtî sahsara kacowpe tîmsom pokono komo yupunthîrî pore. Ero yinhîrî nakñicowpe tak owya tîmsom me, Aporin komo ya tîmsom me ha.

²⁵On wara marha ñehcowpe ero yimaw 7 kaamo po roro, boce nakñicowpe kicicme cehtoponhîrî komo yahrutopo me. Cewñe so nakñicowpe kaamo po roro. Kaamo po roro marha bui nîmcowpe owya kaƣpamxan. Noro puntho yakro kahñeru puntho marha nakñicowpe kaamo po roro. Tupunporem komo re mak nakñicowpe.

²⁶Ero wara kicicme akñitopo yehtoponho ñahrucowpe, nakifwamacowpe marha. 7 kaamo po roro ero wara nakifwamacowpe. Ero wara owya tîmsom yakñitopo ro me ñiicowpe.

²⁷⁷kaamo yenatîche, 8 kaamo po tak Ixaw Yana nîmîtho puntho tak nakñicowpe hara tîmsom pokono komo aapo pona. Takñitîkaxmu, Aaxe xa wasî, kacho me tîmsom marha, ero warai nîmcowpe owya ero po. Ero yimaw tawake was apoko so, wîikesî. Ero wara wîikes Ow Aporin komo Kaan ha, kekñe. Ero wa kekñe Kporin komo owya.

Tîmsom Pokono Komo Pokono Xa Hara

44 ¹Ero yinhîrî oyafakñe hara tooto warai, Kaan mîn roron metatan yaka oyafakñe. Resce ñixa kepatakacho mîn xakñe metata. Wara rma tahruso xakñe.

²Ero yinhîrî on wara kekñe Kporin komo owya, Tahruso nasî on metata pahkî ro mak. Ahrunkara ro mak naxe itono komo. Ixaw Yana Porin komo Kaan mohtoponho me nasî, ewto pona Noro yepatachonho me ha. Ero ke tahruso nasî.

³Amñe tak Ixaw Yana komo yantomañe iina ñeremesî metataw rma. Iito ñeseresmesî Noro Aporin komo poko tahwotacho me. Ero yaro ñewomyasî omîn yaka. Ero yinhîrî ero yaro ñepatakes hara omîn yai, kekñe. Ero wara kekñe Kporin komo owya.

⁴Ero yinhîrî miya oyafakñe hara noro Kaan mîn roron metatan yaka hara, nohce ñixa kepatakacho yaka. Iina oyarîche Kaan mîn wece weenakñe. Katpape ro mak tak xakñe Kaan mîn ahnoro Kaan yehtopo ke rma oco. Ero yenîche kesewnapekñe tak iito rma.

⁵Ero yinhîrî on wara kekñe hara Kporin komo owya, Ai, tooto xîkrî, tîmsom pokono komo yantomacho wekatîmyas awya. Omtapotarî men entakî, oñenporî marha enko. Ero wa men omîn akifwamacoko, ero wa marha ahce na poko ehcoko ero yawno mko, kacho wekatîmyas awya. Ero ke omtapotarî men entakî takîhso ero ponaro awehtome. Omîn yaka cewomsom komo encoko, omîn yai cepatakaxmu komo marha enko takîhso.

⁶Oroto tak on wara kasko Ixaw Yana komo ya, oyanwekñe ro komo ya rma, Ai, oyakno komo, Ixaw Yana komo amyamro, on wara kesî Kporin komo, Ñeexi tak kicicitho poko awehtoponhîrî komo.

⁷Anarî yana komo mekyatkeñe omîn yaka. Etanpikan komo mîkyam mekyatkeñe okwe. Etanpikan wara marha xakñe yîropotarî kom hara.

Ero wa omîn mîwîrîmetkeñe kica. Onahrî me tîmsomu rma re mîmyakñe owya, okno katîtho, okno kamxukutho marha. Ero yimaw omtapotarî yewetîra mîxatkeñe kicicitho poko awexirî ke so kica.

⁸Omîn yawno yenîrî poko kantometkeñe so cma re. Ero pokohra tko mîxatkeñe okwe. Anarî komo mak mantometkeñe hara ero poko okwe.

⁹On wara wîlkes Ow Aporin komo Kaan ha, Omîn yaka ewomra ro mak ñehcowpe anarî yana komo, yupun etanpikan komo, yîropotarî etanpikan komo marha. Ixaw Yana komo chew rma re naxe anarî yana komo. Noro yipu komo meero ewomra ro mak ñehcowpe omîn yaka.

¹⁰Pahxa Ixaw Yana komo ñetowyatkeñe ohyai. Ñexamro yakro rma Repita komo ñemoxenorekñe hara ohyai. Mik hak warai me tîñirithîrî komo ponaro tak xatkeñe okwe. Ero ke kicicme cehsom komo, kacho me tak naxe ñexamro rma okwe.

¹¹Wara rma omîn yaw rma re ñetapickacowpe. Omîn metatan yenîrî poko ñehcowpe, ero yawno pokono me marha ñehcowpe. Tooto komo yoku paraxkañe me marha ñehcowpe, takñitîkaxmu, kicicme tpoyno komo yehtoponho yahrutopo marha. Ero yipu paraxkañe me ñehcowpe. Tooto mtapotarî yentañe me roro naxe ahce na poko cehtome so ñexamro yanme.

¹²On wara tko xatkeñe Repita komo pahxa, tooto komo yoku paraxketkeñe tîñirithîrî komo ya tîmsom me kica. Ero wara Ixaw Yana komo kiciciretkeñe kica. Ero ke on wara wîlkekñe Repita komo poko, Kicicme cehsom, kacho rma mîkyam owya, wîlkekñe. Tapockantaxi wîxakñe ero wara ketaw owya towîhnî me ro mak omtapotarî yîhtînomexpotome. Ero wara wîlkes Ow Aporin komo Kaan ha.

¹³Meyehra mokuhnî me mak tak naxe ñexamro owya tîmsom poko cehtome. Omîn yawno mko yaka meyhra mokuhnî me naxe. Oyamtakponî ro yaka ewomnî me marha naxe. Porohxapu me mak ñehcowpe, Kicicme cehsomînhîrî komo mîkyam, kacho me marha ñehcowpe. Ero wara ñehcowpe kcicime ehxapunhîrî me cexirî ke so okwe.

¹⁴Wara rma ahce na pokono me rma ñexamro wiifasî omîn yenîrî poko. Ahce na ciisom exitaw ero yaw ero yipu ciîñe me ñexamro wiifasî.

¹⁵Ero warahra tko xatkeñe tîmsom pokono komo reha. Repita komo rma re mîkyam, Satoke yepamtho komo mak ha tko. Pahxa ohyai etowyataw Ixaw Yana komo omtapotachonho ñewehcatkeñe rma ñexamro reha omîn yentopo pokono. Ero ke ñexamro makî reha mokyaxe meyhra omîtkoso owya tîmsom yakñitome. Okno katîtho, okno kamxukutho caramacho, ero yipu pokono ro me naxe ñexamro, wîlkes Ow Aporin komo Kaan ha.

¹⁶Ñexamro makî reha ñewomyaxe oyamtakponî ro yaka. Ñexamro marha mokyaxe oyuru yapon yaka ero ciiso. Ñexamro mak naxe ahce na ciisom ciîñe me, omtapotachonho yaw roro ciîñe me ha.

17On wara naxe ñexamro omîn roronî ro pona mokyataw so metata yaro, riîñu kahxapu yaw mak ñehcowpe poono yaw. Omîn roronî ro po ahce na ciifataw opefa poci kahxapu yawhra ro mak ñehcowpe. Ero wara marha ñehcowpe omîn roronî ro po cexitaw so, omînî yaw cexitaw marha.

18Riîñu kahxapu marha namrucowpe tîxapikan komo. Riîñu kahxapu yaw marha ñehcowpe kamisa yaw. Omîn yaw cexitaw so ahce na amrura ro mak ñehcowpe tperamukrefe komo poono.

19On wara tko ñehcowpe ñexamro roro pona tîcetaw so hara, yîmkaino pona, Tpoyino komo yenso tîcetaw on wara ñehcowpe hara, tponon komo mohkacowpe, Kaan mîn yaw cetapickachonhîrî komo. Oyamtakponî mko yaw mak ero yipu nînomcowpe, anarî tak tponon komo namrucowpe hara. Cetapickachonhîrî komo yaw rma tohra ro mak ñehcowpe so tpoyino komo yakifwamaxi.

20On wara marha ñehcowpe Satoke yepamtho komo amñe, ekanamurinkara ro mak ñehcowpe. Tîhpoci kawnorera marha ñehcowpe kaw xa cehso ro. Emapona roro tîhpoci pahcowpe takîhso mak.

21On wara marha ñehcowpe omîn yenîñe komo omîn roronî ro pona cewom xe cexitaw so, kawaxiyem yerîhra ro mak ñehcowpe.

22On wara marha ñehcowpe, iîño waihxaup komo yahsîra ro mak ñehcowpe cipici komo me, ciîñoyemînhîrî etowxapu komo marha ahsîra ñehcowpe. Ixaw Yana woşîn makî reha nahsîcowpe cipici komo me, kîrî pokono pînî ro mak. Anarimaw omîn yenîñenho pen cinho nahsîcowpe rma ahsî xe cexitaw so.

23Oyanan komo panatanmekñe me ñehcowpe ñexamro. Yîhcamhokano ñiicowpe owyanî ro mko poko, owyan pîn poko marha. Akîhreno ñiicowpe kicicme cehsom poko, kîfwan poko marha.

24Anarimaw ñeseyatu na Ixaw Yana komo. Ero wa eseyataw so ceseisom komo yehtopo yentañe me ñehcowpe, kicicme ehtopo komo yetaciñe me marha. Takîhso mak ceseñekaxmu yehtoponho ñetacicowpe omtapotachonho yaw roro rma. Esenmetopo ro komo me exitaw panatanmekno ñiicowpe omtapotachonho yaw roro marha. Kîfwan me marha oyepokaretopo mko ñiicowpe cemyawno ro ciitopo mera.

25On wara marha ñehcowpe tîmsom pokono komo, ekicicmara ñehcowpe okoputho mîtkoso tmokrî ke so. Wara rma yîm pen na waihya, yînocwan pen na, yumumuthîrî pen na, emsîthîrî pen na, aknonhîrî pen na, epekanhîrî pen ha na, iîñomnînhîrî pen mak, noro yipu komo waipuche ñexamro yokoputho yaka rma tocowpe kicicme ceciso ro rma.

26Ero yinhîrî ñetakiñwamacowpe hara kicicme ecixapu. Ero yinhîrî omîn yaka ewomra rma ka ñehcowpe 7 kaamo.

27Ero yinhîrî omîn roronî ro yaka ñewomcowpe hara poko cehtopo ro komo ciiso xa hara. Ero kaamo po rma tko tookuthîrî komo nakñicowpe kicicme cehtoponhîrî komo yeyamtopo me, wîikesî. Ero wara wîikes Ow Aporin komo Kaan.

²⁸Ow xa wasî tîmsom pokono komo yeken me. Ixaw Yana komo rowon yekamyataw tîmsom pokono komo ya ekamra ro mak ehcoko. Owî mak wasî ñexamro yeken me.

²⁹Ixaw Yana komo ñekîtho xa nasî ñexamro nahrî me. Tînatîrî yeperîrî ñekyaxe yîhyaka so owaya tîmsom me. Toh komo puntho marha nakîpexe kicicme cehtoponhîrî komo yahrutopo me marha, Kicicme wasî kica, kacho me marha. Ahnoro Ixaw Yana komo ñekîtho Aporin komo ya tîmsom me, ero yipu nasî tîmsom pokono komo yîwyan me.

³⁰Anatîrî komo yeperîrî reha ñexpe tîmsom pokono komo nahrî me. Ahce na tîmî xe awexitaw so owaya ero nasî noro yipu komo nahrî me, iyotî komo me marha. Puruma yaposoketaw awya so, yihcirî me aposokaxapu marha tîmcoko tîmsom pokono komo ya. Ero yipu tîmcoko yîwya so apona so mohtome awakronomacho komo, ahyawno komo yakronomacho marha.

³¹On wara marha ñehcowpe tîmsom pokono komo, wooto yokoputho tonohra ro mak ñehcowpe tanmero waixapu, onok na ñeskatho komo marha. Noro yipu yokoputho tonohra ñehcowpe. Ero wa ñehcowpe tîmsom pokono komo amîe, kekîe. Ero wa kekîe Kporin komo owaya.

Kporin Komo Rowonî Ro Yukuknomacho Ñekatîmyasî

45 ¹Taa, Ixaw Yana komo rowon yukuknometaw ahnoro tribu komo nahsîrî Aporin komo rowonî ro marha yukuknomacoko. 13 kiometru wicakî ehyatkawnon nukuknomacowpe oyeken. 10 kiometru wicakî akwerî nukuknomacowpe hara. Ero wicakî nasî oyekenî ro.

²Taa, ero roowo rakataw yukuknomacoko hara 250 metru ehyatkawnon, 250 metru marha yukuknomacoko akwerî hara. Ero nasî omîn yewtî me. Ero mamhokono marha yukuknomacoko roowo hara, 25 metru wicakî yukuknomacoko omîn yewtî mkaino hara, omîn tmamritîkaxi ro. Roro me ciisom mak ero yukuknomacoko.

³Ero ke orowonî ro yukuknomacoko rma, 12 kiometru ehyatkawnon, 10 kiometru yukuknomacoko akwerî hara. Ero po nasî omîn amîe, oyekenî ro me.

⁴Ero wicakî nasî tîmsom pokono komo rowon me. Aporin komo yaka tîtosom komo mîkyam, ahce na pokono komo marha mîkyam omîn yawno pokono kom ha. Iina ñexamro ñiicowpe tîmîn komo. Iina marha omîn ñiicowpe hara.

⁵Taa, omîn yewtî mîtwo rma anarî yukuknomacoko roowo raconho hara. 13 kiometru wicakî yukuknomacoko ero roowo ehyatkawnon, 5 kiometru yukuknomacoko akwerî hara. Ero reha nasî Repita komo rowonî ro me hara, omîn yenîñe komo yakronomañe komo rowonî ro. Ero pona tîmîn komo ñiicowpe ñexamro reha.

Ixaw Yana Kayaritomon Pokono On

⁶Taa, ewto pono komo rowon yukuknomacoko hara omîn yewtî poyerono rma. 13 kiometru yukuknomacoko ero kawnon, 2,5 kiometru

yukuknomacoko ero yakwerî. Ero reha ciicoko Ixaw Yana komo rowon me hara.

⁷Taa, oyanan komo yantomañe rowonî ro marha yukuknomacoko. Omîn yewtî poyerono rma yukuknomacoko, ewto imo rowon poyerono marha. Eñexa yukuknomacoko oesce yaw roro Ixaw Yana komo rowon poi arowon komo wokpan pona roro. Xehxa marha yukuknomacoko resce yaw roro hara Ixaw Yana komo rowon poi xa marha arowon komo wokpan pona roro.

⁸Ero nasî antomano riñe ro rowon me. Ero yimaw tak oyanan komo yemetanmekîra naxe antomañe komo. Arowonî ro komo ahsîcoko, kexe mak yîwya so. Miyanî rma roowo nasî Ixaw Yana komo rowonî ro me, tribu komo yeken me tukuknomaxmu me.

⁹On wara marha wîñkes Ow Aporin komo Kaan ha, Ai, Ixaw Yana yantomañe komo awya so tan wîñkesî, Ñeexi tak waihkanô ritopo awya so, emetanmekno ritopo marha. Takîhso tak ehcoko oyanan komo poko. Ñexamro yekenkañe mera ro mak tak ehcoko, wîñkesî. Ero wa wîñkes Ow Aporin komo Kaan ha.

¹⁰Yaaronô poko mak ehcoko anahrî komo yukuknomacho poko. Yaaro mak epa wicakno yukuknomacoko, yaaro xa marha batu wicakno yukuknomacoko hara.

¹¹Etîme re mak yukuknomacoko epa, batu komo. Oma yîraconkacoko 1 cisimu wicakî. Ero wicakî xa nasî batu me, epa me marha. Ero wara ooma xa yîraconkacoko batu me, epa me marha.

¹²Taa, awsîn yukuknomacho hara, 20 xera wicakî nasî 1 sikru. 20 sikru yukuknomacoko, 25 sikru yukuknomacoko xa hara, 15 sikru yukuknomacoko xa hara. Ero wicakî yukuknomacoko 1 mina me ehtome.

¹³Taa, owya tîmsom tîmcoko on wicakî so, puruma yeperîrî, 1 ome wicakî enmekyataw awya so ero yîroconkacoko 1 sexta epa wicakî owya tîmsom me. Ero wicakî so enmekîche awya so sepata hara ero wicakî xa marha tîmcoko owya.

¹⁴Aseci yewkuketaw hara awya so, 1 koro wicakî yewkukache ero poi anîmcoko 1 cisimu wicakî batu poyinonho ha. 10 batu exitaw 1 koro me nasî. Ececenarîno re mîn 1 ome, 1 koro hara. Ero wicakno mîn 10 batu wicakno, 1 ome me nasî.

¹⁵Cuh keñe xa nasî Ixaw Yana komo woskaran ero yimaw opeña nahrî keñe. Ero ke awoh komo exitaw opeña cewñe meñekacoko opeña xîkrî owya tîmsom me 200 poyinonho. 200 xa hara exitaw awoh komo opeña cewñe xa hara meñekacoko opeña xîkrî owya tîmsom me. Ero wa yukuknomacoko awoh komo miyanî rma owya tîmsom me. Ero wa marha tukuknomapora nasî owya tîmsom puruma, okno puntho, takñitîkaxmu komo, Aaxe xa wasî, kacho me takñisom komo marha. Ero yipu nîmyaxe owya, kicicme cehtoponhîrî komo yahrutopo me, wîñkesî. Ero wara wîñkes Ow Aporin komo Kaan ha.

¹⁶Ahnoro Ixaw Yana komo ñekyaxe amñe ero wicakî yukuknomaxapu Kaan ya tîmsom me. Ixaw Yana komo yantomañe ya nîmyaxe.

¹⁷On wara cexpore nasî Ixaw Yana komo yahrtotacho me exitaw, nuuñi epataketaw marha, epokaretopo komo po so marha, ñexamro yantomañe nîmyasî tookuthîrî owya. Puruma komo marha nîmyasî, wooku marha. Ero warai nîmyas owya. Kicicme Ixaw Yana komo yehtoponho yahrtotopo me tîmsom nîmyasî, takñitîkaxmu me tîmsom, Aaxe xa wasî, kacho me tîmsom, ero warai nîmyasî roro noro owya Ixaw Yana komo yehtoponho yeyamtopo.

Kaan Ya Tîmsom Poko Ixaw Yana Komo Yantomacho On

¹⁸On wara marha wîlkes Ow, Aporin kom ha, yihcirî nuuñi po roro bui meñekacoko. Tupunporem mak meñekacoko, kañpamxan. Noro kamxukutho ke omîn akîwamacoko.

¹⁹Noro kamxukutho momokyasî omîn yenîñe, kicicitho yahrtotopo me tîmsom kamxukutho. Noro kamxukutho poyino ñirpe omîn yenîñe omîn metatan yecepu pore, owya tîmsom yakñitopo pona eknutawno pona, epirî pona, omîn roronî ro metatan pona marha ñirpe. Iina so noro kamxukutho ñirpe.

²⁰Ero wa xa marha paaka kamxukutho cirpore nasî yihcirî nuuñi po, 7-nhîrî kaamo po hara. Kicicme na natu anarî komo camkî cexirî ke so, tweñekarî mak na natu ananimaw kicicme cehtopo komo poko. Noro yipu komo yehtoponho yahrtotopo me omîn yawno pore kamxuku ciicoko. Ero wa kicicme omîn yehtoponho mahruyaxe.

²¹On wara cexpore nasî nuuñi yihcirî po, 14-nhîrî kaamo po hara, Awatotoponhîrî komo yukukmacoko 7 kaamo. Ero yimaw wahrututpamnî ro mak tohcoko awru komo.

²²Kaamo 14-nhîrî po on wara ñexpe awantomañe komo, bui nîmhe takñisom me. Noro puntho nakñipesî kicicme cehtoponhîrî yahrtotopo me, ahnoro orowon pono komo yehtoponho yahrtotopo me marha.

²³Ero yinhîrî kaamo po roro tookuthîrî nîmyasî omîn yenîñe komo ya, ahwotacho komo cenatîso ro, 7 kaamo po roro. 7 bui nîmhe roro, 7 kahñeru marha nîmhe roro. Tupunporem mak nîmhe. Takñitîkaxmu me nîmhe owya Aporin komo ya. Kabra xîkrî marha nîmhe cewñe mak. Enmañatîxera nîmhe noro yipu xa marha kicicme ehtoponhîrî komo yahrtotopo me hara.

²⁴Puruma komo marha nîmhe roro bui yakro, takñisom yakro, kahñeru yakro takñisom marha. Epa wicakî puruma nîmhe bui yakro tîmsom me, kahñeru yakro tîmsom me marha. Aseci marha nîmhe puruma yakro epa wicakno yakro.

²⁵Ero mahyaka nai anarî awahwotacho kom hara. Ero yimaw roro ero warai komo nîmhe. Nuuñi 7-nhîrî po ñihciyasî ero, awahworecho komo,

15-nhîrî kaamo po. 7 kaamo po roro ero warai nîmhe awantomañe komo kicicme awehtoponhîrî komo yahrutopo me tîmsom, takñitîkaxmu me tîmsom, puruma, aseci marha, ero warai nîmhe Kaan ya tîmsom noro, kekñe. Ero wa kekñe Kporin komo owoya.

Kaan Ya Tîmsom Pokono Xa Hara

46 ¹On wara marha wîlkes Ow Aporin komo Kaan, on wara ñexpe omîn metatan, resce ñixan ha, tahruso mak ñexpe 6 kaamo po, awetapickacho komo po roro ha. Sabatu po roro tko tahrunkaxi tak ñexpe, nuuñi yepatakacho po roro marha.

²Ero kaamo po so omîn roron pona ñewomyasî awantomañe komo. Resce ñixan yaro rma ñewomyasî, metata yaro. Metata yecepu wararî rma ñecececesi. Ero yimaw noro nîmrî nakñiyaxe omîn yenîñe komo takñitîkaxmu me tîmsom, Aaxe xa wasî, kacho me tîmsom kom ha. Iito rma nahwowsî noro Kaan poko. Ero yinhîrî ero yaro rma tak ñepatakes hara katpanaka. Metata tko ahrura ka ñehcowpe noro toche. Kokmamyataw mak nahrucowpe.

³Ero metataw marha Aporin komo poko nahwotacowpe orowon pono komo. Awepokaretopo komo po roro iito nahwotacowpe, nuuñi yepatakacho po roro marha.

⁴On wara ñexpe awantomañe komo awepokaretopo komo po roro, 6 opeña xîkrî ñekpe. Kahñeru etîtikaxapu marha ñekpe cewñe mak. Tupunporem komo mak ñekpe. Takñitîkaxmu me tîmtome ñekpe.

⁵Kahñeru yakro nîmpe puruma cewñe epa wicakî. Opeña xîkrî komo yakro tîmsom marha nîmpe tanme ro mak puruma. Aseci marha nîmpe cewñe iin, puruma yakro tîmsom me. Cewñe epa wicakî tîmyataw puruma, cewñe iin wicakî nîmpe aseci hara. Ero wara roro nîmpe.

⁶On wara ñexpe awantomañe komo nuuñi yepatakacho po hara, ero po bui nîmpe owoya kañpamxan warai. 6 opeña xîkrî marha nîmpe, kahñeru marha nîmpe cewñe, etîtikaxapu. Tupunporem komo mak nîmpe.

⁷Puruma nîmpe noro yipu komo yakro. Bui yakro cewñe epa wicakî nîmpe. Ero wicakî xa marha nîmpe kahñeru yakro hara. Opeña xîkrî komo yakro puruma nîmpe atî wicak ha na, tanmero mak nîmpe ero reha. Cewñe epa wicakî tîmyataw puruma ero yakro aseci hara nîmpe cewñe iin wicakî so.

⁸On wara ñexpe awantomañe komo omîn yaka cewomyataw, metata yaro ñewomhe tîmîyem yaro. Cepataketaw hara ero yaro xa marha ñepatakape hara.

⁹Ero warahra ñehcowpe orowon pono komo Aporin komo mîn yaka tmokyataw so, awahwotacho komo po roro tmokyataw so. Ero po so anarî komo mokyatu nohce ñixan yaro, metata yaro. Opoko tahwotatîkache so mehxa tak ñepatakacowpe hara suu ñixan yaro

hara. Anarî komo mokyatu suu ñixan yaro. Ñexamro cetaw hara, ñepatakacowpe nohce ñixan yaro hara. Epatakara ro mak ñehcowpe cewomtoponhîrî komo yaro rma. Eceñan yaro mak ñepatakacowpe hara. ¹⁰Orowon pono komo yakro moko pe awantomañe komo omîn yaka. Ñexamro yewomyataw noro meero ñewompe. Ñexamro yepataketaw hara noro marha ñepatakape hara.

¹¹On warai ñehcowpe roro Ixaw Yana komo ahwotacho me exitaw so. Bui yekyataw tîmsom me puruma marha ñehcowpe cewñe epa wicakî mak. Kahñeru yekyataw ero wicakî xa marha ñehcowpe puruma. Opeña xîkrî yekyataw tanme ro so mak nîhtînope tîñîmrî puruma. Aseci rma tko ñehcowpe puruma yakro. Cewñe epa wicakî ekyataw puruma cewñe iin wicakî aseci ñehcowpe marha ero wicakno yakro. Ero wara owoya tîmsom ñehcowpe.

¹²Ananimaw so on wara nai awantomañe komo, Tanmero mak nîhtînoya tîñîmrî Aporin komo ya. Takñitîkaxmu tîmî xe na nai, Aaxe xa wasî, kacho me cehsom tîmî xe na nai. Ero yipu tîmî xe cexitaw omîn metatan nahrunkacowpe resce ñixan. Ero yaro ñewompe. Noro yewomuche tîñîmrî nakñipe takñitîkaxmu. Ananimaw, Aaxe xa wasî, kacho nakñiyas hara. Awepokaretopo po tîñîmrî nakñiyasî ero warai xa marha nakñipe. Akñitîkache omîn yai ñepatakape hara. Noro yepatakache metata nahrucowpe hara ero yenîñe komo.

¹³On wara xa ehcoko amyamro hara, ahnoro kaamo po roro cewñe opeña xîkrî ehcoko cewñe cimñipu ewrutoponhîrî me cehsom. Tupunporem mak ehcoko takñitîkaxmu me, Aporin komo ya tîmsom me ha. Pahxaxaro so ehcoko.

¹⁴Ero yakro puruma ehcoko aposokaxapu. Epa raconho wicakî mak ehcoko, sexta wicakî mak ha. Ero yakro esmacoko aseci iin raconho wicakî, tehsa wicakî mak. Ero wara aseci esmacoko cewkre ñhe ehtome. Ero wara puruma tîmcoko miya roro owoya, Aporin komo ya ha.

¹⁵Ero wara roro ñehcowpe pahxaxaro so, opeña xîkrî, puruma, aseci. Ero wara roro ñehcowpe takñitîkaxmu me, Aporin komo ya tîmsom me ha, wîlkes Ow Aporin komo.

¹⁶On wara marha wîlkes Ow, Aporin komo Kaan, ananimaw tîrowon raconho na nîmya awantomañe komo tumumuru komo ya. Ero yipu tîmîche yîwya ñexamro rowon me tak nasî miya roro.

¹⁷Ananimaw tko tîrowon raconho na nîmya awantomañe komo tumumuru pîn ya, tmaywen ya mak. Noro yipu ya tîmîche nahsîyas hara noro Xubirew kacho pona roro mak, cimñipu pona roro. Ero po tak nahsîpe hara awantomañe komo. Yumumuru komo rowon me mak nasî noro rowontho.

¹⁸On wara exihra ro mak cexpore nasî awantomañe komo, Ixaw Yana komo rowon yahsîra ro mak cexpore nasî. Awekenhîrî poi etoko.

Wahsîyasî omumuru rowon me, kahra ro mak cexpore nasî. Tumumuru rowon tîmî xe cexitaw tîrowonî rma nîraconkape yîwya tîmtome. Oyanan komo yeñepera ro mak cexpore nasî yîrowon komo poi, kekñe. Ero wara kekñe Kporin komo owya.

¹⁹Ero yinhîrî oyafakñe xa hara tooto warai. Kaan mîn wacan metatan mîtwo xakñe anarî hara ewtarî, kewomtopo ha. Ero yaro oyafakñe amtakpo mko yaka nohce ñixanî mko yaka. Tîmsom pokono komo yamtakponî ro mak mîn xakñe, amtakpo mko. Amtakpo mapitaka oyafakñe oesce yaw roro. Iitono ñenpekñe owya.

²⁰On wara kekñe owya, On Kaan mîn yenîñe komo yetapickacho. Tanî wooto nîyexe, Kicicme wehxe kica, kacho, kicicme cehtoponhîrî komo yahrutopo me tîmsom. Puruma marha naiyaxe tan Kaan ya tîmsom. Miya arîhra ñehcowpe mehxa pona roro pona iina esenmexapu komo yakîfwamaxi tîcetaw so, kekñe tooto warai.

²¹Ero yinhîrî anarî pona oyafakñe hara roro pona, Kaan mînî mkaino pona. Ceknuke xakñe ero wacan, 4 xakñe eknu mko. Eknu yaw so weeñakñe roro xa hara, wahrai mko. Ero mko ñenpekñe owya.

²²On wara xakñe roro mko, waaca yeknu yawno mko, twacaye so xakñe. Anarî xakñe 20 metru wicakî kawnon, 15 metru wicakî xakñe akwerî hara. Etîme re xakñe wahrai mko porin eknutawno mko. Ero wa xakñe roro mko.

²³Rorohci wacan porero xakñe aapo kawno, miya rorono mak xakñe rorohci tmamritîkaxi ro. Toopu rma mîn xakñe aapo, tmemehsem. Aapo makataw xakñe cehyakata yaake.

²⁴Ero mko yenpoche owya on wara kekñe, On cehyakata enko. Ero po so wooto nîyocowpe Kaan mîn yaw cetapickaxmu komo. Tooto komo nîmîtho nîyocowpe Kaan ya yînmîthîrî kom ha, kekñe. Ero wara kekñe tooto warai owya.

Tuuna Yepu Ñenpesî Tooto Warai Esekiew Ya

47 ¹Ero yinhîrî Kaan mîn metatan yaka oyafakñe xa hara tooto warai. Iito weeñakñe tuuna. Kaan mîn metatan makatai rma ñepatakekñe. Miya nîhcekñe resce yaw roro. Iina cewruno wara rma xakñe Kaan mîn resce yaw roro cewruno wara. Kaan mîn makatai rma ñepatakekñe tuuna kaari ñixan makatai. Kaan ya tîmsom yakñitopo mehxa ñepatakekñe suu ñixa.

²Ero yinhîrî Kaan mîn wacan yai tak oyafakñe tooto warai. Ero metatan yaro oyafakñe nohce ñixan yaro. Kaan mîn wacan mehxa oyafakñe metata yaka hara, resce yaw roro kîwtotopo yaka. Iito tuuna weeñakñe waaca makatai epatakaxapu, kaari ñixa epatakaxapu ha.

³Ero yinhîrî tak cekñe tooto warai resce yaw roro xa hara. Xapopo naafakñe cemyaw tuuna yukuknomacho. 500 metru wicakî

nukuknomekñe tuuna yakwerî. Ero wicakî oyafakñe tuuna kwari rma. Ohtakmarun toxa mak xakñe tuuna.

⁴Ero yinhîrî 500 metru nukuknomekñe xa hara tuuna yakwerî rma. Ero wicakî marha oyafakñe tuuna kwari. Oyosokmuru toxa tak xakñe iitono tuuna hara. Ero yinhîrî 500 metru nukuknomekñe xa hara tuuna yakwerî rma. Ero wicakî marha oyafakñe yukwari. Oyeknu ñixa tak xakñe tuuna iitono hara.

⁵Ero yinhîrî 500 metru nukuknomekñe xa hara tuuna yakwerî. Eepu me tak xakñe ero kwari owtorî yarohra. Weyun me xa tak xakñe tuuna okwe. Tperenîmpore mak xakñe iito. Watorî yarohra thakwa xakñe.

⁶On wara kekñe tooto warai owya, Ai, tooto xîkrî, on tuuna meeña? kekñe owya. Ero yinhîrî oyafakñe ecihtaka hara.

⁷Iina oyawomuche weewe yepu weeñakñe tuuna yecihtaw, eeco po marha. Meñpora ro mak weeñakñe.

⁸On wara kekñe tooto warai owya, On tuuna nîhcesî resce yaw roro. Woskara pore nîhcesî, tuuna imo kwaka roro. Tuuna imo kwaka yîhtoche iitono tak nakîfwamesî tuuna. Kmasmacho mera tak ñiîfasî.

⁹Onok na komo ahnoro nasî kañpe on tuuna kwawno, ecihtawno marha. Meñpora ro mak nas on kwawno ootî komo. Kañpe tak nasî ahnoro mak on tuuna kwawno komo, ecihtawno komo marha.

¹⁰Ootî yanîmñe komo nasî ecihtaw miya roro. Tîmîyen komo yaka ñemcinoyaxe En Xeci pono komo. Miya rma naxe anîmñe komo En Ekraïn pona roro. Anarmerpa so nasî ootî komo ero kwawno, porin tuuna imo kwawno wara rma. Meñpora ro mak nasî ootî on kwaw.

¹¹Etîyîmîtînkara tko nasî krarasî mko. Yîmîtî keñe rma nasî ero yipu.

¹²Weewe yepu natîkwasî on yecitaw, eeco po marha. Cepetaxmu mîn okre weewe yepu. Aawaipîn me ro mak nasî. Epetan me exihra marha nas okre. Ahnoro nuufî po roro ñeperwasî xa hara. Ero wara ñeperwasî on tuuna torî ke yîhyari, Kaan mîn makatai epatakaxapu ha. Knahrî me nasî eperîrî. Ehci me reha nasî yarîthîrî. Ero wara nas amñe on yecihtawno weewe yepu, kekñe. Ero wara kekñe owya.

Ixaw Yana Rowon Yukuknomacho Ñekatîmyasî

¹³Ero yinhîrî Kporin komo mtapotarî wencekñe xa hara. On wara kekñe owya, Taa, Ixaw Yana komo rowon wokpanî mko wekatîmyas awya. Ñexamro ya mîmyaxe amñe yîrowonî ro komo, yînahsîrî kom ha. 12 nasî tribu komo, Ixaw pen mumutho yosoken kom ha. Asakî raco tko nahsîyaxe tîrowon komo Xose pen yepamtho komo.

¹⁴Etîme re mak nahsîyaxe anarî tribu komo. On wara wîîkekñe aporin pen komo ya pahxa, On roowo wîmyasî awepamthîrî komo ya amñe, wîîkekñe. Tapockantaxi wîîkekñe yaaro entachome omtapotarî. Ero ke wîmyasî tak amñe yîwya so.

¹⁵Taa, arowon komo wokpan tan wekatîmyasî awya. Nohce ñixa ñihciyasî tuuna imo yecihtaw. Eñexa cesî Etîron yesamarî yaw Setace pona roro.

¹⁶Eñexa ces hara Amace pona, Berota pona, Sibrain pona. Tamasku rowon yemyatwono mîn Sibrain, Amace rowon yemyatwono marha mîn ha. Miya tak cesî Ase-Acikon pona. Awran rowon yemyatwono mîn Ase-Acikon.

¹⁷Ero wa nasî yîrowon komo wokpan nohce ñixan. Tuuna imo yecihtai cesî Asa-Eton pona. Tamasku rowon wokpan porero cesî nohce ñixan porero. Amace rowon wokpan porero marha cesî suu ñixan porero. Ero wa nasî Ixaw Yana komo rowon wokpan nohce ñixan.

¹⁸Taa, resce ñixan wekatîmyas hara yîrowon komo wokpan. Suu yaw roro cesî ewto yotaw, xehxa nasî Awran, mehxa nasî Tamasku. Xotaw yepu porero cesî. Mehxa nasî Xireace, xehxa nasî Ixaw Yana komo rowon. Miya cesî ñikitho imo yecihtari, resce ñixan yecihtari. Ero wa nasî ñexamro rowon wokpan resce ñixan.

¹⁹Taa, suu ñixan wekatîmyas hara yîrowon komo wokpan. Tama poi cesî tuuna kwaka Meriba Kates kwaka. Eñexa cesî aporî porero tuuna imo yecihtaka hara, porin yecihtaka. Ero wa nasî arowon wokpan suu ñixan.

²⁰Taa, oesce ñixan wekatîmyas hara. Tuuna imo nasî yîrowon komo wokpan me. Miya roro nasî ero me Amace yecentono pona roro. Ero wa nasî yîrowon komo wokpan oesce ñixan hara.

²¹Ero roowo ekamcoko amñe Ixaw Yana komo ya, tribu komo ya.

²²Ixaw Yana ya makî tko ekamra ehcoko, acheka so mohxapu komo yeken marha ekamcoko. Tîmxîkye exitaw so ñexamro yeken meero ekamcoko arowon komo poyino rma. Ixaw Yana me ewruxapu komo wara rma noro yipu komo encoko. Ero ke Ixaw Yana tribun ya roowo yekamyataw noro yipu komo yeken marha tîmcoko.

²³Ahce warai tribu cheka na cetu esekenmaxi ñexamro rowonî rma tîmcoko eken me so. Ero wara ehcoko acheka so mohxapu komo poko, wîlkesî. Aporin komo Kaan Ow wîlkesî, kekñe. Ero wara kekñe Kporin komo owya.

Tribu Komo Rowon Yukuknomacho Ñekatîmyasî

48 ¹On wara marha kekñe Kporin komo owya, Taa, on wara nasî Ixaw Yana komo nahsîrî yîrowonî ro me, tribu komo nahsîrî ro. Awokpan komo ka wetahcasî nohce ñixan ha. Etîron yesamarî yaw cesî wokpa Amace potarî komo yaka. Asa Enon yaka roro cesî. Tamasku rowon wokpan pona cesî Amace rowon wokpan porero. Yîhcirî me nasî Taan komo rowon, kawno, takwekem marha. Ñexamro wokpan cesî resce ñixan poi oesce ñixan pona. Ero wa nasî Taan komo rowon.

²Taan komo wokpan porero nasî Ase komo rowon hara, kawno, tamtakem marha. Ñexamro wokpan cesî resce ñixan poi oesce ñixan pona. Ero wa nasî Ase komo rowon.

³Ase komo wokpan porero nasî Nahtari komo rowon hara, kawno, takwekem marha. Ñexamro wokpan komo cesî resce ñixan poi oesce ñixan pona. Ero wa nasî Nahtari komo rowon.

⁴Nahtari komo wokpan porero nasî Manases komo rowon hara, kawno, takwekem marha. Ñexamro wokpan cesî resce ñixan poi oesce ñixan pona. Ero wa nasî Manases komo rowon.

⁵Manases komo wokpan porero nasî Eprain komo rowon hara, kawno, takwekem marha. Ñexamro wokpan cesî resce ñixan poi oesce ñixan pona. Ero wa nasî Eprain komo rowon.

⁶Eprain komo wokpan porero nasî Huben komo rowon hara, kawno, takwekem marha. Ñexamro wokpan cesî resce ñixan poi oesce ñixan pona. Ero wa nasî Huben komo rowon.

⁷Huben komo wokpan porero nasî Xuta komo rowon hara, kawno, takwekem marha. Ñexamro wokpan komo poi cesî resce ñixan poi oesce ñixan pona. Ero wa nasî Xuta komo rowon.

⁸Taa, Xuta komo rowon wokpan porero nasî Kporin komo rowon hara. 12 kirometuru nasî ero yakwerî. Ehyatkaw marha nasî anarî komo rowon yecenarî. Noro rowon cesî resce ñixan poi oesce ñixan pona. Yîrowon rakataw nasî Kporin komo mîn roron hara.

⁹Ero raconho hara yukuknomacoko orowonî ro me cehsom, Aporin komo rowon me ha. 12 kiometru nasî ero ehyatkawnon, 5 kiometru nasî akwerî hara.

¹⁰Ero nasî omîn yenîñe komo rowonî ro me. 12 kiometru wicakî nasî ero wokpan nohce ñixan, 5 kiometru wicakî nas ero wokpan oesce ñixan, 5 kiometru wicakî xa marha nasî ero wokpan resce ñixan hara. 12 kiometru wicakî nas ero wokpan suu ñixan hara. Ero xehxa nasî Kporin komo mîn yeken.

¹¹Ero rma nasî tîmsom pokono komo yeken me marha, akîfwamaxapu komo yeken me, Satoke yepamtho komo yeken me xa. Ñexamro xatkeñe omtapotarî yewetîñe me roro. Anarî komo reha oyahsîpînketteñe Repita komo okwe. Ixaw Yana komo yakro rma ñexamro ñetowayatkeñe. Etowra reha xatkeñe Satoke yepamtho komo.

¹²Ero nasî yîrowonî ro me tîmxapu orowon raconho. Yîrowonî ro mak mîn anarî komo rowon pînî ro mak. Repita komo rowon porero rma nasî.

¹³Taa, tîmsom pokono komo rowon porero nasî, Repita komo rowon hara. 12 kiometru nasî ero ehyatkawnon, 5 kiometru nasî ero yakwerî hara. Ero wicakî xa nasî ñexamro rowonî ro.

¹⁴Tîrowon komo tîmîhra ro mak ñehcowpe Repita komo anarî tribu ya. Ahce na pona tîmîhra ro mak ñehcowpe. Kîfwanî ro mîn yîrowon komo anarî komo rowon yopo ro mak. Aporin komo rowonî ro rma mîn ha.

¹⁵Nasî rma roowo raconho. 2,5 kiometru wicakî nasî ero yakwerî. 12 kiometru wicakî nas ero kawnon hara. Ewto imo pono komo rowon me

nasî ero reha. Yîmîn komo yewtî me nasî, woskara me marha nasî iyoh komo nahrî yewtî me. Ero rakataw xa nasî ewto imo.

¹⁶On wicakno xa mîn ewto imo, 2,25 kiometru wicakî nasî ero wokpan nohce ñixan, 2,25 kiometru wicakî nasî ero wokpan suu ñixan hara, 2,25 kiometru wicakî nasî ero wokpan resce ñixan, 2,25 kiometru wicakî nasî ero wokpan oesce ñixan hara. Ero wicakno xa mîn ewto imo.

¹⁷Ero woskaran nasî ewto imo mamhoko. 125 metru wicakî nasî woskara yamtarî nohce ñixan. 125 metru wicakî xa marha nasî suu ñixan hara. 125 metru wicakî xa marha nasî resce ñixan hara. 125 metru wicakî xa marha nasî oesce ñixan hara. Ero wicakî so nasî woskara yakwerî ewto imo mamhokono.

¹⁸Ewto imo pono komo rowon yakwenho rma nasî omîn yenîne komo rowon porerono. 12 kiometru wicakî nasî resce ñixan ehyatkawnon. 12 kiometru wicakî xa marha nasî oesce ñixan ehyatkawnon hara. Iina so mararî ñiifaxe ero yeperîrî ehtome ewto imo po cetpickaxmu komo nahrî me.

¹⁹Mîk hak yepamtho komo naxe mararî ciîne me, Ixaw Yana kom ha. Ewto imo pono komo mîkyam. Ero wara nasî mararî iitono.

²⁰Taa, ero wa nasî tribu komo rowon me ciisom pîn roowo. On wara nasî ero yukuknomacho ahnoro, cewararîno yukuknomacho rma, 12 kiometru wicakî nasî ahnoro ero wokpan kawnon. Ero roowo miiifaxe anarme, owya anîmrî komo me mak. Ewto imo pono komo rowon yakro rma nasî ero, anîmrî kom ha.

²¹Nasî rma tko Ixaw Yana tribu komo rowon pîn panaw. Ero nasî awantomañe komo rowon me hara, tîraconkaxi nasî. Resce yaw roro cesî yîraconhîrî, awokpan komo pona roro. 12 kiometru wicakî nasî ero kawnon. Oesce yaw roro hara cesî yîraconhîrî hara, awokpan komo pona roro hara oesce ñixan pona. 12 kiometru xa marha nasî ero kawnon hara. Ixaw yepamtho komo rowon porero so rma nasî ero. Ero nasî awantomañe komo rowon. Ero yotaw nasî orowonî ro hara. Ero rakataw xa nasî omîn.

²²Ero ke on wara nasî awantomañe komo rowon. Mehxa nasî Xuta komo rowon. Xehxa nasî Benxamin komo rowon hara. Ero yotaw nasî Repita komo rowon, ewto imo pono komo rowon marha. Iyotawno yakwenho nasî antomano riñe rowon.

²³Taa, nasî rma tribu komo. Ñexamro rowon tan wekatîmyas hara. Antomano riñe rowon porero rma nasî Benxamin komo rowon hara, kawno, takwekem marha. Ñexamro wokpan cesî resce ñixan poi oesce ñixan pona. Ero wa nasî Benxamin komo rowon.

²⁴Benxamin yepamtho komo rowon porero rma nasî Simeaw komo rowon hara, Kawno, takwekem marha. Ñexamro wokpan cesî resce ñixan poi oesce ñixan pona. Ero wa nasî Simeaw rowon.

²⁵Simeaw yepamtho komo rowon porero rma nasî Isaka komo rowon hara, kawno, takwekem marha. Ñexamro wokpan cesî resce ñixan poi oesce ñixan pona. Ero wa nasî Isaka rowon.

²⁶Isaka komo rowon porero rma nasî Seburon komo rowon hara, kawno takwekem marha. Ñexamro wokpan poi cesî resce ñixan poi oesce ñixan pona. Ero wa nasî Seburon komo rowon.

²⁷Seburon komo rowon porero rma nasî Kace komo rowon hara, kawno, takwekem marha. Ñexamro wokpan komo poi cesî resce ñixan poi oesce ñixan pona. Ero wa nasî Kace rowon.

²⁸On wara nasî Kace yepamtho komo wokpan suu ñixan ha, Tama poi cesî suu yaw roro tuuna kwaka, Meriba Kates kwaka. Ero yinhîrî oesce yaw roro ces hara aporî yaw roro, Miya roro cesî tuuna imo yecihtaka roro.

²⁹Ero wa nasî roowo ańekamrî komo Ixaw yepamtho komo yeken me. Meńekacho ke mîmeńekexe yîrowonî ro komo. Ero warai tak nahsîyaxe tîwyanî ro me. Ero wara wîńkes Ow Aporin komo Kaan ha.

Ewto Wacan Metatan Pokono On

³⁰⁻³¹On wara nasî ewto imo wacan metatan, yaake nasî. 2,25 kiometru wicakî nasî waaca kawnon nohce ñixan kawnon ha. Ewto wacan metatan nosohcexe Ixaw Yana komo yosotî me rma, tribu komo yosotî me. 3 metata nasî waaca yaw nohce ñixan yaw. Huben komo metatan, Xuta komo metatan, Repi komo metatan. Ero wara nosohcexe iitono komo metata.

³²3 metata xa marha nasî waaca yaw resce ñixan yaw hara. 2,25 kiometru wicakî xa marha nasî ero waaca kawnon hara. Xose komo metatan, Benxamin komo metatan, Taan komo metatan. Ero wara nosohcexe iitono kom hara metata.

³³3 metata xa marha nasî waaca yaw suu ñixan yaw hara. 2,25 kiometru wicakî xa marha nasî ero waaca kawnon hara. Simeaw komo metatan, Isaka komo metatan, Seburon komo metatan. Ero wara nosohcexe iitono mko hara metata.

³⁴3 metata xa marha nasî waaca yaw oesce ñixan yaw hara. 2,25 kiometru wicakî xa marha nasî ero waaca kawnon hara. Kace komo metatan, Ase komo metatan, Nahtari komo metatan. Ero wara nosohcexe iitono kom hara metata.

³⁵Ahnoro waaca kawnon nasî 9 kiometru, ewto wacan yukuknomatîkacho. On wara tak nasî ewto imo yosotî ero yimaw, Kporin Komo Nasî Iito, kacho me nasî osotî. Ero wa tak nasî ero yosotî miya roro eroromero, kekńe. Ero wa mak kekńe Kporin komo owya. Esekiew ow ha.

Taniew Yehtoponho

Taniew

Kaan Ponaro Rma Naxe Taniew Komo

- 1** ¹Taa, Taniew yehtoponho tan wekatîmyas awya so. Pahxa tî xakñe Xuta yepamtho komo kayaritomon, Xeoiakin tî osot ha. Kayaritomo me ka xakñe noro 3 cimñipu. Ero yimaw tak mokyakñe Nabukotonoso Xerusaren pono komo waparî me. Babiroña pono komo kayaritomon tî mîk xakñe Nabukotonoso. Xerusaren pona tmokuche ewto pen tak wamcetkeñe noro sowtatun komo ero pono pen komo wahkototome okwe.
- ²Ero yinhîrî tak Xeoiakin pen nahsîpekñe Kporin komo Nabukotonoso ya. Kaan mîn yawnonho mko marha nahsîpekñe yîwya ahnoro makî. Ero mko tak naafakñe Nabukotonoso mîya anarî roowo pona, Sina pona. Ito tak ponaro cehtopo mîn yaka ñiifakñe, noro ya tîmxapu komo yîmtotopo yaka.
- ³Taa, ero yimaw Aspenas tî xakñe Nabukotonoso maywen me. Noro maywen komo yenîñe me tî xakñe, ewnuku komo yenîñe me. On wara tî kekñe kayaritomo yîwya, Ixaw Yana komo poyino meñekakî. Kayaritomonhîrî yepamtho komo xa meñekakî, enîno riñenho komo marha.
- ⁴Kafpamxan komo re mak meñekakî, tupunporem komo mak, enpotho kom ha, yuhnari yîhtînoñe komo, mîn hak poko ehcamhokaxapu komo, yohno so cehcamhokaxmu komo, kayaritomo mîn yawno poko enpamxapu komo. Noro yipu komo meñekakî omîn yaka ehtome tak. Ekîche Kawtew komo mtapotarî poko yîhcamhokakî, karita poko marha yîhcamhokakî Kawtew komo nmewretho poko.
- ⁵Oyotî poi rma ñexamro erewusmakî. Owokru poi marha wokpakî. Osorwaw cimñipu yîhcamhokano cirko. Ero yinhîrî omaywen me tak cirko, kekñe. Ero wa tî kekñe Nabukotonoso Aspenas ya.
- ⁶Ero ke noro yipu komo takî tî meñekekñe Aspenas, Xuta komo poi. Yaake meñekekñe. 4 mak tan wetahcasî, Taniew, Ananias, Misaew, Asarias, ero wa ñexamro yosotî xakñe.

7Ekíche osohtono takî tî ñiifakñe hara ewnuku komo yenîñe. Taniew tî nosohcekñe Bewtesasa me, Ananias tî nosohcekñe Sarake me, Misaew tî ñosohcekñe Mesake me, Asariasî tî nosohcekñe Abecneko me. Ero wa tî osohtono ñiifakñe ewnuku komo yenîñe.

8Ero yinhîrî on wara takî tî kekñe Taniew tîropotaw, ekicicirera ro mak wasî kayaritomo yotî ke, kawaxiyem ke marha, kekñe. Ero ke on wara tak kekñe ewnuku komo yenîñe ya, Apa, anarme nasî kayaritomo yotî owya, noro wokru marha. Ero ke tono xera cma re wasî, erî xera marha wasî. Ero yipu ke oyeseresmetaw kicicme wasî kica, kekñe yîwya.

9On wara tî xakñe ewnuku komo yenîñe, tawake tî xakñe Taniew poko, yîpînîn yaw marha xakñe. Kaanî rma tî ero wara ñiifakñe.

10On wara tko kekñe noro Taniew ya, Kopi, keraswasî ro mak okayaritomon pona. Ero yipu ke xa ñexamro erewusmakî, kekñe thakwa owya. Anarimaw cewyakporoso na aweñatu so. Awakrono komo reha ñeeña cenporem me xa. Ero wa eníche opîmkoce thakwa men okwe, kekñe.

11Iito tko xakñe anarî hara enîñe komo. Taniew, Ananias, Misaew, Asarias, ñexamro nahmañe me tî xakñe noro ewnuku yenîñe ro yanme rma. Ero ke on wara tak kekñe Taniew yîwya,

12Ai, apa, on wara wîlkes awya, yohno makî cma re amna mukukmesî. Amna cma re ka mînahmesî mak. Amna yotî ekîhra ro mak esko. Tuuna mak eeko amna wokru hara. Ero warai poko cma re ka amna mukukmesî 10 kaamo mak.

13Ero yinhîrî amna enko tupurukye amna yexirî. Anarî komo marha enko kaŕpamxan komo, kayaritomo yotî tonofñe komo, noro wokru yeeñe komo marha. Tupurukye amna yeeñataw awya ero wara roro mak tak amna yînahmakî yiixe awexitaw.

14Ero ke tak yîmtapotarî ñewehcakñe enîñe komo. Taniew komo nukukmekñe 10 kaamo yîmtapotachonhîrî yaw roro rma.

1510 kaamo yenatíche tupurukye so ñhe takî tî xatkeñe Taniew komo, kaŕpe so ñhe marha okre. Yupurukura so ñhe reha xatkeñe kayaritomo yotî tonofñe komo, kaŕpera so ñhe marha xatkeñe.

16Ero ke tak kayaritomo yotî yekîhra xakñe ñexamro yotî me. Kawaxiyem ke marha ñexamro wokpara xakñe. Tahsom ke mak nînahmekñe. Ero wa tî ñexamro ñerewusmekñe enîñe komo.

17Ero ke on wara tak xatkeñe ñexamro, 4 kaŕpamxan komo, Kaan xa ñiifakñe cehcamhokaxmu me xa ahce na poko, karita poko marha. Takîhsom me marha ñiifakñe. Taniew xakñe camkîra enîhnî yentopo poko, wosoto enxapu yîhtînoñe me marha xakñe.

18Ero yinhîrî tak yîhcamhokacho komo ñenahcakñe, Ero wicakî men ñexamro yîhcamhokakî, kachonho kayaritomo ya. Ero ke ewnuku komo yenîñe ro tak aano ñiifakñe kayaritomo yaka. Ahnoro kaŕpamxan komo naaŕakñe, Xuta kom ha.

¹⁹Ero ke akro so nîmtapowakñe kayaritomo. Kîfwañhe xa tî ñencekñe Taniew komo mtapotarî, Ananias, Misaew, Asarias, ñexamro mtapotarî kîfwañhe ñencekñe. Wara ñhema reha tî ñencekñe anarî komo mtapotarî. Ero ke tmaywenî ro me takî tî Taniew komo nahsîyakñe kayaritomo.

²⁰Ñexamro mtapotarî ñencekñe roro kayaritomo takîhso exirî poko, yuhnari yîhtînorî komo poko marha. Ero yipu poko encetaw kîfwañhe xa tî ñencekñe yîmtapotarî komo. Meŕpora rma re xatkeñe yuhnari yîhtînoñe kom ha tî re, xîfko yîhtînoñe komo marha. Miya so tî xatkeñe noro yipu komo kayaritomo rowon poko hakî. Noro yipu komo yopo ro mak nîhtînoyatkeñe Taniew komo. Cewñe ro mak camkîra eyukyataw ñexamro, 10 ro camkîra ñeyukyatheñe Taniew komo.

²¹Ero yinhîrî kayaritomo maywen me rma xakñe Taniew pahkî. Pahkî exiche tak Siru xakñe kayaritomo me hara. Cewñe cimñipu xakñe kayaritomo me noro yehtoponho. Ero yimaw kayaritomo maywen me rma xakñe Taniew. Ero wa xakñe.

Nabukotonoso Wosototîmtoponho

2 ¹Taa, on wara takî tî xakñe Nabukotonoso, 2 cimñipu exitaw kayaritomo me ehtoponhîrî, wosowakñe takî tî. Ñeserepokekñe xa takî tî twosotîmtoponhîrî poko. Yîwînkîra ro mak takî tî xakñe okwe.

²Ero ke yaskomo komo takî tî nañikpekñe, xîfko yenîñe komo marha, Kawtew komo marha. Noro yipu komo tî nañikpekñe twosotîmtoponhîrî yekatîmtome. Ero ke tî mokyatheñe. Kayaritomo yeepatai tî ñecececetkeñe.

³On wara takî tî kekñe kayaritomo yîwya so, Kwosotmo kopi. Keserepokesî ro mak oñenîtho poko. Ahce pokono na mîn wenwo owosoto me. Ero pokono mîn menwo, kacho yenta xe ro mak wasî, kekñe tî yîwya so.

⁴Ero ke Kawtew komo takî tî kayaritomo ñeyukyatheñe. Siriu komo mtapotarî yaro tî ketkeñe. On wara tî ketkeñe yîwya, Ai ha apa. Waipîn me ro mak awexi xe nas amna. Añenîthîrî cma re mekatîmyas amna ya. Ero yentache tak amna ñekatîmyas awya hara. Ero pokono xa mîn menwo ha, kes amna awya, ketkeñe tî.

⁵On wara tko tî ñeyukyakñe kayaritomo, Yaaro men tan wîlkes awya so, owosoto oñenîtho yekatîmra awexitaw so owya kakpocaxe so kfa ha men. Amînthîrî komo tak wiifasî yukpurukpuruntho yaŕmache me mak.

⁶Owosoto oñenîtho rma na mekatîmyatu. Ero pokono mîn menwo ha, mîlketu marha na owya. Ero wa ketaw awya so kepemexe so tak okre. Kwakrexe so marha. Takîhsom me cekaiporesom me tak kiifaxe so. Ero ke oñenîtho ka ekatîmcoko owya. Ero pokono xa mîn ha, kacoko marha ka owya, kekñe tî yîwya so.

7On wara makî tko tî ketkeñe yuhnarino yîhtînoñe komo, tîmtapotachonhîrî komo wara xa marha tî ketkeñe xa hara. Awanton mak amna apa. Amna ya ka ekatîmko ahenîthîrî. Entache, Ero pokono xa mîn ha, kesî tak amna awya, ketkeñe tî.

8On wara tko ñeyukyakñe kayaritomo, Awaikacho komo yenmamnopo xe mak maxe. Yaaro xa omtapotarî mentacow. Ero ke enmamnopo xe mat ham.

9Oñenîtho yekatîmra awexitaw so owya on wara mak wîlkes awya so, kwaihkexe so kfa tak ha, wîlkesî. Anarme kahra ro mak wasî. On warai poko mesencet ham okwe, Cemaro kfa mak cekatîmcerî kayaritomo ya. Kicicitho mak cekatîmpore nasî yîwya, kacho poko mesentacow ham. Ero warai kfa mak cekatîmcerî yîwya pahkî anarî me tak esehtînotome noro, mîlket ham kica. On wara makî tko wîlkes awya so, oñenîtho men ekatîmcoko owya. Ekatîmîche awya so, Yaaro ekatîmñe mîkyam ham okre, wîlkes apoko so. Ero pokono xa mîn ha, ketu marha mî owya, wîlkesî tak apoko so, kekñe tî.

10On wara tko tî ñeyukyatkene Kawtew komo, Awosoto ahenîthîrî yekatîmñe exîhra ro thakwa mak nasî roowo poko hakî. Ero ke ero wa kahra ro mak xatkeñe kayaritomo komo tmaywen komo ya, yaskomo komo ya, yuhnarino yîhtînoñe komo ya, xîfko yîhtînoñe komo ya, noro yipu komo yantomara ro mak xatkeñe ero yipu poko.

11Yuhnarino poko xa thakwa amna mantomesî. Kaan komo makî reha naxe ero yipu yekatîmñe me awya, yupumnî me cehsom kom ha. Noro yipu komo mak ero yipu ñekatîmyaxe, ketkeñe tî yîwya.

12Ero yipu entache takî tî nîrwonakñe ro makî tî kayaritomo. Mayanakñe ro mak tî kopi. Ero ke on wara takî tî kekñe tîsowtatun komo yenîñe ya, Orotokfa tak yuhnarino yîhtînoñe komo waihkacoko Babiroña pono komo ahnoro, kekñe tî.

13Ero ke ero wa kacho tak tî ñentamexpekñe sowtatu komo ya. Yuhnarino yîhtînoñe komo takî tî waihkacoko, kacho tî ñentamexpekñe. Ero ke Taniew komo takî tî ñepofatkene ñexamro pen meero waihkachome okwe.

Kayaritomo Wosotîmtoponho Ñenpesî Kaan Taniew Ya

14Arioke tî mîk cekñe yuhnarino yîhtînoñe komo waihkaxi. Kayaritomo kurunu ro komo yantomañe mîk xakñe. Taniew yaka toche takîhso tak nîmtapowakñe Arioke yakro, kifwañhe nîmtapowakñe.

15On wara kekñe Arioke ya, Ahce kacho cerewre ro mak nîmtapota kayaritomo? kekñe yîwya. Ero ke kayaritomo mtapotachonho takî tî ñekatîmyakñe Arioke Taniew ya. Yuhnarino yîhtînoñe komo mtapotachonho marha ñekatîmyakñe yîwya.

16Ero ke kayaritomo yaka tak cekñe Taniew hara. On wara kekñe yîwya, Apa, on wara cma re wîlkes awya, yuhnarino yîhtînoñe komo cma re ka waihkara

masî. Amñe ñhe cma re añenîthîrî wîhtînoyasî. Ero pokono mîn ha awosoto añenîthîrî, wîkes awya. Ahri ka wîhtînosî, kekñe yîwya. Taa, ero wa kam, kekñe kayaritomo yîwya.

¹⁷Ero yinhîrî tak tîmîn yaka cekñe Taniew takrono komo yaka, Ananias, Misaew, Asarias, ñexamro yaka ha. Yîwya so tî ñekatîmyakñe kayaritomo mtapotarî.

¹⁸On wara marha kekñe yîwya so, Kaan yakro tîmtapotacerî kayaritomo ñenîtho poko kîpînîn yaw so ehtome Noro, ero yenpotome marha kîwya so, kekñe yîwya so. Kayaritomo ñenîtho yîhtînopu xe xatkeñe waipîra cehtome so iitono komo yakro ro, yuhnarino yîhtînoñe komo yakro. Ero wa xatkeñe Taniew komo.

¹⁹Ero ke kosope tak kayaritomo ñenîtho ñenpekñe Kaan Taniew ya. Wosoto xa hara ñenpekñe. Ero ke Kaan poko tak nahwowakñe noro. Kîfwañhe xa Kaan nai ham okre, kekñe tak.

²⁰On wara marha kekñe Taniew, Kaan yosotî poko tahwotapore nasî miya roro yîthikan me ro mak. Noro yaw mak nasî takîhso kesehtînopu komo, kañpe kehtopo komo marha.

²¹Noro mak naknamesî ahce na poko kehtoponhîrî komo. Kayaritomo me ciino riñe Mîk ha, kayaritomo mera ciino riñe marha. Takîhso cesehtînosom komo yakîhretîkañe Mîk ha. Yuhnari yîhtînoñe komo yîhcamhokatîkañe marha Mîkî ahce na poko.

²²Yuhnarino yenpoñe Mîkî, eyamxapunhîrî yenpoñe ha. Awarpanawno yenîñe Mîkî. Katpan marha nasî yîhyaw. Noro yipu Mîk Kaan okre.

²³Apa kah yawno, ponaro oporin pen komo yehtopo Amoro. Kahwowasî xa apoko. Kîfwañhe xa mai ham okre, wîkes awya. Owyta tak menpo yuhnawnonhîrî. Ow marha mîkarito. Amna mtapotarî menta ham. Ero ke yiixe kayaritomo yehtopo tak menpo owyta, kekñe. Ero wa kekñe Taniew Kaan ya.

Wosotîmtoponhîrî Nîhtînomexpesî Taniew Kayaritomo Ya

²⁴Ero yinhîrî Arioke yaka tak cekñe Taniew. Yuhnarino yîhtînoñe komo waihkak ahnoro, kacho poko antomaxapu yaka, kayaritomo nantomatho yaka ha. On wara kekñe yîwya, Ai apa, yuhnarino yîhtînoñe komo waihkara ro mak esko. Owî cma re maañasî kayaritomo yaka. Noro ya tak wekatîmyasî yîñenîthîrî. Ero yîhtînomexpotopo xa mîn menwo, wîkesî marha yîwya, kekñe.

²⁵Ero ke Taniew tak ñaafakñe Arioke kayaritomo yaka cerekañe. On wara kekñe kayaritomo ya, Ai apa, Moso tak wenwo Xuta yepamtho, anahsîthîrî komo poyino rma. Moso takî tî ñekatîmya awya awosoto añenîthîrî. Ero pokono xa wa mîn meeñe, nîike marha tî awya, kekñe.

²⁶Ero ke on wara tak kekñe kayaritomo Taniew ya. Bewtesasa rma mîk xakñe Taniew. On wara kekñe yîwya, Ai ha, oñenîtho ma mekatîmya owyta? Ero pokono xa meeñe ha, mîike ha ma owyta? kekñe.

27On wara tak ñeyukyakñe Taniew, Apa, on wara mîkai amaywen komo ya, yuhnari yîhtînoñe komo ya, yaskomo komo ya, xiŋko yenîñe komo ya marha. Owosoto oñenîtho men ekatîmcoko, mîŋkekñe yîwya so. Camkî makî tko ñehce okwe.

28Nasî rma tko Kaan, kah yawno reha. Yuhnarinonhîrî yîhtînomexpoñe Mîk Noro ha. Noro rma Mîk ñenpoi awya ciino ritopo tiwya. Amñe tî anarmerpa so ciino ñiîfa, ero rma ñenpoi awya, Nabukotonoso amoro, awya ñenpoi. On warai tî meeñe awosoto awîñkyataw,

29awîñkyataw tak amñe pahxaro tooto komo yehtopo ñenpoi awya.

On wara xa naxe tooto komo amñe, kacho mîn ñenpoi Kaan awya.

Enîhnînhîrî yenpoñe Mîk ero yipu ñenpoi awya.

30Ahce kacho takî reha ñenpoi Kaan añenîthîrî owya? Anarî komo yopo yîhtînoñe me oyehtopo yanmera ro mak on yuhnarino nihtînomexpo owya. Amna yanme xa ñenpo awya awosoto añenîthîrî yekatîmñe yanme. Awanme marha ñenpoi awya awesehtînotopo yîhtînomexpotome awya. Ero ke mak añenîthîrî ñenpo owya.

31On warai mîn meeñe Apa, tooto warai meeñe awepatai. Porinî ro mak mîn meeñe. Cepethîkem ciixapu xa mîn meeñe, tooto warai me ciixapu. Cecetoso xakñe awepatai. Aweserepokacho xa mîn xakñe.

32Ooru mîn xakñe tooto warai tîpîrî me, kiŋwan oor. Prata tak xakñe awrutarî me hara, aporî me marha. Bronse tak xakñe wethîrî me hara, petî me marha.

33Pehu tak xakñe yîhrep. Yîhtarî reha xakñe ceske. Pehu rma mîn xakñe kawau yakro ceske.

34Ero yipu yeeñataw awya toopu tak ñehkocekñe tooto yamorî keñehra ro mak. Tooto warai me ciixapu tak ñetapekñe yîhtarî poko. Pehu poko ñetapekñe, kawau yakro ceskem poko ha. Yîhtathîrî tak nakuhfapekñe.

35Ero yinhîrî ahnoro tak nakuhfapekñe, pehu, kawau, bronse, prata, oor ahnoro nakuhfapetîkekñe yupupunthîrî me cehso ro. Puruma pîpîtho wara mak tak xakñe okwe, yîpîpîtkacho pononho wara. Ero yipu tak naatîkekñe ocowo tîhcamnos ro. Yupupunthîrî exihra ro makî tak xakñe. Toopu mak takî tî xakñe iito rma tooto warai yetapañenho. Poŋmamtîkekñe tak toopu îpî imo me cehso ro. Roowo tak nawronohketîkekñe ro mak.

36Ero yipu wa meeñe apa, awosoto. Kayaritomo amoro. Orotto tak amna ñekatîmyasî awya, Ero pokono xa mîn meeñe, kes amna awya.

37On warai xa Amoro apa, kayaritomo komo kayaritomon amoro. Kaan xa Mîk awîfakñe ero warai me, kah yawno Kaan ha. Karitî me awîfakñe, anarî komo yopono xa mîk ha, kacho me marha.

38Roowo yakwerî poko hakno komo ahnoro ñiîfakñe amaywen me.

Ahto so na natu tooto komo, wooto komo, woskara pore cetarisom komo, tariñem komo, kah ratari tîtosom komo, noro yipu komo ahnoro ñiîfakñe

amaywen me, awok me marha. Ero ke apokono rma mîn ñehxe tooto warai tîpîrî, ooru.

³⁹Awenatîwo tak amñe anarî komo tak naxe kayaritomo me hara. Yukurumîkno me rma re naxe axawyaka ñhe ha tko. Ero yinhîrî anarî komo xa hara naxe kayaritomo me. Bronse warai me naxe ñexamro hara. Roowo yakwerî poko hakno komo kayaritomon me rma tko naxe.

⁴⁰Ero yinhîrî anarî komo xa hara naxe kayaritomo me hara. Ceipuru mîn peehu, kakuhfapoñe, kîcofofomañe xa. Ero wa xa marha naxe ñexamro, kayaritomo komo, anarî maywen pen komo nañmexe ro mak okwe akuhfapoñe wara tak.

⁴¹Taa, tooto warai tarî meeñe pehu, kawau ke ceskem. Ero wa xa marha meeñe yîhtayaran. Ero wa naxe amñe ñexamro, kayaritomo komo. Pehu warai me naxe ceipuru warai me ha. Kawau warai me reha naxe anarî kom hara.

⁴²Yîhtayaran marha meeñe pehu, kawau ke ceskem. Ero wara rma naxe noro maywen komo, anarî komo naxe karitî me. Anarî komo reha naxe kañpen me.

⁴³Pehu rma re meeñe ceskem ha tko, kawau yakro ceskem. Kîfwañhe esesmara nasî pehu kawau yakro. Ero wa xa marha naxe ero yimawno maywen komo, tooto yepamtho chew rma re naxe. Iito re esehtînopîn me tko naxe okwe.

⁴⁴Taa, yîhtayaran warai komo exitaw kayaritomo me ero yimaw anarî tak ñiifasî Kaan kayaritomo me hara. Miya roro xa tak nasî Noro kayaritomo me añman me ro mak. Anarî komo mak ñehcowpe kayaritomo me, kahra tak nasî Kaan ero yimaw. Kayaritomonhîrî pen komo tak nañmetîkesî ro mak. Kaan ñiritho reha tak nasî kayaritomo me miya roro towîhnî me ro mak.

⁴⁵Noro pokono mîn meeñe awosoto toopu, tanme ro ehkotoxapu ha. Pehu pen nakuhfapekñe, bronse pen, prata pen, ooru pen ahnoro mak. Ero warai Kaan ñenpoi awya, kyopono ro xa Mîk ñenpoi awya. Pahxarono komo yehtopo tak ñenpoi awya. Yaarono xa mîn meeñe awosoto. Anarme exihñî me ro mak nasî, kekñe. Ero wa kekñe Taniew Nabukotonoso ya.

⁴⁶Ero wa ekatîmtîkache tak ñesewnapekñe tak kayaritomo Taniew mamaka. On wara tak kekñe tmaywen komo ya, Cepethîkem ehtatko moso ya tîmsom, kotoporem marha akñicoko tawakeretopo, kekñe.

⁴⁷On wara tak kekñe kayaritomo Taniew ya hara, Yaarono xa tak Mîk ham ponaro awehtopo. Ponaro tooto komo yehtopo yopono ro mak Mîk ham. Kayaritomo komo kayaritomon marha Mîk ham. Yuhnawnonhîrî yîhtînomexpoñe marha Mîk ham. Ero wa tak wîîkesî ponaro awehtopo poko owosotîmtoponho yekatîmrî ke awya, kekñe. Ero wa kekñe kayaritomo Taniew ya.

⁴⁸Ero yinhîrî kayaritomo me tak Taniew ñiifakñe. Cepethîkem marha nîmyakñe yîwya. Meñpora ro mak nîmyakñe yîwya. Babirownâ rowon pono

komo kopenato me marha ñiifakñe. Yuhnarino yíhtínoñe komo yeníñe me marha ñiifakñe, Babiroña pono komo yeníñe me ha.

⁴⁹On wara tko kekñe Taniew kayaritomo ya, Oyakrono komo xa na miífa Babiroña pono komo yantomañe me. Sarake, Mesake, Abecñeko, ñexamro mak xa na miífa antomano riñe me, kekñe. Ero ke ero warai me tak ñexamro ñiifakñe Nabukotonoso. Taniew reha xakñe kayaritomo mîn potawno me mak. Ero wa xakñe Taniew.

Tooto Kuknon Nakíhtopesî Kayaritomo

3 ¹Ero yinhîrî tak on wara xakñe kayaritomo, Nabukotonoso, tooto warai ñirpekñe oorú. Kawno mîn ñirpekñe, 27 metru kawnon. 2,7 metru xakñe akwerî. Tura woskaran pona ñirpekñe. Babiroña rowonî rma mîn Tura woskaran.

²Ero yinhîrî tmaywen komo takî tî nañikpekñe kayaritomo. Ahnoro tî nañikpekñe, antomano riñe komo, yuhnarino yíhtínoñe komo, puranta kuknomañe komo, eñekano riñe komo, roowo raconho kopenaton komo ahnoro mak nañikpekñe tîrowon raconho mko yeníñe kom ha. Amohcoko tî kayaritomo ñirpotho poko ahwotaxi, tooto warai poko, kañe komo tî ñeñeppekñe yíhyaka so.

³Ero ke mokyatkeñe tak antomano riñe komo, eníno riñe komo, akíhreno riñe komo, puranta kuknomañe komo, eñekano riñe komo, roowo raconho kopenato komo, ahnoro mak mohtíketkeñe noro yipu komo Nabukotonoso ñirpotho poko ahwotaxi, tooto warai poko ha. Ero yamrinaw tak ñececetkeñe.

⁴Ero yinhîrî kayaritomo maywen tak nîmtapowakñe esenmexapu komo ñentarî me. Kañpe xa kekñe. Ai tooto komo, kekñe, mîk hak yana komo amyamro, mîk hak rowon pono komo marha amyamro, mîn hak yaro tîmtapotaxmu komo marha amyamro.

⁵On wara tî nîike kayaritomo awya so, amñe mencexe raatî cecesom, tîyorkaxmu marha. Anarmerpan mencexe. Entache tak esewnapocoko. Kaanî ro xa amoro okre, kacoko tak Nabukotonoso ñirpotho ya.

⁶Esewnapora awexitaw so, Kaanî ro xa amoro, kahra awexitaw so marha yohno rma kña metañmexe pokaw imo yaka, wehto cheka, kekñe. Ero wa kekñe Nabukotonoso maywen esenmexapu komo ya.

⁷Ero yinhîrî tak anarmerpan ñececetkeñe raatî, nîyorketkeñe marha. Ero ke raatî yentache tak ñesewnapetkeñe, Kaanî ro xa amoro, ketkeñe tak ero ya. Ero wa xatkeñe ahnoro ro mak mîk hak yana komo, mîk hak rowon pono komo, mîn hak yaro tîmtapotaxmu komo. Ero wa nahwowatkeñe kayaritomo ñirpotho poko, tooto warai poko ha.

Kyaritomo Nanwekyaxe Sarake Komo

⁸Ero yinhîrî kayaritomo yaka takî tî cetkeñe anarî komo, Kawtew komo. Xutew komo ponanîmtoso tî cetkeñe.

⁹On wara tî ketkeñe Nabukotonoso ya, Ai apa, kayaritomo xa amoro. Waipîn me ro mak awexi xe nas amna.

¹⁰On wara tko mîika amna ya tooto komo ya ahnoro, Raatî tak men mencexe amñe cecesom, tiyorkaxmu marha, anarmerpan kom ha. Ero yipu yentache awya so esewnapocoko tak men, Kaanî ro xa amoro, kacoko tak tooto warai ya, ooru ciixapu ya, mîika.

¹¹Esewnapora awexitaw so tooto warai mamaka, Kaanî ro xa amoro, kahra awexitaw so marha kafmexe so kfa tak pokaw imo yaka wehto cheka, mîika amna ya.

¹²Taa, tan naxe anarî komo, Xutew komo, Babiroña rowon pono komo yenîñe me añirithîrî kom ha. Sarake, Mesake, Abecñeko, ñexamro awewetîra naxe kica. Ponaro awehtopo komo yewetîra naxe, Kaanî ro xa amoro, kahra marha naxe okwe añirpothîrî ya, tooto warai ya, ooru ciixapu ya, ketkeñe tî yîwya.

¹³Ero wa entache tak nîrwonakñe xa takî tî Nabukotonoso. Sarake tî nañikpekñe, Mesake, Abecñeko kom ha. Ero ke ñekyatkeñe yîhyaka.

¹⁴On wara takî tî kekñe kayaritomo yîwya so, Ai Sarake, Mesake, Abecñeko, on wara wîikes awya so, yaaron wa wenta apoko so ha. Ponaro oyehtopo ponarora ro makî tî mat okwe. Tooto warai wirpoi ero ya tî kahra mehcw, Kaanî ro xa amoro, kahra. Ero wa ma mehcw ke okwe?

¹⁵Taa, oyewetî xe rma tko na matu. Raatî ñeveyaxe xa hara amñe, nîyorkexe marha anarmerpan, ero yipu yentache tak na mesewnapetu. Kaanî ro xa amoro, mîiketû tak na tooto warai ya, oñirpotho ya. Ero wa awexitaw so kiñwañhe rma keeñaxe so. Ero poko ahwotara rma awexitaw so yohno rma kfa kafmexe so pokaw yaka, wehto cheka oco. Ahto ma re nai kaan awya so akurunpeñe komo awakñipîra oyehtome? kekñe Nabukotonoso yîwya so.

¹⁶On wara tko tî Sarake komo ñeyukyatkene kayaritomo mtaka, Ai apa, amtapotarî yeyuhtopo poko eserepokara nas amna.

¹⁷Pokaw yaka amna yañmetaw awya amna kurunpeñe me rma nasî Kaan, ponaro amna yehtopo ha, Amna yakñipîra ñiifasî wehto. Kayaritomo rma re amoro apa. Amna kurunpeñe me tko nasî Noro amna yakñipîra awehtome.

¹⁸Amna yukurunpera rma tko exitaw on wara xa yîhtînoko, ponaro awehtopo pokohra ro mak nas amna. Tooto kuknon mirpoi ooru rma, ero poko ahwotara nas amna, Kaanî ro xa amoro, kahra nas amna ero yipu ya, ketkeñe tî kayaritomo ya.

Ecakîra Naxe Sarake Komo Wehto Yyaw Rma

¹⁹Ero yipu yentache tak nîrwonakñe xa takî tî Nabukotonoso. Cewîrwoxe ro mak takî tî xakñe Sarake komo poko. Tmaywen komo

takî tî nantomekñe wehto kamehtotopo poko. On wara kekñe yîwya so, Wehto tak men kamehtocoko ero kamehtotopo ro yopo ñhe. 7 ro xa kamehtocoko ocoro xa tak etahsîtome, kekñe tî.

²⁰Ero yinhîrî takî tî sowtatu komo nantomekñe hara Sarake komo yapomitopo poko. Karitî komo mîkyam nantomekñe ero poko, erasîn komo marha. On wara kekñe yîwya so, Apomiche awya so ařmacoko křa pokaw imo yaka wehto cheka, kekñe.

²¹Ero ke Sarake komo napomiyatkeñe tponoye so rma, kamisai so rma, tîxapikai so, ahnorono ke tponoye so rma. Ero yinhîrî tak wehto cheka nařmetkeñe pokaw imo yaka rma oco.

²²On wara tko xatkeñe ařmañenhîrî pen komo, ñecakyatkeñe tak oco ñexamro rma, waihyatkeñe thakwa okwe. Cerewre ro mak kekñe kayaritomo wehto kamehtotopo poko. Ero ke ocoro xa tak xakñe. Ero ke ařmañenhîrî pen komo waihkekñe thakwa okwe.

²³On wara tko xatkeñe Sarake, Mesake, Abeceñeko komo, tapomiso so rma tî ñepîrketkeñe wehto cheka oco pokaw imo yawno cheka.

²⁴Ero yinhîrî takî tî ñeserepokekñe xa takî tî Nabukotonoso. Sai, nawomyakñe piiri. On wara tî kekñe cesentayem komo ya, Osorwaw makî cma re tařmacow oroto wehto cheka apomixapu komo, kekñe tî. Yaaro mîřkes apa, ketkeñe tî yîwya.

²⁵Enko xe okyo, kekñe takî tî kayaritomo. 4 mexe weeñasî yimiñnî komo rma. Wehto chere mak ñetařaxe kopi ecakîra rma. Anarme weeñasî 4-nhîrî, Kaan mumuru warai me weeñasî noro kopi, kekñe tî.

²⁶Ero wa kache pokaw imo metatan mîtkoso takî tî cekñe Nabukotonoso. On wara tî kekñe, Ai Sarake, Mesake, Amecñeko, Kaan maywenî ro xa amyamro ham, yîťhkathîrî maywen ha. Xiya ka epatakacoko, kekñe tî yîwya so. Ero ke ñepataketkeñe tak Sarake komo wehto chei.

²⁷Epatakache so cow wara tak mokyatkeñe kayaritomo me cehsom komo, roowo raco mko kopenato komo. Sarake komo takî tî mamcetkeñe entome. Ecakîra ro mak exirî tî ñeeñatkeñe. Yîhpoci komo meero amrrintara xakñe, kamisan komo marha ecakîra. Yîsînkoto me kotohra ro makî tî xatkeñe. Ero wa exirî komo tî ñeeñatkeñe.

²⁸Ero yinhîrî on wara takî tî kekñe Nabukotonoso esenmexapu komo ya, Tahwotapore xa nasî ponaro Sarake komo yehtopo poko. Noro ñeñepew tancun moxam yukurunpetome. Kaan pona ñencow moxam. Ero ke kayaritomo mtapotarî rma nanwecow omtapotarî ha. Tupun komo rma nîmyatkeñe wehto cheka tařmaxmu me anarî ro poko ahwotara ro mak cehtome so. Ponaro cehtopo komo poko mak nahwowat ham.

²⁹Ero ke on wara tak wîřkesî añewetîrî komo me. Mîk hak yana komo ya wîřkesî, mîk hak rowon pono komo ya, mîn hak yaro tîmtapotaxmu komo ya, ponaro Sarake komo yehtopo yîwîřiyakara ro mak ehcoko. Yîwîřiyakache awya so takpotusom me křa tak maxe okwe. Amînthîrî

komo tak nasî yukpurukpurun yaîmacho me ciisom me. Ero wa wîîkesî Noro poko Sarake komo yukurunperî ke oroto. Ero wa yukurunpeno riñe exihra ro mak wa nas anarî, ponaro kehtopo komo, kekñe tî. Ero wa tî kekñe kayaritomo.

³⁰Ero yinhîrî tak kopenato me tak ñiîfakñe Sarake komo, Babiroña rowon pono komo yenîñe me. Ero wa ñexamro ñiîfakñe Nabukotonoso.

Nabukotonoso Wosowasî Xa Hara

4 ¹Taa, ero yinhîrî takî tî cehtoponhîrî rma tak mewrekñe Nabukotonoso, kayaritomo ha. On wara kacho tî mewrekñe, On okaritan añenîrî komo. Mîk hak yana komo amyamro, mîk hak rowon pono komo amyamro, mîn hak yaro tîmtapotaxmu komo marha amyamro. Roowo poko hakno komo amyamro ha. Esetanmekîn me awexi xe so wasî.

²Oyehtoponho yekatîm xe wasî awya so. Kyopono ro me cehtopo ñenpekñe Kaan owya. Keserepokesî ro mak anarme ro mak orirî ke yîwya.

³Keserepokacho me xa nasî Kaan ñiritho, cirihñî ciitopo. Kañe xa cehtopo ñenpesî kîwya so, kyopono ro me cehtopo. Kayaritomo me nasî Noro miya roro yîthkan me ro mak. Kepamthîrî komo kayaritomon me marha nas amñe, miya roro cesepamkaxmu komo kayaritomon me ha.

⁴On wara wîxakñe, Nabukotonoso ow ha. Omîn yaw wîxakñe kayaritomo mîn yaw. Cerepore wîxakñe, tawake marha wîxakñe.

⁵Ero yimaw tak kwosowakñe kopi. Keraswakñe oñenîtho pona. Okaman po oyexitaw anarî menî ro mak weenakñe kopi owosoto. Anarmerpan poko kesehtînoyakñe marha. Ero yipu poko keserepokekñe ro mak.

⁶Ero ke yuhnarî yîhtînoñe komo tak wañîkpekñe ahnoro Babiroña pono komo. Ero pokono xa mîn menwo, kacho yenta xe wîxakñe yîmtapotarî komo.

⁷Ero ke mokyatkeñe yaskomo komo, Kawtew komo, yuhnarino yîhtînoñe komo. Owosotîmtoponho tak wekatîmyakñe yîwya so. Camkî tko xatkeñe ero poko. Ero pokono xa mîn meeñe, kahra rma xatkeñe owya okwe.

⁸Ero yinhîrî tak Taniew mokyakñe ohyaka, Bewtesasa mîk noro, Ponaro oyehtopo yosokenî rma. Kîfwanî ro Yekatî ke tîropotawnoyem xa mîk xakñe, Kaan Yekatî ke ha. Noro yipu mokyakñe. Ero ke yîwya makîrha wekatîmyakñe owosotîmtoponho.

⁹On wara wîîkekñe yîwya, Ai Bewtesasa, yuhnarino yîhtînoñe komo yenîñe xa amoro. Kîfwanî ro yekatî nai ham aropotaw Kaan yekatî. Esehînopîn ro yîhtînoñe rma amoro. Ero ke owî cma re mîhcambahokesi owosotîmtoponho poko. Ero pokono xa mîn meeñe ha, mîîkesî cma re owya, wîîkekñe yîwya.

¹⁰On warai weenakñe owosoto okaman po oyexitaw, weewe weenakñe kawno ro mak. Roowo yakwerî yeretaw xakñe.

¹¹ Kaw ro mak pořmamťíkekñe kah yaka roro. Cehke xa tak ñehtíkekñe. Roowo yenaťítopo ñixa rma ñesenpekñe kaw xa exirí ke.

¹² Taaporem mĩn xakñe. Meřpora marha ñeperwakñe. Miyan komo nahrĩ me xakñe eperĩrĩ. Okno komo yawarpamacho me marha xakñe, tariñem komo yetahsĩtopo me marha. Miyan komo rma mokyatkeñe ero yeperĩrĩ yahso. Tooto komo mokyatkeñe, tooto pĩn komo marha.

¹³ On warai marha tak weeñakñe hara owosoto. Okaman po oyexitaw weeñakñe. Eeñataw rma owya enĩno riñe tak nĩhcekñe kah yai, kiřwanĩ ro.

¹⁴ Kařpe tak nĩmtapowakñe noro. On wara kekñe, Ai, ero amacoko weewe, peremkotocoko marha. Aakacoko marha. Eperĩthĩrĩ tak ařmacoko takpaxĩ ro. Okno komo marha eñepecoko apomyawnonhĩrĩ. Tariñem komo marha eñepecoko ero pona etahsĩxapunhĩrĩ komo.

¹⁵ Iito rma tko ñexpe yĩmĩťthĩrĩ, mohkara ehcoko. Kuripara ciicoko yĩmĩťthĩrĩ yaañapotun me pehu. Anarĩ marha ciicoko aañapotun me hara bronse hara. Ero warai ke aañapotuntocoko. Cuupu chew rma ñexpe yĩmĩťthĩrĩ. Tukre ñexpe cicakĩ keñe, kah yaino keñe. Okno chewno me mak tak noro ñexpe cuupu yahñe me mak ha.

¹⁶ Tooto mera ciicoko yĩropotarĩ, okno ropotarĩ me tak ciicoko yĩropotarĩ. Ero wa mak ñexpe 7 cimñipu cenatkaxi ro.

¹⁷ Enĩno riñe komo mťapotarĩ mĩn ha, kiřwanĩ ro komo mťapotarĩ. Ero wa ñiĩfaxe Kaan yehtopo yĩťĩnomexpotome tak waipĩn komo ya, Tooto komo kayaritomon xa Mĩk Kaan yĩťĩhkathĩrĩ xa. Tanme ro mak kayaritomo me ciino riñe Mĩk Kaan. Kicicitho komo xa rma ñiĩfasĩ kayaritomo me. Ero wa Kaan yehtopo yĩťĩnomexpo xe nařĩ yĩwya so. Ero ke ero wa noro pen ñiĩfasĩ, kekñe. Ero wa kekñe enĩno riñe, kah yai yĩhtoxapu.

¹⁸ Ero warai weeñakñe owosoto, kayaritomo owĩ, Nabukotonoso. Bewtesasa amoro. Ero ke owĩ cma re mĩhcamhokesĩ ero poko. Camkĩ thakwa naxe anarĩ komo okwe omaywen komo. Ero wa kacho pokono xa mĩn ha, kahra ro mak naxe owya okwe. Amoro reha mĩhtĩnoyasĩ Kiřwanĩ ro Yekatĩ exirĩ ke aropotaw, Kaan yekatĩ ha, wĩłkekñe. Ero wa wĩłkekñe Taniew ya, kekñe Nabukotonoso.

Awehtopo Pokono Mĩn Awosotĩmťopo, Kesĩ Taniew

¹⁹ Ero yinhĩrĩ ñeserepokekñe tak Taniew, Bewtesasa ha. Pahkĩ ñhe cik ha re ñeserepokekñe. Nahwokekñe marha ero yipu yentache. Ero ke on wara tak kekñe kayaritomo yĩwya, Ai Bewtesasa, eserepokara cma re mas oñenĩtho poko. Ero pokono, kacho poko marha eserepokara esko, kekñe. On wara tko ñeyukyakñe Bewtesasa, Apa, aaxatĩ pĩn komo pokono me makĩ exi xe cma re wasĩ añenĩthĩrĩ.

²⁰ On warai xa menwo, kekñe tak Taniew, weewe menwo. Pořmamťĩka tak kah yaka roro. Cehke ro mak tak ñehtĩka. Roowo yenaťítopo ñixa rma tak ñesenpekñe kaw xa exirĩ ke.

21 Taaporem xa mîn ñeexi, meŋpora ñeexi eperîrî miyan komo nahrî me rma. Okno komo yawarpamacho me ñeexi. Tariñem komo yetahsîtopo me marha ñeexi.

22 Apokono rma mîn apa, weewe. Cekaiporesom me xa tak mas amoro. Kaŋpe marha mehtîkai yukurumîkno me xa tak. Kah yaka rorono wara nasî yukurumîkno me awehtopo. Roowo mapitaka rorono komo rma naxe amaywen komo me.

23 Ero yinhîrî tak tooto komo yenîñe menwo apa, kifwanî ro, kah yai tîhtosom. On wara nîŋka noro, Weewetho amacoko, yîhkototîkacoko marha. Yîmîtîthîrî tko ñexpe iito, yimicin marha ñexpe yuhnaw. Yîmîtîthîrî tak aañapotuntocoko pehu ke, bronse ke marha. Ero wa ñexpe cuupu chewno me mak. Tukre mak ñexpe cicakî keñe, kah yaino keñe. Okno komo chewno me makî tak ñexpe cuupu yahñe me. Ero wa ka ñexpe 7 cimñipu cenatkaxi ro, nîŋka. Ero wa nîŋka enîno riñe añentarî me.

24 On warai pokono mîn apa, on wara xa nasî Kaanî mtapotarî apokono, yîtîhkathîrî mtapotarî ha,

25 Ewto poi takî tî aweñepetu amñe. Okno chewno me mak takî tî mai okwe. Cuupu ke makî tî anahmetu paaka wara. Tukre takî tî mai cicakî ke kah yaino ke. 7 cimñipu tî ero wa mai. Apanatanmecho rma mîn ero wa awîña. Tooto kayaritomon komo kayaritomon xa Mîk Kaan, yîtîhkathîrî xa. Tanme ro mak meñekesî kayaritomo me tîñirirî. Ero wa cehtopo yîhtînomexpotome awya ero wa awemetanmekyasî.

26 Weewe mîtîtho ñexpe mohkara rma, kacho rma tko menta hara. On wara kacho yîhtînomexpotopo mîn ero hara, kayaritomo me xa hara tî mai amñe, Kah yawno xa nasî kayaritomo me, kañe me awexitaw tak ha.

27 Ero ke on wara cma re wîlkes awya apa, kpanatanmekyasî cma ha re ka. Kîfwañhe cma re mencesî omtapotarî. Kicicme awehtoponhîrî tak ahsîpînkakî. Kîfwañhe mak tak esko. Kicicme awehtoponhîrî ahsîpînkakî. Emyawnomnî komo pînîn yawno me tak esko. Ero wa awexitaw pahkî ñhe tak na nai emetanmekîn me awehtopo, kekñe. Ero wa kekñe Bewtesasa owya, kekñe. Ero wa kekñe Nabukotonoso.

28 Taa, ero yinhîrî takî tî ero wa kacho yaw roro rma xakñe kayaritomo, Nabukotonoso.

29 12 nuuñi exiche Babiroña po takî tî noro xakñe kayaritomo mîn meretwo. Ñetafakñe tî iito.

30 On wara tî kekñe ero yimaw, Okre, okre, porinî ro mak on ewto Babiroña. Oñirpotho rma on kayaritomo yewton me. Kaŋpe oyexirî ke xa wirpoi. Kayaritomo imo me xa oyehtopo yenpotome wirpoi okre, kekñe tî.

31 Ero wa ketaw rma kah yawno mtapotarî takî tî ñesencekñe on wara kacho, Ai kayaritomo, Nabukotonoso amoro, on wara tak men kesî Kaan apoko, kayaritomo mera tak masî oroto, kesî.

³²Ewto poi tak aweñepexe. Okno chewno me mak tak masí. Cuupu ke mak anahmexe paaka wara. Ero wa masí 7 cimñipu. Ero yimaw tak on wara mîike hara, Tooto komo kayaritomonî ro mak Mîk Kaan, yîthkathîrî Kaan ha. Tanme ro mak kayaritomo ciñe ro Mîk ha, mîikesí tak ero yimaw, kekñe tí yîwya.

³³Ero ke ero yimaw rma takî tí Kaanî mtapotarî yaw roro tak xakñe Nabukotonoso pen. Ewto poi takî tí noro ñeñepetkeñe thakwa maywenînhîrî komo rma. Cuupu takî tí nahyakñe paaka wara ro mak okwe. Tukre tak xakñe yupun cicakî keñe, kah yaino keñe. Yupun tak nîhpowakñe yaimo poci wara. Amoxoxon tak xakñe tariñem yamoxoxon wara. Ero wa xakñe Nabukotonoso pen okwe.

Kaan Poko Ñeserepokesî Nabukotonoso

³⁴Taa, oyesemetanmetoponho yenatîche tak on wara tak wîxakñe ow ha, Nabukotonoso, kaksî tak weeñakñe. Takîhso cesehtînosom me wîxakñe hara. Kahwowakñe tak Kaan poko, yîthkathîrî poko. Kîfwanî ro xa Mîk ha, takîhso kiiñe Mîk, waipîñî ro marha, wîikekñe. Ero wa nasí Noro, kayaritomo me nasí etowîñ me ro mak. Miya roro ehretawnomaxapu komo kayaritomon me nasí.

³⁵Noro pîntho me mak keeñatu so kîwyam reha, roowo ponotho komo. Tanme ro marha kah yawno komo ñiifasí karitî komo. Tanme ro xa marha kiiñaxe so roowo pono kom hara. Noro yamorî yahsîra ro mak wa tasí yîthmamnotome. Ahce wa wa miirî ke? kahra ro mak wa tasí yîwya Kaan ya.

³⁶Ero yimaw tak takîhso cesehtînosom me wîxakñe hara. Kayaritomo me tak kesenpekñe hara. Kayaritomo ponon wamruyakñe hara. Tmaywei wîxakñe xa hara. Omaywen komo tak mokyatkeñe xa hara omtapotarî yentaxi. Kayaritomo me tak wîxakñe xa hara oyehtoponho yopono me xa tak ha. Ero wa wîxakñe.

³⁷Ero ke on wara tak was ow, Nabukotonoso, kah yawno komo kayaritomon poko kahwowasí. Kyopono ro xa Mîk ha, wîikesí tak. Yaaro ciino riñe Mîk ha, kehtoponhîrî komo yecenarî xa kepemañe marha. Cehcoyoponkaxmu komo ñiifasí noro pîntho me. Noro yipu Mîk Kaan, kekñe tí. Ero wa tí kekñe Nabukotonoso.

Wokpano Ñiifasí Bewsasa

5 ¹Taa, Bewsasa yehtoponho tan wekatîmyas hara awya so. Kayaritomo mîk xakñe Bewsasa. Ero wara cexiche pahkî wooku tak ñiifakñe. Tmaywen komo tí nañikyakñe antomano riñe komo. Meñpono pîn tí nañikyakñe, 1.000. Wooku tí ñeefakñe kayaritomo añihxapu komo wero ro. Ero wa tí xakñe Bewsasa.

²Wooku yeefataw kayaritomo ya on wara takî tí kekñe noro tanton komo ya, Pahxa on wara xakñe pooco pen, Nabukotonoso pen, parakweci

komo ñekyakñe Kaan mîn yawnonho komo, Xerusaren pono yawnonho ha. Ooru rma mîn parakweci, prata reha mîn xakñe anarî mko. Ero mko ehtatko kwokru yeetopo. Ow weefas ero yai, antomano riñe komo, opici komo, opici wara cehsom komo marha. Ero wa ceefaxe, kekñe tî.

³Ero ke parakweci komo takî tî ñekyatkeñe ooru ciixapu. Kaan mîn yawnonho mîn xakñe, Xerusaren pono yawnonho ha. Ero ke ero yai takî tî wooku ñeefatkeñe. Kayaritomo, antomano riñe komo, yipici komo, yipici wara cehsom komo, ero warai komo tî wok ñeefatkeñe ero mko yai.

⁴Wok yeefataw ponaro cehtopo komo poko takî tî nahwowatkeñe kica. Ooru ciixapu, prata ciixapu, bronse ciixapu, pehu ciixapu, weewe enporixapu, toopu enporixapu, ero warai poko nahwowatkeñe kica ponaro cehtopo komo poko.

⁵Ero yimaw rma takî tî tooto yamoyaran ñesenpekñe kopi. Kayaritomo mîn wacan poko tî mewrekñe, weeyu mkaino poko, yîspomaxapu poko. Kayaritomo wero ro rma tî mewrekñe.

⁶Ero ke nahwokekñe takî tî kayaritomo pen, ñeserepokekñe ro mak tak, kaŋpera tak ñehtîkekñe noro petî, osokmuru marha tî ñesetapekñe. Ero wa tî xakñe kayaritomo tooto yamoyaran yenîrî ke.

⁷Ero ke xîfko yîhtînoñe komo takî tî nañikyakñe kayaritomo, Kawtew komo marha, yaskomo komo marha, ero warai komo. Mokuche so on wara tî kekñe yîwya so, Onoke xa tooto yamoyaran nmewretho nîmtapotare ha? On wara tak wiifasî ero yîmtapotareñenho, Ero pokono mîn, kañenho marha, tîswayem ke tak noro pononmesî, noro warî tak wîmyasî ooru, kopenato me ñhe tak noro wiifasî 3-înhîrî me tak ha, kekñe tî.

⁸Ero ke mohtîketkeñe takî kayaritomo maywen komo, yuhnari yîhtînoñe kom ha. Mewrexapu tko tî yîmtapotarera thakwa xatkeñe okwe. Camkî makî tî xatkeñe okwe. On warai pokono xa mîn ha, kahra marha xatkeñe camkî.

⁹Ero ke ñeserepoketîkekñe xa takî tî kayaritomo, nahwokekñe marha tî. Ahce wa tat hara okwe, ketkeñe marha tî antomano riñe kom ha.

¹⁰Ero yimaw takî tî kayaritomo yon tak mokyakñe iina, amtakpo yaka, eseresmacho komo yaka. Kayaritomo mtapotarî tî ñencekñe, antomano riñe komo mtapotarî marha. Ero ke mokyakñe. On wara tî kekñe noro kayaritomo ya, Ai kayaritomo, eroromero awexi xe wasî waipîn me. Eserepokara esko, ahwokara marha esko.

¹¹Tooto nasî tan arowon po Kaan yekatî ke tîropotawnoyem, Kîŋwanî ro Yekatî ke ha. Pahxa takîhso noro ñeeñakñe aamo pen. Yuhnari yîhtînoñe me marha ñeeñakñe. Kaan komo wara rma tî ñesehtînoyakñe takîhso. Ero ke on wara tak tî xakñe aporin pen, Nabukotonoso pen, noro poko, yaskomo komo yenîñe me takî tî ñiiîfakñe noro, yuhnari yîhtînoñe komo yenîñe me marha, Kawtew komo yenîñe me marha.

¹²Ero wa noro ñiifakñe aporin pen Kîřwanî ro Yekatî exirî ke yîropotaw. Mîn hak yîhtînoñe me xakñe, yuhnari yîhtînoñe me, kwosotîmtoponhîrî yîhtînoñe me, kewkukmañe yîhtînoñe me marha. Ero wa tî xakñe Taniew, Bewtesasa me osohtoxapu ha, kayaritomonhîrî pen nosohtotho ha. Ero ke noro añikpoko, Taniew ha. Noro tak ahcamhokesî mîn poko mewrexapu poko, kekñe tî. Ero wa tî kekñe kayaritomo yon kayaritomo ya.

Tooto Yamoyarantho Nmewretho Ñentamexpesî Taniew

¹³Ero ke Taniew tak ñekyatkeñe kayaritomo yaka. On wara tî kekñe kayaritomo yîwya, Ai Taniew, Xuta yepamtho tî amoro mehxa ehxapu ahsîxapu me. Ñexamro pen ñekyakñe oporin pen ñexamro poyino rma na amoro? kekñe.

¹⁴Awehtopo tak wenta. Kaan Yekatî tî nai aropotaw. Ero ke takîhso yîhtînoñe me tî mai, yuhnari yîhtînoñe me weeyu wara ro makî. Ahce na poko camkîra ro makî tî mai.

¹⁵Oona mohcow oroto takîhsom komo, yaskomo komo marha. Ero cma re mîmtapotarexe mîmo wacan pore mewrexapu, wîka yîwya so. Yîmtapotareche on wara marha cma re mîkexe, Ero wa kacho xa mîn ha, mîkexe cma re owya, wîka yîwya so. Camkî tko tî ñehcow ero poko. Ahce pokono na mîn ha, kacow mak okwe.

¹⁶Ero yimaw tak awehtopo wenta. Ero wa kacho yîhtînomexpotopo xa mîn ha, kañe ro mîk ha, camkîno yentamexpoñe xa, kacho wenta apoko. Ero ke mînî cma re mîmtapotaresî mewrexapu, Ero wa kacho mîn ha, mîkkesî marha cma re. Ero wa kache awya tîcamnayem ke tak kpononmesî. Kwahcesî marha tak ooru ke. Kayaritomo me takî kiifasî anarî komo yopono me. 3-nhîrî me tak mas amoro kopenato me xa, kekñe yîwya. Ero wa kekñe kayaritomo Taniew ya.

¹⁷On wara tko ñeyukyakñe Taniew, Apa, ahyaw rma ñexpe owya tîmsom. Anarî ya mak na mîmya ero, mewrexapu yîmtapotaretoponho yepetho. Wara rma wîmtapotaresî añentarî me. Ero wa kacho mîn ha, wîkkesî marha awya.

¹⁸On wara tko ka wîkkes awya apa, on wara Kaan ñiifakñe aporin pen, Nabukotonoso pen, kayaritomo me ñiifakñe, kayaritomo me xa anarî komo yopono me xa. Cemyawnoi marha ñiifakñe. Ero warai me aporin pen ñiifakñe Kaan.

¹⁹Kayaritomo me xa cirirî ke Kaan ya yukurumîkno me xa noro ñeeñatkeñe tooto komo ahnoro, tatanatkeñe mak yîhyaka tmokyataw so. Ero wa noro ñeeñatkeñe anarî yana komo, mîk hak rowon pono komo, mîn hak yaro tîmtapotaxmu komo marha. Tanme ro mak nîhtînoyakñe noro tînwaikarî komo, tanme ro xa marha nîhtînoyakñe waihkara cehsom kom hara. Tanme ro mak nîhtînoyakñe antomano riñe me tîñirirî komo, tanme ro marha nîhtînoyakñe antomano riñenho towtopo hara.

20Ero yinhîrî tak cehtopo poko rma nahwowakñe kica. Ow xa ñe ro takîhsom anarî komo yopo, kekñe ro mak ceipamtome yîropotarî. Ero yimaw tak kayaritomo mera tak ñiifatkeñe hara maywenînhîrî komo. Ewetîn me ro mak tak ñiifatkeñe.

21Ewto poi tak noro pen ñeñepetkeñe okwe. Anarme tak xakñe yîropotarî, okno ropotarî wara mak. Buhu chew mak ñenmayakñe okno pîn chew. Cuupu tak nahyakñe paaka wara. Tukre tak xakñe cicakî keñe. Ero wa noro pen ñiifakñe Kaan pahkî, kayaritomo me xa cehtopo yîhtînomexpotome tak yîwya. Kaan mak xa meñekesî kayaritomo me ciisom komo, tanme ro mak nîhtînoyasî Noro tîñirîrî komo. Ero wa nasî Kaan yîtîhkathîrî xa. Ero wa yîhtînomexpotome tak aporin pen ya ero wara noro pen ñiifakñe. Ero wa aporin pen ñiifakñe Kaan.

22Taa, noro parinho tak amoro, Bewsasa. Ero wa aporin pen yehtoponho rma re mencekñe. Kicicitho ow ha kica, kahra ro makî tko mîxakñe okwe.

23Kporin komo yanwekñe me xa matko mesehtînoyakñe kica, kah yawno yanwekñe me. Kyopono ro xa ow ham, mîñkekñe kica. Kaan mîn yawnonho mekpo kica parakweci komo. Ero yai wooku meecow ham, amoro, antomano riñe komo, apici komo, apici wara cehsom komo, ero warai komo meecow Kporin komo mîn yawnonho yai parakweci yai. Eefataw awya so mahwotacow anarî ro poko, ponaro awehtopo komo poko mak kica. Prata ciixapu, ooru ciixapu, bronse ciixapu, pehu ciixapu, weewe enporixapu, toopu enporixapu, ero warai ciixapu poko mahwotacow okwe. Kenîñe pîn komo poko ro mak mahwotacow kica, kentañe pîn komo poko ro mak, ahce na yîhtînoñe pîn poko ha. Kaanî ro yanme xa mesehsasî. Ahce wa so na awexitaw ero wa awiñe rma Mîk ha. Noro yipu poko tko ahwotara ro mak mehcw kica.

24Ero ke tooto yamoyaran tak ñenpekñe Kaan awya tapota mewreñe. On wara kacho xa mîn mewrexapu,

25On warai mîn tapota mewrexapu, MEÑE MEÑE TEKEW UPAHSIN.

26On wara kacho mîn, MEÑE, kacho, kayaritomo me awehtopo tak nukuknometîkekñe Kaan. Ñenatî tak ha kayaritomo me awehtoponhîrî, kacho.

27On wara kacho mîn hara, TEKEW, kacho, kawsîn yukuknomacho ke tak awehtoponhîrî nukuknomai Kaan. Awsîmnî me mak aweñe okwe, kacho.

28On wara kacho mîn hara, PERES, kacho, tîraconkaxi tak naxe amaywenînhîrî komo. Metu komo tak naxe kayaritomo me oroto, Pehsa komo marha, kacho. Ero wa kacho xa mîn mewrexapu, kekñe. Ero wa kekñe Taniew kayaritomo ya.

29Ero wa kacho entache tmaywen komo tak nantomekñe Bewsasa Taniew pononmacho poko. Ero ke tîcamnayem ke pononmetkeñe. Warî marha ñiifatkeñe yîpîmtari. Kayaritomo mtapotarî takî tî ñekatîmyatkeñe

mîk hak ya. Kayaritomo me xa tak nasî Taniew 3-înhîrî me, kacho nakpetkeñe. Ero wa Taniew ñiifakñe kayaritomo yanme.

³⁰Taa, ero po rma tko Bewsasa pen waparî tak mokyatkeñe kosope. Noro pen tak waihketkeñe okwe, Kawtew komo kayaritomon pen.

³¹Ero yinhîrî Taфу tak xakñe kayaritomo me hara Bewsasa retawno me. Metu yepamtho mîk xakñe Taafu. 62 cimñipu tî xakñe noro yewrutoponho kayaritomo me ecifataw. Ero wa tî xakñe.

Taniew Xera Naxe Akrono Komo Rma

6 ¹Taa, on wara tak ciino ñiifakñe kayaritomo, Taфу, tmaywen yenîñe komo tak ñiifakñe, miyan komo yenîñe rma. Yaake ñiifakñe ero warai me, 120.

²Ñexamro yenîñe komo xa hara ñiifakñe enîñe komo yenîñe me. 3 makî tî ero warai me ñiifakñe. Taniew, 2 xa hara tî ñiifakñe enîño riñe komo yenîñe me. Ero warai me tî ñexamro ñiifakñe kayaritomo yemyawno yehcamnopîra ehtome.

³On wara tko xakñe Taniew, takîhso xa xakñe anarî komo yopo, enîño riñe komo yopo. Kîfwanî ro xakñe noro ropotaw, ekatî. Ero ke ahnoro tmaywen komo yenîñe me ciri xe tî xakñe kayaritomo, miyan komo yenîñe me rma.

⁴Ero ke tak on wara tî xatkeñe anarî komo kayaritomo maywen yenîñe komo, Taniew ponanîmto xe tî xatkeñe kica. Ero wa tî xatkeñe kica Taniew poko. Kicicme ehtopo tko tî enîhra ro mak xatkeñe, wara mak cemyawno ciitopo marha tî enîhra xatkeñe. Takîhso mak cemyawno ñiifakñe roro, wara mak cirihra ro mak xakñe. Kicicme ehtopo keñehra marha xakñe. Ero wa tî xakñe Taniew okre.

⁵Ero yinhîrî on wara takî tî ketkeñe Taniew xatî pîn komo, Kicicme Taniew yehtopo yenîhra ro mak taxe, wara mak cemyawno ciitopo marha enîhra taxe. Ponaro cehtopo ponarono xa tko mîk ha. Ero wa ehtopo poko mak na Taniew tîtponanîmcetu, ketkeñe tî. Ero wa tî ñesencetkeñe.

⁶Ero ke kopenato komo takî tî cetkeñe kayaritomo yaka, ahce na yenîñe komo marha cetkeñe. On wara tî ketkeñe yîwya, Ai apa, Taфу, ahyaka amna moko. Waipîn me ro mak awexi xe nas amna.

⁷On wara cma re amna ñesentai ahnoro. Amaywen komo kopenato komo, ñexamro yenîñe kom hara, antomano riñe komo marha, akîhreno riñe komo marha, ahnoro amna ñesentai onî yipu poko, on wara cma re mîmewresî amaywen komo ñewetîrî me, mîk hakî kaan komo yakro ka yîmtapotara ehcoko ahce na xe awehtopo komo poko. Tooto yakro marha ka yîmtapotara ehcoko ero poko. Kayaritomo yakro mak amtapotacoko yiixe awehtopo komo poko. 30 kaamo ero wa ehcoko. Anarî yakro amtapowataw so yiixe awehtopo komo poko awaîmexe so kîa men reaw yewtarî yaka, kacho cma re mîmewresî.

⁸Ero wa kacho cma re mîmewres Apa etowîn me ro mak. On wara nasî kehtopo ro komo, Metu komo yehtopo, Pehsa komo yehtopo marha. Cewetîsom mewretaw kayaritomo ya, ero yapomyaw tosotî mewretaw marha, towîhnî me ro mak nasî, ketkeñe tî. Ero wa tî ketkeñe enîno riñe komo kayaritomo ya.

⁹Ero ke ero wa kacho rma takî tî mewrekñe kayaritomo, Tafu ha. Tmaywen komo ñewetîrî me mewrekñe.

Reaw Yotî Me Taniew Pen Nañmapesî Kayaritomo

¹⁰Taa, ero wa kacho mewretopo tî ñencekñe Taniew. Wara rma tîmîn yaka cekñe xa hara. Tosokmuru po ñeremekñe 3 ro ero kaamo po. Ero wa xakñe roro ahnoro kaamo po roro. Ponaro cehtopo yakro nîmtapowakñe yiixe cehtopo poko, Noro poko marha nahwowakñe. Pahxa cehtoponhîrî yaw roro rma xakñe etowra rma. Tîmîn yaw xakñe eporeno amtakpo yaw. Ahrura tko xakñe ewkanapan Xerusaren ñixan. Ero wara rma nîmtapowakñe Kaan yakro.

¹¹Ero wa yîmtapowataw Taniew xatî pîn komo takî tî mokyatkeñe yîmîn mîtkoso. Iina re ñesenmekyatkeñe. Tmokuche so Tporin yakro yîmtapotarî rma tî ñencetkeñe. Yiixe cehtopo poko nîmtapowakñe rma yîñentarî me so.

¹²Ero ke kayaritomo yaka takî tî cetkeñe hara. On wara tî ketkeñe yîwya, Ai apa, mewrera ma mehxe ke amaywen komo ñewetîrî on wara kacho, Kayaritomo yakro makî ka nasî tîmtapotapore yiixe awehtopo komo poko. Ero wa tîmtapotapore nasî 30 kaamo. Anarî yakro amtapowataw so yiixe awehtopo komo poko kañmexe so kfa men reaw yewtarî yaka, kacho mewrera ma mehxe? ketkeñe yîwya. Nhnk, ow mewrei rma ero wara kacho. Towîhnî me ro mak wîmewrei Metu komo yehtopo yaw roro, Pehsa komo yehtopo yaw roro marha, kekñe tî kayaritomo.

¹³Ero ke on wara takî tî ketkeñe kayaritomo ya, On wara kes amna awya, aponarora ro mak nai ham okwe Taniew, Xuta yepamtho, tahsîso ehxapu ha. Amtapotachonhîrî ponarora marha nasî. Ponaro cehtopo yakro nîmtapowasî rma 3 ro. Ahnoro kaamo po roro nîmtapowasî, ketkeñe tî.

¹⁴Ero wa entache ñeserepokekñe xa takî tî kayaritomo tpoko rma. Ahce wa xa Taniew wukrunpe añmara rma oyehtome kamara imo cheka? kekñe cma ha tî re tîhnaw. Ero poko ñesehtînoyakñe kokmamso ro.

¹⁵Ero yinhîrî kayaritomo yaka tî cetkeñe xa hara enîno riñe komo yaake. On wara tî ketkeñe yîwya, Ai apa, kehtopo ro komo tîhtînopore nasî, Metu komo yehtopo, Pehsa komo yehtopo marha. Cewetîsom mewreche kayaritomo ya towîhnî me ro mak tak nasî, kañe ro thakwa kîwyam, ketkeñe. Ero wa tî ketkeñe kayaritomo ya.

¹⁶Ero ke Taniew pen takî tî ñekpekñe kayaritomo, nañmapekñe marha reaw yewtarî yaka. Añmarî me tko on wara kekñe kayaritomo yîwya,

Ponaro awehtopo pokono ro amoro. Ero ke Noro rma wa akurunpesî, kekñe. Ero wa kekñe kayaritomo yîwya.

¹⁷Ero yinhîrî tak Taniew pen yafmache reaw yewtarî takî tî nahruyatkeñe toh ke porin ke. Ero yahkoromacho takî tî mewrekñe kayaritomo tamoyeknarî ke, tmaywen komo yamoyeknarî ke marha. Ero wa mewrekñe Taniew pen yahrunkara ro mak ehtome so tooto komo.

Taniew Yeskara Naxe Reaw Komo

¹⁸Ero yinhîrî tîmîn yaka takî tî cekñe hara kayaritomo. Eseresmara ro makî tî ñenmayakñe. Tahworeñe komo tî añikîra ro mak tî xakñe. Yîwînkîra marha tî xakñe.

¹⁹Ero yinhîrî takî tî tîmîn yai ñepatakekñe kayaritomo enmarî yakro ro rma. Reaw yewtarî yaka tî cekñe cerekañe.

²⁰Ito cexitaw tak nîmtapowakñe Taniew yakro. On wara kekñe yîwya, Ai Tañiew, Kaan maywen xa amoro, waipîñî ro maywen. Ponaro awehtopo na akurunpew reaw ya aweskapora ha? kekñe tak yîwya. Tîwrataro tî kekñe.

²¹Ero ke on wara tak Taniew ñeyukyakñe, Ai apa, waipîñ me ro mak awexi xe wasî.

²²Tanton tak ñeñepew Kaan oona, ancu. Ponaro oyehtopo Mîk Kaan. Reaw nîmtayahru oyeskara ro mak ehtome. Ero wara okurunpew kicicime exihñî me oyexirî ke yîwya. Apoko marha kicicime exihra ro mak wîxakñe, kekñe. Ero wa kekñe Taniew kayaritomo ya.

²³Yîmtapotarî yencetaw tawake ro mak takî tî xakñe Taañu. Ero ke tmaywen komo tî nantomekñe Taniew yanîmrî poko, reaw yewtarî yai. Ero ke nanîmyatkeñe tak. Yixwiw kacho exihra ro mak xakñe ponaro cehtopo pona enîrî ke mak yîwya. Ero wa xakñe.

Kaan Ponaro Men Ehcoko, Kesî Kayaritomo

Tmaywen Komo Ya Miyan Komo Ya Rma

²⁴Ero yinhîrî tak Taniew ponanîmtoñenho komo ñekpekñe hara kayaritomo. Ñexamro pen makîrha takî tî nañmapekñe reaw yewtarî yaka. Yîmxîkîthîrî komo marha tî nañmapekñe, yihcinhîrî pen komo marha tî. Ñexamro pen tî nahsîyatkeñe reaw komo. Iyochîrî komo tî namkukyakñe yohno ro mak, ewtarî maxixin yaka tohra rma exitaw.

²⁵Ero yinhîrî takî tî tmaywen komo panatanmetopo mewrekñe hara kayaritomo, Tañu. Mîk hak yana komo ñenîrî tî mîn mewrekñe, mîk hak rowon pono komo ñenîrî marha, mîn hak yaro tîmtapotaxmu komo ñenîrî marha. On wara kacho tî mewrekñe, Omaywen komo, on wara wîlkes awya so, esemetanmekîn me awexi xe so wasî.

²⁶On wara kacho wîmewresî apanatanmetopo komo me rma. Twerî men ehcoko ponaro Taniew yehtopo poko. Twerî xa ehcoko Noro poko

tatanîmso ro. Yukurumîkno me xa Noro encoko. Waipîni ro Mîkî, miya rorono. Kayaritomo xa Mîk Noro, aŋmanî ro. Miya roro kayaritomo me nasî towîhnî me ro mak.

²⁷Kukurunpeŋe Mîk, kowŋe komo marha kicicitho yai. Kaan me xa cehtopo ŋenpesî kîwya so. Ciriŋnî ŋenpesî roowo po, kah yaw marha. Taniew nukurunpekŋe Noro, reaw ya eskapora ŋeexi. Noro poko twerî men ehcoko, wîkes awya so, kacho mewrekŋe. Ero wa kacho mewrekŋe kayaritomo.

²⁸Ero yinhîrî ehŋan me xakŋe Taniew Taŋu exitaw ro kayaritomo me, Siru exitaw hara kayaritomo me. Ero wicakî pahkî xakŋe Taniew ehŋan me.

Keskaŋe Komo Ŋeeŋasî Taniew Twosoto

7 ¹Taa, on wara xakŋe Taniew Bewsasa exitaw rma ka kayaritomo me. Cewŋe cimŋipu ka xakŋe kayaritomo me noro yehtoponho. Ero yimaw wosowakŋe tak Taniew tîwîŋkyataw. Anarmerpan ŋeeŋakŋe twosoto. Ero ke mewrekŋe twosotîmtoponhîrî.

²On wara kekŋe Taniew, Kosope on warai weeŋakŋe owosoto, mehxarpa mokyatkeŋe ocowo komo, nohce ŋixa mokyakŋe, suu ŋixa, resce ŋixa, oesce ŋixa. Esem taka so mokyakŋe ocowo mko kaŋpe. Tuuna imo tak ŋewcokocokomekŋe.

³Ero yimaw keskaŋe komo tak paketkeŋe tuuna imo kwai. 4 mak paketkeŋe. Anarmerpa so xatkeŋe.

⁴Yihcirî me pakaxapu xakŋe reaw wara. Tapoke tko xakŋe, yaimo yapoke. Pahkî ŋhe ka weeŋakŋe. Ero yinhîrî tak apothîrî mohketkeŋe. Piiri tak nawomyakŋe tooto wara. Asakî xakŋe yîhtarî. Tooto ropotarî marha ŋecifakŋe yupun yaka.

⁵Ero yinhîrî ponaŋe rma tak weeŋakŋe uhsu warai hara. Ehcopo ro xakŋe aporî, yîhrepu marha. Yîmtaw xakŋe wooto yawci yocho 3 mak. Ero yipu ŋeskekŋe. On wara tak ketkeŋe iitono komo noro ya, Awomko tak ha, meŋpora tak tonoko awotî, ketkeŋe.

⁶Ero yinhîrî tuuna imo wece weeŋakŋe hara. Anarî tak pakekŋe hara rewpahtu warai. Tariŋem yapoke weeŋakŋe noro. 4 xakŋe aporî yîmkaw. 4 marha xakŋe yîhtîpîrî. Noro tak ŋecifakŋe kayaritomo me.

⁷Ero yinhîrî owosoto weeŋakŋe xa hara kosope. Ero yimaw anarî pakekŋe hara keskaŋe, 4-nhîrî tak. Anarmenî ro mak mîk weeŋakŋe. Eraspetono ro mak mîk xakŋe kopi, kaŋpe ro mak. Porin me xakŋe iyorî, pehu me cehsom. Tonono ŋiifakŋe. Tînahsîthîrî narixkekŋe oko. Akwenhîrî tak napikyakŋem, knuhknu kekŋe. Anarme xakŋe noro, tuuna imo kwai pakaxapunhîrî komo warahra ro mak. Tmeretke marha xakŋe, 10 xakŋe meretîrî.

⁸Noro meretîrî ponaro ka wîxakŋe. Eeŋataw rma owya yîchew tak ŋepatakekŋe anarî hara noro meretîrî hara, wahrai tak. Ero yanme 3 tak

ñemohkekñe meretîthîrî, keskañe meretîtho. Meretîthîrî micin meero ñemohkekñe. Cewkem mîk xakñe meretîrî, mahyaw pakaxapu. Tooto yewke rma xakñe. Tîmtake marha xakñe. Tîmtarî ke nîmtapowakñe cehcoyoponkacho poko kica. Noro yipu komo weefñakñe keskañe komo.

Poritomo Me Xa Cehsom Ñeeñas Hara Taniew

⁹Ero yinhîrî tuuna imo kwai pakaxapu komo rma ka weefñakñe. Ero yimaw takî kayaritomo komo yapon ñiifatkeñe yaake. Ero yinhîrî Poritomo me xa cehsom tak ñeremekñe iina, pahxanî ro. Tumutwe xa xakñe noro ponon, yukwarî wara ro mak. Yîhpoci marha xakñe opefa poci wara. Wehto me tko tî xakñe apon. Wehto me marha xakñe noro yapon tarî, tamnoñem.

¹⁰Noro yamrinai cekñe wehto mefpono pîn, eepu wicakî ro makî. Mefpora ro mak xatkeñe anton komo, 1 mîfaw yakenon. Yaake mîfaw komo xatkeñe yîmtapotarî yentañe komo. Ero yinhîrî eñekano riñe komo tak ñeremetkeñe hara. Ero yimaw karita komo tak ñeeñatkeñe.

¹¹Taa, keskañe rma ka weefñakñe, 4-nhîrî. Paaka meretîrî warai mtapotarî wencekñe. Cehcoyoponkaxmu me nîmtapowakñe kica. Pahlî ñhe weefñakñe. Ero yimaw tak keskañe pen tak waihketkeñe. Yupunthîrî nakpocatkeñe, wehto ywaka tak nafmetkeñe, rehrere kañe ywaka xa.

¹²Waipîra rma ka xatkeñe anarî komo, keskañe komo. Kayaritomo mera makî ka ñiifatkeñe. Waihkara rma ka xatkeñe pahlî ñhe ha re.

¹³On warai marha weefñakñe owosoto kosope, tooto me ewruxapu warai tak weefñakñe. Kaapu smun chew nîhcekñe. Poritomo me xa cehsom yaka tak cekñe. Noro yamrinaka tak tooto me ewruxapu naafatkeñe iitono komo.

¹⁴Ero yimaw tak kayaritomo me Noro ñiifakñe Poritomo me xa cehsom, cekaiporesom me marha ñiifakñe, yukurumîkno me marha. Noro poko tak nahwowaxe amñe mîk hak yana komo, mîk hak rowon pono komo, mîn hak yaro tîmtapotaxmu komo maraha. Kayaritomo me tak nasî noro miya roro towîhnî me ro mak. Noro waparî komo exihra ro mak naxe. Noro yipu weefñakñe owosoto.

On Wara Kacho Mîn Añenîthîrî, Kesî Kah Yawno Taniew Ya

¹⁵⁻¹⁶Ero ke ahwora ro mak wîxakñe, keserepokekñe oñenîtho poko. Ero ke iitono yaka tak kîwcekñe. On wara wîikekñe yîwya, Onoke pokono mîkyam wenwo keskañe komo warai? wîikekñe. Ero ke oñenîtho yîhtînomexpotopo ñekatîmyakñe owya.

¹⁷On wara kekñe owya, 4 menwo keskañe komo, porin komo. Kayaritomo komo kuknon mîkyam ñehcow. 4 tak naxe amñe roowo pono kayaritomon komo. Roowo pono komo chewnonho me tak ñesenpepe ñexamro.

18Kaan nakifwamatho komo tko ñecifaxe kayaritomo me so amñe, Yitihkathirî nakifwamatho kom ha. Eroromero naxe kayaritomo me towihni me ro mak. Ero wa naxe.

19Ero yinhirî kaskañe me cehsom yehtopo yenta xe wixakñe, 4-nhirî yehtopo mak. Anarme ro mak xakñe noro, 4-nhirî, yihcirî me pakaxapu komo warahra ro mak. Eraspeto ro mak xakñe kopi. Pehu me xakñe iyori kopi, bronse me marha xakñe amoxoxon. Tinahsithirî komo tonofne wara xakñe okwe, akuhfapoñe wara marha. Akwenhirî komo yapikñe me xakñe, knuhknu kekñe oko.

20Paaka meretirî warai yehtopo yenta xe marha wixakñe, 10 komo yehtopo. Ero yipu komo mahyaka pakaxapu yehtopo yenta xe marha wixakñe, paaka meretirî warai yehtopo. Ero yanme anarinhirî tak ñemohkekñe meretithirî komo, 3 mak. Yukurumikno xa mik xakñe mahyaka pakaxapu, meretirî. Cewke xakñe, timtake marha. Cehcoyoponkaxmu me mak nîmtapowakñe kica. Anarme ñesenpekñe takrono komo yopono me. Noro yehtopo yitinhopu xe marha wixakñe.

21Meretirî yeeñataw rma owya, mahyaka pakaxapu yeeñataw, Kaan nakifwamatho komo yakro ñetafmekñe kopi. Iyopo so xakñe okwe.

22Ero yinhirî tko mokyakñe Poritomo me xa cehsom. On wara tak kekñe Noro tinakifwamathirî komo poko, Kirwan komo mikyam Kaan nakifwamatho kom okre, yitihkathirî nakifwamatho kom ha, kekñe tak. Ero yinhirî pahkî ñhe exiche tak kayaritomo me so tak xatkeñe Kaan nakifwamatho kom hara. Ero warai komo weefakñe. Ero ke iitono ya wiikekñe, Onoke kuknon mik wenwo? wiikekñe yîwya.

23On wara kekñe ekatimñe, 4-nhirî menwo keskañe warai noro nasî roowo pono komo kayaritomon kuknon me. Anarî me nasî noro anarî kayaritomo komo warahra ro mak. Roowo poko hakno komo yermomtikañe wara ro mak nasî noro tmaywen komo yakro okwe. Apikñe wara marha nasî, akuhfapoñe wara marha.

24Paaka meretirî warai mko menwo 10. 10 kayaritomo komo kuknon minî mko, kayaritomo xa maywen komo rma. Kayaritomo me exitaw so ñexamro anarî tak ñecifas hara kayaritomo me. Anarme tak nasî noro, mahyaw so ecixapu. Yihcirî me ehxapu komo warahra ro mak nasî. 3 kayaritomo pen tak nafmesî noro.

25Kaan yopono wara tak nîmtapowasî kica, yitihkathirî yopono wara. Yinakifwamathirî komo marha ñemetanmekyasî. Nuufi kuknomacho tak tow xe nasî, cimñipu kuknomacho marha. Kpanatanmetoponhirî marha tow xe nasî. Kaan nakifwamatho komo yemetanmekñe me xa nas okwe. Ñexamro pen tak naxe noro nafmarî me okwe. Cewñe cimñipu, asakî cimñipu xa hara, cimñipu raconho xa hara, ero wicakî pahkinon ñexamro pen ñemetanmekyasî.

26Eñekano riñe komo rma tko ñeremexe noro yeñekañe me. Kayaritomo mera kfa tak noro pen ñiifaxe. Kayaritomo me exihra ro mak tak nasî, pîra ro mak. Ero wa nasî noro pen, mahyaw ecixapunhirî.

²⁷Ero yinhîrî tak Kaan nakîfwamatho komo tak ñecîfaxe kayaritomo me hara, Yîthkathîrî nakîfwamatho kom ha. Cewetîsom me xa naxe. Ahnoro kaapu mamawno komo ñewetîrî me naxe. Miyan komo maywenîno komo rma nahsîyaxe tmaywen me. Ero wa naxe Yîthkathîrî nakîfwamatho komo. Noro xa tak nasî kayaritomo me miya roro etowîn me ro mak. Noro yewetîne me naxe kayaritomo komo ahnoro, tmaywen komo yakro rma. Noro poko nahwowaxe, ñewehcaxe marha. Ero wa naxe amne, kekne. Ero wa kekne iitono owya.

²⁸Ero wa mak weenakne, wekatîmtîka tak awya so. Keserepokekne ro mak owî, Taniew. Kewxamanwakne ro mak ero yipu yeeñataw owya. Oropotaka mak wiîfakne ofenîtho. Ero wa wîxakne.

Kahneru Ñeeñasî Taniew, Boce Marha

8 ¹Taa, on wara tak wîxakne owî, Taniew, yihcîrî me ka keskañe komo weenakne owosoto. Ero yinhîrî anarî men tak weenakne hara. Bewsasa exitaw rma ka kayaritomo me weenakne. Osorwaw cimñipu xakne kayaritomo me noro yehtoponho ero yimaw weenakne.

²Kayaritomo mîn yaw wîxakne Susan pono yaw. Eraw rowonî rma mîn Susan. Tuuna yecihtaw wîxakne Urai yecihtaw ha. Iito oyexitaw on warai weenakne owosoto,

³Kesewyafakne tak, kahneru tak weenakne. Tuuna yecihtaw xakne. Asakî xakne noro meretîrî, kawno. Anarî xakne kaw xa takrono yopo. Kawno pîn marha natîkwakne yihcîrî me. Ero yinhîrî kawno xa tak natîkwakne hara.

⁴Miya so mak cekne kahneru, kañpe ro mak cekne oko. Oesce yaw roro cekne, nohce yaw roro marha, suu yaw roro marha. Ero wa so cekne. Noro kurunkañe exihra ro mak xakne. Tooto pen komo yahsîche yîwya exihra ro thakwa mak xakne towne kom hara. Tanme ro mak nîhtînoyakne ahce wa na cehtopo. Miyan komo rma nahsîyakne tmaywen komo me so. Noro yipu mîk weenakne.

⁵Taa, kahneru ponaro oyexitaw rma anarî tak mokyakne hara boce tak. Oesce ñixa mokyakne. Cewne mak xakne noro meretîrî porin ha. Ewru yotaw mak xakne. Kaikokoro cekne noro kopi roowo yapikîra. Roowo mapitaka roro cekne.

⁶Kahneru wece tak cekne, tuuna yepu yecihtaw oyexitaw weene asak hakno ke tmeretkem, noro wece cekne. Kañpe ro mak cekne, mayanakne ro mak noro poko.

⁷Asakno ke tmeretkem wece tak cekne, noro poko tak nîrwonakne ro mak. Noro pen ñetapekne kañpe ro mak. Meretîthîrî tak nîhkocekne asakno roro rma. Kañpera tak xakne asak hakno ke tmeretkemînhîrî pen okwe. Roowo pona tak noro pen nañmekne cewñan ke tmeretkem, napikyakne marha, knuhknu kekne noro pen poko. Asakno ke tmeretkemînhîrî pen kurunpeñe exihra ro thakwa mak xakne.

⁸Ero yinhîrî miyan komo rma tak nahsîyakñe cewñan ke tmeretkem hara, tmaywen me so nahsîyakñe. Kaŕpe ehtîkache rma tko ñehkocekñe tak meretîthîrî pen, porin pen. Emtaka tak natîkwakñe anarî kom hara meretîrî hara 4 takî. Miya miya wa so natîkwakñe. 4 nasî ocowo ero mko wece so natîkwakñe noro meretîrî mko.

⁹Meretîrî mko yeeñataw owya anarî tak petawakñe. Wahra ka xakñe petarî. Poŕmamtîkekñe ha tko, kaŕpe tak ñehtîkekñe suu ñixan komo yoŕono me, resce ñixan komo yoŕono me marha, cenporem pono komo yoŕono me marha ñehtîkekñe.

¹⁰Miya ro mak poŕmamtîkekñe kah yawno komo yaka roro. Iitono poyino komo ñaŕmekñe roowo pona. Xiŕko mko marha tak naŕmekñe roowo pona asakî mak. Aŕmache napikyakñe kŕa tak okwe, knuhknu kekñe mak okwe.

¹¹On wara tak kekñe noro, Yukurumîkno xa thakwa ow ha. Kaan yanan komo yantomañe warai xa marha ow hara, kekñe kica. Ero yimaw tak on wara kekñe noro Ixaw Yana komo ya, Awokuthîrî komo tak tîmîhra ehcoko Kaan ya, kekñe. Kaan mîn marha nîwîrîmekñe kica.

¹²Kaan yanwekrî ke tîwya so Kaan yanan komo rma ñepîrketkeñe noro mamakan me. Ero ke marha okno tîmñe komo tak porohkekñe. Ehñara ro mak xakñe noro paaka meretîrî warai. Yaaronno marha naŕmekñe kpanatanmetopo, roowo pona naŕmekñe. Ero wa noro xakñe okwe paaka meretîrî warai.

¹³Ero yinhîrî Kaan maywenî ro mtapotarî tak wencekñe. Ero yinhîrî anarî nîmtapowakñe xa hara noro yakro. Kaan maywenî ro xa marha mîk nîmtapowakñe. On wara kekñe yihcîrî me tîmtapotaxmu ya, Ai, atî wicakî pahkî nai moso ñenîtho yaw roro rma tak ehtome so iitono komo. Enmaŕatîxera Kaan ya tîmsom tîmñe komo porohkacho ñenwo, Kaan yanwecho marha ñenwo kîwîrîmacho ro komo. Kaan mîn yahsîtopo marha ñenwo yiixatî pîn komo ya ahsîtopo. Kaan yanan komo yemetanmetopo marha ñenwo, apihtopo meero. Atî wicakî pahkî nai Kaan yanan komo yîwîrîmacho? kekñe.

¹⁴On wara tak kekñe anarî owya, 2.300 kaamo wicaki enatîche ero yimaw, Ñeexi, kacho me tak nasî. Ero yinhîrî Kaan mîn tak nakîŕwamexe hara, kekñe owya. Ero wa kekñe owya.

On Wara Kacho Mîn Añenîthîrî, Kesî Kabriew

¹⁵Iito rma ka wîxakñe, Taniew ow ha. Oñenîtho ponaro rma ka wîxakñe. Ahce pokono xa mîn wenwo? wîŕkekñe rma ka ohnaw. Ero wa ketaw rma owya tooto warai tak weeñakñe xa hara, oyepatai ñececcekekñe.

¹⁶Ero yinhîrî tooto mtapotarî tak wencekñe, Urai yecihtawno mtapotarî ha. On wara kekñe, Ai Kabriew, noro yîhcamhokakî yîñenîthîrî poko, kasko yîwya, kekñe tak oyepataino ya.

17Ero ke tooto warai tak mokyakñe ohyaka. Keraswakñe ro mak kopi. Kesewnapekñe ro mak okwe. Ai, kekñe tak owya noro, tooto xîkrî amoro. On wara yîhtînoke, ahenîthîrî nasî pahxarono me. Eromanhîrî yimawno komo pokono mîn menwo, kekñe.

18Ero wa ketaw owya kîwînkîyakñe yuhnari ro mak. Tuupe cewru mak wîxakñe. Ero yimaw tak oyapeyakñe oyakro tîmtapotaxmu. Oyanîmyakñe piiri.

19On wara tak kekñe owya, Pahxaro tak nasî Kaanî rwonîmtopo me. Ero yimawno komo yehtopo tan wekatîmyas awya. Ahenîthîrî yaw roro tak naxe kayaritomo komo amñe, eromanhîrî yimaw, yukuknomaxapu yimaw ha.

20Kahñeru menwo asak hakno ke tmeretkem. Kayaritomo komo pokono mîk kahñeru, Mecia komo kayaritomon, Pehsia komo kayaritomon marha.

21Ero yinhîrî tak boce menwo hara. Kresia komo kayaritomon pokono mîk ñex hara. Meretîrî menwo noro yewru yotaw, ñexamro kayaritomon pokono mîn ñex ha meretîrî, yihcîrî me nasî kayaritomo me noro.

22Meretîthîrî yehkotoche 4 tak menwo meretîrî mko hara ekenhîrî to aîhtaxapu. 4 kayaritomo komo pokono mîn meretîrî mko ha. Yihcithîrî pen rowonho raconkañe komo mîkyam kayaritomo pen rowonho. Kaîpera ñhe tko naxe yihcithîrî pen warahra.

23Amñe tak 4 kayaritomo komo retawno komo naxe hara. Kicicme xa tak ñehtîkexe Kaan yanwekñe komo. Ero yimaw anarî tak ñecifasî kayaritomo me hara. Cewîrwoxatî xa mîkî, emîknono ritopo yîhtînoñe xa tak kica.

24Kaîpe xa tak ñehtîkesî noro tanmerora ha tko. Waihkanoro tak ñiîfasî ro mak. Ehñara ro mak nas noro cemyawno ciitopo. Karitînhîrî pen komo nafmesî, Kaan nakîfwamatho pen komo marha.

25Emîknono riñe me exîrî ke noro emîknono riñe komo tak ñepamtîkexe kica. Cehcoyoponkacho poko ñesehtînoyasî kica. Meîpono pîn komo waihkesî cemyawnoyem komo rma. Kayaritomo komo kayaritomon yafma xe meero nasî kopi. Waihyasî rma tko amñe noro tooto pîn ke tak ha.

26Yaaronoro xa mîn menwo awosoto. Kokmamrî me mentai, enmarî me mentai marha, yaaronoro xa mîn menwo. Ahruxapu wara makî tko cirko ahenîthîrî. Pahxarono pokono xa mîn menwo, kekñe. Ero wa kekñe owya ekatîmñe.

27Ero yinhîrî kekafkekñe tak okwe. Kaîpera tak wîxakñe yaake kaamo. Ero yinhîrî okaman poi tak kawomyakñe hara. Kayaritomo yemyawno poko xa hara wîxakñe. Keserepokekñe xa tko oñenîtho poko. Onoke warai komo pokono na mîn weeñe kopi, wîîkekñe ro mak. Ero pokono mîn ha, kañe exihra ro mak xakñe okwe. Ero wa wîxakñe.

Taniew Nîmtapowasî Kaan Yakro Ixaw Yana Komo Poko

- 9** ¹⁻²Taa, ero yinhîrî tak on wara wîxakñe hara Taaфу exitaw Kawtew komo kayaritomon me, karita weefñakñe 1-înhîrî cimñipu po, kayaritomo me noro yehtoponho po. Metu komo yepamtho mîk xakñe Tafu, Asueru pen mumutho. Ero yimaw Kaan Karitan weefñakñe Xeremiasî nmewretho, weronomano rifenho pen mîk noro nmewretho. Kporin komo mewrepekñe yîwya. On wara kacho mîn weefñe, Pahkî nai Xerusaren pohra ro mak, 70 cimñipu ero wa nas okwe, kacho weefñakñe.
- ³Ero yipu yenîche Kporin komo Kaan yakro takî kîmtapowakñe yiixe oyehtopo poko. Cerewre ro mak kîmtapowakñe, eseresmara wîxakñe, kumixitho mak wamruyakñe oponon me, wemronho cheka marha keremekñe.
- ⁴Kîmtapowakñe Oporin Kaan yakro. Kesekatîmyakñe yîwya. On wara wîîkekñe, Apa, ponaro xa oyehtopo Amoro. Amna yopono ro mak Amoro, yukurumîkno ro mak Amoro. On wara kañe Amoro amna ya, Ooxe na mat ha, omtapotarî marha na mewehcatu. Ero wara awexitaw so kakronomexe so, mîîkes amna ya. Ero wa kachonho towîhra ro mak masî, ero yaw roro rma wa amna mîîfasî. Amna pînîn yaw marha masî.
- ⁵Kicicme tko amna xakñe kica, akpîn me mak. Kicicitho poko ro mak amna xakñe okwe, amtapotarî yanwekñe me. Amna panatanmetopo ponarora mak amna ñehtîkekñe kica, amtapotachonhîrî ponarora marha.
- ⁶Amna kayaritomon pen komo rma re panatanmekyatkeñe awanton kom ha, amna weronomañe kom ha. Kaanî mtapotarî tan wekatîmyas awya so, ketkeñe cma re amna ya. Ero wa ketkeñe amna kayaritomon pen komo ya, amna yantomañenho pen komo ya marha, amna porin pen komo ya marha. Ahnoro amna rowon pono pen komo ya ketkeñe. Yîmtapotarî komo ponarora tko xakñe amna kica.
- ⁷Kîfwani ro mak Amoro Apa, amna reha nasî tîhyapamsom me mak okwe. Ero wa nas amna oroto rma. Ero wa naxe Xuta komo, Xerusaren pono komo, Ixaw Yana komo ahnoro. Tantono komo naxe ero wara, meyeno komo marha. Mooxe naxe anarî komo, amna poyino komo. Anarî komo cheka meñepekñe ñexamro pen mîk hakî cheka. Ero wara so amna meñepekñe amna yetowrî ke kica ahyai. Ahnoro amna nasî tîhyapamsom me apona.
- ⁸Amna nîhyapamyasî Apa apona kicicme amna exirî ke kica apoko. Ero wa naxe amna kayaritomon komo, amna yantomañe komo marha. Ero wa xa marha xatkeñe amna porin pen kom hara okwe.
- ⁹Amna pînîn yawno Amoro Apa. Kicicme amna yehtoponho yîhcamnoñe ro marha. Wara rma amtapotarî amna nanwekyakñe kica.
- ¹⁰Amna Porin xa Amoro, ponaro amna yehtopo xa. Amtapotarî yewetîra rma tko amna xakñe kica. Amna panatanmetopo cma re mekatîmyakñe

awanton komo ya, amna weronomañe komo ya. Ero yipu rma tko ewetîra xakñe amna kica.

¹¹Ahnoro Ixaw Yana komo tpanatanmetopo nanwekyatkeñe añekatîmthîrî. Awahsîpinketkeñe mak okwe. Amtapotarî yewetî xera ro mak amna xakñe kica. Ero wa amna xakñe. Ero ke amna mîwîrîmekñe ro mak okwe kicicme amna yehtoponho yepetho ha. Ero yipu ñekatifmyakñe rma re Moises pen, awanton pen ha. Yaaro xa tan wîîkesî, kacho marha nasî tmewreso. Ero wa kacho yaw roro rma amna mîwîrîmekñe.

¹²Yîmtapotachonhîrî yaw roro rma amna pen ñemetanmekyakñe, amna yenîñenho pen komo marha. Amna nîwîrîmekñe ro mak okwe. Mîn hak pono komo rma re ñemetanmekyakñe Kporin komo. Ero wara rma re anarî komo ñemetanmekyakñe kaapu makatawno pen komo ahnoro wahra ñhema ha tko. Xerusaren pono pen komo reha ñemetanmekyakñe ro mak anarî pono komo yopo xa tak okwe.

¹³Amna yîwîrîmacho xa tak amna ñepofakñe Moises penî mtapotachonho yaw roro rma. Wara rma amna yîmtapotara rma xakñe amna Porin yakro, ponaro amna yehtopo yakro. Kicicme amna yehtopo yai cma re amna maknamesî Apa. Yaaronoko ñhe marha amna yîhcamhokakî, kahra xakñe amna awya.

¹⁴Ero wa amna yexirî ke amna yemetanmecho ponaro mîxakñe. Ero tak mekmexpekñe. Kîfwañhe ciino riñe ro xa Amoro Apa ahce wa na ciino riyataw awya. Ero ke amna yîwîrîmacho mekmexpekñe awewetîra amna yexirî ke kica.

¹⁵Apa Kaan, ayanan komo rma amna. Amna mekyakñe Exitu poi. Kañpe xa awehtopo menpekñe eñexa amna yekrî ke. Ero yanme cekaiporesom me xa masî oroto. On wara wîîkes awya Apa, kicicme ro mak amna xakñe, akpîra amna xakñe kica.

¹⁶Apa, kîfwanî ro me awehtopo yaw roro rma cma re metîrwoxinkesî hara Xerusaren poko, awewtonî ro poko, îpî pono poko. Amna mîtwono komo nîwîrîyakarî me mak nas okwe Xerusaren. Ero wa naxe ayanan komo ahnoro. Ero wa amna nasî kicicme amna yexirî ke, kicicme amna porin pen komo yexirî ke marha okwe.

¹⁷Ero ke omtapotarî cma re mences Apa. Yiixe oyehtopo poko kîmtapowasî awakro. Awanton mak ow ha. Amînthîrî poko tawake tak esko, yixkaxaputho poko. Ero wa cma re masî kîfwañhe awehtopo yenpotome rma, miyan komo ya rma.

¹⁸Omtapotarî cma re mencesî Apa. Awewton wece cewru tak esko ha. Wemronho me mak nas okwe amna yewtontho, awosokenî rma. Ero wa kahra nas amna awya kîfwañhe amna yehtopo yepetho me. Amna pînîn yawno me xa awexirî ke mak ero wa kes amna awya.

¹⁹Taa, entak Apa, omtapotarî. Kicicme amna yehtoponho cma re mîhcamnoyasî. Omtapotarî xa entak Apa, ero yaw roro tak amna

ciitome tak awya. Awanme rma cma re ecmamra masî. Awewtonî ro mîn Xerusaren, ayanan komo marha amna awosoken komo rma. Ero ke amna cma re makronomesî, wîikes awya Ponaro Oyehtopo ya, wîikekê. Ero wa wîikekê ow Kaan ya.

²⁰Ero wa kîmtapowakê Kaan yakro. Kicicme oyehtoponho wekatîmyakê yîwya. Opoyino komo yehtoponho marha wekatîmyakê yîwya, Ixaw Yana komo yehtoponho ha. Kîfwañhe Kaan yîpînî ro ciitopo poko marha kîmtapowakê.

²¹Ero wa omtapowataw rma Kabriew tak mokyakê xa hara ohyaka. Pahxa oñenîtho rma mîk mokyakê. Kañpe xa mokyakê kah yai. Opeña xîkrî pun tîmtopo me exitaw mokyakê, kokoñi tîmsom yakñitopo me exitaw ha.

²²Oyakro tak nîmtapowakê noro oyakîrecho poko. On wara kekê owya, Ai Taniew, ahyaka tak kmoko yuhnari yîhtînoñe me awitîkaxi.

²³Yîhcirî me amtapowataw rma oyantomekê Kaan tîmtapotarî yekatîmtopo poko awya. Ero ke tak kmoko ahyaka. Yîixe Kaan yehtopo xa amoro. Ero ke yîmtapotarî tak entakî. Añenthîrî poko ahamhokacho rma mîn entak ha.

²⁴On wara nas amê, Tukuknomaxi nasî cimñipu komo. 7 nasî tukuknomaxi, 7 xa hara, 7 xa hara, Yaake ro nasî tukuknomaxi 7 mko ha, 70 ro ha. Ero wicakî pahkînon nukuknomekê Kaan apoyino komo yehtopo ciitîkacho, Kaan yewtonî ro yehtopo ciitîkacho marha. Ero wicakî pahkînon marha Kaan nukuknomekê tanwetoponhîrî yenatkachome, kicicme tooto komo yehtoponho yenatkachome ha, Kaanî rwoxinkatîkacho kicicme ehxapu komo poko. Ero wicakî marha nasî kîfwan me tak ciino ritîhkacho Kaan ya, eroromerono ciitîkacho ha. Ero wicakî pahkînon marha nasî wosoto Kaan ñenpotho yaw roro ciino ritîhkacho, ekatîmñenñîrî pen komo mtapotachonho yaw roro ciino ritîhkacho marha. Ero wicakî cimñipu yenatîche marha Kîfwanî ro tak nîhkapesî Kaan kayaritomo me. Ero wa Kaan ñiifasî ero yimaw.

²⁵On poko marha kîhcamhokesî yuhnari poko. On wara kesî kayaritomo amê, Xerusaren pono mko tak ciitatko hara mîmo mko, kesî. Ero wa kachonho ñixa ro tukuknomapore nasî 7 komo cewê ro, 62 ro marha. Ero wicakî cimñipu nasî tukuknomaxi. Ero yimaw tak kayaritomo mokyasî, Kaan nîhkapetho rma. Xerusaren pono komo ñiifaxe hara mîmo komo. Esama komo marha ñiifaxe ewto pore totopo komo. Ewto wacan marha ñiifaxe. Cesemetanmetopo komo chew rma ero yipu ñiifaxe.

²⁶On wara tko nasî kayaritomo me yîhkapexapu, 62 ro 7 komo exiche tak Noro pen waihkexe okwe. Cehtoponhîrî yanmera tko waihyasî. Anarî tko mokyasî kayaritomo hara. Noro maywen komo tak mokyaxe, ewto pen nakñiyaxe, Kaan mîn pen marha nakñiyaxe. Tuuna yukmacho wara rma mokyaxe ewto pono

komo waparî me. Ñetañmexe roro yukuknomacho cenatîso ro. Meñpono pîn tak nasî cecahso mîmo mko, cixkaxi so marha nasî. Ero wa nasî Kaanî mtapotarî yanme rma.

²⁷Ero yimaw meñpono pîn komo yakro tak nîmtapowasî kayaritomo. On wara kesî yîwya so, Omaywen me tak ehcoko. Ero wa awexitaw so kakronomexe so, kukurunpexe so marha. Ero wa cehcerî 7 wicakî pahkînon, kes ha re. 3 imeya wicakî mak exiche ha tko tîmtapotachonhîrî tak nowyas hara kica. Kaan ya tîmsom akñipîra ro mak tak ehcoko, kesî tak kica. Ahce na tîmîhra ro mak ehcoko Kaan ya, kesî marha kica. Pohnî me Kaan mîn ciîñe mîk kica. Kicicitho ro mak naafasî Kaan mîn yaka rma kica. Noro yanme tak pohnî me tak nasî ewtotho, tîwîrimaxi ro mak nas okwe. Ero wa ka nasî Kaan mîn yîwîrimacho cenatkaxi ro. Ero wa nasî, kekñe. Ero wa kekñe Kabriew owya.

Toto Warai Ñeeñasî Taniew

10 ¹Taa, ero yinhîrî tak Siru xakñe kayaritomo me hara, Pehsia pono komo kayaritomon me hara. 3 cimñipu ka xakñe kayaritomo me ero yimaw enîhnî tak weeñakñe hara. Taniew ow weeñakñe Bewtesasa rma oyosot hara. Yaaron mîn weeñakñe. Etañmano ritopo imo pokono rma tko mîn xakñe. Ero wa kacho yîhtînomexpotopo tan, kacho marha wîhtînoyakñe.

²Ero yimaw on wara wîxakñe ow, Taniew, owratatopo poko mak wîxakñe 3 tominku pahkînon.

³Ero yimaw tpoñwem yapuhra ro mak wîxakñe. Woto tonohra marha wîxakñe, uupa yukun yerîhra marha. Ehkaper marha wîxakñe 3 tominku pahkînon.

⁴On wara tak wîxakñe 1-înhîrî nuuñi po, 24-nhîrî kaamo po. Tuuna yecihtaw wîxakñe, Itekew yecihtaw ha.

⁵Kesewyañakñe tak, tooto warai tak weeñakñe. Riiñu kahxapu yaw xakñe. Taañapotui xakñe oorû ke. Upas pononho mîn xakñe oorû ha.

⁶Beriru wara xakñe yupun. Pepe kacho wara xakñe eepatarî. Ewru xakñe poturem wara. Tpepeyure xakñe aporî, yîhtarî marha. Bronse wara xakñe, sekeseke kaxapu wara. Kafpe xa nîmtapowakñe meñpono pîn komo wara. Ero wa xakñe.

⁷Ow mak weeñakñe. Enîhra tî xatkeñe oyakrono komo. Ñeraswatkeñe ro makî tko. Ero ke ñemahciyatkeñe eseyamso.

⁸Ero ke cewñe wîxakñe iito. Keserepokekñe ro mak noro yeeñataw owya. Kekañkekñe ro mak okwe. Oyepatarî tak xamanwakñe okoputho yeeptarî wara cehso ro. Kekañkekñe ro mak tak okwe.

⁹Yîmtapotarî rma tko wencekñe yuhnari owîñikyataw rma. Tuupe cewru kîwîñikyakñe.

Noro Nîmtapowasî Taniew Yakro

¹⁰Ero yinhîrî tooto yamorî tak oyapeyakñe. Oyanîmyakñe tak oyosokmuru po, tamopo marha. Ero wa makî ka oyanîmyakñe.

11 On wara kekñe owya, Ai Taniew, yiixe xa cehsom amoro. Kîmtapowasî tak awakro. Ero ke omtapotarî men entakî takîhso. Piiri tak awomko. Ahyaka wa oyeñepew Kaan, kekñe owya. Ero ke tak piiri kawomyakñe. Kîtatanakñe ro makî tko okwe.

12 On wara kekñe noro owya, Erasîra esko Taniew. Pahxa ñhe Kaanî mtapotarî yenta xe mîxakñe. Kyopono pîn me marha mesehtînoi Kaan wero ro, ponaro awehtopo wero ro. Takro amtapotachonhîrî ñencekñe Kaan mehxa ro yihcirî kaamo po mîmtapowakñe ero ñixa ro rma ñencekñe. Ero wa amtapotarî ke tak kmokyakñe.

13 Pehsia komo yantomañe tko ka owahkocekñe kica. Pahkî owahkocekñe 21 kaamo. Mikew tko mokyakñe oyakronomaxi, antomano riñe komo yenîñe ha. Cewñe thakwa ka wîxakñe noro mokuhnaw. Ito wîxakñe cewñe Pehsia komo yantomañe yakro oyetafmaxi poko.

14 Orotô xa tak kmoko ahyaka. On wara tak naxe apoyino komo amñe eromanhîrî kaamo pahnoke exitaw, kacho wekatîmyas awya. Pahxarono mîn wenpes awya, kekñe owya.

15 Ero wa yîmtapotache oyakro kutupenwakñe tak. Yîmtapotan me thakwa tak wîxakñe.

16 Ero yinhîrî tak omtarî napeyakñe tooto warai hara. Ero yinhîrî kîmtapowakñe tak hara. On wara wîñekñe oyepatawno ya, Keserepokesî ro mak tak apa, enîhnînhîrî yenîrî ke owya. Kañpera ro mak tak was okwe.

17 Awanton mak ow, apa. Ahce wa thakwa re kîmtapowa awakro? Kekañkatika ro mak okwe. Cehñaxi mak tak keshsas okwe oyekañkarî ke, wîñekñe.

18 Ero yinhîrî tak oyapeyakñe xa hara tooto warai. Okaricekñe tak okre.

19 On wara kekñe owya, Yiixe xa cehsom amoro. Erasîra esko, eserepokan me esko, kañpe tak esko, kañpe xa esko, kekñe owya. Ero wa kache owya kañpe ñhe tak wîxakñe. Ero ke on wara wîñekñe yîwya, Taa, amtapotarî tak ekatîmko owya. Ow tak mîkarito okre, wîñekñe.

20 Ero ke on wara kekñe owya, Ahce kacho wa ahyaka kmoko, mîhtînoya rma ha re? Yohno rma kîwces hara Pehsia komo yantomañe yakro etañmaxi xa hara. Owtoche takî Kresia komo yantomañe tak mokyasî.

21 Tanî rma ka oyexitaw wekatîmyas awya karita yaka mewrexapu rma, yaarono yaka mewrexapu ha. Oyakrono exihra nasî ñexamro yakro oyetañmetaw. Mikew mak nasî oyakrono me, ayanan komo yenîñe ro ha.

11 ¹Taa, Tañu ka xakñe kayaritomo me, Metu yepamtho. Cewñe cimñipu makî ka xakñe kayaritomo me noro yehtoponho.

Ero yimaw on wara kekñe tooto warai, Taniew mîtwo kecececekñe yukurunpetome, karihtotome marha. Ero wara wîxakñe, kekñe.

²On wara kekñe noro owya, yaarono xa tan wekatîmyas awya. ³ka naxe amñe Pehsia kayaritomon komo. Ero yinhîrî ⁴nhîrî tak nasî ñexamro

kayaritomon me hara. Noro xa tak nasí cemyawnoyem me anarí komo yopo, kayaritomonhîrî pen komo yopo. Yukurumîkno me xa marha ñehtîkesí noro mefpora ro mak exirî ke emyawno. Yukurumîkno me cehtîkache tak on wara kesí miyan komo ya rma, Kaikatko Kresia pono komo kayaritomon yakro etaŋmaxi, kesí tak miyan komo ya rma.

³Ero yimaw anarí tak nasí kayaritomo me hara, yukurumîkno xa tak, tanme ro mak ciino riñe ha.

⁴Kayaritomo me ehtîkache ñetîraconke tak yîrowonthîrî. Suu ñixa nasí anarí yîraconhîrî, nohce ñixa nasí anarí yîraconhîrî hara, resce ñixa nasí anarí yîraconhîrî hara, oesce ñixa nasí anarí yîraconhîrî hara. Yîrowonthîrî yahsíra tko naxe kayaritomonhîrî pen yepamtho komo. Yukurumîkîra ñhema marha naxe yîrowonthîrî yahsíñe komo, yihcithîrî pen warahra, kayaritomo pen warahra. Emohkaxapu wara tak nasí yihcithîrî kayaritomo pen. Anarí komo mak tak nahsíyaxe yîrowonthîrî.

Ñetaŋmexe Kayaritomo Komo Suu Ñixan, Nohce Ñixan Yakro

⁵Ero yinhîrî on wara tak nasí suu ñixan komo kayaritomon, yukurumîkno me xa tak ñehtîkesí. Noro sowtatun komo yantomañe tko tak nasí kayaritomo me hara tîkayaritomonînhîrî pen yemtaka hara. Miyani rma tak nahsíyasí roowo tîrowon me.

⁶Yaake cimñipu exiche tak, ñetakronomexe tak ñexamro nohce ñixan komo yakro. Ero yimaw suu ñixan komo kayaritomon yemsîrî tak cesí nohce ñixan komo kayaritomon yaka. On wara kaxi cesí iina, Awakronomañe me cexi xe tî nai apapa, takronomañe me awexi xe marha tî nai, kaxi tî nîñe. Yukurumîkno mera tko ñehtîkes okwe noro, kayaritomo yemsîrî. Yukurumîkno mera marha tak ñehtîkesí yîm hara, noro yemsîrî yaañenho pen komo marha.

⁷Ero yinhîrî kayaritomo yemsîrî yepamtho tak cesí nohce ñixan komo waparî me. Sowtatu komo naaŋasí mefpono pîn komo. Nohce ñixan yewton wacan yaka rma ñewomyasí. Iitono komo yopono me tak nasí.

⁸Ponaro ñexamro yehtopo komo tak nahsíyasí suu ñixan. Onok na me enporixaputho komo marha nahsíyasí, bronse ciixaputho. Emyawnonhîrî komo marha nahsíyasí mefpono pîn. Prata ciixapu, ooru ciixapu, ero warai nahsíyasí. Exitu pona tak naaŋasí. Ero yinhîrî yaake cimñipu tak nasí nohce ñixan komo yakro etaŋmara.

⁹Ero yinhîrî nohce ñixan komo kayaritomon makîrha cesí suu ñixan rowontho yahsíso hara. Ñetîrames hara tko tîrowon pona hara.

¹⁰Ero yinhîrî nohce ñixan komo kayaritomon mumuru komo tak ñesencexe cetaŋmatopo komo poko hara. Sowtatu komo pen ñenmekyaxe mefpono pîn. Tuuna yukmarî wara mak cexe waapa me mefpora ro mak. Ero yinhîrî tmaywen komo wacan yaka ces hara. Iitono komo yakro meero tak ñeseiyaxe.

¹¹Ero yinhîrî takî suu ñixan makîrha nîrwonas hara. Nohce wecan waparî me ces hara. Sowtatu komo rma re ñenmekyasî nohce ñixan. Kaŋpera tko naxe. Iyopo so naxe suu ñixan komo.

¹²Nohce ñixan sowtatun komo yaŋmache tpoko rma tak nahwowaŋî suu ñixan komo kayaritomon. Meŋpono pîn komo naŋmeŋî noro, yaake miw pen komo. Iitono komo yopono komo me tko exihra naŋî.

¹³Ero yinhîrî nohce ñixan tak ces hara sowtatu komo yenmeso xa hara. Meŋpono pîn xa tak ñenmekyasî, pahxa ñenmekyakî ñexamro yopo xa tak. Yaake cimîŋipu exiche suu ñixan waparî me tak ces hara. Meŋpono pîn sowtatu komo naaŋaŋî. Tuwuhreke so cexe noro sowtatun komo.

¹⁴Ero yimaw tak meŋpono pîn komo cexe suu ñixan komo kayaritomon waparî me. Apoyino komo meero ñetowyaxe kayaritomo maywenîno, apehceme tîrwoŋem komo mîkyam ñetowyaxe. Ero wa ñehcoyoponkexe aŋenîhîrî yaw roro rma. Ñehñexe tko ñexamro.

¹⁵Mokyasî rma tko nohce ñixan komo kayaritomon. Ewto imo pen wamcexe noro sowtatun komo. Roowo ñenmekyaxe merpora ro mak ceceñan me ehtome. Ewto pona rma ñewomyaxe twacayem yaka. Iitono komo tak naŋmexe. Suu ñixan sowtatun komo naxe kaŋpera. Nohce ñixan komo yopo exihra naxe okwe. Karitî komo rma ñepîrkexe nohce komo mamaka.

¹⁶Ero ke tanme ro tak ciino ñiifasî suu ñixan komo waparî me mohxapu. Noro yaŋmañe exihra ro mak naŋî. Cenporem pona tak ñiifasî cetarî roowo pona. Iitono komo yopo naŋî, aŋmano ñiifasî ro mak.

¹⁷Ero yinhîrî on wara tak kes hara nohce ñixan tîhnaw, Kîwcesî hara ka. Amñe kmokyas hara. Ahnoro tak wekyas osowtatun komo. Suu ñixan yakro kîntapowaŋî. Cetkurunpesom me tak cehcerî, kacho poko kîntapowaŋî, kesî. Ero ke ero wara rma ñiifasî. Cemsîrî tak nîmyasî yîwya suu ñixan ya noro pen yaŋmachome mak. Aŋmara rma naŋî, ñehñesî mak cesehtînotopo poko.

¹⁸Ero yinhîrî tuuna imo yecihtawno komo yaŋmaxi tak cesî nohce ñixan. Meŋpono pîn naŋmeŋî iitono komo. Ero yinhîrî sowtatu komo yantomañe naŋî iyoponkañe me. Ow yîwîrîyakara ehcoko, kesî tooto komo ya. Kyopono pîntho xa matko amoro, kes hara yîwya.

¹⁹Ero yinhîrî tak on wara naŋî noro, cewtonî pona tîto xe tî nai twacayem yaka. Ñehrokesî tko tîcetaw, ñepîrkesî marha okwe. Ero yinhîrî tak ñehcamnoyasî. Ero wa naŋî nohce ñixan komo kayaritomon pen.

²⁰Ero yinhîrî noro yekenho yakan tak ñecifasî kayaritomo me hara. Opurantan men tîmcoko, kesî cemyawnoi xa tak cehtome. Yohno rma tko noro pen waihyasî. Tîrwoŋem naŋmatho pîn me waihyasî, waapa naŋmatho pîn me marha. Waihyasî mak.

²¹Ero yinhîrî tak yîhretawno tak naŋî kayaritomo me hara, kicicitho xa tak kica. Kayaritomo me ciisom moso, kacho mera ka naŋî. Tawakem

wara rma mokyasî noro. Kayaritomo me tak ñecifasî rma emîknono rirî ke mak kica.

²²Ero yinhîrî tak sowtatu pen komo tak ñesenmekyaxe noro porohkañe komo cma ha tî re. Ñexamro penî tko nañmetîkesî ro mak okwe tuuna yukmarî wara ro mak. Kayaritomo marha waihkesî, Cetkurunpesom me cehcerî, kañenho pen.

²³Noro yakro rma ka nîmtapowasî, Cetkurunpesom me cehcerî, kacho poko. Ero yinhîrî emîknono mak tak ñiifas hara kica. Asak makî ka naxe noro maywen komo. Ñexamro ke rma tko kañpe ñehtîkesî.

²⁴Ero yinhîrî on wara tak nasî noro, cemyawnoyem komo cheka cesî tawakem wara kica. Anarme ciino ñiifasî noro tîm pen warahra ro mak, tporin pen komo warahra marha. Tînañmathîrî pen komo yemyawnonho takî ñekamyasî tmaywen komo ya. Ero yinhîrî yakeno yañma xe tak nasî ewto komo, twacayemu komo. Ero poko ñesehtînoyasî. Yohno makî tko ero poko ñesehtînoyasî.

²⁵Ero yinhîrî meñpono pîn tak ñenmekyas hara sowtatu komo. Ñesewankaricesî tak. Ero yinhîrî suu ñixan waparî me tak cesî. Meñpono pînî rma tko naxe suu ñixan sowtatun kom hara, karitî kom ha. Nohce ñixan yañmara tko nasî. Ñehñesî mak tmaywen komo yanme rma okwe. Ñexamro ñesencexe tkayaritomon komo yañmacho poko rma. Ero ke ñehñesî noro.

²⁶Noro nînahmatho komo rma ñesencexe waihkacho poko. Ero yimaw tak noro sowtatun pen komo tak ñemahciyaxe anarî komo. Meñpono pîn komo marha waihyaxe paraxkaxapu komo.

²⁷Ero yinhîrî ñexamro rma, kayaritomo komo tak ñeremexe asakno roro rma iina re aapo mîtkoso. Waapa me tîto xatî komo re mîkyam okwe. Cemaro me mak ñesencexe kica. Tohnaw makî tko ñesencexe. Kaan nukuknomatho po rma tak ñexamro waihyaxe.

²⁸Ero yinhîrî nohce ñixan takî ces hara ceken pona hara. Meñpora ro mak naañasî cemyawno iina. Tîcetaw rma tko Kaanî mtapotarî yosom komo poko tak nîrwonasî. Ñexamro pen tak ñemetanmekyasî. Ero yinhîrî tak ceken pona ces hara. Ero wa cesî.

²⁹Ero yinhîrî yukuknomaxapu po tak suu ñixan waparî me ces hara. Ero yimaw tko anarme tak nasî noro totopo. Pahxa totoponhîrî warahra tak nasî.

³⁰Kanawa yaw tak mokyaxe Kitin pono komo. Ñexamro yanme tak nahwokesî noro, nohce ñixan. Ero ke yaw xa marha ces hara. Kaanî mtapotarî yosom komo poko tak nîrwonasî ro mak. Ñexamro pen ñemetanmekyasî. Ero yinhîrî ces hara. Kaanî mtapotarî yai etowxapu komo reha tak nakronomesî.

³¹Noro sowtatun komo tak cexe Kaan mîn yaka rma. Ero tak nîwîrîmexe okwe. Kaan ya tîmsom tîmîhra ro mak tak ehcoko, kexe tak okwe ero

yipu tímñe ro komo ya. Ero yimaw tak kicicitho ro mak ñiifaxe iina pohnî me cirmexpoñe xa tak okwe.

³²Kaanî mtapotachonho yanwekñe komo yakro nîmtapowasî kayaritomo. Takîhsom xa amyamro ham okre, kesî yîwya so emku me mak kica. Ero wa karî ke kicicme tak ñiifasî yîropotarî komo. Iito rma tko naxe ponaro cehtopo yîhtînoñe kom ha. Kafpe tak naxe. Kayaritomo nukurunkexe ehñara rma.

³³Ero yimaw yuhnari yîhtînoñe me naxe anarî komo. Tpoyno komo yakîhrene me tak naxe mefpono pîn yakîhrene me. Noro yipu komo tko waihkexe yiixatî pîn komo. Kacipara imo ke anarî komo waihkexe, wehto ke anarî komo waihkexe hara. Anarî komo mak nahsîyaxe, anana tak naafaxe. Anarî komo yemyawnonho mak naafaxe okwe. Ero wa ñexamro pen ñemetanmekyaxe yohno ñhe mak ha tko.

³⁴Takîhso cesehtînosom komo yemetanmekyataw emetanmexapu yakronomañe komo tak mokyaxe hara. Emetanmexapu komo nakronomexe wahra mak. Kakronomexe so, kexe anarî komo reha tohnaw mak. Kexe ro kyam mak kica.

³⁵On wara marha naxe takîhso yîhtînoñe komo, anarî komo mak, ñepîrkexe tak okwe. Akîrwamachome so makî tko noro yipu komo nañmapesî Kaan, kîfwañhe xa tak ehtome so, kicicitho keñehra tak, yusmumra xa. Ero wa nasî ñexamro yakîfwamacho miya roro eromanhîrî yimawno pona roro. Yukuknomaxapu po tak ñenahcasî tak emetanmetoponhîrî komo. Ero wa nasî.

³⁶Taa, on wara tak nasî kayaritomo, tanme ro mak ciino ñiifasî. Ponaro tooto komo yehtopo komo yopono xa ow ha, kesî kica. Kicicitho me marha nîmtapowasî Kaan poko, kaan komo yopono poko. Ehñara rma ka nasî noro cemyawno poko. Ero wa nasî Kaanî rwonîmtopo cenatîso ro. Ero wa emetanmekno ñiifasî Kaanî rwonîmtopo me exirî ke. Kicicitho komo poko men kesepanîyas amñe oko, kachonho yaw roro rma wa ciino ñiifasî Kaan.

³⁷On wara marha nasî kayaritomo, Ponaro tporin pen komo yehtopo ponarora ro mak nasî noro. Ponaro wooxam komo yehtopo xera marha nasî. Mîk hak ponaro natu anarî komo, noro yipu komo ponarora ro mak nasî noro reha. Ow xa wasî miyan komo yopo ro mak, kaan komo yopo, kesî kica.

³⁸Sowtatu komo mak naxe ponaro noro yehtopo. Tporin pen komo nîhtînotorî ponaro mak nasî. Yîwya nîmyasî cepethîkem, cemyawnonhîrî. Ooru nîmyasî, prata marha, toopuci enporixapu marha, ahce na tpoxwem. Ero yipu nîmyasî ponaro cehtopo ya.

³⁹Ewto mko pona cesî noro afmano riso, sowtatu kenarî pona xa. Ponaro anarî yana komo yehtopo ponaro mak nai noro. Noro yipu tak ñewehcasî. Taa, on wara nasî noro cewetîñe komo poko, ñexamro wakrexe. Kayaritomo

me marha ñexamro ñiifasî mefpono pîn komo kayaritomon me. Epethîrî pona tînahsîthîrî ñekamyasî roowo. Ero wa cewetîñe komo wakresî.

⁴⁰Taa, eromanhîrî yimaw tak on wara tak naxe iitono komo, suu ñixan komo kayaritomon tak cesî xa hara nohce ñixan waparî me. Ero ke nohce ñixan komo kayaritomon tak mokyasî noro yakro etañmaxi. Tarara yaw so mokyaxe noro sowtatun komo, kawaru mkaw so marha mokyaxe. Kanawa yaw so marha mokyaxe mefpono pîn yaw. Mîn hak pona cexe roowo pona iitono komo waparî me. Mîn hak pono komo yopo naxe noro sowtatun komo, tooto komo yopo. Anarmerpan komo chere cesî.

⁴¹Cenporem pona marha cesî roowo pona iitono komo waparî me. Mefpono pîn komo nañmesî kayaritomonhîrî pen komo. Eton pono komo tko añmara nasî, Moabe pono komo marha, Amon pono poritomon komo marha. Ñexamro yafmara nasî.

⁴²Mîk hak rowon pono komo nahsîyasî tmaywen me so. Emahcira marha naxe Exitu pono komo.

⁴³Exitu pono komo purantan nahsîyasî ahnoro, ooru, prata marha. Ribya pono komo marha naxe noro yewetîñe me, Eciopia pono komo marha.

⁴⁴Ero yinhîrî on wara kacho tak ñencesî, Aaxera natu nohce ñixan komo kopi, resce ñixan komo marha kopi. Ero ke nîrwonasî xa tak. Mîk hak waparî me ces hara. Mefpono pîn komo xa hara nañmesî.

⁴⁵Tîmîn tak ñiifasî roowo rakataw. Mehxa nasî tuuna imo, xehxa nas îîpî hara, cenporem îîpî, Kaan yewtonî ro. Ero yotaw ñiifasî tîmîn. Ñexponkesî tko noro pen. Waihyataw akronomañe exihra ro mak nasî. Ero wa nasî noro pen, kayaritomo pen.

On Wara Naxe Tooto Komo Pahxaro Eromanhîrî Yimaw, Kacho On

12 ¹Ero yimaw tak Mikew ñekaricesî apoyino komo yukurunpetopo poko. Ñexamro yukurunpeñe ro mîk Mikew, yukurumîkno xa. Ero yimaw marha yîwîrîmano ritopo me xa tak nasî. Ero warai exihra ro makî ka xakñe yîwîrîmano ritopo, yihcirî me xa tooto komo kayaritomon ciitoponhîrî ñixa ro. Ero yimaw tko apoyino komo nukurunpesî Kaan, karita yaka osotî komo mewrexapu kom ha.

²Ero yimaw marha mefpono pîn komo tak pakexe hara roowo chew yîwînxapunhîrî kom ha. Anarî komo pakexe waipîn me ro mak tak. Anarî komo reha pakexe tîhyapamsom me, Kicicitho ro mak mîkyam, kacho me cehtome so mak miya roro.

³Ero yimaw takîhso cesehtînosom komo tak naxe katpape xa okre kaapu rarî wara ro mak. Ero wa xa marha naxe mefpono pîn yaknamañe komo kifwañhe so tak ehtome so. Xifko wara rma ñesenpexe eroromero noro yipu komo.

⁴Taa, Taniew, on ahruko karita, ahkoromak marha. Ero wa ñexpe eromanhîrî yimawno me cehso ro. On wara tak naxe tooto komo amñe,

miya xiya wara so cexe meŕpono pîn komo, kaŕpe so cexe. Mîn hak poko marha tak ñehcamhoketîkexe. Ero wa naxe amñe tooto komo, kekñe. Ero wa kekñe owya tooto warai.

⁵Ero yinhîrî tak kesewyafakñe. Tooto warai tak weefñakñe asakî. Tuuna yepu yecihtaw xakñe anarî, eeco po xakñe anarî hara.

⁶lito marha xakñe riîñu ke tponoyem. Tuuna yepoi xakñe. Noro ya tí kekñe ecihtawno on wara, Keserepokacho xa mekatmo moso ya. Atî wicakî pahkî nai amtapotachonhîrî yaw roro tooto komo yehtome tak ha? kekñe.

⁷Ero ke ñeyukyakñe tak riîñu ke tponoyem, tuuna yepoyino ha. Ececoka rma ka napockanwakñe kahsî. Nîmtapowakñe tak oñentarî me. On wara kekñe, Yaaro xa tan wîlkesî, Kaan xa nasî omtapotarî yakronomañe me, waipîñî ro Kaan ha. Cewñe cimñipu nasî, asakî cimñipu tak nas hara, cimñipu raconho xa hara nasî, ero wicakî pahkî nas ero yipu yaw roro tooto komo yehtîkacho. Kaan yananî ro komo yemetanmetîketaw xa tak ero yimaw tak nasî omtapotarî yaw roro ehtîkacho kom ha, kekñe.

⁸Yîmtapotarî rma re wencekñe, camkî rma tko wîxakñe okwe. Ero ke on wara wîlkekñe hara yîwya, Apa, ahce wa tak amna nai ero yaw roro amna yehtîketaw xa tak? wîlkekñe.

⁹On wara oyeyukyakñe, Etoko tak Taniew. Tahruso mak nasî karita omtapotachonho mewrexapu. Tahkoromaxi nasî ahrunkan me pahkî. Eromanhîrî yimaw tak ñesehtînomexpe hara.

¹⁰Meŕpono pîn komo tak ñetakiŕwamexe amñe. Tumutwe ciiso tak naxe okre, yusmunkaxapu me ha. Kicicme rma tko naxe kicicitho komo reha. Camkîno me thakwa naxe noro yipu kom okwe. Takîhso cesehtînosom komo reha naxe camkîra.

¹¹Kaamo tukuknomapore nasî, Kaan ya tîmsom tîmîhra tak ehcoko, kacho ñixa ro tukuknomapore. Kicicitho me ro mak ciino ritopo ñiifaxe, pohnî me ro mak ciino ritopo ha. Ero ñixa ro tukuknomapore nasî 1.290 kaamo.

¹²Tawake xa naxe expokan komo, 1.335 kaamo pona roro expokan kom ha.

¹³Amoro reha etoko. Eromanhîrî kaamo ka momohko. Mepokares amñe. Yukuknomaxapu yenatîtopo yimaw tak mîpakes hara, kaamo yenatîtopo yimaw ha. Ero yimaw Kaan nîmrî tak mahsîyasî. Ero wara mas amñe ha, kekñe. Ero wa kekñe tooto warai owya.

Oseias Nmewretho

Oseias

1 ¹Taa, Oseias yakro tak nîmtapowakñe Kaan pahxa. Beeri pen mumutho mîk xakñe Oseias. Ero wara yimtapowataw Usias pen xakñe kayaritomo me, noro pen retawno xakñe hara Xotaw, noro pen retawno xakñe hara, Akas, noro pen retawno xakñe hara, Esekias. Ñexamro xatkeñe Xuta yepamtho komo kayaritomon me Kaanî mtapotarî yencetaw Oseias ya. Ero yimaw Xeroboaw xakñe Ixaw Yana komo kayaritomonî reha, Xoas pen mumutho ha.

Oseias Xîkrî Komo

²Ero yimaw tak tîmtapotacho ñihciyakñe Kporin komo Oseias yakro, yîñekatîmrî hara. On wara kekñe yîwya, Ai Oseias, on wara wîlkes awya, apici tak ahsîta kicicme cehsom ha. Tîmxîkyem ahsîta wayamnu xîkrî yon ha. Noro wara xa marha naxe arowon pono komo. Ciiño yairono wara ro mak naxe kica itono komo Aporin komo yahsîpînkârî ke, kekñe. Ero wa kekñe Kporin komo Oseias ya.

³Ero ke cekñe tak Oseias. Kome tak nahsîyakñe cipici me Cimrain yemsîrî. Ero yinhîrî ñetahsîyakñe tak noro, ñewruiyakñe kîîrî ciki Oseias mumuru.

⁴Ero yinhîrî on wara kekñe hara Kporin komo Oseias ya, On wara osohtoko amumuru ciki, Xisirew me osohtoko. Pahnokke tak nasî Xeu pen yepamtho waihkacho owya. Xisirew pono pen komo waihketkeñe ñexamro. Ero yanme ñexamro pen wepanîyasî. Ero yimaw marha kayaritomomra tak wiifasî Ixaw Yana komo.

⁵Amñe tak Ixaw Yana komo krapantho waxikwesî Xisirew woskaran po rma, kekñe. Ero wa kekñe Kporin komo Oseias ya.

⁶Ero yinhîrî tak ñetahsîyakñe xa hara Kome. Ñewruiyakñe hara woosî ciki tak. Noro yewruche on wara kekñe Kporin komo Oseias ya, On wara osohtoko awemsîrî ciki, Yîpînîmîkno Pîn, kacho me. On wara tak wasî Ixaw Yana komo poko, yîpînîn yawra so tak wasî. Ñexamro pen tak weñepetîkesî.

7Ero warahra reha wasî Xuta yepamtho komo poko, ñexamro pînîn yaw rma wasî. Ñexamro wukurunpesî. Yîkrapan komo keñehra wukurunpesî, kaciparan komo keñehra marha, ketafmacho keñehra marha, kawaru keñehra marha, kawaru mkawno komo keñehra marha, noro yipu komo keñehra rma ñexamro wukurunpesî. Owî rma wa wukurunpesî, ponaro ñexamro yehtopo, ñexamro porin ha. Noro yipu Ow yukurunpeñe kom ha, kekñe Kporin komo yîwya.

8Ero yinhîrî tak moomo yahsîpinkache Yîpînmîkno Pîn ya ñewruyakñe xa hara Kome kîrî cik hara.

9Ero yinhîrî on wara kekñe Kporin komo noro poko ciki, Oyanan Pîn, kacho me tak noro osohtoko hara. Oyanan pîn amyamro Ixaw Yana komo. Ponaro awehtopo pîn komo marha Ow hara, kekñe Kporin komo.

Ixaw Yana Komo Nakronomesî Kaan Amñe

10On wara marha kekñe Kaan Oseias ya, On wara tko naxe Ixaw Yana komo amñe, meñpora ro mak tak naxe. Axawa wara ro mak naxe tuuna imo yecihtawno wara. Yukuknoman me ro mak nasî axawa, ero wara xa marha naxe ñexamro. Tan wîlkekñe yîwya so, Oyanan pîn amyamro okwe. Ero ke tan xa marha wîlkes hara yîwya so, Kaan xîkrî komo xa amyamro, waipîni ro xîkrî kom ha, wîlkesî yîwya so.

11Ero yimaw noro re me xa hara naxe Xuta yepamtho komo, Ixaw Yana kom ha. Cewñe tak nasî ñexamro yantomañe. Mehxa poi mokyaxe oona roowo poi. Aweserepokacho me so tak ñenmayas amñe Xisirew pono komo owa wakrecho kaamo, kekñe. Ero wa kekñe Kporin komo Ooseias ya.

2 1On wara marha kekñe Kporin komo Oseias ya, On wara tak kacoko awakno komo ya, Oyanan komo amyamro, kacoko. On wara marha kacoko awepeka komo ya hara, Yîpîni yaw enxapu amyamro, kacoko. Ero wara kacoko yîwya so.

Ciîño Yai Etowxapu Wara Naxe Ixaw Yana Komo

2On wara kacoko anocwan komo ya reha, kicicme ehxapu amoro okwe, kacoko yîwya. Opici pîn mîkro anocwan komo. Noro yiño pîn marha Ow hara okwe. Mooxe ro mak noro to xe wasî twayamnunhîrî komo yai. Cenawnonhîrî komo tak ñeñepepe kfa tmanatîrî pokononhîrî komo.

3Noro yipu komo yeñepera exitaw noro men pononkes Owî. Ponomra ro mak tak wiifasî ewruxapu wara hara. Axawa imo wara marha kfa noro wiifasî. Turpem wara xa noro wiifasî roowo wara. Tuunahto yaka rma noro pen waihkes okwe.

4Yîmxîkîthîrî komo pînîn yawra marha wasî amñe anarî xîkrî me exirî ke so kica.

5Kîrî pohkañe ro me mak xakñe kica yîson. Kica kacho me rma xakñe yîson. On wara kekñe noro twayamnu komo poko, Ooxatî komo mîkyam

okre. Onahmexe, owokpe xe tuuna ke, opononmexe riinũ kahxapu ke, opefa poci kahxapu ke marha. Oñemerĩ nĩmyaxe katĩ, owokru marha, ero yipu nĩmyaxe owa. Ero ke ñexamro poko ehso kĩwces hara, kekñe anocwan komo kica.

⁶Ero ke noro yesamarĩ wahruyasĩ cekyekyem ke oko. Noro marha wamcesĩ waaca ke cesamarĩ yenĩhra ro mak ehtome.

⁷Tĩxatĩnhĩrĩ komo yahsĩso cma re cesĩ kañpe. Ahsĩra rma tko nas okwe. Noro yipu komo cma re ñepoñasĩ. Enĩhra ro mak tak nas okwe. Ero yimaw on wara tak kesĩ noro, Pahxa oñiyo yaw mak wĩxakñe. Noro yaka kĩwces hara. Wara ñhe wĩxakñe noro yaw oyexitaw, kesĩ. Ero wara kesĩ noro amñe.

⁸On wara kahra ro mak xakñe noro, Kporin komo xa mĩk onahmañe puruma ke, owokpañe marha, oñemerĩ tĩmñe marha aseci. Oyemyawnomañe marha Mĩkĩ prata ke, ooru ke marha, kahra ro mak xakñe okwe. Onmĩtho rma nahsĩyatkeñe Baaw ya tĩmsom me mak kica. Ero wa xatkeñe kica.

⁹Ero ke on wara wasĩ noro poko hara, onatĩrĩ yeperĩtho wowyas yĩhyai. Akpĩche rma wowyasĩ. Owokru marha wowyasĩ yĩhyai ciixanĩ rma. Oponon marha wowyasĩ oyok pocitho kahxapu, riinũ kahxapu marha. Ero cma re wĩmyakñe yĩwya ponomnĩ me exihra ehtome.

¹⁰Oroto tak kicicme noro yehtopo wahrunkesĩ yiixatĩnhĩrĩ komo wero ro. Yukurunpeñe exihra ro mak nas ero yimaw emetanmekĩra oyehtome.

¹¹Tahwore noro yehtoponho wĩtĩtmamnoyasĩ. Ahwotan me marha wiifasĩ ahwotacho ro komo yimaw so ha. Nuufĩ yepatakache roro marha esenmekĩra tak nasĩ, cepokaretopo po roro meero esenmekĩra tak nasĩ. Ahnoro noro yahwotachonhĩrĩ tak wĩtĩtmamnoyasĩ.

¹²Noro natĩtho marha waihkesĩ Ow uupa yatĩtho, piiku yeputho marha. On wara kekñe noro ero yipu poko, Ooxatĩ komo nĩmĩtho okre onatĩrĩ, kekñe. Erotho mko rma waihkes Owĩ. Peen me mak tak wiifasĩ ewtĩthĩrĩ. Okno pĩn nahri me tak nas okwe.

¹³Mefpora kaamo kotoporem nakĩniyakñe noro Baaw komo tawakeretopo me kica. Ero ke kesepanĩyasĩ. On wara marha xakñe noro, ñepanatarĩncekñe, ñeporokucekñe marha. Eporokutoxapu tak cekñe tĩxatĩ komo yenso. Opoko tweñekarĩ mak tak xakñe okwe, kesĩ. Ero wa kesĩ Kporin komo.

Ixaw Yana Komo Nahsĩyasĩ Xa Hara Kaan

¹⁴On wara marha kesĩ Kporin komo noro poko, Pahxaro tak noro wenpamnoyas opoko hara. Pohnĩntaka tak waañasĩ. Noro yahworecho poko tak kĩmtapowas akro.

¹⁵Ero yimaw yĩnatĩthĩrĩ wĩmyas hara yĩwya uupa yatĩ. Akor woskaran pono wara nasĩ noro. Ero ke rma tko noro wiifas amñe, Kĩfwañhe oriya

ham Kaan amñe, kañe me tak wiifas. Ero yimaw tak ñewanomesi emasí me cexitawnonhîrî wara rma. Pahxa Exitu poi mokyataw ñewanomekñe ero wa tak ñewanomes hara okre.

¹⁶On wara marha kesí Kporin komo yîwya, Ero yimaw tak, Oñiyo mîkro, mîfikes tak opoko. Oyantomañe mîkro, kahra tak mas opoko, kesí yîwya.

¹⁷On wara marha kesí Kporin komo, Baaw komo yetaciñe mera tak wiifasi. Baaw yosotî tak nîhcamnoyasí.

¹⁸Ero yimaw marha kîmtapowasi okno pîn komo yakro, tariñem komo yakro marha, sehere me tîtosom komo yakro marha. Ñexamro emetanmekîra ro mak men esko, wîfkesí yîwya so oyanan komo poko. Taa, yîwirîmara ro mak nas amna, kañe wara naxe. Waapa krapantho waxikwesí, waapa kaciparantho marha wafmesí. Etañmara tak naxe roowo poko hakno komo. Erasîn me ro mak tak ñetakriyaxe oyanan komo ero yimaw.

¹⁹Opokono ro me xa tak kiifaxe so ero yimaw etowîn me ro mak. Ero wara kiifaxe so kifwanî ro me oyexirî ke, yaaro ciino riñe me oyexirî ke, etîxatî me oyexirî ke, etpînîn yawno me oyexirî ke marha. Ero wara xa marha kiifaxe so opokono ro me tak awehtome so.

²⁰Opokono ro me tak kiifaxe so oyahsîpínkañe pînî ro me tak maxe okre. Ero yimaw tak Aporin komo ro me tak Ow meefaxe.

²¹On wara marha wasí ero kaamo po, oyanan komo mtapotarî weyukyasi. Kaapu weyukyasi. Roowo tak ñeyukyasi kaapu hara.

²²Ero yinhîrî tak roowo tak ñeyukyasi hara. Puruma warai komo ke eyukno ñiifasi, uupa yukun ke marha ñeyukyasi oroto ciixapu ke. Aseci ke marha ñeyukyasi. Xisirew pono komo mtapotarî tak ñeyukyasi roowo.

²³Noro tak wiifas orowon pona onatîrî wara rma. Yîpînîn yaw oyehtopo tak wenpesí noro ya, Yîpînîn yawra oyehtoponho mîkro, kachonho ya rma. On wara marha wîfkesí yîwya so, Oyanan pîn komo mîkyam, kachonho ya rma, Oyanan mîkyam, wîfkesí tak yîwya so. On wara tak oyeyukyaxe ñexamro hara, Ponaro xa amna yehtopo Amoro, kexe tak owya. Ero wara kexe amñe owya.

3 ¹Ero yinhîrî on wara kekñe hara Kporin komo owya, Ai Oseias, etoko xa hara apici yaka. Yiixe rma esko. Yiixe anarî yehtopo rma re mîkro, ciñño yairono marha re mîkro kica. Wara rma yiixe rma esko. On wara was Ow Aporin komo Ixaw Yana komo poko, yiixe so rma wasí anarî pona enîñe komo rma. Uupa yuturpamnoxapu xatî mîkyam anarî ya tîmxapunhîrî kica. Wara rma yiixe so wasí, kekñe Kporin komo owya. ²Ero ke noro wahsîyakñe opici me xa hara. Epethîrî pona wahsîyakñe 15 sikru pona, prata pona. Sepata marha wîmyakñe noro yepetho me 330 ritru wicakî.

³Ero yinhîrî tak on wara wîfkesí yîwya, Tan men esko ohyaw. Kîrî pokohra ro mak tak esko. Ero wara xa marha was ow awece hara, wîfkesí yîwya.

⁴On wara kekñe Kporin kom hara ero yipu poko, Ero wa xa marha naxe Ixaw Yana kom hara amñe. Pahlî ka naxe kayaritomomñi me, antomano riñe keñehra, Kaan ya tîmsom yakñitopo keñehra, toopu keñehra, piiri ciixapu keñehra, Kaan mîn yaka tîtosom ponon keñehra, ponaro cehtopo komo me ciixaputho keñehra, ero yipu keñehra naxe pahlî ro mak.

⁵Ero yinhîrî mokyaxe hara Ixaw Yana komo ohyaka, Tporin komo yakro tîmtapota xe xa hara naxe, ponaro cehtopo komo yakro. Tapi xe marha naxe, tîkayaritomon komo xe. Tporin komo yaka mokyaxe ehsamaxi, takronomacho komo poko nîmtapowaxe oyakro. Twerî mak mokyaxe. Ero wa so mokyaxe eromanhîrî kaamo pahnoke exitaw.

Kicicme Xa Ixaw Yana Komo Yehtopo

4 ¹Ero yinhîrî on wara kekñe xa hara Kporin komo owaya, Ai, Ixaw Yana komo, omtapotarî ka entacoko. On wara wîlkes awya so, kicicme awehtoponhîrî komo poko tan keñekexe so Ow, Aporin komo. On wara wîlkes awya so, yaaronno yekatîmñe exihra ro mak nas okwe. Tpoyno komo pînîn yawno exihra marha nas okwe. Ero wa xa nasî Kaan, kañe exihra marha nasî tan arowon komo po.

²Mîn hak mak ñetahcaxe yaaronno me xa tîmtapotachonhîrî komo yentamexpotome, cemarowaxe, waihkanoo ñiifaxe, ñeñepanaxe, cipici komo yairo naxe, ciiño komo yai ro marha naxe woosam komo. Tpanatanmetopo komo yewetîra ro mak naxe. Waihkanoo ñiifaxe emapona roro okwe. Ero wara mak naxe tantono komo okwe.

³Ero yanme tîwrataxmu wara nas amñe on arowon komo. Nakporotîkexe tak on pono komo twaihso ro. Waihyasî tak comota pono pen kom ha, waihyasî marha tariñem pen komo, ootî pen komo marha, tuuna imo kwawno komo marha ahnoro.

⁴Apoyino komo yîwîrîyakara ehcoko. Kicicitho amoro, kahra ehcoko. Kaan mîn yenîñe komo yeñekañe wara rma naxe moxamu rma apoyino komo.

⁵Mehrokexe katpanaw, kosope marha. Weronomano riñe komo meero ñehrokexe awakro ro so. Anocwan pen komo marha waihkes Ow hara.

⁶Ñehcamnoyaxe mak tak oyanan komo camkî cexirî ke so. Ahcamhokacho komo manwekyatkeñe kica. Ero ke owaya tîmsom pokono mera tak keñaxe so. Kaan ya apanatanmetopo komo ponarora ro mak mîxatkeñe kica. Ero ke amxîkrî komo ponarora tak was Ow hara.

⁷Epamîketaw so oyanan komo miya xe xa tak kicicme ñehtîketkeñe opoko okwe. Ero ke kiñwañhe ehtoponhîrî tak wiifasî yîhyapamnotopo komo me okwe.

⁸Kicicme oyanan komo yehtopo nasî ñexamro nahrî wara. Tpoowe xa nasî yîwya so akpîn me ehtopo komo.

⁹Ero ke on wara tak naxe, tîmsom pokono komo yehtopo yaw roro rma naxe Ixaw Yana komo ahnoro okwe. Ero ke iito re rma ñexamro wemetanmekyasî. Kicicme ehtoponhîrî komo wepanîyasî.

¹⁰Ero yimaw ñeseresmexe rma re eserepotanmekîn me tko okwe. Mîk hak poko naxe cipici pîn komo poko. Epamura rma ha tko naxe okwe. Ero wa naxe Tporin komo yewetîra cexirî ke so okwe.

¹¹On wara cîfmexpoñe mîn yipici pîn poko ehtopo komo, kawaxiyem pokono me ehtopo komo marha, ciixan pokono me ehtopo komo marha wok poko. Ero yipu poko kexitaw warai makno me kirmexesî kica.

¹²On wara naxe oyanan komo, weewe yakro mak nîmtapowaxe enporixaputho yakro takîhrehcho komo poko kica, Amoyitho rma tî re ñexamro nakîhre. Kicicitho yekatî rma nasî anato ñexamro panatanmekñe me, yipici komo yai ro ehtopo poko panatanmekñe me. Noro rma ñexamro ñemîknoyasî. Ero ke ponaro cehtopo komo yai ro mak naxe anarî poko okwe.

¹³Îpî meretwo ponaro cehtopo komo ya tîmsom nakñiyaxe. Matîwîn po marha kotoporem nakñiyaxe. Kahpafu yapomyaw so rma ero yipu nakñiyaxe, aramu yapomyaw so, owmeiru yapomyaw so marha, Kîfwañhe nasî awarpan ero yipu komo yapomyawno. Ero ke iina so nakñiyaxe. Ero ke wa awemsîrî komo naxe ciîño pîn pokono me. Ero ke marha amumuru pici komo naxe ciîño yairono me okwe.

¹⁴Awemsîrî komo emetanmekîra tko wasî cikicicintaxmu me roro exirî ke so. Amumuru komo pici marha emetanmekira wasî ciîño yairono me exirî ke so. On wara naxe kîrkomo meero, kîrî pohkañe ro komo pokono me roro naxe kica. On wara naxe anarî komo, wooxam komo, ponaro cehtopo komo mîn yaw so naxe, anarî ro mîn yaw so. Anarî ro ya tîmsom yakñiñe komo pokono me naxe kica. Ero wa naxe kîrkomo. Ero ke yuhnari yîhtînoñe pîn me cexirî ke so ñetwîrîmexe thakwa okwe.

¹⁵Kîrî pohkañe ro wara ro mak maxe amyamro okwe Ixaw Yana komo. Wara rma on wara wîlkesî Xuta yepamtho komo ya hara, Yikicicintara ro mak ehcoko amyamro reha. Xiwkaw pona tohra ro mak men ehcoko, Bece Apen pona marha tohra ehcoko. On wara so marha yîmtapotara ehcoko, Kporin komo nasî waipîn me, kacho wara rma nas omtapotarî tan yaaro xa marha, kahra ehcoko.

¹⁶Kanwekñe komo ro mak mîkyam Ixaw Yana komo. Anarimaw kanwekñe me nasî paaka xîkrî. Noro yipu warai rma mîkyam Ixaw Yana komo. Ero ke ahce wa thakwa re noro yipu komo wînahme opefa xîkrî wara? Tooku nînahmesî opefa xîkrî yosom woskara po porin po ero wara Ixaw Yana komo yînahmara was okwe.

¹⁷On wara naxe Eprain yepamtho komo, ciixaputho poko etahsîxapu me mak naxe okwe. Ero ke tanme ro so mak ñehcowpe ñexamro.

¹⁸Anarimaw so wokruthîrî komo ñenahcasî. Wara rma cipici komo yairo rma naxe emapona roro. Kîhyapamnotopo xatî ro mak mîkyam ñexamro yantomañe komo kica.

¹⁹Ero ke on wara naxe amñe, ocowo imo narîrî me mak naxe okwe. Nîhyapamyaxe tak anarî ya tînmîthîrî komo pona. Ero wara naxe amñe Ixaw Yana komo okwe.

Ixaw Yana Komo Panaresî Kaan Amñe

5 ¹Ai oyakno komo, tîmsom pokono komo amyamro, omtapotarî ka entacoko. Ahnoro Ixaw Yana komo, amyamro marha omtapotarî entacoko. Ero wa xa marha entacoko amyamro hara kayaritomo yanan komo. Kicicme awehtopo komo wekatîmyas awya so. Mispa pono komo yemcinoñe wara rma mîxatkeñe. Tabo pono komo yahsîñe wara marha mîxatkeñe hara mîñye yakan wara kica.

²Oyanwekñe komo mak ñexamro okwe. Ero poyero ñexamro weyasî rma. Wara rma waihkanorîñe me ro makî tko naxe okwe.

³Eprain yepamtho komo yehtoponho weenâsî. Ceseyamso so exihra ro mak naxe Ixaw Yana komo, ofenîrî mera exihra ro mak naxe. Mîk hak pokono me maxe kica apici komo yairo. Apici pîn pokono me ro mak maxe amyamro Eprain yepamtho komo. Yikicicirexapu me so tak naxe okwe Ixaw Yana komo.

⁴Kicicme exirî ke so etaknaman me naxe Kaan wece. Worokyam nasî yîchew so cipici yai rono me ciñe komo. Kporin komo yehtopo yîhtînopîra ro mak naxe okwe.

⁵On wara marha naxe Ixaw Yana komo, cehcoyoponkaxmu me naxe kica. Ero wara ehtopo komo rma nasî ñexamro yeñekañe me. Cehrokaxmu wara mak naxe Ixaw Yana komo kicicme cehtoponhîrî komo pona rma. Eprain yepamtho komo marha naxe ero wa kica. Ñexamro yakro rma ñehrokexe Xuta yepamtho kom hara okwe.

⁶Kporin komo yeposo rma re cexe. Tooku naafaxe opefa komo, paaka komo. Noro yenîhra rma tko naxe okwe. Yîhyai so ñemoxenorekñe Noro okwe.

⁷Kporin komo yemîknoñe ro mak mîkyam okwe. Nîmxîkwaxe rma re anarî xîkrî me so kica. Orototak ñeseresmexe nuuñi yepataketaw. Ero pokot ehtopo komo rma nasî ñexamro yîhcamnoñe me, eropot ehtopot komo nasî yîrowon komo yîwîrîmañe me.

⁸Orototak tuu kacokot opefa meretîtho ke Xibea po, Hama po marha. Bece Apen po emtarakacokot. Benxamin komo amyamro, awenari so mokyaxe.

⁹Ñexamro yeyataw amñe Eprain yepamtho komo yewton tak nasî pohra ro mak okwe. Ixaw Yana komo yîwîrîmacho me thakwa tak nas amñe. Ero ke ero rma wentamexpesî yîwya so.

¹⁰On wara naxe Xuta yepamtho yantomañe komo, roowo wokpantho yewyetakañe wara rma naxe kica. Ero ke kîrwonasî ro mak ñexamro pokot. Mokya men okwe ñexamro yîwîrîmacho, tuuna tmohsom wara mokyasî, xii kañe wara ro mak.

¹¹Waapa komo ñemetanmekrî me naxe okwe Eprain yepamtho komo. Tîwîrîmaxi tak naxe owya eñekarî komo ke rma. Ero wa naxe eropot pînthopot pokot cexirî ke so tanmero so rma okwe.

¹² Mahcaru wara mak tak wasî Eprain yepamtho komo poko, emyawnonhîrî komo yîwîrîmañe me. Tmataxmu wara marha wasî Xuta yepamtho kom hara.

¹³ Kokoforo cepefan komo tak ñeeñatkeñe Eprain yepamtho komo. Ero yimaw marha tak cerekye xatkeñe Xuta yepamtho kom hara. Ero ke Asiriu komo kayaritomon yaka cetkeñe Eprain komo. Tîmtapotarî komo ñentamexpekñe kayaritomo ya, Xarebe ya. Akaritoñe pîn thakwa mîkro okwe, awerekrî yehcemañe pîn ha.

¹⁴ Reaw wara mak wasî Eprain yepamtho komo poko amñe. Reaw wara marha wasî Xuta yepamtho komo poko hara, kañpamxan me cehsom wara. Ñexamro pen warixkesî ro mak amñe. Owî rma warixkesî. Ero yinhîrî yîhyai so tak kîwces hara. Miya ro mak waañasî ñexamro pen. Yukurunpeñe komo exihra ro mak tak nas okwe.

¹⁵ Miya tak kîwcesî oyeken pona. Iito tak wasî kicicme cehtoponhîrî komo poko esekatîmtope komo pona roro. Ero yimaw tak oyepofaxe oyakro tîmtapotachome so. Ahwora ro mak cexirî ke so oyepofaxe ro mak. Ero wa naxe amñe ha.

Kehtoponhîrî Komo Tîtpoxunkacerî, Kacho

6 ¹Taa, on wara wîlkes hara awya so, Amohcoko, Kporin komo yaka cetîramacerî hara. Karixkañenhîrî komo rma re Mîkî. Noro rma tko kîkaricexe so hara. Ketapañenhîrî rma re Mîkî. Noro rma ketapachonhîrî komo ñimiyas hara ecihnotome.

² Asakî ro enmapuche kîkaricexe so hara. 3-înhîrî kaamo po tak kanîmñe wara tak nasî. Ero wara kiifaxe so tîmîtwono me roro tak kehtome so.

³ Kporin komo tîhtînotîkacerî ñhe ha. Noro yehtopo yîhtînotîkacho ponaro xa cehcerî. Ehñara ro mak ñepatakesî kaamo. Ero wara xa marha ehñara ro mak ñesenpesî Noro. Tuuna tmohsom wara xa marha mokyasî kîhyaka so yihcirî me tmohsom wara, mapitaw tmohsom wara marha. Ero wara Noro mokyas amñe kîhyaka so. Ero wara kexe amñe Ixaw Yana komo.

Kicicme Ixaw Yana Komo Yehtopo Pokono Rma

⁴ Ahce wa xa kiifatú so amñe amyamro Eprain Yana komo? Ahce wa xa kiifatú so amñe amyamro hara Xuta yepamtho komo? Kaweresî wara mak nasî ooxe awehtopo komo pahxaxarono wara. Cicakî wara marha nasî pahxaxarono wara. Yohno ñehcamnoyas hara cecakînhîrî. Ero wara nas ooxe awehtopo komo awya so.

⁵ Ero wara awexirî ke so weronomano riñe komo ke rma kametkeñe so okwe. Omtapotarî ke rma kwaihketkeñe so okwe. Pepe kañe wara ro mak xakñe awemetanmetopo komo owya.

⁶ Etpîñin yawno me awexi xe so xa wasî. Owya tîmsom xera ñhe wasî. Kaan yîhtînoñe me awexi xe so xa wasî. Awokuthîrî komo pun xera ñhe wasî, takñitîkaxmu xera.

⁷Ataw pen wara rma naxe omtapotachonho yewetîñe pîn me okwe, Kakronomexe so oyewehcataw awya so, kacho yewetîñe pîn me ha. Oyemîknoyatkeñe mak iito okwe.

⁸Kicicitho komo yeken mîn Xiriace, roowo ha. Tooto pen kamxukutho keñe nasî kica.

⁹On wara naxe anarî komo, waapa komo, tînwaikarî komo wapancexe okwe. Ero wa xa marha naxe tîmsom pokono kom hara okwe. Siken yesamarî yaw tîtosom komo waihkexe okwe. Kicicitho me ro mak naxe okwe.

¹⁰Kicicme ro mak Ixaw Yana komo yehtopo weefîakñe okwe. Iito rma naxe Eprain yepamtho komo cipici yairono me so naxe okwe. Kicicme se tak naxe Ixaw Yana komo.

¹¹On wara wîlkesî apoko so hara Xuta yepamtho komo poko hara, aweperîrî yenmetopo tak nasî tukuknomaxi, wîlkesî, kekñe Kporin komo.

Kicicme Ixaw Yana Komo Yehtopo Pokono Rma

7 ¹On wara cma re ka wîxakñe Ixaw Yana komo poko, ñexamro karihto xe wîxakñe amotoxapunhîrî. Ero yimaw rma tko ñesenpoi kicicme Eprain komo yehtoponho. Ero yimaw marha ñesehtînomexpoi kicicme ro mak Samaria pono komo yehtoponho hara. Emîknono riñe ro komo mîkyam kica. Mîñînano yaka ñewomyaxe ceñepañem komo. Anarî komo reha esama yaw tîtosom komo purantanho nahsîyaxe okwe.

²On wara kahra ro makî tko naxe, Kicicme kehtoponhîrî komo poko yîtweñekarîntara ro mak nasî Kporin komo, kahra naxe okwe. Ñexamro mamhoko mak nasî kicicme ehtoponhîrî komo. Owero ro nasî ero wara ehtoponhîrî komo.

³Tawake nasî kayaritomo tmaywen komo poko kicicme exirî ke so rma kica. Tawake xa marha naxe antomano riñe komo ñexamro cemarontacho poko kica.

⁴Cipici komo yairono komo mak mîkyam. Puruma yuputopo wara naxe. Wehto ka ñiriyaxe ero yupuñe komo. Ero yinhîrî tupusom poko naxe hara, wahrututpamnotopo ñesmesî. Esmache wehto kamehtora ka naxe puruma wahrututpamtopo momokrî poko.

⁵On wara naxe ñexamro yantomañe komo kayaritomon komo yakro ceseresmetaw so, wehto ke ocoronpexapu wara mak naxe kica kawaxiyem yerîrî ke. Ero yimaw kayaritomo rma ñasî kicicitho me cetaporesom komo yakronomañe me rma kica.

⁶Wehto yen wara ro mak nas antomano riñe komo ropotarî. Kayaritomo yaka cexe emîknoso okwe. Tîropotarî komo yocoronpeñe wara ro mak naxe. Enmapuche tak wehto etahsîxapu wara tak nas hara okwe. Ero wa nasî yîropotarî komo.

⁷Ocoro xa naxe ñexamro, knahrî yuputopo wara. Ceñekañe komo yermomñe wara naxe okwe. Ñepîrkexe ahnoro ñexamro kayaritomonînhô

pen komo. Wara rma oyakro yîmtapotara rma naxe takronomacho komo poko.

⁸ Anarî yana komo yakrono me naxe Eprain komo okwe. Cuure wara rma naxe aknamanî ro wara kica.

⁹ Anarî yana komo naxe hara ñexamro kafañe me okwe. Kekafkesî tak okwe, kahra rma tko naxe okwe. Cihxiroke cik nasî yîhpoci mînto mînto wara. Ero wara tîhpoci komo yenîhra rma naxe okwe.

¹⁰ Ow xa ñe ro takîhsom, kañe me naxe Ixaw Yana komo kica. Ero rma nasî ñexamro yefiekacho me. Wara rma Kporin komo yaka etîramara ro mak naxe. Ahto mai Apa, kahra ro mak naxe yîwya.

¹¹ Potkuku wara mak naxe Eprain yepamtho komo. Apehceme cesemîknoposom me mak naxe okwe, akpîra cesehtînosom me xa okwe. Anarimaw Exitu pono komo nañikyaxe takronomañe me. Anarimaw Asiriu komo yañihso cexe hara okwe.

¹² Ahna na cetaw so omîyen wafmesî ñexamro yemcinotopo. Torowo ñemcinoyaxe yiixatî komo ero wara ñexamro pen wemcinoyasî. Ñexamro tak Owî panaresî amñe. Ero wara rma wasî poko so esenmekyataw so.

¹³ Ñexamro pen wemetanmekyasî ro mak ohyai emahcirî ke so okwe. Waihkesî meero oyanwekrî ke yîwya so. Ñexamro yukurunpe xe cma re wasî kicicitho komo ñemetanmekrî mera tak ehtome so. Opoko makî tko cemarowaxe kica.

¹⁴ Cesemetanmkyataw so nîwracexe rma re. Cewru komo marha naafaxe ro mak. Okwe okwe, kexe rma re tîkaman po so. Ooxera rma tko naxe okwe ero wa tîmtapowataw so rma kica. Ñesenmekyaxe puruma yahso, uupa yukun yeeso marha, ero po ciixapu rma. Oyanwekyaxe rma tko okwe.

¹⁵ Ñexamro wîhcamhokekñe mîn hak poko. Aporî komo marha karihcekñe. Wara rma oyanwecho poko ñesencetkeñe okwe.

¹⁶ Kaan wece cewru etaknamara ro mak naxe okwe, Yîtîhkathîrî wece cewru etaknamara. Krapa wara mak naxe, kemîknoñe wara kica. Owîrîyakañe me nîmtapowaxe. Ero yanme ñexamro yantomañe pen komo ñepîrkexe. Ero wa exirî komo poko rma ñewrexex Exitu pono komo. Ero wa naxe oyanan komo poko okwe.

Kicicme Ixaw Yana Komo Yehtopo Pokono Rma

8 ¹ On wara marha wîlkes awya so, tuu kacoko. Yaimo wara rma mokyaxe amñe waapa komo Kaan mîn yakñitome. Ero wa mokyaxe omtapotachonho yanwekrî ke oyanan komo ya. Kakronomexe so oyewehcataw awya so, kachonho nanwekyatkeñe. Owya tpanatanmetopo komo nanwekyatkeñe.

² On wara rma re kexe Ixaw Yana komo owya, Apa, ponaro amna yehtopo xa Amoro. Awehtopo yentañe xa amna, kexe mak.

³Kifwãñhe cehtopo komo tko poxunketkeñe kica. Ero ke ñexamro pen yemetanmeso men mokyaxe amñe okwe yiixatî pîn komo.

⁴Tanme ro so mak tkayaritomon komo ñiifatkeñe okwe. Oyanmera ro mak ñiifatkeñe okwe. Kifwãñhe wa nai moso awya? kahra ro mak xatkeñe owya noro yipu komo ciitopo poko. Xakñe yîhyaw so prata, ooru marha. Ero rma tko ñiifatkeñe ponaro cehtopo komo me kica. Ero yanme rma wa ñexamro waparî komo mokyatkeñe okwe.

⁵On wara wîlkes awya so Samaria pono komo ya, ponaro awehtoponhîrî komo tak aîmacoko paaka xîkrî wara, wîlkes awya so. On wara wasî ñexamro poko, kîrwonasi ro mak poko so. Atî wicakî pahkî natu cehñaxmu me kifwãñhe cehtopo komo poko?

⁶Ixaw komo ñenporitho mîn kica paaka xîkrî warai. Ooru pokono nakîthotho mak mîn ha. Kaan pîn mîkro. Amñe tak ñetakumpesî ro mak paaka xîkrî warai, Samaria pono ha.

⁷On wara naxe Ixaw Yana komo, ocowo ñiifaxe tînatîrî komo warai me. Ero yepetache cetapomrisom tak nasi ñexamro pen yemetanmekñe me hara ero yepetho me oko. Yînatîrî komo rma re nasi puruma, natîkwasî rma re eperîrî yecepu, eperîn me makî tko nasi. Anarimaw so ceperke rma re nasi, yarîhra ro mak nasi okwe eperîrî pîpîtho. Ceperke rma exitaw anarimaw so anarî yana komo tak mokyaxe ahtîkaxi okwe.

⁸Cermomso mak naxe okwe Ixaw Yana komo. Mîk hak rowon pono komo chew mak tak naxe okwe. Poxumnî wara ro mak naxe iito wakanañitho wara.

⁹Asiriu komo yaka cetkeñe. Buhu wara rma cetkeñe okno pîn wara, cewyaro twaimamsom wara okwe. Yiixe so cehtopo komo ya ñetîmyatkeñe epethîrî pona okwe.

¹⁰Mîk hak yana komo yanton me ñetapicketkeñe Ixaw Yana komo epethîrî pona. Ñexamro rma wa wenmekyas hara. Ero yinhîrî tak asak mak tak ñehtîkexe kayaritomo ya cemetanmekrî komo ke. Antomano riñe komo kayaritomon mîk ñexamro pen yemetanmekñe.

¹¹On wara xatkeñe Eprain komo, meîpora nakîhçetkeñe kicicitho ya tîmsom yakñitopo. Ero ke kicicme ñexamro yehtopo me rma tak nasi tîmsom yakñitopo yîñirithîrî komo rma okwe.

¹²Meîpora nasi onmewretho ñexamro panatanmetopo. Ero rma tko ñeeñatkeñe anarî yana komo panatanmetopo me mak okwe.

¹³Tookuthîrî komo rma re nakñiyaxe owya tîmsom me. Ero raconho rma noñexe. Tawake exihra rma nasi Aporin komo ero yipu poko okwe. Oroto tak kicicme ñexamro yehtoponho ponaro nasi. Ero poyero tak ñemetanmekyasî. Exitu pona cexe hara okwe.

¹⁴Takîhtoñenhîrî komo poko tak naxe tweñekaraî Ixaw Yana komo okwe. Mîmo mko ñiifatkeñe porinî mko, cepethîkem ha. Ero wara xa marha xatkeñe Xuta kom hara, sowtatu mîn ñiifatkeñe cewton komo

po, mefpono pîn po. Ero yipu pona so tko wehto wafmes amñe. Sowtatu mîni mko kfa wakñiyasî.

Ixaw Yana Panaresî Kaan Amñe

9 ¹Ai, Ixaw Yana komo, on wara wîkes hara awya so, ahwotara ehcoko anarî yana komo wara. Ponaro awehtoponhîrî komo yai ro mak mîxatkeñe okwe. Puruma yapikmocho po so nasî wooxam komo tweeno pîn. Noro yipu komo mepemexe poko so awehtome so. Tpoixe meeñatkeñe noro yipu komo poko awehtopo komo kica.

²Amñe ñexamro nahrî exihra tak nasî puruma potutopo po so. Ñexamro wokru marha ñenahcasî uupa yewkukacho yawno. Ewkukaxan exihra tak nas okwe.

³On wara naxe Ixaw Yana komo amñe, Aporin komo rowon pono me exihra tak naxe okwe. Exitu pona ñetîramexe hara Eprain komo. Anarî komo reha kicicitho noñexe Asiriu komo chew.

⁴Ero yimaw wooku yukmamra naxe Aporin komo ya tîmsom me. Tpoixwem me enîhra ro mak nasî Noro yînmîthîrî komo. Tîyanan pen pînîn yaw tîwrataxmu komo yuru wara rma nas yînmîthîrî komo. Kicicme so tak naxe ahnoro ero yahñe komo. Ero rma re nokyaxe turu me so mak. Kaan mîn yaka arîhra ro mak naxe ero yipu.

⁵Ahce wa tak mat amñe okwe awahwotacho komo po kaamo po? Tukuknonomaxi nasî Aporin komo poko awahwotacho komo. Ahce wa tak matu ero kaamo po amñe?

⁶Twaihtopo komo yai cma re ñemahciyaxe miya. Wara rma ñexamro pen yokoputho ñenmekyaxe Exitu pono komo. Menpisi pono komo tak okoputhîrî komo nahruyaxe. Ñexamro pen yemyawnonho exitaw prata ciixapu, ero yipu yahruñe me tak natîkwasî peen, cekyekyem oko. Kpata warai tak natîkwasî yîmînthîrî komo yaw.

⁷Awemetanmetopo komo me tak men ñenmayas amñe okwe, kicicme awehtoponhîrî komo yepemacho me ha. Ero yipu ekatîmko Ixaw Yana komo ya. Mefpora ro mak nasî kicicme awehtopo komo. Cerewre ro mak nasî etîxera awehtopo komo. Tohnawno poko tîmtapotaxmu ara mak ñencexe tweronomañe komo. Tîmtawaimamsom wara marha ñencexe Oyekatî yanme tîmtapotaxmu kom ha.

⁸Kaanî rma nasî Eprain yepamtho komo weronomañe me. Weronomano riñe komo naxe Ixaw Yana komo pen yemcinoñe me rma okwe, torowo yemcinoñe wara. Ponaro ehtopo komo mîn yaw rma naxe Ixaw Yana komo yeiñe me okwe.

⁹Kicicitho me ro mak tak ñehtîketkeñe kica oyanan komo. Xibea pononho pen komo wara rma xatkeñe okwe. Kicicme ehtoponhîrî komo ponaro tak nasî Kaan amñe. Ñexamro tak ñemetanmekyasî eroyepetho me.

¹⁰Pahxa tawake wîxakñe Ixaw Yana komo yeeñataw owya. Tawake naxe axawa imo pore cetarisom komo uupa yatî yeeñataw ceperkem.

Ero wara xa marha tawake wîxakñe aporin pen komo yeeñataw owya. Tawake taxe piiku yeperîrî yeeñataw yihcirî me yucutuxapu, ero wara wîxakñe ñexamro poko. Ero yinhîrî tko Baaw-Peo pona mokyatkeñe kica. Iitono ya ñetîmyatkeñe hara kica, kîhyapamnoresetopo ya ha. Kicicme tak ñehtîketkeñe yiixe cehtopo komo wara rma kica.

¹¹ On wara nasî kîfwañhe Eprain komo yehtopo, miya ro mak cesî torowo wara rma okwe. Ero yimaw ewrura tak naxe ñexamro wosîn, tarke exihra marha naxe, etahsîra ro mak naxe okwe. Ero wara men naxe okwe.

¹² Anarimaw so tîmxîkrî komo pofmamnoyaxe rma re. Wara rma tko wîmxîketîkes okwe. Cewru komo naafaxe ro mak tak yîhyai so owcetaw okwe.

¹³ Ciru nasî naatî wara ewtî mexan pona ciixapu wara. Ero wara xa marha weefakñe Eprain kom hara. Ero wa xa marha Eprain komo pofmamnoyaxe tîmxîkrî komo waapa nwaikarî me mak okwe.

¹⁴ Anîmrî tîmko yîwya so Apa. Ahce mîmya yîwya so? Wosîn komo cirko cemaraxmu me. Ewkura marha cirko manatîrî kom hara.

¹⁵ Kicicme ro mak xatkeñe Ixaw Yana komo Xiwkaw po cexitaw so. Ero ke yiixatî pîn me tak wîxakñe iito. Kicicme exirî komo poyero ñexamro pen weñepesî omîn yai. Ñexamro xatî me exihra tak was okwe. Oyanwekñe me naxe ahnoro ñexamro yantomañe komo.

¹⁶ Naatî wara naxe Eprain komo payantaxapu wara. Tuskurumiye tak nasî yimicin. Epetan me ro mak tak naxe okwe. Anarimaw so rma re ñewruxaxe tîmxîkrî komo me. Noro yipu komo rma tko waihkes Owî, yîpînîmîknonhîrî pen komo rma okwe, kekñe Kporin komo owya.

¹⁷ Ñexamro pen tak nahsîpînkeshî Kaan, ponaro oyehtopo. Tanwekrî poyero nahsîpînkeshî. Ero yanme twaimamsom me mak tak naxe ñexamro pen okwe mîk hak rowon pono komo chere twaimamsom me. Ero wa mak naxe okwe.

Ixaw Yana Komo Panaretopo Pokono Rma

10 ¹ On wara marha kekñe Kporin komo, On wara naxe Ixaw Yana komo, uupa yatî wara naxe, tahwore tatîhtaxmu wara okre. Cepetaxmu wara xa xatkeñe. On wara tko naxe kica, mefpora ñhe yînatîrî komo yepetache mefpora ñhe marha mîk hak ya tîmsom yakñitopo nakîhcexe hara kica. Ñexamro yemyawno yepamtîketaw ero yecenarî xa marha toopu mko porokucetîkexe mîk hak yakro tîmtapotacho me so.

² Yarpa yîhtînoñe me mak nasî ñexamro ropotarî. Ero ke tak, Kicicitho amyamro, kacho me tak naxe. Mîk hak ya tîmsom komo yakñitopo mko tak nafmesî Kporin komo. Ero yipu porokutho marha nahkesî toopu pen.

³ Ero yimaw on wara kexe Ixaw Yana komo, Amna kayaritomon exihra tak nas Kporin komo ponarora amna exirî ke okwe. Amna kayaritomon exitaw rma tko re noro ma re kukurunpetu so, kexe.

4 On wara nîmtapowaxe anarimaw so, Kakronomexe so amñe. Yaaro tan wîkes awya so, Kaan xa owaikape cemaró me omtapowataw, kexe. Tohñaw rma tko ero wa kexe kica. Ero ke eseñekacho komo ñepamtîkesî ro mak okwe. Mararî pomoche natîkwasî xa hara peen, kmasmacho me cehsom natîkwasî anarimaw so kica, ero wa xa marha ñesenpesî ñexamro yîwîrîmacho okwe.

5 Bece-Apen po nasî paaka warai enporixaputho. Ero pona ñeraswaxe Samaria pono komo. Ero ponarono komo nîwracexe ero pînîn yaw okwe. Ero ya tîmsom pokono komo marha nîwracexe. Kîfwanî ro mak Mîk okre ponaro kehtoponhîrî komo, kexe tîwratarî me so. Ero wa nîwracexe ero pen yarîrî ke amñe miya anarî rowon pona.

6 Miya ro mak ero naafaxe waapa komo Asiriu komo rowon pona. Tîkayaritomon komo ya nîmyaxe yukurumîkno ya xa. Ero yimaw tooto nîwîrîyakarî me tak naxe Eprain yepamtho komo. Camkî ro mak akîhreno wiîfe ham okwe, kexe marha Ixaw Yana komo.

7 On wara nasî Samaria pono komo kayaritomonîño pen, noro penî nîhcamnoyaxe waapa. Anarimaw weewe peremkirikirintho ñepîrkesî aporî kwaka, uuma nîhcesî. Ero wara rma ñehcamnoyasî ñexamro kayaritomonîño pen okwe.

8 Mînto nai onok na ya tîmsom yakñitopo mko Bece-Apen po. Îpî mko po nai. Kicicitho me Ixaw Yana yehtopo xa mîn ha. Erotho kfa tko ñexixkesî. Cekyekyem tak natîkwasî tîmsom yakñitopotho pore, aîmaxaputho pore ha. Ero yimaw on wara kexe Ixaw Yana komo îpî mko ya, Ai îpî, amna ñhe ka ahruko kopi, kexe. On wara kexe matîwîn ya so hara, Amna pona ñhe emacakakî kexe. Ero wa kexe amñe.

9 On wara mîxatkeñe amyamro Ixaw Yana komo, pahxa kicicme mîxatkeñe Xibea pononho pen komo yakro awetafmetaw so. Ero wa awehtoponhîrî komo ñixa ro kicicme roro wa maxe okwe. Ahce wa xatkeñe Xibea pononho pen komo? Waipîra ma re xatkeñe ñexamro pen yetafmetaw awya so?

10 Ixaw Yana komo panare xe tak oyexitaw ñexamro panaresî Owî. Anarî yana komo mokyaxe ñexamro waparî me. Ñexamro pen nahsîyaxe, napomiyaxe marha. Ero wa so ñexamro panares Ow asak hakno me exirî ke kicicme ehtoponhîrî komo.

11 Paaka warai rma mîkyam Eprain komo, puruma yapikmocho poko ehcamhokaxapu warai. Tahwore nasî anarî komo paaka ero yapikmocho poko, noro warai mîkyam Eprain komo. Ero ke weewe wiîfasî ñexamro yîpîmtari, ahce na xihtopo ha. Eprain komo wantomesî tarara yaatopo poko hara. Xuta komo naxe mararî pomoñe me. Roowo, amnonoxapu mko yakumhoñe me naxe Xako yepamtho kom ha.

12 On wara wîkes awya so, anatîrî komo warai me ciicoko kîrwañhe awehtopo kom ha. Etpînîn yawno me marha ehcoko anatîrî komo

yeperîrî yenmekêne wara. Amaraîn komo pomone wara tak ehcoko pomohnê pomone wara. Orotô tak nasî Kporin komo yepotopo me awya so. Ceporpore roro nasî Noro mohtopo pona roro. Tmokuche apona so tak pahyasî kifwan me awehtopo komo.

¹³Kicicme awehtopo komo poko makî tko mîxatkeñe kica anatîrî komo ciîne wara. Ero yanme akpîra awehtopo komo tak mahsîyatkeñe anatîrî yeperîrî potuñe wara rma. Emîknokapu me marha mîxatkeñe anatîrî yeperîrî yahñe wara rma. Apona so rma meefatkeñe okwe, asowtatun komo pona marha meefatkeñe mefpora exirî ke so.

¹⁴Ero ke nupurwasî tak amñe roowo awaparî komo mokyataw. Ero yimaw tak taknîtîkaxi nasî ahnoro asowtatun komo mîn twacayemînhîrî mko okwe. Pahxa Bece Aber pononho pen komo waihetkeñe Xawman pono komo. Rikomo yonînho pen komo meero nafmetkeñe kfa roowo pona, cenawnoi so rma nafmetkeñe okwe. Ero wa xa marha awaikexe so amñe okwe awaparî kom hara.

¹⁵Ero wa awifaxe so amyamro hara Betew pono pen komo kicicme ro mak awexirî ke so. Ero wara awaikacho komo me enmayataw tak amñe akayaritomonînhîrî pen komo tak waihyas okwe. Exihra ro mak tak nas okwe. Ero wa tak nas akayaritomonînhîrî pen komo amñe.

Ixaw Yana Komo Xe Rma Nasî Kaan

11 ¹On wara marha kekñe Kporin komo owa, Pahxa Ixaw Yana komo xe wîxakñe rikomo warai me ka exitaw so. Omumuru me cehsomu rma mîkyam, ñexamro wafîkyakñe Exitu poi.

²On wara tko xatkeñe okwe, Baaw komo xatkeñe ñexamro yañikñe wara. Ero ke miya xe ñhe ñemoxenoretkeñe ohyai okwe. Baaw komo ya tîmsom nakñiyatkeñe kica. Mîk hak warai me ciixaputho ya tîmsom me nakñiyatkeñe kotoporem okwe.

³On wara tko ka wîxakñe Eprain komo poko, rikomo warai me exitaw so ñexamro waafakñe aporî yaw yîhcamhokachome so etaritopo komo poko. Amotoyataw so ñexamro karihcekñe hara Ow. Tîkaritoñe komo me tko ohtînopîra rma xatkeñe okwe.

⁴Yiixe so oyehtopo xakñe ñexamro yawyoci wara yihxitome so ohyaka. Weewe marha mohkekñe Ow yîpîmtarinonhîrî komo. Kîkatuwakñe marha ñexamro nahmacho poko.

⁵On wara tko naxe ñexamro pen amñe, Exitu pona etîramara naxe hara. Asiriu komo maywen me xa matko naxe amñe okwe. Ero wara naxe kicicme cehtoponhîrî komo poxunkara ro makî cexirî ke so okwe.

⁶Ero ke capa kesî tak waapa kaciparan ewto pono komo yamacho oko. Ñexamro metatan yecetî mko nîhkocexe kacipara imo ke rma. Iitononhîrî pen komo waihkexe ro mak okwe kicicitho poko cesentaxmu me exirî ke so okwe.

⁷On wara naxe oyanan komo opoko, opona eníhkañe me cehtopo komo mak níhtínoyaxe okwe. Ero yanme Kaan yakro yímtapowataw so rma, Yítíhkathîrî yakro, ñexamro cihra ro mak wasí anarî komo yopono me.

⁸Awahsîpínka xera so ro mak wasí amyamro Eprain komo. Awafmapo xera so ro mak wasí amyamro Ixaw Yana komo awaparî komo ya. Atma pononho pen komo waihkekñe Ow, ero wara xa marha awaika xera so ro mak wasí. Seboin pono pen komo marha waihkekñe Ow, ero wara xa marha awaika xera so was okwe. Oyewru waafasí okwe. Apínîñ yaw so ro mak wasí.

⁹Kîrwonasi ro mak oyanan komo poko. Wara rma ñexamro pen yafmatíkara wasí. Eprain komo yafmatíkara xa hara wasí. Kaanî ro xa Ow ha, tooto pîn. Kîfwanî ro Ow achewno komo rma. Tîrwoñe tko mokuhra wasí acheke so.

¹⁰Pahxaro tak Aporin komo wenari rma mokyaxe. Noro reha ñemtarakesî reaw wara kopi. Noro yemtaraketaw yímxîkrî komo tak mokyaxe oesce ñixa. Tatañe mokyaxe.

¹¹Torowo wara rma mokyaxe tatañe. Exitu poi mokyaxe, Asiriu komo chewnonho marha mokyaxe potkuku wara. Yîmîñî ro komo yaka tak ñexamro wermonoyasî, wîñkes Ow Aporin komo awya so.

Kicicme Naxe Xuta Yepamtho Komo Ixaw Yana Komo Wara Rma

¹²On wara naxe Eprain komo opoko, owamcexe ro mak okwe cemaró ke. Cesemíkñosom me mak nímtapowaxe roro oyakro Ixaw Yana komo. Kaan ponaro rma re naxe Xuta komo reha. Kîfwanî ro yahsîpínkara rma naxe ñexamro, kemíknoñe pînî ro komo yahsîpínkara naxe. Ero wara naxe.

12 ¹On wara marha kekñe Kporin komo owya, On wara marha naxe Eprain komo, ocowo yahñe wara mak naxe okwe. Resce ñixan yahsî xe mak naxe ocowo. Ahnoro kaamo po roro cemarónwaxe kica. Emapona roro marha waihkano ñiifaxe okwe. Cetakronomacerî men, kacho poko nímtapowaxe Asiriu komo yakro. Aseci marha narpexe Exitu pono komo yaka.

²Xuta komo marha ñeñekesi Kporin komo. Ahnoro Xako yepamtho komo panaresî kicicme ehtoponhîrî komo yecenarî rma. Ñexamro ñepemesî kicicme ehtoponhîrî yecenarî.

³On wara xakñe Xako pen pahxa, takno takmarun nahsîyakñe tison ropotaw rma. Kařpamxan me cehtíkache tak Kaan yakro ñetařmekñe.

⁴Ancu yakro tî ñetařmekñe. Ancu yopo rma tî xakñe. Ero yimaw rma tko tî on wara kekñe ancu ya, Ow cma re makronomesî, kekñe. Tîwratarî me tî kekñe. Anarimaw tî Kaan yakro ñesepořakñe Betew po. Iito tî nímtapowakñe Kaan yakro.

⁵Aporin komo yakro nímtapowakñe, Kaan yakro xa. Meřpono pîn yantomañe rma Mík Kaan ha. Ero wara nai Noro yosotî, cekaiporesom ha.

⁶Oroto on wara wîlkes awya so, Kaan ponaro xa hara ehcoko, ponaro awehtopo komo Mîk ha. Etîxatî me ehcoko. Yaaro xa efekano riñe me marha ehcoko. Kaan pona xa men encoko roro, ponaro awehtopo komo pona. Ero wara xa ehcoko.

⁷On wara tko naxe oyanan komo, twarawantaxmu me naxe. Yaaron pîn yosomu tko mîkyam kica, emyawno yawsîn kuknomacho yosom. Twarawan komo yemîkno xe mak naxe kica.

⁸On wara kexe Eprain komo, Cemyawnoyem xa ow okre. Meŕpora ro mak wahsiye opurantan okre. Oyehtoponho yentîketaw tko tooto komo ya akpîra rma na oyeñatu ha re, kicicme oyehtoponho pîn xa tko mîn ñeefaxe, kexe.

⁹On wara tko wîlkes Ow, Aporin komo Ow, ponaro awehtopo komo xa. Exitu poi awekñenhîrî komo Ow. Pahxaro tak roona yawno me xa hara kiifaxe so. Ero mak tak nas amñe amîn komo me, awahwotacho ro komo yimawno wara rma.

¹⁰Pahxa ka kîmtapowakñe weronomano riñe komo mtari. Emapona roro wenpekñe yîwya so enîhnînhîrî rma. Anarî pokono wara panatanmekno wiŕpekñe yîwya so.

¹¹Kicicme marha naxe Xiriace pono komo. Poxumnî me ro mak naxe iitono komo. Bui punu rma re nakñiyaxe Xiwkaw po. On wara tko nas amñe ñexamro nîmîtho yaponho mko, cetakpaxi mak nasî mararî pore. Yîtîwîn me mak nasî pomoxapu pore. Ero wara naxe iitono komo.

¹²On wara xakñe Xako pen pahxa, Aran pono komo cheka ñemahciyakñe. Ito tak ñetapickekñe cipici yepetho me. Okno yentopo poko tî xakñe iito cipici yepemachome.

¹³Ero yinhîrî weronomano riñe ke Ixaw Yana komo ñekyakñe Kporin komo Exitu poi. Noro yipu ke marha ñexamro ñecehcekñe.

¹⁴On wara tko xatkeñe Eprain komo, Aporin komo yîrwonmekñe me ro mak tak xatkeñe okwe. Ero ke kicicme ehtoponhîrî komo yickara ro mak nasî ñexamro Porin, waihkanano riñe me ehtoponhîrî komo kom ha. Tîwya yîwîrîyakano ritoponho marha nîramanîyasî ñexamro pona hara. Ero wa was Ow Aporin komo ñexamro poko.

Ixaw Yana Komo Panaretopo Pokono Xa Hara

13 ¹On wara marha kekñe Kporin komo owya, Pahxa ñeraswatkeñe tooto komo Eprain yepamtho komo mtapotarî yencetaw. Ixaw Yana komo yantomañe me ka xatkeñe ñexamro. Ero yinhîrî tko kicicme xatkeñe Baaw komo poko hara. Ero poyero waihyatkeñe tak okwe.

²Oroto tak kicicme ñehtîkexe miya xe xa. Tupurantan komo nukuyaxe mîk hak warai me ciitome. Yaana me xa ñiifaxe ero mko. Ero yipu ciñe ro komo ñiritho mîn ha. On wara kexe ero pokono komo tokuthîrî tîmñe komo ya, Paaka xîkrî pun yakñiyataw tîmñe komo tak ñewcokacowpe paaka xîkrî warai, kexe.

³Ero wa karî ke on wara tak naxe, kaweresî wara tak naxe pahxaxarono wara, ñehcamnoyaxe ro mak cicakî wara, pahxaxarono wara. Puruma pîpîtho wara marha naxe ocowo ñarîrî wara ero yapikmocho pononho. Wehto yîsîn wara marha naxe epatakacho yaro cepatakaxmu wara.

⁴Aporin komo tko Ow ha, ponaro awehtopo kom ha. Exitu poi awehtoponhîrî komo ñixa ro rma ponaro awehtoponhîrî komo Owî. Ponaro anarî komo yehtopo ponarora ro mak men ehcoko amyamro. Oponaro mak ehcoko. Anarî exihra ro mak nasî akurunpeñe komo.

⁵Pahxa axawa imo po awexitaw so aponaro so wîxakñe. Turpe ro mak xakñe roowo iito, tuuna mokuhra xakñe pahkî.

⁶Ero yinhîrî tak, tok nahrî exitaw cuupu, ñeseresmetkeñe takî tmaxmitaxi ro. Ero yimaw tak cehcoyoponkaxmu me tak xatkeñe hara kica. Ero ke opok nîtwefekarînwatkeñe mak kica.

⁷Ero ke reaw wara rma wasî ñexamro poko. Reopahtu wara marha ñexamro wapancesî esama yakumyaw.

⁸Uhsu wara rma wasî ñexamro poko, etîmxîkaxapu wara oko. Ewanthîrî komo warixkesî oko. Ñexamro pen woñesî iito reaw wara. Reaw wara rma ñexamro pen kararakes oko.

⁹Awaiketkeñe so amyamro Ixaw Yana komo okwe. Oyanwekñe me maxe okwe, awakronomañe komo yanwekñe me rma maxe okwe.

¹⁰Ahto tak nai akayaritomon komo, akurunpeñe kom ha? Ahto tak natu awantomañe komo, awewton pono komo yantomañe kom ha? On wara mîîketkeñe pahxa, Amna kayaritomon tak cirko, amna yantomañe komo marha, mîîketkeñe. Ahto tak natu noro yipu pen komo oroto?

¹¹Orwonataw akayaritomon komo wiifakñe. Orwonataw xa hara noro pen Ow waihkekñe hara okwe.

¹²Tîmtoso nasî Eprain komo yehtoponho, kicicme ehtoponhîrî komo. Karita yaka tmewreso nasî kicicme ehtoponhîrî komo.

¹³Ñerewaxe tak amñe oko wooxam wara rma, cewrusom wara. Rikomo wara mak naxe okwe akpîra cesehtînosom wara. Cewrutopo me exitaw tison ropotai ewrura rma nas okwe.

¹⁴Wara rma tko ñexamro wanîmyas hara roowo cheka ahruxapunhîrî. Ñexamro wahsîyasî epethîrî pona waihtoponhîrî yai. Ai, tooto pen waihtopo amoro, ahto tak nai tooto pen yafmañe me awehtoponhîrî? Ai, tooto pen yocho yewtatho amoro hara, ahto tak nai yîhcamnono ritoponho awya? Exihra tak nas okre.

¹⁵Yîpînîn yaw sora rma tko wasî. Cemyawnoi so rma re ñehtîketu takno komo yopono me. Wara rma nocowoñesî tak resce ñixa ro. Kporin komo ñiritho rma mân ocowo axawa imo ñixan. Ero yanme ñexamro tunatho tak ñewturpamtîkesî okwe tuuna pîthonho. Ñewturpamtîkesî marha yutunathîrî komo, ahtoxapu. Ñexamro yemyawnonho pen tak naafaxe waapa komo. Ero yîmtotopo yawnonho pen exihra tak nasî cepethîkem pen komo okwe.

¹⁶Ceñekaxmu me thakwa naxe Samaria pono komo. Kaan yanwekñe komo mîkyam kica, ponaro cehtopo komo yanwekñe. Ero ke kacipara ke paraxkaxapu me ñepîrkexe oko. Yîmxîkîthîrî pen komo ciki nañmexe waapa komo roowo pona cecofofomaxi ro mak. Wooxam pen komo wetîhkexe marha oko tarkem pen komo. Ero wa naxe amñe Ixaw Yana pen komo okwe.

Kaan Xatî Me Tak Naxe Ixaw Yana Komo Amñe

14 ¹On wara marha kekñe Kporin komo owaya, On wara wîlkes hara awya so, Ixaw Yana komo amyamro. Etaknamacoko hara Aporin komo Kaan wece. Mepîrketkeñe kica kicicme awehtoponhîrî komo yanme.

²Aporin komo yakro amtapotacho komo ka yîhtînocoko awtotome so tak Noro yaka. On wara kacoko yîwya, Apa kah yawno, kicicme amna yehtoponho cma re mîhcamnoyasî. Amna cma re nîmyas awya amna mtapotarî, bui pun yakñitopo wara rma.

³Amna yukurunpera ro mak nasî Asiriu komo. Kawaru mkaw so tohra marha nas amna. Kaanî ro xa amoro ponaro amna yehtopo, kahra tak nas amna tîñenporithîrî ya rma. Amoro mak masî yîmîhnî komo pînîn yawno me.

⁴On wara marha wîlkesî Ixaw Yana komo poko, ñexamro tak wehcemesî, opona enîhkañe me ehtoponhîrî komo wehcemesî. Ñexamro xe xa tak wasî, poko so yîrwomra tak wasî.

⁵Cicakî wara tak wasî Ixaw Yana komo ya. Ñepemrutunwaxe tak ñexamro epemrutun wara rma. Seeturu yepu wara marha naxe, Ribanu pono ñimicinwasî ero wara naxe.

⁶Tperemtaxmu wara marha naxe okre. Kîfwañhe ro mak ñesenpexe oripera wara. Kotopore marha naxe seeturu yepu wara okre, Ribanu pono wara.

⁷Ñexamro yawarpamacho yaka ñenmayaxe tooto komo. Puruma wara mak naxe tahwore tatîhtaxmu wara. Cepemrutuntaxmu wara naxe uupa yatî wara. Poxwas okre ewkuru kîfwañhe ro mak, Ribanu pono komo wokru wara okre.

⁸On wara tak kexe Eprain komo, Ahce kacho mîk hak warai me ciixaputho pokono me wai hara kica? kexe. Ow xa weyukyasi yîmtapotarî komo, ñexamro marha wecehcesî. Siprexte yepu warai Ow ha taakem warai. Oyanme mak meperwaxe amyamro, wîlkesî.

⁹Taa, onoke xa nai yuhnari yîhtînoñe me? Ero wa exitaw yaaron me ñencesî omtapotarî tan. Onoke xa nai tweeno me? Ero wa exitaw takîhso ñencesî omtapotarî tan. Kîfwañhe ro mak nasî Kporin komo yehtopo. Noro yehtopo yaw roro naxe takîhsom komo. Noro yehtopo yukukmetaw Kporin komo yanwekñe komo ya reha ñepîrkexe mak kica. Ero wara naxe, kekñe. Ero wara kekñe Kporin komo owaya.

Xoew Nmewretho

Xoew

Yinatîrî Komo Yîwîrîmacho

1 ¹Taa, pahxa tî Xoew xakñe Petuew mumuru. Noro ya takî tî tîmtapotarî ñekatiñyakñe Kporin komo.

²On wara tî kekñe yîwya, Ai, poritomo komo, omtapotarî ka entacoko. Ahnoro on roowo pono komo amyamro, omtapotarî ka entacoko. Awemetanmetopo komo tan wekatîmyas awya so okwe. On wekatîmyas awya so ero yipu ma re meeñatkeñe awya so? Aporin pen komo katî on yipu ñeeñatkeñe awya so?

³On wekatîmyas awya so ero ekatîmcoko amñe amxîkrî komo ya. Ero yinhîrî ñexamro ñekatiñcowpe tîmxîkrî komo ya hara. Ero yinhîrî ñexamro tak ñekatiñcowpe tîmxîkrî komo ya xa hara. Ero wa so ñekatiñcowpe amñe awemetanmetoponhîrî kom ha.

⁴On wara wîlkesî, anatîrî komo yahñe mokyatkeñe mefpono pînî ro mak. Yihcirî me ka mokyatkeñe yawko warai. Ero yinhîrî tak mokyatkeñe makaka warai hara, cow wa so cetarisom. Yawko warai komo nîmtotho tak nahyatkeñe ñexamro hara. Ero yinhîrî tak anarî hara mokyatkeñe makaka rma, tihtarî po tîtosom tak. Cow wa so tîtosom nîmtotho takî nahyatkeñe ñexamro hara. Ero yinhîrî tak anarî mokyatkeñe hara makaka warai rma, ahtîkañe xa tak ha. Tihtarî po tîtosom nîmtotho tak nahtîketkeñe noro hara. Noro yipu mokyatkeñe okwe.

⁵Ai, twenîmsom komo ro mak amyamro, on wara wîlkes awya so, apakacoko men, awratacoko marha. Ahnoro kawaxiyem yeeñe ro komo amyamro, Awewru komo men aacoko. Okwe okwe, kacoko awokru komo exihtorî ke, ciixan exihtorî ke ha. Eefataw rma awya so amtarî yai so naafatkeñe okwe awaparî komo.

⁶Anarî rowon pono komo mokyatkeñe orowon pono pen komo waparî me okwe. Karitî komo mîkyam okwe. Mefpono pîn komo ro mak mîkyam yukuknomarî yopono ro mak kopi. Tîyokem komo mîkyam reaw yokem warai komo kopi. Reaw yohyaken komo mîkyam tmayañem yohyaken ha.

7Nexamro tak nahtîketkeñe ro mak onatîtho uupa yatî okwe. Piiku yepu marha waihketkeñe onatîtho okwe. Piiku yepu ñipiketkeñe okwe. Nañmekñe tak yîhcîpîthîrî okwe. Tumutwe tak nasî onatîtho peremtho yipikaxapu.

8Ero wa exirî ke anathîrî komo pen awratacoko tak emasi wara kumixitho ke tponoyem wara. Ero wa nîwrasesî emasi ciîñonhîrî pen waipuche. Ero wa xa marha awratacoko amyamro hara.

9Puruma yarîhra tak naxe tooto komo Aporin komo mîn yaka Noro ya tîmsom. Wooku yarîhra marha naxe iina yîwya tîmsom ha. Cewru mak naafaxe Aporin komo ya tîmsom pokono komo okwe.

10Yiponomra tak nasî amaranî kom okwe. Tîwrataxmu wara rma nas arowon komo. Tmataxi tak nasî anatîrî komo puruma. Tuturpamtîkaxi tak nasî awokruthîrî komo ciixanînhîrî. Nênahce tak aseci anatîrî komo poxuretopo.

11Tîhyapamso mak ehcoko amyamro mararî ciîñe ro komo. Awratacoko amyamro hara uupa ke tînatkem komo. Puruma pînî yaw awratacoko, sepata pînî yaw marha. Matatîkai tak okwe anatîrî komo yeperîtho pen okwe.

12Naawaitîkekeñe anatîthîrî pen komo uupa yatîtho. Taatupe marha nasî anatîthîrî komo piiku yeputho. Ero wa xa marha nasî roman yeputho, kuum yepu waraitho, orosî yepu waraitho. Ahnoro tak nasî taawaitîkaxi anatîthîrî komo weewe yepu mko. Aawaixapu wara marha naxe tooto komo, tahwore exihra ro mak okwe.

Awratacoko Anatîthîrî Komo Pînî Yaw

13On wara wîlkes hara awya so tîmsom pokono komo amyamro, kumixitho yaw tak ehcoko aponon me so. Awewru komo aacoko. Kaan ya tîmsom yakñitopo pokono komo amyamro, okwe okwe, kacoko. Amohcoko oona kumixitho yaw. Ero yaw rma etîrapocoko cenmakaxi ro. Ero wa awratacoko amyamro ponaro oyehtopo ya tîmsom pokono komo. Ponaro awehtopo komo mîn yaka ekîhra tak naxe apoino komo puruma, uupa yukun marha. Ero yipu yekîhra naxe okwe.

14On wara kacoko apoyino komo ya, Oyakno komo, eseresmara ka cehcerî pahkî. Cesenmecerî ka Kporin komo poko kîmtapotachome so. Poritomo komo añihcoko, ahnoro on roowo pono komo añihcoko. Aporin komo mîn yaka esenmecoko, ponaro kehtopo komo mîn yaka. Iito tak tîmtapotacerî Aporin komo yakro cerewre ro mak.

15Awîrîmacho imo komo men ñenmayas amñe okwe. Pahnoke tak nasî Aporin komo kamon. Karitî ro ya awîrîmacho komo me ñenmayas amñe.

16Knahrî komo naafaxe kwero ro so rma okwe. Ahwora tak taxe Kporin komo mîn yaka kîwcetaw so tahwore ehxapunhîrî.

17Nuskuruminwasî mak okwe naatî yatho roowo cheka ciixapu. Cixkaxi tak nas okwe knahrî komo yîmtotoponho mîmo pen ha. Puruma yeperîrî

yîmtotoponho macaketkeñe waapa komo. Naawaiyakñe thakwa okwe puruma yeputho, sepata yeputho marha.

¹⁸Paaka meero nîwrasesî. Expora nasî paaka komo. Ero wara nasî noro yipu komo yînahrî exihtorî ke cuupu. Opeña komo meero ñesemetanmekyasî awemetanmetopo komo ke rma.

¹⁹Apa kah yawno, awakro kîntapowasî cerewre. Ñecakye ro mak cuupu pen woskara pononho pen. Weewe pen marha ñecakye ahnoro okwe.

²⁰Okno pen komo marha nîwrasesî añentarî me. Ero wa nîwrasesî ewkun me exirî ke tuuna yepu, aporî komo marha. Ñecakye marha cuupu pen woskara pononho pen. Ero ke nîwrasesî noro yipu komo. Ero wara naxe.

Makaka Warai Pen Mokyasî Anahkatîkañe Komo

2 ¹On wara marha kesî Kporin komo awya so, Tuu kacoko men Siaw po. Waapa kopi, kacho me rma tuu kacoko oyîpîñî ro po. Tatanîmcowpe ahnoro orowon pono komo cerahtîmrî ke so. Ñenmayasî men amñe Aporin komo kamonî ro okwe. Pahnoke men nasî ero enmarî.

²Xîrpe ro mak ñenmayasî ero po, katpape exihra. Tuuna yewru keñe ro mak ñenmayasî, awarpape ro mak kopi. Saa ketawno wara rma nasî kaapu smun, ero wara rma naxe awîrîmañe komo, îîpî mko yahruñe me ro mak nasî. Tooto komo men mokyaxe kopi amñe. Meñpono pîn mîkyam kopi, karitî kom ha. Noro yipu komo exihra ro mak ka xatkeñe pahxa. Noro yipu komo exihra marha naxe amñe. Miya rorono komo rma noro yipu komo enîhra ro mak tak naxe.

³Ñexamro poturme wehto ñetahsîyasî mîn hak yakñiñe. Ñexamro mahyaka hara wehto ñetahsîyas hara. Tatîhtaxmu pen ka nasî ñexamro mokuhnaw, tahwore atîhtaxapu, Kaan natîrî wara ro mak nasî Eten pononho wara ro mak. Taa, ahyari so mohtîkache awîrîmañe komo taakem exihra ro mak nasî. Axawa imo wara ro mak nas okwe. Taakem nahtîkexe yîmton me ro mak okwe.

⁴Kawaru wara rma ñesenpeke kopi. Kañpe tîtosom komo mîkyam karitî wara, kawaru wara rma.

⁵Nupurwaxe ro mak mokyataw so tarara meñpono pîn wara rma kopi. Kañpe nahronaxe îîpî yepore so okyo. Mararî yecakyatawno wara ro mak nupurwaxe, Sowtatu komo wara rma naxe karitî komo wara, waapa me tîtosom wara.

⁶Ñexamro yeeñataw tooto komo ya ñeraswaxe ro mak kopi. Ñewxamanwaxe ro mak.

⁷On wara marha naxe, kañpe mokyaxe tooto wara rma, karitî komo wara. Waaca mko pore kainaxe sowtatu komo wara. Ñetîywecexe ro mak cewyaro so tohra.

⁸Etpo tohra marha naxe. Emapipo so mak ñetîywecexe. Kacipara yotaw so rma cexe kopi etamara so.

⁹Kafpe mokyaxe ewto pona. Waaca kanahtari so cexe kafpe. Mîmo wacan pore kainaxe iina cewomtome so. Mîmo yewkanapan yaro ñewomyaxe ceñepañem wara rma kopi.

¹⁰Ñexamro mokyataw roowo pen tak ñesewsîyasî. Kaapu marha nupurwasî kopi. Nawarpanwasî tak kaamo pen, nuuñi pen marha kopi. Esenîcke marha tak nasî xîfko.

Awehtoponhîrî Komo Poxunkacoko

¹¹Tîsowtatun komo poturme mokyasî Aporin komo. Kafpe nîmtapowasî ero yimaw. Meñpora ro mak naxe Noro sowtatun komo. Karitî komo mîkyam Noro yewetiñe komo. Kerepokacho ro xa mîn Aporin komo kamon. Eraspetono me ro mak ñenmayasî kopi. Ececetora men naxe tooto komo ero me enmayataw. Ero wa men ñenmayasî.

¹²Ero ke on wara kes hara awya so Kporin komo, Oroto xa tak owece tak etaknamacoko. Yaaro xa etaknamacoko. Awraticoko tak, Okwe, okwe, kacoko ro mak tak. Eseresmara marha ka ehcoko.

¹³Aropotarî xa arixcacoko, aponon komo reha ahyaxkara ehcoko. Etîramacoko hara Aporin komo yaka, ponaro awehtopo komo yaka. Kîfwanî ro Mîkî, apîñin yawno komo ro mak. Yamoro mak tîrwoñem Mîkî. Kîfxatî ro xa Mîk. Awemetanmekî xera so nasî.

¹⁴Anarimaw anarme tak na nîhtînoya Noro. Awemetanmetopo yekpora rma na nai. Apîñin yaw so rma na nai. Awakrecho komo xa matko na nîmya awya so. Tîwya tîmsom ke rma na awakretu so puruma ke, sepata ke, wooku ke marha. Aporin komo Kaan ya tîmsomu rma na nînomya tîcetaw hara.

¹⁵Ero ke tuu kacoko Siaw po. Kaan poko awesenmetopo komo yaka awañitopo komo me tuu kacoko. Eseresmara ka ehcoko.

¹⁶Enmekno ciicoko. Mokuche so on wara kacoko yîwya so, Kaan ponaro xa cehcerî oroto, kacoko. Poritomo komo meero añihcoko, rikomo komo marha, moomo yeeñe komo meero añihcoko. Cipitaxmu komo meero mohcowpe tamtakpon yawnonho. Ciñontaxmu komo marha mohcowpe tamtakpon yawnonho.

¹⁷Ero yimaw nîwratacowpe Aporin komo ya tîmsom pokono komo. Iito nas omîn mahremacho. Mehxa nasî owya tîmsom yakñitopo, ero yotaw nîwratacowpe. On wara kacowpe ñexamro owya, Apa, ayanan komo cma re mîmcesî waipîra rma. Ayanan xa amna. Ero ke tooto komo nîwîrîyakarî mera takî cma re amna miiñasî. Tîwîrîyakaxmu me rma amna ñetahcaxe mîk hak rowon pono komo. Ero warahra cma re amna miiñas Apa. Ahce kacho wa on wara ketu anarî yana komo ñentarî me, Ahto nai hara Kaan, ponaro ñexamro yehtopo? ketu kica, kacowpe rma owya tîmsom pokono komo.

Ixaw Yana Komo Pînîn Yaw Tak Nasî Kporin Komo Amñe

¹⁸Ero wa kache yîwya so on wara tak nasî Aporin komo, tîrowon ponaro xa tak nasî, tîyanan komo pînîn yaw marha.

¹⁹On wara tak ñexamro mtapotarî ñeyukyaşî, Taa, anahrî komo tak wekmexpesî puruma, sepata komo. Awokru komo marha wekmexpesî ero po rma ciixapu. Añemerî komo marha wekmexpesî aseci. Yîromamra ro mak tak maxe okre. Mîk hak rowon pono komo nîwîrîyakarî me xa hara awirira so tak wasî.

²⁰Miya kfa tak weñepesî sowtatu komo, nohce ñixa mohxapunhîrî komo. Naatî yewtî pîn pona kfa tak weñepesî, ewturpamxapu pona. Ñexamro poturme tîtosom komo tak weñepesî ñikitho imo kwaka roro, resce ñixan kwaka roro. Ñexamro mapitawno pen komo kfa weñepesî tuuna imo kwaka roro hara oesce ñixan kwaka roro. Ito tak kowaxe ro mak kica. Pow kesî ro mak korî komo kica.

²¹Aweserepokacho komo xa ñiifasî Kporin komo. Ero ke on wara wîîkes awya so orowon pono komo ya, erasîra tak ehcoko. Aweserepokacho komo xa tak ñiire okre Aporin komo.

²²Ai, okno komo, on wara wîîkes awya so hara, erasîra ehcoko. Cuupu tak natîkwaşî woskara pore so. Ñeperwasî marha weewe komo. Piku yepu ñeperwasî, uupa yatî marha.

²³Tahwore tak ehcoko amyamro Siaw pono komo. Aporin komo poko ahwotacoko ponaro awehtopo komo poko. Tuuna tak ñekpesî Noro, mohtopo ro watohra ro mak nasî. Anatîrî komo tîhtopo ñekmexpesî. Yihcirî me tmohsom ñekpesî, ero mahyakan marha.

²⁴Meŋpora tak nasî puruma, sepata komo yîpîpîtkacho po so. Uupa yukun yenî mko marha ñetukmamyasî iyopo so exirî ke awokru komo. Katî yen marha nasî copoyi, ñetukmamyasî marha.

²⁵Yaake cimñipu anatîthîrî komo nahye kica makaka komo. Cow wara cehsom komo, roopore tîtosom komo, naatî yahtîkañe komo, amcikañe komo. Osowtatun warai komo mîk xakñe makaka meŋpono pînî ro mak. Acheka so oñeñepetho mîk xakñe. Noro yipu komo naputho yecenarîno ke rma knahmexe so hara.

²⁶Tînahke xa tak maxe okre. Tmaxmitaxi ro tak meseresmexe ero yimaw. Aporin komo Kaan yosotî poko tak mahwowaxe. Aweserepokacho komo cirirî ke yîwya Noro poko mahwowaxe. Yîhyapamnî me ro mak tak maxe amyamro oyanan komo miya roro.

²⁷Ero yimaw on wara tak mîîkexe, Ixaw Yana komo chewno xa Mîkro Kporin komo. Noro xa Kporin komo, ponaro kehtopo komo. Anarî kaan exihra ro mak nasî, mîîkexe marha. Ero yimaw yîwîrîyakan me ro mak tak naxe oyanan komo.

Kaan Yekatî Mokyas Amñe Noro Yanton Komo Ropotaka

²⁸Ero yinhîrî tak Oyekatî wiifasî ahnoro tooto komo ropotaka. Wooku yarkañe wara rma wiifasî yîropotaka so. Aweronomañe me tak naxe

amumuru komo, awemsîrî komo marha. Wosowaxe marha tak aporitomon komo. Enîhnî yenîñe me marha naxe kaŕpamxan kom hara.

²⁹Oyantón komo pona tak wiifasî Oyekatî wooku yarkañe wara ha. Kîrkomo pona wiifasî, wooxam komo pona marha. Ero wa ciino wiifas amñe.

³⁰Aweserepokacho komo marha wiifasî kah yaw, roowo po marha. Kamxuku wenpes awya so, wehto marha, wehto yîsîn marha meŕpono pîn.

³¹Nawarpanwasî tak kaamo amñe, kamxuku wara rma tak ñesenpesî nuuñi. Ero wara nas amñe Kporin komo kamon pahnoke exitaw.

Keserepokacho imo xa tak mîn Kporin komo kamon, eraspetono ro mak.

³²Ero yimaw Kporin komo yakro nîmtapowaxe anarî komo tukurunpetopo poko. Noro yosotî pona weeñasî, kexe Kaan ya. Noro yipu komo tak nukurunpesî Kporin komo. Yaake naxe yunkurunperî komo Siaw Yîpîn po, Xerusaren po marha. Noro mtapotachonho yaw roro rma naxe tukurunpeso okre. Pahxa rma tînañîkîthîrî nukurunpesî asakî mak yîmtoxapu komo. Ero wa naxe amñe.

Anarî Yana Komo Tak Nîwîrîmesî Kaan

3 ¹On wara marha kekñe Kporin komo owa, On wara tak ciino wiifasî Aporin komo kamon po, ehñan me tak Xerusaren pono komo wiifasî. Ahnoro Xuta komo ero wara wiifasî.

²Ero yimaw tak Mîk hak rowon pono komo wekmexpesî ahnoro Xeosapa Woskaran pona. Iina tak ñexamro pen weñekesî. Oyanan komo yemetanmekrî poyero yîwya so weñekesî. Oyananî ro mîkyam Ixaw Yana komo. On wara tko ñexamro pen ñiifatkeñe, nakpayatkeñe ro mak okwe mîk hak rowon pono komo cheka. Orowon marha nîraconketkeñe tînahsîrî komo me.

³Oyanan pen komo marha nahsîyatkeñe tanton me so. Meñekacho nafmetkeñe tînahsîrî ro komo yîhtînotome. Kîîrî mren komo nîmyatkeñe tooto yanton me so. Wooxam yahsîtopo yepetho me mak nîmyatkeñe, tweeno pîn yahsîtopo kica. Woosî mren komo marha nîmyatkeñe tooto ya twokru komo yepetho me mak kica.

⁴Taa, Ciru pono komo amyamro, Siton pono komo marha, Piristew komo marha, noro yipu komo amyamro. On wara wîlkes awya so, Ahce wa oyexîrî poyero wa ero wa matu oyanan komo poko? Awesepanpu xe na matu? Ero wara rma awya so yîhtînoyataw yohnno rma men kesepanîyasî Ow hara. Akanakatapañe komo wara kesepanîyasî.

⁵Oyemyawno rma maafatkeñe okwe prata, ooru marha. Ahce na komo maafatkeñe ponaro awehtopo komo mîn yaka. Cepethîkem xa mîn maafatkeñe okwe.

⁶On wara marha mîxatkeñe, Xerusaren pono pen komo mîmyatkeñe Kreku komo ya epethîrî pona. Xuta yepamtho pen komo ahnoro ero wara mîmyatkeñe. Yîrowonthîrî komo poi mooxe eñepe xe kfa mîxatkeñe.

7Nêxamro tak wekyas hara. Anmîthîrî yahsîñenho komo rowon poi wekyasî. Kicicme awehtoponhîrî komo wepanîyasî.

8Amumuthîrî pen komo makîrha wîmyasî Xuta komo ya epethîrî pona. Awemsîrî komo marha wîmyasî yîwya so. Nêxamro tak nîmyaxe amxîkîthîrî pen komo meyeno komo ya, Sabew komo ya. Aporin komo rma Ow ero wara wîikesî. Ero wa men wîikes awya so.

9Taa, on wara men kacoko mîk hak rowon pono komo ya, Ai, tooto komo, akurun komo tak ahsîcoko etañmaxi amohtome so. Karitî komo enpakacoko. Xiya mohcowpe ahnoro sowtatu komo.

10Amararîn komo pomotoponhîrî tak ciicoko akaciparan komo me. Anatîrî komo yatîkronkachonho marha ciicoko arahnu komo me. On wara kacowpe kañpenînhîrî komo, Kañpe tak wasî, kacowpe.

11Oona men amohcoko amyamro mîk hak rowon pono komo. Oona esenmecoko cow wara. Apa kah yawno, asowtatun komo eñepekoko xiya kah yai.

12Neserepokacowpe mîk hak rowon pono komo. Xeosapa Woskaran pona mohcowpe. Iina keremes Ow mîk hak rowon pono komo yeñekachome, orowon mamhokono komo yeñekachome ha.

13Cohcow kasko puruma yepu kotoñe wara. Takîhso so tak nasî mararî pono yeperîrî. Xiya ahtoko ha uupa yeperîrî yapikmoso. Uupa yukun yen nasî copoyi, ñetukmamyasî mak wok pen. Meñpora ro mak tooto komo yehtoponho nasî, kicicme ehtoponhîrî kom ha.

14Meñpora ro mak naxe tooto komo iito woskara po, eñekano ritopo po. Pahnoke tak nasî Aporin komo kamon, woskara pona esenmexapu komo yeñekacho.

15Ero po tak nawarpanwasî kaamo pen, nuuñi pen marha. Esenîcke marha tak nasî xifko pen okwe.

16Ero yimaw mayanasî tak Aporin komo reaw wara Siaw po. Tarai wara marha kesî Xerusaren po. Yîmtapotarî yanme ñesewsiyasî roowo, kaapu marha. Ero yimaw tak tîyanan komo wacan wara nas Aporin komo, Ixaw Yana komo karihtoñe me.

17Ero yimaw on wara tak mîkexexe, Kporin komo xa Mîk ham Kaan, ponaro kehtopo kom ha. Siaw pono Mîk ham, tîyîpîñi ro pono, mîkexexe. Oyewtonî ro mîñ Xerusaren. Ero pona mokuhra ro mak tak naxe anarî yana komo waapa me.

Xuta Yepamtho Komo Wakresî Kaan Amñe

18Ero kaamo po tak îpî rma ñewkwasî uupa yukun me ciixapu me. Paaka mown marha nîhcesî îh pononho tuuna yaporî wara rma. Ahnoro tuuna yaporî nasî tukmaxi tuuna ke, Xuta rowon pono mko ha. Kaan mîñ yaw rma nasî tuuna pîtho. Eñexa tuuna nîhcesî Sitin Woskaran pore. Iitono komo natîrî tîhñe me nas okre.

¹⁹Iiponomra tko nas amê Exitu. Naatî yewtî mera ro mak nasî Eton. Ero wa nasî iitononhîrî komo Xuta yepamtho pen komo wapatho me cexirî ke so okwe. Ñexamro rowon po kicicme exihnî komo rma thakwa waihketkeê okwe. Ero wa ehtoponhîrî komo poyero iiponomra nasî yîrowonthîrî komo.

²⁰Xuta rowonî reha nasî tooto yeken me miya roro eroromero. Tooto yewton me marha nasî Xerusaren miya roro ehretawnomaxapu komo yewton me ha.

²¹Kicicme rma re xatkeê Xuta komo pahxa, waihkano riênho me ehtoponhîrî ka yîhcamnopîra wîxakê. Wara rma tak kicicme ñexamro yehtoponho wîhcamnoyas amê. Aporin komo yewton me nasî Siaw. Ero ke ero wara Xuta komo nakronomes amê. Ero wicakî mak nas omtapotarî.

Amos Nmewretho

Amos

1 ¹Taa, Amosî mtapotarî tan mewresî ahenîrî komo. Opefa ke tokye so xatkefe Tekoa pono komo. Nexamro yakrono rma mik xakne Amos. Ixaw Yana komo pokono taki ti neefnakne noro Kaan nenpotho. Ero yimaw Usia xakne Xuta komo kayaritomon me, Xeroboaw xakne Ixaw Yana komo kayaritomon me hara, Xoas pen mumutho ha. Asaki cimnupu rma ti ka xakne roowo yesewsitopo. Ero yimaw ti Ixaw Yana pokono neefnakne Kaan nenpotho. Ero rma nekatimyakne.

²On wara kekne, Mayanasî tak Kporin komo reaw wara. Siaw po rma ero wara kesî. Tarai wara ro mak kesî Noro Xerusaren po rma. Tiwratxmu wara tak nasî woskara mko, opefa yosom yoku yetinamacho. Taatupe tak nasî naatî Kahmeru Yîpin meretwono.

Mik Hak Yana Komo Yehekacho Kaan Ya

³On wara kesî Kporin komo, Osorwaw nasî Tamasku pono komo yehtoponho, kicicme ehtoponhîrî komo. ⁴xa matko nasî ero wara ehtoponhîrî komo. Ero poyero nexamro yemetanmecho wahkatora wasî. On wara xatkefe nexamro, Xireace pono pen komo nemetanmekyatkefe ro mak okwe. Puruma yîpîpîtikacho warai ke rma nexamro pen nemetanmekyatkefe, pehu ciixapu warai ke oko. Ero warai ke Xiriace pono komo nemetanmekyatkefe okwe.

⁴Ero ke wehto men wafmesî Asaew mîntho pona. Ben-Atace nîrpotho marha wakniyasî kayaritomo mîntho mko.

⁵Ewto metatantho yecetî marha wîhkocesî, Tamasku metatantho yecetî pen ha. Apen Woskaran pononho pen komo marha waihkesî. Bece Eten pononho pen marha waihkesî kayaritomo yamoyin ke cemyarkem ha. Miya kfa tak Siria pono pen komo naafaxe waapa komo Kiri pona, kesî Kporin komo.

⁶On wara marha kesî Kporin komo, Osorwaw nasî Kasa pono komo yehtoponho hara, kicicme ehtoponhîrî komo. ⁴me xa matko nasî ero wara

ehtoponhîrî komo. Ero poyero ñexamro yemetanmecho wahkatora wasî. Ahnoro oyanan komo nahsîyatkeñe, napomiyatkeñe marha. Ñexamro pen tak nîmyatkeñe Eton pono komo ya epethîrî pona so.

⁷Ero poyero wehto wafmesî Kasa wacan pona. Itono pen komo mîntho mko wakñiyasî kayaritomo mîntho.

⁸Astoce pononho pen komo marha Ow waihkesî. Askaron pono komo kayaritomon pen marha waihkesî. Ekron pononho pen komo yemetanmekê me marha wasî. Piristew pen komo yakwenho waihtîkes okwe, kesî Kporin komo.

⁹On wara marha kesî Kporin komo, Osorwaw nasî Ciru pono komo yehtoponho hara, kicicme ehtoponhîrî komo. 4 xa matko nasî ero wara ehtoponhîrî komo. Ero poyero ñexamro yemetanmecho wahkatora wasî. Ñexamro marha oyanan pen komo nahsîyatkeñe, napomiyatkeñe marha. Apomixapu komo tak nîmyatkeñe Eton pono komo ya epethîrî pona so. Etakno me re cesencerî, kachonho ponarora ro mak xatkeñe okwe.

¹⁰Ero poyero wehto wafmesî Ciru wacan pona. Itono pen mîntho marha wakñiyasî kayaritomo pen mîntho.

¹¹On wara marha kesî Kporin komo, Osorwaw nas Eton pono komo yehtoponho hara, kicicme ehtoponhîrî komo. 4 xa tko nasî ero wara ehtoponhîrî komo. Ero poyero ñexamro yemetanmecho wahkatora wasî. Takno pen yepamtho komo wenari rma cetkeñe paraxkaxi. Yîpînîn yaw so exihra ro mak xatkeñe okwe. Miya roro nîrwonatkene ñexamro pen poko. Etîrwoxinkan me ro mak xatkeñe okwe.

¹²Ero poyero wehto wafmesî Teman pona. Kayaritomo mîntho penî mko ñecakyas okwe Bosra pononho pen.

¹³On wara marha kesî Kporin komo, Osorwaw nas Amonita komo yehtoponho hara, kicicme ehtoponhîrî komo. 4 xa matko nasî ero wara ehtoponhîrî komo. Ero poyero ñexamro yemetanmecho wahkatora wasî. Woosam pen komo wetîhketkeñe oko tarkem pen komo. Ero wa xatkeñe Xireace pono pen komo poko tîrowon komo yenmamnotome mak kica.

¹⁴Ero poyero wehto wafmesî Haba wacan pona. Ñexamro kayaritomon pen mîntho wakñiyas okwe, iitononhîrî pen. Ero yimaw rma yuu yuu kexe waapa komo etafmano ritopo me enmayataw. Ocowo imo me ñenmayas ero po cetaporisom ha.

¹⁵Ñexamro kayaritomonînho pen tak naafaxe waapa komo anarî rowon pona. Noro maywenînho pen komo marha naafaxe antomano riñenho pen komo rma okwe, kesî Kporin komo. Ero wara kesî Kporin komo ñexamro poko.

2 ¹On wara marha kesî Kporin komo, Osorwaw nasî Moabita komo yehtoponho hara, kicicme ehtoponhîrî komo. 4 xa matko nasî kicicme ehtoponhîrî komo. Ero poyero ñexamro yemetanmecho wahkatora wasî. Eton pono komo kayaritomonînho pen yochotho nakñitîkekê ro mak kaw me cehso ro kica.

²Ero ke wehto wafmesî Moabita pen komo cheka. Kayaritomo mîntho mko ñecakyasî Kerioce pononho pen. Waihyaxe tak Moabita pen komo etañmano ritopo chew, yuu yuu kacho chew rma, tuu kacho chew marha. ³Eñekano riñenho pen marha waihkesî iitononhîrî pen. Akro rma iitononhîrî yantomañenho pen komo waihetîkesî, kesî Kporin komo.

Kicicme Xuta Yepamtho Komo Yehtoponho Tak Ñekatîmyasî

⁴On wara marha kesî Kporin komo, Osorwaw nasî Xuta yepamtho komo yehtoponho hara, kicicme ehtoponhîrî komo. 4 xa matko nasî ero wara ehtoponhîrî komo. Ero poyero ñexamro yemetanmecho wahkatora wasî. Aporin komo ya tpanatanmetopo komo nanwekyatkeñe kica. Ero wa men ehcoko, kacho yewetîra xatkeñe kica. Cemaro mak ñewehcatkeñe kica anarme cehtome so, tporin pen komo mtapotachonho mak ñewehcatkeñe kica.

⁵Ero poyero wehto wafmesî Xuta komo cheka. Kayaritomo mîntho mko ñecakyasî Xerusaren pono mko pen.

Kicicme Ixaw Yana Komo Yehtoponho Ñekatîmyas Hara

⁶On wara marha kesî Kporin komo, Osorwaw nas Ixaw Yana komo yehtoponho hara, kicicme ehtoponhîrî komo. 4 xa matko nasî kicicme ehtoponhîrî komo. Ero poyero ñexamro yemetanmecho wahkatora wasî. Kifwan komo nîmyaxe tooto komo ya epethîrî pona so, prata pona. Yupurantamnî komo marha nîmyaxe epethîrî pona, tîhtarî komo pona mak kica.

⁷Anarimaw nasî roowo yupurantamnî komo tîpîrî po. Ero tow xe rma re naxe ñexamro kica, cerekayakayañem wara naxe ero tow xe. Yukurumîkîra cehsom komo ñemetanmekyaxe okwe. Noro re poko rma nasî yîm, yumumuru marha kica. Ero wara naxe emasî poko. Ero wa exirî ke so oyosotî yîwîrîyakamepoxe me naxe kica. Kifwanî ro mîn oyosotî.

⁸Tîmsom yapon mîtwo so ñetîrapexe tooto komo ponon pona, Onîmîtho men epemak amñe, kachonho pona rma kica. Kawaxiyem marha ñeefaxe ponaro cehtopo komo mîn yaw so kica. Panatanmekno ritopo yanwetoponho yepetho me ahsîxapu ñeefaxe kica.

⁹On warai tko Ow ha, Amohew pen komo yañmapoñenho rma Ow yîwya so. Kawno komo ro mak mîkyam xatkeñe kopi Amohew komo. Setru yepu waraitho mak mîkyam kopi kawno. Karitî komo marha mîkyam xatkeñe kahpañu yepu warai komo. Wara rma noro yipu pen komo yeperîri warai wafmai, yimicin warai pen komo marha wafmai.

¹⁰Exitu poi awekñenñîrî komo marha Ow. Axawa imo pore marha kaafatkeñe so 40 cimñipu. Ero yinhîrî Amohew pen komo rowonho tak wîmye awya so.

¹¹ Weronomano riñe me marha wiifakñe amumuru komo anarî komo mak. Nasirew me wiifakñe anarî kom hara, kaŋpamxan komo. Ahce wa katî Ow mencetu amyamro Ixaw Yana komo, yaarono mera katî Ow mencetu? Ero wara wîlkes Ow Aporin komo.

¹² On wara tko mîxatkeñe, amyamro, kawaxiyem merpetkeñe kica Nasirew me cehsom komo ya. On wara marha mîiketkeñe kica weronomano riñe komo ya, Weronomano cirihra ro mak tak esko kica, mîiketkeñe okwe.

¹³ Ero poyero awapikmoñe komo wara xa tak wasî. Ahce na napikme tarara puruma yeperîrî ke copoyem, ero wara awapikmoñe komo wara wasî.

¹⁴ Kaŋpe tîtosomînhîrî komo kaŋpe tohra tak naxe okwe. Ekaritora marha naxe karitî komo rma ha re. Twaparî me mohxapu komo yopo exihra marha naxe sowtatu komo rma okwe.

¹⁵ Twaparî komo yopo exihra naxe waiwî yaŋmañe komo. Kaŋpe tîtosom me rma re naxe anarî komo. Noro yîpu komo rma tîwîrîmache komo yai emahcira naxe okwe. Kawaru mkawno komo meero emahcira naxe okwe.

¹⁶ Kîî kañe pîn me rma re naxe anarî komo, sowtatu komo. Noro yîpu komo rma tko ñemahciyaxe ero kaamo po. Ponomra so mak ñemahciyaxe okwe, kesî. Ero wa kesî Aporin komo.

Kaanî Mtapotarî Xa Tan Wekatîmyasî, Kesî Amos

3 ¹ On wara marha kekñe Kporin komo apoko so, kicicme awehtoponhîrî komo poko. Entacoko ka, on wara kekñe, Ai, Ixaw Yana komo amyamro, kekyatkeñe so Exitu poi. Kicicme tko mîxatkeñe amyamro ahnoro okwe.

² Meŋpora naxe noro re cehsom komo, roowo yakwerî poko hakno komo. Amyamro makî tko kmeñeketkeñe so oyanan komo me. Ero me ameñekarî ke so tak kpanarexe so. Kicicme awehtoponhîrî komo yepetho me rma kemetanmekyaxe so.

³ Iito re ma re cetaŋatu iito re esehtînopîra kexitaw so?

⁴ Ahce wa nai reaw awya so, mayana ma re comota chew otowara rma cexitaw? Cewtarî yaw cexitaw reaw, kaŋpamxan, mayana ha ma re totowarî yahsîra cexitaw?

⁵ Mîiye yaka ma re ñemciya torowo roowo pona yaka, exihra ro mak exitaw mîiye? Ahce wa nai kiiwi etuntoxapu? Nawomya ma re kiiwi yahsîra exitaw ootî?

⁶ Ahce wa natu ewto pono komo tuu kacho yentache, Kopi, kahra ma re natu awya so? Esetanmekyataw so ewto pono komo Kporin komo ñemexpotho mîn okwe esetanmetopo komo, kapore xa nasî.

⁷ Ahce na yekpora ro mak was Ow ha Aporin komo ekatîmra ka oyexitaw oyanton komo ya. Wekatîmyasî rma wa ero yipu aweronomañe komo ya.

⁸Mayanmo reaw kopi. Ero ke erasîra ma re natu tooto komo awya so? Kporin komo rma ñekâtîmye kîwya so centamexposom. Ero ke weronomano cirihra ma re tat ha?

⁹Omtapotarî men ekatîmcoko Astoce pono komo ya, kayaritomo mîn yawno komo ya. Omtapotarî marha ekatîmcoko Exitu pono komo ya, kayaritomo mîn yawno komo ya xa hara. On wara kasko yîwya so, Ai, tooto komo, esenmecoko miya îh pona, Samaria yîpîn pona. Iito awexitaw so Samaria pono komo yehtopo encoko. Etpoko ro mak ehtopo komo encoko, tpoyno komo yemetanmetopo marha. Ero wara ñexamro yehtopo entatko.

¹⁰Takîhso kehtopo poko camkîno komo mak ñexamro okwe, kesî Kporin komo. Kayaritomo mîn yaka rma ñenmekyaxe tînwaikathîrî pen komo yemyawnonho, tînwîrîmathîrî pen komo yemyawnonho marha.

Ixaw Yana Komo Yîwîrîmacho Ñekâtîmyasî

¹¹Ero ke on wara marha kesî Kporin komo Kaan, Awaparî komo men mokyaxe amñe. Arowon komo poko hak ñetafaxe. Asowtatun komo mîntho ñixkexe okwe. Akayaritomon komo mîntho yawnonho marha naatîkexe, kesî.

¹²On wara marha kesî Kporin komo awya so, On wara na natu ananimaw opefa yosom komo, iyokuthîrî pen na ñeske reaw. Ero yinhîrî reaw pen tak na waihke hara osomunhîrî. Yîmtai na nowya tookuthîrî petîtho asakî. Ananimaw panathîrî raconho mak nowya okwe. Ero wa xa marha ñetîmcexe amñe Samaria pono pen komo. Ñexamro yakro rma ñetîmcex ananimaw kamatho kotonho ciki, aponhîrî komo raconho marha na ananimaw. Ero wara mak ñetîmcetu amñe Samaria pono komo amñe.

¹³⁻¹⁴On wara marha kesî Kporin komo Kaan owaya, Kantomafî ro ha, Ai Amos, omtapotarî ka entakî. Xako yepamtho komo yemetanmecho tan wekatîmyasî. Ero men ka entakî ekatîmtome tak yîwya so. Pahxaro tak Ixaw Yana komo wemetanmekyasî kicicme ehtoponhîrî komo yepetho me. Ero kaamo po rma anarî ro ya tîmsom yaponho penî kfa wakuhfapesî, Betew pononho. Paaka meretîtho marha ñehkocesî aponhîrî kanahtawnonho mko pen. Roowo pona mak ñepîrkesî.

¹⁵Mîninano marha kfa wixkesî cwotu yimaw yaw ehtoponhîrî komo, kaamo yimaw yaw ehtoponhîrî komo marha. Anarî ñexixkesî mîîmotho mahpin ke ciixapunhîrî pen. Mîîmo imo penî mko ñehcamnoyas okwe kesî Kporin komo. Ero wa men kesî Noro.

Ixaw Yana Komo Yemetanmetoponho Ñekâtîmyasî Kaan

4 ¹On wara marha kesî Kporin komo awya so, Ai, paaka woosî warai komo amyamro, Basan pono komo warai. Samaria Yîpîn pono komo amyamro woosam komo, omtapotarî ka entacoko. Yupurantamnî komo

mapickexe epeman me ro mak okwe. Emyawnomnî komo yemyawnonho maatikexe kica yîhyai so. On wara mîikexe aaño komo ya, Kawaxiyem ka eeko kwokru, mîikexe.

²Apokono komo rma tko ñekatîmyakñe Kporin komo, yaarono xa ha. Yaaro xa wasî kifwanî ro me ero wa xa marha yaarono tan wekatîmyas awya so, kekñe. Awatopo komo me men ñenmayasî pahxaro. Kiiwi warai ke rma awafaxe so Noro oko. Awepamthîrî pen komo marha naafasî kiiwi warai ke oko, yîmtoxapu pen komo.

³Pataw tak mîicexe ewto poi. Cetawkaxi tak nas ewto wacan. Ero yaw rma mîicexe awkaxapu yaro. Miya kfa aweñepexe so Ahmon wece, kesî Kporin komo awya so.

⁴On wara marha kesî Noro, Amohcoko rma Betew pona. Iito tak oyanwekñe me ehcoko. Xiwkaw pona marha amohcoko apanatanmetopo komo yanweso emapona roro. Enmafâtîxera ehcoko awokuthîrî komo pun tîmsom me. Asorwaw ro enmapuche roro marha ehcoko awemyawno komo raconho, cisimu me tîmsom.

⁵Puruma marha akñicoko wahrututpamnoxapu, Kîfwañhe mai ham okre, kacho ha. Apoyino komo añihcoko ero yipu tîmyataw awya so, awanme ro so tîmsom tîmyataw ha. Tproxwe ro mak nasî ero yipu poko awehtopo komo awya so, Ixaw Yana komo ya, kesî Aporin komo Kaan awya so.

⁶On wara marha kesî Noro awya so, On wara cma re ka wîxakñe apoko so, yusmumnî me ayorî komo wiifakñe ahnoro ewto pono komo. Iyurumnî me marha kiifatkeñe so amyamro ewto pono komo. Wara rma ohyaka mokuhra rma mîxatkeñe okwe, kesî Kporin komo awya so.

⁷Tuuna marha ekmexpora wîxakñe amaranî komo yatîkreñe. Osorwaw nuufî ka xakñe anatîrî komo yeperîrî yenmetopo ero yimaw rma tuuna yekmexpora wîxakñe. Anarimaw so anarî pona tuuna wekmexpekñe, ewto pona. Anarî pona ekmexpora wîxakñe hara. Anarî maranî pona mokuhra xakñe tuuna okwe. Ero ke thakwa naawaiyakñe iitono naatî pen okwe.

⁸Tutunarî komo ka cetkeñe apoyino komo anarî ewto pona. Ero wa cetkeñe 2 ewto pono komo, 3 ewto pono komo anarimaw. Epîrkaporono wara mak cetkeñe okwe. Wahra so makî tko nanîmyatkeñe tutunarî komo cesemetanmeso okwe. Wara rma owece etaknamara rma mîxatkeñe okwe, kesî Kporin komo.

⁹Emapona roro anatîrî komo yipiñoñe wekmexpekñe. Anatîrî komo yeperîrî payarecho tak wekmexpekñe, naatî yepefan marha okwe. Anarimaw so tahwore natîkwakñe anatîrî komo, uupa yatî, piiku yepu, oripa yepu marha. Makaka warai tko mokyakñe yaarî yahñe hara okwe. Wara rma ohyaka xa hara mokuhra mîxatkeñe okwe.

¹⁰Awepefan komo marha wekmexpekñe okwe, Exitu pono komo yepefan warai xa marha. Apoyinonhîrî pen komo marha waihkekñe, kaŕpamxan

pen kom ha, kacipara imo ke Ow waihkekñe. Awokuthîrî komo marha Ow waihkekñe kawaru pen, anahsîthîrî komo rma. Okoputhîrî komo tak kowakñe ro mak awetarî komo yawno rma kica. Wara rma ohyaka xa hara mokuhra mîxatkeñe okwe, kesî Kporin komo awya so.

¹¹Awewton komo marha wakñiyakñe anarî komo mak. Sotoma pen wara xa marha wakñiyakñe, Komoha pen wara marha. Wehto kametho wara rma mîxatkeñe, wehto ywai towxapu wara. Ero wara mîxatkeñe okwe. Wara rma oyaka xa hara mokuhra ro mak mîxatkeñe okwe, kesî Kporin komo awya so.

¹²Ero ke ero wara rma xa hara kemetanmekyaxe so amñe. Ai, Ixaw Yana komo amyamro, on wara wîlkes awya so, Ponaro awehtopo komo tak meeñaxe amñe. Ero ke tak etakîfwamcoko ha men kopi.

¹³On warai Mîkro awemetanmekñe komo, îîpî ciñe Mîkî capahno me ehxapunhîrî, ocowo yekmexpoñe marha Mîkî, cesehtînotopo yîhtînomexpoñe marha kîwya so. Saa kachonho yawarpareñe marha Mîkî. Îîpî meretwo roro cetarisom marha, roowo poko hakno komo pore cetarisom ha. Kporin komo Kaan xa Mîkî, Noro yosotî, kantomañe ro, ero wa nasî Noro yosotî.

Awehtoponhîrî Komo Tak Poxunkacoko, Kesî Kaan

5 ¹Ai, Ixaw Yana komo amyamro. Apînîn yaw so kîwrasesî. Ero wara owratacho tan wekatîmyasî. Ero ke omtapotarî ka entacoko.

²On wara naxe Ixaw Yana komo, emasî wara naxe epîrkaxapu wara. Awomnî me ro mak tak ñepîrkai okwe. Tîrapono wara mak nasî tîrowon po. Akronomra ro mak nas iito, anîmñe exihra ro mak nasî.

³On wara kesî Kporin komo apoko so, Awewton pono komo ka cexe kîrkomo sowtatu me. Anarî ewto pono komo cexe 1.000 sowtatu me. 100 makî tko mokyaxe hara etîmtoxapu kom hara. Anarî ewto pono komo cexe 100. 10 mak mokyaxe hara etîmtoxapu kom hara. Ero wicakî so mak naxe Ixaw Yana komo, etîmtoxapu komo amñe.

⁴On wara marha kesî Kporin komo awya so Ixaw Yana komo ya, Ow epocoko waipîra awehtome so.

⁵Betew pona tohra ehcoko awakronomañe komo yeposo. Xiwkaw pona marha tohra ehcoko, Behseba pona marha tohra ehcoko. Xiwkaw pono pen komo tak naañaxe waapa komo anarî pona roowo pona. Ñehcamnoyasî tak amñe Betew, ewto pen ha.

⁶Kporin komo mak xa epocoko waipîn me awehtome so. Noro ponarora rma awexitaw so Xose pen yepamtho yakñiñe wara tak nasî Noro. Wehto yeihkañe exihra ro ma tak nasî Betew pono okwe.

⁷On warai amyamro okwe, takîhso ciino riñe pîn komo amyamro. Ahwokano riñe me mak maxe tohnaw mak okwe. Kîfwañhe kehtopo yañmañe me mak maxe roowo pona añañe wara okwe.

⁸On warai reha Mík Kporin kom hara, xifko imo yakîhtoñenho Mík, yaipî yohyarî yakîhtoñenho marha. Awarpanawnonhîrî komo yenmanokañe marha Míkî. Ananimaw so katpanînhîrî nawarpares hara kosope cehso ro. Tuuna marha nañikyasi Noro tuuna imo kwawnonho. Ero tak nukmamyasi roowo pore miyan pore rma. Kporin komo xa Mík ha Noro yosotî.

⁹Karitî komo yîwîrîmacho yekmexpoñe marha Míkî. Ewto pen yakñiñe marha Míkî, twacayem yakñiñe rma.

¹⁰Anarî komo rma re kicicme ehtopo komo ñekatîmyasi roro po rma. Noro yipu komo xera ro mak naxe iitono komo. Takîhso tîmtapotaxmu komo yîwîrîyakañe marha mîkyam okwe.

¹¹Emyawnomnî komo yapikñe wara marha maxe okwe. On wara mîkexe yîwya so, Ehcoko ha men puruma anaputhîrî komo raconho rma kayaritomo ya tîmsom, mîkexe kica. Ero ke on wara men maxe amñe ero wa kañenho komo, amîn komo rma re miifatkeñe toopu ke twacayem. Ero yipu yaw rma tko exihra tak maxe amñe. Anatîrî komo marha re miifatkeñe uupa yatî tproxwe cepetaxmu kom ha. Ero yipu yeperîrî yukun yerîhra marha maxe okwe.

¹²Weenasî wa ha kicicme roro awehtoponhîrî komo. Kicicme xa mîxatkeñe emapona roro. Takîhsom yemetanmekñe komo amyamro okwe. Puranta marha mahsîyaxe kicicitho komo yeñekara awehtamci kom okwe. Emyawnomnî komo yemetanmekñe komo yeñekara marha maxe okwe.

¹³Ero wa awexitaw so tîtkeñe mak naxe tweeno komo kicicme ro mak exirî ke so akayaritomon komo, eñekano riñe komo marha.

¹⁴Kîfwañhe mak awexi xe tak ehcoko. Kicicme awehtoponhîrî komo poxunkacoko marha. Ero wara ehcoko waipîra so ñhe awehtome so. Ero wara awexitaw so tak awakronomañe komo me tak nasî Noro, Aporin komo, awantomañe ro kom ha. Noro nas amna yakronomañe me, mîkexe tooto komo ya, ero wara rma tak nasî Noro ero yimaw.

¹⁵Kicicme awehtoponhîrî komo xatî pîn me tak ehcoko, Kîfwañhe awehtoponhîrî komo xatî me tak ehcoko. Yaaro mak eñekano riñe me ehcoko. Ero wa awexitaw so tak apînîn yaw so na nai Aporin komo, awantomañe komo. Xose pen yepamtho pînîn yaw tak na nai, etîmtoxapu komo pînîn yaw ha.

¹⁶Ero ke on wara kes hara Kporin komo awya so, kantomañe ro, Amñe tak tîwrataxmu komo naxe ahnoro esama yaw so. Okwe okwe, kexe tarara yesamarî yaw so. Amohcoko yîwrataxi, kexe mararî yosom komo ya, yaana me tîwrataxmu komo ya marha.

¹⁷Uupa yatî chew so marha naxe tîwrataxmu komo. Ero wa nîwracexe achere so owtorî ke, kesî Kporin komo awya so.

¹⁸On wara marha kesî Noro awya so, Cetwîrîmaxmu ro mak amyamro Aporin komo kamon yenî xatî komo. Ahce wa awehtome so Aporin

komo kamon yenî xe mat ha? Awarpape men nênmayasî ero po, katpape enmapîra ro mak nas okwe.

¹⁹On wara maxe amyamro ero kaamo yenî xatî komo, reaw na nêeña cesetakaxmu, twece tmohsom nêeña kopi. Ero ke nêmahciya. Ero wa emahciyataw uhsu makîrha tak mokya hara noro wece. Ananimaw tîmîn yaka nêwomya tooto. Nêtamoyececesî iito twacan po. Ero wara cecececetaw okoyi tak namoyeske oko. Ero wara rma maxe amyamro Kporin komo kamon yenî xatî komo.

²⁰Awarpape ro mak tak men nasî Aporin komo kamon. Katpape exihnî me ro mak nasî. Awarpape ro mak nasî, katpape exihra ro mak okwe. Ero wa men nasî Aporin komo kamon.

²¹On wara keeñaxe so, mahwowaxe ha re awahwotacho ro komo po so kaamo po. Ero wara awahwotacho komo xera ro mak tko wasî kica. Kicicme ro mak nas owya. Yînmîra ro mak wasî Kaan poko awesenmetopo komo.

²²Awokuthîrî komo punu rma re mekyaxe taknîitîkaxmu me, puruma marha mekyaxe anatîrî komo yeperîrî. Owya tîmsom me rma re mekyaxe. Ero yipu tko ahsîra ro mak wasî. Ananimaw tupurukyem pun mekyaxe awokuthîrî komo pun owya tîmsom me, Aaxe xa was okre, kacho me tîmsom. Ero yipu ponarora ro makî tko was okwe.

²³Opanapickañe wara mak wences okwe awanorî komo. Arîhra tak ehcoko oñentarî me. Waano me marha mîyorkexe apha. Ero wa iyorkacho yentara ro mak was okwe.

²⁴On wara xa matko ehcoko, yaaro mak ciino riñe me roro ehcoko. Eepu wara rma ciicoko ero wa awehtopo komo, porin eepu wara. Kifwanhe awehtopo komo ciicoko tuuna yaporî wara, apaipînî ro wara.

²⁵Ai, Ixaw pen yepamtho komo amyamro, on wara marha wîlkes awya so, ahce wa mîxatkeñe pahxa axawa imo po awexitaw so. Owya tîmsom ma re makñiyatkeñe awokuthîrî komo pun, anatîrî komo yeperîrî marha? 40 cimñipu ero yipu makñiyatkeñe rma re, onoke ya tîmsom me mak ha tko na okwe.

²⁶Moroke mîn xa matko maafatkeñe akayaritomon mîn ha. Mîn hak mak maafatkeñe ciixaputho, ponaro awehtopo komo kica. Xifko marha maafatkeñe ponaro awehtopo komo kuknon. Ero yipu miifatkeñe ponaro awehtopo kom ha.

²⁷Ero ke keñepexe so tak miya Tamasku mkaino pona. Mokuhnî me keñepexe so, wîlkes Ow aporin komo. Kaan, awantomañe ro komo, kacho Ow, oyosot ha, kesî Noro. Ero wara kes awya so.

Kicicme Xa Naxe Cemyawnoyem Komo, Kesî Kaan

6 ¹On wara marha kesî Kporin komo awya so, Ai, Siaw pono komo amyamro, eserepokan komo ka amyamro, on wara wîlkes awya

so, mîwaiyaxe men amê. Ero wa xa marha maxe amyamro hara Samaria Yîpîn pona enêne kom hara. Anarî rowon pono komo yopono rma re amyamro. Amtapotarî komo yentaxi mokyaxe Ixaw Yana komo. Awaikacho komo tko awepofaxe so amê.

²On wara tak ehcoko, Kawêne pona etocoko. Itono komo encoko. Eênexa tak etocoko hara Amace yenso hara. Ewto imo xa mîn Amace. Ero yinhîrî Kace pona etocoko hara Piristew komo yewton pona. Kifwanê ma re matu ênexamro yopo? Porin me ma re xakêne yîrowon komo arowon komo yopo?

³On wara mîkexe amyamro, Pahkî exiche mak tak ênemaya tantono pen komo waihtopo me, mîkexe. Pahnoko tko nasî waihkano ritopo awanme so rma okwe.

⁴Kifwanî ro pona metîrapexe akaman komo pona. Erepanci yotho ke porokutoxapu mîn awetîrapotopo komo. Metîrapexe aweremacho komo pona marha. Kahêneru pun nasî awotî komo me awokuthîrî komo punu rma. Paaka xîkîtho pun marha nasî awotî komo me, tupurukyem pun.

⁵Pioraw warai mîyorkexe. Anarmerpan warai makîhcexe raatî mko Tapi pen wara rma.

⁶Upa yukun meefaxe parakwe yawno. Kifwanî ro ke marha mekapexe katî ke. Wara rma ahwokara rma maxe Xose yepamtho komo yîwîrîmacho poko okwe.

⁷Ero ke yihcîrî me awafaxe so awaparî komo. Anarî roowo pona thakwa awafaxe so okwe mokuhnî me hara. Ero yimaw awahwotacho komo me eseresmara tak maxe, awapon komo pona marha expotara tak maxe.

⁸Ero ke apoko so nîmtapotai Aporin komo Kaan. Yaaron me ro mak nîmtapotai, cehtopo rma êtahce towîhnî me ro mak yîhtînomexpotome tîmtapotachonhîrî. On wara kekêne, On wara xa wîlkes Ow Aporin komo Kaan, mefpono pîn komo yantomaêne, Kicicitho me ro mak nas owya Xako yepamtho yehcoyoponkacho. Yîmîn komo xera ro mak wasî cepethîkemu mko ha. Ero ke iitono komo wafmapesî waapa komo ya. Ahnoro ero pono mko wîmyasî yîwya so.

⁹Waapa mokyataw 10 na natu kîrkomo ero re yaw mîmo yaw. Ero wa exitaw so ênexamro pen waihyaxe okwe.

¹⁰Ero yinhîrî na moky waihkaxa pen yananînhô okoputhîrî yaaso. Naafa tak mîmo yai akîitome. Iito rma exitaw tooto mîmo yaw rma on wara kesî yîwya, Nai rma tooto yokoputho iito ahyaw? Exihra tak ha, kesî iitono. Ero yinhîrî on wara kes hara, Tîtteke mak esko. Kporin komo yetacira ro mak men cexpore nasî, kesî. Ero wa nîmtapowaxe amê.

¹¹Awaparî komo nantomesî rma Kporin komo amînthîrî komo yakuhfapocho poko. Ero ke porin penî mko nakuhfapesî mîmotho, wahrai penî mko marha.

¹²Ahce wa kawaru nai awya so, kaêpe ma re cee toh pore? Toopu porin ma re mîpometu mararî me, paaka ke mîpomet ha? Amyamro tko

miiḡaxe yaaro eḡekano ritoponho anarme ro mak, ereḡkuthîrî warai me miiḡaxe kica. Kîḡwaḡhe awehtoponhîrî komo mîiḡaxe cîmîkno warai me mak kica.

¹³On wara marha maxe, mahwowaxe ero pîntho poko. On wara marha mîiḡexe, kaḡpe cehtîḡexe kanme ro so rma okre.

¹⁴On wara marha kesî Aporin komo Kaan, awantomafê ro komo, Ai, Ixaw Yana komo, anarî rowon pono komo men werepokesî awaparî komo me mohtome. Ñexamro tak men awemetanmekyaxe so ahnoro. Amace pona rorono pen komo ñemetanmekyaxe, Araba woskaran pona rorono pen komo marha. Ero warai pen komo ñemetanmekyaxe okwe, kesî. Ero wa men kesî Aporin komo Kaan.

Mîn Hak Ñenpesî Kaan Aamoso Ya Ixaw Yana Komo Yemetanmecho

7 ¹Ero yinhîrî tînihtînorî tak ñenpekñe Kporin komo Kaan owya owosoto me mak. Makaka warai komo nakîhcekñe meḡpono pînî ro mak. Puruma yeperîrî ka nîhkocetkeñe kayaritomo maywen komo. Ero yinhîrî natîkwakñe xa hara ponan hara.

²Ero yimaw mokyakñe tak makaka warai kom hara. Ahce na atîhtaxapu nîhkocetîkekñe okwe exihra cehso ro. Ero yipu weeḡakñe owosoto me. Ero yinhîrî kîmtapowakñe Kporin komo Kaan yakro, On wara wîiḡekñe yîwya, Apa, Xako yepamtho komo yehtoponho cma re mîhcamnoyasî, kicicme ehtoponhîrî komo. Waihtîketu men okwe. Asak mak naxe ñexamro okwe, wîiḡekñe Kporin komo ya.

³Ero ke ero warai yîhtînopîra tak xakñe Kporin komo enmetopo komo. Taa, makaka warai komo yekîhra wai ham, kekñe owya.

⁴Ero yinhîrî tak on warai ñenpekñe xa hara owya Kporin komo Kaan ñexamro yemetanmecho xa hara. Wehto tak ñekmexpekñe ñexamro pen yemetanmecho. Ero ke tak ñetahsîyakñe, tuuna imo nakîitîkekñe, roowo marha nakîiyakñe okwe.

⁵Ero yenîche kîmtapowakñe xa hara Kporin komo Kaan yakro. On wara wîiḡekñe yîwya, Apa, wehto cma re meihkesî. Waihtîketu men okwe. Asak mak naxe ñexamro okwe, wîiḡekñe yîwya.

⁶Ero ke ero warai emetanmetopo komo yîhtînopîra tak xakñe Kporin komo. Taa, wehto yekmexpora wai ham, kekñe owya.

⁷Ero yinhîrî on warai tak ñenpekñe xa hara owya tînihtînorî xa hara, waaca kanahtaw xakñe Noro. Pataw ciixapu mîn xakñe waaca, pataw ehtopo yukuknomacho ke ciixapu mîn xakñe, xapopo warai ke ciixapu ha. Ero yipu yukuknomacho rma xakñe Kporin komo yemyaw.

⁸Ero yinhîrî on wara kekñe Kporin komo owya, Ai Amoso, ahce meeña tan? kekñe owya. Waaca yukuknomacho tan weeñasî, pataw ehtopo yukuknomacho xapopo warai ha, wîiḡekñe. On wara kekñe hara Noro owya, Ixaw Yana komo yehtopo yukuknomacho wiifasî ñexamro cheka,

pataw ehtopo komo yukuknomacho ha. Ñexamro yari tohra xa hara wasî, kekñe owya.

⁹Ñetakuhfapesî tak amñe onok na ya tîmsom yaponho, îh pono mko ha. Isake pen yepamtho ñiritho mîn ñetakuhfapes okwe. Ponaro Ixaw Yana komo yehtopo mîn wixkesî. Xeroboaw yepamtho pen paraxkachome marha tak kawomyasî. Okaciparanî imo ke rma paraxkesî, kekñe Kporin komo owya. Ero wa kekñe.

Amos Ñeiyasî Amasias Yîmtapotarî Poyero

¹⁰Ero yinhîrî takî tî yîmtapotarî yekatîmñe ñeñepekñe Amasias Xeroboaw ya, Ixaw Yana komo kayaritomon ya. Tîmsom pokono mîk xakñe Amasias, Betew pono ya tîmsom pokono ha. On wara kacho tî kamexpekñe yîwya, Ai apa, moso Amos aaxatîmnokapes okwe amaywen komo ya kica, Ixaw Yana komo ya. Ñexamro tak men nahwokamexpesî ro mak okwe.

¹¹On wara men kesî noro apoko kica, Pahxaro tak waihyasî amñe Xeroboaw pen waapa kaciparan ke oko. Ixaw Yana pen komo marha naafaxe waapa komo anarî rowon pona. Iito tak naxe mokuhnî me ro mak okwe. Tîrowon pohra ro makî tak naxe okwe, kesî Amos kica, kañe ñeñepekñe kayaritomo ya.

¹²Ero yinhîrî Amos ya rma tak tî kekñe hara Amasias. On wara kekñe. Ai, Kaan ñenporî yenîñe amoro, etoko kfa miya Xuta komo rowon pona. Iito tak awru tohko, iito mak weronomano cirko.

¹³Tan Betew po ekatîmra ro mak tak esko. Ponaro kayaritomo yehtopo mîn nasî tan, kayaritomo mîn marha, kekñe Amasias Amos ya.

¹⁴On wara ñeyukyakñe Amos, On warainhîrî owî, weronomano riñenho pîn ow. Weronomano riñenho pen mumutho pîn marha ow. Opefa yosomîinho mak ow. Sikomoro yepu yeperîrî pokononho ro mak ow.

¹⁵Oyantomekñe Kporin komo opefa yentopo poko rma oyexitaw. On wara kekñe Noro owya, Ai Amos, oyanan komo yaka etoko Ixaw Yana komo yaka. Ñexamro weronomaxi etoko, kekñe Kporin komo owya.

¹⁶Ero ke oroto tak wekatîmyasî Kporin komo mtapotarî apokono hara. Ero ke omtapotarî ka entakî, On wara mîlkes owya, Ixaw Yana komo weronomacho yekatîmra ro mak tak men esko. Isake yepamtho komo yahwokacho yekatîmra marha esko, mîlkes owya.

¹⁷Ero ke on wara men kesî Kporin komo apoko hara, On wara tak nasî apici amñe, kîrkomo pohkañe ro me tak nasî ewto imo po. Amumuthîrî pen komo reha waihyaxe kacipara ke, awemsîthîrî pen komo marha. Arowonthîrî marha nukuknomexe tooto komo, nîraconkexe marha anarî komo ya tîmsom me. Amoro tak mîwaiyasî anarî yana komo chew, kicicitho komo chew. Ixaw Yana komo rma naafaxe waapa anarî yana komo cheka mooxe, tîrowonî ro komo pohra ro mak okwe, wîlkes awya, kekñe Amos Amasias ya. Ero wa kekñe.

Ecmamnopîra Tak Wasî Ixaw Yana Komo Yemetanmecho, Kesî Kaan

8 ¹Ero yinhîrî tak on warai ñenpekñe hara owya Kporin komo, awci warai mîn ñenpekñe owya. Naatî yeperîrî ke tarkem mîn ñenpekñe owya, kaamo yimaw potuxapu.

²On wara kekñe Noro owya, Ai, Amos, Ahce meeña iito? kekñe owya. On wara weyukyakñe, Awci warai weefasî naatî yeperîrî ke tarkem, kaamo yimaw potuxapu. On wara kekñe hara Noro owya, Taa, Ñeexi tak ha Ixaw Yana komo yukurunpetopo owya. Ñexamro pen watohra tak wasî panareno riyataw owya.

³On wara wîikes Ow, Aporin komo Kaan, Ñexamro waihtopo me enmayataw tak on wara naxe ñexamro, nîwracexe tak omîn yaw ewanomaxapunhîrî komo. Meŋpora ro mak tak nasî tooto pen yokoputho. Miya xiya wara mak nasî tafmaxi so kfa. Tîtpe tak nasî ewto ero yimaw.

⁴⁻⁵On wara maxe amyamro kica, emyawnomnî komo yapikñe wara ro mak maxe kica. Yupurantamnî komo mîwîrîmexe ro mak okwe. Omtapotarî men entacoko. On wara mîkexe, Oroto tak ñepatakesî nuufîi. Ero yimaw keseresmacho ro komo tak nasî kica. Ahcemaw ero me keseresmacho ñenahca hara kwarawantachome tak mararî pono yeperîrî poko? Ahcemaw tak kokmamya kepokaretoponhîrî komo puruma poko kwarawantachome so tak, mîkexe kica. On wara marha maxe, wahra miifaxe kica warawa kuknomacho, tîmsom yen ha. Porin me marha mukuknomexe sikru, anîmrî komo yepetho hara kica. Awemyawno yawsîn kuknomacho miifaxe anarme awarawan komo yemîknotome kica.

⁶On wara marha maxe yupurantamnî komo yahsîtome awya so awanton komo me prata pona kica. Emyawnomnî komo mahsîyaxe awanton komo me ahtathîrî komo pona mak kica. Puruma poko awarawanwataw so ero pîpîtho rma mesmexe eperîrî yakro awarawan komo ya tîmtome tak kica.

⁷Ero ke Ixaw Yana komo poko nîmtapotai Aporin komo. Yaaro xa nîmtapotai towîhnî me ro makî. Xako yepamtho komo yehcoyoponkacho ñetahcakñe yaaro xa entachome yîwya so. On wara kekñe, Ixaw Yana komo yehtoponho yîhcamnopîra ro mak men wasî.

⁸Ñexamro yeñeketaw tak owya ñesewsîyasî tak orowon. Nîwracexe marha ero pono komo ahnoro. Ero yimaw on wara nasî tantono roowo, nawomyasî ro mak tuuna yepu wara rma, yukmetawno wara. Ñesewsîyasî tak, ero yinhîrî napayas hara Exipsiu komo yewkuru wara. Ero wara tak nasî orowon ero yimaw.

⁹On wara marha wîikes Ow, Aporin komo Kaan, Ero kaamo po tak kaamo ñemihcasî kamarakataw rma. Oyanme rma wa ero wara nasî. Roowo wawar paresî katpape ehxapunhîrî rma.

¹⁰Awahwotachonhîrî komo marha wiîfasî awratacho komo me hara okwe. Awanorî komo yaatoponho wiîfasî awratacho komo me

marha okwe. Kumixitho mak tak wamrupesî kfa awya so ahnoro. Kîkanamurinkexe so marha kfa ahnoro. Ero yimaw tak mîwracexe amumuthîrî pen pînîn yawno wara, cewñanînhîrî pen pînîn yawno wara. Awemetanmetoponhîrî komo kokmamyataw, ahwora ro mak mîkokmamyaxe okwe. Ero wara men kiifaxe so amñe, wîkesî.

¹¹ On wara marha wîkes Ow, Aporin komo Kaan, Ero yimaw rooma pokono me ro mak tak kiifaxe so. Anahrî komo yexihtorî pîn mîn aroman komo, awokru komo yexihtorî pîn marha mîn. Kporin komo mtapotarî yentatorî ke xa mîromanaxe okwe.

¹² Xehxa cexe tooto komo tuuna imo yecihtai. Miya ro mak cexe anarî yecihtaka hara. Twaimamsom wara mak cexe okwe. Mehxa marha mokyaxe nohce ñixa, miya ro mak cexe oesce yaw roro hara. Kporin komo mtapotarî ñepofaxe ero wara. Entara rma tko naxe okwe.

¹³ Ero yimaw ñekafkexe ro mak emasî komo, cenporem komo. Kafpamxan komo marha ñekafkexe karitînhîrî komo rma. Twokru komo yexihtorî ke ñekafkexe okwe.

¹⁴ On wara naxe anarî komo, kicime Samaria pono komo yehtopo xa ñetahcaxe yaaron me xa takk tîmtapotarî komo yentachome entañe komo ya. On wara kexe anarî kom hara, Yaaro tan wîkesî. Yaaro, waipîn me nasî Taan pono, ponaro kehtopo komo, ero wa xa marha yaaro tan kîmtapowasî, kexe kica. On wara kexe anarî kom hara, Yaaro tan wîkesî. Yaaro, waipîn me nasî Behseba pono, ponaro kehtopo komo, ero wa xa marha yaaro tan kîmtapowasî, kexe kica. Ero yipu yetaciñe komo tak ñepîrkexe amñe okwe. Awomnî me ro mak tak ñepîrkexe okwe, kekñe Kporin komo. Ero wara kekñe.

Ixaw Yana Komo Waihkacho Ñekatîmyasî Rma

9 ¹Taa, ero yinhîrî Kporin komo tak weeñakñe. Cecetoso xakñe tîmsom yakñitopo mîtwo. On wara kekñe owya, Mapata kanahtawno etapakî. Kafpe etapakî esewsîtome tak metata makokorono. Ero wa etapetaw ñemacakesî tak omîntho. Ero yawno pen komo ñerewnukyas oko. Emahcixapunhîrî komo tak Ow paraxkesî kacipara ke. Cewñe ñhema emahcira thakwa nasî, pîra ro mak ha.

² Ananimaw na yuhnaka roro nahcetu miya ro mak roowo yatumnaka roro. Iina rma tko ñexamro wahsîyasî oyamorî ke. Ananimaw na kainatu kah yaka roro. Eñexa rma tko ñexamro wenîhces hara.

³ Ananimaw na ñeseyamyatu Kahmeru Yîpîn meretkoso rma. Iina meero ñexamro wepofasî. Wahsîyasî tak. Ananimaw na ñeseyamyatu tuuna imo kwaka, weyun yaka ro makî. Iina ñeseyamyatu enîhra oyehtome. litono rma tko wantomesî okoyi ñexamro pen yeskañe me.

⁴ Ananimaw na ñexamro pen naafatu yiixatî pîn komo, anarî pona thakwa roowo pona. litono rma tko wantomesî sowtatu ñexamro pen

waihkarî poko kacipara imo ke. Ñexamro wentîkesî emetanmechome, akronomara ro mak oyehtome ha.

⁵On warai Ow Aporin komo, Aporin komo xa Ow awantomañe ro komo. Roowo yapeyataw owaya xukrape tak ñehtëkesî. Ero pono komo tak ñwracexe ahnoro. Ahnoro roowo tak nukmesî Ñiru Yepu wara. Ero yinhîrî napayas hara yaporî wara, Exipsiu komo yewkuru wara.

⁶Kah yaw rma omîn wiifasî. Ero yapon wiifasî roowo pona. Tuuna yekpoñe marha Ow tuuna imo kwaino rma. Ero rma wukmamyasî roowo pona. Aporin komo Owî, oyosot ha.

⁷On wara maxe amyamro Ixaw Yana komo, Eciopie komo wara rma maxe owaya, wîikes Ow Aporin komo. Exitu poi Ixaw Yana komo wekyakñe, awekîra so katî wîxakñe awya so? Piristew komo wekyakñe Kaptorî poi. Siritu komo wekyakñe Kiri poi hara. Ero wa ekno riñenho Ow ha.

⁸Kicicitho maywen komo yenîñe roro Ow Aporin komo. Ñexamro pen waihetîkesî exihra cehso ro roowo po. Xako pen yepamtho reha waihetîkara wasî, wîikes Ow Aporin komo.

⁹Ero yimaw oyanton komo wantomesî Ixaw Yana komo yîmyapotopo poko. Ñexamro pen tak wîmyapesî mîk hak rowon pono komo chew exitaw so. Puruma nîmyapexe mararî yosom komo ero wara wîmyapesî. Wara rma cewñanî rma ciki yathîrî epîrkara nasî roowo pona.

¹⁰On wara tko kexe kicicitho komo, oyanan komo poyino, Keporîra ro mak mexe nasî kahwokacho komo. Mokuhra ro mak naxe waapa komo. Enîhra ro mak taxe kahwokacho komo, kexe. Ero wara kañe komo waihyaxe rma ahnoro kacipara imo ke paraxkaxapu me.

Ixaw Yana Komo Nakronomesî Kaan Amñe

¹¹On wara marha wîikes awya so, ero kaamo po tak Tapi pen mîntho wiifas hara emacakaxaputho. Ero wacantho wakîfwamesî awkaxaputho. Ero yahrutho marha wiifas hara, yukuraranthîrî marha ecahxaputho. Pahxa xakñe ero wa xa marha wiifas hara.

¹²Ero wa ñexamro wiifas hara Eton pono pen komo yahsîtome tak tmaywen me so, etîmtoxapu komo yahsîtome me. Ahnoro Xenciu komo kayaritomon me naxe ero yimaw, oyosoken komo kayaritomon me ha. Ero wa naxe amñe, wîikes Ow Aporin komo. Ero wara ciino riñe rma Ow ha.

¹³Amñe tak on wara maxe, anatîrî komo yeperîrî yenmekñe komo wenari rma tak mokyasî roowo pomañe kom hara. Ero yimaw marha uupa yatî ciñe komo tak mokyaxe uupa yeperîrî yewkukañe komo wenari rma. Uupa yukun tak ñewkwasî îpî poi ero po rma ciixapu. Matîwîn poi so rma tak nîhcesî ero yipu tuuna yaporî wara rma.

¹⁴Oyanan komo tak wekyas hara oona, Ixaw Yana kom ha. Waapa komo narîtho mîkyam wekyas hara. Ewtotho mko tak ñiifaxe hara cewton

komo me. Tînatîrî komo marha ñiifaxe uupa yatî. Ero yukun ñeefaxe.
Tmararîn komo marha ñiifaxe. Ero pono yeperîrî nahyaxe okre.

¹⁵Ixaw Yana komo tak wiifasî yîrowon komo pona rma onatîrî wara.
Mohkan me ro mak tak naxe iito. Yîrowon komo wîmyakñe thakwa
yîwya so. Ero ke ero poi mohkan me tak naxe, wîfkes Ow Aporin komo
Kaan. Ero wa wîfkesî Ixaw Yana komo poko.

Obacias Nmewretho

Obacias

Eton Pono Komo Waparî Komo Mokyaxe Amñe

¹Taa, Obacias ow ha. Oñenîtho tan wekatîmyas awya so. On wara kesî Kporin komo Kaan Eton pono komo poko. Noro mtapotarî amna ñencekñe ñexamro poko. On wara amna ñencekñe, tmaywen tî ñeñepekñe Noro mîk hak rowon pono komo cheka tîmtapotarî yekatîmñe. On wara tî kamexpekñe yîwya so, Amohcoko amyamro Eton pono komo waparî me, kamexpekñe.

²Ai, Eton pono komo, on wara wîlkes awya so, asak makno me tak kiifaxe so anarî rowon pono komo xawyakan me. Ñexamro nîwîriyakarî me tak maxe.

³Anarî komo yopono me mesehtînoyatkeñe okwe. Ero warai me awesehtînotopo komo rma awemîknoyatkeñe so okwe. Toopu imo yewtarî nasî aweken komo me. Kawno po rma nas amîn komo îh po. On wara mîlkeke aropotaw so, Onoke ma re kaîmetu so roowo pona hara? mîlkeke.

⁴Anarimaw na metmînmetu yaimo wara rma. Anarimaw xa na metmînmetu xîfko cheka rma. Eñexa rma tko kenîhcexe so kfa, kesî Kporin komo.

⁵Ahce wa awîfatu so ceñepañem komo kosope tmokyataw so ahyaka so? Awîrimacho komo xa awepofaxe so men okwe. Ceñepañem komo mokuche ahyaka so atî wicakî awemyawnonhîrî komo naafatu? Cecenarî so mak naafaxe. Ahce wa natu uupa yeperîrî yenmekñe komo ahyaka so mokuche? Nînomyaxe rma eperîthîrî cik wahra mak.

⁶Esau yepamtho komo yemyawnonho penî tko naatîkexe ro mak okwe. Ceyamso rma re nasî anarî mko cepethîkem ha. Ero yipu rma tko ñepofaxe aatome okwe.

⁷Anarme tak naxe awakrononhîrî komo rma, Cetkurunpecerî, kaîenho kom ha. Aweñepexe so tak arowon komo yemyatkoso. Cetkurunpesom me cehcerî,

kañenho komo rma awemíknoyaxe so tak okwe, awaŋmexe so okwe. Awru tokñenhîrî komo rma ñiifaxe awemcinotopo komo warai. Ero yenîhra rma tko maxe okwe.

⁸On wara marha kesî Kporin komo, Ero kaamo po rma tak Eton pono pen komo waihkesî takîhsom pen komo rma. Esau yepamtho yîpîn pononho pen komo mîkyam yuhnari yîhtînoñenho pen komo. Noro yipu pen komo Ow waihkesî.

⁹Teman pono komo amyamro, on wara tak naxe asowtatun komo ero yimaw, ñeraswaxe ro mak tak okwe. Ahnoro Esau yepamtho pen waihyaxe îh pono pen kom ha. Waihkexe waparî komo.

Tîyanan Komo Xatî Pîn Me Xatkeñe Eton Pono Komo

¹⁰Awakno Xako yepamtho komo mîwaiketkeñe okwe. Ero poyero mîhyapamyaxe ro mak tak okwe. Awaparî komo awaikexe so epamra ro mak tak awehtome so okwe.

¹¹Pahxa Ixaw Yana komo waparî mokyatkeñe. Ero kaamo po mooxe ñhe mecececetkeñe. Ñexamro sowtatun pen komo naafatkeñe anarî yana komo. Anarî rowon pono komo tak ñewomyatkeñe ewto pona ñexamro pen metatan yaka. Meñekacho naŋmetkeñe Xerusaren yemyawnonho yahsîtome tîwya so. Ero yimaw Xerusaren pono waparî komo yakronomañe wara rma mîxatkeñe amyamro hara kica.

¹²Awakno pen yepamtho pen komo yîwîrîyakara ro mak cexpore xakñe ahwokacho chew xa exitaw so. Ero wa ham okre, kahra ro mak cexpore xakñe Xuta yepamtho pen komo waihketaw waapa ya. Ñexamro pen iyoponkañe me yîmtapotara ro mak cexpore xakñe ñexamro yahwokacho yimaw.

¹³Oyanan pen komo waihyataw ñexamro yewton pona tohra ro mak cexpore xakñe. Ahwoketaw so xa, Awya kfa, kahra ro mak cexpore xakñe, ñexamro yemyawnonho yarîhra marha cexpore xakñe ñexamro pen yetwîrîmetaw.

¹⁴Ñexamro yesamarî motaw mecececetkeñe kica. Emahcixapu komo paraxkachome iito mecececetkeñe. Waipîn komo rma mahsîyatkeñe, waparî komo ya anîmrî komo me kica. Ero wa exihra ro mak cexpore xakñe amyamro.

¹⁵Pahnoke tak men naŋi Kporin komo kamon mîk hak rowon pono pen komo yîwîrîmacho kopi. Pahxa yîwîrîmano mîifatkeñe amyamro. Ero ke ero wa xa marha awîrîmexe so amyamro hara anarî komo. Ñexamro pen yîwîrîmachonho tak ñetîramesî apona so hara.

¹⁶Wooku meefatkeñe amyamro oyîpînî ro po, ero wa xa marha mîk hak rowon pono komo ñeefaxe hara. Pahkî ñeefaxe oko. Ero yinhîrî ñehcamnonyaxe ro mak tak okwe.

Ixaw Yana Komo Naxe Amñe Eton Pono Komo Yopono Me

¹⁷Tukurui so rma tko naxe amñe Siaw Yîpîn pono komo. Kîrwanî ro me xa tak naxe ero yimaw. Tîrowonî ro komo tak nahsîyaxe Xako yepamtho komo ero yimaw.

¹⁸Wehto wara rma naxe Xako yepamtho komo. Wehto wara xa marha naxe Xose yepamtho kom hara. Puruma yeputho wara reha naxe Esau yepamtho komo. Ñexamro pen nakñiyaxe Ixaw Yana komo exihra cehso ro okwe. Etîmtoxapu komo exihra ro mak tak naxe Esau yepamtho, kesî. Ero wara kesî Kporin komo.

¹⁹Suu ñixan komo tak nahsîyaxe Esau yepamtho pen komo yîpîntho. Woskara pono komo tak nahsîyaxe Piristew pen komo rowontho. Eprain yepamtho komo woskaran marha nahsîyaxe, Samaria woskaran marha. Benxamin yepamtho komo marha tak nahsîyaxe Xireace tîrowon komo me.

²⁰On wara naxe Ixaw Yana komo, waapa narîthonhîrî komo, Kanan pen komo rowontho tak nahsîyaxe miyanî rma Sarepace pono rorono. On wara marha naxe Xerusaren pono, waapa narîthonhîrî komo marha Sarepace pono kom ha, suu ñixanî mko nahsîyaxe ewto mko ha.

²¹Yukurunpeno riñe komo tak mokyaxe Siaw Yîpîn pono. Esau Yîpîn pononho komo yeñekañe me tak naxe. Kporin komo xa nasî kayarîtomo me xa tak. Ero wa nas amñe.

Xonas Yehtoponho

Xonas

Kaan Yewetî Xera Nasî Xonas

- 1** ¹Taa, pahxa Kporin komo nîmtapowakê Xonas yakro, Amitai mumuru yakro.
- ²On wara tî kekê yîwya, Ai Xonas, ewto imo pona etoko, Ninipe pona. Iito awexitaw tak ñexamro yîwîrmacho ekatîmko. Kicicme xa tak iitono komo yehtopo ñesenpesî owya xiya roro xa tak, kekê Xonas ya.
- ³Anana tko tî cekê Xonas okwe. Kporin komo yai ro makî cemahci xe xakê okwe. Tahsisi pona tîto xe xakê. Ero ke Xope pona cekê okwe. Iito tak kanawa imo ñeeñakê tuuna imo kwaw tîtosom, Tahsisi pona tîtosom. Ero ke kanawa yosom ñepemekê Tahsisi pona taatopo yepetho. Ero yinhîrî ñesenkayakê tak akro so tîtotome Tahsisi pona. Kporin komo yai ceseñpanmekî xe xakê kica.

Ocowo Imo Ñekpesî Kaan Xonas Poyero

- ⁴Ero yinhîrî tak, tuuna imo kwaw toche so ñhe kanawa yaw ocowo imo tak tî ñekpekê Kporin komo. Yamarataka imo tî ñiifakê ocowo kanawa imo panamañe me ro mak okwe. Ewakrokarî yaro tak tî xakê kanawa pen okwe.
- ⁵Ñeraswatkeñe takî tî kanawa yaañe komo. Ero ke takî tî ponaro cehtopo komo yakro so nîmtapowatkeñe. Emyawno pen marha nañmetkeñe kña yukwaka, tînarîthîrî komo pen okwe. Ero wa nañmetkeñe taponukye ñhe tak ehtome kanawa. Xonasî tko nîwînikyakê kopi. Kanawa imo yamtakpon yaka nîhcekê, yuhnawno yaka xa. Iito nîwînikyakê yuhnari.
- ⁶Ero ke yîhyaka tak cekê kanawa yaañe komo yantomañe. On wara kekê yîwya, Ai, oyakno, ahce kacho mîwînikya kopi? Apakak ha kopi. Ponaro awehtopo yakro amtapotakî waipîra kehtopo komo poko. Kîpînîn yaw tak na nai, enorira na kiifatu so, kekê. Ero wa kekê aañe komo yantomañe Xonas ya.

7Ero yinhîrî on wara takî tî ketkeñe aañe komo ñexamro re, On wara cehcerî, meñekacho tañmacerî kicicitho yîhtînotome kîwya so. Onoke poyero na on moko ocowo imo kopi, ketkeñe tî. Ero ke tak meñekacho nañmetkeñe. Xonas pona tko ñepîrkekeñe kopi.

8Ero ke on wara takî tî ketkeñe kanawa yaañe komo yîwya, Oyakno, onok poyero on moko ocowo imo? Ekatîmko ka amna ya. Ahce pokono amoro? Ahtono amoro, ahce roowo pono? Onok yanan xa amoro? ketkeñe yîwya.

9On wara tî ñeyukyakeñe Xonas, Ebrew Yana ow ha. Kporin komo ponarono xa ow ha. Kaanî ro xa Mîk Kporin komo, ponaro kah yawno komo yehtopo. Tuuna imo yakîhtoñenho Noro, roowo yakîhtoñenho marha. Noro ponarono xa ow ha, kekñe tî yîwya so.

10Ero yipu yentache tak ñeraswatkeñe ro makî tak tî aañe komo. On wara tî ketkeñe hara yîwya, Ahce kacho ero wa meexi kopi? ketkeñe tî yîwya. Kporin komo yai emahcitopo tî ñencetkeñe. Ñesekatîmyakeñe tî Xonas yîwya so.

Xonas Pen Nañmexe Tuuna Imo Kwaka

11Ahce wa amna awîfa tuuna imo yîhtîmamtome hara? ketkeñe tî yîwya. Kañpe ro makî tî ñehtëkekeñe ocowo kopi.

12On wara takî tî kekñe Xonas yîwya so, On wara wîikes awya so, Ow ka anîmcoko, ow tak añmacoko tuuna imo kwaka. Ero wa oyafmache nîhtîmamyasî tak tuuna imo. Opyero on moko ocowo imo kîipo so, kekñe. Ero wa tî kekñe Xonas yîwya so.

13Ñekaricetkeñe rma tko ka kanawa yaañe komo, kweikwei ketkeñe. Ecihtaka tîto xe rma tko re xatkeñe kweikwei po rma. Pîra rma xatkeñe okwe, ñehñetkeñe rma okwe. Kañpe ro mak takî tî ñehtëkekeñe ocowo imo.

14Ero yinhîrî Kporin komo yakro tak tî nîmtapowatkeñe kanawa yaañe komo, Apa kah yawno, moso amna nañmes okwe. Amna poko cma re yîrwomra masî moso yafmacho poyero. Kicicme exihñî mîwaikacow okwe, kahra cma re masî amna poko. Awanme rma ha tko ocowo imo mekpo. Ero wa amna kes awya Apa, ketkeñe tî Kaan ya.

15Ero ke Xonas pen tak nanîmyatkeñe. Pom, kopow, tuuna imo kwaka nañmetkeñe. Ero yinhîrî, tîî, nîhtîmamyakeñe tak tuuna imo, ocowo kom ha.

16Ero ke ñeraswatkeñe ro makî takî tî kanawa yaañe komo Kporin komo pona. Yîwya tîmsom tî nakñiyatkeñe. Aponaro xa tak nas amna miya roro, ketkeñe marha tî yîwya. Ero wa tî ketkeñe kanawa yaañe komo Kporin komo ya.

17On wara tko Xonas pen ñiifakeñe Kporin komo, pahxa rma ootî imo nakîhcekeñe noro pen yermomñe. Tow suru, ñermomyakeñe tak okwe. Iito

tak ñenmayakñe noro pen 3 ro ootî imo ropotaw rma kica. 3 ro xa marha kokmamyakñe iito. Ero wa xakñe Xonas pen okwe.

Kaan Yakro Tak Nîmtapowasî Xonas

2 ¹Ero yinhîrî takî Kporin komo yakro nîmtapowakñe Xonas, ponaro cehtopo yakro. Ootî imo ropotaw rma nîmtapowakñe.

²On wara kekñe, Kesemetanmekye ro mak okwe. Ero ke Kporin komo yakro kîmtapowakñe, cerewre ro mak wîkekñe. Oyeyukyakñe tak. Wehto imo ywawno wara rma wîxakñe okwe. Owî cma re makronomes Apa, wîkekñe rma tko awya. Omtapotarî mencekñe okre.

³Weyun yaka ro mak ow mañmai Apa tuuna imo kwaka, rakataka rma okwe. Yukmache kwawno wara ro mak wîxakñe okwe. Oyopo ro mak xakñe añirithîrî yamarataka imo.

⁴On wara ka wîkekñe, Ahyai kfa ow meñepekñe ham oyenîra tak awehtome okwe, wîkekñe. Wara rma amîn wece cma re weefas hara, kifwanî ro wece, wîkekñe rma.

⁵Yukwaw ro mak wîxakñe okwe, kahwokekñe ro mak. Peen ñekaramiyakñe ohtîpîrî pore kica yukwawno ro.

⁶Îpî yapon yaka roro kîhcekñe kopi. Waaca yawno wara wîxakñe roowo yatumnaw. Kahrutopo yawno wara ro mak wîxakñe eroromerono wara. Weyun yawnonhîrî tko ow manîmyakñe hara Apa. Ponaro oyehtopo xa Amoro.

⁷Oyahwokatîkache tak aponaro wîxakñe Apa. Ahyaka roro toi ham omtapotarî amîn yaka roro, kifwanî ro yaka.

⁸On wara amna nai ham ero pîntho ponarono komo, enporixaputho ponarono kom ha, Kaan ya takronomacho komo yahsîpînkane me mak naxe kopi.

⁹Ero warahra tak was oroto. Ahce na tak wakñiyasî awya tîmsom me. Kifwanîhe xa mai ham okre, kacho marha tak waañasî waano ero yipu tîmrî me. Omtapotachonho yaw roro xa tak wiifasî, Ero yipu wîmyas Apa awya, kachonho yaw roro. Kporin komo mak nasî kicicitho yai kowñe me. Ero wa nasî Noro.

¹⁰Ero yinhîrî Kporin komo takî tî nîmtapowakñe xa hara ootî imo yakro. Ero ke Xonas tak tî narîrkekñe roowo pona hara. Ero wa xakñe Xonas.

Xonas Nantomesî Xa Hara Kaan Iina Rma Totopo Poko

3 ¹⁻²Ero yinhîrî Xonasî yakro tak nîmtapowakñe xa hara Kporin komo. On wara kekñe yîwya, Taa, Xonas, etoko tak ha ewto imo pona Ninipe pona. Îto awexitaw omtapotarî tak wekatîmyas awya. Ero ekatîmko iitono komo ya, kekñe.

³Ero ke Kporin komo mtapotarî tak ñewehcakñe Xonas. Ninipe pona tak cekñe. Ewto imo xa mîn xakñe Ninipe. Ewto po kexitaw 3 kaamo tîhcexe pataw ewto pore ero poi cepatakaxi ro hara.

⁴Ero pona tak cekñe Xonas. Cewñe kaamo ka cekñe Kaanî mtapotarî cekatîmro. On wara kekñe, 40 ro enmapuche tak men Ñiñipe pono komo waparî mokyaxe. Awañmexe so okwe, kekñe roro tí.

Kaanî Mtpotarî Ñewehcaxe Ninipe Pono Komo

⁵Ero yipu yentache, Kaanî mtapotarî tak ñewehcatkeñe Ninipe pono komo. On wara tí ketkeñe, Eseresmara ka cehcerî, ketkeñe tí. Kumixitho marha namruyatkeñe tponon me so. Ero warai namruyatkeñe poritomo me cehsom komo, kañpamxan me cehsom komo marha, ahnoror mak.

⁶Ero yinhîrî takî tí Xonasî mtapotachonho ñencekñe kayaritomo. Ero ke tapon poi takî tí nawomyakñe, kayaritomo ponon tí mohkekñe, kumixitho tí namruyakñe. Wemronho cheka takî tí ñeremekñe.

⁷Ero yinhîrî tmaywen komo yîtwermacho poko takî tí nîmtapowakñe. Ero wa kacho tí nakpayakñe Ninipe pono ya, miyan komo ya rma. On wara kekñe yîwya so, Omaywen komo, on wara wîlkes awya so, ow xa akayaritomon komo wîlkesî, antomano rîñe komo marha kexe, Eseresmara ro makî ka ehcoko, tuuna marha erîhra ehcoko. Ero wa xa marha ciicoko awoh komo, paaka komo, opeña komo, eseresmara xa marha ñehcowpe.

⁸Kumixitho tak amrucoko aponon komo me. Ero yipu xa marha awoh komo mkahsî ciicoko. Kaan yakro tak amtapotacoko ahnoror cerewre kîpînî yaw so ehtopo poko. Kicicme awehtoponhîrî komo marha ahsîpînkacoko. Awesetapacho komo marha ahsîpînkacoko.

⁹Anarimaw kîpînî yaw so tak na nai Kaan. Ñetîrwoxinke tak na kwaihkara so rma, kekñe tí. Ero wara tí tmaywen komo panatanmekyakñe Ninipe pono komo kayaritomon.

¹⁰Ero ke ero wa exirî komo takî tí ñeeñakñe Kaan. Kicicme ehtoponhîrî komo yahsîpînkacho tí ñeeñakñe. Ero ke takî tí yîpînî yaw so xakñe. Tîmtapotachonhîrî tak nowyakñe. Waparî komo yekpora rma tí xakñe. Ero wa tí xakñe Kaan.

Nîrwonasî Tak Xonas Okwe. Noro Panatanmekyasî Kaan

4 ¹Taa, ero wa enîche Xonasî ya, Kica, kekñe takî. Nîrwonakñe okwe. ²Ero ke Kporin komo yakro tak tí nîmtapowakñe. On wara tí kekñe yîwya, Apa kah yawno, ero wara rma wa wîlkekñe apoko meye rma ka oyexitaw oyeken po rma. Kîpînî yawno ro mak Mîkro okwe, wîlkekñe apoko. Wakreno ciîñe ro marha mîk ha, wîlkekñe. Yamoro cetîrwonmesom Mîk ha, etîxatî ro xa. Yîwîrîmano wîlfasî, kañenhîrî yîwîrîmano cirihra rma nasî, wîlkekñe apoko ha. Ero ke kemahciyakñe, Tahsisi pona owto xe wîxakñe.

³Ero ke on wara tak wîlkes awya Apa, ow tak waihkakî. Wara ñhe tko wasî owaipuche. Ahwora men wasî waipîra rma oyexitaw, kekñe tí. Ero wa tí kekñe Xonas Kporin komo ya.

⁴On wara tko Kporin komo ñeyukyakñe, Ai, Xonas, ahce kacho mîrwona kica? Kîrwañhe ma re nai arwonîmtopo awya? kekñe tî yîwya.

⁵Ero yinhîrî tak ewto poi cekñe Xonas resce yaw roro. Iito tak tîmîn cik ñiifakñe pawxi matko warai makî. Ero yekatî yaw tak ñeremekñe ewto yentome eñexa. Ñexamro waparî komo kyam na mokya. Mokuhra katî wa nai ha? Wensî ika, kekñe tî.

⁶Ero yimaw tak tî urutu yatî natîkreknê Kporin komo rma. Xonas mîn tî nahruyakñe. Yîhtîpîrî yawarparecho mîn natîkreknê Kaan cexpore ñhe tak ehtome Xonas. Omîn tan ham okre, kekñe tî Xonas urutu yarî poko.

⁷Ero yinhîrî kokmamyakñe xa hara. Enmaporo tak orko mak hara tî ñekpekñe Kaan urutu yatî yîmtkotoñe okwe. Ero ke naawaiyakñe tak okwe urutu yatîtho pen.

⁸Kaamo yawomuche tak ocowo ñekmexpekñe hara Kaan resce ñixan. Ocorono xa mîn xakñe oco ocowo, karitî marha. Xonas pen tîpîrî takî tî ñîpikekñe oco kaamo. Ero ke kaŕpera tak xakñe. Ero yimaw twaipu xe xa tak tî xakñe. On wara xa hara tî kekñe, Wara ñhe tak wasî owaipuche. Ahwora ro mak wasî waipîra oyexitaw, kekñe okwe.

⁹On wara tko kekñe Kaan yîwya, Ai, Xonas, Yaaro ma re mîrwona urutu yatî poyero? kekñe tî. Nhnk, yaaro xa kîrwonas ha. Owairî me rma wa kîrwonasî kica, kekñe tî Xonas kopi.

¹⁰On wara tko Kporin komo ñeyukyakñe, Ai ha, añirithîrî pîn mîn ñeexi urutu yatî, anatîrî pîn marha mîn ñeexi. Yohno ro mak natîhtai cewñe ro kokmamrî mak. Cewñe ro kokmamyataw xa hara waihye tak.

¹¹Ero ke Ninipe pono komo pînîn yawra ma re wai awya ewto imo pono komo pînîn yawra? Merpono pîn mîkyam ewto imo pono komo, 120.000 kacho yopo ñhe. Camkîno tko mîkyam on pono komo. Ahñi xa nai kaari oyamorî, ahñi xa nai poowa hara oyamorî awya, ketaw yîwya so camkîno mak mîkyam okwe. Meŕpora marha nas iyoh komo. Noro yipu komo pînîn yawra ma re wai awya? kekñe tî. Ero wa tî kekñe Kporin komo Xonas ya. Ero wa mak kekñe.

Mikeias Nmewretho

Mikeias

Ixaw Yana Komo Nîwîrîmesî Kaan Amñe

1 ¹Taa, Mikeias ow ha Moraste pono. Pahxa ka wencekñe Kporin komo mtapotarî. Xotaw ka xakñe Xuta yepamtho komo kayaritomon me, ero yinhîrî xakñe Akas hara, ero yinhîrî Esekias xakñe hara. Ero wicakî xatkeñe Xuta kayaritomon komo Kporin komo mtapotarî yencetaw owaya. Samaria pono komo pokono mîn wencekñe, Xerusaren pono komo pokono marha. Iitono komo yehtopo ñenpekñe owaya.

²Ero ke on wara wîïkekñe, Ai, mîk hak yana komo amyamro, omtapotarî ka entacoko. Ahnoro roowo pono komo amyamro entacoko omtapotarî. Kicicme awehtoponhîrî komo men ñekatîmyasî Kporin komo awya so. Kporin komo rma Mîkî, tîmîñî ro yawno, kîfwanî ro yawno ha. Noro xa ñekatîmyas awya so.

³On wara men nasî Noro amñe, Kporin komo, ceken poi mokyasî. Roowo pona tak nîhcesî. Îpî meretîrî pona napikyasî roowo pono komo meretîrî pona.

⁴Ero yapikyataw îpî mko nuxukrapamyasî. Woskara mko ñetîmtakesî. Maañi nuxukrapamyasî wehto mîtkoso ciriche, ero wa nuxukrapamyasî îpî. Tuuna wara cehso ro tak nasî îpînhîrî, puhyaka tîhtosom me.

⁵Ero wara nasî Noro tanwekñe me exirî ke Xako yepamtho komo, kicicme exirî ke so Ixaw Yana kom ha. Ahtono xa mîn ha Xako yepamtho ya oyanwetopo xa. Samaria pono rma mîn ha. Ahtono xa mîn îh pono kotoporem yakñitopo mko Xuta yepamtho komo ya? Xerusaren pono rma mîn ha.

⁶Ero poyero Samaria tak wiîfasî yukpurukpuruntho me mak kica. Naatî yewtî me mak tak nasî ero ewtotho, uupa yepu ciitopo me ha. Toopu marha kfa wañmesî woskara pona, mîîmotho wacantho. Yîmînthîrî komo yaponho marha wahrunkesî yuhnawnonhîrî.

⁷Meñpora nasî iito mîk hak warai me ciixaputho, ponaro ñexamro yehtopo. Eronhîrî mko tak nas amñe cecofofomaxi. Iito marha nasî mîk

hak pohkañe me ehtoponhîrî komo yepetho. Ero marha tak ñecakyasî. Ciixaputho wakuñhapesî ahnoro, ponaro iitono komo yehtoponho. Wooxam komo yepetho pona ero mko nahsîyatkeñe, cipici pîn poko cehtamci komo. Ero ke ero yipu xa marha tak nahsîyaxe hara mîk hak wooxam komo poko ehtoponhîrî komo yepetho xa hara.

Ixaw Yana Pen Komo Pînîn Yaw Nîwrasesî Mikeias

⁸Ero ke iitono komo yîwîrîmarî ke kîwrasesî. Oyewru mak waañasî. Yîhtara marha ketañasî, ponomra marha. Xapari wara rma wîñkesî tacixapu wara. Waw kañe wara marha wîñkes okwe.

⁹On wara tak naxe Xerusaren pono komo, cerekyem wara naxe oko ecpîn ke cerekyem wara. Xuta pen komo tak ñepore emetanmecho komo xa tak oko. Oyanan komo yaka xa tak mokyê yîwîrîmacho komo, Xerusaren pono komo yaka.

¹⁰Xerusaren pono pen komo yîwîrîmacho ekatîmra ehcoko Kace pono komo ya. Yîwratara ro mak ehcoko. Bece Apra po ehmacocoko roowo pore.

¹¹On wara naxe Sapiri pono pen komo, miya tak cexe ponomnî me, tîhyapamso xa. Cewton komo poi tohra ro mak naxe Saanan pono kom hara. Nîwracexe tak Bece-Esew pono kom hara. Ñexamro yaponho tak nañi taaso okwe, ececetotoponhîrî kom ha.

¹²Tahworetopo komo xe ro mak ñehce Maroce pono komo, expora ro mak ñehce ero xe. Ahwokano ritopo xa matko mokyê Kporin komo ñekpotho rma. Xerusaren potaka rma mokyê okwe.

¹³On wara ehcoko amyamro Rakis pono kom hara, awoh komo yimicoko kawaru tarara poko. Amyamro ka mîxatkeñe kicicme so yihcîrî me. Apoyero so rma tak Siaw pono komo tak xatkeñe kicicme so hara. Kicicme Ixaw Yana komo yehtoponho pokono me keeñatkeñe so amyamro hara kica, Rakis pono komo.

¹⁴Ero poyero Moresece Kace pono komo mîwakrexe awtorî komo me. Ixaw Yana kayaritomon komo ñemîknoyaxe Akisibe pono kom hara.

¹⁵Marexa pono komo amyamro, on wara wîñkes awya so hara, pahxaro tak awaparî komo wekpes okwe. Aturaw pona xa wekpesî poko Ixaw Yana komo yahwotacho.

¹⁶Ero ke on wara ehcoko amyamro Ixaw Yana komo, ekanamurinkacoko amxîkîthîrî pen komo pînîn yaw, yîpînîmîkno komo pînîn yaw so ha. Yîhpora ro mak tak ehcoko kwacinama tîhke ha. Ahyai so tak cexe meyeno roowo pona, mokuñhî me hara cexe okwe, kekñe Kporin komo owya. Ero wa kekñe.

Emetanmekno Riñenho Komo Yîwîrîmacho Nîhtînoyasî Kporin Komo

2 ¹On wara kekñe xa hara Kporin komo owya, On wara marha naxe anarî komo, Kicicme ciino ritopo nîhtînoyaxe kica tanme ro so mak.

Kicicme ro mak ciino ritopo nîhtînoyaxe tîkaman komo po rma okwe. Enmayataw tak tînîhtînoputhîrî komo yaw roro rma nîiifaxe kica kaŋpe so cexirî ke so. Ero wara naxe okwe. Ero ke ñetwîrîmexe ro mak noro yipu komo okwe.

²Mararînano tow xe naxe anarimaw. Ero ke osomînhîrî pen tak ñetapetu ahsîtome tak okwe. Mînnano poko marha pohnaxe, ero mko marha nahsîyaxe okwe. Tpoyno komo yekenho rma nowyaxe kica Kporin komo nîmîtho ñexamro porin pen komo ya.

³Ero ke on wara kesî Kporin komo, Owî reha tak wîhtînoyasî oyanan komo yîwîrîmacho hara. Awîrîmacho komo aweporîche so emahcira ro mak maxe okwe. Ero yimaw tak apoyino komo yopono wara etarira ro mak tak maxe. Awîrîmacho komo me xa tak nasî ero yimaw.

⁴Ero yimaw awîrîyakacho me nîmtapowaxe tooto komo. Apoko so nîmtapowaxe cewru komo yarîrî me rma. On wara kexe, Tîwîrîmaxi ro mak taxe okwe. Opoyno komo yekenho tak nasî tîraconkaxi okwe. Omararîntho nowyakñe Noro okwe. Kaan pona enîhkañe komo ya nîmye hara okwe, kexe apoko so.

⁵Ero ke Kaan yanan komo yesenmekyataw amñe apînnî yawno komo exihra ro mak nas okwe antomano riñe me cehsom. Meñekacho yafmañe exihra nasî, Iitono xa nasî noro yeken me, kañe exihra. Ero wa thakwa maxe amñe.

⁶On wara tko kexe owya weronomano riñe komo, Ai, Mikeias, Ero yipu poko weronomano cihra ro mak tak esko kica. Kîwîrîmacho komo poko weronomano cihra tak esko kica. Yîwîrîman me ro mak wa taxe, kexe owya.

⁷On wara wîlkes hara yîwya so, Ai, Xako yepamtho amyamro, on wara wîlkes awya so, Kporin komo Yekatî mtapotarî mera katî mencetu awîrîmacho komo pokono? Ero yipu poko tîmtapotaxmu me rma nai Noro awya so. Awakîretopo komo me rma tan kîmtapowas apoko so. Kîfwan komo reha ñetakirexe rma omtapotarî yentari ke.

⁸On wara marha kekñe Kporin komo Ixaw Yana komo poko, Kokoñoro tak ñesehtînoce ñexamro ooxatî pîn me okwe. Ahyari so tîtosom komo ponontho mîmohkexe ahnorono, awrutathîrî marha. Ero wa maxe apona enîñenîrî komo poko rma kica. Sowtatu wara rma maxe waapa me toxapunnîrî wara.

⁹Oyanan komo meñepexe kica yîmîn komo yai, wooxam komo, kîfwan yai so meñepexe. Yîmxîkrî komo yakronoma xe cma re wasî. Kîfwañe xa oyesenpotopo tko meyamyaxe kica, eroromero meyamyaxe kica.

¹⁰Etocoko tak miya ha. Awepokaretopo pîn tan arowon komo. Kicicme mak nas okwe, tîwîrîmaxi nasî etakîfwaman me ro mak okwe.

¹¹Anarimaw cemarontaxmu na moka, awemîknoñe kom ha. On wara na nîike awya so, Kaanî mtapotarî wekatîmyas awya so. Awokpepe so

ro mak tak Kporin komo uupa yukun ke, kawaxiyem ke meero, kesî Kporin komo, kee na noro yîpu komo. Ero wa kañe xa tak ñiifaxe moxam tweronomañe komo me, kekñe owya Ixaw Yana komo poko.

Ixaw Yana Komo Nakronomesî Kporin Komo Amñe

¹²On wara tko kesî Kporin komo awya so Ixaw Yana komo ya, Pahxaro tak kenmekyaxe so hara ahnoro amyamro Xako yepamtho komo. Ixaw Yana komo wenmekyasî etîmtoxapu komo. Tooku opefa ñenmekyas osom waaca yaka, anarimaw ñenmekyasî woskara po rma cuh keñarî pona. Ero wara rma moxam wenmekyasî. Meñpora ro mak tak naxe tooto komo ero yimaw. Ero ke kañe so ñemtarakexe.

¹³Moxam yesamarî yînankañe cesî poturme so. Ewto metatan tak nahrunkexe ewto poi totohme so. Metata yaro tak cesî moxam kayaritomon poturme. Kporin komo rma cesî noro poturme hara. Ero wa naxe ñexamro amñe.

Kicicme Naxe Ixaw Yana Yantomañe Komo Okwe, Weronomañe Komo Marha

3 ¹Ero yinhîrî on wara wîñkekñe owî, Ai, Xako yepamtho komo yantomañe komo amyamro, Ixaw Yana yantomañe komo marha amyamro. Omtapotarî men ka entacoko. Kîfwañhe xa ciino ritopo yîhtînopîra ma matu okwe?

²Kîfwañhe awexi xatî pîn komo ro mak amyamro. Kicicme awexi xatî mak amyamro kica. Oyanan komo pikañe mak amyamro oko. Yupunthîrî komo yukwaikañe marha amyamro iyochîrî poi.

³Oyanan pen komo pun yonoñe marha amyamro, mipikexe oko. Iyochîrî komo mîhkocexe piñipici me cehso ro okwe. Moxam makpocaxe ro mak wooto wara tîyosom wara. Tahrem yaka takpotusom wara rma miifaxe oyanan pen komo.

⁴Amñe tak Aporin komo yakro nîmtapowaxe antomano riñe komo. Cerewre ro mak kexe yîwya. Eikura ro makî tko nasî Noro. Ñesewyahruyasî tak Noro ñexamro wece enîhra. Ero wara nasî ñexamro wece kicicme ro mak exirî ke so okwe.

⁵On wara kes hara Kporin komo, On wara naxe weronomano riñe komo, anarmen poko oyanan komo weronomexe kica. On wara kexe tînahmañe komo ya, Aweporîra ro mak nasî awahwokacho komo, kexe yîwya. On wara reha kexe tînahmañe pîn komo ya hara, Awaparî komo men mokyaxe amñe okwe, kexe. Ero wara kexe kica.

⁶Ero wara awexirî ke so awarpantaxapu wara tak maxe amñe. Kaan ñenporî yenîhra ro mak tak maxe okwe. Awarpan chewno wara ro mak maxe, yuhnari yîhtînoñe pîn me tak okwe. Kokmamxapu wara tak naxe amñe weronomano riñe komo. Awarpape nasî yîwya so enmarî rma okwe.

7Tîhyapamso tak naxe Kaan ñenporî yenîñenho warai komo. Cehñaxmu me mak naxe Kaanî mtapotarî yentañe warai komo. Ñesewoponyaxe mak tîmtapotarî komo yeikura ro mak exirî ke Kaan okwe. Ero wara naxe weronomañe komo amñe.

8Owî reha wasî okaritotopo keñe xa. Kporin komo Yekatî keñe xa wasî. Takîhso ciino ritopo keñe xa marha wasî, okaritotopo keñe marha. Ero wara wasî Xako yepamtho komo ya ekatîmtome Kaan yanwetoponho yîwya so. Ixaw Yana komo ya wekatîmyasî kicicme ehtoponhîrî komo.

9Ero ke omtapotarî men entacoko amyamro Xako yepamtho yantomañe komo, amyamro marha entacoko Ixaw Yana yantomañe komo. Poxumra ro mak nas awya so yaaro eñekano ritopo. Yaaro eñekano cirihra ro mak maxe kica.

10Waihkano ritopo ke rma mîmo pen miifaxe amyamro Siaw pono mko. Kicicme awehtopo ke marha mîmo mko miifaxe Xerusaren po ha.

11On wara marha naxe iitono yantomañe komo, Kîfwan ham amoro, kexe tupurantan komo tîmñe komo ya mak okwe. Cepemacho pona marha panatanmekno ñiifaxe kica Kaan ya tîmsom pokono kom hara. On wara marha naxe ñexamro weronomañe kom hara, Ero wa tî matu amñe amyamro, kexe cepemañe komo ya mak okwe. Noro yipu komo rma Kporin komo pona tî re ñeeñatu. On wara kexe, Kîchewno Mîk okre Kporin komo. Ero ke kahwokacho komo keporîra so ro mak nas okre, kexe kica.

12Ero ke ero wara awehtopo komo yanme rma mararî wara ro mak nasî Siaw amñe, pomoxapu wara rma okwe. Yukpurukpuruntho wara marha nasî Xerusaren ewtotho me tak ha. Peen keñe marha tak nasî yîtîwîn omîntho yekenho, comota pono wara ro mak okwe, kekñe Kporin komo owya. Ero wa kekñe.

Kayaritomo Me Tak Nasî Kporin Komo Amñe Siaw Po

4 ¹On wara marha wîkes awya so, on wara tak nasî Kporin komo mîn pahxaro eromanhîrî pahnoke exitaw enmarî, îpî meretwo tak nasî ciiso. Ñetanîmyasî marha ero anarî îpî mko yopono me. Ero yaka tak mokyaxe anarî yana komo ahnoro. Ñetîywecexe ro mak ero yesamarî yaw.

²Meřpono pîn komo mokyaxe mîk hak rowon pono komo. On wara kexe ñexamro, Kaikatko ka Kporin komo yîpîn pona, ponaro Xako yehtopo mîn yaka ha. Noro xa kpanatanmekyaxe so cehtopo poko kîfwañhe kîwtotome so Noro yesamarî yaw so okre, kexe. Ero wara nasî Kporin komo ya kpanatanmetopo ero yimaw, ñetakpesî tak miyan komo ñentari me, Ero wa ñetakpesî Siaw pono komo ya ekatîmxapunhîrî. Miya ro mak ñetakpesî Kporin komo mtapotarî Xerusaren pono komo ya ekatîmxapunhîrî.

³Anarî yana komo yeñekañe me tak nasî Noro, mefpono pîn komo yeñekañe me. Anarî rowon pono komo marha ñeiyasî karitî komo rma. Ero yimaw on wara tak naxe tooto komo ahnoro, tîkaciparanthîrî komo tak ñiifaxe mararî pomotopo me hara. Tîrahnuthîrî komo marha ñiifaxe tînatîrî komo yatkacho me. Anarî rowon pono komo yakro etafmara ro mak naxe anarî rowon pono komo yakro ero yimaw. Ehcambahokara marha tak naxe sowtatu me tîtotopo komo poko.

⁴Ero yimaw ahnoro oyanan komo tak ñeremexe tînatîrî komo yawarpanaw, uupa yatî yekatî yaw, piiku yepu yekatî yaw marha. Eraspeno riñe exihra ro mak tak nas okre. Kporin komo rma Mîk ero wara kesî tooto komo poko.

⁵On wara naxe anarî yana komo ahnoro, ponaro cehtopo komo yosotî yanmen wara naxe ahce na poko. Kîwyam reha taxe ahce na poko Kporin komo yosotî yanmen me xa. Ero warai me roro taxe miya roro etowîn me ro mak.

⁶Taa, on wara kesî Kporin kom hara awya so, On wara ciino wiifasî ero yimaw, yîhrepun komo wenmekyas hara, waapa narîtho pen komo marha wenmekyasî. Ahnoro oñemetanmekîtho komo wenmekyasî.

⁷Yîhrepun komo tak wahsîyas hara, etîmtoxapu kom ha. Waapa narîtho komo marha wiifasî yukurumîkno maywen me, kayaritomo maywen me ha. Kporin komo rma tak nasî ñexamro kayaritomon me. Siaw Yîpîn nasî Noro yewton me. Ero wa tak nasî miya roro etowîn me ro mak.

⁸On wara wîlkes hara awya mîmo ya, kawno ya, opeña yenîñe mîn ya. Siaw yemsîrî sowtatun mîn amoro. Pahxa mîxakñe iitono komo kayaritomon me, ero wara xa marha mas amñe hara. Kayaritomo me tak nasî Xerusaren yemsîrî ero yimaw. Ero wara nas amñe.

⁹Ahce kacho mîwracetu kâfpe? Akayaritomon komo katî exihra nai achew so? Waihtîkace katî awakîreñenñîrî pen komo awya so? Ahce kacho ponañe mak merewatu woomax wara rma cewrusom wara?

¹⁰Erewîmko rma amoro, Siaw yemsîrî, cewrupore nasî woomax wara rma. Orotok tak awewtonthîrî poi thakwa mîcexe okwe. Woskara po mak tak menmayaxe okwe. Babiroña pona tak mîcexe. Iito tak akurunpeñe komo meeñaxe. Iito rma akurunpexe so Kporin komo ayopo exihra tak ehtome so aaxatî pîn komo.

¹¹Orotok rma tko ka naxe mîk hak rowon pono komo mefpono pîn amamhoko so, awaparî kom ha. On wara kexe apoko so, Ñetwîrimacowpe rma kña Siaw pono pen komo. Kwero ro so rma kña ñetwîrimacowpe, kexe apoko so.

¹²Kporin komo yesehtînotopo yîhtînopîra rma tko naxe awaparî komo. Yîñîhtînorî komo poko camkî mak naxe. Yîñenmekrî rma mîkyam ñexamro. Puruma yeputho menmekyaxe yîpîpîtîkacho pona, ero wara rma naxe ñexamro. Yîpîpîtîkacho pona enmexapu wara rma naxe.

¹³ Amyamro xa matko ekaritocoko, puruma yîpîpîtîkañe wara rma ehcoko, Siaw yemsîrî warai komo amyamro. Pehu me tak wiifasî ameretîrî komo. Bronse me marha wiifasî ahtarî komo. Ero yipu ke tak anarî yana komo mîcofofomexe mefpono pîn pen komo. Yupurantanhîrî komo tak mîmyaxe Kporin komo ya. Ahnoro roowo pono komo kayaritomon Mîk, Noro ya mîmyaxe ñexamro pen yemyawnonho. Ero wa mîmyaxe.

5 ¹ On wara marha kesî Kporin komo awya so, Ai, sowtatu yewton xa amoro, on wara wîikes awya, asowtatun komo añihcoko. Kwaparî komo men mohce okwe. Kmamhoko so ñecececece okwe. Ixaw Yana komo yeñekañe tak ñewkatapexe amoyi ke oko. Ero wa nasî waapa komo.

Kristu Yewrutopo Ñekatîmyasî Kaan

² On wara tko wîikes hara awya ewto ya, Beren amoro Eprata pono. Mefpono pîn mîn Xuta yepamtho komo yewton. Wahraitho amoro ero mko xawayakan ha. Aapo tko ñewruyasî amñe omumuru, Ixaw Yana komo kayaritomon me ciisom ha. Pahxanî ro Mîk yihcitoponhîrî keñarî pînî ro mak ha.

³ Ero ke Ixaw Yana komo ka nahsîpînkeshî. Ero yinhîrî tak ewruporono komo ñewruyasî. Ñexamro yakno komo marha mokyaxe miya toxapunhîrî. Ixaw Yana komo yaka tak mokyaxe. Ero yimaw ñexamro nahsîyas hara ahsîpînkaxapunhîrî.

⁴ Ero yimaw marha tak ñexamro kayaritomon ñecececesî tooku yînahmachome opefa warai komo. Kaŋpe Kporin komo yehtopo ke rma ñekaricesî Noro. Kayaritomo me xa tak ñesenpesî Kporin komo yosoke cexîrî ke, ponaro cehtopo yosoke. Ero yimaw tak erasîn me naxe Ixaw Yana komo. Kyopono me xa tak nasî Noro, roowo poko hakno komo kayaritomon me. Noro rma nasî eraskano riñe me.

⁵ Amñe tak mokyaxe Asiriu komo kwaparî komo me okwe. Krowon komo po tak naxe. Kîkayaritomon komo mîn yari cexe. Ero yimaw ñexamro yukurunkañe me cicifaxe opefa yenîñe warai 7. 8 xa cicifaxe antomano riñe kom hara.

⁶ Ñexamro tak waihkanô ñiifaxe Asiriu rowon pono pen komo. Kacipara imo ke ñexamro pen waihkexe. Niniroce rowontho pono komo waihkexe kacipara ke, ewto metatan yawno kom ha. Ero wa tak kukurunpece so Noro Asiriu komo mokyataw kwaparî komo me, krowon pore mokyataw so.

Tîixatî Pîn Pen Komo Yopono Me Tak Naxe Ixaw Yana Komo Ero Yimaw

⁷ On wara naxe Xako yepamtho yakwenho komo ero yimaw, anarî yana komo chew naxe, mefpono pîn komo chew. Cicakî wara rma tko naxe ñexamro yîchew so, Kporin komo ñekmexpotho wara. Tuuna tmohsom

wara marha naxe, cuh pona mohxapu wara. Tooto yanmera mohxapu mîn tuuna tmohsom. Ahrikapu, ooxe ka ñehcowpe tooto komo, kañe pîn mîn tuuna tmohsom. Ero wara natu Xako yepamtho komo.

⁸On wara marha naxe Xako yepamtho yakwenho komo ero yimaw, Xenciu komo chew naxe. Mîk hak yana komo chew naxe mefpono pîn komo chew. Reaw wara naxe comota pono komo yopono me. Reaw wara rma naxe kaŋpamxan me cehsom wara. Opefa chere tîtosom wara naxe. Opefa ñeskesî, narixkesî marha noro yipu. Yukurunpeñe komo exihra ro mak nasî. Ero wara rma naxe amñe Xako yepamtho komo mîk hak chewno komo.

⁹Mapockanwaxe tak ero yimaw aaxatî pîn pen yaŋmatîkachome. Waihyaxe tak ahnoro aaxatî pînñhîrî pen komo.

¹⁰On wara marha kesî Kporin komo awya so, Ero yimaw tak awokuthîrî pen komo Ow waihkes okwe, kawaru pen. Kawaru yosom mera tak maxe okwe. Atararantñhîrî komo marha tak wakrokes okwe.

¹¹Awewtonthîrî komo marha wakñiyasî. Asowtatun mîntho mko marha wixkesî.

¹²Erem ponaro awehtoponhîrî komo marha kfa wîhcamnoyasî. Yaskomo exihra ro mak tak nasî achew so.

¹³Mîk hak warai me añirithîrî komo marha kfa wahkesî. Achew so exihra marha tak nasî toopu piirino, anarî ro yakro amtapotachonhîrî komo. Oporin xa amoro, kahra tak maxe ero yimaw awamorî komo ke añirithîrî komo ya rma.

¹⁴Mîk hak warai me añirithîrî komo marha kfa Ow mohkesî. Achew so exihra tak nasî ero yipu. Awewtonthîrî komo marha kfa wakñiyasî.

¹⁵On wara marha wasî mîk hak rowon pono komo poko hara, oyewetîñe pîn komo poko, tîrwoñe xa tak ñexamro poko kesepanîyasî. Ero wara wasî noro yipu komo poko.

Ixaw Yana Komo Yakro Ñesencesî Kaan Kicicme Ehtopo Komo Poko

6 ¹Taa, awakro so rma nîmtapowasî Kporin komo. Ero ke yîmtapotarî ka entacoko. On wara kes awya so, Awomko piiri, oyeñekacho ka ekatîmko îpî pono komo ya. Matîwîn pono komo ya marha ekatîmko ooxera awehtopo komo.

²Ai, îpî mko, Ixaw Yana komo yeñekacho xa matko entacoko, Kporin komo ya eñekacho kom ha. Kporin komo mtapotarî ka entacoko amyamro roowo yaponî mko, ehcamnopîñî ro mko ha. Tîyanan kom xa ñeñekesî Kporin komo. Kicicme Ixaw Yana komo yehtoponho ñekatîmyasî.

³On wara wîlkes awya so oyanan komo ya, Ahce wa kiice so kicicme awya so? Ahce wa Ow meeñatu opoko pokaxapu wara awehtome so? Ow men ka eyuhcoko.

⁴Exitu poi awekñehîrî komo Owî. Epethîmnî me ro mak awantomañenhîrî komo yai awowñenhîrî komo Ow. Moises pen wantomekñe awatopo komo poko. Araw pen marha wantomekñe ero poko, Mirian pen marha.

⁵Oyanan komo amyamro, pahxa Barake nîmtapowakñe kicicme apoko so. Moabita komo kayaritomôn mîk xakñe Barake pen. Noro tak ñeyukyakñe Baraw hara, Beo pen mumutho. Yîmtapotachonhîrî komo yîhtînocoko. Ahce wa mîxatkeñe awcetaw so Sicin poi Xiwkaw pona? Ero ponaro men ehcoko, Kîfwañhe xa nai ham Kporin komo, kachome tak awya so, kesî Kporin komo awya so.

⁶On wara na mîlketu ananimaw, Ahce waafa Kporin komo ya tîmsom yîhyaka owcetaw? Kyopono ro Kaan mamakan me yutupentaxi owcetaw ahce waafa yîwya tîmsom me? Oyokutho pun waafa takñitîkaxmu yîwya tîmsom ha? Paaka xîkîtho pun waafa cewñe cimñipu ewrutoponhîrî ehxapu pun ha?

⁷Kahñeru na waihke yîwya tîmsom me? 1.000 na ow waihke Kaan ya tîmsom me? Ero wicakno owya tîmyataw yîwya tawake ma re nai opoko? Aseci tîmyataw tko yîwya eepu wicakî, 10.000 eepu wicakno tîmyataw yîwya mefpono pîn tawake ma re nai opoko? Omumutho katî wîmya yîwya Noro yewetîra oyehtoponho yepetho, poturme ewruxapunhîrî pen mîk wîmya? Opun yeperîrî warai ma re wîmya kicicme oropotarî yehtoponho yepetho?

⁸Pahxa rma tko ñekatîmyakñe Noro awya so apanatanmetopo komo, kîfwañhe awehtopo kom ha. On wara men ehcoko, kekñe rma Noro awya so, Yaaronô me mak ciino ciicoko. Etpîñîñ yawno me awehtopo komo tpoxwe encoko. Ponaro awehtopo komo mamawno me xa ehcoko ahce na poko awexitaw so. Ero wa xa ehcoko kesî Kaan awya so.

Kîwîrîmexe So, Kesî Kaan Ixaw Yana Komo Ya

⁹Ai, oyakno komo, Kporin komo nîmtapowasî ewto pono komo yakro. Ero ke ka entacoko. On wara kesî, Takîhso awexitaw so oyosofî ponaro xa ehcoko. Kaan yamoyin ponaro men ehcoko, ero ke rma awetapañe me men nasî Kaan.

¹⁰Nai rma na kicicitho komo mîn yaw so ñexamro yemyawno kicicitho me ahsîxapu? Warawa yawsîn yukuknomacho na nai iito, yaaronô pîn kica. Kica kacho ro mak mîn ero yipu.

¹¹Kîfwañhe keeñaxe so okre, wîlke ha ma re yaaronô pîn yosom ya, awsîn yukuknomacho yosom ya? Kîfwan mîkro, wîlke ma re yaaronô pîn exitaw noro kumixin yaw? Pîra ro mak.

¹²On wara naxe iitono komo cemyawnoyem kom ha, waapa komo mak mîkyam okwe. Cemarontaxmu marha mîkyam iitono komo. Cesemîknosom ro mak mîn yuñuru komo kica.

¹³Ero ke Ow makîrha tak ketapexe so kaîpe, mamotoyaxe tak okwe. Akronomnî me ro mak tak kiifaxe so kicicme awehtoponhîrî komo poyero.

¹⁴Meseresmexe rma re amê, erepotara rma tko maxe. Rooma poko ro mak maxe okwe. Anahrî komo rma na mîmcetu. Eronhîrî rma tko ñehcamnoyas okwe. Ero wîmyas awaparî komo ya rma, kacipara ke cemyarkem komo ya ha.

¹⁵Anatîrî komo rma re miifaxe. Ero yeperîrî tko enmekîra maxe okwe. Asetona rma re mapikmexe, aseci ke tko ekapera maxe okwe. Uupa yeperîrî marha re mewkukexe. Ero yukunu tko erîhra maxe okwe.

¹⁶Pahxa akayaritomonînhîrî pen apanatanmekyatkeñe so. Onhi pen mîk xakñe. Yîmtapotachonhîrî rma mewhcaxe kica. Akabe pen yehtoponho yaw roro marha maxe kica. Awakîreto po komo tî re mewrekñe noro pen, ero yaw roro rma maxe kica. Ero poko roro maxe awewtonthîrî komo tak ciitome owya ewtotho me okwe. Anarî yana komo nîwîrîyakarî me mak maxe kica. Kaan yanantho mak mîkyam kica, kacho me tak maxe okwe. Ero wa maxe okwe.

Kicicme Ro Mak Naxe Ixaw Yana Komo

7 ¹On wara wîlkes ow, ahwora ro mak was okwe. Naatî yeperîrî yenmekñe wara mak was okwe, kaamo yimawno yenmekñe wara. Uupa yeperîrî yepoñe wara wasî, potuñenîrî komo nîmtoto yepoñe wara. Cewñe ñhema exihra ro mak nas onahrî uupa yeperîrî cewnapomxemînhîrî. Yihcirî me epetaxapunhîrî exihra ro mak nasî yiixe oyehtopo xa.

²Kaan ponarono pen komo ñehcamnoce ro mak okwe. Cewñe ñhema exihra ro mak tak nasî takîhsom. Ahnoro rma tînwaikarî komo wapancexe. Taknonhîrî pen komo yahsî xe naxe okwe mîiye warai ke okwe.

³Tamorî ke so rma emetanmekno ritopo poko naxe, ecececoka rma naxe ero poko kica. Ow men ka wakreko puranta ke aponaro so tak oyehtome, kexe ñexamro yantomañe komo. Tupurantan komo nahsîyaxe eñekano riñe komo kicicitho komo yeñekara cehtome. Emetanmekno ritopo poko nîmtapowaxe yukurumîkno komo. Iito re rma ñesehtînoyaxe emetanmekno ritopo poko kica.

⁴Wara ñhe cik naxe anarî komo. Cekykyem wara rma tko naxe noro yipu komo meero kica. Kicicme cehtopo komo ponarora ñhe cik naxe anarî komo. Aweko wara rma tko naxe iito re cehsom wara oko. Pahxa rma awaparî komo mohtopo ñekatîmyatkeñe awya so waapa yekahtoñe komo. Yîñekatîmthîrî me tak ñenmayas amê. Ñenmayasî men kicicme awehtoponhîrî komo yepemacho me okwe. Ahce wa tatu kopi, mîkexe mak ero yimaw.

- ⁵Ero ke on wara wîîkes awya so, amîtwono komo pona enîhra ehcoko. Awakrono komo pona marha enîhra ehcoko. Ero wa xa marha twerî ehcoko apici poko, awenaka cetakrisom poko rma. Twerî men amtapotacoko.
- ⁶On wara marha maxe okwe, tîîm nîwîrîyakesî yumumuru rma okwe. Tîsonî rma nîmetanmekyasî emsîrî okwe. On wara marha nasî wooxam hara, ciîño yonî rma nîmetanmekyas okwe. Mîîmo yosom xatî pîn me tak naxe okwe yîhyawno komo rma. Ero wa maxe okwe.
- ⁷On wara tko was owî reha, Kporin komo pona makî reha weefîasî oyakronomacho. Ahri kapu, Kaanî rma okurunpesî, wîîkesî mak ow. Omtapotarî tak nencesî Noro amîe.
- ⁸Awya kfa, kahra esko opoko amoro ooxatî pîn. Oyepîrkache kawomyas hara amîe. Awarpan chekan wara oyeremetaw Kporin komo rma oweipesî.
- ⁹Noro poko kicicme wîxakîe kica, Kporin komo poko. Ero ke Noro nîrwonas opoko. Wînîmyasî mak oyemetanmetopo yîwya. Amîe tak oyemetanmekîenho komo nîenkesî Noro. Ero yimaw tak oyepanîyasî. Katpanawno wara oyenpoîe wara tak nasî. Kîfwaîhe xa Noro yehtopo tak weenîsî.
- ¹⁰Ero yimaw marha oyeînasî ooxatî pîn. Nîhyapamyasî ro mak tak. On wara kaîenho mîkro owya, Ahto nai hara Aporin komo, ponaro awehtopo ha? kekîe owya. Ero wa kaîenho penî rma weefîas amîe. Noro tak nasî tapihsom me apacakrî wara rma kica, esama yawno wara.
- ¹¹Pahxaro tak nîenmayas awacan ciitopo me xa hara. Ero kaamo rma nasî arowon komo wokpan yewyetakacho me hara, miya so tak nîsewyetakes okre.
- ¹²Ero yimaw marha awenso so tak mokyaxe Asiriu komo, Exipsiu yewton pono komo marha. Meye nasî Exitu, xeye nasî Ewpratesî Yepu hara, ero mko yotawno komo ahnoro mokyaxe. Tuuna imo yotawno komo, îîpî yotawno komo marha, ero warai komo mokyaxe awenso so.
- ¹³Pohnî me rma tko nasî arowonthîrî komo ero yimaw. Ero wa nasî kicicme exirî ke iitononhîrî komo. Kicicme ehtoponhîrî komo yepetho me ero wara nasî.

Nîfîrwoxinkesî Kporin Komo Amîe

- ¹⁴Taa, on wara wîîkes awya Apa, ayanan komo nahmaîe me tak esko. Awamoyin ke cemyanoi nîexamro enko. Ayanan komo me rma mahsîyatkeîe nîexamro. Cewyarono me mak naxe nîexamro comota pono me mak, Kahmeru pono me ha. Nîexamronhîrî rma tak nîseresmacowpe Basan po, Xireace po marha. Pahxa iito nîseresmetkeîe iina xa marha nîseresmacowpe hara.
- ¹⁵Pahxa ka Exitu poi amokyataw so wenpekîe kaîpe ro mak oyehtopo, aweserepokacho komo ciitopo poko. Amîe tak ero yipu xa marha tak wenpesî xa hara awya so.

¹⁶Oñiritho tak ñeeñaxe amñe mîk hak rowon pono komo. Ero yeeñataw nîhyapamyaxe ro mak kopi. Cehñaxmu me rma ñeseñaxe karitî me ehxapunhîrî komo rma. Ero yimaw ñemtayahruyaxe mak tak yîmtapotan me. Entañe pîn me tak nasî ñexamro panarî kom hara.

¹⁷Roowo yemeñe me mak tak naxe okoyi wara. Sehrere me tîtosom komo wara rma naxe. Cewtarî yaino wara mak ñepatakexe tatañe mak. Kporin komo Kaan wece tak ñetaknamexe cerahtîmrî ke so. Apona so tak ñeraswaxe. Ero wara naxe mîk hak rowon pono komo amñe.

¹⁸Apa, onoke ma re nai anarî kaan awarai? Kicicme amna yehtoponho yîhcamnoñe Amoro anarî komo warahra. Asakî mak amna ñetîmcekñe ayanan pen. Kicicme ñexamro yehtoponho poko rma tko metîrwoxinkesî, Awanwetoponhîrî komo marha mîhcamnoyasî. Onoke ma re nai awarai? Eroromero yîrwomnî Amoro. Tahwore xa masî etpînîn yaw awehtopo yenpetaw.

¹⁹Amñe tak amna pînîn yaw mas hara. Kicicme amna yehtoponho yapikñe wara kfa tak mai. Kicicme amna yehtoponho ahnoro tak mafmesî miya ro mak tuuna imo kwaka, weyun yaka rma.

²⁰Towîhra rma masî amtapotachonhîrî, Xako pen ya mîîkekñe ero wa kacho. Abraaw pînîn yaw marha mas okre. Pahxa amtapotarî mekatîmyakñe amna porin pen komo ya. Yaaro xa mîîkekñe yîwya so, towîhnî me ro mak. Ero wa kacho yaw roro rma tak amna miifas amñe. Ero wara mas amñe Apa.

Naun Nmewretho

Naun

Tîixatî Pîn Komo Poko Nîrwonasi Kaan.

- 1** ¹ Onî reha Ninipe pono pen komo waihkacho pokono karita. Naun ñenîtho tan, Ewkos pono ñenîtho ha.
- ² On warai Mîkî Kaan, tîrwonîmsom Mîkro kewyomacho ke, cesepansom marha Mîk ha. Tîrwoñe xa ñesepanîyasî. Tîixatî pîn komo yepemañe ro Mîkro Kporin komo. Tîrwonîmtopo yîmtoñe marha Mîk tîixatî pîn komo yemetanmetome amñe.
- ³ Yamoro tîrwonîmsom tko Mîkî Kporin komo. Karitî xa. Kicicme ehxapu komo yepemacho watoñe pîn marha Mîkro. Ñexpe mak noro emetanmekîn me, kañe pîn marha kicicme ehxapu komo poko. Noro ya ciino ritopo rma moro ocowo imo cetapomrisom kom ha. Tuuna yewru keñe exitaw kaapu on wara kacoko, Kaan tarî ke yîsînpecho mîn ham, kacoko.
- ⁴ Anarimaw tuuna imo ñeiyasî Kporin komo. Napainokesî tak okwe. Tuuna yepu komo marha napainokesî. Ero wa ciriche yîwya Basan pononho pen tak naawaiyasî atîhtaxap unhîrî pen okwe, Kahmeru pononho pen marha okwe. Ribanu pono pen marha waihyasî epemrutun pen okwe.
- ⁵ Ñesewsîyasî tak îpî mko Noro mokyataw. Nuxukrapamyasî marha matîwîn pen. Roowo tak ñesewsîyasî Noro mokyataw. Tatanaxe marha tak ahnoro roowo pono komo Noro mokyataw.
- ⁶ Onoke thakwa re epîrkara nai Kaan yîrwonataw? Onoke thakwa re yîrwonîmtopo nînîmya tîrwoñe xa exitaw kopi? Cetukmamsom wara rma nasî Noro rwon katî wara, wehto ke etahsîxapu wara. Toopu yahkañe marha Mîkro.
- ⁷ Kîrwan Mîkro Kporin komo, kecehtoñe Mîkî kesemetanmekyataw. Tpona enîñe komo ponarono Mîkro.
- ⁸ Tuuna yukmacho imo warai ke rma tko ewto imo pen nîhcamnoyasî. Miya ro mak tîixatî pîn komo wekeñemekyasî awarpanaka roro.

⁹Ahce poko ma re mesencetu, Kporin komo yemetanmetopo poko mesencetu? Awirponkexe ro mak Noro. Awîrîmetîkexe so ro mak okwe. Asakî ro aweporîra nasî awîrîmacho komo.

¹⁰Ero yipu poko cesentaxmu komo tak ñetamxiyaxe cekykyem chekan wara, wenaxe marha. Ero wa cexitaw so rma ñehcamnoyaxe ñexamro puruma yeputho wara, turpem wara. Erotho ñecahtîkesî, ero wa xa marha ñehcamnoyaxe iitono pen komo.

¹¹Ai, Ninipe pono komo amyamro, awya so wîîkesî, apoyino rma nasî amñe Kporin komo yîwîrîmacho poko cesehtînosom. Kicicme awehtopo komo poko panatanmekno riñe rma noro.

¹²On wara marha kesî Kporin komo, Erasîn me rma re naxe Ninipe pono komo. Meñpono pîn komo marha mîkyam. Noro yipu komo rma tko nañmesî Kporin komo, ñihcamnoyasî ro mak exihra cehso ro. Pahxa ka kemetanmekyatkeñe so amyamro. Wara rma awemetanmekîra so tak was hara.

¹³Ñexamro awantomexe so paaka yantomañe wara, tîpîmtarinoyem wara. Apîmtarinonhîrî komo tko waxikwesî. Awapomitoponhîrî komo marha wîmhokesî.

¹⁴On wara tko kesî Kporin komo Asiriu komo ya, Owî rma wantomekñe oyanton komo awosotî yîhcamnotopo poko. Cekaiporesom me exihra tak nasî awosotî amñe. Ponaro awehtopo komo mîn yaw so nasî yaake onoke warai me ciixaputho mko, toopu ciixaputho komo marha, yukuixaputho marha. Erotho mko kfa tak wîhcamnoyasî. Awokoputhîrî komo yewtarî wahcesî kicicitho me ro mak awexirî ke so.

¹⁵Mîkro tak encoko hara îh pono. Yîhtarî tak ñesenpesî, kahwotacho yekaiporeñe tarî. Aaxatî pîn komo exihra tak naxe, kañe mîkro. Ero ke ahwotacoko amyamro Xuta yepamtho komo awahwotacho ro komo yimaw so. Kaan ñentarî me amtapotachonhîrî komo yaw roro rma etîmcoko yîwya. Awaparî me so mokuhra tak naxe kicicitho komo. Ñehcamnoyaxe ro mak tak ñexamro pen. Exihra tak naxe. Ero wara naxe.

Ninipe Pono Komo Waihkesî Kaan Amñe

2 ¹Ai, Ninipe pono komo, on wara wîîkes awya so, yarî men cexe awaparî komo. Ero ke asowtatun komo eñepecoko waaca yaka ceceñai so ehtome so. Waapa yekaiporeñe marha antomacoko awesamarî komo yaw tmohsom yekaiporeñe me. Miya xiya wara eñepecoko asowtatun komo waapa porohkañe me. Ahnoro asowtatun komo antomacoko ero yipu poko.

²On wara tko nasî Kporin komo Xako yepamtho poko, cewtoporem me tak ñexamro ñiifas hara Ixaw yana komo yehtoponho wara xa marha. Mokyatkeñe rma re ñexamro waparî komo. Ñexamro yewtontho nakñiyatkeñe okwe,

mararínthîrî pen komo marha nîwîrîmetkeñe kica. Yînatîthîrî komo marha nîwîrîmetkeñe uupa yatîtho.

³Taa, cucure so nasî ñexamro sowtatun komo yeceñan. Cucure so marha nasî yîsowtatun komo ponon. Tarara mko nakîhcexe tpepeyure wehto wara ro mak. Eraspetono me nasî ero pokono mko raapu mko.

⁴Kaŋpe xa cesî ñexamro tararan ewto yesamarî yaw so. Miya xiya wara cexe meŋpono pîn komo ewto roron pore. Poturem wara rma ñesenpesî kopi. Kaŋpe xa cesî ñexamro tararan pepe kañe wara rma kopi.

⁵Karîti komo xa meñekesî sowtatu yantomañe komo. Ñexamro cetaw tko ñehrokexe. Kaŋpe xa cexe ewto wacan wece. Ceceñan komo marha ñiiifaxe waaca.

⁶Iito nasî tuuna yepu metatan. Ero mko nahrunkexe sowtatu komo. Ero yinhîrî tak ñemacakesî kayaritomo mîntho.

⁷Kaanî rma nîmtapowakñe iitono komo yaatopo poko. Tapomiso so rma iitononhîrî pen komo naaraxe waapa komo. Miya ro mak naafaxe. Ñexamro yantonînho komo marha naafaxe emasî komo. Nîwracexe ñexamro potkuku mtapotarî wara rma. Ñesewankatapexe marha tîwracetaw so.

⁸Ñikithoci wara rma ka xakñe Ñîñipe pahxa ha ka. Orototo nasî apaixapu wara hara okwe. Ecetocoko, ecetocoko ha, kexe ha re iitono komo. Poropîra rma tko naxe.

⁹Aacoko ka iitononhîrî prata, aacoko marha iitononhîrî ooruu. Enatîn me ro mak nasî iitononhîrî pen komo purantho okyo. Meŋpora ro mak nasî ñexamro yemyawnonho kiŋwanî mko okre.

¹⁰Taatîkaxi tko nas okwe iitononhîrî pen komo yemyawnonho. Exihra ro mak tak nasî iito ewtotho po. Nahwoketîkexe iitono komo. Tatanasî tak osokmuthîrî komo. Ñerewasî yîropotarî komo miyan komo ropotarî rma. Ñewxamanwaxe ro mak ahnoro iitono pen komo.

¹¹Ahto tak nai reaw yewtatho oroto? Ero yaka tootî noñekñe yîmxîkrî komo. Iina ñewomyakñe reaw, kîrî, woosî marha. Yîmxîkrî komo marha ñewomyakñe, eñepeñe exihra ro mak xakñe.

¹²Tîmxîkrî yotî ka waihkekñe yîm. Wooto marha nahsiyakñe cipici yotî me. Cewtarî nawronhketîkekñe reaw yîm tînahsîthîrî ke, totowathîrî puntho ke ha.

¹³On wara men Kporin komo kes apoko so iitono komo poko, Awaparî komo me men was okwe. Atararantîrî komo tak wakñiyasî yîsîn me cehso ro mak. On wara nasî awokuthîrî pen komo, reaw kaŋpamxan me cehsom, waihyasî kacipara imo ke. Awotowarî komo exihra tak nasî, arowon komo po exihra ro mak nasî. Amtapotarî yekatîmñe komo mtapotarî marha esentara ro mak tak nas okwe. Ero wa maxe okwe.

Ninipe Pono Komo Nîwîrîmesî Ro Mak Kaan

3 ¹On wara marha kesî Kporin komo Ninipe pono komo poko, Ñetwîrîmexe ro mak tak iitono komo okwe kamxuknano

yeñepeñenho me cexirî ke so. Ahnoro iitono komo naxe tîcemarontaxmu me kica. Ahnoro marha naxe ceñepañem me kica. Tîñemetanmekrî komo yeñepera ro mak naxe.

²Entacoko ka cmaicmai kacho ososwa ke kawaru yîhyotopo. Entacoko marha tarara pen tarî mokrî. Kaŋpe xa mokyasî kawaru, nîyorwasî marha tarara kaŋpe tmohsom.

³Kaŋpe ro mak mokyaxe sowtatu komo, kawaru mkaw tmohsom komo. Kanapa wara rma ñesenpesî ñexamro kaciparan. Tpepeyure marha nasî ñexamro rahnû. Meŋpora ro mak nasî waihxpapu pen yokoputho okwe. Yukuknomarî yopo ro mak nasî. Okoputho pona ñehrokexe sowtatu komo tmokyataw so.

⁴Wooxam wara ro mak nasî ewto pono komo, kîrî pohkañe ro wara. Pohkano riñe ro komo mîkyam iitono komo. Ceremkem komo xa mîkyam iitono komo. Mîk hak rowon pono komo tîmñenho mîk epethîrî pona. Antonano me nîmyakñe. Tweeno pîn me exirî ke ero wa nîmyakñe, erem poko exirî ke marha. Noro re me cehsom komo rma nîmyakñe eremkarî ke.

⁵Awaparî me tak was Ow okwe, kesî Kporin komo meŋpono pîn komo yantomañe. Asayan warai wanîmyasî awewru yahruru me. Ponomra ro mak tak kenpesî mîk hak rowon pono komo ya. Mîk hak maywen komo ya wenpesî akicicin kica.

⁶Tusmuyemtho ro mak waŋmesî apona so. Tîwîrîyakaxmu me tak kiifaxe so. Ñeserepokexe ro mak tak tooto komo awewtonthîrî komo yeeñataw.

⁷Ñemahciyaxe awenñînenhîrî komo ahnoro. On wara kexe, Ewtotho me tak nas okwe Ninipetho. Onoke xa iitono komo pînñ yaw nîwrace ha? kexe. Ahtono komo ma re awahworeñe komo weeña?

⁸Wara ñhe katî matu No Amon pono komo yopo? Ñiiru yecihtawnonho mîn xakñe No-Amon ha. Tuuna ke twamkem mîn xakñe ewto. Tuuna yepu rma xakñe iitono komo kurun me. Tuuna marha xakñe ñexamro wacan me.

⁹Eciopia pono komo xatkeñe iitono komo yakronomañe me, Exitu pono komo marha. Karitî komo ro mak mîkyam xatkeñe. Puce pono komo xatkeñe ñexamro kurunpeñe me, Ribia pono komo marha.

¹⁰Wara rma iitononhîrî pen komo naaŋatkeñe waapa komo tapomiso so rma okwe. Ñexamro xîkîtho pen komo coŋoŋometkeñe oko toh pona esama yawno pona. Ñexamro yantomañenho pen komo marha nahsiyatkeñe waapa komo tanton komo me. Meñekacho naŋmetkeñe tînahsîrî ro komo yîhtînotome. Antomano riñenho pen komo ahnoro napomiyatkeñe kanawa mici warai ke oko. Ero wa xatkeñe iitononhîrî pen komo.

¹¹Amyamro marha mîwenaxe amñe. Eseyamso mîicexe. Awetkurunpetopo komo mepoŋaxe awahsîra ehtome so aaxatî pîn komo.

¹²Piiku yepu wara rma nas ahnoro asowtatun komo mîn. On wara nasî piiku yepu eperîrî yucwataw, eperîrî yenîhmetaw ahñe komo mtaka rma ñemarakesî.

¹³Enko xe, woxam wara mak naxe ahnoro asowtatun komo. Awewton komo wacan metatan nasî swaa wara ro mak aaxatî pîn komo yewomtome. Awacan komo metatan yecetîtho mko nasî cecahso okwe.

¹⁴Atunarî komo ka enmetatko awokru komo me awamtochen komo. Yahcome tak ciicoko asowtatun komo wacan emacakan me ñhe. Kawau amkacoko, esmacoko marha. Kawau amnoxapu ke ahrucoko awewton komo wacan.

¹⁵Ero poko rma awexitaw so awakñiyaxe so wehto oco. Kacipara imo ke awamexe so oko awaparî komo. Awahtîkañe komo wara rma naxe. Naatî nahtîkesî makaka, ero wa xa marha naxe awaparî komo apoko so. Epamcoko rma re makaka wara, epamcoko marha re makaka anarmen wara. Wara rma awamatîkañe wara naxe oko.

¹⁶Mepamnoyatkeñe awemyawno komo poko twarawantaxmu komo. Mefpora ro mak tak naxe xiñko yopo okyo. Makaka warai wara rma tko naxe, tatîhtaxmu komo nahtîkesî. Ero yinhîrî miya ces hara ahñenhîrî.

¹⁷Asowtatun yantomañe komo naxe makaka wara rma. Makaka imo wara marha naxe awantomañe komo. On wara nasî makaka imo, twotme enmayataw peen poko ñetahsîyasî mîmo mîtwono poko. Potow kache tak kaamo miya tak ces okwe ahna ha na, yîhtînopîra tasî. Ero wara naxe awantomañenhîrî pen komo.

¹⁸Ai, Asiriu komo kayaritomon amoro, on wara wîñkes awya, nîwîñkyaxe tak okwe amaywen komo, antomano riñe kom ha. Antomano riñe me cehsom komo marha nîwîñkyaxe okwe. Cetakpaxi tak naxe amaywen komo. Enmekñe komo exihra ro mak tak nas okwe.

¹⁹Awetapachonhîrî komo yehci exihra ro mak nas okwe. Ecpîn me ro mak nas awepeñan komo. On wara naxe awepîrkachonhîrî komo yentañe komo, knowknow kexe tak tahwore cexirî ke so. Exihra ro mak nasî anwîrîmathîrî pîn komo okwe. Yîpînîn yaw so exihra ro mak mîxatkeñe okwe. Ero wa mak wîñkes apoko so, Ninipe pono komo poko.

Abakuke Nmewretho

Abakuke

Ahce Kacho Kicicitho Komo Panarera Mai Apa, Kesî Abakuke

1 ¹Taa, Abakuke ow ha, weronomano riñe ow. On wara kacho ñekatiñyakñe Kporin komo owya, kicicme Xuta komo yehtopo pokono, ero tan wekatîmyas awya so.

²On wara wîñkekñe Kaan ya, Apa kah yawno, atî wicakî pahkînon kîmtapowa awakro oyakronomacho poko, añentatorî wara ro mak kîmtapowasî. Amna waparî komo mokyaxe kopi, wîñkesî cma re awya. Okurunpera rma tko mas okwe.

³Ahce kacho kicicme cehsom komo menpe owya? Ahce kacho emetanmekno riñe komo menpe owya okwe? Emyawno poko ñeñepanaxe, waihkanô marha ñiifaxe. Etpoko nîrwonaxe marha kica, ñeseiyaxe marha kica. Ero warai komo menpes owya okwe.

⁴Ewetîñ me tak nasî kayaritomo komo mtapotacho. Yaaronô me eñekano ciritra ro mak naxe. Kîfwan pen komo mamcexe kicicitho komo kica. Ero ke tohnawno me ro mak eñekano ñiifaxe eñekano riñe komo. Ero warai komo menpes owya Apa okwe.

Kporin Komo Ya Eyuhtopo On

⁵Ai Abakuke, mîk hak rowon pono komo ka enko. Noro yipu komo yenîche awya meserepokesî ro mak. Anarme xa tak ciino wiifas amñe. Owya ciino ritopo ka wekatîmyasî awya. Wara rma omtapotarî manwekyasî aweserepokarî ke.

⁶Kawtew komo tak wepamnoyasî mefpora ro mak. Kîixatî pînî ro komo mak mîkyam. Yohno so cemyawno komo ciñe marha mîkyam. Roowo poko hak tîtosom komo mîkyam. Ero wa so cexe mîk hak yewtontho yahsîso.

⁷Yukurumîkno komo mîkyam, eraspoto ro mak ha. Tanme ro so mak cepanatanmesom mîkyam anarî komo yanmera ro mak. Kayaritomo me cehtopo komo ponaro mak naxe tanme ro so rma.

⁸Kaŕpe títosom xa mîk ñexamro yoku kawaru. Reopahtu yoponkañe mîkyam. Tmayañem mîk iyoh komo kawaru, robu yopono, kokmamche cetarisom yopono. Kaŕpe xa títosom mîkyam kawaru mkawno komo. Meyeno mohxapu komo mîkyam kawaru mkaw so tmohsom komo. Kurum wara xa mokyaxe korîn wece tîhtosom wara.

⁹Ahnoro ñexamro mokyaxe waihkanoro riso mak okwe. Pataw mak mokyaxe ocowo wara, resce ñixan wara. Meŕpora ro mak nahsîyaxe tooto komo. Axawa wara ro mak naxe yînahsîrî kom ha.

¹⁰Kayaritomo pen komo mak tak nîwîrîyaxexe kica. Antomano riñe komo poko mak ñetaporexexe. Ñewrexexe mak ewto poko, twacayem poko rma. Ero yipu yahsî xe cexitaw so roowo ñenmekyaxe cehyun komo me, waaca yepore tîtotome so. Ero wa ewto mko nahsîyaxe.

¹¹Ero yinhîrî tak anarme ñesehtînoyaxe hara. Kicicme so tak naxe kica. Kaan yanwekñe me naxe kica. Ponaro cehtopo ro komo poko mak nahwowaxe kaŕpe cehtopo komo yanme. Ero wa naxe Kawtew komo, kekñe Kporin komo owaya.

Ahce Kacho? Kesî Rma Abakuke

¹²On wara wîlkekñe hara Kporin koomo ya, Ai Apa, Pahxanî ro mak Amoro, yihcitopo keñarî pînî ro mak ha. Ponaro oyehtopo marha Amoro, Kîfwanî ro xa. Waipîra nas amna amñe. Apa, epanîno riñe me añirithîrî rma mîkyam Kawtew komo. Toopu warai Amoro Apa, panareno riñe me xa ñexamro mîhtînoyaxñe.

¹³On warai tko Amoro, kîfwanî ro mîn awewru, kicicitho komo wece enîñe pîn. Tohnaw emetanmekno ritopo yenîñe pîn Amoro. Ero ke ahce kacho yîwîrîmano riñe komo yînmñe me mai hara? Kicicitho komo naxe aŕmano rirî poko. Kîfwan komo rma waihkexe kicicitho komo okwe. Ahce kacho tîtkeñe mak mai noro yipu komo yaŕmetaw kicicitho komo ya?

¹⁴On wara miîfa ham tooto komo, ootî wara rma miîfa ham, tuuna imo kwawno wara, Sehrere me títosom wara rma tooto komo miîfasî, kayaritomomnî wara rma.

¹⁵Noro yipu komo nanîmyaxe kiiwi ke. Anarimaw mîŕye yaka nahsîyaxe. Anarimaw mîŕye warai yaka nahsîyaxe. Anmîche nahwowaxe tak. Ero ke tawake naxe.

¹⁶Ero ke tookuthîrî pun tak nakñiyaxe tîmîyen komo ya tîmsom me rma kica. Kotoporem marha nakñiyasî tîmîyen komo ya tîmsom me kica. Tîmîyen komo ke mak totke naxe. Ñemtawexe mak okre. Ero ke ero yipu ya tîmsom nîmyaxe kica.

¹⁷Ahce wa natu noro yipu komo awya Apa? Miya roro rma katî tîmîyen komo yawnonho nahsîyatu, mîk hak rowon pono komo naŕmetu mîya roro yîtîhkan me ro mak? Yîpînîn yawno mera ro mak ma natu miya roro okwe? wîlkesî. Ero wara wîlkes awya Apa.

Amtapotarî Weyukyasi Rma Amñe, Kesî Kaan Abakuke Ya

2 ¹Taa, oroto owayapan warai yaw tak wasî. Sowtatu mîn warai yaw wasî cecetoso. Kporin komo ya oyeyutopo momokyas iito. Ahce wa na wîke yîwya Noro ya opanatanmekyatawa.

²Ero yinhîrî oyeyukyakñe Kporin komo. On wara kekñe owya, Ai, Abakuke, on wara wîkes awya, oroto tak owya ciino ritopo wenpes awya. Ero rma men mewreko. Kîfwañhe mewreko toh poko enporixapu poko kîfwañhe entome anarî komo ya. Ero yenîñenho kañpe tak cexe ekatîmso anarî komo ya.

³Oroto tooto komo yehtopo wenpes awya. Amñe ñhe mak ero wa kacho yaw roro tak naxe. Ñex ha, kacho yimaw tak ero nîmtapowasî. Cemarontara ro mak nasî omtapotacho. Pahkî rma re ka nai añenñhîrî yaw roro ciino ritopo. Wara rma momohko. Ehñara ro mak ñenmayas amñe ero yaw roro ciino ritopo. Ecmamra rma nasî. Ero wa nasî omtapotacho.

⁴Taa, noro enko kicicitho, añenñhîrî ha, cehcoyoponkaxmu mîk kica. Akpîn me so cesehtînosom mîk. Kîfwan komo reha naxe kañpe roro opona enîrî ke mak.

Ooxatî Pîn Komo Yetwîrîmacho Me Ñenmayasî Amñe, Kesî Kaan

⁵On wara nasî noro, Kaan yanwekñe me nasî kawaxiyem yanme rma kica. Ow xa takîhsom, kañe ro mak mîk kica. Tîtkenñe mak exihnî ro mak mîkî. Tîromañem xa mîkî. Kwaihtopo nîromanasî ero wara xa marha nîfomanasî noro hara. Mîk hak rowon pono komo nahsîyasî tmaywen me rma. Anarî yana komo nahsîyasî ahnoro.

⁶Pahxaro tak noro pen makîrha tak nîwîrîyakexe yînahsîthîrî komo hara. Ñetaporexex marha tak noro poko. On wara kexe yîwya ha, Kaan nîwîrîmarî me kfa tak mas amoru hara anarî komo yemyawnonho yepamnorî ke ahyaka rma. Awemyawno mepamnotîkesî ro mak eraspeno rirî ke mak kica. Atî wicakî pahkî mai ero wara kica?

⁷On wara men naxe amñe añepethîkathîrî komo, nawomyaxe men ponañe rma. Pakexe men okwe aweraspetome so kopi. Ero yimaw tak ñexamro ñemetanmekrî me maxe amoru hara.

⁸Mîk hak rowon pono pen komo yemyawnonho maañakñe okwe meñpono pîn komo yemyawnonho. Ero yinhîrî tak awemyawnonhîrî tak naañaxe ñexamro hara, etîmtoxapu komo rma. Waihkanu riñenhu amoru okwe. Anarî pen komo rowontho yîwîrîmañenhu marha amoru, ewtonthîrî komo yakñiñenhu marha amoru. Iipononhîrî pen komo marha mîwaikeñe ahnoro okwe, kexe yîwya. Ero yanme awemyawnonhîrî naañaxe hara.

⁹Kaan nîwîrîmarî me men nasî cemyawno yepamnoñenhu, kicicme cehtopo ke rma epamnoñenñhîrî. Ero wa awemyawno mepamnoyakñe

anarî komo yopono me awehtome, esemetanmekîra ro mak tak awehtome.

¹⁰Meŋpono pîn komo yîwîrîmacho poko panatanmekno riñe amoro okwe. Ero wa awexirî ke ayanan komo yîhyapamnoñe me mas okwe, ero yanme marha mîwayas okwe.

¹¹Toopu rma ñekatîmyasî kicicme awehtoponhîrî, waaca me ciixapu ha. Mîmo makwanan marha yîmtapotarî ñeyukyasî.

¹²On wara kesî, Kaan nîwîrîmarî me men nasî ewto ciîñenho, waihkano rirî me ha ciîñenho ha. Ero wara xa marha nasî kicicme cehtopo komo ke ciîñenho kica.

¹³Kporin komo yanmera ro mak nasî tooto komo yetapickacho ero pîntho yepetho me okwe. Mîk hak rowon pono komo ñetapickexe cekafkaxi ro okwe. Tohnawno poko mak ñetapickexe okwe.

¹⁴On wara tko nas amñe roowo, tawronohkatîkaxe tak nasî Kporin komo yehtopo yîhtînotopo ke, kiŋwanî ro me ehtopo yîhtînotopo ke ha. Roowo nahruyasî tuuna imo meŋpora ro mak exirî ke. Ero wa xa marha roowo pen nawronohkesî Kporin komo yîhtînotopo. Ero wa men nas amñe.

¹⁵On wara naxe anarî komo, tîmîtwono komo rma wokpeke kawaxiyem ke. Eecoko ha, keke yîwya wenmetome kica. Narkexe meŋpora ñexamro wokru twenîmso ro kica. Ero wa wenmekno ñiîfaxe yupun yentome ponomnî. Ero wa wokpano ciîñenho komo naxe Kporin komo nîwîrîmarî me okwe.

¹⁶On wara tak maxe noro yipu komo amñe, cenporem me exihra tak maxe. Tîhyapamso xa matko masî, tîhyapamso xa tak. Kawaxiyem tak erko amoro hara apun komo yesenpotome hara. Parakwe men nasî Kporin komo yamorî yaw kaari ñixan yaw. Ero tak ñerpes awya hara. Ero yimaw tahruso tak nasî cenporem me awehtoponhîrî ahyapamtopo ke hara kica.

¹⁷Ribanu pononho pen komo mîwaikekñe okwe. Ñexamro pen waihkachonho rma awahruyas okwe. Okno pen marha meraspekñe okwe. Tooto pen kamxukutho yeñeñepeñenho amoro okwe, yîrowonthîrî yîwîrîmañenho marha, ewtonthîrî yakñiñenho marha, ero pononho pen komo waihkañenho marha amoro. Noro yipu amoro kica.

¹⁸Kakronomañe me ma re nai weewe ciixaputho awya? Ciiñe ma re nakronome awya so? Anarî komo nukuiyasî bronse ero yipu xa marha ciitome. Cemaro poko kpanatanmekñe makî reha mîn ero yiputho kica. Tîñirithîrî pona enîñe me rma nasî ciiñe. Yîmtapotanî ro mak ñiîfaxe ponaro cehtopo komo me kopi.

¹⁹Kporin komo nîwîrîmarî me men naxe weewetho yakro tîmtapotaxmu komo, Apakakî, keke ero yipu ya okwe. Awomko tak amoro, keke kopi toopu ya hara yîmtapotantho ya. Tîmkarinomaxi rma re nasî ooru ke, prata ke anarimaw. Esesîn me ro mak nas okwe. Ero wa so nasî enporixaputho kica.

²⁰On wara tko nasî Kporin komo, tîmîn yaw nasî kifwanî ro yaw. Ero ke tîtkeñe mak ehcoko anyamro roowo pono komo ahnoro. Noro ponaro awexirî ke so tîtkeñe ehcoko. Ero wara ehcoko.

Rîiwome Mokyataw Kaan Tîîxatî Komo Pînîn Yaw Rma Nasî

3 ¹Taa, Abakuke mtapotarî tan wekatîmyas awya so, Kporin komo yakro yîmtapotachonhîrî. Waano rma on. Weronomano riñe mîk xakñe Abakuke.

²On wara kekñe, Apa kah yawno, amtapotarî wenta. Pahxa kañpe xa awehtopo menpekñe ayanan komo ya. Pahkî tko ñicimñipunwakñe ero yipu yenpora okwe. Ero ke oroto ñhe cma re ero wa awehtopo menpes hara. Arwonataw rma amna poko amna pînîn yaw rma cma re masî. Ero wa wîîkes awya Apa.

³On wara xakñe Kaan, Teman po moky. Kifwanî ro Mîk moky Paran Yîpîn poi. Kifwanî ro me Noro yehtopo ñesenpekñe kah yakwerî poko hakî. Kifwañhe mai ham Apa, kacho ñesencekñe miya ro mak roowo yakwerî poko hakî.

⁴Kîkatpareñe me xa moky, enmarî wara rma. Pepe kañe ñesenpekñe Noro yamorî yai tîtosom. Iito rma xakñe kañpe ro mak Noro yehtopo ceyamso mak.

⁵Epeña cekñe Noro puturme. Ocoro tak xatkeñe Noro wenatho yawno pen komo.

⁶Ero yinhîrî ñecececekñe tak Noro. Roowo pen tak nukuknomekñe kopi. Mîk hak rowon pono komo wece ñeeñakñe. Ero ke tatanatkeñe tak ñexamro. Pahxanî ro mîn îîpî, pahxanî ro marha mîn matîwîn. Ero yipu rma tko ñewakrokekñe Noro yanme, ñemacakekñe marha. Eroromerono mîn ahce wa so na Noro yehtopo.

⁷Kusan komo weeñe yîmîn komo yaw. Ñesemetanmekyatkeñe iitonô komo. Ero wa xa marha weeñe Mician komo yîmîn yaw so hara.

⁸Kicicme na meeñe Apa tuuna yepu? Mîrwonakñe eepu mko poko, tuuna imo poko marha? Ero wa na mîxakñe atararan yaw awcetaw, kawaru ñîhxikrî yaw so? Amna kurunpetopo mîn atararanî mko.

⁹Akrapan mayintoi, meñpora ro mak mahsîye awuhre waiwî. Roowo mîraconkekñe tuuna yepu ke.

¹⁰Aweñakñe rma Apa, îîpî mko. Ero ke ñesewsiyakñe. Tuuna tak nîhcekñe meñpono pîn. Ñewtunakñe xa tak tuuna imo yîmtapotarî wara. Tapockantaxmu wara xakñe.

¹¹Ñecetoi tak kaamo, nuuñi marha kah yaw rma. Ero wa xakñe awuhre yenîrî ke, waiwî, tpepeyurem. Arahnu marha ñeeñakñe tpepeyurem. Ero ke ñecetoe.

¹²Tîrwoñe xa metañakñe roowo pore. Tîrwoñe marha mîk hak rowon pono komo mapikmekñe.

¹³Miya mîçekê ayanan komo yukurunpeso, anîhkapethîrî yukurunpeso marha. Kicicitho komo mîn meretîrî metapekê. Noro yipu komo pun marha mipikekê yîhtîpîrî nîxa ro yîhtarî pona roro.

¹⁴Yîhtîpîthîrî mîparaxkekê yîrahnuthîrî ke rma. Ero wa noro pen mîwaikekê noro sowtatun komo mokyataw. Kafpe ro mak mokyatkeê nêxamro amna yakpaxi. Ocowo wara rma mokyatkeê cetaporisom wara. Nahwowatkeê nêxamro amna wece tmokyataw so. Emyawnomnî komo yefmomê wara rma mokyatkeê kopi, efepa me ermomê wara.

¹⁵Tuuna imo kwari rma tko metapikyakê awoku kawaru yakro. Porinî ro mak mîn tuuna imo, ero kwari rma mîçekê.

¹⁶Ero wa awtotoponhîrî yentache kîtatanakê ro mak, kîmtakmakmanakê marha. Mataxapu wara tak nêhtîkekê oyocho. Oyosokmuru marha tak tatanakê. Wara rma expokara wasî. Enmarî komo momokyasî, amna waparî komo yafmacho me enmarî ha. Ahrika ero me nênmape, wîlkesî mak ha.

¹⁷On wara na ka tatu amê, knatîrî na epemrutuntara nai okwe piiku yepu. Epetara marha na nai knatîrî uupa yatî. Oripa yepu marha na epetara nai. Ahnoro kmararîn pono na epetara nai. Opefa wacan yaw marha na exihra ro mak nai kooku okwe. Paaka mîn yaw so exihra marha na nai kooku. Ero wara rma na tatu amê.

¹⁸Ero wara oyesemetanmekyataw rma tko Kporin komo poko kahwowasî. Tahwore rma wasî Kaan poko okurunpeê poko.

¹⁹Kafpe oyehtopo rma Noro, Kporin komo, ponaro kehtopo komo. Kooso tarî wara rma nîifasî ohtarî. Îpî yawnukê ro me oriyas okre. Ero wara oriyasî Kporin komo. Taa, ero wa nasî owanorî, waano yaaê komo yenîê nênrî on waano. Oratîn wîyorkai ero waano me. Ero yipu mîn waano.

Soponias Nmewretho

Soponias

Kicicitho Komo Waihkacho Me N  nmayas   Men Am  ne, Kes   Kaan

- 1** ¹Taa, on wara xak  ne Soponias, Kporin komo m  tapotar     encek  ne. Xosias xak  ne Xuta yepamtho komo kayaritom  n me, ero yimaw   encek  ne. Amon pen mumutho m  k xak  ne Xosias. Taa, Kusi mumutho m  k xak  ne Soponias. Xetarias pen mumutho t   m  k xak  ne Kusi, Amarias pen mumutho t   m  k xak  ne Xetarias, Esekias pen mumutho t   m  k xak  ne Amarias. Noro yipu m  k xak  ne Soponias, Kporin komo m  tapotar   yenta  ne.
- ²On wara kes   Kporin komo, On wara men w   kes awya so, Aporin komo Ow ha, ahnoro roowo pononho pen komo w  hcamnoyas   am  ne.
- ³Tooto pen komo w  hcamnoyas  , okno pen komo marha, comota pononho pen komo marha. Tari  nem pen komo marha w  hcamnoyas   torowo pen komo marha, oot   pen komo marha tuuna imo kwawnonho pen. Kicicitho komo w  hcamnoyas  , pona ehrokachonh  r   komo marha w  hcamnoyas  . Ero wa so y  hcamnono wiifas am  ne, w   kes Ow Aporin komo.
- ⁴Xuta yepamtho pen komo marha wemetanmekyas   oyamori ke, Xerusaren pononho pen komo marha. Baaw me enporixaputho mko marha w  hcamnoyas   ahnoro tantononho, y  m  nth  r   komo marha, y  wya t  msom yak   itoponho marha. Noro ya t  msom pokono pen komo yosot  tho meero w  hcamnoyas  , anar   ro ya t  msom pokono pen komo yosot  tho marha. Noro yipu pen komo w  hcamnoyas  .
- ⁵Iito marha naxe kah yawno komo poko tahwotaxmu kom hara kica. M   mo meretwo so rma nahwowaxe ero yipu poko. Iito marha naxe Aporin komo poko tahwotaxmu komo rma re, Noro yetaci  ne komo marha m  kyam yaaro xa t  m  potar   komo yentachome enta  ne komo. Miwkon yosot   marha tko   etahcaxe asakno rorono yosot   rma kica.
- ⁶Iito marha naxe Aporin komo yahs  p  nka   enho kom okwe. Iito marha naxe Aporin komo yepo  ne p  n komo, Ahce wara wai awya Apa? ka   enho p  n   ro komo okwe. Noro yipu komo w  hcamnoyas  .

⁷On wara marha wîlkes awya so, tîtkeñe mak ehcoko Kporin komo yaw kexirî ke so. Pahnoke tak men nasi Kporin komo kamon. Kaamo nukuknomekñe Kporin komo tîmsom waihkacho ha. Tînañikîthîrî komo tak nahsîyakñe ero yimaw twaihkaxmu.

⁸Taa, on wara ciino wiifasî Aporin komo kamon po, tîmsom waihkacho me enmayataw, antomano riñe pen komo wemetanmekyasî kayaritomo xîkrî pen komo marha. Anarî yana komo ponon yawno pen komo ahnoro wemetanmekyasî.

⁹Ero po anarî pen komo marha wemetanmekyasî. Iito naxe metata makokorono pore tahronîmsom ro komo. Noro yipu komo rma ponaro cehtopo komo mîn yaw so waihkano ñiifaxe okwe, cemarowaxe marha ero yipu yaw so kica. Emapona roro naxe ero wara okwe.

¹⁰On wara marha wîlkes awya so, Aporin komo xa Ow ha, ero kamon po tak yîwratano ritopo ñesencesî metatawno. Ootî metatan mîtwono mîkyam nîwracexe. Emtacho pono komo marha nîwracexe. Esetapacho komo marha ñesencesî, îh pono pen komo yesetapacho.

¹¹Awratacoko amyamro Makates pono pen komo. Ahnoro twarawantaxmunhîrî pen komo tak ñetwaikeke okwe, puranta yemtakaimañenho pen komo marha tak naxe tîhcamnosokwe.

¹²On wara marha ciino wiifasî ero yimaw, Xerusaren pono komo wepotîkesî ramha ke. Eserepokan pen komo tak wemetanmekyasî. Uupa yukun yukumuru warai ro mak mîkyam kica. On wara kañe komo mîkyam, Ahce wa na kiiñe pîn komo Mîkro Kporin komo. Kîfwañhe kirihra so nai, kîwîrîmara so marha nai, kañe komo mîkyam kica.

¹³Ero ke ñexamro yemyawnonho pen tak naafaxe waapa komo. Yîmînthîrî komo marha ñixkeke. Tîmîn komo rma re ñiifaxe, ero yaw so tko exihra naxe okwe. Tînatîrî komo rma re ñiifaxe uupa yatho. Ero yeperîrî yukunu tko erîhra naxe okwe.

¹⁴Pahnoke xa tak men nasî Aporin komo kamon, awerepokacho komo xa tak. Yohnon men ero me ñenmayasî. Entacoko kapu. Kahwokatikacho mak ñesencesî ero po. Cerewre ro mak ñemtarakexe karitînhîrî komo rma ero kaamo po.

¹⁵Aporin komo yîrwonîmtopo xa mîn ero kaamo. Awemetanmetopo komo mîn, awewru komo yaatopo marha, awahwokacho komo, awîrîmacho komo marha. Awarpape men ñenmayasero kaamo, awahwotacho komo mera ro mak nasî. Tustumui men nasî kaapu ero kaamo po, cicwiye xa nasî.

¹⁶Tuu kacho marha ñesencesî ero kaamo po. Yuu yuu kacho marha ñesencesî. Twacayem pono pen komo waparî mokyaxe. Kawno nasî mîmo iito sowtatu mîn. Ero yawno komo waparî me marha mokyaxe.

¹⁷Iitono komo yahwokacho wekpes okwe. Ewuhnî komo wara ro mak ñetañaxe okwe. Ero wara ñexamro pen wiifasî kicicme exirî ke so opoko, Aporin komo poko. Xoo kesî mak ñexamro kamxukutho roowo pupuntho

wara, aîmaxapu wara. Wexkiririnthîrî komo marha ñemarakesî roowo pona wetî wara ro mak kica.

¹⁸Yukurun komo mera ro mak nasî yupurantan komo ero kaamo po, Aporin komo rwonîmtoopo po. Prata nasî yukurun komo mera, ooruu marha. Ñetwîrîmesî tak roowo ahnoro Kporin komo yîrwonîmrî ke. Wehto wara ro mak nasî yîrwonîmtoopo, tponarono komo yewyomacho ke nîrwonasî. Ponañe rma waihkanoo ñiitîkesî, roowo pononho pen komo nîhcamnotîkesî ahnoro rma. Ero wa ciino ñiifasî Kporin komo.

Aporin Komo Epocoko, Kesî Kaan

2 ¹Ai, on wara wîlkes awya so, on pono komo amyamro, roowo pono kom ha. Kicicme ro mak nas amna, kañe pin komo amyamro okwe. Esenmecoko ha ka, yaaro wîlkesî, esenmecoko ha men.

²Ñexamro pen tak waihkanoko ha, kahra ka oyexitaw esenmecoko. On kaamo kokmamyas ha men okwe. Puruma pîpîtho cesî miya ocowo yanme ero wara rma on kaamo ces ha. Awecmamyataw so ñenmayas ha men okwe Kporin komo yîrwonîmtoopo me. Apoko so men Noro nîrwonas oko.

³Aporin komo men epocoko amyamro tîrwonporem komo, Noro mtapotarî yewetîñe kom ha. Kîfwañhe awehtopo komo ponaro xa ehcoko, kyopono pîn me awesehtînotopo komo ponaro marha ehcoko. Ero wara awexitaw so tukurui tak na matu amñe Aporin komo yîrwonîmtoopo me enmapuche amñe. Ero wa na matu amñe.

Mîk Hak Rowon Pono Komo Ñemetanmekyasî Kaan

⁴On wara naxe Piristew komo amñe, yarîhra tak nasî Kasa amñe ewtotho me mak okwe. Wemronho me marha nasî Askaron hara okwe. Astoce pononho pen komo ñeñepetîkexe kamarakataw rma. Naatîtho wara tak nasî Ekron hara mohkaxaputho wara.

⁵Kerecita komo amyamro hara, tuuna imo yecihtawno kom ha, metwîrîmexe marha amyamro hara. Awaikacho komo poko tak nîmtapotai Kporin komo. Amyamro hara Kanan pono komo, awaikacho komo poko marha nîmtapotai Noro. Piristew komo yeken mîn Kanan. Kîwîrîmesî amoro pen roowotho. Pohnî me ro mak tak masî ero yimaw.

⁶Tuuna imo yecihtarî tak nasî opeña nahrî yewtî me amñe. Opeña yosom mînî mko tak nas iito, opeña wacan marha nas iito yaake.

⁷Xuta yepamtho komo rowon me tak nasî iitono roowo, asak makno etîmtoxapu komo rowon me ha. Iina cexe toh komo nahmaxi cuupu ke. Kokmamche roro Askaron pononho mîntho yaka ñetakriyaxe Xuta yepamtho komo. Ñexamro wakronomes Owî. Aporin komo Ow ha, ponaro Xuta yepamtho komo yehtopo. Ñexamro poyino pen komo marha wekyas hara waapa narîtho komo. Ero wara ñexamro wiifasî.

⁸Taa, on wara wasî anarî komo poko hara, Moabita mtapotarî wencesî oyanan komo yîwîrîyakacho kica. Amonita komo marha nîmtapowatkeñe oyanan komo poko, nîwîrîyaketkeñe kica. Ñexamro rowontho amna nîwîrîmesî ro mak okwe, ketkeñe kica.

⁹Ero ke ñexamro pen yîwîrîmacho poko kîmtapowasî. Yaaro xa wîikesî, yaaro xa, waipîn me ro mak wasî, ero wa xa marha yaaro kîmtapowasî yîwîrîmacho komo poko. Aporin komo Ow ha awantomañe ro komo, ponaro Ixaw Yana komo yehtopo ha. Sotoma pen wara rma tak nasî Moabita komo rowontho amñe. Komoha pen wara marha tak nas Amonita komo rowontho hara. Peen keñe mak tak nasî, cewtake so marha yîmîtî keñarî ke. Pohnî me ro makî tak nasî yîrowonthîrî komo eroromero. Itono komo yemyawnonho yaañe me tak nasî oyanan komo, etîmtoxapu kom ha. Moabita komo rowontho tak nahsîyaxe ero yimaw oyanan komo, etîmtoxapu komo, Amonita komo rowontho marha nahsîyaxe.

¹⁰Ero wara tak naxe amñe ñexamro pen cehcoyoponkachonho yepetho me okwe. Kporin komo yanan komo nîwîrîyaketkeñe kica, iyopono me so nîmtapowatkekñe kica. Noro pîntho me ro mak ñetahcatkeñe oyanan komo okwe, Kantomañe ro komo yanan kom ha.

¹¹Eraspeto xa nasî Aporin komo ñexamro poko. Ponaro roowo pono pen komo yehtoponho tak nîhcamnoyasî Noro. Ero yimaw tak Noro poko mak tak nahwowaxe mîk hak rowon pono komo, tanhamyan komo ro mak. Tîrowon po so rma Noro poko nahwowaxe.

¹²Amyamro marha Eciopia pono pen komo, okaciparanî rma tak nasî awaparî komo me hara oko, kesî Kporin komo.

¹³On wara marha nasî Kporin komo anarî komo poko hara, nohce ñixan pono pen komo wece tak ñetapoyankesî. Asiriu pen komo nîhcamnoyasî. Ninipe pen tak nasî yarîhra ro mak tak okwe. Turpe tak nas iitono roowo, axawa imo wara rma nas okwe.

¹⁴Iito tak ñetîrapesî okno, opeña, paaka marha. Mîk hak mak ñetîrapesî iito okno pîn komo. Itono poko ñetahsîyasî tariñem, kosope cetarisom, pupuri warai komo. Mîmo mapatantho kanahtaka ñetahsîyasî. Mîmo yewkanapantho yaro ñesencesî yîmtapotarî komo. Wemronho tak nasî cesenmeso mîmotho potaw so. Mîmo makwanantho marha ñesenpesî setru sahsamaxapu.

¹⁵On wara xatkeñe ñexamro Ninipe pononho pen komo, esemetanmekîra ro mak xatkeñe, erasîra ro mak ñenmayatkeñe. On wara ketkeñe ñexamro tîropotaw so, Amna xa nasî anarî komo yopono me. Amna yecenarîno komo exihra ro mak naxe, ketkeñe kica. Enko ha ka, ewtotho me ro mak tak nas okwe. Okno pîn yeken me tak nasî ewtotho ha. Ahce okwe, kexe tak iito xari tîtosom komo kopi erotho poko, pokupoku kexe marha tamorî ke so. Ero wa tak nasî Ninipe pen amñe.

Kicicme Ro Mak Xerusaren Pono Komo Yehtopo Ñekatîmyasî

- 3** ¹Ewto imo pono komo poko tan kîmtapowasî, ñesemetanmekyaxe ro mak tak iitono komo. Kicicitho keñe naxe kica. Tpoyno komo yemetanmekñe ro komo mîkyam. Kanwekñe komo marha mîkyam okwe.
- ²Kewetîñe pîn komo ro mak iitono komo kica. Tpanaretopo komo yentara ro mak naxe okwe. Kporin komo pona enîñe pîn komo mîkyam iitono komo. Meyehra tohra ro mak naxe ponaro cehtopo komo yaka.
- ³Reaw warai mak mîkyam iitono yantomañe komo, tmayañem wara naxe. Robu warai marha mîkyam iitono eñekano riñe komo, kokmache cetarisom komo warai. Tootî yocho yîmtoñe pîn mîk robu enmapuche tonotome. Noro yipu mîkyam iitono komo.
- ⁴Kyoponkañe ro komo mak iitono komo, ñexamro weronomañe kom ha, Kemîknoñe komo marha mîkyam. On wara marha naxe iitono komo, tîmsom pokono kom hara, omîn nîwîrîmexe, apanatanmetopo komo marha nanwekyaxe kica.
- ⁵Kîfwanî ro tko Mîkî Kporin komo, yîchewno kom ha. Kicicme exihnî ro mak Mîk ha. Enmafatîxera ñesenpesî yaaro eñekano riñe me. Ehñan ro mak Mîkî. Wara rma, Kicicme wasî kica, kahra ro mak naxe akpîn komo. Ero wara naxe kica.
- ⁶On wara tko kesî Kporin komo, Mîk hak rowon pono komo waihkañenho Owî. Yîmînthîrî komo tak nasî takñiso twacayemînhîrî mko rma. Yarîhra ro mak wiire esamathîrî komo. Ero yaw so tîtosom komo exihra ro mak naxe okwe. Cecahso nasî ewtonthîrî komo. Iito exihra ro mak tak nasî tooto, cewñe ñhema exihra ro mak nasî.
- ⁷On wara wîlkekñe iitono komo ya, Opoko twerî tak na matu amyamro reha. Owya apanaretoponhîrî ponaro tak na matu, wîlkekñe cma re yîwya so. Ero wara awexitaw so awewton komo yîhcamnopîra wasî, wîlkekñe. Ñexamro wemetanmekyakñe emapona roro okwe. Noro yipu rma tko pahxaxaro paketkeñe kicicitho me cehtome so ahce na poko cexitaw so.
- ⁸Ero ke on wara kesî Kporin komo, Ow men momohcoko. Pahxaro tak kawomyasî yîwîrîmano ritohme. Mîk hak rowon pono komo wenmekyasî, mîk hak maywen kom ha. Enmekno riche tîrwoñe xa tak ñexamro pen wafmesî. Kîrwonîmtîkesî tak ero yimaw. Cerewre xa ñexamro pen waihkesî. Ahnoro roowo pen wakñiyasî orwon ke, oyehtopo yewyomacho ke.

Ixaw Yana Komo Nakîfwames Hara Kaan Amñe

- ⁹Ero yimaw tak anarî yana komo mtapotarî wakîfwamesî ero yaro tîmtapotachome so Aporin komo yakro. Ayanan komo amna, ero ke amna cma re makronomesî, kexe. Owya tak ñetantomapexe ero yimaw. Iito re mak nîhtînoyaxe omtapotarî yewetîtopo poko.

¹⁰Miya ro mak cetakpaxi naxe oyana komo, opoko tahwotaxmu kom ha. Meye naxe anarî komo Eciopia pono komo yewkuru mehxa. Eñexa rma tko owa tîmsom ñekyaxe.

¹¹Kicicme ka maxe opoko. Ero kaamo po tko tîhyapamnosom mera tak maxe kicicme awehtoponhîrî komo pona. Ero yimaw on ewto pononho komo tak weñepesî on poi. Ero wa weñepesî, Amna xa takîhsom okre, kañe komo. Ñexamro pen weñepesi noro yipu komo ke yîchewnomra tak awehtome so. Ero yinhîrî tak ehcoyoponkara ro mak maxe tan oyîpînî ro po.

¹²Achew so rma tko wîmcesî tîrwonporem komo, kyopono pîn me cesehtînosom kom ha. Kporin komo yosotî pona enîñe komo mîkyam okre. Ito rma naxe noro yipu komo.

¹³Ero yimaw on wara tak naxe Ixaw Yana komo, etîmtoxapu komo, akpîn me exihra tak naxe okre, cemarontan me marha naxe okre. Cesemîknosom me yîmtapotan me ro mak naxe. Ero yimaw ñeseresmexe, ceseresmache so ñetakriyaxe. Cemetanmekñe komo pona erasîn me ro mak naxe okre, kesî. Ero wara kesî Kporin komo awya so.

Ahwotacoko Tak Kaan Poko. Noro Marha Nahwowaşî Apoko So Hara

¹⁴Taa, ewanomakî amoro Siaw yemsîrî. Emtarakacoko amyamro Ixaw Yana komo tahwore awexirî ke so. Tawake ehcoko, ahwotacoko yaaro xa tak. Ero wara tak esko Xerusaren yemsîrî.

¹⁵Awemetanmetoponhîrî komo tak nowye Kporin komo. Aaxatî pîn komo ñeñepekñe. Awakrono komo me tak nasî Kporin komo, Ixaw Yana komo kayaritomon. Ero ke awîrîmañe komo yenîhra tak maxe okre.

¹⁶Ero kaamo po tak on wara kexe tooto komo Xerusaren pono komo ya, Ai, Siaw pono komo amyamro, erasîra ro mak tak ehcoko. Kañpera exihra ro mak ciicoko awamorî komo.

¹⁷Awakro so wa nasî Aporin komo Kaan, Karitî xa Mîkro. Akurunpetopo komo poko ñekaricesî. Nahwowaşî ro mak apoko so. Awereporexe so aaxe so cehtopo ke. Ñewanomesî marha. Ero wara nahwowaşî Noro apoko so.

¹⁸Ito naxe ahwon komo marha. Ahwora naxe Kaan poko esenmekîra awexirî ke so. Tîwîrîyakaxmu kîwyam okwe, kañe komo mîkyam. Noro yipu komo tak wenmekyas hara.

¹⁹Ero yimaw tak awemetanmekñenhîrî komo wîwîrîmesî. Apoyino pen komo tak wenmekyasî yîhrepun komo. Ahnoro miya so eñepexapunhîrî pen komo wenmekyas hara. Ero yimaw tak oyana komo poko nahwowaşe hara mîn hak rowon pono komo. Kîfwan komo ro mak mîkyam Ixaw Yana komo, kexe iitono komo, yîwîrîyakañenhîrî komo ahnoro.

²⁰Ero yimaw kenmekyaxe so. Aweken komo pona keyaxe so hara. Apoko so tak nahwowaşe anarî yana komo ahnoro, roowo poko hakno

komo. Kifwan komo ro mak mîkyam Ixaw Yana komo, kexe apoko so. Ero wa kexe apoko so apoyino komo yekyataw awero ro so rma. Waapa narîtho komo mîkyam wekyasî iina hara. Ero yimaw cekaiporesom me xa maxe, kesî. Ero wara kesî Kporin komo.

Axew Nmewretho

Axew

Ahce Kacho Omîn Ciriha Matu? Kesî Kaan Yîwya So

1 ¹Taa, pahxa tî kayaritomo me xakñe Tafu. Asakî cimñipu xakñe kayaritomo me ehtoponhîrî. Ero yimaw tak Axew ñencekñe Kporin komo mtapotarî. Weronomano riñe mîk xakñe Axew. Sorobabew ya yîñekatiñrî tî mîn ñencekñe, Xoswe komo ya. 6-înhîrî nuuñi po ñencekñe, yihcirî po ha ka kaamo po. Xuta yepamtho kopenato tî mîk xakñe Sorobabew, Seawciew mumuru ha. Xosatake mumuru tî mîk xakñe Xoswe hara, Kaan yaka cewomsom.

²On wara kacho tî ñencekñe, Ai, Axew, on wara wîlkes awya. Aporin komo Ow ha, awantomañe ro komo. On wara kexe moxam oyanan komo, Kporin komo mîn ciitopo mera ka nasî, kexe okwe.

³⁻⁴Weronomano riñe mîk xakñe Axew. On wara kekñe Kporin komo yîwya yîñekatiñrî, Ai, Ixaw Yana komo, kifwanî ro yaw so maxe amîn komo yaw. Onî reha omîntho nasî wemronho me mak kica. Kifwañhe ma re nai ero wara exitaw omîn awya so?

⁵Ero ke on wara wîlkes Ow Aporin komo, awantomañe ro komo, Awehtopo komo poko men esehtînocoko takîhso.

⁶On wara maxe okwe, meñpora ro makî cma re miice anatîrî komo yatho. Amñe anatîrî komo yeperî yenmekyataw wahra ro mak xakñe okwe cenmesom. Meseresmexe rma re erepotan me mak okwe. Awokru komo rma ciki re meefaxe awecenañra so rma okwe. Aponon komo rma re mamruyaxe, mîkomsînxaxe rma okwe. Apurantan komo rma re mahsîyaxe awetapickachonîrî komo yepetho, cewtakem yaka tko menkayaxe okwe apurantan komo yen yaka.

⁷On wara men kesî xa hara Aporin komo awya so, awantomañe ro komo, Awehtopo komo poko men esehtînocoko takîhso.

⁸Îñ pona etocoko weewe kotoso omîn me ciisom. Omîn tak ciicoko tawake oyehtome ero poko. Ero cirirî ke tak kifwanî ro me oyehtopo menpexe okre, kesî Noro awya so.

⁹Meŕpora wenmekyas amñe onatîrî yeperîrî, mîiketkeñe cma ha re. Wahra makî tko menmece okwe. Amîn komo yaka añenmekîthîrî komo rma Ow pahyakñe oyapepen ke rma. Ahce poyero wa puu wîikekñe ero poko? Omîn poyero puu wîikekñe. Wemronho me mak naŝ omîntho kica. Cemyarke maxe amyamro okwe amîn komo poko mak.

¹⁰Ero wara awexirî ke so cicakî namenmekyaŝ kaapu. Naatî yepetanmekîra marha naŝ roowo okwe.

¹¹Tuuna mokuhtorî wañikye amamarîn komo pona so, îh pona so, puruma pona so, uupa yukun pona so, ciixan pona, aseci pona so. Tuuna mokuhtorî wañikye ahnoro anatîrî komo pona, tooto komo pona marha, awoh komo pona so. Ahnoro añirithîrî komo pona so wañikye tuuna mokuhtorî, wîikes awya so, kekñe Kporin komo.

Kporin Komo Ñewehcaxe Xerusaren Pono Komo

¹²Ero yinhîrî Kporin komo mtapotarî tak ñewehcatkeñe ñexamro, ponaro cehtopo komo mtapotarî. Axew ñekatîmîtho rma ñewehcatkeñe weronomano riñe ñekatîmîtho. Ero poko Kporin komo nantomatho rma mîk xakñe Axew. Ero ke tak cetkeñe Kporin komo mtapotarî yanme. Noro ponaro xa xatkeñe okre. On wara xatkeñe ewetîñe komo, Sorobabew, Seawciew mumuru, Xoswe, Xosatake mumuru, Kaan yaka cewomsom ha, ahnoro Xuta komo, etîmtoxapu kom ha.

¹³Ero yinhîrî on wara kekñe hara Axew Xuta komo ya, On wara marha keŝî Kporin komo awya so, Awakro so rma was ha, keŝî, kekñe. Kporin komo mtapotarî rma mîn ñekatîmyakñe yîwya so.

¹⁴⁻¹⁵Ero wa ñexamro nahworekñe Kporin komo tîmîn ciitopo poko. Sorobabew nahworekñe, Xuta komo kopenato, Xoswe, Kaan yaka cewomsom ha, ahnoro Xuta komo, etîmtoxapu kom ha. Noro yipu komo nahworekñe tîmîn ciitopo poko. Ero ke tak mokyatkeñe Kporin komo mîn ciiso, ponaro cehtopo mîn ciiso ha. Asakî cimñipu xakñe kayaritomo me Taŕu yehtoponho, 6-înhîrî nuuñi po, 24-nhîrî kaamo po, ero po xa ñihciyatkeñe Kporin komo mîn ciitopo. Ero wara xatkeñe.

Kîfwañhe Xa Tak Omîn Wiifas Amñe, Keŝî Kaan

2 ¹Ero yinhîrî tak Kporin komo mtapotarî ñencekñe xa hara Axew, weronomano riñe. 7-nhîrî nuuñi po, 21-înhîrî kaamo po, ero po xa yîmtapotarî ñencekñe.

²On wara kekñe Kporin komo yîwya, Ai Axew, amtapotakî xa hara Sorobabew yakro, Xuta komo kopenato yakro. Xoswe yakro marha amtapotakî Kaan yaka cewomsom yakro, ahnoro Xuta komo yakro amtapotakî etîmtoxapu komo yakro.

³On wara kasko yîwya so, Onoke xa nai tan etîmtoxapu, pahxantho Kaan mîntho yenîñenho. Kîfwanî ro mîn xakñe okre. Ahce wa tak meeñatu on yaxan hara? Ero pîntho me tak na on meeñatu?

4 On wara tko kesî Kporin komo awya so. Sorobabew amoro, Xoswe marha amoro Kaan yaka cewomsom. Ahnoro tantono komo ya kesî on wara, Kafpe ehcoko awetapickachome so. Awakro so men was ha, wîlkes Ow Aporin komo, awantomañe ro kom ha.

5 On wara wîlkekñe awya so Exitu poi amokyataw so, Awakro so nasî Oyekatî, wîlkekñe. Ero ke ero wara rma nasî Oyekatî oroto awakro so rma. Ero ke erasîra ehcoko.

6 On wara marha kesî Kporin komo awya so awantomañe ro komo, On wara men ciino wiifas amñe, cewñe ro xa hara kaapu wenuhmesî, roowo marha, tuuna imo, turpem marha, ero warai wenuhmes amñe. Pahnoko tak nasi ero yipu yenuhmacho owya.

7 Mîk hak rowon pono komo ahnoro wenuhmesî. Ero ke tîmsom ñekyaxe ñexamro, tpoxwem xa mîk hak rowon pono komo ya ero yipu ñekyaxe. Ero yipu ke tak on omîn warîhçetîkesî, kes awya so Kporin komo, awantomañe ro komo.

8 On wara marha kesî Kporin komo awya so, kantomañe ro Mîk kesî, Owyani rma mîn prata, owyan marha ooru, kesî.

9 Kîfwañhe rma re xakñe omîntho pahxantho. Kîfwañhe xa tak nas on omîn erotho yopo, kesî Kporin komo. On yaw rma cerepore awehtopo komo wîmyas awya so, kesî. Ero wara kesî awya so Kporin komo, kantomañe ro komo.

Kîfwañhe Exihra Rma Xatkeñe Xuta Komo

10 Ero yinhîrî 2 cimñipu ka xakñe kayaritomo me Tafu yehtoponho, 9-nhîrî nuuñi po, 24-nhîrî kaamo po, ero po Kporin komo mtapotarî ñencekñe xa hara Axew, weronomano riñe.

11-12 On wara kacho ñencekñe, On wara kesî xa hara Kporin komo, kantomañe ro komo, Tîmsom pokono komo ya kasko on wara, Ai, oyakno komo, ahce wa nîlke kpanatanmetopo komo on yipu poko? Wooto na maafatu aponon komo yaw, Kaan ya tîmxapu na mîn maafatu. Ero yaafataw aponon na napeya puruma, wooto tîyoxapu, wooku, aseci, ahce na napeya knahrî, Kporin komo ya tîmîhnî. Ero yipu yapeche ahce wa tak nai apexapu, Kaan ya tîmxapu me marha tak na nai tîmîhnînhîrî hara awya so? kacoko yîwya so. Pîra, ketkeñe tîmsom pokono komo.

13 Ero yinhîrî tak on wara kekñe hara Axew yîwya so, Taa, anarimaw anahrî komo na napeya tooto yokoputho ke yikicicirexapu hara. Ero yipu yaperî ke kicicme tak nai hara awya so? Nhnk, kicicme tak nai kica, ketkeñe tîmsom pokono komo.

14 On wara kekñe hara Axew, On wara kesî Kporin komo awya so, Ero wa xa marha maxe amyamro hara oyanan komo, oyanton kom ha. Ero wara maxe owya. Ahce na miifatu iito, ahce na mîmyatu owya iito. Ahnoro ero yipu nasî cikicicireso kica.

Ehñan Me Tak Kiifaxe So, Kesî Kaan Yîwya So

¹⁵On wara marha wîikes awya so, cehñaxmu me awehtoponhîrî komo poko esehtînocoko. Pahxa omîn cîrihra ka mîxatkeñe. Toopu ka cîrihra mîxatkeñe etîmkasî re omîn wacan me.

¹⁶Ero yimaw on wara mîxatkeñe okwe, puruma yeperîrî menmekyatkeñe tukuhkaw 20 yeen wicakî. Ero yinhîrî mîfcetkeñe ero yamehso hara. Ero yimaw 10 yeen wicakî makî tak xakñe okwe. Ananimaw uupa yewkukacho yaka mîfcetkeñe ewkuru ka. Yihcîrî me apikmoche rma 50 yeen wicakî xakñe ewkukacho yaw. Ero yinhîrî iika awcetaw so 20 yeen wicakî mak tak xakñe okwe. Ero wa so xakñe anahrî komo okwe.

¹⁷Anatîrî komo yipîñotopo marha wekpekñe. Ero ke naawaiyakñe tak okwe, tpayaye marha xakñe okwe. Kehñanmekyatkeñe so okwe ahce na poko awexitaw so. Wara rma owece etaknamara rma mîxatkeñe okwe, kesî Kporin komo.

¹⁸Oroto takî ciiso nas omîn mapatan. 9-nhîrî nuuñi po miîfatkeñe, 24-nhîrî kaamo po ha. Ero yimawnonhîrî rma tan ehñara tak awehtopo kom hara encoko xe.

¹⁹Nai rma anatîrî komo yatho mîmo yaw yîmtotopo yaw? Epetara ka xakñe anatîrî komo uupa, piiku yepu, roman yepu, oripa yepu, ero yipu ahnoro epetara xakñe pahxa. Oroto tak kakronomexe so okre, miya roro rma kakronomexe so, kesî Kporin komo awya so.

Kaanî Nmeñekatho Mîk Sorobabew Kayaritomo Me

²⁰⁻²¹Ero yinhîrî takî Kporin komo mtapotarî wencekñe xa hara, Axew ow ha. 24-nhîrî kaamo po wencekñe. On wara kekñe owya, Ai Axew, on wara kasko Sorobabew ya, Xuta komo kopenato ya, On wara kesî Kporin komo awya, Pahxaro tak kaapu pen wenuhmesî, roowo pen marha.

²²Kayaritomo pen komo Ow waihkesî yaake, yukurumîknonhîrî pen komo rma. Xenciu komo kayaritomon komo mîkyam wafmesî, ñexamro sowtatun pen komo marha. Tarara pen wafmesî, ero yaañenho pen komo marha. Kawaru pen marha waihkesî, yîmkaw so toxapunhîrî pen komo marha. Noro re me cehsom komo rma ñetwaikexe okwe.

²³On wara marha wîikes awya, Sorobabew amoro, Seawciew mumuru. Oyanton amoro. Kecehcesî, oyamoyeknarî warai me rma kiiñasî. Onîhtînoputho amoro oyanton me, kesî. Ero wa kesî Kporin komo awya, kantomañe ro. Iina mak nai omtapotarî.

Sakarias Nmewretho

Sakarias

Awehtoponhîrî Komo Yai Etaknamacoko

1 ¹Taa, Kporin komo mtapotarî tan mewresî. Sakarias ow ha, Berekias mumuru. Itu pen mumutho mîk xakñe Berekias. Weronomano riñe ow ha, Sakarias. ²cimñipu tak xakñe kayaritomo me Tafu yehtoponho, 8-nhîrî nuuñi po ha. Ero yimaw tak Kporin komo mtapotarî wencekñe. ²⁻³On wara kekñe owya, Aporin komo Ow ha, awantomañe ro komo. Pahxa ka kîrwonakñe aporin pen komo poko. Ero ke on wara kasko yîwya so, On wara kesî Kporin komo awya so, ohyaka amohcoko hara. Amokuche so tak ahyaka so kmokyas Ow hara, kesî Kporin komo, kantomañe ro.

⁴Aporin pen komo wara tak exihra ehcoko. Ñexamro pen panatanmekyatkeñe rma re weronomano riñe pen komo. On wara ketkeñe yîwya so, On wara kesî Kporin komo awya so, Kicicme awehtoponhîrî komo tak ahsîpînkacoko, emetanmekno rirî poko awehtoponhîrî kom ha, kes awya so, ketkeñe yîwya so. Omtapotarî yentara ro makî tko xatkeñe okwe, oyewetîra marha xatkeñe okwe, kesî Kporin komo awya so.

⁵On wara marha kesî Noro awya so, Ahto tak natu aporin pen komo? Ahce wa natu weronomano riñe pen komo, eroromero katî wa nat ha waipîn me ro mak awya so?

⁶Ahce wa tko xakñe omtapotachonho hara, pantanmekno ritoponho owya? Ero wa men kasko Ixaw Yana komo ya, wîikekñe oyanton pen komo ya, ñexamro weronomañe pen komo ya. Omtapotachonho yaw roro exihra katî xatkeñe aporin pen komo awya so? Ero wa kacho yentañenho komo mokyatkeñe ohyaka hara. On wara tak ketkeñe, Kpanaretopo komo niñtînoyakñe Kporin kom ham. Kicicme kehtoponhîrî komo yaw roro rma kpanaretkeñe so oko. Ero wara rma kiifatkeñe so Kporin komo tîniñtînopathîrî yaw roro rma, ketkeñe, kesî Kporin komo awya so.

Kawaru Mkawno Komo Ñeeñasî Sakarias

7Taa, 2 cimñipu rma ka xakñe kayaritomo me Tafu yehtoponho, 11-nhîrî nuuñi po tak xakñe, sebase po ha. 24-nhîrî kaamo mîn xakñe. Ero yimaw xa hara Kporin komo mtapotarî wencekñe. Sakarias ow ha, weronomano riñe. Berekias mumuru ow, Itu pen parînho.

8Kosope on warai weefñakñe, tooto weefñakñe kawaru mkawno. Cucure xakñe kawaru. Tarenakem yaw ñecececekñe muhta yepu chew. Noro mkai tak weefñakñe kawaru xa hara yaake. Anarî komo xatkeñe cucure so, anarî komo xatkeñe xahfape so, anarî komo xatkeñe tumutwe so.

9Ero ke on wara wîïkekñe, Apa, onoke mîkyam kopi? wîïkekñe. On wara oyeyukyakñe ancu, oyakro nîmtapowakñe noro, Taa, wenpesî tak awya ñexamro yehtopo, kekñe owya.

10Ero yinhîrî tak muhta yepu chewno oyeyukyakñe hara. On wara kekñe owya, Kporin komo ñeñepetho komo mîkyam. Roowo poko hakî so etaritome ñexamro ñeñepekñe. Noro yipu komo mîkyam, kekñe owya.

11Ero yinhîrî tak Kporin komo yancun yakro tak nîmtapowatkene kawaru mkawno komo, muhta chewno yakro. On wara ketkeñe yîwya, Roowo pore amna ñetariy. Cerepore so amna ñeeñe roowo poko hakno komo. Ahce na poko eserepoka me so amna ñeeñe, ketkeñe.

Tîyanan Komo Pînîn Yaw Nasî Kporin Komo

12Ero yinhîrî on wara tak kekñe Kporin komo yancun, Apa, meñpono pîn komo yantomañe Amoro. Atî wicakî pahkî mai ha Xerusaren pono komo pînîn yawra okwe? Ahnoro Xuta yewton pono komo pînîn yawra mîxakñe. 70 cimñipu ñexamro poko mîrwonakñe okwe, kekñe ancu.

13Ero ke ancu yakro tak nîmtapowakñe Kporin komo, oyakro tîmtapotaxmu yakro. Tawake nîmtapowakñe noro yakro, erepotanmetopo poko ha.

14Ero ke on wara kekñe hara ancu, oyakro tîmtapotaxmu, Ai, Sakarias, on wara men kasko apoyino komo ya, Ai, oyakno komo, on wara men kesî Kporin komo awya so, awantomañe ro komo. Xerusaren pono komo xe ro mak wasî, Siaw pono komo xe marha.

15Kîrwonasi ro mak ha mîk hak rowon pono komo poko reha, eserepoka komo yakro. Kîrwonakñe poko so wahra mak ha ka. Miya xe xa tko orwonmekyatkeñe ñexamro okwe oyana pen komo yemetanmekrî ke okwe.

16Ero ke on wara tak wîïkes Ow, Aporin komo, Xerusaren pona kîwces hara. Iitono komo pînîn yawno me tak kîwcesî. Iina xa hara omîn ñiifaxe. Xapopo warai tak ñehyatkexe Xerusaren yukuknomacho, kesî Aporin komo kantomañe ro.

17On wara marha ekatîmko yîwya so, On wara marha men kesî Kporin komo awya so, kantomañe ro, Meñpora tak nas amñe oyewtonî mko po

iitono komo yemyawno pen, mîmo komo yopo nasî. Siaw pono komo nahwores hara okre. Xerusaren Ow meñekesî hara oyewton me, kesî Aporin komo awya so, kasko, kekñe. Ero wa kekñe Kporin komo owya.

Paaka Meretîtho Yentoponho

¹⁸Ero yinhîrî tak iina xa marha weenâkñe hara. Iito tak paaka meretîtho warai weenâkñe hara, 4 mak.

¹⁹Ero ke on wara wîlkekñe ancu ya, oyakro tîmtapotaxmu ya, Ai apa, ahce kuknon mîn paaka meretîtho warai? wîlkekñe. On wara oyeyukyakñe, Xuta pen komo yakpañenho komo mîkyam paaka meretîtho warai komo. Ixaw Yana pen komo yakpañenho marha mîkyam, Xerusaren pono pen komo yakpañenho marha, kekñe owya.

²⁰Ero yinhîrî 4 tooto ñeñpekñe hara owya Kporin komo. Pehu pokono ro komo mîkyam xatkeñe.

²¹Ahce wece mohxapu mîkyam hara? wîlkekñe yîwya. On wara oyeyukyakñe, Xuta pen komo yakpañenho mîkyam paaka meretîtho warai komo. Miya so ro mak nakpayatkeñe yîhkantan me ro mak ehtome so ñexamro pen okwe. Ñexamro yeraspeso takî tko mohcow ñexamro hara pehu pokono komo. Paaka meretîtho warai pen komo tak nafmexe. Mîk hak rowon pono komo mîkyam paaka meretîtho warai komo. Ñexamro mokyatkeñe Xuta komo yakpaxi. Taa, moxam yaŋmaxi mohcow pehu pokono kom hara, Xuta komo yakpañenho komo yaŋmaxi, kekñe Kporin komo owya. Ero wa kekñe owya.

Xerusaren Yamtarî Nukuknomesî, Ehyatkawnon Marha

2 ¹Ero yinhîrî tak kesewyaŋakñe xa hara. Iito tak tooto weenâkñe xa hara. Xapopo warai weenâkñe noro yemyaw. Ewto yukuknomacho mîn xakñe xapopo warai.

²Ero ke on wara wîlkekñe yîwya, Ai, oyakno, ahna mîŋce? wîlkekñe. On wara kekñe, Xerusaren yukuknomaxi kîwcesî, ewto yukuknomaxi. Akwerî wukuknomesî, ehyatkawnon marha, kekñe owya.

³Iito rma ka xakñe ancu, oyakro tîmtapotaxmu rma. Ohyai tak cekñe. Ero yimaw rma anarî mokyakñe hara ancu ohyai toxapu esepotpona.

⁴On wara kekñe mohxapu ohyai toxapu ya, Ai oyakno, Kporin komo mtapotarî ekatîmta xa hara noro ya, kaŋpamxan ya. On wara kasko yîwya, On wara tak nasî Xerusaren amñe, wacamnî me tak nasî meŋpora exirî ke iipono komo. Meŋpora marha nasî okno komo iitono komo yoku.

⁵Owî rma tko wasî ewto wacan me, kesî Kporin komo. Wehto warai me wasî ewto mamhokono me. Ewto rakatawno me marha wasî. Ero wara wasî Xerusaren poko. Kîrwañhe iitono komo yehtopo me tak wasî, kesî Kporin komo, kasko yîwya so.

Ahwotacoko Amyamro Siaw Pono Komo

⁶On warai xa marha ekatîmko Aporin komo mtapotarî xa hara. Ai, oyanan komo, emahcicoko roowo poi nohce ñixan poi. Pahxa miya ro mak kakpayatkeñe so, nohce yaw roro, suu yaw roro, resce yaw roro, oesce yaw roro.

⁷Amohcoko tak amyamro Siaw pononho komo. Emahcicoko amyamro Babiroña yemsîrî warai komo chewnonho.

⁸On wara marha kesî Kporin komo, awantomañe ro komo, Kyopono ro me cehtopo ñenpesî mîk hak rowon pono komo yemetanmekrî ke. Ero wa ciitome ñexamro yañmaxi oyeñepesî, awemyawnonhîrî yaañenho komo yañmax ha. Amyamro awapeyataw so aaxatî pîn komo ya, Aporin komo yewru yatho yapeñe wara rma naxe oko.

⁹Ñexamro wece tak kapockanwasî añmachome so. Ero yimaw tantônînhîrî komo yanton me tak naxe ñexamro hara awemetanmekñenînhîrî komo. Ero yimaw tak on wara mîkexexe opoko, Kporin komo ñeñepetho mîkro ham, kantomañe komo ñeñepetho ham, mîkexexe tak opoko ero yimaw.

¹⁰On wara marha kesî Kporin komo, Ai, Siaw yemsîrî amyamro, on wara wîikes awya so, ewanomacoko tak ha, ahwotacoko ha. Kmokyasî rma ahyaka so. Ahyawno ro komo me tak wasî, kesî Kporin komo.

¹¹Ero yimaw tak mîk hak rowon pono komo naxe Aporin komo pokono me, meñpora ro mak tak naxe ero warai me. Oyanan me xa marha tak naxe ñexamro hara. Ahyawno ro komo me tak wasî. Ero yimaw on wara mîkexexe opoko, Kporin komo yanme mohxapu mîkro ham, kantomañe ro yanme mohxapu ha, mîkexexe opoko.

¹²Ahnoro Ixaw Yana komo rowon nasî Kporin komo rowon me. Xuta komo rowon xa tak nahsîyasî tîrowonî ro me. Xerusaren marha nahsîyasî xa hara cewton me.

¹³Tîtkeñe tak ehcoko amyamro tooto komo ahnoro Kporin komo mtapotarî yentachome. Cekenî ro poi tak ñepatakai. Ero wa nasî Noro.

Kporin Komo Yaka Tîtosom Yentoponho

3 ¹Ero yinhîrî tak on wara xakñe oyakro tîmtapotaxmu, Xoswe ñenpekñe owya, Kporin komo yaka cewomsom. Kporin komo yancun yeepatai ñecececekñe Xoswe. Iito marha ñecececekñe Satanas hara. Xoswe panaw xakñe kaari ñixa. Noro pen ponanîmtoñe me kña xakñe Satanas iito.

²On wara tko kekñe Kporin komo Satanas ya, Tooto komo Porin Ow ha. Kicicitho amoro Satanas. Xerusaren meñekañenho rma Ow oyekenî ro me. Noro yipu rma wîikes awya, Kicicitho amoro. Wehto kametho warai rma moso Xoswe, wehto ywai mohkaxapu warai rma, kekñe.

³On wara tko xakñe Xoswe, tismuyem yaw xakñe kica poono yaw. Ero wa xakñe kica ancu yeepatai rma.

⁴Iito rma tko xatkeñe anarî komo Xoswe panaw cecacetoso. Ero ke ñexamro ya kekñe ancu on wara, Tismuyemtho mohkacoko noro ponontho, kekñe. Ero yinhîrî tak on wara kekñe Xoswe ya hara, Taa, enko, kicicme awehtoponhîrî tak wou. Kîfwanî ro ke tak kpononmes hara okre, kekñe.

⁵Ero yinhîrî on wara wîkekekñe ow hara, Kîfwan tak amrupoko noro xapikan hara yusmumnî, wîkekekñe. Ero ke kîfwan tak namrupetkeñe yîwya yixapikan. Noro pononmetkeñe marha. Iito rma ñecececekñe Kporin komo yancun noro ponon yamrupetaw.

⁶⁻⁷Ero yinhîrî tak on wara kekñe Kporin komo yancun Xoswe ya, Ai Xoswe, on wara kesî Kporin komo awya kantomañe ro, Oyehtopo yaw roro xa esko. Owy apanatanmetopo komo marha ewetko. Ero wara awexitaw omîn yenîñe me xa maxe. Omîn yaka tmohsom komo panatanmekñe me masî. Tan naxe ancu komo apanaw. Ñexamro chere tîtosom me marha kiiñasî, kekñe.

⁸Ero yinhîrî on wara kekñe hara Kporin komo, Omtapotarî xa hara ka entacoko, Ai, Xoswe amoro, on wara wîkes awya, awakrono komo ya marha, awepatai ceremaxmu komo ya ha. Awehtopo komo kuknon amyamro. Amñe tak oyanton wekyasî. Weewe peremru, kacho Mîk Noro. Noro wekyasî xiya.

⁹On toopu encoko, Xoswe yamrinaka wiirî ero. 7 nasî ero yewru. Ero poko marha Ow mewresî omtapotarî, wîkes Ow Aporin komo. Ero kaamo po rma tak tantono komo yehtoponho wowyasî, kicicme ehtoponhîrî kom ha.

¹⁰Ero kaamo po tak on wara maxe ahnoro, amîtwono komo mañikyaxe. On wara mîkexex, Mokuhra mai oyenso? Onatîrî makataka erematamko yiixe awexitaw uupa yatî yapomyaka, piiku yepu yapomyaka ha na, mîkexex, wîkesî. Ero wara wîkes Ow Aporin komo, awantomañe ro komo, kekñe.

Ramha Ñeeñasî Sakarias, Oripa Yepu Marha

4 ¹Ero yinhîrî tak mokyakñe xa hara ancu, oyakro nîmtapowakñe noro. Yîwînkîyatawno wara wîxakñe. Oyenpakekñe tak.

²On wara kekñe owya, Ai Sakarias, ahce meeña? kekñe. On wara weyukyakñe, Ramha yecepu weeñasî ooru ciixapu. Tutum nasî ero kanahtaw. 7 ramha marha nasî ero poko. 7 marha nasî tpotokoyem, katî totopo mko mîn ha ramha yaka.

³Oripa yepu marha weeñasî asakî, ramha yecepu panaw. Tutum mehxa weeñasî oripa yepu kaafi ñixa, tutum xehxa weeñasî anarî hara oripa yepu, poowa ñixa hara.

⁴Ero ke on wara wîïkekñe ancu ya, oyakro tîmtapotaxmu ya, Apa, ahce kuknon mîn ha? wîïkekñe.

⁵Yîhtînopîra mai ero mko? kekñe owya. Pîra, camkî was okwe ero poko, wîïkekñe.

⁶Ero ke on wara kekñe noro owya, On wara men kesî Kporin komo, Sorobabew ya, Kaŋpe awehtopo ke mak ahce na cirihra ro mak masî. Oyekatî ke mak xa yo awemyawno miîfasî, kes awya Kporin komo, kantomañe ro komo, kekñe owya.

⁷On wara marha kekñe owya, Onoke xa amoro îpî imo warai? Ahyaka cetaw Sorobabew capahno me tak mehtîkes hara. Ero yimaw tak toopu ñiîfas hara noro mîmo peyecepu me. Ero ciîfataw rma kaŋpe tak nîmtapowaxe tooto komo. On wara kexe, Kîfwañhe ciri xe wasî Kaan mîn, kîfwañhe xa ciri xe wasî, kexe kaŋpe.

⁸⁻⁹Ero yinhîrî Kporin komo mtapotarî tak wencekñe xa hara. On wara kekñe owya, On omîn yapon ka ñiire Sorobabew tamorî ke rma. Noro rma tak omîn ñiitîkesî amñe tamorî ke rma. Ciitîkache tak on wara mîîkexe, Kporin komo yanton mîkro ham Sakarias, kantomañe ro yanton, mîîkexe tak opoko.

¹⁰Onoke xa ero pîntho me ñeeña enmacho, wahrai ciitopo me enmacho ha? Nahwowaxe rma tko moxam, 7 komo, patawnon yukuknomacho yeeñataw Sorobabew yemyaw. Aporin komo yewru mîn 7 kom ha. Roowo poko hak cesewyarisomu mko mîn, kekñe owya.

¹¹Ero yinhîrî on wara wîïkekñe ancu ya, Ahce kuknon mînî mko oripa yepu asak hakno, ramha yecepu panawno mko. Anarî nasî kaari ñixa, anarî poowa ñixa, ahce kuknon mînî mko?

¹²On wara wîïkekñe xa hara yîwya, Ahce kuknon mînî mko hara oripa yepu peremru asak hakno? Ero mko poi cesî katî tpotokoyem yaro, katî totopo yaro, ooroo ciixapu yaro ha? Ahce kuknon ero mko ha? wîïkekñe yîwya.

¹³On wara oyeyukyakñe, Yîhtînopîra ma mai ero? kekñe owya. Pîra ro mak okwe, camkî was okwe ero mko poko, wîïkekñe.

¹⁴Ero ke on wara kekñe owya, Kporin komo yanton me yîhkapexapu mîkyam asak hakno, roowo poko hakno komo kayaritomon yanton me cehsom, kekñe. Ero wara kekñe ancu owya.

Karita Ñeeñasî Sakarias Kaikokoro Tîtosom

5 ¹Ero yinhîrî tak kesewyañakñe xa hara. Iito oyepatai weeñakñe karita tamomisom. Kaikokoro cekñe.

²On wara kekñe xa hara ancu owya, Ai Sakarias, ahce tak meeña hara? On wara weyukyakñe, Karita weeñasî tamomisom. Kaikokoro cesî kopi. Porin mîn, 9 metru ehyatkawnon, 4,5 metru akwerî hara. Ero yipu weeñasî, wîïkekñe.

³On wara tak kekñe ancu owya, Kaan ya yîwîrîmano ritopo mîn ha. Miya tîtosom mîn roowo yakwerî poko hakî. On wara kes ero, yîratai mewrexapu, Ahnoro ceñepañem pen komo tak naxe amñe ceñepesom me, kesî. On wara kesî yîmkai mewrexapu hara, Ahnoro cemarontaxmu pen komo tak naxe ceñepesom me hara amñe. Ero wa kesî karita, kaikokoro tîtosom.

⁴On wara men kesî Kporin komo, kantomañe ro, Ero tak weñepesî miyan komo yîwîrîmacho me rma. Ceñepañem komo mîn yaka ñewomyasî. On wara kexe anarî komo, Kporin komo ñentarî me xa tan wîlkesî yaaro xa, kexe cemaró poko rma kica. Ero wa kañe komo mîn yaka marha ñewomyasî owya yîwîrîmacho komo. Pahkî ñenmayasî noro yipu komo yaw. Yîmínthîrî komo tak ñixkes okwe. Eceputhîrî mohketîkesî, toopu marha nakpayasî mîmo me ciixapunhîrî. Ero wara kfa noro yipu komo mîntho ciñe mîn karita.

Wooxam Ñeeñasî Kahxapu Yawno

⁵Ero yinhîrî tak ohyaka mokyakñe xa hara ancu, oyakro tîmtapotaxmu rma. On wara tak kekñe hara owya, Ai Sakarias, esewyariko xa hara. Ahce mîn meeña miya tîtosom hara? kekñe owya.

⁶Ahce na mîn ha, yîhtînopîra wasî, wîlkekñe. On wara kekñe noro, Kahxapu mîn, mooxe tîtosom, kekñe, Ero wara ñesenpexe tooto komo ahnoro, roowo poko hakno komo, kekñe.

⁷Ero yinhîrî tak kahxapu nahrunkekñe hara. Xumbu ciixapu mîn xakñe ahrutopo. Kahxapu yaw tak wooxam weñe ceremaxi.

⁸On wara kekñe hara ancu owya, Kicicme tooto komo yehtopo mîkro, kekñe. Ero yinhîrî tak wooxam ñenkayakñe hara kahxapu yaka. Ahrutopo tak ñerewnukyakñe hara xumbu cewararîno. Ero ke rma kahxapu nahruyakñe.

⁹Ero yinhîrî kesewyafakñe xa hara. Iito oyepatai tak weeñakñe wooxam xa hara asakî. Tapokem mîkyam xatkeñe. Ñawfa warai yapoke xatkeñe. Powpow kañe mîn xakñe aporî komo. Taa, kahxapu tak nanîmyatkeñe ñexamro, kaikokoro tak naafatkeñe.

¹⁰Ahna naafatu kahxapu? wîlkekñe ancu ya, oyakro tîmtapotaxmu ya.

¹¹On wara oyeyukyakñe, Sina pona naafaxe. Iito tak ñiifaxe yîmîn. Ciitîkache tak ero yaka ñiifaxe kahxapu ekenî ro pona, kekñe. Ero wa kekñe ancu owya.

Tarara Ñeeñasî Sakarias

6 ¹Ero yinhîrî tak kesewyafakñe xa hara. Tarara tak weeñakñe, 4. Îpî marha weeñakñe asakî. Bronse mîn xakñe îpî, ero re mak. Îpî yotari tak mokyakñe tarara.

²Kawaru komo xatkeñe tarara yaañe. Poturu yaañe xakñe cucure so. Ponan yaañe xakñe cicwii so.

³3-ínhîrî yaañe xakñe tumutwe so. 4-nhîrî yaañe kwacakwacape so hara.

Karitî komo mîkyam xatkeñe kawaru.

⁴Ero ke on wara wîïkekñe ancu ya, owya ekatîmñe ya, Ahce kuknon mîn hara? wîïkekñe.

⁵On wara oyeyukyakñe ancu, ekatî komo kuknon mîkyam, 4 ekatî kom ha. Kporin komo yawno mîkyam, ahnoro roowo poko hakno komo kayaritomon yawno ha.

⁶Eñexa tîtararan naafaxe cicwiyem komo miya nohce yaw roro. Tumutwem komo naafaxe tîtararan cicwiyem komo wenari rma. Kwacakwacano komo reha cexe suu yaw roro hara.

⁷Ero ke cetkeñe tak kawaru karitî kom ha. Cerewre tîto xe xa xatkeñe. Roowo poko hakî cetari xe xatkeñe. Ero yinhîrî on wara kekñe Kporin komo yîwya so, Miya so etaricoko roowo poko hakî, kekñe. Ero ke miya so tak cetkeñe roowo poko hakî.

⁸Ero yinhîrî tak on wara kekñe hara ancu owya, Ai, Sakarias, nohce yaw roro tîtosom komo tak oyereporetkeñe nohce ñixan komo poko, kekñe. Ero wa kekñe Kporin komo owya.

Xoswe Yarokorî Pokono

⁹⁻¹⁰Ero yinhîrî Kporin komo mtapotarî wencekñe xa hara. On wara kekñe owya, Ai, Sakarias, mînto naxe waapa narîtho komo. Babiroyña poi mohxapu komo. Ewtai, Tobias, Xetaias, ero wa nasî ñexamro yosotî. Ñexamro ñekîtho ahsîta. Ero yinhîrî tak arko Xosias mîn yaka, Sopoñias mumuru mîn yaka. Ero kaamo po rma etoko.

¹¹Prata mîn yîñekîthîrî komo, ooru marha. Ero tak akîhtoko aroko me. Akîhtoché Xoswe tîpîrî pona tak cirko, Xosatake mumuru tîpîrî pona. Ohyaka cewomsom mîk Xoswe.

¹²On wara kasko yîwya, Ai, oyakno on wara men kesî Kporin komo, kantomañe ro, Tan men ñesenpesî tooto amñe, Naatî Peremru, Mîk ha, noro yosotî. Noro xa nasî cekenî ro po tatîhtaxmu wara. Aporin komo mîn tak ñiifasî Noro.

¹³Yaaro wîïkesî, Noro xa Aporin komo mîn ñiifas amñe. Kayaritomo ponon yaw xa nasî Noro kifwanî ro yaw. Kayaritomo yapon pona ñeremesî. Eñexa rma antomano ñiifasî. Kaan yaka cewomsom me marha nasî Noro iito tapon poi rma. Cewñanî rma Mîk ha, asakî tko nasî Noro yemyawno. Ohyaka tmohsom me nasî, antomano riñe me marha. Ero wara exirî ke erasîn me ciino riñe me nasî.

¹⁴Taa, anakîtothîrî tak tîmko iitono komo ya, kayaritomo yarokorî. Eren, Tobias, Xetaias, Een. Sopoñias mumuru mîk Een ha. Ñexamro ya tîmko. Ero rma tak nasî omîn yaw, ponaro ehtome so oyanton komo iitono kom ha. Aporin komo mîn yaw rma nasî.

¹⁵Meyeno komo tak mokyaxe Aporin komo mîn ciiso. Ero yimaw on wara mîïkexe opoko, Kporin komo yanme mohxapu ham mîkro Sakarias,

mîlkexe yaaro. Ero wara rma maxe amñe Aporin komo Kaanî mtapotarî yewetîñe me xa awexitaw so. Ero wa maxe okre.

Pahkî Eseresmara Ehtopo Komo Pokono

7 ¹Ero yinhîrî tak 4 cimñipu xakñe kayaritomo me Tañu yehtoponho. Ero yimaw Kporin komo mtapotarî wencekñe xa hara, Sakarias ow ha. 9-nhîrî nuuñi po wencekñe, Kisrew po. 4-nhîrî kaamo po xa wencekñe. ²Ero yimaw on wara tî xatkeñe Betew pono komo, kîrkomo ñeñepetkeñe Kporin komo mîn yaka. Sarese, Hexen-Mereke, ñexamro yakrono komo, ero warai komo ñeñepetkeñe iina. Kaan yakro yîmtapotaxi tî cetkeñe. ³Cesenta xe tî xatkeñe tîmsom pokono komo yakro, Kporin komo mîn yawno komo ya. Weronomano riñe komo ya marha ka xe tî xatkeñe. On wara ketkeñe, Ai, apa komo, ahce wa amna nai awya so? Pahkî eseresmara nas amna anarimaw so. Amna marha nîwraçesî ero yimaw so. 5-nhîrî nuuñi po roro ero wara nas amna. Yaake cimñipu nasî ero wara amna yehtoponho. Ahce wa katî amna nai awya so, ero wara exihra tak nai amna awya so? ketkeñe yîwya so. ⁴⁻⁵Ero yinhîrî tak Kporin komo mtapotarî wencekñe. On wara kekñe owya, Ai, Sakarias, on wara kasko iitono komo ya, tîmsom pokono komo ya marha kasko, Ai, oyakno komo, pahkî mîxatkeñe meye Babiroña po, 70 cimñipu mîxatkeñe. Iito awexitaw so pahkî eseresmara mîxatkeñe, mîwraçetkeñe marha ero yimaw so. 5-nhîrî nuuñi po ero wara mîxatkeñe, 7-nhîrî nuuñi po marha ero wara mîxatkeñe. On wara tko wîlkes awya so, oponaro ma re mîxatkeñe eseresmara awexitaw so, oponaro xa mîxatkeñe ha awya so? ⁶Onoke ponaro awehtome so meseresmetkeñe hara, wooku marha meefatkeñe? Aponaro so rma awexirî ke so tko na meseresmetkeñe? ⁷On wara wîxakñe Ow Aporin komo, pahxa omtapotarî wekatîmyakñe aweronomañe pen komo ya. Orotu wîlkes awya so ero wara kacho rma wekatîmyakñe yîwya so. Ero yimaw meñpora xatkeñe Xerusaren pono komo. Cerepore so xatkeñe ahce na poko ehñan me. Ixaw Yana komo marha xatkeñe cekenke so suu ñixan po, woskara po so marha. Ero wa exitaw so wekatîmyakñe omtapotarî yîwya so, kasko yîwya so, kekñe.

Kporin Komo Yanwetoponho Yîwya So

⁸⁻⁹Ero yinhîrî Kporin komo mtapotarî tak wencekñe xa hara, Sakarias ow ha. On wara kekñe owya, On wara men wîlkes Ow Aporin komo, awantomañe ro komo, Ai, oyanan komo amyamro, on wara xa wîlkes awya so, yaaro mak eñekano ciicoko. Apoyino komo pînîn yaw marha ehcoko, esemetanmekyataw so akronomacoko. ¹⁰Iiño waixapu komo emetanmekîra ro mak ehcoko, rikomo komo, yîmîhñî komo, acheka so mohxapu komo, emyawnomnî komo, noro yipu

komo emetanmekîra ro mak men ehcoko. Apoyino komo yemetanmetopo yîhtînopîra marha ehcoko, wîlkekñe aporin pen komo ya.

¹¹Omtapotarî yentara ro makî tko xatkeñe aporin pen komo okwe. Ohyai tak ñetaknametkeñe, ñepanayahruyatkeñe marha okwe omtapotarî yentara cehtome so.

¹²Tîropotarî komo ceipamnoyatkeñe saama wa mak okwe.

Tpanatanmetopo komo yenta xera ro mak xatkeñe kica. Omtapotarî wekatîmyakñe aweronomañe komo ya, pahxan pen komo ya. Oyekatî ke rma wîhtînomexpekñe yîwya so. Aporin komo Ow, awantomañe ro komo Ow ha. Omtapotarî yenta xera ro mak xatkeñe kica. Ero wa exirî komo yanme kîrwonakñe ro mak tak ñexamro poko. Aporin komo Ow ha awantomañe ro kom ha.

¹³Omtapotarî men ka entacoko, wîlkekñe cma re ka yîwya so.

Omtapotarî tko entara xatkeñe kica. Ero yinhîrî oyakro tîmtapota xe tî xatkeñe hara. Apa, amna mtapotarî cma re mencesî, ketaw ñexamro hara, yîmtapotarî komo makîrha entara ro mak wîxakñe Ow hara. Ero wara wîxakñe, wîlkes Ow Aporin komo, awantomañe ro kom ha.

¹⁴Ero wa exirî komo ke ñexamro pen wakpayakñe ocowo ke cetapomrisom ke. Mîk hak rowon pono komo cheka so wakpayakñe, tînhîtînorî pîn komo cheka. Pohra tak xakñe yîrowonthîrî komo. Erotho pore tohra ro mak xatkeñe pawana komo. Ero pore mokuhra marha xatkeñe. Pohnî me ro mak tîrowonthîrî komo ñiifatkeñe ñexamro rma. Tproxwemînhîrî ero wa ñiifatkeñe okwe. Ero wa xatkeñe okwe.

Xerusaren Pono Me Tak Nasî Kporin Komo Amñe

8 ¹⁻²Ero yinhîrî tak Kporin komo mtapotarî wencekñe xa hara. On wara kekñe owya, On wara marha wîlkes awya so, Siaw pono komo xe ro mak wasî. Ocorono wara ro mak nasî oropotarî yiixe so oyehtopo ke.

³On wara marha wîlkes Ow, Aporin komo, Ketîrames hara Siaw pona. Xerusaren pono ro me tak was amñe. Ero yimaw on wara kacho me tak nasî Xerusaren ero yimaw, Yaaronono komo Yewton, kacho me nasî. On wara kacho me marha nasî, Aporin Komo Yîpîn, Awantomañe ro Komo Yîpîn ha. Kîfwanî ro îpî, kacho me marha nasî. Ero wa kacho me nasî Xerusaren ero yimaw.

⁴On wara marha wîlkes Ow Aporin komo, awantomañe ro komo, Xerusaren yesamarî yakumyaw tak ñeremexe poritomo komo, noŕwa komo marha. Tamoyiy so ñetaŕaxe poritomotho me cexirî ke, nocwakomo me cexiri ke so marha.

⁵Meŕpora marha naxe kîîrî mren komo ewto yesamarî yaw so, woosî mren komo marha. Iito so ñesemañiyaxe okre.

⁶On wara marha wîlkes Ow Aporin komo, Meserepokexe xa na ero wa kacho poko. Ahce wara nai owya hara, Ow hara keserepoke ero yipu poko awya so? kesî Kporin komo, kantomañe ro.

7On wara marha wîlkes Ow Aporin komo, oyanan komo wukurunpesî amñe resce ñixan komo chewnonho, oesce ñixan komo chewnonho marha.

8Oona tak ñexamro wekyas hara Xerusaren pona hara. On pono ro me tak naxe ero yimaw. Oyananî ro me tak naxe. Ponaro ñexamro yehtopo me marha was Ow hara. Kifwañhe wasî ñexamro poko. Ahce wa na ñexamro ciifataw owya yaaro mak wiifasî.

9On wara marha wîlkes Ow Aporin komo, awantomañe ro komo, aweronomañe komo mtapotarî mencexe oroto. Pahxa rma ñexamro xatkeñe tan omîn yapon ciifataw, Aporin komo mîn yapon ciifataw ha. Ero ke kañpe tak etapickacoko oroto omîn ciitîkachome.

10Pahxa ka, omîn yapon cihra ka exitaw apurantan komo yahsîra ro mak mîxatkeñe awetapickachonhîrî komo yepetho, awoh komo yapickatoponho yepetho yahsîra marha mîxatkeñe. Cerahsô mak metañatkeñe amîn komo yai. Ero wa xa marha mîmokyatkeñe hara. Awaparî komo pona mak meñaswatkeñe okwe. Etîxatî pîn me kiifatkeñe so amîtwono komo yakro rma okwe.

11Oroto tak anarme wasî moxam poko oyanan komo poko, etîmtoxapu komo poko. Pahxan pen komo xatkeñe cerahsô. Ero warahra tak ñexamro wiifasî oroto, wîlkes Ow Aporin komo, awantomañe ro komo.

12Oroto tak anatîrî komo yatho yeyamuche awya so kifwañhe natîkwasî. Ñeperwasî marha anatîrî komo uupa yatî okre. Naatî yewtî me xa tak nasî amaranî komo. Kah yai marha mokyasî cicakî. Ero warai ke moxam oyanan komo yakwenho wakresî amñe.

13Mîk hak rowon pono komo yîwîrîmañe me makî ka mîxatkeñe okwe. Ero wa ka mîxatkeñe amyamro Xuta komo, Ixaw Yana komo marha. Amñe tak kukurunpexe so okre. Owya akronomano ritopo yehyun me tak maxe okre. Ero ke erasîra ehcoko. Kañpe xa matko ehcoko.

14On wara marha wîlkes Ow Aporin komo, Pahxa orwonmekyatkeñe aporin pen komo. Ero ke ñexamro pen yîwîrîmacho tak wîhtînoyakñe anarme esehtînopin me ro makî, wîlkes Ow Aporin komo, awantomañe ro kom ha.

15Oroto tak anarme Xerusaren pono komo ciitopo wîhtînoyasî, Xuta komo ciitopo ahnoro. Awakronomacho komo xa hara wîhtînoyasî, anarme esehtînopîn me ro mak xa hara. Ero ke erasîra ehcoko.

16Ero ke on wara xa ehcoko, Yaaro tîmtapotaxmu me mak ehcoko amîtwono komo yakro. Yaaro marha eñekano ciicoko, tawake marha ehcoko apoyino komo poko.

17Amîtwono komo yemetanmecho poko esehtînopîra ro mak ehcoko. Poxumra ro mak entacoko on wara kacho, Kaan ñentarî me tan wîlkesî yaaro xa, kacho tohnaw ketaw. Ero wara kacho xatî pînî ro mak Ow ha, wîlkes Ow Aporin komo.

18-19 Ero yinhîrî tak wencekêne xa hara Kporin komo mtapotarî, kantomaêne ro mtapotarî. On wara kekêne owya, Pahxaro tak tahwore maxe okre eseresmara awehtopo komo yimaw. 4-nhîrî nuuêni po, 5-nhîrî nuuêni po, 7-nhîrî nuuêni po, 10-înhîrî nuuêni po, ero po eseresmara awehtopo komo tak nasî awahwotacho komo me hara. Ero wa tak maxe amêne amyamro Xuta yepamtho komo. Ero ke tpoxwe tak encoko yaaro cesehtînosom me awehtopo komo, etpoko tawakem me awehtopo komo marha. Ero wa awehtopo komo ponaro xa ehcoko.

20 On wara marha kesî Kporin komo awya so, Anarî yana komo tak mokyaxe oona, mîn hak pono komo, ewto pono kom ha.

21 On wara naxe anarî ewto pono komo, anarî ewto pona cexe. On wara tak kexe iitono komo ya, Kaikatko yohno Kporin komo yakro yîmtapotaxi, yîmtapotarî yentaxi marha. Owî marha kmokyasî, kexe takî.

22 Anarî yana komo mokyaxe mefpono pîn kom ha. Mîk hak rowon pono komo mokyaxe, karitî kom ha. Kporin komo mtapotarî yentaxi wa mokyaxe Xerusaren pona. Noro yakro yîmtapotaxi marha mokyaxe.

23 On wara marha kesî Kporin komo, mefpono pîn komo yantomafêne, Ero yimaw on wara naxe ahnoro anarî yana komo, anarî yaro tîmtapotaxmu komo marha, 10 komo rma Xutew nahsîyaxe noro ponon poko. On wara kexe yîwya, Ai, oyakno, awakro cma re ces amna. Kaan xa nasî Xutew komo yakronomafêne me, kacho amna ñencesî. Ero ke awakro tmoku xe nas amna, kexe. Ero wa kexe Xutew ya, 10 komo kexe cewñan ya rma. Ero wa kexe.

Mîk Hak Rowon Pono Komo Yîwîrîmacho Pokono

9 ¹Taa, Atarake pono pen komo yîwîrîmacho makîrha tak ñekatîmyas hara Kporin komo. Tamasku pono komo pona xa mokyasi yîwîrîmacho cerewre xa. Kporin komo pona xa ñeeñaxe tooto komo. Ixaw Yana komo marha ñeeñaxe Noro pona ahnoro ñexamro tribun komo.

²Amace pono komo yîwîrîmacho marha ñekatîmyasî. Atarake rowon yemyatwono mîn Amace pono komo rowon. Ciru pono pen komo yîwîrîmacho marha ñekatîmyasî Noro, Siton pono pen komo yîwîrîmacho marha. Mîn hak poko ehcamhokaxapu mîkyam Ciru pono komo, Siton pono komo marha. Ñetwîrîmexe rma tko okwe.

³On wara xatkeêne Ciru pono komo, mîîmo ñiîfatkeêne kawno ro mak. Prata ñepamnoyatkeêne roowo pupuntho wara ro mak okyo. Ooru marha ñepamnoyatkeêne mefpora ro mak apacakrî wara, esama yawno wara.

⁴Iitono komo ñemyawnonkesî tak Kporin komo. Ñexamro kanawatho mko marha ñenorinokesî tuuna imo kwawnonho pen. Yîmînthîrî komo marha ñecakyasî. Ero wa naxe amêne iitono komo okwe.

⁵Ñexamro pen yîwîrîmacho ñeeñaxe Askaron pono komo. Ñeraswaxe ro mak tak ero yipu yenîche. Ahwora marha naxe Kasa pono komo ero

yipu yentache, Ekron pono komo marha. Ciru pono komo pona cma re ka ñeeñatkeñe Ekron pono komo. Okwe, waihyatkeñe tak Ciru pononho pen komo okwe, kexe tak ñexamro. Kasa pono komo kayaritomoninho pen marha waihyas ero yimaw. Pohra ro mak tak nasî Askaron. Ewtotho me tak nas okwe.

⁶Anarî yana komo tak ñesekenmexe Astoce pona. Akpîn me tak Piristew komo wiifasî cehcoyoponkaxmunhîrî komo.

⁷Kamxuku tak wowyasî yîmtai so, Piristew komo mtai. Iyotî komo marha wowyasî iyorî komo yotawnonho rma. Kicicitho puntho tonohra ehcoko, kacho mîn wowyasî. Ñetîmcexe rma tooto komo asakî mak. Ñexamro tak naxe Kaan yanton me. Xuta komo yantomañe warai me naxe ñexamro. Xebusew komo wara marha naxe Ekron pono komo.

⁸Omîn mamhoko kenmayasî roro waapa komo wahkotoñe me. Iito xa re tîto xatî komo wahkocesî, iito xa re tmohsom komo marha. Oyanan komo yemetanmekñe mokuhra ro mak tak naxe ñexamro chere. Ñexamro yenîñe me roro tak wasî. Ero wara wasî.

Ixaw Yana Komo Kayaritomon Mokyas Amñe

⁹On wara marha wîlkes awya so, Siaw yemsîrî ya, ahwotacoko ro mak amyamro. Emtarakacoko amyamro hara Xerusaren yemsîrî tahwore ro mak awexirî ke so. Ahyaka so tak men mokyas amñe akayaritomon komo. Yaaro ciino riñe xa tak Mîkro. Akurunpeñe komo me tak nasî. Kyopono pîn wara rma tko mokyasî buhu mkaw mak. Buhu xîkrî mkaw xa mokyasî.

¹⁰Ero yimaw tarara mko weñepesî Eprain komo chei. Kawaru marha weñepesî Xerusaren poi. Krapa marha waxikwesî waapa me tîtosom komo yemyawnonho. Tawake tak ehcoko etpoko, kesî tak Noro mîk hak rowon pono komo ya. Ahnoro roowo nahsîyasî tîrowon me. Miya rorono nahsîyasî tuuna imo yecihtaka rorono, xiyan marha nahsîyasî anarî tuuna imo yecihtaka rorono hara. Tuuna yepu yecihtaka rorono marha nahsîyasî. Ahnoro roowo nahsîyasî. Ero wicakno roowo nahsîyasî tîrowon me.

Xuta Komo Nukurunpesî Kporin Komo Amñe

¹¹On wara wîlkes hara awya so Siaw pono komo ya, omtapotachonho ponaro rma wasî, Kakronomexe so oyewehcataw awya so, kachonho ponaro. Kamxuku meñepetkeñe amyamro ero wa kacho yencetaw. Ero ke apoyino komo tak wanîmyas ewtarî yawnonho tuuna exihñî yawnonho.

¹²Awacan yaka tak amohcoko hara amyamro waapa nahsîthonhîrî komo. Orototo rma on wara wîlkes awya so, pahxa ahce na poko kemetanmekyatkeñe so cewñe ro so mak, oroto tak asakro kakronomexe so awemetanmechonthîrî komo yopo.

¹³Xuta komo wehsasî okrapan wara rma. Eprain komo tak wiifasî ero yakan wara oyuhre wara. Ai, Siaw pono komo, on wara wiifasî amumuru komo amñe, ñexamro wahworesî Krexa waparî me totohme so. Eprain komo wiifasî kacipara imo wara, karitî kaciparanî imo wara, kesî. Ero wara kesî Kporin komo awya so.

¹⁴Ero yimaw tak Kporin komo rma tak ñesenpesî Siaw pono komo yepoi. Noro yuhre sakasaka kesî pepe kañe wara rma. Tuu kesî marha Noro tîratîn ke. Noro cetaw waapa me ocowo imo chew rma cesî, suu ñixan chew ha.

¹⁵Tîyanan komo tak nukurunpesî Noro ero yimaw. Meñpono pîn komo yantomañe rma Mîk nukurunpesî. Tîixatî pîn komo waihkesî, ñexamro pen nañmesi toh ke, woiwoi kacho ke añmaxapu ke. Ero yimaw twokru komo ñeefaxe, ñemtarakexe marha kawaxiyem yeeñenho wara rma kopi. Tmaxmike so tak naxe kamxuku ke. Basia wara rma naxe copoyem wara, Kporin komo ya tîmsom yakñitopo yeknu pono wara.

¹⁶Ero kaamo po tak ñexamro nukurunpesî Kporin komo, ponaro ñexamro yehtopo. Tooku nukurunpesî opefa yosom ero wara xa marha tîyanan komo nukurunpesî. Kporin komo rowon po ñexamro naxe ciyamanci wara rma, kayaritomo yarokorî pokono wara okre. Kporin komo rowon po tak ñesenpexe pepeitaxmu wara rma okre.

¹⁷Kîfwañhe ro mak naxe iitono komo ero yimaw, cenporem me ro mak. Kañpe marha tak naxe kañpamxan komo puruma yahrî ke. Tahwore marha naxe emasî kom hara uupa yukun yerîrî ke, ciixan yerîrî ke. Ero wara naxe okre.

Ixaw Yana Komo Ñekpes Hara Akpaxapunhîrî

10 ¹On wara marha kekñe Kporin komo, Aporin komo Ow ha. Oyakro mak amtapotacoko tuuna xe awehtopo komo poko. Tuuna cma re mekmexpes Apa, kacoko owya. Okomñan mohtopo me exitaw kacoko owya. Ero wa kache owya tuuna yewru tak wakîhcesî, pepe kañe keñarî. Tuuna tak wekpes Ow tooto komo mararîn pona. Mararî pono yatîkrecho wekmexpesî.

²Awemîknoñe komo makî reha mîn, mîk hak warai me ciixapu kom ha. Yaskomo komo rma re ñeeñaxe enîhnînhîrî, cemaró makî tko mîn yîñenîthîrî komo kica. Twosoto tîñenîthîrî komo ñekatîmyaxe tohnawno ro mak ha tko okwe. Tohnawno ñekatîmyaxe awya so awahworetome so mak. Ero ke waimamyaxe mak oyanan komo okwe, opefa wara mak naxe. Ñesemetanmekyaxe mak okwe cenîñe komo exihtorî ke.

³Kîrwonasî tak oyok warai yenîñe komo poko. Boce yaañe komo panaresî. Oyok warai komo yakronomaxi kmokyas Ow Aporin komo. Xuta komo mîkyam oyok warai komo. Oyok warai komo tak wiifasî kawaru warai me hara, waapa me tîtosom warai me.

⁴Xuta komo rma wiifas amñe toopu warai me mîmo peyecepu warai me. Ñexamro poyino marha nasî mîmo mici yecetî warai me hara, ñexamro poyino marha nasî krapa warai me, ketwotopo warai me ha, ñexamro poyino komo marha naxe miyan komo yenîñe me hara.

⁵Karitî komo wara rma ñetafmexe. Tîixatî pîn komo yapikñe wara naxe apacakrî yapikñe wara, esama yawno yapikñe wara. Ero wara naxe cetafmetaw so Aporin komo exirî ke akronomañe komo me. Kaŋpe ro mak ñetafmexe, kawaru mkawno komo yopono me meero naxe.

⁶Xuta komo karihtoñe me wasî. Xose yepamtho komo marha wukurunpesî. Ñexamro wekyas hara oona yîpînîn yaw so oyexirî ke. Oyanan mera tak naxe ñexamro, kachonho pîn wara tak naxe. Ñexamro Porin xa Ow, ponaro ehtopo komo. Yîmtapotarî komo weyukyasi.

⁷Karitî komo me tak naxe Eprain komo. Tahwore tak naxe wooku yeeñe wara rma. Tahwore marha naxe yîmxîkrî komo tîpînîn yaw so oyehtopo yeeñataw. Opoko tak nahwowaxe, Tporin komo poko.

⁸Pii wiîkesî ñexamro yañihtome. Ero wa ñexamro wenmekyasi. Towno wiifasi kicicitho yantoninho komo. Meŋpora tak ñepamyaxe, pahxa ñepamatkeñe ero wicakî xa marha.

⁹Anarî yana komo cheka rma re wakpayasi. Meyeno komo chew rma tko cexitaw so oponaro naxe. Waipîra so rma naxe, yîmxîkrî komo meero waipîra so naxe. Oona mokyaxe hara.

¹⁰Exitu pono komo chewnonho ñexamro wekyas hara oona, Asiriu komo chewnonho marha. Xireace pona tak ekno wiifasi, Ribanu pona marha. Ero wa ekno wiifasi yîrowon komo tawronohkatîkaxi ro.

¹¹Tuuna imo kwawno wara rma mokyaxe. Ñexamro pen yîwîrîmacho rma mîn tuuna imo, kacho. Yamarataka tak ñetaŋesî tuuna imo kwawno. Napaitîkesî tak Ñiru Yepu pen. Noro pîntho me tak naxe Asiriu komo cehcoyoponkaxmunhîrî komo. Kayaritomo yamoyin exihra tak nasî Exitu pono komo yemyaw.

¹²Oyanan komo tak karihces Ow ha oponaro exirî ke so, Tporin komo ponaro. Oyosotî pona enîñe me cexirî ke so ñetafaxe. Ero wara naxe, kesî Kporin komo. Ero wa kesî.

Kporin Komo Yok Yenîñe Komo Pokono

11 ¹On wara marha kesî Kporin komo, Ai, Ribanu, amoro, on wara wiîkes awya, ahrunkakî tak ametatan ecahtome setru yepu pen, arowon pononho pen okwe.

²Ai siprexte yepu, amoro marha awratakî. Setru yepu pen ñemokotoi okwe. Tamaxi tak naxe weewe yepu pen, kawno pen kom okwe. Basan pononho pen komo marha awratacoko kahpaŋu yepu. Tamatîkaxi tak nasî comota pen cehkemînhîrî pen okwe.

³Entacoko ka opeŋa yosom pen yîwratacho ha. Cuupu tak exihra nasî woskara po so ñexamro yeken mîtwono po so. Kawno keñarinho rma

mîn woskara cuh keñarîinho pen. Waw waw, kacho marha entacoko reaw komo yîwratacho. Cegahso marha nasî peen pen okwe Xotaw yecihtawnonho pen.

⁴On wara marha kesî Kporin komo, ponaro oyehtopo, lito nasî oyoh komo twaihkaxmu me yukuknomaxapu komo. Ñexamro rma tko arko woskara pona cuupu yahtome tak yîwya so.

⁵Ñexamro pen waihkexe osom komo. Kicicme taxe kica, kahra rma naxe waihkañenhiñ komo. On wara mak kexe, Kîfwañhe nai ham Kporin kom okre. Tupurantai tak was okre, kexe mak kica. Yîpîñin yawra naxe osom komo rma okwe.

⁶Ero ke orowon pono komo pîñin yawra tak wasî, kesî Kporin komo. Ñexamro pen tak wemetanmekpesî yîmîtwono komo ya rma okwe, ñexamro kayaritomon komo ya marha. Orowon pono pen komo ñemetanmekyaxe ro mak okwe. Yukurunpera rma was Ow okwe.

⁷Ero ke opeña waafakñe woskara pona cuupu yahtome tak. Twaihkaxmu moxam, kacho rma waarakñe. Cesemetanmesom komo ponaro xa wîxakñe. Ero yimaw asakî wîhkocekñe oyamoyin. Anarî wosohcekñe, Kaan Ya Kakronomacho me. Anarî tak wosohcekñe, Noro Re Me Kehtopo me hara. Opeña marha wînahmekñe.

⁸Ero yinhîrî oyok nahmañenho komo tak wahsîpînekñe osorwawno komo. Opeña komo xera tak wîxakñe okwe. Ooxera marha xatkeñe ñexamro hara okwe.

⁹On wara wîikekñe yîwya so, Anahmara so tak was oroto. Waiporono pen komo waihcowpe rma kfa. Cehcamnosom komo marha kfa ñehcamnocowpe rma. Waipin komo tak ñetonocowpe ñexamro re rma okwe, wîikekñe yîwya so.

¹⁰Ero yinhîrî tak oyamoyin wahsîyakñe, Kaan ya Kakronomacho, kacho. Ero tak waxikwwkñe. Ero yaxikworî ke omtapotachonho tak wowyakñe mîk hak yana komo yakro omtapotachonho ha. Kakronomexe so, kachonho mîn wowyakñe.

¹¹Ero ke cetaxikwoso tak xakñe oyamoyintho ero kaamo po. Ero wa oyamoyin yaxikwetaw owya oyeñatkeñe oyoh komo, esemetanmexapu kom ha. Ero ke on wara ketkeñe, Tîmtapotachonhiñ yaw roro rma tamoyinthîrî naxikwo ham, ketkeñe opoko.

¹²Ero yinhîrî tak on wara wîikekñe hara yîwya so, Kîfwañhe exitaw awya so owî cma re mepemexe. Oyepema xera awexitaw so reha ñexpe rma, wîikekñe. Ero ke oyepemetkeñe rma, 30 exepeyu nîmyatkeñe owya prata.

¹³Ero yinhîrî tak on wara kekñe Kporin komo owya, Exepeyu tak aîmakî eîmo kahñe yaka. Cepethîkem me xa oyenîñenho komo nîmîtho mîn aîmakî, kekñe. Ero ke exepeyu waîmai Kporin komo mîn yaka eîmo kahñe ya tîmsom me. 30 exepeyu mîn waîmai.

¹⁴Ero yinhîrî tak anarînhîrî waxikwekñe oyamoyintho hara. Noro Re Me Kehtopo, kachonho ha. Ero wa axikworî ke noro re pîn me tak wiifakñe Xuta komo, Ixaw Yana kom ha.

¹⁵Ero yinhîrî tak on wara kekñe hara Kporin komo owya, Opefa yosom yamoyin xa hara ahsîko, akpîn yamoyin ha.

¹⁶On wara men was amñe, opefa yosom wiifasî oyanan komo yenîñe me takî. On warai mîk wiifasî, tacixapu yepoñe pîn mîk, ewruxan komo yepoñe pîn marha, esepefantoxapu yehcemañe pîn marha, kañpe cehsom komo yînahmañe pîn marha. Opefa puntho tonofne xa matko mîk wiifasî tupurukyem puntho tonofne me. Yîhroxoxonthîrî mohkañe marha mîkî. Noro yipu mîk wiifasî ñexamro yenîñe me amñe.

¹⁷Ñetwîrîmesî ro makî tko amñe opefa yenîñe tuwuñuremtho ha. Opefa tînomñe mîk kica. Ero ke noro pen yapotho tak nasî tamaxi kacipara ke, noro yewtho marha nasî tamaxi kaari ñixan. Nuskurumincetîkesî marha noro yapotho pen. Ñesewketîkesî marha tak noro yewtho pen kaari ñixan. Ero wa kfa nas amñe noro pen opefa yosom tuwuñurem pen ha.

Xuta Yepamtho Komo Nukurunpesî Kaan

12 ¹Ero yinhîrî tak wencekñe xa hara Kporin komo mtapotarî Ixaw Yana komo pokono. Kaapu mko yehyatkañe Mîkro Kporin komo. Roowo yapon ciîñenho marha Mîkro, kekatî ciîñe marha Mîkro, kropotawno ciîñe ha.

²On wara kekñe Noro owya, Parakwe warai me tak ciino wiifasî Xerusaren pono komo, wok yen warai me ha. Anarî yana komo wenmekñe me ñexamro wiifasî, yîmîtwono komo wenmekñe me. Xuta yepamtho komo yewton ahnoro wamcexe waapa komo kopi, Xerusaren marha wamcexe.

³On wara tko ñexamro pen wiifasî ero kaamo po, ahnoro mokyaxe mîk hak yana komo iina, roowo poko hakno komo. Xerusaren pono komo waparî me mokyaxe. Ero yimaw Xerusaren wiifasî toopu wara, tawsîñem wara. Ñexamro kfa tafmacerî Xerusaren pono pen kom ha, kañe komo tak ñetametîkexe takpotuso ro mak oko. Ananimaw mîk hak rowon pono komo ahnoro ñesenmekyaxe Xerusaren pono komo waparî me. Ero yimaw rma ñetamexe.

⁴On wara marha ciino wiifasî ero kaamo po, cesekatkaxmu me tak wiifasî kawaru pen komo. Kawaru mkawno pen komo wiifasî camkîno me tak. Xuta komo poko reha cewke wasî. Anarî yana komo yoku tko wewkanoyasî kawaru pen.

⁵Ero yimaw on wara kexe Xuta kopenaton komo, Karitî me nat ham Xerusaren pono komo Kporin komo ponaro exirî ke so. Kantomañe ro komo Mîkro Kporin komo, ponaro ñexamro yehtopo, kexe.

⁶Ero kaamo po on wara marha naxe Xuta kopenaton komo, wehto roron yen wara rma naxe wehto kamerî chewno wara, enmexapu chewno wara.

Poturem wara marha naxe puruma yecepu chewno wara, awrutamixapu chewno wara. Anarî yana komo yakîîne wara rma naxe, tîmîtwono komo yakîîne wara. Kaari îixan pen komo waihkeke, powa îixan pen komo marha. Iito rma tko nasî Xerusaren cekenî ro to rma.

⁷Xuta yewton pono komo ka wukurunpesî cokerî Ow Aporin komo. Ero wa yukurunpeno wiifasî iyoponkano cirihra ro mak ehtome so Tapi pen yepamtho komo, Xerusaren pono komo marha. Xuta komo yoponkara ehtome so îexamro ka wukurunpesî yihcirî me.

⁸On wara marha was Ow Aporin komo ero kaamo po, Xerusaren pono komo kurunpeîne me tak wasî. Ero ke on wara naxe iitono komo kaîpen komo rma ha re, Tapi pen wara tak naxe. Kaan wara rma naxe Tapi pen yepamtho kom hara. Kporin komo yancun wara marha naxe îexamro, poturme tîtosom wara ha.

⁹On wara marha ciino wiifasî ero kaamo po, mîk hak rowon pono komo yîhamnotopo poko tak wasî, Xerusaren pono komo waparî me mohxapu komo poko. Ero wa îexamro pen ciitopo poko wasî.

Nîwracexe Tak Amîe Tînparaxkathîrî Komo Yeeñataw

¹⁰On wara marha Tapi pen yepamtho wiifasî, Xerusaren pono komo marha, Oyekatî yukmamîe wara wasî îexamro pona, Ow xa mîwakrekîe ham okre, kaîe me îexamro wiifasî, Owî cma re mîwakresî xa hara, kaîe me marha wiifasî. Ero yimaw tak owece îeeñaxe tînparaxkathîrî komo wece rma. Noro pînîn yaw tak nîwracexe etîmrekaxapu wara, cewñanînhîrî pen pînîn yawno wara ro mak. Okwe okwe, kexe ro mak cerewre ro mak. Cewru komo naafaxe yîm komo tîmxîkîthîrî pînîn yaw, poturme ewruxapu pînîn yaw. Ero wara ro mak naxe îexamro opînîn yaw.

¹¹On wara marha naxe Xerusaren pono komo ero kaamo po, cerewre ro mak tak nîwracexe. Pahxa Ixaw Yana komo nîwracetkeîe Atace-Himon po, Mexito woskaran po ero wara xa marha nîwracexe îexamro xa hara amîe.

¹²Ahnoro orowon pono komo nîwracexe, cewyaro so nîwracexe noro re me cehsom komo. Tapi pen yepamtho komo nîwracexe cewyaro, yipici komo marha nîwracexe cewyaro hara. Natan pen yepamtho komo marha nîwracexe cewyaro, yipici komo nîwracexe cewyaro hara.

¹³Repi yepamtho komo marha nîwracexe cewyaro, yipici komo cewyaro hara. Simei pen yepamtho komo marha nîwracexe cewyaro, yipici komo nîwracexe cewyaro hara.

¹⁴Ero wara so nîwracexe cewyaro noro re me cehsom komo ahnoro, yipici komo cewyaro so hara. Ero wara nîwracexe.

Enporixaputho Nîhamnoyasî Kfa Kporin Komo Amîe

13 ¹On wara marha ciino wiifasî amîe ero kaamo po, tuuna pîtho warai tak wiifasî Xerusaren po iitono komo yehtoponho

korokacho me, yusmunthîrî komo towtopo me. Tapi pen yepamtho korokacho me marha wiifasî.

²On wara marha wiifasî ero kaamo po, mîk hak warai me ciixaputho yosotî kfa tak wîhcamnoyasî. Ero yipu komo poko tweñekarî tak naxe orowon pono komo ero yimaw. Ero wara wîlkes Ow Aporin komo, awantomañe ro kom ha. Weronomano riñe komo marha weñepesî orowon poi. Kicicitho yekatî marha weñepesî ero poi.

³Anarimaw na weronomano ñiifa iitono. Ero wa yîmtapotarî yentache on wara tak kexe yîm, yînocwan marha yîwya, Mîwaiyasî mak okwe. Kporin komo mtapotarî warai tak mekatmo cemarokwe. Ero ke mîwaiyasî, kexe. Noro ya ekatîmyataw rma noro pen paraxkexe yîm komo rma.

⁴On wara marha naxe weronomano riñe komo ero kaamo po, Ero wara maxe amñe, kacho yeeñataw nihyapamyaxe mak tak ekatîm xera. Anarî kuknon yaw mak naxe, weronomano riñe ponon yamrura ro mak naxe, boce poci kahxaputho ha. Ero wara naxe weronomano riñe me cehtopo yîhtnopîra ehtome tooto komo.

⁵On wara marha kexe noro yipu komo, weronomano riñe pîñî ro mak Owî. Mararî pokono ro mak ow ha. Paaka yenîrî poko ohcamhokekñe tooto kañpamxan me rma oyexitaw, kexe.

⁶On wara kesî anarî yîwya, Onoke aparaxkai hara awamorî poko? kesî. On wara ñeyukyasî noro, Oyakrono komo mîn yaw wîxakñe. Iitono komo rma oparaxkace oko, kesî. Ero wa kesî ekatîmñe.

Kporin Komo Yoku Yakpacho Xa Hara

⁷On wara wîlkes hara Ow Aporin komo, awantomañe ro kom ha, Kacipara imo, apakakî amoro. Oyok yenîñe pen tak paraxakî, oyakrononho pen ha. Oyok yenîñe pen paraxkakî. Ero yinhîrî ñetakpayaxe tak oyok pen okwe, opeña pen. Owî rma tko ketîframes hara opeña xîkrî yenso hara.

⁸On wara marha wîlkes Ow Aporin komo, On wara naxe orowon pono komo ahnoro, 2 tehsa wicakî waihyaxe kacipara imo ke amaxapu me. Ñetîmcexe rma tko 1 tehsa wicakî iito rma.

⁹Ñexamro tak wekyasî wehto chere oco, etîmtoxapu kom ha. Ñexamro wakîfwamesî prata yakîfwamacho wara rma. Ooru nukuyaxe ero pokono ro komo ero wara xa marha ñexamro wakîfwamesî. Oyosotî tak ñetahcaxe takronoma xe so cexitaw so owya. Ero ke ñexamro tak weyukyasî. On wara wîlkesî yîwya so, Oyanan komo xa amyamro, wîlkesî. On wara oyeyukyaxe ñexamro hara, Ponaro amna yehtopo xa Amoro, amna Porin ha, kexe. Ero wara kexe oyanan komo owya ero yimaw.

Kporin Komo Kamon Pokono

14 ¹On wara marha kekñe Kporin komo owya, Kporin komo kamon me tak ñenmayas amñe. Ero po tak awemyawnonhîrî komo tak

nahsîyaxe awaparî komo. Achew so rma meñekexe tînarîrî ro komo ahyai so okwe.

²Mîk hak rowon pono komo ahnoro wenmekyasî iina Xerusaren pona. Iitono pen komo waparî me mokyaxe. Ewto pona tak ñepatakexe sowtatu komo. Awemyawnonhîrî komo tak naafaxe amîn komo yawnonho.

Awosîn pen komo poko marha naxe okwe. Ewto pononho komo naafaxe cemeknumiso so. Ewto raconho pono komo mak nahsîyaxe, naafaxe marha. Ñetîmcexe rma tko anarî komo arîhnî me rma, kesî Kporin komo.

³Ero yimaw xa tak Kporin komo cesî iina mîk hak rowon pono komo yakro etañmaxi. Pahxa ñetañmekñe etañmatopo me xa exitaw ero wa xa marha ñetañmes hara ero kaamo po.

⁴On wara marha nasî Noro ero kaamo po, tîhtarî po tak ñecececesî Oripa Yîpîn po. Xerusaren yemtacho rma mîn Oripa Yîpîn resce ñixan. Ero yimaw tak ñetîraconkesî îpî. Resce ñixa ñihciyasî etîraconkacho, miya ñetîraconketîkesî oesce yaw roro. Woskara tak nasî porin îpî rakataw, yîraconhîrî mko yotaw rma. Nohce yaw roro ñesewyetakesî îpî raconho, suu yaw roro ñesewyetakesi eeco, îpî raconho hara.

⁵Ero yimaw tak woskara pore memahciyaxe. Miya rma nasî capape Asew pona roro. Pahxa memahciyatkeñe roowo yesewsiyataw. Usias xakñe Xuta komo kayaritomon me ero yimaw esewsiyataw memahciyatkeñe ero wara xa marha memahciyaxe xa hara amñe. Ero yimaw tak mokyasî Kporin komo, ponaro oyehtopo. Noro wenari mokyaxe akîfwamaxapu komo ahnoro.

⁶Ero kaamo po tak katpape exihra ro mak nas okwe. Kosope exihra marha nasî.

⁷Anarmenî ro mak mîn ero enmarî, Kporin komo nîhtînorî mîn ha. Awarpantara ro mak nasî, enmapîra marha nasî. Kokmamayataw tko katpape rma nasî.

⁸On wara marha nas ero kaamo po, tuuna tak ñepatakesî Xerusaren poi. Kîkaritoñe mîn tuuna. Yîraconhîrî cesî tuuna imo kwaka, resce ñixan kwaka. Yîraconhîrî tak ces hara anarî kwaka hara, oesce ñixan kwaka hara. Ero wa nîhcesî tuuna kaamo yimaw, cwotu yimaw marha.

⁹Ero yimaw ahnoro roowo pono komo kayaritomon me tak nasî Kporin komo. Ero kaamo po tak ero wa nasî. Cewñe mak nasî Kporin komo xa. Cewñe marha nasî Noro yosotî.

¹⁰On wara tak nasî roowo ahnoro Xerusaren mehxa suu ñixan, Capape tak nasî. Ero wa nasî Xeba poi Himon pona roro. Tanîmso ñhe tak nasî Xerusaren. Iito rma tko nasî ewto cekenî ro po. Ewto wokpan tak cesî miya roro Benxamin Metatan yai Yihcirî Metata pona roro. Eñexa cesî Eknutawno Metata yaka hara. Eñexa ces hara Anañew mîn yaka, kawno yaka. Eñexa ces hara kayaritomo wokru yewkukacho yaka. Ero wa nasî Xerusaren wokpan ero yimaw.

11 Tooto yewton me nasî Xerusaren. Ecakîra ro mak tak nas amñe yîmîn komo. Erasîra ro mak tak naxe iitono komo.

12 On warai ke tak epefantono ñiifasî Kporin komo, Xerusaren pono komo yakro etafmaxapunhîrî pen komo tak, macesî yupun komo tîhtarî po ecececetaw so rma. Ewthîrî komo marha macesî ewtarî yaw so rma oko. Yufuthîrî komo marha macesî yîmtarî komo yaw rma.

13 On wara marha ciino ñiifasî Kporin komo ero kaamo po, ceraisom me ro mak tak ciino ñiifasî. Tîmîtwono komo yamorî nahsiyaxe iitono komo. Ñetafmexe tak etpoko iitono komo re okwe.

14 Ahnoro Xuta komo ñetafmexe Xerusaren po. Ero yinhîrî mîk hak rowon pono komo yemyawnonho ñenmekyaxe Ixaw Yana komo mîtwono yemyawnonho. Ooru ñenmekyaxe, prata marha, poono marha. Meŋpora ro mak ñenmekyaxe.

15 Waapa komo yokutho pun marha macesî tooto pun macesî ero wa xa marha. Kawaru pen, muura pen, kameru pen, buhu pen ahnoro waapa me mohxapu komo yokutho pen waihyaxe yupun matacho ke.

Kporin Komo Poko Ahwotaxi Mokyaxe Mîk Hak Rowon Pono Komo

16 Ero yinhîrî tak naxe rma waipîn komo, Xerusaren pono wapatho pen poyinonho komo. Ñexamro cexe Xerusaren pona yicimñipuntaxera. Kayaritomo poko ahwotaxi cexe. Kporin komo rma nasî kayaritomo me, meŋpono pîn komo yantomañe ha. Kuum Yarî Yaw Enmatopo yimaw so ahwotaxi cexe iina.

17 Anarimaw tohra na natu anarî rowon pono komo Xerusaren pona. Kayaritomo poko ahwotaxi tohra na natu, Kporin komo poko, kantomañe ro komo poko. Ero wa exitaw so mokuhra ro mak tak nasî tuuna ñexamro yeken po.

18 Anarimaw iina tohra na natu Exitu pono komo Noro poko ahwotaxi anarî komo yakro. Ero wa exitaw so ñexamro pona mokuhra ro mak tak nasî tuuna. Ahnoro tooto komo ñemetanmekyasî Xerusaren pona tohra exitaw so ahwotaxi Kuum Yarî Yaw Enmatopo yimaw so. Ero wa xa marha Exitu pono komo yemetanmecho ñekmexpesî tohra exitaw so ñexamro hara.

19 Ero yipu ke Exitu pono pen komo ñemetanmekyasî, mîk hak rowon pono pen komo marha. Kuum Yarî Yaw Enmatopo yimaw ahwotaxi tohnî komo ahnoro tuuna mokuhtorî ke ñemetanmekyasî.

20 On wara marha nasî kawaru komo ero kaamo po, kawaru warî poko nasî yoroyoro. Ero poko nasî tmewreso tapota, Kporin komo yoku moso, kacho. Kporin komo yîwyanî rma nasî tutum Noro ya tîmsom yakñitopo panawno. Ero kaamo po ahnoro iitono tahremu mko nasî basia mko wara rma, Kaan ya tîmsom yakñitopo mitwono wara rma.

21 Ahnoro Xerusaren pono komo tahremnu nasî Kporin komo yîwyanî ro me. Ero wa xa marha nasî Xuta komo tahremnu hara. Iina mokyaxe

Kporin komo ya tînsom pokono komo. Iito cexitaw tootî komo nîyexe iitono tahrem yaw. On wara marha nasî Kporin komo mîn, Kananew komo exihra ro mak tak nasî ero yaw. Ero wa nasî Noro mîn, kantomañe ro mîn. Ero wa nasî.

Marakias Nmewretho

Marakias

Ixaw Yana Komo Xe Nasî Kaan

1 ¹Kporin komo mtapotarî tan wekatîmyas awya so yaarono xa. Ixaw Yana komo ñenîrî tan mewresî. Marakias ow ha.

²⁻³On wara kesî Kporin komo awya so, Aaxatî ro komo Ow ha meexa ro, kesî. On wara tko mîkexe, Amna xe ma re mai awya? mîkexe. On wara tko aweyukyaxe so Noro, Onoke warai mîk xakñe Esau pen awya so? Xako pen yakno pîn katî mîk xakñe Esau? Wara rma Xako xe mak wîxakñe, Esau xera ro mak wîxakñe. Mînto nai noro yepamtho komo yekenho îîpî. Ero tak wîwîrîmekñe ro mak okwe. Kamara warai komo yeken me mak tak wiîfakñe okwe, axawa imo pono yeken me.

⁴On wara tko na ketu Eton pono komo, Cetwîrîmaxi rma re nasî amna yekenho. Wara rma amna ces hara cewtonthîrî ciiso hara, kexe. On wara tko kes hara Kporin komo, kantomañe ro, Cewtonthîrî komo rma na re ñiîfat hara. Yiîrithîrî komo tko wixkes hara okwe. Kicicitho Yekenî Ro, kacho me tak nasî yîrowonthîrî komo. Poko Kporin komo yîrwonîmtopo ro mîkyam miya roro okwe, kexe tooto komo ñexamro poko.

⁵Yîwîrîmarî komo rma meeñaxe amyamro amñe awewru komo ke rma. On wara tak mîkexe ero yimaw, Aro yimaw kyopono ro me Noro yehtopo ñeeñaxe Ixaw Yana komo mkaino komo meero. Ero wa ñeeñaxe amñe.

Kicicitho Mak Mîmyaxe Awoh Komo Owya, Kesî Kaan Ixaw Yana Komo Ya

⁶On wara naxe kaîpamxan komo, tîîm komo ñeeñaxe ponaro xa cehtopo komo me. Ero wa xa marha naxe tooto yanton kom hara, tantomañe komo ñeeñaxe tîñewetîrî me hara. Ero ke aamo komo me oyexitaw ahcemaw tak, oponaro xa matu okwe? Awantomañe komo me marha oyexitaw ahcemaw tak oyewetîñe me mat hara? kesî Kporin komo awya

so. Ero wara wîlkesî owya tîmsom pokono komo ya, oyosotî yîwîrîyakañe komo ya ha. On wara tko mîlkexe owya, Ahce wa awosotî nîwîrîyaketu amna awya? mîlkexe owya.

⁷On wara oyosotî mîwîrîyakexe, kicicitho mak makñiyaxe kica owya tîmsom yapon pona, awokuthîrî komo pun ha. On wara tko mîlkexe hara, Ahce wa xa awîrîyakañe me nai amna awya? mîlkexe. On wara mîlkexe, Ero pîntho ro mak mîn ha Kporin komo ya tîmsom yapon, mîlkexe kica. Ero wa karî ke awya so owîrîyakañe me maxe okwe.

⁸Ewuhnî pun makñiyaxe ananimaw so awokuthîrî komo pun owya tîmsom me kica. Kicicme exihra ma re nai awya so noro yipu pun tîmtoyo awya so? Ananimaw so yîhrepun pun mîmyaxe owya, cepefayem pun ananimaw so. Kicicme exihra ma re nai awya so ero yipu tîmtoyo owya? Noro yiputho xe ka tîmcoko akopenaton komo ya. Kîfwañhe ma re aweñatu so noro yipu pun tîmñe me awexitaw so? Omaywen mexan amoru okre, nîlke ma re apoko so? kes awya so Kporin komo, kantomañe ro.

⁹On wara kacoko Kaan ya, kantomañe ro ya, Apa kah yawno amna pînîn yaw cma re masî, amna cma re makronomesî, kacoko ika yîwya. Awakronometu so ma re kicicitho tîmñe me awexitaw so kica? Oyanton mexan amoru ham okre, nîlke ma re awya so?, kesî Kaan awya so.

¹⁰Ito exi xe ro mak was apoyino komo omîn metatan yahruñe. Ero wa ahruche tohnaw ro mak yirihra tak maxe wehto owya tîmsom yañitopo pona. Kîfwañhe awenîra so ro mak wasî, kesî Kporin komo, kantomañe ro komo. Anîmrî komo yahsîra ro mak wasî.

¹¹Pahxaro tak twerî tak oyetacaxe Xenciu komo. Resce ñixan komo rma naxe ero wara, oesce ñixan komo meero. Tanhamyan komo ro mak kotoporem nakñiyaxe, kîfwanî ro marha tokuthîrî komo nakñiyaxe owya tîmsom me. Tîyopono me ro mak tak oyeñaxe mîk hak rowon pono komo. Twerî xa tak oyetacaxe, kesî Kporin komo, kantomañe ro komo.

¹²Noro pîntho me ro makî tko oyosotî menpexe amyamro reha. On wara mîlkexe kica, Kicicme nasî kica Kporin komo ya tîmsom yakñitopo. On wara marha mîlkexe ero pono poko naatî yeperîrî komo poko, ahnoru erewsî poko, Kicicitho ro mak mîn ero pono kica, Kporin komo ya tîmsom, mîlkexe kica.

¹³On wara marha mîlkexe, Kpokare xa thakwa Kporin komo ya tîmsom yakñitopo, mîlkexe. Kica, mîlkexe ro mak ero poko, kesî Kporin komo. Eñepatho komo, yîhrepun komo, kaŕpen komo, noro yipu pun mekyaxe kica owya tîmsom me. Noro yiputho komo ma re wahsîya anmîthîrî komo awya so? kesî Kporin komo.

¹⁴On wara maxe ananimaw so, awoku rma re nai ahyaw so kîîrî. Noro xa wîmyas amñe Kaan ya. Yaaro xa wîlkesî cemaro pîn, mîlkexe rma re. Ero yinhîrî tak cepefayem pun mak nîmyaxe hara kica owya, Aporin

komo ya. Nêtwîrîmacowpe rma ero warai komo, cemarontaxmu kom ha. Yukurumîkno ro makî tko Ow ha. Ero warai me tak oyeñaxe amñe mîk hak rowon pono komo. Ero wa men naxe amñe, kesî Kporin komo, kantomañe ro.

Kicicme Naxe Owya Tîmsom Pokono Komo, Kesî Kaan

2 ¹⁻²Taa, Kporin komo mîn yenîñe komo amyamro. On wara men apanatanmekyaxe so hara Kporin komo, kantomañe ro ha. Ananimaw omtapotarî ponarora rma na matu. Kifwanî ro Noro yosotî, kahra marha na mat okwe. Ero wara awexitaw so on wara kiifaxe so, Awîrîmacho komo men wekmexpesî. Amna cma re makronomesî, ketaw awya so ero wa kachonho rma tak waknamesî awîrîmacho komo me tak okwe. Pahxa rma ero wa kacho waknamai. Ero wa wasî apoko so omtapotarî ponarora awexirî ke so okwe.

³Kicicme awexirî ke so awepamthîrî komo weiyas amñe. Kewtawarexe so paaka wetî ke. Awokuthîrî mîparaxkexe opoko awahwowataw so, noro wetîtho ke rma kewtawarexe so. Erotho paaka wetîtho naafaxe amñe aañe ro komo afmaxi. Erotho yakro rma awafaxe so amyamro hara.

⁴Ero yimaw tak on wara mîîkexe, Kporin komo xa Mîk ham kîtwermexe so kopi. Ero wara kîtwermexe so repita komo yakro tîmtapotachonhîrî yaw roro rma, mîîkexe, kesî Kporin komo awya so, kantomañe ro kom ha.

⁵On wara wîîkekñe repita komo ya, Kakronomexe so amñe okre. Pahkî kiifaxe so waipîn me, cerepore marha kiifaxe so okre, wîîkekñe yîwya so. Ero ke ero wa kacho yaw roro rma ñexamro wiîfakñe. Ero wara wîxakñe ñexamro poko oponaro xa tak ehtome so. Ero ke oponaro rma xatkeñe. Twerî marha oyosotî ñetahcatkeñe.

⁶Yaaronu poko makî reha panatanmekno ñiîfatkeñe. Kicicme yîmtapotara ro mak xatkeñe. Oyakro ñetafatkeñe ahwokan me. Takîhso marha eñekano ñiîfatkeñe. Meñpono pîn komo marha naknametkeñe kicicme ehtoponhîrî komo yai so. Ero wara ka xatkeñe repita komo pahxa.

⁷On wara xa cexpore nasî owya tîmsom pokono komo, Yîhcamhokano riñe me cexpore nasî. Ñexamro mtapotarî centapore nasî tpanatanmetopo komo. Ero wa cexpore nasî Kporin komo mtapotarî yekatimñe me exirî ke so, kantomañe ro komo mtapotarî yekatimñe me ha.

⁸Ero warahra reha maxe amyamro. Kporin komo yehtopo yaw roro exihra maxe okwe. Meñpono pîn komo yîhrokamexpoñe me maxe okwe. Repita komo yakro Kporin komo nîmtapowakñe pahxa ñexamro yakronomacho poko, ero wa kacho tak mowyatkeñe kica, kesî Kporin komo, kantomañe ro komo.

⁹Ero ke on warai me makîrha tak kiiîfatkeñe so Ow, apoyino komo nîwîrîyakarî me tak kiiîfatkeñe so. Kyopono pînho me kenpetkeñe so

miyan komo ya rma. Ero warai me tak kiiŋatkeŋe so oyehtopo yaw rorohra awexirî ke so okwe. Anarî komo meŋeketkeŋe takîhso, anarî komo meŋeketkeŋe wara kyam mak okwe. Ero wa mîxatkeŋe ceŋekaxmu komo poko okwe.

Emîknono Riŋe Me Mak Maxe Kica, Kesî Kaan Ixaw Yana Komo Ya

¹⁰On wara marha kesî Kporin komo awya so, Cewŋe mak exihra katî nai Kîîm komo awya so? Cewŋe mak exihra katî nai Kaan kakîhtoŋenîrî kom ha? Cewŋe mak nas ha. Ero ke ahce kacho apoyino komo yemîknoŋe me mat okwe? Ero wara emîknono cirirî ke kîwya so kporin pen komo mtapotachonho yai cetowsom me maxe okwe, Kporin komo ponaro men ceherî, kachonho yai cetowsom me. Ero wara maxe kica.

¹¹Ero wara rma naxe Xuta komo, emîknono ciŋe me naxe kica. Kicicme ro mak xatkeŋe Xerusaren pono komo, Ixaw Yana komo marha okwe. Kporin komo mîn yîwîrîmaŋenho mîkyam kica. Yiixe Kporin komo yehtopo nîwîrîmetkeŋe ro mak okwe. Anarî yana komo naxe anarî ponarono me so. Noro yipu komo yemsîrî nahsîyatkeŋe cipici komo me okwe.

¹²On wara cirpore nai noro yipu komo, waihkaŋe Kporin komo, panatanmekno riŋe pen komo, yînpatanmekrî pen komo marha. Exihra tak cexpore naxe Xako yepamtho mîn yaw so. Anarimaw on wara na natu noro yipu yahsîŋenho komo cipici me so, Kporin komo ya tîmsomu rma re nîmyaxe. Kporin komo nwaikarî me ŋehcowpe noro yipu komo.

¹³On wara marha tak nasî Kporin komo apoko so, anmîthîrî komo ponarora tak nas okwe. Tawake exihra tak nasî anmîthîrî komo poko. Ahsîra ro mak nas okwe. Ero ke on wara maxe amyamro, Kporin komo ya tîmsom yapon mîtwo mîwracexe cerewre ro mak aapo tmatanso ro awewyokrî komo ke.

¹⁴On wara mîîkexe, Ahce kacho amna nîmrî yahsîra tak nai Kporin komo? mîîkexe. On wara aweŋaxe so Noro, amtapotachonhîrî komo towŋe me aweŋaxe so kica. Pahxa kaŋpamxan me awexitaw so apici komo mahsîyatkeŋe. Eroromero wa kahsîyas ha, mîîketkeŋe cma re yîwya so. Ero yinhîrî memîknoyatkeŋe hara kica. Awakrono ro komo xa mîkyam apici komo. Eroromero me kahsîyasî, mîîketkeŋe yaaro xo. Ero yinhîrî memîknoyatkeŋe mak kica.

¹⁵Cewŋan me kiiŋatkeŋe so Kporin komo asak haknonhîrî. Cewŋan me tak nasî kupun komo, kekati komo marha. Ahce kacho cewŋan me kiiŋatu so asak haknonhîrî? Kaan ponarono me exi xe so nasî yîmxîkrî komo. Ero ke cewŋan me kiiŋaxe so. Ero ke awekatî komo ciicoko apici ponarono me mak. Pahxa kaŋpamxan me ka awexitaw so apici komo mahsîyatkeŋe noro yemîknopîra men ehcoko.

¹⁶On wara men kesî Kporin komo, ponaro Ixaw Yana komo yehtopo, Apici komo yai awetowtopo komo xatî pînî ro mak Ow ha. Cesetapaxmu

me awifaxe so okwe. Ero ke aropotarî komo ponaro men ehcoko apici yemîknotopo ponarora ro mak awehtome so, kesî Kporin komo.

¹⁷On wara marha wîlkes awya so, Kporin komo mîpokaretkeñe okwe amtapotarî komo ke rma. On wara mîkexe hara kica, Ahce warai poko ma Noro amna pokarekê? mîkexe. On wara mîkexe, Kifwañhe rma keefaxe so Kporin komo kicicme kexitaw so rma. Tawake rma nasî Noro noro yipu komo poko, mîkexe kica. On wara kañe wara rma maxe ero wara ketaw, Ahto ma re nai Kporin komo, yaaro keñekañe kom ha? kañe wara rma maxe kica, kesî. Ero wara kesî Kporin komo awya so.

Repita Komo Yakiřwamañe Men Mokyas Amñe, Kesî Kaan

3 ¹On wara men wîlkes awya so, pahxaro tak omtapotarî yekatîmñe weñepesî iina. Noro tak oyesamarî nakîřwamesî. Ero yinhîrî tak Kporin komo mokyasî, enî xe xa awehtopo. Ponañe rma mokyasî tîmîn yaka. Kakronomexe so oyewehcataw awya so, kañe rma Mîkî. Yiixe xa awehtopo komo xa tak Mîkî. Noro rma mokyasî, kesî Kporin komo, kantomañe ro.

²Nai ha ma re tko Noro mohtopo yînimñe? Onoke thakwa re ñececece iina esenpetaw. Wehto wara rma nasî tmokyataw, ooru yukuiñe wehtorî wara nas oco. Sakmu wara marha nasî mokyataw, poono korokañe sakmun wara.

³Iina tmokuche prata yukuiñe wara ñeremesî, yusmunkañe wara ha. Repita komo nakîřwamesî ooru yakiřwamañe ro wara rma, prata yakiřwamañe ro wara marha. Ero yimaw tak kiřwañhe nakñiyaxe Kporin komo ya tîmsom.

⁴Ero yimaw tak tawake nasî Noro Xuta komo nîmrî poko, Xerusaren pono komo nîmrî poko marha. Pahxa tawake xakñe yînimrî komo poko ero wa xa marha nasî yînimrî komo poko xa hara amñe.

⁵Ahyaka so men kmokyasî aweñekañe komo me, yohno so eñekano wiitîkesî. Erem pokono komo weñekesî, cipici yai ro cehsom komo, cemarontaxmu komo, tînapickarî komo yepemañe pîn komo, iîño waixapu yemetanmekñe komo, yîmîhnî yemetanmekñe komo, acheka mohxapu yermonoñe pîn komo, noro yipu komo men weñekesî iina omokuche. Opoko twerîhra naxe okwe. Ero wa ehtopo komo poko weñekesî, kesî Kporin komo, kantomañe ro komo.

⁶On wara marha kesî Noro awya so, Aporin komo xa Ow ha. Omtapotachonho towñe pînî ro mak Owî. Ero wa oyexirî ke awaikatîkara so wasî, wîlkes awya so Xako yepamtho komo ya.

⁷Mehxa ro rma owya apanatanmetopo komo yai cetowsom amyamro okwe, aporin pen komo yimawno ñixa ro rma. Owya apanatanmetopo komo yewetîñe pînî ro mak amyamro mehxa ro rma. Ohyaka tak amohcoko hara. Ohyaka amokuche so ahyaka so marha tak kmokyas Ow

hara, kesî Kporin komo awya so. On wara tko mîkexex owoya, Ahce wa thakwa re amna mokya hara ahyaka? mîkexex okwe.

Ceñepañem Me Naxe Ixaw Yana Komo, Kesî Kaan

⁸On wara wîkex awya so, Kaan yemyawno poko ma re ñeñepana tooto awya so? Oyemyawno poko rma tko meñepanaxex amyamro rma okwe. On wara tko mîkexex owoya, Ahce poko ma re awemyawno poko ñeñepanakñe amna awya? mîkexex owoya. On wara keyukyaxex so, Cisimu me owoya tîmsom poko meñepanaxex, awanme ro so anîmrî komo poko marha, owoya tîmsom poko ha, wîkex awya so.

⁹Ero ke yîwîrîmaxapu me maxex ahnoro amyamro Ixaw Yana komo okwe. Oyemyawno poko aweñepanîmrî komo ke so ero warai me maxex okwe.

¹⁰Ahnoro tak ehcxoko cisimu me anîmrî komo, omîn yaka ehcxoko yîmtotopo yaka. Iina ehcxoko tînahkex tak ehtome so omîn yawno komo, wîkex Ow Aporin komo, awantomañe ro komo. Owoya tîmtopo poko xex ka yukukmacoko awakreñe komo me oyehtopo yentome tak awya so. Kaapu yewkanapan wahrunkesî ro mak. Awakrecho komo warpesî ro mak ahyaka so. Ero ke rma tak ñesekenkesî awemyawno komo. Yîmtotopo yopo ro mak tak nasî. Yukukmacoko xex ka.

¹¹Onok na komo tak Ow wahkocesî anatîrî komo yahñenho komo. Yawko warai wahkocesî, makaka warai marha, torowo marha, ahnoro mak anaputhîrî komo yahñenho komo wahkocesî. Epetan me exihra marha tak nas anatîrî komo uupa, kesî Kporin komo kantomañe ro komo.

¹²Ero yimaw tak on wara kexex anarmerpan yana komo apoko so, Kaan nakronomatho xa mîkyam Ixaw Yana komo okre, kexex apoko so. Kîfwañhex ro mak nasî arowon komo okre, kexex tak tooto komo, kesî Kporin komo kantomañe ro komo.

Ow Mîwîrîyakexex Kica, Kesî Kaan Ixaw Yana Komo Ya

¹³On wara tko kesî Kporin komo awya so, Oyeiñe wara rma mîmtapowaxex opoko okwe, kesî. On wara mîkexex, Ahce wa ha re amna nîmtapowa apoko kicicmex awya? mîkexex owoya.

¹⁴On wara tko mîkexex, Tohnaw mak Kaan cewehcaxex okwe. Ahce ma re tahsîcex Kporin komo ya kpanatanmetopo komo yewetîtamci? Kporin komo wero ro rma re cetafatkeñe, kantomañe ro komo wero ro, tîwratxmu me cetafatkeñe okwe. Ahce ha re tahsîcex ero wara kehtamci okwe? mîkexex kica.

¹⁵On wara marha mîkexex kica, Akronomaxapu me rma tko naxex cehcoyoponkaxmu komo. Anarî komo yopono me ñehtîkexex kicicitho komo rma kica. Kaan yîrwonmekñe komo rma naxex etwîrîman me rma, mîkexex kica. Ero wara mîkexex kica.

Tponarono Komo Yehtopo Mewrepešî Kaan Tkaritan Yaka

¹⁶Ero yimaw tko on wara xatkeñe anarî komo, Kporin komo ponaro xatkeñe. Nîmtapowatkeñe marha Kaan poko, ñexamro re mak. Yîmtapotarî komo tî ñencekñe Kporin komo. Ehtopo komo tî mewrepekñe tîñenîrî. Tpoko tweeno komo yehtopo mewrepekñe, tosoťi poko ceserepokaxmu komo yehtopo ha.

¹⁷Oyananî ro me tak naxe amñe noro yipu komo, kesî Kporin komo, kantomañe ro. Pahxaro tak naxe owyanî ro me, cepethîkem warai me xa okre. Ero wara naxe ñexamro cepethîkem yukuknometaw owya. Ñexamro wukurunpesî tumumuru nukurunpesî yîm, cewetiñe ro, ero wara ñexamro wukurunpesî.

¹⁸Ero yimaw tak camkîra maxe tooto komo yehtopo poko. Kicicitho komo mîkyam, mîkexex kicicitho komo poko. Kîfwan komo mîkyam, mîkexex kîfwan komo poko hara. Kaan ya ñetantomapesî noro, mîkexex anarî komo poko. Kaan ya etantomara reha nai noro hara, mîkexex marha. Esewkukmara tak maxe tooto komo yehtopo poko, kesî. Ero wara kesî Kporin komo kîwya so.

Eñekano Ritopo Me Men Ñenmayas Amñe, Kesî Kaan

4 ¹On wara marha kesî Kporin komo, kantomañe ro komo, Akñino ritopo me tak men ñenmayas amñe okwe. Ero po tak wehto me mak tak ñenmayas oco. Puruma yeputho wara mak tak naxe ahnoro cehcoyoponkaxmu komo ero yimaw, ero wara xa marha naxe ahnoro kicicitho poko cehsom komo. Ero ke noro yipu komo ñecakyaxe ro mak wehto chew ero yimaw. Yimicinhîrî komo warai meero ñecahtîkesî, peremthîrî komo warai marha. Exihnî me tak ñecahtîkes okwe.

²Anarî me maxe amyamro ero yimaw, twerî oyetaciñe kom ha, Kîfwanî ro mokyasî ahyaka so kaamo wara rma cepatakaxmu wara. Tariñem warai me marha mokyasî Noro ahyaka so. Noro yaporî nasî awehcemañe komo me okre. Ero yimaw amîn komo yai mepatakexex kafpe ro mak. Mahronaxe meero paaka xîkrî wara mîmo yaw yîmhokaxapunhîrî wara okre.

³Ero yimaw tak kicicitho komo yapikñe me maxe. Wermonho mapikyaxe ero wara xa marha noro yipu komo mapikyaxe. Ero wara maxe kicicitho komo poko ero me enmayataw tak, owya akñino ritopo me enmayataw ha, kesî Kporin komo, kantomañe ro komo.

⁴Moises ya apanatanmetopo komo ponaro men ehcoko. Oyantonînho pen mîk xakñe. Orebe po exitaw aporin pen komo ero yimaw apanatanmetopo komo wekatîmyakñe yîwya, atwermachox komo marha. Ahnoro Ixaw Yana komo ya yîñentamexporî wekatîmyakñe yîwya. Ero ponaro men ehcoko.

⁵On wara marha yîhtînocoko, Erias tak weñepes amñe ahyaka so, aweronomano riñe. Aporin komo kamon me enmapîra rma ka exitaw noro weñepesî. Eraspeto ro mak men ero kaamo ñenmayas amñe anarî kaamo warahra ro mak.

⁶On wara ciino ñiiñasî Erias ahyaka so tîtoche, tîmxîkrî komo xatî me tak yîm komo ñiiñasî. Tîm komo xatî me marha yîmxîkrî komo ñiiñas hara. Ero wara ciino ñiiñas Erias ero kaamo me enmapîra ka exitaw. Ero wara ciino ciritara exitaw ketaw ha re Owî rma kmokrî ha re arowon komo yîwîrîmaxi okwe. Ero wara mak wîñkesî.

Novo Testamento

Xesus Yehtoponho

Mateus Nmewretho

Mateus

Xesus Porin Pen Komo Yosotî

- 1** ¹Taa, Xesus Kristu yehtoponho tan wekatîmyas awya so. Noro porin pen komo yosotî cokerî ka wekatîmyasî. On wara tî xakñe Xesus porin pen komo yosotî. Tapi pen yepamtho tî Mîk xakñe Xesus, Abraaw pen yepamtho marha. Nêxamro pen yepamtho tî Mîk xakñe Xesus ha.
- ²Taa, pahxa tî xakñe Abraaw. Noro mumutho tî xakñe hara, Isake. Noro mumutho tî xakñe hara, Xako. Noro mumutho takî tî xakñe hara, Xuta. Noro yakno komo marha tî xatkeñe hara.
- ³Xuta mumutho komo takî tî xatkeñe hara Perexi, Sera komo. Nêxamro nocwan tî xakñe Tamara. Taa, Perexi mumutho tî xakñe hara Eseron. Noro mumutho tî xakñe hara Araw.
- ⁴Noro mumutho tî xakñe hara Aminadabe. Noro mumutho tî xakñe hara Naason. Noro mumutho tî xakñe hara Sawmon.
- ⁵Noro mumutho tî xakñe xa hara Boas. Haabe tî xakñe Boas nocwan. Boas mumutho tî xakñe hara Obece. Noro nocwan tî xakñe Huce. Obece mumutho tî xakñe hara Xese.
- ⁶Noro mumutho tî xakñe hara Tapi. Ixaw Yana komo kayaritomon tî mîk xakñe noro. Taa, Tapi mumutho takî tî xakñe hara Saromaw, Urias pen cinho yenakan.
- ⁷Saromaw mumutho tî xakñe hara Hoboaw. Noro mumutho tî xakñe hara Abias. Noro mumutho tî xakñe hara Asa.
- ⁸Noro mumutho tî xakñe hara Xosapa. Noro mumutho tî xakñe hara Xoraw. Noro mumutho tî xakñe hara Usias.
- ⁹Noro mumutho tî xakñe hara Xohtaw. Noro mumutho tî xakñe hara Akas. Noro mumutho tî xakñe hara Esekias.
- ¹⁰Noro mumutho tî xakñe hara Manases. Noro mumutho tî xakñe hara Amon. Noro mumutho tî xakñe hara Xosias.

11 Noro mumutho komo tî xatkeñe hara Xekoñias, akno komo ha. Ixaw Yana komo yaafataw Babiroña pona ero yimaw tî xatkeñe Xosias mumutho komo. Ero wa tî xatkeñe.

12 Taa, Babiroña po cexitaw so ñepamyatkeñe hara tî yumumuthîrî kom hara. Xekoñias mumutho tî xakñe hara Saraciew, Noro mumutho tî xakñe hara Sorobabew.

13 Noro mumutho tî xakñe hara Abiuce. Noro mumutho tî xakñe hara Eriakin. Noro mumutho tî xakñe hara Aso.

14 Noro mumutho tî xakñe hara Sadoke. Noro mumutho tî xakñe hara Akiñi. Noro mumutho tî xakñe xa hara Eriuce.

15 Noro mumutho tî xakñe hara Ereasa. Noro mumutho tî xakñe hara Matan. Noro mumutho tî xakñe hara Xako.

16 Noro mumutho tî xakñe hara Xose, Maria yiño. Xesus yon tî mîk xakñe Maria. Kristu, kacho rma Mîk xakñe Xesus. Noro yon tî mîk xakñe Maria.

17 Ero wa tî xatkeñe Xesus porin pen komo. 14 me tî ñehretawnometkeñe Abraaw yepamtho komo Tapi pona roro. Ero yinhîrî 14 me takî tî ñehretawnometkeñe xa hara Tapi pen poyerononho komo xa hara Babiroña pona totoponhîrî komo pona roro. Ero yinhîrî takî tî 14 me xa hara ñehretawnometkeñe Babiroña pona toxapunhîrî poyerononho kom hara, Kristu yewrutoponho pona roro ha. Ero wa tî ñehretawnometkeñe.

Xesus Kristu Yewrutoponho

18 Taa, Xesus Kristu yewrutoponho tan wekatîmyas awya so. Maria tî xakñe Xesus yon. Xose pici men tî mîk xakñe, ahsîn ha ka. Pokonomekñe makî tî ka. Ero wa exitaw, tarke takî tî xakñe Maria. Kîfwanî ro Yekatî ñiritho makî tî Mîk xakñe yîmxîkrî.

19 Taa, tarke ehtopo yentache Xose ya Maria yahsî xera takî tî xakñe takîhsom me cexirî ke. Maria yîhyapamnore xera tko tî xakñe. Awahsîra wai ham okwe, ka xe makî tî xakñe yîwya ro mak. Ero wa tî ñesehtînoyakñe Xose.

20 Ero wa esehtînoyataw on wara takî tî xakñe Xose, Kporin komo yancun tî ñeeñakñe twosoto. On wara tî kekñe Xose ya, Xose, Tapi yepamtho amoro. On wara wîlkes awya, Erasîra esko. Maria yahsîra wai ham okwe, kahra esko. Kîfwanî ro Yekatî ñiritho Mîk yîmxîkrî, kekñe tî.

21 Ñewruyasî tak amñe yîmrerî ciki. Ewruche Xesus me tak osohtoko. Kîfwanîhe tîyanan komo ñiîfasî amñe. Kicicme cehtopo komo pokono ro thakwa mîkyam. Noro xa tak nakîfwamesî. Ero ke ero wa osohtoko, kekñe tî. Ero wa tî kekñe ancu Xose ya.

22 Taa, ero yinhîrî ero wa takî tî ñewruyakñe Maria Kporin komo mtapotachonho yaw roro rma. On wara tî kekñe Noro pahxa weronomano riñe penî mtari,

23 Ñetahsîyasî tak amñe wooxam iîñomnî. Kîîrî me cik ñewruyasî. Noro tak nosohcexe Emañwew me, kekñe tî. Kakro so nasî Kaan, kacho tî mîn, Emañwew, kacho.

²⁴Taa, ero yinhîrî takî tî Xose pakekê. Kporin komo yancunî mtapotachonho takî tî ñewehcakê. Maria takî tî naafakê tîmîn yaka cipici me.

²⁵Pokohra tko tî ka xakê yîmrerî yewrutopo momokrî poko. Ewruche takî tî Xesus me takî tî rikomo nosohcekê. Ero wa tî xakê Xose.

Xiŋko Yenîne Komo Mohtoponho

2 ¹Taa, ero wa tî Xesus ñewruyakê. Beren po tî ñewruyakê. Eroces tî xakê kayaritomo me ero yimaw. Amê ñhe takî tî xiŋko yenîne komo mokyatkeê Xerusaren pona. Mehxa komo tî mîkyam xatkeê, resce ñixan komo. Ero warai komo tî mokyatkeê.

²On wara tî ketkeê ñexamro iitono komo ya, Ai, oyakno komo, ahto wa nai ha ewruxan ciki? Xutew komo kayaritomon me ewruxapu ciki ahto wa nai ha? Mehxa mohxapu amna resce ñixa ro. Meye ka amna exitaw Noro kuknon amna ñeeñakê xiŋko. Ero ke amna mokyê Noro mamakan me yutupentaxi, ketkeê tî. Ero wa tî ketkeê xiŋko yenîne komo.

³Taa, ero wa kacho yentache kayaritomo takî tî ñeserepokeê, Eroces ha. Ahnoro Xerusaren pono komo marha tî ñeserepokeê.

⁴Ero ke takî tî aŋikno ñiifakê Eroces. Tîmsom pokono yenîne komo tî nañiyakê, kpanatanmetopo mewreê komo marha tî ahnoro. Yîmtapotarî komo yentachome tî nañiyakê. On wara tî kekê Eroces yîwya so, Ahto cewrusom tî Mîk Kristu, kacho?, kekê tî.

⁵Beren po cewrusom tî Mîkro, Xuteia po ha, ketkeê tî yîwya. On wara kacho rma mewrekê kweronomaê pen pahxa,

⁶Ai, Beren, wahrai cik mak amoro ewto. Xuta rowon pono rma amoro. Yaake rma re nai ewto Xuta pono mko. Amoro xa tko masî cekaiporesom me. Aapo xa tak ñewruyasî Ixaw Yana komo kayaritomon amê. Opeña yenîne wa nasî Noro amê oyanan komo yenîne me ha. Ero wa xa tak nas amê aapo ewruxap unhîrî, kacho tî mewrekê, ketkeê tî Eroces ya. Ero wa tî ketkeê.

⁷Ero yinhîrî takî tî xiŋko yenîne komo nañikpekê Eroces. Yîmtapotarî takî tî ñencekê cewyaro mak. On wara tî kekê yîwya so, Ahcemaw xa meeñatkeê xiŋko? kekê tî yîwya so. Ero ke takî tî ñekatîmyatkeê yîwya.

⁸Ero yipu yentache on wara takî tî kekê Eroces yîwya so, Taa, etocoko tak Beren pona ewruxan yeposo. Enîche tak awya so amohcoko hara xiya ekatîmso owya. Ow marha owto xe wasî enso. Oporin amoro ham okre, ka xe wasî yîwya, kekê tî yîwya so. Ero wa tî kekê Eroces xiŋko yenîne komo ya.

⁹Ero ke takî tî cetkeê. Pahxa ceken po rma cexitaw so xiŋko tî ñeeñatkeê ero rma takî tî ñeeñatkeê xa hara. Yîywapu so takî tî cekê. Cekê, cekê, amê takî tî ñececekekê. Xesusu mren xakê mîmo yaw ero yepoi takî tî ñececekekê. Ero wa tî xakê xiŋko.

¹⁰Ero ke takî tî tahwore xa xatkeñe enîrî ke xa hara.

¹¹Ero ke ñewomyatkeñe mîmo yaka. Iito takî tî rikomo ñeeñatkeñe yîson yakro ciki, Maria yakro. Ero ke takî tî nutupenwatkeñe rikomo mamaka. Oporin Amoro, ketkeñe yîwya. Yîwya tîmsom marha tî ñekyatkeñe tpakaran komo yaw. Ero ke takî tî nahrunketkeñe tîmtome yîwya. Ooru tî nîmyatkeñe yîwya, kotoporem komo marha tî nîmyatkeñe, insensu tî miiha marha tî. Ero yipu tî nîmyatkeñe yîwya.

¹²Ero yinhîrî iito rma nîwîñkyatkeñe. Wosowatkeñe takî tî. On wara tî Kaan kekñe yîwya so wosoto so, Eroces yari tohra ro mak men ehcoko hara. Anarî yaw mak etîramacoko hara, kekñe tî. Ero ke ero wa tî cetkeñe ceken komo pona hara. Eroces yari takî tî tohra xatkeñe hara. Ero wa tî xatkeñe.

Exitu Pona Emahcitoponhîrî Komo

¹³Taa, ero yinhîrî ñexamro toche tak Kporin komo yancun takî tî ñesenpekñe Xose ya. Wosoto tî ñesenpekñe. On wara tî kekñe yîwya, Rikomo men ñepoñasî Eroces amñe etapachome okwe. Ero ke miya arko Exitu pona. Yîson yakro rma arko. Iito makî ka ehcoko Exitu po. Amñe kañikyaxe so hara oona Kanan pona hara. Ero wa men etocoko, kekñe tî ancu Xose ya.

¹⁴Ero ke nîhcekñe tak Xose kosope rma. Xesusu mren ciki takî tî naařakñe miya Exitu pona yîson yakro rma.

¹⁵Iito tî xatkeñe pahkî Eroces pen waihtopo pona roro. Ero wa tî xatkeñe Kporin komo mtapotachonho yaw roro, kweronomañe penî mtari kekñe, ero wa kachonho yaw roro. Exitu poi wekyakñe Omumuru, kekñe tî. Ero ke iito tî ka xatkeñe ero wa kachonho yaw roro rma. Ero wa tî xatkeñe.

Rikomo Pen Yetapachonho

¹⁶Taa, amñe takî tî nîrwonakñe Eroces. Ahto nat hara kica xiřko yenîñe komo. Oyemîknoce mak ham kica, kekñe tî. Ero ke tî sowtatu komo nañikyakñe. On wara tî kekñe yîwya so, Kîrî mren komo etapatatko Beren pono komo, Beren mîtwono komo meero ahnoro. 2 cimñipu ehxapunhîrî komo etapacoko, yîxawyakan komo marha, kekñe tî. Ero warai komo tî nukuknomekñe noro xiřko yeñe komo mtapotacho yaw roro rma. Ero yimaw xa xiřko amna ñeeñakñe, kachonho yaw roro. Ero ke takî tî cetkeñe sowtatu komo rikomo pen komo waparî me okwe.

¹⁷Ero ke yîsonînhîrî komo nîwracetkeñe okwe. Kweronomañe penî mtapotachonho yaw roro rma tî xatkeñe, Xeremias penî mtapotachonho yaw roro ha.

¹⁸On wara tî kekñe noro, Hama pono komo tak nîwracetkeñe, Hakew yepamtho komo. Okwe, omxîkrî cik okwe, ketkeñe xa. Tîmxîkrî komo pînîn yaw so thakwa nîwracetkeñe. Etîsepînkara ro makî tî

nîwracetkeñe exihra exirî ke thakwa yîmxîkîthîrî pen kom okwe, kekñe tî Xeremias pen. Ero ke ero wa kachonho yaw roro tî xatkeñe.

Nasare Pona Etîramachonhîrî Komo

¹⁹Taa, amñe takî tî Eroces pen waihyakñe. Waipuche Kporin komo yancun takî tî ñesenpekñe xa hara Xose ya. Wosoto tî ñesenpekñe xa hara yîwya Exitu po exitaw so.

²⁰On wara tî kekñe yîwya, Taa, etocoko hara Ixaw Yana komo rowon pona. Xesus ciki tak arko, yîson marha. Waihce tak amxîkrî waparî me cexi xatînhîrî komo, kekñe tî. Ero wa tî kekñe ancu Xose ya.

²¹Ero yinhîrî takî tî pakekñe Xose. Cekñe hara tî Ixaw Yana komo rowon pona hara. Xesus ciki tî naafakñe iina hara, yîson yakro rma.

²²Tîcetaw so rma takî tî kayaritomo yekaci ñencetkeñe hara. Eroces mumutho tak nai kayaritomo me hara, Xuteia pono komo kayaritomon me ha. Ahkeraw mîk noro yosotî. Noro tak nasî kayaritomo me hara, tîm pen retawno me, kacho tî ñencetkeñe. Ero ke ñeraswakñe tî Xose. Iina tîto xera tî xakñe. Kaan takî tî kekñe xa hara yîwya wosoto xa hara. Iina tohra men ehcoko, kekñe tî.

²³Ero ke anana mak takî tî cekñe Xose, Karireia pona makî tî. Ero pona takî tî ñesekenmekñe hara, Nasare pona tî. Ero ke kweronomañe pen komo mtapotachonho yaw roro xa hara xakñe Xesusu mren. Nasare pononho Mîkro, kexe tak amñe, kachonho yaw roro tî xakñe. Ero wa tî xakñe.

Xuaw Mtapotachonho

3 ¹Taa, amñe ñhe takî tî mokyakñe Xuaw Bacista. Kemicinoñe, kacho tî mîn Bacista, kacho. Xuteia po tî xakñe noro pohnîntaw mak, Xuteia mapirî po mak. Iina ti ñesenmekyatkeñe tooto komo. Kaanî mtapotarî tî ñekatîmyakñe yîñentarî komo me.

²On wara tî kekñe Xuaw yîwya so, Kîkayaritomon komo me xa tak Kaan ñesenpes amñe. Pahnoke tak nasî ero wa esenpotopo. Ero ke men kicicme awehtoponhîrî komo tak poxunkacoko, kekñe tî yîwya so.

³Pahxa rma tî kweronomañe pen ñekatîmyakñe Xuaw yehtopo, Isaias pen ha. On wara tî kekñe, Kweronomañe mtapotarî tak mencexe amñe. Pohnîntaw ro mak ñekatîmyasî Kaanî mtapotarî. On wara kes awya so, Kporin komo yesamarî tak akiwamacoko. Pataw xa tak ciicoko Noro yesamarî, kes amñe awya so, kekñe tî Isaias pen. Xuaw poko twa ero wa kekñe.

⁴On wara tî xakñe Xuaw, kameru pocitho kahxapu makî tî xakñe ponon me. Paaka picho reha tî xakñe aañapotun hara. Rîiro warai tî xakñe iyotî. Weenu marha tî xakñe yîñemerî comota chewno. Ero wa tî xakñe Xuaw.

⁵Noro yaka cetkeñe mefpono pîn komo yîntapotarî yentaxi. Xerusaren pono komo cetkeñe, mehxa komo marha cetkeñe Xuteia pono komo ahnoro ewto pono komo. Xotaw yecihtawno komo marha cetkeñe. Ero wa tî cetkeñe yîhyaka.

⁶Iito tî ñemicinoyakñe kicicme cehtoponhîrî yekatîmñenho komo. Ero wa tî emicinono ñiifakñe Xuaw Xotaw kwaka.

⁷Parisew komo marha tî cetkeñe Xuaw yaka Satusew komo yakro. Esemicinoposo so marha tî re wa cetkeñe. Ñexamro yeniche on wara tî kekñe Xuaw yîwya so, Okoyi yepamrî mak reha amyamro okwe. Onoke wa kekñe awya so, Etakîfwamacoko. Kaan men nîrwonasi kopi apoko so, kekñe onok ha? kekñe tî Xuaw yîwya so.

⁸On wara marha tî kekñe yîwya so, Awehtoponhîrî poxunkañe me xa ka ehcoko. Kîfwanîhe tak ehcoko hara ero wa awehtopo komo yesenpotome.

⁹On wara marha wîkes awya so, kekñe Xuaw, Abraaw yepamtho me awehtopo komo pona enîhra ehcoko. Kîfwanî ro mak amna okre Abraaw pen yepamtho me cexirî ke, kahra ro mak ehcoko. On toopu rma Kaan nakîhce Abraaw pen yepamtho me akîhto xe cexitaw.

¹⁰On wara marha wîkes awya so, Moro to tak men nasi Kaan yawakan oko, weewe yamacho ha. Iike tak men weewe namesî Kaan epetan komo ahnoro. Wehto ywaka tak nafmes okwe, kekñe tî Xuaw tîhyaka mohxapu komo ya.

¹¹On wara marha tî kekñe yîwya so, Tuuna kwaka mak kemicinoyaxe so ow awehtoponhîrî komo poxunkache awya so. Anarî tak mokyas amñe ohretawno hara. Noro xa nasi kañpe oyopo ro mak. Yîhtarî yaañe pîn me ro thakwa mak wasî yîxawayakan me oyexirî ke. Noro tak awemicinoyaxe so amñe Kîfwanî ro Yekatî yaka tak. Wehto ywaka marha awemicinoyaxe so, kekñe tî Xuaw yîwya so.

¹²Puruma yatho pupunkañe wara marha nasi Noro tmokuche. Ahce wa puruma yatho miifatu enmekiche awya so yîpîpîtkacho pona? Mîpîpîtkexe ha kapu. Ero yinhîrî tak yathîrî menmekyaxe mîmo yaka. Yîpîpîthîrî takî reha makñiyaxe kfa. Ero wa xa marha yîchewnonkano ñiifasi Noro hara, tmohsom ha. Yathîrî warai komo naafasi tîmîn yaka yîchewnonkache. Yîpîpîthîrî warai komo reha nakñiyasi oco eseikanî ro ke, kekñe Xuaw yîwya so. Ero wa kekñe.

Xesus Yemicinotoponho

¹³Taa, ero yinhîrî tak Xesus takî tî mokyakñe Karireia poi Xotaw kwaka. Xuaw yaka tî mokyakñe esemicinoposo yîwya.

¹⁴Anarî me tko kekñe Xuaw yîwya, Ahce kacho ohyaka mîmoko esemicinoposo? Oyemicinoñe xa matko Amoro ha, kekñe tî yîwya.

¹⁵On wara tî ñeyukyakñe Xesus hara, Pîra, Ow rma emicinoko. Kîfwanîhe kehtopo komo yaw roro rma oyexi xe was Ow meero, kekñe tî Xesus yîwya. Taa, ero wa ham, kekñe takî tî Xuaw.

¹⁶Cemiciche tak ecihtaka nawomyakñe hara Xesus. Ero yimaw takî tî kaapu ñetahrunkekñe. On warai takî tî ñeeñakñe, Kaan Yekatî takî tî ñihcekñe potkuku me. Pow, tai, Xesus pona takî tî ñetahsîyakñe.

¹⁷Ero yimaw marha tak kah yawno mtapotarî ñesencekñe. On wara tî kekñe, Omumuru cik Moso okwe, yiixe xa oyehtopo. Tawake xa wasî Moso poko, kekñe. Ero wa kacho tî ñesencekñe.

Xesus Kukmachonho Ciabu Ya

4 ¹Taa, ero yinhîrî miya takî tî cekñe hara Xesus pohnîntaka. Kaan Yekatî rma tî iina naafakñe Ciabu ya yukukmapotome.

²Iito cexitaw takî tî eseresmara ro makî tî xakñe Xesus pahkî. 40 tî ñenmayakñe, 40 marha tî kokmamyakñe. Ero wicakî kaamo tî eseresmara xakñe. Ero ke ñïromanakñe thakwa. Ero wa tî xakñe Xesus.

³Ero yimaw takî tî kicicitho poko kpohkañe ro mokyakñe yîhyaka. On wara takî tî kekñe yîwya, Kaan Mumuru me awexitaw onînhîrî tak akîhtoko awru me toopunhîrî. Amtapotarî ke mak akîhtoko, kekñe tî yîwya.

⁴On wara tko tî kekñe Xesus yîmtaka, On wara kesî Kaan Karitan, kecehtoñe rma re mîn kuuru komo, ero mak pîn ha tko. Kaanî mtapotarî marha nasî kecehtoñe komo me hara. Ero wa nasî Kaanî mtapotarî ahnoro, kesî Kaan Karitan, kekñe tî Xesus yîwya.

⁵Ero yinhîrî takî tî Xesus naafakñe anana hara Ciabu Kaan yewtonî ro me cehsom pona. Kaan mîn meretkoso tî naafakñe, potucicinhîrî pona xa tak, kawno pona.

⁶On wara takî tî kekñe Ciabu yîwya, Kaan Mumuru Ow ha, mîîkesî re. Xehxa ika ahromko. On wara kesî Kaan Karitan, Tancun komo ñeñepesî Kaan akurunpeñe me. Cemyaw so rma awahsîyaxe so ehtakatapara awehtome toh pona, kesî, kekñe tî Ciabu yîwya.

⁷On wara takî tî Xesus ñeyukyakñe hara yîmtaka xa hara, On wara marha kesî Kaan Karitan, Aporin komo yukukmara ro mak ehcoko kicicitho poko kica, kekñe tî Xesus Ciabu ya.

⁸Ero yinhîrî tak Xesus takî tî naafakñe xa hara Ciabu. Îh pona tî naafakñe kawno pona xa. Iito tak tî kayaritomo komo ñenpekñe Xesus ya. Roowo poko hakno komo tî ñenpetîkekñe yîwya. Yîmîn komo marha tî ñenpekñe yîwya, emyawno komo pen marha cepethîkem.

⁹On wara takî tî kekñe Xesus ya, On wara xa wîîkesî awya, atupentakî makî ka omamaka. Oporinî ro xa amoro, kasko marha owya. Ero wa awexiche tak opoko ñexamro kayaritomon me tak kiiñasî, emyawno komo marha wîmyas awya kîrwanî ro okre, kekñe tî Ciabu yîwya.

¹⁰On wara takî tî Xesus ñeyukyakñe yîmtaka xa hara, Miya kfa etoko Satanas. On wara marha kes anarî hara Kaan Karitan yawno rma, Aporin komo mamaka mak atupentacoko. Oporinî ro Amoro, kasko Noro ya

mak. Noro mak ewetícoko ponaro awehtopo komo xa, kesî Kaan Karitan, kekñe hara tî Xesus yîwya.

¹¹Ero yinhîrî takî tî Ciabu cekñe hara, Xesus tî nînomyakñe. Ero yinhîrî takî tî ancu komo mokyatkeñe Xesus yînahmaxi. Ero wa tî xakñe Xesus.

Karireia Pono Komo Chere Xesus Totoponho

¹²Taa, ero yimaw takî tî Xuaw yekaci ñencekñe Xesus. Xuaw pen tî nahruce okwe, kacho tî ñencekñe. Ero yipu yentache Karireia pona takî tî cekñe hara Xesus.

¹³Ero yimaw takî tî cekenhîrî nahsîpînkekñe Nasare ha. Kapanauñ pona takî tî ñesekenmekñe hara. Iito takî tî xakñe. Ñikitho yecihtawno mîn Kapanauñ, Seburon yepamtho komo yewton, Nahtari yepamtho komo yewton marha. Ero yipu mîn Kapanauñ.

¹⁴Iitono ro me takî tî xakñe Xesus Kaan Karitan yaw roro rma cehtome. On wara tî kekñe pahxa kweronomañe pen, Isaias pen ha,

¹⁵⁻¹⁶Weeyu imo tak ñeeñatkeñe okre awarpanawnonhîrî komo. Saa kañe wara mak tak xakñe iito enmarî wara mak okre. Twaihtopo pona ka ñeraswatkeñe ro mak okwe iitono komo. Ero wara roro thakwa xatkeñe awarpan chewno me cexirî ke so. Noro yipu komo rma tak weeyu imo ñeeñatkeñe. Seburon yepamtho komo ñeeñatkeñe, Nahtari yepamtho komo marha. Karireia pono komo mîkyam xatkeñe, Xenciu yewton pono kom ha. Ñikitho yecihtawno mîn Karireia Xotaw yeco pono ha. Ero pono komo weeyu imo ñeeñatkeñe, kekñe tî Isaias pen. Ero wa kachonho yaw roro rma cehtome Xesus xakñe iito.

¹⁷Taa, iito cexitaw takî tî panatanmekno ritopo ñihciyakñe Xesus.

On wara tî kekñe centañe komo ya, Kicicme awehtoponhîrî komo tak poxunkacoko. Pahnoke tak men nasî kayaritomo me Kaan yesenpotopo, kekñe tî yîwya so. Emapona roro tî ero wa kekñe.

Ootî Yanîmñenho Komo Cexe Xesus Yakro

¹⁸Taa, anarî kaamo po Karireia ñikithon yecihtari takî tî cekñe Xesus. Iina tîcetaw kîrkomo takî tî ñeeñakñe asakî. Simaw tî xakñe anarî yosotî. Petru kacho rma tî mîk noro hara. Noro yakno marha tî ñeeñakñe Antre ha. Ootî yanîmñe tî mîkyam xatkeñe. Ñikitho yecihtaw tî xatkeñe mîiye yafmarî poko.

¹⁹Ñexamro yenîche on wara tî kekñe Xesus yîwya so, Amohcoko owenari. Oyakrono me roro tak ehcoko. Tooto yanîmñe me tak kiîfaxe so hara, kekñe tî yîwya so.

²⁰Ero ke ero yimaw rma takî nînomyatkeñe tîmîyenthîrî komo. Xesus yakro takî tî cetkeñe.

²¹Ero yinhîrî tuuna yecihtari rma tî ka cekñe Xesus. Moro na tîtoche anarî komo takî tî ñeeñakñe hara, Sebetew mumuru komo tî. Ciaku, Xuaw,

ero wa xakñe ñexamro yosotî. Ciaku yakno tî mîk xakñe Xuaw. Kanawa yaw tî xatkeñe tîm yakro, Sebetew yakro. Mîiye yeemirî poko tî xatkeñe ařmachome yukwaka amñe. Ñexamro marha tî Xesus nañikyakñe.

²²Ero ke ero yimaw rma tîkanawathîrî komo nînomyatkeñe. Tîm komo marha nînomyatkeñe. Xesus yakro takî tî cetkeñe ñexamro hara. Ero wa tî cetkeñe.

Meřpono Pîn Komo Panatanmetoponho Xesus

Ya, Akiřwamachonhîrî Komo Marha

²³Taa, ero yinhîrî mîn hak pona takî tî cekñe Xesus ewto mko pona. Karireia pono mko tî ñirikyakñe ewto mko. Ahto so na cexitaw Xutew yesenmetopo yaka so tî cekñe roro. Iina esenmexapu komo panatanmekyakñe. Kayaritomo me xa Kaan yesenpotopo pokono ñekatîmyakñe yîwya so, ahworetopo kom ha. Kařpen komo marha tî karihcekñe. Cepeřayem komo marha tî nakiřwamekñe.

²⁴Ero ke Noro yekaci takî tî ñencetkeñe miyan komo rma. Siria pono komo meero tî ñencetkeñe ahnoro. Ero ke kařpen komo takî tî ñekyatkeñe Xesus yaka. Mîn hakî ke cepeřayem komo ñekyatkeñe. Worokyam keřarî komo marha tî ñekyatkeñe, tîrohsom komo marha tî, yîhrepun komo marha tî, apohnî komo marha tî, ero yipu komo tî ñekyatkeñe Xesus yaka. Ero ke takî tî ñexamro nakiřwamekñe Xesus.

²⁵Meřpono pîn komo takî tî cetkeñe Xesus wenari. Karireia pono komo, Tekapori pono komo, Xerusaren pono komo, Xuteia pono komo, Xotaw yeco pono komo. Ero warai komo tî cetkeñe Xesus wenari. Ero wa tî cetkeñe.

Kaan Nakronomarî Me Xa Kehtopo Pokono

5 ¹Taa, ero wa exitaw tak meřpora ro mak mîkyam xatkeñe Xesus wenarino komo. Noro yipu komo yenîrî ke îpî takî tî nawnukyakñe. Iina tak ñeremekñe. Yîhyaka takî tî ñesenmekyatkeñe yînpatanmekrî komo.

²⁻³Ero ke tî ñexamro panatanmekyakñe. On wara tî kekñe yîwya so, On wara ehcoko tawake awitome so Kaan ya, kyopono pîn me mak esencoko. Ero wa aweseřataw so kah yawno maywen komo kayaritomon me tak maxe amñe.

⁴On wara na matu anarimaw, mîwracet ha na kapu. Ero wa awehtopo komo poko rma tko tawake ehcoko. Kaanî rma awahworexe so amñe.

⁵On wara marha ehcoko tawake awitome so Kaan ya, tîrwonporem me ehcoko. Ero wa awexitaw so roowo yosom me tak maxe amñe, miyan komo rowon yosom me rma.

⁶Kiřwan me awehtopo komo xe marha ehcoko. Ero wa awehtopo komo wece tîromañem wa mak ehcoko, awokru xatî wa marha ehcoko. Ero wa awexitaw so kiřwan me awehtopo komo rma nîmyasî Kaan.

⁷Cesemetanmesom komo pînîn yaw marha ehcoko. Ero wa awexitaw so apînîn yaw so xa marha tak nasî Kaan awesemetanmekyataw so hara.

⁸On wara marha ehcoko tawake awitome so Kaan ya, kîfwan poko mak esehtînocoko, kicicitho poko rma esehtînopîra ro mak ehcoko. Ero wa awexitaw so Kaan yenîñe me maxe okre.

⁹Cetîrwonmesom komo yîrwoxinkañe me marha ehcoko. Ero wa awexitaw so, Kaan xîkrî xa mîkyam ham, kacho me tak maxe.

¹⁰On wara na naxe amñe Kaan xatî pîn komo apoko so, kîfwañhe awehtopo komo poyero rma awemetanmekyaxe so okwe. Ero wa exitaw apoko so tawake rma ehcoko. Kah yawno maywen komo kayaritomon me tak maxe amñe.

¹¹⁻¹²Anarimaw so kicicme so nîmtapowaxe aaxatî pîn komo apoko so tohnaw ro mak, awîrîyakexe so ro mak okwe. Cemarowaxe mak apoko so, awemetanmekyaxe so marha. Ero wa awîfaxe so oyakrono me awexirî ke so mak. Ero wa awîfataw so tawake rma ehcoko, ahwotacoko ro mak. Meñpora tak nas amñe kah yaw awepethîrî komo. Ero wa xa marha nîixatîmnoketkeñe aweronomañenhîrî pen komo, pahxan pen kom ha, kekñe tî. Ero wa tî kekñe Xesus tînpantanmekrî komo ya.

Yîmîti Wara Kehtopo Komo Pokono, Weeyu Wara Kehtopo Komo Pokono Marha.

¹³On wara marha tî kekñe Xesus yîwya so, On warai xa amyamro, yîmîti warai xa amyamro, roowo pono komo poxuretopo warai ha. Ahce wa tko nai yîmîti epoxunkache? Ahce wa thakwa re ero yipu ke erewsî tîtpoxure hara? Pîra thakwa okwe. Tpoxe exihra ro mak tak nas okwe. Tafmaxmu me kfa mak nas ero yipu yîmîti. Tapihsom me mak tak nasî kica.

¹⁴Weeyu warai marha amyamro, roowo pono komo weyuru warai ha. Ewto warai marha amyamro îh pono warai ha. Ahce wa nai îh pono ewto awya so? Eyamnî me thakwa nasî.

¹⁵Ahce wa ciifatu ramha hara potuhtoché, tahruya katî tahrem ke? Pîra ro mak okwe. Apo pona xa matko ciifasî ahnoró mîmo yawno komo weipotome.

¹⁶Ero wa xa marha ehcoko amyamro hara. Weeyu wara xa esenpocoko miyan komo ñenîrî me. Ero wa awexitaw so kîfwañhe awehtopo komo tak ñeeñaxe. Ero ke Aamo komo pona tak ñeeñaxe, kah yawno pona. Kîfwañhe xa Kaan nai ham okre, kexe tak awenîrî so. Ero ke ero wa ehcoko, kekñe tî. Ero wa tî kekñe Xesus tînpantanmekrî komo ya.

Moises Pen Nmewretho Pokono

¹⁷On wara marha tî kekñe Xesus yîwya so, On wara kahra ro mak ehcoko opoko, Ñexpe kfa Moises pen nmewretho, kaxi mokyakñe ham Xesus, kahra ehcoko. Ñexpe kfa aweronomañenhîrî pen komo nmewretho, kaxi

wa mokyakñe, kahra marha ehcoko. Yînmewrethîrî komo yîhcamnoso kña mokyakñe Noro, kahra ro mak ehcoko opoko. Yînmewrethîrî komo yaw roro oyehtome xa matko kmokyakñe.

¹⁸Yaaro tan wîîkes awya so, miya roro nasî Moises pen nmewretho ehcamnopîra ro mak. Pahkî xa nasî kaapu ehcamnopîra, roowo marha nasî pahkî. Ero wicakî pahkînon xa marha nasî noro pen nmewretho hara ehcamnopîra. Ero poyino cik meero ehcamnopîra ro makî ka nasî see kacho cik ha. Cewetîtikacho pona roro ehcamnopîra nasî.

¹⁹On wara na matu amñe, Moises pen nmewretho na mewehcat ha re. Cewñantho cik mak na ewetîra matu ero pîntho pokono mak ha. Anarimaw panatanmekno na miîfatu. Ai, oyakno komo, owara xa marha ehcoko, mîîketu na. Ero wa awexitaw so Kaan maywen me rma re maxe, Mapitawno mîkro, kacho me mak ha tko. Taa, on wara na matu anarî komo reha, ahnoro rma na mewehcatu Kaan ya apanatanmetopo komo. Ewetîtikacho poko marha na panatanmekno miîfat hara. Ero wa awexitaw so kah yawno maywen me xa tak maxe, Kyopono xa mîkro, kacho me ha. Ero wa maxe amñe.

²⁰On wara marha wîîkes awya so, kifwañhe cexpore nasî Parisew komo yopo, apanatanmetopo mewreñe komo yopo marha. Kifwañhe exihra awexitaw so ñexamro yopo Kaan maywen mera thakwa maxe okwe, kekñe tî yîwywa so. Ero wa tî kekñe Xesus tînpatanmekrî komo ya.

Etîxera Kehtopo Komo Pokono

²¹Taa, on wara tî kekñe hara Xesus yîwywa so, On wara kacho mencexe pahxan pen komo mtapotachonho, Waihkanô cîrihra ro mak ehcoko. Waihkanô riche awya so ceñekaxmu me men maxe amñe kopi, kacho, kekñe.

²²On wara tko wîîkes Ow awya so, arwonataw so mak awakno komo poko ceisom me men matu okwe. Noro pîntho mak amoro kica, ketaw awya so awakno komo ya, eñekano riñe komo ñeñekarî me men mat hara. Akpîntho ro mak amoro ham kica, ketaw xa matko awya so awakno komo ya wehto imo ywaka tafmaxmu me tak men mat okwe.

²³On wara marha wîîkes awya so, anarimaw Kaan mîn yaka na mîmokyatu ahce na tîmso Kaan ya. Tîmsom yakñitopo mîtwo xa na matu. Iito awexitaw so awakno komo ponaro tak na mat hara. Kuu, mîîket ha na, kicicme wîxakñe kica oyakno poko, ahwora na nai opoko okwe, mîîketu,

²⁴Ero wa ketaw awya so, iina rma ka tînomcoko anîmrî komo tîmsom yakñitopo mîtkoso. Awakno komo yakro cokerî ka etîrwoxinkatatto. Awetîrwoxinkache so mak tak amohcoko hara anîmrî komo tîmso tak ha,

²⁵On wara marha wîîkes awya so, Ahce wa xa natu apoyino komo apoko so cepemañe pîn me awexitaw so? Keñekañe ro yaka men awafatu so. Ero ke

ero wa awafataw so yohno men yîrwoxinkacoko apoko so esama yaw rma. Yîrwonataw rma na apoko so awafatu so ha men keñekañe ro komo yaka. Noro tak men awahsîpetu so hara porisia komo ya awahrutome so tak okwe. ²⁶Yaaro men wîlkes awya so, iito thakwa maxe okwe kahrutopo yaw. Añepethîkathîrî komo yepematîkache mak tak awahrunkexe so hara, kekñe tî Xesus yîwya so. Ero warai poko panatanmekno ñiîfakñe.

Kicicme Kehtopo Komo Pokono

²⁷On wara marha tî kekñe Xesus yîwya so, On wara mencexe pahxan pen komo mtapotachonho. Apici yai ro exihra ro mak ehcoko, kachonho mencexe.

²⁸On wara xa tko wîlkes Ow awya so, woosam wece na meefiatu ananimaw. Awepokacho me so na meefiatu. Ahsîtopo rma mîn ero wa entopo awya so. Aropotaw so ahsîñe me rma maxe okwe.

²⁹On wara marha na matu, ananimaw kicicitho poko na mepohketu awewru komo yanme mak, kaari ñixan yanme mak. Ero wa awexitaw so awewthîrî komo kfa tak towcoko apohkañenhîrî kom ha. Añmacoko kfa tak tohra awehtome so wehto imo ywaka ero yanme. Wara ñhe maxe eecome mak cewke awexitaw so. Merewaxe xa tak men okwe ahnoro apunthîrî komo yetafmache iina wehto imo ywaka oco.

³⁰Ananimaw kicicitho poko rma na matu awamorî ke so hara kaari ñixan ke. Ero wa awexitaw so yîhкотocoko kfa awamothîrî komo tohra awehtome so wehto imo ywaka ero yanme. Wara ñhe maxe eecome mak tamoke awexitaw so. Mesemetanmekyaxe xa tak men okwe ahnoro apunthîrî komo yañmache wehto imo ywaka oco. Ero ke ero wa men ehcoko, kekñe tî Xesus yîwya so.

³¹On wara marha ketkeñe pahxan pen komo, Apici komo yai awetow xe awexitaw so karita mewrecoko, Moso yai ketowyasî eroromero ohcinho yai, kacho ka mewrecoko. Ero yipu tak tîmcoko ahcinhîrî komo ya awetowtome so tak, ketkeñe ka awya so.

³²On wara tko wîlkes Ow ha awya so, apici komo yai etowra ro mak cexpore nasî. On wara men nasî cipici yai cetowsom, kicicme thakwa ñiîfasî cihcinhîrî, ciiño yai rono me rma okwe. Ananimaw tko ciiño yai rono me roro nai woosam. Noro yipu yai etowyataw iîño, kicicme cihcinhîrî cirihra rma nas hara. On wara marha wîlkesî, ananimaw woosam nai ciiño yai etowxapu. Noro yipu ahsîra ehcoko apici komo me hara. Noro yipu yahsîyataw awya so kicicme men maxe apici komo yai rono wara rma kica, wîlkes Ow ha, kekñe tî Xesus yîwya so. Ero warai poko panatanmekno ñiîfakñe.

Yaaro Mak Amtapotacoko, Kachonho

³³On wara marha kekñe Xesus yîwya so, On wara marha ketkeñe pahxan pen komo, Ahce na poko amtapowataw so, amtapotarî komo

yewetîmexpotopo na metahcatu. Ero yipu yetaciche awya so emîknono ciritra ro mak men ehcoko. Kporin komo ñentarî me xa wîkesi tan, mîketu na. Ero wa ketaw awya so amtapotachonhîrî komo yaw roro men ehcoko, ketkeñe awya so.

³⁴On wara tko wîkes Ow ha awya so, amtapotarî komo yewetîmexpotopo etacira ro mak ehcoko. Kaapu etacira ehcoko amtapotarî komo yewetîtopo me Kaan yapon me exirî ke.

³⁵Roowo marha etacira ehcoko amtapotarî komo yewetîtopo me hara yîhtarî yapon me exirî ke ero hara. Xerusaren marha etacira ehcoko amtapotarî komo yewetîmexpotopo me kayaritomo yewton me exirî ke, iyopono ro yewton me exirî ke ha.

³⁶Ahtîpîrî komo marha etacira ehcoko amtapotarî komo yewetîmexpotopo me. Ahce wa na ciritra ro thakwa mak maxe ahtîpîrî komo anarme ciritra. Cewñanî rma ahpoci komo yumuturera ro mak maxe cicwiyemînhîrî. Yicwirira marha maxe tumutwemînhîrî hara. Ero ke ero wa etacira ro mak ehcoko ahtîpîrî komo amtapotarî komo yewetmexpotopo me.

³⁷Yaaro mak amtapotacoko. Nhnk, ero wa xakñe, ketaw awya so iina mak kacoko. Pîra, ero warahra xakñe, ketaw hara awya so iina mak kacoko hara. Ero yopo amtapowataw so kicicitho ro yanme xa mîmtapowaxe kica, kekñe tî Xesus yîwya so. Ero warai poko panatanmekno ñiîfakñe.

Aaxatî Pîn Komo Xe Rma Ehcoko, Kacho

³⁸On poko marha tî kekñe Xesus yîwya so, On wara marha mencexe pahxan pen komo mtapotachonho ha, Awewkañenhîrî komo cewkapore xa hara nasî. Ayokañenhîrî marha tîyokapore nas hara, kachonho marha mencexe.

³⁹On wara tko wîkes Ow awya so, awemetanmekñe komo poko esepanpîra ro mak ehcoko. Eeco me awewkatapache so eeconhîrî enpocoko hara yînetaparî kom hara.

⁴⁰Anarimaw aweñeketu so na tooto komo tponon komo towtopo poko. Opononho rma mîn. Naare ham kica, ketu na keñekañe komo ya aponon komo poko rma. Ero wa ketaw apoko so tîmcoko yîwya so apononhîrî komo rma. Yaarino meero tîmcoko yîwya so apononhîrî kom hara.

⁴¹Anarimaw na apoyino awantome taatopo poko. Ow men arko 1 kiometru wicakî mak, nîike ha na awya so. Ero wa ketaw awya so on wara tak eyuhcoko, Taa, kaañasî rma. Ero yopo ñhe xa matko kaañasî. 2 kiometru rma kaañasî awto xe awexitaw, kacoko yîwya so.

⁴²Anarîmaw hara na awemyawno komo naponukya amîtwono. On xe cma re wasî, nîike ha na awya so. Ero wa ketaw awya so tîmcoko rma yîwya so. On wara na nîike anarî hara awya so, Awemyawno ka waañasî

yohno mak. Amñe wekyas hara, nñike awya so. Ero wa ketaw awya so, Taa, arko ha, kacoko yñwya. Amemra ro mak ehcoko,

⁴³On wara marha wñikes awya so, on wara marha mencexe pahxan pen komo mtaipotari, Amñtwono komo xe ehcoko. Aaxatñ pñn komo xera ro mak ehcoko, kachonho mencexe.

⁴⁴On wara tko wñikes Ow awya so, aaxera so exitaw anarñ komo yiixe rma ehcoko. Kaan xa awñrñma xe kña wasñ, ketaw awya so, Kaan ya xa awakronoma xe so was ow hara, kacoko mak yñwya so. Aaxatñ pñn komo akronomacoko. Awemetanmekñe komo poko rma amtaipotacoko Kaan yakro, awñrñyakañe poko marha. Apa kah yawno, ñexamro cma re makronomesñ, kacoko mak Kaan ya.

⁴⁵Ero wa awexitaw so aaxatñ pñn komo poko, Apapa wara xa marha tak maxe kah yawno wara. Ero wa xa marha nasñ Noro hara tññxatñ pñn komo poko. Enko xe, tñnakñtothñrñ ñeñemhatakesñ roro kaamo kññwan komo katpareñe me, kicicitho komo katpareñe me marha. Ero wa xa marha tuuna ñekmexpesñ Kaan knatñrñ komo yatñkreñe me hara. Kññwan komo mararñn pona ñekmexpesñ, kicicitho komo mararñn pona marha. Ero ke ero wa xa marha ehcoko amyamro hara.

⁴⁶Aaxatñ komo xe mak awexitaw so ero yepetho ma re mahsñyat amñe awya so? Pñra ro mak okwe. Ero wa xa marha naxe kicicitho kom hara. Kayaritomo purantan yahsññe komo meero ero wa naxe. Tññxatñ komo xatñ me rma naxe noro yipu komo meero.

⁴⁷Awakno komo mak yñmtaipotaretaw awya so kññwaññe ma re mat ha anarñ komo yopo awya so? Pñra ro mak okwe. Kayaritomo purantan yahsññe komo meero rma re takno komo nñmtaipotarexe.

⁴⁸Ero ke kññwaññe xa tak ehtñkacoko. Kññwaññe xa nas Aamo komo kah yawno. Ero ke Noro wa xa marha ehtñkacoko amyamro hara, kekñe yñwya so. Ero wa kekñe Xesus tñnpanatanmekrñ komo ya ñh po.

Yupurantamnñ Komo Wakrecho Pokono

6 ¹Taa, on wara xa hara kekñe Xesus ñh pona mohxapu komo ya. Yupurantamnñ komo wakretaw awya so tooto komo ñeññrñ me mak tñmñhra ehcoko. Ero wa tñmyataw awya so ero yipu yepetho men tñmñhra ro mak nasñ Aamo komo kah yawno amñe awya so.

²Ero ke yupurantamnñ komo wakretaw awya so tuu kahra ehcoko. Ero wa kexe kññwan wara cesenposom komo kica. Kññwan mñkro okre, kachome mak cenññe komo ya ero wa kexe. Cesenmetopo komo yaw ero wa kexe, esama yaw so marha. Yaaro tan wñikes awya so, cepethñrñ komo yahsñra thakwa naxe noro yipu komo amñe kah yaw, oroto rma ahsñrñ ke.

³On wara ehcoko amyamro reha yupurantamnñ komo wakretaw awya so. Awamorñ weñekarñ mak tñmcoko. Kaari ññixan ke tñmyataw awya so poowa ññixan weñekarñ mak tñmcoko.

⁴Esenpon me mak wakreno ciicoko. Ero wa awexitaw so Aamo komo tak awepemexe so amñe. Esenpon yenñe rma Mík awepemexe so kifwantaw tak, kekñe tí Xesus yíwya so. Ero wa panatanmekno ñiifakñe.

Kaan Yakro Kîmtapotacho Komo Pokono

⁵On wara marha kekñe Xesus yíwya so, Taa, Kaan yakro amtapowataw so hara kifwan wara cesenposom komo warahra mak ehcoko. Tproxwe xa nasí yíwya so on wara yîmtapotacho komo Kaan yakro. Cesenmetopo komo yaw nîmtapowaxe piiri. Esama motaw so marha nîmtapowaxe. Tooto komo ñenîrî me mak ero wa nîmtapowaxe kica. Yaaro tan wîlkes awya so, cepethîrî komo yahsîra ro mak naxe noro yipu komo amñe kah yaw, oroto rma ahsîrî ke.

⁶On wara ehcoko amyamro reha Kaan yakro amtapowataw so, amîn komo yaka mak ewomcoko amtakpo yaka xa tak. Metata marha ahrucoko. Ero yimaw tak amtapotacoko Aamo komo yakro, enîhnî yakro. Ero wa amtapotache so Noro tak awepemexe so amñe esenpon yenñe rma. Kifwantaw awepemexe so okre.

⁷On wara nîmtapowaxe Xenciu komo reha. Emapona roro ñetahcaxe yiixe cehtopo komo tweñekano wara kica. On wara kexe noro yipu komo, Kaan panapicketîketaw mak kîwya so kencexe so tak, kexe.

⁸Ero warahra amtapotacoko Kaan yakro amyamro reha. Yiixe awehtopo komo ponaro rma nasí Aamo komo pahxa rma, Ero xe was Apa, kahra rma ka awexitaw so.

⁹On wara xa kacoko Kaan yakro amtapowataw so, Apa kah yawno, on wara cma re wîlkes awya, amna yopono ro xa Amoro, twerî cetacisom. Ero wa ahtîñoñe me cirko miyan komo rma.

¹⁰Yohno cma re kayaritomo me xa awehtopo menpesî roowo pono komo ya. Awewetîñe me tak ñexamro cirko. Kah yawno komo naxe awewetîñe me ero wa xa marha cirko roowo pono kom hara.

¹¹On wara marha wîlkes awya Apa, kaamo po roro amna yuru yenpoñe Amoro. Ero ke on po tohsom cma re mîmyasî.

¹²On wara marha wîlkes Apa, kicicme amna nai anarimaw so apoko. Ero wara amna yehtoponho cma re mîhcamnoyasî. Ero wara xa marha nas amna tpoyino komo poko hara. Kicicme naxe anarimaw so amna poko. Wara rma ero wara ehtoponhirî komo amna nîhcamnoyasî. Ero ke ero wa xa marha cma re mîhcamnoyas kicicme amna yehtoponho hara.

¹³On wara marha cma re wîlkes awya Apa, Amna yemetanmetopo mko nai. Ero ke ero yipu yai ro makî cma re amna maafasî. Kicicitho ro mak nas amna chew okwe, amna pohkañe. Ero ke amna yukurunpeñe me xa esko Amoro. Ero wa wîlkes awya. Kayaritomo xa Amoro Apa karitî xa. Kifwanî ro marha Amoro. Ero wa mas Apa miya roro anarme exihnî me ro mak. Amen, kacoko. Ero wa kacoko Kaan yakro amtapowataw so, kekñe Xesus yíwya so.

14 On wara marha wîikes awya so, on wara nasî Aamo komo kah yawno, awemetanmekyataw so apoyino komo ero wara ehtoponhîrî komo na mîhcamnoyatu. Ero ke ero wara xa marha nasî Noro apoko so hara. Kicicme awehtoponhîrî komo marha tak nîhcamnoyas hara.

15 Awemetanmekênhîrî komo yehtoponho yîhcamnopîra tko awexitaw so ero wa xa marha men nasî Aamo kom hara. Kicicme awehtoponhîrî komo yîhcamnopîra xa marha nas hara okwe, kekñe tî. Ero wa tî kekñe Xesus tînpatanmekrî komo ya.

Pahkî Eseresmara Kehtopo Pokono

16 On wara marha wîikes awya so, kekñe hara Xesus yîwya so, pahkî eseresmara awehtopo komo poko awexitaw so ahwora esenpora ehcoko. Ero wa ñesenpexe kifwan wara cesenposom komo reha. Anarî me ñiifaxe ceepatarî komo ahwon wara cesenpotome so mak kica. Tooto komo ñenîrî me mak ero wa ñesenpexe, Pahkî eseresmara cehsom mîk ham, kachome yîwya so. Yaaro tan wîikes awya so, cepethîrî komo yahsîra ro mak naxe noro yipu komo amñe kah yaw, tanî rma ahsîrî ke.

17 On wara xa ehcoko amyamro reha, pahkî eseresmara awexitaw so ehkapecoko rma, esewkorokacoko marha.

18 Ero wa awexitaw so, Pahkî eseresmara cehsom mîkro, kahra tak naxe tooto komo reha apoko so. Aamo komo makî reha ñeeñasî ero wara awehtopo komo. Enîhnî Mîk Aamo komo, esenpon yenîñe marha. Ero ke Noro rma tak awepemexe so amñe. Ero wa nas Aamo komo, kekñe. Ero wa kekñe Xesus tînpatanmekrî komo ya.

Kemyawno Komo Pokono

19 On wara marha wîikes awya so, kekñe xa hara tî Xesus yîwya so, tan roowo po awemyawno komo epamnopîra ehcoko yîmtotopo yaka. Xîkîwî mak nîñwe kica anarimaw, weke na anarimaw, ceñepañem na naafa anarimaw. Ero wa nai okwe awemyawno komo, tan mak epamnoxapu ha.

20 Kah yawno xa matko epamnocoko awemyawno komo. Iitono reha emetanmekîra nasî xîkîwî, wekahra marha nasî. Iina marha tohra nasî ceñepañem awemyawno komo yaañe.

21 On wara maxe, tantono yepamnoyataw mak awemyawno komo cepethîkem, tantono ponaro thakwa mak maxe okwe. Kah yawno yepamnoyataw reha awya so kah yawno ponaro tak maxe okre. Ero ke kah yawno xa epamnocoko awemyawno kom ha.

22 On wara marha wîikes awya so, kupun weyuru me nasî kewru. Kîfwañhe exitaw awewru komo tweike nas apun komo ahnoro.

23 Kicicme exitaw awewru komo awarpanaw thakwa nasî apun komo ahnoro. Ero ke weyumra exitaw aropotarî komo awarpan chewno wara ro thakwa mak maxe okwe.

²⁴On wara marha wîlkes awya so anahrî poko hara, awantomañe komo yewetîra thakwa maxe okwe asakî exitaw. Ero wa exitaw awantomañe komo xehxan xera na mat okwe, mehxañe xe makî reha maxe. Anarimaw xehxan xe rma na matu, mehxañe xera tak maxe hara okwe. Ero wa xa marha maxe Kaan poko hara. Kaan yewetîñe pîn me thakwa maxe puranta ponaro xa awexitaw so ha.

²⁵Ero ke eserepokara ro mak ehcoko anahrî komo exihra exitaw, awokru komo exihra marha exitaw. Ahce wa tak wai okwe? kahra ehcoko. Aponon komo poko marha eserepokara ehcoko. Ahce thakwa re oponon okwe? kahra ehcoko. Ahce wa awehtome so awakîcetkeñe so Kaan? Anahrî komo yahñe me mak katî awakîcetkeñe so? Aponon komo yapon me mak katî apun komo nakîhcekñe? Pîra ro mak. Ero yopono me xa awakîcetkeñe so Kaan.

²⁶Enko xe, torowo komo. Noro yipu komo rma nînahmesî Aamo komo kah yawno. Tînatîrî cihra ro mak nasî torowo. Eperîrî marha yîhkatora nasî. Enmekîra marha nasî mîmo yaka. Noro yipu komo tko nînahmesî Aamo komo kah yawno. Tîpîñem xa tak amyamro torowo komo yopo ro mak.

²⁷Ahce wa matu apofmamtopo komo poko, awanme ro so ma re mekawno retu meia metru wicakî kaw ñhe awehtome so? Pîra ro thakwa mak okwe.

²⁸⁻²⁹Ero ke ahce kacho meserepoketu aponon komo poko hara? Ero warahra reha nasî epemrutunu reha. Natîkwasî mak epemrutun. Ekaritora ro mak nasî. Mawrî yekposîra marha nasî tponon me kahsom. Wara rma cenpore xa nas okre. Cenpore rma re xakñe Saromaw pen cepethîkem yaw cesenpetaw tponon yaw ha. Ñeserepoketkeñe ro makî tî enîñenhîrî pen komo. Cenpore xa tak nasî epemrutunu noro pen yopo.

³⁰Cuupu na rma Kaan ñiifasî cenpore yohnonotho rma. Oroto ka ceeñaxe cuupu. Enmapuche tak takñisom me nas hara okwe. Ero yipu rma cenpore ñiifasî Kaan. Soroso xa apononmexe so Noro. Apononmara so katî nai awya so? Kaan pona enîñe pîn wara rma maxe okwe, kekñe tî Xesus yîwya so.

³¹Ero ke eserepokara ro mak ehcoko ero yipu poko. Ahce thakwa re tahyat okwe? Ahce thakwa re ceefat okwe? Ahtono thakwa re kponon komo okwe? kahra ro mak ehcoko.

³²Ero yipu poko ñeserepokexe Xenciu komo reha. Ñexamro warahra ehcoko amyamro. Ero yipu xe awehtopo komo ponaro rma wa nasî Aamo komo kah yawno.

³³Kaan maywen me awehtopo komo ponaro xa ehcoko ahce na ponaro awehtopo komo yopo xa. Kîfwanî ro me Kaan yehtopo ponaro marha ehcoko. Ero ponaro xa awexitaw so anahrî komo tak nîmyasî rma Aamo komo awya so, awokru komo marha, aponon komo marha, ahnoro ero yipu nîmyas Aamo komo awya so yiixe awehtopo kom ha.

³⁴Ero ke eserepokara ro mak ehcoko pahxaxarono poko, yiixe awehtopo komo poko. Orotono ponaro mak ehcoko. Mahwokexe mak okwe miyan ponaro rma awexitaw so, kekñe yîwya so. Ero wa tî kekñe Xesus tînpantanmekrî komo ya îh pona toxapu komo ya.

Yîwîrîyakano Ciriha Ro Mak Ehcoke, Kesî Xesus

7 ¹Taa, on wara marha kekñe Xesus yîwya so îh pona toxapu komo ya, Yîwîrîyakano ciriha ro mak ehcoko. Yîwîrîyakano riyataw awya so awîrîyakexe so tak men anarî kom hara okwe.

²Ahce wa na mîîketu yîwîrîyakano riyataw? Ero wa xa marha kexe anarî komo apoko hara amñe. Miya xe xa yîwîrîyakano riyataw awya so, miya xe marha awîrîyakexe so men anarî kom hara okwe.

³On wara na matu anarimaw, weewe pupuntho ciki na meeñatu awakno komo yewru kwawno. Ero yipu yenîñe rma porin yenîhra ro mak maxe weewe awewru kwawno kom hara okwe. Ahce kacho ero wa mat hara kica?

⁴Ek ha ka wowsî awewru kwawno, weewe pupuntho ciki, mîîketu awakno komo ya. Ahce kacho ero wa mîîketu porin exitaw rma weewe awewru komo kwaw hara okwe.

⁵Tohnaw cesenposom komo mak amyamro okwe. Porin ka towcoko awewru kwawnonho kîfwañhe tak entome awya so. Ero yimaw tak awakno komo yewru kwawnonho cik mowyas hara weewe pupuntho ciki.

⁶On wara marha wîîkes awya so, Ahce warai tîmyatu xapari ya wooto? Kaan ya tîmsom katî tîmyatu xapari ya? Pîra ro mak. Ahce wa miîfatu toopu ciki enporixapu ha? Kuuxi yaka katî mañmetu? Pîra marha. Kuuxi yaka añmetaw napikyasi mak anafmathîrî kom okwe. Apikîche awece tak mokyas aweskax hara oko, kekñe tî. Ero wa tî kekñe Xesus tînpantanmekrî komo ya.

Kaan Ya Ekatîmcoko Yiixe Awehtopo Komo, Kesî Xesus

⁷Taa, on wara marha wîîkes awya so, kekñe hara tî Xesus yîwya so, Ahce na xe awexitaw so kacoko Kaan ya ahsîtome tak awya so. Epoñe wara marha ehcoko. Ero yimaw tak Kaan ñenpes awya so. Anarimaw metata ke wahkotoxapu wara na matu okwe. Ero wa awexitaw so awahkototopo komo poko rma knei knei kañe wara tak ehcoko. Ero yimaw tak cetahrunkaxmu wara nasî cewomsom me tak awehtome so okre.

⁸Ero wa taxe, yiixe kehtopo komo poko kîmtapowataw so Kaan yakro, tahsîyaxe tak okre. Epoñataw marha ceeñaxe. Knei knei ketaw marha kîwya so kwahkotoñe komo poko, ñetahrunkesî tak kîhyaka so okre.

⁹Ahce wa matu amxîkrî komo poko? Oyuru xe was apa, ketaw amumuru komo, ahce xa katî mîmyatu yîwya? Toopu katî mîmyatu yîwya? Pîra ro mak.

¹⁰ Oyotî xe was apa ootî, ketaw hara, okoi katî mîmyatu yîwya? Pîra marha thakwa.

¹¹ Kîfwan mak mîmyaxe amxîkrî komo ya. Ero wa maxe kicicitho komo rma. Soroso xa Aamo komo kah yawno kîfwan nîmyas awya so, Ero xe cma re was Apa, kañe komo ya.

¹² On wara marha wîlkes awya so, ahce wa exi xe so matu tooto komo apoko so? Ero wa xa marha ehcoko amyamro ñexamro poko hara. Ero wara rma apanatanmekyatkeñe so Moises pen, aweronomañenhîrî pen komo marha, kekñe tî Xesus yîwya so.

Asakî Nasî Esama, Kesî Xesus

¹³⁻¹⁴ On wara marha wîlkes awya so, kekñe hara Xesus yîwya so, asakî men nasî esama, yaw awtotopo kom ha. Amtapeñe xa nasî anarî. Amtapeñe marha nasî ero potawno metata. Awehcamnotopo komo yakanî tko mîn okwe amtapeñan esama. Ero yipu metatan yaro ñewomyaxe meñpono pîn komo okwe. Anarî nas hara esama amtaci tak. Ahruru marha nas amtaci me hara. Waipîn me ro mak awehtopo komo yesamarî reha mîn esamaci. Asakî mak cexe ero yaw okwe. Amtacmen yaro ewomcoko amyamro, kekñe tî Xesus.

Tohnawno Yekatîmñe Komo Pokono

¹⁵ On wara marha wîlkes awya so, kekñe hara Xesus, Ahyaka so men mokyaxe amñe Kaanî mtapotarî yekatîmñe komo tî re. Tohnawno yekatîmñe komo tko mîkyam kica. Ero ke noro yipu komo mtapotarî ponarora ro mak men ehcoko. Opeña wa mak ñesenpexe awya so mayamnî wa. Robu wara tko naxe hara tiropotaw so keskañe wara mak okwe.

¹⁶ Kicicme noro yipu komo yehtopo mîhtînoyaxe yeperîrî yenîrî ke awya so. Anarme katî ñeperwa anatîrî komo awya so? Uupa yeperîrî katî mowyatu cekyekem yeperîrî? Pîra thakwa. Piiku yeperîrî katî mîpohcatu pomñuko yeperîrî hara? Pîra marha thakwa.

¹⁷ On wara nasî weewe, kîfwan ñeperwasî kîfwan me okre. Kicicitho yeperîrî reha nasî apupnî me mak kica.

¹⁸ Kîfwan me exitaw weewe apupnîtho me epetara ro mak nasî. Kicicitho me exitaw hara tahsom me epetara thakwa nas okwe.

¹⁹ Anatîrî komo chew exitaw apupnî me cepetaxmu ahce wa miiñatu? Mamexe kña mak akñitome tak awya so.

²⁰ Ero ke kicicme noro yipu komo yehtopo mîhtînoyaxe eperîrî yenîrî ke awya so, kekñe tî Xesus yîwya so.

Tohnaw Xesus Yetaciñe Komo Pokono On

²¹ On wara marha wîlkes awya so, kekñe xa hara tî Xesus, anarî komo rma re naxe Tporin me oyetaciñe komo. Apa, Kporin komo xa Amoro

okre, kañe me naxe owya. Kah yawno maywen mera rma tko naxe okwe anarî komo ero wa kañe komo rma. Apapa kah yawno mtapotarî yewetîñe komo makî reha naxe omaywen me.

²² Amñe eñekano ritopo po tak on wara kexe owya meñpono pîn komo, Apa, apa, amtapotarî yekatîmñenho amna. Xesusu mtapotarî tan amna ñekatîmyas, kekñe thakwa amna. Worokyam marha amna ñeñepekñe tooto komo ropotai so. Awetacirî me rma amna ñeñepekñe. Cirihñi mko marha amna ñiifakñe emapona awetacirî me, kexe owya ero po.

²³ Yîmtaka so tko weyukyasi, Oyakrono me ahtînopîra so wasî. Etocoko kfa. Kpanatanmetopo yanwekñe komo ro mak amyamro kica, wîlkesî yîwya so, kekñe tî. Ero wa tî kekñe Xesus tînpantanmekrî komo ya.

Mîmo Ciiñe Wa Maxe, Kacho

²⁴ Taa, ero wa wîlkes awya so, kekñe takî tî Xesus. Mîn hak poko kpanatanmecow so. Ero ke on wara maxe omtapotarî yentañenho komo, mîmo ciiñe wara maxe. Omtapotarî yewetîñe me awexitaw so takîhso ciiñe wa maxe. On wara wîlkesî, asakî xatkeñe mîmo ciiñenho komo. Anarî xakñe takîhsom okre, ero ke toh pona ñiifakñe tîmîn.

²⁵ Ero yinhîrî tuuna tak mokyakñe meñpono pîn. Eepu nukmekñe. Kañe marha xakñe ocowo. Yîmîn ñewsîyakñe ha re. Emacakara rma tko xakñe toh po exirî ke. Ero wara maxe omtapotarî yewetîñe me awexitaw so.

²⁶ Omtapotarî yewetîñe pîn me awexitaw so reha akpîra ciiñe wara maxe hara. Anarî xakñe hara tîmîn ciiñe, akpîra ciiñe ha. Axawa pona mak ñiifakñe noro reha.

²⁷ Ero yinhîrî tuuna tak mokyakñe meñpono pîn hara. Kañe marha xakñe ocowo hara, mîmo yewsîñe. Ero pen tak ñemacakekñe yîmînthîrî pen okwe. Ñetakuñfapekñe ro mak okwe. Ero wa xakñe akpîra ciiñe ñiritho pen. Ero ke ero wa xa marha maxe amyamro hara omtapotarî yentañenho komo, mîmo ciiñe wa maxe, kekñe tî yîwya so. Ero wa tî kekñe Xesus tînpantanmekrî komo ya, ih pona toxapu komo ya.

Xesus Mtapotarî Poko Ñeserepokexe Entañe Komo

²⁸ Ero wa panatanmekno ñiifakñe Xesus. Yîmtapotarî yentache ñeserepoketkeñe xa takî tî entañe komo.

²⁹ Moises mtapotarî mewreñe komo warahra ro mak tî nîmtapowakñe Xesus. Cewetîsom me makî tî panatanmekno ñiifakñe Xesus reha. Ero ke tî ñeserepoketkeñe entañe komo. Ero wa tî xatkeñe.

Repra Keñarî Nakîfwamesî Xesus

8 ¹ Taa, ero yinhîrî takî tî îîpî ñeñîhcekñe Xesus. Ero yimaw tooto pen takî tî cetkeñe Xesus wenarî meñpono pîn ro mak.

²Ero wa cetaw so repra keñarî takî tî mokyakñe hara Xesus yaka. Noro yamrinaka tî ñeremekñe tosokmuru po. On wara tî kekñe yîwya, Apa, oyakîfwamañe me keeñasî. Ero ke owî cma re makîfwamesî yiixe awexitaw mak, kekñe tî yîwya.

³Ero yipu yentache Xesus takî tî ñetapoyankekñe. Teme, kekñe takî tî repra keñarî poko. On wara tî kekñe yîwya, Awakîfwama xe rma wasî. Kîfwañhe tak esko ereh keñehra tak ha, kekñe tî. Ero ke ero yimaw rma takî tî kîfwañhe tak xakñe yupun, repra keñehra.

⁴Ero yinhîrî on wara tî kekñe Xesus yîwya, Awakîfwamachonhîrî ekatîmra ro mak men esko. Esenpota mak Kaan yaka cewomsom ya. Noro ya akñipoko Kaan ya tîmsom Moises pen nmewretho yaw rorono ha. Ero wa esko, Kaan nakîfwamatho moso ham, kañe me ehtome noro, akrono komo marha, kekñe yîwya. Ero wa tî kekñe Xesus repra keñarîñho ya.

Sowtatu Yantomañe Yanton Karihtotoponho

⁵Taa, ero yinhîrî ewto pona takî tî cekñe Xesus Kapanauñ pona. Iito exitaw takî tî sowtatu yantomañe mokyakñe yîhyaka. Tmaywen yakîfwamacho poko tî nîmtapowakñe Xesus yakro cerewre.

⁶On wara tî kekñe yîwya, Apa, okoh me nas oyanton okwe. Omîn yaw nasî kama po. Pokumra ro mak nas okwe. Ñerewasî ro mak oko, kekñe tî yîwya.

⁷Taa, kekñe tî Xesus yîwya, kmokyas awakro akîfwamaxi, kekñe tî.

⁸Ai ha, kekñe tî sowtatu yantomañe Xesus ya. On wara xa matko wîikes awya Apa, oyopono ro mak Amoro. Ero ke omîn yaka mokuhra na mai ha. Xehxa mak na mîmtapowa omaywen yakîfwamachome tak.

⁹Ero wa xa marha nasî oyantomañe hara. Cewetîsom me nasî yîmtapotarî. Ero wa xa marha was ow hara. Omtapotarî ñewehcaxe oyanton kom hara sowtatu kom ha. Miya etok ha, wîikesî anarî ya. Ero ke cesî omtapotarî yanme. Anarî ya wîikesî, Xiya amok ha, wîikesî. Ero ke mokyasî. Anarî ya xa hara wîikesî, On poko esko, wîikesî. Ero ke ero poko tak nas omtapotarî yanme, kekñe tî Xesus ya. Ero wa tî kekñe sowtatu yantomañe.

¹⁰Yîmtapotarî yentache ñeserepokekñe xa takî tî Xesus. On wara takî tî kekñe twenari mohxapu komo ya, Yaaro tan wîikes awya so, opona xa ñeeña ham moso okre. Ero wa opona enîñe komo xa enîhra ro mak wasî, Ixaw Yana komo meero.

¹¹On wara men naxe kah yawno maywen komo amñe, anarî ro komo tak mokyaxe meyenonhîrî komo. Mehxa mehxa wa mokyaxe. Resce ñixa rono komo mokyaxe. Oesce ñixa rono komo marha mokyaxe. Abraaw yakro tak ñeremexe ceseresmachome so. Isake yakro marha ñeremexe, Xako yakro marha. Ero wa naxe amñe kah yawno maywen komo.

¹²Naxe anarî kom hara Noro maywen me cehsomu cma re. Ñexamro penî reha tak ñeñepesî Kaan miya awarpanaka. Ero wa cexirî ke so nîwracexe tak okwe, nîyokrecenwaxe marha cerewîmrî ke so oko, kekñe tî.

¹³Ero wa kache sowtatu yantomañe ya takî tî kekñe xa hara Xesus, Taa, etok hara. Opona meeña ham. Ero ke awanton tak wakiñwamesî amtapotarî yaw roro rma, kekñe tî Xesus yîwya. Ero ke ero yimaw rma kafpe takî tî xakñe hara noro yanton. Ero wa tî xakñe.

Karihtono Ñiifasî Xa Hara Xesus

¹⁴Taa, ero yinhîrî Petru mîn yaka takî tî cekñe hara Xesus. Iito takî tî ñeeñakñe Petru pici yon. Kama po tî xakñe, ocoro tî xakñe okwe.

¹⁵Ero ke amorî takî tî nahsiyakñe Xesus. Ahsiche rma tak ñecocoronkekñe yohno rma. Ero ke takî tî nawomyakñe. Yînahrî komo takî tî ñetakekñe amotaxap unhîrî rma. Ero wa tî xakñe Petru pici yon.

¹⁶Ero yinhîrî takî tî kokofi tooto pen mokyatkeñe hara Xesus yaka. Worokyam keñarî komo tî ñekyatkeñe yîhyaka mefpono pîn. Ero ke yîropotawnonhîrî komo takî tî ñeñepekñe kfa Xesus tîmtapotarî ke mak. Okoh me cehsom komo marha tî nakifwamekñe yîñekîthîrî komo ahnoro.

¹⁷On wara tî kekñe kweronomañenhîrî pen pahxa, Isaías pen, Kamototoponhîrî komo tak nowyakñe Noro, miya kfa tak naafakñe, kekñe tî. Ero ke ero wa kachonho yaw roro rma akifwamano ñiifakñe Xesus.

¹⁸Taa, iito rma tî xatkeñe tooto pen Xesus yakro. Mefpora tî xatkeñe. Ero ke on wara tî kekñe Noro tînpantanmekrî komo ya, Kaikatko miya eeco pona, kekñe tî. Ero wa tî kekñe Xesus.

Kmokyas Awakro Apa, Kañenho Yehtoponho

¹⁹Ero yimaw rma tko ka mokyakñe kpanatanmetopo mewreñe Xesus yaka. On wara tî kekñe yîwya, Apa, kpanatanmekñe xa ham Amoro. Ero ke awakro kmokyaşî. Ahna so na awcetaw kmokyaşî rma awakro, kekñe tî.

²⁰Ai ha, kekñe tî Xesus yîwya. On wara mak nasî Tooto me Ewru xapu, yîwîntopo exihra ro mak nasî. Rokohci yîwîntopo reha nasî ewtarî. Torowo komo yîwîntopo marha nasî yîmîn kom hara. Tooto me Ewru xapu yîwîntopo reha exihra ro mak nasî, kekñe tî Xesus yîwya. Ero wa tî kekñe.

²¹Taa, ero yimaw rma anarî takî tî kekñe hara Xesus ya, yînpantanmekrî rma, Apa, kmokyaşî cma re awakro. Owto xe cokorî ka wasî Apapa yaka. Noro waihtopo mîtwo ka wasî. Waipuche tak kmokyaşî awakro, kekñe tî yîwya.

²²On wara tko tî ñeyukyakñe Xesus hara, Oyakro xa matko amok ha. Waixapu komo makî reha ñehcowpe tporin komo waihtopo mîtwo, kekñe tî. Ero wa tî kekñe Xesus yîwya.

Ocowo Imo Nîtitîresî Xesus

²³Taa, ero yinhîrî kanawa yaka takî tî ñesenkayakñe Xesus. Yînpantanmekrî komo marha tî ñesenkayatkeñe, akro totohme so.

24 Toche so ñhe tak ponañe rma tî nocowonakñe okwe. Kañpe ro makî tî kekñe kopi. Ero ke takî tî tuuna tî ñekahximekñe ro mak. Kanawa pen yopono me tî xakñe yamarataka kopi. Nîwîñîkyakñe makî tko tî Xesus.

25 Ero ke takî tî yînpantanmekrî komo yenpaketkeñe. On wara tî ketkeñe yîwya, Apa, kîwî ñhe yukurunpeko kopi. Cenofasî men okwe, ketkeñe tî yîwya.

26 On wara tko tî ñeyukyakñe Xesus, Ahce pona meraswat okwe? Opona enñe pîn wara mak maxe okwe, kekñe tî yîwya so. Ero wa kache piiri takî tî nawomyakñe Xesus. Ocowo tak ñeeyakñe, tuuna marha. On wara kekñe, Ñeexi tak ha, atîtmamko ha, kekñe tî. Ero wa kache, tîñ, nîñtîñekñe ro mak takî tî ero yimaw rma.

27 Ero ke ñeserepoketkeñe xa takî tî Xesusu npanatanmekrî komo. Onoke xa Moso hara kopi? ketkeñe tî Xesus poko. Yîmtapotarî ñewehcasî ocowo kopi, tuuna marha kopi, ketkeñe tî. Ero wa tî ketkeñe.

Worokyam Ñeñepesî Xesus Tooto Ropotai

28 Taa, ero yinhîrî eeco pona takî tî cetkeñe. Katarenu komo cheka tî cetkeñe. Iitono komo takî tî mokyatkeñe Xesus yaka asakî. Worokyam keñarî komo tî mîkyam xatkeñe. Tooto yocho yahrutopo mko yawno mak mîkyam xatkeñe. Keraspeto xa tî mîkyam xatkeñe kopi. Kîwtotopo mera ro makî tî xakñe yîhyari so.

29 On wara takî tî ketkeñe ñexamro Xesus ya, Ai, Xesus Amoro, Kaan Mumuru rma. Ahce wa wa amna miîfa kopi? Amna yemetanmetopo mera ka exitaw mîmoko amna yemetanmeso hara okwe, ketkeñe tî Xesus ya. Ero wa tî ketkeñe.

30 Taa, iito tî xatkeñe kuuxi mefpono pîn. Tînahrî komo tî nahyatkeñe iito.

31 Ero ke on wara takî tî ketkeñe worokyam komo Xesus ya, Moxam ropotai amna yeñepetaw awya, kuuxi ropotaka makîrha cma re amna meñepes hara, ketkeñe tî yîwya.

32 Taa, iina etocoko, kekñe takî tî Xesus yîwya so. Ero ke tooto ropotai takî tî cetkeñe worokyam. Kuuxi ropotaka takî tî ñewomyatkeñe hara. Ero ke takî tî kuuxi ñemerketkeñe pupyaka. Kañpe ro makî tî ñemahciyatkeñe. Tuuna kwaka roro tî cetkeñe okyo. Komomomomo, ñenofatkeñe thakwa tî ahnoro okwe.

33 Ero ke ñemahciyatkeñe thakwa kuuxi nahmañenho komo ewto pona. Iitono komo ya tî ñekatîmyatkeñe worokyam keñarîñhîrî yehtoponho, kuuxi yemerkachonho marha tî.

34 Ero yipu yentache ewto pono komo takî tî mokyatkeñe Xesus yenso. Ahnoro ro makî tî mokyatkeñe. Noro yenîche on wara takî tî ketkeñe yîwya, Miya cma re mîîcesî amna yai, ketkeñe tî. Cerewre tî ketkeñe yîwya. Ero wa tî ketkeñe.

Pokumnî Ro Karihtotoponho Xesus Ya

- 9** ¹Taa, ero yinhîrî kanawa yaka takî tî nêsenkayakñe hara Xesus ñikitho watotome. Cewtonî ro pona takî tî cekñe hara.
- ²Iitono komo takî tî pokumnî ro ñekyatkeñe yîhyaka. Tîrapo mak tî ñekyatkeñe aam rataw. Ñexamro yenîche on wara tî kekñe Xesus tîhnaw, Opona enîñe kom ham moxam, kekñe tî. Ero ke on wara takî tî kekñe pokumnî ro ya, Mîmoko okopuci? Taa, tahwore tak esko. Oroto tak wîhcamnupu kicicme awehtoponhîrî, kekñe tî yîwya.
- ³Iito tko tî xatkeñe Xutew panatanmetopo mewreñe komo. On wara tî ketkeñe ñexamro tîhnaw so, Kica, kicicitho me ro mak Moso nîmtapowasî kica, ketkeñe tî.
- ⁴Esehtînotopo komo tko tî nîhtînoyakñe Xesus. Ero ke on wara tî kekñe yîwya so, Ai, oyakno komo, ahce kacho kicicitho me omtapotarî mencet okwe? kekñe tî yîwya so.
- ⁵Omtapotarî yanme ñehcamnoyasî kicicme tooto komo yehtoponho. Apehceme rma ñehcamnoyasî. Apehceme marha ñetakiñwamexe kañpenînhîrî komo omtapotarî ke makî. Ero ke ahce wa xa wîlke moso ya? Kicicme awehtoponhîrî tak wîhcamnoyasî, wîlke katî? Piri awomko, atañko tak ha, wîlke katî.
- ⁶On wara kañe me tko awexi xe so wasî, Kicicme kehtoponhîrî komo yîhcamnoñe rma Mîk ham Tooto me Ewruwapu, ka xe was awya so opoko, kekñe tî yîwya so. Ero ke pokumnî ro ya takî tî kekñe hara, Okopuci, piiri awomko, amîn yaka tak etoko. Awamthîrî marha arko, kekñe tî yîwya.
- ⁷Ero ke piiri takî tî nawomyakñe pokumnînhîrî. Tîmîn yaka tî cekñe hara.
- ⁸Ero yipu yenîche tak iitono komo takî tî ñeserepoketkeñe ro makî tî. Kîfwañhe xa Kaan nai ham okre, ketkeñe tî. Tooto mak moso. Noro yipu rma tko karihce ham Kaan ero wa karihtono ritohme, ketkeñe tî. Ero wa tî ketkeñe Xesus poko.

Mateus Yañihtoponho

- ⁹Taa, eñexa takî tî Xesus cekñe hara. Tîcetaw rma tooto ñeeñakñe hara Xesus, Mateus mîk noro yosotî. Kayaritomo purantan yahsîtopo yaw tî xakñe. On wara kekñe Xesus yîwya, Ai, oyakno, oyakro amok ha, kekñe. Ero ke yohno rma tak nawomyakñe Xesus yakro totohme.
- ¹⁰Amñe tak Xesus ñeseresmekñe yîmîn yaw. Yaake ñeseresmetkeñe iito ero yimaw. Xesus npanatanmekrî komo xatkeñe iito. Anarî komo marha ñeseresmetkeñe akro so. Kayaritomo purantan yahsîñe komo, kicicme cehsom komo, ero warai komo ñeseresmetkeñe iito.
- ¹¹Noro yipu komo tak ñeeñatkeñe Parisew komo. Ero ke on wara ketkeñe Xesusu npanatanmekrî komo ya, Ahce kacho apanatanmekñe komo

ñeseresme kayaritomo purantan yahsîne komo yakro kica, kicicitho komo yakro marha kica? ketkeñe yîwya so.

¹²Xesusu rma tko ñencekñe yîmtapotarî komo. Ero ke on wara kekñe yîwya so, Ai, on wara wîikes awya so, kehcemañe yaka tohra naxe kañpe cehsom komo. Kañpen komo mak cehcemañe xe naxe.

¹³Kaan Karitan entatko ha ke. On wara kacho xa encoko, Owya tîmsom xera wasî. Etpînin yawno me awexi xe so xa matko wasî, kacho. Ero wa kacho poko tak ehcamhokacoko. Kicicme cehsom komo yañihso xa kmokye. Amohcoko kicicme awehtopo komo poxunkaxi, wîikesî yîwya so. Ero wa kahra ro mak wasî kifwan komo ya, kekñe. Ero wa Xesus kekñe Parisew komo ya.

Pahkî Eseresmara Kehtopo Pokono

¹⁴Ero yinhîrî anarî komo tak mokyatkeñe hara Xesus yaka. Xuaw npanatanmekrî komo mîkyam xatkeñe. On wara ketkeñe Xesus ya, Ai Apa, on wara nas amna, pahki eseresmara amna nasî emapona roro. Ero wa xa marha naxe Parisew kom hara. Anpanatanmekrî komo reha ñeseresmexe roro. Pahkî eseresman me exihra ro mak naxe anpanatanmekrî komo reha. Ahce kacho ero wa nat ha? ketkeñe Xesus ya.

¹⁵On wara ñeyukyakñe hara Xesus, Ahce wa natu awya so cipitaxmu yakrono komo cipitaxmu exitaw ka akro so? Nîwracetu ha ma re awya so? Pîra ro mak. Amñe tak cipitaxmu warai tak naaças hara Kaan yîhyai so. Ero yimaw tak pahkî eseresman me naxe oyakrononho komo, kekñe yîwya so. Ero wa kekñe.

¹⁶On wara marha kekñe Xesus yîwya so, Ahce wa miifatu poonotho etahyaxkache? Yaxan katî mawocetu ero yeemitopo hara? Pîra ro mak. Yaxan ke rma eemiyataw awya so pahxantho tak ñetahyaxketîkes okwe.

¹⁷Ero wa xa marha maxe uupa yukun yen poko hara. Pahxantho yaka arkara maxe ciixan, uupa yukun. Pahxantho yaka arketaw rma enhîrî tak ñetahyaxkesî, wok pen tak ces okwe. Enhîrî pen marha tak ñetwîrîmesî. Ero ke yaxan yaka mak markexe ciixan, uupa yukun. Ero yipu yaka arketaw reha awya so, kifwañhe tak nasî wooku, een marha nasî kifwañhe hara, kekñe. Ero wa kekñe Xesus Xuaw npanatanmekrî komo ya.

Wooxam Yakifwamachonho, Emasî Yenpakachonho Marha.

¹⁸Taa, ero wa ketaw rma anarî tak mokyakñe hara Xesus yaka, Xutew komo yenmekñe. Xesus mamaka tak nutupenwakñe. On wara kekñe Xesus ya, Apa, waipo oyemsîrî okwe. Oroto xa waipo. Ero ke cma re mîmokyasî meretîyasîso enpakachome hara, kekñe yîwya.

¹⁹Ero ke noro yakro cekñe Xesus emsîrî yenso. Yînpanatanmekrî komo marha akro cetkeñe.

- 20 Cetaw so rma anarî tak mokyakñe hara Xesus yaka wooxam. Tkamxutaxmu roro thakwa tî mîk xakñe okwe. Yîtîtmamnî me ro makî tî kamxukwakñe. 12 cimñipu tî ero wa xakñe okwe. Ero yimaw takî Xesus yaka mokyakñe yîmkai mak. Noro ponon perî napeyakñe.
- 21 On wara tî kekñe tîhñaw, Xesus ponon perî yapeche mak owya, kifwañhe tak wasî, kekñe tî. Ero wa tî nîhtînoyakñe wooxam.
- 22 Ero ke wooxam wece tak ñetaknamekñe Xesus. Noro yeeñataw on wara kekñe yîwya, Tahwore tak esko okopuci. Opona enîrî ke awya tîtîtmamso tak nasî akamxutachonhîrî, kekñe yîwya. Ero yimaw rma takî tî nîtîtmamyakñe noro kamxutachonho. Ero wa tî xakñe.
- 23 Ero yinhîrî takî Xesus cekñe rma Xutew yenmekñe mîn yaka. Cewomche tak iitono komo ñeeñakñe. Raatî yeceñe komo ñeeñakñe, tîwratxmu komo marha ñeeñakñe meñpono pîn komo. Wara hakî karî komo marha ñencekñe.
- 24 Ero ke on wara tak kekñe Xesus yîwya so, Miya ka epatakacoko. Waipîra nasî mîkro emasî. Nîwînikyasî mak wara. Ero wa entache ñewretkeñe takî iitono komo Xesus poko.
- 25 Ñexamro tko ñeeñepkñe Xesus. Epatakatîkache so tak Xesus cekñe emasî yaka. Noro yamorî tî nahsîyakñe. Ahsîche rma takî tî nawomyakñe emasî piiri. Kafpe takî tî xakñe hara.
- 26 Ero yinhîrî noro yekaci takî tî ñencetkeñe miyan komo rma mîn hak ewto pono kom ha. Ero wa tî ñencetkeñe.

**Ewuhnî Komo Yewtanîretoponho, Yîmtapotan
Yakîfwamachonho Marha**

- 27 Ero yinhîrî tak eñexa cekñe hara Xesus. Cetaw rma ewuhnî komo tak mokyatkeñe Noro wenari asakî, kîrkomo. On wara ketkeñe yîwya, Apa, Tapi pen yepamtho Amoro. Amna pînîn yaw thakwa esko ha, ketkeñe yîwya.
- 28 Amñe mîmo yaka tak ñewomyakñe Xesus. Ero yimaw tak yîhyaka mokyatkeñe hara ewuhnî komo. Ero ke on wara kekñe yîwya so, Awewtanîreñe me xa Ow mîhtînoyatu, kekñe. Nhnk Apa, amna yewtanîreñe me xa ahtînoyas amna, ketkeñe Xesus ya.
- 29 Ero ke tak teme kekñe ñexamro yewru poko. Ero yimaw rma on wara kekñe yîwya so, Taa, cewke tak ehcoko opona enîrî ke mak awya so, kekñe.
- 30 Ero ke ero yimaw rma tak ñeeñatkeñe okre. Taa, ñexamro cetaw hara on wara kekñe hara Xesus yîwya so, Ekatîmra ro mak men ehcoko awewtanîretoponhîrî komo, kekñe yîwya so.
- 31 Ero yinhîrî cetkeñe tak ewuhnînhîrî komo. Ñekatîmyatkeñe rma tko tî iitono komo ya, mîn hak ewto pono komo ya. Ero wa tî ñekatîmyatkeñe takîfwamachonhîrî komo.

³²Ero yinhîrî tak Xesus cekñe xa hara tînpantanmekrî komo yakro. Cetaw so rma anarî komo tak mokyatkeñe hara Xesus yaka. Worokyam keñarî ñekyatkeñe. Yîmtapotanî ro thakwa tî mîk xakñe okwe.

³³Ero ke tak worokyam ñeñepokñe Xesus yîropotai. Epatakache tak nîmtapowakñe yîmtapotanînhîrî okre. Ero ke ñeserepoketkeñe ro mak Xesus wenari tîtosom komo. On wara ketkeñe, Ixaw Yana komo rma re kîwyam. Kñenîhtorî komo tko cencow oroto kopi. Kporin pen komo ñenîhtorî meero cencow kopi, ketkeñe. Ñeserepoketkeñe ro makî tî.

³⁴On wara tko ketkeñe Parisew komo, Worokyamu rma re ñeñepe ham Moso. Worokyam kayaritomon yanme makî tko ñeñepesî kica, ketkeñe Xesus poko. Ero wa ketkeñe Parisew komo kica.

Asakî Mak Nas Okwe Eperîrî Yenmekñe Komo, Kacho

³⁵Taa, ero yinhîrî iitono komo yewton pore cekñe Xesus miyan pore rma. Xutew yesenmetopo yaw so panatanmekno ñiifakñe roro. Pahnoko tak nasî kayaritomo me xa Kaan yesenpotopo okre, kekñe roro marha. Kaŕpen komo marha karihcekñe roro. Anarmerpan ke cepeŕayem komo marha nakîfwamekñe.

³⁶Xesus yaka mokyatkeñe tooto pen meŕpono pîn. Ñexamro yeeñataw yîpînî yaw so xakñe Xesus. Ahwokaxapu me tî ñeeñakñe okwe, etakpaxapu me marha. Kahñeru wa mak xatkeñe okwe osomumnî wa. Ero ke yîpînî yaw so xakñe.

³⁷Ero ke on wara kekñe Xesus tînpantanmekrî komo ya, Naatî wa mak naxe tooto komo ceperkem wa. Miya rma naxe naatî warai komo. Asakî cik mak naxe okwe eperîrî yenmekñe komo.

³⁸Ero ke on wara kacoko naatî yosom ya, Apa, yaake ñhe cma re meñepesî naatî yeperîrî yenmekñe komo amaranî pona, kacoko, kekñe Xesus yîwya so. Ero wa kekñe.

12 Komo Ñeñepesî Xesus Ekatîmñe Ñe

10 ¹Taa, ero yimaw tak tînpantanmekrî komo nañikyakñe Xesus, 12 kom ha. Kicicitho yekatî yeñepeñe me tak ñexamro ñiifakñe. Kaŕpen komo karihtoñe me marha ñiifakñe, tamotosom komo yakîfwamañe me marha. Ero wa ciino riñe me 12 komo ñiifakñe.

²⁻⁴Xesus nantomarî me tak xatkeñe ñexamro, 12 komo. Osotî komo tak wekatîmyasî. Poturme xakñe Simaw. Petru rma mîk ha. Noro yakno tak Antre. Ciaku marha Sebetew mumuru, noro yakno tak Xuaw. Piripe, Batoromew, Tome, Mateus, kayaritomo purantan yahsîñenho ha. Anarî tak xakñe hara Ciaku. Awpew mumuru tî mîk xakñe. Tatew marha, Simaw marha, anarî hara Xeroce kacho rma tî mîk xakñe noro, Simaw. Taa, Xutasî tak, Iskaŕotes kacho rma ha. Xesus yekanîñe mîk xakñe okwe. Ero wicakî xatkeñe Xesus nantomarî komo.

⁵Ero ke tak ñexamro nantomekñe. Miya so ñeñepekñe. Eñepetaw on wara tak kekñe yîwya so. Xenciu komo chere tohra ehcoko. Samaritanu komo yewton pore tohra marha ehcoko.

⁶Ixaw Yana komo chere makî reha etocoko. Opefa wara naxe ñexamro, tacixapu wara thakwa.

⁷Ñexamro yewton po awexitaw so on wara kacoko iitono komo ya, Pahnoke tak men nasî kayaritomo me kah yawno yesenpotopo, kacoko yîwya so.

⁸Ero ke kaŕpen komo karihtocoko, Repra keñarî komo akiŕwamacoko marha. Waixapu komo enpakacoko marha, Worokyam komo marha eñepecoko tooto komo ropotai so. Ero poko ehcoko. Awakretkeñe so Kaan. Ero ke wakreno ciitatko amyamro hara.

⁹On wara etocoko, apurantan komo arihra ehcoko apakaran komo yaw. Ooru, prata, kobre, ero warai arihra ehcoko.

¹⁰Akumixin komo marha arihra ehcoko. Asakî arihra ehcoko aponon komo. Ahtarî komo marha arihra ehcoko. Awamoyin komo arihra marha ehcoko. Ero wa mak etocoko emyarîra ro mak. Anahmexe so awentañe komo. Tînahmapore wa nasî cetapickaxmu komo, kekñe. Ero wa kekñe Xesus tîñeñeperî komo ya.

¹¹On wara marha kekñe yîwya so, Ewto pona awepatakache so iitono komo mtapotarî ka entacoko takîhsom poko. Takîhsom mîkro, kacho yentache awya so noro mîn yaka etocoko. Iito mak enmacoko noro yaw, ero po ka awexitaw so.

¹²Yîmîn yaka awewomuche so ero yawno komo yakro amtapotacoko.

¹³Kiŕwañhe ero yawno komo yeeñataw awya so Kaan yakro amtapotacoko poko so. Moxamu cma re miifasî esemetanmekîn me Apa, kacoko Kaan ya. Kicicme exitaw so reha ahyaka so rma yîramancoko hara amtapotachonhîrî komo, Esemetanmekîn me cirko, kachonho.

¹⁴Awetarî komo yenpora rma na natu anarî komo. Amtapotarî komo yentara marha na natu. Noro yipu mîn yai tak awepataketaw so ahtarî komo yupupunkacoko, ewton komo poi awcetaw so marha.

¹⁵Yaaro tan wîlkes awya so, Kaan men nîrwonasî iitono komo poko amñe keñekatopo ro po. Sotoma pononho pen komo poko rma re nîrwonasî, Komoha pononho pen komo poko marha nîrwonasî. Awentañe pîn komo poko tak nîrwonîmtîkesî ro mak amñe, kekñe Xesus.

Aaxera So Men Naxe Tooto Komo Amñe, Kesî Xesus

¹⁶Taa, on wara marha wîlkes awya so, kekñe hara Xesus, opefa warai mak amyamro. Robu warai cheka rma keñepexe so aweskañe komo warai cheka. Ero ke takîhso mak ehcoko, takîhso nasî okoyi, ero wara. Potkuku wara rma tko ehcoko keskañe pîn wara rma. Ero wa xa ehcoko.

¹⁷On poko kweronomexe so, awahsîyaxe so men amñe aaxatî pîn komo okwe. Eñekano riñe komo yaka awafaxe so marha. Cesenmetopo komo yaw so marha ahyokyaxe so oco.

¹⁸Kayaritomo komo yaka marha awaŋaxe so okwe. Yîxawyakan komo yaka mak awaŋaxe so anarimaw. Noro yipu komo yaka awarîche so aweŋekexe so oyakrono me awexirî ke so. Ero wa awîfaxe so oponarono me xa awesekatîmtome so yîŋentari komo me, Xenciu komo ŋentari me marha.

¹⁹Awahsîche so esewrucpera ro mak ehcoko awesekatîmtopo komo poko. Ahce wa wîlke kopi yîwya so, kahra ehcoko. Takîhsom me xa oyesekatîm xe wasî yîwya so, kahra marha ehcoko. Ero yimaw rma ŋesehtînomexpesî awya so awesekatîmtopo komo.

²⁰Aweŋekaŋe komo ya awesekatîmyataw so amyamro pînî rma mesekatîmyaxe. Aporin komo Yekatî xa matko nîmtapowasî amtari so. Ero wa maxe amŋe ha, kekŋe Xesus amna ya.

²¹On wara marha kekŋe, Xesus tînpantanmekrî komo ya, On wara men naxe anarî komo amŋe, takno komo rma ŋekanîyaxe waihkapotome so kayaritomo ya okwe. Anarimaw so tîmxîkrî pen komo marha ŋekanîyaxe yîm komo waihkapotome so hara okwe. Anarimaw so hara tîm pen ŋekanîyaxe yîmxîkrî komo rma waihkapotome so. Ero wa men ŋetîxatîmnokexe amŋe okwe.

²²Miyan komo rma tak aaxatîmnokexe so ahnoro mak okwe. Oyakrono me awexirî ke so mak aaxatîmnokexe so. Ooxatîmnokaŋe pîn me awexitaw so miya roro akurunpepe so Kaan.

²³On wara na matu ewto po so awexitaw so. Itono komo na awemetanmekyatu so okwe. Ero ke tak emahcicoko tak anarî ewto pona hara. Ero wa so etocoko mîn hak pona Kaanî mtapotarî yekatîmso. Yaaro tan wîlkes awya so, Ixaw Yana komo yewton yirihtîkara rma maxe okwe Tooto me EwruXapu mokyataw, kekŋe Xesus tînpantanmekrî komo ya.

²⁴On wara marha kekŋe, On wara marha wîlkes awya so, panatanmekno riŋe yopono me exihra ro mak naxe yînpantanmekrî komo. Antomano riŋe yopono me exihra marha naxe yînantomarî komo.

²⁵Eserepokara tasî panatanmekno riŋe wara rma exitaw yînpantanmekrî komo. Eserepokara marha tasî antomano riŋe wara marha exitaw yînantomarî komo. Bewsebu mak Amoro kica, kacho me rma nasî mîmo yosomo. Soroso yîhyawno komo, Kicicitho amoro, kacho me naxe.

Erasîra Ehcoko Aaxatî Pîn Komo Pona, Kesî Xesus

²⁶On wara marha kekŋe Xesus, Erasîra rma tko ehcoko aaxatî pîn komo pona. Ahnoro ekatîmnînhîrî tak ŋesehtînomexpesî rma amŋe. Kîŋwantaw marha tak ŋesenpesî ahnoro eyamxapunhîrî amŋe.

²⁷Amyamro marha ekatîmcoko omtapotarî amŋe. Awarpanawno wara wekatîmyas omtapotarî awya so. Ero yipu rma tak ekatîmcoko amyamro katpanaw hara. Ehtun wara na mencetu omtapotarî anarimaw. Ero yipu rma tak ekatîmcoko mîmo meretîrî po mîyan komo ŋentari me rma.

²⁸Naxe rma apun waihkañe komo. Awekatî komo waihkañe pîn me tko naxe. Ero ke erasîra ro mak ehcoko noro yipu komo pona. Anarî tko nai hara apun komo waihkañe rma re. Awekatî komo yañmañe meero Mîk wehto imo ywaka oco. Noro pona xa erahtîmcoko.

²⁹On wara nasî Aporin komo, torowo ponaro meero nasî. Epethîmnî cik mîk torowo. Asakî torowo tahsîyasî exepeyu pona cewñan pona mak. Noro yipu ponaro rma nasî. Roowo pona epîrketaw noro yanme mak ñepîrkesî, cewñe ñhema epîrkara nasî Noro yanmera.

³⁰Miya xe xa tak nasî Kaan aponaro so. Ahpoci komo meero nukuknomesî iyakenon, ahtîpîrî komo pokono.

³¹Ero ke erasîn me ro mak ehcoko ahce na pona. Tîpîñem xa amyamro torowo komo yopo ro mak, meñpono pîn komo yopo, kekñe Xesus.

Xesus Yakrono Me Kesekatîmtopo Pokono

³²On wara marha wîîkes awya so, kekñe xa hara Xesus, Xesus yakrono ow ha, ketaw awya so tooto komo ñentari me, ero wa xa marha wîîkes amñe Apapa ya hara, kah yawno ya. Oyakrono komo moxam, wîîkesî yîwya apoko so hara.

³³Ero warahra reha ketaw awya so, Xesus yakrono pîn ow ha, ketaw reha awya so tooto ñentari me, ero wa xa marha men wîîkes hara amñe Apapa kah yawno ya. Oyakrono pîn moxam okwe, wîîkesî yîwya, kekñe marha Xesus.

Kyanan Komo Pokono

³⁴On wara marha wîîkes awya so, kekñe xa hara Xesus, Ahce wa ciino riso kmokye oona roowo pona awya so? Etpoko tawake ciino riso katî wa kmokye awya so? Pîra okwe. Kicicme etpoko ciino riso xa matko kmokye oona roowo pona.

³⁵On wara ciino riso kmokye, tîm komo xatî pîn me wiifasî yumumuru komo rma. Tînocwan xatî pîn me marha wiifasî emsîrî kom hara. Ciiño nocwan xatî pîn me marha wiifasî wooxam kom hara.

³⁶Ero wa naxe amñe ahyawno komo rma, aaxatî pîn me naxe okwe.

³⁷On wara tko wîîkes hara awya so, Ooxe xa mak ehcoko. Anarimaw aamo komo xe xa na matu, anocwan komo xe, amumuru komo xe, awemsîrî komo xe, ero warai komo xe xa na matu, ooxera ñhe okwe. Ero wa awexitaw so oyakrono mexera thakwa maxe okwe.

³⁸Anarîrî ro komo tanîmpore marha nasî tpanaxkem. Owenari rorono me cexpore marha nasî. Ero wa exihra awexitaw so oyakrono mexera thakwa maxe.

³⁹On wara marha wîîkesî, anarimaw yiixe xa awehtopo komo yîpîñinkara rma na matu. Ero wa awexitaw so mahsîpînkexe rma thakwa amñe okwe. Anarimaw mîpîñînetu rma oyakrono ro me awehtome so.

Ero wa awexitaw so reha ahyaw so rma tak nasî anpînînkathîrî komo rma okre.

⁴⁰On wara marha wîlkes awya so, amtapotarî komo tak ñewehcaxe anarî komo mak. Ero wa awewecataw so oyewetîtopo rma mîn awewetîtopo kom ha, kekñe. Ero wa kekñe Xesus.

Wakreno Ritoponho Yepetho Nîmyasî Kaan Awya So, Kacho

⁴¹On wara marha wîlkes awya so, kekñe xa hara on wara na mat amñe, weronomano rîñe na makronometu weronomano riñe me exirî ke. Noro yipu yakronomachonho yepetho tak nîmyasî Kaan amñe awya so. Weronomano riñenho wa xa marha awepemexe so. Kifwan na makronometu anarimaw hara kifwan me exirî ke marha. Noro yipu yakronomachonho yepetho marha nîmyasî Kaan awya so, kifwan wa xa marha awepemexe so. Ero wa awepemexe so Kaan.

⁴²On wara ehcoko rikomo komo poko hara. Tuuna xe exitaw cik rikomo tîmcoko rma yîwya, twotmem ha. Ero yipu ke mîwakretu oyakrono ro me awexirî ke so. Ero wa awexitaw so awepethîrî komo rma nîmyasî Kaan yîtweñekarîntara ro mak, kekñe Xesus. Ero wa kekñe Noro tînpantanmekrî komo ya.

Xuaw Bacista Poko Nîmtapowasî Xesus

11 ¹Taa, ero wa xakñe Xesus, tînpantanmekrî komo nantomekñe, 12 kom ha. Ero yinhîrî tak iitono komo yewton pore cekñe. Ewto po so panatanmekno ñiifakñe roro, Kaanî mtapotarî ñekatîmyakñe roro yîwya so. Ero wa xakñe Xesus.

²Ero yimaw tî Xuaw xakñe tahruso thakwa okwe. Kahrutopo yaw rma tî Xesus yekaci ñencekñe. Ero ke tînpantanmekrî komo takî tî ñeñepékñe Xesus yaka esentaxi. 2 makî tî xatkeñe Xesus yaka Xuaw ñeñepetho komo.

³On wara men kacoko Xesus ya amñe, kekñe tî Xuaw yîwya so, Onoke xa Amoro, Apa? kweronomañe xa mokyas amñe, kachonho na Amoro ha? Noro pîn katî Amoro? Anarî katî mokya amñe, kweronomañe xa tak? kacoko Xesus ya amñe, kekñe tî Xuaw yîwya so. Ero wa tî kekñe yîwya so.

⁴Ero ke Xesus yaka takî tî cetkeñe Xuaw ñeñepetho komo. Yîmtapotarî tî ñekatîmyatkeñe yîwya. On wara tak ñexamro ñeyukyakñe hara Xesus, On wara xa wîlkes awya so, etocoko hara Xuaw yaka. Añenîthîrî komo ekatîmcoko yîwya, añentathîrî komo marha.

⁵On wara kacoko yîwya, Ewuhnînhîrî komo tak ñeeñaxe, yîhrepunînhîrî komo tak ñetafaxe, repra keñarî komo tak naxe tupunpore hara, panahnînhîrî komo tak ñencexe, waixapunhîrî komo tak pakexe, yupurantamnî komo ya ñesekatîmyasî marha Kaan ya kahworetopo komo, kacoko. Ero wa esekatîmcoko yîwya.

⁶On wara marha kacoko yîwya, On wara nîike Xesus, Tawake maxe ahwokanî ro me awexitaw so opoko, nîike, kacoko yîwya, kekñe Xesus Xuaw ñeñepetho komo ya. Ero wa kekñe yîwya so.

⁷Ero wa kacho yentache tak cetkeñe hara Xuaw npanatanmekrî komo. Ero yimaw meñpora ro mak xatkeñe Xesus yaka mohxapu komo. On wara kekñe yîwya so, Pahxa mîicetkeñe pohnîntaka Xuaw yenso. Onoke warai yenso wa mîicetkeñe, ocowo ke wanaxapu warai yenso katî wa mîicetkeñe? Pîra ro mak.

⁸Onoke warai yenso xa katî mîicetkeñe, cepethîkem ke tponoyem yenso katî mîicetkeñe? Pîra marha. Kayaritomo mîn yaw so mak reha naxe cepethîkem ke tponoyem komo.

⁹Taa, onoke warai yenso xa katî wa mîicetkeñe ha ke? Aweronomañe komo yenso katî mîicetkeñe? Nhnk, noro yipu yenso xa mîicetkeñe ham. Aweronomañe komo yopono rma mîk Xuaw.

¹⁰On wara kesî Kaan Karitan noro poko, Yarî men weñepes amñe oyekaiporeñe awesamaka. Noro cesî awesamarî yakîfwamaxi, kesî. Xuaw pokono rma mîn ero wa kacho, kekñe Xesus yîwya so.

¹¹On wara marha kekñe Xesus Xuaw poko hara, Yaaro tan wîikes awya so, ayopono komo xa mîkî Xuaw Bacista. Ahnoro woosam ropotainonho komo yopono mîk ha. On wara tko naxe Kaan maywen komo reha amñe, Xuaw yopono me naxe ahnoro, mapitawno warai komo meero naxe noro yopono me.

¹²Taa, on wara xakñe Xuaw, weronomano riñe me xakñe. Ero yimawnonhîrî rma ñepamtîkexe Kaan maywen me cehsom komo. Ero wa cehtopo poko ñekaricexe ro mak.

¹³Ero yipu rma ñekatîmyatkeñe pahxan pen komo, weronomano riñenho pen komo ahnoro. Moises pen marha ñekatîmyakñe. Ero wa xatkeñe weronomano riñenho pen komo, yaake. Okomñi xa tak Xuaw xakñe hara. Ero wa xatkeñe weronomano riñenho komo.

¹⁴Xuaw poko tak kîmtapowasî awakro so, omtapotarî yenta xe awexitaw so, Eriasî tak mokyas hara amñe, kachonho rma mîk Xuaw, wîikesî.

¹⁵Ero wa kacho men entacoko omtapotarî yentañe me awexitaw so, kekñe. Ero wa kekñe Xesus iitono komo ya.

¹⁶On wara marha kekñe Xesus yîwya so, Onoke warai xa amyamro hara Ixaw Yana kom ha? Rikomo wa mak mat ham ke. On wara naxe rikomo komo anarimaw so, kwarawantacho roron po ñesemañiyaxe.

¹⁷On wara kexe cesemañiyem komo ya, Eei, raatî cma re amna ñeceu awahwotachome so. Manîmra rma mehcow hara kica. Amna nîwrata hara añentari komo me, Okwe okwe okwe, kahra marha mehcow hara kica amna yakro, kexe anarimaw so cesemañiyem komo ya.

¹⁸Noro yipu komo warai xa marha amyamro okwe. Enko xe, Xuaw mîwîriyaketkeñe kica. Worokyam keñarî mîkro kica, mîiketkeñe noro

poko. Ero wa mîketkeñe Xuaw poko wahra mak eseresmarî ke, wok yeeñe pîn me exirî ke marha, kekñe.

¹⁹Taa, acheka so tak kmokye, Tooto me EwruXapu reha. Owî reha keseresmesî, wok marha weefasî. On wara tak mîkexe opoko hara, Tîyopo ceseresmaxmutho ro mak Moso kica, tîyopo twokru yeeñe marha kica. Kayaritomo purantan yahsîñe yakrono marha Mîkro, kicicitho komo yakrono marha kica, mîkexe opoko hara. On wara kexe takîhsom komo reha, Yaaronno Mîkro ham, kexe takîhsom poko xa marha, kekñe. Ero wa kekñe Xesus tîhyaka mohxapu komo ya.

Metwîrîmexe Amyamro Ewto Pono Komo, Kesî Xesus

²⁰Taa, ero yinhîrî ewto mko poko tak nîmtapowakñe hara Xesus. Ero pono komo yeiñe me nîmtapowakñe kopi. Noro ya cirihñî ciitopo yenîñenho rma re mîkyam xatkeñe. Kicicme cehtoponhîrî komo poxunkara rma tko tî xatkeñe okwe. Ero ke ñexamro yîwîrîmacho ñekatîmyakñe.

²¹On wara kekñe yîwya so, On wara wîlkes awya so Koraxiñi pono komo, Becsaita pono komo marha, metwîrîmexe ro mak men amñe okwe. Cirihñî ciitopo cma re meeñatkeñe amyamro iitono komo, kañpe xa Kaan yesenpotopo ha. Ero yipu yeeñataw ketaw ha re Ciru pono komo ya, Siton pono komo ya marha pahxa rma cehtoponhîrî komo poxunkacerî ha re ñexamro reha. Wemronho cheka mak ñeremacerî. Kicicitho marha namrucerî ha re poonotho cehtoponhîrî komo poxunkacho. Ero wa ñehcerî ha re ñexamro.

²²On wara wîlkes awya so, Ciru pono pen komo rma re nañmesî Kaan amñe, Siton pono pen komo marha. Ero wa ñexamro ñiîfasî amñe eñekano ritopo me exitaw. Soroso xa tak Koraxiñi pono pen komo nîwîrîmesî Kaan, Becsaita pono pen komo marha.

²³Amyamro marha Kapanaun pono kom hara, on wara wîlkes awya so hara, miyan komo ñentarî me cekaiporesom me maxe, kah yawno komo ñentarî me meero. Wara rma metañmexe wehto imo ywaka. Emapona cma re meeñatkeñe cirihñî ciitopo. Ero warai ciitopo yeeñataw ketaw ha re Sotoma pono pen komo ya, iito rma wa nasî ewtonthîrî komo oroto.

²⁴On marha wîlkes awya so Kapanaun pono komo ya, kicicme maxe kica, kesî rma re Kaan Sotoma pono komo ya amñe eñekano ritopo po. Kicicme xa tak maxe kica amyamro reha, kesî tak Kaan awya so reha, Kapanaun komo ya, kekñe. Ero wa kekñe Xesus ewto pono komo poko.

²⁵Taa, ero yinhîrî tak Tîîm yakro nîmtapowakñe hara Xesus. On wara kekñe yîwya, Kaapu yosom xa Amoro Apa, roowo yosom marha Amoro. Kîfwañhe xa mai ham okre on wara awexirî ke, yaana komo ya oñekatîmîtho yenpora mîxakñe, ehcamhokaxapu komo ya marha enpora mîxakñe. Rikomo warai me cehsom komo ya makî reha menpekñe ham.

26 Yaaro, kiřwañhe mĩhtĩnoye ero wa ciino ritopo, kekñe. Ero wa kekñe Xesus Tĩm ya.

Ohyaka Amohcoko Epokareso, Kesĩ Xesus

27 Ero yinhĩrĩ on wara kekñe hara Xesus iitono komo ya, Miyan komo yosom me rma oriyakñe Apapa. Kaan Mumuru yĩhtĩnoñe xa exihra ro mak nasĩ. Apapa mak reha nĩhtĩnoyasĩ. Ero wa xa marha Apapa yĩhtĩnoñe exihra nas hara. Yumumuru makĩ reha Noro ñeeñasĩ. Anarĩ komo ya rma tko Tĩm ñenpesĩ Noro, enpo xe cexitaw, kekñe.

28 On wara marha wĩkes awya so, kekñe hara Xesus, mekaricetu xa na ananimaw ahce na poko. Cekařkaxi ro metapicketu roro. Tawsĩñem yaañe wara xa na matu. Ero wa awexitaw so, on wara kacoko owya, Awakrono me roro oyexi xe mak was apa, kacoko. Ero wa ketaw owya cepokaresom me tak kiiraxe so.

29 Oyanton me mak ehcoko. Oyehtopo poko tak ehcamhokacoko. Oyanme ro mak wehĩ, kañe pĩnĩ ro mak Ow ha. Anarĩ komo yoponkacho yĩhtĩnopĩra ro mak wasĩ. Ero wa xa marha awexitaw so mepokarexe tak aropotaw so.

30 Ayopono pĩn mak mĩn ahce na poko awantomacho komo owya. Taponukyem me mak nasĩ onarporĩ awya so, kekñe hara Xesus. Ero wa kekñe Xesus iitono komo ya Karireia pono komo ya.

Kepokaretopo Komo Yosom Ow Ha, Kachonho Xesus Ya

12 ¹Taa, ero yinhĩrĩ tak Xesus cekñe hara tĩnpanatanmekrĩ komo yakro. Esama yaw cetkeñe mararĩ pore. Sabatu po rma cetkeñe. Ero yimaw nĩromanatkeñe thakwa yĩnpanatanmekrĩ komo. Ero ke puruma yeperĩrĩ cik naxikwetkeñe ha re tĩnahrĩ komo me.

²Ero yipu yahrĩ tko ñeeñatkeñe Parisew komo. Ero ke on wara ketkeñe Xesus ya, Enko hara kica, Moises pen nmewretho yewetĩra naxe kica anpanatanmekrĩ komo. Kepokaretopo po etapickara ro mak ehcoko, kacho yewetĩra naxe kica, ketkeñe yĩwya.

³On wara tko ñeyukyakñe Xesus, Amyamro xa matko Kaan Karitan yenĩhra matu ke Tapi pen yehtoponho ha? Pahxa tĩ nĩromanakñe thakwa Tapi pen okwe. Akrono komo marha tĩ nĩromanatkeñe.

⁴Ero ke tak tĩ Kaan mĩn yaka ñewomyakñe Tapi. Iitono takĩ tĩ nokyakñe cuure Kaan ya tĩmxapu. Akrono komo meero nokyatkeñe. Tĩmsom pokono komo yuru mak mĩn cuure, kacho rma mĩn xakñe. Ero yipu rma tĩ nokyatkeñe Tapi komo. Ero wa kacho yenĩhra ma matu ke Kaan Karitan?

⁵Anarĩ marha enĩhra mat hara Moises pen nmewretho hara. Sabatu po rma ñekaricexe tĩmsom pokono komo cemyawno komo poko, Kicicme maxe kica, kacho mera rma naxe, kesĩ.

⁶On wara marha wîkes awya so, ponaro kehtopo rma re mîn Kaan mîn. Anarî tko nasî tan ponaro awehtopo komo xa tak Kaan mîn yopono.

⁷On wara marha kes hara Kaan Karitan, Ahwokaxapu komo pînîn yaw awexi xe so xa wasî. Yîpînîn yaw so exihra rma awexitaw so poxumra men weeñasî anîmrî komo owya, kesî. Ero wa kacho sara wara xa entara mat ham ke. Encetaw ketaw ha re awya so, Kicicme naxe kica, kahra mexirî ha re kicicme exihnî komo poko ha.

⁸On wara marha wîkes awya so, Aporin komo rma Mîk Tooto me Ewruwapu. Ero wa ehcoko sabatu po, kañe rma Noro ha, kekñe Xesus. Ero wa kekñe Parisew komo ya.

⁹Taa, ero yinhîrî eñexa tak cekñe hara Xesus. Iitono komo yesenmetopo yaka cekñe.

¹⁰Iito xakñe amohnî, kîrîrî. Iito marha xatkeñe Xesus xatî pîn kom hara. Kicicme Xesus yîmtapotare xe mak xatkeñe kica noro yeñekapotome kayaritomo komo ya. Ero ke on wara ketkeñe yîwya, Ai Apa, ahce wa xa mîhtînoya Amoro, Kîfwañhe nai Kaan ya sabatu po okoh komo yakîfwamacho? ketkeñe yîwya.

¹¹On wara ñeyukyakñe Xesus, Ahce wa xa matu awoku exitaw opefa? Cewñe mak na nai. Noro yipu rma na ñepîrke ewtarî yaka sabatu po rma. Ero wa epîrkache anmîra katî matu ero po ha? Manîmyaxe rma wa ha, kekñe.

¹²Taa, awoh komo pînîn yaw rma re maxe opefa pînîn yaw. Miya xe xa tak tooto pînîn yaw cexpore nasî hara opefa yopo. Ero ke akîfwamano cirpore rma nasî sabatu po, kekñe Xesus yîwya so.

¹³Ero yinhîrî amohnî ya kekñe hara Xesus. Ai, oyakno, etamoyankak ha, kekñe yîwya. Ero ke ñetamoyankekeñe tak amohnînhîrî rma. Kîfwañhe tak xakñe hara amorî eeco wara rma okre.

¹⁴Ero ke Kaan mîn yai tak ñepataketkeñe Parisew komo. Xesus waih kacho poko takî tî ñesencetkeñe okwe. Ero wa tî xatkeñe Parisew kom okwe.

Kaan Yanton Mîk Xesus, Kacho

¹⁵Twaihkañe me rma tko tî nîhtînoyakñe Xesus. Ero ke eñexa tak cekñe hara. Wenari rma cetkeñe mefpono pîn komo. Ñexamro tî nakîfwamekñe Xesus, ahnoro kañpen komo.

¹⁶Akîfwamache roro so on wara kekñe Xesus akîrwamaxapu komo ya, Ow men ekatîmra ro mak ehcoko. Xesus Mîk oyakîfwama, kahra ro mak ehcoko, kekñe tî yîwya so.

¹⁷Ero wa kekñe Xesus kweronomañe penî mtapotarî yaw roro cehtome, Isaias penî mtapotarî yaw roro.

¹⁸On wara tî kekñe Isaias pen pahxa, Oyantonî ro Mîk, ero warai me Noro wiifakñe ha, yiixe oyehtopo xa okre. Tawake xa wasî Noro poko

okre. Oyekatî wiifasî yîropotaka amñe Xenciu komo panatanmetome takîhso ehtopo komo poko.

¹⁹Kîmtayafmañe pînî ro mak Mîk. Emtarakan marha Mîk. Yîmtapotarî esentara nasî ewto roron po.

²⁰Cesemetanmesom komo naxe etatukmaxapu wara ha re, noro yipu komo yaxikwoñe pîn Mîk. Esekaporono wara naxe anarimaw. Ero yipu yeihkatîkañe pîn marha Mîk. Noro yipu Mîk. Ero wa nasî Noro miya roro kicicme kehtoponhîrî komo yopono me ehtome takîhso kehtopo kom ha.

²¹Amñe tak Noro yosotî ponaro naxe Xenciu komo, kekñe tî Isaias pen. Ero wa kachonho yaw roro rma xakñe Xesus.

Kaan Yekatî Yanme Worokyam Weñepesî, Kesî Xesus

²²Taa, ero yinhîrî worokyam keñarî tak ñekyatkeñe hara yîhyaka. Ewuhnî ro thakwa mîk xakñe yîñekîthîrî okwe, yîmtapotan marha thakwa. Ero ke noro tak nakîrwamekñe Xesus. Ero ke tak nîmtpowakñe yîmtapotanînhîrî rma, cewke tak xakñe hara ewuhnînhîrî rma.

²³Ero ke ñeserepoketkeñe ro mak tak enîñe komo. Tapi pen yepamtho rma tko na Moso okre, ketkeñe. Ero wa ñeserepoketkeñe Xesus poko.

²⁴Yîmtapotarî komo tko tî ñencetkeñe Parisew komo. Ero ke on wara ketkeñe ñexamro hara, Tanme ro mak worokyam yeñepera nasî moso. Bewsebu yanme mak worokyam ñeñepesî kica, ketkeñe okwe Xesus poko.

²⁵Ero wa cesehtînosom me rma tko ñexamro nihtînoyakñe Xesus. Ero ke on wara kekñe yîwya so, Ahce wa nai kayaritomo noro maywen komo re yetafmetaw so ñexamro re rma? Xehxan komo na ñetafmetu mehxa komo yakro noro maywen komo re mak okwe. Ero wa etaftmetaw so ñemaywenkesî kayaritomonînhîrî pen okwe. Ero wa xa marha naxe ewto pono kom hara. Ñexamro re rma etaftmetaw so ero pono re rma, ñetwîrîmetîkexe ro mak tak okwe. Ero wa xa marha naxe mîmo yawno kom hara, ero re yawno komo. Ñexamro re rma etaftmetaw so ñetahsîpînkexe mak okwe.

²⁶Ero wa xa marha nasî Satanas hara. Worokyam yeñepeñe me cexitaw ahce wa thakwa re worokyam kayaritomon me rma nai ha re? Pîra ro makî.

²⁷Satanas yanme worokyam yeñepeñe Mîk ha, mîkexe opoko. Ero ke on wara wîlkes awya so hara, onok yanme wa worokyam ñeñepetu amumuru kom hara awya so? Kacoko ika yîwya so. Ñexamro tak ñekatîmyaxe awya so.

²⁸Kaan Yekatî yanme rma tko worokyam yeñepetaw owya kayaritomo me xa Kaan yehtopo ñesenpesî tanî rma, kacoko, kekñe Xesus Parisew komo ya.

²⁹Ero yinhîrî on wara kekñe hara Xesus yîwya so, On wara marha wîlkes awya so, Ahce wa nai ceñepañem karitî yemyawno yarî xe cexitaw? Ewomla

rma nasî emyawno wece kaŋpe exirî ke osom. Noro yipu yapomiche mak yîmîn yaka tak ñewomyasî, emyawnonhîrî tak naafasî, kekñe. Ero wa kekñe Xesus Parisew komo ya.

³⁰On wara wîlkes awya so, oyakrono pîn me awexitaw so ooxatî pîn me thakwa maxe okwe. Naatî yeperîrî yenmekñe wara wasî tooto komo poko. Oyakro ro rma ero poko exihra awexitaw so, ohyai akpañe me thakwa maxe okwe.

³¹On wara marha wîlkes awya so, kicicme awehtoponhîrî komo nîhcamnoyasî Kaan ahnoro rma re. Tpoko kicicme amtapowataw so na ero wa awehtoponhîrî komo meero nîhcamnoyasî. Kaan Yekatî poko reha kicicme amtapowataw so, ero wa kacho tak nasî yîhcamnopîn me ro mak okwe.

³²Tooto me EwruXapu yîwîrîyaketaw awya so ero wa awehtopo komo nîhcamnoyasî Kaan. Kîfwanî ro Yekatî yîwîrîyaketaw reha awya so ero wa awehtopo komo men yîhcamnopîra ro mak nasî Kaan roowo po rma ka awexitaw so, awaipuche so meero okwe, kekñe. Ero wa kekñe Xesus Parisew komo ya.

Weewe Yeperîrî Wara Nasî Kîmtapotarî Komo

³³On wara marha kekñe Xesus yîwya so, Weewe mko warai rma amyamro. On wara nasî weewe mko, kîfwanî mko reha ñeperwasî kîfwan me okre. Kicicitho reha ñeperwasî apupnî me thakwa okwe. Ero ke eperîrî ceenasî, kirwan on, kicicitho mîn hara kachome kîwya.

³⁴Okoi yepamtho komo mak amyamro okwe. Ahce wa thakwa re kîfwañhe mîmtapowatu amyamro kicicme cehsom kom ha? Ponaro xa kehtopo komo poko thakwa tîmtapowaxe.

³⁵Kîfwan me awexitaw so reha kîfwan poko mîmtapowaxe merpora exirî ke aropotaw so kîfwañhe awesehtînotopo komo. Kicicitho me awexitaw so reha kicicitho poko mîmtapowaxe kica merpora exirî ke aropotaw so kicicitho me awesehtînotopo komo kica.

³⁶On wara marha wîlkes awya so, amñe eñekano ritopo po tak aweñekexe so Kaan amtapotachonhîrî komo poko. Watohnî me ro mak amtapotachonhîrî komo poko aweñekexe so, ero pîntho poko amtapotachonhîrî komo poko meero.

³⁷Kîfwañhe exitaw amtapotachonhîrî komo, Kîfwan amoro ham, kesî tak Kaan ero yimaw awya so. Kicicme exitaw reha amtapotachonhîrî komo, Kicicitho amoro ham, kesî tak Kaan awya so hara okwe ero yimaw. Ero wa kesî Kaan awya so amñe eñekano ritopo po, kekñe. Ero wa kekñe Xesus Parisew komo ya.

Kicicme Maxe Okwe, Kesî Xesus Centañe Komo Ya

³⁸Taa, ero yinhîrî Parisew komo tak Xesus ñeyukyatkeñe, kpanatanmetopo mewreñe komo marha. On wara ketkeñe yîwya, Apa, cirihnî cma re miifasî

amna wero ro, Kaan yanme mohxapu xa Mík ham, kachome amna ya apoko, ketkeñe yîwya.

³⁹On wara tko ñeyukyakñe Xesus yîmtaka so hara, Kicicitho me awexirî ke so mak cirihñi yenî xe mat ham ke, Kaan yanme mohxapu Mík ha mî, kachome awya so. Cipici yairono wara mak maxe kica. Cirihñi yenpora rma was awya so. Aweronomañenhiñi xakñe pahxa Xonas pen. Noro yehtoponho rma re mencexe. Noro penî rma nasî Kaan yanme oyehtopo yenpoñe me.

⁴⁰Pahkî xakñe Xonas pen ootî imo ropotaw. Osorwaw ro ñenmayakñe iito. Osorwaw ro marha kokmamyakñe hara iito. Ero wicakî pahkînon xa marha nasî Tooto me Ewruwapu hara amñe roowo yatumnaw.

⁴¹On wara marha wîikes awya so, amñe eñekano ritopo po tak Ñîñipe pono komo men ñekatîmyaxe kicicme awehtoponhiñi komo. On wara kexe awya so, Xonasî mtapotarî yanme rma amna poxunkekñe cehtoponhiñi komo. Xonasî yopono ro makî tko xakñe ahyaw so. Noro yanme rma tko poxunkara mîxatkeñe kica awehtoponhiñi komo, kexe awya so ero yimaw. Yaaro xa ero wa kexe.

⁴²Suu ñixan komo kayaritomonîho marha ñekatîmyasî kicicme awehtoponhiñi komo amñe eñekano ritopo po, wooxam ha. Noro cekñe Saromaw penî mtapotarî yentaxi takîhso tîmtapotaxmu me exirî ke. Mooxe xa cekñe entaxi roowo yenañitopo ñixa. Ahyaw so reha nasî takîhsom xa tak, Saromaw pen yopono xa tak, kekñe. Ero wa kekñe Xesus Parisew komo ya.

Worokyam Keñarîho Komo Yehtopo Pokono

⁴³Ero yinhîrî on wara kekñe hara Xesus yîwya so, On wara marha wîikes awya so, on wara naxe anarî komo, kicicitho yekatî keñe naxe. Amñe tak na yîropotai so rma ñepatakesî noro. Epatakache miya so tak ñetafasî yîkeñarînhîrî. Woskara pore cesî turpem pore. Anarî yeposo cesî tîmîn xa hara. Enîhra rma tko nas okwe.

⁴⁴Ero ke on wara tak kesî, Omînho yaka tak kîwce hara mî, kesî. Ero ke ces hara. Tîmînhiñi yaka cewomuche hara yarîhra tak ñeeñas okwe, taiwaxi marha ñeeñasî. Takriso marha ñeeñasî cemyawnonhiñi.

⁴⁵Ero ke worokyam yahsîso xa hara cesî. 7 tak nahsîyasî okwe. Kicicitho ro mak tak nahsîyas hara, cehtoponhiñi komo yopono xa kica. Ahnoro rma tak ñewomyaxe iina re yîmînhiñi yaka. Iitono ro me tak naxe okwe. Ero ke kicicme xa tak ñehtîkesî worokyam kenarî pen okwe pahxa cehtoponhiñi yopo xa tak. Ero wa xa marha maxe amyamro hara tantono kom okwe, kekñe. Ero wa kekñe Xesus Parisew komo ya, kpanatanmetopo mewreñe komo ya marha.

Xesus Yon Pokono, Akno Komo Pokono Marha

⁴⁶Taa, ero wa panatanmekno ñiîfakñe Xesus. Meñpono pîn komo panatanmekyakñe. Ero wa ketaw rma Xesus yon tak mokyakñe iina,

akno komo marha. Mîmo mkai makî tî ñececetkeñe. Xesus yakro tîmapota xe tî re xatkeñe.

⁴⁷Ero ke iitono ñekatîmyakñe Xesus ya, Minto tî nai anocwan mîmo mkai. Awakno komo marha tî nat iito. Awakro tîmapota xe tî natu, kekñe yîwya.

⁴⁸On wara tko Xesus kekñe ero wa kañe ya, Onoke warai komo xa natu onocwan me awya so, oyakno kom hara? kekñe.

⁴⁹Ero wa kache tak ñetapoyankekeñe tîpanatanmekrî komo wece. On wara kekñe, Moxam onocwan komo, moxam marha oyakno kom hara.

⁵⁰Apapa kah yawno mtapotarî yewetîñe me awexitaw so oyakno me maxe, oyepeka me marha maxe, onocwan me marha, kekñe Xesus yîwya so. Ero wa kekñe iitono komo ya tîhyaka esenmexapu komo ya.

Naatî Yatho Pahtopo Pokono

13 ¹Taa, on wara xakñe Xesus ero kaamo po rma, ñepatakekñe tak mîmo yai. Tuuna imo yecihtaka cekñe eremaxi.

²Iito exitaw tooto pen komo tak mokyatkeñe xa hara yîhyaka. Xesus wamcetkeñe mak mefpora exirî ke so. Ero ke Xesus tak ñesenkayakñe kanawa yaka. Iina tak ñeremekñe. Ecihtaw rma xatkeñe yîhyaka mohxapu komo piiri.

³Ero wa tak panatanmekno ñiirakñe Xesus mîn hak poko. Anarî pokono warai mak ñekatîmyakñe yîwya so. On wara kekñe yîwya so, Pahxa xakñe naatî ciñe. Mararî pona cekñe tînatîrî yatho ciiso. Puh sarara me mak pahyakñe mararî pona rma.

⁴On wara tko xakñe yînpaputhîrî, esama porero mak ñepahyakñe anarî mko. Amñe tak torowo komo mokyatkeñe ahso. Nahtîketkeñe mak okwe.

⁵On wara tak xakñe anarî mko hara roowo pona rma re ñepahyakñe, toh keñarî pona mak okwe. Yohno rma natîkwakñe panape exirî ke roowo.

⁶Amñe kaamo yawomuche atîhtaxapu ciki ñetîyekñe kaamo ke. Naawaiyakñe tak okwe yimicimra cexirî ke thakwa okwe. Ero wa xakñe toh keñarî pona epahxapu okwe.

⁷Anarî mko tak ñepahyakñe peen cheka ro mak okwe, cekyekyem cheka. Amñe tak peen natîkwakñe naatî yopo. Naatî tak ñipiñoyakñe okwe. Ero wa thakwa xakñe peen cheka epahxapu hara.

⁸On wara tak xakñe anarî mko hara, ewtî mexan pona tak ñepahyakñe. Ero ke ñeperwakñe tak okre. 100 me ñeperwakñe anarî mko okre. 60 me ñeperwakñe anarî mko hara, 30 me tak ñeperwakñe anarî mko hara. Ero wa so ñeperwakñe ewtî mexan pona epahxapu reha.

⁹Ero wa kacho men entacoko entañe me awexitaw so ha, kekñe. Ero wa kekñe Xesus tîhyaka mohxapu komo ya.

Anarî Pokono Warai Mak Wekatîmyasî Panahnî Komo Ya Kesî Xesus

¹⁰Ero yinhîrî tak Xesusu npanatanmekrî komo cetkeñe yîhyaka. On wara ketkeñe yîwya, Ai Apa, ahce kacho anarî pokono wa mak mîmtapowa ñexamro ñentarî me? ketkeñe yîwya.

¹¹On wara Xesus ñeyukyakñe, Camkîra maxe amyamro reha kah yawno maywen me awehtopo komo poko. Kaanî cma ero yipu ñentamexpes awya so entanînhîrî rma. Ñexamro ya reha entamexpora nasî.

¹²On wara naxe kah yawno maywen me cehtopo yentañe komo, anarî komo reha naxe sara wara entañe me okre. Ero wa exitaw so yuhnari entañe me ñhe tak naxe okre. Miya xe ñhe tak ñencetîkexe okre. Sara wara entañe pîn me exitaw so tko, ñetowtîkesî tak yîñentathîrî rma cik okwe.

¹³Ero ke ero wa kîmtapowasî noro yipu komo yakro. Kayaritomo me Kaan yehtopo yenîñe wara cma re naxe, enîhra rma tko naxe okwe. Entañe wara marha cma re naxe, sara wara entara rma naxe okwe. Ero wa exirî ke so anarî pokono wa mak wekatîmyasî yîwya so.

¹⁴Isaias penî mtapotachonho yaw roro rma thakwa naxe okwe. On wara kekñe noro pen, Kaanî mtapotarî mencexe cma ha re, sara wara entara rma tko maxe okwe. Kayaritomo me Kaan yehtopo meefaxe roro marha cma ha re. Enîñe pîn wara rma tko maxe okwe.

¹⁵Ceipamxapu wara ro mak ñehtîkekñe okwe moxam ropotarî. Kentañe pîn me marha nasî panarî komo. Ñesewyahruyatkeñe marha okwe. Ero ke kenîñe pîn me mak naxe okwe cewkem komo rma. Kentañe komo rma re naxe kentañe pîn me hara. Ero wa cexi xe nat ham okwe, ero ke akîfwamara was okwe. Ero wa thakwa naxe, kekñe Isaias pen.

¹⁶Ero warahra maxe amyamro reha, Kenîñe me nas awewru komo reha, kentañe me marha nas apanarî kom hara. Ero ke tawake maxe okre.

¹⁷Camkîra maxe Kaan maywen me awehtopo komo poko. Ero yipu meefaxe amyamro, mencexe marha. Yaaro tan wîlkes awya so, mefpora xatkeñe pahxan pen komo aweromañenhîrî komo. Kîfwan komo marha xatkeñe mefpora hara. Ñexamro penî rma enî xe xatkeñe, meefaxe amyamro, ero. Enta xe marha xatkeñe, mencexe amyamro, ero xa marha, kekñe. Ero wa kekñe Xesus tînpantanmekrî komo ya.

Naatî Yatho Pahñe Pokono Ñentamexpesî Xesus

¹⁸Taa, wentamexpesî awya so naatî pahñe pokono, kekñe tak Xesus tînpantanmekrî komo ya. On wara kacho mîn,

¹⁹Kah yawno maywen me cehtopo komo rma re ñencexe anarî komo. Camkî mak ñencexe okwe. Entache amñe Kicicitho tak mokyasî yîñentathîrî komo yowso, yîropotaka so pahxapunhîrî. Esama porero pahxapu wara nasî noro yipu komo ya ñentatho.

²⁰On wara naxe anarî komo hara, toh keñarî pona pahxapu wara nasî yîñentathîrî komo hara. Kaanî mtapotarî yentache rma tak nahwowaxe ero poko yohno.

²¹On wara tko naxe ero wa entahe komo, yimicimnî wara mak naxe okwe. Ero ke yohno mak naxe tahwore Kaan poko. Amê tak ñesemetanmekyaxe hara okwe. Kaanî mtapotarî ponaro exirî ke so ñemetanmekyaxe yiixatî pîn komo okwe. Ero ke nahwokexe tak tahworemînhîrî kom okwe.

²²Anarî komo tak ñencexe hara. Cekyeyem keñarî pona pahxapu wara tak nasî yîñentathîrî kom hara. Kaanî mtapotarî rma re ka ñencexe kifwañhe ha kapu. Amê tak roowo po cehtopo ro komo poko ñesemyarîcetîkexe okwe. Tahworehe me nîhtînoyaxe cemyawno komo. Tohnaw mak ero wara nîhtînoyaxe kica. Ero ke yipiñoxapu wara mak nas okwe Kaanî mtapotarî yîñentathîrî kom ha. Ero ke epetan me thakwa mak naxe okwe.

²³Anarî komo tak naxe on wara hara, ewtî mexan pona pahxapu wara tak nasî yîñentathîrî komo okre. Kaanî mtapotarî yencetaw sara wara ñencexe okre. Cepetaxmu me tak naxe okre noro yipu komo reha. Anarî komo 100 me ñeperwaxe, anarî komo 60 me ñeperwaxe, anarî komo 30 me ñeperwaxe hara. Ero wa cepetaxmu me naxe okre, kekê. Ero wa kekê Xesus tîpanatanmekrî komo ya.

Peen Pokono, Naatî Cheka Ciixapu Poko Ñekatîmyasî Xesus

²⁴Taa, ero yinhîrî tîhyaka mohxapu komo panatanmekyakê xa hara Xesus. Anarî pokono warai tak ñekatîmyakê xa hara. On wara kekê yîwya so, On wara marha nasî kah yawno maywen komo yehtopo, mararî pona tînatîrî ciîhe wara nasî. Pahxa on wara xakê mararî ciîñenho, kifwan komo re mak ñiifakê naatî yatho tmararîn pona.

²⁵Amê tooto komo yîwînkîyataw mararî yosom xatî pîn tak mokyakê okwe. Noro yipu tak peen yatho ñiifakê hara kica. Iina xa marha ñiifakê naatî yatho cheka rma kica. Peen yatho ciriche cekê hara.

²⁶Amê tak naatî yatho natîkwakê, ñeperwakê marha. Ero yimaw rma peen yatho tak natîkwakê hara kica, yiixatî pîn ñiritho ha.

²⁷Ero ke mararî yosom yanton komo tak cetkehe yîhyaka. On wara ketkehe yîwya, Apa, kifwan ma re miire ha ke amamarîn pona naatî yatho. Ahce kacho peen natîhta hara okwe? ketkehe yîwya.

²⁸Ai ha, kekê mararî yosom. Kîixatî pîn ñiirî ham okwe. Ai ha okwe, ketkehe tak maywen komo. Ahce amna yexi xe mai? Peen yatkaxi, amna cee, enmeso marha? ketkehe yîwya.

²⁹Pîra, atkara ka ehcoko, kekê hara tko mararî yosom. Peen yatketaw awya so naatî meero tko na mîmohkatu okwe.

³⁰Ñexpe makî ka. Amê mak naatî yeperîrî yenmetopo me exitaw ero yimaw mak wantomesî enmekê komo. On wara wîlkesî yîwya so, Peen

cokorî ka atkacoko. Awrutamicoko peen yeputho. Miya kfa tak aacoko akniso ha. Ero yinhîrî naatî yeperîrî tak enmecoko hara omîn yaka, wîikesî yîwya so, kekñe mararî yosom tanton komo ya, kekñe Xesus yîwya so. Ero wa kekñe Xesus tîhyaka mohxapu komo ya.

Anarî Pokono Warai Ñekatîmyasî Xa Hara Xesus

³¹Ero yinhîrî anarî pokono wara xa hara ñekatîmyakñe Xesus yîwya so. On wara kekñe yîwya so, On wara marha nasî kah yawno maywen komo yehtopo, mostata yatho wa mak nas hara. Ero yipu ñiifakñe naatî yosom tmararîn pona.

³²Wahraitho cik mîn mostata yatho anarî yatho mko xawyakan. Atîhtache pořmamtîkesî tak anarî yopo ro mak. Weewe me tak nas okyo. Tariñem komo tak mokyaxe peremru pona etahsîso. Ero wa nasî mostata yatho, kekñe.

³³Ero yinhîrî anarî pokono wara xa hara ñekatîmyakñe Xesus. On wara kekñe yîwya so, On wara marha nasî kah yawno maywen komo yehtopo, puruma wahrututpamnotopo wa nas hara. Ero yipu ñesmekñe wooxam puruma cheka, 22 ritru cheka. Ero yinhîrî wahrututpamyakñe tak puruma ahnoro, kekñe Xesus yîwya so.

³⁴Ero wara ñekatîmyakñe Xesus iitono komo ya. Anarî pokono warai mak ñekatîmyakñe yîwya so.

³⁵Ero warai ñekatîmyakñe Xesus kweronomañe penî mtapotachonho yaw roro rma cehtome. On wara kekñe noro pen, Anarî pokono warai mak wekatîmyasî yîwya so. Mehxa ro ekatîmnînhîrî tak wekatîmyasî yîwya so, roowo yakîhtotoponho ñixa ro ekatîmnînhîrî ha, kekñe noro pen. Ero wa kachonho yaw roro rma xakñe Xesus.

Peen Pokono Ñentamexpesî Xesus Yîwya So

³⁶Taa, ero yinhîrî tak centañenhîrî komo ñeñepekñe Xesus. Toche so mîmo yaka tak ñewomyakñe Noro. Ero yimaw yînpatanmekrî komo tak cetkeñe yîhyaka. On wara ketkeñe yîwya, Apa, ahce wai pokono mîn mekatmo naatî chew peen yatîhtacho ha? Mentamexpesî cma re amna ya, ketkeñe yîwya.

³⁷Taa, kekñe tak Xesus yîwya so, on pokono xa mîn wekatmo naatî yatho ciitopo poko, Tooto me Ewru xapu pokono rma mîn, Kîřwan ñiifakñe, naatî, kacho.

³⁸Ahnoro roowo pono komo pokono mîn hara mararî, kacho. Kaan xîkrî komo pokono reha mîn, Naatî yatho, kacho. Kicicitho ro xîkrî komo pokono reha mîn peen yatho kacho hara.

³⁹Ciabu pokono reha mîn, Peen yatho ñiifakñe, mararî yosom xatî pîn, kacho ha. On wara awehtopo yematîtopo yimawno pokono reha mîn naatî yenmetopo, kacho hara. Ancu komo pokono reha mîn hara, Naatî yenmekñe komo, kacho. Ero warai pokono xa mîn wekatmo awya so.

⁴⁰On wara kacho mîn hara, mararî yosom maywen komo tak peen natketkeñe, akîitome, kacho. Ero wa xa marha men ciino wîîfas amñe. On wara rma awehtopo komo yenatîtopo yimaw ero wa wîîfasî, kacho mîn hara.

⁴¹Ero yimaw on wara nasî Tooto me Ewruxapu, tancun komo ñeñepesî enmekno riñe. Ñexamro tak Kaan maywen chewnonho ñenmekyaxe. Kicicitho poko pohkano riñenho komo ñenmekyaxe. Apanatanmetopo yewetiñe pîn komo marha ñenmekyaxe.

⁴²Noro yipu komo tak nañmexe thakwa okwe wehto imo ywaka. Iito tak nîwracexe ro mak okwe. Nîyokreecenwaxe marha cerewîmrî ke oko.

⁴³Ero yimaw tak kiñwan komo reha ñesenpexe kiñwanî ro me xa okre, Tîim komo maywen me. Kaamo wara tak ñesenpexe miyan komo ñenîrî me rma. Ero wa naxe kiñwan komo ero yimaw. Ero wa kacho men ñentacowpe entañe me cehsom kom ha, kekñe. Ero wa kekñe Xesus tînpantanmekrî komo ya.

Anarî Pokono Wara Ñekatîmyasî Xa Hara Xesus

⁴⁴Ero yinhîrî anarî pokono wara ñekatîmyakñe xa hara Xesus. On wara kekñe, On wara marha nasî kah yawno maywen komo yehtopo, puranta wa nasî eyamxapu wa. Ero wa tî xakñe puranta, mararî po xakñe ceyamso meñpono pîn. Amñe tak ñeeñakñe iina mohxapu. Ero ke tak ñeyamyakñe hara. Tawake ro mak xakñe puranta yenîrî ke. Ero ke cemyawnonhîrî tak nîmtîkekñe epethîrî pona. Ero yinhîrî cemyawnonhîrî yepetho pona tak nahsîyakñe mararî hara puranta xakñe iipo ero, kekñe Xesus tînpantanmekrî komo ya.

⁴⁵Ero yinhîrî anarî pokono warai ñekatîmyakñe xa hara yîwya so. On wara kekñe hara, On wara marha nasî kah yawno maywen komo yehtopo, twarawantaxmu wa nasî. Pahxa twarawantaxmu xakñe. Perora cik ñepofakñe. Kiñwan mak ñepofakñe tînahsîrî ha.

⁴⁶Amñe tak kiñwanî ro xa tak ñeeñakñe perora. Ero ke tak cekñe hara. Cemyawnonhîrî tak nîmtîkekñe epethîrî pona. Ero pona tak nahsîyakñe perora ciki, tîñenîthîrî. Ero wa xakñe noro, kekñe Xesus yîwya so.

⁴⁷Ero yinhîrî anarî pokono warai ñekatîmyakñe xa hara Xesus. On wara kekñe, On wara marha nasî kah yawno maywen komo yehtopo, mîiye wa nasî porin wa. Pahxa mîiye nañmetkeñe otî yemcinoñe komo ñikitho kwaka. Ero yaka tak ñemciyakñe ootî komo meñpono pîn. Anarmerpan komo ñemciyakñe mîiye yaka miyan komo rma.

⁴⁸Copoyi exiche mîiye tak ñihxikyatkeñe emcinoñe komo ecihtaka. Iina ñeremetkeñe ootî meñekachome. Kiñwan komo ñenkayatkeñe kahxapu

yaka. Poxumnîtho komo reha naŋmetkeŋe kŋa. Ero wa xatkeŋe ootî yemcinonŋe komo.

⁴⁹Ero wa xa marha naxe tooto komo amŋe roowo po ehtopo komo yenatîtopo yimaw, ero yimaw tak ancu komo mokyaxe yîcherenonkano riso. Kicicme cehsom komo nîcherenonkexe kifwan komo chewnonho komo.

⁵⁰Kicicme cehsom komo naŋmexe wehto imo ywaka oco. Iito tak nîwracexe ro mak okwe. Nîyokreecenwaxe marha cerewîmrî ke so oco, kekŋe. Ero wa kekŋe Xesus tînpantanmekrî komo ya.

⁵¹Taa, on wara kekŋe xa hara Xesus tînpantanmekrî komo ya, Mîn hak tak wekatmo awya so. Sara wara mentacow ha na ahnoro? kekŋe. Nhnk, amna ŋenta ahnoro, ketkeŋe yîwya.

⁵²Taa, kekŋe Xesus yîwya so, Apanatanmetopo mewreŋe komo naxe tan achew so. Ŋexamro tak ŋencexe omtapotarî hara. Ero poko tak ŋehcamhokexe. Ero ke on wara naxe noro yîpu komo, mîmo yosom wa naxe. On wara naxe mîmo yosom komo anarimaw so, tîmîn yawnonho tak ŋenpexe anarmerpan. Pahxantho ŋenpexe anarimaw, yaxan marha ŋenpexe anarimaw hara. Ero wa naxe mîmo yosom komo. Ero wa xa marha naxe apatanmetopo mewreŋe kom hara. Kah yawno maywen komo yehtopo poko cehcamhokaxi naxe, kekŋe.

Cewtonthîrî Pona Cesî Xesus

⁵³Taa, ero wa Xesus ŋekatîmyakŋe anarî pokono warai mko. Ero yinhîrî anana tak cekŋe.

⁵⁴Cekenhîrî pona tak cekŋe hara. Iito cexitaw Xutew yesenmetopo yaka cekŋe. Esenmexapu komo tak panatanmekyakŋe. Yîmtapotarî yencetaw ŋeserepoketkeŋe iitono komo. On wara ketkeŋe Noro poko, Onoke xa Moso nîhcamhokekŋe takîhso xa ekatîmtome? Onoke yanme xa ciritî mko ŋiîfa okyo?

⁵⁵Mîmo ciiŋe ro mumutho mexe re ta Moso ha. Maria mrerî mexe Moso. Akno komo marha mexe naxe tan kîmîtwo so. Ciaku, Xose, Simaw, Xutas, ero wa naxe akno komo.

⁵⁶Epeka komo marha naxe tan kakro so. Ahto wa ŋehcamhokekŋe ero wara cehtome hara? ketkeŋe tî Xesus poko.

⁵⁷Ero ke Xesus takî tî nîxatîmnoketkeŋe okwe iitono komo. Ero ke on wara Xesus kekŋe hara yîwya so, On wara naxe weronomano riŋe komo, anarî ro komo chew exitaw so naxe rma re iito yîmtapotarî ponarono komo. Ekenî ro komo po exitaw so tak, iyanan komo chew, yîmtapotarî ponarono komo exihra tak naxe iito okwe, kekŋe Xesus yîwya so.

⁵⁸Ero wara rma xatkeŋe iitono komo, Xesus yekenho pono komo. Noro pona enîhra xatkeŋe okwe. Ero ke yaake ciritîra xakŋe ciritî mko iito okwe. Ero wa xakŋe Xesus.

Xuaw Bacista Pen Tak Waihyasî

14 ¹Taa, Karireia po exitaw Xesus Noro yekaci takî tî ñencekêne Eroces. Kayaritomo mîk xakêne Eroces, meŋpono pîn komo kayaritomon.

²Xesus yekaci yentache on wara tî kekêne noro tmaywen komo ya, Xuaw Bacista mîk owya. Pakai hara mî. Ero ke cirihnî mko ñiîfa, kekêne tî yîwya so. Ero wa tî kekêne Eroces Xesus poko rma.

³On wara tî xakêne Eroces, pahxa rma tî Xuaw pen nahsîyakêne, napomiyakêne marha, nahruyakêne marha okwe. Erocias yanme tî nahruyakêne. Eroces yakno cinho tî mîk xakêne Erocias, Piripi cinho ha.

⁴On wara tî kekêne Xuaw Eroces ya, Awakno komo cinho ahsîra ro mak ehcoko, kesî kpanatanmetopo, kekêne tî yîwya.

⁵Ero wa karî ke Xuaw pen nahruyakêne Eroces. Waihka xe marha tî xakêne. Nukurunanîyakêne ha tko tî Xuaw mtapotarî yentañenho komo pona. Merpono pîn mîkyam xatkeñe entañenhîrî komo. Weronomano rîñe me tî noro ñihtînoyatkeñe. Ero ke ñexamro pona nukurunaniyakêne Eroces.

⁶Ero yinhîrî takî tî Eroces yewrutoponho me ñenmayakêne. Ero po Eroces maywen komo tî mokyatkeñe eseresmaxi noro yakro. Eseresmetaw so Erocias yemsîrî takî tî mokyakêne manîmso ceseresmaxmu komo ñenîrî me. Kîfwañhe xa tî Eroces ñeeñakêne emasî manîmrî.

⁷Ero ke on wara tî kekêne Eroces yîwya, Ahce xe mai ha okopuci? Ero xe wasî, kasko mak owya. Yiixe awehtopo wîmyas awya. Yaaro xa tan wîikes awya esemîknopîn me ro makî, kekêne tî Eroces yîwya.

⁸Ero ke on wara takî tî emasî ñeyukyakêne, Xuaw Bacista pîtho xe mak wasî. Owya cma re mîmyasî paayu yaw, kekêne tî Eroces ya. Tînocwan yanme makî tî ero wa kekêne.

⁹Ero yipu yentache nahwokekêne takî tî Eroces okwe. Esemîknopîn me thakwa tko tî kekêne emasî ya. Ceseresmayem komo ñentari me marha tî kekêne. Ero ke emasî takî tî ñewehcakêne. On wara takî tî kekêne tanton ya, Taa, Xuaw pîtho ehta tîmtome emasî ya.

¹⁰Yîpîmkotota kahrutopo yaw rma, kekêne yîwya. Ero ke yîmtapotarî yaw roro rma xakêne Eroces yanton.

¹¹Yîhtîpîthîrî takî tî ñekyakêne paayu yaw. Emasî ya tî nîmyakêne. Noro takî tî naafakêne tîson yaka. Ero wa tî Xuaw pen waihyakêne okwe.

¹²Ero yinhîrî takî tî mokyatkêne noro penî npanatanmekîtho komo okoputhîrî yaaso, ahrutome tak. Ahruche takî tî Xesus yaka cetkeñe waihtoponhirî yekatîmso. Ero wa tî xatkeñe.

5.000 Komo Ñerewusmesî Xesus Asak Makno Ke

¹³Taa, Xuaw pen waihtoponho yentache kanawa yaw tak Xesus cekêne anana. Pohnîntaka cekêne cewyaro ñhe cehtome cma ha re. Totopo tko

tî ñencetkeñe ewto pono komo, meñpono pîn. Ero ke Xesus yenso takî tî cetkeñe îh pore mak.

¹⁴Amñe tak Xesus nawomyakñe ecihtaka. Iito tak tooto pen ñeeñakñe hara meñpono pîn xa hara. Yîpînîn yaw so rma tko xakñe. Ero ke tamotosom komo tak nakîfwamekñe yîñekîthîrî komo. Ero wa xakñe.

¹⁵Taa, kokoñi xa tak Xesus yaka tak cetkeñe yînpantanmekrî komo. On wara ketkeñe yîwya, Ai Apa, kokmamyasî tak okwe, pohnîntaw ro mak taxe tan okwe. Ero ke moxam eñepekoro hara ewto pona so totohme so tînahrî komo yaponso, ketkeñe Xesus ya.

¹⁶On wara tko Xesus ñeyukyakñe hara, Eñepeno cirihra cexpore nasî. Amyamro rma xa matko yînahmano ciicoko, kekñe yîwya so.

¹⁷Okyo, ketkeñe yînpantanmekrî komo yîwya hara, 5 mak nas amna yaw cuure cik okwe. 2 mak nas ootî. Ero wicakî cik mak nas amna yaw okwe, ketkeñe Xesus ya.

¹⁸Taa, ero rma ek ha, kekñe Xesus yîwya so.

¹⁹Ero yinhîrî tak eremanmekno ñiifakñe Xesus cuh pona. Ero yinhîrî cuure cik tak nahsîyakñe, 5. Ootî marha nahsîyakñe, 2. Kahsî ñeeñakñe, Kaan yakro nîmtapowakñe. Apa, kîfwañhe amna yuuru cirko, amna yotî marha. Amna karitoñe me cirko, kekñe. Ero wa kache cuure tak poikekñe. Tînpantanmekrî komo ya tak ñekampekñe. Ootî marha ñekampekñe yîwya so. Ñexamro tak ñekamyatkeñe mohxapu komo yotî me, iyuru komo me marha.

²⁰Ero ke ahnoro rma tak ñeseresmetkeñe tmaxmitaxi ro so.

Ñetîmcekñe rma cuure, ootî marha. Ero ke etîmtoxapu namekyatkeñe yînpantanmekrî komo meñpora okyo. 12 een narîhchetkeñe etîmtoxapu ke.

²¹Ero wa ñeseresmetkeñe meñpono pîn komo rma. Kîrkomo reha xatkeñe 5.000 okyo. Woomam komo meero xatkeñe iito, rikomo komo marha. Ero wa erewusmano ñiifakñe Xesus.

Tuuna Ratari Xesus Mohtoponho

²²Taa, ero wa erewusmano riche yohnoro rma on wara kekñe Xesus tînpantanmekrî komo ya, Kanawa yaka tak esenkacoko. Eeco pona tak etocoko. Tan ka was Ow, eñepeno wiifasî, kekñe yîwya so. Ero ke cetkeñe ñexamro. Iito rma xakñe Xesus eñepeno riñî poko.

²³Eñepeno riitîkache îpî tak tî nawnukyakñe Xesus. Pohnîntaka tî cekñe yîmtapotaxi Kaan yakro. Iito tî kokmamyakñe cewñe.

²⁴Ero yimaw kanawa yawno komo xatkeñe tuuna rakataw. Kîfwañhe tohra xakñe kanawa kañpe ocowonîmrî ke yîramanîñe me. Kanawa pen ñewsîyakñe yamarataka kopi. Ero wa xakñe.

²⁵Taa, amñe tak enmaporo Xesus cekñe yîhyaka so. Tuuna ratari mak cekñe, capicapi kekñe.

²⁶Noro yenîche tak yînpantanmekrî komo ñeraswatkeñe ro mak kopi. Ekatinho tko mîkro kopi, ketkeñe Noro poko. Ñemtaraketkeñe ro mak cerahtîmrî ke so.

²⁷Yohno rma tko Xesus nîmtapowakñe. Tahwore ehcoko, kekñe. Ow rma Ow ha, ero ke erasîra mak ehcoko, kekñe yîwya so. Ero wa kekñe.

²⁸Taa, on wara tak kekñe Petru Xesus ya, Apa, Xesus na Amoro. Owî ika añihko. Tuuna ratari amok ha ohyaka, kasko, kekñe yîwya.

²⁹Taa, amok ha, kekñe Xesus. Ero ke Petru tak nîhcekñe yukwaka, curuhtow. Capicapi, tuuna ratari rma tak cekñe Xesus wece.

³⁰Amñe tko yamarataka ñeefakñe Petru. Kañpe exirî ke ocowo porin me so xakñe yamarataka kopi. Ero yipu yenîrî ke tak ñeraswakñe. Ero yimaw tak ñenofakñe ha re Petru. Apa, ow ahsîko, kekñe tak Xesus ya.

³¹Ero ke yohno rma tak Xesus ñetapoyankekeñe Petru yahsîtome. Ahsîche tak on wara kekñe yîwya, Opona enîñe pîn wara ñhe mak mai ham okwe. Ahce kacho opona enîhra meexi okwe? kekñe yîwya. Ero wa kekñe Xesus Petru ya.

³²Ero yinhîrî kanawa yaka tak ñesenkayakñe Xesus. Petru marha ñesenkayakñe. Ero yimaw rma nîtîtîñekñe.

³³Ero ke tak Xesus mîtkoso cetkeñe kanawa yawno komo.

Nutupenwatkeñe Noro mamaka. On wara ketkeñe yîwya, Yaaro ham, Kaan mumuru Amoro ham, ketkeñe yîwya.

Tamotosom Komo Nakiñwamesî Xa Hara Xesus

³⁴Ero yinhîrî eeco pona tak cetkeñe Xesus komo. Xeñesare pona tak nawomyatkeñe.

³⁵Xesus Mîkro ham, ketkeñe tak iitono komo. Ero ke Xesus yekaiporeñe komo ñeñepetkeñe miyan komo yaka rma. Xesus tak moko, kacho yentache yîwya so yîhyaka tak ñekyatkeñe tamotosom komo ahnoro.

³⁶On wara ketkeñe Xesus ya, Apa, moso tamotosom. Aponon perî makî cma re mapepesî yîwya, ketkeñe yîwya. Ero ke Xesus ponon perî tak napeyatkeñe. Kîfwañhe tak xatkeñe hara okre apeñenhîrî komo ahnoro. Ero wa xatkeñe okre.

Kropotai So Mokyasî Kicicme Kehtopo Komo

15 ¹Taa, ero yinhîrî tak Xesus yaka mokyatkeñe Parisew komo, Xerusaren pono komo. Kpanatanmetopo mewreñe komo yakro mokyatkeñe.

²On wara ketkeñe Xesus ya, Ai Apa, ahce kacho poritomo penî mtapotarî yewetîra nat hara anpanatanmekrî komo? Esemokara rma ñeseresmexe kopi. Ahce kacho ero wa natu kica? ketkeñe Xesus ya.

³Yîmtaka so tko Xesus ñeyukyakñe on wara, Ahce kacho Kaanî mtapotarî yewetîra matu amyamro hara? Aporin pen komo mtapotarî ponaro awexirî ke so Kaan yewetîra maxe okwe.

4 On wara kekñe Kaan awya so, Ayopono me so encoko aamo komo anocwan komo. Tîm yeremkañe exitaw waihkacoko, tîson yeremkañe marha waihkacoko, kekñe. Ero wa kekñe Kaan awya so.

5 On wara mîkexe amyamro reha, Ananimaw ahce na nai ahyaw so aamo komo ya tîmsomu cma re, anocwan komo ya tîmsom marha. Yiixe ehtopo komo rma mîn ahyawno. Wara rma Kaan ya xa matko wîmye, mîkexe.

6 Ero wa awemyawno komo tîmyataw Kaan ya, aamo komo ya tîmîhra ro mak cexpore nasî, anocwan komo ya marha tîmîhra cexpore, mîkexe kica amyamro. Kaan yanwetopo rma mîn ero wa awehtopo komo. Aporin pen komo mtapotachonho yewetîtopo mak mîn kica.

7 Tohnaw cesenposom komo mak amyamro kica. Yaaro xa kekñe Isaias pen apoko so ham.

8 On wara kekñe noro pen, Oponarono wara rma re nîmtapowaxe moxam. Ooxera rma tko naxe okwe.

9 Oporinî ro Amoro okre, kexe cma re opoko. Tooto mtapotarî poko makî tko ñepanatanmekyaxe okwe, kekñe apoko so Isaias pen. Yaaro kekñe ham okwe, kekñe Xesus yîwya so.

Kicicitho Me Kiiñe Pokono

10 Taa, ero yinhîrî meñpono pîn komo rma tak nañikyakñe Xesus. On wara kekñe yîwya so, Omtapotarî men entacoko. Takîhso marha ehcoko añentathîrî komo poko. On wara wîlkes awya so,

11 Akicicireñe komo mera nasî amtaka so ciixapu reha. Amtai so cepatakaxmu makî reha nasî akicicireñe komo me, kekñe Xesus yîwya so.

12 Ero yinhîrî Xesus mîtkoso tak cetkeñe yînpantanmekrî komo, akro tîmtapotachome so. On wara ketkeñe yîwya, Ero wa kacho kicicme ñentacow Parisew kom okwe. Ero wara rma katî ñexamro mîhtînopu? ketkeñe yîwya.

13 On wara tko kekñe hara Xesus yîwya so, Naatî ciixapu wara rma naxe tooto komo. Anarî komo naxe Apapa ñiritho pîn wara, kah yawno ñiritho pîn wa ha. Amñe tak ñemohketîkexe okwe ero warai komo reha. Yimicinhîrî komo meero ñemohketîkesî.

14 Ero ke Parisew komo ponarora ro mak ehcoko, ñehcowpe mak. Awañe komo me tî re natu ñexamro. Ewuhnî me makî tko naxe okwe. Ahce wa thakwa re ewuhnî komo naafatu ewuhnî komo xa marha kopi? Asakno roro rma thakwa ñepîrkexe ewtarî yaka okwe, kekñe Xesus yîwya so. Ero wa kekñe.

15 Ero yinhîrî on wara tak kekñe Petru Xesus ya, Camkî amna ñenta okwe amtapotarî anarî pokono wara mekatmo oroto, ero. Mentamexpesî cma re amna ya, kekñe yîwya.

16 Ero ke on wara kekñe Xesus yîwya so, Yuhnari yîhtînoñe pîn me rma mat amyamro meero?

17Camkî ma mat okwe? Kîmtarî yaro cermomyaxe knahrî komo, kwethîrî yaka cesî. Amñe kupun yai rma ces hara. Ero wa mak reha nasî knahrî komo.

18Anarme reha nasî kîmtai so cepatakaxmu reha. Kropotai so rma mokyasî. Kicicme kiiñe xa mîn ero yipu.

19On warai mokyasî tooto komo ropotai, kicicitho poko esehtînotopo komo, waihkano ritopo, cipici yai ro ehtopo komo, mîk hak wooxam poko ehtopo komo, eñepan komo, tpyoino komo poko cemarontacho komo, kicicme yîmtapotacho komo Kaan poko marha.

20Ero wa ehtopo komo xa nasî kicicitho me ciiñe me tak ha. Kicicitho me awirira so nasî esemokara aweseresmacho komo, kekñe. Ero wa kekñe Xesus tînpantanmekrî komo ya.

Xesus Pona Entoponhîrî Wooxam Ya

21Taa, ero yinhîrî anana tak cekñe hara Xesus. Miya ñhe tak cekñe Ciru mîtwono pona, Siron mîtwono pona marha.

22Ito exitaw wooxam tak mokyakñe yîhyaka, Kanan pono ha. On wara kekñe Xesus ya, Apa, Tapi yepamtho Amoro, opînin yaw ñhe thakwa esko. Oyemsîrî ropotaw nasî worokyam. Nîwîrîmesî ro mak okwe, kekñe Xesus ya.

23Eikura ro makî tko xakñe Xesus. Ketîkekñe rma tko wooxam yîwya. Ero ke tak on wara tak ketkeñe yînpantanmekrî komo yîwya, Apa, noro eñepeko. Kewrucpe xe so mak kica. Yîtîmamra ro mak kes okwe, ketkeñe yîwya.

24On wara mak kekñe Xesus yîwya so, Ixaw Yana komo yaka makî reha oyeñepeknê Apapa. Tacixapu thakwa mîkyam okwe, opefa wara,

25Ero yinhîrî Xesus yaka xa tak mokyakñe wooxam. Tosokmuru po tak ñeremekñe Noro mamaka. Apa, kekñe, owî ñhe akronomak okwe, kekñe tak yîwya.

26On wara tko ñeyukyakñe Xesus, Kîmxîkrî komo iyurkara cexpore nasî xaparî xîkrî yuru me tîmtome hara, kekñe yîwya.

27On wara tak ñeyukyakñe hara wooxam, Yaaro Apa, xapari xîkrî rma tko nokyasî tosom xîkrî nahrî mîtîtho, apon poi emarakaxapu ciki, kekñe Xesus ya.

28On wara kekñe Xesus yîwya, Okopuci, opona enîñe xa amoro ham okre. Ero ke yiixe awehtopo yaw roro tak ñexpe awemsîrî, kekñe yîwya. Ero wa Xesus kekñe wooxam ya. Ero ke ero yimaw rma tak kiřwañhe xakñe emsîrî worokyam keñarîño. Ero wa xakñe.

4.000 Komo Ñerewusmesî Xesus

29Taa, ero yinhîrî eñexa tak Xesus cekñe hara. Karireia ñikithon yecihtari cekñe. Îpî nawnukyakñe hara. Iina tak ñeremekñe îh pona.

³⁰Iito exitaw merpono pîn komo tak mokyatkeñe xa hara yîhyaka. Okopu komo ñekyatkeñe yîhyaka. Yîhrepun komo, ewuhnî komo, amohnî komo, yîmtapotan komo, anarmerpan ke cepefayem komo, ero warai komo ñekyatkeñe Xesus yaka. Noro yamrinaka ñîfmekyatkeñe. Ñexamro tak nakîfwamekñe Xesus.

³¹Ero ke ñeserepoketkeñe tak mohxapu komo Xesus poko, akiřwamano ritopo poko yîwya. Yîmtapotanînhîrî komo nîmtapowatkeñe hara okre. Amohnînhîrî komo marha tamoke tak xatkeñe hara, yîhrepunînhîrî komo tak ñetařatkeñe hara, ewuhnînhîrî komo cewke tak xatkeñe hara. Ero yipu yenîrî ke ñeserepoketkeñe ro mak. Kîřwañhe nai ham okre Kporin komo, ponaro Ixaw Yana komo yehtopo, ketkeñe tak ero yimaw. Ero wa ketkeñe.

³²Ero yinhîrî tak tînpantanmekrî komo nañikyakñe Xesus. On wara kekñe yîwya so, Moxam pînîn yaw was okwe. Osorwaw ro ñenmacow tan ohyaw. Yînahrî komo exihra tak nas okwe. Eseresmara rma eñepeno ciri xera wařî. Ero wara rma eñepetaw so owya ñekafkexe ro mak tak okwe esama yaw, kekñe yîwya so.

³³On wara tak ñeyukyatkeñe ñexamro, Okyo, meřpono pîn komo moxam okyo. Ahtono thakwa re ceeñatu iyuru komo? Tanî thakwa taxe pohnîntaw okwe, ketkeñe hara yîwya.

³⁴Ařî wicakî cik nai awru kom ha? kekñe hara Xesus yîwya so. 7 mak nas okwe, ketkeñe. Ootî cik marha nařî asak mak, wahrai komo mak okwe, ketkeñe. Ero wa ketkeñe Xesus ya.

³⁵Ero ke tak eremanmekno ñîřfakñe Xesus roowo pona.

³⁶Ero yinhîrî tak cuure nanîmyakñe 7 mko ha. Ootî marha nanîmyakñe. Kaan yakro ka nîmtapowakñe. Kîřwan tan amna yuru anmîthîrî Apa, kekñe yîwya. Ero wa kache poikekñe, tînpantanmekrî komo ya nîmyakñe. Ñexamro tak ñekamyatkeñe yînahrî komo.

³⁷Ero ke mohxapu komo tak ñeseresmetkeñe ahnoro, tmaxmitaxi ro so okre. Eseresmache so etîmtoxapu tak namekyatkeñe. Kahxapu yaka tak namekyatkeñe. 7 tî xakñe een porin komo rma. Ero wicakî xakñe etîmtoxapu rma.

³⁸4.000 mîkyam xatkeñe eseresmaxapu komo kîřkomo kuknomacho mak. Woomam komo marha xatkeñe iito, rikomo komo marha.

³⁹Ero yinhîrî tak eñepeno ñîřfakñe hara Xesus. Toche so kanawa yaka tak ñesenkayakñe. Makatan pona tak cekñe. Iina nawomyakñe hara. Ero wa xakñe Xesus.

**Cirihñî Ika Cirko Amna Ñenîrî, Kexe Parisew
Komo, Satusew Komo Marha**

16 ¹Taa, ero yinhîrî Parisew komo makîrha tak mokyatkeñe Xesus yaka Satusew komo yakro. On wara ketkeñe yîwya, Apa, cirihñî

cma re miiñasí amna wero ro, Kah yawno yanme xa nai ham, kachome amna ya apoko, ketkeñe yîwya. Xesus mak tî nukukmetkeñe ero wa kacho poko.

²On wara tko ñeyukyakñe Xesus, Kaapu rma re meenaxe amyamro. On wara mîkexe kokofî, Kaamo me tak nai ham amñe pahxaxa. Enko xe, cucure nasî kaapu, mîkexe.

³Enmapuche tak on wara mîkexe hara, Tuuna me nai ham amñe oroto, Enko xe, cucure nas hara kaapu. Tuuna yewru keñe marha nasî, mîkexe. Tohnaw cesenposom komo amyamro okwe. Camkîra maxe kaapu poko. Camkî tko maxe okwe Kaan ya ciino ritopo kuknon poko, kekñe Xesus yîwya so.

⁴Kicicme awexirî ke so mak ero wa mîkexe owya, Ciriñhî ika cirko, Kah yai mohxapu Mîk ham, kachome amna ya, mîkexe owya. Cipici yai ro cehsom warai mak amyamro okwe. Ero ke ero wa mîkexe owya. Kaan yanme oyehtopo kuknon yenpora rma nasî Kaan awya so. Xonas pen yehtoponho makî reha nasî ero wa oyehtopo kuknon me añenîrî kom ha, kekñe Xesus yîwya so. Ero wa mak kekñe Parisew komo ya, Satusew komo ya marha. Ero wa kache yîhyai so tak cekñe Xesus anana. Ero wa xakñe.

Kuuru Komo Wahrututpamnotopo Warai Pokohra Ehcoko, Kesî Xesus

⁵Taa, ero yinhîrî eeco pona tak cetkeñe Xesusu npanatanmekrî. Tuuru komo yarîhra ro mak xatkeñe okwe. Nîtwenêkarînwatkeñe mak okwe.

⁶Ero ke tak on wara kekñe Xesus yîwya so, Twerî men ehcoko puruma wahrututpamnotopo poko, Parisew komo yaw nasî, Satusew komo yaw marha nasî, ero poko twerî ehcoko, kekñe yîwya so.

⁷Camkî tko ñencetkeñe yîmtapotarî. Ero ke ñesencetkeñe ero poko. Ahce kacho ero wa nîike kîwya so? Poramra kmokrî ke so xa na ero wa nîike kîwya so? ketkeñe. Ero wa ñesencetkeñe.

⁸Esentacho komo rma tko nîhtînoyakñe Xesus. Ero ke on wara kekñe yîwya so, Opona enîñe pîn wara maxe ha re okwe. Ahce kacho poramra kmohtopo komo poko mesencetu?

⁹Camkî rma ma mat okwe? Mîtwenêkarîntace katî 5.000 komo iyurmachonho poko 5 maknonhîrî ke cuure. Etîmtoxapu mamehce kahxapu yaka, yakeno yaka, ero yipu poko ma mîtwenêkarîtacow?

¹⁰4.000 komo yurmachonho poko twenêkarî marha mat ham okwe, 7 maknonhîrî ke hara. Ero yimaw marha etîmtoxapu mamekyatkeñe hara kahxapu yaka, porinî mko yaka. Yakeno yaka xa marha mamekyatkeñe hara, ero yipu poko marha ma mîtwenêkarîntace hara okwe?

¹¹Ahce kacho camkî mentacow omtapotarî? Kuuru wahrututpamnotopo pokono pînî ro mak mîn omtapotarî, Twerî men ehcoko puruma wahrututpamnotopo poko. Parisew komo yawno poko twerî ehcoko,

Satusew komo yawno poko marha, wîika rma re anarî men poko mak ha tko, kekñe yîwya so.

¹²Ero yipu yentache sara wara xa tak ñencetkeñe yîmtapotachonhîrî. Puruma wahrututpamnotopo poko kahra ñex ham. Parisew komo ya panatanmekno ritopo poko mak nîika ham, Wahrututpamnotopo, kacho. Satusew komo ya panatanmekno ritopo poko marha nîika ham, ketkeñe tak. Ero wa ketkeñe.

Kristu Xa Amoro, Kesî Petru Xesus Ya.

¹³Taa, ero yinhîrî miya tak cekñe Xesus Sesareia Piriposu pona tak. Iito cexitaw on wara kekñe tînpantanmekrî komo ya, Tooto me EwruXapu Ow ha. Ahce wa xa katî ketu tooto komo opoko? Noro mîk ham kacho yîwya so ekatîmcoko owya, kekñe yîwya so.

¹⁴Ero ke on wara ñeyukyatkene ñexamro, Xuaw Bacista xa Mîk, kexe anarî komo opoko. Eriasî tko na Mîk owya, kexe anarî kom hara. Xeremias tko na Mîk owya, kexe anarî komo xa hara. Anarî xa na Mîk owya weronomano riñenho pen komo yakrononho, kexe anarî kom hara apoko, ketkeñe yîwya.

¹⁵Taa, ahce wa mîketu amyamro hara opoko, kekñe tak Xesus yîwya so, onoke xa Ow awya so hara? kekñe yîwya so.

¹⁶On wara ñeyukyakñe Simaw Petru, Kristu xa Amoro, Kaan Mumuru xa, waipîni ro mumuru ha, kekñe yîwya.

¹⁷On wara kekñe hara Xesus yîwya, Simaw amoro Xonas mumuru ha. Kaan nakronomatho xa amoro. Tooto mak ero wa oyehtopo enpora xakñe awya. Apapa kah yawno mak nîhtînomexpoi awya.

¹⁸On wara marha wîikes awya, Petru amoro, toopu kacho rma. Ero pono me tak oyakrono komo wiifas amñe toh pono me ha. Mîmo warai me oñirirî mîkyam oyakrono komo, toh pona ciisom ha. Ero ke wehto imo metatan nukurunkexe ero wa ciixapu komo, iyopono me so exihra ro mak nasî, kekñe Petru ya.

¹⁹Amñe Kaan maywen me tooto komo yehtopo yewkacho tak wîmyas awya. Ahce na yahruyataw awya tan roowo po ero xa marha nahruyas hara Kaan kah yaw. Ahce na yahrunketaw hara awya tan roowo po ero xa marha Kaan nahrunkes hara kah yaw. Ero wa mas amñe, kekñe Xesus Petru ya.

²⁰Ero yinhîrî on wara kekñe hara Xesus tînpantanmekrî komo ya, Ow ekatîmra ro mak men ehcoko. Kristu xa Mîkro Xesus, kahra ro mak ehcoko opoko, kekñe yîwya so. Ero wa kekñe.

Twaihkacho Ñekatîmyasî Xesus, Tpakacho Marha Ñekatîmyasî

²¹Ero yinhîrî on wara kekñe hara Xesus tînpantanmekrî komo ya, Amñe tak Xerusaren pona kîwces hara. Kaan yanme rma kîwcesî. Iito oyexitaw

oyemetanmekyaxe poritomo komo, tîmsom pokono yenîñe komo marha, apanatanmetopo mewreñe komo marha. Miya xe xa oyemetanmeyaxe.

Owaikexe marha amñe okwe. Osorwaw ro enmapuche tko oyenpakes hara Kaan, kekñe. Ero yimaw xa twaihtopo yekatîmtopo ñihciyakñe Xesus.

²²Ero yipu yentache Petru ya Xesus tak naafakñe anana ñhe, nîtwermekñe takî tî. On wara tî kekñe yîwya, Apa, ero wa kahra ro mak esko okwe, kekñe tî yîwya. Awemetanmekîra ro mak wa naxe ha, awaikara marha wa naxe ha, kekñe tî. Ero wa tî kekñe Petru Xesus ya.

²³On wara takî tî Xesus ñeyukyakñe hara Petru ya, Omkai kfa esko Satan. Anarî me ro mak amtapotarî wencesî kica. Kaan yanmen ponarora mas okwe, tooto yanmen ponaro mak masî kica, kekñe Petru ya. Ero wa tî kekñe Xesus yîwya.

²⁴Ero yinhîrî on wara kekñe hara Xesus tînpantanmekrî komo ya, Owenari roro amoku xe awexitaw so yiixe awehtoponhîrî komo tak yîpînkacoko. Tpanaxkem marha tak anîmcoko anarîrî ro komo. Ero wa awexitaw so owenari tak amohcoko, kekñe.

²⁵Ananimaw yiixe awehtopo komo yîpînkara na matu. Ero wa awexitaw so mahsîpînkexe rma thakwa amñe okwe. Mîpînketu rma na ananimaw ooxe awexirî ke so mak. Ero wa awexitaw so reha, ahyaw so rma nasî anpînkathîrî komo.

²⁶Ahce wa nai tooto ahnoro roowo pono yahsîfiketaw na, cekatî yakîrwamapora mak cexitaw Kaan ya? Tawake ma re nai noro yipu? Pîra thakwa okwe, twaihsom me mak nas okwe. Ahce ma re kekatî yepetho yecenarîno me nai? Pîra ro mak okwe.

²⁷On wara marha wîlkes awya so, kekñe, Tooto me Ewruwapu mokyas hara amñe. Kîfwanî ro me tak Noro meeñaxe ero yimaw. Apapa wa xa marha Noro meeñaxe kîfwanî ro me. Noro yancun komo yakro marha mokyasî. Ero yimaw tak awepemexe so Noro ahce na poko awehtoponhîrî komo yepetho yecenarî.

²⁸Yaaro tan wîlkes awya so, kayaritomo me xa tak ñesenpes amñe Tooto me Ewruwapu. Waipîra rma ka maxe ero yimaw. Ero ke ero wa Noro yesenpotopo meeñaxe, anarî komo mak, kekñe yîwya so. Ero wa kekñe Xesus tînpantanmekrî komo ya.

Tîroromutwe Xesus Ñesenpesî

17 ¹Taa, ero yinhîrî 6 ro enmapuche Petru komo takî tî naafakñe Xesus îh pona, kawno pona. Petru, Ciaku, Xuaw, ero wa mak naafakñe. Ciaku yakno rma mîk xakñe Xuaw. Ñexamro re makî tî iito xatkeñe cewyaro.

²Iito cexitaw so takî tî anarme ro mak Xesus ñesenpekñe. Tîroromutwe ro mak takî tî xakñe Noro yeepatarî kaamo wa mak oco. Ponon marha tî xakñe tîroromutwe, weeyu wara ro mak oco.

- ³Ero wa Xesus yesenpetaw Moises takî tî ñesenpekñe yîwya so, Erias marha tî. Xesus yakro tî nîmtapowatkeñe ñexamro. Ero wa tî xatkeñe.
- ⁴Ero ke on wara tî kekñe Petru Xesus ya, Apa, keken mexe naŝi on okre. Ero ke cma re oona amna ñiiŝaŝi mîmo osorwaw. Amîn, Moises mîn, Erias mîn, ero wa. Ahce wa kat awya? kekñe tî Petru yîwya.
- ⁵Ero wa ketaw rma kaweresî takî tî ñexamro nahruyakñe. Tîromutwemu rma tî mîn xakñe kaweresî. Kaweresî chewno mtapotarî takî tî ñesencekñe. On wara tî kekñe, Omumuru Moso okwe yîpînîn yaw oyehtopo cik. Tawake xa waŝi Moso poko. Ero ke yîmtapotarî men entacoko, kekñe. Ero wa kacho tî ñesencekñe kaweresî chewno.
- ⁶Ero yipu yencetaw ñesewnapetkeñe takî tî Xesusu npanatanmekrî komo. Ñeraswatkeñe ro makî tî.
- ⁷Amñe takî tî Xesus mokyakñe yîhyaka so. Cei kekñe tî poko so. Awomcoko tak ha. Erasîra rma ehcoko, kekñe tî yîwya so.
- ⁸Ero ke ñesewyafatkeñe takî tî Petru komo. Anarî komo yenîhra tak xatkeñe. Xesus mak takî tî ñeeñatkeñe. Ero wa tî xatkeñe.
- ⁹Taa, ero yinhîrî takî tî cetkeñe hara Xesus komo. Îpî yenîhçetaw on wara tî kekñe Xesus yîwya so, Añenîthîrî komo ekatîmra ro mak men ka ehcoko, oroto mencow ero. Amñe mak Tooto me EwruXapu waihyasî, ero yinhîrî tak pakes hara. Ero yimaw mak ekatîmcoko, pakache mak ha, kekñe tî yîwya so.
- ¹⁰Taa, on wara ketkeñe hara Xesusu npanatanmekrî komo yîwya, On wara kexe amna panatanmetopo mewreñe komo, Erias pen mokyas hara amñe, kexe. Ahce kacho ero wa ketu? ketkeñe yîwya.
- ¹¹On wara ñeyukyakñe hara Xesus, Yaaro rma wa kexe. Eriasî rma wa mokyas amñe akîfwamano riso. Ahnoro rma nakîfwamesî noro.
- ¹²On wara tko wîlkes hara awya so, mokie rma tko Erias. Erias mîkro, kahra ro mak xatkeñe anarî komo. Noro pen ñemetanmekyatkeñe. Ahce wa na emetanmetopo yîhtînoyataw yîwya so, ero wara rma ñemetanmekyatkeñe okwe. Ero wa xa marha Tooto me EwruXapu ñemetanmekyaxe hara amñe, kekñe yîwya so.
- ¹³Ero yimaw takî tî Xesusu mtapotarî ñencetkeñe yînpantanmekrî komo sara wara xa tak. Xuaw Bacista pen poko wa nîlke ham, ketkeñe takî tî tîhnaw so. Ero wa tî ketkeñe îpî yenîhçetaw.

Tîrohsom Nakîfwamesî Xesus

- ¹⁴Taa, îpî yenîhtoche yîwya so iito rma xatkeñe Xesus yaka mohxapu komo, meŝpono pîn. Ero yimaw Xesus mîtkoso tak mokyakñe anarî, iitono. Ñeremekñe tak Xesus yamrinaka tosokmuru po.
- ¹⁵Apa, kekñe, tîrohsom moso okwe omumuru. Yîpînîn yaw cma re mas ha. Emapona roro nîrohyasî okwe. Wehto ywaka ñepîrkesî roro, tuuna kwaka meero ñepîrkesî.

¹⁶Anpanatanmekrî komo yaka thakwa re weekî. Pîra ham okwe, ñehñacow mak ha tko okwe akiñwamacho poko, kekñe Xesus ya.

¹⁷Ero ke on wara kekñe Xesus, Opona enîhra rma mat ham okwe. Kaan yanwekñe komo mak amyamro ham okwe. Atî wicakî pahkînon ahyaw so wai? Atî wicakî pahkînon na ero wa awehtopo komo winîmya? kekñe yîwya so. Taa, yîim ya tak kekñe hara, Ek ha xiya amumuru, kekñe yîwya.

¹⁸Ekîche tak worokyam ñeiyañe Xesus, yumumuru ropotawno. Ero ke yîropotai tak ñepatakekñe. Ero yimaw rma kiñwañhe tak rikomo xakñe hara. Ero wa xakñe.

¹⁹Taa, ero yinhîrî Xesus mîtkoso ñhe cetkeñe yînpanatanmekrî komo. On wara ketkeñe yîwya ro mak, anarî komo ñentarî mera. Apa, ahce wa amna exirî ke amna ñehña rikomo ropotawno yeñepetopo poko? ketkeñe yîwya.

²⁰On wara ñeyukyakñe Xesus, Opona enîhra awexirî ke so mak mehñacow okwe. On wara wîlkes awya so, wahra cik nasî mostata yatho. Ero wicakî cik mak exitaw opona entopo awya so îpî yeñepeñe me rma maxe yiixe awexitaw so. Ai, îpî, mîña etok ha, mîkexe îpî ya rma. Ero wa kache awya so îpî tak awewecaxe so. Ahce na poko ehnara ro mak maxe ero wa opona eñataw awya so.

²¹Wara rma rikomo ropotaw ñeexi worokyam noro yipu yeñepera rma maxe yohno. Kaan yakro amtapowataw so mak, pahkî eseresmara awexitaw so marha, ero yimaw mak noro yipu komo meñepexe, kekñe Xesus yîwya so. Ero wa kekñe.

Twaihkacho Ñekatîmyasî Xa Hara Xesus, Tpakacho Marha Ñekatîmyasî

²²Taa, ero yinhîrî tak Karireia rowon pore rma cetkeñe Xesus komo. Ero yimaw on wara kekñe Xesus tînpanatanmekrî komo ya, On wara men wîlkes awya so, Tooto me Ewruwapu tak men ñekanîyaxe waihkapotome tak yiixatî pîn komo ya.

²³Ero ke tak Noro pen waihkeke. Kaanî tko ñenpakes hara amñe osorwaw ro enmapuche, kekñe yîwya so. Ero yipu yentache ahworu ro mak tak xatkeñe yînpanatanmekrî komo. Ero wa xatkeñe.

Tîmsom Pokono Komo Purantan Tîmtopo Pokono

²⁴Taa, ero yinhîrî Xesus komo tak cetkeñe Kapanaun pona hara. Iito exitaw so iitono komo tî mokyatkeñe Petru yaka. Tîmsom pokono komo purantan yahsîne tî mîkyam xatkeñe. On wara tî ketkeñe yîwya, Ai Petru, ahce wa nai apanatanmekñe kom ha? Tîmsom pokono komo purantan nîmya, tîmîhra katî nai? ketkeñe tî yîwya.

²⁵Nîmyasî rma wa ha, kekñe tî Petru yîwya so. Amñe tak mîmo yaka cekñe hara Petru. Iito tî xakñe Xesus mîmo yaw. Yîmtapotara rma

ka exitaw Petru, on wara tak Xesus kekñe yîwya, Ai Simaw, ahce wa natu kayaritomo komo, mîn hak pono komo, awya? Onok purantan xa nahsîyatu cepethîrî komo me awya? Tumururu purantanî rma katî nahsîyatu awya, tîyanan pîn komo purantan katî? kekñe Xesus yîwya. ²⁶Anarî komo ya mak ñepemapetu, kekñe Petru yîwya. Yaaro mîikesî, kekñe Xesus yîwya. Ero ke epemañe pîn me naxe yumumuru komo. ²⁷Wara rma ñexamro yepemara kexitaw so kicicme men keeñatu so okwe. Ero ke ñikitho kwaka etoko amoro. Iina tak aîmakî akiwin. Yihcirî me anîmxapu yîmtayankakî. Karantaw tak meeñasî exepeyu. Ero rma tak arko tîmsom pokono komo yaka. Oyepetho me tîmko, awepethîrî me marha, kekñe Xesus yîwya. Ero wa kekñe Xesus Petru ya.

Onoke Xa Kaan Maywen Komo Poturme Nai? Kachonho

18 ¹Taa, ero yinhîrî on wara tak ketkeñe Xesusu npanatanmekrî komo yîwya, Apa, onoke xa Kaan maywen komo poturme nai? ketkeñe.

²Ero ke rikomo tak nañikyakñe Xesus. Noro tak ñeremanmekyakñe tînpantanmekrî komo cheka rma.

³On wara tak kekñe Xesus yîwya so, Kyopono me esehtînopîra tak ehcoko. Rikomo warai me cik tak esehtînocoko, moso yipu warai me makî. Ero wa esehtînopîra awexitaw so Kaan maywen mera ro mak maxe okwe.

⁴Anarî komo xawyakan mak ow ha, rikomo warai cik makî, kañe me awexitaw so Kaan maywen komo poturme tak maxe. Ero wa maxe.

⁵Ero ke rikomo xe ehcoko ooxe awexirî ke so. Ooxe awehtopo komo rma mîn rikomo xe awehtopo kom ha.

⁶On wara marha wîlkes awya so, opona ñeeñaxe anarî komo moso warai rikomo komo. Kicicitho ponarono tko na nai ananimaw okwe. Noro yipu yanme tak kicicme nai rikomo hara cewñe mak na. Ero wa exitaw ñesemetanmekyasî ro mak okwe kicicme ciiñenñîrî. Wara ñhe re nasî noro pen tuuna imo kwaka cetaîmetaw toh ke cexenawnoi.

⁷Ñetwîrîmexe rma re okwe roowo pono komo kicicme ciino riñe komo exirî ke yîchew so okwe. Naxe rma thakwa noro yipu komo yîchew so okwe. Wara rma ñetwîrîmexe xa tak kicicme ciino rirî ke okwe.

⁸On wara marha kekñe Xesus yîwya so, Kicicme na matu awamorî komo yanme. Ananimaw na kicicitho poko ehso mîcetu ahtarî komo po hara. Ero wa awexitaw so awamothîrî komo yîhкотocoko aîmachome kîa. Ahtathîrî marha yîhкотocoko. Ero yipu yîhkotoche eeco me mak tamoke maxe, eecome tîhtake marha. Ero ke thakwa mesemetanmekyaxe, wara ñhe ha tko. Yîhkotora awexitaw so ececoka rma tamoke maxe, ececoka tîhtake marha. Wara rma mesemetanmekyaxe xa tak okwe wehto imo cheka awetaîmetaw so okwe. Eseikanî ro mîn wehto imo oco.

⁹Ero wa xa marha wîkesî awewru komo poko hara, kicicitho poko na matu awewru komo yanme. Ero wa awexitaw so awewthîrî komo towcoko aŋmachome kŋa. Mesemetanmekyaxe rma ha re eecome mak cewke awexitaw so wara ŋhe ha tko. Mesemetanmekyaxe xa tak okwe wehto imo cheka awetaŋmache so eecoka cewkemu rma. Ero ke awîrîmaŋenhîrî komo towcoko awewthîrî komo iina tohra ro mak awehtome so, kekŋe marha Xesus amna ya. Ero wa kekŋe.

¹⁰Ero yinhîrî rikomo komo poko nîmtapowakŋe xa hara Xesus, iito exitaw so rma. On wara wîkes awya so, kekŋe hara, moso yipu cik rikomo komo yîwîrîyakara ro mak men ehcoko. Naxe ha men ŋexamro yakronomaŋe ro komo ancu komo kah yaw. Iito Apapa yeepatarî ŋeeŋaxe roro.

Tacixapunhîrî Pokono Opeŋa Pokono

¹¹Tacixapu komo yeposo mokyakŋe Tooto me EwruXapu, ahsîso marha.

¹²Ahce wa xa natu opeŋa yosom komo awya so. 100 na nai iyoku opeŋa. Tahca tko na anarî iyoku cewŋe mak. Ero wa taciche ahce wa nai osom? 99 komo ka nînomyasî. Miya so tak cesî ŋh pona tacixapu yeposo.

¹³Enîche tak tawake ro mak tak nasî noro poko okre. Tawake rma re nasî 99 komo poko, taciŋnî komo poko, wara ŋhe ha tko. Tawake xa tak nasî tacixapunhîrî yenîrî ke.

¹⁴Ero wa xa marha nasî Aamo komo kah yawno moso yipu poko, rikomo poko ciki. Ehcamnupu xera ro mak wa nasî, kekŋe. Ero wa kekŋe Xesus tînpantanmekrî komo ya.

Kakno Yakro Kesentacho Pokono, Kemetanmekŋenhîrî Yakro Ha

¹⁵Taa, on wara kekŋe hara Xesus yîwya so, On poko wîkes hara awya so, ananimaw awemetanmekyatu so na awakno komo. Ero wa exiche tak etok ha yîhyaka. Ekatîmko tak yîwya kicicime ehtoponhîrî apoko. Taixa mak esentacoko ero poko, awemetanmekŋenhîrî, amoro, ero wicakî mak. Kîfwaŋhe aweyukyataw tawake tak maxe etpoko hara.

¹⁶Awentara exitaw tko takronoi tak etoko yîhyaka xa hara. 1 mak arko awakrono, 2 ananimaw. Ŋexamro yakro tak etocoko yxihyaka esentaxi xa hara awemetanmetoponhîrî poko. Yaaro tak na ŋence amtapotarî asakî awexirî ke so iito re ekatîmŋe, osorwaw awexirî ke so ananimaw.

¹⁷Awentara exitaw rma Kaan xîkrî komo ya tak ekatîmko, iina re cesenmesom komo ya. Noro yipu komo yentara exitaw anarme tak encoko. Kaan ponarono pîn wara tak encoko, kayaritomo purantan yahsîŋe wara rma.

¹⁸Yaaro tan wîkes awya so, ahce na yahruyataw awya so tan roowo po ero xa marha Apapa nahruyas hara kah yaw. Ahce na yahrunketaw awya so tan roowo po, Apapa marha tak nahrunkes hara kah yaw.

19 On wara marha wîîkes awya so, Kaan yakro amtapotacho komo poko tan kîmtapowas hara, Kaan yakro na mîmtapowatu amñe yiixe awehtopo komo poko. Asak mak na mîmtapowatu anarimaw, 2 mak ha na. Iito re awesehtînoyataw so rma tko Noro yakro amtapotacho komo poko, Noro tak awewecaxe so Apapa kah yawno.

20 Asak mak na mesenmekyatu 2 mak ha na, 3 ñhe na anarimaw. Oyosotî ponarono me mak na mesenmekyatu. Ero wa awesenmekyataw so iito was achew so, kekñe marha. Ero wa kekñe Xesus tînpantanmekrî komo ya.

Kemetanmetoponhîrî Komo Yîhcamnotopo Pokono

21 Ero yinhîrî tak Petru mokyakñe Xesus yaka. On wara kekñe yîwya, Apa, ahce wa kyam wai oyakno poko oyemetanmekyataw roro yîwya? Emapona oyemetanmetoponho wîhcamnoya mak ha? 7 ro oyemetanmekyataw yîwya wîhcamnoya rma? kekñe Petru yîwya.

22 On wara ñeyukyakñe Xesus hara, 7 ro mak awemetanmetoponhîrî yîhcamnoko, kahra was awya. 7 x 70 me exitaw rma awemetanmetoponhîrî yîwya ero wicakno rma yîhcamnoko, wîîkesî xa matko awya.

23 Ero ke on wara wîîkes awya so ero yipu poko rma, On wara naxe Kaan maywen komo anarimaw, tooto kayaritomon maywen wa xa marha naxe. Pahxa xakñe kayaritomo. Ero yimaw tak tmaywen ñepethîkatho ponaro xakñe. Karita yaw tmewreso xakñe osotî komo. Ero ke tanton komo ya tak noro yipu komo nañikpekñe cepethîrî yahsîtome tak.

24 Ero yinhîrî tak noro yipu komo nañikpekñe tanton komo ya. Ero yimaw tak anarî ñekyatkeñe yîhyaka epethîkañenhîrî xa tak. 10.000 tarentu xakñe epethîkacho okyo.

25 Yûpurantamra exirî ke thakwa epemacho exihra xakñe yîhyaw. Ero ke on wara kekñe kayaritomo porisia komo ya, Moso tak tîmcoko puranta pona cetapickaxmu yosom ro ya. Yihcinhîrî marha tîmcoko, yîmxîkîthîrî marha, emyawnonhîrî marha, ahnoro mak tîmcoko puranta pona. Ero wa tîmcoko epethîrî yahsîtome tak owya, kekñe yîwya so.

26 Okwe, okwe, kekñe tak epethîkañenhîrî kayaritomo ya. Ahri kapu. Kepemetîkesî rma wa yamoro ka, kekñe. Tosokmuru po marha ñeremekñe mamaka.

27 Yîmtapotarî yentache kayaritomo ya yîpînîn yaw tak ñehtîkekñe. Ero ke tak wakrekñe. On wara kekñe yîwya, Taa, ñexpe mak. Ow men epemakî, kahra tak was awya, kekñe yîwya. Ero wa noro wakrekñe kayaritomo.

28 On wara tko xakñe noro, kayaritomo nwakretho rma, akrono xakñe kayaritomo maywen xa marha. Pahxa ñhe noro ya 100 exepeyu cik nîmyakñe. Ero wicakî cma re ka mîmyasî owya, amñe awya wîmyas

hara, kañenho mîk xakñe. Ero ke tak noro ñepofakñe kayaritomo nwakretho. Eniche yîpîmtaw thakwa nahsîyakñe oko. Opurantantho tîmko hara men owya oroto ha, kekñe yîwya.

²⁹Okwe, kekñe xa marha noro hara yîwya. Ñeremekñe xa marha tosokmuru po hara. Okwe okwe, ahri kapu. Wîmyasî rma awya opurantan exitaw amñe, kekñe yîwya.

³⁰Pîra ha men. Orototo xa matko tîmko ha, kekñe yîwya. Ero yimaw rma porisia ya nahrupekñe okwe. Opurantantho tîmtîkache mak tak kahrunkapes hara, kekñe ahrupoñe yîwya.

³¹Ñexamro yakrono komo tko ñeeñatkeñe ahrupotopo thakwa. Ahwora ro makî tî xatkeñe ero wa ehtopo yenîrî ke. Ero ke kayaritomo ya tak ñekatîmtîketkeñe noro pen yemetanmetoponho.

³²Ero ke tmaywen tak nañîkpekñe xa hara kayaritomo, tînwakrethîrî ha. On wara tak kekñe yîwya, Kicicitho ro mak amoro ha kica. Meñpora ro mak xakñe okwe, Amñe wîmyas hara awya, kachonho awya. Okwe okwe, mîîkekñe tko owya. Ero ke ñexpe rma, owya tîmîhra rma esko, wîîkai tak awya.

³³Ero ke awakrono pînîn yaw xa marha cexpore nai hara, apînîn yaw wîxakñe, ero wa xa marha, kekñe yîwya kayaritomo.

³⁴Nîrwonakñe ro mak tak kayaritomo noro poko. Ero ke noro pen makîrha tak narpekñe emetanmekñe komo yaka tak ha. Iitono ro me tak nahrupekñe. Amñe mak kahrunkapes hara oyepematîkache mak tak awya, kekñe yîwya.

³⁵Ero wa xa marha nas Apapa kah yawno apoko so hara awakno komo ya awemetanmetoponhîrî komo yîhcamnopîra awexitaw so. Tpoko kicicme awehtoponhîrî komo yîhcamnopîra xa marha nasî Noro hara okwe, kekñe. Ero wa kekñe Xesus tînpantanmekrî komo ya.

Apici Komo Yai Etowra Ehcoko, Kesî Xesus

19 ¹Taa, ero wa panatanmekno riitîkache tak Xesus cekñe eñexa Karireia poi. Xuteia raconho pona tak cekñe Xotaw yeco pona.

²Iito exitaw meñpono pîn komo mokyatkeñe xa hara Xesus yaka. Ahna so na cetaw Noro yakro cetkeñe. Okohme cehsom komo marha ñekyatkeñe yîhyaka. Ñexamro nakiñwamekñe Xesus.

³Ero yimaw Parisew komo marha mokyatkeñe Xesus yaka. Noro yukukmaxi mak mokyatkeñe kica, kicicme na nîmtapowa, kachome makî. On wara ketkeñe yîwya, Apa, ahce wa mîîke cihyem komo yetowtopo poko? On wara ketu anarî komo, On wara nai opici kica. Ero ke ketowya kyam yîhyai, ketu. Kpanatanmetopo yanwekñe pîn me tai awya ero wara ketowyataw?

⁴On wara ñeyukyakñe Xesus, Kaan Karitan yenîhra ma matu tooto yakîhtotoponho Kaan ya. Yîhcitoponhîrî yimaw tooto nakîhcekñe

Kakîhtoñenhîrî kom ha. Kîîrî me nakîhcekñe, woosî me marha nakîhcekñe. Ero wa nakîhcekñe.

⁵Ero wa akîhtorî ke so tîm komo nahsîpînkexe kîrkomo. Tînocwan komo marha nahsîpînkexe cipici komo yahsîtome tak. Cewñan me tak nasî yupun komo asaknonhîrî.

⁶Ero ke asak hakno me exihra tak naxe. Cewñan me tak naxe etahsîxapu kom ha. Ero ke Kaan nahsîmexpotho etahsîpînkara ro mak ñehcowpe tooto yanme hara, kekñe Xesus yîwya so hara.

⁷Ai ha, ketkeñe tak Xesus ya. Ahce kacho ketowtopo komo poko nîmtapowakñe Moises penî reha? On wara tî kekñe noro pen, Apici komo yai awetow xe awexitaw so awetowtopo komo ka mewrecoko karita. Ero yipu mewreche tîmcoko ahcinhîrî komo ya. Meñepexe tak eroromero, kekñe tî, ketkeñe hara yîwya.

⁸On wara Xesus ñeyukyakñe hara, Ero wara rma re kekñe Moises pen cihyem komo poko, Cetow xe cexitaw so anarî komo ñetowcowpe rma, kekñe awya so. Ero wa kacho mewrekñe apantanmetopo komo me ceipuru wara exirî ke mak aropotarî komo, Ero warahra tko kekñe Kaan pahxa akîhtono fîyataw.

⁹On wara tko wîîkes Owî awya so, apici komo yai awetowyataw so anarî yahsîtome apici hara, kicicme men maxe. Apici yai rono me tak maxe okwe. Anarî poko roro exitaw tko apici komo, kicicme awehtopo komo pînî rma mîn anarî yahsîtopo awya so. On wara awexitaw so tko kicicme maxe, ciiño yai etowxapu yahsîyataw apici komo me. Ero wa awexitaw so apici komo yai rono me marha maxe kica, kekñe Xesus yîwya so. Ero wa kekñe yîwya so.

¹⁰Ero yinhîrî on wara ketkeñe Xesus npanatanmekrî komo yîwya, Ero wa exitaw kîîrî cipici poko, yipitara ro mak na cexpore nai okwe, ketkeñe yîwya.

¹¹On wara xa Xesus ñeyukyakñe hara, On wara wîîkes awya so ero poko, anarî komo ñentarî mak tan wîîkes awya so, Kaan mak meñekesî on warai me cehsom komo.

¹²Yipitanî ro me naxe anarî komo. Ewnuku me thakwa ñewruxaxe. Anarî komo reha tooto komo tak ñiifaxe ero yipu me. Anarî komo reha ewnuku me naxe tanme ro so Kaan yanton me xa tak cehtome so. Ero wa naxe anarî komo reha. Ero yipu yentañe me awexitaw so entacoko, kekñe tak Xesus. Ero wa kekñe tîpanatanmekrî komo ya.

Rikomo Komo Poko Nîmtapowasî Xesus

¹³Taa, ero yimaw tak rikomo komo ñekyatkeñe iitono komo Xesus yaka. On wara ketkeñe yîwya, Apa, moxam cik amna xîkrî. Yîhtîpîrî komo cma re mahsîyasî. Kaan yakro amtapotachome poko so, ketkeñe Xesus ya. Anarî me tko ketkeñe yîpanatanmekrî komo yîwya so, rikomo yekñe

komo ya. Ahce kacho rikomo komo mekyatu kica Xesus yaka? ketkeñe yîwya so.

¹⁴On wara tko kekñe Xesus yîwya so, Mohcowpe rma rikomo komo ohyaka. Porohkara ro mak ehcoko. Rikomo wara cesehtînosom komo mak naxe Kaan maywen me, kekñe yîwya so.

¹⁵Ero ke rikomo komo tîpîrî tak nahsîyakñe Xesus. Ero yinhîrî tak cekñe Xesus anana hara. Ero wa xakñe.

Cemyawnoyem Yehtoponho

¹⁶Taa, ero yinhîrî kaŕpamxan tak mokyakñe hara Xesus yaka. On wara kekñe yîwya, Apa, amna panatanmekñe xa Amoro ham kiŕwanî ro okre. Ero ke on wara wîŕkes awya, kiŕwan poko oyexi xe wasî waipîn me tak oyehtome. Ahce poko wai ero wara oyehtome? kekñe Xesus ya.

¹⁷On wara Xesus ñeyukyakñe hara, Ahce kacho kiŕwanî ro me Ow metahca? Cewñe mak nasî kiŕwanî ro, Kaan mak ha. Wara rma waipîn me ro mak tak awexi xe awexitaw apanatanmetopo komo ewetko, kekñe Xesus yîwya.

¹⁸Ai ha, kekñe mohxapu Xesus ya. Ahce wa kacho xa wewehca ha ke? kekñe hara noro Xesus ya. On wara kesî apanatanmetopo komo, kekñe Xesus yîwya, Waihkanô cirihra ro mak ehcoko, apici yai rono me exihra ehcoko, aaño yai rono me marha exihra ehcoko wooxam komo, eñepamra ro mak ehcoko, cemarontara ro mak ehcoko apoyino komo poko.

¹⁹Aamo komo ponaro ehcoko, anocwan komo ponaro marha, apoyino komo xe ehcoko etîxe rma maxe ero wa xa marha, kesî apanatanmetopo komo. Ero wa kacho ewetko ha, kekñe Xesus yîwya.

²⁰Ero wa kacho mko yewetñe rma ow ha, kekñe kaŕpamxan yîwya. Mehxa ro wewehcasî omrenai ro. Ahce poko wai hara awya? kekñe hara noro Xesus ya.

²¹Taa, kekñe tak Xesus yîwya, kiŕwanî ro me xa tak awexi xe awexitaw awemyawnonhîrî tak tîmtîkata puranta pona. Puranta yahsîche tak awya tîmko yupurantamni komo ya hara. Ero wa esko meŕpora tak ehtome awemyawno kah yaw, cepethîkem xa tak okre. Apurantanthîrî tîmîche amoko tak oyakro, kekñe Xesus yîwya.

²²Ero yipu yentache tak nahwokekñe noro, kaŕpamxan. Ahwora tak cekñe hara meŕpora ro mak exirî ke emyawno. Ero ke ahwora xakñe. Ero wa xakñe.

²³Ero yinhîrî on wara kekñe Xesus tînpanatanmekrî komo ya, Yaaro tan wîŕkes awya so, On wara naxe cemyawnoyem komo, ñehñexe ro mak kah yawno maywen me cehtopo komo poko.

²⁴Ahce wa nai kameru kuusa yewtarî yaro tîto xe cexitaw awya? Tohra ro thakwa mak nas okwe, ñehñesî ro mak ha. Soroso xa tak ñehñexe meŕpono pîn ke cemyawnoyem komo Kaan maywen me cehtopo komo poko, kekñe Xesus tînpanatanmekrî komo ya.

²⁵Okwe, ketkeñe ñexamro ero yipu yentache. Ñeserepoketkeñe ro mak tak. On wara ketkeñe Xesus ya, Onoke thakwa re ñetakiñwame okwe? ketkeñe.

²⁶On wara tko kekñe hara Xesus yîwya so, Akiñwamano cirihra ro mak naxe tooto komo reha. Ñehñexe makî thakwa ero poko. Kaanî reha ahce wa so na ciino ñiiñasî ehñan me ro mak, kekñe. Ero wa kekñe Xesus tînpantanmekrî komo ya.

²⁷Ero yinhîrî on wara Petru kekñe Xesus ya, Apa, amna reha nîpînînekkeñe cemyawnonhîrî, tîyanan komo meero marha. Ahnoro mak amna nîpînînekkeñe awenari roro tmohtome. Ero ke ahce tak amna nahsîya amñe ero yipu yîpînînkârî ke amna ya? kekñe yîwya.

²⁸On wara kekñe Xesus yîwya, Yaaro tan wîlkes awya, amñe Kaan nakîhces hara kaapu, roowo, ahnoro mak. Ero yimaw kayaritomo yapon pona tak ñeremesî, Tooto me Ewruwapu. Tîroromutwe xa tak ñesenpesî ero yimaw. Amyamro marha tak meremexe hara anarî pona so kayaritomo yapon pona, 12 pona. Ixaw tribun komo yenîñe me maxe 12 tribu yenîñe me ha. Ero wa maxe amyamro.

²⁹On wara marha naxe anarî komo, yîpînîñ yaw cehtoponhîrî komo nîpînînkexe oyosotî ponaro xa cexirî ke so mak. Tîmînthîrî komo nahsîpînkexe, takno komo, cepeka komo, tîm komo, tînocwan komo, cipici komo, tîmxîkrî komo, tmararînthîrî komo, ero warai komo nîpînînkexe. Ero yipu pînîñkañenho komo meñpora tak nahsîyaxe hara ero yipu xa marha. Cewñe mak yîpînînketaw 100 tak nahsîyaxe hara ero yipu xa marha. Waipînî ro me cehtopo komo marha nahsîyaxe.

³⁰On wara tko naxe poturme ehxapunhîrî komo ero yimaw, mapitawno me tak naxe hara. Mapitawno me ehxapunhîrî komo tak naxe poturme hara. Ero wa tak naxe meñpono pîn komo ero yimaw, kekñe. Ero wa kekñe Xesus tînpantanmekrî komo ya.

Kepethîrî Komo Pokono Ñekatîmyasî Xesus

20 ¹Taa, ero yinhîrî tînpantanmekrî komo panatanmekyakñe xa hara Xesus. On wara kekñe yîwya so, On wara marha nasî Kaan maywen me awehtopo komo, tînatkem wara nasî. Pahxa xakñe uupa ke tînatkem. Pahxaxaro ka cekñe cetapickaxmu komo yeposo, tînatîrî poko tantomaxmu kom ha.

²Ero ke noro yipu komo yakro tak ñesencekñe epethîrî komo poko. Cewñe kaamo awetapickache so cewñe so wîmyas awya so tenañu awepethîrî kom ha, kekñe yîwya so. Taa, ero wa ham, ketkeñe cetapickaxmu komo. Ero ke cetkeñe tak etapickaxi.

³Amñe 9 to exitaw tînatkem cekñe xa hara ewto roron pona hara. Iito emyarîn komo ñeeñakñe hara. Cececetoso mak xatkeñe ahce na pokohra ro mak.

4Ero ke ñexamro marha nantomekñe hara. On wara kekñe yîwya so, Etocoko omararîn pona etapickaxi. Amñe tak awepethîrî komo wîmyasî. Kîfwañhe kepemexe so, kekñe yîwya so. Ero ke ñexamro marha cetkeñe etapickaxi, kekñe Xesus amna ya.

5Amñe tînatkem cekñe xa hara cetapickaxmu komo yenso xa hara. Kamarakataw ka cekñe, 3 to cekñe xa hara. Ero yimaw so marha cetapickaxmu komo nantomekñe xa hara tînatîrî pokono me.

6Amñe kokoñi xa tak 5 to kaamo exitaw cekñe xa hara roro pona. Iito tak ñeefakñe xa hara anarî komo emyarîn kom hara. On wara kekñe yîwya so, Ahce kacho tan matu emyarîra ro mak? Kaamo poko tan mehcow okwe, kekñe yîwya so.

7Amna yapickañe thakwa exihra ñex okwe, ketkeñe yîwya. Ai okwe, kekñe tînatkem. Taa, amyamro meero etocoko ha ke etapickaxi onatîrî poko, kekñe yîwya so. Ero ke cetkeñe tak ñexamro hara etapickaxi kokoñi xa tak. Ero wa antomano ñiifakñe tînatkem.

8Taa, kokmamyataw tak on wara kekñe tmaywen ya, Cetapickaxmu komo añihta. Oona mokuche so epemano cirko. Yihcirî me ka epemakî kokoñi xa onantomatho komo. Amñe pahxa ñhe onantomatho komo tak epemak hara. Okomñi xa tak yihcirî me onantomatho komo epemak hara. Ero wa men epemano cirko, kekñe tmaywen ya. Ero ke mokyatkeñe etapickaxapu komo cepethîrî komo yahsîso.

9Yihcirî me ka 5 to antomaxapunhîrî komo nahsîyatkeñe cepethîrî komo. Cewñe so tenafu nahsîyatkeñe.

10Amñe tak mokyatkeñe yihcirî me antomaxapunhîrî kom hara. Yaake na tahsîyatu exepeyu kîwyam reha, ketkeñe. Wara rma ñexamro meero nahsîyatkeñe cewñe so mak tenafu.

11Ero ke kicicme tak nîmtapowatkeñe tînatkem yakro.

12On wara ketkeñe yîwya, Kokoñi xa mak moxam ñetapickacow, 1 ora mak okyo. Amna reha ñetapicka cekafkaxi ro. Kaamo thakwa amna ñipika oco. Ahce kacho ñexamro mepema hara amna yecenarî xa marha? ketkeñe yîwya.

13Ero ke ero wa kañe ñeyukyakñe hara tînatkem. On wara kekñe anarî ya mak, Oyakno, kîfwañhe rma kepema. Awya so rma re wîlka hara, Kaamo poko awetapickache cewñe wîmyasî awya so tenafu, wîlka rma re awya so. Taa, ero wa ham, mîlka hara re owya.

14Ero ke etoko tak ha. Onî rma arko awepethîrî. Ero wicakî xa marha epema xe wasî kokoñi onantomatho kom hara.

15Opurantan thakwa tan. Ero ke oyanme ro mak epemano wiiñasî iike. Awewresawra so katî wai anarî komo wakreñe me? kekñe hara tînatkem yîwya so.

16Ero ke ero wara xa marha maxe amyamro hara amñe, kekñe tînpantanmekrî komo ya. Mapitawno me ehxapunhîrî komo tak naxe

amêne poturme hara. Poturme ehxapunhîrî komo reha tak naxe mapitawno me hara. Meŕpora ro mak naxe aŕihxapu komo. Asak makî tko naxe meŕekaxapu komo reha, kekêne. Ero wa kekêne Xesus tînpantanmekrî komo ya ha.

Twaihtopo Ñekatîmyasî Xa Hara Xesus, Tpakacho Marha Ñekatîmyasî

¹⁷Taa, ero yinhîrî Xerusaren yesamarî yaw tak cekêne Xesus tînpantanmekrî komo yakro. Esama yakumyaka tak naafakêne ñexamro 12 kom ha. Iito tak ñexamro weronomekêne. On wara kekêne yîwya so, ¹⁸Xerusaren pona men wa tîhcexe. Iito tak Tooto me Ewruxapu ñekanîyaxe. Moso men kicicitho me xa tîmtapotaxmu, kexe tîmsom pokono yenîne komo ya, Xutew panatanmetopo mewreêne komo ya marha. On wara tak kexe ñexamro hara, Twaihkaumu me kfa nasî Moso, kexe Noro poko.

¹⁹Ero wa kache tak naafaxe Xenciu komo yaka hara. Xenciu komo tak ñetaporexe poko, nîhyokyaxe marha, namowexe marha tak tpanaxkem pona. Osorwaw ro enmapuche tak pakes hara, kekêne. Ero wa kekêne Xesus tînpantanmekrî komo ya.

Kayaritomo Me Xa Cirko Omrerî Komo, Kesî Ciaku Yon

²⁰Taa, ero yinhîrî Xesus yaka tak mokyakêne Sebetew mumuru komo yon. Tîmrerî komo ñekyakêne Xesus yaka. Xesus yamrinaka tak ñeremekêne tosokmuru po. Yiixe cehtopo poko nîmtapowakêne Noro yakro.

²¹Ero ke on wara kekêne Xesus yîwya, Ahce xe wa mai? kekêne yîwya. On wara kekêne noro, Apa, kayaritomo me xa awesenpetaw amêne moxamu cma re omrerî komo miifasî kayaritomo me xa tak. Apanaka cma re meremanmekyasî, anarî kaari ñixa, anarî poowa ñixa hara, kekêne Xesus ya.

²²Ai ha, kekêne Xesus yîwya. Camkî mak maxe ero yipu poko. Owokru ma re meefatu, Ow weefas amêne ero yipu xa marha? Cerewrem kwaka emicixapu wara was amêne. Ero yipu kwaka xa marha memihcatu amyamro hara? kekêne Xesus yîwya so. Nhnk, ketkeêne yîwya, Amna rma nasî ero yipu yînmêne me, ketkeêne.

²³Yaaro rma wa mîkexe, kekêne Xesus yîwya so. Owokrutho poi rma re meefaxe amêne. Oyerewîmtopo yeeêne wara rma maxe amêne oko. Cerewrem kwaka emicixapu wara was amêne, ero yipu kwaka xa marha re memihcaxe amyamro hara. Wara rma opanaka ceremaxmu komo meŕekaêne pîn Owî. Apapa ha tko. Pahxa rma iina ceremaxmu nîhtînoyakêne Noro. Apon komo marha ñiifakêne opanaka. Anarî kaari ñixa ñiifakêne, anarî poowa ñixa ñiifakêne hara, kekêne hara yîwya so. Ero wa kekêne Xesus yîwya so.

²⁴Taa, ero yipu yentache anarî komo ya, 10-înhîrî ya, ñexamro tak nîrwonatkeêne Sebetew mumuru komo poko ha, 2 komo poko.

²⁵Ero ke tînpantanmekrî komo nañikyakñe Xesus. On wara kekñe yîwya so, Xenciu kayaritomon komo meefaxe ha re. On wara naxe ñexamro, tmaywen komo nîyoponkexe ro mak okwe. Maywen komo tak tînantomarî komo nantometîkexe hara.

²⁶⁻²⁷Ero warahra ro mak maxe amñe amyamro reha. Awakrono komo yopono me awexi xe awexitaw so ñexamro yanton me xa matko ehcoko. Poturme awexi xe awexitaw so anton me xa matko ehcoko.

²⁸Ero warai me xa marha wa mokye Tooto me EwruXapu. Antomano riso mokuhra ñehxe. Awanton me xa matko wa mokye. Etwaikaposo marha wa mokye mefpono pîn komo yepetho me ha, kekñe hara. Ero wa Xesus kekñe tînpantanmekrî komo ya.

Ewuhnî Ñewtanîresî Xesus

²⁹Taa, ero yinhîrî Xefko pona tak cekñe Xesus tînpantanmekrî komo yakro. Amñe tak ero poi cetkeñe hara. Ero poi cetaw so mefpono pîn komo cetkeñe Xesus wenari.

³⁰Ito xatkeñe ewuhnî komo esama yakumyaw. Asakî xatkeñe ewuhnî re kîrkomo. Ero yimaw tak Xesus torî ñencetkeñe. Xesus Mîk ces ha oroto, kacho tî ñencetkeñe. Ero ke on wara ketkeñe ñexamro Xesus ya, Ai Apa, Tapi yepamtho Amoro. Amna pînîn yaw ñhe thakwa esko, ketkeñe yîwya. Kañpe xa ketkeñe.

³¹Anarî me tko tî ketkeñe yîwya so Xesus wenari tîtosom komo. Ñeyatkeñe okwe ewuhnî pen komo. Atîtmamcoko mak ha kica, ketkeñe tî yîwya so. Kañpe xa matko tî ketkeñe ewuhnî komo. Apa, Tapi yepamtho Amoro. Amna pînîn yaw ñhe thakwa esko, ketkeñe Xesus ya.

³²Ero ke Xesus tak ñecececekñe. Ewuhnî komo tak nañikyakñe. On wara kekñe yîwya so, Ahce wa awiri xe so wa mat ha owya? kekñe Xesus yîwya so.

³³Apa, cewkem me cma re amna miifasî, ketkeñe Xesus ya.

³⁴Ero ke yîpînîn yaw xakñe Xesus. Teme kekñe ewru komo poko. Tîtîk, ñeeñatkeñe tak okre. Ero yinhîrî Xesus wenari tak cetkeñe. Ero wa xatkeñe.

Xerusaren Pona Xesus Ñepatakesî

21 ¹Ero yinhîrî tak Xesus komo cetkeñe xa hara Xerusaren yesamarî yaw. Becpaxe pona tak ñepataketkeñe. Xerusaren pahnoke xakñe Becpaxe, Oripere Yîpîn yexenaw. Ito exitaw so Xesus tak ñeñepékñe tînpantanmekrî komo asakî.

²On wara kekñe yîwya so, Mîn pona etocoko ewto pona. Iina awepatakache so rma buhu tak meefaxe iito cimiso. Tîmxîkrî yakro rma nasî iito. Noro tak yîmhokacoko amñe. Xiya tak ehcoko ohyaka, kekñe yîwya so.

³On wara na ketu iitono komo awya so, Ahce kacho buhu maafat hara? ketu na. Ero wa ketaw awya so on wara eyuhcoko, Yiixe tî nai Kporin komo, kacoko mak yîwya so. Taa, arko rma, kexe tak awya so, kekñe Xesus yîwya so tîñeñeperî komo ya.

⁴⁻⁵Ero wa Xesus kekñe Kaan Karitan yaw roro rma cehtome, kweronomañe penî mtapotachonho yaw roro ha. On wara kekñe noro pen pahxa, On wara kasko Siaw yemsîrî ya, Mîkro men akayaritomon. Yukurumîkîra mak mokyasî ahyaka. Buhu mkaw mak mokyasî, buhu xîkrî mkaw xa, kasko yîwya Siaw yemsîrî ya, kekñe pahxa rma. Ero wa kachonho yaw roro cexi xe xakñe Xesus.

⁶Ero ke yînpantanmekrî komo tak cetkeñe Xesusu mtapotarî yaw roro.

⁷Buhu tak ñekyatkeñe, yîmxîkrî marha. Ekîche tpononhîrî komo ke rma tak buhu nîmkayamcetkeñe Xesus totohme yîmkaw. Ero yipu pona tak ñeremekñe Xesus amuhtoxapu pona.

⁸Ero yimaw tak iitono komo pen cetkeñe Xesus wenari mefpono pîn. Ñexamro marha ñiifatkene tponon komo roowo pona esama yaka. Anarî komo nîhkocetkeñe wah yarî warai hara. Ero yipu marha tak ñiifatkene esama yaka miya roro. Ero wa Xesus cekñe Xerusaren pona.

⁹Poturme cetkeñe anarî komo mefpono pîn komo. Wenari ro marha mokyatkene anarî kom hara mefpono pîn komo xa marha. On wara ketkeñe ñexamro Xesus poko, Osana, Tapi yepamtho Moso ha. Kîfwanî ro Moso okre Kporin komo yanme mohxapu. Osana, kyopono ro xa Moso okre, ketkeñe Xesus poko. Kaŕpe xa ketkeñe.

¹⁰Ero yinhîrî Xerusaren pona tak ñepatakekñe Xesus. Ñeserepoketkeñe tak ero pono komo ahnoro. Onoke Moso mokya hara? ketkeñe tak Xesus poko.

¹¹Xesus wenari tîtosom komo tak ñeyukyatkene hara, Xesus Moso, kweronomañe. Nasare pono Moso Karireia pono ha, ketkeñe iitono komo ya. Ero wa ketkeñe.

Kaan Mîn Yai Eñepeno Ñiifasî Xesus

¹²Ero yinhîrî tak Xesus cekñe Kaan mîn yaka. Iito tak twarawantaxmu komo ñeeñakñe. Ñexamro pen tak ñeñepekñe. Iito marha xatkeñe puranta yosom kom hara. Ñexamro purantan yapon tak macakekñe kfa. Iito marha xatkeñe potkuku warai poko twarawantaxmu kom hara. Ñexamro yapon marha Xesus macakekñe.

¹³On wara kekñe Xesus twarawantaxmu komo ya, On wara kacho mexe nasî tmewreso Kaan Karitan, Kaan yakro kîmtapotacho komo, kacho me nas on omîn amñe, kacho nasî tmewreso. Ero warahra reha miifat ham ke kica amyamro. Ceñepañem yeken me mak miifatu kica. Ero ke etocoko kfa, kekñe Xesus yîwya so. Ero wa eñepeno ñiifakñe Xesus Kaan mîn yai.

¹⁴Taa, iito exitaw rma ka Kaan mîn yaw ewuhnî komo tak mokyatkeñe yîhyaka. Yîhrepun komo marha mokyatkeñe. Ñexamro tak nakîfwamekñe okre iito rma.

¹⁵⁻¹⁶Rikomo komo marha xatkeñe iito Kaan mîn roron po. Ñexamro tak nahwowatkeñe Xesus poko. On wara ketkeñe, Kîfwanî ro Mîkro Xesus. Tapi yepamtho xa Mîkro ham, ketkeñe. Kañpe xa ketkeñe. Iito marha xatkeñe Tîmsom pokono yenîñe komo, Xutew panatanmetopo mewreñe komo marha. Centaporera ro makî tî ñexamro ñencetkeñe rikomo komo mtapotarî. Kicicme marha tî xakñe yîwya so ewuhnî komo yewtanîrerî Xesus ya, yîhrepun komo yakîfwamacho marha. Ero ke on wara ketkeñe Xesus ya, Entara ma mai ke rikomo komo mtapotarî apoko ha? ketkeñe yîwya. Wencesî rma, kekñe hara Xesus yîwya so. On wara wîikesî awya so hara, Kaan Karitan yenîhra ma mat ke on wara kacho, Rikomo komo xa miîfakñe kîfwañhe awehtopo yekatîmñe me? Moomo pokono komo meero ero wa miîfakñe, kacho yenîhra ma mat ke? kekñe tak Xesus yîwya so.

¹⁷Ero wa kache ñexamro tak nînomyakñe Xesus. Xerusaren poi tak cekñe Betania pona hara iito cenmachome. Ero wa xakñe.

Piiku Yepu Naawayasî Xesus Yanme

¹⁸Taa, enmapuche tak Xerusaren pona cekñe xa hara Xesus pahxaxaro. Esama yaw tîcetaw rma nîromanakñe tak.

¹⁹Iito xakñe piiku yepu esama yakumyaw. Ero ke eperîrî yenso cekñe Xesus. Okwe, eperîrî exihra ro mak xakñe okwe. Yaari mak xakñe okwe. Ero ke on wara kekñe Xesus piiku yepu ya, Epetan me kña tak esko eroromero, kekñe. Ero yinhîrî yohno rma naawayakñe piiku yeputho okwe. Ero wa xakñe.

²⁰Ero ke ñeserepokekñe tak Xesus npanatanmekrî komo. On wara ketkeñe Xesus ya, Ahce wa piiku yeputho naawaipo yohno ro mak okyo? ketkeñe yîwya.

²¹On wara Xesus ñeyukyakñe hara, Yaaro tan wîikes awya so, ero wa ciiñe me xa marha maxe amyamro hara Kaan pona enîñe me awexitaw so. Apohana, ero wa ciiñe me na wai ananimaw mak, kañe pîn me mak awexitaw so ero wara rma piiku yepu miîfaxe amyamro hara Kaan pona enîñe me xa awexitaw so. On wara meero maxe, tan nasî îîpî, ero rma tak anana meñepexe. Ai îîpî, mîîkexe, miya tak etoko. Tuuna imo kwaka epîrkata, mîîkexe. Ero wa ketaw awya so amtapotachonhîrî yaw roro tak tuuna imo kwaka ñepîrkesî îîpî.

²²Ero ke ero wara ehcoko roro Kaan yakro amtapowataw so. Ahce na yetahcataw yiixe awehtopo komo, Wahsîyasî tak ha wa amñe, kacoko tak. Ero wa ketaw awya so añetacithîrî komo tak mahsîyaxe okre, kekñe hara Xesus yîwya so.

**Onoke Yanme Wa Ero Wa Miifa Ha Ke, Kexe
Timsom Pokono Yenîne Komo**

23 Taa, ero yinhîrî Xesus tak ñewomyakñe Kaan mân yaka. Iito tak panatanmekno ñiifakñe xa hara. Ero yimaw tak Xesus yaka mokyatkeñe timsom pokono yenîne komo, Xutew poritomon komo marha. On wara ketkeñe ñexamro Xesus ya, Onoke yanme xa twarawantaxmu komo meñepei Kaan mân yai? Onoke yanme panatanmekno miifa tan? Onoke xa awantomekñe ero yipu poko ha ke? ketkeñe yîwya.

24 On wara Xesus ñeyukyakñe hara, On wara xa matko wîlkes awya so hara. Omtapotarî ika eyuhcoko. Ero yinhîrî tak amtapotarî komo weyukyas Ow hara. Ero yipu poko oyantomañenho Mîk Noro, wîlkesî tak awya so.

25 Onoke yanme xa emicinono ñiifakñe Xuaw pen awya so ha? Kah yawno yanme katî ñiifakñe awya so? Tooto yanme makî katî ñiifakñe awya so? Ero wa kacho ika eyuhcoko, kekñe yîwya so. Ero ke ñexamro tak ñesencetkeñe ero poko. Ahce wa xa ceyukyats ha? ketkeñe. Kah yawno yanme xa emicinono ñiirakñe Xuaw, ketaw kîwya so, Ahce kacho Noro yewetîra mîxatkeñe hara okwe? nîke ha men kîwya so.

26 Tooto yanme kyam mak emicinono ñiifakñe, ketaw reha kîwya so noro yentañenho komo men nîrwonatu kpoko so hara. Meñpono pîn komo mîkyam kopi. Kweronomañe xa mîk xakñe Xuaw, kañe komo mîkyam ahnoro, ketkeñe. Ero wa ñesencetkeñe ñexamro re.

27 Ero ke on wara ketkeñe Xesus ya, Apohana, onoke yanme na emicinono ñiifakñe Xuaw, yîhtînopîra nas amna, ketkeñe yîwya. Ai ha, kekñe Xesus yîwya so hara. Ero ke oyantomañenho yekatîmra was Ow hara awya so, Noro xa ero yipu poko oyantomekñe, kahra wasî, kekñe Xesus yîwya so. Ero wa kekñe.

Onoke Warai Xa Tîim Ñewehcakñe, Kesî Xesus

28 Taa, on wara kekñe xa hara Xesus yîwya so, timsom pokono yenîne komo ya marha, Pahxa tî xakñe tumumukem. Asakî xakñe yumumuru. Ero ke potuthîrî yaka cekñe. On wara kekñe yîwya, Okopuci, oroto cma re mîicesî omarañin pona uupa yatî poko etapickaxi, kekñe yîwya.

29 Apohana okwe, kekñe tîim ya. Amñe tak ñesehtînoyakñe hara. Kîwce rma ham, kekñe tak tîhnaw. Ero ke cekñe rma etapickaxi.

30 Amñe yîim cekñe mahtîkîthîrî yaka hara. Ero wa xa marha kekñe yîwya hara. Mararî pona cma re mîicesî okopuci, uupa yatî poko etapickaxi, kekñe yîwya. Taa, kîwce ham, kekñe noro reha. Tohra rma tko xakñe hara okwe.

31 Taa, ahce wa mîhtînoyatu amyamro? Onok warai xa tîimî mtapotarî ñewehcakñe awya so? kekñe Xesus yîwya so. Nnn, potuthîrî mak ham,

ketkeñe yîwya. Yaaro mîkexe, kekñe Xesus yîwya so. Yaaro marha wîlkes Ow hara awya so, Kaan tak ñewehcaxe kayaritomo purantan yahsîñe komo yaake. Kîîrî pohkañenho komo marha tak Kaan ñewehcaxe, wooxam kom ha. Ero warai komo Kaan ñewehcaxe Noro maywen me tak cehtome so. Pîra reha maxe amyamro okwe. Mehñexe ro mak amyamro Kaan maywen me awehtopo komo poko.

³²Pahxa rma Xuaw mokyakñe ahyaka so, Kîřwañhe awehtopo komo poko cma re apanatanmekyatkeñe so. Yîmtapotarî rma tko ewetîra mîxatkeñe okwe. Kayaritomo purantan yahsîñe komo reha ñewehcatkeñe. Kîîrî pohkañenho komo marha ñewehcatkeñe wooxam kom ha. Ero wa ñexamro yehtopo rma re meeñatkeñe amyamro reha. Ero warahra tko mîxatkeñe okwe. Wewehca ham, kahra rma mîxatkeñe okwe, kekñe hara Xesus yîwya so. Ero wa kekñe.

Naatî Yenîñe Komo Yehtoponho Ñekatîmyasî Xesus

³³Ero yinhîrî tak on wara kekñe hara Xesus yîwya so, Omtapotarî men entacoko xa hara, kekñe. Anarî pokono warai wekatîmyas hara awya so. Pahxa xakñe mararî yosom. Ero ke tak tmararîñ pona ñiifakñe uupa yatî meřpono pîn. Ero yipu tak wacancekñe. Yîmîtwo marha nahcekñe eperîrî yewkukacho. Mîîmo marha ñiifakñe iina naatî mîtkoso kawno. Ero wa ciriche iitono komo mak tak nantomekñe tînatîrî yenîrî poko. On wara mak kekñe osom enîñe komo ya, Eperîrî raconho tîmcoko owya amñe epetache roro, kekñe. Ero yinhîrî tak noro cekñe mooxeno pona. Ero wa xakñe mararî yosom.

³⁴Amñe epetarî yimaw tanton komo tak ñeñepkekñe tînatîrî yenîñe komo yaka. Eperîrî raconho wece cma re ñeñepkekñe.

³⁵Tîmîhra rma tko xatkeñe okwe. Naatî yosom ñeñepetho komo mak nahsîyatkeñe okwe. Anarî pen thakwa nîhyokyatkeñe oco. Anarî pen ñetapetkeñe amoyi ke oko. Anarî pen ñetapetkeñe toh ke oko. Ero wa thakwa ñiifatkeñe naatî yenîñe komo. Ero wara naatî yosom yanton komo ñemetanmekyatkeñe okwe.

³⁶Amñe anarî komo xa hara ñeñepkekñe osom naatî yenîñe komo yaka. Yaake ñhe tak ñeñepkekñe. Ero wa xa marha tko ñexamro pen ñiifatkeñe xa hara okwe. Ñemetanmekyatkeñe xa hara.

³⁷Amñe tak tumumuru rma ñeñepkekñe osom yîhyaka so. On wara kekñe, Moso xa tak weñepesî omumuru. Noro ñhe tak na ñeeñatu cewetîsom me, kekñe cma ha re.

³⁸Ero ke tumumuru tak ñeñepkekñe. Noro yenîche ñesencetkeñe tak naatî yenîñe komo. On wara ketkeñe, Yumumuru xa tak mîkro. Yîîm waipuche amñe noro tak nasî tîîm natîtho yahsîñe me. Ero ke cetapacerî křa yînatîthîrî yahsîtome tak kîwya so, ketkeñe kica.

³⁹Ero ke yumumuru tak nahsîyatkeñe. Mararî poi naařatkeñe. Ñetapetkeñe tak twaihs ro okwe. Ero wa waihketeñe.

40 Taa, osom mokuche tak ahce wa ñiiifa naatî yenîñe pen komo awya so? kekñe Xesus yîwya so.

41 Nnn, ketkeñe tak Xesus ya, ñetapesî ro kfa mak kicicme ro mak exirî ke so. Anarî komo tak nantomes hara tînatîrî yenîrî poko xa hara. Kiñwan komo tak nantomesî eperîrî tîmñe komo tak, epetache roro tîmñe komo tak ha, ketkeñe Xesus ya. Ero wa ketkeñe.

42 On wara kekñe hara Xesus yîwya so, Enîhra ma matu ke Kaan Karitan on wara kacho, Toopu xakñe mîmo me ciisomu cma ha re. Kicicme tko ñeeñatkeñe mîmo ciñe komo mîmo me cirihñî me. Ero yipu rma tko ñecifakñe mîmo peyecepu me. Kporin komo rma ero wa ñiiifakñe. Cesrepokexe xa tak ero wa ciitopo poko, kacho yenîhra matu.

43 Ero ke on wara wîlkes awya so, ero wara rma awowyaxe so tak amñe Kaan tmaywen mera tak awehtome so. Anarî ro komo tak tmaywen me nahsiyas hara amñe awekenhîrî komo yakan hara. Kiñwañhe tak Kaanî mtapotarî ñewehcaxe ñexamro reha. Naatî yeperîrî tîmñe me tak naxe. Ero warai pokono rma mîn, toopu, kacho.

44 Awetaxikwotopo komo rma mîn toopu ananimaw. Pona awepîrketaw so metaxikwexe oko. Apona so epîrketaw reha awapikmexe so ro mak yupupunthîrî me cehso ro mak okwe. Ero wa awiñe komo mîn, toopu, kekñe Xesus yîwya so.

45 Ero yipu ñekatîmyakñe Xesus anarî pokono warai. Tpokono komo wara rma tî yîmtapotarî ñencetkeñe Parisew komo, tîmsom pokono yenîñe komo marha.

46 Ero ke Xesus yahsî xe takî tî xatkeñe ero yimaw rma. Nukurunanîyatkeñe makî tko Noro yentañe komo pona. Meñpono pîn komo mîkyam xatkeñe. Kweronomañe xa Mîkro Xesus, kañe komo mîkyam xatkeñe. Ero ke ñexamro pona nukurunanîyatkeñe. Ero wa xatkeñe Parisew komo.

Eseresmaxi Amohcoko Ha, Kachonho Kayaritomo Ya

22 ¹ Ero yinhîrî anarî pokono wara xa hara ñekatîmyakñe Xesus iitono komo ya.

² On wara kekñe, On wara nasî kayaritomo me Kaan yehtopo, Pahxa kayaritomo xakñe on wara, erewusmano ñiiifakñe tumumuru pitacho yimawno.

³ Erewsî ciitîkache tak on wara kekñe kayaritomo tanton komo ya, Weronomaxapu komo tak añihtatko eseresmaxi mohtome so, kekñe yîwya so. Ero ke cetkeñe tak añihso. Tmoku xera so xatkeñe okwe.

⁴ Ero yinhîrî anarî komo ñeñepekñe xa hara kayaritomo, tanton komo xa hara. On wara kekñe tîñeñeperî komo ya, On wara kacoko yîwya so, Ciiso tî nai kwokru komo, knahrî komo marha. Tookuthîrî tî paraxka paaka, kañpamxan marha tupurukyemînhîrî okre. Yupunthîrî

tî kañporew kiřwañhe okre. Ero ke amohcoko takî ha tî eseresmaxi omumuru pitacho yimawno yahso, kacoko men yîwya so, kekñe kayaritomo tîñeñeperî komo ya. Ero ke yîmtapotarî tak ñekatiñmyatkeñe thakwa cma ha re yîwya so.

⁵Pîra rma okwe. Ewetîra ro makî xatkeñe. Anarî wece makî cetkeñe okwe. Anarî cekñe tmararîn pona. Anarî cekñe warawantax hara.

⁶Anarî komo tî kayaritomo yanton pen komo nahsiyatkeñe. Ñexamro pen nihyokyatkeñe. Anarî pen komo tî ñetapetkeñe ro mak okwe. Ero wa thakwa ñiifatkene kayaritomo yanton pen komo, tañikñenhîrî pen komo.

⁷Ero yipu yentache kayaritomo tak nîrwonakñe. Sowtatu komo tak ñeñepokñe hara tanton pen komo yepañe. Ero ke tak ñexamro pen wapatho komo tak waihketkeñe. Ewtonthîrî komo marha nakñiyatkeñe. Ero wa ciino ñiifatkene kayaritomo yanme rma.

⁸Taa, ero yinhîrî on wara kekñe xa hara kayaritomo tanton komo ya xa hara, iime ciiso nañi omumuru pitacho. Kicicme tko ñehcow onañikpotho komo. Tmohsom mera xatkeñe ham noro yipu komo.

⁹Ero ke miya so tak etocoko hara esama yaw so. Mîk hak mak añihtatko eseresmachome so, kekñe.

¹⁰Ero ke esama yaw so tak cetkeñe kayaritomo yanton komo. Tîñenîthîrî komo ñekyatkeñe tak ahnoro. Kiřwan komo ñekyatkeñe, kicicitho komo meero. Ero ke tawronohkatîkaxi tak xakñe kayaritomo mîn. Meřpora tak xatkeñe ceseresmaxmu komo.

¹¹Ero yimaw tak kayaritomo cekñe ceseresmaxmu komo yenso. Iito ñeeñakñe anarî, akro so mohxapu hara. Noro ponon xakñe anarme. Kipitacho yaka kmohtopo yawhra xakñe okwe.

¹²Ero ke on wara kekñe kayaritomo yîwya, Oyakno, ahce kacho ero yipu yaw mîmoko hara oona? Kipitacho yaka kmohtopo pîn mîn aponon kica, kekñe yîwya. Ero wa kacho yentache tak nîñtmamyakñe mak ero yipu yaw mohxapu. Eikura thakwa xakñe.

¹³Ero yinhîrî on wara kekñe kayaritomo tanton komo ya, Moso apomicoko, yîhromicoko marha. Miya kña tak ařmacoko awarpanaka. Iitono komo tak nîwracexe okwe, nîyokreecenwaxe marha cerewîmrî ke so oko, kekñe kayaritomo tanton komo ya, kekñe Xesus. Ero warai ñekatiñmyakñe Xesus yîwya so.

¹⁴On wara kekñe xa hara Xesus yîwya so, Meřpora ro makî cma re naxe Kaan nañikitho komo. Asak makî tko naxe okwe meñekaxapu komo reha, kekñe Xesus yîwya so. Ero wa kekñe Parisew komo ya, tîmsom pokono yenîñe komo ya marha.

Puranta Amna Nîmya Sesa Ya Ha? Kexe Xesus Ya

¹⁵Ero yinhîrî tak mîmo yai ñepataketkeñe hara Parisew komo. Ñesencetkeñe Xesus poko. On wara tî ketkeñe, Ahce wa Noro cewkukmetu

kfa kicicme yîmtapotachome tak, kayaritomo ya ahsîpotome tak ha? ketkeñe.

¹⁶Ero ke tînpantanmekrî komo takî tî ñeñepetkeñe Xesus yaka. Eroces ponarono komo yakro rma tî ñeñepetkeñe. Taa, on wara ketkeñe eñepexapu komo yîwya, Apa, yaarono me tîmtapotaxmu Amoro. Yaarono me xa amna mîpanatanmekya Kaan yanme kehtopo poko. Tooto yanme mak amna panatanmekîra ro mak mai ham. Tooto pona yukurunanpîra marha mai ham.

¹⁷Ero ke on wara amna kes awya, ahce wa amna nai awya? Puranta amna nîmya Sesa ya? Tîmîhra katî amna nai yîwya? ketkeñe Xesus ya.

¹⁸Tukukmacho me rma tko tî Xesus nîhtînoyakñe yîmtapotarî komo. Ero ke on wara kekñe yîwya so, Kîfwan wa cesenposom komo mak amyamro kica. Ahce kacho Ow mukukmetu kica?

¹⁹Exepeyu ka ehcoko ha ke ofênîrî, kayaritomo ya tîmsom, kekñe yîwya so. Ero ke exepeyu tak ñenpetkeñe yîwya.

²⁰On wara kekñe Xesus yîwya so, Onoke kuknon on exepeyu pokono? Onoke yosot hara tan exepeyu poko mewrexapu hara, kekñe yîwya so.

²¹Sesa kuknon tî mîn ha. Noro yosotî marha mîn mewrexapu, ketkeñe Xesus ya. Ero ke on wara kekñe Xesus yîwya so, Sesa ya rma tîmcoko yîñirpothîrî. Kaan ñiritho marha tîmcoko yîwya hara, kekñe yîwya so.

²²Ero ke ñeserepoketkeñe ro mak tak ñexamro. Xesus yai tak cetkeñe hara. Ero wa xatkeñe Parisew npanatanmekrî komo.

Satusew Komo Makîrha Ñeyukyasî Xesus Kpakacho Komo Poko

²³Taa, ero kaamo po rma tak Satusew komo mokyatkeñe hara Xesus yaka. On wara kañe komo mîkyam Satusew komo, Pakahra ro mak tasî kwaipuche, kañe komo mîkyam. Ñexamro makîrha tak ñesencetkeñe Xesus yakro. On wara ketkeñe yîwya,

²⁴Apa, on wara kekñe Moises pen amna ya, Apoyinonhîrî komo na waihya anarimaw yîmxîkîra rma. Ero wa waipuche, yihcinhîrî rma nahsîpe aknonhîrî hara. Yihcinhîrî tak nîmxîkîcesî taknonhîrî pen xîkrî me rma, kekñe amna ya.

²⁵Taa, pahxa xatkeñe amna poyino. 6 xatkeñe noro yakno, ero ke 7 xatkeñe kîrî re. Amñe tak potuthîrî ñipiwakñe. Ero yinhîrî tak noro pen waihyakñe okwe yîmxîkîra rma. Ero ke yihcinhîrî tak nahsîyakñe aknonhîrî hara, ponanînhîrî rma.

²⁶Amñe noro pen makîrha waihyakñe hara okwe yîmxîkîra rma. Ero ke ponanînhîrî xa hara nahsîyakñe yihcinhîrî. Ero wara roro xatkeñe okwe 7-nhîrî pona roro.

²⁷Mah yaka so yihcinhîrî komo tak waihyakñe hara okwe.

²⁸Taa, amñe waixapunhîrî komo pakache onoke pici me tak nai woosam awya? Ahnoro rma noro nahsîyatkeñe cipici me so, 7 rma okyo, ketkeñe. Ero wa ketkeñe Satusew komo Xesus ya.

²⁹On wara tko Xesus ñeyukyakñe hara, Camkî mak maxe okwe Kaan Karitan yîhtînopîra awexirî ke so, kañpe xa Kaan yehtopo yîhtînopîra awexirî ke so marha.

³⁰Anarî me mak reha naxe waixapunhîrî komo amñe tpakache so hara. Cipici komo yahsîra tak naxe ero yimaw. Wooxam komo marha naxe ciifño yahsîra. Ero wa naxe ancu komo, kah yawno komo. Ero wa xa marha naxe pakaxapu ero yimaw hara.

³¹On wara marha tko wîlkes awya so, waixapunhîrî komo pakacho pokono rma enîhra matu Kaan Karitan?

³²On wara kekñe Kaan awya so, Ponaro Abraaw yehtopo Ow ha, ponaro Isake yehtopo marha, ponaro Xako yehtopo marha, Noro yipu Ow ha, kekñe awya so. Taa, ponaro waixa pen komo yehtopo pîn Mîk Kaan. Ponaro waipîn komo yehtopo makî reha Mîk ha ke, kekñe Xesus yîwya so. Ero wa kekñe Xesus Satusew komo ya reha.

³³Ero wa kacho ñencetkeñe tooto komo meñpono pîn komo. Ero ke tak ñeserepoketkeñe ro mak yîmtapotarî poko. Ero wa xatkeñe.

Ahce Wa Kacho Xa Mîn Kpanatanmetopo Anarî Mko Yopono?

³⁴Taa, nîftîmamyatkeñe mak tak Satusew komo ero wa kacho yentarî ke. Ero wa Satusew komo yentarî ke Parisew komo ya, ñexamro makîrha tak mokyatkeñe xa hara Xesus yaka.

³⁵Anarî xakñe ñexamro yakrono, Moises nmewretho pokono ro. Noro tak Xesusu mtapotarî yenta xe xakñe hara yukukmachome mak. Ahce wa kyam oyeyukya? kekñe makî tî. On wara kekñe noro Xesus ya,

³⁶Apa, meñpora nas amna panatanmetopo mîn hak pokono. Ahce wa kacho xa mîn amna panatanmetopo xa tak anarî yopono? kekñe Xesus ya.

³⁷⁻³⁸On wara Xesus ñeyukyakñe hara, On wara kacho xa mîn apanatanmetopo komo xa tak anarî yopono, Ponaro awehtopo komo xa Mîk Kporin komo. Ero ke Noro xe mak ehcoko. Yaaro xa yiixe ehcoko, tîpîñe xa encoko. Ponaro xa ehcoko marha, anarî ponarora, kacho xa mîn apanatanmetopo komo xa tak.

³⁹Ponan nas hara ero yipu xa marha, On wara kacho hara, Amîtwono komo xe ehcoko etîxe rma maxe ero wa xa marha, kacho.

⁴⁰2 mak mîn ponaro awehtopo komo xa tak. Ero yipu yewetîñe me awexitaw so ahnoro apanatanmetopo komo yewetîñe me rma maxe. Aweronomañe komo mtapotachonho yewetîñe me meero maxe. Ero wa kekñe Xesus Parisew ya.

Onoke Yepamtho Me Xa Nai Kristu? Kesî Xesus Yîwya So

⁴¹Taa, iito rma ka exitaw so Parisew komo Xesus makîrha tak ñesencekeñe ñexamro yakro hara.

42 On wara kekñe yîwya so, Onoke warai me xa Kristu mîhtînoyatu? Onok yepamtho me nai Noro awya so? kekñe yîwya so. Tapi yepamtho tî Mîk Kristu, ketkeñe yîwya.

43 On wara Xesus ñeyukyakñe, Taa, ahce wa exirî ke, Oporin, kekñe Tapi pen cepamthîrî poko rma? Kîfwanî ro Yekatî yanme rma ero warai me ñetahcakñe.

44 On wara kacho mewrekñe Tapi pen, On wara tî kekñe Kporin komo Oporin ya, Opanaka ka eremacoko kaari ñixa. Aaxatî pîn komo ka wañmetîkesî. Anapikrî me kfa ka wiifasî. Ero ke oona ka eremakî aŕmatîkacho komo mîtwo, kekñe Kporin komo yîwya, kacho mewrekñe.

45 Ero wa kacho mewrekñe Tapi pen Kristu poko. Ahce wa exirî ke, Oporin, kekñe yîwya cepamthîrî ya rma? kekñe yîwya so. Ero wa kekñe Xesus Parisew komo ya.

46 Nîŕtîtmamyatkeñe thakwa mak tak entañe komo ahnoro. Xesus yeyuhtopo yîhtînopîra ro makî tî xatkeñe. Ero yinhîrî Xesus yakro esentara ro mak tak xatkeñe tooto komo. Nîkrîyatkeñe mak tak ahnoro. Ero wa tî xatkeñe.

Kicicme Xa Naxe Parisew Komo, Xutew Panatanmekñe Komo Marha, Kesî Xesus

23 ¹ Ero yinhîrî tak Xesus nîmtapowakñe xa hara twenari mohxapu komo yakro. Meŕpono pîn komo mîkyam xatkeñe. Tînpantanmekrî komo yakro marha nîmtapowakñe. On wara kekñe,

² Pahxa ka xakñe Moises pen apanatanmekñe komo me. Orotô tak apanatanmetopo mewreñe komo tak naxe hara yîhretawno me hara. Parisew komo marha naxe yîhretawno me hara.

³ Ero ke yîmtapotarî komo rma ewetîcoko. Ñexamro warahra ro maki tko ehcoko. Tîmtapotachonhîrî komo yewetîñe pîn rma mîkyam kica.

⁴ Tawsîñem yaatopo poko awantomañe komo wara naxe. Tawsîñem ke tîmkawnoyem wara xa awîfaxe so okwe. Amotarî komo pona ero yipu ciîñe wara naxe. On poko ehcoko, kexe. Pokohra rma tko naxe ñexamro hara kica. Tamoyaran ke meero awakronomara rma naxe ero yipu poko, cewñan ke cik meero okwe, kekñe Xesus yîwya so.

⁵ On wara marha naxe ñexamro, ahce na poko cexitaw so tooto ñenîrî me mak naxe ero poko kica. Tperî poko ñimiyaxe Kaan Karitan yen ciki, tukukmaxmu yen ha. Taporî mîŕî poko marha ero yipu ñimiyaxe, porinî ñhe tak. Kaw marha ñiîfaxe tponon komo makpoci. Ero wa so naxe tooto ñenîrî me mak kica.

⁶ Tpoyno komo yakro ceseresmetaw so poturme cehsom yapon pona mak cerema xe so naxe kica. Xutew yesenmetopo yaw cexitaw so marha enmekno riñe komo yapon pona cerema xe so naxe kica.

⁷ Yakentaw cexitaw so kwarawantacho yaw iitono komo mtapotarî ponaro xa naxe, Ai, tan mai kpanatanmekñe okre, kacho ponaro. Habi, ketaw tooto komo yîwya so tpoxwe ro mak ñencexe ero wa cetacitopo kica.

⁸Ero warahra ehcoko amyamro reha. Habi kacho poko esetacpora ro mak ehcoko. Cewñe mak nas apanatanmekñe ro komo, Kristu ha. Etakno re xa maxe amyamro.

⁹Apa, kacho poko etacira marha ehcoko roowo pono komo. Cewñe mak nas Aamo komo, kah yawno mak ha.

¹⁰Kpanatanmekñe, kacho poko marha esetacpora ehcoko. Cewñe mak nas apanatanmekñe komo, Kristu mak ha.

¹¹On wara maxe amyamro amñe, ayopono me cehsom komo tak naxe amñe awanton komo me rma.

¹²Kyopono xa ñe ro ow ha, kañe me awexitaw so, kyopono pîntho me rma tak awenpexe so hara Kaan amñe. Emamaw re me makî reha awecifataw so anarî komo yopono me xa matko awenpexe so Kaan amñe. Ero wa Kaan awenpexe so, kekñe Xesus yîwya so meñpono pîn komo ya.

¹³On wara marha kekñe Xesus, Xutew panatanmetopo mewreñe komo, Parisew komo marha, awakro so kîmtapowasî, Metwîrîmexe ro mak amñe okwe. Kîfwan wara cesenposom amyamro tohnaw ro mak kica. Kaan maywen me cexi xatî komo porohkañe mak amyamro okwe. Kaan maywen me exihra rma maxe amyamro. Anarî komo porohkañe me marha maxe Kaan maywen me exporono komo rma.

¹⁴Awakro so kîmtapowasî rma Xutew panatanmetopo mewreñe komo, Parisew komo marha, Metwîrîmexe ro mak amñe okwe. Kîfwan wara cesenposom amyamro tohnaw ro mak kica. Iiño waih xapu mînkañe komo amyamro eciñonkaxapu mînkañe rma okwe. Yîmînkache so tak mîmtapowaxe pahkî Kaan yakro kîfwan wa awesenpotome so mak kica. Ero wa awexirî ke so Kaan nîrwonasî ro mak tak amñe apoko so.

¹⁵Awakro so kîmtapowasî rma Xutew panatanmetopo mewreñe komo, Parisew komo marha. Metwîrîmexe ro mak amñe okwe, wîlkesî xa hara awya so. Kîfwan wara cesenposom amyamro tohnaw ro mak kica. Mooxe ro mak mîcexe anarimaw so awewetîñe komo me ciino riso. Roowo pore mîcexe, anarimaw tuuna kwaw mîcexe hara cewñan wece rma. Awewetîñe me xa exitaw tak noro pen miîfaxe wehto imo ywaka tîtosom me hara okwe. Ayopono komo me xa matko tak nasî iina tîtosom me xa tak okwe.

¹⁶Metwîrîmexe ro mak amñe okwe. Aano riñe rma re amyamro. Ewuhnî wa makî tko maxe okwe. On wara mîikexe okwe anpanatanmekrî komo ya, Kaan mîn yetahcataw amtapotarî komo yewetîtopo me, kicicme exihra rma maxe amtapotachonhîrî yaw roro exihra awexitaw so. Ooru yetahcataw reha awya so Kaan mîn yawno, amtapotachonhirî yaw roro rma men cexpore nasî, mîikexe.

¹⁷Akpîra cesehtînosom ro mak amyamro ham okwe, ewuhnîtho warai ro mak ha. Tîpîñemu rma re mîn ooru Kaan mîn yawno me exirî ke mak. Kaan mîn xa matko nasî tîpîñe xa tak.

¹⁸On wara marha mîkexex amyamro okwe, Anarimaw Kaan ya tîmsom yakñitopo na metahcatu amtapotarî komo yewetîtopo me hara. Ero pîntho makî tko mîn tîmsom yakñitopo. Ero ke kicicme exihra rma maxe amtapotachonhîrî yaw roro exihra awexitaw so, mîkexex. Tîmsom yakñitopo pono yetahcataw reha awya so, Kaan ya tîmsom, ero yipu yetacitopo yanme tak amtapotachonhîrî yaw roro cexpore men nasî, mîkexex kica.

¹⁹Akpîra cesehtînosom ro mak amyamro okwe, ewuhnîtho warai ro mak ha. Tîpîñemu rma re mîn Kaan ya tîmsom. Tîpîñem xa mîn ero yipu yakñitopo reha Kaan ya tîmsom yakñitopo me cexirî ke. Ero ke tîpîñem me xa marha nasî ero pono Kaan ya tîmsom yakñitopo po exirî ke mak.

²⁰Ero ke yaaro tan wîlkes awya so, Kaan ya tîmsom yakñitopo yetahcataw awya so, ero pono mko yetaciñe me marha maxe amtapotarî komo yewetîtopo ha.

²¹Ero wa xa marha nasî Kaan mîn yetacitopo hara awya so. Yaaro tan wîlkes awya so. Kaan mîn yetahcataw awya so, Kaan mîn yawno yetaciñe me xa marha maxe amtapotarî yewetîtopo me hara.

²²Anarimaw kaapu na metahcat hara amtapotarî komo yewetîtopo me. Ero wa kañe me awexitaw so Kaan yapon yetaciñe me rma maxe, ero po ceremaxmu yetaciñe me marha. Ero wa maxe mîn hak yetaciñe me awexitaw so amtapotarî komo yewetîtopo me, kekñe Xesus yîwya so.

²³Metwîrîmexex ro mak amñe okwe Xutew panatanmetopo mewreñe komo, Parisew komo marha, wîlkesî xa hara awya so. Kîfwan wara cesenposom amyamro tohnaw ro mak kica. Awotî komo yain raconho rma re mîmyaxe Kaan ya, anahrî komo poxuretopo raconho marha. Ero yipu tîmpore rma nasî. Anarî xa tko nas hara kpanatanmetopo hara ponaro awehtopo komo me cehsom xa takî. On wara kesî ero hara, Takîhso ehcoko miyan komo poko rma, ahwokaxapu komo pînîn yaw ehcoko, Kaan pona encoko, kesî marha. Ero ke ero wa kacho xa marha cewetpore nasî.

²⁴Aano riñe rma re amyamro ewuhnî me cehsom ha tko okwe. Werewereci towñe wa maxe awokru komo kwawnonho. Kameru towñe pîn wara rma tko maxe. Ermomñe wara rma maxe okyo. Ero yipu amyamro okwe.

²⁵Ero wara rma wîlkesî xa hara awya so Xutew panatanmetopo mewreñe komo, Parisew komo marha. Metwîrîmexex ro mak amñe okwe. Kîfwan wa mak cesenposom komo amyamro tohnaw ro mak kica. Paayu korokañe wara rma re maxe, parakwe korokañe wara marha. Yîmkari korokañe wara mak maxe okwe. Poore mak metakîfwamexex. Aropotaw so rma tko yupurantamñî komo yemyawnonkacho ponaro xa tak maxe kica, awesewakomacho komo ponaro marha kica. Ero wa maxe aropotaw so kica.

²⁶Ewuhnî warai ro mak amyamro ham kica Parisew komo. Yai xa ka korokacoko ha ke paayu, parakwe kom ha. Ero wa ackorokacoko kifwañhe tak ehtome yîmkarî meero. Ero wa xa ehcoko ha ke.

²⁷Metwîrîmexe ro mak amñe okwe, wîñkesî xa hara awya so. Xutew panatanmetopo mewreñe komo, Parisew komo marha, awya so wîñkesî. Kifwan wara cesenposom amyamro tohnaw ro mak kica. Waixa pen yahrutopo wara rma maxe. On wara ñexamro pen yananîño ñiifaxe ahrutoponhîrî komo, nîmînmexe, numuturexe marha okre. Ero ke kifwañhe ñesenpesî yîmkari mak. Kicicme ro mak tko nasî kica atumnaw. Tooto yocho nas atumnaw, anarmerpan marha nas iito kicicitho mko. Ero wara xa marha maxe amyamro hara okwe.

²⁸Kifwan wara rma re mesenpexe poore mak ha tko kica, tooto ya mak ha. Aropotarî komo nasî copoyem wara tohnaw ro mak awesenpotopo ke, kanwekñe me awehtopo komo ke marha kica.

²⁹Ero wara rma wîñkesî xa hara awya so, Xutew panatanmetopo mewreñe komo, Parisew komo marha, metwîrîmexe ro mak okwe, mîñkesî. Kifwan wara rma re mesenpexe tohnaw ro mak kica. Aweronomañenhrî pen komo yocho yahrutopo miifaxe kifwanî mko. Kifwan pen komo yocho yahrutopo mîporokucexe marha.

³⁰On wara mîñkexe, Pahxa kporin pen komo tî waihketteñe tweronomañe pen komo okwe. Ero yimaw kexitaw so kîwyam ketaw ha re ñexamro pen waihkañenho komo yakronomara cehcerî ha re kîwyam reha, mîñkexe.

³¹Wara rma ñexamro pen wapatho yepamtho me rma mesekatîmyaxe, Kporin pen komo, karî ke rma awya so.

³²Ero ke aporin pen komo yehtoponho yaw roro rma tak ehtîkacoko.

³³Okoyi warai ro mak amyamro. Okoyi yepamtho mak amyamro. Wehto imo ywaka tîtosom mak amyamro porohkan me ro thakwa mak okwe.

³⁴Ero ke ahyaka so tak weñepesî xa hara amñe aweronomañe komo, takîhsom komo marha, apanatanmekñe komo marha. Ero yipu komo weñepesî ahyaka so amñe. Ñexamro tak metapexe hara okwe anarî pen komo. Mamowexe marha anarî pen kom hara. Anarî pen komo mîhyokyaxe awesenmetopo komo yaw rma okwe. Miya so mîñcexe mîn hak ewto mko pona noro yipu komo yemetanmeso okwe.

³⁵Ero wa maxe amñe apona so tak ecitome pahxan pen komo waihkachonho ahnoro rma, roowo poko hakno pen komo. Mehxa ro kifwan pen komo waihketteñe yîixatî pîn komo okwe. Abew pen ka waihketteñe, kifwan pen. Kokoñoro ñhe tak Sakarias pen tak mîwaiketkeñe amyamro hara, Barakias mumutho pen ha. Kaan mîn mîtwo rma mîwaiketkeñe, tîmsom yakñitopo mîtwo marha, iyotaw mak. Ahnoro noro yipu komo waihkachonho tak ñecifas apona so amñe.

³⁶Yaaro men tan wîñkes awya so ñexamro pen ñepanîyasî Kaan amñe awemetanmetopo komo ke, awepamthîrî komo yemetanmetopo ke marha,

kekñe Xesus yîwya so. Ero wa kekñe Xutew panatanmetopo mewreñe komo ya, Parisew komo ya marha.

Xesus Nîwrasesî Xerusaren Pono Komo Pînîn Yaw

³⁷Ero yinhîrî on wara kekñe hara Xesus iitono komo ya hara, Ai Xerusaren pono komo, Xerusaren pono komo, awya so tan wîkesî. Aweronomañe komo waparî amyamro ham okwe. Ahyaka so Kaan ñeñepetho komo metapexe mak okwe toh ke. Emapona roro awenmekî xe so cma re wîxakñe ohyaka akurunpetome so. Kapikara yon nañikyasi tîmxîkrî taporî mamaka, ero wara roro cma re awenmekî xe so wîxakñe ohyaka. Ohyaka tko amoku xera ro mak mîxatkeñe okwe.

³⁸Ero ke yarîhra ro mak tak nasî amînthîrî komo amñe okwe.

³⁹On wara wîkes awya so, ahyai so tak kîwcesî. Owtoche oyenîra ro mak tak maxe pahkî okwe. Amñe mak Ow meeñaxe hara. Ero yimaw, oyeñataw xa hara on wara tak mîkexexe opoko, Kîfwanî ro Mîkro Xesus, Kporin komo yanme tmohsom ha, mîkexexe opoko ero yimaw. Ero wa mak wîkes awya so, kekñe Xesus yîwya so Xerusaren pono komo ya. Ero wa kekñe.

Kaan Mîn Yixkacho Ñekatîmyasî Xesus

24 ¹Taa, ero yinhîrî tak Xesus cekñe hara Kaan mîn yai. Ero yimaw rma yîhyaka cetkeñe yînpantanmekrî komo. On wara ketkeñe yîwya, Kîfwan tan Apa okre Kaan mîn, yîmîtwono marha mîmo mko. Enko xe ka Apa, ketkeñe yîwya.

²On wara tak Xesus ñeyukyakñe hara, Onî mko meeñatu ahnoro? Yaaro men tan wîkes awya so, amñe onî mko ñixketikexexe waapa exihra ro mak cehso ro. Toh pen meero etîmtora ro mak nasî etîmkawnonhîrî aîmatîkarî ke yîwya so. Ero wa men nas amñe okwe, kekñe yîwya so.

Ahwokano Ritopo Yîhcitopo Ñekatîmyasî Xesus

³Ero yinhîrî tak Xesus cekñe Oripera Yîpîn pona. Iina tak ñeremekñe. Iito exitaw tak yîhyaka cetkeñe yînpantanmekrî komo. Anarî komo yai ro mak ñesencetkeñe Noro yakro. Apa, ketkeñe yîwya, ahcemaw xa Kaan mîn pen ñixket ha? Ahce warai tak Kaan ñenpe amñe amna ya amohtopo kuknon ha? Ahce warai tak Noro ñenpe on wara rma amna yehtopo yenatîtopo kuknon me marha? ketkeñe yîwya.

⁴On wara Xesus ñeyukyakñe, Awewkukmañe komo mokyaxe amñe. Esewkukmapora ehcoko noro yipu komo ya.

⁵Meîpono pîn komo men mokyaxe amñe, oowara cesetacisom komo. Kristu ow ha, kañe komo mîkyam kica. Meîpono pîn komo ñewkukmexe ero wa karî ke kica.

⁶On wara kacho tak mencexe amñe, Ñetwexe okwe meyeno komo, cetwo xe takî tî natu anarî kom hara kopi, kacho mencexe. Ero yipu poko

eserepokatîkara ehcoko. Ero wara rma ka naxe mîn hak pono komo. Eromanhîrî yimawno pînî rma tko ka mîn ero yipu mencexe.

⁷Ero wara rma ka naxe mîn hak pono komo, kayaritomo komo marha, etpoko cetafmaxmu me rma ñehtîkexe. Taa, on wara marha naxe anarî kom hara miyan komo rma, rooma me ñehtîkexe okwe, epefa yaw so marha ñehtîkexe. Roowo marha ñesewsiyasî mînto mînto wara okwe. Ero wa ka nasî.

⁸Awahwokacho komo yihcitopo makî tko mîn ero yipu mko. Pahnoke exitaw woosam yewrutopo ñihciyasî erewîmtopo, ero wa awehtopo komo rma ka mîn.

⁹Ero yimaw marha aaxatî pîn komo awemetanmekyaxe so okwe. Awaikexe so marha. Aaxera so tak ñehtîkexe okwe mîk hak rowon pono komo. Oyosotî ponaro awexirî ke so mak aaxera so naxe.

¹⁰Ooxatîmnokexe tak anarî komo mefpono pîn okwe. Etîxatînhîrî komo marha tak tpoyno komo ñeñekapexe porisia komo ya. Ñetîxatîmnokexe marha tak okwe.

¹¹Tohnawno yekatîmñe komo tak naxe mefpono pîn Kaanî mtapotarî yekatîmñe tî re. Ñexamro tak ñewkukmexe mefpono pîn kom okwe.

¹²Cetanwesom komo tak ñepamtîkexe okwe. Noro yipu komo yenîrî ke ooxatî pîn wara tak ñehtîkexe mefpono pîn komo okwe.

¹³Ooxatî me roro rma tko naxe anarî kom hara ooxatîmnokara ro mak. Noro yipu komo reha nukurunpesî Apapa.

¹⁴Taa, roowo poko hakno komo chere ro ka cexe oyakrono komo, Tmaywen me kiri xe so xa nai Kaan okre, kacho yekatîmso. Mîk hak rowon pono komo ya ñekatîmyaxe miyan komo ya, roowo poko hakno komo ya rma. Ero wa ekatîmtîkache tak eromanhîrî yenmacho me tak nasî.

Emetanmekno Ritopo Me Xa Tak Nas Amñe

¹⁵⁻¹⁶Ero yimaw weronomano riñenho pen ñekatîmîtho tak meeñaxe, Tañiew pen ñekatîmîtho. Tmewreso rma nasî yîmtapotarî Kaan karitan yaw, Ero ke takîhso men encoko. On wara kacho mîn mewrexapu, Amñe tak kicicitho ro mak meeñaxe Kaan mîn yaw rma kica, awîrîmañe komo ro mak mîk noro, kekñe Tañiew pen, Ero ke on wara wîikesî Xuteia pono komo ya, noro yipu yenîche tak awya so amñe emahcicoko ro mak tak îh pona so.

¹⁷Mîmo meretwo na matu ero yimaw. Ero wa awexitaw so amîn yaka ewomra ro mak tak ehcoko awemyawno komo ka. Ñexpe ro mak.

¹⁸Mararî po awexitaw so marha amîn yaka tohra mak ehcoko aponon komo ka. Ñexpe ro mak.

¹⁹Ero yimaw tarkem pen komo ñesemetanmekyaxe ro mak okwe. Ero wa xa marha naxe cenarkem komo pen hara okwe.

²⁰Ero yimawno poko amtapotacoko Kaan yakro awemacitopo komo poko. On wara kacoko yîwya, Apa kah yawno, amna waparî ekmexpora cma re masî cwotu yimaw, amna yepokaretopo po marha, kacoko yîwya.

²¹Ero yimaw tooto komo yesemetanmetopo me xa tak nas okwe. Ero yipu esemetanmetopo exihra ro mak xakñe mehxa ro, roowo yakîhtotoponho ñixa ro. Amñe xa hara ero yipu xa marha exihra tak nas hara emetanmekno ritopo.

²²Pahkîno mera ñhe tko Kaan nukuknomekñe ero yipu. Pahkîno me rma yukuknometaw ketaw ha re waihtîkexe re tooto pen ahnoro okwe. Tînmeñekathîrî komo pînîn yaw tko tî nai Kaan. Ero ke pahkîno mera ñhe tak nukuknomekñe, kekñe Xesus. Ero wa kekñe tînpantanmekrî komo ya.

Tmohtopo Xa Hara Ñekatîmyasî Xesus

²³On wara marha kekñe Xesus tînpantanmekrî komo ya, Ero yimaw on wara kexe anarî komo awya so, Moso ha Kristu, kexe. Mîkro xa Kristu, kexe anarimaw hara. Ero wa kañe komo mtapotarî ponarora ro mak men ehcoko.

²⁴Kristu ow ha, kexe rma re anarî komo ero yimaw. Weronomano riñe ow ha, kexe marha anarî kom hara. Tohnaw mak ero wa kexe kica. Ciriñnî mko rma re ñiîfaxe awero ro so, ciriñnî ro xa. Aweserepokacho komo xa ñenpexe. Ero yipu mko ñenpexe ewkukmano ritohme. Kaanî nmeñekatho komo yewkukma xe meero naxe okwe. Ewetîñe pîn me tko naxe noro yipu komo.

²⁵Taa, kweronomacow so tak ha. Ero wa men nas amñe, wîlka awya so. Ero ke ero yipu ponaro men ehcoko.

²⁶Kristu poko kexe anarî komo xa hara amñe, Mînto xa nai Kristu, meye nasî pohnîntaw makî, kexe. Ero wa ketaw awya so enso tohra ro mak ehcoko. Mînto nasî Kristu mîmo yamtakpon yaw atumnawno yaw mak, ketaw awya so, ewetîra marha ehcoko.

²⁷On wara xa mokyasî Noro, Tooto me EwruXapu, pepe kacho wa mak mokyasî. Mooxe ro mak ñesenpesî pepe kacho. Resce ñixa ro kesî anarimaw miya roro oesce yaka roro hara. Ero wa xa marha ñesenpesî Noro hara tmokyataw hara oona.

²⁸Okoputho exitaw ahto ha na, iina rma ñesenmekyaxe kwacinama komo, kurum komo marha, kekñe Xesus. Ero wa kekñe.

²⁹On wara marha kekñe Xesus, Taa, roowo pono komo yesemetanmetopo komo yenatîche tak, on wara nasî kaamo, ñewxîrîyasî tak okwe. Nuunî marha kweipora nasî. Xîfko pen marha tak ñetowyasî. Anarî me ro mak tak ñehtîkesî kaapu ero yimaw.

³⁰Ero yimaw tak ñesenpesî Tooto me EwruXapu kuknon kah yaw. Noro mokrî ñeeñaxe ahnoro tribu komo, roowo poko hakno komo. Kaapu smun

chere mokyasî. Karitî me mokyasî, kîfwanî ro me marha. Noro yeeñataw tak nîwracexe thakwa ahnoro roowo pono komo.

³¹ Tancun komo tak Noro ñeñepesî tînmeñekathîrî komo ka. Ero yimaw tuu kacho ñesencesî. Noro nmeñekatho komo ñenmkyaxe ahnoro mak. Mehxa mehxa wara ñekyaxe tanhamyan komo rma, kekñe. Ero wa kekñe Xesus tînpantanmekrî komo ya.

Piiku Yepu Pokono Wa Ñekatîmyasî Xesus

³² On wara marha kekñe Xesus yîwya so, Taa, anarî pokono warai tak wekatîmyas awya so apanatanmetopo komo rma. Piiku yepu pokono tan wekatîmyas hara. On wara nasî piiku yepu, perem kiririn tak ñehkuwasî, yañkwetkuru marha ñetahkesî. On wara mîkexe ero yipu yenîche, Pahnoke tak nai ham katpan, mîkexe.

³³ Ero wa xa marha nasî Noro mohtopo hara. Roowo pono komo yesemetanmetopo poko kweronomacow so, ero yipu yeeñataw tak awya so on wara men kacoko, Pahnoke tak nai ham Noro mohtopo hara okre, kacoko.

³⁴ Yaaro tan wîlkes awya so, waihtîkara rma ka exitaw awepamthîrî komo ero wa naxe roowo pono komo, wekatmo awya so, ero wa. Ahnoro oñekatîmîtho yaw roro wa naxe.

³⁵ Kaapu reha ñehcamnoyasi amñe. Roowo pen marha ñehcamnoyasî. Omtapotarî reha nasî ehcamnopîn me ro mak, kekñe Xesus, Ero wa kekñe.

Xesus Mohtopo Xa Yîhtînopîra Taxe

³⁶ On wara marha kekñe Xesus, Omohtopo xa yîhtînopîra maxe amyamro tooto ha. Ero po tak Kristu mokyasî, kahra thakwa naxe. Mînto xa kaamo mokyasî, kahra marha maxe. Ancu komo meero yîhtînopîra naxe kah yawno kom ha, Ow meero yîhtînopîra wasî Kaan mumuru rma. Apapa makî reha nîhtînoyasî oona omohtopo xa.

³⁷⁻³⁹ Ero wara rma xatkeñe pahxan pen komo, Noe poyinonho pen komo, roowo yukmatîkacho ponarora ro mak xatkeñe. Cemyawno komo poko mak xatkeñe. Ñeseresmetkeñe, wok ñeeñatkeñe, cipici komo nahsîyatkeñe, woosam komo marha ciîño nahsîyatkeñe. Ero poko roro xatkeñe. Kanawa imo yaka Noe yesenkacho pona roro ero wa xatkeñe. Ero wa exitaw so rma tuuna imo tak mokyakñe yukmano ritopo okwe. Ero yimaw tak ñexamro pen ñenoritîketkeñe ahnoro ro mak okwe. Ero wa xa marha nas amñe oona Tooto me Ewruyapu mohtopo hara.

⁴⁰ On wara naxe roowo pono komo ero yimaw, kîrî komo naxe mararî po, asakî. Ero yimaw anarî pen tak ñehcamnoyas okwe. Iito rma nasî akrononhîrî.

⁴¹ Asakî woosam komo naxe hara puruma yakihtopo poko. Poku, anarî pen tak ñehcamnoyas okwe. Iito rma nasî akrononhîrî hara. Ero wa naxe amñe Noro mokyataw hara.

42 Ero ke Noro mohtopo ponaro xa men ehcoko. Yîtwêñekarîntara ro mak men ehcoko. Ero wa ehcoko Aporin komo mohtopo xa yîhtînopîra awexirî ke so.

43 Ahce wa nai ceñepañem? Ero yimaw xa mokyasî ceñepañem, kahra thakwa nasî mîmo yosom. Ero wa ketaw cma ha re momokyasî tak tîmîn yewyomachome.

44 Ero ke Tooto me EwruXapu mohtopo ponaro xa ehcoko ha. Ero warahra awexitaw so awekatkexe so men. Ponarora awexitaw so rma mokyasî, kekñe Xesus tînpantanmekrî komo ya. Ero wa kekñe.

45-46 On wara marha kekñe yîwya so, Oyanton komo rma amyamro. On wara naxe tooto yanton komo reha, takîhso na nai anarî, tosom yewetîñe me roro na nai. Ero wa exirî ke tîhyawno komo yenîrî poko nantomesî osom, yînahmacho komo poko. Yînahrî komo tîmko amoro yînahmacho me exitaw roro, kesî yîwya. Ero poko nantomesî. Tawake xa nasî noro yipu tosomu mtapotarî yewehcataw roro. Osom mokyataw hara ero poko rma nasî anton. Ero wa nasî.

47 Yaaro tan wîkes awya so, noro yipu tak ñiîfasî osom ahnoro cemyawno yenîñe me. Ero wa ñiîfasî tanton.

48 Kicime tko na nai yînantomathîrî anarimaw. On wara na nîñke, Pahkî ro mak nai Apapa okwe. Momoku thakwa ha re, nîñke.

49 Ero ke takrono komo tak na nîhyokya. Twenîmsom komo yakro marha na ñeseresme, kawaxiyem na ñeefa akro so.

50 Ero wa exitaw osom mokyasî noro ponarora ro mak exitaw. Mînto kaamo xa na mokyapa, kahra ro mak exitaw mokyasî.

51 Ero ke osom mukuche tanton pen namesî ro mak oko. Tohnaw cesenposom komo yakrono me kfa ñeñepesî. Nîwracexe okwe iitono komo, nîyokrecenwaxe marha okwe, kekñe Xesus. Ero wa kekñe tînpantanmekrî komo ya.

Emasî Komo Yehtoponho

25 ¹Taa, ero yinhîrî tak anarî pokono warai ñekatîmyakñe xa hara Xesus, On wara kekñe, On wara naxe kah yawno maywen komo, emasî komo wa naxe. Pahxa xakñe cipitaxmu. Ero yimaw marha emasî komo xatkeñe iîñomnî kom ha. 10 mîkyam xatkeñe, yipitacho pokono yakronomañe komo. Ero ke cipitaxmu yakro esepotpona cetkeñe. Kosope yipitarî ke tweike so xatkeñe.

²On warai mîkyam xatkeñe emasî komo, 5 xatkeñe takîhso cesehtînosom komo, 5 xatkeñe hara wara mak cesehtînosom komo mak okwe.

³⁻⁴Tpotuhtoso xakñe ñexamro weyuru ahnoro. Katî yarîhra tko xatkeñe warai makno komo tweyuru komo yewohkachen. Takîhsom komo reha naafatkeñe katî tweyuru komo yewohkachen.

⁵Taa, cipitaxmu momokyatkeñe emasî komo. Ñecmamyakñe makî tko noro. Ero ke nîwînikyatkeñe tak emasî komo.

⁶Amñe rakataw ro tak cipitaxmu yekahtoñe mtapotarî tak ñesencekñe. Eei, mokyasî tak ha cipitaxmu ha, amohcoko tak noro yakro tîtosom kom ha, kacho ñesencekñe. Kañpe xa kekñe.

⁷Ero ke paketkeñe emasî komo. Tweyuru komo tak potuhkocetkeñe kifwañhe weipotome.

⁸Ero yimaw on wara ketkeñe warai makno komo takîhso cesehtînosom komo ya, Amna weyuru katî ñhe thakwa tîmcoko. Ñeseikesî mak okwe amna weyuru, ketkeñe yîwya so.

⁹Aphana okwe, ketkeñe takîhsom kom hara, awayuru komo katî tîmyataw awya so amna weyuru marha men ñewohke hara okwe. Kwarawantacho yaka xa matko etocoko awyanî ro komo yaponso, ketkeñe yîwya so.

¹⁰Taa, katî yaponso toche so cipitaxmu tak mokyakñe. Ero ke takîhsom komo tak cetkeñe noro yakro. Yipitacho yenso mohxapu komo yaka tak ñewomyatkeñe. Ewomuche so tak metata nahruyatkeñe cipitaxmu yanton komo.

¹¹Amñe tak mokyatkeñe hara emasî komo katî yaponso toxapunhîrî komo. Metata mkai mak ñecececetkeñe. Eñexa tak cipitaxmu yakro nîmtapowatkeñe. On wara ketkeñe yîwya, Ai Apa, amna marha cma re tmoku xa nasî ahyaka. Ero ke cma re metata mahrunkes amna yaka, ketkeñe yîwya.

¹²On wara tko cipitaxmu ñeyukyakñe, On wara wîîkes awya so, Ohyaka tmohsom me ahtînopîra so was okwe, kekñe warai makno komo ya. Ero wa kekñe okwe.

¹³Ero ke on wara kekñe Xesus tînpantanmekrî komo ya. Omohtopo ponaro xa men ehcoko. Ero po men mokyasî, mînto kaamo xa, kacho esentara ro mak nas okwe. Ero ke omohtopo ponaro mak ehcoko roro, kekñe hara Xesus tînpantanmekrî komo ya. Ero wa kekñe.

Tupurantan Poko Antomano Ñiifasî Kayaritomo

¹⁴Taa, ero yinhîrî tak anarî pokono warai ñekatîmyakñe xa hara Xesus, On wara kekñe, On wara marha nasî kah yawno maywen komo yehtopo, kayaritomo wara nasî. Pahxa xakñe kayaritomo. Miya tak noro cekñe anarî komo rowon pona. Tîtorî me tanton komo nañikyakñe. Tupurantan tak nîmyakñe yîwya so tîramansom me mak.

¹⁵Anarî ya nîmyakñe 5 tarentu. Anarî ya nîmyakñe 2 tarentu hara. Anarî ya nîmyakñe 1 tarentu mak. Ero wa ñekamyakñe tupurantan. Takîhsom me cehsom ya meñpora nîmyakñe. Camkîno me cehsom ya wahra ñhema nîmyakñe. Puranta tîmîche tak miya cekñe kayaritomo mooxe.

¹⁶Taa, on wara xakñe 5 tarentu yahsîñenho, tînahsîthîrî poko warawanwakñe. Ero poko warawantarî ke tak ñepamnoyakñe puranta. Pahkî warawantache 5 tarentu tak nahsîyakñe xa hara kayaritomo nîmîtho yepamnotopo hara.

17Ero wa xa marha xakñe 2 tarentu yahsîñenho hara. Kayaritomo purantan ñepamnoyakñe hara. 2 tarentu xa hara nahsîyakñe kayaritomo nîmîtho yepamnotopo hara.

18Ero warahra tko xakñe 1 tarentu yahsîñenho reha. Noro reha cekñe ewtarî yahtoso. Ero yaka ñeyamyakñe kayaritomo purantan roowo cheka mak okwe.

19Taa, pahkî exiche mokyakñe hara kayaritomo. Tmokuche hara tanton komo tak nañikyakñe. Ñexamro tak ñesekatîmyatkeñe yupurantan poko twarawantachonhîrî komo poko.

20Yihcirî me 5 tarentu yahsîñenho ñenpekñe tînahsîthîrî, ero ñepamkatho marha. Enko xe Apa, kekñe kayaritomo ya, 5 tarentu mîmyakñe owya. Ero wicakî xa marha tak wahsîyakñe hara okre, kekñe tî yîwya.

21On wara ñeyukyakñe kayaritomo, Takîhso mai ham okre, oyewetîñe me mehxe ham okre. Asak man ke kemyarîcekñe. Ero poko mîxakñe takîhso ham. Ero ke mefpono pîn yenîñe me tak kiifas hara. Amoko tak ahwotaxi oyakro, kekñe yîwya. Ero wa kekñe kayaritomo takîhsom ya.

22Ero yinhîrî 2 tarentu yahsîñenho tak ñenpekñe tînahsîthîrî hara. On wara tak kekñe noro hara kayaritomo ya, Apa, on ha apurantan hara. 2 tarentu ke ow memyarîcekñe. Ero tak wepamnoyakñe hara. Enko xe, 2 tarentu nas hara epamnotopo ha, kekñe yîwya.

23On wara kayaritomo ñeyukyakñe, Takîhso mai ham okre, oyewetîñe me mehxe ham okre. Asak man ke ka kemyarîcekñe. Ero poko mîxakñe takîhso ham. Ero ke mefpono pîn yenîñe me tak kiifas hara. Amoko tak ahwotaxi oyakro, kekñe marha yîwya. Ero wa kekñe kayaritomo ponan ya hara.

24Ero yinhîrî 1 tarentu yahsîñenho tak ñenpekñe tînahsîthîrî hara. Kayaritomo nîmîtho mak ñenpekñe noro reha. On wara kekñe kayaritomo ya, Apa, on hara apurantan. On wara keefas amoro, yukurumîkno me xa keefasî kopi. Anarî komo natîrî yîhkañe wa xa keefasî, añirithîrî pîn yeperîrî potuñe wa marha.

25Ero ke keraswakñe apona. Ewtarî wahcekñe owî reha, apurantanthîrî yeyamtome ero yaka. On hara apurantanthîrî, mîmyakñe erotho rma tan ha, kekñe kayaritomo ya.

26On wara tak ñeyukyakñe kayaritomo yîmtaka hara, Kicicitho ro mak amoro ham kica, tuwuñurem ro makî. Anarî komo natîrî yîhkañe me ow mîhtînoyakñe ham, oñiritho pîn yeperîrî potuñe me ham.

27Ero ke opurantan poko twarawantapore ñehxe ha re epamnotome hara. Ero wa awarawantache ketaw ha re opurantan ñepamkatho meero wahsîrî ha re oroto. Kicicme mîxakñe ham okwe amoro reha, kekñe yîwya.

28Ero yinhîrî on wara kekñe kayaritomo anarî komo ya, tanton komo ya, Moso ñekîtho ahsîcoko hara 1 tarentu rma. Anarî ya tak tîmcoko hara 5 tarentu yahsîñenho ya ha, kekñe kayaritomo.

²⁹Ero wa xa marha awifaxe so Kaan, meŋpora exitaw Kaan nîmîtho ahyaw so ero rma tak Noro nîhremes hara meŋpora xa tak ehtome ahyaw so. Wahra mak exitaw reha ahyaw so eronhîrî rma ciki nowyasî Kaan ahyai so, kekŋe.

³⁰On wara tak kesî Kaan tanton komo ya, Miya tak aacoko moso oyantonînho. Akpîra mak nas okwe. Awarpanaka tak aacoko. Iito tak nîwrases amŋe. Nîyokrececenwasî marha cerewîmrî ke oko, kekŋe. Ero wa kekŋe Xesus tînpatananmekrî komo ya.

Yîcherenonkano Men Wiifas Amŋe, Kesî Xesus

³¹On wara tak kekŋe hara Xesus amna ya, anarî poko amna weronmekŋe hara, amŋe tak Tooto me EwruXapu mokyas hara. Tîroromutwe xa tak mokyasî. Noro yanton komo marha mokyaxe akro ancu komo, kiŋwanî ro komo. Ero yimaw tak ŋeremesî kayaritomo yapon pona. Tîroromutwe xa tak ŋesenpes iito.

³²Ero yimaw mîk hak rowon pono komo tak ŋenmekyasî ahnoro ro mak. Yîcherenonkano tak ŋiifasî. Okno yosom nîcherenonkesî tooku, kootu ŋiifasî xiya ŋhe, opeŋa ŋiifasî miya ŋhe hara, ero wa xa marha yîcherenonkano ŋiifasî Tooto me EwruXapu.

³³Xehxa opeŋa warai komo ŋiifasî kaari ŋixa. Mehxa kootu warai komo ŋiifas hara poowa ŋixa hara.

³⁴Ero wa ciitîkache on wara kesî Kayaritomo, kaari ŋixan komo ya cokerî ka kesî, Amohcoko tak amyamro. Apapa nakronomatho amyamro reha. Kayaritomo me tak ehcoko oyakro. Pahxa rma Apapa ahtînoyatkeŋe so kayaritomo me. Roowo yakîhtoponhîrî ŋixa ro rma ero warai me ahtînoyatkeŋe so. Ero ke amohcoko tak ha, kesî yîwya so.

³⁵On wara mîxatkeŋe opoko okre, oromanataw Ow mînahmetkeŋe. Owokru xe oyexitaw Ow mîwokpetkeŋe hara. Kmokyakŋe acheka so apoyino pînî rma. Ero wa oyexitaw oyetarî menpetkeŋe.

³⁶Pononpora oyexitaw Ow mîpononcetkeŋe. Oyenso mîmokyatkeŋe okoh me oyexitaw, kahrutopo yaw oyexitaw marha. Ero wa Ow mîwakretkeŋe. Ero ke Apapa yewton pona tak amohcoko, kesî. Ero wa kesî xehxan komo ya mak, kaari ŋixan komo ya.

³⁷Ero yimaw on wara tak kexe kiŋwan komo yîwya hara, Apa, ahcemaw wa amna anahmekŋe rooma poko awexitaw? Ahcemaw wa amna awokpekŋe awokru xe awexitaw ha?

³⁸Ahcemaw wa awetarî amna ŋenpekŋe hara awya amna cheka amokuche ha? Ahcemaw wa apononmekŋe amna pononpora awexitaw?

³⁹Ahcemaw wa awenso amna mokyakŋe okoh me awexitaw, kahrutopo yaw awexitaw marha, kexe takîhsom komo owya.

⁴⁰Ero yimaw on wara kesî Kayaritomo yîwya so, Yaaro tan wîlkes awya so, moxam xa makronometkeŋe oyanan kom ha. Oyakronomachonho rma

mîn xakñe moxam yakronomachonho awya so, kesî tak yîwya so kaari ñixan komo ya.

⁴¹Ero yinhîrî on wara kesî poowa ñixan komo ya hara, Etocoko amyamro reha, Kaan nîwîrîmarî komo mak amyamro reha. Ero ke etocoko miya wehto imo cheka, eseikanî ro cheka. Ciabu yeken me ciixapu mîn wehto imo, noro yancun komo yeken me marha. Iina rma etocoko amyamro meero okwe, kesî yîwya so.

⁴²On wara reha mîxatkeñe opoko amyamro reha, onahmara thakwa mîxatkeñe okwe rooma poko oyexitaw. Owokpara marha mîxatkeñe owokru xe oyexitaw.

⁴³Oyetaî yenpora mîxatkeñe okwe acheka so omokuche. Oponon tîmîhra marha mîxatkeñe pononpora oyexitaw. Oyenso mokuhra marha mîxatkeñe okoh me oyexitaw kahrutopo yaw oyexitaw marha, wîlkesî tak yîwya so.

⁴⁴On wara ñexamro oyeyukyaxe hara, Apa, ahcemaw wa amna aweñakñe ha rooma poko awexirî, awokru xe awexirî marha, amna poyino pîn me awexirî marha, pononpora awexirî marha, okoh me awexirî marha, kahrutopo yaw awexirî marha? Ahcemaw wa ero warai me aweñakñe amna awakrera rma? kexe hara yîwya.

⁴⁵On wara kes hara yîwya so Kayaritomo, Yaaro tan wîlkes awya so, moxam yakronomara mîxatkeñe okwe oyanan komo. Oyakronomara awehtopo komo rma mîn moxam yakronomara awehtoponhîrî komo, kesî.

⁴⁶Ero yinhîrî wehto imo cheka thakwa cexe ñexamro kicicme cehtoponhîrî komo yanme. Eroromero iito naxe okwe. Kîfwan komo reha naxe waipînî ro me. Kîfwan po reha naxe eroromero, kekñe. Ero wa kekñe Xesus tînpantanmekrî komo ya.

Kaipasî Komo Ñesencexe Xesus Waihkaço Poko

26 ¹Taa, ero yipu yekatîmtîkache Xesus ya on wara tak kekñe hara Noro tînpantanmekrî komo ya,

²On wara men wîlkes hara awya so, Asakî ro enmapuche tak paskwa yimawno tak nukukmexe Xutew komo. Ero yimaw tak Tooto me Ewruwapu ñekanîyaxe amowopotome kayaritomo komo ya, kekñe Xesus yîwya so.

³Ero yinhîrî tak tîmsom pokono yenîñe komo ñesenmekyatkeñe Kaan yaka cewomsom mîn yaka, Kaipasî mîn yaka ha. Xutew panatanmetopo mewreñe komo marha cetkeñe iina, Xutew poritomon komo marha.

⁴Iito takî tî ñesencetkeñe. Emku me kfa Xesus pen tahsîpore nasî waihkapotome kîwya so, ketkeñe.

⁵On wara tko tî ketkeñe, Tanî naxe tooto pen mefpono pîn paskwa yimaw. Ero ke ahsîra ka cexpore nasî. Ahsîyataw kîwya so ñexamro men Noro ñepanîyatu kopi, ketkeñe ha tî.

Xesus Nihkapesí Woomam

⁶Taa, ero yinhîrî Betania po tak xakñe Xesus. Iito cexitaw Simaw mîn yaw ñeseresmekñe, repra keñarînhîrî mîn yaw ha.

⁷Eseresmetaw rma woomam tak mokyakñe yîhyaka. Katî ñekyakñe cepethîkem xa tî, kotoporem. Kîfwan yaw marha xakñe katî. Toopu enporixapu mîn xakñe een. Xesus yaka roro tak mokyakñe woomam. Katî tak nukmamyakñe yîhtîpîrî pore. Ero wa Noro ñiifakñe.

⁸Iito marha xatkeñe Xesus npanatanmekrî kom ha. Nîrwonatkeñe katî yukmamrî yenîche. On wara ketkeñe woomam ya, Ahce kacho cepethîkemînhîrî mukuhrew hara kica?

⁹Tîmpore cma re ñeexi puranta pona, mefpono pîn takî re mahsîrî ha puranta ero yipu yepetho. Yupurantamnî komo ya tîmsom me takî re ñexiri ha, ketkeñe yînpatanmekrî komo woomam ya.

¹⁰Yîmtapotarî komo tko ñencekñe Xesus. Ero ke on wara kekñe yîwya so, Ahce kacho moso mîwîrîyaket hara? Kîfwañhe xa matko wa oriw ha.

¹¹Achew roro so rma wa naxe yupurantamnî komo. Yohno mak was Owî reha achew so.

¹²Owaitopo ponaro cexirî ke moso ohkapew kotoporem ke kîfwañhe ehtome oyokoputho amñe oyetaruyataw.

¹³On wara wîlkes awya so, roowo poko hakno komo cheka cexe amñe on wara kacho yekatîmñe komo, Kakiřwamañe xa Mîk Xesus okre, kacho yekatîmñe komo. Ahna so cetaw so moso ya ohkapetoponho marha ñekatîmyaxe hara. Ero ke miyan komo rma tak naxe noro ponaro ero wa oritoponho yentarî ke, kekñe hara Xesus amna ya. Ero wa kekñe.

Xesus Yekantopo Poko Ñesencexe

¹⁴Taa, ero yimaw tak Xutas Iskařotes cekñe tîmsom pokono yenîñe komo yaka. 12 komo rma mîk xakñe Xutas.

¹⁵Iina titoche tak tî ñesencekñe ñexamro yakro Xesus yekantopo poko. On wara tî kekñe yîwya so, Atî wicakî xa ow mepemet ha Xesus yekantopo yepetho? kekñe tî yîwya so. Ero ke 30 exepeyu tak nukuknometkeñe prata ha. Ero wicakî tî nîmyatkeñe yîwya Xesus yekantopo yepetho me.

¹⁶Ero ke takî tî noro xakñe Xesus pen yekantopo ponaro. Ahto na exitaw cekanpore nai, kekñe. Ero ke Xesus ñeeñakñe roro, oroto cekanpore nai ham, kachome tîwya. Ero wa tî xakñe.

Xesus Ñeseresmesî Tînpatanmekrî Komo Yakro

¹⁷Ero yinhîrî tak Wahrututpamnî Tohtopo me tak xakñe. Ero ke yihcirî po xa yînpatanmekrî komo cetkeñe Xesus yaka. On wara ketkeñe yîwya, Apa, ahna amna ñetake erewsî paskwa yimawno me aweseresmachome, ketkeñe yîwya.

¹⁸ On wara Xesus ñeyukyakñe, Ewto pona etocoko. Iito awexitaw so tak awakro so ñesepoñasî tooto, tuuna yaañe. On wara kacoko yîwya, Ai oyakno, on wara kesî kpanatanmekñe awya, Pahnoke tak nasî owaitopo. Ero ke amîn yaka kmokyasî paskwa yimawno me eseresmaxi. Onpanatanmekrî komo yakro rma keseresmesî, kesî kpanatanmekñe, kacoko yîwya, kekñe Xesus yîwya.

¹⁹ Ero ke cetkeñe ñexamro yîmtapotarî yaw roro. Paskwa yimawno me ceseresmacho komo takî tî ñetaketkeñe.

²⁰ Kokoñi xa tak Xesus mokyakñe. Ero yimaw tak 12 komo yakro ñeseresmekñe.

²¹ Eseresmetaw so on wara kekñe Xesus, Yaaro tan wîîkes awya so, awakrono komo rma oyekanîyas amñe, kekñe.

²² Ero wa kacho yentache tak ñexamro nahwoketkeñe. On wara ketkeñe Xesus ya, Onoke xa Apa okwe, owî rma katî, ketkeñe yîwya. Ero wara re ketkeñe.

²³ On wara Xesus ñeyukyakñe hara, Oyakro ro tuuru nukpes amñe, noro mîk oyekanîñe.

²⁴ Tooto me EwruXapu tak waihyasî Kaan Karitan yaw roro rma. Miya xe ro makî tko ñetwîrîmes amñe noro yekanîñenho. Ewrura ro mak noro exitaw ketaw ha re wara ñhe re ñeexirî, kekñe Xesus amna ya.

²⁵ Ero yinhîrî anarî tak kekñe hara yîwya, Xesus yekanîñe rma, Onoke xa Apa, owî rma katî? kekñe. Amoro rma, mesetaciw rma wa ha, kekñe hara Xesus yîwya. Ero wa kekñe.

²⁶ Taa, eseresmetaw so rma ka cuure tak nahsîyakñe Xesus. Kaan yakro ka nîmtapowakñe. Kifwan on amna yuru Apa anmîthîrî, kekñe yîwya. Ero wa kacho poikekñe tak, ñekamyakñe marha tak tînpantanmekrî komo yuru. On tohcoko ha. Opun moso, kekñe tak yîwya so.

²⁷ Ero yinhîrî tak wooku marha nanîmyakñe hara. Kaan yakro marha ka nîmtapowakñe, Kifwan on amna wokru anmîthîrî Apa, kekñe. Ero yinhîrî tak tînpantanmekrî komo ya tak nîmyakñe hara. On wara kekñe yîwya so, On poi eecoko amyamro ahnoro.

²⁸ Okamxukutho tan ha, Awakîfwamexe so tak Kaan amñe, kacho ponaro awehtopo komo mîn okamxukutho. Meřpono pîn komo yanme tak cesî amñe okwe, kicicme ehtoponhîrî komo yîhcamnotome.

²⁹ On wara marha wîîkes awya so, on ceeřasî uupa yukun ero yipu yerîhra xa hara wasî. Amñe mak kayaritomo me xa Apapa yesenpoche mak tak weeřasî xa hara awakro so, kekñe Xesus yîwya so.

³⁰ Ero yinhîrî tak ñewanometkeñe, Kaan wanorî naafatkeñe. Ero yinhîrî tak miya cetkeñe Oripera Yîpîn pona hara. Ero wa xatkeñe.

Ow Minomtîkexe Okwe, Kesî Xesus

³¹ Taa, iito exitaw so îh po on wara tak kekñe hara Xesus yîwya so, Oroto kosope cehrokaxmu wara maxe okwe oyahsîyataw ooxatî pîn komo. Kaan

Karitan yaw roro rma ero wa maxe. On wara kesî Kaan Karitan, Opefa yosom pen tak wetapes amñe. Ero ke miya so iyokuthîrî ñetapayaxe okwe, kesî. Ero wa kacho yaw roro maxe okwe.

³²Opakache hara tko Karireia pona tak kîwces aywapu so, kekñe Xesus tînpantanmekrî komo ya.

³³On wara tak Petru ñeyukyakñe hara, Anarî komo na natu cehrokaxmu wara aaxatî pîn komo awahsîyataw. Pîra ro mak was owî reha, ehrokara ro mak was ow, kekñe Petru Xesus ya.

³⁴Xesusu tko ñeyukyakñe yîmtaka hara, Yaaro tan wîlkes awya, oroto rma kosope oyakrono pîn wara mîmtapowas okwe. Osorwaw ro ero wa mîmtapowas okwe kapikara kohtîmra ka exitaw, kekñe yîwya.

³⁵On wara kekñe hara Petru, Pîra ro mak was Apa. Aaxatî pîn komo ya awaiketaw so meero owaipu xe was awakro. Awakrono pîn wa yîmtapotara ro mak was okwe, kekñe. Ero wa cma re kekñe Petru Xesus ya. Ero wa xa marha ketkeñe yînpantanmekrî komo ahnoro.

Xesus Nîmtapowasî Tîim Yakro

³⁶Taa, ero yinhîrî tak Xesus cekñe Kecsemani pona tînpantanmekrî komo yakro. Iito tak on wara kekñe Xesus yîwya so, Tan ka eremacoko amyamro. Mîîna ka kîwcesî Kaan yakro yîmtapotaxi, kekñe.

³⁷Ero yinhîrî Petru tak naafakñe, Sebetew mumuru komo marha naafakñe asakno roro rma. Ero yimaw ahwora ro mak tak ñehtëkekeñe Xesus. Ñeserepoketîkekeñe ro mak okwe.

³⁸On wara takî tî kekñe Petru komo ya, Ahwora ro mak tak was okwe owairî yaro. Tan ka ehcoko amyamro. Cewke men ehcoko, kekñe tî yîwya so. Ero wa tî kekñe.

³⁹Ero yinhîrî takî tî cekñe moro na mak. Iito takî tî ñesewnapekñe Kaan yakro tîmtapotachome. Apa, kekñe tî yîwya, Owokru wara on wîhtînoyasî owaitopo. Ero ke erpora cma re mas owya Apa okwe. Weefasî rma tko yiixe awexitaw. Oyanmero mak oyexi xera wasî, kekñe tî Xesus Tîim ya.

⁴⁰Ero yinhîrî cekñe hara tînpantanmekrî komo yenso. Nîwînkîyatkeñe mak ñexamro okwe. Ero ke on wara tî kekñe Xesus Petru ya, Mîwînkîyat ha ma okwe? Cewke exihra ma matu 1 ora mak oyakro ro ha?

⁴¹Cewke tak men ehcoko ha. Kaan yakro marha amtapotacoko kicicitho yewetîra awehtome so. Kîrwañhe awexi xe so rma re wa maxe awekatî ke so ha. Apun komo makî tko nasî kaîpera, kekñe yîwya so. Ero wa tî kekñe Xesus Petru komo ya.

⁴²Ero yinhîrî cekñe xa hara Xesus yîhyai so Kaan yakro yîmtapotaxi xa hara. On wara tî kekñe xa hara yîwya, Apa, on yimawno yerî xera cma re wasî. Awanme makî tko oyexi xe wasî. Cerpore thakwa nasî, ketaw awya weefasî rma, kekñe tî yîwya.

43Ero wa kache cekñe xa hara tí Petru komo yaka hara. Tîwînso xa hara tí xatkeñe okwe. Tîwînkî xe so ro mak tí xatkeñe okwe.

44Ero yinhîrî takî tí cekñe xa hara Xesus. Iina xa marha tí cekñe yîmtapotaxi hara. Osorwaw tak xakñe iina totoponhîrî. Yihcirî me kekñe ero wa xa marha tí kekñe xa hara.

45Ero wa kache cekñe xa hara tí Petru komo yaka xa hara. On wara tí kekñe yîwya so, Mîwînikyatu rma okwe? Mepokaretu rma ha? Tooto me Ewruwapu yahsîtopo me tak men nas okwe. Oroto tak kicicitho komo ya oyahsîpesî oyekanîñe.

46Ero ke kaikatko tak ha. Mîkro xa tak oyekanîñe, kekñe tí. Ero wa tí kekñe Xesus Petru komo ya.

Xesus Nahsîyaxe

47Taa, ero wa ketaw rma Xutas tak mokyakñe. 12 komo rma re mîk xakñe Xutas. Noro yakro marha mokyatkeñe mefpono pîn kom hara. Tîmsom pokono yenîñe komo yanme ñexamro mokyatkeñe, Xutew poritomon komo yanme marha. Kacipara imo ke cemyarke so mokyatkeñe kopi, watma ke cemyarke so marha. Ero warai komo mokyatkeñe.

48Taa, cetaw so rma tí on wara kekñe Xesus yekanîñe takrono komo ya, On wara Noro wekanîyas amñe, wewcokesî mak, Noro ham knahsîrî komo, kachome awya so. Noro men ahsîcoko, kekñe tí yîwya so.

49Ero ke iina tmokuche Xesus yaka tak cekñe Xutas yohno rma. Tan mai Apa, kekñe yîwya, ñewcokekñe tak kica.

50Ero yinhîrî on wara kekñe Xesus yîwya, Oyakno, ahce wece mîmoko ha? kekñe yîwya. Ero yinhîrî tak Xutas yakrono komo mokyatkeñe Xesus yahsîso. Ero wa xatkeñe.

51Taa, ero yimaw on wara xakñe Xesus yakrono anarî mak, tîkaciparan tak mohkekñe, Kaan yaka cewomsom yanton pen tak namekñe oko. Panakekñe mak ha tko.

52On wara tko kekñe Xesus yîwya, Enkak hara akaciparan. On wara naxe amñe kacipara imo ke waihkanon riñenho komo, ñetwaikexe tak ñexamro rma amñe kacipara imo ke xa marha.

53Ahce wa Apapa mîhtînoya? Noro yakro omtapowataw ancu komo tak ñeñepesî okurunpeñe komo merpono pîn, 72.000. Ero yopo ñeñepe ananimaw.

54On wara oyahsîtopo tko ñekatîmyakñe Kaan Karitan pahxa rma. Ero ke okurunpeñe komo yañikyataw owya ahce wa ma re Kaan Karitan yaw roro wai hara? kekñe Xesus takrono ya.

55Iito xatkeñe mohxapu komo mefpono pîn. On wara tak kekñe yîwya so hara, mefpono pîn komo ya, Ahce kacho tîkaciparai so mîmohcow ha ke, twatmai so marha? Ceñepañem yahsîñe wara mîmohcow kopi.

Enmafatixera wixakñe Kaan mîn yaw iito awexitaw so. Panatanmekno wîfakñe iito awero ro so. Ahce kacho oyahsîra mîxatkeñe hara?

⁵⁶Weronmano riñenho pen komo nmewretho yaw roro oyehtome mak tak Ow mahsîyaxe, kekñe Xesus yîwya so hara. Taa, ero yimaw tak Xesus pen tak nînomyakñe yînpabatanmekîthîrî komo ahnoro okwe. Anana tak ñemahciyatkeñe. Ero wa xatkeñe.

Kayaritomo Komo Ñesencexe Xesus Poko

⁵⁷Taa, ero yinhîrî Xesus tak naafatkeñe ahsîñenhîrî komo Kaipasî yaka. Kaan yaka cewomsom tî mîk xakñe Kaipas. Iito tî xatkeñe Xutew panatanmetopo mewreñe komo cesenmeso yîhyaw. Xutew poritomon komo marha tî xatkeñe iito.

⁵⁸Xesus wenari rma re cekñe Petru mooxe ñhe mak. Kaan yaka cewomsom roron pona cekñe yîhron wacan yaka rma. Iina takî tî ñeremekñe noro yanton komo yakro. Xesus pen yeñekacho yentîka xe tî xakñe. Ero wa tî xakñe Petru.

⁵⁹Taa, iito tî xatkeñe tîmsom pokono yenîñe komo, poritomo komo, ahnoro Xutew yenîñe komo. Kicicme Xesus yehtoponho yenta xe tî xatkeñe, cemaró mak ha.

⁶⁰Entara rma tko tî xatkeñe. Xatkeñe rma tî re kicicme ehtoponhîrî yekatîmñe komo meîpono pîn. Mîn hak mak ñekatîmyatkeñe twaihkapore nasî ero wa cehsom, kacho pîn mak.

⁶¹Amñe 2 xa hara tî nîmtapowatkeñe. On wara tî ketkeñe ñexamro, On wara kañenho Moso amna ñentarî me rma kica, On Kaan mîn wixkesî. Ero yinhîrî 3 ro mak kenmayas ciitopo pokó hara, kañenho Moso kica, ketkeñe ñexamro Xesus pokó.

⁶²Ero yinhîrî piiri tak tî nawomyakñe Kaan yaka cewomsom. On wara tî kekñe Xesus ya, Moxamu mtapotarî yeikura wa mai? Ahce wa mence yîmtapotarî komo? kekñe tî yîwya.

⁶³Eikura rma tî xakñe Xesus. Nîtîtmamyakñe makî tî. Ero yimaw Kaan yaka cewomsom takî tî kekñe xa hara yîwya, On wara wîlkes awya, Kaan yanme xa tan wîlkes awya, waipîni ro yanme. Ero ke yaaro men ekatîmko amna ya, Kristu xa Amoro awya, Kaan Mumuru ha? kekñe tî noro Xesus ya.

⁶⁴On wara takî tî ñeyukyakñe Xesus, Noro rma Ow ha. On wara marha wîlkes awya so, amñe pahxaro Tooto me Ewruwapu meenaxe ceremaxi Karitî ro panaw kaari ñixa. Ero yinhîrî tak Noro meenaxe hara, kaapu smunu mkaw mokyataw ha, kekñe tî Xesus yîwya so. Ero wa tî kekñe.

⁶⁵Taa, Xesus mtapotarî yentache tak ñeserepokekñe xa takî tî Kaan yaka cewomsom. Tpononthîrî tî nahxaikekñe. On wara tî kekñe takrono komo ya, Kica, kicicitho me ro mak nîmtapowasî Moso kica. Ahce kacho kicicme ehtoponhîrî yenîñenho xe xa hara tatu? Kicicitho me ro mak yîmtapotacho rma mentacow.

⁶⁶Ahce wa tak cirpore nai ha awya so? kekñe esenmexapu komo ya. Twaihkapore kfa mak nai ham, ketkeñe tak ñexamro.

⁶⁷Ero yinhîrî ñexamro takî tî ñetakwatkeñe kica Xesus yewru pore, ñihyokatkeñe marha anarî komo. Tamoyeretarî ke so tî ñetapetkeñe anarî kom hara.

⁶⁸On wara tî ketkeñe yîwya, Ai Kristu, Etacko ika awewkatapañenhrî ha, ketkeñe tî yîwya. Ero wa tî ketkeñe Xesus pen ya okwe.

Xesus Yakrono Pînî Ro Mak Owî, Kesî Petru

⁶⁹Taa, ero yimaw Petru xakñe iito rma roro po ceremaxi. Iito exitaw emasî takî tî mokyakñe yîhyaka. Iitono komo yanton tî mîk xakñe. On wara tî kekñe noro Petru ya, Xesus yakrononho na amoro Karireia pono yakrononho ha, kekñe tî yîwya.

⁷⁰On wara tî Petru ñeyukyakñe, Ahce warai poko na mîike kopi, camkî mak kencesî, kekñe emasî ya. Ero wa karî rma tî ñencetkeñe iitono komo ahnoro.

⁷¹Ero yinhîrî metataka takî tî cekñe Petru. Iito exitaw anarî takî tî kekñe hara noro poko emasî xa marha. Iitono komo ya tî kekñe. Xesus yakrononho mîkro, Nasare pononho yakrononho, kekñe tî yîwya so.

⁷²Pîra ro mak kica, kekñe hara tî Petru yîwya. Noro yakrononho pînî ro mak ow ha, kekñe tî. Yaaro tam wîikesî Kaan ñentarî me, kekñe.

⁷³Anarî komo marha tî xatkeñe iito. Cececetosos makî tî xatkeñe. Amñe Petru yaka takî tî mokyatkeñe ñexamro hara. On wara tî ketkeñe yîwya, Noro yakrononho mexe amoro. Iitono komo wara mîmtapowas hara, ketkeñe hara tî yîwya.

⁷⁴On wara takî tî kekñe hara Petru okwe. Noro yakrononho pînî ro mak ow. Ocemaronwataw tan owaikape tak Kaan, kekñe tî. Ero wa tî kekñe Petru okwe iito cececetosom komo ya. Ero yimaw rma takî tî kapikara kokwakñe.

⁷⁵Kokara kacho yentache tak Xesusu mtapotachonho takî tî ñihtînoyakñe hara Petru. Kuu, kohtîmra ka exitaw kapikara, osorwaw ro mîmtapowas amñe oyakrono pîn wa, ñîika Xesus okwe, kekñe tî. Ero ke waaca yai takî tî ñepatakekñe. Nîwracekñe ro mak takî tî ahwora ro mak cexirî ke. Ero wa tî xakñe Petru pen.

Xutas Pen Waihyasî

27 ¹Taa, enmapuche tak tîmsom pokono yenîñe komo takî tî ñesencetkeñe hara Xesus waihkacho poko. Xutew poritomon komo yakro rma tî ñesencetkeñe.

²Ero ke Xesus takî tî ñemeknumiyatkeñe. Piratus yaka takî tî naafatkeñe. Kopenato tî mîk xakñe Piratus. Ero wa tî xatkeñe.

³On wara takî tî xakñe Xutas, Xesus yekanîñenho. Twaihkapore kfa nasî Xesus, kacho takî tî ñencekñe. Ero ke nahwokekñe ro mak takî tî tpoko

rma. Xesus yekanîne me cexirî poyero tî nahwokekne. Ero ke 30-nhîrî mko takî tî naafakne hara prata. Tîmsom pokono yenîne komo yaka tî naafakne hara, poritomo komo yaka marha.

⁴On wara tî kekne yîwya so, Kicicme ro mak wex ham kica. Kicicme exihni ro mak Mîk wekanpo waihkachome awya so, kekne tî yîwya so. Apohana, amoro ha tko, ketkefe makî tî yîwya.

⁵Ero ke Kaan mîn yaka makî tî pratatho pahyakne Xutas. Papuche miya takî tî cekne exexewnuso okwe. Ero wa tî xakne Xutas pen okwe.

⁶Ero yinhîrî tak prata mko namekyatkefe tîmsom pokono yenîne komo. On wara tî ketkefe, Kaan purantan me enkapîra cexpore nasî onî yipu, tooto waihkacho yepetho me exirî ke, ketkefe tî.

⁷Ero ke ñesencetkefe ero poko. Ahce wa ciîfa? ketkefe. Ero wa esentache so woskara raconho takî tî nahsîyatkefe ero pona. Efmo Kahne Yekenho, kacho tî mîn nahsîyatkefe. Anarî yana komo yokoputho yahrutopo me makî tî nahsîyatkefe.

⁸Anarî me takî tî nosohcetkefe. Kamxukutho Woskaran tak on yosotî, ketkefe. Ero wa kacho me rma nasî oroto.

⁹Ero yipu nahsîyatkefe kweronomafe pen nmewretho yaw roro rma, Xeremias pen nmewretho yaw roro ha. On wara tî kekne noro pen, Noro tak ñepemetkefe Ixaw Yana komo. 30 nîmyatkefe prata mko Noro yepetho ha. Ero wicakî makî tî nîhtînoyatkefe Noro yepemacho ha.

¹⁰Ero pona tak nahsîyatkefe Efmo Kahne Yekenho, kacho ha, kekne tî Xeremias pen. Ero ke ero wa kachonho yaw roro rma tî nahsîyatkefe. Ero wa tî xatkefe.

Xesus Pen Ñeñekesî Piratus

¹¹Taa, ero yimaw Xesus takî tî ñecececekne kopenato yeepatai. On wara tî kekne kayaritomo yîwya, Xutew komo kayaritomon xa Amoro ha? kekne tî yîwya. Noro rma Ow ha, kekne takî tî Xesus yîwya.

¹²Ito marha tî xatkefe tîmsom pokono yenîne komo, Xutew poritomon komo marha. Ñexamro takî tî ñetahcatkefe kicicme Xesus yehtoponho ha tî re Piratus ñentarî me. Yîmtapotarî komo tko tî eikura ro mak xakne Xesus.

¹³Ero ke on wara tî Piratus kekne hara yîwya, Entara ma mai ke yîmtapotarî kom ha? Apoko mexe re kexe ha ta. Meîpora cma re ñetahcaxe kicicme awehtoponhîrî, kekne tî yîwya.

¹⁴Eikura rma tî xakne Xesus. Ero ke ñeserepokekne ro makî tî kopenato. Ero wa tî xakne.

Xutew Komo Yakro Ñesencesî Piratus Xesus Poko

¹⁵Taa, on wara xakne roro kopenato ero yimaw so Xutew komo yahwotacho me exitaw, ahruxapunhîrî nahrunkene Xutew poyino.

Cewñe mak nahunkekñe yînetacithîrî kom ha. Ero wa xakñe roro kopenato.

¹⁶Taa, ero yimaw kicicme ehxapu tî xakñe kahrutopo yaw. Miya rma cekaiporesom tî mîk xakñe. Barabasî tî mîk xakñe noro yosotî.

¹⁷Ero yimaw takî tî Piratus yaka mokyatkeñe Xutew komo mefpono pîn komo. On wara kekñe noro yîwya so, Onoke warai xa wahrunke ahyaka so? Barabas katî, Xesus xa katî, Kristu kacho ha? kekñe yîwya so.

¹⁸On wara tî kekñe Piratus tîhnaw, Ñexamro yewresawra mefpora naxe Moso yentañe komo. Ero ke ñeñekapexe owya, kekñe Piratus.

¹⁹Ceremaxi rma ka exitaw eñekano ritopo po yîhyaka tî yipici ñeñepekeñe tanton. On wara tî kekñe yîwya, On wara kacho entamexpota oyîño ya, Kîfwanî ro Mîkro, oroto meñekesî Noro. Ero ke ñexpe ro mak. Orotto Noro wenwo owosoto kopi. Eraspeto ro mak wenwo kopi. Ero ke keserepokatîka kopi, kacho entamexpota yîwya, kekñe yipici tanton ya. Ero ke ero wa kacho tî ñentamexpokeñe yipici yanton Piratus ya.

²⁰Panahnî wara ro makî tko tî ketîketkeñe tîmsom pokono yenîñe komo, Xutew poritomon komo marha. Esenmexapu komo yakro tî nîmtapowatkeñe cewetîso ro. Xesusu kfa waihkak ha. Barabas xa ahrunkak ha, kacoko Piratus ya, ketkeñe yîwya so. Ero wa tî ketîketkeñe okwe esenmexapu komo ya.

²¹Ero yimaw on wara takî tî kekñe hara kopenato yîwya so, Asakî nasî ahruxapu. Onoke warai xa katî ahrunka xe matu owya? kekñe yîwya so. Barabasî xa ahrunkak ha, ketkeñe tî yîwya.

²²Ahce wa thakwa re wiîfa Moso hara Xesus, Kristu kacho ha? kekñe hara tî yîwya so. Amowopoko kfa ha, ketkeñe tî yîwya.

²³Ahce wa exirî ke wamowope ha? Ahce wa nai ha ke kicicme ehtoponhîrî awya so? kekñe hara tî Piratus yîwya so. Amowopoko makî, ketîketkeñe okwe. Kafpe xa takî tî ketîketkeñe. Ero wa tî ketkeñe.

²⁴Taa, ero yinhîrî on wara takî tî kekñe hara Piratus tîhnaw, Omtapotarî yewetîra nat ham okwe. Wara ro mak ketîkexe kica, kekñe. Ero ke tuuna takî tî ñekpekeñe cesemokacho. Ñesemokekeñe takî tî esenmexapu komo wero ro. On wara tî kekñe hara yîwya so, Oyanmenkera ro mak Moso wamowopes ha, awanme so mak was ha. Apona so men wiîfasî Moso waihkacho, kekñe tî yîwya so.

²⁵On wara takî tî ñeyukyatkene ahnoro esenmexapu komo, Taa, amna ponan me rma ñexpe Noro waihkachonho, amna xîkrî ponan me marha, ketkeñe tî. Ero wa tî ketkeñe okwe Piratus ya.

²⁶Ero yinhîrî tak Barabas takî tî nahrunkapekeñe Piratus ñexamro yanme rma. Xesusu reha nîhyokpekeñe. Ero yinhîrî takî tî narpekeñe amowopotome takî tî sowtatu komo ya. Ero wa Xesus ñiîfakñe okwe.

Sowtatu Komo Ñetaporexex Xesus Poko

²⁷Ero ke tak Xesus naafatkeñe sowtatu komo tímîn yaka. Iina takî tî takrono komo nañikyatkeñe ahnoro. Xesus takî tî wamcetkeñe.

²⁸Xesus pen takî tî pononketkeñe okwe. Anarî takî tî namrupetkeñe yîwya hara ahnorono, cucurem.

²⁹Kpata warai marha tî kahyatkeñe aroko me. Ero yipu takî tî ñiifatkeñe Xesus yarokorî me oko. Amoyi marha tî ñiifatkeñe emyaka kaari ñixan yaka. Ero wa exiche nutupenwatkeñe tosokmuru po so Xesus yamrinaka. Ero wa tî ñetaporetkeñe kica Xesus poko. Ai, Xutew komo kayaritomon xa Amoro ham, ketkeñe takî tî yîwya.

³⁰Ñetakwatkeñe marha kica Xesus pore. Amoyinthîrî tî mohketkeñe hara emyai. Iike rma tak kanakatapetkeñe emapona. Ero wa tî Xesus pen ñiifatkeñe sowtatu komo.

³¹Ero wa ciriche tak cucurem takî tî mohketkeñe hara poono. Yîwyanî ro tî namrupekñe hara yîwya. Ero yinhîrî miya takî tî naafatkeñe sowtatu komo amowotome. Ero wa tî Xesus naafatkeñe okwe.

Xesus Pen Namowexex

³²Ero wa Xesus yaafataw Sireñe pono takî tî ñeeñatkeñe esama yaw. Simaw tî mîk xakñe noro yosotî. Noro ya takî tî tpanaxkem narpetkeñe Xesus yamowotopo ha.

³³Îh pona takî tî cetkeñe, Korkota yîpîn pona. Tooto Pîtho Yocho, kacho tî mîn, Korkota, kacho. Ero pona Xesus naafatkeñe.

³⁴Iito cexitaw so Xesus takî tî wokpetkeñe kawawano ke, cîmîkno yakro esmaxapu. Ero yipu Xesus ñemeyakñe wahra mak. Erî xera tko tî xakñe. Ero wa tî Xesus xakñe.

³⁵Ero yinhîrî takî tî Xesus pen namowetkeñe tpanaxkem pona. Amowoche Noro pononho takî tî nahsîyatkeñe sowtatu komo tponon me so hara. Tînahsîrî komo meñekacho tî nañmetkeñe, On wahsîya ow ham, kachome tiwya so. Ero wa tî Xesus pononho nahsîyatkeñe kweronomañe penî mtapotachonho yaw roro rma. On wara kacho tî noro pen mewrekñe, Opononho tak nahsîyatkeñe. Tînahsîrî komo meñekacho nañmetkeñe, kacho. Ero ke ero wa kachonho yaw roro rma tak nahsîyatkeñe.

³⁶Pononthîrî yahsîche iito rma takî tî ñeremetkeñe Xesus yenîñe me.

³⁷On wara marha tî xatkeñe, kicicme Xesus yehtoponho tî re mewretkeñe karita poko. On wara kacho mewretkeñe, Xesus Moso, Xutew komo kayaritomon ha, kacho tî mewretkeñe. Ero wa kacho takî tî wetkeñe Xesus yepoi. Ero wa tî ñiifatkeñe sowtatu komo.

³⁸Ceñepañem pen komo marha tî namowetkeñe Xesus panaka, kaari ñixa anarî, poowa ñixa anarî. Ero wa tî namowetkeñe tpanaxkem pona so.

³⁹On wara xatkeñe iituxa tîtosom komo, nîmtapowatkeñe takî tî Xesus poko kicicme ro mak okwe. Tîhtîpîrî komo tî panametkeñe yîwîrîyakachome.

⁴⁰On wara tî ketkeñe, On wara kañenho mexe re Amoro ha ta, Kaan mîn wixkes amñe. Osorwaw ro mak kenmayas ciitopo poko hara, kañenho mexe re ha ta Amoro, ketkeñe. Ero ke etwaikapora rma esko ha ke. Ahtoko ika. Kaan mumuru Ow ha, mîîkekñe reha ta, ketkeñe tî yîwya. Ero wa tî ketkeñe Xesus ya.

⁴¹Ero wa xa marha Xesus poko ñetaporetkeñe tîmsom pokono yenñe kom hara, Xutew panatanmetopo mewreñe komo marha, poritomo komo marha.

⁴²On wara tî ketkeñe ñexamro hara, Anarî komo cma tî re waipîn me ñiifakñe Moso. Ero wa ecirira nai ham Noro rma hara. Ixaw komo kayaritomon tî re Moso ha. Ero ke ahri ka nîhtope, pona entome tak kîwya so, ketkeñe kica.

⁴³Kaan pona enñe tî re Moso. Ero ke Noro rma yukurunpeñe me ñexpe. Kaan Mumuru xa Ow ha, kekñe ha ta. Ero ke yîpînîn yaw exitaw Noro, mokoipe ika enihtoso, ketkeñe tî Xesus poko.

⁴⁴Ero wara rma ketkeñe hara ceñepañemînhîrî pen komo amowoxapu xa marha. Ero wa xa marha tî nîmtapowatkeñe Xesus poko kica. Ero wa tî xatkeñe kica.

Xesus Pen Waihyasî

⁴⁵Taa, kamarakataw tak kaamo pen nawarpanwakñe. Awarpape tak xakñe roowo ahnoro kopi. 3 oora pona roro awarpape xakñe.

⁴⁶3 to exitaw on wara takî tî kekñe hara Xesus, Eri eri rama sabaktañi, kekñe tî. Apa, apa, ahce yanme wa Ow mahsîpînka okwe? kacho tî mîn ha. Ero wa tî kekñe Xesus.

⁴⁷Iito ececetoxapu komo tî on wara ketkeñe Xesusu mtapotarî yentache, Eriasî nañikya ham, ketkeñe tî.

⁴⁸Ero ke yohno rma anarî takî tî cekñe wooku kwaka tukpaxmu. Ero yipu takî tî nukpekñe kawawano kwaka. Arama potwo takî tî ñiifakñe. Xesusu mtaka takî tî nanîmyakñe emetome yîwya.

⁴⁹Anarme tko tî ketkeñe anarî komo. Ñexpe ha ka, ketkeñe reha. Erias mokrî ika cencerî enihtone ha, ketkeñe tî. Ero wa tî ketkeñe.

⁵⁰Ero yimaw Xesus takî tî ñemtarakekñe. Kañpe ro mak tî kekñe. Ero wa cexiche cekatî takî tî ñeñepekñe. Ero wa tî Xesus xakñe okwe.

⁵¹Ero yimaw rma Kaan mîn yahrutoponho takî tî ñetahyaxkekñe poono, Kaan yamtakpon yahrutoponho pen. Kai ro tî ñetahyaxkekñe roowo pona roro. Ero yimaw marha roowo pen tak ñesewsiyakñe. Toopu mko marha ñetîmtakekñe.

⁵²Okoputho yewtarî mko marha tî ñetahrunkkekñe. Yîwînxapunhîrî komo takî tî paketkeñe hara yaake, Kaan xatî pen komo.

⁵³Cewtathîrî komo yai takî tî ñepataketkeñe. Amñe Xesus pakache Kaan yewtonî ro pona tî cetkeñe, Xerusaren pona. Iitono komo ya tî ñesenpetkeñe, meñpono pîn komo ya. Ero wa tî xatkeñe.

⁵⁴Taa, iito rma xakñe sowtatu yantomañe tmaywen komo yakro. Xesus yenîñe me tî xatkeñe. Ñexamro tî ñeeñatkeñe roowo yesewsîrî, kaamo yawarpantarî marha. Ero ke ñeraswatkeñe ro mak takî tî kopi. On wara tî ketkeñe, Kaan Mumuru xa Moso ham kopi, ketkeñe tî.

⁵⁵Iito marha tî xatkeñe wooxam kom hara yaake, Karireia pono kom ha. Mooxe ñhe ciki tî ñecececetkeñe Xesus yentome mak. Xesus yakronomañenho tî mîkyam xatkeñe, wenari cetarisomîñhîrî kom ha.

⁵⁶Yaake xatkeñe wooxam komo iito, Maria Matarena, Maria xa hara, Ciaku yon ha, Xose yon marha mîk. Sebetew xîkrî yon marha xakñe iito. Anarî komo marha tî xatkeñe iito wooxam kom hara. Ero wa tî xatkeñe.

Xesus Yokoputho Yahrutoponho Ewtarî Yaka

⁵⁷Taa, kokoñi takî tî Xose cekñe Piratus yaka. Afmateia pono tî mîk xakñe. Xesusu mtapotarî yentañe tî mîk xakñe.

⁵⁸Noro takî tî cekñe Piratus yaka. Xesus yokoputho cma re waafasî, kekñe tî yîwya. Ero ke tî nîmpekñe yîwya.

⁵⁹Ero ke Xesus yokoputho takî tî nahsîyakñe Xose. Poono ke takî tî karamiyakñe. Kîfwan mîn xakñe poono, riiñu kahxapu.

⁶⁰Ero yinhîrî takî tî Xesus yokoputho ñermonoyakñe toopu yexenawno yaka. Ahtoxan tî mîn xakñe Xose nahtopotho rma. Ero yaka rma tî Xesus yokoputho ñermonoyakñe. Ermonopuche takî tî toopu nîhmamekñe ewtarî potaka, ahrutopo ha. Porinî tî mîn xakñe toopu. Ero yipu ke nahruyakñe. Ero wa ahruche anana takî tî cekñe hara. Ero wa tî xakñe Xose.

⁶¹Iito marha tî xatkeñe wooxam komo ceremaxi Xesus yahrutopo mîtwo. Maria Matarena, anarî hara Maria, ero wa tî xatkeñe iito.

Sowtatu Komo Nantomexe Xesus Yokoputho Yewyomarî Poko

⁶²Taa, kokmamyakñe tak erewsî ciitoponho, Paskwa yimawno ciitoponho. Enmapuche hara Piratus yaka takî tî cetkeñe tîmsom pokono yenîñe komo, Parisew komo marha.

⁶³On wara tî ketkeñe yîwya, Ai Apa, Noro penî mtapotachonho ponaro rma nas amna. On wara kañenho Mîk pen, ewkukmano riñenho pen. Amñe osorwaw ro enmapuche kpakes hara, kekñe waipîra rma ka cexitaw. Ero wa kachonho ponaro rma nas amna.

⁶⁴Ero ke sowtatu komo cma re mantomesî noro yokoputho yewyomarî poko. Osorwaw kaamo men ka ñehcowpe iito. Ewyomañe exihra exitaw mokyatu men yînpatananmekîthîrî komo okoputhîrî yaaso tak okwe. On wara men ketu, Paka haram okre, ketu kica. Meñpono pînî rma re cemaro

me panatanmekyakñe kica Noro pen. Ero wa xa marha tak mefpono pîn xa tak panatanmekyaxe cemaro me hara kica akrononhîrî komo. Ero ke sowtatu komo cma re meñepesî ewyomañe me, ketkeñe tî yîwya.

⁶⁵Taa, aacoko ewyomañe komo, kekñe tî Piratus yîwya so. Okoputhîrî yewyomacho yîhtînocoko awanme ro so, kekñe tî yîwya so.

⁶⁶Ero ke cetkeñe takî tî Xesus yokoputho yahrutoponho yaka. Ahruru tî nahkorometkeñe. Sowtatu komo nantometkeñe marha ewyomarî poko. Ero wa tî xatkeñe.

Xesus Pakes Hara

28 ¹Taa, ero yinhîrî kepokaretoponhîrî kokmamche ñenmayakñe hara yihcirî kaamo. Saa kñowe ketaw takî tî Xesus yokoputho yahrutopo yenso cetkeñe wooxam komo asakî. Maria Matarena tî cekñe, Maria marha tî cekñe anarî hara. Ero wa tî cetkeñe.

²Ero yimaw tak roowo ñesewsiyakñe hara. Kañpe ro makî tî kekñe kopi. Ero yimaw marha takî tî Kporin komo yancun nihcekñe kah yai. Noro takî tî cekñe ewtarî potaka. Ahruthîrî tî nîhmamekñe anana. Yîhmamache iipona tî ñeremekñe.

³Tîroromutwe ro makî tî xakñe noro yeepatarî, pepe kacho wa mak oco. Tumutwe ro makî tî xakñe noro ponon yukwarî wara ro mak.

⁴Ancu yenîche sowtatu komo takî tî ñeraswatkeñe xa. Tatanatkeñe ro makî tî. Waixapu wara ro makî tî xatkeñe. Ero wa tî xatkeñe sowtatu komo.

⁵Taa, on wara takî tî kekñe ancu wooxam komo ya, Esekatkara ro mak ehcoko. Xesus yokoputho yenî xe mat ham, amowoxapunhîrî ha.

⁶Exihra tak nasî tan. Paka wa ha tîmtapotachonhîrî yaw roro rma. Entamcoko xe ka yîrapotoponhîrî.

⁷Ero yipu yenîche tak awya so yohno etocoko ekatîmso yînpantanmekrî komo ya. On wara kacoko yîwya so, Paka haram Xesus waixapu komo chewnonho. Noro takî tî nîñce amñe aywapu so Karireia pona. Iito rma takî tî meeñatu amñe, kacoko men yîwya so, kekñe tî ancu wooxam komo ya.

⁸Ero ke cetkeñe hara tî wooxam komo kañpe. Ñeraswatkeñe rma tî, tahwore xa tko tî xatkeñe. Kañpe tî cetkeñe Xesusu npanatanmekrî komo yaka ekatîmso.

⁹Cetaw so rma ka ñesepofatkeñe takî tî Xesus yakro rma. On wara tî kekñe Noro yîwya so, Ai okopuci komo, tan mat ha? kekñe tî Noro yîwya so. Ero ke takî tî yîhyaka cetkeñe. Yîhtarî takî tî nahsîyatkeñe. Amna Porinî ro Amoro, ketkeñe tî yîwya.

¹⁰On wara takî tî Xesus kekñe yîwya so, Erasîra ehcoko. On wara men katatko oyakno komo ya, Karireia pona tî etocoko. Iito takî tî Xesus meeñatu amñe, katatko yîwya so, kekñe tî Xesus yîwya so. Ero wa tî kekñe wooxam komo ya.

Xesus Pakachonho Ñekatĩmyaxe Sowtatu Komo

11 Ero ke cetkeñe tĩ wooxam komo. Cetaw so rma sowtatu komo marha tĩ cetkeñe ewto pona Xesus yokoputho yewyomañenho komo. Anarĩ komo makĩ tĩ cetkeñe. Tĩmsom pokono yenĩñe komo yaka tĩ cetkeñe. Ahnoro tĩñenĩthĩrĩ komo tĩ ñekatĩmtĩketkeñe yĩwya so.

12 Ero yipu yentache tĩmsom pokono yenĩñe komo takĩ tĩ ñesenmekyatkeñe poritomo komo yakro cesentachome so. Cesentache so tak sowtatu komo ya takĩ tĩ nĩmyatkeñe puranta mefpono pĩn.

13 On wara tĩ ketkeñe yĩwya so, On wara men kacoko amñe mĩk hak ya, Xesus yokoputho mak naafatkeñe okwe yĩnpanatanmekĩthĩrĩ komo rma. Kosope mohce amna yĩwĩnĩkyataw, kacoko men amñe.

14 Ero yipu yencetaw na kopenato ya nĩrwona tak na apoko so. Ero wa exitaw noro nĩrwoxinkes amna apoko so awaikara so ehtome, ketkeñe tĩ sowtatu komo ya.

15 Ero ke puranta tĩ nahsĩyatkeñe sowtatu komo. Tĩmsom pokono yenĩñe komo mtapotarĩ tĩ ñewehcatkeñe. Yĩnpanatanmekĩthĩrĩ komo naace ham okoputhĩrĩ, ketkeñe okwe miyan komo ya rma. Ero ke ero wara rma kexe oroto Xutew komo kica. Ero wa kexe.

Tĩnpanatanmekrĩ Komo Nantomesĩ Xesus

16 Taa, ero yinhĩrĩ tak Xesus npanatanmekrĩ komo cetkeñe Karireia pona hara, 11 komo. Ìh pona cetkeñe, lito men kepořaxe so amñe, kekñe Xesus, ero pona.

17 Iito exitaw so tak Xesus ñeeñatkeñe xa hara. Noro mamakan me tak nutupenwatkeñe. Amna Porinĩ ro Amoro, ketkeñe yĩwya. Anarĩ komo tko nanwekyatkeñe rma okwe.

18 Ero yimaw tak Xesus mokyakñe yĩhyaka so. On wara kekñe yiywa so, Miyan komo yantomañe me oriyakñe Apapa. Kah yawno komo yantomañe me oriyakñe, roowo pono komo yantomañe me marha.

19 Ero ke on warai poko kantomexe so, miya so tak etocoko mĩk hak rowon pono komo cheka watohnĩ me ro mak. Opoko panatanmekno ciicoko oyakrono me tak ehtome so. Emicinono marha ciicoko. Apapa yanme emicinono ciicoko, Yumumuru yanme marha, Kĩřwanĩ ro Yekatĩ yanme marha. Ero wa emicinono ciicoko.

20 Miyan komo rma panatanmetatko. Apanatanmetopo komo mencetkeñe roro omtapotachonho, ero rma mahrimacoko hara ñexamro ñentarĩ me hara. Ahna so na awcetaw so awakro so wa was ha. Awakro so wasĩ miya roro on wara rma awehtopo komo yenatĩtopo pona roro amen, kekñe Xesus yĩwya so. Amen.

Xesus Yehtoponho Mahkus Nmewretho Mahkus

Xuaw Yehtoponho

1 ¹Taa, Xesus Kristu ya kakiŵwamacho komo tan wekatîmyas awya so. Kaan Mumuru xa Mîk Xesus. Wihciyasî mak yîwya kakiŵwamacho komo yekatîmtopo.

²On wara tî kekñe weronomano riñenho pen pahxa, Isaias pen ha.

Awesamaka weñepesî awekaiporeñe awesamarî yakiŵwamañe me,

³Pohnîntawno me mak nasî noro amñe. Iito tak ñekatiŵyasî omtapotarî tîhyaka mohxapu komo ya. Kaŵpe xa nîmtapowaŵi. On wara kesî, Kporin komo yesamarî ka akiŵwamacoko. Pataw men ciicoko ha, kesî, kekñe tî weronomano riñenho pen.

⁴Ero wara rma takî tî Xuaw mokyakñe. Meye makî tî xakñe pohnîntaw. Tîhyaka mohxapu komo ya tî Kaanî mtapotarî ñekatiŵyakñe. On wara tî kekñe yîwya so, Kicicme awehtoponhîrî komo tak poxunkacoko ha. Ero wa awexitaw so tak Kaan nîhcamnoyasî kicicme awehtoponhîrî komo. Memihcaxe marha tak ero yimaw, kekñe tî Xuaw mohxapu komo ya.

⁵Meŵpono pîn komo tî cetkeñe yîhyaka. Xuteia pono komo tî cetkeñe mîn hak ewto pono komo. Xerusaren pono komo marha tî cetkeñe. Ero wa tî cetkeñe yîhyaka. Mohxapu komo ahnoro ñemicinoyakñe Xuaw Xotaw kwaka. Kicicme cehtoponhîrî komo tî ñekatiŵyatkeñe cemicitome so.

⁶On wara tî xakñe Xuaw, kameru poci makî tî xakñe noro ponon. Paaka picho xakñe aañapotun. Taritari warai tî xakñe iyotî. Ween tî xakñe yîñemerî comota pono. Ero wa tî xakñe Xuaw.

⁷On wara marha tî kekñe Xuaw mohxapu komo ya, Anarî mokyas hara amñe ohretawno tak. Karitî Mîk Noro oyopono ro mak. Katuhtara waŵi yîhtarî mici yîmhokaxi yîxawyakan me ro mak oyexirî ke.

⁸Tuuna kwaka makî reha ow kemicinoyaxe so. Kîřwanî ro Yekatî kwaka reha awemicinoyaxe so Noro amñe, kekñe. Ero wa tî kekñe Xuaw tîhyaka mohxapu komo ya.

Xesus Ñemihcasî, Noro Marha Nukukmesî Satanas Hara

⁹Ero yimaw takî tî Xesus marha mokyakñe Xuaw yaka. Nasare poi tî mokyakñe. Karireia pono rma tî mîn Nasare. Ero poi tî mokyakñe Xesus Xuaw yaka. Noro marha takî tî ñesemicinopekñe Xuaw ya Xotaw kwaka.

¹⁰Yukwai Xesus yawomuche takî tî kaapu ñetahrunkekñe Noro wero ro. Kaan Yekatî marha tî ñîhcekñe Noro wero ro kah yai ha. Potkuku me tî ñîhcekñe, ñetahsîyakñe Xesus pona.

¹¹Ero yimaw takî tî kah yawno mtapotarî ñesencekeñe. On wara kekñe, Omumuru cik Amoro okwe. Tawake xa was apoko okre, kekñe. Ero wa kacho ñesencekeñe.

¹²Ero yinhîrî rma takî tî Xesus naafakñe Kaan Yekatî mooxe pohnîntaka.

¹³Iito takî tî ñenmayakñe Xesus 40 kaamo okwe. Iito exitaw tî Noro nukukmekñe Satanas, kicicitho poko tî pohkekñe. On wara marha tî xakñe Xesus ero yimaw, okno pîn komo chew makî tî xakñe. Kamara komo chew, okoyi komo chew, ero warai komo chew makî tî xakñe. Ancu komo rma tko tî mokyatkeñe karihtoso. Ero wa tî xakñe Xesus.

Petru Komo Nahsîyasî Xesus Tînpantanmekrî Me

¹⁴Taa, On wara takî tî Xuaw pen ñiîfakñe Eroces, nahruyakñe okwe kahrutopo yaka. Noro pen yahruche takî tî Karireia pona cekñe hara Xesus. Tmaywen me awahsîyaxe so Kaan okre, kacho tî ñekatîmyakñe mohxapu komo ya.

¹⁵On wara tî kekñe, Kaan maywen me awehtopo komo me tak nasî pahnoke xa, kekñe. Ero ke kicicme awehtoponhîrî komo men poxunkacoko ha. Kaan ya awakîřwamacho komo ponaro marha tak ehcoko, kekñe tî yîwya so. Ero wa tî kekñe Xesus Karireia pono komo ya.

¹⁶Ero yimaw takî tî Karireia ñikithon yecihtari cekñe Xesus. Iito takî tî ñeeñakñe Simaw. Noro yakno marha tî ñeeñakñe, Antre. Mîŷe tî nafmetkeñe ñexamro ñikitho imo kwaka. Ootî yanîmñe ro tî mîkyam xatkeñe.

¹⁷On wara tî kekñe Xesus yîwya so, Amohcoko tak owenari. Tooto yanîmñe me tak kiiřaxe so hara, kekñe tî yîwya so.

¹⁸Ero ke ero yimaw rma takî tî cetkeñe ñexamro Xesus wenari. Nahsîpînkettekeñe takî tî tîmîyenthîrî komo Noro wenari tîtotome so. Ero wa tî xatkeñe.

¹⁹Ero yinhîrî takî tî cekñe xa hara Xesus meyehra mak. Iito tî ñeeñakñe Ciaku hara. Xuaw marha tî ñeeñakñe akno rma hara. Sebetew mumuru komo tî mîkyam xatkeñe. Kanawa yaw tî xatkeñe mîŷe yeemirî poko.

20 Ñexamro marha tî nañikyakñe Xesus. Ero ke takî tî tîim komo nînomyatkeñe kanawa yaw rma, Sebetew pen. Tanton komo yakro makî tî ñetînomyakñe Sebetew, epethîrî pona cetapickaxmu komo yakro ha tî. Xesusu wenari takî tî cetkeñe Ciaku komo. Ero wa tî xatkeñe.

Worokyam Ñeñepesî Xesus Tooto Ropotai

21 Ero yinhîrî tak Kapanau pona takî tî cetkeñe Xesus komo. Sabatu po tak Xesus cekñe iitono komo yesenmetopo yaka panatanmekno riso.

22 Ñeserepoketkeñe xa takî tî iitono komo yîmtapotarî yencetaw. On wara ketkeñe, Xutew panatanmetopo mewreñe komo warahra ro mak kesî Moso kopi. Etanwekpon me xa nîmtapowas okyo, ketkeñe tî. Ero ke tî ñeserepoketkeñe ro mak yîmtapotarî poko.

23 Iito tî xakñe worokyam keñarî esenmetopo komo yaw rma. Noro takî tî nîmtapowakñe Xesus yakro kañpe xa.

24 On wara kekñe, Ahce wa wa amna miiña ha ke? Amna yîhcamnosos kña katî wa mîmoko ha? Xesus Amoro Nasare pono ha. Aaxera ro kña nas amna. Kaan yawno ro xa Mîk ham kiñwanî ro, wîlkes apoko, kekñe tî yîwya.

25 Yîmtaka rma tko tî ñeyukyakñe hara Xesus. Tîtkene esko. Noro ropotai kña tak epatakak ha, kekñe tî. Ero wa tî kekñe Xesus worokyam ya.

26 Ero ke takî tî tooto pen nîrohnonmekyakñe worokyam, yîropotawno ha. Ñemtarakekñe marha tî kopi. Ero yinhîrî takî tî ñepatakekñe yîropotai.

27 Ero ke ñeserepoketkeñe xa tak tî enîñe komo, esenmexapu kom ha. On wara tî ketkeñe, Onoke warai xa Moso hara kopi? Anarme ro mak kpanatanmekyaxe so okyo. Anwekîn me marha nîmtapowasî worokyam yakro, kicicitho komo yakro. Ero ke ñepatakexe rma kopi, ketkeñe tî Xesus poko.

28 Ero yinhîrî takî tî miya so ro mak Xesus yehtopo ñesencekñe. Ahnoro Karireia rowon pono komo takî tî ñencetkeñe. Ero wa tî xatkeñe.

Akiñwamano Ritoponho Xa Hara Xesus Ya

29 Ero yinhîrî esenmetopo komo yai takî tî ñepataketkeñe Xesus komo. Eñexa rma takî tî cetkeñe Simaw mîn yaka hara. Antre mîñî rma tî mîn xakñe. Ero re yawno tî mîkyam xatkeñe. Ciaku komo marha tî cetkeñe akro so, Xuaw kom ha. Ero wa tî cetkeñe Xesus yakro.

30 Iito tî xakñe Simaw pici yon. Namotoyakñe okwe, kama po makî tî xakñe ocoro cexirî ke. Ero ke takî tî noro ñekatiñmyatkeñe Xesus ya yohnos rma. Apa, moso nasî ocoro okwe, ketkeñe tî.

31 Ero ke takî tî Xesus cekñe yîhyaka. Cow sai, amorî poko takî tî nanîmyakñe. Krei, ñetowyakñe takî tî ocoronthîrî. Ero yinhîrî takî tî yîñahrî komo ñetakekñe noro amotoxapunhîrî rma. Ero wa tî xakñe.

³²Ero ke kokmamrî me takî tî on wara xatkeñe iitono komo, Xesus yaka ñekyatkeñe tamotosom komo ahnoro ro mak. Worokyam keñarî komo marha tî ñekyatkeñe yîhyaka.

³³Simaw mîn potaka takî tî ñesenmekyatkeñe mefpono pîn komo. Ahnoro ro makî tî mokyatkeñe iitono komo.

³⁴Ero ke okoh komo takî tî nakîfwamekñe Xesus mefpono pîn komo, Anarmerpan ke cepefayem komo tî nakîfwamekñe. Mefpono pîn marha tî ñeñepekñe worokyam tooto komo ropotai. Eñepetaw on wara tî kekñe, Tîtkene mak ehcoko ha, kekñe tî. Kaan mumuru Mîk ham, karî ke yîwya so tî ero wa kekñe. Ero wa tî xakñe Xesus.

Mîn Hak Ewto Pona Cesî Xesus

³⁵Taa, iito takî tî ñetakriyakñe Xesus. Enmaporo takî tî nîhcekñe kuywa poi. Mîmo yai tî ñepatakekñe. Miya tî cekñe ewto poi pohnîntaka ro mak. Iito takî tî Kaan yakro nîmtapowakñe.

³⁶Amñe takî tî Simaw komo cetkeñe Xesus yeposo.

³⁷Noro yenîche takî tî on wara ketkeñe yîwya, Apa, awenî xe tî natu tooto komo ahnoro, ketkeñe tî yîwya.

³⁸On wara tko tî kekñe Xesus, Anarî ewto pona xa matko kaikatko. Mîn hak pono komo ya cekatîmpore nasî Kaanî mtapotarî. Ñexamro ya marha ekatîmso mohxapu Ow ha, kekñe tî Xesus yîwya so.

³⁹Ero ke tak mîn hak ewto pona takî tî cekñe Xesus. Karireia pono mko ñirikyakñe. Ero po so takî tî Kaanî mtapotarî ñekatîmyakñe esenmetopo komo yaw so. Worokyam marha tî ñeñepekñe iikeñarî komo ropotai so. Ero poko tî xakñe Xesus.

Repra Keñarî Nakîfwamesî Xesus

⁴⁰Taa, ero yimaw takî tî repra keñarî mokyakñe Xesus yaka. Ñeremekñe takî tî tosokmuru po. On wara tî kekñe Xesus ya, Apa, oyakîfwamañe me kîhtînoyasî. Ero ke owî cma re makîfwamesî yiixe awexitaw, kekñe tî yîwya.

⁴¹Noro pînîn yaw tî xakñe Xesus. Ero ke takî tî ñetapoyankekñe teme kachome takî tî noro poko. Awakîfwama xe rma wasî, ñecihpe tak apun ha, kekñe tî.

⁴²Krei, ero wa kache rma repra takî tî ñetowyakñe. Kîfwañhe takî tî xakñe yupun okre.

⁴³⁻⁴⁴Ecpîche rma tak noro ñeñepekñe hara Xesus. Cetaw rma tko tî weronomekñe cerewre. On wara tî kekñe yîwya, Awakîfwamachonhîrî ekatîmra ro mak men esko. Kaan yaka cewomsom yaka mak etoko. Noro ya tak esenpoko. Yîwya marha tîmko Kaan ya tîmsom, Moises pen nmewretho yaw rorono rma. Ero yipu tîmrî ke rma, Akiîfwamano riñe Mîk ham Xesus, kesî tak naoro opoko, kekñe tî Xesus yîwya.

⁴⁵Ero wa kacho yentache takî tî cekñe repra keñarînhîrî. Ñekatîmyakñe rma tî takiñwamachonhîrî miyan komo ya rma. Ero ke kiñwantaw tohra thakwa takî tî xakñe Xesus ewto pona. Pohnîntaw so makî tî ñenmayakñe. Mokyatkeñe rma tko tî tooto pen yîhyaka mîn hak ewto pono komo. Ero wa tî xatkeñe.

Pokumnî Ro Nakiñwamesî Xesus

2 ¹Ero yinhîrî yaake ro enmapuche Kapanaun pona takî tî cekñe hara Xesus. Ero ke iitono komo takî tî ñencetkeñe Noro mohtopo. Mînto nai Xesus mîmo yaw, kacho tî ñencetkeñe.

²Ero ke tooto komo pen takî tî mokyatkeñe hara Xesus yenso. Mîmo takî tî nawronohketiketkeñe. Mîmo mkai meero tî xatkeñe tooto pen, takpî ro makî tî xatkeñe. Ñexamro ya takî tî Xesus ñekatîmyakñe Kaanî mtapotarî.

³Ero yimaw anarî komo takî tî mokyatkeñe hara kîrkomo, 4 mak. Pokumnî ro tî ñekyatkeñe Xesus yaka.

⁴Takpî tko tî xatkeñe Xesus yentañe komo yîhyaka roro arîrî yarohra. Ero ke mîmo takî tî nawketkeñe Xesus yepoi. Ewtarî yaro takî tî pokumnî ñenîhçetkeñe. Aam po rma tî ñenîhçetkeñe.

⁵Ero ke on wara tî xakñe Xesus, tpona enîñe me tak tî ñexamro ñeeñakñe. Ero ke on wara tî kekñe pokumnî ro ya, Okopuci, kicicme awehtoponhîrî tak wîhcamnopo, kekñe tî yîwya. Ero wa tî kekñe.

⁶Iito rma tko tî xatkeñe Xutew panatanmetopo mewreñe komo ceremaxi. On wara tî ketkeñe ñexamro tîhnaw so,

⁷Ahce kacho ero wa nîike Noro kicicitho me ro mak kopi? Onoke thakwa re kehtoponhîrî komo nîhcamnoya? Kaan makî reha nañi kehtoponhîrî komo yîhcamnoñe me, ketkeñe tî.

⁸Ñexamro yesehtînotopo rma tko tî nîhtînoyakñe Xesus tîropotaw. Ero ke on wara tî kekñe yîwya so, Ahce kacho meserepoketu omtapotarî poko? kekñe tî.

⁹Omtapotarî yanme ñehcamnoyasî kicicme tooto komo yehtoponho. Apehceme rma ñehcamnoyasî. Apehceme marha ñetakiñwamexe kañpenînhîrî komo omtapotarî ke makî. Ero ke ahce wa wîike moso ya awya so, pokumnî ya ha? Wîhcamnopo tak kicicme awehtoponhîrî, wîike katî? Awomko tak ha, awamhîrî tak anîmko awtotome ha, wîike katî?

¹⁰On wara kañe me awexi xe so tko wasî, Kicicme roowo pono komo yehtoponho yîhcamnoñe me rma Mîk ham Tooto me Ewruwapu, kañe me, kekñe tî yîwya so. Ero ke pokumnî ya takî tî on wara kekñe hara,

¹¹Okopuci, awomko tak ha. Awamhîrî tak arko. Amîn yaka tak etok hara, kekñe tî Xesus pokumnî ya.

¹²Ero ke yohno rma takî tî nawomyakñe pokumnînhîrî. Taamhîrî tî naaakñe tooto komo wero ro rma. Mîmo yai tî cekñe. Ero ke

ñeserepoketkeñe xa takî tî enîñe komo. Kifwañhe xa Kaan ñiirî ham okre. Ero wa akifwamano ritopo yenîñenho pînî ro mak kîwyam kopi, ketkeñe tî. Ero wa tî ketkeñe.

Repi Tak Cesî Xesus Wenari

¹³Ero yinhîrî tak ecihtaka takî tî cekñe Xesus. Iito exitaw tooto komo mokyatkeñe xa hara yîhyaka mefpono pîn komo xa hara. Ero ke ñexamro marha takî tî panatanmekyakñe.

¹⁴Ero yinhîrî takî tî cekñe esama yaw hara. Tîcetaw Repi takî tî ñeeñakñe Awpew mumuru ha. Ceremaxi tî xakñe kayaritomo purantan yahsîtopo yaw. On wara tî kekñe Xesus yîwya, Amok ha owenari, kekñe tî. Ero ke, tok sai, nawomyakñe takî tî Repi. Xesus wenari tî cekñe. Ero wa tî xakñe.

¹⁵Amñe takî tî Xesus cekñe Repi mîn yaka eseresmaxi. Yînpantanmekrî komo marha tî cetkeñe akro. Yaake marha tî xatkeñe iito ñexamro yakro ceseresmaxmu komo. Kayaritomo purantan yahsîñe komo, kicicitho komo marha, ero warai komo tî ñeseresmetkeñe iito Repi mîn yaw. Xesus wenari tîtosom tî mîkyam xatkeñe. Mefpora xatkeñe noro yipu komo.

¹⁶Ero wa Xesus yeseresmatopo tî ñeeñatkeñe Xutew panatanmetopo mewreñe komo, Parisew komo marha. Kayaritomo purantan yahsîñe komo yakro eseresmarî tî ñeeñatkeñe, kicicitho komo yakro eseresmarî marha. Ero ke on wara takî tî ketkeñe Xesusu npanatanmekrî komo ya, Ahce kacho apanatanmekñe komo ñeseresme noro yipu komo yakro kica? Kayaritomo purantan yahsîñe komo yakro ñeseresmesî kica, kicicitho komo yakro marha kica, ketkeñe tî yîwya so.

¹⁷Yîmtapotarî komo tko tî ñencekñe Xesus. Ero ke on wara tî kekñe yîwya so, Kaŋpe kexitaw kehcemañe yaka tohra tasî. Kaŋpera makî reha kexitaw kehcemañe xe tasî. Kifwan komo panatanmeso mokuhra ro mak wîxakñe oona roowo pona. Kicicitho komo panatanmeso makî reha wa kmokyakñe. Kicicme awehtoponhîrî komo men poxunkacoko, kaxi kmokyakñe yîhyaka so, kekñe tî Xesus. Ero wa tî kekñe Xesus Parisew komo ya.

Pahkî Eseresmara Kehtopo Pokono

¹⁸Ero yinhîrî on wara takî tî xatkeñe Xuaw npanatanmekîtho komo, Parisew npanatanmekrî komo marha, ananimaw so tî eseresmara xatkeñe pahkî. Ero ke Xesus yaka takî tî mokyatkeñe anarî komo. On wara tî ketkeñe yîwya, Apa, On wara naxe Xuaw npanatanmekîtho komo, ananimaw so eseresmara naxe pahkî, Parisew npanatanmekrî komo marha naxe ero wara. Ero warahra reha naxe anpanatanmekrî komo. Pahkî esereman me exihra ro mak naxe ñexamro reha. Ahce kacho ero wa nat hara? ketkeñe tî Xesus ya.

¹⁹On wara tî kekñe hara Xesus yîwya so, Ahce wa natu tooto pitacho yenso toxapu komo awya so? Eseresmara ma re natu ero yimaw awya so? Eseresman me exihra ro mak wa naxe cipitaxmu yakro cexitaw so.

²⁰Amñe tko cipitaxmu ces hara yîhyai so. Ero yimaw tak pahkî eseresmara tak naxe, kekñe tî Xesus yîwya so.

²¹On wara marha wîikes awya so, kekñe hara tî, Pahxantho poonotho etahyaxkache ahce warai ke ceemiya awya so? Yaxan ke katî ceemiya ero yipu? Pîra ro mak. Yaxan ke eemiche pahxantho pen tak ñetahyaxketîkes okwe.

²²Ero wa xa marha tasî uupa yukun poko hara. Pahxantho yaka ciixan yarkara tasî een yaka. Ero yipu yaka arkache ñetawkesî thakwa enhîrî pen, wok pen tak cetîkes okwe. Yaxan yaka makî reha tarkesî ciixan uupa yukun ha, kekñe tî. Ero wa tî kekñe Xesus tîmtapotarî yentaxi mohxapu komo ya.

Kepokaretopo Poko Nîmtapowasî Xesus

²³Taa, ero yinhîrî tak esama yaw takî tî cekñe Xesus tînpantanmekrî komo yakro. Mararî pore tî cetkeñe kepokaretopo po. Ero wa cetaw so yînpantanmekrî komo tî puruma yeperîrî ñaxikwetkeñe.

²⁴Ero ke tî Parisew komo on wara ketkeñe Xesus ya, Kica, ahce kacho kpanatanmetopo yewetîra nat hara kica anpanatanmekrî komo? Kepokaretopo po etapickara ehcoko, kacho yewetîra naxe kica, ketkeñe tî Xesus ya.

²⁵Ai ha, kekñe hara tî Xesus yîwya so. Kaan Karitan yenîhra ma matu amyamro hara Tapi pen yehtoponho? Ñesemetanmekyakñe noro pen, akrono komo marha. Nîromanakñe thakwa okwe. Akrono komo marha nîromanatkeñe.

²⁶Ero wa tî xakñe pahxa Abiata pen exitaw Kaan yaka cewomsom me. Kaan mîn yaka marha ñewomyakñe Tapi pen. Iitono takî tî nokyakñe cuure, Kaan ya tîmxapu. Tîmsom pokono komo yuru mak tan ha, kacho rma nokyakñe. Takrono komo yuru marha tî ñekamyakñe.

²⁷On wara xa wîikes awya so kepokaretopo poko, ahce kacho tooto nakîhcekñe Kaan awya so? Sabatu po epokaretome so mak katî nakîcekñe? Pîra ro mak. Tooto komo xe cexirî ke mak, Ero po epokarecoko, kekñe Kaan.

²⁸Ero ke, Ero wa ehcoko kepokaretopo po, kañe me rma nasî Tooto me Ewruxapu, kekñe tî. Ero wa tî kekñe Xesus Parisew komo ya.

Kaîpen Komo Karihcesî Xesus

3 ¹Ero yinhîrî tak Xutew Komo yesenmetopo yaka takî tî cekñe hara Xesus. Iito tî tooto ñeeñakñe hara amohnî.

²On wara tî xatkeñe iitono komo, Xesusu tî ñeeñatkeñe eñekapotome tak amñe enîno riñe komo ya. On wara tî ketkeñe, Kepokaretopo on kaamo,

amohnî na nakîfwame on po rma. Ero wa exitaw, Kicicitho moso kica, tîtkacerî enîno riñe komo ya, ketkeñe tî kica.

³On wara rma tko tî kekñe Xesus amohnî ya, Oona ka amok ha, kekñe tî.

⁴Ero yimaw rma tî on wara kekñe iitono komo ya hara, Ahce wa xa ciino cirpore nai kepokaretopo po awya so? Akiñwamano cirpore nai? Emetanmekno katî cirpore nai awya so? Karihtono cicîfa waipîra ehtome so? Waihkano katî cicîfa awya so? Ahce wa xa katî cirpore nai awya so kepokaretopo po ha? kekñe tî yîwya so. Tîî, ketkeñe makî tî, eikura ro makî tî xatkeñe iitono komo.

⁵Rîiwoxe takî tî esenmexapu komo wece ñeñakñe Xesus. Ahwora ro makî tî xakñe poko so ceipuru wara exirî ke yîropotari komo. Ero yinhîrî amohnî yakro takî tî nîmtapowakñe hara, Etamoyankak ha, kekñe tî yîwya. Ero ke takî tî ñetamoyankeñe. Kîfwañhe takî tî amorî xakñe eeco wara rma okre.

⁶Ero ke Parisew komo takî tî ñepataketkeñe. Ero yimaw rma takî tî Xesus waihkacho poko ñesencetkeñe Eroces ponarono komo yakro. Ero wa tî xatkeñe.

⁷Yihyai so tko tî cekñe Xesus. Ecihtaka takî tî cekñe tînpantanmekrî komo yakro. Ñexamro wenari rma tî cetkeñe xa hara tooto pen komo meñpono pîn, Karireia pono komo tî, Xuteia pono komo marha tî,

⁸Xerusaren pono komo marha tî, Itumeia pono komo marha tî, Xotaw yeco pono komo marha tî, Ciru mîtwono komo marha tî, Siton mîtwono komo marha tî, ero warai komo tî cetkeñe Xesus wenari. Noro yehtopo tî ñencetkeñe, emapona cirihñi ciitopo yîwya. Ero ke tî wenari cetkeñe.

⁹Ero ke kanawa takî tî ñekpekñe Xesus tînpantanmekrî komo ya. Okanawarî ehcoko xiya tooto komo ya oyerewnukuchen, kekñe tî.

¹⁰Meñpono pîn komo tî nakîfwamekñe Xesus. Ero ke cikihciki ketkeñe mak Xesus poko ahce wa so na cehsom komo. Teme ka xe makî tî xatkeñe Noro poko kîfwañhe cehtome so hara.

¹¹On wara tî xatkeñe kicicitho yekatî keñarî komo Noro yenîche, ñesewnapetkeñe roro Noro yamrinaka. Kaan Mumuru ro xa Amoro ham, ketkeñe tî yîwya.

¹²Xesusu tko on wara roro kekñe yîwya so, Ero wa oyehtopo ekatîmra ro mak men ehcoko, kekñe. Cerewre tî kekñe ero wa. Ero wa tî xakñe.

12 Komo Meñekesi Xesus

¹³Taa, ero yinhîrî îh pona takî tî cekñe Xesus. Iito cexitaw anarî komo takî tî nañikyakñe tîñîhtînoputhîrî komo mak ha.

¹⁴12 takî tî meñekekñe takrono ro me. Miya so tîtosom me tak ñiîfakñe, Kaanî mtapotarî yekatîmrî pokono ro me.

¹⁵Okoh komo yakîfwamañe me marha tî ñexamro ñiîfakñe, worokyam yeñepeñe me marha tî. Ero warai me tî ñexamro ñiîfakñe.

16 Osotî komo tak wekatîmyasî. Simaw tî xakñe Xesus nosohtotho, Petru amoro, kekñe tî yîwya, noro,

17 Ciaku takî tî xakñe, Sebeteu mumuru ha, Xuaw takî tî, noro yakno rma. Ñexamro takî tî Xesus nosohcekñe. Boaneces, kekñe poko so. Tarai mumuru komo, kacho rma mîn, Boaneces, kacho.

18 Antre takî tî xakñe. Piriipe, Bahtoromew, Mateus, Tome komo marha ti xatkeñe. Ciaku takî tî xakñe hara. Anarî tî mîk xakñe hara Ciaku, Awpew mumuru tî. Tatew, takî tî xakñe, Simaw marha takî tî anarî hara. Seroce kacho tî mîk xakñe noro.

19 Xutas Iskañotes tak. Xesus yekaniñe tî mîk xakñe noro. Ero wa tî Xesus meñekekñe takrono ro komo.

20 Îpî yenîhtoche takî tî iitono mîn yaka ñewomyatkeñe. Iina takî tî mokyatkeñe tooto komo xa hara, meñpono pîn xa hara. Ero ke cemyarke ro makî tî xatkeñe ceseresmarî komo yarohra okwe.

21 Ero wa Xesus yehtopo takî tî ñencetkeñe iyanan komo. Ero ke on wara tî ketkeñe, Nîmtawaimamyasî mak kica, ketkeñe tî. Ero ke Xesus yahsîso takî tî re mokyatkeñe. Ero wa tî mokyatkeñe.

22 Iito marha tî xatkeñe Xutew panatanmetopo mewreñe komo, Xerusaren pono kom ha tî. On wara tî ketkeñe ñexamro Xesus poko, Bewsebu rma tko nasî yîropotaw kopi. Worokyam kayaritomon yanme rma worokyam ñeñepesî kopi, ketkeñe marha tî kica.

23 Ero ke ero wa kañe komo takî tî nañikyakñe Xesus. Mokuche so anarî pokono wara takî tî ñesencekñe akro so. On wara tî kekñe yîwya so, Ahce wa thakwa re Satanas ñeñepe Satanasî rma? Pîra ro thakwa mak.

24 Kayaritomo maywen komo yetafmetaw etpoko rma ahce wa tak nai amñe noro, kayaritomo pen awya so? Ñemaywenketîkesî thakwa okwe, kekñe tî Xesus.

25 Ahce wa natu ero re mîmo yawno kom hara awya so? Etîxera cexitaw so ñexamro re rma, etpoko cetafmetaw so marha? Ñetahsîpînkexe mak tak okwe noro yipu komo.

26 Ero wa xa marha nasî Satanas hara tmaywen komo poko rma etaafmetaw ñemaywenketîkesî makî tak noro pen. Kayaritomo mera ro makî tak nasî.

27 Ahce wa nai ceñepañem karitî yemyawno yarî xe cexitaw? Ewomra nasî emyawno wece kañe exirî ke osom. Apomiche mak yîmîn yaka tak ñewomyasî. Emyawnonhîrî tak naaasî, kekñe tî Xesus yîwya so.

28 Ero yinhîrî on wara tî kekñe xa hara Xesus yîwya so, Yaaro tan wîlkes awya so, kicicme tooto komo yehtoponho nîhcamnoyasî Kaan ahnoro rma re. Tpoko rma kicicme yîmtapowataw so na ero wa ehtoponhîrî komo meero nîhcamnoyasî.

29 Kîrwanî ro Yekatî yîwîrîyaketaw reha yîwya so ero wa ehtoponhîrî komo tak nasî yîhcamnopîn me ro mak okwe. Miya roro twaihsom mîkro,

kacho me thakwa naxe ero wa cehsom komo reha, kekñe tî Xesusu yîwya so.

³⁰Ero wa tî kekñe Xesus Xutew panatanmetopo mewreñe komo ya. Kicicitho yekatî keñarî mîkro, karî ke yîwya so tî ero wa kekñe.

Xesus Yon Mokyasî, Akno Komo Marha

³¹Taa, ero yinhîrî tak Xesus yon takî tî mokyakñe yîhyaka, akno komo marha tî. Mîmo mkai makî tî ñececetkeñe. Eñexa takî tî Xesus nañikpetkeñe.

³²Mîmo yaw tî xakñe Xesus meñpono pîn komo yakro. Ceremaxi tî xatkeñe tooto komo Xesus mamhoko. Ai, ketkeñe takî tî yîwya, mînto tî nai anocwan, awakno komo marha. Mîmo mkai tî natu. Aaxe tî nat ha, ketkeñe tî yîwya.

³³Yîmtaka so tko tî ñeyukyakñe Xesus. Onoke warai komo xa onocwan me so nat awya so? Onoke warai komo marha natu oyakno komo me hara awya so? kekñe tî yîwya so.

³⁴Mîmo yawno komo porero takî tî ñeeñakñe Xesus, ahnorro porero rma. On wara kekñe, Moxamu rma moxam onocwan komo, oyakno komo marha okwe.

³⁵Kaanî mtapotarî yewetîne me awexitaw so oyakno me tak maxe, oyepeka me marha maxe, onocwan me marha maxe, kekñe tî Xesus yîwya so. Ero wa tî kekñe.

Naatî Yatho Pahñe Pokono

4 ¹Ero yinhîrî tak ecihtaka takî tî cekñe xa hara Xesus. Iito cexitaw panatanmekno tî ñiifakñe xa hara. Tooto komo tî mokyatkeñe yîhyaka meñpono pîn komo xa hara. Kanawa tî xakñe iito. Ero ke ero yaka takî tî ñesenkayakñe Xesus. Ero yaw takî tî ñeremekñe. Ecihtaw rma tî xatkeñe tooto komo tuuna wece cewru.

²Ñexamro takî tî panatanmekyakñe Xesus mîn hak poko. Anarî pokono wara makî tî ñekatiemyakñe yîwya so.

³On wara tî kekñe, Ai oyakno komo, omtapotarî ka entacoko. On wara xakñe mararî yosom, tînatîrî yatho ciiso cekñe mararî pona. Puh sarara me mak pahyakñe ciitome rma.

⁴Ero wa pahyataw esama porero mak ñepahyakñe yathîrî etpoi mak. Amñe tak torowo mokyakñe ahso. Iitononhîrî tak nahtîkekeñe okwe esama porerononho.

⁵Anarî mko ñepahyakñe toh keñarî cheka hara. Wahra mak xakñe roowo iito. Yohno rma natîkwakñe yathîrî panape exirî ke roowo iito.

⁶Kaamo yawomuche ñetîyekñe tak oco. Naawaiyakñe thakwa tak yimicimra cexirî ke.

⁷Anarî mko ñepahyakñe cekyekyem cheka hara. Ero yinhîrî cekyekyem tak natîkwakñe naatî yopo. Naatî pen ñipiñoyakñe okwe. Ero ke epetara thakwa xakñe iitono naatî.

⁸Anarî mko ñepahyakñe hara ewtî mexan pona. Iitono tak natîkwakñe kifwañhe okre, ñeperwakñe marha. 30 me ñeperwakñe anarî mko. 60

me ñeperwakñe anarî mko hara. 100 me ñeperwakñe anarî mko hara. Ero wa so ñeperwakñe ewtî mexan pona epahxapu reha.

⁹Ero wa kacho men entacoko entañe me awexitaw so ha, kekñe tî Xesus. Ero wa tî kekñe esenmexapu komo ya.

¹⁰Ero yinhîrî tak esenmexap unhîrî komo takî tî cetkeñe hara. Iito rma tî xakñe Xesus. Iito marha tî xatkeñe 12 komo. Anarî komo marha tî xatkeñe 12 komo yakro. On wara tî ketkeñe ñexamro Xesus ya, Ai Apa, Ahce warai pokono xa mîn mekatmo yîwya so ha? ketkeñe tî yîwya.

¹¹On wara tî ñeyukyakñe Xesus, camkîra maxe amyamro reha kah yawno maywen me awehtopo komo poko. Kaanî cma ero yipu ñentamexpesî awya so entanînhîrî rma. Pîra reha nasî tmaywen pîn komo ya. Ero ke anarî pokono wara makî reha wekatîmyasî yipu komo ya.

¹²Ero wa mak wekatîmyasî Kaanî mtapotarî yîwya so ewuhnî wara mak ehtome so cewkemu rma ha re, entara ehtome so marha entañe komo rma ha re. Sara wara enta xera nat ham, cetaknama xera ro mak naxe Kaan wece. Ero ke thakwa kicicme ehtoponhîrî komo ehcamnopîra rma nas okwe, kekñe tî Xesus yîwya so.

¹³Ero yinhîrî tak on wara tî kekñe hara Xesus yîwya so, Entara ma mehcaw omtapotarî, anarî pokono wa wekatmo ero ha? Miya rma nasî Kaanî mtapotarî anarî pokono wa cekatîmsom. Ahce wa thakwa ma re mencetu ero yipu xa hara amñe?

¹⁴On pokono rma mîn, wekatmo awya so ero, tînatîrî ciîñe wara nasî Kaanî mtapotarî yekatîmñe.

¹⁵Esama porerono wara mak naxe yîmtapotarî yentañe komo, anarî komo. Entache rma yîwya so Satanas tak mokyasî yîñentathîrî komo yowso hara okwe yîropotaka so pahxap unhîrî.

¹⁶Toh keñarî wara naxe anarî kom hara. Kaanî mtapotarî marha ñencexe noro yipu kom hara. Entache rma ka ponaro naxe. Tawake marha ka naxe tîñentathîrî komo poko.

¹⁷Yimicimnî wara tko naxe okwe. Ero ke yohno mak naxe Kaanî mtapotarî ponaro. Amñe tak ñesemetanmekyaxe hara okwe. Kaanî mtapotarî yewetîrî ke mak yîwya so ñemetanmekyaxe tooto kom okwe. Ero ke yohno rma tak Kaan poko nahwokexe hara okwe.

¹⁸Anarî komo naxe cekyekyem chewno wara hara. Noro yipu komo marha ñencexe Kaanî mtapotarî.

¹⁹Ero yinhîrî cemyarîrî ponaro mak tak ñehtîkexe hara. Tahworeñe me cemyawno komo nihtînoyaxe. Tohnaw mak ero wara nihtînoyaxe kica. Mîn hak poko mak ñepohketîkexe. Ero ke yipiñoxapu wara nas okwe Kaanî mtapotarî yîñentathîrî kom ha. Ero wa exirî ke tak epetantho wara mak naxe okwe.

²⁰Taa, ewtî mexan wara naxe anarî komo xa hara. Kaanî mtapotarî marha ñencexe noro yipu kom hara. Ñewehcaxe tak okre. Cepetaxmu wara

tak naxe noro yipu komo reha okre. 30 me ñeperwaxe anarî komo, 60 me ñeperwaxe anarî kom hara, 100 me ñeperwaxe anarî komo xa hara. Ero wa naxe ewtî mexan warai komo, kekñe tî Xesus. Ero wa tî kekñe tîpanatanmekrî komo ya.

Weeyu Poko Nîmtapowas Hara Xesus

²¹Taa, ero yinhîrî takî tî on wara kekñe hara Xesus yîwya so, Ahna miifatu weeyu potuhtoché awya so? Tahrem mamaka katî miifatu? Kama mamaka xa katî miifatu? Pîra ro mak. Apon pona mak miifaxe.

²²Ero wa xa marha nasî ahce wa na awehtoponhîrî komo amñe, ekatîmnînhîrî rma. Exihra ro mak tak nasî amñe ekatîmnî.

Eyamxapunhîrî marha ñesenpetîkes amñe, weixapu wara tak nas ahnoro.

²³Entacoko men omtapotarî entañe me awexitaw so, kekñe tî Xesus yîwya so.

²⁴On wara marha tî kekñe Xesus yîwya so, Kaanî mtapotarî yencetaw awya so takîhso men entacoko. Atî wicakî na nai Kaanî mtapotarî ponaro awehtopo komo? Ero wicakî xa marha ñentamexpes hara Kaan awya so. On wara marha nasî Noro, takîhso encetaw tîmtapotarî awya so añentathîrî rma tak nîhremes hara Kaan.

²⁵Ero wa awiñe komo me roro nasî Kaan. Sara wara entañe me awexitaw so Kaanî mtapotarî poko, añentarî komo rma nîhremes hara Noro.

Yîmtapotarî yentañe pîn me awexitaw so tko, añentathîrî komo rma cik nowtîkes okwe, kekñe tî Xesus. Ero wa tî kekñe yîwya so.

Naatî Yatîhtacho Pokono Ñekatîmyas Xa Hara

²⁶Ero yinhîrî on wara tî kekñe xa hara Xesus yîwya so, On wara marha nasî Kaan maywen me awehtopo komo, naatî yatîhtacho wara rma nasî. Ahce wa natîkwa naatî awya so? Yihcirî me ka tînatîrî yatho pahyasî mararî yosom.

²⁷Ero yinhîrî nîwînkîyasî noro kosope, pakes hara enmapuche. Tanme ro rma natîkwasî. Ahce wa xa natîkwa, kesî mak ciiñenhîrî, yîhtînopîra ro mak nasî.

²⁸Tanmero mak tatîhtaxmu me nasî naatî ahnoro. Yaarî makî ka ñesenpesî cokorî. Ero yinhîrî tak eperîrî ñesenpes hara. Ero yinhîrî tak eperîrî nakîhyas hara.

²⁹Akpîche tak ero yimaw rma nîhkocesî osom eperîrî yenmetopo me exirî ke, kekñe tî Xesus. Ero wa tî kekñe tîpanatanmekrî komo ya.

³⁰Ero yinhîrî tak on wara tî kekñe xa hara Xesus yîwya so, Ahce wa xa tko nai Kaan maywen me awehtopo komo? Ahce warai pokono wa kyan wekatîmya xa hara ero wara awehtopo komo awya so? kekñe tî.

³¹Mostata yatho wara xa nasî Noro maywen me awehtopo komo. Wahrai ro mak mîn mostata yatho. Ahnoro roowo pono yatho xawayakan xa mîn ha.

³²Ero yipu ciriche cik natíkwasî tak, pořmamyasî marha kaw xa. Anarî komo yopo tak pořmamy naatî komo yopo. Ñeseknacesî marha peremru porin me. Ero yipu yawarpanaka tak mokyaxe torowo komo tîmîñ ciiso, kekñe tî Xesus yîwya so.

³³Ero wa so tî kekñe Xesus, mîn hak pokono wara so tî ñekatiĩmyakñe Kaanî mtapotarî esenmexapu komo ya. Entañe me ehtopo komo yecenarî makî tî ñekatiĩmyakñe yîwya so.

³⁴Anarî pokono wara makî tî ñekatiĩmyakñe yîwya so. Tooto chewra cexitaw, kiřwantawno me tak ñekatiĩmyakñe ahnoro tĩpanatanmekrî komo ya reha. Ero wa tî xakñe Xesus.

Ocowo Imo Nîtiĩresî Xesus

³⁵Ero yinhîrî tak ero kaamo po rma kokonî exiche tak tî on wara kekñe Xesus tĩpanatanmekrî komo ya, Kaikatko tak eeco pona hara, kekñe tî.

³⁶Ero ke takî tî esenmexapu komo nĩnomyatkeñe. Kanawa yaw takî tî cetkeñe. Tiyotaka so rma tî Xesus ñenkayatkeñe. Anarî komo marha tî cetkeñe ñexamro yakro tkanawarî yaw so tî cetkeñe.

³⁷Cetaw so rma takî tî nocowonakñe kařpe ro mak kopi. Ñekahximekñe ro mak takî tî tuuna. Ero ke kanawa pen tî ñetarîcekñe tak okwe.

³⁸Xesusu tko tî nĩwĩnĩkyakñe kanawa mapitaw. Tĩhtĩyapoi tî nĩwĩnĩkyakñe. Ñenpaketkeñe tak tî yĩnpanatanmekrî komo. Apa, ketkeñe tî yîwya, tĩtwaiyaxe okwe. Ponarora ma mai ke kopî? ketkeñe tî yîwya.

³⁹Ero ke takî tî nawomyakñe Xesus. Ocowo yakro tî nĩmtapowakñe cewetĩsom me. Tĩĩ kasko, atĩtmamko tak ha, kekñe tî tuuna ya. Ero ke takî tî nĩtĩtmamyakñe. Tĩĩpe ro mak takî tî xakñe okre.

⁴⁰Ero yinhîrî on wara tî kekñe Xesus tĩpanatanmekrî komo ya, Ahce kacho merahtĩmcow hara? Ahce kacho opona enĩhra mat okwe? kekñe tî yîwya so.

⁴¹Ñeraswatkeñe ro makî tî yĩnpanatanmekrî komo. Onoke xa Moso hara kopi? ketkeñe takî tî. Yĩmtapotarî ñewehcasî ocowo kopi, tuuna marha, ketkeñe tî. Ero wa tî ketkeñe.

Worokyam Keřarî Nakiřwamesî Xesus

5 ¹Ero yinhîrî eeco pona takî tî cetkeñe hara Xesus komo. Katarenu komo cheka tî cetkeñe.

²Awomuche so rma tî Xesus yaka takî tî mokyakñe iitono. Tooto yocho yahrutopo yawno ro tî mĩk xakñe. Eñexa tî mokyakñe. Kicicitho yekatî keřarî tî mĩk xakñe kica.

³Iitono ro tî mĩk xakñe tooto yocho mĩtwono ro kopi. Etmiponî ro makî tî mĩk xakñe kopi. Kuripara ke meero tî etmipora xakñe.

⁴Napomiyatkeñe rma tî re emapona kanawa mici warai ke.

Nĩhromiyatkeñe marha tî kuripara ke. Cutai cutai, tapomitoponhîrî tî

nawocekñe, tîhromitoponhîrî marha tî nawocekñe. Iyoponkañe exihra ro makî tî xakñe okwe.

5Ñemtarakekñe roro tî noro kopi. Ñecaikekñe roro marha tî tohkarara ke oko. Katpanaw tî ero wa xakñe, kosope marha. Ananimaw so yocho mîtwo rma tî xakñe. Ananimaw so hara îh pona tî cekñe. Noro yipu tî mîk xakñe kopi.

6Noro yipu takî tî Xesus ñeeñakñe mooxe ha ka. Ero ke Xesus yaka takî tî mokyakñe kañpe. Pom tere, Noro yamrinaka tî ñepîrkekñe tosokmuru po. Kaan mumuru xa Amoro, kekñe ti Xesus ya.

7Xesus, kekñe xa hara tî, Kaan Mumuru ro xa Amoro, Kyopono ro komo Mumuru xa. Ahce wa wa ori xe mai ha? Owî cma re emetanmekîra masî. Awemetanmekîra wasî, kasko Kaan ñentari me rma, kekñe tî Xesus ya. Kañpe ro makî tî kekñe.

8Pahxa rma tî ka Xesus kekñe yîwya, Kicicitho yekatî amoro, moso ropotai kfa tak etok ha, kekñe tî. Ero wa karî ke tî ero wa kekñe worokyam yîwya.

9On wara tî kekñe xa hara Xesus yîwya, Onoke awosotî? kekñe tî. Rexiaw ow ha. Meñpora amna yexirî ke ero wa oyetacatu, kekñe tî.

10On wara marha tî kekñe Xesus ya, On roowo poi cma re amna yeñepera masî, kekñe tî. Emapona tî ero wa kekñe yîwya.

11Ero yimaw moroto tî xatkeñe kuuxi pen meñpono pîn. Îh po tî xatkeñe, tînahri tî nahyatkeñe iito.

12Ero ke on wara takî tî ketkeñe worokyam komo Xesus ya, Kuuxi ropotaka cma re amna meñepesî, ketkeñe tî Xesus ya.

13Taa, etocoko ha, kekñe tî Xesus yîwya so. Ero ke tooto ropotai takî tî ñepataketkeñe. Kuuxi ropotaka tî ñewomyatkeñe hara. Ero yimaw rma takî tî ñemerketkeñe kuuxi pen komo. Meñpora tî xatkeñe, 2.000. Kañpe ro makî tî cetkeñe pupyaka. Kuhrurururu, komomomomo, tuuna kwaka roro takî tî ñepîrketkeñe okwe. Ñenoñatkeñe thakwa makî tî okwe. Ero wa tî xatkeñe.

14Ero ke tak kuuxi yenîñenho komo takî tî ñemahciyatkeñe. Enoritoponhîrî tî ñekatîmyatkeñe ewto pono komo ya, cewyarono komo ya marha. Ero ke entañenhîrî komo takî tî cetkeñe enso.

15Xesus yaka tî cetkeñe. Iito tî ñeeñatkeñe worokyam keñarînhô, meñpono pîn keñarînhô ha. Ceremaxi tî xakñe, tponoye marha tî. Takîhso takî tî nîmtapowakñe. Noro yenîche ñeraswatkeñe takî tî enso mohxapu komo.

16Akîfwamachonhîrî yenîñenho komo takî tî ñekatîmyatkeñe yîwya so. Worokyam keñarînhô yehtoponho tî ñekatîmyatkeñe, kuuxi pen yehtoponho marha tî. Ero wa tî ñekatîmyatkeñe enso mohxapu komo ya.

17Ero ke on wara tî ketkeñe ñexamro Xesus ya, Apa, amna chei cma re mîîces hara, ketkeñe tî yîwya.

18Ero ke kanawa yaka takî tî ñesenkayakñe hara Xesus títotome hara. Esenkayataw on wara tî kekñe worokyam keñarínho yîwya, Apa, kmokyasî cma re awakro, kekñe tî Xesus ya.

19Pîra, kekñe tî Xesus yîwya. Apoyino yaka xa matko etok hara. Yîwya so awehtoponhîrî ekatîmko. On wara kasko yîwya so, Owakrei xa okre Kporin komo. Opínîn yaw xa xakñe ham okre, kasko yîwya so, kekñe tî Xesus yîwya.

20Ero ke takî tî cekñe hara noro. Miyan komo ya rma tî ñekatîmyakñe twakretoponhîrî Xesus ya. Tekapori pono komo ya tî ñekatîmyakñe meñpono pîn komo ya. Ñeserepoketkeñe ro makî tî entañe komo. Ero wa tî xatkeñe.

Xairu Yemsîrî Ñenpakesî Xesus, Woomam Nakîfwamesî Marha

21Ero yinhîrî tak ñikitho takî tî wacekñe xa hara Xesus kanawa yaw. Eeco pona awomuche iitono komo takî tî mokyatkeñe xa hara yîhyaka meñpono pîn komo xa hara. Ecihtaw rma ka xakñe Xesus.

22Ero yimaw anarî takî tî mokyakñe hara Xesus yaka. Xutew komo yenmekñe tî mîk xakñe. Xairu tî mîk xakñe noro yosotî. Xesus yenîche Noro yamrinaka takî tî ñeremekñe tosokmuru po.

23On wara tî kekñe yîwya, Apa, waiporo nasî oyemsîrî cik okwe. Ero ke meretîyabsîso cma re mîmokyasî omîn yaka kifwañhe tak ehtome hara, waipîra ehtome ha, kekñe tî yîwya. Cerewre ro makî tî kekñe.

24Ero ke noro yakro takî tî cekñe Xesus. Tooto pen komo marha tî cetkeñe akro. Xesus po makî tî cetkeñe takpî cexirî ke so. Ero wa tî cetkeñe.

25Ero wa cetaw so iito takî tî xakñe woomam hara. Kañpera tî xakñe, kamxukwakñe tî pahkî ro mak, 12 cimñipu okwe.

26Kehcemañe komo ya rma tî re ñesehcemapekñe mîk hak ya. Cerewrem ke tî noro pen ñehcemetkeñe. Ero wa cehcematoponhîrî yepetho tî nîmtîkekñe tupurantanthîrî okwe. Kifwañhe exihra rma tî xakñe okwe. Kañpera xa matko tî ñehtîkekñe okwe.

27Noro takî tî ñencekñe Xesus yekaci. Ero ke tî mokyakñe enso. Xesusu mkai tî mokyakñe tooto komo cheri. Noro ponon takî tî napeyakñe, teme, kekñe tî.

28On wara tî kekñe woomam, Xesus ponon yapeche mak owa oyepeñan tak nîttîmamyasî, kekñe tî tîhnaw.

29Apeche rma takî tî, tîi, nîttîmamyakñe takî tî okre kamxutachonhîrî. Kifwañhe tak wai ham, kekñe takî tî ceserewkarî ke.

30Kañpe cehtoponhîrî torî rma tko tî nîhtînoyakñe Xesus. Ero ke tî ñetaknamekñe Noro meñpono pîn komo chew rma. Onoke oponon napew ha? kekñe tî yîwya so.

31Apa, ketkeñe tî yînpantanmekrî komo, aapo torî komo mexe re meeñasî kopi, tooto komo meñpono pîn. Ahce kacho, Onoke oyapew? mîike hara? ketkeñe tî yîwya.

³²Ñesewyafakñe rma tko tî Xesus. Tapeñenhîrî yenî xe rma tî xakñe.

³³Ero ke mokyakñe takî tî wooxam yîhyaka. Cerahsô tî mokyakñe, tatanakñe marha tî. Cepefanthîrî yîtîtmamtoponho rma tko tî nîhtînoyakñe. Ero ke mokyakñe, Xesus yamrinaka takî tî ñeremekñe. Cehtoponhîrî takî tî ñekatîmtîkekñe yîwya, yaaro ñekatîmyakñe.

³⁴Ai ha okopuci, kekñe takî tî Xesus yîwya, kifwafihe tak masî opona enîrî ke awya. Eserepokara ro makî tak etok hara. Awîrîmachonhîrî yawhra tak esko ha, kekñe tî yîwya. Ero wa tî kekñe wooxam ya.

³⁵Taa, ero wa ketaw rma tooto komo takî tî mokyatkeñe hara Xutew komo yenmekñe mîn yai. On wara tî ketkeñe yîwya, Waipo thakwa awemsîthîrî okwe. Ero ke ahce kacho Apapa merepoke? ketkeñe tî.

³⁶Yîmtapotarî komo rma tko tî ñencekñe Xesus. Ero ke on wara tî kekñe Xutew komo yenmekñe ya, Erasîra ro mak esko. Opona mak enko ha, kekñe tî yîwya.

³⁷Ero wa kache porohkano takî tî ñiîfakñe Xesus ahnoro ha. 3 makî tî naafakñe. Petru, Ciaku, Xuaw, Ciaku yakno mîk noro, ero wa makî tî aano ñiîfakñe.

³⁸Ñexamro takî tî cetkeñe Xutew komo yenmekñe mîn yaka. Iito tî wara hakî kacho tî ñencekñe Xesus. Nîwracetkeñe thakwa tî tooto komo. Okwe okwe okwe, ketkeñe tî kañpe.

³⁹Mîmo yaka takî tî ñewomyakñe Xesus. On wara tî kekñe tîwratxmu komo ya, Ahce kacho wara hakî mîket hara? Ahce kacho mîwracet ha? Waipîra rma nai ha rikomo. Nîwînikyaşî mak wara ha, kekñe tî yîwya so.

⁴⁰Ñewretkeñe takî tî mîmo yawno komo Xesus poko. Ñexamro tko tî ñeñepékñe hara Xesus mîmo yai ahnoro. Epatakache so rikomo yamtakpon yaka takî tî cekñe Xesus. Yîmînhîrî, yîsonînhîrî, takro mohxapu komo, ñexamro makî tî naafakñe iina.

⁴¹Rikomo yamorî takî tî nahsîyakñe Xesus. Tarita kumi, kekñe tî yîwya. Okopuci, on wara wîikes awya, apakakî tak ha, kacho rma tî mîn, Tarita kumi, kacho.

⁴²Ero wa kache rma tak nawomyakñe takî tî rikomo piiri. Ñetafakñe marha tî. 12 cimñipu tî xakñe noro yewrutoponho. Noro yenîche takî tî ñeserepoketkeñe ro makî tî iitono komo tîyopo so ro mak.

⁴³On wara tko tî kekñe Xesus yîwya so. Moso yenpakachonho ekatîmra ro mak ehcoko, kekñe. Moso cik tak erewusmacoko, kekñe marha tî yîwya so. Ero wa tî kekñe.

Xesus Nanwekyaxe Nasare Pono Komo

6 ¹Ero yinhîrî takî tî Xesus cekñe cekenhîrî pona hara. Noro wenari tî cetkeñe yînpabatanmekrî komo.

²Iito takî tî xakñe Xesus sabatu po. Ero ke Xutew komo yesenmetopo yaka takî tî cekñe. Panatanmekno tî ñiîfakñe iito. Meñpora tî xatkeñe

entañe komo. Xesusu mtapotarî poko tî ñeserepoketkeñe ñexamro. On wara tî ketkeñe, Ahce wa Moso nîmtapowa takîhso hara kopi? Onoke xa nîhcamhokekñe ero wara yîmtapotachome? Ciriñnî meero ñiifasî kopi tamorî ke mak.

³Sahsamaxapu pokono ro mak mexe Moso ha ta. Maria mrerî mak Moso ha. Akno komo marha naxe, Ciaku, Xose, Xutas, Simaw. Ero wa naxe akno kom ha. Tan marha naxe epeka kom hara, ketkeñe tî Xesus poko. Centaporera ro makî tî ñencetkeñe yîmtapotarî.

⁴Ero ke on wara tî kekñe Xesus yîwya so hara, Ahna so na cetaw weronomano riñe yîmtapotarî ponarono komo rma naxe iito so. Ceken pona cetaw reha exihra tak naxe okwe yîmtapotarî ponarono komo. Tîyananî komo chew cexitaw marha exihra naxe. Yîmîn yawno komo marha ponarora naxe hara, kekñe tî Xesus yîwya so.

⁵Ero ke ciriñnî ciriñra tî xakñe Xesus iito. Tamotosom komo rma tko tî re meretiyahsîyakñe kañpe ehtome so hara. Asakî makî tko tî nakîfwamekñe.

⁶Ñeserepokekñe tî Xesus iitono komo poko, cewetîñe pîn me exirî komo poko. Ero wa tî xatkeñe Nasare pono komo. Taa, ero yinhîrî Xesus takî tî cekñe anarî mko pona hara ewto pona. Panatanmekno rirî me tî cekñe.

12 Komo Ñeñepesî Xesus Kaanî Mtapotarî Yekatîmñe Me

⁷Ero yimaw takî tî 12 komo nañikyakñe Xesus. Mokuche so ñexamro takî tî ñeñepeskñe hara tooto komo cheka hara. Taknoi so tî ñeñepeskñe. Eñeperî me tak kicicitho yekatî yeñepeñe me takî tî ciino ñiifakñe.

⁸On wara marha tî kekñe yîwya so, Emyarîra ñhe etocoko. Awamoyin komo mak aacoko. Aporan komo arîhra rma ehcoko, akumixin komo marha. Apurantan komo marha arîhra ehcoko een yaw. Ero yipu arîhra ehcoko, kekñe tî yîwya so.

⁹Tihtake rma re etocoko. Asakî aponon komo yamrura tko ehcoko.

¹⁰Onok mîn yaka na awewomuche so iito mak enmacoko ñexamro yaw ero po ka awexitaw so.

¹¹Anarî ewto pona awtoche tak na awetarî komo yenpora natu. Awentara so marha na natu. Ero wa exitaw so ero ewto poi tak etocoko hara. Awcetaw so ehtapupunkacoko tak kicicme exirî komo yîhtînomexpotopo yîwya so. Yaaro tan wîlkes awya so, Kaan men nîrwonasî iitono komo poko amñe eñekano ritopo me exitaw. Sotoma pononho pen komo poko rma re nîrwonasî, Komoha pononho pen komo poko marha nîrwonasî. Awentañe pîn komo poko tak nîrwonîmtîkesî ro mak, kekñe Xesus.

¹²Ero ke cetkeñe takî tî 12 komo tooto komo chere ro. Kicicme awehtoponhîrî komo tak men poxunkacoko ha, ketkeñe roro tî centañe komo ya.

¹³Worokyam marha tî ñeñepetkeñe meñpono pîn komo ropotai so. Tamotosom komo marha tî nîhkapetkeñe meñpono pîn komo xa marha. Kañpe takî tî xatkeñe hara yîhkapexapunhîrî komo. Ero wa tî xatkeñe.

Xuaw Bacista Waihkesi Eroces

¹⁴Taa, ero yimaw takî tî Xesus yekaci ñencetkeñe miyan komo rma. Kayaritomo meero tî ñencekñe Xesus yekaci, Eroces. On wara tî kekñe, Xuaw Bacista rma Mîk owya. Pakai haram kopi waixapunhîrî. Ero ke wa cirihñî ñiiîfa, kekñe tî Eroces.

¹⁵Eriasî tko na Mîkî, ketkeñe reha tî anarî kom hara. Weronomano riñe xa mokyasî amñe, kacho na Mîkî, ketkeñe tî anarî kom hara. Pahxa tî xatkeñe kweronomañe pen komo, ñexamro warai tko na Mîk owya, ketkeñe tî anarî kom hara.

¹⁶Ero warahra reha tî kekñe Eroces. Pîra, Xuaw rma mexe Mîk ha. Onpîmkototho rma mexe Mîk ha. Pakai haram kopi, kekñe tî Eroces. Ero wa tî kekñe Xesus poko.

¹⁷On wara tî xakñe Eroces pahxa ha kapu, Xuaw pen tî nahsîpekñe tmaywen komo ya. Nahrupekñe marha tî okwe. Erocias yanme makî tî noro pen nahrupekñe. Eroces yakno cinho tî mîk xakñe Erocias, Piripe cinho ha. Noro rma tî nahsîyakñe Eroces cipici me.

¹⁸Ero ke ero poko tî Eroces nitwermekñe Xuaw. Awakno cinho ahsîra ro mak ehcoko, kesî kpanatanmetopo, kekñe tî yîwya.

¹⁹Ero wa karî ke Xuaw xatî pîn me ro makî tî xakñe Erocias. Noro pen waihkapo xe tî re xakñe. Ñehñekñe makî tko ka.

²⁰Xuaw tî nukurunpekñe Eroces. Ñeraswakñe tî Xuaw pona kiñwanî ro me enîrî ke, Kaan ponarono me enîrî ke marha. Noro mtapotarî tî ñencekñe roro Eroces. Tawake tî ñencekñe. Ñewehcakñe rma ha tî re yîmtapotarî miyan pokono rma ha re. Ero wa tî xakñe Eroces Xuaw poko.

²¹Taa, ero yinhîrî ehñara Erocias yehtopo me tak ñenmayakñe hara. Eroces yewrutoponho tî mîn xakñe kaamo. Ero po tak Karireia pono komo yahwotacho tî ñiiîfakñe Eroces, eseremacho kom ha. Antomano riñe komo tî nañiyyakñe tmaywen kom ha. Sowtatu yantomañe komo marha tî nañiyyakñe, poritomo komo marha tî. Karireia pono komo mîkyam nañiyyakñe. Ero warai komo tî nañiyyakñe Eroces eseremachome so.

²²Ero yinhîrî takî tî, eseremetaw so Erocias yemsîrî mokyakñe manîmso. Emasî mîk xakñe. Kiñwañhe ro makî tî noro manîmtopo ñeeñakñe Eroces, eseremayem komo marha tî. Ero ke on wara takî tî kekñe Eroces yîwya, Ahce xe kyam mai ha okopuci? Ahce na xe awexitaw wîmyas awya, kekñe tî.

²³Orowon raconho meero wîmyas awya yiixe awexitaw. Yaaronono pîn me omtapowataw owaikapo xe kfa tak wasî Kaan ya, kekñe tî. Ero wa tî kekñe Eroces emasî ya.

²⁴Ero ke yîhyai so takî tî cekñe emasî tîson yaka. Ahce kyam wetahca yeme? kekñe tî tîson ya. Xuaw Bacista pîtho kfa etacko ha, kekñe tî yîson okwe.

25Ero ke takî tî emasî cekñe hara kayaritomo yaka, yohno tî cekñe. Xuaw Bacista pîtho cma re mîmyas owoya oroto xa paayu yaw, kekñe tî Eroces ya okwe.

26Ero ke nahwokekñe xa takî tî Eroces. Anwekîra thakwa tko tî xakñe, Yaaro xa tan wîkesî Kaan ñentarî me, karî ke. Ceseresmayem komo ponaro marha tî xakñe. Ero ke anwekî xera tî xakñe.

27Ero ke takî tî waihkañe ñeñepekeñe Eroces. Xuaw pîtho ehta xiya, kekñe tî yîwya. Ero ke takî tî cekñe waihkañe kahrutopo yaka. Iito rma takî tî Xuaw pen nîpîmkocekñe okwe.

28Yîhtîpîthîrî takî tî ñekyakñe paayu yaw. Nîmyakñe tî emasî ya. Emasî takî tî naafakñe tîson yaka hara. Ero wa tî xatkeñe okwe.

29Ero yinhîrî tak Xuaw pen waihtoponho yentache yînpantanmekrî komo takî tî mokyatkeñe okoputhîrî wece. Naafatkeñe takî tî ahrutome. Ero wa tî xakñe Xuaw Bacista pen.

5.000 Komo Ñerewusmesî Xesus

30Ero yinhîrî tak tî 12 komo mokyatkeñe hara Xesus yaka yînantomarî komo. Ñesekatîmyatkeñe takî tî yîwya, tooto chere tîtotoponhîrî komo tî ñekatîmyatkeñe, tîwya so panatanmekno ritoponho marha tî ñekatîmyatkeñe yîwya.

31On wara tî xatkeñe Xesus komo ero yimaw, cemyarke xa tî xatkeñe. Xesus yenso tî mokyatkeñe tooto komo. Toche so hara anarî komo mokyatkeñe hara. Noro yipu komo yakro tî nîmtapowatkeñe ceseresmarî komo yarohra thakwa. Ero ke on wara tî kekñe Xesus 12 komo ya, Kaikatko tak pohnîntaka epokareso, kekñe tî yîwya so.

32Ero ke kanawa yaw takî tî cetkeñe Xesus komo pohnîntaka, cewyaro ñhe cehtome so cma ha re.

33Torî komo tko tî ñeeñatkeñe tooto komo. Noro Mîk ces ha, ketkeñe tî. Ero ke Xesus yesamaka takî tî cetkeñe mefpono pîn komo. Ìh pore makî tî cetkeñe mîk hak pono komo. Kaîpe so tî cetkeñe. Ero ke Xesus komo tî nîyoponketkeñe.

34Ero yinhîrî takî tî Xesus nawomyakñe ecitaka. Iito takî tî tooto pen ñeeñakñe hara. Yîpînîn yaw so rma tko tî xakñe Xesus. Opera komo wara tî ñeeñakñe okwe osomumnî wara thakwa okwe. Ero ke ñexamro takî tî panatanmekyakñe mîn hak poko.

35Kokoñi xa tak tî Xesus yaka cetkeñe yînpantanmekrî komo. On wara tî ketkeñe yîwya, Apa, kokmamyasî tak okwe. Tan thakwa taxe okwe pohnîntaw.

36Ero ke moxam tak eñepeko mararî yosom komo yaka totohme so tînahrî komo yaponso, ewto pona so marha totohme so, ketkeñe tî yîwya.

37Amyamro xa matko yînahmacoko ha ke, kekñe tko tî Xesus yîwya so. Okyo, ketkeñe tî yînpantanmekrî komo yîwya. Amna ma re cee iyuru

komo yaponso. 200 tenariw wicakno pona ma re amna nahsîya cuure awya? ketkeñe tî yîwya.

³⁸On wara tko tî kekñe Xesus, Atararo tan nai awru komo? Entatko ika, kekñe tî. Enîche tak yîwya so ñekâtîmyatkeñe yîwya. 5 mak nasî cuure okwe. Ootî cik marha nasî 2 mak, ketkeñe tî Xesus ya.

³⁹Ero ke on wara tî kekñe Xesus yîwya so, Eremanmekno tak ciicoko cuupu pona. Tpomxe so mak eremanmekno ciicoko, kekñe tî.

⁴⁰Ero ke takî tî ñeremetkeñe tooto komo. Xehxa 50 tî ñeremetkeñe. Mehxa tî ñeremetkeñe 100 hara. Miya rma ero wa so ñeremetkeñe.

⁴¹Ero wa eremache so tak Xesus takî tî nanîmyakñe cuure 5 ha. Ootî marha tî nanîmyakñe 2 ha. Anmîche kahsî takî tî ñeeñakñe. Kaan yakro tî nîmtapowakñe. Apa, kifwañhe cirko amna yuru, amna yotî marha, amna karihtoñe me cirko, kekñe tî Kaan ya. Ero wa kache cuure takî tî poiikekñe. Tînpabatanmekrî komo ya tî ñekampekñe tooto komo yuru. Ootî marha tî nukwaikekñe 2 hara. Ero marha tî ñekampekñe yîwya so tooto komo yotî. Ero wa tî erewusmano ñiifakñe Xesus.

⁴²Ero ke iitono komo tî ñeseresmetkeñe tmaxmitaxi ro.

⁴³Eseresmache so ñetîmcekñe rma cuure, ootî marha. Ero ke kahxapu yaka takî tî namekyatkeñe hara yînpabatanmekrî komo. 12 een yaka tî namekyatkeñe copoyi cehso ro.

⁴⁴Meñpono pîn tî ero wa ñeseresmetkeñe. 5.000 tî xatkeñe okyo kîrkomo yukuknomacho mak. Ero wa tî xatkeñe.

Tuuna Ratari Xesus Mokyasi

⁴⁵Taa, ero wa erewusmano riche yohno rma tî on wara kekñe Xesus tînpabatanmekrî komo ya, Kanawa yaka tak esenkacoko. Eeco pona etocoko Becsaita pona. Tan ka was Owî reha. Esenmexapu komo ka weñepesî, kekñe tî yîwya so.

⁴⁶Taa, ñexamro yeñepetîkache îh pona tî cekñe Xesus Kaan yakro yîmtapotaxi.

⁴⁷Amñe tak kokmamayataw tuuna rakataw rma tî xatkeñe yînpabatanmekrî komo kanawa yaw. Xesus reha tî xakñe cewñe ecihtaw.

⁴⁸Eñexa rma tî Xesus ñeeñakñe tînpabatanmekrî komo. Ekaritorî komo tî ñeeñakñe kweikwei karî poko. Kañpe thakwa tî nocowonakñe yîramanîñe komo me okwe. Ero yimaw tko yîhyaka so tî cekñe Xesus kapikara paketaw. Tuuna ratari tî ñetapikyakñe okyo. Mamrikñe komo wara tko tî Xesus cekñe.

⁴⁹Tuuna ratari mokrî tî ñeeñatkeñe yînpabatanmekrî komo. Tooto pen yekâtîño wara tî ñeeñatkeñe kopi. Ero ke ñemtaraketkeñe tî cerahtîmrî ke so.

⁵⁰Ahnoro rma tî Xesus ñeeñatkeñe. Ero ke tî ñeraswatkeñe ro mak kopi. Yohno rma tko tî Xesus nîmtapowakñe akro so. On wara tî kekñe, Tahwore ehcoko. Owî rma Ow ha. Erasîra ehcoko, kekñe tî yîwya so.

⁵¹ Ero yinhîrî iyotaka so takî tî ñesenkayakñe Xesus. Ero yimaw rma takî tî, tîî, nîîtîîñekñe tak ocowo. Ero ke ñeserepoketkeñe xa takî tî yînpantanmekrî komo tîyopo so.

⁵² Cuure yuhnaretoponho ponarora rma tî xatkeñe okwe. Ceipuru wara xakñe okwe yîropotarî komo. Ero wa tî xatkeñe.

Tamosom Komo Nakîfwamesî Xeñesare Pono Komo

⁵³ Ero yinhîrî ecihtaka takî tî cetkeñe, Xeñesare pona tî. Iito takî tî tîkanawarî komo nîmiyatkeñe.

⁵⁴ Iina takî tî nawomyatkeñe. Awomche so rma ketkeñe takî tî. Xesusu Mîkro ham, ketkeñe takî tî iitono komo.

⁵⁵ Ero ke miya so takî tî cetkeñe tamosom komo wece. Noro yipu komo tî ñekyatkeñe Xesus yaka. Tapoye so rma tî ñekyatkeñe. Mînto nai Xesus, kacho yencetaw iina tî ñekyatkeñe tamosom komo.

⁵⁶ Ahna so na Xesus cetaw tamosom komo tî ñekyatkeñe yîhyaka. Ewto mko pona epatakache roro tî ñekyatkeñe, ewto imo pona epatakache marha tî, cewyarono komo yaka marha tî, ero wa toche iitono komo takî tî ñekyatkeñe tamosom komo yîhyaka. Twarawantaxmu roron pona tî ñiîfatkeñe. On wara tî ketkeñe Xesus ya, Aponon perî makî cma re mapepesî moxam ya, ketkeñe tî yîwya. Apeche tak kifwañhe takî tî xatkeñe ahnoro okre. Ero wa tî xatkeñe.

Pahxan Pen Komo Mtapotachonho Pokono

7 ¹⁻² Taa, ero yinhîrî takî tî Xesusu yaka mokyatkeñe Parisew komo, Xerusaren pono komo. Xutew panatanmetopo mewreñe komo yakro rma tî mokyatkeñe. Xesusu npanatanmekrî komo takî tî ñeeñatkeñe, Kicicme tî ñeeñatkeñe esemokara rma eseresmarî komo.

³ Ero wa eseresmara ro mak naxe Parisew komo reha. Tporin pen komo mtapotachonho yaw roro rma ñesemokexe ñexamro, on wara esemokacoko, kachonho yaw roro. Ero wara esemokara cexitaw so ka eseresmara ro mak naxe. Ero wa xa marha naxe Xutew komo ahnoro.

⁴ Kwarawantacho yai tmokuche so eseresmara ro mak naxe esemokara ka cexitaw so. Miya rma nai ñexamro porin pen komo mtapotachonho yîñewetîrî komo. On wara ketkeñe, On wara men tackorokapore nasî parakwe, tahrem marha. Efmô kahxapu marha nasî tackorokapore, kuripara ciixapu marha. Awapon komo meero korokapore nasî, aweseremacho komo, ketkeñe tî. Ero wa kachonho yaw roro rma naxe.

⁵ Ero ke Xesus yakro takî tî ñesencetkeñe Parisew komo, Xutew panatanmetopo mewreñe komo marha. On wara tî ketkeñe yîwya, Ahce kacho poritomo penî mtapotachonho yewetîra natu hara anpanatanmekrî komo? Esemokara rma ñeseresmexe kica, ketkeñe tî yîwya.

⁶ Yîmtaka so tko tî Xesus ñeyukyakñe hara on wara. Kîfwan wa cesenposom komo mak amyamro tohnaw ro mak kica, Yaaro xa kekñe

Isaias pen apoko so. On wara kacho mewrekñe, Oponarono wara mak nîmtapowaxe moxam tohnaw ro mak kica. Ooxera ro mak naxe okwe. 7Oporinî ro xa Amoro, kexe ha re owya tohnaw mak kica. Tooto mtapotarî poko mak ñepanatanmekyaxe kica, kekñe tî Isaias pen. Ero wara kekñe Isaias pen apoko so.

8Kaan ya apanatanmetopo komo mahsîpînkexe kica. Poritomotho penî mtapotachonho ponaro xa matko maxe kica. Parakwe komo mackorokexe, kuupu komo marha. Miya rma nai yîmtapotachonhîrî komo añewetîrî komo.

9Kaanî mtapotarî reha manwekyaxe kica aporitomon pen komo mtapotarî yewetîtome mak awya so.

10On wara xa matko kekñe Moises pen apanatanmetopo komo, Ayopono me so encoko aamo komo, anocwan kom marha. Twaihkapore kfa nasî tîm yeremkañe, tînocwan yeremkañe marha, kekñe Moises pen, kekñe tî Xesus yîwya so.

11On wara reha maxe aamo komo ya tîmsomu poko, anocwan komo ya tîmsomu poko marha. Koban tan ha, mîîketu makî tko na ero poko. Kaan ya tîmsom on, kacho tî mîn, Koban, kacho ha.

12Ero wa ketaw tak awya so, aamo komo ya tîmîhra ro mak tak ehcoko, anocwan komo marha, mîîkexe reha kica amyamro. Ero wa panatanmekno miîfaxe kica.

13Ero wa Kaanî mtapotarî yewetîra maxe kica aporin pen komo mtapotachonho yewetîtome mak awya so. Miya rma nasî ahce na poko amtapotarî komo, Kaan yanwetopo rma awya so. Ero wara maxe kica, kekñe tî. Ero wa tî kekñe Xesus Parisew komo ya, Xutew panatanmetopo mewreñe komo ya marha.

Kikicireñe Komo Pokono

14Ero yinhîrî takî tî tooto komo nañikyakñe xa hara Xesus. Mefpono pîn komo tî mîkyam xatkeñe. On wara tî kekñe yîwya so, Takîhso men entacoko omtapotarî.

15Akicicireñe komo mera nasî amtaka so ciixapu reha. Pîra ro mak. Amtai so cepatakaxmu makî reha nasî akicicireñe komo me xa tak ha.

16Entañe me awexitaw so entacoko, kekñe tî. Ero wa tî kekñe Xesus tîhyaka mohxapu komo ya.

17Ero yinhîrî takî tî yîhyai so cekñe hara Xesus. Iitono mîn yaka ñewomyakñe. Ero yimaw tak on wara ketkeñe yînpantanmekrî komo yîwya, Ahce wai poko kyam wa mîîka ha? ketkeñe tî yîwya.

18On wara tî Noro ñeyukyakñe, Camkî ma matu amyamro meero okwe? Akicicireñe mera nasî anahrî komo amtaka so ciixapu ha. Ero yipu poko camkî ma mat okwe?

19Awekatî yaka tohra ro mak nasî anahrî komo. Awethîrî komo yaka makî reha cesî. Ero yinhîrî roowo pona tak ces hara, kekñe Xesus. Ero wa

kekñe Xesus kikicicireñe poko. Ero wa karî ke kiñwañhe tak nasî erewsî ahnoro.

²⁰On yipu xa matko nasî kicicme awiñe komo, aropotai so cepaatakaxmu xa.

²¹On warai mokyasî tooto komo ropotai, kicicitho poko esehtînotopo komo, twayamnu poko ehtopo komo, mîk hak wooxam poko ehtopo komo, waihkanano ritopo komo,

²²eñepan komo, tpayino yemyawnano poko epohkacho komo, emetanmekno ritopo ehtopo komo, emîknono ritopo komo, twerîhra ehtopo komo, tîyopono xatî pîn komo, Kaan poko kicicitho me yîmtapotacho komo, Ow xa takîhsom, kañe me ehtopo komo, warai makno me ehtopo komo.

²³Ero wa tooto komo yehtopo mokyasî yîropotai so kica. Ero wa ehtopo komo xa nasî kicicme ciñe me okwe, kekñe tî. Ero wa tî kekñe Xesus yîwya so.

Xesus Pona Ñeeñasî Xa Wooxam

²⁴Taa, ero yinhîrî anana takî tî cekñe Xesus. Miya takî tî cekñe Ciru rowon pona, Siton rowon pona marha. Itono mîn yaka takî tî ñewomyakñe. Tooto weñekarî makî tî cewom xe xakñe. Pîra ham okwe. Eseyamni me thakwa tî xakñe okwe.

²⁵Mîmo yaka ewomche rma wooxam takî tî mokyakñe yîhyaka. Worokyam tî xakñe noro yemsîrî ropotaw. Xesus yekaci tî ñencekñe yîson. Ero ke tî mokyakñe yîhyaka. Noro yamrinaka tî ñeremekñe.

²⁶Kreku komo tko tî mîk xakñe wooxam, Siropeñisia po ewruxapunhîrî tî. On wara tî kekñe noro Xesus ya, Apa, worokyam cma re meñepesî oyemsîrî ropotai, kekñe tî yîwya. Emapona tî ero wa kekñe.

²⁷On wara makî tî ñeyukyakñe Xesus, Rikomo komo cokorî ka ñeseresmacowpe. Rikomo komo iyurkara cexpore nasî xapari xîkrî yuru me aîmachome hara, kekñe tî yîwya.

²⁸Yaaro mîîkes Apa, kekñe tî wooxam yîwya. Rikomo yuru pupuntho rma tko nokyaxe xapari xîkrî komo payu yapon makatawno komo, kekñe tî yîwya.

²⁹On wara tî ñeyukyakñe Xesus, Ero wa oyeyukrî ke awya etok hara. Ñepataka tak worokyam awemsîrî ropotai, kekñe tî Xesus yîwya.

³⁰Ero ke takî tî cekñe hara wooxam tîmîn yaka hara. Iito ñeeñakñe cemsîrî tîrapo kama po. Worokyam keñehra takî tî xakñe okre. Ero wa tî xakñe.

³¹Ero wa xakñe Xesusu Ciru rowon po cexitaw, Siton rowon po cexitaw marha. Eñexa takî tî cekñe hara Tekaporis pore. Karireia ñikithon yecihtaka roro tî cekñe.

Panahnî Nakiwamesî Xesus

³²Iito exitaw takî panahnî takî tî ñekyatkeñe iitono komo Xesus yaka. Esentan me tîmtapotaxmu marha tî mîk xakñe okwe. On wara tî ketkeñe Xesus ya, Moso cma re mahsîyasî awamorî ke kiñwañhe tak ehtome, ketkeñe tî ekñenhîrî komo Xesus ya.

³³Ero ke anana ñhe takî tî panahnî naafakñe Xesus esenmexapu komo yai. Iito takî tî tamorî numunukyakñe Xesus noro panarî yaka. Ero yinhîrî takî tî kucpi kekñe tamorî pona. Teme kekñe takî tî yuñuru pona hara.

³⁴Kahsî takî tî ñeeñakñe Xesus. Ñehsesakñe takî tî pokaxapu wara. Eepata, kekñe takî tî. Etahrunkakî, kacho rma tî mîn, Eepata, kacho. Ero wa tî kekñe Xesus.

³⁵Ero wa kache rma tak tpanake xakñe okre. Kifwañhe marha tî xakñe yuñuru hara. Kifwañhe takî tî nîmtapowakñe okre.

³⁶Ero yinhîrî on wara tî kekñe Xesus iitono komo ya, Moso yakîfwamachonho ekatîmra ro mak men ehcoko tooto komo ya, kekñe tî yîwya so. Emapona tî kekñe ero wa yîwya so. Ñekatîmyatkeñe rma tî okwe miyan komo ya rma.

³⁷Ñeserepoketkeñe ro makî tî enîñenhîrî komo. On wara tî ketkeñe Xesus poko, Ahce na poko exitaw Noro kifwañhe ro mak ñiifas okre. Enko, panahnî meero kentañe me ñiifas okre. Yîmtapotan marha ñiifasî tîmtapotaxmu me hara okre, ketkeñe tî. Ero wa tî ketkeñe Xesus poko.

4.000 Komo Ñerewusmesî Xesus

8 ¹Ero yimaw mefpono pîn komo xatkeñe iito Xesus yaka mohxapu komo. Pahkî tî xatkeñe Noro yakro. Yînapumra so tko tî xatkeñe okwe. Ero ke tînpantanmekrî komo takî tî nañikyakñe Xesus.

²On wara tî kekñe yîwya so, Moxam pînîn yaw was okwe. Osorwaw ro ñenmace tan ohyaw. Yînahrî komo exihra tak nas okwe.

³Eseresmara rma eñepe xera so wasî yîmîn komo yaka. Ero wa eñepetaw owaya ñekafketu men okwe esama yaw rma. Meyeno komo moxam anarî komo, kekñe tî Xesus yîwya so.

⁴Okyo, ketkeñe tî yînpantanmekrî komo yîwya. Ahtono ma re ceeñat okwe iyuru komo? Tan thakwa taxe pohnîntaw okwe, ketkeñe tî.

⁵Atararo tko nai cuure ahyaw so? kekñe tî Xesus yîwya so. 7 mak nas okwe, ketkeñe tî yînpantanmekrî komo.

⁶Ero ke takî tî eremanmekno ñiifakñe Xesus roowo pona. Ero yinhîrî cuure nanîmyakñe 7 mko ha. Kaan yakro tî ka nîmtapowakñe cuure poko, Kifwañhe nas on amna yuru Apa, anmîthîrî, kekñe. Ero wa kache poiikeñe takî tî. Tînpantanmekrî komo ya takî tî nîmyakñe. Ñexamro takî tî ñekamyatkeñe tooto komo iyuru.

⁷Ootî cik marha tî xakñe yîhyaw so asakî mak, wahrai komo cik mak okwe. Ero poko cik marha tî Xesus nîmtapowakñe Kaan yakro. Ero yinhîrî takî tî tînpantanmekrî komo ya tî nîmyakñe hara. Ehe, on marha ekamcoko hara, kekñe tî yîwya so.

⁸Ero ke ñeseresmetkeñe taki tî tooto komo tmaxmitaxi ro. Ero yinhîrî takî tî kahxapu yaka so etîmtoxapunhîrî namekyatkeñe hara

yînpantanmekrî komo. 7 tî xakñe een, porinî rma tî. Ero wicakî tî namekyatkeñe etîmtoxapu.

94.000 tî mîkyam xatkeñe ceseresmaxmu komo. Eseresmake so takî tî ñexamro ñeñepekñe Xesus totohme so hara.

10Toche so rma tak kanawa yaka takî tî ñesenkayakñe Xesus, yînpantanmekrî komo marha. Tawmanuta pona takî tî cetkeñe. Ero wa tî cetkeñe.

Cirihñi Ika Cirko, Kexe Parisew Komo Xesus Ya

11Ero yinhîrî tak Parisew komo makîrha takî tî mokyatkeñe Xesus yaka. Noro yakro tî nîmtapowatkeñe anwekñe me kica. On wara tî ketkeñe yîwya, Apa, cirihñi ika cirko amna wero ro, Kah yawno yanmen ham Moso, kachome tak amna apoko, ketkeñe tî yîwya. Xesus yukukma xe makî tî wa xatkeñe kica.

12Ero ke Xesus takî tî ñehsesakñe xa hara pokaxapu wara ro mak.

Ahwoa xakñe tîropotaw. On wara tî kekñe yîwya so, Ahce kacho kah yawno yanme oyehtopo kuknon yenî xe matu amyamro, apoyino komo marha? Yaaro tan wîikes awya so, ero warai me oyehtopo kuknon yenpora ro mak nasî Kaan awya so, kekñe tî yîwya so.

Kuuru Komo Wahrututpamnotopo Warai Pokohra Ro Mak Ehcoko, Kesî Xesus

13Ero yinhîrî tak yîhyai so takî tî cekñe Xesus. Kanawa yaka takî tî ñesenkayakñe hara. Eeco pona tî cekñe tînpantanmekrî komo yakro.

14Ero yinhîrî kanawa yaw tîcetaw so, poramra thakwa tî cetkeñe okwe. Cewñe cik makî tî xakñe cuure yîhyaw so. Tweñekarî makî tî xatkeñe yînpantanmekrî komo tuuru komo poko.

15Ero yimaw on wara tî kekñe Xesus yîwya so, Kicicitho ke men tuuru komo wahrututpamnoyaxe Parisew komo, Eroces marha. Ero ke ero yipu pokohra ro mak men ehcoko amyamro reha, kekñe tî yîwya so.

16Ero wa kacho yentache on wara tî ñesencetkeñe yînpantanmekrî komo. Ahce kacho ero wa nîike kiwya so? Poramra kexirî ke so kyam na mîn nîike ha, ketkeñe tî.

17Esentacho komo rma tko tî nîhtînoyakñe Xesus. Ero ke on wara tî kekñe yîwya so, Ahce kacho poramra awexirî komo poko mesencet ha? Camkî rma ma mat okwe, omtapotari yentañe mera ma mat okwe? Ceipuru wara rma ma nai ke aropotarî komo? kekñe tî.

18Cewkemu cma re amyamro. Ahce kacho enîhra mat okwe? Tpanakem marha cma re amyamro. Ahce kacho entara mat okwe? Ahce kacho tweñekarî mat ha añenîthîrî komo poko?

19Pahxa 5 cuure mak poikekñe 5.000 komo yuru me. Ero yinhîrî atararo een marîhcatkeñe akwenhîrî ke awya so? kekñe tî yîwya so. 12 een ha, ketkeñe tî ñexamro.

20Taa, 7 cuure marha poikekñe hara 4.000 komo yuru me hara. Ero yimaw marha etîmtoxapu mamekyatkeñe hara kahxapu komo yaka,

porin komo yaka rma. Atararo tak xakñe een ero yimaw hara? kekñe tí yîwya so. 7 een hara, ketkeñe tí ñexamro.

²¹Ahce kacho ero yipu poko camkî rma mat okwe? kekñe tí Xesus yîwya so. Ero wa tí kekñe.

Ewuhnî Ñewtanîresî Xesus

²²Ero yinhîrî takî Becsaita pona takî tí nawomyakñe Xesus. Iito exitaw ewuhnî tí ñekyatkeñe iitono komo Xesus yaka. Moso poko cma re teme mîîkesî, ketkeñe tí yîwya.

²³Ero ke ewuhnî takî tí naafakñe Xesus amorî poko. Ewto poi tí naafakñe moro na mak. Ero yinhîrî takî tí ñetakwakñe noro yewru pore. Teme kekñe marha tí ewru poko. Meeña tak ha re? kekñe tí Xesus yîwya.

²⁴Ñesewyafakñe takî tí. On wara tí kekñe, Tooto cma re tan weeñasî. Weewe wara makî tko weeñasî cetarisom wara ha re, kekñe tí.

²⁵Ero yinhîrî teme kekñe xa hara noro yewru poko. Ero yinhîrî takî tí tooto wece ñeeñakñe xa hara ewuhnînhîrî. Kîřwañhe takî tí ñeeñakñe ahnoro mak okre.

²⁶On wara tko tí kekñe hara Xesus, Amîn yaka mak etok hara. Ewto pona tohra esko. Iitono komo ya ekatîmra ro mak esko, kekñe tí yîwya. Ero wa tí kekñe Xesus yîwya.

Xesus Xa Amoro Ha, Kesî Petru Xesus Ya

²⁷Ero yinhîrî tak miya ñhe takî tí cekñe Xesus Sesareia Piriipe pona. Tînpantanmekrî komo yakro rma tí cetkeñe. Yaake nai iito ewto ciki, iitono mko pona tí cetkeñe. Esama yaw rma ka cetaw so on wara tí kekñe Xesus tînpantanmekrî komo ya, Onoke warai me kyam ohtînoyatu tooto kom ha? kekñe tí yîwya so.

²⁸Xuaw Bacista Mîk owaya, ketu anarî komo apoko, ketkeñe tí yîwya. Erias Mîk ha owaya, ketu anarî kom hara apoko. Weronomañenho pen komo poyino na Mîk owaya, ketu anarî kom hara apoko, ketkeñe tí Xesus ya.

²⁹Taa, amyamro hara, ahce wa mîîketu amyamro hara opoko? kekñe tí Xesus yîwya so. Kristu xa Amoro ha, kekñe takî tí Petru yîwya.

³⁰Taa, ero wa oyehtopo ekatîmra ro mak men ehcoko, kekñe tí Xesus yîwya so. Ero wa tí kekñe.

Twaihtopo Ñekatîmyasî Xesus

³¹Ero yinhîrî tak on wara tí kekñe hara Xesus tînpantanmekrî komo ya, Emapona ñesemetanmekyas amñe okwe Tooto me Ewruwapu. Yiixera ro mak tak ñehtîkexe Xutew poritomon komo, tîmsom pokono yenîñe komo marha, Xutew panatanmetopo mewreñe komo marha. Ero ke tak Noro pen waihkeke. Amñe tko pakes hara osorwaw ro enmapuche, kekñe tí.

³²Ero wa tî kekñe Xesus, kiñwantaw tî ñekatîmyakñe twaihtopo. Ero ke anana ñhe takî tî Noro naafakñe Petru anarî komo yai. On wara tî kekñe yîwya, Ero wa kahra ro mak esko Apa, kekñe tî.

³³Ero yipu yentache ñesewkofmekñe takî tî Xesus. Tînpantanmekrî komo wece tî ñeeñakñe. Ero wa cexiche on wara tî kekñe Petru ya, Omkai kfa etok ha amoro Satanas. Kaan yanmen ponarora ro mak mai ham. Tooto yanmen ponaro mak mai ham okwe, kekñe tî yîwya. Ero wa tî kekñe Xesus Petru ya.

³⁴Taa, iitono komo takî tî nañikyakñe Xesus, tînpantanmekrî komo marha. On wara tî kekñe yîwya so, Owenari roro amoku xe awexitaw so yiixe awehtoponhîrî komo tak yîpînînkacoko. Anarîrî ro komo marha anîmcoko tpanaxkem. Ero wa awexitaw so tak oyakro amohcoko.

³⁵On wara na natu anarimaw owenari tmohsom me cexi xatî komo, Yiixe xa cehtopo komo yîpînînkara rma na natu. Ero wa cexitaw so nahsîpînkexe rma thakwa amñe okwe. Anarimaw na nîpînînketu rma ooxe cexirî ke so mak, owya akiñwamano ritopo yekatîmtome marha. Ero wa exitaw so reha yîhyaw so rma tak nasî yîpînîn yaw cehtopo komo okre.

³⁶Ahce wa nai tooto ahnoro roowo pono yahsîtkache, tawake ma re nai noro yipu cehcamnosom me mak exitaw ekatî? Pîra thakwa okwe, tawake exihra ro mak nas okwe.

³⁷Ahce ma re tooto yekatî yepetho yecenarîno me nai awya so? Pîra ro mak okwe.

³⁸Anarimaw na mîhyapamyatu oyakrono me awesekatîm xera so. Omtapotarî yekatîm xera marha na matu ahyapamrî ke so. Kicicme rma re naxe apoyino komo. Cipici komo yai cetowsom me marha naxe kica. Noro yipu komo chew na mîhyapamyatu okwe. Ero wa awexitaw so Tooto me EwruXapu makîrha tak nîhyapamyasî amñe takrono me awetaci xera so hara. Kiñwanî ro me ñesenpesî Noro tmokyataw oona hara amñe. Apapa wara xa marha ñesenpesî kiñwan me xa tak. Kiñwanî ro komo yakro marha mokyasî ancu komo yakro. Ero yimaw Noro nîhyapamyas hara. Oyakrono komo moxam, ka xera nasî apoko so hara, kekñe tî Xesus yîwya so. Ero wa tî kekñe.

Tîroromutwe Xesus Ñesenpesî

9 ¹Ero yinhîrî tak on wara tî kekñe hara Xesus yîwya so, On wara men wîikes awya so, kayaritomo me xa tak Kaan ñesenpesî amñe. Kafpe xa cehtopo ñenpesî. Ero wa Kaan yesenpotopo meeñaxe amyamro rma anarî komo mak. Waipîra ka awexitaw so meeñaxe, kekñe tî Xesus yîwya so.

²Ero yinhîrî 6 ro enmapuche tak tînpantanmekrî komo takî tî naafakñe Xesus. Taixa makî tî naafakñe, Petru, Ciaku, Xuaw, ero wa mak. Akrono komo yai ro

mak naafakñe ih pona, kawno pona. Iito exitaw so anarme ro mak takî tî xakñe Xesus Petru komo wero ro.

³Tîromutwe ro mak takî tî xakñe Xesus ponon oco. Roowo pono komo numutwetho yopo ro mak tî xakñe, tumutwe xa tak okre.

⁴Ero yimaw Erias takî tî ñesenpekñe iito, Moises marha. Xesus yakro tî nîmtapowatkene.

⁵Ero ke on wara tî Petru kekñe Xesus ya, Apa, keken mexe nasî on okre. Ero ke mîmo cma re amna ñiifasî osorwaw. Amîn, Moises mîn, Erias mîn, ero wa cma re amna ñiifasî amîn komo, kekñe tî Petru yîwya.

⁶Ahce wa na kapore nai? kekñe makî tî Petru. Ñeraswatkenne ro makî tî Petru komo.

⁷Ero yinhîrî takî tî kaweresî ñexamro nahruyakñe. Kaweresî chewno mtapotarî marha tî ñesencekñe. Omumuru cik Moso okwe. Yîmtapotarî men entacoko, kekñe tî. Ero wa tî kekñe kaweresî chewno.

⁸Ero yinhîrî tak tîhara rma Petru komo takî tî ñesewyafatkene. Moises komo yenîhara takî tî xatkene. Xesus makî tî ñeeñatkene iito takro so. Ero wa tî xatkene.

⁹Ero yinhîrî tak îpî takî tî ñenîhchetkene hara. Enîhchetaw on wara tî kekñe Xesus Petru komo ya, Kîfwañhe ro mak tak kesenpo oroto awero ro so. Ero wa oyeseopotoponho tko ka ekatîmra ro mak men ehcoko. Amñe mak, Tooto me Ewruxapu waihyasî, ero yinhîrî tak pakes hara. Ero yimaw makî tak ekatîmcoko, kekñe tî yîwya so.

¹⁰Ero ke ekatîmra thakwa tî xatkene. Ñexamro re rma tko tî ñesencetkene Xesusu mtapotachonho poko. Ahce warai ya wa nîike hara kopi, Kwaihyasî, kpakes hara, kes? ketkene tî ñexamro re mak.

¹¹Ero yinhîrî takî tî on wara tî ketkene Xesus ya, Ai Apa, on wara kexe Xutew panatanmetopo mewrene komo, Yihciri me ka Erias mokyas hara amñe, ketu kopi. Ahce kacho ero wa ketu? ketkene tî Xesus ya.

¹²Ai ha, kekñe takî tî Xesus yîwya so, yaaro rma wa kexe. Eriasî rma ka mokyasî yihciri me ha kapu. Akiwamano riso mokyasî. On wara kacho rma nasî tmewreso Tooto me Ewruxapu poko, Noro pen tak ñemetanmekyaxe ro mak tooto kom okwe. Noro pîntho wara ro mak ñiifaxe okwe, kesî. Ero wa kesî Kaan Karitan Noro poko.

¹³On wara tko wîlkes awya so, Eriasî rma mokyeh pahxa. Noro pen ñemetanmekyatkenne okwe tanme ro so mak. Ero wa kesî Kaan Karitan noro poko hara, kekñe. Ero wa tî kekñe Xesus Petru komo ya.

Worokyam Ñeñepesî Xesus Rikomo Ropotai

¹⁴Ero yinhîrî takî tîpanatanmekrî komo yaka takî tî mokyakñe hara Xesus. Iito takî tî ñeeñatkene tooto komo mefpono pîn. Ñexamro chew rma xatkene yîpanatanmekrî komo. Iito marha tî ñeeñatkene Xutew panatanmetopo mewrene komo. Xesusu npanatanmekrî komo yakro tî ñeseseyukyatkenne. Ero wa tî xatkene.

15 Xesus yeniche tak yîwya so Noro poko takî tî ñeserepocketkeñe xa. Yîhyaka tî cetkeñe kaŕpe. Mîmoko hara Apa? ketkeñe tî yîwya.

16 Ero yinhîrî on wara tî kekñe Xesus Xutew panatanmetopo mewreñe komo ya, Ahce poko meseseyucow? kekñe tî yîwya so.

17 Iito xakñe anarî hara meŕpono pîn komo chew. Noro tî Xesus ñeyukyakñe. On wara tî kekñe yîwya, Apa, ahyaka cma re weekî moso omumuru. Worokyam keñe nasî kopi yîmtapotanî ro keñe.

18 Emapona omumuru nahsîyasî, naŕmesî thakwa roowo pona oko. Ero yinhîrî tak omumuru nîmtawakronwasî, nîyokrececenwasî marha okwe, ñetatmunukyasî marha. Ero wa thakwa omumuru ñiîfasî worokyam. Wenpo cma re anpanatanmekrî komo ya eñepetome yîwya so. Ñehñacow mak ha tko okwe, eñepera rma ñehcow okwe, kekñe tî yîwya.

19 Ahce okwe, kekñe tî Xesus. Kaan pona enîñe pîn komo ro mak amyamro okwe. Atî wicakî pahkî na wai tan ahyaw so? Atî wicakî pahkî na ero wa awehtopo komo wîñîmya okwe? Ek ha amumuru ohyaka, kekñe tî.

20 Ero ke Xesus yaka takî tî ñekyatkeñe. Noro yeniche tak rikomo ya noro pen takî tî nîrohnnonmekyakñe xa hara worokyam. Roowo pona tî ñepîrkekñe. Ñehmamekñe thakwa makî tî okwe. Nîmtawakronwakñe marha tî kica.

21 Atî wicakî pahkî nai moso worokyam nahsîrî me? kekñe tî Xesus yîm ya. Mehxa ro thakwa. Yîmrenai rono tan okwe, kekñe tî yîm.

22 Anarimaw so wehto ywaka naŕmes oco. Tuuna kwaka marha naŕmes anarimaw so. Emapona ero wa naŕmesî waihkachome. Ehñara awexitaw Amoro hara amna pînîn yaw cma re masî. Amna cma re makronomesî, kekñe tî yîm Xesus ya.

23 On wara tî kekñe hara Xesus yîwya. Opona enîñe me awexitaw kiŕwañhe tak nas hara amumuru. Ahce na poko ehñara ro mak naxe opona enîñe komo, kekñe tî yîm ya.

24 Yohno rma tî ñeyukyakñe xa hara yîm, Apona xa weeñas Apa. Miya xe ñhe tak apona enîñe me ow ciitîkak ha, kekñe tî yîm Xesus ya. Tîwrataro rma tî kekñe.

25 Taa, ero yimaw takî meŕpono pîn komo takî tî mohtîketkeñe Xesus yaka. Kaŕpe tî mokyatkeñe. Ñexamro yeniche takî tî worokyam ñeeyakñe Xesus. On wara tî kekñe, Yîmtapotan, panahnî, ero warai amoro kica worokyam. Rikomo ropotai kfa tak etok ha. Iina xa marha ewomra ro mak men esko hara, kekñe tî Xesus yîwya.

26 Ero ke takî tî ñemtarakekñe worokyam. Rikomo tî nîrohnnonmekyakñe xa hara miya xe xa tak oko. Ero yinhîrî, krei, ñetowyakñe takî tî. Worokyam toche waixapu wara takî tî xakñe rikomo pen. Waipo xa thakwa tak ham okwe, ketkeñe meŕpono pîn komo.

27 Rikomo tko tî nanîmyakñe Xesus amorî poko. Piiri tak tî nawomyakñe tîrohsomînhîrî. Ero wa tî xakñe.

²⁸Ero yinhîrî tak iitono mîn yaka takî tî ñewomyakñe Xesus tooto komo yai. Iito exitaw Noro yakro takî tî ñesencetkeñe yînpabatanmekrî komo. Ahce kacho amna reha ñehña kica noro yeñeperî poko ha? ketkeñe tî yîwya.

²⁹On wara tî kekñe Xesus yîwya so, Cehñaxi ceñepesom ro mak mîk noro yipu komo worokyam. Kaan yakro amtapowataw so rma tko, pahkî eseresmara awexitaw so marha ero yimaw mak tak ñepatakesî noro yipu, kekñe tî. Ero wa tî kekñe Xesus tînpabatanmekrî komo ya.

Twaihtopo Ñekatîmyasî Xa Hara Xesus

³⁰Taa, ero yinhîrî eñexa takî tî cetkeñe Xesus komo. Esama yaw tî cetkeñe Karireia pore. Eñepa me makî tîto xe tî xakñe Xesus.

³¹Cetaw so tî tînpabatanmekrî komo panatanmekyakñe. On wara tî kekñe yîwya so, On wara men Tooto me EwruXapu ñiifaxe amñe yiixatî pîn komo, nahsîpe xe tooto komo ya. Ñexamro tak Noro pen waihke xe. Waixapuhîrî tko pakes hara osorwaw ro enmapuche, kekñe tî yîwya so.

³²Camkî makî tî ñencetkeñe ero wa kacho. Ahce wai poko wa mîika ha? kahra tko xatkeñe yîwya. Nukurunanîyatkeñe makî tî. Ero wa tî xatkeñe.

Ow Xa Ayopono Komo Me Wasî? Kexe Yînpabatanmekrî Komo

³³Ero yinhîrî tak Kapanaun pona takî tî ñepatakekñe Xesus. Mîmo yaw cexitaw tak on wara tî kekñe tînpabatanmekrî komo ya, Ahce poko meseseyucow esama yaw kmokyataw so ha? kekñe tî.

³⁴Tîî, ketkeñe makî tî. Eikura ro makî tî xatkeñe. Ow xa yo ayopono komo, kacho poko tî ñesesyukyatkene kica esama yaw.

³⁵Ero ke Xesus takî tî ñeremekñe. Oona ka eremacoko, kekñe tî 12 komo ya. On wara tî kekñe yîwya so, Aano riñe me awexi xe awexitaw so mapitawno me xa matko ehcoko, awakrono komo yanton me mak ehcoko, kekñe tî yîwya so.

³⁶⁻³⁷Ero yinhîrî rikomo takî tî ñekyakñe Xesus yîcheka so. Cenaka tî nanîmyakñe. On wara tî kekñe Xesus yîwya so, Moso warai xe ehcoko rikomo xe. Oyakrono me awexirî ke so mak yiixe ehcoko. Moso warai xe awexitaw so ooxatî me marha maxe. Ooxatî me awexitaw so ooxatî me mak exihra maxe. Oyeñepeñenho xatî me marha maxe. Ero wa maxe rikomo xe awexitaw so, kekñe tî Xesus yîwya so. Ero wa tî kekñe.

³⁸Ero yinhîrî tak Xuaw tî nîmtapowakñe Xesus yakro. On wara tî kekñe yîwya, Apa, mînto amna ñenwo worokyam yeñeperî pokono, kakro so mokuhnî ro kica. Awosotî yanme rma worokyam ñeñepew. Ero wa kahra ro mak esko, nîika amna yîwya kakrono pîn me exirî ke kica, kekñe tî Xesus ya.

³⁹Pîra, kape rma, kekñe tî Xesus yîwya. On wara naxe cirihnî ciiñe komo, Oyosotî yanme ciiñataw owîrîyakara mak naxe yohno rma hara.

40 Kanwekñe pîn me exitaw so tooto komo kakrono me rma wa naxe ha, kekñe tî Xesus yîwya.

41 On wara marha wîikes awya so, kekñe marha tî Xesus yîwya so, Tuuna ke na awokpetu so anarî komo oyosotî ponaro awexirî ke so, Kristu yakrono me awexirî ke so mak. Ero ke ero yepetho tak nîmyasî Kaan amñe yîwya awokpatoponhîrî komo yepetho ha. Yîtweñekarîntara ro mak wa nasî Kaan ero yipu yepetho poko, kekñe tî. Ero wa tî kekñe Xesus yîwya so.

Kicicitho Poko Kepohkacho Poko Nîmtapowasî Xesus

42 Ero yinhîrî takî tî tînpantanmekrî komo panatanmekyakñe xa hara Xesus. On wara tî kekñe yîwya so, Yaa ke naxe rikomo komo opona enîñe komo. Noro yipu komo yîhrokañe warai me rma naxe okwe anarî komo. Ñesemetanmekyaxe ro mak tak amñe yîhrokañenhîrî komo okwe. Wara ñhe re naxe noro yipu komo tuuna imo kwaka cetafmetaw so, toh ke cexenawnoi, kekñe tî. Ero wa tî kekñe tînpantanmekrî komo ya.

43 On wara marha tî kekñe yîwya so, Kicicme na matu awamorî komo yanme kica. Ero wa awexitaw so awamothîrî komo kfa yîhкотocoko. Mesemetanmekyaxe rma re eecome tamoke awexitaw so miya roro. Miya xe xa tak mesemetanmekyaxe ececoka tamoke rma awetafmetaw so wehto imo cheka, eseikanî ro cheka oco.

44 Iitono komo yakrî waipîra ro mak nas okwe. Eseikan me marha nasî wehto iitono ha.

45 Anarimaw na kicicme na matu ahtarî komo yanme hara kica. Ero wa awexitaw so ahtathîrî komo kfa yîhкотocoko. Mesemetanmekyaxe rma re eecome tîhtake awexitaw so miya roro. Miya xe xa tak mesemetanmekyaxe ececoka tîhtake rma awetafmache so wehto imo cheka eseikanî ro cheka oco.

46 Iitono komo yakrî waipîra ro mak nas okwe. Eseikan me marha nasî wehto iitono ha.

47 Anarimaw na kicicme na matu awewru komo yanme kica. Ero wa awexitaw so awewthîrî komo kra towcoko. Kaan maywen me rma maxe ero wa ehxapu. Mesemetanmekyaxe rma re eecome mak cewke awexirî ke so Miya xe xa tak mesemetanmekyaxe ececoka cewke rma awetafmetaw so wehto imo ywaka oco.

48 Iitono komo yakrî waipîra ro mak nas okwe. Eseikan me marha nasî wehto iitono.

49 Wehto men sararanasî apona so amñe yîmîtî wara.

50 Kîrwañhe nai yîmîtî okre. Epoxunkache tko ahce ke thakwa re tîtpoxure hara okwe knahrî? Pîra ro mak okwe. Ero ke yîmîtî keñarî wara xa ehcoko amyamro. Etpoko tawake marha ehcoko, kekñe tî. Ero wa tî kekñe Xesus yîwya so.

Kipici Komo Yai Ketowtopo Komo Poko Kesî Xesus

10 ¹Ero yinhîrî takî tî eñexa cekñe hara Xesus. Xuteia pona tî cekñe Xotaw yeco pona makî tî. Iito exitaw tooto komo takî tî mokyatkeñe xa hara yîhyaka meñpono pîn komo xa hara. Ñexamro takî tî panatanmekyakñe Xesus cehtopo ro yaw roro rma.

²Ero wa exitaw Parisew komo takî tî mokyatkeñe Xesus yaka. Noro yukukma xe tî xatkeñe. On wara tî ketkeñe yîwya, Kpanatanmetopo yanwekñe pîn me wa tai awya kipici yai ketowyataw? ketkeñe tî yîwya.

³On wara ñeyukyakñe Xesus, Ahce wa tko apanatanmekyatkeñe so Moises pen ero poko? kekñe tî.

⁴On wara kekñe noro pen amna ya, ketkeñe tî Xesus ya, Apici komo yai awetow xe awexitaw so awetowtopo komo ka mewrecoko karita, Moso ohcinho yai tak ketow oroto eroromero, kacho mewrecoko. Ero wa kacho mewreche tak metowyaxe, kekñe Moises amna ya, ketkeñe tî Xesus ya.

⁵Nhñk, kekñe tî Xesus, ero wara rma re apanatanmetopo komo mewrekñe Moises pen. Ceipuru wara exirî ke mak aropotarî komo ero wa mewrekñe.

⁶On warai me tko Kaan nakîhcekñe tooto pahxa yihcitoponhîrî yimaw, kîîrî me nakîhcekñe, woosî me marha nakîhcekñe.

⁷Ero ke apici komo yahsîyataw aamo komo yai tak cetowpore nasî, anocwan komo yai marha. Apici yakro mak tak cexpore nasî.

⁸Awetahsîche so cewñan me tak nas apun komo asak haknonhîrî ha. Asakî exihra tak nas apun komo, cewñan me mak nasî,

⁹Ero ke Kaan nahsîpotho ahsîpînkamexpora ro mak ñehcowpe tooto kom hara, kekñe tî. Ero wa tî kekñe Xesus Parisew komo ya.

¹⁰Amñe tak mîîmo yaw cexitaw so tak Xesus yakro tî ñesencetkeñe hara yînpatanmekrî komo. Kipici yai ketowtopo poko ketkeñe xa hara yîwya.

¹¹Ero ke on wara tî kekñe hara Xesus yîwya so, Cipici yai na ñetowya kîîri anarî yahsîtome hara cipici xa hara. Ero wara exitaw kicime nas okwe. Cipici pîn pokono wara rma nasî. Cihcinhîrî yemetanmekñe me marha nas hara okwe.

¹²Ero wa xa marha na nai wooxam hara, ciiño yai na ñetowya hara. Anarî na nahsîya hara ciiño hara. Kicime marha nasî wooxam hara ero wa cexitaw, ciiño yairono me marha nasî kica, kekñe tî. Ero wa tî kekñe Xesus yîwya so.

Rikomo Komo Pokono

¹³Taa, ero yinhîrî takî tî rikomo komo ciki ñekyatkeñe iitono komo Xesus yaka yîhtîpîrî komo yahsîtome. Anarme tko tî ketkeñe yînpatanmekrî komo ekñe komo ya. Rikomo komo ekîhra ro mak ehcoko Xesus yaka, ketkeñe tî yîwya so.

¹⁴Kicicme tko tî Xesus ñeeñakñe rikomo komo porohkarî. Ero ke on wara tî kekñe noro tînpantanmekrî komo ya, Mohcowpe rma cik okwe rikomo komo ohyaka. Porohkara ro mak ehcoko. Noro yipu komo rma naxe Kaan maywen me.

¹⁵Kaan maywen me cexi xe na natu anarî komo. Rikomo warahra tko na natu tîropotaw so. Ero wa cexitaw so Kaan maywen mera thakwa naxe okwe, kekñe tî yîwya so.

¹⁶Ero wa kache takî rikomo komo takî tî nanîmyakñe Xesus cenaka. Yîhtîpîrî komo tî nahsîyakñe. Kîfwañhe ciki moxam cirko, kekñe tî Kaan ya. Ero wa tî kekñe Xesus.

Cemyawnoyem Yehtoponho

¹⁷Ero yinhîrî tak esama yaw tî cekñe Xesus. Cetaw tak iitono tî mokyakñe yîhyaka kafpe. Tosokmuru po takî tî ñeremekñe Xesus yamrinaka. On wara tî kekñe yîwya, Apa, amna panatanmekñe xa ham Amoro, kîfwanî ro okre. On wara wîlkes awya, Ahce wa xa wai waipîn me ro mak tak oyehtome? kekñe tî yîwya.

¹⁸On wara tî Xesus ñeyukyakñe hara, Ahce kacho kîfwanî ro me Ow metahca? Kîfwanî ro xa exihra ro mak nasî. Cewñe mak nasî kîfwanî ro xa, Kaan mak ha.

¹⁹Ahce wa tko nîike apanatanmetopo kom ha? Ero rma na mence. On wara kesî, Apici yai rono me exihra ehcoko, wooxam kom hara aaño yai rono me exihra marha ehcoko. Waihkanô cirihra ehcoko. Eñepamra ehcoko. Cemarontara ehcoko apoyino komo poko. Kîfwañhe epemano ciicoko. Aamo komo ponaro ehcoko, anocwan komo ponaro marha, kesî. Ero wa kesî apanatanmetopo komo, kekñe tî Xesus yîwya.

²⁰Apa, kekñe takî tî Xesus ya, ero wa kacho mko yewetîñe rma owî. Mehxa ro rma wewehcakñe omrenai ro, kekñe tî Xesus ya.

²¹Noro wece takî tî ñeeñakñe Xesus. Yîpînîñ yaw xa tî xakñe. Ero ke on wara tî kekñe yîwya, Cewñe mak nasî ewetîn ka awya. Awemyawnonhîrî tak tîmtîkata ahnoro epethîrî pona. Ero yipu yepetho tak tîmko emyarîn komo ya hara. Ero wa esko mefpora tak ehtome awemyawno kah yaw hara. Ero wa apurantanthîrî tîmtîkache tpanaxkem tak ahsîko aatome awya. Ero wa awexitaw tak owenari amok ha, kekñe tî Xesus yîwya.

²²Ero wa kacho yentache tak nahwokekñe takî tî Xesus yaka mohxapu. Ahwora takî tî cekñe hara mefpora ro mak exirî ke emyawno. Ero wa tî xakñe noro.

²³Ero yinhîrî takî tî on wara kekñe Xesus tînpantanmekrî komo ya, On wara naxe okwe mefpono pîn ke cemyawnoyem komo, cehñaxmu me ro mak naxe Kaan maywen me cehtopo komo poko, kekñe tî yîwya so.

²⁴Ero wa kacho yentache tak ñeserepoketkeñe takî tî yînpantanmekrî komo. Ero ke ero yipu poko rma tî nîmtapowakñe xa hara Xesus. Okopuci komo,

kekñe tí, anarí komo naxe cemyawno komo ponaro xa. Noro yipu komo xa ñehñexe okwe Kaan maywen me cehtopo komo poko.

²⁵Ahce wa nai kameru kuusa yewtari yaro títo xe cexitaw? Tohra thakwa mak nas okwe, ñehñesí ro mak. Soroso xa tak ñehñexe merpono pín ke cemyawnoyem komo. Kaan maywen me cehtopo komo poko ñehñexe noro yipu komo, kekñe tí Xesus yíwya so.

²⁶Ero wa kacho yentache tak ñeserepoketkeñe ro makí takí tí yínpanatanmekrí komo. Okwe, ketkeñe tí Xesus ya, onoke xa ma re ñetakífwame okwe? ketkeñe tí yíwya.

²⁷Ñexamro wece takí tí ñeeñakñe Xesus. On wara tí ñeyukyakñe, Tanme ro so mak etakífamara ro mak naxe tooto komo. Kaaní reha ehñara nasí akífwamano ritopo poko. Ahce na poko ehñaní ro mak Mík Kaan, kekñe tí yíwya so. Ero wa tí kekñe.

²⁸Ero yinhíri Petru takí tí kekñe Xesus ya on wara, Apa, enko, ahnoro cemyawnonhíri amna nípínínkekñe awenari roro tak tmohtome, kekñe tí yíwya.

²⁹On wara tí ñeyukyakñe Xesus, Yaaro men tan wííkes awya, amínthíri komo mípínínketkeñe, awakno komo marha, awepeka komo marha, aamo komo marha, anocwan komo marha, amxíkrí komo marha, awewton komo marha. Ero yipu komo mípínínketkeñe ooxe awexirí ke so mak, Kaan ya kakífwamacho yekatímñe me awehtome so.

³⁰Ero ke ero yipu yípínínkachonho yepetho tak mahsíyaxe hara amñe oroto waipíra rma ka awexitaw so. Míímo mahsíyaxe hara, awakno komo marha, awepeka komo marha, anocwan komo marha, amxíkrí komo marha, awewton komo marha. 100 tak mahsíyaxe ero yipu hara cewñe yípínínkañenho ha. Awemetanmetopo komo meero tko mahsíyaxe. Amñe kah yaka awtoche so waipín me awehtopo komo tak mahsíyaxe hara okre. Ero yipu mahsíyaxe ero warai yípínínkañenho komo ahnoro.

³¹On wara tko naxe poturme ehxapunhíri komo ero yimaw, mapitawno me tak naxe hara. Mapitawno me ehxapunhíri komo tak naxe poturme hara. Ero wa naxe amñe mefpono pín komo, kekñe tí. Ero wa tí kekñe Xesus tñpanatanmekrí komo ya.

Twaihtopo Ñekatímyasí Xa Hara Xesus

³²Taa, ero yinhíri takí Xerusaren yesamarí yaw takí tí cetkeñe Xesus komo. Poturme tí cekñe Xesus. Ñeserepoketkeñe takí tí yínpanatanmekrí komo Xerusaren pona torí ke. Wenari rma tí cetkeñe, ñeraswatkeñe tko tí. Ero ke esama yakumyaka takí tí ñexamro naaíakñe Xesus, 12 kom ha. Twaihtopo takí tí ñekatímyakñe yíwya so.

³³On wara tí kekñe, Xerusaren pona men wa tíhcexe. Iito kexitaw so tak Tooto me Ewruxapu ñetahsípesí tímsom pokono yeníñe komo ya, Xutew panatanmetopo mewreñe komo ya marha. Twaihaxmu me kfa nasí Moso, kexe ñexamro. Xenciu komo yaka makírha naaíaxe hara.

³⁴Ñexamro takî reha ñetaporexex Noro poko. Ñetakwaxe marha kica ewru pore. Nîhyokyaxe marha oco. Ero yinhîrî tak waihkehex okwe. Osorwaw ro enmapuche tko pakes hara, Ero wa men nasî Tooto Me Ewru xapu amñe, kekñe tî. Ero wa kekñe Xesus tînpantanmekrî komo ya.

Tpoyino Komo Yopono Me Cexi Xe Naxe Ciaku Komo

³⁵Ero yinhîrî tak Xesus yaka takî tî cetkeñe Ciaku komo, Xuaw yakro. Sebetew mumuru tî mîkyam xatkeñe. Apa, ketkeñe tî Xesus ya, amna mtapotarî cma re mewehcasî, On wara cma re amna miifasî, kacho, ketkeñe tî yîwya.

³⁶Ai ha, kekñe tî Xesus yîwya so. Ahce wa awiri xe so mat owya? kekñe tî Xesus.

³⁷On wara tî ketkeñe Xesus ya, Amñe kayaritomo me xa awesenpetaw tak apanaka cma re amna meremanmekyasî kayaritomo me xa. Anarî kaari ñixa meremanmekyasî, anarî poowa ñixa meremanmekyas hara, ketkeñe tî Xesus ya.

³⁸On wara tî ñeyukyakñe Xesus, Camkî mak maxe opanaka xa awerema xe awehtopo komo poko. Owokru poi meefat ha re awya so? Kemihcasî amñe ero wa xa marha re memihcat hara awya so? kekñe tî Xesus yîwya so.

³⁹Nhnk, ero yipu yînimñe me rma nas amna, ketkeñe tî yîwya. Yaaro mîîkexe, kekñe tî Xesus yîwya so. Owokru poi rma meefaxe amñe. Memihcaxe marha amñe, kemihcas Ow, ero wa xa marha memihcaxe amyamro hara.

⁴⁰Opanaka ceremaxmu meñekañe pînî tko Ow ha, kaari ñixa ceremaxmu, poowa ñixa ceremaxmu marha, ero yipu meñekañe pîn Ow. Pahxa rma meñekaxapu komo makî reha ñeremexe amñe opanaka, kekñe tî Xesus yîwya so. Ero wa tî kekñe.

⁴¹Ero yipu yentache tak 10-înhîrî komo takî tî nîrwonatkeñe Ciaku poko, Xuaw poko marha.

⁴²Ero ke ahnoro rma takî tî nañikyakñe Xesus tînpantanmekrî komo. On wara tî kekñe yîwya so, Xenciu kayaritomon komo meefaxe ha re. On wara naxe ñexamro, tmaywen komo nîyoponkexe ro mak. Ero wa xa marha naxe ñexamro maywen kom hara, tînantomarî komo nantometîkexe hara.

⁴³Ero warahra reha maxe amñe amyamro. Awakrono komo yopono me awexi xe awexitaw so anton me xa matko ehcoko.

⁴⁴Poturme awexi xe awexitaw so mîk hak yanton me mak ehcoko.

⁴⁵Ero wa xa marha nasî Tooto me Ewru xapu hara. Antomano riso mokuhra ñehxe Noro. Akronomano riso mak mokyakñe. Etwaikaposo marha wa moky mefpono pîn komo yepetho me, kekñe hara tî. Ero wa tî kekñe Xesus tînpantanamekrî komo ya.

Bacimew Ñewtanîresi Xesus

⁴⁶Taa, ero yinhîrî tak Xeŋko pona takî tî cetkeŋe Xesus komo tînpantanmekrî komo yakro. Amŋe tak ero poi cetkeŋe hara. Tooto pen marha tî cetkeŋe akro so meŋpono pîn komo. Cetaw so iito takî tî xakŋe ewuhnî, Bacimew tî mîk xakŋe noro yosotî. Cimew mumuru, kacho tî mîn Bacimew. Esama yakumyaw tî xakŋe ceremaxi. Iituxa tîtosom komo poko tî ñeŋsamekŋe. Opurantanî ñhe thakwa okwe, kekŋe tî yîwya so.

⁴⁷Ero yimaw takî tî tooto pen totopo ñencekŋe Bacimew. Xesus Mîk ces ha Nasare pono, kacho tî ñencekŋe. Ero ke on wara takî tî kekŋe Xesus ya, Xesus, Tapi yepamtho Amoro. Opînîn yaw ñhe thakwa esko, kekŋe tî yîwya. Kaŋpe tî kekŋe.

⁴⁸Anarme tko tî ketkeŋe yîwya Xesus yakro tîtosom komo, ñeyatkeŋe okwe. Atîtmamko mak ha kica, ketkeŋe tî yîwya. Yîtîtmamra tko tî xakŋe Bacimew. Kaŋpe xa matko kekŋe. Tapi pen yepamtho Amoro. Opînîn yaw ñhe thakwa esko ha, kekŋe tî.

⁴⁹Ero ke Xesus takî tî ñecececekŋe. Noro aŋihcoko, kekŋe takî tî tooto komo ya. Ero ke takî tî Bacimew naŋikyatkeŋe. On wara tî ketkeŋe yîwya, Tawake tak esko. Awomko tak, awaŋikya ha tî, ketkeŋe tî yîwya.

⁵⁰Ero ke tponon takî tî naŋmekŋe roowo pona. Sai, nawomyakŋe takî, Xesus yaka tî cekŋe.

⁵¹On wara tî kekŋe Xesus yîwya, Ahce wa awiri xe mai ha owya? kekŋe tî yîwya. Apa, kekŋe takî tî Xesus ya, oyewtanîre xe mak was awya, kekŋe tî yîwya.

⁵²Taa, etok hara, kekŋe tî Xesus yîwya. Opona enîrî ke mak awya kiŋwaŋhe tak naŋi awewru, kekŋe tî yîwya. Ero wa kache rma kiŋwaŋhe takî tî ñeeŋakŋe okre. Ero yinhîrî Xesus wenarî takî tî cekŋe esama yaw. Ero wa tî xakŋe Bacimew.

Kayaritomo Wara Xesus Ñepatakesî Xerusaren Pona

11 ¹Taa, ero yinhîrî takî Xerusaren pahnoke xatkeŋe Xesus komo. Oripera yîpîn yexenaw tî xatkeŋe. Mehxa ciki xakŋe ewto hara, Becpaxe ha. Xehxa xakŋe ewto hara anarî hara, Betania ha. Iito cexitaw tak tînpantanmekrî komo takî tî ñeeŋepkŋe Xesus asakî.

²On wara tî kekŋe yîwya so, Mîn pona etocoko ewto pona, awepataw rorono komo pona. Ero pona awepatakache so rma buhu xîkrî tak meeŋaxe. Yîmkaw tooto totopo pîn ka mîk meeŋaxe. Noro tak yîmhokacoko. Xiya tak ehcoko.

³Ahce kacho mîmhoketu? ketaw iitono awya so, Yiixe tî nai Kporin komo, kacoko tak yîwya. Ero wa kacho yentache rma tak oona ñekpes awya so, kekŋe tî Xesus yîwya so.

⁴Ero ke ewto pona takî tî cetkeŋe. Buhu xîkrî tî ñeeŋatkeŋe. Cimiso tî xakŋe mîmo potaw esama yaw rma ha re. Ero ke takî tî nîmhoketkeŋe.

⁵Iito marha tî xatkeñe tooto komo cececetoso. Ahce kacho buhu xîkrî mîmhoketu? ketkeñe ñexamro.

⁶Ero ke Xesus mtapotachonho yaw roro tî ñeyukyatkene. Yiixe tî nai Kporin komo, ketkeñe tî yîwya. Taa, aacoko ha, ketkeñe tî.

⁷Ero ke buhu xîkrî takî tî naafatkene Xesus yaka. Tpononthîrî komo ke tak nîmkayamcetkeñe Xesus totohme yîmkaw. Ero yipu pona takî tî ñeremekne Xesus.

⁸Ero yimaw tî iitono komo cetkeñe Xesus wenari mefpono pîñ. Ñexamro marha tî ñiifatkene tpononthîrî esama yaka. Anarî komo tî wah yarî warai nîhkocetkeñe. Ero yipu marha takî tî ñiifatkene Xesus yesamarî yaka.

⁹Ero yimaw takî tî Xesus yakro rma cetkeñe tooto komo. Tîcetaw so on wara ti ketkeñe Xesus poko, poturme tîtosom komo tî ketkeñe, wenari tmohsom komo marha tî ketkeñe. On wara tî ketkeñe, Osana, kifwanî ro xa Moso okre. Kporin komo yanme mohxapu Moso ham okre, ketkeñe tî. Kafpe ro makî tî ketkeñe.

¹⁰Kifwanî ro Moso ha, Kayaritomo me tmohsom. Tapi retawno me tmohsom Moso ha, Kporin komo yanme mohxapu. Osana, kyopono ro xa Moso okre, ketkeñe tî.

¹¹Ero wa ketaw so rma Xerusaren pona takî tî ñepatakekne Xesus. Cepatakache takî tî Kaan mîn yaka cekne. Iito cexitaw iitono mko takî tî ñeeñakne ahnoru Kaan mîn yawno mko ha. Ero yinhîri takî tî Xerusaren poi cekne hara Xesus kawra exirî ke kaamo. Betania pona tî cekne 12 komo yakro rma. Ero wa tî cetkeñe.

Piiku Yepu Waihkesî Xesus

¹²Taa, enmapuche tak Betania poi takî tî cetkeñe hara Xesus komo. Ero yimaw takî tî Xesus nîromanakne.

¹³Mooxe ñhe tî ñeeñakne piiku yepu taakem. Ero ke enso takî tî cekne, eperîrî yenso cma ha re. Yaarî makî tî ñeeñakne okwe, eperîrî exihra tî xakne. Epetatopo mera ka xakne ero yimaw.

¹⁴Ero ke on wara tî kekne Xesus piiku yepu ya rma, Aweperîrî apuhra ro mak ñehcowpe tooto komo miya roro ha, kekne tî. Tînpantanmekrî komo ñentarî me rma tî kekne. Ero wa tî kekne.

Twarawantaxmu Komo Ñeñepesî Xesus Kaan Mîn Yai.

¹⁵Ero yinhîrî takî tî Xerusaren pona cetkeñe hara Xesus komo. Kaan mîn yaka takî tî ñewomyakne hara Xesus. Iito tî ñeeñakne twarawantaxmu komo Kaan mîn yaw rma. Ero ke tî ñexamro ñeñepekne. Iito marha tî xatkeñe puranta yemtakaimahe komo. Ñexamro purantan yapon takî tî macakekne. Potkuku warai poko twarawantaxmu komo marha tî iito xatkeñe. Noro yipu komo yapon marha tî macakekne.

¹⁶Ero wa tî Kaan mîn ñewyomekñe Xesus. On wara tî kekñe iitono komo ya, On yari ekîhra ro mak tak ehcoko warawa Kaan mîn yari, kekñe tî.

¹⁷Twarawantaxmu komo marha tî panatanmekyakñe Xesus Kaan Karitan poko. On wara tî kekñe yîwya so, On wara kacho nasî tmewreso Kaan Karitan, Kaan yakro kîmtapotacho komo, kacho me xa nas omîn amñe, mîk hak rowon pono komo mtapotacho me rma, kacho nasî tmewreso. Ceñepañem yeken me mak miifaxe kica amyamro reha, kekñe tî yîwya so.

¹⁸Xesus mtapotarî tî ñencetkeñe tîmsom pokono yenîñe komo, Xutew panatanmetopo mewreñe komo marha. Ero ke Noro yahsîtopo poko takî tî ñesencetkeñe. Ahce wa Xesus tahsîyatu waihkachome kfa tak, ketkeñe tî. Ero poko tî ñesencetkeñe. Kifwantaw rma ahsî xera tî xatkeñe cerahtîmrî ke so Xesus pona. Yîmtapotarî poko tî ñeserepoketkeñe tooto komo. Ero ke tî ñeraswatkeñe. Ero wa tî xatkeñe.

Kaan Pona Ñhe Encoko, Kesî Xesus

¹⁹Taa, kokmamayataw tak ewto poi takî tî cekñe hara Xesus.

²⁰Enmapuche hara cetkeñe cesamathîrî komo yaw xa marha. Tîcetaw so piiku yepu takî tî ñeeñatkeñe xa hara, Xesus ñeitho ha. Twaihsa thakwa tî xakñe yimicinthîrî meero okwe.

²¹Enko xe Apa, kekñe tî Petru Xesus ya, taawaiso thakwa nas okwe añeithîrî piiku yepu, kekñe tî Petru yîwya.

²²On wara kekñe Xesus yîwya so, Kaan pona xa enîñe me xa ehcoko ha.

²³Yaaro tan wîlkes awya so, Kaan pona eefataw xa awya so, on ya rma mîlkexe îpî ya, Miya etok ha îpî, tuuna imo kwaka tak epîrkata, mîlkexe. Apohana, nîñe ha ma re mîn îpî, kahra ro mak cexpore nas aropotaw so. Cesî wa ha omtapotacho yaw roro rma, kapore mak xa nasî. Ero wa ketaw awya so amtapotachonhîrî komo yaw roro rma tak nasî, kekñe tî Xesus yîwya so.

²⁴Ero ke ero wara ehcoko roro Kaan yakro amtapowataw so, ahce na yetahcataw awya so yiixe awehtopo komo, Wahsîyasî tak ha wa amñe, kacoko tak. Ero wa ketaw awya so añetacithîrî komo rma tak mahsîyaxe okre, kekñe tî yîwya so.

²⁵On wara marha wîlkes awya so, Kaan yakro amtapowataw so on wara na matu anarimaw, merewcet ha na kicicme apoyino komo yehtoponho apoko, ahce wa na ehtoponhîrî. Ero wa awexitaw so yohno rma tak yîhcamnoko kicicme ehtoponhîrî. Ero wa ehcoko tpoko kicicme awehtoponhîrî yîhcamnotome Aamo kom hara, kah yawno.

²⁶Apoko so kicicme apoyino komo yehtoponho yîhcamnopîra awexitaw so tko, ero wa xa marha nasî Aamo kom hara kah yawno. Tpoko kicicme awehtoponhîrî komo yîhcamnopîra xa marha nasî Noro hara okwe, kekñe tî. Ero wa tî kekñe Xesus yîwya so.

Onok Yanme Ero Wa Ciino Miifa? Kexe Xesus Ya

27Taa, ero yinhîrî tak Xerusaren pona takî tî cetkeñe xa hara Xesus komo. Iito exitaw so Kaan mîn yaw tî ñetañakñe Xesus. Iito exitaw tîmsom pokono yenîñe komo takî tî cetkeñe yîhyaka. Xutew panatanmetopo mewreñe komo marha tî cetkeñe, poritomo komo marha.

28On wara tî ketkeñe ñexamro Xesus ya, Onoke yanme xa ero wara ciino mîîfa ha ke? Onoke xa, Ero wa men ciino cirko, kekñe awya? ketkeñe tî yîwya.

29On wara tko tî Xesus ñeyukyakñe yîmtaka so, Amtapotarî komo xa matko ka wences Ow hara. Cewñe ro mak wencesî. Ow men ka eyuhcoko cokorî. Ero yinhîrî Ow makîrha tak keyukyaxe so. Noro xa oyantomekñe ero yipu poko, wîlkesî tak awya so.

30Onoke yanme xa wa emicinono ñiifakñe Xuaw pen awya so? Kah yawno yanme emcinono ñiifakñe, tooto yanme mak katî ñiifakñe awya so? Ow ka eyuhcoko cokorî Xuaw pen yantomañenho poko, kekñe tî Xesus yîwya so.

31Ero ke ero poko takî tî ñesencetkeñe ñexamro re rma. Ahce wa ceyukyat ha? ketkeñe. Kah yawno yanme emicinono ñiifakñe Xuaw pen, ketaw kîwya so, Ahce kacho yîmtapotachonhîrî yewetîra mîxatkeñe hara kica? nîike ha men kîwya so, ketkeñe tî.

32Tooto yanme kyam mak emicinono ñiifakñe Xuaw pen, ketaw reha kîwya so, Noro yentañenho komo men nîrwonatu kpoko so kopi, ketkeñe tî. Kweronomañe xa mîk xakñe Xuaw pen, ketkeñe tî iitono komo ahnoro. Ero ke tî ñeraswatkeñe.

33Ero ke takî tî ketkeñe Xesus ya, Apohana. Onoke yanme na emicinono ñiifakñe Xuaw pen? Yîhtînopîra nas amna, ketkeñe tî yîwya. Ai ha, kekñe tî Xesus yîwya so. Ero ke ero wa xa marha was Ow hara. Ero yipu poko oyantomañenho yekatîmra was awya so hara, kekñe tî Xesus yîwya so. Ero wa tî kekñe.

Naatî Yenîñe Komo Pokono Ñekatîmyasî Xesus

12 ¹Ero yinhîrî tak anarî pokono warai tî ñekatîmyakñe hara Xesus yîwya so. On wara tî kekñe yîwya so, Pahxa xakñe mararî yosom. Tînatîrî tak ñiifakñe mararî pona uupa yatî meñpono pîn. Ero yipu tak wacancekñe. Eperîrî yewkukacho marha nahcekñe. Mîîmo marha ñiifakñe iina, kawno. Ero wa ciriche iitono komo tak nantomekñe tînatîrî yenîrî poko. On wara kekñe yîwya so, Eperîrî raconho tîmcoko owya amñe epetache roro, kekñe. Ero wa kache miya tak cekñe mooxeno pona. Ero wa xakñe mararî yosom.

²Amñe epetarî yimaw tmaywen tak ñeñepekñe naatî yenîñe komo yaka. Eperîrî raconho wece cma re ñeñepekñe.

³Tíhyaka so mokuche tak noro pen tak nahsîyatkeñe enîñe komo. Nîhyokyatkeñe marha oco. Emyarîra ro mak tak ñeñepetkeñe hara kica.

⁴Ero ke anarî ñeñepékñe tmaywen hara eperîrî ka hara. Noro pen makîrha tak kanakatapetkeñe toh ke oko. Nîwîrîyaketkeñe marha kica. Ero wa noro pen ñiîfatkeñe hara.

⁵Ero yinhîrî anarî xa hara ñeñepékñe tmaywen hara. Noro pen tak ñetapetkeñe twaihkaxi ro okwe. Ero wa roro ñeñepékñe tmaywen komo yîhyaka so, naatî yenîñe komo yaka. Ero wa roro marha yîñeñepethîrî komo pen ñemetanmekyatkeñe. Anarî pen komo nîhyokyatkeñe. Anarî pen komo waihketkeñe hara. Ero wara roro ñiîfatkeñe okwe.

⁶Taa, cewñe mak xakñe naatî yosom mumuru. Tîpîñem xa Mîk xakñe Yîm ya. Noro rma tak ñeñepékñe okomñi naatî yenîñe komo yaka. Moso xa tak weñepesî omumuru. Noro ñhe tak na ñeeñiatu cewetîsom me, kekñe cma ha re. Ero ke tak tumumuru ñeñepékñe.

⁷Noro yenîche taki tko on wara ketkeñe naatî yenîñe komo, Yumumuru xa tak Mîkro. Yîm waipuche amñe noro tak tîm natîtho yahsîñe me nasî. Ero ke cetapacerî kfa yînatîthîrî yahsîtome tak kîwya so hara, ketkeñe kica.

⁸Ero ke tíhyaka so mokuche nahsîyatkeñe. Ñetapetkeñe marha twaihkaxi ro okwe. Okoputhîrî tak nañmetkeñe peen cheka. Ero wa xatkeñe okwe naatî yenîñe komo, kekñe tî Xesus yîwya so.

⁹Taa, ahce wa tak nai noro, naatî yosom awya so? Ahce wa tak tînatîrî yenîñenho komo ñiîfa awya so? Mokyasî men wa ha ñexamro pen yafmaxi. Afmache anarî komo makîrha tak nantomes hara tînatîrî yenîrî poko hara, kekñe tî. Ero warai tî ñekatiñmyakñe Xesus yîwya so.

¹⁰On wara marha tî kekñe yîwya so, On wara kacho enîhra ma mat ke Kaan Karitan, Toopu xakñe mîmo me ciisomu cma ha re. Kicicme tko ñeeñatkeñe mîmo ciîñe komo, mîmo me cihñi me. Ero yipu rma tko ñecifakñe mîmo peyecepu me, censom me xa.

¹¹Kporin komo rma ero wa ñiîfakñe. Ceserepokexe xa tak ero wa ciitopo poko, kacho yenîhra ma mat ke, kekñe tî Xesus yîwya so.

¹²Taa, ero wa kacho yentache takî Xesus yahsî xe takî tî xatkeñe. Tpokono komo me rma tî ñencetkeñe yîmtapotarî, naatî yenîñe komo yehtoponho ha. Ahsîra rma tko tî xatkeñe. Nukurunanîyatkeñe makî tî tooto komo pona. Ero ke Xesus yai mak takî tî cetkeñe. Ero wa tî xatkeñe tîmsom pokono yenîñe komo, kpanatanmetopo mewreñe komo marha, poritomo komo marha.

Kayaritomo Purantan Tîmtopo Poko Ñesencexe Xesus Yakro

¹³Ero yinhîrî takî tî on wara xatkeñe hara ñexamro, Parisew komo tî ñeñepetkeñe Xesus yaka. Eroces ponarono komo yakro rma tî ñeñepetkeñe. Xesus yewkukma xe makî tî xatkeñe. Kayaritomo yanwekñe wara yîmtapotacho yenta xe tî xatkeñe kayaritomo ya eñekapotome tak.

¹⁴Ero ke Xesus yaka takî tî cetkeñe yîñeñepethîrî komo. On wara tî ketkeñe yîwya, Ai Apa, yaarono yekatîmñe me xa ahtînoyas amna. Tooto pona yukurunaniñe pînî ro mak Amoro. Amna mîpanatanmekyasî yaarono poko xa, Kaan yanme xa amna yehtopo poko okre. Ero ke on wara kes amna awya, ahce wa amna nai Sesa purantan poko? Tîmpore rma katî nai awya? Tîmîhra cexpore katî nai awya? ketkeñe tî Xesus ya.

¹⁵Cewkukmacho me rma tko tî Xesus nîhtînoyakñe yîmtapotarî komo. Ero ke on wara kekñe yîwya so, Ahce kacho oyewkukma xe mat hara kica? Exepeyu ka ehcoko xiya ofenîrî, kekñe tî Xesus yîwya so.

¹⁶Ero ke exepeyu takî tî ñekyatkeñe yîhyaka. Enîche on wara tî kekñe yîwya so, Onoke kuknon cik on exepeyu pokono? Onok yosot hara tan exepeyu poko mewrexapu ha? kekñe tî yîwya so. Sesa kuknon ciki tî mîn ha. Noro yosotî marha mîn mewrexapu ero poko, ketkeñe tî Xesus ya.

¹⁷Ero ke tî on wara kekñe Xesus yîwya so, Sesa ya rma tîmcoko yîñîfpothîrî. Kaan ñîritho marha tak tîmcoko Kaan ya hara, kekñe tî. Ero wa tî kekñe Xesus cewkukma xatî komo ya. Ero ke ñeserepoketkeñe takî tî Xesus mtapotarî poko. Ero wa tî xatkeñe.

Waixapunhîrî Kpakacho Komo Pokono

¹⁸Taa, ero yinhîrî takî tî Satusew komo makîrha mokyatkeñe hara Xesus yaka. Pakahra ro mak tasî kwaipuche, kañe komo mîkyam Satusew komo. Ñexamro makîrha takî tî ñesencetkeñe Xesus yakro.

¹⁹On wara tî ketkeñe yîwya, Ai Apa, on wara kacho tî Moises pen mewrekñe amna panatanmetopo, Anarimaw apoyino komo na waihya kîîrî pen. Yîmxîkîra rma na waihya. Ero wa exitaw yihcinhîrî tak nahsîpe hara waixa pen yaknonho hara. Cipici me tak nahsîpe taknonhîrî xîkrî me yîmxîtachome hara, kacho tî mewrekñe Moises pen.

²⁰Taa, pahxa xatkeñe amna poyino pen komo. 7 xatkeñe kîrkomo, etakno re rma. Taa, potuthîrî komo tak ñîpiwakñe. Ero yinhîrî tak waihyakñe noro pen okwe yîmxîkîra rma.

²¹Ero ke yihcinhîrî takî tî nahsîyakñe aknonhîrî hara ponanînhîrî rma. Amñe noro pen makîrha tî waihyakñe yîmxîkîra hara okwe. Ero wa xa marha tî xakñe hara ponanînhîrî pen xa hara okwe, 3-înhîrî pen.

²²Ero wa roro tî xatkeñe 7 pen komo cirihtîkaxi ro okwe. Yîmxîkîra rma tî waihyatkeñe ahnoro rma okwe. Mahyaka so tak yihcinhîrî pen komo tak waihyakñe hara okwe.

²³Taa, amñe waihxapunhîrî komo pakache hara onok warai pici me wa nai noro wooxam awya? Ahnoro rma noro nahsîyatkeñe cipici me so, 7 rma, ketkeñe tî Xesus ya.

²⁴Ai ha, kekñe tî Xesus yîwya so. On wara wîîkes awya so, Kaan Karitan yîhtînopîra maxe okwe, kaîpe xa Kaan yehtopo marha yîhtînopîra maxe. Ero ke camkî xa maxe okwe.

²⁵Anarme makî reha tak naxe amñe waixapunhîrî komo tpakache so hara amñe. Cipici komo yahsîra tak naxe ero yimaw. Ciiño yahsîra marha naxe wooxam kom hara. Ancu komo wara tak naxe, kah yawno komo wara.

²⁶On wara marha wîlkes awya so waixapunhîrî komo pakacho poko, Moises pen nmewretho yenîhra ma mat okwe? On wara tî Kaan nîmtapowakñe noro pen yakro, wehto tî ñetahsîyakñe peen poko. Ero yipu yarihtai tî nîmtapowakñe. Ai Moises, kekñe tî yîwya, Abraaw Porin Ow ha, Isake Porin marha Ow. Xako Porin marha Ow, kekñe tî. Ero wa tî Kaan kekñe yîwya.

²⁷Taa, ponaro waixa pen komo yehtopo pîn Mîk Kaan. Ponaro waipîn komo yehtopo makî reha Mîk ha. Ero ke camkî ro mak maxe okwe, kekñe tî Xesus yîwya so. Ero wa tî kekñe Satusew komo ya.

Ponaro Xa Kehtopo Poko Kesî Xesus, Kpanatanmetopo Poko

²⁸Taa, ero yimaw anarî takî tî mokyakñe hara Xesus yaka Xutew panatanmetopo mewreñe. Mokuche esentarî komo ka ñencekñe. Xesus mtapotarî yentache on wara tî kekñe tîhnaw, Takîhso xa Satusew komo ñeiku ham okre Xesus, kekñe tî tîhnaw. Ero ke noro makîrha takî tî kekñe hara Xesus ya. Ai Apa, yaake nasî Moises pen nmewretho amna panatanmetopo. Ahce wa kacho xa mîn amna panatanmetopo anarî yopono? kekñe tî yîwya.

²⁹On wara tî kekñe Xesus yîwya, On warai kacho mîn apanatanmetopo komo xa tak anarî yopono, Entacoko men ka amyamro Ixaw Yana komo. On yipu Mîk Kporin komo, ponaro kehtopo kom ha, Kporin komo xa Mîk ha. Cewñan mak Mîk ha.

³⁰Ero ke Noro xe ehcoko Kporin komo xe. Yaaro xa yiixe ehcoko. Tîpîñe marha encoko, ponaro xa ehcoko marha, anarî ponarora. Cekaritosom wara ro mak ehcoko Noro xe awehtopo komo poko. Ero wa ehcoko Kporin komo poko, kacho xa mîn apanatanmetopo komo xa tak. Ero wa kacho ponaro xa tak ehcoko.

³¹2-inhîrî nas hara apanatanmetopo komo marha, Apoyino komo xe ehcoko etîxe rma maxe ero wa xa marha, kacho ha. Asakî wekatmo awya so, ero wa kacho mko yopono exihra ro mak nasî apanatanmetopo komo, kekñe tî Xesus yîwya.

³²Ai ha Apa, kekñe tî Xutew panatanmetopo mewreñe. Yaaro xa mîlka. Cewñan mak Mîk Kaan. Anarî exihra ro mak nasî.

³³Ero ke Noro xe xa cexpore nasî. Noro poko xa cesehtînopore marha nasî. Noro poko ceserepokapore nasî marha, Noro yanme marha cekaritosom wara marha cexpore nasî yiixe kehtopo komo poko. Taa, kpoyino komo xe marha cexpore nasî etîxe rma taxe ero wa xa marha. Ero wa kexitaw so kifwañhe taxe Kaan ya. Pîra ñhema taxe kokuthîrî

komo pun yakñiyataw mak Kaan ya tîmsom me, ahce na tîmyataw marha kîwya so Kaan ya, kekñe tî Xesus ya.

³⁴Ero wa kacho yentache tak Xesus ya, Nnn, takîhso moso oyeiku ham okre, kekñe tak tîhnaw. Ero ke on wara tî kekñe yîwya, Kaan maywen me exporo mai ham, kekñe yîwya. Ero wa tî kekñe Xesus. Ero yinhîrî esentara ro mak takî tî xatkeñe tooto komo Xesus yakro. Nukurunanîyatkeñe mak. Ero wa tî xatkeñe.

Tapi Pen Yepamtho Pokono

³⁵Taa, ero yinhîrî tak Kaan mîn yaw takî tî xakñe hara Xesus. Iitono komo tî panatanmekyakñe. On wara tî kekñe yîwya so, On wara kexe apanatanmetopo mewreñe komo, Tapi pen yepamtho Mîk Kristu, kexe. Ahce kacho ero wa ket ha? kekñe tî Xesus yîwya so.

³⁶On wara tko kekñe Tapi penî rma, On wara kekñe Kporin komo Oporin ya, Opanaka erematamko kaari ñixa. Aaxatî pîn komo ka wafmesî. Anapikrî me ka wiifasî, kekñe Oporin ya, kekñe Tapi pen. Kîfwanî ro Yekatî yanme rma ero wa kekñe.

³⁷Ero ke Tporin me rma Kristu ñetahcakñe Tapi pen. Ahce wa exirî ke cepamthîrî rma ero wa ñetahca hara? kekñe tî Xesus yîwya so. Iina esenmexapu komo tî tawake xatkeñe Xesusu mtapotarî poko, enîno riñe pîn komo. Ero wa tî xatkeñe.

³⁸On wara marha tî kekñe Xesus panatanmekno riyataw, Apanatanmetopo mewreñe komo warahra ro mak men ehcoko. On wara naxe ñexamro, Kawno namruxaxe tponon komo. Tpoxxe xa nasî yîwya ero yipu yaw cesenpotopo komo. Tan mai kpanatanmekñe, kexe marha anarî komo yîwya so kwarawantacho yaw so, yakentaw ha. Tpoxxe marha ero wa kacho ñencexe.

³⁹Xutew yesenmetopo yaw cexitaw so enmekno riñe komo yapon pona mak cerema xe so naxe. Poturme cehsom komo yapon pona cerema xe so marha naxe aweseresmacho komo me exitaw.

⁴⁰On wara marha naxe kica, iîño waixapu pen komo nîmînkexe okwe. Yîmînthîrî kfa tahsîcerî, kexe ro mak okwe. Ero yinhîrî Kaan yakro tak nîmtapowaxe yakentaw. Pahkî nîmtapowaxe kîfwan wara cesenpotome so mak kica. Ero ke kicicme cehtoponhîrî komo yepetho tak men nahsîyaxe okwe anarî komo yopo ro mak, kekñe tî. Ero wa tî kekñe Xesus Kaan mîn yawno komo ya.

Kaan Purantan Nîmyasî Iiño Waixapu

⁴¹Ero yinhîrî tak Kaan purantan yen yeceñe takî tî ñeremekñe Xesus. Puranta yenkarî tî ñeeñakñe Kaan mîn yaka mohxapu komo ya. Tupurantayem komo tî mokyatkeñe mefpono pîn. Mefpora so tî ñenkayatkeñe puranta ñexamro reha.

⁴² Amñe takî tî wooxam mokyakñe hara iifno waixapu ha tî. Yupurantamnî tî mîk xakñe okwe. 2 exepeyu tî ñenkayakñe noro, epethîmnî cik mak.

⁴³ Ero ke tînpantanmekrî komo takî tî nañikyakñe Xesus. On wara tî kekñe yîwya so, iifno waixapu mîkro yupurantamnî ro mak okwe. Noro yipu rma tko ñenkapu puranta. Yaaro tan wîlkes awya so, anarî komo ñenkaputho yopo ro mak nasî noro ñenaputho ciki.

⁴⁴ Meŕpora nasî ñexamro purantanî reha. Ero poi so wahra cik mak ñenkayaxe. Noro reha exihñinhîrî rma ñenkapu hara. Tupurantanthîrî ñenkatîka ro mak, ahce na xe cehtopo yepethonhîrî rma ahnoro, kekñe tî. Ero wa tî kekñe Xesus tînpantanmekrî komo ya.

On Wara Naxe Tooto Komo Amñe, Kesî Xesus

13 ¹ Taa, ero yinhîrî tak Kaan mîn yai takî tî cekñe Xesus. Epataketaw on wara tî kekñe anarî yînpantanmekrî yîwya, Apa, on ka enko okre, porinî ro mak on toopu mko mîmo me ciixapu. Kîfwan tan Kaan mîn yîmîtwono mko marha.

² On wara tko tî ñeyukyakñe Xesus, Onî mko meeñatu porin komo mîmo ahnoro? On wara wîlkesî ero yipu poko rma, amñe tak ñexixketikesî okwe onînhîrî rma mîmo pen. Etîmkaw so exihra ro mak tak nasî toopu tan okwe mîmo me ciixapunhîrî. Ahnoro mak naŕmetîkexe okwe waapa kom ha, kekñe tî Xesus tînpantanmekrî komo ya. Ero wa tî kekñe.

³ Ero yinhîrî tak Oripêra Yîpîn po takî tî ñeremekñe hara Xesus. Kaan mîn yecento tî xakñe. Ero yimaw tî yînpantanmekrî komo takî tî mokyatkeñe yîhyaka asak mak. Petru, Ciaku, Xuaw, Antre, iituxa makî tî mokyatkeñe. Xesus yakro tî nîmtapowatkeñe anarî komo ñentatorî me makî.

⁴ Ai Apa, ketkeñe tî yîwya, ahcemaw xa wa ero wa tak nai Kaan mîn pen? Ahce xa amna ñeeña amñe, Pahnoke tak nai ham Kaan mîn yixkacho, kachome tak amna ya ha? ketkeñe tî yîwya.

⁵ On wara tî Xesus ñeyukyakñe, Awewkukmañe komo mokyaxe amñe. Noro yipu komo ya esewkukmapora ro mak men ehcoko.

⁶ Yaake men mokyaxe amñe oowara cesetacisom komo kica, Kristu xa ow ha, kañe komo. Meŕpono pîn komo ñewkukmexe ero wara karî ke kica.

⁷ On wara kacho tak mencexe tooto komo yehtopo ero yimaw, Ñetwexe meyeno komo okwe, kacho mencexe. Cetwo xe tak natu anarî kom hara, kacho marha mencexe emapona roro. Ero yipu yentache awya so erasîra rma ehcoko. Ero wa thakwa naxe tooto komo okwe. Eromanhîrî pînî rma tko ka mîn awahwokacho kom ha.

⁸ Ero yimaw marha on wara naxe mîk hak rowon pono komo, emapona cexe anarî komo yakro etaŕmaxi. Kayaritomo komo marha ñetaŕmexe roro anarî komo kayaritomon yakro. Roowo marha ñesewsiyasî mînto mînto wa so. Rooma

poko marha naxe tooto komo, Ñesemetanmekyaxe marha. Awahwokacho komo yihcitopo makî tko mîn. Wooxam ñerewasî pahnoke exitaw ewrutopo, ero wa rma ka nasî awahwokacho kom hara.

⁹On wara marha maxe amñe ero yimaw, aweñekapexe so enîno riñe komo ya okwe. Cesenmetopo komo yaw so marha ahyokyaxe so oco. Kayaritomo komo ya meero aweñekapexe so, yîxawyakan komo ya marha. Ooxe awexirî ke so rma ero wara awifaxe so. Kaan xatî xa mîkyam ham, kachome marha apoko so ero wara awifaxe so.

¹⁰Mîk hak rowon pono komo ya ñesekatîmyasî cokerî ka Kaan ya akîfwamacho komo.

¹¹On wara marha maxe, awahsîyaxe so aaxatî pîn komo, awafaxe so marha aweñekañe komo yaka. Ero wara awifataw so esewrucpera ehcoko awesekatîmtope komo poko. Ahce wa xa wîike kopi? kahra ro mak ehcoko. Ero yimaw rma Kaan nîhtînomexpesî awya so amtapotarî komo awesekatîmtome so tak yîwya so. Amyamro pînî rma mesekatîmyaxe yîwya so. Kîfwanî ro Yekatî xa Mîk ñesekatîmyasî amtari so rma.

¹²Ero yimaw tak etîxera ro mak tak naxe okwe noro re komo rma. Takno komo rma ñekanîyaxe kayaritomo komo ya waihkapotome. Ero wa xa marha naxe yîm kom hara, tîmxîkîthîrî komo rma waihkapexe kayaritomo komo ya okwe. Ero wa xa marha naxe rikomo kom hara okwe. Tîmînhîrî pen komo waihkapexe, tînocwanînhîrî pen komo marha okwe.

¹³Amyamro pen marha aaxera so naxe okwe tooto komo ahnoro. Oyosotî ponaro awexirî ke so mak aaxera so naxe. Ero wa thakwa maxe amñe okwe. Oxatîmnokañe pîn me rma awexitaw so miya roro akurunpexe so rma Apapa, kekñe tî. Ero wa tî kekñe Xesus Petru komo ya.

¹⁴Taa, on warai tak meenaxe amñe, kekñe tak hara tî Xesus yîwya so, kicicitho ro xa tak meenaxe amñe awîrîmañe ro komo. Kaan yosotî yeken onî, kacho yaw rma meenaxe. Weronomano riñenho pen ñekatîmtho rma mîk noro kicicitho, Taniew pen ñekatîmîtho. Ero ke takîhso men yînmewrethîrî encoko. Ero yipu yaw rorono yenîche awya so emahcicoko tak îh pona amyamro Xuteia pono komo.

¹⁵Mîmo meretwo na matu ero yimaw. Iito awexitaw so mîmo yaka ewomra ro mak ehcoko awemyawno komo ka.

¹⁶Mararî po na matu anarî komo ero yimaw. Iito awexitaw so amîn komo yaka tohra marha ehcoko aponon komo ka so. Ñexpe ro mak.

¹⁷Wooxam komo xa tak ñesemetanmekyaxe ero yimaw tarkem kom ha. Ero wa xa marha naxe cenarkem kom hara okwe.

¹⁸Ero yimawno poko Kaan yakro amtapotacoko awemacitopo komo poko. On wara kacoko yîwya, Cwotu yimaw cma re amna waparî yekmexpora mas Apa, kacoko Kaan ya.

¹⁹Ero yimaw tak tooto komo yesemetanmetopo komo me xa tak nasî. Ero warai esemetanmetopo exihra ro makî ka xakñe mehxa ro. Kaan ya akîhtono ritoponho ñixa ro. Ero yipu xa hara exihra ro mak nas amñe.

²⁰Pahkîno pîn me nîhe tko Kaan nukuknomekñe emetanmekno ritopo. Pahkîno me rma yukuknometaw ketaw ha re waihtîkexe re tooto komo ahnoro okwe. Tînmeñekathîrî pînîn yaw tko tî xakñe Kaan. Ero ke pahkîno pîn me nîhe tak nukuknomekñe emetanmekno ritopo, kekñe tî Xesus yîwya so.

²¹On wara marha tî kekñe Xesus, Ero yimaw on wara tak kexe anarî komo amñe. Moso xa Kristu, enko xe, kexe kica awya so. Mîkro Kristu ha, enko xe, kexe anarî kom hara anarî poko. Ero wa ketaw awya so yîmtapotarî komo ponarora ro mak ehcoko.

²²Yaake men naxe amñe, Kristu ow ha, kañe komo kica, weronomano riñe ow ha, kañe komo marha. Tohnaw ro mak ero wa kexe kica. Ciriñhî komo rma tko ñiifaxe ewkukmano ritohme kica. Kaan nmeñekatho komo yewkukma xe meero naxe. Ewkukman me tko naxe ñexamro reha.

²³Taa, kweronomacow so tak ha, Ero wa nas amñe, wîika awya so. Ero ke ero yipu ponaro men ehcoko, kekñe tî Xesus. Ero wa tî kekñe tînpatanmekrî komo ya.

Xesus Mohtopo Pokono

²⁴On wara marha tî kekñe Xesus yîwya so, Taa, emetanmekno ritopo yîtiñkache tak kaamo pen ñewxîrîyasî, nuuñi pen marha kweipora nasî.

²⁵Xiñko pen marha tak ñetowyasî. Kah yawno yecehtotopo marha tak ñesewsiyasî kopi.

²⁶Ero wa exiche tak Tooto me EwruXapu mokyasî oona hara. Tooto komo wero ro mokyasî kaapu smun chere. Karitî me xa mokyasî, kiñwanî ro me marha.

²⁷Ero yimaw tancun komo tak ñeñepesî Kaan tînmeñekathîrî komo wece. Mehxa mehxa wara ñekyaxe yînmeñekathîrî komo. Meyenonho komo meero marha ñekyaxe roowo yenatîtopo pononho komo xa, kaapu mapitawnonho komo marha. Ero warai komo ñekpesî amñe ancu komo ya, kekñe tî Xesus yîwya so.

²⁸On wara marha tî kekñe, Taa, anari pokono warai tak wekatîmyasî awya so apanatanmetopo komo rma, piiku yepu yaatacho wara nasî omohtopo. On wara nasî piiku yepu, peremkirikirin ñehkuwasî, yarkwetkîrî marha ñetahkesî, ero yipu yenîche awya so pahnoke tak nai ham katpan, mîikexe tak.

²⁹Ero wa xa marha yîhtînocoko Tooto me EwruXapu mohtopo hara. On wara naxe amñe roowo pono komo, wîika awya so, ero yipu yeeñataw awya so, Pahnoke xa tak nai ham Noro mohtopo, kacoko.

³⁰Yaaro tan wîîkes awya so, waihtîkara ka exitaw awepamthîrî komo ñeeñaxe roowo pono komo yehtopo.

³¹Kaapu pen tak ñehcamnoyas amñe, roowo pen marha ñehcamnoyasî. Pîra reha nas omtapotarî, ehcamnopîn me ro mak nasî, kekñe tî Xesus yîwya so.

³²On wara marha tî kekñe Noro yîwya so, Omohtopo xa yîhtînopîra rma maxe. Ero kaamo po tak mokyasî Kristu, kahra thakwa maxe. Mînto xa kaamo mokyasî, kahra marha maxe. Ancu komo meero yîhtînopîra naxe, kah yawno komo rma. Ow meero yîhtînopîra wasî Kaan Mumuru rma. Apapa mak reha nîhtînoyasî oona omohtopo xa.

³³Ero ke omohtopo ponaro men ehcoko miya roro ha. Kaan yakro marha amtapotacoko roro. Ero wa ehcoko omohtopo xa yîhtînopîra awexirî ke so.

³⁴Ahce wa nai mîmo yosom mooxe tîcetaw ha? Tîmîn yai tîcetaw tmaywen komo tak nantomesî cemyawno poko. On poko esko amoro, kesî anarî ya. Ero poko esko amoro hara, kesî anarî ya hara. Metata yenîne ro marha nantomesî. Kîfwan komo mak nîewomcowpe, kesî yîwya. Ero wa xa marha takrono komo nantomesî Tooto me Ewru xapu.

³⁵Ero ke mîmo yosom mohtopo ponaro xa ehcoko amyamro hara. Ero yimaw xa mokyasî, kahra ro mak maxe. Kokofî na moka, rakatawro ha na, kookara ketaw kapikara ha na, enmapuche rma na moka. Mohtopo xa yîhtînopîra thakwa maxe. Ero ke ponaro xa ehcoko.

³⁶Ponarora awexitaw so reha awekatketu so men okwe ponañe tmokrî ke. Tîwînsô mak aweñatu so ero yimaw okwe.

³⁷Ero ke, Noro mohtopo ponaro xa men ehcoko, wîlkesî awya so, kekñe tî. Ero wa xa marha wîlkesî miyan komo ya rma. Ero wa tî kekñe Xesus tînpatanmekrî komo ya.

Xesus Waihkacho Poko Ñesencexe Yiixatî Pîn Komo

14 ¹Taa, ero yinhîrî tak Xutew yeseresmacho komo pahnoke takî tî xakñe, Paskwa yimaw eseremacho komo, Wahrututpamnî tohtopo marha. ²kaamo makî ka xakñe ero yipu me eseremacho komo. Ero yimaw takî tî tîmsom pokono yenîne komo ñesencetkeñe Xesus waihkacho poko. Xutew panatanmetopo mewreñe komo yakro rma tî ñesencetkeñe. Tahsîcerî kfa waihkachome. Ahce wa cewkukmetu ahsîtome tak, ketkeñe tî.

²On wara tî ketkeñe, Eseresmacho komo yimaw ahsîra ro mak cexpore nasî. Tooto komo men ñepanîyaxe hara kopi, ketkeñe tî. Ero wa tî ketkeñe.

Xesus Nîhkapesî Wooxam

³Taa, ero yimaw Xesus takî tî xakñe Betania po. Simaw mîn yaw tî xakñe, repra keñarîño mîn yaw ha. Iito tî ñeseresmekñe. Eseresmetaw rma wooxam takî tî mokyakñe yîhyaka. Katî tî ñekyakñe kotoporem. Nahtu katî tî mîn xakñe cepethîkem ha. Kîfwan yaw marha tî xakñe. Toopu enporixapu tî mîn xakñe een. Xesus yaka tmokuche een takî tî potkocekñe wooxam. Kotoporem tî nukmamyakñe Xesus tîpîrî pore, xoo, kekñe tî.

⁴Nîrwonatkeñe tî anarî komo ero yipu yukmamrî ke. On wara tî ketkeñe ñexamro re mak, Kica, ahce kacho kotoporem nukuhrew hara kica?

⁵Cepethîkem xa mîn ñeexi kotoporem okwe. Tîmpore cma re ñeexi puranta pona. Meñpono pîn takî re ñahsîrî epethîrî, 300 tenariw yopo. Yupurantamnî komo ya tîmsom me takî re ñeexirî, ketkeñe tî. Ero wa tî wooxam nîwîrîyaketkeñe kica.

⁶Anarî me tko tî kekñe Xesus yîwya so. Ahce kacho noro mîwîrîyaket hara? Kîfwañhe oritopo rma on ohkapetopo yîwya.

⁷Miya roro naxe yupurantamnî komo reha ahyaw so. Ñexamro mîwakrexe emapona roro yiixe awexitaw so. Yohno makî reha was Ow ahyaw so. Kîwces hara amñe.

⁸Owakre xe ñeexi moso wooxam. On mak ñeexi yîhyaw tîmsom. Waipîra rma ka oyexitaw ohkapew kîfwañhe ehtome oyokoputho amñe oyetaruyataw.

⁹Yaaro tan wîlkes awya so, Kaan ya akiñwamano ritopo tak ñekatîmyaxe oyakrono komo amñe. Miyan komo ya rma ñekatîmyaxe poko hakno komo ya rma. Ero wa ekatîmyataw tak moso yehtoponho meero ñekatîmyaxe, ohkapetoponho yîwya. Ero ke moso ponaro tak naxe miyan komo rma oritoponho yentarî ke, kekñe tî. Ero wa tî kekñe Xesus ceseresmayem komo ya.

Xesus Yekantopo Yepetho Poko Esentaxi Cesî Xutas

¹⁰Taa, ero yinhîrî tak on wara tî xakñe Xutas Iskañotes. 12 komo rma mîk xakñe Xutas. Tîmsom pokono yenîñe komo yaka takî tî cekñe. On wara tî kekñe yîwya so, Xesusu kfa wekanîyasî ahsîtome awya so yiixe awexitaw so, kekñe tî yîwya so.

¹¹Ero ke tawake takî tî xatkeñe tîmsom pokono yenîñe komo. Noro yekanpuche awya puranta tak amna nîmyas awya ekantopo yepetho, ketkeñe tî yîwya. Ero ke Xesus ñeeñakñe roro Xutas, Orototo cekanpore nai ham, kachome tîwya. Ero wa tî kekñe Xutas.

Xesus Ñeseresmesî Tînpantanmekrî Komo Yakro.

¹²Taa, ero yimaw tak pahnoke takî tî xakñe Paskwa yimawno me eseresmacho komo. Wahrututpamnî Tohtopo rma tî mîn xakñe eseresmacho komo. Yihcirî kaamo po opeña pen paraxketkeñe Paskwa yimaw tonosom. Ero po takî tî, on wara tî ketkeñe Xesus npanatanmekrî komo yîwya, Apa, ahna amna ñetake Paskwa yimaw me aweseresmacho? ketkeñe tî yîwya.

¹³Ero ke asakî takî tî Xesus ñeñepokñe tînpantanmekrî komo. On wara tî kekñe yîwya so, Ewto pona etocoko. Iito awexitaw so tak awakro so ñesepoñasî tooto, tuuna yaañe. Noro wenari tak etocoko.

¹⁴Mîmo yaka ñewomyas amñe. Ero ke mîmo yosom yakro amtapotacoko. On wara kacoko yîwya, Oyakno, on wara kesî

kpanatanmekñe, Paskwa yimawno me oyeseresma xe wasî, onpanatanmekrî komo yakro ha, Ero ke pawana yetarî cma re menpesî amna ya iito amna yeseresmachome, kacoko yîwya.

¹⁵Ero ke amtakpo tak ñenpes awya so eporino, porin ha. Kifwan ñenpes awya so, tapoyem. Iito tak etakacoko kotî kom ha, kekñe tî Xesus yîwya so.

¹⁶Ero ke cetkeñe takî tî yînpantanmekrî komo ewto imo pona. Iito cexitaw so Xesusu mtapotarî yaw roro rma tî ñeefatkeñe. Ero ke iina takî tî naafatkeñe iyotî komo, iyuru komo marha. Kifwañhe tî ñiifatkeñe paskwa yimawno me ceseresmachome so amñe. Ero wa tî ñiifatkeñe.

¹⁷Taa, kokoñi xa takî tî Xesus cekñe iina mîmo yaka 12 komo yakro rma.

¹⁸Ñeremetkeñe takî tî aapo pona ceseresmachome so. Eseresmetaw so on wara tî kekñe Xesus yîwya so, Yaaro tan wîlkes awya so, awakro so tan keseresmesî. Kakrono komo rma tak oyekanîyas amñe, kekñe tî yîwya so. ¹⁹Nahwoketkeñe ro makî tî ñexamro ero wa kacho yentache. On wara takî tî ketkeñe Xesus ya, Onoke xa Apa okwe? Ow rma katî? ketkeñe tî. Ero wa so tî ketkeñe ahnoro rma.

²⁰On wara makî tî kekñe Xesus, 12 komo rma mîk oyekanîñe. Oyakro ro tuuru nukpesî noro mîk ha oyekanîñe.

²¹Tooto me Ewru xapu waihyasî Kaan Karitan yaw roro rma. Ñetwîrîmesî ro makî tko oko Noro yekanîñenho amñe. Ewru ro mak exitaw ketaw ha re wara ñhe re ñeexirî, kekñe tî Xesus tînpantanmekrî komo ya.

²²Taa, eseresmetaw so rma ka on wara takî tî xakñe hara Xesus, cuure tî nanîmyakñe. Kaan yakro tî ka nîmtapowakñe, Kifwan on amna yuru anmîthîrî Apa, kekñe tî. Ero wa kache poiikekñe, ñekamyakñe marha tî iyuru komo me. Ehe, on ha awru kom ha. Opuntho rma tan ha, kekñe tî yîwya so.

²³Ero yinhîrî wooku yen makîrha takî tî nanîmyakñe. Ero poko marha tî ka nîmtapowakñe. Kifwan on amna wokru anmîthîrî Apa, kekñe xa hara tî ka Kaan ya. Ero yinhîrî tî nîmyakñe yîwya so. Ero poi takî tî ñeefatkeñe ñexamro ahnoro.

²⁴On wara takî tî kekñe yîwya so, Okamxukutho rma tan, Akiřwamano ñiifasî Kaan amñe, kacho ponaro awehtopo komo. Meřpono pîn komo yanme tak cesî amñe kicicme ehtoponhîrî komo yîhcamnotome.

²⁵Yaaro tan wîlkes awya so, on ceefaxe uupa yukun, ero yipu yerîhra tak was hara. Amñe mak tak weefasî xa hara kayaritomo me Kaan yesenpoche tak, kekñe tî. Ero wa tî kekñe Xesus tînpantanmekrî komo ya.

Oyakrono Pîn Wara Mîmtapowas Amñe Okwe, Kesî Xesus Petru Ya

²⁶Taa, ero yinhîrî tak Kaan wanorî tî naafatkeñe. Ero yinhîrî takî tî miya cetkeñe Oripa Yîpîn pona.

²⁷Iito exitaw so on wara takî tî kekñe Xesus yîwya so, Orotó kosope cehrokaxmu me tak maxe oyahsîrî ke ooxatî pîn komo ya. Kaan Karitan yaw roro rma wa ero wa maxe. On wara kesî, Opefa yosom tak wetapes amñe. Ero ke tak miya so ñetakpayaxe iyokuthîrî pen okwe, kesî. Ero wa kacho yaw roro rma maxe okwe.

²⁸Opakache hara tko Karireia pona tak kîwces aywapu so, kekñe tî Xesus yîwya so.

²⁹On wara takî tî Petru kekñe hara, Pîra reha was owî. Cehrokaxmu me exitaw so anarî komo ahnoro ehrokan me ro mak was owî reha, kekñe tî.

³⁰Yîmtaka tko tî ñeyukyakñe Xesus. Yaaro tan wîîkes awya, oroto rma kosope, Noro yîhtînopîra ro mak wasî, mîîkes opoko okwe. Osorwaw ro ero wa mîîkes okwe. Asakî ro kohtîmra ka exitaw kapikara ero wa mîîkesî, kekñe tî.

³¹Pîra ro mak wasî, kekñe tî Petru. Cerewre tî kekñe. On wara marha tî kekñe, Awaiketaw aaxatî pîn komo ya awakro ro rma ketwaikapesî yîwya so. Awakrono pîn wara yîmtapotara ro mak wasî, kekñe tî Petru yîwya. Ero wa xa marha tî ketkeñe ahnoro Noro yakrono komo. Ero wa tî ketkeñe.

Tîim Yakro Xesus Nîmtapowasî

³²Taa, ero yinhîrî tak Kecsemani pona takî tî cetkeñe Xesus komo. Iito cexitaw so takî tî on wara kekñe Xesus tînpantanamekrî komo ya, Oona ka eremacoko amyamro. Mîîna ñhe ka kîwcesî yîmtapotaxi Kaan yakro, kekñe tî.

³³Ero wa kache takî tî cekñe. Takrono komo rma re naafakñe 3 mak. Petru, Ciaku, Xuaw, ñexamro makî tî naafakñe. Ero yimaw takî tî ahwora ro makî tî xakñe Xesus. Ñeserepocketîkekñe ro makî tî.

³⁴On wara tî kekñe Petru komo ya, Ahwora ro mak was okwe owairî yaro. Tan ka ehcoko amyamro. Cewke men ehcoko, kekñe tî yîwya so.

³⁵Ero wa kache cekñe rma tî Xesus moro na mak. Iito cexitaw roowo pona tî ñepîrkekñe. Kaan yakro tî nîmtapowakñe iito. Ero yimawno me tî nîhtînoyakñe twaihtopo. Wara rma owai pu xera cma re wasî, kekñe tî.

³⁶On wara tî kekñe, Apa, owokru wara on wîhtînoyasî owaihtopo. Ahce na poko ehñanî ro mak Amoro. Ero ke erpora cma re masî owya. Awanme makî tko oyexi xe wasî, kekñe tî Xesus Tîim ya.

³⁷Ero wa kache Petru komo yaka takî tî ñetîramekñe hara. Nîwînikyatkeñe makî tî ñexamro okwe. Mîwînikyatu ma wa ke Simaw? kekñe tî Xesus Petru ya. Cewke exihra ma matu okwe cewñe ora makî?

³⁸Cewke tak men ehcoko ke. Kaan yakro marha amtapotacoko kicicitho yewetîra ro mak awehtome so. Kîfwañhe awexi xe so rma re maxe awekatî ke so mak. Kañpera tko nas okwe apun komo, kekñe tî Petru komo ya.

39Ero wa kache cekñe xa hara tî Xesus Kaan yakro yîmtapotaxi xa hara. Ero wa xa marha tî kekñe hara Tîm ya.

40Tîmtapotache takî tî Petru komo yaka ñetîramekñe xa hara. Nîwîñikyatkeñe xa hara tî okwe. Tîwîñîkî xe so ro makî tî xatkeñe okwe. Ero ke nîtîtmamyatkeñe makî tî. Xesus yeyuhtopo tî yîhtînopîra xatkeñe.

41Ero yinhîrî cekñe xa hara tî Xesus Kaan yakro yîmtapotaxi xa hara. Tîmtapotache tak ñetîramekñe xa hara tî Petru komo yaka hara. On wara takî tî kekñe ero yimaw yîwya so, Mepokaretu rma? Mîwîñikyatu rma ha? Ñeexi tak wa ha awîntopo komo. Tooto me EwruXapu yahsîtopo me tak nasî. Oroto kicicitho komo ya oyahsîpesi oyekanîñe.

42Amohcoko tak ha. Mîkro tak ha oyekanîñe, encoko xe, kekñe tî Xesus yîwya so. Ero wa tî kekñe.

Xesus Nahsîyaxe

43Taa, ero wa ketaw rma tak Xutasî takî tî mokyakñe. 12 komo rma mîk xakñe Xutas. Noro yakro tî mokyatkeñe mefpono pîn kom hara. Tkaciparai so tî mokyatkeñe, twatmai so marha tî. Tîmsom pokono yenîñe komo yanme tî mokyatkeñe, Xutew panatanmetopo mewrefñe komo yanme marha, Xutew poritomon komo yanme marha tî. Noro yipu komo tî mokyatkeñe.

44Pahxa rma tî on wara kekñe Xesus yekanîñe, Noro yahsî xatî komo ya, On wara Noro wekanîyas amñe, wewcokesî mak, Noro ham knahsîrî komo, kachome tak awya so. Ahsîcoko tak ha men. Kîfwaññe aacoko eñepera ha, kekñe tî ka yîwya so.

45Ero ke tmokuche so tak yohno rma takî tî Xutas cekñe Xesus yaka. Tan mai Apa, kekñe tî yîwya. Ñewcokekñe takî tî kica.

46Ero ke Xesus pen takî tî nahsîyatkeñe Xutas yakrono komo.

47Ero yimaw anarî xakñe hara iito cecacetoso. Noro takî tî mohkekñe tkaciparan. Kaan yaka tîtosom yanton yama xe xakñe. Namekñe rma ha re, panakekñe mak oko. Ero wa xakñe.

48Ero yinhîrî on wara tak kekñe Xesus tahsîñe komo ya, Ahce kacho tkaciparai so mîmohcow hara, twatmai so marha mîmohcow? Ceñepañem yahsîñe wa mîmohcow. Ahce kacho ero wa mîmohcow oyahsîso ha?

49Emapona wîxakñe Kaan mîn yaw iito awexitaw so. Panatanmekno wiîfakñe iito. Oyahsîra ka mîxatkeñe ero yimaw. Wara rma oroto tak Ow mahsîyaxe Kaan Karitan yaw roro rma oyehtome, kekñe tî Xesus yîwya so.

50Ero yimaw tak Xesus pen takî tî nînomyatkeñe ahnoro akrononhîrî komo okwe. Ñemahciyatkeñe mak okwe.

51Anarî xakñe iito hara Xesus wenari mohxapu kañpamxan. Tponoye xakñe noro riiñu ke. Atpon makî tî mîn xakñe noro ponon. Tkaramiso

makî tî xakñe yupun pore. Noro pen takî tî nahsîyatkeñe Xesus yakro rma.

⁵² Chow sumai, tpononthîrî takî tî nînomyakñe. Tahsîñe komo yai takî tî ñemahciyakñe ponomra ro mak okwe. Ero wa tî xakñe.

Xesus Ñesekatîmyasî Xutew Yenîñe Komo Ya

⁵³ Taa, ero yinhîrî tak Xesus pen takî tî naafatkeñe Kaan yaka cewomsom yaka. Iito marha tî xatkeñe anarî komo cesenmeso. Tîmsom pokono yenîñe komo, Xutew poritomon komo, Xutew panatanmetopo mewreñe komo, noro yipu tî xatkeñe iito.

⁵⁴ Xesus yaafataw iina Petru rma tî re cekñe Noro wenari mooxe ñhe mak ha tko. Kaan yaka cewomsom roron pona tî cekñe. Iito tî xatkeñe Kaan yaka cewomsom yanton komo. Ñexamro yakro takî tî ñeremekñe. Wehto pona tî ñesoñakñe iito. Ero wa tî xakñe Petru.

⁵⁵ Taa, on wara takî tî xatkeñe tîmsom pokono yenîñe komo, ahnoro Xutew yenîñe komo, Kicicme xakñe Xesus oweroro ha, kañe komo tî ñepofatkeñe Noro pen waihkachome. Enîhra rma tî xatkeñe ero wa kañe komo.

⁵⁶ Yaake rma tî re ero wa ketkeñe. Cemaro me makî tî ketkeñe. Iito re ekatîmra marha tî xatkeñe.

⁵⁷ Amñe tak anarî komo takî tî nawomyatkeñe piiri. Kicicme Xesus yehtopo yekatîmñe marha tî mîkyam xatkeñe. Tohnaw marha tî ñexamro ñekatîmyatkeñe. On wara tî ketkeñe Xesus poko,

⁵⁸ On wara kekñe noro okyo, On wixkes amñe Kaan mîn, tooto yamorî ke ciixapu. Yixkache owoya anarî tak wiifas hara Kaan mîn hara. 3 mak kenmayasî ciitîkacho poko hara. Tooto yamorî keñehra ro mak wiifasî, kekñe. Ero wa kekñe amna ñentarî me, ketkeñe tî.

⁵⁹ Iito re kahra rma tko tî xatkeñe ñexamro meero. Anarmerpa so makî tî Xesus yehtoponho ñekatîmyatkeñe.

⁶⁰ Ero yinhîrî takî tî Kaan yaka cewomsom nawomyakñe piiri. Esenmexapu komo yeepatai tî ñececcekeñe. On wara tî kekñe Xesus ya, Ñexamro yeikura ro mak ma mai ke kopi? Ahce wa mence yîmtapotarî komo apoko? kekñe tî Xesus ya.

⁶¹ Tîî, kekñe makî tî Xesus. Eikura ro makî tî xakñe. Ero yimaw on wara takî tî kekñe hara yîwya, Kristu xa Amoro, Kîrwanî ro Mumuru ha? kekñe tî.

⁶² Noro rma Ow ha, kekñe takî tî Xesus yîwya. Amñe tak Tooto me Ewruwapu meeñaxe meye kah yaw. Karitî imo panaw rma meeñaxe kaari ñi xa. Kaapu smun chew mokyataw marha meeñaxe, kekñe tî Xesus yîwya.

⁶³ Ero wa kacho yentache tak tpononthîrî rma tî nahxaikekñe Kaan yaka cewomsom ceserepokarî ke. Kicicme Moso yehtoponho yekatîmñe eporîra cexpore tak nai ham, kekñe tî.

⁶⁴Kicicitho me ro mak yîmtapotarî rma wa mentacow. Ero ke ahce wa xa cirpore nai awya so? kekñe tî esenmexapu komo ya. Twaihkapore kfa nas ha, ketkeñe takî tî ñexamro ahnoro.

⁶⁵Ero yinhîrî anarî komo takî tî ñetakwatkeñe Xesus pore kica. Xesus pen tî ñewyahruyatkeñe poono ke, ñetapetkeñe marha tî tamorî ke so. Onoke mîk awetapa ha? Etacko ka, ketkeñe tî yîwya. Iito marha tî xatkeñe porisia komo. Ñexamro meero tî Noro pen ñetapetkeñe tamorî ke so. Ero wa tî Xesus pen ñiifatkeñe okwe.

Xesus Yakrono Pîn Wara Petru Ñesekatîmyasî

⁶⁶Taa, ero yimaw iito rma tî xakñe Petru roro po rma. Iina marha tî mokyakñe Kaan yaka cewomsom yanton, emasî.

⁶⁷Petru takî tî ñeeñakñe wehto pona esonîrî. On wara tî kekñe yîwya, Xesus yakrononho amoro, Nasare pono yakrononho ha, kekñe tî yîwya.

⁶⁸Nanwekyakñe tko tî Petru. Ahce wai poko ma mîlke kopi? Camkî ro mak wencesî amtapotarî, kekñe tî Petru yîwya. Ero wa kache waaca potaka takî tî cekñe Petru. Ero yimaw takî tî kapikara kokwakñe.

⁶⁹Ero yimaw taki tî noro rma Petru ñeeñakñe xa hara emasî, Kaan yaka cewomsom yanton. Ñexamro yakrononho rma moso ha, kekñe tî iitono komo ya hara.

⁷⁰Pîra ro mak, kekñe xa hara tî Petru, ñexamro yakrononho pînî ro mak ow ha, kekñe tî yîwya so. Amñe ñhe takî tî iito cececetosom komo tî ketkeñe xa hara yîwya, Noro yakrononho rma mexe amoro. Enko, Karireia pono rma amoro. Iitono wara mîmtapowasî, ketkeñe tî.

⁷¹On wara tî kekñe Petru yîwya so, Onoke poko kyam na mîmtapowat ha? Yîhtînopîra ro mak wasî. Kaan ñentarî me xa tan wîlkesî. Ocemaronwataw owaikape rma Noro, kekñe tî yîwya so. Ero wa tî kekñe Petru.

⁷²Ero wa kache rma tak kookara, kekñe xa hara tî kapikara. 2 me takî tî xakñe ero yimaw kohtîmptonhîrî. Entache Xesusu mtapotachonho takî tî nîhtînoyakñe hara Petru. Kuu, 3-îro men mîmtapowas amñe oyakrono pîn wara asakî ro kohtîmra ka exitaw kapikara, kekñe Xesus owya, kekñe tî Petru. Ero ke takî tî nîwracekñe. Ero wa tî xakñe Petru.

Xesus Pen Ñeñekesî Piratus

15 ¹Taa, enmapuche tak tî ñesencetkeñe xa hara tîmsom pokono yenîñe komo Xesus poko. Xutew poritomon komo, Xutew panatanmetopo mewreñe komo, Xutew yenîñe komo ahnoro, ero warai komo yakro tî ñesencetkeñe. Esentache so Xesus takî tî ñemeknumiyatkeñe. Piratus yaka takî tî naafatkeñe.

²Taa, Xesus yenîche on wara takî tî kekñe Piratus yîwya, Xutew komo kayaritomon xa ma Amoro? kekñe tî yîwya. Nhnk, Noro rma Ow ha, kekñe tî Xesus yîwya.

³Iito marha tî xatkeñe tîmsom pokono yenîñe komo. Kicicme nasî Moso kica, ketkeñe tî ñexamro Xesus poko. Mîn hak makî tî ñetahcatkeñe kicicme Xesus yehtoponho tî re yîwya so. Eikura ro makî tko tî xakñe Xesus.

⁴Ero ke on wara takî tî kekñe Piratus Xesus ya, Ñexamro mtaka eikura ma mai? Meñpora mexe re ñetahcaxe kicicme awehtoponhîrî ha ta. Entakî xe, kekñe tî.

⁵Eikura rma tî xakñe Xesus. Ero ke ñeserepokekñe xa takî tî Piratus Noro poko. Ero wa tî xakñe.

⁶Taa, on wara xakñe roro Piratus Xutew komo yahwotacho yimaw, kahrutopo yawnonho pen nahrunkekñe roro ñexamro poyino. Cewñe mak, ñahrunkekñe yîñetacithîrî komo rma.

⁷Ero yimaw tak yaake xatkeñe Xutew komo kahrutopo yaw. Homa pono komo waparî me toxapunhîrî komo tî mîkyam xatkeñe. Tooto waihkañenho tî mîkyam xatkeñe okwe. Ñexamro yaañenho marha tî xakñe iito akro so. Barabasî tî mîk xakñe aañenhîrî komo yosotî.

⁸Meñpono pîn komo xatkeñe iito Piratus yaka esenmexapu komo. Tpoyno komo yahrunkacho poko nîmtapowatkeñe Piratus yakro. On wara tî ketkeñe yîwya, Paskwa yimawno yukukmacho me tak nas hara oroto. Ahruxapu penî cma re mahrunkesî on yimaw mahrunkesî roro ero wara rma, ketkeñe.

⁹Ai ha, kekñe tak Piratus yîwya so. Xutew kayaritomom ahsîpînkha xe ma matu owya? kekñe Piratus yîwya so.

¹⁰On wara kekñe Piratus tîhnaw, Moso xera nat ham tîmsom pokono yenîñe komo meñpora exirî ke ponarono komo. Ero ke ñeñekapexe owya, kekñe.

¹¹On wara tko xatkeñe tîmsom pokono yenîñe komo, esenmexapu komo panatanmekyatkeñe Barabas yahrunkacho poko. Ero ke noro xa ñetahcatkeñe tahrunkaxmu me.

¹²Ai ha, kekñe Piratus yîwya so. Ixaw Yana kayaritomom, kacho rma Moso ha ta awya so. Ero ke ahce wa wiîfa, kekñe Piratus Xesus poko.

¹³Tpanaxkem pona kîa amowopoko ha, ketkeñe mak esenmexapu komo yîwya. Cerewre ro makî ketkeñe yîwya.

¹⁴Ahce wa exirî ke wamowope hara? kekñe Piratus yîwya so. Ahce wa ma nai awya so kicicme ehtoponhîrî? kekñe. Panahnî wara ro mak ketîketkeñe esenmexapu komo yîmtaka. Tpanaxkem pona kîa amowopoko ha, ketkeñe yîwya. Ero wa ketkeñe Piratus ya.

¹⁵Taa, ñexamro yerepotanmekî xe tî xakñe Piratus. Ero ke Barabasî takî tî nahrunkapekñe anme so. Xesus reha nîhyokpekñe tmaywen komo ya. Yîhyokuche tak tantom komo ya narpekñe amowopotome tak sowtatu komo ya. Ero wa xakñe Piratus.

Xesus Poko Ñetaporexe Sowtatu Komo

¹⁶Ero ke Xesus pen takî tî naaîatkeñe sowtatu komo kopenato mîn yaka. Iito cexitaw so tak takrono komo tî nañikyatkeñe ahnoro.

17On wara takî tî Xesus pen ñiifatkeñe, poono namrupetkeñe yîwya tîswayem, kayaritomo ponon warai. Kpata yatî marha tî kahyatkeñe arokorî me. Ero yipu takî tî ñiifatkeñe yîhtîpîrî pona oko.

18Xesus poko takî tî ñetaporetkeñe ñexamro kica. Ai, tan mai Xutew komo kayaritomon? ketkeñe tî yîwya.

19Xaari warai ke takî tî kanakatapetkeñe oko. Ñetakwatkeñe marha tî ewru pore kica. Tosokmuru po so marha tî ñeremetkeñe Xesus yamrinaka. Oporinî ro amoro, ketkeñe marha tî cetporerî me so mak kica.

20Ero wara etaporeche so tak Xesus poko tîswayem takî tî mohketkeñe hara poono. Pononthîrî rma takî tî namrupetkeñe hara yîwya. Ero yinhîrî takî tî Xesus naafatkeñe amowotome okwe. Ero wa tî xatkeñe sowtatu komo.

Xesus Pen Namowexe Oko

21Ero wa aafataw mehxa mohxapu takî tî ñeeñatkeñe. Simaw tî mîk xakñe Sirene pono ha. Arexante komo yîm tî mîk xakñe, Hupu komo yîm ha tî. Iituxa tî noro mokyakñe ero yimaw. Ero ke noro ya tak Xesus yamowotopo narpetkeñe thakwa, weewe.

22Ero wa tî Xesus pen naafatkeñe. Korkota pona tî naafatkeñe. Tooto pîtho, kacho rma mîn, Korkota, kacho.

23Iito cexitaw so Xesus takî tî wokpa xe xatkeñe kawawano ke. Miiha ke ceskemu rma tî mîn xakñe wooku. Ero yipu ke tî wokpa xe xatkeñe. Erîhra rma tko tî xakñe.

24Ero yinhîrî takî tî Xesus namowetkeñe tpanaxkem pona. Amowoche tak Xesus ponontho takî tî nahsîyatkeñe sowtatu komo tponon me so. Tînahsîrî komo meñekacho tî nafmetkeñe, On wahsîya ow ham, kachome. Ero wa tî Xesus ponontho nahsîyatkeñe.

259 to tî xakñe kaamo Xesus yamowetaw.

26Karita mewrexapu marha tî xakñe Xesus yepoi twoso. Kicicme ehtoponhîrî tî re mîn xakñe, on wara kacho, Xutew komo kayaritomon Moso ha, kacho.

27Ero yinhîrî ceñepañem pen marha takî tî namowetkeñe hara Xesus panaka asakî. Kaari ñixa anarî namowetkeñe, poowa ñixa anarî hara. Ero wa tî namowetkeñe.

28Ero wa amoworî ke tak Kaan Karitan yaw roro rma takî tî xakñe Xesus, Kicicitho komo yakrono me rma tî Noro ñeeñatkeñe, kacho yaw roro rma ha.

29Taa, iituxari rma tî cetkeñe esama yaw tîtosom komo. Yîhyari tîcetaw so Xesus poko tî nîmtapowatkeñe kicicitho me kica. Ñepanametkeñe makî tî Noro wece yîwîrîyakachome. Ai, ketkeñe tî Xesus ya, Kaan mîn wixkesî. Osorwaw ro mak kenmayasî ciitîkacho poko hara, kañenho mexe re Amoro.

³⁰Ero ke etwaikapora rma esko ha ke. Ahtoko ika tpanaxkem poi, ketkeñe tî yîwya. Ero wa tî ketkeñe Xesus ya.

³¹Tîmsom pokono yenîñe komo marha tî ñetaporetkeñe Xesus poko. Xutew panatanmetopo mewreñe komo yakro ro rma tî ketkeñe. On wara tî ketkeñe, Anarî komo waipîn me ñiifakñe Moso. Ero wara ecirira rma nai ham Noro rma hara.

³²Kristu tî re Moso, Ixaw Yana komo kayaritomon. Ero ke ahri ka nîhtope pona entome tak kîwya so, ketkeñe kica. Noro yawxaka amowoxapu komo marha tî Xesus pen nîwîrîyaketkeñe okwe.

Xesus Pen Tak Waihyasî

³³Taa, ero yinhîrî kamarakataw tak nawarpanwakñe, sîpî, kokmamrî wara rma xakñe kopi. Awarpape takî tî xakñe roowo ahnoro. Pahkî tî xakñe awarpape. 3 to makî taki tî ñenmayakñe hara.

³⁴3 to exitaw tak on wara tî kekñe Xesus, Eroî, eroî, rama sabaktañi, kekñe tî. Cerewre ro makî tî kekñe. Apa, Apa, Ponaro oyehtopo Amoro okwe. Ahce poyero wa Ow mahsîpînka okwe? kacho rma tî mîn. Ero wa tî kekñe Xesus.

³⁵Iito ececetoxapu komo tî on wara ketkeñe yîmtapotarî yentache. Erias pen nañikya ham. Entakî xe, ketkeñe tî.

³⁶Anarî takî tî cekñe yohno mawrî warai wece. Ero yipu tî nukpekñe kawawano kwaka. Arama potkoso tî ñiifakñe. Xesus mtaka tî nanîmyakñe yîñemerî me. On wara tî kekñe, Ñexpe ha ka, Erias mokrî ika cencerî Moso yenîhtõe, kekñe tî. Ero wa tî kekñe.

³⁷Ero yinhîrî tak Xesus takî tî ñemtarakekñe. Kañpe ro makî tî kekñe. Ero wa kache cekatîthîrî takî tî nahsîpînkekñe twaihtome tak. Ero wa tî xakñe Xesus.

³⁸Ero yimaw marha Kaan mîn yawno takî tî ñetahxaikekñe poono, Kaan yamtakponî ro yahrutoponho pen. Xahrararara kekñe makî tî. Kairo tî ñetahxaikekñe roowo pona roro.

³⁹Iito marha tî xakñe sowtatu yantomañe Xesus yokoputho mîtwo rma. Noro tî ñencekñe Xesus yemtarakarî, cekatîthîrî yahsîpînkârî marha tî ñencekñe. Ero yipu yentache on wara tî kekñe, Yaaro ham, Kaan Mumuru rma Mîk ñex ham okwe, kekñe tî. Ero wa tî kekñe sowtatu yantomañe.

⁴⁰Iito marha tî xatkeñe woomam kom hara. Moomxe tî ñeeñatkeñe Xesus yamoworî. Yaake tî xatkeñe iito, Maria Matarena pono. Maria, anarî hara. Ciaku yon mîk xakñe, kañpamxan yon, Xose yon marha mîk xakñe noro Maria. Saromi marha xakñe iito.

⁴¹Xesus wenari toxapunhîrî komo tî mîkyam xatkeñe woomam komo. Xesus tî nakronometkeñe Karireia pore cetaw. Anarî komo marha tî xatkeñe iito yaake woomam komo. Xesus mokyataw Xerusaren pona Noro

yakro tî mokyatkeñe ñexamro. Noro yipu komo tî xatkeñe iito wooxam komo.

Xesus Yokoputho Nahruyasî Xose

42 Paskwa pahnoke tî xakñe ero yimaw. Xutew komo yetakîfwamacho tî mîn xakñe kaamo, Paskwa yimaw epokaretopo ponan.

43 Ero po rma tî on wara xakñe Xose Aîmateia pono, kokofî tî cekñe Piratus yaka. Xutew yenîñe me cehsom tî mîk xakñe Xose, takîhsom mîkro, kacho. Kayaritomo me Kaan yehtopo ponarono tî mîk xakñe. Noro yipu tî cekñe Piratus yaka erasîra. Xesus yokoputho yenîhto xe cma re wasî, kekñe tî yîwya.

44 Ñeserepokekñe tî Piratus. Waipo ha ma yohno? kekñe tî yîwya. Ero ke sowtatu yantomañe takî tî nañikyakñe Xesus mîtwononho. Waipo ha ma Xesus pen ha? kekñe tî Piratus yîwya.

45 Nhnk, waipo ha, kekñe tî sowtatu yantomañe yîwya. Ero ke tak Xesus yokoputho narpekñe yîwya.

46 Ero yinhîrî tak poono takî tî naponukyakñe Xose. Kîfwan tî mîn xakñe, riiñu kahxapu. Ero yinhîrî takî tî Xesus yokoputho ñenîhcekñe. Poono ke rma tak karamiyakñe. Ero yinhîrî takî tî ñermonoyakñe okoputho yahrutopo yaka. Toopu yexenaka ahtoxapu tî mîn xakñe okopu yahrutopo. Ero yipu yaka tî Xesus yokoputho ñiiifakñe Xose. Ero yinhîrî takî tî toopu nîhmamekñe ewtarî potaka. Ero wa tî Xesus yokoputho nahruyakñe Xose.

47 Iito tî xatkeñe wooxam kom hara. Maria Matarena tî xakñe iito, Maria marha tî, Xose yon ha. Ñexamro tî ñeeñatkeñe Xesus yokoputho yahruru. Ero wa tî xatkeñe.

Xesus Pakes Hara

16 ¹Taa, ero yinhîrî on wara takî tî xatkeñe wooxam komo kepokaretopo yenatîche. Katî tî naponukyatkeñe kotoporem. Xesus yokoputho kapeso totohme so tî naponukyatkeñe. On wara tî xakñe wooxam komo yosotî, Maria Matarena, anarî hara Maria, Ciaku yon ha, Saromi takî, ero wara.

²Yihcirî kaamo po takî tî ñexamro cetkeñe Xesus yokoputho yenso. Pahxaxa ro rma tî cetkeñe kaamo yepatakache rma.

³On wara tî ketkeñe, Onoke ma re toopu nîhmame okwe ahrutoponhîrî potai? Nawsînasî thakwa, ketkeñe tî.

⁴Ero wa kache ahrutoponhîrî wece takî tî ñeeñatkeñe. Tîhmamaxi rma tî ñeeñatkeñe toopu. Porinî ro mak mîn xakñe toopu.

⁵Ero ke takî tî iina ñewomyatkeñe wooxam komo. Kafpamxan warai tî ñeeñatkeñe iito, kaari ñixa ceremaxi. Kaw tî xakñe noro ponon, tumutwem. Noro yenîche ñesekatketkeñe takî tî wooxam komo.

⁶On wara tî kekñe noro yîwya so, Esekatkara ehcoko. Xesus mepořat ham amowoxapunhîrî. Paka tak ha wa ha. Exihra tak wa tan nařî. Yîrapotoponhîrî xe ka encoko.

⁷Ero ke etocoko tak ha pakachonhîrî yekatîmso yînpantanmekîthîrî komo ya. Petru ya meero ekatîmcoko. On wara marha kacoko yîwya so, Aywapu so ka cesî oroto Xesus Karireia pona. Iito tak Noro meeñaxe amñe tîmtapotachonhîrî yaw roro rma, kekñe tî. Ero wa tî kekñe kařpamxan warai.

⁸Yîmtapotarî yentache tak ahtoxapu yai takî tî ñepataketkeñe wooxam komo. Tatanatkeñe makî tî ceserepokarî komo ke. Ero ke ñemahciyatkeñe ro makî tî cerahtîmrî ke so. Tooto komo yîmtapotarera ro makî tî xatkeñe tîcetaw so. Ero wa tî cetkeñe.

⁹Taa, on wara tî xakñe Xesus, yihcirî kaamo po tî pakekñe. Pahxaxa ro rma tî pakekñe. Pakache takî Maria Matarena ya takî tî ñesenpekñe. Pahxa tî worokyam komo xatkeñe noro ropotaw. Yaake tî xatkeñe, 7. Ero wicakî rma tî Xesus ñeñepekñe yîropotawnonhîrî. Noro yipunhîrî ya tî ka Xesus ñesenpekñe yihcirî me ka.

¹⁰Xesus yenîche Maria takî tî cekñe Xesus yakrononho komo yaka. Ñexamro tî nîwracetkeñe Xesus pînîn yaw. Okwe okwe okwe, ketkeñe tî.

¹¹On wara tî kekñe Maria ñexamro ya, Paka tak hara mî Xesus. Wenwo wa ha, kekñe tî. Okre, ketkeñe tî yîwya, Maria tî nanwekyatkeñe okwe.

¹²Ero yinhîrî takî tî on wara xatkeñe Xesus yakrononho komo, 2. Esama yaw tî cetkeñe woskara pore. Ñexamro ya takî tî Xesus ñesenpekñe. Anarî wara makî tî ñesenpekñe.

¹³Amñe takî tko tî, Kuu, Xesus Mîk ham, ketkeñe. Ero ke Xerusaren pona takî tî ñetîrametkeñe hara. Takrono komo ya tî ñekatîmyatkeñe. Xesus amna ñenwo, ketkeñe tî. Ñexamro meero tî nanwekyatkeñe okwe. Ero wa tî xatkeñe okwe.

¹⁴Ero yinhîrî takî tî 11 komo yeseresmetaw yîwya so ñesenpekñe hara Xesus. Ñexamro yeiñe wara takî tî nîmtapowakñe akro so. Ahce kacho cetanwesom me mak mat hara kica? kekñe tî yîwya so. Ceipuru wara nařî okwe aropotarî komo. Oyencow awakrono komo rma oroto. Pakaxapu me oyencow, awya so marha ñekatîmcow. Manwecow tko okwe, kekñe tî Xesus yîwya so.

¹⁵On wara marha tî kekñe Xesus yîwya so, Tanhamya tak etocoko roowo poko hakî. Awakîřwamañe Mîk Xesus, kacho ekatîmtatko miyan komo ya rma.

¹⁶Amtapotarî komo ñewehcaxe anarî komo, ñemihcaxe marha. Ero wa exitaw so Kaan tak nakîřwamesî. Amtapotarî komo yewetîra exitaw so twaihsom me naxe okwe.

¹⁷On wara marha naxe amñe amtapotarî yewetîñe komo, oyanme rma worokyam ñeñepexe. Anarî komo mtapotarî yaro marha nîmtapowaxe.

¹⁸Ananimaw so okoyi nahsîyaxe eseskara so rma. Kmasmacho komo meero ñeefaxe waipîn me rma. Tamotosom komo tîpîrî marha nahsîyaxe akîfwamachome so. Ero wa tak naxe amñe amtapotarî yewetîñe komo, kekñe tî Xesus 11 komo ya.

¹⁹Taa, ero wa kache rma Xesus takî tî ñetanîmyakñe kah yaka. Iito takî tî ñeremekñe Kaan panaka kaari ñixa.

²⁰Ero yinhîrî Noro npanatanmekîtho komo takî tî cetkeñe tanhamya yîmtapotarî yekatîmso. Ciriññî marha ñirpekñe Kporin komo yîwya so emapona roro. Kaanî mtapotarî xa mîn yîñekatîmrî kom ham, kachome takî tî enîñe komo ya ero yipu ñirpekñe yîwya so. Ero wa tî ñirpekñe. Amen.

Xesus Yehtoponho Rukas Nmewretho Rukas

Xesus Yehtoponho Tan Mewresi, Kacho

1 ¹Taa, on okaritan aŋenîrî, Teopiru amoro. Pahxa rma anarî komo mewretkeŋe Xesus yehtoponho, ponaro kehtopo komo xa. Yaaro xa ham, kacho mîn kîwya so. Tatke mewretkeŋe ehtoponhîrî yaw roro.

²Noro yenîŋenho komo mtapotarî rma mîn cencetkeŋe, Kaanî mtapotarî yekatîmŋe komo mtapotarî ha. Yîmtapotarî komo mewretkeŋe anarî komo kŋenîrî komo me.

³Ero ke on wara wihtînoyaŝi, pahxa rma weeŋakŋe yînmewrethîrî komo, Xesus yehtoponho yaw rorono xa. Ero ke ow makîrha tak mewresi Noro yehtoponho xa hara aŋenîrî. Tatke xa marha mewresi, wiŋkeŝi.

⁴Yaaronono xa mîn wencekŋe ham Xesus yehtoponho, kachome tak awya so mewres ow hara aŋenîrî. Ero wa kachome awya mewresi.

Sakarias Xîkrî Yekatîmtoponho Ancu Ya

⁵Taa, pahxa tî xakŋe Kaan ya tîmsom pokono. Sakariasî tî mîk xakŋe noro yosotî. Eroces tî xakŋe Xuteia pono komo kayaritomon, ero yimaw tî xakŋe Sakarias. Abias yepamtho tî mîk xakŋe. Isabew tî xakŋe noro pici yosotî. Araw pen yepamtho rma tî mîk xakŋe yipici.

⁶Kîfwan me tî ŋexamro ŋeeŋakŋe Kaan. Kporin komo mtapotarî tî ŋewetîtiketkeŋe tpanatanmecho kom ha. Kicicme naxe kica, kacho mera ro makî tî xatkeŋe ŋexamro okre.

⁷Yîmxîkîra makî tko tî xatkeŋe okwe. Yîmxîtanî ro thakwa tî mîk xakŋe Isabew. Nocwakomotho me thakwa tî xakŋe okwe. Poritomotho me marha tî xakŋe iîño hara. Ero wa tî xatkeŋe ŋexamro.

⁸Taa, ero yimaw tak Abias yepamtho komo makîrha takî tî xatkeŋe Kaan ya tîmsom pokono me hara.

⁹Ero ke Sakarias takî tî xakñe tîmsom pokono me noro yipu komo yehtopo yaw roro. Ero wa exitaw noro pona takî tî xakñe kotoporem yakñitopo. Ero ke Kaan mîn yaka takî tî ñewomyakñe kotoporem yakñitome.

¹⁰Ero yimaw Kaan mînî mkai takî tî xatkeñe tooto komo meñpono pîn kotoporem yakñitopo me exirî ke. Kaan yakro tî ka nîmtapowatkeñe iito.

¹¹Taa, kotoporem yakñiyataw rma Sakarias ya Kporin komo yancun takî tî ñesenpekñe yîwya. Cececetosos tî xakñe iito kotoporem yakñitopo mîtwo, kaari ñixa.

¹²Ancu yenîche tak ñeserepokekñe xa takî tî Sakarias. Ñeraswakñe marha tî.

¹³On wara tî kekñe ancu yîwya, Ai Sakarias, erasîra esko. Amtapotarî rma tî ñencekñe Kaan. Ero ke takî tî apici ñewruya amñe Isabew. Amumuru tî mîk ñewruya. Ewruche Xuaw me takî tî osohtoko.

¹⁴Tawake xa takî tî mai amñe noro yewrurî ke. Anarî komo marha tî natu tawake noro yewrurî ke, meñpono pîn komo.

¹⁵Amñe tak poñmamtîkache anarî komo yopono me takî tî ñeena Kporin komo. Uupa yukun yeeñe pîn me tî nai amñe, kawaxiyem yeeñe pîn me marha tî. Kifwanî ro Yekatî keñe xa tî nai. Ero wa tî nai mehxa ro ewrutoponhîrî ñixa ro.

¹⁶Ixaw Yana komo yaknamañe me tî nai amñe. Meñpono pîn tî naknametu Tporin komo ponaro tak ehtome so.

¹⁷Yîchere so tî nîñce Kporin komo yesamaka. Erias pen wara rma tî panatanmeno ñiîfa. Kaan Yekatî keñe xa nasî, Erias pen xakñe ero wa xa marha. Noro pen wara marha tî nîmtapowa hara, cewetîsom me xa. Yîim komo tî panatanmekya. Amxîkrî komo ponaro ñhe tak ehcoko, nîike tî yîwya so. Kaan yanwekñenho komo marha tî panatanmekya hara. Kifwanî ro Mîk Kaan. Ero ke yîmtapotarî ewetîcoko, nîike marha tî yîwya so. Ero wa tî panatanmekno ñiîfa Kporin komo yesamaka Noro ponaro tak ehtome so mokyataw. Ero wa tî nai amumuru amñe, kekñe tî. Ero wa tî kekñe ancu Sakarias ya.

¹⁸Taa, on wara takî tî Sakarias kekñe hara ancu ya, Nnn, ahce warai xa menpe amna ya, Yaaro ham, kachome amna ya? kekñe tî yîwya. Poritomotho thakwa ow ha. Nocwakomotho marha thakwa mîk opic hara, kekñe tî Sakarias ancu ya.

¹⁹On wara tî kekñe ancu Sakarias ya hara, Kabrew ow ha. Kaan mîtwono xa ow ha. Noro rma Mîk oyeñepew amxîkrî komo yewrutopo yekatîmso awahwotachome so tak okre.

²⁰Yîmtapotan me tko ka masî. Tîî wara makî ka masî omtapotarî yanwekrî ke awya. Amñe mak mîmtapowas hara omtapotachonho yaw roro exiche mak tak. Yaaronos xa mîn wekatmo awya amxîtacho. Enko xe amñe, kekñe tî ancu Sakarias ya. Ero wa tî kekñe.

²¹Taa, iito rma tî xatkeñe esenmexapu komo Kaan mînî mkai rma. Sakariasî tî momokyatkeñe iito. Ñeserepoketkeñe takî tî pahkî exirî poko Kaan mîn yaw.

²²Amñe takî tî Sakariasî ñepatakekñe Kaan mîn yai. Yîmtapotan me thakwa tî xakñe okwe. Ahce wa noro ñex hara? ketkeñe takî tî iitono komo. Kaan ñenpotho tko na ñenwo Kaan mîn yaw, ketkeñe tî. Ero wa thakwa tî xakñe Sakarias okwe yîmtapotara tî xakñe. Pokupoku kekñe makî tî.

²³Taa, amñe tak cemyarîrî yîthkache tak tîmîn yaka takî tî cekñe hara Sakarias.

²⁴Ero yinhîrî takî tî yipici ñetahsîyakñe Isabew. Ero ke mîmo yaw makî tî ka xakñe epatakara. 5 nuuñi tî ero wa xakñe.

²⁵On wara takî tî kekñe noro, Owakre tak ham Kporin kom okre. Oponaro tak nai ham. Owîriyaketkeñe opoyino komo. Noro tko owakresî yîwîriyakan me tak oyehtome, kekñe tî. Ero wa tî kekñe Isabew.

Xesus Yewrutopo Yekatîmtonho

²⁶Taa, ero yinhîrî takî 6 nuuñi takî tî xakñe Isabew yetahsîtoponho. Ero yimaw tak ancu takî tî ñeñepekñe xa hara Kaan Kabrew xa hara. Nasare pona tî ñeñepekñe. Karireia rowon pono rma mîn Nasare, ewto ha.

²⁷Iitono yaka makîrha tî ñeñepekñe hara, Maria yaka takî. Kîrî pokono pînî ro makî tî mîk xakñe Maria. Xose pici me rma tko tî noro xakñe, mooxe makî tî ka. Tapi pen yepamtho rma tî mîk xakñe Xose.

²⁸Ero ke Maria yaka takî tî cekñe ancu. Ai okopuci, kekñe tî, ahwotakî xa, awakro xa tî nai Kporin komo okre. Anarî komo rma re Kaan nakronomesî, wooxam komo. Amoro xa tko masî yînakronomarî me xa tak ha. Kaan tî awakronome amñe. Awakro xa tî nai Kporin Kom ha, kekñe tî.

²⁹Kopi, kekñe takî tî Maria. Ahce kacho ero wa mîike kopi owya, kekñe tî. Ñeserepokekñe ro makî tî ancu yenîrî ke.

³⁰Erasîra ro mak esko okopuci, kekñe takî tî ancu yîwya. Kaan nwakrerî me xa masî kifwanhe awenîrî ke yîwya.

³¹Metahsîya takî tî amñe. Ñewruya takî tî amrerî ciki. Xesus Moso yosotî, kasko ewruche.

³²Kyopono me xa takî tî nai amñe Noro. Kyopono ro Mumuru Mîk Noro ha, kacho me marha tî nai amñe. Ixaw Yana komo kayaritomon me takî tî Noro ñiîfa amñe Kporin komo Kaan. Tporin pen retawno me rma tî ñiîfa, Tapi pen retawno me ha. Ero wa tî nai amñe.

³³Miya roro tî nai Xako pen yepamtho komo kayaritomon me. Ñeexi tak kayaritomo me noro yehtopo, kacho mera ro mak nasî, kekñe tî ancu Maria ya.

³⁴On wara takî tî kekñe Maria ancu ya. Ahce wa thakwa re kewruya? Oyiño exihra ro mak nas okwe, kekñe tî.

³⁵On wara tî ancu ñeyukyakñe, Kifwanî ro Yekatî takî tî mokya aropotaka. Karitî ro tî Mîk mokya, Kyopono ro Yekat ha. Noro yanme takî tî metahsîya amñe. Ero ke Kaan Mumuru Mîkî, kacho me takî tî nai Noro. Kifwanî ro tî Mîk ñewruya amñe amrerî rma.

³⁶Ero wa xa marha nasî ayanan hara Isabew, tarke marha nasî. Pahxa rma noro ñetahsîyakñe. 6 nuuñi tak nasî etahsîtoponhîrî. Kîrîrî marha tî mîk yîropotawno. Nocwakomotho me rma ñetahsîyakñe. Yîmxîtanî ro mak mîk okwe, kachonho rma ñetahsîyakñe.

³⁷Kaanî rma ero wa noro ñiire. Ehñanî ro mak Mîk Noro cirihnî ciitopo poko rma, kekñe tî Maria ya. Ero wa tî kekñe ancu yîwya.

³⁸Taa, ero wa wai ham amñe amtapotachonhîrî yaw roro rma, kekñe takî tî Maria ancu ya. Kporin komo yanton mak ow ha, kekñe tî. Ero wa tî kekñe Maria ancu ya. Ero yinhîrî takî tî ancu cekñe hara. Ero wa tî xakñe.

Isabew Yaka Cesî Maria

³⁹Taa, ero yinhîrî takî tî Maria cekñe hara Xuta pona Isabew yaka. Îpî chewno tî mîkyam xatkeñe Sakarias komo. Ñexamro yewton pona tî cekñe Maria kañe.

⁴⁰Sakarias mîn yaka tî cekñe. Cewomche rma tak Isabew yakro tî nîmtapowakñe Maria. Tan mai yeme, kekñe tî Maria yîwya.

⁴¹Taa, Maria mtapotarî yentache rma takî tî cikihciki kekñe Isabew ropotawno rikomo. Ero yimaw marha tî yîson xakñe Kaan Yekatî keñe xa.

⁴²Ero ke Maria ya takî tî ñekatiñyakñe Kaanî mtapotarî. Kañe ro makî tî nîmtapowakñe. Kaan nakronomarî xa amoro ham okopuci. Anarî komo rma re Kaan nakronomesî woosam komo. Amoro xa tko masî yînakronomarî me xa marha takî.

⁴³Oporin yon amoro. Ohyaka rma tko mîmoko ero warai pîn yaka rma.

⁴⁴Amtapotarî yentache rma tak owya cikihciki nîlka rikomo oropotawno. Tawake ciki ñeexi.

⁴⁵Kporin komo mtapotarî mewehce ham. Taa, ero wa wai ham, mîlakai. Tîmtapotachonhîrî yaw roro rma awakronomesî, amrerî marha nakronomesî, kekñe tî. Ero wa tî kekñe Isabew Maria ya.

Maria Nîmtapowasî Tahwore Kaan Poko

⁴⁶Taa, ero yinhîrî Maria makîrha takî tî nîmtapowakñe hara Kaan poko. On wara tî kekñe, Kifwañhe ro mak Kaan nai ham okre, wîlkesî tak. Ero wara xa Noro wîhtînoyasî oropotaw xa.

⁴⁷Kaan poko tak kahwowasî oyekatî ke okurunpeñe me exirî ke.

⁴⁸Kaan yanton mak ow ha, anarî komo xawyakan mak. Kaan nakronomatho xa mîk xakñe ham, kexe tak amñe opoko miya roro ehretawnomaxapu komo.

⁴⁹Kariti ro mak Miki Kaan, keserepokacho yenpoñe. Ero wa cehtopo ñenpoi owya owakrerí ke. Kifwaní ro xa Mík ha, kacho Mík Noro.

⁵⁰Kípínin yaw so marha nai ham Kaan okre, tponarono komo pínin yaw. Ero wa xa marha nasí Kaan amñe kepamthírí komo poko hara, yípínin yaw so marha nasí miya roro ehretawnomaxapu komo poko yítíhkan me ro mak, kekñe tí Maria.

⁵¹Tapokariti xa Mík Noro. Ero ke ero wa cehtopo ñenpekñe kíwya so. Cehcoyoponkaxmu komo tí nakpayakñe. Ow xa anarí komo yopono, karí ke nafmekñe.

⁵²Yukurumíknónhírí pen komo tak nafmekñe Kaan, kayaritomónhírí pen kom ha. Kyopono píninho komo makírha tak ñiifakñe kayaritomo me hara.

⁵³Tiromañemínhírí komo marha tak nínahmesí tpoxwem ke okre. Tmaxmitaxi ro nínahmes okre. Tupurantayemínhírí komo tak ñeñepesí yínapumra rma. Ero wa tak ciino ñiifasí Kaan.

⁵⁴⁻⁵⁵Tanton komo tak nakronomesí Noro Ixaw Yana kom ha. Yípínin yaw so nai ham tímtapotachónhírí yaw roro rma. Pahxa rma tí kekñe kporin pen komo ya, Abraaw pen ya, Kakronomesí amñe Abraaw, awepamthírí komo meero wakronomesí miya rorono kom ha, kekñe tí yíwya. Ero wa kachonho yaw roro rma tak kakronomexe so Kaan oroto, kekñe tí Maria. Ero wa tí kekñe.

⁵⁶Ero yinhírí tak Isabew yaw rma tí ka ñenmayakñe Maria. 3 nuuñi tí xakñe iito. Ero yinhírí takí tí cekñe hara Maria tímín yaka hara. Ero wa tí xakñe.

Xuaw Yewrutoponho

⁵⁷Taa, ero yinhírí tak Isabew yewrutopo me takí tí xakñe. Ero ke ñewruyakñe takí tí kíñí ciki.

⁵⁸Amñe tak ñexamro yenmayipu komo takí tí ñencetkeñe ewrutopónhírí. Iyanan komo marha tí ñencetkeñe. Isabew pínin yaw xa xakñe ham Kporin komo. Yímxiñí tak ním okre, kacho tí ñencetkeñe. Ero ke Isabew yakro rma takí tí nahwowatkeñe.

⁵⁹Taa, ero yinhírí tak, 8 kaamo exiche tak ewrutopónhírí, rikomo yanpikañe komo takí tí mokyatkeñe. Anpikache tak Sakarias me tí osohto xe xatkeñe, yím yosohcaro rma.

⁶⁰Píra, Xuaw xa tí míkro, kekñe tko tí yíson.

⁶¹Xuaw kacho exihra ro mak nasí ayanan komo, ketkeñe tko tí anarí komo yíwya.

⁶²Ero ke yím ya takí tí ketkeñe. Pokupoku ketkeñe makí tí. Ahce warai me osohto xe mai ha amoro? kacho tí mín pokupoku ketkeñe yíwya.

⁶³Ero ke, Karita ek ha, kekñe yím. Ekíche tak, Xuaw tí míkro ha, kacho takí tí mewrekñe. Ero ke ñeserepoketkeñe xa takí tí mohxapu komo.

64Taa, ero yimaw rma tak kifwañhe takî tî xakñe hara Sakariasî mtarî. Yuñuru tî xakñe yîmhokaxapu wara. Ero ke nîmtapowakñe tak hara tî. Kifwañhe Kaan yehtopo poko tî nîmtapowakñe.

65Ero wa exiche tak tî ñeserepoketkeñe enmapuyem komo ahnoro. Miyan komo rma tî nîmtapowatkeñe ehtoponhîrî komo poko, Xuteia pono komo tî mîkyam xatkeñe, îh keñarî pono kom ha. Xuaw yewrutoponho poko tî nîmtapowatkeñe, yîm yehtoponho poko marha.

66Entañenhîrî komo takî tî xatkeñe Xuaw ponaro ciki. Ahce wara tpoñmamsom na mîk ha rikomo? ketkeñe tî tîropotaw so. Taa, noro ciki tî nakronomekñe Kporin komo. Ero wa tî xakñe.

Sakariasî Nîmtapowasî Kifwañhe Kaan Yehtopo Poko

67Ero yimaw takî tî yîm xakñe Kifwanî ro Yekatî keñe xa. Ero ke weronomano takî tî ñiifakñe Kaan poko.

68On wara tî kekñe, Kifwañhe xa nai ham okre Kporin komo, ponaro Ixaw Yana komo yehtopo ha. Tîyanan komo yowso tak mokyê ham.

69Kukurunpeñe tak ñenpoi ham karit ha. Tapi pen yepamtho rma Mîk yîñenpothîrî.

70Tîmtapotachonhîrî yaw roro rma ñenpoi. Pahxa rma Noro mohtopo ñekatîmyakñe Kaan weronomañe komo mtari, ero yaw roro tak ñenpes oroto.

71On wara tî ketkeñe kweronomañe pen komo ya, Akurunpeñe komo tak wenpes amñe awya so, aaxatî pîn komo yafmañe.

72Apîñîñ yaw so was amñe. Yaaro tan wîlkesî, kekñe tî Kaan yîwya so. Ero ke tîmtapotachonhîrî yaw roro rma tak kukurunpeñe komo ñenpesî Noro kîwya so.

73Ero wa xa marha tî kekñe Kaan kporin pen ya, Abraaw pen ya. Yaaro xa tan wîlkesî esemîknopîn me ro mak, kekñe tî. Tîmtapotachonhîrî yewetîmexpotopo meero tî ñetahcakñe ero wa ketaw.

74On wara tî kekñe yîwya, kukurunpexe so amñe. Aaxatî pîn komo tak wafmesî oyanton me tak awehtome so. Erasîn me tak metantomepexe owya ero yimaw.

75Oponarono me xa tak kiifaxe so, kifwan me marha. Miya roro ero wa kiifaxe so awaihtopo komo pona roro. Ero wa awitome so akurunpeñe komo tak wenpes amñe awya so, kekñe tî Kaan pahxa Abraaw pen ya, kekñe tî Sakarias.

76Ero yinhîrî rikomo ya makîrha takî tî kekñe hara yîm. Taa, awya makîrha tak wîlkes okopuci. Kyopono ro poko kweronomañe mîkro, kacho me tak tî mai amñe. Kporin komo ywapu tî mîice amñe Noro yesamarî yakifwamaxi.

77Kaan yanan komo yakifwamañe yekaiporeñe me mas amñe, kicicme ehtoponhîrî komo yîhcamnoñe yekaiporeñe ha.

⁷⁸Noro tak ñenpesî Kaan kîwya so kîpînîn yaw so cexirî ke mak. Kah yai mohxapu Mîk yîñenporî, kîkatpareñe xa.

⁷⁹Enmaxapu wara ñaxe ero yimaw okre awarpanawnonhîrî komo, kwaihtopo komo yawarpan yawno kom ha. Kîkatpareñe komo tak ñenpesî kîwya so kerepotacho yesamarî yenpoñe wara rma. Ero wa nasi Noro okre tmokuche tak, kekñe tî. Ero wa tî kekñe Sakarias.

⁸⁰Taa, ero yinhîrî takî tî poñmamyakñe yîmxîkrî. Ahwokan me ro makî tî ñehtîkekñe. Cetîtîkache tak pohnîntaw makî tî xakñe cesenpotopo pona roro. Ero yimaw takî tî Ixaw Yana komo ya takî tî ñesenpekñe weronomañe me. Ero wa tî xakñe Xuaw.

Xesus Yewrutoponho

2 ¹Taa, ero yimaw kayaritomo tî xakñe. Miyan komo kayaritomonî rma tî mîk xakñe. Sesa Awkustu tî mîk xakñe noro yosotî. Taa, on wara takî tî xakñe noro, tmaywen komo yukuknoma xe tî xakñe iyakenon. Ero ke tîmtapotarî yekatîmñe komo takî tî ñeñepekñe roowo poko hakno komo yaka. On wara kacoko, kekñe, Awosotî komo mewrepocoko mewreñe komo ya, kekñe. Ero ke tî miyan komo ya rma ero wa kacho ñekatîmyatkeñe. Ero wa yukuknomano ñirpekñe Sesa.

²Kiriñu tî xakñe Siriu komo kopenaton me ero yimaw. Ero yimaw tî yukuknomano ritopo ñihciyakñe.

³Ero ke etkuknomaposo takî tî cetkeñe tooto komo ahnoro. Cewtonthîrî komo pona so tî cetkeñe, cewrutoponhîrî pona so.

⁴Ero ke Xose marha tî cekñe. Karireia rowon pono tî mîk xakñe Xose, Nasare tî xakñe ewton yosotî. Noro tî cekñe Tapi yewtontho pona, Beren tî ewto yosotî. Tapi pen yepamtho tî mîk xakñe Xose, ero ke tî iina cekñe.

⁵Cipici yakro rma tî cekñe Maria yakro. Tarke tî xakñe Maria ero yimaw. Ero wa tî xakñe.

⁶Taa, iito exitaw so tak Maria yewrutopo me takî tî xakñe.

⁷Ero ke ñewruyakñe takî tî kîrî ciki. Emasîn yakanî rma tî Mîk ñewruyakñe. Womcekñe ciki takî tî yîson poono ke. Kawno mîn xakñe poono, ewruxan komo womtotopo ro. Ero yipu ke womcekñe ciki. Ero yinhîrî takî tî okno nahrî yen yaka makî tî ñiiñakñe. Eken keñehra thakwa tî xakñe pawana mîn, ero ke okno mîn yaw makî tî ñenmayatkeñe. Ero wa tî xatkeñe.

Xesus Yewrutopo Ñekatîmyasî Ancu Opeña Yosom Komo Ya

⁸Taa, iito marha tî xatkeñe opeña yosom komo, ero po rma. Woskara po makî tko tî xatkeñe, ewto mîtwono po mak. Kosope tî xatkeñe iito toh komo yenîrî poko.

⁹Ñexamro ya takî tî ñesenpekñe Kporin komo yancun. Kporin komo weyuru marha tî ñesenpekñe. Opera yosom komo tî weipekñe ro mak oco. Ero yipu yenîche tak ñeraswatkeñe ro mak.

¹⁰Ero ke tak on wara tî kekñe ancu yîwya so, Ai, erasîra ehcoko, entacoko ka ommtapotarî. Centaporem xa tan wekatîmyas awya so awahworetopo kom ha. Miyan komo rma ñencexe amñe, tooto komo ahnoro. Noro yipu komo ñentari tan wekatîmyas awya so.

¹¹Tapi pen yewtontho po ciki tak ñewru oroto awowñe komo. Aporin komo rma Mîk ha, Kristu rma.

¹²On wara tak Noro meefaxe amñe, okno nahrî yen yaw tak rikomo cik meefaxe. Rikomo womtotopo ro ke twomke meefaxe, Noro yipu yenîche tak, Noro Mîk ha, kacoko tak, kekñe tî. Ero wa tî kekñe ancu yîwya so.

¹³Ero wa kache tak, tîtk, tîhra rma ancu yakrono komo takî tî ñesenpetkeñe hara kah yawno kom ha. Meñpono pîn komo tî mîkyam xatkeñe, ancu komo. Ero wa tî ñesenpetkeñe. Kîrwanhe Kaan yehtopo poko takî tî nîmtapowatkeñe.

¹⁴On wara tî ketkeñe, Kîrwanhe xa mai ham Apa, tîtkacerî tak Kaan ya. Kah yawno Mîkî Kaan, mehxan yawno ha, Noro ya tîtkacerî ha. Roowo pono komo wakresî Kaan ahwoka me ehtopo komo ke, ketkeñe tî. Ero wa tî ketkeñe ancu komo.

¹⁵Taa, ero wa kache tak ancu komo takî tî cetkeñe hara kah yaka. Toche so on wara tî ketkeñe opefa yosom komo, Kaikatko enso. Kporin komo ñekatmo kîwya so, Noro yenso ciki kaikatko Beren pona, ketkeñe tî.

¹⁶Ero ke takî tî cetkeñe karpe. Iito takî tî Maria ñeeñatkeñe, Xose marha, rikomo cik marha. Okno nahrî yen yaw tî xakñe rikomo. Ero wa tî ñeeñatkeñe.

¹⁷Noro yenîche takî tî cetkeñe hara opefa yosom komo. Mîk hak ya takî tî ñekatîmyatkeñe ancu mtapotachonho. Ero wa ketkeñe ancu komo kopi Noro poko rikomo poko, ketkeñe tî yîwya so.

¹⁸Ñeserepoketkeñe takî tî opefa yosom komo mtapotarî yentañe komo. Ahce warai xa Mîk rikomo kopi? ketkeñe tî.

¹⁹Maria marha tî xakñe opefa yosom komo mtapotachonho ponaro. Emapona roro tî nîhtînoyakñe.

²⁰Ero wa tî cetkeñe hara opefa yosom komo woskara pona hara. Tîñenîthîrî komo poko tî nîmtapowatkeñe. Ancu mtapotachonho poko marha tî nîmtapowatkeñe. Kîrwanhe Kaan nai ham okre, Kwakretkeñe xa ham, ketkeñe tî emapona. Ero wa tî ketkeñe.

Xesus Mren Ñeeñaxe Simeaw, Ana Komo

²¹Taa, ero yinhîrî takî tî 8 ro enmapuche tak Xesusu mren ciki takî tî nanpikapetkeñe. Ero po marha takî tî Xesus me nosohcetkeñe. Ero wara rma tî kekñe ancu Maria ya pahxa rma etahsîra rma ka exitaw. Xesus me osohtocoko amñe, kekñe tî.

²²On wara marha tî xakñe Maria, yaake kaamo tî ñetakiñwamekñe Moises pen nmewretho yaw roro rma. Ero wa mîre yon komo

ñetakiñwamacowpe, kachonho yaw roro tî ñetakiñwamekñe.

Etakiñwamacho yenatîche tak Xerusaren pona takî tî cekñe Xose cipici yakro. Kaan mîn yaka takî tî Xesusu mren naafatkeñe. Awyanî ro me moso ahsîko apa, ketkeñe tî iito Kaan ya.

²³Ero yipu poko rma kesî Kporin komo ya kpanatanmetopo kom ha. Poturu me ewruxapu komo nahsîpe Kporin komo tîwyanî ro me, kîrîrî me ewruxapu komo, kesî. Ero ke ero wa kachonho yaw roro rma tî Xesusu mren naafatkeñe.

²⁴Ero yimaw marha Kaan ya tîmsom naafatkeñe takñisom, Kporin komo ya kpanatanmetopo komo yaw roro xa marha. On wara kacho mîn kpanatanmetopo komo, kîrîrî me ewruche poturu. Torowo ehcoko Kaan ya tîmsom, kesî. Potkuku warai xa tîmcoko anarimaw, kesî marha. Ero ke ero yipu takî tî nîmyatkeñe Xose komo kpanatanmetopo komo yaw roro rma. Ero wa tî xatkeñe.

²⁵Taa, ero yimaw tî iito xakñe poritomo Xerusaren po. Simeaw tî mîk xakñe noro yosotî. Takîhsom xa tî mîk xakñe, Kaan ponarono. Ixaw Yana komo yukurunpeñe ponarono marha tî mîk xakñe. Kîfwanî ro Yekatî marha tî xakñe yîropotaw. Noro yipu tî mîk xakñe.

²⁶On wara tî ka kekñe Kîfwanî ro Yekatî yîwya, Kristu tak meeñas amñe waipîra ka awexitaw. Kayaritomo me Kporin komo ñiritho rma Mîk meeñasî, kekñe tî ka yîwya pahxa ñhe.

²⁷Ero ke takî tî Kaan mîn yaka mokyakñe noro. Kaan Yekatî yanme rma tî mokyakñe. Ero yimaw xa marha tî Xose komo ñekyatkeñe Xesusu mren hara. Kaan ya tîmsom marha tî ñekyatkeñe ero yimaw, Kpanatanmetopo komo yaw rorono rma. Ero wa tî xatkeñe.

²⁸Ero ke rikomo ciki takî tî nahsîyakñe Simeaw cenaka. Kîfwanîhe xa Kaan nai ham okre, kekñe tî.

²⁹Ero yinhîrî Kaan yakro tî nîmtapowakñe. On wara tî kekñe, Apa, amtapotachonhîrî yaw roro rma tak ow arko. Cerepore tak kwaihyasî.

³⁰Añenpothîrî rma Moso wenwo, amna yakîfwamañe xa.

³¹Miyan komo yakîrwamañe rma Moso wenwo okre, anarî yana komo yakîfwamañe meero.

³²Xenciu komo weyuru warai moso añenpothîrî. Ñexamro weipesî Kaan yehtopo yenpotome yîwya so. On wara tak naxe Xutew kom hara, ayanan kom ha. Kîfwan komo mîkyam okre, kacho me tak naxe. Yîhyaw so exirî ke Noro ero wa naxe, kekñe tî Simeaw Xesus mren poko.

³³Noro mtapotarî yentache tî ñeserepoketkeñe xa tak Xose, Xesus yon marha. Ero wa tî xatkeñe.

³⁴Ero yinhîrî tî Simeaw nîmtapowakñe xa hara. On wara tî kekñe yîwya so, Awakronoma xe so tak wasî Kaan ya amñe, kekñe tî yîwya so. Ero yinhîrî on wara tî kekñe yîson ya hara Maria ya, Amñe tak on wara nasî Moso, amrerî. Noro yanme mefpono pîn komo ñepîrkexe amñe, Ixaw

Yana komo. Anarî komo reha nawomyaxe hara. Ero wa naxe amê Moso yanme. Yîwîryakañe me marha naxe anarî kom hara okwe, kicicme ehtopo komo yenpoñe me exirî ke Moso.

³⁵Ero wa nasî Moso amê, miyan komo yesehtînotopo yenpoñe me rma nasî. Ero ke on wara wîkes awya hara okopuci, kacipara ke paraxkaxapu wara tak nasî aropotarî amê, kekñe tî. Ero wa tî kekñe Simeaw Maria ya, Xose ya marha.

³⁶Taa, iito tî xakñe woosam hara, Ana tî osotî. Kweronomañe tî mîk xakñe. Panuew pen yemsîtho tî mîk xakñe, Ase pen yepamtho ha. Nocwakomotho me xa thakwa tî xakñe noro. Ciiñoyemînhîrî tî mîk xakñe. 7 cimñipu makî tî ka xakñe ciiñoi ha kapu.

³⁷Ero yinhîrî 84 me takî tî ñicimñipunwakñe xa hara iñomra takî. Kaan mîn yawno ro me makî tî xakñe noro anana tohnî me ro makî. Kaan poko makî tî xakñe iito. Emapona tî eseresmara xakñe pahkî Kaan yakro tîmtapotchome. Kosope tî nîmtapowakñe, katpanaw marha tî. Ero wara roro tî xakñe.

³⁸Noro takî tî mokyakñe Xose komo yaka iito exitaw so rma. Xesusu mren yeeñataw, Kifwañhe xa Kaan nai ham okre, kekñe marha tî noro hara. Amê takî tî noro yehtopo cik ñekatîmyakñe iitono komo ya, Xerusaren pono komo ya. Takîfwamañe ponarono komo ya tî ñekatîmyakñe, miyan komo ya rma. Ero wa tî xakñe Ana.

Xesus Poñmamtoponho

³⁹Taa, ero wa tî xatkeñe Xose komo. Kaan ya kpanatanmetopo ñewetîtiketkeñe tîmxîkrî komo yakîfwamacho poko. Ero wa exiche so tak Karireia pona takî tî ñetîrametkeñe hara, Nasare pona hara.

⁴⁰Iito takî tî xatkeñe. Ero yimaw takî tî Xesusu mren poñmamyakñe. Kafpe takî tî xakñe Noro yekatî. Takîhso marha tî xakñe mîn hak poko. Kaan nakronomarî me roro marha tî xakñe. Ero wa tî xakñe.

⁴¹Taa, on wara tî xatkeñe Xose komo Xesus yon yakro, yicimñipuntaxera tî cetkeñe Xerusaren pona. Eseresmaxi tî wa cetkeñe paskwa yimawno me.

⁴²Ero yinhîrî 12 cimñipu me takî tî xakñe Xesus yewrutoponho. Ero wa exitaw takî tî cetkeñe xa hara Xose komo Xerusaren pona, Ixaw komo yehtopo ro yaw roro rma.

⁴³Ceseresmacho komo yîthkache takî tî on wara tî xakñe Xose, Xesus yon marha, ñetîrametkeñe hara. Tweñekarî tko tî xatkeñe Xesusu mrenî poko. Ñetînomyakñe Noro Xerusaren po rma.

⁴⁴Yaake taxe iito re tîtosom komo. Anarî komo yakro tko na mokya, ketkeñe makî tî Xose komo Xesus poko. Kokmamnos ro tî cetkeñe yîhtînopîra rma okwe. Kokmamyataw takî tî Xesus ñepofatkeñe. Tîyanan komo ya tî ketkeñe, takrono komo ya marha tî. Enîhra mehcaw amna xîkrî? ketkeñe tî yîwya so.

45 Eníhra rma thakwa tî xatkeñe okwe. Ero ke yaw xa marha tî ñetîrametkeñe hara Xerusaren pona hara Noro yeposo.

46 Iito takî tî ñepoñatkeñe osorwaw kaamo okwe. Amñe takî tî ñeeñatkeñe Kaan mîn yaw. Ceremaxi tî xakñe iito, panatanmekno riñe komo yakro rma. Ñexamro yakro tî ñesencekñe.

47 Ñeserepoketkeñe ro makî tî panatanmekno riñe komo Xesus mtapotarî poko. Ahce wa hara kopi, yuhnari yîhtînoñe me nai camkîra ro makî. Takîhso ro mak keyukya, ketkeñe tî Xesus poko.

48 Noro yenîche takî tî ñeserepoketkeñe Xose komo. Okopuci, kekñe tî yîson yîwya, ahce kacho amna mahwokamexpo mokuhra awehtopo ke? Apapa yakro amna awepore ahwora okwe, kekñe tî yîson yîwya.

49 Ahce kacho Ow mepoñatkeñe hara? kekñe makî tî Xesus yîwya so. Tîîm nantomatho mîk, ero ke Noro ñewehca ham, kahra ma mehce opoko, kekñe tî yîwya so.

50 Camkî makî tî ero wa kacho ñencetkeñe yîîm, yîson komo.

51 Ero yinhîrî Xesus takî tî cekñe akro so hara Nasare pona. Iito exitaw so tak Xose tî ñewehcakñe Xesus, Maria marha tî ñewehcakñe. Yîmtapotachonhîrî ponaro rma tko tî xakñe yîson. Panatanmekno riñe komo yakro esentachonhîrî ponaro marha tî xakñe.

52 Iito rma takî tî Xesus poñmamyakñe. Takîhso marha tî ñehtîkekñe mîn hak poko. Kîfwañhe tî Kaan ñeeñakñe Noro yehtopo okre. Poyino komo marha tî kîfwañhe ñeeñatkeñe. Ero wa tî xakñe Xesus.

Weronomano Ñiifasî Xuaw

3 ¹Taa, ero yinhîrî tak on wara tî xakñe Xuaw, Sakarias pen mumutho. Pohnîntaw ka exitaw Kaan takî tî tîmtapotarî ñekatîmyakñe yîwya. Cimefu Sesa exitaw kayaritomo me ero wa xakñe. 15 cimñipu ka xakñe noro kayaritomo me. Ero yimaw Poncu Piratus xakñe Xuteia pono komo kopenaton me. Ero yimaw marha Eroces xakñe Karireia pono komo kopenaton me hara. Ero yimaw marha Piriipe xakñe Itureia pono komo kopenaton me, Tîrakoñices pono komo kopenaton me marha. Eroces yakno tî mîk xakñe Piriipe. Ero yimaw marha Risañas xakñe Abireñe pono komo kopenaton me hara.

²Anas komo tî xatkeñe Kaan yaka cewomsom me, Kaipas kom ha. Ero yimaw tî tîmtapotarî ñekatîmyakñe Kaan Xuaw ya.

³Ero yipu yentache Xotaw yecihtari takî tî cekñe Xuaw, Iitono komo chere ro tî cekñe Kaan tîmtapotarî yekatîmso. On wara tî kekñe yîwya so, Kicicme awehtoponhîrî komo tak poxunkacoko. Emicicoko marha. Ero wa awexitaw so Kaan tak nîhcamnoyasî kicicme awehtoponhîrî komo, kekñe tî yîwya so. Ero wa tî kekñe Xuaw.

⁴Noro poko rma wa mewrekñe Isaias pen pahxa, kweronomañenñîrî pen ha. On wara kacho tî mewrekñe, Amñe tak tooto nai pohnîntaw.

Yîmtapotarî ñesencesî iito, kaŕpe xa nîmtapowasî. On wara kesî iina mohxapu komo ñentarî me, Kporin komo tak mokyas amñe. Ero ke pataw ciicoko Noro yesamarî kiŕwañhe tak mohtome, kesî yîwya so.

⁵On wara takî tî Kaan ñiifa esama amñe Kporin komo mokyataw, tarenakemînhîrî tî ñiifa capape hara. Îpînhîrî mko marha tî ñiifa capape, yîtiwînhîrî mko marha tî. Cekumxemunhîrî marha tî pexunke hara, kwexixinonhîrî marha tî. Cewtakem marha tî memehsere hara. Ero wa tî Kaan ñiifa amñe.

⁶Kakîfwamañe komo tak ñeeñaxe roowo poko hakno komo. Kaan yanme mohxapu Mîk ñeeñaxe, kes amñe aweronomañe komo, kacho tî mewrekñe Isaias pen. Ero wa tî mewrekñe.

⁷Ero ke tooto komo takî tî mokyatkeñe Xuaw yaka meŕpono pîn komo. Emicinoposo so tî wa mokyatkeñe yîhyaka. On wara tko tî kekñe Xuaw yîwya so, Okoyi warai mak amyamro. Onoke xa aweronometkeñe so Kaanî rwonîmtoopo poko? Etakîfwamacoko men ka yîrwomra tak ehtome Noro apoko so, kekñe onoke ha awya so? kekñe tî Xuaw yîwya so.

⁸Kiŕwañhe tak ehcoko ha, Yaaro ham, cehtoponhîrî komo poxunkace ham, kachome apoyino apoko so. Kiŕwañhe rma nas amna Abraaw pen yepamtho kaxi, kahra ehcoko ha. Yiixe exitaw, anarî komo rma Kaan nakîhce hara Abraaw yepamtho me hara. Ehñara naŕi ero yipu poko. On toopunhîrî mko rma Noro nakîhce Abraaw yepamtho me.

⁹Oroto tak weewe komo yamacho me naŕi yawaka ke. Ero ke kiŕwan me epetara exitaw weewe yepu namesî, wehto ywaka naŕmesî marha okwe, kekñe tî Xuaw yîwya so. Ero wa tî kekñe.

¹⁰Ero wa kacho yentache on wara takî tî ketkeñe Xuaw yentañe komo yîwya, Ahce kopi. Ahce wa tak amna nai kiŕwañhe tak amna yentome Kaan ya? ketkeñe tî yîwya.

¹¹On wara tak ehcoko, kekñe takî tî Xuaw yîwya so, Asak exitaw aponon komo aknonhîrî tîmcoko ponomnî komo ya. Erewsî exitaw ahyaw so ero marha tîmcoko rooma pokono komo ya, kekñe tî yîwya so. Ero wa tî kekñe Xuaw centañe komo ya.

¹²Ero yimaw marha tî kayaritomo purantan yahsîñe komo mokyatkeñe Xuaw yaka. Ñexamro meero tî ketkeñe yîwya. Apa, ahce wa tak amna nai hara? ketkeñe marha tî yîwya.

¹³On wara tî kekñe Xuaw yîwya so hara, Kayaritomo nukuknomatho wicakî mak ahsîcoko puranta. Meŕpora ñhe men tîmcoko, kahra ro mak tak ehcoko, kekñe tî Xuaw yîwya so.

¹⁴Sowtatu komo marha tî ketkeñe Xuaw ya, Amna hara, ahce wa tak amna nai hara? ketkeñe tî yîwya. Taa, kekñe takî tî Xuaw yîwya so, eraspeno cirihra ro mak ehcoko yupurantanthîrî komo tîmtome awya so. Kicicme ñeexi moso kica, kahra marha ehcoko eñekano riñe komo ya kicicme exihñi komo poko. Cerepore marha ehcoko awepethîrî komo

poko, kekñe tî yîwya so. Ero wa tî kekñe Xuaw tîhyaka mohxapu komo ya.

¹⁵Taa, ñeserepoketkeñe tî Xuaw yentañe komo. Kristu rma tko na mîkro. Noro pîn katî? ketkeñe tî ahnoro Xuaw poko.

¹⁶Pîra, Noro pîn ow ha, kekñe tko tî Xuaw yîwya so. Tuuna kwaka awemicinoñe komo makî reha ow ha. Anarî takî tî mokya amñe karitî xa tak oyopono xa. Noro tarî mici meero yîmhokara was ow yîxawyakanî me ro mak oyexirî ke. Noro yipu Mîk mokyas amñe. Anarî ke tak awemicinoyaxe so Noro, Kirwanî ro Yekatî ke, wehto ke marha. Ero wa awemicinoyaxe so Noro amñe, kekñe tî Xuaw yîwya so.

¹⁷Noro mokyataw amñe caarapa ñekyasî cemyaw puruma pîpîtho yañmacho. Tînatîrî pîpîtîkacho yawnonho tak men naatîkes amñe. Puruma yeperîrî re ñenmekyasî tîmîn yaka. Yîpîpîtîhîrî reha nakñiyasî wehto ke oco eseikanî ro ke, kekñe tî Xuaw yîwya so.

¹⁸Miyan poko rma tî wa panatanmekno ñiifakñe Xuaw. Ero wa tî xakñe noro.

¹⁹⁻²⁰Ero yinhîrî takî kicicme takî tî xakñe kayaritomo Eroces. Xuaw pen takî tî nahruyakñe okwe kahrutopo yaka. Pahxa rma noro nîtwermekñe Xuaw yîpici me Erocias yahsîtopo poko. Noro yakno pici rma mîk xakñe Erocias. Kicicme masî awakno pici towrî ke awya, kekñe tî yîwya. Miyan poko rma tî Eroces nîtwermekñe kicicme ehtopo poko. Kicicme cehtoponhîrî nîhremekñe xa hara tko Xuaw pen yahrutopo ke hara okwe. Ero wa tî xakñe Eroces okwe.

Xesus Ñemihcasî

²¹Ero yimaw takî tî emicinono ñiifakñe Xuaw. Meñpono pîn komo tî ñemicinoyakñe. Xesus meero tî ñemicinoyakñe. Cemiciche tak Kaan yakro tî nîmtapowakñe Xesus. Yîmtapowataw rma ñetahruiyakñe takî tî kaapu.

²²Kîrwanî ro Yekatî tak nîhcekñe potkuku me. Xesus pona tî ñetahsîyakñe. Kaanî mtapotarî marha tî ñesencekñe kah yawno. On wara tî kekñe, Omumuru ro cik Amoro okwe. Tawake ro mak wasî apoko, kekñe tî. Ero wa tî kekñe Xesus ya.

Xesus Porin Pen Komo Yosotî

²³Taa, on wara takî tî xakñe Xesus, 30 cimñipu exiche takî tî ewrutoponhîrî Kaanî mtapotarî takî tî ñekatîmyakñe. Taa, on wara tî xatkeñe Xesus porin pen komo, osotî tan wetahcasî. Xose tî xakñe Xesus yîim iitono komo ya mak. Taa, Eri pen tî xakñe Xose yîim pen hara.

²⁴Matan pen tî xakñe Eri yîim pen hara. Repi pen tî xakñe Matan yîim pen hara. Merki pen tî xakñe Repi yîim pen hara. Canai pen tî xakñe Merki yîim pen hara. Xose pen tî xakñe Canai yîim pen hara.

25 Matacias pen tí xakñe Xose yîim pen hara. Amos pen tí xakñe Matacias yîim pen hara. Naun pen tí xakñe Amos yîim pen hara. Esîri pen tí xakñe Naun yîim pen hara. Nakai pen tí xakñe Esîri yîim pen hara.

26 Maace pen tí xakñe Naakai yîim pen hara. Matacias pen tí xakñe Maace yîim pen hara. Semei pen tí xakñe Matacias yîim pen hara. Xose pen tí xakñe Semei yîim pen hara.

27 Xota pen tí xakñe Xose yîim pen hara. Xoanan pen tí xakñe Xota yîim pen hara. Hesa pen tí xakñe Xoanan yîim pen hara. Sorobabew pen tí xakñe Hesa yîim pen hara. Saraciew pen tí xakñe Sorobabew yîim pen hara. Neri pen tí xakñe Saraciew yîim pen hara.

28 Mewki pen tí xakñe Neri yîim pen hara. Aaci pen tí xakñe Mewki yîim pen hara. Kosan pen tí xakñe Aci yîim pen hara. Ermatan pen tí xakñe Kosan yîim pen hara. Eeh pen tí xakñe Ermatan yîim pen hara.

29 Xoswe pen tí xakñe Eeh yîim pen hara. Eriese pen tí xakñe Xoswe yîim pen hara. Xorim pen tí xakñe Eriese yîim pen hara. Matan pen tí xakñe Xorim yîim pen hara. Repi tí xakñe Matan yîim pen hara.

30 Simeaw pen tí xakñe Repi yîim pen hara. Xuta pen tí xakñe Simeaw yîim pen hara. Xose pen tí xakñe Xuta yîim pen hara. Xonan pen tí xakñe Xose yîim pen hara. Eriakin pen tí xakñe Xonan yîim pen hara.

31 Merea pen tí xakñe Eriakin yîim pen hara. Menan pen tí xakñe Merea yîim pen hara. Matatan pen tí xakñe Menan yîim pen hara. Natan pen tí xakñe Matatan yîim pen hara. Tapi pen tí xakñe Natan yîim pen hara.

32 Xese pen tí xakñe Tapi yîim pen hara. Obece pen tí xakñe Xese yîim pen hara. Boas pen tí xakñe Obece yîim pen hara. Sara pen tí xakñe Boas yîim pen hara. Nahson pen tí xakñe Sara yîim pen hara.

33 Aminatabe pen tí xakñe Nahson yîim pen hara. Araw pen tí xakñe Aminatabe yîim pen hara. Esîron pen tí xakñe Araw yîim pen hara. Peres pen tí xakñe Esîron yîim pen hara. Xuta pen tí xakñe Peres yîim pen hara.

34 Xako pen tí xakñe Xuta yîim pen hara. Isake pen tí xakñe Xako yîim pen hara. Abraaw pen tí xakñe Isake yîim pen hara. Tera pen tí xakñe Abraaw yîim pen hara. Nako pen tí xakñe Tera yîim pen hara.

35 Seruke pen tí xakñe Nako yîim pen hara. Hakau pen tí xakñe Seruke yîim pen hara. Pareke pen tí xakñe Hakau yîim pen hara. Ebe pen tí xakñe Pareke yîim pen hara. Sara pen tí xakñe Ebe yîim pen hara.

36 Kainan pen tí xakñe Sara yîim pen hara. Ahpasace pen tí xakñe Kainan yîim pen hara. Seem pen tí xakñe Ahpasace yîim pen hara. Noe pen tí xakñe Seem yîim pen hara. Rameke pen tí xakñe Noe yîim pen hara.

37 Metusaren pen tí xakñe Rameke yîim pen hara. Enoke pen tí xakñe Metusaren yîim pen hara. Xarece pen tí xakñe Enoke yîim pen hara. Marerew pen tí xakñe Xarece yîim pen hara. Kainan pen tí xakñe Marerew yîim pen hara.

³⁸Enos pen tî xakñe Kainan yîim pen hara. Sece pen tî xakñe Enos yîim pen hara. Ataw pen tî xakñe Sece yîim pen hara. Kaan takî tî xakñe Ataw pen yîim hara. Ero wa tî xatkeñe Xesus porin pen kom yosot ha.

Xesus Nukukmesî Ciabu Kicicitho Poko

4 ¹Taa, ero yinhîrî on wara takî tî xakñe Xesus, Xotaw yecihtai tî mokyakñe hara. Kîřwanî ro Yekatî keñe xa tî xakñe ero yimaw. Noro yanme takî tî cekñe pohnîntaka hara.

²Iito takî tî xakñe pahkî, 40 ro tî ñenmayakñe. Ero yimaw tî emapona Noro nukukmekñe Ciabu kicicitho poko. Iito cexitaw eseresmara ro makî tî xakñe Xesus. Ero ke takî tî ñïromanakñe thakwa.

³Ero yimaw tî on wara kekñe Ciabu Xesus ya, Kaan mumuru Ow ha, mîîkesî re. Noro me xa awexitaw onî ika cirko awru me toopunhîrî. Amtapotarî ke mak cirko ha, kekñe tî yîwya.

⁴On wara tî kekñe Xesus yîmtaka, On wara tko kesî Kaan Karitan, Kecehtoñe rma re mîn kuuru, ero mak pîn ha tko. Kecehtoñe me marha naşî Kaanî mtapotarî hara ahnoro, kesî Kaan Karitan, kekñe tî Xesus Ciabu ya. Ero wa tî kekñe.

⁵Ero yinhîrî tak Xesus takî tî naafakñe Ciabu îh pona hara kawno pona. Eñexa takî tî ahnoro kayaritomo komo ñenpekñe Xesus ya. Yîmîn komo marha tî ñenpekñe, maywen komo marha tî. Yohno rma tî ero yîpu ñenpekñe, roowo poko hakno komo rma.

⁶On wara takî tî kekñe Ciabu yîwya, Ñexamro enko, omaywen komo mîkyam kayaritomo komo ahnoro. Omaywen komo marha mîkyam ñexamro maywen komo. Ñetîmyatkeñe mak ha owya. Ero ke oyanme ro mak kayaritomo me cehsom wîhtînoyasî, wiîfasî marha kayaritomo me.

⁷Ero ke on wara mak kasko owya, Oporin xa amoro oñewetîrî, kasko mak owya. Ero wa oyakro amtapotache miyan komo kayaritomon me tak kiîfas ha, kekñe tî Ciabu yîwya.

⁸On wara tî Xesus ñeyukyakñe hara, Omkai kîfa etoko Satanas, On wara kesî Kaan Karitan hara, Aporin komo Kaan mamakan me mak atupentacoko. Noro mak ewetîcoko, kesî Kaan Karitan, kekñe tî Xesus yîwya. Ero wa tî kekñe Ciabu ya.

⁹Ero yinhîrî takî tî Xesus naafakñe hara Ciabu. Xerusaren pona makîrha takî tî naafakñe. Kaan mîn meretkoso tî naafakñe. Miya xa takî tî naafakñe potucicinhîrî pona xa. Iito exitaw so on wara tî kekñe Ciabu Xesus ya, Kaan Mumuru Ow ha, mîîkesî re. Noro me awexitaw ahromko ika xehxa.

¹⁰On wara kesî Kaan Karitan, Tancun komo tak nantomesî Kaan akurunperî poko, kesî.

¹¹Ero ke ñexamro tak awahşîyaxe ehtakapara awehtome toh pona, kesî marha Kaan Karitan, kekñe tî Ciabu yîwya.

¹² On wara tî Xesus ñeyukyakñe hara, On wara kacho marha nasî tmewreso, Kakronomañe ma re Mîkî Kaan, kahra ro mak ehcoko, kesî, kekñe tî Xesus yîwya. Ero wa tî kekñe Xesus Ciabu ya.

¹³ Ero wa tî Xesus nukukmekñe Ciabu. Anarmerpan poko tî nukukmekñe. Ero yinhîrî takî tî cekñe hara Ciabu. Amñe xa Xesus wukukmesî xa hara, kekñe makî tî noro kica. Ero wa tî kekñe.

Xesus Nîixatîmnokexe Nasare Pono Komo

¹⁴ Taa, ero yinhîrî takî tî Karireia pona cekñe hara Xesus. Kaan Yekatî keñe xa tî xakñe ero yimaw, karihtoñe me tî xakñe Noro. Iito exitaw tak Noro yekaci takî tî ñencetkeñe miyan komo rma Karireia rowon pono komo.

¹⁵ Ewto pore so tî cekñe, mîn hak pore. Ahtono po cexitaw na iitono komo yesenmetopo yaw tî panatanmekno ñiifakñe. Takîhso xa nîmtapowasî Noro okre, ketkeñe tî Noro yentañe komo ahnoro. Ero wa tî ketkeñe.

¹⁶ Ero yimaw tak Nasare pona takî tî cekñe hara Xesus, tpoñmamtoponhîrî pona hara. Iito cexitaw marha takî tî Xutew yesenmetopo yaka cekñe sabatu po. Sabatu po roro tîtosom me xakñe. Ero ke iina cekñe hara. Iito cexitaw takî tî piiri nawomyakñe Kaan Karitan yîmtapotarechome.

¹⁷ Ero ke Kaan Karitan takî tî nîmyatkeñe enîñe komo yîwya yîñîmtapotarerî. Isaias pen nmewretho tî mîn nîmyatkeñe yîwya, kweronomañenîñe pen nmewretho ha. Ero ke takî tî namomhokekñe Xesus rakataka ñhe ha re.

¹⁸ On wara kacho tî nîmtapotarekñe, Kaan Yekatî keñe xa wasî. Noro rma ohkapekñe Kaanî mtapotarî yekatîmñe ro me, awakîfwamexe so tak Kaan okre, kacho yekatîmñe me. Yupurantamnî komo ya ekatîmñe me oriyakñe. Ahwokatîkaxapu komo yahworeñe me marha oyeñepekñe. On warai yekatîmñe me marha oyeñepekñe, Ahruxa pen komo yahrunkacho, ewuhnî komo yewtanîretopo, emetanmexapu komo kurunpetopo, ero warai yekatîmñe me.

¹⁹ On wara kacho yekatîmñe me marha oriyakñe, Kporin komo ya awahsîtopo me nasî oroto ka, kacho. Ero wa kacho tî nîmtapotarekñe Xesus.

²⁰ Ero yipu yîmtapotareche Kaan Karitan tî namomiyakñe hara Xesus. Eñekno riñe ya tî nîmyakñe hara. Ñeremekñe takî tî iina esenmexapu komo yeepatai rma. Noro wece takî tî ñeeñatkeñe iitono komo ahnoro.

²¹ Ero ke ñexamro takî tî panatanmekyakñe Xesus. On wara tî kekñe yîwya so, Orotok tak Kaan Karitan yaw rorono me cehsom nasî tan achew so, wîmtapotarew ero yaw roro rma ha, kekñe tî Xesus yîwya so. Ero wa tî kekñe.

²² Xesus mtapotarî yencetaw on wara takî tî ketkeñe Kaan mîn yawno komo, Kîfwañhe xa Moso nîmtapowas okre, ketkeñe tî. Ñeserepoketkeñe

tî kiřwañhe xa yîmtapotarî ke. Onoke xa Moso, Xose mumuru pîn katî? ketkeñe. Ero wa tî ketkeñe.

²³Ero yinhîrî on wara tî kekñe hara Xesus yîwya so, On wara kacho na mencetu pahxan pen komo mtapotachonho, Kehcemañe amoro, ero ke esehcemakî amoro rma, kacho. Ero ke ero wa xa marha na mîketu owya hara, kekñe tî Xesus. Kapanaun po awexitaw, Kařpen komo tî karihce Noro, kacho amna ñencekñe. Ero ke ero wa xa marha ciino cirko tan hara awewtonî ro po, mîket ha na owya.

²⁴Yaaro tan wîkes awya so, On wara naxe kweronomañe ro komo, cewtonî ro po cexitaw so yîmtapotarî yentañe pîn me naxe iitono komo okwe.

²⁵Taa, on poko marha kîmtapowaşî, ahce wa xakñe Erias pen awya so? Noro pen exitaw kaapu takî tî xakñe tahruso tuuna mokuhra tak ehtome. 3 cimñipu mokuhra xakñe tuuna okwe, 6 nuuñi xa hara mokuhra. Rooma poko xa tak xatkeñe Ixaw Yana rowon pono komo, ahnoro okwe. Ero yimaw tî meřpora xatkeñe iîño waixapu komo iito, Ixaw Yana komo wosîn kom ha.

²⁶Iitono pen cinho yaka tko Erias yeñepera xakñe Kaan. Anarî ro cinho yaka mak ñeñepokñe Sarehta pono yaka. Siron rowon mîn Sarehta. Iitono yaka xa Erias ñeñepokñe Kaan.

²⁷Amñe tak Erişew makîrha takî tî xakñe kweronomañe me hara. Ero yimaw repra yaw xatkeñe Ixaw Yana komo meřpono pîn komo. Ñexamro yakîřwamara rma tko tî xakñe Erişew. Siria pono makî reha nakîřwamekñe, Naaman mak ha, kekñe tî. Ero wa tî kekñe Xesus Kaan mîn yawno komo ya.

²⁸Ero wa kacho yentache tak esenmetopo yawno komo takî tî nîrwonîmtîketkeñe ahnoro.

²⁹Ero ke Xesus takî tî nahsîyatkeñe, chow. Miya takî tî naafatkeñe ewto panaka. Îh po ciixapu mîn xakñe ewto. Ero ke îpî meretkoso takî tî Xesus naafatkeñe. Eñexa tak tî ařma xe xatkeñe.

³⁰Yîchere so rma tko tî cekñe Xesus. Anana makî tî cekñe tanmero. Ero wa tî cekñe.

Worokyam Yeñepetoponho Xesus Ya

³¹Taa, ero yinhîrî Kapanaun pona takî tî cekñe hara Xesus. Karireia rowonî rma mîn Kapanaun. Ero po cexitaw tak iitono komo takî tî panatanmekyakñe sabatu po roro.

³²Ñeserepoketkeñe xa takî tî entañe komo. Okyo, ketkeñe tî, anarî me ro mak Moso kpanatanmekyaxe so. Anwekîn me ro mak keşî, ketkeñe tî Xesus poko.

³³Taa, ero wa panatanmekno riyataw esenmetopo komo yaw xakñe worokyam keñarî, kîîrî ha. Kicicitho tî mîk xakñe worokyam yîropotaw. Noro takî tî nîmtapowakñe Xesus yakro kařpe ro mak.

³⁴On wara tî kekñe yîwya, Ai, Xesus, Nasare pono Amoro, Amna pokohra ro mak esko kica. Ahce wece mîmoko amna yaka ha ke? Amna yîhcamnosu kati mîmoko? Kîhtînoyasî wa ha. Kaan Mumuru rma Mîk kîfwanî ro, wîlkesî rma apoko, kekñe tî worokyam Xesus ya.

³⁵Tîtkeñe mak esko, kekñe tî Xesus yîmtaka. Epatakakî tak yîropotai, kekñe marha tî yîwya. Ero yentache tak ceenhîrî pen takî tî nafmekñe worokyam roowo pona, iitono komo cheka rma. Afmache ñetowyakñe takî tî yîropotai, kicicme cirihra rma. Ero wa tî worokyam ñetowyakñe.

³⁶Ero wa etowrî yenîrî ke tak ñeserepoketkeñe ro makî tî Kaan mîn yawno komo. On wara tî ketkeñe Xesus poko, Ahce wara tîmtapotaxmu Moso kopi? Etanwekpon me ro mak ñeñepe ham okyo worokyam, kicicitho kom ha. Karitî ro me xa nîmtapowa ham. Enko xe kapu, worokyam ñepatakesî yîmtapotarî yanme rma okyo, ketkeñe tî Xesus poko.

³⁷Ero yinhîrî tak Xesus yekaci takî tî ñencetkeñe miyan komo rma Karireia rowon pono komo ahnoro. Ero wa tî ñencetkeñe.

Akîfwamano Ñiifasî Xesus

³⁸Taa, ero yinhîrî tak Xutew komo yesenmetopo yai takî tî cekñe hara Xesus. Simaw mîn yaka tî cekñe. Ito tî xakñe Simaw pici yon. Namotowyakñe tî okwe, ocoro xa tî xakñe. Ero ke Xesus ya tî ketkeñe iitono komo. Caaca cma re makiñwamesî, ketkeñe tî yîwya.

³⁹Ero ke takî tî noro yepona tî ñecececekñe. Eperan tî ñeiyañe. Ero wa kache, krei, ñetowyakñe takî tî. Ero ke takî tî nawomyakñe. Xesus komo nahrî takî tî ñetakekñe. Ero wa tî xakñe.

⁴⁰Taa, ero yinhîrî kokmamataw tak okoh komo takî tî ñekyatkeñe iyanan komo Xesus yaka. Anarmerpan yanme tamotosom komo ñekyatkeñe ahnoro. Ero ke tamotosom komo takî tî napeyakñe Xesus. Apeche rma kîfwañhe takî tî xatkeñe hara ahnoro.

⁴¹Worokyam keñarî komo marha tî ñekyatkeñe yîhyaka yaake. Noro yipu komo ropotai so ñetowyatkeñe takî tî worokyam komo. Cetowyataw roro so Xesus yakro takî tî nîmtapowatkeñe. Kristu xa Amoro, Kaan Mumuru ro xa, ketkeñe tî yîwya. Kristu me exirî rma tî nîhtînoyatkeñe. Ñexamro tko tî ñeiyañe Xesus. Tîtkeñe mak ehcoko, kekñe tî yîwya so. Ero wa tî kekñe.

⁴²Taa, enmapuche xa hara ewto poi takî tî cekñe Xesus pohnîntaka. Noro yeposo tko tî cetkeñe iitono komo. Enîche takî tî on wara ketkeñe yîwya, Tan amna chew makî cma re masî. Anarî komo cheka tohra ro makî cma re masî, ketkeñe takî tî yîwya.

⁴³Anarî me tko tî Xesus ñeyukyakñe. Kîwcesî rma wa. Anarî komo ya marha wekatîmyasî Kaan maywen me ehtopo komo. Mîk hakî cheka tîtosom me eñepexapu Ow, kekñe tî yîwya so.

⁴⁴Ero ke Xutwe yesenmetopo yaw so tî panatanmekno ñiifakñe roro, Karireia pono komo yaw. Ero wa tî xakñe.

Ootî Ñemcinoyaxe Xesus Yanme

5 ¹Taa, ero yimaw takî Karireia po rma ka cexitaw Xesus takî tî cekñe tuuna yecihtaka, Xenesare yecihtaka ha. Iito takî tî Kaanî mtapotarî ñekatiñyakñe mefpono pîn komo ya, tuuna yecihtaka mohxapu komo ya. Cikihciki ketkeñe tî Xesus poko, yîmtapotarî yenta xe tî xatkeñe.

²Iito tî kanawa ñeeñakñe Xesus ecihtaw, asakî. Ootî yanîmñe komo kanawarî tî mîn xakñe. Yarîhra tî xakñe. Ootî yanîmñenho komo tî xatkeñe ecihtaw tîmîyen komo korokarî poko.

³Xesus takî tî ñesenkayakñe kanawa yaka. Simaw kanawarî tî mîn xakñe. Ero ke Simaw ya takî tî kekñe, Mîîna ñhe kaika wahra mak, kekñe tî yîwya. Ero ke Xesus takî tî naafakñe kanawa yaw moro na makî. Eñexa takî tî panatanmekno ñiifakñe. Kanawa yaw rma tî xakñe ceremaxi.

⁴Ñexamro panatanmetopo yîfîhkache tak Simaw ya tî kekñe hara Xesus, Taa, miya ñhe kaika weyuntaka. Iina tak amîyen komo afmacoko ootî yemcinotome, kekñe tî yîwya.

⁵On wara tko tî Simaw ñeyukyakñe, Apa, mîîye yafmarî poko amna ñenmaka. Emcinopîra ro mak amna ñex okwe. Amtapotarî yanme rma tko wafme xa haram, kekñe tî Xesus ya.

⁶Ero ke nafmetkeñe tak. Afmache ootî takî tî ñemciyakñe mefpora ro mak okyo. Etawotoporo tî xakñe mîîye pen.

⁷Ero ke takrono komo takî tî nañikyatkeñe anarî yawno komo. Pokupoku ketkeñe makî tî mohtome so akronomaxi. Mokuche so takî tî. Mîîye takî tî nanîmyatkeñe, ñenkayatkeñe takî tî kanawa yaka asakno roro yaka rma. Ero ke tarke xa takî tî xakñe kanawa ootî pen ke. Enofporo tî xakñe.

⁸Ero yipu yenîche takî Simaw Petru takî tî nutupenwakñe Xesus yosokmuru mîtkoso. Apa, kekñe takî tî Xesus ya, ohyai cma re mîîcesî. Kicicitho ro mak ow okwe, kekñe tî yîwya.

⁹Ñeserepokekñe ro makî tî Petru ootî pen poko mefpora ro mak emcirî ke. Ero wa xa marha tî ñeserepoketkeñe akrono kom hara.

¹⁰Ciaku marha tî ñeserepokekñe, Xuaw marha. Sebetew mumuru komo tî mîkyam xatkeñe. Simaw yakrono komo tî mîkyam xatkeñe. On wara tko tî Xesus kekñe Simaw ya, Erasîra ro mak ehcoko. On poko ehxapunhîrî tooto komo yanîmñe me tak maxe hara. Miya roro tak ero poko maxe, kekñe tî yîwya.

¹¹Ero yinhîrî takî tî kanawa naafatkeñe ecihtaka hara. Iito takî tî nînomyatkeñe ahnoro, kanawa, mîîye, ahnoro makî tî. Xesus yakro takî tî cetkeñe. Ero wa tî cetkeñe.

Tupunmataxmu Nakifwamesi Xesus

¹²Taa, ero yinhiri tak anari pona taki ti cekne hara Xesus. Iito ti xakne repra kenari. Kiiri ti mik xakne. Xesus yeniche nesewnapekne taki ti Noro yamrinaka. Apa, kekne taki ti yiwa, opunu cma re makifwamesi, akifwama xe awexitaw mak ha tko, kekne ti yiwa.

¹³Ero wa kacho yentache tak netapoyankekne taki ti Xesus. Teme kekne ti noro poko. Awakirwama xe rma wasi, kekne ti Xesus yiwa. Ero ke repra keñehra tak esko, kekne ti yiwa. Ero ke ero yimaw rma taki ti repra ñehcamnonyakne yupun pokononho. Kifwanihe taki ti xakne okre.

¹⁴Ero yinhiri on wara taki ti kekne Xesus yiwa, Awakifwamachonhiri ekatimra ro mak esko apoyino komo ya. Kaan yaka cewomsom ya mak esenpota. Timsom marha aknipoko yiwa awakifwamaru ke Kaan ya. Ero wa mak esko, Repra kenari komo nakifwame ham Xesus, kachome tak ñexamro ya. Ero yipu aknipoko Moises pen nmewretho yaw roro rma, kekne ti yiwa. Ero wa ti kekne Xesus repra kenarinhiri ya.

¹⁵Ñekaiwakne rma tko ti Xesus miya xe xa tak. Ero ke mefpono pin komo taki ti mokyatkeñe xa hara yimtapotar yentaxi, yiwa cetakifwamapotome so marha.

¹⁶Cewyaro tko ti cekne roro Xesus pohnintaka mak. Kaan yakro yimtapotaxi ti cekne. Ero wa ti cekne.

Pokumni Nakifwamesi Xesus

¹⁷Taa, ero yinhiri tak panatanmekno ti ñiifakne xa hara Xesus. Ero wa exitaw ti iito xatkeñe Parisew komo, Xuteu panatanmekne komo yakro ceremaxi. Iina mohxapu komo ti miyam xatkeñe. Karireia pono komo ti mokyatkeñe, Xuteia pono komo marha ti, Xerusaren pono komo marha ti. Ahnoro ewto pono komo ti mokyatkeñe iina. Iito marha ti xatkeñe kafpen komo. Kafpe Kporin komo yehtopo ti ñesenpekne ero yimaw akifwamano ritohme Xesus ya.

¹⁸Taa, ero yimaw tak pokumni taki ti ñekyatkeñe anari komo. Aam po rma ti ñekyatkeñe. Miimo yaka roro cma ti re ari xe xatkeñe Xesus yaka xa tak.

¹⁹Pira ha ti okwe. Tooto pen ti xatkeñe miimo yaw iina ariri yarohra thakwa. Ero ke miimo pore taki ti kainatkeñe. Miimo nawketkeñe. Ero yaro taki ti pokumni ñenihcetkeñe Xesus yamrinaka xa tak. Aam po rma ti ñenihcetkeñe, sehrere sehrere tow.

²⁰Pokumni yekne komo yeniche tpona eniñe me xa taki ti ñexamro nihtinoyakne Xesus. Ero ke on wara ti kekne pokumni ya, Oyakno, kicicme awehtoponhiri tak wihamnopo oroto rma, kekne ti yiwa.

²¹Ero yipu yentache tak Xesus taki ti niwiri yaketkeñe kica Parisew komo, Xuteu panatanmetopo mewrene komo marha. Onoke ti Moso hara

tîwya? Kaan wara rma tîmtapotaxmu hara kopi Moso. Onoke thakwa re nîhcamnويا kicicme kehtoponhîrî? Pîra ro mak. Kaan makî reha ero yipu nîhcamnويا, ketkeñe tî ñexamro.

²² Ñexamro yesetînotopo rma tko tî nîhtînoyakñe Xesus. Ero ke on wara tî kekñe yîwya so, Ahce kacho meserepoketu?

²³ Ahce wa xa katî ahepceme wîlke awya so? Kicicme awehtoponhîrî komo tak wîhcamnوپو oroto rma, wîlke katî? Sai, kasko, etafko tak ha, wîlke xa katî?

²⁴ Kicicme awehtoponhîrî komo yîhcamnoñe rma Ow ha, Tooto me EwruXapu. Ero warai me xa oriyakñe Kaan. Ero ke ero warai me oyentome tak awya so on wara tak wîlkesî moso ya, Oyakno, sai kasko tak ha. Awamhîrî tak arko. Amîn yaka etok ha, wîlkesî, kekñe tî Xesus pokumnî ya.

²⁵ Ero wa kache rma takî tî nawomyakñe noro iitono komo wero ro rma. Taamhîrî takî tî nanîmyakñe. Tîmîn yaka tî cekñe hara. Kîfwañhe xa Kaan nai ham okre, kekñe takî tî tîcetaw.

²⁶ Ero ke ñeserepoketkeñe xa takî tî iitono komo ahnoro. Kîfwañhe xa Kaan ñiirî ham okre, ketkeñe tî. Kopi, kopi, ketkeñe rma tko tî. Keserepokacho komo ro mak cencow oroto kopi, ketkeñe tî. Ero wa tî ketkeñe.

Repi Yaw Ñeseresmesî Xesus

²⁷ Taa, ero yinhîrî tak Xesus ñetafakñe ewto po. Tîcetaw kayaritomo purantan yahsîñe tî ñeeñakñe. Repi tî mîk xakñe noro yosotî. Ceremaxi tî xakñe kayaritomo purantan yahsîtopo yaw. On wara takî tî kekñe Xesus yîwya, Ai oyakno, owenari tak amok ha, kekñe tî yîwya.

²⁸ Ero ke ahnoro takî tî nahsîpînekñe poko cehtoponhîrî. Xesus poko roro takî tî cekñe.

²⁹ Amñe takî tî erewsî ñiifakñe noro tîmîn yaw, Xesus yerewusmacho. Meŕpora tî ñiifakñe. Meŕpono pîn komo takî tî nañikyakñe eseresmachome so Xesus yakro. Kayaritomo purantan yahsîñe komo tî nañikyakñe, anarî komo marha tî nañikyakñe. Ñexamro moku che ñeremetkeñe tak ceseresmachome so.

³⁰ Ero yipu takî tî ñeeñatkeñe Parisew komo, Xutew panatanmetopo mewreñe komo marha. Ero ke takî tî Xesusu npanatanmekrî komo nîwîrîyaketkeñe ñexamro. On wara tî ketkeñe yîwya so, Ahce kacho meseresmetu kayaritomo purantan yahsîñe komo yakro hara kica? Kicicitho komo yakro marha meseremexe kica, ketkeñe tî yîwya so.

³¹ On wara tko tî Xesus ñeyukyakñe, Kaŕpe kexitaw kehcemañe xera reha tasî. Kaŕpera kexitaw makî reha kehcemañe xe tasî.

³² Kîfwan komo panatanmeso mokuhra wîxakñe. Kicicitho komo panatanmeso xa matko kmokye. Kicicme awehtoponhîrî komo tak poxunkacoko, wîlkesî yîwya so. Ero wa tî kekñe Xesus yîwya so.

Pahkî Eseresmara Kehtopo Komo Pokono

³³Taa, ero yinhîrî tak on wara tî ketkeñe iitono komo Xesus ya, Ahce kacho anarî me natu anpanatanmekrî komo Xuaw npanatanmekrî komo warahra? Pahkî eseresmara tî natu Xuaw npanatanmekrî komo reha ananimaw so. Emapona roro tî natu ero wara Kaan yakro tîmtapotachome so. Ero wa xa marha naxe Parisew npanatanmekrî kom hara. Anpanatanmekrî komo reha ñeseresmexe roro, ketkeñe tî yîwya.

³⁴On wara takî tî kekñe Xesus yîwya so, Ahce wa mîketu cipitaxmu yenso mohxapu komo ya? Pahkî eseresmara ehcoko, mîket ha ma re yîwya so iito rma exitaw cipitaxmu? kekñe tî yîwya so.

³⁵Amñe tko cipitaxmu ces hara yihyai so. Ero yimaw tak pahkî eseresmara tak naxe onpanatanmekrî komo, kekñe tî Xesus yîwya so. Ero wa tî kekñe.

³⁶Taa, ero yinhîrî tak anarî pokono wara tî ñexamro panatanmekyakñe Xesus. On wara tî kekñe yîwya so, Ahce wa miifatu poonotho etahxaikache? Yaxan katî mawoce ero yeemitopo ha? Pîra ro mak. Yaxan ke rma eemiyataw awya so ñetahxaiketîkesî mak okwe yaxan yanme exirî ke. Etîme re esenpora marha nasî yaxan, pahxantho yakro, kekñe tî yîwya so.

³⁷Ero wa xa marha maxe uupa yukun yen poko hara. Pahxantho yaka arkara maxe ciixan, uupa yukun. Pahxantho yaka rma arketaw enhîrî pen tak ñetwîrîmesî uupa yukun tak ces okwe. Enhîrî pen marha tak ñetwîrîmes hara okwe.

³⁸Ero ke yaxan yaka mak markexe ciixan uupa yukun. Ero yipu yaka arketaw reha awya so kîfwañhe tak nasî wooku, kîfwañhe marha nas een hara.

³⁹On wara marha maxe uupa yukun yeefataw awya so, pahxantho yerîche ciixan xera tak maxe yohno rma. Kîfwañhe xa nas okre pahxantho, mîkexe mak, kekñe tî. Ero wa tî kekñe Xesus iitono komo ya.

Kepokaretopo Poko Nîmtapowasî Xesus

6 ¹Taa, ero yinhîrî anana takî tî cekñe Xesus tînpanatanmekrî komo yakro. Kepokaretopo po tî cetkeñe. Mararî pore rma tî cetkeñe. Ero wa tîcetaw so puruma yeperîrî takî tî naxikwetkeñe yînpanatanmekrî komo. Axikwoxapu takî tî nîpîpîtîketkeñe ahtome yîwya so. Tamorî ke so makî tî sekeseke ketkeñe yîpîpîtîkachome yîwya so. Ero wa tî xatkeñe Xesusu npanatanmekrî komo.

²Ero yipu yenîche on wara tî ketkeñe Parisew komo yîwya so, Ai, ketkeñe tî, ahce kacho kpanatanmetopo yewetîra matu kica? Etapickara ro mak ehcoko kepokaretopo po, kacho yewetîra maxe kica, ketkeñe tî yîwya so.

³On wara tko tî ñeyukyakñe Xesus yîmtaka so, Amyamro xa matko Kaan Karitan yenîhra ro mak mat ham ke, Tapi pen yehtoponho ha. On

wara tî xakñe noro pen pahxa tîromanataw, maywen komo marha tî nîromanatkeñe.

⁴Ero ke Kaan mîn yaka takî tî nêwomyakñe Tapi. Iitono tî nokyakñe cuure. Tmaywen komo yuru marha tî nîmyakñe. Kaan mîn yawno tî mîn xakñe, Tîmsom pokono komo yuru mak on, kachonho rma. Ero yipu rma tî nokyatkeñe, kekñe tî Xesus yîwya so.

⁵On wara marha tî kekñe yîwya so, Aporin komo rma Ow ha, Tooto me Ewruwapu. Ero wa ehcoko kepokaretopo po, kañe rma Ow ha, kekñe tî yîwya so. Ero wa tî kekñe Xesus Parisew komo ya.

Kepokaretopo Po Rma Akiñwamano Nîifasî Xesus

⁶Taa, ero yinhîrî tak kepokaretopo po xa hara tî cekñe Xesus iitono komo yesenmetopo yaka. Iina esenmexapu komo tî panatanmekyakñe xa hara. Iito tî xakñe amohnî Kaan mîn yaw. Kaari ñixa tî xakñe amohra. Kîrîrî tî mîk xakñe noro.

⁷Iito marha tî xatkeñe Xutew panatanmetopo mewreñe komo, Parisew komo marha tî. On wara tî ketkeñe ñexamro Xesus poko, Cencerî ika, amohnî na nakîfwame kepokaretopo po rma, kachome kîwya so, ketkeñe tî. On po rma akiñwamano riche yîwya cekanîyaxe kfa tak ceñekaxmu me, ketkeñe tî kica.

⁸Esehtînotopo komo rma tko tî nîhtînoyakñe Xesus. Ero ke amohnî takî tî nañikyakñe. Amoko ka, oona ecetetotamko, kekñe tî yîwya. Ero ke takî tî Xesus panaka ñecececekñe noro.

⁹On wara tî kekñe Xesus esenmexapu komo ya, On wara wîkes awya so. Ow eyuhcoko. Ahce wa xa cirpore nai kepokaretopo po awya so? Wakreno katî cirpore nai, emetanmekno xa katî cirpore nai awya so? Karihtono katî cirpore nai, waihkano katî cirpore nai awya so, kekñe tî Xesus yîwya so.

¹⁰Ero wa kache Xesus tak tî ñesewyafakñe. Kaan mîn yawno komo porero tî ñentîkekñe. Ero yinhîrî amohnî ya takî tî kekñe, Etamoyankakî tak ha, kekñe tî yîwya. Ero ke ñetamoyankekñe takî tî. Kîfwañhe takî tî xakñe hara amorî eeco wara xa marha okre.

¹¹Ero yipu yenîche tak nîrwonatkene xa takî tî Parisew komo, Xutew panatanmetopo mewreñe komo marha tî. Ero ke tak tî ñesencetkeñe. Ahce wa kfa Xesus cicifatu? kacho poko tî ñesencetkeñe. Ero wa tî xatkeñe okwe.

12 Komo Meñekesî Xesus

¹²Taa, ero yinhîrî Xesus takî tî cekñe ñh pona Kaan yakro yîmtapotaxi. Pahkî tî nîmtapowakñe cenmakaxi ro.

¹³Enmapuche takî tî tînpantanmekrî komo nañikyakñe Xesus. Yaake tî xatkeñe yînpantanmekrî komo. 12 makî tko tî meñekekñe tînantomarî me. Onantomarî komo tak amyamro, kekñe tî yîwya so, 12 komo ya.

14 Taixa tî xatkeñe ñexamro Xesus nmeñekatho komo, Simaw, Petru rma tî mîk xakñe, Xesus nosohtotho. Taa, noro yakno rma tak Antre, Ciaku tak, Xuaw, Piripe, Bahtoromew,

15 Mateus, Tome, ero wara. Taa, Ciaku marha tî xakñe hara anarî hara, Awpew mumuru. Simaw marha tak xakñe, anarî hara. Xeroce kacho rma mîk noro ha.

16 Xutas marha tî xakñe, Ciaku mumuru. Xutas Iskañotes marha tî xakñe, Xesus yekanîñe rma. Ero wa tî xakñe osotî komo, Xesus nmeñekatho komo yosotî.

Karihtono Ñiifasî Xa Hara Xesus

17 Taa, ero yinhîrî takî tî îpî ñenîhcetkeñe Xesus komo capahno pona. Iito tî xatkeñe anarî kom hara yînpantanmekrî kom hara meñpono pîn tak. Mooxe mohxapu komo marha tî xatkeñe iito capahno po. Mîn hak pono komo tî mîkyam xatkeñe, Xuteia pono komo, Xerusaren pono komo, ecihtawno pono komo marha Ciru pono komo, Siton pono komo marha. Noro yipu komo tî mîkyam xatkeñe iito. Xesusu mtapotarî yentaxi tî mokyatkeñe. Etakîfwamaposo marha tî mokyatkeñe tamotosom komo.

18 Worokyam ke yîwîrîmaxapu komo marha tî mokyatkeñe yîhyaka, kicicitho ke yîwîrîmaxapu kom ha. Kirwanhe takî tî Xesus ñiifakñe noro yipu komo.

19 Meñpono pîn komo tî xatkeñe iina mohxapu komo. Xesus yape xe tî xatkeñe ñexamro ahnoro. Kañpe Xesus yehtopo tî ñeeñatkeñe kañpen komo yakîfwamacho. Noro yipu komo tî nakîfwamekñe ahnoro. Ero wa ehtopo yenîrî ke yîwya so Noro yape xe xatkeñe.

Tawake Kehtopo Komo Pokono

20 Taa, iito rma ka exitaw so tînpantanmekrî komo wece takî tî ñeeñakñe Xesus. Mîn hak poko takî tî ñexamro panatanmekyakñe.

On wara tî kekñe yîwya so, Ai oyakno komo, on wara wîlkes awya so, emyawnomra na matu anarimaw. Ero wa awexitaw so tawake rma ehcoko. Tmaywen me tak Kaan awîfaxe so okre.

21 Rooma poko marha na matu anarimaw hara. Tawake rma ehcoko ero wa awexitaw so hara. Amñe tak tînahke xa tak maxe okre. Anarimaw mîwracet ha na kapu. Ero wa awehtopo komo poko rma tko tawake rma ehcoko. Amñe tak mewrexe hara okre.

22 On wara marha na matu amñe, aaxatîmnoketu so tooto komo okwe, amtapotarera so marha na natu, awîrîyaketu so marha, awosotî komo yenta xera marha natu. Ero wa men natu amñe okwe apoko so Tooto me Ewruwapu xe awexirî ke so mak. Ero wa exitaw so apoko so tawake rma ehcoko.

23 Ahwotacoko xa tak ero wa awitopo komo poko. Ahromcoko mak awahwotarî ke so okre. Kah yaw awexiche so amñe meñpora tak nañî

awepethîrî komo, ero ke ahwotacoko xa. Awara xa marha xatkeñe kweronomañenhîrî pen komo. Ñexamro pen xera marha xatkeñe aaxatîmnokañe komo porin pen kom hara. Ero ke ñexamro pen yehtoponho marha yîhtînocoko awahwotachome so rma, kekñe tî Xesus. Ero wa tî kekñe tînpatanmekrî komo ya.

Kahwokacho Komo Pokono

²⁴On wara tî kekñe hara yîwya so, Ai, tupurantayem komo, awya so makîrha wîikes hara, mesemetanmekyaxe tak men amñe okwe. Awerepotanmecho komo rma wa mahsîtiketkeñe amyamro okwe.
²⁵Yînahpeñan komo, awya so wîikes hara. Amyamro marha tak mahwokexe amñe okwe. Rooma poko men maxe hara amñe okwe. Cewresom komo, awya so wîikes hara, amyamro marha tak mahwokexe amñe okwe. Mewrexe rma re ka. Mîwracexe tak hara men amñe, Okwe okwe okwe, mîikexe.

²⁶On wara na matu anarî kom hara, Kîfwan komo mîkyam okre, ketu na tooto komo ahnoro apoko so. Ero wa ketaw apoko so mahwokexe tak men amyamro hara okwe. Ero wara rma tî nîmtapowatkeñe kica aporin pen komo yaaronu pîn poko weronomano riñenho pen komo poko hara, kekñe tî Xesus. Ero wa tî kekñe tînpatanmekrî komo ya.

Aaxatî Pîn Komo Xe Rma Ehcoko, Kesî Xesus

²⁷Taa, on wara marha wîikes awya so oyentañe komo, kekñe xa hara tî Xesus yîwya so. Aaxatî pîn komo xe rma ehcoko. Noro yipu komo akronomacoko rma.

²⁸Anarî komo na aweremketu so, noro yipu komo poko tawake rma ehcoko. Awakronoma xe so rma wasî Kaan ya, kacoko mak yîwya so. Awîriyaketu so na anarî kom hara. Noro yipu komo poko amtapotacoko Kaan yakro. On wara kacoko yîwya poko so, Ñexamro wakreko rma Apa, kacoko mak.

²⁹Ananimaw awewkatapetu so na aaxatî pîn komo, eeco poko mak. Ero wa awewkatapetaw so eeconhîrî mak hara enpocoko yîñetaparî kom hara. Ananimaw apononthîrî komo na naafatu apoyino komo. Ero wa exitaw so, On wara kacoko yîwya so, Taa, arko, on meero arko yiixe awexitaw anarî hara opononho, kacoko.

³⁰Ananimaw awemyawnonhîrî yahsî xe na nat hara. Ero wa exitaw so, tîmcoko rma yîwya so. Ananimaw awemyawnonhîrî komo na naafatu mak. Ero wa exitaw so, Ek hara men oyemyawnonho, kahra ehcoko.

³¹Ahce wa na apoyino komo exi xe so matu apoko so, ero wa xa marha ehcoko amyamro ñexamro poko hara.

³²Onok warai komo xe matu? Aaxatî komo xe mak awexitaw so kiřwañhe exihra rma maxe okwe. Ero wa xa marha naxe kicicitho kom hara, tîxatî komo xe mak naxe okwe.

³³Onok warai komo makronomet hara? Awakronomañenhîrî komo yakronometaw mak awya so kiñwañhe exihra marha maxe okwe. Ero wa xa marha naxe kicicitho kom hara, takronomañenhîrî komo makî reha nakronomexe ñexamro okwe.

³⁴Onok warai komo ya mîmyatu apurantan komo? Tupurantayem komo ya mak na mîmyatu? Ero wicakî xa marha nîmya hara owya amñe, mîîketu na tîmyataw awya so. Ero warai komo ya mak tîmyataw apurantan komo kiñwañhe exihra rma maxe okwe. Ero wara xa marha naxe kicicitho komo meero, kicicitho komo ya xa marha nîmyatu tupurantan komo ero wicakî xa marha ahsîtome hara amñe.

³⁵On wara xa ehcoko ha ke, aaxatî pîn komo xe ehcoko. Noro yipu komo wakrecoko. Apurantanthîrî komo marha tîmcoko yîwya so, emtakaimacho ponarora ro mak tîmcoko. Ero wa awexitaw so meñpora xa tak awepethîrî komo mahsîyaxe amñe kah yaw, Kyopono ro xîkrî me marha tak maxe. Ahce warai Mîk ha Kaan? Owî cma mîwakrew ham Apa okre, kañe pîn komo wakreñe rma Mîk Kaan. Kicicitho komo wakreñe marha Mîk ha. Ero ke ero wa xa marha ehcoko amyamro hara.

³⁶Apîñîñ yaw so nasî Aamo komo kah yawno. Ero ke etpîñîñ yaw xa marha ehcoko amyamro hara Noro wa xa marha, kekñe tî Xesus yîwya so. Ero wa tî kekñe.

Mîn Hak Poko Kakîhretopo Komo

³⁷On wara marha wîîkes awya so, kekñe xa hara Xesus tînpantanmekrî komo ya, yîwîrîyakano cîrihra ro mak ehcoko awîrîyakara so ehtome Kporin komo. Kicicitho amoro kica, kahra ehcoko apoyino komo ya, ero wa xa marha kahra ehtome Kporin komo apoko so hara. Awemetanmekyataw so na yîhcamnocoko mak awemetanmetoponhîrî komo yîwya so. Ero wa awexitaw so Kaan marha tak nîhcamnoyasî kicicme awehtoponhîrî kom hara.

³⁸Wakreno riñe me mak ehcoko. Ero wa awexitaw so anmîthîrî komo yopo ro mak tak mahsîyaxe hara. On wara nasî awakrecho komo, tameñem wara mak wakreno riñe me awexitaw so ero wa xa marha nasî awakrecho kom hara, wahra mak mahsîyaxe hara okwe. Amemra ro mak wakreno riñe me awexitaw so reha meñpora tak awakrecho komo mahsîyaxe hara. Ero wa nasî awakrecho komo, kekñe tî Xesus yîwya so.

³⁹Ero yinhîrî anarî pokono wara tî ñexamro panatanmekyakñe Xesus. On wara tî kekñe yîwya so, Ahce wa natu ewuhnî komo esama yaw cetaw so? Ewuhnî xa marha katî naafa awya so? Pîra ro mak. Ewuhnî xa marha aafataw asakno roro rma tak ñepîrkexe ewtarî yaka okwe.

⁴⁰Tpanatanmekñe komo yopono me exihra ro mak naxe yînpantanmekrî komo. Tpanatanmekñe mtapotarî ponaro xa cexitaw so mîn hak poko tak takîhso naxe tpanatanmekñe komo wa xa marha.

41 On wara marha wîikes awya so, Ahce kacho awakno komo yesepatamcho cik meeñatu amyamro awesepatamcho keñarî xa marha? Porin yenîhra maxe okwe weewe awewru komo kwawno hara sahsamaxapu wicakno.

42 On wara na mîketu awakno komo ya anarimaw, Oyakno, ek ha ka wowsî awesepatamcho cik ahce na pupuntho, mîketu na. Ero wa kañe rma awewru kwawno komo yenîhra mat hara porin weewe. Kîfwan wara cesenposom mak amyamro kica. Porin cokerî ka ařmacoko awewru komo kwawnonho. Ařmache tak kîfwañhe tak awakno komo yesepatamcho meeñaxe towto me tak awya so, kekñe tî Xesus yîwya so.

Weewe Yeperîrî Pokono Wa Ñekatîmyasî Xesus Kpanatanmetopo

43 On wara marha wîikes awya so, kekñe takî tî Xesus yîwya so, ahce warai me xa katî ñeperwa weewe mko hara awya so? Apunñi me reha epetara thakwa nañi kîfwan weewe yepu. Tahsom me epetara marha nañi kicicitho hara.

44 On wara tañi weewe yepu mko poko. On warai tan ham weewe, tîtkexe weewe poko eperîrî yenîche kîwya so. Piiku katî mîpohcatu cekyem poi? Pîra ro mak. Uupa katî mîpohcatu kpata poi? Pîra marha.

45 Ero wa xa marha maxe amyamro hara tooto komo. Kîfwan me awexitaw so kîfwan mak nañi aropotaw so hara. Ero ke eñexa rma ñepatakesî kîfwañhe ciino ritopo. Kicicitho me awexitaw so reha kicicitho marha nas aropotaw so hara. Ero ke eñexa rma ñepatakesî kicicime ciino ritopo hara. Ponaro xa awehtopo komo poko mîmtapowaxe, kekñe tî Xesus yîwya so.

Mîmo Ciiñe Wa Maxe, Kesî Xesus

46 On wara marha wîikes awya so, kekñe hara tî Xesus yîwya so, ahce kacho Apa, Oporin Amoro, mîketu owya omtapotarî yewetîñe pîn komo rma okwe?

47 On wara naxe anarî komo, ohyaka mokyaxe. Omtapotarî tak ñencexe, ñewehcaxe marha. Noro yipu komo yehtopo wekatîmyas awya so.

48 Mîmo ciiñe wa naxe noro yipu komo. Pahxa tî tîmîn ñiifakñe takîhsom. Yuhnaka tî nahcekñe mapata yewtarî. Toopu yaka roro tî nahcekñe. Taa, mapata tak nařmekñe. Mîmo tak ñiitîkeñe. Amñe tak tuuna nukmekñe iito. Ciki kekñe takî tî yukmarî mîmo poko. Emacakara rma xakñe yîmîn yuhnaka ciixapu me exirî ke mapatan.

49 Anarî komo reha ñencexe rma re omtapotarî. Ewetîra tko naxe okwe. Noro yipu komo yehtopo tak wekatîmyasî awya so hara, Mîmo ciiñe wa marha naxe, akpîra ciiñe wara ha tko. Pahxa tîmîn ñiifakñe ha re akpîn. Yuhnaka ahtora xakñe okwe mapata yewtarî. Ciitîkache tak iina marha tuuna nukmekñe hara. Ciki kekñe yukmarî yîmîn poko hara. Ero ke

yohno rma tak ñemacakekñe noro mîntho pen okwe. Okwe ro mak okwe, kacho me mak xakñe yîmînthîrî okwe, kekñe tî. Ero wa tî kekñe Xesus tînpantanmekrî komo ya.

Sowtatu Yantomañe Yanton Nakîfwamesî Xesus

7 ¹Taa, ero yinhîrî tak iitono komo panatanmetîkache ewto pona takî tî cekñe hara Xesus, Kapanaun pona.

²Iito tî xakñe sowtatu yantomañe. Noro yanton tî xakñe hara yîpînîmikno xa. Noro tî namotoyakñe okwe. Waiporo tî xakñe okwe.

³Ero wa exitaw Xesus yekaci takî tî ñencekñe sowtatu yantomañe. Ero ke Xutew poritomon komo takî tî nañikyakñe. On wara tî kekñe yîwya so, Xesus yañihso cma re mîfexe. On wara cma re mîkexe yîwya, Mînto nai sowtatu yantomañe. Noro yanton tî namotoya okwe. Mîmokyasî cma akîfwamaxi, mîkexe cma re Xesus ya, kekñe tî yîwya so.

⁴Ero ke Xesus yaka takî tî cetkeñe poritomo komo. Sowtatu yantomañe mtapotachonho tî ñekatîmyatkeñe yîwya. Cerewre tî ketkeñe yîwya. On wara tî ketkeñe, Kîfwan mîk sowtatu yantomañe.

⁵Amna xatî mîk okre, Ixaw Yana komo xatî. Amna wakreñe marha mîk, amna yesenmetopo ñiire okre. Ero ke cma re mîmokyasî noro yanton yakîfwamaxi, ketkeñe Xutew poritomon komo Xesus ya.

⁶Ero ke akro so takî tî cekñe Xesus. Sowtatu yantomañe mîn pahnoke exitaw so tîmtapotarî yekatîmñe komo xa hara tî ñeñepékñe sowtatu yantomañe Xesus yaka. On wara tî ketkeñe ñexamro Xesus ya, On wara tî nîike hara sowtatu yantomañe awya Apa, Awewrucpe xera ro mak wasî. Oyopono ro mak Amoro Apa. Ero ke omîn yaka mokuhra rma na mai.

⁷Ahyaka tohra marha weexi ow. Kîhyapam mak oyopono me awexirî ke. Mîmtapowa mak na akîfwamacho poko. Amtapotarî yanme rma tak oyanton nasî kâpe hara, nîike tî awya.

⁸Oyantomañe marha nasî. Noro mtapotarî wewehcasî. Onantomarî komo marha naxe sowtatu kom hara. Miya etok ha, wîlkes anarî ya. Ero ke cesî omtapotarî yanme. Amok ha xiya, wîlkes anarî ya hara. Ero ke mokyasî. On poko esko, wîlkes anarî ya hara. Ero ke ero poko tak nasî, nîike ha tî awya Apa, ketkeñe tî Xesus yaka eñepexapu komo.

⁹Yîmtapotarî yentache ñeserepokekñe xa takî tî Xesus sowtatu yantomañe poko. Kîfwañhe xa tî ñencekñe yîmtapotarî. Ero ke takî tî ñesewkoñmekñe Xesus twenari mohxapu komo wece. On wara tî kekñe yîwya so, Yaaro tan wîlkes awya so, opona xa ñeeña ham moso okre sowtatu yantomañe. Ixaw Yana komo yenîhra ro mak wasî moso warai opona enîne xa, kekñe tî Xesus yîwya so.

¹⁰Ero yinhîrî tak Xesus yaka eñepexapunhîrî komo takî tî cetkeñe hara. Mîîmo yaw takî tî ñeeñatkeñe sowtatu yantomañe yanton. Kîfwañhe takî tî xakñe hara okre. Ero wa tî xakñe.

Liño Waixapu Mretho Yenpakachonho Xesus Ya

¹¹Taa, ero yinhîrî tak enmapuche hara anarî ewto pona takî tî cekñe Xesus Nain pona. Noro yakro tî cetkeñe yînpantanmekrî kom hara. Tooto komo marha tî cetkeñe Xesus yakro meŕpono pîn komo.

¹²Ewto wacan metatan pahnoke exitaw so eñexa cepatakaxmu komo takî tî ñeeñatkeñe hara. Okoputhîrî tî naafatkeñe, kaŕpamxan pen yokoputho. Noro pen makî tî xakñe yîsonînhîrî xîkîtho. Liño waixapu tî mîk xakñe okwe yîsonînhîrî. Yîsonînhîrî yakro tî cetkeñe ewto pono komo meŕpono pîn.

¹³Yîsonînhîrî yenîche tak Kporin komo ya yîpînîn yaw xa tî xakñe. Okopuci, yîwrataro tak esko, kekñe tî yîwya.

¹⁴Okoputhîrî yepona takî tî cekñe Xesus. Okopu yen tî nahsîyakñe. Ero ke ñececetkeñe takî tî aañe komo. Okoputhîrî ya takî tî kekñe Xesus, Okopuci, on wara wîikes awya, awomko tak ha, kekñe tî yîwya.

¹⁵Ero wa kache tîhkaw takî tî nawomyakñe waixapunhîrî. Nîmtapowakñe marha takî tî okre. Moso ha amrerî, kekñe tî Xesus yîson ya.

¹⁶Ero yipu yenîche ñeraswatkeñe ro makî takî tî iitono komo ahnoro ro mak. Kponaro so rma nai Kaan ham okre, ketkeñe takî tî. Kweronomañe xa tak ñenpoi ham Kaan okre kîwya so. Tîyanan komo tak Kaan nakronome ham okre, ketkeñe tî. Ero wa tî ketkeñe iitono komo Xesus poko.

¹⁷Ero yinhîrî tak okopu yenpakachonho takî tî ñekatîmyatkeñe miyan komo ya rma. Xuteia pono komo ya tî ñekatîmyatkeñe, yîmîtwono komo ya meero tî. Ero wa tî ñekatîmyatkeñe.

Onoke Xa Amoro? Kesî Xuaw Xesus Ya

¹⁸Taa, ero yimaw tak kahrutopo yaw rma thakwa tî xakñe Xuaw. Iito rma tî Xesus yekaci ñencekñe. Waixapunhîrî komo yenpakachonho tî ñencekñe, yîmtapotachonhîrî marha tî. Xesus yehtopo tî ñencekñe ahnoro. Yînpantanmekrî komo tî ñekatîmyatkeñe yîwya.

¹⁹Ero ke tînpantanmekrî komo takî tî nañikyakñe Xuaw asakî. Ñexamro takî tî ñeñepekñe Xesus yaka. On wara tî kekñe yîwya so, On wara kaxi cma re mîîcexe Xesus yaka, Onoke xa Amoro? Kweronomañe xa tak mokyas amñe, kachonho katî Amoro? Anarî katî mokya amñe kweronomañe xa tak? kaxi cma re mîîcexe Xesus yaka, kacoko yîwya, kekñe tî Xuaw yîwya so.

²⁰Ero ke Xesus yaka takî tî cetkeñe Xuaw npanatanmekrî komo. On wara tî ketkeñe yîwya, Ai Apa, ahyaka amna moko Xuaw yanme. On wara kaxi amna moko, Onoke xa Amoro ha? Kweronomañe xa tak mokyas amñe, kachonho katî Amoro? Anarî katî mokya amñe kweronomañe xa tak? kaxi amna moko ahyaka Xuaw yanme, ketkeñe tî Xesus ya.

21 Ero yimaw rma tko tî akifwamano ñiifakñe Xesus. Meřpono pîn komo tî nakifwamekñe. Tamotosom komo tî nakifwamekñe, kařpen komo marha tî, worokyam kenarî komo marha tî. Ewuhnî komo marha tî ñewtanîrekeñe meřpono pîn kom ha. Ero wa tî akifwamano ñiifakñe Xesus Xuaw npanatanmekrî komo wero ro.

22 Ero yinhîrî on wara takî tî kekñe Xesus yîwya so, Taa, etocoko hara Xuaw yaka. Añenîthîrî komo tak ekatîmtatko yîwya, añentathîrî komo marha. On wara kacoko, Ewuhnînhîrî komo tak ñeeñaxe, yîhrepunînhîrî komo marha tak ñetařaxe, repra keřarînhîrî komo tak tupunpore naxe, panahnînhîrî komo tak ñencexe, waixapunhîrî pen komo marha tak pakexe. Kaanî mtapotarî marha ñencexe yupurantamnî komo, Awakifwamexe so tak Kaan okre, kacho ñencexe, kacoko Xuaw ya.

23 On wara marha kacoko yîwya, On wara kahra ro mak cexpore nařî, Apohana, Kristu pînî rma tko na Mîk Xesus, kahra tî cexpore nai. Tawake xa tî matu ahwokanî me ro mak awexitaw so opoko, kacoko yîwya. Ero wa kacoko Xuaw ya amñe, kekñe tî. Ero wa tî kekñe Xesus Xuaw ñeñepetho komo ya.

Xuaw Yehtopo Ñekatîmyařî Xesus

24 Ero yinhîrî takî tî cetkeñe hara Xuaw yanme mohxapu komo. Toche so tak Xuaw poko takî tî nîmtapowakñe Xesus tooto komo yakro, meřpono pîn komo yakro. On wara tî kekñe yîwya so, Pahxa mîřcetkeñe miya pohnîntaka Xuaw yenso. Onoke warai yenso mîřcetkeñe? Tuuwa warai yenso katî mîřcetkeñe, ocowo ke cewananîsom warai ha?

25 Onoke warai yenso xa mîřcetkeñe? Cepethîkem ke tponoyem yenso katî mîřcetkeñe? Kayaritomo mîn yaw so makî reha naxe cepethîkem ke tponoyem komo, cepethîkem ke tînahkem komo marha.

26 Onoke warai yenso xa mîřcetkeñe? Aweronomañe yenso katî? Yaaro, noro yipu rma mîk Xuaw. Anarî komo yopono rma tko mîk ha aweronomañe komo yopono.

27 Noro poko rma keřî Kaan Karitan. On wara keřî, Yarî tak weñepes amñe oyekaiporeñe aywapu. Noro tak nakifwamesî awesamarî iina awtotome, keřî Kaan Karitan. Xuaw poko rma ero wa keřî.

28 On wara marha wîřkeřî Xuaw poko, Meřpora naxe wooxam ropotainonho komo. Aweronomañe komo me rma re naxe anarî komo. Xuaw xa yo nařî iyopo so, aweronomañe komo me xa tak ha. Xuaw yopono me rma tko naxe Kaan maywen me cehsom komo ahnoro, mapitawno warai komo meero, kekñe tî. Ero wa tî kekñe Xesus Xuaw poko.

29 Taa, ero yipu yentache tak tawake tî xatkeñe entañe komo. Kayaritomo purantan yahsîñe komo meero tî xatkeñe tawake. Kaan yanme xa xakñe Xuaw kweronomañe me okre, ketkeñe tî. Ero wa tî ketkeñe ñexamro Xuaw ñemicinoputho me cexirî ke so.

³⁰Ero warahra ro makî tî xatkeñe Parisew komo reha, Moises pen nmewretho pokono komo marha. Poxumra ro makî tî ñencetkeñe ñexamro Kaan ya kpanatanmetopo komo. Ero wa tî xatkeñe ñexamro reha Xuaw ñemicinoputho pîn me cexirî ke so.

³¹Ero ke on wara takî tî kekñe Xesus yîwya so, onoke warai komo xa amyamro Parisew komo, kpanatanmetopo pokono komo marha? Anarî pokono wara tak wekatîmyasî awehtopo komo oroto, kekñe tî yîwya so.

³²Rikomo komo wara mak maxe okwe kwarawantacho roron pono wara. On wara kexe rikomo cesemañiyem komo ya ananimaw, Ahce kacho amna yeikura ro mak matu kica? Raatî amna ñeceu añentari komo. Manîmra tko mehcw okwe ero poko. Amna marha thakwa re nîwrata añentari komo. Yîwratara tko mehcw amna yakro ro okwe. Ahce kacho ero wa matu kica, kexe rikomo komo ananimaw cesemañiyem komo ya. Ero wa xa marha maxe amyamro hara okwe.

³³Pahxa ka Xuaw Bacista xakñe achew so. Cuure tokuhra reha xakñe noro. Uupa yukun yerîhra marha xakñe. Noro yîpu mîwîrîyaketkeñe kica. Worokyam keñarî mîkro kica, mîîketkeñe okwe noro poko.

³⁴Taa, noro warahra reha kmokye Ow hara, Tooto me EwruXapu. Owî reha keseresmesî roro, cuure wokyaşî, uupa yukun marha weefasî. Ow marha mîwîrîyakexe hara okwe. On wara mîîkexe opoko, Tîyopo ceseresmaxmu Mîkro kica, kawaxiyem yeeñe ro marha tîyopo kica. Kayaritomo purantan yahşîñe komo yakrono Mîkro kica, kicicitho komo yakrono marha kica, mîîkexe marha. Ero wa so mîîkexe opoko hara okwe.

³⁵On wara tko naxe takîhsom xîkrî komo reha ahnoro, Yaaronon yekatîmñe mîkro, kexe takîhso tîmtapotaxmu poko, kekñe Xesus.

Xesus Tarî Kapesî Wooxam, Kicicithonhîrî

³⁶Ero yinhîrî takî tî on wara kekñe iitono Xesus ya, Ai Apa, mîmokyasî cma re eseresmaxi ohyaka, kekñe tî yîwya. Parisew tî mîk kekñe yîwya. Ero ke tî eseresmaxi cekñe Xesus yîhyaka.

³⁷Eseresmetaw so rma wooxam takî tî mokyakñe Xesus yaka. Iitono rma tî mîk xakñe wooxam. Cikicicintaxmu ro tko tî mîk xakñe. Xesus yekacî tî ñencekñe, Mînto tî Xesus ñeseresme Parisew mîn yaw, kacho ha. Ero ke tî mokyakñe yîhyaka. Katî tî ñekyakñe kotoporem. Kirwan yaw tî ñekyakñe, ero yîpu tî ñekyakñe wooxam.

³⁸Xesusu mkai takî tî ñecececekñe noro yîhtarî yeceñe. Iito takî tî nîwracekñe. Cewyokrî ke rma takî tî Xesus tarî korokekñe. Ñickeñe tak tîhpoci ke rma. Ero yinhîrî takî tî yîhtarî ñewcokekñe. Katî marha tî nukmamyakñe yîhtarî pore, kotoporem. Ero wa tî xakñe wooxam.

³⁹Taa, Xesus tarî korokarî tî ñeeñakñe Parisew Xesus yerewusmañe, kaperî marha tî ñeeñakñe. Ero ke on wara tî kekñe tîhñaw, Kweronomañe

pîn mexe Moso Xesus. Kweronomañe ro me cexitaw ketaw re noro yehtopo nîhtînorî ha re. Kicicitho moso kica wooxam karî ha re, kekñe tî Parisew tîhnaw.

⁴⁰Ero yinhîrî on wara tî kekñe Xesus cerewusmañe ya, Simaw, kîntapowasî cma re awakro, kekñe tî yîwya. Taa, kasko ha Apa, kekñe tî noro Xesus ya.

⁴¹On warai takî tî ñekatîmyakñe Xesus yîwya, Pahxa xakñe tupurantayem. Noro yakro tî nîmtapowatkeñe poyino komo asakî, puranta xe cehtopo komo poko nîmtapowatkeñe. Tîramansom me makî tî ahsî xe xatkeñe. Ero ke nîmyakñe yîwya so. Anarî ya tî nîmyakñe mefpono pîn, 500 exepeyu. Anarî ya tî nîmyakñe asakî mak. 50 exepeyu makî tî nîmyakñe noro ya hara. Yîramancoko hara men owya amñe, kekñe yîwya so.

⁴²Pahkî exiche tak yîramanpîra rma tî xatkeñe puranta exihtorî ke thakwa yîhyaw so. Ero ke on wara takî tî kekñe puranta tîmñenho yîwya so, Taa, ñexpe mak. Opurantantho yîramantopo ponarora tak wasî, kekñe tî yîwya so, asakno rorono ya rma. Ero ke on wara tak wîlkes awya Simaw, twakreñenñîrî komo xe nat ham puranta yahsîñenho komo. Opurantantho tîmcoko xa hara men owya, kahra exirî ke yîixe nat ham. Onoke warai xa katî twakreñenñîrî xe xa nai anarî yopo awya? kekñe tî Xesus yîwya.

⁴³Nnn, kekñe takî tî Simaw. Mefpono pîn yepethîkañenho ha na. Noro xa twakreñenñîrî xe xa nas owya mefpono pîn yîhcamnorî ke cepethîkachonñîrî, kekñe tî Simaw. Nhnk, kekñe takî tî Xesus yîwya, yaaro mîhtînopu ham, kekñe tî yîwya.

⁴⁴Ero yinhîrî wooxam wece takî tî ñeeñakñe hara Xesus. Simaw yakro rma tko tî nîmtapowakñe noro poko. On wara wîlkes awya Simaw, kekñe tî, amîn yaka oyewomyataw, tuuna yenpora meexi ohtarî korokacho. Moso reha ohtarî koroka cewyokrî ke rma okre, tîhpoci ke rma tak nuturpamnoyakñe.

⁴⁵Ow ewcokara ro mak meexi amoro. Moso reha ohtarî ñewcokesî emapona yîtîtmamra. Amîn yaka oyewomuche rma kesî.

⁴⁶Ohkapera ro mak meexi amoro. Moso reha ohtarî kapew kotoporem ke okre.

⁴⁷Ero ke on wara wîlkes awya Simaw, mefpora rma re nasî kicicme moso yehtoponho. Wîhcamnopu tko ero wa ehtoponñîrî ooxe ro mak exirî ke. On wara tko naxe anarî komo, asakî mak nai kicicme ehtoponñîrî komo tîhcamnosom. Noro yipu komo yehtoponho rma wîhcamnoyasî. Ero ke ooxatî me xa tko exihra naxe, kekñe tî Xesus Simaw ya.

⁴⁸Ero yinhîrî tak wooxam ya makîrha takî tî kekñe hara Xesus. Okopuci, kicicme awehtoponñîrî tak wîhcamnoyasî, kekñe tî yîwya.

⁴⁹Ero wa kacho yentache takî ñeserepoketkeñe takî tî eseresmayem komo. Onoke Moso hara kopi kehtoponñîrî komo yîhcamnoñe ha tî re tîwya, ketkeñe tî ñexamro re mak.

⁵⁰Ero yinhîrî wooxam ya takî tî kekñe hara Xesus. Takîfwamaxi tak mas okre. Opona enîrî ke mak awya takîfwamaxi tak mas ha. Ero ke cerepore tak etok hara, kekñe tî. Ero wa tî kekñe Xesus wooxam ya.

Ewto Mko Pona Cesî Xesus

8 ¹Taa, ero yinhîrî tak mîn hak pona takî tî cekñe Xesus, ewto mko pona. Ewto imo pona so tî cekñe, ewtoci pona so marha. Ewto po so cexitaw panatanmekno tî ñiifakñe roro. Pahnoke tak nasî kayaritomo me xa Kaan yesenpotopo okre, kekñe marha tî iitono komo ya. Ero wa tî kekñe roro ewto po cexitaw. ¹²komo marha tî cetkeñe Xesus yakro. ²Wooxam komo marha tî cetkeñe Xesus wenari. Worokyam keñarînhîrî, cepefayemînhîrî, ero warainhîrî komo tî mîkyam xatkeñe wooxam komo. Xesus nakîfwamatho komo tî mîkyam. Maria Matarena tî xakñe anarî yosotî. ⁷worokyam keñarînhîro tî mîk xakñe. ³Xoana tî xakñe anarî yosotî. Kusa pici tî mîk xakñe. Eroces yanton tî mîk xakñe Kusa. Taa, anarî tî xakñe hara wooxam, Susana tî osotî. Anarî komo marha tî cetkeñe Xesus yakro wooxam komo yaake ha. Xesus komo nahrî tî naponukyatkene ñexamro tupurantan komo pona rma. Ero wa tî xatkeñe wooxam komo Xesus yakro tîtosom komo.

Naatî Yatho Pahtopo Pokono Ñekatîmyasî Xesus

⁴Taa, ero yimaw tak tooto komo takî tî mokyatkeñe Xesus yaka mefpono pîn. Mîn hak pono komo tî mîkyam mokyatkeñe. Esenmetîkache so tak ñexamro takî tî panatanmekyakñe Xesus. Anarî pokono warai ñekatîmyakñe.

⁵On wara tî kekñe yîwya so, Pahxa tooto cekñe mararî pona tînatîrî ciiso. Yathîrî makî tî pahyakñe, puh sararara. Ero wa tînatîrî ñiifakñe. Ero wa pahyataw anarî ñepahyakñe esama porero. Esama yakumyaw exirî ke ñetapikyakñe okwe. Torowo marha tak mokyakñe ahso okwe.

⁶Toh pona tak ñepahyakñe anarî hara yathîrî. Ero yatîhtache tak yohno rma nawaiyakñe hara okwe turpe exirî ke thakwa iito.

⁷Cekyekyem cheka tak ñepahyakñe anarî hara yathîrî. Ero tak natîkwakñe cik ha re cekyekyem chew mak okwe. Naatî pen tak ñipiñoyakñe cekyekyem okwe.

⁸Ewtî mexan pona tak ñepahyakñe anarî hara yathîrî. Ero tak natîkwakñe kiřwañhe. ¹⁰⁰me ñeperwakñe okre. Ero men entacoko entañe me awexitaw so, kekñe marha tî. Ero wa tî kekñe Xesus mohxapu komo ya.

On Warai Pokono Mîn Naatî Pahtopo Pokono, Kesî Xesus

⁹Ero yinhîrî on wara tî ketkeñe Xesus npanatanmekrî komo yîwya, Apa, ahce pokono mîn mînto mekatmo ero? Ero poko cma re amna mîhcamhokesî, ketkeñe tî yîwya.

¹⁰Taa, kekñe tî Xesus, on warai pokono mîn, Kaanî rma awakrexe so amyamro reha, kayaritomo me cehtopo yîhtînomexpotopo ke awakrexe so. Pîra reha nasî anarî komo ya. Ñekatîmyasî rma re yîwya so anarî pokono wara mak on wara ehtome so, enîñe me rma re naxe enîñe pîn me rma ha tko. Entañe me marha re naxe yuhnaw entañe pîn me mak okwe. Ero wara ehtome so anarî pokono wara wekatîmyasî yîwya so.

¹¹On wara kacho mîn, wekatmo awya so ero, Kaanî mtapotarî pokono rma mîn, naatî yatho, kacho.

¹²On wara naxe Kaanî mtapotarî yentañe anarî komo, esama porerono wara naxe. Ñencexe rma re noro yipu komo. Entache rma yohno mokyasi Ciabu. Yîropotai so tak nowyasî ewetîra ehtome so, etakîfwamara marha ehtome so okwe. Ero wa naxe noro yipu komo.

¹³Toh keñarî pono wara tak naxe anarî kom hara. Kaanî mtapotarî ñencexe, nahwowaxe rma ka ero poko okre. Yicimnî wara tko naxe okwe. Ero ke cesemetanmekyataw so tak Kaan pona enîhkañe me naxe hara okwe.

¹⁴Anarî komo tak ñencexe hara. Cekykyem cheka pahxapu wara reha nasî yîñentathîrî komo hara. Ñencexe rma re Kaanî mtapotarî. Amñe tak roowo po cehtopo ro poko mak naxe. Cemyawno komo ponaro mak tak ñehtîkexe okwe. Puranta xe marha ñehtîkexe. Cesewakomacho komo ponaro marha ñehtîkexe okwe. Ero ke tak yipiñoxapu wara mak nasî okwe yîñentathîrî. Cepetaxmu warai me ciki re nas ha re cemaxkunkaxmu warai me mak ha tko okwe. Ero wa naxe noro yipu kom hara.

¹⁵Anarî komo marha ñencexe hara. Ewtî mexan pona pahxapu wara tak nasî yîñentathîrî kom hara. Kîfwañhe nasî noro yipu komo ropotarî, kemîknoñe pîn me mak naxe. Entaxapu ponaro marha naxe miya roro ahwoka me. Ero ke cepetaxmu wara tak naxe okre, kekñe tî Xesus. Ero wa tî kekñe tîpanatanmekrî komo ya.

Weeyu Pokono Ñekatîmyasî Xesus

¹⁶Taa, ero wa kache tak anarî pokono wa takî tî nîmtapowakñe xa hara Xesus yîñentari komo me. On wara tî kekñe, Ahce wa matu weeyu potuhtoché awya so? Tahrem ke katî mahruyat ha? Pîra ro mak. Kama makataka katî miiñatu? Pîra marha. Aponî ro pona mak miiñaxe mîmo yaka cewomsom komo weyuru me okre.

¹⁷Ero wa xa marha nasî ahnoro awehtoponhîrî komo amñe. Ekatîmnînhîrî tak ñesekatîmtîkesî, eyamxapunhîrî marha tak ñesenpesî kîřwantaw.

¹⁸Ero ke takîhso men entacoko omtapotarî. Ero wa entañe me awexitaw so ñentamexpetîkesî ñhe tak Kaan awya so. Takîhso entañe pîn me awexitaw so reha takîhso entañe pîn me xa tak awitîkexe so Kaan okwe, kekñe tî Xesus. Ero wa tî kekñe tîpanatanmekrî komo ya.

Xesus Yanan Komo Pokono

¹⁹Taa, ero yinhîrî tak Xesus yon takî tî mokyakñe Noro yenso. Akno komo marha tî mokyatkeñe tîson komo yakro. Xesus yaka xa tko tî tohra thakwa xatkeñe tooto pen chew exirî ke Noro mefpono pîn chew.

²⁰Ero ke Xesus ya takî tî kekñe iitono yîwya, Mînto tî nai anocwan katpanaw. Awakno komo marha tî natu iito. Awenî xe tî natu, kekñe tî yîwya.

²¹Ai ha, kekñe tî Xesus yîwya so. On wara xa tko wîkes awya so, onocwan me rma maxe amyamro woosam komo Kaanî mtapotarî yentañe me awexitaw so, ewetîñe me awexitaw so marha. Oyakno me marha maxe amyamro hara kîrkomo ero wa xa marha awexitaw so Kaanî mtapotarî poko, kekñe tî. Ero wa tî kekñe Xesus.

Ocowo Imo Nîtitîresî Xesus

²²Taa, ero yinhîrî anarî kaamo po tak Xesus ñesenkayakñe kanawa yaka tînpantanmekrî komo yakro. Kaikatko eeco pona, kekñe tî Xesus yîwya so. Ero ke takî tî cetkeñe kanawa yaw.

²³Cetaw so takî tî Xesus nîwînikyakñe. Amñe takî tî nocowonakñe kañpe ro mak. Tuuna pen taki tî ñekahximekñe ro mak. Kanawa pen tî ñetarîcekñe enorirî komo yaro okwe.

²⁴Ero ke Xesus takî tî ñenpaketkeñe yînpantanmekrî komo. Apa, Apa, cenoñas okwe, ketkeñe tî yîwya. Ero ke piiri takî tî nawomyakñe Xesus. Ñeexi tak ha, atîtmamko tak ha, kekñe takî tî ocowo ya, tuuna ya marha. Ero ke tî nîtitîñekñe tak. Tîtpo ro mak takî tî xakñe okre.

²⁵On wara takî tî kekñe Xesus tînpantanmekrî komo ya. Ahce kacho opona enîhra mat hara okwe? kekñe tî. Kopi, ketkeñe takî tî yînpantanmekrî komo. Onoke xa Moso hara? Ocowo nîtitîresî tîmtapotarî ke mak kopi, tuuna marha nîtitîresî. Yîmtapotarî ñewehca ham, ketkeñe tî ñexamro. Ñeserepoketkeñe xa takî tî Xesus poko. Ero wa tî xatkeñe.

Worokyam Ñenepesî Xesus Rexiaw Ropotai

²⁶Ero yinhîrî tak eeco pona takî tî nawomyatkeñe. Iito xatkeñe Katarenu komo. Karireia rowon yemtacho me rma nasî ñexamro rowon. Ero pona tî nawomyakñe Xesus.

²⁷Xesus yawomyataw rma ka worokyam keñarî takî tî mokyakñe yîhyaka, ewto pono komo poyino ha. Pahxa rma tî noro xakñe worokyam keñe. Ero ke ponomra ro makî tî ñetafakñe. Mîmo yawhra makî tî ñenmayakñe. Yocho yewtatho yaw makî tî ñenmayakñe kopi. Ero wa tî xakñe.

²⁸Xesus yeeñataw tak worokyam keñarî tî ñemtarakekñe. Ñesewnapkekñe takî tî Xesus yamrinaka. On wara tî kekñe Xesus ya, Ahce kacho mîmoko

ohyaka? Xesus Amoro, Kaan Mumuru xa, Kyopono ro Mumuru. Owî cma re emetanmekîra masî, kekñe tî Xesus ya. Kaŕpe tî kekñe.

²⁹Pahxa nhe tî ka on wara kekñe Xesus, Kicicitho amoro worokyam, epatakakî kfa tak yîropotai, kekñe tî. On wara tî xakñe yiikeñarî pen, emapona tî nahsiyakñe worokyam. Kaŕpe ro mak noro ñiifakñe. Napomiyatkeñe cma tî re iitono komo emapona. Kuripara ke ñemeknumiyatkeñe marha tî, nîhraknumiyatkeñe marha tî. Porisia komo marha tî nantometkeñe noro yenîrî poko. Pîra ro makî tî okwe. Cimicithîrî makî tî nawocekñe okyo. Anarimaw so tî noro pen naafakñe worokyam pohnîntaka ro mak okwe. Ero wa tî xakñe worokyam keñarî. ³⁰On wara takî tî kekñe Xesus noro ya, Onoke awosot ha? kekñe tî yîwya. Rexiaw ow ha, kekñe tî. Ero wa tî xakñe noro yosotî meŕpora exirî ke worokyam yîropotaw.

³¹Ero yinhîrî on wara takî tî ketkeñe worokyam komo Xesus ya. Amna cma re eñepera masî ewtarî imo yaka, ketkeñe tî yîwya. Ero wa tî ketkeñe.

³²Ero yimaw iito rma tî xatkeñe kuuxi komo îh po. Tînahrî tî nahyakñe iito. Amna cma re meñepesî kuuxi ropotaka mak, ketkeñe tî worokyam Xesus ya. Taa, iina etocoko, kekñe tî Xesus yîwya so.

³³Ero ke tooto ropotai takî tî ñepataketkeñe worokyam komo. Kuuxi ropotaka takî tî ñewomyatkeñe hara. Ero yimaw rma ñemerketkeñe takî tî kuuxi pen okyo meŕpono pîn. Puhyaka tî cetkeñe kaŕpe ro mak. Yukwaka roro tî cetkeñe kopi. Komomomomo ketkeñe tî, ñenoŕatkeñe thakwa tî kuuxi pen okwe.

³⁴Ero yipu yenîche tak kuuxi yenîñenho komo takî tî ñemahciyatkeñe. Tîñenîthîrî komo tî ñekatîmyatkeñe ewto pono komo ya, yîmkaino pono komo ya marha.

³⁵Ero ke enso takî tî mokyatkeñe entañenhîrî komo. Xesus yaka tî mokyatkeñe. Iito takî tî ñeeŕatkeñe worokyam keñarîño. Xesus yamrinaw tî xakñe ceremaxi. Tponoye takî tî xakñe. Takîhso marha tî nîmtapowakñe. Noro yenîche tak ñeraswatkeñe takî tî enso mohxapu komo.

³⁶Iito rma tî xatkeñe worokyam yeñepetoponho yenîñenho komo. Ñexamro marha tî ñekatîmyatkeñe tîñenîthîrî komo mohxapu komo ya. Ero wa noro nakîfwama Xesus, ketkeñe tî yîwya so.

³⁷Meŕpono pîn tî mîkyam xatkñe Katarenu rowon pono komo. Ñeraswatkeñe ro mak tî ñexamro. Ero ke Xesus ya tî ketkeñe, Amna yai cma re mîicesî, ketkeñe tî yîwya. Ahnoro tî ero wa ketkeñe. Ero ke kanawa yaka takî tî ñesenkayakñe hara Xesus. Eeco pona takî tî ñetîramekñe hara.

³⁸Xesus yesenketaw takî tî worokyam keñarîño kekñe yîwya. Awakro cma re kmokyasî, kekñe tî. Pîra, awarî xera wasî, kekñe tko tî Xesus yîwya.

³⁹On wara marha tî kekñe yîwya, Ayanan komo yaka xa matko etok hara. Awakiñwamachonhîrî ekatîmko yîwya so. Akiñwamanînhîrî cma re ow. Noro yipu rma oyakiñwama Kaan okre, kasko yîwya so, kekñe tî Xesus yîwya. Ero ke takî tî cekñe noro worokyam keñarînhô. Takîñwamachonhîrî tî ñekatîmyakñe ewto pono komo ya ahnoro. Akiñwamanînhîrî cma re ow. Noro yipu rma oyakiñwamai Xesus, kekñe tî yîwya so. Ero wa tî xakñe noro.

Rikomo Ñenpakesî Xesus, Woomam Nakiñwamesî Marha

⁴⁰Taa, Karireia pono komo tî xatkeñe Xesus yetîramacho ponaro. Ero ke momohso tî cetkeñe ecihtaka, meñpono pîn komo. Tawake takî tî xatkeñe tîcheke so mokrî ke hara.

⁴¹Taa, ero yimaw tak iitono takî tî mokyakñe Xesus yaka, Xutew komo yenmekñe. Xairu tî xakñe noro yosotî. Xesus yaka tmokuche noro yamrinaka takî tî ñesewnapekñe. Xesus poko tî ñehsamekñe. Omîn yaka cma re mîmokyasî, kekñe tî yîwya.

⁴²Cewñe makî tî xakñe noro yemsîrî. 12 cimñipu tî xakñe noro yewrutoponho ciki. Namotoyakñe takî tî noro okwe. Waiporo thakwa tî xakñe okwe. Ero ke Xairu yakro takî tî cekñe Xesus. Tooto pen marha tî cetkeñe Xesus yakro meñpono pîn. Xesus makî tî wamcetkeñe. Ero wa tî xatkeñe.

⁴³Taa, ero wa cetaw so iito marha tî xakñe woomam hara. Kañpera tî xakñe noro hara. Kamxukwakñe tî pahkî ro mak, 12 cimñipu okwe. Ñeshecemapekñe rma tî re kehcemañe komo ya. Tupurantanthîrî tî nîmtîkekeñe kehcemañe komo ya cehcemacho yepetho ha re. Ñehñetkeñe makî tko tî kehcemañe komo noro yakîñwamacho poko.

⁴⁴Noro takî tî mokyakñe Xesus mkai. Noro ponon perî takî tî napeyakñe, see kekñe tî. Tîî, nîtîtmamyakñe takî tî kamxutachonhîrî ero yimaw rma.

⁴⁵Ero ke Xesus takî tî kekñe. Onoke oyapew ha? kekñe tî. Pîra, ow pîn, ketkeñe takî tî yîmîtwono komo ahnoro. Ero ke on wara takî tî ketkeñe Petru komo, Apa, aapo mak mexe cexe tooto komo, awerewnukyaxe ro makî. Ahce kacho, Onoke oyapew, mîîke hara? ketkeñe tî yîwya.

⁴⁶Pîra, oyapew ha anarî mak achewno komo. Tomo kañpe oyehtopo, kekñe tî.

⁴⁷Iito rma xakñe woomam. On wara tî kekñe, Ohtînopu ham kopi, kekñe tî. Ero ke takî tî mokyakñe Xesus yaka hara. Tatañe tî mokyakñe. Xesus yamrinaka takî tî ñesewnapekñe. Yîwya takî tî ñesekatîmyakñe akro tîtosom komo ñentari me rma. Apa, oyakiñwamañe me kîhtînopu. Ero ke aponon wapew. Yohnô rma tak kîñwañhe weexi aponon yapeche rma, kekñe tî.

⁴⁸Taa, kekñe takî tî Xesus, tahwore rma esko okopuci. Opona enîrî ke awya kîñwañhe tak masî. Eserepokara rma etok hara, kekñe tî. Ero wa tî kekñe Xesus woomam ya.

⁴⁹Taa, ero wa ketaw rma Xutew yenmekñe yawno takî tî mokyakñe. On wara tî kekñe Xairu ya, Waipo tak okwe awemsîthîrî ha. Ero ke Apapa ewrucpera tak esko amîn yaka mohtopo poko, kekñe tî yîwya.

⁵⁰Yîmtapotarî tko tî ñencekñe Xesus. Ero ke Xairu ya tî kekñe on wara, Esekatkara ro mak esko. Opona xa rma enko awemsîrî yetakîfwamachome rma ha, kekñe tî yîwya.

⁵¹Ero ke tî cekñe rma Xesus. Xairu mîn yaka takî tî ñewomyakñe. Taixa makî tî akro ñewomyatkeñe, Petru, Xuaw, Ciaku, rikomo yîmînho, yîsonînhîrî, ero wa mak. Anarî komo tî porohkekñe, Ewomra ehcoko, kekñe tî yîwya so.

⁵²Mîmo yaw rma tî xatkeñe tîwrataxmu komo. Waipo cik okwe, waipo cik okwe, ketkeñe tî. On wara tko tî kekñe Xesus yîwya so, Yîwrataro tak ehcoko. Waipîra rma cik nasî. Nîwînkîyasî mak, kekñe tî yîwya so.

⁵³Ero ke ñewretkeñe hara tî iitono komo Xesus poko. Twaihso rma mexe nasî, ketkeñe tîropotaw so.

⁵⁴Ñexamro tko tî ñeñepekeñe Xesus mîmo yai. Toche so waixa pen yamorî takî tî nahsîyakñe Xesus. Okopuci, awomko tak ha, kekñe tî yîwya.

⁵⁵Ero ke noro yekatîtho takî tî ñewomyakñe hara yîropotaka. Ero ke yohno rma takî tî nîhcekñe, nawomyakñe marha piiri. Taa, moso tak yînahmacoko, kekñe tî Xesus yîwya so.

⁵⁶Cemsîrî pakarî ke ñeserepoketkeñe xa takî tî yîm, yîson kom ha. On wara tko tî kekñe Xesus yîwya so, Awemsîrî yenpakachonho ekatîmra ro mak men ehcoko, kekñe tî yîwya so. Ero wa tî kekñe Xesus yîwya so.

12 Komo Ñeñepesî Xesus Tooto Komo Chere Ro

9 ¹Taa, ero yinhîrî takî 12 komo takî tî nañikyakñe Xesus tînpatanmekrî komo. On wara tî kekñe yîwya so, yukurumîkno me tak kiifaxe so worokyam yopono me. Tamotosom komo yakîfwamañe me marha tak kiifaxe so.

²Mîk hakî chere ro etocoko. On wara kacoko yîwya so, Pahnoke tak men nasî kayaritomo me xa Kaan yesenpotopo ha, kacoko. Okoh komo marha akirwamacoko, kekñe tî yîwya so.

³On wara marha kekñe yîwya so, Awcetaw so tak awemyawno komo arîhra ehcoko. Awamoyin komo marha arîhra ehcoko, akumixin komo marha, awru komo marha, apurantan komo marha, ero warai komo arîhra ehcoko. Aponon komo rma aacoko cewñe mak ha tko. Asakî arîhra ehcoko.

⁴On wara ehcoko ewto pona awepatakache so, iitono komo awetarî komo yenpetaw noro yaw makî ka enmacoko. Eñexa tak etocoko hara ewto poi awcetaw so hara.

⁵Anarî ewto pona awtoche so hara awetarî komo yenpora na natu okwe. Ero wa exitaw so tak etocoko hara ñexamro yewton poi hara. Awcetaw

so tak ehtapupunkacoko iitono komo wece. Kicicme men maxe okwe, kacho me rma ero wa mehtapupunkexe, kekñe tî. Ero wa tî kekñe Xesus 12 komo ya.

⁶Ero ke cetkeñe takî tî 12 komo ewto pore so, mîn hak pore. Iitono komo ya tî Kaanî mtapotarî ñekâtîmyatkeñe roro, Noro ya kakîfwamacho kom ha. Okoh komo marha tî nakîfwametkeñe. Ero wa tî xatkeñe 12 komo.

Camkî Nasî Eroces Xesus Poko

⁷Taa, ero yimaw tak kayaritomo takî tî ñencekñe Xesus yekaci, Eroces ha. Mîn hak poko Xesus yehtoponho tî ñencekñe. Ero ke tî ñeserepokekñe. Onok mîk hara ero wa ciino riñe ha? kekñe tî. On wara kacho marha tî ñencekñe, Xuaw mîk ham, pakai haram kopi, kacho tî ñencekñe anarî komo mtapotarî.

⁸Anarî me tî nîhtînoyatkeñe anarî komo reha. Erias xa tko mîk owya, noro ñesenpo hara mî, ketkeñe tî ñexamro reha. Anarî komo xa hara tî ketkeñe anarme hara. Kweronomañe penî tko Mîk owya. Pakai hara owya, ketkeñe tî ñexamro reha. Ero ke yîmtapotarî komo yentarî ke ñeserepokekñe tî Eroces.

⁹Aphana, kekñe tî Eroces. Xuaw pen wîpîmkotopoi Onoke xa Mîk hara? Oyeserepokacho me wencesî Noro yehtopo, kekñe tî. Ero ke Xesus yenî xe takî tî xakñe. Ero wa tî xakñe Eroces.

5.000 Komo Ñerewusmesî Xesus

¹⁰Taa, ero yinhîrî Xesus yaka takî tî ñetîrametkeñe hara yînantomathîrî komo. Tîtotoponhîrî komo tî ñekâtîmyatkeñe yîwya. Esekâtîmtoponhîrî komo yentache tak 12 komo takî tî naafakñe Xesus miya pohnîntaka. Becsaita mkai tî xakñe woskara. Iina tî naafakñe, tootonaka cma re.

¹¹Totopo komo rma tko tî ñencetkeñe iitono komo. Ero ke meñpono pîn komo takî tî cetkeñe wenari so. Ñexamro yenîche, tawake rma tî xakñe Xesus poko so. Taa, amohcoko ha, kekñe rma tî yîwya so. Mokucho so Kaan maywen me kehtopo poko panatanmekno ñiifakñe hara. Tamotosom komo marha tî nakîfwamekñe.

¹²Taa, kokoñi xa tak Xesus yaka tî cetkeñe 12 komo. On wara tî ketkeñe yîwya, Apa, eñepeno tak cirko ewto pona totohme so hara, cewyarono komo yaka marha totohme so. Cetakritopo yeporî xe tak na natu, tînahrî komo marha. Pohnîntaw xa thakwa taxe tan okwe, ketkeñe tî Xesus ya.

¹³Anarî me tko tî kekñe Xesus yîwya so. Amyamro rma yînahmacoko, kekñe tî. Okyo, ketkeñe tî 12 komo yîwya. 5 mak nas amna yaw okwe cuure. 2 mak nasî ot hara. Ero wicakî mak nasî erewsî amna yaw okwe. Amna katî cee moxam nahrî yaponso ha? ketkeñe yîwya.

¹⁴Meñpono pînî ro makî tî mîkyam xatkeñe Xesus yenso mohxapu komo. 5.000 tî xakñe kîrkomo kuknomacho mak. On wara makî tî ñexamro

ñeyukyakñe Xesus, Eremanmekno tak ciicoko ha. 50 tan, 50 xa hara mînto, ero wa so tak eremanmekno ciicoko, kekñe tî yîwya so.

¹⁵Ero ke ero wa takî tî eremanmekno ñiîfatkeñe.

¹⁶Eremache so tak tî cuure tî nanîmyakñe Xesus, 5. Ootî marha tî nanîmyakñe hara 2. Kahsî tî ñeeñakñe. Kaan yakro tî ka nîmtapowakñe. Kiñwan tan on erewsî anmîthîrî ha Apa, kekñe tî ka Kaan ya. Ero wa kache poikekñe takî tî. Ootî marha tî nukwaikekñe. Tînpantanmekrî komo ya takî tî nîmyakñe. Ehe, on tak ekamcoko, kekñe tî yîwya so.

¹⁷Ero ke takî tî ñeseresmetkeñe iitono komo ahnoro tmaxmitaxi ro okre. Ñetîmcekñe rma ha tî cuure mîtîtho, ootî yukwaikaxaputho marha. Ero ke takî tî kahxapu komo yaka namekyatkeñe yînpantanmekrî komo. 12 tî xakñe etîmtoxapu yen. Ero wa tî xatkeñe.

12 Komo Yakro Ñesencesî Xesus

¹⁸Taa, morona takî tî Xesus cekñe, cewyaro tî Kaan yakro nîmtapowakñe. Yînpantanmekrî komo tko tî mokyatkeñe yîhyaka. Ero ke ñexamro yakro takî tî ñesencekñe Xesus. Onoke tî Ow tooto komo ya? kekñe tî yîwya so.

¹⁹On wara tî ñeyukyatkene, Xuaw Bacista Mîk ha owya, kexe anarî komo apoko. Eriasî tko na Mîk owya, kexe reha anarî kom hara. Kweronomañe pen tko na Mîk owya. Pakai haram, kexe reha anarî komo xa hara. Ero wa so kexe apoko, ketkeñe tî Xesus ya.

²⁰Taa, amyamro hara, kekñe takî tî Xesus yîwya so. Onoke me reha Ow meeñat ha? kekñe tî yîwya so. On wara tî Petru ñeyukyakñe, Kristu xa Amoro ha, Kaan yanme mohxapu xa, kekñe tî yîwya.

Kwaihyas Amñe, Kpakes Hara Tko, Kesî Xesus

²¹Taa, kekñe takî tî Xesus yîwya so, ero wa oyehtopo ekatîmra ro mak men ehcoko. Pîra ro mak ha men.

²²Ero yinhîrî tak on wara kekñe hara yîwya so, Amñe Tooto me Ewruwapu ñesemetanmekyasî emapona. Yiixera ro mak tak ñehtëkexe Xutew poritomon komo, tîmsom pokono yenîñe komo marha, Xutew panatanmetopo mewreñe komo marha. Ero ke tak Noro pen waihkeke. Amñe tko pakes hara osorwaw ro enmapuche mak, kekñe tî Xesus yîwya so. Ero wa tî kekñe.

²³Ero yinhîrî takî tî on wara kekñe Xesus iitono komo ya ahnoro. Owenari roro amoku xe awexitaw so yiixe awehtoponhîrî komo tak yîpînkacoko. Tpanaxkem marha tak anîmcoko anarîrî ro komo. Enmañatîxera anîmcoko. Ero wa awexitaw so tak oyakro amohcoko.

²⁴Yiixe awehtopo komo pînîn yaw mak awexitaw so mahsîpînkexe thakwa amñe okwe. Yîpînketañe reha awya so opînîn yaw awexirî ke so mak, ahyaw so rma tak nas hara anpînkathîrî komo rma okre.

²⁵Ahce wa nai tooto awya so roowo pono yahsîtîketaw ahnoro? Tawake ma re nai noro yipu cehcamnosom me mak exitaw ekat ha? Pîra ro mak, tawake exihra thakwa nas okwe.

²⁶On wara na matu anarimaw, mîhyapamyatu na oyakrono me awesekatîm xera so. Omtapotarî yekatîm xera marha na matu ahyapamrî ke so okwe. Ero wa awexitaw so Tooto me EwruXapu makîrha tak nîhyapamyas amñe, takrono me awetaci xera so nasî Noro hara okwe. Kifwanî ro me tak ñesenpesî Noro tmokyataw hara amñe. Apapa wara xa marha ñesenpesî kifwan me xa tak. Ancu komo warai me marha ñesenpesî kifwanî ro me. Ero yimaw tak nîhyapamyasî Noro takrono me awetaci xera so.

²⁷Yaaro tan wîîkes awya so, kayaritomo me xa tak Kaan ñesenpesî amñe. Ero wa Noro yesenpotopo rma meenaxe tan ecetoxapu komo rma, anarî komo mak. Waipîra awexitaw so rma meeñaxe, kekñe tî. Ero wa tî kekñe Xesus yîwya so.

Tîroromutwe Xesus Ñesenpesî

²⁸Taa, ero wa exiche tak, 8 ro enmapuche tak tînpantanmekrî komo takî tî naafakñe Xesus îh pona. Kaan yakro yîmtapotaxi tî cekñe. Taixa makî tî naafakñe iina, Petru, Xuaw, Ciaku, ñexamro makî tî naafakñe îh pona. ²⁹Kaan yakro yîmtapowataw tak anarme ro mak tak tî ñehtîkekñe Xesus yeepatarî. Ero wa xa marha tî xakñe Noro ponon hara, tîroromutwe ro mak xakñe oco.

³⁰Ero wa exitaw anarî komo takî tî ñesenpetkeñe hara, 2 tî ñesenpetkeñe, Moises, Erias, ero wara. Xesus yakro tî nîmtapowatkeñe.

³¹Tîroromutwe marha tî xatkeñe ñexamro hara Moises kom hara. Xesus yakro tî nîmtapowatkeñe Noro waihtopo poko. Xerusaren po kwaihyas amñe, kekñe tî Xesus yîwya so. Ero poko tî nîmtapowatkeñe.

³²Wînikno keñe ro makî tko tî ka xatkeñe Petru komo. Amñe takî tî paketîketkeñe hara. Ero yimaw takî tî tîroromutwe ro mak Xesus ñeeñatkeñe oco. Noro yakro tîmtapotaxmu komo marha tî ñeeñatkeñe. Ero wa tî ñeeñatkeñe.

³³Amñe takî tî Moises komo cetkeñe Xesus yai. Cetaw so on wara takî tî kekñe Petru Xesus ya, Ai Apa, keken mexe xa nasî tan okre. Ero ke mîîmo cma re amna ñiiîfas osorwaw. Amîn, Moises mîn, Erias mîn, ero wa cma re amna ñiiîfasî amîn komo, kekñe tî. Camkî makî tî nîmtapowakñe Petru.

³⁴Ero wa ketaw rma kaweresî takî tî ñetakîcekñe. Ñexamro takî tî nahruyakñe. Ñeraswatkeñe takî tî Petru komo kaweresî ke tahru so cexitaw so.

³⁵Ero yimaw takî tî kaweresî chewno mtapotarî ñesencekñe. On wara tî kekñe, Omumuru ro xa cik Moso okwe. Entacoko men yîmtapotarî ha, kekñe tî. Ero wa kacho tî ñesencekñe kaweresî chewno mtapotarî.

36 Yítítmamche tak Xesus mak takî tî xakñe iito cewñe. Ero wa tî xakñe Xesus. Ero wa tîñenthîrî komo yekatîmra ro makî tî ka xatkeñe Petru komo. Ero wa tî xatkeñe.

Worokyam Ñeñepesî Xesus Rikomo Ropotai

37 Taa, enmapuche tak îpî takî tî ñenîhçetkeñe Xesus komo. Ero yimaw tak tooto komo xa hara tî mokyatkeñe Xesus yaka mefpono pîn komo xa hara.

38 Mokuche so on wara tî kekñe anarî, yîchewno komo rma, Apa, omumuru cma re meeñasî. Noro cik mak moso omxîkrî, anarî exihra.

39 Worokyam nahsîyas okwe. Ahsîche tîhra rma tak ñemtarakesî kopi. Nîrohnonmekyasî meero okwe. Ero ke tak nîmtawakronwasî marha. Amñe tak ñetowyasî, cehnaxi mak ha tko. Moso ñerepes oko ero wa cetaw. Ero wa omxîkîtho pen ñiifas okwe worokyam.

40 Anpanatanmekrî komo ya re wîika. Worokyamu cma re meñepexe omxîkrî ropotai, wîika cma re yîwya so. Pîra ham okwe, tohra ñeexi anme so, kekñe tî yîm Xesus ya.

41 Ahce okwe, kekñe takî tî Xesus. Kaan pona enñe pîn mak amyamro ham okwe, Noro yewetîñe pîn mak. Atî wicakî pahkî na wai tan ero wara awehtopo komo yînimñe me? kekñe tî Xesus. Ero yinhîrî rikomo yîm ya kekñe hara, Ek ha ohyaka amumuru, kekñe tî yîwya.

42 Ero ke tumumuru tî ñekyakñe. Ekyataw rma rikomo takî tî nañmekñe xa hara worokyam roowo pona oko. Nîrohnonmekyakñe xa hara tî. Ero wa exiche takî tî worokyam ñeñepexñe Xesus, kicicitho ha. Rikomo takî tî nakîfwamekñe. Ehe, moso tak ha amumuru, kekñe tî yîm ya. Ero wa tî rikomo nakîrwamekñe Xesus.

43 Ero yimaw enîñenhîrî komo takî tî ñeserepoketkeñe xa. Kañpe xa ma nai Kaan ke okyo, ketkeñe tî. Ero wa tî ketkeñe.

Owaikexe Amñe Okwe, Kesî Xesus

44 Taa, ero wa Xesus poko eserepoketaw so rma on wara takî tî kekñe hara Noro tînpantanmekrî komo ya, On wara men wîikes awya so, Tooto me EwruXapu nahsîpexe kayaritomo komo ya. Ero ke ero wa kacho yentañe me xa men ehçoko, kekñe tî Xesus yîwya so.

45 Camkî makî tko tî ñencetkeñe ero wa kacho. Entañe pîn wara ro makî tî xatkeñe okwe. Ahce warai poko kyam wa mîika ha? kahra tî xatkeñe yîwya. Nukurunanîyatkeñe mak. Ero wa tî xatkeñe.

ÑeseseYukyaxe Xesus Npanatanmekrî Komo Cehçoyoponkacho Komo Poko.

46 Taa, ero yinhîrî takî Xesusu npanatanmekrî komo takî tî ñeseseYukyatkene. Apoturme so xa tko was ow amñe, kekñe tî

anarî. Pîra, ow xa wasî apoturme so, kekñe tî anarî hara. Ero poko tî ñesesyukyatkene kica.

⁴⁷Yîropotaw so esehtînotopo komo rma tko tî nîhtînoyakñe Xesus. Ero ke rikomo takî tî nañikyakñe. Tpanaka takî tî ñeremanmekyakñe.

⁴⁸Ero yinhîrî on wara tî kekñe Xesus yîwya so, Moso yipu ponaro cexpore nasî rikomo ponaro. Oyanme mak ponaro cexpore nasî. Ero wa awexitaw so oponaro xa marha wa maxe hara. Taa, oponaro awexitaw so oyantomañenho ponaro xa marha maxe hara. Awakno komo xawayakan me mak cexpore nasî rikomo wara rma. Onoke xa nai axawayakan komo me, noro rma tak nas amñe apoturu komo me, kekñe tî yîwya so. Ero wa tî kekñe Xesus tîpanatanmekrî komo ya.

Kanwekîra Exitaw So Kakrono Me So Rma Naxe, Kacho

⁴⁹Taa, ero yinhîrî tak on wara tî kekñe Xuaw Xesus ya, Apa, mînto amna ñenwo worokyam yeñepeñe. Awosotî yanme rma tî ñeñepeknê kica.

Ero ke noro nîtwermekñe amna. Ero wa kahra ro mak esko kica. Amna yakrono pînî reha amoro, nîîka amna yîwya, kekñe tî Xuaw.

⁵⁰Pîra, kekñe takî tî Xesus yîwya, kacowpe rma noro yipu komo.

Kanwekîra exitaw so kakrono me so rma wa naxe ha, kekñe tî. Ero wa tî kekñe Xesus Xuaw ya.

Xesus Yetarî Yenpora Naxe Samaria Pono Komo

⁵¹Taa, ero yinhîrî tak pahnoke takî tî xakñe Xesus totopo kah yaka hara. Ero ke Xerusaren pona tîtotopo takî tî nîhtînoyakñe. Ero ponaro xa takî tî xakñe.

⁵²Ero ke cekaiporeñe komo takî tî ñeñepeknê Xesus tiywapu. Ñexamro tî cetkeñe Samaritanu komo yewton pona. Iitono komo yakro tî nîmtapowatkene Xesus komo yetarî poko iito enmachome.

⁵³Pîra, ketkeñe tko tî yîwya so. Xerusaren pona mak mîfcexe kica. Ero ke tan etakrira ro mak ehcoko, ketkeñe tî iitono komo yîwya so.

⁵⁴Ero wa kacho yentache yînpantanmekrî komo ya on wara tak ketkeñe Ciaku, Xuaw komo, Apa, ahce wa ñexamro cirpore nai awya? Wehto katî amna nañikpe Kaan ya ñexamro waihkacho ha? Erias pen tî nañikpeknê ero yipu xa marha katî amna nañikpe hara? ketkeñe tî. Ero wa ketkeñe Xesus ya.

⁵⁵Ñexamro wece takî tî ñesewkoñmekñe Xesus. On wara tî kekñe yîwya so, Ero wa kahra ro mak ehcoko kica. Camkî mak maxe okwe aropotawno komo poko rma. Kaan Yekatî yanme cesehtînoyaxe, mîîkexe camkî mak okwe.

⁵⁶Waihkano riñe me mokuhnînhîrî Tooto me Ewruwapu. Yukurunpeno riñe me xa matko mokyakñe, kekñe tî Xesus. Ero yinhîrî anarî ewto pona takî tî cetkeñe Xesus komo. Ero wa tî cetkeñe.

Xesus Yakrono Me Kehtopo Komo Pokono

⁵⁷Taa, esama yaw cetaw so Xesus komo noro yaka takî tî mokyakê itono. Apa, kekê tî Xesus ya, awakro cma re kmokyasî. Ahna so na awcetaw kmokyasî, kekê tî yîwya.

⁵⁸Ai ha, kekê tî Xesus yîwya. Miyan komo rma naxe tîmîye so. Ewtarî nai rokohci wîntopo me. Torowo komo marha ñiifasî tîmîn tîwîntopo me. Yîmîmnî ro makî tko Mîk Tooto me Ewru xapu. Noro yetakritopo ro exihra ro mak nasî, kekê tî yîwya.

⁵⁹Ero yinhîrî anarî ya takî tî kekê hara Xesus. Oyakro amok ha, kekê tî yîwya. Apa, kekê takî tî noro Xesus ya, apapa waihîrî mîtwo ka wasî cokorî. Noro waipuche mak xa kmokyas awakro, kekê tî yîwya.

⁶⁰On wara tko kekê Xesus yîwya, Waixapu komo mak ñehcowpe tporin komo waihîrî mîtwo. Amoro reha etok ha kayaritomo me Kaan yehtopo yekatîmso, kekê tî yîwya.

⁶¹Ero yinhîrî anarî xa hara tî kekê Xesus ya. On wara tî kekê, Apa, kmokyasî cma re awakro. Oyewton pona makî ka kîwcesî esekatîmso cokorî oyanan komo ya. Ero yinhîrî tak kmokyas awakro, kekê tî yîwya.

⁶²Ai ha, kekê tî Xesus yîwya, On wara naxe anarî komo, tmarariyem komo, pataw ka naafaxe pomotopo. Ero yinhîrî tak tîmkai so ñeeñaxe hara okwe anarî ponaro cexirî ke so. Ero wa cehsom komo naxe Kaan maywen mera ro mak okwe, kekê tî yîwya. Ero wa tî panatanmekno ñiifakê Xesus.

70 Komo Ñeñepesî Xesus Cehtopo Yekatîmê Me

10 ¹Taa, ero yinhîrî tak anarî komo takî tî meñekekê xa hara Kporin komo. Yaake tî meñekekê, 70. Ñexamro takî tî ñeñepeskê tîywapu. Taknoi so tî ñeñepeskê. On wara tî kekê yîwya so, Ewto mko pona tak kîwces amê miyanî mko pona rma, Ero ke ero mko pona ka etocoko amyamro oywapu.

²Naatî yeperîrî wara naxe tooto komo. Tpotpore nasî, cenmekpore marha. Meñpora ro mak naxe ero warai komo. Asak makî tko naxe potuñe komo okwe. Ero ke amtapotacoko tak mararî yosom yakro. Meñpora ñhe tak eñepoko Apa, naatî yeperîrî potuñe komo amaranî pona, kacoko yîwya, kekê tî Xesus yîwya so.

³Taa, etocoko tak amyamro. Opefa xîkrî komo wara keñepexe so robu komo chekan wara rma oko.

⁴Apurantan komo yen arîhra ehcoko. Akumixin komo marha arîhra ehcoko. Anarî arîhra marha ehcoko ahtarî komo. Esama yaw awcetaw so tooto komo yîmtapotarera ehcoko.

⁵⁻⁶Tooto mîn yaka awcetaw so yîwînso on wara kacoko ero yawno komo ya, Esetanmekîn me exi xe so wasî on yawno komo ahnoro, kacoko.

Kaan pona ceserepotanmesom exitaw iito ero yawno komo rma Kaan ñiîfasî esemetanmekîn me amtapotachonhîrî komo yanme. Kaan pona ceserepotanmesom exihra exitaw iito ahyaka so yîramancoko hara amtapotachonhîrî komo esemetanmekîn me ehtopo pokononho.

⁷Ñexamro yaw mak enmacoko ero po awexitaw so. Mîk hak yaka tohra ehcoko yîwînso. Anahrî komo yetaketaw yîwya so ero rma ahcoko. Ero wa xa marha awokru komo yetaketaw yîwya so eecoko hara. Awepethîrî komo cik mîn. Kaanî mtapotarî poko mekaricexe. Ero ke cepemapore rma nasî awekaritotoponhîrî komo.

⁸Anarî ewto pona so awcetaw so awentañe komo me na natu iitono komo. Anahrî komo marha na ñetaketu. Ero wa exitaw so yîñetakhîrî komo ahcoko. Ero wa roro ehcoko ahna so na awcetaw so.

⁹Tamososom komo marha akiñwamacoko iito. On wara marha kacoko yîwya so, Pahnoke tak nasî kayaritomo me Kaan yesenpotopo okre, kacoko yîwya so.

¹⁰Taa, anarî ewto pona awcetaw so hara amtapotarî yentara na natu iitono komo. Anahmara so marha na natu. Awetarî komo marha na enpora nat okwe. Ero wa exitaw so ñexamro roron pona tak etocoko.

¹¹On wara kacoko iitono komo ya, Awewton komo pupuntho ñickes amna tîhtarî poko etahsîxapunhîrî. Añenîrî komo me amna ñickesî, Kicicme xa maxe okwe, kacho me. On wara mak kacoko amñe amna toche, Kayaritomo me Kaan yehtopo cma re ñekâtîmce ñexamro, Noro maywen me kehtopo kom ha re okwe, kacoko amñe, kacoko iitono komo ya.

¹²Yaaro tan wîlkes awya so, Sotoma pono pen komo poko rma re nîrwonasî Kaan. Soroso xa tak awentañe pînînhîrî pen komo poko nîrwonasî ro mak amñe ero yimaw, kekñe tî. Ero wa tî kekñe Xesus 70 komo ya.

Ewto Pono Komo Yîwîrîmacho Ñekâtîmyasî Xesus

¹³Taa, ero yinhîrî tak mîn hak pono komo yañmacho takî tî ñekâtîmyakñe Xesus. On wara tî kekñe, Ai, Korasini pono komo, on wara wîlkes awya so, metwîrîmexe ro mak okwe. Ero wa xa marha maxe amyamro hara Betsaita pono kom hara, metwîrîmexe amyamro marha. Ciriñî cirirî owya meeñatkeñe ha re, kañpe xa Kaan yesenpotopo ha. Ero yipu ciîfataw ketaw ha re Ciru pono komo ñenîrî me, Siton pono komo ñenîrî me marha, pahxa rma tak re kicicme cehtoponhîrî komo poxunkacerî. Wemronho cheka mak ñeremacerî. Kicicitho takî re namrucerî poonotho kicicme cehtoponhîrî komo poxunkacho ha. Ero wa ñehcerî ha re ero pono komo.

¹⁴Siton pono pen komo nañmesî rma re Kaan amñe eñekano ritopo yimaw. Ciru pono komo marha nañmes ha re. Amyamro reha awîrîmexe so ro mak tak okwe. Ero wa maxe amñe okwe Korasini pono pen komo, Besaita pono pen komo marha.

¹⁵ Amyamro marha Kapanaun pono kom hara, kaw xa tak ciri xe maxe amîn komo kah yaka rorono wara okyo. Pîra men maxe okwe. Wehto imo ywaka xa matko awaŋmexe so Kaan amŋe oco, kekŋe tî Xesus. Ero wa tî ŋekatîmyakŋe ewto pono komo yîwîrîmacho.

¹⁶ Taa, on wara tî kekŋe xa hara Xesus 70 komo ya, Awencexe so rma anarî komo. Taa, oyentacho rma moro awentacho kom ha. Awanwekyaxe so reha anarî kom hara. Oyanwecho rma moro awanwetopo kom ha. Taa, oyantomaŋenho yanwetopo rma mîn oyanwetopo hara, kekŋe tî. Ero wa tî kekŋe Xesus 70 komo ya.

70 Komo Mohtoponho Hara

¹⁷ Ero yinhîrî takî tî mokyatkeŋe hara 70 komo Xesus yaka. Tahwore tî xatkeŋe. Apa, ketkeŋe takî tî yîwya, worokyam meero amna ŋewehcaxe awosotî yetacirî ke amna ya, ketkeŋe tî yîwya. Tawake tî xatkeŋe.

¹⁸ Ai ha, kekŋe takî tî Xesus yîwya so. Satanas yepîrkarî weeŋakŋe. Kaŋpe ŋepîrkekŋe kah yai pepe kaŋe wara rma.

¹⁹ On wara marha kiîfaxe so, okoyî na mapikyatu amŋe, cikiri marha na. Awerepera so ro mak tak nai aaxatî pîn komo.

²⁰ On wara tko wîlkes awya so, amna mtapotarî ŋewehcaxe worokyam okre, kacho poko ahwotara ehcoko. On poko xa yo ahwotacoko, Kosotî komo nasî tmewreso kah yaw, kacho poko xa yo ahwotacoko, kekŋe tî Xesus. Ero wa tî kekŋe 70 komo ya.

²¹ Taa, ero yimaw tak tahwore xa tî xakŋe Xesus Kaan Yekatî yanme. Tîîm yakro takî tî nîmtapowakŋe. On wara tî kekŋe yîwya, Kah yawno komo kayaritomon Amoro Apa. Roowo pono komo kayaritomon marha Amoro. Tawake wasî apoko, awehtopo yentaŋe komo meŋekarî ke awya. Awehtopo yenpora mîxakŋe kyopono me cehsom komo ya, ehcamhokaxapu komo ya marha. Rikomo warai me cehsom komo ya makî reha menpekŋe awehtopo. Yaaro xa, kiŋwaŋhe mîhtînoi ero wara ciino ritopo, kekŋe tî Xesus Tîîm ya.

²² Ero yinhîrî takî tî on wara kekŋe hara Xesus. Ahce na komo yosom me oriyakŋe Apapa miyan komo yosom me rma. Taa, Kaan Mumuru xa Ow ha. Oyehtopo yenîŋe tko exihra ro mak nasî tooto. Apapa makî reha oyehtopo ŋeeŋasî. Apapa yehtopo yenîŋe exihra marha nasî. Ow mak Noro yehtopo weeŋasî, Yumumuru ha. Anarî komo ya marha Apapa yehtopo wenpesî, onmeŋekatho komo ya mak, kekŋe tî Xesus. Ero wa tî kekŋe iitono komo ya.

²³ Taa, ero yinhîrî tak tînpantanmekrî komo wece takî tî ŋesewkoŋmekŋe Xesus. Ŋexamro yakro mak takî tî nîmtapowakŋe anarî komo ŋentatorî me. Amyamro cma meeŋaxe cirihŋî cirirî. Awya so makî cma Kaan ŋenpesî ero yipu. Awakrexe so mak ero yipu ke.

²⁴ On wara wîlkes awya so, oroto meeŋaxe ero yipu yenî xe xatkeŋe pahxan pen komo meŋpono pîn komo. Kweronomaŋe pen komo,

kayaritomo pen komo marha, noro yipu komo xatkeñe ero yipu yenî xe. Enîhra rma tko xatkeñe okwe. Oroto mencexe omtapotarî ero yenta xe marha xatkeñe. Entara marha xatkeñe okwe, kekñe tî. Ero wa tî kekñe Xesus tînpantanmekrî komo ya.

Etîxe Ehcoko, Kesî Xesus

25 Taa, ero yinhîrî takî tî iito xakñe Moises pen nmewretho pokono. Noro takî tî nawomyakñe piiri. Xesus yakro tî ñesencekñe. Nukukmekñe mak, Ahce wa kyam oyeyukya? kachome mak. On wara tî kekñe yîwya, Apa, ahce wa xa wai waipîn me tak oyehtome? kekñe tî Xesus ya.

26 On wara tî Xesus ñeyukyakñe, Ahce wa tko nîike apanatanmetopo komo ero yipu poko? Ero rma na meeña amoro, kekñe tî Xesus yîwya.

27 On wara kesî, kekñe tî noro, Aporin komo Kaan xe ehcoko, yaaro xa yiixe ehcoko. Tîpîñe marha encoko. Cekaritosom wara ro mak ehcoko Noro xe awehtopo komo poko. Noro ponaro marha ehcoko, anarî ponarora. Taa, apoyino komo xe marha ehcoko. Etîxe rma maxe ero wa xa marha yiixe so ehcoko, kacho weefñasî, kekñe tî Xesus ya.

28 Yaaro mîlke ham, kekñe tî Xesus yîwya. Ero ewetko waipîn me tak awehtome, kekñe tî yîwya.

29 On wara tko tî xakñe kpanatanmetopo pokono ro, kifwan me tî cesenpo xe xakñe. Ero ke on wara tî kekñe hara Xesus ya, Onoke warai komo xa natu opoyino me ha? kekñe tî yîwya.

30 Ero ke on wara tî kekñe Xesus yîwya, Pahxa Xerusaren pono cekñe esama yaw. Xefko pona tîto xe xakñe. Esama yaw rma ka cetaw noro pen tak nahsîyatkeñe ceñepañem komo. Ahsîche pononthîrî mohketkeñe, ñetapetkeñe tak oko. Etapache tak cetkeñe hara yîhyai. Iito rma thakwa xakñe yîñetapathîrî komo waiporo okwe.

31 Amñe ñhe tak iituxa xa marha cekñe Kaan ya tîmsom pokono. Etapaxapu pen tak ñeeñakñe. Yîtîtmamra tko tî xakñe, mamrikyakñe mak okwe.

32 Amñe tak cekñe anarî hara. Repita tî mîk xakñe. Iituxari tîcetaw noro marha etapaxapu ñeeñakñe. Yîtîtmamra marha xakñe noro hara, mamrikyakñe marha tî okwe.

33 Amñe ñhe tak cekñe anarî xa hara. Samaritanu mîk xakñe. Etapaxapu yeceñe cexitaw tak ñeeñakñe. Okwe, kekñe reha noro. Yîpînîn yaw xa xakñe.

34 Yîhyaka tak cekñe. Epeñan ñehcemekñe katî ke, uupa yukun ke marha. Ehcemache epeñan ñimiyakñe. Ero wa ciriche tak tooku mkahsî rma nakriyakñe. Ero wa naafakñe mîmo yaka, esama yaw tîtosom komo yîwîntopo yaka. Iina arîche kifwañhe ñiifakñe yukuywan, kifwañhe marha ñiifakñe etarî cexpore ñhe ehtome. Wokpekñe marha. Ero wa etapaxapu pen nakronomekñe Samaritanu.

³⁵Enmapuche tak cekñe Samaritanu. Tîtorî me tupurantan poi mohkekñe exepeyu asakî. Mîmo yosom ya takî nîmyakñe. Ehe, kekñe yîwya. On ha puranta moso nahrî yepetho. Moso cma re ka meeñasî, yiixe ehtopo cma re mîmyasî. Onî yopo yirihîkache awya puranta, wîmyasî xa hara awya omokuche hara, kekñe Samaritanu mîmo yosom ya.

³⁶Taa, 3 xatkeñe çeñepañem komo ñetapatho yenîñenho komo. Onoke warai xa katî mîhtînoya noro pen poyino me awya? kekñe tî Xesus Moises pen nmewretho pokono ya.

³⁷Nnn, yîpînîn yawnonhîrî xa xakñe poyino me ham, kekñe tî noro Xesus ya. Taa, ahna so na awcetaw ero wa xa marha esko amoro hara, kekñe tî Xesus yîwya. Ero wa tî kekñe.

Mahta Mîn Yaw Xesus Yehtoponho, Maria Komo Mîn Yaw Ha

³⁸Taa, ero yinhîrî tak Xesus komo takî tî cetkeñe xa hara esama yaw anarî ewto pona. Iito tî xakñe wooxam, Mahta tî xakñe noro yosotî. Noro takî tî kekñe Xesus ya, Omîn yaka cma re mîmokyasî, kekñe tî. Ero ke yîmîn yaka tî cekñe Xesus.

³⁹Mahta yakno marha tî xakñe iito, Maria tî xakñe noro yosotî. Noro takî tî ñeremekñe Xesus yeepatai. Xesus mtapotarî tî ñencekñe iito.

⁴⁰Mahta reha tî xakñe yînahrî komo cirirî poko, etakarî poko marha. Yarpa ro makî tî xakñe okwe. Ero ke Xesus yaka takî tî cekñe. Apa, kekñe tî yîwya, oponarora ma mai okwe? Oyakronomara nas oyakno okwe. Cewñe thakwa mak was okwe knahrî komo poko. Ero ke yîwya kasko, Awakno akronomakî, kasko yîwya, kekñe tî Mahta Xesus ya.

⁴¹Okopuci Mahta, kekñe tî Xesus yîwya, mîn hak poko mak meserepokesî, mesewrucpesî marha okwe.

⁴²Cewñe mak nasî yiixe xa kehtopo komo. Kîfwanî ro nîhtînoyasî Maria yiixe xa cehtopo. Ero ke, Oyentara tak esko, kahra ro mak wasî yîwya, kekñe tî. Ero wa tî kekñe Xesus Mahta ya.

On Wara Amtapotacoko Kaan Yakro, Kesî Xesus

11 ¹Taa, ero yinhîrî tak anana takî tî cekñe Xesus. Iito cexitaw Kaan yakro tî nîmtapowakñe. Yîthkache tak on wara tî ketkeñe yînpantanmekrî komo yîwya, Apa, ahce wa xa tîmtapotapore nai Kaan yakro? Ero poko cma re amna mîhcamhokesî. Ero poko Xuaw nîhcamhokekñe tînpantanmekrî kom ha, ketkeñe tî Xesus ya.

²Ero ke on wara tî kekñe Xesus yîwya so, Kaan yakro amtapowataw so on wara kacoko, Apa kah yawno, amna yopono ro xa Amoro twerî cetacisom. Ero wa ahtînoñe me cirko miyan komo rma. Yohno cma re kayaritomo me xa tak mesenpesî roowo pono komo ya. Awewetîñe me tak ñexamro cirko. Kah yawno komo naxe awewetîñe me, ero warai me xa marha cirko roowo pono kom hara.

³On wara marha wîîkes awya Apa, kaamo po roro amna yuru yenpoñe Amoro. Ero ke on po tohsom cma re menpesî.

⁴On wara marha wîîkes awya Apa, apoko kicicme amna yehtoponho cma re mîhcamnoyasî. Tpoko kicicme cehsom komo yehtoponho amna nîhcamnoyasî, ero wa xa marha cma re mîhcamnoyasî amna yehtoponho hara. On wara marha cma re wîîkes awya, amna yaañe me roro esko Apa. Amna yemetanmetopo mko nai okwe. Ero ke ero yipu yai cma re amna maafasî. Kicicitho ro mak nas amna chew okwe, amna pohkañe. Ero ke amna yukurupeñe me xa marha esko Amoro, kacoko. Ero wa kacoko Kaan yakro amtapowataw so, kekñe tî Xesus yîwya so.

⁵Taa, on wara wîîkesî xa hara awya so, kekñe tî Xesus tînpantanamekrî komo ya, ahce wa matu pawana mokyataw ahyaka so kosope. Rakatawro xa na mokyataw ahyaka so apoyino. Awru komo exihra ro mak na nai ero yimaw. Ero ke rakatawro rma na mîñe amîtwono yaka. Ai oyakno, mîñe na yîwya, cuure xe cma re wasî 3 mak.

⁶Meyeno moko oroto opoyino. Iyuru exihra ro mak nas okwe amna yaw, mîñe na amîtwono komo ya.

⁷On wara tko na aweyukya noro mîmo yawno, Ahce okwe. Tahruso nas omîñ okwe. Nîwîñkyaxe marha omxîkrî komo okwe, oyenaw. Ero ke yîhtora thakwa wasî tîmtome awya. Ero ke owî cma re ewrucpera masî, nîñe na awya so.

⁸On wara wîîkes awya so, kekñe hara tî Xesus, Yîhtora na nai cuure tîmtome awya. Omîtwono me awexirî ke thakwa kîhcesî rma, kahra na nai. Nîhcesî rma tko pahkî tpanapickarî ke mak awya. Cuure tak nîmyas awya. Yiixe awehtopo wicakî rma na nîmya awya, kekñe tî Xesus yîwya so.

⁹On wara marha wîîkes awya so, kekñe hara Xesus, yiixe awehtopo komo poko amtapotacoko Kaan yakro ahsîtome tak awya so. Epoñe wara marha ehcoko. Ero yimaw tak Kaan ñenpes awya so. Ananimaw metata ke wahkotoxapu wa na mat okwe. Ero wa awexitaw so ero awahkototopo komo poko rma knei knei knei kañe wa tak ehcoko. Ero wa kache awya so, swaaa, cetahrunkaxmu wara tak nas hara, cewomsom wara tak awehtome so okre.

¹⁰Ero wa taxe yiixe kehtopo poko kîmtapowataw Kaan yakro, tahsîyaxe tak okre. Epofataw marha ceeñaxe tak. Knei knei ketaw marha kîwya so kwahkototopo poko, ñetahrunkesî tak kîhyaka so, kekñe tî Xesus yîwya so.

¹¹On wara marha wîîkes awya so, kekñe hara tî Xesus yîwya so, Ahce wa matu amyamro rikomo yîm komo? Oyuru xe cma re was Apa, ketaw amumuru komo awya so, toopu katî mîmyatu yîwya? Pîra ro mak. Oyotî xe cma re was Apa ootî, ketaw ananimaw awya so, okoyi katî mîmyatu yîwya? Pîra marha.

12 Apa, onahrî xe cma re wasî kapikara pume, ketaw hara, cikiri katî mîmyatu yîwya? Pîra ro mak.

13 Kicicitho rma re amyamro. Noro yipu rma tko kifwan ke mak mîwakrexe amxîkrî komo. Soroso xa Aamo komo awakrexe so kah yawno, Kifwanî ro Yekatî nîmyas awya so hara, Noro xe cma re was Apa, ketaw yîwya, kekñe tî. Ero wa tî kekñe Xesus tînpantanmekrî komo ya.

Xesus Nîwîriyakexe Yiixatî Pîn Komo

14 Taa, ero yinhîrî tak mefpono pîn komo ñesenmekyatkeñe hara Xesus yaka. Ero yimaw tî iito xakñe worokyam keñarî. Yîmtapotanî ro tî mîk xakñe worokyam, ero ke yîmtapotan me marha thakwa tî xakñe hara yiikenarî. Xesus takî tî worokyam ñeñepekeñe yîhyai. Ero yinhîrî nîmtapowakñe takî tî okre yîmtapotanînhîrî. Ero ke ñeserepoketkeñe xa tak esenmexapu komo.

15 Anarî me tko tî ketkeñe anarî kom hara. On wara tî ketkeñe, Bewsebu yanme mak worokyam ñeñepesî, worokyam kayaritomon yanme ha kica, ketkeñe tî ñexamro.

16 Ero yinhîrî takî tî on wara ketkeñe anarî kom hara Xesus ya. Ai Apa, cirihñî cma re miîfasî, Kah yawno yanme xa nai ham, kachome tak amna ya apoko, ketkeñe tî yîwya. Xesus makî tî yukukma xe xatkeñe, Ahce wa kyam keyukya? kachome.

17 Tukukmañe me rma tko ñexamro nîhtînoyakñe Xesus. Ero ke on wara tî kekñe yîwya so, Ahce wa nai kayaritomo noro maywen komo re mak etaîmetaw? Etpoko etaîmetaw ñexamro re rma ñemaywenketîkesî mak tak kayaritomo pen okwe. Ero wa xa marha naxe mîîmo yawno kom hara. Ero re yawno komo yetaîmetaw etpoko rma yarîhra tak men nas amñe mîîmo pen okwe.

18 Ero wa xa marha nasî Satanas hara. Noro maywen komo re etaîmetaw etpoko rma ahce wa ma re worokyam kayaritomon me rma nai hara? Pîra ro mak. Ero ke ahce kacho opoko mîîket hara, Bewsebu yanme mak worokyam ñeñepesî, mîîket ha?

19 Bewsebu yanme worokyam yeñepetaw ketaw ha re owya, onoke yanme worokyam ñeñepetu ha re amumuru komo awya so? Kacoko ika yîwya so.

20 Kaan Yekatî yanme eñepetaw owya on wara men kacoko, Kayaritomo me xa Kaan ñesenpesî tan kîwya so rma, kacoko tak.

21 On wara marha wîîkes awya so, ananimaw mîîmo yosom nai, karitî. Tuwuhreke xa nai tîmîn yewyomachome. Noro yipu yemyawno yarîhra ro mak nasî ceñepañem.

22 Iyopono takî tko na mokyá ananimaw. Karitînhîrî pen tak nafmesî. Yuwuhrethîrî naafaî, Okurun xa tan ham, kachonho yîwya. Emyawnonhîrî marha tak naatîkesî.

²³On wara marha wîlkes awya so, oyakrono me exihra awexitaw so oyemetanmekñe me mak maxe okwe. Ohyaka ekno ciñe pñn me awexitaw so eñepeno ciñe me so mak maxe okwe, kekñe tñ. Ero wa tñ kekñe Xesus tñwîrñyakañe komo ya.

Tanme Ro Mak Cetakifwamaxmu Yehtoponho Ñekatîmyasî Xesus

²⁴On wara marha wîlkes awya so, kekñe xa hara tñ Xesus yîwya so, on wara nasî tooto anarimaw, kicicitho yekatî ka nasî yîropotaw. Ero yinhîrî ces hara yîropotai. Miya so tak ñetafasî tîmîn yewtî yeposo. Turpem pore makî tko ñetarasî, ero ke enîhra rma nas okwe. Nnn, kesî tak, omîn exihra ro mak nai tan ham okwe. Ero ke omîntho yaka rma kîwce hara mî, kesî.

²⁵Amñe tak tîmîn yaka cewomuche hara taiwaxi tak ñeeñasî. Takriso marha ñeeñasî cemyawnonhîrî.

²⁶Ero ke worokyam yahsîso ces hara, anarî komo xa hara, 7 xa hara. Kicicitho komo xa tak nahsîyasî. Kicicitho rma re mîk xakñe mîmo yosom, miya xe xa tko kicicme cehsom mîkyam yñahsîthîrî kom hara.

²⁷Taa, ero wa ketaw rma iito tñ xakñe woomam hara Xesusu mtapotarî yentañe komo chewno. On wara takî tñ kekñe Xesus ya, Tawake xa nai ham anocwan, yîropotai mewruyakñe, noro, moomo ke awokpekñe noro rma, kekñe tñ yîwya. Kañe tñ kekñe.

²⁸On wara tñ ñeyukyakñe Xesus, On warai komo xa tko naxe tawake, Kaanî mtapotarî yentañe komo, ewetñe komo marha, kekñe tñ Xesus woomam ya. Ero wa tñ kekñe.

Kicicme Maxe Kica, Kesî Xesus Centañe Komo Ya

²⁹Taa, ero yimaw tak tooto pen takî tñ mohtîketkeñe Xesus yaka. On wara tñ kekñe Noro yîwya so, Kicicme maxe okwe amyamro on yimawno komo. Ero ke on wara mîkexe owya, Ciriññi kyam cirko amna wero ro, Kaan yanme mohxapu xa Mîk ham, kachome tak amna ya apoko, mîkexe owya. Ciriñra rma wasî ciriññi awero ro so. Xonasî pen yehtoponho rma mencexe. Oyehtopo yenpoñe me rma xakñe noro pen.

³⁰Noro pen xakñe Kaan yehtopo yenpoñe me Ninipe pono komo ya. Ero wa xa marha nasî Tooto me Ewruyapu hara, Kaan yehtopo yenpoñe me nasî on yimawno komo ya hara.

³¹On wara men naxe amñe on yimawno komo, ñexamro ñeeñekesî suu ñixan komo kayaritomonîño, woomam ha. Kicicitho komo mîkyam kica, kesî poko so. Roowo yenatîtopo pono mîk xakñe noro. Moowe rma mokyakñe Saromaw penî mtapotarî yentaxi. Takîhsom mîk xakñe Saromaw pen, ero ke mokyakñe entaxi. Takîhsom xa tko nasî tan ahyaw so, Noro pen yopono xa.

³²Ninipe pononho komo marha tak on yimawno komo ñeeñekexe. Kicicitho komo moxam kica, kexe poko so. Yaaro xa Xonas penî mtapotarî

ñencetkeñe, ero ke kicicme cehtoponhîrî komo poxunketkeñe. Ero wa xatkeñe Xonas penî mtapotarî poko. Noro pen yopono xa tko tanî nas hara, kekñe tî Xesus yîwya so. Ero wa tî kekñe.

Kweyuru Poko Nîmtapowasî Xesus

³³On wara marha tî kekñe Xesus esenmexapu komo ya, Ahce wa miifatu awayuru komo potuhtoché awya so? Mahruyatu katî enîhnî na. Kahxapu makataka katî miifat ha? Pîra ro mak. Weeyu yaponî ro pona xa miifaxe mîmo yaka ewomxapu komo weipotome tak, kekñe tî.

³⁴Taa, kewru rma nasî kupun weyuru me. Ero ke kifwañhe exitaw awewru komo tweike rma nas apun komo ahnoro. Kicicme exitaw awewru komo awarpape mak nas okwe apun komo ahnoro.

³⁵Ero ke kifwañhe men ciicoko awewru komo awayuru komo me exirî ke. Awarpanaw men maxe okwe kicicme exitaw awayuru komo.

³⁶Ahce wa nai amîn komo kifwañhe exitaw awayuru komo? Ahnoro mak weipesî miya ro mak. Ero wa xa marha maxe amyamro hara. Tweike xa exitaw apun komo, awarpanawno ciki exihra ro mak exitaw, tweike tak nasî apun komo ahnoro, kekñe tî Xesus yîwya so.

³⁷Ero yimaw tî iito xakñe Parisew Xesusu mtapotarî yentañe. On wara tî kekñe Xesus ya, Ohyaka cma re mîmokyasî eseresmaxi, kekñe tî. Ero ke noro yaka takî tî cekñe Xesus. Ñeremekñe tî iito ceseresmachome.

³⁸Ñeserepokekñe tko tî Parisew esemokara rma eseresmarî poko. Ahce kacho esemokara ñeseresme hara kica? kekñe tî tîhnaw.

³⁹Ero ke on wara tî kekñe Kporin komo yîwya, On wara maxe amyamro Parisew komo, paayu korokañe wa maxe, yîmkarî korokañe wara mak okwe, yai korokañe pîn wara. Ero wa maxe awehtopo komo poko. Poore mak metakifwamexe kica. Aropotaw so reha kicicitho ponaro mak maxe okwe. Anarî komo yemyawnonho towtopo ponaro xa maxe kica.

⁴⁰Akpîra cesehtînosom komo mak amyamro okwe. Ahce wa awakîcetkeñe so Kaan awya so? Poreno makî katî nakîhcekñe awya so? Pîra ro mak. Aropotarî komo meero wa nakîhcekñe, kekñe tî.

⁴¹On wara xa ehcoko, yupurantamnî komo wakrecoko. Ahce na exitaw ahyaw so ero yiipu poi rma tîmcoko yîwya so. Ero wa awexitaw so kifwañhe tak nasî awehtopo komo ahnoro okre, kekñe tî Xesus Parisew ya.

⁴²On wara marha tî kekñe Xesus yîwya, Metwîrîmexe ro mak amyamro okwe Parisew komo. On wara maxe kica, anahrî komo poxun raconho rma re mîmyaxe Kaan ya. Mîn hak warai mîraconkexe Kaan ya tîmtome. Takîhso tko exihra maxe hara okwe apoyino komo poko, Kaan xe awehtopo komo ponarora marha maxe okwe. Yaaro rma awemyawno komo raconho mîmyaxe Kaan ya. Takîhso cexpore marha tko nasî, Kaan xe awehtopo komo ponaro marha cexpore nasî. Ero wa awehtopo komo poko tweñekarî exihra cexpore nasî.

43 Metwîrîmexe ro mak amyamro Parisew komo. On wara marha maxe kica, awesenmetopo komo yaw awexitaw so enîñe yapon po mak awerema xe so maxe. Kwarawantacho yaw awexitaw so hara tpoxwe xa mencexe iitono komo mtapotarî, Tan mai kpanatanmekñe, kacho.

44 Metwîrîmexe xa marha amyamro Xutew panatanmetopo mewreñe komo, Parisew komo marha. Kîfwan wa so mesenpexe tohnaw ro mak kica. Waihxa pen yocho wara rma maxe okwe. Esenpora nasî ahruxa pen komo yocho. Ero yipu yari cexe cetarisom komo tweñekarî mak. Tan nasî tooto yocho, kahra thakwa naxe. Ero wara maxe amyamro hara, kekñe tî Xesus yîwya so.

45 Taa, iito marha tî xakñe Moisesse nmewretho pokono hara. Noro takî tî kekñe Xesus ya. Apa, kekñe tî, ero wa ketaw awya amna meero mîwîrîyakes okwe.

46 Nhñk, kekñe takî tî Xesus yîmtaka, metwîrîmexe ro mak amyamro meero Moises pen nmewretho pokono kom hara. On wara maxe kica amyamro, tawsîñem ke tîmkawnoyem wara xa apoyino komo miifaxe, iyopono yarpoñe wara maxe okwe. Ero yipu poko ehcoko, mîñkexe yîwya so. Amyamro tko awamoyaran ke rma ñexamro yakronomara maxe ero yipu poko, cewñan ke cik meero akronomara maxe kica.

47 Metwîrîmexe ro mak okwe amyamro. Pahxan pen komo ñetapetkeñe aporin pen komo, tweronomañe pen kom ha. Amyamro tak mîmînmexe ñexamro pen yocho.

48 On wara kacho rma mîñ ñexamro pen yocho yîmînmacho awya so, Kîfwañhe rma xatkeñe kporin pen komo, tweronomañe pen waihkañenho pen kom ha, kacho rma mîñ ha.

49 Kropotarî komo yenîñe Mîkî Kaan, takîhso enîñe. Ero ke on wara kekñe Noro pahxa apoko so, Ñexamro yaka tak weñepes amñe weronomañe komo. Xesus nantomatho komo marha weñepesî yîhyaka so. Ñexamro pen tak waihkeke kfa anarî pen komo mak. Anarî pen komo ñemetanmekyaxe hara. Ero wa onantomatho komo ñiifaxe okwe.

50 Ero wa maxe amyamro apona so ciitome weronomano riñenho pen komo waihkachonho ahnor. Mehxa ro rma roowo yakîhtotoponho ñixa ro rma weronomano riñe pen komo waihketkeñe poyino komo. Mefpora ro mak waihketkeñe okwe. Ahnor ñexamro pen ñepanîyasî Kaan on yimawno komo waihkarî ke.

51 Abew pen ka ñetapetkeñe yihcirî me ha kapu. Okomñi tak Sakarias pen ñetapetkeñe hara. Kaan mîñ mîtwo rma noro pen ñetapetkeñe, tîmsom yakñitopo mîtwo rma. Yaaro tan wîlkes awya so on yimawno komo waihkarî ke ñexamro pen ñepanîyasî Kaan amñe.

52 Metwîrîmexe ro mak amyamro Moises pen nmewretho pokono komo. Kaan poko kîhcamhokacho yewkacho mowyaxe mak kica. Noro poko awehcamhoka xera maxe amyamro kica. Anarî komo reha cehcamhoka xe

naxe. Kaanî mtapotarî yanwekrî ke awya so tko ehcamhokara rma thakwa naxe okwe, kekñe tî Xesus. Ero wa tî kekñe kpanatanmetopo pokono ro komo ya.

⁵³Ero wa ketaw tak on wara tî xatkeñe Parisew komo, Xutew panatanmetopo mewreñe komo marha, camra ro mak takî tî nîmtapowatkeñe Xesus yakro. Ahce wa mîike on poko? Ahce wa mîike mîn poko hara? ketkeñe tî yîwya. Yîtîtmamra ro makî tî ketkeñe yîwya. ⁵⁴Ero wa nîmtapowatkeñe Xesus yakro Noro yewkukmachome. Kicicme yîmtapotarî yenta xe xatkeñe eñekapotome kfa tak tîmsom pokono yenîne komo ya. Ero wa tî xatkeñe kica.

Mîn Hak Poko 12 Komo Panatanmekyasî Xesus

12 ¹Taa, ero yimaw takî tî tooto pen mokyatkeñe Xesus yaka mefpono pîn komo ro mak. Ñetapikyatkeñe mak oko takpî cexirî ke so. Iito rma tî xatkeñe Xesusu npanatanmekrî komo. Ñexamro ka panatanmekyakñe cokerî Xesus. On wara tî kekñe yîwya so, Kicicme mak naxe kica Parisew komo. Puruma wahrututpamnotopo keñarî wa mak naxe kica. Kîfwan wa so ñesenpexe tohnaw ro mak okwe. Ero ke ñexamro warahra ro mak ehcoko.

²Ahnoro tooto komo yehtopo ñesenpes amñe. Eyamxapunhîrî tak ñesenpesî, ekatîmnînhîrî marha ñesekatîmyasî ahnoro.

³Anarimaw awarpanaw mak na mîmtapowatu. Ero wa amtapotachonhîrî rma tak ñesences amñe katpanaw tak. Epanakari mak na mîmtapowatu, anarimaw mîmo yamtakpon yaw mak na mîmtapowatu, rakatawno yaw xa. Iito amtapotachonhîrî rma tak ñesences amñe. Mîmo meretwono komo ñekatiyaxe miyan komo ñentarî me rma, kekñe tî. Ero wa tî ka kekñe Xesus tînpanatanmekrî komo ya.

⁴On wara marha wîikes awya so oyakno komo, kekñe takî tî iina mohxapu komo ya hara. Awaihkañe komo pona erasîra ehcoko, apun komo waihkañe me mak naxe hara. Ero ke awaihkahe ahce wa so na awemetanmekîra so tak naxe.

⁵Anarî tko nasî hara pona awerahtîmtopo komo xa tak ha. Awaihketu so rma na Noro hara. Awaihkahe na Noro reha wehto imo ywaka awafmañe me tak nas hara oco. Ero ke Noro pona xa tak erahtîmcoko, kekñe tî Xesus yîwya so.

⁶⁻⁷On wara wîikes hara awya so, kekñe xa hara tî Xesus, Atî wicakî wa mîmyatu torowo yepetho? 2 exepeyu kyam mak mîmyaxe 5 yepetho rma, torowo yepetho ha. Epethîmnî mak mîk torowo. Noro yipu poko rma tko yîtweñekarîntara ro mak nasî Kaan. Tîpîne xa wa maxe amyamro torowo yopo ro mak, mefpono pîn yopo rma. Ero ke aponaro so xa tak wa nasî Kaan. Ahpoci komo meero nukuknamesî. Ero wicakî yakenon mîn yîhpoci, yîhtîpîrî pokono, kesî Kaan apoko so. Ero ke erasîra ro mak ehcoko, kekñe tî Xesus yîwya so.

⁸On wara marha wîkes awya so, kekñe xa hara tî Xesus tînpantanmekrî komo ya, on wara ehcoko, oyakrono me cesekatîmsom me ehcoko. Ero wa awexitaw so ero wa xa marha nasî Tooto me EwruXapu apoko so hara amñe kah yaw. Kaan yancun komo naxe iito. Ñexamro ñentarî me apoko so ñesekatîmyasî Noro, Oyakrono moso okre, kesî apoko so. Ero wa kesî ancu komo ñentarî me.

⁹Xesus yakrono pîn ow ha, ketaw reha awya so ero wa xa marha men kesî Noro apoko so hara ñexamro ñentarî me rma. Oyakrono pîn mîkro, kesî apoko so okwe. Ero wa kesî Kaan yancun komo ñentarî me rma, kekñe Xesus.

¹⁰On wara marha kekñe Xesus, Kicicitho me na nîmtapowatu anarî komo Tooto me EwruXapu poko. Ero wa ehtoponhîrî rma nîhcamnoyasî Kaan. Anarimaw Kîfwanî ro Yekatî poko na nîmtapowatu kicicitho me hara okwe. Ero wa ehtoponhîrî reha yîhcamnopîra ro mak nasî Kaan okwe.

¹¹⁻¹²Apanatanmekñe komo me nasî Kîfwanî ro Yekatî. Amñe tak aaxatî pîn komo awafaxe so cesenmetopo komo yaka aweñekapotome so Kaan mîn yenñe komo ya. Kayaritomo komo yaka marha na awafatu so anarimaw hara aweñekapotome so yîwya so. Iina awafataw so, Ahce wa wîke kopi yîwya so? kahra ro mak ehcoko. Ahce wa xa ñexamro weyukya? kahra marha ehcoko. Aweñeketaw so tak apanatanmekyaxe so Kîfwanî ro Yekatî rma aweñekañe komo yeyuhtopo poko, kekñe tî Xesus. Ero wa tî kekñe iina esenmexapu komo ya.

Kemyawno Komo Pokono

¹³Taa, ero yinhîrî tak on wara tî kekñe yîwya iina esenmexapu komo chewno rma, Apa, oyakno cma re mîpanatanmekyasî. Aamo pen komo yemyawnonho yîraconkakî men awakno ya tîmtome, mîîkesî cma re yîwya, kekñe tî Xesus ya.

¹⁴Apohana, kekñe tko tî Xesus yîwya. Onoke ma re oriyakñe aweñekañe komo me, awemyawno komo yekamñe me marha? kekñe tî Xesus yîwya.

¹⁵Ero ke on wara tî kekñe hara Xesus iina mohxapu komo ya, Twerî men ehcoko awemyawno komo poko awepokacho komo poko. Ahce kacho tan matu roowo po? Awemyawno komo yepamnoñe me awehtome so makî katî tan matu? Pîra ro makî.

¹⁶Ero ke anarî pokono wara takî tî ñekatîmyakñe Xesus yîwya so. On wara tî kekñe, Pahxa xakñe tupurantayem. On wara xakñe noro, tahwore xa natîkwakñe yînatîrî, ehyatkaw so ñeperwakñe okre.

¹⁷Amñe tak eperîrî yenmetopo me exitaw eken keñehra tak xakñe mîmo mefpora exirî ke eperîrî. Ero ke ñesehtînoyakñe tak noro. On wara kekñe, Ahna kyam on wiîfa, onatîrî yeperîrî?

¹⁸On wara wai ham, onatîrî yeperîrî mîntho tak wixkesî. Ekenhîrî na tak porin xa tak wiîfas hara mîmo onatîrî yeperîrî mîn hara. Ero yipu yaka

tak wenmekyas onatîrî yeperîrî. Oyemyawno marha wenmekyas iina, kekñe tî tîhnaw.

¹⁹Ero yipu yenmetîkache on wara tak wîlkes oyekatî ya rma, Oyekatî, meŋpora ro mak nasî awemyawno okre. Pahkî enatîra nasî, yaake cimñipu rma. Ero ke cerepore mak esko. Eseresmakî, uupa yukun marha erko, etahworeko marha. Ero wa mak esko okre, wîlkesî oyekatî ya rma, kekñe tî. Ero wa tî ñesehtînoyakñe tupurantayem.

²⁰On wara tko kekñe Kaan yîwya, akpîra cesehtînosom amoro ham okwe. Oroto tak awekatî waafasî kosope. Awaipuche tak onoke nahrî me tak nai hara anatîthîrî yeperîtho, aŋenmekîthîrî ha? kekñe Kaan yîwya.

²¹Taa, noro pen wara xa marha maxe awemyawno komo yepamnotopo ponaro mak awexitaw so. Kaan yawno nai awemyawno kom hara. Ero yipu yepamnotopo ponarora ro mak maxe okwe, kekñe tî Xesus. Ero wa tî kekñe iina esenmexapu komo ya.

Eserepokara Ehcoko Awemyawno Komo Poko, Kesî Xesus

²²Ero yinhîrî tak on wara tî kekñe Xesus tînpantanmekrî komo ya hara, Ero ke on wara wîlkes awya so, awemyawno komo poko eserepokara ro mak ehcoko amyamro reha. Ahce thakwa re tahya amñe okwe? kahra ehcoko. Ahce thakwa re oponon hara amñe okwe, kahra marha ehcoko.

²³Ahce kacho me awakîcetkeñe so Kaan ha? Erewsî yen me makî katî awakîcetkeñe so? Pîra ro makî. Aponon komo yapon me makî katî apun nakîhcekñe hara? Pîra marha. Ero ke ero yipu poko eserepokara ro mak ehcoko.

²⁴Enko xe tariñem komo, tînatîrî cirihra ro mak nasî. Eperîrî yenmekîra marha nasî mîmo yaka. Mîmo cirihra ro mak nasî tînatîrî yeperîrî yenmetopo. Noro yipu rma tko nînahmesî Kaan. Tîpîñe rma re tariñem komo ñeeñasî. Tîpîñe xa tak aweñaxe so tariñem komo yopo ro makî.

²⁵Ahce wa matu apoŋmamtopo komo poko hara? Kekawnoresî kyam oroto meia metru wicakî mak. Oyesetînotopo ke mak kekawnoresî, ketaw awya so, sîrî mîlket ha ma re awya so kaw ñhe tak ha? Pîra ro mak. Ekawnorera ro mak maxe awanme ro so okwe.

²⁶Apehceme ciisom poko rma mehñexe thakwa. Ero ke ahce kacho meserepoketu miyan poko rma?

²⁷Epemrutun yatîhtacho yîhtînocoko hara. Ekaritora ro mak nas epemrutun cenpore me xa cehtopo poko. Mawrî marha ekposîra nasî. Cenpore rma tko nas okre. Cenpore rma re xakñe Saromaw pen cepethîkem yaw cesenpetaw poono yaw. Noro pen yopo cenpore nasî epemrutun cewñe rma.

²⁸Ero wa Kaan ñiifasî cuupu, cenpore ñiifas okre yohnonotho rma. Oroto mak ceeñasî, enmapuche takñisom me nas hara cuuputho. Soroso xa tak apononmexe so.

On Wara Amtapotacoko Kaan Yakro, Kesî Xesus

²⁹Eserepokara tak ehcoko anahrî komo poko, awokru komo poko marha. Ahce thakwa re tahya okwe? Ahce thakwa re ceefa okwe? kahra ro mak ehcoko.

³⁰Ero wa kexe mîk hak rowon pono komo okwe. Nêxamro warahra reha ehcoko amyamro. Aponaro so rma nas Aamo komo kah yawno ha. Tînahrî xe thakwa naxe, tponon xe marha naxe, kesî wa ha Noro apoko so.

³¹Kaan maywen me awehtopo komo ponaro xa matko ehcoko ha. Ero wa awexitaw so ero yipu mko tak Kaan nîmyas awya so, kekñe tî Xesus tînpantanmekrî komo ya.

³²On wara marha wîlkes awya so, kekñe takî tî Xesus yîwya so, oyoku warai komo cik amyamro. Erasîra ro mak ehcoko. Kayaritomo me rma awîfaxe so Apapa kah yawno amñe. Tawake xa tak nasî Noro ero yimaw kayaritomo me awiriche so.

³³On wara xa ehcoko, awemyawno komo tak tîmcoko epethîrî pona yupurantamnî komo wakrechome tak awya so. Ero wa awexitaw so atpîni ro yaka apurantan komo yenkañe wara tak maxe. Awemyawno yepamnotopo komo rma mîn ero wa awehtopo, kah yawno yepamnotopo ha tko, enatîni ro okre. Itono yarîhra ro mak nasî ceñepañem. Wohra marha nasî xîkîwî.

³⁴Roowo pono mak yepamnoyataw awemyawno komo roowo pono ponarono me thakwa maxe okwe. Kah yaka reha epamnoyataw awemyawno komo itono ponaro xa tak maxe okre, kekñe tî. Ero wa tî kekñe Xesus yîwya so.

Xesus Mohtopo Ponaro Cexpore Nasî

³⁵⁻³⁶On wara marha wîlkes awya so, kekñe xa hara tî Xesus tînpantanmekrî komo ya, kayaritomo yanton wara xa ehcoko. On wara naxe kayaritomo yanton komo kiñwañhe cexitaw so, yaw cetapickacho tak namruyaxe tponon komo. Potuhcexe marha tîramhan komo. Tosom komo toche tooto pitacho yenso noro mohtopo ponaro rma naxe. Noro mokyataw hara, knei knei knei ketaw tak metata poko yohno rma tak nahrunkexe yîhyaka.

³⁷Tawake naxe ero warai komo, kayaritomo yanton komo. Osom mokuhe tmohtopo ponarono me rma nêxamro ñeeñas okre. Ero ke Noro makîrha tak namruyasî yaw cetapickacho hara tponon ha. Yîwînkîra ehxapu komo tak ñeremanmekyasî. Noro rma tak ñetakesî yînahî kom hara eseresmachome so.

³⁸Kosope na moka kayaritomo tîmîn yaka, rakatawro na ananimaw, enmaporo na ananimaw. Ahcemaw na tmokyataw tmohtopo ponaro rma

ñeeñasî tanton komo. Tawake naxe noro yipu komo kayaritomo mohtopo ponarono komo. Ero ke noro yipu komo wa xa marha ehcoko amyamro.

³⁹Ahce wa katî nîike ceñepañem awya so? Ero yimaw xa men kmokyasî, nîike katî awya so? Pîra ro mak. Ero wa ketaw ha re cewke tak maxe noro mokrî ponaro. Awemyawno komo yarpura ro mak maxe yîwya.

⁴⁰Ero ke ero wa xa marha Tooto me Ewruwapu mohtopo ponaro ehcoko hara. Mokyas ha men noro. Orotto xa na mokyas, kahra rma awexitaw so mokyasî, kekñe tî Xesus yîwya so. Ero wa tî kekñe tîpanatanmekrî komo ya.

⁴¹Ero yinhîrî on wara takî tî kekñe Petru Xesus ya hara, Apa, anarî pokono wa mekatmo panatanmekno ritopo. Onoke warai komo xa mîpanatanmekî ero warai poko, kayaritomo yanton komo poko ha? Amna panatanmetopo mîn ha, miyan komo panatanmetopo rma katî mîn, mekatmo ha? kekñe tî Xesus ya.

⁴²On wara tî ñeyukyakñe Kporin komo, Takîhso ehcoko, yuwuñura marha ehcoko. Ero wa awexitaw so akayaritomon komo tak awifaxe so tîmîn yawno komo yenîñe me. Moxam tak men yînahmacoko amñe yînahmatopo me exitaw, kes awya so.

⁴³Tawake maxe okre akayaritomon komo mtapotachonho yawro ro awexitaw so. Amñe tak Noro mokyataw hara cewetîñe me aweñaxe so.

⁴⁴Yaaro tan wîlkesî, ero warai poko awexitaw so cemyawno yenîñe me tak awifaxe so miyan komo yenîñe me rma.

⁴⁵On wara tko na natu anarî kom hara kayaritomo yanton komo, cecmamtîkaxmu wara tak na nîhtînoyatu tkayaritomon komo. Ahcemaw na mokyas apapa, ketu mak na. Ero ke takrono komo tak na nîhyokyatu Noro yanton komo rma. Kîrkomo nîhyokyaxe, woosam komo marha. Ñeseresmetu mak na kica. Wok marha na ñeefatu twenîmso ro kica.

⁴⁶Ero ke Noro ponarora ro mak exitaw so men mokyasî kayaritomon komo. Ero kaamo po xa na mokyas, mînto kaamo xa na mokyas, kahra ro mak exitaw so mokyasî. Tmokuhe tak kacipara imo ke noro yipu pen komo namesî ro mak okwe. Tponarono pîn komo cheka tak ñexamro pen ñeñepes okwe. Ero wa tanton komo ñiifasî, cewetîñe pîn kom okwe.

⁴⁷Tîhyosom me tak naxe noro yipu komo okwe. On wara nasî kayaritomo ñexamro yîhyotopo poko, anarî komo rma re tkayaritomon komo mtapotarî ñencexe. Ero poko ehcoko, kacho ñencexe. Cetapickacho komo ponarora ro mak naxe. Nuwuñwaxe mak yîmtapotarî yewetîtopo poko. Noro yipu komo tak nîhyokyasî emapona roro oco.

⁴⁸Anarî komo reha entara thakwa naxe tkayaritomon komo mtapotarî, Ero poko men ehcoko, kacho yentara. Ero ke noro yipu komo nîhyokyasî rma ha re, wahra mak ha tko. Anarî ya tak on wara kes hara, tanton ya, Meñpono pîn poko kemyarîcesî meñpono pîn yentarî ke omtapotarî. Ero ke ero yipu poko esko amoro meñpono pîn poko, kesî.

Weronomano Ñiifasî Xesus

⁴⁹Taa, on wara marha wîlkes awya so, kekñe xa hara Xesus yîwya so, Roowo pona wehto yaŋmaxi wa kmokye oona. Orototo rma ero yipu yetahsî xe ro mak was okwe.

⁵⁰On wara tko wasî, cemicisom wara ka wasî. Oyemicitopo wara rma nas amñe oyerewîntopo. Expota wasî ero yipu yenaŋtîtopo ponaro.

⁵¹Etpoko tawake ciino riso wa mokyakñe Xesus, mîlketu na re opoko. Pîra ro mak okwe. Kicicme etpoko ciino riso xa matko kmokye.

⁵²On wara tak men naxe tooto komo amñe mîmo yawno komo, 5 exitaw ero re yaw. 3-înhîrî komo xera kfa tak naxe 2-înhîrî komo. Anarimaw 2-înhîrî komo xera kfa tak naxe 3-înhîrî komo hara. Ero wa men naxe okwe.

⁵³Ero wa xa marha naxe yîm komo hara, tumumuru komo xera rma naxe okwe. Ero wa xa marha naxe yumumuru komo hara tîm komo xera hara. Ero wa xa marha naxe yîson komo hara, cemsîrî komo xera naxe. Emsîrî komo marha naxe tîson xera hara. Tîmrerî pici xera marha naxe yîson komo. Ciiño yon xera marha naxe woosam komo. Ero wa naxe etîxera okwe, kekñe tî Xesus. Ero wa tî kekñe tînpantanmekrî komo ya.

⁵⁴Taa, ero yinhîrî on wara tî kekñe xa hara Xesus tîhyaka esenmexapu komo ya, Ahce wa mîlketu tuuna yewru yeeñataw awya so, oesce ñixa awomyataw ahce wa mîlketu? Tuuna mokya ham, mîlkeke tak. Yaaro ero wa mîlkeke. Mokyasî rma tuuna.

⁵⁵Suu ñixa aepenataw ocowo, Ocoro tak nai ham amñe, mîlkeke. Yaaro mîlkeke, ero wa tak nai ha.

⁵⁶Kîrwan wara cesenposom komo mak amyamro kica. Takîhso rma re maxe kaapu yentopo poko. Tuuna mokya ham, mîlkeke yaaro rma. Takîhso marha maxe roowo yentopo poko hara. Ahce kacho, Orototo ero wa xa Kaan ya kiitopo me tak nai ham, kahra mat hara okwe?

⁵⁷Ahce kacho awanme ro so rma yîhtînopîra mat hara okwe kîfwañhe awehtopo komo?

⁵⁸Anarimaw apoyino na nîrwona apoko ahce na yepethîkarî ke awya. Awahsîya na, awaŋa marha na kayaritomo yaka. On wara men esko awafataw, esama yaw rma awcetaw so akro esentakî. Ahri ka, kepemetîkesî rma oyakno yamoro ka, kasko yîwya yîrwomra tak ehtome apoko. Apoko yîrwonataw rma awaŋa xa hara men keñekañe yaka. Noro tak na awahsîpe porisia ya hara. Porisia tak na awahruya kahrutopo yaka.

⁵⁹Iito thakwa mas okwe epatakan me. Epethîkaxapu yepematîkache mak awya mepatakes hara, kekñe tî. Ero wa tî Xesus kekñe tîhyaka esenmexapu komo ya.

Awehtoponhîrî Komo Tak Poxunkacoko

13 ¹Taa, ero yimaw tak iito xatkeñe tooto komo Xesus yakro. On wara tî ketkeñe ñexamro yîwya. Karireia pono komo pen tî

waihkekñe Piratus okwe. Kaan ya tîmsom me tokuthîrî komo yakñipetaw rma ñexamro pen waihkekñe okwe, ketkeñe tî yîwya.

²On wara tî ñeyukyakñe hara Xesus, Ai ha okwe. On wara wîñkes awya so, ahce warai me ñexamro pen mîhtînoyatu, Piratus nwaihkatho kom ha? Kicicme ro mak xatkeñe ham ñexamro pen tpoyno komo yopo. Ero ke ñetwaiketkeñe okwe, mîñketu na?

³Pîra ro mak. Kicicme awehtoponhîrî komo poxunkara rma awexitaw so amyamro pen meero mîwaiyaxe okwe ñexamro pen wara xa marha, kekñe ti yîwya so.

⁴On wara marha tî kekñe yîwya so, Mînto Siroe po xa hara tooto pen waihyatkeñe 18 pen okwe. Mîmo ñemacakekñe kawno pen, yiipo so ñemacakekñe okwe. Ero ke waihyatkeñe. Ahce warai me mîhtînoyatu ñexamro pen yehtopo hara? Kicicme xatkeñe ham ñexamro pen anarî komo yopo, ahnoro Xerusaren pono komo yopo. Ero ke xa ñetwaiketkeñe okwe, mîñketu marha na ñexamro pen poko, kekñe tî Xesus.

⁵Pîra ro mak ha. Kicicme awehtoponhîrî komo poxunkara rma awexitaw so amyamro pen meero mîwaiyaxe ñexamro pen wara xa marha okwe, kekñe tî Xesus yîwya so. Ero wa tî kekñe.

Piiku Yepu Pokono

⁶Taa, ero yinhîrî tak anarî pokono wara tî ñekatîmyakñe hara Xesus yîwya so. On wara tî kekñe, Pahxa xakñe tînatkem. Uupa yati xakñe yînatîrî. Uupa chew tak ñiifakñe piiku yepu hara. Pahkî exiche tînatîrî yenso cekñe. Emapona cekñe piiku yeperîrî yenso. Okwe, epetara rma xakñe okwe.

⁷Ero ke tanton ya tak kekñe tînatîrî yenîñe ya, Epetara ro mak nai on ham okwe. Osorwaw tak nasî cimñipu omohtopo on yeperîrî yenso. Okwe, exihra ro mak nasî eperîrî okwe. Ero ke amakî kfa. Tohnaw mak nasî tan. Anarî mak ñekenkesî naatî kica, kekñe tanton ya.

⁸On wara tko ñeyukyakñe hara noro yanton, Apa, cewñe cimñipu xa hara ka ñetkukmape. Roowo ka wucukmaresî yîmîtwono. Poxuretopo marha wiifasî yîmîtkoso.

⁹Ero yinhîrî tak eperwataw, ñexpe. Epetara rma exitaw, taa, mamesî tak, kekñe yîwya, kekñe tî Xesus. Ero wa tî kekñe centañe komo ya.

Wooxam Yakîfwamachonho Kepokaretopo Po

¹⁰Taa, anarî kaamo po Xutew yesenmetopo yaw takî tî xakñe Xesus. Kepokaretopo po tî iito xakñe. Panatanmekno tî ñiifakñe.

¹¹Iito marha tî xakñe wooxam Kaan mîn yaw. Anarî me thakwa tî xakñe noro okwe. Tkatuhkem me thakwa tî xakñe. Yîhkantan me thakwa tî xakñe okwe. Worokyam yanme ero wa xakñe. Pahkî tî xakñe ero wa, 18 cimñipu tî.

12Noro yenîche takî tî nañikyakñe Xesus, Oona ka amoko, kekñe tî yîwya. Mokuche on wara tî kekñe yîwya, Aaci, Kîfwañhe tak mas hara, Awîrîmara tak nasî worokyam awîrîmañenhîrî, kekñe tî yîwya.

13Ero wa kache tak noro napeyakñe Xesus. Ero ke ero yimaw rma tî patawnonwakñe hara okre. Ero ke, Kîfwañhe ro mak Kaan nai ham okre, kekñe takî tî. Ero wa tî xakñe wooxam.

14Xutew komo yenmekñe tko tî nîrwonakñe kica, kepokaretopo po akîfwamano rîrî ke Xesus ya. Ero ke on wara tî kekñe noro esenmexapu komo ya, 6 kaamo mak nai ketapickacho komo. Ero warai po so mak amohcoko etakîfwamaposo ha. Kepokaretopo po reha mokuhra ro mak ehcoko etakîfwamaposo, kekñe tî yîwya so.

15On wara tko tî kekñe Kporin komo yîmtaka, Kîfwan wa cesenposom mak amoro kica. Ahce wa tko awoh komo miîfatu amyamro? Kepokaretopo po rma mexe awoh komo mîmhokexe wokpaxi aatome tak awya so. Ero wa kepokaretopo po rma paaka mîmhokexe, buhu marha.

16Soroso moso takîfwamapore ñeexi kepokaretopo po. Abraaw yepamtho moso wooxam. Satanas nîwîrîmatho me thakwa xakñe pahkî, 18 cimñipu okwe. Ero ke on po rma takîfwamapore ñeexi, kekñe tî Xesus Xutew komo yenmekñe ya.

17Ero ke nîtîtmamyatkeñe mak Xesus xatî pîn komo, eyuhtopo yîhtînopîra xatkeñe. Anarî komo reha tî nahwowatkeñe Xesus poko mefpono pîn komo. Miyan komo yakîfwamañe rma Moso okre, ketkeñe tî. Ero wa tî ketkeñe Xesus poko.

Kaan Maywen Me Kehtopo Komo Pokono

18Ero yinhîrî tak on wara takî tî kekñe hara Xesus iitono komo ya, Ahce wa xa nai kayaritomo me Kaan maywen me awehtopo komo awya so? Ahce warai kyam wekatîmya ero pokono? kekñe tî.

19Mostata yatho wara mak nasî. Pahxa mostata yatho ñiîfakñe tmararîyem tmararîn pona tînatîrî. Ero yinhîrî tak natîkwakñe. Kaw xa tak pofmamyakñe weewe me porin me tak ha. Ero yipu peremru pona tak torowo komo ñetahsîyatkeñe. Iina marha tak tîmîn ñiîfatkeñe. Ero wa xa marha nasî kayaritomo me Kaan yehtopo, kekñe tî Xesus.

20Ero yinhîrî anarî pokono warai tî ñekatîmyakñe xa hara Xesus. On wara tî kekñe, Ahce wa nai hara kayaritomo me Kaan yehtopo? Ahce warai kyam wekatîmya ero pokono hara? kekñe xa hara tî yîwya so.

21Puruma wahrututpamnotopo wara nas hara. Ero yipu ñesmekñe wooxam puruma cheka, 22 ritru cheka. Ero yinhîrî tak wahrututpamyakñe puruma ahnoro. Ero wa xa marha nasî Kaan maywen me awehtopo komo, kekñe tî Xesus iitono komo ya.

Kaan Yakrono Amna, Kañe Komo Porohkacho Ñekatĩmyasĩ Xesus

22 Taa, ero yinhĩrĩ tak esama yaw takĩ tĩ cekñe Xesus, Xerusaren yesamarĩ yaw. Ewto imo pore so tĩ cekñe, wahrai mko pore marha. Ewto po so cexitaw panatanmekño ñiifakñe.

23 On wara takĩ tĩ kekñe anarĩ ewto pono Xesus ya. Apa, atararo natu Kaan nakiřwamarĩ komo? Asakĩ mak katĩ nat okwe? kekñe tĩ yĩwya.

24 On wara tĩ ñeyukyakñe Xesus, On wara wĩikes awya, metata yaro cewomsom wara natu Noro nakiřwamarĩ komo. Amtaci xa mĩn metata.

Mefpora men naxe cewom xatĩ komo, ñehñetu makĩ tko okwe anarĩ komo. Ero ke, amtaci yaro oyewom xe ro mak wasĩ, kacoko yaaro xa.

25 Amñe tak mĩmo yosom nawomyasĩ, nahruyasĩ tak tĩmĩn metatan.

Ahruche mĩmo mkai mak tak maxe okwe. Ero poko tak knei knei knei mĩkexe metata poko. Apa, amna yaka ñhe thakwa ahrunkakĩ, mĩkexe ha re mĩmo yosom ya. On wara tko Noro aweyukyaxe so. Oyakrono pĩn me kihtĩnoyaxe so okwe, Ahtononhĩrĩ na amyamro, kesĩ tak Noro amtaka so, kekñe tĩ Xesus.

26 On wara tak mĩkexe yĩwya ero yimaw, Apa, awakro rma amna ñeseresmekñe, wok marha amna ñeefakñe awakro. Amna yewton po marha panatanmekno miifakñe, mĩkexe yĩwya.

27 Amtaka so tko Noro ñeyukyaxa xa hara, Pĩra ro makĩ, ahtononhĩrĩ na amyamro. Etocoko ohyai. Kicicitho pokono mak amyamro, kesĩ men okwe awya so.

28 Ero yimaw tak Kaan maywen komo meeñaxe iito yĩhyaw. Abraaw meeñaxe, Isake marha, Xako marha. Weronomano riñenho komo marha meeñaxe ahnoro. Ero warai komo meeñaxe Kaan maywen komo iito. Amyamro reha maxe ceñepesom me okwe. Ero ke mĩwracexe ro mak okwe, mĩyokrececenwaxe marha okwe.

29 Mehxa mehxa warai komo tak mokyaxe amñe Kaan maywen komo yĩhyaw ceseresmachome so. Resce ñixan komo mokyaxe, oesce ñixan komo marha, nohce ñixan komo mokyaxe, suu ñixan komo marha. Ero warai komo mokyaxe amñe Kaan maywen komo.

30 On wara tak naxe ero wa mohxapu komo, esemtaka tak naxe anarĩ komo yakro. Poturme tak naxe anarĩ komo mapitawno me ehxapunhĩrĩ komo. Mapitawno me tak naxe anarĩ kom hara poturme ehxapunhĩrĩ kom hara. Ero wa tak naxe amñe, kekñe tĩ. Ero wa tĩ kekñe Xesus iitono komo ya.

31 Taa, ero yimaw tak Parisew komo takĩ tĩ mokyatkeñe Xesus yaka. On wara tĩ ketkeñe yĩwya, Ai, miya men etok ha anarĩ rowon pona. Awaihka xe tĩ nai Eroces okwe, ketkeñe tĩ.

32 On wara tĩ kekñe Xesus yĩwya so, Rokohci warai mak mĩk kica Eroces. On wara xa matko katatko yĩwya, On wara tĩ nĩke Xesus awya, Worokyam cokorĩ ka

wenepesî, akiřwamano marha ka wiifasî. Oroto wiifasî, pahxaxa marha wiifasî, mîk ha mehxaŋ po tak ñex ha. Witihkesî tak ero po, kesî Xesus, kacoko yîwya.
³³Ero ke oyemyawno poko ka was oroto, pahxaxa marha, mîk ha mehxaŋ po marha. Amñe tak kwaihyasî Xerusaren po. Weronomano riñe pen komo waihtopo mera thakwa nas anarî ewto mko. Xerusaren mak nasî noro yipu komo waihtopo me, kekñe tî. Ero wa tî kekñe Xesus yîwya so.

Xerusaren Pono Komo Pîñin Yaw Nîwrasesî Xesus

³⁴Ero yinhîrî tak on wara kekñe Xesus, Ai Xerusaren pono komo, Xerusaren pono komo okwe. Aweronomañenhîrî pen komo waihkañenho mak amyamro okwe. Ahyaka so oñeñepetho komo metapetkeñe okwe toh ke. Akurunpe xe so cma re wîxakñe emapona. Kapikara yon nañikyasi tîmxîkrî taporî mamaka yukurunpetome, ero wa xa marha akurunpe xe wîxakñe Ow hara. Ohyaka tko amoku xera ro mak mîxatkeñe okwe.
³⁵Ero ke pohra tak men nasî awewtonthîrî komo amñe. Enko xe amñe. Ow tak menîhkayaxe okwe. Amñe mak Ow meeñaxe hara. Kîřwan Mîkro okre Kporin komo yanme tmohsom, kañe me awexitaw so mak tak Ow meeñaxe hara, kekñe tî, Ero wa tî kekñe Xesus Xerusaren pono komo ya.

Akiřwamano Ñiifasî Xesus Kepokaretopo Po Rma

14 ¹Taa, ero yinhîrî tak Xesus takî tî cekñe Parisew komo yenîñe mîn yaka eseresmaxi. Kepokaretopo po tî cekñe. Taa, iito marha xatkeñe Parisew yakrono komo yaake. Ñexamro takî tî Xesus ñentîketkeñe.
²Iito marha tî xakñe anarî hara. Tîkrîkrîñem tî mîk xakñe okwe. Xesus yeepataw tî xakñe.
³Ero ke on wara takî tî kekñe Xesus Moises nmewretho pokono komo ya, Parisew komo ya marha, Ahce wa tko nîike kpanatanmetopo kepokaretopo poko? Okoh komo takîřwamapore rma kepokaretopo po yiixe awexitaw so, nîike katî? kekñe tî yîwya so.
⁴Tîi ketkeñe makî tî. Eikura ro makî tî xatkeñe. Ero yinhîrî amorî poko takî tî tîkrîkrîñem nahsîyakñe Xesus. Nakiřwamekñe takî tî okre. Yîkrîkrîmra takî tî xakñe. Ero yinhîrî takî tî ñeñepekñe hara.
⁵Ero yinhîrî tak on wara tî kekñe Xesus iitono komo ya, Ahce wa matu amyamro ewtarî yaka awoh komo yepîrketaw buhu pen, paaka pen ananimaw? Kepokaporetopo po rma epîrketaw ahce wa matu? Anmîra katî matu yohno? kekñe tî yîwya so.
⁶Nîitîmamyatkeñe makî tî. Camkî thakwa makî tî xatkeñe Xesus yeyuhtopo poko. Ero wa tî xatkeñe.

Anarî Komo Xawayakan Me Mak Cesehtînopore Nasî

⁷Ero yinhîrî tak ceseresmayem komo takî tî ñeeñakñe Xesus. Parisew nañikîtho komo tî. Mîîmo yaka cewomuche so tapon komo takî tî

meñeketkeñe. Kifwan makî tî meñeketkeñe tapon komo, yaana komo yapon. Ero wa tapon komo meñekarî tî ñeeñakñe Xesus. Ero ke takî tî anarî pokono warai ñekatîmyakñe yîwya so ñexamro panatanmetopo.

⁸On wara tî kekñe yîwya so, On wara na matu ananimaw so erewusmano na ñiifa apoyino, tumumuru pitatopo yimawno me tî ñeseresme.

Awañikya na aweseresmachome. Ero ke iina awcetaw so eseresmaxi ahce warai pona meremetu awapon komo pona? Kyopono yapon pona xa eremara ro mak cexpore nasî. Mokya ha men anarî hara añihxapu xa marha. Ayopono me cehsomu ñhe na mîk.

⁹Noro yipu mokuche awañikñenhîrî komo men mokya ahyaka. On wara ñîke awya, Moso yapon tîmko awaponthîrî, ñîke awya. Ero ke tîhyapamso tak mîcesî miya eremaxi yîxawyakan komo yapon pona tak okwe.

¹⁰On wara xa ehcoko ha ke eseresmaxi awañikyataw so, iitono komo xawyakan yapon pona ka eremacoko. Ero yinhîrî tak na mokya awañikpoñenhîrî komo ahyaka. Awya tak ñîke on wara, Oyakno, xiya ñhe amok ha kyopono yapon pona ñhe eremaxi, ñîke awya. Ero ke tîyopono komo wara tak aweñatu aweseresmayem komo.

¹¹Ero wa xa marha nasî Kaan hara apoko so, kyopono xa ow ha, kañe me awexitaw so, kîxawyakan me tak awenpexe so okwe. Kîxawyakan me awesenpetaw so reha kyopono me so xa matko tak awenpexe so Kaan, kekñe tî. Ero wa tî kekñe Xesus ceseresmayem komo ya.

¹²Ero yinhîrî takî tî on wara kekñe Xesus tañikñenhîrî ya, On wara wîlkes awya oyakno, erewsî na miifa xa hara amñe. Ero yimaw ahce warai komo mañikya eseresmaxi? On wara wîlkes awya, aaxatî komo añikîra esko, awakno komo marha, ayanan komo marha, tupurantayem komo marha. Ero warai komo añikîra ro mak esko. Noro yipu komo yañikyataw rma awya ñexamro makîrha tak na awañikya hara amñe aweseresmachome marha takro so. Tañihtoponhîrî komo yepetho me rma na awañikya.

¹³On wara xa esko, erewusmano ciifataw awya yupurantamnî komo xa añihko eseresmaxi. Apohnî komo marha, yîhrepun komo marha, ewuhnî komo marha. Ero warai komo xa añihko.

¹⁴Noro yipu komo wakretaw awya, awakreñe me marha nasî Kaan hara. Esepanpîra ro thakwa mak naxe noro yipu komo anañikîthîrî komo. Ero ke Kaan xa tak ero yipu yepetho nîmyas awya amñe takîhsom komo pakacho po, kekñe tî. Ero wa tî kekñe Xesus tañikñenhîrî ya.

Anarî Pona Ketkurunpetopo Pokono Ñekatîmyasî Xesus

¹⁵Taa, Xesusu mtapotarî yentache on wara takî tî kekñe iitono, Xesus yeseresmayemu rma, Tawake xa tai ham okre amñe Kaan yewton po keseresmetaw tak, kekñe tî.

¹⁶On wara tko tí ñeyukyakñe Xesus, Pahxa tupurantayem xakñe. Erewsî ñiifakñe noro, meŕpora ro mak. Amohcoko amñe eseresmaxi, kekñe tak tpoyno komo ya. Meŕpono pîn komo ya ero wa kekñe.

¹⁷Amñe tak erewsî ciitîkache tanton ñeñepekñe añikno riso. Pahxa weronomaxapu komo tak nañikpekñe yîwya. Amohcoko takî. Ñetake tak ha tí erewsî, kaxi tí cekñe.

¹⁸Pîra ha tí okwe. Ahce na pona makî tí ñetkurunpetkeñe okwe. Omararîn thakwa wahsî. Ero ke enso kîwcesî, kekñe anarî tañikñe ya. Mokuhra tí nai ha, kasko men aweñepeñenhîrî ya.

¹⁹On wara kekñe anarî hara, 5 waponko paaka taknoye re cehsom. Ero ke enso kîwcesî. Mokuhra tí nai ha, kasko men aweñepeñenhîrî ya, kekñe noro hara okwe.

²⁰Opici ñe ro wahsî ow. Ero ke mokuhra wasî, kekñe tí anarî xa hara okwe. Ero wa so tí ketkeñe ahnoro mak okwe.

²¹Ero ke ceñepeñenhîrî yaka tak cekñe hara añikno riñenho. Mokuhra so tí nat okwe, kekñe tí yîwya. Ero ke nîrwonakñe takî tí erewsî mîtîn. On wara tí kekñe tanton ya, Yohnno etok hara esama yaw so. Ewto pore so marha etoko, cewyarono komo yari so marha etoko. Eñexa tak ekno cirko. Yupurantamnî komo ehta, amohnî komo marha, ewuhnî komo marha, yîhrepun komo marha. Ero warai komo ehta, kekñe erewsî mîtîn tanton ya.

²²Ero ke noro yîpu komo tak ñekyakñe. Ekîche on wara tak kekñe ekñenhîrî ceñepeñe ya, Apa, wek ha re amtapotachonhîrî yaw roro. Eken keñe rma tko nai amîn, kekñe yîwya.

²³Taa, etoko xa hara esama yaw. Peen chere marha etoko. Iito so tooto yeeñataw awya ek ha ohyaka. Anmenkera so rma ek ha. Yaake eeko tawronohkatîkaxi cehso ro omîn.

²⁴On wara wîlkes awya, oñetakatho poko eseresmara ro mak men naxe yihcîrî me añihxapu komo reha, kekñe erewsî mîtîn, kekñe tí Xesus. Ero wa tí kekñe ceseresmayem komo ya.

Xesusu Npanatanmekrî Me Kehtopo Pokono

²⁵Ero yinhîrî tak Xesus takî tí cekñe hara esama yaw. Tooto pen marha tí cetkeñe Noro yakro meŕpono pîn komo xa hara. Esama yaw rma takî tí Xesus ñetaknamekñe takro tmohsom komo wece. On wara tí kekñe yîwya so,

²⁶Oyakrono me amoku xe na matu. Ero wa amoku xe awexitaw so on warai komo tîpînînapore nasî, aamo komo, anocwan komo, apici komo, amxîkrî komo, awakno komo, awepeka komo. Ero yîpu komo yîpînînkara awexitaw so onpanatanmekrî mera maxe okwe.

²⁷On wara marha cexpore nasî, anarîrî ro komo tahsîpore nasî tpanaxkem. Owenari roro tmohsom me marha cexpore nasî. Ero wa exihra awexitaw so onpanatanmekrî mera ro mak maxe okwe.

²⁸Ahce wa xa matu mîmo ciri xe awexitaw so kawno ha? On wara xa maxe, meremexe cokorî ha ka ciitopo yepetho yukuknomachome. Ecenarî xa nai ham opurantan mîmo ciitopo yepemacho, kachome ika wukuknomesî, mîkexe.

²⁹Apurantan komo ka yukuknomara awexitaw so ñenahca na okwe. Mapata mak na miifat okwe. Mîmo xa ciitîkara rma na mat okwe apurantan komo yenatîrî ke. Ero ke mapatatho yenîche tak apoyino komo ya amê ñewrexe tak apoko so.

³⁰On wara kexe, Tîmînî cma re moso ñiire ha re. Ciitîkara rma tko ñehxe ham okwe, kexe mak tak apoko so okwe.

³¹Taa, ahce wa natu kayaritomo kom hara awya so? Anarî komo yakro etafmaxi tîto xe cexitaw kayaritomo ñeremesî cokorî kapu. Tmaywen komo yakro ka ñesencesî. 20.000 mîkyam kopi kwaparî maywen komo. 10.000 makî reha kîwyam okwe. Kafpe ma re tatu? kacho poko ka ñesencexe.

³²Pîra men taxe okwe, ñexamro yafmara men taxe okwe, ketaw reha tko mooxe rma exitaw so waapa komo tmaywen tak ñeñepesî yîhyaka so yîrwoxinkaxi. Ahce tî nîmya amna kayaritomom awya so etafmara ro mak awehtome so amna yakro, kañe ñeñepesî tmaywen komo. Ero wa natu.

³³Ero ke ero wa xa marha ehcoko amyamro hara, onpanatanmekrî me awexi xe awexitaw so awemyawno komo takî yîpînînkacoko. Ayanan komo marha yîpînînkacoko. Ero yipu ahnoro yîpînînkara awexitaw so onpanatanmekrî mera ro mak maxe okwe, kekñe tî Xesus.

³⁴On wara marha tî kekñe yîwya so, tpoxxe nasî yîmîtî okre. Epoxunkache tko ahce wa thakwa re tîtpoxuret hara kotî komo?

³⁵Kicicme mak nasî kica epoxunkaxapu. Roowo pona afmara tasî. Yukpurukpuruntho pona afmara marha tasî. Miya kfa mak tafmesî mooxe. Ero wa wîlkes awya so. Omtapotarî men entacoko entañe me awexitaw so, kekñe tî. Ero wa tî kekñe Xesus takro tmohsom komo ya mefpono pîn komo ya.

Tacixapu Pokono Ñekatîmyasî Xesus, Opefa Pokono

15 ¹Taa, ero yinhîrî tak anarî komo takî tî mokyatkeñe Xesus yaka. Kayaritomo purantan yahsîne komo, kicicitho komo meero, ero warai komo tî mokyatkeñe. Xesusu mtapotarî yentaxi tî mokyatkeñe.

²Noro yipu komo takî tî ñeeñatkeñe Parisew komo, Xutew panatanmetopo mewreñe komo marha. Ero ke takî tî Xesus nîwîryaketkeñe. On wara tî ketkeñe Noro poko, Kicicitho komo xatî Moso kica. Ñeseresmesî kica akro so, ketkeñe tî Noro poko.

³Ero ke anarî pokono wara takî tî ñekatîmyakñe Xesus yîwya so. On wara tî kekñe,

⁴Ahce wa kyam awoh komo miifatu amyamro opefa yosom komo? 10 exitaw awoh komo, noronhîrî yehcamnopuche tak anarînhîrî pen cewñe mak, ahce wa tak mat ha? 99 komo ka mînomyaxe iito rma pohnîntaw. Ehcamnnoxapu yeposo tak mîcexe censo ro tak ha.

⁵Enîche tak amotaw so tak mekyaxe hara mîmo yaka hara. Tawake tak maxe enîrî ke awya so.

⁶Amîn yaka amokuche so hara amîtwono komo tak mañikyaxe, yiixe awehtopo komo marha. Oyakro ahwotatamcoko, mîkexe tak yîwya so. Oyokutho wenwo hara okre opefa pen, tacixapunhîrî pen, mîkexe.

⁷Ero wa xa marha nahwowaxe kah yawno komo cewñe mak exitaw kicicme cehtoponhîrî poxunkañe. Nahwowaxe rma re takîhsom komo poko reha, ero warahra nhe hatko, yînpoxunkarî exihtorî ke hara.

Exepeyu Pokono Ñekatîmyasî Xesus, Ehcamnnoxapu Pokono,

⁸Taa, anarî pokono warai xa hara wekatîmyas awya so, kekñe takî tî Xesus yîwya so. Ahce wa natu wooxam kom hara exepeyun komo yehcamnopuche cewñe mak, 10 yaknonho? Weeyu tak potuhcexe. Mîmo marha naiwexe. Ero wa ñepofatu miya so ro mak cexepeyunthîrî komo censo ro tak.

⁹Enîche tak tîmîtwono komo nañikyaxe, yiixe cehtopo kom ha. Oyakro ahwotatamcoko, kexe tak yîwya so. Oyexepeyuntho wenwo hara okre ehcamnnoxapunhîrî, kexe yîwya so.

¹⁰Ero ke on wara wîkesî xa hara awya so, nahwowaxe xa Kaan yancun komo. Ero wa naxe cewñe mak exitaw kicicme cehtoponhîrî poxunkañe, kekñe tî. Ero wa tî kekñe Xesus tîhyaka mohxapu komo ya.

Tîim Yai Toxapu Pokono Ñekatîmyasî Xesus, Kañpamxan Pokono

¹¹Ero yinhîrî on wara tî kekñe hara Xesus yîwya so. Pahxa tooto xakñe. Asakî xakñe yumumuru.

¹²On wara xakñe mahtîkîthîrî, tîim yakro nîmtapowakñe, Apa, kekñe, awaipuche amñe awemyawnonhîrî raconho tak wahsîyasî. Orototo rma tko onahsîrî yahsî xe wasî awaipîrarî rma ha ka. Ero yipu cma re mîmyas owya oroto, kekñe tîim ya. Ero ke cemyawnonhîrî nîraconkekñe yîim. Yîraconhîrî tak nîmyakñe mahtîkîthîrî ya, yîraconhîrî nîmyakñe poturu ya hara.

¹³Asakî ro enmapuche tak cemyawno ñenkayakñe mahtîkîthîrî kumixi yaka. Enkapuche tak mooxe cekñe anarî komo rowon pona. Iito cexitaw wara ro makî tî kekñe okwe. Wooxam poko xakñe, kawaxiyem poko marha. Tupurantanthîrî nukuhrekñe ro mak okwe. Ero wa xakñe noro okwe, kañpamxan.

¹⁴Taa, yupurantanthîrî yirihtîkache tak on wara tak xakñe iitono komo mararîn, atîhtara tak xakñe okwe. Rooma poko thakwa xatkeñe iitono komo ahnoro. Noro pen meero nîromanakñe.

¹⁵Iito xakñe kuuxi ke tokyem. Noro yaka tak cekñe. On wara kekñe yîwya, Ahyaw cma oyetaipicka xe wasî onahrî yepetho, kekñe. Ero ke noro tak nantomekñe tok nahmacho poko. Woskara po xakñe kuuxi, iyoku. Ero ke iina cekñe yînahmaxi.

¹⁶Maara warai ke nînahmekñe kuuxi. Rooma poko ro mak tî xakñe kaŕpamxan. Kuuxi naputho yapu xe ro mak tî xakñe rooma ke thakwa. On ha anahrî, kahra ro makî tî xatkeñe iitono komo yîwya.

¹⁷Amñe tak on wara takî tî noro ñesehtînoyakñe, Apapa yaw naxe yaake epethîrî pona cetpickaxmu komo. Turke cma naxe ñexamro oroto. Ñetîmcesî rma iyuru komo. Ow penî reha kwaihyasî ro mak okwe rooma yaka.

¹⁸Ero ke apapa yaka tak kîwces hara. On wara wîlkesî yîwya, Apa, kicicme ro mak wîxakñe kica apoko, kah yawno poko marha, wîlkesî.

¹⁹Ero ke, Omumuru moso, kacho mera tak na wai awya. Awanton me kyam mak tak ow cirko, wîlkesî tak apapa ya, kekñe tî kaŕpamxan.

²⁰Ero ke tîm yaka tak cekñe hara. Mooxe rma ka exitaw tumumuru ñeeñakñe yîm. Yîpînin yaw xa xakñe. Kaŕpe tak cekñe yîhyaka. Nîpîmîmiyakñe tak, ñewcokekñe marha. Ero wa tî xakñe yîm tumumuru poko.

²¹On wara kekñe kaŕpamxan tîm ya, Apa, kicicme ro mak wîxakñe kica apoko, kah yawno poko marha. Ero ke, Omumuru moso, kacho mera tak na wai awya, kekñe yîwya.

²²On wara tko kekñe yîm tanton komo ya, Poono ehta yohno kîfwan xa. Moso ya tak amrupoko. Oyamoyeknarî marha yumunko amorî pona. Yîhtarî marha ehta.

²³Paaka xîkrî marha ehta yupurukrexapu. Paraxkacoko, yupucoko marha. Ceseresmacerî tak moso poko kahwotachome so, kekñe yîm.

²⁴Waixapu wa mak xakñe moso okwe omumuru. Pakaxapu wa tak nas hara okre. Ehcamnoxapu wa marha xakñe okwe. Ceeñaxe tak hara okre. Ero ke nahwowatkeñe noro yawno komo yumumuru mokrî ke hara.

²⁵Taa, ahwowataw so mararî po ka xakñe anarî hara yumumuru, poritomo ha. Ero yimaw tak mîmo wece mokyakñe hara. Mîmo pahnokache waano tak ñencekñe, manîmtoyo komo marha ñencekñe.

²⁶Ero ke tîm yanton nañikyakñe. On wara tak kekñe yîwya, Ai, ahce poko matu iito mîmo yaw? kekñe yîwya.

²⁷Awakno takî tî moko hara, kekñe yîm yanton. Ero ke paaka xîkrî yupurukrexapu paraxkapo aamo amna ya tawake cexirî ke awakno mokrî ke hara. On wara nîlka, kîfwañhe tak moko hara omumuru kaŕpe rma. Ero ke tahwotacerî, nîlka aamo, kekñe yîm yanton yîwya.

²⁸Ero yipu yentache nîrwonakñe tak poritomo. Mîmo yaka tohra rma xakñe okwe. Ero ke yîm ñepatakekñe tumumuru yakro yîmtapotaxi. Ahce kacho mokuhra mai? Amoko rma ha ahwotaxi amna yakro, kekñe yîwya.

²⁹On wara tko noro ñeyukyakñe tîmî mtaka, Yaa ke cimñipu ketapickai awemyawno poko. Oyantometa awya awanwekîra ro mak wehxe mehxa ro. Noro yipu rma kootu xîkîtho tîmîhra mîxakñe owya oyahwotachome oyakrono komo yakro.

³⁰Oroto tak moko noro amumuthîrî kica. Apurantanthîrî yukuhreñenho mîkro kica mîk hak wooxam komo poko, kîrî pohkañe ro komo poko kica. Noro yipu mokuche rma paaka xîkîtho mîparaxkapo awahwotachome, kekñe poturu tîm ya.

³¹Okopuci, kekñe hara yîm yîwya, ohyaw roro masî amoro reha. Awemyawno me rma nasî oyemyawno ahnoro.

³²Tahwotapore rma tko nas ha awakno poko, tawake cexpore nasî mokrî ke hara. Waixapu wa mak xakñe okwe. Pakaxapu wa tak nas hara okre. Ehcamnoxapu wara marha xakñe. Oroto ceeñas hara. Ero ke tahwotapore nasî noro mokrî ke, kekñe yîm poritomo ya, kekñe tî Xesus. Ero wa tî kekñe Xesus tîhyaka mohxapu komo ya.

Puranta Pokono Ñekatîmyasî Xesus

16 ¹Taa, ero yinhîrî tak tînpatananmekrî komo mak takî tî panatanmekyakñe Xesus. On wara tî kekñe, Pahxa tî xakñe tupurantayem. Noro yemyawno yenîñe marha xakñe. Kicicme tko tî ñencekñe cemyawno yenîñe yehtopo. Awemyawnonhîrî makî tî noro nukuhre okwe, kacho tî ñencekñe tupurantayem.

²Ero ke cemyawno yenîñe tak nañikyakñe. On wara kekñe yîwya, Kicicme wences okwe awehtopo. Ero ke oyemyawno tak yukuknomakî ahnoro. Yukuknomache awya yukuknomacho tak mewreko karita yaka oñenîrî. Ero yinhîrî tak etoko. Oyemyawno yenîñe me exihra tak esko, kekñe tupurantayem cemyawno yenîñe ya.

³Ero ke on wara tî ñesehtînoyakñe emyawno yenîñe, Ahce poko tak wai okwe? Oyeñepesî tak okwe oyapickañenho. Roowo katî wahce onahrî yepetho? Pîra thakwa was okwe. Cehsamaxmu me makî katî wai mîk hak poko? Pîra marha was okwe, kîhyapamyasî kopi.

⁴On wara kyam wasî, anarî komo natu noro maywen, Amñe kepemesî, kañe komo yîwya. Noro yipu komo tak wakresî, owakrechome ñexamro hara amñe. Oyantomañe yemyawno yenîñe mera oyexiche tak oyetarî tak ñenpeke ñexamro tîmîn komo yawno rma, kekñe tîhnaw.

⁵Ero ke tupurantayem maywen komo tak nañikyakñe, Amñe kepemesî, kañenhîrî komo ahnoro. Anarî mokuche on wara kekñe yîwya, Atî wicakî apapa yewmyawnonho mepethîkai amoro? kekñe yîwya.

⁶Nnn, katî wepethîkai ow. 3.000 ritru wepethîkai okwe, kekñe noro. Taa, kekñe emyawno yenîñe, oona ka eremakî. Akaritan yaka tak mewreko 1.500 ritru wicakî mak ero yipu yepethîkacho tak nai ha, kacho. Ero ke ero wa kacho mewrekñe katî yepethîkañenho.

⁷Ero yinhîrî anarî mokyakê hara tupurantayem yemyawnonho yepethîkañenho hara. Amoro hara, kekê emyawno yenîñe yîwya, atî wicakî mepethîkai amoro? kekê yîwya. Puruma yatho wepethîkai owî reha 3.000 ritru wicakî mak ero yipu yepethîkacho tak nai ha, kacho, kekê yîwya hara. Ero wa so kekê tupurantayem yemyawno yenîñe ahce na yepethîkañenho komo ya.

⁸Ero yinhîrî tak ero wa mewreopotoponhîrî takî tî ñencekê tupurantayem. Ero ke on wara kekê cemyawno yenîñe ya, Ai ha, kekê, takîhso rma mai ham, kekê tî yîwya cemîknoñenhîrî ya rma, kekê tî Xesus. Ero warai tî ñekatîmyakê yîwya so. Taa, on wara takî tî kekê xa hara Xesus yîwya so, takîhso ñhe naxe roowo pono ro komo orotono komo poko. Weeyu pono ro komo yopo ñhe naxe takîhso noro yipu komo poko.

⁹Ero ke wakreno ciicoko apurantan komo ke aaxatî komo me tak ehtome so. Akicicireñe komo me nasî puranta okwe. Ero ke ero yipu rma tímcoo mîk hak ya aaxatî me tak ehtome so. Ero yinhîrî tak apurantan komo yenatîche tak awetarî komo ñenpece anwakrethîrî komo awya so. Eroromero tak yîhyaw so maxe tímîye, tînahke marha, kekê tî Xesus tînpantanmekrî komo ya.

¹⁰On wara marha wîikes awya so, kekê xa hara Xesus yîwya so, emîknono cîrihra ro mak awexitaw so asak man poko, emîknono cîrihra marha maxe mefpono pîn poko hara. Emîknono ciifataw reha awya so asak man poko, emîknono marha miifaxe mefpono pîn poko hara.

¹¹Kicicitho me ahsîxapunhîrî mîn anarimaw puranta. Ero yipu poko rma cesemîknosom me awexitaw so onoke ma re nîmya awya so yaaronso xa tak awemyawno, cepethîkem xa tak. Tîmîhra ro mak naxe okwe.

¹²Cesemîknosom me awexitaw so anarî komo yemyawno poko onoke xa ma re nîmya awya so awemyawno ro komo tak. Pîra okwe, tîmîhra ro mak naxe okwe.

¹³Asakî awantomañe komo exitaw mehñexe ro mak okwe ewetîtopo poko. Anarî xe mak maxe, anarînhîrî xera men maxe okwe. Anarî ponaro xa maxe. Anarînhîrî mîwîrîyakexe okwe. Ero wa thakwa maxe asakî awantomañe komo exitaw. Ero ke on wara men maxe, puranta ponarono me xa awehtîketaw so, Kaan ponarono me exihra thakwa maxe okwe, kekê tî Xesus. Ero wa tî kekê tînpantanmekrî komo ya.

Parisew Komo Mtaka Ñeyukyasi Xesus

¹⁴Taa, ero yimaw iito marha tî xatkeñe Parisew kom hara. Ñexamro marha tî ñencetkeñe Xesusu mtapotarî tpanatanmecho kom ha. Poxumra ro makî tko tî ñencetkeñe. Ñetaporetkeñe makî tî kica Xesus poko puranta xatî me cexirî ke so.

¹⁵On wara tko Xesus ñeyukyakñe yîmtaka so, Kîfwanî ro mak amna okre, kañe mak anyamro tooto komo ñentarî me mak okwe. Aropotarî komo rma tko ñeeñasî Kaan. Tooto warahra nasî Noro. On wara kexe tooto komo reha, puranta mak tahsîpore nas okre, kexe. Pîra ro mak, kesî reha Kaan. Kicicme maxe kica ero ponaro mak awexitaw so, kesî Noro reha.

¹⁶Pahxa ka Moises pen nmewretho mak xakñe panatanmekno ritopo me. Ero yinhîrî tak weronomano riñe pen komo mtapotarî marha ka xakñe panatanmekno ritopo me. Xuaw reha tak ñihciyakñe Kaan maywen me awehtopo komo poko panatanmekno ritopo me hara. Ero ke Kaan maywen me cexi xe tak naxe tooto komo ahnoro.

¹⁷On wara tko wîlkes awya so, ñehcamnoyasî rma roowo pen amñe kaapu pen marha, aphecame me ñehcamnoyasî. Pîra reha nasî Moises pen nmewretho. Ehcamnopîn me ro mak nasî ero reha, cewñe mewru rma ciki ehcamnopîra nasî.

¹⁸On wara marha wîlkes awya so, Apici komo yai awetowyataw so anarî yahsîtome hara, apici pîn pokono ro wara rma maxe okwe. Ciiñonhîrî yai etowxapu ahsîra marha ehcoko apici komo me. Noro yipu yahsîyataw rma awya so kicicme men maxe apici komo yai rono me rma kica, kekñe tî. Ero wa tî kekñe Xesus Parisew komo ya.

Wehto Imo Pokono Ñekatîmyasî Xesus

¹⁹Taa, ero yinhîrî tak tî on warai ñekatîmyakñe hara Xesus. On wara tî kekñe. Pahxa xakñe tupurantayem. Kîfwan xa xakñe noro ponon okre, tîswayem. Riiñu kahxapu marha tî xakñe, kîfwanî ro riiñu. Cepethîkem marha xakñe yînahîrî enmafatîxera.

²⁰Taa, noro mîtwo xakñe yupurantamnî hara okwe. Rasaru mîk xakñe noro yosotî. Ereh keñarî xa mîk xakñe oko. Noro ñekyatkeñe iitono komo tupurantayem mîn potaka. Iina tak noro ñeremanmekyatkeñe.

²¹Xapari mokyakñe noro yekrekrî yemeso. Nîromanakñe thakwa okwe. Tupurantayem nahrî pupuntho yapu xe mak xakñe emarakaxaputho.

²²Ero yinhîrî tak yupurantamnînhîrî pen waihyakñe. Waipuche noro naafatkeñe ancu komo Abraaw mîtkoso. Ero yinhîrî tupurantayemînhîrî pen makîrha tak waihyakñe hara. Noro yokoputho tak nahruyatkeñe iyananînhîrî komo roowo cheka. Ero wa xatkeñe.

²³Taa, wehto imo ywaw tak xakñe oco tupurantayemînhîrî pen. Iito cexitaw tak ñesewyañakñe. Mooxe tak ñeeñakñe Abraaw. Rasaru marha ñeeñakñe Abraaw mîtwo rma.

²⁴Ero ke Abraaw ya tak kekñe kañe, Apa Abraaw, opînîn yaw ñhe thakwa esko, Rasaru cma re meñepes ohyaka. Tamorî ka nukpepe tuuna kwaka oñuru wotmerecho. Ñerewasî ro mak oco on wehto, kekñe tupurantayemînhîrî.

²⁵Okopuci, kekñe Abraaw yîwya, pahxa awehtoponhîrî komo yîhtînoko hara. Waipîra ka awexitaw mesewakomekñe. Cerewîmtopo poko makî reha xakñe moso Rasaru. Orotu tak cerepore nasî moso. Amoro tak merewas hara emtaka.

²⁶On wara marha nas okwe, arenarî imo nasî okwe kyotaw so iitono ro kwahkotoñe komo. Watohra ro thakwa mak naxe tantono komo ahyaka totohme so. Amyamro marha watohra thakwa maxe xiya hara amna yaka amohtome so hara, kekñe Abraaw yîwya.

²⁷Ai okwe, kekñe tupurantayemînhîrî. Ero ke on wara xa tko wîlkes awya Apa, Rasaru cma re meñepesî apapa pen yanan komo yaka.

²⁸Iito naxe 5 oyakno komo okwe. Ñexamro weronomañe me cma re noro meñepesî mokuhra ro mak ehtome so oona kerewîmtopo cheka oco, kekñe tupurantayemînhîrî Abraaw ya.

²⁹On wara ñeyukyakñe Abraaw yîmtaka, Moises pen nmewretho rma tko nasî yîhyaw so, weronomano riñe pen komo nmewretho marha. Ero wa nasî yîñenîrî komo, weronomacho kom ha. Ero rma ka ñencowpe, kekñe.

³⁰Pîra okwe Apa, kekñe tupurantayemînhîrî pen, waixapunhîrî xa cetaw yîhyaka so cehtoponhîrî komo tak poxunkexe, kekñe yîwya.

³¹Pîra rma naxe okwe, kekñe tak Abraaw yîwya, Moises pen nmewretho ponarora cexitaw so, weronomano riñe pen komo mtapotarî ponarora marha cexitaw so waixapunhîrî mtapotarî ponarora marha naxe. Ero wa men naxe okwe, kekñe Abraaw tupurantayemînhîrî pen ya, kekñe tî Xesus. Ero warai tî ñekatiñyakñe.

Mîn Hak Poko Kpanatanmetopo Xa Hara

17 ¹Taa, ero yinhîrî tak tîpanatanmekrî komo tî panatanmekyakñe xa hara Xesus. On wara tî kekñe yîwya so, On wara naxe anarî komo, kicicme naxe tooto komo poyero. Ero wa thakwa naxe anarî kom okwe. Cemetanmesom me xa thakwa naxe okwe yikicicireñenhîrî komo.

²Wara ñhe re nasî noro yipu pen tuuna imo kwaka cetañmetaw toh ke cexewnawnoi, knahrî yapikmotopo ke ha. Miya xe xa tko cemetanmesom me nasî cewñe mak moso yipu rikomo kiciciretaw, kekñe tî Xesus yîwya so.

³On wara marha kekñe yîwya so, Awemetanmekîche awakno ya noro eñekakî. Kicicme weexi kica, ketaw tak awya kicicme ehtoponhîrî tak yîhcamnoko.

⁴Emapona na awemetanmekya, 7 ro na awemetanmekya ero kaamo po rma. 7 ro xa marha tko na mokya ahyaka ero kaamo po rma. Kicicme weexi kica, kaxi mokya. Ero wa exitaw, Taa, wîhcamnoyasî tak ha ero wa oritoponho awya, kasko roro yîwya, kekñe Xesus. Ero wa kekñe tîpanatanmekrî komo ya.

⁵Ero yinhîrî tak Kporin komo nantomarî komo makîrha takî tî ketkeñe yîwya on wara, Apa, Kaan pona enîñe rma ciki re amna. Miya xe xa tko Noro pona enîñe me xa tak amna cirko, ketkeñe tî yîwya.

⁶Ai ha, kekñe tî Kporin komo yîwya so. Taa, on wara wîlkes awya so, mostata yatho wicakî ciki mak exitaw Kaan pona entopo awya so, Emohkakî tak ha, mîlkexe on amorera yepu ya. Miya tak ecita tuuna imo kwaka, mîlkexe. Ero wa ketaw tak awya so, awewecaxe so rma amorera yepu, amtapotarî komo yanme rma cesi tuuna imo kwaka eciso, kekñe tî Xesus yîwya so.

⁷On wara marha wîlkes awya so, kekñe yîwya so, Ahce wa mantometu awanton komo? Anarimaw na meñepetu mararî pomoso. Anarimaw opefa nahmacho poko mantomet hara. Ero yipu poko ehxapunhîrî tak mokya hara mîmo yaka hara. Noro mokuche ahce wa tak mîlketu yîwya? Eseresmaxi amoko oroto rma, mîlketu katî yîwya mîmo yaka mokuche rma?

⁸Pîra, on wara xa matko mîlkexe yîwya, Oyotî ka tîyoko. Awetapickacho marha amruko oyotî yetakachome tak awya, owokru yetakachome marha. Ow ka keseresmesî, owokru marha ka weefasî. Ero yinhîrî tak meseresmesî amoro hara, mîlkexe yîwya.

⁹Ero yinhîrî tak ahce wa mîlketu awanton komo ya anahrî komo yetakache, Ow cma mîwakrew okre, mîlketu katî yîwya? Pîra ro mak, ero wa kahra ro mak maxe awanton komo ya.

¹⁰Ero wa xa marha ehcoko amyamro hara. Ahnoro rma mencexe awantomacho komo Kaan ya. Ero ke ero yipu yewetîtkache tak awya so, on wara mak kacoko yîwya, Apa, awakreñe pînî rma amna. Amtapotachonhîrî makî reha amna ñewetî, kacoko mak yîwya, kekñe tî Xesus. Ero wa tî kekñe tînpantanmekrî komo ya.

Repra Keñarî Komo Nakîrwamesî Xesus

¹¹Taa, ero yinhîrî tak Xerusaren yesamarî yaw rma tî cekñe Xesus. Ero yaw tîcetaw Samaria pore tî cekñe, Karireia pore marha.

¹²Iituxari cetaw iito xakñe ewto. Ero pona takî tî cekñe Xesus. Ewto wacan potaw rma ka exitaw repra keñarî komo takî tî mokyatkeñe Xesus yaka, 10 tî. Mooxe ñhe tî ñecececetkeñe.

¹³Eñexa takî tî Xesus yakro nîmtapowatkeñe, kañpe tî ketkeñe. Apa, Xesus Amoro, amna porin. Amna pînîn yaw ñhe thakwa esko, ketkeñe tî yîwya.

¹⁴Ero ke on wara tî kekñe Xesus yîwya so, Taa, esenpotatko tîmsom pokono komo ya, kekñe. Ero ke tî cetkeñe tîmsom pokono komo yaka Xesusu mtapotarî yanme. Cetaw so rma ñetowyakñe takî tî repratho. Kîfwañhe takî tî xakñe hara yupun kom okre.

¹⁵Ero ke on wara takî tî xakñe anarî cewñe mak akiñwamaxapu, kiñwañhe tupun yenîche yaw xa marha takî tî cekñe hara Xesus yaka hara. Kîfwañhe oriw Kaan ham okre, kekñe tî. Kañpe tî kekñe ero wa.

¹⁶Xesus yamrinaka takî tî nutupenwakñe cewnapo. Kîfwañhe mai ham okre Apa. Amoro cma ow makiñwama, kekñe tî yîwya. Samaritanu tî mîk xakñe ero wa kañe.

17On wara tî kekñe Xesus noro ya, 10 cma re mehcow amyamro akiřwamaxapu komo. Ahto nat hara 9-nhîrî kom hara?
 18Mokuhra ma ñehcow anarî komo, Kifwañhe Kaan nai ham okre, kaxi? Moso mak moko okwe, Xutew pînî rma, kekñe tî Xesus.
 19Taa, etok hara, kekñe tî repra kenarînhîrî ya. Kaan pona enîrî ke awya metakiřwama, kekñe tî. Ero wa tî kekñe Xesus yîwya.

Kayaritomo Me Kaan Yesenpotopo Ñekatîmyasî Xesus

20Taa, ero yinhîrî tak Parisew komo tî ñesencetkeñe hara Xesus yakro. Ahcemaw xa kayaritomo me xa ñesenpe Kaan ha? ketkeñe tî yîwya. On wara tî Xesus ñeyukyakñe, Tmaywen komo rma re nahsîyasî Kaan esenpon me mak ha tko.
 21Ero ke Moso ha Kaan kîkayaritomon, kahra naxe tooto komo Kaan poko. Mîkro ha Kaan kîkayaritomon, kahra marha naxe Noro poko. Achew so rma wa nasî Kaan akayaritomon komo me, kekñe tî Xesus. Ero wa tî kekñe.
 22Ero yinhîrî takî tî on wara kekñe Xesus tînpantanmekrî komo ya hara, Amñe tak exihra nasî Tooto me Ewruxapu tan. Cewñe kaamo mak Noro yenî xe wasî, mîîkexe ha re. Noro yenîra rma tko maxe okwe.
 23Enîñe wara rma re nîmtapowaxe anarî komo amñe. Mînto nai Kristu, kexe. Tan nasî Kristu, kexe marha anarimaw. Tohnaw ro mak ero wa kexe. Ero wa so ketaw awya so ewetîra ro mak ehcoko. Enso tohra ro mak ehcoko yîmtapotarî komo yanme.
 24Noro meeñaxe rma amñe Tooto me Ewruxapu mohtopo me tak exitaw. Pepe kacho wara rma nasî, kaapu mamaw cesenposom wara. Mooxe ro mak ñesenpesî. Mehxa kesî anarimaw, xiya roro hara. Ero wa xa marha ñesenpesî Tooto me Ewruxapu Noro mohtopo me exitaw amñe.
 25On wara cokorî ka nasî Noro, cemetanmesom me thakwa nasî. Nanwekyaxe marha ka Xutew komo. Ero wa ka nasî Tooto me Ewruxapu.
 26On wara naxe roowo pono komo amñe Tooto me Ewruxapu mokyataw hara, Noe poyinonho pen komo wara xa marha naxe.
 27On wara xatkeñe ñexamro pen, ñeseresmetkeñe, wok marha ñeefatkeñe, cipici komo nahsîyatkeñe, ciiño komo marha nahsîyatkeñe woosam kom hara. Ero yipu poko rma xatkeñe Noe pen yesenkacho pona roro kanawa imo yaka. Ero wa exitaw so rma tuuna mokyakñe, yukmano ritopo okwe. Ero yimaw tak ñenofatkeñe Noe poyinonho pen komo ahnoro okwe.
 28Ero wa xa marha xatkeñe Roo poyinonho pen kom hara. Ñexamro marha ñeseresmetkeñe, wok marha ka ñeefatkeñe, warawanwatkeñe marha ka, tînatîrî komo marha ka ñiifatkeñe, tîmîn komo marha ka ñiifatkeñe. Ero yipu poko ka xatkeñe.
 29Amñe tak Sotoma poi cekñe Roo. Ero kaamo po rma tak wehto sararanakñe oco kah yai. Enxopre ke ceske sararanakñe oco. Ero ke iitono komo pen tak ñeçatîketkeñe okwe.

³⁰Ero poko xa marha naxe roowo pono komo amñe Tooto me EwruXapu mokyataw hara.

³¹Ero yimaw tak mîmo meretwo exitaw so mîmo yaka ewomra men ñehcowpe cemyawno komo wece. Mararî po exitaw so tîmîn komo yaka tohra marha ñehcowpe.

³²Roo cinho pen yehtoponho ponaro men ehcoko.

³³Yiixe awehtopo komo pînîn yaw mak awexitaw so mahsîpînkexe rma thakwa okwe. Mîwaiyaxe marha okwe. Yiixe awehtoponhîrî komo pînînketaW reha awya so ahyaw so rma nas amñe yiixe awehtopo komo. Waipîn me marha maxe.

³⁴On wara marha naxe roowo pono komo amñe omohtopo po, kosope nîwînîkyaxe asakî kîrkomo. Esenaw ro nîwînîkyaxe. Anarînhîrî tak ñehcamnoyas okwe. Iito rma nasî akrononhîrî.

³⁵Asakî woXam komo naxe hara puruma yakihîrî poko. Ero yimaw tak, poku, anarînhîrî pen tak ñehcamnoyas okwe. Iito rma nas akrononhîrî.

³⁶Ero yimaw marha 2 kîrkomo naxe mararî po hara. Poku, anarînhîrî pen tak ñehcamnoyas okwe. Iito rma nasî akrononhîrî, kekñe tî Xesus yîwya so.

³⁷On wara tî ketkeñe yînpantanmekrî komo Xesus ya, Ahtono komo wa ero wa nat amñe Apa? ketkeñe tî yîwya. On wara tî Xesus ñeyukyakñe, WaihXaputho exitaw iina men ñesenmekyasî kwacinama komo, kekñe tî. Ero wa tî kekñe Xesus tînpantanmekrî komo ya.

Kaan Yakro Kîmtapotacho Poko Panatanmekno Nîiñasî Xesus

18 ¹Ero yinhîrî takî tînpantanmekrî komo takî tî panatanmekyakñe xa hara Xesus. Anarî pokono warai tî ñekatîmyakñe yîwya so. On wara kehtopo poko kpanatanmetopo mîn ñekatîmyakñe. Miya roro tîmtapotapore nasî Kaan yakro pokahra ro mak, kacho pokono tî mîn ñekatîmyakñe yîwya so.

²On wara tî kekñe, Pahxa eñekano riñe ro xakñe anarî ewto po. Noro rma tko tî xakñe kicicme okwe. Kaan ponarora ro makî tî xakñe. Tooto ponarora marha tî xakñe. Ero wa xakñe noro okwe.

³Ero po marha xakñe woXam hara iîño waixapu okwe. Noro tak cekñe eñekano riñe yaka. On wara tî kekñe yîwya, Oyemetanmekyasî opoyino okwe. Ero ke cma re noro meñekesî, kekñe woXam yîwya.

⁴Aphana, eñeka xera wasî, kekñe makî ka yîwya eñekano riñe. Yaake kaamo rma tko noro panapickekñe woXam ero poko. Pahkî exiche tak ñesehtînoyakñe hara. On wara kekñe, Kaan ponarora ro mak wasî, tooto ponarora marha.

⁵Oyewrucpesî mak ha tko kica moso woXam. Emapona roro kesî kica owya. Ero ke emetanmekñe weñeke ham opanapickara tak ehtome, kekñe eñekano riñe.

⁶Ero wa xakñe ênekano riñe kicicitho ha. Ero ke yîmtapotarî ponaro ehcoko.
⁷Ero ke ahce wa nai Kaan hara awya so? Kîfwanñe nasî Noro reha. Ero ke takrono me tînahsîthîrî komo rma ñepañyāsî. Ñesemetanmekyaxe ñexamro okwe. Ero ke emapona roro nîmtapowaxe Noro yakro. Amna akronomak Apa, kexe. Katpanaw so kexe, kosope so marha. Pahkî tko nasî Kaan anarimaw eyukñe pîn wara.
⁸Ponañe rma ñexamro ñepañyāsî. Wara rma ahce wa na natu roowo pono komo amñe Tooto me EwruXapu mokyataw hara oona? Ero yimaw yaake ma re nat awya so Kaan pona enîñe komo tan roowo po? kekñe tî Xesus. Ero wa tî kekñe tînpantanmekrî komo ya.

Kaan Yakro Kîmtapotacho Pokono Ñekatîmyasî Rma Xesus

⁹Taa, ero yinhîrî takî tî anarî pokono warai xa hara tî ñekatîmyakñe Xesus. Anarî komo panatanmetopo tî ñekatîmyakñe, Owî xa kîfwan, kexe anarî komo. TpoYino komo nîwîrîyakexe okwe ero wa kañe komo. Ero warai komo panatanmetopo tî ñekatîmyakñe.
¹⁰On wara tî kekñe Xesus yîwya so, Pahxa tantono komo cetkeñe Kaan mîn yaka. Asakî xatkeñe, Parisew mîk xakñe anarî, kayaritomo purantan yahsîñe mîk xakñe anarî hara. Kaan mîn yaka tî cetkeñe ñexamro Kaan yakro yîmtapotaxi.
¹¹Iito exitaw so Parisew ka nîmtapowakñe. Piiri ñecececekñe. Nîmtapowakñe rma ha re takro rma kyam mak okwe. On wara kekñe, Apa Kaan, kîfwanî ro me ow miîfa ham okre anarî komo warahra. Anarî komo reha naxe kemyarkañe me kica. Anarî komo xa hara naxe akpîn me. Anarî komo xa hara naxe cipici komo yairono me hara kica. Noro yipu komo warai pînî ro mak owî reha. Kicicitho moso kayaritomo purantan yahsîñe, noro warai pîn mak owî reha.
¹²Tominkuntaxera eseresmara oyehtopo poko wasî. Asakî ro ero wara wasî tominkuntaxera. Ahnoro oyemyawnonho wîraconkesî marha cisimu tîmtome awya, kekñe Parisew. Ero wa kekñe noro reha.
¹³On wara reha tî xakñe kayaritomo purantan yahsîñe hara, Esenmexapu komo mkai mak ñecececekñe. Tuupe mak xakñe kahsî enîhra. Ñesewankatapekñe marha ceserepokarî ke tpoko rma. Apa Kaan, kekñe, kicicitho ro mak ow. Wara rma opînîn yaw cma re masî, kekñe. Ero wa mak kekñe kayaritomo purantan yahsîñe reha.
¹⁴Ero ke on wara wîlkes awya so, asakno roro rma tak cetkeñe tîmîn komo yaka hara. Kayaritomo purantan yahsîñe reha tak xakñe Kaan nakîrwamatho me. Akîrwaman me reha xakñe Parisew okwe. Ero wa xa marha awîfaxe so Kaan, Owî xa kîfwan, ketaw awya so akpîn me men awenpexe so amñe. Akpîn mak ow ha okwe, ketaw reha awya so takîhsom me rma awenpexe so hara amñe Kaan, kekñe tî Xesus. Ero wa tî panatanmekno ñiifakñe.

Rikomo Komo Poko Nîmtapowasî Xesus

15Taa, ero yinhîrî tak rikomo komo takî tî ñekyatkeñe iitono komo Xesus yaka wahrai komo. Moso omxîkrî. Yîhtîpîrî cma re mahsîyasî, ketkeñe tî ekñe komo Xesus ya. On wara tko tî ketkeñe yînpantanmekrî komo ekîrî komo yeeñataw, Rikomo komo ekîhra ehcoko kica Xesus yaka, ketkeñe tî.

16Xesusu tko rikomo komo nañikyakñe rma. On wara tî kekñe tînpantanmekrî komo ya, Mohcowpe rma rikomo komo ohyaka. Porohkara ro mak ehcoko. Rikomo warai me cehsom komo mak reha naxe Kaan maywen me.

17Yaaro tan wîlkes awya so, Kaan maywen me awexi xe awexitaw so rikomo warai me mak ehcoko. Ero wa exihra awexitaw so Noro maywen mera ro mak maxe okwe, kekñe tî Xesus. Ero wa tî kekñe tînpantanmekrî komo ya.

Xesus Yakro Ñesencesî Tupurantayem

18Taa, ero yinhîrî takî iito takî tî xakñe antomano riñe hara. Noro takî tî ñesencekñe Xesus yakro waipîn me kehtopo komo poko. On wara tî kekñe yîwya, Apa, amna panatanmekñe ro Amoro ham kiñwanî ro. Ero ke on wara wîlkes awya, ahce wa xa wai awya waipînî ro me tak oyehtome? kekñe tî Xesus ya.

19On wara tî ñeyukyakñe Xesus, Ahce kacho kiñwanî ro me Ow metahca? Cewñe mak nasî kiñwanî ro, Kaan mak ha. Anarî exihra ro mak nasî kiñwanî ro.

20On warai mencesî apanatanmetopo komo, Apici komo yai ro exihra ro mak ehcoko, aaño komo yai ro exihra marha ehcoko wooxam kom hara, waihkanro cihra ehcoko, eñepamra ehcoko, cemarontara ro mak ehcoko apoyino komo poko, aamo komo ponaro ehcoko, anocwan komo ponaro marha, kacho ha. Ero wara kacho mko mencesî rma.

21Wencesî rma ero wa kacho mko, kekñe tî antomano riñe Xesus ya. Wewehcasî rma mehxa ro omrenai ro, kekñe tî.

22Ero yipu yentache tak on wara tî kekñe hara Xesus yîwya, Nai rma cewñe mak ewetîn ka awya. On wara tak esko, wîlkes awya, awemyawnonhîrî tîmtîkata epethîrî pona. Ero yepetho tîmko hara emyarîn komo ya. Ero wara esko meñpora tak ehtome awemyawno kah yaw, cepethîkem xa tak okre, Ero wa awemyawnonhîrî tîmîche tak owenari rorono me tak amok ha, kekñe tî Xesus yîwya.

23Okwe, kekñe tî antomano riñe ero yipu yentache. Meñpora ro makî tî xakñe noro yemyawno. Ero ke tî nahwokekñe.

24Ahwora ro mak exirî takî tî ñeeñakñe Xesus. Ero ke on wara tî kekñe tînpantanmekrî komo ya, Ñehñexe ro mak tupurantayem komo Kaan maywen me cehtopo komo poko okwe.

25 Ahce wa nai kameru tîto xe cexitaw kuusa yewtarî yaro? Tohra thakwa nas okwe, ñehñesî mak ha. Soroso xa tak cemyawnoyem komo ñehñexe Kaan maywen me cehtopo komo poko.

26 Okyo, ketkeñe tak ñexamro ero yipu yentache. Onoke thakwa re ñetakiñwame Kaan maywen me cehtome, ketkeñe tî Xesus ya.

27 On wara tko tî kekñe Xesus yîwya so, Ero wa ecirîn me thakwa naxe tooto komo ya reha. Kaanî reha, ahce wa so na ciino ñiifasî ehñan me ro mak, kekñe tî Xesus tînpantanmekrî komo ya.

28 Ero yinhîrî on wara tî Petru kekñe Xesus ya, Amna reha enko Apa. Cemyawnonhîrî amna nîpînînekkeñe ahnoro awenari roro tmohtome tak, kekñe tî Petru.

29 On wara tî Xesus ñeyukyakñe, On wara wîlkes awya so, Amînthîrî komo mîpînînekkeñe Kaan maywen me xa tak awehtome so. Apici komo marha mîpînînekkeñe, awakno komo marha, aamo komo marha, anocwan komo marha, amxîkrî komo marha. Ero yipu komo mîpînînekkeñe Kaan maywen me xa tak awehtome so.

30 On wara maxe amyamro ahnoro ero yipu yîpînînkakñe komo, ero yipu xa marha mahsîyaxe hara. Awemyawno komo mahsîyaxe, ayanan komo marha mahsîyaxe. Meñpora xa tak mahsîyaxe anpînînkathîrî komo yopo ro mak okre. Tanî rma roowo po awexitaw so ka mahsîyaxe. Waipîni ro me marha maxe amñe, yaxan me tak ahnoro nakîhcesî Kaan amñe, ero yimaw ha, kekñe tî Xesus Petru ya. Ero wa tî kekñe.

Twaihtopo Poko Weronomano Ñiifasî Xesus

31 Taa, ero yinhîrî tak 12 komo takî tî naafakñe Xesus anana ñhe cewyaro ehtome so. On wara takî tî kekñe yîwya so, Xerusaren pona tak men tîhcexe amñe. Iitono komo tak Tooto me Ewrukapu ñemetanmekyaxe. Weronomano riñe pen komo nmewretho yaw roro rma wa ñemetanmekyaxe, ahnoro yînmewrethîrî yaw roro.

32 Xenciu komo ya tak Noro pen nahsîpexe okwe. Poko tak ñexamro ñetaporexe okwe, poko marha kicicme ro mak nîmtapowaxe. Ñetakwaxe marha Noro pore kica.

33 Nîhyokyaxe marha oco, waihkexe marha tak okwe. Osorwaw ro enmapuche tko pakes hara. Ero wara Tooto me Ewrukapu pen ñiifaxe amñe, kekñe tî Xesus yîwya so.

34 Camkî tko tî ñencetkeñe ahnoro ero yipu. Ahce warai poko kyam na nîñke, ketkeñe makî tî. Ero yipu poko nîñke ham, kahra ro mak tî xatkeñe yîmtapotarî poko. Ero wa tî xatkeñe 12 komo. Ero wa tî xatkeñe.

Ewuhnî Newtonîresî Xesus

35 Taa, ero yinhîrî tak Xeñko yesamarî yaw takî tî cetkeñe Xesus komo. Ewto pahnoke exitaw so tak iito tî xakñe ewuhnî esama yakumyaw

ceremaxi. Esama yaw títosom komo poko tí ñehsamekñe. Opurantaní ñhe thakwa tímcooko okwe, kekñe tí emapona roro.

³⁶Xesus yakro tí cetkeñe mefpono pín tooto komo. Ero ke takí tí torí komo ñencekñe ewuhní. Onoke xa mĩkyam cetu? kekñe tí iitono komo ya.

³⁷Xesus xa Mík ces ha, Nasare pono, ketkeñe tí yíwya.

³⁸Ero ke Xesus ya tak tí kekñe ewuhní. Eei, Xesus, Tapi pen yepamtho Amoro. Opínín yaw ñhe thakwa esko, kekñe tí. Ero wa tí kekñe Xesus ya. Kaŕpe tí kekñe.

³⁹Ewuhní tko tí ñeyatkeñe poturme títosom komo. Títkeñe esko kica, ketkeñe tí okwe yíwya. Ewetíra so rma tko tí xakñe. Miya xe xa matko tí ketíkekñe. Tapi pen yepamtho Amoro. Opínín yaw ñhe thakwa esko, ketíkekñe tí.

⁴⁰Ero ke Xesus takí tí ñecececekñe. Ewuhní tí nañikpekñe. Noro mokuche tak on wara tí kekñe Xesus yíwya,

⁴¹Ai okopuci, ahce wa awiri xe mai owya? kekñe tí yíwya. Apa, kekñe tí Xesus ya, oyewtaníre xe mak was awya, kekñe tí.

⁴²Taa, ero wa ham, kekñe tí Xesus yíwya. Cewke tak esko. Opona enírfi ke mak awya cewke tak masí, kekñe tí.

⁴³Ero ke ero yimaw rma takí tí ñeewakñe ewuhnínhírfi. Ero wa cexiche tak Xesus yakro takí tí cekñe ero yimaw rma. Kířwañhe oriw Kaan ham okre, kekñe tí noro emapona. Ero wa xa marha tí ketkeñe ahnoro ewuhnínhírfi yeníñe komo. Kaan xa Mík noro ñewtanírew ham okre, ketkeñe tí. Ero wa tí ketkeñe.

Sakew Mín Yaka Cesí Xesus

19 ¹Ero yinhírfi tak Xefko pore takí tí cekñe hara Xesus. Iito tko tí enmapíra rma xakñe. Ewto pore makí tí cekñe.

²Taa, iito tí xakñe Xesus yení xatí. Sakew tí mík xakñe noro yosotí. Kayaritomo purantan yahsíñe komo yeníñe tí mík xakñe. Tupurantayem xa tí mík xakñe.

³Noro tí cekñe Xesus yenso cma ha tí re. Okwe, Xesus yeníhra rma thakwa tí xakñe tooto pen chew exirí ke. Mefpora ro makí tí xatkeñe Xesus yakro títosom komo. Kawno pín ciki tí mík xakñe Sakew.

⁴Ero ke Xesus yesamaka takí tí cekñe kaŕpe. Iito esama yakumyaw tí xakñe sikomoru yepu. Ero pore takí tí kainakñe Sakew Xesus yentome tak. Iituxa rma tí xakñe Xesus yesamarí.

⁵Amñe tak Xesus mokyakñe weewe makatari. Iito cexitaw kaksí takí tí ñeeñakñe. Ai, okopuci Sakew, kekñe tí yíwya. Xiya ahtoko yohno. Amín yaka kíwínĩkyasí oroto, kekñe tí Xesus.

⁶Ero ke yohno takí tí nĩhcekñe Sakew. Xesus takí tí naaŕakñe tímín yaka. Tawake tí xakñe Xesus mokrí ke tíhyaka.

⁷Kica, ketkeñe tko tî Xesus yakro tîtosom komo. Kicicitho yaka mak cesî kica, ketkeñe tî Xesus poko.

⁸Yîmîn yaw exitaw on wara takî tî xakñe Sakew, piiri nawomyakñe. Xesus ya tî kekñe on wara, Apa, on wara tak was ow, oyemyawno raconho tak wîmyasî yupurantamnî komo ya. Kayaritomo mtapotacho yopo rma tko wahsîyakñe yupurantan ananimaw so, tohnaw mak wahsîyakñe kica. Ero ke tohnaw ahsîxapunhîrî tak wîramanîyas hara, oñemîknoputho komo ya wîmyas hara. Ero yopo ñhe tko wîmyasî. 1 onahsîtho yemtaka 4 tak wîramanîyas hara, kekñe tî Sakew Xesus ya.

⁹Ai ha, kekñe takî tî Xesus yîwya, Taa, kifwañhe nai ero wa awehtopo. Oroto xa awakîfwama ham Kaan. Abraaw pen yepamtho me rma awexirî ke awakîfwama.

¹⁰On warai komo wece mohxapu mak Mîk ha Tooto me Ewruwapu, tacixapu komo yeposo mohxapu Mîk ha. Ero yipu komo yahsîso mohxapu marha Mîkî, kekñe tî. Ero wa tî kekñe Xesus.

Kemyarîtocho Pokono Ñekatîmyasî Xesus

¹¹Taa, Xesusu mtapotarî tî ñencetkeñe yînpantanmekrî komo. Ero yinhîrî anarî pokono warai tî ñekatîmyakñe xa hara Noro. Xerusaren pahnoke tî xakñe ero yimaw. On wara marha tî ketkeñe yînpantanmekrî komo tîhnaw so, Oroto xa tak kayaritomo me Kaan ñesenpesî, ketkeñe tî. Ero ke anarî pokono warai tî ñekatîmyakñe Xesus yîwya so.

¹²On wara tî kekñe, Pahxa tooto komo chew xakñe kayaritomo me ciisom. Ero yimaw tak on wara kekñe noro tpoyno komo ya, Kayaritomo yaka xa tak kîwcesî. Akayaritomon komo me tak oriyasî noro. Ero yinhîrî kmokyas hara oona, kekñe yîwya so.

¹³Tîtorî me tak tmaywen komo nañiakyakñe 10 ha. Ñexamro yemyaka tak nîmyakñe puranta. Cepethîkem nîmyakñe yîwya so mina mko. Cewñe mina so tî nîmyakñe yîwya so etîme re. On wara tî kekñe yîwya so, Taa, on ha puranta, awemyaka so mak wîmyasî. Ero ke oyarînw on poko awarawantacoko epamnotome tak. Amñe omokuche hara epamnoxapu tak wahsîyasî, kekñe yîwya so. Ero wa kekñe tmawyen komo ya.

¹⁴Noro xera ro makî tko tî xatkeñe maywen komo. Ero ke noro toche tak anarî komo ñeñepetkeñe hara iina xa marha iyopono yaka hara. On wara kañe me tî ñexamro ñeñepetkeñe, Noro xera ro mak nas amna. Ero ke amna kayaritomon me cirihra ro mak esko, kañe komo tî ñeñepetkeñe. Ero wa tî xatkeñe noro maywen komo.

¹⁵Kayaritomo me esko, kekñe rma tko kayaritomo xa yîwya. Ero ke ñetîramekñe hara kayaritomo me ciixapu tak ha. Cewton po cexitaw hara tmaywen komo tak nañiakyakñe hara. Puranta nîmyakñe yîwya so, ñexamro nañiakyakñe hara. On wara kekñe yîwya so, Taa, atî wicakî mahsîye puranta onîmîtho poko awarawantarî ke so ha? kekñe yîwya so.

16Ero ke anarî ñihciyakñe, Apa, kekñe noro, apurantan poko kwarawanwakñe ha re. Wepamnoyakñe ha re mefpora cehso ro. 1-înhîrî tak ñepamye 10 me tak ha.

17Kifwañhe nasî owya okre opurantantho yepamnorî awya, kekñe kayaritomo yîwya. Omaywen mexan xa amoru ham. Asak man poko ow mewehcakñe. Ero ke 10 ewto mko yenîñe me tak esko ha, kekñe yîwya.

18Ero yinhîrî ponanînhîrî tak mokyakñe hara kayaritomo yaka. Apa, kekñe noro hara, apurantan poko marha kwarawanwakñe ha re. Wepamnoyakñe marha. 1-înhîrî tak ñepamye 5 me tak ha, kekñe yîwya.

19Taa, kekñe kayaritomo yîwya, tawake was apoko. Ero ke 5 ewto yenîñe me tak esko amoru hara, kekñe noro ya hara.

20Ero yinhîrî ponanînhîrî tak mokyakñe hara kayaritomo yaka. Apa, kekñe noro kayaritomo ya, on ha apurantanthîrî hara 1 mina mak ha. On poko warawantara wîxakñe owî reha. Womcekñe mak poono ke. Cemyapore mak wakriyakñe.

21Keraswakñe mak kopi apona yukurumîkno me awexirî ke. Tîñirîmikîthîrî pîn yanîmñe rma mîk kopi, wîîkekñe apoko. Tînatîrî yeperîrî pîn potuñe marha mîk, wîîkekñe marha apoko. Ero warai mîk noro kopi, wîîkekñe apoko, kekñe kayaritomo ya. Ero ke wakriyakñe mak apurantanthîrî, kekñe.

22Okwe, kekñe tak kayaritomo yîwya, Omaywen mexan pîn mak amoru, kicicitho mak amoru kica. Amtapotachonhîrî poko rma keñekesî. Yukurumîkno mîk noro kopi, mîîkekñe opoko. Tîñirîmikîthîrî pîn yanîmñe rma mîk. Tînatîrî pîn yeperîrî potuñe marha mîk, mîîkekñe marha opoko.

23Ero ke ahce kacho opurantan tîmîhra mîxakñe puranta yosom komo yemyaka? Ero poko cehtoponhîrî komo yepetho nîmcerî hara awya puranta. Mepamnorî tak onmîtho awya mefpora ñhe tak ahsîtome owya, kekñe kayaritomo tmaywen ya.

24Taa, iito xatkeñe anarî kom hara noro maywen kom hara. Ero ke yîwya so kekñe kayaritomo on wara, Puranta ahsîcoko onmîtho yîwya. Anarî ya tîmko 10 me epamnoñenhiyî ya ha, kekñe yîwya so.

25Mefpora nasî yîhyaw, 10 rma, ketkeñe ñexamro kayaritomo ya,

26Ero yinhîrî on wara kekñe hara kayaritomo yîwya so, Taa, on wara wîîkes awya so ero yipu poko, ahce na exitaw ahyaw so miya xe xa tak ñetîmyas hara awya so. Ahce na exihra exitaw ahyaw so ero yakwenho rma ciki ñetowtîkesî ahyai so okwe, kekñe.

27On wara marha kekñe kayaritomo tmaywen komo ya, Taa, ahto nat hara ooxatî pîn komo? Noro cirihra ro mak esko amna kayaritomon me, kañenho komo ahto natu? Ehcoke xiya. Owero ro tak waihkcoko kîa, kekñe kayaritomo. Ero wa kekñe kayaritomo tmaywen komo ya, kekñe tî Xesus. Ero yipu tî ñekatîmyakñe Xesus tînpantanmekrî komo ya.

Xerusaren Pona Xesus Ñepatakesî

28 Taa, ero wara ekatîmîche tak Xerusaren yesamarî yaw takî tî cekñe xa hara Xesus. Poturme tî cekñe Noro.

29 Amñe tak Becpaxe pahnoke takî tî xatkeñe, Betania pahnoke marha tî. Ero wa xakñe ewto iito asakî. Oripere Yîpîn yamrinawno mîn xakñe ewto. Taa, iito exitaw so tînpantanmekrî takî tî ñeñepekñe Xesus asakî.

30 On wara tî kekñe yîwya so, Mîn pona etocoko ewto pona. Iina awepatakache so rma tak buhu xîkrî tak meeñaxe iito cimiso. Yîmkaw tooto totopo pînî ro makî ka mîk meeñaxe. Noro yîmhokacoko ehtome tak ohyaka.

31 Iitono komo na ketu awya, Ahce kacho buhu xîkrî mîmhoket hara? ketu na. Ero wa ketaw, Yîixe tî nai Kporin komo, kacoko mak yîwya so, kekñe tî Xesus yîwya so.

32 Ero ke cetkeñe takî tî Xesus nantomatho komo ewto pona. Iito takî tî buhu xîkrî ñeeñatkeñe Xesusu mtapotachonho yaw roro rma.

33 Noro yîmhoketaw yîwya so osom komo tî ketkeñe, Ahce kacho mîmhoketu buhu xîkrî? ketkeñe tî.

34 Yîixe tî nai Kporin komo, ketkeñe tî yîwya so.

35 Ero yînhîrî buhu xîkrî takî tî naaŋatkeñe Xesus yaka. Noro takî tî nîmkayamcetkeñe tpononhîrî komo ke rma. Yîmkayamtoche tak yîmkasî takî tî Xesus nakriyatkeñe.

36 Ero ke yîmkaw takî tî cekñe Xesus esama yaw. Noro cetaw esama meero marha tî namuhcetkeñe akro tîtosom komo tpononhîrî komo ke rma.

37 Taa, Xerusaren pahnoke exitaw so Oripere Yîpîn takî tî ñenîhcetkeñe. Iito exitaw so Xesus npanatamekîtho komo takî tî nahwowatkeñe Kaan poko. Kaŋpe ro mak ketkeñe. Meŋpono pîn komo tî mîkyam xatkeñe. Ciriñhî ciitoponhîrî yenîrî ke tî nahwowatkeñe Noro poko.

38 On wara tî ketkeñe, Kîŋwanî ro xa Moso mokyasî kîkayaritomon kom ha. Kporin komo yanme rma mokyasî. Tahwore tak ehcoko kah yawno komo Moso mokrî ke oona. Kîŋwañhe xa Kaan nai ham okre, kacoko marha kah yawno komo, meyeno mkaino yawno kom ha, ketkeñe tî. Ero wa tî ketkeñe Xesusu npanatanmekîtho komo meŋpono pîn komo.

39 Taa, iito marha tî xatkeñe Parisew komo tahwotaxmu komo chew. Centaporera tko tî ñencetkeñe ahwotacho komo Xesus poko. Ero ke on wara tî ketkeñe Xesus ya, Apa, anpanatanmekîthîrî komo yîtîtmamnoko kica, ketkeñe tî yîwya.

40 Pîra ro mak, kekñe tî Xesus yîwya so. On wara xa matko wîlkes awya so, tîteñe exitaw moxam, toopu rma tak nahwowasî emtaka so hara, kekñe tî. Ero wa tî kekñe Xesus.

Xerusaren Pono Komo Pínín Yaw Xesus Níwrasesí

41 Taa, ero yimaw tak Xerusaren potaw takí tí xakñe Xesus. Eñexa takí tí ewto imo ñeñakñe. Yíipono komo pínín yaw xa tí ñehtíkekñe. Níwracekñe thakwa mak yípínín yaw so.

42 On wara kekñe, Ai Xerusaren pono komo, pahxa rma yíhtínopíra mîxatkeñe okwe ahwokan me awitopo komo. Oroto xa tíhtínopore xa nasí ero wa awitopo komo. Amñe tak ahwokan me awehtopo komo yeníhra thakwa maxe okwe.

43 On wara tak men maxe amñe, awaparí komo tak mokyaxe okwe. Amamcexe so okwe. Awahkocexe so marha tohra ro mak tak awehtome so ewto poi. Roowo ñenmekyaxe awacan mítkoso awahkototopo komo me.

44 Amñe tak amínthîrî komo nakñiyaxe ro mak tmemehse cehso ro ekenhîrî okwe. Amxîkîthîrî komo marha nañmexe okwe. Awacanthîrî komo marha moruhrakexe ro mak okwe. Etîmkaw so exihra ro mak tak nasí toopu etîmkawnonhîrî. Ero wa awañmexe so amñe okwe Kaan ya awakronomacho komo ponarora awexirî ke so mak okwe, kekñe tí Xesus. Ero wa tí kekñe.

Kaan Mîn Yai Eñepeno Níiñasí Xesus

45 Ero yinhîrî tak Kaan mîn yaka takí tí cekñe Xesus. Ero yaka cewomche tak iitono komo tí ñeñepékñe Kaan mîn yai. Twarawantaxmu komo tí mîkyam ñeñepékñe.

46 On wara tí kekñe Xesus yíwya so. On wara kesí Kaan Karitan, Kaan yakro amtapotacho komo me mak nas omîn, kesí. Ceñepañem komo mîn me makí tko miifaxe amyamro kica, kekñe tí Xesus yíwya so.

47 Taa, ero yinhîrî tak enmafatíxera takí tí Xesus cekñe xa hara Kaan mîn yaka. Ero yaka mohxapu komo takí tí panatanmekyakñe roro. On wara tko tí xatkeñe tímsom pokono yeníñe komo, Xutew panatanmetopo mewreñe komo, Xutew poritomon komo marha, Xesus waihkacho poko tí ñesencetkeñe okwe.

48 Nukurunaníyatkeñe makí tko ka Xesus xatí komo pona. Tproxwe xa tí ñencetkeñe Xesus mtapotarí tooto komo ahnoro. Ero ke nukurunaníyatkeñe ñexamro pona. Ero wa tí xatkeñe.

Onoke Yanme Xa Ero Wa Ciino Miífa Ha Ke? Kexe Xesus Ya

20 ¹Taa, ero yinhîrî tak anarí kaamo po panatanmekno tí ñiífakñe xa hara Xesus Kaan mîn yaw. Kaan ya kakiñwamacho komo marha tí ñekatímyakñe iitono komo ya. Ero wa ketaw Xesus yaka takí tí cetkeñe tímsom pokono yeníñe komo, Xutew panatanmetopo mewreñe komo yakro. Xutew poritomon komo marha tí cetkeñe.

²On wara tî ketkeñe ñexamro Xesus ya, onoke yanme xa twarawantaxmu komo meñepei Kaan mîn yai? Panatanmekno marha miifasî. Onoke yanme xa ero yipu poko mai ha ke? ketkeñe tî yîwya.

³Nnn, kekñe takî tî Xesus yîwya so. Awya so xa matko wîikesî. Ow cokorî ka eyuhcoko.

⁴Onoke yanme xa emicinono ñiifakñe Xuaw pen awya so? Kah yawno yanme katî? Tooto yanme mak katî emicinono ñiifakñe awya so? kekñe tî Xesus yîwya so.

⁵Ero ke ñexamro takî tî ñesencetkeñe ero poko. Ahce wa ceyukyât ha? ketkeñe tî. Kah yawno yanme xa emicinono ñiifakñe Xuaw pen, ketaw kîwya so, Ahce kacho noro yewetîra mîxatkeñe hara? kesî men kopi kîwya so, ketkeñe tî.

⁶Tooto yanme mak emicinono ñiifakñe, ketaw reha kîwya so Noro yentañenho komo men ketapetu so oko toh ke. Kweronomañe ro xa mîk ham Xuaw pen, kañe men mîkyam tooto komo, ketkeñe tî. Ero wa tî ñesencetkeñe Xesusu mtapotarî yeyuhtopo poko.

⁷Ero ke on wara tî ketkeñe Xesus ya, Apohana, onoke yanme xa na emicinono ñiifakñe Xuaw pen. Yîhtînopîra nas amna, ketkeñe tî yîwya.

⁸Ai ha, kekñe tî Xesus. Ero ke ero wa xa marha was Ow hara. On poko oyantomañenho yekatîmra marha was Ow hara awya so, kekñe tî Xesus yîwya so. Ero wa tî kekñe.

Naatî Yenîñe Komo Pokono Ñekatîmyasî Xesus

⁹Taa, ero yinhîrî tak anarî pokono warai tî ñekatîmyakñe Xesus. On wara tî kekñe yîwya so, Pahxa mararî yosom xakñe. Uupa tî ñiifakñe tînatîrî. Cîriche tak tînatîrî yenîñe komo nantomekñe ero poko, atkarî poko, eperîrî yenmekrî poko marha. Ero yinhîrî mooxe tak cekñe naatî yosom anarî komo rowon pona. Pahkî tî xakñe iito.

¹⁰Amñe tak epetacho yimaw tanton tak ñeñepekñe tînatîrî yenîñe komo yaka. Eperîrî wece cma re ñeñepekñe. Anarî me tko tî xatkeñe yînatîrî yenîñe komo. Naatî yeperîrî tîmîhra ro makî tî xatkeñe yîwya. Naatî yosom yanton pen tî nîhyokyatkeñe oco. Emyarîra ro makî tî ñeñepetkeñe hara kica.

¹¹Amñe tak anarî ñeñepekñe hara tanton. Noro pen marha nîhyokyatkeñe oco. Kicicme ro mak ñiifatkeñe. Emyarîra marha noro pen ñeñepetkeñe hara kica.

¹²Amñe tak anarî ñeñepekñe xa hara naatî yosom tanton xa hara. Noro pen makîrha ñetapetkeñe oko. Nañmetkeñe naatî wacanî mkai okwe.

¹³Ero yinhîrî tak naatî yosom ñesehtînoyakñe. Ahce wa xa wai okwe? kekñe. On wara xa tko na wai, Omumuru xa weñepesî onatîrî yenîñe komo yaka. Yîpînmîkno ciki Mîk weñepesî. Noro ñhe tak na ñeenatu cewetîsom me, kekñe cma re. Ero ke takî tî tumumuru rma tak ñeñepekñe yîhyaka so.

14Noro tko ñeeñatkeñe naatî yenîñe komo mooxe rma ka exitaw. Ero ke on wara ketkeñe, Mîkro yumumuru xa tak mokyas ha. Tîm natîtho yahsîñe amñe mîkro tîmînhîrî waipuche. Ero ke cetapacerî kfa knatîrî me so ontho yahsîtome tak on kîwya so yînatîthîrî, ketkeñe. Ero wa tî ñesencetkeñe naatî yosom mumuru poko.

15Ero ke noro mokuche tak nahsîyatkeñe. Miya tak naafatkeñe marari poi. Iito tak ñetapetkeñe okwe twaihso ro. Ero wa naatî yosom mumuru ñiifatkeñe okwe. Ero ke ahce wa tak nai mararî yosom ñexamro poko amñe awya so?

16On wara nasî, mokyas ha men naatî yenîñe komo waparî me. Ñexamro pen tak waihkesî. Anarî komo tak ñeeñas hara tînatîrî yenîñe kom hara, kekñe tî Xesus yîwya so. Ero wa kacho yentache, Ai ha okwe, ketkeñe takî tî entañe komo.

17Ero yinhîrî tak iitono komo wece takî tî ñeeñakñe Xesus. On wara tî kekñe yîwya so, On wara kesî Kaan Karitan, Toopu xakñe mîmo me ciisomu cma re. Kicicme tko tî xakñe mîmo ciñe komo ya mîmo me cirihñî me. Ero yipu rma tko mîmo peyecepu me tak nas hara okre, kesî Kaan Karitan. Ahce warai pokono wa mencetu ero wa kacho ha?

18On wara wîlkes hara awya so, ero pona awepîrketaw so metaxikwexe oko. Aapo so epîrketaw reha awapikmexe so ro mak okwe yupupunthîrî me mak tak maxe okwe, kekñe tî. Ero wa tî kekñe Xesus Kaan mîn yawno komo ya.

Kifwan Wara Xesus Yakro Ñesencexe Yîixatî Pîn Komo

19Taa, ero wa kacho yentache tak Xesus yahsî xe takî tî xatkeñe tîmsom pokono yenîñe komo, Xutew panatanmetopo mewreñe komo marha. Ero yimaw rma ahsî xe tî xatkeñe. Tponan me so tî ñencetkeñe Xesusu mtapotarî, naatî yenîñe komo pokono ha. Ero ke tî ahsî xe xatkeñe. Nukurunanîyatkeñe rma tko yîixatî komo pona.

20Ero ke tî ñeeñatkeñe mak. Ahce wa Noro cewkukmetu kfa kicicime yîmtapotachome tak, ketkeñe. Ero ke yîmtapotarî yentañe komo ñeñepetkeñe yîhyaka. Ñexamro tî nîmtapowatkeñe Xesus yakro kifwan wara. Anarme tî enta xe xatkeñe Xesus mtapotarî yekatîmtome kopenato ya tak. Ero wa tî xatkeñe ñexamro kica.

21Ero ke on wara takî tî ketkeñe Xesus ya, Apa, yaarono yekatîmñe xa Amoro, yaaro xa Kaan yehtopo mekatîmyasî amna ya tooto komo pona yukurunanpîra. Yaaro xa amna mîpanatanmekya ham Kaan yehtopo poko, ketkeñe tî re yîwya.

22Ero ke on wara kes amna awya, ketkeñe tî, ahce wa amna nai awya? Puranta amna nîmya Sesa ya? Tîmîhra katî amna nai yîwya? ketkeñe tî Xesus ya.

23-24Tukukmacho me rma tko tî Xesus nîhtînoyakñe yîmtapotarî komo. Ero ke on wara makî tî ñeyukyakñe, Ahce kacho w mewkukmetu okwe?

Ek ha ke exepeyu. Taa, onoke kuknon tan on exepeyu pokono awya so? Onoke yosotî marha tan on poko mewrexapu awya so? kekñe tî Xesus yîwya so. Sesa kuknon tan ham. Noro yosotî marha tan, ketkeñe tî yîwya.
²⁵Taa, kekñe tî Xesus yîwya so, Sesa ñirpotho mîn. Ero ke noro ya rma tîmcoko ero yipu. Ero wa xa marha ehcoko Kaan poko hara. Noro ñiritho marha tîmcoko yîwya hara, kekñe tî Xesus yîwya so.
²⁶Ero yipu yentache ñeserepoketkeñe takî tî yiixatî pîn komo. Kicicme yîmtapotara rma xakñe Xesus tooto komo ñentarî me. Ero ke nîtmamyatkeñe makî tî. Ero wa tî xatkeñe.

Waixapu pen Komo Pakacho Pokono

²⁷Taa, ero yinhîrî tak Satusew komo makîrha takî tî mokyatkeñe hara Xesus yaka. On wara kañe mîkyam Satusew komo, Kwaipuche so pakahra ro mak taxe hara okwe, kañe tî mîkyam. Ñexamro makîrha takî tî ñesencetkeñe Xesus yakro.
²⁸On wara tî ketkeñe yîwya, Ai Apa, On wara cma re kes amna awya, pahxa tî Moises pen mewrekñe amna panatanmetopo, on wara kacho, Anarimaw na apoyinonhîrî pen komo waihya yîmxîkîra rma. Ero wa waipuche yihcinhîrî tak nahsîpe aknonhîrî hara. Yihcinhîrî nîmxîkrepe noro taknonhîrî pen xîkrî me rma, kacho mewrekñe amna panatanmetopo.
²⁹Taa, pahxa xakñe amna poyino komo. 7 xatkeñe etakno re komo rma. Ero yimaw tak potuthîrî ñipiwakñe. Amñe tak noro pen waihyakñe okwe yîmxîkîra rma.
³⁰Ero ke yihcinhîrî tak nahsîyakñe ponanînhîrî hara. Amñe tak noro pen makîrha waihyakñe hara yîmxîkîra rma okwe.
³¹Ero yinhîrî noro ponanîno yihcinhîrî nahsîyakñe xa hara. Ero wa nahsîyatkeñe 7 komo cenatkaxi ro. Yîmxîtara rma tî waihyatkeñe ahnoro rma okwe.
³²Mah yaka so tak wooxam pen waihyakñe hara yihcinhîrî pen komo okwe.
³³Taa, waixapunhîrî komo pakache hara amñe onoke warai pici me kyam nai wooxam awya? Ahnoro rma noro nahsîyatkeñe cipici me so, 7 rma okyo, ketkeñe tî Xesus ya. Ero wa tî ketkeñe yîwya.
³⁴On wara tî ñeyukyakñe Xesus, Tanî ka roowo po rma awexitaw so mipiwaxe. Wooxam komo marha ñiñonwaxe tan mak ha kapu.
³⁵Ero warahra tko maxe amñe awaipuche so tak. Tîmxîkrî me ahtînoyataw so Kaan ya awenpakexe so tak amñe awaipuche so. Taa, iito awexitaw so tak Kaan yaw anarî me tak maxe, yipitan me tak ha. Wooxam komo marha naxe iñontan me hara.
³⁶Waipîn me marha tak maxe ero yimaw ancu komo wara rma. Kaan xîkrî me xa tak maxe ero yimaw awenpakarî ke so yîwya.

³⁷On wara marha wîlkes awya so, waixap unhîrî komo pakacho poko rma on wara kesî Moises penî nmewretho, Peen poko wehto ñetahsîyakñe, on wara kekñe Kporin komo ero yimaw, Ponaro Abraaw yehtopo Ow ha, ponaro Isake yehtopo marha, ponaro Xako yehtopo marha, kekñe, kesî. Ero wa kesî Moises pen nmewretho.

³⁸Ero ke on wara kacho me rma wa nasî noro nmewretho, ponaro waixa pen komo yehtopo pîn Mîk Kaan. Ponaro waipîn komo yehtopo mak Mîk ha, kacho me nasî. Ahnoro tooto komo naxe waipîn me Kaan ya, kekñe tî. Ero wa tî kekñe Xesus Satusew komo ya.

³⁹Ero wa kacho yentache on wara tî ketkeñe Xutew panatanmetopo mewreñe komo, anarî komo mak, Apa, takîhso xa ñexamro meiku okre, ketkeñe tî Xesus ya.

⁴⁰Ero yinhîrî tî Xesus yakro takî tî esentara xatkeñe. Nukurunanîyatkeñe makî. Ero wa tî xatkeñe.

Kristu Yehtopo Poko Entano Ñiifasî Xesus

⁴¹Taa, ero yinhîrî tak on wara tî Xesus kekñe yîwya so hara, Tapi pen yepamtho Mîk Kristu, kexe tooto komo. Ahce warai me exirî ke ero wa ketu Noro poko awya so?

⁴²Tporin me rma tko Kristu ñetahcakñe Noro pen. Kaan Karitan yaw rma nasî ero wa kacho yînmewrethîrî, Waano kacho yaw. On wara kacho mewrekñe, On wara kekñe Kporin komo Oporin ya, Oona ka eremakî opanaka kaari ñixa.

⁴³Tan makî ka esko. Aaxatî pîn komo ka wafmetîkaxi. Anapikrî me ka ñexamro wiifasî, kacho mewrekñe.

⁴⁴Ero wa kekñe Tapi pen Kristu poko. Tporin me ñetahcakñe. Taa, ahce wa exirî ke, Oporin, kekñe cepamthîrî ya rma? kekñe tî Xesus yîwya so. Ero wa tî kekñe.

Xutew Panatanmetopo Mewreñe Komo Poko Nîmtapowasî Xesus

⁴⁵Taa, ero yinhîrî tak on wara tî kekñe Xesus tînpantanmekrî komo ya, ahnoro esenmexapu komo ñentarî me rma tî kekñe.

⁴⁶Xutew panatanmetopo mewreñe komo warahra men ehcoko amyamro. On wara naxe ñexamro kica, kawno yamru xe naxe tponon komo kyopono me cesenpotome so mak. Tan mai kpanatanmekñe, kacho marha tpoxwe xa ñencexe kwarawantacho yaw cexitaw so. Xutew komo yesenmetopo yaw cexitaw so enîñe komo yapon pona cerema xe so mak naxe. Ceseresmetaw so merpono pîn yakro marha ero yipu pona cerema xe so naxe kica.

⁴⁷Iiño waixapu komo nîmînkexe okwe. Yîmînthîrî komo yermomñe wara ro mak naxe. Kaan yakro rma tko re nîmtapowaxe. Pahrî nîmtapowaxe kifwan wara cesenpotome so mak kica. Ero ke, Kicicme xa maxe kica,

kacho me naxe Kaan ya anarî komo yopo okwe, kekñe tî Xesus. Ero wa tî kekñe tînpantanmekrî komo ya.

Kaan Purantan Nîmyasî Wooxam, Iiño Waixapu

21 ¹Taa, on wara takî tî xakñe Xesus, Kaan mîn yaw cexitaw Kaan purantan yenkarî tî ñeeñakñe tupurantayem komo ya.
²Amñe takî tî wooxam ñeeñakñe hara Xesus. Iiño waixapu thakwa tî mîk xakñe okwe, yupurantamnî okwe. Noro marha tî ñenkayakñe puranta hara Kaan purantan yen yaka. 2 cik makî tî ñenkayakñe exepeyu wahrai mko.
³Ero ke on wara tî kekñe Xesus tînpantanmekrî komo ya, Mîkro encoko wooxam. Iiño waixapu mîkro okwe, yupurantamnî thakwa. Ero ke yaaro tan wîkes awya so, anarî komo ñenkaputho yopo ro mak ñenkapu mîkro.
⁴Meŋpora ro mak nasî anarî komo purantan. Ero poi cik mak ñenkacow Kaan purantan me. Noro reha ñenkatîka tupurantanhîrî. Asak manînhîrî rma ñenkatîka. Tînahrî yepethonho re mîn ñenkapu noro reha, tponon yepethonho cik anarimaw, kekñe tî. Ero wa tî kekñe Xesus.

On Wara Naxe Tooto Komo Amñe, Kesi Xesus

⁵Taa, ero yinhîrî tak anarî komo takî tî ñeserepoketkeñe Kaan mîn poko. On wara tî ketkeñe, Kîfwan xa mîn toopu okre Kaan mîn me ciixapu. Kîfwan marha mîn tohkarara Kaan mîn yenporitopo. Tooto komo nîmîtho marha nasî cenpore okre, enporitopo me tîmxapu, ketkeñe tî.
⁶On wara tko tî kekñe Xesus yîwya so, Amñe tak waapa mokyasî. Moso pen tak ñixketîkexe mîmo pen okwe. Etîmkaw re exihra ro mak tak nasî ero yimaw toopu, mîmo me ciixapuhîrî. Nafmetîkexe ro mak okwe, kekñe tî Xesus yîwya so.
⁷Ai ha Apa okwe, ketkeñe tî yîwya. Ahcemaw xa ñexixke onînhîrî? ketkeñe tî yînpantanmekrî komo yîwya. Ahce xa Kaan ñienpe amñe amna ya Kaan mîn yixkacho pahnoke tak nas okwe, kachome tak amna ya? ketkeñe tî.
⁸Ero ke on wara tî kekñe Xesus, Taa, on wara nas amñe, cemarontaxmu komo tak mokyaxe yaake. Kristu xa ow ha, kexe men awya so kica. Orotu xa Kristu mokyasî, kexe anarî kom hara. Ero wa kañe komo yewetîra ro mak men ehcoko. Akro so tohra ro mak ehcoko.
⁹On warai marha mencexe tapota amñe, mîn hak pono komo yetwotopo mencexe, wara ro mak kañe komo yekaci marha mencexe. Ero yipu yencetaw awya so erasîra rma ehcoko. Ero wa thakwa ka naxe mîn hak pono komo cokerî. Ero manhîrî yimawno pînî rma tko ka mîn ero yipu mencexe.
¹⁰Ero wara rma men ka naxe mîk hak rowon pono komo, waapa me cexe okwe. Ero wa marha cexe kayaritomo komo anarî pen yaŋmaxi kayaritomo pen hara. Ero wa naxe emapona roro okwe.

11 On wara marha nasî anarî komo rowon pen, ñesewsiyasî kafpe ro mak. Rooma poko marha naxe anarî komo. Epefa yaw so marha ñehtikexe anarî kom hara okwe. Eraspetono mko marha meefaxe kah yaw. Kafpe xa Kaan yehtopo yenpotopo me ñesenpesî ero yipu. Ero yipu meefaxe amñe aweserepokacho komo.

12 On wara tko ka maxe cokorî, awahsiyaxe so aaxatî pîn komo, awemetanmekyaxe so marha okwe. Cesenmetopo komo yaka marha awafaxe so aweñekachome so iito. Awahruyaxe so marha okwe. Kayaritomo komo yaka marha awafaxe so aweñekapotome so yîwya so hara. Yîxawyakan komo yaka so marha awafaxe so. Ero wa men awifaxe so oyosotî ponarono me awexirî ke so mak ha.

13 Kîrwañhe rma tko nasî kayaritomo komo yaka awatopo komo. Kaanî mtapotarî tak mekatîmyaxe okre aweñekañe komo ya rma.

14 Ero ke on wara kacoko, Ero wa oyafataw amñe eserepokara ro mak wasî eyuhtopo komo poko, kacoko. Ahce wa ma re ooxatî pîn komo weyukya ha? kahra wasî, kacoko ha.

15 Amtaka so rma tko eyukno ritopo komo wiirasî Ow ha. Takîhso eyukñe me kiifaxe so. Emtayafman me ro mak aweñekañe komo meyukeyaxe.

16 Ananimaw so aamo komo rma aweñekapexe so kayaritomo komo ya. Anocwan komo marha ero wara awifaxe so, awakno komo marha, ayanan komo marha, awakrononhîrî komo marha. Noro yipu komo yanme rma awaikexe so kayaritomo komo ananimaw so okwe.

17 Aaxatîmnokexe so ro mak tak okwe tooto komo ahnoro. Ero wa naxe apoko so oyosotî ponarono me awexirî ke so mak.

18 Kukurunpexe so rma tko Ow. Ahpoci komo meero ehcamnopîra nasî cewñantho rma ciki.

19 Ooxatîmnokara ro mak awexitaw so miya roro tahwore rma kiifaxe so, kekñe tî. Ero wa tî kekñe Xesus.

Xerusaren Pono Pen Komo Nafmexe Amñe, Kesî Xesus

20 On wara marha wîikes awya so, kekñe xa hara tî Xesus tînpantanmekrî komo ya, ero yinhîrî tak waapa mokyasî Xerusaren pono komo yafmaxi. Ewto wamcexe wahkotono ritohme okwe. Wamtoñe komo yeeñataw awya so on wara tak kacoko, Waihyaxe tak okwe Xerusaren pononho pen komo. Ewtotho me tak nasî ewto okwe, kacoko ero yimaw ero poko.

21 Ero yimaw Xuteia po awexitaw so emahcicoko men îh pona. Xerusaren po rma awexitaw so emahcicoko marha. Mararî po awexitaw so ewto pona tohra ro mak ehcoko. Emahcicoko ro mak.

22 Kaan ponarono pen komo yepantopo me tak nasî ero yimaw. Kaan Karitan yaw roro rma ciino ritopo me nasî, ahnoro mewrexapu yaw roro ñecitîkesî.

23 Ero yimaw cewru komo tak naafaxe ro mak wooxam komo tarkem komo, cenarkem komo marha. Ñesemetanmekyaxe ro mak tak ero yimaw tantono komo. Kaanî rwonîntopo me tak nas oko Ixaw Yana komo poko.

24 Kacipara imo ke paraxkaxapu me waihyaxe anarî pen kom okwe. Anarî pen komo reha naafaxe tapomiso so. Anarî yana komo cheka naafaxe mîk hak yana cheka. Ero yimaw Xerusaren pono pen komo tak ñemetanmekyaxe ro mak okwe Xenciu komo. Pahkî ñhe ka ñemetanmekyaxe kayaritomo me Xenciu komo yehtoponho cenatîso ro, kekñe tî Xesus yîwya so. Ero wa tî kekñe.

Tmohtopo Ñekatîmyasî Xesus

25 On wara marha wîlkes awya so, kekñe hara tî Xesus tînpantanmekrî komo ya, ero yinhîrî tak anarme tak nasî kaamo, xîfko marha. Omohtopo kuknonî rma mîn anarme ehtopo. Nahwokexe marha mîk hak rowon pono komo, Ahce wa tatu kopi? kañe me naxe. On wara marha nasî tuuna imo ero yimaw, ñewtunasî ro mak esewcokocokomacho.

26 Ñeraswaxe ro mak anarî komo ero yimaw. Anarî komo coro nîtîtmamyasî okwe erahtîntopo komo yanme. Ahce wa tak na cehtîketu kopi? kexe. Ecetî keñarî pîn wara tak nasî kaapu kopi ero yimaw.

27 Taa, ero wa exitaw tak Tooto me EwruXapu mokrî ñeeñaxe roowo pono komo. Kaapu smun ke tponoye mokyasî. Karitî me xa mokyasî, tîroromutwe xa marha oco.

28 Ero yipu mko ka meeñaxe aweserepokacho komo. Ero yipu yeeñataw awya so ahkantacoko tak, kaksî tak encoko. Kowñe komo mohtopo pahnoke tak nai ham okre, kacoko ero yimaw, kekñe tî Xesus. Ero wa tî kekñe.

Piiku Yepu Pokono Ñekatîmyasî Xesus

29-30 Taa, ero yinhîrî anarî pokono wara takî tî nîmtapowakñe xa hara Xesus tînpantanmekrî komo yakro. On wara tî kekñe yîwya so, Ahce wa nai piiku yepu, weewe komo ahnoro ahce wa nai? Yarkwetkuru yetahketaw on wara mîlkexe, Nnn, pahnoke tak nai ham katpan, mîlkexe.

31 Ero ke ero wa xa marha ehcoko kayaritomo me Kaan yesenpotopo ponaro takî. Emetanmekno ritopo poko kweronomacow so, ero yipu yeeñataaw awya so on wara men kacoko, Pahnoke xa tak nai ham kayaritomo me Kaan yesenpotopo, kacoko tak.

32 Yaaro tan wîlkes awya so, awepamthîrî komo exitaw rma ero yipu meeñaxe, wekatmo awya so ero yipu komo ahnoro.

33 Kaapu penî rma ñehcamnoyas amñe. Roowo pen meero marha ñehcamnoyasî. Pîra ro makî reha nasî omtapotarî ha. Ehcamnopîn me ro mak nasî.

³⁴Ero ke on wara wîlkes awya so, omohtopo ponaro men ehcoko. Anarimaw kawaxiyem na meefatu kica. Mîwenatu marha na kica. Awemyawno komo ponaro mak na mehtîketu anarimaw. Ero wa awexitaw so awekatkexe so tak men okwe awaparî komo, awepefan komo marha, aweraspetopo komo ahnoro.

³⁵Ero wa emetanmekno ritopo me ñenmayasî xiika warai me rma. Ero po tak xiika yaka emcixapu wara maxe. Ero wara rma naxe ahnoro roowo poko hakno kom okwe.

³⁶Ero ke Tooto me EwruXapu mohtopo ponaro xa men ehcoko miya roro. Kaan yakro marha amtapotacoko roro. On wara kacoko, Apa kah yawno, owî cma re mukurunpesî esemetanmekîra oyehtome añekatîmthîrî yaw roro. Tooto me EwruXapu yeepatai cececetosom me xa matko ow cirko, kacoko Kaan ya emapona roro, kekñe tî. Ero wa tî kekñe Xesus tînpantanmekrî komo ya.

³⁷Ero wara roro tî xakñe Xesus, katpanaw ka panatanmekno tî ñiifakñe Kaan mîn yaw enmafañixera. Kosope so tî cekñe ewto poi. Oripere Yîpîn po tî ñenmayakñe roro.

³⁸Pahxaxaro so tî cekñe Kaan mîn yaka hara. Pahxaxaro rma tî mokyatkeñe tooto komo ahnoro iina yîmtapotarî yentaxi. Ero wa tî mokyatkeñe Xesus yaka.

Xesus Waihkacho Poko Ñesencexe Yîixatî Pîn Komo

22 ¹Taa, ero yimaw tak Xutew komo yahwotacho pahnoke takî tî xakñe. Wahrututpamnî Tohtopo mîn xakñe ahwotacho komo. Paskwa kacho rma tî mîn xakñe.

²Ero yimaw tak Xesus waihkacho poko takî tî ñesencetkeñe tîmsom pokono yenîñe komo, Xutew panatanmetopo mewreñe komo marha. Yakentaw ahsî xera tî xatkeñe. Ñeraswatkeñe tî tooto komo pona.

³Ero yimaw rma takî tî Xutas ropotaka ñewomyakñe Satanás. Iskafotes kacho rma tî mîk xakñe Xutas. 12 komo rma mîk xakñe.

⁴Ero ke tîmsom pokono yenîñe komo yaka takî tî cekñe noro, lito marha tî xatkeñe Kaan mîn kurunpeñe komo. Ñexamro yakro takî tî ñesencekñe Xutas Xesus yekantopo poko. Owî rma na wekanîya, ketkeñe tî yîwya so.

⁵Taa, ero wa ham okre, ketkeñe tî yîwya. Tawake tî ñencetkeñe Xutasî mtapotarî. Puranta amna nîmyas awya Noro yekantopo yepetho, ketkeñe tî yîwya tîmsom pokono yenîñe komo.

⁶Taa, wekanîya ham ahsîtome awya so, kekñe tî Xutas yîwya so. Ero ke Xesus yekantopo ponaro takî tî xakñe. Tootonaw mak ekanpu xe tî xakñe. Ero wa tî xakñe Xutas okwe.

Eromanhîrî Me Xesus Ñeseresmesî Tînpantanmekrî Komo Yakro

⁷Taa, ero yinhîrî tak Wahrututpamnî Tohtopo me ñenmayakñe. Ero po marha opefa paraxketkeñe paskwa po tonosom.

⁸Ero ke tînpantanmekrî komo takî tî ñeñepekñe Xesus asakî. Petru, Xuaw, ero wa tî ñeñepekñe. On wara tî kekñe yîwya so, Kootî etakatatko keseresmachome paskwa yimawno me, kekñe tî yîwya so.

⁹Ahna amna ñetake, ketkeñe tî yîwya.

¹⁰On wara tî kekñe Xesus, On warai tak meefaxe amñe, ewto pona awepatakache so. Iito tak awepofaxe so weefa ke tmotawnoyem, kîîrî ha. Noro tak cesî mîîmo yaka. Noro wenari rma ewomcoko amyamro hara.

¹¹Iito awexitaw so on wara kacoko mîîmo yosom ya, Ai, on wara tî nîîke kpanatanmekñe awya, Paskwa yimawno me cma re keseresmesî tan amîn yaw oroto. Onpanatanmekrî komo yakro keseresmesî. Ero ke pawana yetarî cma re menpesî yîwya so iina amna yeseresmachome, nîîke tî awya, kacoko yîwya.

¹²Ero ke eporino tak ñenpes awya so amtakpo. Porin ñenpesî, aapo keñarî ha. Iina tak etakacoko paskwa yimawno kot kom ha, kekñe tî Xesus yîwya so.

¹³Ero ke cetkeñe takî tî Petru komo ewto pona. Iito takî tî ñeefatkeñe Xesusu mtapotachonho yaw rorono rma. Ero ke iina tî totî komo ñetaketkeñe paskwa yimaw tonosom. Ero wa tî xatkeñe.

¹⁴Amñe eseresmatopo komo me exitaw takî tî Xesus ñeremekñe ceseresmachome. Ñeseresmekñe takî tî tînantomarî komo yakro, 12 komo yakro ha.

¹⁵Ceseresmetaw tak on wara tî kekñe Xesus yîwya so, Cerewre ro mak on yimawno tono xe wîxakñe, paskwa yimawno ha. Owaipî naw rma tono xe wîxakñe.

¹⁶On wara was amñe, paskwa yimawno tonohra xa hara wasî tan oyexitaw roowo po. Amñe tak kayaritomo me Kaan yesenpetaw ciitîkaxi tak nasî akîfwamano ritopo. Ero yimaw mak tak woñesî xa hara, kekñe tî Xesus yîwya so.

¹⁷Ero wa kache tak uupa yukun takî tî nanîmyakñe Xesus. Kaan yakro ka nîmtapowakñe. Kîfwan tan okre anmîthîrî Apa amna wokru, kekñe tî yîwya. Ero wa kache tînpantanmekrî komo ya tî kekñe hara. Ehe, on ha awokru komo. On eecoko amyamro ahnoro.

¹⁸On wara was amñe, uupa yukun yerîhra xa hara wasî. Kayaritomo me xa tak Kaan yesenpoche amñe ero yimaw mak weefasî xa hara, kekñe tî Xesus.

¹⁹Ero yinhîrî cuure takî tî nanîmyakñe hara Xesus. Kaan yakro tî nîmtapowakñe ero poko hara. Ero wa kache poikekñe takî tî. Tînpantanmekrî komo yuru takî tî ñekamyakñe. On ha opuntho awanme so tîmxapu. Oponaro men ehcoko on tokyataw awya so, kekñe tî yîwya so.

²⁰Eseresmatîkache so tak wooku takî tî nanîmyakñe xa hara Xesus. On wara tî kekñe yîwya so, Okamxukutho tan ha, Awakiîfwamexe so tak Kaan amñe, kacho ha. Awanme so tak ces amñe okwe.

21 Taa, tanî rma nas oyekanîñe okwe. Ñeseresmesî tan oyakro. Oyekanîyas amñe oyahsîpotome tak ooxatî pîn komo ya okwe.

22 Tooto me EwruXapu cesî waihso. Apapa ya kachonho yaw roro rma waihyasî. Noro yekanîñenho rma tko ñetwîrîmesî ro mak okwe, kekñe tî Xesus.

23 Ero yipu yentache tak ñeserepoketkeñe takî tî Xesusu npanatanmekrî komo. Onoke xa mîk Noro yekanîñe okwe? ketkeñe tî ñexamro re mak. Ero wa tî ketkeñe.

Poturme Kehtopo Komo Poko Nîmtapowasî Xesus.

24 Taa, ero yinhîrî tak Xesusu npanatanmekrî komo takî tî ñesesyukyatkene Ow xa was amñe ayopono komo me, kekñe tî anarî. Pîra, ow xa wasî ayopono komo me, kekñe tî anarî hara. Ero wa so tî ketkeñe kica.

25 Ero ke Xesus takî tî nîmtapowakñe hara akro so. On wara tî kekñe, Ai okopuci komo, On wara naxe Xenciu kayaritomon komo, tmaywen komo nantomexe ro mak. Ayopono komo xa ow ha, kexe tmaywen komo ya. On wara marha kexe ñexamro maywen komo yîwya so hara, Amna wakreñe xa amoro, kexe tantomañe komo ya.

26 Ñexamro warahra ehcoko amyamro reha. Awakrono komo yopono me awexitaw so ñexamro mahtîkîtho wara xa ehcoko. Awakrono komo yantomañe me awexitaw so ñexamro yanton me marha ehcoko.

27 Ahce wa xa matu amyamro ceseresmaxmu nahrî yetaketaw awya so? Onoke warai xa nai anarî komo yopono me? Ceseresmaxmu komo xa naxe anarî komo yopono me. Yîxawyakan me reha maxe etakañe me mak awexirî ke so. Ero warai ow ha, anahrî yetakañe warai mak ow ha.

28-29 Kayaritomo me rma maxe amyamro reha. Kayaritomo me oriyakñe Apapa, ero wa xa marha kayaritomo me kiifaxe so hara oyakrono me awexirî ke so. Oyesemetanmekyataw onomra rma mîxatkeñe. Ero ke tak kayaritomo me kiifaxe so amñe.

30 Ero ke kayaritomo me xa tak oyesenpoche amñe oyakro tak meseresmexe. Kayaritomo yapon po so marha maxe ceremaxi Ixaw Yana komo yenîñe me. Ixaw Yana tribun komo yenîñe me maxe, 12 tribu komo yenîñe me ha, kekñe tî Xesus. Ero wa tî kekñe tîpanatanmekrî komo ya.

Petru Yakro Nîmtapowasî Xesus

31 Taa, ero yinhîrî tak Petru yakro takî tî nîmtapowakñe hara Kporin komo. On wara tî kekñe yîwya, Ai, Simaw, Simaw, awahsî xe tî nai Satanas okwe. Puruma yatho tîmyapesî yupupunthîrî yafmachome ero wa xa marha amyapo xe tî nai Satanas.

32 Apoko tko kîmtapotai Kaan yakro okopuci enîhkañe pîn me ro mak awehtome. Amñe tak opona enîñe me xa tak awexiche awakno komo yahworeñe me tak esko opoko, kekñe tî Xesus Petru ya.

³³On wara tko tî kekñe Petru yîwya, Anomra ro mak was Apa. Kahrutopo yaka awafataw porisia komo ya ketahrupes ow marha awakro. Awaiketaw yîwya so ow marha ketwaikapesî yîwya so awakro rma, kekñe tî Petru yîwya.
³⁴On wara tko tî kekñe Xesus yîmtaka, On wara wîîkes awya Petru, on wara mas amñe on kaamo po rma. Noro yakrono pîn mak ow ha, mîîkesî opoko okwe. Osorwaw ro ero wa mîîkes amñe kohtîmra ka exitaw kapikara, kekñe tî. Ero wa tî kekñe Xesus Petru ya.

Yukurun Komo Poko Nîmtapowasî Xesus

³⁵Taa, ero yinhîrî takî 12 komo yakro takî tî ñesencekñe Xesus. On wara tî kekñe yîwya so, Pahxa keñepetkeñe so opoko ekatîmñe komo me. On wara wîîkekñe awya so ero yimaw, Apurantan komo arîhra ehcoko, akumixin komo marha, ahtarî komo marha, ero yipu arîhra ehcoko, wîîkekñe awya so. Ero wa awcetaw so kifwañhe na mîîcetkeñe ha re? Mesemetanmekyatkeñe katî? kekñe tî yîwya so. Pîra, kifwañhe amna cekñe esemetanmekîra, ketkeñe tî yîwya.
³⁶Taa, ero warahra tak wîîkes awya so oroto, kekñe tî Xesus yîwya so. Apurantan yen exitaw aacoko oroto. Akumixin komo marha aacoko. Akaciparan komo exihra exitaw aponon komo tak tîmcoko puranta pona. Ero yepetho pona tak aponcoko akaciparan komo, wîîkesî tak awya so.
³⁷On wara kesî Kaan Karitan, Noro pen nahsîyatkeñe porisia komo kayaritomo mtapotarî yanwekñe komo yakro rma, kesî. Opoko rma wa ero wa kesî Kaan Karitan. Yaake nasî Kaan nmewreptho opokono ha. Ero ke ero yaw roro rma oritîkexe amñe, kekñe tî Xesus yîwya so.
³⁸Apa, ketkeñe tî 12 komo Xesus ya, on ha kacipara asakî, ketkeñe tî. Taa, ñex ha, ero wicak mak ham, kekñe tî. Ero wa tî kekñe Xesus.

Tîim Yakro Xesus Nîmtapowasî

³⁹Taa, ero yinhîrî takî tî mîmo yai cekñe Xesus. Oripere Yîpîn pona tî cekñe tîtopo ro yaw roro. Noro wenari marha tî cetkeñe yînpantanmekrî komo.
⁴⁰Ito cexitaw tak on wara tî kekñe Xesus yîwya so, Kaan yakro men amtapotacoko kicicitho yewetîra ro mak awehtome so, kekñe tî yîwya so.
⁴¹Ero yinhîrî yîhyai so takî tî cekñe Xesus moro na mak. Tohkarara taîmesî ero wicakî moxenon makî tî cekñe. Iito takî tî ñeremekñe tosokmuru po. Kaan yakro takî tî nîmtapowakñe.
⁴²On wara tî kekñe, Apa, owokru wara on wîhtînoysî owaitopo, cîmîkno wara xa. Ero ke erpora cma re mas owya Apa okwe. Weeñasî rma tko yiixe awexitaw. Oyanmero mak oyexi xera wasî, kekñe tî Xesus Tîim ya.
⁴³Ero yimaw takî tî ancu mokyakñe kah yai Xesus yaka karihtoso.
⁴⁴Ero yimaw ñeserepoketîkekñe takî tî Xesus. Ero ke cerewre ro makî tî nîmtapowakñe Kaan yakro. Peramukwakñe marha tî. Peramkuthîrî cetaw roowo pona kamxuku ke ceske tî xakñe okwe.

45Taa, Kaan yakro tîmtapotache takî tî nawomyakñe hara Xesus. Tînpantanmekrî komo yaka takî tî cekñe hara. Tîwînso makî tî ñexamro ñeeñakñe okwe. Ahwora cexirî komo ke makî tî nîwînîkyatkeñe.
 46Ahce wa awexirî ke so mîwînîkyat ha? kekñe takî tî Xesus yîwya so. Tîhkaw ñhe ehcoko. Kaan yakro tak amtapotacoko kicicitho yewetîra ro mak awehtome so, kekñe tî yîwya so. Ero wa tî kekñe.

Xutas Komo Tak Mokyaxe

47Taa, ero wa ketaw rma Xesus ya ahsîñe komo takî tî mokyatkeñe yîhyaka mefpono pîn. Poturme tî mokyakñe Xutas. 12 komo rma mîk xakñe Xutas. Xesus yaka takî tî noro cekñe ewcokaxi.
 48Ero ke on wara takî tî kekñe Xesus yîwya, Ai Xutas, kewcokacho ke ma Tooto me EwruXapu mekanîya ha? kekñe tî yîwya.
 49Xesus yahsîñe komo tî ñeeñatkeñe yînpantanmekrai komo. Ero ke on wara tî ketkeñe yîwya, Amano katî amna ñiiîfa Apa kacipara ke? ketkeñe tî yîwya.
 50Cuîai kekñe rma tî anarî. Kaan yaka cewomsom yanton pen panakekñe oko. Kaari ñixan makî tî nîhkocekñe panathîrî.
 51Pîra, kekñe tko tî Xesus yîhkotoñenhîrî ya, oyahsîcowpe rma, kekñe tî. Ero wa kache, teme kekñe takî tî Xesus noro panarî mîtîtho pona. Yohno rma tî kîfwañhe xakñe hara panarî. Ero wa tî panahcekñe hara.
 52On warai komo tî mîkyam mokyatkeñe Xesus yaka, tîmsom pokono yenîñe komo, Kaan mîn kurunpeñe komo, Xutew poritomon komo, ero warai komo tî mîkyam mokyatkeñe. Ñexamro ya tî kekñe Xesus on wara, Ahce kacho on wara mîmohcow ceñepañem yahsîñe wara? Kacipara imo ke cemyarke so mîmohcow kopi, watma ke cemyarke so marha kopi.
 53Enmafatîxera wîxakñe Kaan mîn yaw iito awexitaw so. Oyahsîra mîxatkeñe ero yimaw. Orotto rma tko nasî kâpe awehtopo komo, kâpe xa awarpan yehtopo marha. Yohno makî tko maxe kâpe, kekñe tî Xesus yîwya so. Ero wa tî kekñe.

Noro Yakrono Pîn Ow Ha, Kesî Petru Xesus Poko Okwe

54Taa, ero yinhîrî tak Xesus pen takî tî nahsîyatkeñe, chow. Miya takî tî naafatkeñe Kaan yaka cewomsom mîn yaka. Wenari so rma tî re cekñe Petru mooxe ñhe makî ha tko tî.
 55Taa, Kaan yaka cewomsom roron po tî xatkeñe tooto yaake. Wehto tî ñiriyatkeñe ñexamro iito. Iito re takî tî ñeremetkeñe. Ero ke ñexamro yakro marha tî ñeremekñe Petru hara.
 56Petru tî weipekñe wehto. Iito marha tî xakñe emasî. Noro takî tî ñeeñakñe Petru wece. Ñentîkekñe tî. On wara takî tî kekñe Petru poko, Xesus yakrononho marha mîkro ham, kekñe tî.
 57Pîra okopuci, kekñe takî tî Petru, oñentorî ro mak mîkro, kekñe tî kica.

⁵⁸Amñe ñhe tak anarî takî tî Petru ñeeñakñe xa hara. Xesus yakrononho rma mexe amoro, kekñe tî yîwya. Pîra ro mak oyakno, kekñe xa hara tî Petru. Noro yakrononho pînî ro mak ow ha, kekñe xa hara tî kica.

⁵⁹Cewñe ora yenatîche takî tî anarî nîmtapowakñe xa hara Petru poko. Xesus yakrononho rma mexe moso. Karireia pono moso ha, kekñe tî Petru poko.

⁶⁰Pîra ro mak, kekñe xa hara tî Petru. Ahce wai poko na mîñke, yîhtînopîra ro mak wasî, kekñe tî Petru xa hara kica. Ero wa ketaw rma, kookara, kekñe takî tî kapikara.

⁶¹Ero yimaw Xesus takî tî ñesewkoñmekñe. Petru wece takî tî ñeeñakñe. Ero ke Kporin komo mtapotachonho takî tî ñîhtînoyakñe. Kuu, Noro mtapotachonho yaw roro rma wex ham okwe. Kohtîmra ka exitaw kapikara, Noro yakrono pînî ro mak ow ha, mîñkesî osorwaw ro, nîñka Xesus owaya, kekñe tî Petru.

⁶²Ero ke roro poi takî tî cekñe. Nîwracekñe takî tî. Nîwracetîkekñe ro mak okwe. Ero wa tî xakñe Petru.

Xesus Poko Etaporetoponhîrî Komo

⁶³Taa, ero yinhîrî tak Xesus poko takî tî ñetaporetkeñe ahsîñe komo. Ñetapetkeñe marha tî amoyi ke oko.

⁶⁴Ñeewoponcetkeñe marha tî poono ke. Eewopontoche ñewkatapetkeñe takî. Ai, ketkeñe tî yîwya, Kaan yanme kyam ka ekatîmko awewkatapañe yosotî. Onoke xa mîk awewkatapa. Ekatîmko ika amna ya, ketkeñe tî yîwya kica.

⁶⁵Miya rma tî nîmtapowatkeñe Xesus poko. Kicicitho me ro makî tî Noro poko nîmtapowatkeñe kica. Ero wa tî xatkeñe kica.

Xesus Ñeñekexe Xutew Komo

⁶⁶Enmapuche tak Xutew poritomon komo takî tî ñesenmekyatkeñe mîmîmo yaka. Tîmsom pokono yenîñe komo marha tî ñesenmekyatkeñe iina, Xutew panatanmetopo mewreñe komo marha tî. Xesus marha takî tî naaŋatkeñe iina eñekachome.

⁶⁷Ero ke on wara takî tî ketkeñe Xesus ya, Onoke xa Amoro ha ke? Esekatîmko ka amna ya, Kristu ow ha, kasko ika. Noro pîn katî amoro? ketkeñe tî yîwya. On wara tko tî Xesus ñeyukyakñe, Kristu xa Ow ha, ketaw owaya awya so oyewetîra ro mak maxe.

⁶⁸Onoke katî Ow awya so, ketaw marha owaya oyeikura ro mak maxe. Oyahsîpînkara marha mat okwe.

⁶⁹On wara tko wîñkes awya so, Tooto me EwruXapu tak nasî ceremaxi amñe Kaan panaw, kaari ñixa. Yukurumîkno panaw xa nasî. Ero wa nasî Noro amñe, kekñe tî Xesus yîwya so.

⁷⁰Ai ha, ketkeñe takî tî eñekañe komo. Kaan Mumuru xa ma Amoro ha? ketkeñe tî yîwya. Yaaro ero wa mîñkexe opoko, kekñe tî Xesus yîwya so.

⁷¹Kopi, ketkeñe takî tî esenmexapu komo. Ahce kacho anarî komo mtapotarî yenta xe tat hara moso yehtopo poko? Ñeexi tak ha. Kîwyamu rma centacow kicicme ro mak yîmtapotarî, ketkeñe tî. Ero wa tî ketkeñe Xesus poko.

Xesus Ñeñekesî Piratus Hara

23 ¹Taa, ero yinhîrî takî piiri so tî nawomyatkeñe esenmexapu komo ahnoro. Xesus takî tî naafatkeñe Piratus yaka.

²Ñexamro takî tî Xesus ñeñekapetkeñe Piratus ya. On wara tî ketkeñe yîwya, Amna poyino komo panatanmekñe Moso kica. Anato ro mak panatanmekno ñiîfasî kica, Sesa purantan tîmîhra ehcoko, kesî Moso kica. Ow xa kayaritomo. Kristu xa Ow ha, kesî marha kica, ketkeñe tî Xesus poko.

³Ai ha, kekñe takî tî Piratus yîwya so. Ero ke Xesus ya tî kekñe, Xutew komo kayaritomon xa ma Amoro? kekñe tî yîwya. Nhñk, Noro rma Ow ha, kekñe tî Xesus yîwya.

⁴Ero wa kache tîmsom pokono yenîñe komo ya takî tî kekñe hara Piratus, esenmexapu komo ya marha tî kekñe. Kicicme moso yehtopo yenîhra ro mak wasî, kekñe tî yîwya so.

⁵Pîra ha men, ketkeñe xa hara tî esenmexapu komo. Amna poyino komo yerepokañe ro mak Mîkro kica, ketkeñe tî yîwya. Xuteia roowon pono komo panatanmekyasî ahnoro. Karireia rowon pono komo panatanmekyasî, oona rono komo meero, ketkeñe tî Piratus ya. Ero wa tî ketkeñe.

Xesus Narpesî Piratus Eroces Yaka

⁶Taa, Karireia, kacho yentache Piratus ya on wara takî tî kekñe esenmexapu komo ya, Ahtono xa Moso ha ke? Karireia pono ma Moso ha? kekñe tî yîwya so.

⁷Nhñk, Karireia pono Mîkro ha, ketkeñe takî tî Piratus ya. Ai ha, kekñe takî tî Piratus. Eroces maywen ham Moso, kekñe tî. Ero ke Eroces yaka takî tî Xesus narpekñe. Xerusaren po tî xakñe noro ero yimaw.

⁸Xesus yenîche tawake xa tî xakñe Eroces. Pahxa rma tî Xesus yenî xe xakñe. Noro yekaci tî ñencekñe roro, ero ke tî enî xe xakñe. Ciriñhî enî xe tî xakñe yîñirithîrî.

⁹Ero ke iito exitaw tak, Ahce wa mai ero poko, kekñe tî yîwya Mîn hak poko tî. Eikura ro makî tî xakñe Xesus. Tîñ kekñe makî tî.

¹⁰Iito marha tî xatkeñe tîmsom pokono yenîñe komo, Xutew panatanmetopo mewreñe komo marha. Piiri so takî tî nawomyatkeñe. Kicicitho ro mak mîk Xesus, ketkeñe. Cerewre ro makî tî ñetahcatkeñe tî kicicme Xesus yehtoponho tî re yîwya. Ero wa tî xatkeñe.

¹¹Ero yinhîrî takî tî Xesus pen nîwîrîyakekñe Eroces, noro sowtatun komo marha. Ñetaporetkeñe marha tî Noro poko. Kîfwan tî namrupetkeñe

poono yîwya. Ero wa ciriche Xesus takî tî narpetkeñe Piratus yaka xa hara. Ero wa tî xakñe Eroces.

¹²Ero kaamo po rma ñetîrwoxinketkeñe takî tî Eroces komo, Piratus yakro. Pahxa ñhe ka etîxera tî xatkeñe. Ero yîmaw takî tî xatkeñe tawake hara etpoko.

Xesus Poko Ñesencesî Xa Hara Piratus Xutew Komo Yakro

¹³On wara takî tî xakñe Piratus Xesus yeeñataw hara, tîmsom pokono yenîñe komo takî tî nañikpekñe xa hara. Enîñe komo marha tî nañikpekñe, tooto komo marha tî.

¹⁴On wara tî kekñe Piratus yîwya so, Moso mehcaw ohyaka oñeñekarî. Anato panatanmekno riñe Moso kica, mîñkacow owoya. Ero ke aweroro so rma tak weñeka. Kicicme exihra rma nai owoya ero wara cehsomu rma.

¹⁵Ero wa xa marha tî Eroces nîhtînopu hara. Yîhyaka cma re warpo. Yaw xa marha ñeñepew hara ohyaka. Ero ke twaihkaumu mera ro mak nai ham.

¹⁶Ero ke wîhyokpesî mak ahsîpînkachome tak owoya, kekñe tî. Ero wa tî kekñe Piratus esenmexapu komo ya.

¹⁷On wara roro tî xakñe Piratus, Xutew komo yahwotacho yimaw roro ñexamro poyino pen tî nahrunkekñe cewñe mak ahruxapunhîrî. Ero ke Xesus yahsîpînka xe tî xakñe Piratus.

¹⁸Anarî me tko tî ketkeñe esenmexapu komo. Piratusu mtaka tî ñeyuhtîketkeñe kañpe. Pîra, Noro kfa amowoko. Barabasî xe xa nas amna. Ero ke noro xa ahrunkak ha ke, ketkeñe tî yîwya.

¹⁹On warai tî mîk xakñe Barabas, iitono komo panatanmekñenho mîk xakñe kayaritomo yañmacho poko. Waihkanoro riñenho marha mîk xakñe. Ero ke kahrutopo yaka takî tî noro pen nahruyatkeñe. Noro yipu rma tî ñetahcatkeñe Piratus nahrunkarî.

²⁰On wara tko tî xakñe Piratus, Xesus yahsîpînka xe rma tî xakñe. Ero ke esenmexapu komo ya tî kekñe xa hara Noro yahsîpînkacho poko.

²¹Pîra, ketîketkeñe makî tî. Amowoko kfa. Amowoko xa ha men, ketkeñe tî yîwya.

²²Tîmtapotachonhîrî wara xa marha tî kekñe xa hara Piratus yîwya so. 3 me takî tî xakñe yîmtapotachonhîrî Xesus yahsîpînkacho poko. Ahce wa exirî ke wamowe ha ke? Twaihkaumu me Moso yîhtînopîra ro mak was ow okwe. Ero ke wîhyokpesî mak ahsîpînkachome tak ha, kekñe tî Piratus yîwya so.

²³Pîra ha men, ketîketkeñe takî tî esenmexapu komo. Tîmsom pokono yenîñe komo yakro rma tî ketkeñe. Amowoko mak ha. Amowoko mak ha, ketkeñe tî. Cerewre xa tî ketkeñe, ñemtaraketkeñe mak. Ero ke ñexamro takî tî ñewehcakñe Piratus.

²⁴Taa, amowocoko rma. Yîmtapotarî yaw roro rma ciicoko, kekñe tî tmaywen komo ya.

²⁵Barabasî takî reha nahrunkekñe ñexamro yanme. Panatanmekno riñenho mîk xakñe kayaritomo yañmacho poko. Waihkanho riñenho marha mîk. Ero yanme ahruxapu mîk xakñe, Noro yipu tî mîk nahrunkekñe hara yiixe exirî ke so mak. Xesus reha tî namowopekñe esenmexapu komo yanme marha. Ero wa tî xakñe Piratus.

Xesus Pen Namowexe Okwe

²⁶Ero ke Xesus pen takî tî naafatkeñe sowtatu komo amowoso. Tîcetaw so rma mohxapu tî nahsîyatkeñe. Simaw tî mîk xakñe Sireñe pono. Woskara poi mohxapu tî mîk xakñe. Noro motaka takî tî nakriyatkeñe tpanaxkem. On ek ha amoro. Xesus mapitaw ro rma amok ha, ketkeñe tî sowtatu komo yîwya.

²⁷Tooto komo marha tî cetkeñe Xesus wenari meñpono pîn. Woom komo marha tî cetkeñe akro so. Xesus pînî yaw tî nîwracetkeñe ñexamro, woom kom ha.

²⁸Ero ke woom wece takî tî ñesewkoñmekñe Xesus. Ai, Xerusaren yemsîrî komo amyamro, on wara wîîkes awya so, kekñe tî yîwya so, Opînî yaw yîwratarahcoko. Apînî yaw so rma xa matko awraticoko, amxîkîthîrî komo pînî yaw marha.

²⁹On wara tak men kexe tantono komo amñe, Tawake xa naxe yîmxîtanî ro komo reha okre, tarke exihî ro komo, moomo ke rikomo wokpañe pînî ro komo marha. Noro yipu komo reha tawake xa naxe, kexe men amñe, kekñe tî.

³⁰On wara marha kexe ero yimaw, îîpî ya rma kexe, Emacakî kfa amna yerewnutome ha, kexe. Matîwîn komo ya marha kexe, Amna kfa ahruko ha, kexe. Ero wa so men kexe amñe.

³¹Weewe wara mak naxe tooto komo oroto taakem wara. Ero wa cexitaw so rma on wara oriyaxe okwe. Amñe tak yîpîrîtho wara mak tak naxe hara okwe. Ero yimaw tak miya xe xa tak emetanmekno ñiifaxe okwe, kekñe tî. Ero wa tî kekñe Xesus woom komo ya.

³²Taa, anarî pen komo marha tî naafatkeñe sowtatu komo, tamowosom komo xa marha. Kicicitho komo tî mîkyam naafatkeñe.

³³Ero ke cetkeñe, cetkeñe, cetkeñe. Iito tî xakñe matîwîn, Tooto Pîtho, kacho ha. Ero pona takî tî cetkeñe. Iito cexitaw so tak Xesus takî tî namowetkeñe. Kicicitho komo marha tî namowetkeñe Xesus panaka rma. Kaari ñixa tî anarî namowetkeñe. Poowa ñixa tî anarî namowetkeñe hara.

³⁴Ero yinhîrî tak Xesus nîmtapowakñe Kaan yakro. Apa, kekñe tî, kicicme moxam yehtopo cma re mîhcamnoyasî. Camkî thakwa naxe owaikacho poko, kekñe tî Xesus. Ero yinhîrî tak Xesus pononho takî tî nahsîyatkeñe sowtatu komo tponon me so hara. Tînahsîrî komo meñekacho tî ka nañmetkeñe, On yahsîne ow ham, kachome tîwya so. Ero wa tî nahsîyatkeñe Xesus pononho.

³⁵Iito rma tî ñececetkeñe tooto, amowoxapu komo yenso mohxapu komo. Xutew panatanmekñe komo marha tî ñeeñatkeñe akro so. Ñexamro tî ñetaporetkeñe kica Xesus poko. On wara tî ketkeñe, Kristu tî re Moso, Kaan yanme mohxapu tî re. Anarî komo cma tî re waipîn me ñiifakñe, Ero ke ero wa xa marha tak ñecirpe Noro rma hara, ketkeñe tî kica Xesus poko.

³⁶Sowtatu komo marha tî ñetaporetkeñe Xesus poko. On ha awokru, ketkeñe marha yîwya. Kawawano makî tî nîmyatkeñe yîwya.

³⁷Xutew kayaritomon Ow ha, mîlkekñe hara re ta, ero ke etwaikapora rma esko, ketkeñe tî Xesus ya.

³⁸Karita poko takî tî on wara kacho mewretkeñe, Xutew kayaritomon Moso ha, kacho tî Kreku komo mtapotarî yaro tî mewretkeñe. Homanu komo mtapotarî yaro marha tî mewretkeñe, Xutew komo mtapotarî yaro marha tî. Ero yipu mewreche Xesus yepoi takî tî wetkeñe weewe poko. Ero wa tî xatkeñe.

Xesus Pona Ñeeñasî Noro Yakro Amowoxapu

³⁹Ero yinhîrî tak ero wa xa marha tî kekñe Noro yakro woxapu komo, kicicitho kom ha. Anarî makî tî kekñe, Kristu Ow ha mîlkekñe re ha ta. Ero ke etwaikapora esko, amna marha waipîra cirko, kekñe tî Xesus ya.

⁴⁰Anarî me tko tî kekñe akrononhîrî hara. Ero wa kahra esko kica, kekñe tî yîwya. Kaan poko twerîhra ma mai ke. Tamowoso xa marha mas amoro hara. Ero ke ahce kacho ero wa mîmtapowa hara?

⁴¹Yaaro rma kamowocow so. Kicicme kehtoponhîrî yanme rma tan kamowocow so. Moso reha kicicme exihra ro mak xakñe, kekñe tî takrono ya.

⁴²Ero yinhîrî Xesus ya takî tî kekñe hara noro rma. Apa, oponaro cma re mas amñe kayaritomo me tak awexitaw, kekñe tî yîwya.

⁴³Taa, kekñe tî Xesus yîwya. Yaaro tan wîlkes awya, Paraisu po tak mas amñe oroto oyakro, kekñe tî yîwya. Ero wa tî kekñe.

Xesus Pen Waihyasî

⁴⁴Taa, kamarakataw tak nawarpanwakñe roowo ahnoro. Pahkî ñhe tî ka xakñe awarpape, 3 oora pona roro. Amñe 3 to mak tak katpape xakñe hara.

⁴⁵Taa, awarpape exitaw rma ka Kaan mîn yawno takî tî ñetahxaikekñe poono pen, Kaan yamtakpon yahruru pen. Kai ro tî ñetahxaikekñe roowo pona roro tîracoi cehso ro.

⁴⁶Ero yinhîrî Xesus takî tî nîmtapowakñe Kaan yakro, kaŕpe xa tî kekñe on wara, Apa, yarî tak weñepesî oyekatî awemyaka ha, kekñe tî. Ero wa kache tak cekatîthîrî takî tî ñeñepekñe.

⁴⁷Ero yipu yenîrî ke on wara tî kekñe iitono, sowtatu yantomañe, Kaan yanmen Mîk ñex ham kiŕwanî rma, kekñe marha tî Xesus poko. Ero wa tî kekñe sowtatu yantomañe Xesus poko.

⁴⁸Taa, Xesus yamoworî tî ñeeñatkeñe mefpono pîn komo, enso mohxapu komo. Akrono komo yamoworî marha tî ñeeñatkeñe. Kaamo yawarpantarî marha tî ñeeñatkeñe. Ero ke ñeserepoketkeñe ro makî tî. Ñesewankatapetkeñe marha tî ceserepokarî ke so. Ero yinhîrî tî cetkeñe hara tîmîn komo yaka.

⁴⁹Ito marha tî xatkeñe Xesus ponarono komo. Wooxam komo marha tî xatkeñe iito, Karireia pono komo. Mooxe tî ñecececetkeñe ñexamro amoworî komo yentome. Ero wa tî xatkeñe.

Xesus Yokoputho Nahruiyâ Xose

⁵⁰⁻⁵¹Taa, ero yimaw iito tî xakñe anarî hara. Xose tî mîk xakñe noro yosotî. Xutew komo panatanmekñe me cehsom tî mîk xakñe. Kifwan tî mîk xakñe takîhsom, kayaritomo me Kaan yesenpotopo ponarono. Xesus yefîketaw Xutew yenîñe komo ya takrono komo wara xa marha kahra tî xakñe. Twaihkapore kfa nai ham Xesus, ketaw yîwya so, Ero wa ham, kahra ro makî tî xakñe noro reha. Afmateia pono tî mîk xakñe, Xutew komo yewton pono. Noro yipu tî mîk xakñe Xose.

⁵²Taa, Piratus yaka takî tî cekñe noro. Xesus yokoputho cma re waafasî, kekñe tî yîwya.

⁵³Ero ke Xesus yokoputho takî tî ñenîhcekñe. Enîhtoche poono ke tî karamiyakñe riiñu ke. Womtotîkache tak naafakñe tî okopu yahrutopo yaka. Toopu yexenaka ahtoxapu mîn xakñe ahrutopo. Anarî komo yokoputho tî ka exihra xakñe ero yaw. Ero warai yaka tî Xose ñiîfakñe Xesus yokoputho.

⁵⁴Xutew komo yetakîfwamacho po tî ero wa ñiîfakñe. Paskwa yimaw epokaretopo komo ponan tî mîn xakñe kaamo.

⁵⁵Okoputhîrî yaafataw wooxam komo takî tî cetkeñe aafîe komo wenari. Xesus yakro mohxap unhîrî komo tî mîkyam xatkeñe, Karireia pono komo. Okopu yewtarî tî ñeeñatkeñe, ciitoponhîrî marha tî ñeeñatkeñe.

⁵⁶Ero yenîche takî tîmîn yaka so tî cetkeñe hara. Tîmîn yaw cexitaw okoputhîrî kotopetopo tî ñiîfatkeñe. Katî marha tî ñiîfatkeñe kapetopo hara. Kotoporem mîn xakñe katî. Ero yinhîrî takî tî kepokaretopo me ñenmayakñe. Ero ke takî tî ñepokaretkeñe, Ero po men epokarecoko, kachonho yaw roro rma. Ero wa tî xatkeñe wooxam komo.

Xesus Pakes Hara

24 ¹Taa, ero yinhîrî tak ñenmayakñe yihcirî kaamo. Ero yimaw tak wooxam komo tî cetkeñe Xesus yahrutopo yaka. Enmarî yakro ro rma tî cetkeñe. Okoputhîrî kapetopo tî naafatkeñe tîñirithîrî kom ha.

²Tîhmamaxi tî toopu ñeeñatkeñe okyo ahrutopo potai.

³Ero ke ñewomyatkeñe takî tî. Kporin komo Xesus yokoputho yenîhra rma tî xatkeñe.

4Ero ke ñeserepoketkeñe takî tî. Ero wa exitaw so rma, tîtîk, kîrkomo takî tî ñesenpetkeñe yîwya so asakî. Ñecececetkeñe tî yîmîtwo. Anarme tî xakñe ñexamro ponon, tîroromutwe ro makî tî xakñe oco.

5Ero ke ñeraswatkeñe takî tî wooxam komo ñexamro pona. Ero ke tî roowo pona ñesewnapetkeñe. Ero wa exitaw so on wara takî tî ketkeñe esenpoxapu komo yîwya so, Ahce kacho karitî mepofatu waixa pen komo chew hara?

6-7Exihra nasî tan. Paka tak ha. On wara kekñe re Xesus awya so Karireia po cexitaw ha ka, Tooto me Ewruwapu ñekanîyaxe amñe kicicitho komo nahsîrî me. Namowopexe marha tak eñekañenhîrî komo, waihkachome. Osorwaw ro enmapuche takî tko pakes hara, kekñe tî awya so, ketkeñe tî esenpoxapu komo.

8Kuu, yaaro mîikexe, ketkeñe takî tî wooxam komo. Xesusu mtapotachonho takî tî nihtînoyatkeñe hara.

9Ero yinhîrî tak cetkeñe hara tî wooxam komo okopu yahrutoponho yenîñenho. Tîñenîthîrî komo takî tî ñekatîmyatkeñe 11 komo ya. Ñekatîmtîketkeñe ahnoro. Anarî komo ya marha tî ñekatîmyatkeñe.

10Taixa tî xatkeñe wooxam komo tîñenîthîrî yekatîmñe komo, Maria Matarena, Xoana, Maria anarî hara, Ciaku yon ha. Anarî komo marha tî xatkeñe wooxam kom hara ñexamro yakrono komo. Noro yipu komo tî ñekatîmyatkeñe 11 komo ya.

11Tohnawno wara ro makî tko tî ñexamro ñencetkeñe wooxam komo mtapotarî. Okre, yaaro xa ma re mîiket ha? ketkeñe makî tî yîwya so.

12Petru tko tî cekñe Xesus yahrutoponho yaka. Kaŕpe tî cekñe. Ewtarî potaw cexitaw nutupenwakñe takî tî entome. Okopu womtho tî ñeeñakñe riiñu kahxapu. Cewyaro so tî ñeeñakñe. Ero yipu yeniche cekñe tîmîn yaka hara. Ñeserepokekñe xa tî. Ero wa tî xakñe Petru.

Esama Yaw Tîtosom Komo Yakro Cesî Xesus

13Taa, ero yinhîrî tak ero kaamo po rma takî tî esama yaw cetkeñe yînpantanmekîthîrî komo asakî. Emaus pona tî cetkeñe. Ewtoci mîn Emaus. Xerusaren poi kîwcetaw 11 kiometru wicakî tîhcesî Emaus pona.

14Tîcetaw so ñexamro tî nîmtapowatkeñe Xesus poko, amowotoponhîrî poko, okoputhîrî yehcamnotopo poko marha. Ero yipu poko tî nîmtapowatkeñe.

15Ero wa tîmtapowataw on wara tî ketkeñe, Ahce wa exirî ke ero wa xakñe Noro pen ha? ketkeñe tî. Ero wa ketaw rma yîwya so Xesusu tî mokyakñe yîhyaka so. Akro so tî cekñe.

16Anarme tko tî xakñe ñexamro yewru. Xesus Moso ham, kahra tî xatkeñe, yîhtînopîra tî xatkeñe.

17Ero yinhîrî Xesus takî tî on wara kekñe yîwya so. Ahce poko kyam wa mîmtapowatu oyakno komo? Ahwon wara keeñaxe so okwe, kekñe tî Xesus yîwya so.

18Ero ke on wara tî kekñe anarî Xesus ya, Pawana ma Amoro Xerusaren pona mohxapu ha? Ahnoro cma re ñencexe Noro pen yehtoponho. Kokoñoro waihkano ñiifatkeñe iitono komo. Amoro ma entara mai? kekñe tî yîwya. Kreopasî tî mîk ero wa kekñe yîwya.

19Ahce wa xakñe? kekñe tî Xesus yîwya. On wara xakñe, kekñe tî yîwya, Weronomano riñe xakñe mînto Xerusaren po. Xesus Mîk xakñe Noro yosotî. Nasare pono tî Mîk xakñe. Kerepokañe me panatanmekno ñiifakñe okre. Ciriñhî marha ñiifakñe ahnoro tooto komo wero ro. Kaan yanme ero wa ciino ñiifakñe.

20Noro yipu rma tko nahsîyatkeñe amna yenîñe komo, tîmsom pokono yenîñe komo marha. Twaihkaxmu me kfa ñekanîyatkeñe okwe. Noro pen tak namowopoce okwe. Ero wa xakñe Noro pen okwe.

21Osorwaw ro tak ñenmai noro pen waihkachonho. Ixaw Yana komo yowñe Mîkro okre, kekñe cma re ka amna Noro pen poko.

22Taa, oroto tak amna ñeserepoka wooxam komo mtapotarî poko. Amna yakro cesenmesom komo mîkyam. Pahxaxaro tî tocow Noro yahrutoponho yaka.

23Okoputhîrî tî enîhra rma ñehcow hara kopi. Ero ke mohcow hara. Ancu komo mak amna ñenwo kopi. Kafpe tak nai hara Xesus, kacow ancu komo amna ya, kacow woxam komo amna ya.

24Ero ke amna yakrono komo tak tocow xa hara okopu yahrutoponho yenso xa hara. Wooxam komo mtapotarî yaw roro rma tî ñencow okyo. Xesus pen tî enîhra rma ñehcow kopi, kekñe tî yîwya. Ero wa tî kekñe Kreopas Xesus ya.

25Ero yinhîrî on wara tî kekñe Xesus yîwya so hara, Wara mak cesehtînosom komo ro mak amyamro. Yamoro mak weronomano riñenho pen komo mtapotarî mewehcaxe okwe anarme exirî ke aropotarî komo.

26Esemetanmekîn me ma re xakñe Kristu awya so kîfwanî ro me cesenpotome tak amñe? kekñe tî Xesus yîwya so.

27Ero yinhîrî Kaan Karitan poko takî tî ñexamro panatanmekyakñe Xesus. Ahnoro makî tî ñekatîmyakñe yîwya so. Moises pen nmewretho poko ka kekñe. Ahnoro weronomano riñenho pen komo nmewretho poko marha kekñe. Tpokono rma tî mîn ñekatîmyakñe yîwya so. Ero wa tî Kreopas komo panatanmekyakñe.

28Ero yinhîrî ewto pahnoke takî tî xatkeñe, pona tîtotopo komo pahnoke. Miya tîtosom wara tî ñesenpekñe Xesus.

29Noro tko tî porohketkeñe Kreopas komo. Amna yaw cma re ka menmayasî. Mîk ha meye thakwa kaamo okwe, ketkeñe tî yîwya. Ero ke akro so rma tî cekñe Xesus yîmîn komo yaka.

30Iito exitaw so tak Xesus takî tî ñeseresmekñe ñexamro yakro. Noro rma tî cuure nanîmyakñe. Noro marha tî nîmtapowakñe Kaan yakro ceseresmacho komo poko. Noro marha tî poikekñe, ñekamyakñe marha tî iyuru komo.

³¹Ero yimaw xa tak títík, pakaxapu wara takî tî xatkeñe Kreopas komo. Xesusu rma Moso ham, ketkeñe takî tî. Ero yimaw marha tî, poku, ñehcamnoyakñe mak takî tî Xesus.

³²Kopi, ketkeñe takî tî ñexamro. Xesus xa Mík ñex ham kopi. Ceserepokekñe rma re minto esama yaw Kaan Karitan yekatîmyataw kîwya. Ahce kacho camkî cenwo hara kopi? ketkeñe tî.

³³Ero ke ero yimaw rma takî tî sai, nawomyatkeñe hara tî. Cetkeñe tak hara tî. Xerusaren pona tî ñetîrametkeñe hara. Iina cepatakache so 11 komo takî tî ñeeñatkeñe. Anarî komo marha tî xatkeñe iito 11 komo yakro.

³⁴On wara tî ketkeñe 11 komo, Paka rma ham okre Kporin komo. Simaw tî ñeeñakñe, ketkeñe tî.

³⁵Ero yinhîrî Kreopas komo makîrha tî ñekatîmyatkeñe Xesus yentoponho tîwya so hara. On wara tî ketkeñe, Emaus yesamarî yaw amna cetaw Xesusu rma tak mokyakñe amna yakro. Kaan Karitan ñekatmo amna ya tpokono mko rma. Ero yinhîrî tak amna ñerema eseresmachome Noro yakro. Cuure yekamyataw tak amna ñihtînopu. Xesusu rma Moso ham, kekñe amna, ketkeñe tî yîwya so. Ero wa tî ketkeñe.

Eromanhîrî Me Xesus Nîmtapowasî

³⁶Taa, ero wa ketaw rma yîwya so Xesusu rma takî tî xakñe iito piiri, yîchew so okyo. Erasîra ehcoko, kekñe tî Noro yîwya so.

³⁷Ñesekatketkeñe ro makî tî ñexamro. Ñeraswatkeñe marha tî. Tooto yekatînhô wara tî Xesus ñeeñatkeñe.

³⁸Ahce kacho meraswat hara? kekñe takî tî Xesus yîwya so. Ahce kacho oyanwekñe wara mat hara okwe?

³⁹Encoko xe ka oyamorî ha, ohtarî marha. Noro rma Ow ha. Opun ka apecoko. Tuhñe Ow meeñaxe, tîyochokem marha. Ero wa exihra ro mak nasî ekatînhîrî reha, kekñe tî yîwya so.

⁴⁰Ero wa kache tamorî takî tî ñenpekñe yîwya so, tîhtarî marha.

⁴¹Aphana, Xesus xa ma re Moso ha? ketkeñe rma tko tawake cehtîkarî komo ke. Ñeserepoketkeñe ro makî tî. Ero yimaw takî tî on wara tî kekñe Xesus, Oyotî xe cma re wasî. Nai ha na ahyaw so? kekñe tî yîwya so.

⁴²Ero ke kaîporexapu takî tî nîmyatkeñe yîwya ootî pun. Weenu marha nîmyatkeñe yîwya.

⁴³Noñekñe takî tî Xesus ñexamro wero ro rma.

⁴⁴Ero yinhîrî on wara tî kekñe Noro yîwya so, Pahxa rma ahyaw so ka oyexitaw on wara wîïkekñe awya so, apanatanmetopo komo mewrekñe Moises pen. Opokono rma mîn mewrekñe. Weronomano riñe pen komo marha mewretkeñe opokono hara. Opokono me marha nai Waano kacho hara. Ero wa nasî Kaan Karitan opokono. Ero wara kacho mko yaw roro

rma was amñe watohra ro mak, wîlkekñe pahxa awya so. Ero ke ero yipu yaw roro rma was oroto, kekñe tî yîwya so.

⁴⁵Ero wa kache yuhnari yîhtînoñe me takî tî ñexamro ñiifakñe Xesus. Ero wa tî ñiifakñe Kaan Karitan yentachome camkîra tak ha.

⁴⁶Ero wara ciriche on wara takî tî kekñe xa hara Xesus yîwya so, On wara kesî Kaan Karitan opoko, Kristu ñesemetanmekyasî, waihyasî marha. Pakes hara tko osorwaw ro enmapuche, kesî.

⁴⁷On wara marha kesî Kaan Karitan, Mîk hak rowon pono komo tak nasî tpanatanmekpore miyan komo rma ahnoro mak. Xerusaren pono komo ka tpanatanmekpore nasî. Amñe anarî komo tpanatanmekpore nas hara. Kicicme awehtoponhîrî komo tak poxunkacoko awehtoponhîrî komo yîhcamnotome Kaan ya. Kristu pona enîche mak awya so ñîhcamnoyasî, kapore nasî yîwya so. Ero wa cekatîmpore nasî miyan komo ya rma.

⁴⁸Oyehtoponho yenîñenho komo rma amyamro.

⁴⁹Pahxa on wara Apapa kekñe, Oyekatî tak wîmyas amñe awya so, kekñe. Ero ke Noro rma tak weñepes amñe aropotaka so. Ero ke Noro ka momohcoko tanî rma ka Xerusaren po. Noro tak akaricexe so aropotaw so. Kah yaino ke akaricexe so, kekñe tî. Ero wa tî kekñe Xesus 11 komo ya.

⁵⁰Ero yinhîrî ñexamro takî tî naafakñe Xesus Betania pona. Iito cexitaw tak napockanwakñe takî tî Xesus ececoka. Kîfwañhe moxam akronomak amñe Apa, kekñe takî tî Kaan ya.

⁵¹Ero wa ketaw rma yîhyai so takî tî cekñe Xesus. Kah yaka tî ñetanîmyakñe.

⁵²Ero Noro poko tî nahwowatkeñe akrononhîrî komo. Oporinî ro xa Amoro, ketkeñe yîwya. Ero yinhîrî Xerusaren pona takî tî ñetîrametkeñe hara. Tahwore xa tî cetkeñe.

⁵³Ero yinhîrî takî Kaan mîn yaw tî xatkeñe roro, Kîfwañhe xa Kaan nai ham okre, karî poko tî xatkeñe iito. Nahwowatkeñe ro mak. Ero wa tî xatkeñe. Amen.

Xesus Yehtoponho Xuaw Nmewretho

XUAW

Kaanî Mtapotarî Me Cehsom Yehtoponho

- 1** ¹Taa, Xesus yehtoponho tan wekatîmyas awya so. On warai tî Mîk xakñe Xesus, Kaanî mtapotarî me cehsom xa tî Mîk xakñe. Pahxanî rma tî Mîk xakñe, yihcirî me xa. Kaan yakro rma tî xakñe Noro, Kaanî mtapotarî me cehsom ha. Kaanî rma tî Mîk xakñe Noro.
- ²Ero wa tî xakñe. Kaan yakro rma tî xakñe pahxa ro mak yihcirî me xa.
- ³Noro rma tî nakîhcekñe miyan komo rma ahnoro. Yînakîtothîrî pîn exihra ro mak nasî.
- ⁴On wara marha tî xakñe Noro, waipîn me ro makî tî xakñe, Noro ro mak. Ero wa cexirî ke kweyuru komo me xakñe.
- ⁵Awarpanawno komo weipoñe me nasî Noro. Noro weyuru yahruñe me exihra mak nasî awarpan. Ero ke kweipoñe ro me nasî Noro. Ero wa nasî.
- ⁶Taa, tooto tak xakñe kîchew so hara. Kaan nantomatho tî mîk xakñe, Xuaw tî osotî.
- ⁷Kweyuru me cehsom yekatîmñe me tî noro mokyakñe. Noro Mîk ha kweyuru kom ha, kañe me tî xakñe. Ero wa kañe me tî xakñe Noro pona entome tak tooto komo ya ahnoro, kweyuru komo pona ha. Ero poko tî Xuaw nantomekñe Kaan.
- ⁸Kweyuru komo pînî rma mîk xakñe Xuaw. Kweyuru yekatîmñe me mak xakñe.
- ⁹Kweyuru xa tak Mîk Xuaw ñekatîmîtho. Noro yipu tak mokyakñe roowo pona. Miyan komo weipoñe rma Mîk Noro, roowo pona ewruxapu komo weipoñe ha. Ero wa nasî kweipoñe komo.
- ¹⁰Tan ka xakñe Noro roowo pono komo chew, tînakîtothîrî komo chew rma. Takîhtoñenhîrî me tko Noro yîhtînopîra xatkeñe okwe.
- ¹¹Tînakîtothîrî pona rma re mokyakñe Noro tpoyino komo cheka rma. Ahsîra tko xatkeñe ñexamro okwe.

12 Nahsîyatkeñe rma tko anarî komo mak, Noro yosotî ponarono komo mak ha. Noro yipu komo tak Kaan ñiifakñe tîmxîkrî me ahnoro rma.

13 Onoke yanme xa ñexamro ñewruyatkeñe Kaan xîkrî me ha? Tporin pen komo yanme katî? Pîra ro mak. Tanme ro so mak katî ñewruyatkeñe? Pîra marha. Kîîrî yanme katî ñewruyatkeñe? Pîra marha. Kaan yanme mak ñewruyatkeñe Noro xîkrî me ha. Ero wa xatkeñe Noro yahsîñenho komo.

Xuaw Mtapotachonho

14 Taa, on wara marha xakñe Noro, Kaanî mtapotarî me cehsom, ñetpuncakñe tak kîchew so ehtome tan roowo po. Kîchew so ka ñenmayakñe. Kîfwanî ro me Noro ñeeñakñe amna, Kaan Mumuru ro me xa. Kwakreñe ro me xa Noro yehtopo ñeeñakñe amna, yaarono me ehtopo marha. Ero wa Noro ñeeñakñe amna.

15 Taa, Noro yehtopo ñekâtîmyakñe Xuaw. On wara kekñe, Noro Mîk ha. Anarî tak mokyasî amñe oyekenho yaka, wîïkekñe, Noro rma Mîk ha, kekñe. Oyopono xa Mîk ha, pahxan kaxi thakwa, oyexinawnonho kax ha.

16 Kwakreñe ro xa Mîk ha. Kwakreche so kwakretkeñe so xa hara okre.

17 Ero warahra reha xakñe Moises pen. On wara men ehcoko, kacho yekâtîmñe me makî tî xakñe noro penî reha. Xesus Kristu takî reha xakñe kwakrecho yekâtîmñe me reha okre. Yaarono yekâtîmñe me marha xakñe Noro. Ero warai yekâtîmñe me xakñe Xesus Kristu.

18 Kaan yenîñenho exihra ro mak nasî tooto. Yumumuru rma tko Noro ñenpesî kîwya so. Cewñanî ro Mîk Yumumuru. Tîîm panawno me nasî, Noro rma kîfwañhe Kaan yehtopo ñekâtîmyasî kîwya so, kekñe Xuaw.

19 Taa, Xuaw yehtoponho rma wekâtîmyasî. Amñe tak tî Cerusaren pono komo mokyatkeñe noro yentaxi. Tîmsom pokono komo mokyatkeñe Repita komo yakro. Xutew komo yanme mohxapu komo tî mîkyam xatkeñe. On wara tî ketkeñe yîwya, Onoke xa amoro? ketkeñe yîwya.

20 On wara tak ñeyukyakñe noro, Kristu pînî rma ow, kekñe mak yîwya so. Kristu ow ha, kahra ro mak xakñe. Ero wa xakñe.

21 Ero yinhîrî ketkeñe xa hara yîwya, Onoke xa amoro ke? Erias katî amoro? ketkeñe yîwya. Pîra, noro pîn marha ow, kekñe hara Xuaw yîwya so. Kweronomañe ro xa tak mokyas amñe, kachonho katî Amoro? ketkeñe hara. Pîra marha, kekñe hara Xuaw.

22 Onoke xa amoro ke kopi? ketîketkeñe tak yîwya. Esekâtîmko ka amna ya, Noro xa tî mîk ha, kachome tak amna ceñepeñenhiñe komo ya hara, ketkeñe yîwya.

23 On wara Xuaw ñeyukyakñe, On warai mak ow, kweronomañe pen ñekâtîmtho mak ow ha, Isaias pen ñekâtîmtho. On wara kekñe noro pen, Pohnîntaw cenmaxmu mtapotarî tak mencexe amñe. On wara kesî noro tîhyaka mohxapu komo ya, Kîfwañhe ka yînankacoko Kporin komo

yesamarî Noro mohtopo tak ha, kesî, kekñe Isaias pen. Noro rma ow yîñekatîmthîrî ha, kekñe Xuaw yîwya so.

²⁴Parisew komo ñeñepetho tî mîkyam xatkeñe Xuaw yaka mohxapu komo.

²⁵On wara ketkeñe hara ñexamro yîwya, Kristu pîn ham amoro, Erias pîn marha mî amoro. Kweronomañe ro xa tak mokyas amñe, kachonho pîn marha mî amoro. Ero ke ahce kacho emicinono miifa ha ke? ketkeñe.

²⁶On wara Xuaw ñeyukyakñe, Yukwaka rma re emicinono wiifas ow. Tanî rma tko nasî anarî hara achew so rma, Kristu Mîk ham, kacho pîn awya so.

²⁷Noro rma Mîk, Anarî mokyas amñe oyekenho yakan, kachonho owya. Oyopono ro mak Noro. Yîhtarî mici meero yîmhokara wasî yîxawyakanî ro me oyexirî ke thakwa, kekñe Xuaw yîwya so. Ero wa kekñe Parisew ñeñepetho komo ya.

²⁸Betañi po xakñe Xuaw ero yimaw, Xotaw yeco po. Emicinono rirî poko xakñe iito. Ero wa xakñe.

²⁹Taa, enmapuche hara Xesus takî tî ñeeñakñe Xuaw. Noro wece rma tî mokyakñe. Ero ke on wara kekñe Xuaw Noro poko, Mîkro ha opefa xîkrî, Kaan nîmrî. Kicicme roowo poko hakno komo yehtoponho yîhcamnoñe Mîk ha, kekñe.

³⁰Noro poko rma wa wîkai, Anarî tak mokyas amñe oyekenho yakan hara. Oyopono me xa nasî Noro pahxan kaxi, oyexinawnonho kax ha, wîkai awya so. Noro rma Mîkro.

³¹Ow meero marha Noro yenîhra ka wîxakñe. On wara kacho mak wencekñe, Noro tak ñesenpesî Ixaw Yana komo ya, kacho wencekñe. Ero ke oona kmokyakñe emicinono riso, kekñe Xuaw. Ero wa kekñe.

³²On wara tak ñesekatîmyakñe Xuaw, Noro pona Kaan Yekatî nîhtoi owero ro. Potkuku me nîhtoi kah yai, Puu tai, pona tak ñetahsîy.

³³Ero ke anarî mokyas amñe, kachonho Mîkro ham, wîkai. Oyanme ro makî tko ero wa kahra wasî. Tuuna kwaka emicinono rirî poko oyantomañenho on wara kekñe owya, Oyekatî nîhcesî amñe awero ro añemicinothîrî pona, Noro poko marha ñetahsîyasî. Noro rma Mîk ham, Kîfwanî ro Yekatî ke emicinono riñe, kasko tak Noro poko, kekñe owya.

³⁴Ero wara rma tak weeñe yîmtapotachonhîrî yaw roro rma. Ero ke wekatîmyas awya so. Kaan Mumuru ro xa Mîkro ham, wîkes awya so, kekñe Xuaw. Ero wa kekñe.

Antre Komo Nañikyasi Xesus

³⁵Taa, enmapuche hara iito rma xakñe Xuaw Betañi po rma. Tînpantanmekrî komo yakro xakñe iito, 2 yakro mak.

³⁶Ero yimaw yîhyari so cekñe Xesus. Noro tak ñeeñakñe Xuaw, Ero ke Noro poko kekñe xa hara, Mîkro ha, opefa xîkrî, Kaan yoku warai, kekñe.

³⁷Ero wa kacho ñencetkeñe Xuaw npanatanmekrî komo, 2 kom ha. Ero ke ñexamro tak cetkeñe Xesus wenari.

³⁸Ero yinhîrî tak Xesus ñesewkoñmekñe. Ñexamro yenîche on wara kekñe, Ahce xe wa mat ha? kekñe Xesus yîwya so. Habi, ahto wa mai? ketkeñe yîwya. Kpanatanmekñe, kacho rma tî mîn, Habi, kacho.

³⁹Amohcoko ika enso, kekñe Xesus yîwya so. Ero ke Noro yakro tak cetkeñe, ñeeñatkeñe tak yîwîntopo. 4 to xakñe kaamo ero yimaw kokoñi tak. Ero ke iito kokmamyatkeñe Xesus yaw. Ero wa xatkeñe Xesusu npanatanmekrî komo.

⁴⁰Xuaw mtapotarî tî ñencetkeñe ñexamro 2 rma. Xesus wenari marha tî cetkeñe. Antre tî mîk xakñe anarî yosotî, Simaw Petru yakno tî mîk xakñe.

⁴¹Noro tî ka cekñe cokerî takno yenso, Simaw yenso. On wara takî tî kekñe yîwya, Mesias xa tak amna ñenwo, kekñe tî. Kristu, kacho rma tî mîn, Mesias, kacho.

⁴²Ero yinhîrî takî tî takno naafakñe Xesus yenso. Ero yimaw tak noro wece ñeeñakñe Xesus. On wara kekñe yîwya, Simaw amoro Xuaw mumuru ha. Oroto tak anarme tak kosohcesi, Sepas tak amoro, wîlkes awya, kekñe yîwya. Toopu, kacho rma tî mîn, Sepas, kacho. Ero wara kekñe Xesus.

Piripe Komo Tak Naxe Xesus Yakrono Me Hara

⁴³Taa, enmapuche hara Karireia pona tîto xe xakñe Xesus. Iina tîtoche tak Piripe makîrha ñeeñakñe. On wara kekñe yîwya hara, Oyakro amok ha, kekñe.

⁴⁴Beccaita pono tî mîk xakñe Piripe. Antre komo marha tî xatkeñe ero pono me, Petru kom ha. Ero re pono tî mîkyam xatkeñe ñexamro.

⁴⁵Ero yinhîrî anarî yenso takî tî cekñe hara Piripe, Natanaew yenso ha tî. On wara tî kekñe yîwya, Xesus amna ñenwo, Kifan mokyas amñe, kacho mewrekñe Moises pen. Kweronomañenhîrî pen komo marha ero wa kacho mewretkeñe. Noro rma tak amna ñenwo. Xesus Mîk, Nasare pono, Xose mumuru ha tî, kekñe tî Piripe Natanaew ya.

⁴⁶Okre, kekñe takî tî Natanaew hara. Kîrwan komo ma re mîkyam Nasare pono komo awya? kekñe tî. Amoko xe ka enso, kekñe hara tî Piripe yîwya. Ero wa tî kekñe.

⁴⁷Ero ke tak Xesus yenso cekñe Natanaew. Cetaw rma noro ñeeñakñe Xesus. On wara tak kekñe noro poko, Ixaw Yana xa mîkro, cemarontanî ro, kekñe. Ero wa kekñe Xesus Natanaew poko.

⁴⁸Ahce wa xa ero warai me ow mîhtînopu kopi? kekñe tak noro Xesus ya. On wara Xesus ñeyukyakñe, Awañikîra rma ka exitaw Piripe kenwo ha. Mînto awexitaw ka, piiku yepu yapomyaw kenwo rma, kekñe Xesus yîwya.

⁴⁹ Ai ha, kekñe Natanaew yîwya. On wara wîlkes awya Apa, Kaan Mumuru ro xa Amoro ham. Ixaw Yana komo kayaritomon xa Amoro ham, kekñe Xesus ya.

⁵⁰ On wara tak kekñe Xesus yîwya, Piiku yepu yapomyaw awexitaw kenwo, wîlka awya, ero ke opona meena? Amñe tak aweserepokacho xa tak meeñas hara.

⁵¹ Yaaro tan wîlkes awya, on warai men meeñas amñe, kaapu yetahrunkacho meeñasî, Kaan yancun komo marha meeñasî. Tooto me Ewruwapu pore nîhcexe, ñetanîmyaxe marha. Ero yipu tak meeñas amñe, kekñe Xesus yîwya. Ero wa kekñe Natanaew ya.

Wooku Ñiîfasi Xesus Tuunanhîrî

2 ¹ Taa, 3 kaamo exiche tak on wara xatkeñe Kana pono komo. Karireia pono rma mîn Kana. Iitono komo ñeseresmetkeñe tpoyno komo pitacho me. Xesus yon marha ñeseresmekñe akro so.

² Xesus marha nañikyatkeñe, yînpantanmekrî komo marha. Ero ke ñexamro cetkeñe iina eseresmaxi.

³ Iito exitaw so ceseresmaxmu komo wokru takî tî ñenahcakñe, uupa yukun. Ero ke Xesus ya yîson ñekatîmyakñe, Kwokru komo ñenat okwe, kekñe yîwya.

⁴ Ahce kacho owya mîlke hara yeme? kekñe hara Xesus. Ciriñnî ciîñe me oyesenpotopo mera ka nai, kekñe mak yîwya.

⁵ On wara tak kekñe Xesus yon wok yetakañe komo ya, Noro men ewetîcoko ahce na poko awantometaw so, kekñe. Ero wa kekñe yîson.

⁶ Taa, iito xakñe 6 tuuna yen, toopu yahtoxapu. Xutew komo tunarî yen mîn xakñe ero yipu, esemokacho komo yen ha. Porin me so xakñe 75 ritru wicakî so, 115 ritru ananimaw.

⁷ Ero ke on wara tak Xesus kekñe wok mîtîn yanton komo ya, Tuuna tak arkacoko wok yenho yaka so, copoyinkacoko rma, kekñe yîwya so. Ero ke narketkeñe tak enhîrî yaka so, xoo xoo xoo powa, copoyi so tak xakñe wok yenho mko. Ero wa narîhcetkeñe tuuna ke.

⁸ Taa, ero poi tak anîmcoko wok mîtîn wokru ha, kekñe tak Xesus arihtoñenhiñi komo ya. Ero ke tak wok mîtîn wokru naafatkeñe.

⁹ Noro takî tî nukumekñe tuunanhîrî wok me ciixapu. Orotu ciixapu tan ha, kahra tko tî xakñe. Anton komo reha tuunanhîrî me nîhtînoyatkeñe, anîmñenhiñi kom ha. Taa, wooku yukukmache yîwya ñeserepokekñe. Ero ke cipitaxmu ya tak kekñe on wara,

¹⁰ Anarme reha kwokru yetakañe ham amoro. On wara naxe anarî komo reha, yihcirî me ka tpoxxwem ñetakexe wooku. Erîche ñhe tak poxxumñî ñhe ñetakexe hara. Amoro reha oroto mak metake ham tpoxxwem xa okre, kekñe yîwya. Ero wa kekñe wok mîtîn.

¹¹ Ero wa ciriñnî ñiîfakñe Xesus iito cexitaw Kana po, Karireia po ha. Kañpe cehtopo tak ñenpekñe ero yipu cirirî ke. Kaan mumuru me

cehtopo marha ñenpekñe. Ero warai me cesenpotopo ñihciyakñe mak ha ka ero yimaw. Ero yipu yenîrî ke Xesus pona xa tak ñeeñatkeñe yîpanatanmekrî komo.

Kaan Mîn Yai Eñepeno Ñiifasî Xesus

12Taa, ero yinhîrî tak Xesus cekñe Kapanaun pona hara. Yison marha cekñe akro, akno komo marha, yîpanatanmekrî komo marha. Ero wa cetkeñe Kapanaun pona. Yohno mak iito xatkeñe, asakî ro mak ñenmayatkeñe.

13Ero yimaw Xutew komo yeseresmacho pahnoke tak xakñe, paskwa ha. Ero ke Xerusaren pona tak cekñe hara Xesus.

14Iito cexitaw Kaan mîn yaka takî cekñe. Iito ñeeñakñe twarawantaxmu komo Kaan mîn mahrimacho yaw. Paaka komo poko warawanwatkeñe, opefa komo poko marha, potkuku komo poko marha. Noro yipu komo nîmyatkeñe puranta pona. Puranta yosom komo marha xatkeñe iito ceremaxi.

15Ero ke ososwa tak ñekposakñe Xesus yîhyotopo komo oco. Kaan mîn yai kfa tak ñexamro ñeñepekñe, opefa pen marha, paaka pen marha. Ñeñepetîkekñe ahnoro. Puranta yosom komo purantan pen tak pahyakñe kfa, puh sarararara. Yupurantan komo yaponho tak mahrankekñe.

16On wara kekñe potkuku yosom komo ya hara, Miya on aacoko. Kwarawantatopo me cihra ro mak ehcoko kica on Apapa mîn, kekñe. Ero wa Kaan mîn yai eñepeno ñiifakñe Xesus.

17Ero ke tak on wara kacho nîhtînoyatkeñe yîpanatanmekrî komo, mewrexapu. Kîfwañhe ro mak exi xe wasî amîn Apa. Cerewre ro mak ero wa exi xe wasî oyopo ro mak, kacho. Ero wa kacho nîhtînoyatkeñe ero yimaw, Kaan Karitan ha.

18Ero ka tak on wara ketkeñe Xutew komo Xesus ya ero yimaw, Ciriñî ika cirko amna wero ro ha, Kaan yanme rma eñepeno ñîrî ham Moso, kachome tak amna ya apoko, ketkeñe yîwya.

19Taa, on warai wiiña ham ciriñî, kekñe Xesus yîwya so. Onî ika yixkacoko Kaan mîn pen. Ero yinhîrî tak wiiñas hara. Osorwaw kaamo mak nasî ciitopo hara owya, kekñe yîwya so.

20Okre, ketkeñe Xutew komo. 46 cimñipu xakñe on Kaan mîn ciitoponho okyo. Ero yipu yixkache ma re 3 kaamo mak nai ciitopo hara awya? ketkeñe yîwya.

21Tupun ya makî tî wa kekñe Xesus, Kaan mîn, kacho ha. Mîmo me tî ñetahcakñe tupunu rma.

22Amñe tak Xesusu mtapotachonho nîhtînoyatkeñe yîpanatanmekrî komo. Noro pakache mak waixapunhîrî, On yipu poko xa ma wa Xesus kai ke? ketkeñe. Yaaro kai ham. Yaaro marha nîke Kaan Karitan ham, ketkeñe ero yimaw.

23 Taa, paskwa yimawno me tak nahwowatkeñe Xerusaren pono komo. Ero ke iito rma ka xakñe Xesus Xerusaren po rma. Iito cexitaw yaake ro cirihñi ñiifakñe. Ero yipu yenîrî ke tak Xesus yosotî ponaro tak xatkeñe mefpono pîn komo.

24 Esekatîmtîkara rma tko xakñe Xesus yîwya so yîropotarî komo yenîñe me cexirî ke. Ero warai Mîk Xesus, kropotarî yenîñe ro ha.

25 Ero ke ahce warai xa noro? kahra ro mak xakñe Xesus tooto komo poko. Ñeeñakñe rma wa yîropotarî komo. Ero wa xakñe Xesus.

Nikoñemu Yakro Nîmtapowasî Xesus

3 1 Taa, Parisew xakñe iito, Nikonemu tî osotî. Xutew komo yenîñe tî mîk xakñe.

2 Noro tak mokyakñe kosope Xesus yaka. On wara kekñe yîwya, Apa, on wara kes amna apoko, Kaan yanme kpanatanmekñe xa Mîk ham okre, kes amna apoko. Enko xe, cirihñi mko miifasî emapona. Ero wa so ciino cirihra ro mak wa tasî kakronomara exitaw Kaan, kekñe yîwya.

3 On wara tko Xesus ñeyukyakñe, Yaaro tan wîlkes awya, cewrupore xa hara men nasî. Ero wa ewrura xa hara exitaw so tooto komo Kaan maywen me cehtopo komo poko camkî ro mak naxe okwe, kekñe yîwya.

4 Okyo, kekñe Nikonemu. Ahce wa thakwa ma re cewruya hara kopi rikomo wa hara? Poritomo rma ma cewomya knocwan ropotaka kewrutome xa hara kopi? kekñe yîwya.

5 On wara Xesus ñeyukyakñe, Yaaro tan wîlkes awya, tuuna yanme cewrupore nas hara. Kîfwanî ro Yekatî yanme marha cewrupore nasî. Ero wa ewrura awexitaw so Kaan maywen mera thakwa maxe okwe.

6 On wara nasî kewrutopo, tuhñem yanme kewruche so tuhñem me xa marha tasî. Kîfwanî ro Yekatî yanme kewruche tak ekatî me marha tak tas hara.

7 Eserepokara cexpore nasî omtapotarî poko, Cewrupore xa hara men nasî, kacho poko.

8 Ocowo wara rma naxe Kîfwanî ro Yekatî yanme ewruxapu komo. Tanme ro mak cesî ocowo. Apepenîmrî rma re mencexe. Mîntononhîrî xa tan ocowo, kahra thakwa maxe. Iina xa cesî ocowo tantononho, kahra marha maxe. Ero wa xa marha naxe Kîfwanî ro Yekatî yanme ewruxapu komo, kekñe Xesus.

9 Ahce warai ya wa mîike hara kopi? kekñe tak Nikonemu yîwya.

10 On wara Xesus ñeyukyakñe, Ixaw Yana komo panatanmekñe amoro ha ta. Ero yipu poko camkî ma mai ke.

11 On wara men wîlkes awya, tohnawno poko yîmtapotara nas amna, tîñenîthîrî mak amna ñekatîmyas awya so. Amna yentañe mera makî tko maxe okwe.

12 Roowo po awehtopo komo poko makî ka kpanatanmecow so. Ero yipu poko Ow manwekyaxe. Soroso Ow manwekyaxe kah yawno poko tak apanatanmekyataw so hara owya, kekñe Xesus.

¹³ On wara marha kekñe, Kah yaka toxapunhîrî exihra ro mak nasî tooto reha. Tooto me EwruXapu makî reha nîhcekñe iitonhîrî rma.

¹⁴⁻¹⁵ On wara xakñe Moises pen, okoyi me ciixapu nanîmyakñe weewe pona. Ero wa xa marha tak roowo pono komo nanîmyaxe Tooto me EwruXapu hara amñe. Ero wa Noro ñiifaxe waipîn me ro mak tak ehtome so Noro pona enîñe kom ha.

¹⁶ Twaihsom me thakwa xatkeñe roowo pono komo ahnoro. Yîpînîn yaw so tko xakñe Kaan. Ero ke Tumumuru tak nîmyakñe cewñanînhîrî rma okwe twaihsom mera tak ehtome so. Waipînî ro me xa matko naxe Noro pona enîñe komo.

¹⁷ Ero wa ehtome so tumumuru ñeñepekñe Kaan oona. Twaihkaporemu kña amyamro, kañe mera ro mak ñeñepekñe. Yukurunpeno riñe me mak ñeñepekñe oona.

¹⁸ Twaihkaporem moso okwe, kahra ro mak nasî Kaan Tumumuru pona enîñe komo poko. Noro pona enîñe pîn komo poko reha, Twaihkaxmu moso okwe, kesî Kaan oroto rma. Cewñan Yumumuru yosotî ponarora exirî ke ero wa kesî.

¹⁹ On wara xatkeñe roowo pono komo, ñexamro weyuru cma re Kaan ñeñepekñe yîcheka so. Yiixera mak xatkeñe okwe. Awarpan xe mak xatkeñe kicicitho pokono me cexirî ke so. Ero ke, Twaihkaxmu me maxe okwe, kesî Kaan noro yipu komo ya.

²⁰ Ero wa thakwa naxe kicicitho pokono komo, weeyu xera ro mak naxe okwe. Ero ke ero pona mokuhra ro mak naxe okwe. Kicicme oyehtopo ñeeñaxe kopi weeyu pona owcetaw, kexe mak okwe noro yipu komo reha.

²¹ Yaaron komo reha mokyaxe weeyu pona esenposo rma. Ero ke Kaan yewtîñe xa mîk ham okre, kexe tak ñexamro yenîñe komo, kekñe. Ero wa kekñe Xesus Nikonemu ya.

Oyopono Xa Mîk Ha Xesus, Kesî Xuaw

²² Taa, ero yinhîrî miya tak cekñe Xesus Xuteia rowon pona. Yînpantanmekrî komo marha cetkeñe akro. Yaake kaamo xatkeñe iito Xesus yakro. Ero yimaw emicinono ñiifakñe Xesus.

²³ Ero yimaw Enon po tî xakñe Xuaw Sarin pahnoke. Iito emicinono ñiifakñe porin me exirî ke tuuna iito. Iina mokyatkeñe roro tooto komo emiciso.

²⁴ Xuaw pen tî ka ahrura xatkeñe ero yimaw. Ero wa tî xakñe.

²⁵ Ero yinhîrî tak Xuaw npanatanmekrî komo ñesencetkeñe Xutew komo yakro. Cekorokapore nai Kaan mîn yaka kîwtotome so, kacho poko tî ñesencetkeñe. Ñeseseyukyatkene makî tî okwe ero poko.

²⁶ Ero yinhîrî Xuaw yaka takî tî cetkeñe hara noro npanatanmekrî komo. Apa, ketkeñe tî yîwya, Pahxa Xotaw yeco po ka kexitaw so anarî mokyakñe kîhyaka so. Kakiñwamañe Mîkro ha, mîikekñe Noro poko.

Noro marha emicinono rirî poko nas okwe. Ero ke tak yîhyaka cetîkexe tooto pen ahnoro okwe, ketkeñe Xuaw ya.

27-28 On wara tî kekñe Xuaw yîwya so, Kîfwañhe rma nasî ero wara.

Kanme ro so esemyarîtora tasî. Kaan mak kemyarîcesî tanme ro mak. 28 Amyamro rma mencetkeñe omtapotarî. Kristu pîn ow ha. Noro ywapu eñepexapu mak ow ha, wîlkekñe awya so. Ero wa kachonho mencetkeñe.

29 Ahce wa cipitaxmu nai awya so? Tawake xa nasî cipici yahsîtopo poko.

Ahce wa nai cipitaxmu maywen hara awya so? Iito rma re nasî, ñeeñasî makî tko yipitacho. Nahwawasî rma cipitaxmu mtapotarî yentarî ke.

Ero ponaro mak nasî. Ero ke tawake xa nasî entache. Ero wa xa marha kahwawas ow Xesus poko.

30 Oyopono me cehtîkaxmu Noro. Yîxawayakan me cehtîkaxmu mak ow hara.

31 Taa, on wara nasî kah yai mohxapu, kyopono me xa nasî miyan komo yopono me rma. Roowo pono ro komo naxe roowo pono ponaro mak.

Roowo pono poko mak thakwa nîmtapowaxe. Ero warai pîn mîk kah yai mohxapu. Kyopono ro xa tak Mîk Noro.

32 Tîñenîthîrî mak ñekatîmyasî Noro, tîñentathîrî marha ñekatîmyasî.

Entañe pîn me makî tko naxe tooto komo okwe.

33 Anarî komo rma tko naxe yîmtapotarî yentañe me. On wara naxe noro yipu komo, Yaaro tîmtapotaxmu mak Mîk ham Kaan, kañe me rma naxe.

34 On wara nasî Kaan ñeñepetho oona roowo pona, Kaanî mtapotarî mak ñekatîmyasî kîwya so. Yîwya marha Kaan nîmyasî Cekatî. Nîmyasî ro mak yîwya yîmton me ro mak, On wicakî mak wîmyasî, kahnî me mak.

35 Taa, on wara nasî Kîîm komo Tumumuru poko, Yiixe xa nasî. Miyan komo yosom me marha ñiîfakñe. Ero wa Tumumuru ñiîfakñe Yîîm.

36 Noro Mumuru pona enîñe komo waipîn ro me tak naxe miya roro.

Noro pona enîñe pîn komo reha waipîn me exihra thakwa naxe okwe.

Noro yipu komo poko reha nîrwonasî Kaan okwe etîrwoxinkan me ro mak. Ero wa nasî.

Xesus Nîmtapowasî Samaritanu Wosîn Yakro

4 ¹Taa, ero yinhîrî on wara kacho tak ñencekñe Kporin komo, On wara tî ketu Parisew komo apoko, Yaake xa tak ñehtîkexe Xesus npanatanmekrî komo, Xuaw npanatanmekrî komo yopo. Emicinono marha tî ñiîfa Noro hara meñpora, Xuaw yopo, ketu tî apoko, kacho ñencekñe Xesus.

²Emicinono cirihra rma tko xakñe Xesus. Yînpantanmekrî komo mak emicinono ñiîfatkeñe.

³Wara rma ero wa kacho yentache Xuteia poi tak cekñe Xesus, Karireia pona ñetîramekñe hara.

⁴Samaria petî pore nai Karireia yesamarî. Ero ke ero yaw cekñe Xesus.

⁵Ero wa tîcetaw Samaritanu yewton pona tak ñepatakekñe. Sika tî mîn xakñe ewto yosotî. Ero mîtwo xakñe naatî yewtîtho. Xako pen mararîntho tî mîn xakñe, tumumuru ya yînmîthîrî, Xose pen ya ha.

⁶Iito xakñe tuuna, Xako pen nahtotho. Iina tak Xesus ñepatakekñe kamarakataw. Ero ke tak ahtoxapu mîtwo ñeremekñe cekafkarî ke. Mooxe tmokrî ke thakwa tî wa ñekarkekñe.

⁷Iito exitaw Xesus wooxam takî tî mokyakñe tuuna yanîmso. Samaria pono tî mîk xakñe wooxam. On wara tî kekñe Xesus yîwya, Aaci, owokru ek ha tuuna, kekñe tî yîwya.

⁸Yînpantanmekrî komo tko cetkeñe ewto pona erewsî yaponso. Ero ke iito exihra xatkeñe wooxam mokyataw. Ero yimaw tî, Owokru ek ha, kekñe Xesus wooxam ya.

⁹Okyo, kekñe takî tî wooxam Xesus ya, ahce kacho, Owokru ek ha, mîîke hara owya? Xutew mexe re Amoro ha ta, Samaritanu wosîn ow ha. Samaritanu komo mtapotareñe pîn amyamro Xutew komo, kekñe tî wooxam yîwya.

¹⁰On wara tî kekñe hara Xesus yîwya, Kîfwanî ro tîmî xe nai Kaan awya awokru. Camkî mai ham ero poko. Camkî marha mai ham opoko hara, Owokru, kañe poko. Camkîra awexitaw ketaw re, owya xa matko, Owokru, mîîkarî. Ero ke awokru wîmrî ha re awya waipîn me ciino riñe ha, kekñe tî Xesus.

¹¹Nooño, kekñe takî tî wooxam, Ahñi xa ma re manîmya hara ero yipu tuuna, waipîn me ciino riñe? Anîmtopo exihra weeñasî ahyaw. Yuhnaw weeñasî on okwe tuuna, kekñe tî.

¹²Kporin pen nîmîtho on ahtoxapu, Xako pen nîmîtho. On poi tî ñeefakñe noro pen, yumumuru pen komo marha. Iyoh komo marha tî ñeefatkeñe opefa komo, paaka kom ha tî. Noro pen yopono ma re Amoro awya? kekñe hara tî wooxam.

¹³On wara tî Xesus ñeyukyakñe, On poi eeñe komo twokru xe xara naxe amñe.

¹⁴Onîmrî poi eeñe komo reha twokru komo xera ro mak tak naxe miya roro. Eroromero tak nasî yîropotaw so tuuna pîtho wara. Waipîn me ro mak ciñe komo rma mîn onîmrî ha tuuna, kekñe tî Xesus wooxam ya.

¹⁵Nooño, kekñe hara tî wooxam, owokru ek ha ke ero yipu tuuna. Erî xe xa wasî owokru xera tak oyehtome amñe, tuuna yanîmso mokuhra tak oyehtome ha, kekñe tî Xesus ya.

¹⁶Aaño ka añihta ha ke, kekñe hara tî Xesus yîwya. Ero yinhîrî tak noro yakro amohcoko hara, kekñe tî.

¹⁷Înomnî ow ha okwe, kekñe hara tî wooxam. Yaaro mîîkesî, aaci, Oyiño exihra nasî, mîîkesî, kekñe tî Xesus yîwya.

¹⁸Yaake rma xatkeñe aañonhîrî komo, 5 rma. Anarî yakro tak masî aaño pînî rma hara, kekñe tî Xesus yîwya.

¹⁹Ai ha, weronomano riñe xa Amoro ham ñooño.

²⁰On ñh po mak amna porin pen komo nahwowatkeñe ponaro cehtopo komo poko. Anarme mîkexe amyamro Xutew komo reha. Xerusaren po mak Kporin komo poko tahwotapore nasî, mîkexe, kekñe tî.

²¹Aaci, kekñe hara tî Xesus yîwya, yaaro tan wîlkes awya, amñe tak on po Kporin komo poko ahwotara maxe. Xerusaren po marha Noro poko ahwotara maxe.

²²Onoke xa mîk ponaro awehtopo komo? Camkî mak maxe noro poko. Amna reha camkîra nasî. Kaan xa Mîk ponaro amna yehtopo. Xutew komo poyino rma nasî akîfwamano riñe me.

²³On wara tak naxe amñe Apapa poko tahwotaxmu komo, yaaron me xa tak naxe Noro poko cekatî ke so xa. Ero wa tpoko tahwotaxmu komo Apapa ñepoñasî.

²⁴Ekatî me mak nasî Kaan. Ero ke awekatî ke so xa marha Noro poko tahwotapore nas hara. Yaaron me marha Noro poko tahwotapore nasî. Ero wa mak Kaan poko tahwotapore nasî, kekñe tî Xesus woosam ya.

²⁵Ai ha ñooño, kekñe tî woosam. On warai ow, Mesias mohtopo ponarono xa ow ha. Kristu kacho tî Mîk, Noro mohtopo ponarono ow ha. Noro mokuche takî tî kîhcamhoketîketu so miyan poko rma, kekñe tî Xesus ya.

²⁶Noro rma Ow ha, Mesias, kekñe takî tî Xesus. Awakro kîmtapowasî Noro rma Ow ha, kekñe tî yîwya. Ero wa tî kekñe Xesus Samaritanu komo wosîn ya.

12 Komo Mokyaxe Hara Xesus Yaka

²⁷Taa, ero yinhîrî tak Xesus npanatanmekrî komo mokyatkeñe hara. Woosam yakro yîmtapotarî ke ñeserepoketkeñe. Ahce poko mîmtapowatu? Ahce kacho noro yakro mîmtapowa ha? kahra tko xatkeñe yîwya.

²⁸⁻²⁹Ero yinhîrî tak ewto pona cekñe hara woosam. Iito rma nînomyakñe tweñanthîrî tuuna mîtwo rma. On wara takî tî kekñe ewto pono komo ya, Oyehtoponho yekatîmtîkañe wenwo mînto kopi. Kristu xa na Mîk owya. Amohcoko xe ka enso, kekñe tî woosam yîwya so.

³⁰Yîmtapotarî yentache tak ewto pono komo takî tî cetkeñe Xesus yenso. Ero wa tî cetkeñe.

³¹Taa, mokuhra ka exitaw so on wara ketkeñe Xesus npanatanmekrî komo yîwya, Apa, meseresmesî cma re, ketkeñe.

³²Nasî rma wa erewsî ohyaw. Añentorî komo mîn onahrî, kekñe yîwya so.

³³Kopi, moko ha ma yînahrî yekñe kopi, ketkeñe ñexamro.

³⁴On wara Xesus kekñe yîwya so, Oyeñepeñenho yewetîtopo xa nasî onahrî me. Yîmtapotachonhîrî yaw roro ciino wiitîkesî. Ero wa oyehtopo rma nasî onahrî me.

³⁵ Amyamro hara ahce wa mîketu? On wara mîkexe, 4 nuuñi exiche nucwaŝi tak knatîrî yeperîrî. Ero yimaw mak mîmo yaka tak cenmekpore naŝi, mîkexe. Ero wa kahra tak ehcoko. On wara xa matko wîkes awya so, mararî encoko miyanî rma. Cucure rma wa naŝi naatî yeperîrî. Ero ke cenmekpore tak naŝi oroto rma.

³⁶ Cepethîrî komo nahsîyaxe enmekñe komo. Waipîn me marha naxe yîñenmekîthîrî komo. Ero ke tawake naxe naatî ciîñenho komo enmekñe komo yakro rma.

³⁷ Yaaro ketkeñe poritomo pen komo on wara, Anarî komo ka naatî ñiîfaxe. Amñe tak anarî komo xa hara epererî ñenmekyaxe hara, ketkeñe.

³⁸ Ero wara rma maxe amyamro. Anarî komo natîrî yeperîrî wece oñeñepetho komo amyamro. Ciitopo poko ka ñexamro ñekaricetkeñe, ekaritora rma mîxatkeñe amyamro. Ero ke ñexamro natîtho yeperîrî rma menmekyaxe amyamro hara, kekñe. Ero wa kekñe Xesus tînpantanmekrî komo ya.

Xesus Pona Ñeeñaxe Samaritanu Pono Komo

³⁹ Taa, ero yimaw meŕpono pîn komo tak ñeeñatkeñe Xesus pona iitono komo, Samaritanu kom ha. Woomamu mtapotarî yanme tî Noro pona ñeeñatkeñe. Oyehtoponho ñekatîmtîka Noro kopi, karî ke tî Noro pona ñeeñatkeñe.

⁴⁰ Ero ke Xesus yaka takî mokyatkeñe iitono komo. On wara ketkeñe, Tanî ñhe cma re ka menmayasî amna yaw, ketkeñe yîwya. Ero ke iito ka ñenmayakñe Xesus yîhyaw so 2 kaamo.

⁴¹ Iito exitaw tak Noro pona tak ñeeñatkeñe meŕpono pîn komo xa hara, yîmtapotarî yentarî ke tak.

⁴² Ero ke on wara tak ketkeñe iitono komo woomam ya, Amtapotarî yanmera tak amna ñeeñasî Xesus pona. Orotok tak yîmtapotarî xa amna ñenta. Ero ke, Kristu xa Mîk ham, ahnoro roowo pono komo yakîfwamañe ham, kesî tak amna Noro poko, ketkeñe yîwya. Ero wa ketkeñe iitono komo woomam ya.

Kayaritomo Maywen Mumuru Nakîfwamesî Xesus

⁴³ Taa, ero yinhîrî asakî ro enmapuche Karireia pona tak cekñe Xesus.

⁴⁴ On wara cma re ka Xesus kekñe pahxa ñhe, Kaanî mtapotarî yekatîmñe mtapotarî yentara naxe noro poŕmamtoponhîrî pono komo reha okwe, kekñe. Wara rma iina rma cekñe hara,

⁴⁵ Tawake rma tko xatkeñe Karireia pono komo Noro poko iina epatakache. Pahxa ñhe tî ka paskwa yimawno me eseresmaxi cetkeñe ñexamro Xerusaren pona. Iito cexitaw so tî ñeeñatkeñe cirihnî ciitopo Xesus ya. Ero ke tawake tî xatkeñe tîhyaka so mokrî ke.

46 Amñe tak Kana pona cekñe hara. Karireia pono rma mîn Kana. Pahxa wooku ñiifakñe tuunanhîrî iina xa marha cekñe hara. Taa, iito exitaw meye ñhe xakñe kayaritomo maywen Kapanaun po. Yumumuru tî xakñe okoh me.

47 Noro takî tî ñencekñe Xesus yekaci. Karireia pona tak mokyé hara Xesus Xuteia pona toxapunhîrî, kacho tî ñencekñe. Ero ke Xesus yaka tak mokyakñe. On wara kekñe yîwya, Apa, waiporo xa nasî omumuru okwe, Ero ke cma re mîmokyasî akiñwamaxi, kekñe.

48 On wara Xesus ñeyukyakñe hara, Opona enñe pîn mak amyamro okwe. Ciriññi ciitopo yeeñataw mak awya so opona meeñaxe, aweserepokacho komo yeeñataw mak awya so okwe, kekñe yîwya.

49 Apa, kekñe rma tko kayaritomo maywen, mîmokyasî cma ha re yohno. Waihya men omumuru okwe, kekñe Xesus ya.

50 Etok hara, kekñe tak Xesus yîwya. Kifwañhe tak nas amumuru, kekñe. Taa, ero wa ham, kekñe tak kayaritomo maywen, Ero ke cekñe hara.

51 Tîcetaw rma tak esama yaw ñesepofakñe tmaywen komo yakro. Kifwañhe tak nasî amumuru, ketkeñe tî yîwya.

52 Ai ha, kekñe takî tî kayaritomo maywen. Ahto kaamo xa kifwañhe tak ñehxe? kekñe tî. Kokoñoro rma ero wa xakñe 1 oora to exitaw kaamo, ketkeñe tî yîwya.

53 Yaaro nîlkai ham Xesus, kekñe tî yîm. Kifwañhe tak nasî amumuru, nîlkai owa, ero yimaw xa ñecoronkai ham, kekñe tî. Ero ke Xesus pona takî tî ñeeñakñe noro. Yipici marha tî ero wa xakñe, yîmxîkrî komo marha tî. Ahnoro yîhyawno komo tî Xesus pona ñeeñatkeñe. Ero wa tî xatkeñe.

54 Ero yimaw 2 me tak xakñe ciriññi ciitoponho Xesus ya. Ero wicakî mak ka ñiifakñe Karireia pona tmokuche Xuteia poi. Ero wa xakñe.

Pokumnî Ro Karihcesî Xesus

5 ¹Ero yinhîrî tak Xutew komo yahwotacho me xakñe xa hara. Xerusaren pona tî cetkeñe eseresmaxi ero yimaw. Ero ke Xesus marha cekñe iina.

²Taa, Xerusaren po nai ñikitho cik wahrai. Waaca mîtwo nai, opefa yewomtopo to. Betesta tî mîn tuuna yosotî Ebrew mtapotarî yaro. Ero yecihtaw xakñe 5 mîmo, wacamñi komo mak.

³Ero yaw so tîrapo so xatkeñe okoh komo mefpono pîn. Ewuhnî komo, yîhrepun komo marha, apohnî komo marha, ero warai komo xatkeñe iito. Tuuna yewcokocokomacho tî momokyatkeñe.

⁴Amñe xa so tî nîhcekñe ancu tuuna yewcokocokomañe. Ewcokocokomaxapu kwaka takî tî ñemihcatkeñe okoh komo. Yihcirî me emicixapu takî tî xakñe kifwañhe hara okopunhîrî. Ero wa ehxapu mak xakñe kifwañhe, cewñe mak. Ero wa tî xakñe.

⁵Taa, iito xakñe kaŕpen, kîrî ha. Pahkî ro makî tî xakñe noro yamototoponho, 38 cimñipu tî okwe.

⁶Noro tak ñeeñakñe Xesus, tîrapo thakwa. Pahkî pokumnî me ehtopo ponaro rma tî xakñe. Ero ke on wara tak kekñe yîwya, Ahce wa awexi xe mai? Kifwañhe tak awexi xe mai? kekñe.

⁷Apa, kekñe noro, ewcokocokomaxapu kwaka oyañe thakwa exihra nas okwe. Kîwcesî rma ha re. Oyoponkexe mak okwe anarî komo, kekñe Xesus ya.

⁸On wara xa tak kekñe Xesus yîwya, Sai kasko, awomko ha. Awamhîrî arko ha, kekñe yîwya.

⁹Ero wa kache rma kifwañhe tak xakñe okre. Nawomyakñe takî, taamhîrî marha naafakñe. Kepokaretopo po xakñe ero wa.

¹⁰Ero ke on wara tî ketkeñe Xutew komo karihtoxapu ya. Kepokaretopo komo tan hara kaamo. Ero yipu men arîhra ehcoko, kacho re tan hara, ketkeñe tî yîwya.

¹¹Owya nîika oyakîfwamañenho rma, kekñe tko tî yîwya so. Awamhîrî arko ha, nîika thakwa owya, kekñe tî.

¹²Onoke ma ñe wa ero wa nîika hara awya, Awamhîrî arko, nîika onoke? ketkeñe hara yîwya.

¹³Apohana ke. Onoke na Mîk ñex ha, kekñe makî tî yîwya so karihtoxapu. Yîhtînopîra tî xakñe tooto pen exirî ke iito. Yîchew so ñeseñepanmekyakñe mak Xesus. Ero ke, Noro Mîk oyakîfwamañe, kahra thakwa tî xakñe. Ero wa xakñe.

¹⁴Ero yinhîrî noro tak ñeeñakñe xa hara Xesus tînakîfwamathîrî rma. Kaŕpe tak mas okre, kekñe yîwya. Ero ke kicicme exihra tak men esko. Kicicme awexiche xa hara metwîrîme xa tak na okwe, kekñe Xesus yîwya.

¹⁵Ero ke tak cekñe hara karihtoxapu. Xutew kommo ya takî tî ñesekatîmyakñe. Xesus xa Mîk okarito, kekñe tî yîwya so.

¹⁶Ero wa kacho yentache tak Xesus ñemetanmekyatkeñe Xutew komo. Etapacho marha tî nîhtînoyatkeñe. Ero wa tî xatkeñe kepokaretopo po karihtono rirî ke yîwya. Ero wa xatkeñe Xutew komo.

Kaan Mumuru Xa Ow Ha, Kesî Xesus

¹⁷Taa, ero wa exiche so on wara kekñe Xesus Xutew komo ya, Mehxa ro rma kifwanhe ciino rirî poko nasî Apapa. Ero wa xa marha was Ow hara.

¹⁸Ero wa kacho yentache Xesus yetapa xe xa takî tî ñehtîketkeñe Xutew komo. On wara ketkeñe Xesus poko, Kica, kepokaretopo po tîtkene mak ehcoko, kachonho yewetîra ñeexi kica. Apapa Mîkî Kaan ha, kesî marha kica, Kaan warai me rma ñesetacas hara kica. Ero ke cetapapore kfa nasî, ketkeñe. Ero wa ketkeñe Xutew komo Xesus poko.

Yîim Wara Rma Nasî Yumumuru, Xesus Ha

¹⁹Ero wa exiche so on wara kekñe hara Xesus yîwya so, Yaaro tan wîikes awya so, tanme ro mak ahce wa so na ciino cihra ro mak nasî Kaan

mumuru. Tîm mak ñeeñasî. Ahce wa so na ciino riyataw yîwya ero wa xa marha ciino ñiifasî Yumumuru hara.

²⁰Tumumuru xatî Mîk Apapa. Ero ke poko cehtopo ñenpetîkesî yîwya. Ero ke ñenpo oroto okopu yakîfwamacho. Ero poko meserepokacow ha re oroto. Amñe tak ñenpesî xa hara yîwya, cihîhnî ciitopo xa takî. Aweserepokachome xa tak ero yipu ñenpesi Tumumuru ya.

²¹Waixap unhîrî komo meero ñenpakes Apapa waipîn me tak ehtome so hara. Ero wa xa marha nasî Yumumuru hara, waipîn me ciino ñiifasî hara. Tînmeñekathîrî komo mak ero wa ñiifasî.

²²Eñekano cihîra rma nas Apapa. Omumuru mak wiifasî eñekano riñe me, kesî Apapa.

²³Ero ke ero warai me Tumumuru ñiifakñe cewetîsom me Noro yîhtînotome tooto komo ya ahnoro. Cewetîsom me Apapa ñeeñaxe, ero wa xa marha Tumumuru yenî xe so nasî yîwya so hara. Ero ke cewetîsom me Noro yenîhra exitaw so ero wa xa marha naxe Apapa poko hara, Noro yeñepeñenho poko ha, kekñe Xesus. Ero wa kekñe Xutew komo ya.

²⁴On wara marha kekñe Xesus yîwya so, Yaaro tan wîlkes awya so, omtapotarî entacoko, oyeñepeñenho pona encoko marha. Ero wa awexitaw so waipîn me ro mak tak maxe. Twaihkaxmu moso ha, kahra ro mak tak nasî Apapa apoko so. Waipîn me xa matko maxe twaihsom unhîrî rma.

²⁵Yaaro tan wîlkes awya so, Kaan Mumuru mtapotarî tak ñencexe amñe waixapu pen komo. OROTO rma tko ñencexe. Ero ke tak entañe komo xa tak pakexe hara.

²⁶Apapa nasî waipîn me tanme ro mak, Ero warai me xa marha Tumumuru ñiifakñe hara, tanme ro rma waipîn me xa marha. Ero wa ñiifakñe.

²⁷Eñekano riñe me marha ñiifakñe. Tooto me Ewru xapu me exirî ke ero wa ñiifakñe.

²⁸⁻²⁹Eserepokara ehcoko omtapotarî poko. On wara tak naxe amñe roowo cheka ahruxa pen komo, Kaan Mumuru mtapotarî ñencexe. Entarî ke tak pakexe hara. Kîfwañhe ehxapu komo reha pakexe waipîn me ro makî tak. Kicicme ehxap unhîrî komo reha pakexe twaihkaxmu me hara okwe. Ero wa naxe ahruxa pen komo amñe.

³⁰On wara wasî, Ero warai mîk ham, kahra ro mak wasî oyanme ro tooto komo poko. Kaan mak ero yipu ñekatîmyasî owya. Noro mtapotarî yencetaw owya, ero yaw roro mak wîhtînoyasî. Yaaron me mak eñekano wiifasî oyanme rono pîn me oyexirî ke. Apapa yanme mak wasî, oona oyeñepokñe, Noro yanme mak ha, kekñe. Ero wa kekñe Xesus Xutew komo ya.

³¹⁻³²On wara marha kekñe Xesus yîwya so, Ow mak oyeseekatîmyataw, omtapotarî ponarora rma na matu. Ero ke on wara wîlkes awya so, Anarî xa tko nasî oyekatîmñe, yaaro ekatîmñe xa tak ha.

³³ Xuaw yakro rma re mesencetkeñe opoko. Yaaro xa kekñe noro opoko.

³⁴ Tooto ya oyekatîmtopo ponarora mak wasî. Yaaro oyekatîmñenho mîk Xuaw, wîkesî rma tko awya so Kaan nakîfwamarî me tak awehtome so.

³⁵ Ramha wara cehsom mîk xakñe Xuaw. Aweipoñe komo me ka xakñe, potuhtoxapu me okre. Tahwore rma re ka mîxatkeñe noro mtapotarî poko, weyu pono wara rma. Ero wa xakñe Xuaw oyekatîmñe me.

³⁶ Kîfwañhe ciino ritopo poko oyehtopo rma nas oyekatîmñe me Xuaw mtapotarî yopono me. Ero yipu poko oyantomai Apapa. Kîfwañhe ciino cirko omtapotachonho yaw roro ciitîkaxi ro, kekñe owya. Ero ke, Kporin komo yanme mohxapu Mîk ham, kañe me rma nasî ero yipu poko oyehtopo.

³⁷ Taa, Apapa oyekatîmyakñe awya so, oyantomekñe, Noro rma. Noro mtapotarî yentañenho pîn komo mak amyamro, Noro yenîñenho pîn komo marha.

³⁸ Yîmtapotarî ponarora ro mak mat ham. Enko, Noro yanme mohxapu rma Ow ha. Wara rma opona enîhra maxe okwe.

³⁹ Kaan Karitanî rma re meeñaxe. Waipîn me tak taxe okre Kaan Karitan poko kexitaw so, mîkexe ha re. Yaaro, oyekatîmtopo rma mîn Kaan Karitan.

⁴⁰ Wara rma, Waipîn me cma re ow miîfasî, kahra ro mak maxe okwe owya.

⁴¹ Kîfwan Amoro ham okre, kacho ponarora rma wasî tooto mtapotarî ponarora.

⁴² Kaan xera awehtopo komo rma weeñasî. Noro xe awehtopo komo exihra ro mak wa nas aropotaw so okwe.

⁴³ Apapa yanme mohxapu Ow ha, wîkes ha re awya so. Wara rma Ow manwekyaxe kica. Tanme ro mak anarî mokyataw apanatanmekñe komo noro mtapotarî tak mewehcaxe.

⁴⁴ On wara mak maxe ha ke, Kîfwan amoro ham okre, kacho yenta xe maxe tooto komo mtapotarî mak. Kaanî mtapotarî ponaro xa cexpore nasî, Kîfwañhe mai ham okre, kacho ponaro xa, kahra maxe okwe. Ero ke ahce wa ma re opona meeñat ha? Pîra thakwa maxe okwe, kekñe Xesus yîwya so.

⁴⁵ Taa, on wara wîkes hara awya so, kekñe xa hara Xesus yîwya so, Ahce warai me xa katî Ow mîhtînoyat ha? Apapa ya kicicme awehtopo komo yekatîmñe me katî Ow mîhtînoyat ha? Pîra, Ow pînî rma wekatîmyasî. Moises pen pona meeñaxe, noro penî rma nasî kicicme awehtopo komo yekatîmñe me.

⁴⁶⁻⁴⁷ Noro penî mtapotarî yewetîra rma maxe okwe. Ewehcataw ketaw ha re Ow meero marha mewehcaxe ha re. Oyekatîmñenho rma mîk xakñe Moises pen. Manwekyaxe makî tko yînmewrethîrî. Ero ke ahce wa thakwa re omtapotarî mewehcat hara? kekñe. Ero wa kekñe Xesus Xutew komo ya.

5.000 Komo Ñerewusmesî Xesus

- 6** ¹Ero yinhîrî tak miya cekñe Xesus tuuna yeco pona. Karireia tî mîn tuuna yosotî. Cibefiates marha tî mîn ero yosotî rma hara.
- ²Iito exitaw takî noro yaka mokyatkeñe tooto komo mefpono pîn komo. Tamotosom komo karihtorî ke karitî me xa Xesus ñesenpekñe. Ero ke ero yipu yenîñenho komo tî mokyatkeñe Noro yenso. Ero wa mokyatkeñe.
- ³Xesus ka îpî nawnuakyakñe, ñeremekñe tak iina. Yînpantanmekrî komo marha ñeremetkeñe akro.
- ⁴Paskwa pahnoke tak xakñe ero yimaw, Xutew komo yahwotacho. Ero wa xakñe.
- ⁵On wara tak xakñe Xesus, ñesewyañakñe takî. Tooto pen ñeeñakñe tîhyaka tmohsom komo. Ero ke tak on wara kekñe Piriye ya, Piriye, ahna tîhçetu moxam yuru yaponso, kekñe.
- ⁶Piriye yukukma xe makî tî xakñe Xesus ero wa karî ke. Iyurmacho komo rma tî nîhtînoyakñe Noro reha.
- ⁷Okyo, kekñe Piriye. Iyurmarî yopo xa thakwa weefñaşî. 200 tenariu exitaw puranta, ero wicakno pona rma re moxam yuru taponukyasaî. Oona rma thakwa ñenahcas okwe wahra so mak ekamyataw, kekñe Piriye Xesus ya.
- ⁸⁻⁹On wara tak kekñe Antre yîwya yînpantanmekrî hara. Simaw Petru yakno mîk xakñe Antre ha. Tan naşî rikomo, kekñe. Cuure warai me so aixapu cik naşî yîhyaw, sepata. 5 mak naşî yîhyaw ha re. Ootî cik marha naşî yîhyaw, 2 mak wahrai komo cik mak. Moxam yecenarîra thakwa nas okwe, kekñe.
- ¹⁰Taa, kekñe Xesus, eremanmekno ciicoko ha, kekñe. Iito xakñe cuupu miya so rma. Ero ke ero pona ñeremetkeñe mohxapu komo. Mefpono pîn komo ro mak mîkyam xatkeñe 5.000 ha. Ero wicakî xatkeñe kîrkomo mak. Ero wa xatkeñe.
- ¹¹Eremache so cuure tak nanîmyakñe Xesus. Kaan yakro ka nîmtapowakñe cokorî. Kîfwan on okre Apa anmîthîrî amna yuru, kekñe, Ero wa kache eremaxapu komo yuru tak ñekampekñe tînpantanmekrî komo ya. Ootî marha ñekampekñe. Ero yipu poko tak ñeseresmetkeñe tooto komo tmaxmitaxi ro so okre.
- ¹²Ero wa exiche so on wara tak kekñe hara Xesus tînpantanmekrî komo ya, Moro rma etîmtoxapu cuure mtîtho, iyotîthîrî komo marha. Amehcoko etkurera ehtome ha, kekñe yîwya so.
- ¹³Ero ke tak etîmtoxapu namekyatkeñe ñexamro een yaka so, 12 yaka. Copoyi cehso ro ñenkayatkeñe okyo. 5 maknonho mîn xakñe cuure yakwenho.
- ¹⁴Ero wa cirihñî ñiiñakñe Xesus tooto komo wero ro. Ero ke on wara ketkeñe ñexamro Xesus poko, Amñe tak anarî mokyas hara kweronomañe xa tak, kachonho Moso ham, ketkeñe.

¹⁵Ero yinhîrî tak yîhyai so cekñe Xesus îh pona xa hara. Cewñe tî cekñe, Noro mak ha. On wara tî kekñe tîropotaw, Owece men mokyatu. Oyanmenkera rma kayaritomo me ori xe nat ham okwe, kekñe tî. Ero ke tî miya cekñe. Ero wa xakñe Xesus.

Tuuna Ratari Xesus Cesi

¹⁶Taa, kokmamataw tak ecihtaka cetkeñe hara Xesusu npanatanmekrî komo.

¹⁷Kanawa yaka tak ñesenkatkeñe eeco pona tîtotome so hara, Kapanau pona ha. Awarpape tak xakñe okwe. Mokuhra rma ka xakñe Xesus ero yimaw.

¹⁸Tuuna rakataw rma ka exitaw so nocowonakñe xa tak okwe. Ero ke ñekahximekñe ro mak tuuna okwe.

¹⁹Kweikwei ketkeñe rma ha re. Moro na ñhe mak cetkeñe, 5 kiometru mak ha na, 6 ha na anarimaw. Ero yimaw tak kanawa wece mokyakñe Xesus tuuna ratari kopi. Noro yenîche tak ñeraswatkeñe ro mak kopi.

²⁰Erasîra ehcoko kekñe tko Xesus yîwya so. Owî rma Ow hara, kekñe.

²¹Ero ke tak tawake xa xatkeñe Xesus yenîrî ke. Amna yaka esenkak ha, ketkeñe tak yîwya. Taa, esenkache rma tak, poku saa, kañe wara mak xakñe kanawa. Ecitaw tak xakñe Kapanau yawomrî to rma. Ero wa xakñe.

Kuuru Me Nasî Xesus Waipîn Me Kiiñe Me Ha, Kacho

²²Taa, enmapuche tak tuuna imo yeco pono mokyatkeñe xa hara ecihtaka. Xesus yenso tî re mokyatkeñe. On wara ketkeñe, Ahna ya toye hara Xesus? Kanawa yaw katî toye hara? Cewñe makî cma re xakñe kanawa tanî. Xesus npanatanmekrî komo makî cma re cetkeñe ero yaw. Esenkapîra xakñe Xesus ha ta, ketkeñe tî.

²³Ero wa ketaw rma tko yîwya so mokyatkeñe hara anarî komo tak, kanawa yaw so hara. Ceseresmatoponhîrî komo yecene tak nawomyatkeñe, Kîfwan on okre anmîthîrî Apa, kekñe Kporin komo, iina nawomyatkeñe. Ewto pono komo tî mîkyam xatkeñe mohxapu komo, Ciberiaces pono komo.

²⁴Tawomuche so tak, Exihra nai ham Xesus okwe, ketkeñe tî. Yînpantanmekrî komo meero marha exihra nat ham. Ero ke kaikatko eposo eeco pona hara Kapanau pona hara, ketkeñe tî. Ero ke kanawa yaka takî tî ñesenkatkeñe xa hara.

²⁵Ero yinhîrî tuuna watoche so Xesus tak ñeeñatkeñe hara. On wara ketkeñe yîwya, Apa, ahcemaw xa wa mîmokyé xiya hara? ketkeñe yîwya.

²⁶On wara mak ñeyukyakñe Xesus, Yaaro tan wîîkes awya so, Ciriñhî ciitopo yenîrî yanmera mak mîmohcow oyenso. Aweseresmarî ke so mak Ow mepocow, tmaxmitaxi ro cuure tokrî ke mak awya so.

27Awru komo poko mak ekaritora tak ehcoko ha ke. Cehcamnosom makî reha mîn awru komo. Anarî reha nas awru komo hara, ehcamnopînî reha. Waipîn me awiñe komo mîn okre. Ero yipu reha nîmyasî awya so Tooto me Ewru xapu. Apapa rma kes awya so, Mîkro omumuru ha awrumañe komo rma, kesî, kekñe Xesus yîwya so.

28Ai ha, Apa, ketkeñe tak mohxapu komo yîwya. Ahce poko amna nai ha ke Kaan yanmen poko xa cehtome ha? ketkeñe Xesus ya.

29On wara xa ehcoko Kaan yanmen poko awehtome so ha, kekñe tak Xesus yîwya so. Noro yanme mohxapu pona xa encoko. Ero warai poko xa awexi xe nai Kaan, kekñe yîwya so.

30-31Ai ha Apa, ketkeñe hara yîwya. Ahce wai xa miifa ha ke cihñî, apona entome tak amna ya? Maana cma re nokyatkeñe kporin pen komo pahxa pohnîntari cetafataw so. Ero poko rma kesî Kaan Karitan, Kah yaino ke iyurmano ñiifakñe, kesî, ketkeñe yîwya.

32On wara Xesus ñeyukyakñe, Yaaro tan wîlkes awya so, Moises penî reha kah yaino ke awrumara so rma xakñe. Apapa xa awru ro xa nîmyasî, kah yaino ha.

33Kah yai mokyasî, Noro rma awru komo, Kaan nîmrî ha. Noro rma waipîn me tak awifaxe so. Roowo poko hakno komo rma ero wa ñiifasî waipîn me ha, kekñe hara Xesus yîwya so.

34On wara tak ketkeñe ñexamro, Ero yipu ke cma re amna murmes Apa, miya roro ha, ketkeñe yîwya.

35Owî rma Ow ha awru kom ha, kekñe hara Xesus yîwya so. Akaritoñe komo rma Ow ha. Awakrono me oyexi xe wasî, ketaw amyamro owya yîromamnî me ro mak maxe miya roro. Opona enîche awya so awokru komo xera marha tak maxe miya roro marha.

36On wara wîlkai awya so, Owî rma re meeñaxe. Kah yai mohxapu Mîk ham, kahra rma maxe opoko okwe, wîlkai awya so.

37Opona enîñe komo Apapa nîmyasî owya. On wara naxe yînmîthîrî komo, Awakrono me oyexi xe wasî, kexe ahnoro. Ero wara ketaw owya eñepera ro mak was hara. Etocoko, oyakrono mexera maxe, kahra ro mak wasî yîwya so.

38Oyanme ro mak ciino riso mokuhra ro mak wîxakñe kah yai. Oyeñepeñenho yanme ciino riso mak kmokyakñe.

39On wara oyexi xe tî nai Apapa, oyeñepeñenho ha, eroromerono me tî yînmîthîrî komo wahsîya oyakrono komo me. Ehcamnopîn me ro makî tî wahsîya noro yipu komo ahnoro rma. Enpakano marha tî wiifa amñe eromanhîrî kaamo po. Ahnoro rma tî wenpake oyakrono me tîmxapu kom ha. Ero wa tî oyexi xe nai oyeñepeñenho.

40On wara naxe anarî komo, Kaan Mumuru yenîñe me rma naxe, Oyakiñamañe Mîk ham, kexe Noro poko. Waipîn me noro yipu komo ciri xe tî nai Noro, oyeñepeñenho. Ow tak wenpakesî eromanhîrî kaamo po, kekñe. Ero wa kekñe Xesus Xutew komo ya.

41 Taa, ero yipu yentache Xesus tak nîwîrîyakethe Xutew komo. Ahce kacho ero wa nîike ke, Awru kom Ow ha, kah yai mohxapu, nîike kica? ketkeñe.

42 Xesus mak mexe Mîk ha, Xose mumuru mak. Yîimî re ceeñaxe. Nasî marha yîson hara. Ero ke ahce kacho ero wa nîike kica, Kah yai mohxapu Ow, nîike kopi? ketkeñe.

43 Yîmtaka so tko ñeyukyakñe hara Xesus on wara, Ero wa kahra ro mak ehcoko kica.

44 Opoko ceserepokaxmu me tooto komo ñiifasî Apapa, oyeñepeñenho. Ero ke ero wa ciriche mak oyakrono me so tak naxe tooto komo. Noro yipu komo tak wenpakesî eromanhîrî kaamo po.

45 Pahxa rma ero yipu poko mewretkeñe aweronomañenhîrî pen komo. Kaanî npanatanmekrî me tak naxe amñe ñexamro ahnoro, kacho mewretkeñe. Ero ke on wara wîikes awya so, Apapa mtapotarî yentañenho komo naxe oyakrono me ahnoro, yînpatanmekîthîrî kom ha.

46 Enîhnî Mak Mîk Apapa. Noro yenîñenho exihra ro mak nasî. Owî tko weeñasî yîhyai mohxapu me oyexirî ke, kekñe Xesus. Ero wa kekñe.

47 On wara marha kekñe yîwya so, Yaaro tan wîikes awya so, opona eeñataw awya so waipîn me tak maxe miya roro.

48 Ow xa Ow ha awru kom ha, waipîn me awiñe kom ha.

49 Maana rma re nokyatkeñe aporin pen komo pohnîntari cetañataw so. Ero yipu yokñenho komo waihyatkeñe rma okwe.

50 Onî reha tak awru komo, waipîn me awitopo komo reha tak. Kah yai mohxapu on awru komo, onîmrî ha. On tokuche awya so waipîn me maxe okre.

51 Noro rma Ow ha awru kom ha, waipînî ro ha. Kah yai kmokyakñe awru komo me. Oyokñe me awexitaw so waipîn me tak maxe miya roro. Opunu rma on ha awru komo. Ero rma wîmyasî tooto komo ya waipîn me tak ehtome so miyan komo rma, kekñe Xesus yîwya so.

52 Ero wa kacho yentache tak Xutew komo ya ñeseseyukyathe mak cerewre. Ahce wa Moso nîmya hara kopi tupunthîrî kuuru komo me hara? ketkeñe.

53 On wara Xesus ñeyukyakñe hara, Yaaro tan wîikes awya so, Tooto me Ewru xapu puntho tokuhra awexitaw so twaihsa thakwa maxe okwe. Noro kamxukutho yerîhra marha awexitaw so ero wa thakwa maxe okwe.

54 Ero ke opuntho tohcoko. Okamxukutho eecoko marha. Ero wa awexitaw so waipîn me tak maxe miya roro. Kenpakexe so marha amñe eromanhîrî kaamo po.

55-56 Awru ro komo me rma nasî opuntho. Awokru ro komo me marha nas okamxukutho hara. Ero ke ero yipu ponaro tohcoko, eecoko marha.

Ero wa awexitaw so tak ohyawno me tak maxe okre, ahyawno komo me marha was Ow hara.

⁵⁷Waipîni ro mak Mîk Apapa oyeñeñepeñenho oona. Ero ke Noro yanme waipîni ro me marha was Ow hara. Ero ke oyanme rma waipîni me maxe amyamro hara opuntho yokyataw awya so.

⁵⁸Kah yai mohxapu tan ha awru kom ha. Maana reha nokyatkeñe aporin pen komo reha. Twaihsom me rma thakwa xatkeñe ero yiipu yokñenho okwe. Opuntho yokyataw reha awya so, waipîni ro me reha maxe miya roro okre, kekñe hara Xesus yîwya so.

⁵⁹Ero wa kekñe Xesus Kapanau po cexitaw. Xutew komo yesenmetopo yaw cexitaw ero warai poko panatanmekno ñiifakñe. Ero wa xakñe.

Xesus Mtapotarî Yentañenho Komo Ñetowyaxe

⁶⁰Taa, ero wa kacho yentache on wara ketkeñe yînpantanmekîthîrî komo meñpono pîn, Ahce wa ñiñe hara kopi? Entan me ro mak kesî kopi, ketkeñe.

⁶¹⁻⁶²Yîmtapotarî komo rma tko ñencekñe Xesus. Ero ke on wara kekñe yîwya so, Meserepoketu ma ero wa kacho poko owya? Ahce wa tak na mîiket hara amñe Tooto me Ewru xapu poko? Cekenhîrî pona tak men Noro ces hara amñe. Ahce wa tak na mîiketu iina Noro yawomtopo yeenataw awya so? Meserepoketu xa tak na ero yimaw.

⁶³On wara men wîlkes awya so, ero pîntho mak reha on kupunthîrî reha, karitî me kiiñe pîn mak ha. Kekatî reha mîn karitî me kiiñe ha. Omtapotarî mencexe roro. Ekatî me cehsomu rma mîn omtapotarî, waipîni me awiñe kom ha.

⁶⁴⁻⁶⁵Owî tko manwekyaxe okwe, anarî komo mak ha. Ero ke wîika hara awya so, oyakrono mera ro mak wa maxe awañikîra exitaw Apapa, wîika, kekñe Xesus. Ero wa kekñe yîwya so. Mehxa ro rma tanwekñe me ñihtînoyakñe anarî komo. Cekanîñe me meero anarînhîrî ñihtînoyakñe. Ero ke ero wa kekñe.

⁶⁶Ero yimaw tak meñpono pîn komo ñetowyatkeñe yînpantanmekîthîrî komo rma. Noro wenari tohra tak xatkeñe.

⁶⁷Ero ke 12 komo ya tak on wara kekñe hara Xesus, Ahce wa matu amyamro hara. Amyamro meero awetow xe mat hara? kekñe yîwya so.

⁶⁸Simaw Petru tak ñeyukyakñe, Apa, kekñe yîwya, onok yaka ma re amna cee ha ke cetowche? Amtapotarî mak nasî waipîni me kiiñe.

⁶⁹Kristu xa Noro ham, kes amna apoko. Kaan Mumuru ro xa Mîk ham, waipîni ro Mumuru ha, kesî marha amna apoko. Ero warai me xa ahtînoyas amna, kekñe. Ero wa kekñe Simaw Petru Xesus ya.

⁷⁰On wara kekñe Xesus yîwya so, Kmeñeketkeñe so ahnoro rma, 12 komo rma. Ciabu me rma tko nasî anarînhîrî awakrono komo rma okwe, kekñe yîwya so.

⁷¹Xutas poko tî kekñe, Ciabu kacho ha, Simaw Iskañotes mumuru poko ha. 12 komo poyino rma mîk xakñe Xutas, Xesus yekanîñe me cehsom. Ero wa xakñe.

Xesus Nanwekyaxe Akno Komo Rma

7 ¹Taa, ero yihîrî Karireia pore makî ka ñetañakñe Xesus. Cetapa xatî me tî Xuteia pono komo ñihtînoyakñe, Xutew komo. Ero ke tî iina tîto xera ka xakñe.

²Ero yimaw Xutew komo yahwotacho pahnoke tak xakñe. Kuum yarî ke tîmîye so enmacho me xakñe ero yimawno ahwotacho komo.

³On wara tak ketkeñe Xesus ya akno komo rma, Tîtopore rma nasî miya Xuteia pona. Iito kyam natu apanatanmekîthîrî komo. Ñexamro wero ro ñhe ciita ha ke cirihñî mko.

⁴Tanî mak masî kica, eñepa me ciñe wa mak. Ero warahra mexe tasî kifwantawo me kesenpo xe kexitaw. Ciriñhî ciri xe awexitaw esenpota ha ke tooto komo ya, ketkeñe Xesus ya.

⁵Ero wa ketkeñe Xesus yakno komo rma yîwya okwe. Noro pona enîhra rma xatkeñe ñexamro rma okwe. Ero ke ero wa ketkeñe.

⁶On wara tko Xesus ñeyukyakñe yîmtaka so hara, Pîra, tohra ka wasî. Iina owtotopo mera ka nasî. Amyamro xa matko etocoko. Iina awtotopo komo me roro reha nasî.

⁷Ooxera ro mak naxe tooto komo, Kicicitho pokono amyamro okwe, wîlkesî yîwya so. Ero ke ooxera naxe. Yiixera ehtopo komo pîñî rma tko amyamro.

⁸Ero ke amyamro xa matko ahwotaxi etocoko. Tohra ka was Ow. Iina owtotopo mera ka nasî, kekñe. Ero wa kekñe Xesus takno komo ya.

⁹Ero wa kache yîwya so iito rma ka xakñe Xesus Karireia po rma ka. Ero wa xakñe.

Ceseresmaxmu Komo Yakro Xesus Nîmtapowasi

¹⁰Taa, ero yinhîrî Xesus yakno komo takî tî cetkeñe ahwotaxi. Toche so tak Xesus marha cekñe. Eñepa me makî tko cekñe tooto komo ñenîhtorî me mak.

¹¹Ero yimaw Xesus mokrî ponaro xatkeñe tahwotacho komo pokono, Xutew kom ha. Ahto nai Xesus? ketkeñe tî.

¹²Noro poko tî ñeseseyukyatkene xa ñexamro. Anarmerpa so ketkeñe. Kifwan mexe Mîk Xesus, ketkeñe anarî komo. Pîra kica, tooto komo yewkukmañe mak Mîk kica, ketkeñe anarî kom hara.

¹³Ero wa so tî ketkeñe Xesus poko. Yakentaw tko tî kahra xatkeñe Xutew komo pona cerahtîmrî ke so. Ero wa tî xatkeñe.

¹⁴Taa, ero yinhîrî pahkî ñhe tahwotacho komo poko exiche so tak Kaan mîn roron pona tak cekñe Xesus. Iito tak panatanmekno ñiifakñe hara.

¹⁵Yĩmtapotarĩ yentache Xutew komo takĩ tĩ ñeserepoketkeñe xa. Ahce warai Moso hara kopi? Ahce wa ñehcamhokekñe hara karita poko? Eskora yaka tohnĩ ro mak Mĩkro ha ta, ketkeñe Xesus poko.

¹⁶On wara Xesus ñeyukyakñe yĩmtaka so, Omtapotarĩ pĩn tan wekatĩmyas awya so. Oyeñepeñeho mtapotarĩ mak tan wekatĩmyasĩ.

¹⁷Kaan yewetĩ xe xa awexitaw so camkĩra tak omtapotarĩ mencexe. Kaanĩ mtapotarĩ poko xa kpanatanmekyatu so ham Noro, tanme ro mak kahra wa nai ham, mĩkexex tak opoko.

¹⁸On wara naxe tanmero mak panatanmekno riñe komo, Kĩfwan mĩkro okre, kacho yenta xe mak naxe tpoko so rma kica. On wara reha naxe anarĩ komo. Yaaro mak nĩmtapowaxe. Kĩfwan mĩkro okre, kacho yenta xe naxe tantomañe komo poko makĩ reha. Kicicitho me exihĩnĩ ro me mak naxe.

¹⁹On wara marha kekñe Noro yĩwya so, Moises pen mewrekñe apanatanmetopo komo. Ero yewetĩñe pĩn me tko maxe amyamro ahnoro okwe. Ahce kacho oyetapa xe mat hara? kekñe Xesus yĩwya so.

²⁰Kopi, ketkeñe tak Xutew komo. Worokyam nai ham aropotaw kopi. Ahtono ma re meeña awetapañe wara? ketkeñe Xesus ya. Ero wa ketkeñe Xutew komo.

²¹Ero yihĩrĩ on wara kekñe hara Xesus yĩwya so, Cewñe ro makĩ cma re cihĩnĩ wiire kepokaretopo po. Ero yipu yenĩrĩ ke awya so, kicicme nasĩ kica, mĩkexex opoko.

²²Kepokaretopo po rma amxĩkrĩ komo manpikexex amyamro hara. Kĩĩrĩ mren komo anpikacoko ewruxan ciki, kekñe Moises pen awya so. Noro pĩnĩ ñhe tko mĩk ero wa awehtopo komo yihciñenĩrĩ. Pahxa rma ero wa awehtopo komo ñihciyatkeñe kporinĩnhĩrĩ pen komo. Ero wa xa marha tak kekñe Moises pen hara.

²³Ero ke thakwa ero wa miifaxe kepokaretopo po rma anarĩmaw so Moisesĩ nmewretho yanwekĩra awehtome so. Ero ke ahce kacho opoko mĩrwonat hara kepokaretopo po tooto yakirwamarĩ ke tak owya?

²⁴Ero ke on wara wĩkex hara awya so, takĩhso tak ehcoko ha ke tooto komo poko. Poore mak enĩno cihĩra ehcoko. Ero wa kekñe Xesus Xutew komo ya.

Kristu Xa Na Moso, Kexex Tooto Komo

²⁵Ero wa kacho yentache tak on wara tĩ ketkeñe iitono komo, Xerusaren pono komo, Moso rma na Moso etapa xe ehtopo kom ha? ketkeñe tĩ. Noro pĩn katĩ?

²⁶Enko, erasĩra rma nĩmtapowasĩ. Kayaritomo komo rma re ñencexex yĩmtapotarĩ. Ero wa kahra esko, kahra rma naxe hara yĩwya. Kristu rma Mĩk ham, ketu katĩ? ketkeñe iitono komo.

²⁷Kristu pĩnĩ rma tko na Moso, ketkeñe. Kristu xa mokuche tak amñe, Ahtono ha na Moso, tĩtkexex noro poko reha. Moso yekenho reha ceeñaxe, ketkeñe tĩ Xesus poko.

²⁸Ero yinhîrî tak kâŋpe ro mak tak Xesus nîmtapowakñe akro so. Kaa mân yaw rma kekñe panatamekno rirî me. On wara kekñe yîwya so, Owî rma re meenaxe. Oyekehno marha mencexe. Oyanme ro mak mokuhnînhîrî ro mak Ow ha. Apapa xa matko oona oyeñepeknê. Yaaron o xa Mîk oyeñepeñenho. Noro yenîñe pîn komo ro mak amyamro reha.

²⁹Owî reha weenâsî yîhyai omokrî ke, oona oyeñeperî ke yîwya, kekñe Xesus.

³⁰Ero wa kacho yentache tak Xesus yahsî xe takî tî xatkeñe yiixatî pîn komo. Ahsîra rma tko xatkeñe waihtopo mera ka exirî ke. Ero wa xatkeñe.

³¹Kristu xa rma Moso ham, ketkeñe rma tko anarî komo, meŋpono pîn komo. Enko, cirihñî ñiîfâsî emapona roro. Anarî mokyataw hara, Kristu, kacho, Moso yopo ma re cirihñî ñiira hara, ketkeñe. Ero wa ketkeñe anarî komo.

³²Xesus poko yîmtapotarî komo tî ñencetkeñe Parisew komo, anarmerpa so yîmtapotarî kom ha. Ero ke takî tî ñeserepoketkeñe. Tîmsom pokono yenîñe komo marha tî ñeserepoketkeñe. Ero ke takî tî porisia komo ñeñepetkeñe Xesus yahsîñe komo.

³³Ñexamro mokuche tak nîmtapowakñe rma Xesus iitono komo yakro. On wara kekñe hara yîwya so, Yohno makî ka wasî tan achew so. Amñe tak kîwces hara oyeñepeñenho yaka hara.

³⁴Ero yimaw tak Ow mepoŋaxe. Oyenîra rma maxe okwe. Ohyaka marha mokuhra thakwa maxe okwe, kekñe Xesus yîwya so.

³⁵Ero yipu yentache Xutew komo ya, ñesencetkeñe tak. Ahna ya kyam twa Moso nîñe hara kopi enîhra tak kehtome so? Kreku chewno komo yaka katî nîñe? Kreku komo panatanmeso katî wa nîñe hara?

³⁶Ahce warai ya twa kee hara kopi, Ow mepoŋaxe amñe. Oyenîra tak maxe ha. Ohyaka mokuhra ro mak tak maxe okwe ero yimaw, kesî komo kopi, ketkeñe. Ero wa tî ketkeñe Xutew komo Xesus poko.

³⁷Taa, ero yinhîrî tak ahwotacho komo yîtîhkacho me tak xakñe, tahwore ehtopo komo me xa tak. Ero po tak piiri nawomyakñe Xesus. Kâŋpe xa takî tî nîmtapowakñe iitono komo ñentarî me. On wara kekñe, Awokru komo xe awexitaw so eetamcoko ohyaka.

³⁸Opona eenataw awya so tuuna yepu wara tak nasî aropotawno komo. Ero rma tak mokyasî aropotai so, waipîn me kiiñe tuuna ha. Ero yipu poko rma kesî Kaan Karitan, kekñe Xesus yîñentarî komo me.

³⁹Kaan Yekatî poko ero wa kekñe Xesus, tpona enîñe komo ropotaka tmohsom poko ha. Ero yimaw ka mokuhra xakñe Kaan Yekatî Kaan xîkrî komo ropotaka, kah yaka tohra ka exirî ke Xesus. Ero wa ka xakñe.

Xesus Poko Ñeseseukyaxe Xutew Komo

⁴⁰Taa, Xesusu mtapotarî yentache tak on wara tî ketkeñe iitono komo, Yaaro ham, kweronomañe ro xa tak mokyas amñe ha, kachonho xa Moso ham, ketkeñe. Ñeŋpono pîn komo tî ero wa ketkeñe.

41-42 Kristu xa Moso owya, ketkeñe tî anarî kom hara. Apohana, ketkeñe anarî komo xa hara. Karireia pono pîni reha tî Mîkî Kristu. On wara kesî Kaan Karitan, Tapi yepamtho me nasî Kristu amñe. Tapi yewtontho po ñewruyas amñe Beren po, kesî Kaan Karitan, ketkeñe tî.

43 Ero wa tî ketkeñe. Ñeseseyukyatkene mak iitono komo Noro poko.

44 Tahsicerî kfa, ketkeñe tî anarî kom hara. Ahsîra rma tko xatkeñe. Ero wa tî xatkeñe.

45 Ero yinhîrî porisia komo takî tî ñetîrametkeñe ceñepeñenhîrî komo yaka hara. Parisew komo tî ñeñepetkeñe, tîmsom pokono yenîñe komo marha. Ero ke ñexamro yaka cetkeñe hara. Ahce kacho ekîhra mehcow hara kica? ketkeñe tî ñexamro yîwya so.

46 On wara tî ketkeñe porisia komo, Kirwañhe ro mak tîmtapotaxmu Mîk Noro, anarî exihra ro mak nasî ero wa tîmtapotaxmu, ketkeñe tî.

47 Kica, ketkeñe takî tî Parisew komo yîmtaka so. Ahce kacho ero wa mîîketu kica? Amyamro meero tak mesewkukmacow hara? ketkeñe yîwya so.

48 Noro pona ma re ñeeñat ha Parisew komo, kayaritomo kom ha? ketkeñe.

49 Cetîwîrîmaxmu me mak naxe Noro yentañe komo Moises pen nmewretho ponarora cexirî ke so kica. Ero wa tî ketkeñe porisia komo ya.

50 Taa, iito rma tî xakñe Nikonemu. Parisew rma tî mîk xakñe, kosope tî cekñe Xesusu mtapotarî yentaxi noro rma.

51 On wara tî kekñe noro Parisew komo ya, Yîmtapotarî xa ka centapore nai ha ke takîhso eñekachome kîwya so. Kicicme masî kica, kahra ro mak cexpore nasî yîmtapotarî yentara ka kexitaw so. Ero wara rma kesî kpanatametopo komo, kekñe yîwya so.

52 Kica, ketkeñe takî tî yîmtaka Parisew komo, Noro poyino marha na amoro Karireia pono ha? Kaan Karitanî ika enko ke. Karireia pono komo exihra ro mak nasî kweronomañe komo, kacho enko, ketkeñe.

53 Ero wa kacho yentache tak tîmîn yaka so tî cetkeñe hara Parisew komo. Ero wa tî cetkeñe.

Ciiño Yairono Ñekyaxe Xesus Yaka

8 ¹Taa, ero yinhîrî takî Xesus cekñe Oripêra Yîpîn pona.

²Enmapuche tak Kaan mîn roron pona tak cekñe hara. Ero yimaw tak mokyatkeñe yîhyaka ewto pono komo ahnoro. Ero ke ñeremekñe Xesus. Ñexamro tak panatanmekyakñe hara.

³⁻⁴Ero wa panatanmekno riyataw yîhyaka tak woosam ñekyatkeñe Xutew panatanmetopo mewreñe komo, Parisew komo yakro. Ciiño yairono tî mîk xakñe woosam. Noro yipu poko exitaw rma tî ñeeñatkeñe. Ero ke tî ñekyatkeñe yîhyaka. Iito tak xakñe cecetoso esenmexapu komo

yepatai. On wara ketkeñe Xesus ya, Ai Apa, kîîrî poko ñeexi moso kica, ciiño pîn poko. Ero wa exirî rma amna ñenwo.

⁵On wara cma re amna panatanmekyakñe Moises pen, Noro yipu etapacoko toh ke waihkachome, kekñe amna ya. Amoro hara, ahce wa mîike? Ahce wa cirpore nai moso awya? ketkeñe Xesus ya.

⁶Xesus yukukmachome makî tî ero wa ketkeñe yîwya. Kicicme nai Xesus ham, anarme kpanatanmekyat ham kica, kachome mak ero wa ketkeñe yîwya. Eikura rma tko ka xakñe Xesus. Yîmtapotarî komo yentache katuhwakñe mak. Roowo mak mewrekñe tamorî ke, see see kekñe entañe pîn wara mak.

⁷Ketîketkeñe rma woosam yekñenho komo. Ero ke nîhkanwakñe tak Xesus. On wara ehcoko ha ke, kekñe tak, kicicme exihñî ro exitaw tan achew so noro ka ñihcipe toopu yafmacho, kekñe yîwya so.

⁸Ero wa kache katuhwakñe xa hara Xesus. Roowo mewrekñe xa hara.

⁹Ero wa kache tak woosam yekñenho komo tak nîhyapamyatkeñe. Kuu, ow xa ma kicicitho hara, ketkeñe tîhnaw so. Ero ke tak cetîketkeñe hara. Cewñe so cetkeñe. Poturme ewruxapu cokorî ka cekñe. Ero yinhîrî ponan hara cekñe xa hara, ponan hara, ponan hara, ero wara cetîketkeñe exihra cehso ro. Xesus mak ñetînomyakñe woosam yakro. Iito rma xakñe woosam cececetoso, roro po rma.

¹⁰Ero yimaw takî Xesus nîhkanwakñe xa hara. On wara kekñe woosam ya, Ahto nat hara aweñekañenhîrî komo? Kicicitho me awenñe komo exihra ma nai? kekñe yîwya.

¹¹Exihra nai Apa, kekñe woosam Xesus ya. Taa, Ow marha, kicicitho amoro, kahra was awya. Ero ke etok hara. Kicicme awehtoponhîrî tak ahsîpînkakî, kekñe hara. Ero wa Xesus kekñe woosam ya.

Xutew Komo Yakro Xesus Nîmtapotawas Hara

¹²Taa, ero yinhîrî tak iitono komo panatanmekyakñe xa hara Xesus. On wara kekñe yîwya so, Aweyuru komo Ow ha, miyan komo weyuru rma. Oyakro amokyataw roro so awarpanawno me exihra tak maxe. Weeyu pono me tak maxe okre. Waipîñî ro me awirmexpoñe mîn weeyu, kekñe Xesus yîwya so.

¹³Okre, ketkeñe tak Parisew komo yîmtaka, Ero warai Ow ha, mîikesî apoko rma kica. Yaaro kahra mai ham kica, ketkeñe.

¹⁴On wara Xesus ñeyukyakñe, Kesekatîmyasî rma re, yaaro ha tko. Kah yai mohxapu Ow, wîikesî. Iina xa marha tîtosom hara Ow, wîikesî marha. Ero wa kesekatîmyasî yaaro rma. Amyamro reha maxe camkî kah yai omohtopo poko, iina xa marha owtotopo poko marha.

¹⁵On wara marha maxe amyamro reha, apoyino komo mîwîrîyakexe poore enîrî ke mak awya so. Kicicme maxe kica, kahra ro mak was Owî reha poore awenîrî ke so mak.

16 Eñekano rma wiifasî. Kicicme mas okwe, wîikesî rma tooto komo ya. Yaaro mak tko wîikesî, tohnaw kahra. Ow mak kahra wasî ero wara. Apapa marha kesî ero wa xa marha, oyeñepeñenho ha.

17 Ero wa kacho rma wa nasî tmewreso apanatanmetopo komo. Asakî exitaw ero wara re ekatîmñe komo, ñexamro entacoko yaaro ekatîmñe me, kesî.

18 Owî rma kesekatîmyasî. Taa, ero wa xa marha kesî opoko Apapa hara oyeñepeñenho ha, kekñe Xesus yîwya so.

19 Ahto nai Aamo hara awya? ketkeñe hara Parisew komo yîwya. On wara ñeyukyakñe Xesus, Ponaro awehtopo komo me Apapa yîhtînopîra ro mak maxe okwe. Ero wa xa marha maxe opoko hara. Ponaro awehtopo komo me ohtînoyataw ketaw re, ero warai me xa marha Apapa mîhtînoyaxe ha re, kekñe. Ero wa kekñe Xesus Parisew komo ya.

20 Ero wa kekñe Xesus panatanmekno riyataw. Kaan mîn roron po rma ka exitaw panatamekno ñiifakñe, puranta tîmtopo mîtwo. Ero yimaw Noro yahsîra xatkeñe ahsîtopo mera ka exirî ke.

21 On wara marha kekñe Parisew komo ya, Miya men kîwces amñe oyeken pona hara. Owtoche tak Ow mepoñaxe. Oyenîra rma maxe ero yimaw. Kicicme awehtopo komo pokono ro me rma thakwa mîwaiyaxe okwe. Oyakro mokuhra thakwa maxe okwe oyeken pona, kekñe yîwya so.

22 Ero wa kacho yentache Xutew komo takî tî ñeserepoketkeñe. Ahce wa nîike hara kopi? ketkeñe. Ñetwaike katî wa tanme ro rma ha? Ero ke ma ero wa nîike, Oyakro mokuhra ro mak maxe oyeken pona, nîike ha? ketkeñe.

23 On wara kekñe xa hara Xesus yîwya so, Tantonro ro mak amyamro reha, roowo pono ro kom ha. Roowo pono pînî reha Ow. Kah yawno ro xa Owî reha.

24 Ero ke wîika awya so, Kicicme awehtopo komo pokono ro me rma wa mîwaiyaxe okwe, wîika ha. Kristu xa Mîkro ham, kahra awexitaw so opoko mîwaiyaxe thakwa okwe kicicme awehtopo komo poko no ro me rma, kekñe Xesus yîwya so.

25 Onoke xa Amoro kopi? ketkeñe hara Parisew komo yîwya. On wara Xesus ñeyukyakñe, Kesekatîmyakñe hara re awya so pahxa rma, Noro rma Ow ha, kekñe.

26 On wara marha kekñe Xesus yîwya so, Miya rma nasî awya so oñekatîmrî, nasî marha aweñekacho komo owoya miya rma. Oyeñepeñenho mtapotarî makî tko wekatîmyasî tan, owoya kekñe Noro, ero wa kacho mak wekatîmyasî. Yaaro tîmtapotaxmu xa Mîk oyeñepeñenho. Ero ke Noro mtapotarî tan wekatîmyasî roowo pono komo ya ahnoro, kekñe Xesus yîwya so.

27 Camkî tî ñencetkeñe yîmtapotarî, oyeñepeñenho, kacho. Tîim poko xa nîike, kahra tî xatkeñe.

²⁸Ero yinhîrî on wara kekñe hara Xesus yîwya so, Amñe tak Tooto me Ewruwapu manîmyaxe. Ero yimaw tak, Noro xa Mîk ham, tanme rono pîn ham, mîkexe tak opoko ha. Yîm panatanmekyakñe ero wa xa marha kpanatanmekyatu so hara mî, mîkexe marha opoko.

²⁹Oyefepeneño rma nas oyakro. Onomra ro mak nasî. Ero wa nasî Apapa opoko Noro yewetiñe me roro oyexirî ke, kekñe. Ero wa kekñe Xesus Parisew komo ya.

Awehtoponhîrî Komo Yanton Mera Tak Maxe, Kesî Xesus

³⁰Ero wa ketaw rma Xesus ya, yîmtapotarî tak ñewehcatkeñe Xutew komo mefpono pîn komo.

³¹Ero ke on wara tak kekñe Xesus yîwya so, Omtapotarî ponaro ro awexitaw so, onpanatanmekrî me xa tak maxe.

³²Ero wa awexitaw so tak yaaronno me xa mîhtînoyaxe omtapotarî. Ero ke omtapotarî rma tak awowyaxe so, yaaronno ha. Awahsîñenhiñe komo yanton mera tak awifaxe so okre, kekñe Xesus yîwya so.

³³Pîra, ketkeñe hara entañe komo yîmtaka. Abraaw pen yepamtho xa amna. Tooto yantonîño pînî ro mak amna mehxa ro okwe. Ero ke ahce warai poko kyam na mîike hara kopi, Awowyaxe so tak ha, mîike kopi? ketkeñe yîwya.

³⁴On wara tko ñexamro ñeyukyakñe Xesus, Yaaro tan wîikes awya so, kicicme awexitaw so, ero wa awehtoponhîrî komo yanton me thakwa wa maxe okwe, kekñe yîwya so.

³⁵Ahce wa katî nai awanton komo awya so? Eroromero katî nai amîn komo yaw? Pîra ro mak. Amumuru komo xa nasî amîn komo yawno me eroromero.

³⁶Ero ke ero wa xa marha was Ow hara, Kaan Mumuru rma Ow ha. Ero ke awowche so tak owya awehtoponhîrî komo yanton mera ro mak tak maxe okre.

³⁷Yaaro rma re wa mîkexe, Abraaw yepamtho amna ha, mîkexe. Omtapotarî yenta xatî pîn tko amyamro okwe. Ero ke owaika xe thakwa maxe okwe.

³⁸Pahxa Apapa yaw ka oyexitaw mîn hak ñenpekñe Noro owya. Ero mak tan wekatîmyas awya so, yîñenpothîrî ha. Aamo komo ñenpotho poko xa marha maxe amyamro hara kica, kekñe Xesus yîwya so.

³⁹Pîra ro mak, Abraaw pen xa amna porinîño pen okwe, ketkeñe yîwya. Pîra ro mak, kekñe Xesus yîwya so hara. Abraaw pen yepamtho me awexitaw so ketaw ha re, kiñwañhe xa re maxe noro pen wara xa marha.

⁴⁰Abraaw pen warahra ro makî tko maxe okwe. Enko, oyetapa xe maxe omtapotarî yentarî ke mak. Yaaronno rma thakwa wa wekatîmyas awya so. Kaanî mtapotarî wencekñe, ero rma tan wekatîmyas awya so. Ero yipu poyero mak owaika xe maxe okwe. Ero warahra ro mak xakñe Abraaw pen. Ero ke noro yepamtho mera ro mak maxe okwe.

41 Anarî ro xa ham aamo komo kica. Noro wa xa marha maxe kicicitho pokono me, kekñe Xesus yîwya so. Kica, ketkeñe tak Parisew komo. Anarî ro xîkîtho pînî ro mak amna. Kaan xa Mîk amna Yîîm, ketkeñe yîwya.

42 Pîra ro mak, kekñe hara Xesus. Kaan xîkrî me awexitaw so ketaw ha re ooxe re maxe ha Noro yawnonho me oyexirî ke. Oyanme ro mak mokuhnînhîrî Ow. Noro mak oyeñepekñe oona.

43 Ahce wa awexirî ke so omtapotarî yentara mat hara kopi? Oyentañe pînî ro me mak maxe. Ero ke thakwa oyentara mat ham ke.

44 Ciabu xîkrî thakwa reha amyamro. Ero ke noro yanme mak awexi xe maxe kica. Waapa mîk ha pahxanînhîrî rma, roowo yakîhtotoponho ñixa ro rma. Yaaron xera ro mak nasî noro cemarontaxmu ro me cexirî thakwa. Ero ke cemar ro me mak nîmtapowasî kica. Cemarontaxmu ro mak mîk Ciabu. Acemaron komo yîîm mîk ha.

45 Yaaron mak wekatîmyas Owî reha awya so. Ero yipu yekatîmrî ke rma Ow manwekyaxe kica.

46 Onoke xa ma re ñeeña ke kicicme oyehtopo? Pîra ro mak. Ero ke ahce kacho Ow manwekyat hara yaaron yekatîmñe ha?

47 Kaan xîkrî komo makî reha yîmtapotarî ñencexe. Amyamro reha entara maxe yîmxîkrî mera awexirî ke so okwe, kekñe. Ero wa kekñe Xesus yîwya so.

48 Taa, ero yinhîrî on wara ketkeñe hara Xutew komo Xesus ya, Kica, ketkeñe, kica, Yaaro amna nîike ham apoko. Samaritanutho mak Mîkro kica, worokyam nai ham yîropotaw, nîike amna apoko yaaro ham, ketkeñe Xesus ya.

49 Pîra ro mak, kekñe Xesus, worokyam exihra ro mak nasî oropotaw. Kîfwan Mîk ha Apapa, kañe Ow ha. Kîfwan Mîk ha, kañe pîn amyamro opoko hara okwe.

50 Ow xa kîfwan ha, kahra was Ow. Anarî xa nasî kîfwanî ro me oyenpoñe. Ahce wa so na kehtopo yenpoñe ro xa Mîk Apapa, kekñe Xesus yîwya so.

51 Yaaro tan wîikes awya so, omtapotarî ponaro awexitaw so waipîn me ro mak tak maxe okre, kekñe. Ero wa kekñe Xesus yîwya so.

52 Kopi, ketkeñe tak Parisew komo yîwya, kopi, yaaro amna nîike ham apoko, Worokyam nai ham yîropotaw, kesî amna apoko. Pahxa rma thakwa waihyakñe Abraaw pen. Kweromañenhîrî pen komo marha waihyatkeñe. Ero ke ahce wa mîike hara kopi? Omtapotarî ponaro xa awexitaw so waipîn me ro mak tak maxe, mîikesî kopi.

53 Onok warai me xa mesehtînoya hara kopi. Abraaw pen waihyakñe, kweronomañenhîrî pen komo marha waihyatkeñe, ñexamro yopono ma re Amoro? ketkeñe.

54 On wara ñeyukyakñe hara Xesus, Kîfwan xa Ow ha, kañe me oyexitaw tohnawno wara mak mencexe omtapotarî. Apapa xa ero wa kesî opoko,

ponaro amna yehtopo Mík ha, mîkexexe, Noro rma. Kifwanî ro Míkro, kesî opoko.

⁵⁵Camkî mak maxe okwe Noro poko. Onok warai na Míkî Kaan? kañe me mak maxe. Owî reha ero wa kahra wasî. Apohana, onok warai na Mík Kaan, yîhtînopîra wasî, ketaw owya cemarontaxmu me wasî awara so xa marha. Wîhtînoyasî xa tko. Yîmtapotarî marha wewehcasî.

⁵⁶On wara xakñe Abraaw pen, omohtopo ñeeñakñe. Enîrî ke tak nahwowakñe noro pen. Tawake xa xakñe ero poko. Ero wa xakñe Abraaw pen.

⁵⁷Okre, ketkeñe tak Xutew komo Xesus ya. Poritomo me exihra ka masî. 50 cimñipu ka exihra nasî awewrutoponhîrî. Abraaw pen yenîñenho ma re Amoro awya? ketkeñe Xesus ya.

⁵⁸Yaaro tan wîlkes awya so, kekñe hara Xesus yîwya so, mehxa rono Ow ha Abraaw pen yexihnawnonho rma. Cehsom ro xa Ow ha, kekñe yîwya so.

⁵⁹Ero wa kacho yentache tak toopu tak namekyatkeñe Xesus yetapacho tî re. Poku, ñeseñepanmekyakñe makî tko Xesus. Kaan mîn yai tak ñepatakekñe. Yîchere so rma cekñe esenpora rma. Ero wa cekñe Xesus.

Ewuhnî Me EwruXapu Ñewtanîresî Xesus

9 ¹Taa, ero yinhîrî esama yaw tak cekñe Xesus. Ero yimaw tak ewuhnî ñeeñakñe esama yakumyaw, kîîrî. Ero wara ro ewruXapu thakwa tî mîk xakñe okwe.

²On wara ketkeñe yînpantanmekrî komo noro yenîche, Apa, onoke kicicime xakñe ewuhnî me ewrutome moso okwe? Noro rma katî kicicime xakñe, yîîm katî, yînocwan katî? ketkeñe yîwya.

³Pîra ro mak, kekñe Xesus, kicicime exihra rma xakñe moso, yîîm komo marha kicicime exihra xatkeñe. Ciriñnî ciîñe me Kaan yehtopo yenpoñe me ehtome mak ero wa ñewruyakñe.

⁴Ero ke kokmamra ka exitaw oyeñepeñenho yanme ciino ritopo poko ka wasî. Nawarpanwasî men wa amñe. Ero yimaw ahce na poko exihra thakwa tasî.

⁵Roowo po ka oyexitaw roowo pono komo weyuru me wasî, kekñe.

⁶Ero wa kache, kucpi, kekñe tak Xesus, roowo pona ñetakwakñe. Cetakuthîrî tak ñesmekñe roowo yakro. Ewuhnî yewru pore tak ñiifakñe esmaxapu, see see kekñe.

⁷Ero yinhîrî tak on wara kekñe ewuhnî ya, Siroe ñikithon kwaka esewkorokata, kekñe yîwya. Eñepexapu, kacho tî mîn, Siroe, kacho. Taa, cekñe tak esewkorokaxi. Mokyakñe tak hara cewke tak okre. Ero wa xakñe.

⁸Noro yenîche takî tî ñeserepoketkeñe enmayipu komo, anarî komo marha tî ñeserepoketkeñe ewuhnî me noro yenîñenho komo tî. Okyo,

ketkeñe, mînto ñeremekñe roro, Opurantan, opurantan, kekñe, noro rma na moso. Noro pîn katî? ketkeñe.

⁹Noro rma moso ha ke, ketkeñe tî anarî komo. Pîra, noro warai mak moso, ketkeñe tî anarî kom hara. Noro rma ow ha, kekñe takî tî ewtanîrexapu.

¹⁰Ahce wa mewta hara kopi? ketkeñe tî yîwya iitono komo.

¹¹On wara tî kekñe noro, Tooto ñeexi, Xesus ha tî osotî, Cetakuthîrî ñesma roowo yakro. Ero yipu tak ñiirî oyewru pona, see see nîika. Ero yinhîrî tak, Siroe kwaka esewkorokata, nîika owya. Ero ke iina kiwtomo esewkorokaxi. Oyesewkorokache tak kewta tak okre, kekñe tî yîwya so.

¹²Ahto nai Noro awewtanîreñenhîrî? ketkeñe tî yîwya. Apohana, ahto tak na nai ha? kekñe tî yîwya so. Ero wa tî kekñe.

Ewtanîretoponhîrî Ñencexe Parisew Komo

¹³⁻¹⁴Kepokaretopo po rma ero wa roowo ñesmekñe Xesus ewuhnînhîrî yewtanîrecho ha. Ero ke tak Parisew komo yaka takî tî noro naafatkeñe.

¹⁵Ero ke takî tî ñexamro marha takî tî nîmtapowakñe noro yakro. Ahce wa xa mewta ha? ketkeñe tî ñexamro hara. Apacakrî ke oyewtawarew, kekñe tî ewtanîrexapu. Ero yinhîrî kesewkoroka mak tak. Ero yimaw tak kewta okre, kekñe tî yîwya so.

¹⁶Kica, ketkeñe takî tî anarî komo parisew komo, Kaan yanmera ro mak ciino riñe Mîk ham kica. Enko, kepokaretopo po rma ciino ñiifasî kica, ketkeñe tî. Apohana, ketkeñe anarî kom hara, kicicitho me cexitaw ketaw re ero yipu cirihra ro mak wa nasî cirihnî, ketkeñe. Ero wa ñeseseyukyatkene, iito re kahra xatkeñe.

¹⁷Ero yinhîrî tak ketkeñe xa hara tî ewtanîrexapu ya, Onoke warai me kyam mîhtînoya Noro awewtanîreñenhîrî awya? ketkeñe tî. Nnn, kekñe takî tî ewtanîrexapu, kweronomañe komo Mîk owya, kekñe tî yîwya so. Ero wa tî kekñe ewtanîrexapu.

¹⁸Yîmtapotarî tko tî nanwekyatkeñe rma Xutew komo. Tohnaw mak na nîike kica, Noro oyewtanîrew, nîike, ketkeñe tî. Ero ke yîm komo takî tî nañikpetkeñe, yîson kom ha.

¹⁹On wara takî tî ketkeñe yîwya so, Amxîkrî xa moso ha? Ewuhra ewruxapu mîkro, mîiket ha re moso poko ha? Ahce wa tak nai cewke hara? ketkeñe yîwya so.

²⁰Nhñk, amna xîkrî xa moso ha, ketkeñe yîm komo. Ewuhra ewruxapunhîrî thakwa moso.

²¹Ahce wa kyam na ñewta ha? Onoke na Mîk ñewtanîrew? Yîhtînopîra thakwa nas amna. Yîwya ro xa kacoko, etîtkaxapu rma mîkro, ketkeñe tî.

²²Ero wa makî tî ketkeñe yîm komo Xutew komo pona cerahtîmrî ke so. On wara Xutew komo ketkeñe pahxa ñhe, Kristu xa Mîk ham Xesus, kañe

komo tporohkapore men nasî, kesenmetopo komo yaka mokuhra tak ehtome so, ketkeñe.

²³Ero ke ero wa kacho pona cerahtîmrî ke mak ero wa ketkeñe, Etîtîkaxapu rma mîkro, ero ke yîwya ro xa kacoko, ketkeñe tî. Ero wa tî ketkeñe.

²⁴Ero yinhîrî takî tî ewtanîrexapu nañîkpetkeñe xa hara. On wara tî ketkeñe yîwya, On wara kes amna awya, Kaan xa oyewtanîrew okre, kasko ha ke. Kicicitho mak Mîk ha kica Xesus, ketkeñe tî yîwya.

²⁵On wara tî ñeyukyakñe ewtanîrexapu, Apohana, onoke warai na Mîk oyewtanîreñenho. Kicicitho ha na, kiñwan katî, yîhtînopîra thakwa wasî. On wara mak wîhtînoyasî, Cewke tak was okre ewuhnînhîrî ha, kekñe tî yîwya so.

²⁶Ero yinhîrî tak on wara ketkeñe xa hara yîwya, Ahce wa xa awirî ha ke? Ahce wa kyam wa awewtanîrew kopi? ketkeñe xa hara tî yîwya.

²⁷Wekatmo hara re awya so, kekñe tî yîwya so. Entara rma ma mehcow ha ke? Ahce kacho emapona enta xe matu hara ke? Yînpatanmekrî me katî wa awexi xe mat amyamro hara? kekñe tî.

²⁸Ero wa kacho yentache takî tî ewtanîrexapu nîwîrîyaketkeñe. On wara ketkeñe yîwya, Noro npanatanmekîtho mak amoro reha kica, Moises pen npanatanmekîtho reha amna ha.

²⁹Moises pen ya xa Kaan ñentamexpekñe tîmtapotarî. Ahtono kyam na mîkîtho hara, ketkeñe tî yîwya. Ero wa tî ketkeñe Parisew komo ewtanîrexapu ya.

³⁰⁻³³Ahce wa hara kopi, kekñe takî tî noro. Keserepokesî xa apoko so. Ahce kacho Noro yipu poko mîîket hara, Onoke yanme mohxapu na Mîkîtho Noro, mîîket hara? Kicicitho komo yentara ro mak wa nasî Kaan. Tponarono komo mak ñencesî Noro, tîmtapotarî yewetîñe kom mak ha. Ero ke Kaan yanme mak oyewtanîriy, wîîkesî. Anarî exihra ro mak nasî ewuhnî me ewruxapu yewtanîreñe ha ke. Pahxan pen komo meero wa ero yipu yentara xatkeñe ewtanîreno ritopo, yihcitopo ñixa rono komo rma. Kaan yanmera Noro exitaw ketaw ha re oyewtanîrera ñexirî ha re, kekñe tî parisew komo ya.

³⁴Ero wa kacho yentache tak noro pen takî tî nîwîrîyaketkeñe ro mak tak ha. Kica, ketkeñe tî, kicicitho me ewruxapu thakwa mak amoro. Ero ke ahce kacho amna panatanmekñe wa mîmtapowa hara kica? ketkeñe tî yîwya. Ero wa kache takî tî porohketkeñe Kaan mîn yaka mokuhnî me ro mak. Ero wa tî ewuhnînhîrî ñîîratkeñe.

³⁵Porohkachonho takî tî ñencekñe Xesus. Ero ke takî tî cekñe noro yenso. On wara kekñe Xesus yîwya, Kaan Mumuru pona enîñe xa amoro ha? kekñe.

³⁶Onoke xa Mîk Apa, Kaan Mumuru ha? Enpoko ka owya Noro pona tak entome owya, kekñe.

³⁷Meeñasî rma wa ha. Noro rma Mîk awakro nîmtapowasî, kekêne hara Xesus yîwya.

³⁸Ai ha Apa, kekêne tak ewtanîrexapu. Apona xa tak weefasî. Oporinî ro ham Amoro, kekêne. Ero wa kekêne ewtanîrexapu.

³⁹Ero yinhîrî tak on wara kekêne Xesus, Yîcherenonkano riso wa kmokye oona roowo pona. On wara yîcherenonkano wiifasî, Ewuhnî me cheksom komo reha wewtanîresî tak. Cewkem komo reha wiifasî ewuhnî me hara, kekêne Xesus.

⁴⁰Ito xatkeêne parisew komo. Ero ke ero wa kacho yentache on wara ketkeêne nexamro Xesus ya, Ahce wa amna nai hara awya? Ewuhra ma re amna nai awya? ketkeêne yîwya.

⁴¹On wara Xesus ñeyukyakêne, Ewuhnîtho mak amna okwe, ketaw ha re awya so kicicitho keênehra tak maxe ha re. Cewkem rma amna okre, mîkexe tko amyamro. Ero ke kicicitho keêne rma maxe okwe, kekêne yîwya so. Ero wa kekêne Xesus.

Opefa Yosom Ow Ha, Kesî Xesus

10 ¹Taa, ero yinhîrî on wara kekêne hara Xesus, Yaaro tan wîîkes awya so, opefa mîn yaka anarî komo ñewomyaxe anañi xa mak, metata yarohra. Mehxa mak kainaxe waaca pore mak. Ceñepañem mak mîkyam ero wa cewomsom komo reha, kohkaêne kom ha okwe.

²Anarî ñewomyasî metata yaro. Noro reha Mîk opefa yosom xa tak ha.

³Noro yaka tak nahrunkesî potarî yenîñe, ewomtome tak ha. Ero ke ñewomyasî. Osoî poko so cik tooku ñetahcasî. Tosomu mtapotarî ñencexe opefa komo, Oyosomu rma Mîkî, kaêne wara cik naxe. Ero ke tak nañikyasî osom. Cuh keñarî pona tak naafasî.

⁴Ero wa aafataw poturme tak cesî Noro, osom ha. Noro wenari cik tak cexe opefa komo tosomu me entarî ke.

⁵Anarî ro wenari tohra ro mak naxe opefa, tosom pîn wenari. Ñeraswaxe thakwa mak tosom mera entarî ke. Ero ke ñemahciyaxe mak.

⁶Ero wa kekêne Xesus, anarî pokono wara mak ñekatiymyakêne. Camkî tko tî yîmmtapotarî ñencetkeêne iitono komo. Ahce warai ya wa nîike kopi, ketkeêne mak. Ero wa ketkeêne.

⁷Taa, ero yipu poko kekêne xa hara Xesus yîwya so. Yaaro tan wîîkes awya so, opefa wacan metatan Ow ha.

⁸Anarî komo rma re mokyatkeêne pahxa omokunaw ka. Ceñepañem komo mîkyam xatkeêne, opefa pen yaaêne komo mak okwe. Ero ke yîmtapotarî yentara mak xatkeêne opefa komo.

⁹Metata Ow ha. Ero yaro awewomyataw so waaca yawno wara rma tak maxe tukurui tak ha. Ero yinhîrî opefa wa xa marha mepatakexe anahrî komo wece. Kîfwan meeñaxe roro anahrî komo warai. Amêne tak mewomyaxe waaca yaka hara. Ero wara roro tak maxe okre.

¹⁰Owarahra reha nasî ceñepañemu reha. Eñepañmso makî reha wa mokyasî kica ceñepañem. Opefa yetapaxi marha wa mokyasî, waihkaxi mak okwe. Ero wa ciino riso mokyasî ceñepañemu reha. Owî reha kmokyakñe oyoh komo karihtofne me. Miya xe xa tak karitî me ñexamro wiifasî.

¹¹Kiřwanî reha Ow opefa yosom. Ero ke ketwaikapesî oyoh komo pînîn ke.

¹²Anarimaw opefa yenîfne me nasî anarî mak, osom pîn mak ha. Epethîrî pona mak ñetapickesî enîrî poko. Anarî komo yoku yenîfne me mak nasî tok pîn yenîfne me mak. Ero ke kamara mokuche opefa yeskañe, ñemahciyasî mak. Opefa pen thakwa nînomyasî okwe kamara yotî me. Ero ke tak kamara ñeskesî, anarî pen komo tak nakpayasî miya so thakwa.

¹³Ero yimaw ñemahciyasî mak epethîrî pona enîfne, opera pen nînomyasî. Yîpînîmra mak ñeeñasî okwe epethîrî pona enîrî ke mak.

¹⁴Kiřwanî reha Ow opefa yosom. Oyoku poko esewkukmara wasî. Opoko marha esewkukmara naxe oyoh kom hara.

¹⁵Omumuru Mîk ha, kesî Apapa opoko. Apapa Mîk ha, wîlkesî Noro poko hara. On wara marha wasî, ketwaikapesî marha oyoh komo pînîn ke.

¹⁶Naxe hara anarî komo oyoh komo, apoyino pîn komo tak ha. Oñekrî komo marha mîkyam ñexamro hara omtapotarî yentañe me ehtome so hara. Ero yimaw tak oyok me naxe ñexamro hara awara so marha. Noro re me tak maxe. Cewñe mak tak nasî awosom komo.

¹⁷On wara nasî Apapa opoko, ooxe xa nasî. Ketwaikapes amñe okwe. Oyanme ro rma ketwaikapesî. Oyanme ro marha tpakaxmu me was hara. Ero wa oyexirî ke ooxe xa nasî Apapa.

¹⁸Tanme ro so mak owaikara naxe tooto komo. Ow xa matko ketwaikapesî yîwya so. Ero wara wasî Apapa mtapotarî yanme rma. Awanme ro mak awaiko. Awanme ro marha tak apakak hara, kekñe Noro owya. Ero ke ketwaikapesî yîwya so, kekñe Xesus iitono komo ya. Ero wa kekñe.

¹⁹Taa, ero wa kacho yentache Xutew komo takî tî ñeseseyukyatkene Xesus mtapotarî poko, iito re kahra xatkeñe.

²⁰Worokyam xa nai yîropotaw, ketkeñe anarî komo,. Nîmtawaimamtîkesî mak kica. Ero ke ahce kacho Noro yipu mencet hara kica? ketkeñe.

²¹Pîra tko na owya, ketkeñe anarî kom hara. Ero wa so yîmtapotara mexe nasî worokyam keñarî. Worokyam ma re kewtanîre awya so, ketkeñe anarî kom hara. Ero wa tî ketkeñe.

²²Ero yimaw Xutew komo tak nahwowatkeñe xa hara Xerusaren po. Kaan mîn yakîřwamachonho yimawno tî mîn xakñe ahwotacho kom ha. Twotme xakñe ero yimaw.

²³Iito rma xakñe Xesus Kaan mîn mahrimacho yaw mak ha, wacamnî yaw mak. Saromaw mîn, kacho mîn xakñe mahrimacho ha. Ero yaw mak ñetařakñe Xesus.

24 Iina tak n̄esenmekyatkeñe Xutew komo ȳhyaka. On wara ketkeñe ȳwya, Ahcemaw mesekatĩmya xa tak amna ya kiƿwantaw xa tak? Amna mak mewkukmesĩ kica. Kristu na Mĩkro, kesĩ mak amna apoko, ero ke Kristu xa Ow ha, kasko tak kiƿwantaw xa, ketkeñe ȳwya.

25 On wara ñeyukyakñe Xesus, Kesekatĩmyakñe hara re aƣentarĩ komo me, Ow mak manwekyatkeñe okwe. Cirihiñi wiĩfaĩ roro Apapa yanme. Ero yipu ciitopo rma thakwa naĩ oyekatĩmñe me.

26 Opona enĩhra rma maxe okwe amyamro oyok pĩn me awexirĩ ke so thakwa. Ero wara rma wiĩka awya so.

27 On wara naxe oyoh komo opefa, omtapotarĩ ñencexe esewkukmara. Esewukmara marha wasĩ ñexamro poko. Ero ke owenari roro mokyaxe.

28 Waipĩni ro me ñexamro wiĩfaĩ miya roro. Ero ke ehcamnopĩn me ro mak naxe. Oyemyaw xa naxe ñexamro, ero ke anarĩ komo ya etowpon me ro mak naxe. Ero wa naxe oyoh komo.

29 Kyopono ro xa Mĩk Apapa oyokmañenho ha. Ero ke Noro yemyai towñe exihra ro mak naĩ.

30 Cewñan mak amna Apapa yakro, ero wa nas amna, kekñe Xesus ȳwya so. Ero wa kekñe.

31 Ero wa kacho yentache tak toopu tak namekyatkeñe hara Xutew komo, Xesus yetapacho ha ti re tiwya so.

32 Ero ke on wara kekñe Xesus ȳwya so, Emapona cirihiñi wiĩfañe awero ro so. Apapa yanme ero yipu wiĩfañe kiƿwañhe mak. Ahce warai poyero kaĩ oyetapa xe tak mat hara ke? kekñe ȳwya so.

33 Pĩra, ketkeñe Xutew komo Xesusu mtaka, kiƿwañhe ciino rirĩ poyero awetapara nas amna. Kicicitho me amtapotarĩ ke xa matko awetapa xe nas amna. Kaanĩ rma Ow ha, mĩlkesĩ kica, toototho rma. Ero ke wa awetapa xe nas amna, ketkeñe.

34 On wara tko ñeyukyakñe Xesus, On wara kacho naĩ tmewreso apanatanmetopo komo rma, Kaan warai me rma maxe ha, wiĩkekñe awya so, kacho re naĩ tmewreso.

35 Ero wa Ixaw Yana komo ñetahcakñe Kaan, tiƿkaritan yentañenho kom ha, kesĩ Kaan Karitanĩ rma. Yaaronro xa mĩn Kaan Karitan, yaaronro pĩn ciki tan, kacho mera ro mak naĩ.

36 Ero ke ahce kacho Ow mĩwĩrĩyaket hara, Kicicme ro mak mĩmtapowasĩ kica, mĩlkexe opoko, Kaan mumuru Ow ha, karĩ ke owya. Takrono ro me xa oriyakñe Apapa pahxa rma. Ero yinhĩrĩ oona oyeñepekñe roowo pona. Ero ke ahce kacho ero wa mĩlket opoko?

37 Apapa yanme cirihiñi cirihra oyexitaw Opona enĩhra rma ehcoko,

38 Anarimaw Owĩ rma na manwekyatu Apapa yanme ciino riñe rma. Wara rma oñiritho poko eserepokacoko. Ero wara ehcoko Apapa yakro cewñan me amna yĩhtĩnotome awya so, kekñe hara Xesus ȳwya so.

³⁹Ero wa kacho yentache takî tî Xesus yahsî xe xatkeñe xa hara Xutew komo. Ahsîra rma tko xatkeñe. Cekñe mak yîhai so, etahsîpora rma xakñe. Ero wa xakñe Xesus.

⁴⁰Ero yinhîrî tak Xesus cekñe Xotaw yeco pona hara. Yihcirî me emicinono ñiifakñe Xuaw, iina. Iito rma ñenmayakñe.

⁴¹Iina tak mokyatkeñe yîhyaka mefpono pîn komo. On wara ketkeñe ñexamro, Cirihiñi cirihiha rma re xakñe Xuaw. Yaaro rma tko kekñe ham Moso poko, ketkeñe Xesus yaka mohxapu komo.

⁴²Ero ke Noro pona tak ñeeñatkeñe mefpono pîn komo iito. Ero wa xatkeñe iina mohxapu kom ha. Ero wa xatkeñe.

Raasaru Pen Waihtoponho, Enpakachonho Marha

11 ¹Taa, ero yinhîrî tak Betania pono takî tî namotoyakñe. Raasaru tî mîk xakñe noro yosotî. Epeka komo marha tî xatkeñe iito, Maria, noro yakno hara Mahta.

²Kotoporem ke Kporin komo kapeñenho tî mîk xakñe Maria, tîhpoci ke yîhtarî ñickekñe, noro rma. Noro yepeka tî mîk xakñe okoh me, Raasaru.

³Ero ke takî tî ekatîmñe ñeñepetkeñe epeka komo Xesus yaka. Apa, yiixe awehtopo namotoyasî okwe, kañe tî.

⁴Yîmtapotarî yentache tak on wara kekñe Xesus, Waihtopo pînî rma mîn okoh me ehtopo. Kaan poko aweserepokacho me so mak ero wa nasî okoh me. Karitî ro xa Mîk ham Noro mumuru okre, kachome awya so ero wa nasî.

⁵⁻⁶Yiixe Xesus yehtopo komo tî mîkyam xatkeñe, Mahta, akno marha, Raasaru marha. Yohno rma tko tohra xakñe Raasaru yamototopo yentache. Iito rma ka ñenmayakñe asakî ro rma ka.

⁷Ero yinhîrî tak on wara kekñe Xesus tînpantanmekrî komo ya. Kaikatko tak hara Xuteia pona hara, kekñe.

⁸On wara tko tî ketkeñe hara ñexamro Xesus ya. Ahce kacho iina awto xe mai hara Apa? Kokoñoro mak toh ke awaika xe xatkeñe iitono komo Xutew kom ha, ketkeñe.

⁹On wara kekñe Xesus yîwya so hara, pahkî ñhe nas ha re katpan 12 oora rma. Katpanaw ketafataw reha ehrokara reha tasî kaamo ke katpape exirî ke kesamarî.

¹⁰Kosope ketafataw reha cehrokesî tak oko katpareñe exihtorî ke thakwa, kekñe yîwya so.

¹¹Ero wa kache on wara tak kekñe hara Xesus yîwya so, Nîwînikyasî kakno komo Raasaru. Ero ke enpakaxi tak kîwcês ha, kekñe.

¹²Apa, kekñe hara yînpantanmekrî komo, kîrwañhe nasî yîwînikyataw. Wara ñhe tak nasî tpakache hara, kekñe ñexamro.

¹³Waihtopo poko rma tko tî kekñe Xesus, Nîwînikyasî, kacho. Camkî thakwa ñencetkeñe, kîwîntopo poko ketawno wara mak.

14Ero ke kiřwantawno me xa tak kekñe Xesus yĩwya so. Waihye thakwa ha Raasaru, kekñe tak ha.

15Yaaro tohra wehxe yĩhyaka. Awanme so mak ero wa wehxe opona entome xa tak awya so. Kaikatko tak ha yĩhyaka, kekñe Xesus yĩwya so.

16Ero yinhĩrĩ tak on wara kekñe Tome takrono komo ya, Kaikatko rma křa akro kwaihtome so, kekñe. Xesusu npanatanmekrĩ marha mĩk xakñe Tome. Asakno kacho mĩk xakñe noro. Ero wa kekñe.

Awenpakacho Komo Ow Ha, Kesĩ Xesus

17Ero yinhĩrĩ tak iina cekñe Xesus. Iitono komo mtapotarĩ ñencekñe, 4 kaamo tak nasĩ Raasaru pen okopu yahrutopo yaw okwe, kacho.

18On wara xakñe Betania Xerusaren mĩtwo rma xakñe. Meyehra xakñe 3 kilometru moxenon makĩ tĩ.

19Ero ke tĩ Xutew komo cetkeñe Maria komo yaka, Mahta komo yaka ha. Ahworeñe me tĩ cetkeñe epeka waihirĩ ke. Meřpono pĩn tĩ mĩkyam xatkeñe. Ero wa tĩ cetkeñe Betania pona.

20Iito exitaw so tĩ, on wara kacho ñencekñe Mahta, mĩnto nasĩ Xesus, xiya tak mokyasĩ, kacho tĩ ñencekñe. Ero ke yohno takĩ tĩ cekñe Noro yakro takĩ tĩ ñesepofakñe. Iito rma tĩ ka xakñe Maria mĩmo yaw rma ka.

21Xesus yenĩche tak on wara kekñe Mahta yĩwya, Apa, tan awexitaw ketaw ha re, waipĩra re ñeexirĩ oyepeka.

22On wara tko wĩkesĩ, ahce na poko amtapowataw Kaan yakro yiixe awehtopo rma nĩmyas awya, kekñe.

23Pakesĩ rma amñe awepeka, kekñe tak Xesus yĩwya.

24Nhnik, kekñe Mahta yĩwya, Enpakano ritopo po pakes amñe eromanhĩrĩ kaamo po, wĩkesĩ rma, kekñe.

25On wara kekñe hara Xesus yĩwya, Awenpakacho komo rma Ow ha. Karitĩ me roro awehtopo komo Ow ha. Ero ke opona eẽñataw awya so waipĩn me tak maxe. Awaipuche so rma amñe, waipĩn me rma maxe.

26Awaipĩrarĩ rma ka opona eenataw awya so waipĩnĩ ro me kiiřaxe so miya roro. Ero warai me na Ow mĩhtĩnoya, waipĩn me awiñe komo me ha? kekñe Xesus yĩwya.

27Ero warai me rma kĩhtĩnoyas Apa, kekñe Mahta yĩwya. Kristu xa Mĩk ham Kaan Mumuru xa tak ha, wĩkes apoko. Roowo pona mokyasĩ amñe, kachonho rma Mĩk ham, wĩkesĩ marha apoko, kekñe yĩwya. Ero wa kekñe Mahta Xesus ya.

28Taa, ero wa kache takĩ tĩ takno yañihso cekñe hara, Maria yañihso ha. Ai, kekñe tĩ yĩwya, moko tak ha kpanatanmekñe. Etoko tĩ yĩhyaka, kekñe tĩ yĩwya. Anarĩ komo ñentarĩ mera makĩ tĩ kekñe.

29Ero wa kacho yentache takĩ tĩ yohno rma tĩ nawomyakñe Maria. Xesus yaka takĩ tĩ cekñe.

30Iito rma ka xakñe Xesus, Mahta yakro cesepotoponhĩrĩ to rma. Ewto pona xa ka epatakara rma xakñe.

³¹Xutew komo rma tî ka xatkeñe mîmo yaw rma, Maria komo yahworeñe me mohxapu komo. Maria torî yenîche tak tî on wara ketkeñe, Ahna totohme kyam yohno nawom hara? Cepeka pen yocho yepona yîwrataxi cee ham, ketkeñe tî. Ero ke takî tî wenari cetkeñe.

³²On wara takî tî xakñe Maria Xesus yenîche, tosokmuru po ñeremekñe Noro yamrinaka. Apa, kekñe tak yîwya, tan awexitaw ketaw ha re oyepekanho waipîra re ñeexirî, kekñe Xesus ya.

³³Nîwracekñe thakwa Maria, wenari mohxapu komo marha nîwracetkeñe, Xutew kom ha. Yîwratarî komo yenîche, ñeserepokekñe ro makî tî Xesus. Okwe, kaye ro makî tî Noro tîropotaw.

³⁴Ahna wa mahruce ha? kekñe tak yîwya so. Amok ha ka Apa, enso, ketkeñe yîwya.

³⁵Ero yimaw Noro marha tak nîwracekñe, Xesus ha.

³⁶Enko ka, ketkeñe tak Xutew komo, yîpînî yaw xa nai ham, ketkeñe.

³⁷On wara ketkeñe anarî komo, Ewuhñi komo yewtanîreñenho cma re Moso. Ahce kacho moxam yepekanho akiwamara xakñe hara waipîra ehtome? ketkeñe. Ero wa ketkeñe.

³⁸Ero ke tak okopu yahrutoponho yepona tak cekñe Xesus. Tîcetaw rma tak, Okwe, kekñe xa hara tî tîropotaw. Îpî yexenaka ahtoxapu tî mîn xakñe okkopu yahrutopo. Potarî tî tahruso xakñe toh ke.

³⁹Iina cepatakache on wara Xesus kekñe yîwya so, Yari ka ahruthîrî yîhmamacoko ha, kekñe. On wara tko kekñe Mahta, waixa pen yepekanho ha, koowa xa thakwa noro kica. 4 kaamo thakwa tan ñenmapu waihtoponhîrî, kekñe yîwya.

⁴⁰On wara kekñe Xesus yîwya, Ahce wa tko wîlka awya? Opona eefîataw awya kîrwañhe xa Kaan yehtopo tak meefîasî, wîlka hara re awya, kekñe Xesus yîwya.

⁴¹Ero yinhîrî tak ahruthîrî nîhmametkeñe ewtarî potawnonho. Ero yimaw kahsî tak ñeefîakñe Xesus. Kaan yakro tak nîmtapowakñe. On wara kekñe, Apa, kîrwañhe xa mai ham, wîlkes awya omtapotarî yentarî ke awya.

⁴²Mencesî roro rma tko omtapotarî. Moxam ñentarî me mak tan wîlkes awya, Kaan ñeñepetho xa Moso ham, kachome mak yîwya so opoko, kekñe Xesus Kaan ya.

⁴³Ero wa kache kafpe ro mak on wara kekñe Raasaru ya rma hara, Raasaru, epatakak ha xiya, kekñe yîwya.

⁴⁴Ero wa kache ñepatakekñe tak waixapunhîrî rma. Tkaramxe rma thakwa xakñe poono ke, tahrutoponhîrî ke rma. Amorî pen tkaramxe xakñe, yîhtarî pen marha. Cewkaramxe marha xakñe poono ke hara. Ero wa ñepatakekñe tkarmxe rma. Ero ke on wara tak Xesus kekñe iitono komo ya, Karamhokacoko tak ha totohme thakwa, kekñe.

⁴⁵Ero yimaw tak Xesus pona ñeefîatkeñe Xutew komo mefpono pîn komo, Maria yaka mohxapunhîrî kom ha. Xesus ya waihxapu yenpakachonho yenîrî ke tî ero wa xatkeñe.

Xesus Waihkacho Poko Ñesencexe Xa Hara

46 Anarî komo tko tî cetkeñe Raasaru pen yenpakachonho yekatîmsô Parisew komo ya.

47 Ero ke takî tî tîmsom pokono yenîñe komo nañikyatkeñe Parisew komo cesentachome so akro so. On wara takî tî ketkeñe, Ahce wa tatu Noro poko? Emapona roro cirihnî ñiifasî kica.

48 Ero wara rma kyam kape ha, ketaw kîwya so Noro pona mak men ñeeñatu okwe miyan komo rma. Ero wa exitaw so Homa pono komo tak men mokyatu kopi kewtonthîrî komo yañmaxi. Anarî komo makîrha tak men ñiifatu kayaritomo me kekenhîrî yakan me, ketkeñe tî.

49 Ero yinhîrî tak ñexamro yakrono takî tî nîmtapowakñe hara. Kaipasî tî mîk xakñe noro yosotî. Kaan yaka cewomsom tî mîk xakñe ero cimñipu po. On wara tî kekñe noro yîwya so, Camkîno mak amyamro ke kica.

50 Cewñe mak twaihkapore nasî waipîra kehtome so Ixaw komo ahnoro, kahra ma matu ke, kekñe tî yîwya so.

51 Tanme ro mak ero wa kahra xakñe. Ero wa kekñe Kaan yaka cewomsom me cexirî ke ero cimñipu po. Ero ke Kaanî mtapotarî rma ñekatîmyakñe on wara kacho, Xesus tak waihyas amñe kîfwañhe Ixaw komo ciñe me.

52 Miya so cetakpaxi naxe Kaan xîkrî komo. Ñexamro meero wa kîfwañhe ñiifasî twaihîrî ke. Iina re tak ñenmekyasî, cewñan me tak ñiifasî, kacho. Ero wa kacho ñekatîmyakñe Kaipasî.

53 Ero yinhîrî Xesus waihkacho poko takî tî ñesencetkeñe roro okwe. Ero wa tî xatkeñe Parisew kom okwe.

54 Ero ke Xutew komo chere ro tak etarira xakñe Xesus. Eprain pona takî tî cekñe. Ewtoci mîn Eprain axawa imo yemyatwono. Iito mak tak xakñe tînpantanamekrî komo yakro mak ha.

55 Ero yinhîrî Xutew komo yahwotacho pahnoke tak xakñe hara, paskwa yimawno ha. Ero ke tak Xerusaren pona cetkeñe Xutew komo meñpono pîn komo, ewtoci pono komo meero. Etakîf wamaxi tî ka cetkeñe Paskwa me enmapîra rma ka exitaw. Ero wa tî cetkeñe Xutew komo Xerusaren pona.

56 Iito exitaw so takî tî Xesus ñepoñatkeñe hara. Kaan mîn yaw cexitaw so rma ñesencetkeñe, Ahto nai Noro? ketkeñe. Ahce wa katî nai awya? Mokuhra katî nai oona eseresmaxi kakro so? ketkeñe tî. Ero wa tî ketkeñe Xerusaren pona toxapu komo.

57 On wara marha tî ketkeñe tîmsom pokono yenîñe komo, Parisew komo yakro rma, Xesus yenîche na awya so ekatîmtamcoko men amna ya Noro yahsîtome tak amna ya, ketkeñe tî. Ero wa tî Xesus yahsîtopo ponaro xatkeñe.

Xesus Tarí Kapesí Maria

- 12** ¹Taa, Paskwa pahnoke tak xakñe, 6 kaamo rma ka xakñe. Ero yimaw tak Xesus cekñe Betania pona xa hara. Raasaru yewton mîn xakñe Xesus ñenpakatho yewton.
- ²Iito exitaw Xesus, erewsí ñiifatkene Maria komo. Xesus tí naníkyatkene eseresmachome akro so. Mahta reha xakñe erewsí yetakane me. Raasaru reha ñeremekne Xesus yakro ceseresmachome.
- ³Ero yimaw tak nahtu katí ñekyakne Maria kotoporem okre. Esmaní ro makí tí mîn xakñe, cepethíkem xa. Meia ritru wicakno mîn xakñe kat ha. Ero yimaw tak tíñekíthîrî Maria nukmamyakne Xesus tarí pore. Xoo pow, kekne tak, miya ro mak kotowakne okre mîmo yaw. Ero yinhîrî tak tíhpoci ke rma Xesus tarí ñickekne. Ero wa Xesus ñiifakne Maria.
- ⁴⁻⁵Taa, iito marha xakñe Xutas Iskañotes, Simaw mumuru. Xesus npanatanmekrî rma mîk xakñe, ekaníne me cehsom me tko xakñe okwe. Ahce kacho hara, kekne tak noro, cepethíkem mîn ñeexi okwe, 300 tenariu yecenarîno okre. Twarawantaxmu komo ya cma re tímpore ñeexi puranta pona. Ero yipu yepetho tak tímpore ñex hara yupurantamnî komo ya, kekne.
- ⁶Kekne ro kyam mak, yupurantamnî komo xatí wara mak kekne. 12 komo purantan yosom tí mîk xakñe. Ñeñepanakne tí kica ero poko rma. Ero wa cexirî ke mak wa ero wa kekne Xutas kica.
- ⁷Ñexpe ha, kekne tak Xesus Xutas ya, kíwafñhe rma nasí ero wa oritopo, kekne. Roowo cheka oyahrutopo ponaro cexirî ke mak okapew ha.
- ⁸Ahyaw so roro naxe yupurantamnî komo reha. Owî reha wasí yohno mak ahyaw so, kekne Xesus yîwya. Ero wa kekne.

Xesus Poko Ñeserepokexe Meñpono Pîn Komo

- ⁹Taa, ero yimaw takí tí Xesus yekaci ñencetkene Xutew komo, meñpono pîn ha tí. Betañia po tí nai Xesus, kacho tí ñencetkene. Ero ke takí tí iina cetkene Xesus yenso. Noro yenso makí tko tohra xatkene. Raasaru yení xe meero tí xatkene, Xesus ñenpakatho.
- ¹⁰On wara tko tí xatkene Kaan ya tímsom pokono yeníne komo, Raasaru waihkacho poko takí tí ñesencetkene kica. Xesus pen yakro rma kfa Raasaru pen títwoakacerî, ketkene tí.
- ¹¹Noro yenpakarî ke tí Xesus pona ñetowyatkene Xutew komo meñpono pîn. Noro pona takí tí ñeñatkene. Ero ke tí Raasaru pen meero waihka xe xatkene. Ero wa tí xatkene okwe.
- ¹²Taa, ero yenmarî po tak Xesus yekaci tí ñencetkene ahwotaxi mohxapu komo meñpono pîn. Oona tí mokya Xerusaren pona, kacho tí ñencetkene.
- ¹³Ero ke kuum yarî warai tak níhkocetkene. Ero yipu ke cemyarke tak cetkene Xesus yakro eseposo. Eníche tak Noro yakro ñetîrametkene hara ewto

pona hara. On wara ketkeñe tîcetaw so, Osana, Kîřwanî ro xa Moso, Kporin komo yanme mohxapu ha. Ixaw Yana kayaritomon Moso ha, ketkeñe kaŋpe ro mak.

¹⁴⁻¹⁵Ero yimaw tak buhu xîkrî ñeeñakñe Xesus. Noro mkahsî tak ñetakriyakñe, pom krîkî. Ero wa ehtopo poko rma kesî Kaan Karitan, Erasîra tak ehcoko Siaw pono komo. Mîkro ha akayaritomon kom ha, buhu xîkrî mkaw mokyasî, kesî.

¹⁶Camkî ka ero wa kacho ñencetkeñe yînpantanmekrî komo. Amñe ñhe mak, Xesus poko xa wa nîike ham, ketkeñe, kîřwanî ro me Noro yesenpoche. Ero wa kacho yaw roro rma tak Noro xakñe ham, ketkeñe tak ero yimaw. Ero wa ketkeñe yînpantanmekrî komo.

¹⁷On wara tî xatkeñe anarî komo, pahxa ñhe tî ka Xesusu yakro xatkeñe Raasaru yahrutoponho mîtwo. Nañikyakñe Xesus epatakachome, ñenpakekñe marha, ero yimaw tî iito xatkeñe. Ero ke takî tî tîñenîthîrî komo ñekatiŋyatkeñe.

¹⁸Ero ke tî ñeserepoketkeñe ero yipu yentañe komo. Noro xa ham ciriñhî ciñe, ketkeñe tî Xesus poko. Ero ke ñexamro meero tî cetkeñe Noro yakro eseposo. Ñepamfiketkeñe tak Xesus yenso toxapu komo.

¹⁹Ero wa epamrî ke so tak Parisew komo ñeserepoketkeñe. Pîra ham kica, ketkeñe tî. Noro yîŋtîmamnopîra ro mak tat ham ke kica. Wenari xa matko cetîkexe tooto komo ahnoro rma. Enko xe kica, ketkeñe tî. Ero wa tî ketkeñe Parisew komo.

Xesus Yenî Xe Naxe Kreku Yana Komo

²⁰Taa, etahworeso mohxapu komo chew rma xatkeñe anarî kom hara, Kreku kom ha. Xutew komo yahwotacho pona rma tî ñexamro mokyatkeñe. Kaan poko ahwota xe tî xatkeñe ñexamro meero.

²¹Ñexamro takî tî cetkeñe Piripe yaka. Becsaita pono mîk xakñe Piripe, Karireia pono rma. Noro yaka tî cetkeñe. Nôoño, ketkeñe tî yîwya, Xesus yenî xe cma re nas amna, ketkeñe tî.

²²Ero ke takî tî Antre yaka cekñe hara Piripe. On wara tî kekñe yîwya, Xesus yenî xe tî natu Kreku komo, kekñe. Ero ke noro takî ñekatiŋyakñe Xesus ya hara.

²³On wara makî tko ñeyukyakñe Xesus, Kîřwanî ro me tak ñesenpesî Tooto me EwruXapu. Ero wa esenpotopo me tak nasî oroto, kekñe.

²⁴On wara marha kekñe, Yaaro tan wîikes awya so, on wara nasî puruma yatho, roowo cheka eyamnî me exitaw, waipîra nasî, ero ke epamra nas okwe. Roowo cheka eyamxapu reha waihyasî. Ero ke ñepamyasî tak okre meŋpora cehso ro.

²⁵On wara na natu anarî komo, tan ka cexitaw so roowo po yiixe xa cehtopo komo yîpîñinkara natu. Ero wa cexitaw so ñehcamnoyasî rma thakwa amñe. Yîpîñinketaw reha yîwya so yîhyaw so rma nasî yiixe ehtopo kom okre. Waipîñ ro me marha tak maxe miya roro.

26 On wara wîlkes awya so oyanton me cehsom komo poko, owenari roro tmohsom me cexpore nasî. On wara tak naxe noro yipu komo, Ahto so na oyexitaw iito marha naxe nexamro hara, oyanton kom ha. Kîfwan xa moso okre, kesî tak Apapa amñe apoko so hara, kekñe Xesus yîwya so. Ero wa kekñe Piripe komo ya.

27 Ero yinhîrî takî tî Tîm yakro nîmtapowakñe hara Xesus. On wara kekñe, Kahwokesî xa tak okwe Apa. Ahce wa xa na wîlke awya okwe? Waipîra Ow cirko Apa, ka xe cma re wasî on yimawno poko. Ero wa kahra tko wasî. On yimaw waihso rma kmokye oona roowo pona.

28 On wara xa tko wîlkes awya Apa, kîfwanî ro me awehtopo enpoko miyan komo ya rma, kekñe Xesus yîwya. Ero wa kache rma tak kah yawno mtapotarî ñesencekñe hara. On wara kekñe, Kîfwanî ro me oyehtopo rma wenpekñe pahxa rma. Amñe tak ero warai me rma kesenpesî xa hara, kekñe.

29 Ero yipu yentache iitono komo ya, Tarai kesî kopi, ketkeñe anarî komo. Ancu xa tko na nîmtapota Moso yakro, ketkeñe anarî kom hara.

30 On wara kekñe Xesus, Oñentarî me mak yîmtapotara ñeexi kah yawno. Añentarî komo me xa nîmtapota, kekñe yîwya so.

31 Oroto tak roowo pono pen komo yeñekacho me nasî. Roowo pono komo kayaritomon pen marha tak Kaan nafmesî.

32 On wara tak was Ow hara, roowo poi tak oyanîmyaxe tooto komo amñe. Ero wa oyetanîmrî ke tak ohyaka tmoku xatî me tak wiifasî ahnoro tooto komo.

33 Ero wa nasî owaitopo amñe, kacho rma tî mîn ñeexi, Oyanîmyaxe, kacho. Ero wa twaihtopo ñekatiymyakñe Xesus.

34 Taa, ero yinhîrî on wara tak ketkeñe iitono komo Xesus ya, On wara kacho mexe amna ñencesî, Waipîrî ro Mîkî Kristu, kacho. Kpanatanmetopo komo rma ero wa kesî. Ero ke ahce kacho ero wa mîlke hara kopi, Tooto me Ewruyapu nanîmyaxe amñe, mîlkesî. Onoke poko mîlke hara, Tooto me Ewruyapu, kacho ha? ketkeñe yîwya.

35 On wara Xesus ñeyukyakñe, Katpape rma ka nas awesamarî komo yohno mak ha tko. Ero ke esama yaw ñhe etocoko awarpantara ka awehtome so. Kosope awetafataw so tak awesamarî komo yenîhra thakwa maxe okwe.

36 Katpape rma ka exitaw awesamarî komo akatpareñe komo pona encoko. Ero wa awexitaw so katpanawno ro me tak maxe okre, kekñe. Ero wa kekñe Xesus tîhyaka mohxapu komo ya. Ero wa kache ñeseñepanmekyakñe makî tak. Ero wa xakñe.

37 On wara xatkeñe nexamro okwe kah yaino me cehtopo rma ñenpekñe Xesus yîwya so. Wero ro so rma re cirihñî ñiifakñe emapona. Wara rma Noro pona enîhra xatkeñe okwe.

38 Ero wa xatkeñe Isaias penî mtapotachonho yaw roro rma cehtome so. Kweronomañenhîrî mîk xakñe Isaias pen. On wara kekñe noro, Apa,

amtapotarî rma re amna ñekatîmyasî ñexamro ya. Entañe pîn wara mak naxe okwe. Amoro meero wa menpesî roro kaŋpe awehtopo yîwya so. Awanwekñe me mak naxe Apa okwe, kekñe noro.

³⁹⁻⁴⁰ On wara marha kekñe noro yipu komo poko xa hara, Ewuhñi me mak ñexamro ñiifakñe Kaan okwe. Yîropotarî komo marha ceipuru wara ñiifakñe okwe. Ero ke ewuhñi wara rma thakwa naxe cewkemu rma ha re. Camkîno wara ro mak naxe. Kaan wece tak ketaknamesî oropotaw, kañe pîn me ro mak naxe okwe. Ero ke akiŋwamara nasî Kaan, kekñe. Ero wa kachonho yaw roro cexirî ke so Xesus pona enîhra naxe okwe.

⁴¹ Ero wa tî kekñe Isaias pen kiŋwanî ro me Xesus yeeñataw. Noro poko rma nîmtapowakñe ero yimaw.

⁴² Anarî komo rma tko ñeeñatkeñe Xesus pona, Xutew yantomañe komo rma. Esekatîmra tko xatkeñe cerahtîmrî ke so Parisew komo pona okwe. On wara ketkeñe, Xesus yakrono ow ha, ketaw owya, kesenmetopo yaka mokuhra tak esko, kexe men owya, ketkeñe tî. Ero ke tîtkeñe mak xatkeñe Noro poko okwe.

⁴³ Tproxwe xa ñencetkeñe tooto mtapotarî, Kiŋwanîhe masî, kacho ha. Kaanî mtapotarî ponarora ñhe xatkeñe, Kiŋwanîhe masî, kacho ponarora. Ero ke esekatîmra xatkeñe. Ero wa xatkeñe.

⁴⁴⁻⁴⁵ Ero yimaw tak Xesus nîmtapowakñe xa hara iitono komo yakro. Kaŋpe ro mak kekñe on wara, Opona eeñataw awya so opona mak enîhra rma maxe ha. Oyeñepeñenho pona meero meeñaxe. Ero wa xa marha wîlkesî oyentopo poko hara, oyenîñe me awexitaw so oyeñepeñenho yenîñe me rma maxe hara.

⁴⁶ Akatpareñe me kmokyakñe oona roowo pona. Ero ke opona eeñataw awya so awarpanawno mera tak maxe ha.

⁴⁷ Eñekano riso mokuhra wîxakñe oona roowo pona. Akiŋwamano riso xa matko kmokyakñe. Ero ke omtapotarî yanwekñe komo yeñekara rma was Owî.

⁴⁸ Nasî rma tko noro yipu komo yeñekañe. Amñe eromanhîrî po omtapotacho rma tak eñekañe me nasî. Ero yimaw, Kicicitho mîk ha, kacho me tak naxe okwe oyahsîñe pîn komo, omtapotarî yewetîñe pîn komo marha.

⁴⁹ Oyanme ro mak yîmtapotan Ow ha. Tîmtapotarî yekatîmñe me mak oyeñeppekñe Apapa. On wara kasko yîwya so, kekñe owya.

⁵⁰ Waipînî ro me awiñe komo me wîhtînoyasî Noro mtapotarî, añewetîrî kom ha. Ero ke on wara kasko yîwya so, kachonho mak wekatîmyas awya so, kekñe. Ero wa kekñe Xesus iina mohxapu komo ya.

Tînpantanmekrî Komo Tarî Korokesî Xesus

13 ¹ Taa, ero yinhîrî Paskwa pahnoke xa tak xakñe. Ero yimaw takî tî Xesus totopo me xakñe roowo poi Tîm yaka. Ero ke tîtotopo

ponaro xakñe. Tîpîñe ro makî tî ñeeñakñe takrono komo, roowo po tîñinomrî komo. Yîixe xa ehtopo mîkyam xatkeñe. Pahxa rma yîixe so xakñe. Ero wara rma yîixe so xakñe miya roro twaihtopo pona roro.

²Ero yimaw Noro yakro ñeseresmetkeñe yînpantanmekrî komo, kokmamrî me. Yîtihkache tak on wara tî xakñe Xutas Iskafotes, Simaw mumuru, Xesus yekantopo takî tî ñihtînoyakñe. Ciabu rma tî ero wa yîhtînotopo ñiifakñe yîropotaka.

³On wara tî Xesus kekñe tîropotaw hara, Miyan komo yosom me rma oriyakñe Apapa. Kaan yai mohxapu rma Ow, Noro yaka kîwcês hara amñe, kekñe tî. Ero wa tî kekñe Xesus tîropotaw.

⁴Ero ke tak nawomyakñe piiri. Tawrutarî tak mohkekñe, ketamocickacho ke ñetawrutamiyakñe hara.

⁵Ero yinhîrî tak tuuna narkekñe basia yaka, xoo. Tînpantanmekrî komo tak ñihtakorokekñe, anarî hara, anarî hara, ero wara. Ñihtacickekñe tak tawrutawno ke rma. Ero wa ñexamro ñihtakorokekñe.

⁶Simaw Petru pona tak xakñe hara yîhtarî korokacho. Ñesewyomekñe tak noro. On wara kekñe, Amoro xa ma ohtarî mîkoroke Apa okyo? kekñe Xesus ya.

⁷On wara Xesus ñeyukyakñe, Camkî ka masî on wara awitopo poko owya. Amñe tak, Ai ha, mîîkesî, ero wa oritome xa ma ohtakorokekñe, mîîkesî tak ha, kekñe yîwya.

⁸Pîra ha men, kekñe tak Petru yîwya. Ohtarî korokapora ro mak was awya, kekñe. Ahce okwe, kekñe hara Xesus yîwya. Ahtarî korokara oyexitaw oyakrono mera ro mak mas okwe, kekñe.

⁹Ai ha Apa, kekñe hara Petru yîwya. Taa, kasko rma ha ke, ohtakorokakî rma. Xiya meero kasko oyamorî meero, ohtîpîrî meero, kekñe Petru yîwya.

¹⁰Pîra, kekñe hara Xesus yîwya, ahtarî mak tan korokesî. Yusmumra rma tasî keyepuche. Ero ke kîhtarî mak tîtkorokesî yusmuntache. Yusmumra maxe amyamro. Anarînhîrî mak nasî korokan me rma okwe awakrono kom ha, kekñe Xesus Petru ya.

¹¹Cekanîñe ponaro cexirî ke tî ero wa kekñe, Anarînhîrî nasî korokan me rma okwe, kekñe. Ero wa kekñe Xesus tînpantanmekrî komo ya.

¹²Ero yinhîrî tak tawrutarî namruyakñe hara Xesus, ñeremekñe tak hara. On wara kekñe yîwya so, Ahce wa awehtome so kîhtakorokacow so awya so?

¹³Kpanatanmekñe, mîîkexe opoko. Apa, mîîkexe marha owya. Yaaro rma wa ero wa mîîkexe ero warai me oyexirî ke.

¹⁴Noro yipu rma kîhtakorokacow so, Apa, kacho awya so, kpanatanmekñe, kacho marha awya so. Ero ke ero wa xa marha ehcoko amyamro hara awakno komo poko, yîhtarî komo marha korokacoko.

¹⁵Ankukmarî komo me ero wa weexi apoko so. Ero ke ero wa xa marha ehcoko amyamro hara etpoko hara.

16 Yaaro tan wîlkes awya so, tantomañe komo yopono mera ro mak naxe antomaxapu komo. Ceñepeñenhîrî komo yopono mera marha naxe yîñeñepethîrî kom hara.

17 Sara wara na mentacow ero wa kacho owya? Ero ke tawake xa maxe ero yipu yaw roro rma awexitaw so.

18 Ero warahra nasî anarînhîrî awakrono komo okwe. Ero ke kifwan me maxe ahnoro, kahra wasî. Esewkukmara rma wasî onmeñekatho komo poko. Anarme tko nasî anarînhîrî Kaan Karitan yaw roro rma cehtome. On wara kesî Kaan Karitan, Oyuru poi tuuru nokyasî, noro rma oyafma xe nas okwe, kesî.

19 Oyekantopo rma tan wekatîmyas awya so. Oroto rma ka wekatîmyasî oyekanpîra rma ka exitaw. Ero wa wekatîmyasî on wara kachome awya so amñe opoko, Ai ha, Kristu rma Mîk xakñe ham, kachome tak awya so opoko. Ero wa mîkexe amñe omtapotachonho yaw roro rma oyekanpuche tak ha, kekñe Xesus.

20 On wara marha kekñe, Yaaro xa tan wîlkes awya so, mîk hakî cheka oñeñepetho me awexitaw so amñe amtapotarî komo ñewehcaxe anarî komo, anwekîra. Oponarono komo rma mîkyam amtapotarî yentañe komo. Oyeñepeñenho ponarono me meero wa naxe noro yipu komo hara, kekñe. Ero wa kekñe Xesus tînpantanmekrî komo ya.

Cekaniñe Nîhtînomexpesî Xesus

21 Ero wa kache tak Xesus nahwokekñe. On wara kekñe, Yaaro tan wîlkes awya so, awakrono komo rma oyekanîyasî amñe oyahsîpotome ooxatî pîn komo ya, kekñe.

22 Ero wa kacho yentarî ke tak etwece tak ñentîketkeñe yînpantanmekrî komo. Onoke ha? onoke ha? ketkeñe tîhnaw so.

23 Xesus yawxari xa xakñe anarî, ñexamro yakrono rma. Yiixe xa Xesus yehtopo tî mîk xakñe.

24 Noro ya tak kekñe Simaw Petru, Onoke poko xa ero wa mîike ha? kasko ika yîwya, kekñe. Ehtura mak kekñe, tamorî ke mak pokupoku kekñe.

25 Ero ke meyehra ñhe tak ero wa kekñe, Xesus yawxarino. Apa, kekñe, onoke poko ero wa mîike ha? kekñe.

26 On wara Xesus ñeyukyakñe, On tak wukpesî cuure, yîwya tak wîmyasî, noro xa mîk oyekaniñe, kekñe Xesus yîwya. Ero wa kache tak cuure nukpekñe. Nîmyakñe tak Xutas Iskafotes ya, Simaw mumuru ya ha.

27 Ero ke cuure nahsîyakñe Xutas. Ero yinhîrî rma tak Satanas ñewomyakñe yîropotaka. Ero yimaw tak Xutas ya tak kekñe hara Xesus, Ahce na ponaro mai, ero rma cirko yohno, kekñe.

28 Ero wa kacho camkî ñencetkeñe ceseresmaxmu komo.

29 On wara tî ketkeñe anarî komo, Puranta yenîñe me exirî ke na nîika yîwya. Erewsî aponta Paskwa yimaw yiixe kehtopo komo, nîika na,

ketkeñe tî. Yupurantamnî komo ya ñhe tîmta puranta, nîlka kyam ha na, ketkeñe tî anarî kom hara. Ero wa ketkeñe, Yohno rma kasko, kacho poko. Ero wa mak nîhtînoyatkeñe anarî komo.

³⁰Ero ke tuuru yahsîche rma tak ñepatakekñe Xutas. Kosope tak xakñe. Ero wa xakñe.

11 nhîrî Komo Panatanmekyasî Xesus

³¹Xutas toche on wara tak kekñe Xesus, Orotok tak kîfwani ro me ñesenpesî Tooto me Ewruwapu. Ero wa Noro yesenporî ke Kaan marha kîfwan me ñesenpes hara.

³²Ero ke ero wa cesenporî ke ero warai me xa marha Tooto me Ewruwapu ñenpes hara. Yohno rma ero wa ñenpes ha.

³³Okopuci komo, yohno mak tan was ahyaw so. Owtoche tak Ow mepofaxe ha re. Xutew komo ya wîlkai, ero wa xa marha wîlkes awya so hara, owtotopo pona mokuhra thakwa maxe okwe, wîlkes awya so.

³⁴Ero ke anarî men poko tak kpanatanmekyaxe so. On wara tak wîlkes awya so, Etîxe ehcoko, aaxe so wasî ero wa xa marha etîxe ehcoko amyamro hara.

³⁵Ero wa etîxatî me awexitaw so Xesusu npanatanmekrî komo xa mîkyam ham, kexe tak apoko so miyan komo rma, kekñe. Ero wa kekñe Xesus tîpanatanmekrî komo ya.

³⁶Ero ke on wara kekñe Simaw Petru yîwya, Ai Apa, ahna wa mîlce okwe? kekñe. On wara Xesus ñeyukyakñe, Owtotopo pona ka mokuhra masî. Amñe mak iina mîmokyasî, kekñe.

³⁷Apa, kekñe hara Petru yîwya, ahce kacho oroto rma mokuhra wai okwe awakro? Enko, aaxatî ro mak ow ha. Owaitopo meero wînmîyasî apînînce, kekñe yîwya.

³⁸Ai ha, kekñe Xesus yîwya, Awaitopo ma re mîniya opînînce awya? Yaaro xa tan wîlkes awya, on wara mas amñe, Noro yakrono pîn ow ha, mîlkes opoko okwe. Kohtîmra ka exitaw kapikara ero wa mîlkesî osorwaw ro okwe, kekñe Xesus Petru ya. Ero wa kekñe.

Apapa Yentopo Rma Mîn Oyentopo Awya So, Kesî Xesus

14 ¹Ero yimaw rma on wara kekñe hara Xesus tîpanatanmekrî komo ya, Mahwokacow ha na owtotopo yentari ke awya so. Ahwokara rma ehcoko. Kaan pona enîne amyamro. Ero wa xa marha opona encoko hara.

²Mîmo nai Apapa yeken po mefpono pîn ha. Ero wa exihra exitaw ketaw re, Exihnî ro mak mîn mîmo iitono, wîlkari ha re awya so. Iina tak kîwces amñe awekenî ro komo yakîfwamaxi.

³Ero yipu yakîfwamache tak kmokyas hara aaka so ohyaw tak awehtome so okre.

4Iina kîwces amñe, kacho rma mencexe, Ahna mîíce, kacho mera. Esama oní iinan ha, kacho marha mencexe, kekñe.

5Apa, kekñe Tome yîwya, ahna ma mîíce ha ke? Yîhtînopîra thakwa nas amna. Ero ke ahce wa thakwa re amna ñeeña esama hara? kekñe yîwya.

6On wara Xesus ñeyukyakñe, Owî rma Ow ha esama iinan ha. Yaaronno me kîmtapotacho marha Ow, waipîn me roowo pono komo yehtopo komo marha Ow. Oyanmera tîto xe naxe anarî komo Apapa yaka. Ero wa exitaw so tohra thakwa naxe okwe.

7Opoko camkîra awexitaw so ketaw ha re Apapa poko marha re maxe camkîra. Orotó tak Noro yîhtînoñe me maxe. Noro yenîñe me marha maxe, kekñe yîwya so. Ero wa kekñe Xesus.

8Ero yinhîrî Piripe makîrha tak on wara kekñe Xesus ya. Apa, Kîîm komo ika enpoko amna ya. Noro yenîche tak cerepore nas amna, kekñe.

9Okwe, kekñe Xesus yîwya, pahkî re tan was awakro so, camkî rma ma mai ke opoko okopuci okwe? Apapa yentopo rma mîn oyentopo awya so. Ero ke ahce kacho ero wa mîñke okwe, Apapa ka enpoko, mîñke?

10On wara kahra katî mai, Cewñan me rma nai ham Tîîm yakro, kahra katî mai opoko? Apapa yakrono ro ow ha, oyakrono ro marha Noro hara. Yaaro ham, kahra katî mai ero wa kacho poko? Oyanme ro mak yîmtapotara wasî. Ohyaw xa nasî Apapa. Noro xa Mîk cirihnî ciino riñe. Ero wa kekñe Xesus Piripe ya.

11On wara tak kekñe tînpantanamekrî komo ya hara, Anwekîra ro mak ehcoko ero wa kacho owya, Cewñan me rma nas amna Apapa yakro, kacho. Apapa yakrono ro ow ha, oyakrono ro marha Noro hara. Ero wa kacho yanwekyataw rma awya so cirihnî ciitopo owya yîhtînocoko, Yaaro rma kai ham, kachome tak awya so opoko.

12Yaaro tan wîñkes awya so, cirihnî wiifakñe yaake ro. Ero yipu xa marha miifaxe amyamro hara amñe opona enîñe me awexitaw so. Ero yopono xa tak miifaxe amyamro Apapa yaka owtorî ke tak ha. Ero wa cirihnî miifaxe.

13Ahce na xe awehtopo komo poko amtapowataw so Kaan yakro on wara kacoko, Xesus yakrono me oyexirî ke mak tan wîñkes awya Apa, kacoko. Ero wa kache awya so yiixe awehtopo komo rma wîmyas awya so amtapotachonhîrî komo yaw roro rma. Ero wa tîmrî ke owya kifwanî ro me Apapa wenpesî, Yumumuru rma.

14Ahce na poko amtapowataw so Apapa yakro on wara kacoko, On wara cma re ow miirasî Apa, Xesus yakrono me oyexirî ke mak tan wîñkes awya apa, kacoko. Ero wa ketaw awya so Owî rma tak ero wa kiifaxe so amtpotachonhîrî komo yaw roro rma, kekñe Xesus.

15On wara marha kekñe, Ooxe awexitaw so omtapotarî ewetîcoko.

16On wara marha wîñkes awya so, Apapa yakro tak kîmtapowasî amñe apoko so. Apa, wîñkes, onînomtho komo Yakronomañe cma re meñepesî,

wîkēsî yîwya. Ero ke Noro tak ñeñepesî ahyaka so anomñe pîn komo ro mak. Ahyaw so tak nasî Noro tohnî me ro mak tak ha.

¹⁷Kaan Yekatî rma Mîk Noro, Yaaro kañe xa. Noro yenîhra ro mak naxe roowo pono ro komo, ponarora marha naxe okwe. Ero ke noro yipu komo ropotaka mokuhra thakwa nasî. Amyamro reha Noro ponaro maxe awakro so exirî ke. Amñe tak aropotaw so xa tak nasî Noro rma hara. Ero wa nasî Awakronomañe komo.

¹⁸Akronomñî me ro mak anomra so wasî. Kmokyas hara amñe ahyaka so, ¹⁹Pahnoke tak nasî owtotopo okwe. Ero yimaw tak roowo pono ro komo oyenîra ro mak tak naxe okwe. Amyamro reha Ow meeñaxe rma. Waipîn me oyexirî ke ero wa xa marha tak maxe amyamro hara waipîn me.

²⁰Ero yimaw marha cewñan me kehtopo komo ponaro xa tak maxe. Apapa yakrono ro ow ha, oyakrono ro me marha maxe amyamro hara. Awakrono ro me marha was Ow hara. Ero wa kehtopo komo ponaro xa tak maxe amñe.

²¹Owya apanatanmetopo komo rma nasî ahyaw so. Ero yewehcataw awya so, Ooxatî ñexamro ham, wîkēs apoko so. Taa, ooxatî me awexitaw so Apapa marha aaxe so nas hara. Aaxatî me marha was ow hara. Ero warai me tak kesenpesî awya so, kekñe. Ero wa kekñe Xesus tînpantanmekrî komo ya.

²²Ero wa kache Xutas tak Noro yakro nîmtapowakñe, anarî hara Xutas, Iskafotes pîn. Apa, kekñe noro, ahce kacho amna ya mak ero warai me mesenpe, miyan komo ya rma esenpora mai? kekñe Xesus ya.

²³On wara Xesus ñeyukyakñe, Omtapotari ñewehcaxe ooxatî komo. Noro yipu komo xe tak nasî Apapa hara. Ero yinhîrî tak amna rma mokyasî yîropotaka so Apapa yakro hara. Iito tak amna ñesekenmesî yîropotaw so ha.

²⁴Ooxera exitaw so anarî komo, omtapotarî yewetîra naxe okwe. Omtapotarî pînî rma tan wekatîmyasî, Apapa mtapotarî xa tan wekatîmyas awya so, oona oyeñepokñe Noro mtapotarî ha, kekñe. Ero wa kekñe Xesus Xutas ya.

²⁵On wara kekñe hara tînpantanmekrî komo ya, Ero warai poko kpanatanmecow so awakro so ka oyexitaw.

²⁶Amñe tak Awakronomañe komo mokyasî Kîfwanî ro Yekatî.

Ahyaka so Noro ñeñepes Apapa oyakrono me awexirî ke so. Noro tak apanatanmekyaxe so miyan poko rma. Oñekatîmîtho poko marha ahcamhoketîkexe so. Ero wa apanatanmekyaxe so amñe Apapa ñeñeperî.

²⁷Anomîche so owya cerepore rma kiîfaxe so. Awerepotanmekñe ro me oyexirî ke ero wa kiîfaxe so. Anarme mak awerepotanmekyaxe so roowo pono ro komo reha. Ow xa kiîfwanhe kerepotanmekyaxe so. Ero ke ahwokara ehcoko owtorî ke. Erasîra marha ehcoko ha.

²⁸Miya men kîwcesî, kmokyas hara tko ahyaka so amñe, kachonho owya mencexe. Apapa yaka kîwcesî, wîlkai. Oyopono Mîk Apapa, ero ke ooxe

xa awexitaw so ketaw ha re tawake maxe ha re Noro yaka kîwcesî, karî ke owa.

²⁹Ero wa kîwces amñe. Orot rma ero wa oyehtopo wekatmo awya so, Yaaro nîikai ham, kachome tak awya so amñe ero wa oyexiche.

³⁰Yohno mak tan kîmtapowasî awakro so. Mokyasî tak okwe roowo pono ro komo kayaritomon. Oñewetîrî pînî ro mak mîk noro.

³¹Apapa mak wewehcasî, Ero wa esko, kacho yîwya. Ero wa wewehcasî Tîim xatî Mîkro ham, kachome tak roowo pono ro komo opoko, kekñe. Ero wa kache, Kaikatko kekñe tak hara. Ero wa kekñe Xesus tînpantanmekrî komo ya.

Naatî Yatî Warai Ow Ha, Kesî Xesus

15 ¹On wara tak kekñe hara Xesus, Naatî Ow ha tatkem ha. Kîfwan mak Ow nat ha, anarî ro pîn ha. Apapa nasî naatî yatîkronkañe me hara.

²On wara nasî operemru. Epetantho me na nai anarimaw, ero ke nîhkocesî tak Noro. Anarî na nai cepetaxmu rma ha re, wahra makî tko ñeperwasî, yaake exirî ke atîkron. Ero ke tak natîkronkesî cepetaxmu me xa tak ehtome peremru okre.

³Atîkronkaxapu wara rma maxe amyamro. Omtapotarî mentacow, ero rma nasî awatîkronkacho komo me.

⁴Ero ke ohyawno me roro ehcoko. Ahyawno me roro marha Ow yîhtînocoko hara. Epetara thakwa nasî naatî peremtho ecepu pokohra exitaw. Ero wa xa marha maxe amyamro hara, epetan me thakwa maxe ohyawno me roro exihra awexitaw so hara.

⁵Naatî Ow ha, operemru tak amyamro. Ero ke ohyawno me roro ehcoko. Ahyawno me roro marha Ow yîhtînocoko hara. Ero wa awexitaw so meperwaxe xa tak okre. Ahce na poko awexitaw so mehñexe mak okwe ohyawno mera awexitaw so.

⁶Epetan me exitaw naatî peremru nîhkocexe mak okwe osom komo. Ero yipu tak naawaiyasî. Ero yinhîrî tak awaixapu ñenmekyaxe akñitome. Ero wa xa marha maxe amyamro hara epetara awexitaw so.

⁷Ohyawno me roro ehcoko, omtapotarî marha ahyawno me roro ciicoko. Ero wa awexitaw so yiixe awehtopo komo poko tak mîmtapowaxe Apapa yakro. On wara cma re ow miifasî Apa, mîikexe. Ero ke tak ero wara rma awiraxe so.

⁸Cepetaxmu me xa awexitaw so, Xesusu npanatanmekîtho xa mîkyam ham, kexe tak apoyino komo apoko so. Kîfwanî ro Mîk ham Kaan, kexe marha Apapa poko, Ero wa naxe apoyero so, kekñe Xesus.

Aaxe So Wasî, Ero Wa Xa Marha Etîxe Ehcoko Amyamro, Kacho

⁹On wara marha kekñe Xesus, Ooxe xa nas Apapa. Ero wa xa marha was Ow hara aaxe so. Ero ke, Ooxe xa nasî Xesus okre, kacoko roro.

¹⁰Omtapotarî ewetîcoko, Ero wa men ehcoko, kacho. Ero yewehcataw roro awya so aaxatî me Ow mîhtînoyaxe roro okre. Ero wa xa marha was Ow hara. Apapa mtapotarî wewehcasî roro. Ero ke, Ooxatî me Noro wîhtînoyasî roro.

¹¹Ero warai poko wîlkes awya so tahwore roro awehtome so oyanme mak. Tahwore xa awexi xe so wasî ahwoka me ro mak. Ero ke ero wa wîlkes awya so.

¹²Añewetîrî komo me nasî on wara kacho owya, Etîxe ehcoko, aaxe so xa wasî ero wa xa marha etîxe ehcoko, kacho ha.

¹³On wara wîlkesî etîxe kehtopo poko, kakrono pînînke tîtwaiya na ananimaw. Ero wa kehtopo xa mîn etîxe xa kehtopo. Ero yopono exihra ro mak nasî etîxe xa kehtopo.

¹⁴On wara marha wîlkes awya so, mîn hak pokono me nasî omtapotarî añewetîrî komo. Ero yipu yewehcataw awya so oyakrono me xa kîhtînoyaxe so okre.

¹⁵Oyantón komo mak moxam, kahra tak wasî apoko so. Kanton komo ya reha ekatîmra taxe kesehtînotopo komo, Ero poko was amñe, kacho. Oyakrono me roro cehsom komo moxam, wîlkesî tak apoko so. Ero ke oñentatho rma wekatîmyasî awya so. Owya kekñe apapa, ero wa kacho wekatîmtîkes awya so ahnoro rma.

¹⁶Oyakrono me onmeñekatho komo amyamro. Ow meñekara rma mîxatkeñe amyamro. Owî xa matko kmeñeketkeñe so. Ero ke miya so tak keñepexe so cepetaxmu me. Ehcamnopîn me exi xe wasî aweperîrî komo. Ero wa aweperwataw so ahce na xe awehtopo komo tak Apapa nîmyas awya so. Xesus yakrono me oyexirî ke mak on wara wîlkes awya Apa, kacoko mak yîwya, tîmtome tak awya so.

¹⁷Ero ke etîxe ehcoko, wîlkesî xa hara awya so, kekñe Xesus tînpatanmekrî komo ya.

Aaxera So Naxe Tooto Komo, Kacho

¹⁸On wara marha kekñe Xesus yîwya so, Aaxera so na natu roowo pono ro komo. Ero wa exitaw so apoko so on wara mak kacoko, Pahxa rma Xesus xera xatkeñe, ero wa xa marha kîixera so naxe hara, kacoko.

¹⁹Ñexamro yanan me awexitaw so ketaw ha re aaxe so re naxe. Iyananînhîrî rma re amyamro. Kmeñeketkeñe so tko oyanan me hara. Ero ke aaxera so naxe tîyanan mera awexirî ke so. Ero wa naxe roowo pono ro komo.

²⁰Omtapotachonho rma yîhtînocoko, Kyopono me exihra ro mak naxe kanton komo, kachonho owya. Ero ke ooxera exitaw so tooto komo aaxera so marha naxe hara. Ero wa xa marha naxe kîmtapotarî komo poko hara, omtapotarî yewetîñe me exitaw so amtapotarî komo marha ñewehcaxe hara, kachonho.

21 Ero ke kicicme awifaxe so amñe oyakrono me awexirî ke so mak. Ero wa naxe okwe apoko so camkî exirî ke so oona oyeñepeñenho poko.

22 Noro yipu komo panatanmeso mokuhra oyexitaw ketaw ha re, kicicme maxe kica, kacho mera naxe ha re. Kmokye rma tko ñexamro panatanmeso. Ero ke, Entara thakwa xakñe amna, kacho pona cetkurunpesom mera naxe okwe.

23 On wara naxe ooxera cehsom komo. Apapa xera marha thakwa naxe okwe.

24 Noro yipu komo wero ro rma cirihnî wiiñakñe. Anarî komo ero yipu cirihra ro mak naxe. Ero wa oyehtopo enîhra exitaw so ketaw re kicicme ehtopo komo exihra re nasî. Oyeñatkeñe rma tko, wara rma ooxera naxe okwe. Apapa xera marha naxe okwe. Ero ke kicicitho mîkyam kica, kacho me naxe.

25 On wara kesî mewrexapu, ñexamro panatanmetopo komo, Kicicme exihnî ro mak Ow. Noro yipu rma ooxera naxe okwe, kacho. Opokono rma mîn mewrexapu. Ero ke ero wa kacho yaw roro rma cehtome so ooxatî pîn me naxe.

26 Awakronomañe komo tak mokyas amñe ahyaka so, Apapa yawnonho. Owî rma Noro weñepesî. Kaan Yekatî Mîk, yaaro tîmtapotaxmu xa. Apapa yai tmohsom Mîk ha. Noro mokuche tak oyekatîmñe me nasî.

27 Amyamro marha maxe oyekatîmñe me hara oyakro awexirî ke so mehxa ro yihcitopo ñixa ro, kekñe Xesus. Ero wa kekñe tînpantanmekrî komo ya.

16 ¹Taa, on wara marha kekñe Xesus tînpantanmekrî komo ya, Ahwokan me awexi xe so was amñe aaxera so exitaw roowo pono ro komo. Ero ke kweronomacow so ero wa ehtopo komo poko.

²On wara men naxe amñe okwe apoko so, aporokexe so tohra awehtome so cesenmetopo komo yaka. Noro penî kfa twaihkapore nasî Kaan yanme ha, kexe marha apoko so okwe.

³Ero wa awifaxe so amñe Apapa ponarora ro mak cexirî ke so, oponarora cexirî ke so marha okwe.

⁴Ero wa awemetanmekyataw so tak amñe, omtapotachonho ponaro xa ehcoko. Xesus mtapotachonho yaw roro rma ero wa kiifat ham, kacoko tak ha. Pahxa ka ero yipu yekatîmra ka wîxakñe awya so ahyaw so rma ka oyexiri ke.

⁵Kîwcesî takî tko oyeñepeñenho yaka hara. Ahna wa mîñce, kahra rma maxe owya.

⁶Mahwokacow thakwa ham owtotopo yentarî ke awya so.

⁷Ahwokara rma cexpore nasî. Yaaro tan wîñkes awya so, kiñwañhe awehtome so rma kîwcesî. Tohra oyexitaw mokuhra nasî ahyaka so Awakronomañe kom ha. Owtoche tko Noro weñepesî ahyaka so.

⁸Tmokuche tak Noro nîmtapowasî tooto komo yakro kicicme ehtopo komo poko. Kîfwan me ehtopo komo poko marha, eñekacho komo poko marha.

Ero yipu poko nîmtapowasî Awakronomañe komo tooto komo yakro, Yaaro ham, kachome tak yîmtapotarî poko.

⁹Kicicme maxe kica, kesî yîwya so, opona enîhra exirî ke so mak.

¹⁰Kîfwan me xa matko cexpore nasî, kesî marha yîwya so Apapa yaka owtorî ke, oyenîra tak awexirî ke so.

¹¹On wara marha kesî, Kaan men aweñekexe so amñe on yanme mak, roowo pono ro komo kayaritonon tak nasî wehto imo ywaka tafmaxmu me, kesî. Ero wa kesî Awakronomañe komo amñe tooto komo ya, kekñe Xesus.

¹²On wara marha kekñe, Taa, miya rma ka nasî oñekatîmrî awya so. Oroto ekatîmtîketaw awya so ayopono me nasî.

¹³Amñe takî tko Kaan Yekatî mokyasî. Yaaronon xa Mîk Kaan Yekatî. Yaaronon xa marha ñentamexpesî awya so Kaanî mtapotarî. Ahnoron tak ñentamexpetîkesî. Tanme ro mak yîmtapotara nasî, tîñentathîrî mak ñekatîmyas awya so. On wara tak ciino ñiifasî Kaan amñe, kesî marha.

¹⁴Opoko marha apanatanmekyaxe so. Noro xa ham kîfwan, kapore nasî Xesus poko, kesî. Kîfwanî ro me oyehtopo marha ñekatîmtîkesî awya so.

¹⁵Miya rma nasî kîfwanñe Apapa yehtopo. Ohyaw xa marha nasî ero wa Noro yehtopo hara, ahnoron. Ero wa exirî ke wîika, Kîfwanî ro me oyehtopo tak ñekatîmtîkesî Kaan Yekatî awya so, wîika, kekñe.

Tawake Maxe Hara Ahwokaxapunhîrî Rma, Kesî Xesus

¹⁶On wara marha kekñe Xesus ero yimaw rma, Yohnon Ow menîhkayaxe. Yohnon xa marha Ow meeñaxe hara. Apapa yaka owtorî ke ero wa maxe, kekñe.

¹⁷Ero yipu yentache anarî komo tak ñeserepoketkeñe yînpantanmekrî komo rma. Ero ke ñesencetkeñe ero poko. Ahce wai ya twa nîike hara kopi? Yohnon Ow menîhkayaxe, yohnon xa marha Ow meeñaxe hara, Apapa yaka owtorî ke ero wa maxe, kesî kopi.

¹⁸Ahce wai ya kyam nîike kopi, Yohnon mak Ow meeñaxe, nîike? Camkî mak kesî kopi, ketkeñe.

¹⁹Ahce wai ya kyam mîika kopi, ka xe nat ham owya, kekñe rma tko Xesus. Ero ke on wara kekñe yîwya so, Ahce wa matu? Mesencetu omtapotachonho poko ha? Yohnon Ow menîhkayaxe, yohnon xa marha Ow meeñaxe hara, wîika. Ero wa kacho awewkukmetu so ha? kekñe.

²⁰Yaaro tan wîikes awya so, mîwracexe rma kapu, okwe okwe, mîikexe ka awahwokarî ke so. Roowo pono ro komo reha tawake naxe ero yimaw. Amyamro reha mahwokexe rma ha kapu, mahwowaxe hara tko amñe okre.

²¹Ero wa nasî woosam yîmxîkrî yewruyataw. Ñerewasî ka oko ewrutopo me exirî ke thakwa. Amñe tak yîmxîkrî yewruche cerewîmtoponhîrî tak nîhcamnoyas hara tawake exirî ke tîmxîkrî poko. Omxîkrî ciki ñewru okre tooto xa hara okre, kesî mak tak ha.

22Ero wa xa marha maxe amyamro hara, ahwora ka maxe owtorî ke. Keeñaxe so hara tko amñe. Ero yimaw tak mahwowaxe xa tak okre. Awahwokañe pîn me ro mak tak naxe tooto komo ero yimaw.

23On wara marha maxe ero yimaw, ahce xe so na awexitaw so, owya kahra tak maxe. Kîîm komo ya tak mîkexe. Xesus yakrono me oyexirî ke tan wîkes awya, mîkexe. Yaaro tan wîkes awya so, ero wa ketaw awya so yiixe awehtopo komo tak Noro nîmyas awya so.

24Ero wa yiixe awehtopo komo poko yîmtapotara ka maxe, Xesus yakrono me oyexirî ke tan wîkes awya, kahra ka maxe. Ero ke ero wa tak kacoko yiixe awehtopo komo poko. Ahsîche tak awya so tawake xa tak maxe okre, kekñe.

25On wara tak kekñe hara, Taa, ero wa ka kpanatanmekyaxe so Apapa poko. Kîfwantawno me xa ekatîmra ka weexi, anarî pokono wara makî ka wîka. Amñe tak anarî pokono wa kahra tak wasî awya so, kîfwantawno me xa tak wekatîmyasî.

26Ero yimaw tak Kîîm komo yakro mîmtapowaxe yiixe awehtopo komo poko. Xesus yakrono me oyexirî ke mak tan wîkesî, mîkexe yîwya. Ow tak yîmtapotara wasî Noro yakro awanme so. On wara tî nîike noro, kahra wasî yîwya.

27Aaxatî komo rma Mîk Apapa. Ooxe awexirî ke so aaxatî me nasî Noro, Kîîm komo yai mohxapu Mîk ham, karî ke marha awya so.

28Ero warai rma Ow ha. Apapa yai kmokye oona roowo pona. Kîwces hara amñe yîhyaka, roowo poi hara, kekñe.

29Ero wa kacho yentache tak on wara ketkeñe yînpatanmekrî komo yîwya, Taa, kîfwantawno me xa mekatîmyasî. Anarî pokono wa ekatîmra tak masî.

30Ero ke tak, Miyan komo yîhtînoñe rma Moso ham okre, kesî tak amna apoko. Ahce wa nai on, ahce wa nai ero hara, kahra rma amna exitaw mekatîmyasî rma okre. Ero ke amna kesî, Kaan yai mohxapu Moso ham, kesî tak amna apoko, ketkeñe.

31Ai ha, kekñe tak Xesus yîwya so hara, Orotono wa xa opona meeñat ha?

32On wara men maxe amñe, oroto ñhe rma tko maxe. Metakpayaxe tak, amîn komo yaka tak mîcexe. Ow tak mînomtîkexe okwe. Cewñe tko exihra rma wasî ero yimaw. Apapa rma nasî oyakro.

33Ahwokara awehtome so tan ero yipu wekatmo awya so. Oponarono me awexirî ke so ero wa maxe. Tanî rma ka awexitaw so roowo po mesemetanmekyaxe rma okwe. Wara rma tahwore ehcoko. Roowo pono ro komo rma wañmai, iyopono me oyexirî ke, kekñe. Ero wa kekñe Xesus tînpatanmekrî komo ya.

Tînpatanmekrî Komo Poko Xesus Nîmtapowasî Kaan Yakro

17 ¹Taa, ero wa kache tak kahsî ñeeñakñe Xesus. On wara kekñe, Apa, on wara cma re wîkes awya, Kîfwani ro me Amumuru

yenpotopo me tak nasí oroto. Ero ke ero warai me tak enpoko kifwaní ro me awenpotome Amumuru hara.

²Amumuru newetírí me miíakñe tooto komo ahnoro. Ero warai me Noro miíakñe waipíní ro me ciino ritohme. Tooto komo mîmyakñe yîwya ero ke anmîthîrí komo ñiífasí waipíní ro me.

³On wara kexe ñexamro apoko waipíní ro me cehtome so, Noro mak Míkí Kaan, yaarono xa ha, kexe. Ero warai me ahtînoyaxe so. On wara marha kexe, Kaan ñeñepetho xa Mík Xesus Kristu, kexe hara. Ero wa kacho rma nasí waipíní ro me ciíñe komo me.

⁴Kifwaní ro me awehtopo wenpekñe roro Apapa, tan oyexitaw roowo po. Wiitíka marha tak, ero wa ciino cirko iito awexitaw, kachonho awya.

⁵Ero ke kifwaní ro me tak Ow enpoko Apa kifwaní ro me awesenpetaw rma. Pahxa wîxakñe ahyaw roowo exihnaw ha kapu, ero yimaw kifwaní ro me wîxakñe. Ero warai me tak Ow enpoko oroto hara, kekñe.

⁶On wara marha kekñe tînpantanmekrí komo poko, Owya anmîthîrí komo moxam Apa, roowo pono komo poyinonho komo rma. Ñexamro panatanmekyakñe awosotí poko. Anmeñekathîrí komo rma mîkyam Apa, owya tak mîmyakñe. Amtapotarí tak ñewehcatkeñe roro okre.

⁷On wara marha naxe ñexamro Apa, anmîthîrí me mak nihtînoyaxe ahce wa na oyehtopo ahnoro.

⁸On wara oyexirí ke mak ero warai me ohtînoyaxe Apa, amtapotarí yekatîmrí ke mak owya. Owya mîíkekñe, ero wa kacho rma wekatîmyakñe yîwya so hara. Ero yipu rma tak ñewehcatkeñe Apa, amtapotarí rma. Kaan yai mohxapu Moso ham, Kaan ñeñepetho ham, ketkeñe marha opoko.

⁹Ero ke ñexamro poko makí reha kîmtapowasí awakro Apa. Roowo pono ro komo poko yîmtapotara wasí. Owya mîmyakñe, ñexamro poko mak tan kîmtapowasí amxîkrí me exirí ke so.

¹⁰Oyakrono komo mîkyam Apa, ahnoro. Ero ke amxîkrí komo me marha naxe. Owya tko mîmyakñe xa hara. Ero ke kifwaní ro me oyenpoñe me naxe, kekñe Xesus Tîim ya.

¹¹On wara tak kekñe hara, Kmokyasí tak Apa, ahyaka, tan exihra tak wasí roowo po. Ñexamro tko taní rma ka naxe, roowo po rma. Kifwaní ro xa Amoro Apa. Ero ke awya tan wîíkesí, Owya anmîthîrí komo yukurunpeko roro awosotí ponaro exirí ke so. Ero wa ñexamro cirko cewñan me tak ehtome so. Cewñan me tasí, ero wa xa marha ñexamro cirko hara Apa, cewñan me hara.

¹²Roowo po rma ka oyexitaw yîhyaw so Owí rma wukurunpekñe awosotí ponaro roro rma ehtome so. Ehcamnopín me wiíakñe ahnoro anmîthîrí komo owya. Anarínhîrí mak ñehcamnoyasí, cehcamnosom ro thakwa. Noro mak ñehcamnoyas okwe. Ero wa thakwa nasí noro Kaan Karitan yaw roro rma.

13 Taa, ahyaka tak kmokyas Apa. Roowo po rma ka oyexitaw ñexamro panatanmekyasî tahwore xa ehtome so. Tahwore roro exi xe so wasî oponaro cexirî ke so.

14 Amtapotarî wekatîmyakñe yîwya so Apa. Yiixera so naxe roowo pono ro komo tiyanan mera exirî ke so. Owara xa marha naxe ñexamro, roowo pono ro komo yanan mera.

15 Ñexamro arko roowo poi, kahra tan was awya Apa. On wara xa wîlkes awya, Kicicitho ro nas okwe iito roowo po. Ero ke yukurunpeko, wîlkesî mak tan awya.

16 Roowo pono ro komo yanan mera thakwa naxe ñexamro. Owara xa marha naxe roowo pono ro komo yanan mera.

17 Ero ke aponarono me mak cirko, anarî ro ponarono pîn me mak. Yaaronno ke ero wa cirko Apa, amtapotarî ke rma.

18 Roowo pono ro komo cheka Ow meñepekñe Apa. Ero wa xa marha moxam weñepes hara roowo pono ro komo cheka hara.

19 Ero ke aponarono me mak exi xe so wasî. Ero wa ehtome so Owî wasî aponarono me mak Apa. Ero ke ero wa ñexamro cirko yaaronno ke, amtapotarî ke.

20 Ñexamro poko mak tan yîmtapotara was Apa, awakro. Anarî komo marha ñeeñaxe opona amñe ñexamro mtapotarî yanme. Noro yipu komo poko meero tan kîmtapowasî.

21 Cewñan me xa ñexamro cirko amñe Apa. Cewñan me tasî Owî, Amoro, ero wara. Ero ke ero wa xa marha ñexamro cirko hara kakrono ro me, cewñan me xa tak ha. Ero wa cirko, Kaan ñeñepetho Mîk ham Xesus, kachome so tak roowo pono komo opoko.

22 Kîřwanî ro me Ow miifakñe, ero wa xa marha kîřwanî ro me ñexamro wiifakñe hara cewñan me tak ehtome so, kîw tasî ero wa xa marha.

23 Ñexamro yakrono ro me was Owî, ero wa xa marha oyakrono ro me mas hara. Ero wa tasî cewñan me ehtome so ñexamro kakro rma. Ero wa exitaw so, Kaan ñeñepetho Mîk ham Xesus, kexe tak roowo pono komo opoko. Xesus xe nasî Kaan, ero wa xa marha Noro nai mî, kexe marha tak.

24 Ohyaw exi xe so tak wasî anmîthîrî komo owya. Iito exi xe so tak wasî ohyaw kîřwanî ro me oyehtopo yentome yîwya so. Ooxe mîxakñe pahxa roowo yakîhtonaw ha kapu. Kîřwanî ro me marha Ow menpekñe ero yimaw. Ero wa oyehtopo yenpo xe marha wasî oyakrono ro komo ya hara.

25 Kîřwanî ro Amoro Apa. Roowo pono ro komo reha camkî mak naxe apoko. Kîîm komo Mîkî Kaan, kîřwanî ro, kahra naxe okwe. Owî reha ero warai me kîhtînoyasî. Onpanatanmekîtho komo marha on wara kexe opoko hara, Kaan ñeñepetho Mîk ham Xesus, kexe opoko.

26 Awosotî poko ñexamro panatanmekyakñe Apa. Miya roro rma panatanmekyasî amñe. Ero wa panatanmekyasî ooxe ehtome so, ooxe

masî ero wa xa marha. Takrono ro me ohtînotome so roro marha ero wa ñexamro panatanmekyasî, kekñe. Ero wa kekñe Xesus Tîm ya.

Xesus Nahsîyaxe

18 ¹Taa, ero wa tîmtapotache Kaan yakro aporî tak wacekñe Xesus tînpantanmekrî komo yakro. Setîron min aporî yosotî. Iito xakñe naatî, oripa yepu yaake. Ero ke iina cetkeñe.

²Iina Xesus cekñe roro tînpantanmekrî komo yakro tîmtapotachome. Iina totopo me rma nihtînoyakñe Xutas, Xesus yekanîñe ha.

³Ero ke tak iina xa marha cekñe noro hara. Sowtatu komo naafakñe tîmsom pokono yenîñe komo yanme tmohsom, Parisew komo yanme tmohsom marha. Ero warai komo mokyatkeñe Xutas yakro. Tweike so mokyatkeñe. Anarî komo tpturem ñekyatkeñe cemyaw so. Anarî komo ramha ñekyatkeñe cemyaw so hara. Tukurui so marha mokyatkeñe. Ero wa so mokyatkeñe sowtatu komo.

⁴Ñexamro mokuhe tak yîhyaka so rma cekñe Xesus. Amñe oyahsîyaxe ooxatî pîn komo oyemetanmetome, owaihkachome meero, kekñe rma. Ero ke yîhyaka so rma cekñe. Onoke mepofat ha? kekñe tak yîwya so.

⁵On wara tak ñeyukyatkeñe, Xesus amna ñepofasî, Nasare pononho ha, ketkeñe. Noro Ow ha, kekñe Xesus yîwya so. Iito rma xakñe Xutas, Xesus yekanîñe ha. Sowtatu komo yakro rma ñecececekñe.

⁶On wara tî xatkeñe sowtatu komo, Noro Ow ha, ketaw Xesus yîwya so, ñexamro pen tak ñepîrketkeñe tîmkai so.

⁷Ero yinhîrî tak Xesus kekñe xa hara yîwya so, Onoke mepofat ha? kekñe. Xesus amna ñepofasî, Nasare pononho ha, ketkeñe xa hara yîwya.

⁸Noro Ow ha, wîlka awya so, kekñe Xesus yîwya so. Ero ke oyarî xe awexitaw so, moxam tocowpe hara oyakrono komo, kekñe Xesus.

⁹Ero wa kekñe Xesus tîmtapotachonhîrî yaw roro ehtome so yînpantanmekrî komo. Ehamnopîra ro mak naxe ñexamro, owaya anmîthîrî komo ha, kachonho yaw roro ehtome so ero wa kekñe.

¹⁰Ero yimaw tak Simaw Petru mohkekñe tîkaciparan, sumai cufai, tîmsom yenîñe yanton panatho niñkocekñe oko. Mawku tî mîk xakñe panahkotoxapu yosotî.

¹¹On wara tko kekñe Xesus Petru ya, Akaciparan enkak hara een yaka. Owokpesî tak Apapa, ero ke weefasî rma yînmîthîrî, kekñe yîwya. Ero wa kekñe Xesus Petru ya.

¹²Ero wa kache tak Xesus pen nahsîyatkeñe sowtatu komo tantomañe komo yakro rma, Xutew yantomañe komo yakro marha. Napomiyatkeñe marha tak.

¹³Ero yinhîrî tak Xesus pen naafatkeñe. Anas yaka ka naafatkeñe cokorî. Kaipas woxin tî mîk xakñe Anas. Kaan yaka cewomsom me ka xakñe Kaipas ero cimñipu po.

14 On wara kañenho tî mîk xakñe Kaipas Xutew komo ya, Cewñe mak twaihkapore nasî kifwañhe kpoyino komo ciitopo, kañenho tî mîk xakñe Kaipas ha.

Xesus Yakrono Pîn Ow, Kesî Petru

15 Taa, noro yaka Xesus yaafataw tak, Simaw Petru cekñe wenari rma ha re. Anarî marha cekñe hara Xesus wenari yînpantanmekîthîrî hara. Kaan yaka cewomsom ñenîtho rma mîk xakñe, ero ke noro roron pona rma cekñe noro reha.

16 Petru reha waaca mkai mak ñecececekñe, metata mîtwo mak. Iito xakñe metata yenîñe wooxam. Ero ke yîhyaka tak cekñe Petru yakrono, Kaan mîn yaka cewomsom ñenîtho ha. On wara kekñe noro Petru poko, Moso marha cma re waarasî kayaritomo roron pona, kekñe Petru poko. Ero ke tak noro naafakñe iina hara.

17 On wara kekñe wooxam Petru ya, Noro npanatanmekîtho pîn ha na amoro? kekñe. Pîra, Noro npanatanmekîtho pîn ow ha, kekñe tî Petru yîmtaka.

18 Iito marha tî xatkeñe Kaan yaka cewomsom yanton komo. Wehto pona tî ñesoñatkeñe Xutew yantomañe komo yakro. Cwotu yimawno me exiri ke tî komsînatkeñe. Ero ke tî wa wehto ñiriyatkeñe cesontome so. Iina marha Petru cekñe wehtorî komo pona esonso hara. Ero wa xakñe Petru. 19 Ero yimaw tak Xesusu mtapotarî ñencekñe Kaan yaka cewomsom. On wara kekñe Xesus ya, Onoke warai komo mîkyam ha ke anpanatanmekrî kom ha? kekñe yîwya. Ahce warai poko panatanmekno miifa? kekñe marha yîwya.

20 On wara Xesus ñeyukyakñe, Miyan komo ñentarî me rma panatanmekno wiifakñe kifwantawno me mak. Awesenmetopo komo yaw so wîïkekñe roro. Kaan mîn yaw roro marha wîïkekñe. Iina cexe Xutew komo emapona. Ero ke omtapotarî ñencetkeñe iito. Eñepa me panatanmekno ciritra ro mak wîxakñe.

21 Ero ke ahce kacho ero wara mîïke owya? Oyentañenho komo ya xa kasko. Ahce wa kekñe Noro awya so, kacoko yîwya so, kekñe Xesus yîwya.

22 Iito ñecececekñe Xutew komo yantomañe. Ero ke ero wa kacho yentache tak Xesus nîmtakatapekñe oko. Ahce kacho Kaan yaka cewomsom ya ero wa mîïke hara kopi? kekñe.

23 On wara kekñe Xesus yîwya, Ahce wai poko mîïke? Ekatîmko ika kicicme omtapotatho? Ekatîmko ika. Kifwañhe exitaw omtapotarî ahce poyero Ow mîmtakatape hara? kekñe.

24 Ero yinhîrî tak Xesus narpekñe Anas Kaan yaka cewomsom yaka hara, Kaipas yaka ha. Tapomiso rma tî narpekñe.

25 Ero yimaw iito rma xakñe Simaw Petru wehto mîtwo. Kaipas yanton komo yakro ñesoñakñe. Ñexamro tak on wara ketkeñe yîwya,

Noro npanatanmekîtho na amoru hara, ketkeñe yîwya. Pîra ro mak, yînpantanmekîthîrî pîn ow ha, kekñe Petru yîwya so okwe.

²⁶Noro yakrononho mexe amoru ha ta, kekñe tak anarî xa hara, Kaan yaka cewomsom yanton, Petru npanakatho yanan ha. Kenwo rma Noro yakro mînto awexitaw so naatî chew, kekñe.

²⁷Pîra ro mak, kekñe xa hara Petru, nanwekyakñe xa hara okwe. Ero wa kache rma tak kapikara kokwakñe. Ero wa xakñe Petru.

Xesus Ñesekatîmyasî Piratus Ñentarî Me

²⁸Taa, ero yinhîrî takî tî Xesus naafatkeñe xa hara Xutew komo. Enmarî yakro ro rma tî naafatkeñe Kaipas mîn yai eñekano ritopo ro yaka hara. Ewomra tko tî xatkeñe ñexamro, aañenhîrî komo. Yîmkai makî tî ñecececetkeñe. On wara tî ketkeñe, Eñekano ritopo yaka kewomche so kicicme men taxe. Paskwa yimawno me thakwa eseresmara taxe okwe iina kewomuche so, ketkeñe. Ero ke ewomra tî xatkeñe. Ero wa tî xatkeñe.

²⁹Ero ke yîhyaka so makî tî ñepatakekñe Piratus. On wara tî kekñe yîwya so, Ahce wa ehtopo poyero Moso mehcaw ha ohyaka? Etacicoko ka kicicme ehtopo, kekñe tî yîwya so.

³⁰On wara makî tî ñeyukyatkene, Kicicitho xa Mîkro kica. Ero ke wa amna ñek ahyaka ha. Kicicitho me exihra exitaw ketaw ha re ekîhra re nas amna ahyaka, ketkeñe tî ñexamro Piratus ya.

³¹Ai ha, kekñe takî tî yîwya so. Amyamro rma aacoko ha. Ahce wa mak nîike apanatanmetopo komo? Ahce wa tî cîrpore nai moso yipu? Ero wara rma ciicoko amyamro rma, kekñe yîwya so. Waihara thakwa nas amna, ketkeñe tko Xutew komo. Kicicitho waihara ehcoko, mîikexe thakwa okwe amyamro kayaritomo komo, ketkeñe Piratus ya.

³²Ero wa Xesus waihachoko poko nîmtapowatkene. Tpanaxkem pona oyamowexe amñe, kekñe Xesus pahxa ñhe. Ero ke ero wa kachonho yaw roro rma kayaritomo komo ya mak waihkapo xe xatkeñe. Ero wa xatkeñe Xutew komo.

³³Ero yinhîrî kayaritomo mîn yaka takî tî ñewomyakñe hara Piratus. Xesus takî tî nañikpekñe iina hara. On wara tî kekñe yîwya, Xutew komo kayaritomon ma Amoro? kekñe tî yîwya.

³⁴On wara tî Xesus ñeyukyakñe, Onoke yanme xa ero wa mîike owya? Anarî komo katî kayaritomo me oyehtopo ñekatîmyatkene awya ha? Awanme ro mak katî ero wa mîike? kekñe tî.

³⁵Kica, kekñe tî Piratus yîwya, Xutew poyino ma re ow awya? Apoyino komo rma awehcaw ohyaka tîmsom pokono yenîne komo yakro rma, Ahce wa mîxakñe ha ke? Esekatîmko ka oñentarî, kekñe tî yîwya.

³⁶On wara tî ñeyukyakñe Xesus, Kayaritomo rma Ow ha roowo pono komo warai pîn hatko. Roowo pono komo wara oyexitaw ketaw ha re

ñetafmexe ha re omaywen komo oyahsîra ehtome Xutew komo. Roowo pono komo yanmera ro mak wasî kayaritomo me, kekñe tî Xesus yîwya.

³⁷Ai ha, kekñe tî Piratus. Ero ke ahce warai amoro, kayaritomo ma amoro ha? kekñe tî. Yaaro rma wa kayaritomo me Ow metahcasî, kekñe tî Xesus yîwya. Yaaron o yekatîmñe me kewruiyakñe. Ero warai me oyehtome oona kmokyakñe roowo pona. Anarî komo oyentara rma naxe okwe. Yaaron o yenta xatî komo mak oyencexe, kekñe tî.

³⁸Ai ha, kekñe tî Piratus yîwya, Ahce warai kyam mîn yaaron o kîmtapotarî awya? kekñe. Ero wa kache takî tî ñepatakekñe xa hara Xutew komo yaka. On wara tak kekñe ñexamro ya, Kicicitho pîn me mak Moso weefasî, kekñe.

³⁹Ero ke wahsîpînke mak ha na. On wara wasî awanme so, on yimaw roro wahrunkesî ahruxapunhîrî, cewñe mak. Ero wara roro wasî awanme so paskwa yimaw. Ero ke ahce wa katî wai awya so, Moso rma na wahsîpînke awanme so, Xutew komo kayaritomon ha? kekñe tî.

⁴⁰Pîra ro mak kica, ketkeñe tî ñexamro yîwya. Ñemtaraketkeñe ro mak. Noro pîn, Barabasî xa ahrunkak ha ke, ketkeñe. Ceñepañem tî mîk xakñe Barabas kica, Noro yipu poko ketkeñe ero wara.

Xesus Poko Ñesencexe Xa Hara

19 ¹Taa, ero wa exiche tak Xesus pen takî tî nîkyokpetkeñe Piratus sowtatu komo ya.

²Ero yimaw on wara tî xatkeñe sowtatu komo, cekykyem kahyatkeñe arokorî me. Ero yipu takî tî ñiifatkeñe yîhtîpîrî pona oko. Tîswayem ke pononmetkeñe marha tî kawno ke.

³On wara marha tî ketkeñe yîwya, Ai Apa, Xutew kayaritomon tî Amoro okyo, ketkeñe tî. Ñepatakatapetkeñe marha tî oko. Ero wa tî Xesus pen ñiifatkeñe okwe.

⁴Ero yinhîrî tak ñepatakekñe hara Piratus Xutew komo yaka hara. On wara kekñe yîwya so Xesus poko, Xiya Moso wekyas ahyaka so, Kicicitho me yîhtînopîra ro makî nai ham Piratus, kachome tak awya so opoko, kekñe.

⁵Ero yinhîrî tak Xesus ñepatakekñe cekykyem ke tarokoi rma. Kayaritomo ponon warai yaw marha xakñe kawno yaw. Tîswayem mîn xakñe ponon. Moso ha kicicme ehxapu awya so ha, kekñe Piratus yîwya so.

⁶Noro yenîche tak on wara ketkeñe Kaan yaka cewomsom komo, Xutew yantomañe komo marha, Amowocoko kfa ha, amowocoko kfa ha, ketkeñe. Kañpe ro mak ketkeñe. On wara Piratus kekñe hara, Amyamro xa matko amowocoko ke. Kicicitho me yîhtînopîra ro mak was owî, kekñe.

⁷Pîra, pîra ha, ketîketkeñe Xutew komo. Twaihkapore kfa tî nai noro yiputho amna panatanmetopo wero ha tî. Kaan Mumuru Ow ha, kekñe kica. Ero ke twaihkapore kfa nas ha, ketkeñe.

⁸Taa, ero wa kacho yentache takî tî nêraswakñe xa takî tî Piratus.

⁹Ero ke tak eñekano ritopo ro yaka Xesus pen naafakñe xa hara. On wara takî tî kekñe yîwya, Ahtononhîrî ma Amoro ha ke, kekñe tî Tîî, kekñe makî tî Xesus, eikura ro makî tî xakñe.

¹⁰Ahce kacho ow eikura mai hara? kekñe tî Piratus yîwya. Kayaritomo pîn me ma ow meeña ha ke? Kayaritomo rma ow ha, Amowocoko ha, kañe. Amowora rma ehcoko, kañe marha ow anarimaw hara. Ero wa ciino rife ow. Ero ke ahce poyero ow eikura mai hara ke? kekñe tî.

¹¹On wara takî tî Xesus ñeyukyakñe, Awanme ro mak ero wa orihra mas ha ke. Kah yawno yanme mak ero wa Ow miifasi. Ero ke ahyaka oyekpoñenho xa kicicme nasi ayopo, kekñe tî Xesus yîwya.

¹²Ero wa kacho yentache tak Xesus yahsîpinka xe xakñe Piratus. Pîra ha men, ketkeñe xa hara Xutew komo. Kañe ro mak ketkeñe. Sesa xatî pîn me men mas okwe Noro yahsîpinketaw awya. Kayaritomo Ow ha, kañe Mîkro kica. Sesa xatî pîn me naxe okwe ero wa kañe komo, ketîketkeñe kica yîwya.

¹³Ero wa kache tak Xesus naafakñe xa hara Piratus anana ñhe hara. Simentu warai xakñe kayaritomo roron me ciixapu. Capahno, kacho tî mîn xakñe iitono komo ya. Kabata, kacho tî mîn xakñe hara Ixaw Yana mtapotarî yaro hara. Iina tak Xesus naafakñe. Ero po xakñe eñekano riñe yaponî ro. Ero ke ero pona ñeremekñe Piratus.

¹⁴Ero yimaw Paskwa pahnoke xakñe. On po cetakîfwamapore nasi, kacho me tî ñenmayakñe. Ero po rma Xesus naafakñe Piratus. Kamarakataw tak on wara kekñe Xutew komo ya, Moso ha, akayaritomon kom ha, kekñe.

¹⁵On wara tko ñexamro ñeyukyatkene, Arko kña ha, amowocoko kña ha, ketkeñe. Okyo, kekñe hara Piratus yîwya so, akayaritomon komo ma wamowope ke awya so? kekñe. Amna kayaritomon pînî ro mak Mîkro ha kica. Sesa mak mîk amna kayaritomon ha, ketkeñe hara Xutew komo.

¹⁶Ero wa kacho yentache takî nîtitmamyakñe Piratus. Ñewehcakñe tak ha. Ero ke takî sowtatu komo ya tak narpekñe amowotome so. Ero wa xakñe Piratus.

Xesus Namowexe

¹⁷Ero ke tak Xesus naafatkeñe sowtatu komo amowoso tak ha. Miya naafatkeñe ñh pona, Tooto Pîtho, kacho pona. Korkota, kacho rma tî mîn xakñe Ixaw Yana mtapotarî yaro. Iina tak Xesus naafatkeñe ñh pona. Noro rma tamowotopo naafakñe weewe ha.

¹⁸Iina epatakache so tak Xesus namowetkeñe oko tpanaxkem pona. Anarî komo marha namowetkeñe Xesus yakro, 2 xa hara, mehxa xehxa, ero wa. Ero wa xakñe Xesus yîrakataw so.

¹⁹Ero yimaw Xesus yehtoponho yetacitopo mewrekñe Piratus on wara kacho, Xutew komo kayaritomon Moso Xesus, Nasare pononho, kacho.

Osorwaw ro tî mewrekñe ero wa kacho rma. Ixaw Yana mtapotarî yaro mewrekñe, Kreku komo mtapotarî yaro marha, Homa pono komo mtapotarî yaro marha, ero wa so mewrekñe. Ero yipu tak wopekñe Piratus tpanaxkem poko.

²⁰Ero ke ero wa kacho ñeeñatkeñe Xutew komo esama yaw tîtosom komo. Ewto mîtwo exirî ke meñpora xatkeñe enîñe komo.

²¹Ero yinhîrî takî tî Piratus yakro nîmtapowatkeñe Xutew komo, tîmsom pokono yenîñe kom ha. On wara tî ketkeñe yîwya, Ai Apa, ero wa kacho mewrera esko ha ke kica, Xutew komo kayaritomon Moso, kacho mewrera, ketkeñe. On wara kacho xa mewreko ha ke, Xutew komo kayaritomon Ow ha, kañenho Moso, kacho mak mewreko, ketkeñe tî yîwya.

²²Pîra, Ñexpe rma wa ha, kekñe takî tî Piratus. Ero wa kacho thakwa wîmewrew, kekñe. Ero wa tî kekñe.

²³Taa, ero yinhîrî takî tî Xesus pen yamowoche Noro pen pononho nahsîyatkeñe sowtatu komo, amowoñenhîrî komo. 4 xatkeñe amowoñenhîrî komo. Ero ke cewñe so nahsîyatkeñe pononhîrî, tpoko hak so. Ero wa Xesus pononho nahsîyatkeñe. Ero yinhîrî yîmkarinhîrî ahsî xe xatkeñe hara. Kîfwan mîn xakñe Xesus pononho yîmkarinhîrî ha. Tkahso mak xakñe yîpîmtai rono me, yîpîmîsîton me mak xakñe okre. Ero wa xakñe yîmkarinhîrî ha.

²⁴Ero ke on wara ketkeñe sowtatu komo, on ahxaikara cehcerî. Meñekacho mak tañmacerî, Onoke na nahsîya, kachome tak kîwya so, ketkeñe. Ero ke ero wa Xesus pononho nahsîyatkeñe. Kaan karitan yaw roro rma ero wa nahsîyatkeñe. On wara kesî, Opononho ñekamyatkeñe tîwyan me so. Meñekacho nañmetkeñe, Onoke xa nahsîya yîmkarinhîrî hara, kachome tîwya so, kesî Kaan Karitan. Ero wa kacho yaw roro rma Xesus pononho nahsîyatkeñe.

²⁵Taa, iito xakñe Xesus yon tpanaxkem mîtwo. Iito marha xakñe yînocwan yakno hara. Maria marha xakñe iito anarî hara, Kropas pic ha. Iito marha xakñe Maria Matarena.

²⁶Taa, iito marha xakñe Xesus npanatanmekîtho, yiixe ehtoponhîrî ha. Maria mîtwo ñececcekeñe, Xesus yon mîtwo. Noro yenîche tak on wara Xesus kekñe tîson ya, Mîkro tak hara amrerî hara yeme, kekñe yîwya.

²⁷Ero wa xa marha tînpanatanmekîthîrî ya tak kekñe hara, Mîkro tak ha anocwan hara, kekñe yîwya. Ero wa kekñe Xesus. Ero ke Xesus yon tak naafakñe noro tîmîn yaka. Ero wa yîson naafakñe Xesus npanatanmekîtho. Iitono ro me tak xakñe yîmîn yaw. Ero wa xakñe.

Xesus Waihyasî Tak

²⁸Taa, ero yinhîrî on wara takî tî kekñe Xesus tîropotaw, Ciitîkaxi tak nas ha, Ero wa ciino cirko, kacho, kekñe. Ero ke iitono komo ya kekñe hara, Owokru xe wasî, kekñe. Kaan Karitan yaw roro rma ero wa kekñe.

²⁹Ero yimaw iito tî xakñe kawawano tahrem yaw, wok ha. Ero kwaka tî mawrî warai nukpetkeñe. Iisopu yeceputho pona takî tî ñiiŋatkeñe yukpaxapu. Ero yipu tak nanîmyatkeñe Xesus mtaka.

³⁰Emeche tak on wara kekñe Xesus, Ñeexi tak ha, wiitîka tak ha, kekñe. Ero wa kache tak nutupenwakñe. Cekatîthîrî tak ñeñepekñe. Ero wa xakñe Xesus.

³¹Paskwa pahnoke exirî ke tî Xutew komo ñetakiŋwametkeñe ero yimaw. Paskwa yimaw epokaretopo komo yenmarî rma tî mîn xakñe kaamo. Ero ke Piratus yakro tî ñesencetkeñe okoh komo yenîhtorî poko. On wara tî ketkeñe yîwya, Apa, yohno rma cma re awanton komo meñepesî petîyaxikwoñe komo, oroto rma okoputhîrî komo yaatome yîwya so, ketkeñe tî.

³²Ero ke tak sowtatu komo cetkeñe petîyaxikwoso. Xehxan ka petîyaxikwetkeñe, ero yinhîrî mehxa petîyaxikwetkeñe hara.

³³Ero yinhîrî tak Xesus yaka cetkeñe hara. Twaihso rma tko xakñe Noro pen, Ero ke, Pîra ham, ketkeñe. Pahxa rma waipo ham, ketkeñe noro poko. Ero ke Noro petîyaxikwora rma xatkeñe.

³⁴Rah ke tak nîyahtaparaxkekñe sowtatu, iitono ha. Ero yinhîrî tak kamxukwakñe oko rah yewtatho yaro. Tuuna yakro ceske kamxukwakñe.

³⁵Enîñenîrî xa tan ero wa ehtoponhîrî ñekatîmyasî. Yaaronon xa ñekatîmyas ha awya so. Yaaro kañe mak ow ha, kesî ekatîmñe, Yaaronon xa mîn ham kñentathîrî komo, kachome awya so.

³⁶Ero wa xatkeñe sowtatu komo, Xesus petîyaxikwora xatkeñe. Kaan Karitan yaw roro rma wa ero wa xatkeñe, Etaxikwora ro mak nas amñe Noro, kachonho yaw roro ha.

³⁷On wara marha kes hara Kaan Karitan, Tînpaxkathîrî komo wece tak ñeñaxe amñe, kesî. Ero wa kachonho yaw roro marha xakñe Xesus. Ero wa Xesus waihyakñe.

Xesus Yokoputho Nahruyasî Xose

³⁸Taa, ero yinhîrî takî tî Piratus yaka cekñe Xose, Aŋmateia pono. Xesus npanatanmekîtho tî mîk xakñe Xose esekatîmnî me makî tko tî. Xutew komo pona cerahtîmrî ke tî ero wa xakñe. Noro rma tî on wara kekñe Piratus ya, Apa, Xesus yokoputho cma re waafasî ahruso, kekñe tî. Taa, arko ha, kekñe tî Piratus yîwya. Ero ke takî tî Xesus yokoputho naafakñe ahruso.

³⁹Nikonemu marha tî cekñe Xose yakro, pahxa Xesus yaka mokyakñe kosope, noro rma. Xesus yokoputho kapetopo tî naafakñe noro kotoporem ha tî okre. Esmaxapu tî mîn xakñe, miiha, aroe yakro ceske ha tî. Ero yipu tî naafakñe meŋpora ñhe ha tî, 34 kiru tî.

⁴⁰On wara Xutew komo ñiiŋaxe okoputho, poono ke karamiyaxe kiŋwan ke. Tkotoporem ke cenawnoi marha karamiyaxe. Ero wa ñiiŋaxe

ahrutome tak. Ero ke ero wara rma tî Xesus yokoputho ñiifatkeñe Xose komo.

⁴¹Taa, Xesus yamowotoponho yecento rma xakñe naatî yewtî. Ero po rma xakñe okoputho yahrutopo, toopu yexenaka ahtoxapu. Anarî komo yokoputho tî ka exihra xakñe ero yaw.

⁴²Ero ke iina tî ñermonoyatkeñe Xesus yokoputho meyhra exirî ke. Xutew komo yetakîfwamacho tî mîn xakñe kaamo. Ero ke mooxe arî xera tî xatkeñe.

Xesus Pakes Hara

20 ¹Taa, ero yinhîrî takî tî Xesus yahrutoponho yaka cekñe Maria Matarena. Yihcirî kaamo po tî cekñe enmaporo. Iito cexitaw tak anato takî tî ñeeñakñe toopu, ewtarî yahrutho.

²Ero ke takî tî kañpe cekñe Simaw Petru yaka, anarî yaka marha, Xesus npanatanmekîtho yaka. Yiixe xa Xesus yehtoponho mîk xakñe anarî. Yîwya so tak ñekatîmyakñe. On wara kekñe, Kporin komo yokoputho naacow ham okwe. Ahna na naacow ha, kekñe. Ero wa kekñe Maria.

³Ero ke Xesus yahrutoponho yenso tak cekñe Petru. Anarî marha cekñe noro yakro, Xesusu npanatanmekîtho xa marha.

⁴Kañpe cetkeñe asakno roro rma. Petru penî tko nîyoponkekñe akrono. Poturme tak ñepatakekñe ahrutoponhîrî yaka.

⁵Ero ke noro tak katuhwakñe entome ahrutoponhîrî yaka. Iito rma ñeeñakñe poono, Xesus karamitoponho. Ewomra mak xakñe.

⁶Ero yinhîrî tak Simaw Petru mokyakñe hara mapitaw. Ewtarî yaka rma tak ñewomyakñe. Noro marha ñeeñakñe Xesus karamitoponho.

⁷Yîhtîwomthîrî marha takî ñeeñakñe. Karamitoponhîrî yakrora tî xakñe mooxe ñhe. Ero wa tî ñeeñakñe noro.

⁸Ero yinhîrî tak anarî ñewomyakñe hara Xesus npanatanmekîtho, poturme mohxapunhîrî hara. Ero wa xa marha ñeeñakñe noro hara. Yaaro ham, Xesus paka ham okre, kekñe tak noro tîhñaw.

⁹Camkî thakwa ka ñexamro ñencetkeñe Kaan Karitan, Waihxapu komo chewnonho rma pakes amñe, kacho.

¹⁰Taa, ero yinhîrî tak Xesus npanatanmekîtho komo ñetîrametkeñe hara tîmîn komo yaka hara. Ero wa xatkeñe.

¹¹Iito rma tî xakñe Maria ahrutoponhîrî mîtwo rma. Nîwracekñe thakwa makî tî okwe. Tîwracetaw rma takî tî katuhwakñe tak noro hara ewtarî yaka entome.

¹²Ancu takî tî ñeeñakñe iito asak ha. Ceremaxi tî xatkeñe Xesus yokoputho yekenho to. Anarî tî xakñe yîhtîpîrî yekenho to. Anarî tî xakñe hara yîhtarî yekenho to hara.

13 On wara tî kekñe ancu Maria ya, Aaci, ahce poyero mîwrace? kekñe tî. Oporin pen yokoputho naacow ham okwe, kekñe takî tî Maria yîwya. Ahna na ñiicow okwe, kekñe tî.

14 Ero wa kache takî tî ñetaknamekñe Maria. Xesus takî tî ñeeñakñe cececetoso iito. Noro Mîk ham, kahra rma tko tî xakñe.

15 On wara takî tî kekñe Xesus yîwya, Okopuci, ahce poyero mîwrace? Onoke mepoña? kekñe tî. Naatî yatkañe me makî tî ñîhtînoyakñe Maria. Ero ke on wara tî kekñe yîwya, Ñooño, tantonînho na maarî amoro? Ahna maarî? Ekatîmko ka owya aatome tak owya hara, kekñe tî Maria yîwya.

16 Maria, kekñe takî tî Xesus yîwya. Ero ke Xesus wece tak ñeeñakñe. Haboni, kekñe takî tî yîwya. Ero wa Xutew komo ñetahcaxe tpanatanmekñe komo, Ero ke tî ero wa kekñe yîwya.

17 On wara tak tî kekñe Xesus yîwya, Ow ahsîra esko ha. Apapa yaka ka tohra wasî, kekñe tî. Oyakno komo ya xa ekatîmta. On wara tî Xesus nîike, kata yîwya so. Apapa yaka tak kîwcesî, Aamo komo rma Mîk, Oyîm marha. Ponaro oyehtopo ro Mîkî, ponaro awehtopo ro komo xa marha. Noro yaka tak kîwces hara, nîike tî Xesus, kata yîwya so, kekñe tî. Ero wa tî kekñe Xesus Maria Matarena ya.

18 Ero ke yînpantanmekîthîrî komo ya ekatîmso tak cekñe noro. On wara tak kekñe yîwya so, Kporin komo wenwo ha. On wara nîika owya, kekñe. Yîmtapotarî tak ñekatiomyakñe yîwya so. Ero wa xakñe Maria Matarena.

Xesus Ñesenpesî Tînpantanmekîthîrî Komo Ya

19 Taa, ero po rma tak ñesenmekyatkeñe Xesus npanatanmekîtho komo kokmamrî me tak. Yihcirî tî mîn xakñe kaamo, Ero ke ñesenmekyatkeñe ero yimaw. Xutew komo pona cerahtîmrî ke so metata mko ñewketkeñe. Yîhyaka so rma tko Xesus ñewomyakñe. Yîchew so tak ñecececekeñe. Eserepokara ehcoko, kekñe tak yîwya so.

20 Ero wa kache tak tamorî ñenpekñe yîwya so, tîyahtarî marha ñenpekñe. Kporin komo Mîkro ham, ketkeñe tak yînpantanmekrî komo. Tawake xa tak xatkeñe okre Noro yenîrî ke.

21 Ero yinhîrî on wara kekñe xa hara yîwya so, Eserepokara ehcoko, kekñe. Apapa oyeñepekñe oona, ero wa xa marha Ow keñepexe so hara tooto komo cheka, kekñe.

22 Ero wa kache tak puu kekñe ñexamro pore. Kîfwanî ro Yekâtî tak ahsîcoko aropotaka so, kekñe yîwya so.

23 On wara tak na mîîketu amñe tooto komo, Cehcamnoso tak nasî kicicme awehtoponhîrî komo, mîîketu. Ero wa ketaw awya so. Kaan marha tak nîhcamnoyasî kicicme ehtoponhîrî komo. Anarî komo ya tak na mîîketu on wara hara, Ehcamnopîra rma nasî kicicme awehtoponhîrî okwe,

mîketu. Ero wa ketaw awya so hara, Kaanî marha yîhcamnopîra nas hara kicicme ehtoponhîrî komo, kekñe.

²⁴Ero wa Xesus mokyataw tînpantanmekrî komo yaka, exihra xakñe Tome, 12 komo poyino rma. Asakno kacho tî Mîk xakñe Tome.

²⁵Ero ke tak ñekatîmyatkeñe amñe yîwya, Kporin komo amna ñeeñe okre, ketkeñe. On wara tko kekñe noro yîwya so, Potupoture yotho yenîhra oyexitaw amorî poko, kanwekyaxe so mak, iyahtaparaxkachonhîrî yaka oyamorî yumunkura oyexitaw marha, kanwekyaxe so ha, kekñe okwe. Ero wa kekñe Tome yîwya so.

²⁶Taa, 8 kaamo yexiche tak iina xa marha yînpantanmekrî komo ñesenmekyatkeñe xa hara, Tome yakro tak. Metata ñewketkeñe xa hara. Iito exitaw so Xesus mokyakñe xa hara yîhyaka so. Ñecececekeñe xa hara yîchew so. Eserepokara ro mak ehcoko, kekñe xa hara yîwya so ero yimaw.

²⁷Ero wa kache tak Tome ya ñenpekñe tamorî. Oyakno, kekñe yîwya, ek ha awamorî ha, apeko xe potupoture yotho ha. Oyahtaparaxkachonho yaka marha yumunko hara awamorî, kekñe yîwya. Cetanwesom me exihra tak esko ha. Yaaro xa ham, kasko xa matko, kekñe Xesus yîwya.

²⁸On wara tak kekñe Tome yîwya, Oporinî rma Amoro ponaro oyehtopo xa ha, kekñe.

²⁹Taa, kekñe Xesus yîwya, Owî rma re mewetî oyenîrî ke mak awya. Anarî komo xa oyewecaxe oyenîra rma. Ero wa cehsom komo poko tawake xa wasî, kekñe yîwya. Ero wa kekñe Xesus Tome ya.

³⁰Taa, miya rma nasî ciritîhî ciitopo Xesus ya. Tînpantanmekrî komo wero ro rma ñiifakñe. Ero yipu komo mewretîkara thakwa wasî on karita yaka.

³¹Poi ciki mak tan mewrei, Kristu xa Mîk ham Xesus, Kaan Mumuru xa ham, kañe me awehtome so. Ero wa kañe me awexitaw so waipîn me ro mak tak maxe okre. Ero wa maxe Xesus yosotî ponaro awexirî ke so. Ero wa wîîkesî.

Ootî Ñemcinoyaxe Xesus Yanme

21 ¹Taa, onî rma ka wekatîmyas hara, Xesus yehtoponho hara. On wara tak xakñe, tînpantanmekîthîrî komo ya tak ñesenpekñe xa hara Ciberiates ñikithon yecihtaw exitaw so.

²On wicakî mak xatkeñe iito, Simaw Petru, Tome, Asakno kacho ha, Natanaew marha Kana pono, Karireia rowon pono ha. Sebetew mumuru komo marha xatkeñe iito, anarî komo marha tak asak hara, Xesus npanatanmekîtho komo rma hara. Ero wicakî mak xatkeñe iito.

³Ero yimaw on wara kekñe Simaw Petru takrono komo ya, Mîiye kyam wafmatan, kekñe. Taa, awakro amna mokyasî, ketkeñe ñexamro yîwya. Ero ke kanawa yaw tak cetkeñe mîiye yaîmaxi. Emapona naîmetkeñe, cenmakaxi ro ha. Emcira ro mak xakñe okwe.

⁴Taa, enmapuche tak iito Xesus ñeeñatkeñe hara. Tuuna yecihtaw cececetoso xakñe. Onoke na Míkro kopi, ketkeñe mak Noro poko.

⁵Ero yimaw tak on wara kekñe Xesus, Okopuci komo, totke ñhe re mat ha? kekñe. Píra okwe, ketkeñe yîwya.

⁶Kaari ñixa ařmacoko ha ke mîŷye. Ero yimaw tak ñemciya ha, kekñe yîwya so. Ero ke kaari ñixa tak nařmetkeñe mîŷye. Thoi, ootî pen tak xakñe mîŷye yaw meřpora ro mak okyo. Nawsînakñe tak mîŷye pen, kanawa yaka enkarî yarohra.

⁷Ero yipu yenîche tak on wara kekñe Petru ya anarî, yîixe xa Xesus yehtopo ha, Kporin komo xa Míkro ham, kekñe. Ero wa kacho yentache tak Simaw Petru tak tîmkarino namruyakñe hara, mohkaxapunhîrî ha. Pom kopow, tuuna kwaka tak nahronakñe ero yaw rma. Ero wa xakñe Petru.

⁸Kanawa yaw rma cetkeñe anarî komo ecihtaka, Petru yakrononho kom ha. Wahrai mîn xakñe kanawa. Meyehra rma re xakñe echîrî, 90 metru mak ha re. Ero ke ñihxikyatkeñe mak mîŷye ootî ke tarkemu rma.

⁹Tawomche so tak wehto ñeeñatkeñe iito, yîronon mak ha. Ero yepoi xakñe ootî yupuxapu. Cuure marha xakñe, etahru ha.

¹⁰Ero yimaw on wara tak Xesus kekñe yîwya so, Kootî ehcoko añemcinothîrî poi, kekñe.

¹¹Ero ke tak Simaw Petru cekñe ehso. Mîŷye tak ñihxikyakñe îh pona. Nawsînakñe xa mîŷye meřpora exirî ke ootî. 153 xakñe, porin komo okyo. Etawotora rma tko xakñe mîŷye tawsîñemu rma. Ero wa xakñe.

¹²Ero yinhîrî tak on wara kekñe Xesus tînpantanmekrî komo ya, Amohcoko ha eseresmaxi, kekñe. Ero ke yîhyaka tak cetkeñe eseresmaxi. Onoke ma Amoro ke, ka xera ro mak xatkeñe yîwya. Kporin komo rma Míkro ham, ketkeñe mak tîhnaw so.

¹³Ero yinhîrî tak cuure nîmyakñe Xesus iyuru komo. Iyotî komo marha nîmyakñe. Ero wa ñexamro ñerewusmekñe.

¹⁴Ero wa Xesus ñesenpekñe tînpantanmekrî komo ya. Waixa pen komo chewnonho tpakache hara ero wa ñesenpekñe. Osorwaw tak xakñe Xesus yesenpotoponho ero yimaw. Ero wa xakñe.

Petru Yakro Xesus Nîmtapowasi

¹⁵Eseresmache so tak on wara kekñe Xesus Simaw Petru ya, Simaw Xonas mumuru, on wara wîlkes awya, Ooxe xa wa mai ha moxam yopo ha? kekñe. Nhñk Apa, kekñe tak Petru Xesus ya. Aaxatî xa ow ha, kekñe. Taa, kekñe Xesus yîwya, oyoh komo men yînahmakî amñe opeřa xîkrî, kekñe.

¹⁶Ero yinhîrî tak kekñe xa hara yîwya, Simaw, Xonas mumuru, ooxe xa mai ha? kekñe xa hara. Nhñk Apa, kekñe xa hara noro Xesus ya, aaxatî xa ow ha, kekñe. Taa, kekñe xa hara Xesus yîwya, Oyoh komo men yînahmakî amñe opeřa, kekñe.

17Ero yinhîrî kekñe xa hara yîwya, ero wa xa marha kekñe hara, Simaw Xonas mumuru, on wara wîlkes awya, Ooxe mai ha? kekñe. Ero yimaw tak nahwokekñe Petru osorwaw ro karî ke yîwya. Ooxe mai ha, karî ke. Ero ke on wara kekñe Petru Xesus ya, Apa, Kîhtînoñe ro xa Amoro ha. Ero ke aaxe oyehtopo rma wa mîhtînoyas ha, kekñe yîwya. Taa, kekñe xa hara Xesus yîwya, Oyoh komo tak men yînahmakî amñe opeña, kekñe. 18-19Ero yinhîrî on wara kekñe hara Xesus Petru ya, Kaŋpamxan me ka awexitaw mepononcekñe awanme ro mak. Awanme ro marha metaŋakñe ahna so kyam ha na. Ero warahra tak mas amñe aporitomontache. Ero yimaw tak metapoyankesî awatome anarî komo. Noro yipu komo tak apononcxexe. Awanmenkera marha tak awaŋaxe ero yimaw, kekñe Xesus yîwya. Ero wa mîwaiyasî amñe kîŋwanî ro me Kaan yehtopo yenpotome, kacho rma mîn xakñe Xesusu mŋapotarî. Ero wa kache tak on wara kekñe hara yîwya, Owenari roro amok ha, kekñe.

20-21Ero yinhîrî tak Xesus yakro tak cetkeñe hara yînpantanmekrî komo. Petru cekñe Xesus panaw rma. Anarî tak mokyakñe wenari so, Xesus npanatanmekîtho hara, yiixe xa ehtoponhîrî ha. Pahxa kosope eseresmetaw so Xesus yawxari ñeremekñe, noro mokyakñe wenari so. Apa, ahtono xa awekanîya ha? kañenho noro. Ero yimaw tak Petru ñetaknamekñe, tîmkai tak ñeeñakñe. Yiixe xa Xesus yehtopo ñeeñakñe. Noro yenîche on wara kekñe Petru Xesus ya, Moso hara Apa, ahce wa nai moso hara amñe? kekñe noro poko.

22On wara tak kekñe Xesus yîwya. Ananimaw pahkî noro waipîra ciri xe na wai miya roro ha na omohtopo pona roro rma. Ero wa ciri xe oyexitaw wiifasî rma wa oyanme ro ha. Owenari roro mak amok ha amoro, kekñe yîwya. Ero wa kekñe Xesus Petru ya.

23Ero wa kacho takî tî anarî me ñetakîcekñe. On wara kacho wara tî ñencetkeñe miyan komo rma Xesus ponarono komo, Waipîra ro makî tî nai noro Xesus npanatanmekîtho, kacho wara tî. Ero wa kahra rma tko xakñe Xesus. Waipîn me noro ciri xe oyexitaw oyanmero rma ero wa wiifasî miya roro omohtopo pona roro, kekñe mak. Ero wa kacho tî ñencetkeñe anato makî.

24Taa, ero wa xakñe Xesus, kesî Noro npanatanmekîtho rma. Noro rma mîk on mewreñenho, yînpantanmekîthîrî ha. Yaaronon xa tan ham, tîtkexe ero poko.

25Lituxa mak mewresî, kesî noro. Miya rma tko nasî Xesus yehtoponho, mewretîkara rma wasî. Tatke mewretîketaw rma na meŋpora ro mak nasî karita, roowo penî rma ñekenkes owya, kesî. Ero wa mak wîlkesî. Amen.

12 Komo Yehtoponho

12 Komo

Xesus Ñesenpekñe Tînpantanmekrî Komo Ya, Kesî Rukas

1 ¹Taa, on wara wîlkes awya so, Teopiru amoro. Xesus yehtoponho tan ow mewresî añenîrî. Pahxa rma re ka ow mewrekñe Xesus yehtoponho, yîmtapotarî marha. Ero yipu yihcitopo makî ka mîn mewrekñe. Ero ke mewresî xa hara tan añenîrî hara.

²On wara Xesus xakñe, tînantomarî komo meñekekñe. Ñexamro takî tî nantomekñe mîn hak poko. Kîfwanî ro Yekatî yanme tî nantomekñe. Antomatîkache kah yaka takî tî cekñe hara.

³Ñexamro ya marha tî Xesus ñesenpekñe tpakache. Yaaro ham, pakai haram, kachome tî ñesenpekñe yîwya so emapona. 40 kaamo tî ñesenpekñe yîwya so, Xesus pîn Mîkro, kacho mera ro mak takî tî xakñe. Kaan maywen me kehtopo komo poko marha tî ñexamro panatanmekyakñe.

Kîfwanî Ro Yekatî Mohtopo Ñekatîmyasî Xesus

⁴Amñe ñhe tak anarî kaamo po tînantomarî komo yakro tî xakñe Xesus. On wara tî kekñe yîwya so, Tan ka ehcoko Xerusaren po ha ka. Anana tohra ehcoko. Apapa nîmrî mohtopo wekatîmyakñe awya so. Ero ke Noro ka momohcoko tan.

⁵Tuuna kwaka makî reha ka awemicinoyatkeñe so Xuaw pen. Amñe tak Kîfwanî ro Yekatî yaka awifaxe so hara Kaan awemicinotopo komo wara rma hara. Pahnoke tak nasî ero wa awitopo komo, kekñe marha tî yîwya so. Ero wa tî Xesus kekñe yîwya so.

⁶Anarimaw xa hara iito re tî xatkeñe hara. Ero yimaw tak Xesus yakro tî ñesencetkeñe yînantomarî komo. On wara tî ketkeñe, Apa, ahcemaw xa Ixaw Yana komo kayaritomonî ro tak miiña anarî yana maywen mera tak amna yehtome? Oroto na miiña? ketkeñe tî yîwya.

⁷On wara tî ñeyukyakñe Xesus, On wara kahra nai Apapa awya so, Ero yimaw xa ahce wa na ciino wiifasî, ero yimaw xa anarme ñenmaya, kahra nai. Yînihtînorî ro mak mîn ero yipu, kekñe tî Xesus yîwya so.

⁸Karitî me rma tko awifaxe so Kaan amñe Kifwanî ro Yekatî mokuche apona so. Ero wa awexitaw so tak oyekatîmñe me tak maxe miyan komo ya rma. Tantono komo ya ka mekatîmyaxe Xerusaren pono komo ya ha ka. Amñe Xuteia pono komo ya tak mekatîmyaxe hara. Samaria pono komo ya marha tak mekatîmyaxe. Miya rma tak mîfçexe oyekatîmso roowo mapitaka roro, kekñe tî Xesus yîwya so. Ero wara tî kekñe yîwya so.

⁹Taa, ero wa kache takî tî Xesus ñetanîmyakñe, sai sai sai, Kaapu smun cheka tî cekñe wero ro so. Sîpî, ñesenponkekñe takî tî okwe. Ero wara tî Xesus ñetanîmyakñe.

¹⁰Iito rma tî xatkeñe yînantomarî komo. Kahsî rma tî ñeeñatkeñe Xesus torî yenîñenho. Tîtk, tooto warai takî tî ñesenpetkeñe hara yîwya so asakî. Tumutwem ke tponoyem tî mîkyam xatkeñe. 11 komo mîtkoso tî ñececetkeñe.

¹¹Ñexamro yakro takî tî nîmtapowatkeñe esenpoxapu komo. Ai, Karireia pono komo, tan matu? ketkeñe yîwya so. Ahce kacho kahsî meeñatu? Xesus ponaro mat ham ahyai so etanîmxapu ponaro. Noro rma tko mokyas hara amñe. Kah yaka etanîmrî mencow ero wa xa marha mokyas hara, ketkeñe tî esenpoxapu komo yîwya so.

Xutas Pen Yekenho Yakan Meñekexe

¹²Taa, ero yipu yentache tak Xerusaren pona takî tî ñetîrametkeñe hara 11 komo Oripere Yîpîn poi. Sabatu po kiwtotopo ro wicakî moxenon mak mîn xakñe Oripere Yîpîn.

¹³Mîmo yaka cewomche so tak eporino yaka takî tî kainatkeñe. Iito takî tî xatkeñe. Taixa tî xatkeñe iito, Petru, Ciaku, Xuaw, Antre, Piriipe, Tome, Bahtoremew, Mateus, Ciaku, Awpew mumuru mîk noro. Simaw tak, Xeroce tî mîk noro yosot hara. Xutas tak, Ciaku mumuru mîk noro. Ñexamro tî xatkeñe eporino yaw mîmo yamtakpon yaw.

¹⁴Iito marha tî xatkeñe woosam kom hara. Maria marha tî xakñe iito akro so, Xesus yonîño ha. Xesus yaknonho komo marha tî xatkeñe iito. Kaan yakro tî nîmtapowatkeñe roro iito yiixe cehtopo komo poko. Iito re tî nîhtînoyatkeñe Kaan yakro tîmtapotacho komo.

¹⁵Anarî komo marha tî xatkeñe iito. Yaake tî xatkeñe, 120 tî mîkyam xatkeñe Kaan yakro tîmtapotaxmu komo. Ero yimaw Petru takî tî nawomyakñe piiri Xesusu npanatanmekîtho komo chew. Esenmexapu komo yakro takî tî nîmtapowakñe.

¹⁶On wara tî kekñe yîwya so, Oyakno komo, pahxa Kifwanî ro Yekatî nîmtapowakñe Tapi penî mtari. Xutas pen poko tî kekñe, Xesus yahsîñe komo yaañenho pen poko ha. Ero ke ero wa kachonho yaw roro thakwa tî xakñe Xutas pen.

¹⁷Kakrononhîrî komo rma mîk xakñe Xutas pen. Kristu yehtopo yekatîmñenho marha mîk xakñe kakro so ka cexitaw,

¹⁸Taa, mararî tak nahsiyakñe noro puranta pona. Kicicme cehtoponhîrî yepetho pona rma nahsiyakñe kica. Ero yinhîrî tînahsîthîrî pona takî tî cekñe. Iito takî tî ñepîrkekñe kai ro mak okwe. Ñewetîkrokekñe ro mak okwe. Wexkiririnthîrî takî tî ñetamxiririkekñe.

¹⁹Ero wa thakwa tî xakñe Xutas pen. Ero yinhîrî noro pen yehtoponho tak ñencetkeñe Xerusaren pono komo ahnoro. Ero ke noro mararîntho tî nosohcetkeñe Akewtama me, tîmtapotarî komo yaro ha. Kamxuku Totoponho, kacho rma tî moro Akewtama, kacho.

²⁰Noro pen poko rma kesî Waano Karitan, On wara kesî, Pohnî me ro mak ñexpe noro pen mîntho. Ero yaka mokuhra ro mak ñehcowpe anarî kom hara. Anarî xa encoko Kaan poko ekatîmñe noro pen yekenho yakan hara, kesî marha. Ero wa kesî Waano Karitan Xutas pen poko.

²¹Ero ke ero wa ciisom tak tmeñekapore nasî oroto. Mehxa ro kakrono ro komo mak tmeñekapore nasî. Kakro so ñetafakñe Xesus ero wicakî pahkî kakro so etarixapu tmeñekapore nasî.

²²Pahxa Xesus ñesemicinopekñe Xuaw pen ya. Kokoñoro tak toi kah yaka hara. Ero wicakî pahkînon kakro so etarixapu tmeñekapore nasî Kristu pakachonho yekatîmñe me ehtome hara, kekñe tî. Ero wa tî kekñe Petru esenmexapu komo ya.

²³Ero ke asakî tî ka ñihtînoyatkeñe. Xose tî ñihtînoyatkeñe. Basabasî rma tî mîk xakñe Xose yosot hara. Xustu marha mîk xakñe noro yosotî xa hara. Macias marha tî ñihtînoyatkeñe. Ero wicakî tî ñetahcatkeñe.

²⁴Ero yinhîrî Kaan yakro takî tî ñîmtapowatkeñe. Apa, ketkeñe tî, amna ropotarî yenîñe Amoro, etpoino pîn ropotarî yenîñe ha. Ero ke onoke warai xa mîhtînoya Amoro amna yakrono me ciisom ha? Xustu katî, Macias katî? Anîhtînoputhîrî xa yîhtînomexpoko amna ya.

²⁵Ero wara cma re mîhtînomexpesî amtapotarî yekatîmñe me cehsom hara, Xesus nantomarî me cehsom ha. Xutas pen yekenho yakanî cma re mîhtînomexpesî amna ya. Ekatîmñe mera tak xakñe noro pen cekenî ro pona tîtotome okwe. Ero ke anarî cma re mîmeñekesî, ketkeñe marha tî. Ero wa tî ketkeñe iitono komo Kaan ya.

²⁶Ero wa kache takî tî meñekacho nafmetkeñe. Afmache Macias ponan me takî tî ñepîrkekñe. Ero ke noro takî tî xakñe 11 komo yakrono me hara, Xesus nantomatho komo yakro. Ero wa tî xakñe.

Kîfwanî Ro Yekatî Mokyasî

2 ¹Taa, ero yinhîrî takî iito re rma tî ka xatkeñe Xesus ponarono komo. Kaan yakro rma tî ñîmtapowatkeñe. Iito re tî ñihtînoyatkeñe Noro yakro tîmtapotacho komo. Ero yimaw tak Pentekostes me xa tak ñienmayakñe hara. ²Ero po takî tî kah yawno wara ka ñewtunakñe ponañe. Ocowo wara tî kekñe, karitî wara xa kopi. Amñe takî tî mîmo yaw tî ñewtunakñe hara. Kaîpe ro makî tî kekñe ero yaw ceremaxmu komo ñentarî me.

³Ero yimaw takî tî ñesenpekñe wehto warai hara oco. Tuñke tî xakñe. Ñetakpayakñe tak, iitono komo meretkoso so tî cekñe, potow. Ero wa tî ñesenpekñe wehto warai. Ahnoro tî xatkeñe tmeretpoture so.

⁴Kiřwanî ro Yekatî keñe marha takî tî xatkeñe ahnoro. Noro yanme takî tî anarî komo mtapotarî yaro tî nîmtapowatkeñe. Ero wa tî xatkeñe.

⁵Ero yimaw tî iito ñenmayatkeñe Xutew komo Xerusaren po. Kaan ponarono komo tî mîkyam xatkeñe. Mîk hak rowon pono komo tî mîkyam xatkeñe, roowo poko hakno komo.

⁶Ero ke ewtunîmtopo yentache noro yipu komo takî tî mokyatkeñe Xesus ponarono komo yenso. Meřpono pîn tî mokyatkeñe. Tmokuche so tak ñeserepoketkeñe xa takî tî. Tîmtapotarî ro komo yaro so tî ñencetkeñe yîmtapotarî komo okre. Ero wa tî ñencetkeñe.

⁷Ero ke ñeserepoketkeñe ro makî tî entañe komo. On wara tî ketkeñe tîmtapotaxmu komo poko, Karireia pono komo cma re mîkyam.

⁸Ahce wa nîmtapowatu kîmtapotarî ro komo yaro hara kopi? Anarmerpa so tîmtapotaxmu thakwa reha kîwyam mehxa ro kîmrenai ro so, ketkeñe tî.

⁹⁻¹¹Pahtu komo tan naxe. Metu komo marha tan naxe, Eraw pono komo, Mesopotamia pono komo, Xuteia pono komo, Kapatoxa pono komo, Pontu pono komo, Asia pono komo, Prixia pono komo, Panpîa pono komo, Exitu pono komo, Ribya pono komo, Sirene mîtwono komo mak ha, Homa pono komo pawana me mohxapu, ero warai komo tan naxe. Xutew ro komo tan naxe, Xutew me ecixapu komo marha. Xipre pono komo marha tan naxe, Arabia pono komo, ero warai kîwyam tan taxe mîn hak poi mohxapu komo. Noro yipu komo rma cencexe kîmtapotarî ro komo yaro yîmtapotarî komo kopi. Keserepokacho komo ciitopo Kaan ya ñekatîmyaxe okre, ketkeñe tî entañe komo.

¹²Ahce wa hara kopi? ketkeñe tî, ñeserepoketkeñe ro makî tî. Ahce yîhtînomexpo xe nai Kaan, kîmtapotarî ro yaro so yîmtapotarî komo ke kopi? ketkeñe tî.

¹³Anarî komo reha tî ñetaporetkeñe mak kica. Wenatu mak wa ham kica uupa yukun ke ciixan ke ha, ketkeñe reha kica. Ero wa tî ketkeñe.

Xesus Pokono Ñekatîmyasî Petru

¹⁴Taa, ero yimaw takî Petru takî tî nawomyakñe piiri. 11 komo marha tî nawomyatkeñe. Esenmexapu komo ya tî kekñe Petru kařpe, on wara tî kekñe, Ai oyakno komo, on wara wîïkes awya so, Xuteia pono komo amyamro, Xerusaren pono komo marha amyamro. Awya so wekatîmyasî moxam yehtopo. Ero ke omtapotarî men ka entacoko.

¹⁵Wenmîra ro mak naxe moxam. 9 to makî ka nařî kaamo.

¹⁶Kweronomañe penî mtapotachonho yaw rorono mak moxam. Pahxa rma tî Xoew pen ñekatîmyakñe on wara rma kehtopo komo.

17On wara tî kekñe, On wara kesî Kporin komo awya so, Anarî me tak kiiñaxe so amñe. Eromanhîrî kaamo pahnoke exitaw amñe on wara tak kiiñaxe so, Oyekatî tak wiifasî aropotaka so miyan komo ropotaka rma. Xoo kañe wara rma wasî apona so. Ero wa Oyekatî wiifasî aropotaka so. Noro yanme omtapotarî yekatîmñe me tak naxe amxîkrî komo kîrkomo, wooxam komo marha. Ero wa ñekatîmyaxe amñe. Enîhnî marha ñeeñaxe kañpamxan komo. Twosotîmsom me marha naxe poritomo kom hara.

18Ero wa Oyekatî wiifasî oyanton komo ropotaka. Kîrkomo ropotaka wiifasî, wooxam komo ropotaka marha. Xoo kañe wara wasî pona so. Oyekatî yanme weronomano riñe me tak naxe ero yimaw.

19-21 Aweserepokacho komo marha wenpesî ero yimaw awya so. Kah yawno wenpesî, roowo pono marha. Kamxuku wenpesî awya so, wehto marha, yîsîn marha. Ero warai wenpes awya so meñpono pînî ro mak. Kaamo pen marha nawarpanwasî okwe. Kamxuku wara marha ñesenpesî nuuñi hara awya so. Ero wa men wiifas amñe Kporin komo kamon pahnoke exitaw. Ero yimaw tak mîk hak mak nîmtapowaxe Kporin komo yakro tukurunpetopo poko. Ero wa tîmtapotaxmu komo tak naxe tukurui so ahnoro, kesî Kaan, kekñe Xoew pen, kekñe tî Petru.

22On wara marha kekñe noro yîwya so, Ixaw Yana komo amyamro, omtapotarî rma ka entacoko. Xesus yehtoponho tan wekatîmyas awya so, Nasare pononho yehtoponho. Ciriñnî ciiñenho Mîk xakñe, aweserepokacho komo ciiñenho xa. Awerro so rma ero yipu ñiifakñe. Ero yipu Kaan ñirpekñe yîwya, Kaan ñeñepetho xa Moso ham, kachome awya so.

23Kaanî rma tko Noro pen waihkapekñe okwe awya so. Pahxa rma Xesus waihtopo nîhtînoyakñe Noro. Ero wa Xesus waihyas amñe, kekñe. Noro pen tak mahsîpetkeñe kpanatanmetopo komo yewetîñe pîn komo ya. Yîwya so marha mamowopetkeñe okwe. Ero wa Xesus pen mîwaikapetkeñe okwe.

24Noro rma tko Kaan ñenpakekñe hara cerewrem ke waihkaxapunhîrî. Eroromero waypînî ro mak Mîk Xesus. Ero wa exirî ke Kaan ñenpakekñe.

25-28Noro poko rma kekñe Tapi pen hara, On wara kekñe, Kporin komo rma weeñakñe oyepatawno me rma. Omîtwo marha nasî kaari ñixa. Ero ke ahwokan me ro mak wasî. Kahwocetîkesî xa matko yîmîtwo xa oyexirî ke. Tahwore marha kîmtapowakñe. Owaiyataw tak cerepore rma kwaihyasî. Opun menpakes hara, wîîkesî. Roowo yatumnaw rma oyexitaw oyahsîpînkara mas amñe. Eñexa rma Ow manîmyas hara. Aponarono ro xa Ow ha. Ero ke opuntho meero marha matahnî me miiñasî. Ow mîpanatanmekyakñe waipîn me kehtopo poko. Awewru yenîrî ke owya tahwore xa wasî, kekñe tî Tapi pen.

29Oyakno komo, ahce wa nai Tapi pen awya so, kporin pen kom ha? Twaihsa thakwa nasî noro pen. Tahruso nasî okoputhîrî roowo chew. Mînto nasî iyochîrî oroto.

³⁰Weronomano riñe rma tko mîk xakñe Tapi pen. Ero ke Kaanî mtapotachonho ponaro rma tî xakñe. On wara tî Kaan kekñe yîwya, Awepamthîrî me nasî Kristu amñe. Kayaritomo me tak noro wiifasî awekenhîrî yakan me ha. Yaaro xa tan wîlkes awya. Esemîknopîn me ro mak tan wîlkesî, kekñe tî Kaan yîwya.

³¹Ero ke yîmtapotachonhîrî ponaro xakñe Tapi pen, Ero ke Kristu yenpakacho ñekatîmyakñe pahxa rma. Wehto imo ywaw oyekatî tînomra masî eroromero. Matahnî me marha miifasî opuntho, kekñe tî. Kristu poko tî wa ero wa kekñe.

³²⁻³³Noro rma ñenpakekñe Kaan, Xesusu rma. Noro amna ñeeñakñe enpakaxapu. Ahnoro amna ñeeñakñe. Ero yinhîrî Noro tak nanîmyakñe hara Kaan ceken pona hara. Iito tak ñeremanmekyakñe tîmîtkoso rma kaari ñixa. Iito cexirî ke tak Kîfwanî ro Yekatî tak ñeñepekñe oona. Tîimî mtapotachonho yanme rma ñeñepekñe, Oyekatî wîmyas amñe omxîkrî komo ya, kachonho yanme ha. Ero ke Kaan Yekatî tak moko. Noro yanme mak amna nasî on wara awero ro so. Noro mtapotarî marha mencexe amna mtai.

³⁴⁻³⁵Tapi penî reha tohra xakñe kah yaka. Kristu poko mak kekñe noro pen Kaanî mtapotarî yekatîmyataw. On wara tî kekñe, On wara kekñe Kporin komo Oporin ya, Opanaka erematamko kaari ñixa. Aaxatî pîn komo kfa ka wafmesî. Anapikrî me ka wiifasî, kekñe Kaan Oporin ya, kekñe tî Tapi pen. Xesus pokono rma mîn ñekatîmyakñe Kaanî mtapotacho.

³⁶Ero ke on wara wîlkes awya so Ixaw Yana komo ya, yaaro tan wîlkes awya so, Xesus tak men nasî Kporin komo me kopi. Kristu me marha nasî. Ero warai me tak Kaan ñiifakñe anamowopothîrî komo rma, kekñe tî Petru. Ero wa tî kekñe enso mohxapu komo ya.

³⁷Taa, yîmtapotarî yentache tak ñeserepoketkeñe xa tak entañe komo. Ero ke on wara tî ketkeñe Petru ya, Xesus nantomatho komo ya ahnoro, Ai okwe, ketkeñe, amna yakno komo, ahce wa amna nai okwe? ketkeñe tî.

³⁸On wara takî tî Petru ñeyukyakñe hara, On wara xa ehcoko, Kicicme awehtoponhîrî komo tak men poxunkacoko. Ero yinhîrî emicicoko tak ahnoro. Xesus Kristu yakrono me emicicoko. Ero wa awexitaw so tak Kaan nîhcamnoyasî kicicme awehtoponhîrî komo. Kîfwanî ro Yekatî marha nîmyas awya so.

³⁹Awya so wa kekñe Kaan, Kakronomexe so men amñe, kekñe. Amxîkrî komo ya marha ero wa kekñe. Meyeno komo ya marha ero wa kekñe. Ahnoro Kporin komo Kaan nañikîtho komo ya kes hara amñe. Noro yipu komo ya ero wa kesî Kaan, kekñe tî. Ero wa tî kekñe Petru yîwya so.

⁴⁰Miyan poko rma tî iitono komo weronomekñe Petru. Panatanmekno marha ñiifakñe. Kicicme men naxe kica apoyino komo. Ero ke ñexamro warahra ro mak ehcoko, kekñe tî. Ero wa tî kekñe Petru yîwya so.

41 Taa, kiřwańhe tĩ ĩncetkeńe Petru mtapotarĩ anarĩ komo, meřpono pĩn komo. Yĩmtapotarĩ tĩ ĩnewehcatkeńe. ĩnemihcatkeńe marha tĩ. Meřpono pĩn komo tĩ ĩnemihcatkeńe, 3.000 ha tĩ. Ero wa tĩ Kporin komo ĩepamnoyakńe tĩmxĩkrĩ komo. Ero wa ĩĩĩfakńe Kporin komo.

Tahwore Naxe Kaan Xĩkrĩ Komo

42 Taa, ero yimaw Xesus yahsĩńenho komo tĩ ĩsenmekyatkeńe roro 12 komo yaka. Panatanmekno riyataw yĩwya so entaxi mokyatkeńe roro. Kaan ya takronomacho komo poko marha tĩ ĩsekatĩmyatkeńe. Xesus waihtoponho kuknon me marha tĩ ĩseseresmetkeńe. Kaan yakro marha tĩ ĩĩmtapowatkeńe. Ero wara roro tĩ xatkeńe Xesus pona enĩńe komo ero yimaw.

43 On wara marha tĩ xatkeńe 12 komo, cĩrĩhńĩ mko tĩ ĩĩĩfatkeńe emapona roro. Xesus yakrono kom ham mĩkyam, kachome ĩĩĩfatkeńe. Ero ke ĩeraswatkeńe takĩ tĩ tooto komo ahnoro.

44-45 ĩsenmekyatkeńe roro tko Xesus pona enĩńe komo ahnoro. Cemyawno komo amenmekĩra marha tĩ xatkeńe. Kemyawno komo tan ha, ketkeńe mak cemyawno komo poko rma. Knahrĩ komo tan ha, ketkeńe marha tĩ tĩnahrĩ komo poko hara. Cemyawnonhĩrĩ komo marha tĩ ĩĩmyatkeńe puranta pona, tĩrowonthĩrĩ komo marha tĩ. Ero yepetho takĩ tĩ ĩekamyatkeńe yupurantamnĩ komo ya.

46 Kaan mĩn yaka marha tĩ ĩsenmekyatkeńe enmařatĩxera. Xesus waihtoponho kuknon me marha tĩ ĩseseresmetkeńe tĩmĩn komo yaw so, anarĩ yaw, anarĩ yaw, ero wa tĩ. Tahwore tĩ ĩseseresmetkeńe. Kaan ponaro makĩ tĩ xatkeńe mĩk hak ponarora.

47 Kaan poko marha tĩ nahwowatkeńe roro Kaan xĩkrĩ komo. Kĩřwańhe Kaan nai ham okre, ketkeńe roro. Tawake marha tĩ xatkeńe iitono komo ĩexamro poko. ĩepamyatkeńe marha tĩ Kaan xĩkrĩ komo enmařatĩxera. Kporin komo rma tĩ epamnono ĩĩĩfakńe tĩnakĩřwamarĩ me ciixapu komo. Ero wa xakńe Kporin komo.

Yĩhrepun Karihcesi Petru Komo

3 1 Taa, anarĩ kaamo po takĩ tĩ Kaan mĩn yaka cetkeńe Petru komo, Xuaw yakro. Wow kache tĩ cetkeńe, Kaan yakro kĩmtapotacho komo ro to, 3 to ha tĩ.

2 Ero yimaw tĩ yĩhrepun xakńe Kaan mĩn potaw. Tooto komo tĩ noro pen naařatkeńe roro iina Kaan mĩn potaka. Cenporem, kacho mĩn Kaan mĩn metatan, iina roro tĩ naařatkeńe. Mehxa ro tĩ noro xakńe yĩhrepun me cewrutoponhĩrĩ ĩĩxa ro thakwa okwe. Opurantan, opurantan, kekńe roro tĩ Kaan mĩn yaka tĩtosom komo ya. Iito tĩ xakńe noro Petru komo cetaw Kaan mĩn yaka.

3 Ero ke Petru komo tĩ ĩneeńakńe yĩhrepun, Xuaw kom ha. Kaan mĩn yaka cewomyataw so rma tĩ ĩneeńakńe. Ai, opurantanĩ ĩńhe thakwa tĩmcoko, kekńe tĩ noro Petru ya.

4 Yîmtapotarî yentache yîhrepun wece takî tî Petru komo ñeeñatkeñe Xuaw yakro. Amna wece enko, ketkeñe tî yîwya.

5 Ero ke ñexamro ponaro takî tî xakñe yîhrepun. Opurantan nîmyat ha na, kekñe tî.

6 On wara tî kekñe Petru yîwya, Yupurantamra was okwe. Prata exihra nas ohyaw, ooru marha exihra. Anarî tko nasî ohyaw. Ero xa wîmyas awya. Xesus Kristu yanme mak wîlkes awya, Nasare pononho yanme, awomko tak ha, etañko marha, wîlkesî, kekñe tî Petru yîhrepun ya.

7 Ero yinhîrî noro yamorî poko takî tî nahsiyakñe Petru kaari ñixan poko. Ero poko tî nanîmyakñe, sai. Ero yimaw rma takî tî kañpe xakñe yîhtarî, yîhtakmarun yocho marha.

8 Ero ke nahronakñe tak. Piiri takî tî ñecececekñe marha okre. Ñetañakñe marha tî. Petru komo yakro takî tî ñewomyakñe Kaan mîn yaka. Iito takî tî ñetañakñe. Nahronakñe tî emapona, pom cucuk, pom cucuk, kekñe tî. Kifwañhe Kaan ya ciitoponhîrî ñekatiñyakñe. Ero wa tî xakñe yîhrepunînhîrî.

9 Ero ke noro takî tî ñeeñatkeñe ahnoro Kaan mîn yawno komo, etarîrî tî ñeeñatkeñe. Yîmtapotarî marha tî ñencetkeñe, Kifwañhe Kaan nai ham okre, kacho.

10 Ero ke takî tî ñeserepoketkeñe ro mak noro yenîrî ke. On wara tî ketkeñe, Mîkro okyo, Kaan mîn potaw eremaxapunhîrî, Cenporem kacho mîtwo eremaxapunhîrî. Opurantan xe was okwe, kañenho rma mîkro. Ahce wa kifwañhe tak ñex hara okyo? ketkeñe tî. Ñeserepoketkeñe ro mak noro poko.

Xesus Yehtopo Ñekatiñyasî Xa Hara Petru

11 Taa, Petru komo yakro rma tî xakñe yîhrepunînhîrî. Ñexamro yahsîpîinka xera tî xakñe. Kaan mîn mahrimacho yaw tî xatkeñe wacamñî yaw. Saromaw Mîn, kacho tî mîn xakñe Kaan mîn mahrimacho. Iina cetkeñe kañpe Kaan mîn yawno komo. Yîhrepunînhîrî yakîfwamacho poko tî ñeserepoketkeñe ro mak.

12 Taa, esenmekrî komo takî tî ñeeñakñe Petru. Ero ke tî ñexamro yakro nîmtapowakñe. On wara tî kekñe yîwya so, Ai oyakno komo, Ixaw Yana komo amyamro. Ahce kacho meserepoketu moso yakîfwamacho poko? Amna mak mentîkexe. Yîhrepunînhîrî yakîfwamañe komo moxam okyo, kañe wara maxe. Karitî komo mîkyam ham kopi. Kifwanî ro komo marha mîkyam ham, kañe wara maxe amna poko okwe.

13 On wara Kaan xakñe kokoñoro mak. Ponaro Abraaw pen yehtopo rma Mîk Kaan, ponaro Isake pen yehtopo marha Mîk, ponaro Xako pen yehtopo marha. Noro yipu Mîk xakñe on wara, Tumumuru rma tak ñiifakñe kayaritomo me. Xesus Mîk Yumumuru. Noro rma mekanîyatkeñe Piratus ya. Yiixera ro mak mîxatkeñe ahsîpîinka xe exitaw Piratus.

¹⁴Kiřwanî ro mak Mîk Kaan Mumuru, takîhsom ro mak. Noro yipu xera rma mîxatkeñe okwe. Tooto waihkañenho xe xa matko mîxatkeñe. Noro yipu rma mahrunkapetkeñe Piratus ya.

¹⁵Kayaritomo Mumuru reha mîwaikapetkeñe hara yîwya okwe.

Karihtono riñe rma Mîk mîwaikapetkeñe okwe. Noro rma tko ñenpakekñe hara Kaan. Enpakaxapu yenîñenho rma amna.

¹⁶Noro yosotî mak amna ñetaci, ero pona xa amna ñenwo kañpe tak moso ciitome. Moso meeñaxe. Pahxa rma meeñatkeñe. Kiřwañhe tak nasî, encoko xe. Xesus pona enîñe me amna ñiire Kaan. Ero ke Noro pona enîrî ke mak amna ya kiřwañhe tak nasî moso.

¹⁷On wara tko wîřkesî awya so oyakno komo, camkî awexirî ke so thakwa Xesus mîwaikapetkeñe. Ero wa xa marha xatkeñe akayaritomon kom hara.

¹⁸Kaanî rma tko waihkapekñe awya so tîmtapotachonhîrî yaw roro rma. Pahxa rma Kaan ñihtînomexpekñe weronomano riñe pen komo ya, kiřwa so ekatîmtome hara. Kristu men ñesemetanmekyas amñe, kacho ñihtînomexpekñe. Ero ke ero wa kachonho yaw roro rma Noro waihkapekñe awya so.

¹⁹Ero ke kicicme awehtoponhîrî komo tak men poxunkacoko ha. Noro pona enîñe tak ehcoko hara. Ero wa awexitaw so Kaan tak ñihcamnoyasî kicicme awehtoponhîrî komo kakronomachome so tak Kporin komo ya.

²⁰Xesus Kristu marha tak ñeñepesî xa hara oona. Awakiřwamañe komo tak mokyas amñe, kacho mencetkeñe kweronomañe komo mtapotachonho, Noro rma Kaan ñeñepes hara amñe.

²¹Kah yaw makî ka nasî Noro. Amñe mak miyan komo yakiřwamatopo me rma exitaw tak Xesus ñeñepes hara Kaan oona hara. Ero wa akiřwamano ritopo ñekatîmyatkeñe kweronomañenñîrî pen komo kiřwanî ro pen kom ha. Mehxa rono pen komo rma ñekatîmyatkeñe, yihcitoponho ñixa rono pen komo rma.

²²Moises pen marha tî ñekatîmyakñe Xesus mohtopo kporin pen komo ya. On wara tî kekñe noro pen, Pahxaro awya so weronomano riñe tak ñenpesî Kporin komo Kaan awya so. Anarî Mîk ñenpesî owarai rma. Apoyino komo me cehsomu rma Mîk ñenpes ha. Noro mtapotarî tak mencexe ahce wa na ketaw awya so.

²³Noro yenta xatî pîn komo tak waihkesî Kaan amñe. Ero wa yîcherenonkano ñiîřasî Kaan, kekñe tî Moises pen yîwya so.

²⁴On yimawno poko marha ñekatîmyatkeñe anarî kom hara weronomano riñenho pen kom ha. Samuew pen ñekatîmyakñe, yîhretawno komo marha. Ahnoro rma weronomano riñenho pen komo ñekatîmyatkeñe on yimawno poko.

²⁵Weronomano riñenho pen yepamtho rma amyamro. Apoko so marha ñîmtapowakñe Kaan Abraaw pen yakro. On wara kekñe yîwya,

Akifwamano ñiifasî Kaan amñe awepamthîrî ke. Anarî yana komo meero nakifwamesî, ahnoro roowo poko hakno kom ha, kekñe tî Kaan yîwya. Ero ke ero wa kachonho yaw roro rma tak akronomano ñiifasî Kaan oroto.

²⁶Taa, tanton tak ñenpakekñe hara Kaan, Xesus ha. Enpakaxapunhîrî ahyaka so tak ñeñepkekñe yihcîrî me ha kapu. Awakifwamañe komo me ñeñepkekñe, kicicme awehtoponhîrî komo poxunkañe me awiñe komo me ha, kekñe hara tî Petru yîwya so. Ero wa tî kekñe.

Petru Komo Nahruxaxe Kayaritomo Komo

4 ¹Taa, ero wa panatanmekno riyataw rma Petru komo ya, tîmsom pokono komo takî tî mokyatkeñe yîhyaka so, Kaan mîn kurunpeñe komo marha. Satusew komo marha mokyatkeñe. Ero warai komo tî mokyatkeñe Petru komo yaka.

²Poxumra ro makî tî ñencetkeñe panatanmekno ritopo yîwya so. Xesus pona eeñataw awya so mîpakexe hara amñe waixapunhîrî, kacho tî ñencetkeñe poxumra kica.

³Petru komo takî tî nahsîyatkeñe. Kahrutopo yaka tî nahruyatkeñe okwe enmapuche cesentachome akro so. Ero wa tî ñexamro pen ñiifatkeñe kokoñi exirî ke.

⁴Petru komo mtapotarî rma tko tî ñewehcatkeñe entañenhîrî komo. Meñpono pîn tî ñewehcatkeñe, 5.000 me cehso ro.

⁵⁻⁶Enmapuche takî tî ñesenmekyatkeñe xa hara Xutew yenîñe komo. Poritomo komo tî mîkyam ñesenmekyatkeñe, Xutew panatanmetopo mewreñe komo marha tî, Anas marha tî. Kaan yaka cewomsom mîk xakñe Anas. Kaipas marha tî mokyakñe, Xuaw marha tî, Arexante marha tî, Anas yanan komo marha tî. Ero wicakî tî ñesenmekyatkeñe Xerusarem po Petru komo yeñekachome.

⁷Ero ke Petru komo takî tî nañikpetkeñe. Tîrakataka so tî ñiifatkeñe. On wara tî ketkeñe yîwya so, Ai, Petru, Xuaw, onoke yanme xa noro makifwamace ha? Onok yosotî ponan me xa ero wa mîkro miire? ketkeñe tî yîwya so.

Kayaritomo Komo Ñeyukyaxe Petru Komo

⁸⁻⁹Ero yimaw Kîfwanî ro Yekatî keñe xa takî tî xakñe Petru. Ai kayaritomo komo, poritomo komo marha, awya so wîlkesî, yîhrepunînhîrî karihtotopo poko na mîlket amna ya. Ahce ke xa noro ñetakiwama? mîlketu na.

¹⁰Ero ke kîfwantaw wekatîmyas awya so. Miyan komo ñentari me rma wekatîmyasî, Ixaw Yana komo ñentari me ha. Xesus Kristu yosotî yanme mak reha moso tak nasî kañpe. Nasare pononho rma Mîk Xesus, anamowopothîrî komo rma. Kaanî rma tko Noro ñenpakekñe hara

waixapu komo chei. Noro yanme makî reha moso tak nasî kaŋpe awero ro so.

¹¹Noro poko rma kesî Kaan Karitan on wara, Toopu xakŋe mîmo me ciisom. Kicicme tko tî meehatkeŋe anyamro mîmo ciŋe komo. Iito kŋa ñexpe, mîketkeŋe makî tî ero poko. Eronhîrî rma tak nasî mîmo peyecepu me tooto ñenîrî me xa okre, kesî Kaan Karitan Noro poko rma.

¹²Anarî exihra ro mak nasî kakifwamaŋe komo. Anarî kakifwamaŋe komo yetacira ro mak nasî Kaan tooto komo ñentarî me, kekŋe tî. Ero wa tî kekŋe Petru kayaritomo komo ya.

Petru Komo Yeitoponho Kayaritomo Komo Ya

¹³Taa, yîmtapotarî yentache tak ñeserepoketkeŋe takî tî kayaritomo komo Petru komo poko, Xuaw komo poko. Yîkrîpîn me ro mak nîmtapowaxe okyo, ketkeŋe tî. Eskora yaka tohnînhîrî komo cma re mîkyam, kpanatanmekŋe komo yaka tohnînhîrî ha. Ahce kacho yîkrîpîra nîmtapowat hara? Xesus yakrononho mîkyam ham, ketkeŋe tî.

¹⁴Iito marha tî xakŋe yîhrepunînhîrî karihtoxapu. Petru komo yakro rma tî ñecececekeŋe kayaritomo yeepatai rma. Ero ke, Karihtora rma mexe mehcow, kacho mera ro makî tî xakŋe.

¹⁵Ero ke Petru komo takî tî ñeñepetkeŋe anana ha kapu. Toche so ñesencetkeŋe takî tî poritomo komo ñexamro poko.

¹⁶On wara tî ketkeŋe, Ahce wa moxam cicîfat ha? ketkeŋe tî. Cirihiñ ro mak ñiice ham okyo eserepokano ritopo xa. Xerusaren pono komo wero ro rma karihtono ñiice ham. Pîra, yîhrepunînhîrî karihtora ro mak mîxatkeŋe, kacho mera thakwa nasî, ketkeŋe tî.

¹⁷Wara rma Petru komo tîtwermacerî. Xesus poko yîmtapotara ro mak tak men ehcoko kica, tîtkacerî yîwya so. Cerewre xa tîtkacerî yîwya so. Ero wa tîtkacerî yîwya so miya so esekaiporera tak ehtome Xesus yosotî, ketkeŋe tî.

¹⁸Ero yinhîrî takî tî Petru komo nañikyatkeŋe hara. Ñexamro tî nîtwermetkeŋe. On wara tî ketkeŋe yîwya so, Xesus poko panatanmekno cirihiñ ro mak tak men ehcoko kica. Ñeexi tak men Noro poko amtapotacho komo, ketkeŋe tî yîwya so. Ero wa tî ketkeŋe kayaritomo komo Petru komo ya.

¹⁹Yîmtaka so tko tî ñeyukyatkene hara Petru komo, Xuaw yakro, Ahce wa kexitaw so takîhsom me keeñatu so Kaan awya so? Kaan yewetîne me kexitaw so katî ero wa keeñatu so? Awewetîne komo me kexitaw so katî ero wa keeñatu so? Amyamro ha tko.

²⁰Tîñenîthîrî thakwa mak amna ñekatîmyasî, tîñentathîrî marha, ketkeŋe tî Petru komo yîwya so.

²¹Ero ke takî tî nîtwermetkeŋe xa hara. Yîhyokura tko tî xatkeŋe. Nukurunanîyatkeŋe tî iitono komo pona. Yîhrepunînhîrî karihtotoponho

poko tí ñeserepoketkeñe iitono komo. Kířwañhe Kaan nai ham okre moso karihtoñenho, ketkeñe tí. Ero ke tí Petru komo yíhyokura xatkeñe. Taa, etocoko tak ha, ketkeñe makí tí yíwya so. Ero wa tí ketkeñe Petru komo ya.

22⁴⁰ cimñipu yopo tí xakñe yíhrepunínhîrî yewrutoponho. Karihtonî ro karihcekñe Kaan okre. Ero ke tí tooto komo ñeserepoketkeñe noro poko. Ero wa tí xatkeñe.

Kaan Yakro Yímtapotachonhîrî Komo

23 Taa, ceñepeche so tak Petru komo takí tí cetkeñe hara takrono komo yaka hara. Tímsom pokono yeníñe komo mtapotarî takí tí ñekatímyatkeñe yíwya so, poritomo komo mtapotarî marha. Ñekatímtiketkeñe tí yíwya so.

24 Ero wa yímtapotarî komo yentache Kaan yakro takí tí nîmtapowatkeñe. Ero wara re tí nîmtapowatkeñe. Apa, ketkeñe tí, kaapu yakíhtoñenho Amoro, roowo yakíhtoñenho marha, tuuna imo yakíhtoñenho marha, kah yawno komo marha, roowo pono komo marha, tuuna imo kwawno komo marha, ero warai komo yakíhtoñenho Amoro, ketkeñe tí Kaan ya.

25 Pahxa amtapotarî mîmtapowakñe amna porin Tapi penî mtari. Awanton pen mîk xakñe noro. On wara mîñkekñe yímtari, Ahce kacho mîk hak rowon pono komo ñetîrwonmekyatu kica? Ahce kacho tohnawno poko ñesencetu tooto komo okwe?

26 Ero yipu poko cesentachome so ñesenmekyaxe roowo pono kayaritomon komo. Antomano riñe komo marha ñesenmekyaxe Kporin komo yehñanmechome tí re. Kristu me yíñirithîrî yañmacho poko ñesencexe okwe, kacho mîmewrepekñe Tapi pen ya.

27-28 Ero ke ero wa kacho yaw roro rma ñesenmekyatkeñe Xenciu komo, Ixaw Yana komo, Eroces komo, Poncu Piratus kom ha. Ero wa ñesenmekyatkeñe Xesus pen waihkacho poko cesentachome so, awantonî ro pen waihkacho poko ha. Kayaritomo me aníhkapethîrî Mîk okwe. Amoro rma tko Noro pen memetanmekpekñe yíwya so. Pahxa aníhtînoputhîrî yaw roro rma ero wa mirpekñe yíwya so.

29-30 Taa, amna yemetanmetopo poko marha nîmtapowaxe okwe. Ero ke yímtapotarî komo cma re mencesî. Awanton mak amna. Ero ke erasîn me ro mak amna cirko amtapotarî yekatímtopo poko. Kañpe ro mak awehtopo enpoko rma amna ke. Ciriñnî cirko rma amna ke ha. Awanton Mîk Xesus kířwanî ro. Noro yosotî pona enîrî ke amna ya ero wa ciino riñe me amna cirko, ketkeñe tí. Ero wa tí nîmtapowatkeñe Kaan yakro.

31 Ero wa ketaw tak yíwya so roowo takí tí ñesewsíyakñe. Mîmo marha tí ñesewsíyakñe yaw ehtopo kom ha. Kaanî mtapotarî takí tí ñekatímyatkeñe xa hara erasîra ro mak. Kířwanî ro Yekatî keñe xa tí xatkeñe. Ero wa tí xatkeñe.

Kaan Xikrî Komo Netwakrexe

³²Taa, ero yimaw takî tî meŋpora xatkeŋe Xesus pona enîŋe komo. Iito re makî tî ñesehtînoyatkeŋe okre. Etîxatî me marha tî xatkeŋe. Owyani ro thakwa tan ha, kahra ro makî tî xatkeŋe cemyawno komo poko rma. Kemyawno komo tan ha, ketkeŋe makî tî ahnoro cemyawno komo poko.

³³Kporin komo Xesus yenpakachonho marha tî ñekatîmyatkeŋe 12 komo. Kifwaŋhe xa tî ñekatîmyatkeŋe erepokano riŋe me xa tî okre. Tahwore xa tî xatkeŋe, tawake marha tî etpoko.

³⁴Cesemetanmesom komo exihra ro mak takî tî xatkeŋe yîchew so. Mararî yosom me tî xatkeŋe anarî komo. Ero ke ero yipu takî tî nîmyatkeŋe puranta pona. Yaake tîmîye tî xatkeŋe anarî kom hara. Ero ke ero yipu marha tî nîmyatkeŋe puranta pona.

³⁵Epethîrî takî tî naafatkeŋe 12 komo yaka. Ñexamro yamrinaka tî ñiifatkeŋe yîŋekamrî komo me. Ero yipu takî tî ñekamyatkeŋe cesemetanmesom komo ya. Ero ke esemetanmekîra ro makî takî tî xatkeŋe.

³⁶Taa, ero yimaw takî tî anarî xakŋe iito. Xose tî mîk xakŋe noro yosotî. Banabe me tko tî noro nosohcetkeŋe hara 12 komo. Kahworeŋe, kacho tî mîn, Banabe, kacho. Repi yepamtho rma tî mîk xakŋe, Xipre pononho ha tî. Noro yipu tî mîk xakŋe Banabe.

³⁷Noro tî xakŋe mararî yosom me hara. Ero ke tmararînthîrî takî tî nîmyakŋe puranta pona. Ero yipu yepetho takî tî ñiifakŋe 12 komo yamrinaka yîŋekamrî komo me. Ero wa tî xakŋe noro.

Ananias Komo Cemaronwaxe

5 ¹⁻²Taa, ero yimaw takî tî iito xakŋe anarî hara Xesus ponarono. Ananiasî tî mîk xakŋe noro yosotî. Yipici marha tî xakŋe, Sapira tî mîk xakŋe noro yosotî. Ñexamro marha tî nîmyatkeŋe tmararînthîrî komo puranta pona. Ero yepetho takî tî nîmyakŋe Ananias 12 komo ya hara. Poi makî tko tî nîmyakŋe. Nîmcekŋe rma tî epethîrî raconho. Cipici wero ro rma tî nîmcekŋe. Ero wa tî xakŋe Ananias.

³Ero ke on wara takî tî kekŋe Petru yîwya, Oyakno Ananias, ahce kacho Satanasî mtapotarî ponaro xa mai okwe? Noro yanme mak mîcemaronta kica. Kifwanî ro Yekatî ñentari me mîcemaronta okwe. Apurantan komo mîmtocow rma amamarînthîrî komo yepetho yakwenho ha.

⁴Awyani ro mak mîn xakŋe mararî tîmîhra ka awexitaw. Tîmîche awya awarawan ya awyani ro marha mîn xakŋe epethîrî hara. Ero ke ahce kacho acemaron mîhtûnopo hara kica? Tooto ñentari me mak cemarontara meexi. Kaan ya xa matko mîcemaronta okwe, kekŋe tî Petru. Ero wa tî kekŋe Ananias ya.

⁵Ero yipu yentache tak Ananias pen takî tî ñepîrkekŋe, pum know. Waihyakŋe thakwa tî okwe. Ero wa tî xakŋe noro pen okwe. Ero ke ñeraswatkeŋe ro makî tî noro pen waihtoponho yentaŋe komo.

⁶Iito tî xatkeñe kaŕpamxan komo. Ñexamro tak tî mokyatkeñe okoputhîrî yaaso. Womcetkeñe ka poono ke. Womtoche takî tî naaŕatkeñe ahruso. Ero wa tî xakñe Ananias pen okwe.

⁷Ero yinhîrî tak osorwaw oora yenatîche yihcinhîrî takî tî mokyakñe hara iina xa marha. Ciifonhîrî pen waihtoponho tî entara xakñe. Ero wa tî noro mokyakñe.

⁸Ero ke noro ya makîrha takî tî kekñe hara Petru, Aaci, awarawantachonhîrî komo ekatîmko owa. On wicakî xa mahsîyatkeñe amaraŕinthîrî komo yepetho ha? kekñe tî yîwya. Nhnk, ero wicakî mak amna nahsîyakñe, kekñe hara tî Sapira.

⁹Ero ke yîmtaka takî tî ñeyukyakñe hara Petru. Ahce kacho Kporin komo Yekatî mukumacow yîrwonmetopo poko okwe? Aaŕonhîrî pen yahruñenho komo mohcow hara oroto. Iito tak naxe metataw. Amoro pen tak awaŕa hara ñexamro awahrutome hara okwe, kekñe tî Petru yîwya. Ero wa tî kekñe Petru Ananias pen cinho ya.

¹⁰Ero yipu yentache rma tak noro pen makîrha takî tî ñepîrkekñe hara, pum know. Waihyakñe xa marha tî noro pen hara okwe. Ero yimaw rma tî ñewomyatkeñe hara kaŕpamxan komo. Yihcinhîrî pen yokoputho pona makî tî ñewomyatkeñe hara okwe. Ero ke noro pen yokoputho xa hara tî naaŕatkeñe. Iiŕonhîrî pen yawxari rma tî nahruyatkeñe. Ero wa tî xatkeñe Anañias pen okwe, Sapira pen marha okwe.

¹¹Ero ke ñeraswatkeñe ro makî tî Kaan xîkrî komo ahnoro. Kaan xîkrî pîn komo meero tî ñeraswatkeñe ñexamro pen waihtoponho yentañe komo. Ahnoro tî ñeraswatkeñe okwe.

Karihtono Ñiifaxe 12 Komo

¹²Taa, on wara tî xatkeñe 12 komo, cihñî tî ñiifatkeñe emapona roro. Iitono komo wero ro rma tî ñiifatkeñe Kaan yanmen komo xa mîkyam, kachome yîwya so. Anarî kaamo po tak wacamñî yaw xatkeñe, Kaan mîn mahrimacho yaw. Saromaw mîn xakñe ero yosotî. Xesus ponarono komo yakro tî xatkeñe iito meŕpono pîn komo.

¹³12 komo yakrono ro me tko tî cexi xera xatkeñe iitono komo. Ñeraswatkeñe ha tî. Tîyopono komo me rma tî 12 komo ñeeñatkeñe.

¹⁴Ñepamyatkeñe rma tko Xesus pona enîñe komo. Meŕpora ro mak takî tî xatkeñe. Kîrkomo xatkeñe, wooxam komo marha. Kporin komo yakrono ro me tak xatkeñe noro yipu komo.

¹⁵Ero yimaw marha tî okoh komo ñekyatkeñe Petru yaka ha tî re. Cecehkem po so tî ñekyatkeñe anarî komo, ecepumnî po so marha tî ñekyatkeñe anarî kom hara, aam po so makî tî. Esama yaka makî tî ñiŕmikyatkeñe, Petru yesamarî yaka rma. Noro yekatî naperî me mak na re iina so ñiŕmikyatkeñe.

¹⁶Meŕpono pîn komo tî mokyatkeñe, mîn hak pono komo, Xerusaren mkaino pono kom ha. Tamotosom komo tî ñekyatkeñe meŕpono pînî

ro mak. Worokyam nîwîrîmatho komo marha tî ñekyatkeñe. Noro yipu komo takî tî nakîrwametkeñe ahnoro. Ero wa tî xatkeñe 12 komo.

12 Komo Nahruyaxe Xa Hara Kayaritomo Komo

17-18 Taa, ero wa exirî ke so takî tî Kaan yaka cewomsom nîrwonakñe okwe. Noro yakrono komo marha tî nîrwonatkene, Satusew kom ha. Nîrwonatkene ro makî tî kica. Ero ke 12 komo takî tî nahsîyatkeñe. Nahruyatkeñe marha tî kicicitho komo yahrutopo yaka rma okwe.

19-20 Ero yinhîrî takî tî Kporin komo yancun mokyakñe kosope. Kahrutopo metatan takî tî nahrunkekñe. 12 komo tî ñeñemhatakekñe hara. On wara tî kekñe yîwya so, Taa, etocoko xa hara iina xa marha Kaan mîn yaka. Iina mohxapu komo ya ekatîmcoko xa hara waipîni ro me awehtopo komo, kekñe tî. Ero wa tî kekñe ancu 12 komo ya.

21 Ero ke ancu mtapotarî yentache tak Kaan mîn yaka takî tî cetkeñe hara Petru komo. Saa ketaw rma tî ñewomyatkeñe Kaan mîn yaka. Panatanmekno takî tî ñiifatkeñe xa hara iito. Ero wa tî xatkeñe 12 komo. Ero yimaw marha tî Kaan yaka cewomsom tî cekñe anarî mîmo yaka. Akrono komo marha tî cetkeñe iina. Anarî komo nañikyatkeñe hara poritomo kom hara. Ixaw Yana yenîñe komo mîkyam nañikyatkeñe ahnoro mak. Ero ke mohtîketkeñe takî tî noro yipu komo. Mohtîkache so takî tî tmaywen komo ñeñepetkeñe kahrutopo yaka Petru komo yehso.

22 Ero ke kahrutopo yaka tî cetkeñe yînantomathîrî komo. Iito tî Petru komo ñepofatkeñe. Exihra ro makî tî ñeeñatkeñe. Ero ke enîno riñe komo yaka takî tî ñetîrametkeñe hara.

23 Kahrutopo yaw exihra naxe okwe, ketkeñe tî yîwya so. Cewkaxi rma cma re amna ñenwo kahrutopo. Iito marha cma re ñehcow enîñe komo metataw. Amna tak nahrunka metata. Okwe, yarîhra ro mak ñeexi kahrutopo, ketkeñe tî. Ero wa tî ketkeñe antomaxapu komo cenîñe komo ya.

24 Ero yipu yentache tak ñeserepokekñe ro mak takî tî Kaan yaka cewomsom, tîmsom pokono yenîñe komo marha. Kopi, ketkeñe tî, kopi, ahce wa tak ñehtîketu ñexamro kopi? ketkeñe tî.

25 Ero yinhîrî anarî komo takî tî mokyatkeñe hara enîno riñe komo yaka hara. Mînto natu anahruthîrî komo, ketkeñe tî. Kaan mîn yaw nat hara. Iito panatanmekno ñiifaxe xa hara, ketkeñe tî yîwya so.

26 Ero ke tak porisia yenîñe rma takî tî cekñe tmaywen komo yakro. 12 komo takî tî ñekyatkeñe cenîñe komo yaka. Tawakem wara tko tî ñekyatkeñe tooto komo pona cerahtîmrî ke so. On wara tî ketkeñe, Kîrwon me so aafataw ñepanîyatu men tooto komo. Toh ke men ketapetu so oko, ketkeñe tî. Ero ke tî tawakem wa mak ñekyatkeñe.

27-28 Ekno riche tak poritomo komo yeepatai takî tî ñiiifatkeñe. Ero ke Kaan yaka cewomsom tî ñexamro ñencekñe. Ai, Petru komo, kekñe tî,

ahce kacho panatanmekno rma miifatu kica Xesus poko? Xesus poko panatanmekno cirihra ro makî tak men ehcoko, kekñe amna awya so. Miya xe xa panatanmekno miitkexexe kica. Xerusaren pono komo mîpanatanmetikexexe kica. Noro pen waihkachonho ciri xe mat ham kica amna pona, kekñe tî.

²⁹Ero yentache tak tî Petru ñeyukyakñe, ahnoro rma tî ñeyukyatkene 12 kom ha. On wara tî ketkene, Kaan mak xa cewetpore nasî, tooto yewetîra cexpore nasî anarme ketaw Kaan warahra.

³⁰⁻³¹Xesus waihkañenho xa amyamro, tpanaxkem pona mamowopetkene oko. Ero wa mîwaiketkene okwe. Noro yipunhîrî rma tko Kaan ñenpakekñe hara. Ponaro kporin pen komo yehtopo rma Mîk ñenpakekñe. Enpakache tak nanîmyakñe xa hara tî kah yaka. Iito tak ñeremanmekyakñe tímîtkoso kaari ñixa. On warai me Xesus ñiifakñe Kaan, kantomañe me ñiifakñe, kukurunpeñe me marha. Iito cexirî ke marha Xesus Ixaw Yana komo ropotarî tak naknamesî. Poxumra tak ñenpesî yîwya so ehtoponhîrî komo, kicicme ehtoponhîrî komo marha ñihcamnoyasî. Ero wa Ixaw Yana komo tak wakresî Xesus Kaan mîtwo cexirî ke tak.

³²Ero wa xakñe Xesus amna wero ro. Ero ke ero wa Noro yehtoponho yekatîmñe me nas amna. Kîfwanî ro Yekatî rma ñekatîmyasî. Kaan nîmîtho Mîk Kîfwanî ro Yekatî cewetñenhenhîrî komo ya. Noro yanme mak amna ñekatîmyasî, ketkene tî. Ero wa tî ketkene Petru komo kayaritomo komo ya.

³³Taa, yîmtapotarî komo yentache nîrwonatkene xa takî tî kayaritomo komo Petru komo poko. Waihkacho komo poko takî tî ñesencetkene okwe.

Kamariew Nîmtapowasî Kayaritomo Komo Yakro

³⁴Taa, ero yipu poko esencetaw so anarî takî tî nawomyakñe hara piiri. Kamariew tî mîk xakñe noro yosotî. Panatanmekno riñe tî mîk xakñe Moisesî mtapotacho poko. Takîhsom me tî noro ñeeñatkene Xutew komo. Ero warai tî mîk xakñe noro Kamariew ha. On wara tî kekñe noro, Ñexamro ka aacoko anana, 12 komo. Awakro so mak omtapota xe ka wasî, kekñe tî.

³⁵Toche so enîno riñe komo ya takî tî kekñe, Ai, Ixaw Yana komo, awakro so kîmtapowasî. Takîhso men ehcoko ñexamro poko.

³⁶Pahxa tî xakñe anarî hara. Tewtas pen tî mîk xakñe noro yosotî. Kayaritomo warai me tî re ñesenpekñe noro pen. Noro pen yaka takî tî ñesenmekyatkene kîrkomo 400. Ero yinhîrî noro pen takî tî waihketkene. Akrononhîrî komo takî tî ñetakpayatkene. Exihra mak naxe.

³⁷Ero yinhîrî takî tî anarî xakñe hara, Xutas pen tî mîk xakñe noro yosotî. Karireia pononho tî mîk xakñe. Kayaritomo purantan tîmtopo

yimawnonho tî mîk xakêne noro pen. Kayaritomo ow ha, kaêne marha tî mîk xakêne. Yaake marha tî xatkeêne noro pen yakrononho kom hara. Noro yipunhîrî tko waihyakêne hara. Noro yakrononho komo takî tî ñetapayatkeêne hara tî. Ero wa tî xatkeêne ñexamro pen hara.

³⁸Ero ke on wara wîîkes awya so, ñehcowpe mak mîkyam, wîîkesî. Ahce wa na cirihra ro mak cexpore nasî. Tooto yanme kyam mak exitaw so ñehcamnoyaxe mak ñexamro hara amêne.

³⁹Kaan yanme exitaw so tko mehñexe thakwa moxam waihkacho poko. Kaan poko cetañmaxmu me marha maxe kopi. Ero ke ñehcowpe, kekêne tî. Ero wa tî kekêne Kamariew takrono komo ya.

12 Komo Nîhyokyaxe Oco

⁴⁰Ero ke, Taa, ero wa ham, ketkeêne takî tî. 12 komo takî tî nañikyatkeêne xa hara. Mokuche so tak hara tî nîhyokyatkeêne oco. Yîhyokuche so on wara tî ketkeêne xa hara yîwya so, Xesus poko panatanmekno cirihra ro mak tak men ehcoko, ketkeêne tî. Ero wa kache yîwya so ñeñepetkeêne hara. Ero wa tî 12 pen komo ñiifatkêne enîno riêne komo.

⁴¹Ero ke takî tî cetkeêne hara Petru komo poritomo komo yawnonho. Nahwowatkeêne rma tko tî tîcetaw so. On wara tî ketkeêne, Kîfwañhe keeñatu so Kaan ham okre. Ero ke tîhyosom me kiifaxe so, ceisom me marha, ketkeêne makî tî. Ero wa tî ketkeêne Petru komo.

⁴²Ero yinhîrî yîtîhkara rma tî xatkeêne. Xesus poko panatanmekno ñiifatkêne rma, Kristu xa Mîk Xesus ha, ketkeêne rma. Ero wa ketkeêne Kaan mîn yaw, tîmîn komo yaw so marha. Enmañatîxera tî ero wa ketkeêne. Ero wa tî xatkeêne.

Erewsî Yekamêne Komo Meñekexe Xesus Ponarono Komo

6 ¹Taa, ero yimaw tak on wara xatkeêne hara Xesus ponarono komo, meñpora ro mak takî tî xatkeêne. Ero yimaw tak kicicme takî tî nîmtapowatkêne kica etpoko. Kreku yaro tîmtapotaxmu komo takî tî nîmtapowatkêne Ebrew yaro tîmtapotaxmu komo poko. On wara tî ketkeêne, Amna yaknonho pen komo cinho yerewusmara naxe kica. Ebrew yaro tîmtapotaxmu pen komo cinho makî reha ñerewusmexe kica, ketkeêne okwe. Ero wa tî nîmtapowatkêne okwe etpoko. Ero wa tî xatkeêne.

²Ero wa kacho yentache 12 komo ya enmekno takî tî ñiifatkêne. Ahnoro tî ñenmekyatkeêne Xesus ponarono komo. Esenmekîche so tak on wara tî ketkeêne 12 komo, Ai oyakno komo, cemyarkem thakwa amna Kaanî mtapotarî yekatîmrî poko. Ero yahsîpînkara ro mak cexpore nasî erewusmano ritopo poko amna yehtome hara.

³Ero ke oyakno komo, kîrkomo meñekacoko awakno komo rma, 7 mak. Kîfwan komo moxam, kacho komo mak meñekacoko. Kîfwanî ro Yekatî

keñarî komo xa, takîhso cesehtînosom komo, noro yipu komo mak meñekacoko. Meñekache awya so erewsî yekamñe me tak ñexamro ñiifas amna, ketkeñe tî.

⁴Kaan yakro tîmtapotaxmu me roro mak nas amna reha, Kaanî mtapotarî yekatîmñe me roro marha. Ero yipu poko mak nas amna, ketkeñe tî 12 komo. Ero wa tî ketkeñe.

⁵Taa, ero wa ham, ketkeñe esenmexapu komo. Ero ke kîrkomo takî tî meñeketkeñe. Estepan tî meñeketkeñe. Kîřwan tî mîk xakñe Estepan. Kaan pona enîñe xa tî mîk xakñe. Kîřwanî ro Yekatî kenarî marha tî mîk xakñe. Taa, Piriipe marha tî meñeketkeñe, Pîrokoro, Nikano, Cimaw, Pamenas, Nikoraw, ero wa tî meñeketkeñe. Anciokia pono tî mîk xakñe Nikoraw. Xenciunhîrî rma tî mîk xakñe, Xutew me ciiso takî tî xakñe. Ero wa tî meñekano ñiifatkeñe erewsî yekamñe me cehsom komo.

⁶Meñekache taki tî ñexamro naafatkeñe 12 komo yaka. Ñexamro takî tî Kaan yakro nîmtapowatkeñe meñekaxapu komo poko. Meretîyasîyatkeñe tî Kaan yakro tîmtapotarî me so. Ero wa tî erewsî yekamñe komo ñiifatkeñe 12 komo.

⁷Ero yimaw tak miyan komo rma takî tî ñencetkeñe Kaanî mtapotarî. Ero ke takî tî ñepamtîketkeñe Xesus ponarono komo, Xerusaren pono kom ha. Tîmsom pokono komo marha tî xatkeñe Xesus ponaro meřpono pîn. Ero wa tî xatkeñe.

Estepan Nahsîyaxe Yiixatî Pîn Komo

⁸Taa, ero yimaw takî tî Kaan pona enîñe me xa takî tî xakñe Estepan. Kařpe Kaan yehtopo keñe xa marha tî xakñe. Ciriñnî mko marha tî ñiifakñe tooto komo wero ro eserepokachome so.

⁹Ero yimaw tak Estepanî mtapotarî takî tî nanwekyatkeñe anarî komo. Xutew komo wara xa marha cesenmesom komo cma tî re mîkyam xatkeñe. Tanme Ro Cesehtînosom Komo, kacho tko tî mîkyam xatkeñe. Sirene pono komo tî mîkyam xatkeñe, Arexancia pono komo marha, Sirisia pono komo marha, Asia pono komo marha, ero warai pono komo tî mîkyam xatkeñe Estepan yanwekñe komo. Okre, tohnaw ro mak mekatîmyasî Xesus yehtopo, kekñe tî ñexamro kica Estepan ya.

¹⁰Yîmtapotarî komo yentache ñexamro takî tî ñeyukyakñe hara Estepan. Iyopo so ro makî tî nîmtapowakñe. Takîhso xa tî nîmtapowakñe. Kaan Yekatî yanme xa tî nîmtapowakñe. Ero wa tî nîmtapowakñe Estepan.

¹¹Ero ke on wara takî tî xatkeñe Estepan yanwekñe komo, tooto komo yakro takî tî nîmtapowatkeñe noro poko cewyaro so. On wara tî ketkeñe yîwya so, On wara kacoko amyamro tooto komo ñentarî me, Kicicitho me tîmtapotaxmu mîkro Estepan. Moises pen nîwîrîyakesî kica, Kaan marha nîwîrîyakesî kopi. Amna ñentarî me rma ero wa nîmtapowasî, ketkeñe tî. Ero wa tî kamexpetkeñe kica noro yipu komo ya tooto komo ñentarî me.

¹²Ero ke ñexamro yanme takî tî Estepan poko nîrwonatkeñe iitono komo. Xutew poritomon komo tî nîrwonatkeñe, Xutew panatanmetopo mewreñe komo marha tî. Ero ke Estepan pen takî tî nahsîyatkeñe. Xutew yenîñe komo yaka tî naafatkeñe.

¹³Yîhyaka so aafataw Estepanî mtayakîtoñe komo marha tî naafatkeñe kayaritomo komo yaka. On wara tî ketkeñe ñexamro kayaritomo komo ya, Kicicitho moso kica. Kicicitho me ro mak nîmtapowasî kica Kaan mîn poko. Ero wa xa marha nîmtapowasî kpanatanmetopo komo poko hara. Yîtîhkara ro mak ero wa nîmtapowasî kica, ketkeñe tî. Ero wara tî Estepan poko nîmtapowatkeñe kica.

¹⁴On wara marha tî ketkeñe noro poko, Xesus poko ekatîmñe marha moso, Nasare pononho poko. On wara kesî kopî, Kaan mîn pen tî ñixke Xesus amñe. Moises pen ya kapanatanmetopo komo marha tî nowya anarî pona hara. Ero wa tî nai Xesus amñe, kañe moso kica amna ñentarî me rma, ketkeñe tî Estepan poko kica.

¹⁵Ero yipu yentache takî tî Estepan ñentîketkeñe enîno riñe komo. Ancu yewken wara ro mak takî tî ñeeñatkeñe noro yewru. Ero wa tî ñeeñatkeñe.

Kicicme Ro Mak Enîno Riñe Komo Yehtopo Ñekatîmyasî Estepan

7 ¹Taa, ero wa kacho yentache on wara takî tî kekñe Kaan yaka cewomsom Estepan ya, Yaaro ha ketu apoko? Ero wa mîñke? kekñe tî yîwya.

²Ero ke Estepan takî tî ñeyukyakñe hara. On wara tî kekñe yîwya so, Oyakno komo, Apa komo, omtapotarî ka entacoko. On wara wîñkes awya so, kporin pen komo yehtoponho tan wekatîmyas awya so. Pahxa ka Kaan ñesenpekñe kporin pen ya, Abraaw pen ya. Weeyu imo pono ro Mîk ñesenpekñe yîwya. Ero wa tî Kaan ñesenpekñe Abraaw ya pahxa Mesopotamia po ka exitaw, Aran pona mokuhra ka exitaw.

³On wara tî kekñe Kaan Abraaw pen ya, Awekenhîrî tak ahsîpînkak ha. Ayanan komo marha ahsîpînkakî. Miya tak etoko anarî roowo pona hara. Ero tak wenpes awya amñe, kekñe tî Kaan yîwya.

⁴Ero ke xiya cma tî re mokyakñe Abraaw Kawtew komo chewnonho. Porohyakñe ha tko tî Aran pona mak ha ka. Iito makî tî ka ñesekenmekñe. Tîim pen waipuche mak oona roro takî tî mokyakñe noro pen arowon komo pona.

⁵Taa, oona mokuche roowo tî ka tîmîhra xakñe Kaan yîwya. Tîmîhra ro makî tî ka xakñe. On wara makî tî kekñe Kaan yîwya, Amñe mak wîmyasî on roowo awya. Awepamthîrî komo rowon me marha wîmyas amñe, kekñe tî Kaan. Ero wa tî kekñe Abraaw pen ya yîmxîkrî exihra rma ka exitaw.

⁶Noro pen yepamtho poko tî nîmtapowakñe rma Kaan. On wara tî kekñe hara, Amñe awepamthîrî komo tak cexe miya anarî rowon pona. Iina

tak ñesekenmexe hara. Iito exiche so tak tanton me so tak ñiifaxe iitono komo. Iyopo so ro mak napickexe okwe, epethîmnî me marha okwe. Ero wa awepamthîrî komo ñiifaxe pahkî, 400 cimñipu.

⁷Amñe awepamthîrî komo wepanîyas Ow. Ñexamro yemetanmekñe komo tak wemetanmekyas hara. Ero yimaw tak ñetowyaxe tantomañenñîrî komo yai. Oona tak mokyaxe hara. Tan tak naxe ero yimaw opokono me hara, kekñe tî Kaan. Ero wa tî kekñe Abraaw pen ya.

⁸Oyananî ro me tak kiifaxe so, kekñe marha tî Kaan yîwya. Ero ke ero wa awehtopo komo kuknon me takî kîrî mren ciki anpikacoko ahnoro, Kaan yanan ow ha, kachome yîwya so, kekñe tî Kaan. Ero yinhîrî tak Abraaw mumuru takî tî ñewruyakñe Isake. Noro takî tî yîm nanpikekñe ciki ⁸kaamo exiche ewrutoponhîrî. Amñe takî tî Isake mumuru ñewruyakñe hara Xako tak ha tî. Amñe takî tî Xako mumuru komo ñewruyatkeñe hara, 12 ha tî. Kporin pen komo mîkyam xatkeñe Xako mumuru komo, kekñe tî Estepan.

⁹On wara marha tî kekñe Estepan enîno riñe komo ya, Ero yimaw tak poritomo me cexiche so Xose xera takî tî xatkeñe akno komo yiixe xa exirî ke yîm. Ero ke Xose pen tak tî nîmyatkeñe Exitu pona tîtosom komo ya. Puranta pona tî nîmyatkeñe. Kaanî rma tko tî Xose nakronomekñe Exitu po exitaw.

¹⁰Noro pen takî tî ñemetanmekyatkeñe okwe Exitu pono komo. Kaanî rma tko tî nukurunpekñe. Takîhsom me takî tî ñenpekñe Paraw ya, Exipsiu komo kayaritomon ya. Ero ke Xose ponaro takî tî xakñe kayaritomo. Exitu pono komo kopenaton me takî tî ñiifakñe, cemyawno yenîñe me marha. Ero warai me tî Xose pen ñiifakñe Paraw.

¹¹Ero yimaw takî tî ñetînaketkeñe okwe Exitu pono komo, Kanan pono komo marha. Rooma poko ro makî tî xatkeñe okwe. Kporin pen komo meero xatkeñe yînapumra okwe.

¹²Ero yimaw tak erewsî yekaci takî tî ñencekñe Xako. Exitu po tî nai erewsî, kacho tî ñencekñe. Ero ke takî tî kporin pen komo ñeñepekñe erewsî ka. Yihcirî tî ka mîn xakñe totopo komo.

¹³Ero yinhîrî tak cetkeñe xa hara tînahrî komo ka. Ero yimaw Exitu po exitaw so tak Xose takî tî ñesehtînomexpekñe takno komo ya. Xose ow ha, kekñe takî tî yîwya so. Ero yimaw marha tî takno komo ñenpekñe Paraw ya.

¹⁴⁻¹⁵Ero yinhîrî takî tî tîm nañikpekñe Xose, Xako ha. Tîyanan komo marha tî nañikpekñe ahnoro. ⁷⁵tî mîkyam xatkeñe yînañikîthîrî komo. Ero ke Xako takî tî cekñe Exitu pona. Iito takî tî noro pen waihyakñe. Kporin pen komo marha tî waihyatkeñe iito.

¹⁶Ñexamro pen yokoputho takî tî naaŋatkeñe epamthîrî komo Kanan pona hara. Sikei pona tî naaŋatkeñe, ewto pona. Iito takî tî okoputhîrî nahruyatkeñe ahtoxapu yaka. Abraaw pen naponkutho tî mîn xakñe

okopu yewtarî me. Puranta pona tî naponukyakê Emo mumutho komo yai, Sikei yîmînîhîrî yai. Iina tî nahruyatkeê tporinînîhîrî pen komo yokoputho.

17Taa, iito rma tî ka xatkeê Xako yepamtho komo Exitu po rma. Amê totopo komo pahnoke takî tî xakê Kanan pona totopo kom hara. Pahxa tî Kaan kekê Abraaw pen ya, 400 cimîpu naxe awepamthîrî komo iito. Ero yinhîrî mokyaxe oona hara, kekê tî. Ero wa kachonho pahnoke takî tî xakê. Ero yimaw mefpora ro makî takî tî nepamtiketkeê Ixaw Yana komo. Ero wa tî xatkeê pahnoke exitaw totopo komo Exitu poi.

18-19 Ero yinhîrî anarî takî tî xakê kayaritomo me hara, Paraw me ha. Noro wero rono pîn tî mîk xakê Xose pen okwe. Noro takî tî kporin pen komo nemîknoyakê kica. Nexamro pen nemetanmekyakê ro mak okwe. Yîmxîkrî pen komo marha tî nafmapekê kfa waihkachome so. Ero wa tî noro nîifakê kporin pen komo okwe.

20 Ero yimaw xa takî tî Moises newruyakê. Rikomo yenpotho ciki tî mîk xakê okre Kaan ya. Tîm mîn yaw rma ka xakê ewruxan ciki 3 nuufi mak.

21 Amê takî tî katpanaka thakwa nîifatkeê okwe Moisesî mren ciki. Ero yimaw rma tko tî iina mokyakê Paraw yemsîrî. Noro takî tî Moises ciki nahsiyakê. Tîmrerî me tî poŋmamnoyakê. Ero wa tî Moises pen nîifakê Paraw yemsîrî.

22 Paraw yemsîrî yaw cexitaw nehcamhokekê takî tî Moises karita poko, ahnoro Exipsiu komo nmewretho poko. Takîhso tîmtapotaxmu me marha tî xakê. Karitî me marha tî xakê yupun. Ero wa tî xakê Moises pen, kekê Estepan.

23-24 On wara marha tî kekê Estepan, Ero yinhîrî takî tî 40 cimîpu exiche Moises yewrutoponho tîyanan komo ponaro takî tî xakê, Ixaw Yana komo ponaro. Ero ke enso takî tî cekê. Yîchew so cexitaw tî on wara tî neeñakê, Ixaw Yana pen tî nîhyokyakê oco Exipsiu. Tohnaw ro makî tî nîhyokyakê okwe. Ero ke takî tî Ixaw Yana nepanîyakê Moises. Exitu pononho pen takî tî netapekê twaihso ro okwe. Ero wa tî xakê Moises pen.

25 On wara tî kekê Moises pen tîropotaw, Kaan yanme tak moko Moises kowso tak ham okre, kexe oyanan komo opoko, kekê cma tî re Moises. Pîra tî okwe. Towê komo me tî noro yîhtînopîra xatkeê okwe.

26 Amê takî tî enmapuche cekê xa hara Moises tîyanan komo yenso. Ero yimaw takî tî cesetapaxmu komo neeñakê hara asakî, Ixaw Yana komo re. Ero ke akro so takî tî nîmtapowakê Moises pen. Ai oyakno komo, ahce poyero mesetapet okwe. Noro re cma re amyamro okwe Ixaw Yana re.

27-28 On wara tko tî xakê cesetapacho yihciñenho, Moises takî tî maxkekê eñepetome kfa. On wara tî kekê Moises ya, Onoke ma re awîfakê amna

yantomañe me awya? Onoke yanme ma re amna yeñekañe me mai? Ow katî metape Exitu pononho pen metapai kokoñoro ero wa xa marha? kekñe tî yîwya. Ero wa tî ñeyukyakñe Moisesî mtaka.

²⁹Ero yipu yentache tak ñemahciyakñe takî tî Moises pen. Mooxe ro makî tî cekñe Mician komo cheka. Iito takî tî ñesekenmekñe tîchewra. Pahlkî tî xakñe iito. Iito tî nîmxîkwakñe, asakî tî xakñe yumumuru. Ero wa tî xakñe Moises pen.

³⁰Pahlkî tî Moises pen xakñe iito, 40 cimñipu ha tî. Ero yinhîrî tak Kporin komo yancun takî tî ñesenpekñe yîwya axawa imo po, Sinai Yîpîn yamrinawno po. Wehto takî tî ñepotucekñe peen yarî poko. Wehto ywaw rma tî ñesenpekñe kopi ancu. Ero wa tî ñesenpekñe Moises pen ya.

³¹⁻³²Wehto yeeñataw tak ñeserepokekñe xa tî Moises pen. Meyehra tî cekñe enso. Ero yimaw takî tî Kporin komo nîmtapowakñe noro yakro. Ai Moises, kekñe tî yîwya, kîmtapowasî ka awakro. Aporin pen komo Porinî rma Ow ha. Abraaw Porin Ow ha, Isake Porin marha Ow, Xako Porin marha. Ñexamro Porin xa Ow ha, kekñe tî Kaan yîwya. Ero wa kacho yentache tak ñeraswakñe ro makî tî Moises. Tatanakñe makî tî cerahtîmrî ke. Wehto wece tî enîhra xakñe.

³³⁻³⁴Nîmtapowakñe rma tî Kporin komo Moises pen yakro. On wara tî kekñe yîwya, Ahtarî ka mohkakî. Kîfwanî ro tan roowo owyanî ro. On wara wîlkes awya, meye rma naxe oyanan komo okwe Exitu po. Ñexamro pen yemetanmekrî weeñas okwe. Okwe okwe, kacho wencesî yîwya so. Ero ke ñexamro towso tan kmoko. Ero ke amoro xa keñepesî iina Exitu pona hara, kekñe tî Kaan. Ero wa tî kekñe Kaan Moises pen ya.

³⁵Ero wa tî Moises pen ñeñepékñe Exitu pona hara, anwekñenhîrî komo cheka xa hara. Onoke xa ma re awîfakñe amna yantomañe me, amna yeñekañe me marha? kañenho cheka rma ñeñepékñe. Ero wa tî Moises pen ñeñepékñe Kaan ancu mtapotarî ke rma, peen yarî chew cesenposomu mtapotarî ke rma. Ixaw Yana komo yowñe me tî ñeñepékñe, antomañe komo me marha. Ero warai me tî Kaan ñeñepékñe Moises pen, kekñe tî Estepan.

³⁶On wara marha tî kekñe Estepan yîwya so enîno riñe komo ya, Ero ke iina takî tî cekñe Moises Exitu pona hara. Iito cexitaw takî tî Ixaw Yana komo naafakñe Exitu poi. Ciriñhî mko cokorî ka ñenpekñe Moises Exitu po rma ka cexitaw. Cucurem Yewku wacetaw marha ñiîfakñe, axawa imo pore cetaw so marha. Iito so exitaw so ciriñhî mko ñiîfakñe. Pahlkî tî ñiîfakñe 40 cimñipu ha tî. Ero wa tî xakñe Moises pen.

³⁷On wara marha tî kekñe Moises pen yîwya so, Anarî tak Kaan ñeñepesî amñe ahyaka so weronomano riñe xa hara. Owarai xa marha Mîk ñeñepesî. Apoyino komo rma Mîk ñeñepesî ahyaka so. Noro tak mencexe, kekñe tî yîwya so. Ero wa tî kekñe Moises pen Ixaw Yana komo ya.

³⁸On wara marha tî xakñe Moises pen, towxapu komo yakro tî xakñe axawa imo po exitaw so. Noro rma tî ñekatîmyakñe hara ancu mtapotarî

kporin pen komo ya. Sinai Yîpîn po nencekñe ero mîn ñekatîmyakñe kîwya so. Waipîra kehtopo komo poko kpanatanmetopo rma re mîn ñekatîmyakñe.

³⁹Yîmtapotarî tko tî ewetîra xatkeñe kica kporin pen komo.

Nanwekyatkeñe ro makî tî kica. Cetîrama xe so makî tî xatkeñe Exitu pona hara kica.

⁴⁰Ero yimaw on wara takî tî ketkeñe Araw ya xa hara, Ponaro kehtopo komo tak cirko amoro kaatome so. Moises cma re ka kekyatkeñe so Exitu poi. Ahna na toye hara noro pen okwe, ketkeñe takî tî Araw ya okwe.

⁴¹Ero ke tî paaka xîkrî warai ñiifatkeñe. Ero yipu ya tîmsom takî tî nakñiyatkeñe kica. Noro yipu poko takî tî nahwowatkeñe tîñirithîrî komo poko rma okwe. Ero wa tî xatkeñe kica.

⁴²Ero wa exirî ke so tak cesewyaknamaxmu wa takî tî xakñe Kaan yîhyai so. Ahsîpînkane komo wa marha tî xakñe okwe. On wara tî kekñe Kaan yîwya so, Awanme ro so mak tak ehcoko kah yawno komo pokono me. Ero yipu poko rma tko tî weronomañenho pen komo mewretkeñe hara. On wara kacho mewretkeñe, Onoke ya xa awokuthîrî komo mîmyatkeñe paraxketaw awya so? kesî Kaan. Pahkî awokuthîrî komo mîparaxketkeñe 40 cimñipu. Axawa imo pore awetafataw so mîparaxketkeñe. Mîn hakî mak makñiyatkeñe. Owya tîmsom ma re mîn makñiyatkeñe.

⁴³Pîra ro mak. Moroke mîn mak maafatkeñe kica awakro so. Renpan kuknon marha miifatkeñe, xîfko. Ponaro awehtopo komo me miifatkeñe. Ero yipu miifatkeñe amyamro kica poko awahwotacho komo. Ero wa awexirî ke so Babiroña mkai tak keñepexe so amñe, kesî Kaan. Ero wa kesî Kaan Ixaw Yana komo ya, kacho mewretkeñe weronomano riñenho pen komo.

⁴⁴Kaan mînî rma tî re xakñe kporin pen komo yaw axawa imo pore etaataw so. Kaanî mtapotarî yentacho tî mîn xakñe yîwya so. Yukuknon Kaan ñenpekñe Moises pen ya. Ero yaw roro tî omîn cirpoko yîwya so, añenîthîrî yaw roro xa, kekñe Moises ya. Ero wa tî kekñe Kporin komo Moises ya.

⁴⁵Amñe Moises pen waipuche tak Xoswe tak tî xakñe kporin pen komo yaañe me hara. Ñexamro takî tî Kaan mîn nahsîyatkeñe. Oona roro takî tî ñekyatkeñe Xenciu komo rowon pona tak. Ñexamro pen nañmapekñe Kaan yîwya so, Xoswe pen maywen komo ya. Iito rma tî xakñe Kaan mîn yîhyaw so pahkî Tapi yehtopo pona roro.

⁴⁶⁻⁴⁷Taa, tawake tî xakñe Kaan Tapi pen poko. Kaan mîn ciri xe tî xakñe noro pen, ponaro Xako yehtopo mîn ha tî. Pîra ham. Saromaw pen xa ñiifakñe. Ero wa tî xakñe.

⁴⁸⁻⁵⁰Mîmo yawno pînî rma tko Mîk Kaan, tooto ñiritho yawno pîn Mîk ha. Ero poko rma tî kekñe weronomano riñenho pen. On wara tî kekñe, On wara kesî Kporin komo awya so, Oyapon mak mîn kaapu.

Ohtarî yapon marha mîn roowo hara. Ero ke ahce ma re miifatu omîn me oyekenî ro me awya so? Kaapu ciînenho Ow ha, roowo yakîhtoñenho marha Ow, kesî marha, kekñe weronomano riñenho pen.

⁵¹Kanwekñe ro mak amyamro kica. Etanpikan wara rma maxe okwe aropotaw so. Ero wa xa marha nasî apanarî kom hara. Aporin pen komo wa xa marha mat ham okwe. Kîfwanî ro Yekatî manwekyaxe roro aporin pen komo wa xa marha kica.

⁵²Weronomano riñenho pen komo ñemetanmekyatkeñe aporin pen komo ahnoro. Kîfwanî ro xa tak mokyas amñe, kañenho pen komo waihkettekeñe okwe. Taa, yîñekatiñthîrî komo pen tak mahsîpetkeñe amyamro okwe kayaritomo komo ya waihkapotome yîwya so.

⁵³Kaan ya apanatanmetopo komo rma re mencetkeñe ancu ñekatiñmîtho. Ero yipu rma tko ewetîra ro mak mat ham okwe, kekñe tî. Ero wara tî Estepan kekñe enîno riñe komo ya.

Estepan Pen Waihkexe Enîno Riñe Komo

⁵⁴Ero wa kacho yentache tak nîrwonattekeñe ro mak takî tî enîno riñe komo noro pen poko. Noro yeskañe wara ro mak takî tî xatkeñe kopi.

⁵⁵Kîfwanî ro Yekatî keñe xa tko tî xakñe Estepan. Ero ke kah yaka takî tî ñeeñakñe. Kaan weyuru tî ñeeñakñe. Xesus marha tî ñeeñakñe Kaan mîtwo rma kaari ñixa.

⁵⁶Ero yimaw tî on wara kekñe Estepan, Enko xe, tahrunkaxi tak weeñasî kaapu. Tooto me Ewruwapu weeñasî. Kaan mîtwo nasî kaari ñixa. Piiri nasî cecacetoso, kekñe tî Estepan pen.

⁵⁷Ero yipu yentache tak ñemtaraketkeñe takî tî kayaritomo komo. Ñepanaruyatkeñe marha tî Estepan mtapotarî yenta xera. Rurpe takî tî cetkeñe Estepan pen yahsîso.

⁵⁸Ahsîche tak noro pen takî tî naafatkeñe ewto poi. Iina arîche tak toopu takî tî nafmetkeñe noro pen yetapacho oko. Ero yimaw iito tî xakñe kañpamxan. Sawru tî mîk xakñe noro yosotî. Noro yaw tî ñiîfatkeñe tponon komo toopu yafmachome tîwya so.

⁵⁹Ero ke toopu takî tî nafmetkeñe Estepan pen yetapacho oko. Pom knu, pom knu, ketkeñe tî. Ero yimaw takî tî Estepan nîmtapowakñe toopu yafmetaw rma tîpo. Apa Xesus, oyekatî tak ahsîko yarî ha, kekñe tî.

⁶⁰Ero wa kache tak ñeremekñe takî tî Estepan tosokmuru po. On wara takî tî kekñe, Apa, moxam oyetapexe. Pona so tko ciri xera was awya on kicicme ehtopo komo, kekñe tî. Ero wa kache tak nîwîñîkyakñe thakwa tî Estepan pen. Ero wa tî xakñe okwe.

Kristu Pokono Ñencexe Samaria Pono Komo

8 ¹Taa, iito tî xakñe Sawru Estepan pen waihketaw okwe. Twaihkapore weeñasî, kekñe marha tî noro okwe. Ero wa tî kekñe Sawru Estepan

pen poko. Ero yinhîrî on wara takî tî xatkeñe Xesus xatî pîn komo, Kaan xîkrî komo ñemetanmekyatkeñe ro mak okwe Xerusaren pono pen komo. Ero ke takî tî ñetakpayatkeñe iitononhîrî komo. Miya so tî ñetakpayatkeñe Xuteia poko hakî. Samaria pona marha tî cetkeñe. Ero wa tî ñetakpayatkeñe Kaan xîkrî komo. 12 komo makî tî etakpara xatkeñe. Ero wa tî xatkeñe.

²Ero yimaw takî tî Kaan ponarono komo mokyatkeñe Estepan pen yokoputho yaaso. Ahruso tî naafatkeñe. Nîwracetkeñe marha tî noro pen pînîn yaw. Cerewre ro makî tî nîwracetkeñe.

³Sawru reha tî ñehtîkekñe Kaan xîkrî komo yemetanmekñe me xa tak okwe. Yîmîn yaka so tî ñewomyakñe ahsîtome. Kîrkomo tî nahsîyakñe, wooxam komo marha tî. Ahsîxapu komo tak tî ñîhxikyakñe kahrutopo yaka okwe. Ero wa tî Kaan xîkrî pen komo ñîifakñe Sawru okwe.

⁴On wara tko tî xatkeñe miya so etakpaxapu komo, ahto so na cexitaw so Kaanî mtapotarî ñekatîmyatkeñe iitono komo ya. Ero wa tî xatkeñe.

⁵Ero yimaw tak on wara takî tî xakñe Piripe hara, anarî ewto pona marha tî cekñe noro hara, Samaria pona tî. Kristu pokono tî ñekatîmyakñe yîwya so iitono komo ya.

⁶Piripe mtapotarî ponaro xa tî xatkeñe iitono komo mefpono pîn. Yîmtapotarî tî ñencetkeñe. Yîñirithîrî marha tî ñeeñatkeñe cirihñî ciitopo yîwya. Ero wa tî xatkeñe Piripe poko.

⁷⁻⁸Piripe mtapotarî yanme worokyam ñetowoyakñe yîkeñarînhîrî komo ropotai, mefpono pîn ropotai. Aaaa, ketkeñe takî tî kañpe yîhyai so cetowyataw so. Yîhrepun komo marha tî xatkeñe iito mefpora. Ñetafatkeñe tak noro yipu komo yîmtapotarî yanme. Wara mak cetarisom komo marha tî kañpe ñetafatkeñe hara okre. Ero ke tawake xa tî xatkeñe iitono komo, Samaria pono komo.

Simaw Yehtoponho

⁹Taa, iito tî xakñe yaskomo hara, Simaw tî mîk xakñe noro yosotî. Pepesmano riñe xa tî mîk xakñe, eremkano riñe marha tî. Noro poko tî ñeserepoketkeñe ro mak Samaria pono komo. Yaskomo xa ow ha anarî komo yopono, kañe me tî noro xakñe.

¹⁰Ero ke noro ponaro xa tî xatkeñe iitono komo ahnoro, emyawnomnî komo, cemyawnoyem komo marha. Kaan yanme xa nai ham noro kañpe xa okre, ketkeñe tî Simaw poko.

¹¹Pahxanînhîrî rma tî pepesmano riñe me tî xakñe. Ero ke yîmtapotarî ponaro tî xatkeñe iitono komo. Ero wa tî xatkeñe Samaria pono komo.

¹²Taa, Piripe mokuhe tak yîmtapotarî makîrha takî tî ñewehcatkeñe hara iitono komo. Panatanmekno tî ñîifakñe Piripe Kaan maywen me kehtopo komo poko. Xesus Kristu pokono marha tî ñekatîmyakñe yîwya so. Kaanî mtapotarî yewetîche tak yîwya so emicinono takî tî ñîifakñe. Kîrkomo tî ñemicinoyakñe, wooxam komo marha. Ero wa tî xakñe Piripe.

¹³Ero ke Simaw meero tî ñewehcakñe Piriipe mtapotarî. Ñemihcakñe marha tî. Cemiciche takî tî Piriipe wenari cekñe. Ñeserepokekñe tî cirihnî ciitopo yeeñataw. Kañpe Kaan yehtopo yeeñataw marha. Ero ke Piriipe wenari cekñe. Ero wa tî xakñe.

¹⁴Taa, meye rma tî xatkeñe 12 komo Xerusaren po rma. Ñexamro takî tî ñencetkeñe Samaria pono komo yehtopo hara. Kaanî mtapotarî tî ñewehcatu Samaria pono komo, kacho tî ñencetkeñe. Ero ke tî Petru komo ñeñepetkeñe Xuaw yakro Samaria pona.

¹⁵Ero ke iito cexitaw so tak Kaan yakro takî tî ñmtapowatkeñe Petru komo Xesus yahsîñenho komo poko. Apa kah yawno, ketkeñe tî, moxam ropotaka cma re miifasî Kifwanî ro Yekatî, ketkeñe tî.

¹⁶Emicixapu komo rma tî re mîkyam xatkeñe. Kporin komo Xesus yakrono xa tak ow, kachome makî tko tî ñemihcatkeñe. Mokuhra tko ka xakñe Kifwanî ro yekatî iitono komo pona. Ero ke tî ero wa ñmtapowatkeñe poko so.

¹⁷Ero wa ketaw tî yîhtîpîrî komo nahsîyatkeñe Petru komo Kifwanî ro Yekatî mohtome tak yîropotaka so okre. Ero wa tî xatkeñe.

¹⁸⁻¹⁹Taa, ero wa exirî komo takî tî ñeeñakñe Simaw. Okre, kekñe tî noro, yîhtîpîrî komo mak nahsîyaxe Petru komo. Ero yanme mak Kifwanî ro Yekatî mokyasî yîropotaka so, kekñe tî tîhnaw. Ero ke on wara tî kekñe Petru komo ya, Ai oyakno komo, awara so xa marha ciino riñe me oyexi xe wasî. Tooto tîpîrî yahsîche owya marha Kifwanî ro Yekatî moku xe wasî yîropotaka so ha. Ero wa ciino riñe me cma re ow miifasî. Ero ke on wîmyasî awya puranta ero wa oritopo yepetho awya so, kekñe tî Simaw Petru komo ya.

²⁰Yîmtaka tko tî ñeyukyakñe Petru on wara, Pîra, cehcamnosomu rma amoro ham okwe. Ero ke apurantanthîrî ñehcamnope awakro ro rma. Puranta pona kyam wahsîyasî Kaan nîmrî ha, karî ke cehcamnosom me mesenpesî.

²¹Kaan xîkrî pînî rma amoro ham okwe. Kifwañhe exihra rma nai ham aropotarî Kaan ya.

²²Ero ke kicicme awesehtînotoponhîrî tak poxunkakî. Kaan yakro marha amtapotakî. Apa kah yawno, kasko, opoko cma re metîrwoxinkesî. Kicicme weexi kica, kasko. Ero wa kasko Kaan ya kicicme awehtoponhîrî yîhcamnotome tak na yîwya.

²³Cîmîkno warai chewno me mak mai ham okwe. Kicicitho yanton me thakwa mai ham okwe etowîn me, kekñe tî. Ero wa tî kekñe Petru Simaw ya.

²⁴Okwe, kekñe tî Simaw. Owîrîmacho mekatîmyas okwe. Ero ke opoko cma re mîmtapowaxe Kporin komo yakro ero yipu oyeporîra ro mak ehtome, kekñe tî. Ero wara tî kekñe Simaw Petru ya.

²⁵Ero yinhîrî iito rma ka xatkeñe Petru Xuaw yakro, Samaria po rma ka. Kporin komo mtapotarî tî ñekatîmyatkeñe rma ka iitono komo ya.

Ñesekatîmyatkeñe marha tî yîwya so. Ero yinhîrî takî tî ñetîrametkeñe hara Xerusaren pona hara. Cekatîmro tko tî cetkeñe. Samaritanu komo yewton pono komo ya tî ñekatîmyatkeñe Xesus ya kakiřwamacho, meřpono pîn komo ya, mîn hak pono komo ya. Ero wa tî cetkeñe hara.

Xesus Pona Ñeeñasî Eciopia Pono

²⁶Ero yinhîrî on wara takî tî xakñe hara Piriipe, Kporin komo yancun tî nîmtapowakñe noro yakro. On wara tî kekñe, Ai Piriipe, etoko tak miya suu yaw roro. Kasa yesamarî yaw etoko, Xerusaren yesamarî rma mîn axawa imo porenno ha, kekñe tî ancu yîwya.

²⁷Ero ke takî tî iina cekñe Piriipe. Iito takî tî Eciopia pono xakñe esama rakataw. Ewnuku tî mîk xakñe. Kayaritomo maywen tî mîk xakñe yukurumîkno ha tî. Kantasi maywen tî mîk xakñe emyawno yenîñe, cepethîkem yenîñe ha tî. Woomam tî mîk xakñe Kantasi, Eciopia pono komo kayaritomon xa. Noro maywen tî mîk ñeeñakñe Piriipe esama yaw. Xerusaren pona toxapunhîrî tî mîk xakñe, Kaan poko ahwotaxi toxapunhîrî ha.

²⁸Eñexanînhîrî tî ñetîramekñe hara. Tarara yaw tî cekñe ceremaxi. Tîcetaw rma Kaan Karitan tî ñeeñakñe Isaias pen nmewretho tî. Ero yipu yeeñataw tî noro ñeeñakñe Piriipe.

²⁹Ero yimaw Kaan Yekatî takî tî kekñe, Piriipe, Mîkro tooto, tarara yaw nasî. Yîhyaka etoko, kekñe tî yîwya.

³⁰Ero ke noro yaka takî tî cekñe Piriipe kařpe. Meyehra cexitaw yîmtapotarî takî tî ñencekñe. Isaias pen nmewretho yîmtapotarerî tî ñencekñe, weronomano riñenno penî nmewretho ha. Ero ke yîwya takî tî kekñe Piriipe, Ai apa, ahce pokono mîn meeña karita? Mence rma ha re yîmtapotarî ha? kekñe tî yîwya.

³¹Pîra okwe, kekñe tî Eciopia pono. Ohcamhokañe exihra thakwa nas okwe. Tohnaw mak on weeñas okwe. Mokuhra mai amoro oona eremaxi? kekñe tî Piriipe ya. Ero ke takî tî ñesenkayakñe Piriipe tarara yaka. Yîmtapotarerî tî ka ñencekñe.

³²⁻³³On wara kacho tî nîmtapotarekñe, Tookuthîrî naařasî opeřa ke tokyem, waihkaxi naařasî, ero wa xa marha Noro pen naařaxe amñe waihkax hara. Opeřa xîkrî nasî tîtkene yîhpoci pahyataw, ero wa xa marha nasî Noro hara amñe, tîtkene mak nasî. Noro pîntho me mak Noro ñeeñaxe poyino komo. Epanîñe exihra ro mak nas ero yimaw okwe. Noro porin pen komo yekatîmñe exihra marha nas okwe. Noro pen tak waihkeke okwe. Roowo po exihra tak nasî Noro ero yimaw, kacho tî mîn nîmtapotarekñe Kaan karitan.

³⁴Taa, ero wicakî yîmtapotareche on wara tî kekñe Eciopia pono, Onoke poko wa ero wa kekñe weronomano riñe pen ha? kekñe tî. Tpoko rma katî mîn kekñe, anarî poko xa katî kekñe? kekñe hara tî. Ero wa tî kekñe Piriipe ya.

40Ero yimaw takî tî Piripe âesenpekñe hara Asotu po. Ponañe makî tî âesenpekñe. Êñexa takî tî cekñe hara Sesareia pona hara. Yamoro tî cekñe. Kaanî mtapotarî tî ñekatîmyakñe roro tîcetaw. Ewto pono komo ya tî ñekatîmyakñe etpoyino pîn pono komo ya. Ero wa tî xakñe Piripe.

⁴Ero ke takî tî Sawru ñepîrkekñe roowo pona. Tooto mtapotarî warai tî ñencekñe. On wara tî kekñe yîwya, Ai Sawru, Sawru, ahce kacho Ow memetanmekya ha? kekñe tî yîwya.

⁵Yîmtapotarî yentache tak on wara tî ñeyukyakñe Sawru, Onoke Amoro Apa kopi? kekñe tî. Xesus Ow ha añemetanmekrî rma, kekñe esenpoxapu.

⁶Ñesekatkekñe ro makî tî Sawru, tatanakñe mak. On wara tî kekñe, Apa, ahce poko oyexi xe mai ha? kekñe tî. On wara tî ñeyukyakñe Xesus, On wara wîlkes awya, awomko tak ha. Tamasku pona rma etok ha. Iito awexitaw tak tooto mokyasî ahyaka. Poko awehtopo tak ñekatîmyasî noro awya, kekñe tî yîwya. Ero wa tî kekñe Kporin komo Sawru ya.

⁷Iito rma tî xatkeñe Sawru yakrono komo, ñecececetkeñe makî tî. Tîtkeñe makî tî xatkeñe. Tapota rma tî re ñencetkeñe. Tîmtapotaxmu yenîhra rma tî xatkeñe. Ero wa tî xatkeñe.

⁸Ero yinhîrî takî tî piiri nawomyakñe Sawru. Cewke cma re xakñe. Enîhra thakwa rma tko tî xakñe okwe. Ero ke aporî poko takî tî noro naafatkeñe akrono komo Tamasku pona.

⁹Ero ke iito tî xakñe Sawru. Osorwaw ro tî kokmamyañe ewuhra rma thakwa. Ero wicakî xa marha tî eseresmara xakñe, wooku yerîhra marha tî xakñe. Ero wa tî xakñe Sawru.

¹⁰Taa, Tamasku po rma tî xakñe Xesus ponarono. Ananiasî tî mîk xakñe noro yosotî. Noro ya takî tî ñesenpekñe hara Kporin komo. Ananias, kekñe tî yîwya, Ananias. Ai, kekñe takî tî noro, ahce wa ka xe mai owa Apa? kekñe tî.

¹¹On wara tî kekñe Kporin komo yîwya, Ananias, esama yaw tak etok ha, Patawno, kacho yaw. Iito nasî mîmo, Xutas mîn. Noro yaka etok ha. Noro ya tak kasko on wara, Ahto tî nai Sawru Tahsu pono? kasko yîwya. Oyakro tîmtapotaxmu me tak nai noro.

¹²Tooto ñenwo noro twosoto, Ananias, mîkro, kacho marha ñenta. Tmeretîyahsîrî marha tî ñenwo awya cewke tak cehtome hara. Ero wa awenwo twosoto Sawru. Ero ke etok ha yîhyaka, kekñe tî Kporin komo Ananias ya.

¹³Kopi, kekñe takî tî Ananias, kopi. On wara tko kexe tooto komo noro poko, Apa. Kaan xîkrî komo yemetanmekñe ro mak mîk kopi, Xerusaren pono pen komo yemetanmekñe ha, kexe mefpono pîn komo noro poko kopi.

¹⁴Ero wa ciino riso xa hara tî mokyé oona amna cheka hara. Apona enîñe komo yahsîso noro mohtopo wencesî. Tîmsom pokono yenîñe komo karitan marha tî nai yîhyaw, Ahnoro Xesus ponarono komo ñemeknumipe moso, kacho ha. Ero wece mohxapu tî mîk kopi, kekñe takî tî Ananias Kaan ya.

¹⁵Yîmtaka tko tî ñeyukyakñe Kporin komo on wara, Etoko rma, onmeñekatho rma mîk ha. Oyekatîmñe me tak nasî noro amñe. Xenciu komo ya oyehtopo ñekatîmyasî, kayaritomo komo ya marha, Ixaw Yana komo ya marha, ero warai komo ya ñekatîmyas amñe oyehtopo.

¹⁶Emapona roro awahwokacho chew mas amñe, oyehtopo yekatîmrî poyero masî ero yipu chew, kacho marha yîhtînomexpo xe wasî yîwya, kekñe tî Kporin komo Ananias ya.

17Ero ke ñewehcakñe takî tî Ananias. Xutas mîn yaka tî cekñe. On wara tî kekñe Sawru ya, Oyakno Sawru, awenso kmoko. Kporin komo Xesus yanme tan kmoko. Esama yaw ñesenpekñe awya Noro yanme rma tan kmoko awenso. Awewtanîretome hara oyeñepew, Kaan Yekatî keñe awitome marha, kekñe tî Anañias yîwya.

18Ero wa kache rma takî tî Ananias ya Sawru yewru yahrutoponho tak ñepîrkekñe yîpîpîthîrî warai. Ero ke ñeeñakñe hara, ñetafakñe marha. Ero yimaw rma takî tî ñemihcakñe.

19Ero yinhîrî takî tî ñeseresmekñe kañpe cehtome hara. Iito rma tî ka xakñe yaake kaamo Tamasku po rma ha ka. Xesus ponarono komo yaw rma tî ñenmayakñe. Ero wa tî xakñe Sawru.

Xerusaren Pona Tak Cesî Sawru

20Ero yinhîrî on wara takî tî xakñe Sawru, Xutew yesenmetopo yaka so tî cekñe yohno rma Kaanî mtapotarî yekatîmso. Kristu poko takî tî ñekatîmyakñe esenmexapu komo ya. Kaan Mumuru xa Mîk ha Xesus, kekñe roro tî yîwya so.

21Yîmtapotarî yentache tak ñeserepocketkeñe ro makî tî entañe komo. Onoke moso ñekatîmya Xesus poko hara? ketkeñe tî. Xesus yosotî ponarono komo waihkaiñenho mexe re moso ha ta, Xerusaren pono pen kom ha. Noro yipu komo wece mohxapu cma re moso oona hara. Tîmsom pokono yenîñe komo yaka kfa waafasî Xesus ponarono komo. Cemeknumiso kfa waafasî, kañenho cma ha re mîkro, ketkeñe tî Sawru poko yîmtapotarî yentañe komo.

22Kaanî mtapotarî yekatîmñe me xa takî tî ñehtîkekñe Sawru. Miya xe xa tî ñekatîmyakñe. Xutew komo yopono me tî nîmtapowakñe Xesus poko, Tamasku pono komo yopono me. Kristu xa Mîk Xesus, kekñe tî noro emtayañmapon me ro mak.

23Pahkî exiche tak on wara takî tî xatkeñe Xutew komo Sawru poko, noro waihkacho poko takî tî ñesencetkeñe okwe.

24Cesentache so tak ewto metatan mîtkoso takî tî Sawru momokyatkeñe etapachome tak ha tî re. Katpanaw tî momokyatkeñe, kosope marha tî. Ñencekñe rma tko tî Sawru tmomohtopo yîwya so.

25Ero ke Sawru takî tî ñenîhcetkeñe Xesus ponarono komo. Waaca mkai tî ñenîhcetkeñe. Kosope rma tî ñenîhcetkeñe kahxapu yaw, tawyockem yaw. Ero wa tî Sawru ñenîhcetkeñe totohme tak.

26Ero ke Xerusaren pona takî tî cekñe hara Sawru. Iito tak Xesus ponarono komo yakro cesenmekî xe tî xakñe. Ñeraswatkeñe tko tî noro pona. Xesus ponarono pîn me tî nîhtînoyatkeñe.

27Iito tko tî xakñe Banabe. Noro takî tî Sawru naařakñe 12 komo yaka. Sawru yehtopo tî ñekatîmyakñe yîwya so. On wara tî kekñe yîwya so, Tamasku pona moso cetaw Kporin komo rma tî ñesenpekñe

yîwya. Nîmtapowakñe marha tî akro. Ero yinhîrî takî tî Tamasku po rma ka cexitaw moso ñekatîmyakñe Xesus pokono. Erasîra ro makî tî ñekatîmyakñe, kekñe tî. Ero wa tî Sawru yehtoponho ñekatîmyakñe Banabe yîwya so.

²⁸Ero ke 12 komo yakrono me takî tî xakñe Sawru. Tanhamya takî tî ñetafakñe ñexamro yakro. Xerusaren po tî ñenmayakñe.

²⁹Ñekatîmyakñe xa hara tî iitono komo ya hara. Kporin komo Xesus yehtopo tî ñekatîmyakñe. Erasîn me ro makî tî kekñe. Kreku yaro tîmtapotaxmu komo ya tî ñekatîmyakñe. Nîrwonatkene tko tî ñexamro noro poko. Waiha xe takî tî xatkeñe okwe. Ero wa tî xatkeñe okwe.

³⁰Sawru waiha xe ehtopo komo tko tî ñencetkeñe Kaan xîkrî komo. Ero ke noro naafatkeñe Sesareia pona. Eñexa takî tî ñeñepetkeñe hara Tahsu pona hara. Ero wa tî Sawru ñeñepetkeñe.

³¹Ero yimaw tak Kaan xîkrî komo yemetanmekñe exihra takî tî xakñe okre. Cepanatanmetopo komo poko makî takî tî xatkeñe. Ñepamyatkeñe takî tî Kaan xîkrî komo. Kaan ponaro xa tî xatkeñe. Kîfwanî ro Yekatî marha tî ahworeno ñiifakñe. Ero wa tî xatkeñe Kaan xîkrî komo ahnoro Xuteia pono kom ha. Karireia pono komo marha tî ero wa xatkeñe, Samaria pono komo marha tî. Ero wara tî xatkeñe.

Eneias Karihcesî Petru, Tamita Pen Marha Ñenpakesî

³²Taa, ero yimaw on wara takî tî xakñe Petru hara, mîk hak chere tî cekñe. Ero wa tîcetaw anarî pona takî tî cekñe hara, Rita pona tak. Kaan xîkrî komo yenso tî cekñe iina.

³³Iito cexitaw tak pokumnî ro takî tî ñeeñakñe. Eneias tî mîk xakñe noro yosotî. Kama po makî tî xakñe okwe. Pahkî tî xakñe ero wa, 8 cimñipu tî.

³⁴Noro yenîche on wara tî kekñe Petru yîwya. Ai Eneias, Xesus Kristu tak akarices hara oroto. Ero ke awomko tak ha. Awamthîrî marha amomiko, kekñe tî yîwya. Ero ke sai, nawomyakñe takî tî yohno rma. Kafpe takî tî xakñe hara ero yimaw rma okre.

³⁵Ero yinhîrî noro takî tî ñeeñatkeñe iitono komo Rita pono komo, Sarona pono komo marha. Ero ke Kporin komo pona takî tî ñeeñatkeñe. Ero wa tî xatkeñe iitono komo.

³⁶Taa, meyhra tî xakñe anarî hara ewto, Xope tî mîn xakñe ero yosotî. Ero po tî xakñe wooxam, Xesus ponarono. Tamita tî mîk xakñe noro yosotî. Tohkasî, kacho tî moro, Tamita, kacho. Wakreno riñe ro tî mîk xakñe okre, akronomano riñe ro marha. Ero warai tî mîk xakñe Tohkasî.

³⁷Noro takî tî namotoyakñe okwe. Waihyakñe thakwa takî tî okwe. Ero ke noro pen yokoputho koroketkeñe. Korokache tak mîmo yaka takî tî naafatkeñe epoyino yaka.

³⁸Ero yimaw takî tî Petru yekaci ñencetkeñe iitono komo Xesus ponarono komo. Mînto tî nai Petru Rita po ha, kacho tî ñencetkeñe. Meyehra nai

Rita Xope poi. Ero ke Petru yañikñe komo takî tî ñeñepetkeñe asakî. Ero ke ñexamro tî cetkeñe. Rita pona cepatakache so Petru ya takî tî ketkeñe, Ai Petru, Xope pona cma re ka mîmokyasî ecmamra ro makî, ketkeñe tî yîwya.

³⁹Ero ke takî tî cekñe Petru. Ewto pona epatakache takî tî noro naafatkeñe iitono komo mîmo yaka, epoyino yaka. Iito tî xatkeñe wooxam komo. Iiño waixapu komo re tî mîkyam xatkeñe. Nîwracetkeñe thakwa tî. Poono tî ñenpetkeñe Petru ya, Tohkasî pen natpotho ha. Enko xe yînatpothîrî. Kañpe ka cexitaw onî mko natpekñe, ketkeñe tî yîwya. Ero wa tî ketkeñe Petru ya.

⁴⁰Ñexamro tko tî ñeñepetkeñe Petru amtakpo yai. Ero yinhîrî tosokmuru po takî tî ñeremekñe. Kaan yakro tî nîmtapowakñe. Okopu wece takî tî ñetaknamekñe. Tamita, awomko tak ha, kekñe tî yîwya. Ero wa kache tak ñeewakñe takî tî wooxam. Petru tî ñeeñakñe, tîhkaw marha tî nawomyakñe. Ero wa tî xakñe.

⁴¹Amorî poko tî Petru nahsîyakñe, nanîmyakñe tak. Ero yinhîrî Kaan xîkrî komo takî tî nañikyakñe Petru, iiño waixapu komo marha tî. Mokuche so on wara tî kekñe Petru yîwya so, Moso tak hara Tohkasî, paka hara, kekñe tî.

⁴²Ero yinhîrî noro yenpakachonho takî tî ñencetkeñe Xope pono komo ahnoro. Ero ke Kporin komo pona takî tî ñeeñatkeñe mefpono pîn komo. Ero wa tî xatkeñe.

⁴³Ero yinhîrî iito rma tî ka ñenmayakñe Petru Xope po. Simaw yaw tî ñenmayakñe yaake kaamo. Paaka picho pokono tî mîk xakñe Simaw. Noro yaw tî ñenmayakñe Petru. Ero wa tî xakñe.

Ancu Ñesenpesî Kohnëfu Ya

10 ¹Ero yimaw takî tî Sesareia po xakñe sowtatu yantomañe, Kohnëfu tî mîk xakñe noro yosotî. Itafa pono komo yantomañe tî mîk xakñe.

²Kaan ponarono tî mîk xakñe. Twerî tî xakñe Kaan poko. Ero wa xa marha tî xatkeñe yîhyawno kom hara. Cesemetanmesom komo wakreñe ro tî mîk xakñe. Meñpora tî nîmyakñe yîwya so. Kaan yakro tîmtapotaxmu roro marha tî mîk xakñe. Noro yipu tî mîk xakñe Kohnëfu.

³Noro ya takî tî Kaan yancun ñesenpekñe. Wosowakñe makî tî. Kîfwantaw rma tko tî ñeeñakñe. 3 to kaamo exitaw tî ñesenpekñe yîwya. Yîhyaka tî mokyakñe ancu. On wara tî kekñe yîwya, Ai Kohnëfu, kekñe tî.

⁴Ancu wece takî tî ñentîkekñe Kohnëfu, ñeraswakñe. Ahce Apa, kekñe takî tî yîwya. Ero wa kache ancu tî kekñe hara, Kohnëfu, takro amtapotacho ponaro tî nai Kaan. Cesemetanmesom komo wakretopo ponaro marha tî nai awya.

⁵Ero ke amaywen komo tak ênepeko Xope pona Simaw yañihso. Petru rma mîk noro yosot hara.

⁶Simaw yaw nasî tosocket yaw rma. Paaka picho pokono mîk Simaw. Tuuna imo yecihtawno mîk ha. Noro yaw nai Petru. Noro tak añikpoko. Noro tak apanatanmekyasî amñe ahyaka tmokuche, kekñe tî yîwya. Ero wa tî kekñe ancu Kohnefu ya.

⁷Ero wa kache takî tî ancu cekñe hara. Ero ke tak tanton komo takî tî nañikyakñe Kohnefu, 2 mak. Sowtatu marha tî nañikyakñe cewñe, Kaan ponarono xa marha.

⁸Ñexamro ya takî tî ñekâtîmyakñe ancu yesenpotoponho. Ekatîmche ñexamro takî tî ñeñepekñe Xope pona. Ero wa tî ñeñepekñe.

Tootî Pîn Ñeeñasî Petru

⁹Taa, enmapuche hara esama yaw cetkeñe rma Kohnefu maywen komo. Xope pahnoke takî tî xatkeñe. Iito rma tî xakñe Petru Simaw mîn yaw rma. Kamarakataw takî tî Petru kainakñe mîmo kanahtaka capahno pona. Kaan yakro yîmtapotaxi tî cekñe iina.

¹⁰Iito cexitaw tak nîromanakñe. Tînahrí xe xa tî xakñe. Yînahrí ciifataw wosowakñe takî tî Petru.

¹¹⁻¹²On warai tî ñeeñakñe, kaapu tî ñeeñakñe tahrunkaxi. Ahrunkaxapu yaro tî nîhcekñe poono porin. Tawyockem tî mîn xakñe poono, eknu poko so yimixapu. Roowo pona roro tî nîhcekñe yîhyaka, puu tere. Ero yipu yaw takî tî xakñe mîk ha mak, tamopo tîtosom komo, comota pono ro komo, sehrere me tîtosom komo marha, tariñem komo marha, ero warai komo tî Petru ñeeñakñe tawyockem yaw.

¹³Ero yimaw takî tî Kaanî mtapotarî ñencekñe Petru. On wara tî kekñe Kaan, Petru, noro etapakî awot ha, kekñe tî yîwya.

¹⁴Pîra, Apa, kekñe takî tî Petru. Mîk hak yonoñe pînî ro mak ow, kicicitho yonoñe pîn marha kica, kekñe tî.

¹⁵Kaanî mtapotarî takî tî ñencekñe hara. On wara tî kekñe, Kica, kahra ro mak esko Petru Kaan nakifwamatho poko, kekñe tî.

¹⁶Ero wa kacho yentache tak ero wa xa marha tî kekñe hara yîwya. 3 ro tî ero wa kekñe Petru ya. Ero yinhîrî takî tî poono ñetanîmyakñe kah yaka hara. Ero yipu tî Petru ñeeñakñe.

¹⁷⁻¹⁸Ero ke ñeserepokekñe takî tî Petru. Ahce kacho ero yipu ñenpo Kaan owya? kekñe tî tîropotaw. Ero wa eserepoketaw rma tî Kohnefu maywen komo tak xatkeñe Simaw wacan potaw. Ewto pona cepatakache so tî ka Simaw mîn ñepoñatkeñe. Enîche on wara tî ketkeñe, Ai, tan tî nai Simaw Petru. Exihra katî nai? ketkeñe tî. Ero wa tî ketkeñe.

¹⁹⁻²⁰Ero yimaw mîmo meretwo rma tî ka xakñe Petru. Ahce pokono mîn ñenpo owya kopi? kekñe rma tî ka. Ero yimaw takî tî Kaan Yekatî takî tî kekñe hara yîwya, Ai Petru, awañikñe komo mohcow iina osorwaw.

Ahtoko xe ka. Akro so tak etok ha. Apohana, kahra ro mak etoko akro so. Oyanme mohxapu mîkyam, kekñe tí Kaan Yekatî yîwya.

²¹Ero ke Petru takî tí nîhcekñe. Iito tí Kohnefu ñeñepetho komo ñeñakñe. Ai, kekñe tí yîwya so, Petru ow ha añeporîrî komo rma. Ahna wa mîmohcow ha? kekñe tí yîwya so.

²²Ero ke on wara tí ketkeñe Petru ya, Sowtatu yantomañe amna ñeñepeí. Kohnefu mîk noro yosotî. Kîřwan mîkî, Kaan ponarono xa. Xutew komo rma nîhtînoyaxe kîřwañhe noro yehtopo. Noro ya tí ñesenpekñe Kaan yancun. Petru tak añîkpoko yîmtapotarî yentachome awya, kekñe tí ancu yîwya. Ero ke aaka amna moko, ketkeñe Petru ya.

²³Taa, ewomcoko ka xiya, kekñe tí Petru yîwya so. Tan ka awîncoko, kekñe tí. Ero ke enmapuche Petru takî tí cekñe akro so. Anarî komo marha tí cetkeñe akro so. Xope pono komo tí mîkyam cetkeñe, Kaan xîkrî kom ha tí. Ero wara tí cetkeñe.

Kaanî Mtapotarî Ñekatîmyasî Petru

²⁴Taa, enmapuche xa hara tí Sesareia pona takî tí ñepataketkeñe Petru komo. Kohnefu mîn yaka tí cetkeñe. Iito tí xakñe noro Petru momokrî poko. Yaake rma tí xatkeñe iito Kohnefu nañîkîtho komo. Tîyanan komo tí nañîkyakñe, takrono komo marha tí. Ero ke tí mokyatkeñe Petru yentaxi.

²⁵Ero yinhîrî tak Kohnefu mîn yaka takî tí ñewomyakñe Petru. Metataw rma tí Petru ñesepořakñe Kohnefu yakro. Noro tko tí ñeremekñe tosokmuru po Petru yamrinaka. Noro poko tí nahwowakñe.

²⁶Nanîmyakñe hara tko Petru. On wara tí kekñe yîwya, Awomko ha. Tooto makî reha ow awarai xa marha, kekñe tí yîwya.

²⁷Kohnefu yakro yîmtapowataw rma mîmo yaka tí ñewomyatkeñe. Iito takî tí yaake ñeñakñe Petru, esenmexapu komo. Ero wa tí ñeñakñe.

²⁸Ero ke on wara takî tí kekñe Petru yîwya so, Xutew ow ha. Anarî rowon pono komo reha amyamro. On wara kesî amna panatanmetopo, Xenciu komo yakrono me exihra ehcoko. Yîmîn yaka marha tohra ehcoko, kesî amna panatanmetopo. Mencexe marha wa amyamro ero wara amna panatanmetopo. Anarî me tko opanatanmekye hara Kaan. On wara kai owya, Kîxawyakanî ro komo mak mîkyam, kahra ro mak esko tooto poko. Kicicitho me cehsom ro mîkyam kica, kahra marha esko tooto poko, kekñe owya.

²⁹Ero ke oyañîkñe komo yakro kmokye. Awanwekîra ro mak kmokye. Ero ke ahce kacho ow mañîkpetkeñe, kekñe tí Petru yîwya so.

³⁰On wara tí Kohnefu ñeyukyakñe, Kokoñoro mak wîxakñe tan omîn yaw. 4 ro mak ñenmapu oroto ero wa oyehtoponho. 3 to exitaw kaamo tan wîxakñe, Kaan yakro kîmtapowakñe. Ero wa omtapowataw rma tooto tak ñesenpoi owya. Tîřromutwe xakñe noro ponon kopi. Oyepatai ñecetetoí.

³¹Kohneŋu, kekŋe owya, amtapotarî ñencesî Kaan. Cesemetanmesom komo wakrerî marha ñeeñas awya, kekŋe owya.

³²On wara marha kekŋe owya, Amaywen komo eñepekoxope pona. Simaw aňikpoko, Petru kacho rma mîk noro ha. Anarî hara Simaw nai iito paaka picho pokono. Tuuna yecihtawno mîk ha. Noro yaw nai Petru anaňikporî ha, kekŋe owya.

³³Ero ke ero yimaw rma awaňikŋe komo weñepekŋe. Kifwañhe nasî owya amokrí. Ero ke amna moko amtapotarî yentaxi. Yaake mohcow. Kaan yakan me rma amna moko. Ero ke Noro mtapotarî cma re mekatîmyasî amna ya. Ero wa kacho men ekatîmko yîwya so, kacho yentatîka xe nas amna, kekŋe tî Kohneŋu yîwya.

³⁴⁻³⁵Taa, on wara takî tî kekŋe Petru, Kaan yehtopo tak wîhtînoyasî. Etîme re kenîñe Mîk ham Kaan. Kîpînîñ yawno me re nai ham. Mîk hak rowon pono nahsîya ham tîmxîkrî me. Tponarono komo, kifwan komo marha, ero warai komo nahsîya ham tîmxîkrî me.

³⁶Taa, kokoñoro tak Kaan nîhtînomexpekŋe tîmtapotarî Ixaw Yana komo ya. Tawake tak nasî Kaan kpoko so Xesus Kristu pona eññataw tak kîwya so, kacho nîhtînomexpekŋe. Kporin komo Mîkî, miyan komo Porinî rma.

³⁷Ero wa kacho rma mencetkeñe amyamro. Miyan komo ya rma ñekatîmyatkeñe ekatîmñe komo. Karireia pono komo ya tî ka ñekatîmyatkeñe. Ero yinhîrî Xuteia pono komo ya marha tî ñekatîmyatkeñe. Pahxa ka Xuaw xakŋe ekatîmñe me. Kemicitopo poko ñekatîmyakŋe noro reha.

³⁸On wara kacho ñekatîmyatkeñe ekatîmñe komo, Kifwanî ro Mîk Xesus Nasare pononho. Kifwanî ro Yekatî ñiiñakŋe Kaan yîropotaka. Kaŋpe ro mak Xesus ñiiñakŋe. Noro yipu tak ñetañakŋe tanhamya akronomano rirî poko. Ciabu nîwîrîmatho komo nakifwamekŋe roro. Ero wa ciino ñiiñakŋe roro Xesus takronomarî ke Kaan ya, kacho ñekatîmyatkeñe.

³⁹⁻⁴⁰Amna rma wa ñeeñakŋe akronomano rirî yîwya. Xutew komo chere ro cetaw ñeeñakŋe amna, Xerusaren po exitaw marha ñeeñakŋe amna. Noro yipu rma tko iitono komo waihetkeñe tak okwe. Weewe pona namowetkeñe oko. Noronhîrî rma tko Kaan ñenpakekŋe hara 3 ro enmapuche mak. Enpakaxapu tak ñenpekŋe hara Kaan amna ya. Kifwantaw amna ñeeñakŋe.

⁴¹Miyan komo ya rma tko enpora xakŋe Kaan. Pahxa tîñmeñekathîrî ya mak ñenpekŋe, amna ya mak ha. Noro yakro rma amna ñeseresmekŋe enpakaxapu yakro rma.

⁴²Ero yimaw tak amna nantomekŋe Xesus cekatîmtopo poko. On wara kacho yekatîmso etocoko, kekŋe amna ya, Keñekañe komo me nasî Xesus amñe. Waipîn komo yeñekañe me nasî, waixapu komo yeñekañe me marha nasî. Ero warai me Kaan ñiiñakŋe, kacho yekatîmso etocoko, kekŋe amna ya.

43 Xesus pokono ñekatĩmyaxe weronomano rĩñe komo ahnoro. On wara kexe, Xesus yosotĩ pona eefñataw awya so, Noro pona eefñataw xa, Kaan tak nĩhcamnoyasĩ kicicme awehtoponhĩrĩ komo, kexe marha, kekñe Petru.

44 Taa, ero poko yĩntapowataw rma Petru Kĩfwanĩ ro Yekatĩ takĩ tĩ mokyakñe pona so, yĩmtapotarĩ yentañe komo pona.

45-46 Ero wa exirĩ komo takĩ tĩ ñeeñakñe Petru yakro mohxapu komo. Xutew komo tĩ mĩkyam xatkeñe, Xesus pona enĩñe komo. Ñeserepoketkeñe ro makĩ tĩ ñexamro. On wara tĩ ketkeñe, Xenciu komo ya ma Kaan nĩmya Kĩfwanĩ ro Yekatĩ? Nĩmya ro mak ham yĩwya so, ketkeñe tĩ iitono komo poko. Anarĩ ro komo mtapotarĩ yaro yĩmtapotarĩ komo tĩ ñencetkeñe. Kĩfwanĩhe xa Kaan nai ham okre, kacho marha tĩ ñencetkeñe yĩmtapotarĩ komo. Ero ke tĩ ñeserepoketkeñe ro mak.

47 Ero yimaw takĩ tĩ Petru nĩmtapowakñe hara. On wara tĩ kekñe yĩwya so, Ahce wa tak moxam cĩpore nai? Emicinopĩra tatu awya so? Moxam ropotaka tak moko ham Kĩfwanĩ ro Yekatĩ kwara so xa marha. Ero ke cemicinopore rma nai owya.

48 Ero ke emicinono tak ciicoko Kporin komo yakrono me ehtopo komo yenpotome, kekñe tĩ. Ero wa tĩ kekñe Petru Kohnefu mĩn yaka mohxapu komo poko. Taa, cemiciche so tak on wara tĩ ketkeñe ñexamro Petru ya, Tanĩ rma cma re ka menmayasĩ amna yaw, ketkeñe tĩ. Ero ke iito rma tĩ ka ñenmayakñe Petru asakĩ ro mak. Ero wa tĩ xakñe.

Petru Ñesekatĩmyasĩ Takrono Komo Ya

11 ¹Ero yinhĩrĩ tak tĩ Xenciu komo yehtopo ñencetkeñe 12 komo. Xuteia pono komo marha tĩ ñencetkeñe, Kaan xĩkrĩ komo. Kaanĩ mtapotarĩ tak ñiewehcatkeñe Xenciu komo, kacho tĩ ñencetkeñe.

²⁻³Ero yinhĩrĩ takĩ tĩ Petru ñetĩramekñe hara Xerusaren pona hara. Iina epatakache noro takĩ tĩ ñeñeketkeñe iitono komo. Xutew komo tĩ mĩkyam xatkeñe eñekañe komo. On wara tĩ ketkeñe yĩwya, Ahce kacho Xutew pĩn yaka mĩĩtoi hara? Meseresmekñe meero tĩ akro so kica, ketkeñe tĩ Petru ya.

⁴Ero wa kacho yentache Petru takĩ tĩ ñesekatĩmyakñe yĩwya so. Kĩfwantaw tĩ ñekatĩmyakñe cehtoponhĩrĩ.

⁵On wara tĩ kekñe yĩwya so, Xope po ka wĩxakñe. Kaan yakro kĩmtapowakñe iito. Ero wa oyexitaw owosotono weeñakñe poono porin. Kah yai nĩhcekñe, puu tere. Tawyockem mĩn xakñe, eknu poko so yimixapu. Omĩtkoso nĩhcekñe.

⁶Ero yaw weeñakñe mĩk hak makĩ. Tamopo tĩtosom komo, comota pono komo, sehrere me tĩtosom komo, tariñem komo, ero yipu komo weeñakñe poono yaw.

⁷⁻⁸Ero yimaw tak tapota wencekñe. Petru, ero ha awot ha. Ero ke etapakĩ awotĩ me, kekñe owya. Pĩra, Apa, mĩk hak tonofñe pĩn ow ha, kicicitho yonofñe pĩn marha owĩ, wĩĩkekñe yĩwya.

⁹Ero yinhîrî tapota wencekñe hara kah yawno rma. On wara kekñe owya, Kica, kahra ro mak men esko Kaan nakîfwamatho poko, kekñe owya.

¹⁰Ero yinhîrî ero wa xa marha kekñe hara owya. 3 ro ero wa kekñe owya. Ero wa exiche poono tak ñetanîmyakñe hara kah yaka hara. Ero wa owosoto weefakñe, kekñe tî Petru yîwya so.

¹¹Ero wa enîche rma owya oyañikñe komo tak mokyatkeñe mîmo yaka, yaw wîxakñe ero yaka. 3 mak mokyatkeñe Sesareia poi eñepexapu.

¹²Ero yimaw rma Kaan Yekatî tak nîmtapowakñe xa hara oyakro. On wara kekñe owya, Ñexamro yakro etoko rma Petru. Apohana, kahra ro mak etoko, kekñe owya. Ero yanme kîwcekñe. Moxam marha cetkeñe oyakro. Kakno komo moxam. 6 mak cetkeñe oyakro. Ero wa amna cekñe. Ewto pona amna yepatakache iitono mîn yaka tak amna ñewomyakñe.

¹³⁻¹⁴Ero yinhîrî takî noro ñekatîmyakñe amna ya ancu yentoponho tîwya. On wara kekñe amna ya, Tan wîxakñe omîn yaw. Ero yimaw tak ancu ñesenpekñe owya, cecetoso xakñe omîn yaw. On wara kekñe owya, Kohñeñu, amaywen komo eñepeko Xope pona. Simaw añikpoko. Petru rma mîk Simaw. Noro tak ñekatîmyasî amñe Kaanî mtapotarî awya. Awakîfwamañe komo yehtopo rma mîn ñekatîmyas awya. Ahyawno komo ya marha ñekatîmyasî towtopo komo, kekñe ancu owya, kekñe Kohñeñu owya.

¹⁵Taa, yîmtapotarî yentache Xesus yehtopo tak wekatîmyakñe yîwya so. Wahra makî ka wekatîmyakñe. Owya ekatîmyataw rma Kîfwanî ro Yekatî mokyakñe pona so. Pahxa mokyakñe kpona so ero wa xa marha mokyakñe ñexamro pona hara.

¹⁶Ero wa exitaw so Kporin komo mtapotachonho tak wîhtînoi hara, Tuuna kwaka makî reha emicinono ñiîfakñe Xuaw. Amñe Kaanî rma tak awemicinoyaxe so Kîfwanî ro Yekatî yaka hara, kachonho wîhtînoi.

¹⁷Ero ke ero wara kachonho yaw roro rma tak Kîfwanî ro Yekatî nîmye ham yîwya so. Pahxa nîmyakñe kîwya so Kporin komo Xesus Kristu pona eefîataw kîwya so ero wa xa marha nîmye ham yîwya so hara. Ahce wa thakwa re Kaan wanweky a owîtho kopi? Pîra ro mak, kekñe tî Petru Xutew komo ya.

¹⁸Ero yipu yentache tak nîtîtmamyatkeñe makî tî Petru yeñekañenho komo. Kîfwañhe Kaan nai ham okre, ketkeñe tak. Xenciu komo meero tak Kaan ñiîfa ham cehtoponhîrî komo poxunkañe me waipîn me tak ehtome so ñexamro hara, ketkeñe makî tî. Ero wa tî ketkeñe Xutew komo Petru ya.

Xesus Pona Ñeeñaxe Anciokia Pono Komo

¹⁹Taa, on wara takî tî xatkeñe Kaan xîkrî pen komo ero yimaw, Miya so tî ñemahciyatkeñe cemetanmekñe komo yai. Kaan xîkrî pîn komo tî ñexamro

pen ñemetanmekyatkeñe thakwa okwe Estepan poyero. Ero ke Penixa pona tî cetkeñe Kaan xîkrî komo, Xipre pona marha tî, Anciokia pona marha tî. Kaanî mtapotarî tî ñekatîmyatkeñe roro tko ahto so na cexitaw so. Xutew komo ya makî tî ñekatîmyatkeñe.

²⁰Ero yimaw xatkeñe anarî komo, Xipre pono komo, Sirene pono komo marha. Êñexan komo tî cetkeñe Anciokia pona. Ñexamro takî tî ñekatîmyatkeñe Kporin komo Xesus pokono iitono komo ya hara. Kreku yaro tîmtapotaxmu komo ya takî tî ñekatîmyatkeñe.

²¹Ñexamro tî nakronomekñe xa Kporin komo. Ero ke meñpono pîn komo takî tî yîmtapotarî komo ñewehcatkeñe. Kporin komo ponaro takî tî xatkeñe. Ero wa tî ñexamro xatkeñe okre.

²²Ero yinhîrî tak ñexamro yehtopo takî tî ñencetkeñe Kaan xîkrî komo, Xerusaren pono kom ha. Ero ke Banabe takî tî ñeñepetkeñe Anciokia pona enîno riso. Ero ke iina tî noro cekñe.

²³Iina cepatakache tak kiñwañhe ehtopo komo takî tî ñeeñakñe. Moxam nakronome Kaan ham okre, kekñe tî ñexamro poko. Ero ke tawake tî xakñe Banabe ero wa ehtopo komo yenîrî ke. Ero ke tî Kporin komo poko ahworeno ñiifakñe. Kaan ponaro xa ehcoko miya roro, ahce na aweporîche so, kekñe tî yîwya so. Ero wa tî kekñe Banabe.

²⁴Kiñwan tî mîk xakñe Banabe. Kiñwanî ro Yekatî keñe xa tî xakñe. Kaan pona enîñe me xa marha tî. Ero ke meñpono pîn komo Kporin komo ñewehcatkeñe. Ero wa tî xatkeñe Anciokia pono komo.

²⁵⁻²⁶Ero yinhîrî tak Tahsu pona takî tî cekñe Banabe Sawru yeposo. Noro yenîche tak Anciokia pona takî tî ñekyakñe. Iitono komo komo yakro takî tî ñesenmekyatkeñe, Kaan xîkrî komo yakro. Meñpono pîn komo tî panatanmekyatkeñe. Cewñe cimñipu tî xatkeñe ero poko. Ero wa tî xatkeñe Sawru, Banabe komo. Ero yimaw takî Kaan xîkrî komo takî tî nosohcetkeñe iitono komo Kristu Yakrono me. Ero wa osohtono ritopo ñihciyatkeñe Anciokia pono komo.

²⁷Taa, ero yimaw tak anarî komo takî tî mokyatkeñe hara Xerusaren poi Anciokia pona. Weronomano riñe komo tî mîkyam xatkeñe.

²⁸Taa, noro yipu komo yakrono tî xakñe Akabu. Ero wa tî xakñe noro yosotî. Noro takî tî weronomano ñiifakñe hara Kaan Yekatî yanme. On wara tî kekñe, Ai oyakno komo, Amñe takî tî tuuna mokuhra nai pahkî. Ero ke rooma poko men naxe okwe ahnoro roowo poko hakno komo, kekñe tî yîwya so. Ero yinhîrî yîmtapotachonhîrî yaw roro rma xakñe kayaritomo me exitaw Krawciu. Rooma poko tak xatkeñe roowo poko hakno komo ero yimaw.

²⁹Ero ke puranta tîmtopo poko takî tî ñesehtînoyatkeñe Xesus ponarono komo, Xuteia pono komo yaka tînarporî komo. Kaan xîkrî komo purantan yarpo xe tî xatkeñe iitono komo yaka. On wara tî ketkeñe, On wara tîmpore nasî puranta, Meñpono pîn yosom komo nîmyatu meñpora. Asak man yosom komo wahra mak nîmyatu, ketkeñe. Ero wa tî ketkeñe.

³⁰Ero ke tî ero wa tupurantanhîrî komo ñenkayatkeñe. Enkapuche takî narpetkeñe takî tî Kaan mîn yenîñe komo yaka, Xerusaren pono komo yaka. Banabe komo ya tî narpetkeñe, Sawru komo ya. Ero wa tî narpetkeñe.

Kahrutopo Yai Petru Ñeñemhatakesî Ancu

12 ¹⁻²Taa, ero yimaw Eroces xakñe kayaritomo me. Noro tî Kaan xîkrî komo xera xakñe. Ñexamro pen tî nahsîyakñe, nahruyakñe marha okwe. Ciaku pen tî waihkekñe okwe kacipara imo ke. Xuaw yaknonho tî mîk xakñe Ciaku pen.

³Noro pen waihîrî ke tawake takî tî xatkeñe Xutew komo. Tawake ehtopo komo tî ñeeñakñe Eroces. Ero ke Petru takî tî nahsîyakñe hara. Wahrututpamnî Tohtopo yimaw tî nahsîyakñe.

⁴Noro pen takî tî nahruyakñe hara. Sowtatu komo tî nantomekñe enîrî poko, 16 ha. On wara tî ñesehtînoyakñe Eroces, Watono Ritoponho yenatîche amñe Petru tak wîmyasî Xutew komo ya tanme ro so ciitome kña, kekñe tî. Ero wa tî ñesehtînoyakñe Eroces.

⁵Ero ke iito thakwa tî xakñe Petru kahrutopo yaw. Kaan xîkrî komo tko tî nîmtapowatkeñe Kaan yakro noro poko. Yîtîtmamnî me ro makî tî nîmtapowatkeñe.

⁶Ero yinhîrî tak tî on wara kekñe Eroces, On yenmapuche tak Petru pen wîmyasî yîwya so, kekñe tî. Ero kokmamrî po rma nîwînîkyakñe Petru sowtatu komo yotaw, 2 komo yotaw. Cemeknumiso thakwa tî xakñe. Kuripara ke tî cemeknumiso xakñe ececoka. Mehxa metata mkai xatkeñe anarî kom hara sowtatu komo epatakarî yenîñe kom ha tî.

⁷Ero wa exitaw so Kporin komo yancun takî tî ñesenpekñe. Petru mîtwo tî ñececekekñe. Potow, weeyu marha tî ñesenpekñe kahrutopo yaw. Cei kekñe takî tî ancu Petru yawci poko enpakachome. Yohno awomko, kekñe tî Petru ya. Ero wa kache tak emeknumitoponhîrî takî tî ñetîmhokekñe Petru yemeknu poi.

⁸On wara tî kekñe hara ancu yîwya, Aponon amruko, ahtarî marha yumunko, kekñe tî yîwya. Ero ke namruyakñe, numunukyakñe marha. On wara marha tî kekñe yîwya, Apononî mkarino marha amruko. Amruche amoko oyakro, kekñe tî.

⁹Ero ke ancu yakro takî tî cekñe Petru kahrutopo yai. Owosoto mak na tan wai, kekñe thakwa tî Petru. Ancu warai kyam mak na tan weeña, kekñe tî.

¹⁰Cekñe rma tko tî ancu yakro. Tîhyawnonhîrî komo ka wacetkeñe sowtatu komo. Amñe mehxa komo xa hara tî wacetkeñe hara. Metata yaka takî tî cetkeñe. Kuripara tî mîn xakñe metata yahrutopo. Ewto yesamarî yakan tî mîn xakñe. Swaa, tanme ro makî tî ñetahrunkekñe. Ero ke ero yaro takî tî ñepataketkeñe. Esama yaw takî tî cetkeñe moro na mak ha ka. Ero yimaw, paku, cekñe takî tî ancu yîhyai.

¹¹Ancu toche tak twero ro takî tî xakñe Petru. Ai ha, yaaronono xa mîk wenwo ancu. Tancun xa ñeñepew ham Kporin komo ohyaka. Oyahrunkapo ham Eroces yanme ahruxapunhîrî, Xutew komo nwaikarî me cehsomînîhîrî ha, kekñe tî Petru tîhñaw.

¹²Ero ke Petru takî tî cekñe Maria mîn yaka. Xuaw nocwan mîk xakñe Maria. Mahkus kacho rma mîk xakñe Xuaw. Noro nocwan mîn yaka tî cekñe Petru. Yaake tî xatkeñe Kaan xîkrî komo iito noro mîn yaw. Kaan yakro tî nîmtapowatkeñe.

¹³Ero yimaw tak knei knei knei, kekñe takî tî Petru metata poko. Ero ke metataka takî tî cekñe emasî. Hoce tî mîk xakñe emasî yosotî. Onoke amoro? kekñe takî tî noro Petru ya.

¹⁴Petru ow ha, kekñe ha tî yîwya. Tawake ro mak takî tî xakñe emasî Petru mtapotarî me xa entarî ke. Ero ke metata yahrunkara rma tî ka xakñe tawake cexirî ke. Mîîmo yaka tî ñewomyakñe hara Hoce. Iitono komo ya takî tî ñekatîmyakñe. Mînto nasî Petru okyo. Metata mkai nasî, kekñe tî yîwya so.

¹⁵Okre, ketkeñe takî tî emasî ya, mîmtawaimamya kyam mak na, ketkeñe tî yîwya. Pîra ha men, noro xa mîk ha, kekñe tî. Ñexamro tî ñeyuhtîkekñe. Apohana, ketkeñe rma tko yîwya, Ancu mak na mîk menta ha ke, Petru yakronomañe ro ha, ketkeñe makî tî yîwya.

¹⁶Iito rma tko tî xakñe Petru metata mkai rma. Knei knei knei, kekñe rma tî. Ero yimaw takî tî metata nahrunketkeñe. Noro me takî tî ñeeñatkeñe. Ero ke ñeserepoketkeñe ro makî tî iitono komo Petru yenîche.

¹⁷Ero yinhîrî tak poku poku, kekñe Petru tamorî ke. Ero wa tî yîtîtmamnono ñiîfakñe. Yîtîtmamche so tak on wara tî kekñe yîwya so, Oyahrunka tak Kporin komo, kekñe tî. Tahrunkachonhîrî tî ñekatîmyakñe yîwya so. Ekatîmtîkache on wara tî kekñe hara yîwya so, Oyahrunkachonho ekatîmtatko Ciaku ya, anarî komo ya marha kakno komo ya ha, kekñe tî yîwya so. Ero yinhîrî anana takî tî cekñe. Ero wa tî xakñe Petru.

¹⁸Taa, enmapuche tak ñeserepoketkeñe takî tî sowtatu komo Petru yenîñenho komo. Ahna tom hara Petru kopi? ketkeñe tî. Ñeserepoketkeñe ro makî tî exihra exirî ke.

¹⁹Ero yimaw takî Petru cma tî re ñekpekñe Eroces tmaywen komo ya. Ekîhra rma tî xatkeñe exihra exirî ke. Ero ke enîñenîhîrî komo takî tî ñeñekekñe Eroces Petru yahsîpînkârî poyero. Eñekache tak ñexamro pen takî tî waihkapekñe tmaywen komo ya. Ero wa tî Eroces ñiîfakñe sowtatu pen komo. Ero yinhîrî Xuteia poi takî tî cekñe Eroces Sesareia pona. Iito takî tî ñenmayakñe pahkî ñhe. Ero wa tî xakñe Eroces.

Eroces Pen Waihyasî

²⁰Taa, ero yinhîrî on wara takî tî xakñe Eroces, Nîrwonakñe takî tî Ciru pono komo poko, Siton pono komo poko marha. Ero ke ero pono komo

takî tî mokyatkeñe Eroces yakro yîmtapotaxi. Erewsî yosom me tî xakñe Eroces. Ero ke erewsî pînînke tî mokyatkeñe yîhyaka. Tmokuche so tak Brastu yakro tî ka nîmtapowatkeñe. Eroces maywen tî mîk xakñe Brastu, yîmîn yawno ro ha tî. Tawake tî nîmtapowatkeñe noro yakro. Ero yinhîrî tak noro yakro takî tî cetkeñe Eroces yaka hara. Etîxatî me cehcerî hara, ketkeñe tî Eroces ya. Ero wa tî ketkeñe yîwya.

²¹Ero yimaw tak anarî kaamo takî tî nukuknomekñe Eroces yîñentarî komo me tîmtapotacho ha. Ero ke ero po takî tî ñesenmekyatkeñe meñpono pîn komo yîmtapotarî yentachome. Eroces tî namruyakñe kayaritomo me cesenpotopo ro tponon. Kayaritomo yapon po takî tî ñeremekñe. Ceremache tak nîmtapowakñe takî tî Eroces mohxapu komo ñentarî me.

²²Yîmtapowataw on wara tî xatkeñe entañe komo, Kaan wara xa mîmtapowasî okre tooto warahra ro mak, ketkeñe roro tî yîwya. Kañpe tî ketkeñe.

²³Ero yinhîrî rma takî tî Eroces pen waihkekñe Kporin komo yancun. Nakwakñe takî tî noro pen oko. Tow, waihyakñe takî tî. Ero wa tî Eroces pen waihyakñe. Kaan mak nasî kîřwañhe okre, kahtorî poyero tî noro pen waihkekñe Kaan.

²⁴Miya rma tko tî Kaanî mtapotarî ñetakpayakñe. Meñpono pîn komo tî Kaanî mtapotarî ñewehcatkeñe.

²⁵Ero yimaw takî tî Banabe komo takî tî ñetîrametkeñe Anciokia pona hara, Sawru kom ha. Puranta yañenho Xerusaren pona tî ñetîrametkeñe hara. Xuaw marha tî naařatkeñe iina. Mahkus kacho rma mîk naařatkeñe. Ero wa tî xatkeñe.

Sawru Komo Cexe Xesus Pokono Yekatîmñe Me

13 ¹Ero yimaw Anciokia po tî xatkeñe Kaanî xîkrî komo yaake. Weronomano riñe komo marha tî xatkeñe iito, panatanmekñe komo marha. Taixa tî xatkeñe, Banabe, Simeaw. Nixe kacho rma tî mîk xakñe, Ruxu, Sirene pononho tî mîk xakñe. Manaen tî xakñe hara. Eroces yakro pořmamnoxapu tî mîk xakñe Manaen, kayaritomo yakro ha. Sawru marha tî xakñe. Ero wa tî xatkeñe iito weronomano riñe komo, panatanmekñe komo marha.

²On wara takî tî xatkeñe iitono komo, Kaan xîkrî komo, Kaan yakro tî nîmtapowatkeñe. Eseresmara marha tî xatkeñe pahkî ñhe tîmtapowataw so. Ero wa exitaw so tak Kîřwanî ro Yekatî takî tî nîmtapowakñe ñexamro yakro. On wara tî kekñe yîwya so, Awakrono komo tak ciicoko onantomarî me mak. Banabe, Sawru, ñexamro ciicoko ero pokono me, kekñe tî Kîřwanî ro Yekatî.

³Ero ke Banabe komo, Sawru yakro takî tî ñeñepetkeñe Kaan yanme. Kaan yakro cokerî tî ka nîmtapowatkeñe poko so. Pahki eseresmara marha

tî xatkeñe tîmtapowataw so, Sawru komo marha tî meretîyasîyatkeñe. Ero yinhîrî takî tî ñexamro ñeñepetkeñe.

Xipre Po Sawru Komo Yehtoponho

⁴Ero ke cetkeñe takî tî Sawru komo. Serusia pona tî ka cetkeñe. Eñexa takî tî cetkeñe kanawa yaw hara Xipre pona tak.

⁵Ero po nai ewto, Saramina tî osotî. Ero pona takî tî cetkeñe. Iito cexitaw so tak Kaanî mtapotarî takî tî ñekatîmyatkeñe Xutew komo ya. Ñexamro yesenmetopo yaka tî cetkeñe ekatîmso. Xuaw marha tî xakñe Banabe komo yakronomañe me. Ero wa tî xatkeñe.

⁶Ero yinhîrî takî tî cetkeñe xa hara anarî pona hara, anarî pona xa hara, anarî pona xa hara, ero wa tî cetkeñe ewto pona so ciwya mapitaka roro. Papos pona takî tî ñepataketkeñe ciwya mapitawno pona. Iito takî tî yaskomo ñeefatkeñe hara Xutew. Tohnawno poko weronomano riñe tî mîk xakñe okwe. Baxesus tî mîk xakñe noro yosotî.

⁷Kopenato yawno tî mîk xakñe Baxesus. Sexiu Pawru tî mîk xakñe kopenato yosot hara. Takîhso cesehtînosom tî mîk xakñe kopenato. Noro takî tî nañikpekñe Banabe komo, Sawru yakro. Ñexamro mokuche on wara tî kekñe yîwya so, Kaanî mtapotarî cma re mekatîmyaxe owya, kekñe tî.

⁸Ero ke Kaanî mtapotarî tî ñekatîmyatkeñe yîwya. Ekatîmyataw iito rma tî xakñe yaskomo, Efmas. Yaskomo kacho rma tî mîk noro yosotî. Noro takî tî Pawru komo mtapotarî nîwîrîyakekñe kica kayaritomo ñentarî me Xesus pona enîhra ehtome.

⁹Yîwîrîyakacho yentache Sawru takî tî ñeyukyakñe hara. (Pawru rma tî mîk xakñe noro yosot hara.) Kîfwanî ro Yekatî keñe xa tî xakñe. Ero ke Efmas wece takî tî ñentîkekñe.

¹⁰On wara tî kekñe yîwya, Ciabu xîkrî mak amoro ham okwe. Cemarontaxmu ro mak amoro ham. Tohnaw cesenposom marha amoro ham. Kîfwan komo xatî pînî ro mak amoro. Yîtîhkara ma mai ke Kporin komo ya kpanatanmetopo komo yîwîrîyakacho, kîfwañhe kehtopo komo yîwîrîyakacho ha?

¹¹Ero ke awemetanmekyasî tak Kporin komo. Awewkanoyasî oroto. Pahkî ñhe men ka ewuhra masî. Kaamo yenîhra mas okwe, kekñe tî Pawru yîwya. Ero wa tî kekñe yîwya. Ero ke ero wa kache rma takî tî ñesewkekñe okwe. Taporî poko taañe xe tî xakñe. Ero wa tî xakñe Efmas pen.

¹²Ero wa noro pen ciitopo yenîche tak kayaritomo takî tî ñeserepokekñe xa Kporin komo ya kpanatanmetopo poko. Ero ke Xesus pona takî tî ñeefakñe. Ero wa tî xakñe kayaritomo.

Xesus Yehtoponho Ñekatîmyasî Pawru Anciokia Pono Komo Ya

¹³Ero yimaw Paposu poi takî tî cetkeñe hara Pawru komo. Kanawa yaw tî cetkeñe anarî roowo pona hara. Iito tî xakñe Panpiña, roowo

ha. Ero po tî xakñe ewto hara. Pehxe tî mîn xakñe ewto yosotî. Ero pona tî nawomyatkeñe. Iina epatakache so tak Pawru komo yai takî tî ñetowyakñe Xuaw okwe. Xerusaren pona tî ñetîramekñe hara okwe.

14Pawru komo tko tî cetkeñe rma Pehxe poi Anciokia pona hara. Pisicia pono reha mîn Anciokia. Kepokaretopo po takî tî ñesenmekyatkeñe Xutew komo yakro. Esenmetopo komo yaw cexitaw so tî ñeremetkeñe.

15Ero yimaw tak Kaan Karitan tî nîmtapotaretkeñe iitono komo Moises pen nmewretho. Weronomano riñe komo mtapotarî marha tî nîmtapotaretkeñe. Ero yinhîrî tak tîmtapotarî komo takî tî ñentamexpetkeñe enmekno riñe komo Pawru komo ya. On wara tî ketkeñe, Oyakno komo, kakîhretopo komo yîhtînoyataw awya so mekatîmyaxe cma re amna ya, ketkeñe tî.

16Ero ke piiri takî tî nawomyakñe Pawru. Poku poku kekñe tî tamorî ke tîtkeñe ehtome so. Tîtkeñe exiche so tak on wara tî kekñe, Oyakno komo, Ixaw Yana komo amyamro, awakro so kîmtapowasî. Anarî komo marha amyamro Kaan ponarono komo, awakro so marha kîmtapowasî. Ero ke omtapotarî cma re ka mencexe.

17On wara wîlkes awya so, pahxa tî kporin pen komo nahsîyakñe Kaan tîyanan me. Ponaro Ixaw Yana komo yehtopo tî Mîk ñexamro pen nahsîyakñe. Ero yinhîrî takî tî Exitu pono komo chew xatkeñe kporin pen komo, tpoyino pîn komo chew. Eñexa takî tî ñexamro naafakñe hara. Kafpe xa cehtopo ñenpekñe aatopo komo poko.

18Ero yinhîrî tak ñexamro xatkeñe pohnîntaw. Pahkî tî xatkeñe iito, 40 cimñipu tî. Kicicme tî xatkeñe ero yimaw okwe. Nîñîmyakñe makî tko tî Kaan kicicme ehtopo komo.

19Ero yinhîrî tak Kanan pono pen komo nañmapekñe tak yîwya so. Mîk hak rowon pono komo tî waihkapekñe yîwya so, 7 rowon pono pen kom ha. Waihkapotîkache ewtonthîrî komo takî tî nîmyakñe Kaan Ixaw Yana tribun komo ya hara. Tînahsîrî ro komo nukuknomekñe meñekacho ke ahsîtome tak.

20Ero yinhîrî tak tîyanan kurunpeñe komo meñekekñe Kaan. 450 cimñipu tî ero warai komo meñekekñe. Okomñi takî tî Samuwew pen xakñe Ixaw Yana komo yukurunpeñe me hara. Weronomano riñe marha tî mîk xakñe noro pen.

21Ero yinhîrî tak tîkayaritomon komo xe takî tî xatkeñe Ixaw Yana komo, kayaritomo xa tak ha. Ero ke tak Sawru takî tî ñiîfakñe Kaan ñexamro kayaritomon me, Kiisi mumuru ha. Benxamin yepamtho tî mîk xakñe. Noro takî tî xakñe kayaritomo me 40 cimñipu.

22Ero yinhîrî tak Sawru pen takî tî nowyakñe hara Kaan. Tapi takî tî ñiîfakñe hara yîhretawno me. Xese mumuru tî mîk xakñe Tapi. On wara tî Kaan kekñe noro poko, Owara xa marha cesehtînosom me weeñasî Tapi, Xese mumuru. Oyanme xa ciino riitîkañe me nai ham okre, kekñe tî.

23-24 Ero yinhîrî tak Tapi pen yepamtho Kaan ñenpekñe Ixaw Yana komo yakifwamañe xa tak. Tîmtapotachonhîrî yaw rorono rma Mîk ñenpekñe, Xesus ha. Yihcirî me ka Xuaw xakñe Ixaw Yana komo panatanmekñe me. Kicicme awehtoponhîrî komo tak poxunkacoko awemicitome so, kañe tî mîk xakñe Xuaw yîwya so.

25 Ero yinhîrî tak panatanmekno riitîkacho pahnoke tak exitaw Xuaw on wara tî kekñe hara noro, Onoke warai me ow mîhtînoyat ha? Kristu me katî ow mîhtînoyatu? Noro pîn ow ha. Mokyasî xa matko Noro xa amñe ohretawno me hara. Karitî ro xa tak Mîk. Noro tarî mici meero yîmhokañe pîn me wasî yîxawyakanî me ro mak oyexirî ke, kekñe tî Xuaw. Ero wa tî Xuaw kekñe Xesus poko.

26 Ero ke on wara wîlkesî awya so oyakno komo, Abraaw yepamtho komo amyamro. Anarî komo marha amyamro Kaan ponarono komo xa ha. Awya so rma wa kesî Kaan Noro poko, kakifwamañe komo poko ha.

27 Camkî makî tko xatkeñe Xerusaren pono komo reha Noro poko. Kristu xa Mîkro ham, kahra ro makî tî xatkeñe Xesus poko. Camkî xatkeñe weronomano riñenho pen komo nmewretho poko okwe. Sabatu po roro ñexamro penî nmewretho nîmtapotarexe rma re ero poko rma xatkeñe camkî. Ero ke Xesus pen takî tî ñeñekapetkeñe okwe kayaritomo ya. Weronomano riñenho pen komo mtapotachonho yaw roro rma ñeñekapetkeñe.

28 Kicicme Xesus yehtopo yenîhra ro makî tko tî xatkeñe, twaihka xmu me ehtopo yenîhra. Wara rma, Waihkakî kfa, ketkeñe rma tî Piratus ya.

29-30 Ero yinhîrî tak Kaan Karitan yaw roro Xesus pen ciitîkache tak yîwya so Noro yokoputho takî tî ñenîhçetkeñe hara tpanaxkem poi. Ewtarî yaka takî tî nahruyatkeñe. Noronhîrî rma tko Kaan ñenpakekñe hara waixa pen komo chewnonho.

31 Ero yinhîrî tak Xesus takî tî ñesenpekñe takrono komo ya. Pahxa tî Karireia pono komo mokyatkeñe Xesus yakro Xerusaren pona. Ñexamro ya tî ñesenpekñe. Yaake kaamo ñhe ñesenpekñe yîwya so. Ero ke Noro yehtoponho yekatîmñe me tak naxe akrononhîrî komo. Mîk hak ya ñekatîmyaxe.

32 Awahworetopo komo xa tan amna ñekatîmyas awya so. Pahxa rma tî Kaan ñekatîmyakñe kakifwamañe komo mohtopo kporin pen komo ya, ero wa kacho rma amna ñekatîmyas hara awya so.

33 Kporin pen komo yepamtho kîwyam. Kñenîrî komo me rma Xesus ñenpakekñe, tîmtapotachonhîrî yaw roro. Ero poko rma kesî Waano hara, 2 kacho. Omumuru xa Amoro. Orotô xa ero wa kiirî ha, kesî ero Waano ha.

34 Xesus yenpakacho poko kekñe xa hara Kaan, waipîn me ro mak tak enpakacho poko ha. On wara kekñe, Towîhnî me xa wa kîmtapowakñe Tapi yakronomacho poko. Towîhnî me xa marha kîmtapowasî

awakronomacho poko hara, kekñe Kaan. Xesus yenpakacho poko rma ero wa kekñe.

³⁵On wara marha kekñe Kaan Noro poko, Omumuru ro xa Mîkro. Ero ke Noro waipuche kohra ro mak miiñasî yupunthîrî, kekñe hara.

³⁶⁻³⁷On wara xakñe Tapi pen, tpoyino komo ka panatanmekyakñe pahkî. Ero yinhîrî nîwînikyakñe takî tî. Noro pen yokoputho nahruyatkeñe porin pen komo yocho mîtkoso rma. Ero ke kowakñe reha Tapi pen yokoputho. Kohnî me reha tî xakñe Kaan ñenpakatho, kohnî me ro makî tî xakñe.

³⁸Ero ke omtapotarî men entacoko oyakno komo. On wara kesî Kaan awya so, Xesus yanme tak nasî kicicme awehtoponhîrî komo yîhcamnotopo, kesî Kaan awya so.

³⁹Ero ke kiñwan me tak Kaan keeñaxe so Noro pona eeñataw kîwya so. Ero warahra ro mak keeñaxe so Moises ya kpanatanmetopo ponaro mak kexitaw so. Pîra ro thakwa mak okwe.

⁴⁰Ero ke on wara men esehtînocoko, ananimaw na weronomano riñenho penî mtapotarî yaw roro rma men wa maxe amñe okwe.

⁴¹On wara tî ketkeñe ñexamro pen, Kîwîrîyakañe komo mak amyamro okwe. Meserepokexe men wa amñe. Ero yinhîrî tak mîwaiyaxe okwe. Aweserepokacho komo me xa tak ciino wiifas amñe awaipîñaw so rma ka. Ero wa ciino ritopo manwekyaxe thakwa okwe. Awya so ekatîmyataw rma manwekyaxe okwe, ketkeñe. Ñexamro penî mtapotarî yaw roro rma men wa maxe amñe amyamro okwe, kekñe tî Pawru yîwya so. Ero wa tî kekñe iitono komo ya.

⁴²Ero yihnîrî tak Xutew komo takî tî cetkeñe hara esenmetopo komo yai. Toche so tak on wara tî ketkeñe Xenciu kom hara Pawru komo ya, Ai oyakno, anarî sabatu po cma re amna ya mekatîmyaxe hara, Xutew komo ya mekatîmcow ero wa kacho xa marha, ketkeñe tî yîwya so.

⁴³Ero yinhîrî takî tî esenmexapunhîrî komo yepatakatîkache tak anarî komo makî tî cetkeñe Pawru yakro rma, Banabe komo yakro. Xutew Yana komo tî mîkyam cetkeñe meñpono pîn. Xutew me ciixapu komo marha tî cetkeñe akro so, Kaan ponarono komo. Ñexamro takî tî nahworetkeñe Pawru komo Kaan poko. Kaan ya awakronomacho komo ponaro men ehcoko miya roro ha, ketkeñe tî yîwya so. Ero wa tî ketkeñe.

⁴⁴Taa, ero yinhîrî tak mokyatkeñe xa hara iitono komo sabatu me enmapuche hara. Ahnoro tî mokyatkeñe ha re ewto pono komo, asakî makî tî mokuhra xatkeñe.

⁴⁵Ero ke cewresawra so tî Pawru komo ñeeñatkeñe Xutew komo meñpono pîn komo mokrî ke ñexamro yentañe komo. Ero ke kicicme so tî nîmtapowatkeñe poko so. Yaaroni pîn poko apanatanmekyaxe so kica, ketkeñe tî Pawru poko. Kaan poko marha tî nîmtapowatkeñe kicicme kica. Ero wa tî xatkeñe okwe.

⁴⁶Ero ke Xutew komo ya takî tî ketkeñe Pawru, Banabe kom ha, camra ro mak takî tî ketkeñe yîwya so on wara, Amna mokuche rma ka amna ñekatîmyakñe cma re awya so Kaanî mtapotarî. Ero yenta xera ro mak mat ham okwe. Waipîñî ro me Kaan ñîrîrî pîn me mesehtînoyat ham okwe. Ero ke Xenciu komo ya makîrha tak amna ñekatîmyas hara.

⁴⁷Ero wara rma kesî Kporin komo amna ya. On wara kesî, Xenciu komo weyuru me tak kiice so. Akiñwamano ritopo mekatîmyaxe miyan komo ya rma, roowo mapitawno komo ya meero, kesî Kaan Karitan, ketkeñe tî Pawru komo. Ero wa tî ketkeñe Xutew komo ya.

⁴⁸⁻⁴⁹Ero wa kacho yentache tawake takî tî xatkeñe Xenciu komo. Centapore amna ñencesî Kaanî mtapotarî okre, ketkeñe tî. Ero yimaw takî tî Xesus pona ñeeñatkeñe Kaan nmeñekatho komo ahno, waipin me ciisom me yînmeñekathîrî kom ha. Ero yinhîrî takî tî Kporin komo mtapotarî ñekaiwakñe ero roowo pono komo ya miyan komo ya rma.

⁵⁰Ero yinhîrî on wara tak xatkeñe Xutew komo, kicicme tî nîmtapowatkeñe woosam komo yakro Pawru komo poko. Kaan ponarono komo cma ha tî re mîkyam xatkeñe woosam komo. Antomano riñe pici komo tî mîkyam xatkeñe. Antomano riñe komo ya marha tî ero wa ketkeñe. Pawru, Banabe komo, ñexamro yemetanmetopo poko tî noro yipu komo panatanmekyatkeñe, eñepetome so. Ero ke takî tî Pawru pen komo ñeñepetkeñe cewton komo poi okwe.

⁵¹Tîtorî me tak Pawru komo takî tî ñehtapupunketkeñe, Kicicme xa maxe okwe, kacho tî. Ero yinhîrî tak cetkeñe takî tî Ikoñu pona hara.

⁵²Tahwore rma tko tî xatkeñe Xesus ponarono komo iitono komo, Anciokia pono kom ha. Kifwanî ro Yekatî keñe xa tî xatkeñe okre. Ero wa tî xatkeñe.

Ikoñu Po Naxe Hara Pawru Komo

14 ¹Taa, ero yinhîrî tak Ikoñu pona takî tî ñepataketkeñe Pawru komo, Banabe yakro. Iito cexitaw so tak Xutew komo yakro takî tî ñesenmekyatkeñe xa hara esenmetopo komo yaka. Iitono komo ya tî ñekatîmyatkeñe xa hara Kaanî mtapotarî. Kifwanîhe xa tî ñekatîmyatkeñe yîwya so. Ero ke Xesus pona takî tî ñeeñatkeñe meñpono pîn komo. Xutew komo, Kreku komo marha, ero wa tî xatkeñe.

²Anarî komo reha tko tî Kaanî mtapotarî yewetîra rma xatkeñe okwe, Xutew kom ha. Ñexamro tî nîmtapowatkeñe Xenciu komo yakro Kaan xîkrî komo poko okwe. Kicicme naxe kica Xesus ponarono komo, ketkeñe tî. Ero ke Xesus ponarono komo xera takî tî xatkeñe Xenciu kom hara okwe.

³Pahkî ñhe rma tko tî ñenmayatkeñe Pawru komo iito Ikoñu po. Kporin komo pokono tî ñekatîmyatkeñe iitono komo ya erasîra. Yaaronô mîn, Kaan ya awakîfwamacho komo pokono ñekatîmyaxe ñexamro, kañe wara

xakñe Kporin komo. Ciriñhñ mko tñ ñirpekñe yîwya so yîmtapotarî komo yewetîtome entañe komo ya.

⁴Anarmerpa so tko tñ ñesehtînoyatkeñe iitono komo Xesus nantomatho komo poko. Xutew komo wa xa marha tñ ñesehtînoyatkeñe anarî komo reha. Ero ke Pawru komo xera tñ xatkeñe. Pawru komo xatî me tñ xatkeñe reha anarî kom hara. Ero wa tñ xatkeñe iitono komo.

⁵Ero yinhîrî takî Xenciu komo takî tñ ñesenmekyatkeñe Xutew komo yakro. Antomano riñe komo yakro rma tñ ñesenmekyatkeñe. Pawru komo yahsî xe tñ xatkeñe okwe. Ñexamro pen yemetanmekî xe tñ xatkeñe, waihka xe marha tñ xatkeñe toh ke oko. Ero wa tñ Pawru komo poko xatkeñe okwe.

⁶⁻⁷Tahsî xe ehtopo komo rma tko tñ ñencetkeñe Pawru komo. Ero ke takî tñ ñemahciyatkeñe anarî ewto pona hara, Rista pona tñ. Tehbe pona marha tñ cetkeñe. Yîmkaino komo yaka marha tñ cetkeñe. Rikaonia tñ mîn roowo yosotî, iitono ha. Iitono komo ya tñ ñekatîmyatkeñe Kaan ya kakîfwamacho komo. Ero wa tñ xatkeñe.

Rista Po Naxe Hara Pawru Komo

⁸Taa, Rista pona tîtoche so tak yîhrepun takî tñ ñeeñatkeñe. Ero wara ewruxapu tñ mîk xakñe etarinî ro mak okwe.

⁹Noro takî tñ ñencekñe Pawru mtapotarî. Noro yewru marha tñ ñeeñakñe Pawru hara. Kaan pona enîñe me tñ ñeeñakñe tkarihtosom me ehtome.

¹⁰Ero ke Pawru takî tñ kekñe yîwya, Ai oyakno, piiri tak awomko. Ahtarî po tak ecetetoko, kekñe tñ yîwya. Kañpe tñ kekñe. Ero wa kache takî tñ nawomyakñe okre. Nahronakñe takî tñ, ñetañakñe marha tñ. Ero wa tñ xakñe yîhrepunînhîrî.

¹¹Taa, Pawru nkarihtotho takî tñ ñeeñatkeñe iitono komo. Ero ke tñ ñeserepoketkeñe ro mak. Kañpe takî tñ nîmtapowatkeñe. Rikaonia pono komo mtapotarî yaro tñ nîmtapowatkeñe. Kopi, ketkeñe tñ, kopi. Kaan moxam ham. Tooto me nîhtocow ham kopi kah yai kîhyaka so, ketkeñe. Ero wa tñ ketkeñe.

¹²Ero ke ponaro cehtopo komo poko takî tñ osohtono ñiîfatkeñe. Xupite moso ham, ketkeñe tñ Banabe poko. Mehkuñu mîkro haram, ketkeñe tak Pawru poko hara. Ero wa tñ Pawru nosohcetkeñe ekatîmñe me exirî ke.

¹³Iito tñ xakñe Xupite mîn ewto wacanî mkai. Iito marha tñ xakñe Xupite mîn yenîñe. Noro takî tñ ñekyakñe paaka yaake. Epemrutun marha tñ ñekyakñe aroko me ciixapu. Ewto metataka tñ ñekyakñe. Ekîche on wara tñ kekñe esenmexapu komo ya, Moso men paaka takñisom yîwya so tîmsom me, kekñe tñ iitono komo ya.

¹⁴Ero wa kacho tko tñ ñencetkeñe Pawru komo. Anarme ro mak tñ ñencetkeñe okwe. Ero ke tpononthîrî komo takî tñ nahxaiкетkeñe kicicme xa entarî ke. Esenmexapu komo cheka takî tñ cetkeñe kañpe, meñpono pîn komo cheka rma.

¹⁵ Ai, oyakno komo, ketkeñe takî tî, ahce kacho ero wa ciri xe mat ha? Ero wa cirihra ro mak cexpore nasî. Tooto mak amna awarai komo rma. Kaan yehtopo yekatîmñe mak amna awya so. On wara kañe amna, Ero pîntho mak mîkyam ponaro awehtopo komo. Ñexpe kfa ero yipu komo. Waipîni ro poko xa ehcoko Kaan poko ha. Noro xa Mîk kakîhtoñenhiñi komo, kaapu yakîhtoñenho, roowo marha, tuuna imo marha, ero kwawno komo marha, kah yawno komo marha, roowo pono komo marha, ero warai komo yakîhtoñenho Mîk Kaan, kañe mak amna awya so.

¹⁶ Pahxa ka yîtwermano cirihra ka xakñe Kaan. Tanme ro so mak ñehcowpe, kekñe makî tî ka.

¹⁷ Cehtopo rma tko tî ñenpekñe yîwya so wakrecho komo ke. Enko xe, tuuna ñekmexpekñe roro kah yai yînatîri komo yatîkrehome. Atîhtache Noro xa marha ñepetanmekyakñe epetacho me exitaw. Ero wa yînahmano ñiifakñe okre. Ero wara rma kahworexe so kîwyam hara oroto, ketkeñe tî yîwya so. Ero wa tî ketkeñe Pawru komo iitono komo ya.

¹⁸ Cehñaxi makî tko ñexamro panatanmekyatkeñe. Paaka paraxka xe rma tî re xatkeñe Pawru komo ya tîmsom me.

¹⁹ Ero yinhîri Xutew komo takî tî mokyatkeñe iina hara okwe. Anciokia pono komo, Ikoñu pono komo, eñexan komo tî mokyatkeñe. Rista pono komo yakro tî nîmtapowatkeñe Pawru komo poko. Kicicme tî nîmtapowatkeñe. Yîmtapotari komo takî tî ñewehcatkeñe iitono komo. Ero ke Pawru pen takî tî nahsîyatkeñe. Ñetapetkeñe marha tî toh ke oko. Etapache tak ewto poi takî tî ñihxîkyatkeñe. Waipo tak ha, ketkeñe Pawru poko.

²⁰ Ero yinhîri takî tî okoputhîri mamhoko xatkeñe Xesus ponarono komo. Eeñataw rma yîwya so nawomyakñe hara Pawru. Tawomuche takî tî cekñe hara ewto pona. Ero wa tî xakñe Pawru. Enmapuche tak Tehbe pona takî tî cetkeñe hara Pawru komo, Banabe yakro. Ero wa tî cetkeñe.

Anciokia Pona Ñetîramexe Hara Pawru Komo

²¹ Ero yinhîri iito rma ka xatkeñe Pawru komo Tehbe po. Kakiñwamacho takî tî ñekatiñmyatkeñe iitono komo ya. Ero ke Xesus pona takî tî ñeeñatkeñe meñpono pîn komo. Ero yinhîri tak Pawru komo takî tî ñetîrametkeñe hara Rista pona hara. Eñexa takî tî cetkeñe xa hara Ikoñu pona. Eñexa takî tî cetkeñe Anciokia pona xa hara.

²² Xesus ponarono komo tî panatanmekyatkeñe tîtorî me so, nahworetkeñe marha tî. On wara tî ketkeñe yîwya so, Xesus pona enîñe me roro men ehcoko etowîn me ro mak. Emapona thakwa mesemetanmekyaxe okwe. Ero wara rma thakwa cesemetanmexe Kaan maywen me xa kehtîketaw so, ketkeñe tî yîwya so.

²³ Mîn hak ewto po cexitaw so Kaan mîn yenîñe komo ñiifatkene Pawru komo. Kaan yakro marha tî nîmtapowatkeñe. Eseresmara xatkeñe pahkî

tîmtapowataw so. Apa kah yawno, ketkeñe tî, moxam tak amxîkrî komo. Ero ke moxamu cma re makronomesî apona enîñe me exirî ke so, ketkeñe roro Kaan xîkrî komo poko. Ero wa tî ketkeñe mîn hak pono komo ya.
 24-25 Ero yinhîrî takî tî Pisicia rowon pore cetkeñe hara. Panpîfa rowon pona roro tî cetkeñe. Ero poi xa hara tî cetkeñe Pehxe pona hara. Iitono komo ya takî tî Kaanî mtapotarî ñekatiñyatkeñe hara. Ero yinhîrî takî tî Atafa pona cetkeñe hara.

26 Eñexa takî tî cetkeñe kanawa yaw. Anciokia pona tî cetkeñe ceñepeñenhîrî komo yaka hara. Pahxa tî iitono komo nîmtapowatkene Kaan yakro Pawru komo yeñeperî me. On wara tî ketkeñe, Apa kah yawno, moxamu cma re makronomesî cetaw so amtapotarî yekatiñmê komo, ketkeñe tî Pawru komo poko. Yîmtapotarî komo yaw roro cehtîkache so tak ceñepeñenhîrî komo yaka takî tî ñetîrametkeñe hara.
 27 Ero ke iina cepatakache so Kaan xîkrî komo takî tî ñenmekyatkeñe. Ñesekatiñyatkeñe yîwya so. Ero wa ciino ñiifakñe Kaan amna ke, ketkeñe tî. Xesus pona enîñe me tak Kaan ñiifa ham Xenciu komo, kacho tî ñekatiñyatkeñe. Ero wa tî ñesekatiñyatkeñe ceñepeñenhîrî komo ñentarî me.

28 Ero yinhîrî iitono ro me takî tî xatkeñe Pawru komo pahkî Anciokia po rma. Xesus ponarono komo yakro tî ñenmayatkeñe. Ero wa tî xatkeñe iito.

Kaan Xîkrî Komo Ñesencexe

15 ¹Ero yimaw tak Xuteia pono komo takî tî mokyatkeñe iina Anciokia pona. Kaan xîkrî komo tî panatanmekyatkeñe iitono komo. On wara tî ketkeñe yîwya so, Cetanpikapore men nasî amyamro Moises pen nmewretho yaw roro rma. Ero wa exihra awexitaw so etakîfwaman me ro mak maxe okwe, ketkeñe tî yîwya so.

²Pîra ro mak okwe, ketkeñe tko tî Pawru komo Banabe yakro. Ero poko takî tî ñeseseyukyatkene pahkî ñhe. Iito re tî yîhtînopîra xatkeñe okwe. Ero ke Pawru takî tî meñeketkeñe Xerusaren pona ceñepesom me, Banabe marha. Anarî komo marha tî meñeketkeñe akrono komo me hara. On wara tî ketkeñe meñekaxapu komo ya, Amyamro cma re mîfcexe Xerusaren pona ero poko esentaxi. 12 komo yakro esentacoko, poritomo komo yakro marha, ketkeñe tî yîwya so eñeperî me.

³Ero ke Anciokia poi takî tî cetkeñe. Miya tî cetkeñe Xerusaren yesamarî yaw. Penicia pore tî cetkeñe, Samaria pore marha tî. Cesekatiñmro tî cetkeñe. On wara tî ketkeñe mîn hak ewto pono komo ya, Xesus tak nahsiyaxe Xenciu komo, ketkeñe tî yîwya so. Ero wa kacho yentarî ke takî tî nahwowatkeñe Kaan xîkrî komo ahnoro.

⁴Ero yinhîrî tak Xerusaren pona epatakache so Pawru komo tawake tî xatkeñe Kaan xîkrî komo ñexamro poko, 12 komo marha, Kaan mîn

yenîñe komo marha. Ero wa tî xatkeñe Pawru komo poko. Ero ke tak ñexamro ya takî tî ñesekatîmyatkeñe Pawru komo. Ero wa ciino ñiifakñe Kaan amna ke, ketkeñe tî yîwya so.

⁵Ero yinhîrî tak anarî komo makîrha takî tî nîmtapowatkeñe hara, parisew kom ha. Xesus ponarono komo rma tî mîkyam xatkeñe. On wara tî ketkeñe, Xenciunhîrî komo men anpikacoko. Ahnoro Moises pen ya kpanatanmetopo men ewetîcoko, kapore marha nasî yîwya so, ketkeñe tî. Ero wa tî ketkeñe Parisew komo.

⁶Ero ke 12 komo takî tî ñesenmekyatkeñe hara, Kaan mîn yenîñe komo marha tî ñesenmekyatkeñe. Ero wa tî ñesenmekyatkeñe ero poko cesentachome so.

⁷Cesenmekîche so ero poko takî tî ñesencetkeñe, ñeseseuykyatkeñe marha okwe. Pahkî eseseikuche so Petru takî tî nawomyakñe piiri. On wara kekñe yîwya so, Oyakno komo, kîmtapowasî ka añentarî komo me. Pahxa omeñekekñe Kaan tîmtapotarî yekatîmñe me Xenciu komo ya. Ero ke kakîfwamacho wekatîmyakñe yîwya so. Xesus pona tak ñeeñatkeñe.

⁸Ero yinhîrî tak on wara xakñe Kaan, kropotarî yenîñe ro, Kîrwanî ro Yekatî ñiifakñe yîropotaka so, Kaan xîkrî komo moxam ha, kacho me tak ehtome so. Pahxa kropotaka so ñiifakñe Noro xa marha ñiifakñe ñexamro ropotaka hara.

⁹Yîropotarî komo nakîfwamekñe tpona enîrî ke mak yîwya so. Etîme re rma ero wa kiifatkeñe so Xenciu komo, Xutew komo marha.

¹⁰Ero ke Kaan men tukukmexe yîrwonmetopo poko okwe anarme kañe me awexitaw so Xenciu komo ya. Ewetîtikarî yopono thakwa mîn Moises pen ya kpanatametopo. Ewetîtikara xatkeñe Kporin pen komo. Kîwyam marha ewetîtikara tîxatkeñe hara okwe.

¹¹Kporin komo Xesus Kristu yanme makî reha kakîfwamexe so Kaan kwakrecho komo me mak. Ero wa kakîfwamexe so. Ero wa xa marha Xenciu komo nakîfwames hara, kekñe tî. Ero wa tî kekñe Petru yîwya so.

¹²Ero yinhîrî tak Banabe makîrha takî tî ñesekatîmyakñe, Pawru marha. Ero ke tîtkeñe tî xatkeñe esenmexapu komo ñexamro mtapotarî yentachome. On wara tî ketkeñe ñexamro, Xenciu komo chere amna cekñe. Yîchew so amna yexitaw cirihñî mko Kaan ñirpekñe amna ya emapona yîñenîrî komo me, ketkeñe tî cesekatîmyataw so.

¹³Ero yimaw tak Pawru komo yesekatîmtîkache Ciaku makîrha takî tî nîmtapowakñe hara. On wara tî kekñe, Oyakno komo, omtapotarî cma re mencexe hara.

¹⁴Simaw ñekatmo kîwya so Xenciu komo yakîfwamachonho Kaan ya. Kohñefu poko tî ka Kaan ñihciyakñe Xenciu komo yakîfwamacho. Tîyanan me tak Kaan nahsîya ham Xenciu poyino komo.

¹⁵⁻¹⁷Ero poko xa marha mewretkeñe weronomano riñenho pen komo pahxa, On wara kacho mewretkeñe, On wara kesî Kaan kîwya so,

Pahxaro tak Tapi pen mîntho wiifas hara amñe emacakaxapunhîrî, kifwañhe tak wiifasî etwîrîmaxapunhîrî. Anarî yana komo cokorî ka Kporin komo ñepocowpe Noro ponaro cehtome so. Ahnoro Xenciu komo yahsî xe cma re wasî oyanan me cehsom komo, kesî Kporin komo, ero wa ciino riñe ha, kacho mewretkeñe weronomano riñenho pen komo.

¹⁸Pahxa rma ero wa ciino ritopo nîhtînoyakñe Kaan ahce na exihra ro mak exitaw. Ero wa ciino wiifas amñe, kañe rma Mîkî pahxanînhîrî rma.

¹⁹Ero ke on wara wihtînoyas ow, Kaan pona tak ñeeñat ham Xenciu komo. Ero ke ñexamro yewrucpera ro mak cexpore nasî.

²⁰On wara mak tmewrepore nasî yîñenîrî komo me, On wara kes amna awya so, On wara mak ehcoko, ciixaputho ya tîmxapunhîrî tonohra ro mak ehcoko wooto, apici komo yai ro mak exihra marha ehcoko, exexewnuxapu tonohra marha ehcoko wooto, kamxuku emehra marha ehcoko, kacho mak tmewrepore nasî kîkaritan komo, yîhyakan komo.

²¹Mehxa ro rma ñepanatanmekyaxe ahnoro ewto pono komo Moises pen nmewretho poko. Xutew komo yesenmetopo yaw so nîmtapotarexe ahnoro sabatu po roro, kekñe tî. Ero wa tî kekñe Ciaku esenmexapu komo ya.

Karita Mewrexe Xenciu Komo Yakan

²²Taa, Ciaku mtapotarî yentache tak on wara takî tî ketkeñe esenmexapu komo, Ero wa ham, ketkeñe tî. 12 komo tî ero wa ketkeñe, Kaan mîn yenîñe komo marha tî, Kaan xîkrî komo marha tî ahnoro. Ero wa tî ketkeñe. On wara marha tî ketkeñe, Pawru komo ñetîramexe amñe Anciokia pona, Banabe kom ha. Ero ke ñexamro yakro tîtosom komo tîtmeñekacerî, ketkeñe tî. Ero ke tpoyino komo rma ñetahcatkeñe, Xutas tî ñetahcatkeñe. Bahsabasî rma mîk Xutas. Siras marha tî ñetahcatkeñe. Kaan xîkrî komo panatanmekñe tî mîkyam xatkeñe ñexamro.

²³Taa, yînarîrî komo takî tî mewretkeñe karita. On wara kacho tî mewretkeñe, Amna yakno amyamro Xenciu komo. Anciokia pono komo amyamro, Siria pono amyamro, Sirisia pono marha amyamro. On men amna karitan añenîrî komo. 12 komo amna, poritomo komo marha amna. Awakno komo rma amna. Ero warai amna on mewreñe. Ahce wa matu iito? Kifwañhe mat ha?

²⁴On wara kes amna awya so, ahyaka so tî cetkeñe amna yakrononho komo. Awahwoketkeñe so tî ñexamro tîmtapotarî komo ke, awewkukmetkeñe so marha okwe. On wara tî ketkeñe awya so, Etanpikacoko men. Ahnoro Moises pen nmewretho ewetîcoko, ketkeñe tî ñexamro ahyaka so toxapu komo. Ero wara kahra ro mak xakñe amna yîwya so.

²⁵⁻²⁶Ero ke tak amna ñesenmekye ero poko cesentachome. Cesentache tak iito re amna nîhtînoye ahyaka so ceñepesom komo, takîhso

apanatanmekñe komo tak. Ero ke Banabe komo yakrono amna ñeñepesî, Pawru komo yakrono ha. Yîpînîn yaw amna yehtopo mîkyam Banabe komo, Pawru kom ha. Xesus Kristu yehtopo yekatîmrî poyero twaihtopo yukurunkañenho mîkyam.

27Xutas, Siras marha, ero wa ñeñepes amna yarî ahyaka so Banabe komo yakro. Amna karitan wara xa marha kexe ñexamro amñe awya so.

28-29On wara mak amna kes awya so atwermacho kom ha, ciixaputho ya tîmxapunhîrî tonohra ro mak ehcoko wooto. Kamxuku yemehra marha ehcoko. Exexewnuxapu tonohra marha ehcoko wooto. Apici komo yai ro marha exihra ehcoko. Ero wa mak amna kesî atwermacho komo. Ero yipu pokohra ro mak awexitaw so kiřwanîhe maxe. Ero wa mak amna nihtînoi. Ero wa xa marha Kiřwanî ro Yekatî nihtînoi hara. Miyan poko rma atwerma xera so nas amna. Ero wa mak kes amna awya so, kacho tî mewretkeñe karita. Ero wa kacho tî mewretkeñe Anciokia pono komo yakan.

30-31Ero yinhîrî Banabe komo takî tî ñeñepetkeñe, Xutas komo marha. Ero ke Anciokia pona tî cetkeñe. Iina cepatakache so takî tî Kaan xîkrî komo nañikyatkeñe. Mohtîkache so tak Xerusaren pono komo nmewretho takî tî nîmyatkeñe yîwya so karita. Ero ke iitono komo takî tî nîmtapotaretkeñe esenmexapu komo ñentarî me. Ero yentache nahwowatkeñe tak okre. Tahworetopo komo me tî ñencetkeñe okre.

32Ero yimaw tak Xutas komo takî tî iitono komo panatanmekyakñe Kaan xîkrî komo. Siras yakro rma tî panatanmekyakñe. Weronomano riñe komo tî mîkyam xatkeñe. Ero wa tî Kaan xîkrî komo nahworetkeñe Kaan poko. Pahkî tî iitono komo panatanmekyatkeñe.

33Pahkî cexiche so iito Xutas komo takî tî cetkeñe hara. Taa, etocoko tak hara. Aponaro so naxe Anciokia pono komo, kasko 12 komo ya, ketkeñe tî. Ero wa tî ketkeñe yîwya so.

34-35Iito rma tî ka xakñe Sirasî reha. Iito marha tî ka xakñe Pawru, Banabe komo. Anciokia po rma tî xatkeñe. Kporin komo mtapotarî tî ñekatîmyatkeñe rma iito. Panatanmekno marha tî ñiîfatkeñe. Ero poko marha tî xatkeñe anarî kom hara. Yaake rma tî xatkeñe ero pokono komo. Ero wa tî xatkeñe.

Banabe Ñetakpayasî Pawru Yai

36Ero yinhîrî tak tîtotopo takî tî nihtînoyakñe hara Pawru. Ero ke Banabe ya tî kekñe, Kaika xa hara mîn hak ewto pona hara. Kporin komo mtapotarî cekatîmyatkeñe iina xa marha kaika hara kakno komo yenso. Ahce wa xa mat ha, kaxi kaika yîwya so.

37Taa, ero wa ham, kekñe tî Banabe Pawru ya. Kakro so tarpore xa hara nasî Xuaw, Mahkus, kacho mîk ha, kekñe tî. Ero wa tî kekñe Banabe Pawru ya.

³⁸Apohana, arî xera ro makî wasî, kekñe tî Pawru. Knomñenhîrî mîk okwe Panpîfa po kexitaw so. Kakronomara xakñe okwe Kaanî mtapotarî yekatîmso kîwcetaw so. Ero ke arî xera wasî, kekñe hara tî Pawru.

³⁹Ero wa tî ñeseseyukyatkene Mahkus poko. Ñetanwekyatkene marha tî okwe. Ero poyero ñetapayatkene tak okwe. Banabe reha tî cekñe Xipre pona. Mahkus tî naafakñe takro. Ero wa tî xakñe Banabe.

⁴⁰⁻⁴¹Ero ke Siras takî tî ñeeñakñe Pawru takrono me hara. Ero yimaw Kaan yakro takî tî nîmtapowatkene Kaan xîkrî komo Pawru komo poko. Kîfwañhe cma re moxam maafasî miya cetaw so, ketkene tî Kaan ya. Ero wa kache Pawru komo takî tî cetkene Siria pore, Sirisia pore marha. Ero wa tî cetkene Kaan xîkrî komo yahworeso. Ero wa tî cetkene.

Cimocu Naafasî Pawru

16 ¹Taa, on wara tî xatkene Pawru komo tîcetaw so, Tehbe pona tî cetkene xa hara, Rista pona marha tî. Rista po cexitaw so tî Xesus ponarono ñeeñatkene iitono. Cimocu tî mîk xakñe noro yosotî. Xutew tî mîk xakñe yîson, Xesus pona enîñe. Kreku tî mîk xakñe yîm hara.

²Kîfwan mîkro ketkene tî iitono komo Cimocu poko. Ero wa tî ketkene Rista pono komo Kaan xîkrî komo. Ikoñu pono komo marha tî ero wa ketkene. Ero wa tî ketkene Cimocu poko.

³Ero ke noro yarî xe takî tî xakñe Pawru takrono komo me marha. Ero ke takî tî noro nanpikene Pawru. Xutew komo yanme rma tî ero wa nîhtînoyakñe, iitono komo yanme. Kreku tî mîk xakñe Cimocu yîm, kacho tî ñencetkene Xutew komo. Ero ke nanpikene.

⁴Ero yinhîrî tak ewto mko pore takî tî cetkene Pawru komo. Kaan xîkrî komo yakro tî ñesenmekyatkene roro. Yîwya so tî ñekatîmyatkene yîtwermano ritoponho, Xerusaren pono komo mtapotarî ha. 12 komo mtapotarî mîn ñekatîmyatkene yîwya so, Kaan mîn yenîñe komo mtapotarî ha.

⁵Ero yimaw Kaan pona enîñe me takî tî ñehtëketkene okre Kaan xîkrî komo miyan komo rma. Ñepamtîketkene marha tî enmafâtîxera. Ero wa tî xatkene.

Tañikñe Ñeeñasî Pawru Twosoto

⁶Ero yimaw takî PRIXIA pore tî cetkene hara Pawru komo. Karasia pore marha tî cetkene. Asia pore marha tîto xe so tî xatkene. Pîra, kekñe tko tî Kîfwanî ro Yekatî yîwya so, iina tohra ehcoko Kaanî mtapotarî yekatîmso, kekñe tî yîwya so. Ero ke tî Asia pona tohra xatkene.

⁷Ero ke Misia panaka takî tî cetkene. Eñexa BICINIA pona tîto xe so tî xatkene hara. Pîra, iina tohra marha ehcoko, kekñe hara tî Kaan Yekatî yîwya so.

⁸Ero wa karî ke Misia wokpan poko rma tî cetkene Troace pona. Ero wa tî cetkene Pawru komo.

⁹Taa, iito cexitaw amna Pawru takî tî wosowakñe kosope. Tañikñe tî ñeeñakñe twosoto, Masetoña pono tî. On wara tî kekñe noro Pawru ya, Amna yakronomaxi amohcoko oona Masetoña pona, kekñe tî yîwya. Ero wa tî kekñe Pawru ya wosoto.

¹⁰Ero wa tî ñeeñakñe Pawru. Ero ke, Iina xa tîhcet ham. Iina xa karî xe so nai ham Xesus ya kakîfwamacho yekatîmso iitono komo ya, kekñe amna. Ero wa kekñe amna.

Rica Yehtoponho

¹¹⁻¹²Ero ke Troace poi tak amna cekñe kanawa yaw. Pataw roro mak amna toye Samorasía pona hara. Enmapuche xa hara amna cekñe hara Neapolis pona hara. Eñexa amna cekñe xa hara Piripos pona hara. Homanu komo yewton tî mîn xakñe Piripos. Iina tî mokyatkeñe Homa pono komo esewtomaxi. Masetoña pono komo kayaritomon yewton mîn Piripos. Ero warai tî mîn Piripos. Ero po tak amna ñenmayakñe yaake ro.

¹³Amñe tak sabatu po amna cekñe ewto poi eepu yecihtaka. Iina roro cexe iitono komo sabatu po roro Kaan yakro tîmtapotachome so, kacho amna ñencekñe. Ero ke iina amna cekñe. Iina tak amna ñeremekñe. Wooxam komo re mak ñesenmekyatkeñe iina. Ero ke ñexamro yakro amna nîmtapowakñe.

¹⁴On wara xakñe anarî wooxam hara amna mtapotarî yentañe, Rica tî mîk xakñe noro yosotî. Ciacira pono tî mîk xakñe. Tîswayem poko twarawantaxmu tî mîk xakñe poono poko. Kaan poko tahwotaxmu tî mîk xakñe. Noro ropotarî tî nakîfwamekñe Kporin komo. Tîmtapotarî yentañe me tî ñiifakñe. Ero ke tî Pawru mtapotarî ñewehcakñe. Ero wa tî xakñe noro.

¹⁵Ero yinhîrî tak Rica ñemihcakñe. Yîhyawno komo marha ñemihcatkeñe. Emicixapunhîrî tak on wara kekñe noro amna ya, Yaaronome Kporin komo pona enñe me oyeñataw awya so omîn yaka cma re mîmokyaxe enmaso, kekñe tî. Cerewre kekñe amna ya. Ero ke yîmîn yaka amna cekñe.

Pawru Komo Ñemetanmekyaxe Piripos Pono Komo

¹⁶Taa, anarî kaamo po Kaan yakro yîmtapotaxi amna cekñe xa hara. Amna cetaw emasî tak amna ñepoñakñe anto me cehsom. Worokyam ke tîropotawnoyem mîk xakñe kopi. Worokyam yanme tî ñekatîmyakñe tooto yehtopo. On wara mas amñe, kacho tî ñekatîmyakñe iitono komo ya. Epethîrî pona makî tî ero wa kacho ñekatîmyakñe. Emasî yosom komo tî nahsîyatkeñe puranta, ekatîmtoponhîrî yepetho. Meñpora tî nahsîyatkeñe tupurantan komo ero wa kachonho yepetho.

¹⁷Noro tak mokyakñe Pawru wenari, amna wenari ha. On wara kekñe amna poko, Kaan yanton komo moxam ha, Yîtîhkarî yanton komo xa.

Kakifwamacho komo yekatîmîne komo moxam ha, kekîne amna poko. Kaŕpe xa nîmtapowakîne kica amna poko.

¹⁸Ero wara roro kekîne yaake kaamo kica. Ero wa kache pahkî Pawru tak ñeserepokekîne noro poko. Ero ke noro wece tak ñetaknamekîne. Worokyam ya kekîne, Noro ropotai etowko. Xesus Kristu yosotî pona weeñasî ero wa kachome awya, kekîne. Ero wa kache rma tak worokyam ñetowyakîne emasî ropotai. Ero wa xakîne.

¹⁹On wara takî tî ketkeîne emasî yosom komo, Okwe, puranta yahsîra tak tai ham okwe, ketkeîne tî. Ero ke Pawru pen tak nahsîyatkeîne, Siras pen marha. Ñexamro pen tak ñihxikyatkeîne warawantacho yaka. Ewto yenîîne komo yaka tî ñihxikyatkeîne.

²⁰On wara tî ketkeîne ewto yenîîne komo ya, Xutew komo moxam kica. Kenmayipu komo yerepokaîne mak moxam kica.

²¹Anarme mak panatanmekno ñiifaxe kica. Ewetîni ro poko mak panatanmekno ñiifaxe. Homanu komo reha kîwyam, ero yipu yewetîîne pîn kom ha, ketkeîne tî yîwya so. Ero wa tî ketkeîne emasî yosom komo ewto yenîîne komo ya.

²²Ero wa ketaw iito xatkeîne tooto pen meŕpora. Ero yipu yentache takî tî nîrwonatkeîne ñexamro Pawru komo poko. Ewto yenîîne komo marha tî nîrwonatkeîne poko so. Pononthîrî komo takî tî mohketkeîne, nîhyokpetkeîne marha tî.

²³Ero ke nîhyokyatkeîne pahkî oco. Ero yinhîrî tak kahrutopo yaka takî tî nahruyatkeîne hara okwe. Kahrutopo yenîîne marha tî nantometkeîne entopo poko. Moxam eñepera ro mak men esko, ketkeîne tî yîwya.

²⁴Ero wa kacho yentarî ke tak kahrutopo rakataka takî tî Pawru komo naaŕakîne enîîne. Yîhraknu komo tî nakîknoyakîne weewe yexekotoxapu yaka oko. Ero wa thakwa tî Pawru komo ñiifakîne okwe.

Xesus Pona Ñeeñasî Kahrutopo Yenîîne

²⁵Taa, ero wa cexitaw so Kaan yakro takî tî nîmtapowatkeîne Pawru komo, Siras kom ha. Rakatawro tî nîmtapowatkeîne Kaan yakro. Waano marha tî naaŕatkeîne Kaan poko ahwotacho komo. Iito tî xatkeîne anarî kom hara, ahruxapu komo xa marha. Ñexamro tî ñencetkeîne yîmtapotarî komo, ewanomarî komo marha. Ero wa tî ñencetkeîne.

²⁶Ero wa ketaw yîwya so roowo takî tî ñesewsîyakîne tîhra rma. Kaŕpe ro makî tî ñesewsîyakîne kopi. Kahrutopo yapon meero tî ñesewsîyakîne. Ero yimaw ahnoro metata mko tî ñetahrunketkeîne, swaa. Ahruxapu komo yimitoponho marha tî ñetîmhokekîne ahnoro okyo.

²⁷Taa, roowo yesewsîrî ke takî tî pakekîne ahrutopo yenîîne. Tahrunkaxi takî tî ñeeñakîne metata yahruru mko. Kopi, kekîne takî tî, kopi, ñemahcicow tak ham okwe ahruxapunhîrî komo, kekîne tî. Ero ke kacipara imo takî tî mohkekîne ceknutai cetwaikacho okwe. Ero wa tî xakîne ahrutopo yenîîne.

²⁸On wara tko kekñe Pawru yîwya, Ai, etwaikara esko. Tanî rma nas amna ahnoro, kekñe tî yîwya. Kañpe tî kekñe.

²⁹Ero yinhîrî weeyu takî tî ñekpekñe enîñe. Kahrutopo rakataka takî tî cekñe kañpe Pawru komo yaka. Tosokmuru po takî tî ñeremekñe ñexamro yeeptai. Ñeraswakñe ro makî tî, tatanakñe marha tî.

³⁰Pawru komo takî tî ñekyakñe potaka ñhe. On wara tî kekñe yîwya so, Ai, oyakno komo, ahce wa xa wai waipîra oyehtome kopi? kekñe tî kahrutopo yenîñe yîwya so.

³¹On wara tî Pawru komo ñeyukyatkene, Kporin komo Xesus Kristu pona enko waipîn me tak awehtome, waipîn me xa marha ehtome so ahyawno kom hara, ketkene tî yîwya.

³²⁻³³Ero yinhîrî tak miya rma takî tî Pawru komo ñekatîmyatkene Kaanî mtapotarî yîwya. Yîhyawno komo ya marha tî ñekatîmyatkene. Ero yimaw rma takî tî rakatawro rma tuuna ñekyakñe kahrutopo yenîñe yîhyotoponhîrî komo korokachome. Ero ke tak yîmkarî komo korokekñe. Korokache noro rma takî tî ñemihcakñe. Iyanan komo marha tî ñemihcatkene.

³⁴Ero wa exiche so takî tîmîn yaka takî tî Pawru komo naafakñe kahrutopo yenîñe. Yînahîrî komo tî ñetakekñe. Kaan pona tî ñeeñakñe tîhyawno komo yakro rma ahnoro. Ero ke tahwore tî xakñe noro. Ero wa tî xakñe.

Piripos Poi Cexe Hara Pawru Komo

³⁵Enmapuche tak porisia komo takî tî ñeñepetkene ewto yenîñe komo kahrutopo yenîñe yaka. Pawru komo tak ahsîpînkak ha, kachome tî ñeñepetkene.

³⁶Ero ke kahrutopo yenîñe takî tî kekñe Pawru ya hara, Ewto yenîñe komo tak ñeñepetkow porisia komo. Pawru komo tak tî ahsîpînkak ha, kacow tak owoya. Ero ke tî mîîcetú oroto. Erasîra ro mak tak etocoko, kekñe tî yîwya so.

³⁷Anarî me tko tî Pawru ñeyukyakñe yîmtaka so. On wara tî kekñe, Ñexamro rma mohcowpe amna yaaso. Homanu xa amna. Noro yipu rma thakwa amna nîhyoce amna yeñekara rma cexitaw so. Tooto komo wero ro amna nîhyoce. Ero yinhîrî tak amna nahruce hara. Ero ke ahce kacho eñepa me mak amna yeñepe xe tak nat hara. Ero wa owto xera wasî. Ewto yenîñe komo xa matko mohcowpe amna yaaso ewto poi, kekñe tî Pawru porisia komo ya.

³⁸Ero ke Pawru mtapotarî tî ñekatîmyatkene porisia komo ewto yenîñe komo ya hara. Ero ke ñeraswatkene ro makî tî kayaritomo komo. Homanu xa ma mîkyam kopi Pawru komo? ketkene tî.

³⁹Ero ke mokyatkene takî tî ewto yenîñe komo rma Pawru komo yaaso. Tawakem wara takî tî Pawru komo naafatkene. Anarî ewto pona cma re mîîcexe, ketkene tî yîwya so.

⁴⁰Ero tak kahrutopo yai takî tî cetkeñe Pawru komo, Rica mîn yaka tî cetkeñe. Iito tî ka ñesenmekyatkeñe Kaan xîkrî komo yakro. Ahworeno tî ñiifatkene. Ero yinhîrî takî tî cetkeñe esama yaw hara. Ero wa tî cetkeñe.

Tesaronika Pona Cexe Hara Pawru Komo

17 ¹Taa, Piripos poi takî tî cetkeñe hara. Anpiporis pore tî cetkeñe, Aporonia pore marha. Ero yinhîrî tak Tesaronika pona takî tî ñepataketkeñe. Iito tî xakñe hara Xutew komo yesenmetopo.

²⁻³Ero yaka takî tî cekñe Pawru esenmeso cehtopo ro yaw roro rma. Sabatu po roro tî ñesenmekyakñe 3 ro tî. Kaan karitan poko yîhcamhokano ñiifakñe. On wara kekñe yîwya so, Kristu yehtopo rma wekatîmyas awya so. Kaan Karitan yaw roro rma wa xakñe Kristu. Enko xe, Kristu yerewîmtopo ñekatiîmyasî Kaan Karitan. Waixapu komo chei awomtopo marha ñekatiîmyasî. Ero ke ero wa kacho yaw roro rma xakñe Xesus. Taa, Kristu rma Mîk Xesus, awya so wekatîmyasî Noro xa Mîk ha, kekñe marha. Ero wa kekñe Pawru yîwya so.

⁴Pawru yentache tak Xutew komo tak ñeeñatkeñe Xesus pona anarî komo mak. Kreku komo marha ñeeñatkeñe Xesus pona mefpono pîn komo. Woom komo meero tî Xesus pona ñeeñatkeñe antomano riñe pici kom ha. Yaake ñeeñatkeñe Xesus pona. Noro yipu komo takî tî mokyatkeñe Pawru komo mtapotarî yentaxi. Ero wa tî xatkeñe iitono komo.

⁵Anarî komo reha tko tî Pawru mtapotarî nanwekyatkeñe okwe. Xutew komo mîkyam xatkeñe. Cewresawra so tî Pawru komo ñeeñatkeñe. Ero ke takî tî ñetakronometkeñe kicicitho komo yakro, kwarawantacho roron po eremaxapu komo yakro ha. Pawru komo yahsîso kfa kaikatko ha, ketkeñe tî yîwya so. Ero wa kacho yentache tak iitono komo tak ñesenmekyatkeñe mefpono pîn. Esenmexapu komo yenîche wara hak tak ketkeñe ewto pono komo ahnoro. Xason mîn yaka cetkeñe Pawru komo yahsîso. Roro po esenmexapu komo yaka arî xe tî re xatkeñe.

⁶Enîhra tko tî xatkeñe Pawru komo iito. Ero ke Xason pen mak tî nahsiyakñe. Noro pen ñihxikyatkeñe okwe ewto yenîñe komo yaka. Noro yakrono pen komo marha tî ñihxikyatkeñe, Kaan xîkrî pen komo. Iito cexitaw so ewto yenîñe komo ya takî tî ketkeñe on wara, Erepokano riñe komo moxam kica. Miyan komo yerepokañe rma moxam kica. Roowo pono komo naknamatîkexe anarme ro mak tak ehtome so kica. Oona tak mohcow haram kica.

⁷Tîmîn yaka tak ñexamro ñermonoyakñe kica Xason. Sesa mtapotachonho yewetîra ro makî naxe moxam okwe. Anarî xa nasî kayaritomo, Xesus mak ha, kañe komo mak moxam kica, ketkeñe marha tî yîwya so.

⁸Ero wa tî ketkeñe Pawru komo poko. Ero yentache ñeserepoketkeñe enso mohxapu komo. Ewto yenîñe komo marha tî ñeserepoketkeñe.

⁹Ero ke on wara takî tî ketkeñe Xason komo ya, Amñe mak amna ñencesî awehtopo komo. Oroto awto xe awexitaw so puranta ka tîmcoko awtotome so hara, ketkeñe tî yîwya so. Ero ke puranta takî tî nîmyatkeñe Xason ewto yenîñe komo ya. Pawru komo marha nîmyatkeñe tîtotome so tak. Ero wa tî xatkeñe iitono komo.

Bereia Pona Cexe Hara Pawru Komo

¹⁰Ero ke on wara tak xatkeñe Kaan xîkrî komo, iitono komo, Pawru komo tak ñeñepetkeñe Siras yakro. Yohno rma ñeñepetkeñe kosope. Anarî ewto pona ñeñepetkeñe, Bereia pona. Iito cexitaw so Pawru komo Xutew komo yesenmetopo yaka cetkeñe hara.

¹¹Wara ñhe xatkeñe Bereia pono komo Tesaronika pono komo yopo. Kiñwañhe ro mak ñencetkeñe Pawru mtapotarî. Ahce wa na kacho yentache roro Kaan Karitan ñeeñatkeñe hara. Kaan Karitan yaw roro xa na ñekatîmya Pawru? kachome tî ñeeñatkeñe.

¹²Ero ke Xesus pona takî tî ñeeñatkeñe meñpono pîn komo, Xutew kom ha. Kreku wosîn komo marha tî yîmtapotarî komo ñewehcatkeñe, antomano riñe pici komo. Kîrkomo marha ñewehcatkeñe. Ero wa xatkeñe Bereia pono komo.

¹³Ero yimaw tak Pawru yehtopo takî tî ñencetkeñe Tesaronika pono komo, Xutew kom ha. Kaanî mtapotarî tî ñekatîmya hara Pawru Bereia pono komo ya hara, kacho tî ñencetkeñe. Ero ke iina takî tî cetkeñe hara Bereia pona hara. Iitono komo tî ñerepoketkeñe meñpono pîn komo Pawru komo poko.

¹⁴Ero ke Pawru takî tî ñeñepetkeñe hara Kaan xîkrî komo tuuna imo yecihtaka. Sirasî tko tî ñetînomyakñe iito rma Bereia po rma, Cimocu yakro.

Atenas Po Tak Pawru Ñekatîmyas Hara Xesus Yehtoponho

¹⁵Ero yimaw tak Pawru yakro cetkeñe Kaan xîkrî komo Atenas pona roro. Eñexa tak ñetîrametkeñe hara aañenhiñi komo. Etahsîpînketa so takî on wara kekñe Pawru yîwya so, Sirasî cma re meñepexe xiya Cimocu yakro. Yohno cma re meñepexe esemyarkache so rma, kekñe tî Pawru yîwya so.

¹⁶Ero ke ñexamro momokyakñe Pawru Atenas po. Iito cexitaw takî tî ñeserepokekñe Atenas pono komo poko. Meñpora ro makî tî ñeeñakñe iito onok na me ciixaputho mko. Ewto poko hakî tî ñeeñakñe. Ero ke tî ñeserepokekñe ro mak.

¹⁷Ero yimaw marha tî Xutew komo yakro tî ñesenmekyakñe esenmetopo komo yaka. Ñexamro yakro tî ñesencekñe Xesus poko. Kreku komo yakro marha tî ñesencekñe Noro poko, Kaan ponarono komo yakro. Warawantacho yaka roro marha tî cekñe Xesus poko esentaxi hara.

Iina mohxapu komo yakro tî ñesencekñe enmafâtîxera. Ero wa tî xakñe Pawru takrono komo momokrî poko kapu.

¹⁸Iito exitaw tak anarî komo takî tî mokyatkeñe Pawru yakro esentaxi hara. Epikurasî npanatanmekrî komo tî mîkyam mokyatkeñe. Estoiku wa cesehtînosom komo marha tî mokyatkeñe. Ñexamro tî Pawru nanwekyatkeñe. On wara tî ketkeñe, Ero pîntho pokono wara ro mak moso nîmtapowasî kopi. Ahce warai poko wa nîike kopi? ketkeñe tî Pawru poko. On wara tî ketkeñe anarî kom hara, Ponaro anarî komo yehtopo poko mak kpanatanmekyatu so ham kopi, ketkeñe tî. Ero wa tî ketkeñe Xesus pokono yekatîmrî ke yîwya, kpakacho komo yekatîmrî ke marha yîwya.

¹⁹Ero yimaw takî Pawru takî tî naafatkeñe Afeopaku pona, iina cesenmesom komo yaka. Iito cexiche so Pawru ya takî tî ketkeñe on wara, Anarî men mak mekatîmyasî kopi amna ya. Ero ke ero cma re mekatîmyasî xa hara amna ya kiřwantaw xa tak.

²⁰Amna ñeserepokesî kopi añekatîmrî poko. Ero ke entatîka xe nas amna takîhso, ketkeñe tî Pawru ya.

²¹Ero pokono makî tî mîkyam xatkeñe Atenas pono komo, iina mohxapu komo marha. Tpayino komo ñentatorînhu yekatîmrî poko makî tî xatkeñe, tîñentatorînhîrî komo yentarî poko marha. Ero poko makî tî xatkeñe roro iitono komo.

²²Ero ke iito takî tî ñecececekñe Pawru Areopaku po. Esenmexapu komo ñentarî me takî tî nîmtapowakñe. On wara kekñe, Ai, Atenas pono komo amyamro. On wara wîlkes awya so, on wara keeñaxe so, mîk hak ponaro xa mat ham.

²³Kokoñoro awewton komo pore kyam ketařakñe. Oyetařataw ponaro awehtopo komo weeñe. Ero yimaw anarî ya tîmsom yakñitopo weeñe hara. Ero poko on wara kacho weeñe, Yîhtînopîni ro ya tîmsom yakñitopo on, kaan ya tîmsom yakñitopo ha, kacho mîn weeñe iito. Anîhtînotorî komo pokono me rma mat ham. Ero ke Noro yehtopo rma tan wekatîmyas awya so.

²⁴On warai Mîk Kaan, roowo yakîhtoñenhu Mîk, roowo pono komo yakîhtoñenhu marha. Kah yawno komo kayaritomon Mîk, roowo pono komo kayaritomon marha. Ero warai Mîk Kaan. Ero ke tooto ñiritho yawno me mak exihra ro mak nasî, mîîmo yawno me mak exihra.

²⁵Kemyawnonhîrî komo tîmyataw mak Kaan ya kîwya so, ahwotara rma nasî. Cemyawno xatî pîni ro mak Mîk. Noro xa matko nîmya kîwya so. Kesehsîtopo meero nîmya kîwya so. Waipîra marha kiřmexpetu so. Ahce na nîmya kîwya so ahnoro mak. Noro yipu Mîk Kaan.

²⁶Cewñe makî ka Kaan nakîhcekñe tooto. Noro pen yepamtho me xa hara kepamnoyatkeñe so mîk hak rowon pono komo, roowo poko hakno kom ha. Kekenmañe marha Mîk Kaan. Tan ehcoko amyamro, kesî anarî

komo ya. Mînto ehcoko amyamro hara, kesî anarî komo ya hara. On wicakî pahkînon mak ka masî waipîra, kesî marha miyan komo ya rma, kekñe tî Pawru.

²⁷Ero wa Kaan kiîfatu so cepotome tak kîwya so, Ahce warai xa Mîk Kaan? kañe me kexi xe so nai. Kîchewno rma tko Mîk Kaan, mooxe exihra ro mak nasî.

²⁸Noro xa nasî kecehtoñe komo me, waipîra kiiñe komo me ha. Noro marha nasî kewyariñe komo me hara. Ero wara rma kesî apoyino kom ha, waano ciñe ro. Kaan yepamtho kîwya, kesî.

²⁹Ero ke Kaan yepamtho me kexirî ke so, Ooru me mak nai Kaan, kahra ro mak cexpore nasî. Prata me na nai, toopu me xa katî nai ha? kahra marha cexpore nasî. Tooto ñiritho warai pînî ro mak Mîk Kaan.

³⁰Tooto ñiritho ponaro rma xatkeñe pahxan pen komo. Yîrwomra rma tko ka xakñe Kaan poko so. Ero warahra tak reha nasî oroto kpoko so. On wara tak kesî oroto kîwya so, Ero yipu mko kfa tak poxunkacoko ahnoro, kesî tak kîwya so. Miyan komo ya rma ero wa kesî.

³¹Keñekexe so ha men amñe, kesî marha Kaan kîwya so. Tukuknomaxi wa nasî keñekacho komo kaamo. Ero po tak amñe yaaro xa keñekexe so. Pahxa rma keñekañe komo nihtînoyakñe. Tooto Mîk nihtînoyakñe keñekañe komo me. Towîhnî me ro mak Noro nihtînoyakñe. Enko xe, Noro rma ñenpakekñe waixapu komo chei, kekñe tî Pawru yîwya so. Ero wa tî kekñe esenmexapu komo ya.

³²Ero wa kacho yentache tak, Waixapu pen komo chei pakekñe hara Noro, kacho yentache tî ñetaporetkeñe mak takî tî kica anarî komo. Ewremeto makî tî ñencetkeñe Pawru mtapotarî. Anarî komo reha tî on wara ketkeñe Pawru ya, Amñe ananimaw kyam amtapotarî yentatîka xe nas amna ero poko xa hara, ketkeñe tî yîwya. Ero wa tî ketkeñe Pawru ya.

³³⁻³⁴Ero ke Pawru takî tî cekñe yîhyai so. Yîmtapotarî tko tî ñewehcatkeñe anarî komo mak asakî makî, kîrkom ha. Xesus pona takî tî ñeeñatkeñe Cionisiu, Areopaku pono. Woomarha tî ñewehcakñe yîmtapotarî. Tamarisi tî mîk xakñe noro yosotî. Anarî komo marha tî ñewehcatkeñe yîmtapotarî. Ero wa tî xatkeñe iitono komo.

Korintu Pona Ces Hara Pawru

18 ¹Taa, ero yinhîrî tak Atenas poi takî tî cekñe Pawru Korintu pona hara.

²Iito takî tî Xutew ñeeñakñe hara. Akwira tî mîk xakñe noro yosotî. Pontu po ewruxapu tî mîk xakñe. Itaña pononho mohxan tî mîk xakñe Korintu po hara. Cipici yakro rma tî mokyatkeñe. Prisira mîk xakñe yipici yosoti. Xutew komo tî ñeñepkñe kayaritomo Homa poi. Krawcu tî mîk xakñe kayaritomo yosotî. Noro mtapotachonho yanme tî Akwira komo mokyatkeñe Korintu pona. Ero ke ñexamro yenso tî cekñe Pawru.

³Ero yinhîrî tak Akwira yaw ñenmayakñe Pawru ero re poko cetapickaxmu me exirî ke so. Mîîmo yatpoñe re tî mîkyam xatkeñe, roona yatpoñe re. Ero ke ñexamro yaw ñenmayakñe Pawru.

⁴Sabatu po roro tî Pawru cekñe Xutew komo yesenmetopo yaka. Iito tî Kaan karitan poko nîmtapowakñe akro so. Xesus pokono mîn ha, Noro pokono marha mîn hara, kekñe Kaan Karitan yawno mko poko. Kreku komo yakro marha nîmtapowakñe. Yaaro xa tan wîîkes awya so, kekñe yîwya so cewetîtome tak ha.

⁵Ero yinhîrî takî Siras takî tî mokyakñe iina Masetoña poi. Cimocu yakro tî mokyatkeñe. Ñexamro mokuche tak Kaanî mtapotarî yekatîm xe ro mak takî tî xakñe Pawru Ekatî Kîrwanî ro yanme. Kristu xa Mîk Xesus, kekñe Xutew komo ya.

⁶Pahkî ekatîmiche takî anarî me takî tî ketkeñe Xutew komo Pawru ya. Pîra ro mak, Kristu pîn Mîk kica Xesus, ketkeñe tî yîmtaka. Kicicme so tî nîmtapowatkene Xesus poko ero yimaw. Ero ke tak tponon nupupunkekñe Pawru, Kicicme mat ham okwe, kacho me. On wara takî tî kekñe yîwya so. Awehtoponhîrî komo yaw rma awaiyataw so opona exihra tak nasî ero wa awaitopo komo. Ñeexi tak ero yipu yekatîmrî awya so. Xenciu komo ya makîrha tak wekatîmyas hara, kekñe tî Pawru yîwya so.

⁷Ero ke tak Xutew komo yesenmetopo yai tak cekñe Pawru. Anarî mîn yaka tak ñewomyakñe hara, Cisiu Xustu mîn yaka ha. Kaan ponarono tî mîk xakñe Cisiu Xustu. Xutew komo yesenmetopo mîtwono rma xakñe yîmîn.

⁸Iito marha tî xakñe Krispu, Xutew komo yenmekñe ro tî mîk xakñe. Noro takî tî ñeeñakñe Kporin komo pona, yîhyawno komo marha ahnoro. Ero yimaw takî tî mefpono pîn komo ñencetkeñe Pawru mtapotarî Korintu pono komo. Entache tak Xesus pona tak ñeeñatkeñe, ñemihcatkeñe marha tî. Ero wa tî xatkeñe iitono komo.

⁹Ero yinhîrî tak Kporin komo takî tî ñesenpekñe Pawru ya. Kosope tî ñesenpekñe wosoto. On wara tî kekñe yîwya, Erasîra ro mak esko Pawru. Xesus yehtopo ekatîmko rma. Yîtîtmamra ro mak esko.

¹⁰Awakro rma wasî. Ero ke awetapara ro mak naxe tantono komo. Mefpora naxe on ewto pono komo, oyanan me cehsom komo. Ero ke ekatîmko rma yîwya so, kekñe tî yîwya. Ero wa tî Kporin komo kekñe Pawru ya.

¹¹Ero ke iito rma ka xakñe Pawru Korintu po rma kapu. Cewñe cimñipu tî xakñe iito, 6 nuuñi xa hara. Ero wicakî tî xakñe iito Kaanî mtapotarî yekatîmrî poko. Ero wa tî xakñe.

¹²Ero yimaw tak iito xakñe kayaritomo, Kariw tî mîk xakñe noro yosotî. Akaia pono komo kayaritomon tî mîk xakñe noro. Ero yimaw tak Pawru yahsîso mokyatkeñe Xutew komo, mefpono pîn komo. Iito

re tî nîhtînoyatkeñe, Pawru yahsîtopo. Ahsîche kayaritomo yaka takî tî naafatkeñe, Kariw yaka ha tî.

¹³Noro ya takî tî Pawru ñeñekapetkeñe. On wara tî ketkeñe yîwya, Anarme panatanmekno ñiifasî moso Kaan poko. Moso mtapotarî yewehcataw amna ya kayaritomo mtapotarî yewetîñe pîn me nas amna kica, ketkeñe tî Pawru poko. Ero wa tî ketkeñe kayaritomo ya.

¹⁴Ero yipu yentache eyukno ri xe tî re xakñe Pawru. Eyukporo xa exitaw Kariw xa matko tî ñeyukyakñe. On wara tî kekñe Xutew komo ya, Ai, Xutew komo, on wara wîikes awya so. Kicicme xa exitaw moso, waihkanorîñenho me exitaw, ceñepañem me exitaw anarimaw, amtapotarî komo takî re wencesî.

¹⁵⁻¹⁶Ero warai pîn ro mak moso. Tapota poko mak mîkexe, apanatanmetopo ro komo yanwetopo poko. Ayanan komo yosofî yîwîryakñe me marha nai ham. Ero wa kacho poko awentara so was okwe, kekñe tî Kariw Xutew komo ya. Ero wa kache tak Xutew komo takî tî ñeñepékñe eñekano ritopo yai kañpe.

¹⁷Ero yimaw takî Sostenes pen takî tî nahsîyatkeñe Kreku kom hara. Xutew komo yenmekñe tî mîk xakñe. Noro takî tî nîhyokyatkeñe oco eñekano riñe roron po rma. Kacowpe kyam, kañe wa mak xakñe Kariw. Ero wa tî xakñe noro.

Pawru Ñetîrames Hara Anciokia Pona

¹⁸Taa, iito rma ka xakñe Pawru pahkî ñhe Korintu po rma ka. Ero yinhîrî cekñe hara kanawa yaw. Siria pona tîto xe xakñe hara. Kaan xîkrî komo ya takî tî ñesekatîmyakñe tîtorî me. Akwira komo marha cetkeñe noro yakro Prisira kom ha. Iito rma ka cexitaw Pawru, Senkreia po, ñekanamurinkeñe, Ero wa men was amñe Kaan yanme, kañe me cexirî ke. Ero wa tî xakñe Pawru.

¹⁹Ero yinhîrî tak Epesu pona takî tî nawomyatkeñe. Iina tî porohyatkeñe Akwira komo Prisira yakro. Iito ka cexitaw Pawru tî cekñe Xutew komo yesenmetopo yaka. Kaanî mtapotarî tî ñekatîmyakñe yîwya so. Ero wa xakñe Pawru Epesu po.

²⁰⁻²¹On wara tak ketkeñe Epesu pono komo Pawru ya, Tanî ñhe cma re ka menmayas amna yaw ñhe kapu, ketkeñe tî yîwya. Apohana, owto xe cma re wasî. Pahnoket tak nai Xutew yeseresmache Xerusaren po. Ero yimaw iito oyexi xe ro mak wasî, kekñe tî Pawru yîwya so. On wara tko kekñe hara tîtorî me, Amñe xa tko kmokyas hara oyekî xe exitaw Kaan. Ero yinhîrî takî tî Pawru cekñe hara Epesu poi. Kanawa yaw tî cekñe.

²²Amñe Sesareia pona takî tî nawomyakñe Pawru. Eñexa takî tî cekñe Xerusaren pona hara. Iitono komo yenso tî cekñe Kaan xîkrî komo yenso. Eñexa takî tî mokyakñe hara Anciokia pona hara. Ero wa tî cekñe Pawru.

²³Taa, iito ka ñenmayakñe Pawru Anciokia po kapu. Pahkî exiche eñexa takî tî cekñe xa hara. Cesamathîrî yaw rma tî ñetîramekñe hara. Karasia

pore tí cekñe. Prixia pore marha tí cekñe. Iitono komo yewton pona so tí cekñe. Xesus ponarono komo tí nahworekñe ahnoro ewto pono kom ha.

Epesu Po Nasí Aporu

²⁴Taa, ero yimaw tak Epesu pona cekñe anarí hara Xutew. Aporu tí mîk xakñe noro yosotí. Arexancia pononho tí mîk xakñe. Centapore xa ekatîmñe tí mîk xakñe. Takîhsom marha mîk xakñe Kaan Karitan poko.

²⁵Kporin komo yehtopo poko ehcamhokaxapu tí mîk xakñe. Tahworem xa tí mîk xakñe okre. Kporin komo yehtopo poko panatanmekno tí ñiîfakñe takîhso. Xuaw pen wara makî tko tí emicinono ñiîfakñe.

²⁶Noro takî tí ñekatîmyakñe Kaan Karitan Xutew komo yesenmetopo yaw. Yîhyapamra ro makî tí ñekatîmyakñe. Noro mtapotarî takî tí ñencetkeñe Akwira, Prisira kom ha. Ero ke tak Aporu nañikyatkeñe ñexamro tímîn komo yaka. Kaan yehtopo poko takî tí noro nîhcamhoketkeñe miya xe ñhe tak. Ero wa tí Aporu nîhcamhoketkeñe.

²⁷Ero yinhîrî tak Akaia pona tîtotopo takî tí nîhtînoyakñe hara Aporu. Ero ke iina cetaw karita tí mewretkeñe Epesu pono komo. On wara kacho tí mewretkeñe, Akaia pono komo amyamro. On wara amna kes awya so, kîfwan moso Aporu Kaan xîkrî. Kîfwanñhe Kaanî mtapotarî yekatîmñe marha moso, kacho tí mîn mewretkeñe Aporu narîrî. Taa, iina takî tí cekñe noro, Akaia pona. Iito cexitaw tak Kporin komo pona enîñe komo nakronomekñe ro mak, Kaan nakîfwamatho kom ha. Ñexamro takî tí nahworekñe Aporu.

²⁸Xutew komo yopo marha tí nîmtapowakñe Aporu yakentaw, tahwore xa nîmtapowakñe. On wara kekñe yîwya so, Kristu xa Mîk Xesus ha. Enko xe, ero wara rma kesî Kaan Karitan Noro poko, kekñe tí yîwya so. Ero wa tí Aporu ñekatîmyakñe Xesus pokono Xutew komo ya. Ero wa tí xakñe.

Epesu Po Xa Hara Nasí Pawru

19 ¹Taa, iito rma exitaw Aporu Korintu po rma Pawru tak cekñe Epesu pona. Îh pore tí cekñe. Iito takî tí Xuaw pen npanatanmekîtho komo ñeeñakñe hara.

²On wara tí kekñe Pawru yîwya so, Ahce wa matu? Kîfwanî ro Yekatî mokyé ha aropotaka so Xesus pona eeñataw awya so? kekñe tí yîwya so. On wara makî tí ñeyukyatkéñe, Nai ha ma Kîfwanî ro Yekatî? Entara ro mak nas amna, ketkéñe yîwya.

³Ai ha, kekñe tak Pawru yîwya so hara. Ahce wa awehtome so memihcatkéñe hara? kekñe tí yîwya so. Xuaw penî mtapotarî yanme mak amna ñemihcakñe, ketkéñe yîwya.

⁴Ai ha, kekñe Pawru. On wara tí xakñe Xuaw pen, emicinono ñiîfakñe cehtoponhîrî poxunkañe komo. On wara marha tko tí kekñe noro pen,

Mokyas amñe ohretawno hara. Kristu Xesus Mík ha. Noro pona xa encoko, kañenho tí mík xakñe Xuaw pen, kekñe tí Pawru yíwya so.

⁵Ero wa kacho yentache Kporin komo Xesus yosotí pona enñe me takí tí ñemihcatkeñe hara.

⁶⁻⁷Ero yinhîrí takí tí ñexamro meretíyasíyakñe hara Pawru. Ero wa ciino riche yíwya Kífwani ro Yekatí takí tí mokyakñe pona so. Ero ke tak anarí yana komo mtapotarí yaro takí tí nímtpowatkeñe. Weronmano marha tí ñiífatkeñe. 12 tí míkyam xatkeñe kîrkomo ha. Ero wa tí xatkeñe ñexamro.

⁸Ero yinhîrí tak Xutew komo yesenmetopo yaka takí tí cekñe Pawru. Kepokaretopo po roro tí cekñe. 3 nuuñi tí cekñe roro. Kaan maywen me kehtopo komo poko tí yíhcamhokano ñiífakñe. Erasíra ro makí tí panatanmekno ñiífakñe. Yaaro xa tan wekatímyas awya so, kekñe tí yíwya so.

⁹Yímtapotarí tko tí poxunketkeñe anarí komo. Ewetí xera ro makí tí xatkeñe. Pawru mtapotarí takí tí nanwekyatkeñe yakentaw kica. Ero wa karí ke yíhyaka so tak tohra xakñe Pawru. Anarí komo yesenmetopo yaka tak cekñe hara. Yaake naafakñe takro Xesus ponarono komo. Ciranu yaka tí cetkeñe. Panatanmekno riñe tí mík xakñe Ciranu. Noro mîn yaw takí tí Pawru yíhcamhokano ñiífakñe Xesus poko. Enmafatíxera tí xakñe ero poko.

¹⁰Iito rma Pawru ñekatímyakñe 2 cimñipu. Ero ke ahnoro Asia pono komo tak ñencetkeñe Kporin komo Xesus pokono Xutew komo, Kreku komo, Ahnoro ero pono komo tí ñencetkeñe.

¹¹⁻¹²Ero yimaw tak cihñi ñiífakñe Kaan Pawru yamorí ke. On wara xatkeñe iitono komo, Pawru yaka ñekyatkeñe poono yaake. Kesewnacickacho ñekyatkeñe, keweyu marha tí. Yíñekíthîrí komo takí tí nahsíyakñe Pawru. Ahsíche yíwya ero takí tí naafatkeñe hara tamotosom komo yehcemacho me. Ero yipu yanme mak kífwañhe tak xatkeñe amotoxapunhîrí komo. Worokyam tak ñetowyatkeñe marha yíkeñarínhîrí komo ropotawnonho. Ero wa tí Kaan ñirpekñe Pawru nahsítho ke rma, poono ke.

¹³Ero yimaw on wara takí tí xatkeñe anarí kom hara Xutew kom ha, Worokyam keñarí komo yaka tí cetkeñe worokyam yeñepeso. Kporin komo Xesus yanme xa marha eñepe xe xatkeñe. On wara tí ketkeñe worokyam keñarí yepoi, Yíropotai kfa etok ha. Xesus yanme mak tan amna kes awya, Pawru ñekatímyasí Noro yanme ha, ketkeñe tí yíwya so.

¹⁴Ero yimaw iito xakñe tímsom pokono komo yenñe, Sepa tí mík xakñe noro yosotí. Xutew tí mík xakñe. 7 tí xatkeñe yumumuru komo. Ñexamro tí worokyam yeñepe xe xatkeñe.

¹⁵Ero poko yímtapotache so worokyam keñarí yepoi yímtaka so takí tí ñeyukyakñe worokyam kopi. On wara tí kekñe, Xesus rma weefasí,

Pawru marha weefasî. Onok na amyamro, ahtînopîra so wasî, kekñe tî worokyam yîwya so.

¹⁶Ero wa kache tak worokyam keñarî takî tî nahronakñe ñexamro pona, pom, chow, knu knu knu. Ñexamro takî tî ñetapekñe oko tamorî ke rma. Kaŕpe tî ñetapekñe. Eñepe xatînhîrî komo yopo ro makî tî xakñe worokyam keñarî. Ñexamro pen xa matko tî ñemahciyatkeñe mîmo yai. Ponomra so thakwa tî ñemahciyatkeñe, tkamxukre so marha tî. Ero wa tî xatkeñe ñexamro kopi.

¹⁷Ero wara worokyam yehtoponho ñencetkeñe Epesu pono komo ahnoro. Xutew komo tî ñencetkeñe, Kreku komo marha tî. Ero ke ñeraswatkeñe takî tî. Kaŕpe ma nai ke Kporin komo Xesus, ketkeñe tî. Xesus yosotî poko tî ñeserepoketkeñe.

¹⁸On wara marha tî xatkeñe anarî komo Xesus pona enîñe kom ha, mokyatkeñe takî tî kicicme cehtoponhîrî komo yekatîmso. Meŕpono pîn tî ñesekatîmyatkeñe.

¹⁹Erem pokononho komo marha tî mokyatkeñe yaaake. Tîkaritan komo tî ñekyatkeñe eremkano ritopo pokono ha. Eronhîrî tak nakñiyatkeñe kŕa iitono komo ñenîrî me. Ero yimaw takî tî karita yepetho nukuknometkeñe akñixapu yepetho. Puranta pona tîmyataw ketaw ha re 50.000 exepayu tî nahsîcerî ha re ero yipu yepetho. Ero wicakî cepethîkem tî mîn nakñiyatkeñe karita.

²⁰Ero ke takî Kaanî mtapotarî ponaro tak ñehtîketkeñe iitono komo meŕpono pîn komo okre. Kicicitho yocono me xakñe okre. Ero wa xakñe.

²¹Taa, ero yimaw tak Pawru takî tî nîhtînoyakñe tîtotopo hara Xerusaren pona hara. On wara tî kekñe, Masetoña pona ka kîwcesî, Akaia pona marha. Eñexa tak Xerusaren pona kîwces hara. Xerusaren poi owto xe tak wasî Homa pona hara, kekñe. Ero wa kekñe Pawru, tîtotopo nîhtînoyakñe.

²²Ero ke Masetoña pona takî tî ñeñepekñe takrononhîrî komo, Cimocu, Erastu ha. Iito rma ka xakñe Pawru, Asia po rma ka. Ero wa xakñe Pawru.

Wara Ro Mak Kexe Epesu Pono Komo

²³Taa, ero yimaw tak anarî me ro mak takî tî ñehtîketkeñe iitono komo Epesu pono komo. Wara ro mak takî tî ketkeñe. Xesus ponaro cehsom komo poko takî tî ñeserepoketkeñe.

²⁴On wara tî xatkeñe. Iito tî xakñe prata pokono, Ciana kuknon ciîñe ro. Temetriw tî mîk xakñe noro yosotî. Ponaro iitono komo yehtopo mîk xakñe Ciana. Yaaake marha tî xatkeñe Temetriw yakronomañe komo ero yipu ciîñe komo. Meŕpora tî nahsîyatkeñe puranta ñexamro tîñirithîrî komo pona.

²⁵Ero yimaw tak ero re pokono komo takî tî nañikyakñe Temetriw. Esemekîche so tak on wara kekñe yîwya so, Ai oyakno komo, on wara

wîfkes awya so, Ciana kuknon ciîne re kîwyam. Ero pona xa tahsîyaxe kupurantan komo. Meŕpora tahsîyaxe okre.

²⁶Taa, anarme panatanmekno ñiîfasî Pawru kica. Meŕpono pîn komo panatanmekyaŝî noro anarî poko mak kica, Ciana pîn poko. Noro tak ñewehcaxe meŕpono pîn komo okwe. Epesu pono komo, Asia rowon pono komo ahnoro mak noro ñewehcaxe okwe. Ero wa exirî komo rma meenaxe, mencexe marha yîmtapotarî kom ha. On wara kañe mîk Pawru kica, Kaan pîn ro mak mîn, poko awehtopo komo. Tooto yamorî ke ciixapu kyam mak mîn okwe, kañe mîk kica.

²⁷Ero ke yîwîrîyakarî yaro mak nasî kica kîrithîrî kom okwe. Ciana mîn meero nasî yîwîrîyakarî yaro okwe. Ponaro kehtopo xa mîk Ciana, kyopono ro xa. Kîŕwanî ro me noro yehtopo tak na ñehcamnoya okwe. Noro pokono me tko naxe Asia pono komo ahnoro. Ahnoro roowo poko hakno komo naxe noro pokono me. Ero warahra tak men naxe amñe panatanmekno ciîfataw rma Pawru ya, kekñe tî yîwya so. Ero wa tî kekñe Temetriw esenmexapu komo ya.

²⁸Ero yîpu yentache tak nîrwonatkeñe ro mak takî tî esenmexapu komo. Ero ke kaŕpe ro makî tî ñemtaraketkeñe. Kyopono ro mak mîk Ciana, ponaro Epesu pono komo yehtopo ha, ketkeñe takî tî.

²⁹Yîmtapotarî komo takî tî ñencetkeñe ewto pono komo. Ero ke ñeserepoketkeñe ro makî tî. Camkî tko tî ñencetkeñe wara hakî kano. Pawru yakrono komo takî tî nahsîyatkeñe Masetoña pono pen komo. Kaiu, Aristaku, ñexamro pen tî nahsîyatkeñe. Ahsîche tak ñemahcîyatkeñe cesenmetopo komo yaka. Rurpe ro makî tî ñemahcîyatkeñe kopi. Ero wara re makî tî ñesehtînoyatkeñe iina tîtotopo komo poko.

³⁰Ero yimaw tak Pawru takî tî tîto xe xakñe hara iina xa marha esenmexapu komo yaka. Pîra ro mak kopi, ketkeñe tko tî Xesus ponarono komo. Iina men tohra ro mak esko, ketkeñe tî Pawru ya.

³¹Ero wa xa marha tî ketkeñe anarî kom hara, Asia pono komo kayaritomo maywen kom ha. Pawru xatî komo tî mîkyam xatkeñe asakî mak. Tohra ro mak awexi xe nas amna iina kesenmetopo komo yaka, kacho tî mewretkeñe yîhyakan karita.

³²Iito rma tî xatkeñe meŕpono pîn komo cesenmetopo komo yaw. Wara ro makî tî ketkeñe yîtîtmamra ro mak okyo. Anarmerpa so tko tî ketkeñe. Kaŕpe ro makî tî ketkeñe. Camkî makî tko tî xatkeñe meŕpono pîn komo. Ahce kacho mak na tan cesenmecow? ketkeñe tî kopi. Ero wa tî ketkeñe.

³³Ero yimaw takî tî iito xakñe Arexante. Noro takî tî ñetahcatkeñe Xutew komo yîrwoxinkano riñe me. Ero ke noro takî tî ñecececekñe tooto komo yeeptai. Iito cexiche pokupoku kekñe cma tî re wece so yîtîtmamnotome so. Cesekatîm xe tî xakñe iitono komo ñentari me.

³⁴Xutew mîkro, kacho tko tî ñencetkeñe iitono komo. Ero ke yîtîtmamra ro makî tî xatkeñe. Ñemtaraketkeñe ro makî tî. Kyopono ro xa mîk Ciana,

ponaro Epesu pono komo yehtopo ha, ketkeñe makî tî. Cerewre ro makî tî ketkeñe. Pahkî ro makî tî ketkeñe 2 oora ha tî. Ero wa tî xatkeñe kopi.

³⁵Taa, pahkî emtarakache so takî ewto yenîñe takî tî mokyakñe iina yîhyaka so. Noro takî tî yîtîtmamnono ñiifakñe tîmtapotachome.

Yîtîtmamche so tak on wara tî kekñe noro esenmexapu komo ya, Ai Epesu pono komo, omtapotarî men ka entacoko. Ciana mîn yosom xa kîwyam Epesu pono komo. Noro kuknon yosom marha kîwyam Xupite yai epîrkaxapu yosom. Ero wa kehtopo komo ñencexe miyan komo rma ahnoro. Kyopono xa mîk Ciana, ponaro kehtopo komo.

³⁶Onoke ma re ero wa kacho nanwekyá? Pîra ro mak. Ero wa kacho yanwekñe exihra ro mak nasî. Ero ke tîtkene mak cexpore nasî. Wara ro mak kañe me exihra ro mak cexpore nasî.

³⁷Ahce kacho moxam mehcaw xiya? Ponaro awehtopo komo mîn yawno eñepanmekîra cma re naxe. Kicicitho me yîmtapotara marha cma re naxe ponaro awehtopo komo poko.

³⁸Ero ke on wara wîlkes awya so, Temetriw ya, noro yakrono komo ya marha, kicicme moxam yeeñataw awya so naxe eñekano riñe ro komo. Yîwya so xa matko ceñekapopore nasî.

³⁹Ahce na poko awesenta xe awexitaw so amna ya xa matko katamcoko. Takîhso tak enmekno ñiifas amna kpoyino komo ero yipu poko kesentachome.

⁴⁰⁻⁴¹Wara ro mak mîlkacow kopi oroto. Ero wa awesenmetopo komo yentache na Homanu komo ya keiyatu so men kica. Ahce poyero ero wa mesenmece hara kopi? ketu men kîwya so. Ero wa ketaw kîwya so ahce wa thakwa re amna ñeyukya okwe? Pîra ro mak okwe. Tohnaw mak mesenmecow. Ero ke etocoko hara, kekñe tî yîwya so. Ero wa tî kekñe ewto yenîñe esenmexapu komo ya. Ero ke takî tî cetkeñe hara esenmexapunhîrî komo. Ero wa tî cetkeñe.

Pawru Ñetîrames Hara

20 ¹Taa, wara ro mak kano yîtîtmamîche tak tîto xe takî tî xakñe Pawru Masetoña pona. Ero ke tî Xesus ponarono komo nañikyakñe cesekatîmtome tak. Mokuche so ñesekatîmyakñe tak, ñetahsîyatkeñe marha. Ero yinhîrî tak tî cekñe Pawru Masetoña yesamarî yaw.

²Mîn hak ewto pore tî cekñe Pawru iitono pore. Kaan xîkrî komo tî nahworekñe Kaanî mtapotari ke. Ero wa tî ahworeno ñiifakñe, anarî pono komo, anarî pono komo xa hara miya roro. Krexa pona roro tî cekñe.

³Iito takî tî xakñe Pawru 3 nuuñi. Ero yinhîrî eñexa takî tî tîto xe xakñe hara kanawa yaw Siria pona hara. Noro totopo pahnoke exitaw twaihka xe Xutew komo yehtopo tak ñencekñe okwe. Ero ke cesamathîrî yaw tak cetîramacho nîhtînoyakñe hara Masetoña pore xa hara.

4-5 Takronoi tko tî cekñe Pawru. Taixa tî cetkeñe noro yakro, Sopato, Bereia pono. Aristaku marha tî cekñe, Sekuntu marha tî. Tesaronika pono komo mîkyam xatkeñe ñexamro. Kaiu marha tî cekñe Tehbe pono. Cimocu marha tî cekñe, Cikiku marha tî, Toropimu marha tî. Asia pono komo re tî mîkyam. Ero warai komo tî cetkeñe Pawru yakro. Amna ywapu cetkeñe ñexamro Troace pona makî ka. Iito takî tî amna momokyatkeñe.

Troace Po Panatanmekno Ñiifasî Pawru

6 Ero yinhîrî takî Wahrututpamnî Tohtopo yenatîche tak amna tak cekñe hara Piripos poi. Kanawa yaw amna cekñe. 5 kaamo amna cekñe ero yaw Troace pona tak. Ero yinhîrî iito xakñe amna Troace po 7 kaamo hara. 7-8 Ero yimaw takî tî yihcirî kaamo po tak amna ñesenmekyakñe iito Xesus ponarono komo yakro. Amna tak ñeseresmekñe Xesus waihtoponho yukukmacho me. Pawru cokerî ka ñekatîmyakñe Kaanî mtapotarî amna ya. Enmapuche tîtotopo ponaro xakñe Pawru. Ero ke pahkî Kaanî mtapotarî ñekatîmyakñe rakatawro cehso ro. Eporino yaw amna xakñe mîmo yaw. Iito xakñe weeyu yaake mîmo maxixin yaw. 9 Iito xakñe kaŕpamxan hara. Ewciku tî mîk xakñe noro yosotî. Noro ñeremekñe mîmo yewkanapan yecepu po. Iito takî tî nîwînikyakñe pahkî ekatîmrî ke Pawru ya. Yuhnari nîwînikyakñe ham. Ero ke ñepîrkekñe roowo pona. Kai ro ñepîrkekñe eporino yewkanapan poi. Ero ke anîmso tak cetkeñe akrononhîrî komo. Twaihso thakwa tî xakñe okwe. 10 Ero yinhîrî tak Pawru takî tî nîhcekñe enso. Katuhwakñe okoputhîrî yepoi. Nawrutamiyakñe marha. Yîwratara ehcoko, kekñe Pawru iitono komo ya, kaŕpe rma nasî. 11 Ero yinhîrî yaw xa marha tak kainakñe hara Pawru. Xesus waihtoponho yukukmacho me amna ñeseresmetkeñe. Amna yeseresmache ñekatîmyakñe xa hara Pawru cenmakaxi ro. Ero yinhîrî tak cekñe hara. 12 Kaŕpamxan tî ñekyatkeñe poyino komo mîmo yaka. Tawake xa tî xatkeñe kaŕpe exirî ke hara. Ero wa tî xatkeñe.

Pawru Ñesekatîmyasî Kaan Mîn Yenîne Komo Ya

13 Taa, ero yinhîrî tak amna cekñe kanawa yaka esenkaxi. Amna mak ñesenkayakñe Asos pona tîtotome hara. Kanawa yaw tohra ka xakñe Pawru. Îh pore mak kîwcêsî ow Asos pona. Iito tak kesenkayasî amñe, kekñe amna ya. Ero ke Asos pona amna cekñe. 14 Ero yinhîrî tak amna ñesepofakñe hara Pawru yakro. Iito tak noro ñesenkayakñe amna yaka. Ero yinhîrî amna cekñe hara Micirene pona hara. 15 Eñexa tak amna cekñe hara kanawa yaw rma ha ka. Kios yecento tak amna ñecececekñe hara. Enmapuche hara amna cekñe hara Samos pona

tak. Troxiriu po amna ñenmayakñe. Enmapuche xa hara amna cekñe Miretu pona tak. Ero wa amna cekñe.

¹⁶On wara xakñe Pawru, Epesu pona tawom xera tî xakñe. Cecmam xera ti xakñe Asia po. Ñerekanakñe Xerusaren pona tîto xe kañpe. Pentekostes yimaw cexi xe cma re xakñe Xerusaren po.

¹⁷Ero ke Epesu pono komo nañikpekñe mak Pawru Miretu pona. Kaan mîn yenîñe komo mîkyam nañikpekñe.

¹⁸Ñexamro mokuche tak on wara kekñe Pawru yîwya so, Ai oyakno komo, kesekatîmyasî cma re tan. Pahxa achew so oyexitaw ahce wa na oyehtopo meefatkeñe. Asia pona omokuche kenmayakñe achew so. Ero ke on wara oyehtopo meefatkeñe,

¹⁹Kporin komo ya ketantomapekñe awero ro so. Ayopono komo me esenpora ro mak wîxakñe. Kesemetanmekyakñe emapona. Kîwracekñe marha emapona. Ero wa wîxakñe oyemetanmetopo poko esentarî ke Xutew komo.

²⁰Ero yipu chew rma thakwa wekatîmtîkekñe awya so awakîretopo komo, awahworetopo komo marha. Kaanî mtapotarî wekatîmtîkekñe awya so, watohra ro mak wîxakñe. Awesenmekyataw so wekatîmyakñe awya so. Amîn komo yaw so marha wekatîmyakñe awya so.

²¹Xutew komo ya wekatîmyakñe Kaanî mtapotarî, Kreku komo ya marha. On wara wîîkekñe yîwya so, Kicicme awehtoponhîrî komo tak poxunkacoko Kaan yanme. Kporin komo Xesus Kristu pona marha encoko, wîîkekñe roro awya so.

²²Taa, xehxa tak owto xe wasî Xerusaren pona hara. Iina xa nas onîhtînoputho, anana owtotopo yîhtînopîra ro mak wasî. Ahce na oyepoña iina owtoche, yîhtînopîra wasî.

²³On wara mak wencesî ewto mko pona oyepatakache roro, Kîfwanî ro Yekatî oweronomesî roro oyemetanmecho poko. Awahruxaxe men amñe Xerusaren pono komo, awemetanmekyaxe okwe, kesî roro owya.

²⁴Ero yipu pona tko erasîra ro mak wasî. Owaipu xera ro mak wasî, kahra ro mak wasî. On ponaro mak wasî, Kaan ya oyantomacho ponaro mak. Kaan ya kakronomacho komo yekatîmrî poko oyantomekñe Kporin komo Xesus. Ero ke ero yekatîmrî ponaro xa wasî miya roro, poko oyantomacho ciitîkaxi ro.

²⁵Pahxa ka achere so ketañakñe Kaan maywen me kehtopo komo yekatîmrî poko. Ero warahra tak oyehtopo wîhtînoyasî amñe. Oyenîra ro mak tak maxe amñe okwe.

²⁶⁻²⁷Ero ke on wara wîîkes awya so, cehcamnosom me rma exitaw so apoyino komo opona cirihra ro mak naxe amñe cehcamnotopo komo. Opanatanmekîra thakwa xakñe Pawru okwe apoko, kahra ro mak naxe amñe Kaan ya. Kaan ya kpanatanmetopo komo wekatîmtîkekñe awya so watohra ro mak.

²⁸Ero ke kifwañhe awehtopo komo ponaro xa ehcoko. Kaan xîkrî komo ponaro marha ehcoko. Kaan xîkrî komo yenîñe me awifatkeñe so Kifwanî ro Yekatî. Xesus ñepematho mîkyam Kaan xîkrî komo, tkamxukuthîrî ke rma ñepemekñe. Ero ke ñexamro ponaro men ehcoko, kifwañhe ehtome so, Kaan ponaro xa ehtome so.

²⁹Owtoche tak kamara warai komo men mokyaxe acheka so. Kaan yoku warai pînîn yaw exihnî ro mak mîkyam okwe.

³⁰Awakrononhîrî komo meero rma apanatanmekyaxe so anato okwe. Tanme ro so mak nîhtînoyaxe apanatanmetopo komo tîwya so. Ero yipu poko panatanmekno niifaxe amñe anpanatanmekîthîrî komo towtoche so okwe, cewetîñe me so tak ehtome so okwe.

³¹Ero ke noro yipu komo ewetîra ro mak men ehcoko. Owya aweronomachonhîrî komo ponaro men ehcoko. 3 cimñipu kweronometkeñe so. Kosope wîlkekñe, katpanaw marha wîlkekñe. Owratârî me rma kweronometkeñe so. Ero poko wîxakñe.

³²Oroto Kaan pona mak weefasî awakîretîkacho komo. Noro mtapotarî pona marha weefasî awakîretîkacho komo. Kaan ya kakronomacho pokono mîn yîmtapotarî ha. Awakîretopo komo xa mîn Kaanî mtapotarî. Tînakîfwamathîrî komo yakrono me tak awîfaxe so Kaan tîmtapotarî ponaro awexitaw so. Awakrexe so marha ñexamro yakro rma. Ero ke Kaanî mtapotarî ponaro awexi xe so wasî.

³³⁻³⁴On wara marha wîlkes awya so, kifwañhe mak kesenpekñe awya so. Awemyawno komo yahsîra ro mak wîxakñe prata yahsîra, ooru marha. Aponon komo yahsî xera marha wîxakñe. Ketapickekñe thakwa awero ro so. Onahrî wahsîyakñe ero yipu yepetho pona. Oyakrono komo nahrî marha wahsîyakñe ero pona.

³⁵Mîn hak poko mak wîxakñe awero ro so owara xa marha tak awehtome so hara. Kekaricekñe ro mak kañpen komo yakronomarî poko. Apanatanmetopo komo me rma mîn ketapickekñe owara xa marha awetapickachome so hara. On wara tko kekñe Kporin komo Xesus, Tawake rma re maxe awemyawno komo yahsîyataw awya so. Tawake xa tak maxe wakreno riche awya so, kekñe tî. Ero wa kacho ponaro awexi xe so wasî, kekñe tî Pawru yîwya so. Ero wa kekñe Epesu pono komo ya, Kaan mîn yenîñe komo ya.

³⁶⁻³⁸Ero wa kache tosokmuru po tak ñeremekñe Pawru. Kaan yakro nîmtapowakñe ñexamro ñentarî me. Ero wa kache nîwracetkeñe ahnoro. Pawru nîpîmîmiyatkeñe, ñewcoketkeñe marha yîpînîn yaw so. Ahwora xa xatkeñe yîmtapotarî yentarî ke, Oyenîra ro mak tak maxe amñe okwe, kacho yentarî ke. Ero yinhîrî Pawru yakro tak cetkeñe kanawa yaka. Ero wa cetkeñe.

Xerusaren Pona Cesî Pawru

21 ¹Taa, Epesu pono komo tak amna nahsîpînkekñe. Kanawa yaka amna ñesenkayakñe. Amna tak cekñe. Pataw roro mak amna

cekñe Kos pona. Enmapuche hara amna cekñe hara Hoces pona hara. Ero yinhîrî tak amna cekñe xa hara Patara pona hara.

²Iito tak xakñe anarî hara kanawa, Penisia pona tîtosom. Ero ke ero yaka tak amna ñesenkayakñe hara.

³Amna tak cekñe mooxe ñhe Xipre censo ro. Ero tak amna mamrikyakñe poowa ñixa. Ero yinhîrî iina roro tak amna cekñe Siria pona roro. Iina tak amna nawomyakñe Ciru pona. Iito kanawa yaañe komo ñîhtînoyatkeñe kanawa yawnonho yanîmtopo me iitono komo ya tîmtome tak ha.

⁴Iito Xesus ponarono komo amna ñeeñakñe. Ero ke ñexamro yakro amna ñenmayakñe 7 kaamo. Iito amna exitaw Pawru weronometkeñe xa hara ñexamro. Kaan Yekatî yanme rma ketkeñe yîwya. Tohra ro mak esko Xerusaren pona, ketkeñe yîwya.

⁵Ero yinhîrî tak amna totopo me ñenmayakñe hara. Ero ke amna cekñe hara. Amna yakro rma mokyatkeñe iitono komo ecihtaka mak. Yipici komo marha mokyatkeñe, yîmxîkrî komo marha. Ecihtaw tak amna ñeremekñe tosokmuru po. Kaan yakro amna ñîmtapowakñe iito.

⁶Ero yinhîrî amna ñesekatîmyakñe cesenkachome kanawa yaka xa hara. Ñexamro tak cetkeñe hara tîmîn komo yaka hara.

⁷Ero ke amna cekñe Ciru poi. Toremaita pona amna cekñe. Iito tak amna nawomyakñe hara. Kaan xîkrî komo amna ñîmtapotarekñe iitono kom hara. Yîhyaw so amna xakñe cewñe kaamo mak.

⁸Taa, enmapuche hara amna cekñe Sesareia pona hara Pawru yakro. Iito xakñe Piriipe, epanxerista. 7 komo yakrononho rma mîk xakñe. Noro yaka amna cekñe. Iito tak xakñe amna noro yaw.

⁹Noro yemsîrî komo marha xatkeñe, 4 ha. Iiñomnî ro makî tî mîkyam xatkeñe. Kweronomañe ro komo tî mîkyam xatkeñe.

¹⁰Taa, pahkî ñhe amna xakñe Piriipe yaw. Iito amna exitaw kweronomañe ro mokyakñe Xuteia poi. Akabu tî mîk xakñe noro yosotî.

¹¹Tmokuche tak Pawru yaañapotun tak ñîmhokekñe. Yîmhokache tîhtarî rma tak ñimiyakñe iike. Taporî marha ñimiyakñe. On wara kekñe, On wara kesî Kîfwanî ro Yekatî, On wara xa marha Xutew komo ñimiyaxe amñe on yosom. Xerusaren pono komo mîkyam ñimiyaxe. Yimixapunhîrî tak Xenciu komo yaka tak naafaxe yînahsîrî me hara okwe, kesî, kekñe Akabu.

¹²Ero yipu yentache on wara tak amna kekñe Pawru ya, Ahce wece awto xe mai okwe Xerusaren pona? Iina tohra ro mak awexi xe nas amna, kekñe amna yîwya. Ero wa xa marha ketkeñe iitono kom hara yîwya.

¹³Anarî me tko Pawru ñeyukyakñe hara amna mtaka. Ahce kacho mîwracetu opînîn yaw? Ow mak mîspexe. Omitopo pona erasîra ro mak wa wasî. Xerusaren po rma na kwaihya meero Xesus yakrono me oyexirî ke. Ero yanme owaitopo wukurunkesî rma, kekñe amna ya. Ero wa kekñe Pawru amna mtaka.

14Ero wa karî ke amna tak nîtmamya kñe, amna yewetîra exirî ke. On wara mak kekñe amna yîwya, Kporin Kom ha tko. Noro mak awifpe tanme ro, kekñe mak amna yîwya.

15-16Ero yinhîrî tak cemyawno tak ñenkayakñe hara amna Xerusaren pona tîtotome. Amna yakro mokyatkeñe Sesareia pono komo Xesus ponarono komo yaake. Taa, Xerusaren pona amna yepatakache amna tak naafatkeñe ñexamro iitono mîn yaka. Nason tî mîk xakñe tîmîyem yosotî. Pahxa Xesus yahsîñenho tî mîk xakñe. Xipre pononho tî mîk xakñe. Noro yaw tak amna ñenmayakñe.

Kaan Mîn Yenîñe Komo Yakro Ñesencesî Pawru

17Ero ke Xerusaren pona amna yepatakache tawake tak amna nîmapotaretkeñe iitono komo Kaan xîkrî komo.

18Enmapuche hara Pawru tak cekñe Ciaku yenso. Amna marha cekñe Pawru yakro. Iito marha xatkeñe Kaan mîn yenîñe komo ahnoro Ciaku yakro.

19Ñexamro yîmapotareche Pawru tak ñesekatîmyakñe yîñentari komo me Xenciu komo chere tîtotoponhîrî poko. Meñpono pîn komo tak Kaan nahsîyasî tîmxîkrî me Xenciu kom ha. Omapotarî yanme rma ero wa naxe, kekñe. Kîfwantaw ñesekatîmyakñe yîñentarî komo me.

20Ero yipu yentache tak Kaan mîn yenîñe komo tak nahwowatkeñe Kporin komo poko. Ero wa kache on wara ketkeñe hara Pawru ya, Oyakno, Xutew komo meeñasî tan Xesus pona enîñe komo. Meñpora naxe noro yipu komo, yaake miw. Kpanatanmetopo komo ponaro rma tko naxe ahnoro.

21On wara kacho tko tî ñencetu apokono tapota, Anarî me mak Xutew komo panatanmekya Pawru kica. Ero wa tî meyeno komo panatanmekya Xenciu chewno komo kica, kacho tî ñencetu apokono. On wara tî mîike yîwya so, Moises pen nmewretho ponarora mak ehcoko. Amxîkrî komo anpikara ro mak ehcoko. Kporin pen komo yehtoponho marha ahsîpînkacoko, nîike tî Pawru okwe Xutew komo ya, kacho tî ñencetu apoko.

22Ero ke ahce wa cexpore nai? Ahnoro rma wa ñencexe amohtopo. Ero ke ñesenmekyaxe.

23Ero ke amna mtapotarî ewetko. Tan naxe 4 kîrkomo amna yaw. Kaan ñentarî me yîmapotaxapu mîkyam, towîhnî me yîmapotaxapu. Ero wara men was ow ha Kaan yanme mak ha, kañenho mîkyam.

24Ñexamro tak cexe Kaan mîn yaka amñe etakîfwamaxi. Ero ke ñexamro yakro etoko amoro hara. Ñexamro yetakîfwamacho epemakî amoro ñexamro yekanamurinkachome. Ero wa esko Moises nmewretho ponarono me rma awesepotome, kîfwañhe tak awentome Xutew komo. On wara tak kexe, Kîfwañhe rma nai ham Pawru. Enko xe, Moises pen

nmewretho yaw roro rma nai ham. Tohnaw mak nîmtapowat ham noro poko, kexe tak apoko.

²⁵Xenciu komo ya reha ero wa kahra nas amna, Xesus ponarono komo ya. Pahxa rma knîhtînoputhîrî komo poko rma amna mewrekñe karita yîñenîrî komo. On wara mak amna kekñe yîwya so, On wara ehcoko amyamro Xenciu komo, ciixaputho ya tîmxapunhîrî tonohra ehcoko wooto. Kamxuku yemehra marha ehcoko. Exexewnuxapu tonohra marha ehcoko. Apici yairo exihra marha ehcoko, kacho mak mîn amna mewrekñe yîñenîrî komo, ketkeñe hara tî. Ero wa tî ketkeñe Ciaku komo Pawru ya.

²⁶Ero ke enmapuche hara ñekorokekñe tak Pawru 4 komo yakro. Ero yinhîrî tak Kaan mîn yaka takî tî cetkeñe ñexamro esekatîmso. On wara kaxi tî cetkeñe, Amna tak nîtihka cekorokacho. Ero ke okno cma re mîparaxkexe amna yetakîfwamatopo yimawno, kaxi tî cetkeñe.

Pawru Pen Nahsíyaxe

²⁷Ero ke 7 kaamo po roro Pawru cekñe Kaan mîn yaka. Taa, iina noro totopo yenatporo exitaw Pawru takî tî ñeeñatkeñe Xutew komo Kaan mîn yaw. Asia pono komo tî mîkyam noro ñeeñatkeñe. Enîche tak Kaan mîn yawno komo takî tî ñerepoketkeñe. Pawru takî tî nahsíyatkeñe.

²⁸Añikno takî tî ñiîfatkeñe. Eeei, Ixaw Yana komo, amna akronomatamcoko ha, ketkeñe tî. Kañpe tî ketkeñe. On wara marha tî ketkeñe, Moso xa moso anato panatanmekno riñe kica. Miyam komo rma panatanmekyañi kica. Kicicme naxe Xutew komo, kañe moso kica. Moises pen nmewretho ewetîra ro mak ehcoko. Kaan mîn ponarora marha ehcoko, kañe marha moso kica. Kreku komo marha ñekye oona Kaan mîn yaka, kîfwani ro yaka yîwîrmachome tak kica, ketkeñe tî Pawru poko okwe.

²⁹Pahxa rma tî Pawru ñeeñatkeñe ñexamro, ewto po makî tî ñeeñatkeñe Tropimu yakro. Epesu pono mîk Tropimu. Noro na Pawru ñekye oona Kaan mîn yaka, ketkeñe makî tî.

³⁰Ero yimaw tak iitono komo ñeserepoketkeñe ahnoro. Kaan mîn yaka takî tî cetkeñe kañpe. Pawru pen takî tî nahsíyatkeñe, ñihxikyatkeñe katpanaka. Ero yinhîrî Kaan mîn metatan tî nahruyatkeñe.

³¹Taa, Pawru pen takî tî waihka xe xatkeñe ahsîñenîrî komo. Ero yimaw rma tko tî sowtatu yantomañe ñencekñe. Wara ro mak tak kexe kopi Xerusaren pono komo ahnoro, kacho tî ñencekñe.

³²Ero ke tî yohno noro cekñe enso. Sowtatu yantomañe komo tî naaakñe, sowtatu komo marha. Sowtatu komo yenîche tak nîtîtmamyatkeñe takî tî tooto komo. Pawru yetapara takî tî xatkeñe.

³³Tmokuche tak Pawru pen takî tî nahsíyakñe sowtatu yantomañe hara. Ahsîche ñimipekñe takî tî sowtatu komo ya. Kuripara ke tî ñimipekñe

ececoka. Onoke moso ha? kekñe tî ahsîñenhiñ komo ya. Ahce poyero wa metapet ha? kekñe marha tî yîwya so. Ero wa tî kekñe sowtatu yantomañe Pawru yahsîñenho komo ya.

³⁴Ñeyukyatkene rma ha re. Meñpora tko tî xatkene ahsîñenhiñ komo. Anarmerpa so makî tî ketkene. Wara hak makî tî ketkene takîhso entarî yarohra thakwa. Ero ke sowtatu yaka takî tî Pawru narpeken antomañe sowtatu mîn yaka.

³⁵Mîmo yehyun yaka ariche tak nîrwonîmtîketkene takî tî Xutew komo. Pawru pen yetapa xe ro makî tî xatkene. Ero ke Pawru takî tî nanîmyatkene sowtatu komo tmotaka so ewyomachome. Ero wa tî naafatkene.

³⁶Pawru wenari tî mokyatkene Xutew komo. Waihkacoko kfa, waihkacoko kfa, ketkene tî okwe cerewre ro mak. Ero ke tî nanîmyatkene sowtatu komo tmotaka so.

³⁷Ero yimaw tak sowtatu mîn yaka Pawru naafatkene sowtatu komo. Taafataw rma Pawru takî tî nîmtapowakne sowtatu yantomañe yakro. Kîmtapowasî cma re awakro, kekñe tî yîwya. Ai ha, kekñe tî antomañe. Kreku mtapotarî ma mukukme? kekñe tî Pawru ya.

³⁸Exipsiu me cma re kîhtînopu. Pahxa kayaritomo yañma xe tî xakne Exipsiu. Waapa komo tî ñenmekyakne 4.000. Ñexamro takî tî naafakne pohnîntaka. Noro rma na mîkro, wîlka cma re apoko, kekñe tî Pawru ya.

³⁹Pîra, noro pîn ow, kekñe tî Pawru yîwya hara. Xutew rma ow ha. Tahsu po ewruxapu ow Sirisia po ha. Wahrai pîn mîn ewto, Tahsu ha. Ero ke moxam ñentarî me oyesekatîm xe wasî, kekñe takî tî Pawru yîwya.

⁴⁰Taa, kasko rma yiixe awexitaw, kekñe tî antomañe yîwya. Ero ke Pawru takî tî ñececeken mîmo yehyun po. Pokupoku kekñe takî tî cemtarakaxmu komo wece. Ero wa tî yîtîtmamno ñiifakne. Tîî, ketkene. Ero wa exiche so tak Pawru takî tî nîmtapowakne yîñentarî komo me. Ebrew mtapotarî yaro rma tî nîmtapowakne. Ero wa tî nîmtapowakne.

Pawru Ñesekatîmyasî Xerusaren Pono Komo Ya

22 ¹Taa, Pawru takî tî nîmtapowakne yîñentarî komo me, ñesekatîmyakne mak. On wara tî kekñe. Oyakno komo, apa komo, oyesekatîmto cma re mencexe, kekñe tî.

²Ebrew mtapotarî yaro yîmtapotarî yentarî ke tak tîtkene xa takî tî ñehtîketkene entañe komo.

³On wara takî tî kekñe Pawru yîwya so. On wara wîlkes awya so, Xutew rma ow ha. Sirisia po ewruxapu ow Tahsu po. On po poñmamxapu tko ow, Xerusaren po rma. Kamariew npanatanmekîtho ow. Kaanî mtapotarî poko ñepanatanmekyatkene kporin pen komo ero poko xa marha panatanmexapu ow hara. Kaan xatî me xa kpoñmamyakne. Enko, Kaan xatî me maxe amyamro ero wa xa marha wîxakne ow hara.

⁴Xesus ponarono komo yemetanmekñenho owî, waihkāñenhîrî marha. Kîrkomo wahsîyakñe, wahruiyakñe marha. Ero wara xa marha woosam komo wiîfakñe hara.

⁵Ero wa oyehtoponho rma nîhtînoyasî Kaan yaka cewomsomu rma. Poritomo komo marha ero wa oyehtoponho nîhtînoyaxe, poritomo kom ha. Ñexamro rma karita nîmyatkeñe owya onarîrî. Kakno komo yakanî rma mîn nîmyatkeñe owya Tamasku pono komo yakan ha. Xesus ponarono komo yahsîtopo pokono rma mîn karita nîmyatkeñe owya. Ero ke Tamasku pono komo yahsîso tak kîwcekñe. Oona ekî xe so wîxakñe cemeknumiso so kîa kuripara ke. Emetanmetome so kîa ekî xe wîxakñe oona.

⁶Ero ke esama yaw tak kîwcekñe. Amñe kamarakataw Tamasku pahnoke tak wîxakñe kamarakataw. Ero yimaw tak weeyu imo ñepotucekñe kopi. Kah yawno mîn oweipekñe ro mak oco.

⁷Ero yanme kepîrkekñe thakwa roowo pona. Tooto mtapotarî warai tak wencekñe. Sawru, Sawru, ahce poyero Ow memetanmekya okwe? kekñe owya.

⁸Onoke Amoro hara Apa kopi? wîlkekñe yîwya. Xesus xa Ow ha Nasare pononho. Añemetanmekrî rma Ow ha, kekñe owya.

⁹Iito rma re xatkeñe oyakrono komo. Weeyu tî ñeeñatkeñe. Oyakro tîmtapotaxmu tko tî entara xatkeñe.

¹⁰Ahce poko oyexi xe mai ha Apa? wîlkekñe yîwya. Awomko, kekñe tak Kporin komo owya. Ewto pona rma etok ha Tamasku pona. Iito awexitaw poko awehtopo tak ñekatîmya awya iitono, kekñe owya. Ero wa Kporin komo kekñe owya.

¹¹Ero ke kîwcekñe rma. Ewuhra thakwa tak kîwcekñe. Oyewkanoyakñe thakwa weeyu imo cerewre exirî ke. Ero ke oyamorî poko mak oyañatkeñe oyakrono komo. Ero wa oyañatkeñe Tamasku pona.

¹²Ero yimaw tak iitono mokyakñe oyenso. Ananias tî mîk xakñe noro yosotî. Kaan xatî xa mîk xakñe. Moises pen nmewretho yewetîñe ro makî tî mîk xakñe. Kîfwan mîkro okre, kacho marha tî mîk xakñe Xutew komo ya iitono komo ya.

¹³Noro tak mokyakñe ohyaka. Omîtwo tak ñecececekñe. On wara kekñe owya, Oyakno Sawru, cewke tak esko hara, kekñe owya. Ero ke ero yimaw rma tak keewakñe. Noro tak weeñakñe.

¹⁴On wara marha kekñe noro owya, Kaan nmeñekatho tî amoro oyakno, ponaro kporin pen komo yehtopo nmeñekatho rma. Tîmtapotarî yentañe me tî ameñekekñe. Kîfwanî ro yenîñe me marha tî ameñekekñe, tîmtapotarî yentañe me marha tî. Ero warai me tî wa ameñekekñe.

¹⁵Noro yehtoponho yekatîmñe me takî tî mai amñe miyan komo ya rma. Añenîthîrî tî mekatîmya, añentathîrî marha.

¹⁶Ero ke ahce kacho mecmamyā tan. Emicita, ekorokapota Kaan ya. Apa kah yawno, kasko, awosotî pona tak weeñasî. Ero ke ow korokakî kicicme

oyehtoponho yîhcamnotome, kasko. Ero wa kasko Kporin komo ya, kekñe owya Ananias, kekñe tî Pawru yîwya so.

¹⁷On wara marha tî kekñe noro yîwya so, Ero yinhîrî tak Xerusaren pona tak kmokyakñe hara. Oona omokuche hara Kaan mîn yaka tak kîwcekñe yîmtapotaxi Kaan yakro. Iito omtapowataw tak owosotono wara wîxakñe.

¹⁸Kporin komo xa hara weefñe. On wara kekñe Noro owya, Ai Pawru, etoko yohno Xerusaren poi. Amtapotarî yewetîra ro mak naxe okwe tantono komo, opoko ekatîmtope yewetîra, kekñe owya Kporin komo.

¹⁹On wara tko wîlkekñe yîwya, Ahce kacho oyentara nat Apa?

Oyehtoponho werono mîkyam. Apona enîñe komo yahruñenho mîkro, yîhyokñenîrî marha mîkro, kexe opoko. Kesenmetopo komo yaw so rma yîhyokñenîrî komo mîkro, kexe marha opoko Apa, wîlkekñe yîwya.

²⁰Aponarono pen waihketaw yîwya so, Estepan pen, iito rma wîxakñe ow yîmîtwo so. Twaihkapore nasî, wîlkekñe ow hara etapañe komo ya. Etapañe komo ponon wahsîyakñe marha noro pen yetapachome yîwya so. Ero wa oyehtoponho nihtînoyaxe Apa, wîlkekñe Kporin komo ya.

²¹Pîra, etoko rma. Meyeno komo cheka tak keñepesî Xenciu komo cheka ha, kekñe Kaan owya, kekñe tî Pawru. Ero wa tî ñesekatîmyakñe tîxatî pîn komo ñentarî me.

²²Taa, ero wicakî makî tî Pawru mtapotarî ñencetkeñe. Xenciu, kacho yentache tak yîwya so nîrwonatkeñe xa hara okwe. Wara ro mak takî tî ketkeñe ero yimaw. Moso kfa etapacoko roowo po exihra tak ehtome. Ñexpe rma waihkara, kacho pînî ro mak moso kica, ketkeñe tî.

²³Ero wa tî ketkeñe Pawru pen poko okwe. Cewrewre ro makî tî ketkeñe. Tponon komo takî tî mohketkeñe tîrwon komo ke. Roowo marha tî nafmetkeñe kahsî. Ero wa tî xatkeñe ñexamro okwe.

Pawru Peen Yîhyoku Xe Nasî Sowtatu Yentomañe

²⁴Ero wa yîrwonîmrî yenîche sowtatu yantomañe takî tî ñeserepokekñe. Ahce kacho wara ro mak ket okwe moso poko ha? kekñe tî. Ero ke sowtatu komo takî tî nantomekñe hara. On wara tî kekñe yîwya so, Moso aacoko mîmo yaka yîhyotome awya so. Ero yimaw xa na cehtoponhîrî ñekatîmya. Kicicitho xa tko na moso. Enko xe, yîrwonîmrî kom ha, kekñe tî yîwya so.

²⁵Ero ke tak Pawru takî tî naafatkeñe mîmo yaka. Ñemeknumiyatkeñe marha tî yîhyotome. Iito tko tî xakñe anarî hara sowtatu yantomañe hara. Noro yakro takî tî Pawru nîmtapowakñe. Ai, kekñe tî, on wara wîlkes awya, Kayaritomo mtapotacho yanme ma re nai awya so Homanu yîhyotopo, eñekanî ro yîhyotopo ha? kekñe tî Pawru yîwya.

²⁶Ero yipu yentache sowtatu yantomañe takî tî cekñe ekatîmso tantomañe ya. On wara tî kekñe yîwya, Twerî men esko mîkro poko. Homanu tî mîkro kopi, kekñe tî yîwya.

²⁷Ero wa kacho yentache antomañe takî tî cekñe Pawru yaka. On wara tî kekñe yîwya. Yaaro xa awehtopo ekatîmko owya. Homanu xa ma amoro kopi? kekñe tî yîwya. Nhnk, Homanu rma ow ha, kekñe tî Pawru yîwya.

²⁸Ahce kopi. Noro yipu xa marha ow hara. Meŋpora wîmyakñe puranta Homanu me oyehtome tak ha, kekñe tî sowtatu yantomañe yîwya. On wara tî Pawru ñeyukyakñe, Owî xa kewruyakñe Homanu me, kekñe tî Pawru yîwya.

²⁹Ero wa Pawru yehtopo yentache tak nîmhoketkeñe hara tî yîhyotopo poko antomaxapunhîrî komo. Yîhyai takî tî cetkeñe hara. Antomañe marha tî ñeraswakñe. Homanu xa moso wemeknumipo kopi, kekñe tî. Ero wa tî kekñe.

³⁰Taa, enmapuche hara Pawru takî tî nîmhokekñe antomañe. Noro yehtoponho yenta xe rma tî xakñe, takîhso enta xe. Ero poyero xa moso xera tî natu Xutew komo, kacho yenta xe rma tî xakñe. Ero ke tak tîmsom pokono yenîñe komo takî tî nañikyakñe antomañe. Xutew poritomon komo marha tî nañikyakñe. Esenmekîche so Pawru takî tî naafakñe yîhyaka so, esenmexapu komo yeepatai. Ero wa tî noro ñiifakñe antomañe kiŋwantaw tak entachome Pawru yeñekacho yîwya so. Ero wa tî xakñe.

Xutew Yenîñe Komo Ñeseiyaxe Pawru Poyero

23 ¹Taa, iito takî tî Pawru ñecececekñe Xutew poritomon komo yeepatai. Ñexamro wece takî tî ñeeñakñe. On wara tî kekñe yîwya so, Oyakno komo, Kaan yanmera oyehtoponho yîhtînopîra ro mak wasî. Mehxa ro rma ero wara wasî, kekñe tî yîwya so.

²Iito tko tî xakñe Ananias, Kaan yaka cewomsom. Pawru mtapotarî yentache on wara tî kekñe noro Pawru mîtwono komo ya, Noro kŋa yîmtakatapacoko, kekñe tî.

³Ero wa kache tak Pawru tî ñeyukyakñe hara, Kica, ero wa xa marha awetape hara Kaan amñe. Waaca yumuturexapu warai mak amoro kica. Kpanatanmetopo yaw rorono wara cma re tan masî oyeñekañe me. Ero ke ahce kacho ero yaw rorohra ow mîmtakatapape hara? kekñe tî Pawru Ananias ya.

⁴On wara tko tî ketkeñe Pawru mîtwono komo yîwya hara, Kica, Ahce kacho kicime ro mak mîmtapowa Kaan yaka cewomsom poko hara? ketkeñe tî yîwya.

⁵Ero wa kache on wara tî Pawru ñeyukyakñe hara, Atara weexi. Camkî weexi kica oyakno komo. Kaan yaka cewomsom me noro yenîhra weexi. Ero poko rma tko kesî Kaan karitan, Kicime yîmtapotara ro mak ehcoko awenîñe komo poko, kesî, kekñe tî Pawru.

⁶Ero wa kache on wara takî tî enîno riñe komo yehtopo ñeeñakñe Pawru, Satusew me tî anarî komo ñeeñakñe, Parisew me tî anarî komo ñeeñakñe

hara. Ero wa tî tîracoi ehtopo komo ñeeñakñe. Ero wa enîrî ke on wara tî kekñe yîwya so, Oyakno komo, Parisew ow ha. Parisew me marha xakñe apapa pen. On wara kacho poyero mak ow meñekexe, Amñe pahxaro tîtpakexe hara waixapunhîrî, kacho poyero mak, kekñe tî. Ero wa tî kekñe Pawru enîñe komo ya.

⁷Ero yipu yentache tak enîno riñe komo takî tî ñeseseuyukyatkene ñexamro re mak. Parisew komo tî ñeseseuyukyatkene Satusew komo yakro. Ero wa tî xatkeñe okwe.

⁸On wara kañe reha mîkyam Satusew komo, Pakahnî me thakwa taxe okwe waixapunhîrî, kañe reha. Ancu exihra nañî, ekatî exihra marha nañî, kañe marha mîkyam. Ero warahra nihtînoyaxe Parisew komo reha. Waixapunhîrî tîtpakexe hara, kañe reha mîkyam. Ancu komo naxe, ekatî komo marha naxe, kañe mîkyam Parisew komo. Ero wa kañe mîkyam.

⁹Ero yimaw tak kañe ro mak takî tî ñeseseuyutîketkene okwe. Wara ro makî tî ketîketkene. Iito tî xatkeñe Xutew komo panatanmekñe komo. Parisew komo tî mîkyam xatkeñe. Ñexamro takî tî nawomyatkene piiri. Kañe tî nîmtapowatkene Satusew komo yopo. On wara tî ketkene, Kicicme moso yehtopo yîhtînopîra ro mak nas amna. Ekatî rma tko na nîmtapowakñe moso yakro, ancu na mîk nîmtapowakñe akro. Ero ke ñexpe mak, pokohra ro mak cexpore nañî. Kaan poko cetañmaxmu me exihra ro mak cehcerî, ketkene tî takrono komo ya.

¹⁰Ero yinhîrî miya xe ro makî takî tî ñeseiyatkene kopi. Ero ke ñeserepokekñe takî tî sowtatu yantomañe. Pawru pen napoket ha men okwe, kekñe tî. Ero ke sowtatu komo takî tî ñeñepekeñe hara Pawru ka. Pawru tak aacoko hara yîhyai so, kekñe tî yîwya so. Emyacocacoko tak ha kañe. Aacoko tak sowtatu mîn yaka, kekñe tî yîwya so. Ero ke ero wa takî tî Pawru naafatkene sowtatu komo. Ero wa naafatkene.

¹¹Taa, amñe kosope tak Kporin komo takî tî mokyakñe Pawru yaka. Yîmîtwo rma tî ñecececekñe. On wara tî kekñe yîwya, Tahwore rma esko Pawru, Xerusaren pono komo ya oyehtopo mekatîmye. Ero wa xa marha mekatîmyas hara amñe Homa pono komo ya hara, kekñe tî Kporin komo Pawru ya.

Pawru Waihka Xe Ro Mak Naxe Xutew Komo

¹²⁻¹³Taa, enmapuche tak anarî komo takî tî ñesencetkene hara Pawru waihkacho poko. Xutew komo xa marha tî mîkyam xatkeñe. On wara tî ketkene, Pawru penî kña cetapacerî oroto rma. Eseresmara ro makî ka cehcerî, kwokru komo yerîhra marha ka cehcerî Pawru yetapara ka kexitaw so. Etapara rma ka keseresmetaw so Kaanî rma kwaihkcawpe kîwyam pen hara, ketkene marha tî kopi. 40 yopono tî mîkyam xatkeñe ero wa kañe komo.

¹⁴Ero ke ñexamro takî tî cetkene tîmsom pokono yenîñe komo yaka. Iito marha tî xatkeñe poritomo kom hara. On wara tî ketkene yîwya so, Apa

komo, amna ñesehtînopu Pawru waihkacho poko. Etapa xe xa nas amna. Eseresmara ka nas amna noro yetapara ka amna exitaw. Etapara rma amna yeseresmetaw cetwaikapo xe rma nas amna Kaan ya, ketkeñe tî yîwya so.

¹⁵Ero ke on wara cma re mîkexex sowtatu yantomañe ya, Pawru cma re meñepesî xa hara amna yaka. Noro yehtopo yenta xe cma re nas amna takîhso xa tak, mîkexex cma re yîwya. Enîno riñe komo yanme rma ero wa mîkexex yîwya. Taa, esama yakumyaw rma nas amna ero yimaw ceseyamso. Pawru penî kfa tak amna ñetapesî ekyataw rma, ketkeñe tî yîwya so. Ero wa tî ketkeñe tîmsom pokono yenîñe komo ya, poritomo komo ya marha.

¹⁶Taa, ero wa esencetaw so iito rma cma tî xakñe Pawru parî. Noro yepeka mrerî tî mîk xakñe. Noro tî ñencekñe yîmtapotarî komo. Ero ke sowtatu mîn yaka takî tî cekñe ekatîmso Pawru ya. Awetapexex men taam okwe, kekñe tî yîwya.

¹⁷Ero ke takî tî sowtatu yantomañe maywen nañikyakñe Pawru. On wara tî kekñe yîwya, Moso cma re maañasî kañpamxan awantomañe komo yaka. Tîmtapotarî yekatîm xe tî nai yîwya, kekñe tî Pawru yîwya.

¹⁸Ero ke Pawru parî takî tî naaakñe sowtatu yantomañe yaka. On wara tî kekñe yîwya, Oyañikî Pawru, ahruxapu rma. Moso kañpamxanî cma re maañasî sowtatu yantomañe yaka. Noro yakro tîmtapota xe tî nai, nîika owya. Ero ke ahyaka weekî, kekñe tî antomañe ya.

¹⁹Ai ha, kekñe takî tî antomañe. Ero ke kañpamxan takî tî nahsîyakñe amorî poko aatome tootonaka. Arîche on wara takî tî kekñe yîwya, Ahce wa ka xe mai owya? kekñe tî yîwya.

²⁰On wara tî kekñe kañpamxan, Pawru yetapacho poko tî ñesentacow Xutew komo. On wara kacow, Pahxaxa cesenmecerî enîno riñe komo meero. Ero yimaw sowtatu yantomañe yaka ceñepecerî porisia. On wara kañe ceñepecerî, Ai apa, Pawru cma re meñepesî xa hara amna yaka. Noro yehtopo yenta xe nas amna takîhso xa tak, kañe ceñepecerî, kacho poko tî ñesentacow oroto.

²¹Ñexamro yewetîra ro mak men esko. Mînto tî natu Pawru waparî komo ceseyamso. 40 yopono tî mîkyam, noro waparî me cehsom komo. Eseresmara tî ka natu Pawru yetapara ka cexitaw so. Pawru yetapara rma ka ceseresmache so rma Kaan ya cetwaikapo xe so tî natu kopi. Ero ke ahyaka takî tî mokyatu oroto amtapotarî yentaxi. Taa, ahyaka so warpe hamî, kacho yenta xe so tî natu amtapotarî ha, kekñe tî yîwya. Ero wa tî kekñe Pawru parî antomañe ya.

²²Ero wa kache Pawru parî takî tî ñeñepexñe hara. Taa, etok hara. Owya mekatmo ero yekatîmra ro mak men esko anarî ya, kekñe tî antomañe yîwya. Ero wa tî kekñe.

Pawru Ñeñepesî Sowtatu Yantomañe Sesareia Pona

²³Ero yinhîrî takî tî sowtatu yantomañe komo nañikyakñe ñexamro yantomañe. 2 mak nañikyakñe. Mokuçex so tak on wara tî kekñe yîwya

so, Sowtatu komo antomacoko tîhtarî po tîtosom komo, 200. Kawaru mkaw tîtosom komo marha antomacoko hara, 70. Tîrahnuvem komo marha antomacoko, 200 hara. On wara kacoko yîwya so, Sesareia pona tî tîhçetu oroto kosope 9 to, kacoko yîwya so.

24 Kawaru marha aacoko, yîmkaw Pawru totopo. Ero wa tak Pawru aacoko kopenato yaka, Perixi yaka, kekñe tî antomañe sowtatu komo yaañe ya.

25-26 Ero wa kache tak karita takî tî mewrekñe antomañe. On wara kacho tî mîn mewrekñe, Kopenato amoro Perixi. On okaritan añenîrî. Krawciu Rixas ow ha. Ahce wa mai iito, kiñwañhe mai?

27 Moso nahsîyatkeñe Xutew komo. Ñetapetkeñe marha waihkachome ha tî re tîwya so. Ero yimaw tak ow kiwtói ewyomaxi. Sowtatu komo marha waafakñe oyakro. Homanu mîkro, kacho wencekñe. Ero ke wewyomekñe.

28-29 Kicicme ehtopo yenta xe wîxakñe. Ero ke ñexamro yenîñe komo wañikyakñe moso yehtopo yentachome owya. On wara makî tko wencekñe yîmtapotarî komo noro pokono, tpanatanmetopo komo yewetîra exirî poyero makî tî waihka xe nat ham. Twaihkaxmu me ehtopo yekatîmra rma xatkeñe, tahrusom me ehtopo yekatîmra marha xatkeñe.

30 Ero yinhîrî anarme tak wencekñe hara, Moso waparî komo tî natu ceseyamso esama yakumyaw, kacho wencekñe. Ero ke yohno rma weñepew moso ahyaka. Eñekapoñe komo ya marha wîlka, Perixi yaka mak etocoko Pawru yehtopo yekatîmso yîwya, wîlka yîwya so. Ero ke moso men Pawru weñepesî ahyaka. Ero wa mak wîlkes awya, kacho tî mîn mewrekñe. Ero wa tî karita mewrekñe sowtatu yantomañe Perixi yakan.

31-32 Ero ke tantomañe komo mtapotachonho yaw roro takî tî sowtatu komo naafatkeñe Pawru pen. Kosope rma tî naafatkeñe Ancipatrice pona mak ha ka. Enmapuche hara anarî komo takî tî ñetîrametkeñe Xerusaren pona hara, tîhtarî po tîtosom kom ha. Kawaru mkawno komo mak takî tî Pawru naafatkeñe miya roro.

33 Ero yinhîrî Sesareia pona cepatakache so tak kopenato yaka takî tî naafatkeñe Pawru. Sowtatu yantomañe karitan marha takî tî nîmyatkeñe yîwya. Moso ha Pawru, amna ñek ahyaka, ketkeñe tî yîwya.

34-35 Ero ke antomañe karitan takî tî ñeeñakñe kopenato. Enîche Pawru ya takî tî kekñe hara, Ahtono xa amoro? kekñe tî yîwya. Sirisia pono ow ha, kekñe tî Pawru. Taa, awehtopo tak wences amñe aweñekapoñe komo mokuche mak, kekñe tî yîwya. Ero wa kache tmaywen komo ya takî tî narpekñe hara. Moso aacoko Eroces mîn yaka kopenato mîn yaka ha. Iito tak encoko, kekñe tî yîwya so. Ero wa tî kekñe kopenato Pawru poko.

Pawru Yeñekañe Komo Ñencesî Perixi

24 ¹ Taa, ero yimaw tak 5 ro mak enmapuche tak Kaan yaka cewomsom takî tî cekñe Sesareia pona. Ananias mîk cekñe.

Poritomo komo marha tî cetkeñe noro yakro. Ñexamro yakro tî cekñe anarî hara. Yaana me tîmtapotaxmu tî mîk xakñe. Teturu tî mîk xakñe noro yosotî. Ero wa tî cetkeñe Sesareia pona. Pawru yeñekaposo tî cetkeñe kopenato yaka.

2-3 Ito exitaw so tak Pawru takî tî nañikpekñe kopenato. Pawru yekîche tak Teturu cokorî tî ka nîmtapowakñe. Kicicme Pawru yehtopo tî ñekatiñyakñe Perixi ñentarî me. On wara tî kekñe yîwya, Ai apa, Perixi amoro, on wara wîlkes awya, Kîfwanî ro xa amoro ham okre kopenato. Amna yukurunpeñe xa amoro okre. Amna mtapotarî yentañe marha okre, ehñan me marha amna ciñe amoro takîhso awexirî ke okre. Ero ke tawake nas amna apoko.

4 Taa, yohno mak tan kîmtapowas awakro. Apokare xera wasî. Kicicme Pawru yehtopo tan wekatiñyasî. Ero ke omtapotarî cma re ka mencesî tawakem me awexirî ke.

5 Amna yerepokañe ro mak moso kica. Ceseseyusom me ñiîfasî Xutew komo roowo poko hakno kom ha. Nasare pononho ponarono komo panatanmekñe marha moso kica.

6 Kaan mîn yîwîrîma xe marha xakñe kica. Ero poyero amna nahsîyakñe. Eñeka xe amna xakñe tpanatanmetopo komo yaw roro rma.

7 Ero yimaw tak sowtatu yantomañe mokye, Risias. Amna ñemyarkekñe. Amna ñetapetkeñe ro mak oko noro sowtatun komo tamorî ke so amna yemyafketaw. Ero wa Pawru naafatkeñe kica.

8 Pawru yarîche on wara tak kekñe antomañe amna ya, Pawru yeñeka xe awexitaw so Perixi yaka tak etocoko amñe, kekñe amna ya. Ero ke amna mokye ekatîmso awya. Ero warai moso Pawru kica. Entakî xe yîmtapotarî amoro ha, kekñe tî yîwya. Ero wa tî Pawru yeñekacho ñekatiñyakñe Teturu Perixi ya.

9 Yaaro, ero wa xa nasî moso, ketkeñe tî Xutew kom hara, Teturu wa xa marha tî ketkeñe.

10 Taa, Teturu yîtîtmamche takî Pawru wece takî tî ñekanîyakñe kopenato noro makîrha yîmtapotachome hara. Ero ke Pawru takî tî ñesekatiñyakñe yîwya on wara, Ai kopenato, mehxa ro Xutew komo yehtopo yentañe ro amoro. Ero ke tahwore kesekatiñyasî añentarî me amna ponarono me awexirî ke.

11 Kokoñoro mak kîwcekñe Xerusaren pona. 12 kaamo mak nasî iina owtotoponho. Kasko xe moxam ya. Kaan poko ahwotaxi mak kîwcekñe iina.

12 Xutew yesenmetopo yaw so rma re wîxakñe tîtkene mak. Iitono komo yakro eseseikura ro mak wîxakñe. Yîrwonmekno cihra marha wîxakñe. Xutew komo yesenmetopo yaw oyexitaw hara erepokano riñe pîn me marha wîxakñe. Ewto pore owcetaw marha erepokano cihra wîxakñe.

13 Tohnaw mak ñekatiñyaxe oyehtoponho. Kicicme oyehtoponho yenîñe exihra ro mak nasî.

14 On warai xa tko ow, ponaro amna porin pen yehtopo pokono ro rma ow. Anarme ro mak nasí noro Kaan poko, kexe rma re opoko. Kpanatanmetopo rma tko wewetítíkesí, kweronomañenhîrî pen komo nmewretho wewetítíkesí marha.

15 Waixap unhîrî komo pakacho ponaro marha wasí. Amñe kenpakexe so Kaan. Kifwan komo ñenpakesí, kicicitho komo marha, wííkesí mak. Ero wa kañe komo xa marha cma re moxam hara oyeñekañe komo rma.

16 Kicicme oyexi xera ro mak wasí Kaan poko, tooto komo poko marha. Pahxanînhîrî rma ero wa wasí.

17 Taa, on wara wíxakñe, Xerusaren pona tohra ka wíxakñe yaake cimñipu. Kokoñoro mak tak kîwcekñe hara iina. Yupurantamnî komo purantan yaaso kîwcekñe, opoyino komo ya tîmsom ha.

18 Ketakífwamekñe ka Kaan mîñ yaka owtotome. Erepokano cirihra marha wíxakñe iito. Meñpono pîn komo exihra ro mak xatkeñe iito oyakro. Iito oyexitaw oyepofatkeñe tak Xutew komo, Asia pono kom ha.

19 Ñexamro xa re mohcerí oona oyeñekaposo kicicme oyehtoponho yeeñataw ketaw ha re tíwya so.

20 On wara marha wíxakñe ha re, Xutew yeníñe komo ya tak kesekatîmyakñe anarí kaamo po hara. Moxamu rma xatkeñe iito. Ero ke moxam ka ñetacicowpe kicicme oyehtoponho ero yipu yentañe me exitaw so.

21 Kicicme na ñencetkeñe on wara kachonho mak owya. Kañe wííkekñe ha re on wara, Waixap unhîrî títpakexe hara amñe, kañe ow ha, wííkekñe. Ero wa kacho poyero ow meñekexe, wííkekñe mak yíwya so, kekñe tí. Ero wa tí kekñe Pawru Perixi ya.

22 Taa, ero wa tí Pawru yesekatîmtopo ñencekñe Perixi. Xesus ponarono komo yehtopo yentañe rma tí mîk xakñe. Ero ke on wara tí kekñe Pawru ya, Amñe awehtoponhîrî tak wencetíkesí sowtatu yantomañe mokuche, Risias ha. Ero wa tí kekñe Perixi Pawru ya.

23 Ero wa kache tak on wara tí kekñe Perixi iitono ya sowtatu yantommañe ya, Moso arko hara. Encoko men iito, yimihra ha tko. Akrono komo mohcowpe rma enso. Wakre xe cexitaw so wakrecowpe rma, kekñe tí yíwya. Ero wa tí kekñe Perixi senturiaw ya.

24 Ero yinhîrî, yaake ro enmapuche takî Perixi takî tí mokyakñe iina hara. Cihye tí mokyakñe. Trusira tí mîk xakñe yipici yosotí. Xutew wosín tí mîk xakñe. Ero yimaw tak Pawru nañikpekñe hara yîmtapotarî yentachome xa hara. On warai poko tí nîmtapowakñe Pawru noro yakro, Xesus Kristu mak nasí ponaro kehtopo me, kacho poko.

25 Kířwañhe kehtopo poko marha tí nîmtapowakñe, Kupun yewetíñe pîn me kehtopo poko marha. Keñekañe me mokyasí Kaan amñe, kekñe marha tí yíwya. Ero yipu tí ñekatîmyakñe yíwya. Ero wa ketaw yíwya Perixi tí ñeraswakñe. On wara tko tí kekñe, Ñex ha kapu, amñe kañikpes hara emyarîra oyexitaw, kekñe tí yíwya. Ero wa tí kekñe Perixi Pawru ya.

²⁶On wara tko kekñe Perixi tîhnaw, Puranta na nîmya Pawru owya tahsîpînkachome owya, kekñe. Ero ke tî emapona roro noro nañikpekñe yîmtapotarî yentachome tîwya. Ero wa tî xakñe Perixi.

²⁷Taa, 2 cimñipu tî xakñe Pawru tahruso rma thakwa okwe. Ero yinhîrî tak ñetowyakñe takî tî Perixi kopenato me cehtoponhîrî. Anarî takî tî xakñe hara kopenato me yîhretawno hara. Pohsiu Pestu tî mîk xakñe yîhretawno yosotî ha. Pawru pen yahsîpînkara rma tî xakñe okwe Perixi Xutew komo tawakeretome. Ero wa tî xakñe Perixi.

Pestu Makîrha Ñencesî Pawru Yeñekacho

25 ¹Taa, Pestu makîrha takî tî xakñe kayaritomo me hara. Ero ke Sesareia pona takî tî cekñe. ³kaamo makî tî ka xakñe iito. Ero yinhîrî takî tî Xerusaren pona cekñe hara.

²⁻³Xerusaren po exitaw tak Pawru poko takî tî nîmtapowatkeñe xa hara iitono komo Pestu yakro takî. Kicicitho mîkro kica Pawru, ketkeñe tî yîwya. Kaan yaka cewomsom tî ero wa kekñe, Xutew poritomon komo marha tî. On wara tî ketkeñe yîwya, Ai Pestu, on wara kes amna awya, Pawru cma re meñepes amñe oona Xerusaren pona, ketkeñe tî yîwya. Esama yakumyaw ceseyam xe so tî xatkeñe Pawru waihkachome okwe ituxari cetaw. Ero ke tî ero wa ketkeñe Pestu ya.

⁴⁻⁵Pîra, kekñe tî Pestu yîwya so, iito mak ñexpe Pawru Sesareia po rma. Iina kíwcis hara asak ro enmapuche. Ero ke kicicitho me noro yeeñataw awya so apoyino komo eñepecoko oyakro, iina tîto xatî kom ha. Iito mak wences amñe Pawru yeñekacho awya so, kekñe tî. Ero wa tî kekñe Pestu yîwya so.

⁶Ero yinhîrî iito rma tî ka ñenmayakñe Pestu 10 kaamo yopo rma. Ero yinhîrî Sesareia pona takî tî ñetframekñe hara. Enmapuche xa hara Pestu takî tî cekñe eñekano ritopo yaka mîmo yaka. Eñexa takî tî Pawru nañikpekñe.

⁷Ero ke Pawru mokuche Xutew komo marha xatkeñe iito, Xerusaren poi mohxapu komo. Kicicme xa nasî moso kica, ketkeñe tî Pawru poko. Ero wa xakñe, ero wara, ero wara, ketkeñe. Meñpora ro makî tî ñekatîmyatkeñe kicicme Pawru yehtoponho. Kicicme enîñenhîrî tko exihra ro makî tî xakñe.

⁸Ero wa kache Xutew komo ya Pawru makîrha takî tî ñesekatîmyakñe hara. Ero warai pînî ro mak ow ha, kekñe tî Pestu ya. Xutew komo panatanmetopo yanwekñe pînî ro mak ow. Kaan mîn yîwîrîmañe pîn marha ow. Sesa yanwekñe pînî ro mak ow ha. Ero warai pînî ro mak ow, kekñe tî Pawru Pestu ya.

⁹Taa, Pawru yesekatîmche tak on wara tî kekñe hara Pestu yîwya, Ai Pawru, on wara wîlkes awya, Xerusaren pona awto xera mai aweñekañe komo yakro esentax hara iito oñentañi me? kekñe tî Pawru ya. Xutew komo tawakere xe xakñe Pestu. Ero ke ero wa kekñe Pawru ya.

¹⁰On wara tko tî kekñe Pawru. Sesa yaka xa matko owto xe wasî. Noro ya thakwa mak cesekatîmpore nasî. Xutew komo yîwîrîmañe pînî ro mak ow ha. Ero wara oyehetoponho rma wa mîhtînoyasî amoro rma.

¹¹Emetanmekno riñenho me oyexitaw ketaw ha re, kicicitho me xa oyexitaw ketaw marha re ketwaikapesî rma. Tohnaw tko wa oyefñekexe kica. Ero ke yîhyaka so oyefñepera ro mak masî. Sesa yaka mak ow efñepoko, kekñe tî. Ero wa tî kekñe Pawru Pestu ya.

¹²Ero yipu yentache tak cesentayem komo mtapotarî ka ñencekñe Pestu. Ñexamro mtapotarî yentache tak on wara tî kekñe Pawru ya, Taa, Sesa ya xa matko oyeseكاتîm xe wasî, mîka owya. Ero ke Sesa yaka rma xa keñepe ham, kekñe tî. Ero wa tî kekñe Pestu Pawru ya.

Kayaritomo Mokyasî Pestu Yaka

¹³Taa, ero yinhîrî tak asakî ro mak enmapuche hara anarî takî tî mokyakñe hara iina Sesareia pona. Kayaritomo xa tî mîk xakñe. Akripa tî mîk xakñe noro yosotî. Pestu yenso tî mokyakñe. Cepeka tî ñekyakñe iina. Berenise tî mîk xakñe epeka yosotî. Ñexamro tî mokyatkeñe Pestu yenso.

¹⁴Pahkî tî ñexamro ñenmayatkeñe iito. Ero ke Pawru yehtopo takî tî ñekatîmyakñe Pestu Akripa ya. On wara tî kekñe, Tan nasî tooto kahrutopo yaw, Perixi nahrutho ha.

¹⁵Kicicme noro yehtopo ñekatîmyatkeñe owya Xerusaren po oyexitaw. Tîmsom pokono yenîñe komo mîkyam ketkeñe owya, Xutew poritomon komo marha. Twaihkapore kfa nasî kica, ketkeñe owya noro poko.

¹⁶On wara tko wîlkekñe yîwya so, Apohana, on wara xa tko nas amna Homanu komo, tooto waihkapo xatî komo exitaw yîñefñekathîrî waihkara nas amna yohno. Efñekaxapu ka ñekyas amna efñekañe komo yaka yîmtapotarî komo yentachome tak yîwya, yîmtai ro so entachome ha. Entache tak efñekañe komo mtapotarî takî ñeyukya hara yiixe cexitaw. Eikuche yîwya kicicme yîhtînoyataw rma amna ya ero yimaw noro yipu waihkes amna, wîlkekñe yîwya so, kekñe tî Pestu yîwya.

¹⁷Ero ke tak noro yeñekañe komo mokyatkeñe oona. Enmapuche rma efñekano ritopo yaka kîwcekñe. Iito oyexitaw Xutew komo efñekarî tak wafñikpekñe.

¹⁸Noro mokuche tak efñekañe komo ñekatîmyatkeñe kicicme noro yehtoponho. Anarî me makî tko ñekatîmyatkeñe kicicme ehtoponhîrî. Waihkanho riñenho moso kica, ket ha na, efñepañem moso kica, ketu na owya, wîlkekñe. Ero yipu poko kahra ro makî tko xatkeñe.

¹⁹On wara mak ketkeñe, Anarî me ro mak panatanmekno ñiifasî moso kica Kaan poko. Waixapu poko marha ñekatîmyasî moso kica. Xesus tî Mîk waixapu pen yosotî. Kañpe nas hara Xesus, kañe me nasî moso Pawru kica, kacho mak ñekatîmyatkeñe owya kopi.

²⁰Ero wa kacho yentache owaya camkî ro mak wîxakñe noro yehtoponho poko. Ero ke on wara wîlkekeñe yîwya, Pawru, awto xera mai Xerusaren pona moxam ya eseñekaposo xa hara iina? wîlkekeñe yîwya.

²¹Aphana, iina oyeñepe xera ro mak was awya. Aukustu yaka mak oyeñepe xe was awya. Noro ñentarî me mak oyesekatîm xe wasî, kekñe xa matko owaya. Ero wa karî ke yîwya sowtatu komo ya tak wîlkekeñe, Taa, moso aacoko hara kahrutopo yaka hara. Amñe weñepesî Sesa yaka, wîlkekeñe sowtatu komo ya, kekñe hara tî. Ero wa tî kekñe Pestu Akripa ya.

²²Ero yipu yentache tak on wara tî kekñe Akripa Pestu ya, Noro mtapotarî yenta xe cma re was ow hara, kekñe tî. Taa, pahxaxa mencesî, kekñe tî Pestu yîwya. Ero wa tî ñesencetkeñe Pawru poko.

²³Ero ke enmapuche hara Akripa takî tî cekñe eñekano ritopo yaka. Berenise yakro tî cetkeñe. Raatî yeceñe komo tî ka cetkeñe poturme. Okomñi tak Akripa komo cetkeñe. Kifwan ke tponoye so tî cetkeñe. Kayaritomo me xa tî ñesenpetkeñe Akripa komo. Sowtatu yantomañe komo marha tî cetkeñe akro so. Enîno riñe me cehsom komo marha tî cetkeñe iitono ro kom ha. Ero wa tî cetkeñe eñekano ritopo yaka. Meñpono pîn komo tî cetkeñe. Pestu marha tî cekñe. Iito cexitaw so Pawru takî tî nañikpekñe Pestu.

²⁴Noro yekîche takî tî Pestu nîmtapowakñe. On wara tî kekñe, Kayaritomo Akripa, on wara wîlkes awya, amna yakro mohxapu komo awya so marha wîlkesî, moso meeñaxe Xutew komo ñeñekaporî owaya. Xerusaren po oyexitaw meñpono pîn komo nîmtapowatkeñe oyakro moso poko. Kicicitho moso kica, ketkeñe. Oona omokuche hara ñeñeketkeñe tak oñentarî me. Twaihkapore kña nas ha, ketkeñe moso poko. Cerewre ro makî tî ketkeñe ero wara.

²⁵Ero yinhîrî tak yîmtapotarî yentache owaya twaihkaumu mera ro mak wîhtînoyakñe. On wara tko kekñe moso owaya, Aukustu yaka xa mak oyeñepe xe was awya oyesekatîmtome yîwya, kekñe. Ero ke, Aukustu yaka keñepe ham, wîlkekeñe yîwya.

²⁶Ero ke Aukustu yakan mewre xe wasî karita. On wara tî nai kicicme moso yehtoponho kica, kacho mewre xe wasî yîñenîrî. Oñekatîmrî tko exihra nasî. Ero ke yîñeñekathîrî komo tak wekpo oona yîmtapotarî yentachome awya so hara. Kayaritomo Akripa, añentarî me xa moso wekpo oona. Yîmtapotarî yentache awya, Ero wa kacho mewreko karita Aukustu yakan, mîlkesî cma re owaya.

²⁷Ahsîxapu yeñepe xera wasî Aukustu yaka kicicme ehtoponhîrî yekatîmra oyexitaw karita yaka. Ero ke onmewrerî cma re mîhtînomexpesî owaya, kekñe hara tî. Ero wa tî kekñe Pestu Akripa ya.

Pawru Ñesekatîmyasî Akripa Ñentarî Me

26 ¹Ero yinhîrî on wara takî tî kekñe Akripa hara, Pawru ya tî kekñe, Taa, esekatîmko tak amoro. Awanme ro mak kasko, kekñe tî. Ero ke Pawru takî tî ñetapoyankekñe. Ñesekatîmyakñe tak tanmero.

²On wara tî kekñe, Kayaritomo Akripa, on wara wîlkes awya, tawake xa wasî oyeseakatîmrî ke tak awya. Anarmerpan poko oyefñekexe Xutew komo. Ero ke yîmtaka so tak weyukyasî añentari me.

³Xutew komo yenñe xa amoro. Yîmtapotari komo mencesî ahce na pokono. Eseyeyutopo komo marha mencesî. Ero ke tawake xa kesekatîmyasî oroto awya. Pokahra cma re masî omtapotari yencetaw.

⁴Owerono mîkyam Xutew komo. Mehxa ro omrenai ro rma oyehotopo ñeefñatkeñe. Opoyino komo chew kpoñmamyakñe Xerusaren po rma.

⁵Amna panatanmetopo yewetîñkañe xa ow Parisewnhirî me oyexirî ke. Ero wa oyehotoponho ñeefñatkeñe Xutew komo omrenai ro. Ero wara rma ñekatîmyatu Xutew komo ekatîm xe cexitaw so ketaw ha re.

⁶⁻⁷Kaan xa tî nîmtapowakñe pahxa amna porin pen komo yakro. Kifwañhe men kiifaxe so amñe, kekñe tî yîwya so. Ero wa kachonho ponaro rma naxe amna tribun komo, 12 kom ha. Ero ke Kaan poko roro naxe katpanaw, kosope marha. Ero wa naxe takronomachome so ñhe yîwya. Ero wa kachonho ponaro oyexirî ke mak oyefñekexe Xutew komo okwe.

⁸Ahce warai me katî Kaan mîhtînoya amoro, cehñaxmu me katî mîhtînoya Noro waixapu pen yenpakacho poko?

⁹Ñexamro wa xa marha wîxakñe. Kicicitho Mîk xakñe Xesus Nasare pononho, wîlkekñe ha ka ñexamro wa xa marha. Noro yosotî ponarono komo yemetanmekñe me kfa wîxakñe okwe.

¹⁰Xerusaren po oyexitaw marha kifwan komo wemetanmekyakñe kica. Tîmsom pokono yenñe komo mtapotari yanme ahruno wiifakñe. Noro yipu pen komo waihkacho poko esencetaw yîwya so, Etapacoko kfa, wîlkekñe ow marha okwe.

¹¹Emapona roro kîwcekñe esenmetopo komo yaka noro yipu komo yemetanmeso. Kicicme ro mak nasî Xesus kica, kacoko ha men wîlkekñe yîwya so. Xesus ponarono komo poko kîrwonîmtîkai ro mak okwe. Anari yana komo yewton pona so meero kîwcekñe noro yipu komo yemetanmeso.

¹²Taa, ero yipu poko rma oyexitaw kîwcekñe hara Tamasku pona. Xesus ponarono komo wece kîwcekñe iina. Tîmsom pokono yenñe komo karitan waafakñe. Xesus ponarono komo yahsîñe moso yari ñiñe. Ero ke noro yipu komo nahsîpe, kacho mîn waafakñe kica.

¹³Ero yimaw tak esama yaw rma oyexitaw weeyu imo tak weefñe okyo. Kamarakataw rma weefñakñe. Kah yai amna weipekñe. Kaamo yopono xa mîn amna weipekñe oco. Oyakrono komo marha weipekñe.

¹⁴Ero yanme thakwa amna ñepîrkekñe ahnoro roowo pona. Ero wa oyexitaw tak tapota wencekñe. Ebrew mtapotari yaro kekñe. On wara kekñe, Sawru, Sawru, ahce poyero Ow memetanmekya kica? Tpotkem po cikihciki ketawno wa mak mas oko. Merewasî rma oko, kekñe owya.

15Ero wa kacho yentache tak on wara weyukyakñe, Onoke Amoro Apa? wîlkekñe yîwya. Xesus Ow ha, añemetanmekrî rma ha, kekñe owya.

16On wara marha kekñe, Awomko tak piiri. Ahtarî po ececetoko. Oroto kesenpes awya oyanton me tak awitome. Añenîthîrî yekatîmñe me kiifasî. Amñe tak miyanî rma wenpes hara awya. Ero yipu yekatîmñe me marha mas amñe.

17Kukurunpesî awaikara ehtome so apoyino komo rma. Xenciu komo meero awaikara naxe akurunperî ke owya. Xenciu komo ya omtapotarî yekatîmñe me tak keñepesî oroto.

18Ñexamro cheka keñepesî ewtanîreñe me, awarpanawnonhîrî komo katpareñe me marha. Satanas nahsîthonho komo miifasî Kaan yanton me hara. Ero wa exitaw so tak kicicme ehtoponhîrî komo tak wihcamnoyasî, oyanan me tak ahsîtome. Owyanî ro me ciixapu komo yakrono me tak naxe ñexamro hara opona enîrî ke, kekñe owya Xesus.

19-20Ero wa kañe xa weefiakñe Apa, kah yawno Mîk weefiakñe okyo. Ero ke yîmtapotarî yanwekîra ro mak wîxakñe. Yihcirî me Tamasku pono komo ya rma wekatîmyakñe Kaanî mtapotarî. Ero yinhîrî Xerusaren pono komo ya wekatîmyakñe hara. Xuteia rowon pono komo ya marha wekatîmyakñe miyan komo ya rma. Ero yinhîrî Xenciu komo ya makîrha wekatîmyakñe hara. On wara wîlkekñe yîwya so, Kicicme awehtoponhîrî komo tak poxunkacoko. Kaan pona tak encoko. Kîrwañhe marha ehcoko awehtoponhîrî komo poxunkañenho me tak awesenpotome so hara, wîlkekñe yîwya so. Ero wa mak wîlkekñe yîwya so.

21Ero wa kacho poyero mak owya oyahsîyatkeñe Xutew komo Kaan mîn yaw. Oyetapetkeñe marha owaikachome thakwa ha re.

22Kaanî rma tko okurunpekñe. Okurunpesî rma oroto. Ero ke waipîra rma ka ow meeñasî. Kaanî mtapotarî yekatîmrî poko rma wasî. Cemyawnoyem komo ya wekatîmyasî, emyanomnî pîn komo ya marha. Pahxa tî Moises pen ñekatîmyakñe. Kweronomañe pen komo marha tî ñekatîmyatkeñe. Ero warai xa marha wekatîmyas ow hara.

23On wara ketkeñe ñexamro pen, Kristu tak ñemetanmekyaxe amñe, waihkexe marha. Ero yinhîrî pakes hara waixa pen komo chei. Poturme pakaxapu me tak nasî Noro. Xutew komo weipotopo yekatîmñe me tak nas amñe, Xenciu komo weipotopo yekatîmñe me marha nasî, ketkeñe ñexamro pen. Ero wa xa marha wekatîmyas ow hara, anarme kahra ro mak wasî, kekñe tî Pawru yîwya.

24Ero wa ketaw rma Pawru ya Pestu takî tî nîmtapowakñe hara. On wara tî kekñe, Mîmtawaimamya mak na Pawru. Karita poko mak na mîxakñe ayopo xa. Ero yanme tak mîmtawaimamyasî, kekñe tî Pestu Pawru ya.

25Pîra ro mak Apa, kekñe tî Pawru. Yîmtawaimamra ro mak tan wasî. Takîhso mak tan kîmtapowasî. Yaaronno mak tan wekatîmyas awya so.

26Xesus yehtoponho wekatîmyasî erasîra ro mak, ero yipu entañe rma moso kayaritomo. Ñencekñe rma owya. Eñepa me mak etarira ro mak xakñe Xesus, kekñe tî Pawru Pestu ya.

²⁷Ero yinhîrî Akripa ya takî tî kekñe hara, Kayaritomo Akripa, on wara wîfikes awya hara, kweronomañe komo mtapotarî yewetîñe ha na amoro? Ewetîñe me rma kîhtînoyasî, kekñe tî Pawru yîwya.

²⁸On wara tî ñeyukyakñe Akripa, Kristu yewetîñe me xa tak re ow miifasî. Ewetporo tak wasî, kekñe tî Akripa yîwya.

²⁹Ai ha, kekñe takî tî Pawru yîwya, ewetporono me mak awexi xera wasî. Owarai me xa awexi xe wasî. Cemeknumiso makî tko awexi xera wasî. Ero wa xa marha moxam yexi xe was hara ahnoro oyentañe komo owarai me xa marha exi xe so wasî, kekñe tî. Ero wa tî kekñe Pawru Akripa ya.

³⁰Ero wa kacho yentache takî Akripa takî tî nawomyakñe, kopenato marha, Berenise marha. Ñexamro yakrono komo marha tî nawomyatkeñe.

³¹Anana takî tî cetkeñe. Tîtoche so tak Pawru poko takî tî ñesencetkeñe. On wara tî ketkeñe, Kicicitho me exihra ro mak nasî mîkro. Twaihkaumu mera nasî, tahrusom mera marha nasî, ketkeñe tî.

³²On wara tî kekñe Akripa Pestu ya, Sesa yaka men owto xe wasî esekatîmso, kahra exitaw ketaw ha re mahrunkes ha re, kekñe tî. Ero wa tî kekñe Akripa.

Pawru Ñeñepexe Homa Pona

27 ¹Taa, ero wa tî ñesencetkeñe Pawru poko. Ero ke Itafa pona amna yeñepetopo takî tî nihtînoyatkeñe. Ero ke Pawru takî tî narpetkeñe sowtatu yantomañe ya. Ahruyemînhîrî komo marha narpetkeñe yîwya. Xuфу tî mîk xakñe aañe yosotî. Aukustu kurun me ehxapunhîrî rma tî mîk xakñe.

²Nakwataw xakñe Aramicinu pono komo kanawarî. Ero yaañe komo tîto xe so xatkeñe Asia rowon yecihtaw roro. Ñexamro yaka tak amna ñesenkayakñe. Aristaku marha mokyakñe amna yakro. Masetoña rowon pono mîk xakñe, Tesaronika pono. Ero wa amna cekñe.

³Enmapuche hara Siton nakwarî yaro amna nawomyakñe. Iito amna exitaw Pawru pînîn yaw xakñe Xuфу. Ero ke on wara kekñe yîwya, Etoko ka yiixe awexitaw tantono komo yenso, awakrononhîrî komo yenso, kekñe yîwya. Ero wa karî ke Pawru tak nawomyakñe yîhyaka so. Ero ke yiixe noro yehtopo nîmyatkeñe iitono komo yîwya.

⁴⁻⁵Ero yinhîrî tak amna cekñe hara Xipre yawxari amna yemtaka mokrî ke ocowo. Ero yinhîrî tak tuuna imo rakataka ñhe amna cekñe Sirisia rowon yecentono kwaw, Panpîfa rowon yecentono kwaw marha. Ero yinhîrî tak Miha pona amna nawomyakñe. Risia rowon pono rma mîn Miha.

⁶Iito exitaw amna kanawa xa hara ñeñakñe sowtatu yantomañe. Arexancia pono komo kanawarî tî mîn xakñe. Itafa pona tîto xe tî xatkeñe

ero yaañe komo. Ero ke ñexamro yaka tak amna ñenkayakñe hara noro. Ero yaw tak amna cekñe hara.

⁷Ero yimaw yamoro amna cekñe okwe. Yaake kaamo amna cekñe. Amna yemtaka mak ocowo mokyakñe kica. Cehñaxi mak amna cekñe Kinitu mîtkoso. Ero yinhîrî amna cekñe rma Kreta yawxari hara, Sarmoni yecento.

⁸Cehñaxi mak amna cekñe. Toche ñhe tak yukuhya tak amna ñeefiakñe hara. Tînakwaporem, kacho tî mîn yukuhya yosotî. Iina ka amna nîftîmamyakñe. Ewto nakwarî rma mîn xakñe yukuhya, Raxeia nakwarî ha.

⁹Amna thakwa ñecmamtîkekñe okwe. Pahxa rma xakñe eseresmara Xutew komo yehtoponho. Tuuna imo kwaw totopo mera tak xakñe. Enorirî yaro amna xakñe kopi cecmamrî ke okwe.

¹⁰Ero yinhîrî tak on wara kekñe Pawru kanawa yosom komo ya, Ai oyakno komo, kicicme ro mak tak men wîhtînoyasî kîwtotopo komo oroto. Kîwcetaw rma kanawa men ñetakuñfapes okwe. Anarîrî komo marha ñenofasî okwe. Kîwyam marha cenofaxe okwe, kekñe. Ero wa kekñe Pawru yîwya so.

¹¹Anarme tko kekñe kanawa yosom, kanawa kofmañe marha. Ero ke ñexamro mtapotarî ñewehcakñe sowtatu yantomañe. Pawru mtapotarî yewetîra xakñe.

¹²Ero wa xa marha ketkeñe akrono kom hara yaake tak, kanawa yosom wa xa marha tî ketkeñe. Wahra mak nas okwe on nakwa, ketkeñe. Ero ke kaikatko hara miya Penise pona hara. Nakwa xa nai iito cwotu yenatkacho xa, ketkeñe. Kreta rowon pono yecihtawno mîn Penise. Ececoka nasî iitono yaka kîwtotopo. Ero ke ero kwaka tîto xe tî xatkeñe ñexamro cwotu yenatkaxi.

Yîwîrîmañe Komo Me Tak Nasî Ocowo Imo

¹³Ero yimaw tak suu ñixa napepenakñe yamoro mak okre. Ero wa exirî ke tuuna imo rakataka ñhe tak kanawa naafatkeñe. Kîfwañhe kaañatu so ocowo okre, ketkeñe cma ha tî re kapu.

¹⁴Pahkîra makî tko kîfwañhe napepenakñe. Amñe emtaka hara nocowonakñe hara kañpe xa tak okwe. Ewro-Akiraw tî mîn xakñe ero yipu yosotî, ocowo imo yosotî.

¹⁵Ocowo yemtaka tko kanawa yarî xe tî re xatkeñe. Pîra ham okwe. Kanawa potkofmekñe xa matko okwe ocowo pataw arîrî yarohra thakwa. Ero ke ocowo mak amna naafe okwe.

¹⁶Ero yinhîrî tak ciwya yawxari xa hara amna cekñe. Krawta tî mîn xakñe ciwya yosotî. Iito tak amna nanîmyakñe kanawaci amna mapitaka yimixapunhîrî. Cehñaxi mak amna nanîmyakñe.

¹⁷Ero yanmîche tak amna kanawarî tak nawrutamiyatkeñe etîrakara ehtome. Ero yimaw marha axawa pona ñeraswatkeñe hara. Moro to tak

men nai kîrîhnonmekñe komo kopi Sihte yaxawan ha, ketkeñe. Ero ke roona namomiyatkeñe ocowo yahsîra tak ehtome. Ocowo rma tko amna naafakñe roona keñehra rma.

18-19 Enmapuche hara yîtîtmamra rma xakñe ocowo. Amna ñewsîyakñe ro mak kopi. Ero yanme tînarîrî komo nañmetkeñe kfa kanawa yaañe komo. Yukwaka nañmetkeñe taponukye ñhe tak totohme kanawa. Enmapuche xa hara kanawa micitho nañmetkeñe hara. Ero wa nañmetkeñe.

20 Yaake ro ñenmayakñe ocowo imo me rma okwe. Kaamo yesenpora ro mak xakñe, xîfko marha. Cenofaxe tak okwe, ketkeñe mak tak kanawa yaañe komo. Ero wa ketkeñe.

Pawru Nîmtapowasî Kanawa Yaañe Komo Yakro

21 Yaake kaamo eseresmara xatkeñe okwe kanawa yaañe komo. Pahkî exiche tak Pawru nawomyakñe piiri. On wara kekñe yîwya so, Ai oyakno komo, on wara wîlkes awya so. Omtapotarî xa re mewetîcerî. Kreta poi mokuhra ro makî re cehcerî okwe. Enko xe, cesemetanmekyaxe tak okwe. Cepethîkemînhîrî ñetkurei marha okwe anarîthîrî komo.

22 Tahwore rma tko cehcerî. Waipîra ro makî tî tatu. Cewñe ñhema waipîra ro makî tî tatu. Kanawa pen makî reha tî ñewakroke.

23-24 Kaan yancunu tko wenwo kosope. Oyantomañe yanton mîk ñeexi. Noro yantomañe yanton me xa marha was ow hara. Omîtkoso ñeceteto noro. On wara nîlka owya, Pawru, erasîra ro mak esko. Sesa yaka rma kaañasî. Ero ke awanme rma tak awakrono komo meero nukurunpesî Kaan. Waipîra xa marha naxe ñexamro hara, nîlka. Ero wa nîlka ancu owya.

25 Ero ke tahwore rma cehcerî oyakno komo. Kaanî mtapotarî ponaro xa wasî. Ancu ñekatmo owya ero yaw roro rma wa taxe amñe, wîlkes ow ha.

26 Ciwya pona tko tî nîrîhya kanawa pen, kekñe Pawru. Ero wa kekñe Pawru kanawa yaañe komo ya.

Ñenofaxe Tak Okwe

27 Ero yimaw tak, 14 kaamo tak xakñe ocowo me enmachonhîrî tuuna imo rakataw rma amna yehtoponho okwe. Atriaciku tî mîn xakñe tuuna imo yosotî, iitono yosotî. Kosope amna xakñe iito. Ero yimaw tak rakatawro tuuna yekahximarî tî ñencetkeñe kanawa yaañe komo. Moro to takî nai mî echîrî, ketkeñe tak ñexamro.

28 Ero ke weyun yukuknomacho tak nañmetkeñe yukwaka. Anmîche hara ñeeñatkeñe. 36 metru xakñe weyun kuknomacho. Ero yinhîrî meye ñhe nukuknometkeñe xa hara. 27 metru mak tak xakñe weyun kuknomacho iito hara. Panape ñhe tak xakñe ha re okwe.

29 Ero wa exirî ke tak ñeraswatkeñe ro makî tî kanawa yaañe komo. Okwe, ketkeñe, toh po men wa tîhcexe, ketkeñe. Ero ke tak kanawa

yecehtotopo naŋmetkeŋe yukwaka kanawa yecehtoŋe, 4. Kanawa mapitai naŋmetkeŋe. Ero mko takî kanawa ñecephcekeŋe. Tohra tak xakŋe. Yohnon enmapu xe xa tî xatkeŋe.

³⁰Ero yimaw tak ceseñepanmekî xe so tî xatkeŋe kanawa yaañe komo. Ero ke kanawaci takî ñenîhçetkeŋe yukwaka. Kanawa yecehtoŋe xa hara amna naŋmesî poturu ñixa hara, ketkeŋe mak kica.

³¹On wara tko kekŋe Pawru sowtatu yantomañe ya, sowtatu komo ya marha, Tan kanawa yaw exihra exitaw ñexamro mîwaiyaxe rma men okwe, kekŋe yîwya so.

³²Ero yentache sowtatu komo tak nawocetkeŋe kanawaci micitho. Ero ke kanawaci pen tak cekŋe anana aañe keñehra rma.

³³⁻³⁴Ero yimaw tak enmarî yakro ro Pawru tak nîmtapowakŋe xa hara akro so. Ai oyakno komo, on wara wîkes awya so, yaake kaamo eseresmara maxe, 14 kaamo rma okwe. Ero ke eseresmacoko ñhe tak waipîra awehtome so. Kîfwañhe tak maxe amñe. Ahpoci komo meero ehcamnopîra naŋ cewñe rma ciki, kekŋe Pawru yîwya so.

³⁵Ero wa kache tak tuuru nanîmyakŋe Pawru. Kaan yakro ka nîmtapowakŋe. Kîfwañhe on anmîthîrî Apa amna yuru, kekŋe. Ero yinhîrî tak poikekŋe, nokyakŋe marha.

³⁶⁻³⁷Ero ke tak nahwowatkeŋe hara ahnoro, ñeseresmetkeŋe marha Pawru yakro. Yaake amna xakŋe kanawa yawno komo, 276 tooto ha.

³⁸Ero yinhîrî tak ceseresmatîkache so puruma meero naŋmetkeŋe yukwaka taponukye ñhe tak totohme kanawa.

³⁹Enmapuche tak roowo amna ñeeñakŋe. Camkî tko tî ñeeñatkeŋe kanawa yaañe komo. Ahtono na mîñ roowo, ketkeŋe mak. Tuuna yaporî marha ñeeñatkeŋe iito. Axawa xakŋe aporî kentaw. Ero ke on wara ketkeŋe. Mîña kaikatko axawa pona. Tîtkukmacerî ika, ketkeŋe.

⁴⁰Ero ke tak kanawa yecehtoñenho micitho nawocetkeŋe. Iito rma kfa nînomyatkeŋe ecehtoñenhîrî mko yukwaw rma. Kanawa koŋmacho micitho marha nîmhoketkeŋe hara. Roona tak namomhoketkeŋe hara ocowo yahsîñe kanawa totohme hara. Ero ke tak axawa wece amna cekŋe.

⁴¹Ero yinhîrî meyehra amna toche kanawa tak nîrîhyakŋe axawa pona. Ero ke cikihciki kekŋe tak tuuna yewcokocokon kanawa mapirî poko. Ero yanme thakwa kanawa mapitho pen ñewakrokekŋe okwe.

⁴²Ero yinhîrî tak kahrutopo yaka taasom komo waihkacho tî nîhtînoyatkeŋe sowtatu komo. Twaihkapore men naŋi ero yaka taasom. Miya ro mak perenatu men okwe. Ahsîra men wa taxe hara amñe, ketkeŋe tî.

⁴³⁻⁴⁴Anarî me tko tî kekŋe sowtatu yantomañe, Apohana okwe. Waihkara rma ehcoko, kekŋe tî. Ero wa tî kekŋe Pawru pînîn yaw cexirî ke. On wara mak kekŋe noro amna ya, Tpereñem me awexitaw so aperenîmcoko

ecihtaka, kekñe. Ero ke ero wara amna xakñe. Anarî komo reha ñetahsîyatkeñe sahsamaxapu kotonho poko mak, kanawa me ciixap unhîrî poko ha. Ero ke ero wa cekñe amna ahnoro ecihtaka. Waipîra rma amna cekñe. Ero wa amna xakñe.

Mawta Po Ehtoponhîrî Komo

28 ¹Taa, amna yawomche tak ciwya yosotî amna ñencekñe. Mawta on ha ciwya, kacho amna ñencekñe.

²Tawake xatkeñe iitono komo amna poko, amna nakronometkeñe okre. Amna wehtorî ñiriyatkeñe. Tuuna mokyakñe ero yimaw. Twotme xakñe. Ero ke amna wehtorî ñiriyatkeñe. Ero wa amna nakronometkeñe iitono komo.

³On wara tko xakñe Pawru wehto yiriyataw yîwya so, noro meero kamerî namekyakñe. Okoyi tko xakñe oko kamerî chew. Wehto kamehchetaw ñepatakekñe tak okoyi wehto yanme. Noro tak Pawru yamorî ñeskekñe oko.

⁴Okoyi yenîche tak Pawru yamorî poko, noro poko tak nîmtapowatkeñe iitono komo. Kica, ketkeñe, waapatho moso ham kica. Tuuna imo kwaw waihîrî ha re. Yukwaw cma waipîra ñehxe. Waihyasî rma thakwa waihkano ritoponho yepetho me ham, ketkeñe Pawru poko.

⁵Ero wa ketaw rma yîwya so okoyi tak nañmekñe Pawru wehto ywaka. Erewra rma tî xakñe noro yamorî.

⁶Pawru yamorî yupurutarî ponaro tî xatkeñe iitono komo. Yohno rma na waihya, ketkeñe. Pahkî Pawru ñeeñatkeñe. Kîfwañhe rma tko xakñe okyo. Ero ke ñeserepoketkeñe xa tak noro poko. Ponaro cehtopo komo warai me takî tî nîhtînoyatkeñe hara. Ero wa Pawru nîhtînoyatkeñe.

⁷Taa, iito xakñe ewto hara. Ciwya pono komo kayaritomon yewton tî mîn xakñe. Pubriu tî mîk xakñe kayaritomo yosotî. Noro tak amna naařakñe cewton pona. Iito tak amna ñenmayakñe yîhyaw 3 kaamo mak. Amna wakrekñe kîfwañhe okre.

⁸Ero yimaw Pubriu yîm namotoyakñe, kama po xakñe. Ocoro tî xakñe, yîropotarî marha tî ñerewakñe. Ero ke noro yenso tak cekñe Pawru. Enîche tak Kaan yakro nîmtapowakñe noro yepoi. Kaan yakro tîmtapotache tak meretîyasîyakñe. Ero wa exiche kîfwañhe tak xakñe hara Pubriu yîm.

⁹Taa, karihtoxapu yenîche tak anarî komo tak mokyatkeñe Pawru yaka tamotosom kom ha. Mokucho so ñexamro marha tak nakîřwamekñe Pawru. Ero wa xakñe Pawru.

¹⁰Ero ke amna ponaro xa xatkeñe iitono komo. Anarmerpan ke amna ponaro cehtopo komo ñenpekñe. Ero yinhîrî ciwya poi amna cetaw hara yiixe amna yehtopo marha nîmyatkeñe amna ya. Ero wa amna wakretkeñe.

Homa Pona Pawru Totoponho

¹¹Taa, iito xakñe amna ciwya po. 3 nuuñi xakñe amna iito. Ero yinhîrî tak amna cekñe hara anarî komo kanawarî yaw hara. Cwotu yenatkañenho komo marha tî mîkyam xatkeñe iito kapu. Arexancia pono komo mîkyam xatkeñe. Ñexamro kanawarî potwo xakñe tooto warai ciixapu. Asakno kuknon xakñe ero potwono me. Ero yipu yaw tak amna cekñe tuuna imo kwaw xa hara.

¹²Taa, Sirakusa pona tak amna nawomyakñe hara. Iito amna ñenmayakñe 3 kaamo mak.

¹³Ero yinhîrî tak amna cekñe hara Hexiu pona hara. Enmapuche hara kîfwañhe tak nocowonakñe suu ñixa. Ero wa exirî ke amna cekñe hara. Enmapuche xa hara amna nawomyakñe Puteori pona hara.

¹⁴Iito Kaan xîkrî komo ñeeñakñe amna. Amna tak porohketkeñe ñexamro. Tanî ñhe ka awexi xe so nasî amna 7 kaamo mak, ketkeñe amna ya. Ero ke iito ka xakñe amna yîhyaw so kapu. Ero yinhîrî tak amna cekñe hara Homa yesamarî yaw tak.

¹⁵Ero yimaw tak amna yekaci tî ñencetkeñe Homa pono komo, Kaan xîkrî komo. Ero ke amna potpona mokyatkeñe. Apiu Roron pona mokyatkeñe. Iito xakñe 3 mîmo mko. Uupa yukun yeetopo ro tî mîn xakñe mîmo mko. Iina mokyatkeñe Kaan xîkrî komo amna potpona. Ñexamro yenîche, Kîfwañhe Kaan nai ham okre, kekñe Pawru. Tahwore ñhe tak xakñe. Ero wa xakñe.

¹⁶Ero yinhîrî tak Homa pona tak ñepatakekñe amna. Iito tak ahsîxapu komo naafakñe sowtatu yantomañe porisia yenîñe yaka. On wara tko kekñe noro Pawru ya, Amîñî ro yaw tak esko yiixe awexitaw, ketkeñe yîwya. Ero wa karî ke tak cewyaro xakñe Pawru tîmîñî ro yaw. Tahruso rma tko tî xakñe iito. Sowtatu xakñe enîñe me roro. Ero wa xakñe Pawru.

Xesus Pokono Ñekatîmyasî Pawru Xutew Komo Ya

¹⁷Taa, ero yinhîrî tak osorwaw enmapuche Xutew yenîñe komo tak nañîkpekñe Pawru. On wara kekñe yîywa so, Oyakno komo, awakro so kîmtapowasî. Kesekatîmyasî cma re awya so. On wara wîxakñe pahxa Xerusaren po, oyahsîyatkeñe thakwa iitono komo. Oyahsîche Homanu komo ya tak oyahsîpekñe hara. Kpoyino komo yîwîrîmañe pînî ro mak ow. Kporin pen komo yehtopo yîwîrîyakañe pîn marha ow. Wara rma tko oyahruyatkeñe.

¹⁸On wara tko ketkeñe Homanu komo oyeñekañe komo yentache, Tahrunkapore nasî moso. Kicicme xa exihra nai ham. Twaihka xmu mera nasî kîwya so, ketkeñe opoko.

¹⁹On wara tko ketkeñe Xutew komo, Pîra ro mak kica, ahsîpinkara ro mak cexpore nasî, ketkeñe. Ero wa karî ke yîwya so Sesa yaka owtotopo

tak wetahcakñe. Ero ke kmokye oona. Xutew komo yeñekapo xera ro mak wasî Sesa ya. Yîhyaka mak kmokye.

²⁰Ero ke kañikpocow so kesentachome so. Cemeknumiso thakwa wasî tan. Ixaw Yana komo yakifwamañe yehtopo yekatîmrî poyero mak cemeknumiso wasî, kekñe Pawru. Ero wa kekñe Xutew komo ya.

²¹Ai okwe, ketkeñe tak Xutew komo, apohana, Xuteia pono komo karitan yenîhra ro mak nas amna apokono. Eñexa mohxapu komo marha awekatîmra xatkeñe amna yakno komo. Kicicme nasî Pawru kica, kahra ro mak xatkeñe amna ya.

²²Kaan poko awesehtînotopo yenta xe rma tko nas amna. Awarai komo yehtopo rma ñesencesî miya rma. Kicicitho warai me rma tko ñesencesî kica, ketkeñe hara yîwya. Ero wa ketkeñe.

²³Ero ke Pawru yaka tmohtopo komo xa hara nukuknometkeñe. Ero ke tukuknomathîrî komo po tak mokyatkeñe hara yaake tak ha. Ñexamro tak ñihcamhokekñe Pawru Kaan maywen me kehtopo komo poko. Xesus poko marha ñimtapowakñe yaaro xa. On wara kekñe, Xesus mohtopo rma ñekatîmyakñe Moises pen. Kweronomañe pen komo marha ñekatîmyatkeñe Noro mohtopo, kekñe. Pahlî ñimtapowakñe ero yipu poko. Pahlxaxa ro rma ñihciyakñe, kokoñi cehso ro kekñe. Ero wa ñimtapowakñe Pawru.

²⁴Ero yipu yentache tak anarî komo ñewehcatkeñe Pawru mtapotarî. Anarî komo reha ewetîra xatkeñe okwe.

²⁵⁻²⁶Ero ke ñeseseuykatkeñe tak ñexamro re Pawru mtapotarî poko. Anarmerpa so ñesehtînoyatkeñe okwe. Ero yinhîrî cetkeñe hara. Cewñe ro xa hara tko Pawru ñimtapowakñe akro so cetaw so. On wara kekñe yîwya so, Yaaro kekñe ham Kifwanî ro Yekatî aporin pen komo ya. Isaias pen ya tî kekñe yîñekatîmrî me hara yîwya so. On wara tî kekñe yîwya, Ñexamro yaka etoko. On wara kasko yîwya so, Omtapotarî yentañe cma re amyamro. Entañe pîn me rma tko maxe okwe. Oyehtopo yenîñe marha cma re amyamro. Enîñe pîn me rma tko maxe hara okwe, kasko yîwya so. ²⁷Takîhso entañe pîn me tak nasî yîropotarî komo. Takîhso entara ro mak naxe tpanakemu rma ha re. Cesewyahrusom wara marha naxe enîhra ro mak cehtome so. Takîhso xa enta xera marha naxe okwe. Ero wa naxe takîhso entara ro mak cehtome so. Cetaknama xera ro mak naxe. Onakifwamarî me cexi xera ro mak naxe okwe, kekñe Kifwanî ro Yekatî owaya, kekñe Isaias pen pahxa. Yaaro xa kekñe ham.

²⁸Ero ke on wara men yîhtînocoko, Xenciu komo yaka makîrha tak ekatîmñe komo ñeñepekñe Kaan, kakiñwamacho komo yekatîmñe komo ñeñepekñe ha. Ñexamro takî reha ñencexe amñe, kekñe Pawru yîwya so. Ero wa kekñe Pawru Xutew komo ya.

²⁹Ero wa kacho yentache tak Xutew komo cetkeñe hara. Tîtoche so tak ñeseseuykatkeñe ro makî tî Pawru mtapotarî poko. Ero wa tî xatkeñe.

³⁰⁻³¹Ero wa xakñe Pawru Homa po cexitaw. Iitono mîn yaw mak xakñe. Ero yipu ñepemekñe yaw cehtome. Iito exitaw yaake mokyatkeñe tooto komo Pawru yenso. Taa, amohcoko ha, kekñe noro tîhyaka moku xatî komo ya. Mokuche so ñexamro tak weronomekñe roro Pawru Kaan maywen me kehtopo komo poko. Kporin komo Xesusu Kristu yehtopo marha ñekatîmyakñe yîwya so. Erasîra ro mak ñekatîmyakñe. Ero yipu ekatîmra ro mak esko, kañe exihra ro mak xakñe. Pahkî xakñe iito ero yipu yekatîmrî poko, 2 cimñipu. Ero wa xakñe Pawru Homa po. Iina mak nai ekatîmtopo.

Homa Pono Komo Yakaninho, Pawru Karitan

Homa

1 ¹ On okaritan aŋenîrî komo. Pawru ow ha, Xesus Kristu yanton ha. Kaan ya kakiŋwamacho komo yekatîmrî poko oyantomekŋe, ero poko mak anarî pokohra.

² Pahxa rma ero yipu Kaan ñekatîmyakŋe kweronomaŋenîrî pen komo ya. Ow xa akiŋwamano wiifas amŋe, kekŋe yîwya so. Ero ke takî yîmtapotarî mewretkeŋe ñexamro Kaan Karitan ha.

³ Kaan Mumuru pokono mîn Kaan ya kakiŋwamacho komo. Xesus Kristu mîk Noro, Kporin komo rma. Tapi pen yepamtho me ewruxapu tî Mîk xakŋe. Yupun makî tko ero wa xakŋe.

⁴ On wara xakŋe Noro, pakai hara waihxapunhîrî rma. Kîfwanî ro Yekatî yanme pakekŋe. Ero ke, Kaan Mumuru xa Mîk ham, karitî ro xa, tîtkexe Noro poko.

⁵ Taa, Noro yanme amna wakrekŋe Kaan. Kristu yantonî ro me amna ñiifakŋe amna wakrecho me. Ero ke Kristu pona tak encoko, kes amna mîk hak rowon pono komo ya. Miyan komo ya rma ero wa kes amna ero wa kacho yewetîŋe me tak ehtome so ñexamro hara.

⁶ Ñexamro wara xa marha maxe amyamro hara. Ameñeketkeŋe so Xesus Kristu takrono me awehtome so okre. Ero wa awifatkeŋe so.

⁷ Homa pono komo amyamro. On okaritan mewresî aŋenîrî komo. Aaxe so xa nasî Kaan. Onakiŋwamarî me ehcoko, kekŋe awya so. Ahwokan me awiri xe so wasî yîwya, Kporin komo Xesus Kristu ya marha ero wa awiri xe so wasî.

⁸ Taa, on wara wîlkes awya so, Kaan ponaro awehtopo komo ñekaiwasî miya ro mak. Roowo poko hakno komo ñencexe ero wa awehtopo komo. Ero ke on wara wîlkesî Kaan ya apoko so, Kîfwanhe ñexamro miifa ham okre Apa Xesus Kristu yakrono me exirî ke so, wîlkes apoko so. Ero wa wîlkesî Kaan yakro omtapowataw.

⁹Kaan yakro omtapowataw anarî komo poko apoko so meero marha kîntapowasî. Yaaro tan wîlkesî, Noro rma on wara kesî opoko, Yaaro ha, ñexamro poko tîmtapotaxmu roro mîk ha, kesî opoko. Tahwore xa ketantomapesî yîwya yumumuru ya kakiŵwamacho yekatîmrî poko, Noro rma ero wa kesî. Ero wa wasî, emapona roro apoko so kîntapowasî Kaan yakro.

¹⁰On wara wîlkesî yîwya, Apa, owto xe cma re was Homa pono komo yenso, wîlkesî. Pahxa rma omoku xe wîxakñe awenso so. Ero ke ehñan me tak omoku xe wasî ahyaka so omoku xe exitaw Kaan.

¹¹Awenî xe so ro mak wasî cerewre. Kaŵpe ñhe awekatî komo ciri xe wasî emacakan me tak awehtome so.

¹²Tahwore xa tak cehtîkexe kesenîrî ke so, wîlkesî. Iito oyexitaw tak tahwore wasî Kaan ponaro awehtopo komo yenîrî ke owya. Tahwore marha maxe opoko hara Kaan ponaro oyehtopo yenîrî ke hara awya so. Ero wa tahwore taxe kesenîrî ke so. Ero wa kahtome so omoku xe wasî ahyaka so.

¹³Oyakno komo, ahyaka so omoku xe oyehtopo yentara na mîxatkeñe. Emapona roro cma re omoku xe wîxakñe ahyaka so. Kehñekñe mak ha tko okwe. Mîn hak pono komo naxe oyeperîrî wara. Ero wa xa marha cepetaxmu me oyexi xe wasî apoyino komo poko hara.

¹⁴⁻¹⁵Ahnoro tooto komo ya cekatîmpore nasî Kaanî mtapotarî, Awakîŵwamañe komo mîk Kristu okre, kacho. Kreku komo ya cekatîmpore nasî, warai makno komo ya marha, ehcamhokaxapu komo ya, ehcamhokanî ro komo ya marha. Ekatîmra oyexitaw epethîkano riñe wara was okwe. Ero ke awya so kakiŵwamacho komo yekatîm xe wasî awya so hara Homa pono komo ya.

¹⁶Kaanî mtapotarî wekatîmyasî yîhyapamra ro mak, Kristu xa Mîk awakîŵwamañe kom okre, kacho. Ero wa kacho ke rma Kaan ñekaricesî kakiŵwamacho komo poko. Ewetñe komo nakîŵwamesî, Yaaro ham, kañe komo ahnoro. Xutew komo cokorî ka nakîŵwamesî, Kreku komo marha.

¹⁷Kîŵwanî ro me Kaan yehtopo ñesenpesî akiŵwamano riyataw Kristu ya. Ero wa noro yehtopo ñesenpesî kîwya so Kristu pona eênataw kîwya so. Amñe tak noro pona enîñe me xa tak cehtîkexe hara, ero ke tak miya xe ñhe tak ñesenpesî kîwya so. Ero yipu poko rma kesî Kaan Karitan. On wara naxe kîŵwan me ciixapu komo, Kaan pona enîñe me roro naxe kîŵwan me roro cehtome so, kesî. Ero wa kesî Kaan Karitan.

Kaan Xera Naxe Anarî Kom Okwe

¹⁸On wara tko naxe tooto komo meŵpono pîn komo, Kaan ponarora ro mak naxe okwe. Kicicme cexi so mak naxe kica, ero ke yaarono yenta xera ro mak naxe okwe, Kaanî mtapotarî ha. Ekatîmra ro mak ehcoko kica, kexe marha. Kah yai rma Kaan ñeeñasî ero wa ehtopo komo. Ero ke tak noro yipu komo poko tîrwoñem me ro mak ñesenpesî.

¹⁹Kaan yehtopo cma re ñesenpesî yîwya so. Cehtopo ñenpesî Kaan yîwya so.

²⁰Enîhnî ro mak Mîkî Kaan. Kîfwantawno me rma tko ñesenpesî tînakîtothîrî ke cma ha re. Ero yipu yenîrî ke, Karitî xa Mîk Kaan ham ekañkanî ro mak, kapore cma re nasî. Noro mak Mîkî Kaan ham, kapore marha cma re nasî. Mehxa ro rma ero wa ehtopo ñesenpekñe, roowo yakîhtotoponho ñixa ro. Ero ke pahxan pen komo meero ero yipu ñeeñatkeñe. Ero ke, camkîno thakwa mîkyam ham okwe, kacho mera ro mak naxe.

²¹On wara tî xatkeñe pahxan pen komo, Kaanî re ka nîhtînoyatkeñe pahxa mak ha kapu. Kaan xa mîk ham, Noro mak kirwanî ro okre, kahra tko tî xatkeñe. Kîfwañhe xa mai ham Apa, amna makronome ham okre, kahra marha tî xatkeñe okwe. Ero pîntho ponaro xa matko tî ñehtëketkeñe kica. Wara kyam mak cesehtînosom me takî tî ñehtëketkeñe, awarpantaxapu wara tak xakñe yîropotarî komo okwe.

²²Ehcambahokaxapu xa amna okre, ketkeñe rma cma tî re noro yipu komo. Camkî xa matko ñehtëketkeñe ero wa kañe komo rma okwe.

²³Kaan poko meero camkî tak ñehtëketkeñe okwe. Kîfwanî ro mak Mîk Kaan waipînî ro mak ha. Noro yipu tak nahsîpinketkeñe okwe. Anarî mak takî tî ñiifatkene ponaro cehtopo komo. Tooto warai makî tî ñiifatkene twaihsomtho warai kica. Tariñem komo warai marha tî ñiifatkene, paaka warai marha, kamara warai marha, sehere me tîtosom komo warai marha. Ero warai komo makî tî ñiifatkene ponaro cehtopo komo me kica.

Kicicme Xa Tak Ñehtëketkeñe Kaan Xatî Pîn Komo, Kacho

²⁴Ero ke Kaan makîrha tak xakñe noro yipu komo yabsîpinkañe wara hara. Kicicitho poko tak ehtîkacoko awanme ro so, kekñe makî tî Noro yîwya so. Ero ke kicicitho poko takî tî ñepohketkeñe kica. Ñetwîrîmetkeñe ro mak okwe, anarme tupun komo poko cexirî ke so kica.

²⁵Cemaronwatkeñe marha Kaan poko kica. Yaarono nahsîpinketkeñe okwe Kaanî mtapotarî ha. On wara xa matko nasî Kaan ha, ketkeñe tî tohnaw ro mak kica. Kaan nakîhtotho mak takî tî nîhtînoyatkeñe ponaro cehtopo komo me. Ero yipu komo yanton me marha takî tî xatkeñe kica. Takîhtoñenhîrî komo tak yîhtînopîra ro mak xatkeñe ponaro cehtopo komo me okwe. Ewetîra marha xatkeñe. Kahwotacho xa tak Mîk Kaan okre, miya rorono me. Noro yipu ponarora tak xatkeñe okwe. Ero wa tî xatkeñe kica.

²⁶Ero ke noro yipu komo yabsîpinkañe wa takî tî xakñe Kaan hara. Kicicitho poko cepohkatîkaxmu me xa tak ehcoko, kekñe tî Kaan yîwya so. Ero ke kîîrî pici me cexi xera so takî tî xatkeñe wooxam komo. Etpoko makî takî tî xatkeñe woosî re rma kica.

27[^]Nexamro kîrîn marha takî tî xatkeñe anarme hara. Wooxam xera takî tî xatkeñe cipici me so. Etpoko takî tî ñepohketkeñe kîrî re rma hara kica. Ero ke tak ero yipu yepetho me cerewîmsom me xa tak Kaan ñiîfakñe. Yaaro rma ero wa ciino ñiîfakñe.

28[^]Kaan ponaro cexi xera ro makî tî xatkeñe kica. Ero ke on wara takî tî kekñe Kaan yîwya so, Taa, kicicitho ponaro rma ehtîkacoko, kekñe tî yîwya so. Ero ke cetwîrîmacho komo poko thakwa xatkeñe okwe noro yipu komo.

29[^]Kîfwan pîn pokono me ro makî takî tî ñehtîketkeñe kica. Cipici pîn komo poko ñehtîketkeñe, kicicitho pokono me marha, cemyawno komo poko cepohkaxmu me, emetanmekno ritopo ponarono me, ero wara ro makî takî tî ñehtîketkeñe kica. Tîyopono komo xatî pîn me marha xatkeñe, waihkanoro ritopo ponarono me, ceseseyusom me, cesemîknosom me, etîxatî pîn me, etpoko tîmtapotaxmu me, ero warai me tî ñehtîketkeñe kica.

30[^]Kîmtayeyukñe me marha tî ñehtîketkeñe, Kaan xatî pîn me marha, kanwekñe ro me, anarî komo yopo cesehtînosom me, Oyanme ro mak wehsî, kañe me, kicicitho poko cesehtînosom me, tîm komo yanwekñe me, tînocwan komo yanwekñe me marha.

31[^]Yuhnari yîhtînoñe pîn me marha tak ñehtîketkeñe, cesemîknosom me, etîxatî pîn me, cemetanmetoponhîrî komo yîhcamnoñe pîn me, etpîñîñ yawno pîn me marha, ero warai me roro mak takî tî ñehtîketkeñe tooto komo kica.

32[^]Kaanî mtapotarî cma re ñencetkeñe, Twaihkapore men naxe okwe ero warai komo, kacho. Panahnî wara rma tko tî xatkeñe kica. Ero ke ero warai me rma tî xatkeñe. Tpoyno komo meero marha tî wakpamnoyatkeñe kica ero yipu poko. Kacoko rma kapu, ketkeñe kicicitho pokono komo ya kica. Ero wa tî ñehtîketkeñe Kaan ponarono pîn komo. Ero ke wa Kaan nîrwonasî poko so. Ero wa nasî Kaan.

Kicicme Xa Marha Naxe Yîwîrîyakano Riñe Kom Hara, Kacho

2[^]1[^]Taa, kicicitho komo yîwîrîyakañe komo amyamro, awakro so makîrha tan kîmtapowasî hara. On wara wîikes awya so, Ahce kacho anarî komo mîwîrîyaketu kica? Ero wa xa marha maxe amyamro hara okwe anwîrîyakathîrî komo wara rma hara kica. Ero ke, Oñemetanmekrî pîn komo reha mîkyam. Kicicme xa exihra naxe ñexamro, kahra ro mak nasî Kaan apoko so okwe.

2[^]Kaan xa ñemetanmekyasî kicicitho pen komo wekatmo awya so noro yipu pen kom ha. Yaaro rma wa ñemetanmekyasî.

3[^]Nexamro wa xa marha tko maxe amyamro hara kica. Ero ke ahce wa katî aweñatu so Kaan? Amyamro makî katî awemetanmekîra so nai awya so?

4 Oroto cokorî ka awemetanmekîra so rma na nai. Awakronomañe komo me rma ka nasî. Miyan ke rma ka awakrexe so. Pahkî ka yîrwomra marha nasî apoko so, apîñin yaw so marha nasî. Poxumnîtho wa mak katî Kaan ya awakronomacho komo meeñatu okwe? On wara kesî Kaan apoko so, Ahri kapu, kicicme cehtoponhîrî komo na poxunketu ananimaw, takronomarî komo ke owya, kesî mak cokorî ha ka. Ero wa Noro yehtopo ponarora ma mat ham okwe?

5 Panahnî komo ro mak amyamro ham kica. Poxunkan me rma meeñatu ham awehtopo komo. Ero ke miya xe xa Kaan mîrwonmekyaxe. Yîrwonîmtopo yepamnoñe wara maxe okwe. Awehtopo komo men nukuknomesî Kaan ahnoro ero wicakî xa marha awemetanmetome so tak amñe ha. Kaanî rwonîmtopo po tak awemetanmekyaxe so men okwe, kicicitho komo yepemacho po xa. Yaaro xa wa awemetanmekyaxe so ero yimaw.

6 Ero yimaw epemano ñiifasî Kaan. Kwatoñe pîn me ro mak kepemexe so kehtoponhîrî komo yecenarî xa marha.

7 Waipîni ro me reha ñiifasî anarî komo, on wara naxe ñexamro, kifwañhe roro mak naxe okre ahwokan me ro mak. Kifwañhe mîxakñe ham okre, kacho yenta xe naxe amñe Kaanî mtapotarî, Takîhsom me kenpesî, kacho marha. Waipîni me kiifasî, kacho marha. Ero ke kifwañhe roro naxe. Ero yipu ponaro exirî ke so waipîni me rma tak Kaan ñiifas amñe.

8 Ero warahra reha naxe anarî komo. Tanme ro mak cexi xe so naxe. Yaaron yewetîra naxe kica. Kicicitho mak ñewehcaxe kica. On wara reha nasî Kaan noro yipu komo poko. Kicicitho ro mak mîkyam kica, kesî poko so, nîrwonîmtîkesî ro mak tak poko so.

9 Cesemetanmesom me tak ñiifasî, tahwokatîkaxmu me marha. Ero wa ka ñiifasî Xutew komo cokorî ka, amñe tak Kreku komo makîrha. Ero wa kicicme cehsom komo ñemetanmekyasî Kaan.

10 Kifwañhe cehsom komo reha nakronomesî Kaan. Kifwañhe mai ham okre, kesî marha yîwya so. Takîhsom me tak kenpesî, ahwokan me marha kiifasî, kesî marha yîwya so. Xutew komo ya cokorî ka ero wa kesî. Amñe tak Kreku komo ya makîrha kesî. Ero wa kesî Kaan kifwañhe cehsom komo ya.

11 Kicicme ehxapu komo yemetanmekñe ro Mîkî Kaan. Anarî komo watoñe pînî ro mak Mîkî.

12 Kaan ya kpanatanmetopo yentara naxe anarî komo. Noro yipu komo kicicme exitaw so twaihsom me rma naxe, kpanatanmetopo yentañe pînî rma. Anarî komo reha naxe kicicme kpanatanmetopo yentañe komo reha. Noro yipu komo marha naxe ceñekaxmu me kpanatanmetopo yaw roro rma takî.

13 Kifwan me kenîhra rma nasî Kaan kpanatanmetopo yentañe me mak kexitaw so. Kpanatanmetopo yewetîñe me kexitaw so makî reha kifwan me tak keeñatu so.

¹⁴On wara natu Xenciu komo, anarî komo mak, Moises pen nmewretho yentara thakwa naxe okwe. Noro yipu komo rma tko ñepanatanmekyaxe tanme ro so rma. Kifwañhe rma naxe ha re anarimaw so kpanatanmetopo yaw roro rma ha.

¹⁵Yîropotaw so rma wa nasî kpanatanmetopo mewrexapu wara rma. Kicicme wex ham kica, kexe anarimaw ahce wa na cexiche so. Kifwañhe wex ham okre, kexe marha anarimaw ahce wa na cexiche so hara. Ero wa so naxe mewrexapu keñehra rma.

¹⁶Ero ke eñekano ñiifasî Kaan amñe keñekatopo ro po. Ekatîmnînhîrî poko rma tak keñekexe so ero yimaw. Xesus Kristu mak keñekexe so Kaan yanme ha. Kaanî mtapotarî wekatîmyakñe awya so, Xesus ya kakifwamacho. Ero ke tak oñekatîmtho yaw roro rma eñekano ñiifas amñe.

Kicicme Xa Marha Naxe Xutew Kom Hara, Kacho

¹⁷Taa, Xutew komo amyamro hara. Awya so makîrha tan wîkes hara. Xutew ro komo xa tî mîkyam, kacho xa amyamro. Kpanatanmetopo yosomu reha ñe ro amna okre, kañe xa amyamro. Kaan yananî reha amna okre, kañe marha amyamro.

¹⁸Kaan yanme kehtopo yentañe reha amna okre, kañe amyamro. Kifwañhe kehtopo komo meñekañe marha amna. Ero wa nas amna kpanatanmetopo poko amna yehcamhokarî ke.

¹⁹Ewuhñî yaañe mak amna, awarpanawno komo yesamarî weipoñe marha amna, kañe marha amyamro.

²⁰Wara mak cesehtînosom komo panatanmekñe marha amna okre, ewruxan warai komo panatanmekñe xa, kañe marha amyamro. Ero wa mîkexe ha re kpanatanmetopo exirî ke ahyaw so. Yaaronno rma mîn kpanatanmetopo, mîn hak poko kîhcamhokacho ha.

²¹Ahce wa tko na matu amyamro? Panatanmekno riñe rma cma re amyamro. Ero warai rma epanatanmekîra rma matu amyamro hara? Eñepamra ro mak ehcoko kica, kañe cma re amyamro. Meñepenatu rma na amyamro hara?

²²Apici yai ro exihra ehcoko, aaño yai ro marha exihra ehcoko amyamro wooxam kom hara, kañe cma re amyamro. Ero wa kañe rma apici yai ro na matu amyamro hara? Ciixaputho pokono pînî ro mak amna, kañe komo na amyamro. Ero wa kañe rma ciixaputho komo mîn yawno poko na meñepanatu amyamro rma kica?

²³Kpanatanmetopo yosom xa amna, kañe marha cma re amyamro. Kpanatanmetopo yewetîra rma tko na mat ha? Ewetîra awexirî ke so na Kaan nîwîrîyaketu tooto kom okwe?

²⁴Ero poko rma wa kesî Kaan Karitan. Kicicme ro mak nîmtapowaxe Xenciu komo Kaan poko kicicme awexirî ke so okwe, kesî.

²⁵Kifwãñhe rma re nasî ketanpikacho komo kpanatanmetopo yewehcataw roro mak kîwya so. Ewetîra awexitaw so anpikan wara rma maxe okwe.

²⁶On wara marha na natu Xenciu kom hara anarimaw so, Moises pen nmewretho yewehcataw roro yîwya so. Etanpikaxapu me rma tak naxe ñexamro hara Xenciu komo rma.

²⁷On wara marha na natu anarimaw etanpikan komo rma, kpanatanmetopo yaw roro rma na natu anarimaw. Ero wa cehsom komo rma aweñekapoñe me naxe amñe. Xutew ro xa amyamro. Ero ke mewrexapu nasî ahyaw so, kpanatanmetopo rma. Ewetîñe pîn me ro mak maxe kica.

²⁸Xutew pîn me rma wa tasî Xutew me exitaw kupun mak. Xutew me xa kiitopo pîn mîn ketanpikacho mak ha.

²⁹Kifwãñhe exitaw kropotarî komo Xutew me xa tak taxe. Ero wa kexitaw so etanpikaxapu wara tak taxe kropotaw so rma hara. Kaanî mtapotarî cewetpore nasî. Mewrexapu yaw roro cik makî tko exihra cexpore nasî, Kaan Yekatî xa cewetpore nasî kpanatanmetopo poko kîhcamhoketaw. Ero wa kpanatanmetopo komo yewehcataw kifwan me keefñaxe so Kaan okre. Tooto komo mtapotarî ponarora taxe noro yipu komo. Kifwãñhe keefñaxe so, kacho ponarora. Ero wara taxe.

Kifwãñhe Rma Nasî Xutew Me Kehtopo Komo

3 ¹Taa, on wara wîkesî xa hara awya so, Xutew komo amyamro. Ahce wara xa tatu Xutew komo reha? Kaanî nakronomarî pînî rma katî kîwyam? Kifwãñhe kirihra rma nai Kaan etanpikaxapu me kexirî ke, mîîketu na?

²Pîra, Kaan nakronomarî rma mîkyam Xutew komo. Enko xe, tîmtapotarî rma Kaan ñentamexpekñe yîwya so pahxa. Yîhyawno komo ro me xakñe yîmtapotarî okre.

³Ewetîra rma tko xatkeñe okwe anarî komo Xutew komo. Ero ke ahce wa tak nai Kaanî tîmtapotachonhîrî poko, Xutew komo wakîfwames amñe, kachonho poko? Ñehñe makî katî Kaan tîmtapotachonhîrî poko? Cewetîñenhîrî pîn komo yanme katî ñehñe awya so?

⁴Pîra ro mak. Kemîknoñe pînî ro mak Mîk Kaan. Cemarontaxmu me reha exitaw so tooto komo miyan komo rma, pîra reha nasî Kaan. Ero poko rma kesî Kaan Karitan, Yaaro tîmtapotaxmu xa Amoro Apa, Amtapotachonhîrî yaw roro rma wa ciino miifa ham. Awanwekñe komo mîmtayañmesî ro mak, kesî Kaan Karitan. Ero wa kesî.

⁵Taa, on wara kexe anarî komo, Kicicitho kîwyam okwe. Wara rma kifwan me ñesenpesî Kaan kakronomarî ke so rma. Ero ke ahce kacho nîrwona Kaan kpoko so, kifwãñhe cehtopo yenpoñe komo poko ha? kexe. Tooto komo mtapotarî wara kyam mak tan kîmtapowasî.

⁶Ero wa kahra ro mak cexpore nasî. Tohnaw mak ênekano riñe me exitaw ketaw ha re Kaan ahce wara roowo poko hakno komo ñeñeke ha re amñe?

⁷Taa, on wara marha kexe anarî kom hara, Yaaron me marha ñesenpesî Kaan kîcemarontarî ke rma. Ero ke ahce kacho Noro keiya hara kîcemarontarî poyero? kexe marha kica.

⁸Anarî komo tî tohnaw nîmtapowatu amna poko. On wara tî ketu, Kicicme kfa cehcerî kîfwañhe kehtome so ha, kapore rma nasî, kexe Pawru komo, ketu tî kica. Tohnaw mak ero wa kexe amna poko kica. Ero ke ero wa kañe komo Kaan ñemetanmekyasî amñe. Yaaro xa ñemetanmekyasî. Ero wa nasî Kaan.

Etîme Re Wa Taxe Kicicitho Me Re

⁹Ero ke ahce wa xa katî tatu kîwyam Xutew komo? Kîfwañhe taxe kîwyam, Xenciu komo reha pîra ñhe naxe, mîîketu katî? Pîra ro mak. On wara rma wîlka hara awya so, Etîme re wa taxe Xutew komo, Xenciu komo. Kicicitho yanton me re wa taxe okwe, wîlka rma awya so.

¹⁰Ero wara rma kesî Kaan Karitan. On wara kesî, Kîfwan exihra ro mak nas okwe, cewñe ñhema exihra.

¹¹Yuhnari yentañe exihra marha nasî. Kaan yîhtînopu xatî exihra marha nas okwe.

¹²Esama yai etowxapu wa mak naxe okwe tooto komo ahnoro. Akpîntho me ro mak tak naxe kica etîme re. Kîfwan exihra ro mak nas okwe, cewñe ñhema exihni me ro mak nas okwe, kesî Kaan Karitan.

¹³On wara marha kesî Kaan Karitan, Okopu yewtatho wa mak nasî kica ñexamro yexe, ahrunkaxapu wara. Cesemîknosom me marha nasî yuñuru komo kica. Okoyi yokumuru keñarî wa mak nasî yîmtarî komo oko.

¹⁴Mîk hak mak ñeremkexe tîmtapotarî ke rma okwe. Kîîxatî pîn me ro mak nîmtapowaxe kica.

¹⁵Kañpe marha cexe waapa me okwe.

¹⁶Yîwîrimano mak ñiifaxe, ahwokano marha ñiifaxe okwe.

¹⁷Cereporem me kehtopo poko camkî ro mak naxe okwe.

¹⁸Kaan poko twerîhra ro mak naxe okwe. Ero wa mak naxe tooto komo miyan komo rma okwe, kesî marha. Ero wa kesî Kaan Karitan.

¹⁹Taa, on wara nasî kpanatanmetopo, Moises nmewretho ha, entañe komo panatanmetopo me nasî. Ero ke, kicicme exihra ñhe was ha re, kañe komo nîtîtmamyaxe mak ero yipu yentache. Kaan yanwekñe me naxe ahnoro roowo poko hakno komo.

²⁰Ero ke on wara kahra ro mak cexpore nasî, Kîfwañhe wasî Kaan ya kpanatanmetopo yewetîrî ke mak owya, kahra cexpore nasî. Kicicme kehtopo komo yenpoñe makî reha mîn kpanatanmetopo. Ero yipu mak mîn ha.

Kaan Mak Kiifaxe So Kifwan Me

²¹Taa, on wara tak wîlkesî kifwan me kiitopo poko. Kpanatanmetopo keñehra makî reha tak kirwan me kiifaxe so Kaan oroto. Ero wa kiitopo rma wa ñekatîmyasî kpanatanmetopo rma. Kweronomañe pen komo marha ero yipu ñekatîmyatkeñe.

²²Xesus Kristu pona enîñe komo tak kifwan me Kaan ñiifasî. Ahnoro Noro pona enîñe komo ero warai me ñiifasî. Ero ke Noro pona enîñe me kexitaw so, Kifwan mîkyam ha, kesî tak Kaan kpoko so.

²³Etîme re wa taxe kicicme ehxapu me re. Kaan warahra ro mak taxe okwe, kifwanî ro warahra.

²⁴Kwakrexe so makî tko Kaan kifwan me kentopo ke rma, Ow epemakî, kahra ro mak tak nasî kîwya so. Xesus Kristu waihîrî ke mak ero wa keefaxe so.

²⁵Xesus ñeñepekñe Kaan oona kepemañe komo me. Ero ke Noro tak tkamxukuthîrî nîmyakñe kepethîrî komo me. Noro pona eeñataw kîwya so, cepemaxi tak taxe. Pahxan pen komo yepemañe me meero wa Xesus ñeñepekñe Kaan oona. Kicicme ñexamro yehtopo ponarono pîn wara ka xakñe, nînîmyakñe makî ka. Xesusu tak xakñe epemañe komo me. Ero ke yaaro rma ñexamro waihkara ka xakñe Kaan yohno so.

²⁶Ero ke on wara tak kapore nasî, Yaaro rma kifwan me kiifaxe so Kaan kicicitho komo rma. Cepemaxi wa taxe Xesus pona enîrî ke mak kîwya so, kapore nasî.

²⁷Ero ke ahce wa tîtketu kakifwamacho komo poko? Oyanme ro mak kifwañhe was okre, tîtketu katî? Pîra ro mak okwe. Kifwañhe roro oyexirî ke kifwan me oyeña Kaan, tîtketu katî? Pîra ro makî. Xesus pona enîrî ke mak kîwya so kifwan me kiifatkeñe so Kaan.

²⁸Ero ke on wara tîtkexe, kpanatanmetopo yanmera ro mak kifwañhe keefatu so ham Kaan. Xesus pona enîrî ke mak ero wa keefatu so ham, tîtkexe.

²⁹Onoke warai komo porin Mîkî Kaan awya so? Xutew komo porin makî katî Mîk ha? Pîra ro makî. Xenciu komo porin marha Mîk. Ero warai Mîk Kaan ha.

³⁰Cewñan mak Mîk Kaan. Ero ke tpona enîrî ke mak kifwan me ñeeñasî anpikaxapu komo. Ero wa xa marha anpikan komo ñeeñas hara, tpona enîrî ke xa marha yîwya so.

³¹Ero ke ahce wa xa tîtketu kpanatanmetopo poko ha? Ñexpe kfa mak tak, enta xera tak wasî Xesus pona enîñe me oyexirî ke tak, tîtketu katî? Pîra ro mak. Kifwañhe rma nasî kpanatanmetopo, tîtkexe xa matko Xesus pona enîrî ke kîwya so. Ero wa tîtkexe kpanatanmetopo poko.

Tpona Enîrî Ke Mak Kifwan Me Abraaw Pen Ñeeñakñe Kaan

4 ¹Taa, on wara wîlkes hara awya so, Abraaw pen komo poko kîmtapowas hara. Kporin pen mîk xakñe Abraaw. On wara tí Kaan

kekñe yîwya, Kîfwan me keeñas okre, kekñe tî yîwya. Ahce wa exirî ke wa ero wa kekñe Kaan yîwya?

²Kîfwan me keeñasî kîfwañhe roro awexirî ke okre, ketaw ha re Kaan yîwya, Kîfwañhe was okre oyanme ro mak, karî ha re, yaaro rma ha re. Kaan ya reha ero wa kahra rma ñexirî ha.

³Ahce wa tko nîike Kaan Karitan noro pen poko? On wara kesî, Kaan pona ñeeñakñe Abraaw pen. Ero ke, kîfwan me keeñas okre, kekñe takî tî Kaan yîwya, kesî. Ero wa kesî Kaan Karitan Abraaw poko.

⁴Taa, on wara taxe kanme ro so mak ketakîfwama xe kexitaw so, cetapickaxmu wara rma taxe ketakîfwamacho komo poko. Ero ke kepethîrî komo ponaro tak taxe. Kîfwan me cma re ow miifas Apa owakretopo me mak, kañe pîn me taxe Kaan ya. Ero wa taxe kanme ro so mak ketakîfwama xe kexitaw so.

⁵Ero warahra rma naxe anarî komo, Oyanme ro mak ketakîfwamesî, kahra ro mak naxe. Xesus pona mak weeñasî Kaan xatî pînñhîrî komo yakîfwamañe pona, kexe mak. Ero ke ero wa ehtopo komo yanme, Kîfwan me tak noro weeñasî, kesî Kaan noro yipu komo poko.

Tapi Penî Mtapotachonho Hara

⁶Ero yipu pokono rma tî mewrekñe Tapi pen hara. Kîfwañhe awehtoponhîrî yanmera ro mak, Kîfwan me keeñasî, ketaw Kaan kîwya so tawake taxe, kacho pokono mewrekñe, on wara kacho ha,

⁷⁻⁸Tawake taxe okre kehtoponhîrî yîhcamnoyataw Kaan ya, tanwetoponhîrî yîhcamnoyataw ha. Tîhcamnosoro exirî ke tak kicicme kehtoponhîrî komo tak tawake taxe ha. Tawake marha taxe okre, kicicme kehtoponhîrî komo ponarora tak exitaw Kaan, kekñe tî. Ero wa tî kekñe Tapi pen pahxa.

Xutew Pîn Komo Meero Nakîfwamesî Kaan

⁹Ero ke, Kîfwan me tak ñexamro weeñasî, nîike Kaan kpoko so. Taa, onoke warai komo poko ero wa nîike ha? anpikaxapu komo poko mak katî nîike? Pîra ro mak. Anpikan komo poko meero katî ero wa kesî? Encoko xe ka, Kîfwan me takî tî Kaan ñeeñakñe Abraaw pen tpona enîrî ke mak yîwya, kesî Kaan Karitan.

¹⁰Ahcemaw xa Kaan kekñe ero wa Abraaw pen poko? Anpikaxapu me exitaw mak katî kekñe awya so? Pîra ro mak. Anpikan me rma ka exitaw tî, Kîfwan me keeñasî, kekñe Kaan Abraaw pen ya.

¹¹Amñe mak, ero wa kachonho mahyaka mak tak, Etanpikapoko, kacho ñencekñe Abraaw pen. Kîfwan me noro ñeeñakñe Kaan tpona enîrî ke mak yîwya. Ero warai me noro yehtopo kuknon makî tî mîn xakñe etanpikacho. Ero ke etanpikan me makî ka cexitaw Kaan pona ñeeñakñe noro pen. Ero wa xakñe noro Kaan pona enîne komo porin me rma

cehtome. Ero ke etanpikan komo yîm me rma nasî. Ero ke, Kirwan me keefasî kesî Kaan noro yipu komo ya xa marha.

¹² Etanpikaxapu komo yîm me marha nasî, etanpikacho komo yanmera rma tko. Kaan pona enîfênhîrî mîk xakñe Abraaw pen etanpikanî rma. Ero ke noro pen wara xa marha Kaan pona eefataw yîwya so, noro yipu komo yîm me xa marha naxe hara.

¹³ Roowo yahsîtopo poko marha nîmtapowakñe Kaan Abraaw pen yakro. On wara tko tî kahra xakñe yîwya, Apanatanmetopo komo ewetko roro ahsîtome awya, kahra xakñe. On wara xa matko tî kekñe yîwya, Opona meeña ham okre. Ero ke kîfwan me tak keefasî. Ero ke marha ahnoro roowo tak mahsîyasî amñe, awepamthîrî komo yakro rma, kekñe tî Kaan yîwya.

¹⁴ Apanatanmetopo komo yewehcataw mak awya so, Kîfwan me keefaxe so, kahra ro mak nasî Kaan kîwya so, Ero wa kañe me exitaw ketaw ha re tohnaw ro mak Noro pona ceeñaxe okwe. Tohnaw marha nas ha re Noro mtapotarî, Abraaw pen ya kekñe, ero wa kachonho.

¹⁵ On warai makî reha mîn kpanatanmetopo, kicicitho komo poko Kaan yîrwonmetopo mak mîn. Kpanatanmetopo komo exihra exitaw ketaw ha re Kaan yanwekñe me exihra re taxe.

¹⁶ Ero ke Kaan pona enîrî ke mak kîwya so kîfwan me tak keefaxe so, kwakrexe so mak. Kwakrexe so amñe, kekñe tî Abraaw pen ya pahxa. Ahnoro noro yepamtho wakrecho poko ero wa kekñe. On warai komo mîkyam Abraaw pen yepamtho komo, kpanatanmetopo ponarono komo, Abraaw pen wara Kaan pona enîñe komo marha. Kporin pen komo mîk xakñe Abraaw, miyan komo porinî rma.

¹⁷ Ero yipu pokono rma tî mewrepekñe Kaan, on wara kacho, Ai, Abraaw, mîk hak rowon pono komo porin me tak kiire ha, mefpono pîn porin me ha, kacho tî mewrepekñe. On wara tî kekñe Abraaw pen Kaan poko hara, Waixapunhîrî komo yenpakañe xa Mîk Kaan, exihnî yenpoñe marha Mîkî, kekñe ti. Ero wa tî kekñe noro pen Kaan poko.

¹⁸ Ero wa tî xakñe Abraaw pen, Kaanî mtapotarî ponaro xa tî xakñe, Mefpora ro mak tak kepamnoyas amñe, kacho ponaro ha. Apohana, yîmxîtanî ro thakwa mak amna okwe, kahra ro makî tî xakñe noro pen yîmxîtanî ro me cexitaw rma cma ha re. Ero ke mefpono pîn komo porin me takî tî xakñe.

¹⁹ Kaan yanwekñe pînî ro makî tî mîk xakñe Abraaw pen. Noro pona enîñe me xa xakñe okre. 100 cimñipu tak nasî oyewrutoponho okwe. Waixapu wara thakwa wa nas opuntho okwe, kahra tî xakñe. Nocwakomotho me xa thakwa nasî opici Sara yîmxîtan me thakwa, kahra marha tî xakñe.

²⁰ Kaan pona xa matko ñeeñakñe noro pen. Yaaro ma re mîn nîike owya? kahra ro makî tî xakñe. Kîmxîkrî rma wa nîmyasî xa Kaan ha, kekñe xa matko. Kemîknoñe pînî ro mak Mîk Kaan ha, kekñe tî.

²¹ Ehñanî ro mak Mîk Kaan tîmtapotacho poko, kekñe tî Abraaw. Ero wa ha na, kahra ro makî tî xakñe.

²² Ero ke kiñwan me takî tî noro pen ñeeñakñe Kaan.

²³⁻²⁴ Onoke ñenîrî me xa mîn mewrepekñe Kaan, Kiñwan me tak keeñasî, kacho ha? Abraaw pen ñenîrî me mak katî mîn mewrepekñe? Pîra ro mak. Kñenîrî komo me marha wa ero wa kacho mewrepekñe. Kîwyam marha ero wara taxe, kiñwan me keeñaxe so Kaan tpona enîñe me kexitaw so. Kporin komo Xesus yenpakañenho Mîk Kaan, kañe me kexitaw so marha ero wa keeñaxe so.

²⁵ On warai xa Mîk Xesus, Kaan nwaihkapotho rma Mîkî kicicme kehtoponhîrî komo yepetho me. Kaan ñenpakatho marha Mîkî kiñwañhe roro kiitome so hara. Ero warai Mîk Xesus.

On Warai Me Marha Kiifaxe So Kaan Kakifwamache So

5 ¹ Taa, ero wa keeñaxe so Kaan, kiñwan me tak keeñaxe so Xesus pona enîrî ke mak kiñwa so. Ero ke marha tak etpoko tawake tak taxe Kaan yakro. Kporin komo Xesus Kristu yakrono me kexirî ke so mak ero wa taxe.

² Noro pona enîrî ke mak kiñwan me keeñaxe so Kaan. Ero ke marha Kaan nakronomarî me marha taxe. Tahwore marha taxe kiñwanî ro me Kaan yehtopo yentopo ponaro kexirî ke so.

³ On wara marha taxe, kesemetanmecho komo poko meero tahwowaxe. Ahwokan me xa tak Kaan oriyasî okre onî yipu ke rma, tîtkexe tak kesemetanmekyataw so rma.

⁴ Ahwokan me kexitaw so tak kiñwan me tak taxe hara. Kiñwan me kexitaw so kakifwamatîkacho komo ponaro tak taxe hara.

⁵ Kakifwamatîkacho ponaro kexitaw so kemîknopîra ro mak wa nasî Kaan. Tîixatî me kehtome so xa matko Kiñwanî ro Yekatî ñiifasî kropotaka so. Kropotarî yarîhtoñe wara ro mak nasî, Ero ke miya xe xa tak cehtîkexe yiixatî me xa okre.

⁶ On wara tîxatkeñe pahxa ha kapu, kañpen wara tîxatkeñe okwe kropotaw so. Kaan ponarono pîn me marha tîxatkeñe. Ero wa kexitaw so rma Kristu tak waihyakñe kepethîrî komo me.

⁷ On wara taxe tooto komo reha, kwaipu xera ro mak taxe kpoyino yukurunpetome, kiñwan yukurunpetome meero. Kwakreñenhîrî yukurunpetome tko na cetwaikapetu rma na ananimaw so mak.

⁸ On wara reha nasî Kaan, kîixe so xa cehtopo ñenpesî kiñwa so Kristu waihîrî ke kepethîrî komo me. Kicicme kexitaw so rma waihyakñe. Ero wa xa kîixe cehtopo ñenpekñe Kaan.

⁹ Ero ke kiñwan me tak keeñaxe so Kaan. Xesus kamxukutho ke rma kakifwametkeñe so. Noro yanme marha kukurunpeke so. Yîrwomra nasî kpoko so Xesus yanme kukurunperî ke so.

¹⁰Pahxa Kaan xera ro mak tîxatkeñe okwe. Ero wa kexitaw so rma Tumumuru waihkapekñe Kaan tîixatî me rma tak kiitome so. Ero ke Kaan xatî me tak taxe okre yumumuru waihîrî ke. Karpe Noro exirî ke tak hara miya xe xa tak kifwafñe kiitîkexe so Noro yanme rma hara.

¹¹On wara marha taxe, Kaan poko marha tahwowaxe Kporin komo Xesus Kristu yakrono me kexirî ke so mak ha. Noro yanme marha tawake tak taxe Kaan poko. Ero ke Noro yanme xa marha tahwowaxe Kaan poko.

**On Wara Ka Mixatkeñe Ataw Pen Poyero, On
Wara Tak Maxe Hara Kristu Poyero Hara**

¹²Taa, Ataw pen poko makîrha kîmtapowas hara. On wara tî xakñe noro pen, kicicitho me xakñe, noro pen mak ha ka cewñe. Noro pen poyero rma tak kicicme tak xatkeñe roowo pono komo. Ero yimaw marha twaihsom me tak xatkeñe kicicme cehtopo komo yanme hara okwe. Ero ke tak twaihsom me thakwa naxe ahnoro roowo pono komo kicicme ehxapu me exirî ke so.

¹³On wara xatkeñe pahxan pen komo, kicicme rma xatkeñe kpanatanmetopo yentamexpora rma ka exitaw Kaan. Kicicme maxe kica, kahra tko nasî Kaan kpanatanmetopo komo yentañe pîn komo ya.

¹⁴Waihyatkeñe rma tî okwe kpanatanmetopo komo yentañenho pîn komo rma kicicme cexirî ke so. Anarî me tko tî xakñe kicicme ehtoponhîrî komo Ataw pen yehtoponho warahra. Waihyatkeñe rma tko okwe. On wara wîlkesî Ataw pen poko hara, Tmohsom warai me rma xakñe.

¹⁵Anarme tko nasî Kaan ya kwakrecho komo, kicicme Ataw pen yehtoponho warahra nasî. Ataw pen poyero mefpono pîn komo tak waihyatkeñe, cewñan poyero rma. Miya xe xa tak mefpono pîn komo wakrekñe Kaan cewñan yanme xa marha. Xesus Kristu rma Mîk waipîni ro me kehtopo nîmyakñe, kwakretkeñe so mak ha.

¹⁶Ero ke kicicme cehsomînhîrî poyero rma kicicme taxe, cewñan poyero rma. Cewñe ro makî tî ka kicicme xakñe noro. Noro yehtoponho yanme rma tak ceñekaxmu me taxe okwe, cewñe ro mak kicicme ehtoponhîrî poyero rma. Ero warahra reha nasî kwakrecho komo. Kîwyam reha emapona roro kicicme tîxatkeñe okwe. Wara rma kwakretkeñe so Kaan kifwan me so kentopo komo ke hara okre.

¹⁷Cewñan yehtoponho yanme rma twaihsom me ka tîxatkeñe ahnoro. Kîkayaritomon komo wara tak xakñe kwaihtopo kom okwe. Ero wa xa marha cewñan yanme kwakretkeñe so Kaan. Miya xe xa tak kwakretkeñe so kifwan me kiitopo komo ke okre. Ero ke kîwyam tak taxe kayaritomo wara hara cewñan yanme xa marha. Xesus Kristu yanme tak kehtoponhîrî komo yopono me taxe okre.

¹⁸Cewñe mak xakñe Kaan yanwekñe, Ataw pen. Ero wa ehtoponhîrî poyero rma tak ceñekaxmu me naxe tooto komo ahnoro. Ero ke twaihkaxmu me

naxe okwe. Ero wa xa marha cewñe xakñe hara Kaan yewetñe. Ero wa Noro yehtoponho yanme tak Kaanî nwakretho me naxe ahnoro tooto kom hara. Kifwan me tak kiiŋatkeñe waipîni ro me kehtome so hara. Ero wa Kaan kiiŋatkeñe so.

¹⁹Kaan nanwekyakñe Ataw pen noro pen mak ha ka cewñe. Noro pen poyero tak kicicme tixatkeñe kiwyam hara meŋpono pîn komo okwe. Kaan tak ñewehcakñe hara cewñe xa marha, Xesus ha. Ero ke Noro poyero tak Kaan kiiŋaxe so kifwan me hara meŋpono pîn komo marha.

²⁰On wara kehtome so kpanatanmetopo tak ñekatîmyakñe Kaan Moises pen ya. Kaan yanwekñe xa ow ham kica, kachome mak tak kiwya so ñekatîmyakñe. Miya xe xa xakñe kicicme kehtoponhîrî komo okwe. Wara rma Kaanî tko kwakretkeñe so. Miya xe xa marha tak xakñe kwakretopo kom hara. Kicicme kehtoponhîrî komo yopo ro mak xakñe okre.

²¹Kikayaritomon komo wara rma xakñe kicicme kehtoponhîrî komo kica, kwaihkañe me mak xakñe okwe. Orotok kwakrecho komo tak nasî kikayaritomon komo wara hara. Kifwan me kirirî ke ero wa nasî. Waipîn me marha tak taxe ero wa kirirî ke so. Ero wa kiiŋaxe so Kaan ha, Kporin komo Xesus Kristu yanme rma.

Kristu Yakro Tîtwaiyatkeñe. Noro Yakro Marha Tîtpaketkeñe Hara

6 ¹Taa, on wara wîŋkes hara awya so, kicicitho komo wakreñe xa Mîk Kaan ham okre. Ero ke ahce wa cexpore nai? Kicicme rma katî cexpore nai kwakrechome so xa tak Kaan ya?

²Pîra ro mak kica. Kicicme kehtoponhîrî komo yewetñe pîn me kehtome so tîtwaiyatkeñe. Ero ke ahce kacho ma re ero yipu poko tat hara?

³On wara kehtopo katî entara mat ha? Kristu Xesus yakrono ro me cemihcatkeñe. Ero ke kwaihtoponhîrî me rma tak nasî Noro waihtoponho ha.

⁴Ero ke Noro yakro marha roowo cheka ahruxapu wa tixatkeñe hara. Waihxapu wara xa taxe kemisirî ke so. Taa, twaipuche Kristu pakekñe hara. Yîmî rma ñenpakekñe kifwanî ro me cexirî ke. Ero ke enpakaxapu wa xa marha kexi xe so nasî Kaan, kehtoponhîrî yaw rorono pîn me tak hara.

⁵Ero warai kiwyam, Xesus yakro waixapu me ciixapu kiwyam. Ero ke Noro yakro enpakaxapu me marha wa kiiŋaxe so hara. Ero wa kiiŋaxe so.

⁶Ero ke waixapu me tak nasî kehtoponhîrî komo, amowoxapu me ha. Ero wa Kaan kiiŋatkeñe so kicicme kehtoponhîrî komo yîhcamnotome tak yîwya. Ero tak nîhcamnoyakñe kicicitho yanton pîn me tak kehtome so.

⁷Kicicitho yewetîra ro mak naxe waihxapu komo.

⁸Kristu yakro rma tîtwaiyatkeñe. Ero ke on wara tak tîtkexe, Kristu yakro rma tîtpakexe hara kaŋpe roro, tîtkexe.

⁹On wara kacho ponaro taxe, Waipîra xa hara nasî Kristu. Waihyakñe rma ka, pakekñe hara, kacho ponaro. Ero ke Noro kayaritomon warahra ro mak tak nasî kwaihtopo komo.

¹⁰Kristu waihyakñe cewñe ro mak kicicme kehtoponhîrî komo yîhcamnotîkachome eroromero. Kafpe roro tak nas hara oroto, ero ke Kaanî yewetîtopo poko roro nas hara.

Kehtoponhîrî Komo Yanton Pin Me Tak Taxe

¹¹Ero ke ero wara xa marha kacoko amyamro hara, Kwaihyakñe oyehtoponho yewetîñe pîn me tak oyehtome. Kaan yewetîñe me xa tak kpakekñe hara, kacoko roro. Ero wa wasî Kporin komo Xesus Kristu yakrono ro me oyexirî ke mak, kacoko roro marha.

¹²Ero ke on wara kahra ro mak ehcoko, Oyehtoponho thakwa ñewehcasî opuntho kica, kahra. Twaihsomtho mak mîn apun komo. Ero ke kicicitho apohketaw wewehca rma ham okwe opuntho yanme thakwa, kahra tak ehcoko.

¹³On wara taxe okwe akifwaman me ka kexitaw so, kicicitho poko cepohkeke kica. Ero ke ero yipu pokono me rma kupun cicifaxe kica. Mîpaketkeñe tko twaihso ehxapunhîrî. Ero ke on wara tak kacoko Kaan ya, On ha opuntho Apa. Kifwan me tak ow cirko awewetîñe me xa tak oyehtome, kacoko Kaan ya.

¹⁴Apanatanmetopo komo men ewetîcoko kifwan me tak awentome so owa, kahra tak nasî Kaan oroto kîwya so. Awakretopo me mak nîmyasî kifwan me awehtopo komo. Ero ke awantomañe komo mera tak nasî kicicme awehtoponhîrî komo.

¹⁵Ero ke ahce wa tak matu? Apanatanmetopo komo mak ewetîcoko, kahra takî tî nai Kaan kîwya so. Awakretopo komo me mak kakifwamexe so, kesî tak kîwya so. Ero ke kicicitho poko kyam wai ham, mîiket ha katî? Pîra ro mak kica. Ero wa kahra ro mak cexpore nasî.

¹⁶Tooto yanton me awetîmyataw so noro yanton me thakwa maxe etowîn me ro mak. Ero ke ero wa xa marha kicicitho yanton me awetîmyataw so ero yipu yanton me ro mak tak maxe hara okwe. Ero ke twaihsom me thakwa maxe okwe. Kaan yanton me awetîmyataw so reha Noro yanton me roro tak maxe hara. Kifwan me tak awifaxe so cewetîrî ke hara awya so. Ero wa maxe ha.

¹⁷Taa, pahxa ka kicicme awehtoponhîrî komo yanton me mîxatkeñe. Amñe tak Kaanî mtapotarî mencetkeñe, apanatanmetopo komo. Mewehcatkeñe marha tahwore ro mak okre. Ero ke, kifwanhe xa Kaan nai ham, wîlkesî tak.

¹⁸Ero ke Kaan tak awowyatkeñe so okre kicicme awehtoponhîrî komo yanton mera tak awehtome so. Kifwan me kehtopo komo yanton me makîrha tak maxe hara.

¹⁹Awantomañe pokono wara tan kîmtapowasî camkî ñhe awexirî ke so. Kantomañe wara rma tko nasî kicicme kehtoponhîrî komo. Ero yipu yewetîñe me ka mîxatkeñe okwe. Kpanatanmetopo yanwekñe me marha

mîxatkeñe okwe. Ero yipu yewetîñenho ewetî xe xa hara mehtîketkeñe kica. Ero warahra tak ehcoko. Kaan ya xa matko apun komo tîmcoko awantomañe komo wara tak ehtome kiñwan me awehtopo kom hara.

²⁰Pahxa ka kicicme awehtoponhîrî komo yanton me awexitaw so awantomañe mera ro mak xakñe kiñwan me awehtopo komo.

²¹Taa, pahkî awexiche so kicicitho poko ahce wa tak mîxatkeñe ha? Kiñwan ke cepetaxmu wara katî mîxatkeñe? Pîra ro mak okwe. Epetantho wara thakwa mîxatkeñe. Twaihsom me mak mîxatkeñe okwe kicicitho poko awexirî ke so. Mîhyapamyaxe tak oroto ero yipu poko awehtoponhîrî komo pona.

²²Kaan tak awowyatkeñe so, ero ke tak awantomañe komo mera ro mak tak nasî kicicitho. Kaan yanton me makîrha tak maxe hara okre. Ero ke kiñwañhe tak meperwaxe kiñwañhe xa tak awehtîkachome so. Waipîn me marha tak maxe eroromero.

²³Kantomexe so mak kica kicicme kehtoponhîrî komo. Kantomache so tak kwaihkexe so tak okwe cewetîtoponhîrî yepetho me ha. Kaanî reha kwakrexe so mak. Waipîn me tak kiifaxe so epethîmnî me ro mak. Kporin komo Xesus Kristu yakrono me kexirî ke so mak ero wa kiifaxe so. Ero wa kiifaxe so.

Kiiñonhîrî Komo Warai Waihyakñe Anarî Poko Tak Kehtome So

7 ¹Taa, on wara tak wîlkes awya so oyakno komo, Moises pen nmewretho ponarono komo rma amyamro. On wara kacho katî enîhra matu, Kñewetîrî komo me nasî Moises pen nmewretho waipîra ka kexitaw so mak, kacho yenîhra matu?

²On wara marha kesî Moises pen nmewretho woosam komo ya hara, ciiñoyem komo ya. Ciiñoi ka awexitaw so aaño komo poko mak ehcoko waipîra ka exitaw, kesî. Iiño pen waipuche, towso tak nasî woosam. Yîñewetîrî pîn me tak nasî, Noro poko mak esko, kacho.

³On wara naxe anarî komo, ciiñonhîrî nahsîpînkexe waipînaw rma ka. Anarî tak nahsîyaxe ciiño xa hara. Ciiño pîn pokono mîkro kica, kacho me tak nasî noro yipu. Iiñonhîrî pen waipuche tko, yîñewetîrî pîn me tak nasî, Aaño poko mak esko, kacho. Ero ke anarî yahsîyataw tak ciiño xa hara, Ciiño pîn pokono mîkro kica, kacho mera rma tak nasî.

⁴Ero wa xa marha maxe amyamro hara oyakno komo. Mîwaiyatkeñe rma amyamro Kristu pun me rma awexirî ke so. Ero ke añewetîrî pîn me tak nasî Moises pen nmewretho. Anarî pici me tak maxe hara, Kristu pici me tak ha. Kaan ñenpakatho mîk Kristu waixapu komo chewnonho, Noro pici me tak maxe hara. Ero ke cewrusom wara tak maxe hara kiñwañhe awehtopo komo yenpotome tak Kaan ya kîmxîkrî wara.

⁵On wara tîxatkeñe pahxa, kehtoponhîrî komo yewetîñe me mak tîxatkeñe. Kicicme mak kexi xe tîxatkeñe. Moises pen nmewretho yentari ke rma kicicme

kexi xe so tîxatkeñe. Ero wa kicicme kehtopo komo cenpetkeñe kîmxîkrî wara rma. Kwaihkacho komo rma tko mîn kicicme kehtopo komo.

⁶Towso takî tko taxe okre Moises nmewretho npanatanmekrî mera. Pahxa ka cewehcatkeñe thakwa. Kwaihîrî ke so wa knewetîrî pîn me tak nasî. Ero ke, Twaihkapore maxe okwe, kahra tak nasî Moises pen nmewretho kîwya so. Ero ke marha mewrexapu ponaro mak exihra tak taxe. Pahxantho mak mîn mewrexap unhîrî. Anarî me tak taxe kehtoponhîrî yaw rorohra tak. Kaan Yekatî mtapotarî tak cencexe roro.

Kîfwañhe Rma Re Nasî Moises Pen Nmewretho

⁷Ero ke ahce wa nai Moises pen nmewretho awya so? Kicicme katî nai awya so ha? Pîra ro mak. Kîfwañhe rma nasî. Exihra exitaw ketaw ha re kicicme oyehtopo yîhtînopîra thakwa re was ha. Emyawnano poko epohkara ehcoko, kacho exihra exitaw ketaw ha re, Kicicme wai ham kica, emyawnano poko kephokesi kica, kahra thakwa was ha.

⁸Moises pen ya kpanatanmechonho yentache tak owya on wara tak wîxakñe, mîn hak poko kephoketikekñe kica. Kicicme oyehtopo rma tko ero wa oriyakñe. Pahxa ka Moises pen nmewretho yentara ka oyexitaw kaŋpera xakñe kicicme oyehtopo.

⁹Waipîra marha ka wîxakñe Moises pen nmewretho yentara ka oyexirî ke. Opanatanmetopo me tak xakñe entache owya. Ero ke, Kicicitho ow kica, wîlkekñe tak. Twaihkaumu kŋa ow ham, wîlkekñe marha takî.

¹⁰Kpanatanmetopo mîn xakñe Moises pen nmewretho. Kaanî rma ero yipu ñekatîmyakñe waipîn me kehtome so cma ha re. Twaihkaumu me xa matko wîxakñe ow pen entache owya.

¹¹Oyewkukmekñe mak okwe kicicme oyehtopo. Kpanatanmetopo ke rma ñekaricekñe owaikachome tak okwe.

¹²Kîfwanî rma re mîn Moises pen nmewretho. Kîfwan me kehtopo yekatîmñe mîn okre. Yaaron mîn, Ero wa exihra ehcoko, kacho. Kaan yanme kehtopo yekatîmñe mîn ha.

¹³Ahce wa katî wîlke Moises pen nmewretho poko? Kîfwanî rma mîn. Owaikañe me tko xakñe okwe, wîlke katî? Pîra rma. Kicicme oyehtopo xa matko xakñe owaikañe me. Kîfwan ke rma owaikakñe, Ero wa exihra ehcoko, kacho ke. Ero wa kacho ñekatîmyakñe Kaan kîwya so, Kicicitho ro mak ow ham kica, kachome kîwya so.

¹⁴Kîfwanî ro Yekatî ya kakîhretopo komo mîn Moises pen nmewretho. Ero yipu yewetîra rma tko was okwe opun yewetîrî ke mak owya kica. Kicicme oyehtopo yanton me thakwa was okwe.

Kicicme Rma Xakñe Kica Kîfwañhe Kexi Xe Cehsomu Rma

¹⁵Ahce kacho on wara wai kica, wîlkesî kicicme oyehtopo poko rma. Kîfwañhe oyexi xe cma re wasî. Kîfwañhe exihra rma wasî kica. Kicicme oyexi xera ro mak wasî. Kicicme rma tko wasî kica.

¹⁶ Oyanmenkera ro mak wasî kicicitho poko. Ero ke ero wa oyexirî ke, Kifwan mîn Moises pen nmewretho, kañe me rma wai ham.

¹⁷ Ero warai ow ham kica kicicitho pokono thakwa okwe. Ow pînî rma ha tko wasî ero warai me. Kicicme oyehtopo rma thakwa nasî oropotaw, kicicitho pokono me ofmexpoñe.

¹⁸ Kifwan pînî ro mak ow ham, wîkesî. Ero wa nasî oyehtoponho, kifwañhe exihra thakwa nasî. Kifwañhe oyexi xe rma re wasî. Ahce wa thakwa re kifwañhe wai okwe, wîkes ha tko. Cehñaxmu me thakwa wasî ero poko.

¹⁹ Kifwañhe oyexi xe was okre, wîkesî cma re. Ero warahra rma thakwa was okwe. Kicicme oyexi xera ro mak wasî, wîkesî marha cma re. Kicicme rma tko was okwe.

²⁰ Ero wa mak wasî kica, kicicme oyexi xera oyexitaw rma kicicme wasî. Ero ke ow pînî rma wasî kicicme. Kicicme oyehtopo xa nasî oropotaw. Ero xa mîn kicicme thakwa ofmexpesî thakwa.

²¹ Ero wara roro wasî kica. Kifwan poko tak men wasî oroto ha, wîkesî cma re. Pîra rma tko was okwe. Kicicme oyehtopo rma nasî kica oropotaw.

²² Tproxwe cma re wencesî Kaan ya kpanatanmetopo okre. Ewetî xe was okre, wîkesî oropotaw. Ero wa wasî.

²³ Asak hakno wara mak wasî kica. On wara kesehtînoyasî, kifwan poko oyexi xe cma re wasî, wîkesî. Kicicme oyehtoponho tko nas hara kica oropotaw. Ero wa oyesehtînotopo yañmañe me nas hara kicicitho yewetîñe me oyehtome, opun chewno yewetîñe me rma. Ero wa roro nasî kica.

²⁴ Ero ke ahwora ro mak was okwe. Twaihsotho yanton me mak was okwe, opuntho yanton me mak ha. Onoke xa re nai oyowñe me ha? Oyowñe xe ro mak wasî.

²⁵ Nasî rma tko oyowñe okre. Ero ke kifwañhe Kaan nai ham, wîkesî. Kporin komo xa Mîk oyowñe okre, Xesus Kristu xa ha. Kaan yanme makî cma oyowyasî. Ero wa nasî. Ero ke noro yipu makî reha ow ha. Tproxwe wences okre Kaan ya kpanatanmetopo. Ewetî xe cma re was ha. Kicicitho pokono me oyehtopo tko nasî rma opun chew. Ero oriyasî kicicitho yewetîñe me okwe.

Kaan Yekatî Yewetîñe Me Tak Maxe

8 ¹ Taa, on wara marha wîkes awya so, Twaihsotho amoro okwe kicicme awexirî ke, kahra tak nasî Kaan Xesus Kristu yakrono komo ya. On wara naxe ñexamro, Xesus Kristu yakrono komo, kehtoponhîrî yewetîñe me mak exihra naxe, Kaan Yekatî yewetîñe me xa matko naxe.

² On wara was owî, Kifwanî ro Yekatî nasî oropotaw. Karitî me noro oriye Xesus Kristu yewetîñe me tak oyehtome. Oñewetîrî pîn me tak kicicme

oyehtoponho ñiire. Owaitopo marha ñiire oñewetîrî pîn me. Ero wa oriye okre Kîfwanî ro Yekatî.

³Cehñaxmu me thakwa xakñe Moises pen nmewretho. Kañpen wara thakwa xakñe kehtoponhîrî komo yanme mak. Ero ke Tumumuru tak Kaan ñeñepekñe oona. Noro ñetpuncenekñe kwarai me so, kicicitho komo warai me rma. Ero ke Noro xa tak kicicme kehtoponhîrî komo nañmekñe ewetîñe mera kiitome me so.

⁴Taa, ero wa kehtoponhîrî komo yañmarî ke tak kîfwañhe tak taxe okre. Kehtoponhîrî yewetîñe me mak exihra tak taxe, Kaan yekatî yewetîñe me xa matko taxe. Ero ke kpanatanmetopo yaw rorono me rma tak taxe okre. Ero ke kîfwañhe taxe.

⁵Ero warahra tko naxe kehtoponhîrî yewetîñe komo reha. Ahce xe kyam wai ha? kañe me mak naxe noro yipu komo okwe. On wara kañe me reha naxe Kaan Yekatî yewetîñe kom hara. Ahce wa oyexi xe nai Kaan Yekatî? kañe me mak naxe. Ero wa naxe.

⁶Kupun ponaro mak kexitaw so twaihsom me thakwa mak taxe okwe. Kaan Yekatî ponaro kexitaw so reha waipîn me tak taxe hara. Cerepore so marha tak taxe okre.

⁷Kupun ponaro mak kexitaw so Kaan xatî pîn me taxe okwe. Kaan ya kpanatanmetopo komo marha ewetîra taxe. Ewetîñe pîn me thakwa taxe okwe kupun ponaro mak kexirî ke so.

⁸Ero ke on wara nasî Kaan tupun yewetîñe me cehsom komo poko, tawake exihra ro mak nasî poko so okwe.

⁹Ero warai pîn komo reha amyamro. Apun komo yewetîñe pîn me tak maxe. Kaan Yekatî yewetîñe me tak maxe okre. Exihra katî nai Kaan Yekatî aropotaw so? Kristu Yekatî exihra exitaw aropotaw so Noro yakrono mera ro mak maxe okwe.

¹⁰Taa, Kristu exirî ke aropotaw so waixapu me tak nasî apun komo kicicme awehtoponhîrî komo yanme thakwa. Awekatî komo reha kañpe nasî kîfwan me awehtopo komo yanme hara.

¹¹Taa, Kaan Yekatî tak nasî aropotaw so, Xesus Kristu yenpakañenho Yekat ha. Ero ke karitî me marha apunthîrî komo ñiifasî Noro Cekatî ke rma, aropotawno komo ke ha. Twaihsomtho rma mîn apun komo. Ero yipu rma tko karitî me ñiifasî.

¹²Ero ke on wara tak men cexpore nasî oyakno komo, kehtoponhîrî komo yewetîñe mera ro mak tak cexpore nasî.

¹³Kehtoponhîrî komo yewetîñe me mak awexitaw so mîwaiyaxe mak okwe. Ero ke apun komo yewetîtoponho nasî twaihkapore kfa. Kaan Yekatî ponaro awehtopo komo ke rma waihkacoko. Ero wa awexitaw so waipîn me tak maxe okre.

¹⁴Ahce wa kexitaw so, Kaan xîkrî xa ow ham, tîtketu? Kaan Yekatî ya kakîhrecho komo yentañe me kexitaw so ero wa tîtketu.

¹⁵ Cekatî rma Kaan nîmye awya so. Ayopono komo katî awantometu so Noro cerahsom me awehtome so? Pîra ro mak. Kaan xîkrî amoro okre, kesî xa matko kîwya so. Ero ke tak, Apa Apa, tîtkexe Kîîm komo ya.

¹⁶ Kaan xîkrî ow ha, tîtkexe kropotaw so. Ero wa xa marha kesî Kaan Yekatî. Yaaro, Kaan xîkrî amoro ha, kesî marha Noro kîwya so.

Cesemetanmekyaxe Rma Re Ka Kaan Xîkrî Komo Rma

¹⁷ Taa, ero wa taxe, Kaan xîkrî me tak ha. Ero ke Kaan yemyawno yahsîne me marha taxe. Kristu yakro rma ahsîne me taxe. Cesemetanmekyaxe rma tko ka Kristu yakro rma. Ero wa ka taxe kifwan me tak kesenpotome so hara amne, Noro yakro xa marha.

¹⁸ On wara kesehtînoyas ow, wahra kyam mak nasî kesemetanmetopo komo tan roowo po kexitaw so ha ka. Miya xe xa tak nasî kifwanî ro me kiitopo komo amne okre, wîkesî.

¹⁹ Tînakîtothîrî tak nakîfwamesî Kaan amne ahnoro. Ero ke expon wara mak ka nasî yînakîtothîrî komo takîfwama xe. Akîfwamara rma tko ka nasî Kaan. Amne mak tîmxîkrî komo yakîfwamatîkache mak miyan komo rma tak nakîfwamesî.

²⁰ Tîwîrimaxi thakwa makî ka nasî Kaan nakîhtotho miyanî rma okwe. Tanme ro mak etwîrimara xakne. Kaanî rma nîwîrimekne. Pahxaro takî kifwanhe wiifasî onakîtotho komo ahnoro, kekne ha tko yîwîrimetaw.

²¹ Etowîn me ahsîxapu wara ka nasî Kaan nakîhtotho komo ahnoro, tîwîrimacho nahsîtho wara. Tîmxîkrî komo tko nakîfwamesî Kaan amne, kifwan me xa kiifaxe so eromerono me. Kwara so xa marha tînakîtothîrî komo ahnoro nakîfwamesî tooto pîn meero.

²² Akîfwamara rma ka nasî Kaan. Ñerewaxe makî ka oko ahnoro Kaan nakîhtotho komo woosam cewrusom wara rma. Ero wa ñerewaxe pahxanînhîrî rma.

²³ Ahnoro Kaan nakîhtotho ñerewasî. Kîwyam meero cerewaxe oko Kaan xîkrî komo rma. Kaan Yekatî rma re nasî kropotaw so. Kakiîfwamacho yihcîne me makî ka nasî Noro. Amne tak kupun komo meero nakîfwamesî Kaan tîmxîkrî me xa tak kenpotome so. Ero wa kakiîfwamacho komo ponaro xa taxe okre.

²⁴ On wara tîtkexe Xesus yahsîyataw kîwya so. Oyakiîfwametîkesî tak Kaan amne, tîtkexe. Ahce wa katî tatu, takîfwamatîkaxi katî tatu oroto rma? Pîra ro mak ha ka. Takîfwamatîkaxi kexitaw so ketaw ha re, Amne oyakiîfwametîkesî Kaan, kahra taxe.

²⁵ Pahkî kakiîfwamatîkacho ponaro rma taxe akiîfwaman me rma. Ahwokara rma tko taxe. Kakiîfwamatîkacho ponaro xa taxe okre expokara rma.

²⁶ On wara marha taxe, cehñaxmu me mak taxe okwe. Kaan Yekatî rma tko kakronomexe so. Camkî mak taxe Kaan yakro kîmtapotacho

komo poko. Ahce warai poko na kapore nai, tîtkexe mak anarimaw so Kaan yakro kîntapowataw so. Ero wa kexitaw so Kaan Yekatî rma tî nîntapowa kpoko so. Cerewre ro makî tî nîntapowa cemkutufe ro mak. Ekatîmrî yopo ro makî tî nîemkutuna kpoko so tîntapowataw. Ero wa tî nîntapowa Kaan Yekatî kpoko so.

²⁷On wara nasî Kaan Noro poko, yiixe ehtopo rma nîhtînoyasî. Kaan nakirwamatho komo poko nîntapowasî Noro, Kaan yanmen poko mak. Ero wa exirî ke wa kîfwantawno me nencesî yîmtapotarî.

²⁸Ero ke on wara kacho ponaro taxe, ahce wa so na kexitaw so Kaanî rma ero wa kiîfatu so kîfwanhe kiitome so amê. Kaan xatî komo mak ero wa nîîfa, tînmeñekathîrî komo mak ha. Pahxa rma kmeñeketkeñe so Kaan tînakîfwamarî me. Ero ke kakîfwamacho me rma nîîfasî ahce na komo ahnoro mak. Ero wa kacho ponaro xa taxe.

²⁹Pahxa rma tî kîhtînoyatkeñe so Kaan tînakîfwamarî me. Ero ke on wara kekñe kpoko so, Omumuru warai me xa moxam wiîfas amê, kekñe. Meñpono pîn komo potutho me Xesus yexi xe xakñe. Ero ke Xesus yakno me kiîfatkeñe so okre.

³⁰Ero wa kiriche so kañikyatkeñe so tak kîfwan me tak kentome so. Ero yinhîrî tak kirwanî ro me tak kiîfatkeñe so hara. Ero wa kiîfatkeñe so Kaan.

Kîwîrîmañe Komo Exihra Ro Mak Tak Nasî

³¹Ero ke kakîfwamañe me exirî ke Kaan ahce wa tak tîtket ha? On wara kapore nasî, Kakîfwamañe me tak nasî Kaan. Ero ke onoke ma re kîwîrîme hara awya so? Pîra ro mak.

³²On wara xakñe Kaan, Tumumuru rma waihkapekñe okwe kpoyero so. Ewyomara ro mak xakñe. Ero ke miyanî rma nîmyasî kîwya so ahnoro mak. Newyome katî awya so? Pîra ro mak.

³³Kaanî nmeñekatho komo reha kîwyam. Ero ke onoke ma re kicicme kehtopo komo poko keñeketu so? Kaan xa Mîk kesî kpoko so, Kîfwan me nîexamro weeñasî, kesî Noro reha.

³⁴Onoke ma re on wara nîike, Kicicitho komo mîkyam kica amxîkrî komo Apa, nîike ha? Enko xe, Kristu xa waihyakñe kpoyero so. Noro marha pakekñe hara. Meye tak nasî Kaan panaw kaari nîixa. Moxamu cma re makîfwametîkesî Apa, kesî marha kpoko so.

³⁵Onoke ma re kîîxatîmnokape Kristu ya awya so? Kesemetanmekyataw so katî kîîxatîmnokape Kristu awya so? Pîra ro mak. Kahwokacho komo chew kexitaw xa katî kîîxatîmnokape? Pîra marha. Kesemetanmekyataw so kexitaw so tooto komo ya kîîxatîmnokape Kristu ha? Pîra marha. Rooma poko kexitaw so katî kîîxatîmnokape ha? Pîra marha. Pononpora kexitaw so katî kîîxatîmnokape ha? Pîra marha. Kwaparî komo chere kîwcetaw so katî kîîxatîmnokape ha? Pîra marha. Kparaxketaw so kacipara imo ke katî

kîixatîmnok ha? Pîra marha. Ahce wa so na kexiche so kîixatîmnokara ro mak nasî Kristu.

³⁶On wara kesî Kaan Karitan ero wa kehtopo komo poko rma, Kaamo poko roro mak amna waihka xe naxe okwe. Kaan ponaro amna yexirî ke mak amna waihka xe naxe okwe. Opefatho wara ro mak amna ñeeñaxe okwe twaihkaxmutho wara, kesî Kaan Karitan.

³⁷Ero wa so kexitaw so rma kicicitho yopono ro me xa kiifaxe so Kristu, kîixatî ro kom ha.

³⁸⁻³⁹Yaaro xa tan wîlkes awya so, kîixatîmnokañe pînî ro mak Mîk Kaan. Kwaipuche so meero kîixe so rma wa nasî. Kañpe rma kexitaw so kîixe so marha nasî. Kîixera so exitaw so ancu komo kîixe so rma nasî. Kîixera so exitaw worokyam hara kîixe so rma nasî Kaan. Kîixera so exitaw so karitî komo marha, kîixe so rma nasî Kristu. Ahce wa so na kexitaw oroto, kîixe so rma nasî Kristu. Amñe marha kîixe so rma nasî ahce wa so na kexitaw so. Ahto so na kexitaw so, kaikokoro kexitaw so, yuhñaw kexitaw so hara, ahto so na kexitaw so kîixe so rma nasî. Onok na komo, Kaan nakîhtotho komo, kîixera so exitaw kîixatîmnokara so ro mak nasî Kaan. Kporin komo Xesus Kristu yakrono me kexirî ke so kîixe so ro mak nasî Kaan. Ero wa nasî Noro kpoko so.

Kaan Yanan Me Rma Naxe Ixaw Yana Komo

9 ¹Taa, anarî poko kîmtapowas hara awakro so, Ixaw Yana komo poko tan kîmtapowasî. Yaaro xa tan wîlkesî, Kristu yakrono me oyexirî ke mak wîlkesî. Cemarontara ro mak tan wasî. Yaaronso xa tan omtapotarî, wîlkesî oropotaw rma. Kîfwanî ro Yekatî marha nîmtapowasî owara xa marha.

²Ixaw Yana komo pînîñ yaw oyehtopo poko ero wa wîlkes ha. Okwe okwe, wîlkesî ro mak ñexamro poko. Ahwora ro mak wasî poko so.

³Ñexamro naxe twahkotoso Kristu yaka tohnî me ro mak okwe. Ow xa matko wahkotoko Apa oyakno komo yekenhona, ka xe cma re wasî ñexamro poko. Opoyino komo cik mîkyam, opunken komo rma okwe. Ero ke yîpînîñ yaw so xa wasî.

⁴On warai mîkyam Ixaw Yana komo, Kaan yanani komo xa mîkyam. Tweyuru ñenpekñe yîwya so okre. Kakronomexe so tak amñe, kekñe marha tî yîwya so. Kpanatanmetopo komo marha tî ñekatîmyakñe yîwya so. Tîmîn yenîñe me marha tî ñiifakñe. Awakîfwamañe komo men weñepes amñe ahyaka so, kekñe marha tî yîwya so.

⁵Abraaw pen yepamtho komo mîkyam, Isake pen yepamtho komo marha mîkyam, Xako pen yepamtho komo marha mîkyam. Kristu marha ñewruiyakñe ñexamro yepamtho me. Kyopono ro mak Mîk Kristu. Kaanî rma Mîk Noro, Kirwanî ro mak Amoro okre, kacho ha. Noro yipu Mîk ñewruiyakñe Ixaw Yana komo yepamtho me.

Kaanî Mtapotarî Yanmen Komo Makî Tko Naxe Kaan Yanan Me

⁶Taa, Ahce wa nai hara Kaanî mtapotachonho, Kakronomexe so amñe kachonho? Ero wa cma re kekñe Ixaw Yana komo ya. Ñehñekñe katî Kaan tîmtapotachonhîrî yaw roro ñexamro yakronomacho poko? Pîra ro mak. On wara xa matko naxe, Ixaw Yana mera rma naxe anarî komo Ixaw yana me ewruxapu komo rma.

⁷Abraaw pen yepamtho komo rma re mîkyam. Ero wa ehtopo komo yanme mak, Kaan yanan komo mîkyam, kahra cexpore nasî. Noro yanan me exihra rma naxe anarî komo, Abraaw yepamtho komo rma. Enko xe, yaake tî xatkeñe Abraaw pen mumutho komo. On wara tko kekñe Kaan Abraaw pen ya, Isake yepamtho komo mak naxe amñe awepamthîrî me, kekñe Abraaw ya.

⁸Ero ke Kaan yanan me exihra rma naxe anarî komo Abraaw pen yepamtho komo rma. Isake mak xakñe Kaanî mtapotachonho yaw roro ewruxapunhîrî me xa. Ero ke noro pen yepamtho komo poko mak, Abraaw yepamtho mîkyam, kesî Kaan.

⁹On wara Kaan kekñe Abraaw pen ya, Kmokyas hara amñe ahyaka so. Cewñe ro yicimñipuntache mak kmokyasî. Ero yimaw tak Sara mrerî cik ñewrucasî, kekñe tî Kaan yîwya.

¹⁰Amñe takî tî nîmtapowakñe xa hara Kaan Hebeka pen yakro tak hara. Tarke tî xakñe noro pen kporin pen xîkrî ke, Isake pen xîkrî ke ha. Ero wa exitaw tî Kaan nîmtapowakñe.

¹¹Asakno yon me tî xakñe Hebeka pen. Noro yakro tî nîmtapowakñe Kaan ewrunaw rma ha ka. Kîfwañhe exihra ka xatkeñe yîmxîkrî ewrura cexirî ke so thakwa ha ka. Kicicme exihra marha ka xatkeñe. Ero yimaw tak Kaan nîmtapowakñe yîmxîkrî meñekacho poko. Tanme ro mak tîyanan me ciisom meñekakñe. Ero ke, Kîfwañhe cehsom mak meñekesî, kahra xakñe.

¹²Ero ke ewrunaw rma ka ero poko nîmtapowakñe Hebeka pen yakro. Tpotuthîrî yantomañe me nas amñe mahtîkîthîrî rma, kekñe tî yîwya.

¹³Ero yipu poko marha kesî Kaan Karitan xa hara. Xako xe reha wîxakñe. Esau xera reha wîxakñe, kesî. Ero wa tî kekñe Kaan.

¹⁴Ahce wa katî Kaan meenatu, akpîra katî meenatu ero wa ciino ritopo yîwya? Pîra ro mak. Akpîra exihra ro mak nasî Kaan.

Tanme Ro Mak Kaan Meñekesî Tînakîfwamarî Komo

¹⁵Ero yipu poko rma tî Kaan kekñe Moises pen ya hara. On wara tî kekñe, Oyanme ro mak cino ritopo wîhtînoyasî. Anarî komo pînîn yaw wasî oyanme ro mak. Onkurunperî komo marha wîhtînoyasî oyanme ro, kekñe tî yîwya.

¹⁶Ero ke on wara kahra ro mak cexpore nasî, Ketakîfwamesî oyanme ro mak. Kekaricesî xa oyetakîfwamacho poko. Ero ke kîfwañhe wasî, kahra ro

mak cexpore nasî. Kaan mak xa yo kakiŵwamexe so tanme ro mak, kîpînîn yaw so cexirî ke mak ha.

¹⁷Ero yipu poko xa marha kesî Kaan Karitan hara. Paraw pen ya tî kekñe Kaan on wara, Kayaritomome me kiifakñe kaŵpe xa oyehtopo yenpotome. Ero wa oyehtopo yenpotome kiŵirîmesî xa tak ha. Ero ke roowo poko hakno komo rma tak ñencexe ero wa awitopo owya. Kaŵpe xa nai Kaan ham okyo, kexe tak ero yipu yentarî ke, kekñe tî Kaan Paraw poko, kesî Kaan Karitan.

¹⁸Ero wa xa nasî Kaan, tanme ro mak ciino riñe Mîk ha. Anarî komo reha wakresî, tîmtapotarî yentañe me ñiifasî. Anarî komo reha ñiifasî tîmtapotarî yenta xatî pîn me hara. Ero wa nasî Kaan ha.

¹⁹Ahce wa katî mîiketetu ero wa Kaan yehtopo poko? Ahce kacho kicicme oyeña hara Kaan ha? Noro thakwa mak oriyakñe tîmtapotarî yenta xatî pîn me, mîiketetu katî?

²⁰Ero wa kahra ro mak cexpore nasî Kaan poko. Noro pîntho kyam mak mexe amyamro ero wa kañe komo. Kaan xa Mîk manwekyaxe kopi. Ahce wa ñiike tahrem hara tkahñenñîrî ya awya so? Ahce kacho on wara ow mîkapu kica? ñiike katî yîwya awya so? Pîra ro mak. Ero wa kahra thakwa nasî.

²¹Tanme ro mak tînkahrî ñîhtînoyasî efmo kahñe. Kîŵwan yen me on kahyasî, kesî anarî poko. Kicicitho yen me reha kahyas on hara, kesî marha anarî poko hara. Anarmerpan yen me tkahsom nîraconkesî efmo, ero re poyinonñîrî rma. Ero wa xa marha kiifaxe so Kaan hara. Tanme ro mak ñîhtînoyasî kiitopo kom ha.

²²Ero wara rma xakñe Kaan Paraw pen poko hara, tahrem kahñe wara rma xakñe. Tîŵirîmaxmu me tî noro pen ñîhtînoyakñe Kaan, poko tîrwonîmtope me xa. Noro yipu rma tko ñîñîmyakñe pahkî kaŵpe xa cehtopo yenpotome.

²³Anarî komo reha Kaan ñîhtînoyakñe yîpînîn yaw cehtopo me hara. Ñexamro ñîhtînoyakñe kîŵwanî ro me tîñîrîrî me okre. Ero wa cirirî ke kîŵwanî ro me cehtopo marha ñenpesî Kaan.

²⁴Kîŵyam xa Kaan nañikîtho komo tînakîŵwamarî me. Xutew komo mak pîn nañikyasi. Xenciu komo meero wa nañikyasi ero wara ciisom me.

²⁵Ero yipu poko rma tko Kaan mewrepekñe Oseias pen ya. On wara kacho tî mewrepekñe yîwya, Oyanan me tak maxe amyamro, wîlkesî yîwya so oyananîño pîn komo ya rma. Aaxe so tak wasî wîlkesî marha yîwya so yiixe oyehtoponho pîn komo ya rma.

²⁶Mînto wîlkekñe yîwya so, Oyanan pîn amyamro, wîlkekñe. Ero ke iito xa marha tak wîlkes hara amñe yîwya so, Kaan xîkrî xa amyamro waipîni ro xîkrî ha, wîlkesî, kacho mewrepekñe Oseias pen ya. Ero wa kacho mewrepekñe Kaan yîwya.

Ñetwîrîmetkeñe Ixaw Yana Komo Okwe

²⁷Taa, on wara kacho tî mewrekñe Isaias pen hara, Ixaw Yana komo pokono ha, Meŵpono pîni ro makî mîkyam Ixaw Yana komo. Axawa

warai mak mîkyam tuuna yecihtawno warai. Waihyaxe rma tko amñe okwe. Asak mak ñetîmcexe waipîn komo.

²⁸Yohno ro mak tak roowo pono komo ñemetanmekyasî Kaan amñe, ecmamra nasî. Yaaro rma roowo pono komo ñemetanmekyasî ehtoponhîrî komo yepetho me, kacho tî mewrekñe Isaias pen.

²⁹On wara kacho marha tî mewrekñe Isaias pen, Kantomañe ro Mîkî Kaan. Noro yipu kîmtora so exitaw ketaw ha re tîtwaitîkacerî ha re okwe. Sotoma pono pen komo wara xa marha re cehcerî okwe, Komoha pono pen komo wara xa marha, kacho marha tî mewrekñe Isaias pen.

³⁰Ero ke ahce wa tîtketu Xenciu komo yehtopo poko? On warainhîrî mîkyam Xenciu komo, Kîfwan me cehcerî, kañe pînînhîrî mîkyam. Noro yipu rma kîfwan me tak xatkeñe hara. Kaanî rma tî kîfwan me ñexamro ñiifakñe tpona enîrî ke mak yîwya so. Ero wa xatkeñe Xenciu komo.

³¹Pîra reha xatkeñe Ixaw Yana komo okwe, Kaan ya tpanatanmetopo komo ponaro tî xatkeñe. Kakiñhene cma re mîn kpanatanmetopo. Kîfwan me exihra rma tko xatkeñe ñexamro okwe.

³²Ahce poyero kîfwan me exihra xatkeñe? Kaan pona enîhra cexirî komo poyero ero wa xatkeñe okwe. On wara mak ketkeñe okwe, Kîfwan me was okre Moises penî mtapotachonho yewetîrî ke mak owya, ketkeñe okwe. Ero ke kîfwan me exihra rma xatkeñe. Toh pona cehrokaxmu wa mak xatkeñe okwe Ixaw Yana komo.

³³Ero yipu poko rma kesî Kaan Karitan on wara, Siaw pona men wiifas amñe toopu warai, yîhrokano ritopo. Yîwîrîmano ritopo xa mîn wiifasî iina. On wara tko naxe Noro pona enîñe komo, Ehñara tak naxe kîfwan me cehtopo komo poko, kesî Kaan Karitan. Ero wa kesî.

Xesus Pona Xa Cenpore Nasî Kîfwañhe Kehtome

10 ¹Taa, on wara wîlkes hara awya so oyakno komo. Ixaw Yana komo poko rma tan kîmtapowasî. Ñexamro pînîn yaw ro mak was okwe. Kîfwan me ciri xe so wasî Kaan ya. Cerewre ro mak ero wa ciri xe so wasî yîwya. Kîfwan me ñexamro cirko Apa, wîlkesî roro Kaan ya.

²On wara weeñasî ñexamro, Kaan xatî wara cma re weeñasî. Camkî ro makî tko naxe okwe Kaan poko.

³Kîfwanî ro me Kaan yehtopo poko camkî naxe okwe. Kîfwañhe was ow oyanme ro mak, kexe mak kica. Kîfwanî ro Amoro Apa, ero ke ero wa xa marha ow cirko, kahra ro mak naxe okwe Kaan ya.

⁴Kristu pona enîche kîwya so Noro rma tak kîfwan me kiiñaxe so okre. Ero ke, Ñeexi tak Moises pen nmewretho pona entopo owya kîfwan me oritome, kapore nasî.

Miyan Komo Nentari Me Rma Nasí Kaan Ya Kwakrecho Komo

⁵On wara kacho tí mewrekñe Moises pen, kpanatanmetopo yanme kifwañhe kiitopo komo poko rma mewrekñe, On apanatanmetopo komo yewehcataw awya so waipín me tak maxe okre, kekñe tí noro pen.

⁶On wara reha kesí Kaan Karitan kifwan me kiitopo komo poko. On wara kahra ro mak ehcoko aropotaw so, Onoke thakwa re cee ha kah yaka? kahra ehcoko. Kristu yeníhtoñe xe nas amna, kañe wara maxe okwe ero wa ketaw awya so.

⁷On wara kahra ehcoko, kesí marha, Onoke thakwa re yuhnaka cee ha okwe? kahra ehcoko. On wara kañe wara maxe ero wa ketaw awya so, Iito nasí Kristu waixa pen komo chew. Iina títosom exihra ro mak nas okwe, enpakañe, kañe wara maxe okwe, kesí Kaan Karitan.

⁸Taa, on wara xa hara kesí Kaan Karitan, Meyehra rma nasí Kaanî mtapotacho kifwan me awitopo komo pokono. Amtaw so rma nasí, aropotaw so marha nasí, kesí Kaan Karitan. Yîmtapotarî amna ñekatîmyasí, ero poko rma wa kesí ero wara. Xesus pona encoko, kesí roro amna. Ero wa kacho pokono rma mîn Kaan Karitan ha.

⁹On wara kacho mîn amna ñekatîmyasí, Oporin me xa Xesus wîhtînoyasí, kacoko tooto komo nentari me. Xesus ñenpakekñe Kaan waixapu pen komo chewnonho, kacoko marha aropotaw so. Ero wa kache tak awya so Kaan nakifwamarî me tak maxe, kes amna. Ero warai poko panatanmekno ñiifas amna.

¹⁰Kropotaw so xa Xesus pona cenpore nasí kifwan me tak kiitome so Kaan ya. Tooto komo ya marha cesekatîmpore nasí. Xesus pona eníñe ow ha, kapore nasí. Ero wa kache kíwya so Kaan nakifwamarî me taxe.

¹¹Ero warai poko rma kesí Kaan Karitan. On wara kesí, Ahnoro Kaan pona eníñe komo nakifwamesí Kaan, ehñara ro mak, kesí.

¹²Etíme re rma kakifwamexe so Kaan. Xutew komo nakifwamesí. Xenciu komo marha nakifwamesí etíme re rma. Noro mak Kporin komo me nasí miyan komo Porin me rma. Noro marha kakifwamexe so ahnoro. Owí cma re makifwames Apa, kañe komo nakifwamesí. Noro yipu Mík Kporin kom ha.

¹³Ero ke ero wa kapore nasí yîwya. Apa, kifwañhe wencesí amna yakirwamañe me awehtopo. Ero ke, Ow cma re makirwamesí, kapore nasí. Ahnoro ero wa kañe komo tak nakifwamesí Kporin kom okre.

¹⁴Taa, on wara wîikes hara awya so, Ahce wa thakwa re Kporin komo pona eníñe pín komo ñehsametu Noro poko? Píra ro thakwa mak okwe. Ahce wa nat hara Kaanî mtapotarî yentañe pín komo? Noro pona ma re ñeeñatu noro yipu komo? Noro pona eníhra thakwa naxe okwe. Taa, ahce wa Kaanî mtapotarî ñencetu ekatîmñe exihra exitaw okwe? Entara thakwa naxe hara okwe.

¹⁵Ahce wa ha re cetu ekatîmñe komo ênepeñe komo exihra exitaw so? Tohra thakwa naxe okwe. Ekatîmñe komo poko rma nîmtapowasî Kaan Karitan. On wara kesî ekatîmñe komo tarî poko, Tîhtaporem xa mîkyam okre. On wara kaxi tîtosom komo mîkyam, Tawake tak nasî Kaan kpoko so okre Xesus pona enîche tak kîwya so. Kakiñwamañe komo Mîk Kaan okre, kexe. Awahworetopo komo mîn ñekatîmyaxe okre, kesî Kaan Karitan.

¹⁶Kaanî mtapotarî tko tî ewetîra rma xatkeñe anarî komo, kakiñwamañe Mîk Xesus okre, kacho. Noro yipu komo poko rma tî kekñe Isaias pen. Exihñî wara ro mak nas amna mtapotarî yewetîñe okwe, kekñe tî.

¹⁷Ero ke Xesus pona tak ceeñaxe kakiñwamacho komo yentari ke mak, sara wara entari ke ha. Sara wara entañe me xa taxe Kaanî mtapotarî yentari ke mak kîwya so. Ero wa taxe.

¹⁸Taa, ahce wa natu tooto komo, Kaanî mtapotarî yentara katî xatkeñe? Ñencetkeñe rma cma ha re. On wara kesî Kaan Karitan, Omtapotarî rma ñencetkeñe miyan komo rma. Roowo mapitawno komo meero ñencetkeñe, kesî.

¹⁹Taa, ahce wa xatkeñe Ixaw Yana kom hara? Entara katî xatkeñe ñexamro hara? Ñencetkeñe rma ha re. On wara kacho tî mewrekñe Moises pen ñexamro ñenîrî me, Anarî yana komo poko tpohnîmsom me kiiñaxe so amñe. Warai makno komo poyero rma tak kîrwonmekyaxe so amñe, kacho ti mewrekñe Ixaw Yana komo poko.

²⁰Noro xa marha tî Kaanî mtapotarî ñekatîmyakñe noro yipu komo poko rma. On wara tî kekñe camra ro mak, Ahto nai Kaan okwe? kañe pîn komo rma oyencetkeñe tak. Ahce wa xa nai Kaan ha? kañe pîn komo ya marha tak kesenpekñe, kesî Kaan, kekñe tî Isaias pen. Ero wa tî kekñe Ixaw Yana pîn komo poko.

²¹Ixaw Yana komo poko reha on wara kes hara, Kaamo poko cma re pokupoku wîlkesî ñexamro wece, Amok ha, amok ha, kacho ha. Oyanwekñe komo wece thakwa ero wa wîlke ham okwe, kekñe tî Isaias pen, Kaanî mtapotarî tî ñekatîmyakñe. Ero wa tî kekñe.

Kaan Ponaro Rma Naxe Ixaw Yana Poyino Komo Asakî Mak

11 ¹Taa, Ixaw Yana komo poko rma tan kîmtapowasî. On wara wîlkes hara ñexamro poko, ahce wa tak nai Kaan tîyanan komo poko, Ixaw Yana komo poko ha? Nahsîpînkekñe ro mak katî awya so? Pîra ro mak. Ñexamro yahsîpînkañe pînî ro mak Mîkî Kaan. Ixaw Yana xa rma ow hara. Abraaw pen yepamtho rma ow. Bencamin tribun poyino ow. Noro yipu ow ha.

²Pahxa rma tî Ixaw Yana komo nihtînoyakñe Kaan tîyanan komo me ciisom me. Ero ke tînmeñekathîrî komo yahsîpînkara ro mak nasî. Enîhra katî matu Kaan Karitan Erias pen pokono? Kaan yakro tî nîmtapowakñe

noro pen Ixaw Yana komo poko. Kicicme ehtoponhîrî komo tî ñekâtîmyakñe yîwya.

³On wara tî kekñe, Apa, on wara naxe Ixaw Yana komo okwe, apoko weronomano riñenho pen komo ñetapexe okwe. Awya tîmsom yaponho marha macakexe okwe. Ow mak wasî aponarono ha. Oyetapacho poko meero ñesencexe okwe, kekñe tî Erias pen Ixaw Yana komo poko.

⁴Ahce wa tko kekñe Kaan Erias pen ya hara awya so? On wara tî kekñe yîmtaka rma, Yaake rma tko naxe ha oponarono komo. Wîmcekñe rma oponarono kom ha, 7.000 ha. Ero wicakî rma naxe Baaw kuknon mamaka yutupentan komo, tosokmuru po so yutupentan kom ha, kekñe tî Kaan yîwya.

⁵Ero wa xa marha naxe oroto hara Ixaw Yana komo. Kaan nmeñekatho komo rma naxe asakî mak. Ñexamro meñekekñe Kaan tînwakrerî me.

⁶Oyanan me kahsîyaxe so onwekrerî me ha, kesî Kaan yîwya so. Kîfwañhe roro awexitaw so mak kahsîyaxe so, kahra ro mak nasî Kaan yîwya so. Ero wa kañe me exitaw ketaw ha re kwakretopo pîn me rma nasî ahsîtopo komo, epethîrî komo me mak nasî. Kepemexe so tan ha, kahra tasî wakreno riyataw. Kwakrexe so tan ha, kahra marha tasî epemano riyataw hara.

⁷Ero wa xatkeñe Ixaw Yana komo, Kaanî nwakrerî me cexi xe so tî re xatkeñe. Ñehñetkeñe mak okwe. Poyino komo tko xatkeñe yînwakrethîrî me asak mak ha tko, yînmeñekathîrî komo mak. Anarî komo ropotarî ceipuru wara ro mak ñehtîkekekñe okwe.

⁸Noro yipu komo poko rma tko kesî Kaan Karitan. On wara kesî, Wînikno keñarî wara Kaan ñiiñasî yîropotarî komo. Enîñe pîn me marha ñiiñasî ewru komo. Entañe pîn me marha ñiiñasî panarî kom hara. Ero wa Ixaw Yana komo ñiiñasî Kaan. Ero wara rma naxe okwe oroto, kesî Kaan Karitan.

⁹Tapi pen marha tî nîmtapowakñe Kaan yakro noro yipu komo poko. On wara tî kekñe, Ñexamro yeseresmetaw rma cepefai cirko Apa. Emcixapu wa marha cirko ñexamro, mîiye yawno wara. Ero wa cirko noro yipu komo Apa kicicme ehtopo komo yepetho me rma.

¹⁰Cewxîrîtîno wa marha ñexamro cirko. Tkatuhkem wa marha cirko eroromero. Ero warai ke ñexamro epemak Apa, kekñe tî. Ero wa tî kekñe Tapi pen Ixaw Yana komo poko.

Xenciu Komo Wakresî Kaan Ixaw Yana Komo Yemtaka Hara.

¹¹Taa, on wara tak wîlkesî, kicicme nat ham Ixaw Yana komo. Ero ke ahce wa tak ñexamro ñiiña Kaan awya so. Cehrokaxmu me katî ñiiña epîrkachome makî tak? Pîra ro mak. Kicicme exirî ke so Xenciu komo makîrha tak nakîfwamesî Kaan ñexamro poko pohnîmtome Ixaw Yana kom hara. Ero wa ñexamro ñiiñasî Kaan.

¹²On wara nas hara Kaan, kicicme Ixaw Yana komo yexirî poyero Xenciu komo tak wakres hara emtaka so. Roowo pono komo ahnoro wakresî. Ixaw Yana komo rma tko wakresî xa hara amñe pahxaro hara. Ero ke ñexamro wakretaw xa hara Xenciu komo wakresî rma ero yimaw. Miya xe xa tak wakretîkesî Ixaw Yana komo wakrerî ke hara.

¹³Kaanî mtapotarî xa tan wekatîmyas awya so, Xenciu komo amyamro. Awya so ekatîmñe ro me oriyakñe Kaan. Ero ke wekatîmyas awya so.

¹⁴Opoyino komo pohkamexpo xe wasî apoko so. Apoko so epohketaw so tak ñexamro marha tak nakîfwamesî Kaan okre.

¹⁵Ixaw Yana komo yahsîpînkârî ke ka Kaan ya Xenciu komo wakres hara. Miyân komo rma wakresî roowo poko hakno komo. Ero ke tîyanan me Ixaw Yana komo yahsîche hara miya xe xa tak Xenciu komo wakresî ero yimaw. Enpakaxapu wara tak ñexamro naxe amñe, waixapu wa ehxapunhîrî komo rma. Ero wa tak Xenciu komo wakresî Kaan Ixaw Yana komo poyero rma.

¹⁶Ero wara rma nasî cuure hara. Yihcirî me aixapu ka nasî Kaan ya tîmsom me. Kîfwanî ro mîn Kaan ya tîmsom. Ero ke kwahxarî yakwenho marha kîfwan me nas hara. Ero wa xa marha nasî naat hara, kîfwañhe exitaw yimicin, kîfwañhe tak nas amñe eepu hara. Ero wa nasî.

¹⁷Taa, tînatîrî peremtho warai komo nîhkocekñe Kaanî rma. Anarî komo mak nîhkocekñe. Ñexamro yekenhona tak Kaan awîfatkeñe so hara, Xenciu kom hara. Anarî warai mak amyamro reha naatî pîn warai. Wara rma awîfatkeñe so hara oripera yepu peremru me, yîhkotoxapu yemtaka hara. Ero ke yimicin yai tak cesî ehkuru achere so okre. Peremru ro yakro rma tak tahwore matîkwaxe peremru ro wara rma.

¹⁸Ero ke peremthîrî yocono me esehtînopîra men ehcoko kica. On wara men yîhtînocoko, yimicin yanme mak ñeperwasî peremru. Peremru yanmera ro mak reha ñimicinwasî eepu. Peremru kyam mak amyamro. Ero ke ehcoyoponkara ro mak ehcoko.

¹⁹On wara tko na mîîketu, Peremthîrî rma Kaan nîhkocekñe kîa amna ciitome hara ekenhîrî komo na, mîîketu na.

²⁰Yaaro rma re ero wa mîîkexe. Tanwekrî poyero makî Ixaw Yana komo nîhkocekñe Kaan. Cewetîrî ke mak awya so awîfatkeñe so ñexamro yekenho na hara. Ero ke ehcoyoponkara men ehcoko. Twerî xa matko ehcoko.

²¹Enko xe, peremru ro rma yîmtora xakñe Kaan. Nîhkocekñe rma okwe. Soroso xa tak amyamro hara, ahkocetu so okwe anarî ro peremtho me awexirî ke so.

²²Ero ke Kaan yehtopo ponaro ehcoko. Kwakreñe me nasî Noro. Kîpînîn yawno pîn me marha tko nas hara. Epîrkaxapu komo pînîn yawra ro mak xakñe okwe. Awakrexe so reha tpona enîñe me awexitaw roro so mak. Noro pona enîhra tak awexitaw so amñe ahkocetu so hara men okwe ñexamro pen wa xa marha.

²³Ero wa xa marha Kaan nîifasî Ixaw Yana kom hara, Kaan yanwekîra exitaw so tak eepu pîmîsîti me nîifas hara. Ehñara ro mak wa nasî Kaan ñexamro pîmîsîtotopo poko hara.

²⁴Anarî nai hara oripera naatî pîn. Ero yipu warai komo peremtho warai mak amyamro. Naatî yepu pîmîsîti me rma tko awîfatkeñe so Kaan okre, awarai pîn pîmîsîti me tak. Soroso xa tak Ixaw Yana komo nîifas hara Kaan amñe ceeputhîrî pona xa hara. Ero wa nîifasî.

Ixaw Yana Komo Tak Wakres Hara Kaan Amñe Ahnoro

²⁵Ero wa Ixaw yana komo ciitopo poko tweñekarî awexi xera so wasî. Ero wara ñexamro ciitopo esehtînomexpora xakñe pahxan pen komo ya. Ero wa ñexamro ciitopo wekatîmyasî tak awya so ñexamro yopono me esehtînopîra ro mak awehtome so. Ceipuru wara ka nasî Ixaw Yana komo ropotarî Xenciu komo wakrechome hara ka. Taa, Xenciu komo wakrecho yenatîche tak Ixaw Yana komo nîifas hara Kaan tînwakrerî me hara.

²⁶Ero ke ahnoro Ixaw Yana komo tak nakîfwamesî Kaan ero yimaw. Ero yipu poko rma kesî Kaan Karitan on wara, Siaw poi tak mokyas amñe Ixaw Yana komo kurunpeñe ro okre. Kaan xatî me tak Ixaw Yana komo nîifasî ero yimaw. Ero wa nîifasî Xako pen yepamtho kom ha, Kaan xatî pînînhîrî kom ha.

²⁷On wara kesî Kaan Karitan, Omtapotachonho yaw roro rma ñexamro wukurupes amñe, kicicme ehtoponhîrî komo yîhcamnoyataw owya, kesî. Ero wa kesî.

²⁸Kakîfwamañe Xesus okre, kacho yenta xatî pîn me ka naxe Ixaw Yana komo entañe me awehtome so hara. Kaan meñekatho rma tko mîkyam, yiixe ehtopo komo xa. Ñexamro porin pen komo xe cexirî ke yiixe so marha nas hara.

²⁹On wara nasî Kaan tîmtapotachonhîrî poko, kwakretopo komo yekatîmîche kîwya so anarî me kahra ro mak tak nas amñe. Ero wa xa marha nasî kmeñekacho komo yekatîmîche hara anarme kahra tak nas hara. Noro yipu Mîk Kaan.

³⁰Pahxa ka Kaan yanwekñe me mîxatkeñe amyamro Xenciu komo. Kaan yanwekñe me marha tko xatkeñe Ixaw Yana kom hara. Ero wa exirî komo poyero apînîn yaw so makîrha tak xakñe hara Kaan.

³¹Ero wa ka naxe Ixaw Yana komo, Kaan yanwekñe me ka naxe okwe. Awya so reha Kaan ñesenpesî apînîn yawno komo me tak. Ero ke Ixaw Yana komo pînîn yawno me marha tak ñesenpes hara Kaan amñe apînîn yaw so cexirî ke rma.

³²Tanwekñe me ka kiîfatkeñe so. Etîme re kiîfatkeñe so ero warai me kîpînîn yaw so cehtome hara, ahnoro rma.

³³Ero wa Ixaw Yana komo nîifasî Kaan, Xenciu komo marha. Yuhnarino yîhtînoñe Mîk Kaan okre. Keserepokesî ro mak Noro poko takîhso xa exirî

poko, camkîra ro mak exirî poko marha. Noro mak Mîk ero warai. Yaaro xa keŋekaŋe Mîk Noro, tooto komo warahra ro mak nasî. Yîhtînorî yopo ro mak nasî ciino ritopo yîwya.

³⁴Yuhnarino xa mîn Kaan yesehtînotopo. Onoke xa ma re ero wara rma nîhtînotîke hara? Onoke xa ma re Kaan panatanmekŋe me nai ha awya so? Pîra ro mak.

³⁵Kaan nakîhtotho pîn ma re tîmyatu yîwya? Pîra ro mak. On ha anakîhtothîrî pîn, Ahsîko awemyawno me tak, kaŋe exitaw ketaw ha re yînmîthîrî Kaan ñepemes ha re.

³⁶Miyan yakîhtoŋe rma Mîk Kaan. Ero wicakno yecehtoŋe xa marha Mîk ha. Poko tahwotachome ero wa nasî. Ero ke on wara kapore nasî Noro poko, Kîfwan xa Mîk ham okre, kapore nasî miya roro yîthîkan me ro mak.

Apun Komo Tîmcoko Kaan Ya

12 ¹Ero ke on wara wîkes hara awya so oyakno komo, apînîn yaw so xa Kaan nai ham okre. Ero ke tîmcoko apun komo yîwya. Pahxan pen komo wara rma ehcoko ha. Ñexamro pen paraxketkeŋe tokuthîrî komo Kaan ya tîmsom me. Ero wa xa marha tîmcoko apun kom hara Kaan ya, waipîn me mak ha tko. Ow tak ahsîko awantonî ro me, kacoko yîwya. Awanton mexan me xa oyexi xe wasî, kacoko marha yîwya. Ero wa awehtopo ke rma epancoko awakrechonhîrî komo yîwya. ²Roowo pono komo poko pohnîmra ro mak men ehcoko. Kîfwan me tak ehcoko awehtoponhîrî komo yaw rorohra. Ero wa ehcoko kîfwan ponaro mak awexirî komo ke. Ahce na ponaro mîxatkeŋe ero ponarora tak ehcoko. Ero wa awexitaw so tak, On wara oyexi xe nai ham Kaan, mîkexe yaaro rma. Kîfwan xa mîn Kaan yanme kehtopo, Kicicme cik nasî ha re, kacho mera ro mak. Ero yipu yewetîŋe me kexitaw so tawake tak nasî Kaan kpoke so. Ero ke ero wa ehcoko.

Anarmerpan Pokono Me Taxe Kaan Xîkrî Komo

³Kaan xa owakrekŋe apanatanmekŋe komo me oyehtopo ke. Ero ke on wara wîkes awya so, achewno komo ya marha, anarî komo yopono me esehtînopîra ro mak ehcoko. Tohnaw ro mak esehtînopîra ehcoko kîfwaŋhe awehtopo komo poko. Takîhso xa yîhtînocoko poko awehtopo ro komo. Tpona enîŋe me awîfatkeŋe so Kaan ero poko awesehtînotome so. Ero ke ero warai me mak esehtînocoko.

⁴Kupun komo wara rma taxe Kaan xîkrî komo. Enko, cewŋan me nasî kupun komo. Ero yipu rma tko nasî anarmerpan me, cewŋanî rma. Kentopo me nasî kewru. Kentacho me nasî kpanarî hara. Ketaritopo me tak nasî kîhtarî hara. Ero wa nasî kupun, anarmerpa so nasî.

⁵Ero wa xa marha wa taxe kîwyam hara Kristu yakrono ro kom ha. Cewŋan me rma wa taxe meŋpono pîn komo rma. Ero ke, Oponu rma mîkyam, kapore nasî Kaan xîkrî komo poko.

⁶Anarmerpan pokono me tko kiifatkeñe so Kaan. Kwakretkeñe so mak ero yipu pokono me kehtome so. Ero ke Kaanî mtapotarî yekatîmñe me awexitaw so ekatîmrî poko ehcoko. Kaan pona makî tko encoko takîhso ekatîmtome awya so.

⁷Akronomano riñe me awexitaw so reha akronomano rirî poko xa ehcoko. Panatanmekno riñe me awexitaw so reha panatanmekno rirî poko xa ehcoko.

⁸Ero poko ñhe cehcerî, kañe me awexitaw so reha ero wa kañe me roro xa ehcoko. Wakreno riñe me awexitaw so reha amemra ro mak wakreno ciicoko. Enîno riñe me awexitaw so reha enîno rirî ponaro xa ehcoko. Kañpen komo yakronomañe me awexitaw so reha tawake mak akronomano ciicoko. Ero wa ehcoko.

Mîn Hak Poko Kpanatanmetopo

⁹On wara marha ehcoko, etîxatî wara cesenposom me exihra ehcoko. Yaaro xa etîxatî me ehcoko. Kicicme exitaw anarî komo, poxumra ro mak encoko kicicme ehtopo komo. Kîfwan komo yehtopo poko makî reha apohnîmcoko.

¹⁰Noro re rma kîwyam Kaan xîkrî komo. Ero ke awakno komo xe maxe ero wa xa marha Kaan xîkrî komo xe ehcoko hara. Kîfwan amoro ham okre, ketaw apoko so, Mîkro xa kîfwan, kacoko mak anarî poko.

¹¹Awemyawno komo poko ehcoko yuwuñura ro mak. Kaan xa oyantomesî on poko, kacoko roro awemyawno komo poko. Ero ke tahwore xa ehcoko awemyawno komo poko awexitaw so.

¹²Xesus xa tak weeñas amñe okre, kacoko roro. Awemetanmekyataw so tooto komo ya ahwokan me mak ehcoko. Kaan yakro amtapotacoko miya roro ahwokan me ro mak.

¹³Kaan xîkrî komo yesemetanmekyataw so yiixe xa ehtopo komo tîmcoko yîwya so. Pawana komo wakretopo ponaro marha ehcoko.

¹⁴On wara mak kacoko awemetanmekñe komo ya, Awakronoma xe mak wasî Kaan ya, kacoko mak yîwya so. Awemetanmekî xe kña wasî Kaan ya, kahra ro mak ehcoko yîwya so.

¹⁵Taa, tahwotaxmu komo yeeñataw awya so ahwotacoko xa marha akro so. Tiwrataxmu komo yeeñataw reha awya so awratacoko xa marha akro so hara.

¹⁶On wara marha ehcoko, etîme re mak esencoko, anarî komo yopono me esenîra. Kyopono xa mîkro, kacho komo ponaro mak exihra ehcoko. Kîxawyakan me cehsom komo ponaro marha ehcoko. Takîhsom ow ha, kahra marha ehcoko.

¹⁷Awemetanmekyataw so tooto komo ya esepanpîra ro mak ehcoko. On wara marha ehcoko, yaaro xa tîmtapotaxmu me mak ehcoko kîfwañhe mak awentome tooto komo ya miyan komo ya rma.

¹⁸Tawake ehcoko tooto komo poko miyan komo poko rma. Cesei xe exitaw so, eseira ro mak ehcoko amyamro hara. Ero wa ehcoko.

¹⁹Oyakno komo cik amyamro okwe. On wara wîfikes hara awya so, awemetanmetoponhîrî komo epanpîra ro mak ehcoko. Kaanî xa tko ñepanîyasî amñe, kacoko mak. Ero poko rma wa kesî Kaan Karitan, Ow xa Ow ha awepanîñe komo. Awemetanmekîche so aaxatî pîn komo ya wepanîyasî amñe, kesî Kporin komo, kesî Kaan Karitan.

²⁰Ero ke aaxatî pîn komo yîromanataw so yînahmacoko. Twokru xe exitaw so wokpacoko marha. Ero wa twakrepore nas aaxatî pîn komo rma. Ero wara aaxatî pîn komo wakretaw awya so, wehto roron tîmñe wara maxe, wehtorî yiritopo. Wehto roron yen yaka enmekñe wara maxe okre, tkanahataw aatome amîtwono ya.

²¹Kicicme tooto komo yehtopo yanme emacakara ehcoko ñexamro wa xa marha awehtome so. Ero wa ehtopo komo yopono me xa matko ehcoko kifwañhe awehtopo ke hara okre.

Kayaritomo Komo Ewetîcoko

13 ¹Taa, anarî poko kîmtapowas hara, kayaritomo komo yewetîtopo poko ha. Kayaritomo komo men ewetîcoko. Kaan xa Mîk kayaritomo me ciino riñe. Tanme ro mak kayaritomo me exihra ro mak naxe tooto komo. Ero ke kayaritomo komo cewetpore nasî Kaan ñiritho me exirî ke so.

²Kayaritomo komo yanwekyataw awya so Kaan yanwetopo rma mîn okwe. Ero yepetho me tooto komo ñemetanmekyasî Kaan kopi.

³Kifwan komo yeraspeñe pîn mîkyam, kayaritomo komo. Kicicitho komo yeraspeñe makî reha mîkyam. Ero ke erasîra awexi xe awexitaw so kayaritomo pona kifwañhe mak ehcoko. Kifwañhe awexitaw so, Kifwañhe mat ham okre, kesî tak kayaritomo apoko so.

⁴Awakronomañe komo mîkyam kayaritomo komo esemetanmekîra awehtome so. Kaan yanme ero poko naxe. Kicicme awexitaw so tko erahtîmcoko tak men okwe. Kacipara imo ke cemyarkem mîkyam kopi. Tohnaw mak ero yipu arîhra naxe. Kaanî rma nîrwonasî kicicme cheksom komo poko. Ero ke Noro yanme xa kicicitho komo waihkañe me naxe ñexamro.

⁵Ero ke, Oyahsîya men kayaritomo okwe ewetîra oyexitaw, tîtkexe rma re. Yaaro rma ero wa tîtkexe. On wara xa yo kacoko, Kaan xe wasî. Ero ke kayaritomo wewehcasî Kaan yanme mak, kacoko xa matko.

⁶Ero ke marha puranta tîmcoko hara kayaritomo komo ya. Kaan yanme mak naxe ñexamro kenîñe komo me. Ero ke tîmcoko yîwya so.

⁷Ero ke akayaritomon komo epemacoko ahnoro, Oyepetho tîmcoko, kañe komo ya. Yukurumîkno me xa encoko yukurumîkno komo. Ayopono komo me xa encoko yîtîhkathîrî kom hara. Ero wa xa encoko kayaritomo komo.

Etixe Kexitaw So Ahnoro Kpanatanmetopo Yewetîne Me Taxe

⁸Taa, on wara marha wîlkes awya so, ahce na yaponkuche awya so ecmamra ro mak men ehcoko epethîrî tîmtopo poko. Etixe mak ehcoko. Epethîrî komo wara rma yîhtînocoko etixe awehtopo komo. Moises pen nmewretho cewetîtkexe ahnoro etîxatî me kexitaw so.

⁹Ahce poko kpanatanmekyatu so Moises pen nmewretho? Anarmerpan poko rma kpanatanmekyaxe so. On wara kesî, Apici pîn pokohra ro mak ehcoko, Aaño pîn pokohra ro mak ehcoko amyamro wooxam kom hara, tooto waihara ro mak ehcoko, eñepamra ehcoko, emyawnano poko epohkara ro mak ehcoko, Miya rma nasî Moises pen nmewretho kpanatanmetopo kom ha. Anarî xa nas hara ahnorono xa tak. On wara kacho mîn, Awakrono komo xe ehcoko aaxe so rma maxe ero wa xa marha yiixe so ehcoko, kacho nasî. Miya rma kehtopo pokono rma mîn Moises pen nmewretho.

¹⁰Kîmîtwono komo xe kexitaw so emetanmekîra taxe. Ero ke kîmîtwono komo xe kexitaw so Moises pen nmewretho yewetîne me rma taxe.

Awarpanawno Komo Warahra Tak Ehcoko

¹¹On wara marha wîlkes awya so, Pahxa rma Xesus pona ceeñatkeñe. Ero ke pahnoke ñhe tak nasî kakîfwamatîkacho komo. Ero ke tpakapore ñhe tak nasî. Yîwînxapu wara exihra cexpore tak nas ha.

¹²Awarpanawno wara ka xatkeñe kporin pen komo pahkî okwe. Kîwyamu reha taxe enmaporono wa tak okre. Ero ke ahce na poko tîxatkeñe awarpanaw, ero yipu tak tahsîpînkacerî. Katpan yamruñe wara xa yo cehcerî poono yamruñe wara. Kukurun wara nasî katpan okre.

¹³Katpanawno wa xa cehcerî kîhyapamtopo keñarî pîn me ro mak. Wara ro mak kañe me exihra marha cehcerî. Wenmîra marha cehcerî. Mîk hak wooxam pokohra marha cehcerî. Mîk hak kîîrî pokohra marha ehcoko wooxam kom hara. Tîmtayanwesom me exihra marha cehcerî. Kyopono me cehsom komo xatî pîn me exihra marha cehcerî. Ero warai mera ro mak tak cehcerî ha.

¹⁴Kehtoponhîrî komo yewetîra ro mak ehcoko. Oyehtoponho cik wewehcasî kicicitho pîn poko ñhe mak, kahra ro mak ehcoko kicicitho xatî wara awexitaw so okwe. Kporin komo Xesus Kristu yamruñe wara xa ehcoko poono yamruñe wara. Ero wara xa ehcoko.

Eseseikura Ehcoko Ero Pîntho Poko

14 ¹Taa, anarî poko tan kîmtapowas hara. On wara naxe anarî komo, Kaan xîkrî komo rma, Kristu pona rma re ñeeñaxe cerahso mak ha tko. Noro yipu komo porohkara ehcoko erahtopo komo poyero mak. Noro yipu komo yakro tko eseseikura ehcoko, Camkî maxe ero poko, kacho poko.

²On wara kexe anarî komo, Tonopore nasî wooto ahnoro, kexe. Pîra, kexe anarî komo reha. Wooto men tonohra ro mak cexpore nasî kica. Erewsî makî reha tahpore nasî, kexe noro yipu komo karpera cexirî ke tîropotaw so.

³Wooto yonoñe komo, awya so tan wîlkesî, wooto yonoñe pîn komo yîwîrîyakara ro mak ehcoko. Amyamro hara wooto yonoñe pîn kom hara, awya so wîlkes hara, wooto yonoñe komo yeñekara marha ehcoko ero poyero. Kaan nahsîtho mîkyam tanton me. Ero ke ñehcowpe mak.

⁴Anarî komo yanton yeñekañe katî amyamro reha? Pîra ro mak. Osom komo makî reha ñeñekesî tanton komo. Amoro reha Ow manwek ham kica, kesî anarî ya. Amoro reha Ow mewet ham okre, kesî anarî ya hara. Kaanî rma noro yipu komo ñecehcesî epîrkara ehtome so.

⁵Anarî komo reha naxe kaamo ponaro hara. Etapickara ro mak men cexpore nasî ero po, kexe. Ero warahra kexe anarî komo reha. On wara kexe ñexamro reha, Apohana, etîme re mak weeñasî kaamo ahnoro, kexe reha. Ero ke awanme ro so mak yîhtînocoko ero yipu.

⁶Kaan kamon tan okre, kexe ero ponarono komo reha. Pîra tko owya, Kaan kamon me nas ahnoro mak, kexe reha anarî kom hara. Ero wa xa marha kexe wooto ponarono kom hara. Kaan nîmîtho xa tan okre wooto, kexe. Pîra, kicicme Kaan keeñaxe so wooto toñetaw kîwya so kica, kexe reha anarî kom hara. Kaan nîmîtho xa tan okre, kexe ñexamro hara tahsom poko makî reha. Ero wa naxe Kaan xîkrî komo, anarmerpa so ñesehtînoyaxe Kaan yanme rma tîwya so.

⁷Ahce kacho tan tatu roowo po? Kerepotachome mak katî tan tatu awya so? Pîra ro mak okwe. Ahce kacho reha wa tîtwaiyat hara amñe. Kanme ro so mak katî wa tîtwaiyat hara? Pîra marha.

⁸Kporin komo yanme mak taxe kañpe, waipîra rma ha ka. Kporin komo yanme marha tîtwaiyaxe hara amñe. Ero ke Kaan yanmen me mak taxe waipîra ka kexitaw so, kwaipuche so marha. Ero wa taxe.

⁹Kporin komo xa Mîk Kristu. Ero wa cehtome Noro waihyakñe, waixapu komo Porin me cehtome ha. Ero wa cehtome marha pakekñe hara waipîn komo Porin me cehtome hara.

¹⁰Ero ke ahce kacho awakno komo mîwîrîyaket okwe? Ahce kacho kicicitho wa ñexamro meeñat hara? Kristu xa nasî keñekañe komo me. Noro yaka xa wa tîhcexe amñe ahnoro. Noro mtapotarî tak cencexe, Kicicme mas okwe, kacho. Kîfwañhe mai ham okre, kacho marha cencexe.

¹¹Ero yipu poko rma wa kesî Kaan Karitan. Yaaro tan wîlkesî, kesî Aporin komo, waipîn me cehsom xa Ow ha, kacho wara rma nasî omtapotarî yaaro xa. Awosokmuru komo po men mutupenwaxe ahnoro amñe omamaka. Amna Porin xa ham Amoro, mîîkexe marha ahnoro Kaan ya, kesî Kporin komo, kesî Kaan Karitan.

¹²Ero ke tak Kaan ya cesekatîmyaxe amêne ahnoro. Kehtoponhîrî komo cekatîmyaxe yîwya.

¹³Ero ke ñeexi tak awakno komo yîwîrîyakacho awya so. Kicicme exi xera ro mak wasî oyakno opoyero okwe, kacoko mak. Kaan poko oyakno komo yahwokamexpo xera was okwe kacoko marha. Ero wa xa kakno komo ponaro cehcerî.

¹⁴Taa, kicicitho me exihra ro mak nasî wooto, wîîkes ow. Kicicitho me exihra marha nasî kaamo hara, wîîkesî marha. Ero wa xa marha kesî Kporin kom hara Xesus ha. Ero warahra reha tî ñeeñatu anarî kom hara. Kicicitho me ñeeñaxe wooto, kaamo marha. Ero ke kicicitho me eefataw yîwya so kicicitho me nasî yîwya so reha. Ero wa nasî yîwya so.

¹⁵Taa, kicicitho me yîñenîrî toñetaw rma awya so awakno wero, ero yipu tonofe pîn wero, noro tak ñeserepokesî apoko so. Kicicitho noñexe ñexamro kica, kesî tak apoko so. Ow marha woofe ham ñexamro wa xa marha, nîike tak na awenîrî ke so. Ero ke Kaan yanwekêne wa nasî apoyero so rma okwe. Kristu ñepematho mîkro okwe awakno ha. Kristu waihyakêne noro yepetho me. Ero ke noro yîwîrîmara ro mak ehcoko awotî komo poyero mak okwe. Awakno xatî pîn wara maxe okwe ero wa awexitaw so.

¹⁶Kîfwan ow, mîîketu na amyamro. Anarî me tko na ketu awakno komo apoko so wooto toñetaw awya so. Kicicme ro mak naxe ñexamro kica. Enko xe, kicicitho noñexe kica, ketu na apoko so. Ero ke ero wa karî pona tonohra ro mak men ehcoko yînwîrîyakathîrî kom ha.

¹⁷Ahce wa kexirî ke so Kaan maywen me tat ha awya so? Wooto tonorî ke mak kîwya so Kaan maywen me exihra ro mak taxe. Wok yerîrî ke mak kîwya so Kaan maywen me exihra marha taxe. On wara xa matko kesî Kaan tmaywen komo ya, Kîfwañhe mak ehcoko etpoko, ahwokan me marha ehcoko, tahwore marha ehcoko. Ero wa ehcoko Kîfwanî ro Yekatî yanme mak. Ero wa awexitaw so omaywen me xa tak maxe okre, kesî tak Kaan kîwya so.

¹⁸Ero wa cexpore nasî Kristu yanme mak. Ero wa awexitaw so tawake tak nasî Kaan apoko so okre. Apoyino komo marha naxe tawake apoko so okre.

¹⁹Ero ke kakno komo poko tawake awehtopo komo ponaro xa cehcerî. Ahworene me marha cehcerî Kaan poko.

²⁰Kaan nakîfwamatho men mîkyam awakno komo. Ero ke ñexamro ahwokamexpora ro mak ehcoko Kaan poko. Awotî komo poyero mak ahwokamexpora ehcoko. Kîfwañhe rma re nasî wooto ahnoro. Kicicme rma tko tî ñeeñatu anarî komo. Ero ke ero yipu toñetaw rma yîwya so Kaan yanwekêne wa tak naxe okwe.

²¹Ero ke wooto tonohra ro mak cexpore nasî kicicme exitaw awakno komo ya. Toñetaw rma awya so Kaan yanwekêne wara tak na nat awakno komo

awotí komo poyero mak okwe. Wok yeríhira marha cexpore nasí kicicme eefátaw awakno komo ya. Ahce na pokohra ro mak cexpore nas awakno komo yahwokañe me exitaw, Kaan pona eníhkamexpoñe me exitaw marha. ²²On wara na mîketu amyamro, Kotí komo me Kaan nîmyasí wooto ahnoro okre, mîketu na. Taa, ero wa ketaw awya so aropotaw so mak kacoko, Kaan ya mak ha. Kaan yanme yíhtínocoko ahce na poko awehtopo komo. Kaan yanme xa wasí on poko, mîketu na ahce na poko awexitaw so. Ero wa kañe me awexitaw so tawake maxe okre. ²³Aphana, kicicme kiíñe na moso kica Kaan ya, mîketu na anarí poko wooto poko. Ero yipu toñetaw rma awya so kířwañhe aweníra so nasí Kaan okwe. Kaan nîmîtho on oyotí, kahra awexirí ke so kicicme aweñaxe so okwe. Ahce na poko awexitaw so, Kaan yanme xa wasí on poko, kahra awexitaw so kicicme maxe okwe. Ero wa maxe.

Kristu Wara Rma Ehcoko

15 ¹⁻²Taa, ero wa cexpore nasí tíkríro Kaan pona eníñe komo poko. Ero wara ehtopo komo tînímpore mak nasí. Karití me na tatu kropotaw so kíwyam reha. Wara rma keserepotanmecho ro ponaro mak exihra ro mak cexpore nasí. Kpoyino komo marha cerepotanmekpore nasí kířwan ke mak. Kaan poko marha tahworepore nasí.

³Enko xe, Kristu na rma eserepotanmekíra xakñe. Ero yipu poko rma kesí Kaan Karitan. On wara kesí, Apa, tíwíríyakaxmu me wířakñe okwe. Aaxatí pîn komo awíríyaketkeñe Amoro mak ha ka. Ero yinhîrí owíríyaketkeñe tak Ow pen hara okwe, kesí Kaan Karitan.

⁴Ero wara kesí Kaan Karitan. Kpanatanmetopo komo rma mîn pahxa mewrexapunhîrí rma. Ero ke Kaan Karitan yeeñataw roro kíwya so ahwokan me tak taxe, tahwore roro mak taxe. Kaan ya kakronomacho komo ponaro marha taxe okre. Ero wa taxe Kaan Karitan yeeñataw kíwya so.

⁵Taa, on wara awiri xe so wasí Kaan ya, iito re cesehtínosom me awiri xe so wasí yíwya. Xesus Kristu wara rma cesehtínosom me awiri xe so wasí. Ahwokan me kiíñe Míkí Kaan. Kerepotanmekñe xa matko Mík ha. Noro yipu ya ero wa awiri xe so wasí.

⁶Etíme re cesehtínosom me awexiche so tak etíme re marha tak mîmtapowaxe kířwañhe Kaan yehtopo poko. Kířwañhe Kaan nai ham okre, Kporin komo Xesus Kristu Yíîm ha, mîkexe tak.

⁷Enko, Oyakrono me ehcoko, kekñe Kristu kíwya so. Kířwañhe Kaan nai ham okre, títkexe takrono me kirirí ke so. Ero ke ero wa xa marha ehcoko Kaan xíkrí komo poko, Amna yakrono me ehcoko yiixe awexitaw so, kacoko yíwya so.

⁸Taa, on wara marha xakñe Xesus Kristu, Xutew komo ya mak ñekatímyakñe Kaanî mtapotarí Kaanî mtapotachonho yaw roro

rma cehtome. On wara tî Kaan kekñe pahxa kporin pen komo ya, Kakronomexe so men amñe, kekñe tî. Ero ke Xutew komo ya mak ñekatîmyakñe Kristu.

⁹Xenciu komo pînîn yaw rma tko nasî Kaan. Ero wa Kaan yehtopo poko nahwowaxe Xenciu komo. Ero yipu poko marha kesî Kaan Karitan. On wara kesî, Kîfwañhe xa mai ham Apa okre, wîkesî tak amñe Xenciu komo ñentari me. Awosotî poko marha kewanomesî yîñentari me so, kesî.

¹⁰On wara marha kesî Kaan Karitan, Xenciu komo, awya so tan wîkesî, ahwotacoko amyamro Kaan yanan komo yakro rma, kesî.

¹¹On wara kesî xa hara Kaan Karitan, Kîfwañhe nai ham Kporin kom okre, kacoko amyamro Xenciu komo. Noro poko ahwotacoko amyamro anari yana komo ahnoro, kesî.

¹²On wara kacho marha tî mewrekñe Isaias pen hara, Xese yepamtho me tak ñewruyasî Noro amñe. Noro tak poñmamyas amñe Xenciu komo kayaritomon me cehtome tak. Noro pona xa tak ñeeñaxe Xenciu komo ero yimaw, kacho tî mewrekñe Isaias pen. Ero wa kesî Kaan Karitan Xenciu komo poko ha. Ero ke, Xenciu komo pînîn yaw nai ham Kaan, tîtkexe.

¹³On wara kiiñe Mîk Kaan, Kakronomexe so rma Kaan amñe, kañe me kiiñe Mîk ha. Noro yipu ya awahwore xe so wasî. Noro yipu ya marha ahwoka me awiri xe so wasî. Noro pona enñe me awexitaw so ero wa awiñaxe so. Miya xe xa tak awitîkexe so ero wara. Kîfwanî ro Yekati ke akaricexe so awakrecho komo ponaro xa tak awehtome so. Ero wa awexi xe so wasî.

Entañe Pîn Komo Ya Ekatîmñe Ow, Kesî Pawru

¹⁴Taa, on wara kîhtînoyaxe so, kîfwan komo me rma re kîhtînoyaxe so. Kaanî mtapotarî poko ehcamhokaxapu me marha kîhtînoyaxe so. Awakrono komo panatanmekñe me marha maxe, wîkesî apoko so. Ero warai me wa kîhtînoyaxe so.

¹⁵Kaanî mtapotarî poko apanatanmekî xe so rma tko wasî awehcamhokatîkachome so ñhe takî. Kaan makî cma tîmtapotarî yekatîmñe me oriyakñe owakrecho me mak. Ero ke kpanatanmekyaxe so.

¹⁶Xesus Kristu mtapotarî yekatîmñe me oriyakñe Kaan, Xenciu komo ya ekatîmñe me. Ero ke Kaan ya kakîfwamacho komo wekatîmyasî awya so. Pahxa okno puntho nakñiyatkeñe tîmsom pokono komo. Ero wa xa marha tak Xenciu komo wîmyas amñe ow hara Kaan ya. Tawake tak nasî Kaan ero yimaw onîmrî poko, apoko so ha. Kîfwanî ro Yekati nakîfwamatho me awexirî ke so mak tawake nasî apoko so.

¹⁷Ero ke yaaro rma Kristu Xesus poko kahwowañ. Meñpora naxe Noro nahsîtho komo omtapotarî yanme. Kaan poko wekatîmyasî yîwya so.

¹⁸Xenciu komo ya Xesus yewetîtoponho wekatîmyas awya so. Opohero ewetîne komo yehtoponho makî tko tan wekatîmyasî. Anarî komo poyero rma Xesus nahsîyaxe ofênîtho pîn komo. Noro yipu komo yehtopo yekatîmra tan wasî awya so. Mefpora naxe Xesus yewetîne komo omtapotarî yanme, oyehtopo yenîrî ke marha. Kristu xa tko ero wa ñexamro ñiîfakîne.

¹⁹Cirihnî ro mak Noro ñirpekîne owya, eserepokacho kom ha. Kaan yanme xa Pawru ñekatiya ham, kachome tak tooto komo ero yipu ñiîfakîne. Kaan Yekati rma okaricekîne ero yipu ciitome owya. Ero ke Xesus ya kakirwamacho wekatîmyakîne miya so rma. Xerusaren pono komo ya ka wekatîmyakîne. Amîne anarî pono komo ya marha wekatîmyakîne. Ewto watohra ro mak wîxakîne. Iririku pona roro tak kîwcekîne cekatîmro. Iitono komo ya meero marha wekatîmyakîne Xesus ya kakirwamacho komo.

²⁰Ero yipu yentañenho komo cheka tko owto xera wîxakîne owî reha. Entaîne pîn komo cheka makî reha owto xe wîxakîne. Noro yipu komo ya kakirwamacho komo wekatîmyakîne. Anarî komo npanatanmekîtho panatanmekî xera xa hara wîxakîne owî reha.

²¹Noro yipu komo poko rma kesî Kaan Karitan. On wara kesî, Noro xa kakirwamañe, kacho yentaîne pînînhîrî komo rma tak Noro pona ñeeñaxe amîne. Noro yîltînoñe me tak naxe ero yimaw.

²²Noro yipu komo ya wekatîmyakîne Kristu ya kakirwamacho. Cemyarke xa wîxakîne ero poko ahyaka so omokrî yarohra ha ka.

²³Wekatîmyakîne tantono komo ya ahnoro. Ero ke entaîne pîn komo exihra tak nasî. Ero ke kmokyasî xa tak ahyaka so ha. Pahxa rma omoku xe cma re ka wîxakîne. Omoku xe ro mak wîxakîne yaake cimñipu. Orotono wa xa tak kmokyasî iina.

²⁴Ero ke takî España pona owcetaw amîne ahyari so tak kmokyasî. Awenî xe so wasî owtorî me. Iito tak tîmtapowaxe tahwore xa okre. Eñexa tak kîwcesî España pona. Owcetaw tak owî cma re mañaxe moro na mak.

²⁵Xerusaren pona tko ka kîwcesî Kaan xîkrî komo wakretopo yaaso.

²⁶Iitono komo tî natu yupurantamra okwe anarî komo Kaan xîkrî komo. Noro yipu komo wakretopo tîmî xe xatkeñe Masetoña pono komo, Akaia pono komo marha. Ero ke Xerusaren pona kîwcesî yînmîthîrî komo yaaso.

²⁷Ero wa puranta tîmî xe so tî xatkeñe iitono komo wakretopo. Xutew komo mîkyam Xerusaren pono komo. Xenciu komo wakretopo nîmyatkeñe. Yaaro rma tîmpore xakîne. Ñexamro wakreñenho komo rma mîkyam Xutew komo, ekatî wakreñenho. Ero ke cesepanpore xakîne cemyawno komo tîmtopo ke hara.

²⁸Ero ke puranta yaaso cokorî ka kîwcesî. Xerusaren pono komo ya wîmyasî. Meyeno komo yeperîrî warai rma mîn wîmyasî yîwya so. Ero

yinhîrî tak España pona kîwces hara. Ero yimaw ahyari so tak kmokyasî iina owtorî me.

²⁹Ahyaw so oyexitaw tak Kristu ya kakîfwamacho komo wekatîmtîkes awya so. Ero yipu yekatîmyataw Noro rma tak kwakrexe so xa hara kahworetopo komo ke hara. Ero wa kwakretopo komo ponaro xa wasî.

³⁰Taa, Xerusaren pona owtotopo poko kîmtapowasî Kaan yakro. Ahyaka so omohtopo poko marha. Ero ke amyamro marha cma re mîmtapowaxe ero yipu poko xa marha oyakno komo. Cerewre cma re mîmtapowaxe, Kporin komo Xesus Kristu yanme mak. Etîxatî me marha mat ham Kaan Yekatî yanme rma. Ero ke cma re mîmtapowaxe opoko.

³¹On wara kacoko Kaan ya, Iito naxe Xesus pona enîñe pîn komo Apa, Xuteia po. Ero ke Pawru cma re mukurunpesî. Tawake marha cirko itono komo Kaan nakîfwamatho komo Pawru narîrî poko, mîlkexe cma re.

³²Ero wa cma re mîmtapowaxe opoko ahyaka so omohtome amñe. Iina oyarî xe exitaw Kaan kmokyasî. Tahwore xa kmokyas ahyaka so. Kerepowasî xa tak awenîche so.

³³Ero wa mak wîlkes awya so. Taa, awakro so xa Kaan yexi xe wasî. Ahwokan me kiiñe ro Mîk awakro so exi xe wasî. Ero wa exi xe wasî.

Amna Ekatîmcoko Iitono Komo Ya

16 ¹Taa, on wara wîlkes hara awya so, yarî tî nîñe aaci Pebe ahyaka so. Kîfwan mîkro, Kaan xîkrî yakronomañe, Senkreia pono komo yakronomañe ha.

²Ero ke Kporin komo xîkrî me noro encoko. Tawake taxe Kaan xîkrî komo poko ero wa xa marha tawake ehcoko noro poko. Akronomacoko marha ahce na poko exitaw. Meñpono pîn komo yakronomañenho mîkro. Ow marha oyakronomekñe. Ero ke akronomacoko.

³On wara kacoko Prisira ya, Akwira ya marha, Pawru tî nai apînîn yaw so, kacoko. Oyakronomañenho komo marha mîkyam Akira komo. Kristu Xesus yanme ñekatiemyatkeñe Kaanî mtapotarî oyakro.

⁴On wara xatkeñe ñexamro, ñetwaikapetkeñe re opînînke. Ero ke on wara wîlkesî yîwya so, Ow cma mukurunpetkeñe okre, wîlkesî. Ero wa xa marha kexe Kaan xîkrî komo ahnoro Xenciu kom ha. Amna panatanmekñe cma mukurunpetkeñe okre, kexe. Ero wa kexe Akwira komo ya.

⁵Taa, owî ekatîmcoko hara ñexamro mîn yaka cesenmesom komo ya. Pawru tî nai aponaro so, kacoko yîwya so. Ero wa xa marha kacoko Epenetu ya hara. Noro pînîn yaw marha was okwe. Akaia pono komo poturme Kristu yahsîñenho mîk.

⁶Ero wa xa marha kacoko Maria ya hara. Noro marha ñekaricekñe ro mak amna yakronomarî poko.

⁷Ero wa xa marha kacoko Antoniku ya hara, Xuñas ya marha. Oyanan komo mîkyam. Kîfwan komo mîkyam, kexe 12 komo rma. Pahxa tî Kristu pona

ñeeñatkeñe ñexamro. Mah yaka so mak tak weeñakñe Kristu pona owî reha.

⁸Amriatu ya marha kacoko, Aponaro tî nai Pawru, kacoko. Noro pînîn yaw wasî Kporin komo ponaro xa exirî ke.

⁹Ubanu ya marha kacoko, Aponaro tî nai Pawru, kacoko. Amna yakronomañenho marha mîk noro hara. Kristu xe cexirî ke amna nakronomekñe. Ero wa xa marha kacoko Estakis ya hara. Noro pînîn yaw marha was okwe.

¹⁰Ow ekatîmcoko Aperes ya hara. Kristu npanatanmekîtho xa mîk. Ero wa xa marha kacoko Aristoburu komo ya hara.

¹¹Ero wa xa marha kacoko Erociaw ya xa hara. Oyanan marha mîkro okwe. Ero wa xa marha kacoko Nahsisu komo ya hara, Kporin komo yakrono komo ya.

¹²Ow ekatîmcoko Tîripena ya hara, Tîriposa ya marha. Kporin komo yanme cekaritosom komo mîkyam. Ero wa xa marha kacoko Pehsici ya hara. Yîpînîn yaw oyehtopo mîkro. Noro marha ñekaricekñe xa Kporin komo yanme.

¹³Ow ekatîmcoko Hupu ya hara. Kporin komo nmeñekatho mîkro. Ero wa xa marha kacoko yînocwan ya hara. Onocwan warai rma mîk noro. Tîmrerî wa xa oriyakñe.

¹⁴Ero wa xa marha kacoko Asinkritu ya marha, Prekonce ya marha, Ehmesî ya marha, Patrobas ya marha, Ehmasî ya marha. Noro yipu komo ya owî ekatîmcoko. Ero wa xa marha kacoko ñexamro yakrono komo ya hara, kakno komo ya ha.

¹⁵Ero wa xa marha kacoko Piroroku ya marha, Xufa ya marha, Nereu ya marha, noro yepeka ya marha, Orimpas ya marha. Ñexamro ya ow ekatîmcoko. Ero wa xa marha kacoko ñexamro yakrono komo ya hara, Kaan xîkrî komo ya ha. Noro yipu komo ya men ow ekatîmcoko.

¹⁶On wara marha wîîkes awya so, aweseporîche so Kaan xîkrî komo yakro esewcokacoko Kaan yanme mak ha. Aponaro so marha tî natu mîn hak ewto pono komo Kaan xîkrî komo. Ero wa tî natu.

¹⁷Taa, on wara wîîkes hara awya so, on wara naxe anarî komo, kicicme ñeeñaxe takrono komo, Kaan xîkrî komo rma. Yîhyai so tak ñetakpayaxe. Kicicme marha nîmtapowaxe poko so. Tanme ro so mak ero wa ñeeñaxe takrono komo. Apanatanmetopo komo mencetkeñe ero yanmera ro mak ñetakpayaxe. Ero wa cetakpaxmu me exitaw so iitono komo ñexamro yakrono mera ehcoko amyamro hara.

¹⁸Kporin komo Xesus Kristu yanme kpanatanmekñe pîn mîkyam okwe. Twethîrî komo wakre xe naxe okwe. Kîrwañhe rma re nîmtapowaxe tawakem wara xa okre. Camkîno komo tko ñewkukmexe okwe etîxatî wara tîmtapotarî komo ke.

¹⁹Kîrwañhe tî matu amyamro reha, Kaan yewetîñe me tî mat ha. Ero wa mekaiwaxe miyan komo ya rma. Ero wa awexirî ke so tawake wasî.

On wara tko wîlkes awya so, takîhsom me awexi xe so wasî kifwañhe kehtopo komo poko. Camkîno me makî reha awexi xe so wasî kicicme kehtopo komo poko hara. Ero wa awexi xe so wasî.

²⁰Ahwokan me kiiñe ro Mîkî Kaan. Noro tak Satanas ñiifasî anapikri komo me. Yohno rma ero wa ñiifasî. Napikmapesî ro mak awya so. On wara marha wîlkesî, awakre xe so wasî Kporin komo Xesus Kristu ya ha. Ero wa mak wîlkes awya so oyakno komo.

²¹Taa, tan nasî Cimocu. Oyakrono moso Kaanî mtapotarî yekatîmrî poko. Noro marha tî nai aponaro so. Rusiu, Xason, Sosipatu, ero wa tî natu aponarono komo. Oyanan komo marha moxam.

²²Tehxu reha ow on mewreñe. Pawru mtapotarî rma tan mewresî. Ow marha wasî apîñî yaw so Kporin komo yakrono ro me awexirî ke so.

²³Kaiu mîn yaw tan wasî. Kaan xîkrî komo yenmekñe moso Kaiu tîmîn yaka. Noro marha tî nai aponaro so. Erastu marha tî nai aponaro so. Kayaritomo purantan yahsîñe moso Erastu, on ewto pono komo purantan mak. Kwahtu marha tî nai apîñî yaw so hara. Kakno komo marha moso Kwahtu. Ero warai komo moxam apîñî yawno komo.

²⁴Taa, on wara wîlkesî Kporin komo Xesus Kristu ya, Ñexamro wakreko Apa, Amen, wîlkesî.

²⁵On wara mak tak wîlkes awya so, Kîfwanî ro mak Mîk Kaan. Emacakan me ro mak awiñe komo Mîkî. Oñekatîmrî yaw roro rma ero wa awîfaxe so. Xesus Kristu ya kakiñwamacho mîn oñekatîmrî. Entara tî ka xatkeñe pahxan pen komo. Mehxa rono komo meero roowo yakîhtotoponho ñixa rono pen komo tî entara xatkeñe.

²⁶Ero wa kacho rma tak Kaan ñekatiñyasî ahnoro kayaritomo komo rowon pono komo ya yîñewetîrî komo me. Tkaritan me rma Kaan mewrepekñe kweronomañe komo ya. Waipîñî ro Mîk mewrepekñe kpanatanmetopo komo me.

²⁷Kaan mak Mîk takîhsom ro. Ero ke kîfwanî ro Amoro Apa, kapore nasî yîwya Xesus Kristu yanme rma. Miya roro ero wa kapore nasî, yîtîhkan me ro mak. Ero wa mak wîlkes awya so oyakno komo. Amen.

Korintu Pono Komo Yakaninho, Pawru Karitan Yihcirî

1 Korintu

1 ¹ On okaritan aŋenîrî komo. Pawru ow ha. Xesus Kristu nantomatho ow. Kaan mak oyantomekŋe. Ero ke aŋenîrî komo tan mewresî karita. Sostenes yakro amna mewresî. Kakno komo rma moso Sostenes. ² Korintu pono komo amyamro Kaan xîkrî kom ha. Kaan nakîfwamatho komo amyamro. Kristu Xesus yakrono ro me awexirî ke so awakîfwametkeŋe so. Onakîfwamarî me ehcoko, kekŋe Kaan awya so. Ero ke aŋenîrî komo tan amna mewresî. Anarî komo ŋenîrî marha tan amna mewresî, miyan komo ŋenîrî rma. Kporin komo Xesus Kristu yanan me cexirî ke so Kaan poko ŋehsamexe. Kporin komo me nasî Xesus, ŋexamro Porin me marha nasî. Noro ponarono komo ŋenîrî tan amna mewresî. ³ Taa, on wara wîkes awya so, awakronoma xe so wasî Kaan ya, Kîm komo ya ha. Cereporem me awiri xe so wasî. Ero wa xa marha awiri xe so wasî Kporin komo Xesus Kristu ya hara. Ero wa awiri xe so wasî yîwya so.

Anarmerpan Pokono Me Awifatkeŋe So Kaan, Kacho

⁴ On wara wîkesî roro Kaan ya apoko so, Kîfwaŋhe mai ham Apa. Korintu pono komo makronome ham okre Xesus Kristu yakrono ro me exirî ke so, wîkesî. Ero wa wîkesî roro apoko so. ⁵ On warai ke awakretkeŋe so ham Kaan. Tîmtapotarî yekatîmŋe me awifatkeŋe so ham okre. Miyanî rma mekatîmyat ham Kaanî mtapotarî ahnoro. Ahcamhoketkeŋe so marha Noro miyan poko rma. Ero warai me xa awifatkeŋe so ham Kaan awakretopo komo me mak. ⁶ On wara kiiŋe Mîkî Kristu, wîlkekŋe awya so achew so oyexitaw. Yaaro kekŋe ham, mîlketkeŋe tak ero yipu poko. ⁷ Ero ke tak mîn hak pokono me awifatkeŋe so Kaan. Ero yipu pokono exihra nas okwe kakrono komo, kacho mera awehtome so ero wa

awifatkeñe so okre. Ero ke ero warai pokono me so ka maxe Kporin komo Xesus Kristu momokrî poko ha kapu.

⁸Kaanî rma awececece so. Tponarono me xa awifaxe so miya roro. Ero wa awifaxe so, Kicicme maxe kica, kacho pîn me ro mak tak awehtome so amñe Kporin komo Xesus Kristu mohtopo po. Ero warai me awifaxe so Kaan okre.

⁹Kemîknoñe pînî ro mak Mîkî Kaan. Omumuru yakrono ro me kiifaxe so, kekñe awya so. Ero ke ero wa awiraxe so, tîmtapotachonhîrî yaw roro rma. Kporin komo rma Mîk yumumuru, Xesus Kristu. Noro yakrono ro me kiiratkeñe so.

Cetanwesom Me Awexi Xera So Wasî

¹⁰Taa, ero warai kîwyam oyakno komo, Kporin komo Xesus Kristu yosotî ponarono me taxe. Ero ke on wara tak wîkes awya so, ahce na poko awesencetaw so iito re tîmtapotaxmu me awexi xe wasî. Cetanwesom me awexi xera so wasî. Iito re cesehtînosom me xa matko awexi xe so wasî.

¹¹Ero warahra tko wences okwe awehtopo komo, oyakno komo. Metanwekyatu makî tî okwe awesencetaw so. Kroe yanan komo ñekatîmyatkeñe owya ero wa awehtopo komo.

¹²On wara tî mîlketu, Pawru npanatanmekîtho xa owî, ketu tî anarî komo. Aporu npanatanmekîtho mak owî, ketu tî anarî kom hara. Sepasî npanatanmekîtho reha owî, ketu tî anarî kom hara. Owî reha ñe ro Kristu npanatanmekîtho xa, ketu tî anarî kom hara. Ero wa tî metanwekyatu okwe.

¹³Ahce kacho ero wa mîmtapowat okwe? Cetîraconkaxi katî nai Kristu awya so. Owî xa katî ketamowopekñe awepethîrî komo me awya so? Pawru yakrono xa tak owî, kacho me katî memihcatkeñe awya so? Pîra ro mak okwe.

¹⁴Kemicinoyatkeñe rma re iito oyexitaw, asak makî tko wemicinoyakñe. Krixpu, Kaiu, ero wa mak wemicinoyakñe. Ero ka, Kîfwañhe mai ham Apa, anarî komo emicinopora mehxe ham owya, wîkesî Kaan ya.

¹⁵Yaake emicinoyataw ketaw ha re owya, Tpona enñe me ehtome so mak emicinono ñiifasî Pawru, mîlkacerî ha na re kica opoko.

¹⁶Estepanas marha tko wemicinoyakñe iyanan komo yakro rma. Exihra wîhtînyasî anarî komo oñemicinoputho kom ha.

¹⁷Emicinono ciita, kahra xakñe Kristu owya. Akirwamano ñiifasî Kaan, kacho ekatîmta, kekñe mak owya. On wara kahra marha xakñe owya, Yaana komo mtapotarî men meñekakî kîfwañhe ekatîmtome awya, kahra xakñe. Yaana komo mtapotarî me mak ekatîmyataw ketaw ha re owya Kristu yamowotoponho ponarora rma mehcerî ha re okwe.

Anarî Komo Xawayakan Komo Meñekesî Kaan Tîmxîkrî Me

¹⁸Kristu yamowotoponho ponarora rma tko naxe anarî komo. Ero pînho wara kyam makî tî ñencet okwe. Cehcamnosom komo makî mîkyam ero

wa entaŋe komo. Ero warahra reha cencexe kîwyam kîŋwan me ciisom kom reha. Kristu yamowotoponho yanme rma karitî ro me xa Kaan ŋesenpesî kakiŋwamacho komo poko, tîtkexe kîwyamu reha.

¹⁹Ero yipu poko rma kesî Kaan Karitan. On wara kesî, Takîhsom me cesenposomînhîrî komo tak camkîno me tak wenpes hara. Mîn hak poko ehcamhokaxapu komo marha camkîno me wenpesî, kesî Kaan, kesî Kaan Karitan.

²⁰Ahto nat ha re yaana me cesenposom kom ha? Ahto nat ha re karita mewreŋe ro kom ha? Ahto nat ha re mîn hak poko ceseseyusom kom ha? Noro yipu komo mtapotarî tak Kaan ŋenpesî akpînî mtapotarî wara ro mak. Ero wa ciino ŋiifasî Kaan.

²¹On wara xatkeŋe mîn hak poko ehcamhokaxapu komo, camkî rma xatkeŋe Kaan poko. On wara xa tko nîhtînoyakŋe Kaan takîhsom me xa cexirî ke. Ero pîntho warai yekatîmtope ke rma akîŋwamano wiifasî, kekŋe. Ero ke ero wa tpona enîŋe komo nakirwamexe. Ero yipu ke mak akirwamano ciri xe xakŋe. Ero wa xakŋe Kaan.

²²On wara mak naxe Xutew komo reha, cirihnî ciitopo yenî xe mak naxe okwe. Yaana komo mtapotarî yenta xe mak naxe Kreku komo reha.

²³Amna reha ŋekatîmyasî Kristu pokono mak, amowoxapunhîrî pokono ha. Centaporera ro mak amna mtapotarî ŋencexe Xutew komo reha. Ero pîntho wara kyam mak ŋencexe Kreku kom hara. Ero wa Xesus yehtoponho ŋencexe okwe.

²⁴Tpoxwe rma tko amna mtapotarî ŋencexe Kaan naŋikîtho komo reha. Ero wa ŋencexe Xutew poyino komo, Kreku komo poyino komo marha. On wara kexe noro yipu komo, karitî ro me xa Kaan yenpoŋe Mîk ham Kristu okre, Takîhsom me xa enpoŋe ham, kexe. Ero wa kexe Kaan naŋikîtho komo amna ŋekatîmrî yencetaw.

²⁵Akpîn wara mak Kaan ŋeeŋaxe anarî komo. Takîhso rma tko nasî Noro tooto komo yopo xa. Kaŋpen wara mak Kaan ŋeeŋaxe anarî komo. Kaŋpe rma tko nasî Noro tooto komo yopo ro mak.

²⁶Ero wara rma maxe amyamro hara, oyakno komo. Kaan nmeŋekatho komo amyamro. Ero ke on wara wîlkes awya so, On warai komo xa amyamro, Kaan nmeŋekatho kom ha. Asakî mak maxe amyamro yaana me cehsom me xa. Asak mak marha maxe karitî me cehsom hara. Asak mak marha maxe antomano riŋe me cehsom hara. Kayaritomo me cehsom marha asak mak maxe hara. Noro yipu komo rma tko awaŋikyatkeŋe so Kaan.

²⁷On warai komo meŋekaŋe me nasî Kaan, camkînotho wa mak keeŋaxe so tooto komo. Noro yipu rma kmeŋeketkeŋe so Kaan camkîno me ciitome yaana me cehsomînhîrî komo rma. Kaŋpen wa marha keeŋaxe so tooto komo. Ero warai rma kmeŋeketkeŋe so Kaan karitî komo yopono me kiitome so hara.

²⁸Noro pîntho mak kîwyam, tooto komo nîwîrîyakarî mak. Noro yipu rma kmeñeketkeñe so Kaan. Exihnî wara cehsom komo marha kîwyam. Noro yipu rma kmeñeketkeñe so, kyopononhîrî komo exihnî wara ciitome hara yîwya. Ero wa kmeñeketkeñe so Kaan.

²⁹Ero warai komo mak kmeñeketkeñe so Kaan ehcoyoponkara ro mak kehtome so. Kîfwan xa ow ham Apa, kañe yenta xera ro mak nasî Kaan.

³⁰Kaan yanme mak kîfwañhe maxe. Noro mak awifatkeñe so Kristu yakrono ro me. Takîhsom ro Mîkî Kristu, ero ke Noro yakrono ro me kexirî ke so takîhsom me marha taxe kîwyam hara. Kaanî rma Mîkî takîhso kiiñe. Takîhso Kristu yehtopo rma Noro ñiifasî kropotaka so takîhso kehtome so. Ero wa xa marha kîfwan me Kristu yehtopo ñiifasî kropotaka so. Ero ke kîfwan me taxe kîwyam hara kîfwan me Noro yehtopo ke rma. Kaan ponarono ro Mîkî Kristu, ero ke ero wa Noro yehtopo marha Kaan ñiifasî kropotaka so. Kepemañenñîrî marha Mîkî Kristu, ero ke ero wa Noro yehtopo marha Kaan ñiifasî kropotaka so epemaxapu me kehtome so hara. Ero wa Kaan kiifaxe so.

³¹Ero yipu poko rma kesî Kaan Karitan. On wara kesî, kîfwañhe awexitaw so mahwowatu rma ha re. On wara kahra mak ehcoko, Kîfwañhe wai ham okre oyanme ro mak, kahra. Kporin komo mak kîfwañhe oriyasî, kacoko xa matko. Ero wa xa kacoko.

Kaan Ya Kakîhreacho Komo Rma Amna Ñekatîmyas Awya So

2 ¹Taa, on wara wîikes hara awya so oyakno komo, Pahxa kmokyakñe acheka so Kaanî mtapotarî yekatîmso. On wara wîxakñe ekatîmyataw awya so, yaana wara xa yîmtapotara wîxakñe. Mîn hak poko ehcamhokatîkaxapu wa yîmtapotara marha wîxakñe.

²Mîn hak poko ekatîm xera marha wîxakñe awya so iito oyexitaw. On wara xa kesehtînoyakñe, Xesus Kristu pokono makî reha wekatîmyasî yîwya so. Noro yamowotoponho mak wekatîmyas ha, wîlkekñe iito oyexitaw.

³Kafpen wa wîxakñe. Keraswakñe marha, kîtatanakñe ro mak okwe. Ero wa wîxakñe achew so oyexitaw.

⁴Mîn hak poko ehcamhokatîkaxapu komo mtapotarî meñekara ro mak wîxakñe awakro so omtapowataw. Omtapotarî poko mak apohka xera so wîxakñe. Kaan Yekatî xa nîmtapowakñe omtari. Karitî me Kaan yehtopo marha ñesenpekñe awya so omtapowataw añentari komo me. Ero wa xa Kaanî mtapotarî wekatîmyakñe awya so.

⁵Takîhso rma re naxe tooto komo tanme ro so. Noro yipu komo mtapotarî ponarono me mak awexi xera so wîxakñe. Karitî me xa Kaan nai ham okre, kañe me awexi xe so xa matko wîxakñe.

⁶Kakîhreacho rma tko amna ñekatîmyasî takîhsom komo ya mak ha. On yimawno komo yetakîreacho mak ekatîmra nas amna. On yimawno

kayaritomon komo yetakîrecho marha ekatîmra amna nasî. Tohnaw tîmtapotaxmu me mak noro yipu komo Kaan ênpenes amê. Ero ke ênexamro warahra mak nîmtapowas amna.

7Kaan ya kakîhrecho komo xa ênekâtîmyas amna. Ero yipu rma tko Kaan nîhtînoyakê pahxa ha ka roowo yexihnaw ha ka. Ero yipu tak wekatîmyas amê omxîkrî komo ya mak kîfwanêhe ehtome so okre, kekê tî Noro pahxa kpoko so. Ekatîmra tî ka xakê. Orototo mak tak ênekâtîmyasî kîwya so kîfwanî ro me kiitopo komo me okre.

8Ero yipu poko tko camkî xatkeê okwe on yimawno kayaritomon komo. Ero ke kîfwanî ro namowetkeê okwe, Kporin kom ha. Camkîra exitaw so ketaw ha re Noro yamowora ro mak ênehcerî. Ero wa ênehcerî.

9On wara rma kesî Kaan Karitan camkî exirî komo poko, Kîfwanêhe ro makî tî nai kîwya so Kaan nîmrî amê. Enîhra ro makî ka taxe, entara marha ka taxe. Amê mak ero yipu mko tak Kaan nîmyasî kîwya so, tîtkexe rma tko. Ero yipu mko poko camkî thakwa naxe tooto komo miyan komo rma. Tanme ro so mak ero yipu poko ehcamhokara ro mak naxe, kesî Kaan Karitan.

Kaan Poko Camkîno Pîn Me Kiifaxe So Noro Yekati Mak

10Ero yipu mko ponaro rma tko taxe kîwyamu reha. Cekatî ke rma Kaan nîhtînomexpekê kîwya so. Miyan yîhtînoê rma Mîk Kaan Yekatî. Kaan poko yuhnarino yîhtînoê rma Mîk Noro.

11On wara taxe kîwyam tooto komo, ahce wa so na kehtopo komo yîhtînopîra thakwa taxe kanmero so mak. Kekatî makî reha ero yipu nîhtînoyasî, kropotawno mak ha. Ero wa xa marha ahce wa so na Kaan yehtopo yîhtînopîra ro mak naxe tooto kom hara. Kaan Yekatî makî reha ero yipu nîhtînoyasî.

12Ero ke Kaan Yekatî mokyakê kropotaka so. Anarî yekatî reha nasî Kaan xîkrî pîn komo ropotaw, roowo pono komo ropotawno mak okwe. Cekatî reha ênepekê Kaan kropotaka so reha. Ero ke Noro xa Kaan ya kwakrecho komo nîhtînomexpesî kîwya so.

13Ero ke ero yipu ke kwakrecho komo xa marha amna ênekâtîmyas awya so hara. On wara panatanmekno îîifaxe tooto komo, On wara xa amtapotacoko yaana me xa awesentachome so, kexe. Ero wara tko yîmtapotara nas amna awya so ekatîmyataw. Kîfwanî ro Yekatî xa matko amna panatanmekyasî. On wara mak amtapotacoko, kesî. Ero ke ero wa mak amna nîmtapowasî. Ero wa mak Kaan ya kwakrecho amna ênekâtîmyas awya so.

14Ero yipu yentara ro mak naxe Kaan Yekatî keînarî pîn komo reha. Ero pîntho wa mak ênecexe. Camkî thakwa naxe Kaan Yekatî exihtorî ke yîropotaw so. Noro makî reha nîhtînomexpesî ero yipu kîwya so.

15Kaan Yekatî keînarî komo reha kîwyam. Ero ke miyan komo mtapotarî rma tîhtînoyaxe. Kaan yanme nîmtapowasî noro, kesî anarî ekatîmê

poko. Kaan yanmera nîmtapowasî noro hara, kesî anarî poko hara. Camkî rma tko naxe tooto komo kîmtapotarî komo poko. Ahce wa na ketu ñexamro kopi? kexe mak kpoko so.

¹⁶On wara xa nasî Kporin komo yesehtînotopo, kañe exihra ro mak nasî tooto ha. Ero ke on wara kahra thakwa taxe Kaan ya, On wara xa matko ciino cirpore nas Apa, kahra ro mak taxe. On wara rma tko taxe, Kristu wara kesehtînotopo rma tko nasî kropotaw so. Ero wa taxe kîwyam.

Awanme Ro So Mak Cesehtînosom Amyamro Okwe

3 ¹Taa, on wara marha wîlkes awya so, oyakno komo, awehtopo komo poko kîmtapowas hara. On wara mîxatkeñe iito oyexitaw achew so Kaan Yekatî ponarono pîn me mak mîxatkeñe okwe. Awanme ro so mak cesehtînosom me mîxatkeñe okwe. Ero ke rikomo panatanmekñe wa mak wekatîmyakñe awya so. Kristu yakrono ro me rma re mîxatkeñe ewruxan wara mak ha tko.

²Ero ke Kaanî mtapotarî yekatîmyataw awya so moomo ke awokpañe komo wara mak wîxakñe okwe. Awotî komo yetakañe warahra ro mak wîxakñe. Camkî entañe me mak mîxatkeñe okwe. Ero wara rma maxe oroto hara. Camkî rma thakwa mencexe okwe Kaanî mtapotarî.

³Awanme ro so cesehtînosom me rma maxe okwe. Enko xe, apoyino komo poko tî mîpohnatu kica. Meseiyatu marha tî, metanwekyatu marha tî. Ero wa tî matu kica. Ero ke thakwa wîlkes awya so, Awanme ro so cesehtînosom me rma wa mat ham. Tooto komo wara mak mesehtînoyat ham okwe, wîlkes awya so.

⁴On wara tî mîlketu anarî komo, Pawru mtapotarî ponarono makî reha amna, mîlketu tî. Aporu mtapotarî ponarono makî reha amna, ketu tî anarî kom hara. Ero wa tî mîlketu kica. Ero wa karî poyero wa wîlkes awya so, awanme ro so cesehtînosom me mat ham kica, wîlkesî.

Amna Pona Enihra Ehcoko, Kesî Pawru.

⁵Onoke warai me reha katî ow meeñatu awya so? Aporu hara, onoke warai me marha noro meeñat hara awya so? Kaanî mtapotarî yekatîmñe makî reha amna. Amna poyero rma re Xesus pona meeñatkeñe. Kaan yanton makî tko amna. Kaan xa amna nantomesî tanme ro mak.

⁶Naatî ciñe wa wîxakñe ow, aropotaka so ciñe wa ha. Ero yinhîrî Aporu tak xakñe hara oñiritho tîhñe wara. Kaan makî tko aropotaka so ciixapu ñepetanmekyakñe.

⁷Ayopono komo pîn kyam mak ow, naatî ciñenho mak ha. Ayopono komo pîn kyam marha mîk tîhñenhîrî hara. Kaan mak xa yo aropotaka so ciixapu ñepetanmekyasî.

⁸Ero re pokono mak amna, ciñenhîrî, tîhñenhîrî kom ha. Cepethîrî ro tko nahsîyasî amna amñe cetapickachonhîrî yecenarîno.

⁹Kaan yakro cetapickaxmu amna. Kaan natîrî warai amyamro hara. Kaan mîn warai marha amyamro. Ero warai amyamro.

¹⁰Kaan makî cma ohtînoyakñe tîmîn ciîñe me. Ero ke oyakîrekñe tîmîn ciitopo poko. Ero ke mapata yafmañe wa makî ka wîxakñe ow. Ero yinhîrî tak anarî komo tak mîmo ñiitîketkeñe mapata pona. Ero ke amyamro meero maxe mapata pona ciitîkañe wara hara. Ero ke takîhso men ciitîkacerî Kaan mîn.

Kaan Mîn Ciîñe Kîwyam

¹¹Ciiso rma nasî Kaan mîn mapatan. Ecirpora thakwa nasî anarî xa hara. Xesus Kristu rma Mîk Kaan mîn mapatan me cehsom ha.

¹²Anarmerpa kehtopo komo rma nasî mapata pona ciisom me tak. Ero ke on warai komo ciifaxe mapata pona. Ooru anarimaw, prata anarimaw hara, toopuci enporixapu anarimaw hara. Sahsamaxapu mak na ciifatu anarimaw hara, cuupu warai kyam mak na anarimaw hara, puruma yeputho mak na anarimaw hara. Ero warai komo kyam na ciifatu mapata pona ha.

¹³Amñe eromanhîrî kaamo po tak kñirithîrî komo ñesenpesî. Ero yimaw wehto ke Kaan nukukmesî, ñecakya na kachome. Ecakîn mîn xakñe okre oñiritho, tîtkexe tak ero yimaw kîfwañhe kehtoponhîrî komo poko. Cecahsom mîn xakñe hara kica oñiritho, tîtkexe anarme kehtoponhîrî komo poko hara.

¹⁴Ecakîra exitaw mapata pona kñirithîrî komo ero yepetho tak tahsîyaxe okre, ecakîñî ro yepetho ha.

¹⁵Ecakîche reha kñirithîrî emyarîn wa thakwa mak taxe okwe. Waipîn me rma kiifaxe so Kaan. Kñirithîrî komo makî reha ñecakyaşî. Ero wa kexitaw so kîmîn, ecahxapu wara mak taxe emyarîn me mak okwe. Ero wa taxe okwe.

¹⁶Taa, on wara wîîkes hara awya so, Kaan mîn amyamro, Noro Yekatî nasî aropotaw so. Ero wa awehtopo komo katî yîhtînopîra mat ha? Ero wa xa tîhtînopore nasî.

¹⁷On wara nasî Kaan, tîmîn yewyomañe me nasî. Ero ke yîmîn yîwîrîmañe me awexitaw so awaikexe so men Kaan okwe. Ero wa nasî Kaan tîmîn poko, ewyomañe me nasî. Noro mîñî rma amyamro. Ero warai xa amyamro.

¹⁸Esewkukmara ro mak men ehcoko awehtopo komo poko rma. Takîhsom mîkro okre, kacho me awexitaw so roowo pono komo ya, camkîno me cesenpopore nasî yîwya so takîhsom me xa tak awehtome so okre.

¹⁹On wara naxe roowo pono komo, ñetakîrexe rma re tanme ro so mak okwe. On wara tko Kaan kesî noro yipu komo poko, Camkîno komo mak mîkyam, kesî. Ero wara rma kesî Kaan Karitan noro yipu komo poko.

On wara kesî, ñetakîrexe rma re tooto komo ahce na poko yaana me cehtome so ero poko. Ero wa etakîretopo komo rma tak Kaan naknamesî emcinotopo komo me hara, kesî.

²⁰On wara marha kesî Kaan Karitan noro yipu komo poko rma, Tohnaw ro mak ñesehtînoyaxe takîhsom komo okwe, kesî Kaan, kesî Kaan Karitan.

²¹Ero ke, Takîhsom xa mîkro okre anarî komo yopo, kahra ro mak tak ehcoko tooto poko mak. Takîhso kehtopo rma nas awyan me so hara. Ahnoro mak nas awyan komo me.

²²Awyan me so mak nas amna, Pawru, Aporu marha, Sepas marha, awyan me so re nas amna ahnoro. Awyan me so marha nasî roowo pono kom hara, awyan me so marha nasî waipîn me ka awehtopo komo. Awyan me so marha nasî awaitopo kom hara amñe. Orotono mko nasî awyan me so hara. Ahce wa so na awexitaw so amñe, ero wa awehtopo komo marha tak nasî awyan me so hara. Ahnoro mak nasî awyan me so.
²³Kristu yanan me xa maxe, Taa, Kristu tak nasî Kaan mumuru ro me hara. Ero wa nasî.

Kaan Mak Nasî Kehtopo Komo Yetaciñe Me

4 ¹Ero ke on warai me mak amna encoko, Kristu yanton me mak ha. Kaanî mtapotarî yekatîmñe me marha amna encoko, ekatîmnînhîrî yekatîmñe me tak ha. Ero warai me mak amna yîhtînocoko.

²Kanton xe kexitaw so ahce warai xe xa tatu kanton komo? Kewetîñe ro xe mak taxe kanton komo.

³Ahce warai me kyam ow meeñatu amyamro, Kaan yanme xa ekatîmñe me ow meeñat ha? Oyanme ro kyam mak katî ekatîmñe me ow meeñat ha? Amyamro ha tko. Amtapotarî komo ponaro xa exihra wasî opoko amtapowataw so. Anarî komo mtapotarî ponaro exihra marha wasî opoko yîmtapowataw so hara. On warai ow ham, kahra rma wasî ow meero.

⁴Exihñî me rma re wîhtînoyasî kicicme oyehtopo. Kîfwan mîkro ham, kacho mera rma tko wasî ero wa oyesehtînorî ke mak. Kporin komo mak ero wa kañe me nasî.

⁵Ero ke on warai moso, ero warai mîkro hara, kahra ka ehcoko. Amñe mak Kporin komo mohtopo me tak nasî. Ero yimaw tak ahce wa so na kehtoponhîrî ñekatîmtîkesî Noro. On wara kesî kîwya so, Ero wa mîxakñe meye roowo po awexitaw so, kesî. Awarpanaw kehtoponhîrî komo meero ñekatîmyasî ero yimaw. Kesehtînotoponhîrî komo meero ñekatîmyasî kropotarî yenîñe me cexirî ke. Ero yimaw mak, Kîfwañhe mîxakñe okre, kesî tak Kaan kîwya so kîfwañhe kehtopo komo exitaw. Ero wa Kaan kesî kîwya so amñe Xesus mokuiche.

⁶Taa, opokono rma mîn wîlka oyakno komo, Aporu pokono marha. Mîîmo ciîñe wa nas amna, naatî ciîñe wa marha nas amna, wîlka.

Apanatanmetopo komo mîn wîŋka. Kaan Karitan yaw roro mak amna yehtopo yîhtînoŋe me awexi xe so wasî. Takîhsom kpanatanmekŋe mîkro okre. Camkîno mak mîkro hara okwe, kaŋe me awexi xera so wasî.

⁷Anarmerpan pokono me marha maxe amyamro hara. Onoke katî ero wara awiŋe komo? Kaan mak Mîkî ero wa awiŋe komo. Ero ke ahce kacho awanme ro so etakîrexapu wa mak mesehtînoyatu? Ow xa takîhsom, mîkexe kica, Kaan mak Mîkî takîhsom kiŋe kom ha, kahra maxe okwe.

⁸On wara kaŋe wa mat ham okwe, Ehcamhokatîkaxapu mak amna, kaŋe wara matu. Cemyawnoyem wara marha maxe, kayaritomo wara marha maxe. Pawru komo keŋehra rma on wara tas okre, mîŋket ham okwe. Kayaritomo me awexi xe so rma re wasî. Kayaritomo me awexitaw so ketaw ha re amna marha takî re nasî kayaritomo me hara awakro ro so rma okre.

Tooto Komo Nîwîrîyakarî Mak Amna, Kesî Pawru

⁹On wara tko nas amna, Kristu nantomatho rma re amna. Tooto komo nîwîrîyakarî me makî tko nas amna twaihkaxmu komo wara. Camkînotho wara cenposom me amna ñiiŋasî Kaan. Ero wa amna ñeeŋaxe ancu komo tooto komo marha.

¹⁰Kristu yanmen me mak amna exirî ke camkîno wara mak amna nasî tooto komo ya okwe. Takîhsom amyamro ham awya so Kristu yakrono ro me awexirî ke so. Kaŋpen me amna nai ham awya so. Karitî me mat ham amyamro hara awya so. Ehcamhokaxapu komo amyamro ham awya so. Camkînotho mak mîkyam Pawru komo, kacho me nai ham amna awya so hara.

¹¹On wara marha nas amna mehxa ro rma, amna nîromanasî emapona. Wokumra marha nas amna okwe. Pononpora marha nas amna okwe. Amna nîhyokyaxe tooto komo oco. Amna yeken exihra marha nas okwe.

¹²Amna marha ñetapickesî. Ahce na amna ñiiŋa tamorî ke rma. Amna nîwîrîyakexe tooto komo okwe. On wara tko kes amna tîwîrîyakaŋe komo ya, Awakrexe so mak wasî Kaan ya, kesî mak amna yîwya so. Amna yemetanmekyataw yîwya so amna mak nînîmyasî.

¹³Kicicme yîmtapowataw so amna poko, Ahwokaŋ me awexi xe so nas amna, kesi mak amna. Tusmunthîrî wara ro mak amna ñiiŋaxe tooto komo. Yukpurupuruntho wara mak amna ñiiŋaxe kica. Ero wa mak amna ñiiŋaxe mehxa ro rma okwe.

¹⁴Awîrîyakacho komo pîn tan mewresî aŋenîrî komo. Atwermacho komo makî reha on. Omxîkrî wara ciki maxe okwe. Ero ke kîtwermexe so.

¹⁵⁻¹⁶Meŋpora ro mak exitaw apanatanmekŋe komo meŋpora exihra rma naxe aamo komo reha. Ow makî reha aamo kom ha, awekatî komo yîim ha. Ow xa kiiŋatkeŋe so Xesus Kristu yakrono me. Noro ya kakiŋwamacho

komo wekatîmyakñe awya so Kaan xîkrî me awehtome so. Ero ke aamo komo me wasî. Ero ke owara xa marha awexi xe so wasî.

¹⁷Ero warai poko apanatanmetome so marha Cimocu weñepei ahyaka so. Omumuru warai rma mîk noro okwe. Kporin komo yewetîñe roro marha mîk. Noro tak kiñwañhe oyehtopo ñekatiñyasî awya so. Ero wa nasî Pawru, Kristu yawno me cexirî ke, kesî. On wara kesî Pawru Kaan xîkrî komo panatanmetopo, miyan komo panatanmetopo rma, kesî marha. Ero wa oyehtopo ñekatiñyasî Cimocu amñe awya so.

Awehtopo Komo Yenso Kmokyasî Rma, Kesî Pawru

¹⁸On wara tko naxe anarî komo achewno komo, Takîhsom me cesehtînosom me naxe okwe. Mokuhra mexe nasî Pawru, kexe noro yipu komo okwe.

¹⁹Kmokyasî rma tko ahyaka so iina oyarî xe exitaw Kporin komo. Yohno rma kmokyasî. Iito oyexitaw tak takîhsom me cesehtînosom komo tak weeñasî. Yaaro ham, takîhsom mîkyam ham, kahra wasî yîmtapotarî komo yentarî ke kyam mak owya. Takîhso ehtopo komo yeenataw mak owya, yaaro ham, wîlkesî tak ha.

²⁰On wara nasî Kaan maywen me xa kehtopo komo, kîmtapotarî yanme kyam mak Noro maywen me exihra taxe. Kañpe Kaan yehtopo keñarî komo xa matko naxe Kaan maywen me.

²¹Ahce wa omoku xe mat ha ahyaka so? Cerewre atwermañe me katî omoku xe matu, amaxkatapañe komo wa ha? Aaxatî me omoku xe katî matu tawakem me ha? Ero wa wîlkes awya so.

Kicicme Ehxapu Komo Porohkacoko

5 ¹Taa, on wara wîlkes hara awya so, on wara wencesî awakro so cesenmesom yehtopo, cipici pîn poko tî nai kica. Kicicme xa tî nai, tîm pici poko rma tî nai okwe. Ero wara tooto yehtopo yîhtînopîra ro mak naxe Xenciu komo.

²Noro yipu ke tîchewnoyemu rma mehcoyoponkexe okwe amyamro. Kiñwan amna okre, mîlkeke mak okwe. Tîwratapore xa matko nasî. Tporohkapore marha nasî kicicme ehxapu awakro so esenmekîra tak ehtome.

³Pahxa rma noro wîhtînoyakñe owî reha tporohkaxmu me. Iito oyexitawno wara rma ero wa wîhtînoyakñe. Mooxe rma re wasî. Achew so rma tko wasî ekatî me mak.

⁴Ero ke awesenmekyataw so xa hara amñe Kporin komo Xesus Kristu pokono me, iito marha was ow hara ekatî me mak. Kporin komo Xesus Kristu marha nasî iito achew so, akaritoñe me xa.

⁵Ero wa awexirî ke so Satanas yemyaka ka noro tîmcoko yupun yemetanmechome. Ero wa ciicoko kiñwañhe ehtome noro yekatî amñe Kporin komo Xesus mokyataw hara. Ero wa ciicoko ha.

⁶Kicicme men nasî awehcuyoPONKARÎ komo kica. Camkî katî matu puruma ciitopo poko? On wara nasî, cesmesî wahrututpamnotopo yakro. Wahra mak cesmesî. Ero yinhîrî tko wahrututpamtîkesî tak taisom ahnoro rma. Ero wa xa marha maxe achew so exirî ke kicicme ehxapunhîrî hara.

⁷Ero ke tak awahrututpamnotoponhîrî tak towcoko kifwâñhe taisom wara tak awehtome so, wahrututpamnî ro wara. Watono Ritoponho yimaw tohsom wa tak maxe, wahrututpamnî ro wara. Opefa xîkrî marha moñexe ero yimaw hara, Kristu ponarono me. Opera xîkrî wara rma ñetwaikapekñe Watono Ritoponho yimaw tonosom wara.

⁸Ero ke Kristu waihtoponho yukukmetaw awya so pahxanñhîrî kfa ařmacoko awahrututpamnotoponhîrî komo. Apoyino komo xera awehtoponhîrî komo, emetanmeno ritopo ponaro awehtopo komo, ero yipu kfa ařmacoko. Wahrututpamnî ro wara xa cehcerî, on wara ha, yaaro tîmtapotaxmu me xa cehcerî, tohnaw tîmtapotaxmu mera ro mak. Ero wa kexitaw so mak Xesus waihtoponho tukukmapore nasî. Ero wa xa cexpore nasî.

⁹Taa, pahxa ñhe ka okaritan mewrekñe ahyakan komo. On wara kacho mewrekñe, cipici pîn pokono exitaw iito, noro yipu yakrono me exihra ehcoko, kacho mewrekñe añenîrî komo.

¹⁰On wara tko wîlkes hara awya so, noro yipu komo chewno me rma thakwa maxe tan awexirî ke so roowo po. Cipici pîn pokono komo rma naxe tan, puranta xatî ro komo marha naxe anarî kom hara, kemyawnonhîrî towñe me marha naxe anarî kom hara, ciixaputho pokono me marha naxe anarî kom hara. Noro yipu komo chew thakwa maxe. Yîhyai ro xa awto xe awexitaw so roowo poi mak mîcexe okyo. Ero ke ero wa ehcoko, kahra ro mak wasî.

¹¹On wara kacho xa tan mewresî añenîrî komo, awakno komo poko makî reha tan kîmtapowasî, Kaan xîkrî mîkro ha, kacho komo poko mak ha. On wara na natu noro yipu komo rma anarimaw, cipici pîn pokono me na natu, puranta xatî me na natu, ciixaputho pokono me na natu, yîrwonpontho me na natu, twenîmsom me na natu, kemyawnonhîrî towñe me marha na natu. Ero warai me na natu awakno komo rma anarimaw. Ero wa exitaw noro yipu yakrono me exihra ehcoko, wîlkesî awya so. Eseresmara meero marha ehcoko noro yipu yakro. Ero wa kacho xa yo tan mewresî añenîrî kom ha.

¹²⁻¹³Ero wa cexpore nasî Kaan xîkrî komo poko makî reha. Kaan xîkrî pîn komo yeñekañe pînî reha kîwyam. Pîra ro mak. Kaan makî reha ñeñekesî tîmxîkrî pîn komo. Noro xîkrî yeñekañe makî reha kîwyam. Ero yipu men porohkacoko kicicme ehxapu. Ero wa men ehcoko.

Awakno Komo Eñekapora Ehcoko Kaan Xîkrî Pîn Komo Ya

6 ¹Taa, on wara wîlkes hara awya so oyakno komo, on wara marha wences awehtopo komo, awakno komo rma tî meñekapetu keñekañe

komo ya okwe, kiřwan pîn komo ya rma okwe. Ahce kacho ero wa matu okwe? Ahce kacho Kaan xîkrî komo ya mak eņekapora matu?

²On wara kacho yentara katî matu, Kaan xîkrî komo kîwyam, roowo poko hakno komo yeņekaņe me cehsom amņe, kacho yentara mat ha?. Ero ke ahce kacho apehceme tîhtînosom poko camkî mat hara?

³On wara kacho marha na entara matu, Ancu komo yeņekaņe me meero wa taxe amņe, kacho yentara na matu. Soroso xa tantono komo yehtopo poko camkîra taxe.

⁴Ero ke tantono ro komo yeņekaņe me Kaan xîkrî komo ciirataw awya so, onok warai komo xa ero wa miiratu ke? Takîhsom xa mîkyam, kacho pîn komo ya ma re meseņekapetu? Pîra ro mak.

⁵Ahyapamnotome so tan kîmtapowasî awakro so. Exihra katî nai takîhsom awakno komo rma, eņekano riņe me cehsom ha? Cewņe řhe exihra ma nai ke?

⁶Kaan xîkrî pîn komo yaka tî mîċetu awakno komo yeņekaposo okwe.

⁷Kicicme men nas okwe ero wa awakno komo yeņekapotopo awya so. Anarimaw awakno komo rma na awemetanmekyatu so, awemîknoyatu so anarimaw hara. Ero wa exitaw ahce kacho on wara kahra matu, Ŋexpe, eņekapora ro mak wasî, kahra?

⁸Ero wa tî kahra ro mak matu. Kicicme rma tî matu etpoko rma okwe. Emetanmekno riņe me matu, emîknono riņe me marha okwe. Ero wa tî matu awakno komo poko rma okwe.

Kaan Mîn Me Nasî Kupun Komo

⁹⁻¹⁰On wara marha wîċkes awya so, Kaan maywen mera ro mak men naxe okwe kicicme cehsom komo. Ero wa kacho yentara katî mat ha? Camkî exihra men ehcoo kicicme cehsom komo yehtopo poko. Kaan maywen mera ro mak naxe twayamuntaxmu komo, ciixaputho pokono komo, wooxam wara cecisom komo kîrkomo rma kica, etpokono komo noro re rma, ceņepaņem komo, puranta poko cepohkaxmu komo, twenîmsom komo, yîwîrîyakano riņe ro komo, twarawan yemîknoņe komo, ero warai komo Kaan maywen mera ro mak naxe okwe.

¹¹Ero warainhîrî rma re amyamro anarî komo mak. Ero warai pîn me tak maxe oroto. Aropotarî komo tak korokekņe Kaan. Noro marha awahsîyatkeņe so tîmxîkrî me. Kiřwan me tak keeņaxe so Kaan okre, Ero warai me awîfatkeņe so Kaan. Kporin komo Xesus yanme ero wa awîfatkeņe so. Cekatî ke marha awîfatkeņe so ero warai me.

¹²Ero ke on wara wîċkes hara awya so, miya rma nai Kaan řewyomatho pîn, Ero yipu pokohra ro mak ehcoo kica, kacho pîn yîwya ha. Ero yipu pokohra rma tko was anarimaw oyakîreņe pîn me yîhtînorî ke owya. Ahce na poko oyesenpamnotîka xera ro mak wasî oyahsîņe wara exihra ro mak ehtome. Ero wa xa was ow.

¹³Kwethîrî komo nasî erewsî yen me mak. Erewsî marha nasî kwethîrî yakan me hara. Ero warai me nakîhcekñe Kaan. Pahxaro tko asakno roro rma Noro nîhcamnoyas hara, kwethîrî komo, erewsî marha. Ero wa nîifasî Kaan amñe. Kipici pîn pokono me exihra ro makî tko nasî kupun komo. Kporin komo poko kahwotatopo me mak xa nasî. Noro mîn me marha nasî. Ero warai me xa kupun komo nakîhcekñe Kporin komo.

¹⁴Pahxa Kporin komo ñenpakekñe Kaan. Amñe tak kîwyam marha kenpakexe so hara kañpe cexirî ke. Ero wa kenpakexe so.

¹⁵⁻¹⁶On wara marha wîlkesî, Kristu pun me rma tak nasî kupun komo. Ero yipu katî entara mat ha? Ero wa xa nasî. Ero ke Kristu pun ma re wiifa kicicitho pokono me hara? Mîk hak pokono me nai wooxam anarimaw, kîrî poko. Noro warai pokono me ma re wiira Kristu pun hara? Pîra ro mak kica. On wara katî yîhtînopîra matu, kîrî pohkañe ro poko awexitaw so cewñan me tak nas apun kom noro yakro. Ero poko rma kesî Kaan Karitan, Asak haknonhîrî cewñan me tak nasî yupun komo, kesî.

¹⁷Ero wa xa marha nasî kekatî kom hara, Kporin komo yahsîche kekatî tak nasî cewñan me Noro yekatî yakro rma. Ero wa nasî.

¹⁸Ero ke apici pîn poko awepoketaw, cemahcisom wara mak ehcoko. Anarmerpa nasî kicicme kehtopo komo. Kupun komo yîwîrîmara tasî kicicitho poko kexitaw so, mîn hak warai poko ha. Kipici pîn poko kexitaw so reha kupun tîwîrîmesî xa kica. Ero wa xa tasî kipici pîn poko kexitaw okwe.

¹⁹On wara marha nasî kupun komo, Kîfwanî ro Yekatî mîn me nasî. Ero yipu yentara katî mat ha? Kaan ñiritho Mîk ha aropotaka so, yînmîthîrî awya so. Ero ke awyanî ro pîn komo rma amyamro.

²⁰Epemaxapu mak amyamro. Ero ke kîfwanî ro mak Kaan yehtopo enpocoko okre apun komo ke ha, awekatî komo ke marha. Yîwyani ro mîn apun komo, awekatî komo marha, ero ke ero wa xa ehcoko.

Kipitacho Pokono

7 ¹Taa, akaritan komo weeñe mîn hak pokono. Omtapotarî yenta xe mehce. Ero ke weyukyasi tan. On wara wîlkesî, Kîfwanhe naxe kîrkomo wooxam pokohra ro mak cexitaw so.

²Naxe rma tko tweeno pîn komo apohkañe komo. Ero ke cipitapore nasî apici poko mak awehtome so. Wooxam komo ya marha wîlkesî, Aaño komo rma ahsîcoko, aaño komo poko mak awehtome so, wîlkesî.

³Apici yahsîche wakremecoko apici me exirî ke. Ero wa xa marha wooxam kom hara, aaño komo marha wakremecoko aaño me exirî ke.

⁴Aaci komo, awyanî ro me mak yîhtînopîra ehcoko apun komo. Aaño pun me rma wa nasî apun komo. Ero wa xa marha wîlkes awya so hara, oyakno komo, awyanî ro me mak yîhtînopîra marha ehcoko apun kom

hara. Apici pun me rma wa nas apun komo. Ero wa yîhtînocoko apun komo.

⁵Esewyomara cexpore nasî. Etpokohra rma tko na matu awesentache so mak ero yipu poko. On wara na mîîketu, Kaan yakro ka omtapota xe cma re wasî pahkî ñhe, eseresmara marha ka wasî ero poko mak oyehtome. Ero ke etpokohra cma re ka tasî, mîîketu na apici komo ya. Taa, ero wa ham, ketu marha na apici komo awya so hara. Ero wa awesentache so kifwafñhe rma maxe etpokohra ka. Pahkî ñhe xa ero wa awehtopo yînmîra na matu. Apici pîn poko apohke na Satanas pahkî xa awexitaw so. Ero ke etpokohra rma na matu yohno nhe makî. Ero wa ehcoko apohkara ehtome noro. Ero wa ehcoko.

⁶Taa, apitacoko xa ha men, kahra tko tan was awya so. Apitacoko yiixe awexitaw so, wîîkesî mak tan awya so.

⁷On wara tko awexi xe so cma re wasî, owarai me xa marha awexi xe so wasî amyamro kîrkomo ahnoro. Anarmerpa so tko kiifatkeñe so Kaan. Etîme re xa kîrihra xakñe.

⁸Ero ke yipihra awexitaw so kifwafñhe rma maxe ero wara rma. Aaci komo, iîñomra awexitaw so amyamro hara kifwafñhe marha maxe ero wara rma. Ero wa xa marha wîîkesî iîño waixapu komo ya hara. Kifwafñhe rma wa maxe owara rma awexitaw so miya roro, wîîkesî.

⁹Expóra awexitaw so tko apici xe, ahsîcoko rma. Kifwafñhe exihra taxe okwe expóra ro mak kexitaw kipici xe. Wara ñhe naxe noro yipu komo cihye cexitaw so takî.

¹⁰Wooxam komo, ciiñoi awexitaw so etowra ro mak men ehcoko. Ow mak pîn ero wa wîîkesî. Kporin komo marha ero wa kesî.

¹¹Awetowyataw so rma tko ero wa mak tak ehcoko miya roro, iîñomra ro mak. Anarimaw metîrwoxinket hara na aaño poko hara. Yîhyaka na mîîce hara. Oyakno komo, cihyem komo, amyamro marha etowra ro mak ehcoko hara. Ero wa men ehcoko.

¹²Taa, on wara tak wîîkes hara, ow mak, Kporin komo pîn, Kaan xîkrî pîn me exitaw awakno, ahyawno kom ha. Cerepore rma tko na nai yipici yîhyaw. Ero wa exitaw, Cetowpore nasî, kahra cexpore nasî yîwya. Yîhyaw rma ñexpe.

¹³Ero wa xa marha wîîkesî wooxam komo ya hara, Kaan xîkrî pîn me na nai aaño hara anarimaw. Cerepore rma na nai ahyaw. Ero wa exitaw, Cetowpore nasî, kahra rma cexpore nasî yîwya. Ahyaw rma ñexpe, Ero wa wîîkes ow ha.

¹⁴On wara nasî Kaan xîkrî yîño, Xesus pona enîñe pîn, Kaan nasî noro yipu ponaro xa yipici yanme. Ero wa xa marha nasî kîîrî hara Xesus pona enîñe pîn me exitaw cipici. Kaan nasî yipici ponaro xa ciiño yanme. Ero warahra exitaw ketaw ha re kicicme thakwa re naxe yîmxîkrî komo. Ponaro xa Kaan yehtopo me rma tko ka naxe yîmxîkrî komo.

¹⁵Cetow xe rma tko na nai Xesus pona enîñe pîn anarimaw. Ero wa exitaw ñetowpe rma. Etowra ro mak men cexpore nasî, kahra nasî Kaan kakno komo ya, kepeka komo ya marha. Ceseisom me kexi xera ro mak nasî Kaan,

¹⁶ero ke ero wa ehcoko aaci komo. Xesus xa wa nahsîyas ofiyo amñe ohyaw rma exitaw, kahra thakwa maxe yîhtînopîra awexirî ke so. Ero ke ñetowpe rma yiixe cexitaw. Oyakno kom hara, Xesus xa wa nahsîyasî opici ohyaw rma exitaw, kahra marha thakwa maxe yîhtînopîra awexirî ke so. Ero ke ñetowpe apici yiixe exitaw.

¹⁷Taa, ahce warai me na awîfatkeñe so Kaan, ero wara rma ehcoko. Ahce warai pokono me na mîxatkeñe tîmxîkrî me awahsîyataw Kporin komo ya, ero pokono me rma ehcoko. Ero wa cesenmesom komo owî panatanmekyasî miyan komo rma.

¹⁸Ahce warai me na mîxatkeñe Kporin komo ya awañikyataw so. Ero wara rma cexpore nasî. Etanpikaxapu me na mîxatkeñe ero yimaw. Ero wa awexitaw so, etanpikaxapu me rma ehcoko. Anarî komo etanpikan me na mîxatkeñe tîmxîkrî me awañikyataw so Xesus ha. Ero wa awexitaw so etanpikapora rma ehcoko.

¹⁹Ero pîntho kyam makî reha mîn ketanpikacho komo. Ero pîntho marha mîn etanpikara awehtopo komo marha. Kaanî ya kpanatanmetopo komo yewetîñe me kexitaw so xa yo tawake nasî Kaan kpoko so.

²⁰Ahce pokono me na mîxatkeñe awañikyataw so Kaan. Ero pokono me rma ehcoko etowra.

²¹Tooto yanton me mak na mîxatkeñe awañikyataw so Kaan. Ero wa awexitaw so yîhyapamra ehcoko ero wa awehtopo komo pona. Awahsîpînka xe so exitaw so tko awosom komo etowcoko rma.

²²On wara maxe tooto yanton me awexitaw so Kaan ya awañikyataw so, Kaan nowtho me rma tak maxe okre. Tooto yanton pîn me awexitaw so reha Kristu yanton me rma taxe. Ero wa kiifaxe so Kaan.

²³Epethîrî pona xa Kaan awahsîyatkeñe so. Ero ke tooto yantonî ro me mak exihra ehcoko.

²⁴Ero ke on wara wîlkes awya so oyakno komo, ahce warai me na mîxatkeñe pahxa awañikyataw so Kaan ero warai me rma ehcoko. Kaan yanme xa wasî on warai me, kacoko mak. Ero wa xa kacoko.

Yipihní Komo Pokono, Iiño Waixapu komo Pokono Marha

²⁵Taa, on wara marha wîlkes awya so, iñontan komo poko tan kîmtapowas hara. Kporin komo mtapotachonho yentara wasî noro yipu komo poko. Ow mak wîhtînoyasî kîřwañhe ehtopo komo. Kporin komo rma oriyakñe panatanmekno riñe me. Opînîn yaw xa xakñe ham. Ero ke cewetîñe me oriyakñe. Ero ke omtapotarî ka entacoko.

²⁶On wara wîhtînoyasî, kemetanmecho komo chew wa taxe oroto okwe. Ero ke ahce warai me na matu oyakno komo, oroto. Ero warai me rma cexpore nasî. Kîřwañhe rma maxe ero warai me rma.

27 Cihye na matu? Ketowya tak ha na, kahra ehcoko. Yipihra na matu anarî kom hara? Opici kyam weefasî, kahra marha cexpore nasî.

28 Apici yahsîyataw rma tko, Kicicme masî kica, kahra nasî Kaan apoko so. Woosam kom hara, iifontan komo ka, awya so wîlkes hara, aaño yahsîyataw, Kicicme masî kica, kahra marha nasî Kaan apoko so hara. Mesewrucpe xe tko awetahsîche so. Ero wa awexi xera so wasî.

29 On wara xa wîlkes awya so oyakno komo, yohno mak tan taxe roowo po. Ero ke cihye awexitaw so yipihni wara rma cexpore nasî.

30 Awracetaw so hara, yîwratana wara marha cexpore nasî. Awahwowataw so hara ahwotan wara marha cexpore nasî. Awemyawno poko twarawantaxmu me awexitaw so hara emyawnomni wa marha cexpore nasî.

31 Roowo pono mko poko rma re wa maxe, ero ponarona me mak ehtikara ehcoko. Cehcamnosom kyam mak min roowo pono ro mko.

32 Ero ke esewrucpen me awexi xe so mak wasî. Yipihra awexitaw so Kporin komo ya mak metantomapexe. Ahce wa na wai Kporin komo yanton mexan me xa oyehtome, mîlke xe cewne yatî mak.

33 Cihye awexitaw so reha awemyawno komo ponaro maxe, roowo pono ponaro. Ahce poko na wai tawake ehtome opici, mîlke xe reha.

34 Ero wa xa marha naxe woosam kom hara, ciñoyem warahra nasî iifomni. Iifomra awexitaw so, aaci komo, Kporin komo ya mak metantomapexe. Kifwanhe mii faxe apun komo, awekatî komo marha. Ero wa maxe Kaan ponaro xa awehtome so. Ero wa maxe iifomni komo reha. Ciiñoi awexitaw so reha roowo pono mko ponaro maxe. Ahce wa na wai tawake ehtome oyiño, mîlke xe reha. Ero wa maxe ciiñoi awexitaw so.

35 Ero wa wîlkes awya so esewrucpen me ñhe awehtome so. Awahwokañe me oyexi xera ro mak wasî. Kifwanhe awexi xe so mak wasî. Kporin komo ya mak awetantomapo xe so wasî esewrucpen me.

36 On wara marha wîlkes awya so, kañpamxan komo, woosam na mîpokonometu apici men. Amñe mak cetahsîyaxe, mîlketu na. Wara rma pahkî xa na mîhtînoyatu. Pahxa thakwa ñemasîntai okwe, mîlket ha na. Mepohketu marha na etpoko akicicintarî yaro. Ero wa awexitaw so apici me rma ahsîcoko. Kicicme masî kica, kahra nasî Kaan awya so ero poko.

37 Ero warahra tko na matu anarimaw. Opici men yahsîra ro mak wasî, mîlketu na. Epohkara ro mak na matu noro poko. Ero wa awexitaw so kifwanhe marha maxe.

38 Ero ke on wara wîlkesî emasî yîm komo ya, awemsîrî tîmyataw iifno ya kifwanhe rma re maxe. Tîmîhra awexitaw so reha wara ñhe maxe. Ero wa maxe.

39 On wara marha wîlkes awya so woosam komo, ciiñoi awexitaw so etowra ro mak ehcoko. Kpanatanmetopo yanme rma ero wa ehcoko. Aaño komo waipuche tko, awanme ro so mak tak encoko aaño kom hara. Kporin komo yakrono makî tko ahsîcoko.

⁴⁰On wara tko wîlkes ow iîño waixapu komo ya, cerepore xa maxe anarî yahsîra awexitaw so aaño kom hara, wîlkesî. Ero wa xa marha cma re kesî Kaan Yekatî owya. Ero wa wîlkesî kipitacho komo poko, wooxam komo yiñontacho poko marha.

Ciixaputho Ya Tîmxapunhîrî Pokono

8 ¹Taa, on wara wîlkes hara awya so, ciixaputho pokono me naxe anarî komo. Ero yipu notmexe amñe xa so. Ero ke ero yipu poko tan kîmtapowasî awakro so. On warai reha kîwyam, Kaanî mtapotarî poko ehcamhokaxapu kîwyam. Ero wa kexirî ke so ciixaputho ponarora ro mak taxe. On wara tko na tatu anarimaw cehcamhokaxi kexirî ke so, anarî komo yopono me cesehtînosom me na tatu kica. On wara reha taxe etîxatî me kexitaw so, Kaan poko ahworeno riñe me taxe. Ero wa taxe etîxatî me kexitaw so.

²Ehcamhokatîkara rma taxe miyan komo poko rma. Ahce na poko ehcamhokaxapu me kexitaw ero yipu poko ehcamhokatîkara rma tasî. Miya rma nasî ahce na poko camkî kehtopo komo rma.

³Kaan xe kexitaw so tko, Omxîkrî mîkro, kesî Noro kpoko so. Ero wa nasî Kaan kpoko so.

⁴Taa, ciixaputho yotî me tîmxapunhîrî poko tan kîmtapowas hara. On wara wîlkesî, ero pîntho makî reha mîn ciixaputho. Kentañe pînî ro mak mîkî. Cewñe mak nasî Kaanî ro xa. Anarî exihra ro mak nasî ponaro kehtopo komo ro xa.

⁵Ero warahra reha nîhtînoyaxe anarî komo. Kaan xa mîn ha, kexe mîn hak poko mefpono pîn poko ha. Kah yawno poko ero wa kexe. Roowo pono poko marha ero wa kexe. Mefpora marha naxe, Kantomañe ro mîkro, kacho kom hara anarî komo ya.

⁶Ñexamro warahra reha tîtkexe kîwyam. On wara xa tîtkexe, Cewñe mak nasî Kaan, Kîîm kom ha. Yînakîtothîrî mak kîwyam. Yînakîtothîrî marha mîn miyan komo rma ahnoro. Noro ñenîrî me mak taxe. Cewñe marha nasî Kporin Kom hara, Xesus Kristu mak. Akîhtono riñe Mîk Tîîm yanme mak. Kecehtoñe marha Mîk Tîîm yanme hara. Noro yipu Mîk Kaan ha kîwya so.

⁷Ero wa yîhtînopîra tko naxe anarî komo reha. Camkî naxe okwe. Ñeraswaxe ciixaputho pona. Tîmrenainonhîrî rma ero wa na nat okwe. Ero ke ero yipu ya tîmxapunhîrî toñetaw on wara kexe, Kopi, ciixaputho pokono me na tan wai kica iyotîthîrî tonorî ke owya. Kicicme tko na tan wai kica, kexe okwe.

⁸On wara xa kapore nasî, kîfwañhe kenîhra nasî Kaan kotî komo yanme mak. Kîwîrîyakara nasî anarî yîmcetaw hara kootî pîn komo me. Kîfwañhe xa mas okre, kahra marha nasî miyan komo toñetaw rma ahnoro. Ero wa kahra nasî Kaan kîwya so kotî komo yanme mak.

⁹Anarî komo tko akîhtîkara ka naxe, kaŕpera ka nasî ekatî komo. Ero ke kicicitho me nîhtînoyaxe enporixaputho yotîtho. Amyamro reha mîk hak puntho rma moñexe kiŕwañhe rma yîhtînorî ke awya so. Wara rma kaŕpen komo ponaro men ehcoko. Kaan yanwekñe wara awesenpetaw so yîwya so nahwokat ha na okwe Kaan yewetîtopo poko.

¹⁰Ciixaputho mîn yaw rma aweseresmetaw so aweñatu so tak na noro yipu komo. On wara na ketu apoko so, Kopi, ciixaputho yotîtho rma noñesî kopi. Ero ke ow meero kyam woñesî ero yipu, ketu tak na awenîrî ke so mak. Twerîhra tak na natu okwe ciixaputho yotîtho yonotopo poko.

¹¹Ehcamhokaxapu komo amyamro. Ehcamhokara tko na nai awakno komo. Ahce wa na nai noro yipu apoyero so? Ehcamhokaxapu me awehtopo komo yanme rma na nahwoke Kaan yewetîtopo poko okwe. Twaihtopo ke Kristu ñepematho mîkî okwe.

¹²Kaan yanwekñe wara mesenpeke noro yipu komo ya kaŕpera exirî ke ekatî komo. Ero ke thakwa Kaan yewetîtopo poko nahwokexe apoyero so. Ero wa awexitaw so Kristu meero mahwokexe okwe.

¹³Ero ke on wara was ow, Kicicme men taxe Kaan ya wooto toñetaw, kañe exitaw oyakno, noro na wîwîrîme wooto toñetaw rma. Ero ke noro yîwîrîmarî pona wooto tonohra ro mak wasî miya roro. Ero wa wasî.

Opurantan Tîmcoko, Kahra Wîxakñe Awya

So Iito Oyexitaw, Kesî Pawru

9 ¹Ahce warai me ow meeñat ha? Kristu nantomatho pîn ow awya so? Oyanme ro tîtosom me katî exihra wai awya so? Kporin komo Xesus Kristu yenîhra ma wîxakñe awya so? Omtapotarî poyero Xesus yahsîra katî mîxatkeñe? Ahce warai me katî ow meeñat ha?

²Anarî komo cheka oyeñepera rma xakñe Kristu. Acheka so rma tko oyeñepokñe ham. Enko xe, Xesus mewehcatkeñe opoyero. Kporin komo yakrono me tak maxe okre.

³⁻⁴On wara wîkes hara owîriyakañe komo ya, pahxa iito amna exitaw achew so, Onahrî xe wasî, kahra rma xakñe amna awya so. Kirwanhe rma ñexirî ero wa kacho. Ahce wa katî awya so? Yînahmara katî cexpore nai acheka so Kaan yanme mohxapu komo, wokru komo marha tîmîhra cexpore katî nai awya so?

⁵On wara marha wîkes awya so, anarî komo Xesus nantomatho komo, cipici rma naaraxe takro so, Xesus pona enîñe rma. Kporin komo yakno komo marha ero wa naafaxe cipici komo. Sepas marha naafasî cipici hara. Ero wara rma cexpore nasî yiixe exitaw so, kahra katî matu amna poko hara?

⁶Etapicakara marha naxe ñexamro. Amna reha ñetapickesî rma. Ahce wa katî mîîketu ero wa amna yehtopo poko? Etapickara rma cexpore nasî yiixe exitaw so, mîîketu ñexamro poko mak, amna poko kahra?

7On wara naxe sowtatu komo, kayaritomo yanme tîcetaw so tanme ro so mak epemara naxe tînahrî komo. Ero wa xa marha naxe tînatîrî ciîñe kom hara uupa ciîñe komo. Ciiñenhîrî komo xa nahyaxe amñe tînatîrî yeperîrî. Ero wa xa marha naxe kabra yenîñe kom hara. Tok mownu rma thakwa ñeefaxe noro yipu komo.

8-9Totoo mtapotarî mak katî mîn ero wa kacho? Pîra ro mak.

Kpanatanmetopo marha ero wa kesî, Moises pen nmewretho. On wara kacho mewrekñe noro pen, Paaka ewnamira ehcoko puruma yeperîrî yîpîpîtiketaw. Paaka ponaro cexirî ke mak katî ero wa kacho Kaan mewrepekñe yîwya?

10Pîra, amna pokono rma mîn yînmewrethîrî. On wara kacho marha tmewreso nasî amna pokono rma hara, mararî ciirataw awya so, On yeperîrî wahyas amñe okre, kapore nasî. Ero wa xa marha puruma yîpîpîtiketaw awya so, Onahrî me nas on amñe okre, kapore nasî.

11Ero wara rma xakñe amna, Kaanî mtapotarî amna ñiifakñe aropotaka so naatî wara. Ero ke eserepokara cexpore nasî anmîthîrî komo yahsîyataw hara amna ya ahce na mko ha.

12Anarî komo mînahmexe epethîrî me. Soroso xa amna nasî tînahmapore epethîrî me. Ero yipu poko kahra tko xakñe amna awya so. Amna thakwa yînahmacoko amna yepetho me, kahra. Cesemetanmetopo mak amna nînimyakñe Kristu ya awakîfwamacho komo yekatîmtoopo poxunkarî pona awya so.

13Ahce wa natu Kaan mîn pokono komo awya so? Yîhyaka so tmararîn komo yeperîrî tooto komo ñekyaxe Kaan ya tîmsom me. Ero poi rma tînahrî komo nahsîyaxe Kaan mîn pokono komo. Anarî komo tokuthîrî komo ñekyaxe akînipotome Kaan ya tîmsom me. Ero poi marha totî komo nahsîyaxe tîmsom pokono kom hara. Ero wa naxe.

14Ero wa xa marha kesî Kporin komo kîwya so hara, Kakiwamañe xa Kristu, kacho yekatîmñe komo yepetho rma tîmpore nasî, kesî.

15Wara rma ero wa kacho yekatîmtooponho yepetho yahsîra rma wîxakñe owî reha. Ero wa kacho pîn marha tan mewresî aîenîrî komo. Ohyaka ekpocoko puranta, kacho pîn tan. Opoko na nîmtapowatu anarî komo on wara, Kîfwan Mîk Kristu, kesî cma re Pawru. Tupurantan yahsîtome mak ero wa kesî kica, ketu na ananimaw. Ero wa ketaw ha re opoko owaipu xe mak wasî re.

16Ehcoyoponkara tan wasî. Kakiwamañe Mîkî Kristu, kacho rma tan wekatîmyasî. On wara tko kahra wasî, Owî xa yo ero wa kacho yekatîmñe ro okre, kahra. Wekatîmyasî thakwa, wîlkesî mak tan. Ekatîmra oyexitaw oyahwokesî ro mak Kaan okwe.

17Tahwore ekatîmyataw owya Kaan tak oyepemesî. Oyanmenkera reha ekatîmyataw owya, yîtîtmamra rma wasî. Kaan xa kekñe owya etanwekîn me ro mak, Ekatîmko roro men, kekñe. Ero ke ero poko wasî.

¹⁸Taa, ahce kyam wahsíya amñe owya ekatîmtothonho yepetho ha? Kakiřwamacho yekatîmtothonho rma nasî oyepetho me. Ero ke, epethîrî tîmcoko owya, kahra ro mak was awya so. Kaanî mtaopotarî yekatîmñe ow ha, ero ke opurantan tîmpore nasî, kañe me oyexi xera ro mak wasî. Ero wara wasî.

Mîk Hak Yanton Me Kecifasî

¹⁹On warai marha ow, tooto yanton pînî ro mak ow ha. Tooto komo yanton me rma tko kecifasî mîk hak yanton me. Ero wa kecifasî Xesus yahsîtome oyentañe komo ya yaake ñhe. Ero wa ehtome so kecifasî mîk hak yanton me.

²⁰On wara wîxakñe roro, Xutew komo chew oyexitaw Xutew komo me rma kecifakñe Xesus yahsîtome yîwya so. Moises pen nmewretho ponarono komo chew oyexitaw ero yewetîñe me xa marha wîxakñe hara Xesus yahsîpotome noro yipu komo ya.

²¹Moises pen nmewretho yentañe pîn komo chew oyexitaw hara ero ponarono pîn wara xa marha wîxakñe ow hara. Ewetîñe pîn me exihra tko wasî. Kristu ya kpanatanmetopo wewehcas ha. Moises pen nmewretho ponarono pîn wara makî ka wîxakñe ero yentañe pîn komo chew oyexitaw Xesus yahsîpotome ñhe tak noro yipu komo ya hara.

²²On wara kañe komo chew wîxakñe anarimaw hara, Kopi, kîwîrîmacho mîn ero yipu, kañe komo chew. Tohnaw mak ero wa ketkeñe. Wara rma ñexamro warai me xa marha kesenpekñe hara Xesus yahsîpotome ñhe noro yipu kom ya hara. Ahce warai komo chew na oyexitaw noro yipu komo warai me rma kesenpekñe. Ero wa kesenpekñe opoyero rma Xesus pona entome yîwya so.

²³Ero wara roro kesenpesî kakiřwamacho yentachome ñhe miyan komo ya rma. Xesus pona enîche yîwya so ñexamro yakro rma tahwore wasî. Ero wa wasî.

Kekaricesî Xa Kaan Yewetîtopo Poko

²⁴Taa, on wara wîikes hara awya so, kañe cemahcitopo yukukmañe wara xa ekaritocoko. Ahce wa natu ero wa cemahcisom komo? Yaake rma re ñemahciyaxe. Cewñe mak nahsíyasî kañe xa cemahcitoponhîrî yepetho. Ero wa xa marha ehcoko amyamro hara. Kaan yewetîtopo poko rma ehcoko kañe cemahcisom wara xa. Ero wa emahcicoko kañe awemacitoponhîrî komo yepetho yahsîtome awya so amñe.

²⁵On wara marha naxe ero wa cemahcisom komo, anarî komo yopo xa cekarito xe so naxe. Ero ke kîřwañhe mak ñiîfaxe tupun komo kañe xa cemahcitome so. Tîyopo so eseresmara naxe. Wok marha erîhra naxe tîyopo so, ero pîntho poko enmakara naxe. Kîřwañhe mak nîwînkîyaxe kañe xa tak cemahcitome so amñe. Ero wa kîřwañhe tupun komo ñiîfaxe aroko

yahsítome mak, tatíhsomtho yahsítome mak. Kíwiyam reha cekaricexe atpîni ro yahsítome okre.

²⁶Ero ke cemahcisom wara rma was ow. Pataw roro cemahcisom wara wasi esewyarira ro mak. Knuwknuw me cetafmaxmu wa marha wasi. Eepokne me kyam mak exihra wasi. Knuwknuw kane wara wasi kicicitho poko. Ero wa wasi kicicitho poko cetafmaxmu wara.

²⁷Oyantón me xa wiifasi opun. Ero wa cirihra oyexitaw kicicme na wai amne ow hara okwe, panatanmekno rífenho rma. Panatanmekno ríne pin me tak na wehtike okwe. Ero wa oyexiri pona oyanton me mak wiifasi opun. Ero wa wasi.

Ixaw Yana Pen Komo Warahra Ehcoko

10 ¹Taa, on wara wíikes hara awya so oyakno komo, kporin pen komo yehtoponho poko kímtapowas hara. Tweñekarí awexi xera so wasi kporin pen komo yehtoponho poko. On wara ti xatkeñe ñexamro pen, Exitu poi cetaw so Kaan ti ñiifakne kaweresi awarpareñe komo me. Ahnoro ro mak ti xatkeñe ero yawarpan chew. Ahnoro xa marha ti cetkeñe tuuna yotari hara, ehkotoxapu yotari ha. Ero wa ti xatkeñe kporin pen komo.

²Emicixapu wara rma ti xatkeñe, kawaresi makatari titori ke so. Ñikitho imo kwaka emicixapu wa marha ti xatkeñe, tuuna yotari tori ke so hara. Ero ke Moises pen ponarono me thakwa ti xatkeñe ero wa cemiciri ke so.

³Ahnoro xa marha ti uuwi warai nahyatkeñe Kaan Yekati nímitho.

⁴Ahnoro xa marha ti tuuna ñeeñatkeñe, Kaan Yekati nímitho hara. Toopu yatumnai ti mokyakne. Poko ro so titosomu rma ti min xakne toopu. Kaan Yekati yanme rma ero wa xakne. Kristu rma Mík xakne toopu me. Ero wa ti xatkeñe kporin pen komo ahnoro ro mak.

⁵Kicicme tko ti anari komo yehtopo ñeeñakne Kaan okwe. Meñpono pin ti kicicme xatkeñe. Ero ke ñexamro pen waihyatkeñe iito rma pohnintaw okwe. Miya ro mak ti xakne okoputhiri komo axawa imo pore.

⁶Ero wa ti Kaan ñiifakne ñexamro pen kweronomachome so. Ñexamro pen yehtoponho Kaan mewrepekne kñeniri komo me ero warahra ro mak tak kehtome so, kicicitho komo poko pohnimra kehtome so ha.

⁷Ciixaputho pokono me marha ti xatkeñe ñexamro pen kica. Ero wa exihra ehcoko amyamro hara. Tmewreso rma nasi ñexamro pen yehtoponho, on wara kacho, Ixaw Yana komo ñeremetkeñe ceseresmachome so, twokru komo yeetome marha. Ero yinhiri nawomyatkeñe cesemañitome so hara, kacho nasi tmewreso.

⁸Kipici pin pokono pin me marha cehceri. Ero wa ti xatkeñe Ixaw Yana pen komo, anari komo mak. Ero ke ero kaamo po rma ti waihyatkeñe ñexamro pen 23.000 okwe.

⁹Kristu yukukmara marha cexpore nasi yirwonmetopo poko okwe. Ero wa ti Noro nukukmetkeñe ñexamro pen okwe. Ero ke okoyi yotho ke ti waihyatkeñe anari komo xa hara okwe.

¹⁰Ahce na poko cetwîrîyakaxmu me exihra marha ehcoko. Emapona tî ñetwîrîyaketkeñe kica ñexamro pen. Ero ke waihkano riñe ro tî mokyakñe ancu cetwîrîyakaxmu komo waihkaxi.

¹¹Ero wa Kaan ñiîfakñe kporin pen komo. Kweronomachome so wa ero wa ñexamro pen waihkekeñe. Kîwyam hara men kopi ero wa kwaihketu so hara ero wa kexitaw so, kañe me kehtome so. Ero wa ñexamro pen yehtoponho mewrepekñe ñexamro pen warahra kehtome so kîwyam hara. Roowo po kehtoponhîrî komo yenatîtopo pahnoke tak taxe kîwyam hara.

¹²Ero ke on wara wîlkes awya so, Owî reha kecececesî epîrkan me ro mak, ketaw awya so, twerî men ehcoko. Amyamro pen meero mepîrkexe hara okwe ero wa ketaw awya so.

¹³Ananimaw na kicicitho apohketu so, ananimaw na mesemetanmekyat hara. Ero wa awexitaw so on wara na mîlketu, Ow thakwa mak on wara was okwe, mîlketu na. Pîra rma. Tooto komo kukmache ro mak mîn ero wa awehtopo komo. On wara tko nasî Kaan, apoko so eponarononkara ro mak nasî. Ero ke ayopono komo mera ro mak ñiîfasî akukmache komo. Yînimñe me marha awifaxe so ahwokatîkara awehtome so. Ero wa nasî Kaan.

¹⁴Taa, oyakno komo, apînin yaw so wasî. Ero ke on wara marha wîlkes awya so, ciixaputho nasî ponaro anarî komo yehtopo me kica. Ero warahra ro mak ehcoko amyamro. Ero yiputho yai cemahcisom wara men ehcoko amyamro pokohra ro mak awehtome so, wîlkesî.

¹⁵Takîhsom komo rma amyamro. Ero ke takîhso men esehtînocoko omtapotarî poko.

**Kristu Waihtoponho Kuknon Me Keseresmataw
So Noro Re Me Taxe Xesus Yakro**

¹⁶Taa, Kristu waihtoponho kuknon me keseresmache poko tan kîntapowas hara awakro so. Noro ya kwakrechonhîrî komo ponarono me ceefaxe kwokru komo. Ero ke kîfwañhe xa mai ham Apa, akamxukuthîrî rma mîmyakñe amna yepetho me, tîtkexe yîwya. Ero ponarono me re taxe wok yeefataw. Ero wa xa marha taxe kuru komo tokyataw hara, yupun yerewîmtoponho ponarono me taxe.

¹⁷Ero re poi rma tîtokyaxe. Ero ke Kristu pun me re taxe mefpono pînî rma. Ero re me nasî cuure, ero wa xa marha taxe kîwyam, noro pun me re hara. Ero re tokrî ke yupun me re taxe.

¹⁸Ero wa xa marha naxe Ixaw Yana kom hara. Kaan ya tîmsom poyinonho rma noñexe. Ero ke Kaan yakro ceseresmaxmu me naxe Kaan ya tîmsom tonorî ke tîwya so. Ero wa naxe.

¹⁹Taa, ciixaputho poko ka wîlka. Ero poko tan kîntapowas hara. Ero pîntho kyam mak mîn ciixaputho. Ero pîntho marha mîn wooto, yîwya tîmxapunhîrî.

²⁰On wara tko naxe Xenciu komo, enporixaputho ya tîmyataw wooto, worokyam ya rma nîmyaxe kica. Kaan ya tîmîhra ro mak naxe. Ero re poko tahwore awexi xera ro mak wasî worokyam yakro.

²¹Ahce wa thakwa re Kporin komo kamxukutho kuknon meefatu worokyam ya tîmxapu yeeñe me rma awexitaw so. Pîra ro thakwa mak okwe. Ahce wa thakwa re Kporin komo pun kuknon mokyat hara worokyam ya tîmxapu yokñe me marha awexitaw so? Pîra ro thakwa mak maxe okwe.

²²Kewyomañe Mîk Kporin komo. Ero ke worokyam pokono me kexitaw so Noro yîrwonmekñe me taxe. Kaan yopono ma re kîwyam kañe xa?

Etponaro Men Ehcoko

²³Taa, on wara wîlkes hara awya so, Ahnoro rma tîtoñesî wooto yiixe kexitaw so. Kicicme masî kica, kahra ro mak nasî Kaan kootî poyero mak. Anarî tko tîhtînoyaxe kotî pîn me kîkaritoñe mera exirî ke. Anarî marha tîhtînoyaxe kotî pîn me Kaan poko kahworeñe pîn me exirî ke.

²⁴Ow xa kesewakresî, kañe pîn me cehcerî. Apoyino komo yahworetopo ponaro xa matko ehcoko.

²⁵Kwarawantacho yawnonho rma tonocoko awotî komo. Yîkrîpîra ro mak tonocoko. Ahce warai on wooto, kicicitho pîn tan ha? kañe pîn me tonocoko.

²⁶Kporin komo rowon me nasî on roowo miyanî rma ahnoro. Yîwyân marha mîn roowo pono komo ahnoro marha.

²⁷Ero ke, On hare he, ketaw Xesus pona enîñe pîn komo awya so yîhyaka tîtopore rma nasî eseresmaxi awto xe awexitaw so. Iito awexitaw so tak yîñetakathîrî komo tonocoko rma wooto, Kicicitho pîn tan ha wooto? kahra ro mak ehcoko.

²⁸On wara tko na nîlke iitono awya so, Kica, ciixaputho ya tîmxapunhîrî on wooto kica, nîlke awya so. Ero wa kañe exitaw noro yanme mak ero yipu yîmtocoko wooto. Tonohra ehcoko noro yahwokamexpora ro mak awehtome so Kaan poko. Kicicme wai ham on toñetaw, karî pona marha tonohra ehcoko.

²⁹Kîfwañhe rma na mîhtînoyatu amyamro. Anarî yanme makî tko tonohra ehcoko kicicme yîwya yîhtînorî ke. On wara tko na mîlketu ananimaw, Moso yahwokamexporî pona mak oyotî tonohra wai kica. Ahce kacho oyanme ro mak meñekara wai oyotî? mîlketu na.

³⁰On wara marha na mîlketu, Kîfwan tan anmîthîrî Apa, amna yotî, wîlkesî Kaan ya yîñetakathîrî komo poko rma. Ahce kacho owîrîyake moso, Kaan nîmîtho tan okre, kacho tonorî poyero mak owa okwe?, mîlketu marha na.

³¹On wara xa keyukyaxe so ero wa kañenho, Ahce poko na awexitaw so kîfwanî ro me xa Kaan yehtopo yenpoñe me ehcoko. Ero wa xa ehcoko

awotî komo toñetaw, awokru komo yeefataw marha, ahce na poko awexitaw so kirwanî ro me Kaan yehtopo yenpoñe me ehcoko.

³²Kaan poko ahwokamexpono cirihra ro mak men ehcoko. Xutew komo, Xenciu komo marha, Kaan xîkrî komo marha, ero warai komo ahwokamexpora ro mak ehcoko Kaan poko.

³³Ero wara rma was ow. Ahce poko na oyexitaw kifwañhe mak kesenpesî tooto komo ñenîrî mexan me oyehtome. Oyesewakretopo ponarora ro mak wasî. Meñpono pîn komo yahworetopo ponaro mak wasî Xesus nakîfwamarî me ehtome so. Ero wa wasî.

Wooxam Yîhtîpîrî Me Nasî Kîîrî

11 ¹Ero ke owarai me rma ehcoko. Ow wasî Kristu warai me hara. Ero warai mak ow ha.

²Kifwañhe rma wences awehtopo komo. Oponaro rma tî mat okre. Kaan ya apanatanmetopo komo marha tî mewehcat okre oñekatîmtho rma. Etîmton me ro makî tî mewehcatu. Ero wa tî mat okre.

³Taa, anarî poko wîkes hara awya so, Kristu nasî kîîrî tîpîrî me. Kîîrî nasî wooxam tîpîrî me hara. Kaan xa nasî Kristu tîpîrî me hara. Ero wa taxe.

⁴Ero ke Kaan yakro yîmtapowataw kîîrî yîhtîwomra cexpore nasî. Tîhtîwomke tîmtapowataw tîhtîpîrî me cehsom ponarono pîn wara ñesenpesî okwe. Ero warai me marha ñesenpesî okwe tîhtîwomke ekatîmyataw hara Kaanî mtapotarî. Ero wa nasî kîîrî reha.

⁵Ero warahra reha nasî wooxam. Kaan yakro yîmtapowataw wooxam tîhtîwomke cexpore nasî. Ero wa xa marha cexpore nasî Kaanî mtapotarî yekatîmyataw hara. Yîhtîwomra tîmtapowataw tîhtîpîrî me cehsom ponarono pîn wa ñesenpesî okwe. Ero wa marha ñesenpesî yîhtîwomra ekatîmyataw hara. Yîhtîwomra exitaw kanahmure yawno wara rma nasî kica. Ero wa nasî wooxam.

⁶Ero ke yîhtîwomra tîmtapota xe cexitaw wooxam kanahmure yaw mak ñexpe. Cenporera exitaw kanahmure yawno tîhtîwomke rma cexpore nasî. Ero wa cexpore nasî wooxam Kaan yakro tîmtapowataw, Kaanî mtapotarî yekatîmyataw marha.

⁷Kîîrî reha yîhtîwomra tîmtapotapore nasî Kaan yakro Kaan warai me xa exirî ke, kifwanî ro me Kaan yehtopo yenpoñe me exirî ke marha. Kifwan me kîîrî yenpoñe me reha nasî wooxam hara. Ero wa taxe.

⁸Pahxa tooto yakîhçetaw yihcirî me kîîrî nakîhçekñe Kaan. Wooxam pun poyinonho yakîhtora xakñe kîîrî ha. Pîra, kîîrî pun poyinonho xa matko nakîhçekñe wooxam.

⁹On warai me marha kakîhçetkeñe so, wooxam yakronomañe me akîhtora tî xakñe Kaan kîîrî. Pîra, kîîrî yakronomañe me xa matko tî wooxam nakîhçekñe. Ero warai me kakîhçetkeñe so.

¹⁰Ero ke tĩhtĩwomke mak nĩmtapotacowpe wooxam komo Kaan yakro. Oyopono yewetĩne ow ha, kacho rma mĩn yĩhtĩwom. Ancu komo ñenĩrĩ me rma ero wa cexpore nasĩ.

¹¹Etponarono me rma tko taxe Kporin komo yakrono me kexirĩ ke so. Wooxam keñehra ro mak exihra thakwa nasĩ kĩrĩ. Kĩrĩ keñehra exihra thakwa nasĩ wooxam hara.

¹²Kĩrĩ pun poyinonho me rma re Kaan nakĩhcekĩne wooxam pahxa. Wooxam ropotai rma tko ñewruyasĩ kĩrĩ hara. Kaan mak xa yo kakĩhtofenhĩrĩ komo ahnoro.

¹³Amyamro rma ero wa kacho poko esehtĩnocoko. Ahce wa kyam meeñatu wooxam yĩhtĩwomra yĩmtapowataw Kaan yakro? Cenpore katĩ meeñatu? Pĩra tko na, cenporera na meeñatu.

¹⁴Kĩrĩ hara, ahce wa meeñatu kĩrĩ kaw exitaw yĩhpoci? Cenporera marha meeñaxe. Ero wa xa meeñaxe.

¹⁵Ero warahra reha ceeñaxe wooxam. Kaw exitaw wooxam poci cenpore ceeñaxe okre. Yĩhtĩpĩrĩ wom me rma Kaan nakĩhcekĩne yĩhpoci. Ero wa xa nasĩ.

¹⁶Ero wa mak wĩkes awya so ero poko. Ahce wa na mencet ha? Anarĩ me kañe me exitaw iitono yĩmtaka tak weyukyāsĩ on wara, Ero wa mak nas amna. Ero wa marha naxe Kaan xĩkrĩ komo miyan komo rma, wĩkesĩ. Ero wa wĩkesĩ oyanwekĩne komo ya.

Apoyino Komo Ponarora Ro Mak Meseresmexe Okwe

¹⁷On wara wĩkes hara awya so oyakno komo, anarĩ poko tan kĩmtapowas hara. Kĩfwañhe maxe okre, kacho pĩn tan wekatĩmyas awya so. On wara tĩ matu, akpĩra makĩ tĩ mesenmekyatu. Kaan poko awetakĩretome so cma re cesenmekpore nasĩ. Ero wara tĩ esenmekĩra maxe okwe.

¹⁸Ero ke on wara yihcirĩ me wĩkes awya so, Kaan xĩkrĩ komo re awesenmekyataw so awakno komo yanwekĩne me mak tĩ mesenmekyatu okwe. Cewyaro tĩ ñesenmekyatu anarĩ komo, cewyaro xa marha ñesenmekyatu anarĩ komo hara, anarme kañe kom hara. Ero wa wencesĩ awehtopo komo. Yaaronno wara wencesĩ.

¹⁹Naxe rma thakwa okwe anarme so yĩhtĩnoñe komo achew so, ceseseyusom kom ha. Noro yipu komo naxe achew so takĩhsom komo yesenpotome. Ero ke ero wa mat ham.

²⁰Kicicme marha wencesĩ Kaan mĩn yaw aweseresmacho komo. Anarĩ me tĩ meseresmetu Kaan mĩn yaw okwe. Xesus waihtoponho kukmacho mera tĩ meseresmetu.

²¹Anarĩ komo tĩ mĩyoponketu kica ero wa aweseresmetaw so. Anahrĩ ro komo mak manĩmyatu yohnno ro mak. Iito rma tko tĩ natu yĩnapuci men komo. Nĩromanaxe mak ñexamro okwe. Iito marha naxe wokpeñan kom hara. Ñexamro tĩ wenatu kica. Ero wa tĩ matu kica.

²²Ero wa awehtopo komo poko keserepokesi ro mak. Amini ro komo exihra kati nai aweseresmache ro komo, awokru komo yeetopo hara? Nasi rma wa. Ero pintho wa kyam mak kati meefatu Kaan min? Emyarin komo mihyapamnoyaxe kica. Ahce wa xa kati wike awya so ero wa awehtopo komo poko? Kifwanihe mat ham okre, wike kati? Pira ro mak. Ero wa kahra ro mak was awya so.

Xesus Waihtoponho Me Keseresmache Pokono

²³On wara marha wikesi awya so, pahxa wekatimyakne awya so Xesus waihtoponho kukmache pokono. Ero xa marha tan wekatimyas hara awya so. On wara ti xakne Xesus twaihtopo pahnoke exitaw, Noro pen ti nekanimyakne okwe yiixati pin kayaritomo komo ya. Ero kaamo po rma ti on wara xakne Xesus kosope, cuure ti nanimyakne.

²⁴Cemyaka anmiche ti Kaan yakro nimapowakne. Kifwanihe xa amna neenas on anmihiri Apa, kekne ti. Ero wa kache taki ti poikekne, nekamyakne marha ti. Ehe, kekne ti, opuntho tan ha awanme so timxapu. Ero ke oponaro xa tohcoko ha, kekne ti.

²⁵Ero yinhiri cuure tokuche yiwa so taki ti wooku nanimyakne hara. On hara awokru komo, kekne ti yiwa so. Okamxukutho tan hara. Kifwanihe xa tak awiifaxe so Kaan amne, awehtoponhiri komo yaw rorono mera tak awehtome so, kacho rma tan ha. Ero ke on warai yeeataw roro awya amne so oponaro xa eecoko, kekne marha ti. Ero wa ti kekne Xesus.

²⁶Ero ke on wara roro maxe, cuure mokyaxe, wok meefaxe marha, ero wa meseresmexe roro. Ero wa aweseresmetaw roro so Kporin komo waihtoponho yenpohe me roro maxe. Miya roro ero wa maxe Kporin komo mohtopo pona roro ha.

²⁷Ero ke ero pintho wa kyam mak Xesusu waihtoponho yukukmara ro mak men ehcoko. Ero wa yukukmetaw awya so, Kporin komo pun yamowone wara rma maxe xa hara okwe. Noro kamxukutho yenepehe wa marha maxe okwe. Ero wa men maxe okwe wara kyam mak aweseresmetaw so Xesus waihtoponho yukukmache me ha.

²⁸On wara xa ka kapore nasi Xesus waihtoponho yukukmache me aweseresmetaw so, Kifwanihe na wai Kaan ya? Kicime kati wai yiwa? kapore nasi. Kifwanihe awehtopo komo yihinopuche mak tak awya so cuure tohcoko, wok marha eecoko. Ero wa ehcoko.

²⁹Ananimaw cuure na mokyatu ero pintho wara mak, wooku marha na meefatu ero pintho wara okwe. Ero wara Xesus waihtoponho yukukmetaw ero pintho wara mak meefat ham okwe Kporin komo pun. Kicime xa nasi ero wa awehtoponhiri komo. Ero ke awanmero so rma Kaani npanareri me so maxe.

³⁰Ero wa aweseresmaru komo poyero tamotosom me tak naxe awakno komo yaake. Niwinikyaxe marha thakwa okwe anari komo yaake marha. Ero wa naxe okwe.

³¹Ero ke ceseñekapore nasî kîwyamu rma. Ero wa kесеñeketaw so keñekara tak nasî Kaan.

³²Keñeketaw so rma tko Kporin komo ya kpanarexe so tak okwe. Ero wara kpanarexe so kîwîrîmara ro mak cehtome tak amñe roowo pono ro komo yîwîrîmetaw.

³³Ero ke ero wa mak wîlkesî awya so oyakno komo ero poko. Kaan mîn yaw aweseresmetaw so awakno komo yoponkara ro mak tak ehcoko.

³⁴Aromanataw so amîn komo yaw rma so eseresmacoko. Wara kyam mak Xesus waihtoponho yukukmetaw awya so apanarexe so men Kaan okwe. Ero wa mak wîlkes awya so ero poko. Anarî poko tak kpanatanmekyaxe so hara amñe iina omokuche. Ero wa makî ka wîlkes awya so.

Anarmerpan Pokono Me Kiiñaxe So Kaan Yekatî

12 ¹Taa, on wara wîlkes hara awya so oyakno komo, anarmerpan pokono ro me kiiñaxe so Kaan Yekatî. Camkî awexi xera so wasî ero wa kiitopo komo poko.

²On wara tko mîxatkeñe pahxa ha ka, Xenciu me makî ka mîxatkeñe. Ero yimaw awañe komo wara xatkeñe apoyino komo ciixaputho komo poko awehtome so kica. Yîmtapotanî ro thakwa mîn enporixaputho. Ero yipu komo ponarono me mîxatkeñe kica.

³Ero ke on wara wîlkes awya so, Kaan Yekatî yanme kîmtapowataw so, Kicicitho Mîk Xesus kica, kahra ro mak taxe. Taa, Kaan Yekatî yanmera kîmtapowataw so hara, Oporin Mîk Xesus, kahra marha taxe okwe. Kaan Yekatî yanme mak ero wa tîtkexe.

⁴Taa, anarmerpa so ahworeno riñe me kiiñaxe so Kaan. Cewñe makî tko nas ero wa kiiñe, Kaan Yekatî mak ha.

⁵Anarmerpa so akronomano riñe me taxe. Cewñe makî tko nasî ero wa kiiñe, Kporin komo mak ha.

⁶Anarmerpan poko marha kantomaxe so Kaan. Cewñe makî tko nasî Kaan ahce warai poko na kantomañe.

⁷Kaan Yekatî rma Mîk anarmerpan pokono me kiiñe. Kakno komo yakîhretîkachome ñhe ero wa kiiñaxe so.

⁸On warai pokono me kiiñaxe so Kaan Yekatî, anarî komo ñiiñasî kakîhretopo komo yekatîmñe me. Anarî komo ñiiñas hara ahce na poko kîhcamhokañe me hara. Noro makî tko ero wa kiiñe me nasî, Kaan Yekatî mak ha.

⁹Anarî komo ñiiñasî Kaan pona enñe ro me hara. Noro rma Mîkî ero wa ciino ñiiñasî, Kaan Yekat ha. Anarî komo ñiiñasî tamotosom komo karihtoñe me hara. Kaan Yekatî marha ero warai me ciino ñiiñasî.

¹⁰Anarî komo ñiiñasî ciriñnî ciñe me hara. Anarî komo ñiiñasî Kaanî mtapotarî yekatîmñe me hara. Anarî komo ñiiñasî ekatî komo yîhtînoñe me hara. Anarî komo ñiiñas hara anarî ro mtapotarî yaro tîmtapotaxmu me hara.

Anarî komo ñiifasî ero wa tîmtapotaxmu komo mtapotarî yentamexpoñe me hara.

¹¹ Ero wa so kiifaxe so Noro mak cewñe, Kaan Yekatî mak. Tanme ro mak Noro nîhtînoyasî poko kehtopo ro komo.

Kupun Wara Rma Naxe Kaan Xîkrî Komo

¹² On wara naxe Kaan xîkrî komo, kupun komo wara rma naxe. Cewñe mak nasî kupun komo. Yaake rma tko nasî kupun pokono. Nasî kewnarî, kewru marha, kîmtarî marha, kamorî marha. Miya rma nasî kupun pokono mko. Ero wa xa marha naxe Kaan xîkrî kom hara, mefpono pîn me rma. Cewñan me rma tko taxe. Ero wa xa marha nasî Kristu.

¹³ Anarmerpa so marha wa taxe Kaan xîkrî komo. Naxe Xutew komo, Kreku komo marha. Naxe tooto yanton me cehsom komo. Naxe marha tanme ro so cehsom kom hara. Ero wa taxe Kaan xîkrî komo. Cewñan me rma tko taxe anarmerpa so cehsom komo rma ha re. Tuuna warai me nasî Kaan Yekatî. Noro kwaka cemihcatkeñe ahnoro. Ero ke cewñan me tak taxe. Kropotaka so marha mokyakñe Kaan Yekatî. Tuuna ceerasî ero wara rma mokyakñe Kaan Yekatî kropotaka so.

¹⁴ Etîme re mak exihra nasî kupun me cehsomu mko. Kamorî me re mak exihra nasî kupun ha. Kewru me re mak exihra marha nasî. Pîra ro mak, anarmerpa so nasî kupun me cehsomu mko.

¹⁵ Ahce wa kyam kîhtarî ceyukyatu on wara ketaw, Awamorî pîn me thakwa was okwe. Ero ke apun pîn me thakwa was okwe, ketaw ahce wara ceyukya? Oponu rma thakwa amoro, tîtkesî kîhtarî ya.

¹⁶ Ero wa xa marha kpanarî ceyukyas hara. Awewru pîn me thakwa was okwe. Ero ke apun pîn me thakwa was okwe, ketaw ero wa xa marha ceyukyas hara, Oponu rma thakwa amoro, tîtkesî kpanarî ya hara.

¹⁷ Kewru me re mak exitaw ketaw ha re kupun ahce ke thakwa re cencet hara okwe. Kpanarî me re mak exitaw kupun ahce ke thakwa re cesunukyat hara okwe?

¹⁸ Ero wara re xa tko cihra xakñe Kaan kupun kom ha. Anarmerpa xa ñiifakñe. Tanme ro mak nîhtînoyakñe ero wa kupun komo ciitopo.

¹⁹ Ero re me mak exitaw ketaw ha re kupun pokono, kupun mera thakwa nas okwe.

²⁰ Yaake nasî kupun pokono mko. Cewñe makî tko nasî kupun ha.

²¹ Ahce wa kyam nîike kewru kamorî ya, Oyakronomañe pîn mak amoro, nîike katî? Pîra, ero wa kahra ro mak nas kewru kamorî ya. Ero wa kahra marha nasî kîhtîpîrî kîhtarî ya hara. Oyakronomañe pîn amoro, kahra ro mak nasî yîwya.

²² On wara marha nasî kupun me cehsomu mko, anarî nasî kaîpen ciki. Ero yipu xe rma thakwa tas okwe esemeîwera kehtome so.

²³ Anarî reha nasî kîhyapamtopo me hara. Ero yipu tahruyasî poono ke. Ero ke cenpore tak nasî kupun kîhyapamtopo mera.

²⁴Anarî reha nasî cenporem me hara, kîhpoci komo, keepatarî kom ha. Ero yipu ahrura ro makî reha tasî. Ero wa Kaan ñiifakñe kupun me cheksomu mko. Cenporem me ñiifakñe ero pîntho warai rma.

²⁵Ero wa ñiifakñe kupun etwîrîyakan me ehtome, etponarono wara xa matko ehtome so ahnoro.

²⁶On wara marha nasî kupun komo, kîhtîpîrî yerewataw ahnoro rma kupun nasî kaŋpera ero yanme mak. Ero wa xa marha nasî kwethîrî yerewataw hara, ahnoro rma nasî kaŋpera kupun ero yanme hara. Taa, takîhso exitaw kamorî tawake tak nasî kupun ahnoro kamorî yanme rma. Kaŋpe xa exitaw kîhtarî tawake tak nasî kupun ahnoro kîhtarî yanme hara. Ero wa nasî kupun kom ha.

²⁷Taa, ero warai xa marha amyamro kupun komo warai. Kristu punu rma amyamro hara. Noro yamorî warai anarî, yîhtarî warai anarî hara, ewru warai anarî hara, miyan warai rma amyamro Kristu pun pokono warai ha.

²⁸Enko xe, anarmerpan pokono me tîmxîkrî komo ñiifakñe Kaan. Poturme ka Xesus nantomatho me amna ñiifakñe. Amna mahyaka tak anarî komo ñiifakñe weronomano riñe me hara. Ñexamro mahyaka tak anarî komo ñiifakñe yîhcamhokano riñe me hara. Ñexamro mahyaka Kaan ñiifakñe anarî komo cirihnî ciñe me hara. Anarî komo ñiifakñe tamotosom karihtoñe me hara. Anarî komo ñiifakñe akronomano riñe me hara. Anarî komo ñiifakñe antomano riñe me hara. Anarî komo ñiifakñe anarî ro mtapotarî yaro tîmtapotaxmu me hara. Ero wa tîmxîkrî komo ñiifakñe Kaan anarmerpan pokono me.

²⁹Ahnoro rma katî tatu mîk hakî cheka ceñepesom me? Ahnoro rma katî tatu kweronomañe me hara? Ahnoro rma katî tatu yîhcamhokano riñe me hara? Ahnoro rma katî tatu cirihnî ciñe me hara?

³⁰Ahnoro rma katî tatu tamotosom komo karihtoñe me hara? Ahnoro rma katî tatu anarî yaana mtapotarî yaro tîmtapotaxmu me hara? Ahnoro rma katî tatu ero wa tîmtapotaxmu mtapotarî yentamexpoñe me hara? Pîra ro mak.

³¹Anarmerpa so nasî poko kehtopo komo Kaan xîkrî komo yakîhretopo. Ahce warai xa nai miya xe ñhe akîhretopo komo me? Ero yipu xa yîhtînocoko poko awehtopo komo me. Ero poko oyexi xe xa wasî cerewre ro mak, kacoko. Wara rma anarî tak wekatîmyas awya so, kîfwañhe xa kehtopo kom hara.

Etîxe Kehtopo Komo Pokono

13 ¹On wara wîkes hara awya so, etîxatî pîn me oyexitaw kîfwañhe exihra ro mak was okwe. Anarî komo mtapotarî yaro tîmtapotaxmu me na wai, ancu mtapotarî yaro tîmtapotaxmu me meero ha na. Kîfwañhe exihra rma tko wasî etîxatî pîn me oyexitaw. Tohnaw

kyam mak kîmtapowasî yîmtapotarî komo yaro. Tîyorîrem wa kyam mak kîmtapowasî maraka wara kyam mak okwe.

²On wara tko na wai anarimaw, weronomano riñe me xa na wai. Entanînhîrî yentañe me marha na wai. Mîn hak poko cehcamhokatîkaxi marha na wai. Kaan pona enîñe ro me na wai anarimaw îh pen yeñepetome tak owya. Ero warai rma etîxatî pîn me oyexitaw noro pîntho me mak was okwe.

³Oyemyawnonho meero na wîmtîke puranta pona yupurantamnî nahrî yepetho me tak. Yînahrî komo yahsîche wekamya na rooma pokono komo ya. Opuntho meero na wakñipe Xesus xatî pîn komo ya. Ero yipu yepetho tîmîhra rma nasî Kaan owya etîxatî pîn me rma oyexitaw kica. Ero wa taxe etîxatî pîn me kexitaw so ha.

⁴On wara xa taxe etîxatî me kexitaw so, kemetanmekñe komo poko yîrwomra taxe pahkî. Tîtwakrexe xa matko. Anarî komo xatî pîn me exihra taxe kyopono me exirî ke so. Ehcoyoponkan me marha taxe. Kropotaw so meero ehcoyoponkara taxe. Ero wa exihra taxe etîxatî me kexitaw so ha.

⁵⁻⁷On wara marha taxe etîxatî me kexitaw so, yîwîrîyakano riñe wara exihra ro mak taxe. Owyani ro mak tan okwe, kañe pîn me marha taxe kemyawno komo poko rma. Apehceme yîrwomra marha taxe. Kemetanmetoponhîrî komo tîhcamnoyaxe marha. Tawake exihra taxe kicicme tooto komo yehtoponho yentache. Kîfwañhe ehtoponhîrî komo yentache tawake taxe. Anarî komo ya keiyataw so tîtîtmamyaxe kyam mak. Kîfwañhe tko na nai noro amñe, tîtkexe marha kicicme ehxapu komo poko. Yîropotarî na nakname Kaan amñe tîtkexe marha. Kesemetanmetopo komo yîñîmñe me marha taxe. Ero wa taxe etîxatî me kexitaw so ha.

⁸On wara marha taxe etîxatî me kexitaw so, miya roro taxe etîxatî me, etîxatîmnokan me mak ha. Amñe ero wa maxe, kañe komo reha nîtîtmamyaxe. Pahxaro kehtopo komo yekatîmra tak naxe. Anarî ro komo mtapotarî yaro tîmtapotaxmu komo marha tak nîtîtmamyaxe. Entanînhîrî tak esentara marha tak nasî. Ero wara kehtoponhîrî komo reha tak ñehcamnoyas amñe.

⁹On warai Mîkî Kaan, kacho rma re cencexe, Entatîkara ro makî tko ka taxe. Kaanî mtapotarî yekatîmtîkara marha ka taxe. Ero wa ka taxe.

¹⁰Kaanî mtapotarî yentatîkache tak amñe kîwya so etpoyino yentacho tak tahsîpînkexe.

¹¹On wara ka wîxakñe pahxa rikomo me oyexitaw ha ka, rikomo wa kyam mak kîmtapowakñe. Camkî marha wencekñe poritomo komo mtapotarî. Rikomo wa marha ka kesehtînoyakñe. Opoñmamîkache tak rikomo warahra tak wîxakñe. Rikomo wara oyehtoponho tak wahsîpînkekñe.

¹²Ero wa xa marha taxe Kaan poko hara. Kanapa yakan wara makî ka ceefaxe. Pahxaro tak Noro yeepatarî xa tak ceefaxe okre. On wara nasî Kaan, kacho rma re wencesî, entatîkara rma tko. Pahxaro tak wencetîkes okre. Kîhtînoyaxe so Kaan ero wa xa marha tak Noro wîhtînoyas ow hara ero yimaw. Ero wa was amñe.

¹³On wara kehtopo komo nasî ehcamnopîn me ro mak, Kaan pona enîñe me kehtopo komo, Kîfwañhe xa oriyasî Kaan amñe, kacho, etîxatî me kehtopo komo marha, miya rorono me nasî ero wa kehtopo komo yîthkan me. Kirwañhe rma re taxe Kaan pona eenataw kîwya so. Kîfwañhe marha taxe ha re, Kîfwañhe xa oriyasî Kaan amñe, kañe me kexitaw so. Etîxatî me kexitaw so reha kîfwañhe xa tak taxe okre. Ero wa taxe okre.

Centaxmu Me Cekatîmpore Nasî Kaanî Mtapotarî

14 ¹Ero ke on wara wîlkes awya so, etîxatî me awexi xe xa ehcoko. Ahce na pokono ro me Kaan Yekatî ori xe wasî, kacoko marha Kaan ya. On warai me xa oyexi xe wasî, amtapotarî yekatîmñe me xa oyexi xe wasî, kacoko marha yîwya. Ero warai me awexi xe xa ehcoko.

²Anarî ro komo mtapotarî yaro amtapowataw so tooto yakro yîmtapotara thakwa maxe. Awentara thakwa naxe tooto komo. Kaan yakro mak mîmtapowaxe. Noro Yekatî yanme rma re mîmtapowatu tooto ñentatorî me mak. Ero wa maxe anarî komo mtapotarî yaro amtapowataw so.

³Centaxmu me ekatîmyataw reha awya so akîhreno tak miifaxe, panatanmekno marha miifaxe, ahworeno marha miifaxe. Ero wa ciino miifaxe centaxmu me ekatîmyataw awya so.

⁴Anarî ro komo mtapotarî yaro amtapowataw so reha amyamro rma kyam mak metakîrexe. Centaxmu me reha Kaanî mtapotarî yekatîmyataw awya so Kaan xîkrî komo tak makîhrexe okre.

⁵Anarî ro komo mtapotarî yaro amtapota xe so rma re wasî. Centaxmu me Kaanî mtapotarî yekatîmñe me awexi xe so xa tko was okre. Kîfwañhe xa tak nasî Kaanî mtapotarî yekatîmtope kîwya so, centaxmu me ekatîmtope ha. Pîra ñhe nas okwe anarî ro komo mtapotarî yaro kîmtapotacho. Kîfwañhe rma re nas anarî ro komo mtpotarî yaro amtapowataw so, mahyaka rma entamexpetaw mak ha tko awya so. Kaan xîkrî komo panatanmekî xe mak taxe. Ero ke Kaanî mtapotarî cekatîmpore nas awentañe komo mtapotarî yaro rma.

⁶Ahyaka so omokyataw Kaan Karitan yekatîmso, ahce wa thakwa re kpanatanmekyatu so entan me mak omtapowataw awakro so oyakno komo? On warai xa wekatîmyas awya so, Kaanî mtapotarî xa wekatîmyasî. Ananimaw Kaanî mtapotarî pokono wekatîmyas hara. Ananimaw pahxarono wekatîmyas hara. Ananimaw yîhcamhokano wiifas hara. Ero wa so owya ekatîmyataw awya so kakîhrexe so tak okre.

7Ero wa xa marha nasî raat hara. Karitî pîn mak mîn raatî. Kuripara mak mîn, weewe mak anarimaw. On wara nasî raatî mko, Cecesom me nas anarî, tiyorkaxmu me nas anarî hara. Ero yipu komo cencesî raatî kom ha. Ariknopîn me ro kyam mak waano yaafataw raatî yaka tohnaw thakwa cencesî waano. Ahce warai kyam na mîn naafa waano? tîtkesî mak. Yîhtînopîra ro mak tas okwe.

8Ero wa xa marha nasî tuu kacho hara cetafmaxmu komo yañikñe. Wara kyam mak eceyataw raatî, mokuhra thakwa naxe okwe cetafmaxmu komo.

9Ero wa xa marha maxe amyamro hara, apehceme centaxmu yekatîmra awexitaw so ahce wa thakwa re awencetu so? Pîra ro mak okwe. Tohnaw ro kyam mak mekatîmyaxe okwe.

10On wara nasî tooto komo mtapotarî roowo poko hakno komo mtapotarî, anarmerpa nasî yîmtapotarî komo. Tîmtapotarî ro yarono tko ñencexe tooto komo, roowo poko hakno kom ha.

11Ero ke camkî oyexitaw anarî komo mtapotarî poko anarî yana wara mak oyefnasî ero wa tîmtapotaxmu. Anarî yana wara marha noro weefnasî ow hara.

12Ero wa xa marha maxe amyamro hara. Taa, ahce na pokono me awexi xe so mat ham. Anarmerpan pokono me amna cirko Apa Awekatî ke, kañe me kîhtînoyaxe so. Ero ke on wara xa kacoko Kaan ya, amxîkrî komo yakîhrefe me xa ow cirko Apa, kacoko xa Kaan ya.

13Anarî ro komo mtapotarî yaro tîmtapotaxmu me rma awexitaw so on wara kacoko Kaan ya, Apa kah yawno, tantono komo mtapotarî yaro ekatîmñe me cma re ow miiñasî, kacoko Kaan ya.

14Ahce wa kyam wai Kaan yakro omtapowataw hara anarî komo mtapotarî yaro? Oyekatî ke rma re kîmtapowasî oyesehtînotopo tko nasî camkî mak okwe.

15Ero ke ahce wa cexpore nai? On wara was ow, oyekatî ke rma omtapota xe wasî Kaan yakro. Oyesehtînotopo ke marha omtapota xe wasî. Ero wa xa marha oyexi xe wasî waano yaafataw hara. Tahwore arî xe wasî. Oyesehtînotopo ke marha arî xe wasî. Ero wa oyexi xe wasî.

16Ero ke Kaan yakro na mîmtapowatu anarî ro komo mtapotarî yaro. Kîfwañhe xa mai ham Apa, mîîketu na. Iito marha na nai Kaan Karitan poko ehcamhokan. Ahce wa thakwa re amtapotarî komo ñeyukya noro hara? Yaaro, kîfwañhe xa mai ham Apa, wîîkesî moxam yakro, kahra nai camkî cexirî ke amtapotarî komo poko.

17Yaaro rma re mîmtapowaxe kîfwañhe Kaan yehtopo poko. Ñexamro yakîhrera tko maxe okwe entan me karî ke awya so.

18Ow xa tko kîmtapowasî anarî komo mtapotarî yaro. Pîra ñhe re maxe amyamro. Ero ke Kaan ya on wara wîîkesî, ponaro oyehetopo ro ya, Tawake wasî Apa ero wa orirî ke awya, wîîkesî.

¹⁹Wara rma ero wa omtapota xera ñhe wasî Kaan mîn yaw. On wara xa omtapota xe wasî Kaan mîn yaw, kawra ciki mak ekatîm xe wasî centaxmu me, 5 cik mak na nai omtapotacho anarimaw. Ero yipu ke rma esenmexapu komo wakîhres okre. Anarî ro mtapotarî yaro ekatîmyataw, 10.000 na nai anarimaw hara, omtapotacho rma. Poxumra rma wîhtînoyasî ero wa ekatîmtopo owya. Centaxmu me xa ekatîm xe xa wasî. Ero wa wasî Kaan mîn yaw ekatîmtopo poko.

²⁰Rikomo warahra ro mak ehcoko oyakno komo yuhnari yîhtînotopo poko. Rikomo warai me rma tko cexpore nasî emetanmekno ritopo poko. Takîhso reha ehcoko yuhnari yîhtînotopo poko.

²¹Taa, anarî ro komo mtapotarî yaro kîmtapotacho poko rma nîmtapowasî Kaan Karitan. On wara kesî, Meyeno komo tak men wekyasî amñe moxam panatanmekñe. Anarî ro komo mtapotarî yaro mak ñekatîmyaxe omtapotarî moxam ya. Ero yipu ponarora rma naxe okwe moxam, kesî Kporin komo, kesî Kaan Karitan.

²²Ero ke on wara mak nas anarî ro mtapotarî yaro kîmtapotacho, Kaan yewetîñe komo ñentarî me ekatîmnî mîn ha. Kaan yewetîñe pîn komo ñentarî mak mîn, Kaan yanme ñekatîmya ham, kachome yîwya so. Panatanmekno cifiha cexpore nai Kaan yewetîñe pîn komo ya. Kaan yewetîñe komo ya mak ero yipu cekatîmpore nasî.

²³Taa, on wara na mat amñe, ahnoro rma na matu cesenmeso iito re Kaan mîn yaw. Ero yimaw na anarî ro mtapotarî yaro mîmtapowatu amyamro ahnoro rma. Ero yimaw na mokyatu Kaan Karitan poko ehcamhokan komo, Kaan yewetîñe pîn komo marha na mokyatu. Kopi, kexe tak men apoko so. Ahce wa ketu moxam kopi? Nîmtawaimamyaxe ro mak kopi, kexe. Ero wa men kexe apoko so.

²⁴Ero warahra tak kexe centaxmu me Kaanî mtapotarî yekatîmyataw awya so. Kifwañhe tak ñencexe amtapotarî komo. Kicicme cehtopo komo tak nîhtînoyaxe. On wara kexe, Kicicme oyehtopo ñekatîmyaxe moxam okwe, ketu. Ero wa kexe Kaan Karitan poko ehcamhokan komo tmokuche so Kaan mîn yaka. Kaan yewetîñe pîn komo marha ero wa kexe.

²⁵Ero yimaw, oropotawno rma mîn ñekatîmyaxe, ekatîmnînhîrî rma, kexe. Ero ke tak ñesewnapexe. Kaan poko tak nahwowaxe. Moxam chew Kaan nai ham okre, kexe marha apoko so. Ero wa kexe yîñentarî me so xa ekatîmyataw awya so.

Takîhso Men Ehcoko Kaan Mîn Yaw

²⁶Ero ke ahce wa matu amyamro oyakno komo awesenmekîche so? On wara tî matu waano yarî xe tî mat ha anarî komo. Yîhcamhokano ciri xe marha tî matu anarî kom hara. Anarî ro mtapotarî yaro amtapota xe so marha tî matu anarî komo xa hara. Ero yipu yentamexpo xe marha tî matu anarî komo xa hara. Kaanî mtapotarî yekatîm xe marha tî matu

anarî komo xa hara. Ero wa tî matu awesenmekîche so. Kifwañhe rma maxe ero wa ketaw. Takîhso mak kacoko awentañe komo yakîhrechome mak.

²⁷Ero ke anarî ro mtapotarî yaro amtapowataw so 2 mak amtapotacoko, 3 mak anarimaw. Etpona re mak ekatîmcoko. Anarî ciicoko ero wa amtapotarî komo yentamexpoñe me, centaxmu me tak ehtome.

²⁸Entamexpoñe exihra exitaw anarî ro mtapotarî yaro ekatîmra ro mak ehcoko Kaan mîn yaw. Aropotaw so mak ero wa kacoko, Kaan yakro marha ero wa amtapotacoko hara.

²⁹Kaanî mtapotarî yekatîm xe exitaw so weronomano riñe komo, 2 mak kacowpe, 3 mak anarimaw. Anarî komo tak ciicoko yîmtapotarî komo poko cesehtînosom me.

³⁰On wara marha na matu anarimaw weronomano riñe mtapotarî yencetaw rma awya so tîñekatîmrî tak na nîhtînoya anarî hara. Kaan yanme rma na nîhtînoya. Ero wa exitaw ñekatiñpe tak noro mak hara. Nîhtîmampe tak yihcîrî me tîmtapotaxmunhîrî.

³¹Kaanî mtapotarî ekatîmcoko yiixe awexitaw so ahnoro rma. Cewñe so makî tko ekatîmcoko akîhreno ritopo, ahworeno ritopo marha. Ero wa xa ekatîmcoko.

³²Expore awexitaw so weronomano ri xe awexitaw so, cexpore rma ka ehcoko, erekamra ñhe ka. Ekatiñtopo me exitaw mak wekatîmyasî, kacoko mak.

³³Wara hak kameppoñe pîñî ro mak Mîk Kaan kîwya so. Takîhso tîmtapotaxmu me kiiñe mak Mîk Kaan. Ero wara rma nîhtînoyaxe Kaan xîkrî komo miyan komo rma.

³⁴Taa, on wara cexpore nasî wooxam kom hara. Kaan mîn yaw cexitaw so wooxam komo, tîtkeñe mak cexpore nasî. Ciiño yewetîñe me mak naxe ñexamro. Ero ke yîmtapotara ñehcowpe Kaan mîn yaw. Ero poko rma wa kesî Mosese pen nmewretho. Aaño yewetîñe me ehcoko, kesî wooxam komo ya.

³⁵Aaci komo, ahce na poko entatîka xe awexitaw so aaño komo ya mak kapore nasî amîn komo yaw mak ha. Poxumra nasî Kaan mîn yaw wooxam komo mtapotacho.

³⁶Ahce wa katî mesehtînoyat ha amyamro Korintu pono komo? Amyamro xa katî mihciyatkeñe Kaanî mtapotarî yekatîmtoyo awya so? Pîra ro makî. Amyamro makî katî mîxatkeñe Kaanî mtapotarî yentañe me. Entara ma xatkeñe anarî komo awya so?

³⁷Weronomano riñe ow ha, nîñke na iitono, Kaan Yekatî npanatanmekîtho ow ha, nîñke marha na. Ero wa kañe exitaw iito on wara marha kape noro, Kporin komo ya kpanatanmetopo komo xa tan Pawru nmewretho, kape.

³⁸Ero wa kacho poko camkî exitaw apoyino, ero wara rma ñexpe.

³⁹Taa, ero wa mak wîlkes awya so oyakno komo ero poko. Kaanî mtapotarî yekatîmîne me oyexi xe xa was okre, kacoko Kaan ya. Ero wa awehtopo komo ponaro xe cexpore nasî. Anarî komo tko tîmtapota xe na natu anarî ro mtapotarî yaro. Ero warai exitaw achew so kasko rma kyam, kacoko mak yîwya, anwekîra ro mak ehcoko. Nîmtapotacowpe rma.
⁴⁰Ahce poko so na awexitaw so Kaan mîn yaw takîhso mak ehcoko ero poko. Etpona re marha kacoko. Ero wa ehcoko.

Xesus Pakachonho Ponaro Xa Ehcoko

15 ¹Taa, on poko tan kîmtapowas hara awakro so oyakno komo, Kristu ya awakirwamacho komo wekatîmyas xa hara awya so. Pahxa rma re ka wekatîmyakîne awya so. Kristu pona eeñataw awya so awakîfwamaxe so, wîlkekîne. Ero wa kacho mewehcatkeîne, ponaro rma mat ham okre.

²Oñekatîmîtho ponaro rma awexitaw so akîfwamaxapu me tak maxe. Tohñaw katî mîlketkeîne, Xesusu pona weeñasî, mîlketkeîne? Ero wa kaîne me awexitaw so akîfwaman me rma maxe okwe.

³Taa, ow ka ero wa kacho wencekîne, wewehcakîne marha. Ero ke mahrimekîne tak añentarî komo me hara, on wara wîlkekîne awya so, On wara tî xakîne Kristu, waihyakîne okwe kicime kehtoponhîrî komo poyero mak. Kaan Karitan yaw roro rma waihyakîne, wîlkekîne.

⁴Noro yokoputho takî tî nahruyatkeîne roowo cheka. Osorwaw ro enmapuche takî tî pakekîne hara okre. Kaan Karitan yaw roro marha wa ero wa xakîne hara, wîlkekîne marha.

⁵Tpakache Sepas ya takî tî ñesenpekîne. Ero yinhîrî 12 komo ya takî tî ñesenpekîne hara.

⁶Ero yinhîrî anarî komo ya marha takî tî ñesenpekîne tpakache. Kakno komo ya rma tî ñesenpekîne. 500 tî mîkyam xatkeîne iina re esenmexapu komo. Naxe rma ñexamro meñpora. Nîwînîkyatkeîne rma ha re akrononhîrî komo asak mak. Ero wa Kristu ñesenpekîne tpakache.

⁷Ero yinhîrî Ciaku ya marha tî ñesenpekîne hara. Ero yinhîrî ahnoro tînantomarî komo ya takî tî ñesenpekîne hara.

⁸Okomîne xa tak owya makîrha ñesenpekîne. Akpîra ewruxapu wa mak wîxakîne ow.

⁹Kristu nantomarî rma re ow. Noro pîntho rma tko ow. Kristu nantomarî moso, kacho pîn me rma cma re wasî Kaan xîkrî komo yemetanmekênho me oyexirî poyero.

¹⁰Tînatomarî me rma tko oriyakîne Kaan, owakretopo me mak. Ero ke pohnî me cihra ro mak wîxakîne owakretonho yîwya. Xesus ya kakîfwamacho yekatîmrî poko kekaricekîne ro mak anarî komo yopo. Owî xa pîn tko kekaricekîne. Owakreñenho xa matko ñekaricekîne oropotaw. Ero wa xakîne opoko ekatîmîne me oyehtome.

¹¹Anarî komo marha na ero wa kacho ñekatîmyakñe awya so? Owî rma ananimaw. Ero re rma mîn amna ñekatîmtho. Ero yipu mewehcatkeñe amna mtapotarî ha.

Pakahra Ro Mak Taxe, Mîîketu Ahce Kacho?

¹²Ero ke ero wa amna ñekatîmyasî roro Kristu pakachonho. Waixapu komo chewnonho pakekñe hara Kristu, kesî roro amna. On wara tko tî mîîketu, Pakahnî me mexe tas okwe waixapunhîrî, mîîket ha tî okwe, anarî komo mak.

¹³Pakahnî me ro mak kexitaw ketaw ha re waixapunhîrî Kristu meero marha re pakahra nas okwe.

¹⁴Pakahra ro makî Kristu exitaw ketaw ha re tohnaw ro mak amna ñekatîmyasî ha re Noro pakachonho. Tohnaw marha re Noro pona meeñaxe. Ero wa maxe okwe pakahra exitaw ketaw ha re Kristu.

¹⁵Cemarontaxmu me marha re amna nas okwe Kaan poko. Kristu yokoputho ñenpakekñe Kaan, kekñe amna awya so. Enpakara rma mexe xakñe ham okwe, tîtkexe re pakahnî me ro mak exitaw ketaw ha re waixapunhîrî komo.

¹⁶Pakahnî me ro mak exitaw so ketaw ha re Kristu meero marha re pakahra nai ham okwe.

¹⁷Pakahra exitaw ketaw ha re Kristu tohnaw ro mak Noro pona meeñaxe re okwe. Kicicme awehtoponhîrî komo chewno me rma maxe okwe.

¹⁸Yîwînxapu pen komo marha re ñehcamnoyatkeñe okwe Kristu yahsîñenho pen komo rma okwe. Ero wa taxe re okwe Kristu pakahra exitaw ketaw ha re.

¹⁹Atî wicakî pahkî Kristu yakrono me tatu awya so? Yohno kyam mak katî awya so, kwaipî naw so mak ha ka? Pîra, miya roro rma Noro yakrono me taxe kwaipuche so meero. Kwaipî naw so mak Noro yakrono me kexitaw so ketaw ha re ahwora ro mak taxe re okwe. Ahwora rma re natu anarî komo ananimaw. Kîwyam xa thakwa ahwora ro mak taxe okwe.

Amñe Mak Kwaihtopo Komo Nîhcamnoyasî Kaan

²⁰Pakekñe rma wa ha Kristu waixapu komo chewnonho. Yihcirî me xa ka Noro pakekñe yîwînxapunhîrî. Knatîrî komo wara rma xakñe Noro. Knatîrî komo yakpîche yihcirî me akîhxapu tîmyasî Kaan ya. Ero wa xa marha xakñe Kristu hara tpaketaw. Yihcirî me pakekñe Noro. Ero wa xakñe.

²¹Taa, on wara marha taxe, tooto poyero mak twaihsom me taxe. Ero ke tooto poyero marha tpakaxmu me taxe hara.

²²Ataw pen yepamtho me kexirî ke so twaihsom me ka taxe ahnoro. Taa, Kristu yakrono ro me kexirî ke so tak cenpakaxmu me tak taxe hara ahnoro xa marha. Ero wa taxe.

23 Taa, on wara wîîkes hara kpakacho komo poko, tukuknoi nasî kpakacho ro komo. Kristu ka pakekñe yihcirî me xa ka. Amñe tak tîtpakexe kîwyam hara Kristu yakrono kom hara. Kristu mokyataw hara oona ero yimaw tak tîtpakexe.

24 Ero yinhîrî tak, Ñeexi tak ha, kacho me tak nasî. Ero yimaw tak on wara kesî Kristu Kaan ya, Apa, Amoro xa tak esko kayaritomo me, kesî Tîim ya. Kahra tko ka nasî ero wara. Miyan komo yaŋmatîkarî poko ka nasî cokorî. Kayaritomo komo, kñewetîrî me cehsom komo, kaŋpe cehsom komo, ero warai komo ka naŋmetîkesî Kristu cewetîñe pîn pen kom ha. Ero wa aŋmano riitîkache mak tak ero wa tak kesî Tîim ya.

25-26 Ero wa nasî Kristu, kayaritomo me ka nasî. Kîîxatî pîn komo yaŋmarî poko ka nasî kayaritomo me cexitaw. Ahnoro rma naŋmesî kîîxatî pîn komo. Okomñe xa tak kwaihtopo komo meero niŋcamnoyasî.

27 On wara kesî Kaan Karitan ero poko, Miyan komo rma tak Kaan ñiifasî Kristu yewetîñe me, kesî. Taa, ero wa kacho yencetaw kîwya so on wara tîtkexe, Kaan mak Mîk Kristu yewetîñe pîn, tîtkexe. Noro xa matko Kristu yewetîñe me ciino ñiifasî. Ero ke ewetîñe pîn me nai ham, tîtkexe.

28 Taa, kîîxatî pîn komo yaŋmatîkache tak, Kaan Mumuru rma tak ñecîfasî hara Tîim maywen me hara, kayaritomo me tîciñenhirî maywen me ha. Ero yimaw Kaan maywen me tak taxe ahnoro mak Kristu meero. Ero wa taxe amñe.

29 On wara kexe anarî komo, Waihxapu pen komo yakronomachome emicinono cirpore nasî, kexe. Ahce kacho ero wa ketu pakahra ro mak exitaw waihxapunhirî komo?

30 Tohnaw marha amna nukurunkesî twaihtopo pakahra ro mak kexitaw. Emapona roro amna nukurunkesî twaihtopo.

31 Enmaŋatîxera kwaihyas ow. Yaaro wîîkes ero wa awya so. Yaaro xa wekatîmyasî kîŋwañhe ro mak awehtopo komo. Ero wa xa marha yaaro xa wekatîmyasî emapona owaihtopo hara.

32 On wara naxe Epesu pono komo, Kaan xîkrî pen komo naŋmexe kamara imo yotî me okwe. Ero ke ahce wa wai ow hara kamara imo yotî me oyafmetaw hara? Ero wa owaitopo yukurunkachonho yepetho ma re wahsîya amñe pakahra ro mak oyexitaw. On wara thakwa tîtkexe pakahnî me kexitaw, Ceseresmapore mak nasî, wooku marha cerpore nasî. Pahxaxa tak cexponkexe thakwa okwe, tîtkexe pakahnî me ro mak kexitaw.

33 Ero ke camkî exihra ro mak ehcoko on poko, kicicitho komo mtapotarî ponaro kexitaw so kicicme xa marha men cehtîkesî kîw hara kica ñexamro poyero rma.

34 Ero ke cewke men tak ehcoko. Kîŋwañhe exihra maxe yîwînxapu wara awexirî ke so okwe. Kicicme awehtoponhirî komo tak ahsîpînkacoko. Anarî komo rma naxe Kaan ponarora ro mak okwe. Ero wa naxe warai makno me awexirî ke so okwe.

Anarme Tak Nasî Kupun Komo Kpakache So

³⁵Taa, on wara na ketu anarî kom hara, Ahce warai me thakwa re tîtpaket hara awya? Ahce wa thakwa re nai kupun kom hara kpakache so kopi? ket ha na.

³⁶Camkîno mak amyamro ero wa kañe komo. On wara nasî kupun komo, naatî yatho wara rma nasî. Naatî yatho yeyamuche roowo cheka ahce wa tak nai? Waihyasî thakwa mak atîhtachome hara. Waipîra exitaw atîhtara ro mak nas okwe naatî yatho.

³⁷On wara nasî naatî yatho ciitopo, amñe mak epetaxapu ceeñaxe. Yathîrî cik makî reha ka ceyamyasî. Puruma yatho kyam na ceyamya, ahce warai kyam na ceyamya.

³⁸Atîhtache tak Kaan nakîhcesî eperîrî pun hara. Tanme ro mak nîhtînoyasî yupunu ro yakîhtotopo. Puruma pun nakîhces anarme, nasînasî pun marha nakîhcesî anarme hara. Anarmerpa so nakîhcesî naatî yeperîrî pun.

³⁹Anarmerpa so mak nasî tuhñem komo ahnoro. Tooto pun nas anarme. Yaipî pun marha nas anarme hara. Ero wa nasî miyan komo punu rma, poñko pun, kooso pun, ahnoro mak anarmerpa so nasî. Ootî pun marha nasî anarme hara. Tariñem pun marha nas anarme hara. Anarmerpa so nasî tuhñem komo pun.

⁴⁰Anarmerpa so marha naxe kah yawno kom hara. Roowo pono komo warahra naxe. Kîfwañhe xa naxe kah yawno komo reha. Kîfwañhe marha naxe roowo pono komo pun anarme mak ha tko.

⁴¹Anarmerpa so marha nasî kaamo, nuuñi komo, xifko mko. Kweipesî ro mak kaamo okre. Kweipesî ciki re nuuñi hara, Kweipora nasî xifko. Cenpore rma tko nasî. Anarmerpa so marha nasî xifko hara. Anarî cik ñesenpesî esenîcke. Anarî ñhe reha ñesenpesî porin me ñhe ciki. Ero wa nasî Kaan nakîhtotho komo, anarmerpa so mak.

⁴²Ero wa xa marha kupun komo nakîhces hara Kaan amñe kpaketaw so hara, anarme tak nakîhcesî ontho warahra. Twaihsom me mak nasî ontho kupunthîrî komo. Roowo cheka tahrusom me mak nasî. Kpakache so hara waipîn me tak nas okre kupun komo.

⁴³Warai maknotho makî reha on kupun komo, tahrusom ha. Kîfwanî ro me tak nasî kpakache so hara. Kañpentho mak nahruyaxe on ha. Karitî ro me xa tak nas amñe kpakache so hara.

⁴⁴Kanme ro so cekaritosom mak on nahruyaxe kupunthîrî komo. Kaan Yekatî ke cekaritosom me tak nas kupun komo amñe kpakache so hara. Ero wa nasî kupun komo okre amñe. Asakî nasî kupun komo. Nasî kanme ro so cekaritosom, nasî marha Kaan Yekatî ke cekaritosom hara. Ero wa nasî kupun komo.

⁴⁵Ero yipu poko rma kesî Kaan Karitan. On wara kesî, Ero wa Kaan ñiîfakñe tooto, cekatke tak ñiîfakñe, karitî me tak ha. Ero wa Ataw pen ñiîfakñe

yihcithîrî pen ha, kesî. Anarî tko nasî Ataw warai me cehsom hara. Okomñan Mîk Ataw ha. Kîkaritoñe reha Mîk Noro cekatî ke rma.

46 Yihcirî me ka exihra nasî Kaan Yekatî ke cekaritosom. Pîra, kanme ro so mak cekaritosom ka nasî yihcirî me. Ero yinhîrî tak nasî Kaan Yekatî ke cekaritosom hara.

47 On warai marha mîk xakñe Ataw pen yihcithîrî ha, roowonhîrî kyam makî reha mîk xakñe. Roowo pupunthonhîrî me mak xakñe. Ero warai pînî reha Mîk hara ponan hara Ataw. Kah yai mohxapu reha Mîk Noro ha. Kporin komo ro xa Mîk ha.

48 Roowonhîrî yakîhtoxapu pen yepamtho mak kîwyam. Ero ke roowo pono komo wara mak taxe kica. Kah yai mohxapu yepamrî me kexitaw so reha kah yawno komo wa tak taxe okre. Ero wa taxe Kaan xîkrî kom ha.

49 Roowonhîrî akîhtoxapu pen punke thakwa ka taxe. Amñe tak kah yawno punke tak taxe hara okre. Ero wa taxe amñe.

50 On wara marha wîkes awya so oyakno komo, ontho yaw rma tohra thakwa taxe okwe Kaan maywen komo yeken pona. Tkamxukremtho on kupun kom ha. Ero ke iina tohra marha nasî. Twaihsomtho mak ontho kupun komo. Ero ke tohra ro mak tasî on yaw waipînî ro yeken pona. Ero wa thakwa taxe.

51 Taa, on wara wîkes hara awya so, ekatîmnînhîrî tan wekatîmyas awya so. Ahnoro xa yîwînkîra taxe amñe Xesus mokyataw hara. Ahnoro rma tko kakîhcexe so hara ontho warahra tak ha.

52 Yohno ro mak ero warai me kakîhcetu so amñe, pum sara tîtik kañe me mak okyo. Eroma me Kaan ratîn yeceyataw ancu komo ya ero wa tak kakîhcetu so hara. Ero yipu cencexe amñe, Kaan ratîn ha. Ero yimaw tak Kaan ñenpakesî waixapunhîrî komo. Waipîn me ro mak tak ñenpakesî. Kîwyam marha tak kakîhcetu so hara on warahra tak kehtome so okre. Ero wa kakîhcetu so amñe.

53 Tmataxmu me thakwa nasî ontho kupunthîrî komo. Matahnî me ro mak tak nakîhcesî kupun komo amñe. Waipînî ro me marha nakîhcesî twaisomînhîrî kupun kom hara. Ero wa nakîhcesî kupun komo amñe.

Tawake Xa Taxe Kwaihtopo Komo Yafmatîkache Tak

54 Ero ke matahnî me ro mak kexiche so amñe, waipînî ro me kexiche so marha, ero yimaw xa tak Kaan Karitan yaw roro rma tak taxe. On wara kacho yaw roro taxe, Kwaihtoponhîrî komo tak nasî tafmaxi okre, kacho yaw roro ha.

55 Kwaihtopo komo amoro, on wara wîkes awya, Ahto tak nai cerewre ro mak awehtoponhîrî? Ewra tak mas okre. Ewtarî imo, on wara wîkes awya hara, ahto tak nai tooto yopono me kañe awehtoponhîrî. Iyopono me so exihra tak mas okre.

56 Kicicme kehtoponhîrî komo yanme cerewre xa nasî kwaihtopo komo. Kañe nasî kicicme kehtoponhîrî komo Moises pen nmewretho yanme okwe.

⁵⁷Kicicme kehtoponhîrî komo yopono me tko kiifaxe so okre Kaan. Kporin komo Xesus kristu yanme rma ero wa kiifaxe so. Ero ke, Kifwañhe xa mai ham Apa okre, kapore nasî Kaan ya.

⁵⁸Ero ke oyakno komo, on wara wîikes hara awya so, ekaritocoko rma Kporin komo yanme. Ahwokara ro mak ehcoko ero yipu poko. Yîthkan me ro mak ehcoko ero yipu poko. Tohnaw na tan kekarice okwe, kahra ro mak ehcoko. Ero wa kacoko Kporin komo yanmen poko awexitaw so. Ero wa kacoko.

Mîn Hak Poko Kpanatanmetopo Komo

16 ¹Taa, on wara wîikes hara awya so, puranta poko tan kîmtapowas hara, Kaan xîkrî komo ya tîmsom poko ha. Karasia pono komo ya wîïkekñe ero poko, Kaan xîkrî komo ya. Ero wa xa marha ehcoko amyamro hara.

²On wara wîïkesî, yihcirî po roro kaamo po apurantan komo poi tak enkacoko Kaan ya tîmsom me. Meŋpora ñhe exitaw apurantan komo, meŋpora ñhe enkacoko. Wahra makî exitaw apurantan komo wahra mak enkacoko. Ero wa apurantan komo enkacoko oyesamaka. Iina omokuche tak, Kaan purantan enkacoko, ka xehra was awya so.

³Iina omokuche tak amñe apoyino komo tak weñepesî Xerusaren pona anmîthîrî komo yaañe. Amyamro rma mîmeñekexe aañe komo. Karita marha tmewrepore nasî. Kifwan komo moxam puranta yaañe komo, kacho. Ero wa añetacithîrî komo ya tak warpesî anmîthîrî komo Xerusaren pono komo yaka.

⁴Iina marha na kîwce ow hara Xerusaren pona iinan me oyesehtînopuche. Ero wa owcetaw ñexamro waafasî oyakro anmîthîrî komo yaañe komo.

⁵Awenso so men kmokyas hara amñe Masetoña pono komo yenso owtoche mak. Masetoña pore kmokyasî ahyaka so.

⁶Pahkî ñhe na kenmaya achew so. Cwotu meero na wenatke achew so. Cwotu yenatîche tak kîwcesî anarî komo yenso hara. Ero yimaw cma re ow makronomexe owtotopo poko hara.

⁷Mokuhra ka wasî awenso so oroto. Amñe mak kmokyasî. Ero yimaw tak pahkî ñhe oyexi xe was achew so ero wa oyexi xe exitaw Kporin komo.

⁸Tan ka wasî Epesu po. Tan kenmayasî Pentekostes pona roro.

⁹Metata yahrunkaxapu wara naxe tantono komo okre. Meŋpora naxe omtapotarî yenta xatî komo okre. Meŋpora marha naxe Kaanî mtapotarî xatî pîn kom hara okwe. Ero wa naxe etîche re.

¹⁰Cimocu marha na cee yarî awenso so. Ero ke noro cetaw ponaro men ehcoko. Akronomacoko marha erasîra ro mak ekatîmtome Kaanî mtapotarî awya so. Kporin komo yanme xa noro ñekaricesî owara xa marha.

¹¹Ero ke noro yîwîrîyakara ro mak ehcoko. Amñe tak xiya mokyataw hara akronomacoko hara esemetanmekîra ehtome. Noro mohtopo ponaro wasî. Kakno komo yakro tî moka.

¹²Aporu mohtopo ponaro marha na matu. Noro yakro kîmtapowakñe ha re. On wara wîlkekñe yîwya, Kakno komo cetaw Korintu pona amoro marha na mîlce hara akro so, wîlkekñe cma re yîwya. Pîra ha tî ka, oroto tî ka tîto xera nai awenso so. Amñe makî tî yarî cee ha emyarîra ñhe cexitaw.

¹³Twerî men ehcoko roro awewkukmañe komo poko. Kaan pona xa encoko ahwokan me ro mak. Etîfikaxapu wara mak ehcoko erasîn me. Kafpe marha ehcoko.

¹⁴Ahce poko so na awexitaw so apoyino komo xatî me mak ehcoko.

¹⁵⁻¹⁶Taa, Estepanas komo poko tan kîmtapowas hara oyakno komo. Poturme Xesus yahsîñenho komo ñexamro okwe. Akaia pona omokuche Xesus nahsîyatkeñe ñexamro ahsîra ka exitaw so anarî komo. Kaan xîkrî komo yakronomañe ñexamro okre. Ero ke noro yîpu komo ewetîcoko. Amna yakro cekaritosom komo marha ewetîcoko ahnoro.

¹⁷Tawake xa wasî Estepanas komo mokrî ke oona, Potunatu komo, Akaiku komo. Ñexamro oyakronometkeñe awemtaka so hara.

¹⁸Oyahworetkeñe ñexamro okre. Ero wa xa marha awahworetkeñe so haram. Ero ke kîfwañhe ñexamro yehtopo ekatîmcoko awakrono komo ya. Kakronomañe komo ñexamro okre, kacoko.

¹⁹Aponaro so tî natu meyeno komo, Asia pono kom ha, Kaan xîkrî komo. On wara kexe Akwira komo Prisira yakro, Tahwore cesekatîm xe nas amna awya so, Kporin komo yakrono me re kexirî ke so, kexe. Ero wa xa marha kexe yîmîn yaka cesenmesom kom hara, Kaan xîkrî kom ha.

²⁰Amna men ekatîmko yîwya so, kexe marha tantono komo ahnoro, kakno kom ha. On wara ehcoko awesenmekyataw so, Mîmoko oyakno, kacoko. Esecokacoko marha Kaan yanme mak.

²¹Pawru ow ha. Aponaro so xa was ow. Oyamorî ke rma tan mewresî okaritan matkîtho mak.

²²Kporin komo xatî pîn komo exitaw iito achew so, Xesus Kristu xatî pîn komo, Kaan nîwîrîmarî me men ñexpe. On wara wîlkesî Kporin komo ya, Amok ha Apa okwe, wîlkesî.

²³Awakre xe so wasî Kporin komo ya, Xesus Kristu ya ha.

²⁴Aaxe so xa was ow Xesus Kristu yakrono me awexirî ke so. Ero wa mak wîlkes awya so.

Korintu Pono Komo Yakaninho, Pawru Karitan, Ponan Hara

2 Korintu

1 ¹ On okaritan aŋenîrî komo. Pawru ow ha, Xesus Kristu nantomatho. Kaan yanme rma oyantomekñe. Cimocu yakro on amna mewresî karita. Kakno komo moso Cimocu, ero ke noro yakro tan amna mewresî ahyakan komo. Korintu pono komo amyamro. Miyan komo rma amyamro Akaia pono komo, Kaan xîkrî kom ha.

² Taa, awakronoma xe so wasî Kaan ya, Kîîm komo ya ha. Kporin komo Xesus Kristu ya marha awakronoma xe so wasî. Ahwokan me marha awiri xe so wasî yîwya so. Ero wa awiri xe so wasî yîwya so.

Kesenmetamekyataw So Kahworexe So Kaan, Kacho

³ On wara wîikes awya so, Kîfwañhe xa Kaan nai ham okre, Kporin komo Xesus Kristu Yîîm ha, wîikesî. Kîîmî rma Mîkî Kaan, Kîpînîn yawno xa. Miyan poko rma kahworexe so Noro okre.

⁴ Amna rma ñesemetanmekyasî ananimaw so okwe. Anarmerpa nas amna yesemetanmetopo. Noro rma tko amna nahworesî roro anarî komo yahworeñe me tak amna yehtome hara. Amna yesemetanmekyataw amna nahworesî Kaan. Ero ke ero wa xa marha tak ahworeno amna ñiifas hara.

⁵ Amna rma emapona roro ñesemetanmekyasî. Kristu ñesemetanmekyakñe, ero ke Noro yakrono ro me cexirî ke amna marha ñesemetanmekyas hara. Emapona roro amna nahworesî Kaan Kristu yakrono me amna exirî ke.

⁶ On wara awehtome so amna ñesemetanmekyasî, Kaan nahworerî me awehtome so, Noro nakîfwamarî me awehtome so marha. Ero wa awîfaxe so amna wara xa marha awesemetanmekrî ke so. Amna nahworesî marha Kaan awahworeñe me so amna yehtome hara, kîfwañhe awitome so ha.

⁷ Kporin komo ya awakronomacho komo ponaro rma tko nas amna. On wara mak amna kesî apoko so, Ñesemetanmekyatu tî Kaan xîkrî kom okwe,

Korintu pono komo. Ero ke ñexamro nahwores hara Kaan amñe, kesî mak amna apoko so.

⁸Oyakno komo, Asia po amna yehtoponho yentara na mîxatkeñe. Ero ke wekatîmyasî tak awya so. Amna ñemetanmekyatkeñe ro mak iitono komo okwe. Miya xe ro mak amna ñemetanmekyatkeñe okwe yîñîmtopo yopo ro mak. Kwaihtopo na tan ha, kekñe mak amna okwe.

⁹Twaihsom wara rma amna xakñe okwe. Ero wara amna xakñe, Takîhsom xa amna okre tanmero rma, kahra amna yehtome. Kaan pona mak weeñasî waixapunhîrî komo yenpakañe pona, kañe me mak amna yehtome ero wa xakñe amna.

¹⁰Amna waihka xe ro mak xatkeñe okwe iitono komo Asia pono komo. Kaan makî cma amna nukurunpekñe. Ero wara rma amna nukurunpesî oroto. Miya roro amna nukurunpesî Kaan amñe, kesî mak amna.

¹¹Amyamro marha mîmtapowaxe Kaan yakro amna poko. Apa kah yawno, Pawru komo cma re mukurunpesî yîixatî pîn komo chew exitaw, mîîkexe cma re. Amtapotarî komo yanme rma amna nukurunpesî. Ero ke amna yukurunpetopo yentache tak amñe mefpono pîn komo ya ñexamro tak nahwowaxe okre Kaan poko. Kîfwañhe xa Kaan nai ham okre, Pawru komo nukurunpekñe ham okre, kexe tak. Ero wa kexe.

Awemîknoñe Pîn Komo Ow Ha, Kesî Pawru

¹²Taa, cehcoyoponkaxmu wara rma nas amna. On wara makî tko amna ñesekatîmyas awya so, kîfwañhe mak amna xakñe achew so. Cemyawno yahsîñe me cexi xera ro mak amna xakñe. Kaan yanme mak amna ñekatiîmyakñe yîmtapotarî, yaarono mak. Takîhso mak amna ñekatiîmyakñe tanme ro mak etakîrera tko xakñe amna. Kaan xa takîhso ekatîmñe me amna ñiîfakñe. Takîhso marha xakñe amna apoko so hara, kes amna. Ero wa mak amna ñesekatîmyas awya so.

¹³Anarmerpa so mewrera ro mak nas amna añenîrî komo. Cewñe yatî mak amna mewresî. On yenîche tak awya so on wara tak mîîkexe, Yaaro Pawru komo mewretkeñe ham cesekatîmtopo komo, mîîkexe. Ero wara kañe me awexi xe so wasî amna poko miya roro.

¹⁴Yaarono me amna mîhtînoyaxe ha re. Amna yehtopo rma mencexe. Ero ke on wara mîîkexe amna poko, Kaan yanmen komo xa mîkyam okre mîîkexe. Ero wa xa marha amna kesî apoko so hara, Kaan yanmen komo xa mîkyam Korintu pono komo, kes amna. Ero wara tîtkexe etpoko amñe Kporin komo Xesus yesenpotopo po kaamo po.

¹⁵Taa, ero wara karî ke owya omoku xe wîxakñe awenso so. On wara wîîkekñe, oponaro nat ham Korintu pono komo. Ero ke enso so kîwcesî. Pahxa owtotoponho ponanmes hara ñexamro yakîhretome xa hara, wîîkekñe cma re.

¹⁶On wara marha cma re wîîkekñe, Masetoña pona owcetaw Korintu pono komo marha weeñasî, wîîkekñe. Taa, Masetoña poi

oyetîrametaw hara Korintu pono komo weeñasî xa hara, wîîkekê marha. Oyakronomexe ñexamro Xuteia pona owtotome hara. Moro na mak oyafaxe, wîîkekê marha. Ero wa cma re wîhtînoyakê awenso so omohtopo.

¹⁷Ahce wa katî mencetu omohtopo iina? Wara mak yîhtînoê wa katî ow mîhtînoyatu? Tanme ro yîhtînoê mak mîk Pawru Kaan yanmera, mîîketu katî opoko? Yarî kmokyasî, kes ha re. Ero yinhîrî, Pîra, kes hara okwe, mîîketu katî opoko?

¹⁸Pîra ro mak okwe. Kemîknoê pînî ro mak Mîk Kaan. Ero warai xa marha amna, Yaaro, amna mokyasî, Pîra, mokuhra nas amna, kaê pîn amna.

¹⁹Xesus Kristu pokono amna ñekatîmyakê awya so. Kaan Mumuru rma Mîk Xesus Kristu, Noro pokono amna ñekatîmyakê. Siwpanu, Cimocu, ow, taixa amna ñekatîmyakê awya so. Yaaro, kifwañhe xa kiifaxe so Xesus, kekê mak amna. Ero wa kañenho, Pîra, kifwañhe kiritra rma nasî Xesus, kahra ro mak amna xakê.

²⁰Miya rma nîmtapowasî Kaan kakronomacho komo poko. Kristu yakrono me kexirî ke so mak ero wa kesî kîwya so. Yaaro mak ero wa kesî kîwya so. Ero wa kacho yencetaw roro kîwya so on wara ceyukpore nasî, Amen, ero wa amna miifa ham, kapore nasî Kaan ya. Kifwañhe mai ham okre, kapore marha nasî yîwya amna mtapotarî yentarî ke awya so.

²¹On wara kiiê marha Mîkî Kaan, etowîn me ro mak Kristu yakrono ro me kiiê ha. Ero wa awiifaxe so amna yakro xa marha. Noro marha yîhkapexapu wara kiiraxe so tîmtapotarî yekatîmê me kehtome so.

²²Noro marha tukuknon ñiifakê kropotaka so, Kaan xîkrî moso ha, kacho. Kaan Yekatî marha nîifakê kropotaka so. Ehñara ro mak kakîfwamexe so tak amê, kacho me iina ñiifakê.

²³On wara marha wîîkes awya so, awemîknotopo pîn komo mîn wîîkekê awya so omohtopo poko. Omoku xe rma re wîxakê iina ahyaka so. Yaaro tan wîîkesî. Kaan xa nîhtînoyasî omoku xe oyehtopo. Awahwoka xera so ro mak wîxakê. Ero ke mokuhra ka wîxakê awenso so.

²⁴Amna men ewetîcoko, kaê pînî ro mak amna. Awahworeê komo makî reha amna Kaan poko. Kaan pona xa encoko, kaê mak amna. Noro pona eênataw roro mak awya so epîrkan me tak maxe, kes amna awya so. Ero wa kes amna.

2 ¹Ero ke mak anarme kesehtînoyakê awahwoka xera so oyexirî ke. Pîra, tohra ka wasî Korintu pono komo yenso. Ñexamro yahwoka xera ro mak was okwe, wîîkekê mak.

²Awahwokaê komo me oyexitaw onoke thakwa nai oyahworeê me hara? wîîkekê. Onahwokatho komo mak naxe oyahworeê me hara, wîîkekê tak. Ero wa wîîkekê apoko so. Ero ke mokuhra ka wîxakê awenso so.

³Ero ke okaritan makî ka mewrekñe apanatanmetopo kom ha. Ñetakiñwametu okaritan yanme mak, wîlkekñe. Oroto rma omokyataw oyahwokañe me mak naxe oyahworeñe me cehsomu cma ha re okwe. Ero warahra kehtome so karita mak mewrekñe ahyakan komo. On wara marha wîlkekñe, Tahwore oyexitaw yîchew so tahwore xa marha naxe ñexamro opoyero rma, wîlkekñe marha. Ero ke mokuhra ka wîxakñe. ⁴On wara wîxakñe okaritan mewretaw ahyakan komo, kahwokekñe ro mak okwe, kerewakñe marha oropotaw. Kîwreckñe ro mak okwe. Awahwokacho komo me okaritan mewrera wîxakñe. Aaxe so ro mak oyehtopo ponaro awehtome so xa matko mewrekñe. Ero wa mewrekñe.

Aaxe Nas Amna, Kacoko Porohkaxapunhîrî Ya

⁵Achewno komo rma xakñe oyahwokañe me okwe. Amyamro meero ahwora mîxatkeñe ha re noro poyero. Wara rma yîpînîñ yaw tak ehcoko, ahwokatikamexpora ehcoko panaretopo ke.

⁶Yaake mîxatkeñe, Tpanarepore nasî noro, kañe komo, ero ke mîpanaretkeñe. Ñeexi tak noro panaretopo.

⁷Tîhcamnopore tak nasî kicicme ehtoponhîrî. Ahworecoko mak tak hara. Noro yahworera awexitaw so nahwoketîkesî ro mak tak ha men okwe tîyopo. Ero ke ahworecoko hara.

⁸On wara kacoko yîwya, Aaxe rma nas amna, kacoko tak ha.

⁹Ero wa kachome rma ahyakan komo mewrekñe okaritan. Kukukmetkeñe so mak. Ahce wa na ketaw yîwya so oyewecat ham, kachome owya.

¹⁰Awakno komo yehtoponho yîhcamnoyataw awya so ow marha wîhcamnoyas hara. Aaxe so oyexirî ke mak wîhcamnoyasî. Kristu yanme rma wîhcamnoyasî.

¹¹Kakno komo yehtoponho yîhcamnopîra ro mak kexitaw so Satanas men wa kañmetu so okwe. Camkîra rma tasî kañmañe me noro yehtopo poko. Miyan ke rma kañmañe mîkro Satanas kica. Noro yipu mîkî kica.

¹²Taa, on wara tak wîxakñe hara, Troace pona tak kîwcekñe hara. Iito oyexitaw Kristu ya kakiñwamacho wekatîmyakñe iitono komo ya. Metata yahrunkañe wara xakñe Kaan iitono komo ya ekatîmtome owya.

¹³Keserepokekñe rma tko iito oyexitaw. Oyakno yenîhra wîxakñe okwe, Citu. Ero ke erepora wîxakñe. Ero ke kesekatîmyakñe iitono komo ya. Kîwces ha, wîlkekñe yîwya so. Eñexa tak kîwcekñe Masetoña pona hara. Ero wa kîwcekñe.

Kropotaw So Exirî Ke Kristu Noro Ñesenpesî Tooto Komo Ya

¹⁴On wara marha wîlkes awya so, Kîfwañhe kiiñe Mîk ham Kaan. Ero ke ahna so na amna cetaw amna karihcesî. Tîixatî pîn komo yopono me amna ñiifaxe Kristu yakrono ro me amna exirî ke. Kîfwañhe Kristu

yehtopo ñenpesî Kaan Kristu yakrono me amna yesenporî ke rma. Kotoporem wa nasî Kristu yakrono ro me amna yehtopo okre. Ero ke ero wara Kristu yehtopo ñenpesî ahna so na amna cetaw.

¹⁵Kotoporem wara amna nasî Kaan ya Kristu wara rma. Ero wa nas amna kotoporem me Kristu yehtopo exirî ke amna yaw. Tooto komo chew amna exitaw ero wa nas amna, Kaan nakîwamarî komo chew, cehcamnosom komo chew marha.

¹⁶Poxumra ro mak nasî amna kotorî anarî komo ya. On wara kexe noro yipu komo, Waihxaputho wara rma kotowaxe ñexamro kica. Ero wa exirî ke thakwa twaihsom me mak naxe okwe. Tpoxe reha nasî anarî komo ya reha. Karitî me kiiñe xa Mîk ham Kristu okre, kexe ñexamro reha. Ero ke waipîn me naxe ero wa kañe komo reha. Ero wa nas amna centañe komo ya. Ero ke cehñaxmu wara ro mak amna ñesehtînoyasî ananimaw so waipîn me kiiñe yekatîmtopo poko.

¹⁷Anarî komo warahra nas amna. Kaanî mtapotarî tî ñekatîmyatu epethîrî pona mak kica. Ero warahra ro mak nas amna. Yaarono mak ñekatîmyas amna, Kaan yanme mak. Kaan wero ro rma amna ñekatîmyasî, Kristu yakrono ro me amna exirî ke.

Kaanî Mtapotarî Yekatîmñe Amna

3 ¹On wara wîlkes hara awya so, kiñwañhe cehtopo yekatîm xera rma nas amna. Kaan mîn yenîñe komo karitan yekîhra marha nas amna añenîrî komo, Kiñwan komo moxam, kacho ha. Akaritan komo yarîhra marha nas amna anarî komo cheka tîcetaw hara, Kiñwan komo moxam, kacho yarîhra.

²Amyamro rma maxe amna karitan wara, Kaan yanmen komo moxam, kacho ha. Mewrexapu wara nas awehtopo komo amna ropotaw. Mîk hak ñenîrî me nasî awehtopo komo mewrexapu wara.

³Kristu karitan wara rma maxe. Noro mtapotarî mewreñe wa xakñe amna aropotaka so. Karita mewretopo ke tko mewrera xakñe amna. Kaan Yekatî ke mak amna mewrekñe, Waipînî ro Yekatî ke ha. Pahxa toh poko Kaan mewrekñe tîmtapotarî, enporixapu poko ha. Ero warahra reha xakñe amna. Apun komo poko makî reha amna mewrekñe Kristu pokono aropotaka so xa.

⁴Yîhyapamnî me ro mak Kaanî mtapotarî ñekatîmyas amna. Kaan pona amna ñeeñasî Kristu yakrono ro me amna exirî ke.

⁵Tanme ro mak akiñwamano riñe pînî ro mak amna. Amna mak ñehñes okwe ero wa cexitaw. Kaan mak amna ñiifasî ehñan me.

Kiñwañhe Kiifaxe So Kaan Cekatî Ke Mak

⁶Tîwya kakiñwamacho pokono yekatîmñe me amna ñiifasî Kaan, kokonoro mak entamexpoxapu yekatîmñe me ha. Ehñan me amna ñiifasî

ekatîmtopo poko. Mewrexapu yewetîne me mak ehcoko, kahra tko nas amna. Kaan Yekatî yewetîne me xa ehcoko, kesî xa amna. Mewrexapu ponaro mak awexitaw so ero rma awaikexe so okwe. Kaan Yekatî ponaro awexitaw so reha waipîn me awifaxe so Noro okre.

7-8 On wara kekne Moises pen, On yewetîra awexitaw so mîwaiyaxe okwe, kekne. Ero wa kacho Kaan mewrekne toh poko. Ero wa kacho mewretaw Kaan ya ceepataroroi takî tî xakne Moises pen oco. Ero ke noro yeepatarî yentîkara thakwa xatkeñe Ixaw Yana komo ceepataroroi ro mak exirî ke. Ñeseikekne hara tko okwe ceepataroroi ehxapunhîrî. Ero wa xakne Moises pen kpanatanmetopo komo yentache, mewrexapu yentache ha. Taa, Kaan Yekatî mtapotarî cencexe kîwyam reha. Ero ke kîfwañhe xa tak nasî kewru komo Moises pen yewru yopo Kaan Yekatî mtapotarî yentarî ke kîwya so.

9 Kîfwanî rma re mîn xakne toh poko mewrexapu Kaanî mtapotarî. Kicicme maxe kica, kachonho rma xakne kîfwañhe ha re. Enko, ceepataroroi xakne Moises pen ero wa kacho yentarî ke. Miya xe xa tak kîfwañhe cesenpeke kîwyam hara, Kîfwan me tak kiifaxe so, kañe komo.

10 Kîfwañhe rma re xakne Mosese penî mtapotachonho, kpanatanmetopo kom ha. Miya xe xa tak kîfwañhe nasî Kaanî mtapotarî kokoñoro ekatîmxapu. Ero ke kîfwan pîn wara rma nasî pahxa entamexpoxapu rma.

11 Kîfwañhe rma re xakne Moises penî mtapotarî ceseikaxmu me mak ha tko okwe. Eseikanî ro me reha nasî kîfwañhe kehtopo komo tak okre.

12 Ero ke, Eroromero tak kakîfwamexe so, kacho yentarî ke amna ya yîhyapamra ro mak tak amna ñekatîmyasî.

13 Moises pen warahra reha nas amna. Ñetîronkekne hara okwe Moises pen yeepatarî. Ero ke noro ka ñesewoponcekne ceepataroron yenpora cehtome Ixaw Yana komo ya, etîronkacho yenîhra ehtome so.

14 Ceewopoyem wara rma tko xatkeñe Ixaw Yana kom hara okwe. Yîropotarî komo xakne eewopontoxapu wara. Camkî mak ñencetkeñe Kaanî mtapotarî okwe. Ero wara rma naxe oroto Kaan Karitan yencetaw, pahxa mewrexapu yencetaw ha. Camkî mak ñencexe okwe. Kristu ponaro kexitaw so mak eewoponkaxapu wara tak taxe okre.

15 Pahxan pen komo wara rma naxe Ixaw Yana komo oroto okwe. Mosese mtapotachonho yencetaw roro ceewopoyem wara rma nasî yîropotarî komo.

16 Kporin komo pona eeñataw tko yîwya so eewoponkaxapu wa tak naxe okre.

17 Kporin komo me rma tko nasî Kaan Yekatî. Ero ke kropotaw so Noro exitaw yîmhokaxapu wara tak taxe okre.

18 On wara taxe ahnoro Kaan xîkrî komo, eewoponkaxapu wara tak taxe okre. Kîfwanî ro me Kporin komo yehtopo ceeñaxe. Kanapa yakan wara

rma tko ceeñaxe. Kporin komo wara rma tak cehtíkexe Noro yenîrî ke roro mak kîwya so. Kîfwanhe ehxapunhîrî kîfwañhe xa tak taxe hara. Ero wa kiifaxe so Kporin komo Yekat ha.

Yaarono Yekatîmñe Xa Amna

4 ¹Taa, ero wa kacho yekatîmñe me mak nas amna. Kaan mak ero warai me amna ñiifakñe amna pînîñ yaw cexirî ke. Ero ke ahwokara rma nas amna.

²Êñepa me mak naxe anarî komo ahce na poko. Kîhyapamtopo mak mîn ero yipu poko ehtopo komo. Ero yipu pokohra ro mak nas amna. Cesemîknoso yîmtapotara ro mak nas amna. Cemaro mera ro mak amna ñekâtîmyasî Kaanî mtapotarî. Yaaro mak amna ñekâtîmyasî. Miyan komo ya rma ero wara amna ñesenpekñe. Kaan marha ero wara amna yehtopo ñeeñas hara.

³Ceewopoyem wara rma tko naxe anarî komo okwe amna mtapotarî yencetaw. Camkî mak ñencexe okwe Xesus ya kakîfwamacho komo. Cehcamnosom komo mak mîkyam ero wa entañe komo.

⁴On wara naxe on yimawno komo, Satanasî rma nasî ponaro ñexamro yehtopo me. Noro nasî ewkanofñe komo me okwe. Kaan yewetîñe pîn komo mîkyam ewkanoxapu komo. Kakîfwamacho pokono yenta xera ro mak nasî Satanas yîwya so. Kîfwanî ro mak Mîk Kristu, kweipoñe me xa nas okre. Kaan warai rma xa Mîk Noro. Noro yipu me Kristu yehtopo yenpo xera ro mak nasî Satanas yîwya so okwe.

⁵On wara nas amna, kîfwañhe cehtopo yekatîmra ro mak nas amna awya so. Kristu Xesus pokono mak amna ñekâtîmyas awya so. Kporin komo Mîk noro, kesî xa amna. On wara mak kes amna tpoko rma, awanton komo me mak nas amna Xesus xe cexirî ke mak, kesî mak amna. Ero wa kes amna.

⁶Pahxa tî katpan nantomekñe Kaan. On wara tî kekñe, Enmakî tak awarpananînhîrî, kekñe tî. Ero ke ñenmayakñe takî tî. Ero wa xa marha tak kropotarî komo katparekñe hara Noro rma. Kîfwanî ro me cehtopo nîhtînomexpekñe kîwya so Xesus Kristu yenporî ke kîwya so. Noro yewru yenîrî ke rma ero warai me Kaan tîhtînoyaxe. Enmayatawno wara rma taxe Noro yewru yenîrî ke? kîwya so. Ero wa taxe okre.

Kwaihtopo Yawno Amna, Cekaritosom Me Hara Tko

⁷Taa, ero wa amna ropotarî kataparekñe Kaan. Kîfwanî ro Mîkî Kaan, kacho ke rma kataparekñe. Ero ke amna ropotaw nas okre ero wa kacho. Ooru warai rma mîn ero wa kacho, cepethîkem warai xa. Tahrem wara makî tko nas amna, efmo kahxapu wara mak. Ero yipu wara mak nas amna Kaan weyuru yeen me. Ero wara mak nas amna, Kaan mak akiřwamano ritopo poko ñekaricesî, kañe me mak amna yehtome. Amna mak akiřwamano ñiifasî, kañe me amna exi xera ro mak nasî Noro.

⁸On wara marha nas amna, cemyarke xa nas amna tîyopo ro mak. Okwe xa thakwa, kahra rma tko nas amna. Ñesemeñwesî marha amna anarimaw so hara. Ahwokatîkara rma tko nas amna.

⁹Tooto komo marha amna ñemetanmekyaxe. Amna nomuhra rma tko nasî Kaan. Amna ñetapexe marha anarimaw so. Waipîra rma tko nas amna.

¹⁰Xesus pen waihtoponho rma nas amna pun poko enmafatîxera. Ero wara roro nas amna waipîn me Xesus yehtopo yesenpotome hara amna pun ke.

¹¹Waipîra rma nas amna. Emapona roro tko nas amna twaparî chew. Amna xera naxe Xesus ponaro amna yexirî ke. Ero warai komo chew amna ñiifasî Kaan kaŕpe Xesus yehtopo yenpotome tak amna pun ke, twaihsomtho ke rma.

¹²Ero ke amna natîhyasî. Yamoro twaihsom me nas amna. Kaŕpe mehtîkexe amyamro reha.

¹³Kaan pona enîñe me mak amna nîîfasî Noro Yekatî. Ero ke Kaan Karitan mewrexapu yaw roro rma nas amna. On wara kesî Kaan Karitan, Kaan pona ka weeñakñe. Ero ke mak kiŕwanhe Kaan yehtopo wekatîmyakñe, kesî. Ero wa xa marha nas amna hara. Kaan pona mak ñeeñas amna. Ero ke tak yîmtapotarî ñekatîmyas amna.

¹⁴Kenpakacho komo ponaro marha nas amna. Kporin komo Xesus ka ñenpakekñe Kaan. Ero ke amna marha ñenpakes hara amñe. Xesus yakrono me amna yexirî ke amna ñenpakesî. Amna yenpakache tak Kaan yaka tak amna naaŕas hara awakro so rma. Ero wa kiwtotopo komo ponaro nas amna. Ero ke ahwokatîkara rma amna nînîmyasî cemetanmetopo.

¹⁵Aaxe so cexirî ke ero yipu amna nînîmyasî. Kaanî rma tko amna nakronomesî. Kakronomañe ro Mîk Noro, ero ke ero wa xa marha awakronomexe so hara. Anarî komo marha nakronomesî. Ero ke, Kiŕwañhe xa Kaan nai ham okre, kexe tak meŕpono pîn komo.

¹⁶Ero wa nas amna cemetanmesom me okwe. Ahwokara rma tko nas amna. Amna punu rma re natîhyasî. Amna yekatî rma tko Kaan karihces hara enmafatîxera.

¹⁷On wara taxe, Cesemetanmekyaxe, wara nhe ha tko. Yohno kyam mak cesemetanmesom me taxe. Ero wa kexirî ke so rma kiŕwañhe ro mak tak kiifaxe so hara Kaan amñe. Kesemetanmetoponhîrî komo yopono me mak nasî ero wa kiitopo komo. Kakiŕwametîkexe so ro mak okre ero yimaw. Eroromerono tak mîn kakiŕwamacho komo okre.

¹⁸Ero ke censom poko eserepokara nas amna. Enîhnî ro poko xa amna ñeserepokesî. Yohno rma cehcamnosom mak mîn censomu mko. Eroromerono reha mîn enîhnî ro mko. Ero ke ero yipu poko ñeserepokes amna. Ero wa nas amna.

Anarî Nas Hara Kupun Komo, Kah Yawno Ha

5 ¹Taa, kupun komo poka tan kîmtapowas hara awakro so. Kîmîn komo warai rma on kupun komo, roona warai ha. Roowo po kexitaw so kîmîn me nasî. Amê onînîhîrî yehcamnopuche anarî tak nas hara kah yaw kupun kom hara. Tooto yamorî ke cirihî ro mak mîn, ehcamnopîni ro.

2-3 Ontho yaw rma ka kexitaw so cerewaxe. Aka aka, tîtkexe. Kah yawno yaw kexi xe tak taxe hara okre kîmîn yaw so. Ero yamru xe marha taxe poono yamrutopo wara hara. Expora ro mak taxe amru xe. Amruche tak ponomnî me mak exihra taxe.

⁴Roona warai yaw rma ka kexitaw so cerewaxe oko. Okwe, okwe, tîtkexe. Tawsînem yaâne wa makî ka taxe. Wara rma ponomnî me mak kexi xera rma taxe. Anarî yamru xe xa taxe kupun kom hara. Ero yipu yamruche tak waipîn me ro mak tak taxe okre twaihsomînîhîrî rma. Ero wa taxe amîne.

⁵Kaanî rma ñekatîmyasî kîwya so ero wa kiitopo. Kiřwanî ro me tak apun wakîhcesî amñe, kesî. Cekatî marha nîmyasî Noro kîwya so, Yaaro ham, ero wa kiifatu so ham amñe, kachome kîwya so.

⁶Ero ke cerepore rma taxe kupun yaw rma ka kexitaw so. On wara mak tîtkexe, On opuntho yaw rma ka wasî. Ero ke Kporin komo yawhra ka wasî, tîtkexe mak.

⁷Ero wa tîtkexe enîhnî ponaro mak kexirî ke so. Kaan pona mak ceeñaxe ahce wa so na kehtome so. Censom ponaro mak exihra taxe.

⁸On wara tîtkexe, amîne opuntho yawhra oyexitaw Kporin komo yaw tak was okre, tîtkexe. Ero wa kehtopo komo ponaro xa taxe.

⁹Ero ke kiřwańhe Noro ńenńrń me roro kexi xe so taxe. Ero wara kexi xe taxe Kporin komo yaw kexitaw so, Noro yawhra ka kexitaw so marha.

10 Amê tak Kristu ya kehtoponhîrî komo yetacitopo ro me nasî. Ero yimaw tapon pona ñeremesî, kîwyam tak cecececexe Noro yepatai kehtoponhîrî komo yetacitopo yentachome. On wara kesî kîwya so ero yimaw, Ero wa mîxakñe apunthîrî yaw awexitaw, kesî. Kehtoponhîrî komo yepetho tak nîmyasî kîwya so. Kîfwañhe kehtoponhîrî komo yepetho nîmyasî, kicicme kehtoponhîrî komo yepetho marha. Ero yipu nîmyasî kîwya so amê. Ero ke kîfwañhe Noro ñenîrî me roro kexi xe taxe. Ero wa taxe.

Kaan Xe Tak Ehcoko Yiixatî Pînînhîrî Komo

11 Yukurumîkno ro mak Mîkî Kporin komo. Ero wara Noro yehtopo ponaro xa nas amna. Ero ke amna nîmtapowasî tooto komo yakro cewetîso ro. Ahce wa na amna yehtoponho ñeeñasî Kaan kîfwantawno wara. Amyamro marha ahce wa na amna yehtopo meefaxe kîfwantawno wa xa marha.

12 Amna ponaro mak awehtome so esekatîmra ro mak nas amna. On wara tko naxe anarî komo, poreno ponaro mak naxe, tupun yenporitopo ponaro mak ha. Kîfwañhe krotawno yehtopo ponarora mak naxe. Ero ke amna yîwîrîyakañe me naxe. Noro yipu komo yeyuhtopo yîhtînotome mak awya so amna ñesekatîmyas awya so.

13 Ero ke camkîno me amna yîmtapowataw Kaan ha tko. Takîhso tîmtapotaxmu me amna exitaw rma, awakîretome so mak amna nîmtapowasî.

14 Kîixe so xa nasî Kristu. Ero ke Noro yewetî xe ro mak nas amna. On wara amna nîhtînoyasî Noro waihtoponho, cewñe Noro pen waihyakñe kîfwañhe kehtome so kîwyam ahnoro. Ero ke ahnoro rma tîtwaiyatkeñe Noro yakro rma. Ero wa amna nîhtînoyasî Kristu waihtoponho.

15 Ero wa waihyakñe Noro waipîn me kehtome so ahnoro. Ero ke waipîn me taxe. On wara waipîn komo exi xe nasî Kaan, tanme rono pîn me mak exi xe xakñe. Takirwamañenhîrî komo yewetîñe me mak exi xe so nasî. Waihyakñe akîfwamañe me, pakekñe hara. Noro yipu yewetîñe me exi xe so nasî.

16 Ero ke on wara tak nas amna, Kîfwan mîkro, kahra tak nas amna tooto komo pun yenîrî ke mak. Kristu rma amna ñeeñakñe pahxa tan exitaw tuhñe. Tuhñem me tak Noro yenîhra nas amna.

17 Ero ke Kristu yakrono me kexitaw so tak anarî ro me tak taxe. Pahxa kehtoponhîrî komo yaw roro exihra tak taxe. Anarî ro me tak kakîhcetu so Kaan okre. Kîfwañhe tak cesehtînoyaxe, ero wa xa marha tîmtapowaxe, ero wa xa marha taxe ahce na poko kexitaw so.

18 Kaan mak kîifatkeñe so ero wara. Tîixatî me marha tak kîifatkeñe so Xesus Kristu yakrono me kexirî ke so. On wara kañe me marha kîifatkeñe so, Aaxe so tî nai Kaan. Ero ke yiixe tak ehcoko amyamro hara yiixatî pînînhîrî komo, kañe me kîifatkeñe so tooto komo ya.

19 Ero ke on wara tîtkexe, Tîixatî me ahnoro roowo poko hakno komo ciri xe tî nai Kaan. Tanwetoponhîrî komo poyero yîrwomra takî tî nai Kristu waihîrî ke. Ero wa kacho yekatîmñe me tak kîifatkeñe so Kaan.

20 Ero ke kayaritomo mtapotarî yekatîmñe me mak nas amna, Kristu rma Mîk amna kayaritomon, Noro mtapotarî yekatîmñe me nas amna. Amna mtari rma nîmtapowasî Kaan. On wara kesî, Ooxatî pîn me exihra ro mak tak ehcoko, kes amna mtari rma. Ero wa xa marha kes amna awya so Kristu yanme rma, Kaan xatî me tak ehcoko, kes amna awya so.

21 Kicicme kehtoponhîrî komo yukukmañenho pînî ro mak Mîk Kristu. Noro yipu rma tko kicicitho warai me Kaan ñiifakñe hara kemtakan komo me. Ero wa Noro ñiifakñe kîfwanî ro me tak kiitome so hara, twarai me so xa marha. Kristu yakrono ro me kexitaw so mak ero wa kîifaxe so. Ero wa Kaan kîifaxe so.

6 1 On warai amna, Kaan yakro cekaritosom amna. Ero ke on wara kes amna awya so, pohnî me mak cihra ro makî cma re maxe Kaan ya awakîfwamacho komo, kes amna awya so.

²Ero poko rma kesî Kaan Karitan. On wara kesî, Awahsîtopo komo me exitaw rma ka amtapotarî komo wencekñe. Awakîfwamacho komo poko rma ka oyexitaw kakiřwametkeñe so, kesî. Ero ke on wara men wîlkes awya so, oroto xa awahsî xe so tî nai Kaan. OROTO xa tî nai awakîfwamacho komo yîwya, wîlkes awya so.

Kiřwañhe Mak Amna Ñesenpesî Kaan Maywen Me

³On wara nas amna, kicicme esenpora ro mak nas amna. Kicicme amna yesenpetaw on wara nîlketu amna yentañe komo, Kiřwañhe kirihra so rma nai ham Kaan, enko xe kicicme natu Pawru komo, ketu okwe. Ero wa kañe me exi xera ro mak nas amna yentañe komo.

⁴Kaan yanton xa amna. Ero ke kiřwañhe mak amna ñesenpesî. Ahwokan me rma nas amna ahce wa so na cexitaw. Amna ñesemetanmekyasî emapona. Amna ñesemeřwesî marha okwe. Ahce wa so na amna nai emapona roro, tahwokatîkarî yaro.

⁵Amna nîhyokyaxe anarî komo oco. Amna marha nahruyaxe kahrutopo yaka. Wara ro mak kexe anarî komo amna poko. On wara marha nas amna, amna ñetapickesî cekařxaxi ro. Amna ñetwînikpormesî marha. Emapona marha eseresmara nas amna. Ero wa nas amna. Ero yipu yanme rma tko ahwokara nas amna.

⁶Kicicitho pokohra ro mak nas amna, mîn hak poko marha amna ñehcamohkesî, Etîrwonmekîra marha nas amna. Akronomano marha amna ñiifasî. Kiřwanî ro Yekatî yanme mak ero wa nas amna. Etîxatî me marha nas amna, yaaro etîxatî me ha. Ero wa nas amna Kaan yanton me amna yexirî ke.

⁷Yaaronno mak amna ñekatîmyasî tohnawno pînî ro mak. Karitî ro me Kaan yehtopo marha amna ñekatîmyasî. Tukurui nas amna. Xehxa mehxa wara nas amna kurun. Kiřwañhe amna yehtopo rma nas amna kurun me.

⁸Takîhsom me amna ñeeñaxe anarî komo. Akpîn me amna ñeenaxe anarî kom hara. Kicicme nîmtapowaxe anarî komo amna poko, Kiřwañhe nîmtapowaxe amna poko anarî kom hara. Yaaro mak amna ñekatîmyasî Kaanî mtapotarî. Okre, yaaro ma re wa mekatîmyatu awya so? kexe anarî komo rma amna poko. Ero wa naxe tooto komo amna poko.

⁹Ñexamro yenîhra ro mak wasî, kexe anarî komo amna poko. Miyan komo ñenîrî me rma tko nas amna. Waihyatu křa na ñexamro, kexe anarî komo amna poko. Waipîra rma tko nas amna. Amna rma re nîhyokyaxe. Amna waihkara rma tko naxe ha.

¹⁰Ahwora rma nas amna anarimaw so. Tahwotaxmu me roro tko nas amna. Yupurantamra mak nas amna. Cepethîkem tîmñe me rma tko nas amna meřpono pîn komo ya. Emyawnomnî wara ro mak nas amna. Ahnoro makî tko nasî amna yemyawno me.

¹¹Oyakno komo, Korintu pono komo amyamro. On wara kes amna awya so, amna ñesekatîmyas awya so aaxe so cexirî ke mak. Aaxe so ro mak nas amna.

12 Aaxatîmnokara so ro mak nas amna. Amyamro xa matko amna mîxatîmnokexe okwe.

13 Ero ke etîme re tak cehcerî. Amna xatî me tak ehcoko amyamro hara. Omxîkrî yan wara tan wîkes awya so. Ero wa wîkes awya so.

Kaan Xîkrî Pîn Komo Yakrono Me Xa Exihra Ehcoko

14 Taa, Kaan xîkrî pîn komo poko tan kîmtapowas hara. On wara exihra ehcoko, awakrono me tak wasî etowîn mero mak, kahra ro mak ehcoko Kaan xîkrî pîn komo ya. Ero wara re tîmtapotaxmu me ma re natu kîfwan komo kicicitho komo yakro ha? Pîra xa thakwa okwe. Iito re ma re nai katpan awarpan yakro? Pîra marha okwe.

15 Ero wara re cesehtînosom me ma re natu Kristu Beriaw yakro awya so? Pîra ro mak okwe. Kaan xîkrî komo reha kîwyam. Ero re ponarono ma re kîwyam Kaan xîkrî pîn komo yakro awya so? Pîra marha thakwa.

16 Ahce wa nai Kaan mîn awya so? Mîk hak warai me ciixaputho poko ma re tatu ero yaw? Pîra ro mak okwe. Anarî menî ro mak mîn ciixaputho komo kica. Kaan mîn me rma taxe kîwyam, waipînî ro mîn me ha. On wara tî kekñe Kaan, Ñexamro yawno me xa tak was amñe. Ñexamro chere marha ketafasî. Ponaro ñexamro yehtopo me marha wasî. Oyanan me marha naxe ñexamro. Ero wa men was amñe ñexamro poko. Ero wa xa marha naxe opoko hara, kekñe tî Kaan pahxa.

17 Ero ke on wara kes hara Kporin komo kîwya so, Omxîkrî pîn komo yakrono me exihra tak men ehcoko. Ñexamro warahra ro mak ehcoko. Kicicitho pokono pîn me ro mak ehcoko. Ero poko exihnî me ro mak awexitaw so oyakrono ro me tak kahsîyaxe so.

18 Aamo komo me marha wasî. Omumuru me maxe amyamro hara, oyemsîrî me marha maxe, kesî Kporin komo kîwya so. Karitî ro xa Mîk ero wa kesî. Ero wa kesî kîwya so.

7 1 Taa, on wara wîkes hara awya so oyakno komo, ero wa kesî Kaan kîwya so. Ero ke cetakîfwamapore tak nasî. Kicicme kehtoponhîrî komo tahsîpînkatkacerî. Kupun komo ke kicicme taxe ananimaw so. Ananimaw so kicicme taxe kekatî ke hara. Asakno roro rma tahsîpînkapore nasî ero wa kehtoponhîrî kom ha. Ero ke kîfwañhe mak cehcerî Noro ponaro xa kexirî ke so. Ero wa xa cehcerî.

Kaan Yanme Mahwoketkeñe. Ero Ke Kîfwañhe Tak Mat Hara Okre

2 Taa, amna xe tak ehcoko. Emetanmekno ciiñe pînî ro mak amna. Anato panatanmekno ciiñe pîn marha amna, emîknono riñe pîn marha. Kîfwañhe mak amna xakñe apoko so.

3 Awîriyakacho pîn komo tan wîkes awya so. Wîika rma awya so, Aaxe so ro mak nas amna, wîika. Ero wa xa marha wîkes hara. Awaiyataw so meero twaipu xe rma nas amna awakro so. Kañpe rma ka awexitaw

so iito re mak cexi xe nas amna awakro so kafpe xa marha. Ero wa nas amna apoko so.

⁴Kifwañhe xa rma keeñaxe so okre. Ero ke yîhyapamra ro mak wekatîmyasî awehtopo komo anarî komo ya. Oyahworetopo me xa wencekñe kifwañhe awehtopo komo. Tahwore xa rma wasî oyesejetanmekyataw rma. Ero wa wasî.

⁵On wara tko ka xakñe amna Masetoña pona amna toche, cekarkaxi ro amna ñesemetanmekyakñe okwe. Mehxa mehxa wara ro mak xakñe amna yesenmetopo okwe. Tooto komo yeseseyutopo amna ñencekñe. Amna marha ñeraswakñe okwe.

⁶Kaanî tko amna nahworekñe hara Citu mokrî ke tak. Noro yipu Mîk Kaan, ahwokaxapu komo yahworeñe ro ha.

⁷Citu yenîche amna tak nahwowakñe ha re. Yîmtapotarî yentache tak nahwowakñe xa tak amna. Tahwore tî xakñe noro kifwañhe awehtopo komo yenîrî ke. Ero wa awehtopo komo ñekatiîmyakñe amna ya. On wara kekñe, Awenî xe so tî natu Korintu pono komo okre. Okwe okwe, kexe awemetanmetoponhîrî komo yentarî ke. Aponaro xa naxe ñexamro, kekñe marha owya. Ero wa kekñe Citu owya tmokuche. Ero ke yîmtapotarî yentarî ke kahwocetîkekñe tak.

⁸Awahwokañe komo me ka wîxakñe ham pahxa okaritan ke. Ahce kacho yîhyakan komo ero wa mewrei hara okwe? wîîkekñe cokorî kapu. Orotok tak ero wa kahra wasî. Kifwañhe rma mewrekñe ham. Eroromero awahwokamexpotopo komo pînî rma mîn xakñe okaritan. Yohnok mak mahwoketkeñe ham.

⁹Ero ke tahwore tak was okre. Ahwokano kfa wiire, kahra ro mak was apoko so. Kifwañhe rma xakñe awahwokacho komo, wîîkesî mak awya so. Awahwokacho komo ke kicicme awehtoponhîrî komo mîpoxunketkeñe. Kaan yanme mak ero mîpoxunketkeñe. Ero ke kifwañhe rma xakñe ero wa awitopo komo owya. Amna yanme etwîrîmara rma mîxatkeñe.

¹⁰Kaan Yekatî yanme kahwokache kicicme kehtoponhîrî komo tak tîtpoxunke. Kakiwamexe so tak Kaan. Tohnaw kahwoka ham okwe, kahra ro mak taxe. Ero warahra reha nahwokexe Kaan xîkrî pîn komo reha. Miya xe ro mak nahwokexe noro yipu komo reha. Ñexamro waihkacho rma mîn ahwokacho komo okwe.

¹¹On wara tak esehtînocoko, Kaan yanme mak tahwoketkeñe ham, kacoko. Ero wa awahwokarî ke so cerewre ro mak awetakîfwama xe so tak mîxatkeñe ham. Awesekatîm xe so marha mîxatkeñe ham kicicme awehtoponhîrî komo poko. Mîrwonatkeñe marha apoko so rma. Twerî marha tak mîxatkeñe Kaan poko. Amna xe marha mehtîketkeñe. Kifwañhe awexi xe so marha mîxatkeñe ham. Kaan yewetîñe me mak awexi xe so marha mîxatkeñe ham okre. Yîkicicintaxapu marha tak

panare xe tak mîxatkeñe. Ero wa mîxatkeñe ham okre. Miya xe xa metakîfwametkeñe ham okre. Ero wa tî mîxatkeñe okre okaritan yenîrî ke awya so.

¹² Ahce kacho ero yipu okaritan mewrekñe ahyakan komo?

Yikicicintaxapu yeitopo pîn mîn mewrekñe. Yînwîrîmathîrî yahworetopo pîn marha mîn mewrekñe. Kponaro so xa nat ham Pawru komo, kachome mak awya so ow mewrekñe.

¹³ Ero ke awehtopo komo yentache tak amna ñerepowakñe hara.

Citu marha xakñe tahwore. Noro mahworetkeñe ham okre kifwañhe awehtopo komo ke rma. Ero ke amna marha tahwore xa tak nasî apoko so.

¹⁴ Kîfwañhe awehtopo komo amna ñekatîmyakñe Citu ya. Tohnaw wîîkai kica, kahra rma was okre. Pahxa achew so amna exitaw yaarono mak amna ñekatîmyakñe awya so. Yaaro marha tak xakñe omtapotarî Citu yakro. Kîfwañhe naxe okre Korintu pono komo, wîîkekñe yîwya. Amñe tmokuche hara, Yaaro mîîkekñe ham okre, kekñe tak Citu owya. Kîfwañhe rma nat ham okre Korintu pono komo, kekñe.

¹⁵ Aaxe so xa takî tî nai noro. Ero wa nasî noro amna mtapotarî yewetîñe me awenîrî komo ke. On wara kekñe apoko so, Amtapotarî yekatîmyataw yîwya so ñewehcatkeñe okre. Ñeraswatkeñe mak omtapotarî yencetaw tpanatanmetopo komo, tatanatkeñe mak, kekñe. Ero wa awehtopo komo ñekatîmyakñe Citu owya.

¹⁶ Ero ke kîfwañhe awehtopo komo yentarî ke owya tawake xa was okre. Ahce na poko cexitaw so Kaan yanme mak naxe ñexamro ero poko okre, wîîkesî tak apoko so. Ero wa wîîkesî.

Puranta Tîmtopo Pokono

8 ¹⁻² Taa, on poko wîîkes hara awya so, oyakno komo, on wara xakñe Kaan tîmxîkrî komo poko, Masetoña pono komo poko ha, ñexamro wakrekñe kîfwañhe ehtopo komo ke. Ñesemetanmekyatkeñe rma re ñexamro okwe. Yupurantamra thakwa xatkeñe okwe. Wara rma cetîmsom me xa xatkeñe, ero ke tahwore ro makî tî xatkeñe okre. Ero wa cetîmsom me Kaan ñîîfakñe Masetoña pono komo, Kaan xîkrî komo.

³ On wara xatkeñe ñexamro, tînahrî komo yepetho na nîmcetkeñe ha ka, ero yakwenho tîmtome tak anarî komo ya. Ero yinhîrî akwenhîrî yopo xa tak tîmî xe xatkeñe hara, tînahrî komo yepetho meero tîmî xe xatkeñe. Tanme ro so mak tîmî xe xatkeñe.

⁴ Ehe, ketkeñe amna ya, on arpo xe xa nas amna awya so puranta. Kaan xîkrî komo ya tîmsom tan ha. Ñexamro yakronoma xe nas amna. Ero ke cma re maafaxe, ketîketkeñe amna ya.

⁵ Yupurantan komo tîmtopo ponaro mak amna xakñe. Ero pînî rma tko nîmyatkeñe. Ñetîmyatkeñe cokerî ka Kaan ya ñexamro rma. Amna

ya meero ñetîmyatkeñe amna yewetîñe me. Kaan yanme mak ero wa ñetîmyatkeñe. Ero wa xatkeñe ñexamro okre Masetoña pono komo.

⁶Ero ke on wara amna kekñe Citu ya, Pahxa Korintu pono komo mîpanatanmekyakñe puranta tîmtoopo poko. Ero ke ñexamro cma re mîpanatanmekyasî xa hara ero poko xa marha, wakreno riñe me ehtopo komo poko, kekñe amna yîwya.

⁷Anarmerpa nasî kiñwañhe awehtopo komo. Kaan pona enîñe me maxe. Kaanî mtapotarî yekatîmñe me marha maxe. Cehcamhokaxi marha maxe mîn hak poko. Cemyaporem me marha maxe okre ahce na poko. Amna xatî me marha maxe. Ero wa maxe kiñwañhe okre. Ero ke wakreno riñe me marha ehcoko hara.

⁸Puranta men tîmcoko, kahra tan wasî awya so. On wara mak wasî, wakreno riñe me anarî komo yehtopo wekatîmyas awya so etîxatî me awehtopo komo yukukmachome mak.

⁹Kporin komo Xesus Kristu yehtoponho rma mencexe, yîwya awakretoponhîrî komo mencexe. On wara xakñe Noro, cemyawnoi xa ka xakñe. Awanme so tko emyawnomnî me tak xakñe hara okwe. Ero wa xakñe cemyawnoi tak awehtome so hara. Ero wa xakñe Xesus Kristu.

¹⁰Ero ke on wara cma re kakîhrexex so, pahxa rma anarî cimñipu po puranta tîmî xe mîxatkeñe meyeno komo ya. Kiñwañhe mîxatkeñe ero ponaro. Tîmtoopo mihciyatkeñe rma okre.

¹¹Kiñwañhe mîxatkeñe tîmtoopo ponaro. Ero ke tîmpore tak nasî. Apurantan komo tak yîraconkacoko tîmsom me.

¹²Apurantan komo pînîn yawra awexitaw so kiñwañhe Kaan ñeeñasî anîmrî komo. On wara nasî Kaan kupurantan tîmtoopo poko, Asak makno tîmîche kiñwañhe rma ñeeñasî asak mak exitaw hara kupurantan komo. Meñpora men tîmcoko, kahra nasî Kaan kîwya so meñpora exihra exitaw kupurantan komo.

¹³⁻¹⁴On wara kahra wasî, epurantantîkacoko ro mak tupurantai tak ehtome so anarî komo, kahra tan wasî. Pîra ro mak. Etîme re mak cexpore nasî, wîlkesî mak tan. Orototo apurantan komo mîmyaxe anarî komo ya yupurantamra exirî ke so. Amñe tupurantai na natu ñexamro hara, amyamro tak na matu yupurantamra hara okwe. Ero ke ñexamro tak ñesepanîyaxe hara. Puranta tak nîmyaxe awya so hara. Ero ke etîme re tak maxe okre.

¹⁵Ero poko rma kesî Kaan Karitan pahxan pen komo poko. On wara kesî, Anarî komo meñpora namekyatkeñe tînahrî komo. Etîmtora rma tko xakñe yînaputhîrî komo. Anarî komo wahra mak namekyatkeñe hara tînahrî komo. Cecenarî so rma tko xakñe yînahrî komo, kesî Kaan Karitan.

¹⁶Taa, Citu poko kîmtapowas hara. On wara wîlkesî Kaan ya noro poko, Kiñwañhe mai ham Apa okre. Owara xa marha Citu miiñe ham okre, Korintu pono komo ponaro, wîlkesî noro poko.

¹⁷Kiřwañhe noro ñencekñe amna mtapotarî, Korintu pono komo yenso cma re mîcesî, kacho. Ero ke ñewehcakñe. Tîto xe tko tî xakñe tanme ro rma aponaro so cexirî ke.

¹⁸Anarî marha amna ñeñepesî Citu yakro, kakno komo rma. Kakiřwamacho komo yekatîmñe ro mîk okre, kexe Kaan xîkrî komo noro poko. Miyan komo rma ero wa kexe.

¹⁹Kaan xîkrî komo nmeñekatho rma mîk puranta yaañe me amna yakro. Ero wa nas amna puranta yaañe. Taa, anîmrî komo yenîche ahsîñe komo ya amñe on wara kexe, Kiřwañhe Kporin komo nai ham okre, kexe. Kponaro so xa nat ham Korintu pono komo, kexe marha.

²⁰Takîhso mak amna naařasî puranta meřpora exirî ke. Ero ke takronoi amna cesî. Cewñe aařataw owya opoko men nîmtapowatu anarî komo. Tînarîrî poko tko na ñeñepana Pawru kica, ket ha na. Ero ke ero wa karî pona takronoi amna cesî.

²¹Eñepamnî me cesenpo xe nas amna Kporin komo ya, tooto komo ya marha. Ero ke takronoi amna naařasî puranta.

²²Ahyaka so Citu cetaw anarî marha amna ñeñepesî noro yakro. Cemyaporem xa marha mîkî. Ero warai me roro amna ñeeñasî noro. Cemyapore xa tak ñehtîkesî kiřwañhe awehtopo komo yentarî ke. Ero ke noro yipu mîk cesî ahyaka so Citu yakro.

²³Taa, Citu yehtopo marha wekatîmyas awya so. Kiřwan moso Citu. Oyakrono moso, Kaanî mtapotarî yekatîmñe marha awya so oyakro ha. Noro yipu moso Citu. Taa, noro yakrono komo yehtopo wekatîmyasî xa hara awya so. Kaan xîkrî komo yanme tîtosom komo moxam. Kiřwañhe Kristu yehtopo yenpoñe me marha naxe.

²⁴Ero ke etîxatî me xa esenpocoko yîwya so, Citu komo ya, Kaan xîkrî komo ya marha miyan komo ya rma. Kiřwañhe awehtopo komo ñencexe. Amna ñekatiřyasî yîwya so. Ero ke yaaro kañe me rma amna enpocoko, etîxatî me esenpocoko yîwya so. Ero warai me esenpocoko.

Puranta Tîmtopo Pokono Xa Hara

9 ¹⁻²Taa, puranta tîmtopo poko rma kîmtapowasî awakro so. Kaan xîkrî komo wakrecoko, kacho poko xa tpanatanmekpore nasî, kahra wasî apoko so. Tîmtopo ponaro rma wa maxe okre. Tîmî xatî me rma kîhtînoyaxe so. Tantono komo ya rma wekatîmyasî awehtopo komo Masetoña pono komo ya. On wara wîlkesî yîwya so, Pahxa anarî cimñipu po rma Akaia pono komo xatkeñe puranta tîmtopo ponaro okre, wîlkes yîwya so. Ero ke puranta tîmî xe tak naxe moxam hara awara so xa marha. Ero wa naxe meřpono pîn komo.

³Weñepesî rma tko kakno komo ahyaka so. Anîmrî komo enkacoko tak ha, kañe kom ha. Meřpora ceeñaxe amñe yînmîthîrî komo, wîlkekñe apoko so. Enkatîkara rma awexitaw so tko tohnaw ekatîmñe wa mak amna ñeeñaxe okwe.

⁴Masetoña pono komo marha na mokyatu oyakro iina. Ero ke wahra mak exitaw anmîthîrî komo ñexamro mokyataw amna nîhyapamyasî. Tohnaw mak awehtopo komo yekâtîmîne wa amna nîhtînoyaxe okwe. Amyamro meero mîhyapamyaxe okwe.

⁵Ero ke oywapu ka weñepesî kakno komo ahyaka so. On wara wîlkesî yîwya so, Korintu pono komo ya katatko, Puranta nîmyas amna mefpora, kachonho awya so enkacoko tak ha. Pawru komo yesamaka enkacoko ñhe kapu, katatko, wîlkesî yîwya so. Awanme ro so mak tîmîne me awexi xe so wasî. Opurantan thakwa wîmyas okwe, kahra ro mak awexi xe so wasî. Ero wa awexi xe so wasî.

⁶On wara tasî puranta tîmyataw, knatîrî ciîñe wara rma tasî. Wahra mak knatîrî ciriche kîwya so wahra mak tahyaxe amîne ero yeperîrî okwe. Mefpora ciriche knatîrî mefpora tahyaxe okre amîne epetache. Ero wa nasî knatîrî ciitopo.

⁷Ero ke atî wicakî tîmpore nai kupurantanthîrî kom ha? Amyamro ha tko. Awanme ro so mak yîltînocoko anîmrî komo. Awanmenkera so tîmîne me awexi xera so mak wasî. Opurantan raconho wîmyasî thakwa, kañe me awexi xera so wasî. Tawake tî nai Kaan tahwore cetîmsom poko.

⁸Awakreñe komo me Kaan yehtopo ponaro cexpore nasî. Ehñara ro mak nasî awakrehtopo komo poko. Miyan ke rma awakreñe komo me nasî Noro okre. Esetetanmekîra awîfaxe so wakreno riñe me rma awehtome so hara. Ero wa awakrexe so Kaan okre.

⁹On wara kesî Kaan Karitan kwakreñe komo poko, Cesemetanmesom komo wakreñe me xatkeñe ñexamro mîk hak wakreñe me okre. Ero ke kîfwañhe ñexamro yehtopo yîhcamnopîra ro mak nasî Kaan okre, kesî.

¹⁰Taa, kwakreñe komo marha Mîk hara Kaan. Naatî yatho tîmîne Mîk naatî ciîñe komo ya. Kurmañe marha Mîk. Ero ke Noro exi xe wasî anatîrî komo yepamnoñe me. Anatîrî komo yepetanmekî xe marha wasî yîwya ehyatkaw so. Cepetaxmu me marha awiri xe so wasî yîwya. Kîfwañhe awehtopo komo rma nasî aweperîrî komo wara hara.

¹¹Mîn hak tîmîne me mak exi xe wasî Noro awya so. Ero ke amyamro marha tak maxe mîn hak tîmîne ro me xa tak anari komo ya hara. Ero yinhîrî awya so tîmtoponhîrî tak amna ñekatîmyasî centañe komo ya. Kîfwañhe Kaan nai ham okre. Kwakreñe me xa ñiîfakñe ham Korintu pono komo, kexe tak amîne awehtopo komo yentañe komo.

¹²Kîfwañhe xa maxe apurantanthîrî komo tîmrî ke Kaan xîkrî komo ya. Esetetanmekîra tak naxe anmîthîrî komo yahsîrî ke. Kîfwañhe Kaan yehtopo poko marha nîmtapowaxe emapona Kaan xîkrî komo, twakrerî komo ke awya so.

¹³Kaan xîkrî me xa mesenpexe okre apurantanthîrî komo tîmrî ke. Ero ke on wara kexe amîne anwakrethîrî komo apoko so, Kristu ya kakiñwamacho yentañenho tî mîkyam Korintu pono komo. Yaaro ham,

Noro rma ñewehcat ham okre. Kifwañhe Kaan nai ham okre, ñexamro nakifwame ham, kwakreñe me marha ñiifa ham okre. Enko xe, on ke kwakrecow so, anarî komo marha wakrexe, kexe. Ero wa kexe apoko so. ¹⁴Apînîn yaw so marha naxe. Awakronomacho komo poko marha nîmtapowaxe Kaan yakro. Ero wa naxe apoko so Kaan nakifwamatho me xa awenîrî ke so.

¹⁵Kaan xa kwakretkeñe so kifwan ke xa tak, ekatîmrî yopono ke mak okre. Ero ke, Kifwañhe xa Kaan nai ham okre kapore nasî. Ero wa kapore nasî Kaan ya.

Kaan Yanme Ekatîmñe Xa Ow Ha, Kesî Xa Hara Pawru

10 ¹Taa, on wara wîlkes hara awya so, Kristu wa xa marha oyexi xe wasî. Yukurumîkîra xakñe Kristu, yamoro tîmtapotaxmu me xakñe. Ero ke ero wa xa marha oyexi xe was ow hara. Achew so oyexitaw yamoro tîmtapotaxmu me mak wasî. Anato oyexitaw hara achewno pîn me, camra tak kîmtapowas hara awakro so.

²On wara tko wîlkes awya so, kifwañhe awexi xe so wasî camra tîmtapotaxmu me exihra rma oyehtome achew so oyexitaw tak amñe. Yamoro tîmtapotaxmu me roro mak oyexi xe wasî. On wara tko tî ketu anarî komo amna poko, Tanmero so mak naxe ñexamro kica, kexe anarî kom okwe amna poko. Camra rma men kîmtapowasî amñe ero wara kañe komo yakro.

³Tupun yawno me rma thakwa nas amna ahce na poko cexitaw. Tupun yanmera makî tko amna ñetarmesî kicicitho yañmacho poko.

⁴Nasî rma amna yuhre tooto yuhre warai pîn ha tko. Ahce na macakañe ro mîn amna yuhre Kaan nîmîtho me exirî ke. Satanas wacantho warai macakañe ro mak mîn, yahcono rma macakesî.

⁵Kaanî mtapotarî yanwetopo yañmatopo mîn amna yuhre. Cehcoyopokaxmu me mak naxe anarî komo. Ero ke kifwañhe xa Kaan yehtopo yîhcamnopo xe mak naxe okwe. Ero wa tooto komo yesehtînotopo yañmañe me marha nas amna yuhre. Kesehtînotopo komo poko meero amna ñetañmesî Kristu yewetîñe me ciitome ahnoro ero yipu.

⁶Ero ke Kristu yewetîñe me awehtîkache so tak Noro yanwekñe komo rma tak amna panaresî ahnoro rma.

⁷On wara marha wîlkes awya so, poreno yenîrî ke mak awya so ow mîwîrîyaket ha na? On wara kes amna, Kristu yanme xa panatanmekno riñe ow ha, ket ha na anarî komo. Ero ke ero wa kañe exitaw on wara wîlkesî yîwya, Kristu yanme xa panatanmekno riñe ow ha, kañe me awexitaw on wara marha kasko, Pawru komo marha naxe Kristu yanme panatanmekno riñe me hara, kasko. Ero wa wîlkesî yîwya.

⁸Cehcoyoponkaxmu wara rma re tan kîmtapowasî awakro so. Yaaro tko tan wîlkesî. Kporin komo nantomatho xa owî. On wara Noro kekñe owya,

Korintu pono komo yakîhreñe me esko, ahworeñe me marha. Yîwîrîmañe pîn me ro mak esko, kekñe Kaan owya. Ero ke yîhyapamra ro mak kpanatanmekyaxe so.

⁹Tohnaw kyam mak aweraspetopo komo mewre xera wasî okaritan. Pîra ro mak.

¹⁰On wara kexe owîrîyakañe komo opoko, Takîhsom wara nîmtapowasî Pawru karita yaka kyam mak, yukurumîkno me marha nîmtapowasî. Kesî ro kyam mak kica. Enko xe, tan ceeñatkeñe hara yukurumîkîra. Poxumnî me marha nîmtapowakñe kica. Noro yipu mîk Pawru kica anarmerpa tîmtapotaxmu kica, kexe opoko.

¹¹On wara wîîkesî ero wa kañe komo ya, yukurumîkno me mencexe amna karitan. Ero wa xa marha men amna meeñaxe hara amñe achew so amna exitaw, yukurumîkno me rma, wîîkesî.

¹²Anarî komo reha tpoyno komo yocono me mak ñesenpeke kica. Ñexamro warahra ro mak cexi xe nas amna. On wara kexe, Owî reha ñe ro kifwan. Pîra ñhe reha mîkro. Owî reha ñe ro takîhsom anarî komo yopo, kexe. Akpîra ro mak ñesehtînoyaxe ero wa kica.

¹³Miyam komo panatanmekñe rma amna, kahra ro mak nas amna. Ñexamro panatanmekñe me ehcoko, kesî Kaan amna ya. Ero ke Noro yanme mak ero wa nas amna. Noro yanme rma acheka so amna mokyakñe.

¹⁴Ahce wa katî mîîketu amna ya? Ahce kacho amna panatanmekñe wara mîmtapowatu kica? Xiya mokuhra mexe mîxatkeñe, mîîketu katî amna ya? Ero wa kahra ro mak maxe. Acheka so rma wa amna mokyakñe Kristu ya kakîfwamacho komo yekatîmso. Ero ke apanatanmekñe komo me rma nas amna.

¹⁵⁻¹⁶Amna npanatanmekrî mîkyam, kahra ro mak nas amna anarî komo npanatanmekrî poko. Pîra ro mak. Wara rma Kaan pona enîñe me awehtîkache so ñhe amna yakronomañe me cma re maxe amñe meyeno komo cheka amna totohme hara. Ero wa tîto xe nas amna meyeno komo cheka tîñenthîrî pîn komo cheka hara. Anarî komo npanatanmekîtho pîn cheka tîto xe mak nas amna Kristu ya kakîfwamacho yekatîmso.

¹⁷On wara xa kapore nasî, Takîhsom poko kîmtapowataw so, takîhsom xa Mîk Kporin kom ha, kapore mak nasî.

¹⁸Takîhsom ow ha, kañe me kexitaw so akpîn me rma na tatu. Takîhsom mîkro, kacho me kexitaw so Kaan ya reha takîhsom me xa taxe okre. Ero wa taxe.

Kaan Yanmera Ekatîmñe Komo Pokono

11 ¹Owî cma re ka mencexe. Rikomo wara kyam mak na ow mencetu. Wara rma owî mencet ham.

²Awewyomañe komo me was ow. Kaan yanme mak awewyoma xe so wasî. Kristu nasî aaño komo me. Ero ke Noro ya xa amî xe so was amñe.

Emasî nîmyasî yîîm iîño ya ero wa xa marha amî xe so wasî yîwya. Anarî pokono pîn me ro mak awexi xe so wasî, Noro ya kifwañhe amtome so yîwya.

³On wara wîîkes apoko so, Epa pen wara rma na mat okwe, Noro pen ñewkukmekñe okoyi cemarontaxmu me cexiri ke. Ero wa xa marha na awewkukmetu so hara kica. Kristu mak nasi kakifwamañe me, kacho mencetkeñe. Anarmen ponaro mak na awifatu so, wîîkesî.

⁴Anarî na mokia acheka so Xesus poko apanatanmekñe kom ha tî re. Anarî Xesus poko makî tko nîmtapowaxe kica. Noro yipu poko apanatanmekyatu so, amna ñekatîmîtho pîn poko okwe. Noro yipu mokuche apamatanmekñe komo porohkara rma na mat okwe, wîîkesî. Anarî yekatî tak na mokia hara aropotaka so, pahxa mokyakñe Noro pîn. Noro yipu rma na mewehcatu kica, wîîkesî marha. Anarme awakifwamacho komo pokono yekatîmñe marha na mîk acheka tmohsom. Pahxa mencetkeñe ero warai pîn yekatîmñe na mîk ha. Ñex ha ero wa kacho, kahra na matu, wîîkesî.

⁵Naxe anarî komo Kristu nantomatho komo, enîno riñe me cehsom komo xa. Noro yipu komo xawyakan me exihra rma was ow hara.

⁶Ehcamhokanî rma re ow yaana me omtapotacho poko. Ehcamhokaxapu me rma tko wasî Kaan ya kakifwamacho komo poko. Ero warai me rma wa amna meefaxe ahce na poko exitaw amna.

⁷Iito oyexitaw pahxa on wara wîxakñe, Kaan ya kakifwamacho yekatîmîche awya so, Epethîrî xe wasî, kahra ro mak wîxakñe awya so. Ayopono komo mera ro mak oyesenpotome ero wara kahra wîxakñe. Oyopono me xa matko awesenpotome so ero wa wîxakñe. Ero ke camkînotho wara rma na ow meefatkeñe ero wa kahra oyexirî poyero.

⁸Meyeno komo purantankañe wa wîxakñe okwe. Yînmîthîrî komo rma wahsîyakñe puranta oyepetho me. Kaan xîkrî komo purantantho rma ero wa wahsîyakñe apanatanmekñe me oyehtome hara.

⁹Iito oyexitaw achew so ahce na xe rma wîxakñe. Wara rma, Opurantanî cma re, kahra rma wîxakñe awya so. Oyakro mohxapu komo mak nîmyatkeñe owya ahce na xe oyehtopo. Kakno komo mîkyam, Masetoña pono kom ha. Apona so enîhra wîxakñe oyecetotopo. Ero wara rma was amñe ahyaka so omokuche xa hara.

¹⁰Yaaro xa tan wîîkes awya so, Kristu mtapotarî xa nasî oropotaw. Iina omokuche xa hara amñe Akaia pona awerepokara so rma wasî ahce na xe oyehtopo poko. Epethîmra ro mak wekatîmyasî Kaanî mtapotarî, wîîkesî roro yîtîtmamra ro mak tooto yanme.

¹¹Ahce kacho, Opurantan, kahra wai awya so? Aaxera so katî wai awya so? Ero warai pîn me oyenyasî Kaan.

¹²Ero ke, Opurantan, kahra rma wasî awya so anato apanatanmekñe komo warahra oyesenpotome. Amna wara xa marha cesenpo xe naxe

kica. Kaanî mtapotarî yekatîmêne xa marha amna, kexe mak kica. Ero ke tohnaw tîmtapotaxmu me tak ñexamro yehtopo yenpo xe was awya so.
13 On wara kañe kom ham mîkyam, Kristu nantomatho xa amna, kañe. Kristu nantomatho warai me mak ñesenpexe tohnaw ro mak kica.
14 Eserepokara rma wasî awedwkukmañe komo poko. Satanas wara rma naxe kica. Ancu wara rma ñesenpesî Satanas, kweipoñe wara kica.
15 Ero ke noro wa xa marha thakwa naxe noro yanton kom hara. Kiñwañhe kehtopo komo yekatîmêne wara rma ñesenpexe tohnaw mak kica. Amñe tak kicicme cehtoponhîrî komo yepetho tak nahsîyaxe cehtoponhîrî komo yecenarîno rma okwe. Ero wa naxe amñe.

Oyahwokacho Yînimñenho Ow Ha, Kesî Pawru

16 Taa, kesekatîmyasî xa hara tan. Camkî tîmtapotaxmu mîk Pawru kica, kahra ehcoko opoko. Ero wa ketaw rma awya so ow entacoko rma camkî tîmtapotaxmu rma. Takîhso oyehtopo wekatîmyasî rma ha re.
17 Poxumnî me rma kesekatîmyasî wara mak cesehtînosom wara mak. Kporin komo warahra tan kesekatîmyasî. Yîhyapamra rma tko kesekatîmyasî awya so takîhso oyehtopo poko.
18 Kesekatîmyasî rma anarî komo wa xa marha. Meñpora naxe on wara kañe komo, Mîn hak poko ehcamhokaxapu ow ha anarî komo yopo, kañe komo. Ero ke oyehtopo marha wekatîmyasî cehcoyoponkaxmu wara xa marha.
19 Takîhsom amna okre, mîîket ham. Ero ke akpîn komo mtapotarî rma mencet ham anwekîra rma. Ero wa mat ham okwe.
20 On wara naxe ñexamro apoko so, tanton komo me mak awîfaxe so kica. Awemyawnonkexe so marha kica. Awemîknoyaxe so marha kica. Cehcoyoponkaxmu me marha naxe kica. Awewkatapexe so marha oko. Ero wa awîfaxe so ñexamro. Noro yipu komo rma mewehcaxe okwe.
21 Ero wara cemetanmetopo yînmîra nas amna reha. Taa, ñexamro ñehcoyoponkexe. Ow xa kehcoyoponkes hara. Wara mak cesehtînosom wa mak tan kîmtapowasî kopi.
22 Ebrew mtapotarî kukmañe amna okre, ket ha na re ñexamro. Ero warai xa marha ow hara. Ixaw Yana ro xa amna okre, ketu marha na re. Ero warai xa marha ow hara. Abraaw pen yepamtho xa amna okre, ketu marha na re. Ero warai xa marha ow hara.
23 Kristu yanton amna okre, ketu marha na re. Owî xa matko wasî Kristu yanton me ñexamro yopo. Akpîn wara tan kîmtapowasî kopi. Cetapickaxmu xa ow ñexamro yopo. Yîhyoxapu marha ow cerewre xa. Kahrutopo yawnonho marha ow emapona roro. Owaitopo pahnoke xa re wîxakñe emapona roro.
24 Cmaicmai ketkeñe omkarî pore oco Xutew komo. 39 ro ohyokyatkeñe oco. 5 ro ero wicakî so ohyokyatkeñe oco.

²⁵Amoyi ke marha oyetapetkeñe oko, tmowtmow ketkeñe. Osorwaw ro oyetapetkeñe oko. Toh ke oyetapetkeñe anarî kom hara. Cewñe ro mak oyetapetkeñe toh ke mefpono pîn ke. Osorwaw ro enorixapunhîrî thakwa ow tuuna imo kwaka. Oyenoriche yukwaw rma kenmayakñe kokmamrî me enorixapunhîrî. Kîkokmamyakñe xa hara iito rma. Ero wara wîxakñe.

²⁶On warainhîrî marha ow, mîk hak chere tîtosom mak ow ha. Enofporononhîrî marha ow tuuna imo kwaw so. Ceñepañem komo chere tîtosomînhîrî marha ow. Opoyno komo rma owaika xe xatkeñe hara okwe. Ananimaw so hara Xenciu komo marha owaika xe xatkeñe hara okwe. Ewto imo po oyexitaw kwaihyakñe ha re okwe. Pohnîntaw oyexitaw hara kwaihyakñe xa marha re okwe. Tuuna imo kwaw kwaihyakñe xa marha re okwe. Kakno komo wara cesenposom komo marha owaikamexpo xe xatkeñe okwe. Yaaronno pîn komo mak mîkyam ero wa xatkeñe opoko.

²⁷Emapona ketapickekñe cekafkaxi ro. Emapona ketwînikpormekñe marha okwe. Rooma yukurunkañenho marha ow. Owokru xatîno marha thakwa ow okwe. Emapona roro marha eseresmara wîxakñe pahkî. Komsî yukurunkañenho marha ow pononpora oyexirî ke thakwa okwe.

²⁸Ero yipu yukurunkañenho ow. Kaan xîkrî komo ponarono marha ow enmafatîxera. Miyan komo ponaro rma wasî ahce wa so na ehtopo komo ponaro xa.

²⁹Kaan xîkrî komo yekatî kaŕpera exitaw ero wa xa marha was ow hara kaŕpen wara ñexamro poyero rma. Kicicitho cheka epîrketaw so anarî komo ñerewasî oropotarî yîpînîn yaw so oyehtopo. Ero warai ow.

³⁰Ero wa kesekatîmyasî, cehcoyoponkaxmu wara kesekatîmyasî oyanwekîra awehtome so. Kaŕpera oyehtoponho poko makî tko kesekatîmyas awya so.

³¹Cemaro pîn me tan kesekatîmyasî. Kaanî rma ero warai me ohtînoyasî, Kporin komo Xesus Kristu Yîim Mîk Noro. Yaaro cesekatîmsom me ohtînoyasî. Noro yipu ow.

³²On marha wekatîmyas awya so, Pahxa meye wîxakñe Tamasku po. Iitono komo kopenaton tî oyahru xe xakñe hara okwe. Aretas maywen tî mîk xakñe oyahru xe. Ero ke sowtatu komo nantomekñe oyahsîtopo poko.

³³Ero ke oyakrono komo oyeñemhataketkeñe waaca yewkanapan yaro mak. Tawyockem yaw mak oyenîcetkeñe kahxapu yaw. Ero wa oyeñemhataketkeñe. Ero ke oyahsîra xakñe kayaritomo. Ero wa wîxakñe.

Pawru Totoponho Kah Yaka

12 ¹Taa, kesekatîmyasî rma. Awakîretopo komo pînî rma tko tan on oyeseekatîmtopo. Kesekatîmyasî rma tko. Enîhnî ro yentoponho owya wekatîmyas hara awya so. Ero warai ñenpekñe Kporin komo owya, enîhnî ro ñenpekñe.

²Pahxa Kristu yakrono xakñe oñenîtho rma. On wara xakñe noro, anarî kaamo po tak noro naafakñe Kaan miya kah yaka roro. Xehxan ka wacekñe kaapu. Rakatawno marha wacekñe hara. Mehxan yaka naafakñe yohno rma. Tuhñe rma na naafakñe. Ekatî me katî naafakñe? Apohana, Kaan mak ero yipu nîhtînoyasî. Pahxa ero wa xakñe, 14 cimñipu tak nasî ero wa aatoponhîrî.

³⁻⁴Oñenîtho rma mîkro Kaan narîtho. Ceken pona roro Kaan naafakñe. Iito exitaw iitono mtapotarî tak ñencekñe, ekatîmnî ro xa. Ekatîmra ro mak esko añentathîrî, kekñe Kaan yîwya. Ahce wa na noro cekñe. Tuhñe na cekñe. Ekatî me katî cekñe? Apohana, Kaan mak ero yipu nîhtînoyasî. ⁵Noro xa mîk keserepokacho yenîñe, wîkesî ero wa ehxapunhîrî poko. Opoko rma oyeseekatîm xera ro mak wasî ero yipu poko. Kañpera oyehtoponho poko mak oyeseekatîm xe xa was awya so.

⁶Anarimaw oyeseekatîm xe rma na wai anarî komo yopono me oyehtopo poko. Ero poko oyeseekatîmyataw camkîno pîn me rma kîmtapowasî. Yaaro mak kesekatîmyasî. Ero warai me tko oyeseekatîm xera wasî. Kaanî mtapotarî yekatîmñe me mak ow mencexe, kiñwañhe oyehtopo marha meeñaxe. Ero warai me mak oyenî xe wasî awya so.

⁷Ero wa wîxakñe, kah yawno rma Kaan ñenpekñe owya miyanî rma. Oyehcoyoponka xera ro makî tko xakñe Kaan. Ero ke opun tak ñepeñantorekñe Satanas ya. Oyahwokacho mîn xakñe ero wa oyerepetopo. Ero wa Kaan oripekñe yîwya ehcoyoponkara oyehtome.

⁸Ero yipu poko rma re kîmtapowakñe Kporin komo yakro. Apa, wîlkekñe, Apa, owî cma re makîfwamesî, wîlkekñe yîwya. 3 ro ero wa wîlkekñe.

⁹Pîra, kekñe hara Kporin komo owya, pîra. Awakîfwamara wasî. Kwakresî rma tko akaritotopo ke. Kañpe oyehtopo xa ñehtîkesî akaritotîkacho me okre kañpera awexitaw rma, kekñe owya. Ero wa Kporin komo kekñe owya. Ero ke kañpera oyehtopo poko rma tak kahwowasî. Ero yipu poko kahwowasî kañpe xa tak Kristu yehtopo ehtome oropotaw.

¹⁰Ero ke tahwore rma wasî kañpera oyexitaw, owîrîyaketa marha tooto komo ya, owîrîmetaw marha tooto komo ya, oyesebetanmekyataw marha. Ero wa so oyexitaw kerepowasî rma Kristu yenpoñe me oyehtome. Kañpera oyexitaw ero yimaw xa tak kañpe wasî. Ero wa wasî.

Aponaro So Xa Wasî, Kesî Pawru Yîwya So

¹¹Taa, kesekatîmyasî rma. Akpîn wara rma kesekatîmyasî. Awanme so rma tko kesekatîmyasî. On wara cma re kapore xakñe opoko, Yaaron mîk Pawru, Kristu nantomatho xa mîk ham, kapore cma re xakñe opoko. Kristu nantomatho komo xawyakan me exihra ro mak was ow, enîno riñe ro komo xawyakan me exihra. Camkînotho me rma tko was oyanme ro mak oyexitaw ketaw ha re.

¹²Kristu nantomatho me oyehtopo cma re meeñatkeñe iito oyexitaw. Ciriññi meeñatkeñe achew so oyexitaw. Kaŕpe xa cehtopo Kaan ñenpekñe, aweserepokacho komo xa meeñatkeñe iito oyexitaw. Ero yipu poko wîxakñe ahwoka me ro mak. Ero ke, Kristu nantomatho xa mîk ham Pawru, kapore cma re nasî opoko.

¹³Ahce wa katî mîketu owya? Anarî komo xawayakan me amna menpekñe Kaan xîkrî komo xawayakan me kica, mîketu katî? On wara mak wîxakñe iito oyexitaw, awerepokara so wîxakñe ahce na xe oyehtopo poko. Kicime na ero wa oyehtoponho meeñatkeñe? Mîhcamnoyaxe cma re ero wa oyehtoponho. Ero wa cma re maxe ha.

Aaxe So Xa Wasî, Kesî Pawru

¹⁴Taa, kmokyaŝi xa hara men ahyaka so yohno rma. 3 me tak nasî omohtopo ahyaka so ero yimaw. Ero wara rma tko was hara achew so oyexitaw hara. Awerepokara so xa hara wasî yiixe oyehtopo poko. Apurantan komo xera ro mak wasî. Aaxe so xa matko wasî. Omxîkrî warai xa amyamro. Ahce wa nai rikomo awya so? Tîm komo ya tîmsom yepamnopîra nasî rikomo. Tîmxîkrî ya tîmsom xa matko ñepamnoyaŝi yîm. Ero wa nasî.

¹⁵Ero wa was ow apoko so hara, opurantanho wirihtîkesî awakîretoyo komo yepethome. Ketapickesî marha cekafkaxi ro awakîretoyo komo poko. Tawake wasî ero wara awakîretoyo komo poko oyexitaw. On wara tko keeñaxe so, aaxe so oyehtiketaw ooxera ñhe tak mehtîkexe amyamro hara okwe. Ero wa keeñaxe so okwe.

¹⁶Ayamro ha tko, ero wa mat ham opoko. Awewrucpera so rma tko wîxakñe ahce na xe oyehtopo poko iito oyexitaw. Ooxatî pîn me rma kihtînoyatkeñe so iito oyexitaw. On wara kesehtînoyakñe, ahce na poko yaana pîn me mak kesenpesî, Kica, kachome yîwya so opoko. Ero ke ero wa karî ke tak awya so ooxatî pîn me awehtopo komo rma tak ñesenpekñe.

¹⁷Apanatanmekñe komo rma re weñepekñe ahyaka so. Ahce wa katî wîlkekñe yîwya so? Korintu pono komo purantanho ehtatko opurantan me, wîlkekñe katî yîwya so? Pîra ro mak.

¹⁸On wara mak wîlkekñe Citu ya, Mîicesî cma re Korintu pono komo yenso, wîlkekñe. Noro yakro marha weñepekñe anarî hara kakno komo. Ahce wa xakñe Citu komo achew so cexitaw? Apurantanthîrî komo katî nahsiyatkeñe? Pîra ro mak. Owara xa marha ñexamro xatkeñe. Owara xa marha ñexamro nihtînoyatkeñe ahce na poko cehtopo komo. Ero wa ñexamro xatkeñe.

¹⁹Ahce wa katî amna mtaotarî mencet ha? Tîhyapamsom wa katî amna mencet ha? Pîra ro mak, yîhyapamra ro mak nas amna. Kaan ñentarî me xa tan amna ñesekatîmyasî. Kristu yakrono me amna exirî ke marha

amna ñesekatîmyasî. Ahce na poko amna exitaw ero poko amna nasî awakîretome so mak. Ero wa mak nas amna oyakno komo.

²⁰ Iina omokuche xa hara amñe kicicme na keeñatu so. Kicicme awehtopo komo yenî xera tko wasî. Oyahwokañe me aweñataw so owya ero wa xa marha na ow meeñat hara awahwokañe komo me xa marha okwe. On wara xa na keeñatu so amñe, ceseseyusom me na keeñatu so, awakno komo poko tponîmsom me marha, cetîrwonmesom me marha, poturme awexi xe so cehsom me marha, etîmtaka tîmtapotaxmu me marha, etpoko tîmtapotaxmu me marha, cehcoyoponkaxmu me marha, wara hakî kañe me marha, ero warai me na keeñatu so okwe amñe iina omokuche.

²¹ Yikicicintaxapu komo marha na weeña amñe iina omokuche. Noro yipu yenîche owya ahwokaxapu wa Kaan oriya hara kica añenîrî komo me. Kîwraçesî ro mak noro yipu komo yeeñataw owya ero yimaw. Kicicitho pokononhîrî komo kica mîkyam, wîlkesî, wooxam poko ehxapunhîrî komo mîkyam anarî komo, wara ro mak kañenîrî komo marha mîkyam anarî kom hara kica, wîlkesî marha. Esekatîmra rma na nat okwe. Kicicme wehxe kica, kahra natu, wîlkesî marha awya so. Ero warai komo na weeña amñe iina omokuche. Ero ke ahwora na ow meeñatu okwe. Ero wa na ow meeñatu amñe iina omokuche.

Kîrwañhe Mak Awexi Xe So Nas Amna

13 ¹ Taa, kmokyasî tak awenso so. Omokuche tak osorwaw ro tak nasî ahyaka so omohtopo. On wara kacho mencexe, Kicicme tooto yehtopo yekatîmñe exitaw, cewñe mak, yîmtapotarî ponarora ehcoko. 2 exitaw entacoko tak, 3 exitaw marha entacoko, kacho mencexe.

² On wara wîlkes awya so, ahyaka so omokuche amñe on wara kahra wasî, Tanme ro so kyam mak ñehcowpe kicicme ehxapu komo, kahra ro mak wasî. Ero wa kicicme ehxapu komo weronomekñe pahxa. Pahxa wîlkekñe awya so miyan komo ya rma. Oroto tak kweronomexe so xa hara. Karita yaka mak tan wîlkes awya so mooxe oyexirî ke.

³ On wara na mîlketu owya, Kristu nîmtapowasî omtari, mîlkes ha re amna ya, Ero ke karitî ro me Kristu yehtopo ika enpoko, Yaaro ham, kachome tak amna ya, mîlketu na owya. Ero ke kicicme ehxapu komo men panaresî, wîlkesî. Kañpen me exihra ro mak nasî Kristu. Karitî xa Mîk ha. Enko xe, kañpe cehtopo ñenpekñe awya so iito oyexitaw, wîlkesî tak awya so.

⁴ Pahxa kañpen wara rma re ñesenpekñe Kristu. Ero wa cexirî ke ñetamowopekñe okwe tîxatî pîn komo ya. Oroto tak kañpen me exihra ro mak tak nasî. Kaan xa nasî Noro karihtoñe me waipîn me ro mak tak ehtome hara. Ero ke kañpen wa xa marha nas amna hara Noro yakrono ro me rma amna exirî ke. Noro yakro rma amna karihçesî Kaan. Ero wa amna karihçesî awakîreñe komo me amna yehtome.

⁵On wara wîlkes awya so, esehtînocoko tak men. On wara kacoko, Xesus pona enîne na ow ha. Noro pona enîne pîn katî ow? kacoko ha. Xesus Kristu pona enîne me awexitaw so yaaro aropotaw so nasî Noro. Noro pona enîne wara mak awexitaw so Xesus exihra rma nas okwe aropotaw so.

⁶Amna hara, ahce wa na amna meeñat ha? Kristu yanmen pîn mîkyam kica Pawru komo, kañe pîn me cma re kîhtînoyaxe so.

⁷Kîmtapowasî tko Kaan yakro apoko so. Kicicitho pokohra cma re ñexamro miifas Apa, wîlkesî apoko so. Ahce kacho ero wara awexi xe so wai? Kirwanhe amna yesenpotome makî katî? Pîra rma. Kîfwanhe mak awexi xe so wasî cehñaxmu wara rma amna yeeñataw anarî komo ya.

⁸Yaaronu towhra ro mak nas amna anarmen pona. Ero yipu yekatîmñe me xa matko amna ñiire Kaan, anarmen yekatîmñe mera ro makî.

⁹Tawake nas amna apoko so kañpe awexitaw so. Ero wa nas amna apoko so kañpera amna exitaw rma. On wara marha amna kesî Kaan ya, Apa kah yawno, Korintu pono komo cma re mîifasî etîtikaxapu me tak ha, kes amna.

¹⁰Ero wa mak wîlkes awya so. Mooxe oyexirî ke thakwa karita mak mewresî ahenîrî komo. Ahyaka so omokuche amñe aweñe komo warahra oyexi xe wasî. Awahwokañe komo me orihra ro mak xakñe Kporin komo. Awakîreñe komo me xa matko oriyakñe. Ero ke awakîretopo komo mak tan mewresî. Ero wa mewresî.

¹¹Taa, ero wa mak wîlkes awya so oyakno komo. Etîtikaxapu warai me tak awexi xe so wasî. Tahwore marha awexi xe so wasî. Iito re cesehtînosom me marha awexi xe so wasî. Tawake awexi xe so marha wasî etpoko. Ero wa awexitaw so Kaan tak nasî awakronomañe komo me. Etîxatî me kiiñe Mîk Kaan. Ahwokañe me kiiñe marha Mîk ha. Noro yipu Mîk awakronomañe kom ha.

¹²Aweseporîche so tak esewcokacoko Kaan yanme mak.

¹³Kîfwañhe mat iito? ka xe tî natu awya so ahnoro Kaan xîkrî komo.

¹⁴Kporin komo Xesus Kristu ya awakronoma xe so wasî. Kîixe so xa cehtopo yenpoñe me exi xe marha wasî Kaan awya so okre. Kîfwanî ro Yekatî mtapotarî yentañe me roro awexi xe so marha wasî. Ero wa awexi xe so was ahnoro. Ero wa mak wîlkes awya so. Amen.

Karasia Pono Komo Yakaninho, Pawru Karitan

Karasia

1 ¹Taa, on okaritan aŋenîrî komo. Pawru ow ha. On warai mak ow ha, Xesus Kristu nantomatho xa ow, tooto nantomatho pînî ro mak ha. Kaan marha oyantomekñe, Kîîm kom ha, Xesus yenpakañenho ha.

²Tan marha naxe yaake kakno komo. Moxamu mtapotarî meero tan ow mewresî ahyakan komo. Kaan xîkrî komo amyamro Karasia pono komo, mîn hak pono kom ha. Aŋenîrî komo tan mewresî okaritan.

³On wara cokerî ka wîlkes awya so, Kîîm komo Kaan ya awakronoma xe so wasî. Ahwokan me marha awiri xe so wasî yîwya. Kporin komo Xesus Kristu ya marha ero wa awiri xe so wasî.

⁴Noro rma ñetwaikapekñe kpoyero so, kicicme kehtopo komo poyero. Kîîm komo Kaan yanme mak ñetwaikapekñe. Kaan xîkrî pîn komo warahra tak kiitome so marha ñetwaikapekñe. Kicicme ro mak naxe Kaan xîkrî pîn komo okwe, yîchew so awehtopo kom ha. Ñexamro warahra awîfaxe so.

⁵Ero ke, Kîfwañhe xa nasî Xesus Kristu, kapore nasî miya roro yîtîtmamnî me ro mak. Amen.

Kicicme Men Naxe Okwe Anarmen Poko Apanatanmekñe Komo

⁶Taa, on wara wîlkes awya so, Keserepokesî ro mak apoko so okwe. Kaan pona cma re ka meeñatkeñe. Ahce kacho Noro yai metowce hara? Yohno rma metowce okwe. Noro cma re awañikyatkeñe so. Kristu yakrono me awahsîyatkeñe awakronomachome so. Anarmen pona tko tî metowyatkeñe hara okwe. Awakiñwamacho komo tî re ñekatiñmyaxe anarî komo. Ero ke ero yipu pona takî tî metowyatkeñe okwe.

⁷Awakiñwamacho komo pînî rma mîn yîñekatiñmrî komo. Awewkukmexe so mak kica. Kristu ya kakiñwamacho komo yaknama xe tî natu anarme hara okwe.

⁸Kristu ya kakiŵwamacho amna ñekatĩmyakñe awya so. Anarĩ men yekatĩmñe tko na mokyecheka so kakiŵwamacho yekatĩmñe ha tĩ re. Amna ñekatĩmtho yaw rorono pĩnĩ tko na ñekatĩmya. Ero yipu yekatĩmñe exitaw Kaan nĩwĩrĩmarĩ me men cekanpore nasĩ. Amna meero ero yipu yekatĩmñe me exitaw, Kaan nĩwĩrĩmarĩ mĩkro ha, kapore nasĩ amna poko hara. Ancu meero ero wa exitaw anarimaw kahyai yĩhtoxapu, Kaan nĩwĩrĩmarĩ mĩkro ha, kapore nasĩ noro poko meero.

⁹Ero wara rma amna kekñe awya so pahxa rma. Ero ke ero wa xa marha wĩkesĩ xa hara awya so. Anarmen yekatĩmñe na mokyecheka so awakiŵwamacho yekatĩmñe ha tĩ re. Añewetĩthĩrĩ komo warai pĩn makĩ tko na mĩn ñekatĩmya. Ero yipu yekatĩmyataw Kaan nĩwĩrĩmarĩ me men cekanpore nasĩ ero yipu yekatĩmñe, wĩkesĩ xa hara awya so.

¹⁰Tooto komo mtapotarĩ ponaro makĩ katĩ wai awya so, Kĩŵwan amoro okre, kacho ponaro ha? Kaanĩ mtapotarĩ ponaro xa katĩ wai, Kĩŵwan amoro, kacho ponaro? Tooto mtapotarĩ ponaro mak oyexitaw Kristu yanton mera tak was okwe.

Tooto Mtapotarĩ Pĩn Mĩn Amna Ñekatĩmĩtho Awya So

¹¹⁻¹²Taa, on wara marha wĩkes awya so oyakno komo, tooto mtapotarĩ pĩnĩ ro mak mĩn wekatĩmyakñe awya so, Kristu ya kakiŵwamacho pokono ha. Opanatanmekĩra xatkeñe tooto komo ero poko. Xesus Kristu mtapotarĩ mak wencekñe ekatĩmtome tak owya.

¹³On wara wĩxakñe pahxa, oyehtoponho rma na mencetu. Kaan xĩkrĩ komo yemetanmekñenho rma ow kica. Iyopo so ro mak wemetanmekyakñe okwe. Kaan xĩkrĩ komo waihkati ka xe ro mak wĩxakñe.

¹⁴Xutew komo mtapotachonho mak wewehcakñe. Ero yewetĩne me marha xatkeñe opoyino kom ha re, oyecenarĩ poŵmamxapu kom ha. Ñexamro yopo rma tko wewehcakñe owĩ reha. Oporin pen komo mtapotachonho yewetĩ xe ro mak wĩxakñe cerewre ro mak. Ero warainhĩrĩ ow ha.

¹⁵Kaanĩ rma tko oyañĩkyakñe yememe pen ropotai oyewrunokañenho rma. Owakrekñe mak oyañĩtopo ke.

¹⁶Yumumuru tak xakñe oropotaw, Noro yenpoñe me oyexi xe xakñe. Xenciu komo ya ekatĩmñe me oyexi xe xakñe. Ero ke yohno tohra ka wĩxakñe tooto yaka epanatanmekposo.

¹⁷Xerusaren pona marha tohra ka wĩxakñe Kristu nantomatho komo yaka. Pahxa rma re ñexamro xatkeñe Kristu nantomatho me, ero warai pĩn me ka oyexitaw. Tohra rma tko ka wĩxakñe yĩmtapotarĩ komo yentaxi. Arabia pona xa matko kĩwcekñe yohno rma. Eñexanĩnhĩrĩ tak ketĩramekñe hara Tamasku pona hara. Ero wa ka wĩxakñe Xesus pona enĩnenhĩrĩ ha ka.

¹⁸Amñe mak osorwaw cimñipu yenatñche mak tak kñwcekñe Xerusaren pona Petru yenso. Iito kenmayakñe noro yaw 15 kaamo mak.

¹⁹Anarñ komo yenñhra rma wñxakñe Xesus nantomatho komo. Ciaku mak weenakñe Kporin komo yakno ha.

²⁰Ero warainhñrñ ow ha. Yaaronno tan mewresñ oyehtoponho añenñrñ komo me. Cemarontara tan wasñ. Kaan xa ohtñnoyasñ yaaronno me.

²¹Xerusaren pononho tak kñwcekñe hara Siria pona hara. Sirisia pona tak kñwcekñe. Ero wa toxapunhñrñ owñ.

²²Xuteia pono komo rma ka oyenñra xatkeñe Kaan xñkrñ komo, Kristu yakrono ro me cehsom kom ha.

²³Oyekaci makñ tñ ñencetkeñe iitono komo. On wara kacho tñ ñencetkeñe, Anarme tak nai Pawru okre kemetanmekñenñhñrñ komo rma. Xesus pona encoko, kesñ tak hara Xesus ponaronno komo waihkatñka xatñnhñrñ ha, kacho tñ ñencetkeñe opoko.

²⁴Ero ke, Kñfwanhe xa Kaan nai ham okre, ketkeñe ero wa oyehtopo yentache.

On Wara Kacho Xa Matko Ekatñmko, Kahra

Xatkeñe 12 Komo Owa, Kesñ Pawru

2 ¹Taa, kesekatñmyasñ rma tan. Iito rma ka wñxakñe pahkñ Sirisia po ha ka. 14 cimñipu wñxakñe iito. Ero yinhñrñ tak kñwcekñe xa hara Xerusaren pona xa hara. Banabe yakro amna cekñe iina. Citu marha waafakñe.

²Kaan yanme rma wa kñwcekñe iina oyeseekatñmtome iitono komo ya. On wara wñkekeñe yñwya so, On wara kacho yekatñmñe ow ha, Xesus ya kakñfwamacho wekatñmyasñ Xenciu komo ya, wñkekeñe. Anarñ komo ya makñ ka kesekatñmyakñe, enñno riñe warai komo ya mak. Ahce wa na omtapotarñ ñencet ha? wñkekeñe ha kapu. Kaanñ mtapotarñ pñn wara na ñencetu oñekatñmrñ. Ero wa ekatñmra ehcoko, ketu na, wñkekeñe. Ero wa karñ komo pona cewyaro ka kesekatñmyakñe yñwya so mak.

³Kñfwañhe xa matko oyencetkeñe. Citu meero kñfwañhe ñeenatkeñe ham. Kreku rma mñk Citu. Noro yipu poko rma kahra xatkeñe, Tanpikapore men nasñ awakrono Citu, kahra xatkeñe.

⁴Twerñ wñxakñe kakno warai komo exirñ ke iito. Kakno warai komo rma re mñkyam xatkeñe. Eñepa me mohxapu komo mak mñkyam kica. On wara tñ ketkeñe ñexamro, On wara tñ ketu Pawru komo, Kristu Xesus pona mak encoko awakñfwamachome so Noro ya, ketu makñ tñ. Ero ke entaxi kaika yñmtapotarñ komo yanweso, ketkeñe tñ. Kimiñe komo wara xatkeñe okwe.

⁵Ero wa kañe komo yewetñra ro mak xakñe amna. Cewñe ora cik mak ewetñra amna xakñe. Ewehcataw ketaw ha re amna ya yaaronno yentara takñ re mehcerñ okwe, Xesus ya kakñfwamacho yentara. Entañe me roro awexi xe so xakñe amna.

⁶Taa, ero wa oyencetkeñe Xerusaren pono komo, enîno riñe warai komo. Enîno riñe wara ehtopo komo ponarono pîni rma tko ow. Kaan marha kiñwañhe kenîhra nasî kiñwañhe kesenpotopo yanme mak. Ero wa xatkeñe enîno riñe warai komo. On wara xa matko ekatîmko ha ke, kahra xatkeñe owya.

⁷⁻⁹On wara mak ketkeñe owya, Petru reha Kaan ñiifakñe ekatîmñe me Xutew komo ya. Amoro reha awifakñe hara ekatîmñe me Xenciu komo ya haram, ketkeñe owya. Yaaro rma ketkeñe ero wara. Xesus nahsiyatkeñe Xutew komo Petru mtapotarî yanme. Ero wa xa marha Xenciu komo reha Xesus nahsiyatkeñe omtapotarî yanme hara. Ero wa Xesus pona enîne me ciino ñiifakñe Kaan. Ero ke oyamorî tak nahsiyatkeñe, Banabe yamorî marha. Ciaku, Sepas, Xuaw, ero wa xatkeñe amna yamorî yahsiñe. Enîno riñe warai komo mîkyam amna yamorî nahsiyatkeñe. Taa, amyamro mîcet ham Xenciu komo yaka Xesus yekatîmso. Amna reha cesî Xutew komo yaka Noro yekatîmso, ketkeñe amna ya.

¹⁰On wara mak ketkeñe owya opatanmetopo wara, Cesemetanmesom komo ponaro mak awexi xe so cma re nas amna, wakretopo komo ponaro ha, ketkeñe owya. Noro yipu komo ponarono rma ow. Wakre xe rma wîxakñe. Ero wa mak amna ñesencekñe Xerusaren pono komo yakro.

Petru Panatanmekyasi Pawru

¹¹Taa, ero yinhîrî tak Anciokia po wîxakñe hara. Iito oyexitaw Petru tak mokyakñe iina. Kicicme tko noro ñesenpekñe okwe iina tmokuche. Ero ke wîlkekñe yîwya ro xa, Kiñwañhe esenpora mas okwe, wîlkekñe.

¹²On wara xakñe Petru, yihcirî me ka tmokuche iina ñeseresmekñe Xenciu komo yakro. Amñe tak anarî komo mokyatkeñe hara Xerusaren pono komo. Ciaku yanme mohxapu tî mîkyam xatkeñe. Ñexamro mokuche tak Petru ñetowye hara okwe. Xenciu komo yakro eseresmara tak xakñe. Owîrîyaketu men kopi mohxapu komo Xenciu komo yakro oyeresmarî yeeñataw, kekñe Petru tîhnaw.

¹³Yaarono mera ehtopo mîn xakñe ero wa ehtopo okwe. Ahnoro Xutew komo tak ero wa xatkeñe noro yakro rma. Eseresmara marha tak xatkeñe ñexamro hara Xenciu komo yakro. Banabe meero ero wa xakñe okwe.

¹⁴Ero wa ehtopo komo weenakñe. Kristu ya kakiñwamacho yaw rorohra ehtopo komo weenakñe. Ero ke Petru ya tak wîlkekñe. Iitono komo ñentarî me rma wîlkekñe, Oyakno Petru, ahce kacho ero wa mai okwe? Xutew me ewruxapu rma re amoro. Xenciu wara rma takî tko mesenpoi kokoñoro Xenciu komo yakro aweseresmarî ke. Xutew ro pîn warahra reha mesenpoi. Ero ke ahce kacho anarme ñexamro panatanmekñe wara tak mai hara? Xutew komo wara mak ehcoko, kañe wara mas okwe Xenciu komo ya, wîlkekñe yîwya.

Xesus Pona Enîrî Ke Mak Kîwya So Kiñwan Me Keeñaxe So Kaan

¹⁵⁻¹⁶On wara marha wîlkekñe yîwya, Xutew me ewruxapu thakwa kîwyam. Xenciutho mîkyam kica kicicitho ha, kacho pîni ro mak

kîwyam. On wara kacho ponaro taxe, Xesus Kristu pona eefîataw mak awya so kifwan me aweñatu so Kaan. Ero wa awenîra so nasî Moises pen nmewretho yewehcataw mak awya so, kacho ponaro taxe. Ero ke Xesus Kristu pona ceeñatkeñe kifwan me kentome so. Moises penî nmewretho yewetîtopo yanme kifwan me kenîhra ro mak nai Kaan ham, tîtketkeñe. Ero ke Noro pona ceeñatkeñe, wîlkekñe Petru ya.

¹⁷Ero ke on wara tak wîlkes awya so, Kristu pona enîrî ke mak kîwya so kirwan me keenatu so Kaan. Wara rma ahce wa tatu kicicitho pokono me rma kexitaw so Kristu pona enîñe rma? Kicicme kiñe Mîk ham Kristu, tîtket ha ma re? Pîra ro mak okwe.

¹⁸On wara wîxakñe, kicicme oyehtoponho kîra wahsîpînkekñe. Ero ke ero wara exihra ro mak cexpore nasî, wîlkekñe ahce wa so na kicicme kehtopo poko. Wara rma, Ero wara rma tko cexpore nasî, ketaw na owya, Kaan yanwekñe rma noro ham, kacho me rma was hara okwe.

¹⁹On warai ow, waixapu mak ow ha. Moises pen nmewretho yewetîra oyexirî poyero ka kwaihyakñe. Ewetîtikara wîxakñe okwe. Ero ke waixapu wara rma tak wasî ero poko hara. Ero wara wasî pakaxapu wara oyehtome hara Kaan ponarono me tak.

²⁰Kristu yakro rma kwaihyakñe tpanaxkem pona woxapu me. Kañpe rma tko wasî. Ow pîn ha tko tan wasî kañpe. Kristu xa nasî kañpe oropotaw. Ero ke opun yaw rma ka oyexitaw Kaan Mumuru pona enîñe me mak tak wasî okaritotome roro yîwya. Ooxatî xa Mîk Kristu. Oyanme etwaikaxapu rma Noro. Ero ke Noro pona weeñasî.

²¹Kwakreñe ro Mîkî Kaan okre. Ero ke oyakîrwamekñe epethîmra ro mak. Ero ke pohnî me ciri xera wasî yînmîthîrî owya. Kîfwañhe kexitaw so ketaw ha re Moises pen nmewretho pona entopo yanme mak tohnaw waihîrî ha re okwe Kristu. Ero wa nasî.

Kaan Yekatî Mokyasî Kropotaka So Xesus Pona Enîrî Ke Mak Kîwya So

3 ¹On wara marha wîlkes awya so, Karasia pono komo ya, wara mak cesehtînosom amyamro kopi. Eremkaxapu warai mak amyamro. Onoke mîk ha aweremkañenhîrî komo okwe yaaronono yewetîra awehtome so okwe? Camkîra cma re ka mencetkeñe Xesus Kristu yamowotoponho.

²On wara marha ka xe was awya so, ahce wa awexirî ke so Kaan Yekatî tak mokyakñe aropotaka so? Moises pen nmewretho yewetîrî ke makî katî awya so mokyakñe? Xesus pona mak cenpore nasî, kacho yentarî ke xa katî awya so mokyakñe aropotaka so? Ahce wa xa mîîketu ero poko? Ekatîmcoko ka owya.

³Kristu yehtopo pona enîche mak awya so Kaan Yekatî mokyakñe aropotaka so. Ero ke Noro tak xakñe awakîrwamañe komo me. Ero ke ahce kacho awanme ro so mak tak awetakiîrwamatîkacho mîhtînoyat hara okwe? Wara mak mesehtînoyatu kopi.

4 On wara mîxatkeñe Xesus pona enîñenhiñ, awemetanmekyatkeñe so ro makî ka apoyino komo. Tohnaw ro mak na ero wa awemetanmetoponhiñ komo mîñimyatkeñe okwe? Pîra rma tko owya. Tohnawno pîn me rma wihtînoyasî ero yipu yîñimtopo awya so.

5 On wara marha wîfkes awya so, Kaan xîkrî komo mokyaxe anarimaw so acheke so. Kañpe Kaan Yekatî yehtopo ñenpexe awya so. Cirihiñî ñiifaxe awero ro so emapona. Ahce wa cexirî ke so ero yipu ñiifat ha? Moises pen nmewretho yewetîrî ke mak katî ero yipu ñiifatu awya so? Pîra ro mak. Xesus pokono yentari ke mak ero yipu ñiifaxe, Noro pona enîrî ke mak ha. Ero wa cexirî ke so mak cirihiñî ñiifaxe.

Abraaw Pen Nakîfwamekñe Kaan Tpona Enîrî Ke Mak Yîwya

6 Ero wa xa marha xakñe Abraaw pen hara. Kaan pona tî ñeeñakñe. Ero ke kiñwan me tî noro pen ñeeñakñe Kaan.

7 Ero ke Kaan pona enîñe me kexitaw so Abraaw pen xîkrî me taxe. Ero wa taxe.

8 Pahxa rma tî Kaan nîhtînoyakñe mîk hak rowon pono komo yakîfwamacho. On wara tî kekñe, Opona enîñe komo wakîfwames amñe, kekñe. Ero ke ero wa kakîfwamacho ñekatiñmyakñe Kaan Abraaw pen ya. On wara tî kekñe yîwya, Mîk hak rowon pono komo tak wakîfwames amñe apoyero rma, kekñe tî yîwya.

9 Ero wa tî xakñe Abraaw pen, Kaan pona tî ñeeñakñe. Ero ke noro pen nakronomekñe Kaan. Ero ke Kaan pona enîche xa marha kîwya so kakronomexe so tak kîwyam hara. Ero wa kakronomexe so Kaan.

10 Ero warahra reha taxe Moises pen nmewretho ponaro mak kexitaw so. Ero ponaro mak kexitaw so tiwîrîmaxmu me xa matko taxe okwe. Ero poko rma kesî Kaan Karitan. On wara kesî, Apanatanmetopo komo men tan Moises nmewretho. Ero ke ahnoro rma cewetîtikapore nasî yîmton me ro mak. Ewetîtikara rma awexitaw so tiwîrîmaxmu me thakwa maxe okwe, kes ha.

11 On wara marha kesî Kaan Karitan, Kaan pona mak ñeeñaxe kiñwan komo kañpe roro cehtome so, kesî. Ero ke kiñwan me kenîhra so nai Kaan ham okwe Moises pen nmewretho yewetîtopo yanme mak kîwya so.

12 On wara kahra nasî Moises pen nmewretho, Kaan pona mak encoko kiñwañhe awitome so yîwya, kahra ro mak nasî. On wara xa matko kesî, On men ewetîcoko apanatanmetopo komo waipîn me awehtome so, kesî mak.

13 Kaan nîwîrîmarî me tîxatkeñe okwe Moises pen nmewretho yewetîra kexirî ke so. Kristu rma tko kepemetkeñe so Kaan nîwîrîmarî mera tak kehtome so hara. Noro rma ñecifakñe Kaan nîwîrîmarî me kepemachome so hara. On wara kesî Kaan Karitan, Kaan nîwîrîmarî me naxe okwe weewe pona exewnuxapu pen komo, weewe pona woxapu pen komo

marha, kesî. Ero ke Kaan nîwîrîmarî me xakñe Kristu rma weewe pona woxapu me cexirî ke.

¹⁴Ero wa xakñe Kristu Kaan nakronomarî me marha tak awitome so Xenciu komo rma. Pahxa kakîfwamacho komo ñekatîmyakñe Kaan Abraaw pen ya, ero yaw roro awiri xe so xakñe. Kaan Yekatî marha tak nîmyasî kîwya so tîmtapotachonhîrî yaw roro. Xesus Kristu yakrono me kexirî ke so ero wa kwakrexe so Kaan, Noro pona enîñe me kexirî ke so mak ha.

Kemîknopîra Ro Mak Xakñe Kaan, Kakiřwamexe So Amñe, Kacho Poko

¹⁵On wara nату tooto komo, tîmtapotachonhîrî komo poko hara, on wara na nîke anarimaw tpoyno ya, on men wîmyas amñe awya, epethîmra ro mak, kwakresî mak, nîke na. Yaaro xa na nîke yîwya. Ero yinhîrî ahce wa tak na nîke hara yîwya? Epethîrî pona makî tko wîmyas awya, nîke katî, Kwakresî mak, kañenho ha? Pîra ro mak, ero wa kahra ro mak naxe tooto komo rma.

¹⁶Taa, onoke xa ñetahcakñe Kaan tînwakrerî me ha? Abraaw pen ñetahcakñe, noro pen yepamtho marha. Onok poko wa kekñe, Awepamthîrî, kacho? Awepamthîrî komo, kahra tî xakñe yakeno poko. Awepamthîrî, kekñe makî tî cewñan poko mak. Kristu poko mak kekñe yîwya, Awepamthîrî, kacho ha.

¹⁷Taa, Kîřwañhe men ciino wiifas amñe, kañenho xa Mîk Kaan. Ero wa kañenhîrî anarî me tak kekñe hara 430 ro yicimñipuntache. Kpanatanmetopo tak ñekatîmyakñe ero yimaw anarî men hara. Ñesemîknoyakñe mak katî Kaan awya so? Pîra ro mak. Esemîknopîra ro mak xakñe. Kakronomexe so amñe, kachonho poko. Tohnawno me cirihra ro mak xakñe ero poko tîmtapotachonhîrî.

¹⁸Moises pen nmewretho yewetîñe komo exitaw Kaan nakîřwamarî me towso tak nasî yîmtapotachonhîrî, Kakronomexe so amñe, kachonho. Yaaro xa matko tî kekñe Abraaw ya towîhnî me ro mak okre.

Rikomo Panatanmekñe Wa Mak Xakñe Moises Pen Nmewretho

¹⁹Ero ke ahce kacho Kaan ñekatîmyakñe hara kpanatanmetopo Moises pen ya awya so? Tanwekñe me kehtopo komo yîhtînomexpo xe makî tî xakñe Kaan kîwya so. Ero ke mak kpanatanmetopo ñentamexpekñe. Abraaw pen yepamtho mohtopo pona rorono makî ka mîn xakñe. Miyan komo yakîřwamañe me nas amñe, kacho Mîk xakñe tmohsom. Noro mokrî pona rorono mak mîn xakñe kpanatanmetopo, Moises penî nmewretho. On wara kacho tî Kaan ñekatîmyakñe noro pen ya, yîwya ro xa kahra tî xakñe. Ancu komo makî tî ka ñekatîmyakñe, ñexamro takî tî ñekatîmyakñe Moises pen ya. Noro pen makîrha takî tî xakñe ero yekatîmñe me Ixaw Yana komo ya hara. Ero wa Kaan ñekatîmyakñe kpanatanmetopo.

20 On wara tîhtînoyasî tooto mtapotarî yekatîmîne exitaw. Asakî nai, tîmtapotaxmu nai, eyukîne hara. Cewñan makî tko Mîk Kaan ha.

21 Ero ke ahce wa tak nai Kaanî mtapotachonho hara, Akifwamano wiifas amîne, kachonho? Ñesemîknoyakîne mak katî Kaan ero wa kacho poko ha? Pîra ro mak. Esemîknopîra ro mak xakîne. Kakiřwama xe so rma tî xakîne. Kakiřwamara tko nasî kpanatanmetopo reha kîkaritoñe pîn me exirî ke thakwa. Kîkaritoñe me exitaw ketaw ha re kpanatanmetopo kifwañhe takî re cehcerî ero yewetîñe komo.

22 Kicicitho me thakwa naxe tooto komo ahnoro, kesî Kaan Karitan. Ero wa kesî kpoko so Kaanî mtapotacho yaw roro tak kakiřwamachome so ahnoro. Xesus Kristu pona enîche awya so kifwan me tak kiifaxe so, kesî Kaan kîwya so. Ero ke ero wa kachonho yaw roro tak kakiřwamexe so.

23 Xesus pona encoko, kacho esentara ka exitaw wacantoxapu wara ka tîxatkeñe kpanatanmetopo ke. Pahxan pen komo yakiřwamañe thakwa ka exihra xakîne okwe. Amîne mak Xesus mokyakîne. Ero ke ahrika, awakiřwamañe komo ka mokope. Noro pona tak meeñaxe amîne, kañe wara ka xakîne Kaan.

24 Rikomo panatanmekîne wa makî ka xakîne Moises pen nmewretho. On wara kañe wara xakîne, Kicicme thakwa mai ham, on yewetîra mas okwe, kañe wara. Ero ke Kristu pona tak ceeñatkeñe kîfwan me kentome so tak Kaan ya.

25 Taa, Kristu pona enîrî ke tak kîwya so rikomo panatanmekîne yawhra tak taxe.

26 Kaan xîkrî me tak maxe amyamro ahnoro Xesus Kristu pona enîrî ke mak awya so.

27 On wara marha maxe Kristu yakrono me emicixapu kom ha, Noro rma mamruyaxe aponon komo wara.

28 Cewñan me tak maxe Kristu yakrono me awexirî ke so. Ero ke etîme re tak kwakrexe so Kaan. Xutew reha amoro okre. Amoro reha Kreku makî reha kica, kañe pîn me nasî Kaan kîwya so. Awanme ro cetapickaxmu reha amoro okre. Tooto yanton makî reha amoro hara kica, kañe pîn me marha nasî. Kîîrî reha amoro okre, woosîtho makî reha amoro kica, kañe pîn me marha nasî Kaan kîwya so. Noro re me mak wa taxe Kristu yakrono me re kexirî ke so.

29 On wara marha maxe Kristu yakrono me awexirî ke so tak, Abraaw yepamtho me tak maxe okre. Taa, noro yepamtho me awexirî ke so tak, Kifwañhe men kiifaxe so, kesî marha Kaan awya so hara. Abraaw ya kekîne ero wa kacho yaw roro rma kesî. Ero wa kesî kîwya so.

Etîfikaxapu Me Tak Taxe Xesus Pona Enîñe Komo Makî

4 1-2 On wara nasî cemyawnoyemînhîrî pen xîkîtho, tîim waipuche emyawnonhîrî tak nahsîyasî yîmxîkîthîrî. Rikomo me ka exitaw

yîmxîkîthîrî anarî komo yaw makî ka nasî ñexamro npofmamnorî me mak ha ka. Yînantomarî komo me marha nasî. Ero wa nasî tîm pen yemyawnonho yahsîne me cehsomu rma ha re. Tpořmamche tak, yîm nukuknomatho cimîpu, ero wicakî exitaw ewrutoponhîrî tpořmamnoñe komo yawhra tak nasî.

³Ero wa xa marha tîxatkeñe kîwyam hara. Rikomo wara makî ka tîxatkeñe pahxa. Ero wa ka kexitaw so roowo pono ro ponaro makî ka tîxatkeñe.

⁴Taa, Kristu mohtopo me exitaw tak Tumumuru tak ñeñepekñe Kaan oona roowo pona. Noro tak ñewruyakñe wooxam ropotainonho. Moises penî nmewretho yaw rorono me rma ñewruyakñe.

⁵Ero wa Kristu ñewruyakñe kepemachome so tak. Twaihaxmu me ka tîxatkeñe okwe kpanatanmetopo yewetîtorî poyero. Kristu tko kepemetkeñe so Kaan xîkrî me kiitome so takî.

⁶Taa, Kaan xîkrî me awexirî ke so tak Tumumuru Yekatî tak ñeñepekñe Kaan aropotaka so. Noro tak nîmtapowasî Kaan yakro kropotaw so rma. Apa, apa, kesî yîwya. Ero wa nîmtapowasî kropotaw so.

⁷Ero ke Kaan yanton me mak exihra tak maxe. Kaan xîkrî me xa tak maxe okre Kristu yakrono me awexirî ke so. Ero ke Kaan yemyawno yahsîne me tak maxe hara yîmxîkrî me awexirî ke so okre. Ero wa maxe.

Metwîrîmetîkexe Men Okwe

⁸Taa, pahxa Kaan ponarora ro makî ka mîxatkeñe okwe. Ero yimaw Kaan pînî ro me cehsom komo yanton me mak mîxatkeñe okwe.

⁹Ero warahra tak maxe oroto. Kaan ponarono me tak maxe okre. Kaan xa matko nas aponarono komo me. Ero ke ahce kacho akaritoñe pîn komo pona awetow xe so mat hara kica, awakîřwamañe pîn pona ha kica? Ero yipu yanton me awexi xe so katî mat hara?

¹⁰Kaamo tî mukuknometu. Kîřwan mîn kaamo, mîîketu tî. Kicicitho mîn hara kaamo, mîîketu marha tî. Ero wa xa marha tî mukuknometu nuuñi hara, cimîpu komo marha. Ero wa kexitaw so tawake tî nai Kaan kpoko so, kañe me tî matu kopi.

¹¹Ahce wa tak na mehtîketu amñe kopi? Ketkurekñe mak okwe Karasia pono komo panatanmekrî poko, ka xehra ro mak was okwe.

¹²On wara marha wîikes awya so oyakno komo, pahxa achew so ka oyexitaw awarai me so rma kecîřakñe. Ero ke amyamro makîrha tak ehcoko owara hara. Oyemetanmekîra mîxatkeñe pahxa ha kapu.

¹³Ero yimaw Kristu ya kakîřwamacho wekatîmyakñe awya so kařpera oyexirî ke thakwa. Awero ro so rma wîřakñe kařpera. Ero wa wîřakñe yihcîrî me ka omokuche acheka so.

¹⁴Oyesemetanmetopo rma re meenatkeñe, kařpera oyehtopo. Wara rma Owî yîwîřiyakara ro mak mîxatkeñe. Entara ro mak cexpore nasî Pawru

mtapotarî, kahra mîxatkeñe. Tawake xa matko mîxatkeñe opoko. Ancu poko eserepoketawno wa mîxatkeñe opoko. Kristu Xesus poko tawakem wara rma mîxatkeñe opoko. Ero wa mîxatkeñe opoko okre.

¹⁵Owakre xe ro mak mîxatkeñe. Awewthîrî komo meero mîmohkacerî ha re oyewru me ciisom me. Ero wa mehcerî ha re ero wa kewru ecirpetaw ketaw ha re. Ero wa mîxatkeñe opoko. Ero ke ahce kacho ahwora tak mat hara opoko oroto?

¹⁶Aaxatî pîn kommo wara katî ow meenât hara yaarono ekatîmrî ke awya so?

¹⁷Aaxatî komo wa mak nîmtapowaxe awowñe komo. Awakîretopo pîn komo poko makî tko nîmtapowaxe kica. Tînpantanmekrî me awow xe so mak naxe okwe. Tpoko so rma ceserepokaxmu me mak awexi xe so naxe ham okwe.

¹⁸Ceserepokapore rma nasî kîřwan poko mak ha tko. Miya roro ceserepokapore nasî ero yipu poko iito oyexitaw achew so, mooxe oyexitaw marha.

¹⁹Omxîkrî komo warai mak amyamro okwe. Anocwan komo warai ow hara. Pahxa ka kerewakñe Kaan xîkrî me awewrutopo komo poko. Orotok erewasî xa hara awewrutopo komo poko xa hara. Kristu warai me xa tak awexi xe so wasî.

²⁰Keserepokesî apoko so. Achew so oyexi xe cma re was oroto. Awakro so xa tak omtapota xe wasî anarme tak ha. Ero wa oyexi xe wasî.

Abraaw Pici Pen Yehtoponho

²¹Taa, on wara wîlkes awya so, Moises penî nmewretho ponarono mak amna, mîlkexe. Kpanatanmetopo komo yentara ma matu, noro penî nmewretho ha?

²²On wara tî xatkeñe Abraaw pen mumuru komo Kaan Karitan wero. Asakî tî xatkeñe noro mumuru komo. Anarî tî xakñe yipici yanton xîkrî. Anarî tî xakñe hara yipici ro xîkrî tak, anton pîn xîkrî ha.

²³Yupun yanme makî tî nîmxîkwatkeñe noro yantonî reha. Ero warahra reha ñewruyakñe anarî hara. Kaanî mtapotacho yaw roro tak ñewruyakñe anton pîn ropotakan ha. Ero wa tî ñewruyakñe Abraaw pen xîkrî komo.

²⁴Kpanatanmetopo me rma tko nasî ñexamro yehtoponho. Kaanî mtapotacho wara rma xatkeñe. Asakî nasî Kaanî mtapotacho kîřwañhe kiitopo komo pokono. Sinai Yîpîn meretwo ka kekñe, Kîřwañhe kiiřaxe so amñe omtapotarî yewetîřikache mak awya so, kekñe ha ka ero yimaw. Ero ke ero wa kachonho ponarono komo naxe Aka pen wara rma. Anto me thakwa naxe okwe.

²⁵Ero wara rma Sinai Yîpîn nosohcetü Arabia pono komo oroto, Aka me nosohcetü. Taa, Sinai yîpîn po Kaan ñentamexpekñe kpanatanmetopo, ero

ponaro rma naxe okwe Xerusaren pono komo. Tanmenkera antomaxapu wa mak naxe okwe. Ero wa naxe Xerusaren pono komo oroto, yîmxîkrî warai komo marha.

²⁶Anarî nas hara Xerusaren hara, kah yawno ha. Knocwan komo wara rma nas ero reha. Kanme ro so mak Kaan cewehcaxe ero pono komo reha.

²⁷Ero yipu poko rma kesî Kaan Karitan. On wara kesî, Ahwotakî amoro ewrunu ro. Okre, okre, kasko amoro yîmxîtanî ro. Mepamyasî ro mak amñe amoro reha ewrunu ro. Ciiñoyem yopo ro mak mepamyasî amoro, kesî Kaan Karitan.

²⁸Ero ke Isake wara rma taxe, oyakno komo. Kaanî mtapotacho yaw roro rma ñewruyakñe noro Abraaw xîkrî me. Ero wa xa marha taxe kîwyam hara. Kaan xîkrî me taxe Noro mtapotachonho yaw roro rma hara.

²⁹On wara marha tí xatkeñe Abraaw pen mumuru komo, yupun yanme ewruxapu me mak xakñe anarî. Kaan Yekatî yanme ewruxapu pen tí noro níwîrîyakekñe. Ero wa xa marha naxe Kaan xîkrî pîn komo oroto. Kaan xîkrî komo xera naxe okwe.

³⁰Ahce wa tko nîñke hara Kaan Karitan ñexamro poko? On wara kesî, Ai Abraaw, apici yanton eñepeko yîmrerî yakro rma. Awemyawnonhîrî yahsîra ro mak wa nasî noro amñe awantonî mrerî ha. Awanton pînî mrerî makî reha nahsîñkesî awemyawnonhîrî, kesî Kaan Karitan.

³¹Ero ke noro yanton xîkrî warai pîn kîwyam oyakno komo. Anton pîn xîkrî warai xa matko kîwyam. Ero warai kîwyam.

Kaan Tak Wewehcas Okre Yiixe Oyexirî Ke Mak, Kañe Me Cexpore Nasî

5 ¹Taa, on wara wîñkes hara awya so, on wara tí xatkeñe pahxa, kanmenkera kantomañe komo thakwa cewehcatkeñe. Kowyatkeñe so tko Kristu. Ero ke kñewetîrî pîn me tak nasî kantomañenñîrî komo okre. Ero ke ero yipu yewetîñe me xa hara exihra ro mak tak ehcoko.

²Ero wa wîñkes ow, Pawru rma. On wara marha wîñkes awya so, awetanpikapetaw so Kristu nowtho pîn wara rma tak maxe okwe. Ero wa wîñkes awya so.

³On wara marha wîñkes awya so, awetanpikapetaw so Moises penî nmewretho rma mewehcaxe, poi mak hatko. Ero ke ero yewetîñe me awexi xe awexitaw so ahnoro rma thakwa cewetîñkapore nasî watohnî me ro mak.

⁴On wara kañe me mat ham, Moises pen nmewretho wewehcasî kifwan me tak oyehtome, kañe me. Ero wa kañe me awexirî ke so Kristu ponarono pîn me tak maxe okwe. Epîrkaxapu wara tak maxe okwe, Kaan ya awakronomachonhîrî komo ponarono mera tak maxe okwe. Ero wa tak maxe okwe.

⁵On wara xa matko taxe Kaan xîkrî komo, Kaan Yekatî ponaro xa taxe. Ero ke on wara tîtkexe, Kaan xa oyakiñwamesî Xesus pona enîrî ke mak owya, tîtkexe. Ero wa tîtkexe.

⁶Taa, Xesus Kristu yakrono ro me tak taxe. Ero ke on wara kahra nasî Kaan kîwya so, Tawake wasî apoko so etanpikaxapu me awexitaw so mak, kahra nasî. Tawake was apoko so etanpikan me awexitaw so mak, kahra marha nasî kîwya so. Xesus pona enîñe me awexitaw so mak tawake was apoko so, kesî makî reha Kaan. Etîxatî me marha taxe Xesus pona enîñe me kexitaw so. Ero wa taxe.

⁷Taa, kifwañhe cma re ka mîxatkeñe. Ero warahra tak maxe okwe. Onoke tak awahwoketkeñe so hara yaarono yewetîñe pîn me awesehtînotome so tak okwe?

⁸Awañîkñenñîrî komo yanmera ro mak tak ero wara mesehtînoyaxe okwe.

⁹On wara nasî puruma wahrututpamnotopo, wahra mak cesmesî puruma cheka. Ero yipu ke rma tak wahrututpamtîkesî puruma ahnoro.

¹⁰On wara wîlkesî apoko so, anato yîhtînopîra ro mak naxe ñexamro amñe, wîlkesî. Onok warai na mîk anarme apanatanmekñe komo, noro tak men Kaan panaresî amñe, wîlkesî marha. Kporin komo rma ero wa cesehtînosom me oriyasî.

¹¹Yaaro tan wîlkes oyakno komo, Etanpikapocoko men, kañe me oyexitaw ketaw ha re oyemetanmekîra naxe ooxatî pîn komo. Tpanaxkem po Xesus waihtoponho yekatîmrî poyero yîrwomra naxe ero wa kañe me oyexitaw ketaw ha re.

¹²On wara exi xe wasî awerepokañe komo, miya xe xa cetwîrîmaxmu me exi xe so wasî.

¹³Oyakno komo, yîmhokaxapu wara awehtome so wa awahsîyatkeñe so Kaan. Ero ke ero wara rma ehcoko. On wara kahra tko ehcoko, Oyanme ro cehsom mak ow ha, ero ke kesewakresî mak okre, kahra ro mak ehcoko kica. Apoyino komo akronomacoko xa matko yiixe so awexirî ke so okre.

¹⁴On wara kesî Moises penî nmewretho. Amîtwono xe esko etîxe rma masî ero wa xa marha, kesî. Mîn hak poko kpanatanmekyaxe so Moises penî nmewretho. Kîmîtwono komo xe kexitaw so tko ewetîtikañe me taxe ahnoro rma. Ero wa taxe etîxe kexitaw so.

¹⁵Ceseskaxmu wa tko tî matu amyamro okwe. Ero wara rma awexitaw so amîtwono komo yirihtikañe me tak na matu exihra cehso ro okwe. Ero wa maxe okwe.

Kaan Yekatî Yewetîñe Me Kexitaw So Kicicitho Xe Kehtoponhîrî Komo Yewetîra Tak Taxe

¹⁶Ero ke on wara wîlkes awya so, Kaan Yekatî mak ewetîcoko. Noro yewehcataw roro awya so kicicitho xe awehtoponhîrî yewetîra tak maxe okre.

¹⁷Kaan Yekatî yewetî xera taxe okwe kicicitho xe kehtoponhîrî komo yewehcataw kîwya so. Ero wa kehtoponhîrî komo yewetî xera marha taxe

Kaan Yekatî yewehcataw hara kîwya so. Cetafmaxmu wa nasî kicicitho xe kehtoponhîrî komo Kaan Yekatî yakro. Ero wa ñetafmesî kropotaw so kifwañhe kexirî komo yarohra thakwa okwe. Ero wa thakwa taxe kifwañhe kexi xatî rma.

¹⁸Kaan Yekatî yewetîñe me awexitaw so Moises pen nmewretho men ewetîcoko, kahra tak nasî Kaan awya so.

¹⁹On wara naxe kicicitho xe cehtoponhîrî yewetîñe kom ha. Ero yipu komo rma wa meenaxe. On wara naxe, cipici yai ro cehsom me naxe, ciñño yai ro cehsom me marha naxe wooxam kom hara. Mîk hak pokono me mak naxe okwe. Kicicitho pokono me naxe, tweeno pîn me marha naxe kica.

²⁰Ciixaputho pokono me, eremkano riñe me, etîxatî pîn me, etîmtaka ceseseyusom me, ewyomano riñe me, ceseisom me, anarmen poko kpanatanmetopo ponarono me,

²¹Tîyopono komo poko tpohnîmsom me, waihkano riñe me, twenîmsom me, wara ro mak kañe me, ero warai me naxe kica cehtoponhîrî yewetîñe komo reha. Miya rma nasî kicicme noro yipu komo yehtopo kica. Kaan maywen mera ro mak naxe okwe ero wa cehsom komo, wîñkekñe pahxa awya so. Ero wa wîñkesî xa hara awya so.

²²On wara taxe Kaan Yekatî yewetîñe me kexitaw so reha, cepetaxmu wa tak taxe okre Noro yanme. On wara nasî Noro yanme kepetacho, etîxatî me taxe, tahwore taxe, ahwokan me taxe, kemetanmekñe komo yîñîmñe me taxe, wakreno riñe me taxe, akronomano riñe me taxe, emîknono riñe pîn me taxe,

²³yamoro cetîrwonmesom me taxe, wara ro mak kañe pîn me taxe. Ero wara taxe Kaan Yekatî yewetîñe me kexitaw so. Ero wa so exihra ehcoko kica, kahra ro mak nasî kpanatanmetopo komo kîwya so.

²⁴Xesus Kristu yakrono me kexitaw so amowoxapu warai me marha tak nasî kicicitho xa kehtoponhîrî komo. Mîn hak poko cepohkaxmu me nasî ero wa kehtoponhîrî komo, kicicitho poko cexi xatî me marha kica. Ero wa kehtoponhîrî komo tak nasî amowoxapu wara kfa.

²⁵Kaan Yekatî rma waipîn me kiîfatkeñe so, ero ke Noro yewetîñe me roro cehcerî.

²⁶On wara tko kahra ro mak cehcerî, Ow xa ha ñe ro kiîwan, kahra. Kakno komo tîrwonmekyaxe kica ero wa ketaw kîwya so. Kyopono komo xatî pîn me exihra marha cehcerî. Ero wa cehcerî.

Akronomano Riñe Me Cehcerî

6 ¹On wara wîñkes hara awya so oyakno komo, kicicme exitaw na awakno komo noro tak akîhrecoko. Kaan Yekatî ponarono komo mak nakîhrecowpe. Arwon komo mera tko akîhrecoko, yîpînîn yawno me xa kacoko. Ow meero kepohke kicicitho poko kica twerîhra oyexitaw, kacoko amyamro rma noro yipu yakîhretaw.

²Awakno komo yakronomañe me ñhe ehcoko, ahworeñe me marha. Ero wa awexitaw so awakno komo poko Kristu ya kpanatanmetopo yewetñe me tak maxe okre.

³On wara kexe anarî komo, Takîhsom ow ha, kexe. Ero wa kexe akpîn komo rma anarimaw. Ñexamro rma ñesewkukmexe ero wa kañe komo.

⁴Ahce wa wai Kaan ya? Ahce wa oyeeña Noro? kapore xa matko nasî. Ero wa ketaw awya so merepowaxe tak, Kîfwañhe rma oyeeña ham, karî ke awya so. Kîfwañhe anarî komo yehtopo poko mak cerepotaxmu me exihra tak maxe.

⁵Takîhso na wai ahce na poko oyexitaw, kapore mak nasî. Akpîra nasî noro, kañe me exihra cexpore nasî anarî komo poko.

⁶On wara marha ehcoko, Kaanî mtapotarî poko apanatanmekñe komo wakrecoko. Mîn hak mak tîmcoko yîwya yiixe ehtopo kom ha.

⁷On wara marha wîkes awya so, camkî exihra ro mak men ehcoko on poko. Esewkukmapora ro mak nasî Kaan kehtopo komo poko. Knatîrî ciitopo wara rma nasî kehtopo komo. Ahce na yatho ciîfataw kîwya so ero warai me rma thakwa ñeperwas amñe.

⁸Ero ke kicicitho xe kehtoponhîrî yaw roro kexitaw ero wa kehtopo rma tak ñeperwasî kîwîrîmañe me okwe. Kaan Yekatî yewetñe me roro kexitaw reha Noro rma tak waipîñî ro me kehtopo me cepetaxmu me kiîfas hara. Ero wa cepetaxmu wara tasî.

⁹Ero ke kîfwañhe roro cehcerî miya roro pokahnî me ro mak. Kîfwañhe kehtopo komo rma nas amñe cepetaxmu me okre pokahra kexitaw so ha.

¹⁰Ahce na xe exitaw kpoyino komo ero tîmpore nasî yîwya, exitaw kîhyaw so. Takronomapore marha nasî cemyarke xa exihra kexitaw so. Ero wa cehcerî miyan komo poko rma. Kaan pona enñe komo poko ñhe ero wa cehcerî.

Yîmtapotarî Yîtîhkacho

¹¹Taa, owî rma tak on mewresî añenîrî komo. Enko xe porin me so mewru exirî.

¹²Anato apanatanmekñe komo poko kîmtapowas hara. On wara ketu noro yipu komo awya so kica, Etanpikacoko men, ketu. On wara naxe ñexamro, tooto komo pohkañe me mak cexi xe so naxe poreno yenporirî ke mak kica. Ero ke ero poko awerepokexe so. Kristu waihtoponho ponaro xa men ehcoko, ka xera naxe cemetanmekrî komo pona. Ero wara naxe ñexamro kica.

¹³On wara marha naxe ñexamro, etanpikaxapu komo rma, Moises pen nmewretho yewetîra rma naxe okwe. Awetanpikacho komo poko apanatanmekyaxe so apun komo poko mak tahwotachome so.

¹⁴On wara wasî owî reha, mîn hak poko oyahwota xera ro mak wasî. Kporin komo Xesus Kristu yamowotoponho poko makî reha oyahwota

xe wasî. Ero ponaro oyexirî ke amowoxapu wara tak nasî roowo pono ro mko owya. Amowoxapu wa xa marha wasî ow ero yipu pokono pîn me hara. Ero wara wasî.

¹⁵Kifwan me exihra rma taxe etanpikaxapu me kexitaw so mak. Kifwan me exihra marha taxe etanpikan me kexitaw so hara. Anarî ro me tak Kaan kakîhçetkefe so pahxanînhîrî yaw rorono pîn me tak okre. Ero wa kirirî ke so mak kifwan me taxe.

¹⁶Ero wa cehtopo komo ponaro rma naxe anarî komo. Ahwokan me exi xe so wasî noro yipu komo, yîpînîn yaw Kaan yehtopo me marha exi xe so wasî. Ero wa xa marha exi xe wasî Ixaw Yana kom hara, Kaan xîkrî me cehsom komo xa.

¹⁷On wara mak tak wîîkes awya so, Kporin komo Xesus poyero oyesemetanmetopo rma ñesenpesî opun poko. Ero ke oyewrucpera tak ehçoko, wîîkesî tak.

¹⁸Taa, On wara wîîkes awya so oyakno komo, Kporin komo ya awakronoma xe so wasî Xesus Kristu ya. Awekatî yecehto xe xa wasî yîwya. Ero wa awiri xe so wasî yîwya. Ero wa mak wîîkes awya so. Amen.

Epesu Pono Komo Yakaninho, Pawru Karitan

Epesu

1 ¹ On okaritan aŋenîrî komo. Pawru ow ha. Xesus Kristu nantomatho ow ha. Kaan yanme oyantomekŋe Noro. Epesu pono komo amyamro, Kaan xîkrî komo, Xesus Kristu ponarono kom ha. Ero warai komo amyamro. Ero ke aŋenîrî komo tan mewresî.

² Awakronoma xe so wasî Kîîm komo Kaan ya ha. Ahwokan me awiri xe so marha wasî yîwya. Ero wa xa marha awiri xe so wasî Kporin komo Xesus Kristu ya hara. Ero wa awiŋe komo me exi xe so wasî.

On Warai Ke Kwakretkeŋe So Kaan

³ Taa, Kaan ya kiitopo komo poko tan kîmtapowasî. Kîfwaŋhe xa mai ham Apa, wîîkesî Kaan ya. Kporin komo Xesus Kristu yîîm Mîk Kaan. Ponaro Noro yehtopo marha Mîk ha. Noro xa kwakretkeŋe so kah yawno ke miyan komo ke rma okre. Kekatî komo wakrecho xa mîn nîmyakŋe kîwya so. Ero wa kwakretkeŋe so Kristu yakrono me kexirî ke so.

⁴ Pahxa rma kîhtînoyatkeŋe so Kaan roowo yakîhtonaw rma ha ka. On wara kekŋe kpoko so, Ñexamro wahsîyas amŋe omxîkrî me Xesus Kristu yakrono me exirî ke so. Kîfwanî ro me xa wiîfasî, Kicicitho mîkyam kica, kacho mera ro mak. Ero wa oŋirirî me ñexamro wahsîyasî, kekŋe kpoko so.

⁵ Ero yimaw rma kmeŋeketkeŋe so tîmxîkrî me Xesus Kristu yakrono me kexirî ke so marha. Tîmîtwono me xa ciisom me kîhtînoyatkeŋe tanme ro mak. Tpoxxwe nîhtînoyakŋe ero warai me kiitopo komo.

⁶ Kîîxe so cexirî ke mak tînwakrerî me kîhtînoyatkeŋe so. Kristu yanme mak ero wa kiifatkeŋe so, yiixe cehtopo ro yanme ha. Ero wa kwakretopo komo nîhtînoyakŋe kîfwaŋhe xa cehtopo poko keserepokacho me so, Kwakreŋe xa Amoro ham Apa okre, kachome tak kîwya so.

7Kaan ñepematho kîwyam. Xesus kamxukutho pona xa kahsîyatkeñe so. Ero wa kahsîrî ke so tak Noro rma ñîhcamnoyasî kicicme kehtopo kom hara. Kwakreñe ro me cexirî ke mak ero wa kiifaxe so.

8On warai ke marha kwakrexe so, yuhnari yîhtînoñe me kiifaxe so, takîhso cesehtînosom me marha. Miya xe xa tak ero warai me kiifaxe so.

9-10Pahxa rma ero wa kiitopo komo ñîhtînoyakñe Kaan. Ekatîmra ro makî ka xakñe pahxan pen komo ya. Oroto tak ero wa cesehtînotopo ñekatiñmyasî kîwya so. Tanme ro mak tîñîhtînorî ñekatiñmyasî. On wara marha Noro ñîhtînoyakñe pahxa, Kristu yakrono ro me tak wiifas amñe tooto komo ahnoro mak. Tooto pîn marha wiifasî Noro yakrono me. Kah yawno komo, roowo pono komo marha, ahnoro mak wiifasî Noro yakrono me. Noro mak tak nasî cewñe ecehtono riñe me, kekñe Kaan kpoko so. Amñe makî tko ero wa ciino ritopo me ehtîkache mak ero wara ciino wiifasî, kekñe. Ero wa tîñîhtînorî tak ñekatiñmtîkesî Kaan kîwya so. 11Taa, Kristu yakrono ro me ciixapu xa kîwyam. Ero ke Noro yemyawno yahsîñe me taxe. Pahxa rma ero wara kiitopo komo ñîhtînoyakñe Kaan. Yaaro xa ero wara kîhtînoyatkeñe so towñnî me ro mak. Miyanî mko ciñe rma Mîk Kaan ahnoro mak. Tanme ro mak ciino riñe Mîk cesehtînotopo yaw roro mak.

12Amna marha ñîhtînoyakñe Kaan, yihcirî me Xesus pona enîñe kom ha. Kîfwañhe xa cehtopo yenpoñe me amna ciri xe xakñe. Ero ke ero wa ciisom me amna ñîhtînoyakñe Noro.

13Ero wa xa marha tak awîfatkeñe so amyamro hara Kristu pona enîñe me hara. Yaaroni mîn mencetkeñe, Kaan ya kakîfwamacho kom okre. Entache awya so Xesus pona tak meeñatkeñe. Noro pona enîrî ke tak awya so Kaan xîkrî me awehtopo komo kuknon tak Kaan ñîifakñe aropotaka so. Kîfwanî ro Yekatî rma Mîk Kaan xîkrî me kehtopo komo kuknon ha. Pahxa rma ekaiporexapu Mîk Kîfwanî ro Yekatî. Noro nasî Kaan xîkrî me awehtopo kuknon me.

14Kupun komo yakîfwamatîkara ka nasî Kaan pahxa epemaxapu rma. Wara rma kupun komo yakîfwamatîkacho ponaro rma taxe Noro Yekatî exirî ke kropotaw so. Kakîfwamatîkache so tak amñe kîfwañhe ro mak Kaan yehtopo yenpoñe me taxe okre. Ero wa taxe.

Pawru Mtapotachonho Epesu Pono Komo Poko

15Taa, on wara wîikes hara awya so, kîfwañhe wencesî awehtopo komo. Kporin komo Xesus pona ñeeñaxe okre Epesu pono komo. Kaan xîkrî komo xatî me marha naxe, kacho wences. Ero wa awehtopo komo wencesî.

16Ero ke Kaan yakro kîmtapowasî roro apoko so. On wara wîikesî yîwya, Apa, kîfwañhe ñexamro miiñakñe ham okre, wîikesî. Emapona roro ero wara wîikesî apoko so. Ero wa apoko so kîmtapowasî apoko so.

17Ponaro oyehtopo Mík Noro, kacho Míkî Kaan Kporin komo Xesus Kristu ya. Kîim komo marha Mík ha, kîfwanî ro xa. Noro yakro kîmtapowasî apoko so. On wara wîikesî yîwya, Apa, takîhso cesehtinosom me ñexamro cirko. Apoko rma yîhcamhokakî, Ero wara Míkî Kaan ham, kachome so tak, wîikesî.

18On wara marha wîikesî apoko so, Cewkem me tak ñexamro cirko Apa apoko. On wara kañe me ñexamro cirko, Yaaro xa kañikyaxe so Kaan tîmxîkrî me, kañe me. Tîpîñe xa Kaan keeñaxe so, tînakîfwmathîrî komo, cepethîkem me xa okre. Kîfwan me xa keeñaxe so, kañe me marha ñexamro cirko, wîikesî marha apoko so.

19-20On wara marha wîikesî Kaan ya apoko so, Amxîkrî komo karihtoñe me marha esenpoko yîwya so Xesus ponarono komo ya. Pahxa Xesus karihcekñe ero wa xa marha ñexamro karihtoko hara. Kañpe xa cehtopo ñenpekñe Kaan Kristu yenpakarî ke waixapu komo chewnonho. Enpakache tak naafakñe kah yaka. Iito tak ñeremanmekyakñe tîmîtkoso kaari ñixa.

21Anarî komo yopono me Kristu ñiifakñe yukurumîkno komo yopono me, karitî komo yopono me marha, roowo yahsîñe komo yopono me marha. Ero warai komo yopono me Kristu ñiifakñe Kaan. Ero wa cirirî ke tak twerî mak tak Kristu cetahcaxe. Kayaritomo komo rma re naxe twerî cetacisom me. Yaake naxe yukurumîkno komo, karitî komo marha. Ero warai komo naxe oroto. Pahxaro tak kah yaw kexitaw so kayaritomo komo naxe hara twerî cetacisom komo rma hara. Twerî cetacisom me xa tko nasî Kristu ero warai komo yopono me. Kaan yanme rma ero wa nasî.

22On wara marha Kristu ñiifakñe Kaan, ahnoro tînakîtothîrî yosom me tak ñiifakñe, miyan komo yosom me rma. Tîmxîkrî komo tîpîrî me marha ñiifakñe, Noro yanmen me mak kehtome so. Ero warai me Kristu ñiifakñe Kaan.

23Kristu punu rma kîwyam Kaan xîkrî komo, tuhñe Noro yenpoñe ha. Porinî Míkî Kristu, miyan komo yuhnareñe rma. Noro yipu xa Mík ha Kristu.

Kristu Yakro Rma Kenpaketkeñe So Kaan Waixapu Me Ehxpunhîrî

2 ¹Taa, on wara wîikes hara awya so, on wara ka mîxatkeñe pahxa, waixapu me makî ka mîxatkeñe okwe. Kicicitho pokono me mîxatkeñe, Kaan yanwekñe me marha mîxatkeñe. Ero wa awexirî ke so waixapu me mîxatkeñe.

²Roowo pono ro komo yehtopo yaw roro mak mîxatkeñe kica. Satanasî mtapotarî yewetîñe me marha mîxatkeñe kica. On warai mîk Satanas kica, ocowo chere cetarisom komo kayaritomon mîk ha, yukurumîkno komo kayaritomon ha. Ekatî me cehsom mak mîk ha. Kaan yanwekñe ro komo yantomañe me nasî kica. Noro yewetîñe me ka mîxatkeñe amyamro.

³Ero wa xa marha tîxatkeñe kîwyam ahnoro. Cesewakometkeñe mak kica. Kanme ro so cesehtînosom me mak tîxatkeñe okwe. Ero warai me kexirî ke so, Kaan nîrwonakñe kpoko so. Ero wa xa marha naxe anarî kom hara.

⁴⁻⁵Kîpînîn yawno xa tko Mîkî Kaan, kîixe so ro mak xakñe. Ero ke kenpaketkeñe so waixapunhîrî. Twaihso tîxatkeñe Kaan yanwekñe me kexirî ke so. Wara rma kenpaketkeñe so tko Kristu yakro rma. Tanme ro mak kenpaketkeñe so, kwakretkeñe so marha.

⁶Kenpakache so Xesus Kristu yakro ro rma kaafatkeñe so kah yaka hara. Iina tak keremanmekyatkeñe so Xesus yakrono me.

⁷Tîñenporî me kiri xe so nasî Kaan, miya roro kenpo xe nasî. Kîfwanî ro mak Mîk ham Kaan okre, Kristu Xesus yakrono ro komo wakreñe ro mak okre, kacho yenpoñe me kexi xe so nasî. Ero ke ero wa kwakretkeñe so.

⁸⁻⁹Kaan mak awakîfwametkeñe so awakretopo ke. Xesus pona enîrî ke mak awya so awakîfwametkeñe so. Kîfwañhe awehtopo komo yanmera ro mak awakîfwametkeñe so. Ero yanme mak awakîfwametaw so ketaw ha re, Ow xa kîfwan, mîfkacerî ha re kica.

¹⁰Kaan ñenporirî mak kîwyam. Pahxa rma kîhtînoyatkeñe so tîñenporirî me. Ero ke Xesus Kristu yawno me kiifatkeñe so kenporitome so. Ero wa kenpoñaxe so kîfwañhe kehtome so tooto komo poko. Ero wa kehtome so kenpoñaxe so Kaan.

Kaan Mîtwono Me Tak Maxe Amyamro, Xenciu Kom Ha

¹¹Taa, on wara marha wîikes awya so, Xenciu me ewruxapu thakwa amyamro. Anpikantho mîkyam kica, kacho thakwa amyamro Xutew komo ya. Anpikaxapu reha kîwyam okre, kexe reha ñexamro tpoko so rma. Yupun komo makî tko nasî ero wa ciiso, tooto yamorî ke mak.

¹²On wara ka mîxatkeñe pahxa, Kristu ponarora ro makî ka mîxatkeñe Ixaw Yana pîn me thakwa awexirî ke so. Oyanan komo amyamro, ero ke onwakrerî me maxe, kahra ro makî ka xakñe Kaan awya so. Kîfwañhe men kiifaxe so amñe, kahra. Amyamro hara, on wara kahra mîxatkeñe, Kah yaka na kîwce amñe, kahra mîxatkeñe okwe. Ow akronomak Apa, kahra marha mîxatkeñe. Ero wa ka mîxatkeñe pahxa. Ero wa awehtoponhîrî komo tak yîhtînocoko.

¹³Ero warahra tak maxe oroto. Xesus Kristu yakrono ro me tak maxe okre. Ero ke Kaan mîtwono me tak maxe mooxenonhîrî. Kicicme awehtoponhîrî komo ñepemekñe Kristu tkamxukuthîrî ke rma. Ero yanme mak awekyatkeñe so Kaan tîmîtkoso tak.

¹⁴Noro re me tak kiifatkeñe so Xutew komo, Xenciu komo yakro etwîrîyakan me. Xesus yakrono ro me re kexirî ke so ero wa kiifatkeñe so. Waaca warai ka xakñe kyotaw so kakpañe komo me okwe. Ero yixkañe me tak xakñe Kristu noro re me tak kehtome so.

¹⁵Moises pen nmewretho rma mîn xakñe kwacan komo wara.

Kakpañenhîrî komo me xakñe okwe. Ero wa xakñe kpanatanmetopo komo, kîtwermacho kom ha. Noro re me tak kiri xe so nasî Kaan, Xutew komo, Xenciu komo yakro. Ero ke tupun me tak kiifatkeñe so Kristu. Ero ke etwîrîyakara tak cexpore nasî Noro pun me re kexirî ke so tak.

¹⁶Kaan xatî me marha tak kiifatkeñe so Kristu tpanaxkem po twaihîrî ke. Ero wa kiifatkeñe so Xutew komo, Xenciu komo marha. Kristu pun me re kiifatkeñe so. Ero ke etîxatî me tak taxe etîxatî pînînhîrî. Ero wa kiifatkeñe so twaihîrî ke.

¹⁷Kah yai mokyakñe Kristu oona kîcheke so. On wara kaxi mokyakñe, Tîhyaka tmoku xatî komo porohkañe pîn me tak nasî Kaan okre, kaxi ha. Ero wa kekñe awya so, meyeno komo ya, meyeno pîn komo ya marha.

¹⁸Kristu yakrono ro me kexirî ke so tak kencexe so Kîm komo takro kîmtapowataw so. Xutew komo ñencesî, amyamro marha awencexe so, Xenciu kom ha. Noro rma nasî kropotaw so, Kîfwanî ro Yekatî mak. Noro yanme kîmtapowataw so kencexe so Kaan. Ero wa kîmtapowataw so kencexe so Kaan.

¹⁹Ero ke Xenciu komo yakrono mera ro mak ehcoko anarî yana me exirî ke so, kahra tak nasî Kaan Xutew komo ya. On wara xa matko kesî, Oyanan me tak naxe Xenciu komo, oyanan komo yakrono ro me tak ha, kesî tak Kaan apoko so.

²⁰Kaan mîn me tak maxe amyamro. Amna tak nasî Kaan mîn mapatan warai me. Kristu nantomatho amna. Kweronomañe me so naxe anarî kom hara. Ero wara nas amna Kaan mîn mapatan warai me reha. Xesus Kristu reha nasî yîretîrî me hara.

²¹Anarmerpan me taxe yîmîn me ciisom kom ha. Anarî ñiifasî tîmîn poci warai me, anarî ñiifasî kamru warai me hara, anarî ñiifasî yipixkon warai me hara. Ero warai me taxe Kaan mîn me ciisom kom ha. Ero ciitîkarî poko rma ka nasî Noro. Kporin komo yakrono mak kiifaxe so ero warai me yîmîn ro me ha.

²²Amyamro meero tak awifaxe so tîmîn me Xutew komo yakro rma. Kaanî rma nasî achew so tîmîyem ha. Noro Yekatî nasî aropotaw so yîmîn me awiñe komo. Ero warai kîwyam, Kaan mîn warai ha.

Kaan Xîkrî Me Re Tak Taxe Xutew Komo, Xenciu Kom Ha

3 ¹Taa, ero wa tak maxe, Kaan mîn me tak ha. Ero wa awexirî ke so apoko so kîmtapowasî Kaan yakro. Pawru ow ha kahrutopo yawno. Xesus Kristu nahrupotho ow ha. Cehtopo yekatîmñe me oriye Xesus Xenciu komo ya, awya so ha. Noro yehtopo yekatîmrî poyero wa oyahruce.

²Awarai komo ya ekatîmñe me oriyakñe Kaan. On wara kekñe owya, On wara kacho yekatîmñe me esko Xenciu komo ya, Awakreñe komo me tak

nasî Kaan okre, kacho, kekñe owya. Ero warai me oritoponho rma na mencet ham.

³⁻⁵Ero warai me oritoponho poko rma tko wîmewrew hara ahenîrî komo. Kawno pîn mak wîmewrew. Ero yipu yenîche tak awya so on wara mîîkexe, Kaan yanme Pawru ñekâtîmya ham kîwya so. Kaan xîkrî me tak maxe amyamro Xenciu komo, kesî kîwya so, mîîkexe. Yaaro mîîkexe. Ero yekâtîmra ka xakñe Kaan kporin pen komo ya. Orotó mak tak ero wa awitopo komo nîhtînomexpesî amna ya Cekatî ke rma. Kristu nantomatho xa amna. Weronomano riñe marha amna. Ero warai amna ero yekâtîmñe. ⁶On pokono mîn Kaan Yekatî nîhtînomexpotho, Xesus yehtopo ponarono me cexitaw so Xenciu komo Kaan xîkrî me tak naxe Xutew komo wa xa marha. Kristu yawno me marha naxe Xutew komo yakro rma, kacho mîn Kaan nîhtînomexpotho amna ya.

⁷Ero yekâtîmñe me oriyakñe Kaan Xenciu komo ya. Owakrekñe mak Kaan ero pokono me oritopo ke. Kafpe cexirî ke mak ero yekâtîmñe me oriyakñe.

⁸Anarî komo yopono pînî ro mak ow. Anarî komo xawayakan me mak wasî, Kaan xîkrî komo xawayakan me. Anarî komo xawayakan me cehsom komo xawayakan xa tak owî. Noro yipu rma owakrekñe Kaan. Tîmtapotarî yekâtîmñe me oriyakñe ham. On warai yekâtîmñe me oriyakñe, Cemyawnoyem xa Mîkî Kristu yukuknomarî yopono ke, kacho yekâtîmñe me oriyakñe ham.

⁹Miyan komo ya rma tîmtapotarî yekâtîmñe me oriyakñe ham. Kîfwañhe xa ekatîm xe wasî yîwya so kîfwañhe xa entachome yîwya so. Ekatîmnînhîrî wekatîmyasî yîwya so. Pahxa rma ero nîhtînoyakñe Kaan. Miyan yakîhtoñenho rma Mîk Kaan ahnoro. Noro makî ka ero yipu nîhtînoyakñe tooto ya ekatîmra ka.

¹⁰Orotó tak tînîhtînoputhîrî ñekâtîmpesî Kaan tîmxîkrî komo ya. Takîhso yîhtînoñe me cehtopo yenpo xe tak nasî kah yawno komo ya. Kayaritomo komo ya, yukurumîkno komo ya meero, noro yipu komo ya enpo xe nasî takîhso cehtopo. Ero ke etîme re mak tak kahsîyaxe so tîmxîkrî me re. Xutew Yana komo nahsîyasî, Xenciyu komo marha nahsîyasî. Ero wa nahsîyasî. Ero wa ahsîrî ke takîhso cehtopo ñenpesî Kaan.

¹¹Pahxa rma etîme re ciino ritopo nîhtînoyakñe Kaan roowo exihra ka exitaw. On wara kekñe kpoko so, Kporin komo yawno me tak Xenciu komo wiifas amñe Xesus Kristu yawno me Xutew komo wa xa marha. Ero wa wiifasî etîme re tak ehtome so, kekñe kpoko so.

¹²Ero ke Xesus yakrono ro me kexirî ke so Kaan yakro tak tîmtapowaxe erasîn me ro mak. Oyence ma re Kaan, kahra ro mak tîmtapowaxe. Xesus pona enîrî ke mak ero wa taxe.

¹³Ero ke ero warai mak ow ha, Xenciu komo ya ekatîmñe ha. Ero ke ahwokara ro mak awexi xe so wasî kahrutopo yaw oyexirî poko. On wara

mak kacoko, Cemetanmetopo nukurunkesî Pawru kanme so mak okwe. Yiixe xa Kaan yehtopo xa kîwyam ham, kacoko mak. Ero wa mak kacoko.

Pawru Nîmtapowasî Xa Hara Epesu Pono Komo Yakro

¹⁴Taa, Kaanî nwakrerî me awexirî ke so kîmtapowasî Noro yakro apoko so. Kporin komo Xesus Kristu Yîim yakro kîmtapowasî. Noro mamaka kutupenwasî oyosokmuru po.

¹⁵Noro xîkrî me re taxe kîwyam Xesus yahsîñenho kom ahnoro. Kah yawno komo, roowo pono komo marha, ero wara naxe Kaan xîkrî komo. Noro yipu komo Yîim yakro kîmtapowas apoko so.

¹⁶On wara wîlkesî yîwya, Apa kah yawno, wîlkesî, karitî ro mak Amoro. Kîfwanî ro marha Amoro. Ero ke ñexamro karihtoko yîropotaw so. Awekatî ke rma karihtoko kañpe xa cehso ro. Ero wa cirko, wîlkes apoko so.

¹⁷⁻¹⁸Ero wara awexi xe so wasî cekenkem me xa ehtome Kristu aropotaw so. Noro pona eefataw awya so cekenkem me nasî iito. Yuhnaka cimiciyem wara awexi xe so wasî etîxe Kristu yehtopo yaka, emacakan me ro mak awehtome so. On wara kañe me awexi xe so wasî, Takwekem xa mîn okre etîxe Kristu yehtopo. Ehyatkawno marha mîn ha, cecenî imo yopono, tuuna yepu yopono. Weyun marha mîn tuuna imo yopono. Kawno marha mîn îpî yopono, kawno yopono ha, kañe me. Ero wara kañe me awexi xe so wasî etîxe Kristu yehtopo poko.

¹⁹Ero wa kîixatî me so xa Kristu yenîñe me awexi xe so wasî. Entatîkarî yopono rma tko mîn kîixe so Kristu yehtopo. Ahnoro Kaan yehtopo ke tîropotawnoyem me awexi xe so wasî.

²⁰⁻²¹Taa, kîfwañhe xa Kaan nai ham okre, tîtkacerî miya roro, yîtîhkan me ro mak. Ehñanî ro mak Mîk Kaan. Ero xe wasî, tîtkexe cik yîwya. Miyani rma re tîhtînoyaxe anarimaw yîixe kehtopo komo. Ero yopo tîmñe ro mak Mîk ha, kîmtapotacho yopo, kesehtînotopo yopo marha. Karitî ro mak Mîk kropotarî komo karihtoñe. Noro yipu ya kapore nasî, Kîfwañhe xa mai ham okre, kapore nasî. Ero wa ka xe wasî Kaan xîkrî komo ya. Yaaro tan wîlkes awya so. Ero wa wîlkes awya so.

Noro Re Me Awifatkeñe So Kaan Yekatî Rma

4 ¹On wara marha wîlkes awya so, kahrutopo yawno ow, Kporin komo nahrupotho ha. On wara wîlkes awya so, tîmxîkrî me awañikyatkeñe so Kaan. Ero ke Noro xîkrî wara ehcoko ahce poko so na awexitaw so.

²On wara xa ehcoko Kaan xîkrî wara awehtome so, awakrono komo yopono mera ro mak esehtînocoko. Etîrwonmekîn me marha ehcoko. Awîrîmañe komo yînimñe me ehcoko. Kica kañe pîn me ehcoko ahce wa na exitaw apoyino komo apoko so. Yiixe so xa matko ehcoko.

³Noro re me awifatkeñe so Kaan Yekatî. Ero ke iito re esehtînocoko, yukukmacoko mak. Tawake mak ehcoko etpoko.

⁴On wara maxe, Kristu pun me re maxe cewñan me. Cewñe marha nasî Kaan Yekatî kropotawno kom ha. Etîme re tak awitome so awañikyatkeñe so Kaan.

⁵Cewñe marha nasî Kporin komo. Ero re marha mîn kñewetîrî kom ha. Noro re yosotî pona marha wa cemihcaxe Kaan yosotî pona mak ha.

⁶Cewñan mak Mîk Kaan. Kîm komo Mîk ha miyan komo Yîmî rma. Kyopono ro mak Noro miyan komo yocono rma. Ahce wa na kiîfe ro komo marha Mîk ha. Aropotawno komo marha Mîk ha miyan komo ropotawno rma. Noro yipu Mîk Kaan. Ero ke iito re esehtînocoko.

Anarmerpan Pokono Me Kiifatkeñe So Kristu

⁷Anarmerpan pokono me tko kiifatkeñe so Kristu kemyawno ro pokono me so ha. Ero wa kiifatkeñe so kwakretopo kom ha.

⁸Ero yipu poko rma kekñe Kaan. On wara kekñe, Kah yaka tîcetaw hara Kristu ahruxapunhîrî komo tak naafakñe. Ero yimaw marha tooto komo wakrekñe anarmerpan ke, kekñe Kaan.

⁹Taa, ahce wa kyam tîhtînoyatu ero yipu yencetaw kîwya so, Kah yaka cekñe hara Kristu, kacho ha? On wara tîhtînoyaxe, Miya cokorî ka nihcekñe Kristu roowo yatumnaka ha kapu, kacho tîhtînoyaxe.

¹⁰Yuhnaka toxapunhîrî Noro rma tak cekñe hara kah yaka hara. Miya ro makî tî cekñe kaapu mkaino pona. Ero ke ahnoro tînakîtothîrî yecehtoñe me tak nasî. Ero wa tak nasî Xesus kaapu mkaino pona tîtorî ke.

¹¹Noro rma tak anarmerpan pokono me kiifatkeñe so kah yaka tîtoche. Anarî komo ñiifakñe tînantomarî ro me. Anarî komo ñiifakñe hara weronomano riñe me hara. Anarî komo ñiifakñe Xesus ya kakîfwamacho komo yekatîmñe ro me hara. Anarî komo ñiifakñe Kaan xîkrî komo yenîñe me hara. Akîhreno riñe me marha ñexamro ñiifakñe. Ero warai me kiifatkeñe so.

¹²Kaan xîkrî komo yakîhrechome mak ero warai pokono me kiifatkeñe so. Takîhso cexiche so ñexamro makîrha tak naxe anarmerpan poko hara. Ero wa Kristu pun me cehsom komo yakîhretîka xe nai Kaan.

¹³Takîhso kehtîkache so tak Xesus ya kakîfwamacho ponarono me re tak taxe etîme re. Noro yehtopo poko kîhcamhokatîka xe nasî Kaan, Tumumuru yehtopo poko ha. Kenporitîka xe nai Kaan okre, ahce wa na Kristu yehtopo yaw rorono me tak kehtome so.

¹⁴Rikomo warahra tak kexi xe so nai Kaan. Rikomo warai me kexitaw so ocowo narîrî wara mak taxe okwe, emapona cetowyaxe anarî pona, kpanatanmetopo komo pona okwe. Meñpora men naxe kewkukmañe komo, anato kpanatanmekñe komo. Ehñara ro mak naxe kica kewkukmacho komo poko. Wooto wakmañe wa mak naxe kica. Ero ke

takîhso men cehcerî Kaan Mumuru yehtopo poko, etîtkaxapu me tak cehcerî.

¹⁵Yaaro mak tîtkacerî kakrono komo yakro kîmtapowataw so, yiixatî me mak ha tko. Ero wa kîmtapowataw so tîtpofmamtîkexe tak. Kristu warai me tak taxe. Kîhtîpîrî komo warai Mîk Kristu.

¹⁶Kristu rma nasî kpormamnoñe komo me, kakîhrene komo me ha. Etîxatî me kehtopo komo poko kakîhrene so. Cewñan me etahsîsiknoxapu wara taxe. Kupun komo wara rma taxe. On wara nasî kupun komo, kîhtarî nasî roowo yapikrî poko. Kamorî nasî ahsîtopo ro me. Kewru nasî enîrî poko hara. Anarmerpan pokono me nasî kupun komo. Ero wa xa marha taxe kîwyam hara Kaan xîkrî komo, anamerpan pokono me hara. Ero wara taxe takîhso ñhe kehtome so, etîxatî me marha.

Poonotho Mohkañe Wa Ehcoko, Yaxan Yamruñe Wa Marha Ehcoko

¹⁷Taa, on poko wîlkes hara awya so, yaaro men tan wîlkesî, Kporin komo yanme rma tan wîlkesî, apoyino komo warahra tak ehcoko kica, Xenciu komo warahra. Tohnawno ponarono mak mîkyam kica.

¹⁸Yuhnari yîhtînoñe pîn me mak naxe okwe. Ero ke waipîn me Kaan yehtopo keñehra ro mak naxe okwe. Camkî ro mak naxe ero yipu poko. Ero wa naxe ceipu wara exirî ke yîropotarî komo.

¹⁹Yîhyapamnî me ro mak ehtîkaxapu mîkyam okwe. Mîk hak poko twakpamtîkaxmu ro mak mîkyam kica. Kicicitho poko mak naxe kica, iyoponkano ritopo poko marha. Ero wara naxe okwe apoyino komo, Xenciu komo.

²⁰On wara kacho yentara ro mak mîxatkeñe amyamro reha, Ero yipu pokono Mîk Kristu, kacho yentara.

²¹Kristu mtapotarî rma na mencetkeñe aropotaw so. Noro rma na apanatanmekyatkeñe so. Yaarono xa Mîk Xesus. Ero wara Noro yehtopo na mencetkeñe.

²²On wara marha kesî Xesus awya so apanatanmetopo komo me, awehtoponhîrî komo mohkañe wa tak ehcoko, poonotho mohkañe wa, kesî awya so. Kicicme mak mîxatkeñe kica kicicitho poko awepokarî ke so. Mesewkukmetkeñe ro mak mîn hak xe awehtopo komo yanme. Kîfwan wa meeñatkeñe kicicitho rma kica. Ero wa awehtoponhîrî komo mohkañe wa tak ehcoko.

²³Pahxa kicicitho poko mak awesehtînotopo tpoxwe xakñe awya so. Ero warahra tak ehcoko hara oroto, poxumra tak encoko ero wara awesehtînotoponhîrî komo.

²⁴Kîfwañhe awehtopo komo tak amrucoko hara poono wara. Ero wara awehtopo komo nakîhcekñe Kaan. Kîfwañhe kehtopo mîn Kaan ponaro kehtopo ha, kesî. Ero poko apanatanmekyaxe so Xesus.

²⁵Ero ke acemaronthîrî komo tak ahsîpînkacoko. Yaaro mak tak amtapotacoko amîtwono komo yakro. Ero wa amtapotacoko noro re me awexirî ke so.

²⁶Arwonataw so twerî men ehcoko. Kicicme exihra men ehcoko arwonthîrî komo yanme. Arwonataw so yohno rma etîrwoxinkacoko hara kokmamra rma ka exitaw.

²⁷Ciabu men mewehcaxe kica pahkî arwonataw so.

²⁸Ceñepañem komo exitaw ahyaw so ñexamro yîtwermacoko. On wara kacoko yîwya so, Eñepamra ro mak tak ehcoko. Kîfwan poko xa matko etapickacoko awemyawno komo yepamnotome. Ero wara epamnocoko awemyawno komo cesemetanmesom komo ya tîmtome tak, kacoko yîwya so.

²⁹On wara marha wîlkes awya so, kicicitho poko yîmtapotara ro mak ehcoko. Kîfwan poko mak amtapotacoko awentañe komo yakîhreñe me tak awehtome so. Ero warai poko amtapotacoko.

³⁰Kaan Yekatî ahwokara ro mak ehcoko. Noro men nasî aropotaw so. Kaan xîkrî me awehtopo komo kuknon me. Kaan xîkrî moso ha, kacho Mîk aropotaw so ha. Ito rma nasi Noro aropotaw so miya roro kakîfwmatakacho komo pona roro. Ero ke men Noro ahwokara ehcoko.

³¹Eserewton me ro mak tak ehcoko. Etpoko yîrwomnî me marha tak ehcoko, esein me marha. Etwîrîyakara marha ehcoko. Noro kfa cemetanmekpore nasî, kahra marha ehcoko. Ero wa awehtoponhîrî komo tak ahsîpinkatîkacoko ha.

³²Etwakrecoko xa matko. Etpînin yaw marha ehcoko. Awemetanmetoponhîrî komo mak yîhcamnocoko. Ero wa awya so cemetanmetoponhîrî nîhcamnoyakñe Kaan hara. Kristu yanme mak nîhcamnoyakñe. Ero ke Noro wa xa marha ehcoko amyamro hara. Ero wa ehcoko.

Kaan Poko Mak Apohnîmcoko

5 ¹On wara marha wîlkes awya so, Kaan ewetîcoko roro. Tîmxîkrî komo ñeeñasî yîm tîpîñe xa, ero wa nasî Kaan apoko so hara.

²Etîxe roro ehcoko Kristu wa xa marha. Kîixe so ro mak xakñe Kristu. Ñetwaikapekñe meero kîpîninke so. Pahxan pen komo nakñiyatkeñe tokuthîrî Kaan ya tîmsom me. Yîsîn xakñe kotopore Kaan ya. Ero wa xa marha cehtome ñetwaikapekñe Kristu hara kotoporem wa cehtome Kaan ya. Kîpînin ke so rma waihyakñe Noro. Ero ke Noro wa xa marha etîxe ehcoko amyamro hara.

³On wara awehtoponhîrî komo ponarora ro mak tak ehcoko, awayamuntachonhîrî komo, aaño yai ro awehtoponhîrî komo marha amyamro woosam komo, kicicitho me awehtoponhîrî komo, emyawnano poko awepokacho komo, ero wa awehtoponhîrî komo ponarora ro mak tak ehcoko. Ero yipu poko yîmtapotara meero ehcoko Kaan nakîfwmatho me awexirî ke so.

⁴Kicicitho poko yîmtapotara marha ehcoko awetaporerî me so. Akpîn me marha yîmtapotara ehcoko. Kicicitho poko etaporerera ro mak ehcoko.

Poxumra nasi ero wa kîmtapotacho komo. Kaan ya kwakretoponhîrî komo poko xa amtapotacoko.

⁵On wara naxe okwe cipici yai ro cehsom komo, ciifno yai ro cehsom komo marha wooxam komo, Kristu maywen mera ro mak naxe okwe, Kaan maywen mera marha. Ero wa xa marha naxe kicicitho ponarono ro kom hara, emyawnano poko cepohkaxmu komo marha. Kaan maywen mera ro mak naxe noro yipu komo. Akîhtoxaputho mamaka tutupentaxmu komo wara rma naxe cemyawno poko cepohkaxmu komo. Ero wa naxe okwe.

⁶Ero yipu poko tîmtapotaxmu komo tko naxe kica. Tohnaw ro mak nîmtapowaxe kica. Ero ke noro yipu komo ya esewkukmapora ro mak men ehcoko. Ero yipu pokono ro komo poko Kaan nîrwonasi tanwekne me cexirî ke so.

⁷Ero ke noro yipu komo yakronomafe ro me exihra men ehcoko kica.

⁸Pahxa awarpanawno me mak mîxatkefe okwe. Oroto katapanawno me tak maxe hara okre Kporin komo yakrono me awexirî ke so. Ero ke katpan po roro ehcoko.

⁹On wara kiifasi Kaan Yekati Noro yewetife me kexitaw so, cepetaxmu wa kiifasi, kifwan pokono me kiifasi, takîhsom me marha, yaarono ponarono me marha. Ero wara kiifasi Kaan Yekati kifwan me cepetaxmu me ha.

¹⁰Ahce wa na oyexitaw tahwore nai Kaan opoko? kafe me roro ehcoko.

¹¹Awarpanawno wara taxe kicicitho pokono me kexitaw so. Kifwafhe kiiife pinî ro mak min ero yipu poko kehtopo. Ero yipu pokono komo yakro tahwotaxmu me exihra ehcoko. Nexamro xa matko yîtwermacoko. Kicicitho pokohra tak ehcoko kica, kacoko yîwya so.

¹²Kicicitho poko ro mak naxe noro yipu komo okwe. Eñepa me mak naxe ero yipu poko. Tîhyapamyaxe mak ehtoponhîrî komo yekati m xera kopi.

¹³Ero yipu pokono komo yîtwermetaw weipono rife me tak maxe. Weeyu rma min ha ero yipu poko ehtopo komo yîtwermacho.

¹⁴Ero yipu poko rma kesî Kaan Karitan. On wara kesî, Tîwînsom mak amoro ham. Waixapu wara mak masî kopi. Ero ke apakakî tak ha. Apakache tak Kristu aweipesî, kesî. Ero wa kesî.

¹⁵Taa, katpanawno me awexirî ke so tak takîhso meñekacoko ahce na poko awehtopo komo. Akpîra esehtînopîra ro mak ehcoko. Takîhso xa matko esehtînocoko.

¹⁶Kifwan poko yîhtînoyataw awya so ecmamnopîra ehcoko ciitopo poko. Kicicitho komo chew cenmayaxe okwe.

¹⁷Ero ke takîhso mak entacoko Kaan ya apanatanmetopo komo, awantomacho komo marha. Akpîn me exihra ro mak ehcoko ero poko.

¹⁸Wenmîra marha ehcoko kawaxiyem ke. Wara ro mak kafe me mak awîfmexpepe so erotho kica. Kaan Yekati kefe xa matko ehcoko.

¹⁹Awakno komo yakro etakîrecoko waano yaatopo ke. Kaan Karitan yawno aacoko waano, mîk hak nîritho marha, Kaan Yekatî nîrpotho mak ha. Centaporem me aacoko okre. Aropotaw so rma aacoko, Kporin komo nîentarî me. Ero wa waano aacoko.

²⁰Ahce wa so na awexitaw so ero yanme rma ahwotacoko Kîîm komo Kaan poko. Oporin Xesus Kristu yosoken me oyexirî ke cma onî yipu oyeporî, kacoko marha yîwya. Ero wa kacoko.

²¹On wara marha wîîkes awya so, esewetîcoko amyamro ahnoro Kaan ponaro xa awexirî ke so. Ero wa ehcoko.

Cihyem Komo Panatanmetopo, Ciiñoyem Komo Marha

²²Taa, wooxam komo, ciiñoyem komo, awya so wîîkes hara on wara, aaño komo men ewetîcoko Kporin komo mewehcaxe ero wa xa marha.

²³Ahtîpîrî komo wara naxe aaño komo. Kaan xîkrî komo tîpîrî wara nasî Kristu ero wa xa marha naxe kîrkomo cipici komo tîpîrî me hara. Kristu pun me marha taxe. Ero ke kukurunpeke so Noro tupun me kexirî ke so. Ero wa nasî Kristu kpoke so.

²⁴Ero ke ero wa xa marha wîîkes awya so hara wooxam komo, Kristu nîewehcaxe Kaan xîkrî komo ero wa xa marha aaño komo ewetîcoko hara ahce wa na ketaw awya so. Ero wa xa ehcoko.

²⁵⁻²⁶Taa, kîîrî komo, cihyem komo, on wara wîîkes awya so hara, tîpîñe xa encoko apici komo. Tîpîñe xa Kaan xîkrî komo nîeñakñe Kristu ero wa xa marha apici komo encoko hara. Nîetwaikapekñe rma Kristu kîpîñîñe so, tponarono me kiitome so. Kîkorokexe so marha tîmtapotarî ke hara. Poono tîtkorokexe tuuna ke ero wa xa marha kîkorokexe so Kristu tîmtapotarî ke. ²⁷Tîhyaka karîche so amñe kîfwañhe xa tak kexi xe so nasî. On wara nasî kponon anarimaw so, ahce na yusmun na nahsîya, nurminwa marha na kica. Ero warai keñehra ro mak kexi xe so nasî Kristu. Kicicitho keñehra ro mak kexi xe so nasî. Ero wa kiitome so wa nîetwaikapekñe.

²⁸Ero wa xa marha apici komo encoko tîpîñe xa oyakno komo. Tîpîñe xa meeñaxe apun komo ero wa xa marha encoko apici kom hara. Tîpîñe apun komo yentopo rma mîñ tîpîñe apici komo yentopo.

²⁹Kupun komo pîñîñ yaw thakwa taxe meexa ro. Tupun pîñîñ yawno pîñ exihra ro mak xakñe. Enko xe, kupun komo cerewusmexe, tukurunpeke marha. Ero wa xa marha nasî Kristu Kaan xîkrî komo poko hara.

³⁰⁻³¹Kristu pun me cehsom xa kîwyam ha, iyochîrî me cehsom me meero. Ero ke wa kipici komo tahsîyaxe Kristu pun me kehtopo komo ponaro kehtome so. Ero ke apici komo yahsîyataw tak aamo komo tak ahsîpînkacoko, anocwan komo marha. Apici komo yakro mak ehcoko. Cewñan me tak nasî apun komo asak haknonhîrî.

³²Ahce wa ma tat hara cewñan me asak haknonhîrî? mîîket ha na. Ahnoro rma tko taxe camkî ero wa kehtopo komo poko. Kristu pun me

kehtopo komo poko xa tan kîmtapowasî, Kaan xîkrî komo yehtopo poko ha.

³³Apici komo yahsîtopo poko meero rma tan kîmtapowasî. Apici komo yahsîche awya so tîpîne xa men noro encoko apun komo wara rma. Wooxam kom hara, awya so wîlkes hara, aaño komo ponaro xa ehcoko. Ero wa ehcoko.

Anarmerpan Komo Panatanmetopo

6 ¹Taa, rikomo komo, awakro so tan kîmtapowas hara. On wara wîlkes awya so, aamo komo men ewetîcoko, anocwan komo marha. Kporin komo yanme rma ewetîcoko. Yaaro rma ñexamro mewehcaxe aamo me exirî ke, anocwan me exirî ke marha.

²⁻³On wara kesî kpanatanmetopo, Ayopono me encoko aamo komo, anocwan komo marha, kesî. Ayopono me ñexamro yeeñataw awya so awepethîrî komo mahsîyaxe, kesî marha. Yihcitopo tko mîn kpanatanmetopo yewetîtoponho yepetho pokono ha. Ero ke ero wa ehcoko rikomo komo.

⁴Yîim kom hara, awakro so tan kîmtapowas hara. On wara wîlkes awya so, amxîkrî komo yîrwonmekîra ehcoko. Kporin komo yanme mak antomacoko, Noro yanme marha panarecoko. Yîmtapotarî poko marha panatanmecoko. Ero wa amxîkrî komo poñmamnocoko ha.

⁵Tooto yanton kom hara, awakro so kîmtapowas hara. On wara wîlkes awya so hara, apun yantomañe komo ewetîcoko. Ponaro xa ehcoko. Twerî mak ehcoko noro poko, tatanîmso ro ehcoko ponaro so. Ewetî xe ro mak ehcoko Kristu yewehcatawno wara rma.

⁶Awantomañe komo ñenîrî me mak kañpe etapickara ehcoko. On wara kahra ehcoko, Noro men oyantomañe oyeñasî. Kañpe tak ketapickesî noro wero ro, Kîfwan mîkro oyanton, kachome mak opoko, kahra ehcoko. Noro yarî naw meero kañpe etapickacoko. Tahwore ewetîcoko. Kristu yanton xa ow ha. Kaan xe oyexirî ke mak moso wewehcasî oyantomañe ha, kacoko ahnaw so.

⁷Tahwore xa ñexamro ewetîcoko Kaan yanme rma ha. Tooto yanton mak pîn ow. Kporin komo yanton xa ow ha, kacoko mak.

⁸On wara marha kacoko, Kîfwañhe oyexitaw ahce na poko, ero yepetho Kporin komo nîmyas owya amñe. Ahnoro rma kepemexe so, tooto yanton komo, tooto yanton pîn komo marha, kacoko mak.

⁹Tooto yosom kom hara, awakro so makîrha tan kîmtapowas hara. On wara wîlkes awya so, Ero wa xa marha ehcoko amyamro hara, Kaan yanme mak ehcoko. Awanton komo eraspera ehcoko. On wara xa yîhtînocoko, Oyantomañe nas hara kah yaw. Etîme re ciino riñe xa Mîk Kaan, kacoko. Ero ke kîfwañhe mak ciicoko awanton komo. Ero wa ehcoko.

Akurun Komo Ahsîtkacoko Kaan Nîmîtho Awya So

¹⁰Taa, on poko tak wîkes hara awya so oyakno komo. Wahra mak tak wîkes awya so. Kaŋpe roro xa ehcoko kaŋpe Kporin komo yehtopo ke rma. Karitî xa Mîk Kporin komo.

¹¹Akurun komo amrucoko ahnoro Kaan nîmîtho awya so. Mîn hak poko kewkukmaŋe mîk Ciabu kica. Ero ke tamrupore naŋi akurun komo emacakara ro mak awehtome so noro yanme.

¹²Kamxukrem komo yakro etaŋmara wa taxe. Worokyam yakro xa matko cetaŋmexe. Kayaritomo komo mîkyam, yukurumîkno kom ha. Roowo pono komo yawarpareŋe komo mîkyam ha. Kah yawno marha mîkyam worokyam, kicicitho komo ro mak kica. Noro yipu komo yakro cetaŋmaxmu kiwyam.

¹³Ero ke akurun komo ahsîtkacoko Kaan nîmîtho awya so. Ero yipu yahsîche awya so mecececexe rma epîrkara kicicitho poko awîrîmacho komo me enmayataw amŋe. Mîn hak poko men akukmexe so Satanas. Emacakara rma tko maxe akurun komo yahsîtkache awya so.

¹⁴Ero ke ececetocoko taanapotui so yaarono ponaro awehtopo ke makî. Awawrutarî komo warai marha amrucoko kuripara warai ha. Kiŋwaŋhe kexitaw so kuripara ke tawrutakem wa tak taxe okre.

¹⁵Tîhtakem wa marha ehcoko kiŋwaŋhe awtotome so tooto cheka. On wara kacoko, Kaan tak naŋi tawake kpoko so Xesus waihîrî ke, kacoko. Ero wa kacho naŋi kihtarî wara.

¹⁶Aweceŋan komo marha ahsîcoko. Kaan pona entopo rma mîn aweceŋan kom ha. Wehto ke cetahsisom warai ke men awetu so oco Kicicitho imo. Kaan pona eŋiŋe me awexitaw so kicicitho yuhre meihkexe wehto keŋarînhîrî warai.

¹⁷Kuripara ke tîhtîwomkem wa marha ehcoko. Okurunpeŋe xa Mîk Xesus, kacho naŋi kihtîwom wara kuripara wara. Kacipara imo warai marha ahsîcoko ececokan warai ha. Kaanî mtapotarî rma mîn kacipara imo warai, ececokan warai. Kaan Yekatî rma naŋi ero ke paraxkano riŋe me.

¹⁸Amtapotacoko marha Kaan yakro emapona roro. Mîk hak poko amtapotacoko, Kaan Yekatî yanme mak ha. Awero ro so marha amtapotacoko. Kaan nakîŋwamatho komo poko amtapotacoko miyan komo poko rma. Miya roro amtapotacoko poko so yîtîtmamni me ro mak ha.

Yîmtapotarî Yîtihkacho

¹⁹Opoko meero ŋhe cma re mîmtapowaxe iito. On wara cma re mîkexe, Apa kah yawno, kakiŋwamacho yekatîm xe tî nai Pawru, ekatîmnînhîrî yekatîm xe ha. Ero ke kiŋwaŋhe ekatîmpoko yîwya. Erasîra ŋhe tak cirko noro, mîkexe cma re Kaan ya opoko.

²⁰Ero yekatîmrî poyero mak wasî tan kahrutopo yaw tapomiso. Ero ke on wara cma re mîmtapowaxe opoko, Apa, erasîn me ro mak Pawru cirko amtapotarî yekatîmyataw, takîhso ekatîmîne me marha cirko, mîîkexex cma re opoko. Ero wa cma re mîmtapowaxe opoko.

²¹⁻²²Taa, Cikiku tak weñepesî ahyaka so amîne ahce wa na oyehtopo yekatîmîne. Kakno komo mîk noro, yîpînîn yaw kehtopo komo. Kporin komo yanton xa mîk, yuwufunu ro mak okre. On wara kañe me noro weñepesî, Ero wa natu Pawru komo. Ero poko natu. Kîfwañhe nat ha, kañe me weñepesî. Awahworeso so marha weñepesî. Ero wa noro weñepesî.

²³Taa, on wara awexi xe so wasî oyakno komo, ahwoka me awiri xe so wasî Kîîm komo Kaan ya. Etîxatî me marha awiri xe so wasî yîwya, Kaan pona enîne me marha. Kporin komo Xesus Kristu ya marha ero wa awiri xe so wasî.

²⁴Awakronoma xe so wasî Kaan ya. Ero wa wîîkesî Kporin komo Xesus Kristu xatî komo ya. Yaaro xa yîxatî komo ya mak ero wa wîîkesî. Ero wa awexi xe so wasî. Ero wa mak wîîkes awya so.

Piriposu Pono Komo Yakaninho, Pawru Karitan Piriposu

1 ¹ On okaritan aŋenîrî komo. Pawru ow ha. Cimocu yakro amna mewresî. Xesus Kristu yanton mak amna. Piripos pono komo amyamro. Kaan xîkrî komo amyamro, Kristu Xesus yakrono ro kom ha. Aŋenîrî komo on amna mewresî, Kaan mîn yenîŋe komo ŋenîrî marha, ciakonu komo ŋenîrî marha.

² On wara wîlkes awya so, Kaan ya awakromoma xe so wasî Kîîm komo ya ha. Ahwokan me awiri xe so marha wasî yîwya. Kporin komo Xesus Kristu ya marha ero wa awiri xe so wasî.

Aaxe So Wasî, Kacho Pawru Ya

³ On wara marha wîlkesî apoko so Kaan ya, ponaro oyehtopo ya, Kîfwaŋhe xa ñexamro makîfwame ham okre Apa, wîlkesî. Emapona ero wara wîlkesî yîwya, ahtînopuche roro so owya.

⁴ Awakronomacho komo poko marha kîmtapowasî roro. Tahwore kîmtapowasî ero poko.

⁵ Oyakronomaŋe komo amyamro Xesus ya kakîfwamacho yekatîmrî poko. Mehxa ro rma ow makronometkeŋe roro Xesus yahsîtoponho ñixa ro rma awya so. Ero ke kîfwaŋhe xa mai ham Apa, wîlkesî.

⁶ Pahxa rma awakîfwamacho komo ñihciyakŋe Kaan. Ero ke on wara wîlkesî Noro poko, Ñexamro yakîfwameŋenho Mîkî Kaan ham. Ero ke Noro rma tak miya roro ñexamro nakîfwametîkes amŋe Xesus Kristu mohtopo pona roro, wîlkesî.

⁷ Yaaro rma ero wa awitopo komo ponaro wasî tîpîŋe xa awexirî ke so owya. Oropotawno wara xa maxe okwe. Ow makronomexe apomixapu rma, ero ke owara xa marha maxe Kaan nakronomarî me. Xesus ya kakîfwamacho marha mekatîmyaxe owara xa marha. Amtayafamaŋe komo ya rma mekatîmyaxe iyopono me. Awewetîŋe komo marha

mahworexe ero poko rma. Ero yipu mekatîmyaxe owara xa marha. Ero ke owara xa marha Kaan nakronomarî me maxe amyamro hara.

⁸Yaaro xa tan ero wa wîîkes awya so, Kaan ñentarî me rma xa. Aaxe so ro mak wasî. Aaxe so nasî Xesus Kristu ero wa xa marha was ow hara aaxe so.

⁹On wara marha wîîkesî Kaan ya apoko so, Etîxatî me xa tak ñexamro ciitîkakî Apa. Ahce na poko ñexamro yîhcamhokakî marha. Yuhnari yîhtînoñe me marha ñexamro cirko, wîîkesî marha yîwya.

¹⁰On wara marha wîîkesî yîwya, Kîfwanî mko meñekañe me marha ñexamro cirko Apa. Yaaron me marha cirko. Kicicitho mîkyam kica, kacho pîn me marha cirko. Ero wa ñexamro cirko miya roro Kristu mohtopo pona roro, wîîkesî apoko so.

¹¹Kîfwanîhe ehtopo komo ke cepetaxmu wa xa ñexamro cirko, Xesus Kristu xa nasî epetanmekñe komo. Eperîrî keñe exitaw so, Kîfwanîhe xa Kaan nai ham okre, kexe tak tooto komo, wîîkesî. Ero wa wîîkesî Kaan ya apoko so.

Kahwowaşî Rma Kahrutopo Yaw, Kesî Pawru

¹²On wara marha wîîkes awya so, kesekatîmyaşî tan. Tan wasî kahrutopo yaw. Okwe kahra rma tko wasî ero wara oyehtopo poko. Kristu ya kakîfwamacho komo xa matko ñesekaiporetîkesî miya so ñhe okre tan oyexirî ke kahrutopo yaw.

¹³Miyan komo rma tak ñencexe oyahrutopo. Sowtatu komo meero ñencexe. Kristu yakrono me exirî poyero mak Pawru pen nahruce ham okwe, kacho ñencexe.

¹⁴Ero ke erasîra tak Kaanî mtapotarî ñekatîmyaxe kakno komo yaake okre. Ñekatîmyatkeñe rma ha re ka cerahso mak okwe. Oyahrutopo yentarî ke tak erasîn me ñekatîmyaxe okre.

¹⁵Ooxera rma tko naxe anarî komo okwe ekatîmñe komo rma. Tpoñnem me naxe okwe, oyoponka xe mak naxe okwe Kristu pokono yekatîmrî poko. Anarî komo reha ñekatîmyaxe ekatîm xe cexirî ke so mak.

¹⁶⁻¹⁷On wara reha naxe tpoñnem me cehsom komo. Ow xa kîfwanîhe ekatîmñe, karî ke mak Kristu pokono ñekatîmyaxe. Kaan xatî wara mak ñekatîmyaxe, yaaron mera mak okwe. Oyahwokamexpotîka xe mak naxe kahrutopo yaw oyexitaw rma. Ero warahra reha naxe ooxatî komo. Ooxe cexirî ke so mak Kristu pokono ñekatîmyaxe. Kristu ya kakîfwamacho yekatîmñe ro me ohtînoyaxe. Ero ke ekatîmñe me xa marha cexi xe so naxe ñexamro hara okre.

¹⁸On wara mak wîîkes ow, tohnaw ñekatîmyaxe anarî komo. Yaaron me ñekatîmyaxe anarî kom hara. Ahnoro rma tko Kristu pokono yekatîmñe me naxe okre. Ero ke tahwore wasî. Miya roro kahwowaşî ero yipu yekatîmtoyo poko. Ero wa wasî.

Kmokyas Hara Amñe Awahworeso So Xa Hara, Kesî Pawru

¹⁹Kahrutopo yaw thakwa wasî. Oyahrunkacho ponaro rma tko wasî. Opoko mîmtapowaxe amyamro. Xesus Kristu Yekatî marha nasî tan oyakronomañe me. Ero ke, Kepatakesî tak ha amñe, wîlkesî.

²⁰On wara oyexi xe ro mak wasî cerewre, kiřwanî ro me Kristu yenpo xe wasî. Yîhyapamnî me mak ero warai me enpo xe wasî, yîkrîpîn me marha. Opun ke rma enpo xe wasî waipîra ka oyexitaw, owaihîrî ke meero anarimaw.

²¹On wara mak wasî waipîra ka oyexitaw, Kristu mak nasî ponaro xa oyehtopo me. Owaiyataw reha kiřwañhe xa tak was okre.

²²Opun yaw rma ka oyexitaw kekaricesî rma Kristu yanme. Cepetaxmu wara wasî ero wara oyekaritorî ke. Ahce wa katî oyexi xe wai? wîlkesî rma tko.

²³Yarpa thakwa mak wîhtînoyasî. Miya owto xe cma re wasî Kristu yaka. Tawake rma re wasî tan, yîhyawno warahra tko okwe. Tawake xa tak wasî yîhyaw oyexitaw okre.

²⁴Opun yaw rma ka wai ham, wîlkesî rma tko. Oponarono me kihtînoyaxe so amyamro, awecetofñe komo me rma oyexi xe mat ham.

²⁵Ero wa tanî rma wai ham roowo po awakîreñe me oyehtome. Kahworexe so marha amñe Kaan pona entome xa tak awya so. Ero yipu poko oyehtome waipîra ka wai ham.

²⁶Tahwore tak maxe amñe omokuche awenso so. On wara mîkexex, Kiřwañhe nai Xesus Kristu ham okre. Pawru nahrunkai haram kîhyaka so mohtome hara, mîkexex tak ahyaka so omokuche.

²⁷On wara mak awexi xe so wasî, Kristu ya kakîřwamacho komo ponarono me xa awesenpo xe so wasî. Ero wa awexi xe so wasî omokyataw awenso so, mokuhra rma oyexitaw marha. On wara awehtopo komo yenta xe wasî, Ahwokan me ro mak naxe ñexamro okre. Ero re ponaro marha naxe Kristu ya kakîřwamacho komo yekatîmrî ponaro mak ha, kacho yenta xe was okre.

²⁸Erasîn me marha awexi xe so was aaxatî pîn komo pona. Ero wa awexitaw so on wara tak kexex ñexamro, Kaan xa Mîk ñexamro nukurunpe ham kopi. Ero ke kîw pen tak yînařmarî me tat hara kopi, kexex. Ero wa kexex aaxatî pîn komo erasîn me awexitaw so.

²⁹On warai ke awakretkeñe so Kaan Kristu yehtopo yenpoñe me awehtome so, Kristu pona enîñe me awîfatkeñe so okre. Cesemetanmesom me marha awîfatkekeñe so hara Kristu xatî me xa tak awesenpotome so. Ero warai me awîfatkeñe so awakrecho me so.

³⁰Pahxa kicicitho poko oyetařmacho meeñatkeñe. Oroto rma ero poko oyetařmacho mencexe. Ero wara rma tak metařmetu ham amyamro. Ero wa wîlkesî.

Anarî Komo Xawayakan Me Esehînocoko

2 ¹⁻²On wara wîlkes hara awya so oyakno komo, ahce wa na matu? Tahwore na matu Kristu yakrono me awexirî ke so? Ooxe xa nai Kristu okre, kañe me na matu? Ahce wa na matu Kaan Yekatî poko hara? Noro mtapotarî ponaro na matu? Ahce wa mat hara etpoko? Etponarono me na matu, etpînîn yawno me marha? Kîfwañhe nasî ero wa awehtopo komo okre. On wara meero tko awexi xe so wasî miya xe ñhe tahwore oyehtome apoko so, iito re cesehtînosom me awexi xe wasî, Etîxatî me marha, ero re ponarono me marha. Ero wa awexitaw so tahwore xa wasî apoko so.

³On wara marha awexi xe so wasî, anarî komo yoponkañe pîn me ro mak awexi xe so wasî. Ow xa takîhsom, kañe pîn me awexi xe so wasî. Anarî komo xawayakan me xa matko esehînocoko. Ñexamro xa oyopono komo, kacoko mak anarî komo poko.

⁴Awemyawno ponaro mak exihra ehcoko. Anarî komo yemyawno ponaro marha ehcoko akronomachome so.

⁵On wara xa esehînocoko, Kristu Xesus ñesehtînoyakñe ero wa xa marha esehînocoko amyamro hara.

⁶On wara xakñe Kristu, Kaanî rma Mîk xakñe. Kaan yecenarîno me cesenpotopo pînîn yawra rma tko xakñe.

⁷Ero ke anarî komo xawayakan me xa tak ñesenpekñe. Tooto yanton wa kyam mak ñesenpekñe okyo. Tooto me tak ñewruyakñe. Ero wa xakñe Xesus.

⁸Tooto me cexitaw tak Tîîm mamawno me tak ñecifakñe. Noro ñewehcakñe twaihîrî meero, tpanaxkem pona cetamoworî meero oko. Ero wa Tîîm ñewehcakñe Xesus.

⁹Ero ke kayaritomo me xa tak Noro ñiifakñe hara Kaan. Kayaritomo ro xa Moso, anarî komo yopono ro, kacho me tak Kaan ñiifakñe.

¹⁰Ero ke Xesus mamakan me tak ñesewnapexe amñe tooto komo ahnoro. Kah yawno komo meero marha ñesewnapexe Noro mamakan me, roowo pono komo marha, roowo yatumnawno komo marha.

¹¹On wara tak kexe ñexamro ahnoro, Kporin komo xa Mîk ham Xesus Kristu. Kaanî rma ero warai me ñiifakñe, Kîîm kom ha. Ero ke, Kîfwañhe ro mak mai ham Apa, kexe tak miyan komo rma amñe Noro ya.

Weeyu Wa Maxe, Kacho

¹²Ero ke on wara wîlkes awya so oyakno komo, Pahxa Kaan mewehcatkeñe kîfwañhe, iito oyexitaw achew so ha ka. Ero ke miya xe xa tak Noro ewetîcoko ñhe oyarî naw hara. Awakîfwametkeñe so Noro. Ero ke takîhso ñhe men ehcoko Noro yewetîtopo poko. Ahce wara oyexitaw xa kîfwañhe wai Kaan ya? kacoko. On wara ehcoko kicicme

awehtoponhîrî komo poko hara, twerî men ehcoko ero poko tatanîmso ro. Ero wara rma ehcoko oyarî naw meero.

¹³Kaan mak Mîkî awakîfwamañe komo. Noro rma cewetî xatî me awîfaxe so. Noro marha akaricexe so ehñara awehtome so cewetîtopo poko. Ero warai pokono me awîfaxe so tawake xa tak cehtome apoko so. Noro mak ero wa awîfaxe so.

¹⁴Ahce na poko awexitaw so, Okwe okwe, kañe pîn me ehcoko. Eseseikura marha ehcoko.

¹⁵Ero wa ehcoko, Kicicitho mak moxam ham kica, kacho mera ro mak awehtome so, yîwîrîmano riñe pîn me marha awehtome so. Kaan xîkrî komo amyamro. Ero ke kîfwañhe mak esenpocoko miyan komo ya rma. Kwexixino warai mak mîkyam yîchew awehtopo komo, kanwekñe komo mak kica. Noro yipu komo weyuru wara xa ehcoko.

¹⁶Kaanî mtapotarî yahsîpînkara ro mak ehcoko. Waipîn me kiiñe mîn Noro mtapotarî. Ero ponarono me roro awexitaw so tawake xa tak was amñe Kristu mohtopo po. Yaaro kîwcekñe ham okre Piriposu pono komo cheka, wîlkesî tak ero yimaw. Tohnaw ekaritora marha wîxakñe yîchew so Kaanî mtapotarî yekatîmrî poko, wîlkesî marha ero yimaw.

¹⁷On wara marha wasî, Kaan pona enîñe me awitoponhîrî komo yepetho me na kwaihya amñe, Kaan pona awahworetoponhîrî komo yepetho me ha. Wooku nîmyatkeñe kporin pen komo Kaan ya, xoo ketkeñe mak. Ero wara rma na kañe oyehtoponho wîmtîke Kaan ya twaihsa ro. Ero wara owaiyataw tawake rma wasî, tahwore marha wasî awakro so.

¹⁸Tawake marha ehcoko amyamro hara. Tahwore ehcoko oyakro ro hara. Ero wa ehcoko.

Cimocu Komo Weñepesî Awenso So

¹⁹Taa, on wara wîlkes hara awya so, yohno rma Cimocu yeñepe xe tak wasî awenso so. Ero poko rma kîmtapowasî Kporin komo Xesus yakro. Iina cma re maafasî Apa, wîlkesî yîwya. Ero ke, cee rma ahyaka so, wîlkesî. Amñe tak ohyaka tmokuche hara awehtopo komo tak ñekatîmyasî owya tahwore oyehtome.

²⁰Owara rma cesehtînosom mîk Cimocu. Yaaron me xa aponaro so nasî. Apînî yaw so marha nasî ahce wa so na awexitaw so. Anarî exihra ro mak nas okwe ero wa cesehtînosom xa.

²¹On wara naxe anarî komo ahnoro, cemyawno ro komo ponaro makî reha naxe okwe. Xesus Kristu yemyawno ro ponarora naxe okwe.

²²Kîfwañhe Cimocu yehtopo meeñatkeñe amyamro rma. Omxîkrî wa mak nasî noro okwe. Oyakronomesî Kaan ya kakirwamacho komo yekatîmrî poko. Ero warai mîk Cimocu.

²³Ero ke noro yeñepe xe wasî yohno rma. Oyahrunkacho poko ka ñesencexe kayaritomo komo. Yîmtapotarî yentache tak owya Cimocu tak weñepesî.

24Owî marha cma re kmokyasî awenso so yohno rma. Kporin komo rma wa oyarasî iina, wîlkesî omohtopo poko.

Epapocitu Poko Nîmtapowasî Pawru

25Epapocitu marha weñepes hara ahyaka so. Oyakno mîk okwe Epapocitu. Oyakro cekaritosom marha mîk Kaanî mtapotarî yekatîmrî poko. Satanas yakro cetarmaxmu mîk okre oyakro ro. Añeñepethîrî rma mîk. Xiya ohyaka meñepetkeñe. Oyakronomekñe tan cexitaw. Noro ponaro tko kîhtînoyatkeñe so. Ero ke weñepes hara ahyaka so.

26Apîñîñ yaw so xa tî xakñe noro. Mencetkeñe ha tî amototoponhîrî. Ero ke ahwora tî xakñe ero wa cehtoponhîrî yentarî ke awya so. Ero ke ceñepapore nas hara ñexamro yaka, wîlkekñe noro poko.

27Yaaro rma wa mencetkeñe amototoponhîrî. Okoh me ka xakñe waiporo xa okwe. Yîpîñîñ yaw tko xakñe Kaan. Ero ke karihcekñe hara. Opîñîñ yaw marha cexirî ke meero noro karihcekñe ahwokatikara oyehtome. Ahwora rma cik tan wasî oyakrononho komo pîñîñ yaw. Noro waihyataw ketaw ha re miya xe xa tak ahwora wexirî ha re okwe.

28Ero ke yohno rma noro weñepesî ahyaka so. Noro yenîche tak awya so merepowaxe hara. Ow meero marha tak kerepowasî ñhe.

29Ero ke tawake xa tak ehcoko noro yenîche awya so. Ahnoro noro warai komo ponaro xa ehcoko. Kakronomañe komo mîkyam okre, kacoko noro yipu komo poko.

30Waiporo thakwa noro xakñe okwe Kristu yanme cekaritorî ke. Oyakronomekñe xa noro kañpera xa cexitaw rma. Amyamro reha oyakronomara ñhe mîxatkeñe okwe. Ero ke awemtaka so oyakronomekñe noro. Kwaihya na tan. Wara rma Pawru wakronomesî, kekñe. Ero wa xakñe Epapocitu.

Pawru Yesekatîmtopo

3 ¹On wara wîlkes hara awya so oyakno komo, yîtlhkarî me tan wîlkesî, Kporin komo poko ahwotacoko roro. Pahxa rma ero wa wîlkekñe awya so. Karita yaka tan mewresî ero wa kacho xa hara. Pokahra rma wasî ero wa karî poko awya so twerî awehtome so kicicitho poko.

²Ero ke anato apanatanmekñe komo poko tan kweronomexe so. Anarî komo naxe xapari warai me okwe. Kicicitho pokono komo mîkyam. Cecaikaxmu komo mîkyam kica. Noro yipu komo poko twerî ehcoko.

³Etanpikaxapu komo rma kîwyam. Kaan poko tahwotaxmu me xa tko taxe Noro Yekatî yanme mak. Kristu Xesus poko marha tahwowaxe. Oyanme ro mak ketakiñwamesî, kahra ro mak taxe.

⁴On wara naxe anarî komo, cehtoponhîrî komo pona ñeserepotanmekyaxe. Ow xa matko re keserepotanmekrî noro yipu komo yopo.

⁵On warainhîrî owî, anpikaxapu owî 8 kaamo exitaw oyewrutoponho. Ixaw Yana yepamtho ow, Benxamin tribun me ewruxapu. Ebrew mtapotarî kukmañe marha ow, yaana me yukukmañe ha. Parisewnhîrî marha ow, Moises penî nmewretho ponarono xa.

⁶Yuwufura marha wa wîxakñe. Kekaricekñe ro mak Kaan xîkrî pen komo yemetanmetopo poko okwe. On wara ehcoko kiñwañhe awentome so Kaan ya, kacho mîn Moises penî nmewretho. Ero wa kacho yaw roro mak wîxakñe, ewetîñe pîntho mîk Pawru kica, kacho mera ro mak ha.

Kristu Ponarono Me Oyexi Xe Mak Was Oroto

⁷Ero wa oyexirî ke kiñwanî ro me kesehtînoyakñe. Ero warahra tak wîhtînoyasî. Poxumra tak weefasî ero wa oyehtoponho Kristu ponaro oyexirî ke tak.

⁸Ahce wa na oyehtoponho poko tweñekano wara ro mak wasî. Ero wara tak wasî Oporin Xesus Kristu yîhtînotome xa tak okre. Kiñwañhe ro mak nasî Noro ponaro kehtopo. Noro ponaro oyehtopo yanme kesemyawnonketikekñe. Yukpurukpuruntho wa mak weefasî ahce wa na oyehtoponho Kristu yakrono me xa tak oyehtome.

⁹Kristu yakrono ro me oyehtopo ponaro xa tak wasî kiñwanî ro me oyentome Kaan ya. Oyanme ro cetakiñwamaxmu me mak exihra tak wasî, kpanatanmetopo yewetîtopo pona enîñe pîn me ha. Kristu pona mak tak weefasî oyakiñwamachome Kaan ya.

¹⁰Karitî ro me cexirî ke Kristu pakekñe. Ero ke karitî ro me cehtopo ke rma okaritoñe me exi xe wasî. Ñesemetanmekyakñe marha Noro. Ero ke ero wa xa marha oyesemetanmetopo yîñîmñe me oyexi xe wasî. Waihyakñe tak Noro pen. Ero ke waixapu wa xa marha oyexi xe was ow hara. Ero wa Kristu yehtoponho yaw rorono me oyexi xe wasî.

¹¹Ero wa oyexi xe wasî pakaxapu wa oyehtome tak hara, waixapu komo chewnonho wara.

Kristu Ya Oyakiñwamacho Ponaro Wasî, Kesî Pawru

¹²On wara tko kahra wasî, Pakaxapu wara xa tak wai ham, iime xa tak wai okre, kiñwañhe xa, kahra marha wasî. Pîra rma ka wasî. Kesenpoñpesî rma ka Xesus Kristu ya. Tîñenporirî me rma wa oyahsîyakñe Noro. Ero ke Noro ya oyenporitîkacho ponaro xa wasî.

¹³Ero wa wasî oyakno komo. Enporitîkaxapu me was ow ha, kahra ro mak wasî. Kristu ya oyenporitîkacho ponaro xa tko wasî, ahce na ponarora. Pahxa oyehtoponho ponarora tak was oroto. Ahce wa xa tko na oriya Kaan amñe? kañe me mak wasî.

¹⁴On wara nasî Kaan kpoko so amñe kah yaka karîche so, cewetîtoponhîrî yepetho nîmyasî kîwya so, Xesus Kristu yakrono komo ya ha. Ero ke Noro yewetîtopo ponaro xa wasî.

- ¹⁵Ero ke takîhso cesehtînosom me awexitaw so, ero wara awitopo komo ponaro xa marha ehcoko amyamro hara. Ero wa awitopo komo ponarora exitaw anarî komo ero wa ehtopo komo tak ñenpesî rma Kaan awya so.
- ¹⁶Etakîrexapu ñhe ha re kîwyam. Kaanî mtapotarî ponaro kexirî ke so mak cetakîretkeñe. Ero ke ero ponaro rma cehcerî miya roro. Ahce wa na cesehtînoyatkeñe, ero wara rma esehtînocoko miya roro.
- ¹⁷Owara rma ehcoko oyakno komo. Iito exitaw so anarî kom hara, amna wara cehsom komo, ñexamro wa xa marha ehcoko.
- ¹⁸Naxe rma tko anarî komo mefpono pîn, anarme cehsom komo. Pahxa rma kweronometkeñe so noro yipu komo poko. Emapona wîlkekeñe awya so. Kweronomexe so xa hara oroto owratârî me mak. On wara naxe noro yipu komo, Kristu yamowotoponho xatî pîn me ro mak naxe okwe.
- ¹⁹Noro yipu komo mak ñehcamnoyaxe amñe okwe. Ponaro cehtopo komo me xa ñiifaxe twethîrî komo rma kica. Kicicitho poko mak nahwowaxe kîhyapamtopo komo poko ro mak kica. Roowo po cehtopo komo ponaro mak naxe okwe. Ero wa naxe noro yipu komo.
- ²⁰Kah yaw reha nasî kewton komo. Kah yai tak Kporin komo Xesus Kristu mokyas amñe. Kakiwamatîkaxi so mokyasî. Ero ke Noro mohtopo ponaro xa taxe.
- ²¹Tmokuche takî kupunthîrî tak nakîhces hara. Kîfwanî ro xa on okre, kacho pîn me ro makî ka nasî kupun komo. Amñe tak tupun wara xa marha nakîhcesî kupun komo kîfwanî ro me tak ha. Ehñara nasî ero poko. Miyanî mko poko ehñanî ro me mak nasî, Tanmero rma ciino ñiifasî Noro yanme mak ehtome ahnoro. Ero wa nas amñe Kporin komo.

Mîn Hak Poko Kpanatanmetopo

- 4** ¹Ero ke on wara wîlkes hara awya so oyakno komo, aaxe so ro mak wasî. Apînîn yaw so marha was okwe. Tahwore oyehtopo xa amyamro. Oyarokorî wa mak maxe okre. On wara wîlkes awya so, Kporin komo pona encoko miya roro emacakan me. Ero wa ehcoko oyakno komo.
- ²Amyamro hara aaci komo, Epocia komo, Sinciki komo, awya so tan wîlkesî. Iito re yîhtînoñe me awexi xe so wasî Kporin komo yakorono me re awexirî ke so.
- ³Amoro hara oyakno, awya tan wîlkes hara. Oyakrononho xa amoro. Woosam komo tak akronomak hara. Xesus ya kakirwamacho yekatîmyataw owya, ñexamro oyakronometkeñe. Ñekaricetkeñe xa ero poko. Kremence marha akronomakî, anarî komo marha. Yaake naxe oyakronomañenho komo. Kîfwan komo mîkyam. Karita nai kah yaw, Waipîn Me Cehsom Komo Yosotî, kacho. Ero yaw tmewreso nasî ñexamro yosotî. Amna nakronometkeñe ñexamro woosam komo. Ero ke ñexamro akronomakî.

⁴Taa, on wara marha wîîkes awya so, Tahwore roro ehcoko Kporin komo poko. Ero wa xa marha wîîkesî xa hara awya so, tahwore mak ehcoko.

⁵Etpînin yawno me esenpocoko miyan komo ya rma. Pahnoke xa men nasî Kporin komo mohtopo.

⁶Ahce na poko eserepokan me mak ehcoko. Kaan yakro mak amtapotacoko yiixe awehtopo komo poko. Kifwafhe mai ham Apa, kacoko marha yîwya amtapowataw so.

⁷Ero wa amtapotache so tak Kaan yakro ahwokan me xa tak awifaxe so Noro. Ero ke on wara kexe apoyino komo, Ahce wa natu fîexamro okyo? Ahwokan me roro mak naxe ahce wa so cexitaw so rma.

Ero wa awehtopo komo rma tak nasî aropotarî komo kurun wara. Awesehtînotopo komo kurun wara marha nasî ahwokara awehtome so. Kristu Xesus ponaro awexirî ke so ero wa nasî.

⁸Taa, on wara xa hara wîîkes awya so oyakno komo. Yohnno mak tan kîmtapowasî awakro so. Onî wara ehcoko, yaaronno yencetaw awya so, ero ponaro ehcoko. On warai marha na mencetu, kifwafhe tooto komo yehtopo, takîhso ehtopo komo, kicicitho pokohra ehtopo komo, wakreno riñe me ehtopo, ero warai na mencetu tooto komo yehtopo. Ero yipu yencetaw awya so ponaro ehcoko. Kifwafhe nasî ero wara kehtopo, kacho ponaro marha ehcoko. Kifwan komo yehtopo yencetaw awya so ero ponaro mak ehcoko. Ero yipu ponaro mak ehcoko.

⁹Taa, apanatanmekñenhiñi komo ow ha. Kaanî mtapotarî wekatîmyakñe awya so. Ero poko rma kpanatanmekyatkeñe so. Omtapotarî yaw roro oyehtopo marha meeñatkeñe. Ero ke owara xa marha ehcoko amyamro hara. Ero wa awexitaw so awakronomexe so tak Kaan, ahwokara kiñe ro ha.

Kifwafhe Weeñasî Anmîthîrî Komo

¹⁰Taa, on wara wîîkes hara awya so, oponaro xa hara mat ham. Tawake ro mak wîxakñe okre añekpothîrî komo yenîche. Kifwafhe xa mai ham Apa, wîîkeñe Kporin komo ya enîche. Orotono wa xa tak ow mîwakrexe. Opînin yaw rma re ka mîxatkeñe pahxa ñhe. Anîmrî komo yekñe tko ka exihra xakñe. Kokoñoro tak Epapocitu ya tak mekpetkeñe. Kifwafhe weeñe okre añekpothîrî komo.

¹¹Kesemetanmekyasî mak okwe, kahra tan was awya so. Pîra ro mak. Pahxa rma kepanatanmekyakñe cerepore oyehtopo poko. Ahce wa so na oyexitaw cerepore tak wasî.

¹²Ero ke oyesemetanmekyataw oyewru yarîhra rma wasî. Cemyawnoi oyexitaw hara oyemyawno poko ahwotara marha wasî. Ahto so na oyexitaw cerepore mak wasî. Ero wa wasî tînahke xa oyexitaw, yînapumra ñhe oyexitaw marha, cemyawnoi oyexitaw, emyawnomra ñhe oyexitaw marha. Ahce wa so na oyexitaw cerepore so rma wa was ha. Ero warai poko kepanatanmekyakñe.

13 Ahce na poko ehñara ro mak wasî Kristu exirî ke oropotaw. Noro xa okarihces okre.

14 Wara rma kifwañhe mekpetkeñe opurantan. Oyesemetanmekyataw rma okwe mekpetkeñe.

15 Pahxa ka puranta mîmyatkeñe owya ahyaw so oyexitaw. Xesus ya kakirwamacho wekatîmyakñe awya so yihcirî me ha ka. Ero yinhîrî Masetoña poi kîwcekñe hara. Owcetaw tak opurantan mîmyatkeñe. Anarî pono komo ka tîmîhra xatkeñe Kaan xîkrî komo. Amyamro mak mîmyatkeñe puranta owya.

16 Tesaronika po oyexitaw marha owakrecho mekpetkeñe asakî ro. Ahce na xe oyehtopo yapontopo mekpetkeñe.

17 Opurantanî ñhe men ekmexpocoko xa hara, kacho pîn tan wîlkes awya so. On wara xa wîlkesî, meñpora awepethîrî komo yahsî xe was awya so amñe Kaan nîmîtho ha. Ero ke wakreno ciicoko, wîlkes mak tan.

18 Ohyaw tak nasî anmîthîrî komo ahnoro. Añekpothîrî komo nîmtîkekñe owya Epapocitu. Ero ke esemetanmekîra tak wasî. Tawake nasî Kaan apoko so tîmrî ke awya so. Pahxan pen komo Kaan ya tîmsom nakñiyatkeñe. Kotoporem nakñiyatkeñe, Tokuthîrî komo marha nakñiyatkeñe Kaan ya tîmsom me. Kifwañhe Kaan ñeeñakñe ero yipu. Ero wa xa marha on ñeeñasî hara anmîthîrî kom hara.

19 Ero ke awya so marha Kaan nîmyasî yiixe awehtopo kom hara ahnoro. Meñpora ro mak nasî noro yemyawno meye kîfwanî ro po. Ero poi rma nîmyasî yiixe awehtopo komo esemetanmekîra ro mak awehtome so. Ero wa nîmyasî Xesus Kristu yakrono me awexirî ke so.

20 Taa, on wara makî takî ka xe wasî awya so, Kifwañhe ro mak mai ham Apa okre, kapore nasî Kaan ya. Miya roro kapore nasî yîwya yîtîtmamnî me ro mak. Yaaro tan wîlkes awya so.

Pawru Mtapotarî Yîtîhkacho

21 Taa, iitono komo ya cma re mîkexe, Pawru tî nai aponaro so, mîkexe cma re. Kaan ponarono komo ya cma re mîkexe Xesus Kristu yakrono ro me cehsom komo ya. Tantono komo marha tî natu aponaro so kakno kom ha.

22 Kifwañhe matu iito, kexe Kaan xîkrî komo ahnoro awya so. Ero wa xa kexe Sesa yawno kom ha.

23 Taa, awakronoma xe so wasî Kporin komo Xesus Kristu ya. Ero wa mak wîlkes awya so oyakno komo.

Korosu Pono Komo

Yakaninho, Pawru Karitan

Korosu

1 ¹ On okaritan aŋenîrî komo. Pawru ow ha, Xesus Kristu nantomatho. Kaan yanme oyantomekñe. Kakno komo Cimocu, owî, ero wa nas amna on mewreñe aŋenîrî komo.

² Kaan nakifwamatho komo amyamro, Korosu pono kom ha. Kaan ponarono komo amyamro, anarî pona etowîñî ro kom ha. Ero warai komo amyamro. On wara awiri xe so wasî Kaan ya, awakronoma xe so wasî yîwya. Ahwokan me awiri xe so marha wasî yîwya. Ero wa awiri xe so wasî Kaan ya, Kîim komo ya ha. Kporin komo Xesus Kristu ya marha ero wa awiri xe so wasî.

³ On wara wîikes awya so, emapona roro amna nîmtapowasî Kaan yakro apoko so. On wara amna kesî, Kifwañhe xa mai ham Apa okre. Ñexamro makronome ham okre, kes amna. Emapona roro ero wa kes amna apoko so Kaan yakro tîmtapowataw.

⁴ Ero wa amna nîmtapowasî apoko so kifwañhe awehtopo komo yentarî ke. Xesus Kristu pona enîñe komo xa mîkyam okre, kacho amna ñentai, Kaan xîkrî komo xatî marha mîkyam okre, kacho marha. Ero wa awehtopo komo amna ñentai.

⁵ Ero wa maxe awakno komo poko on wara kacho ponaro awexirî ke so, Amne kah yaw kakiŋwamatîkacho nas okre, kacho. Ero pokono mencetkeñe pahxa Xesus ya kakiŋwamacho yencetaw rma awya so. Yaaronu xa mîn mencetkeñe Xesus ya kakiŋwamacho.

⁶ Ahyaka so rma tî cetkeñe Kaanî mtapotarî yekatîmñe komo. Ahnoro roowo poko hakno komo cheka marha cetkeñe. Ero ke yîmtapotarî yentarî ke yîwya so cepetaxmu wara nasî yîchew so, roowo poko hakno komo chew. Achew so marha ero wa nasî. Yaaronu me xa mencetkeñe ham Kaan ya kwakrecho pokono. Ero ke cepetaxmu wara xakñe mehxaro rma entache xa ka awya so. Ero wara rma ñeperwasî roro oroto okre.

⁷Eappras ñekatîmyakñe ham awya so. Tîpîñem xa mîk Eappras amna ya. Kaan yanton marha mîkî amna yakrono rma. Ahwokara apanatanmekñe komo mîk ha Kristu mtapotarî poko.

⁸Noro marha awekatîmyatkeñe so amna ya hara. Etîxatî komo mîkyam okre. Kaan Yekatî yanme rma ero wa etîxe naxe, kekñe amna ya apoko so. Ero wa kekñe noro.

Apoko So Kîmtapowasî Kaan Yakro

⁹Ero ke ero wa awehtopo komo yentarî ke apoko so nîmtapowasî roro amna apoko so. Yîtiñkara amna nîmtapowasî. On wara kes amna Kaan ya, Apa kah yawno, On wara cma re Korosu pono komo miifasî, Ero wa xa kexi xe nai Kaan, kacho yîhtiñoñe me roro xa cirko. Yuhnari yîhtiñoñe me xa cirko ero wa kacho poko. Kaan Yekatî ponarono me xa cirko. Ero wa xa ñexamro cirko, kes amna apoko so.

¹⁰On wara marha amna kesî apoko so, Apa, amxîkrî mexan me ñexamro cirko, añenîrî mexan me xa ha. Ahce na pokono me ñexamro cirko, kîfwan pokono me ha. Ero wa cirko cepetaxmu wara. Kîfwañhe awehtopo poko ñexamro yîhcamhokatîkakî ñhe marha. Ero wa ñexamro cirko, kes amna Kaan ya apoko so.

¹¹On wara marha kes amna apoko so, Kañpe xa ñexamro cirko Apa. Kañpe xa masî Amoro ero wa xa marha ñexamro cirko hara. Kîfwan mîn kañpe awehtopo. Ero ke ñexamro karihtoko ahwokan me ro mak tak ehtome so. Esemetanmekyataw so ahwokan me rma cirko. Tahwore xa matko cirko ero wa exitaw so. Ero wa ehtome so ñexamro karihtoko Apa, kes amna apoko so.

¹²On wara marha amna kesî Kaan ya, Kîfwañhe xa mai ham Apa okre. Amna makronome ham okre. Anakîfwamathîrî komo makronomesî katpanawno kom ha. Ñexamro yakrono me xa marha amna miifakñe anakronomarî me hara, kes amna Kaan ya.

¹³Ero wa kiifatkeñe so Kaan. Awarpan chewnonho thakwa kîwyam katpan pona tohnî me thakwa. Noro yipu rma kahsîyatkeñe so. Katpanawno me tak kiifatkeñe so hara. Tumumuru maywen me marha kiifatkeñe so, yiixe xa cehtopo maywen me ha.

¹⁴Noro rma kepemetkeñe so tkamxukuthîrî ke rma. Ero ke kicicme kehtoponhîrî komo tak nîhcamnoyakñe Kaan. Ero wa kiifatkeñe so okre.

On Warai Mîk Kaan Mumuru

¹⁵Taa, Kaan Mumuru pokono tan wekatîmtîkesî ñhe awya so. On warai Mîk Noro Mumuru, Kaan warai xa Mîk ha. Enîhnî ro Mîkî Kaan, Noro warai xa marha yumumuru. Poturme ewruxapu Mîk Noro, ahce na yakîhtonaw ewruxapu ha.

¹⁶Yîwya rma Kaan nakîhtopekñe miyan komo rma. Kah yawno komo nakîhtopekñe yîwya, roowo pono komo marha. Censom komo nakîhtopekñe

yîwya, enîhnî komo marha. Kayaritomo komo marha nakîhtopekê
yîwya yukurumîkno komo, yîxawayakan komo marha. Ahnoro mak Kaan
nakîhtopekê Tumumuru ya akîhtoxapu yosom me ehtome.

¹⁷Pahxan Mîk Kaan Mumuru, akîhtoxapu komo yexih nawno ro mak ha.
Noro rma tak nasî akîhtoxapu yecehtoê me. Miyani mko rma ñecephesê
ewakrokara ehtome. Noro yipu Mîk Kaan Mumuru.

¹⁸On wara tak taxe kîwyam Kaan xîkrî komo Yumumuru pun me rma
taxe. Kîhtîpîrî komo me tak nasî Noro hara. Kpotuthîrî komo Mîk Noro,
yihcirî me tpakarî ke waixapu pen komo chewnonho. Ero wa tpakarî ke
kyopono me nasî. Noro yanton mak kîwyam.

¹⁹Miya rma nai ahce wa na Kaan yehtopo, kaêpe nai, takîhso marha nai,
kîixatî me marha nai. Ero wa nasî Yîim. Ero wa xa marha Tumumuru ciri
xe xakê hara. Ero ke ero wara ñiifakê.

²⁰Yumumuru waihîrî ke tîixatî me tak kiifatkeê so Kaan, tîixatî
pînînhîrî komo rma. Tpanaxkem po waihyakê, ero ke noro kamxukutho
yanme takî tîixatî me ñiifakê tînakîtothîrî ahnoro roowo pono mko, kah
yawno mko meero marha.

²¹⁻²²Kaan xatî pînînhîrî thakwa amyamro. Kicicitho pokono me awexirî
ke so mak ero wa mîxatkeê. Noro yipunhîrî rma tko tîixatî me Kaan
awifatkeê so hara. Xesus waihkapekê tîixatî me awitome so Noro pun
yanme. Amê tak kîrwanî ro me tak awifaxe so Kaan kah yaka awatome
so cewton pona tak ha. Kicicme rma cik maxe kica, kacho mera ro mak
maxe yîwya ero yimaw.

Xesus Pokono Yekatîmê Me Ciixapu Ow Ha, Kesî Pawru

²³Ero wa awifaxe so Kristu Noro pona enîê me awexitaw so miya
roro. Apohana, kîrwaêhe ma re kiifatu so Kaan amê Kristu pona
enîê me kexitaw so mak, kahra ro mak awexitaw so ero wa awifaxe
so. Añentathîrî komo rma mîn Kristu ya kakiřwamacho. Miyan komo
ñentatho marha mîn roowo poko hakno komo ñentatho ha. Noro ya
kakiřwamacho yekatîmê me ciixapu ow ha, Pawru ha.

²⁴Kesemetanmekyasî rma tko tan kîrwaêhe awitome so rma. Kristu
yesemetanmetoponho yakwenho rma tan opun yemetanmetopo ha. Ero
ke tahwore rma wasî oyesemetanmekyataw rma. Miyani rma winîmyasî
cerewrem Kristu pun me cehsom komo yakronomachome, Kaan xîkrî
komo yakronomachome ha.

²⁵⁻²⁶Kaan yanton mak ow ha, Noro mtapotarî yekatîmê me ciixapu.
Awya so rma ekatîmê me oriyakê, ekatîmnînhîrî yekatîmê meero.
Pahxan pen komo reha entara ro makî tî ka xatkeê ero yipu. Orot mak
tak Kaan ñekatîmyasî tînakîřwamathîrî komo ya.

²⁷Noro yipu komo ya tak entanînhîrî yekatîm xe xakê, Kîrwaêhe xa
tak Xenciu komo ñiifasî Kaan, kacho ha. Kîrwanî ro mak mîn okre ero

wa kacho. Ero ke cepethîkem ke wakrexapu wara tak maxe amyamro, Xenciu komo rma. Ero wa maxe Kristu exirî ke aropotaw so. Kîfwañhe ro mak awifaxe so Noro amñe.

²⁸Ero ke Noro pokono xa ñekatîmyas amna awya so. Atwermexe so marha amna kicicitho poko. Kîfwañhe awehtopo komo poko apanatanmekyaxe so marha. Awakîrexe so amna kicicitho keñehra ro mak awehtome so. Ero wa tak maxe amñe Kristu Xesus yakrono ro me awexirî xe so.

²⁹Ero ke awakîretopo komo poko kekaricetîkesî ro mak. Kaanî rma tko ñekaricesî oropotaw. Ero ke ero wa kekaricesî awakîretopo komo poko.

2 ¹On wara wîîkes hara awya so, Kaan yakro omtapotacho wekatîmyasî awya so. Apoko so kîmtapowasî. Kekaricesî ro mak apoko so omtapotacho poko. Ero wa xa marha kîmtapowasî Rawciseia pono komo poko hara cerewre xa marha. Mîk hak poko kîmtapowasî, oyenîñenho pîn komo poko meero.

²On wara wîîkes omtapowataw, Ñexamro cma re mahwores Apa. Tpyoino komo xatî me marha cma re miifasî. Apoko rma ñexamro yîhcamhokatîkakî, wîîkesî. Ero wa wîîkesî Kaan ya apoko so, Rawciseia pono komo poko marha. Ero wa awiri xe so wasî yîwya takîhso awehtome so Noro poko, Yaaro xa ham, ero warai Mîkî Kaan okre, kachome marha awya so. Ero wa awexitaw so cepethîkem yahsîñe wara xa maxe okre. Pahxa entanînhîrî rma mîn Kaan pokono. Kîm komo pokono mîn, Kristu pokono marha. Kîwya so tak Kaan ñekatiîmyas okre. Ero poko awehcamhokatîka xe so wasî.

³On wara kehtopo mko nasî Kristu yaw, miyan poko rma takîhso kehtopo, mîn hak poko camkîra kehtopo marha. Cepethîkem warai xa mîn ero yipu. Yîhyaw eyamxapu wara rma nasî. Ero ke Noro poko awehcamhokacho komo poko kîmtapowasî Kaan yakro.

⁴On wara marha wîîkes awya so, naxe men okwe anato apanatanmekñe komo. Noro yipu komo men awewkukmexe so okwe kpohkañe me tîmtapotarî ke okwe. Kîfwan komo wara rma nîmtapowaxe kica. Ero ke Kristu poko kpanatanmekyaxe so noro yipu komo yewetîra ro mak awehtome so.

⁵Moowe thakwa was ahyai so. Ahyaw so rma tko was ha ekatî me mak. Takîhso awehtopo komo weeñas okre. Kristu pona enîñe me awehtopo komo marha weeñasî, etowîn me awehtopo komo okre. Ero wa awexirî ke so tahwore wasî.

⁶Ero ke on wara wîîkes awya so, Kporin komo Xesus Kristu tak mahsîyatkeñe. Ero ke Noro yewetîñe me roro ehcoko.

⁷Noro ponaro xa ehcoko roowo cheka cimitaxmu wara rma. Mîmo cicifaxe mapata pona ero wara marha ehcoko hara Kristu poko. Apanatanmetoponhîrî komo yaw roro mak ehcoko. Tahwore ehcoko ero poko. Kîfwañhe xa mai ham apa, kacoko roro marha. Ero wa xa ehcoko.

⁸Twerî men ehcoko anarmen poko apanatanmekñe komo poko. Awahsîyaxe so men okwe tîmtapotarî mak. Yuhnarino poko rma re nîmtapowaxe. Tohnaw mak kexe okwe. Awewkukmexe so mak okwe. Pahxan pen komo mtapotachonho yaw roro mak apanatanmekyaxe so noro yipu komo okwe. Censom poko mak nîmtapowaxe roowo pono komo mtapotarî yaw roro mak. Kristu poko xa apanatanmekîra ro mak naxe okwe. Ero ke yîmtapotarî komo entara ro mak ehcoko.

⁹On wara nasî Kaan, kaŕpe nasî kyopo so. Kifwañhe marha nasî kyopo so. Takîhso marha nasî kyopo so. Ero wa Noro yehtopo rma nasî Kristu yaw hara. Kaanî rma Mîkî Kristu, tuhñemu rma. Noro yaw rma nasî ahnoro Kaan yehtopo.

¹⁰Ero ke kifwañhe awehtopo komo nasî aropotaw so Kristu yakrono ro me awexirî ke so. Ahce warai komo na kirwanhe kehtopo, ahnoro rma tak nasî aropotaw so. On warai Mîk Kristu, kayaritomo komo kayaritomon xa Mîk yîthkathîrî xa. Yukurumîkno komo kayaritomon meero marha Mîkî. Noro yipu yakrono me maxe okre.

¹¹Etanpikaxapu komo wara marha maxe noro yakrono ro me awexirî ke so hara. Tooto yamorî keñarî pîn mîn awetanpikacho komo. Kicicme apun komo yehtoponho tko Kristu nowyakñe. Ero ke tak awehtoponhîrî komo yewetîñe pîn me tak maxe ha.

¹²Kristu yakro roowo cheka ahruxapunhîrî wa tak mîxatkeñe awemicataw so. Noro yakro enpakaxapunhîrî wa marha tak mîxatkeñe hara Kaan ponaro awexirî ke so. Ñekaricekñe ro mak Kristu yenpakacho poko. Ero wa Noro yehtopo ponaro awexirî ke so enpakaxapu wa xa marha maxe amyamro hara.

¹³On wara ka mîxatkeñe pahxa, waixapu wa ka mîxatkeñe aropotaw so kicicitho me awexirî ke so. Anpikan wara marha ka mîxatkeñe awehtoponhîrî komo yewetîrî ke awya so. Noro yipu komo rma awenpaketkeñe so Kaan okre. Kristu yakro rma awenpaketkeñe so. Awya so tanwetoponhîrî tak nîhcamnoyakñe okre.

¹⁴Mewrexapunhîrî tak ñickekñe, On yewetîra awexitaw so mîwaiyaxe okwe, kachonho ha. Kwaihkañe me mak mîn xakñe okwe ero wa kachonho. Kaanî tko ñickekñe. Weewe tpanaxkem poko wooñe wa xakñe.

¹⁵On wara marha xakñe Kristu twaihîrî ke, Satanas nukurunkekñe, worokyam marha. Kayaritomo mera tak ñexamro ñiifakñe. Ero wa ñiifakñe twaihîrî ke rma. Mîk hak wero ro rma nañmekñe. Ero wa nañmekñe.

Ero Pîntho Ponarora Ro Mak Ehcoko

¹⁶Ero ke awîrîyakañe komo exitaw, ponarora mak ehcoko. Anahrî komo poko na awîrîyaketu so ananimaw, awotî komo poko marha, awokru komo poko marha. Anarme na aweñatu so Xutew komo yahwotacho

yimawno poko, nuuñi yepatakacho yimawno poko anarimaw, kepokaretopo yimawno poko hara na. Ero yipu poko awîrîyaketaw so ponarora mak ehcoko.

¹⁷Kristu mohtopo kuknon me makî ka xakñe ero yipu mko. Ero wa nasî Kristu amñe, kachonho mak ha. Kristu mokrî ke tak. Noro poko xa tak taxe okre, yukuknon pokohra tak ha.

¹⁸On wara naxe anato apanatanmekñe komo, awewkukma xe so mak naxe okwe Kaan ya awepemacho komo yahsîra awehtome so amñe. Ero ke noro yipu komo entara ro mak men ehcoko. On wara kexe kica, Kupun komo cemetanmekpore nasî, kexe. Ancu komo poko tahwotapore marha nasî Kaan pokono wara rma, kexe marha kica. Tîñenîthîrî pîn komo ponaro marha naxe kica. Takîhsom ow ha, kexe tohnaw ro mak kica. Tanme ro mak ñesehtînoyaxe ero wara kica. Ero ke noro yipu komo mtapotarî ponarora ro mak ehcoko.

¹⁹Kîhtîpîrî ponarora ro mak naxe okwe. Kristu pun me taxe kîwyam. On wara nasî kupun komo, cetahsîsîknoso thakwa nasî kyochîrî yewru ke so, kimicin komo ke marha. Ero yipu karihtoñe me nasî kîhtîpîrî, aañe me marha. Kristu rma Mîk kîhtîpîrî komo. Ero ke Noro yanme rma kîkaricexe so Kaan, kakîhrexe so marha.

²⁰Pahxa mîxatkeñe roowo pono komo mtapotarî ponaro mak. Kristu yakro takî tko mîwaiyatkeñe. Ero wa awairî ke so tak roowo pono ro pîn me tak maxe. Ero ke ahce kacho roowo pono wara rma matu? Ero pîntho poko atwermacho komo mencexe okwe roowo pono ro wara rma.

²¹Mîn hak poko atwermexe so roowo pono ro komo. Ahsîra ro mak ehcoko kopi, kexe ahce na poko. Emehra ro mak ehcoko kopi, kexe ahce na poko hara. Apehra ro mak ehcoko kopi, ahsîra marha ehcoko, kexe anarî poko hara.

²²Cehcamnosom mak mîn ero yipu mko. Tooto mtapotarî makî reha mîn ero poko atwermacho komo.

²³Takîhsom wara rma re mesenpexe ero yipu ponaro awexitaw so, tohnaw ro mak okwe. Kaan pokono wara rma maxe awanme ro so mak kica. Akpîntho mak ow ha, kañe wara rma re mesenpexe, Apun komo memetanmekyatu anarimaw. Kirwanhe oritopo mîn okre, mîikexe tohnaw ro mak okwe. Kicicme kehtoponhîrî komo yañmañe pînî ro mak mîn ero yipu ponaro kehtopo komo. Ero wara men yîhtînocoko.

Kah Yawno Ponaro Mak Ehcoko

3 ¹Taa, on wara wîikes hara awya so, on warai amyamro, Kristu yakro enpakaxapu amyamro. Orot tak meye nasî Noro kah yaw hara. Kaan panaw nasî kaari ñixa. Ero ke tîpîñe xa tak encoko iitono mko.

²Iitono ponaro tak ehcoko, kah yawno ponaro. Roowo pono ponarono me xa exihra ro mak ehcoko.

³Kristu yakrono ro me awexirî ke so Noro yakro rma mîwaiyatkeñe. Pakekñe marha tak Noro. Ero ke kah yaw tak nasî Kaan yaw. Amyamro marha mîpaketteñe Noro yakro rma. Ero ke Kristu warai me awehtopo komo nasî ceyamso Kaan yaw, kecehtoñe yaw.

⁴Ahce warai me nai Kristu, ero warai me xa marha taxe kîwyam hara kropotaw so exirî ke Noro. Pahxaro tak Kristu mokyataw hara kifwanî ro me tak ñesenpesî. Ero yimaw amyamro marha kifwanî ro me mesenpepe hara Noro yakro.

⁵Mîn hak xatî me nasî apun komo roowo po awexirî ke so. Ero yipu xe apun komo yehtopo waihkañe wara makî tko ehcoko. On wara nai apun komo, apici pîn pokono me cexi xe nai, kicicitho pokono me cexi xe nai, mîn hak poko cepohkaxmu me marha nai apun kica. Ahce wa na awexi xe so marha maxe apun komo yanme, kicicme awexi xe so ha. Expora marha maxe awemyawno komo xe. Ciixaputho pokono wara rma maxe kica expora awexitaw so awemyawno komo xe. Ero wa maxe.

⁶Ero wa exirî komo poyero Kaan nîrwonasî anarî komo poko. Kaan yanwekñe komo mîkyam, poko yîrwonîmtopo komo.

⁷Ñexamro wa xa marha ka mîxatkeñe pahxa amyamro hara. Kicicitho pokono me mak mîxatkeñe kica.

⁸Ero warahra tak ehcoko oroto. Arwonthîrî komo tak ahsîpînkacoko, apoyino komo yeitoponho marha, ahce na yerewtotoponho marha awya so, Kaan yîwîrîyakacho marha awya so, kicicitho poko amtapotachonhîrî komo marha. Ero wa awehtoponhîrî komo tak ahsîpînkâtîkacoko ahnoro rma.

⁹Cemarontara marha ehcoko apoyino komo yakro amtapowataw so. Ero wa awehtoponhîrî komo tak mîpînînketteñe,

¹⁰Anarme akîhtoxapu tak amyamro. Ero wa awehtopo komo yamruñe wara tak mîxatkeñe hara. Ero ke kifwan poko cesehtînosom me tak maxe okre. Awakîtoñenîrî komo wara tak mesehtînoyaxe okre. Ero ke acemaronthîrî komo aîmacoko. Ero wa ehcoko ha.

¹¹Kaan wara cesehtînosom me kexirî ke so tak anarî komo yopono me kehtopo komo ponarora tak taxe. Kreku xa owi reha, Xutewtho makî reha amoro, kahra tak taxe. Anpikaxapu reha ow ha, anpikantho makî reha amoro, kahra marha taxe. Camkînotho makî reha amoro, Sita komo warai mak ha na, kahra marha taxe. Oyanme ro mak cetapickaxmu reha ow ha. Antonanoto makî reha amoro. Owî reha anto pîn, kahra marha taxe. Kristu ke tîropotawnoyem komo re kîwyam etîme re, Kaan xîkrî me kexirî ke so.

¹²On warai komo xa amyamro, Kaan nmeñekatho komo re amyamro, yînakîfwamathîrî kom ha. Tîpîñe xa aweñaxe so Kaan. Ero ke apoyino komo pînîn yawno me xa ehcoko, wakreñe me marha ehcoko. Iyopono me esehtînopîra ro mak ehcoko, tîrwonpore marha ehcoko, awemetanmetopo komo yînîmñe me marha ehcoko.

¹³Awemetanmekhê wara apoyino yeeñataw awya so yînmoko mak. Awemetanmetoponhîrî yîwya yîhcamnocoko mak. Ero wa xa marha xakhê Kristu apoko so hara, ahce wa na awehtoponhîrî komo nhcamnoyakhê Noro hara. Ero ke Noro wa xa marha ehcoko amyamro hara.

¹⁴Etîxatî me awehtopo komo yamruhê wara xa ehcoko. Ero wa awexitaw so kifwafhe xa tak maxe okre.

¹⁵Kaan ponaro awexirî ke so cerepore roro ehcoko. Ero wa awehtopo komo nasî awecetohê komo me, kicicme awehtoponhîrî komo pokono pin me. Ero wara awehtome so awafihyatkehê so Kaan. Cewñan me rma kexi xe nai Noro. Owî cma mîwakrew okre, kahê me marha ehcoko Kaan ya, tooto komo ya marha.

¹⁶Kristu mtapotacho ponaro marha ehcoko. Awakîrexe so Noro mtapotacho ero ponaro xa awexitaw so. On wara marha ehcoko, waano ke epanatanmecoko awakno komo yakro, etahworecoko marha ahce wa na awehtopo komo poko. Kaan Karitan yawno aacoko waano, añirithîrî komo marha aacoko anarimaw. Ahnoro Kaan pokono aacoko, Noro Yekatî yanme ciixapu. Kaan ñentarî me rma aacoko, Noro ya kakronomacho komo ponarono me xa.

¹⁷Ahce na poko awexitaw so, Kporin komo Xesus yakrono ro ow ha, kacoko. Ahce na poko amtapowataw so marha ero wa kacoko. Noro yakrono me awexirî ke so mak kifwafhe ehcoko. On wara kacoko marha, Amna mîwakrei ham Apa okre Xesus yakrono me amna miire okre, kacoko roro Kîm komo Kaan ya. Ero wa xa kacoko.

Takîhso Ehcoko Etpoko

¹⁸Taa, wooxam komo, on wara wîkes awya so hara, aaño komo ewetîcoko Kporin komo yanton me awexirî ke so.

¹⁹Kîrkom hara, awya so makîrha tan wîkes hara, apici komo xe ehcoko. Eihra ro mak ehcoko, wîkesî.

²⁰Rikomo kom hara, awya so makîrha tan wîkes hara, aamo komo men ewetîcoko, anocwan komo marha. Ahce na poko ketaw awya so ewetîcoko. Tawake xa tak nasî Kporin komo apoko so ero wa awexitaw so.

²¹Yîm kom hara, awya so makîrha tan wîkes hara, amxîkrî komo yîwîrîyakara ro mak ehcoko, eiñe me roro exihra marha ehcoko. Ero wa awexitaw so amxîkrî komo men nahwokexe okwe. Ero ke ero warahra ehcoko.

²²Tooto yanton komo, awya so makîrha tan wîkes hara, apun komo yosom mîkyam awantomañe komo. Ero ke ewetîcoko ahce na poko awantometaw so. Awosom komo aweñataw so mak kifwafhe cetapickaxmu me exihra ehcoko. Noro men mokyasî kosom komo.

Kifwañhe tak ketapickesî, kañe pîn me mak ehcoko. Miya roro kifwañhe etapickacoko. Kaan xa oyeñasî, kacoko mak kifwañhe roro awetapickachome so.

²³Ahce na poko awexitaw so tahwore mak ehcoko. Kporin komo yanme mak ekaritocoko ero poko. Tooto yanme mak ekaritora ehcoko.

²⁴Oyepemesî tak amñe Kporin komo cemyawno ke rma, kacoko mak. Kporin komo xa Mîk awantomañe komo, Kristu ha. Noro rma awepemexe so.

²⁵Kicime awexitaw so reha ero wa awehtoponhîrî yepetho nîmyas hara awya so okwe. Watono cirihra ro mak nasî Kaan epemano riyataw. Ero wa men nas ha.

4 ¹Taa, amyamro hara tooto yosom komo, awya so makîrha tan wîikes hara. Kifwañhe mak antomacoko awanton komo. Ecenarî so mak apickacoko. Kifwañhe marha tîmcoko yîywa so yiixe ehtopo komo etîme re. On wara kacoko, Owî xa marha wasî tosomke hara. Kah yawno Mîk oyosom ha, kacoko. Ero ke ero wa ehcoko poko so.

²Taa, mîk hak yakro tak kîmtapowas hara. On wara ehcoko amyamro ahnoro, Kaan yakro amtapotacoko roro cerewre. Awerro ro so xa amtapotacoko. Kifwañhe xa mai ham Apa, kacoko marha Kaan ya Noro yakro amtapowataw so.

³On wara was ow, tahruso thakwa wasî. Kaanî mtapotarî yekatîmñe me wasî, Kristu pokono yekatîmñe me. Ekatîmnînhîrî mîn Kristu pokono. Ero yekatîmrî poyero oyahruyatkeñe. Ero ke amna poko amtapotacoko Kaan yakro. On wara kacoko yîwya, Pawru komo akronomak Apa Kristu pokono yekatîmtome xa hara yîwya so, kacoko amna poko.

⁴On wara marha kacoko opoko, Centaxmu me xa ekatîmñe me Pawru cirko Apa, sara wara xa entachome entañe komo ya, kacoko opoko. Awanme xa ekatîmñe me cirko, kifwañhe ekatîmpoko yîwya, kacoko marha.

⁵Amyamro hara Kaan xîkrî pîn komo yakro awexitaw so takîhsom me mak esenpocoko yîwya so. Xesus ya kakîfwamacho komo ekatîmcoko marha yîwya so. Ecmamra mak ehcoko ero poko.

⁶Tawake mak amtapotacoko tooto komo yakro. Erewsî tîtpoxuresî yîmîti ke ero wa xa marha amtapotarî komo poxurecoko takîhso awesehtînorî komo ke hara. Ero wa esehtînocoko mîk hak yeyuhtome takîhso. Ero wa amtapotacoko.

Pawru Yakrono Komo Pokono

⁷⁻⁸Taa, yarî weñepesî amñe Cikiku oyekatîmñe. Kakno komo rma moso Cikiku, yîpînmîkno xa. Oyakronomañe marha moso, oponarono xa. Kporin komo yanton xa marha moso owarai xa marha. Noro yipu moso weñepesî yarî. Noro tak ñekatîmtîkesî oyehtopo awya so. Taa, kifwañhe nat ham Pawru komo, mîkexe tak yîmtapotarî yentache.

⁹Oñesimu marha weñepesî Cikiku yakro. Kakno komo marha mîk hara Oñesimu. Kemîknoñe pînî ro mak mîk, yiixe kehtopo komo marha. Apoyino komo rma mîk ha. Cikiku yakro weñepesî yarî ahyaka so. Ñexamro tak ñekatîmtîkexe amñe ahce wa na amna yehtopo awya so.

¹⁰Taa, aponaro so tî natu tantono komo. Ow men ekatîmko yîwya so, kesî Aristaku. Kahrutopo yawno xa marha mîk ha. Ero wa xa marha kesî Mahkus hara awya so. Banabe parî mîk Mahkus, epeka mrerî ha. Pahxa rma noro yehtopo wekatîmyakñe awya so. Ero ke noro toche ahyaka so etarî men enpocoko yîwya.

¹¹Xesus marha tî nai aponaro so hara. Xustu, kacho mîk noro yosot hara. Xutew komo moxam Aristaku, Xustu, Mahkus komo. Ñexamro mak Xutew komo poyino oyakronomexe, Kîkayaritomon xa Mîk Kaan, kacho yekatîmrî poko ha. Oyahworeñe mîkyam okre.

¹²Epapras marha tî nîñke awya so, Ow ekatîmko yîwya so, nîñke tî. Apoyino komo marha mîk Epapras, Kristu Xesus yanton xa. Apoko so tîmtapotaxmu xa mîk Kaan yakro. Cerewre ro mak nîmtapowasî apoko so. On wara kesî apoko so, Apa kah yawno, ñexamro cma re makîfwametîkesî. Awanme mak poko ehtopo komo yîhtînoñe me roro cirko, kesî Kaan ya apoko so. Ero wa kesî Epapras apoko so.

¹³Apoko so ceserepokaxmu me ro mak weeñasî noro. Rawciseia pono komo poko marha nîmtapowasî, Ieraporis pono komo poko marha. Ero wa weeñasî Epapras.

¹⁴Aponaro so tî nai Rukas marha, kehcemañe ha. Yîpînîmîkno mîk ha. Temas marha tî nai aponaro so.

¹⁵Ow takî cma re mekatîmyaxe Rawciseia pono komo ya, kakno komo ya ha. Ninpa ya marha cma re ow mekatîmyaxe hara. Yîmîn yaka cesenmesom komo ya marha ow mekatîmyaxe. Ero wa cma re ow mekatîmyaxe.

¹⁶Taa, on okaritan yîmtapotarecoko amyamro ha ka. Ero yinhîrî tak awakrono komo yaka xa hara arpocoko Rawciseia pono komo yaka yîñîmtaporerî komo marha. Anarî nai hara okaritan Rawciseia pono komo yaw hara. Ero marha men ahsîcoko hara amñe amyamro anîmtapotarerî kom hara. Ero wa men encoko okaritanî mko.

¹⁷Taa, on wara kacoko Akipu ya hara, Pahxa tîmxîkrî komo yenîrî poko awantomekñe Kporin komo. Ero ke ero poko xa esko, kacoko yîwya.

¹⁸Taa, ow xa tak on mewresî okaritan mapitho cik mak. Pawru rma ow ha. Yîtweñekarîntara ehcoko opoko. Mînto nai Pawru tîhraknumiso kuripara ke, kacoko roro opoko. Taa, awakronoma xe so wasî Kaan ya. Ero wa mak wîlkes awya so, amen.

Tesaronika Pono Komo Yakaninho, Pawru Karitan Yihcirî 1 Tesaronika

1 ¹ On okaritan aîenîrî komo. Pawru ow ha. Siwpanu yakro amna mewresî, Cimocu yakro marha. Tesaronika pono komo amyamro Kaan xîkrî komo, Kîîm komo xîkrî ha. Kporin komo Xesus Kristu yakrono ro marha amyamro. On wara wîîkes awya so, awakronoma xe so wasî Kîîm komo Kaan ya. Ahwoka me marha awiri xe so wasî yîwya. Ero wa awiri xe so wasî Kporin komo Xesus Kristu ya hara.

Kaan Pona Meehatkehe Ham Okre, Kesî Pawru

² On wara nas amna apoko so, emapona roro amna nîmtapowasî apoko so Kaan yakro amna yîmtapowataw. Kîfwaîhe xa mai ham Apa, îexamro makîfwame ham okre, kes amna apoko so.

³ On wara marha amna kesî Kîîm komo Kaan ya apoko so, Mîn hak poko îekaricexe îexamro Apa okre apona enîrî ke mak. Tpyino komo yakronomarî poko îekaricexe tpokaxi ro etîxatî me cexirî ke so marha. Kporin komo Xesus Kristu mohtopo ponaro marha naxe. Ero ke cemetanmetopo komo yînimîe me naxe okre Apa, kes amna apoko so. Ero wa amna nîmtapowasî roro Kîîm komo Kaan yakro.

⁴ Amna yakno komo amyamro okwe. Kaan nmeîekatho mîkyam, kes amna apoko so. Ero ke ero wara amna nîmtapowasî apoko so.

⁵ On wara mîxatkehe pahxa amna mokuche acheke so, yaaron me xa mencetkehe amna mtapotarî Kaan ya kakiîfwamacho komo yekatîmto. Tapota me kyam mak entara ro mak mîxatkehe. Awakiîfwamacho me so xa mencetkehe, Kîfwanî ro Yekatî mtapotarî me xa. Kîfwaîhe marha amna îesenpekîe awya so tîmtapotarî ponaro xa tak awehtome so. Ero ke yaaro xa ekatîmîe me amna mencetkehe. Ero wa amna mencetkehe.

⁶Amna npanatanmekrî me tak mîxatkeñe, Kporin komo npanatanmekrî me marha. Ero wa mîxatkeñe awesemetanmekyataw so rma. Kaanî mtapotarî yewetîrî ke mak awya so miya xe xa awemetanmekyatkeñe so okwe aaxatî pîn komo. Kîfwanî ro Yekatî tko awahworetkeñe so.

⁷Ero ke awara xa marha cexi xe xatkeñe anarî kom hara Kristu pona enîñe komo. Ero wa xatkeñe Masetoña pono komo, Akaia pono komo marha.

⁸Awanme so rma Kporin komo mtapotarî ñesencesî miya so rma. Masetoña pono komo ñencexe, Akaia pono komo marha, mîn hak pono komo marha. Ero wa Kaan pona enîñe me awehtopo komo ñencexe tanhamyan komo rma okre. Ero ke kîfwañe awehtopo komo yekatîmra rma nas amna yîwya so pahxa rma entarî ke.

⁹Ñexamro xa matko ero wa awehtopo komo ñekatîmyaxe. On wara mîxatkeñe, Kaan pona xa tak meeñatkeñe ahyaka so amna mokyataw. Mik hak warai me ciixaputho pona ka meeñatkeñe, noro yiputho tak mahsîpînketteñe Kaan yewetîñe me tak awehtome so hara okre. Noro xa Mîkî karitî, yaarono xa. Noro yipu pona tak meenatkeñe.

¹⁰Kah yai Yumumuru mohtopo ponaro marha tak maxe. Kaan ñenpakatho Mîk Yumumuru waixapu komo chewnonho, Xesusu rma. Noro rma tak kukurunpexe so amñe Kaanî rwonîmtopo me xa enmayataw tak. Noro mohtopo ponaro tak maxe. Ero wa awehtopo komo ñekatîmyaxe tanhamyan komo amna ya.

Kîfwañe Amna Xakñe Kakiñwamacho Komo Yekatîmyataw Awya So

2 ¹On wara marha wîkes awya so, amna rma meeñatkeñe, oyakno komo achew so amna exitaw. On wara amna xakñe, tohnaw mak mokuhra ro mak amna xakñe acheka so.

²Piripos po ka amna exitaw iitono komo amna ñemetanmekyatkeñe okwe. Noro pîntho wara ro mak amna ñiifatteñe okwe. Ero wa amna yehtoponho rma mencexe. Ero wa emetanmexapunhîrî rma tko yîkrîpîra xakñe amna Kaan ponaro cexirî ke. Noro ya kakiñwamacho komo amna ñekatîmyakñe awya so hara erasîn me ro mak. Tanwekñe komo chew rma ero wa amna kekñe.

³Cemaro pîñi ro poko mak apanatanmekyatkeñe so amna. Kicicitho pokono pîn me marha amna xakñe iito cexitaw amna. Kîfwan wara kyam mak esenpora xakñe amna awya so. Yaarono me mak amna ñekatîmyakñe awya so.

⁴Takîhsom me amna nîhtînoyakñe ham Kaan. Ero ke amna nantomekñe kakiñwamacho komo yekatîmrî poko. Ero ke Kaan yanme mak amna ñekatîmyakñe awya so. Tooto pohkachome me mak ekatîmra amna xakñe. Kaan xa nasî kropotarî komo yukukmañe me. Ero ke Noro yanme mak amna ñekatîmyakñe.

⁵Aaxatí komo wara kyam mak esenpora ro mak xakñe amna, tohnaw ro mak esenpora. Tupurantan yahsítome mak ekatímra marha xakñe amna awya so. Píra ro mak. Ero warahra ro mak amna xakñe. Amna meefatkeñe rma. Kaan marha kifwañhe amna yehtopo ñenpekñe.

⁶Tooto mtapotarí ponarora marha xakñe amna, Kifwañhe xa ekatímñe ma amoro okre, kacho ponarora. Amyamro marha ero wa kañe me awexi xera so xakñe amna tpoko. Kristu nantomatho rma re amna. Ero ke on wara na re amna karí awya so, Amna purantaní ñhe thakwa tímcolo, karí na re awya so. Ero wa kañe pín me tko amna xakñe awya so.

⁷Aweíñe mera so amna xakñe achew so cexitaw. Tímxiíkrí nosomcesi yíson ero wa xa marha xakñe amna hara apoko so.

⁸Aaxe so ro mak amna xakñe okwe. Ero ke tahwore amna ñekátímyakñe Kaan ya kakífwamacho awya so. Iinan me mak exihra amna xakñe. Amna ñesekatímtíkekñe meero awya so apínín yaw so xa amna exirí ke. Ero wa aweñatkeñe so amna típínem me xa.

⁹Ero ke amna ñetapickekeñe iito. Amna yetapickarí rma meefatkeñe oyakno komo. Cekaíxaxi ro mak amna ñetapickekeñe tupurantan yahsítome. Katpanaw, kosope marha, ero wa amna ñetapickekeñe tñahrí yepetho me. Awya so ka xera amna xakñe, Amna purantan ehcolo, ka xera. Ero ke amna ñetapickekeñe Kaan Karitan yekatímñe rma.

¹⁰Kifwañhe mak amna xakñe iito achew so. Ero wa amna yehtopo rma wa meefatkeñe. Kaan marha amna ñeefakñe ero wara. Kaan ponarono me mak amna xakñe. Takíhso marha amna xakñe apoko so. Kicicitho míkyam kica, kacho mera marha amna xakñe. Ero wa amna xakñe achew so, Kristu pona eníñe komo chew.

¹¹⁻¹²Rikomo yíim panatanmekyasí tímxiíkrí komo ero wa xa marha amna apanatanmekyatkeñe so. Awahworeñe komo me marha amna xakñe, aweronomañe komo me marha. On wara marha amna kekñe awya so, Tmaywen me awaííkyatkeñe so Kaan kifwaní ro me awítome so. Ero ke kifwañhe xa ehcolo Kaan naííkiítho me awexirí ke so, kekñe amna awya so. Ero wa kekñe amna awya so.

¹³Kaaní mtapotarí yencetaw awya so amna ñekátímtho kifwañhe ro mak mencetkeñe okre. Kaaní mtapotarí me rma mencetkeñe ham tooto mtapotarí mera. Yaaro rma ha, Kaaní mtapotarí rma mín amna ñekátímyakñe awya so. Ero yipu rma nas aropotaw so awakífwamañe komo me Xesus pona eníri ke awya so. Kifwañhe xa mai ham Apa okre, kesí roro amna Kaan ya ero wa awexirí ke so.

¹⁴Awemetanmetopo komo yínímñe me marha maxe. Xuteia pono komo wara xa marha míxatkeñe Kaan xíkrí komo wara. Ero wa thakwa ñexamro pen ñemetanmekyatkeñe Xutew komo rma. Kaan xíkrí komo ñemetanmekyatkeñe okwe, Xesus Kristu yakrono komo rma. Ero wa xa marha awemetanmekyatkeñe so apoyino kom hara.

¹⁵Noro yipu komo mîkyam Xutew kom okwe. Kporin komo Xesus waihkañenho komo rma mîkyam okwe. Tweronomañe pen komo marha waihketkeñe okwe. Amna marha thakwa ñemetanmekyatkeñe. Kaan ñenîrî mexan mera ro mak naxe okwe. Tooto yanwekñe me marha naxe, miyan komo yanwekñe me rma okwe.

¹⁶On wara marha kexe amna ya, Kaanî mtapotarî ekatîmra ro mak ehcoko kica Xenciu komo ya, kexe amna ya. Xenciu komo yakifwamapo xera naxe Kaan ya. Ero wara naxe Xutew komo okwe. Kicicme ro mak tak ñehtîkexe okwe. Ero ke Kaan tak nîrwonîmtîkesî ro mak ñexamro pen poko okwe. Ero wa naxe Xutew kom okwe.

Awenî Xe So Xa Nas Amna

¹⁷⁻¹⁸Taa, ahyai so amna toche yohno rma cetîrama xe xakñe hara amna awenso so xa hara. Awenîra so amna xakñe okwe. Awenîñe komo wara rma tko amna xakñe tíropotaw so. Ero ke awenso so tmoku xe ro mak amna xakñe. Emapona tmohtopo amna nîhtînoyakñe, owî rma wîhtînoyakñe, Pawru ha. Pîra ham okwe. Amna mak porohkekñe roro Satanás kica. Ero wa amna xakñe.

¹⁹Ahce ponaro xa nai amna awya so? Ahce poko xa amna nahwowa amñe Kporin komo Xesus mokyataw hara? Ahce xa nai amna yarokorî warai ero yimaw awya so? Amyamro rma ero warai me maxe. Apoko so amna nahwowaşî ro mak amñe Noro mokyataw.

²⁰Amna porokru warai xa amyamro, amna yahwotacho marha okre. Ero warai me amna ahtînoyaxe so. Ero ke ahyaka so tmoku xe xa xakñe amna okwe.

Ahwokan Me Naxe Okre, Kekñe Cimocu Iitono Komo Poko

3 ¹⁻²Taa, ero wa amna xakñe ahyai so amna toche, expora ro mak amna xakñe awehtopo komo yenta xe xa hara. Ero ke Cimocu yeñepetopo tak amna nîhtînoyakñe ahyaka so. Amna reha ñetînomyakñe Atenas po rma ha ka. Kakno komo moso Cimocu, Kaan yanme cekaritosom ha. Amna yakronomañe marha moso Kristu ya kakifwamacho yekatîmrî poko. Ero ke on wara kekñe amna yîwya, Okopuci, amoru cma re mîîcesî Tesaronika pona iitono komo yahworeso. On wara cma re mîîkesî yîwya so, Ahwokara ro mak men cexpore naşî Kaan poko, mîîkesî yîwya so, kekñe amna yîwya. Ero wa Cimocu amna ñeñepekñe ahyaka so.

³Awemetanmetopo komo amna ñencekñe. Ero ke ahwokara awehtome so noro ñeñepekñe amna ahyaka so. Ero warai me ciisom kîwyam Kaan xikrî komo, cemetanmesom me.

⁴Pahxa ka achew so amna exitaw ero yipu poko rma wa amna aweronometkeñe so. Cemetanmesom me so taxe amñe, kekñe amna awya

so. Yaaro amna kekñe ham, awemetanmekyatkeñe so thakwa ham okwe iitono komo.

⁵Ero ke aponaro so tak wehtíkekñe. Ero wa oyehtopo yînmîra tak wîfxakñe okwe. Ero ke Cimocu weñepekñe awenso so, Xesus ponaro rma awehtopo komo yenso. On wara wîíkekñe, Satanasî tko na nîmtapowa kicicme yîropotaw so. Noro tak na ñewehcatu okwe. Ero wa exitaw so na tohnaw mak xakñe ham okaritotoponho ñexamro panatanmetopo poko, wîíkekñe. Ero ke Cimocu weñepekñe awenso so.

⁶Taa, kokoñoro tak noro mokyakñe hara awenso so toxapunhîrî. Kîfwañhe xa awehtopo komo ñekatîmyakñe amna ya. On wara kekñe, Kaan pona rma ñeeñaxe okre Tesaronika pono komo. Etíxe marha naxe okre. On wara kexe apoko so Apa, Pawru komo pînîn yaw amna nas okwe. Moku xe so xa hara nas amna, ketu apoko so, kekñe. Ero wa amtapotarî komo ñekatîmyakñe Cimocu amna ya. Ero wa xa marha wa nas amna hara, awenî xe so xa marha nas amna.

⁷Kaan pona ñeeñatu rma ham okre, kes amna apoko so, ero ke cerepore nas amna. Amna rma re ñesemetanmekyaşî, anarimaw amna ñesemerwesî marha. Cerepore rma tko nas amna Kaan pona enîñe me ahtînorî ke so.

⁸Ahwokan me ro mak Kporin komo ponaro mat ham okre, ero ke tahwore xa nas amna.

⁹Kaan poko marha nahwowas amna kîfwañhe awexirî ke so. Kîfwañhe mai ham Apa, Tesaronika pono komo makîfwame ham okre, kes amna Kaan ya. Ekatîmrî yopo ro mak amna nahwowaşî apoko so. Ero wa nas amna.

¹⁰Ero ke cerewre amna nîmtapowaşî Kaan yakro. Amna cma re maafas hara ñexamro yenso, kes amna yîwya. Katpanaw kes amna, kosope meero marha. Awakîretika xe ñhe nas amna Kaan pona enîñe me ñhe awehtome so.

¹¹Kîm komo Mîkî Kaan. Noro rma ahyaka so amna yaañe me exi xe waşî, Kporin komo Xesus Kristu yakro.

¹²Taa, on wara marha awiri xe so waşî Kporin komo ya, etíxatî me xa tak, miya xe ñhe tak. Ero wa awiri xe waşî etpoko rma, miyan komo poko meero marha. Aaxatî komo me xa nas amna, ero wa xa marha etíxatî me awiri xe so waşî yîwya.

¹³Akaritoñe me marha exi xe waşî aropotaw so, kîfwanî ro me awentome so Kaan ya amñe Kporin komo Xesus Kristu mokyataw tînakîfwamathîrî komo yakro rma. Ero yimaw kîfwan me xa awexi xe so waşî Kaan ñenîrî me. Kicicme mas okwe, kacho pîn me awexi xe so waşî yîwya. Ero wa awexi xe so waşî ero yimaw.

Takîhso Mak Ehcoko Mîk Hak Poko

4 ¹⁻²Taa, on wara wîíkes hara awya so oyakno komo, yîtîhkarî me tak. Apanatanmecho komo rma tan mewresî añenîrî komo. Pahxa rma

apanatanmekyatkeñe so amna. Ero wa ehcoko Kaan ñenîrî mexan me awehtome so, kekñe amna awya so. Ero ke amna mtapotarî ponaro xa tak ehtîkacoko. Ero wa kes amna awya so Kporin komo Xesus yanme rma.

³Ero yipu poko rma kpanatanmekyaxe so xa hara oroto. On wara tî awexi xe so nai Kaan, tponarono me xa awexi xe so tî nai anarî ponarono pîn me. Ero ke yikicicintara ro mak awexi xe so tî nai.

⁴Awewetîñe me apun komo ciicoko. Kaan yanme rma ero wa ciicoko, takîhsom me xa.

⁵Xenciu komo warahra kexi xe so tî nai Kaan. Cipici pîn poko ñepohketîkexe ñexamro okwe, Kaan ponarono pîn me cexirî ke so. Ero ke ero warahra ro mak ehcoko amyamro reha.

⁶Takno komo na ñemetanmekyatu anarî komo yipici poko cehtopo komo ke. Yipici pohkañe me na natu anarimaw kica. Ero wara emetanmexapu komo yepanîñe me nasî Kporin komo kopi. Ero wara rma kekñe amna awya so pahxa rma.

⁷Kicicitho pokono me ciisom me kañikîra ro mak xakñe Kaan. Tponarono me xa ciisom me xa matko kañikyatkeñe so.

⁸Ero wa kacho yanwekñe na nai iito. Tooto mtapotarî pîn mîn nanwekyasî. Kaan xa nanwekyasî okwe. Kîwya so Kîřwanî ro Yekatî tîmñenho rma mîkî Kaan, Noro rma nanwekyas okwe. Ero wa nasî.

⁹⁻¹⁰Taa, on wara tî matu okre, awakno komo xatî me tî matu okre.

Kaanî rma apanatanmekyatu so ham ero yipu poko. Awakno komo xe ehcoko, kesî aropotaw so. Ero ke ero yipu poko tmewrepore nai ñexamro panatanmetopo, kahra wasî. Miyan komo xatî me rma tî matu, awakno komo xatî me. Masetoña poko hakno komo xatî me rma tî mat okre. Ero ke, awakno komo xatî me xa tak ehtîkacoko, kesî mak amna awya so oyakno komo. Ero wa kes amna awya so.

¹¹On wara marha kes amna awya so, kiřwañhe awehtopo kommo ponaro mak ehcoko. Ahce wa na nai noro hara, kahra ro mak ehcoko awakno komo poko. Awemyawno ro komo poko ehcoko, ahce na ciitopo poko. Ero yipu poko rma amna apanatanmekyatkeñe so.

¹²Ero ke ero wa ehcoko takîhsom me awesenpotome so Kaan xîkrî pîn komo ya, esemetanmekîra marha awehtome so amyamro rma. Ero wa ehcoko ha.

Tîtpakexe Hara Amñe Waixapunhîrî

¹³Taa, on wara marha wîlkes awya so oyakno komo, camkî awexi xera so wasî yîwînxapu komo poko. Anarî komo nahwokexe ro mak tpoynonhîrî pen komo waipuche. Opoynonho pen yenîhra ro mak tak wai ham okwe, kexe mak okwe. Ero wara awahwoka xera so wasî amyamro reha.

¹⁴On ponarono xa kîwyam, Xesus waihtoponho ponarono, Noro pakachonho ponarono marha. Ero ponarono komo xa kîwyam. Ero ke on

wara marha kapore nas hara, Xesus mokyataw hara oona yîwînxapunhîrî komo tak Kaan ñeñepesî xiya hara Noro yakro. Xesus yakrono ro komo mak ñeñepesî, kapore nasî.

¹⁵On wara marha kes amna awya so, Kporin komo mtapotarî xa tan amna ñekatîmyasî awya so. Xesus mokyataw oona hara waipîra na tatu ananimaw, roowo po rma na tatu. Ero yimaw tak cetanîmyaxe. Yîwînxapunhîrî komo tko yîywanokara taxe.

¹⁶Ñexamro ka pakexe cokorî. On wara nasî Kporin komo noro yipu komo paketaw, Noro rma tak nîhcesî kah yai. Yîhcetaw rma ancu yantomañe ñemtarakesî, Kaan ratîn marha ñeceyas hara. Ero yimaw tak waixapunhîrî komo pakexe, Kristu yakrono ro komo mak. Kah yaka tak ñetanîmyaxe.

¹⁷Ero yimaw tak on wara taxe kîwyam hara waipîn komo, roowo po cehsomînhîrî komo rma, waixapunhîrî komo yakro rma tak cetanîmyaxe. Kaapu smun cheka rma cetanîmyaxe miya kah yaka. Ito tak taxe eroromero Kporin komo yaw.

¹⁸Ero ke ero wa kacho tak ekatîmcoko ahwokaxapu komo ya ahworetome so hara. Ero wa ekatîmcoko.

Kaanî Rwonîmtopo Pokono

5 ¹Taa, on wara kacho poko tmewrepore xa nasî yîñenîrî komo me, kahra cma re nas amna. On po xa mokyasî Xesus, kacho. Ero yimaw xa Kaanî rwonîmtopo me ñenmayasî, kacho poko. Ero poko tmewrepore nasî, kahra nas amna.

²Ero yipu pokono rma tko mencetkeñe pahxa rma, esehtînopîn me mak ñenmayasî amñe, kacho ha. Kosope mokyasî ceñepañem esehtînopîn me mak, ero wa xa marha ñenmayas amñe Kporin komo kamon, kacho rma mencetkeñe ha.

³On wara kexe tooto komo amñe, Ahce na pona erasîra ro mak taxe, tukurui xa taxe okre, kexe. Ero wara ketaw rma yîwya so waihkacho komo me tak nas okwe. Tîhra rma woomam ñerewasî ewrutopo me exitaw, ero wa xa marha ñexamro pen waihkacho me nasî. Yukurun komo thakwa exihra nas okwe ero yimaw. Ero wa naxe tooto komo amñe okwe.

⁴⁻⁵Ero warahra maxe amyamro reha oyakno komo. Awarpanawno pîn amyamro, kosope cetarism warai pîn ha. Weeyu pono xa amyamro reha, katpan pono ha. Ero ke ceñepañem wara awekatkara nasî Kporin komo yîrwonîmtopo me enmacho amñe.

⁶Ero ke yîwînkîra ro mak cehcerî. Anarî komo warahra ro mak cehcerî. Cewke xa matko cehcerî, takîhso marha.

⁷Kosope nîwînikyaxe tîwînsom komo reha. Kosope marha wenaxe twenîmsom kom hara.

⁸Katpan pono xa kîwyam reha. Ero ke takîhso mak cehcerî. Kuripara ke tawrutakem wa xa cehcerî, keceñan keñarî wa. Kawrutarî warai rma mîn Kaan pona entopo kîwya so. Ero warai xa marha mîn etîxatî me kehtopo kom hara. Kuripara ke tîhtîwomkem wa marha cehcerî. Ero warai ke tîhtîwomkem wa taxe Xesus ya kakîfwamatîkacho ponaro kexitaw so.

⁹Ñexamro poko kîrwonasî ro mak amñe, kahra ro mak tî xakñe Kaan kpoko so. Tukurunpesom mîkyam, kekñe xa matko kpoko so Kporin komo Xesus Kristu yakrono ro me kexirî ke so.

¹⁰Noro rma waihyakñe kepethîrî me so tîhyaka kaatome so eroromero. Yîwînkîn komo naaçasî, yîwînxapunhîrî komo marha.

¹¹Ero ke awakno komo ahworecoko, akîhrecoko marha. Ero wara rma tî mahworetu, makîhretu marha. Kîfwañhe nasî ero wara awehtopo komo.

Mîn Hak Pokono

¹²⁻¹³Taa, awenîñe komo poko kîmtapowas hara oyakno komo. On wara naxe ñexamro awenîñe komo, Kporin komo yanme mak naxe awenîrî komo poko. Kîfwañhe awitopo komo poko ñekaricexe, apanatanmetopo komo poko ha. Ero ke ñexamro ponaro men ehcoko. Ayopono komo me encoko. Yiixe so marha ehcoko apoko so cekaritosom me exirî ke so. On wara marha ehcoko amyamro ahnoro, tawake ehcoko etpoko.

¹⁴On wara marha wîîkes awya so oyakno komo, Kaan mîn yenîñe komo yewetîñe pîn komo weronomacoko. Kicicme men aweñatu so Kaan okwe ñexamro yewetîñe pîn me awexitaw so, kacoko yîwya so. Apehceme tahwokaxmu exitaw anarî komo ñexamro ahworecoko hara. Kañpen komo exitaw noro yipu komo tak akronomacoko. Anarme ciki na natu anarî komo. Ero wa exitaw so, yînîmñe me mak ehcoko.

¹⁵Awemetanmekñe komo exitaw esepanpîra ro mak ehcoko. Kîfwañhe roro mak ehcoko awakno komo poko, tooto komo poko marha miyan komo poko rma.

¹⁶On wara marha ehcoko, tahwore roro ehcoko miya roro.

¹⁷Kaan yakro marha amtapotacoko, iinan me mak kîmtapowasî, kañe pîn me makî.

¹⁸Ahce wa so na awexitaw so, Kîfwañhe xa mai ham Apa, kacoko mak. Ero wa kañe me roro awexi xe so nasî Kaan, Xesus Kristu yakrono ro me awexirî ke so.

¹⁹On wara marha wîîkes awya so, Kaan Yekatî ponaro ehcoko. Wehto wara rma nasî Noro aropotaw so. Ero ke eihkañe pîn me men ehcoko.

²⁰Aweronomañe komo mtapotarî yîwîrîyakara ro mak ehcoko.

²¹Anarî komo mtapotarî yencetaw apanatanmetopo komo twerî men ka entacoko cokorî. Kîfwañhe yîhtînopuche mak tak awya so ewetîcoko.

²²Anarmerpa nasî kicicme tooto komo yehtopo. Ñexpe ro kfa mak ero yipu ahnoro. Pokohra ro mak ehcoko. Ero wa ehcoko.

²³On wara awiri xe so wasî Kaan ya, tponarono me mak. Kifwañhe mak awiri xe so wasî, Kicicme maxe kica, kacho mera ro mak. Ero wa awiri xe so wasî yîwya miya roro Kporin komo Xesus Kristu mohtopo pona roro. Kifwañhe exi xe wasî apun komo, awesehtînotopo komo marha, awekatî komo marha. Ahwokan me kiiñe ro Mîkî Kaan, Noro ya ero wa awiri xe so wasî.

²⁴Kemîknoñe pînî ro mak Mîk Kaan. On wara kesî Noro awya so, Kifwan me oñirirî me wa kañikyatkeñe so, kesî. Ero ke tîmtapotachonhîrî yaw roro rma kifwañhe awitîkexe so amñe.

²⁵Oyakno komo, amna poko ñhe amtapotacoko Kaan yakro.

²⁶On wara marha ehcoko, awakno komo yakro aweseporîche so esewcokacoko Kaan yanme mak.

²⁷On okaritan yîmtapotarecoko men amñe kakno komo ñentarî me, ahnoro Kaan xîkrî komo ñentarî me ha. Kporin komo yanme xa tan ero wa wîîkes awya so.

²⁸Awakronoma xe so wasî Kporin komo Xesus Kristu ya. Amen.

Tesaronika Pono Komo Yakanîngo, Pawru Karitan, Ponan Hara

2 Tesaronika

1 ¹On okaritan aîenîrî kom hara. Pawru ow ha. Siwpanu yakro amna mewresî, Cimocu yakro marha. Ero wa nas amna on mewreñe. Tesaronika pono komo amyamro, Kaan xîkrî komo, Kîîm komo xîkrî kom ha. Kporin komo Xesus Kristu yakrono ro komo marha amyamro. Noro yipu komo amyamro.

²Awakronoma xe so wasî Kîîm komo Kaan ya. Ahwokan me marha awiri xe so wasî yîwya. Ero wa awiri xe so wasî Kporin komo Xesus Kristu ya marha.

³Emapona roro amna nîmtapowasî Kaan yakro apoko so oyakno komo. On wara amna kesî yîwya, Kîfwañhe xa mai ham Apa. Ñexamro makîfwame ham okre, kes amna apoko so. Yaaro amna nîîke ham ero wa apoko so. Kaan pona enîñe me ro makî tî mehtîketu okre. Awakrono komo xatî me marha tî mehtîketu. Ero ke ero wa kes amna apoko so.

Awemetanmekñenhîrî Komo Poko Awepanîyaxe So Kaan Amñe

⁴Ero ke miyan komo ya rma awekatîmyaxe so amna, Kaan xîkrî komo ya. Kîfwañhe naxe Tesaronika pono komo okre, kes amna yîwya so. On wara naxe cemetanmetopo komo nîîmyaxe tahwokamexpotopo komo marha nîîmyaxe. Ahnoro ero yipu mko nîîmyaxe ahwokan me, Kaan pona enîhkañe pîn me marha, kes amna apoko so, kes amna apoko so. Ero wa awekatîmyaxe so amna.

⁵Ero wa awemetanmekrî ke so aaxatî pîn komo ya takîhso Kaan yehtopo ñesenpesî. Ñexamro pen tak ñemetanmekyasî ro mak amñe Noro. Yaaro rma ñemetanmekyas ha. Amyamro reha Noro maywen me maxe amñe awemetanmetopo komo yîîmrî ke awya so.

⁶Yaaro rma awemetanmekñenhîrî pen komo ñemetanmekyasî Kaan amñe. Awepantopo komo rma mîn emetanmetopo yîwya.

⁷Cerepore tak maxe amyamro reha emetanmexapunhîrî. Amna yakro rma merepowaxe. Ero wa maxe Kporin komo Xesus mokyataw hara. Kaan yancun komo yakro tî moky, karitî komo yakro.

⁸Ero yimaw tak Kaan ponarono pîn komo nakñiyasî Noro oco. Mararî yecakyatawno wara ro mak ñecakyaxe ñexamro. Kporin komo Xesus ya kakifwamacho komo yanwekñenho komo mîkyam ero wa naxe okwe.

⁹Eroromero twaihsom me tak naxe ñexamro pen okwe. Kporin komo yaka tohnî me ro mak naxe okwe. Karitî me Noro yehtopo yenîñe pîn me marha naxe okwe. Cenporem xa mîn karitî me Noro yehtopo. Ero yipu yenîñe pîn me thakwa naxe. Ero wa awemetanmekñenhîrî komo ñemetanmekyasî Xesus amñe tmokyataw hara.

¹⁰Kifwanî ro me esenposo mokyasî. Ero wa ñesenpesî tînakifwamathîrî komo ya, tpona enîñe komo ya ha. Ñexamro yahwotacho me xa wa ñesenpesî. Awya so marha ñesenpesî amna ñekatîmîtho yewetîñe me awexirî ke so.

¹¹Ero ke amna nîmtapowasî roro Kaan yakro apoko so. On wara kes amna, Apa kah yawno, ñexamro mahsîyakñe amxîkrî me. Ero ke kifwafñe cma re ñexamro miitikesî amxîkrî warai me xa tak ehtome so. Kafpe awexirî ke ero wa cma re miirasî, apona enîrî ke so, kes amna apoko so.

¹²Ero wa nîmtapowas amna apoko so kifwafñe xa tak Kporin komo Xesus Kristu yosotî yekaiporetome tak miyan komo ñentarî me. Amyamro marha mesekaiporexe Xesus warai me rma awesenporî ke so okre. Ero wa awehtome so apoko so amna nîmtapowasî awakifwamatîkacho komo poko. Ero wa awakifwamexe so Kaan awakretopo komo me mak. Ero wa awifaxe so.

Amñe Mak Kaanî Rwonîmtopo Me Ñenmayasî

2 ¹Taa, on wara wîikes hara awya so oyakno komo, Kporin komo Xesus Kristu mohtopo poko tan kîhcamhokexe so. Noro yaka kesenmetopo komo poko marha kîhcamhokexe so.

²On wara amna kes awya so, awahwoka xera so nas amna tapota yanme. Kristu kamon ñenmai pahxa rma, kacho poko tî awerepoketu so iitono komo okwe. Kaan Yekatî yanmen wara tî ero wa ketu kica. Kaanî mtapotarî tî re ñekatîmyatu kica awya so. Amna karitan marha tî re nai yîhyaw so ero wa kacho.

³Yîmtapotarî komo ponarora ro mak ehcoko. Kristu kamon me enmapîra ka nasî. On wara cokorî ka naxe tooto komo ero yipu me enmapîra ka exitaw, Kaanî mtapotarî ka poxunkexe meñpono pîn komo. Kicicitho pokono ro marha ka ñesenpesî, tîwîrîmaxmu me cehsom xa. Ero wa cokorî ka naxe tooto komo Kporin komo kamon me enmapîra ka exitaw.

4 On warai mîk kicicitho pokono ro, Kaan yanwekñe ro xa mîk. Mîk hak yopono me ñesenpesî kica, Kaan mîkro, kacho komo yopo. Onok na poko nahwowaxe anarî komo, noro yipu komo yopono me marha ñesenpesî. Kaan mîn yawno me tak nasî, Kaan ow ha kañe me kica.

5 Noro pokono rma wa wekatîmyakñe awya so iito oyexitaw ha ka. Ponarora katî mat ha?

6-7 Noro ka esenpora nasî esenpotopo mera ka exirî ke. Cetanwesom me rma tko naxe tooto komo oroto. Eñepa me ka ñihciyasî kicicme ehtopo komo. Nas ha tko ka kicicme cehsom komo yîkrîrefe. Noro yehtopo rma wa mencexe, yîkrîrefe komo yehtopo. Amñe ñhe tak yîkrîrefenñhîrî komo tak naañas hara Kaan.

8-9 Ero yimaw tak noro ñesenpesî kicicitho ro, kanwekñe ro mak. Satanas yanme ciino riñe xa mîk kica. Noro yanme marha emîknono ñiifasî kica. Ciriñhî mko ñiifasî emîknono ritopo mko. Karitî ro me ñesenpesî tooto komo yeserepokachome. Cemaro me mak ciriñhî ñiirasî kica. Noro penî tko waihkesî amñe Kporin komo. Tapepen ke rma waihkesî. Tîroromutwe cehtopo ke marha nakñiyas oco. Ero wa tî noro pen nañme Xesus tmokiyataw hara.

10-11 On wara marha nasî noro kicicitho pokono ro, mîn hakî ke emîknono ñiifasî, kicicitho ke kica. Cehcamnosom komo makî reha ñemîknoyasî. Yaaron yenta xera cexirî komo ke mak cemaro ñewehcaxe ñexamro okwe. Enta xe cexitaw so ketaw ha re ñexamro pen nakîfwamarî ha re Kaan. Enta xera tko tî xatkeñe okwe. Ero ke cemaro xa tak Kaan ñenpesî yîwya so ero yewetîtome okwe.

12 Ero wa ñexamro pen ñiifasî Kaan, cemaro yewetîñe me ro mak ñiifasî, Twaihkañmu komo amyamro ham okwe, kachome ehtome so amñe. Yaaron yewetîñe pîn komo mak mîkyam waihkesî, kicicitho poko cexi xatî kom ha. Ero wa Kaan ñiifasî okwe yaaron yewetîñe pîn komo reha.

Takîfwamaxmu Me Ameñeketkeñe So Kaan

13 Ero warai pîn komo reha amyamro oyakno komo, yiixe Kporin komo yehtopo. On wara kes amna Noro ya apoko so, Kîfwañhe xa mai ham Apa, Tesaronika pono komo mîmeñeketkeñe ham amxîkrî me okre, kes amna apoko so. Pahxa rma ameñeketkeñe so Noro takîfwamaxmu me. Cekatî rma nîmyakñe awya so tponarono me xa awehtome so. Yaaron yewetîñe me marha awifatkeñe so, tîmtapotarî yewetîñe me ha.

14 Amna ñekatîmîtho mencetkeñe, Kaan ya kakiwamacho komo. Ero ke tak takîfwamaxmu me awañikyatkeñe so. Kporin komo Xesus Kristu wara rma tak awiri xe so xakñe. Xesus nasî kîfwanî ro me ero wa xa marha kîfwanî ro me awîfaxe so hara.

15 Ero ke añentathîrî komo ponaro ehcoko oyakno komo. Apanatanmekyatkeñe so amna tîmtapotarî ke. Karita marha mewrekñe

amna apanatanmetopo kom hara, ero yipu yaw roro xa ehcoko etowîn me ro mak.

16-17Taa, Kporin komo Xesus Kristu ya rma awerepore xe so wasî. Akronomano rife me awiri xe so marha wasî yîwya. Kifwan poko tîmtapotaxmu me marha awiri xe so wasî yîwya. Kîîm komo Kaan ya marha ero wa awiri xe so wasî. Kîîxatî Mîkî Kaan, ero ke kwakretkeñe so kahworetopo komo ke. Eroromerono mîn kahworetopo komo okre. Kakifwamatîkacho ke marha kwakretkeñe so. Kakifwametîkexe so amñe, kesî kîwya so, ero ke ero wa kacho ponaro taxe. Ero warai Mîkî Kaan. Noro ya awerepore xe so wasî. Ero wa awiri xe so wasî Kaan ya.

Amna Poko Amtapotacoko, Kesî Pawru

3 ¹Taa, on wara mak tak wîlkes awya so oyakno komo, amna poko amtapotacoko Kaan yakro. On wara kacoko yîwya, Apa kah yawno, amtapotarî yekatîmso cexe Pawru komo mik hak cheka. Ero ke miyan komo rma cirko ñexamro mtapotarî yentañe me. Tproxwe xa entañe me cirko. Tproxwe amna ñencekñe ero wa xa marha meyeno komo cirko hara, tproxwe entañe me hara, kacoko ha.

²Pawru komo yukurunpeko Apa, kacoko marha amna poko. Amna waihka xe naxe okwe kicicitho komo, wara ro mak kañe komo. Kaan pona enñe pîn me naxe anarî komo okwe. Ero ke ero wa men kacoko amna poko.

³Kponarono xa Mîk Kporin komo, yîtweñekarîntanî ro mak Mîkî kpmo so. Noro rma awifaxe so tpona enîhkañe pînî ro me. Akurunpeke so marha Kicicitho nîwîrîmarî mera ro mak awehtome so. Ero wa awifaxe so Kporin komo.

⁴On wara kes amna apoko so, Kporin komo rma awifaxe so amna mtapotarî yewetîñe me miya roro. Ero ke ero wa maxe oroto, ero wara rma maxe amñe miya roro, kes amna.

⁵On wara marha wîlkes awya so, Kîîxatî ro xa Mîk Kaan, kañe me awiri xe so wasî Kporin komo ya. Miya roro ahwokan me marha awiri xe so wasî yîwya Kristu wara rma. Ero wa awiri xe so wasî Kporin komo ya.

Cetapickapore Nasî

⁶On wara tak amna kes hara awya so oyakno komo, pahxa apanatanmekyatkeñe so amna takîhso awehtopo komo poko. Cetapickapore nasî, wara kyam mak exihra mak cexpore nasi, kekñe amna awya so. Ananimaw awakno komo na nai iito anarme cehsom, ero wa kacho yewetîñe pîn. Exitaw na noro yipu yakrono me exihra ehcoko. Yaaro kes amna, Kporin komo Xesus Kristu yanme ha.

⁷Amna rma meeñatkeñe achew so amna exitaw. Ero ke amna mak yukukmacoko. Iito cexitaw amna kifwañhe mak amna xakñe, akpîn me mak exihra. Ero wa xa marha ehcoko amyamro hara.

⁸On wara amna xakñe iito, epethîmra ahsîra ro mak amna xakñe tînahrî. Amna mak ñetapickekeñe roro. Katpanaw amna ñetapickekeñe, kosope marha. Cetapickachonho yepetho pona mak amna nahsîyakñe tînahrî yepetho. Apurantanka xera so amna xakñe, Onahrî ek ha anahrî komo poi, ka xera amna xakñe.

⁹Anmîthîrî komo yahsîyataw ketaw ha re amna nahrî yepetho, kifwañhe rma ñeexirî ha re ero wara. Ahsîra rma tko amna xakñe. Ero wa cetapickapore nai ham, Pawru wara rma, kachome awya so.

¹⁰On wara marha amna kekñe awya so iito amna exitaw, etapickara ro mak na natu awakno komo anarimaw. Ero wa exitaw so eseresmara ro mak ñehcowpe, kekñe amna awya so.

¹¹On wara kacho amna ñencesî apoko so, Nuwuñwatu mak anarî komo, etapickara ro mak okwe, kacho. Tapota makî tî nakîhcetu kica. Ero wa awakrono komo yehtopo amna ñencesî.

¹²On wara amna kesî noro yipu komo ya, Etapickacoko tak anahrî komo yepetho yahsîtome tak awya so. Okwe okwe, kahra ehcoko awetapickacho komo poko, kes amna yîwya so. Yaaro xa tan kes amna. Kporin komo Xesus Kristu yanme rma ero wa kes amna yîwya so.

¹³Taa, kifwañhe roro mak ehcoko amyamro oyakno komo. Pokahnî me mak ehcoko ero wara awehtopo komo poko. Ero wa kacho on amna mewresî karita.

¹⁴Amna nmewretho yewetîñe pîn exitaw iito noro etacicoko yakentaw. Noro yipu yakrono me exihra tak ehcoko yîhyapamnotome. Ero wa ehcoko noro yipu komo poko.

¹⁵Yîxatîmnokara rma tko ehcoko noro yipu komo. Yîtwermacoko mak awakno komo yakro mîmtapowaxe ero wara rma.

Yîmtapotarî Yîtîhkacho

¹⁶Taa, on wara mak tak wîlkes awya so, ahwokan me awiri xe so wasî Kporin komo ya. Ero wa kiiñe ro Mîk Kporin komo. Ahce wa so na awexitaw so ahwokan me awiri xe so wasî yîwya. Awakrono komo me roro marha Noro yexi xe wasî, Kporin komo. Ero wa exi xe wasî.

¹⁷Pawru ow ha. Oyamorî ke rma tan mewresî okaritan yîtîhkacho mak. Ero wara roro mewresî okaritan yîtîhkacho, okaritan me entome awya so. Encoko xe onmewretho.

¹⁸Awakronoma xe so wasî Kporin komo Xesus Kristu ya. Amen.

Cimocu Yakaninho, Pawru Karitan Yihcirî

1 Cimocu

1 ¹ On okaritan aŋenîrî. Pawru ow ha, Kaan nantomatho. Kakiŋwamaŋe komo Mîkî Kaan, Noro oyantomekŋe, Kporin komo Xesus Kristu yakro oyantometkeŋe. Kîŋka so tmohsom Mîk Xesus Kristu. Noro yipu oyantometkeŋe. ² Cimocu amoro, omumuru xa okwe. Kaan pona meeŋakŋe ham opoyero. On wara awiri xe wasî Kîm komo Kaan ya, awakronoma xe wasî yîwya. Apînîn yaw exi xe marha wasî. Ahwoka me marha awiri xe wasî yîwya. Kporin komo Xesus Kristu ya marha ero wa awiri xe wasî.

Camkî Naxe Anarî Komo Moises Pen Nmewretho Poko

³ Taa, on wara wîŋekŋe awya pahxa Masetoŋa pona owcetaw, Tan ka esko amoro Epesu po, wîŋekŋe awya. Ero wara rma wîŋes awya oroto hara, iito rma ka esko. Iitono komo men yîtwermakî. Anarmen poko panatanmekno cihra ro mak ehcoko, kasko yîwya so.

⁴ On wara marha kasko yîwya so, Ñexpe kfa pahxan pen komo mtapotarî tohnaw akihtoxaputho. Aporin pen komo yosotîtho poko marha epanatanmekîra ehcoko. Miya ro mak nasî ero yipu enatîn me kica. Cetanwesom me kiiŋe mîn ero yipu kica. Kaan pona enîŋe me kiiŋe poko mak amtapotacoko, kasko yîwya so. Ero wa kasko anarmen poko panatanmekno riîŋe komo ya.

⁵ Kaanî reha kŋewetîrî komo mewrepekŋe etîxatî me kehtome so yaaroono me xa. Exihra wîhtînoyasî kicicme oyehtopo, kachome marha kîwya so mewrepekŋe. Tpona enîŋe ro me kehtome so marha mmewrepekŋe. Ero wa kehtome so kŋewetîrî komo mewrepekŋe Kaan.

⁶ Ero wa kehtopo komo ponarora tak naxe anarî komo. Ñetowce tak ero pîntho ponaro mak cehtome so hara okwe, tapota ponaro mak okwe.

⁷ Moises pen nmewretho poko tî re panatanmekno ciri xe natu. Camkî ro makî tko naxe, wara rma ero poko panatanmekno ñiifaxe okwe. Ero

pîntho poko marha panatanmekno ñiifaxe. Yaarono tan ha, kexe rma re camkî cexitaw so rma ero poko.

⁸Kiřwañhe rma wa nasî Moises pen nmewretho takîhso kexitaw so ero poko.

⁹⁻¹⁰On warai me tîhtînopore nasî Moises pen nmewretho, kiřwan komo panatanmetopo pîn mîn. Kicicitho komo yîtwermacho makî reha mîn. On wara naxe anarî komo, kicicme naxe okwe. Kayaritomo yewetîñe pîn me naxe anarî komo, cetanwesom me mak naxe. Anarî komo naxe Kaan xatî pîn me hara kicicitho pokono me. Anarî komo naxe Kaan ponarono pîn me ro mak, tweeno pîn me. Anarî komo naxe tîm waihkañe me hara, tînocwan waihkañe me marha, mîk hak waihkañe me marha. Anarî komo naxe cipici yai rono me, anarî komo naxe etpoko cehsom me. Kipici poko tasî, ero wara rma naxe noro re rma. On wara so naxe anarî komo hara, tooto yeñepanmekñe me naxe, cemarontaxmu me marha, yaarono yaknamañe me marha. Miya rma nasî kicicme tooto komo yehtopo ahce na poko kica, Kaanî mtapotarî yaw rorono pîn poko ha, noro yipu komo yîtwermacho xa mîn Moises pen nmewretho ha.

¹¹Kakîřwamacho komo yaw rorohra naxe noro yipu komo. Kaan ñekatiñmîtho mîn kakîřwamacho komo, yiixe xa kehtopo Mîkî Kaan. Kiřwanî ro xa mîn kakîřwamacho komo okre. Ero yipu yekatiñme me rma oriyakñe Kaan.

Pawru Yesekatîmtopo

¹²On wara wîlkesî Kporin komo Kristu Xesus ya, Kiřwañhe xa mai ham Apa okre. Ow mîkaricekñe oropotaw. Awewetîñe me roro ow meeñakñe ham. Ero ke amtapotarî yekatiñme me ow miiřakñe, wîlkesî yîwya.

¹³On warainhîrî ow, kicicitho me tîmtapotaxmunhîrî Kaan poko kica. Kaan xîkrî komo yemetanmekñenho marha ow okwe. Waapanhîrî marha ow okwe. Kaan poko camkî ro mak wîxakñe, Noro pona enîhra marha wîxakñe. Ero wa oyexirî ke cma opîñn yaw rma xakñe Kaan.

¹⁴Owakrekñe xa Kporin komo okre, Kaan pona enîñe me tak oriyakñe, etîxatî me marha oriyakñe. Ero wara Xesus Kristu yehtopo rma ñiřakñe oropotaka.

¹⁵On wara marha wîlkes awya, yaaro xa tan wîlkes, ponaro xa awehtopo tan wekatîmyas awya. Kicicithonhîrî komo yakîřwamaxi rma mokyakñe Kristu Xesus roowo pona. Noro yipu komo yopononho ro mak owî, kicicithonhîrî xa.

¹⁶On wara nîhtînoyakñe Kaan, tîixatî pîn komo pînîn yawno me cehtopo yenpo xe xakñe tooto komo ya. Ero ke opîñn yaw xakñe yihcirî me ka ero wa cehtopo yenpotome yîwya so. Amñe tak anarî komo Noro pona ñeeñaxe hara. Noro yipu komo ñenîrî me ero wa xakñe opoko, On wara xa marha apîñn yaw so was hara, kacho me yîwya so.

17Ero ke on wara wîkesî Kaan poko, Kîfwanî ro xa Noro ham okre. Noro mak Mîkî Kaan cewê, takîhso cesehtînosom ha. Kayaritomo ro xa Mîk ham. Exihkanî ro Mîk, waipînî ro mak ha. Esenponî ro marha Mîkî.

Kyopono ro mak Mîk Noro, Kîfwanî ro xa, kacho me mak Noro yexi xe wasî miya roro, Ero wa wîkesî Kaan poko. Miya roro wîkesî. Amen.

18Taa, on wara wîkes awya hara okopuci Cimocu, awehtopo ñekatîmyatkeñe kweronomañe komo pahxa rma. Kîfwañhe nasî moso amñe Satanas yakro cetañmaxmu me, ketkeñe apoko. Ero ke ero poko men esko kîfwañhe, Satanas yakro awetañmacho poko.

19On wara marha esko, Kaan pona enko roro. Kicicime awehtoponhîrî yîhtînoyataw rma ekatîmko Kaan ya amnupîra ehtome aropotarî. Ero wa kacho nanwekyatkeñe anarî komo okwe. Ero ke kpanatanmetopo komo nahsîpînketkeñe okwe. Enorixapu wa mak tak xatkeñe okwe.

20Noro yipu komo rma mîkyam Imenew, Arexantre komo. Satanas ya oñekanpîtho mîkyam yîñemetanmekrî me. Panawatu tak na amñe cesemetanmekîche so, wîkesî. Kaan poko kicicime yîmtapotan me tak na natu ero yimaw, wîkesî. Ero wa wîkesî.

Kaan Yakro Kîmtapotacho Komo Pokono

2 1Ero ke on poko kpanatanmekyasî, ponaro awehtopo xa tan wîkes awya, Kaan yakro tîmtapotapore nasî tooto komo poko, miyan komo poko rma. On wara kapore nasî, Kîfwañhe ñexamro cirko Apa, yukurunpeko marha kicicitho yewetîra ehtome so, esemetanmekîra ehtome so marha, kapore nasî. On wara marha kapore nasî, Kîfwañhe xa mai ham Apa okre ñexamro makronome ham, kapore nasî. Ero wa kapore nasî miyan komo poko rma.

2Kayaritomo komo poko marha tîmtapotapore nasî, kantomañe komo poko marha. On wara kapore nasî noro yipu komo poko, Kîfwañhe ñexamro cirko esewrucpera amna yehtome, ahwokan me mak amna yehtome. Aponaro marha amna yehtome ero wa cirko apa, awewetîne ro me marha amna yehtome, kapore nasî. Ero wa kapore nasî Kaan ya.

3Kakirwamañe komo Mîkî Kaan. Ero ke kîfwañhe nasî Noro ya ero yipu poko kîmtapotacho komo, tpoxwe ñencesî.

4Tooto komo yakîfwama xe cma re nasî Kaan ahnoro. Ero ke tîmtapotarî ponaro exi xe so nasî. Yaaronu xa mîn Noro mtapotarî.

5Noro mak Mîkî Kaan cewê mak. Cewê marha nasî yîmtapotarî mahrimañe hara tooto komo ya, Kristu Xesus mak ha. Tooto rma Mîk Noro, kîmtapotarî mahrimañe ha.

6Noro rma ñetwaikapekñe kepamañe komo me, miyan komo yepemañe me rma. Ero ke Noro waihtoponho yekatîmtopo me tak nasî oroto.

7Ero yekatîmñe me oriyakñe Kaan. Noro nantomatho ow ha. Xenciu komo panatanmekñe me xa oriyakñe. Yaaronu poko xa ñexamro

panatanmekyasî Kristu pona entome tak yîwya so. Noro yipu mak ow ha. Yaaro tan kesekatîmyasî awya, cemaró pîn tan ha.

⁸Ero ke ahnoro kîrkomo yîmtapota xe wasî Kaan yakro miyan komo rma. Tapockantaxi yîmtapota xe so wasî. Kicicitho keñehra cexpore nasî ero wa apockanwataw. Tooto komo poko yîrwomnî me cexpore nasî, eseseikun me marha. Ero wa cehsom komo yîmtapota xe wasî Kaan yakro.

Wooxam Komo Panatanmetopo

⁹⁻¹⁰Taa, on wara wooxam komo yexi xe so wasî hara, tweeno me mak esenpo xe so wasî, takîhsom me marha. Ero ke takîhso meñeka xe wasî yîwya so tponon komo ero wa cesenpotome so. On wara natu wooxam komo anarî komo, anarmerpa tîhpoci komo ñiîfatu tooto komo ñenîrî me. Ooru ke ñeporenómexe, perora ke marha. Ero wa ñeporenómexe kîfwañhe cesenpotome tî re yîwya so. On wara marha natu ananimaw, cepethíkem wamruyasî okre osayan, kîfwañhe oyesenpotome, kañe me. Ero wa exi xera so marha wasî. Wakreno ritopo ke xa matko ceporinomapore nas okre, akronomano ritopo ke marha. Ero yipu ke xa wooxam komo eporinoma xe wasî. Kaan ponarono ow ha, kañe me exitaw so ero wa xa cexpore nasî.

¹¹On wara marha wîlkesî wooxam komo ya, tîtkenê mak Kaan karitan centapore nasî, panatanmekno riñe yewetîñe me mak.

¹²On wara marha wîlkesî yîwya so, Kîrkomo panatanmekîra ehcoko. Kîrkomo yopono me exihra marha ehcoko. Tîtkenê mak ehcoko Kaan mîn yaw, wîlkesî.

¹³On wara tooto nakîhcekñe Kaan pahxa ha ka, yihcirî me tî ka Ataw nakîhcekñe. Amñe makî tî Epa nakîhcekñe hara.

¹⁴Ataw reha tî esewkukmara xakñe Satanasî mtapotarî yanme. Epa reha tî ñesewkukmekñe. Ero ke Kaanî mtapotacho yewetîra xakñe. Ero ke noro poyero ero wa naxe wooxam komo kîrkomo yopono pîn me.

¹⁵Takîhsom me cekaiporesom me rma tko naxe wooxam komo tîmxîtarî ke so. Kaan pona enîñe me roro mak cexpore nasî, etîxatî me marha. Kicicitho pokono pîn me marha cexpore nasî, wara hakî kañe pîn me marha. Ero wa exitaw so wooxam komo ñetakîfwamexe rma. Ero wa mak wîlkesî ero poko.

Kaan Mîn Yenîñe Komo Pokono

3 ¹On wara wîlkes hara awya, yaaro xa tan wîlkesî. Kaan mîn yenîñe me cexi xe so na natu anarî komo. Kîfwañhe nasî ero yipu poko cexi xe ehtopo komo.

²On warai komo mak cirpore nasî Kaan mîn yenîñe me, Anarmen mîkro okwe, kacho pînî ro mak, cewñan mak yipici, ahce na poko wakpamtîkan,

takîhso cesehtînosom, kîfwañhe cesenposom, pawana ponarono, panatanmekno riñe,

³kawaxiyem pokono ro pîn, apehceme etîrwonmekîn, kîfwañhe keyukñe mak, kîmtayañmañe pîn, cemyawno poko epohkan. Ero warai me exitaw so mak Kaan mîn yenîñe me cirpore nasî.

⁴On wara exitaw so marha ero wa ciisom me naxe, takîhso tîhyawno komo panatanmekñe me exitaw so, cewetîtopo poko tîmxîkrî panatanmekñe me exitaw so marha, yîmtayañmañe pîn me exitaw so yîmxîkrî komo marha. Noro yipu komo mak cirpore nasî Kaan mîn yenîñe me.

⁵Akpîra cexitaw kîîrî tîhyawno komo panatanmetopo poko, ahce wa thakwa ma re takîhso Kaan xîkrî komo panatanmekyat hara? Pîra thakwa naxe okwe.

⁶Kokoñoro mak Xesus yahsîñenho komo ciritra cexpore nasî Kaan mîn yenîñe me. Noro yipu komo ciîfataw rma, Kîfwan ow ham anarî komo yopo, kexe men kica amñe. Ero wa kekñe Ciabu pahxa. Ero wa karî poyero kicicme ro mak xakñe noro. Ero ke noro wa xa marha men naxe okwe ero wa kañe kom hara.

⁷Kîfwañhe cekaiporesom komo marha tmeñekapore nasî, Kaan xîkrî pîn komo nîwîrîyakarî pîn ha. Yînwîrîyakarî komo rma meñeketaw Ciabu nahsîrî me na natu amñe okwe. Ero ke kîfwañhe cekaiporesom komo mak cirpore nasî Kaan mîn yenîñe me.

Ciakonu Komo Pokono Hara

⁸On warai mak cirpore nasî ciakonun me hara. Kîfwan mîkro, kacho mak, anarmerpa kañe pîn, kawaxiyem pokono ro pîn, puranta poko epohkan.

⁹Kristu ya kakîfwamacho ponarono komo marha tmeñekapore nasî ciakonun me. Pahxa entanîñînhîrî mîn kakîfwamacho komo, oroto tak cencexe, ero yipu ponarono komo tmeñekapore nasî. Amnupîra tîropotarî ciîñe komo marha, noro yipu komo mak cirpore nasî ciakonun me.

¹⁰Noro yipu komo rma tko ka encoko ka, Kîfwañhe nat ham, kachome awya so. Kicicme exihra exitaw so pahkî enîche ero yimaw mak tak ciakonun me ciicoko.

¹¹Kîfwañhe exitaw mak yipici komo ciakonun me iîño ciicoko. Kîfwan mîkro, kacho me exitaw mak, yîwîrîyakano riñe pîn me marha, ahce na poko wakpamtîkan me, kemîknoñe pîn me marha. Ero warai me mak exitaw yipici komo ciakonun me tak ciicoko iîño komo.

¹²On warai komo marha cirpore nasî ciakonun me, cewñe cehsom mak yipici, tîhyawno komo poko takîhso cehsom marha, cewetîñe me tîmxîkrî komo panatanmekñe marha. Noro yipu komo mak cirpore nasî ciakonun me.

¹³Takîhso exitaw so Kaan mîn yenîñe komo yakronomarî poko, Kîfwan mîkro, kacho me marha nasî takrono komo ya. Xesus Kristu ya

kakifwamacho yekatîmfe me marha tak ñehtîkexe yîhyapamnî me ro mak okre. Ero wa naxe ciakonu komo takîhso exitaw so.

Yaaronu Yecehtoñe Kîwyam Kaan Xikrî Komo

14-15 On okaritan makî ka mewresî ahyakan. Yohno rma tko omoku xe wasî awenso. Apanatanmetopo rma tan mewresî, Kaan mîn yaw awexitawno pokono ha. Kaan mîn mapatan warai me rma taxe kîwyam Kaan xikrî komo, waipîni ro mîn mapatan warai me ha. Yaaronu yecehtoñe marha kîwyam Kaanî mtapotarî yecehtoñe ha. Ero wa taxe Kaan xikrî kom ha. 16 Yaaro tan wîkesî, oroto tak cencexe Kaan ya kakifwamacho komo, Pahxa entanînhîrî mîn Noro ya kakifwamacho komo. Miya rma nasî ero pokono, ekatîmrî yopo ro mak. On wara xakñe Kaan, tooto me ñetpuncenkñe kñenîrî komo me. Kifwan me xakñe Kifwanî ro Yekatî yanme. Ancu komo ñenîrî me marha xakñe. Noro pokono tak ñekatîmyatkeñe ekatîmfe komo Xenciu komo ya. Roowo pono komo tak Noro pona ñeeñatkeñe. Kah yaka tak cekñe hara, kifwanî ro pona hara. Ero wa xakñe Kaan.

Worokyam Npanatanmekrî Me Naxe Okwe Tooto Komo Amñe

4 1Taa, on wara wîkes hara awya so, Kaan Yekatî kweronomexe so tooto komo poko. On wara kesî kifwantaw xa, On wara men naxe tooto komo amñe, eromanhîrî kaamo pahnoke exitaw, Xesus pona enîñenîrî komo rma tak Noro ponarora ro mak tak ñehtîketu okwe. Cewkukmañe komo ponaro mak tak ñehtîketu kica worokyam ponaro. Worokyam npanatanmekrî me tak naxe kica ero yimaw, kesî. Ero wa kesî Kaan Yekatî kîwya so.

2 On wara marha tî natu tooto komo ero yimaw, kifwan wa tî ñesenpetu tohnaw ro mak okwe. Cemaronwatu ro makî tî kica. Ecahxapu wa makî tî nai yîropotarî komo. Anarimaw kuripara nai ocorono xa. Ero yipu yahsîyataw kîwya cecakyasî mak oco. Ero wa ecahxapu wa nai yîropotarî komo tîhyapammrî yarohra ro mak okwe. Ero ke kicicitho poko naxe yîhyapamra ro mak.

3 Anato panatanmekno riñe me naxe okwe. On wara kexe, yipitan me ro mak ehcoko. On yipu tonohra ro mak men ehcoko wooto, kexe marha anarî mko poko, wooto poko. Ero wa so kexe tînpantanmekrî komo ya amñe. On warai me xa matko Kaan nakîhcekñe wooto, kotî komo me rma. Ero wa wooto tîhtînoyaxe kîwyam Kaanî mtapotarî yentañe me kexirî ke so. Yaaronu xa mîn Kaanî mtapotarî, ero yipu yentañe me taxe, ewetîñe me marha. Ero ke kirwañhe nasî wooto tonotopo, Kifwan on anmîthîrî Apa amna yotî, ketaw Kaan ya.

4-5 Ahnoro wooto nasî kîrwañhe Kaan nakîhtotho ha. Tonohnî reha on kica, kahra ro mak cexpore nasî anarî mko poko. Kifwan on Apa anmîthîrî amna

yot okre, ketaw kîwya so kîfwañhe nasî ahnoro rma. Tîmtapotarî ke rma kîfwañhe Kaan ñiifakñe. Ero wa nasî wooto.

Kaanî Mtapotarî Yekatîmñe Mexan Me Esko

⁶Ero ke kakno komo men panatanmeko ero yipu poko. Ero wa awexitaw Xesus Kristu yanton mexan me mas okre. Mehxa ro Kaanî mtapotarî yentañenho amoro. Xesus pona encoko, kacho mencekñe kpanatanmeko komo. Kîfwan mîn ero poko kpanatanmeko komo. Ero yipu mencekñe, mewehcasî roro marha okre.

⁷Ananimaw so pahxan pen komo mtapotarî ñekatîmyaxe wooxam komo nocwakomo. Kaanî mtapotarî yaw rorono pîn mîn ñekatîmyaxe ananimaw. Ero yipu yanwekñe me mak esko. Kaanî mtapotarî poko xa matko ekaritoko Noro ponaro xa awehtome.

⁸Kîfwañhe rma ciki re nasî kekaritotopo komo kupun ke. Kupun komo karihtoñe me nasî. Kaan wara kehtopo komo poko kekaritotopo xa nasî kîfwañhe kiiñe me xa tak okre. Tanî rma ka kexitaw so roowo po kîfwañhe kiiñe me nasî. Amñe marha kîfwañhe kiiñe me nas hara, kah yaka tîtosom me kexirî ke so hara. Ero wa kiiñe me xa nasî Kaan wara kehtopo komo poko kekaritotopo komo.

⁹⁻¹⁰Yaaro xa tan wîîkes awya, ponaro xa kehtopo tan wekatîmyas awya. Kaan pona enîñe kîwyam. Waipîñî ro Mîkî Kaan. Kukurunpeñe marha Mîkî miyan komo kurunpeñe rma. Cewetîñe komo nukurunpesî xa tak. Ero yipu yekatîmrî poko cekaricexe xa. Tooto komo ya kîwîrîyakacho komo rma tîñîmyasî ekatîmtome. Ero wa taxe.

¹¹Omtapotacho poko panatanmeko iitono komo. Ero wa xa men ehcoko, kasko yîwya so.

¹²Kaîpamxan me rma ka masî. Rikomo warahra tko esenpoko. Rikomo wa mak awesenpetaw awanwekyaxe men okwe anpanatanmekrî komo. Kîfwañhe mak esenpoko apoko pohnîmtome so Kaan pona enîñe komo. Kîfwan poko mak amtapotakî, kîfwañhe ciino riñe me marha esko, etîxatî me marha esko, tahwore marha esko, Kaan pona enîñe me marha esko. Kicicitho pokono me exihra ro mak esko. Ero wa xa esenpoko iitono komo ya apoko pohnîmtome so.

¹³Taa, on wara wîîkes hara awya, yarî men kmokyas amñe awenso. Omomokrî poko Kaan Karitan yîmtapotareko emapona Kaan xîkrî komo ñentarî me. Ahworeno riñe me marha esko, panatanmekno riñe me marha esko Kaanî mtpotarî poko.

¹⁴Tîmtapotarî yekatîmñe me awîfakñe ham Kaan. Tîmtapotarî ke rma ero warai me awîfakñe. Kaanî mtapotarî yekatîmñe me tak masî Cimocu, ketkeñe Kaan mîn yenîñe komo. Ameretîyahsîyataw ero wa ketkeñe. Ero ke ekatîmñe me roro esko.

¹⁵Omtapotarî ponaro esko, ewetîñe me xa tak esko. Ero wa awexitaw, Takîhso tak ñehtîke ham Cimocu, kexe tak anpanatanmekrî komo.

¹⁶Kifwãñhe awehtopo ponaro men esko, Kaanî mtapotarî yaw roro marha esko. Ero wara roro awexitaw kifwanhe awifasî Kaan okre. Anpanatanmekrî komo marha kifwãñhe ñiifas okre. Ero ke ero wa esko.

Iiño Waihxapu Komo Wakretopo Pokono

5 ¹Taa, on wara wîkes hara awya, poritomo komo eihra ro mak esko. Kifwãñhe mak panatanmeko. Aamo ya ketawno wara rma kasko yîwya so. Awecenarîno komo reha panatanmeko awakno komo ya ketawno wara hara.

²Nocwakomo me cehsom komo panatanmeko anocwan komo ya ketawno wa hara. Emasî komo ya kasko awepeka komo ya ketawno wa hara. Tweeno me mak panatanmeko emasî me cehsom komo.

³Iiño waihxapu komo ponaro marha esko. Wakreñe me esko iyanamnî me exitaw so mak.

⁴Tîmxîkye tko na natu anarî komo, iiño waihxapu komo, tpake marha na natu. Noro yipu komo exitaw ñexamro xa cepamnopore nasî cokori tîhyawno komo yakronomacho poko. Tîîm komo ya twakretoponhîrî komo poko cesepanpore rma nasî. Kîîm komo wakrecho kifwãñhe nasî Kaan ya, knocwan komo wakrecho marha.

⁵Epanthîrî exihra ro makî tko exitaw iiño waihxapu Kaan pona mak tak ñeeñasî. Noro yakro nîmtapowasî roro yiixe cehtopo poko, ahce na poko marha. Kosope nîmtapowasî, katpanaw marha. Ero wa nasî epanthîrî exihra exirî ke thakwa.

⁶On wara tko nasî wooxam cesewakomaxmu ro, waihxapu wa mak nas okwe waipîn me rma cexitaw.

⁷Ero yipu poko men panatanmeko iitono komo, etanwekpon me kasko yîwya so. Ero wa men ehcoko, Kicicitho mîkyam kica, kacho mera ro mak awehtome so, kasko yîwya so.

⁸Anarî komo na tîyanan komo wakrera ro mak na nat okwe, tîhyawno komo rma na wakrera. Kicicme xa naxe okwe noro yipu komo. Kicicme rma re naxe Kaan pona enîñe pîn komo. Tîyanan komo wakreñe pîn komo reha naxe kicicme xa tak. Kaanî mtapotarî yanwekñe me ro mak naxe kica noro yipu komo.

⁹⁻¹⁰Iiño waihxapu komo yanan exihra exitaw so, karita yaka noro yipu komo yosotî tmewrepore nasî Kaan xîkrî komo nwakrerî me. Nocwakomo me cehsom komo yosotî mak tmewrepore nasî. 60 cimñipu xawyaka mak exitaw ewrutoponhîrî noro yipu yosotî mewrera cexpore nasî. Kifwãñhe cehsom komo yosotî mak tmewrepore nasî, on wara cehsomînhîrî komo yosot ha, cewñan ke ciiñoyemînhîrî komo, rikomo pormamnoñenho komo, pawana yetarî yenpoñenho komo, Kaan xîkrî komo tarî korokañenho marha, cesemetanmesom komo yakronomañenho komo marha. Noro yipu komo yosotî mak tmewrepore nasî, kifwan mîk

wooxam okre, kacho yosotî komo mak ha. Ero wa yîhtînoko tmewresom komo.

¹¹Emasî me cehsom komo yosotî mewrera esko. Tweeno pîn me na natu amñe kica, Kristu xatî pîn me marha okwe. Ero wa cexitaw so ciîño xe tak na nat hara.

¹²Kicicitho mîkyam okwe, kacho me mak naxe okwe. Ero wa naxe tîmtapotachonhîrî komo yaw roro exihra cexirî ke so, yaaro xa ketkeñe kifwañhe cehtopo komo poko, ero wa kacho yaw roro exihra naxe okwe.

¹³Nuwuñwaxe mak tak noro yipu komo okwe. Cetarisom me mak naxe okwe tpoyino komo yaka anarî yaka, anarî yaka, ero wara. Tooto poko tîmtapotaxmu me marha naxe okwe. Ewrucpeno riñe me marha naxe okwe, tapota yakpañe me marha naxe kica. Ekatîmnî ro yekatîmñe me mak naxe okwe.

¹⁴Ero ke iñonta xe so mak wasî emasî me cehsom komo ñhe, iñño waihxapu kom ha. Yîmxîta xe marha wasî, takîhso tîhyawno komo yenîñe me marha exi xe wasî. Ero wa exi xe so wasî etwîrîyakamexpon me ro mak tak cehtome so Kîîxatî pînî ro ya.

¹⁵Ero wara rma tko naxe anarî komo okwe. Satanas pona tak ñetowyatkeñe kica Kaan ponarononho komo rma okwe.

¹⁶Ero ke on wara kapore nasî woxam komo ya Kaan pona enîñe me exitaw so, Ayanan exitaw iñño waihxapu, akronomacoko amyamro rma, kapore nasî yîwya so. Iyanamnî ro komo ya makî reha cekampore nasî Kaan purantan, Noro yipu komo yecenarî rma ehtome.

Kaan Mîn Yenîñe Komo Pokono Xa Hara

¹⁷Taa, Kaan mîn yenîñe komo poko kîmtapowas hara. Takîhso xa exitaw so noro yipu komo Kaan mîn yenîrî poko meñpora ñhe tîmpore nasî yîwya so puranta. Kaanî mtapotarî yekatîmñe me marha naxe anarî komo, Kaan mîn yenîñe komo rma, panatanmekno riñe me marha naxe anarî kom hara. Noro yipu komo ya xa tîmpore nasî puranta anarî komo yopo.

¹⁸Ero yipu poko rma wa kesî Kaan Karitan. On wara kesî, Awoh komo na mapicketu paaka puruma yîpîpîtkacho poko. Ero poko apicketaw potmira ehcoko. Nahpe rma ciki ka tînapikrî poi rma, kesî. Cepemapore men nasî cetapickaxmu komo, kesî marha Kaan Karitan. Ero wa kesî Kaan Karitan.

¹⁹Ananimaw na kicicme Kaan mîn yenîñe yehtopo mence okwe. 1 mak exitaw ponanîmtoñe, eñekara rma esko. 2 exitaw iito re ekatîmñe, 3 exitaw ananimaw, ero wicakno komo exitaw eñekacoko tak ha.

²⁰Yaaro xa yîhtînoyataw awya so kicicme ehtopo, noro yîtwermakî yakentaka. Ero wa yîtwermakî panatachome so tak anarî kom hara.

²¹Ero wa men esko kicicme ehxapu komo poko watohnî me ro mak. Moso makî reha wîtwermesî. Yiixe oyehtopo reha mîkro. Ero ke ñexpe mak

noro yîtwerman me, kahra ro mak esko. Kaan ñentari me ero wa wîlkes awya, Kporin komo Xesus Kristu ñentari me marha. Ancu komo ñentari me marha wîlkesî, Kaan nmeñekatho komo mîkyam ancú komo, noro yipu ñentari me ha. Etîme re mak eñekacoko kicicme ehxapu komo.

²²Kaan mîn yenîñe me ciisom yîhtînoyataw awya erekamra mak cirko. Kicicitho pokono komo yakronomañe me exihra ro mak esko. Kicicitho me ecirpora ro mak esko. Ero wara esko.

²³Taa, kañpera awehtopo poko kîmtapowas hara awakro. Emapona tî ñerewa awethîrî oko. Emapona tî mamotoya okwe. Tuuna yeeñe mak amoro ha. Ero ke uupa yukun marha tak erko cik ha re awehçi me tak.

²⁴Anarmerpa nasî kicicme cheksom komo yehtopo, Anarî komo yehtopo ñesenespî kîfwantawno wara. Eñekañe komo rma ñencexe ponanîmtoxapu yañikîra rma ka exitaw so. Anarî komo reha pîra nasî. Esenpon me makî ka nasî kicicme ehtopo komo reha. Amñe mak ero yipu komo yehtopo ñesencesî pahkî exiche.

²⁵Ero wa xa marha nasî kîfwañhe kehtopo kom hara. Miyán komo ñenîrî me rma nasî kîfwañhe anarî komo yehtopo anarimaw. Anarimaw xa hara esenpon me rma ka nasî kîfwañhe anarî komo yehtopo hara. Ñesehtînomexpeñi rma tko amñe kîfwañhe ehtopo komo eyamnî me ro mak ha. Ero wa nasî kehtopo komo.

Tooto Yanton Komo Panatanmetopo

6 ¹Taa, on wara wîlkes hara awya okopuci, tooto yanton komo marha panatanmeko. Awosom komo ponaro men ehcoko, añewetîrî komo me encoko, kasko yîwya so. Ero wa enîhra awexitaw so Kaan yosotî nîwîrîyakexe anarî komo kica awanme so. Kaan ya kpanatanmetopo marha nîwîrîyakexe. Ero wa exihra ehtome so awosom komo ponaro xa ehcoko, kasko yîwya so.

²Xesus pona enîñe me exitaw awosom komo noro yipu ponaro rma ehcoko, kasko marha yîwya so. Oyakno mak mîkro. Ero ke ewetîra wasî, kahra ro mak ehcoko. Noro yipu komo yewetîñe me xa matko ehcoko Kaan pona enîñe me exirî ke so, tîpîñem me exirî ke so marha Kaan ya, kasko yîwya so. Ero yipu poko men panatanmeko iitono komo, tooto yanton kom ha.

Kporin Komo Mtapotarî Yanwekñe Komo Yai Etowko

³Taa, anarme kañe me exitaw iito apanatanmekñe komo, on wara yîhtînoko noro yipu komo, yaarono yanwekñe me yîhtînoko, Kporin komo Xesus Kristu mtapotarî yanwekñe me rma kica. Kaanî mtapotarî yaw roro panatanmekno riñe mera mak naxe okwe.

⁴On warai komo marha mîkyam noro yipu komo, cehcoyoponkaxmu komo mîkyam kica, camkîno komo rma okwe. On wara kacho xa mîn

kîmtapotarî yaro ketaw, kexe. Ero wa ñeseseuyukyaxe ero pîntho poko mak kica. Kicicme kiiñe mîn okwe noro yipu komo mtapotarî. Kyopono komo xatî pîn me kiiraxe so, cetanwesom me marha, yîwîrîyakano riñe me marha, kicicitho mîkro owya, kañe me marha. Ero warai me kiifaxe so kica noro yipu komo mtapotarî.

⁵On wara marha naxe anarî komo ero poyero, cetanwesom me ro mak naxe kicicitho ponaro cexirî ke so. Yaaronono ponarono pînî ro mak mîkyam. On wara kañe mîkyam, Kaan yewetîñe me kexitaw mefpora ñhe tahsîyasî kupurantan okre, kañe komo kica. Ero wa kañe komo mîkyam kica. Ero ke noro yipu komo yakrono mera ro mak esko.

Kicicme Cehtîkexe Kica Puranta Poko Kepohketaw So

⁶Kaan ponaro xa cexpore nasî, cerepore cexpore marha nasî. Ero wa kexitaw so cepethîkem yahsîñe wara rma taxe okre, mefpono pîn yahsîñe wara.

⁷On wara tîxatkeñe kewruyataw so, Ahce na ekîhra ro mak tîxatkeñe oona roowo pona. Ero wa xa marha taxe kwaihyataw so hara, arîhra ro mak taxe kemyawno komo.

⁸Ero ke cerepore mak cehcerî tînahke kexitaw so, tponoye kexitaw so marha.

⁹Tupurantan komo yepamnopo xe ro makî tko naxe anarî komo kica. Ero wa cexirî komo ke kicicitho poko ñepohkexe kica. Xiika yawno wara mak naxe okwe. Mîn hak poko ñepohkexe ero pîntho poko mak kica, cemetanmetopo komo poko rma okwe. Kwaihkañe komo mak mîn ero yipu okwe, yîwîrîmacho komo mak ha. Ero wa naxe tupurantan yepamno xatî komo.

¹⁰On wara nasî puranta ponaro xa kehtopo, kicicitho pokono me kiiñikañe me nasî kica, anarmerpan pokono me. Ero wara rma naxe anarî komo okwe, tupurantan komo xe ro mak ñehtîkexe. Ero ke Kaanî mtapotarî ponarora tak ñehtîkexe okwe. Tahwokacho ke ceparaxkaxmu wa marha naxe oko. Ero wa naxe puranta xatî me cehsom kom okwe.

Karitî Me Awehtopo Ponaro Esko Miya Xe Ñhe

¹¹Ero ke ero warahra reha esko amoru Cimocu. Kaan yantonî ro amoru. Ero ke cemahcisom wa mak esko puranta poko awepokacho yai. Kîfwan me awehtopo poko xa matko epohkakî, Kaan wara awehtopo poko marha, Kaan pona enîñe me awehtopo poko marha, etîxatî me awehtopo poko marha, ahwokan me awehtopo poko marha, tawakem me awehtopo poko marha. Ero wa awehtopo poko reha epohkakî amoru.

¹²On wara marha esko, kicicitho poko cetafmaxmu me marha esko. Kaan pona enîñe me esko ero yipu yopono me awehtome. Waipîñî ro me awehtopo ponaro esko miya xe ñhe. Ero warai me awitome awañikyakñe

Kaan, waipînî ro me ha. Kîřwañhe esekatîmxapu marha amoro meřpono pîn komo ñentarî me. Ero ke ero yipu poko esko.

13-14 Ero wa men esko, wîřkes awya. Kaan ñentarî me tan wîřkesî, waipîn me ciino riñe ñentarî me ha. Kristu Xesus ñentarî me marha tan wîřkes awya. Kîřwañhe xa Poncu Piratus ya ñesekatîmyakñe, Noro ñentarî me tan wîřkes ero wara. On wara marha wîřkesî, anarme exihra ro mak esko. Kicicme mas okwe, kacho mera ro mak. Ero wa esko miya roro Xesus Kristu mohtopo pona roro.

15 Mokyasî rma Noro amñe, Mohtopo me tak nas oroto, ketaw tak Kaan ya. On warai Mîkî Kaan, Noro mak Mîk kayaritomo xa, kîřwanî ro xa. Kayaritomo komo kayaritomon xa Mîk ha, yîxawyakan komo kayaritomon marha, ero warai Mîkî kaan. Noro rma ero wa kesî amñe Kristu mohtopo poko.

16 On warai marha Mîk Kaan, waipînî ro mak Mîk ha. Weeyu imo pono marha Mîk ha. Ero pona tohnî ro thakwa kîwyam weeyu imo pona. Kaan mak nasî ero po. Noro yenîñenho exihra ro mak nasî tooto. Esenpon me mak nasî tooto ya. Ero ke on wara kapore nasî yîwya, Amna yopono ro xa Amoro Apa, takîhsom xa. Karitî ro mak Amoro, kapore nasî yîwya. Ero wa kapore nasî Kaan ya miya roro. Yaaro wîřkesî ero wara.

Cemyawnoyem Komo Panatanmetopo Xa Hara

17 On wara marha wîřkes awya, cemyawnoyem komo panatanmeko iito, roowo pono ro ke cemyawnoyem kom ha. On wara kasko yîwya so, Ehcoyoponkara men ehcoko. Apurantan komo pona enîhra marha ehcoko. Cehcamnosom mak mîn puranta. Ero ke Kaan pona mak encoko. Kwakreñe xa Mîk Kaan. Miyanî mko rma nîmyasî kîwya so tahwore ñhe kehtome so, kasko yîwya so.

18 On wara marha kasko yîwya so, emyawnomnî komo yakronomañe me ehcoko. Awemyawnonhîrî poi rma tîmcoko yiixe ehtopo komo. Cesemetanmesom wakreñe me marha ehcoko. Ero wa awexitaw so cemyawnoyem me xa tak maxe kîřwañhe awehtopo ke rma okre.

19 Kah yawno marha mepamnoyaxe, amñe anahsîrî komo. Ero ke ero wa ehcoko waipînî ro me awehtopo komo ponaro xa awehtome so, kasko yîwya so. Ero wa kasko cemyawnoyem komo ya.

Kaani Mtapotarî Yekatîmrî Ponaro Xa Esko

20-21 On wara wîřkes hara awya Cimocu, tîmtapotarî yekatîmñe me awîřakñe Kaan. Ero ke ero wa awehtopo men ahsîpînkara esko. Kaan warahra tîmtapotaxmu komo tko na natu iito amñe. Tohnawno poko mak na nîmtapowatu. Mîn hak poko ehcamhokaxapu amna. Camkî mak maxe amyamro reha, ketu marha na. Ero pîntho poko ehcamhokaxapu mak ha tko mîkyam okwe. Ero yipu poko ehcamhokarî ke so anarmen ponaro

tak naxe okwe, Xesus pona cenpore nasî, kacho ponarora ro mak. Ero ke noro yipu komo yentañe pîn me ro mak esko. Taa, Kaan ya awakronoma xe wasî. Ero wa mak wîlkes awya. Amen.

Cimocu Yakaninho, Pawru Karitan, Ponan Hara

2 Cimocu

Karita Yihcitopo

1 ¹ On okaritan xa hara okopuci, aŋenîrî hara. Pawru ow ha, Xesus Kristu nantomatho ha. Kaan yanme mak oyantomekñe. On wara kacho poko oyantomekñe, Kristu Xesus pona eefataw awya so waipîn me ro mak tak awifaxe so, kacho poko.

² Cimocu amoro, omumuru cik okwe. Awakronoma xe wasî Kîim komo Kaan ya, Apînîn yaw exi xe marha wasî. Ahwokan me awiri xe marha wasî yîwya. Ero wa xa marha awiri xe wasî Kporin komo Xesus Kristu ya hara.

Aaxe Xa Wasî, Kesî Pawru Cimocu Ya

³ Emapona kîmtapowasî Kaan yakro apoko. Kosope kîmtapowasî, katpanaw marha. On wara wîlkesî Kaan ya, Kîfwañhe xa mai ham Apa okre. Cimocu mîkarice roro ham okre, wîlkesî yîwya. On warai ow, Kaan yewetîñe ow pahxanînhîrî rma. Ero wa xa marha xakñe apapa pen, oporin pen komo marha. Ñexamro pen wara xa marha Kaan wewehcas ow hara. Kicicme oyehtopo exihra wîhtînoyasî. Noro yipu rma ow kîmtapowasî apoko.

⁴ Awenî xe xa was okwe. Awratachonhîrî ponaro rma wasî. Tahwore xa tak was amñe awenîche hara owya.

⁵ Kaan pona enîñe me awehtopo ponaro rma wasî okopuci. Yaaro xa Kaan pona ñeeñasî noro, wîlkes apoko. Ero wa xa marha xakñe anoci pen hara, Roice pen. Ero wa xa marha tak nas anocwan hara, Ewnisi. Ñexamro wa xa marha tak nasî Cimocu hara, wîlkesî tak apoko. Ero wa wîlkes apoko.

Yîhyapamnî Me Ro Mak Ekatîmko Kporin Komo Yehtopo

⁶ Ero ke on wara wîlkes awya, awya Kaan nîmîtho ponaro men esko, wîlkesî. Awakrekñe Kaan tîmtapotarî yekatîmñe me awitopo ke. Tpoxwe

ekatîmñe me awîfakñe ameretîyasîrî ke owya. Ero ke ero poko xa tak ehtîkakî.

7Cekatî rma Kaan ñîifakñe kropotaka so. Cerahsom me kiiñe pîn Mîk ha. Karitî me kiiñe xa matko Mîkî, etîxatî me kiiñe marha. Takîhso cesehtînosom me kiiñe marha Mîkî. Ero wa kiiñe Mîkî Kaan Yekatî.

8Ero ke yîhyapamnî me ro mak ekatîmko Kporin komo mtapotarî. Pawru npanatanmekrî ow ha, kasko marha yîhyapamra. Kporin komo nahrupotho ow ha. Amoro marha na mesemetanmekya amñe Kaan ya kakîfwamacho yekatîmrî poyero awya. Kaanî rma tko akaricesî ero yipu chew rma.

9Kakîfwamañe Mîk Kaan. Kañikñenhîrî marha Mîk tînakîfwamarî me. Kîfwañhe kehtopo komo yanmera ro mak kañikyatkeñe so. Tanme ro mak kîhtînoyatkeñe so. On wara kekñe kpoko so, Ñexamro tak wakîfwames amñe wakretopo komo me mak. Kristu Xesus yanme ero wa wiîfasî, kekñe. Pahxa rma ero wa kekñe kpoko so, roowo yakîhtonaw rma.

10Ero wa twakrecho komo yentara thakwa xatkeñe pahxan pen komo reha. Kîwyamu reha tak cencexe Xesus Kristu mokrî ke tak. Kakîfwamañe Mîk Noro mokyakñe. Kakîfwamacho tak cencexe kîwyamu reha. Ero yipu yanme kwaihtopo komo tak nañmekñe Noro waipîn me tak kiitome so hara okre. Kîkaricexe roro so marha okre. Ero wa kakîfwamacho komo cencexe.

11Ero yipu yekatîmñe me ciixapu ow. Yînantomathîrî ow ha, Xenciu komo panatanmekñe me xa oriyakñe.

12Ero warai me oyexirî poyero mak cemetanmesom me was okwe. Okwe okwe, kahra rma tko wasî. Xesus pona xa weefakñe. Kemîknoñe pîn me ro mak Noro wîhtînoyasî. Ero ke waipîn ro me kîîfasî, kacho ponaro wasî. Ero yipu yîhcamnoñe pîn me ro mak wîhtînoyasî Xesus. Ero ke miya roro okurunpeñe Mîk ham, wîîkesî. Miya roro okurunpesî tmohtopo me enmacho pona roro, wîîkesî. Ero wara was ow.

13On wara wîîkes hara awya okopuci, Awya oñekatîmîtho ponaro men esko. Yaaronso xa mîn oñekatîmîtho, Kaan pona enñe me kiitopo, etîxe kiitopo marha. Kristu Xesus yakrono ro me kexirî ke so ero warai me kiiraxe so. Ero ke ero wa xa marha anarî komo panatanmeko hara.

14Kîfwani ro ke awakrekñe Kaan. Ero ke yînmîthîrî yahsîpînkakñe pîn me ro mak esko. Kîfwani ro Yekatî rma awakronomesî ero wa awehtome, kropotawno komo rma.

Pawru Tînomtopo Pokono, Noro Yakronomañe Pokono Marha

15Taa, on wara wîîkes hara awya, Asia pono komo yehtoponho mence. Onomtîketkeñe ñexamro ahnoro okwe. Pixeru thakwa onomyakñe, Ermoxenes marha, ahnoro anarî komo marha. Ero wa onomtîketkeñe okwe.

16Ñexamro warahra tko xakñe Onesiporu. Ero ke noro pînîn yaw Kporin komo yexi xe wasi. Yîhyawno komo pînîn yaw meero exi xe wasi.

Oyakronomañenho mîk noro okre. Emapona roro mokyakñe oyenso. Tmokuche roro oyahworekñe okre. Pawru yakrono me oyesenpo xera wasi kuripara ke cimiso exirî ke kopi, kahra ro mak xakñe.

17Oyepoñakñe ro mak Homa pona tmokuche. Pakhî ñhe oyeporîche oyefakñe tak.

18Pahxa oyakronomekñe marha noro Epesu po oyexitaw. Mîn hak poko oyakronomekñe awero ro rma. Ero ke Kporin komo mohtopo me enmayataw amñe noro pînîn yaw exi xe xa wasi. Ero wa exi xe wasi Noro Onesiporu poko.

Cerewrem Yînimñe Me Esko

2 1On wara wîlkes hara awya okopuci, Kristu Xesus yakrono me kexirî ke so kwakrexe so tak Kaan. Kafpe kiitopo komo ke kwakrexe so. Ero ke ero wa awakrecho ponaro ro esko karpe awehtome.

2Kaanî mtapotarî yekatîmtonponho owya mencekñe roro. Meñpono pîn komo ñentarî me wekatîmyakñe, ero rma tak ekatîmko amoro hara takîhsom komo ñentarî me hara. Ero wa ekatîmko noro yipu komo ya anarî komo panatanmekñe me ehtome so ñexamro ero poko xa marha.

3On wara marha esko, awesemetanmetopo yînimñe me esko ahwokan me ro mak. Xesus Kristu sowtatun amoro. Ero ke Noro sowtatun mexan me esko.

4On wara natu sowtatu komo etafmaxi tîcetaw so, cemyawno komo poko esemyarîton me ro mak naxe. Taañe komo ponaro mak ñaxe, tawake ehtome so ñexamro tpoko so.

5On wara natu tkaritî yukukmañe kom hara, cetkukmetaw so cenîñe komo mtapotacho yaw roro mak ñekaricexe. Ero yaw rorohra cekaricetaw so tarokorî yahsîra rma naxe okwe. Ero wa naxe.

6On wara natu mararî pokono kom hara, tînatîrî yepetache ñexamro rma ka nahyatu eperîrî yihcirî me.

7On wara wîlkes awya, omtapotarî ponaro men esko. Kporin komo rma takîhso entañe me awifasî.

8On wara marha wîlkes awya, Xesus Kristu pakachonho ponaro esko. Tapi pen yepamtho Mîk xakñe. Waipuche tak pakekñe hara waihxpapu komo chewnonho. Ero wa Noro yehtoponho rma wekatîmyasî akiñwamano ritopo me.

9Ero yipu yekatîmrî ke owya oyemetanmekyaxe ooxatî pîn komo. Kicicitho me oyefîrî ke yîwya so ero wa oriyaxe. Oyapomiyaxe meero thakwa kuripara ke. Kaanî mtapotarî tko nasî yimiñnî me ro mak.

10Ero ke ahce wa na oriyataw yîwya so ahwokara rma wasi. Kaan nmeñekatho komo pînîne ero yipu wînimyasî rma takîñwamaxmu

me ehtome so. Xesus Kristu yakrono me exirî ke so tak kifwanî ro me cehsom me naxe miya rorono me. Ero wa ehtome so oyemetanmecho wînîmyasî. Ero wa was ha.

11 Yaarono xa tan on wara kacho, Xesus yakro rma waihxpapu me kexitaw so Noro yakrono me tak tîtpakexe hara amñe, kacho.

12 Yaarono marha tan on wara kacho hara, Kesemetanmecho yînîmñe me kexitaw so Xesus yakro, Noro yakro xa marha taxe amñe kayaritomo me hara. Pîra, Xesus yakrono pîn ow ha, kañe me exitaw so anarî komo, ero wa xa marha men kesî noro yipu komo poko hara, Oyakrono pîn mîk ha, kesî Xesus poko so, kacho.

13 Yaarono marha tan on wara kacho rma, Ananimaw Noro pona cenîhkayasî ñhe okwe. Ero wa kexitaw so anarme kahra rma nasî Kaan kpoko so kemîknoñe pînî ro me exirî ke. Oyakrono pînî ro mak mîkro, kahra ro mak nasî kpoko so, Oyakrono me kahsiyasî, kañenho. Ero wa nasî Kaan kpoko so. Yaarono xa mîn ero wa kacho mko.

Takîhso Ekatîmko Kaanî Mtapotarî

14 Ero yipu ñencexe rma re Kaan xîkrî komo. Kasko xa hara tko yîwya so. On wara marha kasko yîwya so, Kîmtapotarî meñekacho poko mak eseseikura ehcoko. Kporin komo yanme tan wîkesî. Kakîhreñe pîn mak mîn kica keseseyutopo. Kentañe komo tîwîrîmexe mak kica ero yipu poko kexitaw so.

15 Yuwufûra ro mak Kaan yanton me esko tawake ehtome Noro apoko, yîhyapamnî me awehtome. Takîhso men ehcamhokakî Kaanî mtapotarî poko yaarono me exirî ke. Ero pokono on ha, ero pokono reha mîn hara, kasko.

16 Ananimaw iito na natu ero pîntho poko tîmtapotaxmu komo, Kaanî mtapotarî warai pîn poko kica. Ero ke yîmtapotarî komo entara ro mak men esko. Kaan ponarora kiiñe men mîn kica ero yipu.

17 Ereki warai mak mîn yîmtapotarî komo, Mîk hak pokono me ñetakpayas okwe. Ero wara tîmtapotaxmu me naxe Imenew komo, Piretu kom ha.

18 Yaarono ponaronho rma mîkyam okwe. Ñetowyatkeñe takî tko, ero ke tak anarme kexe. On wara kexe, Pahxa rma mexe paketkeñe okwe waihxpunhîrî komo, kexe kica. Ero wa karî ke Xesus pona ñenîhkayaxe anarî komo.

19 Kaanî mtapotarî tko nasî towîhnî me ro mak. Mapata wara nasî emacakanî ro wara xa, On wara kacho ke mewrexapu mîn mapata, Tîmxîkrî komo ponaro cehsom Mîk ha Kporin komo, esewkukmara ro mak nasî poko so, kacho. Anarî nasî on wara kacho hara, Kaan xîkrî me awesekatîmiche so kicicitho pokohra ro mak tak ehcoko ha, kacho. Ero ke ero wa kacho ponaro xa cexpore nasî.

²⁰On wara wîlkesî ero wa kehtopo poko, tahrem wara tas ha re. Ananimaw mîmo nai porin. Ero yipu yaw nai tahremu mko yaake, anarmerpa ciixapu komo. Anarî nasî ooru ciixapu, anarî nasî prata ciixapu hara, anarî nasî weewe enporixapu hara, anarî nasî efmo kahxapu hara. Mîn hak yen me marha nas ero yipu mko. Kifwan yen me nas anarî, kicicitho yen me nas anarî hara.

²¹Ero ke kicicitho yen warai pîn me mak cexpore nasî. Yusmumra mak cexpore nasî. Ero wa kexitaw so kifwan yen me mak tak taxe. Kporin komo ponaro xa cehsom me marha tak taxe. Ero ke, kifwan tan tahrem okre, poko oyehtopo mexan, kañe wara nasî Noro kpoko so. Kakronomexe so marha kifwan pokono me kehtome so, Mîn hak warai pokono me. Ero wa kiifaxe so Kaan kicicitho yen warai pîn me kexitaw so.

²²Taa, on wara marha wîlkes awya, twerî men esko apohkacho poko. Mîn hak poko ñepohkexe kañpamxan komo, emasî komo marha. Ero wa apohkacho yai cemahcisom wa xa esko amoro. Takîhso awehtopo ponaro xa matko esko ha, Kaan pona enîñe me awehtopo poko marha, etîxatî me awehtopo poko marha, cereporem me awehtopo poko marha. Ero wa awehtopo ponaro xa esko. Ero wara rma naxe anarî komo, Kaan ponarono komo. Noro xatî me mak cexi xe naxe, kicicitho pîn me mak. Ero ke noro yipu komo yakrono me esko.

²³Ero pîntho poko mak ñeseseyukyaxe anarî komo reha. Noro yipu komo yakro eseseikura ro mak esko amoro. Ero yipu poko kesencetaw so cetanwesom me mak men cehtîkexe kica.

²⁴Cetanwesom me exihra ro mak esko Kporin komo yanton me awexirî ke. Kifwañhe mak ceyukpore nasî miyan komo rma. Panatanmekno riñe me marha cexpore nasî. Pahkî expokan me marha cexpore nasî.

²⁵Awanwekñe komo meero panatanmeko iyopono komo warahra. Ero wa panatanmekyataw awya yîropotarî komo tak na nakname Kaan cehtoponhîrî komo poxunkachome tak ha. Ero wa exitaw so, Yaaro rma nîñe ham Kaan, kexe tak.

²⁶Ero ke tpakaxmu wara tak naxe okre. Satanasî xkan yawnonho mîkyam. Satanas nahsîtho komo mîkyam okwe. Cewetîñe me ehtome so thakwa ñexamro pen nahsîyasî noro okwe. Yîhyai ñetowyxaxe Kaanî mtapotarî yentarî ke yîwya so. Ero wa naxe okre.

Kicicme Tak Ñehtîkexe Amñe Tooto Komo

3 ¹Taa, on wara wîlkes hara awya, amñe tak Xesus mohtopo pahnoke exitaw eraspeto ro mak tak naxe tooto komo kopi.

²On warai me tak naxe, tîixatî me rma naxe, puranta xatî me marha, Ow xa takîhsom, kañe me marha, cehcoyoponkaxmu me marha, Kaan yîwîrîyakañe me marha, tîm komo yewetîñe pîn me marha, tînocwan

komo yewetîñe pîn me marha. Ero wa xa ham okre, kañe pîn me marha naxe twakreñenhîrî komo ya, kicicitho pokono me marha naxe.

³Etîxatî pîn me marha naxe, cemetanmetoponhîrî komo yîhcamnoñe pîn me marha naxe, tohnaw tîmtapotaxmu me marha naxe etpoko. Mîn hak poko twakpamsom me marha naxe, apehceme cetîrwonmesom me marha naxe, kiñwan komo yîwîrîyakañe me marha naxe okwe.

⁴⁻⁵Kwaparî komo nañmarî me kekanîñe me marha naxe, tanme ro mak cexi xatî me marha, Noro pîntho mak amoro kica, kañe me marha. Kesemañitopo ponarono me mak naxe, Kaan xatî pîn me okwe. Kaan pokono wara rma re kyam ñesenpexe, ewetîñe pîn me ha tko okwe. Ero wa so tak naxe tooto komo amñe. Ero ke noro yipu komo yakrono me exihra esko amoro.

⁶⁻⁷Noro yipu komo ñewomyaxe tooto komo mîn yaka wooxam komo panatanmetome. Kiñwan me ñesenpexe cewomtome so yîhyaka so. Apehceme ceserepokaxmu komo ñeeñaxe tînpantanmekrî komo me. Kicicme ehxapu ow ha kica, kañe komo ñeeñaxe, mîn hak poko cepohkaxmu komo kica. Tpanatanmetopo komo yentañe roro cma re mîkyam noro yipu komo wooxam kom ha. Yaarono yîhtînoñe pîn me rma tko naxe okwe. Ero warai wooxam komo ñeeñaxe tînpantanmekrî me so.

⁸Pahxa Moises pen nanwekyatkeñe Xanes, Xambres komo. Ero wa xa marha naxe ñexamro hara anarmen poko apanatanmekñe kom ha. Yaarono yanwekñe me naxe okwe. Kicicitho ponarono thakwa mak mîkyam, Kaan ya kakîfwamacho ponarono pînî ro mak okwe. Noro yipu komo mîkyam okwe anarmen poko panatanmekno riñe komo.

⁹Yohno makî tko panatanmekno ñiîfaxe. Amñe tak camkîno me ehtopo komo ñesenpesî miyan komo ya rma, Moises yanwekñenho pen komo yehtoponho ñesenpekñe ero wara rma okwe.

¹⁰On wara tko mîxakñe amoro reha, owa panatanmekno ritoponho yaw roro mak mîxakñe, takîhso oyehtopo marha meeñakñe. Kaanî mtapotarî yekatîmrî poko mak wîxakñe awero ro, Kaan pona enîñe me oyehtopo marha meeñakñe, expokan me oyehtopo marha, etîxatî me oyehtopo marha, ahwokan me oyehtopo marha,

¹¹Ooxatî pîn komo ya oyemetanmetoponho marha meeñakñe, owîrîyakacho marha yîwya so, ero wa oyehtoponho meeñakñe. Ero wa oyemetanmekyatkeñe Anciokia pono komo, Ikoñu pono komo marha, Rista pono komo marha. Ero wa oyemetanmetopo wîñîmyakñe. Okurunpeñe me roro tko xakñe Kporin komo.

¹²Ero wara rma taxe ahnoru Xesus Kristu yakrono komo. Cemetanmesom me thakwa taxe Kaan ponarono me xa kexi xe kexitaw so.

¹³Kicicme xa tak ñehtîkexe amñe kicicitho komo reha, cemaro me panatanmekno riñe komo marha. Cemaronwaxe roro kica, cemaro marha ñewehcaxe hara kica. Ero wa mak naxe noro yipu komo amñe okwe.

Kaan Karitan Ponaro Rma Esko Amoro

¹⁴On wara mak esko amoro reha, omtapotarî mencekñe, ero rma mewehcakñe okre. Yaaronno mîn ham, mîñekñe entache awya. Ero ke ero ponaro rma men esko miya roro kiñwañhe oyehtoponho yenîrî ke awya, Noro yipu mîk opanatanmekñenho, karî ke awya.

¹⁵On wara marha mîxakñe, mehxa ro amrenai ro rma mencekñe Kaan Karitan. Ero yipu yentarî ke awya awakiñwamañe me mîhtînoyakñe Xesus Kristu ha. Ero ke ero wa kacho ponaro rma esko.

¹⁶Kaan nmewreptho xa mîn Kaan Karitan ahnoro. On warai Mîkî Kaan, kacho poko kpanatanmekñe me nasî. Keñekañe me marha nasî, kîtwermane me marha, takîhso kehtopo poko kpanatanmekñe me marha nasî. Ero yipu mîn Kaan Karitan okre.

¹⁷Ero wa nasî Kaan Karitan takîhso kehtîkachome so, Kaan yanton komo. Ero ponaro xa kexitaw so esemewera taxe kiñwañhe ciino ritopo poko. Ero wa taxe Kaan Karitan ponaro kexitaw so. Ero ke ero ponaro esko.

Kaan Karitan Yekatîmñe Me Roro Esko

4 ¹Ero ke kpanatanmekyasî Kaanî mtapotarî yekatîmtope poko. Kaan ñentarî me rma tan kpanatanmekyasî, Xesus Kristu ñentarî me marha. Xesusu rma eñekano ñiifas amñe tmokuche hara. Waipîn komo ñeñekesî, waixapunhîrî komo marha. Kayaritomo me xa cesenpoche ero wa eñekano ñiifasî. Ero wa Noro mokyas amñe. Noro yipu yanme rma on wara wîlkes awya,

²Kaanî mtapotarî ekatîmko roro. Ero yekatîmtope ponaro men esko. Ekatîmtope me exitaw ekatîmko, ekatîmtope pîn me exitaw marha. Yîhcamhokano cirko, yîtwermano marha. Panatanmekno riñe me marha esko. Ero yipu poko ro mak esko. Camkî awentañe komo eihra ro mak esko. Kaanî mtapotarî mak ekatîmtîkakî ñhe yîwya so. Ero poko roro esko.

³On wara tko naxe tooto komo amñe, yaaronno poko tpanatanmekñe komo yenta xera ro mak tak naxe okwe. Tanme ro mak meñekexe tpanatanmekñe komo. Okre, oñentarî mexe ñexamro ñekatîmyaxe okre, kexe anarî komo poko. Noro yipu komo mak ñepamnoyaxe meñpora tpanatanmekñe komo.

⁴Ero wa naxe amñe okwe tooto komo. Yaaronno yenta xera ro mak tak naxe okwe. Tohnawno yenta xe mak naxe, poritomo pen komo mtapotachonho makî. Ero wa naxe amñe.

⁵Ahce wa so na exitaw so anarî komo ponaro men esko. On wara marha esko, awesemetanmekyataw amñe yînimñe me mak esko. Xesus ya kakiñwamacho yekatîmñe me marha esko Noro yakrono pîn komo ya. Tîmtapotarî yekatîmñe me wa awiñakñe Kaan. Ero ke ero poko esko kiñwañhe xa. Ero wa esko.

Ñeexi Tak Oyetafmacho Satanas Yakro, Kesî Pawru

⁶On wara tak was ow ha, owtotopo pahnoke tak nasî roowo poi.

Okamxukutho tak cesî amñe Kaan ya tîmsom me.

⁷Satanas yakro ketafmekñe kifwañhe. Kaŋpe cemahcisom wara wîxakñe, Ñeexi, kacho pona roro. Kakifwamañe me Kristu yehtopo ponaro ro mak wîxakñe etowîn me ro mak. Ero wa ehxapu ow ha.

⁸Ero ke tak oyarokorî nasî tîmtoso onahsîrî amñe. Kifwañhe mîxakñe ham okre, kacho rma tî mîn aroko. Ero yipu tak nîmyas owya amñe. Yaaro kepemañe Mîk Kporin komo, Noro rma tak oyarokorî nîmyas amñe kepemacho ro po. Owya mak tîmîhra nasî aroko. Anarî komo ya marha nîmyasî, Xesus moku xatî ro komo ya ahnoro. Ero warai komo ya nîmyasî.

Mîn Hak Pokono Tan

⁹Taa, on wara wîlkes hara awya, yohno cma re mîmokyasî oyenso.

Porohkan me cma re mîmokyasî.

¹⁰Onomyatkeñe thakwa okwe oyakrononho komo. Temas onomyakñe roowo pono poko cepohkarî ke mak okwe. Miya cekñe Tesaronika pona. Kresence marha cekñe Karasia pona hara. Citu marha cekñe Tawmasia pona hara. Ero wa cetîketkeñe oyakrononho komo okwe.

¹¹Rukas makî reha nasî tan oyakro. Ero ke Mahkus eeko awakro amokyataw. Kifwañhe wîhtînoyasî noro oyakronomañe me Kaanî mtapotarî yekatîmrî poko.

¹²Cikiku reha weñepekñe Epesu pona.

¹³Troace po wînomyakñe opononho Kahpu yaw. Cwotu yimaw tamrusom mîn oponon. Ero cma re mekyasî amokyataw. Okaritantho marha cma re mekyasî. Kaan Karitan xa ekî xe was awya. Ero yipu mko yekî xe was awya.

¹⁴⁻¹⁵On wara marha wîlkes awya, kicicme xa nasî Arexantre, kobre pokono. Oyemetanmekñenho xa mîk noro. Ero ke oyepanîyasî tak amñe Kporin komo. Kicicme noro ñiifasî Kaan kicicme oritoponho yaw roro rma. Amna mtapotarî yanwekñenho ro mak noro okwe. Ero ke twerî men esko noro poko.

¹⁶Yihcirî me ka owcetaw kayaritomo yaka eseñekaposo, omtapotarî yakronomañe exihra ro mak xakñe okwe. Onomtîketkeñe thakwa mak ahnoro okwe oyakrononho komo. On wara tko wîlkesî Kaan ya, Ero wara ehtoponhîrî komo cma re mîhcamnoyasî Apa, wîlkesî.

¹⁷Kporin komo rma tko oyakronomekñe. Noro rma okaricekñe. Kamara imo mtawno wa wîxakñe. Noro tko okurunpekñe. Ero wa okurunpekñe Xesus ya kakiŋwamacho yekatîmtîkachome tak Xenciu komo ya.

¹⁸Miya roro okurunpes amñe Kporin komo ahce wa so na ori xe exitaw so kicicitho komo. Kah yaka oyanîmtopo pona roro okurunpesî, kayaritomo

me cesenpotopo pona roro ha. Ero wa oriyasî. Ero ke kiřwañhe Noro yehtopo nasî cekatîmpore roro nasî. Amen.

¹⁹Taa, ow cma re mekatîmyasî Priska ya, Akwira komo ya. Pawru tî nai aponaro so, kasko yîwya so. Ero wa xa marha ow ekatîmko Onesiporu ya hara, yîhyawno komo ya marha.

²⁰Erastu ñetînomye Korintu po. Tropimu marha wînomye Miretu po hara. Namotoyakñe noro iito.

²¹Twotme exihra ka exitaw amoku xe wasî. Amohtopo ponaro xa men esko. Ewburu tî nai aponaro, Prutenci marha, Rinu marha, Krawcia marha. Ahnoro tî natu aponaro tantono komo, kakno kom ha.

²²Awekatî yecehto xe wasî Kporin komo ya. Awakronoma xe marha wasî yîwya. Amen. Ero wa mak wîñkes awya.

Citu Yakaninho, Pawru Karitan

Citu

1 ¹Taa, on okaritan aŋenîrî. Pawru ow ha. On warai ow, Kaan yanton makî reha ow. Xesus Kristu nantomatho ha. Kristu nasî kakiŋwamaŋe me, kacho yekatîmŋe ow. Noro pona enîŋe me naxe Kaanî nmeŋekatho komo. Yaaro ham, kexe Kaanî mtapotarî poko. Ero ke Kaan yanme cehsom me xa naxe ero wa kaŋe komo.

²Waipînî ro me cehtopo komo ponaro naxe noro yipu komo. Pahxa rma tî ero wa kiitopo poko nîmtapowakŋe Kaan. Cemarontanî ro Mîkî Kaan, Noro yipu rma tî on wara kekŋe, Waipînî ro me tak ciino wiifas amŋe, kekŋe tî. Roowo exihra ro mak exitaw ero wa kekŋe.

³Amŋe tak ero wa kiitopo me xa takî tî xakŋe. Ero ke tak tîmtapotarî yekatîmtopo poko oyantomekŋe Kaan. Kakiŋwamaŋe komo Mîkî Kaan, Noro rma oyantomekŋe.

⁴Citu amoro omumuru xa. Xesus ponarono re kîŋwî. Ero ke Kaan ya awakre xe wasî, Kîîm komo ya ha. Apînîn yaw xa exi xe marha wasî. Cereporem me marha awiri xe wasî yîwya. Ero wa xa marha awiri xe wasî Kporin komo Xesus Kristu ya hara. Ero wa awiri xe wasî.

Kaan Mîn Yenîŋe Me Cirko Iitono Komo

⁵On wara wîîkes awya, Kreta po knomyakŋe Kaan xîkrî komo yakîhretîkachome mîn hak poko, camkî ehtopo mko poko. Kaan mîn yenîŋe komo meŋekachome marha awya knomyakŋe iito. Ero ke Kaan mîn yenîŋe komo tak cirko mîn hak ewto pono kom ha, wîîkekŋe awya. Ero ke ero poko men esko iito.

⁶On warai komo mak cirpore nasî Kaan mîn yenîŋe me, kiŋwan komo mak, Kicicitho mîkro, kacho pîn komo, cewŋe cehsom yipici marha. Kaan ponarono me yîmxîkrî komo yehtopo marha enko. Tweeno pîn komo mîkyam, wara ro mak kaŋe komo kica, kacho me exitaw yîmxîkrî komo, noro yipu komo cirihra cexpore nasî.

⁷Kaan xîkrî komo yenîŋe komo mîkyam Kaan mîn yenîŋe komo. Ero ke, Kicicitho mîkro kica, kacho pîn ro mak cirpore nasî ero warai me, On

warai komo marha tmeñekapore nasî, tanme ro mak esehtînopîn marha, apehceme etîrwonmekîn marha, kawaxiyem pokono ro pîn marha, ketapañe pîn marha, puranta poko epohkan marha, ero warai komo mak cirpore nasî Kaan mîn yenîñe me.

⁸On warai komo marha tmeñekapore nasî, pawana ponarono, kiñwanî mok xatî me cehsom marha, takîhso cesehtînosom marha, etîme re ciino riñe me cehsom, Kaan ponaro cehsom ro, mîn hak poko wakpamtîkan marha,

⁹etowîn me tpanatanmetoponhîrî ponarono marha. Yaarono xa mîn kpanatanmetopo, ero yipu ponarono mak cirpore nasî Kaan mîn yenîñe me takîhso panatanmekno ciitome tak yîwya so, Kaanî mtapotarî yanmekñe komo panatanmetome. Takîhso panatanmekrî ke iyopo so nîmtapowasî. Ero ke noro yipu komo mak cirpore nasî Kaan mîn yenîñe me.

Iitono Komo Yîtwermakî, Kesî Pawru

¹⁰Meñpora men naxe cetanwesom komo okwe. Ero pîntho poko tîmtapotaxmu komo mîkyam, yaarono pîn yekatîmñe komo marha. Cetanpikapore men nasî, kañe komo xa naxe ero wa okwe.

¹¹Ero warai komo tîtîtmamnopore nasî. Anarmen poko panatanmekno riñe komo mîkyam okwe. Ero yipu poko panatanmekno cirihra ro mak cexpore nasî. Anarî men ponarono me mak ñiîfaxe tînpantanmekrî komo, kîrkomo, yipici komo, yîmxîkrî komo marha. Tupurantan yahsîtome mak ero wa panatanmekno ñiîfaxe okwe. Cemaró me mak nîmtapowaxe kica ahsîtome.

¹²Weronomano riñe tî xakñe iito poyino komo rma. On wara tî kekñe, Cemarontaxmu ro mak mîkyam kica Kreta pono komo. Kicicitho mak mîkyam, kamara warai. Tîyopo so ceseresmaxmu marha mîkyam, tuwuñurem kom ha, kekñe tî. Ero wa tî kekñe tpoyino komo poko rma.

¹³Yaaro rma kekñe ñexamro poko. Ero ke cerewre iitono komo yîtwermakî kiñwañhe ehtome so, Kaanî mtapotarî ponaro ehtome so etowîn me ro mak.

¹⁴On wara kasko yîwya so, Xutew pen komo nakîhcetkeñe cekatîmsom tohnawno mak kica. Ero yipu ponarora ro mak ehcoko. Tooto ya apanatanmetopo komo ponarora marha ehcoko. Yaarono yahsîpînkañe komo mîkyam ero wa kañe komo kica, kasko yîwya so.

¹⁵Kicicitho ponarono pîn me kexitaw so reha kiñwan me re tîhtînoyaxe kaamo komo, wooto komo, miyan komo rma kiñwan me re tîhtînoyaxe. Ero warahra reha naxe kicicitho ponarono komo, Kaan ponarono pîn kom ha. Miyanî mko rma kicicime ñeeñaxe. Kicicitho me mak ñesehtînoyaxe kica. Ero ke, On wara wai ham kiñwañhe oyehtome, kahra thakwa naxe okwe.

¹⁶Kaan ponarono amna okre, kexe rma ha re. Kaan ponarono pîn me tko ñesepexe ahce na poko cexitaw so. Kicicitho me ro mak naxe noro pîntho wara mak kica. Kaan yanwekñe me marha naxe. Kifwan pokono pîn me thakwa naxe kica. Ero wara naxe kicicitho ponarono komo.

Xesus Ya Kakifwamacho Ponarono Me Xa Cesenpopore Nasî

2 ¹Taa, on wara wîkes hara awya okopuci, iitono komo panatanmeko kifwañhe kehtopo komo poko, Kaanî mtapotarî yaw roro kehtopo komo poko.

²On wara kasko poritomo komo ya, Apa komo, on wara ehcoko, takîhso cesehtînosom me ehcoko, etaporen me marha Kaan poko, ahce na poko wakpamtîkan me marha ehcoko. Yaaroni pîn poko apanatanmekñe komo ponarora ro mak ehcoko. Etîxatî me marha ehcoko. Ahce na yînimñe me marha ehcoko ahwoka me, kasko yîwya so. Ero wa kasko poritomo komo ya.

³Nocwakomo me cehsom komo marha panatanmeko hara. On wara kasko yîwya so hara, Yeme komo, Kaan ponarono me xa esenpocoko ahce poko na awexitaw so. Tapota yakîhtora marha ehcoko tooto komo pokono. Kawaxiyem pokono ro me exihra marha ehcoko. Kifwan poko panatanmekno riñe me marha ehcoko, kasko yîwya so.

⁴On wara marha kasko yîwya so, emasî me cehsom komo panatanmecoko hara. On wara kacoko noro yipu komo ya, Okopuci komo, Aaño xatî me ehcoko, amxîkrî komo xatî me marha, kacoko emasî men komo ya.

⁵On wara marha kacoko emasî men komo ya, Takîhsom me ehcoko, tweeno me marha. Amîn komo yahworeñe me roro marha ehcoko. Kifwan me marha ehcoko. Aaño komo yewetîñe me marha ehcoko. Ero wa ehcoko Kaanî mtapotarî yîwîrîyakara ro mak ehtome so tooto komo apoyero so, kacoko emasî me cehsom komo ya, kasko nocwakomo me cehsom komo ya. Ero wa ñexamro panatanmecoko, kasko yîwya so.

⁶Kafpamxan komo marha panatanmeko. On wara kasko yîwya so, Oyakno komo, on wara ehcoko amyamro hara, Takîhso cesehtînosom me ehcoko, kasko.

⁷Amoro marha okopuci kifwañhe esenpoko yîwya so apoko pohnîmtome so anpanatanmekrî komo. Panatanmekno riyataw awya Kaanî mtapotarî yaw roro mak men panatanmekno cirko. Awetaporecho mera marha panatanmekno cirko, yaaroni pîn pona etowîn me ro mak esko.

⁸Takîhso marha amtapotakî, Kicicitho nîmtapowasî, kacho mera. Ero wa amtapotakî yîhyapamtome mak awanwekñe komo, awîrîyakacho yîhtînopîra cexirî ke.

⁹Tooto yanton komo marha panatanmeko. On wara kasko yîwya so hara, Ai oyakno komo, on wara ehcoko amyamro, awosom komo men ewetîcoko. Ahce poko na awexitaw so kifwañhe mak ehcoko tawake ehtome so apoko. Yîmtayañmañe pîn me marha ehcoko.

¹⁰Awosom komo yemyawno poko eñepamra marha ehcoko. Kifwañhe mak ehcoko roro, Kemiknoñe pîn mîk ham, kachome apoko so. Ero wa awexitaw so tpoxwe tak menpexe Kaanî mtapotarî, kakifwamañe komo mtapotarî ha. Ahce na poko awexitaw so ero wa ehcoko, kasko tooto yanton komo ya.

Kpanatanmetopo Komo Rma Mîn Kaan Ya Kwakrecho Komo

¹¹Taa, Kaan ya kwakrecho komo tak ceeñaxe. Miyan komo rma ñeeñaxe roowo poko hakno komo. Kakifwamacho komo ke kwakretkeñe so okre.

¹²Kpanatanmetopo me rma tko nasî Kaan ya kwakrecho komo. On wara kañe wara nasî kîwya so, Kaan ponarora awehtoponhîrî komo tîpînînapore tak nasî, awepokachonhîrî komo ponarora marha tak ehcoko. Takîhso cesehtînosom me mak ehcoko roro, kifwan me marha ehcoko roro, Kaan ponarono me marha ehcoko roro, kañe wara nasî kîwya so. Ero wa kañe wara nasî Kaan ya kwakrecho komo kîwya so.

¹³Ero wa kesî kîwya so Xesus Kristu momokrî poko ka kexitaw so. Kakifwamañe Mîk Xesus Kristu. Kaanî rma Mîk ha, kyopono ro xa ha. Kifwanî ro me mak Noro ñepatakesî amñe oona roowo pona. Ero ke Noro mohtopo ponaro taxe.

¹⁴Noro rma ñetwaikapekñe kanme so okwe. Kepethîrî komo me waihyakñe kicicme kehtoponhîrî komo yanton mera tak kehtome so. Kaan yanwekñe me ro makî tîxatkeñe okwe, ero ke waihyakñe kakifwamachome so. Noro xa marha tak kakifwametîkexe so hara. Tîyananî ro me tak kiiñaxe so, kifwañhe ciino riñe me marha. Ero wa kiitome so ñetwaikapekñe Xesus.

¹⁵Ero ke ero yipu men ekatîmko iitono komo ya. Ahworeno marha cirko Kaan poko. Kicicme exitaw so yîtwermano cirko. Cewetîsom me xa kasko. Noro pîntho me awencetaw yîwya so, Pîra ha men, ponaro kehtopo xa tan wekatîmyas awya so, kasko xa matko yîwya so. Ero wa kasko yîwya so.

3 ¹Taa, on wara wîikes hara awya, okopuci, kayaritomo yewetîtopo poko marha panatanmeko iitono komo. On wara kasko yîwya so, Kayaritomo komo men ewetîcoko, kayaritomo maywen komo marha. Kifwan poko awantometaw so ero poko rma ehcoko.

²Yîwîrîyakano cirihra ro mak ehcoko. Keiñe pîn me marha ehcoko. Tawakem me xa matko ehcoko. Anarî komo xawyakan me marha esehtînocoko miyan komo xawyakan me rma, kasko marha yîwya so.

Kaan Makî Cma Kakifwametkeñe So Kicicithonhîrî Komo Rma

³Pahxa kîwyamu rma tîxatkeñe kicicme. Tohnaw cesehtînoyatkeñe kica, esewetîra marha tîxatkeñe, yaarono pîn cewehcatkeñe, mîn hak poko cepohketkeñe marha, cesewakometkeñe marha, emetanmekno

ritopo ponaro marha tîxatkeñe, kyopono komo xatî pîn me tîxatkeñe, yîrwonpora marha tîxatkeñe, kpoyino komo xatî pîn me marha. Ero wara tîxatkeñe kica.

⁴Noro yipu komo ya rma tko Kaan ñenpekñe kwakreñe kom hara okre. Kakîfwamañe komo rma Mîk ñenpekñe kîixe so cexirî ke. Noro tak kakîfwametkeñe so.

⁵Kîpîñî yaw so cexirî ke mak kakîfwametkeñe so, kîfwañhe kehtoponhîrî komo yanmera ro mak ha. Kewrunoketkeñe so xa hara kicicme kehtoponhîrî yaw roro exihra tak kehtome. Kropotarî komo korokekñe kewrunoketaw so rma. Ewruxan wara rma kiifatkeñe so Kîfwanî ro Yekatî.

⁶Kewrunokache so Kîfwanî ro Yekatî marha tak Kaan ñiifakñe kropotaka so. Xoo kañe wara ro mak Kîfwanî ro Yekatî ñiifakñe kpona so. Xesus Kristu yakrono me kexirî ke so mak ero wa kiifatkeñe so, kakîfwamañe komo yakrono me kexirî ke so ha.

⁷Ero wa kîfwan me kiifatkeñe so Kaan kwakretopo me mak. Tîmxîkrî me marha kiifatkeñe so. Ero ke waipîñî ro me ciisom me tak taxe.

Citu Panatanmetopo Yîtîhkacho

⁸Taa, ero wa wîikes awya, awemîknotopo pîn omtapotarî. Ero ke ekatîmkro roro Kaan pona enîñe komo ya. On wara kasko yîwya so, Kaan yewetîñe komo amyamro. Ero ke akronomano ritopo ponaro xa ehcoko, wakreno ritopo ponaro marha. Ero wa ehcoko miya roro, kasko yîwya so. Ero wara exitaw so akîhreno riñe me tak naxe, ahworeno riñe me marha.

⁹On wara marha wîikes awya, ero pîntho poko eseseyukyataw so anarî komo, akro so esentara ro mak esko amoro. Kporin pen komo yosotî poko na ñeseseyukyatu anarî komo, Moises pen nmewretho poko marha na ñeseseyukyatu. Ero wa exitaw so esentara ro mak esko akro so. Tohna w men ñeseseyukyatu ero yipu poko. Kakîhrene pînî ro mak mîn kica.

¹⁰⁻¹¹Anarme kañe komo na nai iito, kpanatanmetopo yaw rorono pîn. Noro yipu komo yîtwermakî. Awewetîra exitaw yîtwermakî xa hara. Awewetîra rma exitaw asakî ro yîtwermake porohkakî tak ha. Yaaron yaknamañe me nai kica, kicicitho pokono ro mak. Kicicitho me rma ñesehtînoyasî noro yipu tîropotaw rma. Wara rma nasî anarme kañe me okwe.

¹²Taa, on wara wîikes hara awya, Atemas weñepesî yarî amñe ahyaka. Anarimaw Cikiku na weñepe. Noro yenîche awya amoro tak amoko ohyaka. Nikopori po was ero yimaw. Cwotu wenatkes iito.

¹³Senas nai iito ahyaw, eñekano riñe. Aporu marha tî nai ahyaw. Anarî komo cheka tîto xe so tî natu, ero ke akronomakî yohno totohme so.

¹⁴Kakno komo panatanmeko ñhe meye ro. On wara kasko yîwya so, Akronomano riñe me roro men ehcoko takrono xe xa exitaw anarî komo. Ero wa awexitaw so epetanthe warahra maxe, kasko yîwya so.

¹⁵Aponaro tî natu oyakrono komo tan. Kîřwañhe mai iito? ketu awya. Ero wa xa marha kasko iitono komo ya. Kîîxatî komo me naxe Kaanî mtapotarî ponaro cexirî ke so ha. Aponaro so tî natu Pawru kom ha, kasko yîwya so. Taa, awakre xe so wasî Kaan ya. Ero wa mak wîîkes awya. Amen.

Piremon Yakaninho, Pawru Karitan Piremon

¹On okaritan aŋenîrî. Pawru ow ha. Kristu Xesus nahrupotho ow ha. Cimocu yakro amna mewresî on aŋenîrî. Amna yakno Piremon amoro okwe. Amna yakro cekaritosom marha amoro.

²Apia ŋenîrî marha tan amna mewresî. Amna yepeka okwe mîk Apia yiixe amna yehtopo. Akipu ŋenîrî marha tan amna mewresî. Amna yakrono mîk Akipu, sowtatu warai me cetaŋmaxmu. Amîn yaka cesenmesom komo ŋenîrî marha tan amna mewresî.

³Awakronoma xe so wasî Kîm komo Kaan ya. Ahwokan me marha awiri xe so wasî yîwya. Kporin komo Xesus Kristu ya marha ero wa awiri xe so wasî.

Kîfwaŋhe Piremon Yehtopo Pokono

⁴On wara wasî oyakno, Kaan yakro omtapowataw roro apoko marha kîmtapowasî. Kîfwaŋhe mai ham Apa okre, Piremon makronome ham, wîlkesî yîwya.

⁵Kîfwaŋhe awehtopo wencesî oyakno. Kaan nakîfwamatho komo xatî xa mîkro Piremon, kacho wences apoko. Kporin komo Xesus pona enîŋe marha mîkro, kacho marha wencesî. Ero wa awehtopo wences okre.

⁶Ero ke on wara wîlkesî Kaan ya apoko, Apona enîŋe xa mîk ham Piremon, Apa. Ero wa cehtopo ŋekatîmyasî mîk hak ya. Ero ke yîmtapotarî yewetîŋe me xa cirko entaŋe komo. Noro wa xa marha oyexi xe wasî, kaŋe me cirko kîfwaŋhe ehtopo yenîrî ke, wîlkesî Kaan ya.

⁷Ero ke tahwore xa nas amna awekaci yentarî ke oyakno. Etîxatî me nai ham Piremon okre, kacho amna ŋencesî. Kîfwaŋhe ro mak amna ŋencesî ero wa awehtopo. Kaan nakîfwamatho komo yahworeŋe me marha tî mai. Ero wa amna ŋencesî awehtopo. Ero ke tahwore nas amna.

Onesimu Ahsíko Hara Awakno Me Takí

⁸Taa, on poko wíłkes awya, Kristu nantomatho me oyexirí ke yíkrípíra kîntapowas ha re awakro.

⁹Aaxatí me rma tko tan kîntapowasí awakro, On wara cma re cexpore nasí, wíłkesí mak. Poritomotho tak owí, Xesus Kristu nahrupotho ha. Ero warai ow ha, Pawru ha. Ero ke kîntapowas awakro.

¹⁰On poko wíłkesí, Taní nasí Onesimu ohyaw. Omumuru warai xa moso. Noro yewrunokañe wara rma wíxakñe. Taní rma oyexitaw tapomiso ero wa wíxakñe.

¹¹Awewetíñe pín me makí ka xakñe ham okwe. Ero warahra tak nas oroto. Awewetíñe me tak nas oroto okre, oyewetíñe me marha tak nasí.

¹²Ero ke weñepes hara ahyaka. Yípínín yaw xa oyehtopo xa moso weñepes ahyaka. Ero ke kířwañhe mak ahsíko hara awanton me hara.

¹³Tan thakwa wasí kahrutopo yaw. Kristu ya kakířwamacho yekatímří poyero mak wasí tan. Ero ke, Taní mak esko okopuci oyakronomañe me, ka xe cma re wíxakñe Onesimu ya. Tan cexitaw ketaw ha re Piremon noro rma re oyakronomesí. Ero ke noro yemtaka cma re ow makronomes amoro, ka xe cma re wíxakñe yíwya.

¹⁴Ero wa kahra tko wíxakñe yíwya amtapotarí yentara oyexirí ke. Awanmenkera ahsí xera wíxakñe awantonínhîrî. Awanme exitaw ketaw ha re wahsîrî rma ha re.

¹⁵On wara wíłkesí noro yemahcitopo poko, yohno mak na cekñe ahyai ahywano me cehtome xa hara eroromero tak ha.

¹⁶On wara tak kahra cma re masí yíwya, Oyanton mak amoro, kahra. Oyantoní rma re amoro, oyakno cik meero amoro okwe, mîłkesí cma re tak yíwya. Oyakno me marha nasí yípínín yaw xa oyehtopo okwe. Miya xe xa yípínín yaw awehtopo me nasí awanton me exirí ke. Kporin komo yakrono ro me exirí ke marha. Ero wa exirí ke yípínín yaw awehtopo me xa tak nasí.

¹⁷Ahce wa kyam mîłke owya iina owtoche ahyaka? Mîmoko oyakno okwe, mîłke ha na owya. Ero ke ero wa xa marha kasko moso ya hara Oñesimu ya iina toche.

¹⁸Ahce wa na moso awířakñe ahyaw ka cexitaw. Awemetanmekyakñe ha na ananimaw. Awemyawnonhîrî poko na ñeñepanakñe ananimaw. Ero wa noro yehtoponho yíhtínoyataw awya akaritan tak mewreko ohyakan. Oyemyawnonho naare okwe. Ero cma re mepemesí noro yemtaka, kacho mewreko ohyakan. Owí rma tak wepemesí awemetanmechonhîrî yíwya.

¹⁹Ero wa kacho tan mewresí ow Pawru ha, oyamorí ke rma. On wara tko kahra was awya, Oyanton me tak esko amoro awakířwamachonhîrî yekatímtoponho yepetho me, kahra was awya.

²⁰Ero wa mak wíłkes awya oyakno. Ero ke cma re moso mahsíyas hara oyahworetome hara awya. Tahwore rma wasí Kporin komo yewetíñe me ahtínorí ke owya. Ero ke ow ahworeko xa hara.

²¹ Oyewetîñe me rma xa kîhtînoyasî. Miya xe xa rma moso mîwakresî omtapotacho yopo, wîîkesî xa matko. Ero ke ero wa kacho tan mewresî añenîrî.

²² Taa, on wara marha wîîkes awya, oyetarî cma re meefasî iina omokuchen. Kmokya rma na yarî ahyaka so amñe. Opoko rma mîmtapowaxe Kaan yakro oyahrunkacho poko ahyaka so omohtome tak ha. Ero ke oyahrunkacho ponaro rma wasî.

²³ Taa, tanî nas Epapras. Oyenmayipu moso kahrutopo yawno xa marha thakwa. Kristu Xesus yakrono ro me cexirî poyero ahroxapu marha moso. Noro tî nai aponaro.

²⁴ Mahkus marha tî nai aponaro, Aristaku marha, Temas marha, Rukas marha, ero wa xa naxe aponarono komo. Kaanî mtapotarî yekatîmrî pokono marha moxam oyakro.

²⁵ Taa, kîfwañhe awekatî ciri xe wasî Kporin komo Xesus Kristu ya. Ero wa mak wîîkes awya oyakno.

Ebrew Komo Panatanmetopo

Ebrew

Tumumuru Rma Tak Kaan Niiŋakñe Tîmtapotarî Yekatîmñe Me

1 ¹ On okaritan aŋenîrî komo. Ebrew komo amyamro. On wara wîlkes awya so, on wara tî xakñe Kaan pahxa, tîmtapotarî tî ñekatîmyakñe weronomano riñe komo ya. Tîñentathîrî komo takî tî ñekatîmyatkeñe ñexamro kporin pen komo ya hara. Emapona tî Kaan nîmtapowakñe. Anarimaw so tî ancu ñeñepekñe tîmtapotarî yekatîmñe, anarimaw wehto chewno me tî nîmtapowakñe hara, anarmerpa makî tî nîmtapowakñe. Ero wa tî ka Kaan nîmmtapowakñe.

² Kokoñoro tak Tumumuru ya ñekatîmyakñe hara tîmtapotarî yîñekatîmrî me hara kîwya so. On wara xakñe Kaan Noro poko, ahnoro akîhtoxapu yosom me ñiiŋakñe. Noro ya marha ahce na nakîhtopekñe ahnoro. Xiŋko mko nakîhtopekñe yîwya, kaamo marha, nuuñi marha, ero warai komo ahnoro nakîhtopekñe yîwya. Ero wa Kaan Tumumuru ñiiŋakñe.

³ On warai Mîk Yumumuru, cewroromutwem ro mak Mîk oco. Ero wa cexirî ke kîfwanî ro me Kaan yenpoñe me nasî. Kaan warai xa Mîk Yumumuru, anarî me exihnî ro makî. Mîn hak yecehtoñe marha Mîk ahnoro. Tîmtapotarî ke mak ñecehesî. Karitî xa mîn yîmtapotarî. Ero warai Mîk Kaan Mumuru. Noro yipu rma ñetîmyakñe kîkorokañe me kicicme kehtoponhîrî komo yîhcamnotome tak. Noro mak ero wa ñetîmyakñe cewñe. Ero wa cexiche tak ñeremekñe Kaan panaka kaari ñixa. Kayaritomo ro xa Mîkî Kaan. Noro yipu panaka ñeremekñe kah yaw. Ero wa xakñe Kaan Mumuru.

Ancu Komo Yopono Mîk Ha Kaan Mumuru

⁴ Ancu komo yopono ro rma Mîk. Kaan mumuru ro xa Mîk. Ero ke Kîfwanî ro me marha nasî Noro yosotî, ancu komo yosotî yopo xa. Noro yipu Mîkî Kaan Mumuru.

⁵ On wara tî Kaan kekñe Tumumuru ya, Omumuru Amoro okopuci. Oroto kiirî Omumuru me, kekñe yîwya. On wara marha kekñe Noro poko,

Noro yîim me was amñe. Omumuru me marha nasî Noro hara. Ero wa nas amna amñe, kekñe Tumumuru poko. Ero wa ma re kekñe Kaan ancu komo ya? Pîra ro mak.

⁶Tumumuru poko xa makî tî nîmtapowakñe ero wara. Poturme ewruxapu Mîk Yumumuru. Noro yeñepetaw oona roowo pona on wara tî kekñe Kaan yancun komo ya, On wara men kacoko amyamro ahnoro, Oporin Amoro, kacoko Noro ya, kekñe tî. Ero wa tî kekñe Tumumuru yeñepetaw roowo pona.

⁷On wara makî reha tî kekñe Kaan ancu komo poko reha, Ekatî me mak ancu komo nakîhcesî Noro tanton kom ha. Wehto me marha nakîhcesî tînantomarî kom ha. Ero wa kekñe Kaan ancu komo poko.

⁸Tumumuru ya reha on wara kesî Kaan, Kaanî rma Amoro. Kayaritomo me tak wa masî miya roro yîtîhkan me ro mak. Kîfwanî ro me awehtopo nasî awemyaw kayaritomo yamoyin warai me.

⁹Kîfwanî ro me awexi xatî xa Amoro. Kicicme awexi xatî pînî ro mak Amoro. Ero ke Kaan awahworekñe, ponaro awehtopo rma. Ahkapetopo warai ke rma awahworekñe. Tahwore rma re naxe awakrono komo. Tahwore xa tak masî Amoro reha, kesî. Ero wa kesî Kaan Tumumuru ya.

¹⁰On wara marha kesî Kaan Tumumuru ya, Tooto porin Amoro. Miyan komo rma makîhcekñe pahxa. Ero yimaw roowo mapatan miifakñe Amoro. Kaapu mko marha makîhcekñe awamorî ke rma.

¹¹Ero yipu rma tko ñehcamnoyasî. Ehcamnopîra reha mas Amoro. On wara marha nasî anakîtothîrî mko, natîhyasî poonotho wara rma.

¹²On wara miifas amñe, kpononthîrî mohkache tamomiyasî ero wa xa marha anakîtothîrî mko mamomiyas amñe. Anarme tak makîhces hara. Ero wa nasî anakîtothîrî amñe. Ero warahra reha mas Amoro. Atpîn me ro mak mas Amoro, ehcamnopîn me marha. Enatîn me ro mak nasî cimñipu mko waipîra awehtopo, kesî Tumumuru ya.

¹³On wara katî kekñe Kaan ancu komo ya, Oona ka erematamko omîtkoso kaari ñixa? Aaxatî pîn komo ka wañmetîkesî. Anapikrî me kfa tak wiifasî, kekñe katî ancu komo ya? Pîra ro mak. Tumumuru ya mak xa ero wa kekñe.

¹⁴On warai makî reha mîkyam ancu komo, ekatî komo mak mîkyam, Kaan nantomarî kom ha. Tînakîfwamarî komo yakronomañe me ñeñepesî. Ero warai mak mîkyam ancu komo.

Kaanî Rwon Poko Kweronomacho Komo

2 ¹Taa, ero wa kacho cencetkeñe, Ero ke kñentathîrî ponaro xa cexpore nasî. Ponarora kexitaw so cemoxenorexe men okwe Kaan yai.

²Pahxa kpanatanmetopo ñekatîmyatkeñe ancu komo. Ero yipu tak Moises pen ñekatîmyakñe kporin pen komo ya hara. Yîmtapotarî tko tî ewetîra

xatkeñe okwe. Ero ke tî ñesemetanmekyatkeñe kicicme cehtoponhîrî yepetho me. Emapona tî ñesemetanmekyatkeñe ewetîra cexirî ke roro so. Yaaro thakwa ero wa xatkeñe kicicme exirî ke so.

³Soroso xa tak kîwyam cesemetanmekyaxe ro mak okwe Kaan ya kakiřwamacho komo ponarora kexitaw so. Yiħcirî me ka Kporin komo rma ñekatîmyakñe kakiřwamacho komo. Noro mtapotarî yentañenho komo tak ñekatîmyatkeñe kîwya so hara. Kporin komo mtapotachonho yaw roro rma ñekatîmyatkeñe kîwya so.

⁴Cirihñî marha Kaan ñirpekñe yîwya so, keserepokacho komo xa. Yaaro kañe komo mîkyam ham, kachome kîwya so ero yipu ñirpekñe yîwya so. Ero wa cirihñî ñiifatkene anarmerpa so. On wara marha xatkeñe Kaan yekatî yanme, anarî ro mtapotarî yaro tîmtapotaxmu me xatkeñe anarimaw so. On wara tî ciino ñiifa Kaan amñe, kañe me marha xatkeñe anarimaw so hara. Tanme ro mak ero wa ñexamro ñiifakñe Kaan Yekatî. Ero wa xatkeñe yaaro xa entachome yîmtapotarî komo kîwya so.

Kwarai Me Rma Ñetpuncenekñe Xesus Twaihtome Tak

⁵Taa, on wara kacho poko nîmtapowas amna, Amñe takî tî roowo nakîhce hara Kaan, kacho poko amna kesî. Ero yipu yakîhtoche tak ancu komo cirihra ro mak nasî ero pono komo kayaritomom me.

⁶Ero yipu poko rma kekñe Kaan Karitan mewreñenho. On wara kekñe, Keserepokesî apoko Apa. Tooto ponaro wahraitho ponaro rma. Tooto yepamrî cik mak amna. Wara rma amna mecehcesî. Ahce wa amna yexiri ke ero wa mai amna poko?

⁷⁻⁸Ancu komo xawyakan me kyam mak tooto miifakñe. Kîřwan me xa tko miifakñe, cekaiporesom me marha. Anakîlthothîrî yenîñe me marha miifakñe. Ahnoro roowo pono mko miifakñe tooto yewetîñe me. Ero wa miifakñe Apa, kekñe Kaan Karitan mewreñenho. Ero wara rma ciino ñiifasî Kaan amñe. Ero ke tooto yewetîñe me tak nas amñe roowo pono mko ahnoro, ewetîñe pîn exihra ro mak nas amñe. Ero wa ciitopo tko enîhra rma ka tasî.

⁹Xesusu rma tko wa ceeñaxe. On wara xakñe Noro, ancu komo xawyaka ciixapu me ka xakñe yohno mak. Ero warai me ñewruyakñe twaihtome ahnoro tooto komo yepetho me. Noro waihkapekñe Kaan kwakretopo komo me. Kîřwanî ro me rma tko Xesus ceeñasî, cekaiporesom me xa. Ero wa Xesus ceeñasî.

¹⁰Yaaro rma cerewîmsom me Xesus ñiifakñe Kaan. Miyan komo yakîhtoñenho rma Mîkî Kaan. Tahworetopo mîn nakîhcekñe. Noro yipu rma Xesusu pen ñerepekñe. Meřpono pîn tîmxîkrî komo yakîřwamatîka xe xakñe kîřwanî ro me cehso ro okre. Ero ke yaaro rma ñexamro yakîřwamañe ñerepekñe.

¹¹Ero ke noro re rma kîwyam Xesus yakro. Kakiřwamañe Mîk ha Xesus. Yînakîřwamarî makî reha kîwyam. Noro yipu rma noro re me rma

taxe Xesus yakro. Ero ke, Oyakno komo moxam, kesê Xesus kpoko so, kîwîrîyakara ro mak nasî.

¹²On wara tî Kaan kekñe pahxa, Amñe awosotî wekatîmyasî oyakno komo ya. Kewanomesî marha kifwañhe xa awehtopo poko, meñpono pîn komo ñentarî me kewanomesî, kekñe tî.

¹³On wara marha tî kekñe, Noro pona weeñas Owî, kekñe tî. On wara tî kekñe xa hara, Tan wasî omxîkrî komo yakro. Kaan nîmîtho moxam okre, kekñe tî. Ero wa tî nîmtapowakñe Xesus noro re me kexirî komo poko.

¹⁴On warai kîwyam Kaan xîkrî komo, tuhñem kîwyam, kamxuku keñarî marha. Ero ke ero warai me xa marha tak ñetpuncakñe Noro hara twaihtome. Kwaihkañe komo yîhcamnotome kña tak twaipu xe xakñe, Ciabu yîhcamnotome ha.

¹⁵Tooto pen komo yowtome marha twaipu xe xakñe Xesus. Worokyam yewetîra oyexitaw owaikesî kopi, kexe tooto komo. Miya roro ero wa kexe twaihtopo komo pona roro. Ero wa kañe komo yowtome wa Xesus waihyakñe.

¹⁶Ancu komo yukurunpera reha nasî Xesus, Abraaw yepamtho komo mak nukurunpesî.

¹⁷Ero ke takno komo wa xa marha cexi xe xakñe Xesus. Twaipu xe meero xakñe ñexamro wa xa marha. Ero wa cexi xe xakñe Kaan yaka cewomsom me cehtome tak. Takno komo yukurunperî poko tîmtapota xe xakñe Noro yakro. Kîpînî yawno me xa cexi xe marha xakñe, Ñehcowpe kña mak, kañe pîn me mak. Ero wa cexi xe xakñe kicicme tooto komo yehtoponho yepemachome.

¹⁸Ñesemetanmekyakñe Xesus, Satanas marha Noro nukukmekñe kicicitho poko. Ero yipu nînîmyakñe kecehtoñe me cehtome kicicitho poko Satanas ya kukukmetaw so hara. Ero wa xakñe Xesus.

Moises Pen Yopono Mîk Xesus

3 ¹On wara marha wîkes awya so oyakno komo, Kaan nakîfwamatho komo amyamro. Kah yawno me awitome so amêñeketkeñe so Noro. Ero ke Xesus poko rma kîmtapowasî awakro so. On warai Mîkî Kristu Xesus. Kaan nantomatho Mîkî. Tîhyaka cewomsom me ciixapu marha Mîk ha. Noro pona enîñe ow ha, kañe komo kîwyam Noro poko.

²Moises pen wara rma re xakñe Xesus. Kaanî mtapotarî ñewehcakñe roro Moises pen Kaan yanan komo panatanmetopo poko. Ero wa xa marha ceñepeñenñîrî mtapotarî ñewehcakñe roro Xesus hara.

³Takîhsom me cekaiporesom Mîk Xesus Moises yopo. Mîîmo exitaw kîfwan, ceserepokesî rma re ero poko. Ciiñenñîrî poko xa tko ceserepoketîkexe. Ero ke Xesus poko ceserepoketîkexe Moises yopo.

⁴Tanme ro mak ecirira ro mak nasî mîîmo. Ciiñe mak ñiîfasî. Ero wa xa marha nasî ahce na komo ahnoro, tanme ro mak etakîtora xakñe. Kaan xa Mîk miyan komo yakîhtoñenho rma.

⁵Kaan yanton me xakñe Moises pen Ixaw Yana komo panatanmekrî poko. Yuwuñura ro mak xakñe ero poko. On wara tak ciino wiifasî, kesî Kaan amñe, kacho poko ñexamro panatanmekyakñe. Ero wa Kaan yanton me xakñe Moises pen. Ixaw Yana komo yenîñe me xakñe Kaan mîn yenîñe wara rma.

⁶Kaan mumuru reha Mîkî Kristu. Noro yipu tak nasî tîmîn yenîñe me rma. Noro mînî rma kîwyam, Kristu ñenîrî ha. Ero warai me taxe Kaan pona enîñe me roro kexitaw so. On wara marha cexpore nasî, Kîfwañhe xa tak oritîkesî Kaan amñe, kapore nasî. Ero wa kacho poko tahwore roro cexpore nasî miya roro kwaihtopo komo pona roro. Ero wa kexitaw so yîmîn me taxe. Ero wa taxe.

Kaan Men Nîrwonasî Kopi Tanwekñe Komo Poko

⁷⁻⁸Ero ke on wara kesî Kîfwanî ro Yekatî kîwya so, Oroto Kaanî mtapotarî yencetaw awya so anwekîra ro mak men ehcoko. Aporin pen komo warahra tak ehcoko amyamro reha. Oyanwekyatkeñe ro mak ñexamro pen okwe. Axawa imo pore waafakñe yukukmachome owya oponaro ehtopo komo poko. Ero yimaw oyanwekyatke okwe.

⁹Okukmetkeñe kica orwonmetopo poko iito cexitaw so. On wara ketkeñe, Kakro so ma re nai Kaan? ketkeñe kica. Emapona roro wakronomekñe iito cexitaw so. Ero wa oyehtopo ñeeñatkeñe pahkî, 40 cîmnipu wicakî. Wara rma ero wa okukmetkeñe.

¹⁰Ero ke ñexamro pen poko kîrwonakñe. On wara tak wîlkekñe poko so, Ooxatîmnokexe roro mak okwe. Tweñekarî mak nat ham okwe ahce wa na oyehtopo poko, wîlkekñe poko so.

¹¹Ero wa exirî komo poyero kîrwonakñe poko so. On wara marha wîlkekñe ñexamro pen poko, Yaaro tan wîlkesî cemarontan me ro mak, Oyepokaretopo pona men mokuhra ro mak naxe okwe, wîlkekñe. Ero wa kesî Kîfwanî ro Yekatî kîwya so.

¹²Ero ke men kweronomexe so oyakno komo. Kicicme na nai aropotarî komo anarimaw, Kaan yewetîñe pîn me okwe. Noro poko meponarononket ha na okwe. Waipînî ro Mîk Kaan. Ero ke Noro yipu ponaro ro men ehcoko.

¹³On wara xa ehcoko, apoyino komo ahworecoko Kaan poko. Oroto rma ahworecoko enmamnopîra. Kemîknoñe mak mîn okwe kicicme kehtopo. Kropotarî komo ceipamnoñe mîn okwe ero poko kexitaw so.

¹⁴Pahxa ka Kristu pona ceeñatkeñe tahwore xa. Oyakirwamañe Mîk ham Kristu okre, tîtketkeñe Noro yahsîñenho rma ha ka. Ero wara roro kexitaw so kwaihtopo pona roro Kristu rma nasî kecehtoñe me roro okre.

¹⁵Entacoko xa yîmtapotarî on wara kacho, Oroto Kaanî mtapotarî yencetaw awya so ceipuru wara aropotarî komo ciritra ro mak ehcoko. Ero wa tîropotarî komo ñiîfatkeñe aporin pen komo pahxa. Kaan

yanwekyataw. Ñexamro pen warahra ehcoko amyamro reha, kesî Kaan Yekatî kîwya so.

¹⁶Onoke warainhîrî pen komo xa mîkyam xatkeñe Kaanî mtapotarî yanwekñenho pen komo, tîñentathîrî yanwekñenho pen kom ha? Moises narîtho komo rma re mîkyam xatkeñe anwekñe kom ha, Exitu poi yînarîthîrî kom ha.

¹⁷Onoke warainhîrî pen komo mîkyam xatkeñe Kaanî rwonmekñenho kom hara? Pahkî nîrwonakñe poko so, 40 cimñipu wicakî. Onok warai komo mîkyam xatkeñe? Kicicme ehxapu komo mîkyam xatkeñe kica. Ero ke waihyatkeñe okwe ñexamro pen axawa imo po rma. Noro yipu komo poko nîrwonakñe Kaan.

¹⁸Onoke warai pen komo marha mîkyam Kaan nporohkatho komo? Onok warai pen komo poko kekñe Noro on wara, Oyepokaretopo pona mokuhnî me ro mak naxe okwe, kekñe onoke warai komo poko ha? Tanwekñenhiñîrî komo poko ero wa kekñe okwe.

¹⁹Ero wa tî xatkeñe ñexamro pen okwe. Kaan yepokaretopo pona tohra tî xatkeñe Kaan pona enîhra cexirî ke so mak okwe. Ero wa tî xatkeñe.

Kaan Yakro Cepokarecerî

4 ¹Ero ke on wara wîlkes awya so, Kaan nîmtapowasî rma re cepokaretopo pona kaatopo komo poko. Ero ke twerî men ehcoko poropîra awehtome so, iina roro awtotome so.

²Kaan ya kakîrwamacho komo cencexe kîwya ñexamro pen wa xa marha. Kaanî mtapotarî rma re ñencetkeñe, Iina roro kaafaxe so, kacho. Porohyatkeñe tko tîñentathîrî komo yanwekrî ke okwe. Ero wa Kaanî mtapotarî nanwekyatkeñe ñexamro pen.

³On wara reha taxe yîmtapotarî yanwekñe pîn komo, Kaan yakro cepokarexe okre. On wara mak kekñe Kaan tporohsom komo poko, On wara wîlkai ñexamro poko, Yaaro xa tan wîlkesî cemarontan me, oyepokaretopo pona mokuhra men naxe okwe, wîlkai. Orwon me ero wa wîlkai, kekñe. Ero wa Kaan nîmtapowakñe ñexamro pen yepokaretopo poko. Pahxa rma ñepokarekñe Noro roowo yakîhtotîkache. Wara rma ñexamro pen yepokaretopo poko tak nîmtapowakñe hara.

⁴Ero poko rma kesî Kaan Karitan on wara, 7-înhîrî kaamo po tak Kaan ñepokarekñe. Ero po ñepokarekñe mefpono pîn yakîhtoñenho, kesî. Ero wa kacho Kaan mewrepekñe.

⁵Ero wa kacho yakro marha on wara kacho mewrepekñe hara, Oyepokaretopo pona mokuhra ro mak men naxe okwe, nîlke. Ero wa Kaan nîmtapowakñe cepokaretopo komo poko.

⁶Ero ke on wara tîhtînopore nasî, cepokaretopo pona cexe anarî komo mak. Pahxan pen komo ya rma re kekñe Kaan, Iina roro kaafaxe so, kekñe yîwya so. Iina roro tko epatakara xatkeñe ñexamro pen Kaanî mtapotarî yanwekrî ke thakwa okwe.

7Ero ke ero yinhîrî anarî tak Kaan nukuknomekêne hara kepokaretopo kom hara. Pahkî exiche mak ero yipu nukuknomekêne. Tapi pen ya tî mewrepekêne, On wara kacho tî mewrepekêne yîwya ero yimawno poko, Oroto Kaanî mtapotarî yencetaw awya so ceipuru wara aropotarî komo cirihra ehcoko, kacho mewrepekêne. Ero wa Kaan ñetahcakêne anarî kepokaretopo kom hara.

8Ahce wa tko xakêne Xoswe hara? Tmaywen komo yepokaretopo yenpora rma xakêne ham noro. Enpetaw ketaw ha re anarî etacira ñexirî kepokaretopo komo xa hara.

9Ero ke kepokaretopo komo rma nai ham Kaan yanan komo yepokaretopo ha.

10On wara taxe Kaan yepokaretopo pona kepetakache so, ahce na poko ekaritora tak taxe. Ekaritora tak xakêne Kaan, nîñhkekêne mak. Ero wa xa marha taxe kîwyam hara.

11Ero ke Kaan yepokaretopo pona awepatakacho komo ponaro xa men ehcoko ehñara ro mak. Anarimaw na Kaanî mtapotarî manwekyatu kporin pen komo wara rma. Ero wa awexitaw so epatakara rma maxe ñexamro pen wara rma hara okwe.

12On warai xa mîn Kaanî mtapotarî, waipînî ro xa mîn, karitî marha mîn. Kacipara warai marha mîn. Tîyoke rma re nasî kacipara ececokan ha. Tîyoke xa tko nasî Kaanî mtapotarî ero yopo. Kropotaka roro kparaxkaêne mîn ha. Xehxan wara ñiifasî kesehtînotopo komo. Mehxan wara ñiifasî kekatî kom hara. Kyochîrî yaka roro kparaxkaêne wara marha nasî. Xehxa kyochîrî yetahsîtopo ciîne wara nasî. Mehxa tak yarîthîrî ciîne wara nas hara. On warai marha mîn Kaanî mtapotarî, Ero poko cesehtînosom amoru ha, kaêne mîn Kaanî mtapotarî kîwya so. On yipu xatî xa amoru ha, kaêne warai marha mîn kîwya so. Ero wa kaêne mîn Kaanî mtapotarî kîwya so.

13Noro ñenîhtorî me eyamxapu exihra ro mak nasî Kaan ya. Kîfwantaw mak nasî ahnoro yîwya. Kenîne ro xa Mîk Kaan. Noro yipu ya rma cesekatîmyaxe amñe kopi. Ero wa nasî Noro.

Kaan Yaka Cewomsom Me Nasî Xesus Kîpînî Yaw So Cexirî Ke

14Taa, Xesus poko tak kîmtapowas hara. Pahxa Kaan yaka cewomsom komo xatkeêne. Ñexamro pen warai Mîk Xesus, ñexamro pen yopono ro makî tko. Kaapu mko wacekêne Noro Kaan yaka roro xa cewomtome. Kaan mumuru xa mîk Xesus. Noro pona enîne me cesekatîmyatkeêne. Ero ke Noro ponaro rma cehcerî etowra ro mak.

15Ero warai xa Mîkî Xesus, Kaan yaka cewomsom ha. Ero ke kpoko so nîmtapowasî Noro yakro. Kîpînî yawra katî nai Noro? Kîpînî yawno xa matko Mîk ha. Ahce na poko cehñaxmu me kexitaw so kîpînî yaw so xa nasî. Anarimaw kicicitho poko kukukmexe so Satanas. Ero wa xa marha Xesus

nukukmekhê hara. Miyan poko rma hêtkukmapekhê Noro kukukmacho komo warai ke so rma. Kicicme exihra rma tko xakhê. Ero wa xakhê Xesus.
¹⁶Ero ke Kaan yakro tîmtapotacerî erasîra ro mak. Kayaritomo Mîkî Kaan, ero ke taponî ro po ceremaxi nasî kah yaw. Kwakrehê komo rma tko Mîk Noro. Ero ke yîhyaka roro tîtosom wara cehcerî akro kîmtapotachome so. Kîpînîn yaw nasî Noro, ero ke kakronomexe so okre ahce na poko kîmtapowataw so. Ero ke ero wa cehcerî.

On Wara Naxe Kaan Yaka Cewomsom Komo

5 ¹On wara wîlkes hara awya so Kaan yaka cewomsom komo poko, tooto rma mîkyam Kaan yaka cewomsom komo. Noro yipu komo rma Kaan ñiifasî tooto komo mtapotarî mahrimañe me tîñentarî ha. Tîmsom pokono me marha ñiifasî, kicicme kehtopo komo yahrutopo yakñiñe me marha. Ero yipu pokono me tooto komo ñiifasî Kaan.
²On wara marha natu Kaan yaka cewomsom komo, camkîno komo pînîn yaw meero natu, tacixapu warai komo pînîn yaw marha. Ero warai komo pînîn yaw natu kañpen kaxi xa marha thakwa.
³Kicicme tooto komo yehtoponho yahrutopo rma nîmyaxe. Kicicme cehtopo komo yahrutopo meero nîmyaxe.
⁴On wara marha naxe Kaan yaka cewomsom komo, Ero pokono me ecirira thakwa naxe tanme ro so mak, tpoyno komo yopono me ecirira. Kaan xa meñekesî ero yipu pokono me ciisom komo. Ero wa xakhê Araw. Kaan nmeñekatho mîk xakhê tanme ro mak ecirira xakhê.

Mewkiseteki Retawno Me Nasî Kristu

⁵Ero ke Kristu meero tanme ro mak ecirira xakhê ero yipu me. Kaan yaka cewomsom me kecifasî kîfwanî ro me oyexirî ke, kahra tî xakhê. Kaan xa matko kekñe yîwya, Omumuru xa Amoro. Oroto tak ero warai me kirî ha, kekñe.
⁶On wara marha Kaan kekñe yîwya, Ohyaka cewomsom me masî miya roro etowîn me ro mak. Mewkiseteki retawno me masî ero pokono me, kekñe yîwya. Ero wa Kaan kekñe Xesus ya.
⁷On wara tî xakhê Xesus tupunthîrî yaw ka cexitaw, Kaan yakro tî nîmtapowakhê. On wara tî kekñe, Apa, waipîra cma re Ow miifasî, kekñe tî Kaan ya. Cerewre ro makî tî kekñe, nîwracekhê marha. Ero wa yîmtapowataw Kaan ñencekhê, Noro ponarono me xa exirî ke.
⁸Kaan Mumuru rma Mîk Xesus. Noro yipu rma cemetanmetopo nînîmyakhê. Ero yipu yînimrî ke Kaan yewetîtopo tak nîhtînoyakhê.
⁹Kaan yewetîtopo ponaro xa tak ñehtîkekñe. Ero ke tak cewetîñe komo yakîfwamañe me xakhê hara. Eromerono me kakiřwamexe so okre.
¹⁰Noro yipu Kaan ñiifakhê tîhyaka cewomsom me. Mewkiseteki retawno me ero warai me ñiifakhê. Ero warai me Kristu ñiifakhê Kaan.

Kaanî Mtapotarî Tîhtînotîkacerî Nhe

¹¹Taa, miya rma nas amna ñekatîmrî Mewkiseteki yehtoponho. Ekatîmtîkara mak nas amna awya so ke so panahnî me ñhe awexirî ke so Kaanî mtapotarî poko okwe.

¹²Pahxa Kaanî mtapotarî yentañenho cma re amyamro. Panatanmekno riñe me takî re mehcerî oroto. Ero warahra tko maxe okwe.

Tpanatanmesom me mak maxe xa hara okwe. Pahxa ka mencetkeñe Kaanî mtapotarî yihcirî me centaxmu, ero poko tpanatanmesom me xa hara maxe. Moomo pokono wa mak mat ham ke. Wooto yonofe pîn wara ka maxe okwe.

¹³On wara naxe moomo pokono me cehsom, rikomo me cik mak naxe okwe. Ero ke Kaanî mtapotarî yentañe pîn me thakwa naxe. Kîfwanhe kehtopo komo pokono mîn Kaanî mtapotarî. Camkî mak naxe ero yipu poko.

¹⁴Etîfikaxapu me kexitaw reha wooto yonofe me tak tasî. Kicicitho mîn kica, kîfwanî reha mîn hara, kacho poko takîhyasî ponaro ro kexirî ke so. Ero wa tasî.

Kicicme Xa Naxe Kaanî Mtapotarî Yahsîpînkane Komo

6 ¹Taa, on wara wîlkes hara awya so, pahxa ka cencetkeñe Kristu poko kpanatanmetopo. Yihcitopo mak mîn cencetkeñe. Ero ponaro mak kexitaw so mîmo mapatan ciñe wa mak taxe. Mîmo mapatan ciriche kîwya so ero yipu xa hara cirihra tasî. Mapata warai rma mîn yihcirî me kñentathîrî komo, ero ke ero yipu xa hara cirihra cehcerî. On wara kacho mîn kñentathîrî komo, Ero pîntho poko awehtoponhîrî ahsîpînkacoko akaritoñe pîn me exirî ke, kacho. Kaan pona xa cenpore nasî, kacho marha cencetkeñe.

²Cemicpore nasî, kacho marha, tooto meretiyahsîcoko kacho marha. Tîtpakexe hara amñe waixapu komo chewnonho, kacho marha, Wehto imo ywaw naxe amñe eroromero anarî komo okwe, kacho marha. Ero wa kacho ka cencetkeñe. Ero ke yuhnarino poko ñhe xa tak cehcamhokacerî Kaanî mtapotarî poko.

³Ehñara rma cehcamhokexe miyan poko rma kîhcamhoketaw Kaan ya. Ero wa taxe.

⁴Taa, on wara naxe anarî komo okwe, Xesus ya kakiñwamacho ka ñencexe. Kaan ya ñetakiñwamapexe rma ha re, nukukmexe kyam mak ero wa cehtopo. Kîfwanî ro Yekatî mtapotarî marha ñencexe ha re.

⁵Tpoxwe marha ka ñencexe Kaanî mtapotarî. Amñe tak karitî me xa Kaan ñesenpesî amñe, kayaritomo ro me xa, kacho marha tpoxwe ñencexe.

⁶Ero wa ehxapunhîrî tko on wara tak naxe anarî komo okwe, Kaanî mtapotarî tak poxunkexe hara okwe. Ero wara exitaw so kicicme

cehtoponhîrî komo poxunkara thakwa naxe xa hara okwe. Kaan Mumuru yamowofne wara xa hara naxe okwe. Noro yîwîrîyakañe me marha tak naxe tooto komo ñentarî me rma okwe. Ero wa naxe okwe.

⁷On wara nasî roowo. Anarî nai ewtî mexan me. Ero yipu pona tak mokyasî tuuna emapona. Ero wa mokyataw ñeefasî roro tak roowo cukmape exirî ke. Ero yipu pono tak ñeperwas okre naatî ciîñenhîrî nahrî me. Ero yipu tak poxurefikesî Kaan, naatî yewtî me xa tak ehtome.

⁸Anarî nasî roowo hara, cekykyem yewtî hara kica. Ero ke ero yipu tak na nîwîrîmetike Kaan. Takñisom me mak nas amñe peen, yiipononhîrî. Ero wa nasî roowo.

⁹Anarî komo poko mak ero wa amna kesî, oyakno komo. Ero warahra reha aweñaxe so amna, poxumnîtho warahra. Kaan nakîfwamatho me reha aweñaxe so amna. Cepetaxmu wara reha maxe awakîfwamarî komo ke yiwyia.

¹⁰Kaan xîkrî komo yakronomañenho amyamro. Makronomexe rma oroto. Ero wa tpoxe tak Noro yosotî menpexe tooto komo ya okre. Kaan xe awexirî ke so mak ero wa maxe. Kîfwañhe awehtopo komo yenîñe pîn me exihra nasî Kaan. Ero ke awekaritotopo komo poko yîtweñekarîntara nasî Noro.

¹¹Ero wara roro awexi xe so nas amna miya roro awaitopo komo pona roro. Ero wara roro awexitaw so, Yaaro rma Kaan xîkrî xa ow ham, mîñkexe miya roro.

¹²Yuwuñura ro mak awexi xe so nas amna. Kaan pona enîñe komo me xa naxe anarî komo. Ñexamro wara xa marha awexi xe so nas amna. Pahkî ro mak noro yipu komo ñeeñaxe Kaan pona, yîñîmrî yahsîtome takî, Ero yipu wîmyasî amñe awya so, kachonho ha. Ero ke ero wa xa marha awexi xe so nas amna.

Yaaro Xa Kekñe Kaan Kwakrecho Komo Yekatîmyataw

¹³⁻¹⁴On wara tî kekñe Kaan Abraaw pen ya, Kakronomesî amñe Abraaw, awepamrî komo wepamnoyasî ro mak, kekñe tî yîwyia. Yaaronome xa tîmtapotarî yentamexpo xe xakñe Abraaw ya. Iyopono exihra tko xakñe cetacisom, ero ke kyopono ro me cehtopo rma ñetahcakñe yaaro xa tîmtapotarî yentacho me. Ero wa xakñe Kaan.

¹⁵Ero wa kacho yentache Abraaw pen ya pahkî ro makî tî tumumuru yewrutopo momokyakñe. Pahkî exiche tak yîmxîkrî ciki tak ñewruyakñe Kaan tîmtapotarî yaw roro rma. Ero wa tî xakñe Abraaw pen.

¹⁶On wara naxe tooto komo, ahce na yekatîmyataw tîyopono tak ñetahcaxe yaaro xa tîmtapotarî komo yentamexpotome. Noro yipu yetaciche anwekîra tak naxe entañe komo. Ero wa ham, kexe mak tak.

¹⁷Ero ke ero wara rma tîmtapotarî ñentamexpekñe Kaan kîwyia so hara, Kwakrexe so amñe, kacho. Cemarontan me ro mak ero wa kekñe.

Kyopono ro me cehtopo ñetahcakñe marha yaaronono me xa ero wa kacho yentamexpotome.

¹⁸Ero ke asakî nasî yaaronono me tîmtapotarî yentamexpotopo Kaan ya. Kahworetome so ero wa tîmtapotarî ñentamexpekñe. Kicicitho yai emahcixapu warai kîwyam Noro yaka. Kwakrexe so amñe, kacho ponarono marha kîwyam. Cemarontan me exirî ke Noro, Yaaro ham, ero wara rma kiîfatu so ham Kaan amñe okre, tîtkexe tahwore xa.

¹⁹Ero ke Kaan ya kwakrecho komo ponaro xa taxe, ahwokara ro mak. Apohana, kwakretu so ha na Kaan, kacho mera ro mak nasî. Kemîknotopo pînî ro mak mîn Kaanî mtapotarî. Ero wa kacho ponaro kexirî ke so Kaan yaka roro cewomsom me taxe. Noro yahruru mkai tîhcexe yîhyaka xa tak.

²⁰Xesus ka cekñe iina kîywapu so kpoko so tîmtapotachome Kaan yakro. Noro yaka cewomsom me rma nasî Xesus oroto. Miya roro mak nasî ero warai me roro. Mewkiseteteke wa xa marha nasî. Noro yipu Mîk Xesus.

Kyopono Ro Xa Mîk Mewkiseteteke

7 ¹On warai mîk xakñe Mewkiseteteke, Saren pono komo kayaritomon tî mîk xakñe. Kaan yaka cewomsom marha tî mîk xakñe Noro. Yîtîhkathîrî xa Mîkî Kaan, Noro yipu yaka rma cewomsom me xakñe noro, Mewkiseteteke. Noro yipu tî Abraaw pen ñepofakñe esama yaw. Abraaw tî mokyakñe hara kayaritomo pen komo yafmañenho. Ceseporîche so takî tî Abraaw wakrepekñe Kaan ya. Ero wa tî xakñe Mewkiseteteke Abraaw poko.

²Ero yimaw tînafmathîrî pen komo yemyawnonho poi tak ti cisimu wicakî nîmyakñe Mewkiseteteke ya. On wara kacho tî mîn, Mewkiseteteke, kacho, Kîfwani ro mîk kayaritomo, kacho tî. Taa, on wara kacho tî mîn hara, Sarem pono kayaritomon mîk ha kayaritomo, kacho, eserepokan me kiiñe mîk ha kayaritomo, kacho takî. Ero wa kacho tî mîn Noro yosotî.

³Yîmîhnî tî Mîk xakñe, yînocwamnî marha. Porimnî ro marha tî Mîk xakñe. Ewrunu ro Mîk xakñe, waipîni ro marha tî. Kaan yaka cewomsom me nasî miya roro etowîn me, Kaan Mumuru wa xa marha.

⁴Kyopono rma Mîk xakñe Mewkiseteteke. Enko xe, cisimu wicakî nîmyakñe yîwya kporin pen, Abraaw pen ha. Tînarmathîrî komo yemyawnonho poi rma tak ero yipu nîmyakñe Noro ya.

⁵Ero wa xa marha naxe Repi yepamtho kom hara oroto, Kaan ya tîmsom pokono me naxe, Kaan yaka cewomsom me ciisom me marha naxe. Cisimu tahsîpore nasî tooto komo ñekîtho poi, kesî Moises penî mtapotachonho noro yipu komo poko. Akno komo rma mîkyam tîmsom yekñe, noro yipu komo ñekitho poi rma nahsîyatkeñe. Abraaw yepamtho me xa marha naxe, wara rma cisimu tahsîpore nasî yîñekîthîrî komo poi, kesi.

⁶Anarî ro reha tî mîk xakñe Mewkiseteki reha, Repi yepamtho pînî reha. Noro yipu rma cisimu nahsiyakñe Abraaw pen nîmîtho. Ero yimarha Abraaw wakrepekñe Kaan ya. Kaanî mtapotarî yentañenho rma mîk xakñe Abraaw, Kwakresî xa amñe, kacho yentañenho ha. Noro yipu rma wakrepekñe Kaan ya. Ero wa xakñe Mewkiseteki.

⁷Ero ke, Abraaw pen yopono me xakñe ham Mewkiseteki, tîtkexe. Kwakrepora thakwa reha naxe kîxawayakan komo reha, ero ke ero wa tîtkexe.

⁸Twaihsom me mak naxe Repi yepamtho komo reha, cisimu yahsîñe komo rma. Waipîñi ro reha tî mîk Mewkiseteki reha, cisimu yahsîñe hara.

⁹⁻¹⁰On wara marha xakñe Repi pen, ñexamro porin pen ha, Mewkiseteki ya cisimu tîmñe wara rma xakñe noro hara. Pahxa Abraaw pen yakro esepofataw Mewkiseteki Repi xakñe tporin pun yaw rma ka, Abraaw pun yaw ha. Ero ke Mewkiseteki ya tîmñe wara rma xakñe tporin pun yaw rma cexirî ke. Cisimu yahsîñe me rma re xakñe Repi pen. Noro yipu rma tko cisimu nîmyakñe hara Mewkiseteki ya hara. Ero wa tî xakñe Repi pen.

Ñehñetkeñe Mak Okwe Repi Yepamtho Komo Kakiñwamacho Komo Poko

¹¹On wara wîlkesî Repi yepamtho komo poko, kpanatanmetopo rma re ñekatîmyakñe Kaan ñexamro exitaw tîmsom pokono me. Ero ke ahce kacho anarî ñetahcakñe hara Kaan tîhyaka cewomsom me? mîlket ha na. Akiñwamano riñe me exihra rma thakwa xatkeñe Repi yepamtho komo. Ero ke Mewkiseteki retawno ñetahcakñe hara, Araw yepamtho pîn tak ha. Noro yipu tak ñetahcakñe Kaan tîhyaka cewomsom me.

¹²Ero ke Noro yipu yetacirî ke Kaan yaka cewomsom me, on wara marha tîtkesî, towso tak nai ham Moises nmewretho Kaan yaka cewomsom pokono. Anarmen tak nai ham kpanatanmetopo hara ero pokono.

¹³⁻¹⁴Anarî ro poko rma kesî Kaan Karitan, Mewkiseteki retawno, kacho ha. Kporin komo poko rma ero wa kesî. Anarî yepamtho makî Mîk xakñe, Repi yepamtho pîn ha. Xuta yepamtho reha Mîk xakñe. Noro yipu komo reha exihra ro makî tî xatkeñe Kaan yaka cewomsom me. Ero pokono me naxe amñe, kahra ro mak wa xakñe Moises pen Xuta yepamtho komo poko. Noro yipu rma tko Kaan ñiifakñe tîhyaka cewomsom me, Xuta yepamtho rma.

¹⁵⁻¹⁶Yaaro mîlke ham, kapore xa tak nasî anarî ro yesenporî ke Kaan yaka cewomsom me, Mewkiseteki retawno me cehsom yesenporî ke ha. Repi yepamtho komo mak naxe Kaan yaka cewomsom me, kachonho yanmera ro mak tak nasî Noro reha ero pokono me. Waipîñi ro me cexirî ke xa matko ero poko nasî.

17On wara kesî Kaan Karitan ero poko, Ohyaka cewomsom me tak kiifasî miya roro etowîn me ro mak. Mewkiseteki retawno me kiifasî ero pokono me, kesî.

18Kaŕpen wara thakwa xakñe Moises penî nmewretho kakiŕwamañe pîn me mak. Ero ke towso tak nasî yîmtapotachonhîrî ero pokono ha.

19Akiŕwamano cirihra ro mak xakñe Moises pen nmewretho. Ero ke anarî ro tak Kaan ñentamexpekñe kakiŕwamacho xa tak okre. Kaan yaka roro kaañe tak mîn okre.

20-21 On wara Kaan nîmtapowakñe Repi komo ciifataw tîhyaka cewomsom me, pataw makî tî nîmtapowakñe, yaaro tîmtapotarî yentamexpotopo tî etacira xakñe. Ero warahra tak nîmtapowakñe Xesus ciifataw tîhyaka cewomsom me hara. On wara reha tî Kaan kekñe yîwya, Aporin Ow ha. Yaaro xa tan wîlkesî cemarontan me ro mak. Ohyaka cewomsom me tak kiifasî, wîlkesî. Anarme kahra ro mak was amñe ero poko. Ero wa masî miya roro towñnî me ro mak, wîlkesî, kekñe.

22Ero wa karî ke, Yaaro ham, Xesus pona mak tak cenpore nai kakiŕwamatîkañe komo pona xa tak. Moises pen ñetacitho komo yopono ro Mîk ham, tîtkexe.

23On wara reha tî xatkeñe Kaan yaka cewomsom pen komo, yaake tî xatkeñe. Eroromero ero pokono me exihra thakwa xatkeñe twaihîrî komo ke okwe.

24Xesusu reha nasî waipîn me ro mak. Ero ke miya roro tak nasî Kaan yaka cewomsom me. Etowînî ro me nas okre.

25Ero ke on wara tak nai Noro Kaan yaka tmoku xatî komo poko, tpona enñe me exitaw so noro yipu komo nakîŕwametîkesî miya rorono me okre. Ero wa nasî waipînî ro me cexirî ke. Ero ke marha miya roro tîmtapotaxmu me tak nasî Kaan yakro kpoko so.

26Ero pokono Mîk Xesus. Kaan yaka cewomsom Mîk ha, kakronomañe xa tak okre. Kaan ponarono mak Mîk ha. Kicicme exihñî ro marha Mîkî, kicicitho keñarî pîn marha, kicicitho komo yakrono pîn marha. Kah yawno komo yopono me ciixapu marha Mîk ha. Noro yipu Mîk ha Xesus.

27Repi yepamtho komo warahra reha nasî Xesus. Kaan yaka cewomsom me rma re xatkeñe ñexamro. Enmaŕatîxera tîmsom nakñiyatkeñe kicicme cehtoponhîrî komo yahrutopo me. Ero yipu yakñipuche tak tooto komo yehtoponho yahrutopo tak nakñiyatkeñe hara. Enmaŕatîxera Ero yipu nakñiyatkeñe. Ero warahra xakñe Xesus reha. Cewñe ro mak ñetîmyakñe Noro reha. Ñetwaikapekñe rma ahnoro tooto komo yehtoponho yepetho me xa tak.

28Kaŕpen komo makî reha ka xatkeñe Kaan yaka cewomsom me ciiso Moises pen nmewretho yanme. Moises penî nmewretho mahyaw takî tko Kaan nîmtapowakñe xa hara. Yaaro tîmtapotarî yentamexpotopo ñetahcakñe ero yimaw. Ero wa tîmtaporî ke Tumumuru rma tak ñiifakñe tîhyaka cewomsom

me hara. Ero ke miya roro tak nasî Xesus Kaan yaka cewomsom me roro. Kifwanî ro me nasî Noro miya rorono me okre. Ero wa nasî Noro.

Kakîfwamexe So Tak Kaan Xesus Yanme

8 ¹Taa, Kaan yaka cewomsom me Xesus yehtopo wekatmo. Ero ke on wara tîtkexe Noro poko, nasî xa tak Kaan yaka cewomsom. Noro yakro tîmtapotaxmu me nasî kpoko so. Ceremaxi nasî kah yaw, Kaan panaw, kaari ñixa. Kayaritomo xa Mîkî Kaan, yîtîhkarî xa, Noro yipu panaw ceremaxi nasî, tîtkexe.

²Iito nasî Noro oroto Kaan mîn yenîrî poko. Kaan mînî ro xa mîn yîñenîrî, Kporin komo ñiritho ha, tooto ñiritho pîn.

³On wara naxe Kaan yaka cewomsom komo, tooto komo nîmrî pokono me naxe, tooto komo yehtoponho yahrutopo pokono me marha naxe. Ero yipu pokono me naxe Kaan yaka cewomsom komo. Ero ke tînîmrî xe marha xakñe Xesus hara.

⁴Roowo pono me mak exitaw ketaw ha re, Kaan yaka cewomsom me exihra re nasî Noro. Naxe rma re roowo pono komo Kaan ya tîmsom pokono ro komo. Moises pen nmewretho yaw rorono komo rma mîkyam.

⁵Kaan mîn yawno pokono komo rma re mîkyam kah yawno kuknon pokono mak ha tko. Ero wa xakñe Kaan mîn yîñirithîrî komo, kah yawno kuknon me mak xakñe. Moises pen ya Kaan ñirpeknê. Ero wara cirpetaw on wara tî kekñe Kaan yîwya, Omîn kuknon wenpoi awya îh po awexitaw, ero yaw roro men cirko ahnoro mak, anarme cihra ro mak esko, kekñe tî Kaan yîwya. Ero ke ero yaw roro rma tî ñiîfakñe noro pen.

⁶Ero ke yîñirithîrî yaw tak Repi yepamtho komo xatkeñe tîmsom pokono me, Kaan yaka cewomsom me marha. Xesus reha nasî Kaan yaka cewomsom me xa tak okre. Kaan ya kwakrecho yekatîmñe me marha re xatkeñe Repi yepamtho komo. Xesus ñekatîmrî reha nasî kifwañhe xa tak pahxa ekatîmxapu yopo.

⁷Ehñara kehtopo me exitaw ketaw ha re pahxa ekatîmxapu anarî ro tak ekatîmra ñexirî ha re kehñacho pîn tak hara.

⁸Kicicme naxe okwe, kekñe tko Kaan Ixaw Yana komo poko. Ero ke on wara kekñe yîwya so, Aporin komo Ow ha. Ero ke on wara wîlkes awya so, amñe tak anarî ro wekatîmyas hara awya so awakrecho kom ha. Ixaw Yana komo ya wekatîmyasî, Xuta yepamtho komo ya marha.

⁹Pahxa wekatîmyakñe aporin pen komo ya ñexamro pen wakrechonho cma ha re. Exitu poi aano riyataw owya wekatîmyakñe. Aporî komo poko ahsiyatawno wara ñexamro waafakñe ero yimaw. Omtapotarî yewetîra tko xatkeñe okwe. Ero ke ñexamro pen ponarono pîn wara tak wîxakñe, kesî Kporin komo.

¹⁰On wara marha kesî Noro, Pahkî ñhe exiche tak on wara wîlkes hara Ixaw Yana komo ya wakrecho komo poko, Amñe tak owya

tpanatanmetopo komo ponarono me xa tak wiifasî. Yîropotaka so rma omtapotarî mewresî. Ponaro ñexamro yehtopo me tak wasî ero yimaw. Oyanan me marha tak naxe.

¹¹ Tîmîtwono komo panatanmekîra tak naxe ero yimaw, takno komo panatanmekîra marha naxe. Kporin komo ponaro tak ehcoko, kahra naxe yîwya so. Oponarono me rma naxe ero yimaw ahnorok mak. Cemyawnoyem komo ero wa naxe, emyawnomnî komo marha.

¹² Yîpînîñ yaw so rma wasî, kicicme ehxapu komo pînîñ yaw rma. Wîhcamnoyasî mak tak kicicme ehtoponhîrî komo, oyanwetoponho marha yîwya so, kekñe marha tî Kaan yîwya so. Ero wa tî kekñe Kaan Ixaw Yana komo ya.

¹³ Ero wa anarmen tak Kaan ñekatîmyakñe kwakrecho kom hara. Ero ke ero yipu ponaro mak tak taxe. Ponaro kehtopo mera tak nasî pahxa ekatîmxapu reha. Ñehcamnoyasî thakwa mak ero wa kachonho reha pahxantho me exirî ke. Ero wa nasî pahxa ekatîmxapu.

Kaan Yaka Ewomra Ro Mak Xatkeñe Pahxan Pen Komo

9 ¹ On wara wîlkes hara awya so, pahxa apanatanmetoponhîrî komo poko rma kîmtapowasî. On wara ehcoko Kaan ya tîmsom poko, kacho mîn xakñe. Kaan mîn tak ciicoko on wara xa, kacho marha mîn xakñe.

² Ero ke Kaan mîn takî tî ñiîfatkeñe ñexamro. On warai tî ñiîfatkeñe, metataw tî xakñe poono, ahruru ha. Potai rma tak xakñe amtakpo, Kaan mîn, kacho rma. Ero yaw tî xakñe weeyu, cecehkem ha. Cuure yapon marha tî xakñe ero yaw. Ero po tî xakñe Kaan ya tîmsom, cuure.

³ Mîîmo rakataw tî xakñe poono hara, wahkotono ritopo. Mehxa tî xakñe amtakpo hara. Kaan yekenî ro, kacho ha.

⁴ Iito tî xakñe kotoporem yakñitopo. Ooru tî mîn xakñe. Iito marha xakñe yamata ooru ke yîmkarinomaxapu. Ero yaw tî xakñe tahrem, ooru rma. Maana ke tarkem tî mîn xakñe tahrem. Yamata yaw marha tî xakñe Araw yamoyintho, atîkrontaxapu. Toopu enporixapu marha tî xakñe yaw. Ero poko tmewreso tî xakñe Kaanî mtapotarî.

⁵ Yamata yahruru tî xakñe, Kîpînîñ Yaw Kaan Yehtopo, kacho. Ero kanahtaw xakñe kerubin me akîhtoxapu. Kaan weyuru yahrufe ro tî mîn xakñe kerubin. Ero yipu mko tko ekatîmtîkara wasî tan awya so.

⁶ Ero wa Kaan mîn ñiîfatkeñe. Ciitîkache takî tî ñewomyatkeñe tîmsom pokono komo, potaino yaka makî tî cetkeñe. Emapona roro tî ñewomyatkeñe iina. Weeyu potuhtoso tî ñewomyatkeñe, kotoporem yakñiso marha tî, cuure yetakaxi marha, Kaan mîn yawno ro.

⁷ Mehxa yaka reha Kaan yaka cewomsom makî tî ñewomyakñe cewñe. Cewñe ro so makî tî ñewomyakñe cimñipu po roro. Iina tîcetaw kamxuku naafakñe. Kamxuku keñehra tohra ro makî tî xakñe iina. Kaan yamatan

takî tî caramekñe kicicme cehtoponhîrî yahrutopo me. Kicicme tpoyino komo yehtoponho yahrutopo me marha tî ero wa caramekñe. Anarimaw so kicicme xatkeñe tweñekano me mak okwe. Ero wara ehtoponhîrî komo yahrutome caramekñe Kaan yamatan. Ero wa xakñe Kaan yaka cewomsom. Noro mak ñewomyakñe iina.

⁸On wara kacho mîn xakñe ero wa ewomtopo, kesî Kaan Yekatî. Kaan yaka roro xa ewomra ka maxe okwe, on exitaw rma ka Kaan mîn, kacho tî mîn xakñe, kesî.

⁹Ñexamro pen panatanmecho mak mîn xakñe Kaan mîn ahnoro. Ero yaw rma re Kaan ya tîmsom poko xatkeñe. Okno pun marha nakñiyatkeñe. Kîfwañhe xa kropotarî cihra rma nasî ero yipu tîmto Kaan ya.

¹⁰Kaan ya tîmsomu rma re ñekyatkeñe ñexamro. Erewsî ñekyatkeñe, wooku marha. Ero pînho mak mîn ero yipu mko. Ero yipu yekyataw ñekoroketkeñe ha kîfwañhe cehtome so tîmyataw. Mîn hak pokono ñewehcatkeñe, pore mak akiñwamacho kom ha. Ero yipu poko thakwa makî ka xatkeñe kakiñwamatopo mera ka exitaw. Ero wa tî ka xatkeñe.

Kristu Kamxukutho Mak Kakiñwamatîkexe So

¹¹Ero yinhîrî tak Kristu tak mokye hara, Kaan yaka cewomsom me xa tak. Kaan ya kwakrecho komo yenpoñe me marha mokyakñe. Kaan mîn yaka takî tî ñewomyakñe anarî yaka, porinî ro yaka. Kîfwanî ro mîn, tooto yamorî ke cihriñî, roowo pono pîn ha. Ero yaka ñewomyakñe Kristu.

¹²Kaan yekenî ro yaka xa tî Noro ñewomyakñe eroromerono me. Iina cewomyataw boce kamxukutho yarîhra tî xakñe. Paaka xîkîtho kamxukutho yarîhra marha tî xakñe. Tkamxukuthîrî rma xa matko naafakñe iina Kaan yaka. Ero yipu pona kepemetkeñe so kowtome so tak. Eroromerono me kowyatkeñe so.

¹³On wara xatkeñe pahxan pen komo reha, bui kamxukutho ke mak kicicme ehxapu carametkeñe, boce kamxukutho ke amarimaw. Anarimaw paaka pun nakñiyatkeñe woosî pun. Noro yipu wemronho sararametkeñe mîn hak pore. Ero wa kicicme ehxapunhîrî komo nakiñwametkeñe ha re yupun komo mak ha tko.

¹⁴Miya xe xa tko kakiñwametîkexe so tak Kristu kamxukutho reha. Kaan ya tak Noro ñetîmyakñe twaihkaumu me. Kicicme exihnî Mîk xakñe. Noro yipu rma ñetîmyakñe yîwya Kaan yekatî yanme, ehcamnopînî ro yanme ha. Noro nakiñwamatho me kexirî ke so tak, Kicicitho rma tko na ow, kahra tak taxe. Pahxa ero pînho poko roro mîxatkeñe awakiñwamacho komo yîhtînorî ke tak awya so. Ero yipu ponarora tak tasî. Kaan ya xa matko tak cetantomapexe, waipînî ro ya ha. Ero wa taxe kropotarî korokañe me exirî ke Kristu.

¹⁵Ero wa cexirî ke kakiñwamacho yekatîmñe me xa nasî Kristu. Twaihtopo ke kakiñwamacho komo ñekatîmyasî. Moises penî nmewretho

pokono komo yakifwamacho marha ñekatîmyasî. Ñexamro yepemañe me meero waihyakñe, kicicme cehtoponhîrî komo yewetîñe mera tak ehtome so. Ero wara ñexamro yepemarî ke tak anarî ro tak Kaan ñekatîmyasî kîwya so, Kwakrexe so amñe, kacho tak. Ehcamnopîñî ro mîn ero wa yîmtapotachonhîrî. Ero ke ero wa kacho yaw roro Kaan wakresî tînañikîthîrî komo ahnoro.

Kamxuku Ke Mak Ñetowyasî Kicicme Kehtoponhîrî Komo

16-17 On wara naxe cemyawnoyem komo, waipîra ka cexitaw so cemyawno yahsîñe ñetahcaxe. Moso men oyemyawnonho tak nahsîyas amñe owaipuche, kacho mewrexe karita yaka. Ero ke mewrefienhîrî waipuche tak emyawnonhîrî tak nahsîyasî noro pen ñetacitho. Waipîra ka exitaw osom ahsîra thakwa nasî yîñetacithîrî. Noro tak waihye ha, kacho yentache mak waixa pen yemyawnonho tak nahsîyasî.

18 Ero ke yihcithîrî yentache ka Moises pen ya, okno kamxukutho ke caramano ñiifakñe. Moises pen. Caramarî ke mak tak Kaanî mtapotarî ñecifakñe yîñewetîrî komo me.

19 On wara tî xakñe Moises pen, Ixaw Yana komo panatanmetopo ñekatîmtîkekeñe yîwya so. Ekatîmtîkache tak paaka xîkîtho kamxukekeñe tutum yaka, boce marha kamxukekeñe. Tuuna ke tak nîhsekñe. Opefa pocitho marha nahsîyakñe yucurexapu, isopu yarî marha. Ero yipu ke tak karita caramekñe kamxuku ke, Kaanî mtapotarî mewrexapu ha. Tpoyno komo marha caramekñe ahnoro.

20 On wara tî kekñe Moises pen caramano rirî me, On men kookuthîrî komo kamxukutho Kaanî mtapotarî ponaro xa awehtopo komo. On men ewetîcoko miya roro, kachonho rma tan Kaan ya, kekñe tî yîwya so.

21 Ero yinhîrî okno kamxukutho yakwenho ke rma Kaan mîn tak caramekñe hara Moises pen. Kaan mîn yawno marha caramekñe.

22 Ero wa mîn hak mak nakifwametkeñe ñexamro pen ahnoro ha re. Tpanatanmetopo yaw roro rma ahce na nakifwametkeñe kamxuku ke. Ero wara rma nas oroto. Kamxuku ke mak kicicme kehtoponhîrî komo ñehcamnoyasî ahnoro ha re. Ehcamnopîra thakwa nasî kehtoponhîrî komo waih xapu pen kamxukutho tohra exitaw. Ero wa mak nasî.

23 Ero wa nakifwametkeñe Kaan mînho, pahxanînhîrî ha. Kah yawno kuknon makî tko tî mîn xakñe Kaan mînho. Iitono kuknon marha mîn xakñe ero yawno mko hara. Ero ke okno kamxukutho ke kyam mak nakifwametkeñe ero yipu. Pîra reha nasî kah yawno mko ha. Kîfwan ke xa mak ñetakiwamesî ero yipu, okno kamxukutho keñehra tak ha.

24 On wara marha xakñe Kristu, tooto ñiritho yaka mak ewomra tî xakñe Noro reha. Kaan mînî rma re mîn xakñe tooto ñiritho Kaan mînî ro kuknon mak ha tko. Kah yaka xa cekñe Kristu reha, Kaan mîn ro yaka xa tak. Iito tak nasî oroto Kaan mîtwo kukurunpeñe komo me.

Cewñe Ro Mak Waihyakñe Kristu Kepemachome so

²⁵Roowo pono komo warahra reha nasî Kristu. On wara xatkeñe Kaan yaka cewomsom komo Ixaw Yana kom ha, emapona tî ñewomyatkeñe Kaan yekenî ro yaka, yicimñipuntaxera tî. Iina tîcetaw so okno kamxukutho naafatkeñe roro. Ero warahra xakñe Kristu reha kah yaka tîcetaw.

Emapona roro tkamxukuthîrî yarîhra tî xakñe Noro reha Kaan yaka.

²⁶Emapona tkamxukuthîrî yaañe me exitaw ketaw ha re emapona marha re ñetwaikaporî okwe. Mehxa ro ñetwaikaporî roro ha re roowo yakîhtotoponho ñixa ro. Cewñe ro makî tko mokyakñe Kristu etwaikaposo. On wara rma kehtopo komo yenaţîtopo pahnoke tak mokyakñe. Twaihkaxmu me ñetîmyakñe kicicme kehtoponhîrî komo yîhcamnotome. Ero wa Kristu mokyakñe.

²⁷On warai me kiifatkeñe so Kaan tooto komo ahnoro, cewñe ro mak twaihsom me kiifatkeñe so thakwa. Ero yinhîrî keñekacho me tak nasî. Ero wa thakwa kiifatkeñe so tooto komo ahnoro.

²⁸Ero ke cewñe ro mak ñetwaikapekñe Kristu hara mefpono pîn komo yehtoponho yîhcamnotome. Mokyasî xa hara tko wa amñe. Tpona tak kicicme kehtoponhîrî komo cihra tak nasî ero yimaw. Tmohtopo ponarono komo yakîfwamatîkaxi xa matko mokyas ha. Ero wa kiiso wa mokyasî.

Kakîfwamañe Pîn Me Thakwa Nasî Okno Pen Kamxukutho

10 ¹On warai pokono mîn xakñe Moises penî nmewretho, iyokuthîrî komo pun yakîhtopo pokono. Ero yipu nîmyatkeñe roro yicimñipuntaxera. Kaan mîn yaka ñekyatkeñe akñiposo. Noro yipu komo yakîfwamacho komo pînî rma tko mîn xakñe ero yipu mko. Kakîfwamañe kuknon mak mîn ero yipu tîmtoponho. Kakirwamañe xa tak mokyas amñe, kacho makî reha mîn xakñe.

²Ero yipu yekñe komo takîfwamatîkaxi exitaw so ketaw ha re ahce wa re ñehcerî awya so? Tookuthîrî komo pun yakîhpîra takî re ñehcerî. Takîfwamaxi cexiri ke so, Kicicitho ow ha kica, kahra takî re ñehcerî.

³Oyehtoponho rma nas okwe etowra, kacho ponaro ciitopo rma mîn xakñe emapona, yicimñipuntaxera iyokuthîrî komo waihkachonho.

⁴Kicicme kehtoponhîrî komo yîhcamnoñe pînî rma thakwa mîn bui kamxukutho, boce kamxukutho marha.

⁵Ero ke on wara kekñe Kristu roowo pona tmokyataw, Apa, takñisom komo xera mîxakñe ham, ahce na komo xera marha mîxakñe ham awya tîmsom. Opun xa matko makîhcekñe onîmrî awya.

⁶Takîhtîkaxmu rma re nîmyatkeñe Ixaw Yana komo, tookuthîrî marha waihketkeñe kicicme cehtoponhîrî komo yahrutopo me. Poxumra tko meeñakñe ham ero yipu.

⁷Ero ke on wara tak wîkai awya, Apa, Kaan xa Amoro. Awanme ciino riso wa kmokye oona. Ero wa kacho rma nasî tmewreso opoko akaritan yaw ha, kekñe Kristu.

⁸On wara cokorî ka kekñe, anarmerpanî mko nîmyatkeñe Ixaw Yana komo awya Apa, Moises penî nmewretho yaw roro rma, tokuthîrî komo pun nîmyatkeñe, ahce na komo marha nîmyatkeñe, kicicme cehtopo komo yahrutopo marha nîmyatkeñe. Ero yipu xera mîxakñe ham Apa, poxumra mak meenakñe ham, kekñe ha ka.

⁹Ero wa kache on wara takî tî kekñe hara, Apa, awanme ciino riso mak kmokye oona, kekñe takî tî. Ero wa kekñe Kristu Tîim ya. Ero wa karî ke Moises penî nmewretho yanme ciino cirihra tak nasî Kaan. Anarî ro tak ñekatîmyakñe hara kakiřwamacho komo.

¹⁰Ero wa Tîim ñewehcakñe Xesus Kristu. Ero wa ewetîrî ke kakiřwamatîkañe me tak nas okre. Tupunu rma waihkapekñe Noro ero wa kiitome so. Cewñe ro mak waihyakñe Noro reha kakiřwamatîkañe me cehtome.

¹¹On wara reha tî natu tîmsom pokono komo, cemyarîrî komo poko roro naxe Kaan mîn yaw cececetoso. Enmafâtîxera nakñiyaxe Kaan ya tîmsom. Ero re mak nakñiyaxe emapona. Kicicme kehtoponhîrî komo yîhcamnotopo pînî rma tko mîn ero yipu yakñitopo okwe.

¹²Ero warahra reha xakñe Xesus. Cewñe ro makî reha kicicme tooto yehtopo yepetho me ñetwaikapekñe. Epemache takî tî ñeremekñe Kaan panaka kaari ñixa. Ero wa xakñe Xesus.

¹³Iito makî ka nasî. Amñe tak yiixatî pîn komo nařmesî Kaan. Noro napikrî wara ro mak tak ñiifasî.

¹⁴Ero wa xakñe Xesus, Cewñe ro mak ñetwaikapekñe. Twairî ke tak kakiřwamatîkañe me xakñe. Miya rorono me kakiřwamexe so, Kaan ponarono me ciisom kom ha.

¹⁵⁻¹⁶Kiřwanî ro Yekatî marha ero wa kiitopo ñekatîmyakñe. On wara ka kekñe. Amñe ñhe tak anarî wekatîmyas hara ñexamro wakretopo hara owya, kesî Kporin komo. On wara kacho mîn wakreno ritopo komo, Yîropotaka so tak wiifasî owya panatanmecho komo, Mewrexapu wara rma wiifasî esehtînotopo komo yaka marha ponaro xa ehtome so, kacho marha mîn wakretopo komo, kesî. Ero wa kesî Kporin komo, kekñe Kiřwanî ro Yekatî.

¹⁷Ero wa kañenho on wara tak kes hara Noro rma, Ero yimaw tak kicicme ñexamro yehtoponho wîhcamnoyasî, oyanwekñe me ehtoponhîrî kom ha. Ero wa ehtoponhîrî komo ponarora ro mak tak wasî miya roro, kes hara Kporin komo. Ero wa kekñe Kiřwanî ro Yekatî.

¹⁸Ero ke kicicme kehtoponhîrî komo yîhcamnorî ke tak Kaan ya on wara kahra tak nasî Noro, Kicicme awehtoponhîrî komo yahrutopo me awoh komo pun akñicoko rma, kahra nasî. Ero wa kahra ro mak tak nasî.

Xesus Ponaro Rma Cehceri Etowin Me Ro Mak

- ¹⁹Ero ke oyakno komo, Kaan yekenî ro yaka cewomsom me tak taxe. Erasîra tak tîhcexe iina Xesus kamxukutho ponaro kexirî ke so mak.
- ²⁰Anarî me tak nasî Kaan yaka kewomtopo komo oroto. Karitî ponaro tak tîhcexe Xesus ponaro. Ero ke poropîra taxe kîwyam reha Kaan yekenî ro yahruru pona. Kaan yaka roro xa tak cewomyaxe. Xesus pun ya tan wîkesî, Kaan yekenî ro yahruru, kacho ha.
- ²¹Kaan yaka cewomsomu rma Mîk Xesus. Kponarono komo rma Mîk ha. Kaan mîn yenîne me rma nasî Noro.
- ²²Noro yipu ponaro kexirî ke so Kaan yaka roro xa tak tîtocerî tahwore. Oyencesî rma wa Kaan, Noro pona enîrî ke owya, tîtkacerî. On wara taxe, Noro kamxukutho ke caramaxapu wa nasî krototarî komo. Ero ke, Kicicitho tko na ow, kahra tak taxe. Tuuna ke korokaxapu wa marha nasî kupun komo, kiŵwan ke korokaxapu wa okre. Ero wa kexirî ke so mak Kaan yaka xa tîtocerî erasîn me okre.
- ²³Xesus pona enîne me esekatîmxapu kîwyam. Ero ke Noro ponaro rma cehcerî miya roro etowin me ro mak. Kakiŵwamaŵe ma re Mîk Xesus, kaŵe pîn me ro mak cehcerî. Kemîknoŵe pînî ro mak Mîk Xesus, tîmtapotachonhîrî poko ehîanî ro mak ha.
- ²⁴Kakrono komo ponaro marha cehcerî. On wara cehcerî ñexamro poko, Yiixe so cehcerî, takronomacerî marha. Ero wa cehcerî kpoko so pohnîmtome so ñexamro hara, ero wa xa marha ehtome so.
- ²⁵Kaan mîn yaka cesenmecerî marha. Apohana, esenmekîra tak na wai, kaŵe pîn me. Esenmekîra tak natu anarî komo okwe. Ñexamro warahra reha ehcoko amyamro. Xesus mohtopo tak men ñepahnokesî. Ero ke kpoyino komo tahworecerî. Cesenmecerî ñhe tahwore kehtome so Kaan poko, tîtkacerî yîwyam so. Ero wa cehcerî.

Xesus Pona Enîhkapîra Ro Mak Men Ehcoke

- ²⁶On wara tko naxe anarî komo, kicicme rma naxe kica yaaronno yentaŵenho. Tanme ro so mak kicicme naxe. Ero wara exitaw so anarî exihra thakwa nas okwe Kaan ya tîmsom kicicme ehtoponhîrî komo yepetho xa hara.
- ²⁷On wara naxe ero wa cehsom komo, Kicicme oyehtopo tak men Kaan ñepemesî kopi, kexe. Nîrwonasî tak men kopi Noro opoko, kexe marha. Wehto imo chew men was amŵe oco. Noro xatî pîn komo yakŵitopo tî mîn wehto imo oco. Noro yipu komo yakro rma iito was amŵe kopi, kexe thakwa okwe. Ero wa cehtopo ponaro mak naxe.
- ²⁸Moises pen nmewretho yanwekŵenho komo twaihkaxmu me xatkeŵe. Yîpînîn yawra ro mak ñetapetkeŵe noro yipu komo. Kicicme ehtoponhîrî komo yenînenho mtapotarî yanme mak ñetapetkeŵe. Asak na xakŵe

enîñenhîrî komo, osorwaw na anarimaw. Noro yipu komo mtapotarî yanme ñetapetkeñe. Ero wa xatkeñe pahxan pen komo okwe.

²⁹Soroso xa cemetanmesom me thakwa naxe Kaan Mumuru yîwîrîyakañe kom hara. Noro yapikñe wara ro mak naxe noro yipu komo okwe. Noro kamxukutho yîwîrîyakañe marha mîkyam, takîfwamacho komo yîwîrîyakañe rma. Yaaro xa Kaanî mtapotachonho yentamexpotopo rma mîn Xesus kamxukutho. On wara kekñe Kaan, Kakiřwametîkexe so amñe. Yaaro xa ero wa kacho yentamexpotopo rma mîn Xesus kamxukutho. Ero yipu rma ñeeñaxe ero pîntho me mak okwe. Kwakreñe komo Yekatî yîwîrîyakacho rma mîn ero wa ehtopo komo. Ero wa cehsom komo naxe Kaan ñemetanmekrî me.

³⁰Ero wa ciñe me rma wa Kaan tîhtînoyaxe. On wara kekñe Noro tpoko rma, Cesepansom ro xa Ow ha. Owî rma kicicme cehsom komo wepemesî, kekñe. On wara marha kekñe, Aporin komo Ow ha. Oyanan komo yeñekañe ro marha Ow ha, kekñe. Ero wa kekñe Kporin komo.

³¹Ero ke cerahtîmpore men nasî kopi. Waipîni ro mak Mîk Kaan. Noro yipu yîrwonataw kpoko so cerahtîmpore tak men nasî kopi. Ero wa cexpore nasî.

³²On wara mîxatkeñe amyamro reha, weeyu pono wara tak mîxatkeñe okre Xesus ya kakiřwamacho komo yentarî ke awya so. Ero yinhîrî awemetanmekyatkeñe so tak okwe Kaan xatî pîn komo. Miya xe ro mak awemetanmekyatkeñe so okwe.

³³On wara awîfatkeñe so, awîrîyaketkeñe so yakentaw.

Awemetanmekyatkeñe so marha okwe. Anarimaw so ero wara awîfatkeñe so emetanmexapu komo yakrono me awexirî komo poyero.

³⁴Kahrutopo yawno pen komo pînîn yaw so rma tko mîxatkeñe.

Awemyawnonhîrî komo yarîche tooto komo ya tahwore rma mîxatkeñe. Naacowpe rma, mîîketkeñe mak. Kah yaw nasî oyemyawno kîfwan xa tak, ehcamnopîni ro mak, mîîketkeñe marha.

³⁵Ero ke Kaan pona rma encoko ahwokara rma. Noro pona eeñataw rma awya so meřpono pîn tak mahsîyaxe amñe awepethîrî kom ha.

³⁶Ahwokan me ro mak cexpore nasî. Kaan yewetîñe me awexitaw so pahkî ahwokan me, Noro nîmrî rma tak mahsîyaxe amñe. Awepethîrî komo rma wîmyas awya so, kesî Noro. Ero ke ero wa kacho yaw rorono rma wa mahsîyaxe amñe.

³⁷On wara kesî Kaan, Mokyasî rma wa tmohsom. Pahnoke tak nasî Noro mohtopo. Ecmamra wa nasî.

³⁸Akiřwamaxapu komo amyamro. Ero ke opona cenpore roro nasî ahce wa na awehtome so. Opona enîhketaw awya so ahwora men was apoko so okwe, kesî. Ero wa kesî Kaan.

³⁹Xesus pona enîhkañe pînî reha tko kîwyam. Ñehcamnoyaxe thakwa mak okwe Noro pona enîhkañe pen kom ha. Kaan pona enîñe komo

reha kîwyam miya roro. Kropotarî komo yakîfwamachome so Noro pona ceeñaxe. Ero wa taxe.

Kaan Pona Enîñe Pen Komo Pokono

11 ¹Taa, on wara wîlkes hara awya so, on wara nasî Kaan pona entopo kîwya so, yîwya kwakrecho komo yihcitopo rma mîn ha. Enîhnî yenîñe me kiitopo marha mîn ha.

²On wara tî xatkeñe pahxan pen komo, Kaan pona tî ñeeñatkeñe. Ero ke, Kîfwañhe weeñasî ñexamro, kekñe tî Kaan ñexamro poko.

³Kaan pona eeñataw kîwya so on wara marha tîtkexe akîhtono ritoponho poko, roowo nakîhcekñe Kaan pahxa tîmtapotarî ke mak, kaamo marha, nuuñi marha, xîfko marha, ahnoro mak nakîhcekñe Kaan tîmtapotarî ke mak, tîtkexe. Enîhnî ke rma Kaan nakîhcekñe censomu mko, tîtkexe. Ero wa tîtkexe Kaan pona eeñataw kîwya so.

⁴Ero wa tî xakñe Abew pen ha, Kaan pona tî ñeeñakñe. Ero wa cexirî ke kîfwan tî nakînyakñe Kaan ya tîmsom. Ero pîntho makî reha nakînyakñe Kain pen. Ero ke on wara tî kekñe Kaan, Kîfwan mîk Abew, kîfwañhe marha weeñasî yînmîthîrî, kekñe. Tpona enîrî ke mak ero wa kekñe noro poko. Ero wa exirî ke tîmtapotaxmu wara rma nasî Abew pen waihxapu rma.

⁵Kaan pona enîñe me marha tî xakñe Enoke pen hara. Ero warai me exirî ke kah yaka tak Kaan naafakñe. Waipîra rma tî naafakñe. Ero yinhîrî noro pen yenîhra takî tî xatkeñe poyinonhîrî komo kah yaka arîrî ke Kaan ya. Roowo po rma ka exitaw, kîfwañhe keeñasî okre, kesî Kaan noro poko. Ero wa tî xakñe Enoke pen.

⁶Kaan pona enîhra kexitaw so kîfwañhe keeñasî okre, kahra ro mak nasî Kaan kpoko so. Ero ke on wara kañe komo mak naxe Kaan yaka tîtosom me, Nasî xa ha Kaan. Yaaro xa Noro yepofataw kîwya so, kakronomañe me ñesenpesî kîwya so, kañe komo mak. Ero ke Kaan pona enîñe me kexitaw so mak kîfwañhe keenaxe so Noro.

⁷Ero wara xa marha tî xakñe Noe pen hara, Kaan pona tî ñeeñakñe noro pen hara. On wara tî Kaan kekñe yîwya, Roowo pen tak nukmetîkes amñe, kekñe tî yîwya. Ero wa tî kekñe yîwya tuuna yukmacho yesenpora ka exitaw. Wara rma yukmacho pona ñeraswakñe Noe. Ero ke takî tî kanawa imo nakîhcekñe tîhyawno komo kurunpetome. Ero wa exirî ke on wara kañe wara xakñe noro pen roowo poko hakno komo ya, Kicicme xa maxe okwe, kañe wara xakñe. Ero wa xakñe Kaan pona enîrî ke tîwya. Ero ke kîfwan me takî tî noro pen ñeeñakñe Kaan. Ahnoro tpona enîñe komo Kaan ñeeñasî kîfwan me. Ero wa xa marha Noe pen ñeeñakñe hara. Ero wa tî xakñe Noe.

⁸Kaan pona enîñe me marha tî xakñe Abraaw pen hara. Ero ke Kaanî mtapotarî takî tî ñewehcakñe. On wara tî Kaan kekñe yîwya, Miya etoko

anarî rowon pona. Arowon me onîmrî mîn. Ero ke iina etok ha, kekñe tî yîwya. Ero ke takî tî cekñe noro pen tohnawno wara. Ahtono na mîn orowon me Kaan nîmrî? Kekñe makî tî Ero wa kañe rma tî cekñe.

⁹Cepatakache tak iitono ro me takî tî xakñe ero po. On men wîmyas awya so amñe, kachonho rma tî mîn xakñe roowo. Anarî ro komo chew makî tî ñenmayakñe. Ero wa tî xakñe noro pen Kaan pona enîrî ke mak. Roona warai makî tî xakñe yîmîn iito. Ero yipu yaw marha tî xakñe Isake pen hara, Xako pen marha. Ñexamro ya marha tî Kaan kekñe, On wîmyas amñe awya so arowon komo me, kekñe, Abraw pen ya kekñe ero wa xa marha. Iito xatkeñe ñexamro.

¹⁰Cerepore rma tî xakñe Abraaw pen iito. On wara ti kekñe, Amñe emacakanî ro tak Kaan ñenpesî oyewton, tînrithîrî rma, kekñe. Ero yipu ponaro tî xakñe Abraaw pen.

¹¹Taa, Sara pen marha tî xakñe Kaan pona enîñe me hara, Abraaw pen pic ha. Nocwakomotho me thakwa tî xakñe noro pen ero yimaw. Noro yipu rma tko Kaan karihcekñe yîmxîtachome tak. Ero wa tî Kaan ñiifakñe tpona enîrî ke mak yîwya. On wara tî kekñe Saara pen tîhnaw, Kemîknoñe pînî ro mak Mîk Kaan. Amxîkrî wîmyasî, kekñe owya. Ero ke nîmyasî wara ha, kekñe tî. Ero wa karî ke mak Kaan karihcekñe.

¹²Ero ke Abraaw pen takî tî ñepamyakñe, cewñanînhîrî rma. Waixapu warai rma mîk xakñe, wara rma ñepamyakñe mefpora cehso ro epamthîrî. Xîfko nasî mefpora kah yawno, axawa marha nasî mefpora tuuna yecihtarino, ero wicakî tak xatkeñe Abraaw pen yepamtho komo, mefpora ro mak. Ero wa xakñe Abraaw pen.

¹³Ero wa tî xatkeñe ñexamro pen, Kaan pona enîñe me tî xatkeñe okre miya roro twaihtopo komo pona roro. Kwakrexe so amñe, kachonho yahsîra rma tî waihyatkeñe okwe. Ero ponaro rma tko tî xatkeñe. Kaan nîmrî yenîñe wa makî tî xatkeñe mooxeno wara. Tahwore tî xatkeñe Kaan ya twakrecho komo ponaro xa cexirî ke so. Ahsîñe wara rma xatkeñe. On wara kañe me marha tî xatkeñe, Roowo pono ro pîn ow ha. Anarî pona tîtosom mak ow, kañe me tî xatkeñe.

¹⁴On wara naxe ero wa kañe komo, Oyekenî ro pona owtotopo ponaro mak wasî, kañe wara naxe.

¹⁵Cekenhîrî komo pînîn yaw rma cexitaw so ketaw ha re Abraaw komo ñetîramacerî hara re iina xa marha.

¹⁶Kîrwan xe xa matko tî xatkeñe ceken komo, kah yawno xe. Ero warai xe exirî ke so, On wara kesî Kaan pko so, Ñexamro Porin Ow ha, kesî. Yîhyapamra ro mak Ero wa kesî. Ñexamro yewton marha ñiifakñe. Ero wa tî nai Kaan noro yipu komo poko.

¹⁷On wara marha tî xakñe Abraaw pen, noro pen tî nukukmekñe Kaan, Opona xa ñeeña ham, kachome tîwya. Kaan pona rma tî ñeeñakñe ero yimaw. Isake penî rma tî nîmyakñe Kaan ya. Ero ke noro pen tî waihka

xe xakñe Kaan yanme. Kaanî mtapotachonho rma ñencekñe Abraaw pen, Kepamnoyas amñe, kacho. Ero wa kacho yentañenho rma tumumuru waihka xe xakñe cewñanî rma.

¹⁸On wara tî ka kekñe Kaan Abraaw pen ya, Isake yepamtho komo xa naxe, Abraaw yepamtho komo mîkyam, kacho me, kekñe yîwya.

¹⁹Ero ke on wara takî tî kekñe Abraaw pen, Waixapunhîrî yenpakañe rma Mîk Kaan, Ero ke omumuru waihcache owya Noro rma tak ñenpakes hara, kekñe. Omumuru rma Kaan nîm hara waixapunhîrî rma, kañe wara rma xakñe ha re. Ero wa tî xakñe Abraaw pen.

²⁰Taa, Kaan pona xa marha tî ñeeñakñe Isake pen hara. Ero ke tumumuru komo yakro tî nîmtapowakñe. On wara awepamthîrî komo wakres Kaan amñe, kekñe tî Xako pen ya, Esaw pen ya marha. Ero wa tî kekñe Isake tumumuru komo ya.

²¹Kaan pona xa marha tî ñeeñakñe Xako pen hara. Ero ke Xose mumuru komo ya tî kekñe, On wara awepamthîrî komo wakresî Kaan amñe kekñe yîwya so. Twaihîrî me rma tî ero wa kekñe. Tamoyin ke makî tî ñecececekñe. Kîfwañhe xa Kaan nai ham okre, kekñe marha ero yimaw. Ero wa tî xakñe Xako pen.

²²Kaan pona xa marha tî ñeeñakñe Xose pen hara. Ero ke twaihtopo pahnoke on wara xakñe, Exitu poi Ixaw Yana komo totopo poko tî nîmtapowakñe. Oyocho men aacoko amñe awcetaw so, kekñe marha tî. Ero wa tî kekñe Xose pen.

²³Taa, Kaan pona xa marha tî ñeeñatkeñe Moises yîm pen kom hara. Ero ke tîmxîkrî komo ñeyamyatkeñe Moises mren ciki. Ewruche rma tî ñeyamyatkeñe kîfwan me enîrî ke. Iito ciki tî xakñe ceyamso 3 nuuñi mak. Kayaritomo mtapotachonho pona tî erasîra xatkeñe ñexamro. Ero wa tî xatkeñe.

²⁴Taa, Kaan pona xa marha tî ñeeñakñe Moises pen hara. Ero ke on wara takî tî kekñe cetîtkache, Paraw yemsîrî mrerî mîkro, kacho me oyexi xera ro mak tak wasî.

²⁵Cemetanmesom me xa matko oyexi xe wasî Kaan yanan komo yakro. Kicicitho poko oyesepotanmekî xera wasî. Yohno mak kerepotanmekñe mîn kicicitho kica.

²⁶Kristu yakrono me oyexi xe tak wasî, Noro poyero tîwîrîyakaxmu me rma. Cepethîkem me rma tko weeñasî ero yanme owîrîyakacho, kekñe tî Moises pen. Puranta rma re xakñe iito Exitu po, mefpono pînî rma re. Cepethîkem me xa matko tî nîhtînoyakñe tîwîrîyakacho Kristu poyero, Exitu pono komo yemyawno yopono ro me.

²⁷Kaan pona enîrî ke marha Exitu poi takî tî cekñe Moises pen. Kayaritomo pona tî erasîra xakñe. Nîrwona men opoko kopi, kahra tî xakñe. Kaan yenîñe wara makî tî xakñe, enîhnî yenîñe wara. Ero ke cesemetanmetopo nînîmyakñe miya roro. Ero wa xakñe Moises pen.

28 Kaan pona enîrî ke marha Watono Ritopo me eseresmacho komo tî ñiifakñe. Weronomano marha tî ñiifakñe poturme ewruxapu komo waihkacho poko. Opefa xîkrî kamxukutho ke carahcara kacoko amumuru komo waihkara ehtome poturme ewruxapu pen kekñe tî Ixaw Yana komo ya. Ero wa tî kekñe Moises pen.

29 Kaan pona xa marha ñeeñatkeñe Ixaw Yana kom hara. Ero ke tî tuuna wacetkeñe, Cucurem Yewku, kacho. Yarinho yari mak wacetkeñe. Ñexamro wenatho yaw takî tî tîto xe so xatkeñe Exipsiu kom hara. Pîra reha tî xatkeñe. Ñenofatkeñe thakwa makî tî ñexamro penî reha.

30 Kaan pona enîrî ke marha Ixaw Yana komo ya Xefko wacantho tak ñemacakekñe. 7 kaamo napomrikyatkeñe ñexamro emacakachome tak. Ero wa tî xatkeñe Ixaw Yana komo.

31 Kaan pona xa marha tî ñeeñakñe Haabe pen hara. Kîîrî pohkañe ro me tî xakñe kica noro. Kaan pona tko tî ñeeñakñe hara. Ero ke Ixaw Yana komo ñeyamyakñe tîmîn yaka. Ero ke Kaan yewetîñe pînîño pen komo waparî me tmokyataw so noro penî reha waihkara tî xatkeñe. Ero wa tî xakñe Haabe pen.

32 Taa, onok yehtoponho tak wekatîmya hara awya so? Miya rma nai anarî pen komo yehtoponho hara, ekatîmtîkarî yopo. Xiteaw pen tî xakñe hara, Barake pen hara tî, Sansaw pen hara tî, Xehte pen hara tî, Tapi pen hara tî, Samuew pen hara tî, weronomano riñe pen kom hara tî.

33 On wara tî xatkeñe ñexamro pen hara Kaan pona enîrî ke mak tîwya so, kayaritomo pen komo tî nañmetkeñe anarî komo. Kîfwañhe ciino riñe me tî xatkeñe anarî kom hara. Kaan nakronomarî me tî xatkeñe anarî kom hara yîmtapotarî ponaro cexirî ke so. Kamara imo mtarî tî nahruyatkeñe anarî kom hara eseskara ehtome.

34 Ecakîra marha tî xatkeñe wehto cheka añmaxapu komo rma oco. Waapa komo tî mokyatkeñe anarî komo wece kacipara imo ke amaxi. Ñemahciyatkeñe tko ñexamro hara. Kañpenînhîrî komo marha tî xatkeñe kañpe hara. Erasîn me ro makî tî ñehtëketkeñe anarî kom hara añmano riyataw. Waapa me tî mokyatkeñe anarî yana komo ananimaw. Noro yipu komo rma tko tî ñeeñepetkeñe anarî kom hara.

35 Wooxam komo marha tî ñeeñatkeñe Kaan pona tîmxîkîthîrî pen komo pakachome hara. Nahsîyatkeñe xa hara tîmxîkrî komo waihxpunhîrî komo rma. On wara tî xatkeñe anarî komo, Kaan pona enîñenîhîrî komo rma, tukurunpeñe komo ponarora makî tî xatkeñe, cemetanmetopo komo nîñîmyatkeñe makî. Ero wa tî xatkeñe kîfwañhe xa tak cehtome so amñe tñakache so hara waixapunhîrî.

36 Anarî pen komo poko tî ñetaporetkeñe okwe Kaan xatî pîn komo, nîhyokyatkeñe marha oco. Anarî pen komo tî napomiyatkeñe hara kanawa mici warai ke okwe, nahruyatkeñe marha.

37 Anarî pen komo tî ñetapetkeñe toh ke oko. Anarî pen komo tî nîhkocetkeñe sahsa ke hara oko. Anarî pen komo pohketkeñe kicicitho

poko. Anarî pen komo thakwa tî waihkettekeñe kacipara imo ke hara oko. Anarî komo reha tî ñesemetanmekyatkeñe ro mak okwe. Opefa picho makî tî namruyatkeñe tponon komo me, kabra picho marha tî. Ero yaw makî tî ñetafatkeñe ñexamro pen. Yînapumra makî tî xatkeñe okwe. Emetanmexapu me xatkeñe okwe, erepexapu me marha okwe.

³⁸Ekemra thakwa makî tî xatkeñe anarî kom hara. Pohnîntari makî tî ñetafatkeñe okwe. Îh pore marha tî ñetafatkeñe anarimaw. Kamara yewtatho yaw so ñenmayatkeñe, ahtoxapu yaw so marha tî. Ero wa tî xatkeñe okwe anarî komo. Noro yipu komo yeken mexehra ro mak xakñe ontho roowotho.

³⁹Kîfwan komo mîkyam okre, kacho me tî xatkeñe ñexamro pen Kaan ya. Noro pona enîrî ke mak yîwya so ero wa kacho me xatkeñe yîwya. Ero ke, Kakronomexe so amñe, kekñe tî Kaan yîwya so. Waihyatkeñe rma tko tî ñexamro pen ero wa kacho yaw roro akronomara rma ka exitaw Kaan.

⁴⁰Kîwyamu reha taxe yînakronomarî me rma. Orototo rma kakirwamatîka xe xakñe. Ñexamro penî rma re nakîfwametîkes amñe kakro ro so mak ha tko. Kîywanokara nasî ñexamro yakîfwamacho. Ero wa kiîfaxe so Kaan.

Tîmxîkrî Panareñe Mîk Kaan

12 ¹Ero ke on wara wîîkes hara awya so oyakno komo, mefpora ro mak xatkeñe ham noro yipu pen komo, Kaan pona enîñe pen komo. Yîchewno wara ro mak taxe. Ero ke cekaritocerî xa tak cemahcitopo poko cetkukmaxmu komo wara. Anarimaw Kaan ponarora kirmexpoñe poko na tatu. Ero yipu nasî kawsîretope wara, ero ke tahsîpînkapore nasî. Kicicme kehtopo komo marha tahsîpînkacerî, ahepceme kafmañe me cehsom. Ero wa cehceri karpe cemahcisom wara kehtome so tak kesamarî ro yaw. Pokahnî me mak cehcerî miya roro. Ero wa cehcerî.

²Xesus pona enîñe me xa cehcerî. Noro rma nasî Kaan pona enîñe me kiiñe. Noro marha nasî kakîhreñe komo me hara Kaan pona entopo poko. On wara xakñe Xesus, tahwotacho ponaro xa tî xakñe, Oyakrono komo poko kahwowasî xa tak amñe, kekñe. Ero ke mak tpanaxkem po twaihtopo nîñîmyakñe. Tîwîrîyakacho marha nîñîmyakñe. Ero yinhîrî tak ñeremekñe Kaan yapon mîtwo kaari ñixa. Iito tak nasî oroto. Ero wa nasî Xesus.

³Ero ke awesemetanmekyataw so Xesus mak yîhtînocoko. Kicicitho komo ñemetanmekîtho xa Mîk xakñe Xesus okwe, kacoko pokahnî me awehtome so, ahwokan me marha awehtome so.

⁴Kicicme kehtoponhîrî komo yakro awetafmacho komo pokono rma re amyamro. Tkamxutaxi ro tko etafmara rma maxe.

⁵Kaanî mtapotachonho mîhcamnoce ham okwe, tîmxîkrî yan wara kakêne awya so, ero wa yîmtapotachonhîrî. On wara kesî, Okopuci komo, Aporin komo rma Mîk apanarexe so. Ero wa apanaretaw yîwîrîyakara ro mak ehcoko. Atwermexe so marha anarimaw. Ero wa awîfataw so ahwokara marha ehcoko.

⁶Yiixe cehtopo komo panarene Mîkî Kporin komo. Ahnoro tîmxîkrî komo panaresî, tînahsîthîrî kom ha, kesî Kaan. Ero wa kachonho mîhcamnoce ham okwe.

⁷Ero ke on wara wîlkes awya so, apanaretaw so Kaan ya ahwokatîkara ro mak ehcoko. Yînmîcoko mak. Tîmxîkrî me oyeña ham Kaan, kacoko mak. Ahce wa katî matu amyamro amxîkrî komo poko? Panarera katî mat ha? Mîpanarexe rma. Ero wa xa marha Kaan apanarexe so hara.

⁸Ahnoro tîmxîkrî komo panarene Mîkî Kaan. Apanarera so exitaw anarî xîkrî me mak maxe Kaan xîkrî pîn me okwe.

⁹Pahxa rikomo me ka kexitaw so kîim komo kpanaretkeñe so kapu. Ero ke ñexamro ponaro tîxatkeñe. Soroso xa kekatî komo Yîim cewetpore nasî. Noro yewehcataw kîwya so kañpe tak kiifaxe so.

¹⁰Yohno makî reha kpanaretkeñe so kîim komo. Tanme ro so makî reha nihtînoyatkeñe kpanarecho komo kiñwañhe kpoñmamtome so. Kaanî reha kpanarexe so kakiñwamachome so xa tak. Ero wa kpanarexe so twarai me rma kiitome so, kiñwanî ro me kehtome so Noro wara xa marha. Ero wa kiitome so kpanarexe so.

¹¹Kahwotacho pîn me rma thakwa ka nasî kpanarecho komo. Ñerewasî thakwa oko. Takîhsom me tko kiifaxe so amñe. Cereporem me marha kiifaxe so. Ero wa kiifaxe so ero yipu.

¹²Ero ke apowaixapu wa exitaw so iitono komo karihtocoko ñhe. Osokmukañpera exitaw anarî kom hara ñexamro marha karihtocoko.

¹³Awesamarî komo capahnoreñe wa marha ehcoko ehrokara awehtome so. Naxe men yîhrepun warai me cehsom komo. Noro yipu komo esepeñanto xera taxe, epîrkan me mak exi xe so taxe. Noro yipu komo akronomacoko epîrkan me ehtome so. Ero wa ehcoko.

¹⁴On wara marha ehcoko, tawake mak esenpocoko roro tooto komo ya miyan komo ya rma. Kiñwanî ro me marha ehcoko. Kiñwanî ro me exihra kexitaw so Kporin komo yenîhra men taxe okwe.

¹⁵Apoyino komo ponaro marha ehcoko. Kaan ya twakrecho komo ponarora na natu anarimaw okwe. Ero ke ahworecoko Kaan poko. On wara na natu noro yipu komo anarimaw, tooto komo mtapotarî yerewtoñe me na nat okwe. Ero wa ehtopo komo nasî cekyekyem micin wara mak oko. Kicicme kiiñe me natîkwas okwe. Meñpono pîn komo kicicireñe me men nai okwe anarimaw. Ero ke ero wa ehxapu komo ponaro men ehcoko.

¹⁶Yîtwermano ciicoko woexam poko epohkara ehtome so kîrkomo, epohkara marha ehtome so woexam komo kîîrî poko hara. Esau pen

warahra ehtome so marha yîtwermacoko. Noro pen tî xakñe tweñekarî mak okwe Kaan poko. Kaanî nwakrerî me xa tî ka xakñe noro takno potutho me cexirî ke. Amoro tak esko Kaan nwakrerî me oyemtaka hara, kekñe tko tî takno ya. Tootî yepetho me cik mak ero wa kekñe, cewñe ro mak tonosom yepetho me cik mak okwe.

17Amñe tak Kaan nwakrerî me rma cexi xe tî re xakñe hara. Kaan nwakrerî me xa tak ow cirko Apa, kekñe tîm ya. Cerewre ro makî tî ero wa kekñe, nîwracekñe ro makî tî. Pîra takî tî xakñe okwe. Kaan nwakrerî me xa tî cirihra rma tî xakñe yîm. Ero wa tî xakñe Esau pen okwe. Ero wa noro pen yehtoponho rma mencexe.

18On wara marha wîlkes awya so, îpî yaka mokuhra maxe amyamro reha, toopu me cehsom yaka. On wara tî xatkeñe kporin pen komo, îpî yamrinaka tî ñesenmekyatkeñe. Ero yimaw takî tî îpî ñetahsiyakñe wehto ke oco. Awarpape marha tî xakñe îpî meretîrî. Tuuna yewru warai marha ñesenpekñe cicwiye. Nocowonakñe marha tî ero yimaw kafpe ro mak.

19Tuu kacho marha tî ñencetkeñe ero yimaw. Kaan marha tî nîmtapowakñe yîñentarî komo me. Eraspeto ro makî tî ñencetkeñe Kaanî mtapotarî. Ñex ha kopi. Enta xera ro mak nas amna yîmtapotarî, ketkeñe takî tî entañe komo.

20Yukurumîkno me ro makî tî ñencetkeñe Kaanî mtapotarî, tîtwermacho komo, tiyopono me tî ñencetkeñe. On wara tî kekñe Kaan ero yimaw, Xiya mokuhra ro mak men ehcoko îh pona. Wokpa watoche tooto ya noro pen waihkacoko toh ke. Waiwî ke twocoko anarimaw. Awoh komo meero wacetaw xiya, waihkacoko, kekñe tî Kaan yîwya so.

21Moises pen meero tî ñeraswakñe thakwa îpî yenîrî ke. On wara tî kekñe, Keraswasî ro mak kopi. Kîtatanasî ro mak kopi, kekñe tî. Ero yipu tî ñeeñatkeñe pahxan pen komo. Pîra reha maxe amyamro. Ero yipu yaka mokuhra maxe amyamro reha.

22Siaw Yîpîn pona mohxapu amyamro reha. Xerusaren pona xa mîmohce, kah yawno pona. Kaan yewton xa mîn, waipîni ro yewton. Ero yipu pona mohxapu amyamro. Ancu komo yaka mohxapu marha amyamro mefpono pîn komo yaka. Tahwore ñesenmekyaxe iito ancu komo. Ero yipu komo yaka mohxapu amyamro.

23Kaan xîkrî komo yaka mohxapu marha amyamro esenmexapu komo yaka. Poturme ewruxapu komo mîkyam esenmexapu komo, Kaan mîn me ciixapu komo mîkyam. Ñexamro yosotî nasî tmewreso kah yaw. Kaan yaka mohxapu marha amyamro. Keñekañe Mîkî Kaan miyan komo yeñekañe rma. Noro yipu yaka mohxapu amyamro. Kîfwan komo yekatî yaka mohxapu marha amyamro, akiñwamatîkaxapu komo yaka.

24Xesus yaka mohxapu marha amyamro. Kaan ya kakiñwamacho komo yekatîmñe Mîkî Noro yaka mohxapu amyamro. Yihcirî me ñekatîmyakñe

Kaan ero warai pîn tak ñekatîmyasî Xesus. Xesus kamxukutho ke caramaxapu komo marha amyamro. Kîfwañhe nasî Xesus kamxukutho, Abew pen nîmîtho yopo. Kwakrecho komo yentamexpotopo reha mîn Xesus kamxukutho reha. Pahxan pen komo warai pînî reha amyamro.

²⁵Ero ke Kaanî mtapotarî yanwekîra ro mak men ehcoko. Kaan yanwekñenho komo mikyam xatkeñe okwe pahxan pen komo. Noro yipu komo kurunpetopo exihra ro mak xakñe kopi. Waihyatkeñe thakwa makî. Roowo po mak nîmtapowakñe ero wa yîmtapotarî nanwekyatkeñe. Soroso xa tak kîwyam twaihkaxmu me taxe kah yawno mtapotarî yanwekyataw kîwya so. Kukurunpetopo komo exihra ro mak nasî ero wa kexitaw so kopi.

²⁶Pahxa tî roowo ñesewsiyakñe Kaanî mtapotarî yanme. Amñe tak roowo pen tî ñewsiya xa hara Kaan. On wara kekñe, Roowo tak wewsiyas hara men amñe, cewñe ro xa tak. Kaapu meero wewsiyas ero yimaw, kekñe tî.

²⁷On wara kapore nasî, Cewñe ro xa tak wewsiyasî, kachonho poko, Ewsîxapu komo tak ñehcamnoyasî ero yimaw akîhtoxapunhîrî kaxi thakwa, kapore nasî. Ero yipu komo yehcamnopuche ehcamnopîñî ro mko mak tak ñetîmcesî rma, kapore marha nasî.

²⁸Ero ke kayaritomo me tak kiifaxe so Kaan amñe afmanî ro me. Ero ke, ow akronomakî Apa kirwanhe mak awanton me oyehtome, tîtkacerî Kaan ya. On wara marha tîtkacerî yîwya, Kîfwañhe mai ham Apa, ero wa amna miiña ham okre, tîtkacerî. Ero wa tahwotacerî Kaan poko. Kyopono me rma tko Kaan tîhtînocerî, twerî kehtopo me marha.

²⁹Yukurumîkno Mîkî Kaan, ponaro kehtopo kom ha. Wehto warai mak Mîk ha, akñino rîñe ro mak oco. Noro yipu xa Mîkî Kaan.

Mîn Hak Pokono

- 13** ¹On wara wîîkes hara awya so, awakno komo xe rma ehcoko miya roro.
- ²Pawana komo ponaro marha ehcoko. Ahyaka so mokuche etarî komo enpocoko, yînahmacoko marha. Ero wa pawana wakretkeñe anarî komo. Ancu komo rma mîkyam wakretkeñe tweñekarî mak. Ancu me tî yîhtînopîra xatkeñe.
- ³Kahrutopo yawno komo ponaro marha ehcoko. On wara kacoko, Kahrutopo yaw oyexitaw na oyakronomañe xe thakwa wasî. Ero ke ñexamro pen marha wakronomesî, kacoko ha. Emetanmexapu komo ponaro marha ehcoko. Oyemetanmekyataw na ooxatî pîn komo oyakronomañe xe thakwa wasî. Ero ke ñexamro marha wakronomesî, kacoko marha. Ero wa kacoko.
- ⁴Kîfwañhe taxe kipiataw so. Kicicme exihra taxe kipici poko kexitaw so. Kicicme reha taxe kipici pîn poko kexitaw so hara, kipici yai ro kexitaw so marha kica. Kicicme xa marha naxe woosam kom hara ciiño yai ro cexitaw so.

⁵On wara wîkesî kemyawno poko hara, ahce na poko epohkan me ro mak ehcoko. Cerepore mak ehcoko awemyawno komo poko, ahyaw so nasî ero poko rma. On wara kekñe Kaan kîwya so, Anomîra ro mak wasî, awahsîpînkara marha wasî, kekñe kîwya so.

⁶Ero ke on wara marha tîtkexe erasîn me ro mak, Kporin komo xa nasî oyakronomañe me. Ero ke tooto pona mak erasîra wasî. Tooto mak mîkyam, ahce wa ma re owîrîmetu, tîtkexe mak.

⁷Awenîñe komo ponaro marha ehcoko, Kaanî mtapotarî ñekatîmyaxe awya so ñexamro ponaro. Kaan yewetîñe me ñexamro exirî ke yaake tak naxe Kaan xîkrî me. Ero ke Kaan pona enîñe me xa ehcoko awenîñe komo wa xa marha.

⁸On wara nasî Xesus Kristu, pahxa xakñe ero wara rma nasî oroto. Ero wa xa marha nas amñe miya roro.

⁹On wara wîkes hara awya so, anarmerpan na mencetu apanatanmetopo komo, anarmenî ro mak na mencetu. Ero yipu yencetaw awya so ero poko epohkara ro mak men ehcoko. Wooto poko na apanatanmekyatu so ananimaw, anahrî komo poko marha. Kaan ya kwakrecho komo ke xa cecehtopore nasî kropotarî komo. Kropotarî komo yecehtora ro mak nasî knahrî poko kpanatanmetopo. Anarî komo ero yipu ponaro mak xatkeñe. Kîfwañhe ciîñe me exihra rma tko xakñe ero wa ehtopo komo.

¹⁰On wara taxe kîwyam Xesus ponarono komo reha, Xesus pun poko ceseresmaxmu wara taxe. Ero warahra reha naxe Kaan mîntho yawno pokono komo, okno pun mak nakñiyaxe ñexamro reha Kaan ya tîmsom me.

¹¹On wara marha nasî Kaan yaka cewomsom komo, okno paraxkesî kicicme tooto yehtoponho komo yahrutopo me tîmsom. Paraxkache kamxukuthîrî tak naaçasî Kaan Yekenî ro yaka. Yupunthîrî reha narpesî miya pohnîntaka akñipotome iito.

¹²Ero ke Xesus marha tî waihyakñe pohnîntaw tooto komo yakîfwamachome tkamxukuthîrî ke rma.

¹³Ero ke yîhyaka tîtosom wara cehcerî pohnîntawno yakan wara. Xesus nîwîrîyakexe tooto komo. Ero ke Noro yaka tîtosom wara cehcerî. Noro yanme kîwîrîyakacho komo yînîmñe me cehcerî kîwyam hara.

¹⁴Ewto po rma re taxe tanî roowo po kexitaw so ka. Ehcamnopîn exihra ka nasî kewton komo okwe. Nasî xa tak amñe kewtonî ro komo, ehcamnopîn tak ha. Ero ponaro taxe.

¹⁵Ero ke Kaan ya tîmsom pokono me cehcerî kîwyam hara Xesus yakrono ro me kexirî ke. Kîmtapotacho xa tîmcerî yîwya, Kîfwañhe xa nai Kaan ham okre, kacho ha. Kîmtarî komo yeperîrî wara nasî ero wa kacho. Ero ke ero yipu tîmñe me roro cehcerî.

¹⁶Anarî marha nasî Kaan ya knîmrî kom hara. Kpoyino komo yakronomacho kîwya so, wakretopo marha kîwya so, ero yipu nasî Kaan

ya tîmsom me. Tawake xa nasî Kaan kpoko so ero yipu tîmîne me kexitaw so. Ero ke ero yipu tîmtoopo poko yîtwenêkarîntara ehcoko.

¹⁷Taa, awenîîne komo ewetîcoko roro. Anarme kaîne pîn me mak ehcoko yîmtaka so. Xesus ya ñesekatîmyaxe amîne awakîretoponhîrî komo poko. Ero ke ñexamro ewetîcoko tahwore ekatîmtome awehtoponhîrî komo Xesus ya. Ahwora ekatîmyataw awehtoponhîrî komo Xesus ya ahwora marha maxe amyamro hara okwe. Ero ke ewetîîne me ehcoko.

¹⁸Taa, amna poko ñhe amtapotacoko Kaan yakro. On wara nas amna, kicicme cehtopo yîhtînopîra ro mak nas amna. Kîfwaîhe mak cexi xe nas amna ahce na poko cexitaw. Ero ke amna poko amtapotacoko.

¹⁹Kahrutopo yaw wasî tan okwe. Ero ke opoko cma re mîmtapowaxe yohno ñhe tak omohtome awenso so. Ero wa amtapotacoko opoko.

²⁰Cerepore kiiîne Mîkî Kaan. Kporin komo yenpakaînenho marha Mîk, waihxpunhîrî ñenpakekîne. On warai Mîk hara Xesus, opefa yosom Mîkî karitî xa. Noro kamxukutho yanme rma takî kwakrexe so miya roro yîtîhkan me, kesî tak Kaan kîwya so.

²¹Ero ke on wara wîîkes awya so, kîfwaîhe ro mak awiri xe so wasî Kaan ya tawake xa tak cehtome apoko so. Wakreno riîne me, akronomano riîne me, ahworeno riîne me, ero warai me awiri xe so wasî yîwya. Tîmtapotarî yewetîîne me marha awiri xe so wasî yîwya. Awenporitîka xe so wasî yîwya. Xesus Kristu yakrono me awexirî ke so mak ero warai me awîfaxe so. Ero ke Xesus poko tahwotapore nasî miya roro yîtîtmamnî me ro mak. Amen.

²²Ero wa mak wîîkes awya so oyakno komo. Ero ponaro men ehcoko apanatanmecho komo owya. Kawno pîn mak tan okaritan apanatanmecho komo.

²³On wara marha wîîkes awya so, kakno komo tak nahrunketkeîne Cimocu ha. Yohno noro mokyataw xiya ohyari, noro yakro tak kmokyas ow awenso so.

²⁴Aponaro so xa tî natu meyeno komo, kacoko awenîîne komo ya. Mîk hak ya kacoko ero wara, Kaan xîkrî komo ya. Tan marha naxe Itafa pono komo. Kîfwaîhe matu iito, ka xe marha tî natu ñexamro awya so.

²⁵Awakre xe so wasî Kaan ya. Amen.

Ciaku Karitan

Ciaku

1 ¹ On okaritan aŋenîrî komo. Ciaku ow ha. Kaan yanton mak ow ha, Kporin komo Xesus Kristu yanton marha. Ixaw Yana komo amyamro. 12 tribun me cehsom komo amyamro, miya so etakpaxapu komo. Kîfwañhe matu?

Tahwore Rma Ehcoko Awesemetanmekyataw So

² On wara wîŋkes awya so oyakno komo, anarmerpanî mko nai kesenmetanmetopo. Ero ke ahce warai ke na awesemetanmekyataw so on wara mak kacoko, Kîfwañhe oritopo rma tan oyesenmetanmetopo, ero ke tahwore rma wasî, kacoko.

³ Kîfwañhe awiñe komo rma mîn awesemetanmetopo komo, ahwokan me awiñe kom ha.

⁴ Ero ke ahwokan me ro mak ehcoko miya roro kîfwañhe xa tak awehtome so, wara makno mera ro mak awehtome so ha. Ero wa ehcoko.

⁵ Ahce na poko camkî awexitaw so awakîretopo komo poko tak amtapotacoko Kaan yakro. Ero yimaw awakîrexe so takî. Kakîhreñe komo xa Mîk Kaan okre. Ahce kacho camkî mai kica? kañe pînî ro mak Mîk kîwya so.

⁶ Ero poko amtapowataw so amtapotarî komo yeyuhtopo ponaro xa ehcoko. Oyakîre na mîn ha anarimaw mak, kahra ro mak ehcoko. Kaan yanwekrî me rma amtapowataw so tuuna imo yewcokocokon wa mak maxe kica, ocowo narîrî wa makî.

⁷ Ero ke ero wara awexitaw so ahce na tîmîhra ro mak men nasî Kporin komo awya so okwe.

⁸ On wara naxe ero wara cehsom komo, yarpa cesehtînosom me mak naxe okwe. Ahce wa na ka yîhtînoyataw, anarme tak nîhtînoyat hara amñe. Ero wa naxe okwe.

⁹ On wara wîŋkes hara awya so oyakno komo, emyawnomnî me kexitaw tahwore rma cexpore nasî. On wara mak kapore nasî, Takîhsom me rma oyenpesî Kaan amñe okre, kapore nasî.

¹⁰ Cemyawnoyem me kexitaw reha on wara kapore nas hara, Emyawnomni me rma na Kaan oriya amñe. Tahwore rma tko wasi ero wa oriyataw, kapore nasi. Yohno cehcamnosom me mak naxe cemyawnoyem pen komo, peen yepemrutuntho wa mak ha.

¹¹ On wara nasi peen, pahxaxaro ka nasi cepemrutwe. Ero yinhiri waihyasi thakwa taki epemrutunthiri ocoro ehtikache kaamo. Nemarakesi tak okwe cenporemnhiri. Ero wa xa marha ñehcamnoyaxe cemyawnoyem pen kom hara. Cemyawno yepamnotopo komo poko cexitaw so rma ñehcamnoyaxe okwe. Ero wa naxe cemyawnoyem komo.

¹² On wara marha wiikes awya so, mesemetanmekyatu rma na ananimaw. Ero wa awexitaw so tawake rma cexpore nasi. Ero yipu yinmyataw awya so Kaani nwakreri me xa tak maxe amñe okre. Awarokori komo warai tak nmyas awya so kariti me xa awehtoponhiri komo yepetho. Ero yipu wmyas amñe ooxati komo ya, kekñe Kporin komo, ero ke tak nmyasi.

Kicicitho Poko Kukukmañe Pin Miki Kaan

¹³ Kicicitho poko awepoketaw so, Kaani rma na opohkamexpe kicicitho poko, kahra ro mak ehcoko. Kicicitho poko epohkani ro mak Miki Kaan. Ero yipu poko marha kpohkamexpora ro mak nas hara.

¹⁴ Awanme ro so kyam mak mepohkexe kicicitho poko okwe. Ahce na xe awehtopo komo rma nasi ahxikñe komo wa kica.

¹⁵ On wara taxe okwe kicicitho poko kepohketaw so, cewehcatu tak na kica. Ero ke kepohkacho xikri wa nasi ero yewetitopo hara kiwa so. Taa, kicicitho yewetiñe me roro kexitaw so hara kwaihkacho tak nasi ero wa kehtopo komo xikri wara hara. Ero wa thakwa nasi kicicitho yewetitopo kiwa so okwe.

¹⁶ Ero ke oyakno komo esewkukmara ro mak men ehcoko.

¹⁷ Kwakrecho komo tahsiyaxe yiñe xa kehtopo komo, kiwan komo okre. Ero yipu yahsiyataw kiwa so, Apapa nimitho mak on ha, kah yai yinekpothiri, kapore nasi. Katpan ciñe Miki Kaan. Iito roro mak cesehtinosom marha Miki anarmerpa esehtinopin me ro mak. Anarmerpa esehtinoyataw ketaw ha re kawarpareñe me maki re nas okwe. Ero warahra ro mak nasi Kaan, kawarpareñe pin me ro mak ha.

¹⁸ On wara marha xakñe Noro kpoko so, timxikri me kewrunoketkeñe so. Tanme ro mak ero wa kiifatkeñe so timtapotarí ke mak. Yaaronoxa min yimtapotarí. Meñpora nasi Kaan nakihtho komo. Yimxikri komo reha kiwyam yinakithiri komo potuthiri warai. Ero warai me kiifatkeñe so.

¹⁹ Ero ke on wara wiikes hara awya so, oyakno komo cik amyamro okwe. On wara ehcoko tooto komo yakro amtapowataw so, yohno so entañe me mak ehcoko.

Yamoro keyukñe me marha ehcoko, yamoro cetirwonmesom me marha ehcoko.

²⁰ Tooto komo na natu cetirwonimsom me ananimaw. Kifwanhe kiiñe pin ro mak ero wa ehtopo komo kica. Kiwan ro me nasi Kaan. Noro warai me kiiñe pin ro mak min kirwonimtopo.

²¹Ero ke tismuyem warai me awehtoponhîrî komo tak ahsîpînkacoko. Meŋpora na nai kicicme awehtoponhîrî komo. On wara xa kacoko, Kaan mak ehñan me oriyasî kifwañhe oyehtopo poko. Noro mtapotarî mak nasî oropotarî yakifwamañe me, kacoko. Naatî wara nasî Kaanî mtapotarî aropotaka so ciixapu wara. Ero ke ero wa kacoko.

**Kaanî Mtapotarî Yentañe Me Mak Exihra
Ehcoko, Ewetîñe Me Marha Ehcoko**

²²On wara xa ehcoko, Kaanî mtapotarî yewetîñe me xa ehcoko. Entañe me mak exihra ehcoko. Entañe me mak awexitaw so camkî mak maxe kicicme awehtopo komo poko rma okwe.

²³Kaanî mtapotarî yentañe me roro natu anarî komo. Ewetîñe pîn me tko na natu okwe. Ero wa exitaw so kanapa yaka cesensom wara mak naxe.

²⁴Ñeseñatu rma ha re kapu. Ero yinhîrî cet hara. Yohnno rma na tiñenîthîrî kkomo nîhcamnoyat hara. Ahce warai me kyam kesenwo, ketu mak.

²⁵Ero wa xa marha nasî Kaan ya kpanatanmetopo komo yentopo hara kîwya so, kanapa yaka kesentopo wa nasî. Kifwanî ro xa mîn Kaan ya kpanatanmetopo komo. Kîmhokañe wara nas ha. Encetaw awya so yîhcamnopîra tak ehcoko, ewetîcoko xa matko. Ero wa awexitaw so awakronomexe so tak Kaan ahce na poko awexitaw so.

²⁶On wara na matu anarimaw, Kaan pokono ow ha, mîîketu cma re. Miyan poko rma tko na mîmtapowatu twerîhra ro mak kica. Ero wa awexitaw so mesewkukmexe mak aropotawno komo poko rma okwe. Tohnaw ro mak Kaan pokono me mesehtînoyaxe.

²⁷On wara xa cexpore nasî, yîmîhnî komo twakrepore nasî, iîño waixapu komo marha. Tooto poko pohnîmra marha cexpore nasî, kicicme ehtopo komo poko pohnîmra. Ero wara awexitaw so on wara kesî Kîîm komo Kaan apoko so, Yaaronno me xa opoko nasî moso okre, kicicitho pokono pîn me ha, kesî. Ero ke ero wa cexpore nasî.

Etîme Re Ciino Riñe Me Mak Ehcoko

2 ¹On wara wîîkes hara awya so oyakno komo, Kifwanî ro Mîk Kporin komo Xesus Kristu. Noro ponarono xa amyamro okre. On wara tko na matu anarimaw, anarî komo ponaro xa na matu, anarî komo ponarora ñhe na mat hara okwe. Ero warahra mak ehcoko.

²On wara na matu awesenmekyataw so Kaan mîn yaka. Anarî na mokya ooru ke tamoyeknakem, tpononporem xa. Taa, anarî tak na mokya hara emyawnomnî thakwa mak okwe, pononpontho thakwa mak okwe.

³On wara na matu ero yimaw, tawake xa na matu tpononporem poko. Oona xa eremakî kifwan pona, mîîket ha na yîwya. Ero wa kahra na matu emyawnomnî ya. Mîîna kyam mak ececetoko amoro, mîîketu thakwa na noro

yipu ya hara okwe. Xiya kyam erematamko ohtarî mîtkoso mak, mîfketu na anarimaw yîwya.

⁴Ero wa awexitaw so etîme re ciino riñe pîn me mak maxe okwe. Eñekano riñe me xa na mecifaxe kica. Kicicme cesehtînosom me mak mat ham kica.

⁵Yaaro tan wîlkes awya so oyakno komo, emyawnomnî komo xa matko Kaan meñekekñe tpona enîñe me cehsom me. Ñexamro ñiifasî cemyawnoyem me xa tpona entopo ke. Kayaritomo me marha ñexamro ñiifasî Kaan amñe. Kayaritomo me tak kiifaxe so amñe ooxatî me awexitaw so, kekñe Kaan pahxa. Ero ke kayaritomo me tak noro yipu komo ñiifas amñe tîmtapotachonhîrî yaw roro rma. Ero wa emyawnomnî komo ñiifasî.

⁶Ero warahra reha maxe amyamro emyawnomnî komo poko okwe, mîwîrîyakexe mak kica. Ahce wa natu cemyawnoyem komo apoko so hara? Awemetanmekñe komo me mak naxe okwe noro yipu komo. Aweñekapoñe me so marha naxe okwe eñekano riñe komo ya.

⁷Kporin komo yosotî poko mesosocexe, kîkayaritomon yosotî poko ha. Noro yosotî rma nîwîrîyakexe okwe. Ero wa mak naxe cemyawnoyem komo.

⁸On wara kesî kîkayaritomon komo mtapotarî, Kaan Karitan yaw mewrexapu, Apoyino komo xe ehcoko etîxe rma maxe ero wa xa marha yiixe ehcoko, kesî. Ero ke ero wa kachonho yewehcataw roro awya so kifwañhe tak maxe okre.

⁹Etîme re ciino riñe mera awexitaw so reha kicicme maxe okwe, ceñekaxmu me thakwa tak maxe ero wa kachonho yanwekrî ke awya so.

¹⁰On wara na natu anarî komo Moises pen nmewretho poko, Ewetîtikañe me na natu. Cewñe cik mak na wacetu ewetîra rma. Ero wa cexitaw so ahnoro Moises pen nmewretho yanwetikañe me rma naxe okwe.

¹¹On wara kekñe Kaan, Apici yai ro exihra ro mak ehcoko. Aaño yai ro exihra ro mak ehcoko woxam kom hara, kekñe. On wara kekñe hara Noro rma, Waihkano cirihra ehcoko, kekñe. Ero wa kacho mewrepekñe kpanatanmetopo komo. Ero ke apici yai ro exihra rma na matu, waihkano tko na miifat hara okwe. Ero wa awexitaw so kpanatanmetopo komo yanwekñe me rma maxe okwe.

¹²Kîmhokañe wara mîn kpanatanmetopo. Ero ke ero yaw roro mak ehcoko. Ero yaw roro marha amtapotacoko, Owya apanatanmetopo komo yewetîñe me mai ham, kachome Kaan awya so amñe.

¹³On wara nasî Kaan kpoko so, tooto komo pînîn yawra kexitaw so ero wa xa marha nasî Noro kpoko so hara, kîpînîn yawra so marha keñekexe so amñe. Kîpînîn yawno komo rma tko Mîk Kaan. Ero ke ceñekaxmu me kehtoponhîrî yafmañe me nas okre.

Kifwañhe Ciino Riñe Me Cexpore Nasî

¹⁴On wara marha wîlkesî awya so oyakno komo, Kaan pona enîñe ow ha, mîfket ha na. Ero wa kañe rma kifwañhe ciino riñe pîn me na mat okwe. Kakiřwamañe ma re mîn ero warai Kaan pona entopo kîwya so?

¹⁵Awakno komo na mokya ahyaka so, awepeka komo na mokya anarimaw. Pononpora ro mak na natu, yinapumra marha na.

¹⁶Tawakem wara rma na re mesenpetu noro yipu ya. Taa, etok hara kifwañhe, mîketu mak na yîwya so. Komsîmra awto xe was ha, yîromamra marha awto xe wasî, mîketu marha na yîwya so. Yiixe xa ehtopo komo tko na tîmîhra rma mat okwe. Kifwañhe ma re nai tawake amtapotarî komo noro yipu wakreñe pîn me rma awexitaw so?

¹⁷Ero wa xa marha taxe, Kaan pona enîñe ow ha, kañe komo. Kifwañhe ciino riñe pîn me rma kexitaw so waixapu me mak nasî Kaan pona entopo kiwya so okwe.

¹⁸On wara na ketu anarî komo awya so, Kaan pona enîñe ow ha, kañe amoro. Owî reha wasî kifwañhe ciino riñe me. Kaan pona enîñe me awehtopo enpoko owya kifwañhe ciino riñe pînî rma. Owî reha wenpesî Kaan pona enîñe me oyehtopo kifwañhe ciino riñe me oyehtopo ke xa, ketu na awya so.

¹⁹On wara kañe re amyamro, Cewñe mak nasî Kaan, kañe. Kifwañhe rma re nasî ero wara kacho awya so. Worokyam meero tko ero wa kañe me naxe. Tatanaxe mak cerahtîmrî ke so Kaan pona. Ero wa naxe worokyamu rma.

²⁰Camkî mak maxe okwe. On wara kacho rma mencexe ha re, Kifwañhe ciino riñe pîn me awexitaw so, waixapu me mak nasî Kaan pona enîñe me awehtopo komo, kacho. Onok yanme xa mîhtînoyatu ero wara? mîketu mak na.

²¹Ero ke on wara wîlkesî, Abraaw pen tî xakñe kporin pen kom ha, akifwamaxapu me takî tî xakñe kifwañhe ciino rirî ke tiwya. Tumumuru tî nîmyakñe Kaan ya twaihkaumu me. Tîmsom yakñitopo pona tî nîmyakñe. Ero ke akifwamaxapu me takî tî xakñe.

²²Kaan pona enîñe me rma tî xakñe noro pen. Kaan marha tî ñewehcakñe tumumuru waihkacho poko. Ero ke Kaan pona entopo yîhrematikacho xakñe Noro mtapotarî yewetîtopo hara.

²³Ero ke Kaan Karitan yaw roro rma xakñe Abraaw pen. On wara kesî noro pen poko, Kaan pona ñeeñakñe Abraaw pen. Ero ke, Kifwan me tak weeñasî Abraaw, kekñe tî Kaan noro pen poko, kesî. Kaan yakrono ro mîk ha, kacho me marha tî xakñe Abraaw pen.

²⁴Ero ke ero wa xa marha taxe kiwyam hara, Kaan pona enîñe me kexitaw so yîmtapotarî yewetîñe rma, Kifwan mîk ham, kesî tak Kaan kpoko so. Kaan pona enîñe me mak kexitaw so, yîmtapotarî yewetîñe pîn me rma, Kifwan mîk ham, kahra nasî Kaan kpoko so okwe.

²⁵Ero wa xa marha xakñe Haabe pen hara. Kîrî pohkañe ro tî mîk xakñe wooxam. Noro yipu rma tko Ixaw Yana komo ñeñepetho komo ñermonoyakñe. Ero yinhîrî tak ñexamro ñeñepekñe hara anarî esama yaw. Ero wa exirî ke, Kifwan mîk ham, kekñe marha noro poko hara. Ero wa xakñe kifwañhe ciino rirî ke okre.

²⁶Kupun komo wara rma nasî Kaan pona entopo kîwya so. Enko xe ka, kekatî exihra exitaw kupunthîrî yaw twaihso thakwa nas okwe. Ero wa xa marha nasî Kaan pona entopo kîwya so. Yîmtapotarî yewetîñe pîn me kexitaw so waixapu me mak nas okwe Kaan ponaro kehtopo komo. Ero wa nas okwe.

Cerewrem Xa Mîn Kîmtapotarî Komo Okwe

3 ¹On wara wîlkes hara awya so oyakno komo, yaake exihra ehcoko panatanmekno riñe me. On wara kacho ponaro cexpore nasî, Kicicme kexitaw so panatanmekno riñe rma Kaan ñeñekarî me xa tak taxe anarî komo yopo, kacho ponaro cexpore nasî.

²Ahnoro rma taxe cehrokaxmu wara okwe. Anarmerpa nasî kehrokacho komo warai. Kîmtapotarî komo xa nasî kañmamexpoñe me. Ahto katî nai kîfwañhe roro tîmtapotaxmu awya so? Noro yipu exitaw ketaw ha re kicicme exihra nasî cewru ke hara, tamorî ke marha, tupun ke ahnoro kicicme exihra ro mak nasî. Kîfwanî ro me xa taxe kicicme yîmtapotanî ro me kexitaw so.

³On wara tko cicifaxe kawaru, yîmtaka cicifaxe petayetkacho, koñmacho cik ha. Ero poko tak ciki tîtkexe. Kewehcaxe so tak kawaru porinî rma, ñesewkoñmesî kanme so.

⁴Ero wa xa marha nasî kanawa hara, yukwawno ha. Porin xa mîn anarî mko kanawa Ero yipu naaçasî ocowo. Karitî xa mîn ocowo kanawa yañe. Kanawa yaw tko nasî koñmacho wahrai cik mak. Ero yipu ke rma kanawa koñmesî aañe. Pona tîtotopo wece koñmesî.

⁵Ero wa xa marha nasî kuñuru kom hara. Wahra rma re nasî kuñuru komo. Ero yipu rma tko iyoponkano riñe me nîmtapowasî kica. On wara nasî wehto, wahrainhîrî rma wehto ñesenmamyasî meñpora comota pen yakñitîkacho me.

⁶Wehto wara rma nasî kuñuru kom hara. Wehto imo poyinonho rma mîn ñetahsîyasî kuñuru poko. Kupun komo me rma nasî. Wara rma ahnoro kupun komo yakñiñe wa nasî. Miyan komo yakñiñe wara rma nas oco. Ahnoro kehtopo komo meero nîwîrîmes okwe. Ero wa xa nas okwe kuñuru komo.

⁷On warai marha mîn kuñuru komo, kamara warai kopi. Kamara rma ñenpamnoyaxe anarî komo tok me, mayamnî me ha re. Ero wa xa marha ñenpamnoyaxe poroto komo, waaro komo, okoyi komo, yukwawno komo marha. Noro yipu komo reha ñenpamnoyaxe anarî komo tok me.

⁸Kuñuru komo reha nasî enpamnopîn me ro mak okwe. Tmayañem me thakwa mak nas okwe. Exponî ro mak mîn kuñuru kica, kicicme cexi xatî. Okoyi yokumuru keñarî warai mak mîn kuñuru komo meñpono pîn keñarî warai ha. Yohno kwaihkañe ro mak mîn ha kuñuru komo okwe.

⁹On wara tîtkexe kuñuru komo ke, Kîfwañhe mai ham Apa, tîtkexe Kîim komo Kaan ya. Amñe tak tooto yîwîrîmacho poko tîmtapowaxe hara okwe

ero ke rma. Ero wa tîmtapowaxe tooto komo poko Kaan warai me akîhtoxapu komo poko rma okwe.

¹⁰Ero re yari mak tîmtapowaxe anarmerpa so. Wakreno ritopo poko tîmtapowaxe, yîwîrîmano ritopo poko marha kica. Ero wa kahra ro mak cexpore nas okwe oyakno komo.

¹¹Ahce wa nai tuuna pîtho awya so? Kîfwan mokyataw tuuna cîmîkno ma re mokyataw awya so ero re yari rma? Pîra ro mak.

¹²Ahce wa nai hara naatî awya so oyakno komo? Piiku yepu exitaw asetona me katî ñeperwa awya so. Pîra ro mak. Uupa yatî exitaw hara piiku me katî ñeperwa hara awya so? Pîra marha okyo. Ero wa xa marha nasî tuuna pîtho hara, ero re yari mokuhra ro mak nasî kîfwan tuuna, yîmîtî keñarî marha.

Takîhso Cehcerî Kah Yawno Ke Mak Kesehtînotopo Ke

¹³On wara wîlkes hara awya so, takîhso na mesehtînotoyatu, yuhnari yîhtînoñe me marha na mat ha. Ero warai me awesehtînotoyataw so kîfwañhe ciino rîñe me mak ehcoko. Ero wa ehcoko takîhsom me awesenpotome so, awanmerono mera ro mak awesenpotome so marha.

¹⁴Ero warahra na matu anarimaw so anarî komo na meeñatu awewresawno me kica, poturme awexi xe marha na matu kica. Ero wa awexitaw so, Ow xa ñero ayopono ha, kahra ro mak ehcoko anarî ya. Yaaronu yanwekñe pîn me ehcoko.

¹⁵Anarî yopono me awesehtînotoyataw so takîhsom wara rma na matu. Kah yaino pînî tko mîn takîhso awehtopo komo. Tooto poko tpohnîmsom me mak maxe okwe. Tooto pun ponaro mak maxe kica. Worokyam ponaro marha maxe okwe.

¹⁶On wara tak maxe amñe okwe esewresaw aweseñataw so, poturme awexi xe so marha na matu. Ero wa awexitaw so kicicme ro mak tak mehtîkexe okwe. Wara ro mak tak mehtîkexe okwe. Miyan poko rma tak mehtîkexe kicicitho poko kica.

¹⁷On wara xa yo taxe takîhso kexitaw so kah yaino ke kakîhretopo ke, yihcîrî me ka kicicitho me kexi xera so ro mak taxe. Ero wa ehxapu tak on wara marha taxe, tawakem me kexi xe so taxe mîk hak poko. Erewîn me tîmtapotaxmu me marha taxe, cesewetîsom me marha, cesemetanmesom komo pînîn yawno me marha, wakreno rîñe me marha, etîme re tooto ponarono me marha, kîfwañhe cesenposom wara exihra taxe tohnaw. Ero wa taxe takîhso kexitaw so kah yaino ke kakîhretopo ke.

¹⁸Tawakem me roro kexitaw so mîk hak poko naatî ciiñe wa taxe. Ero yinhîrî tak kñirithîrî nasî cepetaxmu wa hara. Takîhso kehtopo me tak ñeperwasî. Ero wa taxe tawakem me roro kexitaw so.

Mîn Hak Poko Kpanatanmetopo

4 ¹On wara wîlkes hara awya so oyakno komo, ahce wa awexirî ke so etpoko metañmet okwe? Meseseyukyaxe marha okwe. On wara maxe,

mîn hak poko mak mepohkexe. Aropotaw so cetařmaxmu wara rma nasî ero wa awehtopo kom okwe.

²Erepora ro mak maxe awemyawno komo xe. Waihkanro meero miifaxe okwe, anarî komo yemyawno poko mepohkexe kica. Yiixe awehtopo komo yahsîra rma maxe okwe. On wara awexirî ke so ahsîra maxe. On xe cma re was Apa, kahra maxe Kaan ya. Ero ke ahsîra thakwa maxe,

³Mîkexe rma re yîwya anarimaw. Ahsîra rma tko maxe okwe on poyero, awanme ro so mîkexe awesewakomachome so mak. Ero wa maxe okwe.

⁴On wara marha wîkes awya so, apici komo yaino wara maxe kica, aaño komo yaino wara marha maxe woomam kom hara. On wara kacho ponarora matu ke, roowo pono ro komo poko kpohnataw Kaan xatî pîn me thakwa tasî, kacho? Ero ke roowo pono ro komo poko tpohnîmsom me awexitaw so Kaan xatî pîn me thakwa maxe okwe.

⁵Ero yipu poko rma kesî Kaan Karitan. On wara kesî, Kropotaw nasî Kaan Yekatî kewyomañe me xa nasî Noro, kesî. Tohnaw ma re nîke Kaan Karitan ero wara awya so?

⁶Kwakretîkañe xa Mîkî Kaan. Ero ke on wara kesî Kaan Karitan, Anarî komo yopono me cesehtînosom komo reha ñehñanmekyasî Kaan. Anarî komo xawayakan mak ow ha, kañe komo reha nakronomesî, kesî. Ero wa kesî Kaan Karitan.

⁷Ero ke Kaan ya tak etîmcoko Noro yanton me. Ciabu yeñepeñe me ehcoko totohme tak ahyai so.

⁸Kaan mîtkoso ñhe tak amohcoko amîtkoso ñhe tak mohtome Noro hara. Cesemokaxmu wa tak ehcoko amyamro kicicitho pokono komo. Kaan ya aropotarî komo marha korokapocoko amyamro hara yarpa cesehtînosom kom hara.

⁹Ahwokacoko, awratacoko marha, Okwe okwe, kacoko ha. Ero wa kacoko amyamro cewresomînhîrî komo, tahwotaxmunhîrî kom ha.

¹⁰Kicicme weexi Apa okwe, kacoko Kporin komo ya. Ero wa ketaw awya so takîhsom me ñhe tak awenpepe so hara Noro.

¹¹On wara marha wîkes awya so oyakno komo, etpoko yîmtapotara tak men ehcoko. Kicicitho noro kica, ketaw awya so awakno komo poko, Kaan ya apanatanmetopo komo yîwîrîyakañe me mak maxe okwe. Ewetîñe pîn me maxe. Kicicitho mak mîn ham Kaan ya kpanatanmetopo komo, kañe wa mak maxe okwe.

¹²Kaan mak kpanatanmetopo mewrepekñe pahxa. Noro rma nasî yukurunpeno riñe me. Noro marha nasî yîhcamnono riñe me hara. Ero ke ahce kacho on wara mîlketu amyamro hara apoyino komo ya, Kicicitho amoro kica, mîlket ha?

¹³Taa, on wara wîkes hara awya so, anarî poko hara, on wara kañe amyamro, Orotro amna cesî iina ewto imo pona, pahxaxa na anarimaw. Iito tak nas amna cewñe cimñipu. Amna warawanwasî iito tupurantan yahsîtome, kañe amyamro.

¹⁴Ahce kacho ero wa mîket ha? Ahce poko na matu pahxaxa, ahna na mîfetu? Ahce wa thakwa na matu ero yimaw? Yîhtînopîra ro mak maxe okwe. On warai mak kîwyam, kaweresî warai mak ha. Yohnono mak mîn kaweresî. Amñe tak ñehcamnoyas hara. Ero warai xa marha kîwyam hara yohnono marha. Amñe tak cehcamnoyaxe kîwyam hara.

¹⁵Ero ke on wara xa matko kapore nasî, Yiixe exitaw Kporin komo waipîra wasî ero poko oyehtome amñe. Ero yinhîrî anarî poko cma re was hara, kapore mak nasî.

¹⁶Ero wa kañe pîn amyamro okwe. On wara xa matko mîkexe, Kîfwañhe oyemyawno ciñe ow ha okre, mîkexe awanme rono komo wara so rma okwe. Kicicme nasî kica ero wa kacho awya so okwe.

¹⁷Ero ke on wara wîkes awya so, Anarimaw so on wara mîketu, Ñesemefwexe ñexamro. Takronomapore nasî, twakrepore marha na, mîketu. Ero yinhîrî akronomara rma na matu, wakrera marha na. Kicicme men nas okwe Kaan ya ero wara awehtopo komo. Ero ke ero wa wîkesî.

Nîwracexe Amñe Okwe Tupurantayem Komo

5 ¹Taa, tupurantayem komo, awya so wîkes hara, awratacoko, okwe, okwe, kacoko ro mak. Mesemetanmekyaxe xa tak amñe okwe.

²Natîhyasî thakwa awemyawnonhîrî komo. Apononthîrî komo marha nawkes okwe mahcaru warai.

³Twekaxi marha nas apurantanthîrî komo exepeyutho, oorû, prata kom ha. Ero yipu ñeeñaxe amñe apoyino komo wekaxaputho. Kicicme awehtopo komo yekatîmñe me nasî yîwya so. Wekachonhîrî yanme marha apunthîrî komo macesî, wehto ke ecahxapu wara hara. Ero wa men maxe amñe okwe. Eromanhîrî me enmarî pahnoke rma awemyawno komo mepamnoyaxe tukuhkaw cehso ro.

⁴On wara marha maxe okwe, anapickarî komo yepemara rma maxe okwe, anatîrî yeperîrî yenmekñe kom ha. Kepemexe so amñe, mîkexe rma ha re, memîknoyaxe mak okwe. Ero ke nîwracexe thakwa okwe ñexamro anapickathîrî komo. Yîwratarî komo tak men ñencesî Kporin komo, kantomañe ro komo.

⁵On wara marha maxe, roowo po awexitaw so ha ka mesewakrexe mak kica. Awemyawno komo mepamnoyaxe ro mak. Tupurukresom wara miiñaxe aropotarî komo. Tok nupurukresî paaka yosom waihkachome, ero wara rma nasî aropotarî komo awaitome so mak tak okwe.

⁶Kîfwanî ro komo marha mekance kicicitho warai me, mîwaikace meero okwe. Eseyomara rma ñehce noro yipu pen komo. Ero wa wîkes awya so, cemyawnoyem komo amyamro.

Kporin Komo Ka Momohcoko Ahwokan Me

⁷Taa, on wara wîkes awya so hara oyakno komo, Kporin komo momohcoko rma ka ahwokan me. Ero wa naxe tînatkem komo, tînatîrî

yepetacho ka momokyasî pahkî. On wara kexe, Ahri ka tuuna moko pe naatî yatîkrecho. Yihcirî me tmohsom ka moko pe. Mahyaw tmohsom marha moko pe, kexe makî ka. Ero wara kexe tînatkem komo.

⁸Ero wa xa marha ehcoko amyamro hara, ahwokan me ro mak ehcoko. Pahnoke tak men nasî Kporin komo mohtopo.

⁹Etpoko yîmtapotara marha ehcoko oyakno komo. Etpoko amtapowataw so Kaan men aweñekexe so amñe ero poko. Moro to tak men nasî aweñekañe komo kopi, ametatawno wa tak ha. Ero ke men etpoko yîmtapotara ehcoko.

¹⁰On wara ehcoko oyakno komo, weronomano riñe pen komo yehtoponho yîhtînocoko, Kporin komo mtapotarî ñekatîmyatkeñe, ñexamro pen yehtoponho kom ha. Cemetanmetopo komo thakwa tî nîñîmyatkeñe ñexamro. Pahkî ro makî tî nîñîmyatkeñe ahwokan me rma.

¹¹Kaan nwakretho me tîhtînoyaxe ero yipu yîñîmñenho pen komo. Ero wa tî xakñe Xoo pen. Noro yehtoponho rma mencexe, on wara ehtoponhîrî ha, ahwokara rma tî xakñe cesemetanmekyataw xa. Esetoponhîrî mahyaw kiñwañhe tak noro pen ñiifakñe hara Kporin komo. Ero wa ehtoponhîrî mencexe. Kîpîñîñ yawno xa Mîk Kporin kom ham okre. Okwe okwe, kañe me xa nasî kpoko so. Noro yipu Mîk Kporin kom ha.

¹²On wara kacho ponaro xa tak ehcoko, oyakno komo, yaaron me xa amtapotarî komo yewetmexpotopo etacira ro mak ehcoko. Kaapu etacira ehcoko ero yipu me, roowo etacira marha ehcoko. Ahce na komo etacira ro mak ehcoko amtapotarî komo yewetmexpotopo me. Yaaro mak amtapotacoko. Pîra, ketaw awya so yaaro mak kacoko. Nhnk, ketaw hara awya so yaaro marha kacoko. Amtapotarî komo yewetmexpotopo yetahcataw rma awya so Kaan men aweñeketu so kopi.

¹³Taa, on wara marha wîlkes awya so, anarimaw so mesemetanmekyaxe. Ero wa awexitaw so Kaan yakro tak amtapotacoko. Tahwore awexitaw so anarimaw hara ewanomacoko Kaan poko.

¹⁴Awamotoyataw so Kaan mîñ yenîñe komo tak añihcoko Kaan yakro yîmtapotachome so apoko so. Ahkapexe so marha tak Kporin komo yosotî yanme rma.

¹⁵Kaan pona enîñe me xa yîmtapowataw so tamotosom komo poko Kaan tak nakîfwames hara amotoxapunhîrî komo. Kañpe tak noro yipunhîrî ñiifas hara Kporin komo. Kicicitho poko ehxapunhîrî me exitaw marha, Kaan tak nîhcamnoyasî ero wa ehtoponhîrî.

¹⁶Kicicme awehtoponhîrî komo marha ekatîmcoko awakno komo ya. Etpoko marha amtapotacoko Kaan yakro kañpen komo poko kiñwañhe tak ehtome so hara. On wara nasî Kaan takro kîmtapotacho poko, kiñwan komo nakronomesî xa yaaro yîmtapowataw so, cerewre xa ketaw.

¹⁷Ahce wa xakñe Erias pen? Tooto mak mîk xakñe noro pen kwarai komo rma. Noro yipu rma tî nîmtapowakñe cerewre Kaan yakro. Tuuna cma re

ka ekmexpora mas Apa, kekêne tî. Ero ke mokuhra takî tî xakêne tuuna. 3 cimñipu tî mokuhra xakêne, 6 nuuñi xa hara tî. Ero wa tî mokuhra xakêne tuuna ero yimaw.

¹⁸Amêne takî tî nîmtapowakêne xa hara Erias tuuna mohtopo poko hara. Yîmtapotache tuuna takî tî mokyakêne hara. Mararî takî tî natîkwakêne hara. Ero wa tî xakêne Erias pen.

¹⁹Taa, on wara wîikes hara awya so oyakno komo, on wara na nai apoyino komo anarimaw, yaarono yaw rorono rma na ñetowya okwe. Noro yipu yakro tîmtapotapore nasî yaarono yaw roro yîhtînotome hara.

²⁰Ero wa amtapowataw so anarme yîhtînoêne yaknamaêne me tak maxe okre. Ero wa aknametaw awya so waipîn me noro yipunhîrî miiñaxe twaihsomînhîrî rma. Emapona kicicme ehxapunhîrî yehtoponho marha meymyaxe kifwnhe ehtome hara. Ero wa mak wîikes awya so oyakno komo.

Petru Karitan Yihcirî

1 Petru

1 ¹ On okaritan aŋenîrî komo. Petru ow ha Xesus Kristu nantomatho. Miya so etakpaxapu komo amyamro. Pontu pono komo chewno amyamro, Karasia pono komo chewno marha, Kapatosia pono komo chewno marha, Asia pono komo chewno marha, Bitiña pono komo chewno marha. Ero warai komo chewno amyamro.

² Kîim komo Kaan nmeŋekatho amyamro. Pahxa rma ahtînoyatkeŋe so Noro tîmxîkrî me. Ero ke awakîfwametkeŋe so Kîfwanî ro Yekatî ke cewetîtome awya so. Xesus Kristu kamxukutho ke marha awakîfwametkeŋe so. Taa, on wara wîkes hara awya so, awakronoma xe so wasî Kaan ya. Ahwokan me marha awiri xe so wasî yîwya. Ero wa awiri xe so xa wasî, miya xe xa takî.

Tîtpakexe Hara Amŋe Waixapunhîrî, Kacho Ponaro Tak Taxe

³ On wara marha wîkes awya so, Kîfwaŋhe xa mai ham okre, kapore roro nasî Kaan ya. Kporin komo Xesus Kristu Yîim Mîkî, Noro ya ero wa kapore nasî. Kîpînîn yawno ro xa Mîk Noro. Ero ke tîmxîkrî me xa tak kiifatkeŋe so, ewruxapu wara rma. Waipîn me marha kiifatkeŋe so. Xesus Kristu pakarî ke mak ero wa kiifatkeŋe so.

⁴ On wara marha kiifaxe so Kaan, kemyawno komo nîmcesî kah yaw, kîwya so tîmsom amŋe. Atpînî ro mak mîn ha kemyawno, etwîrîman marha, ehcamnopîn marha. Ero yipu Kaan nîmcesî kîwya so tîmsom.

⁵ Tanî rma ka awexitaw so akurunpexe so Kaan kaŋpe cexirî ke. Noro pona enîrî ke awya so akurunpexe so. Amŋe tak kîfwanî ro me awifaxe so eromanhîrî yimaw.

⁶ Ero wa awitopo komo ponaro awexirî ke so mahwowaxe xa tak okre. Mesemetanmekyaxe tko ka okwe. Anarmerpan me rma thakwa nasî awesemetanmetopo komo. Yohno makî tko maxe ero wa mesemetanmekyaxe.

⁷ On wara Kaan awifaxe so, wehto pona tukuisom wara rma awifaxe so ooru yukuitopo wara. Ero wa awifaxe so tponaro xa awehtopo komo

yesenpotome, anarí ponarora awehtopo kom ha. Cehcamnosomtho makí tko mîn ooru. Amyamro xa matko típîne xa maxe Kaan ya ooru yopo ro mak. Ero wa maxe Kaan pona enîne me awexirí ke so. Noro pona enîne me awexitaw so cesemetanmesomu rma kifwânhe Noro yehtopo menpexe tooto komo ya. Ero ke nahwowaxe amne Kaan poko Xesus Kristu mokuche tak. Takíhsom xa Mík Kaan ham, kifwaní ro xa ham, kexe tak. Ero wa nahwowaxe amne Xesus Kristu mokuche tak.

⁸Noro yeníhra rma ka maxe amyamro. Yiixe rma tko maxe, eníhní xe rma. Noro ponaro xa maxe eníhra awexitaw so rma ka. Ero ke Noro poko mahwocetíkexe ro mak okre ekatímri yopo. Kifwaní ro me Xesus míhtínoyaxe.

⁹Noro pona enírí ke awya so aropotarí komo tak nakífwamekne. Ero ke tahwore xa tak maxe okre. Ero wa maxe Kaan ya awakífwamacho komo poko.

¹⁰Ero wa awitopo komo rma tí ñekátímyatkeñe weronomano riñenho pen komo, awakífwamacho komo rma tí ñekátímyatkeñe pahxa rma. Amne akífwamano ñiifasí Kaan, ketkeñe. Camkí tko tí xatkeñe tíñekátímri komo poko rma. Ahce warai poko xa wa níike Kaan, Wakreno wiifas amne, kacho ha? ketkeñe tí. Ñeserepoketkeñe ro mak ero wa kacho poko, ero ke Kaan Karitan ñeeñatkeñe roro, yuhnarino poko xa ñesehtínoyatkeñe akífwamano ritopo poko cehcamhokachome so.

¹¹Kristu Yekatí rma xakne yíropotaw so. Ero yipu yekátímne me ñexamro pen ñiifakne. On wara tí kekne yíwya so, Amne tak Noro pen ñemetanmekyaxe tooto komo okwe. Ero yinhírí kifwaní ro me tak ñesenpesí Noro rma hara, kekne yíwya so. On wara tko tí ketkene ero yipu poko, Ahce wa Kristu ñiifatu kopi? ketkeñe tí. Ahcemaw xa Noro mokya ha? ketkeñe marha tí. Kífwantaw xa tí entatíka xe xatkeñe ahce wa na Kristu yehtopo.

¹²On wara tko tí Kaan kekne yíwya so, Añenírí pîn komo mak mekatímyaxe. Anarí komo ñenírí me mak mekatímyaxe, kekne tí. Ero wa kekne Kaan yíwya so kakífwamacho poko. Ero ke ñexamro pen ñenírí me exihra rma xakne, añenírí komo me xa matko xakne. Amyamro tak mencexe yíñekátímthírí kom ha. Kakífwamacho yekátímne komo tak ñekátímyaxe awya so. Kífwani ro Yekatí yanme ekatímne komo rma míkyam. Kah yai eñepexapu Mík Kífwani ro Yekatí. Noro yanme rma kakífwamacho komo ñekátímyaxe awya so. Ero poko cehcamhoka xe rma tí natu ancu komo meero.

¹³Ero ke awakífwamacho ponaro xa men ehcoko, takíhso marha esehtínocoko. Xesus Kristu ya awakrecho komo ponaro xa ehcoko miya roro. Noro yesenpoche owakresí xa tak Kaan, kacoko.

Awehtoponhírí Komo Ewetíra Tak Ehcoko

¹⁴Kaan yewetíne me xa tak ehcoko. Tíim ñewehca rikomo, ero wara rma Kaan ewetícoko. Awehtoponhírí komo ewetíra tak ehcoko. Pahxa kicicitho

xe roro mak mîxatkeñe kica. Camkî awexirî ke so mak Kaan poko ero wa mîxatkeñe. Ero ke ero warahra tak ehcoko. Kicicitho xera tak ehcoko.

¹⁵Kaan tak awañikyatkeñe so tîmxîkrî me. Kîfwanî ro xa Mîk awañikñe komo. Ero ke kîfwanî ro me xa marha ehcoko amyamro hara. Ahce na poko awexitaw so kîfwañhe ehcoko.

¹⁶Ero yipu poko rma kesî Kaan Karitan. On wara kesî, Kîfwanî ro mak Ow ha. Ero ke kîfwanî ro me xa marha ehcoko amyamro hara owara xa marha, kesî. Ero ke ero wa kacho yaw roro ehcoko.

¹⁷Kîim komo Mîkî Kaan, Noro yakro rma mîmtapowaxe. On warai Mîkî Kîim komo, kukurunaniñe pîn mak Mîkî. Poko kehtopo komo nukuknomesî, ero yaw roro rma kepemachome so. Ero ke twerî ehcoko Kaan poko. Miya roro ero wa ehcoko roowo po awenmacho komo yecenarî.

¹⁸On wara mak mîxatkeñe pahxa kica, ero pîntho ponaro mak mîxatkeñe. Aporin pen komo poyero ero wa mîxatkeñe. Kaan takî tko awehtoponhîrî komo ñepemekñe awowtome so tak. Prata ke mak epemara xakñe, ooru ke marha epemara xakne. Cehcamnosom makî reha mîn prata komo, ooru kom ha.

¹⁹Kristu kamxukutho ke makî reha ñepemekñe awehtoponhîrî komo tîpîñem ke xa tak. Opeña xîkrî warai me mak xakñe Kristu twaihkaumu me. Kîfwañhe ro mak xakñe Noro kicicitho keñehra ro mak. Noro yipu kamxukutho ke rma awehtoponhîrî komo ñepemekñe Kaan.

²⁰Pahxa rma tî Kristu nihtînoyakñe Kaan twaihkaumu me. Roowo mapatan cirihra rma ka cexitaw ero warai me tî nihtînoyakñe. Noro yenpora tko ka xakñe. Kokoñoro ñhe mak tak Noro ñenpoi awehtoponhîrî komo yepemañe me.

²¹Ero ke Kaan pona tak meeñaxe. Noro rma Kristu ñenpakekñe, kyopono ro me marha tak ñiifakñe. Ero wa Kristu ñiifakñe Kaan tponaro xa tak awehtome so. Oyenpakesî tak Kaan amñe, kachome marha awya so ero wa ñiifakñe. Ero wa Kaan pona meeñaxe.

²²On wara wîikes hara awya so, aropotarî komo tak makiwamapetkeñe Kaan ya yaarono yewetîrî ke awya so, Kaanî mtapotarî yewetîrî ke ha. Kaan Yekatî rma ero yipu yewetîñe me awifatkeñe so. Ero ke tak awakno komo xatî me tak maxe, yiixatî me xa tak okre. Ero ke etîxatî me ro mak tak ciicoko aropotarî komo, ahce na xatî me awehtopo ke esman me ro mak.

²³On wara marha awifatkeñe so Kaan, tîmxîkrî me tak awewrunoketkeñe so. Cehcamnosomtho ke awewrunokara xakñe. Ehcamnopîñ ro ke xa ero wara awifatkeñe so, tîmtapotarî ke. Karitî ro mîn Kaanî mtapotarî, waipîn ha. Ero yipu ke rma tîmxîkrî me awiratkene so.

²⁴Peen yepemrutun warai mak tooto komo ahnoro, yohnono kyam mak. Kîfwañhe rma cma re ka ñesenpesî peen yepemrutun. Ero yinhîrî

peen tak waihyasî. Epemrutunthîrî tak ñemarakesî. Ero wa nasî peen yepemrutuntho.

²⁵Ehcamnopîn me reha nasî Kporin komo mtapotarî. Ero yipu rma amna ñekatîmyakñe awya so, Kaan ya awakîfwamacho kom ha. Ero wa nasî Kaanî mtapotarî.

2 ¹Taa, Kaanî mtapotarî yanme mak mewruyatkeñe Noro xîkrî me. Ero ke on wara tak ehcoko, kicicme awehtoponhîrî komo ahsîpînkacoko ahnoro. Etîxera awehtoponhîrî komo ahsîpînkacoko, acemaronthîrî komo marha ahsîpînkacoko. Tohnaw esenpora marha ehcoko, ayopono komo xatî pîn me exihra marha ehcoko, etwîrîyakara marha ehcoko. Ero wara awehtoponhîrî komo tak ahsîpînkacoko.

²Ewruxan wara tak ehcoko moomo xatî wara. Awekatî komo wokru wara rma nasî Kaanî mtapotarî. Ero ke ero yipu xe ehcoko, anarî ro mtapotarî xera mak. Rikomo pormamyasî moomo yeefataw, ero ke ero wa xa marha ehcoko Kaanî mtapotarî poko hara tpormamsom wara tak ehtome awekatî komo.

³Kîfwan Mîk ham Kporin komo okre, mîîketkene rma na Noro poko. Tpoqwem wara na mîhtînoyatkeñe Noro. Ero ke yîmtapotarî poko tak ehcoko moomo yeeñe wa tak.

Toopu Warai Mîk Kristu, Mîîmo Peyecepu Warai

⁴On wara marha nasî Kporin komo, toopu wa nasî karitî wa. Noro yipu xera xatkeñe tooto komo okwe, mîîmo me cîrihnî me ñeeñatkeñe. Tîmîn me ciisom me rma tko Kaan nîhtînoyakñe. Tîpîñe ro mak ñeeñakñe okre.

⁵Ero ke Noro yaka tmohsom me awexitaw so toopu wara xa marha maxe amyamro hara, karitî wara xa marha. Kaan Yekatî mîn me ciisom amyamro toopu wa. Kaan ya tîmsom pokono me marha maxe. Kekatî komo nîmrî reha mîmyaxe. Kîfwañhe Kaan ñeeñasî anîmrî komo Xesus Kristu yakrono ro me awexirî ke so. Ero warai amyamro.

⁶On wara kes hara Kaan Karitan toopu poko hara, On wara wîîkes awya so, mîîmo peyecepu me xa toopu wiifasî, Siaw pono peyecepu. Onmeñekatho mîn toopu, tîpîñem xa. Ero ke Noro ponaro awexitaw so ehñan me tak awifaxe so Kaan okre, kesî.

⁷⁻⁸Ero ke Noro ponaro awexitaw so tîpîñem me xa meeñaxe. Ero wa maxe amyamro reha. Anarî me reha naxe Noro yewetîñe pîn komo. On wara kesî Kaan Karitan ñexamro poko, Toopu xakne mîîmo me ciisomu cma ha re. Kicicme tko ñeeñatkeñe mîîmo ciiñe komo, mîîmo me cîrihnî me. Noro rma tko Kaan ñiifakñe mîîmo peyecepu me, kesî, On wara marha kesî Kaan Karitan, cetanwesom komo yîhrokacho mak mîn oko toopu, epîrkacho komo mak okwe, kesî. Ero wa cehrokaxmu me naxe Kaanî mtapotarî yewetîñe pîn me cexirî ke so. Kaanî rma ero wa ñiifasî noro yipu kom okwe. Ero warai reha mîkyam.

⁹Ero warai pîni reha amyamro ha. Kaan nmeñekatho komo reha amyamro. Tîyanan me ameñeketkeñe so. Tîhyaka cewomsom me marha ameñeketkeñe so, kayaritomo me marha awifatkeñe so. Tmaywen me marha awifatkeñe so, tponaro cehsom me xa okre. Ero warai me ameñeketkeñe so Kaan kifwanî ro me cehtopo yekatîmñe me tak awehtome so. Awarpanawnonhîrî komo amyamro. Tweyuru pona tak awañikyatkene so okre.

¹⁰Pahxa noro re mera mîxatkeñe okwe. Orototo tak Kaan yanan me re tak maxe okre. Pahxa apînin yawno komo warahra xakñe Kaan okwe. Orototo tak apînin yawno me so tak nas okre. Ero wa tak nasî Kaan apoko so.

Mîn Hak Poko Kpanatanmetopo

¹¹Oyakno komo cik amyamro okwe. On wara wîlkes awya so, tantono ro pîn amyamro. Pawana mak amyamro. Ero ke kicicitho xe awehtoponhîrî komo yewetîra kfa tak ehcoko. Awekatî komo men nîwîrîmes okwe ero yipu yewehcataw awya so.

¹²Xenciu komo chewno mak amyamro, awîrîyakañe komo chewno ha. Kicicitho mîkyam kica, kexe apoko so. Ero ke ñexamro wero ro rma kifwañhe roro ehcoko. Ero wa awexitaw so kifwañhe tak Kaan nihtînoyaxe awîrîyakañenhîrî komo rma. On wara kexe amñe pahxaro eñekano ritopo po, Yaaro ham, kifwañhe nai Kaan ham ñexamro yakîrwamañenho, kexe tak ero yimaw. Ero wa tak kexe apoko so.

¹³⁻¹⁴Ero ke on wara wîlkes awya so, kayaritomo komo ewetîcoko, yîtîhkathîrî kom ha. Kopenato komo marha ewetîcoko. Yîtîhkathîrî maywen komo rma mîkyam kopenato komo. Yînantomathîrî komo mîkyam kicicitho komo panaretopo poko, kifwan komo yahworetopo poko marha. Ero warai poko kopenato komo nantomexe yîtîhkathîrî komo. Ero ke ahnoro rma ewetîcoko.

¹⁵Ero wa awexi xe so tî nai Kaan awîrîyakañe komo yîtîtmamnotome. Camkîno komo mak mîkyam kica akpîra cesehtînosom kom ha. Ñexamro yîtîtmamnopu xe tî nai Kaan kifwañhe roro awehtopo komo ke mak.

¹⁶Awanme ro cehsomu rma re amyamro, tooto yantonî ro pîn. Emetanmekno ciñe me tko exihra ehcoko. Tooto yanton pîn ow ha, ero ke kfa emetanmekno rma wiifasî yiixe oyexitaw, kane pîn me mak ehcoko. Kaan yanton me mak ehcoko.

¹⁷On wara marha ehcoko, ahnoro tooto komo ponaro ehcoko. Awakno komo xe xa ehcoko. Kaan poko twerî ehcoko. Añewetîrî komo me marha kayaritomo encoko. Ero wa xa ehcoko.

¹⁸Taa, anto me cehsom komo, awakro so mak tan kîmtapowas hara. On wara wîlkes awya so, awosom komo ewetîcoko roro. Ponaro so xa ehcoko. Ero wa ehcoko kifwan komo poko, tawakem komo poko ha. Ero wa xa marha ehcoko tîrwoñem komo poko hara. Ero wa ehcoko awosom komo poko.

¹⁹Anarimaw tohnaw mak na awemetanmekyatu so awosom komo, kicicme awehtopo komo yanmera ro mak. Ero wa awifataw so tahwore rma ehcoko Kaan yanme rma. Kifwañhe maxe ero wa awexitaw so.

²⁰On wara tko na matu anarimaw kicicme awehtopo komo yanme rma na apanaretu so. Yaaro rma ero yipu mînmîmyaxe ahwoka me. Awanme ro so thakwa maxe tpanaresom me. Anarimaw na tohnaw mak awemetanmekyatu so hara, kifwañhe awehtopo komo yanme rma kica. Ero yipu marha tînmîpore nasî ahwoka me hara. Kifwañhe Kaan aweñaxe so ero wa awexitaw so okre.

Cemetanmekñe Komo Yeñe Pîn Me Xakñe Kristu

²¹Ero warai me rma wa awañikyatkeñe so Kaan, Enko, Kristu meero marha xakñe emetanmexapu me kakifwamachome so. Cemetanmetopo rma nînmîyakñe Noro wara xa marha awehtome so amyamro hara.

²²On warai Mîk xakñe Kristu, kicicme exihñî ro mak Mîk xakñe. Cemarontanî ro marha Mîk xakñe.

²³Noro yîwîriyaketa waiixatî pîn komo ya nîtmîmîyakñe makî tî. Yîhyokyataw marha yîwya so, Kesepañyasî men amñe Ow hara, kahra ro makî tî xakñe. On wara makî tî kekñe Xesus, Yaaro xa kepanñe Mîk Kaan. Ero ke Noro pona mak weñasî, kekñe makî tî.

²⁴Weewe pona woxapu me Noro pen waihyataw kicicme kehtoponhîrî komo nahsîyakñe tupun pona rma. Tîwyaw me rma nahsîyakñe. Ero wa nahsîyakñe waixapu me tak kehtome so kicicme kehtopo poko. Kifwañhe kehtome so xa matko ero wa xakñe okwe. Tîhyotopo ke rma kakifwametkeñe so. Ero wa mak kakifwametkeñe so Xesus.

²⁵Tacixaputho wa mak mîxatkeñe okwe. Okno tahcasî opeña, ero wa xa marha mîtahcatkeñe amyamro okwe. Ero warahra tak maxe oroto. Awosom komo yaka tak mîmokyatkeñe hara okre, aropotarî komo yenñe yaka ha. Ero wa mîmokyatkeñe okre.

Wooxam Komo Panatanmetopo, Kîrkomo Panatanmetopo Marha

3 ¹Taa, wooxam komo, awya so tan wîlkes hara on wara, aaño komo yewetñe me xa ehcoko. Ero wa awexitaw so kifwañhe tak aaño komo aweñaxe so. Anarimaw na Kaanî mtapotarî yewetñe pîn komo yakro matu. Kaan pona enñe me rma tak na natu noro yipu komo tpanatanmetopo keñehra rma. Kifwañhe awehtopo komo yenîrî ke mak ero wa natu.

²On wara marha ketu apoko so kifwañhe awexitaw so, Tweeno me nai ham opici, tîyopono me marha oyeña ham, ketu apoko so aaño komo. Ero ke Kaan pona tak na ñeeñatu ero wara awenîrî ke so.

³On wara marha ehcoko, poore mak etakifwamara ehcoko on warai ke, anarmerpa so ahpoci komo ciitopo ke, ooru ke aporenomacho komo ke

anarimaw, kifwan aponon komo yamrutopo ke anarimaw, cepethikem yamrutopo ke xa. Poore mak kifwañhe awesenpotopo komo mîn ero yipu mko.

⁴Enîhnî ke xa matko eporenomacoko, aropotawno komo ke mak. On warai mîn aweporenomacho komo, etîrwonmekîra awehtopo komo, keyuhtîkara awehtopo komo marha. Atpînî ro mak mîn ero yipu aweporenomacho kom ha. Cepethikem xa mîn ero wa awehtopo komo Kaan ya.

⁵Ero warai ke rma anarî komo ñeporenometkeñe, pahxan pen wooxam komo. Kifwan komo mak ero wa xatkeñe, Kaan pona enîñe komo xa, ciiño yewetîñe kom ha.

⁶Ero wa tî xakñe Sara pen. Abraaw pen yewetîñe me tî xakñe. Oyantomañe mîkro, kekñe tî noro ciiño poko rma. Ero ke Sara pen warai me marha maxe amyamro hara kifwañhe awexitaw so, erasîn me awexitaw so marha. Ero ke ero wa xa ehcoko.

⁷Taa, iîño komo, on wara wîlkes awya so hara, takîhso mak ehcoko apici komo poko etîhyawno me awexirî ke so. Kafpera ñhe naxe wooxam komo. Ero ke ponaro ehcoko. On wara kacoko, Cihye oyexirî ke mak owakresî Kaan omxîkrî ke. Ero ke kifwañhe ciri xe was opici, kacoko. Ero wa xa ehcoko apici komo poko kifwañhe amtapotachome so tak Kaan yakro. Ero wa ehcoko.

Kifwañhe Mak Ehcoko

⁸On wara marha wîlkes awya so, yohno mak tak kîmtapowas awakro so. On wara ehcoko ahnoro mak, kîrkomo, wooxam komo marha, iito re yîhtînoñe me mak ehcoko. Etpînîn yaw marha ehcoko. Etîxe marha ehcoko awakno komo xe maxe ero wa xa marha apoyino komo xe ehcoko. Cesemetanmesom komo pînîn yaw marha ehcoko. Ayopono wara encoko apoyino komo.

⁹Awemetanmekñe komo poko esepanpîra ro mak ehcoko. Awîrîyakañe komo poko marha esepanpîra ehcoko. Kaanî nakronomarî me awexi xe so wasî, kacoko xa matko yîwya so. Ero wa kañe me wa awañikyatkeñe so Kaan. Ero wa ketaw awya so Kaanî nakronomarî me tak maxe amyamro hara.

¹⁰On wara rma kesî Kaan Karitan ero yipu poko, Pahkî waipîn me awexi xe so na mat ha. Tahworem me roro awexi xe so marha na mat ha. Ero ke on wara cexpore nasî ero warai me awehtome so, kicicitho me yîmtapotan me ro mak cexpore nasî, cemarontan me marha.

¹¹Kicicme awehtoponhîrî komo tahsîpînkapore marha nasî. Kifwañhe mak cexpore nasî etpoko. Tawake mak cexpore nasî mîk hak poko. Mîk hak tawakeretopo ponaro xa cexpore marha nasî. Ero wa cexpore nasî pahkî waipîn me awehtome so, tahwore roro marha awehtome so.

12 On wara nasî Kporin komo, kiřwan komo ñeeñasî roro. Yîmtapotarî komo marha ñencesî takro yîmtapowataw. Ero wa nasî kiřwan komo poko reha. Ero warahra reha nasî kicicitho pokono komo poko. Noro yipu komo yîwîrîmañe me nasî Kporin komo. Ero wa nasî Noro. Ero ke kiřwañhe mak ehcoko, kesî. Ero wa kesî Kaan Karitan.

**Kiřwañhe Awehtopo Komo Yanme Mak
Awemetanmekyataw So Tawake Ehcoko**

13 On wara marha wîlkes awya so, kiřwañhe roro awexitaw so tooto komo poko onoke ma re awemetanmekñe komo me nat hara?

14 Ananimaw so tko na awemetanmekyatu so rma aaxatî pîn komo kiřwañhe awexirî komo yanme rma okwe. Ero wa awifataw so tawake rma ehcoko. Kaan ya awakrecho komo rma mîn. Erasîra marha ehcoko aweraspeñe komo wara yîmtapowataw so. Ahce wa na oriyatu kopi? kahra ro mak ehcoko.

15 On wara xa ehcoko, Kristu mak encoko Aporin komo me Noro mak cewñe. On wara na ket anarî komo awya so, Ahce ponaro awexirî ke tahwore mai? ketu na awya so. Ero wa ketaw awya so esekatîmcoko tak ponaro awehtopo komo poko. Orotu rma tko yîhtînocoko eyuhtopo komo pohcirwara eyuhtome tak amñe awya so.

16 Kiřwañhe roro mak ehcoko Kristu yakrono me awexirî ke so. Ero wara rma awexitaw so tko anarî komo na awîrîyaketu so ananimaw. Kicicitho mikro, ketu rma na apoko so. Ero ke kicicme awehtopo komo yîhtînoyataw na awya so, ekatîmcoko Kaan ya exihra ro mak ehtome. Ero wa ehcoko yîhyapamtome tak awîrîyakañenñîrî komo.

17 Ananimaw cemetanmesom me awexi xe so rma na nai Kaan. Kiřwañhe awehtopo komo yanme rma na awemetanmekyatu so tooto komo. Kiřwañhe rma maxe ero wara awexitaw so. Kiřwañhe exihra tko maxe kicicme awehtopo komo yanme awesemetanmekyataw so.

18 Kristu meero ñesemetanmekyakñe kiřwanî rma okwe. Kicicme kehtoponñîrî komo yepemachome ñesemetanmekyakñe, Kaan yaka kaatome so. Waihketkeñe meero okwe tooto komo, yupun mak ha tko. Kaan Yekatî rma ñenpakekñe hara.

19 Kaan Yekatî yanme marha Kristu cekñe ahruxapu pen komo yekatîtho cheka. Ñexamro ya takî tî ñekatîmyakñe Kaanî mtapotarî.

20 Kaan yewetîñe pînîñhîrî komo tî mîkyam xatkeñe. Pahkî rma tko ka kicicme ehtopo komo nînîmyakñe Kaan kanawa yakîhtorî poko exitaw Noe. Noe komo yukurunpetopo tî mîn xakñe kanawa. 8 makî tî ñetkurunpetkeñe kanawa yaw. Tuuna chew rma ñetkurunpetkeñe. Ero wa tî xatkeñe ñexamro pen.

21 Noe pen komo wara rma taxe kîwyam hara. Kîwyam marha cetakiřwamexe tuuna kwaka kemiciřî ke so. Kupun yusmuntho

yetowtopo ya kahra tan wasî. Kropotawno komo korokacho ya xa tan wîkesî, Kaan yanwetopo keñehra kiitopo komo ya ha. Xesus Kristu pakarî ke ero wara kiifaxe so.

²²Kah yaka takî tî cekñe Noro tpakache. Iito tak nasî ceremaxi Kaan mîtwo kaari ñixa. Ancu komo tak Kaan ñiifakñe Noro yewetîñe me. Ancu yantomañe komo ero wara ñiifakñe, ahnoru kah yawno komo marha ero wa ñiifakñe, yukurumîkno kom ha. Noro yipu komo tak naxe Xesus yewetîñe me. Ero wa Kaan ñiifakñe noro yipu komo.

Mîn Hak Poko Kpanatanmetopo

4 ¹Ero ke on wara wîkes hara awya so, on wara tî xakñe Kristu, tuhñem me cexirî ke tak. Cesemetanmecho nîñîmyakñe kîpînîñ ke so. Ero ke Noro wara xa marha esehñinocoko amyamro hara. On wara kacoko, Ero wa xa marha na kesemetanmekya hara, kacoko. On wara taxe kupun yemetanmecho yîñîmñenho, kicicme kehtoponhîrî komo tahsîpînkexe tak.

²Ero ke kicicitho xera ñhe tak taxe. Tooto komo yepohkacho poko epohkan me tak taxe. Kaan yanme mak tak kexi xe so taxe miya roro kwaihtopo komo pona roro.

³Pahkî ro mak tîxatkeñe Xenciu komo yewetîñe me mak okwe. On warainhîrî kîwyam, tweeno pîñînhîrî kîwyam, kicicitho poko cepohkaxmunhîrî, twenîmsomînhîrî, wara ro mak kañenho, wok pokononho, ciixaputho pokononho, ero warainhîrî mak kîwyam kica. Pahkî tîxatkeñe ero yipu poko okwe. Ero ke ñeexi tak ero yipu poko kehtoponhîrî komo,

⁴Ero yipu pokohra tak maxe oroto. Ero ke ñeserepokexe tak apoko so ero yipu pokono komo. Ahce kacho on pokohra matu amna yakro kica? kexe tak awya so. Wara ro mak kañe komo mîkyam. Twara so xa marha awexi xe so tî natu. Ero ke awîrîyakexe so ero warai mera tak awexirî ke so.

⁵Ero pokononho komo men ñenekesî amñe Keñekañe ro komo. Karitî komo ñeñekesî, waihxa pu pen komo marha.

⁶Ero ke waixa pen komo meero ñencetkeñe Kaan ya kakiswamacho komo, tuhñem komo wara rma ehtome so. Etîme re mak kepemexe so Kaan, waihxa pu pen komo, waipîn komo marha. Ero ke marha Kaan ponaro tak naxe waihxa pu pen komo, Xesus yewetîñenho kom ha. Ero wa naxe Kaan Yekatî exirî ke yîropotaw so. Ero wa naxe.

⁷Taa, pahnoke tak men nasî ahce na yehcamnotopo ahnoru. Ero ke awero ro so men amtapotacoko Kaan yakro. Ahce na poko yîtwenekarîntara ehcoko amtapowataw so. Ero wa ehcoko.

⁸On wara xa ehcoko kîfwañhe xa tak awehtome so, etîxe xa ehcoko yaaro xa. Etîxe xa kexitaw so kicicme tooto komo yehtoponho yakpañe pîn me mak taxe. Meñpono pînî rma exitaw kicicme ehtoponhîrî ero yipu yakpara mak taxe. Ero wa taxe etîxatî me kexitaw so.

⁹On wara marha ehcoko, pawana komo yetarî enpocoko. Mohcow pawana okwe. Kewrucpexe so mak kica, kahra ro mak ehcoko.

¹⁰On wara kiifatkeñe so Kaan, anarmerpan pokono ro me kiifatkeñe so. Kwakretkeñe so mak ero yipu ke. Ero ke awyanî ro poko ehcoko akronomano ciitome. Ero wa awexitaw so Kaan yanton mexan me maxe okre. Noro ya kwakrecho komo yekamñe wara maxe okre.

¹¹Ero ke Kaanî mtapotarî yekatîmñe me awexitaw so on wara kacoko, Kaanî mtapotarî xa tan wekatîmyas awya so, kacoko mak. Akronomano riñe me awexitaw so reha on wara kacoko hara, Kaan makî cma oyakîrekñe onî yipu poko, kacoko marha. Ero wa ehcoko ahce na poko awexitaw so, Kîfwanîhe xa Kaan nai ham okre, kachome tak tooto komo awenîrî ke so. Xesus Kristu pona enîrî ke awya so mak ero wa aweñaxe so. Ero ke kîfwanî ro Mîk ham, kapore nasî Noro poko. Kayaritomo ro xa Mîk Noro, kapore marha nasî. Miya roro ero wa kapore nasî Xesus Kristu poko yîtiñkan me ro mak. Amen.

¹²Taa, on wara wîlkes hara awya so oyakno komo, mesemetanmekyaxe rma amñe okwe. Cerewrem xa mîn awesemetanmetopo komo okwe, wehto warai mak oco. Akukmacho komo makî tko mîn. Ero ke eserepokatîkara mak ehcoko ero yipu poko. Okwe, ahce kacho on warai ke kesemetanmekya, kahra ro mak ehcoko.

¹³Ahwotacoko xa matko ero wa awesemetanmekyataw so. On wara mak kacoko, Kristu wara rma tan wasî cesemetanmesom me, kacoko mak. Tahwore rma ero yipu yîniñyataw awya so mahwowaxe xa tak amñe Kristu mokyataw kîfwanî ro me.

¹⁴Ananimaw awîrîyaketu so na tooto komo Kristu yakrono me awexirî ke so mak. Ero poyero mak awîrîyaketaw so Kaanî nwakrerî me rma maxe okre. Kaan Yekatî nasî awakronomañe komo me, Kîfwanî ro Yekat ha. Kicicme ro mak nîmtapowaxe ñexamro reha Noro poko. Kîfwanî ro Mîk ha, mîlkeke amyamro reha. Ero ke tahwore rma maxe awîrîyaketaw so.

¹⁵Ero warahra men maxe okwe kicicme awehtoponhîrî komo yanme rma awemetanmekyataw so. Ero ke tooto waparî me exihra men ehcoko, ceñepañem me exihra marha ehcoko, emetanmekno riñe me exihra marha ehcoko, Kopi, on wara nasî noro kopi, kañe me exihra marha ehcoko. Ero wa so exihra ro mak ehcoko.

¹⁶Kristu yakrono me awexirî komo poyero makî tko awemetanmekyataw so ahwokara rma ehcoko. Kîfwanîhe Kaan nai ham okre. Noro yanme rma on wara wai ham, kacoko mak. Ero wa kacoko awemetanmekyataw so.

¹⁷Oroto ka nasî Kaan mîn warai me cehsom komo panaretopo me. Ero warai komo poko Noro ñihciyasî panareno ritopo. Anarî komo reha Kaanî mtapotarî nanwekyaxe okwe, kakîfwamacho pokono. Ero ke ahce wa xa tak natu noro yipu kom hara kopi epemano ritopo me exitaw hara?

¹⁸On wara kesî Kaan Karitan, Ñesemetanmekyaxe rma ha re kîfwan komo. Ero ke ahce wa tak natu Kaan ponarono pîn kom hara kopi? Miya xe xa tak naxe Kaan ñemetanmekrî me kopi, kesî.

¹⁹Anarimaw Kaan yanme rma mesemetanmekyaxe. Ero wa awexitaw so on wara kacoko, Kaan pona mak weefasî. Noro rma okurunpesî. Kakihtoñenhîrî komo Mîkî, kemîknoñe pînî ro mak ha. Ero ke kifwan poko rma wasî, kacoko. Ero wa xa kacoko.

Kaan Mîn Yenîñe Komo Panatanmetopo

5 ¹On wara wîkes hara awya so, Kaan mîn yenîñe komo amyamro. Noro yipu xa marha ow hara. On warai marha ow ha, Kristu yemetanmetoponho yenîñenho ow ha. Kifwanî ro me esenpotoponhîrî yenîñenho marha ow. Ero warai me esenpotopo weefasî xa hara amñe, kifwanî ro me xa hara. Noro yehtopo yenînenho ow.

²Ero ke on wara wîkes awya so, opefa warai mîkyam Kaan xîkrî komo, yîchew so maxe, ñexamro. Ñexamro yenîrî poko ehcoko. On wara kahra ehcoko, Kaan xîkrî yenîñe me orice thakwa okwe, kahra ehcoko. Opurantan yahsîtome mak enîñe me wasî, kahra marha ehcoko. Tahwore mak ehcoko Kaan xîkrî komo yenîrî poko.

³On wara marha kahra ehcoko ahenîrî kokmo me ciixapu komo poko, Kaan xîkrî komo kayaritomon xa ow ha, kahra ehcoko. Kifwañhe makî tko esenpocoko yîwya so apoko so tak pohnîmtome so.

⁴Ero wara roro awexitaw so awarokorî komo warai tak mahsîyaxe amñe Kaan xîkrî komo Yenîñe ro mokyataw ha. Kifwanî ro mîn anahsîrî komo, ehcamnopînî ro mak ha. Ero yipu mahsîyaxe.

⁵Taa, amyamro hara poritomo me exihnî komo ka, on wara wîkes awya so hara, poritomo komo mtapotarî yewetîñe me ehcoko. Cesewetîsom me ehcoko etpoko. Ahnoro rma ero wa ehcoko, poritomo komo meero. Anarî komo xawayakan me marha esehtînocoko. On wara kesî Kaan Karitan, Anarî komo yopo cesehtînosom komo yehñanmekñe me nasî Kaan. Anarî komo xawayakan me cesehtînosom komo reha nakronomesî, kesî.

⁶Ero ke Kaan mamawno me ro mak esehtînocoko. Kaan xa tko yîhtînocoko karitî ro me tak, ayopono komo me xa. Ero warai me awesehtînopuche so takîhsom me rma tak awenpepe so hara Kaan amñe ero wa awitopo komo me exitaw tak.

⁷Ahce na poko awesewrucpetaw so Kaan pona tak eserepotanmecoko. Oponarono rma Mîk Kaan, kacoko cerepore awehtome so.

⁸On wara marha ehcoko, twerî ehcoko. Awañma xe so men nasî Ciabu. Reaw wara ñetafasî miya so keporîrî komo poko. Kpoko so expora ro mak nasî, keska xatî wara. Mayanasî ro mak kopi reaw wara rma.

⁹Noro men eñepocoko Xesus pona entopo ke awya so. Awesemetanmekyataw so on wara mak kacoko, On wara xa marha naxe oyakno kom hara miyan komo rma roowo poko hakno komo, kacoko mak ha. Ero wa kacoko.

¹⁰Taa, kwakreñe komo xa Mîk Kaan, miyan komo ke rma kwakrene kom ha. Awañikñenhenîrî komo rma Mîk Kaan tînakîfwamarî me.

Miya roro kakifwamexe so Xesus Kristu yawno ro me kexirî ke so. Mesemetanmekyaxe rma ka okwe. Ero yinhîrî tak awakifwamexe so xa tak okre. Kicicitho keñarî pînî ro me tak awifaxe so, emacakan me ro mak marha, karitî me marha, mîk hak poko pohnîmnî me marha. Ero wara tak awifaxe so.

¹¹Ero ke on wara kapore nasî Kaan ya, Kifwanî ro xa Amoro ham Apa, kayaritomo xa Amoro, kapore nasî. Ero wa kapore nasî miya roro, Ñeexi tak, kacho mera ro mak. Amen.

¹²Taa, tan nasî Siwpanu oyakro. Kakno komo me xa weefnasî noro kpoko so eponarononkanî ro me mak. Noro ya tan mewrepo omtapotarî ahenîrî komo. Wahra mak tan mewrepo yîwya, awahworetopo komo mak. On wara kacho tan mewrew, Kaan ya kwakrecho komo xa mîn, ponaro maxe ero. Anarî ya kwakrecho pînî ro mak ha. Ero ponaro rma tî matu etowîn me, kacho mak tan mewrew ahenîrî komo.

¹³On wara marha wîikes awya so, aponaro so tî natu tantono komo Babiroña pono komo. Kifwañhe rma mat iito? kexe awya so. Kaan nmeñekatho komo moxam awarai komo rma. Omumuru marha tî nai aponaro so, Mahkus ha. Ero wa tî natu tantono komo aponaro so.

¹⁴Aweseporîche so tak esewcokacoko etpînîn yawno me. On wara mak wîikes awya so, Kristu Xesus yakrono ro komo ya, ahwokan me mak awexi xe so wasî. Amen.

Petru Karitan, Ponan Hara

2 Petru

1 ¹ On okaritan oyakno komo, aŋenîrî kom hara. Simaw Petru ow ha, Xesus Kristu nantomatho ha. Kaan pona enîŋe komo amyamro amna wa xa marha. Tproxwe xa nasî Kaan pona entopo kîwya so. Kaanî rma awîfatkeŋe so tpona enîŋe me kîfwaŋhe xa cexirî ke. Xesus Kristu marha ero warai me awîfatkeŋe so, kakiŋwamaŋe kom ha. Aŋenîrî komo tan mewresî.

² On warai me maxe, Kaan yîhtînoŋe me maxe okre, Kporin komo Xesus Kristu yîhtînoŋe me marha. Ero wa awexirî ke so awakronoma xe so wasî Kaan ya, ahwoka me awexi xe so marha wasî.

Kaan Wara Kehtopo Komo Pokono

³ Kariti ro Mîk Xesus Kristu, Kaan Mîk ha. Ero wa cexirî ke miyan ke rma kwakretkeŋe so. Waipîn me kiiratkeŋe so, cewetîŋe me marha kiifatkeŋe so. Ero wa kirirî ke so on warai mko nîmyakŋe kîwya so, kicitho yopono me roro kehtopo, takîhso roro kehtopo, cerepore roro kehtopo, tahwore roro kehtopo, tponaro ro kehtopo komo, kîfwan poko roro kehtopo komo, miya rma nasî ero warai mko yînimîthîrî. Tîhtînorî ke kîwya so ero yipu nîmyakŋe. Kaŋikŋenîrî Mîk. Kîfwanî ro me cexirî ke kaŋikyatkene so, kakronomaŋe ro me cexiri ke marha.

⁴ Ero warai me cexirî ke marha tîmtapotarî mewrepekŋe kŋenîrî komo me. On wara kacho mewrepekŋe, Kwakrexe so amŋe kîfwanî ro ke xa, tproxwem ke xa okre, kacho mewrepekŋe. Mîn hak pokono mewrepekŋe kŋenîrî komo me. Ero wa kacho mko ponaro awexitaw so Kaan wara xa tak mehtîkexe aropotaw so. Akurunpexe so marha Noro roowo pono ro komo warahra tak awehtome so. Kokem wa mak naxe kica noro yipu komo kicicitho poko cepohkarî ke so mak.

⁵ Ero wa exirî ke so on wara kacoko, Ñexamro wara oyexi xera ro mak wasî, kacoko. Cekaritosom wara ehcoko kîfwaŋhe awehtopo komo poko. Kaan pona enîŋe komo rma re amyamro. Ero ke kîfwan pokono me

marha tak ehcoko hara. Kifwan pokono me ehxapu tak mîn hak poko ehcamhokacoko hara.

⁶Mîn hak poko ehcamhokaxapu me awexitaw so, awanme ro so cehsom me mak exihra ehcoko hara, awesehtînotopo komo yantomafê me marha. Ero wa awexitaw so pokahnî me ro mak tak ehcoko hara. Ero wa awexitaw so Kaan wara awehtopo komo ponarono me ehcoko hara.

⁷Kaan wara awehtopo komo ponarono me awexitaw so tak cetwakresom me tak ehcoko hara awakno komo wakrefê wara rma. Ero wa ehxapu etîxatî me tak ehcoko hara. Ero warai me tak ehtîkacoko miya xe xa.

⁸Ero warai me xa awehtîketaw so cehñaxmutho me exihra tak maxe, epetantho me exihra marha maxe. Ero wa maxe Kporin komo Xesus Kristu yîhtînorî ke awya so.

⁹On wara tko naxe ero wara ehtîkara cehsom komo, cewxîrîtino wa mak naxe okwe, ewuhnî warai me ro mak okwe. Tweñekarî mak naxe okwe korokaxapu me cehtoponhîrî komo poko. Kicicme oyehtoponho nîhcamnoi Xesus, kahra tak naxe okwe.

¹⁰Ero ke on wara kacho ponaro xa ehcoko oyakno komo, Kaan nañikîtho xa ow ha, yînmeñekathîrî xa ha, kacho ponaro tak ha. Ero wa kacho ponaro xa awexitaw so epîrkan me ro mak tak maxe.

¹¹On wara marha tak maxe, kah yaka awtoche so tak amñe tawake xa tak nasî Kporin komo Xesus Kristu apoko so. Oyewton pona tak mîmoko okre okopuci, eroromerono me tak mai ham omaywen me, kesî tak awya so ero yimaw. Kakiñwamañe komo Mîk ero wa kesî awya so.

¹²Ero yipu wekatîmyasî roro awya so yîtweneñekarîntara awehtome so. Wekatîmyasî xa hara awya so amñe emapona roro. Añientathîrî komo rma mîn. Ero wa kacho ponarono rma amyamro. Yaaron ma re mîn? kahra ro mak maxe.

¹³Yaaro ero yipu wekatîmyasî awya so ponaro xa awehtome so. Mîmo waraî mak opun, roonatho wara makî. Ero yipu yawno wara ka wasî. Ero wa oyexitaw ka wekatîmyasî roro awya so ponaro xa awehtome so.

¹⁴Pahnok tak wa nasî omîntho yahsîpînkacho. Ero wara rma kekñe owa Kporin komo Xesus Kristu.

¹⁵Kifwañhe awehtîkacho komo ponaro xa awexi xe so wasî miya roro owaipuche meero. Ero ke emapona roro kpanatanmekyaxe so ero yipu poko. Ero wa wasî.

¹⁶Taa, on wara marha wîikes awya so, pahxa Xesus yehtoponho ñekatiñyakñe amna awya so. On wara kekñe amna awya so, Karitî xa Mîk Kporin komo Xesus Kristu. Amñe tak Noro mokyas hara roowo pona hara, kekñe amna. Ero wa kacho yakîhtora ro mak xakñe amna tohnaw, tpoxwe entachome awya so. Pîra ro mak. Amna rma Noro ñeeñakñe, kayaritomo me cehsom xa.

¹⁷Amna ya rma Noro ñenpekñe Kîm komo Kaan, kyopono me xa ñenpekñe, cewroromutwem me marha. Kaan weyuru chewno amna

ñencekñe kiřwanî ro mtapotarî. On wara kekñe Xesus poko, Omumuru ro cik Moso okwe. Tawake xa wasî Moso poko, kekñe.

¹⁸Amna rma xa ero wa kacho ñencekñe kah yawno mtapotarî. Îh po xakñe amna Xesus yakro Kaan yesenpotopo ro po. Ero yimaw amna ñencekñe. Ero wa amna xakñe.

Kaan Yekatî Nmewreptho Mîn Kaan Karitan

¹⁹Kaanî mtapotarî marha nasî kîhyaw so tmewreso. Ponaro xa kehtopo komo mîn, îh po amna ñenîtho yopono me. Weeyu xe taxe kosope ketařataw so ero wa xa marha yînmewrethîrî komo ponaro cexpore nasî. Amñe ñenmayasî xa tak, kwakwaru marha ñesenpesî aropotaw so. Ero ke miya roro yînmewrethîrî ponaro cexpore nasî, ero yimawno pona roro.

²⁰On wara xa yîhtînocoko yihcirî me, tanme ro so mak Kaan Karitan mewrera ro mak xatkeñe mewreñe komo.

²¹Tooto yanme mak mewrera xatkeñe kweronomañenhîrî pen komo. Tooto rma re mîkyam xatkeñe, Kaan ponarono komo mak ha tko, kiřwanî ro kom ha. Kiřwanî ro Yekatî mak mewrepekñe yîwya so. Ero wa Kaan Karitan mewretkeñe pahxan pen komo.

Tohnawno Poko Kweronomañe Komo Naxe Amñe Okwe

2 ¹On poko wîlkes hara awya so, pahxa xatkeñe tohnawno poko weronomano riñe komo kica. Kporin pen komo chew rma xatkeñe okwe. Ero wa xa marha naxe amñe achew so hara, tohnawno poko apanatanmekñe komo naxe hara kica. On wara naxe noro yipu komo, kiřwan pokono wara rma re apanatanmekyaxe so awîrîmacho komo poko ha tko kica. Kporin komo rma nanwekyaxe kopi cepemañenhîrî komo rma. Ero wara cexirî ke so twaihkacho komo yañikñe wara rma naxe kopi. Yohno rma Kaan waihkesî noro yipu pen komo. Ero wa naxe okwe.

²Meřpora rma tko naxe yîmtapotarî yewetîñe komo. Cetwîrîmacho poko mak naxe okwe tpanatanmekñe komo poyero. Ero wa exirî ke so yaarono tak nîwîrîyakexe tooto komo okwe Kaanî mtapotarî. Ero wa ma tai ke kica Kaanî mtapotarî yewehcataw kîwya so, kexe okwe noro yipu komo yenîche.

³On wara marha naxe ñexamro amñe anarmen poko apanatanmekñe komo, puranta xe mak naxe kica. Ero ke takîhsom wa xa apanatanmekyaxe tohnawno poko mak kica. Ero wa exirî komo poyero tîhcamnosom me naxe okwe. Pahxa rma ñexamro nîhtînoyakñe Kaan tîhcamnosom me okwe. Tîwînsom wara exihra ro mak nasî waihkacho komo, waihkesî rma wa ha Kaan okwe. Ero wa nasî Kaan ñexamro poko.

⁴On wara tî xatkeñe ancu komo, kicicme tî xatkeñe, anarî komo mak. Noro yipu komo pînîn yawra so ro makî tî xakñe Kaan okwe. Ewtarî imo yaka tî nañmekñe oco awarpanî cheka ro mak. Iito rma thakwa naxe cimiso Kaan ñeñekarî me.

⁵Pahxa roowo pononho pen komo pînîn yawra marha tî xakñe Kaan. Noe pen komo makî tî nukurunpekñe, 8 makî tî. Kîfwanî ro me cehcerî, kañenho tî mîk xakñe Noe pen tpoyno komo ñentarî me. Kaan ponarora rma tî xatkeñe ñexamro kica. Ero ke ahnoro roowo pono pen komo takî tî ñenoritîketkeñe yukmarî imo ke okwe. Noe pen komo reha nukukrunpekñe. Ero wa xakñe Kaan.

⁶Sotoma pono pen komo reha tî nakñiyakñe wemronho me cehso ro okwe. Komoha pono pen komo marha ero wa ñiifakñe. Ero wa ñexaro pen ñihcamnoyakñe hara Kaan tponarono pîn komo weronomachome ha.

⁷Roo penî tko tî nukurunpekñe Kaan. Kîfwan tî mîk xakñe noro reha. On wara tî xakñe noro pen, nahwokekñe ro makî tî iitono komo poko, kicicitho me ro mak exirî ke so okwe.

⁸Kîfwañhe rma re xakñe Roo pen, noro yipu komo chewno rma. Kicicme tîmîtwono komo yehtopo tî ñeeñakñe enmafatîxera. Kicicme yîmtapotarî komo marha tî ñencekñe roro. Ero ke tî nahwokekñe ñexamro poko. Ero wa tî xakñe Roo pen. Ero ke noro penî reha nukurunpekñe Kaan. Ero wa Roo pen yukurunpeñe me xakñe, Noe pen kurunpeñe me marha.

⁹Noro yipu Mîkî Kaan, ehñanî ro mak Mîk tponarono komo yukurunperî poko. Kicicitho komo chew exitaw so rma nukurunpesî ehñara ro mak. Ehñara marha naşî Kaan kicicitho komo yemetanmetopo poko hara. Noro yipu komo pen nahruyasî cemetanmesom me. Eñekano ritopo po tak ñexamro ñeñekes amñe. Ero wa naşî Kaan.

¹⁰On wara naxe anarî komo kicicitho kom ha, tupun komo yewetîñe me naxe kica, kicicitho poko cepohkaxmu me ha. Tantomañe komo yîwîrîyakañe me marha naxe kica, camra ro mak tîmtapotaxmu me marha. Oyanme ro mak wehsî, kañe me marha naxe. Yukurumîkno komo yîwîrîyakañe me marha naxe erasîra rma kopi. Ero ke Kaan ñeñekarî me xa tak naxe noro yipu komo, anarî komo yopono me.

¹¹Ero warahra reha naxe ancu komo reha. Karitî rma re mîkyam tooto komo yopo. Twerî rma tko naxe yukurumîkno komo poko. Kicicme yîmtapotara ro mak naxe noro yipu komo poko Kporin komo ñentarî me. Ero wa naxe ancu komo reha.

¹²Kicicme ro mak nîmtapowaxe tupun yewetîñe komo reha, camkî cehtopo komo poko rma nîmtapowaxe kica. Twaihkañmu me mak naxe noro yipu komo, wooto komo wara rma. Akpîn me mak naşî wooto komo, noro pînho me mak. Twosom me thakwa mak ñewruyasî, twaihkañmu me mak okwe. Ero wa xa marha naxe tupun yewetîñe kom hara. Wooto wa xa marha naxe cehcamnosom me hara okwe. Ñehcamnoyaxe ro mak okwe.

¹³Kicicme cehtoponhîrî komo yepetho thakwa nahsîyaxe amñe. On wara mak naxe ñexamro, wara ro mak kañe me naxe katpanaw rma kica. Tpoñwe naşî yîwya so wara ro mak kacho komo yîwya so. Ere

wara naxe apoko so, wayam kamxukru wara marha kica. Kifwañhe nas okre on wara kehtopo, kexe. Noro yipu komo rma mokyaxe awakro so eseresmax hara kica. Ñewakpamnoyaxe mak cesewkukmacho komo poko rma kica.

¹⁴Wooxam yentíkañe mak mîkyam kica. Ñeexi tak ha kicicitho poko oyehtopo, kañe pîn thakwa mîkyam kica. Apehceme cepohkaxmu komo pohkañe marha mîkyam kicicitho poko. Puranta yepamnotopo poko ehcamhokaxapu me marha naxe tíropotaw so kica. Kaan nîwîrîmarî me chehsom komo mak mîkyam okwe. Noro yipu komo mîkyam okwe.

¹⁵On wara marha xatkeñe kica noro yipu komo, Kaanî mtapotarî ka ñewehcatkeñe kiñwañhe kehtopo pokono. Ñetowyatkeñe takî tko anarmen pona okwe. Baraw Beor pen wara tak xatkeñe kica. On wara tí xakñe noro pen, puranta xe ro makî tí xakñe kica. Kicicme cehtoponhîrî yepetho xe rma tí xakñe kica.

¹⁶Noro pen takî tí ñeyakñe iyoku rma buhu. Tosomu rma tí ñeyakñe kicicme exirî poyero. Yîmtapotanî ro cma re mîk buhu. Nîmtapowakñe tko tí tooto wa kopi. Weronomano riñe rma mîk xakñe Baraw. Buhu rma tko noro ñeyakñe anarme ro mak exirî ke. Ero wara tí xakñe Baraw pen.

¹⁷Kicicme ro mak naxe noro pen warai kom okwe. Nakwatho wara mak naxe okwe, apaitíkaxapu wara. Kaapu smun warai marha mîkyam, ocowo imo narîrî warai mak okwe. Ero warai mîkyam okwe. Ero ke awarpan chewno me thakwa naxe amñe okwe. Eken komo nîmcesî Kaan awarpanawno ro mak okwe. Ito thakwa wa naxe amñe eroromero.

¹⁸On wara kexe ñexamro kicicitho poko cexitaw so, Kifwan tan okre. Yukukmakî xe ka, kexe tohnawno poko ro mak kica. Ero wa pohkano ñiifaxe kica yiixe kupun yehtopo poko. Kicicitho komo yakrononho komo tak natu cetowso yîhyai so okre. Noro yipu komo pohkexe xa hara okwe kicicitho pokono komo.

¹⁹On wara marha kexe tooto komo ya, Onî yipu poko awexitaw so awanme rono me xa tak maxe okre, anto mera ro mak tak maxe, kexe. Ero wa kañe komo rma tko kicicitho yanton me thakwa naxe okwe. On wara naxe cetañmaxmu komo, tañmañenhîrî komo yanton me naxe. Ero ke ero wara rma naxe ero wa kañe komo. Kicicme cehtopo komo yanton me thakwa naxe okwe.

²⁰Ero ke on wara naxe ero wa etowxapu komo, Kporin komo Xesus Kristu rma re ka nîhtînoyatkeñe, kakiñwamañe kom ha. Noro yîhtînorî ke tak kicicitho yanton mera ka xatkeñe roowo pono kica. Ero yipunhîrî rma tko etamxixapu wa tak naxe hara okwe kicicitho poko xa hara. Kicicme ehtoponhîrî komo tak nasî añañe komo me hara okwe. Ero ke kicicme xa tak ñehtíkexe. Kicicme rma re xatkeñe pahxa Kporin komo Xesus Kristu yîhtînopîra ka cexitaw so. Kicicme ro mak tak ñehtíkexe cetowrî ke so tak hara.

²¹ Wara ñhe re ñehcerî kifwanî ro me kehtopo yentara ro mak cexitaw so ketaw ha re. Xesus pona encoko awakifwamachome so, kacho ka ñencetkeñe Kaan ya kpanatanmetopo komo. Entara cexitaw so ketaw ha re wara ñhe ñehcerî. Ñencetkeñe rma tko. Ewetî xera ro mak xatkeñe okwe. Ero ke tîwîrîmaxmu me ro mak tak naxe okwe.

²² Yaaro ketkeñe ham takîhsom pen komo. On wara tî ketkeñe, Twenarîthîrî rma nahyasî xa hara xapari kica. Kuuxi tîpîche apacakrî cheka cesî ehmamaxi hara kica, ketkeñe tî. Ero wa kacho yaw roro rma wa naxe ñexamro okwe, kicicitho pona etîramaxapu kom ha. Ero wa naxe.

Mokuhra Mexe Nasî Kporin Komo, Kañe Komo Naxe Amñe

3 ¹ On wara wîlkes hara awya so oyakno komo, on okaritan mewresî ahyakan komo. Pahxa apanatanmetopo komo mewrekñe, ero poko rma mewresî xa hara tan. Kifwan poko cesehtînosom amyamro. Wara rma añentathîrî komo poko rma kpanatanmekyaxe so xa hara.

² Pahxa mencetkeñe weronomano riñe pen komo mtapotarî, Kaan yantonî ro komo mtapotarî ha. Amna ya apanatanmetoponhîrî komo marha mencetkeñe. Kporin komo nantomatho amna, kakiwamañe komo nantomatho ha. Noro yipu amna apanatanmekyatkeñe so. Ero ponaro xa awexi xe so nas amna.

³ Yihcirî me ka on wara wîlkes awya so, Xesus mohtopo pahnoke exitaw amñe Kaan yanwekñe komo tak mokyaxe acheke so. Tupun komo yepohkacho ponaro mak naxe. Ero poko roro naxe okwe.

⁴ On wara kexe, Ahto nai hara, Kmokyasî, kmokyasî, kañenho awya so? Pahxa rma kporin pen komo waihtoponho ñixa ro rma ero wara roro mexe nasî roowo, kaapu, tooto komo, ahnoro mak. Anarî me exihra ro mak nasî akîhtotoponhîrî ñixa ro rma. Ahto ma re nai tmohsom hara awya so? kexe mak okwe. Ero wa kexe okwe.

⁵ Tweñekarî mak naxe on wara kacho poko, Pahxa Kaan nakîhcekñe kaapu, roowo marha. Tîmtapotarî ke rma nakîhcekñe. Akîhtoche on wara xakñe roowo, yîraconhîrî tî xakñe turpe, yîraconhîrî tî xakñe hara tukmaxi. Ero wa akîhtotoponhîrî poko naxe tweñekarî tanme ro so rma kica.

⁶ Noro mtapotarî yanme rma nukmetîkekñe takî tî ero yimawnonho roowo pen ahnoro. Yîipononhîrî pen komo tak ñenofatkeñe ahnoro okwe.

⁷ Noro mtapotarî yanme marha nasî rma ka kaapu mko, roowo marha. Noro rma ka nîmcēsî akînitome amñe. Amñe tak Kaan ponarono pîn komo yeñekacho me tak ñenmayasî. Ñexamro pen tak nîhcamnoyasî Kaan. Ero yimaw tak roowo ñecakyasî, kaapu marha.

⁸ On wara tko wîlkes awya so oyakno komo, kwarahra so nasî Kaan. On wara nasî Noro, pahkîno wa nasî yîwya cewñe kaamo rma. 1.000

cimñipu wara rma nasî yîwya okyo cewñe kaamo rma. On wara marha nas hara, yohnono wara rma nasî yîwya pahkîno hara. Cewñe kaamo wara mak nasî yîwya 1.000 cimñipu hara okyo. Ero wa Kaan yehtopo ponaro rma ehcoko.

⁹Ero ke ecmamra rma nasî Kporin komo tîmtapotachonhîrî poko, Kmokyas hara amñe, kachonho poko. Cecmamsom wa mak nasî anarî komo ya mak. Tooto komo pînîn yaw tko nasî Kaan. Cewñan waipu xera rma nasî. Kicicme ehtoponhîrî komo poxunka xe mak nasî yîwya so ahnoro. Ero ke mokuhra ka nasî.

¹⁰Ñenmayasî rma men wa ha amñe roowo yakñitopo Kporin komo ya, kaapu yakñitopo marha. Ceñepañem mokyasî kosope esehtînopîn me, ero wara rma ñenmayas amñe. Ero po tak kaapu pen ñehcamnoyas okwe. Kpanaikotoñe me ñehcamnoyas oko. Kah yawnonhîrî marha nuxukrapamayasî ocoro xa exirî ke. Roowo pen ñecakyasî, yiipononhîrî pen marha ñecakyas ahnoro mak.

¹¹Ero wa tak ñecakyasî ahnoro makî. Ero ke ahce wa xa cexpore nai awya so? Kifwan poko mak cexpore nasî, Kaan ponaro mak cexpore nasî.

¹²Kaan kamon me enmacho ponaro marha ehcoko. Ero me enmacho yerekanmekñe me ñhe marha ehcoko. Ero po tak kaapu penî mko ñecakyas okwe wehto ke, porinî ro ke oco. Ahnoro mak nuxukrapamtîkesî ro mak ocoro xa cexirî ke oco.

¹³On wara tko tî kekñe Kaan, Yaxan tak wakîhces amñe kaapu hara. Roowo marha wakîhcesî yaxan hara. Kifwan komo yeken me mak tak wakîhcesî, kekñe. Ero ke ero yimaw tîmtapotachonhîrî yaw roro rma tak nakîhces ha.

¹⁴Ero ke oyakno komo, ero yipu ponaro awexirî ke so on wara tak ehcoko, Tahworem me awehtopo komo ponaro xa ehcoko. Esmuren me marha ehcoko, Kicicme maxe kica, kacho mera ro mak tak awehtome so. Ero wa ehcoko kifwañhe awentome so Xesus amñe tmokyataw.

¹⁵On warai me marha Kporin komo yîhtînocoko, pahkî ka kicicitho komo nînîmyasî. Yîpînîn yaw so ka nasî. Akiñwama xe so mak nasî waipîra ehtome so. Ero wa nasî Kporin komo. Ero wa Noro yehtopo poko mewrekñe kakno kom hara, Pawru. Kaanî rma ero yipu ñekatîmyakñe yîwya mewretome. Ero ke tak mewrekñe añenîrî komo me.

¹⁶Yaake nasî Pawru karitan añenîrî komo. Kaan ya kakiñwamacho komo poko roro mewrekñe. Yuhnari tko nasî Pawru nmewretho anarimaw so. Ero yipu naknamexe mak kica anarî komo. Etwîrîmacho komo me nas okwe ero wa aknamacho. Pawru nmewretho mko naknamexe, anarî komo nmewretho marha okwe. Yaaronno mera tak ñiifaxe Kaan karitanînhîrî rma okwe. Camkîno komo mak mîkyam ero wa aknamañe komo. Ero pîntho poko tpohnîmsom me mak naxe kica. Ero wa Kaan Karitan naknamexe noro yipu komo okwe.

¹⁷Noro yipu komo yehtopo mencetkeñe amyamro pahxa rma. Ero ke noro yipu komo poko men twerî ehcoko. Yîmtapotarî komo yewehcataw awya so Kaan pona tak men menîhkayaxe okwe. Mewehcatu tak na okwe, anarmen poko apanatanmekñe komo. Kicicitho komo mîkyam kica ero wa apanatanmekñe komo. Noro yipu poko twerî ehcoko.

¹⁸On wara xa matko ehcoko, ehcamhokatîkacoko ñhe Kaan ya kwakrecho komo poko. Miyan poko rma ehcamhokacoko ahce wa so na Xesus Kristu yehtopo poko. Kporin komo Mîk Noro, kakiñwamañe xa. On wara wîñkesî Noro poko, Kifwanî ro xa Mîkî. Ero wara kapore nasî Noro poko oroto, miya roro. Yîñhkan me ro mak ero wa kapore nasî, wîñkesî. Amen.

Xuaw Karitan Yihcirî

1 Xuaw

Kaanî Mtapotarî Me Cehsom Pokono

1 ¹ On okaritan aîenîrî komo. On wara wîikes awya so, Kaanî mtapotarî me cehsom pokono tan wekatîmyas awya so. Pahxa rma xakîe Noro akîhtono ritoponho yimaw rma. Noro yipu mtapotarî amna ñentai. Amna ñenîtho marha Mîk Noro, cewru ke rma amna ñeeîe. Tuhîemu rma Mîk, Noro yamorî amna nahsîy. Waipîn me kiiîe Mîk Kaanî mtapotarî me cehsom. Noro yipu pokono tan amna ñekatiîmyas awya so.

² Noro yipu tak ñesenpoi roowo pono komo ya, waipîn me kiiîe komo Mîk ha. Amna rma tak ñeeîe, ero ke tak Noro pokono amna ñekatiîmyas awya so. Kîim komo yawnonho Mîk xakîe, amna ya tak ñenpoi. Ero ke tak amna ñekatiîmyas awya so.

³ Tîñenîthîrî rma amna ñekatiîmyas awya so, tîñentathîrî marha. Ero yipu ñekatiîmyas amna awya so Noro re poko tahwore awehtome so amna yakro. Tahwore nas amna Kîim komo poko. Yumumuru Xesus Kristu poko marha. Ero ke ero yipu tan amna ñekatiîmyasî ero wa awehtome so amna yakro rma.

⁴ Aîenîrî komo rma tan amna mewresî tahwore roro awehtîkachome so miya xe xa tak.

Xesus Yakro Tahwore Kehtopo Komo Pokono

⁵ On wara kekîe Xesus Kristu amna ya, Katpan keîarî ro Mîk Kaan. Awarpan exihra ro mak nasî yîhyaw, kekîe amna ya. Ero wa kacho tak mahrimesî amna aîentarî me so hara.

⁶ On wara tko na tatu anarimaw so, awarpanaw cetarisom wara na tatu kica. Noro yipu rma on wara na tîtketu, Tahwore wasî Kaan poko, tîtketu. Ero wa kexitaw so tohnaw ro mak tîtkexe Kaan yakro tahwore kehtopo komo poko. Tîcemaronwaxe mak kica.

7Katpan pono ro Mîk Kaan. Ero ke katpan po roro ketafataw so kîwyam hara kakno komo poko tahwore taxe okre. Tumumuru kamxukutho ke tak kîkorokexe so Kaan, Xesus Kristu kamxukutho ke ha. Ero yipu ke kîkoroketîkexe so okre, exihra tak ehtome kicicme kehtoponhîrî komo.

8On wara na tîtketu ananimaw, Kicicitho keñarî pînî ro mak ow, tîtketu. Ero wa ketaw kîwywa so cesewkukmexe kanme ro so rma kica. Yaaro kañe pîn me ro mak taxe okwe.

9Kicicme kehtoponhîrî komo yekatîmîche tko kîwywa so, ero yipu tak nîhcamnoyasî Kaan. Kemîknoñe pîn me ro mak exirî ke nîhcamnoyasî, yaaro ciino riñe me exirî ke marha. Kîkoroketîkexe so marha exihra tak ehtome kicictho me kehtoponhiri. Ero wa kiifaxe so Kaan.

10Yikicicintanî ro makî ow ha, kañe me kexitaw so, Cemarontaxmu Mîk kica, kañe wa mak taxe Kaan poko rma okwe. Yîmtapotarî ponarono pîn me marha taxe okwe ero wa kañe me kexitaw so. Ero wa taxe okwe.

Kîim Komo Yaw Nasî Kpoko So Tîmtapotaxmu, Kicicme Kexichen

2 1On wara marha wîikes awya so okopuci komo, kicicme exihra ro mak awehtome so on mewresî. Kicicme rma tko awexitaw so, nasî rma kpoko so tîmtapotaxmu, Xesus Kristu rma. Kîfwan Mîk Noro. Kicicme kexiche so na Kîim komo yakro nîmtapowasî kpoko so. On wara kesî, Oyakrono rma mîk ha, kesî. Ero wa kañe me roro nasî Noro kpoko so.

2Noro rma ñepemekñe kicicme kehtoponhîrî komo. Kehtoponhîrî komo mak epemara xakñe. Miyan komo yehtoponho rma ñepemekñe roowo poko hakno komo yehtoponho ha. Ero warai komo ñepemekñe.

Kaan Yîhtînoñe Ow Ham, Kacho Pokono

3On wara marha wîikes awya so, Kaan ya kpanatanmetopo komo yewetîñe me kexitaw so, Kaan yîhtînoñe ow ham, tîtkexe.

4Takihsom ow okre Kaan poko, ketaw kîwywa so, yîmtapotarî yewetîñe pînî rma, tîcemarowaxe mak okwe. Yaaronno exihra ro mak nasî kropotaw so okwe kîmtapotarî ha.

5Kaan yewetîñe me kexitaw so reha Kaan xe xa tak cehtîkexe okre. Xesus yakrono ro ow ham, tîtkexe marha.

6Xesus yakrono ro ow ha, ketaw kîwywa so, Xesus wara rma cexpore nasî. Kîfwañhe xakñe Xesus tanî cexitaw roowo po. Ero ke Noro wa xa marha cexpore nasî. Ero wa cexpore nasî.

Kakno Komo Xe Ehckoko

7On wara marha wîikes awya so oyakno komo, apanatanmetopo komo tan mewresî añenîrî komo. Pahxa rma añentathîrî komo tan mewresî. Orototo mak cencexe ero yipu, kacho pîn ha. Yihcirî me mencetkeñe ero wa kacho xa hara tan mewresî.

⁸Anarî xa hara tko mewresî apanatanmecho kom hara. Yaaronô xa tan mewresî. Ero yaw rorono me rma xakñe Xesus, amyamro marha ero yaw roro maxe. Awarpanînhîrî yehcamnorî ke tak kpanatanmetopo komo ñesenpesî, yaaronô xa. Enmayatawno wara rma nasî, katpape tak nasî ero yipu ke. Ero ke on mewresî, anarî hara kpanatanmetopo ha.

⁹Katpan pono ow ha okre, kañe me na natu anarî komo. Takno komo xatî pîn me rma tko nat okwe, awarpanawno me rma mexe naxe ero wa kañe komo.

¹⁰Kakno komo xe kexitaw so reha katpan pono me tak taxe ha. Kehrokacho komo pona tohra taxe.

¹¹Takno komo xera exitaw so reha anarî komo awarpanawno me thakwa naxe okwe. Cesamarî komo yenîñe pîn wara thakwa naxe. Ewuhnî wa marha naxe okwe awarpan chewno me cexirî ke so okwe. Ero wa thakwa naxe takno xatî pîn komo.

¹²Taa, on wara maxe okopuci komo, rikomo komo, kicicme awehtopo komo Kaan nîhcamnoyakñe Xesus yanan me awexirî ke so mak. Ero ke tak on mewresî añenîrî komo.

¹³Yîm kom hara, awya so makîrha tan wîlkesî, Pahxanî ro Mîk Xesus, roowo yakîhtotoponho ñixa rono rma. Ero warai me Noro mîhtînoyaxe amyamro. Ero ke añenîrî komo meero tan mewresî. Kañpamxan kom hara, awya so makîrha wîlkes hara. Kicicitho ro yañmañenho amyamro. Ero ke añenîrî komo meero tan mewresî. Okopuci komo, on wara marha wîlkesî hara awya so, rikomo komo ya, Kîm komo Mîkî Kaan ha, kañe komo amyamro. Ero wa awexirî ke so añenîrî komo meero tan mewresî.

¹⁴Yîm komo, on wara rma wîlkesî xa hara awya so, pahxanî ro Mîk Xesus, roowo yakîhtotoponho ñixa rono rma. Ero warai me Noro yîhtînoñe komo amyamro. Ero ke añenîrî komo tan mewresî. Kañpamxan komo, awya so wîlkesî xa hara. Karitî komo amyamro okre. Kaanî mtapotarî ponaro xa maxe. Kicicitho ro yañmañenho marha amyamro. Ero ke añenîrî komo tan mewresî. Ero warai komo ñenîrî tan mewresî.

Roowo Pono Ro Poko Epohkara Ehcoko

¹⁵Taa, on wara marha wîlkes awya so, roowo po awehtopo komo pînîn yaw exihra ro mak ehcoko. Ahce na pînîn yawra marha ehcoko roowo pono pînîn yawra. Ero yipu pînîn yaw awexitaw so Kîm komo xatî pîn me thakwa maxe okwe.

¹⁶On wara mak naxe roowo pono pînîn yaw cehsom komo, mîn hak poko ñepohkexe. Tupun komo yanme ñepohkexe. Cewru komo yanme marha ñepohkexe, cenporem poko. Opoyino komo yopono ow ha, kacho ponaro marha naxe okwe. Ero wa mak naxe okwe roowo pono pînîn yawno komo. Roowo pono komo yanme mak ero wa naxe, Kîm komo yanmera ro mak okwe. Ero ke tantono ro pînîn yawra ro mak ehcoko.

¹⁷Roowo pen tak ñehcamnoyas amñe okwe. Yiipononhîrî poko kepohkacho marha ñehcamnoyasî. Ero wara nasî tantono ro reha. Kaan yanme cehsom komo reha naxe ehcamnopîn me ro mak. Ero wa nasî.

Kristu Ow Ha, Kañe Komo Ñepamce Kica

¹⁸Taa, on wara wîlkes hara awya so okopuci komo, pahnoke tak nasî roowo yehcamnotopo. On wara kacho mencetkeñe, Kristu xatî pînî ro tak mokyas amñe, kacho mencetkeñe. Naxe rma tko oroto noro yipu komo yaake kîchew so. Ero ke pahnoke tak tîhtînoyaxe roowo yehcamnotopo ha.

¹⁹Kakrononhîrî komo rma mîkyam noro yipu komo. Kakro so exihra tak naxe okwe, kwarai pîn me cexirî ke so mak. Kwarai me cexitaw so ketaw ha re kakro so rma naxe ha re. Ñetowyatkeñe rma okwe kakrono pîn me exirî komo yesenpotome tak kîwya so.

²⁰On warai komo reha amyamro Kîfwanî ro Yekatî nîhkapetho amyamro okre. Ero ke tak miyan komo poko rma takîhsom me maxe.

²¹Okaritan mewrera wasî ahyakan komo yaarono yentañe pîn me awexirî ke so. Pîra, yaarono yentañe me awexirî ke so xa matko on mewresî añenîrî kom ha. Yaarono rma na tan ha, kañe pînî ro mak amyamro cemaroko. Ero wa awexirî ke so marha on mewresî añenîrî komo.

²²Onoke warai komo xa cemarontaxmu me xa natu awya so? On wara kañe komo xa cemarontaxmu me naxe, Kristu pîn mexe Mîk Xesus, kañe komo. Kristu yanwekñe me naxe kica ero wa kañe komo, Yîim yanwekñe me marha. Ero wa exirî ke so, Kristu xatî pînî ro mîkyam ham okwe, tîtkexe noro yipu komo poko.

²³On wara men naxe okwe, Kaan Mumuru pîn Mîk Xesus, kañe komo, Kîim komo exihra nasî noro yipu komo ropotaw okwe. On wara kañe me naxe anarî kom hara, Kaan Mumuru xa Mîk ham Xesus, kañe me naxe. Ero wa kañe me exitaw so Kîim komo nasî yîropotaw so.

²⁴Pahxa ka mencetkeñe Kaanî mtapotarî. Ero ponaro rma men ehcoko. Ero ponaro rma awexitaw so Kaan Mumuru yakrono ro me maxe etowîn me ro mak. Yîim yakrono ro me marha maxe.

²⁵Pahxa marha nîmtapowakñe Kaan kñentari komo me. On wara kekñe kîwya so, Yaaro xa tan wîlkes awya so, Waipîn me tak kiifaxe so amñe miya rorono me tak, kekñe.

²⁶Taa, Ero wa kacho tan mewresî aweronomacho komo awewkukma xatî komo exirî ke.

²⁷Kaan Yekatî nîhkapetho rma amyamro. Aropotaw roro so nasî Noro. Ero ke eserepokara ehcoko apanatanmekñe exihra exitaw. Noro rma apanatanmekyaxe so miyan poko rma. Yaarono poko mak apanatanmekyaxe so, tohnawno pîn poko ha. On wara apanatanmekyaxe so, Xesus ponaro xa ehcoko, kes awya so. Ero ke Noro yanme rma Xesus ponarono me ro maxe.

²⁸Ero wa xa marha wîikes ow hara awya so okopuci komo, Xesus ponaro ro xa ehcoko. Ero wa ehcoko yîhyapamra ro mak amna yehtome amñe Xesus mokyataw. Ahce wa na natu kopi, ka xera ro mak nas amna apoko so ero yimaw.

²⁹Kîfwañî ro xa Mîk Kaan, kañe komo amyamro okre. Ero ke kîfwan komo yeeñataw awya so on wara kacoko, Kaan xîkrî mîkyam ham, kacoko noro yipu komo poko. Ero wa kacoko.

Tîmxîkrî Me Kîîfatkeñe So Kaan

3 ¹On wara marha wîikes awya so, kîixe ro mak nai ham Kîîm komo okre, tîtkexe. Enko xe, Tîmxîkrî me kîîfatkeñe so okre. Kaan xîkrî me kîhtînopîra tko naxe roowo pono ro komo. Ero wara rma tî xatkeñe Xesus poko hara. Kaan Mumuru me yîhtînopîra tî xatkeñe. Ero ke Kaan xîkrî me kîhtînopîra so naxe hara okwe.

²Kaan xîkrî me rma tko taxe oroto oyakno komo. Kenporitîkara rma tko ka nasî Kaan. Ahce wa tak na tatu amñe kenporitîkache, yîhtînopîra ka taxe. On wara mak tîtkexe, Amñe Xesus mokuche hara Noro wara rma tak taxe okre. Tuhñe nasî Noro, yupunu rma xa ceeñaxe ero yimaw. Ero ke Noro wa xa marha tak taxe, Xesus wara rma tak okre, tîtkexe. Ero wa tîhtînoyaxe kenporitîkacho komo.

³On wara taxe Xesus mohtopo ponaro kexitaw so, kicicme kehtoponhîrî komo tak tahsîpînkexe. Kicicitho keñarî pînî ro mak Mîk Xesus, tmohsom ha. Ero ke ero yipu tahsîpînkexe Noro wa xa marha kehtome so, kicicitho keñehra xa marha.

Kicicme Roro Exihra Taxe Kaan Xîkrî Komo

⁴Kicicme kexitaw so kpanatanmetopo yanwekñe me wa taxe.

Kpanatanmetopo yanwetopo rma mîn kicicme kehtopo kom ha.

⁵Xesusu tko mokyakñe oona kicicme kehtoponhîrî komo yîhcamnoso. Kicicme exihnî ro mak Mîk Xesus. Ero wa kacho rma mencexe.

⁶Ero ke Noro ponaro ro kexitaw so kicicme roro exihra taxe. Kicicme roro kexitaw so rma Xesus yenîñe pîn me mak taxe. Noro poko takîhso exihra ro mak taxe okwe. Ero wa taxe.

⁷On wara wîikes awya so okopuci komo, esewkukmapora men ehcoko tooto komo ya kîfwañhe kehtopo poko. Kîfwañhe roro kexitaw, Kîfwan mîk ha, Xesus warai rma, kacho me tasî.

⁸Anarî komo reha naxe kicicme roro kica. Ciabu yanme ero wa naxe. Kicicme cehsom ro mîk Ciabu. Mehxa ro rma kicicme xakñe. Kicicme ciino riñe mîk Ciabu. Ero wa ciino ritoponho yîramamnoñe me mokyakñe Kaan Mumuru.

⁹On wara taxe Kaan xîkrî me ewruxapu komo reha, kicicme roro exihra taxe. Kaan xîkrî me cewruyatkeñe. Kaan ñiritho marha nasî kropotaw so. Ero ke kicicme roro exihnî me taxe.

¹⁰On wara títkexe tooto komo poko, Kířwañhe roro exitaw so, Kaan xíkrî mîk ham, títkexe noro yipu komo poko. Kířwañhe roro exihra exitaw so reha, Kaan xíkrî pîn mîkro ham, títkexe. Ero wa xa marha títkexe takno xatî pîn poko hara, Kaan xíkrî pîn mîk ham okwe, títkexe.

Waipîn Me Ciixapu Ow Ham, Títkexe Kakno Komo Xe Kexitaw So

¹¹On wara kacho rma mencetkeñe apanatanmetopo komo, Etíxe ehcoko, kacho. Pahxa rma mencetkeñe yihcitopo ñixa ro.

¹²Kain pen warahra ehcoko. Kicicitho ro yanme cehsom mîk xakñe noro pen. Taknonhîrî pen ñetapekñe okwe. Ahce wa cexirî ke ñetapekñe awya so? Kicicitho me xakñe. Aknonhîrî penî reha tí xakñe kířwañhe. Ero ke tí ñetapekñe okwe. Ero wa tí xakñe Kain pen okwe.

¹³Ero ke on wara wîlkes awya so, oyakno komo, eserepokara ro mak ehcoko aaxera so exitaw so roowo pono ro komo.

¹⁴Twaihsomînhîrî kíwyam okwe, waipîn me tak taxe hara okre. Ero warai ow ham, títkexe kakno komo xe kexiri ke so. On wara tko naxe takno xatî pîn komo, twaihsom ro me rma naxe okwe.

¹⁵Takno xatî pîn me naxe anarî komo okwe. Tooto waparî me ehtopo rma mîn ero wa ehtopo komo okwe. On wara naxe tooto waparî me cehsom komo okwe, waipîn me cehtopo komo keñehra ro mak naxe okwe. Ero wa naxe.

¹⁶Etíxatî me kehtopo xa mîn ham, títkexe Xesus waihtoponho yentarî ke. Kîpînî ke so ñetwaikapekñe Noro okwe. Ero ke on wara cexpore nasî, Kristu wa xa marha cetwaikapopore nasî kakno komo pînî ke hara.

¹⁷On wara naxe anarî komo, cemyawnoi so xa naxe. Noro yipu komo rma ñeeñaxe takno komo emyawnomra ro mak okwe. Wara rma yîpînî yaw so exihra naxe, wakrera ro mak naxe okwe. Ahce wa thakwa re etíxatî me Kaan yehtopo nai noro yipu komo ropotaw? Pîra ro mak okwe.

¹⁸On wara marha wîlkes awya so okopuci komo, Etíxatî ow ha, kañe me mak exihra cehcerî. Yaaro xa matko etíxatî me cehcerî, kířwañhe ciino riñe me ha.

¹⁹Ero wa kexirî ke so tak, yaarono me wai ham, Kaan xíkrî me xa, títkexe. Ero ke Kaan pona erasîra ro mak taxe.

²⁰Pîra rma tko na, Kaan xíkrî pînî rma na ow. Kicicme rma na wai okwe Kaan ya, títketu na anarimaw kropotaw so. Kaan xa tko nasî kropotarî komo yopono me. Miyan yîhtînoñe rma Mîk Noro. Ero ke eserepokan me mak cexpore nasî.

²¹Kicicme rma tko na wai yîwya kopi, kahra kexitaw so. Kaan pona erasîn me ro mak taxe.

²²On wara marha nasî Kaan kpoko so, yiixe kehtopo nîmyasî. On xe cma re was Apa, ketaw ahce na poko ero yipu rma nîmyasî kíwya so. Ero wa nasî tîmtapotachonhîrî yewetîñe me kexirî ke so, kířwañhe kehtopo komo yenîrî ke marha. Ero wa yiixe kehtopo komo nîmyasî.

²³On wara kesî Kaan kpanatanmetopo komo me, Omumuru Xesus Kristu yosotî pona xa encoko. Etîxatî me marha ehcoko, kesî. Ero wa Kaan kpanatanmekyatkeñe so.

²⁴On wara taxe Noro ya kpanatanmetopo yewetîñe me kexitaw so, Kristu yakrono ro me taxe. Kropotaw so marha nasî Noro hara. Ahce wa kexirî ke so, Kristu nai ham oropotaw, tîtketu? Noro Yekatî nasî kropotaw so yînmîthîrî ha. Ero ke, Kristu nai ham oropotaw, tîtkexe.

Naxe Okwe Kicicitho Komo, Ekatî Kom Ha

4 ¹On wara marha wîlkes awya so oyakno komo, mîk hak yekatî komo mtapotarî ewetîra ehcoko. Yaake naxe okwe tohnawno poko weronomano riñe komo kica. Miya so ro mak ñetakpayaxe ero warai komo roowo pono komo chere. Ero ke weronomano riñe komo yekatî ka yîhtînocoko. Kaan yanme tîmtapotaxmu komo mak meñekacoko añewetîrî komo me.

²On wara kañe komo mak naxe Kaan Yekatî yanmen me, Tuhñe xa mokye Xesus Kristu oona, kañe komo mak ero warai me naxe. Ahnoro ero wa kañe komo naxe Kaan yanmen me okre.

³Ero wa kahra reha naxe anarî komo, anarî ro yekatî yanmen kom ha. Tuhñem me mokye Xesus Kristu, kahra ro mak naxe okwe. Ero ke on wara kacoko noro yipu komo poko, Kaan yanmen pîn mîkyam ham, kacoko. Kristu xatî pîn ro yekatî yanmen xa matko mîkyam, kacoko. Noro yipu komo mohtopo rma mencetkeñe pahxa. Oroto rma men naxe ero warai komo roowo po kica.

⁴Kaan xîkrî komo amyamro, okopuci komo. Ero ke iyopono komo me maxe. Ero wara maxe roowo pono yopono ro me exirî ke aropotawno komo.

⁵Roowo pono ro xîkrî makî reha mîkyam, Kristu xatî pîn kom ha. Ero ke roowo pono komo wa xa marha nîmtapowaxe. Yîmtapotarî komo marha ñencexe roowo pono ro kom hara.

⁶Kaan xîkrî komo reha kîwyam. Ero ke Kaan ponarono komo kencexe so. Kaan xîkrî pîn komo reha kentara so thakwa naxe. Ero wa exirî ke so on wara tîtkexe, Yaaronu yekatî ponarono komo mîkyam ham, tîtkexe kentañe komo poko reha. Yaaronu yekatî ponarono pîn komo mîkyam haram, tîtkexe kentañe pîn komo poko reha. Ero wa tîtkexe.

Etîxe Ehcoko

⁷Taa, on wara wîlkes hara awya so oyakno komo, etîxe cehcerî. Kaan nîmîtho mîn etîxe kehtopo komo. Etîxe kexitaw so Kaan xîkrî me ewruxapu me taxe, Kaanî ponarono me marha taxe. Ero wa taxe etîxe kexitaw so.

⁸Etîxera exitaw so tooto komo Kaan yîhtînopîra ro mak naxe okwe. Etîxatî me kehtopo rma Mîk Kaan, Noro ro.

⁹On wara xa kîixe so cehtopo ñenpekñe Kaan kîwya so, Tumumuru ro xa ñeñepekñe oona roowo pona cewñanî rma. Waipîn me kiiñe me ñeñepekñe. Ero wa xa kîixe so cehtopo ñenpekñe Kaan.

¹⁰Etîxatî ro me kehtopo xa mîn ero wa kîixe ehtopo. Ero warai pîñî rma Kaan xe kehtopo reha. Kîixe Kaan yehtopo xa matko mîn etîxatî me kehtopo xa. Enko xe, Tumumuru rma Noro ñeñepekñe oona waihtome kicicme kehtoponhîrî komo yepetho me.

¹¹Ero wa xakñe Kaan, oyakno komo, kîixe ro mak xakñe okre. Ero ke etîxe xa marha cehcerî kîwyam hara.

¹²Kaan yenîñenho exihra ro mak nasî tooto ha. Noro rma tko nasî kropotaw so etîxe kexitaw so. Etîxatî me cehtopo rma ñiîfasi kropotaka so. Etîxatî me xa tak kiitîkexe so okre.

¹³On wara marha tîtkexe, Kaan yakrono ow ham, oropotawno marha Mîk haram, tîtkexe. Ero wa tîtkexe Cekatî tîmrî ke kîwya so.

¹⁴Tumumuru ñeñepekñe Kîim komo oona kîcheka so, kes amna. Kakiñwamañe komo me ñeñepekñe miyan komo yakîñwamañe me rma, kesî marha amna. Ero wa kes amna Noro yenîrî ke rma.

¹⁵On wara kañe me cexpore nasî, Kaan Mumuru xa Mîk ham Xesus, kañe me. Ero wa kañe me kexitaw so kropotawno ro me nasî Kaan. Kaan yakrono ro me marha taxe kîwyam hara.

¹⁶Ero wara taxe kîixatî ro me Kaan yehtopo yentarî ke. Entache, Yaaro ham okre, tîtketkeñe. Noro yipu Mîk Kaan, etîxatî me kehtopo rma Mîk ha. Ero ke etîxatî me roro kexitaw so Kaan yakrono ro me taxe. Kropotawno ro me marha nasî Noro hara. Ero wa taxe.

¹⁷Etîxatî me kiitîkañe me nasî Kaan. Ero ke ero wa kexirî ke so tak erasîra tak taxe amñe kicicitho komo yeñekacho po. Tan roowo po kexitaw so Xesus warai me rma taxe ha re. Ero ke erasîra taxe.

¹⁸Ero wa taxe etîxe kexitaw so, erasîn me mak taxe. Etîxatî me kehtîketaw so ero wa kehtopo komo rma nasî kerahtîmtonhîrî komo yeñepeñe me okre. Cerewrem mîn kerahtîmtono komo kica. Keraswataw so rma etîxatî me ehtîkara rma taxe okwe.

¹⁹On wara xakñe Kaan, pahxa rma kîixe so xakñe, etîxera kexitaw so ha kapu. Kîixe so exirî ke mak etîxatî me tak taxe kîwyam hara.

²⁰On wara kexe anarî komo, Kaan xe was okre, kexe. Noro yipu komo rma tko takno komo xera rma naxe hara okwe. Cemaró mak mîn kica, Kaan xe wasî, kacho yîwya so. Kakno komo xera exitaw so tîñenîthîrî komo rma, ahce wa thakwa ma re Kaan xe nat hara tîñenîtorî kom hara? Pîra thakwa okwe.

²¹Ero poko rma kpanatanmekyatkeñe so Xesus. Kaan xe awexitaw so awakno komo xe marha ehcoko, kekñe kîwya so. Ero wa kekñe.

**Roowo Pono Ro Komo Yopono Me Taxe Kaan
Pona Enîrî Ke Mak Kîwya So**

5 ¹On wara marha wîkes awya so, Kristu xa Mîk Xesus, kacho ponaro kexitaw so Kaan xîkrî me taxe. Taa, Yîm xe kexitaw so yîmxîkrî komo xe marha taxe hara.

²Ero ke Kaan xe cexpore nasî, Noro ya kpanatanmetopo cewetpore marha nasî. Ero wa kexitaw so, Kaan xîkrî komo xatî ow ham, tîtkexe tak.

³On wara taxe Kaan xe kexitaw so, Noro ya kpanatanmetopo komo cewehcaxe. Kîfwan mîn Kaan ya kpanatanmetopo, kpokareñe pîn me nasî.

⁴Ahnoro Kaan xîkrî komo naxe roowo pono ro komo yopono me. Kîwya so Kaan pona entopo xa nasî iyopono me so kiiñe me.

⁵Ahce wa kañe komo xa nату roowo pono ro mko yopono me ha? Kaan Mumuru xa Mîk ham Xesus, kañe komo xa naxe ero yipu yopono me. Ero ke ero wa kapore nasî Xesus poko.

⁶Roowo pona mohxapu Mîk Xesus, Kaan yanme mohxapu xa. Ero ke ero warai me cesenpotome tuuna kwaka ñemihcakñe, ñekamxukekñe marha. Kîfwanî ro Yekatî rma ero warai me ñekatîmyasî kîwya so yaaron me cexirî ke.

⁷Osorwaw rma tko nasî kah yawno komo, ero warai me re ekatîmñe komo, Yîm, Kaanî mtapotarî me cehsom, Kîfwanî ro Yekatî. Noro re me cehsomu rma mîkyam.

⁸Osorwaw marha nasî roowo pono kom hara, ero warai me re ekatîmñe kom hara, Kaan Yekatî, tuuna, Noro kamxukutho, ero wa. lito re cesehtînosom me naxe noro yipu komo.

⁹Ero ke yîñekatîmîthîrî ponaro cexpore nasî. Tooto mtapotarî rma re cewehcaxe tîñenîthîrî yekatîmyataw kîwya so. Tooto yopono ro takî tko Mîk Kaan. Ero ke yîmtapotarî xa cewetpore nasî, Yumumuru pokono ha.

¹⁰Ero wa kacho ponaro rma taxe Kaan Mumuru pona enîñe me kexitaw so, Kaan Mumuru xa Mîk ham Xesus, kacho ponaro taxe. Anarî komo reha Kaanî mtapotarî nanwekyaxe okwe, Tumumuru poko yîmtapotarî ha. Cemaronwasî mak Kaan kica, kañe wa mak naxe ero wa kacho yanwekyataw okwe.

¹¹On wara kesî Kaan kîwya so, Waipîn me awehtopo komo wîmye awya so. Omumuru ponarono komo ya ero yipu wîmyasî, kesî.

¹²Ero ke Kaan Mumuru exitaw kropotaw so waipîn me tak taxe. Kaan Mumuru exihra exitaw kropotaw so waipîn me exihra rma taxe okwe. Ero wa taxe.

¹³Taa, Kaan Mumuru yosotî pona enîñe komo amyamro. Ero ke on mewresî ahenîrî komo, Waipîn ro me wai ham, kachome tak awya so. Miya xe xa tak Kaan pona enîñe me awehtome so marha tan on mewresî karita.

¹⁴On warai me marha Kaan tîhtînoyaxe, kîmtapotarî yentañe me tîhtînoyaxe. On xe cma re was Apa, ketaw kîwya so kencexe so. Noro yanme ketaw mak kîwya so kencexe so. Ero wa kentañe me Kaan tîhtînoyaxe.

¹⁵Ero ke, Omtapotarî ñenta ham, ketaw kîwya so on wara marha tîtkexe, Wahsî ham, On xe cma re wasî Apa, kachonho owya, tîtkexe ha. Ero wa tîtkexe.

¹⁶Taa, on poko kîmtapowas hara awakro so, Kicicme takno yehtopo na ñeeña awakrono komo. Kwaihkacho pîn poko na nai anarimaw. Ero ke tîmtapotapore nasî noro poko Kaan yakro. Noro yipu tak kañpe Kaan ñiifasî amtapotarî komo yanme. Kwaihkane poko exitaw reha okwe, Noro poko tîmtapotapore nasî, kahra tak wasî noro yipu poko okwe.

¹⁷Anarmerpan me nasî kifwan pîn me kehtopo komo. Kicicme nasî Kaan ya ahnoro rma kicicme kehtopo kom ha. Anarî tko nai ha re kicicme kehtopo komo, kwaihkane pînî rma.

¹⁸On wara naxe Kaan xîkrî komo, kicicme cehtopo komo poko roro exihra naxe. Kukurunpeñe ponaro ro xa matko naxe noro yipu komo. Kicicitho nîwîrîmarî me exihra ro mak naxe.

¹⁹Kaan yanme cehsom kiwyam ham, tîtkexe yaaro rma. Ero warai mera reha tîhtînoyaxe tooto komo, roowo poko hakno komo. Kicicitho yanton me thakwa naxe okwe ñexamro reha.

²⁰On wara kañe me marha taxe, Kaan Mumuru xa mokyee oona takîhso kiiñe. Ero wa kiifaxe so, Kaanî rma Mîk Yaarono, kachome kîwya so. Noro yakrono ro me taxe. Yumumuru Xesus Kristu yakrono ro me marha taxe, yaarono yakrono ro me hara. Kaanî rma Mîk hara Yumumuru. Ponaro kehtopo ro Mîk Noro, yaarono xa. Waipîñî ro me kiiñe Mîk Noro.

²¹Taa, on wara mak tak wîlkes awya so okopuci komo, anarî ro komo cihra men ehcoko ponaro awehtopo ro komo me. Ero wa mak wîlkes awya so. Amen.

Xuaw Karitan 2-Nhîrî

2 Xuaw

¹On okaritan ańenîrî aaci. Kaan nmeńekatho amoro. Amxîkrî komo ńenîrî marha tan mewresî. Kaan mîn yenîńe ow ha. On wara wîkes awya so, Aaxe so wasî yaarono ponarono me awexirî ke. Ow mak pîn aaxe so wasî. Miyan komo rma aaxe so naxe yaarono yentańe komo ahnoro.

²Kropotaw so nasî yaarono. Miya roro kîhyaw so nasî eromerono me. Ero ke aaxe so nas amna.

³Awakre xe so wasî Kîm komo Kaan ya. On warai ke awakre xe so wasî, apîńn yaw so cehtopo ke, ahwoka me awehtopo komo ke marha, yaarono ponaro awehtopo komo ke marha, etîxatî me awehtopo komo ke marha. Ero wa awakre xe so wasî Kîm komo Kaan ya. Ero wa xa marha awakre xe so wasî Xesus Kristu ya hara, Kîm komo Mumuru ya ha.

Etîxe Ehcoko, Kacho

⁴Tahwore xa wîxakńe amxîkrî komo yenîche. Kîfwańhe weeńakńe anarî kom okre. Yaarono yewetîńe me weeńakńe, Kîm komo ya kpanatanmetopo yewetîńe me okre.

⁵On wara wîkes hara awya so aaci, etîxe cehcerî. Orot mak ero wa kacho yentara maxe. Pahxa rma cencetkeńe yihcitopo ńixa ro rma.

⁶On wara taxe etîxe kexitaw so, Kaan ya kpanatanmetopo cewehcaxe. On wara kacho xa mîn Kaan ya kpanatanmecho, yihcitopo ńixa ro cencetkeńe ero rma. Etîxe roro ehcoko, kacho xa mîn ha. Ero ke ero wa kacho yaw roro rma cehcerî.

Kristu Xatî Pîn Komo Poko Twerî Ehcoko.

⁷On wara marha wîkes awya so, meńpora men naxe yaarono pîn yekatîmńe komo kica, Mík hak cheka toxapu komo. On wara kexe noro yipu komo, Tuhńe mokuhra mexe xakńe Xesus Kristu, kexe okwe. Kewkukmańe komo xa mîkyam kica, Kristu xatî pîn ro kom ha.

⁸Ero ke noro yipu komo ewetîra ro mak ehcoko. Ewehcataw awya so ñetkuresî mak okwe amna ya apanatanmetoponhîrî komo. Ero ke ewetîra mak cexpore nasî kepethîrî komo yahsîtîkachome tak kîwya so.

⁹On wara naxe anarî komo, Kaan ya kpanatanmetopo yanwekñe me naxe. Kristu ya kakiřwamacho komo ponarora marha naxe. Noro yipu komo ropotaw exihra nasî Kaan. Kristu ya kakiřwamacho komo ponarono komo ropotaw reha nasî Kîim komo, Yumumuru marha.

¹⁰Anarimaw na ahyaka so mokyatu apanatanmekñe komo, Kristu ya kakiřwamacho poko apanatanmekñe pîn komo mak ha. Noro yipu komo yetarî enpora ehcoko. Yîmtapotarerera marha ehcoko.

¹¹Noro yipu komo yîmtapotaretaw awya so akronomañe me rma maxe kicicme exirî poko kica. Ero ke yîmtapotarerera ehcoko.

Ahyaka So Kmokyas Amñe, Kacho

¹²Miya rma cma re nas omtapotarî, onmewrerî cma ha re. Karita poko tko mewretîkara wasî. Yarî omoku xe was amñe awenso so. Ero yimaw tak kîmtapowasî awakro awepatai so rma. Ero wa kesencetaw so amñe tahwore xa taxe okre.

¹³Tan nas awakno, Kaanî nmeñekatho xa marha. Noro xîkrî komo tî ketu awya so, Kifwañhe matu iito? ketu tî. Amen.

Xuaw Karitan 3-Înhîrî

3 Xuaw

Yaarono Yewetiñe Mîk, Kacho Wencesî Apoko

¹On okaritan añenîrî oyakno. Kaan mîn yenîñe ow, Kaiu amoro. On wara wîkes awya oyakno, aaxe wasî yaarono ponaro awexirî ke.

²Kaan yakro kîmtapowasî apoko oyakno. On wara wîkesî yîwya, Apa kah yawno, kîfwañhe nas oyakno. Kañpe nasî noro yekatî. Ero ke kañpe xa marha cma re miiñasî yupun hara ekatî wa xa marha. Ehñara marha cma re noro miiñasî emyarîrî poko, wîkesî Kaan ya apoko.

³Kokoñoro tak kakno komo mohce oona. Ñexamro awekatîmyatkeñe. Kîfwan mîk Kaiu, ketkeñe. Yaarono ponarono mak mîkî, yaarono yewetiñe marha, ketkeñe apoko. Ero ke tahwore xa wehxe ero wa awehtopo yentarî ke.

⁴On wara was ow, tahwore xa wasî omxîkrî komo yehtopo yentache owya. Yaarono ñewehcaxe okre amxîkrî komo, kacho yencetaw owya tawake wasî. Ero wa xa wasî.

Xesus Ya Kakiñwamacho Yekatîmñe Komo Twakrepore Nasî

⁵On wara tî mai oyakno, kîfwañhe awehtopo wencesî. Kîfwañhe tî mai iitono komo poko. Miya roro tî ero wa mai. Wakreno tî miifa, akronomano marha tî miifa. Ero wa tî mai kakno komo poko, pawana komo poko marha.

⁶Ero wa awehtopo komo ñekatîmyatkeñe anwakrethîrî komo rma. Kaan xîkrî komo ya ñekatîmyatkeñe tantono komo ya. Ero ke ero warai komo akronomakî xa hara amñe. Ahyawnonhîrî komo cetaw tooto cheka akronomakî, wakreko marha. Ero wa cirpore nasî Kaan yanton me exirî ke so.

⁷Mîk hak cheka cexe Xesus ya kakiñwamacho komo yekatîmso mak. Xenciu komo reha noro yipu komo wakrera naxe.

⁸Ero ke ero wa tîtosom komo twakrepore nasî, takronomapore marha nasî. Ero wa kexitaw so yaarono yekatîmñe wara rma taxe okre. Ero wa taxe.

Amna Mtapotarî Yenta Xera Tî Nai Okwe Ciotrepes

⁹On wara wîlkes hara awya, pahxa rma okaritan mewrekñe iitono komo ñenîrî, Kaan xîkrî komo ñenîrî. Amna mtapotarî yenta xera ro makî tko tî nai Ciotrepes. Poturme cexi xe tî nai noro kica. Ero ke amna mtapotarî yenta xera tî nai okwe.

¹⁰On wara tî nai noro amna poko, kicicme makî tî nîmtapowa kica amna poko. Kaanî mtapotarî yekatîmso tîtosom komo xera marha tî nai okwe. Tîhyaka mokuche so ñeñepe makî tî kica. Wakrera ro makî tî nai. Ñexamro wakre xe awexitaw so, Pîra kica, nîlke tî awya so. Noro yipu komo tî porohke okwe, tîtosom komo wakre xatî pen kom ha. Ero wa tî nai noro okwe amna poko, Kaanî mtapotarî yekatîmso tîtosom komo poko marha. Ero ke iina omokyataw noro weñekesî.

¹¹Ero ke on wara wîlkes awya oyakno, kicicitho komo poko pohnîmra ro mak esko. Kîfwan komo poko mak apohnîmko. Kîfwañhe ciino riñe komo reha yîhtînocoko Kaan xîkrî me. Kicicme ciino riñe komo reha naxe Kaan yenîñe pîn me ro mak okwe.

¹²Kîfwañhe wencesî Temetriu yehtopo reha. Kîfwañhe noro ñekaiwasî miya rma. Yaaronon ponaro makî tî nai okre. Amna meero ero wa kesî noro poko. Yaaro ham mîlke amna mtapotarî poko.

Awenso Kmokyas Amñe

¹³Taa, miya rma nasî omtapotarî onmewrerî ha añenîrî. Mewretîka xera tko wasî karita poko.

¹⁴Yohno cma re kmokyas awenso so. Ero yimaw awakro tak kîmtapowasî awepataw xa tak. Taa, ahwokan me awexi xe wasî. On wara marha wîlkes awya, tantono komo tî natu aponaro. Kîfwañhe mai iito? ketu tî awya. Amoro hara iitono komo ya marha kasko. Xuaw tî nai aponaro so, kasko. Oso tî komo poko so etacko ero wa ketaw yîwya so. Ero wa mak wîlkes awya oyakno.

Xutas Karitan

Xutas

¹On okaritan aŋenîrî komo. Xutas ow ha, Xesus Kristu yanton ha. Ciaku yakno ow ha. Kaan naŋikîtho amyamro, Kîm komo Kaan nakîfwamatho kom ha. Akurunpexe so Noro Xesus Kristu yakrono me awexirî ke so. Ero warai komo amyamro. Aŋenîrî komo tan mewresî.

²On wara exi xe wasî Kaan apoko so, apînîn yaw so xa exi xe wasî. Ahwokan me awiri xe so marha wasî yîwya. Aaxatî me xa cehtopo yenpo xe marha was awya so. Ero wa exi xe wasî Kaan apoko so.

Kporin Komo Yanwekŋe Komo Tî Mohce Acheka So

³On wara wîikes awya so oyakno komo, kokoŋoro mak okaritan mewre xe wîxakŋe aŋenîrî komo. Kakiŋwamacho komo pokono mewre xe wîxakŋe. Ero yinhîrî tko anarî wîhtînoi hara onmewrerî, atwermacho komo tak. Ero ke on wara ka xe was hara awya so, Xesus ya kakiŋwamacho cma re ñekatîmyakŋe Kaan tîmxîkrî komo ya. Ero ke ero ponaro men ehcoko etowîn me ro mak, kacoko awakno komo ya, ka xe wasî. Ero ke ero pokono xa tan mewresî aŋenîrî komo.

⁴On wara tî mat okwe, acheka so tî mohce anarmen komo, Kaan ponarono pîn kom ha tî okwe. Eñepa me makî tî mohce. On wara kaŋe komo tî mîkyam kica, Kwakreŋe mak Mîk Kaan, kakronomaŋe marha. Ero ke awanme ro so mak ehcoko kicicitho pokono me rma, kaŋe komo mîkyam kica. Kporin komo Kaan yanwekŋe komo mîkyam okwe, Kporin komo Xesus Kristu yanwekŋe marha okwe. Pahxa rma noro yipu komo yemetanmecho pokono mewrepekŋe Kaan. Ero warai komo mokyatkeŋe acheka so okwe.

Tanwekŋenîrî Pen Komo Tî Ñemetanmekyakŋe Ro Mak Kaan

⁵Ero ke on wara wîikes awya so, aŋentathîrî komo rma tan wekatîmyasî xa hara awya so. Pahxa kporin pen komo tî naaŋakŋe Kaan Exitu poi, emetanmekŋenîrî komo yai. Ero yinhîrî tko tî Kaan nanwekyatkeŋe

hara okwe ñexamro, yînarîthîrî komo rma. Ero ke ñexamro pen takî tî waihkekñe Kaan.

⁶Ero wa xa marha tî xakñe Kaan ancu komo poko hara. Kîfwañhe ka xatkeñe ancu komo ahnoro. Kaan yanton me ka xatkeñe. Amñe tak Kaan yewetî xera takî tî xatkeñe hara okwe anarî komo. Cekenî ro komo yai takî tî cetkeñe okwe. Ero ke ñexamro pen tak ñimiyakñe Kaan kuripara warai ke, etawotonî ro ke. Awarpanawno me xa ñimiyakñe eñekachome amñe. Amñe tak eñekano ritopo po kicicitho komo Kaan ñeñekesî kopi ahnoro. Ero yimaw ñexamro pen ñeñekesî. Ero wa Kaan nasî ancu pen komo poko.

⁷Ero wa xa marha tî xatkeñe Sotoma pononho pen kom hara, Komoha pononho pen komo marha, yîmîtwono pen komo marha. Ñexamro pen tî nakñiyakñe Kaan wehto ke oco, eseikanî ro ke mak oco. Kicicitho pokono ro me mak tî xatkeñe. Cipici pîn poko xatkeñe, anarmen poko marha tî xatkeñe kica. Ero ke tî ñexamro pen nakñiyakñe Kaan. Ero wara ñexamro pen waihkekñe twerî tak kehtome so kîwyam hara.

Kicicme Ro Mak Naxe Ñexamro Anato Apanatanmekñe Komo

⁸On wara marha naxe ñexamro, ahce na poko wosowaxe kica. Tupun komo rma nîwîrîmexe okwe. Kayaritomo komo nanwekyaxe. Yukurumîkno komo nîwîrîyakexe marha kopi. Ero wa naxe kopi.

⁹Ero warahra reha tko xakñe Mikew, ancu komo kayaritomon ha. On wara tî xakñe noro, Moises pen yokoputho poyero tî ñeseseuyakatkeñe Ciabu yakro. On wara makî tî kekñe Mikew Ciabu ya, Kaanî rma aweiyasî, kekñe mak noro Ciabu ya. Twerî makî tî nîmtapowakñe noro yakro.

¹⁰Ero warahra ro makî tko naxe acheka so mohxapu komo. Camkî mak naxe yukurumîkno komo poko. Noro yipu komo rma tko nîwîrîyakexe ro mak kopi. Camkîra rma re naxe ahce wa na tupun komo ciitopo poko, xaparitho komo wara mak kica. Ero yipu poko ñetwîrîmetîkexe ro makî tko kica.

¹¹Tîhcamnosom komo mak mîkyam okwe. Kain pen wara mak naxe kica, Baraw pen wara marha. Kicicime tî xakñe Baraw pen puranta xe cexirî ke. Ero wa xa marha naxe acheka so mohxapu kom hara. Expon me ro mak naxe puranta xe. Kore pen wa xa marha naxe. Tpanatanmekñe komo yanwekñe me tî xatkeñe Kore pen komo. Ero poyero tî ñehcamnoyatkeñe okwe. Ero wa xa marha naxe acheka so mohxapu kom hara. Ñehcamnoyaxe ñexamro pen Kore pen komo wa xa marha.

¹²Kicicitho komo ro mak mîkyam okwe. Awakro so rma re ñeseresmexe etîxatî me awehtopo komo ponaro aweseresmetaw so. Erasîra ro mak ñeseresmexe awakro so. Asmureñe komo me makî tko naxe okwe. Tmaxmitacho komo ponaro mak naxe, anarî komo ponarora mak okwe.

Tuuna yewru warai mak mîkyam tmohsom keñarî pîn warai mak okwe, ocowo narîrî warai mak okwe. Weewe warai marha mîkyam epetantho warai, epetatopo yimawno warai rma okwe. Asakî ro waixapu thakwa mîkyam okwe. Aawaixapu wara naxe. Yimicin mohkaxapu wa marha naxe okwe. Ero wa naxe okwe.

¹³Yamarataka warai marha mîkyam okwe, tuuna imo kwawno warai ha. Cekahximaxmu wara mak naxe, kicicme cehtopo komo yukumtoñe wara mak kica. Xifko warai marha mîkyam, miya ro mak twaimamsom warai okwe. Awarpan chew ro mak naxe amñe kopi, cîkîñîñhno chew ro mak ha. Iito tak naxe eromero thakwa okwe. Ero wa naxe acheka so mohxapu kom ha.

¹⁴Enoke pen rma tî noro yipu komo ñekatîmyakñe pahxa. Ataw yepamtho pen komo ñehretawnometkeñe 7 ro, Enoke me cewruso ro tak. On wara tî kekñe noro pen, Kporin komo tak men mokyas amñe. Tînakîfwamathîrî komo ñekyasî mefpono pîn komo, 10,000 komo, 10,000 komo xa hara, miya rma. Ero wa mokyasî Kporin komo.

¹⁵Ero yimaw kicicitho komo ñepemesî ahnoro. On wara kesî tponarono pîn komo ya, Oyewetîra ro mak mîxatkeñe okwe. Kicicme ro mak mîxatkeñe okwe. Kicicitho me mîmtapowatkeñe kica opoko ooxera awexirî ke so, kesî yîwya so, kekñe tî Enoke pen noro yipu komo poko.

¹⁶On warai marha mîkyam acheka so mohxapu komo, yîwîrîyakano riñe komo mîkyam, erepotan komo marha. Ahce na poko cepohketaw so ero poko rma naxe kica. Ow xa kîfwan, kañe mîkyam anarî komo yopono me cesenpotome so. Kîfwan amoro okre, ketu rma anarimaw so anarî komo ya twakrecho komo ponaro cexirî ke so. Ero wa naxe kica.

¹⁷On wara ehcoko amyamro reha oyakno komo, Kporin komo Xesus Kristu nantomatho komo mtapotarî ponaro ehcoko.

¹⁸On wara ketkeñe awya so, Amñe eromanhîrî kaamo pahnoke exitaw Kaan poko cetaporesom komo tak men mokyaxe acheka so. On wara naxe ñexamro, mîn hak poko cepohkaxmu me naxe kica. Kaan ñewyomatho poko rma ñepohkexe kica.

¹⁹On wara marha naxe kica, tupun komo mak ñewehcaxe kica. Twarahra cesehtînosom komo yakro esenmekîra naxe kica. Kaan Yekatî exihra ro mak nasî yîropotaw so okwe. Ero warai komo men mokyaxe amñe acheka so, ketkeñe awya so. Ero wa ketkeñe awya so noro yipu komo poko.

Ñexamro Warahra Ehcoko Amyamro

²⁰Ero ke on wara ehcoko amyamro reha oyakno komo. Xesus ya kakiîfwamacho komo ponarono me maxe okre, Kaanî mtapotarî ponarono me ha. Ero ke ero yipu poko ehcamhokatîkacoko ñhe. Kaan yakro marha amtapotacoko Kîfwanî ro Yekatî yanme ha.

²¹ On wara marha ehcoko, aaxe so Kaan yehtopo ponaro ehcoko. On wara marha kacoko, Kîpînîn yawno xa Mîk Kporin komo Xesus Kristu. Ero ke waipîn me xa tak kiîfaxe so amîne, kacoko ha. Ero wa kacoko amyamro reha.

²² Anarî komo pînîn yaw ehcoko. On wara kacoko noro yipu komo poko, Kicicitho komo warahra reha naxe ñexamro, kacoko poko so.

²³ Anarî komo naxe hara kicicitho pokono komo rma re okwe. Noro yipu komo yanîmîne wara ehcoko rma, wehto chei anîmîne wara ha. Twerî rma tko ehcoko kicicme ehtoponhîrî komo poko. Poonotho wara mak nasî ero wa ehtoponhîrî komo, yupun yanme esmurexapu wara. Ero ke ero wa ehtoponhîrî komo xera ro mak ehcoko. Ero wa ehcoko anarî komo poko.

Epîrkan Me Awecetoîne Komo Mîk Kaan

²⁴⁻²⁵ Taa, on warai xa Mîk ha Kaan, ehñanî ro mak Mîk ha awecetotopo komo poko. Ehrokan me awîfaxe so. Kicicitho keñehra ro mak awenpexe so amîne Kaan ya, kiîfwanî ro ya. Tawake xa tak nasî awenpetaw so. Ero wa nasî Kaan, kakîfwamaîne kom ha. Noro mak nasî takîhso. Ero ke Noro poko tahwotapore nasî. Kiîfwanî ro xa Amoro ham Apa okre, kapore nasî. Kayaritomo ro xa Amoro ham, cewetîsom xa Amoro, karitî xa, kapore marha nasî yîwya. Ero wara roro kapore nasî Kaan ya miya roro yîtîhkan me ro mak. Ero wa kaîne me awexi xe so wasî. Amen.

Xesus N enpotho Xuaw Ya

Xesus N enpotho

1 ¹Kaan  nenpotho on Xesus Kristu ya. On wara kek ne y wya, On wara ciino tak wiifas am ne ecmamra rma. Ero ke ero yipu wenpes  awya oyanton komo ya tak enpotome awya hara, kek ne t . Ero wa kek ne Kaan Xesus Kristu ya. Ero ke tak  nenpek ne y wya. Am ne tak Noro mak rha  nenpek ne Xuaw ya hara. Ancu mak     nek ne Xuaw ya enpo ne. Ero wa Xesus Kristu  nenpek ne y wya t       r  rma, ekat  tome miyan komo ya rma.

²Ero ke t       r  yaw roro tak mewrek ne Xuaw k    r  komo me. Kaan  m apotar  rma m  n mewrek ne, Xesus Kristu m apotar  marha. Ahnoro t       r  mewrek ne.

³Ero ke encoko roro on Xesus m apotachonho. Entacoko roro marha. A ewet r  komo me marha y         roro. Ero wa awexitaw so tawake xa maxe okre. N pahnok   tak ero wa ciino ritopo Kaan ya. Ero ke ponaro men ehcoko.

Awakronoma Xe So Was  Kaan Ya, Kes  Xuaw

⁴Taa, Xuaw ow ha. On wara w  kes awya so, Kaan x  r  komo     r  tan mewres , Asia pono komo     r . 7 ewto pono komo amyamro. On wara w  kes awya so, awakronoma xe so was  Kaan ya. Ahwokan me awiri xe so marha was  y wya. Pahxan  ro mak M k Kaan ero wa awi ne kom ha. Nas  rma oroto. Am ne nas hara miya rorono me ha. Noro yipu M k Kaan. Kaan yapon  ro m two naxe kirwan komo yekat hara, 7 ha. Noro yipu komo ya marha awakronoma xe so was . Ahwokan me awiri xe so marha was  y wya so.

⁵Ero wa xa marha awiri xe so was  Xesus Kristu ya hara. On warai M k Xesus Kristu, cemarontara ro mak ekat   ne M k . Pakaxapu marha M k  waixapu komo chewnonho. Yihcir  me pakek ne Noro anar  komo poturme. Roowo pono kayaritomon komo yantoma ne marha M k ha. K  xe so xak ne Noro. Ero ke tkamxukuth r  ke rma k        ne so kicicme kehtoponh r  komo y  camnotome tak.

⁶Kayaritomo me marha kiifatkeñe so. Kaan ya tîmsom pokono me marha kiifatkeñe so, Tîim ya tîmsom pokono me ha. Ero wa kiifatkeñe so Xesus Kristu. Ero ke on wara kapore nasî yîwya, Kîfwañhe xa mai ham okre, kayaritomo ro xa Amoro ham okre. Miya roro ero wa kes amna awya yîtîhkan me ro mak. Amen, kapore marha nasî. Ero wa kapore nasî Xesus Kristu ya.

⁷Noro rma mokyas amñe. Kaapu smun ke tponoye mokyasî. Miyan komo rma Noro ñeeñaxe ero yimaw, amowoñenhîrî komo meero. Enîche tak nîwracexe thakwa ñexamro. Ahnoro tribu komo nîwracexe Noro yenîrî ke tak ha. Ero wa xa naxe Xesus mokyataw amñe. Noro moku xe was ow okwe, ero ke, Amoko rma, wîikes awya Apa. Amen, wîikesî marha awya.

⁸On wara kesî Kporin komo, ñesekatîmyasî kîwya so, Awpa kacho Ow ha, omeka kacho marha Ow. Apoturu komo xa Ow ha, amapitawno komo marha, kesî. Orotto Noro nasî waipîn me, xakñe rma pahxa, nasî rma amñe miya roro. Karitî ro xa Mîk Noro anarî komo yopono ha, Noro rma ero wa kesî.

Kristu Yentoponho Xuaw Ya

⁹Taa, Xuaw ow ha, awakno komo rma. Awara so xa marha cesemetanmesom me was okwe. Pahkî ka tîñîmyaxe kesemetanmetopo komo kayaritomo me xa Kaan yesenpotopo momokrî poko kexirî ke so. On wara wîxakñe, ciwya po wîxakñe, Patmos po. Kaanî mtapotarî yekatîmrî poyero mak owya oyeñepetkeñe thakwa iina, Xesus Kristu poko owya ekatîmrî poyero ha.

¹⁰Ero ke iito thakwa wîxakñe. Kaan Yekatî keñe xa wîxakñe iito oyexitaw Kporin komo kamon po. Wosowatawno wara wîxakñe ero yimaw. Ero wa oyexitaw tooto mtapotarî warai tak wencekñe omkai. Kafpe xa kekñe raatî yeceyatawno waro ro mak oko.

¹¹On wara kekñe owya, Awpa kacho Ow ha, omeka kacho marha Ow. Apoturu komo xa Ow ha, amapitawno komo marha. Oñenporî tak meeñas amñe. Añenîthîrî tak mewreko karita yaka. Mewretîkache awya arpoko Kaan xîkrî komo yaka, Asia pono komo yaka. On pono komo naxe iito Asia po, Epesu pono komo, Esmina pono komo, Pehkamu pono komo, Ciacira pono komo, Sahtes pono komo, Piratewpia pono komo, Rawciseia pono komo, ero warai pono komo naxe iito. Ñexamro yaka arpoko amñe akaritan, añenîthîrî yekatîmtopo ha, kekñe owya.

¹²Ero wa kacho yentache owya kesewkoñmekñe oyakro tîmtapotaxmu yentome. Oyesewkoñmache weeyu tak weeñakñe yaake, 7 ha. Ooru ciixapu mîn xakñe weeyu mko. Tapoye so xakñe, cecehke so marha xakñe. Ero wa xakñe weeyu mko.

¹³Iito marha weeñakñe Tooto me Ewruwapu warai weeyu mko rakataw. Kaw xakñe Noro ponon yîhtarî pona roro. Tawrutamxi marha xakñe aañapotun ke, ooru kahxapu ke.

¹⁴On wara marha xakñe Noro. Tumutwe ro mak xakñe yîhpoci. Yîhtîpîrî marha xakñe tumutwe. Opefa poci tumutwe nasî ero wa xakñe. Tumutwe ro mak xakñe, ñeepe wa mak. Tîroromutwe xakñe ewru hara wehto wara ro mak oco.

¹⁵Rataw wa mak xakñe yîhtarî hara. Kîfwanhe ro mak nasî rataw wehto pona yusmunkaxapu. Ero wa yusmunkaxapu wara xakñe okre yîhtarî. On wara xakñe yîmtapotarî, kaŋpe xa kekñe kopi kahxi imo wara ro mak, meŋpono pîn wara.

¹⁶On wara marha xakñe Noro, kaŋme xiŋko nahsîyakñe cemyaw, 7. Yîmtai tak ñepatakekñe kacipara imo warai, tîyokem oko, ececokan iyori. Eepatarî xakñe tîroroye ro mak oco. Kaamo wa mak xakñe oco Noro yeepatarî, kamarakatawno wara ro mak. Ero wa xakñe.

¹⁷Noro yenîche tak owya kesewnapekñe ro mak amrinaka. Waixapu wa mak wîxakñe. Omotayasîyakñe tak Noro kaŋme. On wara kekñe owya, Erasîra esko. Apoturu komo Ow ha, amapitawno komo marha, kekñe owya.

¹⁸Waipîni ro marha Ow ha. Kwaihyakñe rma re. Kpakekñe hara tko. Miya roro tak wasî kaŋpe. Amen. Oyemyaw nasî wehto imo yewkacho, awaitopo komo yewkacho marha, kekñe owya.

¹⁹On wara marha kekñe owya, Añenîthîrî tak mewreko, oroto menwo ero. Nai marha oñenporî xa hara, ero wa xa naxe tooto komo oroto, ero wa tak naxe hara amñe, kacho. Ero yipu marha mewreko enîche tak awya, kekñe owya.

²⁰On wara marha wîikes awya, oyemyaw 7 xiŋko menwo, kaari yaw. 7 weeyu mko marha menwo ooru ke tapoyem hara. Camkî na mai ero yipu poko. Ero ke wekatîmyas awya. Ancu kuknon mîn xiŋko, Kaan mîn yenîñe komo kuknon ha. On wara nasî weeyu hara añenîthîrî, Kaan xîkrî komo kuknon mîn hara. Anarî pono komo kuknon me nasî anarî weeyu, anarî pono komo kuknon me nas hara anarî hara, 7 mko cirihtîkaxi ro weeyu mko. Ero wa kekñe owya Tooto warai.

Epesu Pono Komo Yakan Karita

2 ¹Taa, on wara kekñe hara Noro owya, Karita tak mewreko Epesu pono komo yancun yakan, Kaan xîkrî komo yenîñe yakan ha. On wara kacho mewreko, Oyakno komo, Epesu pono komo amyamro. Kaŋme xiŋko yahsîñe mtapotarî tan, 7 yahsîñe mtapotarî ha. Weeyu chere ñetaŋasî, ooru ke tapoyemu mko chere. Noro yipu on wara kes awya so, ²Kîfwanhe awehtopo komo rma re weeñasî. On wara maxe, mekaricexe roro kîfwan poko, Ñex ha, kpoka tak okwe, kahra rma maxe pahkî. Kicicitho komo yentañe pîni ro mak amyamro. Xesus nantomatho amna ha, ketkeñe acheke mohxapu komo. Noro yipu komo meenatkeñe mak ha ka yaarono pîni tko na mîkyam, kachome awya so. Kicicme tak mîhtînoyatkeñe. Cemarontaxmu komo mîkyam ham, mîiketkeñe tak.

³Ahwokara marha mîxatkeñe okre. Awesemetanmetopo komo mîñîmyaxe pahkî. Oyosotî yanme marha mekaricexe okre pokahra.

⁴Kicicme awehtopo komo rma tko weeñas ha re. Pahxa oyahsîche rma ka ooxe xa mîxatkeñe. Orototak ooxe rma cik maxe wara mak tak okwe.

⁵Kiřwañhe awehtoponhîrî komo yîhtînocoko hara. Wara mak awehtopo komo tak poxunkacoko hara. Yihcirî me oyahsîche rma kiřwañhe ow mewehcatkeñe okre. Ero ke ero wa xa marha ehcoko hara. Wara mak awexitaw so rma yohno kmokyas ha men awayuru komo wece. Ahyai so tak waafas okwe.

⁶Kiřwañhe rma tko re maxe. On wara maxe, kicicme ro mak meeñat ham Nikorata komo. Ow meero marha kicicme ro mak weeñasî ñexamro. Ero wa mak wîlkes awya so Epesu pono komo amyamro, kacho mewreko, kekñe. Ero wa kekñe owya.

⁷Ero wa kesî Kaan Yekatî Kaan xîkrî komo ya. Ero ke men ñentacowpe entañe me cehsom komo. Kicicitho yewetîñe pîn me awexitaw so wîmyasî onatîrî yeperîrî awya so anahrî komo me. Waipîn me awiñe komo rma mîn onatîrî yeperîrî, Kaan yeken pono ro yeperîrî ha, kekñe owya. Ero wa kekñe tooto warai owya.

Esmina Pono Komo Yakan Hara Karita

⁸Ero yinhîrî tak on wara kekñe owya, Taa, anarî tak mewreko xa hara karita, Esmina pono komo yancun yakan, Kaan xîkrî komo yenîñe yakan ha. On wara kacho mewreko, Oyakno komo, Esmina pono komo amyamro, Apoturu komo mtapotarî tan, amapitawno komo marha Mîkî. Waihyakñe, pakekñe hara Noro mtapotarî rma tan ha. On wara kesî Noro awya so,

⁹Kiřwañhe awehtopo komo weeñasî. Awesemetanmetopo komo marha weeñasî, emyawnomra awehtopo komo marha. Cemyawnoye rma tko maxe okre. Ahyaw so naxe Kaan yîwîrîyakañe komo kica. Kicicme ro mak nîmtapowaxe kica Kaan poko. Xutew ro xa amna, kañe komo mîkyam. Xutew pînî ro mak mexe mîkyam. Satanas mîn yaka cesenmesom komo mak kica noro yipu komo.

¹⁰Amñe tak mesemetanmekyaxe xa hara okwe. Ero yipu pona tko erasîra ehcoko. Kahrutopo yaka awahruxaxe so rma ha re Ciabu. Akukmacho komo rma tko mîn awahrutopo komo. 10 kaamo mesemetanmekyaxe thakwa okwe. Opona enîñe me roro tko ehcoko miya roro. Awaika xe exitaw so meero opona enîñe me rma ehcoko. Ero wara awexitaw so awarokorî komo tak wîmyas awya so. Waipîn me ro mak awitopo komo rma mîn awarokorî kom ha, kacho mewreko. Ero wa kacho mewreko Esmina pono komo yakan.

¹¹Ero wa kesî Kaan Yekatî Kaan xîkrî komo ya. Ero ke men entacoko entañe me awexitaw so. Waipin me maxe kicicitho yewetîñe pîn me

awexitaw so. Míwaiyaxe rma re. Ero ponanî tko nas hara tooto komo waihtopo komo xa tak ha. Ero yipu tak awaikañe pîn me tak nasî, kekñe hara owya. Ero wa kekñe.

Pehkamu Pono Komo Yakanîinho Tan Hara Karita

¹²Ero yinhîrî anarî xa hara mewrepekñe owya karita, on wara kekñe, Pehkamu pono komo yancun yakan tak mewreko hara, Kaan xîkrî komo yenîñe yakan ha. On wara kacho mewreko, Oyakno komo, Pehkamu pono komo amyamro. Kacipara imo yosomu mtapotarî tan. Tîyokem xa mîn kacipara imo ececokan ha. Ero yipu yosom on wara kes awya so, ¹³Kîfwañhe awehtopo komo rma re weeñasî. Awewton komo marha weeñasî. Iito marha nasî Satanas yapon, kayaritomo yapon warai. Xesus ponarono xa amna, kañe me rma maxe okre. Ancipas pen waihketkeñe iitono komo okwe, Xesus ponarono xa ow ha, karî ke yîwya. Achew so rma noro pen waihketkeñe okwe. Satanasî rma iito ñenmayasî amitwo so okwe. Wara rma Xesus xatî me mesekatîmyatkeñe ero yimaw rma. Kakiřwamañe pîn Mîk Xesus, kahra ro mak mîxatkeñe okre ero yimaw meero. Kîfwañhe nasî ero wa awehtopo komo.

¹⁴Kicicme rma tko re keeñaxe so. Asakî mak nasî kicicme awehtopo komo, on warai, Anarmen poko apanatanmekñe komo rma naxe okwe ahyaw so. Baraw pen wara apanatanmekyaxe so ñexamro okwe. Barake pen panatanmekyakñe noro Ixaw Yana komo yîhrokacho poko. On wara kasko Ixaw Yana komo ya yîhrokachome so, kekñe yîwya, Mokuhra mat amna yakro eseresmaxi okre. On ha wooto ciixaputho ya tîmxapunhîrî, kasko yîwya so. Moxam woomax okre tweeno pîn komo, kasko marha yîwya so, kekñe tî yîwya. Ero wa Barake pen panatanmekyakñe Baraw pen Ixaw Yana komo kiciciretopo poko kica. Noro pen wa xa marha naxe kica apanatanmekñe kom hara.

¹⁵Achew so marha naxe Nikoraita komo mtapotarî ponarono kom hara kica. Kicicme ro mak nasî ñexamro mtapotarî owya.

¹⁶Noro yipu komo ponaro awehtopo komo poxunkacoko tak men okwe. Poxunkara awexitaw so ponañe rma men kmokyasî ahyaka so. Omokuche ketafmesî ero wa apanatanmekñenhîrî komo yakro. Okaciparanî imo ke afmano wiifasî, omtai cepatakaxmu ke rma, wîikesî awya so. Ero wa kacho mewreko Pehkamu pono komo yakan.

¹⁷Ero wa kesî Kaan Yekatî Kaan xîkrî komo ya. Ero ke men entacoko entañe me awexitaw so. Kicicitho yewetîñe pîn me awexitaw so awru komo tak wîmyas awya so maana, enîhnî ro. Toopuci marha wîmyas awya so tumutwem. Ero poko nasî tmewreso awosotî komo yaxan ha. Toopuci yahsîñe makî reha nîhtînoyasî tosotî, toopuci poko mewrexapu. Anarî komo reha yîhtînopîra naxe. Ero yipu wîmyas awya so kicicitho yewetîñe pîn me awexitaw so, kekñe hara owya. Ero wa kekñe.

Ciacira Pono Komo Yakaninho Hara Karita

¹⁸Ero yinhîrî anarî xa hara mewrepekñe owya karita. On wara kekñe owya, Ciacira pono komo yancun yakan mewreko hara, Kaan xîkrî komo yenîñi yakan ha. On wara kacho mewreko, Oyakno komo, Ciacira pono komo amyamro. Kaan Mumuru mtapotarî tan. Wehto wara mak nasî Noro yewru. Rataw wara marha nasî yîhtarî hara akiñwamaxapu wara xa okre. Noro yipu on wara kes awya so,

¹⁹Kiñwanhe awehtopo komo rma re weeñasî. Etîxe awehtopo komo weeñasî, akronomano riñe me awehtopo komo marha, opona enîñe me awehtopo komo marha, pokahnî me awehtopo komo marha. Ero wa awehtopo komo weeñasî. Pahxa cemyarke mîxatkeñe ha re kiñwañhe ciino ritopo poko amñe xa so mak. Orotto cemyarke nhe tak maxe emapona roro kiñwañhe ciino rirî poko okre.

²⁰Kicicme rma tko keeñaxe so ha re. On wara mak nasî kicicme awehtopo komo, Kicicitho woomam nasî achew so, Xesabew ha. Noro yipu rma porohkara maxe okwe. Weronomano riñe ow ha, kesî noro tohnaw ro mak kica. Kicicitho poko omaywen komo panatanmekyasî. Apici pîn komo poko rma ehcoko, kesî kica yîwya so. Mîk hak warai me ciixaputho ya tîmxapunhîrî rma ahcoko erewsî, kesî marha kica yîwya so. Ero wa omaywen komo panatanmekyasî kica noro, Xesabew.

²¹Kîrî pokono mîk noro, mîk hak pokono kica. Ahri ka poxunkape ero wa cehtoponhîrî, wîñkekñe mak ha ka noro poko. Poxunkara rma tko xakñe okwe.

²²Ero ke tak men okohme tak noro wiifasî amñe kuywa pono me mak okwe. Noro pokononho komo marha wemetanmekyasî. Wemetanmekyasî ro mak okwe. Ero wa xa men ñexamro pen wemetanmekyasî cehtoponhîrî komo poxunkara exitaw so.

²³Noro xîkîtho komo marha tak waihkes waihkano ritopo ro ke okwe. Ero wa waihkano riche owya on wara tak kexe Kaan xîkrî komo ahnoro, Kropotarî komo yenîñe xa Mîk ham, kexe tak opoko. Kesehtînotopo yentañe marha Mîk, kexe marha opoko. Ero wa tak kexe opoko. Noro yipu xa Ow ha. Ero ke ahce na poko awehtoponhîrî komo yepetho men wîmyas awya so, amñe. Kiñwañhe ciino ritoponho yepetho wîmyasî, kicicme awehtopo komo yepetho marha.

²⁴Taa, Xesabew yewetîñe pîn komo amyamro awya so wîñkesî on wara hara, Satanas poko panatanmekno ñiitîkekñe noro kica, ero yipu yentañe pîn mak amyamro okre. Ero ke apanatanmekîra xa hara ka wasî. Anarî komo Ciacira pono komo ya marha ero wa wiikesi, ahnoro Xesabew yewetîñe pîn komo ya.

²⁵Añentathîrî komo ponaro rma tko ehcoko miya roro omohtopo pona roro.

²⁶On wara naxe anarî komo, kicicitho yewetîñe pîn me naxe okre. Oyanme ciino ritopo ponaro marha naxe miya roro twaihtopo komo pona roro. Ero wa exitaw so mîn hak rowon pono komo kayaritomon me wiifasî.

²⁷On wara kesî Kaan Karitan, Noro watman nasî pehu ciixapu. Mîn hak pono komo kayaritomon me nasî. Ñexamro pen nafmesî ro mak tahrem yakuhrapetawno wa, kesî. Ero wa ciino riñe me oriyakñe Apapa, ero wa ciino riñe me xa marha kiiraxe so kicicitho yopono me awexitaw so.

²⁸Kwakwarî marha wîmyasî yîwya so. Ero wa wiirasî noro yipu komo. Ero wa kacho mewreko Ciacira pono komo yakan hara, kekñe owya tooto warai.

²⁹Ero wa kesî Kaan Yekatî Kaan xîkrî komo ya. Ero ke entacoko entañe me awexitaw so, kekñe hara owya tooto warai. Ero wa kekñe.

Sahces Pono Komo Yakanîño Karita

3 ¹Ero yinhîrî tak anarî hara mewrepekñe owya karita. On wara kekñe, Sahces pono komo yancun yakan tak mewreko, Kaan xîkrî komo yenîñe yakan ha. On wara kacho mewreko, Oyakno komo, Sahces pono komo amyamro. Kaan yekatî komo yantomañe Owî, 7 komo yantomañe. 7 xîfko yosom marha Ow ha. On wara wîlkes awya so, Kicicme ñhe awehtopo komo weefasî. On wara maxe, waipîn me mekaiwaxe cma ha re. Twaihso tko maxe okwe.

²Ero ke apakacoko ñhe tak Kaan poko. Naxe rma re iitono komo asakî mak omtapotarî ponarono komo. Waiporono wara naxe anarî komo okwe. Ero ke ñexamro ahworecoko kañpe tak ehtome so. Kîfwañhe ciino riñe me maxe ha re, Kaan yewetîtkara tko maxe okwe.

³Omtapotarî cma re mencetkeñe, mewehcatkeñe marha okre. Ero ke ero ponaro rma ehcoko etowîn me ro makî. Wara mak oyewetîñe me awehtoponhîrî komo poxunkacoko. Oponarora awexitaw so rma ahyaka so men kmokyas amñe ceñepañem wara. Kekatkexe so mak okwe. Orototo xa tak mokyasî, kahra ro mak maxe.

⁴Anarî komo rma tko naxe ha re tponon komo yusmureñe pîn komo. Ero wa naxe asak mak iitono komo Sahces pono komo. Amñe tak tumutwem namruyaxe hara ñexamro tponon kom hara. Oyakrono me roro tak naxe ñexamro kîfwañhe cexirî ke so. Ero wa naxe anarî kom okre apoyino komo.

⁵On wara marha wîlkes awya so, kicicitho yewetîñe pîn me awexitaw so tumutwem tak wîmyasî aponon komo. Awosotî komo yickara marha wasî okaritan yaw mewrexapu. Waipîn me cehsom komo yosotî mîn okaritan yaw mewrexapu. Ero yipu yickara wasî. Oyakrono xa moxam, wîlkesî xa matko Apapa ya amñe apoko so. Apapa yancun komo ya marha wîlkesî ero wara. Ero wa wasî apoko so kicicitho yopono me awexitaw so, kacho

mewreko, kekñe owya. Ero wa kacho mewrepekñe owya Sahces pono komo yakan hara.

⁶Ero wa kesî Kaan Yekatî Kaan xîkrî komo ya. Ero ke men entacoko entañe me awexitaw so, kekñe. Ero wa kekñe owya Tooto warai.

Piratewpia Pono Komo Yakan Hara Karita

⁷Ero yinhîrî anarî hara mewrepekñe owya karita. On wara kekñe owya, Piratewpia pono komo yancun yakan tak mewreko hara, Kaan xîkrî komo yenîñe yakan ha. On wara kacho mewreko, Oyakno komo, Piratewpia pono komo amyamro. Kirwanî ro Owî, yaaronono ponarono mtapotarî xa. Tapi mîn yewkacho yosom marha Owî. Metata yahrunkache owya ahrun me ro mak nasî. Ahruche hara owya ahrunkan me ro mak nas hara. On wara wîlkes awya so,

⁸Kifwanhe awehtopo komo weenâsî. Metata wahrunkai awesamarî komo potawno. Ahrunî ro me mak nas hara. Kafpe so rma ciki re keefaxe so, omtapotarî ponarono me okre. Xesus yakrono pînî ro mak ow, kañe pîn me marha keefaxe so.

⁹On wara naxe anarî komo, ahyawno komo, Satanas pokono komo yesenmetopo nasî iito okwe. Xutew amna, kexe iina cesenmesom komo kica. Xutew pînî ro makî tko mîkyam. Cemaronwaxe mak kica. On wara tak wiifasî noro yipu komo amñe, awamrinaka so ceremaxmu me wiifasî. On wara tak kexe, Kifwanhe xa Kaan nai ham. Yiixe Noro yehtopo kom ham mîkyam, kexe tak apoko so. Ero wa kexe amñe oyanme.

¹⁰Omtapotarî yewetîñe amyamro okre. Ahce wa so na awexiche so ahwokatîkara rma ehcoko, kachonho owya mewehcatkeñe. Ero ke kukurunpeke so tak amñe emetanmekno riyataw owya amñe. Ahnoro roowo pono komo wemetanmekyasî yukukmachome so, Ero wa nat ham tiropotaw so, kachome owya. Amyamro reha cemetanmesom me exihra maxe ero yimaw akurunperî ke so owya.

¹¹Yohno men kmokyasî yarî. Ero ke omtapotarî ponaro men ehcoko, mencetkeñe ero ponaro rma. Ponarora awexitaw so awarokothîrî komo tak men nahsîyaxe okwe anarî komo.

¹²On wara marha wîlkes awya so, kicicitho yewetîñe pîn me awexitaw so on wara tak kiifaxe so, Apapa mîn mapatan warai me tak kiifaxe so. Iitono ro me tak maxe Apapa mîn yaw anana tohnî me ro mak. Ponaro oyehtopo ro mak Mîk Apapa. Noro yipu yosotî tak mewresî apoko so. Noro yewton yosotî marha mewresî apoko so. Xerusarenî rma mîn Apapa yewton, anarî hara Xerusaren, Xerusarentho warai pîn tak ha. Kah yai tak Apapa ñenîhcesi. Ero yipu yosotî rma mewresî apoko so. Oyosotî marha mewresî apoko so, oyosotîtho pîn tak. Ero wa kiifaxe so amñe kicicitho yewetîra awexitaw so, kacho mewreko, kekñe. Ero wa kacho mewrepekñe owya Piratewpia pono komo yakan ha.

¹³Ero wa kesî Kaan Yekatî Kaan xîkrî komo ya. Ero ke men entacoko entañe me awexitaw so, kekñe owya.

Rawciseia Pono Komo Yakan Hara Karita

¹⁴Ero yinhîrî anarî hara mewrepekñe owya karita. On wara kekñe owya, Rawciseia pono komo yancun yakan tak mewreko hara, Kaan xîkrî komo yenîñe yakan ha. On wara kacho mewreko, Oyakno komo, Rawciseia pono komo amyamro. On warai mtapotarî tan, Amen kacho mtapotarî. Ahce wa so na awehtopo komo yekatîmñe roro Mîk watohnî me ro mak. Yaaro xa ekatîmñe marha Mîk, poturme Kaan nakîhtotho marha. Noro yipu on wara kes awya so,

¹⁵Anarme awehtopo komo weenâs okwe. On wara keenfaxe so, twotme xa exihra nasî aropotarî komo, ocoro exihra marha nas okwe. Ocorono wara exi xe wasî aropotarî komo. Ero warahra exitaw twotme xa matko exi xe wasî.

¹⁶Ocoro exihra rma tko nasî aropotarî komo, twotme exihra marha nasî. Ero wa awehtopo komo kicicme nas owya kica. Ero ke karîrkexe so mak kica omtai.

¹⁷On wara tko mîîkexe, Cemyawnoyem xa amna okre. Meñpono pîn amna nahsîye cemyawno, mîîkexe. Camkî rma tko maxe okwe ahce wa na awehtopo komo poko rma. Tîwîriyakaxmu me xa matko maxe okwe. Okwe kacho me marha maxe. Emyawnomnî me marha thakwa maxe. Ewuhnî wa marha maxe. Ponomnî wa marha maxe okwe. Ero wa maxe okwe.

¹⁸Ero ke on wara wîîkes awya so, ooru tak aponcoko ohyai epethîrî pona. Ooru nukuyaxe ero pokono ro komo wehto yepona yusmunthîrî yafmachome, ero wa yusmunkaxapu aponcoko. Ero yipu aponcoko ohyai cemyawnoi xa tak awehtome so. Aponon komo marha aponcoko tumutwem tak okre. Amrucoko marha tak ponomnî wara esenpora awehtome so, yîhyapamra tak awehtome so ha. Awewru komo marha ehcemacoko kewru yehci ke kifwañhe entome tak awya so.

¹⁹On warai Ow, yiixe oyehtopo komo yîtwermañe Ow. Kicicme exitaw so panaresî. Ero ke men omtapotarî ponaro xa ehcoko. Kicicme awehtoponhîrî komo marha tak poxunkacoko. Ero wa xa ehcoko.

²⁰Aropotarî komo potaw men wasî. Aropotarî metatan komo poko knei knei knei kañe wa wasî oyewomtome. Omtapotarî yencetaw awya so aropotarî komo tak ahrunkacoko oyewomtom ahyaka so. Aropotaw so oyexitaw tak keseresmesî awakro so. Oyakro marha meseresmexe amyamro hara. Ero wa maxe aropotarî komo yahrunkache ohyaka.

²¹On wara kiiñaxe so kicicitho yewetîñe pîn me awexitaw so, oyakrono me keremanmekyaxe so oyapon pona, kayaritomo me oyesenpotopo pona. Ero wa xa marha wehxe Ow hara, kicicitho yewetîñe pîn me

oyexirî ke Apapa yakro keremai Noro yapon pona, kayaritomo me Noro yesenpotopo pona. Ero wa kiifaxe so kicicitho yewetîñe pîn me awexitaw so, kacho mewreko, kekñe. Ero wa kacho mewrepekñe owya Rawciseia pono komo yakan hara.

²²Ero wa kesî Kaan Yekatî Kaan xîkrî komo ya. Ero ke men entacoko Noro yentañe me awexitaw so.

Kaan Poko Nahwowaxe Kah Yawno Komo

4 ¹Taa, ero yinhîrî tak on wara wîxakñe hara, metata weefakñe kah yawno. Tahrunkaxi xakñe. Ero yinhîrî wencekñe kah yawno komo mtapotarî. Yihcirî me anarî wencekñe tîyorîre tîmtapotaxmu. Tuu kañe wara ro mak kekñe. On wara kekñe owya, Oona tak amok ha kah yaka. Ero wa naxe tooto komo amñe, kacho wenpes awya, kekñe owya.

²Ero wa kacho yentache rma owya, pum sara, kah yaw tak wîxakñe ekatî me mak. Iito oyexitaw tak kayaritomo yapon weefakñe. Ero po eremaxapu marha weefakñe.

³Xaspe warai me Noro weefakñe, satonica warai me marha weefakñe. Kukawa marha weefakñe aapo mamhoko. Esmerawta wara tak weefakñe ero hara.

⁴Noro yapon mamhoko xakñe kayaritomo yapon xa hara yaake tak, 24. Ero po so xatkeñe tooto kom hara, 24. Poritomo komo mîkyam xatkeñe. Tumutwem ke tponoye xatkeñe. Aroko yaw so marha xatkeñe, oorû ciixapu yaw.

⁵Pepe kacho marha weefakñe iito oco. Kayaritomo yaponî rma pepe kekñe, tarai marha kekñe emapona. Yakeno komo mtapotarî marha wencekñe iitono. On warai marha weefakñe, 7 weeyu xakñe kayaritomo yapon mîtwo, potuhtoxapu mko. Kaan Yekatî komo rma mîn xakñe weeyu mko. 7 naxe Kaan Yekatî komo. Noro yipu komo rma mîn weeyu mko.

⁶Kayaritomo yeepatai marha weefakñe ñikitho warai hara. Patiri warai mîn xakñe ñikitho, tpafañamutwem okre. Kayaritomo panaw tak weefakñe hara mîk hak warai komo, 4 mak. On wara xatkeñe, mefpora ro mak xakñe ewru komo kopi. Yîratari xakñe ewru komo mefpono pîn. Yîmkari marha xakñe ewru komo mefpono pîn hara.

⁷Anarmerpa xatkeñe, on warai me so, anarî xakñe reaw wara, anarî xakñe paaka wara, anarî xakñe tooto yeepatake hara, anarî xakñe yaimo wa hara, kaikokoro tîtosom wa.

⁸Tapoke marha xatkeñe ñexamro yaimo yaporî warai ke. 6 xakñe anarî yaporî. 6 marha xakñe anarî yaporî hara. Ero wa xatkeñe ahnoro. Mefpora marha xakñe ewru komo kopi, yupun komo poko ha kî xakñe, aporî makataw so meero. Ero warai komo mîkyam xatkeñe kopi mîk hak warai komo. On wara ketkeñe ñexamro, Kîfwanî ro Moso. Kîfwanî

ro Moso. Kifwanî ro Moso. Kporin komo Moso ponaro kehtopo ro xa. Kyopono ro komo xa Moso karitî ro. Pahxanî rma Moso, oroto rma cehsom marha. Nasî amñe miya roro hara. Noro yipu Moso okre, kexe. Ero wa kexe mîk hak warai komo. Miya roro ero wa kexe yîtîtmamra ro mak. Katpanaw kexe, kosope meero kexe.

⁹Ero wa kañe komo mîkyam mîn hak warai komo kayaritomo yapon pono ya. Kifwanî ro xa Amoro, kyopono ro, kwakreñe marha Amoro okre, kexe yîwya emapona roro. Waipîni ro mak Mîk kayaritomo yapon pono. Noro yipu ya ero wa kexe.

¹⁰Ero wa ketaw roro poritomo komo tak nutupenwaxe kayaritomo yapon yamrinaka. Cesewnaposo ro nutupenwaxe 24 kom ha. Nahwowaxe marha tak Noro poko. On wara kexe yîwya, Amna Porini ro Amoro, waipîni ro mak, kexe. Tarokorî komo marha ñiñmikyaxe Noro yamrinaka.

¹¹On wara kexe yîwya, Amna porin xa Amoro. Miyan yakîhtoñenho rma Amoro. Awanme ro mak makîhcekñe. Ero ke on wara kapore nas awya, Kifwan xa Amoro ham okre, amna yopono ro mak, karitî ro, kapore xa nas awya, kexe. Ero wa kexe 24 poritomo komo kayaritomo yapon pono ya.

Exihra Ka Xakñe Karita Yahrunkañe

5 ¹Ero yinhîrî tak on warai marha weeñakñe kah yawno kom hara, kayaritomo yapon pono yemyaw xakñe karita. Kaari ke nahsîyakñe. Yîratai mewrexapu mîn xakñe karita, yîmkai mewrexapu marha. Tamomiso tko xakñe enîrî yarohra thakwa okwe. Tahkoromaxi marha xakñe okwe ahrunkarî yarohra, 7 xakñe ahkoromacho mko. Ero wa xakñe karita.

²Iito marha weeñakñe ancu, karitî ro. On wara kekñe, Onoke xa nai on karita yahrunkañe? Kifwanî ro mîkro ha, kacho mak ahrunkañe me nasî, ahkoromacho yowñe me marha, kekñe.

³Exihra rma tko xakñe okwe karita yahrunkañe. Kah yawno exihra xakñe, roowo pono exihra marha xakñe, yuhnawno exihra marha xakñe. Ahtono ma re kirwanî ro mîkro ha, kacho, karita yahrunkañe, yaw tak entome? ketkeñe mak iitono komo. Exihra ro mak xakñe okwe.

⁴Ero ke kîwracekñe ro mak okwe. Kifwan mîkro ha, kacho exihra ro mak xakñe okwe karita yahrunkañe, mewrexapu yenîñe me cehsom ha. Ero ke thakwa kîwracekñe.

Karita Yahrunkañe Me Cehsom Tak Ñeenatkeñe

⁵Ero yimaw rma tko on wara kekñe hara owya anarî, poritomo, Oyakno, kekñe owya, yîwratara esko. Enko xe kapu, Mîkro rma reaw. Xuta pen yepamtho Mîkro, Tapi pen yepamtho xa. Kicicitho yañmañenho Mîkro. Ero ke Noro xa nasî karita yahrunkañe me, ahkoromachonhîrî yowñe me ha, kekñe tak owya. Ero wa kekñe poritomo owya.

⁶Ero yinhîrî Opefa Xîkrî tak weenâkñe iito. Kayaritomo yapon yeretaw rma ñececekñe ofênîtho komo chew. Mîk hak warai komo chew rma xakñe, poritomo komo chew marha. Iito tak weenâkñe. Waihka xapunhîrî wara rma weenâkñe Noro Opefa Xîkrî. Tmeretke xakñe, 7 xakñe meretîrî. 7 marha xakñe ewru hara. Naxe 7 Kaan yekatî komo, roowo poko hakî Kaan ñeñeperî komo. Noro yipu komo rma mîn xakñe ewru mko.

⁷Taa, Noro tak cekñe, kayaritomo yapon pono yaka. Noro yemyai tak nahsîyakñe karita, kaari ke ahsîxapunhîrî.

⁸Ero wa ahsîche rma Opefa Xîkrî ya Noro mamakan me rma tak nutupenwatkeñe mîk hak warai komo, 4 kom ha. Poritomo komo marha nutupenwatkeñe 24 kom ha. On wara xatkeñe poritomo komo, yîratîn komo xakñe tîyorkaxmu. Tutum marha xakñe emyaw so, ooru ciixapu. Ero warai ke cemyarke so xatkeñe poritomo komo. Tutum yaw xakñe kotoporem. Kaan xîkrî komo mtapotacho mîn xakñe kotoporem, Kaan yakro yîmtapotacho kom ha. Ero yipu xakñe poritomo komo yemyaw so.

⁹Ero yimaw tak ñewanometkeñe ñexamro. On wara ketkeñe waano me, Kîfwanî ro Amoro ham okre, Karita yahsîñe me cehsom.

Ahkoromacho yowñe me mai ham. Metwaika pekeñe tooto komo ya okwe. Akamxukuthîrî pona rma tak amna maponukyakñe Kaan xîkrî me. Mîk hak tribun komo poyinonho amna mahsîyakñe. Mîk hak yaro tîmtapotaxmu marha amna mahsîyakñe. Mîk hak yana amna mahsîyakñe, mîk hak maywen marha amna mahsîyakñe.

¹⁰Kayaritomo me so amna miire okre anahsîthîrî ha. Kaan ya tîmsom pokono me marha amna miire. Ero wa amna miire. Roowo pono komo tak miire amna maywen me, ketkeñe. Ero wa ketkeñe Opefa Xîkrî ya waano me.

¹¹Ero yinhîrî tak ancu komo makîrha weenâkñe hara. Kayaritomo yapon mamhoko xatkeñe cecetoso. Meñpono pînî ro mak mîkyam xatkeñe ancu kom ha. Yukuknomarî yopo ro mak xatkeñe comota yarî wara mak okyo. Mîk hak warai komo marha xatkeñe iito. Poritomo komo marha xatkeñe iito. Ero warai komo weenâkñe iito. Ñexamro tak nîmtapowatkeñe ofênarî me. Kafpe ro mak ketkeñe.

¹²On wara ketkeñe, Kîfwan xa Moso Opefa Xîkrî okre waihka xapunhîrî ha. Ero ke yaaro rma Noro ñiifasî Kaan kayaritomo me. Ñemyarîcesi marha cepethîkem ke, takîhso marha ñiifasî, kñewetîrî me marha. Cekaiporesom me marha Noro ñiifasî, kîfwanî ro me marha, Kaanî nwakrerî me marha. Yaaro rma ero warai me Kaan ñiifasî Opefa Xîkrî, ketkeñe ñexamro meñpono pîn komo.

¹³Ero yinhîrî miyan komo mtapotarî rma tak wencekñe ahnoro. Kah yawno komo mtapotarî, roowo pono komo mtapotarî, yuhnawno komo mtapotarî, tuuna imo kwawno komo mtapotarî, weyuntawno komo

mtapotarî meero marha, noro yipu komo mtapotarî wencekñe. On wara ketkeñe, On wara kes amna kayaritomo yapon pono ya, Opefa Xikrî ya marha, Kifwanî ro xa amyamro, takîhsom amyamro, cekaiporesom me marha, ceweiposom me marha, cewetîsom me marha, ero wa xa maxe okre, kes amna apoko so. Miya roro ero wa kes amna awya so yîthkan me ro mak, ketkeñe.

¹⁴Ero yipu yentache, Amen, ketkeñe tak mîk hak warai komo, 4 kom ha. Poritomo komo tak nutupenwatkeñe, 24 komo. Cesewnaposo ro nutupenwatkeñe. Ero wa tak nahwowatkeñe waipîni ro poko. Miya roro nasî waipîni ro me yîthkan me, noro yipu poko nahwowatkeñe ha. Ero wa so xatkeñe owero ro.

Karita Yahkoromachonho Mohkesî Opefa Xikrî

6 ¹Ero yinhîrî tak on wara xakñe opefa xikrî owero ro, karita yahkoromachonho tak mohkekñe. Yihcirî makî ka mohkekñe 7 poyinonho rma. Mohkache tak nîmtapowakñe mîk hak warai komo poyino, Amok ha enso, kekñe. Kafpe ro mak kekñe tarai wara ro mak oko.

²Ero yipu yentache owya kawaru tak weeñakñe tumutwem. Yîmkaw cekñe krapa ke cemyarkem. Kayaritomo yarokorî nîmyatkeñe iitono komo yîwya. Miya so tak cekñe noro kawaru mkaw rma. Waapa me cekñe, tooto pen yañmaxi. Noro yipu weeñakñe.

³Ero yinhîrî 2-înhîrî tak mohkekñe hara karita yahkoromachonho. Mohkache anarî makîrha tak nîmtapowakñe mîk hak warai me cehsom hara, 2-inhiri tak hara. Amok ha enso, kekñe.

⁴Ero wa kache anarî tak mokyakñe hara kawaru cucurem xa tak oco. Noro mkawno ya tak kacipara imo nîmyatkeñe iitono komo. On wara ketkeñe yîwya, Etoko tak etîxatî pîn me roowo pono komo ciiso. Etpona cerahsom me ro mak ñexamro cirko, ketkeñe yîwya. Ero ke ero wa ciino riso tak cekñe noro hara.

⁵Ero yinhîrî anarî tak mohkekñe hara karita yahkoromachonho, 3-nhîrî ha. Mohkache anarî tak nîmtapowakñe hara mîk hak warai me cehsom 3-înhîrî tak. Amoko ha enso, kekñe noro hara. Ero wa kache tak weeñakñe anarî hara kawaru, cicwiyem tak. Noro mkawno yemyaw xakñe ahce na yawsîn yukuknomacho.

⁶Ero yimaw iitono mtapotarî wencekñe, mîk hak warai komo chewno mîk nîmtapowakñe. On wara kekñe, Cepethîke xa tak nas okwe puruma. 1 tenafu nasî 1 ritru wicakno yepetho okwe. Cepethîke marha nasî sepata hara, 1 tenafu nasî 2 ritru wicakno yepetho okwe. Ñexpe rma asetona katî, uupa yukun marha, kekñe.

⁷Ero yinhîrî anarî tak mohkekñe hara Opefa Xikrî, karita yahkoromachonho, 4-nhîrî tak hara. Mohkache tak anarî nîmtapowakñe

hara mîk hak warai me cehsom, 3-înhîrî tak. Amok ha enso, kekñe noro hara.

⁸Ero wa kache tak iito weefñakñe anarî hara kawaru xamahno tak. Kwaihkafñe, tî mîk xakñe noro yipu mkawno yosotî. Noro wenari ro cekñe anarî hara. Wehto imo tî mîk xakñe noro yosot hara. On wara kekñe Kaan yîwya so hara, Roowo pono komo waihkafñe me tak ehcoko. Waapa ke waihkacoko, rooma ke marha, epefa ke marha. Tmayañem komo ya marha tak waihkapocoko hara, comota pono ya. Ero warai ke tooto waihkacoko mefpono pîn pen. 1 kwahtu wicakî yakenon waihkacoko, kekñe. Ero wa tak kekñe Kaan yîwya so asak hakno komo ya, kawaru mkawno komo ya ha.

⁹Ero yinhîrî anarî tak mohkekñe hara Opefa Xîkrî, karita yahkoromachonho xa hara, 5-nhîrî. Mohkache tak aapo tak weefñakñe iito, Kaan ya tîmsom yakñitopo. Ero makataw tak weefñakñe tooto komo yekatî. Kaanî mtapotarî yekatîmrî poyero waihkaxapunhîrî mîkyam xatkeñe, Xesus ponarono ow ha, karî poyero rma okwe.

¹⁰On wara tak ketkeñe ñexamro ero yimaw, Apa, kiřwanî ro mak Amoro. Yaarono marha Amoro. Ero ke ahcemaw xa amna mepañya ha? Ahcemaw xa roowo pono komo mařme amna waihkafñenho kom ha? ketkeñe Kaan ya. Kařpe ro mak ketkeñe.

¹¹Ero yimaw tak ñexamro pononmekñe Kaan. Kawno nîmyakñe yîwya so poono, tumutwem. On wara kekñe yîwya so, Epokarecoko rma ha ka. Omaywenîño komo rma ka naxe iito rma roowo po ha ka, awakrononhîrî komo rma. Awaknonhîrî komo marha naxe iito rma ka. Twaihkaxmu xa marha mîkyam awara so xa marha. Ero ke ahri ka waihtîkacowpe ñexamro hara. Ero yimaw tak kepañyaxe so tak, kekñe Kaan yîwya so. Ero wa kekñe.

¹²Ero yinhîrî anarî tak mohkekñe hara Opefa Xîkrî, karita yahkoromachonho, 6-nhîrî ha. Mohkache tak roowo pen ñesewsîyakñe hara. Ñesewsîyakñe ro mak kopi. Kaamo marha tak ñewxîrîyakñe cicwiye cehso ro. Kumixitho wa mak tak ñesenpekñe, kabra pocitho kahxapu wa. Nuufî marha tak nucwakñe hara. Kamxuku wa mak xakñe cucure.

¹³Xîfko marha ñepîrkekñe kah yai, roowo pona roro ñepîrkekñe, mefpono pîn kopi. Piiku yeperîrî ñemarakesî maxkunthîrî kařpe ocowonataw, ero wa xîfko pen ñepîrkekñe okyo roowo pona.

¹⁴Kaapu pen marha ñetamomiyakñe karita wa. Miya tak cekñe anana kopi. Îh pen marha ñesewyetakekñe anana. Ciwya mko marha ñesewyetakekñe anana hara. Ahnoro mak cekñe okwe. Cekenhîrî to exihra tak xakñe îh pen, ciwya pen marha. Ero wa xakñe kopi.

¹⁵Ero yimaw tak ñeraswatkeñe ro mak tooto pen komo, on warai komo, roowo pono kayaritomon komo, enîno riñe komo marha, sowtatu

yantomañe komo marha, yukurumîkno komo marha, tooto yanton komo marha, tanme ro cetapickaxmu komo marha, ñeraswatkeñe ro mak noro yipu komo ahnoro. Ero ke ewtarî yaka so ñeseyamyatkeñe. Ìh pona so marha cetkeñe toh yaka eseyamso.

¹⁶Ìpî tak nañikyatkeñe ñexamro. Toopu marha nañikyatkeñe. Amok ha ìpî, amok ha toopu, ketkeñe. Amna po kfa tak epîrkak ha. Ero wa amna eyamko. Amna men ñeeñasî kayaritomo yapon pono kopi. Noro tak nîrwonasi amna poko, Opefa Xîkrî marha nîrwonasi amna poko kopi.

¹⁷Noro yîrwonîmtopo xa tak ñenmapu ham kopi. Onoke thakwa re yîrwonîmtopo nînîmya? ketkeñe. Ero wa ketkeñe tooto komo ero yimaw.

Kaan Yosotî Mewresi Ancu Kaan Maywen Komo Pewo

7 ¹Ero yinhîrî tak 4 ancu komo weenakñe hara. Cececetoso xatkeñe roowo po. Anarî ñecececekñe resce ñixa. Anarî ñecececekñe oesce ñixa hara. Anarî ñecececekñe hara suu ñixa hara. Anarî ñecececekñe hara nohce ñixa hara. Ero wa so ñecececetkeñe ancu komo. Ocowo yîtitmamnoñe komo mîkyam xatkeñe. Mehxa mehxa warai nîtitmamnoyatkeñe ocowo. Ero ke apepemra ro mak tak xakñe roowo pore, tuuna imo ratari marha. Weewe komo pona meero apepemra xakñe.

²Emetanmekno riñe me tî Kaan ñiifakñe ñexamro 4 ancu komo. Roowo pono komo yemetanmekñe me tak ehcoko, tuuna imo kwawno komo yemetanmekñe me marha ehcoko, kekñe tî yîwya so. Ero yinhîrî anarî tak weeñe xa hara ancu, resce ñixa nawomyakñe. Noro yemyaw xakñe Kaan yosotî mewretopo, waipîñî ro yosotî mewretopo ha.

³On wara tak kekñe noro hara 4 komo ya, Ahri men kapu, roowo ka emetanmekîra ehcoko. Tuuna imo kwawno komo marha ka emetanmekîra ehcoko, weewe komo yakñipîra marha ka ehcoko. Kaan yosotî ka amna mewresi Noro maywen komo pewo. Ero wa mewreche mak amna ya emetanmekno tak miifaxe, kekñe tak. Kafpe kekñe ero wara.

⁴Ero yimaw tak pewo mewrexapu komo kuknomacho wencekñe, iyakenon komo kuknomacho ha. Meřpono pîn mîkyam xatkeñe mewrexapu komo, 144.000 tî xatkeñe. Ixaw Yana tribun komo mak mewretkeñe.

⁵⁻⁸On warai komo pewo so Kaan yosotî mewretkeñe, Xuta tribun poyino komo 12.000, Huben tribun poyino komo 12.000, Kace tribun poyino komo 12.000, Ase tribun poyino komo 12.000, Nahtari tribun poyino komo 12.000, Manases tribun poyino komo 12.000, Simeaw tribun poyino komo 12.000, Repi tribun poyino komo 12.000, Isaka tribun poyino komo 12.000, Seburon tribun poyino komo 12.000, Xose tribun poyino komo 12.000, Bencamin tribun poyino komo 12.000. Ero wicakno komo Kaan yosotî mewretkeñe pewo so.

Kah Yaka Toxapu Komo Pokono, Emetanmexapunhîrî Komo Pokono Ha

⁹Ero yinhîrî anarî komo tak weefakñe hara iito tooto komo. Mefpono pîn komo ro mak mîkyam xatkeñe yukuknomarî yopono ro mak. Mîk hak rowon pono komo mîkyam xatkeñe. Mîk hak tribun komo, mîk hak yana komo, mîn hak yaro tîmtapotaxmu komo marha mîkyam xatkeñe. Ero warai komo mîkyam xatkeñe iito. Iito re xatkeñe, kayaritomo yapon yeepatai ñecececetkeñe, Opefa Xîkrî yeepatai marha. Tumutwem ke tponoye so xatkeñe, kuum yarî warai ke cemyarke so marha. Ero wa so xatkeñe.

¹⁰Ñexamro tak nîmtapowatkeñe. On wara ketkeñe, Kakiñwamañe ro Mîk Kaan, ponaro kehtopo komo. Kayaritomo yapon po ceremaxmu Mîkî Noro nañi kakifwamañe ro me. Opefa Xîkrî yakro rma kakifwamañe me nañi, ketkeñe. Kañpe ro mak ketkeñe.

¹¹Ancu komo marha xatkeñe iito ahnoro ro mak. Cececetoso marha xatkeñe ñexamro kayaritomo yaponî mkai, eepatai marha. Tmamriso ro mak xatkeñe cececetoso. Iito marha xatkeñe poritomo kom hara, mîk hak warai komo marha, 4 kom ha. Ñexamro mkai mak xatkeñe ancu komo. Ero warai komo weefakñe. Ahnoro tak nutupenwatkeñe kayaritomo yamrinaka, ñesewnapetkeñe mak. Ero wa so tak Kaan poko nahwowatkeñe.

¹²On wara ketkeñe, Amen! On wara kes amna Kaan poko, ponaro amna yehtopo poko, Yiixe xa kehtopo komo Mîk Noro. Kifwanî ro xa Mîk okre, takîhso cesehtînosom marha. Kifwanî ro me cesekaiporesom Mîkî, kes amna. Karitî xa Mîk ha, kesî marha amna Noro poko. Miya roro mak ero wa kes amna yîthkan me ro mak. Amen, ketkeñe Kaan poko.

¹³Ero yinhîrî anarî tak mokyakñe ohyaka poritomo, 24 komo poyino. On wara kekñe owya, Ahce warai komo moxam awya, tumutwem ke tponoyem kom ha? Ahñi xa mohxapu komo moxam awya? kekñe owya.

¹⁴Cesemetanmesomînhîrî komo moxam, kekñe owya. Emetanmekno ñiitîkekñe ro mak Kaan. Ero ke ahnoro roowo pono komo ñesemetanmekyatkeñe. Ero yimaw cesemetanmesomînhîrî komo moxam. Tponon komo tak koroketkeñe Opefa Xîkrî kamxukru ke. Tumutwe cehso ro koroketkeñe okre.

¹⁵Ero ke Kaan yapon mîtwono me tak naxe miya roro, Noro yanton me roro naxe yîmîn yaw. Noro ya ñetantomapexe katpanaw, kosope marha. Noro tak nañi yîchewno ro me, aapo pono ha.

¹⁶Ero ke rooma poko exihra ro mak tak naxe ñexamro, wokumra exihra marha naxe. Kaamo yipikara marha tak nañi. Ero wa xa marha nañi wehto hara ñexamro yipikara.

¹⁷Enîñe me tak nañi Opefa Xîkrî. Tok ñeenasî opera yosom, ero wara rma ñexamro yenîñe me nañi kayaritomo yapon yeretawno. Noro xa nañi

enîñe me. Tuuna pîtho kwaka tak naaŋasî wokpachome, waipîn me kiiñe kwaka xa okre. Ewyokuthîrî komo marha tak Kaan ñicketîkesî. Ero wa tak ñexamro ñiîfasî, kekñe owya. Ero wa kekñe poritomo, 24 poyino.

Raatî Ñeceyaxe Ancu Komo

8 ¹Ero yinhîrî tak karita yahkoromachonho tak mohkekñe xa hara Opeŋa Xîkrî, 7-nhîrî ha. Mohkache tîtkeñe tak xatkeñe kah yawno komo ahnoro. 30 minutu ka xatkeñe tîtkeñe ro mak.

²Ero yinhîrî ancu komo tak weenakñe hara, 7 xa hara. Kaan yeeptai ceceetosom mîkyam xatkeñe. Ero yimaw tak 7 raatî mko nîmyatkeñe iitono komo yîwya so.

³Ero yinhîrî anarî tak mokyakñe hara ancu. Kaan ya tîmsom yakñitopo yaka cekñe. Iito tak ñecececekñe. Kotoporem yen xakñe emyaw, ooru ciixapu. Yîwya tak nîmyatkeñe iitono komo kotoporem meŋpono pîn, takñisom. On wara ketkeñe yîwya, On akñiko tîmsom yakñitopo pona, ooru ciixapu pona. Kaan xîkrî komo mtapotacho yesuru rma tan takñisom, ketkeñe yîwya.

⁴Ero ke tak kotoporem yakñiyataw yîsîn nawomyakñe Kaan xîkrî komo mtapotacho yesuru me rma. Miya tak cekñe Kaan yaka roro.

⁵Ero yinhîrî tak kotoporem yenho narîhcekñe hara ancu wehto ke. Kotoporem yakñitopo pono ke narîhcekñe. Arîhtoche nafmekñe tak roowo pona, pom tow. Ero yinhîrî tak tarai kekñe emapona roro. Ahce na nîyorwakñe marha. Pepe pepe kekñe marha emapona. Roowo pen marha ñesewsiyakñe kopi. Ero wa so xakñe kotoporem yenho yafmache.

⁶Ero yinhîrî tak tîmtaka so 7 komo nanîmyatkeñe tîratîn komo, ecetome tak.

⁷Ero ke yihcirî tak ñeceyakñe tîratîn. Eceche tak saraipa mokyakñe wehto yakro ceske oco, kamxukutho ke ceske marha kopi. Kaŋpe ro mak mokyakñe ero yipu roowo pona. Ero ke weewe tak ñecakyakñe, 1 tehsa wicakî mak. Cuupu pen marha ñecakyakñe ahnoro tak. Ero wa ñecakyakñe.

⁸Ero yinhîrî noro ponanî rma tak ñeceyakñe tîratîn hara ancu. Eceche îîpî tak weenakñe wehto ke cetahsisom. Ero yipu tak nafmetkeñe kah yawno komo tuuna imo kwaka. Yukwaka epîrkache tak kamxuku me tak xakñe tuunanhîrî kica. 1 tehsa wicakî xakñe kamxuku me tuuna imo raconho.

⁹Yukwawnonhîrî pen komo marha waihyakñe okwe, ootî pen, peeça pen, okoimo pen, ero warai pen waihyakñe okwe. Etpoi makî tko waihyakñe 1 tehsa wicakî mak ha. Kanawa imo pen marha ñewakrokekñe, 1 tehsa wicakî xa marha. Ero wa so xakñe okwe.

¹⁰Ero yinhîrî 3-nhîrî tak ñeceyakñe tîratîn ancu hara. Eceche tak xiŋko weenakñe porin. Cetahsisom marha mîn xakñe wehto ke oco. Weeyu

wara ro mak ñetahsîyakñe. Ero yipu tak ñepîrkekñe tuuna yepu kwaka, yakeno kwaka rma, 1 tehsa wicakno kwaka. Tuuna pîtho kwaka meero ñepîrkekñe miyan komo kwaka rma.

¹¹ Cîmîkno tî mîn xakñe xîfko yosotî. Ero yanme cîmîkî tak xakñe kica tuuna yepu, tuuna pîtho marha. Yaake tak xakñe cîmîkî tuuna mko, 1 tehsa wicakî tî ero wa xakñe. Tooto pen mefpono pîn waihyatkeñe okwe ero yerîrî ke thakwa cîmîkî exirî ke. Ero wa xatkeñe okwe.

¹² Ero yinhîrî 4-nhîrî tak ñeceyakñe tîratîn ancu hara. Eceche tak kaamo pen tak nawarpanwakñe, nuuñi pen marha okwe, xîfko pen marha okwe. 1 tehsa wicakî so mak nawarpanwakñe. Ñecmamyakñe marha kaamo, enmapîra ñhe ka xakñe pahkî. 10 to mak ñenmayakñe kaamo yawomche ñhe mak. Ero wa xa marha xakñe xîfko hara, nuuñi marha. 10 to mak potow kekñe kosope. Ero wa xakñe kopi.

¹³ Ero yinhîrî ancu tak weefakñe hara kaikokoro tîtosom. Tîcetaw rma on wara kekñe, Okwe okwe okwe, kapore xa nasî roowo pono komo poko. 3 rma ka nasî ancu, raatî yeceñe komo. Tîratîn komo yeceche tak ñerewaxe xa tak tooto kom oko, kekñe ancu. Kafpe kekñe ero wara. Ero wa kekñe.

Makaka Warai Ñeeñasî Xuaw

9 ¹ Taa, ero yinhîrî 5-nhîrî tak ñeceyakñe tîratîn ancu hara. Eceche xîfko tak ñepîrkekñe roowo pona owerro ro. Yîwya tak nîmyatkeñe ewtarî imo yewkacho.

² Ero ke ewtarî imo tak nahrunkekñe. Ahrunkache tak yîsîn ñepatakekñe mefpora ro mak. Nîsînakñe ro mak mararî yecakyatawno wa mak okyo. Miya ro mak tak ñetapayakñe yîsîn. Kaamo pen tak ñewxîrîyakñe. Kaapu ahnoro ñewxîrîyakñe okwe.

³ Yîsîn chei tak mokyakñe makaka warai komo mefpono pîn roowo pona. Cerewre keskañe ro mak mîkyam xatkeñe cikiri warai oco.

⁴ Noro yipu komo ya on wara kekñe Kaan, Cuupu apupra ro mak ehcoko, naatî marha apupra ehcoko, weewe yarî marha apupra ehcoko. Ero yipu pokohra ro mak ehcoko. Tooto poko mak xa ehcoko. Pewo so Kaan yosotî ke mewren komo mak eskacoko.

⁵ Waihkara makî tko ehcoko ha. Eskacoko mak, cerewre ro mak oco. 5 nuuñi ero wa tooto komo eskacoko, kekñe. Ero ke tak eskano tak ñiîfatkeñe oco. Cikiri ya keskacho wa ñerewakñe oco.

⁶ Ero wa Kaan ñiîfasî roowo pono pen komo amñe. Ero yimaw cetwaika xe tak naxe tooto komo tanme ro so rma. Twaipu xe ro mak naxe. Ñehñexe makî tko cetwaikacho komo poko. Waipîra rma naxe. Ero wa naxe.

⁷ On warai mîkyam xatkeñe makaka warai komo, kawaru warai mîkyam xatkeñe. Kawaru porokucetu waapa me tîtosom komo ero wa tporokye

xatkeñe, arokori komo xakñe ooru ciixapu warai. Ero yipu ke tarokoi xatkeñe. Tooto yeepatake marha xatkeñe kopi.

⁸Yihpoci xakñe wooxam poci wara. Iyorí xakñe reaw yori wara.

⁹Tirapipitike marha xatkeñe. Kuripara ciixapu wa min xakñe yirapipithiri. Cetaw so tak nyorwakñe ro mak apori komo mefpora exiri ke. Tarara naafasi kawaru waapa me cetaw osom komo. Mefpono pin exitaw nyorwasí, ero wara ro mak nyorwakñe makaka warai pen yaporí kopi.

¹⁰Cikiri matkike so marha xatkeñe. Tmatkiri komo ke eskano niifatkeñe oco. 5 nuuni tooto yeskari poko cehsom me ti xatkeñe.

¹¹Kayaritomo marha xakñe makaka warai yaañe. Ancunhiri rma mik xakñe kayaritomom komo. Ewtari imo yawno komo yaañe mik xakñe. Abaton mik xakñe kayaritomom komo yosoti Ebrew mtapotarí yaro ha. Apofoni rma mik noro yosot hara Kreku komo mtapotarí yaron hara. Ero wa xakñe makaka warai yaañe.

¹²Taa, ñeexi tak ha yihcithiri, okwe okwe okwe kacho. Asaki rma tko nas hara, okwe okwe kacho xa hara. Ero wa nas okwe.

Kawaru Mkawno Komo Pen Ñeeñas Hara Xuaw

¹³Taa, ero yinhiri anari tak tiratin ñeeyakñe hara ancu hara, 6-nhiri tak hara. Eceche taki kotoporem yaknitopo pono mtapotarí wencekñe. Kaan mitwono min kotoporem yaknitopo, ooru ciixapu. Ero po nai 4 paaka meretitho warai. Ero yipu yotawno mtapotarí wencekñe.

¹⁴On wara kekñe 6-nhiri ya, raati yecene ya, Ai, ancu komo tak yimhokata 4-nhiri kom ha. Tuuna yepu yecihtaw cimiso naxe. Porin min tuuna yepu, Ewpratesi osoti, iito naxe cimiso, kekñe ti yiwyu.

¹⁵Ero ke ñexamro tak nimhokekñe. Kaan nukuknomatho po xa nimhokekñe. Cimnipu nukuknomekñe, nuuni marha, kaamo marha. Ero yimaw yimhokacho me nas amñe, kekñe. Tan exitaw kaamo yimhokacho me nasi, kekñe marha. Ero ke yuknomaxapu po xa tak ñexamro nimhokekñe waihkano ritohme. Yimhokache so tooto waihkaxi tak cetkeñe, 1 tehsa wicaki waihkax ha.

¹⁶Ero yinhiri tak waapa komo weenakñe kawaru mkaw titosom komo. Mefpono pin ro mak miyam xatkeñe kopi. 200 miifoi wicaki. Yukuknomacho komo wencekñe ero wicakno.

¹⁷On wara weenakñe kawaru, owosoto. Yimkawno komo xatkeñe cewankuriparai so xatkeñe. Ponon me so rma xakñe ewankuriparan komo. Cucure so xakñe ponon komo wehto wara oco. Tiswaye marha xakñe sapira wara, tixeweke marha xakñe enxopre wara. Ero wa xatkeñe kawaru mkawno komo. On wara xakñe kawaru hara, yitipiri xakñe reaw tipiri wa. Yimtai so nepatakekñe wehto oco, yisin marha nepatakekñe, enxopre marha. Ero wa so xatkeñe.

¹⁸Ñexamro tak cetkeñe tooto waihkaxi. Osorwaw xakñe waihkano ritopo. Wehto ke waihkano ñiifatkeñe, yîsîn ke marha, enxopre ke marha. Meḡpono pîn tak waihyatkeñe ñexamro nakñiputho komo. 1 tehsa wicakno mîkyam waihyatkeñe okwe.

¹⁹Ero yipu ke waihkano ñiifakñe kawaru komo rma. Tîmtaino ke rma waihkano ñiifakñe, tmatkîrî ke so marha. Okoyi wa so matkîrî xakñe kopi, tihtîpîke xakñe okoyi wa. Ero yipu ke rma tooto ñeskekñe oko. Ero wa xatkeñe kawaru komo oko.

²⁰Anarî komo reha waipîra xatkeñe noro yipu komo ke. Kicicme cehtoponhîrî komo poxunkara rma tko tî xatkeñe okwe. Worokyam poko rma xatkeñe kica. Mîk hak warai me ciixaputho mamaka nutupenwatkeñe rma kica. Ooru ciixapu mak mîn xakñe mamakan me yutupentacho komo. Prata ciixapu marha mîn xakñe, kobre ciixapu marha, toopu yenporixapu marha, weewe yenporixapu marha. Ero waraitho mamaka rma nutupenwatkeñe. Kenîñe pînî ro mak mîn ero yiputho okwe, kentañe pîn marha okwe. Tohnî thakwa marha mîn. Ero yipu ponaro rma xatkeñe kica.

²¹Waihkano riñe me rma tî xatkeñe, eremkano riñe me marha, cipici pîn pokono me marha tî xatkeñe, ciîño pîn pokono me marha tî xatkeñe wooxam kom hara. Ceñepañem me marha tî xatkeñe okwe. Ero wara rma tî xatkeñe. Kicicme cehtoponhîrî komo poxunkara ro mak xatkeñe okwe. Ero wa xatkeñe tooto komo waipîn komo rma ha ka.

Ancu Ñeeñasî Xuaw, Karita Marha Nahyasî

10 ¹Ero yinhîrî tak anarî xa hara weeñakñe ancu karitî xa. Kah yai niñcekñe. Kaapu smun ke tponoye xakñe. Kukawa xakñe arokorî me. Eepatarî xakñe kaamo wara oco. Wehto me cehsom wara tak xakñe yîhrepu oco, mapata warai me rma.

²Noro yemyaw xakñe karita, wahrai. Armomhokaxapu rma mîn xakñe armomixapunhîrî. Tuuna imo napikyakñe noro karita ke cemyawnoyem. Eeco me mak napikyakñe kaari ke. Eeco ke roowo napikyakñe hara. Ero wa xakñe ancu owero ro.

³On wara tak xakñe noro, ñemtarakekñe xa. Karpe kekñe reaw mayanatawno wara ro mak oko. Ero wa emtarakache rma tak tarai kekñe hara. Emapona kekñe. Tooto mtapotarî me rma nîmtapowakñe tarai. 7 ro nîmtapowakñe.

⁴Yîmtapotarî yentache owya karita mewretopo tak wahsîyakñe tarai mtapotarî mewretopo. Kah yawno mtapotarî tko wencekñe hara. Mewrera esko 7 ro tarai mtapotachonho, kekñe. Ero ke mewrera wîxakñe. Ero wa wîxakñe.

⁵Ero yinhîrî tak ancu napockanwakñe. Tuuna imo napikyakñe, roowo marha napikyakñe noro rma. Kaapu wece tak napockanwakñe.

⁶On wara kekñe, Yaaro xa tan wîlkes awya so, Kaanî mtapotarî rma tan wekatîmyas awya so. Waipînî ro xa Mîk Kaan, kaapu yakîhtoñenho Mîk, kah yawno komo yakîhtoñenho marha, roowo yakîhtoñenho marha, roowo pono komo yakîhtoñenho marha, tuuna imo yakîhtoñenho marha, ero kwawno komo yakîhtoñenho marha Mîkî Kaan, Noro yipu mtapotarî tan wekatîmyas awya so. Oroto tak ciino ñiitîkesî Kaan tîmtapotachonhîrî yaw roro. Ecmamra ro mak tak nasî ero yaw roro ciitîkacho poko.

⁷Amñe tak 7-nhîrî tak tîratîn ñeceyas hara ancu. Ero yimaw tîñekatîmthîrî yaw roro tak ciino ñiitîkesî Kaan. Pahxa rma tî ñekatîmyakñe tanton pen komo ya, weronomano riñe pen komo ya. Camkî thakwa mak ñencetkeñe ero yipu. Ero yaw roro rma tak ciino ñiitîkesî Kaan ecmamra ro mak, kekñe. Ero wa kekñe noro, ancu ha.

⁸Ero yinhîrî kah yawno mtapotarî wencekñe xa hara. Noro rma kekñe xa hara. On wara kekñe hara owya, Ancu yaka tak etoko tuuna napikyasi, roowo marha napikyasi, noro yaka. Karita nasi noro yemyaw armomhokaxapu, noro yaka etoko. Karita tak ahsîko emyawnonhîrî, kekñe owya.

⁹Ero ke ancu yaka tak kîwcekñe. Ek ha tî karitaci awemyawno, wîlkekñe yîwya. Ehe, on ha. Ahko tak ha, kekñe owya. Apuche awya tîkpore ka nas amta. Weenu wa makî ka nas okre. Ermomche tak awya cîmîkî tak nasi aropotaw hara, kekñe owya.

¹⁰Ero ke karitaci tak wahsîyakñe ancu yemyawnonho. Ero yipu tak wahyakñe. Tîkpore ka xakñe okre omtaw weenu wa. Ermomche tak owya cîmîkî ro mak tak xakñe owetho yaw.

¹¹Ero yinhîrî tak kah yawno mtapotarî wencekñe xa hara. On wara kekñe hara owya, Amñe tak omtapotarî mekatîmyasi xa hara tooto komo ya. Anarî yana komo ya mekatîmyasi, mîk hak rowon pono komo ya ha, anarmerpan yaro tîmtapotaxmu komo ya marha, mîk hak kayaritomon komo ya marha. Ero warai komo ya mekatîmyas amñe omtapotarî. Ero wa men tî mat amñe, kesî Kaan awya so, mîlkesî yîwya so, kekñe owya. Ero wa kekñe owya.

Weronomano Riñe Komo Pokono, 2 Komo Yehtopo Ha

11 ¹Ero yinhîrî on wara tak wîxakñe hara, ancu tak mokyakñe ohyaka. Tuuwa warai tak nîmyakñe owya, ahce na yukuknomacho. Tîmîche on wara kekñe owya, Kaan mîn yukuknomata on ke. Aapo marha yukuknomakî kotoporem yakñitopo. Ero yipu mko yukonomakî, Ero wicakno mîn ha, kachome awya. Tooto komo marha yukuknomakî, iito Kaan poko tahwotaxmu komo, Ero wicakî natu iyakenon, kachome awya.

²Kaan mîn roronî reha yukuknomara esko. Ñexpe mak. Xenciu komo yesenmetopo reha mîn. Iina mokyaxe amñe ñexamro reha.

Kaan yewton marha tak nahsîyaxe cewton komo me. Ero pono komo tak ñemetanmekyaxe apikñe komo wara ro mak okwe. 42 nuuñi ñemetanmekyaxe okwe. Ero wa iitono komo ñemetanmekyaxe Xenciu komo.

³Iito tak naxe amñe opoko weronomano riñe komo, 2 kom ha. Omtapotarî ñekatîmyaxe ñexamro 1.260 kaamo. Kumixitho mak nasî ponon komo me.

⁴Ñexamro kuknonî rma mîn oripera asak hakno. Ñexamro kuknon marha mîn weeyu mko, asak hakno xa marha. Ponaro roowo pono komo yehtopo yeepataw ceceetosom komo mîkyam.

⁵On wara naxe ñexamro, wehto ñeñepexe tîmtai so rma oco. Ero yipu ke rma tîixatî pîn komo nakñiyaxe. Ero wa cemetanmekî xatînhîrî pen komo waihkeke.

⁶On wara marha naxe, Kaanî mtapotarî yekatîmyataw, ananimaw kaapu nahruyaxe tuuna mokuhra ro mak tak ehtome. Ananimaw marha tuuna ñiifatu kamxuku me. Mîn hakî ke roowo pono komo ñemetanmekyaxe ananimaw so hara. Tanme ro so mak ero wa ciino ritopo ñîhtînoyatu, emapona roro ñîhtînoyatu.

⁷Ero yinhîrî tak Kaanî mtapotarî yekatîmtopo yenatîche kamara warai tak ñepatakesî ewtarî imo yai. Ñexamro waparî me mokyasî. Iyopono me so tak nasî, ero ke waihkesî thakwa okwe.

⁸Waipuche so iito rma nasî okoputhîrî komo ewto imo roron po rma. On wara kacho me rma nasî iitono ewto imo, Sotomatho, kacho me, Exitutho, kacho me marha. Ero wa so ñesetacasî kicicme iitono komo yehtopo poyero. Kporin komo yamowotoponho marha mîn ewto imo. Ero wa nasî ewto imo.

⁹Ñexamro pen waipuche tak okoputhîrî komo yenso tak mokyaxe tooto komo mefpono pîn. Anarî yana komo mokyaxe, ahnoru tribun komo marha, anarmerpan yaro tîmtapotaxmu komo marha, mîk hak rowon pono komo marha, ero warai komo mokyaxe amñe ñexamro pen yokoputho yenso. 3 kaamo mokyaxe enso, anarî kaamo po marha kamarakataka mak. Okoputhîrî yahrura naxe okwe entîkachome tooto komo ya.

¹⁰Nahwowaxe tak roowo pono komo ñexamro yokoputho yenîrî ke. Ñetwakrexe marha tahwotacho me so. Waihcow kra tak kemetanmekñenñîrî kom okre, kexe weronomano riñenho pen komo poko okwe. Ero wa naxe ñexamro pen waipuche.

¹¹3 kaamo mak xatkeñe twaihso. Enmapuche xa hara twaihso rma ka naxe kamarakataka cehso ro mak. Ero yinhîrî Kaan yapepen tak ñewomyakñe okoputhîrî yaka. Ero yanme tak piiri nawomyatkeñe waixapunhîrî rma. Ero wa exirî ke so ñeraswatkeñe ro mak tak enîñe komo.

12Ero yinhîrî kah yawno mtapotarî tak ñencetkeñe pakaxapu komo. Oona tak amok ha, kekñe yîwya so ha. Kañpe xa kekñe yîwya so. Ero ke sai sai sai, miya tak ñetanîmyatkeñe kah yaka roro. Kaapu smun cheka ñetanîmyatkeñe tîxatî pîn komo wero ro. Ero wa xatkeñe.

13Ñexamro yetanîmiche rma tak roowo pen ñesewsiyakñe. Kañpe ro mak ñesewsiyakñe mîmo pen tmacakaxi ro tak. 1 cisimu wicakî ñemacakekñe. Tooto pen marha waihyatkeñe roowo yesewsiñi ke. 7.000 waihyatkeñe okwe. Waipîn komo rma ñeraswatkeñe ro mak tak. Kañpe xa Kaan nai ham kopi, kah yawno ha, ketkeñe tak waipîn komo. Ero wa ñexamro yehtoponho ancu ñekatîmyakñe owya.

14Taa, okwe okwe, kacho tak ñenahcakñe hara 2-nhîrî tak. Pahnoke xa tko nasî anarî xa hara, okwe, kacho xa hara, 3-inhîrî tak hara.

Kaan Poko Nahwowaxe Xa Hara Kah Yawno Komo

15Ero yinhîrî anarî tak ñeceyakñe tîratîn hara ancu hara, 7-nhîrî tak. Eceche tak kah yawno komo mtapotarî wencekñe. Kañpe xa nîmtapowatkeñe. On wara ketkeñe, Roowo pono komo kayaritomoninho tak naxe kayaritomo mera. Kporin komo tak nasî kayaritomo me ekenhîrî komo yaka hara. Kristu marha tak nasî kayaritomo me Kporin komo yanme ha. Miya roro tak nasî Noro kayaritomo me etowîn me ro mak, ketkeñe. Ero wa ketkeñe kah yawno komo.

16Ero yimaw iito rma xatkeñe 24 poritomo komo, Kaan yeepataw ceremaxmu. Ero wa kacho yentache yîwya so nutupenwatkeñe tak cesewnapos ro. Kaan poko nahwowatkeñe.

17On wara ketkeñe, Kîrwañhe xa mai ham apa, kes amna apoko. Amna porin amoro, ponaro amna yehtopo ro. Karitî ro xa amoro, pahxanî ro mak Amoro. Orot masî, mîxakñe pahxa, ero wara rma mas amñe miya roro. Karitî me xa tak mesenpoi tooto komo ya, kayaritomo me xa tak okre, ketkeñe tak Kaan ya.

18Nîrwonatkeñe ka mîk hak rowon pono komo. Orot tak nasî arwonîmtopo me hara Apa. Waixapu pen komo yeñekacho me tak nasî oroto awya. Awanton pen komo yepemacho me marha nasî, weronomano riñe pen komo, anakîrwamathîri komo, awosotî ponarono komo marha, ero yipu komo yepemacho me tak nasî. Yîxawyakan me cehsom komo mepemesî, iyopono me cehsom komo marha. Roowo pono komo yemetanmekñenho komo marha mepemesî. Ñexamro pen tak memetanmekyas hara epethîrî me ha. Ero ke amna nahwowasî apoko, ketkeñe marha. Ero wa ketkeñe poritomo komo Kaan ya.

19Ero yinhîrî tak Kaan mîn metatan tak nahrunketkeñe kah yawno komo. Kaan mîn yawno tak ñesenpekñe Kaan yamatan, yîmtapotachonhîrî yen ha. Ero yimaw marha tak pepe kekñe hara. Meñpono pîn komo mtapotarî marha tak ñesencekñe, tarai marha kekñe, roowo marha ñesewsiyakñe. Saraipa marha mokyakñe meñpono pîn. Ero wa tak xakñe.

Wooxam Ñeeñasí Xuaw

- 12** ¹Ero yinhîrî tak kah yawno weefiakñe xa hara oyeserepokacho. Anarî pokono warai mîn weefiakñe. Wooxam weefiakñe kaamo ke tponoyem. Nuufî xakñe yîhtayapon me. Xifko xakñe noro yarokorî me, 12 ha.
- ²Tarkem mîk xakñe wooxam. Ñerewakñe tak ero yimaw oko ewrutopo me exirî ke. Aka aka, kekñe. Ero wa xakñe wooxam.
- ³Ero yimaw marha tak anarî pokono warai weefiakñe hara kah yawno xa marha. Watwa imo mîk weefiakñe anarî men ha tko kopi. Porin xa mîk weefiakñe, cucurem. 7 xakñe yîhtîpîrî mko kopi. Tarokoi so xakñe yîhtîpîrî mko kayaritomo yarokorî ke. Tmeretke so marha xakñe paaka meretîrî wara. 10 xakñe meretîrî. Ero warai weefiakñe.
- ⁴On wara tak xakñe noro, xifko ñihxiyakñe tmatkîrî ke. Kah yawnonho rma ñihxiyakñe, nafmekñe marha roowo pona. Meŋpono pîn nafmekñe xifko pen, 1 tehsa wicakî okwe. Ero yinhîrî wooxam yaka tak cekñe hara. Noro yeepatai tak ñecececekñe. Cewrusom tak momokyakñe rikomo. Rikomo tono xe xakñe ewruche rma okwe. Ero wa xakñe watwa imo.
- ⁵Ero yimaw tak wooxamu mrerî ciki ñewruyakñe. Kayaritomo me ciisom Mîk xakñe yîmrrerî, mîk hak rowon pono komo kayaritomon me ciisomu rma. Yukurumîkno me panatanmekno ciîñe Mîkî tamoyin ke, pehu ciixapu, kacho Mîk xakñe. Noro yipu Mîk ñewruyakñe yîmrrerî ha. Ewruche rma tak Kaan yaka nanîmyatkeñe kah yawno komo yohno rma. Kayaritomo yapon pono yaka naafatkeñe.
- ⁶Yîson tak ñemahciyakñe miya pohnîntaka. Iito tak xakñe noro yetarî Kaan ñiritho rma. Tooto komo marha ñiifakñe yînahmañe me. Pahkî tî nînahmapekñe Kaan yîwya so, 1.260 kaamo. Ero wa xakñe wooxam.

Ancu Komo Ñetaŋmexe Watwa Imo Yakro

- ⁷Ero yinhîrî tak ñetaŋmetkeñe hara kah yawno komo. Mikew komo tî ñetaŋmetkeñe watwa imo yakro. Ancu komo mîkyam xatkeñe Noro sowtatun. Noro yipu komo ñetaŋmetkeñe watwa imo yakro. Watwa imo marha tî ñetaŋmekñe ñexamro yakro hara. Noro yancun komo marha xatkeñe. Noro yipu komo ñetaŋmetkeñe Mikew komo yakro.
- ⁸Watwa imo yopono me tko xatkeñe Mikew komo. Ero ke noro yeken exihra tak xakñe kah yaw.
- ⁹Ero ke watwa imo tak nafmetkeñe kŋa kah yai roowo pona. Noro yancun komo marha nafmetkeñe hara. Okoyi me cehsomu rma mîk xakñe watwa imo pahxanînhîrî rma. Ciabu tî mîk xakñe noro yosotî, Satanas marha tî osot hara. Roowo poko hakno pen komo yemîknoñe ro mîk ha. Noro yipu nafmetkeñe kah yawno komo roowo pona.
- ¹⁰Taa, ero yinhîrî kah yawno mtapotarî tak wencekñe xa hara. Kaŋpe nîmtapowakñe. On wara kekñe, Kakirwamacho komo me tak nasî oroto.

Kariti me Kaan yesenpotopo me marha tak nasî, kayaritomo me esenpotopo me marha. Kariti me Kristu yesenpotopo me marha tak nasî oroto. Kaan ñiriri Mîk Kristu kayaritomo me. Ero wa ñexamro yesenpotopo me tak nasî oroto. Tohnaw kakno komo yeñekapoñenho tak nasî tafmaxi kfa kah yayi. Emapona roro kicicitho pokono me kakno komo ñekatiñyakñe Kaan ya. Kicicitho mîkî kica, kekñe roro Kaan ya okwe. Katpanaw kekñe, kosope marha okwe. Noro yipunhîrî tak nasî tafmaxi kfa kah yayi ha, kekñe.

¹¹ On wara xatkeñe kakno komo, Satanas pen yopono me rma xatkeñe. Opeña Xîkrî kamxukutho ponaro ti xatkeñe. Kaan ya takiñwamachonhîrî komo marha ti ñekatiñyatkeñe tooto komo ya. Cemetanmetopo komo marha ti ñinîmyatkeñe. Twaihkachô komo meero rma ti nukurunketkeñe. Okwe, kahra rma ti xatkeñe ero yipu poko. Ero wa cexirî ke so makî ti Satanas yopono me ti xatkeñe.

¹² Ero ke ahwotacoko tak kaapu mko, kah yawno komo marha. Kah yayi Ciabu yañmarî ke kfa tak ahwotacoko. Okwe, okwe, wîkesî awya so roowo pono komo ya reha, tuuna imo kwawno komo ya marha. Ahyaka so tak ñihtoi Ciabu okwe. Nîrwonasi ro mak tak noro apoko so. Yohnono me mak ñihtînoyasî achew so cehtopo. Ero ke nîrwonasi ro mak tak, kekñe. Ero wa kekñe kah yawno.

Woosam Yemetanmetoponho Watwa Imo Ya

¹³ Taa, iito tak xakñe watwa imo roowo pona afmaxapu. Ero ke tak woosam wece cekñe hara, kîrî yon wece ha. Noro pen tak ñemetanmekyakñe okwe.

¹⁴ On wara tko xakñe Kaan woosam poko. Yîwya tak ñimyakñe yaimo yaporî, porin yaporî. Ero ke tak woosam cekñe kaikokoro. Miya cekñe pohnîntaka. Iito tak Kaan ñinahmekñe 3 cimñipu, 6 nuuñi xa hara. Ero wa woosam nukurunpekñe Kaan. Mooxe cekñe watawa imo ñemetanmekrî mera tak.

¹⁵ Ero ke tuuna ñeñepekñe hara watwa imo woosam wece. Tîmtai rma ñeñepekñe eepu wicakno rma. Woosam yukmanîre xe kfa xakñe okwe.

¹⁶ Roowo rma tko woosam nukurunpekñe. Tuuna yepu ñeefakñe watwa imo mtai mohxapu. Ero ke yukmara rma xakñe woosam.

¹⁷ Nîrwonakñe rma tko watwa imo woosam poko. Ero ke woosam yepamrî komo wece tak cekñe hara. Kaan ya kpanatanmetopo yewetîñe mîkyam woosam yepamrî komo. Kakiñwamañe Mîk Xesus Kristu, kañe marha mîkyam. Noro yipu komo wece tak cekñe watwa imo. Ñexamro yakro takî ti ñetañmekñe hara okwe. Ero wa ti xakñe.

Kamara Warai Ñeeñasi Xuaw

13 ¹ Ero yinhîrî kamara warai tak weeñakñe hara. Tuuna imo kwai pakekñe. Yaake xakñe yîhtîpîrî, 7. Tmeretke so marha xakñe

yíhtîpîrî. 10 xakñe meretîrî. Tarokoi xakñe meretîrî mko, 10 marha xakñe arokorî. Noro yosotî marha xakñe tmewreso yíhtîpîrî poko so. Kicicme ro mak xakñe noro yosotî Kaan yîwîrîyakacho me ro mak xakñe kica.

²Kamara warai rma cma re mîk xakñe. Uhsu tarî wa tko xakñe yíhtarî. Reaw mtarî wa xakñe yîmtarî hara. Watwa imo yanme kayaritomo me xakñe. Kaŕpe marha xakñe noro yanme. Miyan komo ñewetîrî me marha xakñe. Ero warai mîk xakñe kopi oñenîtho.

³On wara tko xakñe yíhtîpîrî anarînhîrî mak, cewñe mak, etapaxapu wa makî ka xakñe. Waixaputho wa mak xakñe. Ero yinhîrî ñecihyakañe hara etapachonhîrî. Kaŕpe tak xakñe hara etapaxapunhîrî yíhtîpîrî hara. Ero ke noro poko ñeserepoketkeñe roowo pono komo ahnoro. Kñewetîrî mîk ham kamara warai okre, ketkeñe. Ero wa xatkeñe noro poko.

⁴On wara marha xatkeñe tooto komo, watwa imo poko nahwowatkeñe. Kayaritomo me yîñirithîrî poko marha nahwowatkeñe hara, kamara warai poko. On wara ketkeñe noro poko, Kyopono ro xa mîk ham kamara warai. Noro yukurunkañe exihra thakwa naŕî kopi, ketkeñe. Ero wa ketkeñe noro poko.

⁵On wara marha xakñe kamara warai, cehcoyoponkaxmu me nîmtapowakñe kica. Ayopono ro komo ow ha, Kaan yopono marha, kekñe kica. Kaan nîwîrîyakekñe kica. Ero wa so nîmtapowakñe kica. Pahkî ñhe xakñe kayaritomo me, 42 nuuñi.

⁶Kicicme ro mak nîmtapowakñe Kaan poko. Noro pîntho wara ro mak ñetahcakñe, nîwîrîyakekñe ro mak. Kaan mîn marha nîwîrîyakekñe, kah yawno komo marha.

⁷Kaan nakîfwamatho pen komo waparî me marha cekñe noro okwe porohkan me. Ñexamro pen naŕmekñe okwe. Ahnoro tribu komo kayaritomon me tak noro ñiîfakñe watwa imo warai. Anarmerpan yaro tîmtapotaxmu komo kayaritomon me marha ñiirakñe, mîk hak rowon pono komo kayaritomon me marha. Ero wa ciixapu me tak xakñe kamara warai.

⁸Ero yimaw tak noro poko nahwowaxe roowo poko hakno komo. Oporin amoro, kexe noro poko. Opera xîkrî karitan yaka mewren komo mak ero wara kexe. Waipîn Me Ciixapu Komo Yosotî Tan, kacho mîn Noro karitan. Pahxa rma waihkaapunhîrî Mîk Opeŕa Xîkrî, roowo yakîhtonaw rma ha ka waihkaapunhîrî ha. Noro yipu karitan yaka mewren komo mak nahwowaxe kamara warai poko, Amna porin xa amoro, kexe yîwya.

⁹Ero wa wîîkes awya so. Omtapotarî men entacoko entañe me awexitaw so.

¹⁰On wara cepethîrî komo nahsîyaxe kicicme ehxapu komo, tooto waparî me ehxapu pen komo waihkeke tooto kom hara. Tooto yaañe me naxe anarî kom hara, ahsîpînkan me naaŕaxe. Noro yipu komo reha tak naaŕaxe anarî kom hara ahsîpînkan me. Ero ke waapa mokuche

ahwokatikara rma cehcerî kîwyam Kaan nakiřwamatho kom ha. Kaan pona mak cencerî ero yipu chew rma. Ero wa cehcerî.

Opefa Xikrî Warai Ñeeñas Hara Xuaw

¹¹Ero yinhîrî anarî weefiakñe hara opera xikrî warai ha re. Meretîrî rma re xakñe asakî, opefa xikrî wara. Anarî me tko nîmtapowakñe watwa imo wara kopi.

¹²Kamara warai yanme antomano ñiifasî noro wero ro rma. Noro yanme marha panatanmekno ñiifasî. On wara kesî roowo pono komo ya, Kamara warai poko men ahwotacoko, Oporin xa amoro, kacoko yîwya. Etapachonhîrî ñecihyakñe, noro ya kacoko, kesî.

¹³On wara marha nasî, cirihnî ñiifasî tooto komo yeserepokachome. Wehto meero nañikyasî kah yai mohtome roowo pona. Ero ke ero yipu mokyasî tooto komo weroro.

¹⁴Ero wa nasî opera xikrî warai, cirihnî ñiifpesî kamara warai yîwya. Ero yipu ke roowo pono komo ñewkukmesî noro. On wara kesî yîwya so, kamara warai kuknon men ciicoko, kacipara imo ke paraxkatoponhîrî ke waipira xakñe, noro kuknon ha, kesî yîwya so.

¹⁵Noro kuknon ciriche tak cesehsîsom me tak ñiifasî kopi. Tîmtapotaxmu me marha ñiifasî. Ero warai ñiifasî yukuknonthîrî rma kopi. On wara tak kesî ero wa ciixapu, Kamara warai kuknon ow ha. Opoko men ahwotacoko. Opoko ahwotara awexitaw so kwaihkexe so ha men okwe, kesî. Ero wa kesî ciixaputho rma. Ero ke yîmtapotarî yaw roro rma tak waihkano ñiifaxe noro maywen komo. Yukuknon poko ahwotan pen komo waihkexe.

¹⁶On wara marha kesî opera xikrî warai tooto komo ya, Amohcoko tak awamorî komo mewreposito. Omaywen komo tak mewrexe kamara warai kuknon awamorî komo poko kaari ñixan poko. Anarimaw aperî komo poko mewretu yiixe awexitaw so, kesî yîwya so. Ero wa kesî tooto komo ya miyan komo ya rma. Emyawnomnî komo ya kesî, cemyawnoyem komo ya marha, tupurantayem komo ya kesî, yupurantamnî komo ya marha, tanme ro cetapickaxmu komo ya kekñe, tooto yanton komo ya marha. Ero warai komo ya kesî watohnî me ro mak.

¹⁷On wara marha kesî twarawantaxmu komo ya, Mewren komo yakro warawantara ro mak ehcoko. Amorî komo poko tmewreso exihra exitaw yukuknon, perî poko anarimaw, warawantara ro mak ehcoko noro yipu komo yakro. On warai mîn yukuknon, noro yosotî anarimaw, osotî kuknomacho anarimaw hara. Ero warai ke mewren komo yakro warawantara ro mak ehcoko, kesî okwe. Ero wa kesî opefa xikrî warai twarawantaxmu komo ya.

¹⁸Taa, on wara wîikes hara awya so, yuhnarino wîhtînomexpes awya so. Ero yipu yîhtînoñe komo exitaw so, on wara ñehcowpe. Kamara warai

kuknomacho poko ñehcamhokacowpe. Tooto komo yukuknomacho rma mîn. 666 kacho mîn yukuknomacho. Ero wa nasî noro kuknomacho.

144.000 Komo Ñewanomexe

14 ¹Ero yinhîrî Opefa Xîkrî tak weefakñe hara. Siaw Yîpîn po xakñe. Noro yakro tak weefakñe tooto kom hara mefpono pîn, 144.000. Perî poko so Opefa Xîkrî yosotî xakñe tmewreso, Noro Yîim yosotî marha. Ero wa xatkeñe ñexamro tmewreso so perî komo poko.

²Ero yimaw tak wencekñe kah yawno mtapotarî. Kafpe ro mak kekñe kahxi imo wara ro mak, tarai wara marha oko. Ero warai wencekñe. Raatî iyorkacho marha wencekñe. Yakeno wara wencekñe iyorkañe komo. Ahpa mko xakñe yîratîn komo.

³Waano marha wencekñe. Kayaritomo yeepatai xatkeñe cewanomaxmu komo. Mîk hak warai komo yeepatai marha xatkeñe, 4 komo yeepatai. 24 poritomo komo yeepatai marha xatkeñe, Ero wa xatkeñe cewanomaxmu komo. Entanînhîrî naafatkeñe waano, yaxan ha. Ñexamro mak ero warai naafatkeñe 144.000 komo mak. Camkî thakwa xatkeñe anarî komo ero poko. Epethîrî pona ahsîxapu komo mîkyam xatkeñe cewanomaxmu komo, roowo pono chewnonho komo.

⁴Wooxam poko yikicicintanî ro mak mîkyam xatkeñe. Wooxam pokono pînî ro mak mîkyam. Opefa Xîkrî yakro tîtosom komo mîkyam. Ahna na cetaw Noro ñexamro marha cexe akro. Epethîrî pona ahsîxapu mîkyam, tooto komo poyinonho. Yihcirî me epetaxapu nîmyaxe tooto komo Kaan ya tînatîrî yeperîrî, ero wa xa marha Kaan ya tîmxapu mîkyam hara, Opefa Xîkrî ya tîmxapu marha.

⁵Cemarontanî ro mak mîkyam xatkeñe, kifwan komo ro mak, Kicicitho mîkyam kica, kacho pînî komo ro mak. Noro yipu komo mîkyam xatkeñe 144.000 komo.

Yukurumîkno Me Xa Kaan Encoko, Kesî Ancu

⁶Taa, ero yinhîrî anarî tak weefakñe hara ancu kaikokoro tîtosom. Kifwanî ro me Kaan yehtopo yekatîmñe mîk xakñe. Pahxa entaxapunhîrî rma mîn xakñe yînekatîmrî. Miya roro yîtîtmamnî me ro mak cekatîmsom marha mîn. Ero yipu yekatîmñe mîk xakñe. Roowo pono komo ya ñekatîmyakñe miyan komo ya rma. Mîk hak rowon pono komo ya ñekatîmyakñe, mîk hak tribun komo ya marha, mîn hak yaro tîmtapotaxmu komo ya marha, ahnoro anarî yana komo ya marha. Noro yipu komo ya ñekatîmyakñe.

⁷On wara kekñe noro yîwya so, Yukurumîkno me xa Kaan encoko. Kifwanî ro Amoro Apa, kacoko yîwya. Kaapu yakîhtoñenho Mîk ha, roowo yakîhtoñenho marha, tuuna imo yakîhtoñenho marha, tuuna pîtho yakîhtoñenho marha. Noro yipu poko ahwotacoko, Oporin Amoro,

kacoko yîwya. Kicicitho komo yeñekacho me tak nasî Kaan ya oroto. Ero ke kifwañhe Noro poko ahwotacoko, kekñe. Ero wa kekñe ancu, kañpe kekñe.

Cecahso Tak Nasî Babiroña Pen, Kes Anarî Ancu Hara

⁸Ero yimaw rma anarî tak cekñe hara ancu yihcirî me tîtosom wenari rma. On wara kekñe noro hara, Cecahso tak nasî ewto imo pen okwe, Babiroña pen. Cecahtîkaxi ro mak tak nasî exihra cehso ro. Kicicme ro mak xatkeñe iitono pen komo. Woomam pokononho mak mîkyam xatkeñe kica. Ero warai me marha ñiiratkeñe Mîk hak rowon pono komo. Kawaxiyem yerpoñe wara xatkeñe, Kaanî rwon nasî kawaxiyem wara. Ero ke Babiroña nakñiyakñe Kaan, kekñe noro. Ero wa kekñe ancu.

Ñerewaxe Men Amñe Kamara Poko Tahwotaxmu Komo

⁹Ero yinhîrî anarî cekñe ancu xa hara. Poturme tîtosom komo wenari xa marha cekñe noro hara. On wara kekñe tîcetaw, On warai komo men ñetwîrîmexe ro mak okwe, kamara warai poko tahwotaxmu komo, noro kuknon me ciixapu poko tahwotaxmu komo, tperî komo poko noro yosotî mewrepoñe komo, tamorî komo poko na ananimaw.

¹⁰Ero wa exitaw so Kaan men nîrwonasi poko so. Wooku wara nasî Kaanî rwon kawaxiyem wara, yîhsanî ro wara oko. Tparakwen yaka ero yipu yarkañe wara nasî Noro. On wara naxe noro yipu komo, ñesemetanmekyaxe ro mak okwe. Wehto imo chew xa naxe oco, enxopre keñarî chew. Ero yipu chew ñerewaxe oco. Ancu komo ñenîrî me rma ero wa naxe, Kaan mîtwono ro komo ñenîrî me. Opefa Xîkrî ñenîrî me marha naxe.

¹¹Miya roro nîsînasî wehto oco yîchew ehtopo komo. Miya roro eseikan me ro mak nasî. Epokarera ro mak naxe katpanaw, kosope marha. Ero wa men naxe oco kamara warai poko tahwotaxmu komo, yukuknon me ciixapu poko tahwotaxmu komo marha, tperî komo poko noro yosotî mewrepoñe komo marha, kekñe. Ero wa kekñe ancu, mapitaw tîtosom ha.

¹²Ero ke on wara tak wîlkes awya so, Kaan mak cewetîcerî kîwyam Kaan nakîfwamatho komo. Miya roro cewetîcerî, Ñeexi tak ewetîtopo, kañe pîn me ro mak. Xesus ponarono xa ow ha, tîtkacerî miya roro kwaparî komo ya rma. Ero wa cehcerî kîwyam Kaan xîkrî komo.

¹³Taa, on wara wîxakñe hara, kah yawno mtapotarî wencekñe xa hara. On wara kekñe owya, On wara kacho mewreko, Tahwore tak naxe amñe twaihsom komo Aporin komo yakrono ro me cehsom kom ha, kacho. Ero wa kacho mewreko, kekñe kah yawno owya. Ero wa xa marha kesî Kaan Yekat hara kîwya so. On wara kesî, Yaaro, tahwore tak naxe noro yipu komo amñe. Ñepokarexe tak okre ekaritoxapunhîrî. Kifwañhe

ehtoponhîrî komo ponaro rma naxe twenatîwono komo rma, kesî Kaan Yekatî kîwya so. Ero wa kesî.

Naatî Yîhкотotopo Pokono

¹⁴Ero yinhîrî tak kaapu smun weefakñe tumutwem. Ero po xakñe Tooto Me EwruXapu warai ceremaxi. Noro xakñe aroko yaw, ooru ciixapu yaw. Emyaw xakñe kacipara, puruma yepu yîhкотotopo. Tîyokem mîn xakñe oko.

¹⁵Ero yimaw tak anarî weefakñe hara ancu. Noro ñepatakekñe Kaan mîn yai. Kaapu smunu mkaw ceremaxmu ya tak kekñe on wara, Tumutwe tak naŝi puruma yeperîrî, takîhso tak ha. Enmetopo me tak naŝi oroto. Ero ke akaciparan ke tak yîhкотoko enmetome tak awya, kekñe yîwya.

¹⁶Ero ke cuŝai cuŝai kekñe tak tîkaciparan ke. Roowo pono komo tak nîhкоcekekñe puruma yeperîrî yîhкоcetawno wara. Miyan komo rma nîhкоcekekñe roowo poko hakno komo. Ero wa nîhкоcekekñe.

¹⁷Ero yinhîrî anarî tak weefakñe hara ancu. Kaan mîn yai xa marha ñepatakekñe kah yawno yai. Noro yemyaw marha xakñe kacipara hara tîyokem xa marha oko.

¹⁸Ero yinhîrî anarî xa hara weefakñe ancu. Kaan ya tîmsom yakñitopo yai mokyakñe. Wehto yenîñe me cehsom mîk xakñe. On wara kekñe kacipara ke cemyarkem ya, Tupurme tak naŝi uupa warai me cehsom komo, roowo pono komo. Ero ke cuŝai cuŝai kasko tak akaciparan ke. Uupa yeperîrî warai tak towko, kekñe yîwya. Kaŝpe kekñe.

¹⁹Ero ke cuŝai cuŝai kekñe tak noro kacipara ke. Uupa yeperîrî tak nowyakñe. Towxapu yenmekîche tak uupa yewkukacho imo yaka tak nafmekñe. Kaan ñiritho mîn xakñe ewkukacho, tîrwon yewkukacho me.

²⁰Ero yinhîrî uupa yeperîrî tak ñesewkukekekñe ewto imo mkai. Kamxuk me xakñe ewkuthîrî. Meŝpora ro mak tak xakñe kamxuku. Nukmekñe ro mak weyun me cehso ro. Kawaru yohyari rma tak xakñe kamxuku yukmaxapu. Miya rma tak xakñe kamxuku 300 kiometru wicakî moxenon. Ero wicakî kamxuku nukmekñe. Ero wa xakñe.

Ancu Komo Ñeeñas Hara Xuaw, Wooku Yukukmamñe Komo

15 ¹Ero yinhîrî tak anarî pokono tak weefakñe. Anarî menî ro mak mîn xakñe, oyeserepokacho me xa. Anarî komo tak weefakñe hara, ancu komo, 7 ha. Ñexamro yemyaw so tak weefakñe tooto komo yîwîrîmacho xa hara oko. Anarmerpan mîn xakñe tooto komo yîwîrîmacho, 7 ha. Eromanhîrî mîn xakñe Kaan yîrwonîmtopo. Ñexamro yenîche keserepokekñe xa.

²Ero yinhîrî iito marha weefakñe ñikitho imo. Patiri warai mîn xakñe. Cesesmaxi tko xakñe wehto yakro. Ero wa xakñe. Tooto komo marha weefakñe ero rataw, cececetoso. Kamara warai yopono me ehxapu komo

tî mîkyam xatkeñe. Noro kuknon mamaka yutupentan komo mîkyam xatkeñe. Noro yosotî yुकुकnomacho mewrepoñe pîn komo marha mîkyam xatkeñe okre. Noro yipu komo mîkyam xatkeñe iito. Ñexamro yemyaw xakñe Kaan ratînî mko tîyorkaxmu.

³On wara xatkeñe ñexamro, ñewanometkeñe ofentarî me. Moises wanorî naafatkeñe, Kaan yanton wanorî ha. Opefa Xikrî wanorî rma mîn ha. On wara ketkeñe waano me, Amna yeserepokacho xa mîn awya ciino ritopo Apa. Amna yopo ro mak ciino riñe Amoro. Karitî xa ham Amoro Apa, anarî komo yopono ro mak. Amna kayaritomon Amoro, akiñwamaxapu komo kayaritomon. Yaaro xa epemano riñe ha Amoro Apa.

⁴Ero ke onoke ma re nai aponarora Apa? Kifwanî ro me marha awetacira ma re natu? Amoro mak kifwanî ro. Ero ke ahyaka tak mokyaxe ahnoro mîk hak rowon pono komo. Oporin Amoro, kexe tak awya. Ero wa kexe awya kicicitho komo yepemacho yenîrî ke, ketkeñe. Ero wa kacho mîn naafatkeñe waano Kaan pokono ha.

⁵Ero yinhîrî Kaan mîn tak weenakñe hara kah yawno. Ero yipu yamtakpon tak nahrunketkeñe iitono komo, mehxañ, Kaan yakro yîmtapotacho komo xa. Ero yipu nahrunketkeñe.

⁶Eñexa tak ñepataketkeñe 7 ancu komo yîwîrîmano ritopo ke cemyarkem komo. Kifwañhe ro mak xakñe ponon komo, tumutwe xakñe okre. Tawrutamxe so marha xatkeñe ooru kahxapu ke.

⁷Iito marha xatkeñe 4 mîk hak warai komo. Ñexamro poyino rma tak nîmyakñe tutumu mko ancu komo ya, 7 komo ya. Ooru ciixapu rma mîn xakñe tutum. Ero yipu yaw so xakñe Kaanî rwon, miya roro waipînî ro rwon oko. Wok me xakñe.

⁸Ero yimaw yîsîn keñe xa tak xakñe Kaan mîn. Kifwanî ro me Kaan yexirî ke ero wa nîsînakñe, kariti ro me exirî ke so marha. Ero wa nîsînakñe. Ero ke Kaan mîn yaka ewomra thakwa ka xatkeñe iitono komo yîsîn yanme okwe. Tooto yîwîrîmatîkache mak tak 7 ancu komo ya ero yimaw tak Kaan mîn yaka ewomtopo me tak xakñe hara. Ero wa xakñe Kaan mîn.

16 ¹Ero yinhîrî tak kah yawno mtapotarî wencekñe xa hara, Kaan mîn yawno mtapotarî. Kañpe xa kekñe. On wara kekñe 7 ancu komo ya, Etocoko tak awemyawno komo yukmamso, tutum yawno. Roowo pona arkacoko, kekñe. Kaanî rwonî rma mîn xakñe tutum yawno. Ero poko, Yukmamcoko, kekñe.

²Ero ke yihcirî tak cekñe ancu. Cemyawno tak nukmamyakñe roowo pona, xoo. Yukmamche nonku tak xakñe tooto komo poko oko. Kicicitho ro mak mîn xakñe nonku, cerewrem ro mak oko. On warai komo xatkeñe nonku keñe, kamara warai kuknon ke mewrexapu komo, yुकुकnonthîrî me ciixapu mamaka tutupentaxmu komo marha. Noro yipu komo poko xakñe nonku oko.

³Ero yinhîrî 2-nhîrî tak cekñe hara ancu. Tututumru yawno tak nukmamyakñe hara tuuna imo kwaka. Yukmamche kamxuk me tak ñetakícekñe tuuna imo. Tooto kamxukutho wara ro mak xakñe kica, waixaputho kamxukutho wara. Ero ke tuuna imo kwawnonho tak waihtiketkeñe ahnoro okwe ootî pen komo, mîk hak pen komo okwe. Ero wa xatkeñe okwe.

⁴Ero yinhîrî 3-nhîrî tak cekñe hara ancu. Tututumru yawno nukmamyakñe hara eepu kwaka tak, tuuna pîtho kwaka marha. Ero ke eronhîrî tak ñetakícekñe kamxuk me hara.

⁵Ero yimaw ancu mtapotarî wencekñe xa hara, anarî mtapotarî hara. Tuuna yenîñe mîk xakñe, ancu ha. On wara kekñe, Yaaro kepemañe ro xa Amoro ham Apa. Pahxanî ro Amoro. Cehsom ro rma Amoro oroto, miya rorono me cehsom marha, kekñe. Yaaro rma tooto komo memetanmekyasî. Kicicme ehtoponhîrî komo yaw roro rma memetanmekyasî, kekñe.

⁶Anakîfwamathîrî pen komo kamxukutho yeñepeñenho mîkyam, weronomano riñe pen komo kamxukutho yeñepeñenho marha. Ero ke kamxukutho xa marha tak merpesî yîwya so hara. Yaaro xa mepeme ham, kekñe. Ero wa kekñe Kaan ya.

⁷Ero yinhîrî anarî mtapotarî wencekñe hara, kotoporem yakñitopo yawno mtapotarî hara. On wara kekñe, Yaaro kesî noro Apa apoko. Amna porin Amoro, karitî ro xa. Ponaro amna yehtopo ro Amoro, kekñe. Tooto komo yehtoponho yaw roro rma epemano riñe ham Amoro, kekñe. Ero wa kekñe Kaan ya noro hara.

⁸Ero yinhîrî tak 4-nhîrî cekñe hara ancu. Tututumru yawno tak nukmamyakñe kaamo pona hara. Yukmamche ocoro xa tak ñehtîkekñe kaamo. Tooto pen komo ñipikekñe wehto ke oco.

⁹Yupuno tak ñiîfakñe kaamo oco. Ero ke kicicme ro mak nîmtapowatkeñe tooto komo kica Kaan yosotî poko. Tîwîrîmañe me exirî ke nîmtapowatkeñe. Kicicme ro mak tat ham kica, kahra tî xatkeñe okwe. Kîfwañhe nasî Kaan, kahra marha tî xatkeñe okwe. Ero wa xatkeñe okwe.

¹⁰Ero yinhîrî 5-nhîrî tak cekñe hara ancu. Tututumru yawno tak nukmamyakñe kamara warai yapon pona hara. Yukmamche nawarpanwatkeñe tak noro maywen komo miyan komo rma ahnoro. Ñerewatkeñe rma awarpan chew. Ñetuñuyesketkeñe tak cerewîmrî ke so oko.

¹¹Ero poyero kicicme ro makî tî nîmtapowatkeñe Kaan poko, kah yawno poko. Cerewîmrî komo poyero ero wa nîmtapowatkeñe, nonku yaw cexirî komo poyero ha. Cehtoponhîrî komo poxunkara rma tko xatkeñe okwe. Ero wa tî xatkeñe.

¹²Ero yinhîrî 6-nhîrî tak cekñe hara ancu cemyawno yukmamso. Tuuna yepu kwaka tak nukukmamyakñe. Porin xa mîn tuuna yepu, Ewpratesî

osotî. Ero kwaka yukmamche napaiyakñe ro mak porinînhîrî peni rma. Yarinho me tak xakñe. Ero wa Kaan napainokekñe kayaritomo komo yesamarî me, resce ñixan komo yesamarî me ha.

Pororî Warai Ñeeñas Hara Xuaw

¹³Ero yimaw tak worokyam weenakñe, 3. Kicicitho mîkyam worokyam kica. Pororî wara xatkeñe. Anarî ñepatakekñe watwa imo mtai. Anarî ñepatakekñe hara kamara mtai hara. Anarî xa hara ñepatakekñe tohnawno poko weronomano rife mtai hara.

¹⁴Worokyamu rma mîkyam kica, Satanas maywen. Ciriñhî ciñe me naxe kopi. Noro yipu komo tak cexe roowo poko hakno kayaritomon komo yañihso. Etañmaxi amohcoko ha, kaxi cexe. Ero ke añihxapu komo tak ñesenmekyaxe etañmachome Kaan kamon po, Karitî ro kamon po ha. Keserepokacho me ñenmayasî Kaan kamon, ero po ñetañmexe.

¹⁵Ero ke on wara kesî Xesus kîwya so, Oponaro men ehcoko. Kmokyas hara men wa ha amñe. Ceñepañem mokyatawno wara rma kmokyasî. Kifwañhe maxe oponaro awexitaw so, tponoyem wara awexitaw so marha. Ahce wa matu ponomnî wara awetafataw so tooto komo wero ro kica? kesî.

¹⁶Ero yinhîrî kayaritomo komo tak ñenmekyatkeñe pororî warai komo. Woskara pona ñenmekyatkeñe Amaketon pona. Ero wa Ebrew komo ñetahcaxe iitono, woskara. Iina enmekno ñiñifatkeñe.

Okomñan Tak Nukmamyasî Wooku

¹⁷Taa, ero yinhîrî 7-nhîrî xa hara cekñe ancu. Tututumru yawno tak nukmamyakñe kaw rma ocowo narîrî me mak. Yukmamche Kaan mîn yawno mtapotarî wencekñe xa hara, Kayaritomo yapon pono mtapotarî tak ha. Kañpe ro mak nîmtapowakñe. On wara kekñe, Ñeexi tak ha, yîwîrîmano ritopo tak nîtîhka ha, kekñe.

¹⁸Ero wa kacho yentache owya pepe kekñe tak emapona. Tarai marha kekñe. Ahce na marha ñiyorwakñe. Roowo pen marha ñesewsîyakñe kañpe ro mak. Pahxa rma re ñesewsîyakñe roowo amñe xa so. Roowo po tooto yakîhtotoponho ñixa ro ñesewsîyakñe ha re. Ero yipu yopono ro xa tak mîn xakñe roowo yesewsîtopo kopi.

¹⁹Ero wa esewsîyataw ewto imo tak ñetîraconkekñe. 3 me tak xakñe ewto imo raconho. Anarî mko marha ñemacakekñe ewto pen, mîk hak rowon pono pen. Ero yimaw Babiroña ponaro xa tak xakñe Kaan, epemacho ponaro. Ero ke ero pono pen komo tak wokpekñe tîrwon ke xa tak. Wok warai rma mîn Kaanî rwon cerewrem warai. Ero yipu ke Babiroña pono pen komo wokpekñe.

²⁰Ero yimaw marha tak ciwya pen ñehcamnoyakñe ahnoro kopi. Emahcixapu wara mak xakñe. Îh pen marha tak esenpora xakñe.

²¹ Saraipa marha tak mokyakñe. Porin me so mokyakñe oko. 40 kiru wicakî so mokyakñe. Ero warai ñepîrkekñe tooto pona. Tooto pen ñemetanmekyakñe ro mak oko saraipa. Ero yimaw xa hara tooto komo ñîmtapowatkene Kaan poko. Kicicme so ñîmtapowatkene Noro poko saraipa mokrî ke. Ero wa xatkene okwe.

Wooxam Ñeeñas Hara Xuaw Kîîrî Pohkañe

17 ¹Ero yinhîrî anarî tak mokyakñe hara ohyaka ancu. 7 komo poyno rma mîk xakñe, tututumru yawnonho yukmamñenho rma. On wara kekñe owya, Amok ha oyakro. Wooxam tak wenpes awya kicicitho ro mak. Kîîrî pohkañe mîk, noro wenpes awya. Tuuna rataw ceremaxmu mîk mefpono pîn rataw. Noro yipu wenpes awya.

²Noro pokono wara rma xatkene kica roowo pono kayaritomon mefpono pîn komo. Kayaritomo pîn komo meero ero wa xatkene, miyan komo rma roowo poko hakno kom ha. Noro poko exirî ke so wenîmxapu wa mak xatkene kica. Kawaxiyem yeetopo wara rma xakñe noro poko ehtopo komo, kekñe. Ero wa kekñe owya ancu.

³Ero ke tak oyafakñe miya pohnîntaka. Ekatî me mak oyafakñe. Iito tak weefakñe wooxam. Kamara warai mkaw xakñe ceremaxi. Cucurem mîk xakñe kamara warai. Tmewreso xakñe yupun etacitopo mko ke. Yaake xakñe etacitopo, kicicitho re kica, Kaan yîwîriyakacho kica. Ero warai mko tmewreso xakñe kamara warai poko kica. Yaake marha xakñe yîhtîpîrî, 7. Yaake marha xakñe meretîrî hara, 10 xakñe ha. Ero wa xakñe kamara warai wooxam yaañe.

⁴On wara xakñe yîmkawno hara wooxam, tîsweye xakñe noro ponon, cucure marha xakñe. Mefpora xakñe noro yeporenomacho. Ooru ciixapu, toopuci enporixapu ciki, perora, ero wa xakñe noro yeporenomacho. Noro yemyaw marha xakñe parakweci, ooru ciixapu. Ero yaw xakñe kicicitho ro mak wooku. Yiixera ro mak Kaan yehtopo kuknon mîn xakñe wooku. Cikicicintaxmu me noro yehtopo kuknon marha mîn. Tismuyem wara ro mak xakñe kica. Ero wa wooxam yehtopo kuknon mîn xakñe wok ha.

⁵Wooxam pewo xakñe tmewreso noro yetacitopo. Entanînhîrî mîn xakñe etacitopo. On wara kacho mîn ha, Babiroña ow ha, miyan komo kayaritomonî rma ow ha. Kîrkomo pohkañe ro komo yon ow ha. Kicicme ro mak tooto yehtopo yon marha ow, kacho. Ero wa kacho xakñe tmewreso noro pewo.

⁶Wenakñe marha kica wooxam. Kaan nakîfwamatho pen komo kamxukutho ke mak wenakñe okwe, Xesus ponarono komo kamxukutho ke marha. Ero wa xakñe noro kica wooxam. Noro yenîche owya keserepoketîkekñe ro mak tak.

⁷Ero wa oyexitaw on wara kekñe ancu owya, Ahce kacho meserepoke noro poko? Camkî na meeña noro, wooxam. Camkî marha na meeña

kamara warai hara, noro yaañe ha. 7 nasî yîhtîpîrî, 10 nasî meretîrî hara, noro na camkî meeña. Ahce warai pokono na mîn ero yipu kopi? mîñe na. Ero ke wekatîmyasî tak awya.

⁸On warai mîk kamara warai, pahxanî ro mîk noro. Orotok tak exihra nasî. Mokyas hara tko amñe, ewtarî imo yai rma ñepatakesî. Ero yinhîrî tak ñehcamnoyasî eroromero. Ñeserepokexe tko roowo pono komo noro yenîche. On wara kexe, Pahxa xakñe moso, ero yinhîrî tak ñehcamnoyakñe hara okwe. Nasî rma hara tko okyo, kexe. Ero wa ñeserepokexe noro poko. Karita yaka tmewreso exihra nasî anarî komo yosotî, noro yipu komo mak ñeserepokexe. Waipîn Me Ciixapu Komo Yosotî Tan, kacho mîn karita. Pahxa rma kosotî komo mewrekñe Kaan ero yaka, roowo yakîhçetaw rma. Ero yaka tmewreso exihra nasî anarî komo yosotî, noro yipu komo mak ñeserepokexe kamara warai poko. Ero wa naxe.

⁹Taa, on wara kacho mîn kamara warai tîpîrî, kacho tak wekatîmyas hara awya. Takîhso entañe me awexitaw omtapotarî mencesî. 7 nasî yîhtîpîrî. 7 îpî kuknon mîn yîhtîpîrî mko. Ero yipu po eremaxapu mîk wooxam.

¹⁰Kayaritomo komo marha naxe 7 hara. Pahxan pen komo waihyatkeñe pahxa ha ka, 5 mak ha ka. Anarînhîrî nasî oroto kayaritomo me hara. Amñe tak nasî anarî xa hara kayaritomo me ciisom hara. Noro tak nasî kayaritomo me yohno mak.

¹¹Kayaritomo marha mîk kamara warai, pahxa ka xakñe, oroto ka exihra nasî noro. 8-nhîrî me tak nasî noro kayaritomo me. 7 komo yakrononho rma tko mîk kamara warai. Cehcamnosom mak mîk okwe, wehto imo cheka tîtosom ha. Noro yipu mîk kamara warai ha, kekñe. Ero wa kekñe ancu owya.

¹²On wara marha kekñe noro owya, kamara warai meretîrî menwo hara. 10 ñeexi noro meretîrî. Kayaritomo komo kuknonî rma mîn menwo. Kayaritomo me exihra rma ka naxe ñexamro. Amñe mak kayaritomo me naxe. Kamara warai rma ero warai me ñiifasî. Yohno makî tko naxe kayaritomo me, 1 ora mak ha.

¹³Îto re cesehtînosom komo rma mîkyam. Kayaritomo me rma re naxe. Kamara warai rma tko ñewehçaxe kica, nakronomexe marha.

¹⁴Ero yimaw Opeña Xîkrî xera tak naxe okwe. Noro yañmaxi tî re cetu. Añmara rma tko naxe. Noro xa matko ñexamro pen nañmesî. On warai Mîk hara Opeña Xîkrî, antomano riñe komo yantomañe rma Mîk Noro. Kayaritomo komo kayaritomon marha Mîk Noro ha. Ero ke añmano riñe me nasî. Takronoi xa cesî. On warai mîkyam Noro yakrono komo, añihxapu komo, meñekaxapu komo, kemîknoñe pîn komo, ero warai komo. Ero wa añmano ñiifasî Opera Xîkrî, kekñe. Ero wa kekñe ancu owya.

¹⁵ On wara tak kekñe hara noro owya, tuuna menwo, kîîrî pohkañe ro marha menwo wooxam, ero po ceremaxmu. On warai kuknon mîn tuuna, Anarî yana komo kuknon mîn, mefpono pîn komo kuknon, mîk hak rowon pono komo kuknon marha, anarmerpa tîmtapotaxmu komo kuknon marha. Noro yipu komo kuknon mîn menwo tuuna.

¹⁶ Kayaritomo komo kuknon menwo, 10 kamara warai meretîrî. On wara tak naxe ñexamro, wooxam tak nîxatîmnokexe kîîrî pohkañe ro. Nîwîrîmetîkexe marha. Ponomnî me ro mak ñiifaxe. Yupunthîrî yonofe wa marha kfa naxe, nakñiyaxe marha tak oco exihra cehso ro. Ero wa noro ñiifaxe kayaritomo komo, kamara warai meretîrî wara cehsom kom ha.

¹⁷ Kaanî rma ero wa kayaritomo komo ñiifasî, wooxam xatîmnokañe me. Noro rma iito re yîhtînoñe me ñiifasî. Kamara warai yewetîtopo ponarono me ñiifasî. Ero ke tanme ro so rma tak noro yewetîñe me naxe. Tîmtapotachonhîrî yaw roro rma ciino ritohme ero wa Kaan ñexamro ñiifasî. Ero wa naxe 10 kayaritomo komo.

¹⁸ Wooxam marha menwo kîîrî pohkañe ro. Ewto imo kuknonî rma mîk wooxam, kayaritomo yewton kuknon ha. Kayaritomo me xa nasî iitono, anarî kayaritomon komo yantomañe me. Noro yewton kuknon mîk noro, añenîthîrî, kekñe. Ero wa oñenîtho poko ohcamhokekñe ancu.

Babiroña Pen Yakñitoponho

18 ¹ Taa, ero yinhîrî tak anarî weenakñe hara ancu yukurumîkno xa. Kah yai nihcekñe. Tîroromutwem mîk xakñe oco. Roowo katparekñe ro mak miyanî rma tîroromutwe xa cexirî ke.

² On wara kekñe noro oñentarî me, Ñemacakatîka ro mak tak ewto imo pen okwe, Babiroña pen ha. Tooto yewton mera tak nasî oroto, ewtotho me mak ha. Worokyam yewton me mak tak nasî. Kicicitho ro komo yekatî yewton me marha nasî kica. Iina marha tak ñesenmekyasî tariñem komo, korîn yahñe komo ahnoro.

³ On wara xatkeñe mîk hak rowon pono komo, ñepohketkeñe Babiroña pono komo poko wooxam poko epohketawno wa. Kawaxiyem yeeñe wa mak xatkeñe kicicitho poko, Kaan yîrwonmetopo poko ha. Ero wa xa marha xatkeñe roowo pono komo kayaritomon komo meero. Kicicitho poko ñepohketkeñe ro mak wooxam pokono wara rma. Twarawantaxmu komo marha nahsîyatkeñe iitono komo yemyawno. Mefpono pînî ro mak nahsîyatkeñe iitono komo yakro twarawantarî ke. Cepethîkemînhîrî xa mîn xakñe ñexamro yemyawno pen, kekñe. Ero wa kekñe ancu. Kafpe ro mak kekñe.

⁴ Ero yinhîrî kah yawno mtapotarî wencekñe xa hara, anarî mtapotarî hara. On wara kekñe oñentarî me, Okopuci komo, on wara wîlkes awya so oyanan komo ya mak, ero poi tak men amohcoko. Kicicme iitono komo yehtopo

poko men mepohkexe kica. Ñexamro yakro marha na mesemetanmekyatu okwe.

⁵Kicicitho pokono ro mak mîkyam Babiroña pono komo. Tukuphawno wara ro mak nasî kicicme ehtopo komo kah yaka rorono wa. Ero ke kicicme ehtopo komo yîhcamnopîra ro mak nasî Kaan.

⁶Yîwîrîmano riñenho ero pono komo okwe. Ero ke ero wa xa marha tak ñexamro pen tak yîwîrîmacoko hara. Cerewre ro mak ñexamro yîwîrîmacoko yîwya so yîwîrîmano ritoponho yopo ro mak tak ha. Wokpano riñe wa xatkeñe cerewrem ke oko. Ero ke ero warai ke xa marha tak ñexamro wokpacoko hara asakî ro ha tko. Ero wa wokpacoko cerewrem ke.

⁷On wara naxe iitono komo, tpoko so rma nahwowaxe. Cesewakomaxmu me marha naxe kica. Ero poko mak naxe kica. Ero ke iitono pen komo tak ahwokamexpoko ahwotachonhîrî komo yecenarî xa marha. Emetanmeko marha ero wicakî xa marha. On wara kañe mîkyam ñexamro tîropotaw so, Kayaritomo pici warai mak kîwyam ahwokan komo ro mak ha. Eciñonkaxapu komo warai pîn kîwyam, kahwokacho komo yenîñe pîn mak okre, kañe komo mîkyam.

⁸Ero ke ero kaamo po rma tak ñexamro pen ñepoñasî waihtopo komo, yîwratarî komo, rooma poko exirî komo marha. Ewtonthîrî komo marha tak ñeachtëkes okwe. Ero wa ñexamro ñemetanmekyasî Kaan kicicme ehtoponhîrî komo yepetho me. Karitî xa Mîk ñexamro yeñekañe, Kporin komo xa Mîk Kaan ha, kekñe.

⁹On wara marha kekñe, Babiroña pen yecakyataw yîsîn tak ñeeñaxe kayaritomo komo meñpono pîn. Nîwracexe thakwa okwe yîpînîn yaw. Kicicitho poko xatkeñe iitono komo yakro, ñesewakometkeñe marha ñexamro yakro. Ero ke thakwa yîpînîn yaw so nîwracexe okwe.

¹⁰Moowe ro mak tak ñececexexe ecakîra cehtome so. Eñexa tak ñeeñaxe ewto yecakrî. Iito tak cewru naafaxe. On wara kexe, Okwe okwe okwe, porinî ro mak mîn ñecakyas okwe ewto imo, Babiroña pen. Yukurumîknonhîrî komo mîkyam iitononhîrî pen komo okwe. Yohno ro mak xakñe ecahtopo okwe cewñe ora mak, kexe tak amñe. Ero wa kexe kayaritomo komo.

¹¹Twarawantaxmu komo marha nîwracexe, roowo poko hakno komo. Okwe, okwe, kexe. Babiroña pen yecakrî ke ñexamro yemyawno yahsîra ro mak tak naxe okwe tooto komo, kexe.

¹²On wara xakñe ñexamro yemyawno warawa me tîmsomu cma tî re, ooru, prata, toopuci enporixapu, perora, kîfwan poono riiñu kahxapu, camnarexapu marha, cenporeme xa poono, cucurem marha, kotoporem marha weewe, mahpin ciixapu, kobre akîhtoxapu, pehu akîhtoxapu, toopu enporixapu mko marha,

¹³knahrî poxuretopo, takñisom kotoporem, katî marha kotoporem, wooku marha kawaxiyem, katî marha knahrî chekan ha, puruma marha

aposokaxapu. Puruma yatho marha xakñe, paaka marha, opefa, kawaru, tarara, ero warai komo xakñe ñexamro yemyawno pen. Tooto pun poko marha warawanwatkeñe okwe, yîropotarî komo poko marha okwe. Ero wara cma re xakñe ñexamro warawantacho komo. Ero yipu yahsîra tak naxe okwe tooto komo Babiroña pen yecakrî ke, kekñe tak kah yawno oñentarî me.

¹⁴On wara tak kesî Kaan ero yimaw, Babiroña pononho pen komo ya tak kesî, Anatîrî komo yeperîtho exihra tak nas okwe. Tpoxwem ka xakñe anahrî komo, awakon komo me xakñe. Yiixe awehtoponhîrî komo takî tko ñehcamnoi okwe cepethîkemînhîrî pen. Ero yipu yenîhra ro mak tak maxe amñe okwe, kesî. Ero wa kesî Kaan yîwya so.

¹⁵Ero ke men nîwracexe twarawantaxmunhîrî komo. Babiroña pono ke cma re ñepurantanmetkeñe. Ewto imo yecakrî yeeñataw mooxe tak ñecececece. Ñeraswaxe ro mak ecakrî ke. Iito tak nîwracexe. Cewru komo naafaxe okwe.

¹⁶On wara kexe, Okwe okwe okwe, kiñwanînhîrî mîn okwe ewto imo. Tpononporemînhîrî xa mîkyam iitononhîrî pen komo, riîñu yaw so xatkeñe. Tîswayem yaw so xatkeñe kayaritomo ponon warai yaw so. Cucurem yaw so marha xatkeñe anarimaw so. Ceporenomaxi so marha xatkeñe ooru ke, toopuci enporixapu mko ke marha, perora ke marha. Ero wa xatkeñe okwe.

¹⁷Ahce kacho noro yipu komo yemyawnonho tak ñehcamnotîka yohno ro mak okwe, cewñe ora mak xakñe ecahtopo? kexe marha. Ero wa kexe kanawa yosom komo, kanawa yaw tîtosom komo marha, kanawa imo yaañe kom ha, Mooxe mak ñecececece.

¹⁸Nîwracexe ro mak okwe, ecakrî yenîrî ke. Ero wara naxe ewto imo yecakrî yîsîn yeeñataw, On wara marha kexe, Anarî exihra ro mak nañi ewto imo okwe onînhîrî warai, kexe.

¹⁹Roowo marha tak pahyaxe tîhtîpîrî pona so tîwratarî me so. Cewru komo naaraxe ro mak. On wara kexe, lina cetkeñe kanawa yosom komo tupurantan komo yahsîso meñpora. Cemyawnoyem komo mîkyam xatkeñe iitononhîrî pen komo. Ahce kacho yohno ro mak tak ñeachtîkacow hara okwe, cewñe ora mak xakñe ecahtopo okwe? kexe. Ero wa kexe noro yipu komo, kekñe. Ero wa kekñe kah yawno.

²⁰On wara marha kekñe, Ahwotacoko, wîîkes awya so kah yawno komo. Amyamro marha ahwotacoko Kaan nakiñwamatho komo, Xesus nantomatho kom ha, weronomano riñe komo marha. Ero wa ehcoko Babiroña pen yecakrî ke, wîîkes awya so. Awepancow so tak Kaan ero wa akñîrî ke, wîîkes awya so, kekñe. Ero wa kekñe kah yawno owya.

²¹Ero yinhîrî anarî tak weeñakñe hara ancu. Toopu nanîmyakñe porin, puruma yakihtopo warai. Tuuna imo kwaka tak nañmekñe, pom kopow. Añmache tak on wara kekñe, Ero wa Kaan nañmes amñe Babiroña pen,

ewto imo pen ha. Yohnno ro mak nañmesî. Exihñî me ro mak tak nasî. Ero wa tak nasî Babiroña pen, ewto imo pen ha.

²²Raatî esentara ro mak tak nasî iito ahyaw so. Tîyorkaxmu komo yesentara, cecesom komo marha esentara, cewanomaxmu komo marha esentara. Kahñe komo exihra ro mak tak nas ahyaw, ahce na yakîhtoñe komo marha exihra nasî. Puruma yahxikrî marha esentara tak nas ahyaw so.

²³Weipono riñe marha exihra tak nasî ramha iito. Cipitaxmu komo mtapotarî marha esentara nasî iito ahyaw so, ciññontaxmu komo mtapotarî marha esentara nasî. Cemyawnoyem me xa xatkeñe ahyawno komo, twarawantaxmu komo. Ñexamro ponaro xatkeñe roowo poko hakno komo. Yaskomo me xatkeñe ahyawno komo, ceremkem kom ha. Aweremru komo ke rma ahnoro kayaritomo maywen komo mewkukmetkeñe kica, kekñe. Ero wa kekñe ancu, toopu yañmañenho.

²⁴On wara marha kekñe noro, Weronomano riñe pen komo kamxukutho marha xakñe okwe iito Babirona pono komo yaw. Kaan nakîfwamatho komo kamxukutho marha xakñe yîhyaw so okwe. Miyan pen komo kamxukutho rma xakñe iito, ahnoro roowo po waihkañe komo kamxukutho. Ero yipu poyero tak Babiroña pen nakñipu Kaan, kekñe tak. Ero wa kekñe ancu oñentarî me.

Tooto Komo Nahwowaxe Xa Hara Kaan Poko

19 ¹Ero yinhîrî tak tooto komo mtapotarî makîrha tak wencekñe hara, kah yawno komo mtapotarî. Kañpe nîmtapowatkeñe meñpora cexirî ke so. On wara ketkeñe, Areruya. Kukurunpeñe Mîkî Kaan okre. Kîfwanî ro me cekaiporesom Mîk okre, karitî ro marha. Noro yipu Mîk ponaro kehtopo ro komo, kapore nasî Noro ya okre.

²Yaaro kepemañe Mîk Kaan. Yaaro xa kicicitho woosam pen waihkekñe, kîîrî pohkañenho. Roowo pono komo kicicireñenho mîk xakñe kica, kîîrî pokono me roro cexirî ke. Kaan yanton komo waihkañenho marha mîk okwe. Ero ke ñexamro pen ñepañyakñe Kaan, ketkeñe.

³Ero wa kache on wara ketkeñe hara, Areruya, woosam pen tak nasî wehto imo chew. Ero ke yîsîn nawomyasî. Miya roro nîsînasî yîtîhkan me ro mak, ketkeñe.

⁴Ero yinhîrî tak poritomo komo weeñakñe xa hara, 24 kom ha. Mîk hak warai komo marha weeñakñe, 4 kom hara. Ero yimaw tak ñexamro nutupenwatkeñe cesewnaposo ro. Kaan poko nahwowatkeñe, kayaritomo yapon po ceremaxmu poko ha. On wara ketkeñe Noro poko, Amen, areruya! ketkeñe.

⁵Ero yinhîrî Kaan yapon pono mtapotarî wencekñe hara. On wara kekñe, Kporin komo poko xa ahwotacoko amyamro Kaan yanton kom ha. Kîfwañhe xa mai ham Apa, kacoko yîwya. Ero wa ahwotacoko ahnoro Noro ponarono komo.

Emyawnomnî komo, cemyawnoyem komo marha, ahnoro mak ahwotacoko Noro poko, kekñe. Ero wa kacho ñesencekñe Kaan yapon pono mtapotarî.

⁶Ero yinhîrî mefpono pîn komo mtapotarî tak wencekñe xa hara, Kaŕpe xa ketkeñe kahxi mefpono pîn wara ro mak. Tarai wa marha ketkeñe kpanaikotoñe me. On wara ketkeñe, Areruya. Kayaritomo me xa tak naŕi Kaan, karitî ro xa okre, ketkeñe. Ero wa ketkeñe.

Opeŕa Xîkrî Pitacho Pokono

⁷On wara marha ketkeñe mefpono pîn komo, Tahwotacerî xa tak Kaan poko. Kîfwañhe xa mai ham Apa, tîtkacerî yîwya. Opeŕa xîkrî pitacho me exirî ke tak tahwotapore naŕi. Yipici tak ñetakiŕwamekñe.

⁸Kîfwan nîmyakñe Kaan yîwya poono, yusmumnî ro mak, tumutwem ha. Ero yipu ke ñepononcekñe. Kîfwañhe Kaan xîkrî komo yehtopo kuknon mîn, kîfwañhe ciino ritopo yîwya so, ketkeñe. Ero wa ketkeñe mefpono pîn komo oñentarî me.

⁹Ero yinhîrî tak Kaan yapon pono mtapotarî wencekñe xa hara. On wara kekñe owya, On wara kacho mewreko karita yaka, Opeŕa Xîkrî tak ñîpiwaŕi. Ero ke erewusmano ñîifaxe yipitacho yimawno. Tawake xa naxe ceseremaxmu komo me añihxapu komo, kacho mewreko, kekñe. Ero wa kacho mewrepekñe owya. On wara marha tak kekñe hara owya, Yaaro xa mîn wîlka awya, Kaanî mtapotarî xa mîn ha, kekñe. Ero wa kekñe owya.

¹⁰Ero yipu yentache kesewnapekñe ero wa kañe yamrinaka. Oyahwota xe wîxakñe noro poko. Pîra, kekñe ha tko noro owya. Oyamrinaka yutupentara ro mak esko. Awarai xa marha ow ha, Kaan yanton xa marha. Awakno komo mak ow ha. Etîme re mak taxe, Xesus yehtopo yekatîmñe me re. Kaan ya mak kasko, Oporin Amoro, kasko. Kaan Yekatî yanme rma ero wa tîmtapowaxe Xesus poko. Noro poko mak weronomano cicîfaŕi, kekñe owya. Ero wa kekñe.

Kayaritomo Me Xesus Yepatakacho Roowo Pona

¹¹Ero yinhîrî cewtake tak weeñakñe kaapu. Tahrunkaxi xakñe, metata tahrunkesî ero wa. Ero yaro tak kawaru mokyakñe tumutwem. Asakî xakñe yîmkawno yetacitopo. Kemîknoñe Pînî Ro Mak Moso, kacho Mîk xakñe. Yaaro Xa Ekatîmñe Moso, kacho marha Mîk xakñe. Ero wa xakñe Noro yetacitopo. Kîfwanî ro Mîk Noro, ero ke takîhso mak eñekano ñîiŕaŕi. Takîhso marha aŕmano ñîiŕaŕi.

¹²Tîroromutwe ro mak xakñe Noro yewru wehto wara ro mak oco. Tarokoi marha xakñe, yaake xakñe arokorî. Noro yosotî xakñe tmewreso arokorî poko rma. Ahce wa kacho na mîn osot ha. Noro mak nîhtînoyakñe. Camkî xatkeñe tooto komo reha ero poko.

¹³Ahnorono yaw xakñe, poono yaw. Kamxuku kwaka yukpaxapu mîn xakñe ponon. Anarî xakñe xa hara Noro yetacitopo hara. Kaanî Mtapotarî Moso, kacho marha mîn xakñe Noro yetacitopo xa hara.

14Noro mapitaw tak mokyatkeñe sowtatu komo meñpono pîn komo, kah yawno kom ha. Kawaru mkaw so mokyatkeñe tumutwemu mkaw so. Kifwanhe marha xakñe ñexamro ponon hara. Tumutwem yaw so xatkeñe yusmumnî ro yaw so ha.

15Ñexamro yaañe mtai ñepatakekñe kacipara wara paraxkano ritopo. Ero yipu ke rma roowo pono kayaritomon komo paraxkesî. Maywenînhîrî komo kayaritomon me tak nasî Noro ero yimaw. Yukurumîkno me xa tak nasî Noro kayaritomo me xa tak ha. Kuripara ke tamoyiye nasî kopi. On wara marha nasî Noro, uupa yeperîrî warai ñewkukesî ewkukacho imo yawno ha. Kaanî rwonîmtopo, kacho rma mîn ewkukacho imo Karitî ro yîrwonîmtopo, kacho ha.

16Anarî xakñe xa hara Noro yetacitopo hara. Kayaritomo komo Kayaritomon, Antomano Riñe komo Yantomañe ha, kacho mîn xakñe etacitopo xa hara. Ero wa kacho xakñe tmewreso ponon poko, petî poko marha. Ero wa xakñe.

17Ero yinhîrî tak ancu weeñe xa hara, kaamo po tak ñecececekñe. Kaikokoro cetarisom komo nañikyakñe miyan komo rma. On wara kekñe yîwya so, Amohcoko kwacinama, kurum komo. Ahnoro mak amohcoko korîn yahñe komo. Meñpora ceseresmaxmu komo yañihtopo me tak nasî oroto. Kaanî rma nañikyasî.

18Xiya amohcoko kayaritomo komo korîntho yahso, sowtatu yantomañe komo korîntho yahso marha, yukurumîkno komo korîntho yahso marha, kawaru korîntho yahso marha, yîmkawnonhîrî komo korîntho yahso marha. Miyan komo korîntho yahso rma amohcoko. Tanme ro cetapickaxmu komo korîntho marha, tooto yanton komo korîntho marha, emyawnomnî komo korîntho marha, cemyawnoyem komo korîntho marha, noro yipu komo korîntho yahso amohcoko oroto, kekñe. Kafpe xa kekñe. Ero wa kekñe.

19Ero yinhîrî kamara warai tak weeñakñe hara. Noro yakro weeñakñe roowo pono komo kayaritomon komo. Tmayweye re so xatkeñe ñexamro. Meñpora ro mak xatkeñe sowtatu komo, ñexamro maywen komo. Tumutwemu mkawno waparî me tî re mokyatkeñe, Noro sowtatun komo waparî me marha tî re.

20Pîra tko xatkeñe. Kamara warai pen xa matko nahsîyakñe tumutwemu mkawno. Noro yakrononho pen marha nahsîyakñe, tohnawno poko kweronomañenhîrî pen hara. Ciriñnî ciiñenho mîk xakñe, tohnawno poko kweronomañenhîrî. Kamara warai wero ro rma wa ero yipu ñiifakñe. Ewkukmano ritopo mîn xakñe ciriñnî ciitopo. Kamara warai kuknon ke mewrexapu komo mak ñewkukmekñe, noro kuknon me ciixaputho mamaka nutupenwatkeñe, ñexamro mak ha. Ero yipu ciiñenho pen nahsîyakñe tumutwem mkawno. Kamara warai pen yakro rma nahsîyakñe. Ñexamro pen tak nañmekñe wehto imo cheka asakno roro

rma. Ñikitho warai mîn wehto imo, cetahsîsom ha tko. Enxopre keñarî mîn wehto oco. Ero yipu cheka ñexamro pen nañmekñe waipîñi rma oco. ²¹Ñexamro yakrononho pen komo tak paraxkekñe kawaru mkawno. Tîmtai cepatakaxmu ke rma paraxkekñe kacipara imo ke. Ñexamro waipuche kwacinama komo tak nahyatkeñe korînthîrî komo, kurum kom ha. Tmaxmitaxi ro nahyatkeñe. Ero wa xatkeñe ñexamro pen kom okwe.

Satanas Ñimiyasî Ancu

20 ¹Ero yinhîrî tak ancu weeñakñe anarî hara. Kah yai nîhcekñe owero ro. Noro yemyaw xakñe ewtarî imo yewkacho. Kanawa mici warai marha xakñe emyaw, kuripara. Porinî ro mak mîn xakñe kanawa mici warai. Noro yipu nîhcekñe kah yai.

²Ero yinhîrî tak watwa imo warai tak nahsîyakñe. Pahxa okoyi me ñesenpekñe, noro. Ciabu, noro yosotî, Satanas, noro yosot hara, noro rma nahsîyakñe. Ahsîche tak napomiyakñe kfa tak kanawa mici warai ke. Pahkîno me tî napomiyakñe 1.000 cimñipu me ha tî.

³Apomiche tak ewtarî imo yaka kfa tak nañmekñe. Iina afmache ewtarî imo nahruiyakñe, ñewkekñe marha. Ahruru marha nahkoromekñe. Ero wa ñiifakñe ahrunkan me ro mak takî. Ero ke iito thakwa xakñe Satanas pen 1.000 cimñipu. Ero wa nahruiyakñe ewkukmano cihra ro mak tak ehtome. 1.000 cimñipu exiche tak amñe ñetahrunkes hara. Tooto chere tak ñetafas hara ka yohno makî tko. Ero wa ancu weeñakñe, kah yai tîhtosom ha.

Yihcirî Me Enpakaxapu Komo Pokono

⁴Ero yinhîrî kayaritomo yapon tak weeñakñe yaake. Ero pona ceremaxmu komo marha weeñakñe. Eñekano rîñe me xatkeñe ñexamro. Kaan yanme makî tî xatkeñe ero pokono me. On warai komo marha weeñakñe, yîpîmkotoxapunhîrî kom ha. Roowo po ka cexitaw so tî Xesus yakrono me ñesekatîmyatkeñe. Kaanî mtapotarî marha ñekatîmyatkeñe. Kamara warai mamaka yutupentara ro makî tî xatkeñe, yukuknon me ciixaputho mamaka yutupentara marha tî xatkeñe. Noro yosotî kuknon mewrepora marha tî xatkeñe tperî poko so, tamorî poko so marha. Ero ke ñexamro pen nîpîmkocetkeñe tak kamara warai maywen komo. Paketkeñe hara tko, kaŕpe so tî xatkeñe hara. Noro yipu komo rma tak kayaritomo me so tak xatkeñe Kristu yakrono me. 1.000 cimñipu tî xatkeñe kayaritomo me Noro yakro. Ero wa xatkeñe yîpîmkotoxapunhîrî komo owero ro ha. Yihcirî me kpakacho mîn ero yimawno.

⁵Anarî komo reha pakahra ka xatkeñe waixapunhîrî komo. 1.000 cimñipu exiche tak pakexe ñexamro hara.

⁶Tawake xa taxe yihcirî me tpakaxmu komo yakro ro kpaketaw so. Cewñe ro mak twaihsom komo kîwyam reha. Anarî komo reha asakî ro

twaihsom me naxe okwe. Pîra reha taxe kîwyam. Twaihsom me xa hara exihra ro mak taxe. Waipîn me xa matko taxe. Kaan ya tîmsom pokono me taxe, Kristu ya tîmsom pokono me marha. Kayaritomo me marha taxe ero yimaw. 1.000 cimñipu taxe kayaritomo me Kristu yakro. Ero wa taxe yihcirî me tpakaxmu komo reha.

Satanas Ñetahrunkes Hara

⁷Amñe tak 1.000 cimñipu yenatîche tak Satanass ñetahrunkes hara ewtarî imo yawnonho.

⁸Cepatakache tak mik hak rowon pono komo yewkukmaxi tak ces hara. Miyân komo yewkukmaxi cesî roowo yakwerî poko hakno kom ha. Waapa me mohtome so nîmtapowasî cemaró me kica. Koke pono komo ñewkukmesî, Makoke pono komo marha. Ero wa cemaró me mak nañikyasi tooto komo. Ero ke meñpono pîn komo tak mokyaxe yîhyaka. Axawa pupun wa mak naxe okyo meñpono pîn ro mak.

⁹On wara ehtopo komo tak weeñakñe, mooxe cetkeñe roowo yakwerî pore rma. Ixaw Yana komo rowon po tak ñesenmekyatkeñe. Eñexa tak Kaan nakîfwamatho komo yetarî wamtoso cetkeñe. Ewto imo pen marha wamcetkeñe okwe, yiixe xa Kaan yehtopo. Wamtoche tak wehto nîhcekñe kah yai, Kaan nañmatho. Ero ke tak waapa me mohxapu komo ñecahtîketkeñe oco. Ero wa ehtopo komo weeñakñe.

¹⁰Ciabu pen yañmácho marha tak weeñakñe hara. On wara tak xakñe, noro pen tak nahsíyatkeñe ancu komo, waapa me mohxapu komo yewkukmañenho pen ha. Wehto imo cheka tak nañmetkeñe oco. Ñikitho warai mîn, wehto ke cetahsísom ha tko. Enxopre kenarî mîn wehto oco. Ero yipu chew naxe kamara warai pen, tohnawno poko weronomano riñenho pen marha. Iito thakwa naxe erómero. Katpanaw ñerewaxe, kosope marha. Ero wa thakwa ñerewaxe miya roro eserewkan me ro mak oco. Ero wa naxe.

Waixapunhîrî Komo Yañmácho Hara Wehto Imo Ywaka

¹¹Ero yinhîrî tak kayaritomo yapon tak weeñakñe hara. Porinî ro mîn weeñakñe, tumutwem. Ero po ceremaxmu marha weeñakñe. Noro yewru yenîche tak yîhyai ro cemahcisom wa tak xakñe roowo, kaapu kom ha. Eseyamtopo komo tko exihra xakñe.

¹²Ero yimaw tak waixapunhîrî pen komo weeñakñe Kaan yeepatai cececetoso. Ahnoro waixapu pen xatkeñe iito, emyawnomnî pen komo, cemyawnoyem pen komo marha. Iito marha weeñakñe karita yaake. Ero yipu mko weeñakñe. Anarî marha weeñakñe hara karita, Waipîn Me Ciixapu Komo Yosotî Tan, kacho tak hara. Iito ececetoxapu komo tak Kaan ñeñekekñe. Karita yaw so tmewreso xakñe ahce wa so na ehtoponhîrî komo. Ero yaw roro rma ñexamro pen ñeñekekñe Kaan.

¹³Ero yimaw miyan komo rma paketkeñe waihgapunhîrî pen komo. Tuuna imo kwaka enorixapunhîrî komo paketkeñe, wehto imo chewnonhîrî komo meero paketkeñe. Ñexamro pen ñeñekekñe Kaan ahce wa so na ehtoponhîrî komo poko.

¹⁴Ero wa eñekatikache so tak ñexamro pen nañmapekñe wehto imo cheka. Ñikitho warai rma mîn, wehto ke cetahsîsom ha tko. Kwaihtopo xa hara mîn ero yipu cheka ketafmacho. Ero wa xatkeñe eñekaxapunhîrî komo.

¹⁵Anarî marha tak Kaan ñeñakñe karita, Waipîn Me Ciixapu komo Yosotî Tan, kacho. Ero yipu yaka mewren komo tak nañmapekñe wehto imo cheka. Ero wa ařmapono ñiifakñe Kaan.

Yaxan Tak Nakihcesî Kaan Kaapu, Roowo Marha

21 ¹Ero yinhîrî tak anarî ro tak weñakñe kaapu hara, yaxan me akîhtoxapu. Ero yipu marha weñakñe roowo hara. Yihcirî me ehgapunhîrî pen exihra tak xakñe kaapunhîrî pen, roowonhîrî pen marha. Tuuna imo pen tak exihra xakñe yaxan po.

²On marha weñakñe ow, Xuaw ha, ewto imo weñakñe kah yai tîhtosom. Kîřwanî ro mîn xakñe ewto, Kaan yewtonî ro. Yaxan Xerusaren mîn xakñe osot ha. Cenporem xa mîn xakñe ewto okre. Porokutoxapu wara xakñe, wooxam ñeporokucesî ciiño yahsîtopo po, ero wara rma xakñe okre.

³Ero yinhîrî kah yawno mtapotarî tak wencekñe xa hara. Kařpe ro mak kekñe. On wara kekñe, Kaan mîn xa tak naşî tooto komo chew. Kaan xa tak naşî yîchewno ro komo me. Iyanan komo me tak naxe ñexamro, Noro rma tak akronomañe me naşî, ponaro ehtopo ro komo me marha naşî.

⁴Tîyanan komo yewyokutho ñicketîkesî ero yimaw exihra cehso ro. Waihtopo komo exihra tak naşî, ahwora ehtopo komo marha exihra naşî, yîwratacho marha tak exihra naşî, erewra so marha tak naxe okre. Ero wa tîyanan komo Kaan ñiifas amñe. Pahxa ahce wa so na xatkeñe tooto komo ero warahra tak naxe okre, kekñe. Ero wa kekñe kah yawno oñentarî me.

⁵Ero yinhîrî kayaritomo yapon pono tak nîmtapowakñe hara. On wara kekñe, Miyanî rma tak wakîhces hara ahnoro. Yaxan me tak wakîhcesî, kekñe. On wara marha kekñe owya, Karita yaka mewreko ero wa kachonho. Yaaronno xa mîn omtapotarî, awemîknoñe pînî ro mak, ero ke mewreko, kekñe.

⁶On wara marha kekñe owya, Ñex ha, kacho me tak naşî. Awpa, kacho Ow ha, omeka, kacho marha Ow ha. Apoturu komo xa Ow ha. Amapitawno komo marha Ow ha. Noro yipu mak Ow ha, kekñe. Awokru komo xe awexitaw kwokpexe so epethîmnî ke. Waipîn me awitopo komo ke kwokpexe so, tuuna pîtho kwawno ke ha. Ero yipu ke kwokpexe so.

⁷On wara naxe kicicitho yewetîñe pîn komo, onakîtotho yahsîñe me naxe. Ahnoro rma nahsîyaxe okre. Ponaro ñexamro yehtopo ro me was Ow, omxîkrî me tak naxe ñexamro hara. Ero wa naxe amñe kicicitho yewetîñe pîn komo.

⁸Ero warahra reha naxe kicicme cehsom kom okwe, wehto imo chewno me mak naxe oco. Ero wa naxe cerahsom komo, Kaan pona enîñe pîn komo, kicicitho pokono komo, tooto waihkañe komo, cipici pîn pokono komo, ciifño pîn pokono komo marha woosam komo, erem pokono komo, ciixaputho ponarono komo, cemarontaxmu komo ahnoro rma. Ero wa cehsom komo tak naxe wehto imo chewno me mak oco. Ñikitho warai rma mîn wehto imo, wehto ke cetahsîsom ha tko. Enxopre kenarî mîn wehto oco. Ero yipu chew naxe oco noro yipu komo. Tooto komo waihtopo ponanmacho mîn iito ehtopo komo, 2-înhîrî waihtopo kom ha, kekñe owya. Ero wa kekñe owya kayaritomo yapon pono.

Yaxan Xerusaren Nîhcesî Kah Yai

⁹Ero yinhîrî ancu tak mokyakñe ohyaka 7 komo poyino rma. 7 tutum ke cemyarke so xatkeñe ancu komo, 7 marha xakñe tooto komo yîwîrîmacho yututumru komo yaw. Eromanhîrî mîn xakñe tooto yîwîrîmacho, yututumru komo yawno ha. Ñexamro poyinonho rma mîk mokyakñe ohyaka. On wara kekñe owya, Oyakro amok ha. Orotok tak wenpes awya Opeña Xîkrî pici, kekñe owya.

¹⁰Ero ke tak îh pona oyafakñe, kawno pona. Ekatî me mak oyafakñe. Iina oyarîche ewto imo ñenpekñe owya, Xerusaren. Kîfwanî ro mîn xakñe ewto, Xerusaren. Kah yai nîhcekñe Kaan yai ha.

¹¹Tîroromutwe ro mak xakñe oco. Kaan weyuru wara rma xakñe tîroromutwe oco. Toopuci yenporixapu wa mak pepeiwakñe oco xaspe wa. Kristaw wa marha xakñe, pañafamutwe xa. Ero wa xakñe ewto.

¹²Kaw xakñe ewto wacan, yahcome marha. Metata mko xakñe, 12. Ero wicakî marha xakñe potarî yahruru mko. Ancu komo marha xatkeñe 12 hara. Potarî yecepu wararî cecetecetom mîkyam xatkeñe. Potarî yahruru poko so tmewreso xakñe. Ixaw Yana tribun yosotî komo xakñe ero poko so tmewreso. Anarî yosotî xakñe anarî poko, anarî yosotî xakñe anarî poko hara, ero wa xakñe ciritîkaxi ro.

¹³3 potarî yahruru xakñe resce ñixa ro. 3 marha xakñe oesce ñixa hara. 3 marha xakñe nohce ñixa hara. 3 marha xakñe suu ñixa hara. Ero wa xakñe waaca potarî yahruru.

¹⁴Toopu xakñe waaca yapon me hara. 12 xakñe aponî mko. Tmewreso so marha xakñe aponî mko. Opeña Xîkrî nantomatho komo yosotî xakñe tmewreso ero poko, 12 komo yosotî rma. Ero wa weefakñe ewto wacan yapon.

¹⁵Taa, ancu yemyaw tak xakñe ewto yukuknomacho. Potarî yukuknomacho marha mîn xakñe, wacan yukuknomacho marha. Ooru

ciixapu min xakñe yukuknomacho. Oyakro nîmtapowakñe, noro yemyaw xakñe ero yipu.

¹⁶Ewto tak nuknomekñe noro. On wara xakñe, Pataw ka xakñe ewto wacan. Meye tak xakñe waaca yeknu. Taa, pataw xakñe hara. Meye ñhe tak xakñe eknu xa hara. Ero wa so xakñe tmamritîkaxi ro. Etmoxe so xakñe waaca yeknu mko. 2.200 kiometru moxenon mîn xakñe anarî pona. Wow kache ero wicakî xa marha xakñe 2.200 kiometru xa hara eknu pona hara. Ero wa so xakñe tmamritîkaxi ro. Kawno ro mak mîn xakñe waaca. Îpî yopono ro mak mîn xakñe kawno xa. 2.200 kiometru kawnon ke xa marha xakñe hara ehyatkawnon yecenarî xa marha.

¹⁷Ero yinhîrî waaca tak nukuknomekñe hara yahcome ehtopo hara. 65 metru xakñe waaca yahconon hara. Kaporî wicakño mîn, metru, kacho. Ero wicakî xa marha nai ancu yaporî hara.

¹⁸On wara xakñe ewto wacan, xaspe xakñe waaca me ciixapu. Ooru ciixapu me xakñe mîmo mko hara ewto pono. Esmanî ro mîn xakñe ooru. Patiri wara mak xakñe tpañamutwe xa okre.

¹⁹Yaake xakñe waaca yaponî mko, etîmkawreno mko. Toopuci enporixapu ke tporokye so xakñe okre. Cetahsîso xakñe porokru waaca yapon poko so. Anarmerpan mîn xakñe porokru. On wara xakñe, xaspe xakñe makatawno porokru, sapira tak xakñe ponan porokru hara, kawsetoña tak xakñe ponan porokru hara, esmerawta tak xakñe ponan porokru hara,

²⁰Sahtonica tak xakñe ponan porokru hara, sahcû tak xakñe ponan porokru hara, krosoritu tak xakñe ponan porokru hara, beriru tak xakñe ponan porokru hara, topasiu tak xakñe ponan porokru hara, krisoprasu tak xakñe ponan porokru hara, xasintu tak xakñe ponan porokru hara, amecista tak xakñe ponan porokru hara. Ero warai mko ke tporokye xakñe waaca yaponî mko.

²¹12 xakñe waaca metatan ewto pona kewomtopo komo. Perora enporixapu xakñe ahruru me so. Cewñe rma xakñe perora, anarî yahruru me ciixapu ha. Cewñe xa hara xakñe anarî yahruru me ciixapu xa hara. Ero wa so xakñe potarî yahruru mko ahnoro 12 rma. Mîmo yotaw so tak xakñe esama hara. Ooru ciixapu rma mîn xakñe esama. Kîfwan mîn xakñe ooru. Patiri wara xakñe pafañamutwe xa okre. Ero wa xakñe ewto imo kah yai yîhtoxapu.

²²Kaan poko ahwotaxi kîwtotopo yenîhra tko wîxakñe mîmo. Exihra ro mak xakñe iito ewto imo po. Yîhyaka ahwotaxi kîwtopo me rma nasî Kaan. Karitî ro Mîk, Noro rma. Opeña Xîkrî marha nasî ero warai me. Ñexamro rma naxe Kaan mîn me rma.

²³Ewto katpareñe me exihra nasî kaamo, nuuñi marha katpareñe me exihra nasî. Katpan me rma nasî Kaan. Ero ke Noro rma ewto katparekñe. Opeña Xîkrî yakro rma katparetkeñe.

²⁴Ero wa katparexapu po tak naxe Kaan nakifwamatho komo amñe, Mík hak rowon pono komo. Ñexamro kayaritomom komo marha cexe iina cenporem ke tponoye so, cemyawnoi marha cexe, tmaywei marha, noro yipu komo cexe iina. Noro yipu komo moxam okre, kacho komo cexe iina. Ero warai komo cexe iina.

²⁵Etahrura ro mak nasí metata mko, tahrunkaxi roro mak nasí, kokmamra ro mak nasí iito, katpape roro nasí. Ero ke ero wa nasí metata etahrur me.

²⁶Mík hak rowon pono komo marha cexe iina, Kífwan mîkyam okre, kacho komo mak, Takíhsom mîkyam, kacho komo marha. Noro yipu komo iina cexe Kaan yewton pona.

²⁷Iina ewomra ro makí tko naxe kicicitho kom ha. Cetwîrîmacho pokono komo, kicicitho pokono komo marha, cemarontaxmu komo marha, ero warai komo ewomra thakwa naxe iina, pîra ro mak ha. Anarî komo yosotî nasí tmewreso Opera Xíkrî karitan yaw. Waipîn Me Ciixapu Komo Yosotî Tan, kacho mîn karita. Ero yipu yaw osotî tmewresom komo mak ñewomyaxe iina. Ero wa naxe.

Tuuna Nasí Kaan Yewton Po Eepu, Waipîn Me Kiiñe Ha

22 ¹Ero yinhîrî oyañakñe xa hara ancu ewto imo yukuknomañenho. Eepu tak ñenpekñe owya tuuna, waipîn me kiiñe. Tpañafamutwe ro mak xakñe, patiri wara. Iito xakñe Kaan yapon. Opeña Xíkrî yapon marha mîn xakñe. Ero yipu makatai cepatakaxmu mîn xakñe tuuna.

²Ewto imo pore rma ñihcekñe eepu, esama rakataw rma. Porin me xakñe esama, ero rakatari rma ñihcekñe. Tuuna yecihtaw xakñe weewe cepetaxmu. On po xakñe, eeco po marha xakñe. Waipîn me kiiñe mîn xakñe weewe. Anarmerpa so cepetaxmu mîn xakñe, nuuñi po roro cepetaxmu ha. 12 xakñe eperîrî, anarî nuuñi po anarî me ñeperwakñe hara, anarî nuuñi po hara anarî me xa hara ñeperwakñe. Ero wa so ñeperwakñe roro. Yaarî xakñe tooto komo yehcematopo me, mík hak rowon pono komo yehcemacho me rma.

³Ero yimaw marha tak roowo yîwîrîmachonho exihra tak nasí. Kífwañhe mak tak nasí roowo, roowo pono komo marha. Iito nasí Kaan yapon kayaritomo me esenpotopo. Opeña Xíkrî yaponî rma mîn Kaan yapon. Maywen komo ñetantomapexe yîwya so.

⁴Opeña Xíkrî xa tak ñeeñaxe iito, eepatarî rma ñeeñaxe. Noro yosotî marha nasí tmewreso perî poko so. Ero wa naxe Kaan maywen komo.

⁵Kosope exihra ro mak nasí iito. Ero ke ramha pokohra ro mak naxe ñexamro. Kaamo ponarora mak naxe iitono komo Kporin komo Kaanî rma exirî ke katapareno ñiñe me. Kayaritomo me tak naxe iitono komo miya roro yîtiñkan me ro mak. Ero wa naxe amñe Kaan maywen kom ha.

⁶Ero yinhîrî on wara kekñe owya ewto imo yenpoñenho ha, Yaaronono xa mîn awya amna nîñke ero wa kacho. Ancu ñeeñepe Aporin komo

Kaan. Weronomano riñenho pen Porin marha Mîkî Kaan, ponaro ehtopo ro kom ha. Noro yipu tanton ñeñepékñe ancu. On wara kekñe noro, yîñeñepethîrî, Pahnoké men nasî anarmerpa ciino ritopo Kaan ya. Ero ke ero yipu ñenpesî tmaywen komo ya, kekñe. Ero wa kekñe Kaan ñeñepetho ancu awya. Yaaro xa mîn yîmtapotarî, kekñe. Ero wa kekñe owya ewto yenpoñenho.

Yohno Men Kmokyasî, Kesî Xesus

⁷Taa, on wara kesî Xesus kîwya so, Yohno men kmokyasî iina ahyaka so. Tahwore xa tak maxe omtapotarî ponaro awexitaw so miya roro, on karita yaw nasî ero ponaro awexitaw so, kesî kîwya so.

⁸Taa, ero wa xakñe oñenîtho, ero wa marha xakñe oñentatho. Xuaw rma ow ha entañenñîrî, enîñenñîrî marha. Ero wa oyexiche kesewnapekñe tak ancu yamrinaka, ewto ñenpekñe owya, noro yamrinaka. Kîfwañhe xa mai ham, ka xe cma re wîxakñe yîwya.

⁹Pîra, owya kahra ro mak esko, kekñe ha tko owya. Kaan yanton xa marha ow hara awarai xa marha. Awakno komo rma ow ha, weronomano riñe marha. On karita yawno yewetîñe xa marha ow. Kaan poko mak ahwotak ha, kekñe owya.

¹⁰On wara marha kekñe ancu owya, Anmewrethîrî eyamra ro mak esko, On wara ciino ñîiñasî Kaan amñe, kacho. Pahnoké tak men nasî ero wa kacho yaw roro ciino ritopo.

¹¹Ñex ha, kacho me nasî yohno rma. Ero ke on wara tak ñehcowpe tooto komo ero yimaw, ahce wa so na exitaw so ero warai me rma thakwa ñehcowpe. Kaanî mtapotarî yewetîñe pîn me exitaw so ero warai me rma thakwa ñehcope okwe. Kicicitho pokono me exitaw so hara ero warai me marha thakwa ñehcowpe. Kaanî mtapotarî yewetîñe me exitaw so tko ero warai me rma ñehcowpe hara. Kaan ponarono ro me exitaw so ero warai me rma ñehcowpe ñexamro hara, kekñe. Ero wa kekñe ancu owya.

¹²On wara kes hara Xesus kîwya so, Yohno men kmokyasî ahyaka so. Kîfwan poko awehtoponñîrî komo yepetho tak wekyasî omokyataw. Ero yimaw kepemexe so ahce wa so na awehtoponñîrî komo yaw roro.

¹³Awpa, kacho rma Ow ha. Omeka kacho marha Ow ha. Ahce wa na awehtopo komo yihciñe Ow ha. Ñeexi tak ha, kañe marha Ow ero wa awehtopo komo poko. Apoturu komo xa Ow ha, amapitawno komo marha Ow. Noro yipu mak Ow ha, kesî.

¹⁴On wara marha kesî kîwya so, Tahwore xa tak maxe amñe Kaanî mtapotarî yewehcataw awya so apanatanmetopo kom ha. Weewe nasî kah yaw waipîñî ro me kiiñe, ero yeperîrî yahñe me maxe. Kaan yewton pona tak mîñcexe. Waaca metatan yaro mewomyaxe porohkan me ro mak.

¹⁵Waaca mkai thakwa mak naxe xapari warai komo reha okwe. On warai mîkyam xapari warai komo, erem pokono komo, cipici pîn pokono komo

marha, waihkano riñe komo marha, ciixaputho ponarono komo, tpoxwe cemaro yentañe komo marha, cemarontaxmu komo marha, noro yipu komo naxe tporohkaxmu me thakwa okwe, Kaan yewton pona tohnî ro me, kesî. Ero wa kesî.

¹⁶On wara marha kes hara, Xesus Ow ha. Owî rma oyancun weñepekñe ahyaka ahce wa na ciino ritopo yekatîmñe me. Kaan mîn yaw so ñekatîmyasî Kaan xîkrî komo ñentarî me. Tapi pen micin warai rma Ow ha. Noro pen yepamtho marha Ow ha. Kwakwarî warai marha Ow, Enmaporo cesensom mîn kwakwarî, cenporem xa. Noro yipu Ow ha, kesî. Ero wa kesî Xesus kîwya so.

¹⁷On wara kesî Kaan Yekat hara kîwya so, Amohcoko tak ha, kesî. Ero wa xa marha kesî Opeña Xîkrî pic hara kîwya so. Ero wa xa marha kacoko amyamro hara on yentañe kom hara, Amohcoko tak ha, kacoko. Awokru komo xe awexitaw so amohcoko tak ha. Amoku xatî komo amohcoko ahnoro. Tuuna eetamcoko waipîn me awiñe kom ha. Epethîmnî me ro mak eecoko, kesî Kaan Yekatî kîwya so. Ero wa kesî kîwya so.

¹⁸Taa, on wara tak wîikes ow hara, Kaanî mtapotachonho xa on karita yaw mewrexapu. Ero ke on wara wîikesî on yentañenho komo ya, Amtapotarî ke rma on yîhremara ro mak men ehcoko. Yîhremache awya so Kaan men awîrîmexe so tak okwe. Noro ya yîwîrîmano ritopo poko aweronomexe so on karita yaw mewrexapu. Ero yipu ke rma tak Kaan awîrîmexe so hara okwe.

¹⁹Yîhkotora marha men ehcoko on yaw mewrexapu, Kaanî mtapotarî ha. Ero wicakî mak nîmtapowakñe Kaan, kahra men ehcoko anîhkotothîrî komo poko rma kica. Ero wa yîhkocetaw rma awya so on wara nasî Kaan apoko so, awosotî ñickesî karita yawnonho, Waipîn komo Yosotî tan, kacho yawnonho ha. Awewton tan ha, kachonho marha tak nowyas hara. Cewton tak ñewyomesî. On wara kacho nasî tmewreso on yaw Kaanî mtapotarî, Kîfwañe kiifaxe so amñe, kacho. Ero wa kachonho yaw roro kirwanhe awirira so rma nas okwe yîhkotoñe me awexitaw so. Ero wa nasî Kaan apoko so okwe.

²⁰On wara kesî Xesus, on karita yawno yekatîmñe ha, Yohno men kmokyasî yarî ahyaka so, Amen! kesî. Taa, ero wa xa ham. Oporin Amoro, Xesus. Amoko rma Apa.

²¹Taa, on wara mak tak wîikes awya so, Kporin komo Xesus Kristu ya awakronoma xe so wasî, wîikesî. Amen.

Leia a Bíblia

Janeiro

data

seleção

- 1 Yihcirî Komo 1-2; Mateus 1.1-2.12; Waano 1; Kakîhretopo 1.1-6
- 2 Yihcirî Komo 3-4; Mateus 2.13-3.6; Waano 2; Kakîhretopo 1.7-9
- 3 Yihcirî Komo 5-7; Mateus 3.7-4.11; Waano 3; Kakîhretopo 1.10-19
- 4 Yihcirî Komo 8-10; Mateus 4.12-25; Waano 4; Kakîhretopo 1.20-23
- 5 Yihcirî Komo 11.1-13.4; Mateus 5.1-26; Waano 5; Kakîhretopo 1.24-28
- 6 Yihcirî Komo 13.5-15.21; Mateus 5.27-48; Waano 6; Kakîhretopo 1.29-33
- 7 Yihcirî Komo 16.1-18.19; Mateus 6.1-24; Waano 7; Kakîhretopo 2.1-5
- 8 Yihcirî Komo 18.20-19.38; Mateus 6.25-7.14; Waano 8; Kakîhretopo 2.6-15
- 9 Yihcirî Komo 20-22; Mateus 7.15-29; Waano 9.1-12; Kakîhretopo 2.16-22
- 10 Yihcirî Komo 23.1-24.51; Mateus 8.1-17; Waano 9.13-20; Kakîhretopo 3.1-6
- 11 Yihcirî Komo 24.52-26.16; Mateus 8.18-34; Waano 10.1-15; Kakîhretopo 3.7-8
- 12 Yihcirî Komo 26.17-27.46; Mateus 9.1-17; Waano 10.16-18; Kakîhreto
po 3.9-10
- 13 Yihcirî Komo 28-29; Mateus 9.18-38; Waano 11; Kakîhretopo 3.11-12
- 14 Yihcirî Komo 30.1-31.16; Mateus 10.1-25; Waano 12; Kakîhretopo 3.13-15
- 15 Yihcirî Komo 31.17-32.12; Mateus 10.26-11.6; Waano 13; Kakîhretopo 3.16-18
- 16 Yihcirî Komo 32.13-34.31; Mateus 11.7-30; Waano 14; Kakîhretopo 3.19-20
- 17 Yihcirî Komo 35-36; Mateus 12.1-21; Waano 15; Kakîhretopo 3.21-26
- 18 Yihcirî Komo 37-38; Mateus 12.22-45; Waano 16; Kakîhretopo 3.27-32
- 19 Yihcirî Komo 39.1-41.16; Mateus 12.46-13.23; Waano 17; Kakîhreto
po 3.33-35
- 20 Yihcirî Komo 41.17-42.17; Mateus 13.24-46; Waano 18.1-15; Kakîhreto
po 4.1-6
- 21 Yihcirî Komo 42.18-43.34; Mateus 13.47-14.12; Waano 18.16-36; Kakîhreto
po 4.7-10
- 22 Yihcirî Komo 44-45; Mateus 14.13-36; Waano 18.37-50; Kakîhretopo 4.11-13
- 23 Yihcirî Komo 46-47; Mateus 15.1-28; Waano 19; Kakîhretopo 4.14-19
- 24 Yihcirî Komo 48-49; Mateus 15.29-16.12; Waano 20; Kakîhretopo 4.20-27
- 25 Yihcirî Komo 50; Towtoponhîrî 1.1-2.10; Mateus 16.13-17.9; Waano 21; Kakîhre
topo 5.1-6
- 26 Towtoponhîrî 2.11-3.22; Mateus 17.10-27; Waano 22.1-18; Kakîhreto
po 5.7-14
- 27 Towtoponhîrî 4.1-5.21; Mateus 18.1-22; Waano 22.19-31; Kakîhreto
po 5.15-21
- 28 Towtoponhîrî 5.22-7.24; Mateus 18.23-19.12; Waano 23; Kakîhretopo 5.22-23
- 29 Towtoponhîrî 7.25-9.35; Mateus 19.13-30; Waano 24; Kakîhretopo 6.1-5
- 30 Towtoponhîrî 10.1-12.13; Mateus 20.1-28; Waano 25.1-15; Kakîhretopo 6.6-11
- 31 Towtoponhîrî 12.14-13.16; Mateus 20.29-21.22; Waano 25.16-22; Kakîhretopo 6.12-15

Fevereiro***data******seleção***

- 1 Towtoponhîrî 13.17–15.18; Mateus 21.23-46; Waano 26; Kakîhretopo 6.16-19
- 2 Towtoponhîrî 15.19–17.7; Mateus 22.1-33; Waano 27.1-6; Kakîhretopo 6.20-26
- 3 Towtoponhîrî 17.8–19.15; Mateus 22.34–23.12; Waano 27.7-14; Kakîhretopo 6.27-35
- 4 Towtoponhîrî 19.16–21.21; Mateus 23.13-39; Waano 28; Kakîhretopo 7.1-5
- 5 Towtoponhîrî 21.22–23.13; Mateus 24.1-28; Waano 29; Kakîhretopo 7.6-23
- 6 Towtoponhîrî 23.14–25.40; Mateus 24.29-51; Waano 30; Kakîhretopo 7.24-27
- 7 Towtoponhîrî 26–27; Mateus 25.1-30; Waano 31.1-8; Kakîhretopo 8.1-11
- 8 Towtoponhîrî 28; Mateus 25.31–26.13; Waano 31.9-18; Kakîhretopo 8.12-13
- 9 Towtoponhîrî 29.1–30.10; Mateus 26.14-46; Waano 31.19-24; Kakîhretopo 8.14-26
- 10 Towtoponhîrî 30.11–31.18; Mateus 26.47-68; Waano 32; Kakîhretopo 8.27-32
- 11 Towtoponhîrî 32–33; Mateus 26.69–27.14; Waano 33.1-11; Kakîhretopo 8.33-36
- 12 Towtoponhîrî 34.1–35.9; Mateus 27.15-31; Waano 33.12-22; Kakîhretopo 9.1-6
- 13 Towtoponhîrî 35.10–36.38; Mateus 27.32-66; Waano 34.1-10; Kakîhretopo 9.7-8
- 14 Towtoponhîrî 37–38; Mateus 28; Waano 34.11-22; Kakîhretopo 9.9-10
- 15 Towtoponhîrî 39–40; Mahkus 1.1-28; Waano 35.1-16; Kakîhretopo 9.11-12
- 16 Repita Komo 1–3; Mahkus 1.29–2.12; Waano 35.17-28; Kakîhretopo 9.13-18
- 17 Repita Komo 4–5; Mahkus 2.13–3.6; Waano 36; Kakîhretopo 10.1-2
- 18 Repita Komo 6.1–7.27; Mahkus 3.7-30; Waano 37.1-11; Kakîhretopo 10.3-4
- 19 Repita Komo 7.28–9.6; Mahkus 3.31–4.25; Waano 37.12-29; Kakîhretopo 10.5
- 20 Repita Komo 9.7–10.20; Mahkus 4.26–5.20; Waano 37.30-40; Kakîhretopo 10.6-7
- 21 Repita Komo 11–12; Mahkus 5.21-43; Waano 38; Kakîhretopo 10.8-9
- 22 Repita Komo 13; Mahkus 6.1-29; Waano 39; Kakîhretopo 10.10
- 23 Repita Komo 14; Mahkus 6.30-56; Waano 40.1-10; Kakîhretopo 10.11-12
- 24 Repita Komo 15.1–16.28; Mahkus 7.1-23; Waano 40.11-17; Kakîhreto
po 10.13-14
- 25 Repita Komo 16.29–18.30; Mahkus 7.24–8.10; Waano 41; Kakîhretopo 10.15-16
- 26 Repita Komo 19.1–20.21; Mahkus 8.11-38; Waano 42; Kakîhretopo 10.17
- 27 Repita Komo 20.22–22.16; Mahkus 9.1-29; Waano 43; Kakîhretopo 10.18
- 28 Repita Komo 22.17–23.44; Mahkus 9.30–10.12; Waano 44.1-8; Kakîhretopo 10.19

Março***data******seleção***

- 1 Repita Komo 24.1–25.46; Mahkus 10.13-31; Waano 44.9-26; Kakîhretopo 10.20-21
- 2 Repita Komo 25.47–27.13; Mahkus 10.32-52; Waano 45; Kakîhretopo 10.22
- 3 Repita Komo 27.14-34; Yukuknomachonhîrî 1; Mahkus 11.1-25; Waano 46; Kakîhreto
po 10.23
- 4 Yukuknomachonhîrî 2–3; Mahkus 11.27–12.17; Waano 47; Kakîhretopo 10.24-25

- 5 Yukuknomachonhîrî 4-5; Mahkus 12.18-37; Waano 48; Kakîhreto 10.26
- 6 Yukuknomachonhîrî 6-7; Mahkus 12.38-13.13; Waano 49; Kakîhreto 10.27-28
- 7 Yukuknomachonhîrî 8-9; Mahkus 13.14-37; Waano 50; Kakîhreto 10.29-30
- 8 Yukuknomachonhîrî 10.1-11.23; Mahkus 14.1-21; Waano 51; Kakîhreto 10.31-32
- 9 Yukuknomachonhîrî 11.24-13.33; Mahkus 14.22-52; Waano 52; Kakîhreto 11.1-3
- 10 Yukuknomachonhîrî 14.1-15.16; Mahkus 14.53-72; Waano 53; Kakîhreto 11.4
- 11 Yukuknomachonhîrî 15.17-16.40; Mahkus 15; Waano 54; Kakîhreto 11.5-6
- 12 Yukuknomachonhîrî 16.41-18.32; Mahkus 16; Waano 55; Kakîhreto 11.7
- 13 Yukuknomachonhîrî 19-20; Rukas 1.1-25; Waano 56; Kakîhreto 11.8
- 14 Yukuknomachonhîrî 21.1-22.20; Rukas 1.26-56; Waano 57; Kakîhreto 11.9-11
- 15 Yukuknomachonhîrî 22.21-23.30; Rukas 1.57-80; Waano 58; Kakîhreto 11.12-13
- 16 Yukuknomachonhîrî 24-25; Rukas 2.1-35; Waano 59; Kakîhreto 11.14
- 17 Yukuknomachonhîrî 26.1-51; Rukas 2.36-52; Waano 60; Kakîhreto 11.15
- 18 Yukuknomachonhîrî 26.52-28.15; Rukas 3.1-22; Waano 61; Kakîhreto 11.16-17
- 19 Yukuknomachonhîrî 28.16-29.40; Rukas 3.23-38; Waano 62; Kakîhreto 11.18-19
- 20 Yukuknomachonhîrî 30-31; Rukas 4.1-30; Waano 63; Kakîhreto 11.20-21
- 21 Yukuknomachonhîrî 32.1-33.39; Rukas 4.31-5.11; Waano 64; Kakîhreto 11.22
- 22 Yukuknomachonhîrî 33.40-35.34; Rukas 5.12-28; Waano 65; Kakîhreto 11.23
- 23 Yukuknomachonhîrî 36; Panatanmetoponhîrî Xa Hara 1; Rukas 5.29-6.11; Waano 66; Kakîhreto 11.24-26
- 24 Panatanmetoponhîrî Xa Hara 2-3; Rukas 6.12-38; Waano 67; Kakîhreto 11.27
- 25 Panatanmetoponhîrî Xa Hara 4; Rukas 6.39-7.10; Waano 68.1-18; Kakîhreto 11.28
- 26 Panatanmetoponhîrî Xa Hara 5-6; Rukas 7.11-35; Waano 68.19-35; Kakîhreto po 11.29-31
- 27 Panatanmetoponhîrî Xa Hara 7-8; Rukas 7.36-8.3; Waano 69.1-18; Kakîhreto 12.1
- 28 Panatanmetoponhîrî Xa Hara 9-10; Rukas 8.4-21; Waano 69.19-36; Kakîhreto po 12.2-3
- 29 Panatanmetoponhîrî Xa Hara 11-12; Rukas 8.22-39; Waano 70; Kakîhreto 12.4
- 30 Panatanmetoponhîrî Xa Hara 13-15; Rukas 8.40-9.6; Waano 71; Kakîhreto 12.5-7
- 31 Panatanmetoponhîrî Xa Hara 16-17; Rukas 9.7-27; Waano 72; Kakîhreto 12.8-9

Abril

data

seleção

- 1 Panatanmetoponhîrî Xa Hara 18-20; Rukas 9.28-50; Waano 73; Kakîhreto 12.10
- 2 Panatanmetoponhîrî Xa Hara 21-22; Rukas 9.51-10.12; Waano 74; Kakîhreto 12.11
- 3 Panatanmetoponhîrî Xa Hara 23-25; Rukas 10.13-37; Waano 75; Kakîhreto 12.12-14
- 4 Panatanmetoponhîrî Xa Hara 26-27; Rukas 10.38-11.13; Waano 76; Kakîhreto 12.15-17
- 5 Panatanmetoponhîrî Xa Hara 28; Rukas 11.14-36; Waano 77; Kakîhreto 12.18
- 6 Panatanmetoponhîrî Xa Hara 29-30; Rukas 11.37-12.7; Waano 78.1-31; Kakîhreto po 12.19-20
- 7 Panatanmetoponhîrî Xa Hara 31.1-32.27; Rukas 12.8-34; Waano 78.32-55; Kakîhreto po 12.21-23

- 8 Panatanmetoponhîrf Xa Hara 32.28-52; Rukas 12.35-59; Waano 78.56-64; Kakîhreto po 12.24
- 9 Panatanmetoponhîrf Xa Hara 33; Rukas 13.1-21; Waano 78.65-72; Kakîhreto po 12.25
- 10 Panatanmetoponhîrf Xa Hara 34; Xoswe 1-2; Rukas 13.22-14.6; Waano 79; Kakîhreto po 12.26
- 11 Xoswe 3-4; Rukas 14.7-35; Waano 80; Kakîhreto po 12.27-28
- 12 Xoswe 5.1-7.15; Rukas 15; Waano 81; Kakîhreto po 13.1
- 13 Xoswe 7.16-9.2; Rukas 16.1-18; Waano 82; Kakîhreto po 13.2-3
- 14 Xoswe 9.3-10.43; Rukas 16.19-17.10; Waano 83; Kakîhreto po 13.4
- 15 Xoswe 11-12; Rukas 17.11-37; Waano 84; Kakîhreto po 13.5-6
- 16 Xoswe 13-14; Rukas 18.1-17; Waano 85; Kakîhreto po 13.7-8
- 17 Xoswe 15; Rukas 18.18-43; Waano 86; Kakîhreto po 13.9-10
- 18 Xoswe 16-18; Rukas 19.1-27; Waano 87; Kakîhreto po 13.11
- 19 Xoswe 19-20; Rukas 19.28-48; Waano 88; Kakîhreto po 13.12-14
- 20 Xoswe 21.1-22.20; Rukas 20.1-26; Waano 89.1-13; Kakîhreto po 13.15-16
- 21 Xoswe 22.21-23.16; Rukas 20.27-47; Waano 89.14-37; Kakîhreto po 13.17-19
- 22 Xoswe 24; Rukas 21.1-28; Waano 89.38-52; Kakîhreto po 13.20-23
- 23 Huce 1.1-2.9; Rukas 21.29-22.13; Waano 90-91; Kakîhreto po 13.24-25
- 24 Huce 2.10-3.31; Rukas 22.14-34; Waano 92-93; Kakîhreto po 14.1-2
- 25 Huce 4-5; Rukas 22.35-53; Waano 94; Kakîhreto po 14.3-4
- 26 Huce 6; Rukas 22.54-23.12; Waano 95-96; Kakîhreto po 14.5-6
- 27 Huce 7.1-8.17; Rukas 23.13-43; Waano 97-98; Kakîhreto po 14.7-8
- 28 Huce 8.18-9.21; Rukas 23.44-24.12; Waano 99; Kakîhreto po 14.9-10
- 29 Huce 9.22-10.18; Rukas 24.13-53; Waano 100; Kakîhreto po 14.11-12
- 30 Huce 11-12; Xuaw 1.1-28; Waano 101; Kakîhreto po 14.13-14

Maio

data

seleção

- 1 Huce 13-14; Xuaw 1.29-51; Waano 102; Kakîhreto po 14.15-16
- 2 Huce 15-16; Xuaw 2; Waano 103; Kakîhreto po 14.17-19
- 3 Huce 17-18; Xuaw 3.1-21; Waano 104.1-23; Kakîhreto po 14.20-21
- 4 Huce 19-20; Xuaw 3.22-4.3; Waano 104.24-35; Kakîhreto po 14.22-24
- 5 Huce 21; Rute 1; Xuaw 4.4-42; Waano 105.1-15; Kakîhreto po 14.25
- 6 Rute 2-4; Xuaw 4.43-54; Waano 105.16-36; Kakîhreto po 14.26-27
- 7 1 Samuew 1.1-2.21; Xuaw 5.1-23; Waano 105.37-45; Kakîhreto po 14.28-29
- 8 1 Samuew 2.22-4.22; Xuaw 5.24-47; Waano 106.1-12; Kakîhreto po 14.30-31
- 9 1 Samuew 5-7; Xuaw 6.1-21; Waano 106.13-31; Kakîhreto po 14.32-33
- 10 1 Samuew 8-9; Xuaw 6.22-42; Waano 106.32-48; Kakîhreto po 14.34-35
- 11 1 Samuew 10-11; Xuaw 6.43-71; Waano 107; Kakîhreto po 15.1-3
- 12 1 Samuew 12.1-13.22; Xuaw 7.1-29; Waano 108; Kakîhreto po 15.4
- 13 1 Samuew 13.23-14.52; Xuaw 7.30-52; Waano 109; Kakîhreto po 15.5-7
- 14 1 Samuew 15-16; Xuaw 7.53-8.20; Waano 110; Kakîhreto po 15.8-10

- 15 1 Samuew 17.1–18.4; Xuaw 8.21-30; Waano 111; Kakihretopo 15.11
- 16 1 Samuew 18.5–19.24; Xuaw 8.31-59; Waano 112; Kakihretopo 15.12-14
- 17 1 Samuew 20–21; Xuaw 9; Waano 113–114; Kakihretopo 15.15-17
- 18 1 Samuew 22–23; Xuaw 10.1-21; Waano 115; Kakihretopo 15.18-19
- 19 1 Samuew 24–25; Xuaw 10.22-42; Waano 116; Kakihretopo 15.20-21
- 20 1 Samuew 26–28; Xuaw 11.1-53; Waano 117; Kakihretopo 15.22-23
- 21 1 Samuew 29–31; Xuaw 11.54–12.19; Waano 118.1-18; Kakihretopo 15.24-26
- 22 2 Samuew 1.1–2.11; Xuaw 12.20-50; Waano 118.19-29; Kakihretopo 15.27-28
- 23 2 Samuew 2.12–3.39; Xuaw 13.1-30; Waano 119.1-16; Kakihretopo 15.29-30
- 24 2 Samuew 4–6; Xuaw 13.31–14.14; Waano 119.17-32; Kakihretopo 15.32
- 25 2 Samuew 7–8; Xuaw 14.15-31; Waano 119.33-48; Kakihretopo 15.33
- 26 2 Samuew 9–11; Xuaw 15; Waano 119.49-64; Kakihretopo 16.1-3
- 27 2 Samuew 12; Xuaw 16; Waano 119.65-80; Kakihretopo 16.4-5
- 28 2 Samuew 13; Xuaw 17; Waano 119.81-96; Kakihretopo 16.6-7
- 29 2 Samuew 14.1–15.22; Xuaw 18.1-24; Waano 119.97-112; Kakihretopo 16.8-9
- 30 2 Samuew 15.23–16.23; Xuaw 18.25–19.22; Waano 119.113-128; Kakihreto
po 16.10-11
- 31 2 Samuew 17; Xuaw 19.23-42; Waano 119.129-152; Kakihretopo 16.12-13

Junho

data

seleção

- 1 2 Samuew 18.1–19.10; Xuaw 20; Waano 119.153-176; Kakihretopo 16.14-15
- 2 2 Samuew 19.11–20.13; Xuaw 21; Waano 120; Kakihretopo 16.16-17
- 3 2 Samuew 20.14–22.20; 12 Komo 1; Waano 121; Kakihretopo 16.18
- 4 2 Samuew 22.21–23.23; 12 Komo 2; Waano 122; Kakihretopo 16.19-20
- 5 2 Samuew 23.24–24.25; 12 Komo 3; Waano 123; Kakihretopo 16.21-23
- 6 1 Kayaritomo Komo 1; 12 Komo 4; Waano 124; Kakihretopo 16.24
- 7 1 Kayaritomo Komo 2.1–3.3; 12 Komo 5; Waano 125; Kakihretopo 16.25
- 8 1 Kayaritomo Komo 3.4–4.34; 12 Komo 6; Waano 126; Kakihretopo 16.26-27
- 9 1 Kayaritomo Komo 5–6; 12 Komo 7.1-29; Waano 127; Kakihretopo 16.28-30
- 10 1 Kayaritomo Komo 7; 12 Komo 7.30-50; Waano 128; Kakihretopo 16.31-33
- 11 1 Kayaritomo Komo 8; 12 Komo 7.51–8.13; Waano 129; Kakihretopo 17.1
- 12 1 Kayaritomo Komo 9–10; 12 Komo 8.14-40; Waano 130; Kakihretopo 17.2-3
- 13 1 Kayaritomo Komo 11.1–12.19; 12 Komo 9.1-25; Waano 131; Kakihretopo 17.4-5
- 14 1 Kayaritomo Komo 12.20–13.34; 12 Komo 9.26-43; Waano 132; Kakihretopo 17.6
- 15 1 Kayaritomo Komo 14.1–15.24; 12 Komo 10.1; Waano 133; Kakihretopo 17.7-8
- 16 1 Kayaritomo Komo 15.25–17.24; 12 Komo 10.23-48; Waano 134; Kakihreto
po 17.9-11
- 17 1 Kayaritomo Komo 18; 12 Komo 11; Waano 135; Kakihretopo 17.12-13
- 18 1 Kayaritomo Komo 19; 12 Komo 12.1-23; Waano 136; Kakihretopo 17.14-15
- 19 1 Kayaritomo Komo 20–21; 12 Komo 12.24–13.15; Waano 137; Kakihretopo 17.16
- 20 1 Kayaritomo Komo 22; 12 Komo 13.16-41; Waano 138; Kakihretopo 17.17-18

- 21 2 Kayaritomo Komo 1–2; 12 Komo 13.42–14.7; Waano 139; Kakihretopo 17.19-21
 22 2 Kayaritomo Komo 3.1–4.17; 12 Komo 14.8-28; Waano 140; Kakihretopo 17.22
 23 2 Kayaritomo Komo 4.18–5.27; 12 Komo 15.1-35; Waano 141; Kakihretopo 17.23
 24 2 Kayaritomo Komo 6–7; 12 Komo 15.36–16.15; Waano 142; Kakihretopo 17.24-25
 25 2 Kayaritomo Komo 8.1–9.13; 12 Komo 16.16-40; Waano 143; Kakihretopo 17.26
 26 2 Kayaritomo Komo 9.14–10.31; 12 Komo 17; Waano 144; Kakihretopo 17.27-28
 27 2 Kayaritomo Komo 10.32–12.21; 12 Komo 18.1-22; Waano 145; Kakihretopo 18.1
 28 2 Kayaritomo Komo 13–14; 12 Komo 18.23–19.12; Waano 146; Kakihretopo 18.2-3
 29 2 Kayaritomo Komo 15–16; 12 Komo 19.13-41; Waano 147; Kakihretopo 18.4-5
 30 2 Kayaritomo Komo 17.1–18.12; 12 Komo 20; Waano 148; Kakihretopo 18.6-7

Julho

data

seleção

- 1 2 Kayaritomo Komo 18.13–19.37; 12 Komo 21.1-16; Waano 149; Kakihretopo 18.8
 2 2 Kayaritomo Komo 20.1–22.2; 12 Komo 21.17-36; Waano 150; Kakihretopo 18.9-10
 3 2 Kayaritomo Komo 22.3–23.30; 12 Komo 21.37–22.16; Waano 1; Kakihretopo 18.11-12
 4 2 Kayaritomo Komo 23.31–25.30; 12 Komo 22.17–23.10; Waano 2; Kakihretopo 18.13
 5 1 Kronikas 1.1–2.17; 12 Komo 23.11-35; Waano 3; Kakihretopo 18.14-15
 6 1 Kronikas 2.18–4.4; 12 Komo 24; Waano 4; Kakihretopo 18.16-18
 7 1 Kronikas 4.5–5.17; 12 Komo 25; Waano 5; Kakihretopo 18.19
 8 1 Kronikas 5.18–6.81; 12 Komo 26; Waano 6; Kakihretopo 18.20-21
 9 1 Kronikas 7–8; 12 Komo 27.1-20; Waano 7; Kakihretopo 18.22
 10 1 Kronikas 9–10; 12 Komo 27.21-44; Waano 8; Kakihretopo 18.23-24
 11 1 Kronikas 11.1–12.18; 12 Komo 28; Waano 9.1-12; Kakihretopo 19.1-3
 12 1 Kronikas 12.19–14.17; Homa 1.1-17; Waano 9.13-20; Kakihretopo 19.4-5
 13 1 Kronikas 15.1–16.36; Homa 1.18-32; Waano 10.1-15; Kakihretopo 19.6-7
 14 1 Kronikas 16.37–18.17; Homa 2.1-24; Waano 10.16-18; Kakihretopo 19.8-9
 15 1 Kronikas 19–21; Homa 2.25–3.8; Waano 11; Kakihretopo 19.10-12
 16 1 Kronikas 22–23; Homa 3.9-31; Waano 12; Kakihretopo 19.13-14
 17 1 Kronikas 24.1–26.11; Homa 4.1-12; Waano 13; Kakihretopo 19.15-16
 18 1 Kronikas 26.12–27.34; Homa 4.13–5.5; Waano 14; Kakihretopo 19.17
 19 1 Kronikas 28–29; Homa 5.6-21; Waano 15; Kakihretopo 19.18-19
 20 2 Kronikas 1–3; Homa 6; Waano 16; Kakihretopo 19.20-21
 21 2 Kronikas 4.1–6.11; Homa 7.1-13; Waano 17; Kakihretopo 19.22-23
 22 2 Kronikas 6.12–8.10; Homa 7.14–8.8; Waano 18.1-15; Kakihretopo 19.24-25
 23 2 Kronikas 8.11–10.19; Homa 8.9-21; Waano 18.16-36; Kakihretopo 19.26
 24 2 Kronikas 11–13; Homa 8.22-39; Waano 18.37-50; Kakihretopo 19.27-29
 25 2 Kronikas 14–16; Homa 9.1-21; Waano 19; Kakihretopo 20.1
 26 2 Kronikas 17–18; Homa 9.22–10.13; Waano 20; Kakihretopo 20.2-3
 27 2 Kronikas 19–20; Homa 10.14–11.12; Waano 21; Kakihretopo 20.4-6
 28 2 Kronikas 21–23; Homa 11.13-36; Waano 22.1-18; Kakihretopo 20.7

- 29 2 Kronikas 24–25; Homa 12; Waano 22.19-31; Kakihretopo 20.8-10
 30 2 Kronikas 26–28; Homa 13; Waano 23; Kakihretopo 20.11
 31 2 Kronikas 29; Homa 14; Waano 24; Kakihretopo 20.12

Agosto

data

seleção

- 1 2 Kronikas 30–31; Homa 15.1-22; Waano 25.1-15; Kakihretopo 20.13-15
 2 2 Kronikas 32.1–33.13; Homa 15.23–16.7; Waano 25.16-22; Kakihretopo 20.16-18
 3 2 Kronikas 33.14–34.33; Homa 16.8-27; Waano 26; Kakihretopo 20.19
 4 2 Kronikas 35–36; 1 Korintu 1.1-17; Waano 27.1-6; Kakihretopo 20.20-21
 5 Estras 1–2; 1 Korintu 1.18–2.5; Waano 27.7-14; Kakihretopo 20.22-23
 6 Estras 3–4; 1 Korintu 2.6–3.4; Waano 28; Kakihretopo 20.24-25
 7 Estras 5–6; 1 Korintu 3.5-23; Waano 29; Kakihretopo 20.26-27
 8 Estras 7.1–8.20; 1 Korintu 4; Waano 30; Kakihretopo 20.28-30
 9 Estras 8.21–9.15; 1 Korintu 5; Waano 31.1-8; Kakihretopo 21.1-2
 10 Estras 10; 1 Korintu 6; Waano 31.9-18; Kakihretopo 21.3
 11 Neemias 1.1–3.14; 1 Korintu 7.1-24; Waano 31.19-24; Kakihretopo 21.4
 12 Neemias 3.15–5.13; 1 Korintu 7.25-40; Waano 32; Kakihretopo 21.5-7
 13 Neemias 5.14–7.60; 1 Korintu 8; Waano 33.1-11; Kakihretopo 21.8-10
 14 Neemias 7.61–9.21; 1 Korintu 9.1-18; Waano 33.12-22; Kakihretopo 21.11-12
 15 Neemias 9.22–10.39; 1 Korintu 9.19–10.13; Waano 34.1-10; Kakihretopo 21.13
 16 Neemias 11.1–12.26; 1 Korintu 10.14–11.2; Waano 34.11-22; Kakihretopo 21.14-16
 17 Neemias 12.27–13.31; 1 Korintu 11.3-16; Waano 35.1-16; Kakihretopo 21.17-18
 18 Este 1–3; 1 Korintu 11.17-34; Waano 35.17-28; Kakihretopo 21.19-20
 19 Este 4–7; 1 Korintu 12.1-26; Waano 36; Kakihretopo 21.21-22
 20 Este 8–10; 1 Korintu 12.27–13.13; Waano 37.1-11; Kakihretopo 21.23-24
 21 Xoo 1–3; 1 Korintu 14.1-17; Waano 37.12-29; Kakihretopo 21.25-26
 22 Xoo 4–7; 1 Korintu 14.18-40; Waano 37.30-40; Kakihretopo 21.27
 23 Xoo 8–11; 1 Korintu 15.1-28; Waano 38; Kakihretopo 21.28-29
 24 Xoo 12–15; 1 Korintu 15.29-58; Waano 39; Kakihretopo 21.30-31
 25 Xoo 16–19; 1 Korintu 16; Waano 40.1-10; Kakihretopo 22.1
 26 Xoo 20–22; 2 Korintu 1.1-11; Waano 40.11-17; Kakihretopo 22.2-4
 27 Xoo 23–27; 2 Korintu 1.12–2.11; Waano 41; Kakihretopo 22.5-6
 28 Xoo 28–30; 2 Korintu 2.12-17; Waano 42; Kakihretopo 22.7
 29 Xoo 31–33; 2 Korintu 3; Waano 43; Kakihretopo 22.8-9
 30 Xoo 34–36; 2 Korintu 4.1-12; Waano 44.1-8; Kakihretopo 22.10-12
 31 Xoo 37–39; 2 Korintu 4.13–5.10; Waano 44.9-26; Kakihretopo 22.13

Setembro***data******seleção***

- 1 Xoo 40–42; 2 Korintu 5.11-21; Waano 45; Kakihretopo 22.14
- 2 Ekresiastes 1–3; 2 Korintu 6.1-13; Waano 46; Kakihretopo 22.15
- 3 Ekresiastes 4–6; 2 Korintu 6.14–7.7; Waano 47; Kakihretopo 22.16
- 4 Ekresiastes 7–9; 2 Korintu 7.8-16; Waano 48; Kakihretopo 22.17-19
- 5 Ekresiastes 10–12; 2 Korintu 8.1-15; Waano 49; Kakihretopo 22.20-21
- 6 Saromaw Wanorí 1–4; 2 Korintu 8.16-24; Waano 50; Kakihretopo 22.22-23
- 7 Saromaw Wanorí 5–8; 2 Korintu 9; Waano 51; Kakihretopo 22.24-25
- 8 Isaias 1–2; 2 Korintu 10; Waano 52; Kakihretopo 22.26-27
- 9 Isaias 3–5; 2 Korintu 11.1-15; Waano 53; Kakihretopo 22.28-29
- 10 Isaias 6–7; 2 Korintu 11.16-33; Waano 54; Kakihretopo 23.1-3
- 11 Isaias 8–9; 2 Korintu 12.1-10; Waano 55; Kakihretopo 23.4-5
- 12 Isaias 10–11; 2 Korintu 12.11-21; Waano 56; Kakihretopo 23.6-8
- 13 Isaias 12–14; 2 Korintu 13; Waano 57; Kakihretopo 23.9-11
- 14 Isaias 15–18; Karasia 1; Waano 58; Kakihretopo 23.12
- 15 Isaias 19–21; Karasia 2.1-16; Waano 59; Kakihretopo 23.13-14
- 16 Isaias 22–24; Karasia 2.17–3.9; Waano 60; Kakihretopo 23.15-16
- 17 Isaias 25.1–28.13; Karasia 3.10-22; Waano 61; Kakihretopo 23.17-18
- 18 Isaias 28.14–30.11; Karasia 3.23–4.31; Waano 62; Kakihretopo 23.19-21
- 19 Isaias 30.12–33.12; Karasia 5.1-12; Waano 63; Kakihretopo 23.22
- 20 Isaias 33.13–36.22; Karasia 5.13-26; Waano 64; Kakihretopo 23.23
- 21 Isaias 37–38; Karasia 6; Waano 65; Kakihretopo 23.24
- 22 Isaias 39.1–41.16; Epesu 1; Waano 66; Kakihretopo 23.25-28
- 23 Isaias 41.17–43.13; Epesu 2; Waano 67; Kakihretopo 23.29-35
- 24 Isaias 43.14–45.10; Epesu 3; Waano 68.1-18; Kakihretopo 24.1-2
- 25 Isaias 45.11–48.11; Epesu 4.1-16; Waano 68.19-35; Kakihretopo 24.3-4
- 26 Isaias 48.12–50.11; Epesu 4.17-32; Waano 69.1-18; Kakihretopo 24.5-6
- 27 Isaias 51–53; Epesu 5; Waano 69.19-36; Kakihretopo 24.7
- 28 Isaias 54.1–57.13; Epesu 6; Waano 70; Kakihretopo 24.8
- 29 Isaias 57.14–59.21; Piriposu 1.1-26; Waano 71; Kakihretopo 24.9-10
- 30 Isaias 60.1–62.5; Piriposu 1.27–2.18; Waano 72; Kakihretopo 24.11-12

Outubro***data******seleção***

- 1 Isaias 62.6–65.25; Piriposu 2.19; Waano 73; Kakihretopo 24.13-14
- 2 Isaias 66; Piriposu 3.4-21; Waano 74; Kakihretopo 24.15-16
- 3 Xeremias 1.1–2.30; Piriposu 4; Waano 75; Kakihretopo 24.17-20
- 4 Xeremias 2.31–4.18; Korosu 1.1-20; Waano 76; Kakihretopo 24.21-22
- 5 Xeremias 4.19–6.14; Korosu 1.21–2.7; Waano 77; Kakihretopo 24.23-25
- 6 Xeremias 6.15–8.7; Korosu 2.8-23; Waano 78.1-31; Kakihretopo 24.26

- 7 Xeremias 8.8–9.26; Korosu 3.1-17; Waano 78.32-55; Kakihretopo 24.27
- 8 Xeremias 10–11; Korosu 3.18–4.18; Waano 78.56-72; Kakihretopo 24.28-29
- 9 Xeremias 12.1–14.10; 1 Tesaronika 1.1–2.9; Waano 79; Kakihretopo 24.30-34
- 10 Xeremias 14.11–16.15; 1 Tesaronika 2.10–3.13; Waano 80; Kakihretopo 25.1-5
- 11 Xeremias 16.16–18.23; 1 Tesaronika 4.1–5.3; Waano 81; Kakihretopo 25.6
- 12 Xeremias 19–21; 1 Tesaronika 5.4-28; Waano 82; Kakihretopo 25.7-10
- 13 Xeremias 22.1–23.20; 2 Tesaronika 1; Waano 83; Kakihretopo 25.11-14
- 14 Xeremias 23.21–25.38; 2 Tesaronika 2; Waano 84; Kakihretopo 25.15
- 15 Xeremias 26–27; 2 Tesaronika 3; Waano 85; Kakihretopo 25.16
- 16 Xeremias 28–29; 1 Cimocu 1; Waano 86; Kakihretopo 25.17
- 17 Xeremias 30.1–31.26; 1 Cimocu 2; Waano 87; Kakihretopo 25.18-19
- 18 Xeremias 31.27–32.44; 1 Cimocu 3; Waano 88; Kakihretopo 25.20-22
- 19 Xeremias 33–34; 1 Cimocu 4; Waano 89.1-13; Kakihretopo 25.23-24
- 20 Xeremias 35–36; 1 Cimocu 5; Waano 89.14-37; Kakihretopo 25.25-27
- 21 Xeremias 37–38; 1 Cimocu 6; Waano 89.38-52; Kakihretopo 25.28
- 22 Xeremias 39–41; 2 Cimocu 1; Waano 90–91; Kakihretopo 26.1-2
- 23 Xeremias 42.1–44.23; 2 Cimocu 2.1-21; Waano 92–93; Kakihretopo 26.3-5
- 24 Xeremias 44.24–47.7; 2 Cimocu 2.22–3.17; Waano 94; Kakihretopo 26.6-8
- 25 Xeremias 48.1–49.22; 2 Cimocu 4; Waano 95–96; Kakihretopo 26.9-12
- 26 Xeremias 49.23–50.46; Citu 1; Waano 97–98; Kakihretopo 26.13-16
- 27 Xeremias 51.1-53; Citu 2; Waano 99; Kakihretopo 26.17
- 28 Xeremias 51.54–52.34; Citu 3; Waano 100; Kakihretopo 26.18-19
- 29 Yíwratachönhíri 1.1–2.19; Piremon 1; Waano 101; Kakihretopo 26.20
- 30 Yíwratachönhíri 2.20–3.66; Ebrew 1; Waano 102; Kakihretopo 26.21-22
- 31 Yíwratachönhíri 4–5; Ebrew 2; Waano 103; Kakihretopo 26.23

Novembro

data

seleção

- 1 Esekiew 1.1–3.15; Ebrew 3; Waano 104.1-23; Kakihretopo 26.24-26
- 2 Esekiew 3.16–6.14; Ebrew 4; Waano 104.24-35; Kakihretopo 26.27
- 3 Esekiew 7–9; Ebrew 5; Waano 105.1-15; Kakihretopo 26.28
- 4 Esekiew 10–11; Ebrew 6; Waano 105.16-36; Kakihretopo 27.1-2
- 5 Esekiew 12.1–14.11; Ebrew 7.1-17; Waano 105.37-45; Kakihretopo 27.3
- 6 Esekiew 14.12–16.42; Ebrew 7.18-28; Waano 106.1-12; Kakihretopo 27.4-6
- 7 Esekiew 16.43–17.24; Ebrew 8; Waano 106.13-31; Kakihretopo 27.7-9
- 8 Esekiew 18–19; Ebrew 9.1-10; Waano 106.32-48; Kakihretopo 27.10
- 9 Esekiew 20; Ebrew 9.11-28; Waano 107; Kakihretopo 27.11
- 10 Esekiew 21–22; Ebrew 10.1-17; Waano 108; Kakihretopo 27.12
- 11 Esekiew 23; Ebrew 10.18-39; Waano 109; Kakihretopo 27.13
- 12 Esekiew 24–26; Ebrew 11.1-16; Waano 110; Kakihretopo 27.14
- 13 Esekiew 27–28; Ebrew 11.17-31; Waano 111; Kakihretopo 27.15-16
- 14 Esekiew 29–30; Ebrew 11.32–12.13; Waano 112; Kakihretopo 27.17

- 15 Esekiew 31–32; Ebrew 12.14-29; Waano 113–114; Kakihretopo 27.18-20
- 16 Esekiew 33–34; Ebrew 13; Waano 115; Kakihretopo 27.21-22
- 17 Esekiew 35–36; Ciaku 1.1-18; Waano 116; Kakihretopo 27.23-27
- 18 Esekiew 37–38; Ciaku 1.19–2.17; Waano 117; Kakihretopo 28.1
- 19 Esekiew 39.1–40.27; Ciaku 2.18–3.18; Waano 118.1-18; Kakihretopo 28.2
- 20 Esekiew 40.28–41.26; Ciaku 4; Waano 118.19-29; Kakihretopo 28.3-5
- 21 Esekiew 42–43; Ciaku 5; Waano 119.1-16; Kakihretopo 28.6-7
- 22 Esekiew 44.1–45.12; 1 Petru 1.1-12; Waano 119.17-32; Kakihretopo 28.8-10
- 23 Esekiew 45.13–46.24; 1 Petru 1.13–2.10; Waano 119.33-48; Kakihretopo 28.11
- 24 Esekiew 47–48; 1 Petru 2.11–3.7; Waano 119.49-64; Kakihretopo 28.12-13
- 25 Taniew 1.1–2.23; 1 Petru 3.8–4.6; Waano 119.65-80; Kakihretopo 28.14
- 26 Taniew 2.24–3.30; 1 Petru 4.7–5.14; Waano 119.81-96; Kakihretopo 28.15-16
- 27 Taniew 4; 2 Petru 1; Waano 119.97-112; Kakihretopo 28.17-18
- 28 Taniew 5; 2 Petru 2; Waano 119.113-128; Kakihretopo 28.19-20
- 29 Taniew 6; 2 Petru 3; Waano 119.129-152; Kakihretopo 28.21-22
- 30 Taniew 7; 1 Xuaw 1; Waano 119.153-176; Kakihretopo 28.23-24

Dezembro

data

seleção

- 1 Taniew 8; 1 Xuaw 2.1-17; Waano 120; Kakihretopo 28.25-26
- 2 Taniew 9.1–11.1; 1 Xuaw 2.18–3.6; Waano 121; Kakihretopo 28.27-28
- 3 Taniew 11.2-35; 1 Xuaw 3.7-24; Waano 122; Kakihretopo 29.1
- 4 Taniew 11.36–12.13; 1 Xuaw 4; Waano 123; Kakihretopo 29.2-4
- 5 Oseias 1–3; 1 Xuaw 5; Waano 124; Kakihretopo 29.5-8
- 6 Oseias 4–5; 2 Xuaw 1; Waano 125; Kakihretopo 29.9-11
- 7 Oseias 6–9; 3 Xuaw 1; Waano 126; Kakihretopo 29.12-14
- 8 Oseias 10–14; Xutas 1; Waano 127; Kakihretopo 29.15-17
- 9 Xoew 1–3; Xesus Nēnpotho 1; Waano 128; Kakihretopo 29.18
- 10 Amos 1–3; Xesus Nēnpotho 2.1-17; Waano 129; Kakihretopo 29.19-20
- 11 Amos 4–6; Xesus Nēnpotho 2.18–3.6; Waano 130; Kakihretopo 29.21-22
- 12 Amos 7–9; Xesus Nēnpotho 3.7-22; Waano 131; Kakihretopo 29.23
- 13 Obacias 1; Xesus Nēnpotho 4; Waano 132; Kakihretopo 29.24-25
- 14 Xonas 1–4; Xesus Nēnpotho 5; Waano 133; Kakihretopo 29.26-27
- 15 Mikeias 1–4; Xesus Nēnpotho 6; Waano 134; Kakihretopo 30.1-4
- 16 Mikeias 5–7; Xesus Nēnpotho 7; Waano 135; Kakihretopo 30.5-6
- 17 Naun 1–3; Xesus Nēnpotho 8; Waano 136; Kakihretopo 30.7-9
- 18 Abakuke 1–3; Xesus Nēnpotho 9; Waano 137; Kakihretopo 30.10
- 19 Sponias 1–3; Xesus Nēnpotho 10; Waano 138; Kakihretopo 30.11-14
- 20 Axew 1–2; Xesus Nēnpotho 11; Waano 139; Kakihretopo 30.15-16
- 21 Sakarias 1; Xesus Nēnpotho 12; Waano 140; Kakihretopo 30.17
- 22 Sakarias 2–3; Xesus Nēnpotho 13; Waano 141; Kakihretopo 30.18-20
- 23 Sakarias 4–5; Xesus Nēnpotho 14; Waano 142; Kakihretopo 30.21-23

- 24 Sakarias 6–7; Xesus Ñenpotho 15; Waano 143; Kakíhretopo 30.24-28
- 25 Sakarias 8; Xesus Ñenpotho 16; Waano 144; Kakíhretopo 30.29-31
- 26 Sakarias 9; Xesus Ñenpotho 17; Waano 145; Kakíhretopo 30.32
- 27 Sakarias 10–11; Xesus Ñenpotho 18; Waano 146; Kakíhretopo 30.33
- 28 Sakarias 12–13; Xesus Ñenpotho 19; Waano 147; Kakíhretopo 31.1-7
- 29 Sakarias 14; Xesus Ñenpotho 20; Waano 148; Kakíhretopo 31.8-9
- 30 Marakias 1–2; Xesus Ñenpotho 21; Waano 149; Kakíhretopo 31.10-24
- 31 Marakias 3–4; Xesus Ñenpotho 22; Waano 150; Kakíhretopo 31.25-31